

A tropical sunset scene with palm trees, a crescent moon, and a beach. The sun is low on the horizon, casting a golden glow over the water and sky. The palm trees are silhouetted against the bright sky, and a crescent moon is visible in the upper left. The foreground shows a sandy beach with some green foliage.

BIBLE

AI VOLA TABU

Ena i Vakavakadewa Vou

Fijian Language

Fijian - All Bible

Old Testament			
		Neumi	2.194
Vakatekivu	3	Apakuki	2.199
Lako Yani	141	Sefanaia	2.206
Vunau ni Soro	257	Akeai	2.213
Tiko Voli main a Lekutu	340	Sakaraia	2.217
Vakarua	458	Malakai	2.240
Josua	556	New Testament	
Dauveilewai	621	Maciu	2.248
Ruci	685	Marika	2.347
1 Samuela	694	Luke	2.412
2 Samuela	781	Joni	2.520
1 Tui	853	Cakacaka	2.599
2 Tui	937	Roma	2.701
1 Veigauna	1.017	1 Korinica	2.747
2 Veigauna	1.101	2 Korinica	2.790
Esera	1.193	Kalatia	2.816
Niemaia	1.221	Efeso	2.831
Esiteri	1.262	Filipai	2.845
Jope	1.282	Kolosa	2.856
Same	1.364	1 Cesalonaika	2.866
Vosavakaibalebale	1.562	2 Cesalonaika	2.875
Dauvunau	1.632	1 Timoci	2.880
Sere I Solomoni	1.654	2 Timoci	2.892
Aisea	1.666	Taito	2.901
Jeremaia	1.796	Filimoni	2.906
Lele I Jeremaia	1.937	Iperiu	2.909
Isikeli	1.951	Jemesa	2.942
Taniela	2.084	1 Pita	2.954
Osea	2.126	2 Pita	2.966
Joeli	2.148	1 Joni	2.974
Emosi	2.150	2 Joni	2.985
Opetai	2.173	3 Joni	2.987
Jona	2.176	Juta	2.989
Maika	2.181	Vakatakila	2.993

Fijian - All Bible

Vakatekivu

Vakatekivu 1

Na i Tukutuku ni Veibuli

¹Ena i vakatekivu, ena gauna a bulia kina na lomalagi kei na vuravura na Kalou;

²a se lala tu na vuravura ka sega ni dua na kena i tuvaki. E a butobuto tu na dela ni wai, ka sa yavavala yani na Yalo ni Kalou + ena dela ni wai.

³Sa qai kaya na Kalou, “Me rarama mai”; a sa rarama mai.-

⁴Ia ni sa raica na rarama na Kalou ni sa vinaka, sa qai tawasea na rarama mai na butobuto.

⁵Sa vakatoka na rarama me “Siga” kei na butobuto me “Bogi.” Ia na yakavi kei na mataka sa kena i matai ni siga.

⁶A sa kaya na Kalou, “Me tu na maliwa lala me wasea na wai, ka dui biubiuti rau.” A sa yaco me vakakina.

⁷A sa bulia na maliwa lala na Kalou, a sa wasea kina na wai e cake mai na wai e ra; a sa yaco me vakakina.-

⁸A sa vakatoka na vu ni maliwa lala e cake na Kalou me “Lomalagi.” Ena yakavi kei na mataka sa kena i karua ni siga.

⁹A sa kaya na Kalou, “Me soqoni vata na wai e ra ena dua na yasana, ka me votu mai na vanua mamaca.” A yaco me vakakina.

¹⁰A sa vakatoka na vanua mamaca me “Vuravura”, kei na wai sa soqoni vata mai me “Wasawasa.” A sa raica na Kalou na ka sa bulia ni sa vinaka.

¹¹A sa kaya na Kalou, “Me ra tubu mai ena qele na veimataqali kau kecega, na co, na kau vakasorena kei na kau vuata.” A sa yaco me vakakina.

¹²A sa vakatubura na qele na veimataqali kau kecega, na kau vakasorena kei na kau vuata. A sa raica na Kalou na ka sa bulia ni sa vinaka.

¹³Ia na yakavi kei na mataka sa kena i katolu ni siga.

¹⁴A sa kaya na Kalou, “Me basika na vu ni rarama ena maliwa lala me wasea na siga mai na bogi, ka me ra vakatakila na gauna e tekivutaki kina na veigauna bibi eso, na siga, kei na yabaki.

¹⁵Era na cila tu ena maliwa lala ka vakararamataka na vuravura;” a sa yaco me vakakina.

¹⁶A sa bulia e rua na vu ni rarama lelevu na Kalou, na matanisiga me lewa na siga kei na vula me lewa na bogi; a sa bulia talega na veikalokalo.

¹⁷A sa vakatikori rau na Kalou ena maliwa lala me vakararamataka na vuravura,

¹⁸ka me rau lewa na siga kei na bogi, ka wasea na rarama mai na butobuto. A sa raica na Kalou ni sa vinaka.

¹⁹Ia na yakavi kei na mataka sa kena i kava ni siga.

²⁰A sa qai kaya na Kalou, “Me ra tubu vakalevu mai ena loma ni wai na veimataqali ka bula, ka me ra veivukayaki na manumanu vuka ena loma ni macawa.”

²¹O koya oqo sa bulia kina na Kalou na ika lelevu ni wasawasa, na veika bula kecega e wai, kei na manumanu vuka kecega. A sa raica na Kalou ni sa vinaka.

²²Sa qai vosa vakalougatataki ira na Kalou, ka kaya, “Mo ni vuavuai ka tubu me vuqa mai na veika bula e loma ni wai ka vakatawa na wasawasa, ka mo ni tubu talega na manumanu vuka mo ni lewe vuqa.”

²³Ia na yakavi kei na mataka sa kena i kalima ni siga.

²⁴A sa kaya na Kalou, “Me qai vakatubura na vuravura na veimataqali manumanu kecega: o ira era sa manoa kei ira era sa kila, na ka lelevu se lalai;” a sa yaco me vakakina.

²⁵A sa bulia na Kalou na veimataqali manumanu kila kecega kei na veimataqali manumanu manoa kecega, kei na veika kecega sa qasi voli ena dela ni vanua; a sa raica na Kalou ni sa vinaka.

²⁶A sa kaya na Kalou, “Me tou bulia na tamata me i tovo vata kei kedatou, me ucui kedatou. Era na lewa na ika ni wasawasa, na manumanu vuka, na manumanu manoa kei na manumanu kila kecega, na ka lelevu kei na ka lalai.”-

²⁷A sa bulia na tamata na Kalou, me ucui koya. A sa buli rau na tagane kei na yalewa,- -

²⁸ka sa qai vosa vakalougatataki rau ka kaya: “Mo drau vakaluveni ka tubu me lewe vuqa ka vakatawai vuravura, ka lewa. Au sa solia vei kemudrau mo drau lewa na ika, na manumanu vuka, kei na veimataqali manumanu kecega sa bula voli e dela i vuravura.”

²⁹A sa kaya na Kalou, “Raica au sa solia vei kemudrau na veimataqali co vakasorena e laukana kei na kau vuata kecega e dela i vuravura me kemudrau kakana.

³⁰Ia, au sa solia talega na co drokadroka me kedra kakana na manumanu kecega, na manumanu vuka kei na veika bula kecega sa qasi voli e vuravura” a sa yaco me vakakina.

³¹A sa raica na Kalou na ka kecega a bulia ni sa vinaka sara. Ia na yakavi kei na mataka sa kena i kaono ni siga.

Vakatekivu 2

¹A sa buli oti na lomalagi kei na vuravura kei na ka kecega sa tu kina.

²Ena i kavitu ni siga, a sa oti kina na veibuli, ka sa vakacegu na Kalou mai na nona cakacaka.–

³A vosa vakalougatataka na i kavitu ni siga na Kalou, ka vakatabuya, ka ni a vakacegu kina mai na nona cakacaka ni sa oti na nona veibuli.

⁴O ya na i tukutuku ni kena a buli na vuravura kei na ka kecega era tu ena maliwa lala.

Na i Teitei o Iteni

Ena gauna e a bulia kina na vuravura kei na veika kecega sa tu ena maliwa lala na Kalou o Jiova,

⁵e sa sega sara ni dua na kau a tubu tu ena dela i vuravura, a sega talega ni dua na sore ni kau me bula tu kina, ka ni a sega ni vakatauca na uca ena dela i vuravura na Kalou o Jiova; a sa sega na tamata me teivaka na vanua.

⁶A sa tubu cake na wai mai na qele ka vakasuasutaka na dela i vuravura.

⁷A sa qai taura eso na soso mai na qele+ na Kalou o Jiova ka bulia kina na tamata;+ a sa ceguva ki ucuna na i cegu ni bula; a sa yaco kina me tamata bula.-

⁸A sa qai tea na Kalou o Jiova e dua na i teitei mai Iteni, ena tokalau; a sa la'ki vakatikora kina na tamata e a bulia.

⁹A sa vakatubura mai na qele na Kalou o Jiova na kau rairai vinaka kecega ka rawa ni laukana. Ena lomadonu ni i teitei sa tu kina na kau ni bula, kei na kau sa kilai kina na ka vinaka kei na ka ca. +-

¹⁰A sa drodro mai Iteni e dua na uciwai ka basoga-i-va me vakasuasutaka na i teitei.

¹¹Na yaca ni kena i matai o Pisoni; a drodro wavolita na vanua o Avila.

¹²(Sa kunei e kea na koula vinaka sara, na drega boi vinaka kei na vatu talei na onikisa.)

¹³Na kena i karua na yacana o Qihoni; sa drodro wavolita na vanua o Kusa. +

¹⁴Na yaca ni kena i katolu o Taikirisi; sa drodro wavolita na tokalau kei Asiria. Ia na yaca ni kena i kava o Uferetisi.

¹⁵Sa qai kauta na tamata na Kalou o Jiova ka vakatikora ena teitei o Iteni me vakacokotaka ka vakatawana.

¹⁶A sa vakarota na tamata ka kaya, “Sa rawa mo kania na veimataqali vuanikau kecega sa tu ena i teitei,

¹⁷ia na kau sa kilai kina na ka vinaka kei na ka ca, + mo kakua sara ni kania na vuana. Ia ena gauna o na kania kina, o na mate vakaidina.”

¹⁸A sa kaya na Kalou o Jiova, “E sega ni vinaka me tiko duadua voli ga na tamata. Au na bulia e dua na nona i tokani me dau vukei koya.”

¹⁹A sa taura na soso mai na qele na Kalou o Jiova ka bulia kina na veimataqali manumanu kecega ni vanua, kei na veimataqali manumanu vuka kecega, a sa kauti ira vua na tamata me vakayacani ira. Ia na yaca e vakatokai ira yadua kina ena yaco me yacadra.

²⁰A sa vakayacana o Atama na manumanu manoa kecega, na manumanu kila kei na manumanu vuka. Ia sa sega ni dua vei ira oqo me nona i tokani vinaka ka me dau vukei koya.

²¹A sa vakavuna e dua na via moce levu na Kalou o Jiova, ka sa moce lutu kina o Atama. A sa qai ucuna mai e dua na sui mai na sarisarina ka sema tale na lewe ena yasana o ya.

²²A sa bulia na Kalou o Jiova e dua na yalewa mai na sui e a ucuna mai vua na tagane, ka sa kauti koya yani na yalewa ki vua.

²³A sa kaya o Atama, “Sai koya oqo na tiki ni yagoqu dina, na sui mai na sui qu ka lewe mai na lewequ; Ena vakatokai me ‘Yalewa’ baleta ni sa kau mai vua na tagane.” +

²⁴Oqo na vuna ena biuta kina na tamana kei na tinana na tagane ka kabita na watina, erau na yaco me lewe dua ga.-

²⁵Erau sa luvawale ruarua na tagane kei na yalewa, ia erau sa sega ga ni maduataka.

Vakatekivu 3

Ai Tekitekivu ni i Valavala Ca

¹Na gata sa manumanu qaseqase duadua vei ira na manumanu kecega a bulia na Kalou o Jiova. A sa kaya na gata vua na yalewa “Sa tukuna li na Kalou mo drau kakua ni kania na vuanikau kecega sa tu ena i teitei?”-

²A sa kaya na yalewa, “E rawa me keirau kania na vuanikau kecega sa tu ena i teitei.

³Ia na kau ga e tiko ena lomadonu ni i teitei, sa kaya kina na Kalou me keirau kakua sara ni kania, se tara; de keirau mate.”

⁴A sa kaya na gata, “Drau na sega dina ni mate kevaka o drau na kania.

⁵Ia e kila na Kalou ni gauna o drau kania kina, ena qai rai na matamudrau, drau na qai vaka na Kalou + ka kila na ka vinaka kei na ka ca.” +

⁶Ni sa raica na yalewa na vunikau kei na rairai vinaka ni vuana, ka ni sa rui talei vakalevu na vuana me rawati kina na vuku, a sa qai tauca eso na vuana ka kania. E a solia talega eso na vuana vua na watina, ka sa kania talega.

⁷Ia ni rau sa kania, sa qai rai na matadrau, erau sa qai raica ni rau sa luvawale. E rau a qai cula vata na drau ni lolo me rau vakaisulu kina.

⁸Ena yakavi, ni mudremudre vinaka na cagi, erau a qai rogoca ni lako voli na Kalou o Jiova ena loma ni teitei. E rau a qai vunitaki rau ena veikau.

⁹A sa qai kacivi Atama na Kalou o Jiova ka kaya, “O sa tiko e vei?”

¹⁰A sa qai sauma o koya ka kaya, “Au sa rogoca ni o ni sa lako voli ena loma ni i teitei; au a qai rere ka vunitaki au ni'u sa luvawale.”

¹¹A sa taroga na Kalou, “O cei sa tukuna vei iko ni o sa luvawale? O sa kania beka na vuanikau ka'u a vakarota vei iko mo kakua ni kania?”

¹²A sa kaya o Atama, “Na yalewa ga o ni sa solia vei au, sa solia vei au na vuanikau, ka'u sa mani kania.”

¹³A sa taroga talega na yalewa na Kalou o Jiova, ka kaya, “A cava o sa cakava kina na ka oqo?”- A sa kaya na yalewa, “Sa vosa vaqaseqase vei au na gata, ka'u sa mani kania.”

Vakatauca na Nona Lewa na Kalou

¹⁴A sa qai kaya na Kalou o Jiova vua na gata: “Ena vuku ni ka o sa cakava oqo, O sa cudruvi kina vakalevu vei ira na manumanu yava i va kecega; mo na dolo e ketemu mai na gauna oqo ka lako yani, ka o na kana mai na kuvu ni soso ena veisiga kece sara o na bula kina.

¹⁵Au na cakava mo na veimecaki kei na yalewa, era na veimecaki talega na nomudrau kawa. Ena butuqaqia na ulumu na kawa ni yalewa, ia o na katia na bukubuku ni yavadra na luvena.”-

¹⁶A sa kaya vua na yalewa, “Au na vakalevutaka na nomu rarawa ni o sa kunekune, kei na nomu vutugu ni o sa vakasucu gone, ia o na vinakata tikoga na watimu, ka na lewai iko o koya.”

¹⁷A sa kaya vei Atama. “Ni o sa vakarorogo vua na watimu, ka kania na vuanikau, ka'u sa kaya vei iko, Mo kakua ni kania, sa cudruvi na qele ena vukumu; o na cakacaka vakaukauwa mo rawata kina na kemu kakana ena veisiga kece sara o bula kina.-

¹⁸Ena vakatubura talega vei iko na kau votovotoa kei na co gadrogadro, ka na kemu kakana na wa kei na kau ni veikau.

¹⁹Mo na cakacaka vakaukauwa ka kana mai na buno ni yadremu, me yacova na gauna o na lesu tale kina ki na qele o a buli kina. Ni o a buli ga mai na qele, ia o na suka tale ki na qele.”

²⁰A sa vakatoka na watina o Atama+ me yacana o Ivi+ (a kena i balebale, Sa bula), ka ni sa tinadra na kawa tamata kecega.

²¹A sa qai cakava na Kalou o Jiova na i sulu kuli-ni-manumanu ka vakasulumi rau kina o Atama kei Ivi.

Rau Vakasavi o Atama kei Ivi mai na i Teitei

²²A sa kaya na Kalou o Jiova, “Raica, sa yaco na tamata me vakataki kedatou, ni sa kila na ka vinaka kei na ka ca+ me kakua ni tara na kau ni bula, de mani kana kina, ka qai bula ka sega ni mudu.”-

²³A sa qai vakatalai koya tani na Kalou o Jiova mai na i teitei o Iteni, me cakacakataka na qele a buli mai kina.

²⁴A sa vakasava tani na tamata o koya, ka sa vakatikori rau na agilosu ena Tokalau ni teitei o Iteni kei na dua na i seleiwau bukawaqa, sa veigoleyaki na yamena ki na veiyasana kecega, me kakua kina ni yacova na kau ni bula e dua na tamata.

Vakatekivu 4

O Keni kei Epeli

¹Erau sa veiyacovi o Atama kei na watina, ka sa bukete o Ivi ka vakasucuma e dua na gonetagane, ka sa kaya, “Au sa rawata+ e dua na gonetagane mai vei Jiova.” A sa vakatoka kina o Ivi me yacana o Keni.

²A sa vakasucu tale o Ivi ka vakasucuma e dua na gonetagane ka vakatoka me yacana o Epeli. A sa qai yaco me dauvakana manumanu o Epeli, ka dauvakayagataki qele o Keni.

³Ni oti e dua na gauna, a sa kauta eso na vua ni qele o Keni ka vakacabora me nona i madrali ni vakavinavinaka vei Jiova.

⁴A sa kauta talega mai eso na ulumatua ni nona manumanu urouro vinaka o Epeli ka vakacabora vei Jiova me nona i madrali ni vakavinavinaka. A sa vakadonui Epeli o Jiova kei na nona madrali,-

⁵ia sa sega ni vakadonui o Keni kei na nona i madrali. A sa cudru vakalevu o Keni ena ka oqo, ka sa rarawa vakalevu sara na matana.

⁶A sa kaya vei Keni o Jiova, “A cava o sa cudru kina? A cava sa rai vakaca kina na matamu?”

⁷Kevaka sa vinaka na nomu i madrali, o na mata mamarau tiko;+ ia me vaka na nomu sa caka cala, sa wawa koto na i valavala ca e mata ni nomu katuba me vakacacani iko. Sa vinakata me lewai iko, ia mo vakamalumalumutaka ga.”

⁸A sa kaya o Keni vei Epeli na tacina, “Me daru lako mada ki veikau.”+ Ia ni rau tiko mai veikau, sa qai tucake o Keni ka vakamatei Epeli na tacina.-

⁹A sa tarogi Keni o Jiova ka kaya, “Sa evei o Epeli na tacimu?” Sa qai sauma o Keni ka kaya, “Au sega ni kila, oi au beka na i vakatawa kei taciq?”

¹⁰A sa qai kaya o Jiova, “A cava o sa vakayacora kina na ka oqo? Na dra i tacimu sa tagici au mai na qele, me vaka na domona e dua sa via sauma lesu na ka sa vakayacori vua.-

¹¹O iko o sa cudruvi, ka vakasavi tani mai na vanua, ka kena qele sa gunuva na dra i tacimu ena nomu a vakamatei koya.

¹²Ena gauna o teivaka kina na qele, ena sega ni vuavuai vinaka. Ia o na dauveidroyaki ka veilakoyaki voli ga ena dela i vuravura.”

¹³A sa kaya o Keni vei Jiova, “Sa rui bibi na kequ i totogi, ka'u na sega ni colata rawa.

¹⁴O ni sa vakasavi au edaidai mai na matamuni kei na vanua oqo. Au na tiko vuni talega e matamuni. Au na veidroyaki ka veilakoyaki voli ga ena dela i vuravura, kevaka talega e dua e kunei au, ena vakamatei au.”

¹⁵Ia sa kaya lesu vua o Jiova, “E sega. Kevaka e dua sa vakamatei iko, ena saumi lesu vakavitu vua na nona cala.” Ena ka oqo, a sa biuta kina vei Keni o Jiova e dua na i vakatakilakila me kakua kina ni dua e vakamatei koya kevaka sa kunei koya.

¹⁶A sa lako tani yani o Keni mai na mata i Jiova, ka la'ki tiko ena vanua o Noti, [a kena i balebale, “Veilakoyaki”] ena tokalau kei Iteni.

Na Kawa i Keni

¹⁷E rau sa tiko vata o Keni kei na watina, a bukete ka vakasucuma e dua na gonetagane, a sa vakatoka me yacana o Inoki, a sa tara e dua na koro me rau veiyacani kei na luvena tagane.

¹⁸A sa sucu o Erati na luve i Inoki, ka sa sucu o Mejueli na luve i Erati: a sa sucu o Mecuseeli na luve i Mejueli: a sa sucu o Lemeki na luve i Mecuseeli.

¹⁹E rua na wati Lemeki; e dua vei rau na yacana o Eta, ka kena i karua o Sila.

²⁰Na luve i Eta o Jepali, na nodra qase na dauvakana manumanu ka ra dau tiko ena valelaca.

²¹Na yaca i tacina o Jupali, na nodra qase na dauvakatagi api kei na dauniuvu i vakatagi.

²²Na luve i Sila o Tubali Keni, o koya sa cakava na i yaya kece vakamatai + mai na parasa kei na kaukamea. Na yaca i ganei Tubali Keni o Neama.

²³A sa kaya o Lemeki vei rau na watina, “I Eta kei Sila, mo drau rogoci au mada: Au a vakamatea e dua na tamata baleta ni a vakamavoataki au.

²⁴O koya ena mokuti Keni,- ena saumi vua vakavitu; Ia o koya ena mokuti au, ena saumi vakavitusagavulu kavitu vua.”

O Seci kei Inosi

²⁵A sa sucu tale e dua na luvedrau tagane o Atama kei na watina. A sa kaya o Ivi, “Na Kalou e sa solia e dua na gonetagane me i sosomi kei Epeli, o koya ka sa vakamatea o Keni.” A sa vakatoka kina me yacana o Seci. +

²⁶Sa sucu e dua na gonetagane na luve i Seci, ka vakatoka me yacana o Inosi. Mai na gauna o ya, era sa tekivu vakayagataka kina na yaca tabu i Jiova na tamata ena nodra sokalou.

Vakatekivu 5

Na Kawa i Atama

(1Vei 1.1-4)

¹Oqo na i vola ni kawa i Atama. (Ena gauna sa bulia kina na tamata na Kalou, a sa bulia me veiucui kei na Kalou.–

²E a bulia na tagane kei na yalewa, a sa vosa vakalougatataka, ka vakatoka me “Kawa Tamata”.)-

³Ena gauna sa 130 kina na yabaki i Atama, a sa sucu e dua tale na luvena tagane, ka ucui koya vinaka; a sa vakatoka me yacana o Seci.

⁴Ni sucu oti o Seci, a sa bula voli o Atama me 800 tale na yabaki. Ena loma ni gauna o ya era sa sucu tale kina eso na luvena tagane kei na yalewa.

- ⁵Ia na balavu ni gauna kece sa bula kina o Atama e 930 na yabaki; a sa qai mate.
- ⁶Ni sa yabaki 105 o Seci, sa qai sucu e dua na luvena tagane, o Inosi na yacana.
- ⁷Ia ni sa sucu oti o Inosi, a sa bula voli o Seci me 807 tale na yabaki. Ena loma ni gauna o ya, sa sucu tale kina eso na luvena tagane kei na yalewa.
- ⁸Na balavu ni gauna a bula kina o Seci e 912 na yabaki; a sa qai mate.
- ⁹Ni sa yabaki 90 o Inosi, sa qai sucu na luvena tagane, o Keinana na yacana.
- ¹⁰Ia ni sa sucu oti o Keinana, a sa bula voli o Inosi me 815 tale na yabaki. Ena loma ni gauna o ya, sa sucu tale kina eso na luvena tagane kei na yalewa.
- ¹¹Na balavu ni gauna sa bula kina o Inosi e 905 na yabaki; a sa qai mate.
- ¹²Ni sa yabaki 70 o Keinana, sa qai sucu na luvena tagane, o Malelieli na yacana.
- ¹³Ia ni sa sucu oti o Malelieli, a sa bula voli o Keinana me 840 tale na yabaki. Ena loma ni gauna o ya, sa sucu tale kina eso na luvena tagane kei na yalewa.
- ¹⁴Na balavu ni gauna sa bula kina o Keinana e 910 na yabaki; a sa qai mate.
- ¹⁵Ni sa yabaki 65 o Malelieli, sa qai sucu na luvena tagane, o Joreti na yacana.
- ¹⁶Ia ni sa sucu oti o Joreti, a sa bula voli o Malelieli me 830 tale na yabaki. Ena loma ni gauna o ya, sa sucu tale kina eso na luvena tagane kei na yalewa.
- ¹⁷Na balavu ni gauna sa bula kina o Malelieli e 895 na yabaki; a sa qai mate.
- ¹⁸Ni sa yabaki 162 o Joreti, a sa sucu na luvena tagane, o Inoki na yacana.
- ¹⁹Ia ni sa sucu oti o Inoki, a sa bula voli o Joreti me 800 tale na yabaki. Ena loma ni gauna o ya, sa sucu tale kina eso na luvena tagane kei na yalewa.
- ²⁰Na balavu ni gauna sa bula kina o Joreti e 962 na yabaki; a sa qai mate.
- ²¹Ni sa yabaki 65 o Inoki, a sa sucu na luvena tagane, o Meciusela na yacana.

²²Ni oti o ya, erau sa daulako vata o Inoki kei na Kalou me 300 na yabaki. Ena loma ni gauna o ya, era a sucu tale kina eso na luvena tagane kei na yalewa.

²³A bula voli me 365 na yabaki o Inoki.

²⁴E rau sa daulako vata o Inoki kei na Kalou me yacova ni sa yali, baleta ni sa kauti koya yani na Kalou.-

²⁵Ni sa yabaki 187 o Meciusela, a sa sucu na luvena tagane, o Lemeki na yacana.

²⁶Ia ni sa sucu oti o Lemeki, a sa bula voli o Meciusela me 782 tale na yabaki. Ena loma ni gauna o ya, era a sucu tale kina eso na luvena tagane kei na yalewa.

²⁷Na balavu ni gauna sa bula kina o Meciusela e 969 na yabaki, a sa qai mate.

²⁸Ni sa yabaki 182 o Lemeki, a sa sucu na luvena tagane.

²⁹A sa vakatoka me yacana o Noa + ni a kaya, “O koya oqo ena solia vei keda na veivakacegui mai na noda oca kei na cakacaka ni ligada mai na qele ka sa cudruva o Jiova.”

³⁰Ia ni sa sucu oti o Noa, a sa bula voli o Lemeki me 595 tale na yabaki. Ena loma ni gauna o ya, a sa sucu tale kina eso na luvena tagane kei na yalewa.

³¹Na balavu ni gauna sa bula kina o Lemeki e 777 na yabaki; a sa qai mate.

³²Ni oti na nona yabaki 500 o Noa, e ratou sa lewe tolu na luvena tagane, o Semi, kei Ame, vata kei Jefeca.

Vakatekivu 6

Na i Valavala Ca ni Tamata

¹Ena gauna o ya era a lewe levu sara na kawa ni tamata ena dela i vuravura, ka sa sucu e lewe levu na luvedra yalewa,-

²ka so vei ira na kawa ni lomalagi+ era sa raica na kedra matavinaka na goneyalewa, era sa mani tauri ira kina era sa digitaka ka vakawatitaki ira.

³A sa qai kaya o Jiova, “Na yaloqu ena sega ni tiko vakadua vua na tamata, baleta ni sa vakaiyalayala ga na nona bula, ni sa vakayago ga. Me vakatekivu oqo, na nona bula ena sega ni sivia na 120 na yabaki.”

⁴Ena gauna o ya, kei na gauna talega e muri, era a bula voli kina e vuravura eso na tamata tuwawa ka luvedra na yalewa era kawa ni tamata kei ira na tagane era kawa ni lomalagi. + Era a tamata qaqa sara ka rogo ena gauna e liu.-

⁵Ni sa raica o Jiova na vakasisila ni nodra i valavala na tamata ena dela i vuravura kei na ca ni nodra vakanananu ena gauna kece sara,-

⁶a sa rarawataka na Kalou na nona bulia na tamata ka vakatikora e vuravura. A sa mosi sara kina vakalevu na lomana

⁷ka sa qai kaya, “Au na vakarusa na tamata kece sara au a bulia mai na dela i vuravura. Au na vakarusa na tamata, na manumanu yava i va, na manumanu qasi voli kei na manumanu vuka kece sara. Au sa rarawataka dina na noqu a buli ira.”

⁸Ia sa yalovinaka ga o Jiova ena vuku i Noa.

Sa Vakalomavinakataka na Kalou o Noa

⁹Oqo na i tukutuku ni kawa i Noa. A tolu na luvena tagane; na yacadratou o Semi, Ame kei Jefeca.

¹⁰E turaga vinaka sara o Noa, ka tamata yalododonu vei ira kecega era bula ena gauna o ya; erau sa dau veitokani vakaveivolekati kei na Kalou,-

¹¹ia era sa tamata i vakarau ca ka vakasisila na vo ni tamata ena mata ni Kalou, ka sa sinai o vuravura ena i valavala kaukauwa.

¹²A sa raici vuravura na Kalou ka liaca na kena i tuvaki vakaloloma, ka ni sa ca vakalevu na nodra i tovo na tamata kecega.

¹³Sa qai kaya vei Noa na Kalou, “Au sa nakita me'u vakarusai ira kecega na tamata. Au na vakarusai ira vakadua ka ni sa sinai o vuravura ena nodra i valavala ca.

¹⁴Mo la'ki taya e dua na nomu waqa ena kau vinaka: me vakarumu ka boroya e loma, e tuba talega ena kuluta.

¹⁵Me vakaoqo na kena i tata. Na kena balavu me 133 na mita, na kena raba me 22 na mita, ka me 13 na mita na kena cecere.

¹⁶Mo cakava na delavuvu + ni waqa, ka me dua na maliwa mai na dela ni waqa ki na yasa ni waqa me rauta e 44 na senitimita. Me taba tolu, ka mo cakava e dua na katuba ena yasa ni waqa.

¹⁷Au na qai vakavuna e dua na waluvu ena dela i vuravura me na vakarusa na veika bula kecega.

¹⁸Ia au na cakava e dua na veiyalayalati kei iko. Mo vodo ki na nomu waqa vata kei na watimu, kei iratou na luvemu tagane, kei na dui watidratou.

¹⁹Mo vakavodoka talega e yarua na manumanu mai na kena veimataqali kecega, me dua na ka tagane ka dua na ka yalewa, me ra bula kina.

²⁰Me yarua mai na veimataqali manumanu kecega, lelevu se lalai; me ra vodo ki waqa me ra na bula kina.

²¹Mo vakarautaka talega na veimataqali kakana kecega e dau laukana, me kemu kei na kedra na manumanu.”

²²A vakayacora o Noa na ka kece sara a vakarota vua na Kalou.-

Vakatekivu 7

Na Waluvu Levu

¹A sa kaya o Jiova vei Noa, “Mo vodo ki waqa vata kei iratou kecega na nomu lewe ni vale; au sa raica ni sai iko taudua ga na tamata yalododonu ena i tabatamata taucoko oqo.

²Mo kauta vata kei iko e yavitu, na veimataqali manumanu savasava kecega, ka me ra veisa, ia me dua talega na ka tagane kei na ka yalewa na manumanu tawa savasava.

³Me yavitu talega, na veimataqali manumanu vuka kecega.

⁴Ni sa vo ga e vitu na siga, au na qai vakatauca na uca e vuravura me vasagavulu na siga ka vasagavulu na bogi; au na vakarusa talega na veika bula kecega au a bulia mai ena dela i vuravura.”

⁵A sa vakayacora o Noa na veika kecega sa vakarota vua o Jiova.

⁶A sa 600 na yabaki i Noa ena gauna a waluvu kina na vuravura.

⁷A vodo ki waqa o Noa, na watina, o iratou na luvena tagane, kei na dui watidratou me ratou dro kina ni sa yaco mai na waluvu.-

⁸Era a vodo ki waqa e yadua na veisa, dua na ka tagane ka dua na ka yalewa na manumanu era dau qasi.

⁹Era a vodo vata kei Noa ki waqa me vaka sa vakarota o Jiova.

¹⁰Ia ni sa oti e vitu na siga, a qai tekivu me waluvu na vuravura.

¹¹Ni sa yabaki 600 o Noa, ena i katinikavitu ni siga ni i karua ni karua ni vula, a botea kina na Kalou na i vurevure ni wai kecega e vuravura, ka tadola na veilati kece kei lomalagi,-

¹²ka sa tau na uca e vuravura ena 40 na siga ka 40 na bogi.

¹³Ena siga talega o ya e ratou a vodo kina ki waqa o Noa, na watina, kei iratou na luvena tagane, o Semi, Ame kei Jefeca, kei iratou na dui watidratou.

¹⁴Era a vodo vata kei iratou na veimataqali manumanu kila, na manumanu manoa, na manumanu era dau qasi kei na veimataqali manumanu vuka.

¹⁵Era vodo vata kei Noa ki waqa e yadua na ka yalewa ka dua na ka tagane na veimataqali ka bula kecega.

¹⁶Ia ni ra sa curu kece ki loma ni waqa me vaka sa vakarota na Kalou, a qai sogoti Noa yani ki loma ni waqa o Jiova.

¹⁷A sa waluvu tiko na vuravura ka oti e 40 na siga, a qai tubu cake na cere ni wai ka nawa sara yani na waqa.

¹⁸A titobu sara na wai, ka mai ciri voli na waqa ena dela ni wai.

¹⁹A qai toro cake tikoga na wai me yacova ni ra sa dromu kece sara na veiulunivanua cecere.

²⁰A toro cake tale na wai me rauta e vitu na mita na kena cere mai na dela ni veiulunivanua.

²¹Era a mate na veika bula kecega ena dela i vuravura, na manumanu vuka, na manumanu manoa, na manumanu kila, kei na veiqele ni manumanu lalai kecega.

²²A sa mate na veika kecega sa cegu e dela i vuravura.

²³Sa vakarusa o Jiova na veika bula kecega ena dela i vuravura me vaka na tamata, na manumanu era qasi voli kei na manumanu vuka kecega. A vo wale ga o Noa kei ira era tiko kaya ena waqa.

²⁴A sa tu na wai titobu ena dela i vuravura ka oti e 150 na siga.

Vakatekivu 8

Oti na Waluvu

¹A nanumi Noa na Kalou, kei na manumanu kila kecega, kei na manumanu manoa kecega era tiko kaya e waqa. A qai vakaliwava na Kalou e dua na cagi me liwava na dela i vuravura, a sa tekivu sara me lutu sobu na wai.

²Era a tasogo na i vurevure ni wai e vuravura ka vaka talega kina na veikatuba ni lomalagi; a siga talega na uca.

³Ni oti e 150 na siga, a sa qai tekivu me lutu sobu na wai.

⁴Ena i katinikavitu ni siga, ena i kavitu ni vula, a qai kasa na waqa ena ulunivanua mai Ararata.

⁵A sa lutu sobu tikoga na wai, me yacova na i katini ni vula ena i matai ni siga a qai rairai mai na dela ni veiulunivanua.

⁶Ni oti e 40 na siga, sa qai dolava o Noa na katubaleka ni waqa,

⁷a vakatala yani e dua na reveni. A sega ni lesu tale mai, ia sa veivukayaki voli ga me yacova ni sa mamaca na dela i vuravura.

- ⁸A qai tala yani na ruve o Noa me la'ki raica se sa lutu sobu na wai, se sega;
- ⁹ia me vaka ni se ubia tu ga na dela i vuravura taucoko na wai, a mani sega ni raica rawa na ruve e dua na vanua me ro kina. Ia ni sa lesu mai, a sa dodoka yani ki tuba o Noa na ligana, a sa taura na ruve ka biuta tale ki na loma ni waqa.
- ¹⁰A sa wawa me vitu tale na siga, a qai vakatala tale yani na ruve mai waqa.
- ¹¹Ia ni sa lesu mai na ruve ena yakavi siga, a sa raica o Noa ni sa tokia tiko mai e dua na draunikau e gusuna. A sa kila kina o Noa ni sa lutu sobu na wai ena dela i vuravura.
- ¹²E a wawa tale o Noa me vitu tale na siga, a sa qai tala tale yani na ruve; ia sa mani sega ni lesu tale mai vua.
- ¹³Ni sa yabaki 601 o Noa, ena i tekitekivu ni siga ni matai ni vula, a sa yali na wai. A sa luvata tani o Noa na i ubi ni waqa ka vakararai, ka raica ni sa mamaca sara mai na dela ni qele.
- ¹⁴Ena i ka 27 ni siga ni karua ni vula, a sa mamaca sara kina vakadua na dela i vuravura.
- ¹⁵A sa qai kaya vei Noa na Kalou,
- ¹⁶“Sobu mai vata kei na watimu, o iratou na luvemu tagane, kei na dui watidratou.
- ¹⁷Kauti ira talega mai na veika bula kecega era tiko kei iko, na manumanu vuka, na manumanu yava i va, kei na manumanu era qasi, me ra mai vakawa ka tubu me lewe vuqa ena dela i vuravura.”
- ¹⁸A sa sobu mai na waqa o Noa vata kei na watina, kei iratou na luvena tagane, kei iratou na dui watidratou.
- ¹⁹Era a sobu talega mai ka lako mai vakamataqali vata na manumanu vuka kei na veika bula kecega.

Sa Vakacabo i Soro o Noa

²⁰A sa tara o Noa e dua na i cabocabonisoro vei Jiova ka qai kauta mai e yadua na manumanu mai na veimataqali manumanu savasava, ka yadua mai na veimataqali manumanu vuka, ka vakacabori ira ena i cabocabonisoro me ra i soro kama.

²¹A sa boica na i soro ni veivinakati o Jiova ka sa kaya e lomana, “Au na sega tale ni cudruva na vuravura ena vuku ni ka ena cakava na tamata. Ni'u kila ni sa tekivu ca na vakanananu ni tamata mai na gauna e a gone kina. Au na sega tale ni vakarusa na veika bula kecega me vaka na ka au sa vakayacora oqo.

²²Ia, me vaka na kena dede na vuravura, Ena sega sara ni mudu rawa kina na gauna ni kakaburaki kei na gauna ni tatamusuki. Na gauna mamaca kei na gauna suasua. Na vula i katakata kei na vula i batabata ka na vaka talega kina na siga kei na bogi.”

Vakatekivu 9

Na Veiyalayalati ni Kalou kei Noa

¹A sa vakalougatataki Noa kei iratou na luvena tagane na Kalou ka kaya, “Dou vakaluvani ka tubu me lewe vuqa mai, ka vakatawai vuravura.-

²Era na rerevaki kemudou na veimataqali manumanu kecega ena dela i vuravura, na manumanu vuka, na manumanu era dau qasi kei na ika kecega ni wasawasa. Era sa soli talega ki na ligamudou mo dou lewai ira.

³Na manumanu kecega kei na kau drokadroka kecega ena rawa mo dou kania, au sa solia vei kemudou me kemudou kakana.

⁴E dua wale ga na ka mo dou kakua sara ni kania, sai koya na lewe ni manumanu e tu kina na bula, o ya na kena dra.-

⁵Kevaka e dua e kauta tani na bula ni dua tale na tamata, ena totogitaki o koya. Au na solia na i totogi mate vua na manumanu sa vakamatea e dua na tamata.

⁶O koya yadua sa vakamatea e dua na tamata, ena vakamatei o koya mai vua e dua tale, ka ni a buli na tamata me vaka na Kalou.-

⁷“Mo dou vakaluvēni ka tubu me lewe vuqa, ka me ra lewe levu na nomudou kawa ka vakatawana na veiyasa i vuravura.”-

⁸A sa kaya na Kalou vei Noa kei iratou na luvena tagane.

⁹“Au sa cakava oqo e dua na noqu veiyalayalati vata kei iko kei ira na nomu kawa,

¹⁰kei ira talega na veika bula kecega era tiko kei iko, na manumanu vuka, na manumanu manoa, kei na manumanu kila, na ka kecega a sobu mai ena waqa.

¹¹Oqo na veika au na vakayacora ena noqu veiyalayalati kei iko: Au sa yalataka ni na sega tale ni vakarusai na veika bula kecega ena dua tale na waluvu; ena sega tale vakadua ni dua na waluvu me na vakarusa na vuravura.”

¹²A sa kaya tale na Kalou, “Sai koya oqo na i vakatakilakila ni veiyalayalati au sa cakava kei kemudou kei ira talega na manumanu kecega,

¹³au na biuta na noqu drodrolagi ena o. Oqo na i vakatakilakila ni noqu veiyalayalati kei vuravura.

¹⁴Ena gauna au na ubia kina na lomalagi ena o ni uca ka rairai mai na drodrolagi ena o,

¹⁵au na qai nanuma na ka au a yalataka vei kemudou kei ira kecega na manumanu.

¹⁶Ena gauna ena rairai kina na drodrolagi ena o, au na qai raica na noqu veiyalayalati tawa mudu vata kei ira na veika bula kecega ena dela i vuravura.”

¹⁷A sa kaya na Kalou vei Noa. “Sai koya oqo na i vakatakilakila ni veiyalayalati au sa cakava oqo kei ira na veika bula kecega ena dela i vuravura.”

O Noa kei Iratou na Luvena Tagane

¹⁸Sai iratou oqo na luve i Noa tagane e ratou a sobu mai ena waqa: o Semi, kei Ame, vata kei Jefeca. (O Ame na tamadra na kai Kenani.)

¹⁹O iratou na luve i Noa oqo e ratou sa tamadra na tamata kecega ena dela i vuravura.

²⁰A sa yaco me dauteitei o Noa, o koya na i matai ni tamata me tea e dua na veivaini.

²¹A sa qai gunuva eso na waini, ka mani mateni kina. A sa luvata na nona i sulu, ka qai davo luvawale tu ena loma ni nona valelaca.

²²Ni sa raica na luvawale i tamana o Ame na tama i Kenani, a mani lako yani ka tukuna vei rau na tuakana.

²³E rau a qai kauta e dua na i tutuvi o Semi kei Jefeca ka taura e dakudrau me sivia na tabadrau ka lako vakanadaku yani ki loma ni valelaca me rau ubia na tamadrau; erau a vagolea tani na matadrau me rau kakua ni raica na nona luvawale.

²⁴Ia ni sa yadra cake o Noa mai na nona moce ni mateni, a qai kila na ka sa cakava vua o koya na luvena tagane ka gone duadua,

²⁵a sa kaya, “Me tau na cudru vei Kenani! Ena yaco me bobula vei ira na tuakana.”

²⁶A sa kaya talega, “Me vakacaucautaki o Jiova na Kalou i Semi! O Kenani ena yaco me bobula i Semi.

²⁷Me ia na Kalou na vakalevutaki i Jefeca!+ Me ra tiko ena vale i Semi na nona kawa! O Kenani ena yaco me bobula i Jefeca.”

²⁸Ni oti na waluvu, a qai bula voli o Noa me 350 tale na yabaki

²⁹ka sa qai mate ni sa yacova na yabaki 950.

Vakatekivu 10

Na Nodratou Kawa na Luve i Noa

(1Vei 1.5-23)

- ¹Sai ira oqo na nodratou kawa na luve i Noa: o Semi, kei Ame, kei Jefeca. Era a sucu na luvedratou ni sa oti na waluvu.
- ²Oqo o iratou na luve i Jefeca tagane: o Komera, Mekoki, Metai, Javana, Tupali, Meseki, kei Tairasa.
- ³Sai iratou oqo na luve i Komera: o Asikenasa, o Refaca, vata kei Tokama.
- ⁴Oqo o iratou na luve i Javana: o Ilaisa, o Tasisi, o Kitimi, vata kei Totenimi.
- ⁵O ya na nodra i tubutubu na tamata era a vakaitikotiko ena baravi kei na veiyanyanu. Sai ira oqo na kawa i Jefeca era sa dui vakaitikotiko ena nodra mataqali kei na vanua, ka sa vosataka na nodra duivosavosa ni nodra wasewase.
- ⁶Sai iratou oqo na luve i Ame tagane: o Kusa, o Ijipita, o Libiya, kei Kenani - ka tubudra na kawa tamata era sa vakayacani vata kaya.
- ⁷Ia na luve i Kusa o Sepa, o Avila, o Sapita, o Reama kei Sapiteka; ia na luve i Reama o Sepa kei Titana.
- ⁸A dua ga na luve i Kusa tagane, na yacana o Nimiroti, a sa yaco me i sevu ni tamata qaqa e vuravura.
- ⁹Ena veivuke ni Kalou, a sa yaco kina o koya me tamata dauvakasasa rogo levu; ka ra dau tukuna kina na tamata, “Me vakataki Nimiroti, na dauvakasasa rogo levu ena mata ni Kalou.”
- ¹⁰Na i tekivu ni nona matanitu e okati kina o Papiloni, kei Ireki, kei Akata, ka ratou tiko kece na veivanua oqo e Papilonia.
- ¹¹A qai lako yani ki na vanua o Asiria ka la'ki tara kina na veikoro lelevu o Ninive, kei Riopaca, kei Kala,
- ¹²kei na koro levu o Risini, ka koto ena kedrau veimama o Ninive kei Kala.
- ¹³O ira na kawa i Ijipita sai ira na kai Lidia, kei Anami, kei Leapi, kei Nefitu,
- ¹⁴kei Pacirusi, kei Kasilu (sa tubu mai kina na kai Filisitia), kei ira mai Kiriti.

¹⁵Oqo o ira na kawa i Kenani; na nona ulumatua tagane o Saitoni ka tarava o Eri.

¹⁶O Kenani e tamadra talega na Jepusaiti, na Amoraiti, na Kakesaiti,

¹⁷na Aivaiti, na Akaiti, na Sainaite,

¹⁸na Avataiti, na Semaraiti, kei ira na Amataiti. E muri era sa qai talabusese na kawa i Kenani.

¹⁹Ia na nodra i yalayala ni vanua na kai Kenani sa vakatekivu mai Saitoni me yaco sara i Qasa, o ya mai na muana e gole vaka i Kira; ka yaco sara i Lesa, o ya mai na muana e gole vaka i Sotoma, kei Komora, kei Atima, kei Sepoimi.

²⁰Sai ira oqori na kawa i Ame, ka ra sa tiko ena nodra dui yavusa ena nodra vanua, ka ra sa dui vosataka na nodra dui vosa.

²¹O Semi na tuakai Jefeca, sa nodra qase kecega na kawa tamata na Iperiu.

²²O ira na luve i Semi, oqo o Ilama, kei Asura, kei Afakisate, kei Luti, kei Erami, era sa nodra qase na tamata kece era okati ena dui yacadratou.

²³O ira na kawa i Erami: o Usu, kei Uli, kei Keceri, kei Masi.

²⁴A luve i Afakisate o Sela, a qai luve i Sela o Iperi.

²⁵A sa rua na luve i Iperi; e dua na yacana o Peleki, + baleta ni ra a tawase tu na tamata e vuravura ka donuya na gauna o ya; kei na yaca i tacina o Jokitani.

²⁶Sai ira oqo na luve i Jokitani; o Alimotati, o Selefi, o Esamaveci, o Jera,

²⁷o Atorami, o Usali, o Tikila,

²⁸o Opali, o Apimeeli, o Sepa,

²⁹o Oferi, o Avila, kei Jopapa. Oqo o ira kece sara na luve i Jokitani.

³⁰Na i yalayala ni vanua era tiko kina sa vakatekivu mai Mesa, ka muria na sala e gole vaka i Sefari, me yaco sara ki na veiulunivanua ki na tokalau.

³¹Sai ira o ya na kawa i Semi, era a tiko ena nodra dui yavusa ena nodra vanua, ka ra dui vosataka talega na nodra vosa.

³²Sai ira kece oqori na yavusa tamata era kawa i Noa, ena wasewasei ni veivanua, me vaka na i tuvatuva ni nodra kawa. Ni oti na luvuci ni vuravura, na veimatani kece e rukui vuravura era kawa kece ni luve i Noa tagane.

Vakatekivu 11

Na Vale Cere i Cake mai Pepeli

¹Ena gauna taumada, a duabau ga na nodra vosa na tamata kecega e vuravura.

²Ni ra veitosoyaki voli na tamata ena Tokalau ni vanua, era yaco sara ki na dua na vanua bucabuca e Pabilonia, ka vakaitikotiko kina.

³Era a veivosaki ka kaya, “Me da buli biriki mada ka vavia ena buka.” Sa rawa na biriki me tara kina na vale kei na qele dregadregata me dregati ira vata.

⁴Era a kaya, “Me da tara mada e dua na koro kei na dua na vale cere i cake, me yaco sara ki lomalagi na dokana. Me da cakava me rogo kina na yacada, ka me da kakua ni veiseyaki kina ena dela i vuravura.”

⁵A lako sobu mai lomalagi o Jiova me raica na koro kei na vale cere i cake era a tara na tamata,

⁶ka kaya, “Era sa dua ga na matatamata, ka dua ga na nodra vosa. Sai koya oqo na i tekivu ni ka era na cakava; e muri, sa na rawa me'ra cakava na ka ga era vinakata.

⁷Me datou lako sobu ka vakasesea na nodra vosa me ra kakua ni veikilai vosa.”

⁸A sa vakasavi ira mai kea o Jiova, ka ra sa veiseyaki ena dela i vuravura, a sa mudu talega e kea na tara ni koro.

⁹A sa vakatokai na koro o ya me yacana o Pepeli, + baleta ni a vakasesea kina na nodra vosa kecega na tamata o Jiova, ka vakasavi ira yani ki na veiyasa i vuravura.

Na Kawa i Semi

(1Vei 1.24-27)

¹⁰Sai ira oqo na kawa i Semi. Ni oti e rua na yabaki ena kena a luvuci o vuravura, ni sa yabaki 100 o Semi, a sa sucu na luvena tagane, o Afakisate na yacana.

¹¹Ni sucu oti o Afakisate, a sa bula voli o Semi me 500 tale na yabaki, ka sucu tale eso na luvena.

¹²Ni sa yabaki 35 o Afakisate, a sa sucu na luvena tagane, o Sela na yacana.

¹³Ni sucu oti o Sela, a sa bula voli o Afakisate me 403 tale na yabaki, ka sucu tale eso na luvena.

¹⁴Ni sa yabaki 30 o Sela, a sa sucu na luvena tagane, o Iperi na yacana;

¹⁵ka sa bula voli o Sela me 403 tale na yabaki, ka sucu tale eso na luvena.

¹⁶Ni sa yabaki 34 o Iperi, a sa sucu na luvena tagane, o Peleki na yacana;

¹⁷ka sa bula voli o Iperi me 430 tale na yabaki, ka sucu tale eso na luvena.

¹⁸Ni sa yabaki 30 o Peleki, a sa sucu na luvena tagane, o Reu na yacana;

¹⁹ka sa bula voli o Peleki me 209 tale na yabaki, ka sucu tale eso na luvena.

²⁰Ni sa yabaki 32 o Reu, a sa sucu na luvena tagane, o Seruki na yacana;

²¹ka sa bula voli o Reu me 207 tale na yabaki, ka sucu tale eso na luvena.

²²Ni sa yabaki 30 o Seruki, a sa sucu na luvena tagane, o Neori na yacana;

²³ka sa bula voli o Seruki me 200 tale na yabaki, ka sucu tale eso na luvena.

²⁴Ni sa yabaki 29 o Neori, a sa sucu na luvena tagane, o Tira na yacana;

²⁵ka sa bula voli o Neori me 119 tale na yabaki, ka sucu tale eso na luvena.

²⁶Ni sa yabaki 70 o Tira, sa qai sucu o iratou na luvena o Eparama, kei Neori, kei Erani.

Na Kawa i Tira

²⁷Oqo o ira na kawa i Tira, o koya na tamadratou o Eparama, kei Neori, kei Erani. O Erani oqo na tama i Loti,

²⁸ka sa mate o Erani ena nona koro o Uri mai Papilonia, ni se bula tiko o tamana.

²⁹E rau sa vakawati o Eparama kei Neori; na yaca i wati Eparama o Serai, ka yaca i wati Neori o Milika, na luve i Erani, o koya na tama i Milika kei Isika.

³⁰A sa sega ni vakaluvani rawa o Serai.

³¹A sa kauti Eparama o Tira na tamana, kei na makubuna o Loti, o koya na luve i Erani, kei Sera na vugona, o koya na wati Eparama na luvena; ka biuta na koro levu o Uri mai Papilonia me ratou lako ki na vanua o Kenani. Ia e ratou a yaco ga e Karana ena nodratou i lakolako, ka mani tiko kina.

³²E a mate mai kea o Tira ni sa yacova na yabaki 205.

Vakatekivu 12

Sa Kacivi Eparama na Kalou

¹A sa kaya vei Eparama o Jiova, “Biuta na nomu vanua, biuti ira na wekamu, kei na vale nei tamamu, ka lako ki na vanua au na vakatakila vei iko.-

²Au na vakalewevuqataka na nomu kawa, ka na yaco me na matanitu levu. Au na vakalougatataki iko, ka vakarogoya na yacamu, o yaco kina mo vu ni veivakalougatataki.

³Au na vakalougatataki ira era sa vakalougatataki iko,- ka'u na cudruvi ira era sa cudruvi iko; Na veimatanitu kece sara e vuravura era na vakalougatataki ena vukumu.” +

⁴Ni sa yabaki 75 o Eparama, a sa biuti Karana me lako yani, me vaka na vosa i Jiova ki vua; a sa lako vata kei koya o Loti.

⁵A sa kauti Serai na watina, kei Loti na luve i tacina, kei na nona i yau kecega, kei ira na nona tamata sa rawata mai Karana; e ratou sa qai lako yani ki na vanua o Kenani. Ia ni ratou sa yaco yani i Kenani,

⁶a sa gole sobu o Eparama ka yaco ki na i cabocabonisoro ena koro o Sikemi, o ya na vunikau tabu mai More. (Era a se vakaitikotiko kina na kai Kenani ena vanua o ya ena gauna o ya.)

⁷A sa rairai tale vei Eparama o Jiova, ka kaya vua, “Sai koya oqo na vanua ka'u na solia vua na nomu kawa.” A sa mani tara kina e kea o Eparama e dua na i cabocabonisoro vei Jiova, o koya sa rairai vua.-

⁸Ni oti o ya, a sa lako o Eparama ki na ceva ni vanua, o ya ki na veiulunivanua ena tokalau kei Peceli, ka birika na nona valelaca ena tadrua kei Peceli mai na mua-i-ra vata kei Ai mai na tokalau. A sa tara talega e kea e dua na i cabocabonisoro, ka sokalou vei Jiova.

⁹A sa tosoya na nona i lakolako o Eparama, ka gole yani vaka ki na ceva i Kenani.

O Eparama kei Serai e Ijipita

¹⁰Ia sa yaco na dausiga e Kenani ka sa rui ca vakalevu sara; a sa vakavuna oqo me lako sobu o Eparama ki Ijipita, ka me la'ki tiko voli kina vakalailai.

¹¹Ni sa voleka yani ki Ijipita, sa qai tukuna o Eparama vei Serai na watina, “Raica, au kila ni o sa rui yalewa rairai vinaka.

¹²Ni ra na raici iko na kai Ijipita, era na kaya ni o watiq, ka ra na qai vakamatei au ka tauri iko.

¹³Mo tukuna vei ira ni o ganequ, era na qai vakabulai au ka caka vinaka vei au ena vukumu.”-

¹⁴Ni sa yaco yani ki Ijipita o Eparama, era raica na kai Ijipita ni sa yalewa rairai vinaka dina o Serai.

¹⁵Eso na i vakaillesilesi ni boselawa era a raici Serai, ka ra la'ki tukuna vua na tui na nona matavinaka; ka sa kau yani kina o koya ki na valenitui.

¹⁶Ena vuku i Serai, a sa caka vinaka sara na tui vei Eparama, ka sa solia vua eso na sipi, na me, na bulumakau, na asa, eso na nona tamata, kei na kameli.

¹⁷Ia ena vuku ni nona mai kauti Serai na tui me watina, a sa vakavuna kina o Jiova eso na mate ca me tauvi koya kei ira na nona tamata ena valenitui.

¹⁸Sa qai kacivi Eparama na tui ka tarogi koya, “A cava o sa cakava kina vei au na ka oqo? A cava o sega kina ni bau kaya ni watimu na yalewa oqo?”

¹⁹A cava o kaya kina ni sa ganemu, ka vakatara me'u kauti koya kina me watiq? Sa tu oqo na watimu; kauti koya yani ka lako tani eke!”

²⁰A sa vakaroti ira na nona tamata na tui, ka ra sa kauti Eparama ka vakatalai koya tani yani mai Ijipita, o koya kei na watina, kei na nona i yau kece sara.

Vakatekivu 13

Rau Veitawasei o Eparama kei Loti

¹A sa lako cake mai Ijipita o Eparama ka lako vaka ki na vualiku kei na watina, kei na nona i yau kecega. A sa lako vata kei koya o Loti.

²Sa vutuniyau sara o Eparama ena sipi, kei na me, kei na bulumakau, ka vakakina na siliva kei na koula.

³A sa qai biuta na vanua o ya ka lako mai na dua na vanua ki na dua tale me la'ki yaco sara yani ki Peceli, na vanua sa tiko kina e liu na nona valelaca, ena kedrau veimama o Peceli kei Ai,

⁴ena vanua ka a tara kina na i cabocabonisoro. A sa sokalou mai kea vei Jiova o Eparama.

⁵Ia o Loti talega sa levu na nona sipi, na me, na bulumakau, ka vakakina na nona vuvale kei na nona dauveiqaravi.

⁶A sa sega ni qai rauti rau na vanua me rau tiko ruarua kina, baleta ni sa rui levu na nodrau manumanu.

⁷Ena ka oqo era sa dauveivala kina na i vakatawa ni manumanu nei Eparama kei na i vakatawa ni manumanu nei Loti. (Ena gauna o ya era a se tiko ga kina na kai Kenani kei na kai Perisaiti ena vanua o ya.)

⁸A sa qai kaya vei Loti o Eparama, “Me kakua ni dua na veivala me tubu vei kedaru, se vei ira na nodaru tamata ka ni daru sa veiwekani ga.

⁹Digitaka me nomu na vanua o vinakata, ka me daru sa na tawase; kevaka o lako ki na i mawi au na lako ki na i matau, ia kevaka o lako ki na i matau au na lako ki na i mawi.”

¹⁰A sa veiraiyaki o Loti ka raica ni vanua suasua vinaka taucoko sa volita na Buca na Joritani me yaco sara ki Soa, ka sa vaka na i Teitei i Jiova + se na vanua o Ijipita. (Oqo ena gauna a se bera ni vakarusai Sotoma kei Komora kina o Jiova.)-

¹¹A digitaka o Loti na vanua kece sa volita na Buca o Joritani ena yasana vaka ki na tokalau. Sa vaka o ya na nodrau veitawasei.

¹²A tiko ga o Eparama ena vanua o Kenani, ia o Loti sa la'ki tiko ena veimama ni veikoro ena buca volekati Sotoma.

¹³O ira na kai Sotoma era tamata i vakarau ca ka i valavala ca ena mata i Jiova.

Sa Lako ki Epironi o Eparama

¹⁴Ni biuti Eparama oti o Loti, a qai vosa o Jiova vei Eparama ka kaya, “Mo tacake ka veiraiyaki ki na veiyasana kecega ena vanua o tu kina.

¹⁵Au na solia na vanua kecega o sa raica kivei iko kei ira na nomu kawa + , ka me nomu vakadua.-

¹⁶Au na vakalewevuqataka na nomu kawa me vaka na kuvu ni soso. Kevaka e wiliki rawa na kuvu ni soso, ena qai wiliki rawa talega na nomu kawa.

¹⁷Mo cavutu ka lakova na loma ni vanua taucoko, ka ni'u na solia taucoko vei iko.”

¹⁸A sa cavuta na nona valelaca o Eparama ka la'ki vakaitikotiko volekata na veikau tabu mai Mamire e Epironi. A sa tara mai kea e dua na i cabocabonisoro vei Jiova.

Vakatekivu 14

Sa Vakabulai Loti o Eparama

¹E ratou lewe va na tui, o Amirafeli mai Papilonia, o Arioki mai Elasari, o Kitoleoma mai Ilama, kei Titali mai Koimi,

²e ratou sa lako yani me ratou vala kei na lima na tui: o Bera mai Sotoma, o Birisa mai Komora, o Sanipa mai Atima, o Semeperi mai Sepoimi, kei na tui Bela (o ya o Soa).

³E ratou a cokovata na tui e lima oqo me ratou dua na mataivalu tovata ena buca mai Sitimi, ka vakatokai ena gauna oqo me Waitui Mate. +

⁴E ratou a vakarorogo tu na tui oqo vei Kitoleoma ena loma ni tinikarua na yabaki, ia ena i katinikatolu ni yabaki e ratou a bese ni vakarorogo vua.

⁵Ia ena i katinikava ni yabaki a lako mai o Kitoleoma kei iratou na tui e ratou tovata kei na nodratou mataivalu ka vakadrukai ira na Refaimi, e Aseteroci Karineimi, kei ira na Susi mai Ame, kei ira na Emimi ena buca mai Kiriaceimi,

⁶kei ira na Oraiti ena veiulunivanua mai Sira me yaco sara ki Eliperani, ena i yalayala ni vanua lala.

⁷Era a qai lesu mai ka lako tale mai ki Katesi (kilai taumada me o Enimisipata). Era a ravuta na nodra vanua kece na Amalekaiti kei ira na Amoraiti era tiko e Asesoni Tamari.

⁸Era sa vakarautaka na nodra mataivalu tovata ena buca mai Simiti o tui Komora, kei tui Sotoma, kei tui Atima, kei tui Sepoimi, kei tui Bela (o ya, o Soa), ka valuti

⁹iratou na tui ena vanua o Ilama, kei Koimi, kei Papilonia, kei Elasari; e lewe va na tui me ratou sota kei na lewe lima.

¹⁰E levu sara na i keli qele dregadregata ena Buca o Sitimi. E rau a mani dro na tui Sotoma kei na tui Komora ka rau qai lutu ena i keli. Ia na kena vo era a dro yani ki na veiulunivanua.

¹¹E ratou a kauta na tui e va na veika kecega mai Sotoma kei Komora, e wili kina na kakana; ka lako yani.

¹²E ratou a kauti Loti talega na luve i taci Eparama, ka ni a tiko volekati Sotoma.

¹³Ia, e a mani dro bula e dua na tamata ka la'ki tukutuku vei Eparama na Iperiu, ka sa tiko volekata na veikau tabu nei Mamire na Amoraiti. O Mamire na taci + Esikoli kei Eneri e ratou sa tovata kei Eparama.

¹⁴Ni sa rogoca o Eparama ni sa kau vakavesu na wekana, a kacivi ira vata na tamata yalodina ena nona i tikotiko, na kedra levu taucoko e 318, ka ra vakacemuri iratou na tui e va me yaco sara i Tani.

¹⁵A sa qai wasewasei ira na nona tamata, ka kabai ira ena bogi, ka mani vakadrukai ira. Era a vakasavi ira me yaco sara ki Opa, o ya ena vualiku kei Tamasiko.

¹⁶A qai kauta lesu o Eparama na i toki ni valu kece sara era a kauta, kei Loti na wekana, kei na nona i yau kecega, vata kei ira na yalewa kei na tagane.

Sa Vakalougatataki Eparama o Melekiseteki

¹⁷Ni suka mai o Eparama ena nona vakadrukai Kitoleoma kei iratou na tui e ratou tovata kaya, a lako yani na tui Sotoma me tavaki koya ena buca mai Seve, o ya na buca ni tui.

¹⁸Ia o Melekiseteki na tui Salemi, na bete ni Kalou Cecere Sara, + a sa kauta mai na madrai kei na waini vei Eparama,-

¹⁹a vakalougatataki koya ka kaya, “Me vakalougatataki Eparama na Kalou Cecere Sara, + o koya sa bulia na lomalagi kei na vuravura.

²⁰Me vakacaucautaki na Kalou Cecere Sara, + o koya ka sa soli ira na nomu meca ki na ligamu!” A sa solia vei Melekiseteki o Eparama e dua na i katini ni toki ni valu sa vakalesui tale mai.

²¹A sa kaya vei Eparama na tui Sotoma, “Mo taura me nomu na ka kecega, ia mo soli ira lesu ga mai na noqu tamata.”

²²A sauma o Eparama ka kaya, “Au sa yalataka ena mata i Jiova, na Kalou Cecere Sara, + o koya sa bulia na lomalagi kei na vuravura,

²³ni'u na sega ni taura e dua na ka e nomu, au na sega ni taura wale mada ga e dua na wa ni culacula, se dua na wa ni vava. De o ni na qai kaya kina vakaoqo, ‘Au a vakavutuniyautaki Eparama.’

²⁴Au na sega ni taura e dua na ka me noqu. Au na qai ciqoma ga na veika era sa vakayagataka na tamata. Ia laivi iratou na i tokani o Eneri, Esikoli kei Mamire me ratou taura na nodratou i votavota.”

Vakatekivu 15

Na Veiyalayalati ni Kalou kei Eparama

¹Ni oti o ya, a qai vosa vei Eparama o Jiova ena dua na raivotu ka kaya, “I Eparama, mo kakua ni rere. Au na taqomaki iko mai na veika ca ka'u na vakalevutaka na kemu i sau.”

²A sauma o Eparama, “Kemuni na Turaga na noqu Kalou, a cava ena qai kena yaga vei au na veika o ni solia vei au me kequ i sau, ni sa sega na luvequ? O koya ga me na qai taukena sai Iliesa na kai Tamasiko.

³O ni sa sega ni solia vei au e dua na luvequ, ia ena qai taukena na veika kece e tu vei au e dua na noqu bobula.”

⁴A sa rogoca o Eparama ni sa vosa tale mai vua o Jiova, “Ena sega ni taukena na veika sa tu vei iko na bobula oqori; na luvemu dina ga ena yaco me taukena.”

⁵A sa kauti koya ki tautuba o Jiova, ka kaya vua, “Rai cake mada i lomalagi ka tovolea mo wilika na levu ni kalokalo; ena vakakina na kedra lewe levu na nomu kawa.”-

⁶A sa vakabauti Jiova o Eparama, ka sai koya oqo na vuna sa marautaki koya kina o Jiova ka ciqomi koya.-

⁷A sa qai kaya vua na Kalou, “Sai au o Jiova, o koya ka kauti iko tani mai Uri ena vanua o Papilonia, ka me'u solia vei iko na vanua oqo mo taukena.”

⁸Ia a kaya o Eparama, “Kemuni Jiova na Kalou dokai, au na kila rawa beka vakacava ni'u sa na taukena?”

⁹A sa kaya o Jiova, “Kauta mai e dua na bulumakau yalewa yabaki tolu, dua na me yalewa yabaki tolu, ka dua na me tagane yabaki tolu, dua talega na soqe, ka dua na ruve.”

¹⁰A kauti ira mai na manumanu oqo o Eparama vua na Kalou, ka musumusulaka vakaveimama, ka tuva me ra veibasai na veimama: ia sa sega ni musuka na manumanu vuka.

¹¹Era a vuka sobu mai na manumanu ki na yagodra na manumanu mate. A vakasavi ira tani o Eparama.

¹²Ni kala sobu na matanisiga, a tarai Eparama e dua na via moce levu, ka yacovi koya talega e dua na rere levu.-

¹³Sa qai kaya vua o Jiova, “Era na tiko vulagi na nomu kawa ena vanua tani; ena yaco me ra bobula ka vakararawataki me 400 na yabaki.-

¹⁴Ia au na vakatauca na i totogi ki na matanitu ena cakava vei ira na ka oqo.-

¹⁵Ia o iko, o na bula balavu, ka o na mate ena vakacegu, ka buluti.

¹⁶Ena yacova mada na i kava ni tabatamata ni bera ni ra qai lesu tale mai eke na nomu kawa, baleta ni'u na sega ni vakatalai ira tani na kai Amoraiti me yacova na gauna sa rui ca vakalevu kina na nodra i valavala, ka sa dodonu kina me ra totogitaki.”

¹⁷Ia ni dromu na siga ka sa buto mai na vanua, e a basika vakasauri mai e dua na kuro katakata sa kubou tiko kei na dua na cina caudre, ka rau lako sivia na veitiki ni manumanu o ya.

¹⁸Ni oti o ya, a qai vakayacora o Jiova ena vanua o ya na nona veiyalayalati kei Eparama, ka kaya, “Au sa yalataka ni'u na solia na vanua taucoko oqo vei ira na nomu kawa, me tekivu mai na uciwai ena i yalayala kei Ijipita me yacova na uciwai levu o Uferetisi,-

¹⁹ka vakakina na nodra vanua na Kenaiti, na Kenisaiti,

²⁰na Itaiti, na Perisaiti, na Refaimi,

²¹na Amoraiti, na kai Kenani, na Kakesaiti, kei na Jepusaiti.”

Vakatekivu 16

O Eka kei Isimeli

¹A sega sara ni vakasucuma o Serai vei Eparama e dua na luvena. Ia e dua tiko na yalewa bobula ni Ijipita, na dauveiqaravi i Serai, na yacana o Eka.

²A qai kaya o Serai vei Eparama, “Raica, sa tarova o Jiova me'u kakua ni vakaluvani; mo drau la'ki tiko vata kei na noqu dauveiqaravi, de na qai rawa e dua na luvequ mai vua.” A sa mani vakadonuya o Eparama na ka e a tukuna o Serai.

³Ni oti e tini na yabaki na tiko i Eparama mai Kenani, a qai soli Eka na nona dauveiqaravi ka yalewa ni Ijipita o Serai vei Eparama me dua na watina lailai.

⁴E rau tiko vata o Eparama kei Eka, ka mani bukete o Eka. Ia ni sa kila o Eka ni sa bukete, a qai yaco me beci Serai na nona marama.

⁵A sa kaya vei Eparama o Serai, “Sa baleti iko na nona beci au o Eka. Oi au ga ka solia na noqu yalewa bobula oqo vei iko, ia ena gauna sa kila kina o koya ni sa bukete, sa qai beci au sara. Me qai lewa na Kalou se o cei e dodonu vei kedaru!”

⁶A sa kaya o Eparama, “Raica, o Eka sa nomu bobula ka sa tu ga e ligamu na lewa me baleti koya; ia mo cakava ga na ka o vinakata vua.” A qai vakayacora vua o Serai na i tovo kaukauwa, ka mani dro tani kina o Eka.

⁷A qai kunei koya e dua na agilosi i Jiova ena dua na mata ni wai ena vanua lala ena sala vaka ki Suri,

⁸a kaya vua, “I Eka, na dauveiqaravi i Serai, o sa lako mai vei? O sa lako tiko ki vei?” A sauma o Eka ka kaya, “Au sa dro tani mai vua na noqu marama o Serai.”

⁹A sa kaya vua na agilosi, “Mo lesu tale vua na nomu marama ka la'ki vakarorogo vua.”

¹⁰A sa kaya tale na agilosi “Au na vakalewevuqataka na nomu kawa me na sega ni wiliki rawa. Raica o sa bukete tiko,

¹¹o na vakasucuma e dua na gonetagane. Mo vakatoka me yacana o Isimeli, + baleta ni sa rogoa o Jiova na nomu rarawa.

¹²Ia na luvemu ena vaka na asa kila; ena saqati ira na tamata kecega, ka ra na saqati koya na tamata kecega, ka tawasei koya tani mai vei ira na wekana.”

¹³A sa kaya e lomana o Eka, “Au sa raica dina li na Kalou, o koya ka sa dau raici au tiko?” A sa vakatoka me yaca ni Kalou ka a vosa vua me o Jiova roi. +

¹⁴O ya na vuna era vakatoka kina na tamata na i keliwai ena kedrau veimama o Katesi kei Pereti, “Na i Keliwai nei Koya sa bula ka raici au.” +

¹⁵A vakasucuma o Eka vei Eparama e dua na luvena tagane, a vakatoka me yacana o Isimeli.-

¹⁶A sa 86 na yabaki i Eparama ni a vakasucumi Isimeli o Eka.

Vakatekivu 17

Na Cilivi me vakatakilakilatata na Veiyalayalati

¹Ena gauna sa yabaki 99 kina o Eparama, a sa rairai vua o Jiova ka kaya, “Oi au na Kalou Kaukauwa. + Mo vakarorogo vei au ka mo kakua sara ni cala e mataqu.

²Au na cakava na noqu veiyalayalati kei iko ka vakalewevuqataka na nomu kawa.”

³A bale ka cuva sobu vakatoboicu o Eparama, a qai kaya vua na Kalou,

⁴“Sai koya oqo na veiyalayalati au na cakava kei iko. O na yaco mo tamadra na veimatanitu e vuqa.

⁵Sa na sega ni vakatokai me yacamu o Eparama, ia sa na yacamu o Eparama, + ka ni'u sa vakayacori iko mo tamadra na veimatanitu e vuqa.-

⁶Au na vakalewevuqataka na nomu kawa, era na tubu talega mai vei iko na tui eso, era na tubu mai vei ira na nomu kawa na veimatanitu.

⁷“Au na vakayacora na ka au sa yalataka vei iko kei ira na nomu kawa ena nodra veitabatamata era na muri mai me veiyalayalati tawa mudu. Au na nomu Kalou, ka nodra Kalou talega na nomu kawa.-

⁸Au na solia vei iko, kei ira na nomu kawa na vanua o tiko vakavulagi voli kina oqo. Ena nomu na vanua taucoko o Kenani ka tawa mudu, ka'u na nodra Kalou.”-

⁹A sa kaya na Kalou vei Epara-ama, “Ia o iko mo vakadonuya mo vakayacora na nomu i tavi ena nodaru veiyalayalati, o iko kei ira na nomu kawa ena veitabatamata mai muri.

¹⁰Oqo na ka mo vakadonuya mo cakava ena nodaru veiyalayalati kei ira na nomu kawa era na muri mai, me cilivi na tagane kece sara.-

¹¹Me tekivu oqo ka lako yani, mo na cilivi ira kece sara na tagane ni sa oti e walu na siga mai na gauna e sucu kina; era wili talega kina na bobula era sucu ena nomu vale kei na bobula era voli mai vei ira na kai tani.

¹²Oqo ena vakaraitaka ni dua na veiyalayalati tawa mudu na nodaru veiyalayalati.

¹³Mo ni cilivi kece sara, oqo e dua na i vakatakilakila ena yagomuni me vakaraitaka ni tawa mudu na noqu veiyalayalati kei kemuni.

¹⁴Na tagane e sega ni cilivi ena tawasei mai vei ira na kai nona, baleta ni sega ni vakayacora na noqu veiyalayalati.”

¹⁵A sa kaya na Kalou vei Epara-ama, “Mo kakua tale ni kaciva na watimu me yacana o Serai, sa na yacana o Sera. +

¹⁶Au na vakalougatataki koya, ka'u na solia vua me vakasucuma e dua na luvemu tagane. Au na vakalougatataki Sera, ena qai yaco me tinadra na veimatani, ka na tubu mai vei ira na nona kawa eso na tui.”

¹⁷A tekiduru ka cuva sobu o Epara-ama ki na qele, ia sa qai tekivu me dredre ni sa vakasamataka vakaoqo, “E rawa li ni dua na tagane me sa yabaki 100 me qai vakaluvani? Ena rawa li me dua na luvu i Sera ni sa yabaki 90?”

¹⁸A sa taroga vua na Kalou, “E vakaevei me sa kequ i sosomi ga o Isimeli?”

¹⁹Ia sa qai kaya na Kalou, “E sega, o Sera na watimu ena vakasucuma e dua na luvemu tagane, mo vakatoka me yacana o Aisake. + Au na vakataudeitaka vua na noqu veiyalayalati kei ira na nona kawa. Oqo ena veiyalayalati tawa mudu.

²⁰O a kerea me'u maroroi Isimeli, ia oqo na ka au na cakava: au na vakalougatataki koya ka solia vua e levu na luvena kei na nona kawa. Ena tamadra e lewe tinikarua na ravouvou, ka'u na cakava e dua na matanitu levu mai vei ira na nona kawa.

²¹Ia, au na vakataudeitaka na noqu veiyalayalati kei na luvemu tagane o Aisake, o koya ena vakasucuma o Sera ena gauna vata oqo ena yabaki ka lako mai.”

²²Ni oti na nona vosa vei Epara-ama na Kalou, a sa qai biuti koya.

²³Ena siga vata ga o ya a cilivi Isimeli kina o Epara-ama kei ira na nona bobula era sucu ena nona vale kei ira sa voli ira mai: na tagane kece sara ena nona vale me vaka sa kaya vua na Kalou.

²⁴A sa yabaki 99 o Epara-ama ena gauna sa cilivi kina,

²⁵ka sa yabaki 13 o Isimeli.

²⁶E rau a cilivi ena siga vata o ya,

²⁷kei ira kece na nona tamata. +

Vakatekivu 18

Sa Yalataki na Sucu i Aisake

¹Sa rairai vei Epara-ama o Jiova ena veioki mai Mamire. A dabe toka o Epara-ama ena katuba ni nona valelaca ena gauna a katakata sara kina na siga.

²Ena gauna e tacake kina, sa qai raica e tolu na tamata ni ratou tucake voleka tu e kea. A sa cici yani me tavaki iratou, ka cuva sobu ki na qele,-

³ka kaya “Kemudou saka na noqu Turaga, au kerea mo dou kakua ni lako sivita na noqu i tikotiko ka sega ni bau vakacegu mada kina; au sa tu oqo oi au me'u qaravi kemudou.

⁴Me'u kauta mada mai na wai me savui kina na yavamudou; ka mo dou vakacegu vakalailai ena ruku ni vunikau.

⁵Me'u la'ki kauta talega mai eso na kakana mo dou vakaukauwataki kina, ni bera ni dou qai tomana na nomudou i lakolako. Ni dou sa yaco mai vakaoqo ki na noqu vale, sa noqu i tavi me'u qaravi kemudou.” E ratou sa kaya, “Sa vinaka; mo cakava ga me vaka o sa kaya.”

⁶A vakusakusa yani o Epara-ama ki na loma ni valelaca, ka kaya vei Sera, “Totolo, mo taura mada eso na valawa vinaka sara, ka bulia kina eso na madrai.”

⁷A sa cici yani o Epara-ama ki na qele ni bulumakau, ka digitaka mai e dua na luvu ni bulumakau uro ka yago vinaka, ka solia vua e dua na dauveiqaravi, ka sa vakarautaka sara vakatotolo.

⁸Sa kauta eso na kirimu, na sucu, kei na lewe ni bulumakau, ka vakarautaka e matadratou. Ia ni ratou kana tiko, sa duri volekati iratou tu o Epara-ama e ruku ni vunikau.

⁹E ratou sa qai tarogi koya, “Evei o Sera na watimu?” A sa kaya o koya, “E tiko e loma ni valelaca;”

¹⁰Sa qai kaya cake mai e dua vei iratou, “Au na lesu tale mai ka mai raici iko ena gauna vata oqo ena yabaki mai oqo, ka sa na vakasucuma kina o Sera e dua na luvemu tagane.”- Ia sa rogoca o Sera na vosa o ya mai na katuba ni valelaca e daku i Epara-ama.

¹¹E rau sa qase sara o Epara-ama kei Sera, sa mudu talega ni tauvi Sera na kena mate vakamarama.

¹²A sa dredre voli ga e lomana o Sera ka kaya, “Au sa qase sara ka sa qase talega na watiqu; au na marautaka li na tiko vata?”-

¹³Sa qai tarogi Epara-ama na Turaga ka kaya, “A cava e dredre kina o Sera ka kaya, ‘Ena rawa li ni dua na luvequ ni’u sa rui qase.’

¹⁴Sa dua li na ka e dredre vua na Turaga? Ena gauna vata vakaoqo ena yabaki ka tu mai au na mai sikovi iko tale, ka sa na dua tiko kina na luvei Sera e gonetagane.”-

¹⁵A sa kaya o Sera ena rere, “Au a sega ni dredre,” A sauma na Turaga ka kaya, “Io, o a dredre dina.”

Nona Vakamamasu o Epara-ama me Baleti Sotoma

¹⁶E ratou sa qai cavutu na tamata ka lako yani ki na dua na vanua sa rawa me ratou rai sobu kina ki Sotoma; sa lako vata kei iratou o Epara-ama me la'ki talaci iratou yani.

¹⁷A sa kaya e lomana na Turaga, “Me'u na vunitaka li vei Epara-ama na ka au sa vakarau cakava?

¹⁸O ira na nona kawa ena yaco me matanitu levu ka qaqa, ka'u na vakalougatataka na veimatanitu kece ena vukuna.

¹⁹Au sa digitaki koya me na muria na noqu veiyalayalati ka cakava na ka vinaka kei na ka dodonu. Au na qai vakayacora na ka kece au sa yalataka.”

²⁰A sa kaya na Turaga, “Sa rui levu na ka ca e rogo baleti Sotoma kei Komora, ka sa sivia sara ga na nodra i valavala ca.

²¹Au sa lako sobu mai me'u la'ki vakadinadinataka na veika au sa rogoca se sa vakakina se sega.”

²²E rau sa lako yani na tamata ki Sotoma, ka rau tiko mai na Turaga vata kei Epara-ama.

²³Sa qai toro yani o Epara-ama vei Jiova, ka kaya, “O ni na vakarusai ira li na yalododonu vata kei ira na i valavala ca?

²⁴Kevaka e tiko kina e 50 na tamata yalododonu, o ni na vakarusa li na koro taucoko vata kei ira na lewe 50 na yalododonu?

²⁵Ena sega ni rawa mo ni vakarusai ira na yalododonu vata kei ira na i valavala ca; o ni na sega sara ni cakava rawa na ka o ya. Me ra rusa vata li na yalododonu kei na i valavala ca? Ena sega li ni vakadavora vakadodonu na nona lewa o Koya sa lewai vuravura taucoko?”

²⁶A sauma na Turaga, ka kaya, “Kevaka au raica kina e 50 na tamata yalododonu, au na sega ni vakarusa na koro ena vukudra.”

²⁷A sa kaya tale o Epara-ama, “Mo ni vosoti au ena noqu vosa doudou tiko vei kemuni na Turaga. Au tamata wale ga ka sega vei au na dodonu me'u kaya e dua na ka.

²⁸Ia kevaka e ratou sa lewe 45 ga na yalododonu ka sega ni 50: o ni na vakarusa li na koro taucoko ena vukudratou na lewe lima ka yali tiko o ya?” A sa kaya na Turaga, “Au na sega ni vakarusa kevaka e kune kina e 45 na tamata yalododonu”

²⁹A qai kaya o Epara-ama, “Vakacava kevaka e kune ga kina e lewe 40?” “Au na sega ni vakarusa ena vukudra e 40,” sa kaya na Turaga.

³⁰Sa qai kaya tale o Epara-ama, “Kemuni na Turaga, au kerea mo ni kakua ni cudruvi au, ka me'u vosa tale mada. Ena vakacava kevaka e kune ga kina e lewe 30?” A sauma na Turaga, “Au na sega ni vakarusa kevaka au kunea kina e lewe 30.”

³¹A sa kaya tale o Epara-ama, “Kemuni na Turaga, ni vosoti au ena noqu doudou ni vosa tiko yani vei kemuni. E vakacava kevaka e kune wale ga kina e 20?” A sa kaya na Turaga, “Au na sega ni vakarusa kevaka e kune kina e 20.”

³²A sa kaya tale o Epara-ama, “Kemuni na Turaga, ni kakua ni cudruvi au, ka me'u bau vosa tale mada ga vakadua. E vakacava kevaka e mani kune wale ga kina e lewe 10?” “Au na sega ni vakarusa kevaka e kune ga kina e lewe 10,” a sauma na Turaga.

³³Ni sa oti na vosa i Epara-ama, a qai lako yani o Jiova, ka lesu o Epara-ama ki na nona i tikotiko.

Vakatekivu 19

Valavala Ca ni Kai Sotoma

¹Ni rau yaco yani na agilosu ki Sotoma ena yakavi, a dabe toka o Loti ena matamata ni koro. Ena gauna sa raici rau kina, a tucake ka lako yani me tavaki rau. A tekiduru ka cuva sobu ki na qele,

²ka kaya vei rau, “Kemudrau na noqu turaga, au kerei kemudrau, mo drau mai vakacegu ena noqu vale ena bogi edaidai ka vuya na yavamudrau ka mo drau qai gole yani ki na nomudrau i lakolako ena mataka lailai.” E rau a kaya, “Sega, keirau na qai moce ga e gaunisala.”

³A cikevi rau matua o Loti ka rau mani lako vata kaya ki na nona vale. Sa vavia eso na madrai, vakarautaka eso na kakana, ka rau vakayagataka.

⁴Ni bera ni rau davo na vulagi, era a vakavolivolita na vale na kai Sotoma. O ira kece sara na lewe ni koro, me tekivu vei ira na gone ka yaco vei ira na qase.

⁵Era a kacivi Loti yani ka tarogi koya, “Sa evei oi rau na tamata erau a lako mai me tiko kei iko ena bogi edaidai? Vakatalai rau mai ki tuba me keimami veiyacovi kei rau.”-

⁶A sa lako yani ki tuba o Loti ka sogota mai na katuba.

⁷Sa kaya vei ira, “Kemuni na wekaqu, au kerea mo ni kakua ni vakayacora na i tovo lolovira oqo.

⁸Raica, erau lewe rua na luvequ yalewa erau sa bera ni bau veiyacovi kei na tagane. Au sa na kauti rau mai vei kemuni ka mo ni qai lewa ga na ka o ni cakava vei rau. Ia mo ni kakua ga ni cakava e dua na ka vei rau na tamata oqo, ka ni rau sa vulagi mai ki na noqu vale.”

⁹Ia era sa qai kaya, “Toso tani yani, kai tani! O cei o iko mo mai lewa na ka keimami cakava? Toso tani sara de na qai ca vakalevu na ka keimami cakava vei iko.” Era a biligi Loti ka toso yani me ra basuka na katuba.

¹⁰Erau a qai dreti Loti na tamata e rua o ya ki loma ni vale ka sogota yani na katuba.

¹¹E rau sa qai vakamatabokotaki ira kece sara era tiko e tautuba, ka ra sega ni kunea rawa kina na katuba.-

Sa Biuti Sotoma o Loti

¹²E rau a tarogi Loti na tamata o ya ka kaya, “E bau dua tale na wekamu e tiko eke? Mo kauti ira na luvemu tagane kei na luvemu yalewa, kei na wekamu kecega ena koro oqo ka lako tani yani,

¹³ni keirau na vakarusa na vanua oqo. Sa rogoca o Jiova na veika vakasisila baleti ira na tamata oqo, sa mani talai keirau mai kina me keirau mai vakarusa na koro oqo o Sotoma.”

¹⁴A sa lako o Loti ka kaya vei rau na tagane a nanumi me watidrau na luvena yalewa, “Mo drau vakatotolo ka biuta na vanua oqo, ni na vakarusa o Jiova.” Ia erau a qai nanuma ni veiwali wale ga o Loti.

¹⁵Ni kida na mataka, erau sa vakatotolotaki Loti na agilosi ka kaya, “Vakatotolo, kauta na watimu kei rau na luvemu yalewa ka lako tani yani mai na vanua oqo, ka me kakua ni yali na nomudou bula ena kena vakarusai na koro oqo.”

¹⁶A vakaberabera tiko o Loti. E rau sa qai taura na ligana, kei na watina, kei rau na luvena yalewa, ka kauti iratou yani ki na taudaku ni koro ka la'ki biuti iratou kina.-

¹⁷Ni ratou yaco yani ki na taudaku ni koro, a qai kaya vei Loti e dua na agilosi, “Mo dro yani, mo na bula kina, kakua ni rai ki muri, se vakacegu ena buca. Mo cici sara ki na ulunivanua, mo kakua kina ni mate.”

¹⁸A sa kaya o Loti, “Me kakua, au kerei kemudrau na noqu turaga.

¹⁹Raica, sa kune loloma na nomudrau tamata ena matamudrau, sa vakaraitaki na nomudrau loloma, ena kena vakavotaki na noqu bula. Sa rui yawa na veiulunivanua. Sa na yacovi au na veivakarusa ni'u bera ni yaco ki kea.

²⁰Raica e dua ga na koro lailai o ya, sa bau voleka, ka rawa ni'u bau dro totolo yani kina.”

²¹A sa kaya na agilosu, “Au sa vakadonuya, au na sega ni vakarusa na koro oqori.

²²Dro vakatotolo sara, ka ni'u sega ni rawa ni cakava e dua na ka, me yacova sara ni o sa yaco ki kea.” A vakatokai me yaca ni koro o ya o Soa, + baleta ni a kaya o Loti ni koro lailai.

Vakarusai o Sotoma kei Komora

²³A sa yaco ki Soa o Loti ni sa cabe mai na matanisiga.

²⁴Sa qai vakatauca vakasauri mai lomalagi o Jiova na sulifure waqa ki na koro o Sotoma kei Komora-

²⁵ka sa vakarusai na veikoro kei na buca taucoko, vata kei na tamata kece ena veikoro oqo kei na veika bula kecega mai na qele.

²⁶Ia sa rai lesu na wati Loti ni sa muri Loti tiko, ka sa yaco me duru masima.-

²⁷Ena mataka lailai ka tarava, a sou yani o Epara-ama ki na vanua ka a la'ki tu taumada kina ena mata i Jiova.

²⁸Sa rai sobu vaka ki na koro o Sotoma kei Komora kei na buca taucoko, a vaka na kubou ni dua na lovo vakaitamera.

²⁹Ena gauna e vakarusa kina na veikoro ena loma ni buca na Kalou, sa nanumi Epara-ama tiko ka lewa me dro bula mai kina o Loti.

Tekitekivu ni Luve i Moapi kei na Luve i Amoni

³⁰A sa rere ni tiko mai Soa o Loti, ka mani lako yani ki na veidelana kei rau na luvena yalewa, ka la'ki vakaitikotiko ena dua na qara vatu.

³¹Sa qai kaya na luvena yalewa ka qase, “Sa qase mai na tamadaru, ka sa sega ni vo e dua na tagane ena vuravura taucoko + me vakawati kei kedaru, me rawa ni daru vakaluvani kina.

³²Lako mai, me daru vakamatenitaki tamadaru mada, me rawa kina ni daru moceri koya ka vakaluvani mai vua.”

³³Ena bogi o ya, erau a qai vagunuvi koya ena waini, ka qai moceri tamana na luvena yalewa e qase cake. Sa rui sivia sara na mateni i Loti ka sa sega ni kila na veika sa yaco.

³⁴Ena siga ka tarava a kaya na luve i Loti yalewa ka qase vei koya na gone, “Ena bogi au a moceri tamadaru; me daru vagunuvi koya tale mada ena bogi edaidai, ka mo qai moceri koya o iko. Sa na qai rawa kina ni daru vakaluveni ruarua vua na tamadaru.”

³⁵Ena bogi o ya, erau a qai vagunuvi tamadrau tale ena waini ka qai moceri tamana kina o koya e gone; sa sivia talega na nona mateni ka sega ni vakila kina na ka oqo.

³⁶Ena sala oqo erau sa bukete ruarua kina na luve i Loti yalewa mai vua na tamadrau.

³⁷A sa vakasucu o koya e qase cake ka vakasucuma e dua na gonetagane, a sa vakatoka me yacana o Moapi. + Oqo na tamadra na kai Moapi me yacova mai na gauna oqo.

³⁸A sa vakasucu talega o koya e gone vei rau ka vakasucuma e dua na gonetagane, a sa vakatoka me yacana o Peniame. + Oqo na tamadra na Amonaiti me yacova mai na gauna oqo.

Vakatekivu 20

O Epara-ama kei Apimeleki

¹Sa biuta na vanua o ya o Epara-ama ka lako yani ki na yasana vaka ki na ceva, ka la'ki vakaitikotiko ena kedrau veimama o Katesi kei Suri. Ena dua na gauna e muri ni a tiko vakavulagi mai Kira,

²sa qai kaya ni ganena o Sera na watina. Sa qai lewa o Apimeleki na tui Kira me kau yani vua o Sera.-

³Ena kena bogi, sa rairai vei Apimeleki na Kalou ena tadra, ka kaya, “O sa na mate ena vuku ni yalewa vakawati o sa taura oqo.”

⁴Ia o Apimeleki sa sega ni bau veiyacovi kei Sera, ka sa kaya kina vei Jiova, “Kemuni na noqu Turaga, sa sega na noqu cala! O ni na vakamatei au beka kei ira na noqu tamata?”

⁵O Epara-ama e kaya ni ganena o Sera, o Sera talega e kaya ni ganena o Epara-ama. Au sa cakava na ka oqo ena noqu a vakasamataka sara vakavinaka, ka'u sega kina ni cala ena dua na ka.”

⁶Sa qai sauma na Kalou ka kaya, “Au kila ni o sa vakasamataka vakavinaka, ia sai au ga ka'u tarovi iko mo kakua ni valavala ca vei au, ena vuku ni ka oqo au a sega kina ni laivi iko mo tarai koya.

⁷Ia oqo mo vakasuka tale na yalewa vua na watina. O koya e dua na parofita, ka na masulaki iko o koya, mo kakua ni mate. Ia kevaka o sega ni vakasukai koya, o na mate vakaidina; o iko kei na lewe ni nomu vuvale kece sara.”

⁸Ena mataka lailai ka tarava sa kacivi ira kece sara na nona dauveiqaravi o Apimeleki, ka kaya vei ira na ka kece, ka ra sa rere vakalevu.

⁹Sa qai kacivi Epara-ama o Apimeleki ka kaya vua, “A cava o sa cakava vei keimami? Na cala cava au a cakava vei iko mo cakava kina vei au kei na noqu matanitu na ka ca levu oqo? E sega ni dodonu me dua e cakava vei au na ka o sa cakava oqo.

¹⁰A cava o sa nanuma tiko, o sa cakava kina na ka oqo?”

¹¹Sa qai sauma o Epara-ama ka kaya, “Au nanuma ga ni sega ni dua e rerevaka na Kalou ena vanua oqo, ia era na qai vakamatei au ena vuku ni watiq.

¹²E ganequ dina ga o Sera, ni keirau sa tama vata ia e duatani ga na tinana, ka sa yaco me watiq.

¹³Ena gauna sa vakavuna kina na Kalou me'u biuta na vale nei tamaqu ka lako yani ki na vanua tani, au sa kaya vua, ‘Raica, ena veivanua kece sara daru lako kina, mo na kaya ni o sa ganequ, ka mo na vakaraitaka kina na nomu yalodina vei au.’ ”

¹⁴Ena gauna a vakasukai Sera kina o Apimeleki vei Epara-ama, a solia talega vua eso na sipi, eso na bulumakau, ka vakakina eso na dauveiqaravi yalewa kei na tagane.

¹⁵A sa kaya vei Epara-ama, “Raica, na noqu vanua taucoko sa tu oqori e matamu, lewa ga na vanua o vinakata mo tiko kina”

¹⁶A sa kaya vei Sera, “Au sa solia vua na watimu e dua na udolu na tiki ni siliva me i vakadinadina vei ira kece era tiko kei iko ni sega ni dua na nomu cala, era na kila kece ni o sega ni cala ena dua na ka.”

¹⁷A sa sogota o Jiova na ketedra na yalewa ena vuvale i Apimeleki me ra kakua ni vakaluveni ena vuku i Sera na wati Epara-ama.

¹⁸Sa qai masulaki Apimeleki o Epara-ama vua na Kalou me vakabulai koya. A sa vakabula talega na wati Apimeleki na Kalou kei ira na nona yalewa dauveiqaravi, ka me ra vakaluveni rawa tale.

Vakatekivu 21

Na Sucu i Aisake

¹A sa vakalougatataki Sera o Jiova, me vaka na nona yalayala,

²a mani yaco me bukete o Sera, ka vakasucuma vei Epara-ama e dua na luvena tagane ni sa qase sara. E a sucu ena gauna sa nakita na Kalou me sucu kina.-

³A sa vakatoka o Epara-ama me yacana o Aisake.

⁴Ena gauna sa bogi walu kina o Aisake, sa qai cilivi koya o Epara-ama me vaka sa vakaroti koya kina na Kalou.-

⁵A sa yabaki 100 o Epara-ama ena gauna e sucu kina o Aisake.

⁶A sa qai kaya vakaoqo o Sera, “Sa kauta mai na Kalou vei au na reki, ka sa vakavuna na noqu dredre. + O ira kece sa rogoca era na dredre vata kei au.”

⁷Sa kaya tale, “O cei e bau kaya vei Epara-ama ni na susu gone o Sera? Ia au sa qai vakasucuma na luvena tagane ni sa qase sara o koya.”

⁸A tubu cake o Aisake, ia ena gauna sa kali kina, sa qai vakarautaka o Epara-ama e dua na magiti levu.

Rau Vakatalai o Eka kei Isimeli

⁹O Isimeli, o koya na luve i Epara-ama sa sucu mai vei Eka na yalewa bobula ni Ijipita, a sa qito voli kei + na luve i Sera o Aisake + ena dua na siga.

¹⁰A sa raica oqo o Sera ka mani kaya vei Epara-ama, “Vakatala tani na yalewa bobula o ya vata kei na luvena tagane. E rau na sega sara ni taukena vata kei Aisake na nomu i yau.”-

¹¹Sa rarawa sara vakalevu na loma i Epara-ama ena ka oqo, ka ni luvena talega o Isimeli.

¹²Ia sa mani kaya na Kalou vei Epara-ama, “Mo kakua soti ni rarawa ena vuku ni gonetagane kei na nomu yalewa bobula. Mo vakayacora na ka sa kaya o Sera, baleta ni ra na tubu mai vei Aisake na nomu kawa au sa yalataka.-

¹³Me baleta na luvena tagane na yalewa bobula, au na vakayacori koya talega me dua na matanitu, baleta ni sa luvemu talega o koya.”

¹⁴Ena kida ni mataka lailai ka tarava, a sa solia o Epara-ama vei Eka eso na kakana kei na bola kuli-ni-manumanu sa sinai ena wai. A sa vakatora na gone lailai ki dakuna ka laivi koya me lako yani. A sa gole yani o Eka ka lako sese voli ena vanua lala mai Perisepa.

¹⁵Ni sa maca na wai ena kena bola, a sa la'ki vakatora na gone lailai ena dua na ruku ni vunikau

¹⁶ka la'ki dabe tiko ena dua na vanua ka rauta ni 100 na mita na kena yawa. Sa qai kaya ki lomana, “Sa sega ni rawa vei au me'u raica na mate i luvequ.” Ia ni sa dabe toka, a sa qai vakatekivu me tagi cake mai o koya. +

¹⁷A sa rogoca na Kalou na tagi ni gone; sa qai tarogi koya e dua na agilosu ni Kalou mai lomalagi, ka kaya, “A cava o leqa kina Eka? Kakua ni rere; sa rogoca na Kalou na tagi ni gone mai na vanua e tiko kina.

¹⁸Tucake, ka keveti koya mai, ka vakayalovinakataki koya. Au na cakava me dua na matanitu levu na nona kawa mai muri.”

¹⁹Sa qai dolava na matana na Kalou, ka raica e dua na i keliwai sa sinai tu ena wai. A sa lako yani ka vakatawana na bola kuli-ni-manumanu ena wai ka vagunuva na gone.

²⁰A tiko kei na gone na Kalou ena gauna a tubu cake tiko kina, sa tiko ena vanua lala mai Perana, a qai yaco me daunivavana ni dakaititi.

²¹Ia sa qai la'ki kauta mai e dua na watina o tinana mai Ijipita.

Na Veiyalayalati i Epara-ama kei Apimeleki

²²Ena gauna o ya, erau sa lako o Apimeleki vata kei Fikoli, na komada ni nona mataivalu, ka mai kaya vei Epara-ama, “Sa tiko kei iko na Kalou ena ka kecega o sa cakava.-

²³Mo bubului mada eke vei au ena mata ni Kalou ni o na sega ni vakaisini au, se o ira na luvequ, se o ira na noqu kawa. Au a yalodina vei iko, ia mo yalataka talega ni o na yalodina vei au kei na vanua oqo o sa tiko kina.”

²⁴Sa qai kaya o Epara-ama, “Au sa bubului.”

²⁵Sa qai tarogi Apimeleki o Epara-ama ena vuku ni dua na i keliwai era sa kovea na tamata nei Apimeleki.

²⁶A sa kaya o Apimeleki “Au sega sara ni kila, se o cei sa cakava na ka oqori: o sega mada ga ni bau kaya vei au, ka'u sega talega ni rogoca me yacova na siga edaidai.”

²⁷A sa solia o Epara-ama vei Apimeleki eso na sipi kei na so na bulumakau, ka rau mai veiyalayalati yani na lewe rua oqo.

²⁸Sa qai kauta mai o Epara-ama e vitu na luve ni sipi mai na nona qele ni sipi.

²⁹A sa tarogi koya o Apimeleki se cava e cakava kina na ka o ya.

³⁰A sauma o Epara-ama ka kaya, “Mo taura na vitu na luve ni sipi oqo mo vakadinadinataka kina ni'u sa kelia na i keliwai oqo.”

³¹A sa vakatokai me yaca ni vanua o ya o Perisepa, + baleta ni rau a bubului ruarua mai kea.

³²Ia ni rau veiyalayalati oti mai Perisepa, o Epara-ama erau lesu tale yani o Apimeleki kei Fikoli ki na nodra vanua na kai Filisitia.

³³Sa qai tea o Epara-ama e dua na kau mai Perisepa ka masuta kina na yaca i Jiova na Kalou sa tawa mudu.

³⁴A sa tiko vakavulagi ga mai Filisitia o Epara-ama ka vuqa na yabaki.

Vakatekivu 22

Vakaroti o Epara-ama me Vakacabori Aisake

¹Ena dua na gauna ki muri, sa qai vakatovolei Epara-ama na Kalou. A sa kacivi koya, “I Epara-ama!” A sauma o Epara-ama ka kaya, “Oi au saka oqo, noqu Turaga.”-

²Sa qai kaya na Kalou, “Mo kauta na luvemu, ka lako ki na vanua o Moraia. Mo vakacabori koya e kea me i soro kama vei au ena ulunivanua au na vakatakila vei iko.”-

³Ena mataka ka tarava, a yadra sara vakamataka o Epara-ama ni sa vakarautaka na i dabedabe ni asa, ka kauti Aisake yani kei na rua na nona dauveiqaravi. A taya eso na buka ni vakacaboisoro ka lako sara yani ki na vanua sa kaya vua na Kalou.

⁴Ena i katolu ni siga ni rai yani o Epara-ama sa raica na vanua o ya ni tu vakayawa sara yani.

⁵Sa qai kaya vei rau na nona dauveiqaravi, “Drau tiko ga eke vata kei na asa, keirau na lako yani kei na gone ki na yasana o ya, me la'ki qarava na Kalou, ka qai lesu tale mai vei kemudrau.”

⁶A sa vakacolata vei Aisake na buka ni soro kama o Epara-ama, ka taura e ligana na matanibuka kei na i sele. E rau sa mai lako sara yani.

⁷Sa qai kaya o Aisake, “Tamaqu!” A sauma yani o Epara-ama, “Io, na luvequ?” Sa kaya o Aisake, “Na bukawaqa kei na buka sa tu oqo, ia sa e vei ga na lami me i soro?”

⁸A sauma o Epara-ama ka kaya, “Na Kalou vakataki koya ena vakarautaka e dua.” E rau sa mani lako sara yani.

⁹Ia ni rau yaco ki na vanua sa kaya vei Jiova, sa cakava sara e dua na i cabocabonisoro o Epara-ama ka tuva na buka e delana. Sa qai vesuki Aisake na luvena ka vakadavora ena i cabocabonisoro ena dela ni buka.-

¹⁰Sa qai taura na i sele ka dodoka na ligana me vakamatea na luvena.

¹¹Sa qai kacivi koya mai e dua na agilosi i Jiova mai lomalagi, ka kaya, “I Epara-ama, I Epara-ama!” A sauma yani o koya ka kaya, “Oi au saka oqo, noqu Turaga.”

¹²Sa qai kaya mai na agilosi, “Mo kakua ni vakamatea na gone. Au sa qai kila ni o sa rerevaka na Kalou, ni o sa sega ni bureitaka vei au na luvemu e duabau ga.”

¹³A rai yani o Epara-ama, ka raica e dua na sipi tagane ni sa tacori tu na kena i leu ena veikau lalai. A lako yani ka kauta mai, ka vakacabora me i soro kama me i sosomi kei na luvena tagane.

¹⁴A sa vakatoka na vanua o ya o Epara-ama me yacana o Jiova Jaire. + Era sa dau kaya ga kina na tamata me yacova mai na siga edaidai, “Ena ulunivanua i Jiova, sa na veivakarautaki + o koya.”

¹⁵A sa kaci mai vakarua na agilosi i Jiova mai lomalagi vei Epara-ama, ka kaya,

¹⁶“Au sa bubului ki na yacaqu ni'u na vakalougatataki iko vakalevu sara ena nomu vakayacora na ka oqo, ka sa sega ni o bureitaka vei au na luvemu e duabau ga;-

¹⁷au na vakalewevuqataka na nomu kawa me vaka na kalokalo ni lomalagi kei na mata ni nuku ni matasawa. Na nomu kawa era na tawana na nodra koro na kedra meca.-

¹⁸Era na kalougata talega na veimataqali kece e vuravura ena vukudra, ena vuku ni nomu talairawarawa ki na noqu vosa.”-

¹⁹A sa suka yani o Epara-ama vei rau na nona dauveiqaravi, ka ratou lesu yani ki Perisepa; ka la'ki tiko kina.

Na Kawa i Neori

²⁰Ena dua na gauna mai ki muri, a rogoca o Epara-ama ni a vakasucuma o Milika na wati Neori na tacina eso na luvena.

²¹Sa ulumatua o Usa, na tacina o Pusa kei Kemueli na tama i Erami,

²²kei Kiseti, Eso, Pilitasa, Jetilafi kei Pecueli.

²³O Pecueli oqo na tama i Repeka. Sai iratou o ya na lewe walu na luve i Milika vei Neori

²⁴o Reuma; e ratou luvena o Tipa, Keama, Teasi kei Meka.

Vakatekivu 23

Na Mate i Sera

¹O Sera sa bula tiko me 127 na yabaki, ka oqo na balavu ni nona bula.

²A sa qai mate o koya mai Kiriaci Aripa (o ya o Epironi) ena vanua o Kenani; a sa lolositaka na nona mate o Epara-ama.

³A sa biuta na vanua e vakotori kina na yago i watina o Epara-ama, ka lako yani vei ira na Itaiti, ka kaya,

⁴“Oi au na kai tani ka'u sa tiko vulagi ena kemuni maliwa; mo ni volitaka mada mai vei au e dua na tiki ni qele, ka me'u lai buluta kina na watiq.”-

⁵Era a sauma ka kaya,

⁶“Mo ni rogoci keimami mada. Oi kemuni e dua na luvenitui qaqa ena vanua oqo, mo ni la'ki buluta ga na watimuni ena i bulubulu vinaka duadua sa tu

vei keimami. Ena sega sara ni dua vei keimami me bureitaka na nona i bulubulu mo ni buluti koya kina.”

⁷Sa qai tucake o Epara-ama ka cuva sobu e matadra na Itaiti,

⁸ka sa kaya, “Kevaka o ni sa vakadonuya me'u buluta na watiq eke, au kerea mo ni qai kerei Efironi na luve i Soari

⁹me volitaka vei au na nona qara vatu mai Makipila, ka sa tiko ena i yalayala ni nona vanua. Mo ni kerei koya me volitaka vei au ena kena i sau taucoko sara, ena matamuni, ka me'u na taukena me noqu i bulubulu.”

¹⁰A sa dabe toka o Efironi kei ira na Itaiti ena vanua ni sota ena matamata ni koro; a sa vosa yani ena matadra na tamata kece era tiko kina,

¹¹“Mo ni rogoca oqo na noqu turaga; au na solia vei kemuni na tiki ni qele taucoko kei na qara vatu e tiko kina. Au na solia vei kemuni, ena matadra na kai noqu, mo ni buluta kina na watimuni.”

¹²A sa cuva o Epara-ama e matadra na Itaiti

¹³ka kaya vei Efironi, me rawa ni ra rogoca na kena vo, “Mo yalovinaka sara ka rogoci au mada. Au na solia vei iko na i sau ni vanua taucoko. Mo ciqoma na kena i sau mai vei au, ka'u na qai buluta kina na watiq.”

¹⁴A sa kaya o Efironi vei Epara-ama,

¹⁵“Noqu turaga, na vanua ka kena i sau wale ga e 400 na tiki ni siliva — ia na cava o ya vei kedaru? Mo ni la'ki buluta ga kina na watimu.”

¹⁶A sa vakadonuya o Epara-ama ka vakarautaka na i sau ni vanua me vaka sa kaya o Efironi ena matadra kecega na Itaiti, o ya e 400 na tiki ni siliva, me vaka na kena i vakarau era dau vakayagataka na dauveivoli.

¹⁷A sa vaka o ya na kena yaco me nei Epara-ama na vanua nei Efironi mai Makipila, ena tokalau kei Mamire. A sa wili kina na vanua, na qara vatu e tiko kina, kei na veivunikau kece ena vanua o ya me yacova na kena i yalayala.

¹⁸Era sa vakadeitaka ni sa nei Epara-ama na tiki ni qele o ya o ira kece sara na Itaiti era a tiko ena veivosaki o ya.

¹⁹Sa qai buluti Sera o Epara-ama ena qara vatu mai Makipila ka veidonui kei Mamire, ena vanua o Kenani.

²⁰A sa yaco na nodra tiki ni qele o ya na Itaiti kei na qara vatu e tiko kina me i bulubulu i Epara-ama.

Vakatekivu 24

Na Vakawati nei Aisake

¹A sa qase sara mai o Epara-ama, ka sa vakalougatataki koya o Jiova ena ka kecega sa cakava.

²Sa qai kaya vua na nona dauveiqaravi qase duadua, o koya sa lewa na ka kecega sa taukena, “Mo biuta mada na ligamu ena ruku ni sagaqu, + ka vosa bubului.

³Au vinakata mo bubului ena yaca i Jiova, na Kalou ni lomalagi kei na vuravura, ni o na sega ni digitaka e dua na watina na luvequ tagane mai vei ira na luvedra yalewa na kai Kenani ena vanua au tiko kina.

⁴Mo na lako ga ki na noqu vanua ni sucu, ka la'ki kauta mai kina e dua na wati Aisake na luvequ mai vei ira na wekaqu.”

⁵A sa tarogi koya na dauveiqaravi, “Ena vakacava beka kevaka e sega ni via lako vata mai kei au o goneyalewa ki na vanua oqo? Me'u kauta lesu tale li na luvemu ki na vanua o a lako mai kina?”

⁶A sa kaya vua o Epara-ama, “Vakadeitaka mo kakua ni qai kauta lesu na luvequ ki kea!

⁷O Jiova, na Kalou ni lomalagi, o koya sa kauti au mai na vale nei tamaqu kei na vanua ni noqu sucu, sai koya ga sa yalataka ni na solia na vanua oqo vei ira na noqu kawa. O koya ena tala na nona agilosi me liu vei iko, me rawa ni o la'ki kauta mai kina na wati luvequ mai kea.

⁸Kevaka e sega ni via lako vata mai kei iko na goneyalewa, o sa na qai galala mai na nomu bubului. Ia mo kakua ga ni kauta lesu tale i kea na luvequ.”

⁹A sa biuta na ligana na dauveiqaravi ena ruku ni saga i Epara-ama na nona turaga ka bubului me na vakayacora na ka a tukuna vua me cakava.

¹⁰A sa kauta e tini na kameli ni nona turaga na dauveiqaravi, kei na i loloma digitaki, ka lako yani ki na koro i Neori mai Mesopotemia.

¹¹Ia ena yakavi, sa cakava me ra tekiduru sobu na kameli ena yasa ni keliwai, ena gauna era lako mai kina na yalewa me ra taki wai.

¹²Sa qai masu na dauveiqaravi ka kaya, “Kemuni Jiova, na Kalou i Epara-ama na noqu Turaga, ni solia me'u rawata na ka au sa lako mai kina ena siga edaidai ka vakayacora na ka o ni sa yalataka vua na noqu Turaga.

¹³Au sa tu oqo ena bati ni keliwai, ka ra na lako mai na yalewa mai na koro me ra taki wai.

¹⁴Ia na yalewa ka'u na kaya vua, ‘Yalo vinaka, mo biuta sobu mada ki ra na nomu saqa me'u bau gunu,’ ka me qai kaya na yalewa, ‘Mo gunu mada, ka'u na vagunuvi ira talega na nomu kameli,’ ia me o ya sara ga na yalewa o ni sa digitaka vua na nomuni tamata o Aisake. Ena ka oqo au sa na kila kina ni sa dei tikoga na nomuni yalayala vua na noqu turaga.”

¹⁵Ni bera ni oti na nona masu, sa basika mai o Repeka kei na nona saqa wai e toka ena vatavata ni tabana. O Repeka oqo na luve i Pecueli, o koya na luve i Milika na wati Neori, na taci Epara-ama.

¹⁶E goneyalewa rairai vinaka sara, ka se bera ni bau veiyacovi kei na dua na tagane. A sa lako sobu ki na i keliwai ka takiva na nona saqa, ka lesu cake tale mai.

¹⁷A sa cici yani na dauveiqaravi me tavaki koya, ka kaya, “Yalo vinaka sara, mo solia mada vei au na nomu saqa me'u bau gunu mai kina.”

¹⁸A sa kaya na goneyalewa, “Mo ni gunu, na noqu turaga,” ka sa tauca sobu na nona saqa mai tabana ka roqota e ligana, ka vagunuvi koya.

¹⁹Ni sa gunu oti na dauveiqaravi, sa kaya tale o Repeka, “Au na takiva talega mai na medra wai na nomu kameli, ka me ra gunu ena kena levu ga era vinakata.”

²⁰A totolo wale ga na nona vakamacara na nona saqa wai ki na nodra vanua ni gunu na kameli, ka cici yani ki na i keliwai me taki tale mai, me yacova ni ra sa gunu oti kece na kameli.

²¹A mai vakaraici Repeka galugalu tu ga yani o koya na dauveiqaravi, ka me kila rawa kina se na vakayacora na nona kerekere o Jiova, se sega.

²²Ni sa vagunuvi ira oti na kameli o Repeka, sa qai taura na dauveiqaravi i Epara-ama e dua na sau koula ka sau levu sara, a sa tokara e ucu Repeka, ka daramaka ki ligana e rua na qato koula.

²³A sa tarogi koya, “Tukuna mada mai vei au, se o cei na tamamu? E bau tiko beka e dua na tikina ena vale nei tamamu me rawa ni keitou vakacegu kina ena bogi?”

²⁴Sa qai kaya na goneyalewa, “Oi au na luve i Pecueli, na luvedrau o Neori kei Milika.”

²⁵“E bini tu na co kei na kedra na manumanu, e tiko talega e dua na tikina mo dou na vakacegu kina.”

²⁶A mai cuva sobu yani na dauveiqaravi ka vakarokorokotaki Jiova,

²⁷ka kaya, “Me vakacaucautaki o Jiova, na Kalou ni noqu turaga o Epara-ama, o koya sa yalodina ki na nona vosa ni yalayala vei Epara-ama na noqu turaga. Sa liutaki au ga o Jiova ki na nona vale na wekana na noqu turaga.”

²⁸A sa cici yani na goneyalewa ki na vale i tinana ka la'ki talanoataka na ka kecega.

²⁹Sa qai cici yani o Lepani na ganei Repeka ki na i keliwai ena vanua sa wawa tiko kina na dauveiqaravi.

³⁰E a raica rawa o Lepani na sau ni ucu kei na qato koula ena liga i ganena, ka rogoca talega mai vua na veika e kaya na dauveiqaravi. A sa lako yani

kina vei ratou na tamata i Epara-ama, ni ratou a vakatawana tiko na kameli ena bati ni keliwai.

³¹A sa kaya o Lepani, “Lako mai i vale. O iko na tamata sa vakalougatataka o Jiova. Na cava o mai tu kina e tautuba? Sa vakarautaki tu na nomudou tikina e noqu vale, ka tiko talega na nodra tikina na kameli.”

³²Era sa curu ki vale o iratou na tamata i Epara-ama, ka sa talaca na i usana ni kameli o Lepani, ka vakani ira ena co kei na kakana ni manumanu. A sa kauta talega mai na wai me vui kina na yavana na dauveiqaravi i Epara-ama kei na yavadratou na nona tamata.

³³Ia ni sa kau mai na kakana, a qai kaya na dauveiqaravi, “Au na sega mada ni kana me yacova ni'u sa kaya oti na noqu i tukutuku.” A sa kaya o Lepani, “Mo kaya ga mai na ka o via vakaraitaka tiko.”

³⁴A sa kaya o koya, “Oi au na dauveiqaravi i Epara-ama.

³⁵O Jiova e sa vakalougatataka vakalevu na noqu turaga o Epara-ama, ka sa yaco me vutuniyau sara. Sa solia vua na qele ni sipi, na me, na bulumakau, na siliva, na koula, na tamata bobula, na kameli kei na asa.

³⁶O Sera talega, na watina noqu turaga, sa vakasucuma e dua na luvena tagane na noqu turaga ni sa qase sara; a sa solia vua na noqu turaga na ka kecega sa taukena me nona.

³⁷A sa vakayacora na noqu turaga me'u cavuta na vosa bubului ni'u na vakayacora na nona i vakaro. A sa kaya vei au, ‘Mo kakua sara ni digitaka e dua me watina na luvequ mai vei ira na nodra goneyalewa na kai Kenani, na vanua au sa tiko kina.

³⁸Ia mo lako ga kivei ira na lewenivanua i tamaqu, vei ira na wekaqu, ka digitaka mai vei ira e dua na yalewa me watina na luvequ.’

³⁹Au sa qai kaya vua na noqu turaga, ‘Vakacava kevaka e sega ni via lako vata mai kei au na yalewa?’

⁴⁰Sa qai sauma na noqu turaga ka kaya, ‘O Jiova ga, o koya au sa dau muria na lomana, ena tala na nona agilosi vata kei iko, ka na vukei iko mo rawata na ka o sa talai kina. O na kauta mai e dua na wati luvequ mai vei ira na wekaqu, ena vale nei tamaqu.

⁴¹Ia sa duabulu ga na sala o na rawa ni galala kina mai na nomu vosa ni yalayala; o ya ni kevaka o sa lako vei ira na wekaqu ka ra mani sega ni ciqomi iko, o sa na qai vagalalataki.’

⁴²“Ni'u yaco mai ki na i keliwai edaidai, au a qai masu ka kaya, ‘Oi kemuni Jiova, na Kalou ni noqu turaga o Epara-ama, ni yalovinaka mo ni vukei au me'u rawata na ka au sa talai mai kina.

⁴³Au sa qai tucake tu ena bati ni keliwai. Kevaka ena lako mai e dua na goneyalewa me taki wai, au na kaya vua, ‘Yalo vinaka, au kerea me'u bau gunu vakalailai mai na nomu saqa wai.’

⁴⁴Ia kevaka e mani kaya o koya, ‘Mo gunu, au na taki talega mai me ra gunu na nomu kameli. Sai koya sara ga o ya na yalewa sa digitaka o Jiova me watina na luvena na noqu turaga.’

⁴⁵Ni bera ni oti na noqu masu lo, sa basika sara mai o Repeka, ka toka na nona saqa e vatuvatu ni tabana, a sa siro sobu sara ki na i keliwai me taki.

⁴⁶Sa biuta sobu ki ra na nona saqa mai na tabana ka kaya, ‘Mo gunu, au na vagunuvi ira talega na kameli.’

⁴⁷Au sa qai tarogi koya, ‘O cei na tamamu?’ A sauma o koya ka kaya, ‘Oi au na luve i Pecueli na luve i Neori kei Milika,’ Au a mai tokara sara yani e dua na sau e ucuna kei na qato ena ligana.

⁴⁸Au a mai cuva yani vei Jiova ka vakacautaki koya, na Kalou ni noqu turaga o Epara-ama, o koya a tuberi au vakadodonu sara ki na vale i tacina na noqu turaga, me'u raica kina na luvena yalewa me la'ki watina na luvena na noqu turaga.

⁴⁹Ia kevaka o dou nanuma mo dou vakayacora me vaka na kena i valavala vua na noqu turaga, mo dou yalovinaka ka tukuna vei au; ia kevaka e sega, dou tukuna talega, me'u na qai lewa na ka au cakava.”

⁵⁰E rau sa qai kaya o Lepani kei Pecueli, “Me vaka ni sa vu mai vei Jiova na ka oqo, sa sega kina ni rawa vei keirau me vakatulewataka ena dua.

⁵¹Raica, sa tu oqo Repeka, mo tauri koya ka kauta, ka me la'ki watina na luvena na nomu turaga me vaka sa kaya o Jiova.”

⁵²Ia ni rogoca na dauveiqaravi i Epara-ama na nodrau vosa, sa cuva sobu ki na qele ka vakavinavinaka vei Jiova.

⁵³A sa qai taura mai na siliva, na koula talei, kei na i sulu ka solia vei Repeka. Sa solia talega eso na i loloma sau levu vua na ganena kei na tinana.

⁵⁴A qai mai kana yani na dauveiqaravi kei iratou na nona tamata ka moce e kea ena bogi o ya. Ia ni ratou sa yadra cake ena mataka, sa kaya sara na dauveiqaravi, “Dou laivi au me'u lesu tale vua na noqu turaga.”

⁵⁵E rau sa qai kaya o ganena kei tina i Repeka, “Me bau tiko siga vica tale mada na goneyalewa kei keitou, se siga tini wale ga, ka me + qai lako.”

⁵⁶Ia sa kaya na dauveiqaravi, “Dou kakua ni tarovi au. Sa solia vei au o Jiova na ka au sa lakova mai; dou laivi au me'u lesu yani vua na noqu turaga.”

⁵⁷E ratou sa qai kaya, “Me keitou kaciva mada mai na goneyalewa ka rogoca se cava ena kaya.”

⁵⁸Ia e ratou sa qai kacivi Repeka ka tarogi koya, “O sa vinakata li mo lako vata kei na tamata oqo?” A sa kaya o Repeka, “Au na lako.”

⁵⁹E ratou a qai laiva na ganedratou o Repeka kei na nona nasi me lako vata kei na dauveiqaravi i Epara-ama kei iratou na nona tamata.

⁶⁰E ratou sa qai vosa vakalougatataki Repeka ka kaya vua. “Mo yaco o iko, na ganei keitou, mo tinadra na udolu vakaudolu! Ka me ra vakadruga na veikoro ni meca o ira na nomu kawa!”

⁶¹A sa vakasosolo o Repeka kei ira na nona dauveiqaravi goneyalewa, ka vodo yani ena kameli, ka lako vata yani kei na dauveiqaravi i Epara-ama.

⁶²Ia oqo, a sa lako mai o Aisake mai Leai Roi, + ka ni a sa tiko voli ena ceva i Kenani.

⁶³Ena dua na yakavi, ni sa lako voli yani o Aisake ena buca, a sa raica ira na kameli ni ra sa lako tiko mai.

⁶⁴Ia ni sa raici Aisake o Repeka, sa siro sobu mai na nona kameli

⁶⁵ka la'ki tarogi koya na dauveiqaravi i Epara-ama, “O cei na tamata o ya sa lako tiko mai oqo ena buca me mai tavaki kedatou?” A sa kaya na dauveiqaravi, “Oqori na noqu turaga.” A mani taura yani na nona i ubi o Repeka ka ubia kina na matana.

⁶⁶A sa kaya na dauveiqaravi vei Aisake na ka kece sara sa vakayacora.

⁶⁷Sa qai kauti Repeka yani o Aisake ki na valelaca i Sera na tinana, ka sa tauri koya me watina. A sa lomani koya o Aisake, ka sa solia vua na yalo vakacegu ni oti na mate i tinana.

Vakatekivu 25

Kawa i Epara-ama mai vei Ketura

(1Vei 1.32-33)

¹Sa la'ki vakawati tale o Epara-ama kei na dua na yalewa, na yacana o Ketura.

²Oqo o iratou na luvena vua: o Simirani, kei Jokisani, kei Mitani, kei Mitiani, kei Isipaki, kei Sua.

³O Jokisani e tamadrau o Sipa kei Titani, ka ra qai luve i Titani o ira na Asurimi, na Letusimi, kei na Leumimi.

⁴E ratou luve i Mitiani tagane o Efa, kei Eferi, kei Inoke, kei Apita, kei Elitea. Sai ira kece o ya na kawa i Ketura.

⁵Sa solia vei Aisake o Epara-ama na veika kecega sa taukena;

⁶ia ni bera ni mate, a sa vota talega eso na i loloma vei ira na luvena tagane sa sucu mai vei ira na watina lalai. A sa qai vakauti ira yani oqo ki na veivanua ena Tokalau, ka me ra tiko vakayawa mai vua na luvena o Aisake.

Na Mate kei na Bulu i Epara-ama

⁷A sa 175 taucoko na yabaki ni bula i Epara-ama.

⁸E a qai mate ni sa yacova e dua na yabaki vinaka ni nona bula, ni sa qase sara, ka sa toki yani vei ira na wekana.

⁹E rau sa qai buluti koya na luvena tagane o Aisake kei Isimeli ena qara vatu mai Makipila, ena vanua i Efironi na luve i Soa na Itaiti, ena tokalau kei Mamire.

¹⁰Sai koya o ya na vanua sa volia o Epara-ama mai vei ira na Itaiti; ka rau sa bulu ruarua kina o Epara-ama kei na watina o Sera.-

¹¹Ni sa mate o Epara-ama, sa qai vakalougatataka na luvena tagane o Aisake na Kalou, ka sa vakaitikotiko volekata “Na i keliwai i Koya sa bula ka raici Au.” +

Na Kawa i Isimeli

(1Vei 1.28-31)

¹²Oqo o ira na kawa i Isimeli, na luve i Epara-ama, ka vakasucuma vua o Eka na yalewa ni Ijipita, na dauveiqaravi i Sera.

¹³Oqo na yacadra na luve i Isimeli me vaka na veitarataravi ni nodra sucu. Na nona ulumatua o Nepeioci, ka tarava yani o Kitari, o Atipecieli, o Mipisami,

¹⁴o Misima, o Tuma, o Masa,

¹⁵o Etati, o Tima, o Jeturi, o Nefisi, vata kei Ketema.

¹⁶O ya na luve i Isimeli, ka sai koya o ya na yacadra kei na nodra veikoro kei na nodra i tikotiko, e tinikarua na turaga me vaka na nodra veiyavusa.

¹⁷A sa 137 na yabaki i Isimeli sa qai mate ka toki yani vei ira na wekana.

¹⁸Era sa tiko na kawa i Isimeli ena vanua o Avila kei Suri, mai na tokalau kei Ijipita, ena sala ki Asiria era sa tiko yani vakatikitiki mai vei ira na wekadra.

Na Sucu i Iso kei Jekope

¹⁹Oqo na i tukutuku i Aisake na luve i Epara-ama.

²⁰Ni sa yabaki 40 o Aisake, erau sa qai vakawati kei Repeka na luve i Pecueli (e dua na kai Arami mai Mesopotemia) ka ganei Lepani.

²¹A sa masuti Jiova o Aisake ena vuku i watina baleta ni sega tiko ni vakaluvani rawa. A qai rogoca o Jiova na nona masu ka sa yaco me bukete o Repeka.

²²E rau sa veivala na gone e ketena, ka sa kaya, “Kevaka sa vakaoqo, a cava me'u bula tiko kina?” A mai masu yani me taroga na loma i Jiova.

²³Ia sa kaya vei Jiova,- “E rua na matanitu erau sa tiko e ketemu; O na vakasucuma e rua na mata tamata. E dua ena qaqa cake vei koya kadua, Ia ena qaravi koya sa gone o koya e qase.”

²⁴Ia ni sa yaco me vakasucu, erau a drua na luvena.

²⁵Sa sucu mai na kena i matai, a damudamu ka vutivutia me vaka e dua na i tutuvi vutivutia, era a vakatoka me yacana o Iso. +

²⁶Ia ni sucu mai o koya ka gone, a sa taura kaukauwa toka na bukubuku ni yava i Iso, ka sa vakatokai me yacana o Jekope. + Sa yabaki 60 o Aisake ena gauna erau a qai sucu kina.

Volitaka o Iso na Nona Dodonu Vakaulumatua

²⁷E rau a tubu cake na gone, a yaco me dauvakasasa o Iso ka dau lasa e veikau, ia o Jekope, a tamata galugalu ka dau tu ga e vale.

²⁸E dau taleitaki Iso o Aisake, ka ni dau kania na manumanu sa dau rawata mai ena nona vakasasa; ia sa dau lomani Jekope o Repeka.

²⁹Ena dua na siga ni vakasaqara tiko o Jekope e dua na mataqali kakana damudamu, + sa lesu mai ena vakasasa mai veikau o Iso.

³⁰Sa ka levu sara na nona viakana, ka mani kaya vei Jekope, “Au sa viakana sara ga vakalevu; mo solia mada eso na kakana damudamu oqori me'u kania.” (O ya na vuna a vakatokai kina o Iso me yacana o Itomi. +)

³¹Sa qai kaya o Jekope, “Solia mai vei au na nomu i tutu vakaulumatua, au na qai solia vei iko.”

³²Sa mani kaya o Iso “Au sa voleka ni mate, a cava na kena yaga vei au na noqu i tutu vakaulumatua?”

³³A qai kaya o Jekope, “Mo bubului mada e liu vei au.”- A sa bubului o Iso ka volitaka vei Jekope na i tutu vakaulumatua.

³⁴A sa solia vua o Jekope eso na madrai kei na kakana damudamu. + A kana o Iso, gunu ka lako yani. A sa beca o Iso na nona i tutu vakaulumatua.

Vakatekivu 26

Tiko mai Kira o Aisake

¹A sa yaco tale e dua na dausiga ena vanua o ya, ka duatani mai na dausiga sa donumaka o Epara-ama. A sa qai lako yani o Aisake i Kira vua na tui Filisitia o Apimeleki.

²E a rairai vei Aisake o Jiova, ka kaya, “Mo kakua ni lako sobu ki Ijipita; mo tiko ga ena vanua au sa kaya vei iko mo tiko kina.

³Mo vakaitikotiko ga eke, ka'u na tiko vata ga kei iko ka vakalougatataki iko. Au na solia talega na vanua taucoko oqo vei iko kei ira na nomu kawa. Au na vakayacora na ka au sa bubului kina vei Epara-ama na tamamu.-

⁴Au na vakalewevuqataka na nomu kawa me vaka na veikalokalo ni lomalagi, ka'u na solia na vanua taucoko oqo vei ira na nomu kawa. Era na rawata na veimatani kecega e vuravura me'u vakalougatataki ira me vaka na noqu vakalougatataki ira na nomu kawa.

⁵Au na vakalougatataki iko, baleta ni sa talairawarawa vei au o Epara-ama na tamamu, ka sa muria na noqu i vakaro kecega.”

⁶A sa mani tiko voli ga kina mai Kira o Aisake.

⁷Era sa qai tarogi koya na tamata ena vanua o ya me baleta na watina; sa qai kaya o Aisake, “E ganequ o koya”; ka ni sa rere me kaya, “E watiqo o koya,”

baleta ni sa nanuma de ra na qai vakamatei koya ka tauri Repeka na watina o ira na tamata e kea, ka ni rui matavinaka.-

⁸Ni sa dede vakalailai na tiko nei Aisake mai kea, ena dua na gauna, sa qai rai sobu mai o Apimeleki na tui Filisitia ena katubaleka, ka raici rau o Aisake kei Repeka ni rau veidomoni tiko.

⁹Sa qai vakarota o Apimeleki me kau mai o Aisake, ka mai kaya vua, “Raica, na yalewa oqo e watimu ga. A cava o kaya kina ni ganemu?” A sa kaya o Aisake “Au sa nanuma ni'u na vakamatei kevaka au sa kaya ni watiqiu.”

¹⁰Sa qai kaya yani o Apimeleki, “A cava o sa cakava kina na ka oqo vei keimami? Kevaka sa qai yaco me la'ki moceri watimu e dua vei ira na noqu tamata, sa rawa ni vakavuna oqo me ora na loma i keimami ena cala levu.”

¹¹A sa qai vakaroti ira kece sara na nona tamata o Apimeleki ka kaya, “Kevaka e dua na tamata sa vakasosataka na tamata oqo se na watina, ena vakamatei o koya.”

¹²A sa qai ia na teitei o Aisake ena vanua o ya, ka sa tamusuka talega ena yabaki vata o ya e vakadraitaki na veika sa kaburaka ki na qele, ni sa vakalougatataki koya o Jiova.

¹³Sa tubu vakalevu na nona i yau ka sa yaco me tamata vutuniyau sara.

¹⁴Sa levu sara talega na nona sipi, na bulumakau, kei na nona tamata dauveiqaravi, ia era sa mani vuvutaki koya kina na kai Filisitia.

¹⁵Ena ka oqo, era sa qai buluta ena qele na i keliwai kece sara ka ra a kelia taumada na tamata i Epara-ama na tamana ena dela ni nona gauna.

¹⁶A sa qai kaya o Apimeleki vei Aisake, “Mo biuti na neimami vanua. O sa yaco mo rui kaukauwa cake sara mai vei keimami.”

¹⁷Sa qai biuta na vanua o ya o Aisake ka la'ki vakaitikotiko ena Buca o Kira.

¹⁸Sa qai kelia tale yani na veikeliwai era sa kelia ena gauna i Epara-ama na tamana, ka ra a buluta na kai Filisitia ena gauna sa mate kina o Epara-ama. A sa vakayacani ira o Aisake ena veiyaca kece a sa vakatokai ira kina o tamana.

¹⁹Era sa qai kelia e dua na i keliwai ena buca na tamata i Aisake, ka ra qai kunea e dua na mata ni wai.

²⁰O ira na i vakatawa ni manumanu mai Kira era sa veileti kei na i vakatawa ni manumanu i Aisake, ka ra kaya, “Na wai oqo e neimami.” A sa vakatoka kina o Aisake me yaca ni keliwai o ya o Eseki, + baleta ni ra a veileti kei koya.

²¹Era sa qai kelia tale e dua na i keliwai na tamata i Aisake, ka ra sa veiletitaka tale, a sa qai vakatoka kina o koya me yacana o Sitina. +

²²A sa lako mai kea ka la'ki kelia tale e dua na i keliwai, ka sega ni dua na veileti e yaco kina; a sa vakatoka kina me yacana o Riopoci, + ni sa kaya, “Sa qai solia vei keda o Jiova na galala ena vanua oqo, ka na yaco me da vuavuai kina.”

²³Sa qai lako mai kea o Aisake ki Perisepa.

²⁴Ena bogi o ya, sa rairai kina vua o Jiova, ka kaya, “Oi au na Kalou i Epara-ama na tamamu. Mo kakua ni rere, ka ni'u sa tiko kei iko. Au na vakalougatataki iko kei ira na nomu kawa, ena vuku ni noqu yalayala vua na noqu tamata o Epara-ama.”

²⁵A sa tara cake mai kea e dua na i cabocabonisoro o Aisake ka qaravi Jiova kina. Sa qai cakava e kea na nona i tikotiko, ka ra kelia na nona tamata e dua tale na i keliwai.

Na Veiyalayalati i Aisake kei Apimeleki

²⁶A sa lako mai Kira o Apimeleki me mai raici Aisake. A salavata mai kei koya o Ausaci na nona daunivakasala kei Fikoli na komada ni nona mataivalu.-

²⁷A tarogi iratou o Aisake ka kaya, “A cava dou mai raici au kina, ni dou sa cati au ka vakatalai au tani mai na nomudou vanua?”

²⁸E ratou sa kaya vua, “Keitou sa qai kila ni tiko vakaidina kei kemuni o Jiova, ka keitou sa nanuma kina me caka mada e dua na nodatou veiyalayalati. Keitou gadreva mo ni yalataka

²⁹ni o ni na sega ni cakava e dua na ka ca vei keitou, ka keitou na sega talega ni cakava e dua na ka ca vei kemuni. Keitou a caka vinaka vei kemuni, baleta ni keitou a vakatalai kemuni yani vakavinaka. Ia oqo, sa matata vakasigalevu ni sa vakalougatataki kemuni o Jiova.”

³⁰A vakarautaka o Aisake e dua na magiti vei iratou, ka ratou sa kana ka gunu.

³¹Ena siga ka tarava, e ratou a yadra sara vakamataka ka cavuta yadudua na nodratou bubului. A sa qai vakamoce vei iratou o Aisake, ka ratou mai veitawasei yani ena vakacegu.

³²Ena siga vata o ya, era sa lako mai na tamata i Aisake ka kaya vua na ka me baleta na i keliwai era sa kelia. Era sa kaya, “Keimami sa kunea na wai!”

³³A sa vakatoka na i keliwai o ya me yacana o Sepa; + ka sa vakatokai kina na koro o ya me yacana o Perisepa + me yacova mai na siga edaidai.

Yalewa Tani e Vakawatitaka o Iso

³⁴Ni sa yabaki 40 o Iso, a sa qai vakawatitaka e lewe rua na yalewa ni Itaiti, o Jutici na luve i Peri kei Pasemaca na luve i Eloni.

³⁵O rau oqo erau sa kauta vakalevu mai na loma rarawa kei na dredre ni bula vei rau o Aisake kei Repeka.

Vakatekivu 27

Sa Vosavakalougatataki o Jekope

¹Ena gauna a qase sara kina o Aisake, sa buwawa na matana, ka sega ni raica rawa e dua na ka; sa qai kacivi Iso mai na luvena ulumatua ka kaya vua, “Na luvequ,” sa kaya o Iso, “Oi au oqo tamaqu.”

²Sa kaya vua o Aisake, “Raica, au sa qase mai, ka'u sa sega ni kila na siga au na mate kina.

³Mo kauta na nomu i yaya ni vakasasa, na taga ni gasau kei na nomu dakaititi, ka lako yani i veikau mo vakasasa manumanu mai me kequ.

⁴Mo qai mai vakarautaka e dua na kakana vinaka sara me vaka na kena au dau taleitaka, ka kauta mai me'u kania, me'u na qai vosa vakalougatataki iko ni bera ni'u mate.”

⁵E a vakarorogo tu o Repeka ena gauna e vosa tiko kina o Aisake vei Iso na luvena. Ia ena gauna sa lako yani kina o Iso me la'ki vakasasa manumanu,

⁶sa qai kaya o Repeka vei Jekope, “Au sa rogoca na ka sa kaya o tamamu vei Iso,

⁷Mo la'ki kauta mai e dua na manumanu ka cakava e dua na kakana au dau taleitaka me kequ; me'u kania, au na qai vakalougatataki iko ena mata i Jiova ni bera ni'u mate.’

⁸Ia oqo na luvequ, mo muria na noqu vosa ka cakava na ka au sa kaya oqo vei iko.

⁹Mo lako ki na qele ni manumanu ka kauta mai kina e rua na luve ni me urouro vinaka; au na mai vakasaqara e dua na kakana vinaka sara me kei tamamu, me vaka e dau taleitaka o koya.

¹⁰Ia o na qai kauta vei tamamu me kania, ka me vosa vakalougatataki iko ni bera ni mate.”

¹¹Sa qai kaya o Jekope vei Repeka na tinana, “O sa kila vinaka ni o Iso e tamata yago vutivutia, ia sa sega ni vutivutia na yagoqu.

¹²De na qai tarai au o tamaqu, ka qai kila ni'u lawakitaki koya, ka na qai vakatauca kina vei au na cudru, ka segai na kalougata.”

¹³A qai mani kaya o tinana, “Na luvequ, me qai tau vei au na nomu cudruvi; ia mo muria ga na noqu vosa, ka la'ki kauta mai e rua na luve ni me.”

¹⁴A sa lako yani o Jekope ka kauta mai e rua na luve ni me vei tinana; a sa mai vakarautaka yani o Repeka na kakana me vaka na kena e dau taleitaka o tamana.

¹⁵A kauta mai o Repeka na i sulu vinaka i Iso ka tu e vale ka mai vakasulumu Jekope kina na luvena gone.

16A sa vakaisulutaka ena kuli ni me na ligana kei na tiki ni domona e sega ni vutivutia.

17Sa qai solia yani vua na kakana vinaka sa vakarautaka kei na madrai e sa vavia.

18A sa lako yani o Jekope vei tamana ka kaya, “I Tamaqu!” A sauma mai o tamana, “Io, na luvequ! O cei vei rau na luvequ o iko?”

19A sa kaya o Jekope vei tamana, “Oi au o Iso na nomu ulumatua, au sa la'ki cakava mai na ka o sa kaya vei au. Yalovinaka mo duri mai ka kania eso na lewe ni manumanu ni noqu vakasasa ka'u sa kauta mai oqo me kemu, ka mo qai vosa vakalougatataki au.”

20A sa kaya o Aisake, “A yaco vakacava mo kunea totolo kina, na luvequ?” A sauma o Jekope ka kaya, “Sa vukei au o Jiova na nomu Kalou me'u kunea vakatotolo mai.”

21Sa qai kaya o Aisake vei Jekope, “Toro voleka mada mai na luvequ, ka me'u tarai iko. Sai iko dina li o Iso?”

22A toro voleka sara o Jekope vei tamana, ia ni sa tarai koya o tamana, a sa kaya, “Na i rogorogo ni domomu e sa vaka ga na domo i Jekope, ia na ligamu sa liga i Iso.”

23A sa sega ni kilai Jekope rawa o koya, baleta ni sa vutivutia talega na ligana me vakataki Iso. Ni sa vakarau vakalougatataki koya,

24a sa qai tarogi koya tale, “O iko dina na luvequ o Iso, se segai?” A sauma o koya, “Io, sai au ga.”

25A sa kaya o Aisake, “Kauta mai vei au na lewe ni manumanu o sa toboka mai me'u mai kania, au na qai vosa vakalougatataki iko.” A sa kauta mai vua na kakana o Jekope, ka kauta talega mai eso na waini me gunuva.

26Ia sa qai kaya vua o tamana, “Toro voleka mai ka reguci au, na luvequ.”

²⁷Ia ni sa toro mai me reguci koya, sa boica na i boi ni nona i sulu o Aisake, sa qai vosa vakalougatataki koya ka kaya, “Na boi vinaka kei luvequ sa vaka na i boi ni vanua sa vakalougatataka o Jiova.-

²⁸Me solia vei iko na Kalou na tegu ni lomalagi ka vakabulabulataka na nomu vanua, Me vakalevutaka vei iko o koya na sila kei na waini.

²⁹Me ra qaravi iko na lewenivanua, ka cuva vei iko na veimatanitu. Mo liutaki ira na wekamu, ka me ra cuva vei iko na kawa i tinamu. Ena cudruvi o ira sa cudruvi iko, ka vakalougatataki o ira sa vosa vakalougatataki iko.”-

Vakamamasu o Iso me Vakalougatataki

³⁰Ni sa solia oti na nona vosa ni veivakalougatataki o Aisake, ka sa lako yani o Jekope, a sa qai lesu mai o Iso ena vakasasa manumanu.

³¹A sa cakava talega e dua na kakana vinaka sara, ka kauta vei tamana. A sa kaya vua, “I Tamaqu, au kerea mo duri cake mada ka kania eso na lewe ni manumanu au sa rawata mai, ka mo qai vosa vakalougatataki au.”

³²A tarogi koya o Aisake, “O cei o iko” A sauma o Iso ka kaya, “Oi au o Iso, na nomu ulumatua tagane.”

³³A sa sautaninini vakalevu o Aisake ka kaya, “Ia o cei ga sa vakamate manumanu ka kauta mai vei au? Au a se qai kania oti sara toka ga oqo ni bera ni o yaco mai. Au sa vosa vakalougatataki koya oti, ka sa nona kece vakadua na veivakalougatataki.”

³⁴Ia ni sa rogoca na ka oqo o Iso, a sa tagi ena domoilevu kei na rarawa bibi, ka kaya, “Mo vosa vakalougatataki au, o au talega, i tamaqu!”

³⁵A sauma o Aisake ka kaya, “Sa lako oti mai o tacimu ka lawakitaki au. Sa kauta yani o koya na nomu veivakalougatataki.”

³⁶Sa qai kaya o Iso, “Oqo sai karua ni gauna me veidabuitaki au kina o koya. Sa rauta me yacana o Jekope. + Sa taura mada na noqu i tutu vakaulumatua, ia oqo sa mai taura tale na noqu i votavota ni veivakalougatataki. O sega li ni vakavotaka tiko e dua na vosa ni veivakalougatataki me noqu?”-

³⁷A sa kaya o Aisake, “Au sa qisi koya oti me turaga vei iko, ka'u sa soli ira kecega na wekana me ra nona dauveiqaravi. Au sa solia vua na sila kei na waini. Sa sega tale ni qai vo e dua na ka me'u solia vei iko, na luvequ!”

³⁸A sa cikevi tamana tikoga o Iso, ka kaya, “Sa duabau ga li na nomu vosa ni veivakalougatataki, i tamaqu? Mo vakalougatataki au talega, tamaqu!” A sa tabalaka na domona o Iso ka tagi.-

³⁹Sa qai kaya vua o Aisake,- “E segai na tegu mai lomalagi vei iko, E segai na vanua bulabula ka sautu me nomu.

⁴⁰O na bula ena nomu i seleiwau,- Ia o na qaravi koya na tacimu. Ni kevaka o saqati koya, O na tamusuki tani mai na nona veiliutaki.”

⁴¹A sa cati Jekope sara vakalevu o Iso, baleta ni sa solia vua o tamana na veivakalougatataki. A sa kaya e lomana, “Sa voleka na gauna me na tagicaki kina na mate i tamaqu; au na qai vakamatei Jekope ni oti o ya.”

⁴²Ni sa rogoca o Repeka na i tuvatuva i Iso, sa qai kacivi Jekope ka kaya vua, “Sa nakita o tuakamu me na vakamatei iko.-

⁴³Ia oqo, na luvequ, mo muria na noqu vosa. Mo lako sara ga vakatotolo oqo vei ganequ o Lepani mai Karana,

⁴⁴ka la'ki tiko vua vakalailai mai kea, me yacova na gauna sa malumu kina na cudru i tuakamu,

⁴⁵ka na qai guilecava na ka o sa cakava vua. Au na qai tala yani e dua me la'ki kauti iko lesu mai. Baleta na cava me'u vakayali kemudrau ruarua kina na luvequ ena dua ga na siga?”

Talai Jekope o Aisake

⁴⁶A sa kaya o Repeka vei Aisake, “Sa leqa vakalevu na noqu bula vei rau na yalewa tani na wati Iso. Kevaka e qai vakawati tale o Jekope vei ira na Itaiti me vakaoqo, sa vinaka cake ga vei au me'u mate yani.”

Vakatekivu 28

¹A sa kacivi Jekope o Aisake, ka vakabula vua, ka sa kaya vua, “Mo kakua sara ni vakawati kei na dua na yalewa ni Kenani.

²Mo vakarau, ka lako ki Mesopotemia, ki na vale i Pecueli na tama i tinamu, ka la'ki taura kina e dua na goneyalewa mai kea me watimu, e dua vei ira na luve i Lepani na ganei tinamu.

³Me vakalougatataka na nomu vakawati na Kalou Kaukauwa o Jiova ka solia me vuqa na luvemu, mo yaco rawa kina mo tamadra e vuqa na veimatani.

⁴Me solia vei iko na Kalou o Jiova na veivakalougatataki me vaka sa solia vei Epara-ama, ka mo taukena talega na vanua o sa tiko kina oqo, na vanua sa solia na Kalou vei Epara-ama.”-

⁵Sa qai vakatalai Jekope yani o Aisake, ka sa mai lako yani o Jekope ki Mesopotemia vei Lepani na luve i Pecueli na kai Aramea, na ganei Repeka, na tina i Jekope kei Iso.

Taura Tale e Dua na Watina o Iso

⁶A sa kila o Iso ni sa vakalougatataki Jekope o Aisake ka sa vakatalai koya yani ki Mesopotemia me la'ki vakawati kei na dua na yalewa mai kea. Sa kila talega ni sa vakaroti koya ena gauna e sa vosa vakalougatataki koya kina me kakua sara ni vakawati kei na dua na yalewa ni Kenani.

⁷A sa kunea talega ni sa talairawarawa o Jekope vei rau na tamana kei na tinana, ka sa lako yani ki Mesopotemia.

⁸Ia sa qai kila o Iso ni sega ni vinakati ira na yalewa ni Kenani o tamana.

⁹A mai lako yani vei Isimeli ka la'ki vakawati tale kei na dua na yalewa, o Meleci na ganei Nepeioci na luve i Isimeli, o koya na luve i Epara-ama mei kuri ni watina.

Na Tadra i Jekope mai Peceli

¹⁰A sa biuti Perisepa o Jekope ka lako yani ki Karana.-

¹¹A sa yaco yani ki na dua na vanua ni sa bogi na vanua. A taura e dua na watu e kea me nona i lokoloko, ka davo sobu me moce.

¹²Sa qai tadra o koya, ka raica ni sa tu e kea e dua na i kabakaba balavu, ka sa tu na vuna mai vuravura ka yaco yani i lomalagi na ulu ni kabakaba; era sa siro sobu ka cabe cake na agilosu i Jiova ena i kabakaba o ya.-

¹³Ia sa duri tu e yasana+ o Jiova, ka kaya vua, “Oi au o Jiova, na Kalou i Epara-ama na tamamu kei na Kalou i Aisake, au na solia na vanua o davo koto kina oqo vei iko kei ira na nomu kawa.-

¹⁴Era na lewe vuqa sara na nomu kawa me vaka na kuvu ni soso, era na tete yani ki na ra, ki na tokalau, ki na vualiku, ka vakakina ki na ceva. Ena vukumu kei ira na nomu kawa ka'u na vakalougatataki ira kina na veimatanitu kecega e vuravura. + -

¹⁵Au na tiko ga kei iko, ka taqomaki iko ena vanua kecega o lakova, ka'u na kauti iko lesu tale mai ki na vanua oqo. Au na sega sara ni laivi iko me yacova ni'u sa vakayacora rawa na ka au sa yalataka oqo vei iko.”

¹⁶Sa qai yadra mai ena nona moce o Jekope ka kaya, “Sa tiko vakaidina o Jiova ena vanua oqo, ia ka'u a sega tiko ni kila.”

¹⁷Sa qai tuburi koya na rere ka kaya, “Sa dua na vanua rerevaki oqo! Sai koya ga oqo na vale ni Kalou; sai koya oqo na matamata sa tadola yani ki lomalagi.”

¹⁸A sa yadra sara ena mataka lailai o Jekope, ka sa taura na vatu e vakalokoloko tiko kina, ka vakaduria me vatu ni vakananumi, ka lumuta na delana ena waiwai.

¹⁹Sa qai vakatoka me yaca ni vanua o ya o Peceli. + (Na yaca ni koro o ya e liu o Lusa.)

²⁰Sa qai bubului yani o Jekope ka kaya, “Kevaka ena tiko ga kei au na Kalou, ka taqomaki au ena noqu i lakolako oqo, ka solia vei au na kakana me'u kania kei na i sulu me'u vakaisulu kina,

²¹ia kevaka au na lesu bula tale mai ki na vale i tamaqu, o ni sa na qai noqu Kalou.

²²Ia na vatu au sa vakaduria oqo me i vakananumi ena yaco me nomuni vale, ka'u na solia vei kemuni na dua na i katini ni ka kecega o ni solia vei au.”

Vakatekivu 29

Sa Yaco vei Lepani o Jekope

¹A sa tomana yani na nona i lakolako o Jekope, ka yaco sara ki na nodra vanua na tamata mai na tokalau.

²Ni sa rai yani ki liu, a qai raica e dua na i keliwai ena loma ni buca, ka ratou davo volekata koto e tolu na qele ni sipi. Era sa dau mai gunu na sipi ena i keliwai oqo ka koto e delana e dua na vatu levu.

³Ni ra sa dauyaco kece yani kina na qele ni sipi, era na qai vaqiqica tani na vatu na i vakatawanisipi me ra gunu na sipi. Era a qai dau biuta lesu tale na vatu ena dela ni keliwai.

⁴Sa tarogi iratou na i vakatawanisipi o Jekope, “Kemudou na wekaqu, o dou sa lako mai vei?” E ratou sa kaya, “Oi keitou oqo mai Karana.”

⁵Sa qai kaya vei iratou, “O dou bau kilai Lepani na makubui Neori?” E ratou a sauma ka kaya, “Io, keitou kilai koya.”

⁶Sa qai tarogi iratou tale, “E bulabula vinaka tiko beka o koya?” E ratou sa kaya, “Io, e bulabula vinaka tiko. Raica, sa lako mai oqo o Raijeli na luvena yalewa vata kei na nona qele ni sipi.”

⁷A sa kaya o Jekope, “E sa siga levu tu na vanua, ka se bera na gauna me ra dau kau mai kina i loma na sipi. A cava o dou sega ni vagunuva kina na sipi ka kauti ira yani me ra kana ena veico?”

⁸E ratou sa kaya, “Keitou sega ni rawa ni cakava na ka oqori me yacova ni ra sa yaco kece mai na i vakatawanisipi, ka me qai vaqiqici tani na vatu mai na gusu ni keliwai ka ra sa na qai vagunuvi na sipi.”

⁹Ni sa veivosaki tiko kei ira, sa kauti ira mai na sipi nei tamana o Raijeli ka ni dau vakatawani ira tiko.

¹⁰Ia oqo ni sa raici Raijeli na luve i Lepani yalewa na ganei tinana o Jekope kei na sipi nei na vugona o Lepani, sa lako yani o Jekope ka vaqiqica tani na vatu mai na gusu ni keliwai ka vagunuvi ira na sipi nei na vugona o Lepani.

¹¹A sa reguci Rejieli o Jekope ka tagi vakadomoilevu.

¹²Sa kaya vua, “Oi au na luve i Repeka na ganei tamamu.” Sa qai cici yani o Raijeli ka la'ki kaya vei tamana,

¹³ia ni rogoca o Lepani na i tukutuku baleti Jekope na luve i ganena, sa cici talega yani me la'ki tavaki koya; sa mokoti koya ka reguca, ka kauti koya yani ki vale. A sa kaya vei Lepani o Jekope na ka kece sa yaco.

¹⁴Sa qai kaya vua o Lepani. “O sa tiki ni yagoqu dina ka daru dra vata.” A sa tiko e kea o Jekope ena dua taucoko na vula.

Sa Cakacaka vei Lepani o Jekope

¹⁵A sa kaya vei Jekope o Lepani, “E sega ni dodonu mo cakacaka wale tu ga vei au baleta ni o wekaqu. Tukuna mai vei au se vica na kemu i sau.”

¹⁶E rua tiko na luve i Lepani goneyalewa; o koya e qase e yacana o Lia, ka gone vei rau o Raijeli.

¹⁷E rairai vinaka na yaloka ni matai Lia, ia o Raijeli e yalewa rairai totoka ka bulicaki vinaka.

¹⁸Ia sa domoni Raijeli o Jekope ka kaya, “Au na cakacaka vei iko me yabaki vitu kevaka o vakadonuya me'u vakawatitaki Raijeli.”

¹⁹A sa kaya o Lepani, “E vinaka cake me'u soli koya vei iko, ka ca kevaka au soli koya vua e dua na tamata tani e tiko kei au.”

²⁰A sa mai cakacaka yani o Jekope me yabaki vitu me baleti Raijeli. E lekaleka wale ga na gauna o ya vei Jekope ka ni sa rui domoni Raijeli vakalevu.

²¹Sa qai kaya o Jekope vei Lepani, “Sa oti na noqu gauna ni cakacaka, solia mai vei au na luvemu yalewa me keirau vakawati.”

²²Sa qai cakava e dua na magiti levu o Lepani, ka sureti ira kece mai na tamata ena vanua o ya.

²³Ia ni sa bogi na vanua sa qai kauti Lia na luvena yalewa vei Jekope; erau a mocevata kei Jekope.

²⁴(Ia o Lepani sa soli Silipa na nona bobula vei Lia me nona meimei.)

²⁵Ia ena mataka ka tarava sa qai kunei Lia o Jekope. Sa qai kaya vei Lepani, “A cava o sa cakava kina na ka oqo vei au? Au a cakacaka vei iko me baleti Raijeli, A cava o veidabuitaki au kina?”

²⁶Sa qai kaya o Lepani, “E sega ni dau kena i vakarau ena neimami vanua me soli me vakawati e liu o koya e gone ni sa bera o koya e qase.

²⁷Mo wawa mada me oti na macawa ni solevu ni vakamau, au na qai soli Raijeli talega, kevaka o na cakacaka tale vei au me yabaki vitu.”

²⁸Sa mai vakadonuya yani o Jekope, ia ni sa cava na macawa ni solevu ni vakamau, sa qai soli Raijeli tale o Lepani vua me watina.

²⁹(Ia o Lepani sa soli Pila na nona yalewa bobula vei Raijeli me nona meimei.)

³⁰A sa moceri Raijeli talega o Jekope, ka sa domoni koya cake vakalevu mai vei Lia. E a qai cakacaka vei Lepani me vitu tale na yabaki.

O ira na Luve i Jekope

³¹Ia ni sa raica o Jiova na nona lomani ga vakalailai o Lia mai vei Raijeli, a sa vakarawarawataka vua me vakaluveni; ia sa sega ga ni vakaluveni o Raijeli.

³²A sa bukete o Lia, ka vakasucuma e dua na gonetagane. A sa kaya, “O Jiova sa raica na noqu rarawa, ena qai lomani au kina o watiq”; ka sa vakatoka kina me yacana o Rupeni. +

³³A sa bukete tale ka vakasucuma e dua tale na gonetagane, ka sa kaya, “O Jiova sa solia tale vei au na gonetagane oqo, baleta ni sa rogoca o koya ni'u sa sega ni lomani”; ka sa vakatoka kina me yacana o Simione. +

³⁴A sa bukete tale, ka vakasucuma e dua tale na gonetagane. A sa ka kaya, “Ia oqo, e sa na qai kabiti au vakalevu cake o watiq, baleta ni'u sa vakasucuma vua e lewe tolu na luvena tagane”; ka sa mani vakatoka kina me yacana o Livai. +

³⁵Ia sa qai bukete tale, ka vakasucuma e dua tale na luvena tagane. A sa kaya, “Ena gauna oqo ka'u sa na qai vakacaucautaki Jiova kina”; ka sa vakatoka kina me yacana o Juta. + A sa qai cegu na nona vakaluveni.

Vakatekivu 30

¹Ia ni sa raica o Raijeli ni se sega ga ni vakasucuma rawa e dua na gone vei Jekope, a sa vuvutaki Lia na tuakana, ka kaya vei Jekope, “Solia mada vei au na gone, de'u qai mate.”

²A sa cudruvi Raijeli o Jekope ka kaya vua, “E sega ni rawa vei au me'u taura na nona i tutu na Kalou. O koya ga sa tarovi iko tiko mo kua ni vakaluveni.”

³Sa qai kaya o Raijeli, “Oqo na noqu bobula o Pila; mo la'ki mocevata kaya, me rawa ni vakasucuma e dua na gone me'u mai susuga, ka me'u vakadewa kawa kina mai vua.”

⁴A sa qai soli Pila yani vua na watina, ka sa mocevata kaya.

⁵A sa bukete o Pila ka vakasucuma vei Jekope e dua na luvena tagane.

⁶Sa qai kaya o Raijeli, “Na Kalou sa lewa ena vukuqu. Sa rogoca o koya na noqu masu ka sa solia vei au e dua na gonetagane”; a sa vakatoka kina me yacana o Tani. +

⁷A sa bukete tale o Pila ka vakasucuma vei Jekope na i karua ni luvena tagane.

⁸A sa kaya o Raijeli, “Sa dua na veivala kaukauwa keirau sa kitaka oqo kei tuakaqu, ia ka'u sa qaqa”; ka sa vakatoka kina me yacana o Navitalai. +

⁹Ia ni sa raica o Lia ni sa oti na nona vakaluveni, a sa soli Silipa na nona yalewa bobula vei Jekope me watina.

¹⁰A sa vakasucuma o Silipa vei Jekope e dua na luvena tagane.

¹¹Sa qai kaya o Lia, “Ia oqo au sa qai sotava e dua na ka vinaka”; ka sa vakatoka kina me yacana o Kata. +

¹²A sa vakasucuma tale o Silipa vei Jekope na i karua ni luvena tagane.

¹³A sa kaya o Lia, “Sa dua tani noqu marau! Ia oqo era sa na vakatokai au na yalewa me o marau.” A sa vakatoka kina me yacana o Aseri. +

¹⁴Ena gauna ni tamusuki witi, a sa lako yani ki veikau o Rupeni, ka mani kunea eso na kau ni vakaluveni, + ka mani kauta yani vei Lia na tinana. A sa qai kaya vei Lia o Raijeli, “Au kerea mo solia mada vei au eso na kau ni vakaluveni nei luvemu.”

¹⁵Sa qai kaya o Lia, “E sega beka ni se rauti iko na nomu kauta tani na watiq? Ia oqo o sa via kauta tani talega na kau ni vakaluveni nei luvequ.” A sa kaya o Raijeli, “Kevaka o na solia vei au na kau ni vakaluveni nei luvemu, ena rawa mo drau na la'ki mocevata kei Jekope ena bogi edaidai.”

¹⁶Ni sa lesu mai o Jekope mai veikau ena yakavi, sa la'ki tavaki koya o Lia ka kaya vua, “O na mocevata kei au ena bogi edaidai, baleta ni'u a sa saumi iko oti ena kau ni vakaluveni sa kauta mai na luvequ.” E rau a mani veiyacovi ena bogi o ya.

¹⁷A sa rogoca na masu i Lia na Kalou, ka sa bukete, ka vakasucuma vei Jekope na i kalima ni luvena tagane.

¹⁸A sa kaya o Lia, “Na Kalou sa solia vei au na noqu i cocovi, baleta ni'u sa solia na noqu yalewa bobula vua na watiq;” a sa vakatoka kina me yacana o Isakari. +

¹⁹A sa bukete tale o Lia ka vakasucuma vei Jekope na i kaono ni luvena tagane.

²⁰Sa qai kaya, “Na Kalou sa solia vei au e dua na i loloma talei. Ia oqo, sa na qai dokai au ka ciqomi au tale o watiq, baleta ni'u sa vakasucuma vua e ono na luvena tagane”; a sa vakatoka kina me yacana o Sevuloni. +

²¹Ia e muri, sa qai vakasucuma e dua na luvena yalewa, ka vakatoka me yacana o Taina.

²²A sa qai nanumi Raijeli na Kalou; a sa rogoca na nona masu ka vakatara vua me vakaluveni rawa.

²³A sa bukete ka vakasucuma e dua na gonetagane. Sa qai kaya, “Na Kalou sa kauta tani na noqu madua ni sa solia vei au e dua na gonetagane.

²⁴Ia me solia e dua tale mada na luvequ tagane o Jiova”; ka sa vakatoka kina me yacana o Iosefo. +

Na i Sau kei Jekope

²⁵Ni sa sucu oti o Iosefo, sa qai kaya o Jekope vei Lepani. “Mo laivi au mada me'u lako, ka me'u sa lesu tale i vale, ki na noqu vanua.

²⁶Mo soli rau na watiqu vei au kei ira na luvequ ka'u sa cakacaka kina vei iko, ka'u sa na lako. O sa kila vakavinaka sara na levu ni veiqaravi au sa vakayacora vei iko.”

²⁷Sa qai kaya vua o Lepani. “Mo vakadonuya mada me'u kaya na ka oqo; Au sa raica rawa ni sa vakalougatataki au o Jiova ena vukumu.

²⁸Tukuna mai vei au na kemu i sau, ka'u na sauma vei iko.”

²⁹Sa qai kaya o Jekope, “O sa kila vinaka na ka au sa cakava vei iko, kei na kena sa tiko vinaka na nomu manumanu ena noqu veiqaravi.

³⁰Era a lewe lailai voli ga ena gauna au a yaco mai kina, ia oqo sa tubu cake sara na kedra i wiliwili, ka sa vakalougatataki iko o Jiova ena veivanua kece sara au lako kina. Sa kena gauna oqo me'u sa qarava kina na veika e baleti au.”

³¹Sa qai kaya o Lepani, “A cava me'u solia vei iko?” A sa sauma o Jekope ka kaya, “Au sega ni vinakata e dua na kequ i sau. Au na qarava tikoga na nomu manumanu kevaka o na vakadonuya na noqu vakatutu oqo.

³²Mo vakadonuya mada me'u la'ki raici ira na nomu qele ni manumanu kece edaidai, ka kauta tani mai vei ira na sipi tavukadiridiri se tavutonotono, kei

na luve ni sipi loaloa, kei na luve ni me tavukadiridiri se tavutonotono. Sai koya ga o ya na i sau ni noqu cakacaka au vinakata.

³³E muri, o na kila vakarawarawa ni kevaka au cakacaka vakadodonu se segai. Ni o sa lako mai mo raica na kequ i sau, ia kevaka o sa raica e dua na me sa sega ni tavukadiridiri se tavutonotono, se e dua na luve ni sipi sa sega ni loaloa, o na qai kila kina ni sa butakoci mai.”

³⁴Sa qai kaya o Lepani, “Au sa vakadonuya. Me daru vakayacora sara me vaka na nomu vosa.”

³⁵Ia ena siga o ya, a sa kauta ira tani o Lepani na me tagane volakoso se tavutonotono, kei na me yalewa tavukadiridiri se tavutonotono, se vulavula e dua na tikina; sa wasei ira tani talega na sipi loaloa kece sara. Sa qai soli ira vei iratou na luvena tagane me ratou qarava.

³⁶A sa qai lako tani yani kei ira na nona manumanu ki na dua na vanua yawa sara mai vei Jekope; a kena yawa e rawa ni lakovi ena loma ni tolu na siga. Ia o Jekope sa vakatawana tikoga na vo ni manumanu i Lepani.

³⁷Sa qai taura o Jekope eso na taba ni popila drokadroka, kei na taba ni amodi, kei na taba ni ivi ni vavalagi; a sa karia laivi vakatikina na kulina, ka me rawa ni laurai na vulavula veivolavolai.

³⁸Sa qai la'ki vakaduri ira na tabanikau oqo ena nodra i gunugunu kece sara na manumanu. A sa biuti ira na tabanikau e kea baleta ni ra dau mai veiyacovi e kea na manumanu ena gauna era mai gunu kina.

³⁹Ia ni ra sa kunekune na manumanu ena mata ni tabanikau, era sa vakasucuma na manumanu era veivolavolai, ka tavukadiridiri, ka tavutonotono.

⁴⁰A sa tawasei ira tani na sipi o Jekope mai vei ira na me, ka sa vagolei ira yani me ra vakanamata vei ira na manumanu veivolavolai kei na manumanu loaloa kecega i Lepani. Ena sala oqo sa vakatubura cake kina o Jekope na nona qele ni manumanu ka tawasei ira tani mai na manumanu i Lepani.

⁴¹Ena gauna era dau veiyacovi kina na manumanu bulabula, a sa biuta o Jekope na tabanikau e matadra me ra raica ena nodra i gunugunu, me rawa ni ra veiyacovi ena maliwa ni tabanikau.

⁴²Ia sa sega ga ni biuta na tabanikau e matadra na manumanu malumalumu. Oqo sa vakavuna me taukena kina o Lepani na manumanu malumalumu kecega, ka taukena o Jekope na manumanu bulabula.

⁴³A sa yaco me vutuniyau vakalevu sara o Jekope, ka sa levu na nona manumanu, na nona bobula, na nona kameli, kei na asa.

Vakatekivu 31

Sa Dro o Jekope

¹A sa rogoca o Jekope ni ratou sa kaya voli na luve i Lepani tagane oqo: “Sa taura ga o Jekope na veika kecega nei tamadatou. Na nona i yau kece sara e rawata ga mai na i yau nei tamadatou.”

²A sa raica talega o Jekope ni sa veisau na i tovo ni veimaliwai i Lepani ki vua, ni sa sega ni vaka e liu.

³Ia sa qai kaya vei Jekope o Jiova, “Mo lesu tale ki na nodra vanua na nomu qase, kivei ira na wekamu; ia au na tiko ga kei iko.”

⁴Sa qai talatala yani o Jekope vei Raijeli kei Lia me ratou la'ki sota yani i veikau, ena vanua era tiko kina na nona qele ni manumanu.

⁵A sa kaya vei rau, “Au sa raica ni sa veisau na i tovo ni veimaliwai nei tamamudrau vei au, ka sa sega ni vaka e liu; ia sa tiko vata ga kei au na Kalou i tamaqu.

⁶O drau sa kila ni'u sa qaravi tamamudrau ena noqu i gu taucoko.

⁷Ia sa qai veidabuitaki au ga o koya, ka veisautaka vakatini na kequ i sau. E dina ni sa yaco oqo, ia sa sega ni vakatarai koya na Kalou me vakamavoataki au.

⁸Ena gauna ga sa kaya kina o Lepani, ‘Me kemu i sau na me tavukadiridiri,’ era sa vakasucuma na me tavukadiridiri na me taucoko sara. Ni sa kaya, ‘Me

kemu i sau na me veivolavolai,' era sa vakasucuma na me veivolavolai na me taucoko sara.

⁹Na Kalou sa kauta tani na manumanu i tamamudrau ka solia vei au.

¹⁰“Ena gauna era dau veidauci kina na manumanu, au sa qai tadra ka raici ira na me tagane veivolavolai, tavukadiridiri kei na ka tavutonotono ena kedra maliwa na ka yalewa.

¹¹Sa qai kaya vei au na agilosi ni Kalou ena noqu tadra, ‘I Jekope!’ Au sa qai kaya, ‘Oi au saka oqo.’

¹²Sa qai kaya tale mai, ‘Mata cake ka raica, o ira na sipi tagane kece era veiyacovi tiko oqo era sa veivolavolai, tavukadiridiri, ka tavutonotono. Au sa vakayacora na ka oqo baleta ni'u sa raica na ka kece sara sa vakayacora o Lepani vei iko.

¹³Oi au na Kalou ka a rairai vei iko mai Peceli ena vanua o sa lumuta kina e dua na vatu i vakananumi ka bubului kina vei au. Mo vakarau, mo sa biuta sara ga na vanua oqo ka lesu yani ki na nomu vanua ni sucu.’ ”-

¹⁴E rau sa qai kaya vei Jekope o Raijeli kei Lia, “Sa sega tale ni dua na ka sa vo ena vale i tamai keirau me neirau.

¹⁵O koya sa okati keirau me vaka na vulagi. Sa volitaki keirau oti, ka sa vakayagataka talega na keirau i voli.

¹⁶Na i yau kece sara sa kauta tani na Kalou mai vei tamai keirau sa nodatou vata kei ira na luvedatou. Mo vakayacora ga na veika sa kaya vei iko na Kalou.”

¹⁷Sa mai vakarau yani o Jekope; ka vakavodoki rau na watina kei ira na luvena ena kameli.

¹⁸A sa kauti ira kece na nona manumanu kei na ka kecega sa rawata mai Mesopotemia, ka sa lako yani vei Aisake na tamana ki na vanua o Kenani.

¹⁹A sa lako tu o Lepani me la'ki kotiva na nona sipi; ia sa qai butakoci ira na kalou matakau ni vuvale i tamana o Raijeli.

²⁰A sa lawakitaki Lepani na kai Aramea o Jekope ena nona a sega ni vakaraitaka vua na nona lako.

²¹A sa kauta na ka kece sara sa taukena ka lako vakusakusa yani. E a kosova na Uciwai na Uferetisi ka gole yani vaka ki na vanua veiulunivanua o Kiliati.

Sa Cici Muri Jekope o Lepani

²²Ena i katolu ni siga, a sa qai tukuni vei Lepani ni sa dro o Jekope.

²³Sa qai kauti ira yani na nona tamata o Lepani ka cici muri koya, ia ni oti e vitu na siga, sa qai la'ki toboki koya ena delana mai Kiliati.

²⁴Ia ena bogi, a sa rairai na Kalou vei Lepani na kai Aramea ena tadra ka kaya vua, “Qarauna mo kakua ni vakasosataki Jekope ena nomu kaya vua e dua na ka vinaka se ka ca.”

²⁵Sa qai yaco yani ka lako siviti Jekope o Lepani. A sa birika na nona valelaca o Jekope ena veidelana, ka sa birika na nona valelaca o Lepani kei ira na nona tamata ena vanua veidelana mai Kiliati.

²⁶Sa qai kaya vei Jekope o Lepani, “A cava o sa cakava? A cava o veidabuitaki au kina, ka drotaki rau mai kina na luvequ yalewa me vaka na yalewa sa vesu ena i valu?”

²⁷A cava o lawakitaki au kina ni o sa dro vakavuni mai, ka o sega ni bau kaya vei au? Kevaka beka mo a kaya vei au, ke'u a talaci iko mai ena nomu i lakolako ena marau kei na sere, ena i vakatagi tibereli kei na api.

²⁸O sega mada ga ni solia vei au me'u bau reguci rau na luvequ yalewa kei ira na makubuqu. Sa dua na ka lialia o sa cakava oqo!

²⁹E tu vei au na kaukauwa me'u vakacacani iko; ia ena bogi, a sa vosa vei au na Kalou i tamamu me'u kakua ni vakasosataki iko ena dua na ka, se vinaka se ca.

³⁰Au sa kila ni o sa lako tani mai, baleta ni o sa gadreva mo lesu tale ki na vale i tamamu; ia na cava ga o butakoci ira mai kina na noqu veikalou matakau?”

³¹Sa qai kaya o Jekope, “Au a rere, baleta ni'u sa nanuma ga ni o na kauti rau tani mai vei au na luvemu yalewa.

³²Ia kevaka o kunea rawa na nomu veikalou vua e dua vei keimami, ena vakamatei o koya. Ia oqo, mo vakaraica na veika sa nomu ka kauta yani, ka ra sai vakadinadina ni ka oqo o ira na nodaru tamata.” A sa sega ni kila o Jekope ni a butakoca mai o Raijeli na veikalou ni vuvale i Lepani.

³³Sa qai curu yani o Lepani ena valelaca i Jekope ka vaqaqara kina, ka vakakina ena valelaca i Lia, kei na nodrau na yalewa bobula, ia sa sega ni kunea e dua na ka. Ni sa lesu mai na valelaca i Lia, sa qai la'ki curu ki na valelaca i Raijeli ka sega ga ni kunea e dua na ka.

³⁴A sa kauti ira taumada na veikalou ni vuvale i tamana o Raijeli ka vunitaki ira ena i dabedabe ni kameli, ka sa dabeca toka. A sa vaqaqara ena loma kece ni valelaca o Lepani, ka sega ni kunei ira.

³⁵Sa qai tukutuku cake mai o Raijeli vei tamana, “Me kakua mada ni cudruvi au na noqu turaga, baleta ni'u sega ni rawa ni tucake e matamuni, ka ni sa yacovi au tiko na noqu matenivula.” E a vakasaqara o Lepani, ka sega ga ni kunea na nona veikalou ni vuvale.

³⁶Sa qai vakatekivu me cudru o Jekope ka vosavosa vei Lepani ka kaya, “Na i valavala ca cava au sa cakava? A cava na noqu cala o sa cici muri au mai kina?

³⁷Ia oqo ni o sa mai vakaraica kece na noqu i yaya, o sa bau kunea kina li e dua na i yaya ni nomu vale? Vakaraitaka mai ena matadra na noqu tamata kei ira na nomu tamata, ka me ra lewa ena vukudaru.

³⁸Sa ruasagavulu na yabaki na noqu tiko vata kei iko, ka sa sega sara ni bau dua na nomu sipi yalewa se me yalewa me vakasucu dole; ka'u sa sega ni bau kania e dua na sipi tagane mai na nomu qele ni sipi.

³⁹Au a sega ni kauta mai vei iko na sipi sa vakamatea na manumanu kila, ka'u sa sauma ga vakataki au. Ia o sa dau vinakata me'u sauma na manumanu sa butakoci ena siga, se ena bogi.

⁴⁰Sa vuqa sara na gauna au vosota voli kina na katakata ni siga kei na batabata ni bogi; ka'u sega ni dau moce rawa.

⁴¹Sa vaka o ya na ruasagavulu na yabaki au tiko kina ena nomu vale. E tinikava na yabaki na noqu cakacaka ena vukudrau na luvemu yalewa, ka yabaki ono na noqu qaravi ira na nomu manumanu, ka o sa veisautaka vakatini na kequ i sau.

⁴²Kevaka me a sega ni tiko kei au na Kalou ni noqu qase, na Kalou i tamaqu, na Kalou sa dau qarava o Aisake, ke rairai o a vakatalai au tani yani ena liga lala. Ia sa raica na Kalou na noqu rarawa kei na cakacaka ka'u sa cakava, ka sa vunauci iko kina ena bogi.”

Na Veiyalayalati i Jekope kei Lepani

⁴³Sa qai sauma o Lepani ka kaya vei Jekope, “O rau na yalewa oqo erau luvequ; o iratou na luvedrau e ratou sa noqu, kei na qele manumanu oqo era sa noqu. Na ka kece sara o sa raica eke era sa noqu. Ia me vaka ni sa sega ni rawa ni'u cakava e dua na ka me baleti rau na luvequ yalewa kei na luvedrau,

⁴⁴au sa tu vakarau me'u cakava e dua na veiyalayalati kei iko. Me daru tara caka mada e dua na i binibini vatu me i vakananumi ni nodaru veiyalayalati.”

⁴⁵Sa qai taura e dua na vatu o Jekope ka vakaduria me vatu ni vakananumi.

⁴⁶A sa kaya talega vei ira na nona tamata, “Dou tomika mai eso na vatu,” era sa vakayacora vakakina ka binia vata. Era sa qai kana ena yasa ni binibini vatu o ya.

⁴⁷A sa vakatoka o Lepani me yacana o Jikari Saetuca;+ ia o Jekope sa vakatoka me yacana o Kaleti. +

⁴⁸Sa qai kaya o Lepani “Na i binibini vatu oqo me sai vakadinadina vei kedaru ena siga edaidai.” Oqori na vuna sa vakatokai kina na vanua o ya me yacana o Kaleti.

⁴⁹A sa kaya talega o Lepani, “Me qai yadravi iko kei au matua o Jiova ni daru sa tawase ka dui tiko tani.” A sa vakatoka kina me yacana o Misipa. +

⁵⁰Kevaka o na vakasosataki rau na luvequ yalewa se vakawati tale kei na so na yalewa tani, ka'u sa sega ni kila na veika sa yaco oqo, ia mo nanuma deivaki ga ni sa yadravi kedaru tiko na Kalou.”

⁵¹Sa qai kaya tale o Lepani vei Jekope, “Raica, oqo na i binibini vatu au sa binia cake ena kedaru maliwa, kei na vatu ni vakananumi na kena oqo.

⁵²Oi rau na binibini vatu oqo kei na vatu ni vakananumi sai vakadinadina. Au na sega ni lako sivita na i binibini vatu oqo me'u la'ki vakasosataki iko, ka mo kakua talega ni lako sivita o iko oqo se lako sivita na vatu ni vakananumi mo mai vakasosataki au.

⁵³Na Kalou i Epara-ama kei na Kalou i Neori + ena vakataulewa ena kedaru maliwa.” Sa mai bubului yani o Jekope ena yaca ni Kalou sa dau qarava o Aisake na tamana.

⁵⁴A sa vakamatea e dua na manumanu, ka vakacabora me i madrali ena ulunivanua ena bogi o ya, ka sureti iratou na wekana me ra kana vata. Ni oti na nodra kana, era sa moce ena ulunivanua.

⁵⁵Ena mataka lailai ka tarava, a sa yadra cake o Lepani ka reguci ira na makubuna kei rau na luvena yalewa, ka vakalougatataki iratou; a sa qai lesu yani ki na nona i tikotiko.

Vakatekivu 32

Sa Vakavakarau o Jekope me Sotavi Iso

¹Ni sa gole yani o Jekope ena nona i lakolako, a sa qai sota kei ira na agilosu ni Kalou.

²Ia ni sa raici ira, sa qai kaya, “Oqo na keba ni Kalou”; ka sa qai vakatoka kina na vanua o ya me yacana o Meneimi. +

³Sa qai mani tala yani eso na mata o Jekope me ra liu vei Iso na tuakana, ki na vanua o Sia ena matanitu o Itomi.

⁴A sa vakaroti ira me ra kaya: “Dou la'ki vosa vakaoqo vua na noqu turaga o Iso, ‘E kaya mai vakaoqo na nomuni tamata o Jekope; Au sa tiko voli ga kei Lepani, ka sa dede kina na noqu lesu tale mai me yacova mai na gauna oqo.

⁵Sa tu na noqu bulumakau, na asa, na sipi, na me, kei ira na nona tamata. Au sa talatala yani vua na noqu turaga, ka'u sa vinakata me'u kune loloma e matamuni.' ”

⁶Era sa lesu mai na mata ka mai tukuna vei Jekope, “Keitou sa lako vua na tuakamu o Iso, ka sa lako tiko mai me tavaki iko. E salavata voli mai kei koya era lewe 400 na tamata.”

⁷A sa rere ka kidroa o Jekope, ka sa lako mai ka wasei ira vakarua na tamata era tiko kaya, ka vakakina na sipi, na bulumakau kei na kameli.

⁸Na nona vakasama sa kaya vakaoqo, “Kevaka e lako mai o Iso ka ravuta na i matai ni wasewase, era na rawa ni dro bula na kena i karua.”

⁹Sa qai masu o Jekope ka kaya, “Kemuni na Kalou i Epara-ama na tukaqu, na Kalou i Aisake na tamaqu, mo ni rogoci au mada! Oi kemuni ga sa kaya vei au me'u lesu tale ki na noqu vanua vei ira na wekaqu, ka o ni na cakava me vinaka na ka kecega sa yacovi au.

¹⁰Sa sega ni kilikili kei au na nomuni loloma tawa yalani kei na nomuni yalodina o ni sa vakaraitaka vei au na nomuni tamata. Au sa lako kosova na Joritani ena liga lala ka vakavo duadua ga na noqu i titoko; ia oqo, au sa lesu mai kei na rua na matailawalawa.

¹¹Au sa kerei kemuni kina, mo ni yalololoma ka vakabulai au mai na liga i Iso na tuakaqu. Au sa rerevaki koya, de sa mani lako mai oqo ka mokuti keimami kece, ka okati kina o ira na yalewa kei na luvedra.

¹²Mo ni qai nanuma na nomuni vosa ni yalayala ena nomuni na cakava me vinaka na ka kecega sa yacovi au, ka vakalevutaka talega na noqu kawa me vaka na nuku ni matasawa, era na sega ni wiliki rawa.”-

¹³A sa moce mai kea ena bogi o ya o Jekope, ka sa wasea eso na ka e tu vua me i loloma vei Iso na tuakana;

¹⁴e 200 na me yalewa kei na 20 na ka tagane, e 200 na sipi yalewa kei na 20 na ka tagane,

¹⁵e 30 na tina ni kameli kei ira na luvedra, e 40na bulumakau yalewa ka 10 na ka tagane.

¹⁶A sa biuti ira vakaiwasewase na manumanu ka lesia yadua na nona tamata me ra vakatawana na veiyele ni manumanu. Sa qai kaya vei ira, “Dou liu yani, ka me veilutuki toka na i lakolako ni veiyele ni manumanu yadua.”

¹⁷Sa qai vakaroti koya sa liutaka na i lakolako, ka kaya “Ni sa sotavi iko o Iso na tuakaqu ka tarogi iko ‘O cei na nomu turaga? O sa lako tiko ki vei? E nei cei na manumanu oqo?’

¹⁸Mo qai kaya, ‘Sa nei Jekope na nomuni tamata, era sa kau mai me i loloma vei Iso na noqu turaga; ia sa muri tiko mai o Jekope.’ ”

¹⁹Sa vakaroti koya talega vakakina na kena i karua kei na kena i katolu, kei ira kece era kauti ira yani na qele ni manumanu, me ra kaya talega na ka o ya vei Iso ni ra sa sota.

²⁰Mo dou qai kaya, ‘Ia sa qai muri sara tiko mai o Jekope na nomuni tamata.’ A sa vakasamataka o Jekope, “Au na vakayalovinakataki koya ena i loloma sa kau oqo e liu; ka me rawa ni ciqomi au kina ena gauna keirau sota kina ena matana votu.”

²¹A sa vakauta yani e liu na i loloma, ka a moce ga ena keba o koya.

Veimulomulo kei na Kalou o Jekope

²²Ena bogi vata ga o ya, a sa lako yani o Jekope kei rau na watina, kei rau na watina lalai, kei iratou na luvena e lewe tinikadua, ka lako kosova na Uciwai o Japoki.

²³-Ni sa kauti iratou oti yani ki tai kadua, a sa vakatalai ira talega yani ki tai kadua na ka kecega e taukena.

²⁴A sa qai mai vo taudua ga yani o Jekope.- A sa qai lako mai e dua na tamata ka veimulomulo vata kaya me yacova na kida ni mataka.

²⁵Ia ni sa raica na tamata o ya ni sa na sega ni qaqa rawa vei Jekope ena veimulomulo, a sa mokuta na dibina, ka mani veisiri kina na kena i sema.

²⁶A sa kaya vua na tamata o ya, “Mo laivi au me'u lako; sa voleka mai na kida ni mataka.” Sa qai kaya o Jekope, “Au na sega ni laivi iko me yacova ni o sa vosavakalougatataki au.”

²⁷Sa qai taroga na tamata o ya, “O cei na yacamu?” A sa sauma, “O Jekope,”

²⁸Sa qai kaya tale na tamata o ya, “Ena sega tale ni vakatokai me yacamu o Jekope, ia sa na vakatokai me yacamu o Isireli;”+ -baleta ni o sa veimulomulo kei na Kalou vata kei ira na tamata, ka sa rawata na qaqa.

²⁹Sa qai kaya o Jekope, “Yalovinaka, mo kaya mada mai vei au na yacamu.”-Ia e sa qai kaya na tamata o ya, “A cava o sa taroga kina na yacaqu?” Sa qai vakalougatataki koya mai kea.

³⁰A sa kaya o Jekope, “Au sa raica na mata ni Kalou, ia ka'u se bula tikoga”; ka sa vakatoka kina na vanua o ya o Jekope me yacana o Penieli. +

³¹A sa cadra mai na matanisiga ni sa biuti Penieli o Jekope, ka sa lako vakaca yani ena vuku ni dibina.

³²O ya na vuna era sega kina ni dau kania na Isireli na ua mai na i sema ni dibi me yacova na siga edaidai, baleta ni a laumoku na ua ni dibi i Jekope.

Vakatekivu 33

E Rau sa Sota o Jekope kei Iso

¹A sa raici Iso o Jekope ni sa lako tiko mai vakayawa vata kei na 400 na nona tamata. Sa qai wasei ira na luvena o koya vei Lia, kei Raijeli, kei rau na nodrau yalewa dauveiqaravi.

²E a lesi rau na yalewa dauveiqaravi kei iratou na luvedrau me ratou liu sara tiko, ka tarava yani o Lia kei iratou na luvena, ka qai muri sara yani o Raijeli kei Iosefo.

³A sa qai liu sara vei ira kece o Jekope, ka sa cuva vakavitu ki na qele, ni sa toro voleka yani vei tuakana.

⁴Ia sa cici yani o Iso me sotavi koya, ka sa mokota, ka reguci koya, ka rau sa ia na veitagicaki.

⁵Ni sa veiraiyaki o Iso ka raici iratou na yalewa kei ira na gone, a sa qai taroga, “O ira mai vei oqo era sa tiko vata kei iko?” A sa kaya o Jekope, “Sai ira saka oqo na gone sa solia mai vei au na Kalou me vaka na nona yalovinaka.”

⁶E rau sa qai lako mai na yalewa dauveiqaravi kei iratou na luvedrau, ka cuva vua;

⁷ka tarava mai o Lia kei ratou na luvena, ka qai muri sara mai o Iosefo kei Raijeli; era sa lako yani ka cuva vua.

⁸Sa qai taroga o Iso, “E vakacava ga na matailawalawa kei na qele ni manumanu era se liu taumada mai? A cava na kena i balebale o ya?” A sauma o Jekope, “Oqori na veika me'u kune loloma kina vua na noqu turaga.”

⁹Ia sa kaya o Iso, “I taciqu, sa rauti au vinaka na veika au sa taukena; mo la'ki maroroya ga na ka sa tu vei iko me nomu.”

¹⁰A sa kaya o Jekope, “E sega! Au sa kerea me kua. Ni kevaka o ni sa lomani au, ni taura na noqu i loloma; na noqu raica na matamuni sa vaka na noqu raica na mata ni Kalou, ia o ni sa ciqomi au ena yalololoma.

¹¹Yalo vinaka, ni ciqoma na i solisoli oqo ka'u sa kauta mai me nomuni, baleta ni sa vakalougatataki au na Kalou ka sa solia vei au na veika taucoko e ganiti au.” A sa cikevi koya matua sara o Jekope me yacova ni sa vakadonuya.

¹²A sa kaya o Iso, “Me daru sa gole yani. Au na liu vei iko.”

¹³A sauma o Jekope, “O ni sa kila na noqu turaga ni ra se malumalumu na gone, ka dodonu me'u nanumi ira talega na manumanu kei na luvedra. Kevaka era vakusakusataki ena loma ni dua mada ga na siga, era na mate taucoko.

¹⁴Mo ni yalovinaka ka liu yani, ka'u na muri yani vakamalua, ka me vakatautaki ena totolo ni nodra toso na manumanu kei ira na gone me yacova ni daru sota yani mai Itomi.”

¹⁵Sa qai kaya o Iso, “Me'u lesia mada eso na noqu tamata me ra salavata mai kei iko.” A sa sauma o Jekope, “E sega ni kilikili me vakakina, ka ni'u sa gadreva ga mo ni yalololoma vei au.” +

¹⁶Ena siga o ya, a sa qai gole yani e liu o Iso me lesu tale ki Itomi.

¹⁷Ia sa gole yani ki Sukoci o Jekope ka tara kina e dua na nona vale kei na vanua ni vakaruru ni nona manumanu. Oqori na vuna e vakatokai kina na vanua koya me o Sukoci. +

¹⁸A sa yaco bula mai o Jekope ki Sikemi ena vanua o Kenani ena nona i lakolako mai Mesopotemia, ka sa mai vakaitikotiko donuya na koro.

¹⁹E a volia na tiki ni qele oqori mai vei ira na kawa i Amori na tamai Sikemi ena 100 na tiki ni siliva.-

²⁰A sa tara cake mai kea e dua na i cabocabonisoro, ka sa vakatoka na yacana me o Na Kalou, Na Kalou ni Isireli. +

Vakatekivu 34

Na Kucuvi nei Taina

¹Ena dua na siga, a sa lako yani o Taina na luvedrau yalewa o Jekope kei Lia, me la'ki sikova eso na yalewa ni Kenani.

²Ni sa raici koya o Sikemi na luve i Amori, na Aivaiti ka turaga ni vanua o ya, a sa qai vesuki koya ka kucuva.

³Ia sa qai drete na yalo i Sikemi na rarai totoka i Taina, ka sa domona ka vosa vinaka vua ena nona tovolea me domoni koya lesu vakakina o Taina.

⁴Sa qai kaya vei tamana, “La'ki kauta mai na yalewa o ya me watiqu.”

⁵A sa rogoca o Jekope ni sa vakacacani o Taina na luvena yalewa; ia me vaka ni ratou se tu na luvena tagane mai veikau kei na nona manumanu, a sa sega ni cakava kina e dua na ka me yacova ni ratou sa lesu mai.

⁶A sa lako mai o Amori na tama i Sikemi me rau mai veivosaki kei Jekope,

⁷ka donuya o ya na gauna e ratou lesu mai kina na luve i Jekope mai veikau. Ni ratou sa mai rogoca, e ratou sa kidacala ka sa tuburi ratou na cudru

katakata ena ka e vakayacora oqo o Sikemi, ka sa vakacudrui ira na Isireli ena nona kucuva na luve i Jekope goneyalewa.

⁸Sa qai mai vakamasuti iratou o Amori ka kaya, “E sa kauta dina na yalo i Sikemi na luvequ na nomudou goneyalewa; au kerea mo dou yalovinaka sara ka solia me rau veiwatini.

⁹Me da vakadonuya vata mada me sa ia na vakawati veicurumaki ena keda maliwa. Ni soli ira na luvemuni yalewa vei keimami, ka mo ni tauri ira na luve i keimami yalewa.

¹⁰Mo ni sa tiko ga eke ena neimami vanua; mo ni lewa na tiki ni vanua cava ga o ni via tiko kina ka veivoli kina ena galala, ka taukena na kena i yau.”

¹¹A sa kaya talega o Sikemi vei tama i Taina kei iratou na ganena, “Au kerea me'u kune loloma e matamudou; na ka kece sara dou vinakata, au na solia.

¹²Dou tukuna mai vei au se i loloma cava dou sa vinakata, se na cava na i duguci kei yalewa ena kena e cecere duadua dou sa gadreva. Au na solia na ka kece sara dou kaya, kevaka wale ga mo dou vakaio me watiqiu na goneyalewa.”

¹³E ratou a sega ni sauma vakadodonu na luve i Jekope vei Sikemi kei Amori na tamana, baleta ni sa vakacacani Taina na ganedratou o Sikemi.

¹⁴E ratou sa qai kaya, “Keitou na sega ni solia na ganei keitou me watina e dua na tamata sa sega ni cilivi; oqo e rui ka beci sara vei keitou.

¹⁵Ia e dua ga na ka keitou rawa ni vakadonuya kei kemudrau, o ya mo ni vakataki keimami; me ra cilivi na nomuni tagane kece sara.

¹⁶Ke sa rawa oqori, keimami na qai soli ira na luve i keimami yalewa vei kemuni ka tauri ira na luvemuni yalewa. Keimami na qai tiko vakadua eke ka yaco me da sa dua ga na tamata.

¹⁷Ia kevaka o ni sega ni vakadonuya oqo mo ni cilivi, keitou na kauti Taina ka lako tani yani.”

¹⁸A rau sa marautaka o Amori kei Sikemi na nodratou vakatutu oqo na luve i Jekope tagane,

¹⁹ka sega tale ni qai wawa o Sikemi me cakava na ka sa tukuni, baleta ni sa rui domona vakalevu na luve i Jekope yalewa. A sa tamata dokai duadua vei ira na nona vuvale o Sikemi.

²⁰E rau sa qai lako yani o Amori kei na luvena o Sikemi ki na vanua ni soqo ena matamata ni koro, ka la'ki vosa vei ira na nodrau lewe ni koro:

²¹“Era tamata vinaka vei keda na tamata oqo; Laivi ira me ra tiko ka veivoli ena vanua oqo. E vo levu talega na vanua oqo me ra tiko kina. Me da vakawatitaki ira na nodra goneyalewa, ka soli ira na noda goneyalewa vei ira.

²²Ia era sa vakadonuya wale ga me ra sa tiko vata kei keda me da sa duabau ga na matatamata kevaka era sa cilivi kece sara na noda tagane, me vakataki ira.

²³Ena qai sega li ni noda na nodra manumanu, na nodra i yau, na nodra bulumakau, kei na veika kece sara era taukena? Ia oqo, me da sa vakadonuya vata mada me ra sa tiko ga kei keda.”

²⁴Era sa qai mai vakadonuya vata yani na lewe ni koro kece na ka erau kaya o Amori kei Sikemi, ka ra sa mani cilivi kece sara na nodra tagane.

²⁵Ni sa oti e tolu na siga, ni ra se malumalumu tu ga na tagane ena nodra cilivi, erau sa qai taura na nodrau i seleiwau e rua na luve i Jekope tagane, o Simione kei Livai, ka rau ganei Taina, ka lako lo yani ki na koro, ka vakamatei ira kece sara na tagane,

²⁶ka vaka talega kina o Amori kei Sikemi na luvena tagane. E rau sa qai kauti Taina mai na vale i Sikemi ka lako yani.

²⁷Ni oti na veivakamatei, era sa lako talega mai na vo ni luve i Jekope ka tokia na i yau ni koro o ya, baleta ni ra sa vakacacana na ganedratou.

²⁸Era sa kauta na sipi, na bulumakau, na asa, kei na ka kecega sa tu e loma ni koro kei na nodra i teitei.

²⁹Era sa kauta na nodra i yau vakamareqeti kece, na luvedra, na watidra, kei na ka kecega sa tu ena loma ni nodra veivale.

³⁰A sa qai tukuna o Jekope vei Simione kei Livai, “O drau sa kauta mai vei au na leqa ka vakavuna me'u na cati ena kedra maliwa na kai Kenani kei ira na Perisaiti, kei ira na lewenivanua oqo. Sa sega ni levu na noqu tamata; ia kevaka era sa cokovata me ra saqati au, na nodatou vuvale taucoko sara ena vakarusai.”

³¹Ia erau sa kaya, “E dodonu li vua me vakayacora na i tovo lolovira ka dau vakayacori ga vei ira na yalewa dauvolitaki ira?”

Vakatekivu 35

Sa Vakalougatataki Jekope na Kalou e Peceli

¹A sa qai kaya na Kalou vei Jekope, “Mo lako i Peceli, ka la'ki tiko mai kina. Mo tara mai kea e dua na i cabocabonisoro vua na Kalou, o koya sa rairai vei iko ena nomu a dro tani mai vua na tuakamu o Iso.”-

²A sa tukutuku yani o Jekope vei ira na nona lewenivale kei ira kece sa tiko kaya, “Mo ni biuta laivi kece na veikalou tani e tu vei kemuni; mo ni vakasavasavataki kemuni ka daramaka na i sulu savasava.

³Eda sa na biuta na vanua oqo ka lako ki Peceli, ka me'u na tara mai kea e dua na i cabocabonisoro vua na Kalou, o koya ka vukei au ena gauna ni noqu rarawa, ka sa tiko ga kei au ena vanua kece sara au sa lakova.”

⁴Era sa qai solia vei Jekope na kalou tani kece sara sa tu vei ira, kei na sau mai na daligadra. Sa mani buluti ira ena ruku ni vuni oki volekati Sikemi.

⁵Ena gauna era sa lako yani kina, a sa qai yacovi ira na veikorokoro sa voliti ira na rere, ka ra mani sega kina ni vakasavi ira.

⁶A sa lako o Jekope kei ira kecega na nona tamata ki Lusa, ka sa kilai ena yaca o Peceli ena gauna oqo, ena vanua o Kenani.

⁷A sa tara kina e dua na i cabocarbonisoro ka vakatoka me yaca ni vanua o ya na “Kalou i Peceli”, + baleta ni vanua o ya sa vakaraitaki koya kina na Kalou vua ena nona a dro tani kina mai vei tuakana.

⁸Sa qai mate e kea o Tepora na daumeimei i Repeka, ka mani bulu ena ruku ni vuni oki ena yasa i Peceli ki ra, ka sa vakatoka me yacana “Na Oki sa Dautagi”. +

⁹Ni sa lesu mai Mesopotemia o Jekope, a sa rairai tale vua na Kalou ka vosa vakalougatataki koya.

¹⁰A sa kaya na Kalou “Na yacamu o Jekope, ia mai na gauna oqo ka lako yani, sa na yacamu o Isireli.”-

¹¹Sa kaya vua na Kalou, “Oi au na Kalou Kaukauwa; + mo vakaluveni ka tubu me lewe vuqa. O na yaco me dua na matanitu, ena tubu mai vei iko na veimatani, ka ra na tubu mai ena nomu kawa na tui eso.-

¹²Na vanua au sa solia vei Epara-ama kei Aisake au sa solia vei iko kei ira na nomu kawa era na muri mai.”

¹³Sa qai biuti koya na Kalou ena vanua sa vosa kina vua ka lako cake yani.

¹⁴Sa mai vakaduria yani o Jekope e dua na vatu ni vakananumi ena vanua o ya, ka livia e delana na waini kei na waiwai olive.-

¹⁵A vakatoka me yaca ni vanua o ya o Peceli. +

Na Sucu nei Penijamini kei na Mate nei Raijeli

¹⁶Era sa biuti Peceli; ka sa yawa sara yani o Efiraca, sa yaco mai na gauna me taratara kina o Raijeli, ka dredre sara na nona vakasucu.

¹⁷Ia ni sa mosi vakalevu sara, sa qai kaya vua na nasi, “Kakua ni rere, sa dua tale na luvemu tagane.”

¹⁸Ia ni tekivu me solia na i otioti ni nona i cegu ni voleka ni mate, sa qai vakatoka me yaca ni luvena o Penioni, + ia sa vakatoka o tamana me yacana o Penijamini. +

¹⁹A sa ciba o Raijeli ka bulu ena sala ki Efiraca, (o ya o Peceliema).

²⁰Sa qai vakaduria o Jekope e dua na vatu ni vakananumi ena kena i bulubulu, ka se tu ga e kea me yacova na siga edaidai.

²¹A sa lako yani o Jekope ki na yasana kadua ni vale cere i cake mai Eteri, ka birika kina na nona valelaca.

O Ira na Luve i Jekope Tagane

(1Vei 2.1-2)

²²Ia ni se tiko ga ena vanua o ya a Jekope, a sa lako o Rupeni ka moceri Pila, e dua vei ira na watina lailai o Jekope. Ni sa rogoca oqo o Jekope, sa ka levu sara na nona cudru. + - E ratou sa lewe tinikarua na luve i Jekope tagane.

²³O iratou na luvena tagane vei Lia: o Rupeni na nona ulumatua, kei Simione, kei Livai, kei Juta, kei Isakari, vata kei Sevuloni.

²⁴O Iosefo kei Penijamini erau luvena vei Raijeli.

²⁵O Tani kei Navitalai erau luvena vei Pila na bobula i Raijeli.

²⁶O Kata kei Aseri erau luvena vei Silipa na bobula i Lia. Sai iratou o ya na luve i Jekope tagane ka ra sucu mai Mesopotemia.

Na Mate nei Aisake

²⁷Sa qai lako mai o Jekope vei tamana o Aisake ki Mamire, ka voleka i Kiriaci Arapa (o ya o Epironi), na vanua erau a tiko kina o Epara-ama kei Aisake.-

²⁸A sa bula voli o Aisake me 180 na yabaki,

²⁹a sa qai mate yani ka rau a buluti koya na luvena tagane o Iso kei Jekope.

Vakatekivu 36

Na Kawa i Iso

(1Vei 1.34-37)

¹Sai ira oqo na kawa i Iso, a sa vakatokai talega o Itomi.

²Sa vakawatitaka o Iso eso na yalewa ni Kenani: o Eta na luvei Eloni na Itaiti; o Aolipama na luvei Ena ka makubui Sipioni na yalewa ni Aivaiti;-

³kei Pasemaca na luvei Isimeli ka ganei Nepeioci.-

⁴E luvei Eta o Ilivasi; e luvei Pasemaca o Riueli;

⁵e ratou luvei Aolipama o Jiusi, kei Jalami, kei Kora. Sai ira o ya na luve i Iso tagane era a sucu ena vanua o Kenani.

⁶Sa qai kauti ira na watina o Iso, na luvena tagane, na luvena yalewa, na lewe ni nona vuvale, na nona bulumakau kece, na nona manumanu kece, kei na nona i yau kecega sa rawata mai Kenani ka lako tani yani mai vei Jekope na tacina ki na dua tale na vanua.

⁷A sa lako yani baleta ni sa sega ni rauti rau na vanua erau a tiko kina kei Jekope. A rui levu sara na nodrau manumanu ka sega ni rawa ni rau tiko ruarua e kea ni lailai na vanua.

⁸A sa mani la'ki tiko o Iso, se o Itomi, ena vanua veidelana mai Sia.

⁹Sai ira oqo na kawa i Iso, na tamadra na kai Itomi ena vanua veidelana mai Sia.

¹⁰Oqo na yacadra na luve i Iso tagane: o Ilivasi na luve i Iso vei Eta na watina kei Riueli na luve i Iso vei Pasemaca na watina.

¹¹Sai ira oqo na luve i Ilivasi: o Temani, Omari, Sifo, Katami kei Kenasi.

¹²O Timani e dua vei ira na wati Ilivasi na luve i Iso; na luvena o Amaleki. Sai ira o ya na luve i Eta na wati Iso.

¹³Sai ira oqo na luve i Riueli tagane: o Neaca, Sira, Sama, kei Misa. Sai Riueli oqo na luve i Pasemaca na wati Iso

¹⁴Sai ira oqo na luve i Iso vei Aolipama, na luvei Ena ka makubui Sipioni: o Jiusi, kei Jalami, vata kei Kora.

¹⁵Sai ira oqo na turaga vei ira na kawa i Iso. Oqo o ira na luve i Ilivasi na ulumatua i Iso: na tagane o Temani, Omari, Sifo, Kenasi,

¹⁶Kora, Katami kei Amaleki. Sai ira o ya na tagane era sa tubu mai vei Ilivasi mai na vanua o Itomi. Era sa kawa i Eta.

¹⁷Sai ira oqo na luve i Riueli na luve i Iso; na tagane o Neaca, Sira, Sama kei Misa. O ya o iratou na tagane e ratou sa tubu mai vei Riueli mai na vanua o Itomi. Era luve i Riueli na luve i Pasemaca na wati Iso.

¹⁸Oqo o ira na kawa i Aolipama na wati Iso: na tagane o Jiusi, Jalami kei Kora. O ya o iratou na tagane e ratou a tubu mai vua na wati Iso o Aolipama na luve i Ena.

¹⁹Sa ira o ya na kawa i Iso, se o Itomi, ka sai ira o ya era nodra tagane.

Na Kawa i Sia
(1Vei 1.38-42)

²⁰Sai ira oqo na luve i Sia na luve i Ori, na i taukei ni vanua: o Lotani, o Sopali, o Sipioni, o Ena,

²¹o Tisoni, o Esa kei Tisari. Oqo o ira na tagane vei ira na luve i Ori na luve i Sia ena vanua o Itomi.

²²Oi rau na luve i Lotani: o Ori kei Imani. (A sa dua na ganei Lotani, a yacana o Timina.)

²³Oqo o iratou na luve i Sopali: o Alivani, o Maneaca, o Ipali, o Sifo, kei Onama.

²⁴E rau sa lewe rua na luvena tagane o Sipioni, o Aia kei Ena. (Oqo o Ena ka a kunea na vure wai katakata ena vanua lala sa vakatawana tiko na asa nei Sipioni na tamana.)

²⁵Oqo o ira na luve i Ena: o Tisani kei Aolipama na luve i Ena yalewa.

²⁶Oqo o iratou na luve i Tisoni tagane: o Emitani, Esipani, Icirani kei Kirani.

²⁷Oqo o iratou na luve i Esa: o Sevani kei Ekani.

²⁸Oqo oi rau na luve i Tisani tagane: o Usu kei Erani.

²⁹Sai ira oqo na turaga ni Ori: o Lotani, o Sopali, o Sipioni, o Ena,

³⁰O Tisoni, o Esa kei Tisani. Era turaga ni Ori, me vaka na kedra i wasewase ena vanua o Sia.

O ira na Tui Itomi
(1Vei 1.43-54)

³¹Oqo o ira na tui era a veiliutaki ena vanua o Itomi ni bera ni dua na tui e Isireli me veiliutaki e kea.

³²O Bela na luve i Piori sa veiliutaki e Itomi: na yaca ni nona koro o Tinapa.

³³Ia ni a mate o Bela, a sa kena i sosomi o Jopapa na luve i Sira mai Posira.

³⁴Ni sa mate o Jopapa, a sa kena i sosomi o Usami mai na nodra vanua na luve i Tamani.

³⁵Ni sa mate o Usami, a sa kena i sosomi o Etati, na luve i Pitati, o koya ka ravuti Mitiani ena vanua o Moapi, ka mani tui kina; ia na yaca ni nona koro o Evici.

³⁶Ni sa mate o Etati, a sa sosomitaki koya me tui o Samila mai Masirika.

³⁷Ni sa mate o Samila, a sa kena i sosomi o Saula mai Ripioci ena uciwai na Uferetisi.

³⁸Ni sa mate o Saula, a sa kena i sosomi o Peali Anani na luve i Akipori.

³⁹Ni sa mate o Peali Anani na luve i Akipori, a sa kena i sosomi o Etati. Na yaca ni nona koro o Pau, ka yaca i watina o Metapeli na luvena yalewa o Matereti, o koya na luve i Mesapi yalewa.

⁴⁰Oqo na yacadra na i liuliu ni yavusa era sa tubu mai vei Iso me vaka na nodra dui mataqali kei na vanua era dui tiko kina. O ira na tagane o Timina, o Aliva, o Jiceci,

⁴¹o Aolipama, o Ela, o Pioni,

⁴²o Kenasi, o Temani, o Misipa,

⁴³o Makitieli, kei Airami. Sai ira o ya na qase ni yavusa mai Itomi (o ya o Iso, na tama i Itomi), me vaka na veivanua era dui tawana ena vanua era sa taukena.

Vakatekivu 37

O Iosefo kei Iratou na Tuakana

¹A sa bula voli ga o Jekope ena vanua ka tiko vulagi kina o tamana, na vanua o Kenani.

²Sai koya oqo na i tukutuku me baleta na kawa i Jekope. A sa yabaki 17 na cauravou o Iosefo, ka sa dau vakatawani ira voli na manumanu kei iratou na tuakana, o ya o iratou na luvena tagane o Pila kei Silipa, o rau na watina lalai

o Jekope na tamana. Sa dau kauta mai o koya vei tamana na i tukutuku ca me baleti iratou na tuakana.

³A sa levu cake na nona dau lomani Iosefo o Jekope mai vei iratou na vo ni luvena tagane, baleta ni a qai sucu ni sa qase sara o koya. A sa vakarautaka vua e dua na nona kote balavu ukutaki vinaka. +

⁴Ia ni ratou sa raica na tuakana ni sa lomani Iosefo vakalevu cake o tamadra mai vei ira kecega, eratou sa qai cati koya ka sega ni vosa vinaka vua.

⁵A sa tadra o Iosefo ena dua na bogi, ni sa talanoataka vei iratou na tuakana; e ratou sa qai cati koya ga kina vakalevu!

⁶A sa kaya, “Dou rogoca mada na noqu tadra:

⁷E datou a vesu sila kece tiko ena i teitei, sa qai tuva wavoki na nomudou i vesu sila ka cuva ki na noqu i vesu sila.”

⁸E ratou sa qai kaya vua na tuakana, “O nanuma beka mo na yaco mo tui ka liutaki keitou?” E ratou sa qai cati koya vakalevu cake sara ena vuku ni nona tadra kei na veika sa kaya me baleti iratou.

⁹A qai tadra tale o Iosefo, ka kaya vei iratou na tuakana, “Dou rogoci au mada. Au a tadra tale, ka'u a raica na matanisiga, na vula, kei na tinikadua na kalokalo ni ra cuva tiko vei au.”

¹⁰A sa kaya talega na nona tadra vei tamana, a sa qai vosataki koya kina o tamana ka kaya vua, “Na mataqali tadra vakacava oqori? O sa nanuma beka me na cuva sobu ki na qele e matamu o tinamu, o iratou na tuakamu, vata kei au?”

¹¹E ratou sa vuvutaki koya na tuakana, ia sa vakasamataka voli ga o tamana na veika oqo.-

Sa Volitaki o Iosefo ka Kau i Ijipita

¹²Ena dua na siga, ni ratou sa lako yani ki Sikemi na tuakai Iosefo me la'ki qaravi na manumanu i tamadrato,

¹³sa qai kaya o Jekope vei Iosefo, “Au vinaka mo lako mada i Sikemi, ki na vanua e ratou sa vakana manumanu tiko kina na tuakamu.” A sauma o Iosefo, “Au sa tu vakarau kina.”

¹⁴Sa qai kaya o tamana, “Mo lako mada ka la'ki raica se ratou tiko vinaka na tuakamu se segai, ka ra sa bulabula vinaka tiko na manumanu se segai; ka lesu tale mai vei au ka mai tukutuku.” Sa mani talai koya yani o tamana mai na Buca o Epironi. Ni sa yacova yani o Iosefo i Sikemi,

¹⁵sa raici koya sara mai e dua na tamata ni veilakoyaki voli ena buca ka mani tarogi koya, “E dua beka na ka o vakasaqara tiko?” Sa qai kaya o koya,

¹⁶A sa kaya o Iosefo, “Au vakasaqarai iratou tiko na tuakaqu, ka ratou mai vakania tiko na nodratou manumanu. Mo ni yalovinaka ka kaya mada vei au na vanua e ratou vakana manumanu tiko kina?”

¹⁷Sa qai kaya na tamata o ya, “E ratou sa lako oti yani; au sa rogoca ni ratou kaya, me ratou lako i Tocani.” Sa mai muri iratou yani na tuakana o Iosefo, ka la'ki kunei iratou mai Tocani.

¹⁸Ia ni se yawa tiko yani o Iosefo, e ratou sa raici koya mai na tuakana, ka ratou sa nakita me ratou vakamatei koya.

¹⁹E ratou a veivosakitaka vakai iratou, “Raica, sa lako mai oqo o koya na dautadra.

²⁰Dou lako mai, me datou vakamatei koya ka viritaka na yagona ki na i keli, e datou na qai la'ki kaya ni a vakamatei koya na manumanu kila. Me qai laurai sara mada kina na i balebale ni nona tadra.”

²¹Ia ni sa rogoca o Rupeni, a mani tovolea me vakabulai Iosefo, ka kaya vei iratou na tacina, “Tou kua ni vakamatei koya.

²²Me kakua ni dave e dua na dra, ia me viritaki ga i loma ni keli oqo ena vanua lala, ia dou kakua ni vakamavoataki koya.” A sa kaya oqo o koya ena nona nakita me vakabulai koya mai vei iratou ka vakatalai koya lesu tale yani vei tamana.

²³Ia ni sa yaco yani o Iosefo vei iratou na tuakana, e ratou a basuraka tani mai vua na nona kote balavu ukutaki vinaka. +

²⁴E ratou sa qai tauri koya ka viritaki koya ki na dua na i keli maca.

²⁵Ni ratou sa kana tiko, e ratou sa raica eso na luve i Isimeli, ni ra sa lako mai Kiliati vaka ki Ijipita. Era usana tiko mai na nodra kameli na drega me vakamai, na i saluwaki, kei na mura ka ra kauta tiko ki Ijipita.

²⁶Sa qai kaya o Juta vei iratou na vo ni veitacini, “A cava e datou na rawata mai kevaka tou vakamatea ga na tacidatou ka qai vunitaka voli na kena i tukutuku?”

²⁷Mai, tou volitaki koya vei ira na luve i Isimeli. Ena ka oqo tou na sega kina ni vakamavoataki koya; ni sa tacidatou ga o koya, ka tiki ni yagodatou dina.” E ratou a qai lomavata kina.

²⁸Ni ra yaco yani e kea eso na dauveivoli ni Mitiani, eratou sa qai laveti Iosefo cake mai na i keli na veitacini, ka volitaki koya ena ruasagavulu na tiki ni siliva vei ira na luve i Isimeli. Era a qai kauti koya yani ki Ijipita.-

²⁹Ia ni sa lesu mai o Rupeni, sa raica ni sa yali o Iosefo mai na i keli; a sa dresulaka na nona i sulu ni sa rarawa.

³⁰A lesuvi iratou tale na tacina ka kaya, “Sa yali mai kea na gone! Na cava me'u qai cakava qo?”

³¹E ratou sa qai vakamatea e dua na me, ka boroya na kote nei Iosefo ena kena dra.

³²E ratou sa kauta yani na kote vei tamadrato, ka kaya, “Keitou a kunea na kote oqo. E sega beka ni kote i luvemu?”

³³A sa kila na kote o ya o koya, ka sa kaya, “Na kote dina i luvequ oqo! Eso na manumanu kila sa vakamatei koya. Isa, na luvequ o Iosefo sa basuraki dina vakamatailalai.”

³⁴Sa qai dresulaka na nona i sulu o Jekope, ka viviraka e dua na i sulu loaloa e tolona me vakaraitaka na nona rarawa, ka sa tagicaka voli na luvena ena dua na gauna balavu.

³⁵Era sa lako kece mai na luvena yalewa kei na luvena tagane me ra vakacegui koya, ia sa bese ga ni vakacegui ka kaya, “Au na tagicaka tiko na luvequ me yacova na noqu mate.” A sa tomana tikoga o koya na nona vakaloloku.

³⁶Ni yaco tiko oqo, era sa ia na veivoli mai Ijipita na kai Mitiani, ka ra sa volitaki Iosefo vei Potifa, e dua na vakaillesilesi ni tui, ka nodra turaganivalu na matayadra ni valenitui.

Vakatekivu 38

O Juta kei Tema

¹A sa yaco ena gauna o ya me biuti iratou kina na tuakana o Juta, ka sa la'ki tiko kei na dua na kai Etulama, o Ira na yacana.

²A sa sotava mai kea o Juta e dua na goneyalewa ni Kenani, na yaca i tamana o Sua. A sa vakawatitaki koya,

³ka sa vakasucuma e dua na gonetagane; a sa vakatoka me yacana o Eri.

⁴Sa qai bukete tale ka vakasucuma e dua tale na gonetagane; a sa vakayacani koya o Onani.

⁵A qai vakasucuma e dua tale na gonetagane; a sa vakayacani koya o Sela. E a tiko mai Kisipi o Juta ni sa vakasucumi Sela o Sua.

⁶A sa kauta mai o Juta e dua na wati i Eri na nona ulumatua, na yacana o Tema.

⁷Sa rui ca vakalevu na i valavala i Eri ena mata i Jiova; a sa vakamatei koya kina o Jiova.

⁸Sa qai kaya o Juta vei Onani, “Lako ka la'ki moceri koya na wati i tuakamu. Mo vakayacora mada na nomu i tavi, me vaka ni o sa tacina na watina, me na rawa ni basika kina eso na kawa i tuakamu.”

⁹Ia sa kila o Onani ni ra na sega ni wili vua na gone, ena veigauna kece sara e mocevata kina kei na wati tuakana, a sa sovara tani ki na qele na nona wai-ni-vakaluveni, me kakua kina ni dua na kawa i tuakana.

¹⁰Ia sa sega ni taleitaka o Jiova na ka oqo, ka sa vakamatei Onani kina.

¹¹A sa kaya yani o Juta vei Tema na vugona, “Mo lesu mada ka la'ki tiko dawai voli ga ena vale i tamamu, me yacova ni sa levu o Sela na luvequ.” A sa kaya na ka oqo baleta ni sa rere de na qai vakamatei talega o Sela, me vakataki rau na tuakana. A sa lesu yani o Tema ki na vale i tamana.

¹²Ena dua na gauna e muri, a sa mani mate na wati Juta, na luve i Sua yalewa. Ni sa oti na gauna ni vakaloloku i Juta, a sa qai lako yani i Timina kei na nona i tokani o Ira na kai Etulama, ki na vanua e dau kotivi kina na nona sipi.

¹³A sa tukutuku e dua na tamata vei Tema ni sa lako cake ki Timina o na vugona me la'ki kotivi na nona sipi.

¹⁴Sa qai mai luvata tani yani na nona i sulu vakayada e daramaka voli, ka ubia na matana ena i ubi ni mata, ka la'ki dabe toka ena matamata ki Eneimi ena sala vaka ki Timina. A sa kila o koya ni sa cauravou levu sara o Sela, na luve i Juta ka gone duadua, ia a se sega ga ni soli yani o koya vei Sela me watina.

¹⁵Ia ni sa raici koya o Juta, sa nanuma ga ni dua na yalewa dauvolitaki koya, baleta ni sa ubia tiko na matana.

¹⁶Sa mani lako vua ki na bati ni sala, ka kaya vua. “Au vinakata me'u la'ki moce vata kei iko,” ia sa sega tiko ni kila ni o vugona ga o ya. Sa qai kaya na yalewa vua, “A cava o na solia vei au me'u moce vata kina kei iko?”

¹⁷A sa sauma o koya ka kaya, “Au na solia vei iko e dua na luve ni me mai na noqu qele ni manumanu.” Sa qai kaya na yalewa, “Sa vinaka, ia mo solia rawa mada mai e dua na i vesu ni nomu yalayala, me yacova ni sa kau mai na me.”

¹⁸A sa kaya o Juta, “A cava me'u solia vei iko me kena i vakadinadina?” A sa sauma o koya, “Na nomu mama, na kena qato kei na i titoko e ligamu.” A sa solia yani vua. E rau a mani moce vata ka mani bukete kina.

¹⁹A sa tucake o Tema ka lako yani, sa qai la'ki luvata tani na i ubi, ka sa daramaka tale na nona i sulu vakayada.

²⁰Sa qai tala mai o Juta na nona i tokani o Ira me kauta yani na luve ni me ka me vakasuka tale mai na kena i vakadinadina mai vua na yalewa, ia sa sega ni kunei koya rawa o Ira.

²¹A sa mani tarogi ira na tamata mai Eneimi, “E sa evei beka na yalewa dauvolitaki koya ka dau toka ena tolo ni sala oqo?” Ia era sa kaya, “E sega vakadua ni bau dua na yalewa dauvolitaki koya e tu eke.”

²²Sa mai lesu yani vei Juta ka la'ki kaya vua, “Au sega sara ga ni kunei koya rawa. Era kaya talega vei au na tamata e kea ni sega vakadua ni bau dua na yalewa dauvolitaki koya ena vanua o ya.”

²³A sa kaya o Juta, “Laiva me maroroya na i vakadinadina me nona, de ra na qai dredrevaki kedaru. Au a sa vakauta vua na luve ni me oqo, ia o qai sega ni kunei koya.”

²⁴Ni sa oti e tolu na vula, a sa tukutuku e dua vei Juta ka kaya, “Na vugomu o Tema sa vakadinadinataka na nona cala ni sa dauvolitaki koya voli, ka ni sa bukete.” Sa qai kaya o Juta, “Dou kauti koya i tuba ka vakamai koya me mate.”

²⁵Ia ni sa kau yani ki tautuba, a qai talatala yani vei na vugona ka kaya, “Au sa bukete vua na tagane e sa nona na veika oqo. Mo raica mada se ra nei cei oqo — na mama, na kena qato, kei na i titoko.”

²⁶A sa kila o Juta, ka kaya, “A sa dodonu vei keirau o koya, baleta ni'u sa sega ni soli Sela na luvequ ki vua me rau veiwatini.” A sega vakadua tale ni qai moceri koya o Juta.

²⁷Ia ni sa voleka sara na gauna me vakasucu kina, sa kunei ni rau drua na luvena.

²⁸Ena gauna sa taratara tiko kina, a sa biuta mai ki tuba na ligana e dua vei rau. A sa vesuka sara o koya na dauvakasucugone, a sa taura e dua na wa damudamu ka vesuka kina na ligana, ka kaya, “O koya oqo sa sucu mai liu.”

²⁹A mani drete lesu tale na ligana o koya ka vakavuna oqo me sucu kina mai liu na tacina. A sa kaya na dauvakasucugone, “Oi sa vakaoqo na nomu suguraki i tuba!” A sa vakatoka me yacana o Peresi. +

³⁰Oti o ya, sa qai sucu mai o tuakana ka toka na wa damudamu e ligana, ka sa vakatokai me yacana o Sira. +

Vakatekivu 39

O Iosefo kei na Marama Wati Potifa

¹Era a kauti Iosefo sobu ki Ijipita na luve i Isimeli, ka volitaki koya vei Potifa, e dua na vakaillesilesi ni tui, ka nodra turaganivalu na matayadra ena valenitui.

²Ia sa tiko vata kei Iosefo o Jiova ka vakavuna me rawata vakavinaka na ka kecega sa cakava. A sa tiko o koya ena vale ni kai Ijipita na nona turaga,-

³ka sa raica na nona turaga ni sa tiko vata kei koya o Jiova, ka sa vakavuna me rawata vinaka na ka kecega sa cakava.

⁴A sa taleitaki Iosefo vakalevu o Potifa ka sa lesi koya kina me liutaki ira na dauveiqaravi e nona vale, ka me lewa na veika kecega sa taukena.

⁵Me vakatekivu mai na gauna o ya, a sa vakalougatataka na nona vale na kai Ijipita o Jiova ena vuku i Iosefo, ka vakalougatataka talega na veika kece sa taukena kei na nona i teitei.

⁶A sa solia o Potifa na vakatulewa kecega vei Iosefo ka sega tale ni qai leqataka e dua na ka, e qai vakavo ga na kakana sa kania. A sa cauravou bulicaki matau ka rairai vinaka o Iosefo.

⁷E sega ni dede, sa tekivu me vinakati Iosefo na wati nona turaga, ka mani kaya vua, “Daru mai moce vata mada!”

⁸Ia sa bese ga o koya, ka kaya vua na wati nona turaga, “Raica, o noqu turaga sa sega tale ni qai leqataka e dua na ka ena nona vale, baleta ni'u sa tiko oqo oi au. Sa solia vei au o koya na kaukauwa me'u lewa na ka kecega sa tu vua.

⁹Keirau sa lewa vakatautauvata ena vale oqo, ka sa sega ni bureitaka vei au o koya e dua na ka, ia e vakavo duadua ga o iko na watina. E rawa vakacava me'u vakayacora na i tovo levu oqo, ka i valavala ca vua na Kalou?”

¹⁰E dina ga ni sa vosaki Iosefo tikoga ena veisiga o koya, a sa sega vakadua ni vakadonuya me rau moce vata.

¹¹Ia ena dua na siga ni curu yani i vale o Iosefo me qarava na nona cakacaka, a sa sega tale ni dua na tamata cakacaka e tu e kea.

¹²A sa qai vesuka o wati Potifa na nona kote ka kaya, “Lako mai eke me daru moce vata.” Ia sa laiva tu ga yani na nona kote ki ligana, a sa dro ka cici yani i tuba.

¹³Ia ni sa raica na wati i Potifa ni sa laiva tu mai na nona kote ka dro yani,

¹⁴sa qai kacivi ira na nona tamata cakacaka ka kaya, “Ni raica mada oqo! Na Iperiu oqo ka kauta mai na watiqo sa vakacacani keda. A curuma mai na noqu rumu ka via kucuvi au, ia ka'u a qai kaila ena domoilevu.

¹⁵Ni sa rogoca na noqu kaila, sa qai dro i tuba ka biuta tu mai vei au na nona kote.”

¹⁶A sa taura tikoga na nona kote me yacova ni sa lesu mai i vale na nona turaga.

¹⁷Sa qai kaya vua na i talanoa vata o ya: “Na Iperiu bobula o kauta mai kivei keda, e curuma mai na noqu rumu me vakacacani au.

¹⁸Ia ena gauna au kaila kina, a sa qai dro i tuba ka biuta tu mai vei au na nona kote.”

¹⁹Ni sa rogoca na turaga i Iosefo na vosa i watina, ni sa kaya, ‘Oqo na i tovo sa cakava vei au na nomu bobula,’ a sa tubu vakalevu na nona cudru.

²⁰A sa vesuki Iosefo na nona turaga ka biuti koya ki valeniveivesu, ena vanua era dau biu kina na kaivesu ni tui; ka sa la'ki tiko e kea o koya.

²¹Ia sa tiko ga kei Iosefo o Jiova ka vakalougatataki koya; a veika oqo sa taleitaki koya kina na i vakatawa ni valeniveivesu.-

²²A sa lesi Iosefo o koya me lewai ira na kaivesu kece, ka me lewa talega na veika kece era cakava.

²³Sa sega tale ni qai leqataka na i vakatawa ni valeniveivesu na veika sa vakacolati vei Iosefo, baleta ni sa tiko vata kei koya o Jiova, ka sa vakavuna me rawata vinaka o koya na ka kecega sa cakava.

Vakatekivu 40

Sa Tukuna o Iosefo na i Balebale ni Tadra

¹Ena dua na gauna e muri, erau a caka cala vua na nodrau turaga na tui Ijipita o koya na daulowaini ni tui kei koya na nodra i liuliu na dauvavavi.

²A sa cudruvi rau na nona vakaillesilesi oqo na tui Ijipita,

³ka sa biuti rau vakavesu ena vale i koya na turaganivalu ni matayadra, ena vanua vata ga e vesu tiko kina o Iosefo.

⁴A sa dede sara na nodratou tiko vakavesu, ka sa lesi Iosefo na turaganivalu ni matayadra me qaravi rau toka na lewe rua.

⁵Ena dua na bogi ena valeniveivesu, erau a tadra na daulowaini kei na i liuliu ni dauvavavi nei tui Ijipita, ka duatani na i balebale ni nodrau tadra yadua.

⁶Ni yaco yani vei rau o Iosefo ena mataka lailai, a sa raica ni rau sa rui lomaleqa sara vakalevu.

⁷A mani tarogi rau ka kaya, “A cava o drau sa rairai lomaleqa tiko kina ena siga edaidai?”

⁸E rau sa qai kaya, “O keirau a tadra ruarua, ka sa sega ni dua eke me vakamacalataka vei keirau na kena i balebale.” Sa qai kaya o Iosefo, “E sega

beka li ni nona na Kalou na vakadewataki ni tadra? Drau yalovinaka mo drau kaya mai vei au.”

⁹Sa qai kaya na nona tadra na daotalowaini ni tui, “Ena noqu tadra, au a raica e dua na vunivaini ni tu e mataqu,

¹⁰ka tolu na tabana. Ena gauna ga sa vakadrauna mai kina, sa se sara, la'ki vua ka mai dreu yani.

¹¹Au a taura tu na bilo ni tui; ia ka'u sa qai taura na i soso qerepi ka lobaka ki na bilo, ka solia sara vua na tui.”

¹²Sa qai kaya vua o Iosefo, “Oqo na kena i balebale: na tabana e tolu sai koya na siga e tolu.

¹³Ena loma ni tolu na siga ena qai kauti iko cake na tui ka vakasukai iko tale ki na nomu cakacaka. O na qai solia tale vua na tui na nona bilo me vaka e liu, ni o a daotalowaini ni tui.

¹⁴Ia mo yalovinaka mo qai nanumi au mai ni sa vinaka na veika kece me baleti iko, ka yalololoma mo bau la'ki tukuni au vua na tui, ka vukei au me'u vagalalataki eke.

¹⁵Na ka dina oqo, ni'u a vesuki ka vakauti mai vakaukauwa mai na nodra vanua na Iperiu; ka sa sega talega ni dua na cala au cakava e Ijipita me vakavuna na noqu mai biu kina ki valeniveivesu.”

¹⁶Ni sa raica na i liuliu ni dauvavavi na vinaka ni balebale ni nona tadra na daotalowaini me vaka sa kaya o Iosefo, sa qai kaya vua. “O au talega e dua na noqu tadra; au raica e tolu na sova madrai ni ratou toka e uluqu,

¹⁷na basikete e toka sara e cake sa sinai ena veimataqali kakana vavi me soli vua na tui, ka ra sa kania tiko na manumanu vuka mai na loma ni sova sa toka e uluqu.”

¹⁸Sa qai kaya o Iosefo, “Oqo na kena i balebale: na tolu na sova sai koya e tolu na siga.

¹⁹Ena loma ni tolu na siga, ena qai kauti iko cake kina na tui ka musuka laivi na ulumu. Ena qai vakaliliga na yagona ena dua na vunika ka ra na kania na lewemu na manumanu vuka.”

²⁰Ni oti e tolu na siga, ena siganisucu ni tui, a sa qai vakarautaka e dua na magiti levu o koya vei ira na nona tamata; sa qai sereki koya na nona daulowaini ka vakarota me kau yani vua na i liuliu ni dauvavavi.

²¹E a vakalesui koya tale na daulowaini ki na nona cakacaka,

²²ia sa kunati koya na nodra i liuliu na dauvavavi. Sa yaco na ka kecega oqo me vaka sara ga na i balebale ni nodrau tadra sa kaya o Iosefo.

²³Ia na turaga daulowaini sa sega tale ni vakasamataki Iosefo, ka sa guilecavi koya ga.

Vakatekivu 41

Vakadewataka o Iosefo na Tadra ni Tui

¹Ni sa oti e rua na yabaki, sa qai tadra na tui Ijipita; a sa raica ni a tucake tu ena bati ni Uciwai na Naile,

²ka ratou cabe cake mai ena uciwai e vitu na bulumakau urouro vinaka, ka ra mai kana voli ena veico.

³E ratou qai cabe cake talega mai ena uciwai e vitu tale na bulumakau; era sa bulumakau lila ka suivotu. Era a mai duri vata tu kei iratou na vo ni bulumakau kadua ena bati ni uciwai.

⁴Ia o iratou na vitu na bulumakau lila ka suivotu, e ratou sa qai kani iratou na vitu na bulumakau urouro. A sa qai yadra na tui.

⁵A sa qai moce ka tadra tale. Ia oqo, sa raica e vitu na sola ni sila ni ratou tubu toka ena dua ga na vuna; e ratou tawa vinaka sara ka sa matua talega.

⁶Ia sa qai tubu talega mai e vitu na sola ni sila lila ka malai ena cagi tokalau ni vanua lala.

⁷O iratou na sola ni sila lila, e ratou sa qai tilomi iratou na sola ni sila tawa ka matua vinaka. Sa qai yadra na tui ka qai kila ni tadra wale ga.

⁸Ia ni sa mataka mai na vanua, a sa lomaleqa sara vakalevu. Sa qai talatala yani me ra lako kece mai na daucakamana kei na tamata vuku mai Ijipita. Sa qai kaya vei ira na nona tadra, ia sa sega sara ni dua me kaya rawa vua na kena i balebale.-

⁹Sa qai kaya na i liuliu ni dautalowaini vua na tui, “E daidai au sa qai nanuma lesu tale mai na noqu cala.

¹⁰O ni a cudruvi au kei na i liuliu ni dauvavavi ena dua na gauna, ka qai biuti keirau vakavesu ena vale i koya na turaganivalu ni matayadra.

¹¹Ena dua na bogi keirau a qai tadra, ia sa duidui ga na i balebale ni neirau tadra yadudua.

¹²A sa tiko talega kei keirau mai kea e dua na cauravou ni Iperiu, a nona bobula na turaganivalu ni matayadra. Keirau a vakaraitaka vua na neirau tadra, ka sa qai kaya vei keirau o koya na kena i balebale.

¹³Ia sa qai yaco dina na ka sa kaya; o ni a vakalesui au lesu tale ki na noqu cakacaka, ka vakamatei koya na i liuliu ni dauvavavi ena nomuni a vakalilici koya.”

¹⁴Sa qai talatala na tui me kau mai o Iosefo, ka ra sa kauti koya vakatotolo mai valeniveivesu. Ia ni sa mai toro oti ka veisau na nona i sulu, a rairai sara yani vua na tui.

¹⁵Sa qai kaya na tui vei Iosefo, “Au a raica e dua na tadra, ka sega ni dua e rawa ni vakamacalataka na kena i balebale. Ia au sa rogoca na ka sa tukuni me baleti iko, ni o rawa ni vakamacalataka na i balebale ni tadra eso.”

¹⁶Sa qai sauma o Iosefo ka kaya, “E sega ni o au; ia na Kalou ga ena vakatakila vua na tui na i balebale ni nona tadra.”

¹⁷Sa qai kaya na tui, “Au a tadra ni'u a tucake tu ena bati ni uciwai na Naile,

¹⁸ka ratou a qai cabe cake mai ena uciwai e vitu na bulumakau urouro vinaka ka mai kana voli ena veico.

¹⁹Ni oti o ya, e ratou qai cabe cake mai e vitu tale na bulumakau, ia e ratou bulumakau suivotu, ka lila, ka rairai ca. Oqo eso na bulumakau rairai ca duadua me'u bau raica e Ijipita.

²⁰E ratou a qai kani iratou na bulumakau urouro na bulumakau lila.

²¹Ia ni ratou sa kania oti, sa sega sara ga ni bau vakilai vei iratou baleta ni ratou se lila tu ga me vaka e liu. Au a mai yadra sara yani.

²²Au a raica talega ena noqu tadra e vitu na sola ni sila tawa vinaka ka sa matua ena dua ga na vuna.

²³Sa tubu talega mai e vitu na sola ni sila lala ka malai ena cagi tokalau ni vanua lala.

²⁴E ratou sa qai tilomi iratou na sola ni sila tawa vinaka na sola ni sila lala. Au sa vakaraitaka oti na tadra oqo vei ira na daucakamana, ia sa sega sara ni dua me bau vakamacalataka rawa vei au.”

²⁵Sa qai kaya o Iosefo vua na tui, “Sa dua ga na i balebale ni tadra ruarua oqo ni tui; sa vakatakila vei kemuni na Kalou na ka sa vakarau me vakayacora.

²⁶Na vitu na bulumakau yago vinaka sai koya e vitu na yabaki; kei na vitu na sola ni sila vinaka sa vitu talega na yabaki; ia sa tautauvata ga na kedrau i balebale.

²⁷Ia na vitu na bulumakau lila e ratou sa qai cabe cake mai muri, kei na vitu na sola ni sila lala ka malai ena cagi tokalau ni vanua lala sai koya e vitu na yabaki ni dausiga.

²⁸Ena yaco me vaka na ka au sa kaya vei kemuni, sa vakatakila vei kemuni na Kalou na ka ena cakava.

²⁹Ena vitu na yabaki ni sautu ena vanua taucoko o Ijipita.

³⁰Ni sa oti o ya, ena tarava mai e vitu na yabaki ni dausiga, ka na qai guilecavi kina na veiyabaki vinaka i Ijipita, baleta ni na vakacacana sara na vanua oqo na dausiga.

³¹Na gauna ni sautu ena guilecavi vakadua, baleta ni na vakadomobula sara na leqa ena kauta mai na dausiga.

³²Na kena yaco vakarua na tadra vua na tui sa kena i balebale ni sa vakadeitaka na Kalou na ka oqo, ka na vakayacora o koya ena dua na gauna lekaleka mai oqo.

³³“Ia oqo mo ni qai digitaka kina na tui e dua na tamata kila-ka ka yalomatua me lewa na vanua o Ijipita.

³⁴Mo ni lesia talega eso na vakaillesilesi ena vanua taucoko, ka me ra taura vakatikitiki e dua na i kalima ni vua ni qele kece ena loma ni vitu na yabaki ni sautu.

³⁵Mo ni vakaroti ira me ra kumuna vata na kakana kece oqo ena loma ni gauna vinaka sa lako tiko mai, ka mo ni vakadonuya me kumuni vata ka maroroi na kakana kece oqo ena veikoro, ka me yadravi vinaka.

³⁶Na kakana o ya ena maroroi me baleta na vanua oqo ena loma ni vitu na yabaki ni dausiga ena yacovi Ijipita; ka me na kakua ni rusa na vanua o Ijipita ena gauna ni dausiga.”

Lesi me Kovana e Ijipita o Iosefo

³⁷Sa marautaka na tui kei ira kece sara na nona vakaillesilesi na i tuvatuva oqo.

³⁸A sa kaya na tui vei ira na nona vakaillesilesi, “Eda na kunea rawa li e dua tale na tamata me vakaoqo, ka me tiko vua na yalo ni Kalou?”

³⁹Sa qai kaya na tui vei Iosefo, “Me vaka ni sa vakaraitaka vei iko na Kalou na ka kece oqo, sa sega tale ni qai dua me tamata kila-ka ka yalomatua me vakataki iko.

⁴⁰Au na lesi iko oqo mo lewa na kena qaravi na noqu vanua, ka ra na vakarorogo vei iko na tamata kecega. Era na tiko kece sara ena ruku ni nomu lewa ka qai vakavo duadua ga oi au.”-

⁴¹Sa qai kaya na tui vei Iosefo, “Raica, au sa lesi iko oqo mo kovana ni vanua taucoko o Ijipita.”

⁴²Sa qai luvata na tui na nona mama mai na ligana ka daramaka ki na i qaqalo i Iosefo, ka vakasulumu koya ena i sulu lineni vinaka sara, sa qai vakataubena e domona e dua na i taube koula.-

⁴³Sa qai vakavodoki koya yani ena i karua ni nona kareti vakatui, ka ra liu vua na matayadra vakatui ka kailavaka voli, “Mo ni tekiduru!” + A sa digitaki o Iosefo me kovana ena vanua taucoko o Ijipita.

⁴⁴Sa qai kaya vua na tui, “Oi au na tui, ena sega ni dua na tamata ena vanua taucoko o Ijipita me na bau laveta e dua na ligana se yavana, ka vakavo kevaka o sa lewa.”

⁴⁵A sa vakatoka me yaca i Iosefo o Savenaca Panea, ka soli Asenaca na luve i Potifera na bete yalewa mai Oni vua me watina. A sa soli na lewa ni vanua taucoko o Ijipita vei Iosefo.

⁴⁶A sa yabaki 30 o Iosefo ni sa tekivu me veiqaravi vua na tui Ijipita. A sa lako tani mai na mata ni tui ka vakalakova na vanua taucoko sara o Ijipita.

⁴⁷Ena loma ni vitu na yabaki ni sautu, a sa levu sara na vua ni qele.

⁴⁸Sa qai kumuna vata yani o Iosefo na kakana ena loma ni vitu na yabaki ni sautu ena vanua o Ijipita, ka maroroi tu ena veikorokoro. A sa maroroya ena veikoro yadua na kakana a rawa mai na kena i teitei sa wavolita.

⁴⁹Sa levu sara na sila sa kumuna rawa, ka sa vaka na nuku ni matasawa. A sa sivia na levu ni sila, ka sa la'ki mudu mai na kena vakarautaki ka ni sa sega ni caka rawa.

⁵⁰Ni bera na veiyabaki ni dausiga, a sa rua na luve i Iosefo tagane vei Asenaca na watina.

⁵¹A sa kaya o Iosefo, “Na Kalou sa vakavuna me'u guilecava na noqu rarawa taucoko kei na lewe ni vuvale i tamaqu, ka sa vakatoka kina na nona ulumatua me yacana o Manasa.” +

⁵²A sa kaya talega vakaoqo, “Na Kalou sa solia na gone vei au ena vanua ni noqu rarawa”; ka sa vakatoka kina na kena i karua ni gone me yacana o Ifereimi. +

⁵³A sa qai mai cava yani na vitu na yabaki ni sautu ena vanua o Ijipita,

⁵⁴ka sa tekivu na yabaki e vitu ni dausiga, me vaka sa kaya o Iosefo. Sa qai dausiga na veivanua kece sara, ia sa tu ga na kakana ena vanua kece o Ijipita.-

⁵⁵Ia ni sa yaco na viakana e Ijipita taucoko, era sa qai tagi vua na tui na tamata me so na kedra. Sa qai kaya vei ira kecega na kai Ijipita na tui, “Ni lako vei Iosefo, ka vakayacora na ka e kaya vei kemuni.”-

⁵⁶Ia ni sa tete yani na dausiga ena vanua taucoko o Ijipita, sa qai dolava na valeniyau kecega o Iosefo ka volitaka na sila vei ira na kai Ijipita.

⁵⁷Era sa lako yani i Ijipita na tamata mai na veiyasa i vuravura kecega me ra voli sila vei Iosefo, baleta ni sa levu sara na dausiga e vuravura taucoko.

Vakatekivu 42

La'ki Voli Sila i Ijipita na Tuakai Iosefo

¹Ia ni sa kila o Jekope ni tu na sila mai Ijipita, sa kaya vei iratou na luvena tagane, “A cava dou sa tu wale ga kina ka sega ni cakava e dua na ka?”

²Au sa rogoca ni sa tu na sila mai Ijipita, dou lako mada ka volia mai eso na keda, me da kakua ni mate ena viakana.”-

³A ratou sa qai lako kina e lewe tini na tuakai Iosefo me ratou la'ki voli sila ki Ijipita.

⁴A sa sega ni soli Penijamini na taci Iosefo o Jekope me lako vata kei iratou na tuakana, baleta ni sa taqayataka de na yacovi koya e dua na leqa.

⁵E ratou sa mai lako yani na luve i Jekope kei ira tale eso me ra la'ki voli sila ni sa dausiga talega na vanua o Kenani.

⁶Sa kovana tiko ena vanua o Ijipita o Iosefo, ka volitaka tiko na sila vei ira kecega na tamata e vuravura. Ia ni ratou sa lako yani na tuakai Iosefo, e ratou sa cuva sobu ki na qele e matana.

⁷Sa raici iratou o Iosefo ka kilai iratou, ia sa sega ni vakatakilai koya vei iratou. Sa qai vosa vakaukauwa vei iratou ka kaya, “Dou sa lako mai vei?” E ratou sa kaya, “Keitou sa lako mai Kenani me keitou mai voli kakana.”

⁸A sa kilai iratou na tuakana o Iosefo, ia e ratou sa sega ni kilai koya.

⁹Sa qai nanuma na tadra ka a tadra me baleti iratou ka kaya, “Oi kemudou na yamata, o dou sa mai vakadikeva na ka sa malumalumu kina na vanua oqo.”-

¹⁰E ratou sa qai kaya, “E sega saka! Keitou sa lako ga mai na nomuni tamata me voli kakana.

¹¹Keitou sa luvena taucoko saka e dua ga na tamata. Keitou sa tamata dina ka sega saka ni yamata.”

¹²Sa qai kaya o Iosefo vei iratou, “E sega! O dou sa lako mai mo dou mai vakadikeva na ka sa malumalumu kina na vanua oqo.”

¹³E ratou sa kaya, “Keitou sa lewe tinikarua saka na veitacini, keitou luvena e dua saka ga na tamata mai na vanua o Kenani. O koya e gone sara sa tiko ga yani kei tama i keitou, ka dua saka tale sa mate.”

¹⁴Sa sauma yani o Iosefo, “Sa donu vinaka na veika au sa kaya, dou sa yamata o kemudou.

¹⁵Sai koya oqo na ka mo dou vakadinadinataka kina: Au sa bubului ena yaca ni tui ni dou na sega ni biuta na vanua oqo me yacova sara ni sa lako mai eke na tacimudou.

¹⁶Dou tala e dua vei kemudou me la'ki kauti koya mai. Ia o kemudou na kena vo dou na vesu tiko mai me yacova ni sa vakadinadinataki na nomudou vosa. Kevaka ena sega, me vaka sa bula na tui, dou sa okati ga ni dou sa yamata vuni.”

¹⁷Sa mai biuti iratou kece yani ki na valeniveivesu me tolu na siga.

¹⁸Ena i katolu ni siga sa kaya vei iratou o Iosefo, “Oqo na ka mo dou cakava mo dou bula kina, ka ni'u sa rerevaka talega na Kalou.

¹⁹Kevaka o dou sa tamata vinaka, e dua ga vei kemudou me tiko ena valeniveivesu; ia oi kemudou na kena vo, dou kauta yani na kemudou sila sa voli oti ki na nomudou veivuvale ni ra sa viakana tu.

²⁰Dou kauta sara mai vei au na tacimudou gone, me macala kina na dina ni ka o dou kaya, dou na qai sega ni mate.” E ratou sa mai vakadonuya yani na ka oqo.

²¹E ratou sa qai veivosaki vakai iratou, “Sa dina sara, e datou sa qai sotava oqo na i sau ni cala tou a cakava vua na tacidatou, ni datou a sa raica na nona rarawa kei na nona kere bula, ia tou a qai sega ni via rogoci koya. Oqo na vuna sa yacovi kedatou tiko kina na leqa oqo.”

²²Sa qai kaya o Rupeni, “Au a sa kaya oti mo dou kakua ni vakamavoataka na tacidatou, ia dou a sega ni via rogoca. Ia oqo sa saumi lesu vei kedatou na nona mate.”-

²³E ratou sa sega ni kila ni macala vinaka tu vei Iosefo na ka e ratou sa kaya, ka ni a tiko e dua na dauvakadewa vosa ena kedratou maliwa.

²⁴Sa lako tani mada mai vei iratou o Iosefo ka tagi. Ia ni sa rawa ni vosa tale vei iratou, sa lesu tale yani ka tauri Simione, ka vesuki koya e matadratou.

Lesu na Tuakai Iosefo ki Kenani

²⁵Sa qai lewa o Iosefo me tawa na sila ena taga, ka me biu na dui nodratou i lavo ena nodratou taga, ka me soli talega na i vaqa ni nodratou i lakolako; sa mani vakayacori vakakina vei iratou.

²⁶E ratou sa vakavodoka yani na nodratou asa ena sila e ratou a volia ka lako yani.

²⁷Ia ni ratou sa la'ki vakacegu ni sa bogi na vanua, sa qai dolava na nona taga e dua vei iratou me vakania na nona asa; a sa qai kunea na nona i lavo ena dela ni taga.

²⁸Sa qai kaya vei iratou na tacina, “Sa vakalesui tale mai vei au na noqu i lavo, sa tiko ga oqo ena dela ni noqu taga.” A sa taqaya na yalodratou, ka ratou veiraici ena rere ka kaya, “Na cava sa cakava oqo vei kedatou na Kalou?”

²⁹Ia ni ratou sa yaco yani ki Kenani, e ratou a tukuna vei Jekope na tamadratou na ka kece sara sa yacovi iratou, ka kaya,

³⁰“Sa vosa vakaukauwa sara vei keitou na kovana ni Ijipita, ka beitaki keitou ena cakacaka vakayamatavuni ki na nodra vanua.”

³¹Keitou sa kaya vua, ‘Keitou sa tamata dodonu, ka sega ni yamatavuni.

³²Keitou sa lewe tinikarua na veitacini, keitou sa luvena tagane e dua ga na tamata. E dua sa mate, ka tiko yani o koya e gone sara vata kei tama i keitou mai Kenani.’

³³Sa qai kaya na tamata o ya, ‘Oqo na ka me i vakadinadina ni dou sa tamata dodonu: e dua vei kemudou me na tiko mai eke, na kena vo mo dou kauta yani na sila ki na nomudou vuvale sa viakana tu.

³⁴Dou la'ki kauta mai vei au na tacimudou ka gone duadua. Au na qai kila kina ni dou sa sega ni yamatavuni, ka dou sa tamata dodonu ga; ka'u na qai solia tale vei kemudou na tacimudou, ka dou sa na qai rawa tale ni veivoli ena vanua oqo.’ ”

³⁵Ia ni ratou sova na nodratou taga, sa tiko ga na dui nodratou taga i lavo, e ratou sa rere vata kei tamadratou.

³⁶Sa qai kaya vei iratou o Jekope na tamadratou, “Dou sa vakararawataki au, ni dou sega ni laiva e dua na gone vei au. Sa yali o Iosefo; sa yali o Simione, ia oqo dou sa via kauti Penijamini tale.”

³⁷Sa qai kaya o Rupeni vei tamana, “Kevaka au na sega ni kauti Penijamini lesu tale mai vei iko, mo vakamatei rau na luvequ tagane. Laivi koya ki na ligaqu, au na kauti koya lesu mai vei iko.”

³⁸Sa qai kaya o Jekope, “Ena sega ni lako kei kemudou na luvequ oqo; sa mate o tuakana ka sa vo duadua ga o koya. Ena rawa ni yacovi koya e dua na leqa ena nomudou i lakolako. Au sa qase sara, kei na rarawa dou na vakayacora vei au ena vakamatei au.”

Vakatekivu 43

Sa Kau ki Ijipita o Penijamini

¹Sa qai levu sara na dausiga ena vanua o Kenani.

²Ena gauna era sa kania oti kina na vuvale i Jekope na sila era a kauta mai Ijipita, a sa kaya tale o Jekope vei iratou na luvena tagane, “Dou lako ka la'ki volia tale mai vakalailai eso na kakana me keda.”

³Sa qai kaya vua o Juta, “Sa vakaroti keitou matua sara na tamata o ya ka kaya ni na sega ni vakatarai me keitou lai raici koya tale ka vakavo duadua kevaka sa tiko kei kemudou na taci keitou.

⁴Kevaka o na solia na taci keitou me keitou lako vata, keitou na qai la'ki voli kedatou kakana mai.

⁵Ia kevaka o na sega ni soli koya, keitou na sega ni lako, baleta ni sa kaya na tamata o ya, ‘Dou na sega ni vakatarai mo dou rairai tale mai ki mataqu, vakavo ke sa tiko kei kemudou na tacimudou.’ ”

⁶Sa qai kaya o Jekope, “A cava dou sa cakava kina vakaoqo vei au, ena nomudou kaya vua ni dua tale tiko na tacimudou?”

⁷E ratou sa qai kaya, “Sa vakataroga vakavinaka sara na tamata o ya na veika me baleti keitou kei na matavuvale, ‘E se bula tiko na tamamudou? E dua tale tiko li na tacimudou?’ Keitou a sauma kece na nona taro. E rawa vakacava me keitou kila ni na tukuna me keitou mai kauta yani na taci i keitou?”

⁸Sa qai kaya o Juta vei tamana, “Vakatalai Penijamini vata kei au, keirau sa na lako sara ga oqo. Ena sega kina ni dua vei kedatou me mate ena vuku ni viakana.

⁹Au sa yalataka na noqu bula ena vukuna; ka mo solia vei au na i tavi me'u na dau raici koya tiko. Kevaka au na sega ni kauti koya lesu bula mai vei iko, au sa tu vakarau me'u beitaki kina ena noqu bula taucoko.

¹⁰Kevaka tou a sega ni wawa tiko vakadede, ke keitou a sa lesu tale mai oqo vakarua.”

¹¹Sa qai kaya vei iratou o tamadratou, “Kevaka e sa vakaoqori, dou cakava na ka oqo: dou kauta eso na vuata vinaka sara ni vanua oqo me i loloma vua na kovana: me vakalailai na i lumu wainimate, na oni, na drega, na mura, na ivi, kei na amodi.

¹²Me vakaruataki talega na levu ni lavo mo dou kauta, baleta ni dou na kauta lesu tale tikoga na i lavo ka vakalesui mai ena nomudou taga. De rairai a vakacalakataki na kena a biu cala mai.

¹³Dou kauta na tacimudou ka totolo lesu tale mai.

¹⁴Ia me vakavuna na Kalou Kaukauwa+ vua na tamata o ya me lomani kemudou, ka me soli tacimudou kei Penijamini lesu vei kemudou. Kevaka sa dodonu me ratou kau tani vei au na luvequ, ia me ratou kau tani ga.”

¹⁵E ratou sa mai taura yani na i loloma, kei na i lavo a vakaruataki na kena levu vata kei Penijamini. E ratou a cavutu sara ka lako yani ki Ijipita, me ratou la'ki rairai sara vei Iosefo.

¹⁶Ni sa raici Penijamini kei iratou o Iosefo, sa kaya vua na tamata sa dau qarava na nona vale, “Kauti iratou na tamata oqo ki vale, mokuta e dua na manumanu, ka vakarautaka, ka ni ratou na la'ki vakayakavi vata kei au”

¹⁷A sa vakayacora na tamata o ya na ka sa vakarota vua o Iosefo, ka kauti iratou ki na vale i Iosefo.

¹⁸Sa dua tani na nodratou rere ni ratou sa kau ki na vale i Iosefo, ka ni ratou nanuma, “E datou sa kau mai ki ke baleta na i lavo ka a vakasukai ki na nodatou taga e liu. Era na vesuki kedatou, ka taura na nodatou asa, ka kauti kedatou me nona bobula.”

- ¹⁹Ia e ratou sa lako yani vua na i vakatawa ni vale ka kaya vua e katuba,
- ²⁰“Ni yalo vinaka na turaga, keitou sa lako mai ki ke e liu, me voli kakana.
- ²¹Ia ni keitou sa yaco ki na vanua me keitou vakacegu kina, keitou sa qai dolava na neitou dui taga, ka raica na neitou dui taga i lavo ni tiko kecega kina na neitou dui i lavo. Keitou sa kauta lesu tale mai oqo,
- ²²Keitou sa kauta mai eso tale na i lavo me keitou mai voli kakana kina. Keitou sega sara ni kila se o cei a biuta lesu tale na neitou i lavo ki na dui neitou taga”
- ²³Sa qai kaya na dauveiqaravi, “Dou kakua ni taqaya, dou kakua ni rere. Na nomudou Kalou, na nona Kalou na tamamudou sa rairai biuta vakaidina na i yau oqori ki na nomudou taga me baleti kemudou. Au a sa taura oti na nomudou i sau ni kakana e liu.” A sa qai kauti Simione mai vei iratou.
- ²⁴Sa qai kauti iratou o koya na dauveiqaravi ki na vale i Iosefo ka solia vei iratou na wai me ratou vuya kina na yavadratou; ka vakania talega na nodratou asa.
- ²⁵E ratou sa mai vakarautaka sara toka yani na nodratou i loloma me baleta na lako mai i Iosefo ena yakavi, ka ni ratou sa rogoca ni ratou na kana e kea.
- ²⁶Ni lesu mai o Iosefo, e ratou sa la'ki cuva sobu ki na qele e matana.
- ²⁷Sa mai taroga yani na i tuvaki ni nodratou bula, ka kaya, “E sa vakacava tiko na tamamudou o dou a kaya vei au? E vakaevei, e se bula tiko?”
- ²⁸E ratou sa qai kaya, “Na nomuni tamata na tama i keitou e se bula, ka bulabula vinaka tiko.” E ratou sa qai cuva sobu yani ena vakarokoroko vua.
- ²⁹Ni sa raici Penijamini na tacina dina o Iosefo, a sa kaya, “Sai koya li oqo na tacimudou o dou a kaya vei au? Me vakalougatataki iko na Kalou, i na luvequ.”
- ³⁰A qai biuti iratou yani vakasauri o Iosefo, baleta ni sa rui luluvu na yalona ena vuku i tacina, ka sa voleka sara ni turu na wai ni matana; ia sa gole ga yani i loma ni nona rumu ka tagi.

³¹Ni sa savata oti na matana, a sa lako tale mai ki tuba, ni sa qai tauri koya vakavinaka, ka vakarota me vakarautaki na kakana.

³²A sa vakarautaki na kakana kei Iosefo ena dua na teveli, ka vakarautaki na kedratou na tuakana ena dua tale. A sa vakarautaki tani ga na kedra na kai Ijipita, baleta ni tabu vei ira na kai Ijipita me ra kana vata kei ira na Iperiu.

³³E ratou sa dabe na veitacini ena teveli, ka ratou veiraici mata toka kei Iosefo, ka ratou tuvani veitarataravi mai vei koya e qase sara kivei koya e gone duadua. Ni ratou sa raica na veitarataravi ni nodratou i dabedabe, e ratou sa veiraici ena kurabui.

³⁴A sa vakarautaki mai na teveli i Iosefo na kedratou kakana, ka sa vakalimataki na i vakarau ni kakana e soli vei Penijamini mai vei iratou na kena vo. E ratou sa qai kana ka gunu vata kei Iosefo ena marau.

Vakatekivu 44

Sa Vesuki Penijamini o Iosefo

¹Sa qai vakaroti koya na nona dauveiqaravi o Iosefo ni sa kaya, “Tawana na kakana ki na nodratou taga na tamata oqo me vaka na ka e rawa ni ratou colata, ka biuta na nodratou i lavo ki na nodratou dui taga.

²Biuta na noqu bilo siliva kei na i sau ni nona sila ki na loma ni taga nei koya ka gone duadua.” A sa vakayacora me vaka na ka sa vakaroti kina.

³Ia ni sa kida cake na mataka, e ratou sa vakalesui tale me ratou gole yani na veitacini kei na nodratou asa.

⁴Ni ratou se bera ni yawa mai na koro, a sa kaya o Iosefo vua na dauveiqaravi ena nona vale, “Totolo ka muri iratou na tamata o ya. Ni o sa yacovi iratou, mo tarogi iratou mada, ‘A cava dou sa sauma kina na vinaka ena ca?’ ”

⁵A cava dou sa butakoca kina na nona bilo siliva na noqu turaga. Sai koya oqo na bilo ka dau vakayagataka me kaya kina na ka sa bera mai. Sa dua sara na cala levu dou sa vakayacora oqo!’ ”

⁶Ni sa yacovi iratou yani na dauveiqaravi, a sa kaya vei iratou na vosa kece o ya.

⁷E ratou sa kaya lesu vua, “A cava o ni sa vosa saka kina vakaoqo? Sa sega sara ni rawa vei keitou na nomuni tamata me keitou cakava na mataqali cakacaka vakaoqo.

⁸O ni sa raica ni keitou a kauta lesu mai na i lavo ka kunei ena loma ni neitou taga mai na vanua o Kenani. E rawa vakacava me keitou butakoca na siliva se na koula mai na vale ni nomuni turaga?

⁹Kevaka e kune vua e dua vei keitou na nomuni tamata, me na vakamatei, ia oi keitou na kena vo me keitou qai nomuni bobula ga.”

¹⁰A sa kaya o koya “Sa donu vinaka oqori; ia o koya ga e kunei vua na bilo ena noqu bobula, ka dou lako yani ena galala na kena vo.”

¹¹E ratou sa mai dui vakasobura vakatotolo yani na nodratou taga, ka ratou dui dolava sara.

¹²A mai vaqaqara yani na dauveiqaravi, me tekivu mai vei koya e qase sara ka yaco vei koya ka gone duadua, ka qai kunea na bilo ena taga nei Penijamini.

¹³E ratou sa dresulaka na nodratou i sulu na veitacini ena levu ni nodratou rarawa, a ratou vakavodoka na nodratou asa, ka lesu ki na koro.

¹⁴Ni sa yaco yani o Juta kei iratou na tuakana ki na vale i Iosefo, a sa tiko ga kina o koya. A ratou sa mai cuva e matana,

¹⁵ka sa kaya o Iosefo, “A cava dou sa cakava? Dou sega li ni kila ni mataqali tamata vakataki au e rawa ni kitaka na cakacaka ni daurairai me kilai kina na veika e sa bera ni yaco?”

¹⁶Sa qai kaya o Juta, “A cava tale me keitou qai kaya na noqu turaga? Me keitou qai veiba rawa vakacava? Me keitou qai vagalalataki keitou rawa vakacava? Na Kalou sa vakatakila na neitou cala. Keitou sa nomuni bobula taucoko sara, ka segai wale ga ni o koya sa kune vua na bilo.”

¹⁷Sa qai kaya o Iosefo, “Sega, au na sega ni cakava na ka oqori; o koya ga sa kunei vua na bilo ena noqu bobula. Na kena vo mo dou lesu vakavinaka yani vua na tamamudou.”

Sa Vakamamasu o Juta

¹⁸Sa qai lako o Juta vei Iosefo ka la'ki kaya, “Mo ni yalovinaka na noqu turaga, ni vakadonuya me'u veivosaki mada kei kemuni. Mo ni kakua ni cudruvi au na nomuni tamata, ni kemuni sa vakataka na tui.

¹⁹O ni sa tarogi keitou na noqu turaga, ‘E dua tiko na tamamudou se na tacimudou?’

²⁰Keitou sa qai kaya, ‘E tiko e dua na tama i keitou, ka dua na taci keitou, ka a qai sucu ni sa qase sara o koya. Sa mate na tuakana, ka sai koya duadua ga na luve i tinana e sa bula tiko; ka sa lomani koya vakalevu sara o tamana.’

²¹O ni a qai kaya vei keitou, ‘Dou la'ki kauti koya mai ki ke me'u rawa ni raici koya.’

²²Keitou sa qai kaya vei kemuni, ‘Ena sega ni rawa ni laivi tamana na cauravou, ia kevaka e biuti koya, sa na mate o tamana.’

²³O ni sa qai kaya, ‘Dou na sega ni vakatarai mo dou rairai mai ki mataqu, ka vakavo ga kevaka sa tiko kei kemudou na tacimudou gone sara.’

²⁴Keitou sa lesu yani vua na nomuni tamata na tama i keitou ka kaya vua na nomuni vosa.

²⁵A sa qai kaya, ‘Dou lesu tale ka volia mai vakalailai eso na keda.’

²⁶Keitou sa qai kaya, ‘Keitou na sega ni lako; ena sega ni vakatarai me keitou rairai ki matana na tamata o ya, vakavo kevaka sa tiko kei keitou na taci keitou.’

²⁷A sa kaya vei keitou na tama i keitou, ‘Dou sa kila ni sa vakasucuma vei au na watiq e rua na luvequ tagane.

²⁸E dua sa biuti au. E rairai sa basuraki koya na manumanu kila, ka'u sa sega tale ni kunei koya me yacova mai oqo.

²⁹Kevaka dou kauti Penijamini tani tale mai vei au, ka sa mani la'ki leqa, ena vakamatei au na rarawa ni yalo dou sa vakavuna ena ka oqo.'

³⁰A sa tomana o Juta na nona vakamamasu ka kaya, "Ia oqo, kevaka au na lesu yani vei tamaqu ka sa yali na cauravou, sa na vakavuna oqo na nona mate. Sa veivolekati sara na nona bula kei na bula ni cauravou.

³¹Keitou na qai vakavuna na nomuni tamata me yalo rarawa vakalevu na tamai keitou ka vakavuna na nona mate, ka ni sa qase sara.

³²Au a sa yalataka talega na noqu bula vei tamaqu me baleta na cauravou oqo, ka'u sa kaya vua ni kevaka au na sega ni kauti koya lesu yani vua, me qai tau vei au na kena veibeitaki ena vo ni noqu bula taucoko.

³³Ia oqo, au sa na tiko mai me'u nomuni bobula me i sosomi ni cauravou. Ia mo ni vagalalataki koya ka me lesu tale kei iratou na tuakana.

³⁴Ena rawa vakacava me'u lesu tale vei tamaqu kevaka sa yali na cauravou oqo? Sa dredre sara vei au me'u raica na veika ca ena yacovi tamaqu."

Vakatekivu 45

Sa Vakatakilai Koya o Iosefo

¹A sega ni tarovi koya rawa o Iosefo e matadra na nona tamata, ka vakaroti ira me ra lako kece i tautuba. A sa sega ni dua tale e tiko kei Iosefo ena gauna ka vakatakilai koya kina vei iratou na tuakana.-

²A sa tagi ena domoilevu ka ra sa rogoca na kai Ijipita, ka kau yani na kena i tukutuku ki na valenitui.

³E a kaya o Iosefo vei iratou na tuakana, "Oi au o Iosefo. E se bula tiko li o tamaqu?" Ia ni ratou sa rogoca oqo na tuakana, sa tuburi iratou na rere levu ka sega ni rawa kina ni sauma na nona taro.

⁴Sa qai kaya vei iratou o Iosefo, "Dou toso voleka mai!" Ni ratou sa toso volekati koya yani, a sa mani kaya, "Oi au ga o Iosefo na tacimudou, o koya dou a volitaka i Ijipita.

⁵Ia oqo mo dou kakua ni rarawa se veicudruvi kina ena kemudou maliwa, baleta ni o dou sa volitaki au mai kike. Na Kalou ga sa vakauti au mai liu ki na vanua oqo ka qai muri oi kemudou me ia na veivakabulai.

⁶Oqo e se qai karua ni yabaki ni dausiga ena vanua oqo, ka se vo tale tiko e lima na yabaki ni dausiga, ka na sega kina na siviya se na tatamusuki.

⁷Na Kalou sa talai au taumada mai ki na vanua oqo me vueti kemudou ena sala oqo ka vakataudeitaka na vakabulai ni nomudou kawa.

⁸Sa sega kina ni oi kemudou sa talai au mai ki ke; na Kalou ga. Sa vakayacori au o koya me'u nona vakaillesilesi cecere taudua na tui. Au sa liutaka na i tikotiko vakaturaga, ka'u sa lewa na vanua taucoko o Ijipita.

⁹“Ia oqo mo dou vakatotolo sara ka lesu vei tamaqu, ka la'ki kaya vua ni sa kaya vakaoqo na luvena o Iosefo, ‘Na Kalou sa vakayacori au me'u liutaka na vanua o Ijipita; mo lako totolo sara mai oqo vei au, ka kua tale ni wawa.

¹⁰Ena rawa vei kemudou mo dou mai tiko ena vanua o Qoseni, mo dou voleka kina vei au: o iko, o ira na luvemu, o ira na makubumu, na nomu sipi, kei na me, kei na bulumakau, kei na ka kecega o taukena.

¹¹Kevaka o sa mani tiko mai Qoseni, au na rawa ni qaravi iko e kea. E se vo tiko e lima tale na yabaki ni dausiga, ka'u sega ni vinakata mo qai mate ena viakana o iko, se o ira na lewe ni nomu vuvale, se na veika kece sara o taukena.’ ”

¹²A sa vakuria o Iosefo na nona vosa, ka kaya, “Ia oqo dou sa raica kece e matamudou, ka vakakina na taciqu o Penijamini, ni sai au dina ga o Iosefo ka sa vosa tiko oqo vei kemudou.

¹³Dou kaya vei tamaqu na lagilagi kece au sa mai donuya tu oqo e Ijipita, kei na ka kece sara dou sa raica. Dou vakatotolo yani ka la'ki kauti koya mai ki ke.”

¹⁴A sa mokoti Penijamini na tacina o Iosefo, ka rau veitagicaki.

¹⁵A sa qai mokoti iratou yadudua na tuakana, ni se tagi tikoga, ka reguci iratou kece. Ni oti o ya, e ratou sa qai tekivu vosa vua na veitacini.

¹⁶Ni sa rogo yani ki na valenitui na nodratou sa lako mai na tuakai Iosefo, a sa marautaka na tui kei ira na nona i vakalesilesi.

¹⁷A sa kaya na tui vei Iosefo, “Tukuna vei iratou na tuakamu me ratou vakavodoka na nodratou manumanu ka lesu tale ki na vanua o Kenani,

¹⁸ka me ratou la'ki kauta mai na tamamudou kei na nodratou dui vuvale ka lesu mai ki ke. Au na solia vei iratou na vanua vinaka duadua e Ijipita, ka ratou na sega ni leqataka e dua na ka me baleta na nodratou bula.

¹⁹Tukuna talega vei iratou me ratou kauta eso na qiqi ni Ijipita me baleti ira na watidratou kei na gone, ka kauti tamamudou mai vata kei ira.

²⁰Me ra kakua talega ni leqataka na veika era taukena kevaka era biu laivi tu yani, ka ni'u na solia vei ira me ra taukena na veika vinaka duadua ena vanua o Ijipita.”

²¹E ratou sa mai vakayacora vakakina na luve i Jekope. A sa solia vei iratou o Iosefo eso na qiqi me vaka na lewa ni tui, kei na so na i vaqa ni nodratou i lakolako.

²²A sa solia talega vei iratou e yadua na i sulu me ratou veisau kina, ia sa solia vei Penijamini e 300 na tiki ni siliva kei na lima na i sulu ni veisau.

²³A sa vakauta vei tamana e tini na asa sa usana na veiyaya digitaki ni Ijipita, kei na tini na asa yalewa sa usana na madrai kei na so tale na kakana me baleta na i lakolako.

²⁴Sa qai talaci iratou yani na tuakana, ka ratou sa lako yani; a sa kaya vei iratou, “Dou kakua ni veiba e gaunisala.”

²⁵E ratou sa mai biuti Ijipita yani ka lako ki Kenani vei Jekope na tamadratou.

²⁶E ratou sa kaya sara vua, “E se bula tiko o Iosefo! Sa liutaka tu oqo o koya na vanua taucoko o Ijipita!” A sa kidacala ga o Jekope, ka sega ni vakadinata.

²⁷Ia ni ratou sa qai talanoataka vua na veika kece sara sa kaya mai o Iosefo, ka raica na qiqi sa tala yani o Iosefo me mai kauti koya yani ki Ijipita, a sa qai kilai yalona tale mai.

²⁸A sa qai kaya, “Sa bula tiko na luvequ o Iosefo! Oqo ga na ka sa rawa vei au me'u kerea! Me'u sa lako mada ka raici koya ni bera ni'u mate.”

Vakatekivu 46

Toki ki Ijipita na Vuvale nei Iosefo

¹A mai vakarautaka yani o Jekope na veika kece sa taukena ka lako yani ki Perisepa, ka vakacabora kina eso na i soro vua na Kalou i Aisake na tamana.

²A sa vosa vua na Kalou ena dua na raivotu ena bogi ka kaya, “I Jekope, i Jekope!” A sauma o Jekope, “Oi au saka oqo.”

³Sa qai kaya na Kalou, “Oi au na Kalou, na Kalou i tamamu. Kakua ni rere ni lako sobu ki Ijipita, au na la'ki vakatubura na nomu kawa mai kea mo yaco mo dua na matanitu levu.

⁴Au na lako vata kei iko i Ijipita, ka'u na kauti iko lesu tale mai ki ke. Ena tiko vata kei iko o Iosefo me yacova na nomu mate.”

⁵A sa qai biuti Perisepa o Jekope. A sa vakavodoki koya o iratou na luvena ki na qiqi sa tala mai na tui Ijipita, kei ira na dui luvedra, vata kei ira na watidra.

⁶E ratou sa kauta na nodratou manumanu kei na ka kece sara sa rawati mai Kenani, ka lako ki Ijipita. A sa kauti ira kece na nona kawa o Jekope;-

⁷o iratou na luvena tagane, na makubuna tagane, na luvena yalewa, kei na makubuna yalewa.

⁸Oqo na yacadra na kawa i Jekope era sa lako i Ijipita: o Jekope kei iratou na luvena tagane, o Rupeni na nona ulumatua,

⁹kei iratou na luve i Rupeni tagane: o Inoke, o Palu, o Esironi, kei Kamai.

¹⁰Sai iratou oqo na luve i Simione: o Jimueli, o Jamini, o Qati, o Jakini, kei Saula, o koya ka luvena e dua na yalewa ni Kenani.

- ¹¹Sai iratou oqo na luve i Livai: o Kerisoni, o Koaca, kei Merari.
- ¹²Sai iratou oqo na luve i Juta: o Eri, o Onani, o Sela, o Peresi kei Sera. (O rau o Eri kei Onani, na luve i Juta, erau sa mate mai Kenani.) Oqo o rau na luve i Peresi: o Esironi kei Emuli.
- ¹³Sai iratou oqo na luve i Isakari: o Tola, o Puva, o Jope kei Simironi.
- ¹⁴Sai iratou oqo na luve i Sevuloni: o Sereti, o Eloni, kei Jalieli.
- ¹⁵Sai ira o ya na luve i Lia kei Jekope mai Mesopotemia, kei na luvena yalewa o Taina. Na kedra levu taucoko na nona kawa vei Lia era lewe 33.
- ¹⁶Sai iratou oqo na luve i Kata tagane: o Sifoni, o Aki, o Suni, o Esiponi, o Eri, o Aroti kei Areli.
- ¹⁷Sai iratou oqo na luve i Aseri tagane: o Imina, o Isiva, o Isivi, o Piria, kei Sera na ganedratou. Oqo oi rau na luve i Peria tagane: o Eperi kei Malekieli.
- ¹⁸Sai ira o ya na kawa i Silipa na vada sa solia o Lepani vei Lia na luvena yalewa.
- ¹⁹Sai rau oqo na luve i Raijeli tagane na wati Jekope: o Iosefo kei Penijamini.
- ²⁰Sai rau oqo na luve i Iosefo: o Manasa kei Ifereimi erau sa sucu e Ijipita vei Asenaca na luve i Potifera na bete mai Oni. + -
- ²¹Sai ratou oqo na luve i Penijamini tagane: o Bela, o Peki, o Asipeli, o Kira, o Neamani, o Ei, o Rosi, o Mupimi, o Upimi kei Ariti.
- ²²Sai ira o ya na lewe tinikava na kawa i Jekope vei Raijeli.
- ²³Na luvei i Tani tagane: o Usimi.
- ²⁴Sai ira oqo na luve Navitalai: o Jasieli, o Kuni, o Jeseri kei Silemi.
- ²⁵Sai ratou o ya na lewe vitu na kawa i Jekope vei Pila na vada sa solia o Lepani vei Raijeli na luvena yalewa.
- ²⁶Na kedra i wiliwili kece na kawa dina i Jekope era sa lako ki Ijipita era sa lewe 66, ka ra sega ni wiliki vata kei na watidra na dui luvena tagane.

²⁷E rua na luve i Iosefo tagane erau a sucu mai Ijipita, me ra sa qai lewe 70 taucoko kina na vuvale i Jekope era a lako ki Ijipita.-

O Jekope kei na Nona Vuvale mai Ijipita

²⁸A sa talai Juta yani o Jekope me liu, ka kerei Iosefo me ratou la'ki sota ki Qoseni. Ni ra sa yaco yani ki na vanua o Qoseni,

²⁹sa vakarautaka na nona kareti o Iosefo, ka lako yani me tavaki Jekope na tamana. Ia ni sa raici Jekope sa mokoti koya, ka mai tagi yani ena dua na gauna balavu.

³⁰Sa qai kaya o Jekope vei Iosefo, “Kevaka au sa na mate oqo, au sa yalo vakacegu ga baleta ni'u sa raici iko ka kila ni o se bula tikoga.”

³¹Sa qai kaya o Iosefo vei iratou na tuakana kei na vuvale i tamana, “Au sa lako mada me'u la'ki kaya vua na tui, ‘E ratou sa lako mai vei au na tuakaqu kei na vuvale i tamaqu ka ra sa tiko mai na vanua o Kenani.

³²E ratou sai vakatawanisipi, ka dau vakana manumanu; e ratou sa kauta tale tikoga mai na nodratou sipi, na me, kei na ka kece sara e ratou taukena.’

³³Ni sa na kacivi kemudou na tui ka tarogi kemudou, ‘A cava na nomudou cakacaka?’

³⁴mo dou kaya, ‘Oi keitou saka na nomuni tamata keitou sai vakatawanisipi mai na gauna keitou a gone kina me vakataki ira ga na tama i keitou.’ Oqori ena vakavuna me solia kina na tui na vanua o Qoseni mo dou tiko kina.” A vosa vakaoqo o Iosefo baleta ni ra dau vakasisilataki ira na i vakatawanisipi o ira na kai Ijipita.

Vakatekivu 47

¹A sa lako yani o Iosefo, ka kaya vua na tui, “Sa lako mai o tamaqu kei iratou na tuakaqu mai na vanua o Kenani vata kei na nodratou sipi, na me kei na ka kecega e ratou taukena. Era sa tiko oqo ena vanua o Qoseni.”

²A sa kauti iratou e lewe lima na tuakana ka vakaraitaki iratou sara vua na tui.

³Sa qai tarogi iratou na tui ka vaka, “A cava na nomudou cakacaka?” E ratou sa kaya, “Oi keitou saka na nomuni tamata, keitou sai vakatawanisipi, me vakataki iratou ga na tama i keitou.

⁴“Keitou sa lako saka mai me mai tiko ena vanua oqo, baleta ni sa rui levu sara na dausiga ena vanua o Kenani ka sa sega na co me kedra na neitou manumanu. Keitou kerei kemuni mo ni solia vei keitou na nomuni tamata me keitou tiko ena vanua o Qoseni.”

⁵Sa qai kaya na tui vei Iosefo, “Sa lako mai vei iko o tamamu kei iratou na tuakamu.

⁶Sa tu e matamu na vanua taucoko o Ijipita. La'ki vakatikori tamamu kei iratou na tuakamu ena dua na vanua vinaka e Ijipita; solia vei iratou me ratou la'ki tiko i Qoseni, ia kevaka o kila eso na tamata gugumatua vei iratou, lesi iratou me ratou qarava na noqu manumanu.”

⁷A sa qai kauti Jekope na tamana o Iosefo ka vakaraitaki koya vua na tui. A sa qai vosa vakalougatataka na tui o Jekope.

⁸A sa tarogi koya na tui, “Sa vica na yabaki na dede ni nomu bula?”

⁹A qai kaya o Jekope, “Sa 130 na yabaki ni noqu veilakoyaki. Sa lekaleka ga ka rui dredre na veiyabaki oqori, ka sa sega ni tautauvata kei na yabaki ni nodra veilakoyaki na noqu qase.”

¹⁰A sa qai solia o Jekope vua na tui na nona veivakalougatataka ni veitalatala, ka sa gole yani.

¹¹A sa la'ki vakatikori tamana kei iratou na tuakana o Iosefo ena vanua o Ijipita, ka solia vei iratou na tiki ni qele vinaka duadua ena vanua o Ramisese, me vaka sa vakarota na tui.

¹²A sa solia o Iosefo na kakana me baleti tamana, kei iratou na tuakana, kei na vuvale nei tamana me yaco sara vei koya ka gone.

Na Dausiga e Ijipita

¹³A sa levu sara na dausiga ka sega na kakana ena vanua taucoko, ka ra sa malumalumu mai ena viakana na tamata e Ijipita kei Kenani.

14A sa kumuna vata kece o Iosefo na i lavo era sa vakayagataka na tamata e Ijipita kei Kenani ena sila ka kauta ki na valenitui.

15Ia ni oti kece na i lavo e Ijipita kei Kenani, era a lako kece mai na kai Ijipita vei Iosefo ka kaya, “Solia mai na kakana vei keimami, de keimami mate e matamuni!” Sa oti na neimami lavo.

16Sa qai kaya o Iosefo, “Ni kauta mai na nomuni manumanu; au na solia me kena i sau na kakana, kevaka sa oti na nomuni lavo.”

17Era sa qai kauta mai na nodra manumanu vei Iosefo, ka solia vei ira na kakana me veisau kei na nodra ose, sipi, me, bulumakau, kei na asa. Ena yabaki o ya sa solia vei ira na kakana me veisau kei na nodra manumanu kece sara.

18Sa oti na yabaki o ya; ena yabaki ka tarava era sa lako tale mai vua ka kaya, “Keimami na sega ni vunitaka na ka dina vei kemuni, o ya ni sa oti kece na neimami lavo, ka sa nomuni na neimami manumanu. Sa sega ni dua na ka e vo me nomuni, ia sa vo ga na yago i keimami kei na neimami vanua.

19A cava me keimami mate kina e matamuni, oi keimami kei na neimami vanua? Ni voli keimami kei na neimami vanua ena kakana. Keimami sa na qai bobula ni tui, ka me nona na neimami vanua. Ni solia vei keimami na sila me keimami bula tikoga kina, ka vakakina na i tei me keimami teivaka ki na qele.”

20A sa volia o Iosefo na vanua taucoko o Ijipita me nona na tui. Era a volitaka na kai Ijipita kece na nodra dui vanua, baleta ni sa rui levu sara ga na dausiga. A sa yaco me nona na tui na vanua taucoko.

21A sa cakava o Iosefo me ra bobula na tamata mai na dua na yasa i Ijipita me yaco ki na yasana kadua.

22Na vanua duaduaga ka sega ni volia o koya o ya na nodra vanua na bete. E sega ni dodonu me ra volitaka na nodra qele baleta ni oqo e nodra i votavota ga mai vua na tui, ka me ra bula tiko kina.

²³Sa qai kaya o Iosefo vei ira na tamata, “Raica, au sa voli kemuni kei na nomuni vanua edaidai me nona na tui. Oqo na nomuni itei mo ni teivaka ki na qele o ni tiko kina.”

²⁴Ena gauna sa matua kina, mo ni solia lesu vua na tui e dua na i kalima ni veika o ni tamusuka. Na kena vo mo ni qai lewa, me nomuni itei se me na kemuni kakana vakavuvale.

²⁵Era sa qai kaya, “O ni sa vakabulai keimami; o ni sa dau yalololoma ga vei keimami, ka keimami na qai nona bobula na tui.”

²⁶A sa vakatulewataka o Iosefo me sa yaco me lawa ni vanua o Ijipita na kena dau soli e dua na i kalima ni veika era tamusuka na tamata me i votavota ni tui. Sa rokovi tiko na lawa oqo me yacova na siga edaidai. Ia na nodra vanua duadua ga na bete sa sega ni okati me nona na tui.

Na i Otioti ni Kerekere i Jekope

²⁷Era sa tiko na Isireli mai Qoseni ena vanua o Ijipita, ka sa yaco me ra vutuniyau ka levu na luvedra.

²⁸A bula voli mai Ijipita o Jekope me yabaki tinikavitu, me yacova ni sa 147 na nona yabaki ni bula.

²⁹Ia ni sa voleka mai na gauna ni nona mate, sa qai kacivi Iosefo mai na luvena ka kaya vua, “Kevaka o sa lomani au, mo biuta na ligamu ena ruku ni sagaqu, + ka cavuta na nomu vosa ni bubului ni o na sega ni buluti au e Ijipita.-

³⁰Au vinakata me'u la'ki bulu vata ga kei ira na noqu qase; ia mo kauti au tani mai Ijipita ka la'ki buluti au ena nodra i bulubulu.” Sa qai sauma o Iosefo ka kaya, “Au na vakayacora me vaka na ka o vinakata.”

³¹Sa qai kaya o Jekope, “Mo bubului mada vei au ni o na vakayacora vakakina.” A sa vosa bubului o Iosefo, ka sa ia na vakavinavinaka o Jekope ena nona i davodavo.

Vakatekivu 48

Sa Vakalougatataki Ifereimi kei Manasa o Jekope

¹Ni sa oti o ya, sa qai tukuni vei Iosefo ni sa tauvi mate tiko o tamana. A sa qai kauti rau yani kina na luvena o Iosefo, o Manasa kei Ifereimi, me ratou la'ki raici Jekope.

²Ni sa tukuni vei Jekope na nona sa yaco yani o Iosefo na luvena me mai raici koya, a sa vakaukauwataki koya ka duri cake ena i davodavo.

³A sa kaya o Jekope vei Iosefo, “Sa rairai vei au na Kalou Kaukauwa mai Lusa ka vosa vakalougatataki au.”-

⁴Sa kaya vei au, “Au na vakalevutaka ka vakalewevuqataka na nomu kawa, ka ra na yaco me vuqa na matanitu. Au na solia vei ira na nomu kawa na vanua oqo me nodra ka tawa mudu.”

⁵Oi rau na luvemu tagane erau a sucu e Ijipita ni bera ni'u lako mai ki ke vei iko, erau sa wili vei au. E rau sa noqu o Ifereimi kei Manasa me vakataki Rupeni kei Simione.

⁶Ia o ira na gone era qai sucu e muri vei iko, era sa na nomu; era sa na wiliki vata kei rau na tuakadra ena nodrau i votavota.

⁷Au sa cakava na ka oqo baleta ena gauna au sa qai lesu mai kina mai Mesopotemia, sa dua tani na noqu rarawa ni a sa mate o Raijeli na tinamu mai na vanua o Kenani ni keimami sa yawa sara mai Efiraca. Au sa buluti koya mai kea ena sala ki Efiraca, (o ya o Peceliema).-

⁸Ia ni sa raici rau na luve i Iosefo tagane o Isireli, sa kaya, “O cei oi rau na gonetagane oqo?”

⁹A sa kaya o Iosefo, “Oqori oi rau na gonetagane sa soli rau na Kalou vei au eke.” Sa qai kaya o Jekope, “Au kerea mo kauti rau mai vei au, ka me'u vosa vakalougatataki rau.”

¹⁰A sa buwawa sara na mata i Jekope baleta ni sa qase sara, A sa qai kauti rau mai vakavoleka na gonetagane vua o Iosefo; sa qai mokoti rau o Jekope ka reguci rau,

11ka kaya o Jekope vei Iosefo, “Au a sega ni nuitaka ni'u na raica tale na matamu, ia oqo sa solia vei au na Kalou me'u raici rau talega na luvemu.”

12A sa qai kauti rau tani na gone o Iosefo mai na duru i Jekope, ka mai cuva sobu yani ki na qele.

13A sa tauri rau ruarua o Iosefo; o Ifereimi ena ligana i matau me donuya na liga i Jekope i mawi, ka tauri Manasa ena ligana i mawi me donuya na liga i Jekope i matau, sa qai kauti rau vakavoleka vua.

14Ia sa qai veilataitaka na ligana o Jekope ka biuta na ligana i mawi ena ulu i Manasa o koya ka qase.

15A sa qai vosa vakalougatataki Iosefo:+ “Me vakalougatataki rau na cauravou oqo na Kalou sa qarava o rau na tamaqu o Epara-ama kei Aisake! Me vakalougatataki rau na Kalou ka sa tuberi au mai me yacova na siga oqo.

16Me vakalougatataki rau na agilosu sa dau vakabulai au mai na leqa kecega; Me bula vei rau oqo na yacaqu kei na yacadrau na tamaqu o Epara-ama kei Aisake! Me levu na nodrau kawa ka tubu me lewe vuqa e vuravura!”

17A sega ni vinakata o Iosefo, ni raici tamana ni biuta na ligana i matau ena ulu i Ifereimi. A sa taura na liga i tamana i matau ka kauta tani mai na ulu i Ifereimi ka vagolea ki na ulu i Manasa.

18A sa kaya vei tamana, “Me kakua ni vaka oqori tamaqu. O koya oqo e qase; mo biuta na ligamu i matau ena uluna.”

19Ia sa kaya o tamana, “Au sa kila na luvequ, au sa kila. Ena yaco talega o Manasa me matanitu levu ka lewe vuqa. Ia ena levu cake o tacina mai vua ka na yaco na nona kawa me vuqa na matanitu.

20A sa vakalougatataki rau ena siga o ya ka kaya, “Era na masuta na Kalou na Isireli me vakalougatataki ira me vakataki kemudrau.” Era na kaya, “Me vakalougatataki iko na Kalou me vakataki Ifereimi kei Manasa.” A vakaoqo, na nona biuti Ifereimi e liu mai vei Manasa.-

²¹A qai kaya o Jekope vei Iosefo, “Raica, au sa vakarau mate, ia ena tiko kei iko na Kalou, ka kauti iko lesu ki na nodra vanua na nomu qase.

²²Au na solia na vanua digitaki o Sikemi ena yasa ni ulunivanua vei iko, ka sega vei ira na tuakamu, na vanua ka'u a rawata mai vei ira na Amoraiti ena noqu i seleiwau kei na dakaititi.”

Vakatekivu 49

Na i Otioti ni Vosa i Jekope

¹Sa qai kacivi iratou mai na luvena tagane o Jekope ka kaya, “Dou soqoni mada mai ka me'u kaya vei kemudou na ka ena yaco vei kemudou ena veigauna mai muri.

²“Dou soqoni vata mai ka rogoca na luve i Jekope; mo dou mai rogoci Jekope na tamamudou.

³“Rupeni, na noqu ulumatua, sai iko na noqu kaukauwa. Sai iko na i matai ni luvequ ni'u a qai tamata bula, na luvequ vakairogorogo ka kaukauwa duadua vei ira na luvequ tagane.

⁴O sa sega ni tarovi rawa me vaka na waluvu, ia o na sega sara ni tamata uasivi duadua, Baleta ni o sa mocera e dua na wati tamamu; ka vakadukadukalitaka kina na i davodavo i tamamu.

⁵“O Simione kei Livai erau veitacini. E rau sa vakayagataka na nodrau i yaragi me vakayacori kina na i valavala kakauwa.

⁶Au na sega ni curu ki na nodrau veivosaki vuni; Au na sega ni wili ena nodrau bose, Baleta ni rau vakamate tamata ena dela ni nodrau cudru, ka rau vakaleqai ira na bulumakau ena dela ni nodrau yalo ca.

⁷Me totogitaki na nodrau cudru baleta ni sa rui rerevaki, Me vakakina na nodrau yalo ca baleta ni sa rui veivakalolomataki. Au na vakatalabusesetaki rau ena vanua o Isireli, Au na veibiuyaki rau ena kedra maliwa na lewenivanua.

⁸“O iko Juta, era na vakacaucautaki iko na tuakamu. O na vesuki ira na nomu meca ena usousou ni domodra; Era na cuva vei iko na luve i tamamu.

⁹Sa vaka na laione o Juta,- Sa vakamatea na kena meca ka suka lesu ki na nona i vunivuni, Sa vakadodo ka davo sobu. Sa sega ni dua e via vakasagai koya.

¹⁰O Juta ena taura na i titoko tabu ni veiliutaki, O ira na nona kawa era na dauveiliutaki tikoga. Era na dauvakacerecerei koya na veimatanitu e vuqa, Ka cuva sobu ena vakarokoroko e matana.

¹¹Sa vesuka na nona asa ki na vunivaini, Ki na vunivaini vinaka sara. Sa savata na nona i sulu ena waini Kei na nona kote ena dra ni qerepi;

¹²Na matana sa wadradra mai na waini, na batina sa vulavula ena gunu sucu. +

¹³“O Sevuloni ena tiko e baravi; Na nona matasawa ena yaco Me nodra i kelekele ni waqa talei na waqa lelevu. Na nona i yalayala Ena yaco sara vaka ki Saitoni.

¹⁴“O Isakari e dua na asa kaukauwa, Sa davo koto ena kedra maliwa na bai ni sipi.

¹⁵Ia sa raica na kena vinaka na vanua ni vakacegu, Ka sa rui totoka na vanua. Sa qai cuva sobu me colata na nona i colacola, Ka sa yaco kina me bobula sa vakaukauwataki me cakacaka kaukauwa.

¹⁶“O Tani ena liutaki ira na nona tamata. Era na vakataki ira na veimataqali tale eso e Isireli.

¹⁷O Tani ena vaka na gata e bati ni gaunisala, E dua na gata bati gaga ena yasa ni sala, Sa katia na bukubuku ni yava ni ose, Me lutu kina ki ra o koya sa vodoka tiko.

¹⁸“Au sa waraka na nomuni veivakabulai, i Jiova.

¹⁹“O Kata ena ravuti mai vua e dua na i lala daubutako, Ia ena ravuti ira lesu o koya ka vakasavi ira.

²⁰“Na vanua i Aseri ena vuataka na kakana vinaka ka bulabula. Ena vakarautaka na kakana e ganita na tui.

²¹“O Navitalai sa vaka na dia ka sa tasere, Ka sa vakasucuma na vosa vinaka.

²²“O Iosefo sa vaka e dua na kau vuavuai vinaka, Sa koto na kau dauvua ena bati ni wai tovure; Ka sa salava yani na bai vatu na tabana.

²³Era sa ravuti koya vakaca na dauvavana; era vanai koya ka sagai koya.

²⁴Ia sa tudei ga ka kaukauwa na nona dakaititi, Ka sa vakaukauwataki na tabana, Mai vua na Kalou Qaqa i Jekope, Mai vua na i Vakatawa, na Uluvatu i Isireli.

²⁵Sai koya na Kalou i tamamu sa vukei iko, Na Kalou Qaqa sa vakalougatataki iko, Kei na veivakalougatataki mai na lomalagi e cake, Kei na wai titobu mai na ruku ni qele, Na veivakalougatataki mai na levu ni manumanu kei ira na gone na i solisoli,

²⁶Na veivakalougatataki ni sila kei na senikau, Na veivakalougatataki ni veiulunivanua kilai, Na veika talei mai na veidelana tudei. Na veivakalougatataki kece oqo me tau ki na ulu i Iosefo, Ena vacuvacu ni matana sa digitaki mai vei ira na tuakana.

²⁷“O Penijamini sa vaka na olifa daukata. Ka sa dauveivakamatei ena mataka kei na yakavi.”

²⁸Sai ira oqo na tinikarua na mataqali i Jekope, kei na ka sa kaya na tamadra vei ira me vosa vakalougatataki ira kina ni ra sa vakarau veitalatala vakadua.

Na Mate kei na Bulu nei Jekope

²⁹Sa qai vakaroti iratou o Jekope ka kaya, “Au sa qai vakarau toki yani vei ira na wekaqu; dou qai la'ki buluti au vata kei ira na tamaqu ena qara vatu ka tiko ena vanua i Efironi na Itaiti,

³⁰mai Makipila ena tokalau kei Mamire ena vanua o Kenani. E a volia kina o Epara-ama na qara vatu kei na vanua o ya vei Efironi na Itaiti me i bulubulu.-

³¹O ya na vanua era sa buluti Epara-ama kina kei Sera na watina; o ya na vanua era sa buluti Aisake kina kei Repeka na watina; o ya na vanua au sa buluti Lia kina.-

³²Na vanua kei na qara vatu ka tiko kina, e sa voli vei ira na Itaiti.”

³³Ia ni vakaroti ira oti na luvena o Jekope, sa qai lokia cake na yavana ki na i mocemoce ka mai ciba yani; ka sa toki yani vei ira na wekana ki na i bulubulu.-

Vakatekivu 50

¹A sa mokota na tamana o Iosefo, ka tagicaka, ka reguci koya.

²Sa qai vakaroti ira yani na nona vuniwai me ra vakarautaka na kena maroroi vakabalavu na yago i tamana. Era sa vakayacora vakakina na vuniwai ena yago i Jekope.

³A sa taura e 40 na siga na kena vakarautaki tiko na yagona. Era a vakalolokutaki koya voli na kai Ijipita me 70 na siga.

⁴Ni sa oti na gauna ni vakaloloku, a sa qai kaya o Iosefo vei ira na vakaillesilesi ni tui, “Kevaka o ni lomani au, ni yalovinaka ni la'ki kaya vua na tui oqo:

⁵Ena gauna sa vakarau mate kina o tamaqu, a qai kaya me'u bubuluitaka vua ni'u na la'ki buluti koya ena i bulubulu sa kelia me kena i bulubulu ena vanua o Kenani. Au kerea me'u la'ki buluti tamaqu mai kea, au na qai lesu tale mai.”-

⁶Sa qai kaya na tui, “Lako ka la'ki buluti tamamu, me vaka o sa vosa ni bubului kina vua ni o na vakayacora.”

⁷Sa lako yani o Iosefo me buluti tamana, Era a lako vata kaya na vakaillesilesi lelevu ni tui, kei ira na qase ena nona vale, vata kei ira na turaga ena vanua o Ijipita.

⁸Era sa lako talega na vuvale i Iosefo, kei ira na tuakana, vata kei na vuvale i tamana. Era sa qai vo ga ena vanua o Qoseni na gone, na nodra sipi, me, kei na bulumakau.

⁹Era sa lako talega na kareti, kei ira era vodo ose; ka sa dua na i lakolako vakaitamera.

¹⁰Ia ni ra sa yaco yani ki na vanua ni butu sila nei Atati, ena tokalau ni Joritani, era sa vakayacora kina e dua na somate balavu ka vakaciriloloma; ka tagicaki tamana kina o Iosefo me vitu na siga.

¹¹Ena gauna era sa raica kina na kai Kenani na somate ena vanua ni butu sila nei Atati, era sa kaya, “Oqo e dua na vakaloloku ni mate bibi vei ira na kai Ijipita.” Oqo na vuna sa vakatokai kina na vanua o ya me o Epeli Misireimi. +

¹²Ia era sa vakayacora na luve i Jekope me vaka e sa vakarota vei ira;

¹³era sa colati koya ki Kenani ka buluti koya ena qara vatu mai Makipila, ena tokalau kei Mamire, na vanua e sa volia o Epara-ama mai vei Efironi na Itaiti me i bulubulu.-

¹⁴Ia ni sa buluti tamana oti o Iosefo, sa lesu tale ki Ijipita vata kei ira na tuakana, kei ira kece sara era sa lako vata kaya ena veibulu.

Sa Vakadeitaki Ira na Tuakana o Iosefo

¹⁵Ni ratou sa raica na tuakai Iosefo ni sa mate o tamadratou, e ratou sa kaya, “Ena vakacava beka kevaka e sa cati kedatou tikoga o Iosefo, ka nakita me sauma lesu kece sara na veika ca e datou a cakava vua?”

¹⁶E ratou a mai vakauta yani e dua na i tukutuku vei Iosefo, ka vaka koto oqo, “Ni bera ni mate o tamamu, sa kaya vei keitou na ka oqo:

¹⁷Dou kaya vei Iosefo, ‘Au kerei iko mo vosota na nodratou cala, kei na nodratou ca na tuakamu, baleta ni ratou sa vakalolomataki iko.’ Ia oqo, mo yalo vinaka ka vosota na nodratou cala na tamata ni Kalou i tamamu.” Sa mai tekivu tagi yani o Iosefo ni ratou kaya na ka oqo vua.

¹⁸E ratou sa lako talega mai na tuakana ka cuva sobu vua ka kaya, “Keitou sa tu oqo e matamuni na nomuni tamata.”

¹⁹A sa qai kaya vei iratou o Iosefo, “Dou kakua ni rere, au na sega ni suguta na nona i tutu na Kalou!

²⁰Dou sa nakita mo dou cakava vei au na ka ca, sa qai veisautaka na Kalou ki na vinaka me maroroi kina na nodra bula e vuqa na tamata, o koya era sa bula tu oqo ena vuku ni ka o ya.

²¹Ia oqo, dou kakua ni rere. Au na maroroi kemudou kei ira na luvemudou.”
A sa vakataudeitaki iratou ka vakaceguya na yalodratou.

Na Mate nei Iosefo

²²Ia sa tiko mai Ijipita o Iosefo vata kei na vuvale i tamana; a sa dua na drau ka tini na nona yabaki sa qai mate.

²³A sa bula tiko ka raica na luve i Mekiri na luve i Manasa tagane era sa sucu ka okati ena vuvale i Iosefo.

²⁴Sa qai kaya vei ira na tuakana, “Au sa vakarau mate, ia na Kalou ena talevi kemudou ka kauti kemudou tani mai na vanua oqo ki na vanua sa yalataka vei Epara-ama, Aisake kei Jekope.”

²⁵A sa qai cakava o Iosefo me ratou bubului na luve i Isireli ka kaya, “Ena gauna sa na talevi kemudou tale mai kina na Kalou, dou qai kauta yani na sui-qu mai na vanua oqo.”-

²⁶A sa mate o Iosefo mai Ijipita ni sa yacova na 110 na nona yabaki ni bula. Era sa vakarautaka na yagona ena i valavala vaka-Ijipita me maroroi kina vakabalavu na yago ka biuta ena kato ni mate.

Lako Yani

Lako Yani 1

Era Kune Rarawa na Isireli e Ijipita

¹Oqo na yacadra na luve i Isireli ka ra a lako vata mai kei Jekope i Ijipita kei na nodra dui vuvale;

²O Rupeni, o Simione, o Livai, o Juta,

³o Isakari, o Sevuloni, o Penijamini,

⁴o Tani, o Navitalai, o Kata, kei Aseri.

⁵Na kedra i wiliwili taucoko na kawa i Jekope e vitusagavulu. + Ia sa tiko rawa mai Ijipita na luvena o Iosefo.

Vakararawataki o Ira na Isireli

⁶A sa mate o Iosefo kei iratou kece na tuakana, kei na i tabatamata o ya;

⁷ia era a tubu na Isireli me ra lewe vuqa, ka ra sa yaco me dua na yavusa levu ka kaukauwa sara, ka ra sa vakasinaiti Ijipita.-

⁸A sa dua tale na tui vou e Ijipita, ka sa sega ni kila e dua na ka me baleti Iosefo.-

⁹A sa tukuna vei ira na nona tamata, “Raica, era sa lewe vuqa mai na Isireli ka ra sa tamata kaukauwa cake sara mai vei keda.

¹⁰Me da kusa rawa ka vakatulewa vei ira, me ra kakua ni tubu cake tiko de lakolako era na keda meca ka vakacibi i valu vei keda, eda na sega ni valuti ira rawa, ka ra dro tani mai na noda vanua. Me vakasaqarai eso na sala me tarovi kina na tubu ni kedra i wiliwili.”-

¹¹Ena vuku ni ka oqo, era a lesia kina eso na turaga dauveivakabobulataki me ra vakasaurarataki ira na Isireli ena cakacaka kaukauwa eso. Era a tara na koro lelevu o Picomi kei Ramisese me nei tui Ijipita.

¹²Ia na levu ga ni nodra vakasaurarataki na Isireli, na levu talega ni tubu cake ni kedra i wiliwili kei na nodra teteva yani na loma ni vanua. Sa yaco me ra rere kina vakalevu na kai Ijipita.

¹³A yaco me ca sara vakalevu na nodra vakasaurarataki ira na Isireli o ira na Ijipita, ena veicakacaka kecega era cakava,

¹⁴ka vakararawataki ira ena veicakacaka bibi ka dredre eso me vaka na vavi lase, na buli biriki, kei na veimataqali cakacaka kaukauwa kecega e tautuba, ka ra sa sega ni lomani.

¹⁵A sa qai kaya na tui Ijipita vei rau na marama dauvakasucugone o Sifira kei Pua,

¹⁶“Kevaka o drau sa vakasucumi ira na yalewa ni Iperiu ka tagane na luvedra, drau vakamatea; ia drau laivi ira ga na luvedra yalewa me ra bula.”

¹⁷Ia oi rau na dauvakasucugone e rau sa marama daurerevaka na Kalou, ka rau mani sega kina ni vakayacora na ka a vakarota na tui me rau cakava, ia e rau a laivi ira ga na gonetagane me ra bula.

¹⁸A sa qai vakarota kina na tui me rau kau mai na marama dauvakasucugone ni Iperiu ka kaya vei rau, “A cava drau sa vakabulai ira kina na gonetagane?”

¹⁹E rau a kaya na marama dauvakasucugone ni Iperiu vua na tui, “O ira na yalewa ni Iperiu era sega ni vakataki ira na yalewa ni Ijipita; e rawarawa sara na nodra vakasucu, ka ra sa dau vakasucu oti tu ni bera ni keirau yaco yani.”

²⁰Ena vuku ni ka oqo, a sa vukei rau vakavinaka kina na marama dauvakasucugone na Kalou ka sa yaco me ra tubu cake tikoga ka kaukauwa na Iperiu.

²¹Ia ena vuku ni nodrau rerevaka na Kalou na marama dauvakasucugone, a mani rau vakaluvani kina ka vakamatavuvale.

²²A sa vakarota na tui vei ira na nona tamata ka kaya, “Mo ni vesuki ira kece sara na gonetagane sucu vou mai vei ira na Iperiu ka viritaki ira ki na uciwai na Naile, ia mo ni laivi ira ga na yalewa me ra bula.”-

Lako Yani 2

Na Sucu nei Mosese

- ¹A sa dua na tamata ena yavusa i Livai sa la'ki vakawatitaka e dua na yalewa ena kawa i Livai.
- ²A sa kunekune na yalewa oqo ka vakasucuma e dua na gonetagane, ia ni sa raica o koya ni sa mata vinaka na gone, a mani vunitaki koya tiko me tolu na vula.-
- ³Ia ni sa sega ni vunitaki koya rawa, a qai talia e dua na kato kuta ka dregata ena drega me kakua kina ni curuma na wai. A sa biuta na gonetagane ena loma ni kato ka vakacirima yani e uciwai, ena loma ni veikuta.
- ⁴A sa tu mai vakayawa na tuakana yalewa me raica na cava ena yaco vua na gone.
- ⁵A sa lako sobu mai na luvenitui goneyalewa me mai sisili e uciwai ka ra a lako vata mai kei ira na nona dauveiqaravi. Sa qai raica o koya na kato ena veikuta ka mani tala yani na nona vada me la'ki kauta mai.
- ⁶Ia ni dolava o koya na kena i sogo a raica sara na gone. A tagi na gone ka sa lomani koya sara vakalevu ka kaya, “Oqo e rairai luvena sara ga e dua vei ira na Iperiu.”
- ⁷A sa lako yani na ganena na gonetagane ka tukuna vua na luvenitui yalewa, “Me'u vakasaqara li mai e dua na yalewa ni Iperiu me qarava na gone vei kemuni?”
- ⁸A sauma na luvenitui yalewa ka kaya, “Io.” A lako yani na goneyalewa ka kauti tinadrau mai.
- ⁹A sa kaya vua na luvenitui, “Kauta na gonetagane oqo ka qaravi koya ena vukuqu, ia ka'u na saumi iko ena vuku ni nomu veiqaravi.” A sa kauta na gone na yalewa ka qaravi koya.
- ¹⁰Ia ni sa tubu cake na gone, a sa kauti koya lesu tale vua na luvena yalewa na tui, a sa susuga me luvena. A sa kaya, “Ni'u a dreti koya tani mai wai, au na vakatoka kina me yacana o Mosese.” + -

Sa Dro ki Mitiani o Mosese

11Ni sa tamata levu sara o Mosese, a sa lako yani vei ira na wekana, o ira na Iperiu, ka sarava na nodra vakasaurarataki ena cakacaka vakabobula. A sa raica talega e dua na kai Ijipita ni mokuta tiko e dua na Iperiu, na kai nona.--

12A sa veiraiyaki, ia ni sa sega ni dua e raici koya, a sa qai mokuta mate na kai Ijipita ka buluti koya ena nuku.

13Ni sa lako tale yani o koya ena siga ka tarava, a sa raica e rua na Iperiu ni rau veivala tiko vakataki rau, a mani kaya vua ka caka cala, “A cava na vuna o sa mokuta kina na wekamu, na Iperiu oqo?”

14A sauma o koya ka vaka, “O cei sa lesi iko mo mai liutaki keimami ka lewai keimami? O sa nanuma beka mo vakamatei au me vaka na nomu vakamatea na kai Ijipita?” Ia ni sa rogoca na ka oqo o Mosese, a sa rere vakalevu ka kaya e lomana, “Era sa kila na tamata na ka au sa vakayacora.”

15Ia ni sa rogoca na ka oqo na tui, a sa vakasaqarai Mosese me vakamatea. Ia sa mani dro tani kina mai vua na tui o Mosese ka la'ki tiko ena nodra vanua na kai Mitiani,- ka dabe sobu ena bati ni keliwai.

16Ia na nodra bete na kai Mitiani o Jacoro, a sa vitu tiko na luvena yalewa. E ratou a lako mai me taki wai, ka ratou mai vakatawana na i gunugunu me ra gunu kina na manumanu i tamadratou.

17Ia ka so tale na i vakatawa ni manumanu era a lako mai ka cemuri ira tani na nodratou manumanu. A sa tucake o Mosese ka taqomaki iratou, ka vakatawa talega na wai me ra gunu kina na nodratou qele ni sipi.

18Ni ratou sa lako yani vei tamadratou, a sa qai tarogi iratou mai o koya ka vaka, “A cava dou sa lesu totolo mai kina edaidai?”

19E ratou a sauma ka kaya, “E dua na kai Ijipita a vukei keitou mai vei ira na i vakatawanisipi, ka takiva talega na wai me ra gunu kina na sipi.”

20A sa kaya vei ira na luvena yalewa o koya, “Sa evei o koya? A cava dou sa biuti koya tu yani kina? Dou la'ki sureti koya mai me tou mai kana vata.”

²¹A sa vakadonuya o Mosese me tiko ena vanua o ya, ka sa mani solia o Jacoro ki vua na luvena yalewa o Sipora me watina.

²²A sa vakasucuma o Sipora e dua na luvena tagane. Sa kaya e lomana o Mosese, “Ni'u sa tiko vulagi ena vanua oqo, au na vakatokai koya kina me yacana o Kerisomi.” +

²³Sa qai mate na tui Ijipita ni sa oti e vuqa na yabaki. Ia era se tagi voli ga na Isireli ena vuku ni nodra vakabobulataki, ka ra sa tagi vua na Kalou me ra vukei.

²⁴A sa rogoca na Kalou na nodra tagi, ka sa nanuma na nona yalayala vei Epara-ama, vei Aisake, kei Jekope.-

²⁵A sa raica na Kalou na nodra vakabobulataki na Isireli, ka sa kauwaitaki ira. +

Lako Yani 3

Sa Kacivi Mosese na Kalou

¹A sa dau vakatawani ira voli na sipi nei vugona o Jacoro na bete mai Mitiani o Mosese. Ena dua na siga, sa qai kauti ira yani na sipi ki na taudaku ni vanua lala me yaco sara i Saineai, na ulunivanua tabu.

²A sa rairai vua mai kea na agilosu i Jiova ena yameyame ni buka sa caudre tiko mai na loma ni vunikau. E a raica rawa o Mosese ni sa caudre tu na vunikau, ia sa sega ga ni kama na vunikau.-

³A qai kaya o Mosese, “Me'u lako mada i kea me'u la'ki raica mada na ka matalia oqo, se cava na vuna sa sega ni kama yavu kina na vunikau.”

⁴Ni sa raica o Jiova ni sa lako yani o Mosese me raica, sa qai kacivi koya na Kalou mai na vunikau, “I Mosese, I Mosese!” A sa sauma o koya ka vaka, “Oi au saka oqo.”

⁵A sa kaya o Jiova, “Kakua ni toro voleka mai. Luvata tani na i vava mai na yavamu, ni sa vanua tabu o tucake tu kina.

⁶Oi au na Kalou ni nomu qase, na Kalou i Epara-ama, na Kalou i Aisake, kei na Kalou i Jekope.” A sa tabonaka na matana o Mosese, baleta ni sa rerevaka me raica na Kalou.

⁷A sa qai kaya o Jiova, “Au a raica ka rogoca na nodra rarawa na noqu tamata ka ra tiko mai Ijipita, ka'u sa rogoca na nodra tagi ena vuku ni veika rarawa era sa vakayacora o ira na i liuliu ni cakacaka. Ia oqo ka'u sa kila na nodra rarawa,

⁸ka'u sa lako sobu mai kina me'u sereki ira mai vei ira na kai Ijipita, ka me'u kauti ira tani mai Ijipita ki na dua na vanua sa levu ka sautu, na vanua sa dave kina na sucu kei na oni, ki na nodra vanua na kai Kenani, na Itaiti, na Amoraiti, na Perisaiti, na Avaiti, kei na Jepusaiti.

⁹Ia oqo sa rogo mai vei au na nodra tagi na Isireli, ka'u sa raica talega na nodra veivakabobulataki na kai Ijipita.

¹⁰Ia oqo mo lako, me'u talai iko vei tui Ijipita mo rawa ni o kauti ira tani mai kina na noqu tamata na Isireli mai Ijipita.”

¹¹Sa qai kaya o Mosese vua na Kalou, “O cei o au me'u lako vua na tui, ka kauti ira tani mai Ijipita na Isireli?”

¹²A sa kaya na Kalou, “Au na tiko kei iko, ia oqo me i vakatakilakila vei iko ni'u sa talai iko, ena nomu sa na kauti ira tani mai na tamata mai Ijipita, ia dou na mai qarava na Kalou ena ulunivanua oqo.”

Vakatakilai na Yaca Tabu ni Kalou

¹³Ia sa kaya o Mosese vua na Kalou, “Kevaka ka'u sa lako vei ira na Isireli ka kaya, ‘Na Kalou ni nomuni qase sa talai au mai vei kemuni,’ ka ra qai tarogi au, ‘o cei na yacana?’ A cava beka me'u na tukuna vei ira?”-

¹⁴A sa kaya na Kalou vei Mosese, “Oi au sai au ga. Oqori na ka mo tukuna vei ira: O koya sa vakatokai o ‘OI AU’ + sa talai au yani vei kemuni.”-

¹⁵A sa kaya tale vei Mosese na Kalou, “Mo tukuna vakaoqo vei ira na Isireli, ‘O Jiova, na nodra Kalou na nomuni qase, na Kalou i Epara-ama, na Kalou i Aisake kei na Kalou i Jekope sa talai au mai vei kemuni; sai koya oqo na

yacaqu ka tawa mudu, ka sai koya oqo na noqu i tutu ena veitabatamata kecega.

¹⁶Mo lako ka vakasoqoni ira vata na qase e Isireli, ka tukuna vei ira ni o au, o Jiova, na Kalou ni nomuni qase, na Kalou i Epara-ama, Aisake, kei Jekope, sa rairai mai vei au ka kaya, “Au sa rogoca na nomuni tagi kei na veika sa vakayacori vei kemuni mai Ijipita.

¹⁷Au sa vakadeitaka oqo ni'u na kauti kemuni tani mai na veivakararawataki e Ijipita, ki na nodra vanua na kai Kenani, na Itaiti, na Amoraiti, na Perisaiti, na Aivaiti, kei na Jepusaiti, na vanua sa dave kina na sucu kei na oni.

¹⁸“Era na rogoca na domomu, mo lako vata kei ira na qase ni Isireli vua na tui Ijipita ka kaya, ‘O Jiova, na nodra Kalou na Iperiu sa vakatakilai koya vei keimami; mo ni laivi keimami me keimami lako ki na vanua lala ka la'ki vakacaboisoro vua me tolu na siga.’

¹⁹Ia au sa kila ni o tui Ijipita ena sega ni laivi kemuni mo ni lako, vakavo ga kevaka ena qai vakasaurarataki ena dua na liga kaukauwa.

²⁰Ia ka'u na dodoka na ligaqu ka ravuti Ijipita ena cakacaka vakadomobula e veivakurabuitaki ka'u na vakayacora kina, ni oti oqo ena qai laivi kemuni o koya.

²¹“Ia ka'u na cakava me ra taleitaki kemuni o ira na kai Ijipita; ni kemuni sa na lako, o ni na sega ni lako liga lala.- -

²²Ia o ira yadua na yalewa ni Isireli me ra kerea mai vei ira na i tokani yalewa ni Ijipita na i sulu, na koula, kei na i ukuuku talei sa buli mai na siliva. Era na daramaka na veika oqo o ira na Isireli vei ira na luvedra tagane kei na yalewa, ka kauta yani na nodra i yau na kai Ijipita.”

Lako Yani 4

Solia na Kalou na Cakacaka Mana vei Mosese

¹A sa vosa o Mosese ka kaya vei Jiova, “Ena vakaevei kevaka era na sega ni vakabauti au se rogoci au. A cava me'u cakava kevaka era sa tukuna ni sa sega ni rairai vei au oi kemuni Jiova?”

²A sa tarogi koya o Jiova, “Na cava o taura tu oqori e ligamu?” A sauma yani o koya, “Na i titoko.”

³A sa qai kaya tale, “Viritaka ki na qele.” A sa viritaka na i titoko ki na qele, ka sa vuki me gata, ka sa dro tani mai kina o Mosese.

⁴A sa kaya vei Mosese o Jiova, “Dodoka na ligamu ka taura na buina.” A sa dodoka na ligana ka taura na bui ni gata ka sa vuki tale me i titoko e ligana.

⁵Sa qai kaya o Jiova, “Ia oqori me ra vakabauta kina ni sa talai iko yani o Jiova, na Kalou ni nodra qase, na Kalou i Epara-ama, Aisake, kei Jekope, o koya sa rairai vei iko.”

⁶A sa vosa tale vua na Kalou ka kaya, “Mo daramaka na ligamu ki na loma ni nomu kote.” A sa daramaka na ligana ki na loma ni nona kote. Ia ni sa ucuna tani mai na ligana, sa yaco me vukavuka ka vulavula me vaka na uca vulavula.

⁷Ia sa kaya tale na Kalou, “Mo daramaka lesu tale na ligamu ki na loma ni nomu kote.” A sa daramaka lesu tale na ligana ki na loma ni nona kote. Ia ena gauna sa ucuna tani mai kina, sa yaco me savasava tale mai na vukavuka ka a tu vua e liu.

⁸Ia kevaka era na sega ni vakabauti iko ka vakarorogo vei iko ena i matai ni vakatakilakila, era na qai vakabauta na kena i karua.

⁹Ia kevaka era sa na sega ni vakabauta na i vakatakilakila e rua oqori ka rogoci iko, mo qai lako ka takiva mai eso na wai ena uciwai na Naile ka sova ki na qele, ka na vuki me dra na wai ni uciwai ka drodrova na vanua mamaca.

¹⁰Ia sa kaya o Mosese vei Jiova, “Me kakua saka, noqu Turaga, mo ni kakua mada ni talai au. Au rui sakasaka vakalevu ena vosa, mai na veigauna sa oti me yacova na gauna oqo. Au sega ni daunivosa vinaka, ka'u rui berabera ka tatao vakalevu.”

11A sa kaya vua o Jiova, “O cei sa bulia na gusu ni tamata? O cei sa vakavuna me didivara se me galu na tamata? O cei e vakavuna me mata rai se me mataboko? Ia sai au ga, o Jiova.

12Ia mo lako ga! Au na vukei iko mo vosa, ka'u na tukuna talega vei iko na veivosa mo cavuta.”

13Ia sa kaya ga o Mosese, “Ni yalovinaka na noqu Turaga, mo ni tala e dua tani tale na tamata.”

14A sa qai waqa mai na cudru i Jiova vei Mosese ka kaya vua, “A cava o sa nanuma ena vuku i Eroni na tuakamu, na Livai? Au kila ni dauvosa matata o koya; ia oqo sa lako tiko mai o koya me mai tavaki iko ka na marau ni raici iko.

15Mo qai vosa vua ka tukuna vua na veika kece ka'u sa kaya vei iko. Au na vukei kemudrau ruarua mo drau vosa, ka'u na tukuna vei kemudrau ruarua na veika mo drau cakava.

16Ena nomu daunivosa o koya ka na vosa vei ira na tamata ena vukumu. O na qai vaka na Kalou o iko, ni o sa tukuna vua na vosa me kaya.

17Mo kauta tiko yani na i titoko oqo, ka mo vakayacora kina na veicakacaka mana.”

Lesu ki Ijipita o Mosese

18A sa lesu o Mosese ki vua na vugona o Jacoro ka kaya, “Ni yalo vinaka ni laivi au me'u lako vei ira na kai noqu ki Ijipita, me'u la'ki raici ira se ra sa bula vinaka tiko se sega.” A sa kaya o Jacoro vei Mosese, “Mo lako ena vakacegu.”

19A sa kaya vei Mosese, “Mo lesu tale ki Ijipita ka ni ra sa mate kece o ira era a via vakamatei iko.”

20A sa kauta na watina kei rau na luvena o Mosese, a sa vakavodoki iratou ena asa, ka lako yani ki na vanua o Ijipita. Ia sa kauta voli o Mosese na i titoko ni Kalou.

²¹A sa qai kaya vei Mosese o Jiova, “Ni o sa yaco ki Ijipita, raica mo vakayacora e matana na tui na cakacaka veivakurabuitaki kece ka'u sa solia vei iko na kaukauwa mo cakava vakakina. Ia ka'u na vakaukauwataka na lomana na tui, me kakua kina ni laivi ira na tamata me ra lako.

²²Ia mo qai kaya vua na tui ni sa tukuna vakaoqo o Jiova, ‘O Isireli na noqu ulumatua.

²³Au a sa kaya vei iko mo laiva na luvequ me lako yani, ka sokalou vei au, ia o sa qai bese ga. Oqo na gauna au sa na vakamatea kina na nomu ulumatua tagane.’ ”-

²⁴Ia ni ra keba voli ena dua na tikina ena nodra i lakolako i Ijipita, a sa sotavi Mosese + o Jiova ka saga me vakamatei koya.

²⁵Ia o Sipora na watina, a sa taura e dua na tiki ni vatu gagata ka cilivi rau kina na luvena tagane, ka taura na vusona me tara na yava i Mosese, + ka sa kaya, “Sa dina sara ni o sa watiqo vakadra vei au.”

²⁶A sa qai laivi Mosese kina na Kalou. Sa qai kaya tale o Sipora, “O sa watiqo vakadra ena vuku ni veicilivi.”

²⁷Sa qai kaya vei Eroni o Jiova, “Mo lako ki na loma ni vanua lala ka tavaki Mosese kina.” A sa lako yani o Eroni ka tavaki Mosese ena ulunivanua tabu ni Kalou, ka reguci koya.

²⁸Sa qai kaya vei Eroni o Mosese na vosa taucoko sa tukuna vua o Jiova ka talai koya yani kina; a sa tukuna talega na i vakatakilakila eso sa vakarota vua o Jiova me vakayacora.

²⁹A sa lako yani kina o Mosese kei Eroni ka vakasoqoni ira vata na nodra qase kece na Isireli.

³⁰Sa qai tukuna taucoko o Eroni na vosa i Jiova ka tukuna vua o Mosese, ka cakava kece talega na veivakatakilakila e matadra na tamata.

³¹Era sa vakabauta na tamata, ia ni ra sa rogoca ni sa kauwaitaka na nodra tagi o Jiova ka sa raica na nodra vakaloloma, era sa cuva sobu ena vakarokoroko ka sokalou.

Lako Yani 5

O Mosese kei Eroni ena Mata i Tui Ijipita

¹Ni sa oti o ya, e rau a qai lako o Mosese kei Eroni vei tui Ijipita ka kaya vua, “Sai koya oqo na vosa i Jiova, na nodra Kalou na Isireli, ‘Mo laivi ira na noqu tamata me ra lako, me rawa ni ra la'ki qarava na solevu tabu ena vukuqu ena vanua lala.’ ”

²Ia sa qai kaya na tui, “O cei o Jiova? A cava me'u mai vakarorogo kina vua ka laivi ira na Isireli me ra lako? Au sa sega ni kilai Jiova, ka'u na sega ni laivi ira na Isireli me ra lako.”

³E rau a kaya, “Na nodra Kalou na Iperiu sa vakatakilai koya vei keirau. Mo laivi keimami mada me keimami lako me tolu na siga ki na vanua lala ka vakacaboisoro vei Jiova, na neimami Kalou. Ia kevaka e sega, ena vakavuna o koya me tauvi keimami na veimate ca, se keimami na vakarusai ena i seleiwau.”

⁴A sa kaya na tui Ijipita vei rau o Mosese kei Eroni, “A cava o drau sa via kauti ira tani kina na tamata mai na nodra cakacaka? Drau lesu tale kei ira na bobula ki na nomuni cakacaka!”

⁵Raica oqo, sa levu cake na kemuni i wiliwili mai vei ira na kai Ijipita, ia o drau sa qai via vakacegui ira mai na nodra cakacaka!”

⁶Ena siga vata ga o ya, a sa veivakaroti na tui vei ira na i vakatawa ni bobula kai Ijipita kei ira na i liuliu ni matakacacaka kai Isireli me vakaoqo:

⁷“Ni kakua ni solia vei ira na co me ra buli biriki kina me vaka eliu. Laivi ira me ra la'ki kauta mai na co me ra mai bulibuli kina.

⁸Ia me ra rawata tikoga na i wiliwili ni biriki ka dau rawa e liu, ka me kakua ni vakalailaitaki o ya, baleta ni ra sa rui vucesa; oqori na vuna era sa tagi

kina ka kaya, 'Laivi keimami me keimami lako ka vakacaboisoro vua na neimami Kalou.'

⁹Me vakabibitaki na cakacaka e soli vei ira; era na qai cakacaka vakaukauwa kina ka sega ni vakarorogo ki na vosa e veivakacalai.”

¹⁰Era sa qai lako yani na i vakatawa ni bobula kei ira na i liuliu vakacakacaka ka kaya vei ira na tamata, “Sa kaya vakaoqo na tui, ‘Au na sega ni solia vei kemuni na co.

¹¹Ni lako ka kauta mai na co vakataki kemuni mai na veivanua ga e rawa mo ni kunea kina, ia na nomuni cakacaka ena sega ni vakalailaitaki sobu.’ ”

¹²Era sa mani veilakoyaki yani na tamata ena vanua taucoko o Ijipita me ra vakasaqara ka kauta mai na co.

¹³Era a vakusakusataki ira tikoga o ira na i vakatawa ni bobula ka kaya, “Ni vakatotototaka na cakacaka, ka me tautauvata ga ena kena eliu ni a dau vakarautaki rawa tu na co.”

¹⁴Era sa vakanakuitataki talega o ira na nodra i liuliu vakacakacaka na Isireli, o ira sa lesi mai vei ira na i vakatawa ni bobula ni tui, ka sa tarogi, “A cava na vuna o ni sega ni vakaotia kina na i wiliwili ni biriki ka dodonu me rawa ena noa, ka vakakina edaidai me vaka e liu?”

¹⁵Era sa qai rairai yani vua na tui o ira na i liuliu vakacakacaka na Isireli, ka kaya, “Kemuni saka na tui, a cava na vuna o ni sa vakalolomataki keimami kina vakaoqo na nomuni bobula?

¹⁶Sa sega ni soli vei keimami na co, ia era sa kaya vei keimami, ‘Ni buli biriki!’ Ia mo ni raica mada na moku vakaloloma sa vakayacori vei ira na nomuni bobula! Sai ira ga na nomuni tamata era sa caka cala.”

¹⁷A sa sauma ga na tui ka vaka, “O ni sa rui vucesa ga ka sega ni via cakacaka, ka ni o ya na vuna o ni kaya kina me'u sereki kemuni ka mo ni la'ki vakacaboisoro vei Jiova.

¹⁸Ia oqo, ni lesu tale ki na nomuni cakacaka! Ena sega ni soli tale vei kemuni na co, ia mo ni rawata tikoga na i wiliwili ni biriki sa gadrevi vei kemuni.”

¹⁹Era sa kila sara na i liuliu vakacakacaka ni Isireli na veika dredre era sa sota kaya oqo mai na kena tukuni vei ira me ra rawata tikoga na i wiliwili ni biriki sa gadrevi vei ira.

²⁰Ni ra lesu tale tiko mai vua na tui, era a sotavi Mosese kei Eroni, ni rau sa waraki ira tiko.

²¹Era a kaya vei Mosese kei Eroni, “Sa raica o Jiova na veika drau sa cakava, ka na totogitaki kemudrau vakakina baleta ni drau sa vakavuna na nodra cati keimami na tui kei ira na nona vakaillesilesi. O drau sa solia vei ira na i ulubale me ra vakamatei keimami kina.”

Sa Yalataka na Veisereki o Jiova

²²A sa vuki tale vei Jiova o Mosese ka kaya, “Kemuni na Turaga, a cava o ni sa vakasosataki ira kina vakaoqo na nomuni tamata? A cava o ni a vakatalai au mai kina kike?”

²³Me tekivu mai na gauna ka'u a lako kina vua na tui ka vosa ena vukumuni, a sa qai vakatekivu me vakacacani ira vakaca sara na nomuni tamata. Ia oqo, o ni sa sega ni vakayacora e dua na ka me ra vukei kina!”

Lako Yani 6

Vakadeitaki na Nodra Sereki na Isireli

¹A sa qai kaya vei Mosese o Jiova “Oqo mo na raica na ka au na cakava vua na tui. Sa dina, ena liga kaukauwa ena laivi ira kina o koya me ra lako. Ia mai na liga kaukauwa talega ena vakatalai ira tani kina mai na nona vanua.”

²A sa qai vosa tale vei Mosese na Kalou ka kaya vua, “Sai au o Jiova.-

³Au a sa rairai oti vei Epara-ama, kei Aisake, kei Jekope, ka ratou sa kilai au ga ena yaca, na Kalou Kaukauwa; + ia ka'u a sega ni vakatakilai au vei iratou na yacaqu tabu, o Jiova. +

⁴Au a tauyavutaka talega na noqu veiyalayalati vata kei iratou, me'u solia vei iratou na vanua o Kenani, na vanua ka ra a tiko vulagi kina.

⁵Au a rogoca talega na nodra vutugu na Isireli ena vuku ni nodra veivakabobulataki na kai Ijipita, ia ka'u sa nanuma kina na noqu veiyalayalati.

⁶O koya oqo mo kaya kina vei ira na Isireli, 'Sai au o Jiova, ka'u na sereki kemuni mai na nodra veivakabobulataki na Ijipita ka vagalalataki kemuni mai na i vesu oqo. Au na vakabulai kemuni mai na ligaqu sa dauveivueti ka sa dodo tu yani kei na i totogi bibi me tau vei ira.

⁷Au na ciqomi kemuni mo ni sa noqu tamata, ia ka'u na nomuni Kalou. O ni na qai kila ni sai au o Jiova, o koya ka sereki kemuni mai na nodra veivakabobulataki na kai Ijipita.

⁸Au na kauti kemuni ki na vanua ka'u a bubului kina me'u solia vei Eparama, Aisake kei Jekope; au na solia vei kemuni mo ni taukena. Sai au o Jiova.' ”

⁹A sa tukuna na vosa oqo vei ira na Isireli o Mosese; ia era a sega ni via rogoci Mosese ni a mavoa na lomadra ena vuku ni nodra vakabobulataki.

¹⁰A sa qai vosa vei Mosese o Jiova,

¹¹“Mo lako ka la'ki kaya vei tui Ijipita me sereki ira na Isireli me ra biuta na nona vanua.”

¹²Ia sa vosa o Mosese ka vaka, “O ira mada ga na Isireli era sa sega ni via rogoci au; ena qai rawa vakacava me rogoci au na tui, ka ni'u sa rui dravudravua vakalevu ena vosa oi au?”

¹³A sa vosa vei Mosese kei Eroni o Jiova ka kaya vei rau: “Mo drau la'ki tukuna vei ira na Isireli kei na tui Ijipita ni'u sa vakaroti kemudrau mo drau vagalalataki ira na Isireli mai na vanua o Ijipita.”

Na i Vola ni Kawa i Mosese kei Eroni

¹⁴Sa koto oqo e ra o ira na i liuliu ni nodra veivuvale yadua: o ira na tagane ka tamadra o Rupeni, na ulumatua i Isireli: o Inoke, o Palu, o Esironi, kei Kamai; oqo o ira ena vuvale i Rupeni.

¹⁵O ira na luvē i Simione: o Jimueli, o Jamini, o Oati, o Jakini, o Soari, kei Saula, o koya ka tinana na yalewa ni Kenani; oqo o ira na vuvale i Simione.

¹⁶A tarava mai na luvē i Livai me vaka na nodra kawa: o Kerisoni, + Koaca kei Mirari. Ia sa bula voli o Livai me 137 na yabaki.-

¹⁷O ira na luvē i Kerisoni: + o Lipini kei Semeai, mai na nodrau dui matavuvale.

¹⁸Na luvē i Koaca: o Emirami, o Isari, o Epironi kei Usieli, ia na dede ni bula nei Koaca sa 133 na yabaki.

¹⁹O rau na luvē i Mirari: o Mali kei Musi. Sa o ira oqo na yavusa i Livai me vaka na i tuvatuva ni nodra kawa.

²⁰O Emirami sa vakawatitaki Jokapeti na ganei tamana, ka rau a sucu mai kina o Eroni kei Mosese; ia na dede ni bula nei Emirami sa 137 na yabaki.

²¹O ira na luvē i Isari: o Kora, o Nefeki kei Sikiri.

²²O ira na luvē i Usieli: o Misaeli, o Elisapani, kei Siciri.

²³O Eroni e rau a veiwatini kei Ilisepa, na luvē i Amenatave ka ganei Nasoni, ka luvedrau o Netapi, Apaiu, Iliesa kei Icama.

²⁴O ira na luvē i Kora: o Asiri, o Ilikana kei Epiasafi: sai ira oqo na vuvale i Kora.

²⁵Na luvē i Eroni ulumatua o Iliesa sa vakawatitaka e dua vei iratou na luvē i Putieli yalewa, ka luvena kina o Finiasi. Sai ira oqori na turaga ni yavusa i Livai kei na nodra dui matavuvale.

²⁶Sai rau o Eroni kei Mosese na lewe rua ka kaya kina o Jiova, “Drau la’ki liutaki ira tani mai na Isireli mai na vanua o Ijipita.”

²⁷Sai rau ga oqo na turaga ka tukuna vua na tui Ijipita me sereki ira na Isireli.

Na i Vakaro i Jiova vei Mosese kei Eroni

²⁸Ena siga ka a vosa kina vei Mosese o Jiova mai na vanua o Ijipita, a sa kaya,

²⁹“Sai au o Jiova; mo kaya vua na tui Ijipita na veika kece sara ka'u sa tukuna vei iko.”

³⁰A sa kaya ga o Mosese, “O ni sa kila vinaka ni'u sa sega sara ni tamata dauvosa, + ena qai rogoci au vakacava na tui?”

Lako Yani 7

¹Sa kaya vei Mosese o Jiova, “Raica, au sa qisi iko mo vaka na Kalou ena mata ni tui, ia o Eroni na tuakamu sa na nomu parofita.

²Mo tukuna kece na veika au sa vakarota vei iko, ia o Eroni na tuakamu ena qai kaya vua na tui me laivi ira na Isireli me ra lako tani mai na nona vanua.

³Ia ka'u na vakaukauwataka na lomana na tui, ka'u na vakalevutaka na noqu i vakatakilakila kei na cakacaka mana ena vanua o Ijipita.-

⁴Ena gauna sa na sega ni vakarorogo kina vei iko na tui, au na qai kauta mai ki Ijipita na cudru levu sa veivakatotogani, ka kauti ira tani na veimataqali kece sara ni noqu tamata na Isireli.

⁵Era na kila na kai Ijipita ni sai au o Jiova, ena gauna au sa na dodoka yani kina na ligaqu vei ira ka kauti ira tani mai na Isireli mai Ijipita.”

⁶E rau a vakayacora vakakina o Mosese kei Eroni na veika sa vakarota vei rau o Jiova.

⁷A sa 80 na yabaki i Mosese ka 83 na yabaki ni bula i Eroni ena gauna e rau a vosa kina vua na tui.

Na i Titoko i Eroni

⁸A sa kaya vei Mosese kei Eroni o Jiova,

⁹“Kevaka sa tukuna na tui vei kemudrau, mo drau vakayacora e dua na cakacaka mana, mo qai tukuna vei Eroni, “Taura na nomu i titoko ka viritaka ki na qele ena mata ni tui ka sa na vuki me gata.”

¹⁰E rau a lako yani o Mosese kei Eroni vua na tui ka vakayacora na ka sa vakarota vei rau o Jiova; a viritaka o Eroni na nona i titoko ena mata ni tui kei ira na nona vakaillesilesi, ka sa mani vuki me gata.

¹¹A qai vakarota na tui me ra lako mai na nona tamata vuku kei ira na daucakaisausau; era vakayacora talega vakakina, ena nodra i valavala na daucakamana ni Ijipita,

¹²era a dui viritaka yadua na nodra i titoko ki na qele, ka ra sa vuki talega me gata, ia na i titoko i Eroni a tiloma kece na nodra i titoko.

¹³Ia a loma qa tikoga na tui, ka sega ni via vakarorogo vei rau, me vaka a kaya o Jiova.

Ai Matai ni Totogi: Vuki na Wai me Dra

¹⁴A sa kaya vei Mosese na Kalou, “A vakaukauwataka na lomana na tui ka sega kina ni via laivi ira na tamata me ra lako.-

¹⁵Mo lako vua na tui ena mataka, ena gauna e lako sobu kina ki na uciwai o Naile; ia mo tucake tu ena bati ni uciwai mo drau sota, ka mo taura tiko na i titoko ka a vuki me gata.

¹⁶Mo kaya vua, “O Jiova, na nodra Kalou na Iperiu sa talai au mai me'u mai tukuna vei kemuni oqo: “Mo laivi ira na noqu tamata me ra lako, ka me ra la'ki qaravi au ena loma ni vanua lala.” Ia me yacova mai oqo, o se sega ga ni via rogoca.

¹⁷A sa kaya vakaoqo o Jiova, “Ena vuku ni ka oqo, o sa na kila kina ni sai au o Jiova, raica na i titoko oqo, au na samuta kina na uciwai na Naile, ka na vuki me dra.-

¹⁸Era na mate na ika e uciwai ka sa na boi ca talega, ka na sega ni rawa kina vei ira na kai Ijipita me ra gunuva na wai mai na uciwai.”

¹⁹A sa kaya vei Mosese na Kalou, “Tukuna vei Eroni, “Taura na nomu i titoko ka dodoka yani ki na uciwai e Ijipita, ki na kena veiuciwai kecega na i keli musu, na drano kei na veivanua kecega sa tu kina na wai ka me ra sa vuki kece me dra; ka sa na yaco kina me dra na wai ena loma ni vanua taucoko o Ijipita, ka na vaka talega kina ena veidari kau kei na i gunugunu vatu.’ ”

²⁰Rau a vakayacora o Mosese kei Eroni na ka a vakarota vei rau o Jiova. Ena mata ni tui kei ira na nona vakaillesilesi a laveta cake kina na i titoko ka samuta na wai e uciwai, ka sa yaco me dra na wai kecega ena veiuciwai.

²¹Era a mate kece na ika ena veiuciwai. Sa bona na veiuciwai ka ra sa sega ni gunu wai rawa kina na kai Ijipita, ni sa dra wale ga na loma ni vanua taucoko.

²²Ia o ira na daucakamana kei ira na daucakaisausau ni Ijipita era a mai cakava talega vakakina na nodra cakamana ena nodra i valavala vuni, ia a se loma qa tikoga na tui, ka sega kina ni via rogoci rau; me vaka a kaya o Jiova.

²³A vuki na tui ka lako yani ki na nona vale, ka sega sara ga ni kauwaitaka na i tukutuku oqo.

²⁴O ira kece na kai Ijipita era a keli wai ni gunu ena bati ni uciwai na Naile, baleta ni ra sa sega ni gunu rawa mai na uciwai.

²⁵A sa sivi yani e vitu na siga na kena vakacacani na uciwai na Naile mai vei Jiova.

Lako Yani 8

Ai Karua ni Totogi: Manumanu na Boto

¹A sa qai kaya vei Mosese o Jiova, “Mo lako vua na tui ka kaya vua, ‘Sa kaya o Jiova: Laivi ira noqu tamata me ra lako me ra mai sokalou vei au.

²Kevaka o sega ni laivi ira me ra lako, au na ravuta na nomu vanua taucoko ena boto.

³Na uciwai era na sinai ena boto; era na robota yani na loma ni nomu i tikotiko vakatui, ena nomu rumu, na nomu i mocemoce talega, nodra vale na nomu vakaillesilesi, o ira nomu tamata, e loma ni nomu lovo kei na sedre ni natu kakana.

⁴Era na ladevi iko yani, kei ira na nomu vakaillesilesi, kei na nomu tamata kecega.”

⁵A sa qai kaya vei Mosese o Jiova, “Mo tukuna vei Eroni, ‘Mo dodoka yani nomu i titoko ki uciwai, na veikeli musu, na drano ka me ra lako mai kina na boto ki na vanua taucoko o Ijipita.’ ”

⁶A sa dodoka na nona i titoko o Eroni ki na veiuciwai e Ijipita ka ra sa lako mai na boto ka robota na vanua kecega o Ijipita.

⁷Era a cakava talega kina na cakacaka mana vuni na daucakamana ni tui, ni ra a kauta talega mai na boto me sinai kina na vanua o Ijipita.

⁸A kacivi rau o Mosese kei Eroni na tui ka kaya, “Mo drau masu vei Jiova me kauta tani mai vei au kei ira na noqu tamata na boto, ia ka'u na laivi ira na Isireli me ra lako ka ia na vakacaboisoro vei Jiova.”

⁹A qai kaya vua na tui o Mosese, “Yalo vinaka tukuna mai vei au na gauna me'u masulaki kemuni kina kei ira na nomuni vakaillesilesi, na nomuni tamata me ra na vagalalataki mai vei kemuni na boto ena nomuni veivale ka me ra lesu tale ki na uciwai na Naile.”

¹⁰A sauma o koya ka kaya, “Ni mataka.” A sa kaya o Mosese, “Me vaka o ni a kaya! Me na rawa kina vei kemuni mo ni kila ni sa sega tale e dua e tautauvata kei Jiova na neimami Kalou.

¹¹Ena lako tani mai vei kemuni na boto, mai na nomuni veivale, mai na nodra i tikotiko na nomuni vakaillesilesi, kei ira na nomuni tamata, ka ra na lesu tale ki na uciwai na Naile.”

¹²E rau a qai lako tani mai vua na tui o Mosese kei Eroni, ka sa masu vei Jiova o Mosese me baleti ira na boto ka ra a sinai tu ena vanua o Ijipita.

¹³A sa vakayacora o Jiova na ka sa kerea o Mosese, ka ra sa qai mate na boto ena veivale, ena veirara ni soqo, kei na loma ni vanua.

¹⁴Era a kumuna vata na boto mate ka sa curu botea na vanua o Ijipita na kena i boi.

¹⁵Ia ni raica na tui ni ra sa mate na boto, a sa vakalomaqataki koya ka sega ni vinakata me vakarorogo vei rau o Mosese kei Eroni, me vaka ga na ka sa tukuna oti na Kalou.

Ai Katolu ni Totogi: Na Kutu

¹⁶A sa kaya vei Mosese na Kalou, “Mo tukuna vei Eroni, ‘Mo dodoka yani na nomu i titoko ka samuta na qele, ena qai vuki na kuvu ni qele me ra kutu ena vanua taucoko o Ijipita.’ ”

¹⁷Sa qai dodoka o Eroni na nona i titoko mai na ligana ka samuta qele, ka sa vuki na kuvu ni soso me ra kutu, ka ra sa qasivi ira yani na tamata kei na manumanu talega ena vanua taucoko o Ijipita.

¹⁸Era a saga na daucakamana ni Ijipita me ra basika talega mai na kutu, ia era a sega ni rawata. Era a qasivi kutu na tamata kei na manumanu ena veivanua kece sara,

¹⁹ka ra sa qai tukuna kina vua na tui o ira na daucakamana, “Oqo na cakacaka ni Kalou!” Ia sa lomaqa ga na tui ka sega ni via rogoci rau o Mosese kei Eroni, me vaka na ka sa kaya oti o Jiova.-

Ai Kava ni Totogi: Na Lago

²⁰A sa kaya vei Mosese na Kalou, “Mo sou ena mataka lailai ka la'ki vakaraitaki iko vua na tui, ena gauna e lako yani kina ki wai, ka kaya vua, ‘Sa kaya vakaoqo o Jiova. Laivi ira na noqu tamata me ra la'ki sokalou vei au.

²¹Ia kevaka o na sega ni laivi ira na noqu tamata me ra lako, au na vakatalai ira yani na yavusa lago vei iko, na nomu vakaillesilesi, na nomu tamata, ena loma ni nomuni veivale kei na veivale kecega ni Ijipita ena vakasinaiti ena yavusa lago; ka vaka talega kina na vanua kece o ni tikora.

²²Ena siga o ya, au na biuti Qoseni vakatikitiki, oqori na vanua era tiko kina na noqu tamata, ka na sega e kea na yavusa lago. Au na kitaka oqo mo ni kila kina ni sai au o Jiova, ka'u sa tiko ena vanua oqo.

²³Ia au na vakayacora na veivakaduiduitaki + vei ira na noqu tamata mai na nomu tamata. Na cakacaka mana oqo ena vakayacori ni mataka.”

24A sa vakayacora vakakina o Jiova, ka sa dua na yavusa lago vakaitamera era a lako yani ki na valenitui ka vakakina na nodra vale na vakaillesilesi kei na vanua taucoko o Ijipita a vakarusai ena vuku ni lago.

25A sa qai vakaroti Eroni kei Mosese na tui me rau lako mai vua, ka sa kaya, “Ni lako, ka la'ki vakacaboisoro vua na nomuni Kalou ena loma ga ni vanua oqo.”

26Ia sa kaya o Mosese, “Ena sega ni dodonu me vakayacori vakakina, ka ni vakacaboisoro keimami na vakayacora vei Jiova na neimami Kalou ena veisaqasaqa kei kemuni na kai Ijipita. Ni kevaka keimami sa vakamatea na manumanu me cabori e matadra na kai Ijipita, era na vakaviriki keimami ena watu me yacova na mate, baleta ni sa cala oqo e matadra.

27O koya oqo sa dodonu kina me keimami lako ga me tolu na siga ki na loma ni vanua lala ka vakacaboisoro vei Jiova na neimami Kalou, me vaka sa vakarota vei keimami.

28A sa kaya na tui, “Au na laivi kemuni mo ni la'ki vakacaboisoro vei Jiova na nomuni Kalou ena vanua lala, o ya kevaka o ni na sega sara ni lako vakayawa. Drau qai masulaki au mai.”

29Sa qai kaya o Mosese, “Ena gauna ga keirau biuti kemuni kina, keirau na masu vei Jiova me kau tani mai vei kemuni na yavusa lago, vei ira talega na nomuni vakaillesilesi kei na nomuni tamata. Ia mo ni kakua ga ni lasutaki keimami tale ka sega ni laivi ira na Isireli me ra la'ki vakacaboisoro vei Jiova.”

30A sa gole tani mai vua na tui o Mosese, ka sa masu vei Jiova.

31A sa vakayacora o Jiova na ka sa kerea o Mosese. Sa qai kauta tani na lago mai vua na tui kei ira na nona vakaillesilesi, kei ira talega na nona tamata ka sega tale ni dua e vo.

32Ia sa vakaukauwataka tale na lomana na tui ena gauna talega oqo, ka mani sega tale ni laivi ira na Isireli me ra lako.

Lako Yani 9

Ai Kalima ni Totogi: Mate na Manumanu Susu

¹A sa kaya vei Mosese o Jiova, “Mo lako vua na tui, ka tukuna vua, ‘Sa kaya vakaoqo o Jiova, na nodra Kalou na Iperiu mo laivi ira na noqu tamata me ra lako, ka me ra la'ki qaravi au.

²Ia kevaka o na sega ni via laivi ira me ra lako,

³au na cudruvi iko ena mate rerevaki ka'u sa solia vei iko me ra mate kina na nomu manumanu susu kece sara — na ose, na asa, na kameli, na qele ni bulumakau kei na sipi.

⁴Au na vakaduiduitaka na nodra qele ni manumanu susu na Isireli mai na nodra na kai Ijipita, ka na sega ni mate kina e dua na nodra manumanu na Isireli.

⁵Oi au, o Jiova, ka'u sa lokuca na siga ni mataka me sa na yaco kina na veika oqo.”

⁶Ena siga ka tarava, a sa vakayacora o Jiova na nona vosa, ka ra sa mani mate kina na nodra manumanu susu kece sara na kai Ijipita, ia sa sega ga ni bau mate e dua na nodra manumanu susu na Isireli.

⁷A sa vakataroga na tui na veika sa yaco ka sa tukuni vua ni sega ni bau dua na nodra manumanu na Isireli me mate. Ia sa kaukauwa ga na lomana na tui ka bese ni laivi ira na Isireli me ra lako.

Ai Kaono ni Totogi: Na Bo

⁸A sa kaya vei Mosese kei Eroni o Jiova, “Drau lukuta na dravusa ka kaburaka yani ki macawa me donuya na mata ni tui.”

⁹Ia ena yaco me kuvu ni qele matailalai ka robota na vanua taucoko o Ijipita, ka ra na tauvi bo kina ka la'ki yaco sara me vidikoso na tamata kei na manumanu.

¹⁰Erau a qai kauta na dravusa ka tucake tu ena mata ni tui, ka qai kaburaka yani ki macawa o Mosese, ka vakavuna oqo na bo kei na vidikoso vei ira na tamata kei na manumanu.-

¹¹Era a sega ni rairai rawa vei Mosese o ira na daucakamana baleta ni ra sa tauvi bo ka vakakina o ira na kai Ijipita.”

¹²Ia sa vakaukauwataka na lomana na tui o Jiova, me vaka ga na nona vosa vei Mosese, ka sa sega ni vakarorogo vei rau o Mosese kei Eroni na tui.

Ai Kavitu ni Totogi: Kurukuru kei na Uca Cevata

¹³A qai kaya vei Mosese o Jiova, “Mo yadra ena mataka lailai ni mataka ka lako vua na tui ka kaya vua, ‘Sa tukuna vakaoqo o Jiova na nodra Kalou na Iperiu: Mo laivi ira na noqu tamata me ra lako ka la'ki qaravi au.

¹⁴Ia oqo au na tala kece yani na noqu mate rerevaki vei iko, kei ira na nomu vakaillesilesi kei na nomu tamata, mo ni kila kina ni sa sega tale ni dua keirau tautauvata ena vuravura oqo.

¹⁵Ia ena gauna oqo, kevaka me'u sa dodoka yani na ligaqu ka ravuti iko kei ira na nomu tamata ena mate rerevaki, sa na yaco mo ni qeyavu taucoko mai na vuravura oqo,

¹⁶Ia sai koya oqo na vuna au sa laivi iko kina mo bula: me'u vakaraitaka vei iko na noqu kaukauwa, ka mo vakarogoya na yacaqu e vuravura taucoko.-

¹⁷O sa vakalevulevui iko tikoga vei ira na noqu tamata, ka sega ni laivi ira me ra lako.

¹⁸Ena gauna vata oqo ni mataka, au na vakatauca kina na uca cevata bibi duadua ka sega ni se bau kilai e liu ena i tukutuku kei Ijipita.

¹⁹Ia oqo mo vakaroti ira era qarava na nomu manumanu kei na veika kecega sa tu e tautuba me ra kau mai me ra vakarurugi; na tamata se manumanu taucoko era tu e tautuba ka sega ni vakarurugi era na mate kecega ni sa na tau mai na uca cevata.”

²⁰O ira na vakaillesilesi ni tui ka ra rerevaka na vosa i Jiova era a vakusakusataki ira tani mai na nodra bobula kei na manumanu ki na dua na vanua me ra la'ki vakaruru kina.

²¹O ira era a sega ni kauwaitaka na vosa i Jiova era laivi ira tu ga na nodra bobula kei na manumanu e tautuba.

²²A sa kaya vei Mosese o Jiova, “Mo dodoka cake na ligamu ki lagi, me na rawa ni tau mai kina na uca cevata ki na vanua taucoko o Ijipita, vei ira na tamata, na manumanu kei na kau kecega ena loma ni vanua kei Ijipita.”

²³Sa qai laveta cake vakakina o Mosese na nona i titoko ki lagi, ka sa vakayacora o Jiova na kurukuru kei na uca cevata, ka sa tibika na vanua na livaliva.

²⁴E a tau tiko na uca cevata ka tibi na liva ena veiyasana kecega. A sa yaco me dua na draki ca levu ka sega ni a sa bau yaco vakadua ena i tukutuku kei Ijipita.-

²⁵A sa vakarusa na uca vulavula na veika kecega sa tu e tautuba ka donumaka na vanua galala, ka okati vakakina na tamata kecega kei ira na manumanu taucoko. A sa vakarusa talega na kau lalai ni vanua kecega kei na veivunikau.

²⁶A sa sega ga ni tau na uca cevata ena vanua o Qoseni, oqori na vanua era sa tiko kina na Isireli.

²⁷A vakaroti Mosese kei Eroni na tui me rau la'ki raici koya, ka sa kaya, “Au sai valavala ca ena tiki ni gauna oqo; sa dodonu ga o Jiova, ka'u sa cala ga oi au kei ira na noqu tamata.

²⁸Drau masu vei Jiova! Me sa rauta na kurukuru kei na uca cevata! Au sa na laivi kemuni mo ni lako yani; mo ni sa kakua tale ni tiko eke.”

²⁹A sa kaya vua o Mosese, “Ena gauna ga au sa tiko kina ena i bili ni koro, au na laveta cake na ligaqu ena masu vei Jiova. Ena qai oti na kurukuru ka sega tale ni tau na uca cevata, ka mo ni na kila kina ni sa nei Jiova o vuravura.

³⁰Ia au sa kila ni o kemuni kei ira na nomuni vakaillesilesi o ni se sega tikoga ni rerevaka na Kalou o Jiova.”

³¹A sa sega talega na masi kei na barile ni ra sa vakacacani kecega, baleta ni la'ki matua sivia na barile ka sa lavouvou mai na masi.

³²Ia sa sega ga ni vakacacani na witi, baleta ni a qai matua ena dua na gauna e muri.

³³A sa biuti tui Ijipita o Mosese ka lako tani yani mai na koro, a sa laveta cake na ligana vei Jiova; a sa oti kina na kurukuru, na tau ni uca cevata kei na uca.

³⁴Ia ni sa raica na tui na ka sa yaco, a sa ia tale na i valavala ca. A sa qai vakalevutaki cake ga kina na nona lomaqa ka vakakina o ira na nona vakaillesilesi,

³⁵ka sa sega ni laivi ira na Isireli me ra lako, me vaka ga na veika sa kaya oti vei Mosese o Jiova.

Lako Yani 10

Ai Kawalu ni Totogi: Na Vodre

¹A sa qai kaya vei Mosese o Jiova, “Mo lako vua na tui; ka ni'u sa vakaukauwataka na lomana kei na lomadra na nona vakaillesilesi me rawa ni'u na vakaraitaka kina vei ira na noqu cakacaka veivakurabuitaki,

²ka mo ni qai tukuna vei ira na luvemuni kei na makubumuni na noqu a vakalialiai ira na kai Ijipita ena veicakacaka mana ka'u sa vakayacora. Oi kemuni kece o ni na kila kina ni sai au o Jiova.”

³E rau sa mani lako yani vua na tui o Mosese kei Eroni ka kaya vua, “Sa kaya vakaoqo o Jiova, o koya na nodra Kalou na Iperiu, ‘A cava soti na kena dede mo bese tiko kina ni vakamalumalumutaki iko vei au? Laivi ira na noqu tamata me ra lako, ka me ra la'ki sokalou vei au.

⁴Ia kevaka o na bese tikoga ni laivi ira na noqu tamata me ra lako, au na kauti ira mai na vodre ki na nomu vanua ni mataka.

⁵Era na robota na dela ni vanua ka na sega ni kune rawa na qele. Era na tiloma na i vovo kece sara ni ka era a sega ni vakarusai ena uca cevata; ka ra na kania na kau kecega ena buca.

⁶Era na vakasinaita na nomu vale kei na nodra vale kece sara na nomu vakaillesilesi kei ira kece na nomu tamata. Oqo e dua na ka ca vakalevu sara

ka ra sega ni se bau raica vakadua na tamamuni se na tukamuni.” A sa qai vuki o Mosese mai vua na tui ka lako yani.

⁷Era sa qai kaya vua na tui na nona vakaillesilesi, “A cava soti na kena dede me mai vakatubu leqa tiko kina vei keda na tamata oqo? Laivi ira na tamata me ra lako me rawa ni ra la'ki qarava na nodra Kalou o Jiova; o ni sega tiko li ni kila ni sa vakarusai o Ijipita?”

⁸Ena vuku ni ka oqo, e rau a mani vakauti lesu tale kina vua na tui o Mosese kei Eroni, ka sa kaya na tui vei rau, “Sa rawa mo ni lako oqo ka la'ki sokalou vua na nomuni Kalou o Jiova. Ia o cei soti me na lako?”

⁹A sauma o Mosese ka kaya, “Keimami na lako kece, vata kei ira na luve i keimami tagane, kei ira na luve i keimami yalewa, kei ira na neimami sipi, me kei na neimami bulumakau baleta ni keimami na la'ki qarava kina e dua na solevu me vakarokorokotaki kina o Jiova.”

¹⁰Sa qai kaya vei rau na tui, “Au sa yalataka oqo ena vuku i Jiova ni'u na sega ni vakatara mo ni kauti ira na nomuni yalewa kei ira na gone lalai! Sa qai macala vakasigalevu ni o ni sa nakita tiko e dua na i vadi duka.

¹¹Sa segai sara! O ira ga na tagane me ra na lako ka la'ki sokalou vei Jiova kevaka sai koya oqori na ka o ni vinakata.” E rau a mani vakasavi tani o Mosese kei Eroni mai na i tikotiko ni tui.

¹²A qai kaya vei Mosese o Jiova, “Dodoka yani na ligamu ki na vanua o Ijipita me ra lako mai na vodre, ka me ra mai kania na kau kecega era sa bula tu, na ka kece sara sa vakavotaka tu na uca cevata.”

¹³A mani dulaka yani na nona i titoko o Mosese, ki na vanua o Ijipita, ka sa vakaliwava o Jiova e dua na cagi mai na tokalau me liwava na vanua ena siga kei na bogi taucoko o ya; ia ena mataka, a sa kauta mai na vodre na cagi tokalau.

¹⁴A sa roboti na vanua kecega ka tawana na vanua taucoko o Ijipita. Sa dua na qele ni vodre vakaitamera, ka sega ni a sa bau kune vakadua e liu se me na laurai tale mai muri.-

¹⁵Era a ubia na dela ni vanua taucoko ka sa buto kina na vanua; era a kania na ka kecega sa bula tu ena dela ni vanua kei na vuanikau kecega sa vakavoca tu mai na uca cevata; a sega tale ni bau vo e dua na ka drokadroka, sega na veikau, ka sega na kakana ena i teitei ena vanua taucoko o Ijipita.

¹⁶A sa qai kacivi Mosese kei Eroni vakatotolo na tui ka kaya, “Au sai valavala ca vei Jiova na nomuni Kalou, ka vaka talega kina vei kemudrau.

¹⁷Mo drau vosota mada na noqu cala oqo, ka masuta na nomuni Kalou o Jiova me kauta tani vei au na mate ca oqo.”

¹⁸A sa biuti tui Ijipita o Mosese ka la'ki masu vei Jiova.

¹⁹A veisautaka o Jiova na matanicagi na tokalau me vuki ki na matanicagi mai na ra; oqo e dua na cagi kaukauwa ka kauti ira yani na vodre ki na wasa damudamu; a sega tale ni dua na vodre e vo mai Ijipita.

²⁰Ia a qai vakaukauwataka tale na lomana na tui o Jiova, ka mani sega ni laivi ira na Isireli me ra lako.

Ai Kaciwa ni Totogi: Na Butobuto

²¹A qai kaya vei Mosese o Jiova, “Dulaka cake na ligamu ki lomalagi ka me lutu mai kina na butobuto ena vanua taucoko o Ijipita; e dua na butobuto ka rawa me ra vakila.”-

²²A mani dodoka cake na ligana o Mosese vaka ki lomalagi ka sa yaco mai na butobuto loaloa ena vanua taucoko o Ijipita me siga tolu.-

²³Era a sega ni veiraici rawa na kai Ijipita, se me ra biuta na nodra vale ena loma ni tolu na siga. Ia sa rarama tu ga na vanua kece era tiko kina na Isireli.

²⁴A vakaroti Mosese na tui ka kaya, “Ni lako mo ni la'ki sokalou vei Jiova, me ra lako talega kei kemuni na yalewa kei ira na gone. Ia me ra biu tu ga mai na nomuni sipi, na me kei na bulumakau.”

²⁵A qai kaya o Mosese, “Ke sa vakaoqori, ia mo ni qai vakarautaka vei keimami na manumanu me i soro kei na i soro kama me keimami la'ki vakacabora vei Jiova na neimami Kalou.

²⁶Ke sega, keimami na kauta ga na neimami manumanu; ena sega ni dua me biu tu mai. Keimami sa dau digitaka ga vakai keimami na manumanu me vakacabori vei Jiova na neimami Kalou. Keimami na sega ni kila rawa oqo na manumanu me keimami vakacabora vei Jiova me yacova na gauna keimami sa yaco kina ki kea.”

²⁷Ia na Kalou sa vakaukauwataka tale na lomana na tui, ka mani sega ni laivi ira kina na Isireli me ra lako.

²⁸A sa kaya vei Mosese na tui, “Lako tani sara vakatotolo! Qarauna me'u kua tale ni raica na matamu! Ena siga daru sota kina, o sa na mate vakaidina!”

²⁹A sa kaya o Mosese, “O ni sa vosa dina sara! O ni na sega ni raica tale vakadua na mataqu.”

Lako Yani 11

Ai Katini ni Totogi: Mate o Ira na Ulumatua

¹A sa kaya vei Mosese o Jiova, “Au na vakatauca tale mai e dua na i totogi vua na tui Ijipita kei ira na nona tamata. Ni sa oti o ya, ena qai laivi kemuni o koya mo ni lako. O koya ena cemuri kemuni tani mai na vanua oqo.

²Mo vosa vei ira na Isireli ka tukuna vei ira kece sara me ra kerea mai vei ira na tamata era sa tiko veivolekati na i ukuuku siliva kei na koula.”

³A sa vakauqeti ira na kai Ijipita o Jiova me ra lomani ira na Isireli, ka yaco me ra rokovi Mosese na vakaillesilesi ni tui kei ira na tamata.

⁴Sa qai kaya o Mosese vua na tui, “Sa kaya vakaoqo o Jiova: ‘Ena lomaloma ni bogi au na qai lako voli ena nodra i tikotiko na kai Ijipita,

⁵ka ra na mate kece sara na ulumatua tagane ena vanua o Ijipita. Me tekivu mai na ulumatua tagane ni tui, o koya ena dabe ena i dabedabe vakatui me yaco sara ki na ulumatua ni yalewa bobula o koya e qaqi sila tiko ena i qaqi. Era na mate talega na ulumatua kece ni manumanu.

⁶Ena qai yaco e dua na veitagicaki levu ena vanua o Ijipita me vaka a sega ni se bau yaco vakadua e liu se me na yaco mai muri.

⁷Ena sega mada ga ni dua na koli me na kodrovi ira na Isireli se na nodra manumanu. O ni na qai kila kina ni'u sa vakayacora e dua na i vakatakilakila oi au, o Jiova, me dusia na duidui e tiko ena kedra maliwa na kai Ijipita kei ira na Isireli.' ”

⁸A sa qai tinia o Mosese na nona vosa ka kaya, “Era na qai lako kece mai vei au na nomu vakaillesilesi kece sara, ka cuva sobu e mataqu ka vakamasuti au me'u kauti ira na kai noqu ka lako tani yani. Ni oti o ya, au na qai lako.” A sa qai lako tani mai na mata ni tui o Mosese ena cudru katakata.

⁹A sa qai kaya vei Mosese o Jiova, “Ena sega tikoga ni vakarorogo vei iko na tui, ka me rawa kina me'u na cakava tale mada eso na noqu cakacaka mana ena vanua o Ijipita.”

¹⁰E rau a qai cakava o Mosese kei Eroni na cakacaka mana kece oqo ena mata ni tui, ia sa vakaukauwataka ga na loma i tui Ijipita o Jiova, ka mani sega ni laivi ira kina na Isireli me ra biuta na nona vanua.

Lako Yani 12

Na Lakosivia

¹A sa kaya vei Mosese kei Eroni o Jiova ena vanua o Ijipita:-

²“Na vula oqo me i matai ni vula ni yabaki vei kemuni.

³Mo tukuna vei ira kece sara na yavusa i Isireli oqo: Ena i katini ni siga ni vula oqo, me ra qai digitaka na tamata yadua e dua na lami se dua na luve ni me, ena vuku ni nona vuvale, me dua na manumanu ena veivuvale yadua.

⁴Ia kevaka e ratou lewe lailai e dua na vuvale, ka ratou sega ni rawa ni kania na manumanu taucoko, me ratou qai wasea vata kei na vuvale e ratou tiko veitikivi. Mo ni wilika na levu ni tamata me ra kania na manumanu o ya me vaka na ka ena rawa ni kania e dua na tamata.

⁵Mo ni qai digitaka na sipi se na me, ia e dodonu me yabaki dua ka me ka tagane sa sega ni ca e dua na tikina.

⁶Me ra maroroi tiko oqo me yacova na i katinikava ni siga ni vula, me ra qai vakamatea kina na yavusa taucoko i Isireli ena kena yakavi.

⁷Me ra qai taura eso na kena dra ka boroya kina na duru kei na ulu ni katuba ni vale sa laukana kina na manumanu.

⁸Ena bogi o ya, me tavu na lewe ni manumanu ena buka ka me laukana vata kei na madrai sega ni vakatubu kei na co gaga.

⁹Me kua ni laukana droka, se me saqa, ia me tavu taucoko vata kei na uluna, na yavana kei na kena gacagaca.

¹⁰Mo ni kakua ni vakavoca e dua na tikina me yacova na mataka; kevaka e vo e dua na tikina, ia me vakamai.

¹¹Me vakaoqo na nomudou kania: Me vesu na nomudou i sulu ena tolomudou, mo dou vakaivava, ka taura na i titoko ena ligamudou; ia dou kania sara vakatotolo. Sai koya oqo na Solevu ni Lakosivia me vakarokorokotaki Jiova.

¹²“Ena bogi o ya au na lako voli ena loma ni vanua o Ijipita ka vakamatea na ulumatua tagane kece sara ni matanitu oqo, na tamata kei na manumanu; io ka'u na cudruvi ira kece talega na kalou ni Ijipita. Sai au o Jiova.

¹³Na dra me na i vakatakilakila me vakaraitaka na vale o ni tiko kina. Ni'u sa na raica na dra, au na qai lako siviti kemuni ka na qai sega ni yacovi kemuni kina e dua na leqa ni'u sa na ravuta na vanua o Ijipita.

¹⁴Na siga oqo mo ni na dau vakananuma; mo ni qarava kina na solevu vakalotu vei Jiova. Mo ni dau vakayacora tiko na solevu oqo ena veitabagauna ka tawa mudu.”-

Na Solevu ni Madrai Sega ni Vakatubu

¹⁵A sa kaya o Jiova, “Me na vitu na siga mo dou kania tiko kina na madrai sa sega ni vakatubu. Ena i matai ni siga, mo dou kauta laivi na vakatubu kece mai na nomudou veivale, ia kevaka e dua sa kana madrai vakatubu mai na i matai ki na i kavitu ni siga, ena sega tale ni qai okati me noqu tamata o koya.

¹⁶Ena i matai ni siga kei na i kavitu ni siga, mo dou dausota kina ka qarava na nomudou sokalou. Me kakua ni caka e dua na cakacaka ena siga oqo, ia me vakarautaki ga na kakana me baleti kemuni yadua.

¹⁷Dou na dau vakayacora na Solevu ni Madrai Sega ni Vakatumu baleta na siga oqori au a kauti ira tani mai kina na nomudou veiyavusa mai na vanua o Ijipita. Mo ni dau maroroya na siga oqo ena nomuni veitabatamata kece sara ka tawa mudu.

¹⁸Mo ni kana madrai sega ni vakatumu mai na yakavi ni ka 14 ni siga ni matai ni vula ki na yakavi ni ka 21 ni siga.

¹⁹Me vitu na siga me kakua sara ni kune kina na i vakatumu ena nomuni veivale. Ia kevaka e dua e kana madrai vakatumu sa na tawasei tani mai na yavusa i Isireli, se vulagi se i taukei.

²⁰Mo ni kakua sara ni kana madrai vakatumu; mo ni kana madrai sega ni vakatumu ena nomuni veivale kece sara.’

Na i Matai ni Lakosivia

²¹Sa qai kacivi ira kece mai na nodra qase na Isireli o Mosese ka mai kaya vei ira, “Ni lako ka la'ki digia mai e dua na lami se luve ni me ka mai vakamatea na lami ni lakosivia.

²²Ni qai taura e dua na i vau isopi, ka tonia ena dra e loma ni beseni, ka boroya na dra ki na duru ruarua kei na ulunikatuba. Me kakua sara ni dua vei kemuni me lako tani mai na nona vale me yacova na mataka lailai.”

²³Ena gauna ena lako voli kina o Jiova ena vanua o Ijipita me vakamatei ira na kai Ijipita, ena qai raica na dra ena ulunikatuba kei na kena duru ruarua, ka sega ni vakatara kina vua na Agilosu ni Mate me curu ki na nomudou veivale me veivakamatei.-

²⁴Mo ni dau vakayacora na veivakaro oqo me i vakaro tawa mudu vei kemuni kei ira na luvemuni.

²⁵Ia ena gauna o ni na yaco kina ki na vanua ena solia vei kemuni o Jiova me vaka a yalataka, mo ni qai dau la'ki vakayacora tiko na i vakarau vakalotu oqo.

²⁶Ena gauna era na tarogi kemuni kina na luvemuni, ‘A cava na i balebale ni vakarau vakalotu oqo?’

²⁷Mo ni qai kaya, ‘Oqo na i soro ni Lakosivia me vakarokorokotaki kina o Jiova, baleta ni a lako sivita o Jiova na nodra veivale na Isireli mai Ijipita ena gauna a vakamatei ira kina na kai Ijipita ka vakabulai ira na Isireli.’ Era a cuva sobu na tamata me ra sokalou.

²⁸Era a lako na Isireli ka vakayacora; era sa vakayacora na ka a vakarota vei Mosese kei Eroni o Jiova.

Na Nodra Vakamatei na Ulumatua

²⁹Ena lomaloma ni bogi, sa qai ravuti ira kece sara na ulumatua ena vanua o Ijipita o Jiova, me tekivu mai vua na ulumatua ni tui, o koya ena dabe ena i dabedabe vakatui, me yaco sara ki na ulumatua ni kaivesu e sogo tiko ena rumu butobuto, kei na ulumatua kecega ni manumanu.-

³⁰Ena bogi o ya, a sa vakayadrati cake na tui, o ira na nona vakaillesilesi kei ira kece na kai Ijipita. A sa yaco na veitagicaki levu e Ijipita baleta ni sa sega sara ni dua na vale e Ijipita me a sega kina ni dua na ulumatua tagane me mate.

³¹Ena bogi vata o ya, a sa kacivi Mosese kei Eroni kina na tui, ka kaya vei rau, “Drau lako, o kemudrau kei ira na Isireli! Ni lako tani mai na noqu vanua; ni lako ka la'ki sokalou vei Jiova, me vaka na nomuni kerekere.

³²Ni kauta na nomuni sipi, na me, kei na bulumakau ka lako yani. Ni qai masulaka me'u bau kalougata talega oi au!”

Na Lako Yani: Mai Ramisese ki Sakoca

³³Era a vakatotolotaki ira na Isireli na kai Ijipita me ra biuta na nodra vanua; ka kaya, “Kevaka o ni na sega ni lako, keimami na mate taucoko.”

³⁴Era sa qai tawana na tamata na kedra madrai droka sega ni vakatubu ki na sedre ni vavavi, ka ologa ena i sulu, ka dreketa yani.

³⁵Era a cakava na Isireli na ka sa kaya o Mosese, ka sa kerea mai vei ira na kai Ijipita na i ukuuku siliva, na i ukuuku koula kei na i sulu.-

³⁶A sa vakayacora o Jiova me ra rokovi ira na Isireli o ira na kai Ijipita ka me ra solia vei ira na veika era kerea. E a vakaoqo na nodra kauta yani na Isireli na nodra i yau na kai Ijipita.

Biuti Ijipita o Ira na Isireli

³⁷Era a biuti Ramisese na Isireli ka lako ki Sakoca. Sa rauta ni ra lewe 600,000 na tagane era sa taubale, ka ra sega ni wili kina na yalewa kei na gone.

³⁸A lako vata talega kei ira e dua na i wase levu ni tamata duikaikai, kei na vuqa sara na sipi, na me, kei na bulumakau.

³⁹Era a vavia eso na madrai sega ni vakatubu mai na madrai droka era a kauta mai Ijipita. A sega ni dua na gauna me ra bau vakarautaka kina na kedra kakana.

⁴⁰Na balavu ni gauna era tiko kina na Isireli mai Ijipita e 430 na yabaki.-

⁴¹Ena siga a mai cava kina na 430 na yabaki, era a biuti Ijipita mai kina na lewe ni veiyavusa taucoko sara i Jiova.

⁴²Ena kena bogi, a sa yadravi ira matua kina na Isireli o Jiova me kauti ira tani mai Ijipita; oqo talega na bogi me na vagolei vei Jiova ka me dau nanumi ena veitabagauna kecega me bogi ni nodra veiyadravaki na Isireli.

Vakaro Eso me Baleta na Solevu ni Lakosivia

⁴³A sa kaya vei Mosese kei Eroni o Jiova, “Sai koya oqo na i vakaro me baleta na Solevu ni Lakosivia; me kakua sara ni dua na kai tani me kana kina,

⁴⁴ia na bobula sa voli ena i lavo sa rawa me kana kina kevaka sa cilivi oti.

⁴⁵Me kakua ni dua na vulagi se tamata cakacaka saumi me kana kina.

⁴⁶Me na laukana ga ena loma ni vale; me kakua ni kau e dua na tikina ki tautuba, ka me kakua ni ramusu e dua na suina.-

⁴⁷Na yavusa taucoko o Isireli me vakayacora na solevu oqo.

⁴⁸Kevaka e dua na vulagi sa tiko kei kemuni e viakana ena Solevu ni Lakosivia, me ra qai cilivi kece sara na tagane ena nona vale; ka sa na qai

rawa me kana ena Solevu ni Lakosivia me vaka e dua sa sucu vakaitaukei e Isireli. Ia me kakua sara ni dua na tamata tawa cili me kana kina.

⁴⁹Sa dua ga na lawa sa vauci kina na i taukei kei na vulagi sa tiko kei kemuni.

⁵⁰Era a vakayacora kecega na Isireli ka cakava na ka sa vakarota o Jiova vei rau o Mosese kei Eroni.

⁵¹Ena siga o ya, a sa kauti ira tani na Isireli mai Ijipita o Jiova.

Lako Yani 13

Vakacabori na Ulumatua Tagane

¹A sa kaya vei Mosese o Jiova,

²“Mo vakacabora vei au na ulumatua tagane taucoko sara. Na ka kece sara sa sucu taumada mai na veikete yadua ni Isireli, mai vua na tamata kei na manumanu oqo, sa noqu.”-

Solevu ni Madrai Sega ni Vakatumu

³A sa kaya vei ira na tamata o Mosese, “Mo ni dau nanuma na siga oqo, o ni a biuti Ijipita mai kina, na vanua ni nomuni vakabobulataki, ni a kauti kemuni tani mai kina o Jiova ena ligana kaukauwa. Mo ni kakua sara ni kania na madrai vakatumu.

⁴O ni sa na biuti Ijipita ena siga oqo ena i matai ni vula, na vula o Apipi.

⁵Ena gauna sa kauti kemuni yani kina o Jiova ki na nodra vanua na kai Kenani, na Itaiti, na Amoraiti, na Aivaiti kei na Jepusaiti, na vanua sa yalataka oti tu vei ira na nomuni qase me solia vei kemuni, oqori na vanua sa drodro kina na sucu kei na oni, ia mo ni qai dau vakayacora kina na solevu vakalotu oqo ena vula talega oqo.

⁶Mo ni kana madrai sega ni vakatumu ena vitu na siga, ia ena i kavitu ni siga me qai vakayacori kina e dua na solevu vei Jiova.

⁷Na madrai sega ni vakatumu me na laukana ena loma ni vitu na siga, me kakua sara ni dua na madrai vakatumu se e dua na i vakatumu me kune ena nomuni i tikotiko.

⁸Ena siga o ya mo na qai tukuna vua na luvemu: ‘Na ka oqo sa vakananumi kina na veika sa vakayacora vei au o Jiova ena gauna ka'u a biuti Ijipita mai kina.’

⁹Na solevu vakalotu oqo sa na yaco me kena i vakatakilakila ena ligamuni se i vakananumi ena yadremuni, me na rawa kina ni o ni dau wiligusutaka ka vulica tikoga kina na Lawa i Jiova, baleta ni a vueti kemuni mai Ijipita ena ligana kaukauwa.

¹⁰Mo ni dau vakayacora na i vakaro oqo ena veiyabaki ena kena gauna sa lokuci.

Na Nodra Cabori na Ulumatua

¹¹Ni sa kauti kemuni o Jiova ki na nodra vanua na kai Kenani me vaka sa yalataka vei kemuni kei ira na nomuni qase, me na solia vei kemuni,

¹²mo ni qai vakacabori ira kece sara na nomuni ulumatua tagane vei Jiova. Na veiulumatua tagane taucoko sara ni nomu manumanu sa nei Jiova.-

¹³Ia mo volia lesu na ulumatua yadua ni asa ena lami, ia kevaka o sega ni via volia lesu mo qai musuka na domona. Mo na volia lesu na nomu ulumatua tagane yadua.

¹⁴Ni ra na tarogi iko na luvemu tagane ena gauna mai muri, ‘A cava na i balebale ni ka oqo?’ Mo qai kaya vua, ‘E a kauti keimami tani mai o Jiova mai na vanua ni veivakabobulataki mai Ijipita ena ligana kaukauwa.

¹⁵Ena gauna a kaukauwa kina na lomana na tui Ijipita ka vakadredretaka me keimami lako, a qai vakamatei ira kece sara na ulumatua tagane mai na vanua o Ijipita o Jiova; na ulumatua ni tamata kei na manumanu. Sai koya o ya na vuna au sa vakacabora kece sara kina na noqu ulumatua tagane vei Jiova; na ulumatua ni tamata kei na manumanu. Sai koya o ya na vuna au sa vakacabora kece sara kina na noqu ulumatua tagane vei Jiova, ia au na qai volia lesu tale na noqu ulumatua tagane.’

¹⁶Na solevu vakalotu sa na yaco me i vakatakilakila ena ligamu se na i vakananumi ena yadremu ka ni a kauti iko tani mai Ijipita o Jiova ena ligana kakauwa.”

Na Duru O kei na Duru Bukawaqa

¹⁷Ni sa laivi ira na tamata na tui Ijipita me ra lako, a sa sega ni kauti ira na Kalou ena sala ka gole vaka ki na baravi kei Filisitia, ka dina ga ni gaunisala lekaleka taudua. A sa kaya ga e lomana na Kalou, “Au sa sega ni vinakata me ra veisautaka na lomadra na tamata ka via lesu tale i Ijipita ena gauna era na raica kina ni dodonu me ra na sotava na i valu eso.”

¹⁸Sa mani kauti ira kina na Kalou ena dua tale na sala ka lako wavokita na vanua lala, ka gole yani vaka ki na Wasa Damudamu. +Era sa vakaiyaragi vakaivalu tu na Isireli ni ra sa lako voli.

¹⁹A sa kauta tiko o Mosese na sui i Iosefo, me vaka era a bubului kina na Isireli vei Iosefo. Ni a kaya taumada o Iosefo, “Ena gauna sa na vueti kemuni kina na Kalou, mo ni qai kauta tani mai na vanua oqo kei kemuni na sui qu.”-

²⁰Era sa biuti Sakoca ka la'ki tiko mai Ecami, ena i yalayala ni vanua lala.

²¹A sa liu e matadra o Jiova ena duru o me vakaraitaka vei ira na sala ena siga, ka sa liu e matadra ena duru bukawaqa ena bogi me vakararamataki ira, me rawa kina ni ra lako voli ena siga kei na bogi.

²²A sa liutaki ira tikoga na tamata na duru o ena siga kei na duru bukawaqa ena bogi.-

Lako Yani 14

Na Takosovi ni Wasa Damudamu

¹A sa qai kaya vei Mosese o Jiova.

²“Tukuna vei ira na Isireli me ra lesu mai ka mai toka mada ena mata i Pi Eiroci ena maliwa i Mikitoli kei na Wasa Damudamu, ka volekati Peali Sifoni. Mo ni toka donuya toka, volekata na wasawasa.

³A qai vakananuma e lomana na tui, ‘Era sa na veilakoyaki voli oqo na Isireli ena loma ni vanua, ka ra sa na voleka sara yani ki na vanua lala,’

⁴Au na vakaukauwataka na lomana na tui, ka na qai vakasavi ira, ia au na vakarokorokotaki ena noqu qaqa vua na tui kei ira kece na nona mataivalu. Era na qai kila kina ni sai au o Jiova.” Era a vakayacora na Isireli me vaka na ka a tukuni vei ira.

⁵Ni sa tukuni vua na tui Ijipita ni ra sa dro na Isireli, a sa veisautaka na lomana ka vakakina na lomadra na nona vakaillesilesi, ka ra kaya, “A cava eda sa cakava? Eda sa laivi ira na Isireli me ra lako yani ka sa segai tale e dua me qaravi keda tiko!”

⁶A vakarautaka na tui na nona qiqinivalu ka lako vata yani kei ira na nona mataivalu.

⁷Sa kauta na kareti kecega, ka okati kina na 600 na kareti digitaki sa liutaki mai vei ira na kena i vakaillesilesi vakaivalu.

⁸A vakaukauwataka na loma i tui Ijipita o Jiova, ka sa sasaga yani o koya me vesuki ira na Isireli, o ira ka ra sa lako tiko yani ena qaqa. +

⁹Era a vakasavi ira na Isireli na kai Ijipita ena ose kece ni tui, na kareti kei na nona mataivalu, ka la'ki vesuki ira ena vanua era sa la'ki keba toka kina ena yasa ni Wasa Damudamu ka volekati Pi Eiroci kei Peali Sifoni.

¹⁰Ni sa voleka yani na tui, era a raici ira na kai Ijipita na Isireli ka ra raica ni ra cici muri ira tiko yani; a sa duatani na nodra rere, ka ra sa tagi vei Jiova.

¹¹Era a kaya vei Mosese, “Sa sega li na i bulubulu mai Ijipita? A cava o sa kauti keimami tani mai kina me keimami mai mate ena vanua lala? Raica, na cava o sa cakava vei keimami ena nomu kauti keimami tani mai Ijipita!

¹²E sega li ni ka oqo keimami a kaya vei iko mai Ijipita? Keimami a kaya, ‘Laivi keimami me keimami qaravi ira na kai Ijipita. E vinaka cake vei keimami me keimami qaravi ira na kai Ijipita ka ca me keimami mai mate tu ena vanua lala oqo.’”

¹³A qai kaya vei ira na Isireli o Mosese, “Ni kakua ni rere, ni yalo dei ga, ka raica na ka ena cakava o Jiova me na vakabulai kemuni kina edaidai; ena

sega tale ni o ni raici ira na kai Ijipita me vaka na nomuni raici ira tiko oqo edaidai.

¹⁴Ena vala ena vukumuni o Jiova: ka na sega ni dua na ka o ni na cakava.”

¹⁵A sa qai kaya vei Mosese o Jiova, “A cava o sa tagi mai kina vei au? Tukuna vei ira na Isireli me ra toso ki liu.

¹⁶Ia mo dulaka cake na nomu i titoko ka dodoka yani na ligamu vaka ki wasawasa me wasea rua, ka me ra lako na Isireli ena qele mamaca ena loma ni wasawasa.

¹⁷Au na vakaukauwataka na lomadra na kai Ijipita me ra lako muri ira yani; ia au na dokai mai na noqu rawata na qaqa vua na tui kei ira na nona mataivalu vodo ose.

¹⁸Era na kila kina na kai Ijipita ni sai au ga o Jiova, ka'u sa qaqa vei ira.”

¹⁹Na agilosu ni Kalou ka dau liutaki ira na Isireli sa qai toso yani ki muri ka la'ki tu mai dakudra na lewenivanua. E toso talega na duru o mai matadra ki dakudra;

²⁰ka mai tu ena veimama ni mataivalu ni Ijipita kei na mataivalu ni Isireli. Sa vakavuna na butobuto vei ira na Ijipita na o, ia sa solia na rarama vei ira na Isireli; era sega ni veitorovi rawa kina ena loma ni bogi taucoko.

²¹A dodoka yani o Mosese na ligana vaka ki wasawasa ka vakasuka na wasawasa o Jiova ena dua na cagi tokalau kaukauwa ka liwa tiko ena loma ni bogi taucoko, ka vukica na wasawasa me vanua mamaca. A tawase rua na wai.

²²Era a lako yani na Isireli ena vanua mamaca ena loma ni wasawasa ka sa tu na wai ena yasa ruarua me vaka na lalaga.-

²³Era a vakasavi ira na Isireli na kai Ijipita ka muri ira yani na ose kece ni tui, na nona kareti, kei ira na nona mataivalu vodo ose ki na loma ni wasawasa.

²⁴Ni kida na mataka, a raici ira sobu mai na mataivalu ni Ijipita o Jiova mai na duru bukawaqa kei na duru o ka vakataqayataki ira.

²⁵A vakalobora na yava ni nodra kareti ka dredre ni ra toso, ka ra kaya na kai Ijipita, “Me da dro tani mai vei ira na Isireli, ni sa vala tiko kei keda o Jiova ena vukudra.”

Luvu Kece na Sotia ni Ijipita

²⁶A sa kaya vei Mosese o Jiova, “Dodoka yani na ligamu vaka ki wasawasa, ka me suka lesu tale mai na wai vei ira na kai Ijipita, kei na nodra kareti kei na nodra mataivalu vodo ose.”

²⁷E a qai dodoka yani kina na ligana o Mosese vaka ki wasawasa, ia sa qai suka tale na wai ki na kena i tutu e liu ena kida ni mataka. Ni ra tovolea me ra dro na kai Ijipita, a biuti ira o Jiova ki na loma ni wasawasa; ka sega ni dua me vo.

²⁸A sa suka lesu tale mai na wai ka ubia na kareti na mataivalu ose, kei ira kece na mataivalu ni tui, era a muri ira yani ki na loma ni wasawasa; ka sega sara ni bau vo e dua vei ira.

²⁹Ia o ira na Isireli era a lakova na vanua mamaca ena loma ni wasawasa, ka sa kedra bai na wai mai na yasadra ruarua.

³⁰A sa vakabulai ira na Isireli o Jiova ena siga o ya, ka ra raici ira na kai Ijipita ni ra sa davo matemate tu e matasawa.

³¹Ni ra sa sarava na cakacaka mana e cakava na Kalou ena nodra ravuti na kai Ijipita, era sa duri tu ena yalo e vakarokoroko vua na Kalou; ka ra vakabauta na Kalou kei Mosese na nona tamata.

Lako Yani 15

Na Sere i Mosese

¹A sa qai lagata o Mosese kei ira na Isireli na sere oqo vei Jiova:- “Au na sere vei Jiova ni sa qaqa ena lagilagi; sa kolotaki ira na ose kei ira na vodoka ki na wasawasa.

²Sa noqu kaukauwa kei na qaqa o Jiova;- sai koya ga ka sa vakabulai au. Sai koya na noqu Kalou, ka'u na vakacaucautaki koya, Sa Kalou nei tamaqu o koya, ka'u na seretaka na nona lagilagi.

- ³A sotia qaqa ena i valu o Jiova; o Jiova na yacana.
- ⁴Sa kolotaka na kareti ni tui kei na nona mataivalu ki wasawasa; ka ra sa luvu na nona turaganivalu ena Wasa Damudamu.
- ⁵Sa ubi ira na wasawasa titobu; ka ra sa lutu dromu ki na boto ni sauloa me vaka na vatu.
- ⁶Na ligamuni i matau Jiova sa rui kaukauwa; sa musulaki ira vakamatailalai na meca.
- ⁷Ena nomuni kaukauwa levu o ni sa vakamalumalumutaki ira sobu na meca. Sa waqa mai na nomuni cudru ka vakamai ira me vaka na co madu.
- ⁸O ni a uvuca na wasawasa ka bini cake kina na wai; ka la'ki tucake tu vakadodonu me vaka na lalaga; ka sa mamaca sara na boto ni wasa titobu.
- ⁹Sa kaya na meca, au na vakasavi ira ka vesuki ira; au na wasea na nodra i yau, ka'u na taura mai vei ira na ka au vinakata; au na ucuna mai na noqu i seleiwau ka'u na vakarusai ira ena ligaqu.
- ¹⁰O ni sa buraka na nomuni cegu, sa ubi ira na wasawasa; ka ra sa dromu sobu me vaka na uma ena wasa titobu.
- ¹¹"I Jiova, o cei vei ira na kalou sa tautauvata kei kemuni? O cei sa vakataki kemuni, me vakaiukuuku ena savasava? O cei ena rawa ni vakayacora na veika lelevu ka veivakurabuitaki me vakataki kemuni?"
- ¹²O ni sa dodoka na ligamuni matau ka sa tilomi ira na meca o vuravura.
- ¹³Ena nomuni yalodina ki na nomuni vosa ni yalayala, o ni a liutaki ira kina na tamata o ni sa vakabula; ena nomuni kaukauwa o ni sa kauti ira yani ki na nomuni vanua tabu.
- ¹⁴Era a rogoca na veimatani, ka ra sautaninini ena rere; era sa domobula na kai Filisitia.
- ¹⁵Era sa rere vakalevu na nodra dauveiliutaki na kai Itomi, era sa sautaninini na dauveiliutaki ni Moapi; sa takali yani na nodra yalodoudou na kai Kenani.

¹⁶A yacovi ira na rere kei na domobula. Era sarava na nomuni kaukauwa levu, i Jiova, ka ra duri tu ena ririko kei na taqaya me yacova ni ra sa lako yani kina na nomuni tamata, o ira o ni sa vakagalalataka mai na tiko bobula.

¹⁷O ni a kauti ira mai ka vakatikori ira ena nomuni tikotiko cecere, ena vanua o ni a digitaka Jiova me nomuni tikotiko tabu; na Valenisoro o ni a tara ga vaka i kemuni.

¹⁸O kemuni, Jiova, o ni na vakataulewa vakatui tikoga ka tawa mudu.”

Na Sere i Miriama

¹⁹Era sa lako na Isireli ena vanua mamaca ena loma ni wasawasa. Ia ena gauna era sa lako kina ki wasawasa na ose ni tui vata kei na nona kareti kei ira era sa kauta voli, a sa vakasuka tale mai na wai o Jiova ka luvuci ira.

²⁰A sa qai taura o Miriama na parofita yalewa na ganei Eroni e dua na tibereli ka ra muri koya na yalewa taucoko era a tauri tibereli ka meke.

²¹A qai sere vei ira o Miriama: “Ni sere vei Jiova, baleta ni sa rawata oti e dua na qaqa sa lagilagi; ni sa kolotaki ira na ose kei ira era sa vodoka ki loma ni wasawasa.”

Na Wai Gaga

²²A qai vakaroti ira na Isireli o Mosese me ra vakarau ka biuta na Wasa Damudamu, ka ra lako yani ki na vanua lala mai Suri. E a siga tolu na nodra lako tiko ena vanua lala ia era a sega sara ni bau kunea e dua na wai.

²³Ni ra yaco yani ki Mara, era a sega ni gunuva rawa na kena wai baleta ni sa rui gaga. O ya na vuna sa vakatokai kina me o Mara. +

²⁴Era a vosavosa na tamata vei Mosese ka kaya, “A cava eda na gunuva?”

²⁵A sa qai masu vua na Kalou o Mosese, ka sa qai vakaraitaka na Kalou ki vua e dua na i musumusumu ni kau ka kolotaka yani ki wai; a sa vinaka kina na wai me laugunu.- A sa solia vei ira o Jiova eso na i vakaro ka vakatovolei ira talega mai kea.

²⁶A sa kaya, “Kevaka o ni na vakarorogo vakavinaka vei Jiova na nomuni Kalou, ka cakava na ka e dodonu e matana, ka vakayacora na nona i vunau

ka muria na nona i vakaro, au na sega ni totoGITAKI kemuni ena mate ca au a vakatauva vei ira na kai Ijipita; Ni sai au o Jiova rafa.” +

²⁷Era a qai yaco ki Elimi, a tiko kina e tinikarua na mata ni wai kei na vitusagavulu na vuniniu; era a la'ki vakeba toka volekata na wai.

Lako Yani 16

Na Madrai mai Lomalagi

¹Era a biuti Elimi mai na lewenivanua taucoko ni Isireli, ka ra yaco yani ki na vanua lala o Sini ena kedrau veimama o Elimi kei Saineai ena i katinikalima ni siga ena i karua ni vula ni oti na nodra biuti Ijipita mai.

²Era a vosa kudrukudru kece sara vei Mosese kei Eroni ena vanua lala o ya

³ka kaya vei rau, “E vinaka cake me a se vakamatei keimami ga mai Ijipita na liga i Jiova. Mai kea, keimami a bau dabe vinaka toka ka kania na levu ga ni lewe ni manumanu kei na levu ni kakana tale eso keimami sa via kania. Ia drau sa kauti keimami ga mai ki na vanua lala oqo me keimami mai kolaiciba kina ena viakana.”

⁴A sa qai kaya vei Mosese o Jiova, “Ia oqo ka'u na vakatauca mai vei kemuni na madrai mai lomalagi; me ra qai lako na tamata ena veisiga yadua ka la'ki kauta mai na ka me rauta ga na siga o ya. Ena vuku ni ka oqo au na vakatovolei ira mada se ra na muria na noqu i vakaro se sega.-

⁵Ena i kaono ni siga, me ra qai kauta mai na i vakarau ni rua na siga ka vakarautaka.”

⁶E rau sa qai kaya vei ira kecega na Isireli o Mosese kei Eroni, “Ena yakavi edaidai o ni na qai kila kina ni sai Jiova ga ka kauti kemuni tani mai na vanua o Ijipita.

⁷Ena mataka lailai, o ni na raica kina na lagilagi i Jiova, baleta ni a sa rogoca na nomuni vosa kudrukudru vua. A cava o keirau, mo ni vosa kudrukudru kina vei keirau?”

⁸Sa qai kaya o Mosese, “O Jiova duadua ga ena solia vei kemuni na lewe ni manumanu mo ni kania ena yakavi kei na levu ga ni madrai o ni vinakata ena

mataka lailai, baleta ni sa rogoca o koya na nomuni vosakudrukudru vua. Na nomuni vosakudrukudru sa sega ni tau vei keirau, ia sa tau ga vei Jiova.”

⁹A sa qai kaya vei Eroni o Mosese, “La'ki tukuna vei ira taucoko sara na Isireli, ‘Ni lako mai ka mai tu ena mata i Jiova, ka ni sa rogoca na nomuni vosa kudrukudru o koya.”

¹⁰Ni se vosa tikoga vei ira kece na lewenivanua ni Isireli o Eroni, era a qai rai vuki yani ki na vanua lala, ka ra raica na i ukuuku i Jiova ni sa basika mai ena o.

¹¹A sa kaya vei Mosese o Jiova,

¹²“Au sa rogoca na nodra vosa kudrukudru na Isireli. Mo tukuna vei ira ni ra na kana lewe ni manumanu ena yakavi, ka vakarautaki ena mataka na madrai ena kena levu ga era vinakata. Era na qai kila kina ni sai au o Jiova na nodra Kalou.”

¹³Ena yakavi era a vuka mai e dua na i binibini kueli ka robota na i tikotiko; ia sa volita na i tikotiko na tegu ena kida ni mataka.

¹⁴Ni sa mamaca yani na tegu, a sa toka mai ena dela ni vanua lala eso na tikitiki ni ka mamare lalai, ka ra vaka na tegu cevata.

¹⁵Ia ni ra sa raica oqo na Isireli, era sa sega ni kila se na cava o ya, ka ra veitarogitaka vakai ira, “Na cava oqo?”- Sa qai kaya vei ira o Mosese, “Oqo na madrai sa solia vei kemuni o Jiova mo ni kania.”

¹⁶Sai koya oqo na ka sa vakarota o Jiova: mo ni tomika yadua me vaka na levu ni ka o ni dui vinakata, ka me tau ya 2 na lita na tamata yadua e nomuni matavuvale.

¹⁷Era sa vakayacora na Isireli na ka oqo, eso era kumuna e levu, ka so e lailai sobu.

¹⁸Ia ni ra sa vakarautaka, sa sega ni sivia vua e kumuna e levu, ka sega ni takiveiyaga vua e kumuna vakalailai. Era a kumuna na ka e dui rauti ira yadua vakavinaka.-

¹⁹A sa kaya vei ira o Mosese, “Me kakua sara ni dua e maroroya na ka oqo me yacova na mataka.”

²⁰Ia era a sega ni vakarorogo vei Mosese; eso vei ira era a maroroya eso me yacova na mataka, ia ena mataka a sa boi ca ka sinai ena ulo, ka sa cudruvi ira kina o Mosese.

²¹Era a tomika ena veimataka na tamata yadua me rauta na ka e vinakata; ia ni sa cila katakata mai na siga, sa waicala sara yani.

²²Ena i kaono ni siga, a vakaruataki na levu ni kakana era kumuna, ka me ra tau ya 4 na lita na tamata yadua. Era sa lako kece mai na nodra i liuliu ni yavusa na Isireli ka tukuna vei Mosese na ka oqo.

²³A sa kaya vei ira o koya “Sai o koya oqo na ka sa vakarota o Jiova; ‘Ni mataka sa siga me vakatabui vei Jiova. Mo ni vavia rawa edaidai na ka o ni vinakata me vavi, ka vakasaqara na ka o ni vinakata me saqa. Na ka kece sara e vo me na maroroi me yacova na mataka.’”-

²⁴Era a mani maroroya kina na ka kece sara sa vo me yacova na mataka me vaka a vakarota o Mosese; ka sa sega ni boi ca se kune kina na ulo.

²⁵A sa kaya o Mosese, “Ni kania oqori edaidai, ka ni sa siga ni vakacegu sa vakatabui vei Jiova; o ni na sega talega ni kunea e dua na kakana ena taudaku ni i tikotiko.

²⁶E ono na siga mo ni kumuna kina; ia ena i ka vitu ni siga sa siga ni vakacegu, ena sega ni kunei kina.”

²⁷Ena i kavitu ni siga era a lako eso na tamata me ra la'ki kumuni kakana, ia era a mani sega ni kunea e dua na ka.

²⁸Sa qai kaya vei Mosese o Jiova, “A cava soti na dede ni gauna o ni sega tiko kina ni muria na noqu i vakaro kei na noqu i vunau?”

²⁹Raica! Sa solia vei kemuni na siga ni vakacecegu o Jiova, o koya oqo sa solia kina ena i kaono ni siga na kakana me veirauti ena rua na siga. Mo ni

tiko ga ena vanua o ni dui tiko kina ena i kavitu ni siga, ka me kakua ni dua e biuta na nona i tikotiko.”

³⁰O koya oqo era a vakacegu kina na tamata ena i kavitu ni siga.

³¹Era a vakatoka na Isireli me yaca ni kakana na mana.+ Na mana oqo sa vaka na sore ni kau vulavula matailalai, ka kena i kanakana sa vaka na bisikete sa caka vata na oni.-

³²A sa kaya o Mosese, “Sa vakaroti keda o Jiova me da maroroya e dua na i wase ni mana, ka me maroroi oqo me baleti ira na noda kawa ena veigauna mai muri, me rawa kina ni ra raica na kakana sa solia vei keda o Jiova me da kania ena vanua lala, ena nona kauti keda tani mai na vanua o Ijipita.”

³³A sa kaya vei Eroni o Mosese, “Taura e dua na saqa ka tawana kina e 2 na lita na mana, ka biuta ena mata i Jiova me maroroi me baleti ira na nomuni kawa mai muri.”-

³⁴A sa la'ki biuta o Eroni ena mata ni Kato ni Veiyalayalati me maroroi tu kina me vaka sa vakarota vei Mosese o Jiova.

³⁵Era a kana mana tiko na Isireli ena loma ni 40 na yabaki me yacova na gauna era yacova kina na vanua o Kenani, ka ra sa vakaitikotiko kina.-

³⁶(Na i vakavakarau taumada ka vakayagataki e tautauvata kei na 20 na lita.)

Lako Yani 17

Dave na Wai mai na Vatu

(Tiko 20.1-13)

¹Era a biuta na vanua lala mai Sini na yavusa taucoko sara ni Isireli ka ra lako voli yani ena veivanua ena nodra i lakolako ena lewa i Jiova. Era a mani la'ki vakaitikotiko vakalekaleka mai Rifitimi, ia sa sega kina na wai me ra gunuva.

²Era a veileti kei Mosese ka kaya. “Solia mai vei keimami na wai me keimami gunu kina.” Sa qai kaya vei ira o Mosese, “A cava o ni sa mai veileti kina kei au? A cava o ni sa vakatovolei Jiova kina?”

³Ia era a viagunu tikoga mai kea na tamata ka vosa vakacudrucudru vei Mosese, ka kaya, “A cava o sa kauti keimami tani kina mai Ijipita, mo mai vakamatei keimami, na luve i keimami kei na neimami manumanu ena viagunu?”

⁴O koya oqo a sa qai masu kina o Mosese vei Jiova ka kaya, “A cava me'u cakava vei ira na tamata oqo? Era sa voleka ni vakaviriki au ena vatu.”

⁵A sa kaya vei Mosese o Jiova, “Mo kauta eso na qase ni Isireli ka lako yani ki liu; kauta na nomu i titoko o a samuta kina na uciwai na Naile ka lako.

⁶Au sa na la'ki tu e matamu mai kea ena dela ni vatu mai Ului Saineai. Mo mokuta na vatu ka na dave mai na wai me ra gunu kina na tamata. A sa vakayacora o Mosese e matadra na nodra qase na Isireli.

⁷A sa vakatokai na vanua o ya me o Masa + kei Meripa, + baleta ni ra a veileti na Isireli ka vakatovolei Jiova ka kaya, “Sa tiko li kei keda o Jiova, se segai?”

Na i Valu kei Ira na Amalekaiti

⁸Era a lako mai na Amalekaiti ka vala kei ira na Isireli mai Rifitimi.

⁹Sa qai kaya vei Josua o Mosese, “Mo digitaka eso vei keda me ra lako yani ka vala kei ira na Amalekaiti. Au na la'ki tu ena dela ni ulunivanua ni mataka ka taura tu na i titoko ni Kalou e ligaqu.”

¹⁰A sa vakayacora o Josua na ka sa vakarota vua o Mosese ka vala vata kei ira na Amalekaiti, ka ratou sa lako cake kina ki na dela ni ulunivanua o Mosese, kei Eroni vata kei Uri ena gauna vata o ya.

¹¹Ena gauna ga sa laveta cake kina na ligana o Mosese, era sa qaqa sara tiko na Isireli, ia ni lako sobu ga na liga i Mosese, a sa tekivu me ra qaqa o ira na Amalekaiti.

¹²Ia ni sa oca na liga i Mosese, e rau sa qai taura e dua na vatu o Eroni kei Uri, ka biuta e rukuna me dabe kina. E rau a mai yadua tu na yasana o Eroni kei Uri ka tabea cake tu na ligana. E rau a taura tu vakadua na ligana me yacova ni sa dromu na siga.

¹³Ena sala oqo, a sa vakadrukai ira kece sara kina na Amalekaiti o Josua.

¹⁴Sa qai kaya vei Mosese o Jiova, “Mo vola na ka oqo ena dua na i vola me na dau nanumi kina. Tukuna vei Josua ni'u sa na vakawabokotaki ira vakadua na Amalekaiti.”-

¹⁵A sa tara o Mosese e dua na i cabocabonisoro ka vakatoka me yacana o Jiova nisi. +

¹⁶A sa kaya, “Laveta cake na drotini i Jiova! Ena vala tikoga o Jiova kei ira na Amalekaiti ka tawa mudu!”

Lako Yani 18

Sikovi Mosese o Jacoro

¹A sa rogoca o Jacoro na bete mai Mitiani ka vugoi Mosese na ka kece sara sa cakava na Kalou ena vuku i Mosese kei na vukudra na Isireli na nona tamata, kei na nona a kauti ira tani mai Ijipita o Jiova.

²Sa qai lako mai vei Mosese o Jacoro, ka kauta voli mai na wati Mosese o Sipora, ni a biu tu ga yani,-

³kei rau na luvena tagane. Na yacana e dua vei rau o Kerisomi+ ni a kaya, “Au a tiko vulagi ena dua na vanua tani,”-

⁴kei na yaca i koya ka dua o Iliesa+ ni a kaya, “Na Kalou i tamaqu sa vukei au, ka sa vakabulai au mai na i seleiwau i tui Ijipita.”

⁵A sa lako mai o Jacoro na vugoi Mosese kei na wati Mosese kei rau na luvena ki na vanua lala, na vanua a vakaitikotiko kina o Mosese ena ulunivanua ni Kalou.

⁶A sa tukutuku yani vei Mosese, “Oi au o Jacoro na vugomu, ka'u sa kauta mai na watimu kei rau na luvemu tagane ruarua.”

⁷A mai lako yani o Mosese me tavaka na vugona; a sa cuva sobu e matana ka reguci koya; e rau a veivakabulataki ka lako sara yani ki na loma ni valelaca.

⁸Sa qai tukuna vua na vugona o Mosese na ka kece sara sa vakayacora o Jiova vua na tui kei ira na kai Ijipita ena vukudra na Isireli. A sa tukuna

talega vua na ka dredre kece era a sotava e gaunisala kei na nona vakabulai ira o Jiova.

⁹A sa marautaka sara o Jacoro na ka vinaka kecega sa cakava vei ira na Isireli o Jiova ena nona vakabulai ira mai vei ira na kai Ijipita.

¹⁰Sa qai kaya o Jacoro, “Me vakacautaki o Jiova, ni sa vakabulai kemuni mai vua na tui kei ira na kai Ijipita!

¹¹Ia oqo, au sa qai kila, ni sa cecere duadua ga o Jiova vei ira na kalou kecega, baleta ni sa kauti ira tani mai Ijipita na Isireli ni ra a vakabobulataki ira.

¹²A sa kauta mai o Jacoro na vugoi Mosese na i soro kama kei na so na i madrali vua na Kalou. Sa qai lako mai o Eroni kei ira kece sara na nodra qase na Isireli vata kei na vugoi Mosese me ra kania na kakana vakacabori ka tiki ni nodra sokalou vua na Kalou.

Nodra Lesi na Dauveilewai

(Vrua 1.9-18)

¹³Ena siga ka tarava, a dabe sobu o Mosese me lewai ira na tamata, era a mai tu e matana na tamata mai na mataka me yacova sara na bogi.

¹⁴Ni sa raica o Jacoro na ka kece sa cakava o Mosese, sa qai tarogi koya, “A cava na ka o sa cakava tiko oqo vei ira na tamata? A cava na vuna o dabe duadua tu ga kina eke, ka ra qai tucake wavoliti iko na tamata mai na mataka me yacova na yakavi?”

¹⁵A sa qai kaya vua na vugona o Mosese, “E dodonu me'u vakayacora oqo baleta ni ra lako mai vei au na tamata me ra kila na loma ni Kalou.

¹⁶Ni yaco e dua na veileti, e kau mai vei au na leqa oqo ka'u na qai vakatulewataka se o cei vei rau e dodonu, ka tukuna vei rau na i vakaro ni Kalou kei na nona i vunau.”

¹⁷Sa qai kaya vei Mosese na vugona, “E sega ni vinaka na ka o cakava tiko.

¹⁸O na vakaocai iko ga kina kei ira na tamata. Sa rui bibi na i tavi oqo vei iko; o na sega ni rawa ni cakava taudua.

¹⁹Ia mo rogoci au mada me'u solia vei iko eso na i vakasala vinaka, ka me tiko vata kei iko na Kalou! E dodonu mo matataki ira na tamata vua na Kalou ka kauta vua na nodra leqa:

²⁰mo vakatavulici ira ena i vunau kei na lewa ni Kalou, ka vakamacalataka vei ira na i tovo ni bula me ra bula kina kei na ka me ra cakava.

²¹Ia mo digitaka talega eso na tamata yalodina mai vei ira na Isireli, o ira era rerevaka na Kalou, era tamata nuitaki, era cata na cakacaka vakaveidabui, ka qai lesi ira na tamata oqo me ra i liuliu ni matailawalawa tauya udolu, tauya drau, tauya limasagavulu, kei na i wasewase tauya tini.

²²Solia vei ira na cakacaka ni dauveilewai ena vukudra na tamata ena veigauna kece sara; me ra qai kauta ga mai na veika dredre vei iko, ia na veika lalai sa na rawa me ra vakatulewa ga kina. Oqo ena vakamamadataka vei iko na i colacola, baleta ni ra na wasea vata na i tavi kei iko.

²³Kevaka o cakava na ka oqo, me vaka na lewa i Jiova, o na sega ni vakaocai iko, ka ra na dui lesu na tamata ki na nodra vale ena yalo vakacegu ni sa sotavi na nodra leqa.”

²⁴A sa vakarorogo vei Jacoro o Mosese ka muria na nona i vakasala.

²⁵A sa digitaki ira na tamata nuitaki o Mosese mai vei ira kece sara na Isireli ka lesi ira me ra i liuliu vei ira na tamata: me ra i liuliu ni veiyadolu, yadrau, yalimasagavulu kei na veiyatini.

²⁶Era a turaga ni lewa vei ira na tamata ena veigauna taucoko; era a kauta mai vei Mosese na veikisi lelevu ka dredre, ia era a vakatulewa ga ena veileti lalai.

²⁷Sa qai vakamoce vua o Mosese, ka qai lesu yani o Jacoro na vugona ki na nona vanua.

Lako Yani 19

Yaco ki na Ulunivanua o Saineai

¹Ena i matai ni siga ni i katolu ni vula ena nodra biuti Ijipita mai na Isireli, ena siga o ya era a yaco yani kina ki na vanua lala o Saineai.

²Era a biuti Refitimi, ka lako curuma yani ki na vanua lala mai Saineai, ka ra la'ki biri keba ena ruku ni Ulunivanua o Saineai.

³A sa qai lako cake o Mosese ki na ulunivanua me rau la'ki sota kei na Kalou. A kacivi Mosese na Kalou mai na ulunivanua, ka kaya, “Oqo na ka mo la'ki tukuna vei ira na kawa i Jekope, na Isireli:

⁴O ni sa raica na veika ka'u a cakava vei ira na kai Ijipita, kei na i tovo ni noqu kauti kemuni mai me vaka e dua na ikeli sa vukataki ira mai na luvena, ka'u sa kauti kemuni mai kina kivei au.

⁵Ia oqo, kevaka o ni na vakarorogo vei au ka muria na noqu veiyalayalati, o ni na yaco mo ni noqu i yau talei mai vei ira kecega na tamata. E dina ga ni sa noqu o vuravura taucoko, ia o ni na noqu tamata digitaki,- -

⁶ka yavusa bete sa qaravi au duadua ga, ka matanitu tabu.- Mo tukuna na vosa oqo vei ira na Isireli.”

⁷A sa lako mai o Mosese ka kacivi ira vata mai na nodra i liuliu na Isireli ka kaya vei ira na ka kecega sa vakarota o Jiova.

⁸Era a kaya vata kece mai na tamata, “Keimami na cakava na veika kecega sa kaya o Jiova.” A qai la'ki tukuna vei Jiova o Mosese na ka era sa kaya na tamata.

⁹A sa kaya vei Mosese o Jiova, “Au na lako mai vei iko ena dua na o loaloa vavaku, ka me ra na rogoci au kina na tamata ni'u veivosaki kei iko, ka me ra na vakabauti iko talega kina ena veigauna mai muri.” A sa la'ki tukuna vei Jiova o Mosese na ka era a kaya na tamata.

Era sa Vakatabui na Tamata

¹⁰A sa kaya vei Mosese o Jiova, “Lako vei ira na tamata ka vakasavasavataki ira edaidai, ka vakakina ni mataka. Me ra savata na nodra i sulu,

¹¹ka vakavakarau ki na i katolu ni siga. Ena siga o ya, ena lako sobu mai kina o Jiova ena Ulunivanua o Saineai e matadra kecega na tamata.

¹²Mo makataka e dua na i yalayala me wavokita na ulunivanua me ra kakua ni lako sivita na tamata, ka kaya, ‘Ni qarauna mo ni kakua ni lako cake ki na

ulunivanua se tara na yasa ni ulunivanua. Kevaka e dua sa tara na ulunivanua, ena vakamatei:-

¹³me kakua sara ni dua e tarai ira, ia me ra vakaviriki ena vatu se lauvana ena dakaititi; se manumanu se tamata me ra vakamatei. Ena gauna sa na tagi kina vakabalavu na davui, me ra qai lako cake ki na ulunivanua.”

¹⁴A sa qai lako sobu mai na ulunivanua o Mosese vei ira na tamata: ka vakarautaki ira. Era a savata na nodra i sulu.

¹⁵Ia a qai kaya vei ira na tamata o Mosese, “Mo ni vakavakarau ena i katolu ni siga ka kakua sara ni torova e dua na yalewa.

¹⁶Ena mataka ni katolu ni siga, a sa lutu na kurukuru ka tibi na liva, a sa basika talega na o loaloa vavaku ena ulunivanua, ka rogo vakadomoilevu na davui. Era sa sautaninini kecega ena rere na tamata era tiko ena nodra i tikotiko.--

¹⁷Sa qai kauti ira na tamata o Mosese mai na nodra i tikotiko me ra la'ki veitavaki kei na Kalou; ka ra mai duri tu ena ruku ni ulunivanua.

¹⁸Ena gauna o ya sa solega taucoko tu na Ulunivanua o Saineai na kubou, baleta ni a lako sobu mai o Jiova ena bukawaqa. A kuvu cake na kubou me vaka na kubou ni lovo, ka ra sautaninini vakalevu na lewenivanua.

¹⁹A sa toro cake tikoga na rogo levu ni davui, ia a vosa o Mosese ka sa sauma mai na Kalou ena kurukuru.

²⁰Sa qai lako sobu mai o Jiova ki na dela ni Ulunivanua o Saineai; a sa kacivi Mosese cake ki na dela ni ulunivanua, ka sa lako cake yani o Mosese.

²¹A sa kaya vei Mosese o Jiova, “Mo lako sobu ka vakaroti ira na tamata me ra kakua ni lako sivita mai na i yalayala me ra raici au, de qai levu vei ira e mate.

²²O ira talega na bete sa toro volekati au mai me ra vakasavasavataki ira, de ra na qai mate talega.”

²³A sa kaya vei Jiova o Mosese, “Sa tabu vei ira na tamata me ra lako cake yani ki na Ulunivanua o Saineai; ka ni o ni a sa vakaroti keimami oti, ka kaya, ‘Makataka na i yalayala me wavolita na ulunivanua ka vakatabuya.’”

²⁴A sa kaya o Jiova, “Lako sobu ka la'ki kauti Eroni cake mai; Ia mo kakua ni vakatarai ira na bete se o ira na tamata me ra lako sivita na i yalayala ka lako cake mai vei au; de'u na qai vakarusai ira.”

²⁵A sa qai lako sobu o Mosese ka tukuna na veivosa oqo i Jiova vei ira na tamata.

Lako Yani 20

Na i Vunau e Tini

(Vrua 5.1-21)

¹A sa cavuta o Jiova na veivosa kece oqo:

²“Sai au o Jiova na nomuni Kalou, ka'u a kauti kemuni tani mai na vanua o Ijipita, mai na vanua ni veivakabobulataki.

³Mo ni kakua ni sokalou vua e dua tale na kalou, ia vei au duadua ga.

⁴Mo ni kakua ni bulia me nomuni kalou na i vakatakarakara eso ni dua na ka mai lomalagi e cake, se dela i vuravura e ra, se mai na loma ni wai e rukui vuravura.-

⁵Mo ni kakua ni cuva sobu ki na dua na matakau se mo ni qarava, baleta ni'u sa Kalou vuvu oi au o Jiova na nomuni Kalou. Au sa cudruvi ira era sa cati au, ka'u na sauma na nodra caka ca vei ira na luvedra ka yacova na i katolu kei na i kava ni tabatamata.-

⁶Ia au sa vakatakila na noqu loloma ki na udolu na i tabatamata+ era sa lomani au ka muria na noqu lewa.

⁷Mo ni kakua ni vakayagataka na yacaqu ena i naki cala, ni na cudruva o Jiova na nomuni Kalou na tamata yadua sa vakayagataka vakatawadodonu na yacana.-

⁸Mo ni nanuma na Siga ni Vakacecegu ka vakatabuya.-

⁹E ono na siga mo ni cakacaka kina,- ka cakava kina na veicakacaka kecega o ni vinakata,

¹⁰ia na i kavitu ni siga sa siga ni vakacegu i Jiova na nomuni Kalou. Mo ni kakua ni cakava kina e dua na cakacaka, o iko, se na luvemu tagane, se luvemu yalewa, na nomu tamata cakacaka tagane se yalewa, na nomu manumanu, se nomu vulagi sa tiko ena nomu i tikotiko.

¹¹Ni sa bulia na lomalagi, na vuravura taucoko, na waitui, kei na veika kece sara sa tu kina ena loma ni ono na siga ka qai vakacegu ena i kavitu ni siga; ena vuku ni ka oqo sa vakalougatataka kina o Jiova na siga ni vakacecegu ka vakatabuya.-

¹²Mo dokai rau na tamamu kei na tinamu me balavu kina na nomu veisiga sa solia vei iko o Jiova na nomu Kalou.-

¹³“Mo kakua ni laba.-

¹⁴“Mo kakua ni veibutakoci.-

¹⁵“Mo kakua ni butako.-

¹⁶“Mo kakua ni beitaki ira vakailasu na kai nomu.-

¹⁷“Mo kakua ni kocova na vale nei wekamu, se na watina, se na nona tamata cakacaka, se manumanu, se dua na ka e taukena na wekamu.”-

Era sa Rere na Tamata

(Vrua 5.22-33)

¹⁸Ia ni ra raica na tamata na livaliva kei na kubou ena ulunivanua, ka vakila na vakuru ni kurukuru kei na rorogo ni davui era a rere vakalevu ka sautaninini ka ra tu vakayawa,-

¹⁹ka kaya vei Mosese, “Mo vosa ga mai vei keimami, keimami na rogoa, ia me kakua ni vosa tale vei keimami na Kalou de keimami na qai mate.”

²⁰A sa kaya vei ira na tamata o Mosese, “Ni kakua ni rere, ni a lako wale ga mai na Kalou me mai vakatovolei kemuni, ka teivaka ki lomamuni na yalo ni rerevaki koya ka mo ni kakua ni valavala ca kina.”

²¹Era a tu vakayawa na tamata, ni a toso voleka o Mosese ki na vanua butobuto sa tu kina na Kalou.

Lawa me Baleta na i Cabocabonisoro

²²A sa vakaroti Mosese o Jiova me kaya vei ira na Isireli, “O ni sa raica e matamuni ni'u a vosa vei kemuni mai lomalagi.

²³Mo ni kakua ni cakava na kalou siliva se kalou koula mo ni cuva kina, me i kuri ni nomuni qaravi au.

²⁴Mo ni cakava vei au na i cabocabonisoro sa caka ena qele, ka vakacabora vei au na nomuni i soro kama kei na i madrali ni veivinakati, na sipi, kei na bulumakau, ena veivanua kecega, ka'u sa laiva na yacaqu me'u nanumi kina, au na lako mai kina me'u vakalougatataki kemuni.

²⁵Ia kevaka o ni cakava vei au na i cabocabonisoro sa caka ena vatu, mo ni kakua ni tara ena vatu sa ta; baleta ena gauna e vakayagataki kina na i yaya ni ta vatu ena vatu oqori, o ni sa vakadukadukalitaka.-

²⁶Kakua ni cakava vei au e dua na i cabocabonisoro e gadrevi kina na i kabakaba, me kakua kina ni vakatakilai na nomuni luvawale ena gauna o ni muria cake kina na i kabakaba.

Lako Yani 21

Lawa me Baleti Ira na Bobula (Vrua 15.12-18)

¹“Oqo na lawa mo solia vei ira na Isireli:

²Ni kevaka o sa volia e dua na Iperiu bobula tagane, me vei qaravi o koya me ono na yabaki. Ia ena i kavitu ni yabaki, me sa vagalalataki tale o koya mai na nona vakabobulataki kei na veika kece sa dinau kina.-

³Kevaka sa lako mai ka sega ni vakawati, ia me lako tale yani ka sega ni vakawati; ia kevaka sa vakawati tu ni bera ni yaco me nomu bobula, me qai kauta lesu ga na watina ni sa lako yani.

⁴Ia kevaka sa solia na watina na nona turaga, ka sa vakaluveni kina, na watina kei iratou na luvena sa nona ga na nona turaga, ia sa sereki ga o koya me lako.

⁵Ia kevaka sa kaya na bobula, “Au sa lomana na noqu turaga, ka'u lomani iratou na luvequ kei na watiq, ka'u na sega ni lako tani eke me'u tamata galala.”

⁶Ena ka oqo, me qai kauti koya yani na nona turaga ki na mata i Jiova, me kau sara yani ki na katuba se duru ni katuba; ka me lumuta na daligana na nona turaga; ia ena qaravi koya tiko me yacova na mate.

⁷Kevaka e dua na tamata sa volitaka na luvena yalewa me bobula, ia me qai kakua ni sereki o koya me vaka na bobula tagane.

⁸Kevaka sa sega ni vinakati yalewa na nona turaga, o koya ka a voli koya me watina, ia me qai volitaki koya lesu tale vei tamana; sa sega ni dodonu vua na nona turaga me volitaki koya vei ira na vulagi, baleta ni sa sega ni caka vinaka vua na yalewa o koya na nona turaga.

⁹Ni kevaka sa voli koya me baleta na luvena tagane, ia me qai maroroi koya me vaka e dua na luvena yalewa.

¹⁰Kevaka sa taura tale o koya e dua na watina, me qai kakua ni cegu ena veiqaravi vua na watina taumada, ena i sulu, kakana kei na dodonu ni vakamau.

¹¹Ia kevaka sa sega ni vakayacora na ka e tolu oqo vua, me sa lako yani o koya ena galala ka sega ni saumi vakailavo.

Lawa me Baleta na i Valavala Kaukauwa

¹²“O koya sa mokuta e dua na tamata, ka sa mate kina, me na vakamatei o koya.-

¹³Kevaka me a sega ni nakiti taumada, ka sa vakayacori ga e dua na cakacaka ni Kalou, ka'u na qai digitaka e dua na vanua me dro yani kina o koya ka veivakamatei.-

¹⁴Ia kevaka e dua sa nakita me ravuta tale e dua ka vakamatea ena nona i naki ca, me qai biu tani mai na noqu i cabocabonisoro o koya ka laba, me vakamatei.

¹⁵“O koya yadua sa mokuta na tamana se tinana, me vakamatei.

¹⁶“O koya yadua sa taura vakavesu e dua na tamata me volitaka, se me vesuka voli me nona bobula, me vakamatei.-

¹⁷“O koya yadua sa vosacataka na tamana se na tinana me vakamatei.-

¹⁸“Kevaka sa yaco na veivala, ka dua na tamata sa virika e dua ena vatu se vacuki koya, ka dina ga ni sega ni a mate kina ka sa davo koto ga vakabalavu,

¹⁹ia sa qai bula cake tale mai ka sa vakaititoko ni lako voli e tautuba — me qai sereki o koya ka cala, ka me na qai sauma ga vua na veisiga a davo kina, ka qaravi koya tiko me yacova ni sa bula vinaka.

²⁰“Kevaka e dua na i taukei ni bobula sa taura e dua na kau ka mokuta na nona bobula tagane se yalewa, ka moku mate ena vanua o ya, e dodonu me totogitaki na i taukei ni bobula.

²¹Ia kevaka e bula tiko na bobula me dua se rua na siga, ena sega ni totogitaki na kena i taukei. Sa rauti koya vinaka na i totogi ni kena vakayali na nona i yau.

²²“Kevaka era veivala eso ka mavoa kina e dua na yalewa bukete ka vakavuna na nona vakalutu, ka sega ni yaco tale kina e dua na leqa e muri, sa dodonu vua ka vakavuna na mavoa o ya me sauma na i totogi sa lavaka na wati yalewa o ya, me saumi na kena levu me vaka sa vakatau lewa kina na turaganilewa.

²³Ia kevaka sa yaco na leqa e muri ka a vu mai na mavoa o ya, ia mo qai solia me i sau ni bula na bula.

²⁴Me i sau ni mata na mata, na i sau ni bati na bati, na i sau ni liga na liga, na i sau ni yava na yava,-

²⁵na i sau ni kama na kama, na i sau ni mavoā na mavoā, kei na i sau ni kuita na kuita.

²⁶“Ia kevaka e dua na i taukei ni bobula sa mokuta na matana na nona bobula tagane se yalewa, ka vakacacana vakadua; me qai sereki koya na bobula me lako ena galala me i sau ni matana sa vakacacani o ya.

²⁷Kevaka e dua na i taukei ni bobula sa vakalutuma na batina na nona bobula tagane se yalewa, e dodonu me sereki koya na bobula o ya me lako ena galala me i sau ni batina sa vakacacani o ya.

Lawa me Baleta na i Yau e Taukeni

²⁸Kevaka e dua na bulumakau sa cumuta mate e dua na tagane se yalewa, me qai vakavirika na bulumakau o ya me mate; ia me kakua ni laukana na lewena, ka me kakua talega ni beitaki kina na i taukei ni bulumakau.

²⁹Ia kevaka sai valavala ni bulumakau o ya me dauveicumu, ka sa vakasalataki vakakina na kena i taukei ka sega ni rogoca, ka sa vakamatea e dua na tagane se yalewa, me qai vakaviriki na bulumakau o ya, ka vakamatei talega na kena i taukei.

³⁰Ni kevaka sa lavaki me sauma na bula na i taukei ni manumanu, ia me qai sauma kece o koya na i lavo sa lavaki vua me i sau ni bula.

³¹Kevaka sa cumuta e dua na gonetagane se goneyalewa na bulumakau, me qai saumi ga vua na kena i taukei na ka oqo me vaka na lewa ni lawa.

³²Kevaka sa cumuta e dua na bobula tagane se yalewa na bulumakau, me qai sauma na i taukei ni bulumakau vua na i taukei ni bobula e 30 na tiki ni siliva, ka me qai vakaviriki na bulumakau ena vatu me mate.

³³“Kevaka e dua sa kauta laivi na i sogo ni qara se kelia e dua na qara ka sa sega ni sogota, ka mani lutu kina e dua na bulumakau se asa,

³⁴me qai sauma na i taukei ni qara ena nona solia na i lavo vua na kena i taukei, ia me maroroya na manumanu mate.

³⁵Kevaka sa vakamatea e dua na bulumakau na nona bulumakau e dua tale na tamata, me rau qai volitaka na i taukei na manumanu ruarua na

bulumakau e bula tiko ka wasea na kena i sau; ka me rau qai wasea talega na lewe ni manumanu ni bulumakau sa vakaleqai.

³⁶Ia kevaka e sai vakarau tiko ni manumanu o ya me dauveicumu ka qai sega ni vesuka tiko vakavinaka na kena i taukei, sa dodonu me vakaisosomitaka na bulumakau sa mate o koya na i taukei ni manumanu ka veivakamatei ena dua na bulumakau bula, ka sa rawa talega vua me maroroya na manumanu sa mate.

Lako Yani 22

Lawa ni Veisausaumi

¹“Kevaka e dua na tamata sa butakoca e dua na bulumakau se sipi ka qai vakamatea se volitaka, e dodonu me sauma e lima na bulumakau ena vuku ni dua na bulumakau ka sauma e va na sipi ena vuku ni dua na sipi.

²Kevaka e dua na daubutako sa tobo ni butako tiko, ka moku ka mani mate kina, ena sega ni tarogi na nona dra vua e dua;

³ia kevaka a yaco na mate oqo ni sa siga na vanua, e dodonu me tarogi na nona dra. Sa dodonu vua na daubutako me sosomitaka na ka sa butakoca, ia kevaka e sega ni sauma rawa me qai volitaki o koya me i sau ni ka sa butakoca.

⁴“Kevaka sa kunei na manumanu se bulumakau, na asa se sipi, ni se bula tiko vei koya ka butakoca, ia me qai vakaruataka na daubutako na kena i sau.

⁵“Kevaka e dua na tamata sa vakavuna na lako sese ni nona manumanu, ka ra la'ki kana ka vakacacana na i teitei se loganivaini + e nona e dua tale na tamata, me qai sauma ena veika vinaka mai na nona i teitei o koya na i taukei ni manumanu oqori na veika kece sara sa vakacacani ena i teitei o ya.

⁶“Ia kevaka sa yaco na kama ka sa yameca na veisila sa samu tu se na sila sa tu ena i teitei, ka sa vakarusai sara kina, ia me qai sauma na veika kece sa vakacacani o koya ka vakavuna na kama ena kena i sau sa vinaka sara vua na i taukei ni i teitei ka vakacacani.

⁷“Kevaka e dua sa solia na nona i lavo, se i yau vua na wekana me maroroya, ka qai butakoci na veika oqo mai vua na wekana, ia kevaka e vesu o koya ka butakoca me qai sauma ka vakaruataka na kena i sau.

⁸Ia kevaka sa sega ni tobo na daubutako, me qai kau mai na wekana sa maroroya na i yau ki na mataveilewai me vakadinadinataka kina ni a sega ni taura na i yau sa butakoci.

⁹Ia kevaka sa yaco na veileti ena vuku ni manumanu era taukena me vaka na bulumakau, na asa, na sipi, na i sulu, se na veika sa yali, ka mani kaya kina e dua, “Oqo na noqu,” ia me rau lako ruarua mai na veileti ena mataveilewai. O koya vei rau sa kunea na mataveilewai ni cala me na qai sauma ka me vakaruataki vei koya ka dua.

¹⁰“Kevaka e dua sa solia e dua na asa, bulumakau, sipi se dua tale na manumanu vua tale e dua me maroroya tiko ka mani yaco me mate, mavo, se dua e kauta tani ka sega ni dua e raici koya ka kauta,

¹¹na bubului ga ena mata i Jiova me na qai vakatulewa vei rau na lewe rua, se o cei vei rau a vakayacora na ka o ya, ia sa dodonu vua na kena i taukei me ciqoma na bubului o ya, ka na sega ni dua na ka me saumi kina.

¹²Ia kevaka me a butakoci, me qai saumi lesu vua na kena i taukei.

¹³Kevaka me a vakamatei na manumanu o ya mai vua e dua tale na manumanu, me qai kau mai na yagona me i vakadinadina; ka na sega kina ni saumi na i vovo ni yago ni manumanu mate.

¹⁴“Kevaka e dua sa kerea na manumanu mai vua e dua, ka qai mai mavo se mate na manumanu o ya, ka sega ni tiko na kena i taukei ia me qai vakaisosomitaki ga.

¹⁵Ia kevaka sa tiko na kena i taukei, sa na sega ni vakaisosomitaki, ia me qai saumi ga na kena vakayagataki.

Lawa Vakalotu kei na Bula Raraba

¹⁶“Kevaka e dua na tagane sa vakacacana e dua na yalewa ka se bera ni vosaki me vakawati, ka moceri koya, me qai solia o tagane na i sau ni vakamau ka taura na yalewa o ya me watina.-

¹⁷Kevaka sa sega ni vinakata na tamai yalewa me solia na luvena vei tagane, ia me qai sauma o tagane na i sau ni yalewa, me vaka ni sa goneyalewa savasava o koya ka sega ni sa mocera e dua.

¹⁸“Me vakamatei na yalewa vakayadua sa daucaka i sausau se dauqaravi tevororo.-

¹⁹“O koya na tamata sa veiyacovi kei na dua na manumanu me vakamatei.-

²⁰“Me vakarusai o koya sa vakacaboisoro ki na veikalou tani eso, ka sega ni oi au, o Jiova.-

²¹“Mo kakua ni vakasosataka se vakasaurarataka e dua na vulagi, ni o a tiko vulagi talega ena dua na gauna mai na vanua o Ijipita.-

²²Ni kakua ni vakasosataka e dua na yada se dua na gone luveniyali.

²³Ia kevaka o ni vakasosataki ira ka ra qai tagi mai vei au, au na rogoci ira vakaidina,

²⁴ka'u na cudruvi kemuni kina ka vakamatei kemuni ena i seleiwau. Era na yaco me yada o ira na watimuni, ka ra sega ni vakatamani na luvemuni.

²⁵“Kevaka o ni soli lavo vei ira na noqu tamata era sa dravudravua, mo ni kakua ni cakava me vakataki ira sa dausoli dinau me ra vakatubura vakasivia na kena tubu.-

²⁶Kevaka o ni sa taura na nona i sulu na wekamu me i vesu ni nona dinau, mo vakasuka lesu tale oqo vua ni bera ni dromu na matanisiga,-

²⁷baleta ni nona i sulu oqo e sa bau nona i tutuvi ga e sa vo toka. A cava ena qai vakayagataka me moce kina? Ni sa tagi mai vei au, au na rogoci koya baleta ni'u sa yalololoma oi au.

²⁸“Mo ni kakua ni cavuta na vosa veibeci me baleta na Kalou,+ se vosa vakacacataki ira na nomuni qase.-

²⁹“Mo ni kakua ni berabera ni vakacabora vei au na i sevuni nomuni sila, kei na waini, kei na waiwai olive ena kena gauna taudonu. “Na nomuni ulumatua tagane mo ni solia vei au.

³⁰Mo ni vakayacora vakaoqo ena nomuni qele ni bulumakau kei na sipi. O koya na ulumatua tagane me tiko ga kei tinana me vitu na siga, ia mo qai solia vei au ena i ka walu ni siga.

³¹“O ni sa noqu tamata, mo ni kakua kina ni kania na lewe ni manumanu sa basuraka na manumanu kila; ia me soli ga vei ira na koli.-

Lako Yani 23

Na Lewa Dodonu kei na Lewa Matau

¹“Mo ni kakua ni dauvakauta na i tukutuku lasu. Mo ni kakua ni vukea na tamata ca ena vuku ni nomuni soli i vakadinadina lasu.-

²Mo ni kakua ni muri ira na lewe vuqa ena caka ca; ni o ni sa soli i vakadinadina ena veilewai, mo ni kakua ni tokoni ira na lewe vuqa me vakatanitaki kina na lewa matau ka dodonu,

³ka mo ni kakua talega ni totaka e dua baleta ni sa dravudravua ena gauna e veilewaitaki kina.-

⁴“Ena gauna o ni sotava kina na nona bulumakau se asa na kemuni meca ni sa lako sese, mo ni kauta lesu tale vua.-

⁵Kevaka o ni raica na nona asa e dua e cati kemuni ni sa davo tu baleta ni bikai koya tu na nona i colacola bibi, mo ni veivuke ena kena vakaduri cake tale na asa; ia kakua ga ni lako sivita.

⁶“Mo ni kakua ni cakava e dua na ka me tarovi kina na kena soli na lewa dodonu vua na dravudravua.-

⁷Mo ni yawa tani mai na dauveibeitaki vakailasu, mo ni kakua ni vakamatei koya na tawa cala kei ira era tu ena yasana dodonu, ka ni'u na sega ni vakadonui koya sa cala.

⁸Mo ni kakua ni taura na i sau ni veivaqumi, ni sa vakamatabokotaka na tamata na veivaqumi me vakaseva kina na soli ni lewa dodonu vei koya sa caka dodonu.

⁹Ni kakua ni vakasosataki ira na vulagi; o ni sa kila vinaka na draki ni bula e curuma na vulagi, baleta ni o ni a vulagi taumada ena vanua o Ijipita.-

Na i Kavitu ni Yabaki kei na i Kavitu ni Siga

¹⁰Ena loma ni ono na yabaki, mo ni kakaburaki kina ka tamusuka na kena vuata.-

¹¹Ia ena i kavitu ni yabaki mo ni vakaceguya kina na qele, ka laivi ira na dravudravua ena nomuni vanua me ra kana kina; ia na ka era vakavoca me kedra na manumanu kila ni veikau. Mo ni vakayacora talega vakaoqo ki na nomuni loganivaini kei na veiolive.

¹²E ono na siga mo ni cakava kina na nomuni cakacaka kecega, ia ena i kavitu ni siga mo ni vakacegu kina, ka vaka talega kina na nomu manumanu, na vulagi, kei ira na nomu bobula ka ra tiko kei iko.-

¹³“Mo ni rogoca vinaka ka muria na veika kece sara au sa kaya vei kemuni, ka mo ni kakua ni vakabekabea na yaca ni veikalou tale eso me kakua talega ni rogo mai e gusumuni.

Na Solevu Tabu Vakayabaki e Tolu

(Lako 34.18-26; Vrua 16.1-17)

¹⁴“Ena tolu na gauna ena loma ni yabaki, mo ni na vakayacora tiko kina na veisolevu ni yabaki mo ni vakananumi au kina.

¹⁵Mo ni vakayacora na Solevu ni Madrai Sega ni Vakatumu, me vaka ka'u sa vakarota vei kemuni. Mo ni kana madrai sega ni vakatumu me vitu na siga ena kena gauna sa lokuci ena vula i Epipi, ni o ya na gauna o ni a lako tani kina mai Ijipita. Me kakua ni dua me lako mai vei au ka liga lala, baleta ni sa sega na ka e kauta mai me vakacabora vei au.-

¹⁶“Mo ni qarava na Solevu ni Tatamusuki ena gauna o ni tamusuka kina na i sevu ni veika o ni sa teivaka ki na nomuni qele.- “Mo ni nanuma talega na

Solevu ni Kumukumuni ena kena cava na yabaki, ni o ni sa kumuna vata mai na vuata, na vua ni nomuni bunu.

¹⁷Me vakatolu ena veiyabaki me ra rairai kina vei Jiova na nomudou Kalou o ira taucoko na tagane.

¹⁸“Mo ni kakua ni vakacabora na dra ni noqu i soro vata kei na dua na ka e vakatubutaki se me biu bogi na uro ni noqu solevu me yacova na mataka.

¹⁹“Mo ni kauta mai vei Jiova na nomuni Kalou na i sevuni ni nomuni vuata vinaka duadua o ni sa tamusuka.- “Mo ni kakua ni vakabutara na luve ni me se sipi ena sucu i tinana.

Vosa ni Yalayala kei na i Vakasala

²⁰“Au na tala na noqu agilosi me liutaki kemuni, me vakarurugi kemuni ka tuberi kemuni ena sala mo ni yacova kina na vanua ka'u sa vakarautaka vei kemuni.

²¹Mo ni vakarorogo ka talairawarawa kina ki na nona vosa, ni kakua ni saqati koya, baleta ni na sega ni vosota na nomuni caka cala o koya, ka sa tiko vua na yacaqu.

²²Ia kevaka o ni na vakarorogo vua ka vakayacora na veika kece sa kaya, au na yaco me'u kedra meca na kemuni meca ka'u na cudruvi ira era sa cudruvi kemuni.

²³Ni sa na liutaki kemuni na noqu agilosi ka na kauti kemuni yani vei ira na Amoraiti, na Itaiti na Perisaiti, na kai Kenani, na Ivaiti kei na Jepusaiti, ka'u na vakawabokotaki ira,

²⁴Mo ni kakua ni cuva ki na nodra veikalou, se sokalou vei ira se muria na nodra i valavala, ia mo ni vakawabokotaki ira vakadua, talaraka ka vakarusa vakadua na nodra yavu ni veikalou vatu.

²⁵Ia mo ni qaravi Jiova ga na nomuni Kalou, au na vakalougatataka na kemuni kakana kei na memuni wai, ka'u na kauta tani na mate dauveitavi mai vei kemuni.

²⁶Ena sega ni dua na marama me vakalutu se sega na luvena ena nomuni vanua. Au na vakabulabulataki kemuni.

²⁷“Na kequ i rogorogo rerevaki ena liu vei kemuni, ia ka'u na vakasesei ira era sa lako mai me ra valuti kemuni, ka'u na vakavuna me ra vuki ka dro tani e matamuni o ira na kemuni meca.

²⁸Au na tala yani na veimate ca me liu vei kemuni, + ka me vakatalai ira tani na Aivaiti, o ira na kai Kenani, kei ira na Itaiti.

²⁹Au na sega ni vakatalai ira tani mai vei kemuni ena loma ni dua na yabaki de lala na vanua ka ra sinai mai kina na manumanu kila ka ra qai vakacacani kemuni.

³⁰Ia au na vakatalai ira vakailawalawa lalai mai vei kemuni, me yacova ni o ni lewe levu mo ni taukena kece na vanua.

³¹Au na yalana na nomuni yalayala ni vanua mai na Wasa Damudamu ka yaco ki na nodra wasawasa na kai Filisitia, mai na veikau bula ki na uciwai na Uferetisi, ia ka'u na soli ira na lewenivanua oqo vei kemuni ka o ni na vakasavi ira mai na matamuni.

³²Mo ni kakua ni veiyalayalati kei ira se na nodra kalou.

³³Me ra kakua ni vakaitikotiko kei kemuni ena nomuni vanua de ra na vakavuna mo ni valavala ca kina vei au, ia kevaka o ni qarava na nodra kalou ena yaco me i cori vei kemuni.

Lako Yani 24

Na Vakadeitaki ni Veiyalayalati

¹A sa kaya na Kalou o Jiova vei Mosese, “Lako cake mai vei au ena ulunivanua, o iko kei Eroni, kei Netapi, kei Epaiu, kei ratou na qase ni Isireli lewe 70; ka dou cuva sobu ena vakarokoroko ni se dou yawa mai.

²O iko duadua ga, ka me kakua ni dua tale vei iratou na nomu i lawalawa me lako volekati au mai. Me ra kakua ni lako cake mai ki na ulunivanua na tamata.”

³E a lako o Mosese ka la'ki tukuna vei ira na tamata na i vakaro kei na lawa taucoko i Jiova na Kalou, ka ra a sauma vata kece mai ka kaya, “Keimami na cakava na veika taucoko sa tukuna mai na Kalou o Jiova.”

⁴E a vola taucoko na i vakaro i Jiova na Kalou o Mosese. Ena mataka caca ni siga ka tarava, a sa tara kina ena ruku ni ulunivanua e dua na i cabocabonisoro vata kei na tinikarua na vatu me matataki ira na veiyavusa yadudua e Isireli.

⁵Sa qai vakatalai ira na cauravou ka ra sa vakacabora na i soro kama, ka ra cabora talega eso na bulumakau me i soro ni veivinakati vei Jiova.

⁶A sa wasea veimama o Mosese na dra ni manumanu ka biuta ki na beseni e dua na kena i wase; a sa kureitaka na i karua ni kena i wase ki na i cabocabonisoro.

⁷Sa qai taura na i vola ni veiyalayalati ka wilika ena domoilevu vei ira na tamata. Era sa qai kaya, “Keimami na talairawarawa vei Jiova na Kalou ka cakava na veika taucoko e vakarota.”

⁸Sa qai taura o Mosese na dra ka tiko ena beseni ka ceburaka ena yagodra na tamata. A sa kaya, “Oqo na dra ka sa vakadeitaka na veiyalayalati ka sa vakayacora vata kei kemuni na Kalou o Jiova ena gauna a solia kina vei kemuni na nona i vakaro.”-

⁹Era a qai lako cake ki na ulunivanua o Mosese, Eroni, Netapi, Epaiu vata kei ira na lewe 70 na i liuliu mai Isireli,

¹⁰ka ra sa raica na Kalou i Isireli. Ia sa tu ena ruku ni yavana e dua na ka sa vaka na salatu sa buli ena vatu talei na safaia, ni sa makaresese me vaka na rarama ni lomalagi.

¹¹A sa sega ni vakaleqai ira na i liuliu oqo ni vanua o Isireli na Kalou; ni ra sa raica na Kalou, ka ra sa kana ka gunu vata.

Mosese ena Ulunivanua o Saineai

¹²E a kaya vei Mosese o Jiova, “Lako cake mai ki na ulunivanua kivei au, ka mai wawa kina; ka'u na solia vei iko e rua na vatu raraba sa volai koto kina

na lawa kei na i vakaro taucoko au sa vola oti me ra vakavulici kina na tamata.”

¹³E rau sa qai vakarau o Mosese kei Josua na nona i vukevuke, a sa vakatekivu me gole cake o Mosese + ki na ulunivanua me sota kei na Kalou.

¹⁴A sa kaya o Mosese vei ira na i liuliu, “Mo ni waraki keirau tiko eke me yacova ni keirau lesu tale mai. O rau o Eroni kei Uri erau sa tiko oqo vata kei kemuni; ka kevaka e tiko vei kemuni e dua na kudru me wali, ia mo ni lako ga vei rau oqo.”

¹⁵A cabe cake ki na ulunivanua o Mosese, ka sa solega tu na ulunivanua na o.

¹⁶Sa qai siro sobu mai ka mai tiko ena ulunivanua na i serau i Jiova, ka solega tu na ulunivanua na o me ono na siga. Sa qai kacivi Mosese o Jiova mai na dela ni o ena i kavitu ni siga.

¹⁷Kivei ira na Isireli, na i rairai oqo ni nona i ukuuku na Kalou o Jiova sa tautauvata kei na dua na bukawaqa katakata sa kama tiko ena dela ni ulunivanua.

¹⁸Sa qai cabe cake ki na Ulunivanua o Saineai o Mosese, ka sa vakarugui koya na o. A sa tiko voli kina me 40 na siga ka 40 na bogi.-

Lako Yani 25

Solisoli ki na Vale Tabu

(Lako 35.4-9)

¹Sa kaya vei Mosese o Jiova;

²“Tukuna vei ira na Isireli me dua na nodra tausoli vei au. Mo taura kece sara na i solisoli vakayadua ga sa vakauqeti kina na tamata me ra solia.”

³Na veisolisoli oqo me okati kina na: koula, siliva, kei na parasa;

⁴na lineni matailalai; na vutika ni sipi roka karakarawa, lokaloka kei na damudamu; na i sulu kuli ni me;

⁵na i sulu kuli ni sipi tagane e rokataki ena wai damudamu; na kuli-ni-manumanu vinaka; na kau akasia;

⁶na waiwai ni cina; na i saluwaki ni waiwai ni veilumuti kei na ka boi vinaka me vakamai;

⁷na vatu talei na kaneliani kei na veivatu talei tale eso me semati vinaka ki na i sulu ni lomaserena kei na nona efoti+ na Bete Levu sara.

⁸O ira na tamata me ra cakava e dua na i tikotiko tabu me noqu, me rawa kina ni'u tiko vata kei ira.

⁹Me caka oqori kei na veika tale eso mai na kena muri sara vakadodonu na i tuvatuva au na solia.

Na Kato ni Veiyalayalati
(Lako 37.1-9)

¹⁰“Me ra cakava e dua na kato ena kau akasia, me 110 na senitimita na kena balavu, me 66 na senitimita na kena raba, ka me 66 na senitimita na kena cere.

¹¹Me qai boroi na loma ni kato kei na dakuna ena koula dina, ka cakava na batibatina kece sara ena koula.

¹²Me caka talega ena koula na kena i tubetube era, ka me biu ena yasa ni yavana vava, me yarua kina na i tubetube ena yasana ruarua.

¹³Me caka talega na kena i vua ena kau akasia ka ubi ena koula

¹⁴ka me qai daramaki ena kena i tubetube ena yasa ni kato ruarua.

¹⁵Na i vua oqo e dodonu me tiko ga ena kena i tubetube ka me kakua sara ni kau laivi ena dua na gauna.

¹⁶Me qai biu ki na loma ni kato na vatu raraba e rua ka'u na solia vei iko, o koya ka volai tu kina na i vunau.

¹⁷“Mo cakava na kena i sogo ena koula dina, me 110 na senitimita na kena balavu ka 66 na senitimita na kena raba.-

¹⁸Mo bulia ena koula sa lautuki e rua na i vakatakarakara ni jerupi, ena yasana ruarua ni i sogo.

¹⁹Mo cakava na jerupi e rua oqo me rau toka ena muana yadua, ia me rau semati vata ki na i sogo ena kena buli.

²⁰Na i vakatakarakara ni jerupi oqo, me rau vei qaravi mata tu, ka me rau vakatetaba tiko e cake ka me vakaruguti na i sogo mai na tabadrau.

²¹Mo qai biuta na vatu raraba e rua ki na loma ni kato ka biuta e delana na i sogo.

²²Sai koya oqo na vanua au na dau sotavi kemuni kina, ka na soli yani mai na dela ni sogo ni kato ena kedrau maliwa na jerupi na i vunau kece me baleta na kawa tamata o Isireli.

Na Teveli ni Madrai Cabori Vua na Kalou

(Lako 37.10-16)

²³“Mo cakava e dua na teveli mai na kau akasia me 88 na senitimita na kena balavu, me 44 na senitimita na kena raba, ka 66 na senitimita na kena cere.

²⁴Me qai ubi taucoko ena koula dina, ka boro talega ena koula dina na tutuna taucoko.

²⁵Mo qai cakava na tutuna me 75 na milimita na kena raba ka me cowiri wavokita, ka cakava na batibatina ena koula.

²⁶Me caka talega e va na kena i tubetube ena koula dina me vakadeitaki yadua na i tubetube ena tutuna vava ni sa semati ena duru ni teveli e va.

²⁷Ia na i tubetube e va oqo me dau tuberi kina na teveli, ia me kabi ga ena tutuna.

²⁸Me caka na kena duru ena kau akasia ka boro talega ena koula, ia oqo me i kaukau ni teveli ena veigauna sa dau kau kina.

²⁹Me caka talega na veleti kei na beseni, na bilo kei na joke me vakayagataki ena i solisoli ni waini. Ia na veiyaya kece oqo me vakayagataki ena i solisoli ni waini. Ia na veiyaya kece oqo me ra caka ena koula dina.

³⁰Me dau biu na teveli ena mata ni Kato ni Veiyalayalati, ia me dau tu ga kina na madrai tabu sa cabori vei au ena veigauna kece.-

Na i Tutu ni Cina

(Lako 37.10-17)

³¹“Mo cakava e dua na i tutu ni cina ena koula. Me caka na kena i tutu kei na duru ena koula tuki, na kena i ukuuku, na senikau, na draunikau talega kei na bilo me sema vata kina.

³²Me ono na tabana me ra veisemati vata kina, me yatolu na tabana ena yasana ruarua.

³³Ena ono na tabana oqo me tiko kina e tolu na senikau me vaka na se ni alamodi ni sa seraki tu ka me tu talega na kena e sa bera ni se ka se kubu tu.

³⁴Ia ena i tutu ni cina donu e loma me va na kena senikau me vaka na se ni alamodi me tu talega na sena e sa kubu tu.

³⁵Ia me dua na sena e sa kubu ena ruku ni ono na tabana.

³⁶Na kena e kubu, na tabana kei na i tutu ni cina, oqo me caka ga ena koula e duabau ga ni sa tuki.

³⁷Mo cakava e vitu na cina mai na i tutu ni cina ka vakaduria me rawa ni rarama yani ki liu.

³⁸Me caka na i qiso ni buka kei na disi ni dravusa ena koula dina.

³⁹Mo vakayagataka e 35 na kilokaramu na koula dina me caka kina na i tutu ni cina kei na kena i yaya talega.

⁴⁰Ia mo qarauna matua mo cakava oqo me vaka na kena i tuvatuva au a vakaraitaka vei iko mai na ulunivanua.-

Lako Yani 26

Na Vale Tabu

(Lako 36.8-38)

¹“Ia mo cakava na loma ni vale tabu ena tini na i latilati ni sulu lineni vinaka sara sa viviraki, ka karakarawa, lokaloka kei na vutika ni sipi damudamu. Me tali kina na i yaloyalo ni jerupi.

²Me ra tautauvata na veitikina kecega sa caka, ka me tinikarua na mita na kena balavu ka rua na mita na kena raba.

³Me cula vata e lima na tikina ni sa sema vata ka vaka talega kina na lima tale na tikina.

⁴Mo cakava eso na i curucuru ni wa ena i sulu karakarawa ena muana ruarua ni latilati e taudaku.

⁵Mo coria e 50 na i curucuru ni wa ena dua na i lati ka mo cakava talega vakakina ki na kena i karua, ka me tautauvata kei na kena i matai.

⁶Mo cakava talega e 50 na i qaso koula me vauci rau ruarua kina na i lati me dua ga.

⁷“Mo cakava na i ubi ni vale tabu mai na tinikadua na veitiki ni sulu sa caka mai na kuli ni me.

⁸Me tautauvata na tikina kecega, me tinikatolu na mita na kena balavu, ka rua na mita na kena raba.

⁹Mo cula vata e lima me na dua na kena i wasewase, ka ono ena dua tale na kena i wase. Mo lobia rua na i kaono ni tiki ni sulu me ubi kina na mata ni vale tabu e liu.

¹⁰Mo coria na 50 na i curucuru ni wa ni sulu ena mua ni tiki ni latilati ena dua na kena i wase, ka 50 na i curucuru ni wa ni sulu ena dua tale na kena i wase ni latilati.

¹¹Mo cakava e 50 na i qaso parasa ka vakacuruma ki na qara ni sulu, me vauci rau na i lati e rua me duabau ga na i ubi.

¹²Mo vakaliliga na i vovo ni veimama ni tiki ni sulu ena daku ni vale tabu.

¹³Na vo tale ni 50 na senitimita ena yasana kecega me lili ka ubi kina na tutu ni vale tabu.

¹⁴“Mo cakava e rua tale na i ubi, e dua mai na kuli ni sipi sa rokataki ena roka damudamu, ka dua tale ena kuli-ni-manumanu digitaki me i ubi ni vale e taudaku.

¹⁵“Mo cakava eso na feremi ni vale tabu ena kau akasia, ka me ra duri cake tu.

¹⁶Na feremi ni vale oqo me 4 na mita na kena balavu ka 66 na senitimita na kena raba.

¹⁷Me caka e rua na ucuna momoto ka me rau toka veitikivi me rau vauci vata kina kei na kena feremi. Na feremi ni vale tabu kece me na tiko na kedra ucuna momoto vakaoqo.

¹⁸Me ruasagavulu na feremi ni vale ena yasana vaka ki na ceva.

¹⁹Mo cakava e 40 na kena i tutu siliva me toka ena ruku ni feremi ni vale oqo, me tau yarua na i tutu siliva ena kena feremi yadua, me qasoti rau vata na ucuna momoto.

²⁰Ena vualiku ni vale tabu, mo cakava e 20 talega na kena feremi

²¹kei na 40 na kena i tutu siliva, me yarurua ena feremi yadua.

²²Ena muana ki muri ni vale tabu mai na yasana ki na ra, me caka kina e ono na kena feremi

²³ka me rua na feremi ena tutu ni vale e rua.

²⁴Na kena feremi ena tutu ni vale e rua oqo me vauci vata mai e ra, ka veisemati tiko me yaco sara i cake. Na feremi e rua ka bulia na tutu ni vale e rua me na caka vakaoqo.

²⁵Me na walu taucoko na feremi kei na kedra i tutu siliva e tinikaono, ka me yarua na kedra i tutu ena ruku ni feremi yadua.

²⁶“Mo cakava e tinikalima na i kolokolo mai na kau akasia, ka me lima ki na i yatu feremi ena dua na yasa ni vale tabu,

²⁷ka lima na i kolokolo ki na yasana kadua, ka lima ena i yatu feremi ni yasana ki na ra, ena yasa ni vale tabu sara e muri.

²⁸Na i kolokolo e lomadonu, ka tikori ena veimama ni feremi, me dodo mai na dua na yasa ni vale tabu ki na muana tale kadua.

²⁹Mo solega na feremi ni vale kece oqo ena koula, ka cakava na kedra mama koula me i curucuru ni veikolokolo, ka solega talega na veikolokolo ena koula.

³⁰Vakaduria na vale tabu me vaka na kena i tuvatuva ka'u a vakaraitaka vei iko mai na ulunivanua.

³¹“Mo cakava e dua na i lati ena lineni matailalai ka tali ena wa karakarawa, lokaloka kei na vutika ni sipi damudamu, ka me tali kina na i vakatakarakara ni jerupi.

³²Me vakaliligi oqo ena va na duru akasia ka sa boroi tu ena koula, ra vakaiqaso koula, ka duri tu ena va na yavu siliva.

³³Me biu na i lati ena ruku ni qaso ena ruku ni dela ni vale tabu ia ena daku ni lati, biuta kina na Kato ni Veiyalayalati ka koto e loma na vatu raraba e rua. Na i lati oqo ena wasei kina na Tikina Tabu mai na Tikina Tabu Sara.-

³⁴Mo biuta na i sogo ena dela ni Kato ni Veiyalayalati.

³⁵Ena taudaku ni Tikina Tabu Sara, mo biuta kina e dua na teveli me donuya na vualiku ni vale tabu kei na i tutu ni cina me donuya na yasana ki na ceva.

³⁶“Ena katuba ni vale tabu me caka kina e dua na i lati ena lineni matailalai, ka tali kina na lineni roka karakarawa, lokaloka, kei na vutika ni sipi damudamu, ka ukutaki ena veika eso sa tali vakamatau.

³⁷Ena i lati oqo mo cakava kina e lima na duru akasia sa boroi ena koula, ka sodoma kina na i qaso koula, ka cakava e lima na kena yavu parasa.”

Lako Yani 27

Na i Cabocabonisoro

(Lako 38.1-7)

¹“Mo cakava na i cabocabonisoro ena kau akasia. Me tautauvata na yasana vava, me 2.2 na mita na kena balavu ka 2.2 na mita na kena raba, ka me 1.3 na mita na kena cere.

²Mo cakava na ucuna momoto ena tutuna vava e cake, ka me sivraki ga mai na dua na kau na i cabocabonisoro kei na ucuna momoto ena tutuna vava, ka me solegi ena parasa.

³Mo cakava na kuro me tawa kina na dravusa, na i sivi, na beseni, na i cula, kei na i tavuteke. Na i yaya kece oqo me caka ena parasa.

⁴Mo cakava na kena bai ena i tutu ni cabocabonisoro ena parasa, ka cakava na qara ni kena i tubetube ena tutuna yadua.

⁵Me caka na i lati parasa oqo ena bati ni boto ni cabocabonisoro me galala kina na kena lawalawa ni savu sobu ena veimama ni cabocabonisoro.

⁶Mo cakava na kena i vua ena kau akasia, ka solega ena parasa.

⁷Biuta ena kena veimama ena yasa ruarua ni cabocabonisoro ni sa colati.

⁸Mo cakava ena kau raraba ka me vakalomana, me vaka na kena i tuvatuva ka'u a vakaraitaka vei iko mai na ulunivanua.

Na Lomanibai ni Vale Tabu

(Lako 38.9-20)

⁹“Mo cakava e dua na rara sa vakabai ena i latilati lineni matailalai e loma ni vale tabu. Mai na yasana ki na ceva ni latilati, oqo me na 44 na mita na kena balavu.

¹⁰Me vakadeitaki ena 20 na duru parasa kei na kedra qara parasa yadua, ia na i ruberube ni duru kei na kedra i vau me caka ena siliva.

¹¹Me tautauvata talega vakakina ena yasa ki na vualiku.

¹²Ena yasana vaka ki na ra me 22 na mita na kena balavu, tini na duru ka tini talega na i latu.

¹³Ena mata ni tokalau, ka donuya na katuba na kena i lati me 22 na mita na kena balavu.

¹⁴Me 6.6 talega na mita na i lilili ena yasana ka dua, tolu na kena duru ka tolu na i latu.

¹⁵Me 6.6 talega mita na i lilili ena yasana ka dua, tolu na kena duru, ka tolu na i latu.

¹⁶Ena ruku ni mata ni katuba me dua kina na kena i lati me ciwa na mita na kena balavu me caka ena lineni matailalai ka tali ena wa karakarawa, lokaloka kei na vutika ni sipi damudamu.

¹⁷Na veiduru taucoko ka wavokita na buturara ni Vale me ra ubi ena siliva, na kena i qaso ena siliva talega, na kena i latu me boro ena parasa.

¹⁸Na balavu ni buturara ni Vale me 44 na mita, me 22 na mita na kena raba, ka 2.2 na mita na kena cere. Na i lati me caka ena lineni matailalai muloci ka parasa na belena e ra.

¹⁹Na i yaya taucoko e vakayagataki ena loma ni vale tabu kei na i vakadei (se peki) ni vale tabu e dodonu me ra caka ena parasa.

Na Qaravi ni Cina

(Vsoro 24.1-4)

²⁰“Mo vakaroti ira na Isireli me ra kauta mai vei iko na waiwai olive digitaki me baleta na cina, me rawa ni waqa tikoga kina na cina ena veiyakavi.

²¹O Eroni kei ira na luvena me ra tuva toka na cina ni Vale ni Veitavaki ena taudaku ni lati ka vakanamata ki na Kato ni Veiyalayalati. Me waqa tiko na cina ena kequ i serau mai na karobo ni yakavi ki na kida ni mataka. Na i vakaro oqo me ra vakayacora tikoga ka tawa mudu na Isireli kei ira na nodra kawa.

Lako Yani 28

Nodra i Sulu na Bete

(Lako 39.1-7)

¹“Mo kauti Eroni na tuakamu kei iratou na luvena o Netani, kei Epaiu, kei Iliesa, vata kei Icama ka vakatikitikitaki iratou tani mai vei ira na Isireli; me ratou qaravi au ena cakacaka vakabete.

²Mo cula eso na i sulu vakabete me nei Eroni na tuakamu, me rairai totoka ka rokovi kina o koya.

³Mo kacivi ira kece na kena dau ena veicakacaka eso ka'u a solia vei ira ka tukuna vei ira me ra cula na i sulu i Eroni, me vakacabori kina me noqu bete.

⁴Oqo na i sulu me ra cula, na sulu ni lomaserena, na efoti, na kote balavu, na sote sa rokataki ena wa talitali na i sala kei na i wa bale. Me ra cula na i sulu ni bete oqo me nona na tuakamu o Eroni kei iratou na luvena me ratou qaravi au ena cakacaka vakabete.

⁵O ira na matai me ra vakayagataka na wa ni culacula roka wai ni koula, karakarawa, lokaloka, damudamu, kei na i sulu lineni matailalai.

Na Efoti

⁶“Me caka na efoti ena wa ni culacula wai ni koula, karakarawa, lokaloka kei na damudamu, kei na i sulu lineni matailalai sa muloci ka caka vakamatau.

⁷Me rua na kena wabale me toka ena vatuvatu ni tabana ruarua, me rau mai sota, ka sema e muri.

⁸Me tali vakamatau ena wa ni talitali ena veiroka ga sa caka kina na efoti o ya na roka wai ni koula, karakarawa, lokaloka kei na damudamu ena i sulu lineni muloci.

⁹Mo kauta e rua na vatu onikisa me ceuti kina na yacadratou na tinikarua na luve i Jekope,

¹⁰me vaka na veitarataravi ni nodratou sucu, me ono na yaca ena dua na vatu ka ono ena kena i karua.

¹¹Me qai dua na dauceuceu maqosa me ceuta na yacadra na luve i Jekope ena vatu ruarua ka vakatikora ena i dabedabe koula.

¹²Na vatu ruarua oqo mo biuta ena wabale ni efoti me dau vakatakilakilataki ira tiko na mataqali lewe tinikarua i Isireli. Ena sala oqo ena dau laveta cake kina ena tabana ruarua o Eroni na yacadra na Isireli me rawa kina vei au, o Jiova, me'u dau nanumi ira kina.

¹³Mo cakava eso na i ukuuku talei ena koula

¹⁴kei na rua na sinucodo koula dina, ka me muloci me vaka na waqaliqali ka semati ki na i ukuuku talei sa caka rawa.

Na i Sulu ni Lomaserena

(Lako 39.8-21)

¹⁵“Mo cakava e dua na i sulu ni lomaserena me vakayagataka na bete levu ena nona via kila na loma ni Kalou. Me cula oqo mai na veika vata ga e vakayagataki ena kena caka na efoti, kei na kena i ukuuku talei.

- ¹⁶Oqo me vakatautauvata na tutuna vava ka lobi rua, me 22 na senitimita na kena balavu ka 22 na senitimita na kena raba.
- ¹⁷Me yatu va na veivatu talei me tuvai kina ena i matai ni yatu na rupi, na topasa kei na vatu drokadroka.
- ¹⁸Ena i karua ni yatu na emeralita, safaia kei na daimani;
- ¹⁹Na i katolu ni yatu na takoisi, na yaketi kei na amecisita;
- ²⁰ena i kava ni yatu na berili, na onikisa kei na jasipa. Na veivatu talei oqo me ra vakadaberi ena koula.
- ²¹Me tinikarua na vatu talei ka veitaudonui kei na yacadra na luve i Isireli, me matataka na nodra yavusa na Isireli.
- ²²Ia mo cakava ena i sulu ni lomaserena oqo na sinucodo sa caka ena koula dina me muloci me vaka na wa,
- ²³ka cakava talega ena i sulu ni lomaserena oqo na kena mama koula e rua, ka biuta na mama koula e rua oqo ena yasa ni veleti ni serena me rau yadua.
- ²⁴Ia mo biuta na sinucodo koula e rua oqo me rau yadua na mama ena mua ni veleti e rua.
- ²⁵Ia na mua ni wa ruarua mo qai semati rau vata ki na vanua ruarua, ka vakabira oqo ki na wa ni drekedreke ni efoti mai na muana e liu.
- ²⁶Mo qai cakava e rua na mama koula ka cula ki na tutu ni sulu ni lomaserena e ra, o ya mai na batibatina e loma ka volekata na efoti.
- ²⁷Mo qai cakava tale e rua na mama koula, ka sema e liu me biuta sobu na efoti mai na vatuvatu ni taba ka semati.
- ²⁸Me vesuki vata na mama ruarua ni sulu ni lomaserena kei na efoti ena dua na wa karakarawa, me rawa kina ni davo vakavinaka na i sulu ni lomaserena ena dela ni beleti ka sega ni taucu laivi.
- ²⁹“Ena gauna e curu kina ki na loma ni Tikina Tabu o Eroni, ena daramaka tiko na i sulu ni lomaserena oqo ka tiko kina na yaca ni veimataqali e Isireli, me'u na daunanumi ira tiko kina na noqu tamata oi au, o Jiova.

³⁰Me tokara talega na Urimi kei na Cumimi + ena lomaserena o Eroni, me donuya na utona ena gauna e kauta voli kina e mataqu. Ena gauna vakaoqori, e dodonu me daramaka tikoga na i sulu ni lomaserena, baleta me rawa kina ni vakatulewataka na noqu lewa ena vukudra na Isireli.-

Na i Sulu Vakabete Tale Eso

(Lako 39.22-31)

³¹“Mo cula na i sulu ni efoti taucoko ena roka karakarawa.

³²Ia me dola na i curucuru ni ulu ena lomadonu ni kote. Ka me caka ena wa talitali wavoki ena domona, me vaka ga na taga ni vola vakau ena meli, ka me kakua ni tasere se kabasu kina.

³³Ena belena e ra, mo qai cula kina eso na pomekaraneti ena roka, karakarawa, lokaloka kei na damudamu o ya me sa tali ena wa, me cula wavoki sara ena bele ni sulu e ra; eso na lali ena wa roka koula.-

³⁴Na lali roka wai ni koula kei na pomekaraneti me cula wavoki ena bele se ruku ni kote sara era.

³⁵Me dau daramaka o Eroni ni sa vakayacora na nona cakacaka vakabete. Ena gauna sa lako mai kina ki mataqu, ni sa curu mai ki na Tikina Tabu se curu lesu yani ki tuba, ena rorogo na kena tataqiriqiri, ka na sega ni mate kina o koya.

³⁶“Mo cakava e dua na i ukuuku mokimokiti ena koula dina, me qai ceuti kina na vosa oqo ‘Sa Tabu Me Nei Jiova.’

³⁷Mo qai vauca oqo ena wa karakarawa ki na mua e liu ni i sulu e ologi ki uluna.

³⁸Me vakatikora e yadrena o Eroni, me rawa kina vei au, o Jiova, me'u ciqoma na vakacaboisoro kece sara era cakava vei au na Isireli, ka okati kina na nodra cala na tamata kevaka e sega ni taucoko na nodra vakacacabo.

³⁹“Mo qai cula e dua na kote balavu, na kena i wabale kei na i sala, me caka kece oqo ena i sulu lineni matailalai. Mo talia ena wa talitali me i wabale.

⁴⁰“Mo cula vei iratou na luve i Eroni na nodratou kote, na i wabale, nodratou i sala, mo cula na i sulu oqo me ratou rairai rakorako ka dokai kina.

⁴¹Me vakayagataka na i sulu oqo o Eroni na tuakamu kei iratou na luvena. Ia mo cabori iratou ka lumuti iratou ena waiwai olive, ka me ratou na qaravi au ena cakacaka vakabete.

⁴²Mo cula talega eso na nodratou tarauese lekaleka ena lineni ka daramaki ena tolodratou me yaco ki na sagadratou, me ratou ubi iratou kina.

⁴³Me dau daramaka o Eroni kei iratou na luvena ena veigauna kecega e ratou curu kina ki na Vale ni Veitavaki me rairai kina vei au se rairai kina ki na i cabocabonisoro me qarava na cakacaka vakabete ena Tikina Tabu, ka me ratou kakua kina ni mate, ni laurai na yagodratou. Oqo na i vakaro tawa mudu vei Eroni kei ira na nona kawa.

Lako Yani 29

Na Nodra Vakatabui na Bete

(Vsoro 8.1-36)

¹“Oqo na ka mo cakava vei ira me ra vakatabui kina, me ra qaravi au kina ena cakacaka vakabete. Mo taura e dua na luve ni bulumakau tagane kei na rua na sipi tagane ka sega ni ca e dua na tiki ni yagona,

²kei na madrai e sega ni vakatubu, kei na keke e sega ni vakatubu sa waki vata kei na waiwai, kei na keke mamare e sega ni vakatubu boroi ena waiwai. Mo cakava na veika oqo ena valawa digitaki.

³Mo qai biuta na veika oqo ena basikete ka kauta mai, ka vakakina na bulumakau tagane kei na sipi tagane e rua.

⁴“Mo qai kauti Eroni mai kei iratou na luvena tagane ena katuba ni Vale ni Veitavaki ka savai iratou ena wai.

⁵Ia mo qai taura na i sulu ni bete ka vakaisulutaki Eroni, na wabale, na efoti sa ukutaki vakamatau kei na i sulu ni lomaserena, ka daramaka vua.

⁶Mo qai daramaka e uluna na i sala vakabete ka vesuka na i vakatakilakila tabu ni sa vakatabui ena ulu ni sala, ka sa volai kina ‘Sa vakatabui me nei Jiova’.

⁷Mo qai taura na waiwai ni veilumuti ka sova ki na uluna mo lumuti koya kina.

⁸“Mo qai kauti iratou talega na luvena tagane ka daramaka vei iratou na i sulu.

⁹A vakakina na i wabale ka vauca talega na i vau ni uludratou ka me nodratou tiko na i tutu vakabete me i lesilesi tabu vei iratou, mo qai vakatabui Eroni kei iratou na luvena.

¹⁰“Mo kauta mai na bulumakau tagane ena mata ni Vale ni Veitavaki ka me qai ratou tabaka na ulu ni bulumakau o Eroni kei iratou na luvena tagane.

¹¹Mo vakamatea na bulumakau ena mata i Jiova, ena mata ni katuba ni Vale ni Veitavaki.

¹²Mo taura eso na dra ni bulumakau ka biuta ena ucuna momoto ni cabocabonisoro ena sovu ni nomu i qaqalo, ia na vo ni dra mo qai sova ena yavu ni cabocabonisoro.

¹³Mo taura taucoko na kena uro, na kena gacagaca, na tikina taleitaki ni yatena, na ivi ruarua kei na kena uro ka vakama ena i cabocabonisoro me i soro tabu vei au.

¹⁴Ia na lewe ni bulumakau, na kulina kei na kena benu mo qai vakama ena buka ena taudaku ni i tikotiko, oqori na i soro ni valavala ca.

¹⁵“Mo taura e dua vei rau na sipi tagane, o Eroni kei iratou na luvena tagane me ratou tabaka na ulu ni sipi ena ligadratou.

¹⁶Mo vakamatea na sipi tagane, ka kauta na kena dra ka kureitaka yani ki na tutu vava ni cabocabonisoro.

¹⁷Mo musumusuka na sipi; ka savata na kena gacagaca kei na sagana, ka biuta vata ena dela ni uluna kei na veitikina tale eso.

18Mo vakama na sipi taucoko ena i cabocabonisoro me i soro kama vei Jiova. Sa vinaka vei au na i boi ni vakacacabo oqo.-

19“Mo kauta na sipi tagane tale kadua, na kena sa vakayagataki ena cakacaka ni veivakatabui, ka tukuna vei Eroni kei iratou na luvena tagane me ratou tabaka na ulu ni sipi ena ligadratou.

20Mo qai vakamatea na sipi ka kauta eso na kena dra ka biuta ki na bele ni daligai Eroni i matau ka me caka vaka talega kina ki na daligadratou i matau na luvena, ki na i qaqalo ni ligadratou i matau, ena i dovidovi ni kakana, ka vaka talega kina ki na i qaqalo levu ni yavadratou i matau, ka sova yani na vo ni dra ena tutu vava ni cabocabonisoro.

21Mo qai kauta eso na dra ka tiko ena i cabocabonisoro, kei na waiwai ni veilumuti ka kaburaka vei Eroni kei na nona i sulu vei iratou talega na luvena kei na nodratou i sulu, me sa vakatabui kina o koya kei na nona i sulu ka vaka talega kina na luvena kei na nodratou i sulu.

22“Mo qai kauta tani talega na uro ni sipi tagane, na buina uro, kei na uro taucoko ni gacagaca, na tikina taleitaki ni yatena, na ivi ruarua kei na kena uro, kei na sagana i matau; oqo na sipi tagane ni veibuli:

23ka me dua na i buli madrai, dua na keke sa caka vata na waiwai, kei na dua na bisikete sa kau mai ena basikete ni madrai sa sega ni vakatubutaki ka tu ena mata i Jiova.

24Mo qai biuta kece talega oqo ena qeteqete ni liga i Eroni kei iratou na luvena, ka me laveti cake me i soro yalovaki vei Jiova.

25Ia o iko mo qai taura tani mai vei iratou ka biuta me kubou ena i cabocabonisoro, ena dela ni soro kama ni ka boi vinaka ena mata i Jiova, oqo na i soro sa cabori ena bukawaqa vei Jiova.

26“Mo qai kauta na sarisari ni sipi ni veilumuti vei Eroni ka laveta cake me i soro yalovaki vei Jiova: oqo sa nomu i wasewase.

²⁷“Ni sa buli oti e dua na bete, mo qai cabora vei au na lomasere ni sipi kei na sagana me i soro yalovaki, ka biuta vakatikitiki vei iratou na kawa vakabete.

²⁸Na veika oqo me sai lesilesi tawa mudu me baleti Eroni kei iratou na luvena tagane mai vei ira na Isireli; ni oqo na i soro vakacabori, ni sa nodra i soro na Isireli mai na nodra i soro vakacabori ni tiko vinaka. Oqo e nodra i solisoli vei Jiova.

²⁹“Ni sa mate o Eroni, na nona i sulu vakatabui me qai soli sobu yani vei iratou na luvena, ia me ra na lumuti ka tabaki talega kina.

³⁰Na luvena tagane me veisosomitaki ki na i tutu vakabete me dara tiko na i sulu vakatabui me siga vitu ni sa lako mai ena Vale ni Veitavaki me cakava kina na cakacaka vakabete ena Tikina Tabu.

³¹“Mo qai kauta na sipi ni veitabaki ka vakasaqara na lewena ena vanua tabu.

³²Me qai kania na lewena kei na madrai e tiko ena basikete o Eroni kei iratou na luvena, ni ratou sa tiko ena katuba ni Vale ni Veitavaki.

³³Me ratou kania ga na kakana sa vakacabori me ia kina na veivosoti, ka me ratou lumuti ka vakatabui kina; ia, me kakua tale ni dua me kana kina baleta ni sa kakana tabu.

³⁴Kevaka e dua na lewe ni manumanu e cabo se madrai e vo me yacova na mataka, ia me qai vakamai ena bukawaqa, me kakua ni laukana tale baleta ni sa kakana tabu.

³⁵“Mo qai vakayacora vei Eroni kei iratou na luvena tagane na veika kece oqo, au sa vakarota vei iko, mo vakatabui iratou kina ena loma ni vitu ni siga.

³⁶Mo dau vakacabora talega e dua na bulumakau tagane ena veisiga me i soro ni valavala ca. Oqo sa na vakasavasavataki kina na i cabocabonisoro. Mo qai lumuta ena waiwai olive me vakatabui kina.

³⁷Me vitu na siga mo cakava kina na cakacaka ni veivinakati oqo. Ena yaco me ka tabu sara na i cabocabonisoro, kei na ka kecega sa tara na i cabocabonisoro ena sauti ira na kaukauwa mana ni tabu. +

Na i Soro ni Veisiga

(Tiko 28.1-8)

³⁸“Raica oqo na veika mo cabora ena i cabocabonisoro me rua na lami yabaki yadua me vakacabori ena veisiga.

³⁹Me dua na lami me vakacabori ena mataka, kei na dua me vakacabori ena yakavi.

⁴⁰Ia na i matai ni lami, me dua na kilokaramu na valawa digitaki me veiwaki vata kei na dua na lita na waiwai olive. Mo qai livia yani e dua na lita na waini me i madrali liviraki.

⁴¹Ia na i karua ni lami me vakacabori ena yakavi; ka me cabori vata kei na madrali laukana kei na madrali liviraki, me vaka na kena ena mataka. Na i soro vakamai oqo ena bukawaqa me na ka boi vinaka vei Jiova.

⁴²Me vakayacori ena veisiga na i soro kama oqo ena veitabatamata ena mata ni katuba ni Vale ni Veitavaki ni Kalou, au na sota vata kei iko ka vosa kina vei iko

⁴³Au na sota vata kei ira na Isireli mai kea ka vakatabui ira ena noqu i ukuuku.

⁴⁴Au na vakatabuya na Vale ni Veitavaki kei na i cabocabonisoro. Au na vakatabui Eroni kei iratou na luvena me ratou qaravi au ena i tutu vakabete.

⁴⁵Au na tiko voli kei ira na Isireli, ka'u na nodra Kalou.

⁴⁶Era na kila ni sai au na nodra Kalou o Jiova ka vueti ira mai Ijipita, me'u sa mai tiko ena kedra maliwa; sai au o Jiova na nodra Kalou.”

Lako Yani 30

Na Cabocabonisoro ni Kau Boi me Vakamai

(Lako 37.25-28)

- ¹“Mo cakava e dua na i cabocabonisoro mai na kau akasia, me vakamai kina na ka boi vinaka.
- ²Me na tautauvata na yasana vava, ka me 45 na senitimita na kena balavu ka 45 na senitimita na kena raba, ia na kena cere me 90 na senitimita. Na ucuna momoto ena tutuna vava me caka me vaka ga e dua na tiki ni sivilivi.
- ³Mo ubia ena koula dina sara na delana, kei na yasana e va, kei na ucuna momoto e va, kei na batibatina wavoki.
- ⁴Mo qai bulia e rua na i lilili mokimokiti koula ka vakabiri rau ena ruku ni batibatina, ena tutuna ruarua, ka mo cakava ena yasana ruarua me rawa ni curu kina na i vua me na dau colati kina.
- ⁵Mo cakava na i vua mai na kau akasia ka boroya ena koula.
- ⁶Mo vakatikora na i cabocabonisoro kama oqo e mata ni latilati ka lili toka ena mata ni Kato ni Veiyalayalati. Au na sotavi iko e kea.
- ⁷Ena veimataka ni mai vakarautaka o Eroni na cina, me na vakama na i soro kama boi vinaka ena i cabocabonisoro kama.
- ⁸Me na cakava talega vaka o ya ena nona mai vakawaqa cina ena yakavi. Na vakacabori ni madrali boi vinaka oqori me na vakayacori tikoga ena veigauna ka me kakua ni mudu.
- ⁹Mo kakua ni vakacabora ena i cabocabonisoro kama e dua na i madrali ka sega ni savasava, se dua na i madrali manumanu se dua na i madrali witi ka kakua ni sova kina na i madrali waini.
- ¹⁰Me vakadua ena veiyabaki me dau cakava o Eroni na veiqaravi vakabete me vakasavasavataki kina na i cabocabonisoro kama, ka qaravi oqo ena nona boroya na ucuna momoto e va ni cabocabonisoro ena dra ni manumanu sa vakacabori me i soro ni valavala ca. Me dau vakayacori oqo ena veiyabaki kecega sa tu ki liu. Na i cabocabonisoro kama oqo me ka savasava sa cabori vei au o Jiova, na nomuni Kalou.

Na i Vakacavacava ni Vale ni Veitavaki

- ¹¹E a kaya na Kalou o Jiova vei Mosese,

¹²“Ni o sa taura na kedra i wiliwili na Isireli, e dodonu me na sauma yadua na tamata ki vei au na i sau ni nodra bula yadua, me kakua kina ni dua na ka e yacovi ira ena gauna ni wili lewenivanua.

¹³Na tamata kece e okati ena wili lewenivanua e dodonu me sauma na i lavo e lavaki, me vaka na kena i vakarau sa vakadonui vakalawa. E dodonu me ra sauma oqo na tamata kece me nodra ka ni vakacaboisoro kivei au.-

¹⁴O ira kece sa wiliki ena wili lewenivanua, o ya na tagane taucoko yabaki ruasagavulu se sivia, e dodonu me ra sauma ki vei au na i lavo oqo.

¹⁵Na tamata vutuniyau e sega ni dodonu me sauma e levu cake kei na tamata dravudravua me kakua ni sauma e lailai sobu mai na i lavo e lavaki ni ra dui kauta mai na i lavo oqo me i soro ni nodra dui bula.

¹⁶Vakasoqona na i lavo oqo mai vei ira na lewenivanua e Isireli ka vakayagataka ena kena qaravi tiko na Vale ni Veitavaki. Na i vakacavacava oqo e i sau ni nodra bula ka ra na vakananuma kina na Isireli na i soro ka a soli ena vukudra.”

Na Beseni Parasa

¹⁷Sa kaya na Kalou o Jiova vei Mosese,

¹⁸“Bulia e dua na beseni parasa vata na kena i tutu parasa. Mo qai biuta ena maliwa ni Vale ni Veitavaki kei na i cabocabonisoro, ka vakatawana ena wai.-

¹⁹Me ratou dau vakayagataka na wai o Eroni kei iratou na luvena, me ratou savata kina na ligadratou kei na yavadratou

²⁰ni bera ni ratou curuma na Vale ni Veitavaki se ratou lako voleka yani ki na i cabocabonisoro me ratou qarava nodratou cakacaka vakabete, me ratou kakua kina ni mate.

²¹Me ratou savata na ligadratou kei na yavadratou, ka me ratou kakua kina ni mate. Oqo na lawa me ratou na muria, o iratou kei na nodratou kawa ka tawa mudu.”

Na Waiwai ni Veilumuti

²²E a kaya na Kalou o Jiova vei Mosese,-

²³“Mo kauta na i vakaboi vinaka duadua, o ya me 6 na kilokaramu na waiwai mura, 3 na kilokaramu na pouta ni sinamoni boi vinaka, 3 na kilokaramu na gasau boi vinaka,

²⁴ka 6 na kilokaramu na kasia (ka me ra vakarautaki taucoko ena kena i vakarau sa vakadonui vakalawa) kei na 4 na lita na waiwai olive,

²⁵ka cakava kina e dua na i lumu tabu, ni ra sa waki vata me vaka na i saluwaki boi vinaka; oqo me waiwai tabu ni veilumuti.

²⁶Vakayagataka na waiwai oqo mo lumuta kina na Vale ni Veitavaki kei na Kato ni Veiyalayalati,

²⁷na teveli kei na kena i yaya taucoko, na i tutu ni cina kei na kena i yaya, na i cabocabo ni vakama i soro,

²⁸na i cabocabonisoro kama vata kei na kena i yaya taucoko, kei na beseni parasa vata kei na kena i tutu.

²⁹Vakatabui ira na i yaya oqori ena kena i valavala oqori ka me ra tabu sara; ni kevaka e dua na tamata se na veika cava ga sa tarai ira, ena sauti ira na kaukauwa mana ni tabu. +

³⁰Mo qai lumuti Eroni kei iratou na luvena, ka vakatabui iratou ki na i tavi vakabete ena vukuqu.

³¹Mo qai kaya vei ira na lewenivanua e Isireli, ‘Na waiwai ni veilumuti ka sa vakatabui oqo me na dau vakayagataki me i lumu ni cakacaka i Jiova na Kalou ena veitabatamata ka se bera mai.

³²Me kakua ni vakayagataki me i lumu ni veisiga vei ira na tamata, ka mo kakua ni cakava e dua tale na i saluwaki me rau tautauvata kaya. Sa i lumu tabu oqo, ka dodonu me rokovi vakakina.

³³O koya ena cakava na i lumu vakaoqo se vakayagataka na i lumu vua e dua tale ka sega ni bete ena sega ni wiliki tale me noqu tamata.’ ”

Na ka Boi Vinaka me Vakacabori

³⁴Sa kaya na Kalou o Jiova vei Mosese, “Mo kauta e tautauvata na i vakarau ni kau boi vinaka oqo na sitakite, na onika, na kalipeno, kei na ferekiniseni dina.

³⁵Vakayagataki ratou me caka kina na i saluwaki, me vaka na i lumu boi vinaka. Vakamasimataka me maroroya ka vakasavasavataka.

³⁶Mo tukia eso me vaka na pouta, kauta ki na Vale ni Veitavaki ka biuta ena mata ni Kato ni Veiyalayalati. Me sa ka savasava tabu sara vei iko.

³⁷Kakua ni vakamurimuria mo cakava na i saluwaki vata ga oqo me nomuni. Mo rokova ni ka savasava tabu ka sa vakacabori vei au.

³⁸Kevaka e dua e cakava e dua tale na i lumu me tautauvata me nona i lumu ni vakaboi vinaka ena sega ni wili tale me noqu tamata.”

Lako Yani 31

O Ira me Ra Tara na Vale ni Veitavaki

(Lako 35.30—36.1)

¹A sa kaya vei Mosese o Jiova:

²“Au sa digitaki Bisaleli na luve i Urei tagane ka makubui Uri, mai na mataqali i Juta,

³ka'u sa vakasinaiti koya ena noqu kaukauwa. + Au sa solia talega vua na vuku, na yalomatua, kei na kila-ka ena cakacaka vakamatai kecega,

⁴ena vakasamataki ni kena buli na i vakatakarakara se droini eso vata kei na kena vakarautaki mai na koula, siliva, kei na parasa;

⁵na musuki ni vatu talei me vakarautaki; na ceuti ni kau; kei na veimataqali cakacaka maqosa kecega vakamatai.

⁶Au sa lesi Aoliapi talega na luve i Eisimaki mai na mataqali i Tani me rau cakacaka vata. Au sa solia vakakina vei ira na matai tani eso na vuku titobu me na rawa kina ni ra cakava na veika au sa vakarota vei iko:

⁷na Vale ni Veitavaki, na Kato ni Veiyalayalati kei na kena i sogo, kei na i yaya kece ni vale tabu;

⁸na teveli kei na kena i yaya, na i tutu ni cina savasava vinaka kei na kena i yaya kece sara, kei na i cabocabonisoro ni ka boi vinaka,

⁹na i cabocabonisoro kama kei na kena i yaya kece sara, na beseni kei na kena i tutu,

¹⁰na efoti caka vakavinaka nei Eroni na bete kei iratou na luvena tagane me baleta na nodratou cakacaka vakabete,

¹¹na waiwai ni veilumuti, kei na i saluwaki boi vinaka me baleta na Tikina Tabu. Me ra cakava na ka kece oqo me vaka sara ga na ka au a vakarota vei iko.”

Lawa ni Siga ni Vakacecegu

¹²A sa kaya vei Mosese o Jiova,

¹³“O iko sara ga mo vosa vei ira na Isireli, “Mo ni maroroya na noqu Siga ni Vakacecegu ni sai koya oqo e dua na i vakatakilakila me baleti kemuni kei au, kei ira na nomuni kawa, mo ni kila kina ni sai au o Jiova sa vakatabui kemudou. +

¹⁴Mo ni vakatabuya na Siga ni Vakacecegu baleta ni sa vakatabui me baleti kemuni; kevaka e dua na tamata ena vakacacana me na vakamatei; ia kevaka e dua e cakava kina e dua na cakacaka ena tawasei tani mai vei ira na wekana.

¹⁵E ono na siga mo dou cakava kina na nomudou cakacaka, ia na i kavitu ni siga e sa siga vakatabui me nei Jiova. O koya yadua sa cakava e dua na cakacaka ena siga o ya me na vakamatei.-

¹⁶O koya oqo me ra vakatabuya kina na Isireli na Siga ni Vakacecegu, ka rokova ena nodra veitabatamata kecega, me veiyalayalati tawa mudu.

¹⁷Oqo e dua na i vakatakilakila tawa mudu ena kedra maliwa na Isireli vata kei au, baleta ni o au, o Jiova, au sa bulia na lomalagi kei na vuravura ena ono na siga, ia ka'u sa vakacegu ga ena i kavitu ni siga.”-

Na Vatu ni Veiyalayalati e Rua

¹⁸Ni sa vosa oti vei Mosese o Jiova mai na Ulunivanua o Saineai, a sa qai solia vua na vatu raraba ni vunau e rua, ka sa vola na i vunau na Kalou vakataki koya.

Lako Yani 32

Na Luve ni Bulumakau Tagane Koula

(Vrua 9.6-29)

¹Ni ra sa raica na tamata ni sa rui berabera na nona lako sobu mai na ulunivanua o Mosese, era a soqoni vata yani vei Eroni ka kaya vua, “Eda sa sega ni kila na ka sa yaco vei Mosese, o koya ka kauti keda tani mai Ijipita; mo bulia mada kina vei keda e dua na kalou me liutaki keda.”-

²A sa kaya vei ira o Eroni, “Ni luvata mai na sau koula era daramaka tiko na watimuni, kei ira na luvemuni tagane kei na luvemuni yalewa, ka kauta mai vei au.”

³Era a mani luvata yani na nodra sau koula na tamata kecega ka kauta yani vei Eroni.

⁴A sa taura o Eroni na nodra sau koula ka vakawaicalataka, ka bulia kina e dua na luve ni bulumakau koula.- Era a qai kaya na tamata, “Kemudou na Isireli, oqo na noda kalou, o koya ka a kauti keda tani mai Ijipita!”

⁵Ni sa raica na ka oqo o Eroni, sa qai cakava e dua na i cabocarbonisoro ena mata ni luve ni bulumakau koula. A sa qai kacivaka yani, “Ena vakayacori ni mataka e dua na solevu me vakarokorokotaki kina o Jiova.”

⁶Ena kida ni mataka ka tarava, era sa kauta mai eso na manumanu me vakacabori me i soro kama kei na i soro ni veivinakati. Era sa qai dabe sobu na tamata me ra kana ka gunu, ka la'ki tini sara ena mateni kei na ka vakasisila ni veidauci.-

⁷Sa qai kaya vei Mosese o Jiova, “Mo vakatotolo ka lesu sobu tale, baleta ni ra sa cakava na i tovo vakasisila ka vakanadakui au o ira na nomu tamata, o ira o sa liutaki ira tani mai Ijipita.

⁸Era sa gole tani vakasauri mai na sala au a vakarota vei ira me ra muria: era sa bulia e dua na luve ni bulumakau ka caka ena koula sa vakawaicalataki ka cuva kina, ka vakacaboisoro talega kina. Era sa tukuna tiko ni sai koya oqo na nodra kalou ka kauti ira tani mai Ijipita.

⁹Au sa kilai ira na tamata oqo, era sa tamata domoqa.

¹⁰Ia oqo, mo kakua ni via tarovi au. Sa ka levu na noqu cudruvi ira ka'u na vakarusai ira. Au na qai vakayacori iko kei ira na nomu kawa me dua na matanitu levu.”

¹¹Ia sa vakamamasu vei Jiova na nona Kalou o Mosese, ka kaya, “A cava na vuna mo ni cudruvi ira kina vakalevu na nomuni tamata, o ira ka o ni sereki ira tani mai Ijipita ena kaukauwa levu kei na qaqa?-

¹²A cava na vuna me ra qai kaya kina o ira na kai Ijipita ni o ni kauti ira tani na Isireli mai Ijipita ena dua na i naki ca me ra mai vakamatei ena veiulunivanua ka vakarusai vakadua? Ni kakua ni cudru, ia mo ni veisautaka ga na nomuni vakasama ka kakua ni vakayacora na veika ca ka rerevaki oqo vei ira na nomuni tamata.

¹³Ni nanumi iratou na nomuni tamata o Eparama, Aisake kei Isireli. Mo ni qai nanuma na nomuni vosa ni yalayala vei iratou ena nomuni bubului ki na yacamuni ka tukuna vei iratou ni o ni na vakalewevuqataka na nodratou kawa me vaka na kalokalo ni lomalagi. O ni na solia vei ira na nodratou kawa na vanua taucoko sara oqo o ni yalataka; me na nodra i votavota ka tawa mudu.”-

¹⁴Ia o Jiova e sa qai veisautaka na lomana ka sega ni vakayacora vei ira na nona tamata na veika ca ka rerevaki e sa kaya oti me cakava.

¹⁵A sa qai vuki o Mosese ka sirova sobu na ulunivanua, ka taura tiko e ligana na vatu raraba ni vunau e rua ka sa volai na yasadrau ruarua.

¹⁶Na Kalou vakataki koya sa cakava na vatu raraba ka ceuta talega na veivosa ni vunau e volai koto kina.

¹⁷Ena gauna sa rogoca kina o Josua na domo ni nodra qolou na tamata, sa kaya vei Mosese, “Au sa rogoca na domo ni kaila ni valu ena keba.”

¹⁸Ia, e kaya o Mosese, “E sega ni domo ni kaila ni qaqa o ya, ka sega talega ni domo ni qolou ni druka; ia e domo ga ni lagalaga sere vakasausa.”

¹⁹Ni toro voleka mai o Mosese ki na keba, a raica na luve ni bulumakau kei na nodra meke na tamata, a sa tubu vakalevu na nona cudru. E a qai viritaka sobu na vatu raraba ni vunau e kauta voli mai ka kavoro ena ruku ni ulunivanua.

²⁰Sa qai taura na luve ni bulumakau era sa bulia, ka vakama ena bukawaqa me waicala, ka qaqa me vaka na pauta, ka wakia vata na wai, ka vakaroti ira na Isireli me ra gunuva.

²¹A sa kaya vei Eroni o Mosese, “A cava era sa cakava vei iko na tamata oqo ka vakavuna me ra cakava kina na i valavala ca rerevaki oqori?”

²²Sa qai kaya o Eroni, “Mo ni kakua ni cudruvi au, o ni sa kila vinaka na nodra dau malele na tamata oqo me ra cakava na ca.

²³Era a kaya vei au, ‘Mo cakava e dua na kalou me liutaki keda, baleta ni da sa sega ni kila na ka sa yaco vua na tamata o ya o Mosese; o koya a kauti keda tani mai Ijipita.’

²⁴Au a qai tarogi ira, ‘O cei e bau tiko vua na i ukuuku koula me luvata ka kauta mai vei au.’ Au a biuti ira ki na bukawaqa, ka sa buli mai kina na luve ni bulumakau oqo.”

²⁵Ni raica o Mosese ni ra sa sega ni tarovi rawa na tamata, baleta ni sa sereki ira o Eroni me ra qarava na matakau, ka vakalialiai ira e matadra na kedra meca,

²⁶sa qai tucake o Mosese ena matamata ni keba ka kailavaka, “O cei soti sa totaki Jiova, mo ni lako mai eke vei au.” Era sa soqoni wavokiti koya kece na Livai.

²⁷A sa qai kaya vei ira, “Oqo na lewa sa tau mai vei Jiova na Kalou i Isireli, ‘Mo ni dui vauca kece na nomuni i seleiwau e yasamuni ka curuma yani na loma ni keba, me tekivu ena matamata oqo ka yaco sara ki na yasana kadua, ka vakamatei ira na tacimuni, o ira na nomuni i tokani voleka, kei ira na wekamuni.’”

²⁸Era a vakayacora na Livai na i vakaro i Mosese, ka vakamatea kina e rauta ni 3,000 na tamata ena siga o ya.

²⁹A qai kaya vei ira na Livai o Mosese, “E daidai o ni sa vakatabui kemuni kina mo ni sa bete i Jiova, ena vuku ni nomuni vakamatei ira na luvemuni kei ira na tacimuni, ka sa sovaraki kina vei kemuni na kalougata edaidai.”

³⁰Ena siga ka tarava, a qai kaya vei ira na tamata o Mosese, “O ni sa vakayacora e dua na i valavala ca levu. Ia au sa na cabe cake tale vei Jiova; de dua au na rawa ni kerea na veivosoti ena vuku ni nomuni valavala ca.

³¹A mai lesu yani vei Jiova o Mosese, ka la'ki kaya vua, “Era sa cakava na tamata oqo e dua na i valavala ca levu; era sa cakava vakai ira e dua na kalou koula ka sokalou vua.

³²Kemuni Jiova, au sa kerea mo ni vosota mada na nodra caka cala; ia kevaka e sega, mo ni qai bokoca laivi na yacaqu mai na i vola o ni sa vola kina na yacadra na nomuni tamata.”-

³³A sauma o Jiova, “O ira yadua ga sai valavala ca vei au, au na bokoca tani na yacadra mai na noqu i vola.

³⁴Ia oqo, mo lako ka liutaki ira na tamata ki na vanua ka'u a kaya vei iko; raica na noqu agilosi ena liutaki iko, ia ena yaco ga mai na siga ka'u na togotitaki ira kina na tamata oqo ena vuku ni nodra i valavala ca.

³⁵A sa vakavuna o Jiova e dua na mate rerevaki ena kedra maliwa na tamata baleta ni ra a vakavuna me bulia o Eroni na luve ni bulumakau koula.

Lako Yani 33

Na i Vakaro me Ra Biuti Saineai

¹A sa kaya vei Mosese o Jiova, “Biuta na vanua oqo, o iko vata kei ira na tamata o a kauti ira tani mai Ijipita, ka lako ki na vanua au sa yalataka me'u solia vei Epara-ama, kei Aisake, kei Jekope, vata kei ira na nodra kawa.-

²Au na tala e dua na agilosu me liutaki iko; au na vakasavi ira tani na kai Kenani, na Amoraiti, na Itaiti, na Perisaiti na Aivaiti kei na Jepusaiti.

³Ni lako cake ki na vanua sa dave kina na sucu kei na oni; ia ka'u na sega ni lako vata kei kemuni, de'u na qai vakarusai kemuni ena gaunisala baleta ni o ni sa rui tamata yalo kaukauwa.”

⁴Ni ra rogoca na tamata na i tukutuku ca oqo, era a tabalaka na tagi ka sega ni daramaka e dua na i ukuuku talei.

⁵Sa qai kaya vei Mosese o Jiova, “Tukuna vei ira na Isireli ni ra sa tamata yalo kaukauwa. Kevaka au na lako vata kei kemuni me dua mada ga na gauna lekaleka, au na vakarusai kemuni vakadua. Ia oqo, mo ni luvata tani mada na nomuni ukuuku talei, au na qai vakatulewataka se na cava me'u cakava vei kemuni.”

⁶Ena vuku na ka oqo, era sa sega ni daramaka tale kina na nodra i ukuuku na Isireli me vakatekivu mai na nodra sa lako tani mai na Ulunivanua o Saineai.

Na Vale ni Veitavaki

⁷Sa dau kauta voli o Mosese na vale tabu ka birika ena dua na vanua yawa e taudaku ni keba; ka sa vakatoka oqo me Vale ni Veitavaki. Kevaka e dua e vinakata me kila e dua na ka mai vei Jiova, ia me na lako ki na Vale ni Veitavaki oqo e taudaku ni nodra i tikotiko.

⁸Ena veigauna ni dau lako kina o Mosese ki na Vale ni Veitavaki, era dau tucake kece sara na tamata ena katuba ni nodra dui valelaca ka saravi Mosese me yacova sara ni sa la'ki curu ki na Vale ni Veitavaki.

⁹Ni sa curu ki loma o Mosese, sa qai daulako sobu mai na duru o ka mai tu e katuba ni vale tabu, ka sa dauvosa mai vei Mosese o Jiova ena o.

¹⁰Ni ra sa raica na duru o na tamata ena katuba ni vale tabu, era na cuva sobu ka sokalou ena nodra dui mata ni valelaca.

¹¹A sa dauvosa vei Mosese o Jiova ni rau veirai mata, me vaka sara ga e vosa tiko e dua na tamata vua e dua na nona i tokani voleka. Ni oti o ya sa na qai lesu mai o Mosese ki na keba. Ia na cauravou o Josua na luve i Nuni, o koya na nona i vukevuke, sa dau tikotiko ga ena Vale ni Veitavaki.

Na Yalataka o Jiova ni na Tiko kei Ira na Nona Tamata

¹²Sa qai kaya vei Jiova o Mosese, “O ni a kaya vei au me'u liutaki ira mai na tamata oqo, ia o ni a sega ni kaya vei au se o cei me keirau salavata. Ia o ni a kaya ga, “Au sa kilai iko vinaka, ka'u sa vinakati iko.’

¹³Ia kevaka o ni sa vinakati au, au kerei kemuni mo ni tukuna vei au na lomamuni, ka me'u kilai kemuni kina ka kune me'u vakalomavinakataki kemuni tikoga. Mo ni nanuma talega ni o ni sa digitaka na matanitu oqo me nomuni.”

¹⁴A sa qai kaya o Jiova, “Au na lako vata kei iko, ka'u na solia vei iko na vakacegu.”

¹⁵Sa qai kaya o Mosese, “Kevaka o ni na sega ni lako vata kei keimami, ia mo ni kakua ni vakatalai keimami tani mai na vanua oqo.

¹⁶Ena kilai vakacava ni ra sa kune loloma vei kemuni o ira na nomuni tamata kei au kevaka o ni sa sega ni lako vata kei keimami? Na nomuni salavata voli kei keimami ena vakatakila ni keimami kawa tamata sa duatani mai vei ira na veimatatamata kecega e vuravura.”

¹⁷A sa kaya vei Mosese o Jiova, “Au na cakava na ka o kerea baleta ni'u sa kilai iko vinaka ka taleitaki iko.”

¹⁸Sa qai kerea o Mosese, “Ni yalo vinaka, au kerea me'u raica na nomuni i serau.”

¹⁹A qai sauma o Jiova ka kaya, “Au na laiva na noqu i serau me lako sivia na matamu ka'u na kacivaka yani e matamu na yacaqu. Ni sai au o Jiova, io au na lomani koya au sa via lomana, ka'u na yalovinaka ka yalololoma vua ka'u sa digitaka.-

²⁰Ia, o na sega ni rawa ga ni raica na mataqu baleta ni sega ni rawa me dua na tamata e raica na mataqu ka bula tikoga,

²¹ia sa tiko oqo e dua na vanua e volekati au ka na rawa mo tucake tu kina ena dela ni vatu.

²²Ni sa lako siviti iko na noqu i serau, au na biuti iko ena dua na tadrúa ni vatu. Au na ubi iko ena ligaqu me yacova ni'u sa lako siviti iko.

²³Au na qai kauta tani na ligaqu, ka o na raica na dakuqu; ia na mataqu ena sega ni laurai.”

Lako Yani 34

Taya o Mosese e Rua Tale na Vatu Raraba Vou

(Vrua 10.1-5)

¹A sa kaya vei Mosese o Jiova, “Mo taya e rua na vatu raraba me rau vaka na kena e liu, ka'u na qai vola kina na veivosa sa volai ena vatu e rua e liu o a voroka.

²Mo cavutu ena mataka lailai ni mataka, ka cabe cake mai ki na Ulunivanua o Saineai, ka mai tavaki au ena dela ni ulunivanua.

³Me kakua sara ni dua me lako cake vata mai kei iko; me kakua ni dua me laurai ena dua na tiki ni ulunivanua; ka me kakua talega ni dua na sipi se bulumakau me kana voli ena mata ni ulunivanua.”

⁴Sa qai taya o Mosese e rua na vatu raraba me vaka na vatu raraba e rua e liu, ka mai cabe cake yani ki na Ulunivanua o Saineai ena mataka lailai ka tarava, me vaka sa vakarota o Jiova, ka kauta cake na vatu raraba e rua.

⁵A sa lako sobu mai o Jiova ena dua na o, ka rau tiko vata kei koya mai kea, ka sa kacivaka na yacana, “O Jiova.” +

⁶A sa lako siviti Mosese o Jiova ka kacivaka, “Sai au oqo, o Jiova, na Kalou sa sinai ena loloma kei na yalovinaka, na Kalou sa berabera ni cudru, ka sa tawa yalani na noqu loloma kei na yalodina.-

⁷Au sa yalololoma vei ira na udolu na i tabatamata ka vosota na nodra i valavala ca; ia au na sega ga ni guilecava me'u vakatauca na noqu cudruvi ira

na qase era caka ca, ka me tau oqo vei ira na luvedra kei na makubudra me yacova na i katolu kei na i kava ni tabatamata.”

⁸A mai cuva sobu yani vakatotolo ki na qele o Mosese ka masu.

⁹A sa kaya, “Kemuni na Turaga, kevaka o ni lomani au dina, au sa kerei kemuni mo ni lako vata kei keimami. Sa dina sara ni ra tamata yalokaukauwa o ira oqo, ia mo ni vosota na neimami dukadukali kei na neimami i valavala ca, ka ciqomi keimami me vaka keimami sa nomuni tamata.”

Sa Vakavoui na Veiyalayalati

(Lako 23.14-19; Vrua 7.1-5; 16.1-17)

¹⁰Sa qai kaya vei Mosese o Jiova, “Au sa na cakava oqo e dua na veiyalayalati kei ira na tamata. Raica, au na cakava ena matadra kecega na Isireli na cakacaka veivakurabuitaki eso ka sega ni se bau yaco vakadua ena dua na matanitu e vuravura raraba. Era na raica kece na tamata vata kei iko na ka e rawa ni cakava o Jiova, baleta ni'u na cakava eso na ka cecere ena vukumu.

¹¹Mo maroroya na i vunau au sa solia vei iko edaidai. Au na vakasavi ira tani e matamu na Amoraiti, na kai Kenani, na Itaiti, na Perisaiti, na Aivaiti, kei ira na Jepusaiti.

¹²Qarauna mo kakua sara ni cakava e dua na veiyalayalati vata kei ira na tamata ena vanua o sa lako tiko kina baleta de na yaco me na coriti iko.

¹³Ia mo talaraka sobu na nodra i cabocarbonisoro, mo vorolaka na nodra duru vatu vakatabui, ka taya laivi na nodra i vakatakarakara ni kalou yalewa o Asera.-

¹⁴Kakua ni qarava e dua na kalou tani baleta ni'u sa Kalou vuvu oi au, o Jiova.

¹⁵Kakua ni cakava e dua na veiyalayalati kei ira na tamata ni vanua oqo baleta ni gauna era na la'ki sokalou kina ka vakacaboisoro, era na sureti kemuni mo ni tomani ira ka o ni na qai temaki mo ni kania na nodra i soro vei ira na nodra kalou.

¹⁶O ira na luvemuni tagane ena rawa ni ra vakawatitaki ira na yalewa vulagi ni veivanua oqo, ka na qai vakavuna oqori me ra vakanadakui au, baleta ni ra sa na rawai mai vei ira na watidra me ra qarava na nodra kalou.

¹⁷Kakua ni cakava na kalou matakau eso ka buli mai na kaukamea, mo qarava.-

¹⁸Mo vakayacora na Solevu ni Madrai Sega ni Vakatumu. Me vaka au a vakarota vei iko, e vitu na siga mo kania kina na madrai sega ni vakatumu ena vula o Epipi, baleta ni o ni a biuti Ijipita mai ena vula o ya.-

¹⁹Na ulumatua tagane kece era sa noqu, na ulumatua tagane kece sara ni nomu bulumakau kei na nomu sipi.-

²⁰Ia mo qai volia lesu tale na ulumatua ni asa kece sara ena nomu vakaisosomitaka ena dua na sipi; kevaka o sega ni volia lesu mo qai musuka na domona. Mo volia lesu kece na ulumatua tagane.- “Me kakua sara ni dua me lako liga lala mai vei au.

²¹“E ono na siga mo cakacaka kina, ia ena i kavitu ni siga mo kakua ni cakava kina e dua na cakacaka, veitalia ga kevaka e gauna ni siviya se gauna ni tatamusuki, mo vakacegu ga.-

²²“Me qaravi na Solevu ni Tatamusuki ena gauna o ni tamusuka kina na i sevu ni witi, ka qarava na Solevu ni Kumukumuni ena mua ni yabaki ni kumuni na vuata.-

²³O ira kece na tagane e dodonu me ra mai sokalou vei au, o Jiova na Kalou i Isireli, ka me vakatolu ena loma ni dua na yabaki.

²⁴Ena gauna au sa vakasavi ira tani kina na veimatanitu e matamu ka tosoya na nomu i yalayala, ena sega ni dua ena ravuta na nomu vanua ena loma ni tolu na gauna ni sokalou oqo ena veiyabaki.

²⁵“Mo kakua ni vakacabora na madrai sa vakatumutaki ni sa cabori vei au na manumanu. Mo kakua talega ni maroroya me yacova na mataka lailai na manumanu sa vakamatei me baleta na Solevu ni Lakosivia.-

²⁶Mo kauta mai na i sevu ni sila vinaka duadua ki na vale i Jiova.- Mo kakua ni vakasaqa na luve ni sipi ena wai ni sucu i tinana.”

²⁷A sa qai kaya vei Mosese o Jiova, “Mo vola na veivosa oqo; baleta ni'u sa vakayacora na veiyalayalati kei iko kei Isireli ena veivosa oqo.

²⁸A tiko ga mai kea o Jiova kei Mosese me vasagavulu na siga ka vasagavulu na bogi ka sega ni kania se gunuva e dua na ka. A sa vola ena vatu raraba na vosa ni veiyalayalati, oqori na i Vunau e Tini.

Na i Serau ena Mata i Mosese

²⁹A sa siro sobu mai o Mosese mai na Ulunivanua o Saineai, ka sa taura tiko mai e rua na vatu raraba ni veiyalayalati, ia sa sega ni kila ni sa serau tu na matana baleta ni rau a veivosaki vata kei Jiova.-

³⁰A sa raici Mosese o Eroni kei ira kecega na Isireli ni sa serau tu na matana, ka ra sa rere ni lako voleka vua.

³¹Ia a kacivi ira o Mosese, ka lesu vua o Eroni kei ira na nodra i liuliu na Isireli, ka sa veivosaki kei ira o Mosese.

³²Ni sa oti o ya, era a toro voleka kece mai na Isireli ka solia vei ira o Mosese na lawa kece sara sa solia vua o Jiova mai na Ulunivanua o Saineai.

³³Ni sa vosa oti vei ira o Mosese, a sa qai ubia na matana ena dua na i ubi.

³⁴Ena veigauna kece sa curu kina ki na vale tabu i Jiova o Mosese me rau veivosaki kei Jiova, ena luvata o koya na i ubi ni matana me yacova ni sa lesu mai ki tuba. Ia ni lako mai ki tuba, sa tukuna vei ira na Isireli na ka kece sara sa vakaroti mai vua me tukuna,

³⁵ka rawa vei ira na Isireli me ra raica na serau ni matana. Sa qai dau ubia tale na matana me yacova na gauna ka tarava ni veivosaki vata kei Jiova.

Lako Yani 35

Tuvatuva me Muri ena Siga ni Vakacecegu

¹A sa kacivi ira taucoko mai na lewenivanua e Isireli o Mosese, ka kaya vei ira, “Sai koya oqo na ka sa vakarota vei kemuni o Jiova mo ni vakayacora:

²E ono na siga mo ni cakava kina na nomuni cakacaka, ia na i kavitu ni siga me vakatabui vei Jiova, me Siga ni Vakacecegu. Kevaka e dua sa cakacaka ena siga o ya, me na vakamatei.-

³Mo ni kakua sara ni waqara e dua na buka ena nomuni vale ena Siga ni Vakacecegu.

Solisoli me Soli ki na Vale Tabu

(Lako 25.1-9)

⁴A sa kaya vei ira taucoko na lewenivanua e Isireli o Mosese, “Oqo na ka sa vakarota o Jiova.

⁵Mo ni solia e dua na nomuni solisoli vei Jiova; laivi ira na daulomasoli me ra solia vei Jiova na koula, siliva, kei na parasa;

⁶na vutika ni sipi karakarawa, lokaloka kei na ka damudamu; na lineni vinaka sara; na i sulu e cula mai na vutika ni me;

⁷na i sulu kuli ni sipi tagane sa boroi damudamu; na kuli-ni-manumanu cula vakamatau; na kau akasia;

⁸na waiwai ni cina; na i saluwaki ni waiwai ni veilumuti kei na ka boi vinaka me vakamai;

⁹na vatu talei onikisa se na vatu talei me ukutaki kina na efoti kei na i sulu ni lomaserena na bete levu.

Na i Yaya ni Vale Tabu

(Lako 39.32-43)

¹⁰“Me ra lako kece mai na matai era tiko kei kemuni, me ra mai cakava na veika kece sara sa vakarota o Jiova:

¹¹na vale tabu, na kena i ubi, na kena i qaso, na kena i daradara kei na kena feremi, na i coka, na kena duru kei na kena qara;

¹²na Kato ni Veiyalayalati, na kena i vua, na i sogo ni kato, kei na i latilati me latia;

¹³na teveli, na kena i vua kei na kena i yaya kece, kei na madrai e cabori vua na Kalou;

¹⁴na i tutu ni cina me baleta na cina kei na kena i yaya; na kena cina kei na waiwai ni cina;

¹⁵na i cabocabonisoro ni ka boi vinaka kei na kena i vua, na waiwai ni veilumuti, na i saluwaki boi vinaka kei na latilati ni katuba ni vale tabu;

¹⁶na i cabocabonisoro kama kei na kena lawalawa parasa, na kena i vua kei na kena i yaya kece sara, na beseni ni vuluvulu kei na kena i tutu;

¹⁷na i latilati me baleta na kena bai kei na kena duru vata kei na kena i tutu, na i latilati ni sogo ni kena bai;

¹⁸na i vakadei ni vale tabu kei na kena dali, kei na i vakadei ni rara sa vakabai;

¹⁹na i sulu cula vakavinaka me baleta na cakacaka vakabete ena Tikina Tabu, na nodratou i sulu tabu o Eroni na bete kei iratou na luvena tagane.”

Era Kauta mai na Nodra i Solisoli na Tamata

²⁰Ni oti na nona vosa, era sa lako tani mai na mata i Mosese o ira kecega na tamata.

²¹Era sa qai vakasoqoni vata mai, o ira yadua sa cokai na yalodra kei ira kece sa uqeti na lomadra, ka kauta mai na nodra i solisoli me tara kina na Vale ni Veitavaki i Jiova. Era kauta mai na ka kece e vinakati ena kena qaravi na sokalou kei na vakarautaki ni i sulu vakabete.

²²Era sa lako mai na tagane kei na yalewa; o ira yadua era lomasoli me ra kauta mai na qato rairai vinaka, na sau, na mama, na i taube, kei na veimataqali ukuuku koula. Era sa kauta mai na i yaya koula na tamata yadua ka vakacabora me i solisoli vei Jiova.

²³O ira yadua sa tu vei ira na vutika ni sipi karakarawa, lokaloka, se damudamu, na lineni vinaka sara, na i sulu vutika ni me, na kuli ni sipi tagane sa boroi damudamu se kuli-ni-manumanu vinaka sara, era sa dui kauta mai na ka era dui taukena.

²⁴O ira kece e rawa ni ra solia na siliva se parasa, era sa kauta mai me nodra i solisoli vei Jiova; kei ira kece sa tu vei ira na kau akasia e rawa ni vakayagataki ena cakacaka era sa dui kauta mai.

²⁵O ira kece na yalewa matai ena culacula, era sa kauta mai na lineni matailalai era sa cula kei na lineni roka karakarawa, lokaloka, kei na damudamu.

²⁶O ira kece na marama ka vakauqeti na lomadra me ra vakayagataka na nodra taledi era sa cula na vutika ni me.

²⁷O ira na qase era veiliutaki sa kauta mai na vatu onikisa kei na veivatu talei eso me ukutaki kina na efoti kei na i sulu ni lomaserena.

²⁸Era kauta talega mai na i saluwaki kei na waiwai ni cina kei na waiwai ni veilumuti kei na ka boi vinaka.

²⁹O ira kece na turaga kei na marama ni Isireli sa uqeti na lomadra me ra soli-ka ki na cakacaka sa vakarota o Jiova vei Mosese, era sa solia vakakina vei Jiova ena yalo e galala.

O Bisaleli kei Aoliapi

(Lako 31.1-11)

³⁰A sa kaya vei ira na Isireli o Mosese, “Sa digitaki Bisaleli na luve i Uri tagane, ka makubui Ua mai na mataqali i Juta o Jiova.

³¹Sa vakasinaiti koya o Jiova ena nona kaukauwa + ka solia vua na vuku, na yalomatua, na kila-ka ena veimataqali cakacaka kecega vakamatai,

³²na kena vakasamataki na vakatakarakara rairai vinaka kei na kena buli ena koula, siliva kei na parasa;

³³na ceuti ni vatu talei me i ukuuku, na ceuti ni kau, kei na cakacaka kecega vakamatai.

³⁴O Jiova sa vakauqeti koya vata kei Aoliapi na luve i Eisimaki mai na mataqali i Tani me rau vakavulici ira tale eso ena cakacaka vakamatai.

³⁵Sa solia vei rau o Jiova na vuku me rau cakava na veimataqali cakacaka kece era dau cakava na dauceuceu, na daudroini, na daucula vutika ni sipi

karakarawa, lokaloka kei na ka damudamu, na daucula lineni matailalai sara, kei na dautalitali.

Lako Yani 36

Era Kauta Mai na Tamata e Vuqa na i Solisoli

¹O Bisaleli, Aoliapi, kei ira kece sara na matai a solia vei ira na vuku kei na kila-ka o Jiova; era sa kila na cakacaka kecega sa vinakati me caka kina na vale tabu, me ra cakava na ka kecega me vaka sa vakarota o Jiova.”

²Ia o Mosese a qai kacivi Bisaleli, Aoliapi kei ira kece na matai ka solia vei ira o Jiova na kila-ka kei ira era via veivuke, ka tukuna vei ira me sa tekivu na cakacaka.

³Sa qai solia vei ira o Mosese na i solisoli kecega sa kumuni me baleta na tara ni vale tabu. Ia era tomana tikoga na Isireli na nodra soli-ka vei Mosese ena veimataka.

⁴Ena vuku ni ka oqo, era sa lako kece kina vei Mosese na matai era tara tiko na vale tabu,

⁵ka mai kaya vei Mosese, “Sa sivia na ka era kauta mai na tamata me baleta na cakacaka a vakarota o Jiova me caka.”

⁶Sa qai kaya o Mosese me kacivaki e loma ni keba taucoko na i tukutuku oqo: “Sa vakaroti vei kemuni kece sara me sa kakua ni dua na tagane se yalewa me solia tale e dua na ka ni veivuke me baleta na vale tabu.” Na ka oqo sa qai tarovi ira na tamata ena nodra kauta tikoga mai na nodra i solisoli.

⁷Na i solisoli e sa kumuni rawa sa sivia tale na kena e nanumi me vakacavari kina na cakacaka.

Na Tara ni Vale Tabu

(Lako 26.1-37)

⁸Era sa tara na vale tabu o ira na kena dau vei ira na tamata cakacaka vakamatai kece sara. Sa caka oqo mai na tini na i latilati era sa caka mai na lineni matailalai roka karakarawa, lokaloka, kei na wa damudamu, ka qai culai vakamatau kina na kedra i yaloyalo na jerupi.

- ⁹Na balavu ni tiki ni sulu yadua e tau yatinikarua na mita, ka rua na mita na kena raba, ka tautauvata kece sara na kedra i vakarau.
- ¹⁰A sa culai ira vata e lima me dua na i wasewase, ka cakava vakakina na vo ni lima.
- ¹¹A sa cakava eso na qara ena i sulu karakarawa ena tutu ni latilati e sau ena i sulu e rua e rau sa sema vata.
- ¹²A sa cakava e limasagavulu na qara ena i matai ni latilati kei na limasagavulu na qara me kena i sa ena i karua ni latilati
- ¹³A sa cakava e limasagavulu na i qaso koula ka semati rau vata kina na i latilati. Ia oqo sa qai mai taucoko kina na vale tabu.
- ¹⁴A sa qai cakava talega e tinikadua na i latilati vutika ni me, me ubi kina na vale tabu.
- ¹⁵Na tiki ni sulu yadua me tinikatolu na mita na kena balavu ka rua na mita na kena raba, ka tautauvata kece na kedra i vakarau.
- ¹⁶A sa cula vata e lima na tikina me dua, kei na kena vo e ono me dua tale.
- ¹⁷A sa cakava e limasagavulu na qara ena tutu ni matai ni latilati e limasagavulu na qara ena i karua ni latilati:
- ¹⁸A sa cakava e limasagavulu na i qaso parasa me rau sema vata kina na i latilati e rua me taucoko kina na vale tabu.
- ¹⁹A sa cakava e dua na i ubi ni vale tabu ena kuli ni sipi tagane sa boroi damudamu, kei na dua na i ubi kuli-ni-manumanu vinaka me delana.
- ²⁰A sa cakava na feremi ni vale tabu mai na kau akasia ka me duri cake tu.
- ²¹Na feremi yadua e 4 na mita na kena balavu ka 66 na senitimita na kena raba,
- ²²ka toka vata e rua na ucuna momoto ka tautauvata vinaka e rau basika cake tiko mai me semati ira vata na kena feremi. Sa caka kece vakaoqo na feremi ni vale tabu.

²³A sa cakava o koya e ruasagavulu na feremi ni vale ki na yasa e donuya na ceva,

²⁴ka vasagavulu na kena qara siliva me ra biu e botona, me yarua na kena qara ena boto ni dua na feremi me curu kina na ucuna momoto ni kena i sema e rua.

²⁵A sa cakava talega e ruasagavulu na feremi me baleta na yasa ni vale tabu ki na vualiku,

²⁶ka vasagavulu na kena qara siliva, me yarua ena dua na boto ni duru.

²⁷Na daku ni vale tabu, ena yasana vaka ki na ra, a sa cakava me ono na kena feremi,

²⁸ka cakava e rua na feremi me baleta na tutuna, ena daku ni vale tabu.

²⁹Na kena feremi ena veitutuna oqo e rau vauci vata mai rukuna ka semati vata me yaco ki cake. Na feremi ruarua ena tutuna sa caka vakaoqo.

³⁰A sa walu taucoko na feremi ka tinikaono na kedra qara siliva, e yarua ena boto ni feremi yadua.

³¹A sa cakava o koya e tinikalima na kau vakababa mai na kau akasia, me yalima ena feremi ka ra toka ena dua na yasa ni vale tabu,

³²ka lima ena feremi era koto mai na yasana kadua, ka lima ena feremi mai na muana ki na ra, o ya ena daku ni vale tabu.

³³A sa cakava o koya na kau vakababa e loma, me donuya na veimama ni duru mai na dua na yasana me yaco ki na yasana kadua.

³⁴A sa ubia ena koula na feremi kece oqo, ka vakacobara kina eso na qara mokimokiti me daramaki kina na kau vakababa, ka ubia talega ena koula.

³⁵A sa cakava talega na i latilati ena vutika ni sipi karakarawa, lokaloka kei na ka damudamu, vata kei na lineni qali vakavinaka ka cula vakamatau kina eso na i vakatakarakara ni jerupi.

³⁶A sa cakava e va na duru ena kau akasia ka ubia ena koula, ka koula talega na kena i qaso. A sa cakava e va na i tutu siliva ni duru.

³⁷A sa cakava e dua na i latilati me baleta na katuba ni vale tabu ena vutika ni sipi karakarawa, lokaloka, kei na wa damudamu, ka sa ukutaki ena lineni sa cula vakavinaka ka taliwataki vakamatau.

³⁸A sa cakava o koya e lima na duru ka vakacobara kina na kedratou i ruberube, ka qai botana na domo ni duru kei na kedratou i vau ena koula. A cakava e lima na kena i tutu ena parasa.

Lako Yani 37

Na Kato ni Veiyalayalati

(Lako 25.23-30)

¹A sa taya o Pesalieli na Kato ni Veiyalayalati ena kau akasia; a sa 110 na senitimita na kena balavu, e 66 na senitimita na kena raba, kei na kena cere e 66 na senitimita talega.

²A sa boroya na lomana kei na dakuna ena koula dina, ka cakava e dua na beleti koula me volita.

³A sa cakava e va na i daradara ni vua mokimokiti ena koula, me dau colati kina ka vakacobara e tutuna vava, me rua na i daradara ni vua mokimokiti ena dua na yasana ka rua ena yasana kadua.

⁴A sa cakava eso na i vua ena kau akasia ka ubia ena koula.

⁵A sa daramaka na i vua ena qara ena tutu ni kato vava ni veiyalayalati, me dau colati kina.

⁶Sa qai cakava na i sogo ni kato ena koula; e 110 na senitimita na kena balavu ka 66 na senitimita na kena raba.

⁷A sa bulia e rua na jerupi ena koula lautuki me rau yadua na mua ni sogo ni Kato ni Veiyalayalati,

⁸e dua na jerupi ena dua na muana kei na dua tale ena muana kadua.

⁹E rau sa vakatetaba toka e cake na jerupi ka vakaruguta na i sogo ni Kato ni Veiyalayalati na tabadrau: e rau sa qara vata ki loma, ka wanonova na i sogo ni Kato ni Veiyalayalati.

Na Teveli ni Madrai e Cabori Vua na Kalou

(Lako 25.23-30)

10A sa taya talega o koya na teveli ena kau akasia, ka 88 na senitimita na kena balavu, e 44 na senitimita na kena raba, ka 66 na senitimita na kena cere.

11A sa boroya ena koula dina ka cakava wavoki na batibatina ena koula.

12A sa cakava wavoki e dua na kau me tutuna ka 75 na milimita na kena raba, ka cakava wavoki na batibatina ena koula.

13A sa cakava ena koula e va na mama me i daradara ni vua ka vakabira ki na tutuna vava me donuya na yavana e va.

14Na i daradara ni vua me colati kina na teveli sa vakacobari volekata toka na tutuna.

15A sa cakava o koya na i vua me colati kina na teveli ena kau akasia ka boroya ena koula.

16A sa cakava na i yaya ni kana eso ena koula me ra dau tu ena dela ni teveli: na veleti, na bilo, na saqa, kei na beseni ni i soro liviraki.

Na i Tutu ni Cina

(Lako 25.31-40)

17A sa cakava na i tutu ni cina ena koula. A sa cakava na kena i tutu kei na tolona ena koula lautuki; na kena i ukuuku senikau, ka sa qai kubu kei na kena sa seraka,

18E ono na tabana ena yasana ruarua, tolu ena dua na yasana ka tolu tale ena dua na yasana.

19E tolu na bilo ka bulicaki vaka na senikau na amodi sa kubu cake me seraka mai e sa koto ena dua na tabana, ka tolu tale ena tabana ka tarava, ka vakaoqori na veitabana taucoko sara e ono ka sa tete mai na i tutu ni cina.

20Na tolo ni tutu ni cina sa va na kena i ukuuku senikau vaka na se ni amodi vata kei na kena sa qai kubu kei na kena sa seraka.

21E yadua na sena sa qai kubu mai ena ruku ni veitabana e ono, era sa veisa yarua.

²²Na sena sa qai kubu kei na veitabana sa duavata ga kei na i tutu ni cina. Sa caka mai ena dua ga na tiki ni koula lautuki.

²³A sa cakava e vitu na cina, na kena i bokoboko kei na kena tere ena koula.

²⁴A sa vakayagataka e 35 na kilokaramu na koula ena i tutu ni cina kei na kena i yaya kece.

Na i Cabocabonisoro ni Ka Boi Vinaka

(Lako 30.1-5)

²⁵A sa cakava o koya na i cabocabonisoro ni ka boi vinaka ena kau akasia. A sa tautauvata na yasana vava, e 45 na senitimita na kena balavu ka 45 na senitimita na kena raba, ka 90 na senitimita na kena cere. Na ucuna momoto ena muana vava sa vakarautaki vata ga kei na i cabocabo mai na dua na tolo ni kau.

²⁶A sa ubia na delana, na yasana vava, kei na ucuna momoto ena koula dina, ka cakava wavoki na batibatina koula.

²⁷A sa cakava e rua na i curucuru ni vua mokimokiti koula ka vakamautaki ena ruku ni tutuna ena yasana ruarua me curumaki kina na i vua me dau colati kina.

²⁸A sa taya na i vua ena kau akasia ka boroya ena koula.

Na Waiwai Tabu ni Veilumuti

(Lako 30.22-38)

²⁹A sa cakava talega o koya na waiwai tabu ni veilumuti kei na ka boi vinaka, me vaka sa cakava na kena dau.-

Lako Yani 38

Na Kena Caka na i Cabocabonisoro Kama

(Lako 27.1-8)

¹A sa taya o koya na i cabocabonisoro kama ena kau akasia. Oqo e bulicaki me vaka na sukuwea, ka 2.2 na mita na kena balavu, e 2.2 na mita na kena raba, ka 1.3 na mita na kena cere.

²A sa cakava na ucuna momoto ena tutuna vava, ka sa dua ga na kena kau e vakarautaki mai kina kei na i cabocabonisoro; ka qai ubia ena parasa.

³A sa cakava na i yaya kece ni cabocabonisoro; na sedre, na i sivi ni dravusa, na beseni, na i qaso kei na miqa ni bukawaqa. A sa cakava na kena i yaya kece sara o koya ena parasa.

⁴A sa cakava o koya na bai lawalawa ni cabocabonisoro ena parasa ka vakabira vata ena ruku ni tutuna me donuya na veimama ni kena cere.

⁵A sa cakava e va na i daradara ni vua mokimokiti ka vakamautaka ena tutuna vava ni bai lawalawa parasa me dara kina na i vua;

⁶a taya o koya na i vua ena kau akasia ka ubia ena parasa,

⁷ka daramaka ena kedra qara vakarautaki ena veiyasa ni cabocabonisoro me dau colati kina. Na i cabocabonisoro sa caka mai na kau raraba sa vakalomana.

Na Kena Caka na Beseni Parasa

(Lako 30.18)

⁸A sa cakava o koya na beseni parasa ni vuluvulu kei na kena i tutu parasa mai na nodra iloilo na yalewa dauveiqaravi ena mata ni vale tabu.

Na Kena Caka na Bai ni Vale ni Veitavaki

(Lako 27.9-19)

⁹A sa cakava o koya na bai ni vale tabu. Na i latilati ena yasana vaka ki na ceva a sa caka ena lineni tali vakamatau, ka 44 na mita na kena balavu;

¹⁰na kena duru e ruasagavulu kei na kena i tutu e caka ena parasa, ia na kedra i ruberube kei na kedra i vau sa caka ena siliva.

¹¹Na i latilati ki na yasana vaka ki na vualiku e tautauvata na kena i vakarau.

¹²Mai na yasana ki na ra, ka donuya na i curucuru, a kena i latilati e 22 na mita na kena balavu, ka tini na kena duru kei na tini na kena i tutu, ia na kedra i ruberube kei na kedra i vau sa caka ena siliva.

¹³Mai na yasana ki na tokalau, ka donuya na i curucuru, a kena i latilati e 22 na mita talega na kena balavu.

¹⁴Na i latilati ena dua na yasa ni katuba sa 6.6 na mita na kena raba, ka toka vata e tolu na kena duru kei na kena qara.

¹⁵Sa vakakina na yasana kadua, e 6.6 talega na mita na kena raba, ka tolu na kena duru kei na kena qara.

¹⁶Na i latilati kece sara wavokita na bai sa caka mai na lineni qali vakamaqosa.

¹⁷Na i tutu ni veiduru sa caka ena parasa, kei na i ruberube ena duru, na kedra i vau kei na i ubi ni deladra sa caka ena siliva.

¹⁸Na i latilati ni matamata ni bai sa taliwataki vakaiukuuku ena wa karakarawa, lokaloka, kei na wa damudamu ka sa ukutaki ena wa talitali sa cula vakamatau. E ciwa na mita na kena balavu ka rua na mita na kena cere, me vaka na i latilati ni bai.

¹⁹Sa va na kena duru kei na kedra qara parasa; ia na kedra i ruberube, kei na i ubi ni ulu ni duru, kei na kedra i vau sa caka ena siliva.

²⁰Na i vakadei kece ni vale tabu kei na kena bai wavoki sa caka ena parasa.

Na i Yaya ni Vale Tabu

²¹Oqo na i wiliwili ni yaya sa vakayagataki ena vale tabu ka tiko kina na i vunau a vakarota o Mosese ka ra a cakava na Livai ka liutaki ira o Icama na luve i Eroni na bete.

²²A sa cakava o Pesalieli na luve i Uri, na makubui Ua mai na mataqali o Juta na ka kecega sa vakarota vei Mosese o Jiova me cakava;

²³a sa vukei koya o Aoliapi na luve i Esimaki mai na mataqali i Tani, e dua na dauceuceu, ka daudroini, ka dautali wa karakarawa, lokaloka, kei na wa damudamu.

²⁴Na levu ni koula ka vakayagataki ena kena tara na vale tabu (oqo na koula a vakacabori vei Jiova) e rauta ni dua na udolu na kilokaramu, me vaka na kena i vakarau sa vakadonui vakalawa.

²⁵Na siliva sa kumuni ena gauna sa wiliki kina na lewenivanua e rauta ni 3,430 na kilokaramu, me vaka na kena i vakarau sa vakadonui vakalawa.-

²⁶O ira kece na tamata era okati ena wili lewenivanua era sa dui sauma mai na veika e lavaki vei ira, me vaka na kena i vakarau sa vakadonui vakalawa. Na kedra i wiliwili taucoko na tagane yabaki ruasagavulu ka lako cake e 603,550.-

²⁷Ena vuku ni siliva, a sa 3,400 na kilokaramu ka sa vakayagataki me caka kina na yavu ni vale tabu kei na i latilati; ka 34 na kilokaramu e caka kina na kena yavu.

²⁸Sa qai vakayagataka o Pesalieli na vo ni 30 na kilokaramu na siliva me cakava kina na i ruberube ni duru, na i ubi ni ulu ni duru kei na kedra i vau.

²⁹Na parasa ka vakacabori vei Jiova sa rauta ni 2,425 na kilokaramu na kena bibi.

³⁰A sa cakava kina o koya na i tutu ni katuba ki na Vale ni Veitavaki, na i cabocabonisoro parasa kei na kena lawalawa, na i yaya kece ni cabocabonisoro,

³¹na i tutu ni bai wavoki kei na matamata ni bai, na i vakadei taucoko sara ni vale tabu, kei na i vakadei se peki ni bai ni rara sa volita.

Lako Yani 39

Na Nodra i Sulu na Bete

(Lako 28.1-14)

¹Na i sulu vakabete rairai vinaka sa cula mai na vutika ni sipi karakarawa, lokaloka, kei na wa damudamu me ra daramaka na bete ni ra veiqaravi ena Tikina Tabu. A sa vakarautaki na i sulu tabu i Eroni me vaka na veika sa vakarota o Jiova vei Mosese.

²Sa caka na efoti ena wa koula, kei na lineni matailalai culai vakavinaka roka karakarawa, lokaloka, kei na damudamu.

³Era a tukia na tiki ni koula me mamare, ka kotikotiva me vaka na wa me qai culai vata kei na i sulu lineni matailalai ena wa karakarawa, lokaloka, kei na damudamu.

⁴Era a cula na i wabale ni vauca na taba ki na efoti, ka rau sema ena tabana ruarua.

⁵Na kena i oro tali vakamaqosa sa caka talega mai na veiyaya ni culacula oqori, ka sa culai vata ki na efoti me sa dua ga na i sulu, me vaka sa vakarota vei Mosese o Jiova.

⁶Era a cakava eso na vatu talei ka ukutaka wavoki ena koula; era a ceuti kina na yacadra na luve i Isireli me vaka na ceuti ni mama.

⁷A sa vakacobari ira ena i wabale ni taba ni efoti, me ra vatu ka dau vakananumi kina na luve i Isireli, me vaka sa vakarota vei Mosese o Jiova.

Kena Caka na i Sulu ni Lomaserena

(Lako 28.15-30)

⁸A sa cakava o koya na i sulu ni lomaserena mai na veika vata ga sa vakayagataki ena kena caka na efoti kei na kena wa talitali lineni sa cula vakamaqosa.

⁹Era a cakava me tautauvata na yasana vava ka lobia rua me 22 na senitimita na kena balavu ka 22 na senitimita na kena raba.

¹⁰Era a cakava kina e va na i yatu vatu talei: ena i matai ni yatu me toka kina na rupi, kei na topasa, kei na kapakuli;

¹¹ena i karua ni yatu e toka kina na emeralita, kei na safai, kei na daimani;

¹²ena i katolu ni yatu e toka kina na takoisi, kei na aketi, kei na amecisita;

¹³ena i kava ni yatu e toka kina na berili, kei na okisa, kei na jasipa. Era a ukutaki wavoki ena koula.

¹⁴E tinikarua na vatu talei ka sa volai kina na yacadra na luve i Isireli. Era sa ceuti me vaka na ceuti ni mama, a sa volai ena veivatu yadua na yaca ni mataqali e tinikarua.

¹⁵Me baleta na i sulu ni lomaserena, era sa cakava kina na sinucodo ka buli ena koula, ni sa muloci me vaka na dali.

¹⁶Era a cakava e rua na i wasewase ni ukuuku koula kei na rua na mama koula ka vakacobari rau na mama koula ena tutu ruarua ni i sulu ni lomaserena.

¹⁷Era a bukia na mua ni wa koula ruarua ki na tutu ni mama ruarua ni sulu ni lomaserena,

¹⁸era a bukia vata na mua ni wa ruarua ki na i wasewase e rua ni ukuuku, ena sala oqo era sa sema kina ena mata ni wabale ni efoti.

¹⁹Era a cakava e rua na mama koula ka vakacobara ki na tutuna e ra ni i sulu ni lomaserena, mai na batibatina e loma ka volekata na efoti.

²⁰Era a cakava e rua na mama koula ka vakacobara ena mata ni ruku ni wabale e rua na efoti, volekata na i sema ena yasa ni oro ki cake.

²¹Era a qai vesuka vata na mama ena i sulu ni lomaserena ki na mama ni efoti ena wa karakarawa, ka me koto na i sulu ni lomaserena ena dela ni oro ka me kakua ni tasere mai na efoti, me vaka sa vakarota vei Mosese o Jiova.

Kena Caka na i Sulu Vakabete Tale Eso

(Lako 28.31-43)

²²A talia talega o koya na kote balavu ni efoti ena vutika ni sipi karakarawa.

²³Na qara ka toka e lomadonu ni kote balavu e vaka e dua na qara ena dua na kote ni valu. Na bati ni qara e cula wavoki me kakua ni rawa ni kadresu.

²⁴Ena belena sara e ra, era sa cakava kina na pomekaraneti ena vutika ni sipi karakarawa, lokaloka kei na damudamu, ka vakakina na wa talitali sa cula vakamaqosa.

²⁵Era a cakava eso na lali ena koula ka ra biuti ira ena maliwa ni pomekaraneti wavokita taucoko sara na bele ni kote balavu e ra;

²⁶ka ra veilutuki toka na lali koula kei na pomekaraneti me vakavolivolita na belena e ra ni kote balavu ni qaravi na cakacaka vakabete, me vaka sa vakarota vei Mosese o Jiova.

²⁷Era a cakava talega eso na kote ena lineni tali vakamatau me nei Eroni kei iratou na luvena tagane,

²⁸kei na i vau ni ulu caka ena lineni matailalai, na i sala, na i sulu e loma sa caka ena lineni muloci vakamatau,

²⁹na i oro ena i sulu lineni matailalai sa tali ena wa karakarawa, lokaloka, kei na damudamu ka sa ukutaki ena wa-talitali sa caka vakamaqosa, me vaka sa vakarota vei Mosese o Jiova.

³⁰Era a cakava na i ukuuku koula ka ra ceuta kina me vaka na ceuti ni dua na mama, “Vakatabui vei Jiova” me i vakaraitaki ni dua sa vakatabui vei Jiova.

³¹Era sa vesuka oqo ki na mua e liu ni vau ni ulu ena dua na wa karakarawa me vaka sa vakarota vei Mosese o Jiova.

Kena Vakaoti na Cakacaka

(Lako 35.10-19)

³²Sa qai oti na cakacaka kece sara ni Vale ni Veitavaki. Era a cakava na ka kece sara na Isireli me vaka na ka sa vakarota vei Mosese o Jiova.

³³Era a kauta mai vei Mosese na vale tabu; na valelaca, na kena i yaya kece sara, na i qaso, na kena feremi, na kau vakababa, na duru, kei na kena i tutu;

³⁴na kena i ubi kuli ni sipi tagane sa boroi damudamu; na i ubi kuli-ni-manumanu vinaka sara; na i latilati e loma;

³⁵na Kato ni Veiyalayalati ka tiko e loma na vatu ni vunau, na kena i vua, kei na kena i sogo;

³⁶na teveli kei na kena i yaya kece sara, kei na madrai me vakacabori vua na Kalou;

³⁷na i tutu ni cina koula, na kena veicina, na kena i yaya kece sara, kei na waiwai ni cina;

³⁸na i cabocabonisoro koula; na waiwai ni veilumuti; na ka boi vinaka me vakacabori; na i latilati ni katuba ni vale tabu;

³⁹na i cabocabonisoro parasa kei na kena lawalawa parasa, na kena i vua, kei na kena i yaya kece sara; na beseni ni vuluvulu kei na kena i tutu;

⁴⁰na i latilati ni bai kei na kena duru vata kei na kena i tutu; na i lati ni matamata ni bai kei na kedra dali; na kedra i vakadei kei na i yaya kece sara ni vei qaravi ena Vale ni Veitavaki;

⁴¹kei na i sulu sa caka vakamaqosa me ra daramaka na bete ena loma ni Tikina Tabu, oqo na i sulu tabu i Eroni na bete kei iratou na luvena tagane.

⁴²Era a cakava na Isireli na cakacaka kece sara me vaka sa vakarota vei Mosese o Jiova.

⁴³Ni sa raica o Mosese na nodra a vakayacora kece sara na veika sa vakarota o Jiova, a sa qai vosavakalougatataki ira.

Lako Yani 40

Kena Vakaduri kei na Vakatabui ni Vale ni Veitavaki

¹A sa vosa o Jiova vei Mosese, ka kaya,

²“Mo vakaduria cake na Vale ni Veitavaki ena i matai ni siga ni matai ni vula.

³Mo biuta kina na Kato ni Veiyalayalati ka tiko kina na vatu ni vunau ka mo qai latia ena i latilati.

⁴Kauta ki loma na teveli ka tuvana vinaka na veika e lesi me tu e delana. Kauta talega na i tutu ni cina ki loma ka tuvana na kena cina e delana.

⁵Biuta na i cabocabonisoro koula me dau vakamai kina na ka boi vinaka ena mata ni Kato ni Veiyalayalati, ka vakarubeca na i latilati ena katuba ni vale tabu.

⁶Biuta ena mata ni Vale ni Veitavaki na i cabocabo ni vakacaboisoro kama.

⁷Biuta na beseni ni vuluvulu ena veimama ni Vale ni Veitavaki kei na i cabocabonisoro, ka tawana ena wai.

⁸Vakaduria wavoki na kena bai ka vakarubeca na i latilati ena matamata ni bai.

⁹“Ia mo qai kauta na waiwai ni veilumuti ka lumuta na vale tabu kei na ka kece sara sa tu e loma, mo vakatabuya ka ra sa na yaco me ka tabu.

- ¹⁰Ia mo qai lumuta na i cabocarbonisoro kama kei na kena i yaya kece, vakatabuya na i cabocarbonisoro me na qai tabu sara kina.
- ¹¹Lumuta na beseni ni vuluvulu kei na kena i tutu, ka vakatabuya talega.
- ¹²“Ia mo qai kauti Eroni mai kei iratou na luvena tagane ki na katuba ni Vale ni Veitavaki ka mai vui iratou ena wai,
- ¹³vakadarama vei Eroni na efoti, lumuti koya, vakatabui koya, ka me rawa kina ni qaravi au ena cakacaka vakabete.
- ¹⁴Kauti iratou talega mai na luvena tagane ka vakadarama vei iratou na kote,
- ¹⁵ia mo qai lumuti iratou me vaka na nomu a lumuti tamadrato me na rawa kina ni ratou qaravi au ena cakacaka vakabete: na nodratou lumuti sa na yaco kina me ratou bete ena veigauna kecega.”
- ¹⁶A sa cakava o Mosese na ka taucoko sara e vakarota vei Jiova.
- ¹⁷Ena i matai ni siga ena i matai ni vula ena i karua ni yabaki sa mai duri kina na vale tabu.
- ¹⁸A vakaduria o Mosese na vale tabu; a vakadavora na kena i tutu, ka vakaduria cake na kena feremi, ka vakataqara na i coka ni vale, ka cobara na kena duru.
- ¹⁹A sa tevuka na laca ena dela ni vale tabu ka ubia ena dua tale na laca me kena i tuvi e tuba me vaka na ka sa vakarota o Jiova.
- ²⁰A sa qai kauta mai na vatu raraba ni vunau ka biuti rau ki na loma ni Kato ni Veiyalayalati, a daramaka na i vua ki na i tubetube mokimokiti ni kato, ka vakataqara e delana na i sogo.
- ²¹A sa qai kauta na Kato ni Veiyalayalati ki na loma ni vale tabu ka vakaliliga na i latilati me tabonaka na kato, me vaka sa vakarota vei Mosese o Jiova.
- ²²A sa biuta na teveli ki na Vale ni Veitavaki ena yasana ki na vualiku ena taudaku ni latilati,
- ²³ka tuvana e delana na madrai ena mata i Jiova, me vaka sa vakarota o Jiova.

²⁴A sa biuta na i tutu ni cina o Mosese ena loma ni Vale ni Veitavaki me veibasai kei na teveli ena yasa ni Vale ki na ceva,

²⁵ka tutuvaka na cina ena mata i Jiova, me vaka na i vakaro e sa tauci.

²⁶A sa biuta na i cabocabonisoro koula ena loma ni Vale ni Veitavaki ena mata ni latilati,

²⁷ka vakama e delana na ka boi vinaka, me vaka na i vakaro i Jiova.

²⁸A sa vakaliliga na i latilati ena katuba ni vale tabu,

²⁹ka vakarautaka na i cabocabonisoro kama ena mata ni latilati, ka vakacabora e delana na i soro kama kei na i madrali laukana me vaka sa vakarota vei Mosese o Jiova.

³⁰A sa qai vakarautaka na beseni ni vuluvulu ka la'ki biuta ena veimama ni Vale ni Veitavaki kei na i cabocabonisoro, ka tawana kina na wai.

³¹E ratou sa dau vuluvulu ka vuya talega na yavadratou e kea o Mosese, ka vakakina o Eroni kei iratou na luvena tagane

³²ena gauna ga e ratou sa curu kina ki na Vale ni Veitavaki se ki na i cabocabonisoro, me vaka sa vakarota o Jiova.

³³A sa vakaduria na bai wavokita na vale tabu kei na i cabocabonisoro ka vakaliliga na i latilati ni matamata ni bai. A sa vakaotia na cakacaka kece sara o Mosese.

Na O kei na i Serau

(Tiko 9.15-23)

³⁴Sa qai solega na Vale ni Veitavaki na o, ka vakasinaiti na vale tabu ena i serau i Jiova.-

³⁵Ena vuku ni ka oqo, sa sega ni curu rawa kina ki na Vale ni Veitavaki o Mosese.

³⁶Ena gauna ga e talave cake kina na o mai na dela ni vale tabu, era sa cavutu talega o ira na Isireli me ra dewa tale ki na dua tale na vanua.

³⁷Ia kevaka e sega ni talave cake na o, era na sega ni toso tale ki na dua na vanua na Isireli me yacova na siga sa talave cake kina.

³⁸Ena nodra i lakolako na Isireli, era dau raica na o nei Jiova ena dela ni vale tabu ena siga, kei na bukawaqa ena bogi.

Vunau Ni Soro

Vunau ni Soro 1

Na i Soro Kama

- ¹A sa kacivi Mosese o Jiova ka vosa vua mai na Vale ni Veitavaki, ka sa kaya vua,
- ²Mo vosa vei ira na Isireli ka tukuna vei ira oqo: Kevaka e dua vei kemuni sa kauta mai e dua na manumanu me i madrali vei Jiova, ia mo kauta mai e dua na nomu bulumakau, se na sipi, se na me.
- ³Kevaka e sa madrali me i soro kama na bulumakau, mo qai vakacabora na ka tagane sa sega ni dua na tikina e ca: mo cabora ena katuba ni Vale ni Veitavaki, me rawa ni ciqomi iko kina o Jiova.
- ⁴Mo tabaka na ulu ni soro kama ena ligamu, ena qai vakadonui me i soro ni nomu i valavala ca.
- ⁵Mo vakamatea na luve ni bulumakau tagane ena mata i Jiova; ka me ratou kauta na dra o ira na bete ena kawa i Eroni ka kureitaka wavoki ena tutu vava ni cabocabonisoro ka toka ena katuba ni Vale ni Veitavaki.
- ⁶Mo qai drudruga na i soro kama, ka musumusulaka na veitikina.
- ⁷O ira na bete na luve i Eroni me ra tuva vakavinaka na buka ena dela ni cabocabonisoro ka vakawaqara.
- ⁸Ni oti o ya, me ra qai tuva vakavinaka ena dela ni buka na veitiki ni madrali sa musu tu, ka okati vakakina na uluna kei na kena uro.
- ⁹E dodonu mo savata na kena gacagaca kei na yavana, ia na bete me qai vakama kece ena dela ni cabocabonisoro. Na i soro kama sa cabori ena bukawaqa oqo sa ka boi vinaka vei Jiova.
- ¹⁰Kevaka sai madrali ni soro kama na sipi se na me, ia me vakacabori na ka tagane sa sega ni dua na tikina e ca.

¹¹Mo vakamatea ena yasa ni cabocabonisoro sa donuya na vualiku, ena mata i Jiova. O ira na bete me ra qai kureitaka na kena dra ena tutu vava ni cabocabonisoro.

¹²Ni o sa musumusuka oti, me qai vakama ena i cabocabonisoro o koya na bete na veitikina kece sara, e okati talega kina na uluna kei na kena uro.

¹³E dodonu mo savata na kena gacagaca kei na yavana, ia na bete me qai vakama kece ena dela ni cabocabonisoro. Na i soro kama sa cabori ena bukawaqa oqo sa ka boi vinaka vei Jiova.

¹⁴Kevaka sa nona i madrali na manumanu vuka me i soro kama vei Jiova, me qai vakacabora o koya na soqe, se na luve ni ruve me nona i madrali.

¹⁵Na bete me qai kauta ki na i cabocabonisoro, ka muloca na domona me mate, ka vakama na uluna ena i cabocabonisoro. A kena dra me na qai vakadrodroi tani yani ena yasa ni cabocabonisoro.

¹⁶E dodonu me qai kauta laivi na kato ni kena kei na vutina, ka biuta ki na yasa ni cabocabonisoro sa donuya na tokalau, ena tikina sa biu kina na dravusa.

¹⁷Me qai taura na bete na tabana ruarua ka basuka me dolava na lewe ni manumanu, ia me kakua ga ni basuka laivi na tabana ni bera ni qai vakama ena i cabocabonisoro. Na i soro kama sa cabori ena bukawaqa oqo sa ka boi vinaka vei Jiova.

Vunau ni Soro 2

Na i Madrali

¹Ni sa kauta mai e dua na tamata na nona i madrali laukana me vakacabora vei Jiova, me vakarautaki na nona i madrali mai na valawa digitaki. Me qai livia kina o koya na waiwai, ka biuta kina na drega me vakamai *na ferekiniseni*,

²ka kauta vei ira na bete ena kawa i Eroni. O koya na bete me qai yakuta mai e ligana na valawa digitaki kei na waiwai kei na kena drega dauvakamai kecega, ka me vakama oqo ena dela ni cabocabonisoro me i vakaraitaki ni sa

cabori na veika kece oqo vei Jiova. Sa ka boi vinaka vei Jiova na ka sa cabori oqo.

³Na vo ni i madrali laukana sa kena vakatabakidua o Eroni kei ira na luvena; oqo e rui ka tabu sara baleta ni tauri mai ena kakana sa cabori vei Jiova.

⁴Kevaka o vakacabora me nomu i soro na madrai sa vavi ena ovani, e dodonu me vakayagataki na valawa digitaki ka sega ni vakatubu. Ena rawa ni ra i buli madrai vavaku sa natuki vata kei na waiwai, se keke mamare sa boro ena waiwai.

⁵Kevaka e vakacabori me i soro na madrai sa tavu ena i tavuteke kaukamea, e dodonu me buli mai na valawa digitaki sa sega ni vakatubutaki, sa veiwaki vata kei na waiwai;

⁶mo vurulaka ka livia kina na waiwai; oqo na i madrali laukana.

⁷Kevaka o vakacabora me i soro na madrai sa vakarautaki mai na i tavuteke, e dodonu me caka ena valawa digitaki kei na waiwai.

⁸Mo kauta mai na i madrali oqo me cabori vei Jiova ka solia vua na bete, ena qai kauta cake na bete ki na i cabocarbonisoro.

⁹Ena qai taura e dua na tikina na bete ka vakama ena i cabocarbonisoro me vakatakila ni sa caka vei Jiova na ka oqo. E taleitaka o Jiova na boi vinaka ni madrali e vakamai.

¹⁰Na vo ni madrali laukana me kania o ira na bete; oqo sa kakana tabu sara baleta ni sa madrali vakacabori vei Jiova.

¹¹Me kakua sara ni dua na i madrali laukana e vakacabora vei Jiova me na vakatubutaki; me kakua sara ni vakayagataki na i vakatubu se deni oni ena i madrali e cabori vei Jiova.

¹²Na i madrali ni sevu ena veiyabaki me kau mai vei Jiova, ia me kakua ga ni vakamai ena i cabocarbonisoro.

¹³Mo ni vakamasimataka na i madrali laukana kecega, baleta na masima e vakatakila na nomuni veiyalayalati kei na Kalou. (Me cabori vata kei na masima na nomuni i madrali kecega.)

¹⁴Kevaka o ni sa vakacabora eso na i sevu me i madrali vei Jiova, mo ni cabora na sila vou sa vakararagi ena bukawaqa ka vutu mai na sola ni sila sa vakalewena.

¹⁵Mo ni livia kina na waiwai, ka biuta e delana na drega me vakamai *na ferekiniseni*; oqo na i madrali laukana.

¹⁶O koya na bete me vakama me kena i vakananumi eso na kena sila qaqi, e dua na kena waiwai, kei na kena drega dauvakamai kecega: oqo na ka sa cabori ena bukawaqa vei Jiova.

Vunau ni Soro 3

Na i Soro ni Veivinakati

¹Kevaka e dua na tamata sa cabora e dua na madrali bulumakau me nona i soro ni veivinakati, sa dodonu me ka taucoko na bulumakau o ya ka sega na tikina e ca.

²Me qai tabaka na ulu ni manumanu e nona i madrali ena ligana, ka vakamatea ena katuba ni Vale ni Veitavaki; o ira na bete ena kawa i Eroni me ra qai kureitaka na kena dra ena tutu vava ni cabocabonisoro.

³Me qai cabora na i soro ni veivinakati vei Jiova na veika oqo: na uro sa ubia na gacagaca, kei na uro kecega sa tu ena gacagaca,

⁴kei na ivi ruarua, kei na tikina taleitaki ni yatena.

⁵O ira na bete ena kawa i Eroni me ra vakama ena dela ni cabocabonisoro oqo vata kei na i soro kama ena dela ni buka. Na i madrali e vakacabori oqo e marautaka ka boi vinaka vei Jiova.

⁶Kevaka sa vakacabori e dua na sipi se na me ena vuku ni i soro ni veivinakati, e rawa ni cabori na ka tagane se ka yalewa, ia me ka taucoko ga na manumanu oqori ka sega na tikina e ca.

⁷Kevaka sa vakacabora na lami me nona i madrali, me vakacabora o koya ena mata i Jiova.

⁸Me tabaka o koya na ulu ni nona i madrali ena ligana, ka vakamatea ena mata ni Vale ni Veitavaki; ia o ira na bete ena kawa i Eroni me ra kureitaka na kena dra ena tutu vava ni cabocabonisoro.

⁹Me qai cabora na i soro ni veivinakati vei Jiova na veika oqo: na kena uro, na tikina uro taucoko e volekata na suitu, na uro e ubia na kena gacagaca,

¹⁰na kena ivi ruarua vata kei na kena uro, kei na tikina taleitaki ni yatena.

¹¹Me qai vakama ena dela ni cabocabonisoro na bete me i madrali laukana.

¹²Kevaka sa vakacabora na me, ia vakacabori vei Jiova.

¹³Me tabaka na uluna ena ligana, ka vakamatea ena mata ni Vale ni Veitavaki; ia o ira na bete ena kawa i Eroni me ra kureitaka na kena dra ena tutu vava ni cabocabonisoro.

¹⁴Ia me qai cabora o koya me nona i madrali, ka me cabori ena bukawaqa vei Jiova na kena uro kece sa ubia na gacagaca,

¹⁵kei na ivi ruarua, kei na tikina taleitaki ni yatena.

¹⁶Ia me qai vakama ena dela ni cabocabonisoro na bete me madrali laukana ka me sa cabori ena bukawaqa me ka boi vinaka. Na uro kecega e sa nei Jiova.

¹⁷E tabu vua e dua na tamata e Isireli me kania na uro se na dra; na i vakaro oqo me muri ena veitabatamata kecega kei na vanua era tiko kina ka sega ni mudu.

Vunau ni Soro 4

Na i Soro ni Valavala Ca

¹A sa kaya tale vei Mosese o Jiova

²me tukuna vei ira na Isireli ni kevaka e dua na tamata sa kitaka vakacalaka se sega ni nakita na nona cakava cala e dua na ka sa vakarota o Jiova, ia me muria na i vakaro oqo:

³Kevaka sa vakacalaka na Bete Levu, ka vakacalai ira kina na tamata, me qai vakacabora vei Jiova e dua na luve ni bulumakau tagane sa sega na tikina e ca me i soro ni nona i valavala ca.

⁴Me kauta mai na bulumakau tagane o koya ki na katuba ni Vale ni Veitavaki, ka tabaka na ulu ni bulumakau ena ligana, ka vakamatea na bulumakau ena mata i Jiova.

⁵Me qai taura eso na dra ni bulumakau tagane oqo na Bete Levu, ka kauta ki na Vale ni Veitavaki;

⁶me qai tonisua na nona i qaqalo ena dra, ka kureitaka vakavitu na dra ena mata ni lati ni vale tabu.

⁷Me boroya na bete e dua na i wase ni dra ena ucuna momoto ena tutu ni i cabocabonisoro ni ka boi vinaka me vakamai. Me qai sova yani na vo ni dra ki na yavu ni cabocabonisoro kama, mai na katuba ni Vale ni Veitavaki.

⁸Me kauta laivi na uro kecega ni bulumakau ka i soro ni valavala ca: na uro sa ubia na gacagaca, kei na uro kecega sa tu e loma ni gacagaca,

⁹kei na ivi ruarua kei na tikina taleitaki ni yatena.

¹⁰Me qai kauta na bete na kena uro kece oqo ka vakama ena dela ni cabocabonisoro ni madrali vakamai, me vaka na kena e dau qarava ena vakamai ni i soro ni veivinakati.

¹¹Ia me qai kauta na kuli ni bulumakau, na lewena kece, na uluna, na yavana, na gacagaca, na wawa ni ketena,

¹²ka qai colata yani na bulumakau taucoko ki na taudaku ni i tikotiko ki na tikina sa vakasavasavataki ka dau sova kina na dravusa, ka vakama ena buka.

¹³Kevaka era vakayacora e dua na cala vakacalaka na lewenivanua taucoko e Isireli, ka ra vakadinadinataka na nodra cala ni ra sa voroka na i vakaro i Jiova ni ra a sega ni nakita,

¹⁴me ra qai cabora e dua na luve ni bulumakau tagane o ira na lewenivanua me i soro ni valavala ca ena gauna sa kilai kina na nodra cala; ka kauta ki na Vale ni Veitavaki.

¹⁵O ira na nodra qase ni lewenivanua me ra qai tabaka na ulu ni bulumakau ena ligadra ena mata i Jiova, ka vakamatea na bulumakau e kea.

¹⁶O koya na Bete Levu me qai kauta eso na dra ni bulumakau ki na Vale ni Veitavaki,

¹⁷ka me tonisua na nona qaqalo ena dra, ka kureitaka vakavitu ena mata i Jiova ena mata ni i lati.

¹⁸Me boroya talega eso na dra ena ucuna momoto ena tutu ni i cabocabonisoro e loma ni Vale ni Veitavaki ka me qai sova na vo ni dra ki na yavu ni cabocabonisoro kama ena katuba ni Vale ni Veitavaki.

¹⁹Ia me kauta laivi mai kina na kena uro kecega, ka vakama ena dela ni cabocabonisoro.

²⁰Me vakayacora ki na bulumakau oqo na i valavala vata ga ni kena vakarautaki na bulumakau e dau cabori me i soro ni valavala ca; ena sala oqo ena sorovaka kina na nodra i valavala ca na tamata, ka ra na vosoti kina.

²¹Me qai colata yani na bulumakau ki na taudaku ni i tikotiko ka vakama kina me vaka ga na nona vakama na i matai ni bulumakau me baleta na nona i valavala ca; ia oqo na nodra i soro ni valavala ca na lewenivanua taucoko.

²²Kevaka sa caka cala e dua na i liuliu ka sega ni nakita, ka sa vakadinadinataka na nona voroka vakacalaka e dua na i vakaro i Jiova,

²³me qai kauta mai e dua na me tagane sa sega ni ca e dua na tikina me nona i soro ena gauna ga sa vakatakilai kina vua na nona cala.

²⁴Ia me tabaka na ulu ni me e ligana, ka vakamatea ena tikina sa dau vakamatei kina na i soro kama ena mata i Jiova; oqo na i soro ni valavala ca.

²⁵Ia me kauta na bete eso na dra ni i soro ni valavala ca ena nona i qaqalo ka boroya na ucuna momoto ena tutu ni i cabocabonisoro, ka sova na vo ni dra ki na yavu ni cabocabonisoro kama.

²⁶Me qai vakama na kena uro kecega ena dela ni cabocabonisoro me vaka sa cabori na uro ni soro ni veivinakati. Sa sorovaka kina na bete na nona bula na i liuliu, ka na vosoti kina.

²⁷Kevaka sa caka cala ka sega ni nakita e dua na lewenivanua, ka vakadinadinataka na nona voroka vakacalaka e dua na i vakaro i Jiova,-

²⁸me kauta mai o koya e dua na me yalewa sa sega ni ca e dua na tikina me nona i soro ena gauna ga sa vakatakilai kina vua na nona cala.

²⁹Me tabaka o koya na ulu ni i soro ni valavala ca ena ligana, ka vakamatea ena tikina sa dau cabori kina na i soro kama.

³⁰Na bete me kauta eso na dra ena nona i qaqalo ka boroya ena na ucuna momoto ena tutu ni i cabocabonisoro sara e cake, ka sova na vo ni dra ki na yavu ni cabocabonisoro.

³¹Oti o ya, me qai kauta laivi na kena uro kecega, me vaka a kau laivi na uro mai na i soro ni veivinakati; ia me vakama na bete ena dela ni cabocabonisoro me ka boi vinaka vei Jiova; ia ena sorovaki koya na bete, ena qai sega ni cudruvi kina o koya.

³²Kevaka sa kauta mai e dua na tamata e dua na sipi me nona i soro ni valavala ca, ia me yalewa ka sega ni ca e dua na tikina.

³³Me qai tabaka o koya na ulu ni lami na i soro ni valavala ca ena ligana, ka vakamatea ena tikina sa dau vakamatei kina na i soro kama, me i soro ni valavala ca.

³⁴O koya na bete me qai kauta eso na dra ni soro ni valavala ca ena nona i qaqalo ka boroya ena na ucuna momoto ena tutu ni i cabocabonisoro, ka sova na vo ni dra ki na yavu ni cabocabonisoro.

³⁵Me qai kauta laivi na kena uro kecega, me vaka sa dau kau tani na uro mai na sipi ka i madrali ni i soro ni veivinakati, ka vakama ena i cabocabonisoro vata kei na madrali laukana vei Jiova. Ena ka oqo sa sorovaka kina na bete na i valavala ca sa cakava na tamata oqo, ka sa vosoti kina.

Vunau ni Soro 5

Na Cala Eso e Gadrevi Kina na i Soro ni Valavala Ca

¹Kevaka sa vakaroti vua e dua me soli i vakadinadina ena mataveilewai ka qai sega ni soli i tukutuku ena vuku ni ka e raica se rogoca, ena sotava o koya na i sau ni nona caka cala.

²Kevaka e dua na tamata sa tara vakacalaka e dua na ka sa sega ni savasava me vaka na yago ni manumanu mate, sa tawa savasava o koya ena gauna vata ga sa vakadinadinataka kina na cala e kitaka ka sega ni nakita.

³Kevaka e dua sa tara vakacalaka e dua na ka tawa savasava ka vu mai na yago ni tamata, sa cala o koya ena gauna ga sa vakatakilai kina na cala e kitaka.

⁴Kevaka e dua na tamata sa sega ni qarauna me maroroya na nona vosa ni bubului, sa qai cala ena gauna ga sa vakatakilai kina na cala e kitaka.

⁵Ni sa vakadinadinataka o koya na nona cala, me qai vakatusa na nona i valavala ca,

⁶ka kauta yani me i soro ni nona i valavala ca vei Jiova e dua na sipi se me yalewa. Ena qai cabora na i soro na bete ena vuku ni nona i valavala ca.

⁷Ia kevaka e sega ni volia rawa o koya e dua na sipi se na me, me qai kauta mai o koya me i soro vei Jiova ena vuku ni nona i valavala ca e rua na ruve, se rua na luve ni soqe; e dua me i soro ni valavala ca, ka dua me i soro kama.

⁸Me kauta vua na bete, ka na vakacabora e liu o koya na i soro ni valavala ca. Ena muloca na domona me mate ka sega ga ni musuki laivi na uluna.

⁹Me qai kureitaka eso na kena dra ena yasa ni cabocabonisoro; ia na kena vo ni dra me qai sova yani ki na yavu ni cabocabonisoro me drodro yani ki tuba. Oqo na i soro me kauta tani na i valavala ca.

¹⁰Me qai cabora o koya na kena i karua me i soro kama, me vaka na kena i valavala; ia me sorovaki koya na bete ena vuku ni nona i valavala ca a cakava oti, ka sa na sega ni cudruvi kina o koya.

¹¹Ia kevaka sa sega ni volia rawa e rua na ruve se e rua na soqe, me kauta mai o koya sai valavala ca e dua na kilokaramu na valawa digitaki me i soro ni valavala ca. Me kakua ni biuta kina na waiwai se na drega dauvakamai baleta ni sai soro ni valavala ca.

¹²Me qai kauta vua na bete ka na yakuta na bete eso na valawa e ligana me vakatakilakilataka na i soro vakacabori vei Jiova, ka vakama ena dela ni cabocabonisoro. Oqo na i madrali laukana sa cabori me kauta tani na i valavala ca.

¹³Ena ka oqo sa veisorovaki kina na bete ena vuku ni i valavala ca sa cakava e dua na tamata, me vosoti kina. Sa nona i votavota na bete na vo ni i soro, me vaka na kena i vakarau ena vuku ni madrali laukana.

Na i Soro ni Veisausaumi

¹⁴A sa solia o Jiova vei Mosese na veivakaro eso oqo.

¹⁵Kevaka e dua na tamata e caka cala ena dela ni nona lecaika, baleta ni sega ni solia na veika sa lavaki me saumi me baleta na veika tabu ni Kalou, me na kauta mai e dua na sipi tagane se dua na me tagane me nona i madrali ni veisausaumi vei Jiova. Na kena i sau me qai vakatautaki mai na kena i vakarau sa vakadonui vakalawa.

¹⁶Me sauma lesu na sausaumi ka sega ni solia taumada, ka me vakuria tale ena ruasagavulu na pasede na nona sausaumi. Me soli oqo vua na bete me cabora kina na i soro ni valavala ca, me vosoti kina o koya sa caka cala.

¹⁷Kevaka e dua na tamata e sega ni nakita na nona voroka e dua na i vakaro i Jiova, ena cudruvi ena nona caka cala ena gauna e vakadinadinataka kina.

¹⁸Me qai kauta mai vua na bete o koya na tamata sa caka cala e dua na sipi tagane se na me tagane sa sega ni ca e dua na tikina, me nona i madrali ni veisausaumi. Na kena i sau me na vakatautaki mai na kena i vakarau sa

vakadonui vakalawa. Na bete ena qai sorovaka na nona i valavala ca na tamata caka cala, me vosoti kina.

¹⁹Oqo na i madrali ni veisausaumi ena vuku ni i valavala ca sa vakayacori vei Jiova.

Vunau ni Soro 6

¹A sa vosa vei Mosese o Jiova ka vakaroti koya ena veika oqo.-

²Me na cabori e dua na i soro kevaka sai valavala ca e dua na tamata vei Jiova baleta ni sega ni vinakata me sauma lesu vua na kai nona na i vakadei ni nodrau veivoli, se butako mai vua, se lawakitaki koya,

³se lasutaka ni sa yali e dua na i yau, ka bubuluitaka ni sega ni kunea rawa.

⁴Ena vuku ni caka cala oqo sa vakadinadinataki, me qai vakasuka na ka sa kovea, se na ka e rawata vakailawaki, se na ka e soli vua me maroroya, se na ka e yali ka sa kunea o koya,

⁵se na ka sa bubului kina vakailasu; me sauma taucoko sara vua na kena i taukei, ka me vakaikuritaki tale na sausaumi ena ruasagavulu na pasede.

⁶Me qai kauta mai o koya ki vua na bete me nona i madrali ni veisausaumi vei Jiova e dua na sipi tagane se na me tagane sa sega ni ca e dua na tikina. Na kena i sau me qai vakatautaki mai na kena i vakarau sa vakadonui vakalawa.

⁷Na bete me na vakacabora na nona i soro ni valavala ca na tamata o ya, me na vosoti kina.

Na i Soro e Vakamai Taucoko

⁸A sa vakaroti Mosese o Jiova

⁹me solia vei Eroni kei iratou na luvena na i vakaro ni vakacaboisoro kama. Me na vakamai tiko ena i cabocabonisoro ena bogi taucoko ka sigavaka na i soro kama, ka me waqa tikoga na kena buka.

10Ia me tokara na bete na nona i sulu lineni, ka daramaka talega na nona tarausese lineni e loma, me qai kauta na dravusa ni i soro kama ka a kama oti ena bukawaqa, ka sova volekata na i cabocabonisoro.

11Me qai la'ki veisautaka na nona i sulu ka kauta yani na dravusa ki na taudaku ni i tikotiko ki na tikina sa vakasavasavataki.

12Na buka ni cabocabonisoro me waqa tikoga; me kakua sara ni boko. Me uturaka tiko na buka na bete ena veimataka, ka tuva vinaka kina na i soro kama, ka vakama kina na kena uro na i soro ni veivinakati.

13Me caudre tikoga na buka ena dela ni cabocabonisoro ka me kakua sara ni boko.

14Oqo na i vakaro ni vakacabori madrali laukana. Me na vakacabora na bete ena kawa i Eroni vei Jiova ena mata ni cabocabonisoro.

15Me qai tara mai na i madrali laukana e dua na i luku valawa digitaki, kei na kena waiwai, kei na drega me vakamai sa tu ena i madrali, ka vakama oqo ena i cabocabonisoro me dusia na kena sa cabori taucoko sara vei Jiova. Na kubou ni vakacaboisoro oqo e ka boi vinaka vei Jiova.

16O Eroni kei ira na bete ena kawa i Eroni me ra na kania na kena vo. Me qai buli me madrai sa sega ni vakatubu ka me laukana ena dua na tikina tabu, ena lomanibai ni Vale ni Veitavaki.

17Na madrai oqo me kakua ni vavi vata kei na i vakatubu. Sa soli me kedra i votavota na bete; ka sa ka tabu sara, me vaka na i soro ni valavala ca kei na i madrali ni veisausaumi.

18O ira kecega na tagane ena kawa i Eroni e rawa ni ra kania me vaka na i votavota ni kedra kakana ena veigauna kecega sa tu ki liu. Kevaka ena dua tale na tamata ena tara na kakana oqo, ena sauti koya na mana ni kakana tabu.

19Sa solia o Jiova vei Mosese na i vakaro eso oqo

²⁰me baleta na nona vakatikori e dua na bete ena kawa i Eroni. Ena siga ni veilumuti vakabete, me na vakacabora vei Jiova o koya e dua na kilokaramu na valawa digitaki (me vaka ga na i vakarau ni madrali laukana e cabori e veisiga), me dua na kena veimama ena mataka ka dua na kena veimama ena yakavi.

²¹Me vavi vata kei na waiwai ena i tavuteke kaukamea; ka mo kauta mai ni sa veiwaki vinaka, ka me tikitikina lalai me vaka na i madrali laukana sa vavi, ka mo cabora me ka boi vinaka vei Jiova.

²²Oqo sai lesilesi tawa mudu vua na Bete Levu sa digitaki mai na kawa i Eroni me dau vakacabora na i soro oqo vei Jiova; na i soro oqo me vakamai taucoko sara vei Jiova.

²³Na nona i madrali laukana e dua vei ira na bete me vakamai kece; me kakua sara ni laukana.

²⁴A sa vakaroti Mosese o Jiova,

²⁵me tukuna vei Eroni kei iratou na luvena na i vakaro oqo me baleta na sorovaki ni i valavala ca. Na i madrali me i soro ni valavala ca me ra vakamatei ena yasana ki na vualiku ni cabocabonisoro, o ya na yasana ka dau vakamatei kina na i soro kama. Oqo e dua na i soro tabu bibi.

²⁶O koya na bete sa vakacabora ena vuku ni valavala ca me na kania ena dua na tikina tabu ena lomanibai ni Vale ni Veitavaki.

²⁷Kevaka ena dua na ka se tamata e tara na kakana oqo, ena sauti koya na mana ni kakana tabu. Kevaka sa takava e dua na i sulu na dra sa kureitaki, mo savata na i sulu oqori ena dua na tikina tabu.

²⁸Na kuro qele ka vakabutari kina na i madrali me na vorolaki, ia kevaka e vakayagataki na kuro parasa, me qai vakasavasavataki ka savui ena wai.

²⁹Me ra kania o ira kecega na tagane ena vuvale vakabete na i madrali oqo; ni sa kakana tabu sara.

³⁰Ia kevaka e kau yani ki na vale tabu na kena dra me vakayagataki ena vakacaboisoro me kau tani kina na i valavala ca, me kakua sara ni laukana na i madrali; ka me vakamai ga ena bukawaqa.

Vunau ni Soro 7

¹Oqo na i vakaro me baleta na i madrali ni veisausaumi, ni sa ka tabu sara.

²Na manumanu me i soro ni veisausaumi me na vakamatei ena yasana ki na vualiku ni cabocabonisoro, o ya na yasana ka dau vakamatei kina na i madrali me i soro kama, ka kureitaka na kena dra ena tutu vava ni cabocabonisoro.

³Me vakacabori na kena uro kecega, na buina uro, na uro sa ubia na gacagaca,

⁴na ivi ruarua kei na kena uro, kei na tikina taleitaki ni yatena.

⁵O koya na bete me na qai vakama na uro kece sara ena dela ni i cabocabonisoro me madrali laukana vei Jiova; oqo na i madrali ni veisausaumi.

⁶O ira na tagane ena vuvale vakabete e rawa ni ra kania, ia me laukana ga ena dua na tikina tabu baleta ni sa ka tabu sara.

⁷Na i madrali ni veisausaumi e vaka na i soro ni valavala ca, ni sa dua ga na i valavala ni kena vakacabori; ka sai votavota ni bete e qarava na vakacacabo na magiti sa cabori.

⁸Ia na bete sa vakacabora na nona i soro kama e dua ga na tamata, ena nona ga na bete o ya na kuli ni soro kama sa vakacabora o koya.

⁹Na i madrali laukana kecega sa vavi ena lovo kei na ka kece sa tavu ena i tavuteke kaukamea, ena nona i votavota na bete sa vakacabora.

¹⁰Ia na i madrali laukana kecega sa veiwaki vata kei na waiwai se sega, ena kedratou kecega na luve i Eroni, me ratou vota vakatautauvata.

Na i Soro ni Veivinakati

11“Oqo na i dusidusi ni i soro ni veivinakati, ena vakacabora vei Jiova e dua na tamata.

12Kevaka sa vakacabora me i madrali ni vakavinavinaka, ia me vakacabora vata kaya na keke mamare sa sega ni vakatubutaki sa veiwaki vata kei na waiwai, kei na keke mamare sa sega ni vakatubutaki sa boro e delana na waiwai, kei na keke sa buli ena valawa digitaki ka veiwaki vata kei na waiwai.

13Me i kuri ni madrali ni soro ni veivinakati me nona ka ni vakavinavinaka me kauta mai eso na i buli madrai sa vakatubutaki.

14Ia me vakacabora o koya e yadua na i buli mai na i madrali yadua, i solisoli namaki vei Jiova; oqo e nona na bete sa kureitaka na dra ni soro ni veivinakati.

15Na viciko ni i madrali ni soro ni veivinakati mai na nona i madrali ni vakavinavinaka, me laukana ena siga vata ga sa vakacabori kina; me kakua ni vakavoca o koya me yacova na mataka.

16Ia kevaka sa ka ni bubului, se ka ni lomana ga na nona i madrali, me laukana ena siga ga sa cabora kina o koya, ka me qai laukana na kena vo, ena siga ka tarava.

17Ia na viciko sa vo mai na i madrali ena i katolu ni siga, me vakamai ena bukawaqa.

18Kevaka sa laukana ena i katolu ni siga e dua na tiki ni viciko ni nona i madrali ni veivinakati sa cabori, ena sega ni vakadonui o koya sa vakacabora, ena sega talega ni okati vua; ena ka vakasisila, ia na tamata sa kania ena cudruvi ena nona caka ca.

19“Na viciko sa terega e dua na ka sa sega ni savasava, me kakua ni laukana; me vakamai ga ena bukawaqa. Me ra kania na viciko ni madrali o ira ga sa savasava,

²⁰ia na tamata sa kania na viciko ni madrali ni veivinakati sa cabori vei Jiova ni sa sega ni savasava, ena muduki tani na tamata o ya mai vei ira na kai nona.

²¹Ia kevaka sa tara e dua na ka sa sega ni savasava, se tawa savasava ni tamata, se manumanu tawa savasava, se dua na ka sa tawa savasava e vakasisilataki, ka qai kania ga na viciko ni madrali ni veivinakati sa cabori me nei Jiova, ena muduki tani na tamata o ya mai vei ira na kai nona.”

²²A sa vosa talega vei Mosese o Jiova, ka kaya,

²³“Mo vosa vei ira na Isireli, ka kaya, Ni kakua ni kania e dua na uro ni bulumakau, uro ni sipi se na me.

²⁴Ia na uro ni manumanu sa mate vakailoa, kei na uro ni manumanu sa dresulaka na manumanu kila, e tara me vakayagataki ena so tale na ka; ia mo ni kakua sara ni kania.

²⁵Na tamata vakayadua ga sa kania na uro ni manumanu ka sa kau mai kina na ka sa cabori ena bukawaqa vei Jiova ena muduki tani mai vei ira na kai nona.

²⁶Mo ni kakua talega ni kania e dua na dra ena nomuni veivale kecega, se dra ni manumanu vuka, se dra ni manumanu yava i va.-

²⁷O koya sa kania na dra, na tamata o ya me muduki tani mai vei ira na kai nona.”

²⁸A sa vosa talega o Jiova vei Mosese, ka kaya,

²⁹“Mo kaya vei ira na Isireli, O koya sa vakacabora vei Jiova na nona i madrali ni veivinakati me kauta na nona i madrali vei Jiova;

³⁰me kauta mai ena ligana na ka sa cabori ena bukawaqa vei Jiova; me kauta na uro kei na serena, me laveti cake me i soro yalovaki vei Jiova.

³¹Ia na bete me vakama na uro ena dela ni cabocarbonisoro; ia na serena sa kedratou o Eroni kei ira na luvena.

³²Na sagana i matau mo solia vua na bete me i solisoli, mai na i madrali ni nomudou i soro ni veivinakati;

³³O koya vei iratou na luve i Eroni sa cabora na dra ni soro ni veivinakati kei na uro, ena kena na sagana i matau me kena i votavota.

³⁴Au na kauta na serena mai na i soro yalovaki kei na sagana sa cabori mai vei ira na Isireli, ena nodra i soro ni veivinakati, ka solia vei Eroni na bete kei iratou na luvena me kedra i votavota tudei mai vei ira na Isireli.”

³⁵Oqo na i votavota ni magiti tabu sa soli vei Eroni kei iratou na luvena ena siga e ratou sa vakatabui kina ki na cakacaka vakabete.

³⁶Ena siga o ya, sa vakarota kina o Jiova vei ira na Isireli me ra solia na i votavota ni madrali oqo ki na vuvale vakabete. Oqo na i tuvatuva me ra muria na Isireli ena veitabagauna kecega.

³⁷Sai koya oqo na i vakaro ni i soro kama, na i madrali laukana, na i soro ni valavala ca, na i madrali ni veisausaumi, na i madrali ni veibuli, kei na i soro ni veivinakati;

³⁸o koya sa vakarota vei Mosese o Jiova mai na Ulunivanua o Saineai, ena siga sa vakaroti ira kina na Isireli me ra kauta mai ka vakacabora na nodra i madrali vei Jiova, ena vanua lala o Saineai.

Vunau ni Soro 8

Cabori nei Eroni kei Iratou na Luvena

(Lako 29.1-37)

¹A sa vosa vei Mosese o Jiova, ka kaya,

²“Mo kauti Eroni kei iratou na luvena, na nodratou i sulu, na waiwai ni veilumuti, na bulumakau me i soro ni valavala ca, kei na sipi tagane ruarua, kei na basikete madrai e sega ni vakatubu;

³ka vakasoqoni ira vata na lewenivanua taucoko ki na katuba ni Vale ni Veitavaki.”

⁴Sa qai cakava o Mosese me vaka a vakarota o Jiova; ka ra sa qai soqoni vata yani na lewenivanua ki na katuba ni Vale ni Veitavaki.

⁵A sa kaya vei ira na lewenivanua o Mosese, “Sa vakaoqo na ka sa vakarota o Jiova me caka.”

⁶Sa qai kauti Eroni kei iratou na luvena o Mosese, ka vui iratou ena wai me vaka na kena i valavala.

⁷Sa vakadaramaka vei Eroni na sote kei na kote balavu, vauca na i oro e tolona, ka daramaka vua na efoti. Sa qai vakasuluma ena i vau talei ni efoti, ka vesuka vata kina na efoti.

⁸Sa qai vakatokara vua na i ukuuku ni lomaserena, ka vakadabera koto na Urimi kei na Cumimi + ki na loma ni ukuuku ni lomaserena.

⁹A sa vakatokara na i sala ki uluna; ia ena tutu ni sala e liu a cobara kina na i ukuuku koula, o ya na i sala vakaturaga savasava ka tabu, me vaka a vakarota vei Mosese o Jiova.

¹⁰Sa qai taura na waiwai ni veilumuti o Mosese, ka lumuta na vale tabu kei na ka kece sa tu kina, ka vakatabuya.

¹¹Sa kureitaka vakavitu ki na dela ni cabocabonisoro, ka lumuta na i cabocabonisoro kei na kena i yaya kecega, na beseni kei na kena i tutu, ka vakatabuya.

¹²A sa livia eso na waiwai ni veilumuti ki na ulu i Eroni, lumuta, ka vakatabui koya.

¹³Sa qai kauti iratou mai na luve i Eroni o Mosese, ka vakaisulutaki iratou ena kote balavu, vauca na tolodratou ena i oro, ka vakaisalataki iratou ena i sala; me vaka a vakarota vei Mosese o Jiova.

¹⁴Sa qai kauta mai o Mosese na bulumakau me i soro ni valavala ca, ka ratou tabaka na ulu ni bulumakau o Eroni kei iratou na luvena.

¹⁵A vakamatea o Mosese ka kauta eso na kena dra, ka boroya ena nona i qaqalo na ucuna momoto ena tutu ni i cabocabonisoro, me vakatabui kina. Na vo ni dra sa sova yani ki na yavu ni cabocabonisoro. Oqo na sala sa vakatabui ka vakasavasavataki kina.

16A sa taura o Mosese na uro kecega a tu ena gacagaca, na tikina taleitaki ni yatena, na ivi ruarua kei na kena uro, ka vakama ena dela ni cabocabonisoro.

17Sa kauta yani na vo ni bulumakau, kei na kulina, kei na lewena, kei na wawa ni ketena, ka vakama ena taudaku ni i tikotiko me vaka sa vakarota o Jiova.

18Sa qai kauta yani o Mosese na sipi tagane me i soro kama, ka ratou tabaka e ligadratou na ulu ni sipi tagane o Eroni kei iratou na luvena.

19A sa vakamatea o Mosese, ka kureitaka na dra ena tutu vava ni cabocabonisoro.

20A sa musumusuka vakatikina na sipi tagane o Mosese; a sa vakama na uluna, na veitikina sa musuki, kei na kena uro.

21A sa vakasavasavataka na kena gacagaca kei na yavana ena wai, ka vakama na sipi tagane taucoko ena dela ni cabocabonisoro, me vaka sa vakarota o Jiova. Na i soro kama oqo sa okati me i madrali laukana, ni sa ka boi vinaka vei Jiova.

22Sa qai kauta mai o Mosese na i karua ni sipi tagane me vakayagataki ena cakacaka ni veibuli vakabete, ka ratou tabaka ena ligadratou o Eroni kei iratou na luvena.

23A sa vakamatea o Mosese, ka kauta eso na kena dra, ka boroya ki na vuso ni daliga i Eroni i matau, ena i dovidovi ni kakana ni ligana i matau, kei na i qaqalo levu ni yavana i matau.

24Sa qai kauti ratou mai ki liu na luve i Eroni o Mosese ka boroya ena dra na vuso ni daligadratou i matau, ena i dovidovi ni kakana ena ligadratou i matau, kei na i qaqalo levu ni yavadrato i matau; ka qai kureitaka na vo ni dra ena tutu vava ni cabocabonisoro.

25A sa taura na uro, na buina uro, na uro kecega sa tu ena gacagaca, na tikina taleitaki ni yatena, na ivi ruarua kei na kena uro, kei na sagana i matau.

²⁶Sa qai taura e dua na i buli madrai mai na basikete ni madrai e sega ni vakatubu sa cabori vei Jiova, e dua na i buli madrai e caka ena waiwai, e dua na keke mamare, ka biuta ena dela ni uro kei na sagana i matau.

²⁷Na magiti kece oqo sa soli ki na liga i Eroni kei iratou na luvena, ka ratou laveta cake me i soro yalovaki vei Jiova.

²⁸Sa qai taura lesu tale mai ena ligadratou o Mosese, ka vakama ena dela ni cabocabonisoro vata kei na i soro kama, me i madrali ni veibuli. Na i soro kama oqo sa okati me i madrali laukana, ni sa ka boi vinaka vei Jiova.

²⁹A sa kauta na lomasere ni sipi o Mosese me vakacabora, ka laveta cake me i soro yalovaki ena mata i Jiova; oqo na tiki ni sipi tagane ni veibuli ka i votavota i Mosese, me vaka sa vakarota o Jiova.

³⁰Sa qai taura eso na waiwai ni veilumuti o Mosese, kei na so na dra sa tu ena dela ni cabocabonisoro, ka kureitaka vei Eroni kei na nona i sulu, ka vakakina vei iratou na luvena kei na nodratou i sulu. Ena sala oqo e ratou sa vakatabui kina vei Jiova, kei na nodratou i sulu.

³¹Sa vosa vei Eroni kei iratou na luvena o Mosese ka kaya, “Dou kauta na lewe ni manumanu ki na katuba ni Vale ni Veitavaki, ka vakasaqara, ka kania e kea vata kei na madrai e tiko ena basikete ni madrali ni veibuli, me vaka sa vakarota o Jiova.

³²Dou qai vakama na vo ni lewe ni manumanu kei na madrai.

³³Ia dou kakua ni lako tani mai na katuba ni Vale ni Veitavaki ka me siga vitu, me oti mada na nomudou siga ni veibuli. Ena taura taucoko e vitu na siga na nomudou buli tiko.

³⁴Me vaka sa caka ena siga oqo, sa vakarota o Jiova me caka, me sorovaki kemudou.

³⁵Dou tiko ga ena katuba ni Vale ni Veitavaki ena siga kei na bogi me siga vitu, ka vakayacora na veika sa vakarota vei kemudou o Jiova de dou mate, ni'u sa vakaroti me vakakina.”

³⁶Sa cakava o Eroni kei iratou na luvena na ka taucoko sara e veivakaroti kina o Jiova vei Mosese.

Vunau ni Soro 9

Sa Vakacabo i Soro o Eroni

¹Ena i kawalu ni siga, sa kacivi Eroni kei iratou na luvena kei ira na nodra qase na Isireli o Mosese.

²Sa qai tukuna vei Eroni, “Mo kauta e dua na luve ni bulumakau tagane me i soro ni valavala ca, ka dua na sipi tagane me i soro kama, ia na bulumakau kei na sipi tagane sa sega ni dua na ka e ca kina, ka vakacabori rau ena mata i Jiova.

³Mo tukuna vei ira na Isireli me ra kauta e dua na me tagane me i soro ni valavala ca, kei na dua na luve ni bulumakau kei na lami erau yabaki yadua ka sega ni dua na tikina e ca me i soro kama,

⁴kei na dua na bulumakau kei na dua na sipi tagane me i soro ni veivinakati. Oqo me cabori vata kei na i madrali laukana sa veiwaki vata kei na waiwai ena mata i Jiova. E dodonu me ra cakava oqo baleta ni na rairai vei ira o Jiova ena siga edai.”

⁵Era sa qai kauta mai na ka a vakarota o Mosese ki na mata ni Vale ni Veitavaki, ka ra toro voleka mai na lewenivanua taucoko ka mai tu ena mata i Jiova.

⁶Sa kaya tale o Mosese, “Oqo na ka e vakarota o Jiova mo ni cakava me rawa ni na rairai mai kina vei kemuni na i serau i Jiova.”

⁷Sa qai kaya vei Eroni o Mosese, “Mo toro voleka ki na i cabocabonisoro ka vakacabora na i soro ni valavala ca kei na i soro kama me rawa ni o sorovaki iko kina kei ira na tamata. Mo vakacabora na veika oqo me ia kina na veisorovaki me vaka sa vakarota o Jiova.”-

⁸A sa toro voleka ki na i cabocabonisoro o Eroni, ka vakamatea na luve ni bulumakau me i soro ni nona i valavala ca.

⁹Ni ratou kauta yani na kena dra ki vua o iratou na luvena, sa tonisua na nona i qaqalo ena dra o Eroni ka boroya ena ucuna momoto ena tutu ni i cabocabonisoro, ka sova yani na vo ni dra ki na yavu ni cabocabonisoro.

¹⁰Sa qai vakama ena dela ni cabocabonisoro na kena uro, na ivi ruarua, kei na tikina digitaki ni yatena me vaka e vakarota vei Mosese o Jiova.

¹¹Ia sa vakama na lewena kei na kulina ena taudaku ni i tikotiko.

¹²A sa vakamatea o Eroni na i soro kama, ka ratou a solia vua na dra o iratou na luvena, ka kureitaka na dra ena tutu vava ni cabocabonisoro.

¹³E ratou a solia talega vua na i soro kama, na tikina yadua, kei na uluna; ka sa vakama o koya ena dela ni cabocabonisoro.

¹⁴A sa savata o koya na gacagaca kei na yavana, ka vakama vata kei na i soro kama ena i cabocabonisoro.

¹⁵Sa qai kauta o Eroni na nodra i madrali na tamata, ka taura na me, o ya na nodra i soro ni valavala ca na tamata, ka vakamatea, ka vakacabora me i soro kama ka cabora me vaka na kena i valavala.

¹⁶Sa qai kauta na i soro kama ka cabora me vaka na kena i valavala.

¹⁷A sa kauta na i madrali laukana, ka vakasinaita mai kina na ligana, ka vakama ena dela ni cabocabonisoro, me i kuri ni soro kama vakamataka.

¹⁸A sa vakamatea na bulumakau kei na sipi tagane me i madrali ni veivinakati ena vukudra na tamata. E ratou kauta yani vua na kena dra o iratou na luvena ka sa kureitaka o Eroni ena tutu vava ni cabocabonisoro.-

¹⁹Ia na uro ni bulumakau kei na sipi tagane - na uro ni buina kei na kena gacagaca, na ivi ruarua vata kei na kena uro, kei na tikina taleitaki ni yatena

²⁰sa biuta o Eroni ena dela ni seredrau na manumanu ka kauta kece yani ki na i cabocabonisoro;

²¹ia na seredrau kei na sagadrau i matau na manumanu sa laveta cake o Eroni me i soro yalovaki ena mata i Jiova; me vaka sa vakarota o Mosese.

²²Sa dodoka yani na ligana o Eroni vei ira na tamata ka vosavakalougatataki ira; a qai siro sobu mai ni sa cabora oti na i soro ni valavala ca, na i soro kama, kei na soro ni veivinakati.-

²³E rau sa curu yani ki loma ni Vale ni Veitavaki o Mosese kei Eroni; ia ni rau sa curu lesu tale mai ki tuba, e rau sa vosa vakalougatataki ira na tamata ka sa rairai vei ira kecega na i serau i Jiova.

²⁴Sa qai lako vakasauri mai na bukawaqa i Jiova ka vakama na i soro kama kei na uro ena dela ni cabocabonisoro. Ni ra sa sarava na veika oqo o ira na tamata, era sa qolou ka cuva sobu ki na qele.

Vunau ni Soro 10

Na i Valavala Ca i Netapi kei Epaiu

¹O rau o Netapi kei Epaiu na luve i Eroni sa kauta yani na nodrau dui miqa ni ka boi vinaka, ka biuta kina na qilaiso katakata, ka wakia vata kei na ka boi vinaka, ka vakacabora vei Jiova. Ia na bukawaqa ni nodrau vakacaboisoro sa tawa savasava, baleta ni a sega ni vakarota o Jiova me rau cabora.

²E vakasauri na nona tala yani na nona bukawaqa o Jiova, ka vakamai rau, ka rau a mate ena mata i Jiova.

³A sa qai kaya vei Eroni o Mosese, “Oqo na ka a vosataka o Jiova, ni a kaya, ‘Au na vakaraitaki au ni'u sa savasava vei ira era sa toro voleka vei au; ka'u na vakatakila na noqu lagilagi vei ira na noqu tamata.’ ”+ A sa galu ga o Eroni.

⁴O Mosese e qai kacivi rau o Misaeli kei Ilisavani, na luve i Usieli, na tama i Eroni lailai, ka kaya vei rau, “Drau lako mai ka laveta tani yani na yagodrau na wekamudrau mai na mata ni vale tabu ka la'ki biuta ena taudaku ni i tikotiko.”

⁵E rau a lako yani, ka taura na nodrau i sulu na mate ka kauti rau yani ki na taudaku ni i tikotiko me vaka a kaya o Mosese.

⁶Sa qai vosa o Mosese vei Eroni kei rau talega na luvena o Iliesa kei Icama, ka kaya, “Dou kakua ni laiva na drau ni ulumudou me veituyaki ka sega ni

seruti, se dresulaka na nomudou i sulu, me vakatakilai kina na nomudou rarawa. Kevaka dou cakava oqo, dou na mate, ka na yaco talega na cudru ni Kalou ki na lewenivanua kece. Ia o ira kecega na wekamudou na Isireli era na vakatarai me ra tagicaka na mate oqo sa vu mai na kama e vakavuna o Jiova.

⁷Dou kakua ni biuta na katuba ni Vale ni Veitavaki de dou mate, baleta ni dou sa vakatabui ena waiwai ni veilumuti nei Jiova.” E ratou a muria vakakina na vosa i Mosese.

⁸A sa vosa vei Eroni o Jiova ka kaya,

⁹“Dou kakua ni gunuva na waini se dua na gunu kaukauwa *ni veivakamatenitaki*, vei iko se o iratou na luvemu ni dou sa curu ki na Vale ni Veitavaki, de dou mate. Oqo me i vakarau tawa mudu vei ira kece na nomudou kawa.

¹⁰Dou vakatakilakilatataka na ka e tabu mai na ka e sega ni tabu, kei na ka e sega ni savasava mai na ka e savasava.

¹¹Dou vakavulici ira na Isireli ena vunau kecega au sa solia vei kemudou mai na gusu i Mosese.”

¹²A sa kaya o Mosese vei Eroni, kei rau na luvena sa vo, o Iliesa kei Icama, “Dou taura na i madrali laukana sa vo ena ka sa cabo ena bukawaqa vei Jiova, ka kania ni sa sega ni vakatubutaki. Dou kania oqo ena yasa ni i cabocabonisoro, ni sa ka tabu sara.-

¹³Dou kania ena dua na tikina tabu, baleta ni oqo sa kemudou i votavota kei rau na luvemu mai na i madrali sa cabo ena bukawaqa vei Jiova. Sa vakaroti au ena veika oqo o Jiova.

¹⁴Ia na serena sa laveti cake kei na sagana sa cabori, dou kania ena dua na tikina savasava; o iko kei rau na luvemu tagane kei iratou na luvemu yalewa; ni sa soli me kemudou i votavota, kei iratou na luvemu, mai na nodra i madrali ni i soro ni veivinakati na Isireli.-

¹⁵Me ra kauta mai na sagana kei na serena ena gauna sa vakacabori kina na kena uro me i madrali laukana vei Jiova. Na veitikina oqo sa nomudou i wasewase kei ira na luvemudou me tawa mudu me vaka sa vakarota o Jiova.”

¹⁶A taro o Mosese me baleta na me, ka i soro ni valavala ca, ka qai kila e muri ni sa vakamai oti. Sa tubu cake na nona rarawataki rau o Iliesa kei Icama, o rau na luve i Eroni tagane sa vo, ka kaya.

¹⁷“Na cava na vuna o drau sega kina ni kania na i soro ni valavala ca ena tikina tabu? Sa kakana tabu sara oqo, ka sa solia o Jiova oqo vei kemudou me rawa kina ni vosoti na nodra i valavala ca na lewenivanua, me ra sorovaki kina ena mata i Jiova.-

¹⁸Me vaka ni a sega ni kau yani na kena dra ki na tikina e loma sara ni vale tabu, e dodonu mo dou a kania ga e kea na i madrali, me vaka au a vakarota.”

¹⁹A sauma o Eroni, “Kevaka beka au a kania na i soro ni valavala ca edaidai, ena vinaka li ena mata i Jiova? Raica, era sa cabora na tamata edaidai na nodra i soro ni valavala ca kei na i soro kama, ia na veika dredre ka vakadomobula sa yacovi au ga.”

²⁰Ia ni rogoca oqo o Mosese, a sa yalovakacegu kina.

Vunau ni Soro 11

Kakana Savasava kei na Tawa Savasava

(Vrua 14.3-21)

¹A sa vosa vei Mosese kei Eroni o Jiova ka kaya vei rau:

²Drau vosa vei ira na Isireli, ka kaya: Oqo na veika bula ka rawa ni o kania ena kedra maliwa na manumanu kecega ni vuravura.

³Na manumanu kecega sa wase rua na kena ququ, ka mama vakarua na kena ena kedra maliwa na manumanu, oqo ga mo ni kania.

⁴Ia ena kedra maliwa na manumanu era mama vakarua na kedra ka wase rua na kedra ququ, o ira oqo mo ni kakua ni kania: Na kameli, baleta ni sega ni

wase na kena ququ, ka dina ga ni dau mama vakarua na kena; sa sega ni savasava.

⁵Na koni, e dina ga ni sa mama vakarua na kena, ia sa sega ni wase rua na yavana; sa sega ni savasava vei kemuni.

⁶Na ravete, e dina ga ni sa mama vakarua na kena, ia sa sega ni wase rua na yavana; sa sega ni savasava vei kemuni.

⁷Na vuaka, e dina ga ni sa wase rua na kena ququ, ia sa sega ni mama vakarua na kena; sa sega ni savasava vei kemuni.

⁸Mo ni kakua ni kania na lewedra, mo ni kakua talega ni tara na yagodra ni ra sa mate; era sa sega ni savasava vei kemuni.

⁹Na veika oqo sa tara mo ni kania, mai vei ira na ka bula kecega e loma ni wai. Na veimataqali ika kecega ni waitui se uciwai e vakalaca ka vakavarina mo ni kania.

¹⁰Ia na ka bula kecega ena waitui kei na uciwai sa sega ni vakalaca ka sega na varina, mo ni kakua ni kania.

¹¹Na veimataqali ika se manumanu bula e loma ni wai vakaoqo era okati me tawa savasava. Mo kakua ni kania se tara na yagodra ni sa mate.

¹²Mo kakua ni kania na ka bula kecega mai wai sa sega ni vakalaca ka sega ni vakavarina.

¹³Mo ni kakua ni kania e dua vei ira na mataqali manumanu vuka me vakaoqo: na ikeli, na vulituri,

¹⁴na osipere, na kaite, na falikoni ena kena mataqali kecega;

¹⁵na veimataqali reveni kecega;

¹⁶na ositeriji, na manumanu ni bogi, na dre, na manulevu ena kena mataqali kecega;

¹⁷na lulu lalai, na komorati, na lulu levu,

¹⁸na toa ni wai, na lulu ni vanua lala, na vulituri,

¹⁹na belo ena kena veimataqali kecega, na upoe, kei na beka.

²⁰Sa tawa savasava na manumanu vuka lalai kecega sa dau qasi, ka vakatabana, ka yava i va;

²¹ia e vakavo ga na kena era dau lade me vaka na vodre.

²²Sa rawa kina me laukana na veimataqali vodre kece sara.

²³Ia na veimanumanu tale eso era vakatabana ka qasi voli e yavadra sa tawa savasava.

Manumanu Tawa Savasava

²⁴Ia na veika oqo ena vakadukadukalitaki kemuni; kevaka e dua e tara na yago ni manumanu mate, ena sega ni savasava me yacova na yakavi.

²⁵Vua e dua sa tara e dua na tiki ni yagomate, e dodonu me savata na nona i sulu, ia ena sega ni savasava o koya me yacova na yakavi.

²⁶Na manumanu kecega sa wase na kena ququ, ia sa sega ni basika na kena wase, se sega ni dau mama vakarua na kena, sa sega ni savasava vei kemuni; o koya sa tara ena sega ni savasava.

²⁷O ira na manumanu yavaiva kecega sa lako ena nodra i taukuku, era sa sega ni savasava vei kemuni; o koya sa tara na yagodra mate ena sega ni savasava me yacova na yakavi;

²⁸O koya talega sa colata na yagodra mate me savata na nona i sulu, ia ena sega ni savasava me yacova na yakavi; era sa ka dukadukali vei kemuni.

²⁹O ira na manumanu dauqasi oqo ka ra robota na dela i vuravura sa sega ni savasava vei kemuni: na wiseli, na kalavo, na moko lelevu ena kena veimataqali

³⁰me vaka na vokai, na korokotaile ni vanua, na moko, na moko ni nuku, kei na moko dauveiveisau na roka ni dagona.

³¹Kevaka e dua e tarai ira se tara na yagodra mate ena sega ni savasava me yacova na yakavi.

³²Na ka kecega e lutuka se tara na yagodra mate, ena sega ni savasava. Oqo e okati kina na i yaya kau, na i sulu, na kuli-ni-manumanu se na taga, se dua ga na i yaya e vakayagataki ena dua na ka. E dodonu me toni ena wai, ia ena sega ni savasava ka yacova na yakavi.

³³Kevaka e dua vei ira sa lutu ena kuro qele, na ka kece sa tu kina ena sega ni savasava; ia na i yaya qele o ya me vorolaki.

³⁴Kevaka e dua na kakana daulaukana e sa tiriva na wai ka tiko ena loma ni kuro qele tawa savasava oqo, sa sega ni savasava na kakana o ya kei na wai ena loma ni kuro.

³⁵Na ka kecega sa lutuka na tiki ni yagomate sa sega ni savasava; kevaka e lutuka na ovani se na kuro ni vakasaqa, ia me ra vorolaki oqo; era sa sega ni savasava oqo vei kemuni.

³⁶A mataniwai se na taqe ni wai ena savasava tu ga; ia na ka cava ga sa tara na yagomate ena sega ni savasava.

³⁷Kevaka sa lutuka na yagomate e dua na sore ni kau sa vakarau kaburaki me tei, ena savasava tu ga na sore ni kau.

³⁸Ia kevaka sa vakasuasataki na sore ni kau, ka qai lutuma e dua na tiki ni yagomate, sa sega ni savasava na sore ni kau.

³⁹Kevaka sa mate e dua na manumanu e dau laukana, o koya ena tara na yagona ena sega ni savasava me yacova na yakavi.

⁴⁰Ia vei koya e kania e dua na tiki ni yagona, e dodonu me savata na nona i sulu, ia ena sega ni savasava me yacova na yakavi; o koya talega sa colata na yago ni manumanu mate e dodonu me savata na nona i sulu, ka na sega talega ni savasava ka yacova na yakavi.

⁴¹Mo kakua ni kania na veimataqali manumanu lalai era dau qasi voli ena dela ni qele,

⁴²se ra dolo e ketedra, se lako voli ena yavadra vava, se sa vuqa na yavadra.

⁴³Kakua ni o ni vakadukadukalitaki kemuni mai na nomuni vakayagataki ira me kakana.

⁴⁴Ni sai au o Jiova na nomuni Kalou: ia mo ni vakasavasavataki kemuni, ka mo ni yalo savasava, ni'u sa Kalou yalo savasava oi au.-

⁴⁵Ni sai au o Jiova, o koya ka kauti kemuni tani mai na vanua o Ijipita, me'u nomuni Kalou; ia oqo mo ni yalo savasava, ni'u sa yalo savasava oi au.”

⁴⁶A sa vakaoqo na i vakaro ena vuku ni manumanu yava i va, na manumanu vuka, na ka kecega sa bula voli e wai, kei na ka kecega sa qasi voli ena dela i vuravura.

⁴⁷Mo ni qarauna vinaka na kena vakatakilai na veika sa sega ni savasava mai na kena e savasava, kei na manumanu e rawa ni laukana mai na kena e vakatabui.

Vunau ni Soro 12

Veivakasavasavataki ni Oti na Vakasucu

¹A sa vosa vei Mosese o Jiova, ka kaya:

²Mo vosa vei ira na Isireli, ka kaya: Kevaka sa kunekune na yalewa, ka vakasucuma na gonetagane, ena sega ni savasava tiko o yalewa me siga vitu, ka vaka talega kina na gauna ni nona matenivula, ena sega ni savasava vakakina o koya.

³Ena i kawalu ni siga, me qai cilivi na gonetagane.-

⁴Na gauna ni nona vakasavasavataki na yalewa mai na dra ni nona vakasucu e tolusagavulu katolu na bogi; ka me kakua ni tara o koya e dua na ka tabu, se curu ki na vale tabu me yacova sara na siga sa oti kina na nona vakasavasavataki.

⁵Ia kevaka sa vakasucuma e dua na goneyalewa, ena qai sega ni savasava me rua na macawa, me vaka ena gauna sa tauvi koya kina na nona matenivula; ia na balavu ni gauna ni nona vakasavasavataki mai na dra e sa 66 na siga taucoko.

⁶Ia ni sa oti na siga sa vakasavasavataki kina, kevaka e mani tagane se yalewa na gone, me qai kauta mai o koya vua na bete ena katuba ni Vale ni Veitavaki e dua na lami sa yabaki dua me i soro kama, ka dua na ruve gone, se na soqe, me i soro ni valavala ca.

⁷Me qai vakacabora na bete na nona i soro ena mata i Jiova ka sorovaki koya; ena qai vakasavasavataki mai na dra ka drodro mai vua. Sa vakaoqo na i vakaro ena vuku i koya na yalewa sa vakasucuma e dua na gone, se mani tagane se yalewa.

⁸Ia kevaka sa sega ni volia rawa e dua na lami, me qai kauta e rua na soqe, se rua na ruve gone; e dua me i soro kama, ka dua me i soro ni valavala ca; ena qai sorovaki koya kina na bete, ena qai savasava o koya.-

Vunau ni Soro 13

Lawa e Vauca na Mate ni Kuli

¹A vosa vei Mosese kei Eroni o Jiova, ka kaya:

²Kevaka e dua na tamata e vuvuce na yagona, se tauvi bo, se rama na yagona, ka rawa ni dewa yani me la'ki yaco me dua na mate ni kuli rerevaki se vukavuka, e dodonu me kau o koya vei Eroni na bete se dua vei rau na luvena sa bete.

³Me dikeva na bete na mate ni kuli oqo, ia kevaka sa vulavula mai na vutina ena tikina sa tu kina na mate, ka sa tete yani vakatitobu na mate me sivia yani na kuli ni yagona, sai koya oqori na mate ni kuli rerevaki; ia ni sa raici koya oti na bete, me qai vakarota ni sa sega ni savasava o koya.

⁴Ia kevaka sa vulavula na rama sa tu ena kuli ni yagona, ka toka wale ga e dela ni kuli, ka sa sega ni vulavula mai na vutina; me qai biuti koya vakatikitiki na tauvi mate na bete me siga vitu;

⁵ia me raici koya tale ena i kavitu ni siga, ia kevaka sa raica o koya ni sa sega ni tete na mate ena kulina, me qai biuti koya vakatikitiki me vitu tale na siga.

⁶Me raici koya tale na bete ena i kavitu ni siga, ia kevaka sa seyavu yani na mate, ka sa sega ni teteva na kulina, me qai vakarota na bete ni sa savasava;

ni sa kakaca ni kuli wale ga; me savata o koya na nona i sulu, ka sa na savasava.

⁷Ia kevaka sa mani tete tale na mate ni kuli e kulina, ni sa raici koya oti na bete, ka tukuni koya ni sa savasava, me na qai raici koya tale na bete.

⁸Ia me dikevi koya na bete, kevaka sa tete na kakaca ki loma ni kulina, me qai vakarota ni sa sega ni savasava; ni sa vukavuka dina ga o ya.

⁹Kevaka e dua na tamata sa tauvi koya na vukavuka dina, me qai kau yani o koya vua na bete.

¹⁰Me dikevi koya na bete, ia kevaka sa tu na vuvuce vulavula ena kulina, ka sa vuki kina me vulavula na vutina, ka sa rairai na viciko ena loma ni vuvuce,

¹¹na vukavuka dina o ya sa bibi ni sa tu makawa ga ena kuli ni yagona oqo, ia me vakarota na bete me sega ni savasava. Me kakua ni biuti koya vakatikitiki, ni sa sega ni savasava o koya.

¹²Ia kevaka sa tete sara yani na mate ca ni kuli ena kulina, ka sa robota kecega na yagona, mai na uluna ka cavaraka ki yavana, ena tikina kecega sa rai kina na bete;

¹³me qai dikevi koya na bete, ia kevaka sa robota na yagona taucoko na mate, me qai vakarota ni sa savasava mai na mate o koya; ni sa vulavula kece mai, sa savasava kina o koya.

¹⁴Ia mai na gauna e sa tadola kina e dua na mata ni mavoa ka basika na viciko, ena sega ni savasava kina.

¹⁵Me qai dikeva na viciko na bete, ka vakarota me sega ni savasava o koya; sa na sega ni savasava ni sa basika na viciko; sa tauvi koya na vukavuka dina.

¹⁶Ia kevaka sa mamaca na mavoa ka sa vulavula tale na mate, me qai lako o koya vua na bete.

¹⁷Me dikevi koya na bete; ia kevaka sa vulavula mai na mate; me qai vakarota na bete ni sa savasava mai na mate; sa savasava o koya.

¹⁸Ni sa tauvi bo e dua, ka sa mavo,

¹⁹Ia, ena kena i mavomavo sa tubu mai kina e dua na vuvuce vula, se sa rairai mai kina na bubuta vula-damu, ia me vakatakilai sara oqo vua na bete.

²⁰Me qai dikevi koya na bete; ia kevaka sa tete yani ki na lewena ka sa vulavula mai na vutina, me qai vakaroti koya na bete ni sa sega ni savasava; ni sa vukavuka dina o ya sa tubu mai na bo.

²¹Ia kevaka sa dikeva na bete, ka sa sega kina na vutina e vula, ka tiko wale ga ena kulina, ka sa seyavu tiko mai, me qai vakatikori koya vakatikitiki na bete me bogi vitu.

²²Ia kevaka sa tete e loma ni kulina, me qai vakaroti koya na bete ni sa sega ni savasava; sa tauvi koya na vukavuka dina.

²³Ia kevaka sa sega ni dua na veisau e yaco kina, ka sa sega ni tete, me qai vakarota na bete ni sa savasava o koya, ni sai mavomavo ni bo wale ga na ka o ya.

²⁴Me baleta e dua na tamata e kama na yagona ka sa vuki me vula-damu se vulavula mai na viciko ena we ni kama,

²⁵me qai dikeva na bete. Ia kevaka sa vuki me vulavula na vutina ena tikina o ya, ka rairai me vaka ni sa tete yani ki na lewena, sa vukavuka dina o ya ka sa tubu mai ena i mavomavo ni kama, ia me qai vakaroti koya na bete ni sa sega ni savasava.

²⁶Ia kevaka sa dikeva na bete, ka sa sega na vutina vulavula ena tikina o ya, ka sa toka ga e dela ni kulina, ka sa seyavu mai, me qai biuti koya vakatikitiki na bete ka siga vitu.

²⁷Ia me dikevi koya tale ena kena i kavitu ni siga; kevaka sa tete vakalevu ena kulina, me qai vakaroti koya na bete ni sa sega ni savasava; sa vukavuka dina oqo.

²⁸Ia kevaka sa tu ga ena dua na tikina, na tikina sa rama, ka sa sega ni tete ena kulina, ka sa seyavu mai; oqo na vuvuce wale ga ni tikina sa kama, ia me vakaroti koya na bete ni sa savasava baleta ni sa we wale ga ni kama.

- ²⁹Ni sa tauva e dua na tagane se yalewa na mate vuce e uluna se kumina,
- ³⁰me qai la'ki dikeva na bete na mate o ya. Kevaka e dikevi ni sa tete yani ki na lewena, ka sa dromodromoa ka mamare mai na vutina era tu kina, me qai vakarota na bete ni sa sega ni savasava: oqo na milamila, na vukavuka ni ulu se kumi.
- ³¹Ia kevaka sa dikeva na mate ni milamila oqo na bete, ka kunea ni sega ni tete ka tiko wale ga ena kulina, ka sega na vutina loaloa, me qai biuti koya vakatikitiki sa tauvi mate na bete me bogi vitu.
- ³²Me qai dikeva tale na bete ena i kavitu ni siga. Ia kevaka sa sega ni tete na milamila, ka sega ni dromodromoa na vutina, ka kunei ni toka ga ena kuli ni yago,
- ³³me qai toroi koya se tasia na uluna vakataki koya sa tauvi milamila ka vakavo ga na tikina e milamila. Me qai biuti koya vakatikitiki na bete me bogi vitu tale.
- ³⁴Ena i kavitu ni siga me dikeva tale na milamila na bete; ia, kevaka sa sega ni tete ena kulina, ka sega ni tete yani ki na lewena, me qai vakaroti koya na bete ni sa savasava. Me savata o koya na nona i sulu, ka sa na qai savasava.
- ³⁵Ia kevaka sa tete tale na milamila e kulina ni sa vakaroti oti me savasava,
- ³⁶me qai dikevi koya tale na bete. Ia kevaka sa tete na milamila e kulina, me kakua tale ni vakasaqara na vutina dromodromoa na bete; sa sega ni savasava o koya.
- ³⁷Ia kevaka e vakatulewataka na bete ni sega ni tete na milamila ka sa tubu tikoga kina na vutina bulabula, sa qai mavo sara na milamila, ka sa savasava o koya; ena tukuna na bete ni sa savasava.
- ³⁸Ia kevaka e dua na tagane se yalewa e tu eso na mate ni kuli vulavula e yagodra,

³⁹e dodonu me dikevi koya na bete. Kevaka e sega soti sara ni vulaci na tikina sa rama ena kulina, oqo e dua ga na tavukadiridiri ni kuli ni yago; sa savasava o koya.

⁴⁰Kevaka e dua na tagane sa mira na drauniuluna, sa ulu cou o koya; ia sa savasava ga.

⁴¹Kevaka e mira na drauniuluna e yadrena kei na babana, sa ulu cou o koya ia sa savasava ga.

⁴²Ia kevaka e toka ena dela ni cou e uluna se yadrena e dua na mate ni kuli vula-damu, o ya na mate ni kuli rerevaki.

⁴³Me qai dikevi koya na bete, ka kevaka sa vulavula ka via damu mai na tutubu e uluna se yadrena,

⁴⁴ena vakarota na bete ni sa sega ni savasava, baleta ni sa tiko e uluna na mate ni kuli rerevaki.

⁴⁵Ia o koya sa tauvi koya na mate ni kuli rerevaki vaka o ya me na tokara na i sulu kakadresudresu, ka me kakua ni seruta na drauniuluna, ka me ubia na ruku ni matana, ka qai kacivaka voli, “Tawa savasava, tawa savasava!”

⁴⁶Ena tawa savasava tikoga o koya ena gauna kece sara e tauvi mate tiko kina, ka dodonu me vakatikitiki koya mai vei ira na tamata; me tiko ga ena i bili ni koro.

Lawa e Vauca na Tavukadiridiri ni Sulu

⁴⁷Ni sa basika na tavukadiridiri + ena dua na i sulu, se i sulu vutinisipi, se i sulu lineni,

⁴⁸se ena dua ga na i sulu sa cula, se tali ena vutinisipi se kuli-ni-manumanu, se dua na ka sa caka mai na kuli-ni-manumanu,

⁴⁹ia kevaka sa via drokadroka se damudamu mai, sa tete tiko na tavukadiridiri ena i sulu ka dodonu me la'ki vakaraitaki vua na bete.

⁵⁰Me dikeva mada na bete ka biuta vakatikitiki na i sulu sa tauvi mate me siga vitu.

⁵¹Me qai dikeva tale na bete ena i kavitu ni siga ka raica ni kevaka sa teteva na i sulu na tavukadiridiri, ia sa sega ga ni savasava.

⁵²Me vakama na bete na i sulu o ya baleta ni sa tete na tavukadiridiri ena i sulu, ka dodonu me vakarusai ena kena vakamai ena bukawaqa.

⁵³Kevaka sa dikeva na bete ni sega ni se tete na tavukadiridiri ena i sulu, se na wa talitalicula, se dua na ka sa caka ena kuli-ni-manumanu,

⁵⁴ia me qai vakarota ga na bete me ra savata na ka sa tu kina na mate, ka me qai biuta vakatikitiki me siga vitu tale.

⁵⁵Ni sa sava oti na i sulu ka tauvi tavukadiridiri, me qai dikeva tale na bete. Kevaka sa sega ni veisau mai na roka ni tikina sa tauvi tavukadiridiri, ia e dina ga ni sega ni tete na tavukadiridiri, sa sega ga ni savasava. Me vakama o koya ena bukawaqa, veitalia ga kevaka e tauva wale ga na dakuna se na mata ni sulu.

⁵⁶Ia kevaka sa dikeva na bete, ka sa seyavu na tavukadiridiri ni sa sava oti, me qai dresuka tani na tikina sa tu kina na rama ni tavukadiridiri mai na i sulu, se kuli-ni-manumanu, se na ka e cula, se ka tali.

⁵⁷Ia kevaka e rairai tale mai na tavukadiridiri ena i sulu, se ena i yaya cula, se tali, se dua na ka sa caka ena kuli-ni-manumanu, ka sa tete tiko; me qai vakama o koya na kena i taukei ni yaya oqo ena bukawaqa.

⁵⁸Ia na i sulu, na ka cula, se tali, se dua na ka sa caka ena kuli-ni-manumanu ni sa savati oti, kevaka sa takali kina na tavukadiridiri, me qai sava tale vakarua, ena qai savasava.

⁵⁹Oqo na i vakaro me baleta na tavukadiridiri e tauva na i sulu, se vutika ni sipi, se i sulu lineni, se na ka sa cula, se tali, se dua na ka sa caka ena kuli-ni-manumanu, me kilai kina ni sa savasava, se sa sega ni savasava.

Vunau ni Soro 14

Veivakasavasavataki ni Oti na Mate ni Kuli

¹A sa vosa vei Mosese o Jiova, ka kaya:

²Oqo na i vakaro me baleta na tamata e tauvi koya na mate ni kuli rerevaki ka sa vakabulai mai na mate oqo. Ena siga me sa vakasavasavataki kina, me qai kau mai o koya vua na bete;-

³ia me kauti koya yani ki na taudaku ni i tikotiko na bete, ka me dikevi koya mai kea. Kevaka sa bula mai na mate na tamata o ya,

⁴me qai vakarota na bete me kau mai ena vukuna sa la'ki vakasavasavataki e rua na manumanu vuka sa savasava, e dua na tiki ni kau sitari, na wa damudamu kei na isopi.

⁵Me vakarota na bete me vakamatei e dua vei rau na manumanu ena kuro qele sa tawa tu ena wai mai na wai drodro.

⁶Me taura na bete na i karua ni manumanu bula, ka tonia vata kei na kau sitari, kei na wa damudamu, kei na isopi e loma ni beseni sa tu kina na nona dra na i matai ni manumanu sa vakamatei.

⁷O koya na bete me qai kureitaka vakavitu vua sa la'ki vakasavasavataki mai na mate ca ni kuli ka vakaroti koya ni sa savasava, ka qai laiva na manumanu bula me vuka yani ki na vanua lala.

⁸Ia o koya sa mai vakasavasavataki me savata na nona i sulu, ka toroya laivi taucoko na drauniuluna, ka sili ena wai; ena qai savasava kina. Ni sa oti o ya, me qai lako mai ki loma ni tikotiko, ia me kakua ni curuma mada na nona valelaca me siga vitu tale.

⁹Ia ena i kavitu ni siga, me toroya laivi kece tale na drauniuluna, na kumina, kei na vacuna, kei na vuti ni yagona kece. Me qai savata na nona i sulu, ka vuya na yagona ena wai, ena qai savasava kina o koya.

¹⁰Ia ena i kawalu ni siga, me kauta e rua na lami tagane kei na dua na lami yalewa yabaki dua ka sa sega ni dua na tikina e ca vei ira, kei na tolu na kilokaramu na valawa digitaki sa veiwaki vata kei na waiwai, kei na dua na i katolu ni lita na waiwai.

¹¹Ia na bete sa veivakasavasavataki me kauta ki na mata i Jiova na tamata sa mai vakasavasavataki kei na veika me vakacabori oqo, ki na katuba ni Vale ni Veitavaki.

¹²Me qai taura na bete e dua vei rau na lami tagane ka vakacabora me i madrali ni veisausaumi, ka vakakina na waiwai e dua na i katolu ni lita me qai laveta cake me i soro yalovaki ena mata i Jiova.

¹³Me qai vakamatei na lami ena yasana sa dau vakamatei kina na i madrali ni veisausaumi kei na i soro kama, ena tikina tabu; ni sa nona na bete na i soro ni valavala ca, sa vaka talega kina na i soro ni caka cala; sa ka tabu sara.

¹⁴Ia me kauta eso na dra ni soro ni caka cala o koya na bete, ka boroya na vuso ni daligana i matau na tamata sa mai vakasavasavataki, kei na i dovidovinikakana ni ligana i matau, kei na qaqalo levu ni yavana i matau.

¹⁵Me qai kauta na bete eso na waiwai mai na waiwai e dua na i katolu ni lita, ka livia ki na qeteqete ni ligana i mawi,

¹⁶ka tonia na nona i dusidusi i matau ena waiwai sa tu ena qeteqete ni ligana i mawi, ka kureitaka vakavitu na waiwai ena nona i dusidusi ena mata i Jiova.

¹⁷Ia na vo ni waiwai sa tu e ligana, me lumuta kina na mua ni daligana i matau ni tamata sa mai vakasavasavataki, kei na i dovidovinikakana ni ligana i matau, kei na i qaqalo levu ni yavana i matau, ena dela ni dra ni soro ni caka cala;

¹⁸ia na vo ni waiwai e liga ni bete, me livia ki na ulu i koya sa mai vakasavasavataki. Ni caka oqo e sa vakayacori kina na cakacaka bibi ni veisorovaki e mata i Jiova.

¹⁹Ena qai cabora na i soro ni valavala ca na bete, ka vakayacora na cakacaka ni veivakasavasavataki. Ni oti o ya, me qai vakamatea na manumanu sa vakarautaki me i soro kama,

²⁰ka cabora na i soro kama kei na i madrali laukana e dela ni cabocabonisoro. Me qai vakayacora na bete na vei qaravi ni veivakasavasavataki, me savasava kina o koya e qaravi.

²¹Kevaka sa dravudravua o koya ka sa sega ni rawata, me qai kauta e dua na lami tagane me nona i madrali ni veisausaumi, me sorovaki kina, ka dua na kilokaramu na valawa digitaki sa veiwaki vata kei na waiwai me i madrali laukana, kei na dua na i katolu na lita na waiwai.

²²Me kauta talega mai e rua na soqe se rua na ruve me vaka na ka sa rawata; ia me dua me i soro ni valavala ca, ka me dua me i soro kama.

²³Me kauta vua na bete o koya ena i kawalu ni siga me vakasavasavataki kina, ki na katuba ni Vale ni Veitavaki, e mata i Jiova.

²⁴Me qai kauta na lami me i soro ni caka cala na bete, kei na waiwai e dua na i katolu ni lita, ka laveta cake na bete ena mata i Jiova me i soro yalovaki.

²⁵Ia me vakamatea o koya na lami ka taura eso na kena dra ka boroya kina na bebe ni daligana i matau na tamata sa mai vakasavasavataki, kei na i dovidovinikakana ni ligana i matau, kei na i qaqalo levu ni yavana i matau.

²⁶Me livia eso na waiwai na bete ki na qeteqete ni ligana i mawi,

²⁷ka me kureitaka vakavitu ena nona i dusidusi i matau ena mata i Jiova eso na waiwai sa tu ena ligana i mawi.

²⁸Me qai lumuta na bete ena waiwai na vanua vata ga sa boroya kina na dra: oqori ena daligana i matau na tamata sa mai vakasavasavataki, ena nona i dovidovinikakana e ligana i matau, kei na i qaqalo levu ni yavana i matau.

²⁹Na vo ni waiwai sa tu e ligana na bete me qai livia ki uluna me vakasavasavataki kina, ka sorovaki koya ena mata i Jiova.

³⁰Me qai vakacabora o koya e dua vei rau na soqe se ruve me vaka na ka sa rawata,

³¹e dua me i soro ni valavala ca, ka dua me i soro kama kei na i madrali laukana; ia me sorovaki koya sa mai vakasavasavataki na bete e mata i Jiova.

³²Oqo na lewa ena vukuna sa tauvi koya na vukavuka dina ka sega ni rawata na i madrali ni nona vakasavasavataki.

Vakasavasavataki na Vukavuka

³³A sa vosa o Jiova vei Mosese kei Eroni, ka kaya:

³⁴Ni o ni yaco ki Kenani, na vanua au sa solia vei kemuni mo ni taukena, ka kunea ni'u sa vakatubura me tete na tavukadiridiri ena dua na vale mai na vanua o ni sa taukena,

³⁵me qai lako o koya sa taukena na vale ka tukutuku vua na bete, ka kaya, "Au sa raica rawa ni tauvi tavukadiridiri tiko na noqu vale."

³⁶Na bete me na vakarota me ra vagalalataka mada na vale kei na kena i yaya ni bera ni curuma yani o koya me dikeva na tavukadiridiri oqo; de mani okati na vale taucoko me sa tawa savasava. Ni oti o ya, me qai curu i vale na bete me vakadikeva matua.

³⁷Me dikeva na tavukadiridiri o koya; ia kevaka sa tiko ena lalaga ni vale na kena e roka drokadroka se damudamu siyawa, ka vaka me sa kania tiko na lalaga,

³⁸me qai curu i tautuba na bete ka lokataka na vale me siga vitu.

³⁹Me qai lako tale mai na bete ena i kavitu ni siga, ka dikeva; ia kevaka sa teteva na lalaga ni vale na tavukadiridiri,

⁴⁰me qai vakarota na bete me ra kauta tani na veivatu sa laurai kina na tavukadiridiri, ka biuta ki taudaku ni koro, ki na yasana sa sega ni savasava.

⁴¹Me vakarota talega na bete me kari na lalaga ni vale e loma, ia me ra biuta na lase era karia ena taudaku ni koro, ki na yasana sa sega ni savasava;

⁴²me ra qai kauta mai na veivatu vou, me vakaisosomitaka na veivatu o ya ka kauta na lase vou, ka botana kina na vale.

⁴³Kevaka sa basika tale mai na tavukadiridiri ki na vale, ka yaco oqo ni sa kau tani oti na vatu ka sa kari oti na vale ka vakavinakataki,

⁴⁴me qai lako yani na bete ka dikeva; ia kevaka sa tete na tavukadiridiri, sa sega ni savasava na vale o ya.

⁴⁵Me qai talaraka sobu na vale o ya ka wili kina na kena veivatu, na kena kau, kei na botani kecega ni vale; ka kauta tani ki na taudaku ni koro, ki na yasana sa sega ni savasava.

⁴⁶Ia o koya sa curuma na vale ena siga sa sogolati kina ena sega ni savasava me yacova na yakavi;

⁴⁷kei koya e davo e loma ni vale o ya se kana kina me na savata na nona i sulu.

⁴⁸Ia kevaka sa curu kina na bete ka vakadidike, ka kunea ni sega ni teteva na vale na tavukadiridiri ni sa botani oti na vale, me qai vakarogoya na bete ni sa savasava na vale o ya, ni sa yali vakadua na tavukadiridiri.

⁴⁹Ia me kauta o koya e rua na manumanu vuka, na kau sitari, na wa damudamu, kei na isopi, me vakasavasavataki kina na vale.

⁵⁰Me qai vakamatea o koya e dua vei rau na manumanu ena dua na kuro qele sa tawa tu ena wai savasava.

⁵¹Ia me qai taura na kau sitari, na isopi, na wa damudamu, kei na manumanu vuka sa bula ka tonia ena dra ni manumanu a vakamatei, ena beseni sa tawa tu ena wai ka kureitaka vakavitu ki na vale.

⁵²Ena vakasavasavataka na vale o koya mai na dra ni manumanu, na wai mai na wai drodro, na manumanu vuka sa bula, na kau sitari, kei na isopi, kei na wa damudamu;

⁵³ia me sereka na manumanu bula me vuka yani ena dela ni vanua mai na taudaku ni koro. Ni sa sorovaka vakaoqo na vale, ena qai savasava.”

⁵⁴Oqo na i veivakaro ena vuku ni matenikuli kece sara, na milamila,

⁵⁵na tavukadiridiri e kunei ena i sulu se na vale,

⁵⁶na vuvuce, na varivari se na dani,

⁵⁷me rawa kina ni vakatakilai se sa savasava se tawa savasava e dua na ka.

Vunau ni Soro 15

Tawa Savasava ena Vuku ni Bura

¹Sa solia o Jiova vei Mosese kei Eroni na i vakaro oqo me tukuni vei ira na Isireli:

²Kevaka sa turi na yagonatabu e dua na tagane, sa qai sega ni savasava ena vuku ni turi oqo,

³veitalia kevaka sa mudu se turi tikoga.

⁴Na i mocemoce kecega e dabeca se davo kina o koya sa sega ni savasava.

⁵O ira kecega sa tara na nona i mocemoce e dodonu me savata na nodra i sulu, ka sisili ena wai, ia era na sega ni savasava me yacova na yakavi.

⁶O ira kece era dabeca na veika cava ga sa dabeca o koya sa turi na yagonatabu me na savata na nona i sulu, ka sisili ena wai, ia ena sega ni savasava me yacova na yakavi.

⁷O ira kece sa tarai koya sa turi oqo e dodonu me savata na nona i sulu, ka sili ena wai; ia ena sega ni savasava me yacova na yakavi.

⁸Kevaka sa kasivita e dua na tamata sa savasava o koya sa turi, me qai sava na nona i sulu o koya sa kasiviti, ka me sili ena wai, ia ena sega ni savasava me yacova na yakavi.

⁹Ena i dabedabe kecega sa dabe kina o koya sa turi, ena sega ni savasava.

¹⁰Ia o koya ga sa tara e dua na ka ena ruku ni ka sa dabe kina o koya, ena sega ni savasava me yacova na yakavi; kei koya sa colata na ka vaka oqori, me sava na nona i sulu ka sili ena wai, ia ena sega ni savasava me yacova na yakavi.

¹¹Kevaka sa tara tale e dua na tamata o koya sa turi ni se bera mada ni se vuya na ligana ena wai, me savata o koya na nona i sulu ka sili ena wai, ia ena sega ni savasava me yacova na yakavi.

¹²Na i yaya qele sa tara o koya sa turi, me vorolaki; kei na i yaya kau kecega me sava ena wai.

¹³Ni sa oti na nona turi, me qai wilika e vitu na siga me vakasavasavataki kina, me savata na nona i sulu, ka sili ena wai drodro, ena qai savasava.

¹⁴Ia ena i kawalu ni siga, me qai kauta o koya e rua na soqe, se rua na ruve gone, ka lako mai ki na mata i Jiova ki na katuba ni Vale ni Veitavaki, ka solia vua na bete.

¹⁵Ena qai vakacabora na bete e dua vei rau me i soro ni valavala ca kei na kena i karua me i soro kama. Ena sala oqo sa vakayacora kina na bete na cakacaka ni veivakasavasavataki vua sa turi.

¹⁶Kevaka sa bura na nona wai-ni-vakaluveni e dua na tagane, me qai sili kece na yagona ena wai, ia ena sega ni savasava me yacova na yakavi.

¹⁷Na i sulu kei na kuli-ni-manumanu kece sa takava na wai-ni-vakaluveni nei tagane e dodonu me sava ena wai, ia ena sega ni savasava me yacova na yakavi.

¹⁸Kevaka e rau sa mocevata na tagane kei na yalewa ka sa bura na nona wai-ni-vakaluveni o tagane, ia me rau qai sili ruarua, e rau na sega ni savasava me yacova na yakavi.

¹⁹Ia kevaka sa turudra e dua na yalewa ena vuku ni nona matenivula, ena sega ni savasava o koya me bogi vitu. Kevaka ena tarai koya e dua na tamata, ena sega ni savasava na tamata o ya me yacova na yakavi.

²⁰Na ka kecega sa dabeca se davoca o koya ena gauna ni nona matenivula, ena sega ni savasava.

²¹O koya sa tara na nona i davodavo e dodonu me savata na nona i sulu, ka sili ena wai; ia ena sega ni savasava me yacova na yakavi.

²²O koya sa tara e dua na ka a dabe kina o koya e dodonu me savata na nona i sulu, ka sili ena wai, ia ena sega ni savasava me yacova na yakavi;

²³se i davodavo, se dua ga na ka sa dabeca, na tamata sa tara ena sega ni savasava me yacova na yakavi.

²⁴Ia kevaka sa mocevata kaya e dua na tagane, ka sa tauvi koya na dra ni nona mate vakayalewa, ena sega ni savasava o koya ka bogi vitu; kei na i davodavo taucoko sa davo kina na tagane o ya, ena sega ni savasava.

²⁵Ia kevaka sa turi dra e dua na yalewa ka bogi vuqa, ni sa sega ni kena gauna dodonu, se me turi tiko ni sa oti na nona gauna ni matenivula; na siga kecega sa turi tiko kina ena sega ni savasava o koya; me vaka ena gauna ni nona matenivula.

²⁶Na i davodavo kecega sa davo kina o koya ena siga kece ka turi dra tiko kina, ena sega ni savasava me vaka na nona i davodavo ni a mate vakayalewa ia na ka sa dabe kina o koya na sega ni savasava, me vaka ena gauna ni nona mate vakayalewa.

²⁷Ia o koya sa tara na veika oqori ena sega ni savasava, ka me savata na nona i sulu, ka sili ena wai, ia ena sega ni savasava me yacova na yakavi.

²⁸Ia kevaka sa mudu na nona turi, me qai wili siga me siga vitu, ena qai savasava kina o koya.

²⁹Ena i kawalu ni siga, me qai kauta e rua na ruve, se rua na luve ni soqe vua na bete ena katuba ni Vale ni Veitavaki.

³⁰Me qai cabora na bete e dua me i soro ni valavala ca, kei na kena i karua me i soro kama; ia me sorovaki koya na bete ena mata i Jiova ena vuku ni turi ka sega ni savasava kina.

³¹Ia mo ni tawasei ira tani vakaoqo na Isireli mai na ka era sega ni savasava kina, me ra kakua ni mate mai na nodra tawa savasava, ni ra sa vakadukadukalitaka na noqu vale sa tu ena kedra maliwa.

³²Oqo na i vakaro ena vuku ni tagane sa turi, kei koya sa bura na nona wai-ni-vakalaveni, ka sa sega ni savasava kina;

³³kei koya talega na yalewa sa yacovi koya na nona matenivula; kei koya sa turi, se tagane, se yalewa, kei koya na tagane sa mocera na yalewa sa sega ni savasava.

Vunau ni Soro 16

Na Siga ni Veisorovaki

¹Sa qai vosa vei Mosese o Jiova ni rau sa mate oti na luve i Eroni ena nodrau cabora na bukawaqa tawa savasava ena mata i Jiova.

²Sa tukuna vei Mosese o Jiova: “Mo kaya mada vei Eroni na tuakamu me qai dau curu ga ki na Tikina Tabu Sara ena loma ni i lati ena kena gauna dodonu, baleta ni'u na rairai mai ena o ena dela ni i sogo ni Kato ni Veiyalayalati. Kevaka ena talaidredre kina, ena mate ga kina o koya.-

³Me qai curu ga ki na Tikina Tabu Sara o Eroni ni sa kauta mai o koya e dua na luve ni bulumakau tagane me i soro ni valavala ca kei na dua na sipi tagane me i soro kama.”-

⁴Sa qai solia o Jiova na i vakaro oqo. Ni bera ni curu o Eroni ki na loma ni Tikina Tabu Sara, e dodonu me sisili taumada ka daramaka na nona i sulu tabu vakabete: na kote lineni tabu kei na tarausesese lineni lekaleka, na i oro lineni e tolona, kei na i sulu lineni me vau e uluna me vaka na i sala.

⁵O ira na lewenivanua o Isireli me ra qai solia vei Eroni e rua na me tagane me i soro ni valavala ca, kei na dua na sipi tagane me i soro kama.

⁶Ia me vakacabora o Eroni na bulumakau me nona i soro ni valavala ca, ka sorovaki koya kei ira talega na nona vuvale.

⁷Ni oti o ya, me qai kauta o koya na me ruarua, ka vakotora ena mata i Jiova ena katuba ni Vale ni Veitavaki.

⁸Me qai vakawirimadigi o Eroni ena vukudrau na me, e dua me nei Jiova, ka dua me colata na cala. +

⁹Me qai kauta o Eroni na me ka dusia na madigi me sa nei Jiova ka cabora me i soro ni valavala ca.

¹⁰Ia na me ka dusia na madigi me colata na cala + me na vakacabori ena mata i Jiova ka vakatalai yani ki na vanua lala, me kauta tani kina na nodra i valavala ca kecega na tamata.

¹¹Me qai vakacabora o Eroni na bulumakau tagane me nona i soro ni valavala ca, ka sorovaki koya kei ira na nona matavuvale, ka vakamatea na bulumakau me i soro ni valavala ca ena vukuna.

¹²Me qai kauta ki loma ni lati o Eroni na miqa sa sinai ena qilaiso waqa mai na i cabocabonisoro sa tu e mata i Jiova, kei na rua na i luku na ka boi vinaka sa tuki vakamatailalai.

¹³Me biuta na ka boi vinaka ena bukawaqa me vakamai ena mata i Jiova, ka me vakaruguta na kubou ni ka boi vinaka na i sogo ni Kato ni Veiyalalayati me kakua kina ni raica ka mate.

¹⁴Me qai kauta eso na dra ni bulumakau o Eroni ka kureitaka ena nona i qaqalo ena mata ni i sogo ni kato, ka qai kureitaka vakavitu na dra ena nona i qaqalo ena mata ni Kato ni Veiyalalayati.

¹⁵Me qai vakamatea o koya na me, ka i soro ni nodra i valavala ca ni tamata, ka kauta na kena dra ki na loma ni Tikina Tabu Sara, ka kureitaka ena i sogo ka vakakina ena mata ni Kato ni Veiyalalayati, me vaka na kena sa vakayacora ki na dra ni bulumakau.-

¹⁶Ena sala oqo sa cakava kina na cakacaka bibi ni kena vakasavasavataki na Tikina Tabu Sara mai na nodra dukadukali kecega na Isireli, kei na nodra i valavala ca kecega. E dodonu me caka oqo ki na Vale ni Veitavaki baleta ni tu ena lomadonu ni nodra i tikotiko, ka okati me tawa savasava.

¹⁷Ia me kakua sara ni dua na tamata me tiko ena Vale ni Veitavaki ni sa curu o koya ki na Tikina Tabu Sara me vakacabora na i soro, me yacova ni sa curu tani mai, ni sa sorovaki koya oti, kei na nona matavuvale, kei ira taucoko na lewenivanua e Isireli.

¹⁸Me qai lako mai o koya ki na i cabocabonisoro ka tu ena mata i Jiova ka sorovaka; ka kauta eso na dra ni bulumakau, kei na dra ni me, ka boroya ena ucuna momoto ena tutu ni i cabocabonisoro.

¹⁹Me kureitaka vakavitu na dra ena nona i qaqalo ki delana, ka vakasavasavataka, ka vakatabuya mai na nodra tawa savasava na Isireli.

Na Manumanu me Colata na i Valavala Ca

²⁰Ni sa oti na nona sorovaka na Tikina Tabu Sara, kei na Vale ni Veitavaki, kei na i cabocabonisoro, me qai cabori vei Jiova na me sa bula ka sa digitaki me colata na i valavala ca. +

²¹Me qai tabaka na ulu ni me bula o Eroni ena ligana ruarua ka vakatusa kina na nodra caka cala kei na talaidredre kecega na Isireli. Ni caka na vakatutusa oqo, sa vakadewataki kina na i valavala ca kece sara ki na ulu ni me. Me qai vakatalai tani yani na me oqo ki na vanua lala mai vua e dua sa lesi me vakayacora vakakina.-

²²Ena colata tani yani na me na i valavala ca kece sara ni sa sereki yani ki na vanua lala.

²³Me qai curu ki na Vale ni Veitavaki o Eroni, ka luvata na i sulu lineni ka a vakaisulu kina ni a curu ki na Tikina Tabu Sara, ka biuta tu yani kina.-

²⁴Me la'ki sisili o koya ena dua na vanua tabu ka savasava, ka tokara na nona i sulu, ka curu mai me vakacabora na nona i soro kama kei na nodra i soro kama na tamata, ka sorovaki koya kei ira na tamata.

²⁵Na uro ni soro ni valavala ca me na vakama ena dela ni cabocabonisoro.

²⁶Ia o koya na tamata ka sereka na me sa lesi me colata na cala, + me savata na nona i sulu o koya, ka sisili ni bera ni qai curu lesu tale mai ki na loma ni i tikotiko.

²⁷Na bulumakau tagane kei na me ka rau cabori me i soro ni valavala ca, ka sa kau na kedrau dra ki na Tikina Tabu Sara me kauta laivi na i valavala ca, me rau qai colati yani ki na taudaku ni i tikotiko me vakamai. Me vakamai kece sara ena buka na kulidrau, lewedrau, kei na gacagaca e loma ni ketedrau.-

²⁸Ia o koya sa vakamai rau me savata taumada na nona i sulu kei na yagona ena wai ni bera ni qai lesu tale ki na i tikotiko.

Kena Vakarokorokotaki na Siga ni Veisorovaki

²⁹Oqo na i lesilesi vei kemuni ka tawa mudu: Ena i kavitu ni vula, ena katini ni siga, mo ni lolo ka kakua ni cakava kina e dua na cakacaka, oi kemuni kei ira na vulagi era tiko maliwai kemuni.-

³⁰Ena siga oqo me vakayacori kina na cakacaka ni veisorovaki ena vukumuni, mo ni vakasavasavataki kina mai na nomuni valavala ca kecega ena mata i Jiova.

³¹Na siga oqo e dodonu me siga bibi ka vakatabui, e siga ni lolo kei na vakatabui ni cakacaka. Na i lesilesi kece oqo me vakamuri ena veigauna kece sara.

³²Na Bete Levu, o koya sa lumuti ka buli me sosomitaki tamana, me na vakayacora na cakacaka ni veisorovaki. Me daramaka na nona i sulu lineni tabu vakabete

³³ka qarava na cakacaka vakabete ni kena sorovaki ka vakasavasavataki na Tikina Tabu Sara, kei na Vale ni Veitavaki, kei na i cabocabonisoro, kei ira taucoko sara na tamata ena loma ni i tikotiko.

³⁴Oqo sai lesilesi vei kemudou ka tawa mudu. Na cakacaka bibi oqo ni veisorovaki me vakayacori vakadua ena loma ni dua na yabaki me ra vakasavasavataki kina na Isireli mai na nodra i valavala ca kecega. Sa cakava vakakina o Mosese me vaka sa vakarota o Jiova.

Vunau ni Soro 17

Na Vakatabui kei na Bibi ni Dra

¹A sa vakaroti Mosese o Jiova

²me solia vei Eroni kei iratou na luvena kei ira taucoko na lewenivanua e Isireli na veivakaro oqo.

³Na kai Isireli e vakamatea e dua na bulumakau se sipi se me mai na dua tale na vanua me i madrali

⁴ka sega ni kauta mai ki na mata ni Vale ni Veitavaki e sa voroka na Lawa. E sa vakadave dra o koya ka sega ni wili tale me nona tamata na Kalou.

⁵Na i balebale ni vakaro oqo o ya me ra sa kauta mai ena gauna oqo na Isireli na manumanu era a dau vakamatea mai ena taudaku ni nodra i tikotiko. Oqo me ra kauta mai vua na bete ena mata ni Vale ni Veitavaki, ka na qai vakamatea o koya me i soro ni veivinakati.

⁶Ena qai kaburaka na bete na dra ena veiyasa ni i cabocarbonisoro ni madrali manumanu ena mata ni Vale ni Veitavaki ka qai vakama na uro me ka boi vinaka ka taleitaki vei Jiova.

⁷O ira na Isireli e sa sega ni dodonu tale me ra yalo veidabui ena nodra vakacabora tiko na i madrali e taudaku ni vale tabu kivei ira na kalou me tevero. Sa na vakalawataki oqo ka me ra maroroya na Isireli ena veigauna mai muri.

⁸Mo tukuna talega vei ira: Ke dua na Isireli se dua na vulagi e bula tiko vata kei ira sa vakacabora e dua na i madrali kama se dua tale na i madrali

⁹me cabori vei Jiova ena dua tale na vanua ka sega ena mata ni Vale ni Veitavaki, ena sega ni wili o koya me dua vei ira na tamata ni Kalou.

¹⁰Kevaka e dua na Isireli se dua na vulagi e bula maliwai ira tiko e kania na lewe ni manumanu ka se dra tu, ena vagolea tani na matana mai vei koya o Jiova ka na tamusuki koya tani me kakua ni wili me nona tamata.-

¹¹Ni sa tiko ena dra na bula ni veika bula taucoko, ka sai koya o ya na vuna e vakarota kina o Jiova me sovaraki taucoko na dra ena i cabocabo. Na dra, ka sa vu ni bula, sa bokoca na i valavala ca.-

¹²Sai koya o ya na vuna e vakarota kina o Jiova vei ira na Isireli me kakua kina ni dua vei ira se dua vei ira na vulagi e bula vata kei ira me na kania na lewe ni manumanu e tu kina na dra.

¹³Kevaka e dua na Isireli se dua na vulagi e bula vata tiko kei ira e vakasasataka e dua na manumanu se toboka e dua na manumanu vuka ka sa vakadonui me i soro, e dodonu me sovara na kena dra ena dela ni qele ka ubia ena soso.

¹⁴Ni sa tiko ena dra na bula ni veika bula taucoko, ka sai koya o ya sa tukuna kina vei ira na Isireli o Jiova me ra kakua ni kania na lewe ni manumanu e tu kina na dra ka ra na sega ni wili me nona tamata o ira yadua era kitaka.

¹⁵Na tamata yadudua, ke mani lewenivanua se vulagi, ka kania na lewe ni manumanu e mate vakaikoya ga se vakamatei mai vei ira na manumanu kila, e dodonu me savata na nona i sulu, me sili ka me wawa me yacova na bogi me rawa kina ni wili me savasava.

¹⁶Kevaka e sega ni vakayacora, e dodonu me colata na i sau ni nona i valavala.

Vunau ni Soro 18

Valavala ni Veimoceri e Vakatabui

¹Sa tukuna vei Mosese o Jiova

²me tukuna vei ira na Isireli na vosa oqo, “Ni sai au o Jiova na nomuni Kalou.

³Mo ni kakua ni muria na i valavala ni vanua o Ijipita, na vanua o ni a tiko taumada mai kina, ia mo ni kakua talega ni kitaka na i valavala ni vanua o Kenani, na vanua au sa kauti kemuni tiko kina oqo.

⁴Mo ni cakava ga na noqu lewa, kei na noqu i lesilesi mo ni vakabauta ka muria. Ni sai au o Jiova na nomuni Kalou.

⁵Mo ni vakamuraia na i vakarau ni bula kei na noqu lawa au sa solia vei kemuni, ka o ni na maroroya kina na nomuni bula. Sai au o Jiova.”-

⁶Sa vakarota o Jiova na veivakaro oqo. Me kakua ni dua vei kemuni me veiyacovi kei na dua vei ira na wekana voleka.

⁷Mo kakua ni vakamaduataki tamamu ni o mocera na tinamu. E sega ni dodonu mo vakamadualaka na tinamu dina.

⁸Mo kakua ni vakamadualaki tamamu ni o mocera e dua vei ira na watina lalai; ena beci kina o tamamu.-

⁹Mo kakua ni mocera na ganemu, na luve i tamamu, se luve i tinamu sa sucu mai na nomudou vale, se sucu tani.-

- ¹⁰Mo kakua ni mocera na makubumu yalewa; o na beci kina.
- ¹¹Mo kakua ni mocera na luvena yalewa na wati tamamu, na luve i tamamu vakacabecabe ni sa ganemu o koya.
- ¹²Mo kakua ni mocera na ganei tamamu; ni sa weka i tamamu dina o koya.-
- ¹³Mo kakua ni mocera na taci tinamu, se tuakana; ni sa weka i tinamu dina o koya.
- ¹⁴Mo kakua ni mocera na wati tamamu lailai; ni sa tinamu lailai o koya.
- ¹⁵Mo kakua ni mocera na watina na luvemu tagane; ni sa vugomu dina o koya;-
- ¹⁶Mo kakua ni mocera na watina na tuakamu, se tacimu; ena beci kina o koya.-
- ¹⁷Mo kakua ni mocera na luvena yalewa se makubuna yalewa e dua na yalewa o sa mocera oti; ni ratou sa veiwekani dina ga, ka sai valavala veibeci oqo.-
- ¹⁸Mo kakua ni taura me watimu talega e dua na tacina se tuakana na watimu, ni sa bula tiko o koya.
- ¹⁹Mo kakua talega ni mocera e dua na yalewa ni yacovi koya tiko na nona matenivula, baleta ni sa tawa savasava.-
- ²⁰Mo kakua ni mocera na watina na kai nomu, ka vakadukadukalitaki iko ena vukuna.-
- ²¹Mo kakua ni vakacabora ena bukawaqa e dua na luvemu vei Moloke, ka vakacacana kina na yaca i Jiova na nomu Kalou: Ni sai au o Jiova.-
- ²²Me kakua na veimoceri vakatagane, se veimoceri vakayalewa; oqo sa ka vakasisila.-
- ²³Mo kakua talega ni veiyacovi kaya e dua na manumanu, ka vakadukadukalitaki iko kina; me kakua talega ni dua na yalewa me soli koya vua e dua na manumanu me rau veiyacovi; oqo sa ka e veivakamadualaki.-

²⁴Mo ni kakua ni vakadukadukalitaki kemuni ena dua vei ira na veika oqo, ni ra sa vakadukadukalitaki ira vakaoqo o ira na veimataniu ka'u na vagalalataki ira tani e matamuni.

²⁵Ena ka oqo e sa vakadukadukalitaki kina na vanua; ka'u sa cudruva kina na vanua ena vuku ni nona i valavala ca, ka sa luaraki ira tani na vakaitikotiko kina.

²⁶Mo ni vakabauta na noqu i vunau kei na noqu lewa, ka mo ni kakua ni kitaka e dua vei ira na veika vakasisila oqo; se o ni taukei se tamata vulagi sa tiko vei kemuni;

²⁷ni ra sa cakava na veika vakasisila oqo o ira na tamata ka ra a tiko e liu vei kemuni, ka ra sa vakadukadukalitaka na vanua;

²⁸de na qai luaraki kemuni talega na vanua, ni o ni sa vakadukadukalitaka, me vaka a luaraka na mataniu era a tiko kina e liu vei kemuni.

²⁹Ia o ira kecega era kitaka na veika vakasisila oqo era na muduki tani ka sega ni okati me ra tamata ni Kalou.

³⁰Mo ni vakabauta na noqu vunau, mo ni kakua ni kitaka na i valavala vakasisila oqo a caka e liu ni bera ni o ni yaco kina, mo ni kakua ni vakadukadukalitaki kemuni kina: Sai au oqo o Jiova na nomuni Kalou.

Vunau ni Soro 19

Vakarau ni Bula Vakayalo kei na Dodonu

¹Sa tukuna vei Mosese o Jiova

²me vosa vei ira taucoko na lewenivanua e Isireli ka kaya vei ira: “Mo ni savasava, ni'u sa savasava oi au o Jiova, na nomuni Kalou.-

³Na tamata kecega me vakarokorokotaka na tamana kei na tinana, ka mo ni vakatabuya na noqu Siga ni Vakacecegu: Sai au, o Jiova, na nomuni Kalou.-

⁴“Kakua ni golevi ira na kalou lasu, se bulia na nomuni kalou matakau mai na ka sa vakawaicalataki: Ni sai au o Jiova na nomuni Kalou.-

⁵“Ni o ni sa vakacabora e dua na i soro ni veivinakati vei Jiova, mo ni vakacabora ena i valavala me na vakadonui kina.

⁶Me laukana ga ena siga o ni sa cabora kina, se ena mataka ka tarava; ia me vakamai ena bukawaqa na kena vo ena kena i katolu ni siga.

⁷Kevaka sa laukana e dua na tikina ena kena i katolu ni siga, sa na ka e vakasisilataki; ena sega ni vakadonui.

⁸Ia o ira kecega era kania era na cudruvi ena nodra caka cala, ni ra sa cakava me ka wale na ka sa tabu vei Jiova; ia na tamata o ya ena sega ni wiliki tale vakadua me noqu tamata.

⁹Ni o ni sa tamusuka na vuata ni nomuni vanua, mo ni kakua ni tamusuka kece sara ki na tutu ni nomuni veiwere, ka kakua ni tomika na kena i vovo ni sa oti na tatamusuki.-

¹⁰Mo ni kakua ni lesu tale ki na nomuni loganivaini mo ni la'ki vetia na i soso qerepi o ni a calata, se tomika na qerepi era sa lutu tu ki na qele; mo ni laiva tu yani me nodra na dravudravua kei ira na vulagi. Sai au o Jiova, na nomuni Kalou.

¹¹“Mo ni kakua ni butako, se cakacaka vakailasu, se vosa lasu vua e dua tale na tamata.-

¹²Mo ni kakua ni bubului vakailasu ena yacaqu kevaka o ni sega dina ga ni via maroroya na veiyalayalati, baleta ni vakamadualaka na yacaqu na ka oqo. Sai au o Jiova, na nomuni Kalou.-

¹³“Mo kakua ni lawakitaka na kai nomu, se butakoci koya. Mo kakua ni vesuka na kena i sau na nomu tamata cakacaka me yacova na mataka ka tarava.-

¹⁴Mo kakua ni vosavakacacataka e dua na tamata didivara, se biuta e dua na ka ena nona sala na mataboko me tarabe kina; ia mo rerevaki koya na nomu Kalou: Sai au, o Jiova.-

¹⁵“Mo kakua ni vakatanitaka na lewa dodonu; mo kakua ni vakaduiduitaki ira na dravudravua mai vei ira na vakaitutu lelevu, ia mo tauca ga na lewa dodonu vua na kai nomu.-

¹⁶Mo kakua ni veilakoyaki voli me vaka e dua na daukakase ena kedra maliwa na kai nomu; ka mo kakua ni vakaleqa na nona bula na kai nomu: Sai au, o Jiova.

¹⁷“Mo kakua ni cata na wekamu e lomamu. Mo vunauca vakadodonu na kai nomu, mo kakua kina ni wasea vata kei koya na nona cala.-

¹⁸Mo kakua ni via sauma lesu na ca, se yalo ca vua na wekamu: ia mo lomana na wekamu me vaka o sa lomani iko: sai au oqo o Jiova.-

¹⁹“Dou muria na noqu i vunau. Mo kakua ni laiva na nomu manumanu yava i va me la'ki vakawa vua na manumanu tani; mo kakua ni kaburaka e rua na mataqali sore ni tei ena nomu i teitei; mo kakua talega ni dara na i sulu sa caka mai na rua na mataqali i sulu.-

²⁰Kevaka e dua na yalewa bobula sa musuki me watina lailai e dua na tagane, ka se bera ni sereki vakailavo me soli kina vua na galala, ia ka rau qai veimoceri kei na dua tale na tagane, erau na cudruvi. Ia erau na sega ga ni vakamatei, baleta ni sa bera ni galala mai na bobula o yalewa.

²¹Ia me kauta mai o tagane ka cala e dua na sipi tagane ki na katuba ni Vale ni Veitavaki me nona i madrali ni veisausaumi se i soro ni cala vei Jiova.

²²Me qai sorovaki koya na bete ena kena cabori na sipi tagane me i soro ni nona caka cala e mata i Jiova; ena qai vosoti koya kina na Kalou.

²³Ni o ni sa yaco ki na vanua o Kenani ka teivaka na veimataqali kau vuata kecega, mo ni okata na vuanikau kece e basika ena i matai ni tolu na yabaki me ra tawa savasava. Me kakua sara ni laukana ena loma ni gauna oqori.

²⁴Ena i kava ni yabaki, mo ni qai vakacabora na vuanikau taucoko sara me nomuni i soro ni vakavinavinaka vei au o Jiova na nomuni Kalou.

²⁵Ia mo ni qai kania na vuadra ena kena i kalima ni yabaki. Ena vuku ni ka oqo ena qai vuavuai vinaka kina na vuadra vei kemuni. Ni sai au o Jiova na nomuni Kalou.

²⁶Mo ni kakua ni kania e dua na lewe ni manumanu sa tu kina na kena dra. Mo ni kakua talega ni vakaluvениwai se qaravi tevorо.-

²⁷Mo ni kakua ni kotiva me mokimokiti na tutu ni vacuumuni, se toroya na tutu ni kumimuni.-

²⁸Mo ni kakua ni tavalaka na yagomuni me i loloku ni mate, se samuqawetaka na yagomuni: Ni sai au o Jiova.

²⁹“Mo ni kakua ni vakalolomataki ira na luvemuni yalewa ena nomuni soli ira yani me ra bete yalewa ni burekalou; + ke o ni sa kitaka oqo, o ni na vuki tani ka qarava na veikalou tani eso ka sinai kina na vanua ena i valavala vakasisila.-

³⁰Ni vakatabuya na noqu veisiga ni vakacegegu, ka vakarokorokotaka na noqu vale tabu: Ni sai au o Jiova na nomuni Kalou.-

³¹“Kakua ni golevi ira na dauvakatevoro se daurairai, baleta ni o ni na vakadukadukalitaki kina. Ni sai au o Jiova na nomuni Kalou.-

³²“Mo ni nanumi ira na qase sara, ka vakarokorokotaki ira, ka rerevaka na nomuni Kalou. Ni sai au o Jiova.

³³“Ia kevaka sa tiko vulagi kei kemuni ena nomuni vanua eso na kai tani, mo ni kakua ni vakasosataki ira.-

³⁴Me ra okati na kai tani sa tiko vulagi kei kemuni me ra vakataki ira ga na i taukei ena kemuni maliwa; ia mo ni lomani ira me vaka o ni sa lomani kemuni. Mo ni nanuma ni o ni a tiko vulagi mai na vanua o Ijipita ena dua na gauna. Sai au ga o Jiova na nomuni Kalou.

³⁵“Kakua ni lawakitaka e dua na tamata ena kena tukuni vakailasu na balavu ni dua na ka, se na kena bibi, se na kena levu.-

³⁶Ia me vakayagataki ga vakasavasava na i vakarau dodonu ni ka, se na kena bibi, se balavu. Ni sai au o Jiova na nomuni Kalou, o koya ka kauti kemuni tani mai na vanua o Ijipita.

³⁷Mo ni vakabauta na noqu i vakaro kei na lawa taucoko sara. Ni sai au o Jiova.

Vunau ni Soro 20

Totogi ni Talaidredre

¹A sa vosa vei Mosese o Jiova, ka tukuna:

²“Mo kaya tale vei ira na Isireli: Kevaka sa dua vei ira se dua na kai tani sa tiko vulagi vei ira, se solia e dua vei ira na luvena vei Moloke, me vakamatei vakaidina o koya; me ra vakaviriki koya ena vatu o ira na lewenivanua.

³Ia au na cudruva na tamata o ya, ka muduki koya tani mai vei ira na kai nona; ni sa solia e dua vei ira na luvena vei Moloke, sa vakadukadukalitaka kina na noqu vale tabu ka vakacacana na yacaqu tabu.

⁴Ia kevaka era sa sega ni kauwaitaka na tamata o ya o ira na lewenivanua, ena vuku ni nona a solia na luvena vei Moloke, ka ra mani sega ni vakamatei koya,

⁵au na qai cudruva na tamata o ya, kei na nona vuvale, ka muduki koya tani, kei ira kece era muri koya me ra vaka na yalewa dautagane ni ra sa gole vei Moloke.

⁶Kevaka e dua na tamata sa golevi ira na daurairai kei na dauvakatevoro, au na cudruva ka sega ni wiliki koya tale me noqu tamata.

⁷O koya oqo mo ni vakasavasavataki kemuni kina ka mo ni savasava, ni sai au o Jiova na nomuni Kalou.

⁸Ia mo ni vakabauta na noqu vunau, ka cakava; Ni sai au o Jiova na nomuni Kalou, o koya sa vakasavasavataki kemuni.

⁹Sa solia o Jiova na i vakaro eso oqo. Kevaka e dua na tamata e vosavakacacataka na tamana se tinana, e dodonu me vakamatei; ni sa baleti koya ga na nona mate.-

¹⁰Kevaka e dua na tagane sa veibutakoci kei na watina na kai nona, me rau vakamatei ruarua vakaidina, o koya na tagane sa dauyalewa, kei koya na yalewa sa dautagane.-

¹¹Na tagane sa mocera e dua vei ira na wati tamana sa beci tamana, ka me rau vakamatei ruarua na tagane kei na yalewa o ya. Sa baleti rau ga na nodrau mate.-

¹²Kevaka e dua na tagane sa mocera na wati koya na luvena tagane, me rau na vakamatei vakaidina; e rau sa veimoceri vakaveiwekani dina ka sa baleti rau ga na nodrau mate.-

¹³Kevaka e dua na tagane sa mocera e dua tale na tagane, e rau sa kitaka na ka vakasisila ka me rau na vakamatei ruarua. Sa baleti rau ga na nodrau mate.-

¹⁴Kevaka e dua na tagane sa vakawatitaka e dua na yalewa vata kei koya na tinana, e dodonu me ratou vakamai tolutolu ena bukawaqa baleta ni ratou sa vakayacora e dua na i tovo vakamadua levu; me kakua ni yaco vei kemuni na mataqali i vakarau vakaoqo.-

¹⁵Kevaka sa veiyacovi kei na manumanu e dua na tagane, e dodonu me vakamatei vakaidina o koya na tagane kei na manumanu.-

¹⁶Kevaka e dua na yalewa sa torova e dua na manumanu me veiyacovi kaya, mo ni vakamatea na yalewa ka vakakina na manumanu; sa baleti rau ga na nodrau mate.

¹⁷Kevaka e dua na tagane sa vakawatitaka na ganena, ke mani luve i tamana se luve i tinana, e dodonu me rau cudruvi ena matanalevu ka vakatalai tani mai vei ira na veiwekani. Sa moceri ganena o tagane ka sa dodonu kina me colata na i sau ni nona caka cala.-

¹⁸Kevaka e dua na tagane sa mocera e dua na yalewa sa yacovi koya tiko na nona matenivula, me rau vakatalai tani ruarua mai vei ira na veiwekani baleta ni rau sa voroka na lawa e vauca na dukadukali ni matenivula ni yalewa.-

¹⁹Kevaka e dua na tagane sa mocera na taci tinana se ganei tamana, me rau cudruvi ruarua ka colata na i sau ni cala ni veiyacovi vakaveiwekani veivolekati.-

²⁰Kevaka e dua na tagane sa mocera na wati tamana lailai se na vugona, sa vakamadualaki tamana lailai se na vugona. Na tagane kei na yalewa e rau na sotava na kedrau i totogi, ka rau na sega ruarua ni vakaluveni.

²¹Kevaka e dua na tagane sa vakawatitaka na watina na tuakana se tacina, oqo na ka velavela: sa vakamaduataka na tuakana se na tacina o koya; ena sega na luvedrau.-

²²Mo ni muria na noqu lawa kecega kei na noqu i vakaro kecega, me kakua kina ni luaraki kemuni na vanua o Kenani, na vanua au sa kauti kemuni tiko kina.

²³Kakua ni muria na nodra i valavala na tamata mai kea; au na vakasavi ira tani mo ni curuma kina na loma ni vanua. Sa velavela vei au na nodra i valavala vakasisila.

²⁴Ia au sa yalataka oti vei kemuni mo ni taukena na vanua sautu ka bulabula oqo, au na solia vei kemuni. Ni sai au o Jiova na nomuni Kalou; ni sai au ka tawasei kemuni tani mai vei ira na veimatanitu kecega.

²⁵Sa kilikili kina mo ni kila na manumanu sa savasava kei na kena sa sega ni savasava. Kakua ni kania na manumanu sa sega ni savasava. Au sa tukuna ni ra sa tawa savasava, ka ra na vakadukadukalitaki kemuni kevaka o ni kania.

²⁶Ia mo ni yalosavasava vei au ni'u sa yalosavasava oi au o Jiova. Au sa tawasei kemuni tani mai vei ira na veimatanitu, mo ni sa noqu tamata duadua ga.

²⁷Kevaka e dua na tagane se yalewa sa daucurumi se daurairai me na vakaviriki ena watu me yacova na nona mate; o ira era cakava oqo e sa baleti ira ga na nodra mate.

Vunau ni Soro 21

Na i Vakaro e Baleti Ira na Bete

¹A sa kaya vei Mosese o Jiova, “Mo vosa vei iratou na bete na luve i Eroni, ka kaya vei iratou, me kakua ni vakadukadukalitaki koya e dua na bete ena vuku ni tamata ka mate ena kedra maliwa na kai nona,

²vakavo ga, o koya sa wekana voleka sara, me vakataki tinana, se tamana, se na luvena tagane, se na luvena yalewa, se na tuakana, se na tacina,

³se na ganena sa goneyalewa ga ka sa sega ni vakawati, ia sa vakararavi ga vua ka sega na watina; ena vukuna, e rawa me vakadukadukalitaki koya kina.

⁴Me kakua ni vakadukadukalitaki koya ena vukudra na wekana ni vakamau.

⁵Me ra kakua ni tasia na uludra, se tasia na tutu ni kumidra, se tavatava na yagodra.-

⁶Me ra savasava na bete vei koya o Jiova na nodra Kalou, ka kakua ni vosavakacacataka na yaca ni nodra Kalou; ni ra sa vakacabora tiko na ka sa cabo ena bukawaqa vei Jiova, me kena kakana na nodra Kalou; sa kilikili kina me ra savasava sara.

⁷Me ra kakua ni vakawati kei na dua na yalewa sa veibiu, se dautagane; ni sa savasava na bete vei koya na nona Kalou.

⁸Mo ni okati ira me savasava ni ra sa vakacabora na kakana me kena na nomuni Kalou; wiliki ira me ra savasava. Ni sai au o Jiova, na yalododonu, ka'u sa vakasavasavataki kemuni.

⁹Ia na luvena yalewa e dua na bete sa vakacacani koya ni sa dautagane, sa vakacacana talega na tamana; ena vakamai o koya ena bukawaqa.

¹⁰“O koya na Bete Levu ka sa liu vei ira na wekana, sa livi oti ki uluna na waiwai ni veilumuti, ka sa buli me sulumaka na i sulu tabu, me kakua ni biuta tu ga na uluna me sega ni seruti, se me dresulaka na nona i sulu.

¹¹Me kakua talega ni torova na vanua e koto kina na yagomate. Oqo me kakua ni vakadukadukalitaki koya kina, se mani yagomate i tamana se o tinana;

¹²me kakua talega ni curu tani mai na vale tabu, se vakacacana na vale tabu ni Kalou. Ni sa vakatabui oti ena waiwai ni veilumuti ni nona Kalou: Ni sai au o Jiova.

¹³Ia me vakawati o koya na bete kei na dua na goneyalewa ka sa sega ni mocera na tagane.

¹⁴Me kakua ni vakawati o koya kei na dua na yada, se na yalewa sa veibiu mai na nona vakamau, se na yalewa sa vaqaseni oti, se na yalewa sa dautagane. Ia me vakawati ga kei na dua na yalewa ka sega ni se mocera na yalewa mai na nona mataqali.

¹⁵Ena ka oqo e sega kina ni vakacacana na nona kawa vei ira na kai nona. Ni sai au o Jiova ka'u sa vakasavasavataki koya me Bete Levu.”

¹⁶A sa vosa talega vei Mosese o Jiova ka kaya,

¹⁷“Mo vosa vei Eroni ka kaya, Me kakua ni dua vei ira na nomu kawa e vakaleqai tu e dua na tiki ni yagona me toro voleka yani me vakacabora na kakana vua na nona Kalou.

¹⁸Me kakua ni toro voleka mai ka vakacacabo e dua na tagane e vakaleqai tu e dua na tiki ni yagona: me kakua ni mataboko, se lokiloki, se vakaleqai na i rairai ni matana, se bulicaki vakaca;

¹⁹se vakaleqai tu na yavana, se ligana;

²⁰me kakua na dakuvusi, se na leka; me kakua ni dua e leqa na matana se tauvi mate ni kuli; me kakua na enuki. +

²¹Me kakua sara ni dua vei ira na kawa i Eroni na bete sa vakaleqai e dua na tiki ni yagona, me toro voleka mai me vakacabora na veika sa cabo vei Jiova ena bukawaqa. Me vaka ni sa tiko na kena ca, me kakua sara ni toro voleka mai me vakacabora na kakana vei koya na nona Kalou.

²²Sa rawa me kania o koya na kakana sa cabori vua na Kalou; oqori na kakana tabu vata kei na kakana tabu sara.

²³Ia me kakua ga ni toro volemata na i lati, se torova yani na i cabocabonisoro, ni sa vakaleqai tiko na yagona de vakadukadukalitaka na noqu vale tabu: Ni sai au o Jiova, o koya sa vakasavasavataki ira.”

²⁴A sa tukuna vakakina o Mosese vei Eroni kei iratou na luvena, kei ira kece na Isireli.

Vunau ni Soro 22

Na Bibi ni i Soro Tabu

¹Sa vosa vei Mosese o Jiova

²me tukuna vei Eroni kei iratou na luvena na veika oqo: “Dou doka na i madrali tabu kece era sa vakatabuya vei au na Isireli, mo dou kakua kina ni vakacacana na yacaqu tabu; Ni sai au o Jiova.

³Kevaka e dua vei ira na nomu kawa, ni se sega mada ni savasava o koya ka sa toro volemata yani na i madrali tabu era sa vakatabuya vei au na Isireli, ena muduki tani mai mataqu na tamata o ya me kakua tale vakadua ni veiqravi ena i cabocabonisoro: Ni sai au o Jiova.

⁴Me kakua ni dua vei ira na luve i Eroni sa tauvi koya e dua na mate ni kuli se turi me na kana mai na i madrali tabu, me yacova ni sa vakasavasavataki. Ena vakadukadukalitaki na bete kevaka e tara e dua na ka sa vakadukadukalitaki mai na yago ni tamata mate se na tagane sa bura na nona wai-ni-vakaluveni.

⁵Ena vakadukadukalitaki koya talega kevaka e tara e dua na manumanu se tamata tawa savasava.

⁶O koya na bete sa vakadukadukalitaki ena sega ni savasava tikoga me yacova na yakavi, ka sega ni na kana mai na madrali tabu kevaka e se bera taumada ni sili ena wai.

⁷Ia ni sa dromu na matanisiga, ena qai savasava o koya ka me qai kania na kakana tabu sa vakacabori, ni sa kena i votavota oqo.

⁸Me kakua ni kania o koya na lewe ni manumanu e kau mai na manumanu sa mate ga vakataki koya se vakamatei mai vei ira na manumanu kila; oqo ena vakadukadukalitaki koya; Ni sai au o Jiova.

⁹Me ra muria na noqu i vakaro o ira na bete kece sara, de ra na cudruvi ena vuku ni nodra caka cala ka mate kina, ni ra sa talaidredre ki na lawa bibi sa virikotori: Ni sai au o Jiova, o koya sa vakasavasavataki ira.

¹⁰“O ira ga na lewe ni vuvale vakabete era rawa ni kania na i madrali vakatabui; ia me kakua tale ni dua tamata me kania: ke mani tiko e nona vale na bete se vakacakacakataki mai vua na bete.

¹¹Ia kevaka sa volia na bete e dua na nona tamata bobula, se sa sucu ena loma ni nona vale na tamata bobula, sa vakatarai o koya oqo me kana.

¹²Na luvena yalewa talega na bete, o koya sa vakawati vua e dua sa sega ni bete, me kakua ni kania e dua na i votavota mai na i madrali tabu.

¹³Ia kevaka sa yaco me yada na luvena yalewa na bete se sa biuti koya o watina, ka sega na luvena, ka sa lesu tale vei tamana, ka tiko kina me vaka ni sa goneyalewa, sa rawa ni kana mai na i votavota kei tamana; ia me kakua ga ni kania e dua sa sega ni lewe ni vuvale vakabete.

¹⁴Ia kevaka sa kania na ka tabu e dua na tamata ni sa sega ni kila, me qai vakaisosomitaka na i madrali vua na bete, ka solia me kena i kuri e dua na i kalima ni kena i voli.

¹⁵O ira na bete me ra kakua ni vakacacana na i soro tabu era sa cabora na Isireli

¹⁶mai na nodra vakatara me kania e dua ka sega ni dodonu me kania; oqo ena vakavuna na nona cudruvi ena vuku ni nona caka cala na tamata oqo; Ni sai au o Jiova, o koya sa vakasavasavataka na i madrali.

¹⁷A vosa talega vei Mosese o Jiova

¹⁸me tukuna vei Eroni kei iratou na luvena na i vakaro oqo. Kevaka e dua vei ira na mataqali i Isireli, se na kai tani sa tiko vulagi kei ira na Isireli, sa vakacabora na nona i soro kama, ena vuku ni dua na nona bubului, se na nona i soro ena yalo vinaka, na manumanu me vakacabori vei Jiova e dodonu me savasava.

¹⁹Me vakacabora e dua na bulumakau tagane sa sega na ka e ca kina mai na nomu qele ni bulumakau, se na sipi, se na me, mo vakadonui kina.

²⁰Ia mo ni kakua ni cabora kevaka sa vakaleqai tu, ka ni na sega ni vakadonuya se vinakata o Jiova.-

²¹Ena gauna sa vakacabora kina vei Jiova na nona i madrali ni veivinakati e dua na tamata, ena vuku ni dua na bubului se i soro ena yalo e vinakata, na manumanu sa cabora e dodonu me sega na tikina e ca, me rawa kina ni ciqomi na i madrali oqo.

²²Kakua ni cabora vei Jiova e dua na manumanu e mataboko tu, se ramusu na yavana, se mudu e dua na tikina, se mavoava vakabalavu, se tauvi bo, se tauvi mate ni kuli. Kakua ni vakama e dua na mataqali manumanu vakaoqo ena i cabocarbonisoro me i madrali vei Jiova.

²³E rawa ni o vakacabora e dua na manumanu e vakaleqai tu me vaka e nomu i solisoli vakailoloma ga, ia ena sega ni ciqomi kevaka e cabori ena vuku ni bubului.

²⁴Kakua ni vakacabora vei Jiova e dua na manumanu sa vakaleqai na nona soresore, ni sa drakusi tu, se mavoava, se kavoro, se kadresu. Oqo e ka vakatabui e nomuni vanua.

²⁵Kakua talega ni cabora me nomu i madrali e dua na manumanu sa tauri mai vei ira na kai tani. Na manumanu vakaoqo era sa okati me ra vakaleqai ka sega ni vakadonui.”

²⁶Sa vosa talega vei Mosese o Jiova, ka tukuna,

²⁷“Ni sa sucu e dua na bulumakau, se na sipi, se na me, e dodonu me tiko voli mada kei tinana me siga vitu; ia mai na kena i kawalu ni siga ka lako yani sa rawa ni cabo ena bukawaqa me i soro vei Jiova.

²⁸Na bulumakau yalewa, se sipi yalewa mo ni kakua ni vakamatea vata na tinana kei na luvena ena dua vata ga na siga.

²⁹Ia ni o ni sa via vakacabora e dua na i soro ni vakavinavinaka vei Jiova, mo ni vakacabora ena i valavala mo ni vinakati ka vakadonui kina.

³⁰Ia me laukana ena siga ga o ya, me kakua ni vo tiko me yacova na mataka ka tarava: Ni sai au o Jiova.

³¹Mo ni vakabauta na noqu i vakaro, ka muria; Ni sai au o Jiova.

³²Dou kakua ni vakacacana na yacaqu tabu; ka me ra vakadinadinataka kece na Isireli na noqu yalosavasava ka vakarokorokotaki au. Ni sai au o Jiova, o koya sa vakasavasavataki kemuni,

³³ka kauti kemuni tani mai na vanua o Ijipita me'u nomuni Kalou. Ni sai au o Jiova.

Vunau ni Soro 23

Na Solevu Vakalotu

¹A vosa vei Mosese o Jiova ka tukuna,

²“Mo vosa vei ira na Isireli, ka kaya vei ira, Oqo na solevu vakalotu eso au sa digitaka me noqu, ka mo ni kacivaka me sa solevu tabu ka rokovi.

³E ono na siga me caka kina na cakacaka; ia ena i kavitu ni Siga, na Siga ni Vakacegegu, mo ni kakua ni kitaka kina e dua na cakacaka; oqo na Siga ni Vakacegegu vei Jiova ena nomuni veitikitiko kecega.-

⁴Oqo na solevu vakalotu sa digitaka o Jiova, na solevu tabu mo ni vakayacora ena kedra gauna dodonu.

Na Lakosivia kei na Madrai sa Sega ni Vakatubu

(Tiko 28.16-25)

⁵Ena yakavi ni katinikava ni siga ni matai ni vula, sa na ia kina na Solevu ni Lakosivia i Jiova.-

⁶Ia ena i katini kalima ni siga ni vula vata ga o ya, sa tekivu kina na Solevu ni Madrai Sega ni Vakatubu; e vitu na siga mo ni kania kina na madrai sa sega ni vakatubu.-

⁷Ena i matai ni siga ni solevu, mo ni vakasoqoni vata mai ka sokalou; mo ni kakua ni cakava kina e dua na cakacaka.

⁸Mo ni vakacabora tiko na i soro sa cabo vei Jiova ena bukawaqa me vitu na siga. Ena i kavitu ni siga mo dou vakasoqoni vata tale mai kina ka sokalou, ia mo ni kakua ni cakava kina e dua na cakacaka bibi.”

Na Vakacabori ni i Sevu

⁹A sa vosa talega vei Mosese o Jiova, ka kaya,

¹⁰“Mo vosa vei ira na Isireli, ka tukuna vei ira: Ni o ni sa yaco ki na vanua au sa solia vei kemuni, ka tamusuka kina na kena vuata, mo ni kauta na i vau sila ni nomuni i sevu vua na bete;

¹¹ia me qai vakacabora o koya na i vau sila ena mata i Jiova mo ni ciqomi kina; ia me vakacabora na bete ena siga ka tarava yani na Siga ni Vakacegegu.

¹²Ena siga sa vakacabori kina na i vau sila, ni cabora talega kina e dua na lami tagane sa yabaki dua ka sega na ka e ca kina, me i soro kama vei Jiova.

¹³Oqo me qai cabori vata kei na kena i madrali laukana, e rua na bibi na valawa digitaki sa veiwaki vata kei na waiwai, na i soro sa vakacabori ena bukawaqa sa vakayagataki vakarua vei Jiova me ka boi vinaka ia na i madrali sa liviraki me waini, me dua na i ka va na kena i vakarau.

¹⁴Dou kakua ni kania na madrai se na sila tavu, se na sola drokadroka ka me yacova na siga dou sa kauta kina na i madrali vua na nomudou Kalou, oqo sa nomudou i lesilesi me tawa mudu ena nomudou i tikotiko kei na nomudou veitabatamata kecega.

Na Solevu ni Tatamusuki

(Tiko 28.26-31)

¹⁵“Mo ni wilika me vitu na macawa mai na siga ka tarava na Siga ni Vakacecegu, o ya na siga ka cabori kina na i vau sila me i soro yalovaki.-

¹⁶Dou wilika me yacova ni sa oti e vitu na Siga ni Vakacecegu, o ya na i ka limasagavulu ni siga, mo dou na qai vakacabora kina na i madrali sila vou vei Jiova.

¹⁷Dou na kauta mai na nomudou i tikotiko e rua na i buli madrai me i soro yalovaki me rau buli mai na rua na kilokaramu na valawa vakatubutaki me i sevu ni vuanikau sa tamusuki ki vei Jiova.

¹⁸Mo ni cabora vata kei na madrai e vitu na lami ka ra yabaki yadua, kei na dua na luve ni bulumakau tagane, kei na rua na sipi tagane, ka me kakua ni dua na tiki ni yagodra na manumanu oqo me ca; ka me i soro kama ni veivinakati vei Jiova.

¹⁹Dou vakacabora talega e dua na me tagane me baleta na i soro ni valavala ca kei na rua na luve ni sipi tagane yabaki yadua me i soro ni veivinakati.

²⁰Ia na bete me laveta vata na madrai sai sevu ni vuata kei na lami ruarua ni sa vakacacabo, me i soro yalovaki ena mata i Jiova; ni sai madrali tabu vei Jiova oqo.

²¹Me kakua ni dua na tamata me cakava e dua na cakacaka bibi ena siga vata ga o ya, ia dou vakasoqoni vata ga mai ka sokalou. Mera na rokova ka vakamura tiko na i lesilesi oqo o ira kece na nomudou kawa ena veitabagauna kecega, ena vanua kecega o ni bula kina.

²²Ni o ni sa tatamusuki ena nomuni vanua, me kakua sara ni yaco ki na bati ni nomuni i teitei na tatamusuki, ka mo ni kakua talega ni tomika na sila sa

lutu tu ena i teitei ni sa oti na tatamusuki; mo ni biuta tu ga oqo me kedra na dravudravua kei ira na vulagi. Ni sai au o Jiova na nomuni Kalou.-

Na Solevu ni Yabaki Vou

(Tiko 29.1-6)

²³Sa vosa tale vei Mosese o Jiova, ka kaya:

²⁴Mo vosa vei ira na Isireli, ka kaya: Ena i matai ni siga ni kavitu ni vula, mo ni lesia oqo me siga ni vakacegu, ka vakasoqoni vata mai kina ka sokalou ena gauna e uvu kina na davui.

²⁵Mo ni kakua ni kitaka kina e dua na nomuni cakacaka; ia mo ni cabora ga na i soro ena bukawaqa vei Jiova.

Na Siga ni Veisorovaki

(Tiko 29.7-11)

²⁶E a kaya o Jiova vei Mosese:

²⁷Na i katini ni siga ni kavitu ni vula sa Siga ni Veisorovaki, oqo na vakacaboisoro bibi ni kena sorovaki na i valavala ca ni tamata kecega ka dau qaravi ga vakadua ena loma ni dua na yabaki. Ena siga oqo mo ni lolo kina, ka vakasoqoni vata mai ka sokalou, ka cabora vei Jiova na i soro sa cabo ena bukawaqa.-

²⁸Mo ni kakua ni kitaka e dua na cakacaka ena siga oqo baleta ni sa siga e vakacabori kina na i soro me kau laivi se buluti kina na i valavala ca.

²⁹Ia o koya sa sega ni lolo ena siga oqo ena sega tale ni qai wili me nona na Kalou.

³⁰Na tamata kecega sa kitaka e dua na cakacaka ena siga vata o ya, au na vakarusai koya tani mai vei ira na kai nona.

³¹Ni kakua ni kitaka kina e dua na cakacaka ni sai lesilesi tawa mudu oqo vei ira na nomuni kawa kecega ena veivanua kecega o ni bula kina.

³²Mai na dromu ni siga ena i kaciwa ni siga ni vula ki na dromu ni siga ena i katini ni siga, mo ni vakarokorokotaka na siga oqo me dua na siga ni vakatatabu, ka mo ni kakua ni kania kina e dua na kakana.

Na Solevu ni Valetabanikau

(Tiko 29.12-40)

33Sa vosa tale vei Mosese o Jiova

34me tukuna vei ira na Isireli, ka kaya: Ena i katinikalima ni siga ni kavitu ni vula, me tekivu kina na Solevu ni Valetabanikau ka me vitu na siga na kena dede.-

35Ena i matai ni siga ni solevu, mo ni vakasoqoni vata mai ka sokalou, ka mo ni kakua ni kitaka kina e dua na cakacaka.

36Ena siga yadudua ena loma ni vitu na siga oqori mo ni vakacabora kina na i soro ena bukawaqa vei Jiova. Mo ni vakasoqoni vata tale mai ena i kawalu ni siga ka sokalou, ka vakacabora e dua na i soro ena bukawaqa vei Jiova. Oqo e siga ni sokalou, ka mo ni kakua ni cakava kina e dua na cakacaka.

37Oqo na veisolevu digitaki mo ni dau solevutaka ka vakarokorokotaka kina o Jiova ena gauna o ni vakasoqoni vata kina, ka sokalou kina, ka vakacaboisoro kama kina, ka vakacabo i madrali laukana kina, ka vakacabo i madrali liviraki kina, me vaka na kena i vakarau ena kena siga lokuci.

38Na solevu kece oqo era i kuri ga ni soqoni ni Siga ni Vakacecegu, kei na nomuni madrali era i kuri ni veimadrili eso o ni sa dau cabora wasoma, kei na i madrali sa bubuluitaki, kei na nomuni i madrali sa cabori ena lomasoli vei Jiova.

39Ni sa oti na nomuni tatamusuki mai na nomuni i teitei, mo ni qai marautaka na solevu oqo vei Jiova me vitu na siga, ka me tekivu ena i katinikalima ni siga ni kavitu ni vula. Ia me kakua ni vakayacori e dua na cakacaka ena i matai ni siga ni solevu kei na kena i kawalu.

40Ena i matai ni siga mo ni kauta kina na vua ni nomuni i tei digitaki, na taba ni niusawa kei na tabanikau e sobi na drauna, na kau e dau se ena bati ni uciwai, ka solevutaka ena reki kei na marau me rokovi kina o Jiova na nomuni Kalou.

⁴¹Ia mo ni marautaka na solevu oqo vei Jiova me siga vitu ena veiyabaki. Oqo na kena i lesilesi ka tawa mudu ena nomuni veitabatamata; ia mo ni dau kitaka ena kena i kavitu ni vula.

⁴²Na lewenivanua kece e Isireli me ra tiko e loma ni vale tabanikau me siga vitu,

⁴³ka me ra kila kina na nomuni kawa ni a vakavuna o Jiova me ra bula voli ga na Isireli ena veivale tabanikau ena gauna au a kauti ira tani mai kina e Ijipita: Ni sai au o Jiova na nomuni Kalou.

⁴⁴Sa qai vakaraitaka vei ira na Isireli o Mosese na veisolevu sa digitaka o Jiova.

Vunau ni Soro 24

Na Kena Qarauni na Cina

(Lako 27.20-21)

¹A sa vosa vei Mosese o Jiova, ka kaya:

²Mo vakaroti ira na Isireli me ra kauta mai vei iko na waiwai olive dina sa caka mai na olive digitaki me waiwai ni cina ka me caudre tikoga kina.

³Me vakacaudreva na cina ena Vale ni Veitavaki ena veiyakavi o Eroni ka raica me caudre tikoga me yacova na mataka, oqori ena taudaku ni lati ni Kato ni Veiyalayalati, ena mata i Jiova. Oqo sai vakaro tudei me vakayacori ena veigauna kecega.

⁴O Eroni me na vakarautaka na cina taucoko ena kedra i tutu sa caka ena koula dina, ka me yadrava na kena waqa tiko na cina ena mata i Jiova ena kena gauna.

Na Madrai sa Vakacabori Vua na Kalou

⁵Mo ni kauta na valawa digitaki me 12 na kilokaramu, ka vavia kina e tinikarua na i buli madrai.-

⁶Mo qai tuva me yatu rua, me yaono ena i yatu yadua ena dela ni teveli koula.

⁷Ia mo qai biuta na drega me vakamai na *ferekiniseni* ena maliwa ni yatu yadua me cabo vata kei na i madrali sa cabori ena bukawaqa vei Jiova.

⁸Na madrai oqo me na daucabo tikoga ena mata i Jiova ena Siga ni Vakacecegu kecega, ena vukudra na Isireli, me ka ni veiyalayalati tawa mudu.

⁹Na madrai oqo e kena i votavota o Eroni kei ira na luvena, ka me ra kania ena dua na vanua sa vakatabui, baleta ni oqo e tiki ni kakana tabu sara sa cabo vei Jiova me kedra na bete.-

Totogi ni Vosavakacacataki o Jiova

¹⁰E dua na tagane sa kai Ijipita o tamana ka yalewa ni Isireli o tinana, o Silomeci na yacana, ka luve i Tipiri ena mataqali o Tani. A sa lako yani ki na kedra maliwa na Isireli, ka veivala kei na dua na Isireli ena loma ni tikotiko.

¹¹A sa vosavakacacataka na yaca i Jiova na tagane oqo. Era sa qai kauti koya yani vei Mosese,

¹²ka tauri koya vakavesu, ka waraka na loma i Jiova ena vuku ni ka me qai caka vua.

¹³Sa qai vosa vei Mosese o Jiova ka kaya,

¹⁴“Dou kauti koya na tagane oqori ki na taudaku ni i tikotiko. O ira kece sara era rogoci koya ni vosavakacaca me ra tabaka na uluna ena ligadra me vakadinadinataka na nona cala, ka me ra qai vakavirika ena vatu o ira na lewenivanua kecega.

¹⁵Ia mo vosa vei ira na Isireli, ka kaya, o koya yadua sa vosavakacacataka na nona Kalou ena cudruvi ena vuku ni nona i valavala ca.

¹⁶O koya sa vosavakacacataka na yaca i Jiova ena vakamatei vakaidina; era na vakaviriki koya ena vatu o ira na lewenivanua taucoko. Kevaka e dua na Isireli se vulagi sa vosavakacacataka na yaca tabu i Jiova, ena vakamatei vakakina.

¹⁷“O koya sa vakamatea e dua na tamata ena vakamatei talega o koya.-

¹⁸O koya sa vakamatea e dua na manumanu yavaiva ka nona e dua tale, e dodonu me na vakaisosomitaka lesu tale vua na kena i taukei, na bula me i sosomi ni bula.

¹⁹Kevaka e dua na tamata sa vakamavoataka tale e dua na tamata, e dodonu me na caka lesu tale vua na ka ga sa vakayacora;

²⁰Kevaka e vakaramusutaka e dua na sui, ia me na vakaramusutaki e dua na nona sui; me i sau ni mata na mata, ka me i sau ni bati na bati. Na mavoa cava ga e vakayacora me na vakasosomitaki tale vua.-

²¹O koya e vakamatea e dua na manumanu yavaiva e dodonu me vakaisosomitaka tale; ia o koya sa vakamatea e dua na tamata ena vakamatei talega vakakina.

²²Na lawa oqo e sa okati kemuni kece, o kemuni na Isireli kei ira na vulagi ena kemuni maliwa; Ni sai au o Jiova na nomuni Kalou.”-

²³Ni sa tukuna oti o Mosese vei ira na Isireli na veika oqo, era sa qai kauti koya na tamata ka vosavakacaca ki na taudaku ni nodra i tikotiko ka vakaviriki koya ena vatu me yacova na nona mate. Era sa vakayacora na Isireli na ka sa vakarota vei Mosese o Jiova.

Vunau ni Soro 25

Na i Kavitu ni Yabaki

(Vrua 15.1-11)

¹E a vosa vei Mosese o Jiova mai na Ulunivanua o Saineai ka vakaroti koya

²me tukuna vei ira na Isireli na i vakaro oqo. Ni o ni sa yaco ki na vanua au sa solia vei kemuni, mo ni qai vakarokorokotaki Jiova ena nomuni vakatabuya na vanua ka kakua ni teivaka na qele ena i kavitu ni yabaki kece sara.

³Me ono na yabaki na nomuni teivaka tiko na nomuni veiwere, ka samaka na nomuni veivaini, ka kumuna vata na vua ni qele.

⁴Ia ena kena i kavitu ni yabaki me sa yabaki ni vakatatabu ni qele; oqo e dua na yabaki sa cabori vei Jiova. Mo ni kakua ni kaburaka kina na sila ena nomuni veiwere, se samaka na nomuni veivaini.

⁵Mo ni kakua mada ga ni tatamusuki ena veisila sa tubu ga vakaikoya, ka kakua talega ni kumukumuna vata na qerepi mai na nomuni veivaini sa sega tu ni samaki; oqo sa yabaki ni vakatatabu ni qele me vakacegu kina na vanua.

⁶Ia sa na kemuni kakana ga na ka sa tubu ena gauna sa vakatabui kina na qele; o na kana kina o iko, na nomu bobula tagane, na bobula yalewa, na nomu tamata cakacaka kei na vulagi sa tiko kei iko:

⁷kei na kedra na manumanu yava i va, kei na manumanu kila talega ka ra tiko ena nomu vanua; na veika kecega sa tubu kina me laukana.

Yabaki ni Veivakalesui (Jiupili)

⁸Mo ni cakacakataka mada na kena vakavitutaki na veiyavitu na yabaki, ka kena i soqoni taucoko e 49 na yabaki.

⁹Ia ena i katini ni siga ni kavitu ni vula, na Siga ni Veisorovaki, mo ni lesia e dua na tamata me qai uvuca vakadomoilevu na davui ena veiyasana kecega.

¹⁰Mo ni vakatabuya na i kalimasagavulu ni yabaki, ka kacivaka yani na sereki kei na veivagalalataki ni vanua kei ira na lewenivanua era tiko kina. Oqo na yabaki ni jiupili vei kemuni, ka me vakalesui tale kina na veika sa voli ki vua na kena i taukei taumada se o ira na nona kawa, ka me vakalesui tale ki na nona vuvale o koya yadua sa volitaki vakabobula.

¹¹Mo ni kakua ni kaburaka na sila ena loma ni yabaki o ya, se tamusuka na ka sa tubu mai vakaikoya, se me vetia na i soso qerepi mai na werenivaini sa sega ni samaki.

¹²Na yabaki taucoko oqo mo ni vakarokorokotaka me ka tabu vei kemuni; ka mo ni kania ga na ka sa tubu ga vakaikoya mai na i teitei.

¹³Ena yabaki ni jiupili oqo, mo ni vakalesuya na veika kece sa voli ki vua na tamata ka a kena i taukei e liu.

¹⁴Me kakua ni lawakitaki na veivoli kevaka e dua na Isireli sa volitaka e dua na ka vua na kai nona, se volia mai vua e dua na ka.

¹⁵Na i sau ni veivoli me na vakatautaki ki na i wiliwili ni yabaki ni tatamusuki sa vo ni bera ni yacovi yani na Yabaki ni Veivakalesui.

¹⁶Kevaka sa levu na yabaki, me vakalevutaki vakakina na kena i voli; ia ke sa vo ga e vica na yabaki, me lailai sobu talega na kena i voli, baleta ni sa volitaka ga vei iko o koya na i wiliwili ni veika e tamusuki rawa mai na qele.

¹⁷Mo ni kakua ni cakava vakalawakica, ia mo ni rerevaka ga na nomuni Kalou; Ni sai au o Jiova na nomuni Kalou.

¹⁸Mo ni muria na noqu i vakaro, ka qarauna mo ni vakabauta na noqu lewa ka cakava, o ni na qai tiko vinaka kina ena nomuni vanua.

¹⁹Na qele ena qai vuataka na kena vuata na kena vula, ia o ni na kana ka mamau ka tiko dei kina.

²⁰Kevaka o ni sa kaya, A cava li na ka me keimami kania ena kena i kavitu ni yabaki, ni keimami sa sega ni kaburaka na sila se kumuna vata na neimami vuata?

²¹Au na sobuta na noqu veivakalougatataki ki na vanua ena i kaono ni yabaki, ka na vakatubura na vuata me vaka na vuata ni tolu na yabaki.

²²Mo ni qai kakaburaki ena nomuni i teitei ena i kawalu ni yabaki, ka kania tiko na kakana o ni a tamusuka ena i kaono ni yabaki, ka na veirauti tiko na kemuni kakana oqo me yacova ni sa matua tale na ka o ni a tea vou ena i kaciwa ni yabaki.

Na Vakalesui ni i Yaya

²³Na nomuni qele me kakua ni volitaki vakadua, baleta ni sega ni nomuni; oqo e nona na Kalou, ka kemuni sa vaka ga na vulagi sa vakatarai me vakayagataka na qele.

²⁴Ni sa volitaki oti na qele, e kilikili me rokovi na kaukauwa kei na dodonu e tu vua na i taukei ni qele e liu me volia lesu tale na qele oqo.

²⁵Kevaka sa dravudravua e dua, ka sa volitaka e dua na nona tiki ni qele, me qai volia lesu tale e dua na wekana voleka na ka sa volitaka yani na wekana.

²⁶Kevaka e dua na tamata sa sega na wekana voleka me volia lesu na qele, e sa na rawa vua me volia lesu vakaikoya ga ena gauna sa sautu ka rawa-ka tale kina.

²⁷Kevaka sa vakakina, me qai sauma lesu o koya na i sau vakailavo ni veika ena rawati mai na qele o ya ena vo ni yabaki sa koto me la'ki yacova yani na Yabaki ni Veivakalesui, ka me qai vakalesui tale kina na qele.

²⁸Ia kevaka sa sega ni rawa ni volia lesu tale, ena taukena tiko mada ga o koya ka volia me yacova na Yabaki ni Veivakalesui. Ena yabaki o ya, ena qai vakasukai tale vua ka a taukena tu e liu.

²⁹Kevaka e dua na tamata sa volitaka na vale sa tiko e loma ni koro vakabai, sa rawa vua me volia lesu tale ena loma ga ni yabaki e volitaka kina.

³⁰Ia kevaka sa oti e dua vinaka na yabaki, ka sa sega ni volia lesu tale, ena qai taukena vakadua na vale o ya o koya ka sa volia vata kei ira kece na nona kawa me tawa mudu; ena sega ni suka tale ena Yabaki ni Veivakalesui.

³¹Na veivoli e baleta na veivale ena veikoro lalai sa sega ni vakabai ena tautauvata kei na veivoli ni vanua; e tu vua na i taukei taumada ni vanua na kaukauwa kei na dodonu me volia lesu tale, ka me qai suka tale vua ena Yabaki ni Veivakalesui.

³²Ia o ira na Livai e tu vei ira na kaukauwa kei na dodonu me ra volia lesu tale na nodra veivale e nodra veikoro ena gauna ga era vinakata kina.

³³Ia kevaka e dua vei ira na Livai sa sega ni via volia tale na vale ni sa volitaki ka tu ena koro, me qai suka tale na vale o ya ena Yabaki ni Veivakalesui baleta ni ra sa taukena vakadua na Livai na veivale oqo ena nodra veikoro ena kedra maliwa na Isireli.

³⁴Ia na vanua sa wavokita na nodra veikoro sa tabu ni volitaki; ni sa nodra i votavota ka tawa mudu.

³⁵Kevaka sa dravudravua mai na wekamu, ka sega ni qaravi koya rawa ena kemudou maliwa, e dodonu mo vukei koya me vaka na nomu qarava e dua na vulagi, ka me rawa kina ni tiko ga kei kemudou.-

³⁶Kakua ni o ni vakatubu i lavo mai vua, ia mo talairawarawa ga vua na Kalou ka maroroya na wekamu mo drau bula vata.

³⁷Mo kakua ni tukuna vei ira me ra sauma lesu vei iko na i vakatubu ni lavo o a solia vakadinou vei ira, ka mo kakua talega ni vakatubu i lavo mai na kakana o volitaka vei ira.-

³⁸Sai koya oqo na i vakaro i Jiova, na nomuni Kalou, o koya ka kauti kemuni mai na vanua o Ijipita me solia vei kemuni na vanua o Kenani, ka me'u nomuni Kalou.

³⁹Ia kevaka sa dravudravua sara vakaca e dua na wekamuni sa tiko kei kemuni ka sa soli koya me volitaki me nomu bobula, e dodonu mo kakua sara ni vakacakacakataki koya me vaka e dua na bobula.-

⁴⁰E rawa ga ni tiko vata kei iko me vaka e dua na tamata sa voli na nona cakacaka ka qaravi iko tiko me yacova na Yabaki ni Veivakalesui.

⁴¹Ena gauna o ya, me qai biuti iko o koya kei iratou na luvena ka lesuva na nona matavuvale kei na veika era a taukena tu na nona qase.

⁴²O ira na Isireli era sa noqu tamata, au sa kauti ira tani mai na vanua o Ijipita; me ra kakua ni volitaki me vaka na bobula.

⁴³Kakua ni valavala kaukauwa vei ira, ia mo ni rerevaki Jiova ga na nomuni Kalou.

⁴⁴Kevaka o ni vinakata eso na bobula, ia mo ni voli ira mai na veimatanitu sa vakavolivoliti kemuni.

⁴⁵E rawa talega mo ni volia na luvedra na kai tani se vulagi era bula maliwai kemuni. O ira na gone ka sucu ena nomuni vanua sa rawa ni okati me nomuni, ka mo ni kedra i taukei.

⁴⁶Ena rawa mo ni maroroi ira ka me qai taukeni ira na luvemuni ena gauna mai muri. O ira oqo me okati vakabobula, ka me yacova na mate: ia, vei ira na wekamuni na Isireli, mo ni kakua ni lewai ira ena i valavala kaukauwa.

⁴⁷“Kevaka sa vutuniyau mai e dua na kai tani, se na vulagi ka tiko kei kemuni, ia e dua vei kemuni na Isireli sa dravudravua ka volitaki koya vua na kaitani vutuniyau o ya, se vua e dua vei ira na wekana;

⁴⁸sa tu ga na dodonu ni veivoli lesu tale vua na wekamuni o ya, ka dina ga ni sa volitaki koya oti. Sa rawa vua e dua na wekana me la'ki voli koya tale mai. E dua vei ira na tacina se tuakana,

⁴⁹se na taci tamana, se na tavalena, se dua tale na wekana voleka ka lewe ni nona mataqali, se vuvale me voli koya lesu; ia kevaka mada ga e tu vua na i lavo, sa rawa vua me sereki koya ga vakataki koya me galala kina.

⁵⁰Me rau cakacakataka vata vakailavo kei koya e voli koya na i sau me vakatekivu mai na yabaki ka voli kina, me yacova sara na Yabaki ni Veivakalesui. Na i lavo me kena i sere me cakacakataka mai na i wiliwili ni yabaki e tiko kina vua ka voli koya ena i sau ka saumi vua e dua na tamata cakacaka, ena i wiliwili ni yabaki o ya.

⁵¹Ia kevaka e levu na yabaki e se vo tiko, me solia talega vakakina na i sau ni nona sereki, mai na i lavo a voli taumada kina.

⁵²Ia kevaka sa vica wale ga na yabaki sa vo tiko me yacova na Yabaki ni Veivakalesui, me rau qai cakacakataka vata, ka me solia tale o koya na i lavo me kena i sere me vaka na levu ni yabaki sa vo.

⁵³Ena qai tiko kaya me vaka na tamata cakacaka sa saumi vakayabaki na nona cakacaka; ia na kena i taukei me kakua sara ni valavala kaukauwa vua.

⁵⁴Ia kevaka sa sega ni voli tale ena veisala oqo, ena qai sereki ga o koya ena Yabaki ni Veivakalesui, o koya vata kei iratou na luvena.

⁵⁵Ni ra sa noqu tamata o ira na Isireli, o ira au sa kauti ira tani mai na vanua o Ijipita: Ni sai au o Jiova, na nomuni Kalou.

Vunau ni Soro 26

Na i Sau ni Talairawarawa

(Vrua 7.12-24; 28.1-14)

¹Sa kaya o Jiova, “Mo ni kakua ni cakava vei kemuni na kalou lasu, se matakau ceuceu, se vakaduria e dua na i vakatakarakara e buli ena vatu, mo ni cuva kina. Ni sai au o Jiova na nomuni Kalou.-

²Ni vakatabuya na noqu Siga ni Vakacecegu kece, ka doka na noqu i tikotiko tabu: Ni sai au o Jiova.

³Kevaka o ni sa talairawarawa ki na veika au sa vakarota vei kemuni, ka muria na noqu lawa,-

⁴au na qai vakatauca vei kemuni na uca ena kena gauna taudonu, ka na sautu sara na vua ni qele, ka na vuataka na vuana na kau ni veiwere.

⁵Ena ka levu sara na veika ena basika mai na qele ena veiwere, ka o ni na tamusuki sila tikoga ni sa yaco mai na gauna me veti kina na qerepi, ka o ni na beti qerepi tikoga ni sa yaco mai na gauna ni kakaburaki itei ni sila. Ena sautu sara na vanua ena kakana mo ni kania, ka tiko vakacegu ena nomuni vanua.

⁶Au na solia na bula vakacegu ki na nomuni vanua, ka o ni na moce koto ka sega ni rerevaka e dua na ka. Au na kauti ira laivi na manumanu ca ni vanua, ka ena sega talega ni yaco kina e dua na i valu.

⁷O ni na vakasavi ira na nomuni meca, ia era na bale ena i seleiwau ena matamuni.

⁸Era na vakasavi ira na lewe drau e lewe lima wale vei kemuni, ka lewe dua na drau vei kemuni era na vakasavi ira era lewe tini na udolu; ia era na bale e matamuni na nomuni meca ena i seleiwau.

⁹Au na vakalougatataki kemuni ka vakatubura na nomuni kawa; ka'u na maroroya na noqu veiyalayalati kei kemuni.

10Na veika o ni tamusuka mai na i teitei ena levu cake sara ka veirauti me dua na yabaki, ia o ni na sova laivi tale na kena sa makawa me rawa ni tawa vou yani na ka vou.

11Au na tiko kei kemuni ena noqu vale tabu ka'u na sega ni vakanadakui kemuni.

12Au na lako vata voli kei kemuni; ka'u na nomuni Kalou, ka o ni na noqu tamata.-

13Ni sai au o Jiova na nomuni Kalou, ka'u a kauti kemuni tani mai na vanua o Ijipita. Au a sereka na i vesu ni nomuni i vua, ka qisi kemuni mo ni lako ena dodonu kei na galala.

Na i Totogi ni Talaidredre

(Vrua 28.15-68)

14Sa tukuna o Jiova, “Kevaka o ni sa bese ni muria na noqu vosa, o ni na cudruvi.

15Kevaka o ni sa sega ni via cakava na noqu i vakaro ka vakacacana na noqu veiyalayalati kei kemuni,

16au na totogitaki kemuni. Au na vakavuna me yacovi kemuni na leqa me vaka na mate lelevu sa sega na kena i wali, kei na katakata ni yago me vakavuna na boko ni matamuni kei na kena lutu tikoga na yagomuni. O ni na kaburaka na sore ni kau me nomuni itei, ia ena sega ni yaga vei kemuni na vua ni nomuni i teitei baleta ni ra na kania na kemuni meca era na vakadrukai kemuni.

17Au na saqati kemuni ka me ra samuti kemuni kina o ira na kemuni meca. Era na lewai kemuni o ira sa cati kemuni, ia o ni na rere vakalevu ka cici ni sa sega mada ga ni dua e vakasevi kemuni.

18Ni sa yacovi kemuni na ka kecega oqo, ka o ni sa bese ga ni vakarorogo vei au, au na qai vakavitutaka na i totogi ni nomuni i valavala ca.

19Au na vorolaka na nomuni dokadoka, ka'u na cakava me kakua ni tau na uca, kei na qele me mamaca ka kaukauwa me vaka na kaukamea.

²⁰Ena maumau wale na nomuni i gu, ni sa na sega ni vakalewe na nomuni vanua, ka sega ni vuataka na vuana na kau ni vanua.

²¹Ia kevaka o ni na vakadrecike tikoga vei au ka bese ni vakarorogo, au na qai vakalevutaka me vakavitutaki vei kemuni na mate ca, me veirauti kei na nomuni valavala ca.

²²Au na tala na manumanu kila vei kemuni, era na vakamatea na luvemuni, ka vakaleqai ira na nomuni manumanu, ka vakavuna mo ni lewe lailai ga, ena lala didi kina na nomuni gaunisala.

²³Ia kevaka o ni sega ga ni kauwai ki na veivunauci oqo, ka o ni sa sega ga ni golevi au mai, ka sa via vorati au ga,

²⁴au na qai vorati kemuni talega, ka samuti kemuni vakavitu tale me i totogi ni nomuni valavala ca.

²⁵Au na vakavuna mo ni valuti, ka me totogitaki kina na nomuni voroka na veiyalayalati; kevaka o ni dro lesu ki na nomuni veikoro ena vaqara bula, au na tala yani na mate dewa vei kemuni, ka soli kemuni ki na ligadra na kemuni meca.

²⁶Au na muduka na i vurevure ni kemuni kakana, me rawa kina vei ira e lewe tini na yalewa me vavia na madrai taucoko sara ena dua ga na lovo. Era na veivotayaka, ia o ni na sega ga ni mamau kina ni sa vakayagataki oti.

²⁷Kevaka e sa oti kece na veika oqo, ka o ni se vorata tikoga na noqu vosa ka sega ga ni vakarorogo,

²⁸au na qai vorati kemuni talega ena noqu cudru katakata, ka totogitaki kemuni me vakavitutaki, ena vuku ni nomuni valavala ca.

²⁹Ena ka levu na nomuni viakana ka o ni na kania na lewedra na luvemuni.

³⁰Au na vakarusa talega na nomuni vanua ni sokalou ena veidelana, ka vakarusa na nomuni i cabocabo ni ka boi vinaka, ka binia na yagomuni mate ena dela ni yagodra na nomuni matakau ceuceu kecega; ia ena cati kemuni na yaloqu.

³¹Au na vakarusa na nomuni veikoro, ka vaqeyavutaka talega na nomuni veivanua ni sokalou, ka sega ni ciqoma na nomudou vakacaboisoro.

³²Au na vaqeyavutaka na vanua, ka ra na kurabui kina na kemuni meca ka na la'ki tiko kina.

³³Au na vakavuna mo ni valuti ka vakasavi kemuni tani yani ki na kedra maliwa na veimatanitu; ia na nomuni vanua ena dravuisiga mai, ka na lala na nomuni veikoro.

³⁴Ena qai marautaka na qele na nona vakacegu ena gauna sa vagalalataki kina, ni o ni sa tiko ena nodra vanua na nomuni meca; sa na qai vakacegu na qele ka marautaka na veisiga vakatabui eso me dau vakacegu kina.

³⁵Ena gauna kece sara e lala tu kina, ena vakacegu tiko na qele me vaka ni o ni a sega ni solia me bau cegu mada ena gauna o ni bula voli kina.

³⁶Ia au na tala na rere me kania na lomadra era sa vo vei kemuni ena nodra vanua na kemuni meca, ka ra na dro wale ena rorogo ni draunikau sa cagina ena cagi. Era na dro me vaka e dua sa vakacemuri ira voli ena i valu, ka ra na bale ena gauna e sega kina ni dua na meca e tu volekati ira.

³⁷Era na tarabe ka ra na veiqiqici yani, me vaka ni ra dro mai na i valu, e dina ga ni na sega sara ni dua e vakasavi ira. Ena sega vei kemuni na i gu kei na kaukauwa mo ni vorati ira rawa kina na kemuni meca.

³⁸O ni na vakarusai mai vei ira na veimatanitu, ia ena nodra vanua na meca, o ni na vakawabokotaki kina.

³⁹Na lewe vica wale vei kemuni ka bula tiko ena vakaleqai ena nodra vanua na kemuni meca baleta na nomuni valavala ca kei na nodra i valavala ca na nomuni qase.

⁴⁰Ia era na vakatusa na nodra i valavala ca kei na nodra caka cala na nodra qase, o ira oqo sa saqati au ka vakanadakui au,

⁴¹ka vakavuna me'u vuki tani talega vei ira ka kauti ira ki na nodra vanua na nodra meca. Ia ni ra sa vakamalumalumutaka na yalodra o ira na nomuni kawa, ka ra sotava na i sau ni nodra valavala ca kei na viavialevu,

⁴²au na qai nanuma na noqu veiyalayalati kei Jekope, vata kei Aisake, vata kei Epara-ama, ka'u na nanuma talega na vanua.-

⁴³Ena vakalalai na vanua mai vei ira na tamata era tiko kina, me rawa ni marautaka kina na qele na kena gauna dodonu ni vakacegu, ka dodonu me ra colata na i sau ni nodra i valavala ca ni ra sa beca na noqu lewa ka cata e lomadra na noqu i lesilesi.

⁴⁴E dina ga ni sa yaco na ka kece oqo, ka ra se tiko voli ga ena nodra vanua na kedra meca, ia au na sega ga ni biuti ira se vakarusai ira vakadua me la'ki vakavuna kina me'u voroka na noqu veiyalayalati kei ira. Ni sai au o Jiova, na nodra Kalou.

⁴⁵Ia ena vukudra ga au na nanuma kina na noqu veiyalayalati kei ira na nodra qase, ni ka'u a kauti ira tani mai na vanua o Ijipita ena matadra na veimatani me'u nodra Kalou: Ni sai au o Jiova.

⁴⁶Oqo kece na i lesilesi kei na i vunau kei na i vakaro sa vakarautaka o Jiova vei Mosese me baleti koya kei ira na Isireli mai na Ulunivanua o Saineai.

Vunau ni Soro 27

Lawa ni Soli-ka vei Jiova

¹A sa vosa o Jiova vei Mosese, ka kaya,

²Mo vosa vei ira na Isireli ka vaka: Kevaka e dua na tamata sa cakava e dua na bubului vei Jiova me baleta na i sau ni dua na tamata,

³na kena i sau e dua na tagane ena maliwa ni yabaki ruasagavulu ki na onosagavulu, me na limasagavulu na tiki ni siliva, me vaka na kena i vakarau sa vakadonui vakalawa.

⁴Ia kevaka sa yalewa, me na tolusagavulu na tiki ni siliva na kena i sau.

⁵Kevaka e tiko na nona yabaki ni bula ena maliwa ni yabaki lima ki na ruasagavulu, me kena i sau na tagane e ruasagavulu na tiki ni siliva ka me kena i sau na yalewa e tini na tiki ni siliva.

⁶Kevaka e tiko na nona yabaki ni bula ena maliwa ni vula dua ki na yabaki lima, me kena i sau na tagane e lima na tiki ni siliva ka kena i sau na yalewa e tolu na tiki ni siliva.

⁷Kevaka e tiko na nona yabaki ni bula ena onosagavulu se sivia, me qai kena i sau na tagane e tinikalima na tiki ni siliva, ka me kena i sau na yalewa e tini na tiki ni siliva.

⁸Kevaka e dua ka bubului e sa rui dravudravua vakalevu sara ka sa sega ni rawa vua me sauma na i lavo sa vakaturi, me qai kau na tamata o ya vua na bete, me na qai lewa na kena i sau me vaka na nona rawa-ka vakailavo.

⁹Kevaka na bubului o ya e baleta e dua na manumanu me cabori me i madrali vei Jiova, ia me sa ka tabu na veika kece vaka o ya sa cabori vei Jiova.

¹⁰Me kakua ni veisautaka o koya, se vakaisosomitaka na ka vinaka me i sosomi ni ka ca, se na ka ca me i sosomi ni ka vinaka; ia kevaka sa vakaisosomitaki na manumanu ena dua tale na manumanu, e rau na okati ruarua me ka tabu vei Jiova na manumanu o ya.

¹¹Ia kevaka e sega ni savasava na manumanu o ya me vaka na kena ka sega ni dau kau mai me i madrali vei Jiova, me qai kauta na tamata o ya na manumanu ka vakaraitaka vua na bete,

¹²ia, me qai lewa na kena vinaka, se na kena ca o koya na bete. Sa na vakayacori ga na nona lewa na bete.

¹³Kevaka sa via volia tale o koya na kena i taukei, ia me sauma na kena i sau ka vakaikuritaka tale ena ruasagavulu na pasede.

¹⁴Kevaka sa vakatabuya na nona vale e dua na tamata, ia me qai vakatulewataka na kena i sau o koya na bete, se sa vinaka se ca: ia na ka ga sa lewa na bete me na vakabau.

¹⁵Kevaka sa via volia lesu tale na nona vale o koya ka vakatabuya, ka me nona tikoga, ia me sauma na kena i voli ka vakaikuritaka tale ena ruasagavulu na pasede.

¹⁶Kevaka e dua na tamata sa vakatabuya me nei Jiova e dua na tiki ni vanua mai na i votavota ni nona vuvale, ia na kena i sau me na vakatautaki ga mai na i vakarau ni itei ni qele ena gadrevi me robota na vanua oqori, ka saumi ena tini na tiki ni siliva ena veiyarusagavulu na kilokaramu na barile.

¹⁷Kevaka sa vakatabuya na nona tiki ni vanua ena Yabaki ni Veivakalesui, na kena i sau ena sega ni vakalailaitaki.

¹⁸Kevaka sa vakatabuya ni sa oti na Yabaki ni Veivakalesui, me qai cakacakataka vakailavo o koya na bete mai na yabaki sa vo me yacova na Yabaki ni Veivakalesui, ka lewa e dua na i kena i sau e lailai sobu.

¹⁹Kevaka sa via volia lesu tale na vanua o ya o koya ka a vakatabuya taumada, ia me qai sauma na kena i sau ka vakaikuritaka tale ena ruasagavulu na pasede.

²⁰Kevaka sa volitaki tale na tiki ni vanua ki vua e dua tale na tamata ni bera na kena voli lesu tale mai vei Jiova, sa sega tale ni qai rawa tale me volitaki lesu.

²¹Ia ena Yabaki ni Veivakalesui ka tarava, sa na nona vakadua o Jiova na tiki ni vanua sa vakatabui; ka soli me ra taukena na bete.

²²Kevaka e dua na tamata sa vakatabuya me nei Jiova e dua na vanua sa volia o koya, ka sega ni tiki ni nona qele vakavuvale,

²³ena qai cakacakataka vakailavo na bete na kena i sau mai na i wiliwili ni yabaki e sa vo me yacova yani na Yabaki ni Veivakalesui, ia me solia na kena i sau na tamata o ya ena siga vata ga, ni sai solisoli tabu vei Jiova.

²⁴Ni yacovi yani na Yabaki ni Veivakalesui, ena vakasukai lesu tale na tiki ni vanua vua a volitaka taumada se vei ira na wekana.

²⁵Ia na i sau ni veika kece sa lewai me saumi ga mai na kena i vakarau sa vakadonui vakalawa.

²⁶Na ulumatua ni veimanumanu e sa nei Jiova, ka me kakua ni dua na tamata me vakatabuya me nona. Na bulumakau se na sipi e sa nona ga o Jiova.

²⁷Ia kevaka e manumanu sa sega ni savasava, me qai volia lesu tale o koya me vaka na kena i voli sa virikotori ka vakaikuritaka cake tale ena ruasagavulu na pasede. Kevaka sa sega ni voli lesu, e sa na rawa me volitaki ki vua tale e dua ena kena i sau tudei.

²⁸Me kakua ni dua na tamata me na volitaka se me volia lesu tale na ka sa vakatabuya oti me nei Jiova, ke mani tamata se manumanu, se tiki ni qele vakavuvale; sa tabu dredre sara vei Jiova na veika kecega sa vakatabui vua.-

²⁹Me kakua ni qai la'ki voli lesu tale mai e dua na tamata sa vakatabui me vakarusai vakadua; ia me na vakamatei vakaidina ga.

³⁰Na i katini ni vua ni qele kecega ni vanua, se ra itei ni sila se kau vuata, era sa nona kecega o Jiova.-

³¹Kevaka e dua na tamata sa via volia lesu tale na i katini ni veika e tamusuka, ia me volia ena kena i sau tudei ka vakaikuritaka tale ena ruasagavulu na pasede.

³²Na i katini kece sara ni qele ni bulumakau se na qele ni sipi e sa nei Jiova. Ni vakawiliki na levu ni manumanu, e okati me nei Jiova na i katini kece sara ni manumanu.

³³Ena sega beka ni vakarautaka na i taukei ni manumanu na nona i katini me manumanu ca, ka sega ni rawa kina vua me vakaisosomitaka. Ia kevaka e vakaisosomitaka rawa na manumanu oqori ena dua tale na manumanu, e rau sa na nei Jiova na manumanu ruarua ka sega ni rawa me rau na voli lesu tale.

³⁴Oqo na i vakaro sa vakarota o Jiova vei Mosese mai na Ulunivanua o Saineai me tukuna vei ira na Isireli.

Tiko Voli mai na Lekutu

Tiko Voli mai na Lekutu 1

¹Ena i matai ni siga ni karua ni vula ena i karua ni yabaki ni nodra lako tani mai na vanua o Ijipita o ira na Isireli, a sa vosa vei Mosese o Jiova ena loma ni Vale ni Veitavaki mai na vanua lala ka dravuisiga o Saineai, ka kaya,-

²“O iko kei Eroni mo drau wiliki ira mada na lewenivanua e Isireli. Mo drau wiliki ira vakamataqali kei na veivuvale ni nodra qase, ka mo drau wilika yadua na yacadra na tagane kecega;

³oqo o ira era yabaki ruasagavulu se sivia, ka rawa ni ra lako ki na i valu. Mo drau wiliki ira vakaiwasewase ni nodra mataivalu.

⁴Me na tiko kei kemudrau e dua na turaga ni mataqali mai na mataqali yadua me vukei kemudrau.

⁵Sai koya oqo na yacadra na turaga ni mataqali me ra veiqaravi kei kemudrau. Mai vei ira na Rupeni, o Ilisuri na luve i Siteuri;

⁶mai vei ira na Simione, o Silimueli na luve i Surisatai;

⁷mai vei ira na Juta, o Nasoni na luve i Amenatave;

⁸mai vei ira na Isakari, o Nacanieli na luve i Suari;

⁹mai vei ira na Sevuloni, o Iliavi na luve i Eloni;

¹⁰mai vei ira na Ifereimi, oqo o ira na luve i Iosefo, me o Ilisama na luve i Amiute; kei Kamelieli na luve i Pitasuri mai vei ira na Manasa;

¹¹mai vei ira na Penijamini, o Epitani na luve i Kitioni;

¹²mai vei ira na Tani, o Eieseri na luve i Amisatai;

¹³mai vei ira na Aseri, o Pakieli na luve i Okirani;

¹⁴mai vei ira na Kata, o Eliasafi na luve i Tiueli;

¹⁵mai vei ira na Navitalai, o Eira na luve i Enani.”

¹⁶Sai ira oqo era a digitaki mai vei ira na lewenivanua, era turaga mai vei ira na kawa ni nodra qase, ka i liuliu ni veimataqali e Isireli.

17A sa kauti ira yani na tamata yadua sa cavuti na yacadra o Mosese kei Eroni,

18ka vakasoqoni ira vata na lewenivanua taucoko, ena i matai ni siga ni karua ni vula, ka volai ira vakavuvale ena nodra mataqali ni nodra qase; a sa wiliki na yacadra yadua era sa yabaki ruasagavulu ka lako cake,

19me vaka sa vakarota vei Mosese o Jiova. A sa wiliki ira vakakina o koya ena vanua lala mai Saineai.

20O ira na kawa i Rupeni, na ulumatua i Isireli, na i taba tamata o ya na nodra veimataqali, ena veivuvale ni nodra qase, me vaka na i wiliwili ni yacadra yadua na tagane kecega sa yabaki ruasagavulu ka lako cake, o ira ka na rawa ni lako ki na i valu;

21na kedra i wiliwili na mataqali Rupeni e 46,500.

22Vei ira na kawa i Simione, ena i tabatamata o ya na nodra veimataqali, kei na veivuvale ni nodra qase, o ira sa volai vei ira me vaka na kedra i wiliwili ni yacadra na tagane yadua ka sa yabaki ruasagavulu na nona bula ka lako cake, ka rawa ni lako ki na i valu:

23na kedra i wiliwili na mataqali Simione e 59,300.

24Vei ira na kawa i Kata, ena i tabatamata o ya, na nodra veivuvale kei na veitokatoka ni nodra qase, me vaka na i wiliwili ni yacadra yadua, o ira ka vakatekivu mai na yabaki ruasagavulu na nodra bula ka lako cake, o ira kecega ka lako rawa ki na i valu:

25na kedra i wiliwili na mataqali Kata e 45,650.

26Vei ira na kawa i Juta, ena i tabatamata o ya, na nodra veimataqali, kei na veivuvale ni nodra qase, me vaka na i wiliwili ni yacadra yadua, o ira ka sa ruasagavulu na nodra yabaki ni bula ka lako cake, o ira na tagane kecega ka lako rawa ki na i valu:

27na kedra i wiliwili ena mataqali Juta, era sa lewe 74,600.

²⁸Vei ira na kawa i Isakari, ena i tabatamata o ya na nodra veimataqali, kei na veivuvale ni nodra qase, me vaka na i wiliwili ni yacadra, o ira sa yabaki ruasagavulu na nodra bula ka lako cake, o ira na tagane kecega ka rawa ni lako ki na i valu:

²⁹na kedra i wiliwili na mataqali Isakari, era sa lewe 54,400.

³⁰Vei ira na kawa i Sevuloni, ena i tabatamata o ya na nodra veimataqali, kei na veivuvale ni nodra qase, me vaka na i wiliwili ni yacadra, o ira sa yabaki ruasagavulu na nodra bula ka lako cake, o ira na tagane kecega sa rawa ni lako ki na i valu:

³¹na kedra i wiliwili ena mataqali Sevuloni era sa lewe 57,400.

³²Vei ira na kawa i Iosefo, o ya o ira na kawa i Ifereimi, ena i tabatamata o ya, kei na nodra veivuvale kei na veitokatoka ni nodra qase, me vaka na i wiliwili ni yacadra, o ira sa yabaki ruasagavulu ka lako cake, o ira na tagane kecega sa rawa ni lako ki na i valu:

³³na kedra i wiliwili ena mataqali Ifereimi, era sa lewe 40,500.

³⁴Vei ira na kawa i Manasa, ena i tabatamata o ya na nodra veivuvale kei na veitokatoka ni nodra qase, me vaka na i wiliwili ni yacadra, o ira sa ruasagavulu na nodra yabaki ni bula ka lako cake, o ira kecega na tagane sa rawa ni lako ki na i valu:

³⁵na kedra i wiliwili ena mataqali Manasa, era sa lewe 32,200.

³⁶Vei ira na kawa i Penijamini, ena i taba tamata o ya na nodra veivuvale kei na veitokatoka ni nodra qase, me vaka na i wiliwili ni yacadra, o ira sa ruasagavulu na nodra yabaki ni bula ka lako cake, o ira na tagane kecega ka lako rawa ki na i valu:

³⁷na kedra i wiliwili ena mataqali Penijamini, era sa lewe 35,400.

³⁸Vei ira na kawa i Tani, ena i tabatamata o ya na nodra veivuvale kei na veitokatoka ni nodra qase, me vaka na i wiliwili ni yacadra, o ira sa

ruasagavulu na nodra yabaki ni bula ka lako cake, o ira na tagane kecega sa rawa ni lako ki na i valu:

³⁹na kedra i wiliwili na mataqali Tani, era sa lewe 62,700.

⁴⁰Vei ira na kawa i Aseri, ena i taba tamata o ya na nodra veivuvale kei na veitokatoka ni nodra qase, me vaka na i wiliwili ni yacadra, o ira na tagane kecega sa rawa ni lako ki na i valu:

⁴¹na kedra i wiliwili ena mataqali Aseri, era sa lewe 41,500.

⁴²Vei ira na kawa i Navitalai, ena i tabatamata o ya na nodra veivuvale kei na veitokatoka ni nodra qase, me vaka na i wiliwili ni yacadra, o ira sa ruasagavulu na nodra yabaki ni bula ka lako cake, o ira na tagane kecega sa lako rawa ki na i valu:

⁴³na kedra i wiliwili ena mataqali Navitalai, era sa lewe 53,400.

⁴⁴Sai ira oqo ka wiliki ira o Mosese kei Eroni, ka ra vukei rau kina era lewe tinikarua na turaga dauveiliutaki, ka ra dui matataka mai na veivuvale ni nodra qase.

⁴⁵Ia na kedra i wiliwili taucoko na lewe i Isireli ena veivuvale ni nodra qase, ka ra sa ruasagavulu na nodra yabaki ni bula ka lako cake, o ira na tagane yadua ka ra lako rawa ki na i valu e Isireli,

⁴⁶era sa lewe 603,550.

⁴⁷E a sega ni wili vata kei ira o ira na kawa i Livai ena mataqali i tamadra.

⁴⁸Sa qai vosa vei Mosese o Jiova, ka kaya,

⁴⁹“Ia na mataqali taudua ga i Livai mo kakua ni wilika, ka mo kakua ni okati ira vata ena wiliki ni lewenivanua e Isireli;

⁵⁰ia mo lesi ira ga na Livai me ra liutaka na raici ni cakacaka ena vale tabu, kei na kena veiyaya kecega. Me ra dau kauta voli kei na kena i yaya, ka veiqaravi e loma, ka birika na nodra valelaca me volita na vale tabu.

⁵¹Ni sa vakarau me cavu na vale tabu, me ra cavuta ga ka birika tale ki na dua na vanua vou o ira na Livai. Kevaka e dua tani tale e toro volekata yani, ena vakamatei.

⁵²O ira na Isireli me ra qai dui tara na nodra veivalelaca ka tiko vakaiwasewase ena nodra i tikotiko, na tamata yadua me voleka ki na nona drotini.

⁵³Ia na nodra valelaca na Livai me tara volita na vale tabu sa tu kina na i vunau.”

⁵⁴Era sa kitaka vakakina na Isireli me vaka na ka kecega sa vakarota vei Mosese o Jiova.

Tiko Voli mai na Lekutu 2

Na i Tuvatuva ni Keba kei na i Lakolako

¹A sa kaya vei Mosese kei Eroni o Jiova,

²“O ira na Isireli me ra birika na nodra valelaca ena loma ni nodra tikina vakaiwasewase kei na ruku ni nodra dui mataqali kei na kena drotini, ka me ra toka volivolita na Vale ni Veitavaki, ia me kakua ga ni volekata sara yani.

³Na nodra valelaca kei na kena drotini na wasewase levu na Juta me na biriki ena yasana ki na tokalau vaka ki na i cadracadra ni matanisiga. Me nodra i liuliu na Juta o Nasoni na luve i Amenatave,

⁴ia na kedra lewe levu me vaka sa wiliki oti, era sa lewe 74,600.

⁵O ira me ra keba tikiva sai koya na mataqali Isakari, ka me nodra i liuliu na Isakari o Nacanieli na luve i Suari,

⁶ka kedra lewe levu mai na kena sa wiliki oti, era sa lewe 54,400.

⁷Me qai toka tarava o ira na mataqali Sevuloni, ka me nodra i liuliu na luve i Sevuloni o Iliavi na luve i Eloni.

⁸Na kedra lewe levu me vaka na kena sa wiliki oti, era sa lewe 57,400.

⁹Na kedra i wiliwili taucoko na lewe ni wasewase levu na Juta, ni soqoni vata na veiwasewase lalai, era sa lewe 186,400. Oqo na i matai ni wasewase levu me na liutaka na i lakolako se tayabe vakaivalu.

¹⁰Me vakarewa na nodra drotini ena vanua me keba kina na i wasewase levu na Rupeni, kei na kena wasewase lalai ena yasana ki na ceva ni vale tabu. Me nodra i liuliu na mataqali Rupeni o Ilisuri na luve i Siteuri,

¹¹ka i wiliwili ni nona tamata sa wiliki oti, era sa lewe 46,500.

¹²Me ra keba tikivi ira yani o ira na mataqali Simione, ka me nodra i liuliu o Silumieli na luve i Surisatai.

¹³Na kedra lewe levu me vaka sa wiliki oti, era sa lewe 59,300.

¹⁴Me qai tarava na mataqali Kata, ka me nodra i liuliu na luve i Kata o Eliasafi na luve i Riueli.

¹⁵Na kedra lewe levu me vaka sa wiliki oti, era sa lewe 45,650.

¹⁶Na kedra i wiliwili taucoko na veilawalawa ena nodra i tikotiko na Rupeni, era sa lewe 151,450. Na wasewase levu oqo me na i karua ni lakolako ni tayabe ki na i valu.

¹⁷Ena tadrúa ni matai ni rua na i wasewase lelevu kei na i otioiti ni rua na i wasewase lelevu, me ra na tayabe e loma oqori na mataqali Livai ni ra sa laveta tiko na Vale ni Veitavaki. Na nodra i lakolako na veiwasewase yadudua me na muria ga na i vakarau ni nodra tara keba, o ya na i wasewase yadudua ena ruku ni nodra dui drotini.

¹⁸Me koto ena yasana ki na ra ni vale tabu na drotini ni wasewase levu na Ifereimi, ka okati kina na veiwasewase lalai e vakarurugi kina. Me na nodra i liuliu na Ifereimi o Ilisama na luve i Amiute;

¹⁹ia na kedra i wiliwili me vaka sa wiliki oti, era sa lewe 40,500.

²⁰Me ra qai keba tikivi ira yani o ira na mataqali Manasa, ka me nodra i liuliu o Kamelieli na luve i Pitasuri.

²¹Sa wiliki oti na i lawalawa oqo ka ra lewe 32,200.

²²Me qai tarava sara na mataqali Penijamini; me nodra i liuliu na luve i Penijamini o Epitani na luve i Kitioni.

²³Sa wiliki oti o ira na lewena ka ra lewe 35,400.

²⁴Na kedra i wiliwili taucoko na tamata era tiko ena wasewase levu na Ifereimi, me okati kina na i wiliwili ni veiwasewase lalai, e 108,100. Na i wasewase na Ifereimi era i katolu ni matailakolako.

²⁵Era na keba donuya na vualiku ni vale tabu na i wasewase levu na Tani, me okati vata kei na nodra veiwasewase lalai. Me nodra i liuliu na luve i Tani o Eieseri na luve i Amisatai.

²⁶Na i wiliwili ni nona lewe ni keba e 62,700.

²⁷O ira ka ra keba tikivi ira, sai ira na mataqali Aseri ka me nodra i liuliu na luve i Aseri o Pakieli na luve i Okirani.

²⁸Na kedra i wiliwili ka sa wiliki oti e 41,500.

²⁹Me qai taravi ira yani o ira na mataqali Navitalai, ka nodra i liuliu na luve i Navitalai o Eira na luve i Enani.

³⁰Na kedra i wiliwili o ira na lewena e 53,400.

³¹Na kedra i wiliwili kece na wasewase levu na Tani, era sa lewe 157,600. Era sai otioi ni wasewase me ra tayabe yani ki na i valu.

³²Sai koya oqo na kedra i wiliwili na Isireli me vaka era sa wiliki ena nodra veivuvale ni nodra qase; ia o ira ka tiko ena veitikitiko kece ka ra sa wiliki ena nodra veiwasewase, era sa lewe 603,550.

³³Ia me vaka na veika sa vakarota o Jiova vei Mosese, era sa sega ni wiliki vata kei ira na Isireli o ira na Livai.

³⁴O ira na Isireli era sa kitaka na ka kecega sa vakarota vei Mosese o Jiova. Era sa tara keba ena ruku ni nodra drotini me vaka sa vakaroti, ka tayabe ena nodra i wasewase vakamataqali me vaka na veivuvale ni nodra qase.

Tiko Voli mai na Lekutu 3

Na luve i Eroni kei Ira na Livai

¹Oqo na kawa ni nodrau vuvale o Eroni kei Mosese mai na gauna sa vosa kina vei Mosese o Jiova ena Ulunivanua o Saineai.

²Na yacadratou na luve i Eroni: o Netapi na ulumatua, o Epaiu, o Iliesa, kei Icama;-

³sai ratou oqo na luve i Eroni sa lumuti me bete ka vakatikori me qarava na cakacaka vakabete.

⁴Ia e rau sa mate o Netapi, kei Epaiu, ena mata i Jiova ni rau a cabora vua na bukawaqa tawa savasava, ena vanua lala mai Saineai. A sa sega na luvedrau, ka rau a mani cakacaka vakabete ga kina o Iliesa kei Icama ena mata i Eroni na tamadrau ena dela ni nona gauna.-

Na Nodra i Tavi na Mataqali Livai

⁵A sa kaya o Jiova vei Mosese,

⁶Mo kauti ira vakavoleka mai na mataqali Livai, ka vakaturi ira ena mata i Eroni na bete, me ra qaravi koya.

⁷Me ra na qarava na cakacaka e gadrevi ki na Vale ni Veitavaki ka vakayacora na i tavi eso era vinakata na bete kei ira na lewenivanua.

⁸Me ra na raica na kena maroroi vinaka na veiyaya kece ni Vale ni Veitavaki ka qarava na veicakacaka e baleti ira na vo ni lewenivanua.

⁹Na nodra i tavi levu duaduaga na Livai sai koya me ra vei qaravi vei Eroni kei rau na luvena.

¹⁰Mo lesi Eroni kei rau na luvena me ratou qarava na cakacaka vakabete; ia, kevaka e dua tale na tamata tani sa kitaka oqo, ena vakamatei.

¹¹A sa kaya o Jiova vei Mosese,

¹²“Mai na gauna oqo, era sa wili me noqu o ira na Livai. Ena noqu a vakamatei ira na veiulumatua kece ni vuvale vaka-Ijipita, au a qai vakatabui ira kece sara na ulumatua tagane kece ni vuvale vaka-Isireli, kei na ulumatua ni manumanu kece.-

¹³Ia oqo, era sa na sosomitaki ira na ulumatua tagane ni Isireli o ira na Livai; ni ra sa na sega ni noqu o ira na ulumatua tagane ni Isireli, ia o ira ga na Livai.”-

Era sa Wiliki na Livai

¹⁴A sa vosa vei Mosese o Jiova, ena vanua lala mai Saineai, ka kaya,

¹⁵“Mo wiliki ira na Livai, me vaka na nodra veimataqali, kei na veivuvale; o ira na tagane kecega, me vakatekivu mai na vula dua na dede ni nodra bula, ka lako cake.”

¹⁶A sa wiliki ira na Livai o Mosese me vaka na vosa sa vakaroti koya kina o Jiova.

¹⁷O iratou oqo na luve i Livai: o Kerisoni, o Koaca, kei Mirari.

¹⁸Na yacadrau na luve i Kerisoni o Lipini kei Semeai.

¹⁹O iratou oqo na luve i Koaca: o Emirami, o Isiari, o Epironi, kei Usieli.

²⁰Na yacadrau na luve i Mirari o Mali kei Musi. Oqo o ira na kawa i Livai; o ira na luvena kei ira na makubuna ka ra yaco me ra i liuliu ni mataqali Livai.

²¹E tubu ka basika mai vei Kerisoni o ira na kawa i Lipini kei Semeai.

²²O ira kece sara na tagane ka tiko na nodra yabaki ni bula mai na vula dua ka lako cake, e tauri ni kedra i wiliwili taucoko e 7,500.

²³O ira na luve i Kerisoni oqo me ra na keba tiko ena yasana vaka ki na ra, ka toka ena daku ni vale tabu,

²⁴ka me kena i liuliu o Eliasafi na luve i Laeli.

²⁵Sa nodra i tavi na luve i Kerisoni me ra dau qarauna na i ubi ni Vale ni Veitavaki e loma kei na kena e taudaku, na i lati ni katuba ni Vale ni Veitavaki,

²⁶na i lati ni bai e loma ni vale tabu ka volita na i cabocabonisoro, kei na kena dali kece sara, kei na veika e gadrevi me qaravi ki na vale tabu.

²⁷E tubu ka basika vei Koaca o ira na kawa i Emirami, Isiari, Epironi, kei Usieli.

²⁸O ira kece sara na tagane ka tiko na nodra yabaki ni bula mai na vula dua ka lako cake, e tauri na kedra i wiliwili taucoko ni 8,600.

²⁹O ira na luve i Koaca oqo me ra na keba tiko ena yasana vaka ki na ceva ni vale tabu,

³⁰ka me kena i liuliu o Ilisavani na luve i Usieli.

³¹Sa nodra i tavi me ra qarauna na Kato ni Veiyalayalati, na teveli, na i tutu ni cina, na i cabocabonisoro ruarua, na veiyaya ni nodra veiqaravi na bete ena Tikina Tabu, kei na i lati ni katuba ki na Tikina Tabu Sara.

³²Sa nodra i liuliu na Livai o Iliesa na luve i Eroni na bete, ka nona i tavi me liutaki ira na dauqarava na Tikina Tabu.

³³E tubu ka basika mai vei Mirari o ira na kawa i Mali kei Musi.

³⁴O ira kece sara na tagane ka tiko na nodra yabaki ni bula mai na vula dua ka lako cake, e tauri ni kedra i wiliwili taucoko e 6,200.

³⁵O ira na luve i Mirari oqo me ra na keba tiko ena yasana vaka ki na vualiku ni vale tabu, ka me kena i liuliu o Surieli na luve i Epaieli.

³⁶Sa nodra i tavi me ra qarava na feremi ni vale tabu, na kena kau vakababa, na kena duru, na kena qara, kei na kena i yaya kecega. Era vakaitavi ena kena qaravi na ka kecega e vakayagataki kina na i yaya oqo.

³⁷E nodra i tavi dokai me ra raica na kena duru, na kena yavu, na kena i vakadei, kei na kena dali mai na yasana e taudaku ni bai.

³⁸O Mosese, Eroni kei rau na luvena me ratou tara keba ena mata ni Vale ni Veitavaki me vaka ki na tokalau. Sa nodratou i tavi me ratou qarava na cakacaka vakabete ena loma ni Tikina Tabu ena vukudra na Isireli. Kevaka e dua tani tale na tamata e via kitaka oqo ena vakamatei.

³⁹Na kedra i wiliwili kece na luve i Livai tagane ka tiko na nodra yabaki ni bula mai na vula dua ka lako cake, me vaka na i vakaro i Jiova vei Mosese me wilika ena kedra i wasewase vakavuvale, e lewe 22,000.

Na i Tutu Vakaulumatua me Nodra na Livai

⁴⁰A sa vosa o Jiova vei Mosese, ka kaya, “Mo wiliki ira mada na ulumatua kecega ni Isireli era tagane, ka vula dua na nodra bula ka lako cake, ka vola na yacadra.

⁴¹Ia mo tauri ira na Livai me noqu, ni sai au o Jiova, me kedra i sosomi na ulumatua kecega vei ira na Isireli kei na nodra manumanu.”

⁴²A sa wiliki ira na ulumatua kecega vei ira na Isireli o Mosese, me vaka sa vakaroti koya kina o Jiova.

⁴³A sa wiliki ka volai na yacadra kecega na ulumatua tagane sa vula dua na nodra bula ka lako cake, ka ra lewe 22,273.

⁴⁴A sa vosa vei Mosese o Jiova ka kaya,

⁴⁵“Mo tauri ira na Livai me ra i sosomi vei ira na ulumatua ni Isireli, kei na nodra manumanu na Livai me i sosomi ni nodra manumanu na Isireli, era sa noqu o ira na Livai, ni sai au o Jiova.

⁴⁶Me vaka ni sivia e 273 na kedra i wiliwili na nodra ulumatua tagane na Isireli mai vei ira na Livai, ia mo qai voli ira lesu tale na i wiliwili oqo.

⁴⁷Mo saumi ira yadudua me tau yalima na tiki ni siliva, me vaka na kena i vakarau sa vakadonui vakalawa,

⁴⁸ka solia na kena i lavo vei Eroni kei rau na luvena.”

⁴⁹Sa talairawarawa kina o Mosese ka taura na i lavo me ia kina na veisausaumi,

⁵⁰ka kena levu taucoko e 1,365 na tiki ni siliva.

⁵¹A sa solia o Mosese na i lavo ni veisausaumi oqo vei Eroni kei rau na luvena, me vaka e vakarota o Jiova.

Tiko Voli mai na Lekutu 4

Tavi e Nodra na Luve i Koaca ena Mataqali Livai

¹Sa kaya vei rau o Mosese kei Eroni o Jiova, ka vaka,

²“Mo drau wiliki ira tani mada na luve i Koaca mai vei ira na Livai, ena nodra veivuvale, me vaka na veitokatoka ni nodra qase,

³ka volai ira ka tiko na nodra yabaki ni bula ena maliwa ni 30 kei na 50, ia o ira ga era rawa ni qarava na cakacaka ni Vale ni Veitavaki. +

⁴Oqo na nodra i tavi na luve i Koaca ena Vale ni Veitavaki: me ra maroroya na veika tabu kece sara.

⁵Ni sa vakarau cavu tu me lako na lewenivanua, me ratou qai curu o Eroni kei rau na luvena, ka luvata na i latilati, ka ubia kina na Kato ni Veiyalalayati;

⁶ka tevuka e delana na i ubi talei sa caka ena kuli-ni-manumanu, ka qai ubia yani e cake e dua na i sulu karakarawa, ka daramaka na kena i vua.

⁷Me ra tevuka talega e dua na i sulu karakarawa ki na dela ni teveli ni Madrai sa Dauraici, ka biuta kina na kena veleti, na disi ka boi vinaka, na i taki, na beseni, na bilo kei na kena joke; ia na Madrai sa Dauraici me sa dau tu ga kina;

⁸me ra qai tevuka e cake e dua na i ubi damudamu, ubia tale ena kuli-ni-manumanu talei, ka daramaka na kena i vua.

⁹Me ratou taura e dua tale na i ubi karakarawa, ka ubia kina na i tutu ni cina, kei na kena cina eso, na i koti ni cina, kei na kena bilo kecega ni waiwai ka solia vata kaya:

¹⁰me ra qai ubia vata na kena veiyaya ena dua na i ubi kuli-ni-manumanu, ka biuta ki na kena i lavelave.

¹¹Me ra tevuka talega na i ubi karakarawa ena i cabocabonisoro koula ubi ena kuli-ni-manumanu, ka daramaka na kena i vua.

¹²Na i yaya kecega ni cakacaka sa dau taurivaki ena vale tabu, me solegi ena dua na i sulu karakarawa, ka ubi ena kuli-ni-manumanu, ka biu ki na kena i lavelave.

¹³Me ratou kauta tani na dravusa ni cabocabonisoro, ka ubia e delana na i sulu lokaloka;

¹⁴ia me ra qai tuva kina na kena i yaya kecega ka dau taurivaki ena veiqaravi e kea, na disi ni dravusa ni buka, na i cula, na i sivi, kei na beseni, na i yaya kecega ni cabocabonisoro; ka me ra qai ubia kece ena kuli-ni-manumanu, ka daramaka na kena i vua.

¹⁵Ni yaco mai na gauna me toki kina na keba, o ira na luve i Koaca me ra na qai kauta na veiyaya tabu ni Vale ni Veitavaki ena gauna sa ratou ubia oti kina na i yaya oqo o Eroni kei rau na luvena. Ia me ra kakua ga ni tara e dua na i yaya tabu, de ra mate kina. Oqo na nodra i tavi na luve i Koaca ena veigauna kece sara e tosoi yani kina na Vale ni Veitavaki.

¹⁶Ia me nona i tavi o Iliesa na luve i Eroni na bete na waiwai ni cina, na ka boi vinaka me vakamai, na i madrali laukana, na waiwai ni veilumuti, ka me vakaraica talega na vale tabu kei na kena i yaya kece sa vakatabui vei Jiova.

¹⁷A sa vosa o Jiova vei rau o Mosese kei Eroni, ka kaya,

¹⁸“Me qarauni me ra kakua ni vakarusai na nodra veivuvale na luve i Koaca ena kedra maliwa na Livai

¹⁹ni ra sa toro volekata yani na veiyaya vakatabui kece sara. Kevaka me na yaco vakakina oqo, ia me curu mada ki loma o Eroni kei rau na luvena ka lesia na nodra i tavi yadua kei na nodra i colacola.

²⁰Ia kevaka era curu ki na vale tabu o ira na luve i Koaca, me ra kakua ni raica na veika tabu ena dua mada ga na gauna lekaleka, de ra na mate kina.”

²¹A sa vosa o Jiova vei Mosese, ka kaya,

²²Mo wiliki ira talega na luve i Kerisoni, mai na veitokatoka ni nodra qase kei na kena matavuvale;

²³ka volai ira na turaga ka nodra yabaki ni bula tiko ena maliwa ni 30 kei na 50, o ira era rawa ni ra cakacaka ena Vale ni Veitavaki.

²⁴Sai koya oqo na nodra i tavi na luve i Kerisoni, o ya me ra dau veiqaravi kina:

²⁵me ra dau colata na Vale ni Veitavaki, na latilati e loma ni vale tabu, ka vakakina na kuli-ni-manumanu ka i ubi e cake ni i lati ni katuba ni Vale ni Veitavaki,

²⁶kei na i sulu ni bai ni rara, na i sogo ni katuba ni bai ka volita na vale tabu kei na i cabocabonisoro, na kedra dali kei na i yaya kecega sa dau vakayagataki. Oqo me nodra i tavi kece sara me vaka sa vakaroti.

²⁷Ena lewa o Eroni kei rau na luvena na nodra cakacaka kecega na luve i Kerisoni, ena nodra i colacola kei na veika kecega me ra cakava; ia mo lewa na i votavota ni i colacola me ra colata.

²⁸Oqo na nodra i tavi na veimataqali ni luve i Kerisoni ena Vale ni Veitavaki, ia me lewa na nodra cakacaka o Icama na luve i Eroni na bete.

²⁹“Mo wiliki ira na luve i Mirari vakavuvale kei na veitokatoka ni nodra qase;

³⁰o ira ka sa tolusagavulu na nodra yabaki ni bula ka lako cake, ka yacovi ira sa yabaki limasagavulu, o ira kecega ka rawa ni vakaitavi ena Vale ni Veitavaki.

³¹Ia oqo na veika sa lesi vei ira me ra colata: na i tavi me ra qarava vakatabakidua ena Vale ni Veitavaki: me ra colata na feremi ni vale, na kena kau balavu, na kena duru kei na i qaso ni duru,

³²ka vakakina na duru ni bai sa volita na bai, na kedra i qaso, na kena i vakadei, na kena dali, na kena i yaya kecega, kei na veitikidra lalai kecega. Na tamata yadua me lesi vei ira na i yaya me ra colata.

³³Oqo na nodra i tavi taucoko na veimataqali ni luve i Mirari ena Vale ni Veitavaki, ka me lewai ira o Icama na luve i Eroni na bete.”

Wiliki na Nodra Kawa na Livai

³⁴Ia o Mosese, kei Eroni, kei ira na turaga ni Isireli, era sa wiliki ira na tagane mai vei ira na luve i Koaca, ena nodra veivuvale, kei na veitokatoka ni nodra qase.

³⁵Oqo me vakatekivu mai vei ira ka tiko na nodra yabaki ni bula ena maliwa ni 30 ki na 50, o ira kecega sa rawa ni yaga ena cakacaka ni veiqaravi ena Vale ni Veitavaki.

³⁶Na kedra i wiliwili, ena nodra veivuvale, era sa lewe 2,750.

³⁷Oqo na kedra i wiliwili ena nodra veimataqali na luve i Koaca, o ira kecega sa cakacaka ena Vale ni Veitavaki. E a wiliki ira o rau o Mosese kei Eroni me vaka na i vakaro i Jiova vei Mosese.

³⁸Na kedra i wiliwili na tagane era luve i Kerisoni, ena nodra veivuvale kei na veitokatoka ni nodra qase,

³⁹o ira e tiko ena maliwa ni yabaki 30 ki na 50, ka rawa ni yaga ki na cakacaka ena Vale ni Veitavaki;

⁴⁰na kedra i wiliwili ena nodra veivuvale kei na veitokatoka ni nodra qase, era sa lewe 2,630.

⁴¹Sai koya oqo na kedra i wiliwili na veimataqali ni luve i Kerisoni, o ira kecega ka ra cakacaka ena Vale ni Veitavaki. A wiliki ira o Mosese kei Eroni, me vaka na i vakaro i Jiova.

⁴²Na kedra i wiliwili na tagane era luve i Mirari, ena nodra veivuvale kei na veitokatoka ni nodra qase,

⁴³o ira e tiko ena maliwa ni yabaki 30 ki na 50, o ira kecega ka rawa ni veiqaravi ena cakacaka ni Vale ni Veitavaki,

⁴⁴era sa lewe 3,200.

⁴⁵O ira oqo sa wiliki ira o Mosese kei Eroni, me vaka na i vakaro i Jiova vei Mosese.

⁴⁶O ira kecega na luve i Livai sa wiliki oti, ka wilika o Mosese kei Eroni kei ira na turaga ni Isireli, ena nodra veivuvale kei na veitokatoka ni nodra qase,

⁴⁷o ira e tiko ena maliwa ni yabaki 30 ki na 50, o ira kecega ka rawa ni veiqaravi ena cakacaka ni Vale ni Veitavaki,

⁴⁸era sa lewe 8,580.

⁴⁹Era sa volai na tamata yadua me vaka na i vakaro i Jiova vei Mosese; ka ra wasei ki na nodra veicakacaka yadua ni vei qaravi se cola i yaya, oqo me vaka sa vakarota vei Mosese o Jiova.

Tiko Voli mai na Lekutu 5

Tamata Tawa Savasava

¹A sa kaya vei Mosese o Jiova,

²“Mo vakarota vei ira na Isireli me ra kauti ira tani mai na i tikotiko o ira kecega na tauvi vukavuka, o ira na tauvi turi, kei ira kecega sa sega ni savasava ena vuku ni nodra veitaratara kei na yagomate.

³Mo ni kauti ira tani talega na tagane kei na yalewa sa tawa savasava, me ra kakua kina ni vakadukadukalitaka na i tikotiko, ka oqori na vanua au sa tiko kina ena kemudou maliwa.”

⁴Era sa kitaka vakakina na Isireli, ka ra sa kauti ira ki na i bili ni koro, me vaka sa kaya vei Mosese o Jiova.

Na i Sau ni Valavala Ca

⁵A sa vosa o Jiova vei Mosese, ka kaya,

⁶“Mo kaya vei ira na Isireli, kevaka e dua na tamata sa caka cala vei Jiova se ki vua e dua tale na tamata,

⁷ia me vakatusa na nona caka cala ka vakaisosomitaka lesu na kena i sau taucoko vata kei na kena tubu me ruasagavulu na pasede, ka me vakatutusa ka sausaumi vua na tamata e caka cala kina.

⁸Kevaka sa mate na tamata e caka cala kina, ka qai sega na wekana me sauma vua na caka cala, ia me na soli vei Jiova na i sau ni caka cala oqo ka me nona na bete. Na i sau me saumi oqo e i kuri ni sipi tagane ena vakacabori me ia kina na veibulubuluti ena vukuna.

⁹Na i veisolisoli tabu talega era cabora na Isireli ki vei Jiova e sa nona ga na bete ka vakacabora na i solisoli.

¹⁰Na bete yadudua e dodonu me ra ciqoma ka maroroya na veisolisoli kece sara e soli vei ira me ra vakacabora.”

Baleta na Yalewa Vakawati e Veibutakoci

¹¹A sa kaya vei Mosese o Jiova.

¹²“Mo tukuna oqo vei ira na Isireli: Kevaka sa lako vakaveitalia na watina e dua na tagane ni sa sega ni yalodina,

¹³kevaka sa la'ki veilasavi na yalewa oqo kei na dua tale na tagane ka vunitaka na ka oqo vua na watina, ka sa sega ni kilai oqo ka dina ga ni sa vakadukadukalitaki koya, ka sa sega ni dua me vakadinadinataka na nona cala baleta ni a sega ni tobo ena gauna sara ga e caka cala tiko kina;

¹⁴ia kevaka sa curumi koya na watina tagane na yalo ni vuvu, ka sa vuvutaki watina ni sa vakadukadukalitaki koya; se sa curumi koya na yalo ni vuvu, ka sa vuvutaki watina yalewa ka dina ga ni sa sega ni vakadukadukalitaki koya baleta ni a sega ni cala;

¹⁵me qai kauta na watina vua na bete na tagane o ya. Me kauta talega na nona i madrali na yalewa, o ya e dua na kilokaramu na valawa barile sa sega ni livi kina na waiwai se veiwaki vata kei na ferekiniseni, ni sai madrali ni veivuvutaki oqo, na i madrali ni veivakananumi, me kilai kina e dua na cala.

¹⁶Na bete me na qai kauti koya yani na yalewa ki liu ka me duri tu ena mata ni cabocabonisoro, ena mata i Jiova;

¹⁷ka me qai kauta na bete na wai sa vakatabui ena loma ni dua na kuro qele; ka taura eso na qele ena buturara ni vale tabu, ka biuta ki na wai me gaga kina.

¹⁸Me qai vakaraitaki koya na yalewa ena mata i Jiova, ka sereka na i vau ni drauniuluna, ka solia ki ligana na i madrali ni vakananumi, o ya na i soro ni veivuvutaki. Me taura tu e ligana na bete na wai gaga sa kauta mai na cudruvi.

¹⁹Na bete me qai vakabubuluitaki koya na yalewa me cavuta vua na vosa ni yalayala oqo: Kevaka sa sega na tagane o drau veilasavi kaya, ia o na sega ni vakaleqai mai na cudru ni wai gaga oqo.

²⁰Ia kevaka o sa lako vakaveitalia ka o sa vakadukadukalitaki iko baleta ni o sa veilasavi kei na dua na tagane tani,

²¹me qai vakabubuluitaka na yalewa o koya na bete ka cavuta vua na vosa ni cudru oqo: “Ena vakavuna o Jiova me cudruvi na yacamu mai vei ira na kai nomu, ka vakalutuma na nomu kato ni gone, ka vakavucera na ketemu.

²²Na wai oqo me na curu ki ketemu me la'ki vakavuna na kena vuvuce, ka o na sega tale vakadua ni vakaluveni.” Me na qai kaya na yalewa, “Au sa vakadinata na noqu cala; io me yaco vakakina na lewa i Jiova.”

²³Ia me vola na bete na vosa ni cudru oqo ena kena i vola, ka me qai bokoca laivi tale e loma ni wai gaga.

²⁴Me na qai gunuva na yalewa o ya na wai gaga ni veicudruvi; ia na wai oqo ena vakavuna na mosi rarawa ena gauna e curumi koya kina.

²⁵Me taura talega na i madrali ni veivuvutaki o koya na bete mai na ligana na yalewa, ka laveta cake vei Jiova, ka kauta cake yani ki na i cabocabonisoro;

²⁶ka me qai yakuta eso na i madrali na bete, me kena i vakananumi, ka vakama ena dela ni cabocabonisoro, ka qai vagunuva sara na yalewa ena wai.

²⁷Ni sa vagunuva oti na yalewa ena wai, na veika oqo ena qai yaco: Kevaka sa vakadukadukalitaki koya dina ni sa caka cala vua na watina, na wai ni cudru sa gunuva ena vakavuna na mosi kei na rarawa levu, na vuvuce ni ketena, kei na vakaleqai ni tikina tabu vakayalewa. Ena dau vakasisilataki ka cudruvi mai vei ira na kai nona.

²⁸Ia kevaka sa sega ni vakadukadukalitaki koya ka sa savasava ga, ena qai vagalalataki, ka na rawa ni kunekune me vakaluveni tale.

²⁹Oqo na lawa virikotori ni sa yaco na veivuvutaki kevaka sa dua na yalewa vakawati sa lako vakaveitalia ka veilasavi kei na tagane tani, ka vakadukadukalitaki koya kina,

³⁰se ni sa curuma e dua na tagane na yalo ni vuvu, ka sa vuvutaki watina; ia me qai vakaraitaki yalewa ena mata i Jiova na bete, ka me vakayacori vua na i vakaro kece oqo.

³¹Na tagane vakawati sa vagalalataki mai na cala oqo, ia na yalewa, kevaka sa vakadinadinataka na nona cala, ena sotava na i sau ni nona i valavala ca.

Tiko Voli mai na Lekutu 6

O Ira na Nasiraiti

¹A sa kaya vei Mosese o Jiova.

²“Mo vosa vei ira na Isireli, ka kaya: Kevaka e dua na tagane se dua na yalewa sa bubului ki na nodra bubului na nasiraiti, + ka me sa vakatabui, ka yalataka na nona bula me sa nei Jiova,

³me qai vakatabui koya mai na waini kei na gunu kaukauwa *ni mateni*. E tabu ni vakayagataka e dua na gunu sa caka mai na qerepi, se kania na qerepi dreu se na kena e sigani.-

⁴Ena nona bula kece e dua na nasiraiti, + e tabu me kania e dua na ka sa caka mai na vunivaini, me kakua mada ga ni kania na sore ni qerepi se na kulina.

⁵Ena nona bula kece na nasiraiti, e tabu me kotiva na drauniuluna se torotoro. Sa vauci koya tu na nona vosa ni bubului ki na bula tawasei sa vakatabui vei Jiova, ka dodonu kina me vakatubura tu ga na drauniuluna.

⁶“E tabu vua me toro volekata yani e dua na yago sa mate ena veisiga kece sa tawasei koya kina me nei Jiova.

⁷E tabu me vakadukadukalitaki koya kevaka mada ga e mate na tamana, se na tinana, o tuakana se o tacina se o ganena; baleta ni sa toka e uluna na i vakatakilakila ni bula sa tawasei ka vakatabui me nona na Kalou.

⁸Na veisiga kece ni nodra bula me vaka e dua na nasiraiti, + era sa vakatabui me nei Jiova.

⁹Ia kevaka sa vakadukadukalitaki na uluna vakatabui baleta ni a duri volekata tu e dua na wekana ka mate vakasauri, e dodonu me wawa mada me siga vitu ni bera ni qai kotiva laivi na uluna; ka sa vakasavasavataki kina.

¹⁰Ena i kawalu ni siga me kauta e rua na soqe, se rua na luve ni ruve ki vua na bete ena katuba ni vale ni veitavaki.

¹¹Me vakacabora na bete e dua na i soro ni valavala ca, na kena i karua me i soro kama, me sorovaki koya kina ni sa cala ena vuku ni yago ni mate. Ia me vakacabora na uluna ena siga vata o ya,

¹²ka me vakatabui koya me nei Jiova ena gauna taucoko ni bula vaka na nasiraiti. + Me qai kauta e dua na lami tagane sa yabaki dua me nona i soro ni caka cala; ia sa na sega ni okati na veisiga e liu, ni sa vakadukadukalitaka na nona vakatabui.

¹³“Ia oqo na lawa virikotori me baleti ira na nasiraiti: + Ena gauna sa vakacavari kina na siga ni vakatatabu, me na qai kau yani o koya na nasiraiti ki na katuba ni vale ni veitavaki,

¹⁴ka vakacabora na nona i madrali vei Jiova. Me dua na lami tagane yabaki dua ka sa sega ni ca e dua na tikina, me i soro kama. Me dua na lami yalewa sa yabaki dua ka sa sega ni ca e dua na tikina me i soro ni valavala ca, kei na dua na sipi tagane sa sega ni ca e dua na tikina me i soro ni veivinakati.

¹⁵Me dua na basikete madrai sa sega ni vakatubu, ka so na keke buli mai na valawa matailalai sa veiwaki vata kei na waiwai. Eso talega na keke mamare sara sa sega ni vakatubu ka boro ena waiwai, kei na i madrali laukana kei na i madrali liviraki.

¹⁶Ia me vakacabora na veika oqo na bete ena mata i Jiova, ka vakacabora talega na nona i soro ni valavala ca, kei na i soro kama.

¹⁷Me vakacabora o koya na sipi tagane me i soro ni veivinakati vei Jiova, kei na dua na basikete madrai sa sega ni vakatubu. Me cabora talega na bete na i madrali laukana kei na i madrali liviraki.

¹⁸Ia me qai kotiva na uluna o koya na nasiraiti + mai na katuba ni Vale ni Veitavaki, ka kauta na drauniuluna ka biuta ki na bukawaqa ena ruku ni soro sa cabori me ka ni veivinakati.

¹⁹Me qai kauta na bete na taba ni sipi tagane sa vakasaqari oti, kei na dua na keke sa sega ni vakatubu mai na basikete, ka solia ki na liga i koya na nasiraiti + ni sa kotiva oti na uluna ka qai vakatabui koya.

²⁰Me qai laveta cake na bete me i soro yalovaki ena mata i Jiova; oqo sai madrali tabu me vakayagataka na bete, vata kei na serena sa yalovaki kei na sagana ka sa vakacabori. Ni oti o ya, sa qai tara vua na nasiraiti + me gunu waini tale.

²¹“Oqo na lawa virikotori e vauca e dua na nasiraiti + ka sa bubului oti me vakatabui koya; kevaka sa bubuluitaka e dua na nasiraiti + me solia se vakacabora e dua na ka mai na taudaku ni veika e gadrevi vua me vaka na nona vosa ni bubului taumada, ia e dodonu me cakava sara ga o koya na ka e vosa ni yalayala kina.”

Vosa ni Veivakalougatataki Vakabete

²²A sa vosa vei Mosese o Jiova, ka kaya:

²³“Mo vosa vei Eroni kei rau na luvena me ratou cavuta na veivosa oqo ni ratou sa vosavakalougatataki ira na Isireli:

²⁴Me vakalougatataki kemuni o Jiova ka maroroi kemuni:

²⁵Me cilavi kemuni na mata i Jiova, ka yalololoma vei kemuni:

²⁶Me vakanamata vei kemuni o Jiova, ka solia vei kemuni na vakacegu.

²⁷Me ratou qai cavuta na yacaqu o Eroni kei rau na luvena ena kedra maliwa na Isireli, kau na vakalougatataki ira.”

Tiko Voli mai na Lekutu 7

Na Nodra i Soro na Veiliutaki

¹Ena siga sa vakaduria oti kina na vale tabu o Mosese, sa qai lumuta ka vakatabuya na vale tabu kei na kena i yaya kecega, ka vakakina na i cabocabonisoro kei na kena i yaya.

²Era sa qai lako mai ki na vale tabu o ira na turaga ni veimataqali ka ra veiliutaki ena veivuvale ni nodra qase na Isireli, o ira talega oqo era a liutaka na wili lewenivanua,

³ka ra kauta mai na nodra i solisoli me vakacabori ena mata i Jiova: oqori e ono na qiqi vakavale kei na tinikarua na bulumakau tagane. E dua na qiqi vakavale me rau wasea vata e lewe rua na turaga veiliutaki, ka ra tau yadua na i solisoli bulumakau tagane. Ni ra sa cabora oti na nodra i solisoli ena mata ni vale tabu,

⁴sa qai vosa vei Mosese o Jiova, ka kaya:

⁵“Mo ciqoma na nodra i solisoli oqo me yaga ki na veiqaravi ena Vale ni Veitavaki; mo qai solia vei ira na Livai ena vuku ni nodra cakacaka.”

⁶A sa kauta na qiqi vakavale kei na bulumakau tagane o Mosese ka solia vei ira na Livai.

⁷A sa solia o koya e rua na qiqi vakavale kei na va na bulumakau tagane vei ira na luve i Kerisoni ena vuku ni nodra cakacaka.

⁸A sa solia o koya e va na qiqi vakavale kei na walu na bulumakau tagane vei ira na luve i Mirari ena vuku ni nodra cakacaka. Ia na nodra cakacaka kece me vakayacori ena ruku ni veiliutaki nei Icama, na luve i Eroni na bete.

⁹A sa sega ni solia o Mosese e dua na ka vei ira na luve i Koaca, baleta ni veiyaya tabu ka sa tataunaki tu vei ira e dodonu me ra na dau colata ga e tabadra.

¹⁰Era sa kauta talega mai na turaga ni veimataqali na nodra i solisoli ni kena soqovi na vakacabori ni cabocabonisoro ena gauna sa lumuti kina. Ni ra sa vakarau cabora na nodra i solisoli ena mata ni cabocabonisoro,

¹¹sa qai kaya vei Mosese o Jiova, “Era na mai cabora na nodra i solisoli me baleta na lumuti ni i cabocabonisoro, ka me ra gole yadudua mai na turaga ni veitokatoka ena veisiga yadua ena loma ni tinikarua na siga.”

¹²O koya ka la'ki vakacabora na nona i solisoli ena i matai ni siga o Nasoni na luve i Amenatave, mai vei ira na mataqali Juta,

¹³ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

¹⁴e dua na disi koula na kena bibi e 110 na karamu, sa sinai tu ena ka boi vinaka;

¹⁵e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

¹⁶e dua na me tagane me i soro ni valavala ca;

¹⁷ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Nasoni na luve i Amenatave.

¹⁸Ia ena i karua ni siga, sa la'ki vakacabora na nona i solisoli o Nacanieli na luve i Suari, mai vei ira na mataqali Isakari,

¹⁹ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

²⁰e dua na disi koula na kena bibi e 110 na karamu, sa sinai tu ena ka boi vinaka;

²¹e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

²²e dua na me tagane me i soro ni valavala ca;

²³ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Nacanieli na luve i Suari.

²⁴Ena i katolu ni siga sa la'ki vakacabora na nona i solisoli o Iliavi na luve i Eloni, mai vei ira na mataqali Sevuloni,

²⁵ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

²⁶e dua na disikoula na kena bibi e 110 na karamu, sa sinai tu ena ka boi vinaka;

²⁷e dua na luve ni bulumakau tagane, e dua na sipi tagane, e dua na lami tagane yabaki dua, me i soro kama;

²⁸e dua na me tagane me i soro ni valavala ca;

²⁹ia me i soro ni veivinakati e rua na bulumakau tagane, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Iliavi na luve i Eloni.

³⁰Ena i kava ni siga sa la'ki vakacabora kina na nona i solisoli o Ilisuri na luve i Situeri, mai vei ira na mataqali Rupeni,

³¹ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

³²e dua na disikoula na kena bibi e 110 na karamu, sa sinai tu ena ka boi vinaka;

³³e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

³⁴e dua na me tagane me i soro ni valavala ca;

³⁵ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Ilisuri na luve i Situeri.

³⁶Ena i kalima ni siga sa la'ki vakacabora na nona i solisoli o Silimueli na luve i Suresitai, mai vei ira na mataqali Simione,

³⁷ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na drau na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

³⁸e dua na disikoula na kena bibi e 110 na karamu, sa sinai tu ena ka boi vinaka;

³⁹e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁴⁰e dua na me tagane me i soro ni valavala ca;

⁴¹ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Silumieli na luve i Surisitai.

⁴²Ena i kaono ni siga sa la'ki vakacabora na nona i solisoli o Eliasafi, na luve i Tiueli, mai vei ira na mataqali Kata,

⁴³ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁴⁴e dua na disikoula na kena bibi e 110 na karamu, sa sinai tu ena ka boi vinaka;

⁴⁵e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁴⁶e dua na me tagane me i soro ni valavala ca;

⁴⁷ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Eliasafi na luve i Tiueli.

⁴⁸Ena i kavitu ni siga sa la'ki vakacabora na nona i solisoli o Ilisama na luve i Amiute, mai vei ira na mataqali Ifereimi,

⁴⁹ka nona i solisoli e dua na veleti siliva ka kena bibi e 1.5 na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁵⁰e dua na disikoula na kena bibi e 110 na karamu, sa sinai tu ena ka boi vinaka;

⁵¹e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁵²e dua na me tagane me i soro ni valavala ca;

⁵³ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Ilisama na luve i Amiute.

⁵⁴Ena i kawalu ni siga sa la'ki vakacabora na nona i solisoli o Kamelieli na luve i Pitasuri, mai vei ira na mataqali Manasa,

⁵⁵ka nona i solisoli e dua na veleti siliva ka kena bibi e dua veimama na kilokaramu, e dua na beseni siliva ka kena bibi e 800 na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁵⁶e dua na disikoula na kena bibi e dua na drau ka tini na karamu, sa sinai tu ena ka boi vinaka;

⁵⁷e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁵⁸e dua na me tagane me i soro ni valavala ca;

⁵⁹ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Kamelieli na luve i Pitasuri.

⁶⁰Ena i kaciwa ni siga sa la'ki vakacabora na nona i solisoli Epitani na luve i Kitioni, mai vei ira na mataqali Penijamini,

⁶¹ka nona i solisoli e dua na veleti siliva ka kena bibi e dua veimama na kilokaramu, e dua na beseni siliva ka kena bibi e walu na drau na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁶²e dua na disiki koula na kena bibi e dua na drau ka tini na karamu, sa sinai tu ena ka boi vinaka;

⁶³e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁶⁴e dua na me tagane me i soro ni valavala ca;

⁶⁵ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Epitani na luve i Kitioni.

⁶⁶Ena i katini ni siga sa la'ki vakacabora na nona i solisoli o Eieseri na luve i Amisatai, mai vei ira na mataqali Tani,

⁶⁷ka nona i solisoli e dua na veleti siliva ka kena bibi e dua veimama na kilokaramu, e dua na beseni siliva ka kena bibi e walu na drau na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁶⁸e dua na disiki koula na kena bibi e dua na drau ka tini na karamu, sa sinai tu ena ka boi vinaka;

⁶⁹e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁷⁰e dua na me tagane me i soro ni valavala ca;

⁷¹ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Eieseri na luve i Amisatai.

⁷²Ena i katini kadua ni siga sa la'ki vakacabora na nona i solisoli o Pakieli na luve i Okirani, mai vei ira na mataqali Aseri,

⁷³ka nona i solisoli e dua na veleti siliva ka kena bibi e dua veimama na kilokaramu, e dua na beseni siliva ka kena bibi e walu na drau na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁷⁴e dua na disikoula na kena bibi e dua na drau ka tini na karamu, sa sinai tu ena ka boi vinaka;

⁷⁵e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁷⁶e dua na me tagane me i soro ni valavala ca;

⁷⁷ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Pakieli na luve i Okirani.

⁷⁸Ena i katini karua ni siga sa la'ki vakacabora na nona i solisoli o Eira na luve i Enani, mai vei ira na mataqali Navitalai,

⁷⁹ka nona i solisoli e dua na veleti siliva ka kena bibi e dua veimama na kilokaramu, e dua na beseni siliva ka kena bibi e walu na drau na karamu; ia e rau sinai ruarua na veleti kei na beseni ena valawa matailalai sa veiwaki vata kei na waiwai, me i madrali laukana;

⁸⁰e dua na disikoula na kena bibi e dua na drau ka tini na karamu, sa sinai tu ena ka boi vinaka;

⁸¹e dua na luve ni bulumakau tagane, e dua na sipi tagane, e dua na lami tagane sa yabaki dua, me i soro kama;

⁸²e dua na me tagane me i soro ni valavala ca;

⁸³ia me i soro ni veivinakati e rua na bulumakau, e lima na sipi tagane, e lima na me tagane, ka lima na lami tagane ka sa yabaki dua. Oqo na i solisoli nei Eira na luve i Enani.

⁸⁴Oqo na i wiliwili taucoko sara ni veisolisoli era kauta mai na turaga ni veitokatoka me cabori ena kena vakatabui na i cabocabonisoro ena siga e lumuti kina: e tinikarua na veleti siliva kei na tinikarua na beseni siliva ka kena bibi taucoko e 27.6 na kilokaramu;

⁸⁵e tinikarua na disi koula sa sinai tu ena ka boi vinaka, ka kena bibi taucoko e 1.32 na kilokaramu;

⁸⁶e tinikarua na bulumakau tagane, e tinikarua na lami tagane, e tinikarua na lami yabaki dua, kei na i madrali laukana, me ra i soro me vakamai;

⁸⁷e tinikarua na me ka vakarautaki me i soro ni valavala ca;

⁸⁸kei na manumanu kecega sa cabori me i soro ni veivinakati: e 24 na bulumakau tagane, e 60 na sipi tagane, e 60 na me, kei na 60 na lami tagane yabaki dua.

⁸⁹Ia ni sa curu ki na Vale ni Veitavaki o Mosese me veivosaki kei Jiova, sa rogoca o koya na domo i Jiova ni sa vosa tiko vua mai na dela ni sogo ni Kato ni Veiyalayalati, ena kedrau maliwa na jerupi.

Tiko Voli mai na Lekutu 8

Sa Tuvana na Cina o Eroni

¹A sa vosa vei Mosese o Jiova ka kaya,-

²“Mo tukuna vei Eroni oqo, ‘Ni o sa vakatikora na cina ena kedra i tutu, mo tuvana vinaka me rawa kina ni cina yani ki liu na kena rarama.’”

³A sa talairawarawa kina o Eroni ni sa tuvana na veicina ena muana e liu ni tutu ni cina, me cila yani kina ki liu na kena rarama, me vaka sa vakarota vei Mosese o Jiova.”

⁴Me tekivu mai na muana e cake me yaco ki ra, a sa caka na i tutu ni cina ena koula sa tukilaki, me vaka na kena i vakaraitaki sa solia o Jiova vei Mosese.

⁵Sa tukuna vei Mosese o Jiova,

⁶“Mo tawasei ira na Livai mai vei ira na Isireli, ka vakasavasavataki ira.

⁷Ia mo cakava vakaoqo me ra savasava kina: Mo kureitaka vei ira na wai ni veivakasavasavataki, ia me ra qai toroya na yagodra taucoko ena i toro, me ra savata na nodra i sulu, ka me ra vakasilimi ira.

⁸Ia me ra qai kauta e dua na luve ni bulumakau tagane, kei na kena i madrali laukana, o ya na valawa matailalai sa veiwaki vata kei na waiwai; ia mo na kauta talega o iko e dua na luve ni bulumakau tagane me i soro ni valavala ca.

⁹Mo kauti ira na Livai ki na mata ni Vale ni Veitavaki, ka vakasoqoni ira vata na lewenivanua taucoko ni Isireli.

¹⁰Ia ni o sa soli ira na Livai ena mata i Jiova, me ra qai tabaki ira na Livai ena ligadra o ira na Isireli.

¹¹Me qai cabori ira na Livai o Eroni me nodra i soro yalovaki na Isireli, ena mata i Jiova, ka me ra qarava kina na cakacaka vei Jiova.

¹²O ira na Livai me ra qai dodoka na ligadra ka tabaka na uludrau na bulumakau tagane; ka mo qai cabora e dua me i soro ni valavala ca, kei na kena i karua me i soro kama vei Jiova, me qaravi kina na cakacaka tabu ni nodra vakasavasavataki na Livai.

¹³Ia mo qai vakaroti ira na Livai me ra vakarorogo vei Eroni kei rau na luvena, ka cabori ira, me vaka na i soro yalovaki vei Jiova.

¹⁴“Mo tawasei ira vakaoqo na Livai mai vei ira na Isireli, me ra wiliki kina me noqu.

¹⁵Ia me ra qai curu yani ka vei qaravi ena Vale ni Veitavaki ni o sa vakasavasavataki ira oti, ka cabori ira me vaka na i soro yalovaki.

¹⁶Au sa tauri ira na Livai me noqu, ni ra sa soli vakatabakidua vei au mai vei ira na Isireli me kedra i sosomi na ulumatua kecega e Isireli.

¹⁷Ena siga ka'u a vakamatei ira kecega kina na ulumatua ni vanua o Ijipita, au sa vakatabui ira kece na ulumatua tagane ni Isireli kei na ulumatua ni nodra manumanu me noqu,-

¹⁸ia oqo au sa kauti ira na Livai me kedra i sosomi na ulumatua kecega ni Isireli.

¹⁹Au sa soli ira na Livai mai vei ira na Isireli me noqu ka ni loloma vei iratou o Eroni kei rau na luvena, ka me ra vei qaravi ena vukudra na Isireli, ena Vale ni Veitavaki, ka sorovaki ira kina na Isireli, me kakua kina ni ra cudruvi na Isireli de dua vei ira e mani toro volekata yani na Tikina Tabu.”

Na Nodra Vakatabui na Livai

²⁰Era sa cakava vakaoqo o Mosese, o Eroni, kei ira na lewenivanua taucoko ni Isireli vei ira na Livai, me vaka na ka kecega sa vakarota o Jiova vei Mosese me baleti ira na Livai, era sa cakava vakakina vei ira na Isireli.

²¹Era a vakasavasavataki ira mai na i valavala ca o ira na Livai, ka savata na nodra i sulu; a sa cabori ira o Eroni me vaka na i soro yalovaki ena mata i Jiova; a sa sorovaki ira o Eroni me vakasavasavataki ira.

²²Ni oti o ya, era a qai curu yani na Livai me ra cakava na nodra cakacaka ena Vale ni Veitavaki e mata i Eroni, e matadrau talega na luvena. Ia me vaka sa vakarota o Jiova vei Mosese ena vukudra na Livai, eratou sa kitaka vakakina vei ira.

²³A sa kaya vei Mosese o Jiova,

²⁴“Oqo na ka sa baleti ira na Livai: ni ra sa yabaki 25 na nodra bula ka lako cake, era na qai vakatekivu cakacaka ena Vale ni Veitavaki.

²⁵Me ra cegu mai na cakacaka ni vei qaravi oqo ni ra sa yacova na yabaki 50 ni nodra bula.

²⁶Ni oti o ya, e rawa vua e dua me veivuke vua na i tokani Livai ena nona vei qaravi ena Vale ni Veitavaki, ia me kakua ga ni cakava vakaikoya na cakacaka. Sai koya oqo na i lesilesi ni ka mo qarava ena vukudra na Livai.”

Tiko Voli mai na Lekutu 9

Na Vakananumi ni Lako Sivia e Saineai

¹A sa vosa o Jiova vei Mosese ena loma ni vanua lala mai Saineai, ena i matai ni vula ena i karua ni yabaki ni nodra lako tani mai na vanua o Ijipita, ka kaya,-

²“Me ra dau vakananuma na Solevu ni Lakosivia na Isireli ena kena gauna lokuci.

³Mo ni vakayacora ena i katinikava ni siga ni vula oqo, ena kena yakavi, ena kena gauna dodonu; mo ni kitaka sara me vaka na kena i lesilesi kecega kei na kena i vakaro kecega.

⁴A sa tukuna vei ira na Isireli o Mosese me ra na dau vakayacora na Solevu ni Lakosivia.

⁵Ia ena i katinikava ni siga ni matai ni vula, ena yakavi, ena loma ni vanua lala mai Saineai, era sa vakayacora oqo me vaka na ka kecega sa vakarota vei Mosese o Jiova.

⁶Eso vei ira na tamata era sa sega ni savasava baleta ni ra sa tara na yagomate, era sa sega kina ni tiko rawa ena Solevu ni Lako Sivia ena siga o ya; era sa qai lako vei rau o Mosese kei Eroni;

⁷era sa kaya, “Keimami sa sega ni savasava ena vuku ni keimami sa tara na yagomate. A cava beka na vuna keimami tarovi kina, me keimami kakua ni cabora vata kei ira na Isireli, na i madrali vei Jiova, ena kena gauna lokuci?”

⁸A sa kaya vei ira o Mosese, “Mo ni wawa mada, me'u rogoa mada se cava e sa vakarota o Jiova ena vukumuni.”

⁹A sa kaya vei Mosese o Jiova,

¹⁰“Mo tukuna vei ira na Isireli ni kevaka e dua vei kemuni, se o ira na nomuni kawa, era sa sega ni savasava ena vuku ni nodra tara na yagomate, se ra lako ena dua na i lakolako yawa, ia e rawa tikoga me ra solevutaka na Lakosivia i Jiova.

¹¹Ia me ra vakayacora oqo ni oti tale e vula dua, o ya ena i katinikava ni siga ni karua ni vula, ena yakavi; me ra solevutaka kei na co gaga kei na madrai sa sega ni vakatubu.

¹²Me ra kakua sara ni vakavoca me yacova yani na mataka kadua, se musuka e dua na suina; me ra muria sara na i vakaro kecega me baleta na Solevu ni Lako Sivia.-

¹³Ia na tamata sa savasava, ka sega ni lako ena i lakolako yawa, ka qai bese ni vakananuma na Solevu ni Lako Sivia, me tawasei tani mai vei ira na kai nona na tamata o ya, baleta ni sa sega ni cabora na i soro vei Jiova ena kena gauna lokuci; na tamata o ya ena colata ga na i sau ni nona i valavala ca.

¹⁴Kevaka e tiko kei kemuni e dua na vulagi, ka donuya na Solevu ni Lako Sivia, ia me muria ga na vulagi o ya na i vakarau kei na i valavala kece sara ni Solevu ni Lako Sivia; me dua tu ga na kena i vakaro vei koya na vulagi kei koya na i taukei.”

Na O kei na Bukawaqa

(Lako 40.34-38)

¹⁵Ena gauna sa vakaduri cake kina na vale tabu, sa ubia na vale tabu na o ena siga; ka solega tu ena yakavi ka sigavaka, ka sa vaka na bukawaqa na i rairai ni o oqori ena bogi.

¹⁶A sa vaka tikoga kina; ni sa ubia na o ena siga, kei na ka sa vaka na i rairai ni bukawaqa ena bogi.

¹⁷Ia ni sa tubu cake na o mai na dela ni vale tabu, me ra qai cavutu na Isireli; ia ena vanua sa la'ki tu vakadua kina na o, era sa na biri valelaca kina na Isireli.

¹⁸Era sa cavutu na Isireli me ra tokia na nodra i tikotiko ena i vakaro i Jiova; me ra biri valelaca talega ena i vakaro i Jiova; ia ena gauna taucoko ga sa toka kina vakadua na o ena dela ni vale tabu, me ra tiko ga.

¹⁹Ke mani balavu sara na gauna ni kena tu ga vakadua na o ena dela ni vale tabu, era sa talairawarawa ga na Isireli vei Jiova, ka ra sega ni toso.

²⁰Ena so na gauna, sa dau siga vica wale ga na o e dela ni vale tabu, ia me vaka na i vakaro i Jiova me ra tiko ga, se me ra cavutu ka toso yani.

²¹Ena so gauna, sa dau solega toka ga na o na dela ni vale tabu ena maliwa ni yakavi me la'ki yacova na mataka lailai, ka sa toso tale na i lakolako ena gauna ga e sa toso kina na o. Ni sa toso ga na o, era sa toso talega na Isireli.

²²Kevaka e siga rua, se vula dua, se yabaki dua, se mani dua sara na gauna balavu, era na toka ga vakadua na Isireli baleta ni tu ga vakadua na o ena dela ni vale tabu; ia ni sa toso ga na o, era sa toso talega na Isireli.

²³Era sa vakayacora na cakacaka ni vakaduri keba kei na tokitaki keba na Isireli mai na nodra talairawarawa ki na i vakaro i Jiova, me vaka sa vakaroti vei Mosese.

Tiko Voli mai na Lekutu 10

Na Davui Siliva

¹A sa kaya vei Mosese o Jiova,

²“Mo cakava e rua na davui siliva ka me buli mai na siliva sa lautuki, ia me dau uvuci oqo me vakasoqoni ira vata mai kina na lewenivanua kei na gauna ni cavu valelaca me ra sa tokitoki tale ka toso yani.

³Ni sa uvuci vakadomoilevu na davui ruarua, me ra soqoni vata yani vei iko na lewenivanua taucoko ena mata ni Vale ni Veitavaki.

⁴Ia kevaka sa uvuci ga e dua na davui, me ra qai soqoni vata yani vei iko o ira na turaga ni veimataqali e Isireli.

⁵Ni sa uvuci na davui me solia na i vakaro ni tokitoki, me ra qai cavutu ka lako yani na lewe ni mataqali era keba tiko mai na tokalau.

⁶Ni sa uvuci tale na i vakaro ni tokitoki oqo ena i karua ni gauna, me ra qai cavutu ka toso yani na lewe ni mataqali era keba tiko mai na ceva. Me dau uvuci na i vakaro ena gauna ga e vinakati me ra sa tokitoki kina.

⁷Ia kevaka e vinakati me ra soqoni vata mai na lewenivanua taucoko, me uvuci ga vakadodonu na davui ka me kakua ni uvuci me vaka na i vakaro ni tokitoki se vakacibi i valu.

⁸Na davui e rua oqo me rau na uvuca o rau na luve i Eroni, o rau na bete. “Na veivakaro oqo sa lesi me vakamuri ena veigauna taucoko sara.

⁹Kevaka sa ia na veivaluvaluti ena nomuni vanua kei ira na meca era sa vakasaurarataki kemuni, me qai uvuci ena davui na i vakaro ni vakacibi i valu. Au na vukei kemuni, oi au o Jiova, ka'u na vakabulai kemuni mai vei ira na nomuni meca.

¹⁰Ena gauna talega ni marau eso me vaka na Solevu ni Vula Vou kei na solevu vakalotu tale eso, me dau uvuci talega kina na davui ruarua ni o ni sa vakacabora na nomuni soro kama kei na soro ni veivinakati. Me caka oqo mo ni dau vakananuma kina ni sai au o Jiova na nomuni Kalou.”

Era Biuti Saineai na Isireli

¹¹Ena i karuasagavulu ni siga ni karua ni vula ni karua ni yabaki, sa qai toso tale yani na o mai na dela ni vale tabu.

¹²Era sa cavutu na Isireli ka lako vakaveitarataravi mai na vanua lala o Saineai; ka sa la'ki toka na o ena vanua lala o Perana.

¹³Era sa qai cavutu ka lako yani, ena kena i matai ni gauna, me vaka sa vakarota o Jiova vei Mosese.

¹⁴Ena kena i vakarau ni nodra veitosoyaki ena veigauna taucoko, era cavutu taumada e liu na wasewase levu ena yavusa Juta kei na kena drotini, mai na kena wasewase lalai vakamataqali, ka veiliutaki kina o Nasoni na luve i Amenatave.

¹⁵E a veiliutaki ena nodra i wasewase lalai na mataqali Isakari o Nacanieli na luve i Suari.

¹⁶E a veiliutaki ena nodra i wasewase lalai na mataqali Sevuloni o Iliavi na luve i Eloni.

¹⁷Ni sa cavu oti na vale tabu, era sa qai gole yani o ira na luve i Kerisoni kei ira na luve i Mirari, me ra colata, ka liutaka yani na nodra i lakolako.

¹⁸A qai lako tarava na i wasewase levu ka liutaki mai na yavusa Rupeni kei na kena drotini, mai na kena wasewase lalai vakamataqali, ka veiliutaki kina o Ilisuri na luve i Siteuri.

¹⁹E a veiliutaki ena nodra i wasewase lalai na mataqali Simione o Silumieli na luve i Surisatai.

²⁰E a veiliutaki ena nodra i wasewase lalai na mataqali Kata o Eliasafi na luve i Tiueli.

²¹Era a qai cavutu me ra lako yani na luve i Koaca, ka ra colata na i yaya tabu. Ni bera ni ra tadu yani ki na vanua ni keba ka tarava, sa daubiri oti tale tu mai kina na vale tabu.

²²Sa qai lako tarava yani na wasewase levu ka liutaki mai na yavusa Ifereimi kei na kena drotini, mai na kena wasewase lalai vakamataqali, ka veiliutaki kina o Ilisama na luve i Amiute.

²³E a veiliutaki ena nodra i wasewase lalalai na mataqali Manasa o Kamelieli na luve i Pitasuri.

²⁴E a veiliutaki ena nodra i wasewase lalai na mataqali Penijamini o Epitani na luve i Kitioni.

²⁵Na i otioi ni lakolako o ira na lewe ni wasewase levu ka liutaki mai na yavusa Tani kei na kena drotini, mai na nodra i wasewase lalai vakamataqali, ka veiliutaki kina o Eiseri na luve i Amisatai.

²⁶E a veiliutaki ena nodra i wasewase lalai na mataqali Aseri o Pakieli na luve i Okirani.

²⁷E a veiliutaki ena nodra i wasewase lalai na mataqali Navitalai o Eira na luve i Enani.

²⁸A sa vaka tu oqo na veitarataravi ni nodra i tosotoso na Isireli ena nodra veiwasewase, ni ra sa cavutu me ra lako yani.

²⁹A sa tukuna o Mosese vei tavalena o Opapi na luve i Jacoro na kai Mitiani, “Keimami sa na lako yani ki na vanua sa kaya o Jiova me solia vei keda. Mo lako mai vata kei keimami, ni sa yalataka na Kalou me vakasaututaki Isireli, ka keimami na wasea vata kei iko na bula sautu.”

³⁰Sa tukuna vei Mosese o Opapi, “Au na sega ni lako; au na cavutu ka lesu tale ki na noqu vanua, vei ira na kai noqu.”

³¹Sa vosa o Mosese ka vaka, “Isa, au kerea mo kakua ni biuti keimami, baleta ni o kila vinaka na vanua eda rawa ni tara keba kina ena vanua lala oqo, mo dau vukea na kena dusimaki na sala me muri.

³²Kevaka o sa lako vata kei keimami, keimami na wasea vata kei iko na veivakalougatataki e solia vei keimami o Jiova.

Era sa Cavutu ka Lako Yani na Tamata

³³Era sa qai cavutu ka lako yani me tekivu mai Saineai, na ulunivanua tabu, me tolu na siga. A sa dau colati tikoga e liu na Kato ni Veiyalayalati i Jiova me vakasaqara e dua na vanua me ra na vakacegu kina.

³⁴Ia ni ra lako tu mai na dua na vanua ni keba ki na dua tale, sa vakarurugi ira ena siga na o nei Jiova.

³⁵Ena veigauna sa dau colati yani kina na Kato ni Veiyalayalati, sa qai dau kaya o Mosese, “Mo ni lamata cake i Jiova, ka me ra talabusese na kemuni meca, ka vakavukaci laivi o ira era sa cati kemuni.”-

³⁶Ia ena gauna sa vakotori tale kina na Kato ni Veiyalayalati, sa dau qai kaya o Mosese, “Mo ni lesu tale mai i Jiova, kivei ira na udolu vakaudolu na matavuvale i Isireli.”+

Tiko Voli mai na Lekutu 11

Na Vosa Kudrukudru ena Loma ni Vanua Lala

¹Era sa qai vosa kudrukudru na tamata ena vuku ni veileqa sa yacovi ira ki vei Jiova. Ni sa rogoa o Jiova, sa qai cudru ka vakatala na nona bukawaqa vei ira na tamata. Na bukawaqa ni cudru i Jiova sa vakamai ira ka vakacacana e dua na yasa ni nodra i tikotiko.

²Era sa tagi vei Mosese o ira na tamata; sa qai vakamamasu vei Jiova o Mosese, ka sa mudu kina na kama.

³Sa qai vakatokai na vanua o ya me yacana o Tapera, + baleta ni a yaco kina na kama mai na bukawaqa i Jiova.

Digitaka o Mosese e Vitusagavulu na i Liuliu

⁴Eso na vulagi ka lako vata voli kei ira na Isireli era sa dau garova vakalevu na kana lewe ni manumanu; ia era sa garova vakakina talega na Isireli, ka kaya, “Isa, me bau dua mada ga na lewe ni manumanu me da kania!

⁵Eda dau kana ika vakalevu sara mai Ijipita, ka sega ni da volia. O ni bau vakasamataka li na kiukaba, na meleni, na liki, na varasa, kei na qaliki eda dau kania mai kea?

⁶Ia oqo, sa oti na noda kaukauwa. Sa sega tale ni qai dua na ka eda kania, ia na mana duadua ga ena veisiga yadudua.”

⁷Na mana oqo sa vaka na sorenikau lailai, kei na rokana sa vulavula siyawa ka viavia la'ki dromodromo.-

⁸Era a veilakoyaki yani na tamata ka tomitomi, ka la'ki qaqia ena kena i qaqi, se tukia me matailalai sara; era sa vakasaqara ena kena kuro ka buli keke mai kina. Na kena i kanakana sa vaka na keke sa vavi vata na waiwai olive.

⁹Ni sa lutu na tegu ki na nodra keba ena bogi, sa dau lutu vata mai kei na mana.-

¹⁰A sa rogoca o Mosese na nodra tagi na tamata ena nodra veimatavuvale kece sara, ka ra sa tu o ira na tamata ena katuba ni nodra dui valelaca. A sa tubu vakalevu kina na cudru i Jiova, ka sa rarawa talega o Mosese.

¹¹Sa qai kaya vei Jiova o Mosese, “A cava na vuna o ni sa rui vakararawataki au kina na nomuni tamata? A cava na vuna au sa sega ni kune loloma kina e matamuni, mo ni tauca kina vei au na kedra i colacola na tamata kecega oqo?

¹²Au a vakasucumi ira li mai na tamata kecekece oqo, mo ni kaya kina vei au, ‘Mo keveti ira voli e lomaseremu, me vaka na nasi sa roqota voli e dua na

gone dramidrami, ki na vanua o ni sa bubuluitaka tu ni o ni na solia vei ira na nodra qase?’

¹³Me'u kauta mai vei na lewe ni manumanu me keimami kania. Era sa vosa kudrukudru tikoga ka via kania na lewe ni manumanu.’

¹⁴Sa sega ni rawa ni'u qaravi ira na tamata kece oqo, ni sa rui bibi vei au na kena i colacola.

¹⁵Kevaka o ni sa cakava vakaoqo vei au, mo ni vakamatei au sara kevaka o ni sa lomani au, me'u kakua kina ni raica na noqu vakaloloma.”

¹⁶Sa qai kaya vei Mosese o Jiova, “Mo vakasoqoni ira vata mai vei au e lewe vitusagavulu na qase ni Isireli, o ira o kila ni ra na dauveiliutaki vinaka vei ira na tamata, ka kauti ira mai ki na Vale ni Veitavaki me ra tu vata kei iko e kea.

¹⁷Au na qai lako sobu yani me'u vosa vei iko mai kea, ka'u na wasea talega kivei ira na yalo vata ga kau sa solia vei iko. Era na colata vata kei iko na i tavi bibi ni nodra raici na lewenivanua, mo kakua kina ni colata vakataki iko ga.

¹⁸Mo kaya vei ira na tamata, ‘Ni vakasavasavataki kemuni me baleta na siga ni mataka, ka o ni sa na qai kana lewe ni manumanu. Sa rogoca o Jiova na nomuni vosa kudrukudru kei na tagi, ena nomuni tukuna voli, “O cei li me na vakani keda ena lewe ni manumanu? Ni sa vinaka vei keda na tiko mai Ijipita.” Ia sa solia vei kemuni o Jiova na lewe ni manumanu mo ni kania.

¹⁹O ni na sega ni kania tiko me siga dua wale ga, se me siga rua, se siga lima, se siga tini, se siga ruasagavulu,

²⁰ia mo kania tiko ena loma ni dua taucoko na vula, me yacova sara ni sa la'ki basika tale mai daligamuni, ka sa velavela mai na kena i kanakana vei kemuni. Ena yaco oqo baleta ni o ni sa besetaki Jiova, o koya sa tiko kei kemuni, ka o ni sa qai tagi e matana, ka kaya, “Na cava li na vuna eda sa lako tani kina mai Ijipita?”

²¹Ia sa qai kaya o Mosese, “Era sa lewe 600,000 na tamata au sa kauti ira voli, ka o ni sa kaya ni o ni na vakani ira ena lewe ni manumanu me rauta e dua taucoko na vula?”

²²Ena veirauti beka li ke ra vakamatei na qele ni sipi kei na qele ni bulumakau me kedra? Ena rauti ira beka li ke kumuni vata na ika kecega e wasawasa me kedra?”

²³Sa qai tukuna vei Mosese o Jiova, “Sa vakaiyalayala beka li na noqu kaukauwa? O sa na vakarau raica se na yaco dina na noqu vosa vei iko, se sega!”

²⁴A lako yani o Mosese ka tukuna vei ira na tamata na vosa kece i Jiova. Sa qai vakasoqoni ira vata na lewe 70 na i liuliu mai vei ira na nodra qase, ka tuvani ira me ra volita na vale tabu.

²⁵A sa qai lako sobu mai o Jiova ena o, ka vosa vei koya, ka taura eso na yalo sa tu vua, ka solia vei ira na lewe 70 na i liuliu. Ni sa sobuti ira na yalo oqo, era sa qai vosa ena domo levu me vakataki ira na parofita, ka sega soti ni balavu na kena yaco oqo.

²⁶Ia sa lewe rua na i liuliu mai vei ira na lewe 70 erau sa tiko ga e loma ni keba, a yacana e dua o Elitati kei na kena i karua o Metati, ka sa sobuti rau talega na yalo ka soli. E rau a sega ni lako yani ki na vale tabu, ia e rau sa vosa talega ena domo levu me vakataki ira na parofita ena loma ni keba.

²⁷Sa qai cici yani e dua na cauravou, ka la'ki tukuna vei Mosese na ka e rau sa vakayacora tiko o Elitati kei Metati.

²⁸Sa qai kaya o Josua na luve i Nuni, o koya na i vukevuke i Mosese, ka dua vei ira na nona tamata digitaki, “I Mosese na noqu turaga, mo ni tarovi rau!”

²⁹A sa kaya vei Josua o Mosese, “O sa vuvu li ena vukuqu? Au diva mada ga me solia o Jiova na yalona vei ira na tamata kecega ka me ra vosa kece ena domo levu me vakataki ira na parofita!”

³⁰Sa qai lesu tale o Mosese kei ira na i liuliu ki na nodra keba.

Vakarautaka o Jiova na Kueli

³¹Sa qai tala yani o Jiova e dua na cagi, ka vakavukaci ira yani na kueli mai wasawasa, ka ra vuka voli ga me rauta ni dua na mita mai na dela ni qele. Era sa la'ki ro toka na kueli me donuya na keba ka vica na kilomita vakarivirivi mai na veiyasana kece. +

³²Era sa qai kumuni kueli o ira na tamata ena siga taucoko o ya, kei na bogi taucoko, me yacova na siga taucoko ka tarava; ka sa sega ni dua na tamata me kumuna e lailai mai na dua na udolu na kilokaramu na kueli. Era sa qai dui vakasigana na kedra ena veiyasana e volita na keba.

³³Ia, ni ra se kania tikoga na lewe ni manumanu, ka se bera ni tiloma, a sa waqa mai na cudru i Jiova vei ira na tamata, ka vakadewa ena kedra maliwa e dua na mate levu sara.

³⁴Sa vakatokai kina me yaca ni vanua o ya o Kipiroci Ateva (a kena i balebale, “Bulubulu ni Gagano”), baleta ni ra a bulu kina o ira sa daugarova na lewe ni manumanu.

³⁵Era sa qai toki na lewenivanua mai Kipiroci Ateva ki Eseroci; ka birika kina na nodra keba.

Tiko Voli mai na Lekutu 12

Sa Totogitaki o Miriama

¹A sa taura o Mosese e dua na yalewa ni Kusa + me watina, ka rau sa vosa vakacacataki koya kina o rau o Miriama kei Eroni ena vuku ni ka oqo.

²E rau sa kaya, “Sa dau vosa beka ga ena gusu i Mosese o Jiova? Sa sega li ni dau vosa talega ena gusu i keirau?” A sa rogoca na ka oqo o Jiova.

³(A sa tamata vakaturaga o Mosese, ka sa uasivi sara ena yalomalumalumu mai vei ira na tamata kecega ena dela i vuravura.)-

⁴E vakasauri ni sa voqa mai na vosa i Jiova vei iratou o Mosese, o Eroni, kei Miriama, ka kaya, “Au vinakati kemudou tolutolu mo dou lako mada mai ki na Vale ni Veitavaki.” E ratou sa mani lako yani.

⁵A sa lako sobu mai o Jiova ena duru o, ka mai tu ena katuba ni vale tabu, ka kacivi rau o Eroni kei Miriama; ka rau sa lako ruarua yani.

⁶Sa kaya o Jiova, “Drau rogoca mada na noqu vosa: Ke sa tiko vei kemudou e dua na parofita, sai au o Jiova ka'u na vakatakilai au vua ena raivotu, ka'u na vosa talega vua ena tadra.

⁷Ia sa sega ni vakakina vei Mosese na noqu tamata; ni ka'u sa solia vua na veiliutaki vei ira kece na noqu tamata na Isireli. + -

⁸Au sa vosa vua ena matana votu, ka keirau veivosaki ena vosa matata sara, ka sega ena vosa vakatautauvata; sa raica talega o koya na i bulibuli i Jiova! Na cava tiko mada o kemudrau mo drau vosa doudou kina ka vosavakacacataki Mosese na noqu tamata?”

⁹A sa waqa vei rau na cudru i Jiova, ka gole tani yani.

¹⁰Ia ni sa lako tani na o mai na vale tabu, raica, sa tauvi Miriama na mate ni kuli me vaka na vukavuka, ka sa vulavula me vaka na uca vulavula. Ni sa rai yani vei Miriama o Eroni, sa raica ni sa tauvi koya tu na vukavuka.

¹¹Sa qai vakamasuti Mosese o Eroni, “Isa, au kerea saka na noqu turaga, mo ni kakua ni cudruvi keirau ena vuku ni neirau i valavala yalowai, ka keirau sa valavala ca kina.

¹²Mo ni kakua ni vakavuna me tautauvata o Miriama kei na dua na gone sa sucu dole, ni sa vuca tu eso na tiki ni yagona ena gauna sa sucu kina mai na kete i tinana.”

¹³Sa qai tagi vei Jiova o Mosese, ka kaya, “Kemuni na Kalou, au vakamasuti kemuni mo ni vakabulai Miriama mada.”

¹⁴Ia sa vosa o Jiova vei Mosese, ka kaya, “Ena sega beka ni madua tiko me siga vitu na yalewa kevaka e kasivita na matana o tamana? Ena ka oqo, me sogolati tani tiko mada o koya ki na taudaku ni keba me siga vitu; ni sa oti o ya me qai kau tale mai ki loma.”-

¹⁵A sa sogolati tani me siga vitu ena taudaku ni keba o Miriama; ka ra sa sega ni tosoya na nodra i lakolako na tamata me yacova ni sa kau tale mai ki loma o koya.

¹⁶Ia ni sa oti o ya era sa qai biuti Eseroci o ira na Isireli ka ra la'ki birika na nodra keba ena vanua lala o Perana.

Tiko Voli mai na Lekutu 13

Talaki i Kenani o Ira na Yamata Vuni

(Vrua 1.19-33)

¹A sa tukuna vei Mosese o Jiova,

²“Mo digitaka e dua na turaga i liuliu mai vei ira yadudua na mataqali e tinikarua, ka talai ira yani me ra yamata, me ra la'ki vakaraica mai na vanua o Kenani, o koya ka'u sa solia tiko vei ira na Isireli.”

³A sa talai ira yani mai na vanua lala o Perana o Mosese, me vaka na i vakaro i Jiova. O ira kecega na talai oqo, era sai liuliu digitaki vei ira na Isireli.

⁴Oqo na yacadra: Mai na mataqali Rupeni, o Samua na luve i Sakuri;

⁵mai na mataqali Simione o Safati na luve i Ori;

⁶mai na mataqali Juta, o Kelevi na luve i Jifune;

⁷mai na mataqali Isakari, o Ikiali na luve i Iosefo;

⁸mai na mataqali Ifereimi, o Osea na luve i Nuni;

⁹mai na mataqali Penijamini, o Piliti na luve i Rafu;

¹⁰mai na mataqali Sevuloni, o Katieli na luve i Soti;

¹¹mai na mataqali Iosefo, (o ya na mataqali Manasa), o Kati na luve i Susi;

¹²mai na mataqali Tani, o Amieli na luve i Kimali;

¹³mai na mataqali Aseri, o Sicuri na luve i Maikeli;

¹⁴mai na mataqali Navitalai, o Napi na luve i Vofisi;

¹⁵mai na mataqali Kata, o Queli na luve i Maki.

¹⁶Oqo na yacadra na tamata ka talai ira o Mosese me ra la'ki yamata ka butu vanua. Sa qai veisautaka o Mosese na yaca i Osea na luve i Nuni me yacana o Josua.

¹⁷A sa talai ira yani o Mosese me ra la'ki vakaraica ka butuka na vanua o Kenani, ka sa kaya vei ira, “Mo ni muria cake yani na vualiku mo ni donuya kina na ceva ni vanua o Kenani, ka cabe ki na kena veidelana.

¹⁸Dou vakadikeva mada se e mataqali vanua vakacava, ka vica na tamata era tiko kina, ka vakaevei na nodra kaukauwa.

¹⁹Dou vakadikeva mada se vakaevei tu na vanua era tiko kina, e vanua vinaka se ca, ka vakacava na veikoro era tiko kina, era tiko ga e nodra veivalelaca se koro vakabai.

²⁰Dou vakadikeva mada na nodra qele, e qele vinaka se qele ca; e tubu kina na kau se sega. Mo ni yaloqaqa ka loma dei, ka mo ni kauta talega mai eso na vuata ni vanua o ya.” (Na vula o ya sa donuya na gauna era dau dreu kina na qerepi.)

²¹Era sa lako cake ka vakadikeva na vanua me vakatekivu mai na vanua lala o Sini ka yacovi Riopi, me voleka ki na i curucuru ki Emaci ena vualiku.

²²Era sa curuma yani na ceva ni vanua ka yaco ki Epironi, ka ra tiko kina na kawa i Anaki o ya o Eimani, o Sesei, kei Talimei. (Sa vitu na yabaki na kena duri tu na vanua o Epironi ni bera ni qai tara na vanua o Soani mai Ijipita).

²³Ni ra sa yaco ki na Buca o Esikoli, era sa taya mai kea e dua na taba ni vaini ka koto kina e dua na i soso qerepi, ka rau colata ena i vua e rau lewe rua baleta ni sa rui bibi vakalevu; ka ra kauta talega eso na vuanilolo kei na pomekaraneti.

²⁴(Sa vakatokai na yasana o ya na Buca o Esikoli + ena vuku ni soso qerepi ka ra taya mai kea na Isireli.)

²⁵Ia ni sa oti e vasagavulu na siga ni vakadidike, era sa lesu tale mai na turaga era a talai me ra rai vanua.

²⁶Era sa qai lako yani vei rau o Mosese kei Eroni, kei ira kecega na lewenivanua taucoko ni Isireli e Katesi ena vanua lala mai Perana; ka tukutuku vei rau, kei ira kece talega na lewenivanua, ka vakaraitaka vei ira na vuata ni vanua.

²⁷Era sa tukuna vei Mosese, “Keimami sa vakadikeva oti mai na vanua o ni sa talai keimami kina; ka sa dave dina kina na wai ni sucu kei na oni, ka sai koya oqo eso na kena vuata.

²⁸Ia, o ira ga na tamata era tiko ena vanua o ya era sa rui tamata kaukauwa, kei na nodra koro era tiko kina e sa rui lelevu ka vakabai vinaka. Na leqa levu sara sai koya na neimami raici ira talega na kawa ni tuwawa mai kea.

²⁹O ira na Amalekaiti era tiko ena ceva ni vanua, ka ra tiko ena vanua veidelana o ira na Itaiti, o ira na Jepusaiti, kei ira na Amoraiti; o ira na kai Kenani era tiko tikiva na wasawasa kei na bati ni Joritani.

³⁰Sa qai vagalui ira na tamata o Kelevi e mata i Mosese, ka kaya, “Me da cavu tu ena gauna sara ga oqo, ka taukena na vanua; ni sa rawa vei keda me da vakamalumalumutaka.”

³¹Ia era sa kaya o ira na tamata era sa lako vata kaya, “E sega, eda na sega ni vorati ira rawa na kai vanua o ya, ni ra sa rui kaukauwa cake mai vei keda.”

³²Era sa qai vakadewataka yani ena kedra maliwa na Isireli e dua na i tukutuku lasu me baleta na vanua era sa talai me ra la'ki raica. Era sa tukuna, “Na vanua o ya e sega mada ga ni rawa ni vakania na levu ni tamata era tu kina. Na tamata kecega keimami sotava era sa tamata balabalavu.

³³Keimami raici ira talega na tuwawa ena vanua o ya, oqori o ira na kawa i Anaki. Keimami vakila ni keimami sa rui tamata lalai vakalevu me vaka na i rairai ni vodre e matadra, ka oqori na i yaloyalo e vakabauti ni ra raici keimami talega kina vakakina.”-

Tiko Voli mai na Lekutu 14

Era Vosa Kudrukudru na Tamata

¹Era sa tabalaka cake e dua na kaila vakadomoilevu na lewenivanua taucoko; ka ra veitagicaki na tamata ena bogi o ya.

²Era sa vosa kudrukudru baleti rau o Mosese kei Eroni o ira kecega na Isireli; ka ra sa kaya vei rau na lewenivanua taucoko, “Oilei! E a vinaka cake kevaka eda a mate ga mai na vanua o Ijipita! Se me da mate ga ena vanua lala oqo!

³Ena vuku ni cava sa kauti keda mai kina o Jiova ki na vanua oqo, me da mai vakamatei ena i seleiwau? Era na mai mate wale o ira na watida kei ira na luveda; ena sega li ni vinaka cake me da lesu tale ki Ijipita?”

⁴Era sa veikayaka vakai ira, “Me da lesia e dua na noda i liuliu ka lesu tale i Ijipita.”

⁵E rau sa qai cuva vakatoboicu o Mosese kei Eroni e matadra taucoko na lewenivanua ni Isireli.

⁶Sa qai dresulaka na nodrau i sulu me vakaraitaka na nodrau rarawa levu o Josua na luve i Nuni kei Kelevi na luve i Jifune, e rua vei ira na yamata ka la'ki rai vanua,

⁷ka rau sa vosa vei ira na lewenivanua taucoko ni Isireli, ka kaya, “Sa vanua vinaka dina na vanua keimami sa lakova ka la'ki butuka.

⁸Kevaka sa marautaki keda o Jiova, ena kauti keda o koya ki na vanua oqo, ka na solia vei keda me noda na vanua sa dave kina na sucu kei na oni.

⁹Ia mo ni kakua ga ni talaidredre vei Jiova; ni kakua talega ni rerevaki ira na lewenivanua o ya; era sa keda madrai ga. Eda na kabai ira vakarawarawa. Sa tiko kei keda o Jiova, ka sa vakadrukai ira oti na veikalou eso era sa dau taqomaki ira; mo ni kakua kina ni rere.”-

¹⁰Era sa qai tukuna na lewenivanua taucoko me rau vakaviriki ena vatu, ia sa qai basika vakasauri mai na rarama ni serau i Jiova ena dela ni Vale ni Veitavaki, ka ra sa raica tu yani na tamata.

Sa Masulaki Ira na Tamata o Mosese

¹¹A sa kaya vei Mosese o Jiova, “A cava tale beka na dede ni gauna era na besetaki au tikoga kina o ira na tamata oqo? A cava beka li na kena dede era na bese tikoga kina ni vakabauti au, ka dina ga ni'u sa kitaka oti e vuqa na veicakacaka mana ena kedra maliwa?

¹²Au na vakatala yani e dua na mate levu, ka vakarusai ira; ia au na vakaturi iko cake mo matanitu levu ka kaukauwa cake mai vei ira.”

¹³Ia, sa tukuna o Mosese kivei Jiova, “O ni sa kauti ira tani mai Ijipita na lewenivanua oqo ena nomuni kaukauwa. Ena gauna era na qai rogoca kina na kai Ijipita na veika o ni sa cakava oqo vei ira na nomuni tamata,-

¹⁴era na qai talanoataka vei ira na tamata era bula voli ena vanua oqo. O ira na tamata oqo era sa rogoca oti ni o kemuni Jiova sa tiko kei keimami, ka sa vakatakilai na nomuni tiko ni sa rairai mai na nomuni o ena delai keimami, ka o ni sa liutaka tiko na neimami lakolako mai na nomuni duru o ena siga kei na duru bukawaqa ena bogi.

¹⁵Kevaka o ni sa vakamatei ira na tamata oqo me vaka era sa lewe dua ga na tamata, a cava era na qai kaya o ira na veimatanitu ka ra sa rogoca na kemuni i rogorogo, ka kaya,

¹⁶‘Ena vuku ni sa sega ni kauti ira rawa na tamata oqo o Jiova ki na vanua ka sa bubuluitaka oti me solia vei ira, sa qai vakamatei ira kina vakaoqo o koya ena vanua lala.’

¹⁷Ia oqo, au sa vakamasuti kemuni mo ni vakaraitaka na nomuni kaukauwa ka vakayacora na veika o ni sa yalataka, ena nomuni a kaya,

¹⁸‘Sa dau berabera ni cudru o Jiova, ka sa sinai sara na nona yalololoma, ka sa dauvosota na caka cala kei na talaidredre. Ia, au sa sega ga ni vakalaiva me ra sega ni cudruvi na tamata ca, kau na cudruvaka na nodra caka ca na qase vei ira na luvadra kei na makubudra, ka yacova yani na i katolu kei na kava ni tabatamata.’-

¹⁹Au sa vakamasuti kemuni mo ni vosoti ira na tamata oqo ena vuku ni nodra caka cala, me vaka na cecere ni nomuni loloma sa tudei, me vaka talega na nomuni sa vosoti ira tiko me vakatekivu mai Ijipita ka yacova mai na siga edaidai.”

²⁰Sa qai kaya o Jiova “Au sa vosoti ira, me vaka na nomu vosa.

²¹Ia au sa yalataka oqo me vaka ni'u sa bula, ka me vaka ni sa roboti vuravura na noqu i serau,-

²²ena sega sara ni dua vei ira na tamata oqo me na bula tiko me yacova na vanua yalataki. Era sa raica na noqu i serau kei na cakacaka mana ka'u sa kitaka mai Ijipita kei na loma ni vanua lala; ia era sa vakatovolea na noqu dauvosota voli ena vuqa sara na gauna, ka ra sa sega ni vakarorogo ki na noqu vosa.

²³Era na sega sara ni butuka na vanua ka'u sa bubului kina me'u solia vei ira na nodra qase. Ena sega sara ni dua vei ira ka besetaki au me na butuka na vanua o ya.

²⁴Ia me vaka ni sa duatani na yalo i Kelevi na noqu tamata, ni sa muri au tikoga ena yalona taucoko, ka'u na kauti koya ki na vanua ka sa la'ki butuka, ka ra na taukena talega o ira na nona kawa.

²⁵Ia oqo me vaka ni ra tiko ena vanua buca o ira na Amalekaiti kei ira na kai Kenani, mo ni lesu yani ni mataka, ka lako ki na vanua lala ena sala vaka ki na Wasa Damudamu.”

Veitotogitaki na Kalou ena Vuku ni Vosa Kudrukudru

²⁶Sa qai vosa vei rau o Mosese kei Eroni o Jiova, ka tukuna,

²⁷“Ena vakaevei li na dede ni gauna me ra kudrUVaki au tikoga kina o ira na mataqali tamata ca vakaoqo? Au sa oca na rogoca tiko na nodra didivaki au, ka ra sa daukudrUVaki au vakaca.

²⁸Mo drau tukuna oqo vei ira: “Me vaka ni'u sa bula, au na vakayacora vakaidina vei kemuni na veika sara ga au rogoca ni rogo tiko ena kemuni maliwa.

²⁹O ni na vakaleqai kece ka veibiuyaki na yagomuni mate ena vanua lala oqo. Me vaka ni kemuni sa vosa kudrukudrutaki au, ena sega sara ni dua vei kemuni e sivia na yabaki ruasagavulu na dede ni nona bula me butuka yani na vanua yalataki.-

³⁰Au a yalataka mo ni la'ki bula kece ena vanua o ya, ia sa sega ni yaco vakakina oqo vei kemuni, ka vakavo ga o rau o Kelevi na luve i Jifune kei Josua na luve i Nuni.

³¹O ni kaya ni ra na tauri vakavesu o ira na luvemudou lalai, ia au na kauti ira yani ki na vanua o ni sa besetaka, ka biuti ira kina me nodra i tikotiko.

³²Ia o kemuni, ena bale sobu na yagomuni mate ena vanua lala oqo.

³³O ira na luvemuni era na vakatawa sipi voli ena vanua lala me yabaki vasagavulu, ka ra na kune rarawa ena vuku ni nomuni sega ni yalodina, me yacova sara ni sa mate na i otioti ni tamata vei kemuni.-

³⁴O ni na sotava na i sau ni nomuni valavala ca me vasagavulu na yabaki, me tau yadua na yabaki na veivasagavulu na siga kece sara o ni a la'ki vakadikeva kina na vanua o Kenani. O ni na kila kina na i balebale ni noqu cudruvi kemuni!

³⁵Sai au oqo, o Jiova, ka'u sa tukuna oti ni'u na vakayacora oqo vei kemuni na yavu tamata ca ni o ni sa soqoni vata mai ka saqati au. O ni na mate taucoko sara ena loma ni vanua lala oqo.”

³⁶O ira na tamata ka talai ira yani o Mosese me ra la'ki rai vanua, oqo o ira ka vakavuna me ra vosa kudrukudru na lewenivanua taucoko ena vuku ni kena rui ca na nodra i tukutuku baleta na vanua vou,

³⁷sa o ira kece oqo ka kauta mai na i tukutuku ca era sa ciba kecega mai na mate dewa levu ena mata i Jiova.

³⁸Ia e rau sa bula ga o Josua na luve i Nuni, kei Kelevi na luve i Jifune mai vei ira na tamata era sa talai me ra la'ki rai vanua.

Ai Matai ni Sasaga me Rawai o Kenani

(Vrua 1.41-46)

³⁹Ni sa vakaraitaka o Mosese vei ira kecega na Isireli na veika sa tukuna o Jiova, era sa tagi vakadomoilevu na lewenivanua.

⁴⁰Ena mataka caca ni siga tarava, era sa sou yani me ra la'ki valuta na vanua veidelana, ni ra sa kaya, “Raica, sai keimami oqo. Keimami sa na cabeta cake na vanua sa yalataka o Jiova, baleta ni keimami sa vakadinadinataka na neimami cala.”

⁴¹Ia sa kaya o Mosese, “A cava na vuna o ni talaidredre tikoga kina vei Jiova me yacova mai na gauna oqo? O ni na sega sara ni rawata!

⁴²Mo ni kakua ni lako cake, de ra qai samuti kemuni mai o ira na kemuni meca, ni sa sega ni tiko vata kei kemuni o Jiova.

⁴³Ena gauna sa sotavi kemuni kina mai kea o ira na Amalekaiti kei ira na kai Kenani, o ni na mate ena i valu; sa sega ni tiko vata kei kemuni o Jiova baleta ni o ni sa sega ni via muri koya.”

⁴⁴Ia era sa domoqa ga ka cabeta cake na vanua veidelana, ka dina ga ni sega ni lako vata kei ira na Kato ni Veiyalayalati se o Mosese.

⁴⁵Era sa qai siro sobu mai na Amalekaiti kei ira na kai Kenani era tiko e kea ka valuti ira na tamata domoqa oqo, ka vakamalumalumutaki ira, ka cemuri ira sobu me yaco sara ki Orima.

Tiko Voli mai na Lekutu 15

Vunau me Baleta na Vakacacabo i Soro

¹A sa kaya vei Mosese o Jiova,

²“Mo vosa vei ira na Isireli ka kaya, Ni o ni sa yaco ki na vanua mo ni la'ki tiko kina, na kena au sa solia vei kemuni,

³ena gauna o ni sa vakacabora kina vei Jiova na nomuni i soro mai na qele ni manumanu - oqo me i soro kama se i soro e cabori ga me vakayacori kina na veiyalayalati, se i solisoli loloma, se veiqaravi ni solevu digitaki; na i boi ni veisoro oqo era sa ka boi vinaka vei Jiova.

⁴O koya sa kauta mai na nona i soro me na qai cabora talega vei Jiova na i madrali laukana, e dua na kilokaramu na valawa matailalai sa veiwaki vata kei na dua na lita na waiwai:

⁵kei na dua na lita na waini me i madrali liviraki; mo vakarautaka oqo kei na lami yadua ka cabo me i soro kama, se i soro me vakacabori.

⁶Kevaka e sipi tagane, mo vakarautaka me i madrali laukana e 2 na kilokaramu na valawa ka veiwaki vata kei na 1.5 na lita na waiwai olive;

⁷ka cabora vata kei na 1.5 na lita na waini, me i madrali liviraki, me ka boi vinaka vei Jiova.

⁸Ni o sa vakarautaka e dua luve ni bulumakau tagane me i soro kama vei Jiova, se me i soro ni bubului, se me i soro ni veivinakati,

⁹mo qai cabora vata kei na bulumakau oqo e dua na i madrali laukana, e tolu na kilokaramu na valawa matailalai sa veiwaki vata kei na rua na lita na waiwai.

¹⁰Ia mo kauta me i madrali liviraki e rua na lita na waini, me cabori ena bukawaqa me ka boi vinaka vei Jiova.

¹¹Oqo na veika me dau cabori vata kei na bulumakau tagane yadua, se na sipi tagane, se na lami tagane, se na luve ni me.

¹²Me vaka na kedra i vakarau na ka oqo o ni sa vakarautaka, ni kitaka vakakina ki na manumanu yadua me vaka na kedra i vakarau.

¹³Me ra kitaka vakaoqo o ira kecega na i taukei dina kei Isireli ni ra vakacabora na i soro ka sa cabori ena bukawaqa, me ka boi vinaka vei Jiova.

¹⁴Ia kevaka sa tiko vulagi ga kei kemuni e dua na kai tani, se e dua ka tiko kei kemuni ena nomuni veitabatamata kece, ka sa gadreva me cabora e dua na i soro ena bukawaqa, me ka boi vinaka vei Jiova, me muria vakakina o koya na veika o ni kitaka.

¹⁵Ena dua ga na kena i vakarau vei kemuni na lewenivanua kei koya na tamata vulagi sa tiko vei kemuni; na i vakarau oqo ena ia tikoga ena nomuni veitabatamata kecega; ka ni o ni sa tautauvata ga ena mata i Jiova.

¹⁶Ena dua ga na lawa virikotori kei na i vakaro me baleti kemuni kei ira na tamata vulagi ka ra tiko kei kemuni.-

¹⁷Sa kaya vei Mosese o Jiova,

¹⁸Mo vosa vei ira na Isireli, ka kaya, Ni o ni sa yaco ki na vanua ka'u sa kauti kemuni kina,

¹⁹ka o ni sa tekivu kania na kakana ni vanua, mo ni vakacabora e dua na i soro vei Jiova.

²⁰Mo ni cabora e dua na keke me i soro mai na madrali taumada; ka mo ni vakacabora me vaka na kena vakacabori na i soro mai na rara ni samu sila.

²¹Mo ni solia vei Jiova na i sevu ni nomuni madrali taumada, me i soro ena nomuni veitabatamata kecega.

²²“Ia kevaka o ni sa cala vakacalaka ena vuku ni nomuni sega ni kila na veivakaro kecega oqo sa vosa kina vei Mosese o Jiova;

²³e okati kina na ka kecega sa vakarota vei kemuni o Jiova ena gusu i Mosese, me vakatekivu mai na siga sa veivakaroti kina o Jiova ka yacova yani na nomuni veitabatamata mai muri;

²⁴io kevaka sa yaco vakacalakataki oqo ni ra sa sega ni kila na lewenivanua, me ra qai vakacabora e dua na luve ni bulumakau tagane o ira na lewenivanua taucoko, me i soro kama me ka boi vinaka vei Jiova, kei na kena i madrali laukana, kei na kena i madrali liviraki, kei na dua na me tagane me i soro ni valavala ca me vaka na kena i vakarau.

²⁵Me qai sorovaki ira na lewenivanua taucoko e Isireli na bete, era na qai vosoti ni ra sa kauta na nodra i madrali, na ka sa cabori ena bukawaqa; kei na i soro ni valavala ca, ena vuku ni nodra vakacalaka ena mata i Jiova.

²⁶Era sa qai sega ni cudruvi o ira na lewenivanua taucoko ni Isireli, kei na vulagi sa tiko kei ira, ni sa okati na lewenivanua taucoko ena cala vakacalaka o ya.

²⁷“Kevaka sa vakacalaka e dua na tamata, me qai kauta o koya e dua na me yalewa sa yabaki dua, me soro ni valavala ca.-

²⁸O koya na bete ena qai sorovaki koya na tamata caka cala ena nona vakacalaka, ena mata i Jiova, ena qai sega ni cudruvi kina o koya.

²⁹Ena dua ga na lawa virikotori me baleti ira na sa vakacalaka; se i taukei ga vei ira na Isireli, se vulagi ka tiko maliwai ira.

³⁰“Ia na tamata sa gadreva me i valavala ca, se i taukei se vulagi sa beca o Jiova; ia me qai kau tani o koya mai vei ira na kai nona.

³¹Ni sa beca na vosa i Jiova, ka sa vakacacana na nona i vakaro, me sa kau tani sara na tamata o ya; me colata ga na nona caka cala.”

Na Tamata e Vakacacana na Siga ni Vakacecegu

³²Ni ra tiko mai na veivanua lala na Isireli, era sa kunea e dua na tamata ni a cabuka tiko ena Siga ni Vakacecegu.

³³Ia o iratou ka kunei koya ni a cabuka tiko, e ratou sa qai kauti koya yani vei Mosese kei Eroni, kei ira talega na lewenivanua taucoko.

³⁴Era sa sogoti koya, ni bera ni lewai na ka me caka vua.

³⁵Sa qai kaya vei Mosese o Jiova, “Ena vakamatei dina ga na tamata oqo; me ra vakaviriki koya ena vatu o ira na lewenivanua taucoko, ena i bili ni koro.”

³⁶Era sa qai kauti koya na lewenivanua taucoko ki na i bili ni koro, ka ra vakaviriki koya ena vatu, ka mani mate kina o koya; me vaka sa vakarota vei Mosese o Jiova.

³⁷A sa kaya vei Mosese o Jiova,

³⁸“Mo vosa vei ira na Isireli, ka tukuna vei ira me ra cula eso na wa-talitali me ukucavutaka na tutu ni nodra i sulu, ka me culai vata ki na wa-talitali na wa karakarawa. Mo ni kitaka oqo ena veitabatamata kecega.-

³⁹Na wa-talitali oqo me na dau vakananumi kemuni ena gauna kece o ni raica kina, mo ni nanuma na i vakaro kece i Jiova ka talairawarawa kina; mo ni kakua kina ni muria na gagadre ca ni lomamuni kei na matamuni.

⁴⁰Na wa-talitali ena vakananumi kemuni mo ni cakava na noqu i vakaro kecega, mo ni savasava kina vua na nomuni Kalou.

⁴¹Sai au o Jiova na nomuni Kalou; au a kauti kemuni mai na vanua o Ijipita me'u nomuni Kalou. Oi au o Jiova na nomuni Kalou.

Tiko Voli mai na Lekutu 16

Veisaqasaqa o Kora, Tecani, kei Epairami

¹Ia o Kora na luve i Isari, mai na kawa i Livai na luve i Koaca, sa saqata na veiliutaki nei Mosese. E ratou a tomani Kora na lewe tolu mai na mataqali Rupeni: o rau o Tecani kei Epairami na luve i Iliavi, kei Oni na luve i Peleci.--

²E ratou sa tucake vata ena mata i Mosese kei ira na i liuliu digitaki ka rogo mai vei ira na Isireli ka 250 taucoko na kedra i wiliwili.

³Era sa soqoni vata me beitaki rau o Mosese kei Eroni, ka ra kaya vei rau, “Drau sa rui viavialevu! Era sa savasava o ira yadua sara na lewenivanua taucoko, ka sa tiko kei ira o Jiova. A cava na vuna o drau sa rui vakalevulevui kemudrau cake kina vei ira na lewenivanua i Jiova?”

⁴Ia ni sa rogoca o Mosese, sa cuva vakatoboicu;

⁵a sa kaya vei Kora kei ira kecega na nona i tokani, “Ni mataka, ena vakatakila vei keda o Jiova se o cei e nona, se o cei sa savasava, ka na toroi koya voleka yani vua; ia o koya sa digitaka o koya ena toroi koya voleka vua.

⁶Mo ni vakayacora na ka oqo; Ni taura eso na bilo ni buka, o Kora kei kemuni kecega na nona i lawalawa;

⁷ka biuta kina na bukawaqa ni mataka, ka vakama kina na ka boi vinaka ena mata i Jiova: ia na tamata ga sa digitaka o Jiova, sai koya ga sa savasava. O ni sa rui viavialevu oi kemuni na luve i Livai!”

⁸A sa kaya tale vei Kora o Mosese, “Ni rogoca mada oqo na luve i Livai:

⁹sa ka lailai beka vei kemuni ni sa tawasei kemuni o koya na Kalou ni Isireli mai vei ira na lewenivanua e Isireli me kauti kemuni voleka vua, mo ni cakacaka ena Vale i Jiova, ka me tu e matadra na lewenivanua ka qaravi ira;

¹⁰ka sa kauti iko voleka vua vata kei ira kecega na wekamu na luve i Livai? Ia, oqo o sa vinakata talega na i tutu vakabete?

¹¹Ena gauna dou sa kudruvaki Eroni kina, mo dou kila ni sai Jiova o ni sa kudruvaka ka saqata voli vata kei ira kecega na nomu i lawalawa.”

¹²Sa qai talatala o Mosese me kacivi mai o Tecani kei Epairami, o rau na luve i Iliavi; ka rau sa kaya mai, “Keirau na sega ni lako cake yani.

¹³E se takiveiyaga beka na nomu kauti keimami tani mai na vanua sautu o Ijipita ka me keimami mai mate kina ena vanua lala oqo? O vinakata talega mo mai liutaki keimami, mo neimami turaga?

¹⁴Sa sega dina ga ni o kauti keimami ki na vanua sa dave kina na wai ni sucu kei na oni me neimami, ia oqo o sa qai via lawakitaki keimami. Keirau na sega ni lako yani.”

¹⁵A sa cudru vakalevu o Mosese, ka kaya vei Jiova, “Mo ni kakua ni vakadonuya na nodra i madrali. Au na sega mada ni kovea e dua na asa mai vei ira, ka sega talega ni vakacacana e dua vei ira.”

¹⁶A sa kaya tale vei Kora o Mosese, “Ni mataka mo ni mai tiko ena mata i Jiova, o Eroni, o iko kei ira kece na nomu i lawalawa;

¹⁷ia mo ni kauta mai na nomuni dui miqa ni buka, biuta kina na ka boi vinaka ka dui cabora ena mata i Jiova e 250 na miqa ka vaka talega kina o kemudrau kei Eroni.”

¹⁸Era sa taura na tamata yadua na nona miqa ni buka ka biuta kina na bukawaqa, ka vakama kina na ka boi vinaka, ka tucake vata kei rau o Mosese, kei Eroni mai na katuba ni Vale ni Veitavaki.

¹⁹Sa qai vakasoqoni ira vata na lewenivanua taucoko o Kora ki na katuba ni Vale ni Veitavaki, me veileti kei rau. A sa rairai mai na serau i Jiova vei ira na lewenivanua taucoko.

²⁰A sa kaya o Jiova vei rau o Mosese kei Eroni,

²¹“Drau tucake vakatikitiki tani mai na lewenivanua oqo, me'u vakarusai ira ena gauna sara ga oqo.”

²²E rau sa cuva vakatoboicu, ka kaya, “Kemuni na Kalou, na Kalou ni yalo ni tamata kecega: O ni sa cudruvi ira li na lewenivanua taucoko ni sai valavala ca e duabulu wale ga na tamata?”

²³A sa kaya vei Mosese o Jiova,

²⁴“Mo vosa vei ira na lewenivanua ka kaya, Ni lako tani sara mai na veiyasa ni vale i Kora, i Tecani, kei Epairami.”

²⁵Sa qai cavutu o Mosese ka lako vei Tecani kei Epairami; ka ra muri koya o ira na qase ni Isireli.

²⁶Sa qai kaya vei ira na lewenivanua, “Ni lako tani, au sa masuti kemuni, mai na nodra veivalelaca na tamata ca oqo, ka kakua ni tara e dua na nodra i yaya, de o ni vakarusai kina ena vuku ni nodra i valavala ca.”

²⁷Era sa lako tani kina mai na veiyasa ni vale i Kora, Tecani kei Epairami; sa qai curu mai o Tecani kei Epairami; ka mai tu ena katuba ni nodrau valelaca, vata kei na watidrau kei na luvedrau.

²⁸A sa kaya o Mosese, “Ena ka oqo, o ni na kila kina ni sa talai au o Jiova, me'u cakava na veika oqo, ka sega ni noqu lewa ga vakataki au me'u cakava kina.

²⁹Kevaka eratou mate o iratou oqo ena vuku ni nodratou sa qase ka sega ena cudru i Jiova, ia sa sega ni talai au mai o Jiova.

³⁰Ia kevaka sa cakava e dua na ka vou o Jiova, ka sa tadola na vanua ka tilomi iratou vata kei na veika kece eratou taukena; ka ra sa buluti bulabula sobu yani ki Etesi, o ni na qai kila kina ni sa vakacudrui Jiova na tamata oqo.”

³¹Ia ni sa vosataka oti o Mosese na vosa kecega oqo, sa qai kavida rua na vanua era tu kina;

³²ka dalaga na gusuna na vanua, ka tilomi ira kina kei na nodra veivale, kei na tamata kecega sa tiko kei Kora kei na nodra i yaya kecega.

³³Ia o ira kei na ka kecega era taukena, sa lutu bulabula sobu yani ki Etesi, ka sa tasogo tale na vanua; ka ra sa yali vakadua sara mai na nodra i tikotiko na lewenivanua.

³⁴Ia era sa dro o ira na Isireli ena vuku ni nodra tagi na vakarusai, ni ra sa kaya, “De tilomi keda talega na vanua.”

³⁵A sa lako mai vei Jiova na bukawaqa, ka kani ira era lewe 250 na tamata era sa cabora tiko na ka boi vinaka.

Na i Yaya ni Vakamakama Cabocabonisoro

³⁶Sa kaya vei Mosese o Jiova,

³⁷“Mo vosa vei Iliesa na luve i Eroni na bete, me ra la'ki kauta mai na bilo kecega ni ka boi vinaka mai na vanua sa kama kina, ka talaraka mai kea na bukawaqa ka kaburaka yani vakatikitiki.

³⁸Ni sa ka tabu na miqa ni ka boi vinaka ka nodra na tamata oqo, ia era sai valavala ca ga o ira ka vakayalia kina na nodra bula. Me qai tukilaki me raraba na miqa me i botani ni ubi ni cabocabonisoro, ka ni ra sa vakacabora na bilo kece oqo ena mata i Jiova; o koya era sa tabu kina. A sai vakananumi tiko vei ira na Isireli.”

³⁹A sa kauta o Iliesa na bete na veimiqa parasa ni ka boi vinaka ka ra vakacabora o ira sa kama; ka ra tukilaka me i botani ni ubi ni cabocabonisoro,

⁴⁰me i vakananumi tiko vei ira na Isireli me kakua sara ni dua sa sega ni bete se sega talega ni kawa i Eroni, me toro voleka mai me cabora na ka boi vinaka ena mata i Jiova, de na qai vakataki Kora kei na nona i lawalawa me vaka sa vosa oti kina o Jiova vei Iliesa mai na gusu i Mosese.

⁴¹Ia ena mataka ka tarava, era sa kudrUVaki rau o Mosese kei Eroni na lewenivanua taucoko e Isireli, ka ra kaya, “Drau sa vakamatei ira na tamata i Jiova.”

⁴²Ia ni sa soqoni vata tu na lewenivanua me ra vorati rau o Mosese kei Eroni, era sa qai rai yani vaka ki na Vale ni Veitavaki; ka raica sa ubia tu na o, ka sa rairai mai na i serau i Jiova.

⁴³E rau sa qai lako mai ki na mata ni Vale ni Veitavaki o Mosese kei Eroni.

⁴⁴A sa kaya vei Mosese o Jiova,-

⁴⁵“Mo drau lako tani vakatikitiki mai vei ira na lewenivanua oqo, me'u vakarusai ira ena gauna sara ga oqo.” E rau sa qai cuva vakatoboicu.

⁴⁶Sa kaya vei Eroni o Mosese, “Mo taura na nomu miqa ni buka, ka biuta kina na bukawaqa mai na i cabocabonisoro, ka vakama kina na ka boi vinaka, ka tubera vakusakusa yani vei ira na lewenivanua, ka sorovaki ira; ka ni sa lako yani na cudru mai vei Jiova, ka tekivu na mate levu.”

⁴⁷Sa qai kauta o Eroni me vaka ka kaya o Mosese, ka raica, sa vakatekivu tiko na mate levu vei ira na tamata; sa vakama o koya na ka boi vinaka, ka sorovaki ira na tamata.

⁴⁸A sa tu o Eroni ena kedra maliwa na mate kei na bula; ka sa mudu na mate levu.

⁴⁹Ia o ira ka ciba ena mate levu, era sa lewe 14,700, ka sega ni wili kina o ira na mate ena vuku i Kora.

⁵⁰Sa qai lesu vei Mosese o Eroni ki na katuba ni Vale ni Veitavaki, ni sa oti na mate levu.

Tiko Voli mai na Lekutu 17

Na i Titoko nei Eroni

¹Sa kaya vei Mosese o Jiova,

²“Mo vosa vei ira na Isireli me ra kauta mai vei iko e tinikarua na i titoko, me ra yadua na i liuliu ni veimataqali.

³Mo vola na yaca ni tamata yadua ena nona i titoko, ka vola na yaca i Eroni ena nodra i titoko na Livai.

⁴Mo kauta ira na i titoko ki na Vale ni Veitavaki, ka biuta ena mata ni Kato ni Veiyalayalati, na tiki ni vanua ni nodaru veivosaki.

⁵Ena qai cadra na drauna mai na i titoko ni tamata ka'u sa digitaka; oqo me na tarova vakadua kina na nodra vosa kudrukudru tiko na Isireli me baleti iko.”

⁶Sa qai vosa vei ira na Isireli o Mosese, ka ra sa solia ki vua na nodra i titoko, me yadudua mai na veimataqali, sa tinikarua taucoko na kena i wiliwili, ka sa tiko talega kina na i titoko i Eroni.

⁷Sa qai biuta na i titoko taucoko o Mosese ki na mata i Jiova, me donumaka na Kato ni Veiyalayalati ena loma ni vale tabu.

⁸Ena mataka cake ni siga e tarava, ni sa curu ki na vale tabu o Mosese, sa raica ni sa cadra mai na draunikau ena i titoko nei Eroni mai na mataqali i Livai. Sa tubu cake vinaka sara na drauna kei na tabana, ka sa vuataka eso na amodi dreu.-

⁹Sa qai kauta taucoko na i titoko o Mosese mai na mata i Jiova vei ira na Isireli me ra raica. Era sa raica na ka sa yaco, ka ra sa taura lesu na i liuliu yadua na nodra i titoko.

¹⁰Sa tukuna vei Mosese o Jiova, “Mo kauta tale na i titoko nei Eroni me la'ki maroroi tiko ena mata ni Kato ni Veiyalayalati, me i dusidusi tiko vei ira na tamata dauvakaduiduile me ra tinia vakadua kina na nodra vosakudrukudru me baleti au, de ra na qai mate.”

¹¹Sa vakayacora oqo o Mosese me vaka sa vakarota o Jiova.

¹²Era sa kaya vei Mosese na Isireli, “Keimami sa na mate, keimami sa na kawaboko, io keimami sa na kawaboko kecega.

¹³O ira yadua na lako volekata yani na vale tabu era na mate. E dodonu beka li me da mate kece?”

Tiko Voli mai na Lekutu 18

Nodra i Tavi na Bete kei na Livai

¹Sa qai kaya vei Eroni o Jiova, “Dou sa beitaki, o iko kei ira na luvemu kei ira na mataqali ni nomu qase, ena vuku ni cala sa caka me baleta na vale tabu; ia dou sa beitaki vata kei ira na luvemu ena vuku ni cala sa caka ena nomudou cakacaka vakabete.

²Mo kauti ira talega mai na wekamu mai na mataqali Livai, na mataqali ni nomu qase, me ra mai tiko kei iko, ka me ra mai qaravi iko ni o sa tiko ena mata ni vale tabu vata kei iratou na luvemu.

³Me ra qaravi iko ka ra qarava na veicakacaka kecega ni vale tabu; ia me ra kakua ga ni torova yani na i yaya ni Tikina Tabu, se ki na i cabocabonisoro de ra na mate, o ira kei iko talega.

⁴Me ra na veiqaravi vata kei iko ni ra sa vakayacora na nodra i tavi me baleta na Vale ni Veitavaki; ia me kakua tale ni dua na tamata tani me toro volekati kemudou yani.

⁵O iko kei iratou na luvemu mo dou na qarava na cakacaka ni Tikina Tabu kei na i cabocabonisoro, me ra kakua tale kina ni cudruvi o ira na Isireli.

⁶Raica, sai au ga ka sa digitaki ira na wekamu na Livai mai vei ira na Isireli me ra i solisoli loloma vei kemudou. Era sa cabori me nei Jiova, me ra kitaka na veicakacaka ni Vale ni Veitavaki.

⁷Dou kitaka na nomudou cakacaka vakabete o iko, kei ira na luvemu, ena veicakacaka kecega e baleta na i cabocabonisoro, kei na ka sa tiko mai na loma ni lati. Au sa solia na nomudou cakacaka vakabete me i solisoli, ia na tamata tani sa torova ena vakamatei.”

Na Nodra i Votavota na Bete

⁸A sa tukuna talega vei Eroni o Jiova, “Raica, au sa solia vei iko mo lewa na veika ga sa maroroi mai na i soro me baleti au, kei na veika kecega era sa vakatabuya na Isireli; au sa solia vei iko me nomu i votavota, vei ira talega na luvemu, me kemudou ka tawa mudu.

⁹Mai na veika sa vakatabui me cabori ka sa sega ni vakamai ena i cabocabonisoro, na veika oqo sa kemudou: na i madrali laukana, na i soro ni valavala ca, kei na nodra i soro ni caka cala. Na veika kece sa cabori vei au me ka tabu sara sa okati me nomu vata kei ira na luvemu.

¹⁰Mo kania ga na veika oqo ena vanua vakatabui, ia me ra vakayagataka ga na tagane; ni sa ka tabu sara oqo vei kemudou.

¹¹Me kena i kuri, sa nomudou talega na nodra i soro sa cabori vakaisolisoli kei na nodra i soro yalovaki kecega na Isireli. Au sa solia oqo vei iko kei

iratou na luvemu tagane kei na luvemu yalewa, me kemudou ka tawa mudu. O ira kece sara na lewe ni nomu vuvale ka sa savasava era rawa ni kania.

¹²Au sa solia me nomu na waiwai kecega e vinaka sara, kei na waini uasivi duadua, kei na witi vinaka sara kei na kedra i sevua kecega na vuata era sa vakacabora vei Jiova.

¹³Ena nomu na vuata kecega sa dreu taumada ena nodra vanua, era sa kauta vei Jiova; me ra kania o ira kecega sa savasava ka ra tiko ena nomu vale.

¹⁴Ena nomu na veika kecega era vakatabuya e Isireli.-

¹⁵Ena nomu talega na ulumatua ni ka kecega, se tamata, se manumanu yava i va, era sa vakacabora vei Jiova; ia mo volia talega na ulumatua ni tamata kei na ulumatua ni manumanu yava i va sa sega ni savasava.

¹⁶Ia mo lewa na i sau ni ka sa voli me tau yalima na tiki ni siliva, (ni sa vula dua mo qai volia), me vaka na kena i vakarau sa vakadonui vakalawa.

¹⁷Mo kakua ni volia na ulumatua ni bulumakau, se ulumatua ni sipi, se na ulumatua ni me; era sa tabu. Mo kureitaka na kedra dra ena i cabocabonisoro, ka vakama na kedra uro me vakacabori ena bukawaqa, me ka boi vinaka vei Jiova;

¹⁸ia me kemu ga na lewedra, me vaka na seredra sa yalovaki, ena kemu talega na sagadra i matau.

¹⁹Au sa solia vei iko, kei ira na luvemu tagane, kei ira na luvemu yalewa, me i solisoli tawamudu na i madrali tabu kecega era vakacabora vei Jiova o ira na Isireli. Oqo na veiyalayalati sa dregati vakadua me tawa mudu ena mata i Jiova ki vei iko vata kei ira na nomu kawa.

²⁰Sa qai kaya tale vei Eroni o Jiova, Ena sega na nomu i votavota ni qele ena vanua o Isireli se na i yau me nomuni vakadua. Sai au ga na nomuni i votavota kei na nomu i yau ena nodra vanua na Isireli.

Na Nodra i Votavota na Livai

²¹Au sa solia vei ira na mataqali Livai na i katini ni nodra veika kecega na Isireli me nodra i votavota, me i sau ni cakacaka era kitaka, io na nodra cakacaka ena Vale ni Veitavaki.-

²²Me vakatekivu mai na gauna oqo, me ra kakua ni toro volekata tale na Vale ni Veitavaki o ira na Isireli, de ra cudruvi ena i valavala ca, ka mate kina.

²³Ia o ira na Livai era na kitaka na cakacaka ni Vale ni Veitavaki, ka ra na tarogi ni ra caka cala; sa na kena i lesilesi ka sega ni mudu ena nomuni veitabatamata; me kakua na kedra i votavota ena nodra vanua na Isireli.

²⁴Au sa solia vei ira na Livai me nodra i votavota na i katini ni nodra i yau kecega na Isireli era vakacabora me i soro vei Jiova; o koya ka'u sa kaya kina vei ira me sa kakua na nodra i votavota ena nodra vanua na Isireli.

Na i Katini e Nodra na Livai

²⁵A sa qai kaya vei Mosese o Jiova,

²⁶me tukuna vei ira na Livai, “Ni o ni sa taura na i katini ni nodra i yau na Isireli ka'u sa solia vei kemuni mai vei ira me nomuni i votavota, mo ni qai vakacabora lesu mai kina e dua na i soro vei Jiova, e dua na i katini ni katini.

²⁷Na nomuni i soro oqo ena ciqomi me vaka na nona vakacabora na dauteitei na sila vou mai na rara ni samu sila, kei na waini vou mai na kena i qaqi.

²⁸Mo ni vakacabora talega vakakina vei Jiova na i soro ni nomuni katini ni yau kecega dou sa rawata mai vei ira na Isireli; ia mo solia vei Eroni na bete na i soro vei Jiova.

²⁹Mai na i solisoli loloma kecega o ni taura, mo ni cabora lesu tale vei Jiova na i soro kece e dodonu me nona; ia me cabori lesu vei Jiova na tikina vinaka duadua o ni sa ciqoma.

³⁰Ni sa oti na nomuni cabora na tikina vinaka duadua vei Jiova, mo ni qai vakayagataka na kena vo, me vaka na nona dau maroroya na dauteitei na veika sa vo ni oti na nona vakacacabo.

³¹Na kena vo oqo sa rawa mo kania kei ira na lewe ni nomu vuvale ena tiki ni vanua cava ga o ni digitaka, baleta ni oqo sa kemuni i sau ni nomuni veiqaravi ena Vale ni Veitavaki.

³²O ni na sega ni cudruvi ena vuku ni nomuni kania oqo kevaka wale ga o ni sa cabora oti na tikina vinaka duadua vei Jiova. Ia mo ni kakua ni vakadukadukalitaka na nodra i solisoli tabu na Isireli mai na nomuni sa kania na veika oqo ni se bera ni cabori taumada na tikina vinaka duadua vei Jiova; de o ni na mate kina.

Tiko Voli mai na Lekutu 19

Solevu ni Bulumakau Yalewa Damudamu

¹Sa qai kaya vei Mosesese kei Eroni o Jiova,

²Sa vakaoqo na i valavala ni lawa virikotori sa vakarota o Jiova: “Mo tukuna vei ira na Isireli me ra kauta mai vei iko e dua na bulumakau yalewa damudamu, sa sega na tikina e ca, ka sa vinaka taucoko, ka sega talega ni se bau vakacakacakataki;

³ka me soli yani oqo vei Iliesa na bete. Me qai kau yani oqo ki na i bili ni tikotiko, ka me vakamatei e matana. +

⁴Me qai tonisua ena dra na i qaqalo i Iliesa na bete, ka kureitaka vakavitu eso na kena dra me vaka sa donuya na mata ni Vale ni Veitavaki.

⁵Me qai vakamai e matana na bulumakau; na kulina, kei na lewena, na kena dra kei na kena benu;

⁶ka me qai kauta o koya na kau sitari kei na isopi, kei na wa damudamu, ka biuta ki na lomadonu ni bukawaqa sa kama kina na bulumakau.

⁷Me qai sava na nona i sulu na bete, ka sisili ena wai, ni oti o ya ena qai lako mai ki na loma ni tikotiko; ia ena sega ni savasava o koya na bete me yacova na yakavi.

⁸O koya sa vakama na bulumakau ena savata na nona i sulu ena wai ka sili talega ena wai, ia ena qai sega ni savasava me yacova na yakavi.

⁹Ia me dua na tamata e savasava me kumuna vata na dravusa ni bulumakau yalewa, ka laki biuta koto ena dua na vanua savasava ena i bili ni koro, ena maroroi e kea me nodra na lewenivanua ni Isireli me veisola kei na wai a sisili kina o koya sa tawa savasava me i sava ni valavala ca.-

¹⁰Ia o koya sa kumuna vata na dravusa ni bulumakau yalewa, me savata na nona i sulu, ia ena tawa savasava me yacova na yakavi. Ia oqo me sa kena i vakaro ka tawa mudu vei ira na Isireli, kei ira talega na vulagi ka ra tiko ena noda vanua.

Na Veitaratara kei na Yago ni Tamata Mate

¹¹“O koya sa tara na yago ni tamata sa mate, ena sega ni savasava ka me bogi vitu;

¹²ia me vakasavasavataki koya ena wai ena i katolu ni siga, kei na i kavitu ni siga sa na qai savasava o koya; ia kevaka sa sega ni vakasavasavataki koya ena i katolu, kei na i kavitu ni siga, ena sega ni savasava o koya.

¹³O koya sa tara e dua na yago ni tamata mate, ka sega ni vakasavasavataki koya, sa vakadukadukalitaka na Vale Tabu i Jiova; ia na tamata o ya ena kau tani mai vei ira na Isireli; baleta ni sa sega ni kureitaki vua na wai me savati tani kina na nona dukaveluvelu, ka na sega ni savasava o koya; ni sa tiko ga vua na nona dukadukali.

¹⁴“Oqo na lawa virikotori e cokoti ki vua e dua na tamata kevaka sa mate ena valelaca: o ira kecega sa curu ki na valelaca o ya kei ira kecega era tiko kina era sa sega ni savasava me bogi vitu.

¹⁵Ena sega ni savasava na bilo kecega sa dola tu, ka sega ni sogo ena kena i sogo.

¹⁶O koya yadua sa tiko ena loma ni vanua, ni sa tara e dua sa vakamatei ena i seleiwau, se, tara e dua na yago ni mate, se na sui ni tamata, se i bulubulu, ena sega ni savasava me siga vitu.

¹⁷Ia ena vukudra o ira sa sega ni savasava, me ra qai kauta eso na dravusa ni ka sa vakamai me i sava ni valavala ca, ka me waki vata kei na wai drodro ena dua na bilo;

¹⁸me qai dua na tamata savasava me kauta na isopi ka tonia ena wai, ka kureitaka ki na valelaca kei na i yaya kecega. Me kureitaka talega vei ira na tamata era tiko kina, kei koya sa tara na sui, se o koya sa vakamatei, se o koya sa mate wale, se na i bulubulu.

¹⁹O koya sa savasava ena kureitaka vua sa sega ni savasava ena i katolu kei na kavitu ni siga, me ra vakasavasavataki kina ena i kavitu ni siga. Me ra qai savata na nodra i sulu ka sisili ena wai, ka ra na qai savasava ena kena yakavi.

²⁰Na tamata sa sega ni savasava, ka sa sega ni vakasavasavataki koya ena vakagalalataki mai vei ira na lewenivanua, ni sa vakadukadukalitaka na Vale Tabu i Jiova; ni sa sega ni kureitaki vua na wai me savasava kina ka sa sega ni savasava o koya.

²¹Na i vakaro oqo mo ni muria ena nomuni bula taucoko. Na tamata sa kureitaka na wai ni veivakasavasavataki me na savata talega na nona i sulu, ka na sega ni savasava me yacova na yakavi na tamata e tara na wai o ya.

²²Na ka kecega sa tara o koya sa sega ni savasava ena sega talega ni savasava, ka na sega ni savasava me yacova na yakavi o ira sa tara na veika tawa savasava.

Tiko Voli mai na Lekutu 20

Sa Vure na Wai mai na Vatu

(Lako 17.1-7)

¹Ena i matai ni vula, era sa yaco mai na Isireli ki na vanua lala o Sini, ka ra birika na nodra valelaca me ra keba e Katesi. A sa mate e kea o Miriama ka bulu talega kina.

²Sa sega na wai ena vanua o ya, ka ra sa qai soqoni vata na lewenivanua ka veileti kei rau o Mosese kei Eroni.

³Era sa vosa kudrukudru ka veileti kei Mosese, ka kaya, “E vinaka cake me keimami a mate vata ga kei ira na weka i keimami ena mata ni vale tabu i Jiova!

⁴A cava na vuna o kauti keimami mai kina ki na vanua lala oqo? O vinakata me keimami mai mate eke vata kei ira na neimami manumanu?

⁵A cava na vuna o kauti keimami tani kina mai Ijipita ki na vanua ca oqo sa sega ni bula rawa kina e dua na ka? Sa sega ena vanua qo na sila, se na lolo, se na veivaini, se na pomekaraneti. Sa qai sega talega na wai me keimami gunuva!”

⁶Sa qai lako tani o Mosese kei Eroni mai vei ira na lewenivanua, ka lako ki na katuba ni Vale ni Veitavaki, ka rau sa cuva vakatoboicu. Ia na i serau i Jiova sa rairai vei rau,

⁷Sa kaya vei Mosese o Jiova.

⁸“Mo taura na i titoko, ka vakasoqoni ira vata na lewenivanua, o iko kei Eroni na tuakamu. Ni ra vakasoqoni vata tu, mo drau qai vosa ki na vatu sa tu mai o ya, ena qai vure mai kina na wai. Ena sala oqo, ena vure kina na wai mai na vatu ka o na vagunuvi ira kina na lewenivanua kei na nodra manumanu.

⁹Sa qai kauta na i titoko o Mosese mai na mata i Jiova, me vaka sa vakaroti vua.

¹⁰E rau sa qai vakasoqona vata na lewenivanua o Mosese kei Eroni me donuya na uluvatu, ka kaya vei ira o koya, “Ni rogoca mada oqo na tamata dautalaidredre: me keirau vakavurea beka na memuni wai mai na vatu oqo?”

¹¹Sa qai dodoka na ligana o Mosese, ka samuta vakarua na vatu ena nona i titoko; a sa drodro vakayauyau mai kina na wai, ka ra sa gunu o ira na lewenivanua, kei na nodra manumanu yava i va.-

¹²Ia, a kaya vei Mosese kei Eroni o Jiova, “Ena vuku ni o drau sa sega ni vakabauti au, mo drau vakatabui au e matadra na Isireli, drau sa na sega kina ni kauti ira na lewenivanua oqo ki na vanua ka'u sa solia vei ira.”

¹³Oqo na wai o Meripa, + na vanua era a veileti kina kei Jiova o ira na Isireli, ka qai vakatakila kina vei ira ni Kalou savasava o koya.

Tarovi Ira na Isireli o Tui Itomi

¹⁴A sa tala eso na i talai o Mosese mai Katesi me ra lako vei tui Itomi, ka kaya vua, “Era sa vosa vakaoqo na wekamu na Isireli: o ni sa kila na veileqa kecega sa yacovi keimami:

¹⁵Na nodra lako sobu ki Ijipita o ira na neimami qase, kei na neimami sa tiko vakadede mai na vanua o ya; ka ra sa vakararawataki keimami kei ira na neimami qase o ira na kai Ijipita;

¹⁶ia ni keimami a tagi vei Jiova, a rogoa na domo i keimami o koya, ka sa tala mai e dua na agilosu, me kauti keimami na sa mai tiko oqo e Katesi, na koro ena i yalayala ni nomu vanua.

¹⁷Ia oqo mo ni vakadonuya mada me keimami curuma yani na nomuni vanua. Keimami na sega ni butuka na loma ni veiwere, se na veivaini, keimami na sega talega ni gunuva na wai mai na mata ni wai; keimami na muria ga na salatu ni tui, ka na sega ni malele ki na i matau se ki na i mawi, me yacova ni keimami lako sivia na i yalayala ni nomu vanua.”

¹⁸Ia sa kaya vua o tui Itomi, “Mo kakua sara ni muria mai na noqu loma ni vanua, de'u na lako yani kei na i seleiwau ka valuti iko.”

¹⁹Era sa kaya vei tui Itomi o ira na Isireli, “Keimami na muria ga na salatu; ia kevaka keimami gunuva na memuni wai, kei ira na neimami manumanu yava i va, keimami na sauma; ia mo laiva mada ga me keimami taubale takoso yani.”

²⁰Ia sa kaya o koya na tui Itomi, “O ni na sega sara ni curuma mai na noqu vanua.” A qai cavu vakaivalu mai o tui Itomi kei ira e lewe vuqa sara na nona tamata, kei na dua na nona mataivalu kaukauwa.

²¹A sega ni vinakata o tui Itomi, me ra curuma yani na nona vanua na Isireli; ka ra mani gole tani mai Itomi na Isireli.

Na Mate i Eroni

²²Era sa lako mai Katesi na Isireli, io o ira na lewenivanua taucoko, ka yaco ki na Ulunivanua o Ori.

²³Sa qai vosa o Jiova vei Mosese kei Eroni mai na Ulunivanua o Ori ena i yalayala ni vanua o Itomi, ka kaya,

²⁴“Sa na toki yani o Eroni vei ira na nona qase; ni sa na sega ni curu o koya ki na vanua ka'u a solia vei ira na Isireli, ena vuku ni nomudrau talaidredre ki na noqu vosa mai na wai o Meripa.

²⁵Mo kauti rau o Eroni, kei Iliesa na luvena, ka kauti rau cake ki na Ulunivanua o Ori;

²⁶ia mo luvata na i sulu vakabete i Eroni, ka vakadarama vei Iliesa na luvena; ena qai toki yani vei ira na nona qase o Eroni, io ena mate o koya mai kea.”

²⁷Sa cakava o Mosese me vaka a vakarota o Jiova; ka ratou a cabeta cake na Ulunivanua o Ori, e matadra na lewenivanua taucoko.

²⁸Sa qai luvata na i sulu vakabete i Eroni o Mosese, ka vakasuluma vei Iliesa na luvena; a qai mate mai kea o Eroni ena dela ni ulunivanua. E rau sa qai siro sobu mai na ulunivanua o Mosese kei Iliesa.-

²⁹Ia ni ra sa kila na lewenivanua taucoko ni sa mate o Eroni, era sa tagicaki koya ka bogi 30.

Tiko Voli mai na Lekutu 21

Na Qaqa vei Ira na Kai Kenani

¹Ia ni rogoca o tui Arati na kai Kenani, o koya ka vakaitikotiko ena ceva ni vanua o Kenani, ni ra sa lako tiko yani na Isireli ena sala vaka ki Acarimi, a sa qai valuti ira na Isireli ka kauta vakavesu eso vei ira.-

²Era sa qai bubului vei Jiova o ira na Isireli, ka ra kaya, “Kevaka o ni na soli ira vakaidina na tamata oqo ki na liga i keimami, keimami na vakarusa vakadua + na nodra veikoro.”

³Sa rogoca o Jiova na domodra na Isireli ka soli ira yani na kai Kenani ki ligadra; ka ra vakarusa sara na nodra veikoro; a mani vakatokai na vanua o ya me o Orima. +

Cakava o Mosese na Gata Parasa

⁴Era sa lako mai ena Ulunivanua o Ori ena sala vaka ki na Wasa Damudamu, me rawa kina ni ra lako wavokita na vanua o Itomi. Ia era sa yalolailai na tamata ena nodra lako voli.-

⁵Era sa vosa vakacacataka na Kalou, kei Mosese talega, o ira na tamata, ka kaya, “A cava li o drau kauti keimami tani kina mai Ijipita me keimami mai mate tu ena vanua lala oqo? Ni sa sega na kakana, sega na wai, ka sa kana ca mai vei keimami na kakana vakasisila oqo.”-

⁶Sa qai talai ira na gata batigaga vei ira na tamata o Jiova; era a katilaki ira na tamata, ka ra mani mate kina e lewe vuqa na Isireli.

⁷Era sa qai lako vei Mosese na Isireli, ka kaya, “Keimami sa cala ni keimami sa vosavakacacataki Jiova, kei iko talega; mo masuti Jiova mada me kauta tani mai vei keimami na gata.” A sa masulaki ira o Mosese.

⁸Sa qai kaya vei Mosese o Jiova, “Mo cakava e dua na gata batigaga ka vesuka ki na dua na kau balavu, ia o ira kecega sa laukati, ni ra sa raica, era na bula.”

⁹Sa qai bulia e dua na gata parasa o Mosese, ka vesuka ki na dua na kau balavu; ia ni sa katia e dua na tamata na gata, me rai ga ki na gata parasa o ya me bula kina.-

Na i Lakolako ki Moapi

¹⁰Era sa qai toso yani na Isireli ka la'ki toka vakawawa e Opoci.

¹¹Ni ra biuta na vanua o ya, era la'ki toka vakawawa ena koro makawa o Eparimi, ena vanua lala ka donui Moapi, vaka ki na i cabecabe ni siga.

¹²Mai kea, era a la'ki toka vakawawa mai na Buca o Sereti.

¹³Era sa cavutu mai kea, ka la'ki vakaitikotiko ena yasa kadua ni Arinoni, ka sa tiko ena vanua lala, ni sai yalayala kei Moapi o Arinoni, ena kedrau veimama o Moapi kei ira na Amoraiti.

¹⁴O koya sa tukuni kina ena i Vola ni Valu i Jiova, ka vaka: O Vaepa mai Sufa, kei na veibuca; na uciwai o Arinoni,

¹⁵kei na baba ni veibuca ka yaco sara ki na i tikotiko i Ari, ka toka tarava yani na i yalayala kei Moapi.

¹⁶Ia mai kea era a cavutu ka lako ki Pieri; o ya ena mata ni wai ka kaya kina vei Mosese o Jiova, Mo vakasoqoni ira vata na tamata, ka'u na solia na medra wai.

¹⁷Era sa qai lagata kina na sere oqo na Isireli, ka vaka: “I mataniwai, mo vure mai; Ka keimami na kidavaka ena sere,

¹⁸Na mataniwai era kelia na ravouvou, Kei ira na dauveiliutaki, Sa keli ena i titoko vakaturaga kei na nodra i sau.” Era a toso mai na vanua lala ki Matana.

¹⁹Mai Matana era a lako ki Neelieli, ia mai Neelieli era a lako ki Pamoci,

²⁰mai Pamoci ki na buca ka koto ena vanua o Moapi, ki na dela ni Pisika ka qarava sobu tu na vanua lala.

Sa Vakadrukai o Tui Sioni

(Vrua 2.26—3.11)

²¹Era sa qai talai eso na i talai ni Isireli vei Sioni, na nodra tui na Amoraiti, ka kaya,

²²“Mo laiva me keimami curuma mada yani na nomu loma ni vanua; keimami na sega ni butuka yani na veiwere, se na veivaini; keimami na sega ni gunuva na wai mai na mataniwai; keimami na muria vakadodonu ga na gaunisala levu, + me yacova sara ni keimami sa sivia na i yalayala ni nomu vanua.”

²³Ia a sega ni vakadonui ira na Isireli o Sioni me ra curuma yani na nona vanua. A sa vakasoqoni ira kecega na nona tamata, ka la'ki vala kei ira na Isireli ena vanua lala. Ni sa yaco i Jeasa, a sa vala kei ira na Isireli.

²⁴Ia o ira na Isireli era sa vakamatea e vuqa sara na meca ena i valu ka ra taukena na nodra vanua me vakatekivu mai na uciwai o Arinoni ena vualiku ni Japoki, o ya me yacovi ira na Amonaiti, baleta ni sa rui taqomaki vinaka na nodra i yalayala ni vanua na Amonaiti. +

²⁵Era sa taukena na veikoro kecega oqori o ira na Isireli; ka ra tawana talega na nodra veikoro na Amoraiti mai Esiponi kei na kena veikoro lalai.

²⁶Ni sai Esiponi na koro turaga nei Sioni na nodra tui na Amoraiti, o koya ka a veivala kei tui Moapi e liu, ka kovea na nona vanua taucoko, me yaco sara ki Arinoni.

²⁷Oqo era dau lagata kina na dauseretaka na i bole ka vaka: Ni lako mai ki Esiponi, me vakaduri tale mada, laiva me vakadeitaki na koro i Sioni.

²⁸Ni lako mai Esiponi na bukawaqa, na yameyame ni bukawaqa mai na koro i Sioni. A kani Ari mai Moapi, o iratou na turaga ni veiyasana cecere o Arinoni.

²⁹Me nomu na leqa o iko Moapi! O ni sa rusa, oi kemuni sa dauqaravi Kimosi! Sa soli ira na luvena tagane me ra dro voli, ka me ra bobula na luvena yalewa, vei Sioni na nodra tui na Amoraiti.

³⁰Ia oqo era sa vakarusai na nodra kawa, Me tekivu mai Esiponi + me yaco i Tiponi, ka keimami sa rusa me yacova ni sa tete na kama i Meteva.

³¹Era sa tawana vakaoqo na nodra vanua na Amoraiti, o ira na Isireli.

³²A qai tala o Mosese eso me ra yamata ki Jaseri; ka ra a kovea na kena veikoro lalai, ka vakasevi ira na Amoraiti era tiko kina.

Sa Vakadrukai o Oki na Tui Pasani

³³Era sa gole cake yani ena sala ki Pasani; a la'ki vala kei ira o Oki na tui Pasani, kei ira kece na nona tamata, ka ia na i valu mai Etirei.

³⁴Sa qai kaya vei Mosese o Jiova, Mo kakua ni rerevaki koya; ni'u sa soli koya ki na ligamu, vata kei ira na nona tamata kecega kei na nona vanua taucoko; ia mo kitaka vua me vaka o a kitaka vei Sioni na nodra tui na Amoraiti, o koya ka tui mai Esiponi.

³⁵Era sa qai vakamatei Oki, kei iratou na luvena, kei ira na nona tamata kecega, ka sega ni vo bula e dua; ka ra sa mani taukena na vanua o ira na Isireli.

Tiko Voli mai na Lekutu 22

Talaki vei Balami o Pelaki

¹Era sa lako yani na Isireli, ka la'ki vakaitikotiko ena buca o Moapi ena tai kadua ni Joritani, donui Jeriko.

²Ia a raica o Pelaki na luve i Sipori, na ka kecega era sa kitaka na Isireli vei ira na Amoraiti.

³Era sa rere vakalevu o ira na Moapi ena vukudra na Isireli, ni ra sa lewe vuqa; sa rawai Moapi na nona rerevaki ira na Isireli.

⁴Sa qai kaya o Moapi vei ira na qase mai Mitiani, “Na i wiliwili ni tamata levu oqo ena kania na ka kecega sa voliti keda, me vaka sa kania na co ni vanua na bulumakau.”

⁵A sa tala yani eso kivei Balami na luve i Piori, o koya sa tiko mai Picori, na vanua e toka volekata na uciwai na Uferetisi ena nodra vanua na Amao. Era sa kauta yani vua na i tukutuku i Pelaki, ka vaka: “Raica, era sa lako mai e dua na mata tamata mai Ijipita; era sa lewe levu sara mai vei keda ka sa tiko na ririko ni rawa ni ra kovea na noda qele mai ligada.-

⁶Au sa kerei iko kina mo lako mai, ka tauca vei ira na vosa-ni-cudru ena vukuqu, ni ra sa rui kaukauwa cake vei au; de na qai rawa ni'u vakamalumalumutaki ira ka vakasavi ira tani mai na vanua oqo; ni'u kila ni o koya o sa vakalougatataka ena vakalougatataki, ka sa kalouca ga o koya o sa cudruva.

⁷A mani lako yani o ira na qase ni Moapi, kei ira na qase ni Mitiani, ka kauta na i sau ni veivakalougatataki; ia ni ra yaco yani vei Balami era sa tukuna vua na i tukutuku i Pelaki.

⁸A sa qai kaya vei ira o Balami, Ni moce mada eke ena bogi edaidai, ka'u na qai tukuna vei kemuni na vosa, me vaka a kaya vei au o Jiova; era sa tiko ga kei Balami ena bogi o ya o ira na turaga sa talai mai Moapi.

⁹A sa qai lako mai vei Balami na Kalou, ka kaya, O cei soti na tamata era sa tiko oqo kei iko?

¹⁰A sa vosa vua na Kalou o Balami, ka kaya, E a talatala mai vei au o Pelaki na luve i Sipori na tui Moapi, ka kaya,

¹¹'Era sa lako tani mai Ijipita e dua na matatamata ka ra sa robota na dela i vuravura; ia mo lako mai, ka tauca vei ira na vosa-ni-cudru ena vukuqu; de'u na qai rawa beka ni vala vata kei ira ka vakasavi ira tani.'

¹²A sa kaya na Kalou vei Balami, "Mo kakua ni lako vata kei ira; mo kakua ni cudruvi ira na tamata, ni ra sa vakalougatataki tu.

¹³A sa yadra cake ena mataka o Balami, ka kaya vei ira na turaga mai vei Pelaki, Ni lako ki na nomuni vanua: ni sa bese ni soli au o Jiova, me'u lako vata kei kemuni.

¹⁴Era sa qai cavutu na turaga ni Moapi, ka lesu vei Pelaki, ka kaya, Sa bese ni lako vata mai kei keitou o Balami.

¹⁵A sa qai tala tale eso o Pelaki; era sa lewe levu cake, ka ra dokai cake o ira oqo mai vei ira e liu.

¹⁶Ni ra sa lako yani vei Balami, era a kaya vua, "Sa vosa vakaoqo o Pelaki na luve i Sipori: 'Me kakua mada ni dua na ka me tarova na nomu lako mai vei au;

¹⁷Au na cakava vakaidina mo dokai vakalevu, au na cakava na ka kecega o tukuna vei au; mo lako mai ka mai tauca na vosa-ni-cudru vei ira na matatamata oqo ena vukuqu.' "

¹⁸Ia sa sauma o Balami, ka kaya vei ira na tamata i Pelaki, Kevaka mada ga e solia vei au o Pelaki na siliva kei na koula sa vakasinaita na valenitui, au na sega ni vakatanitaka rawa na vosa i Jiova na noqu Kalou, me'u cakava kina na ka e lailai sobu se me levu cake.

¹⁹Dou tiko mada ga eke me vakataki ira na sa liu mai, me na rawa kina me'u kila, a sa cava tale ena tukuna o Jiova vei au.

²⁰Ena bogi o ya a lako mai vei Balami na Kalou ka kaya vua; Kevaka era lako mai na tamata ka ra tukuna mo ni lako, mo tucake ka lako vata kei ira, ia, mo cakava ga na ka au sa tukuna vei iko mo cakava.

²¹Ia ni sa yadra cake ena mataka o Balami, a vakaidabedabetaka na nona asa, ka lako yani kei ira na turaga ni Moapi.

O Balami kei na Asa kei na Agilosu

²²A sa qai waqa mai na cudru ni Kalou ni sa lako o Balami; ka sa mai tu ena sala o koya na agilosu i Jiova me vorati koya. Ia sa vodo tiko ena nona asa o Balami, ka rau sa lako vata kaya e lewe rua na nona cauravou.

²³A sa raica na asa ni sa tu ena sala na agilosu i Jiova, ka taura tu na nona i seleiwau; a lako vakatikitiki tani mai na sala na asa, ka lako ki na veiwere, ia sa mokuta na asa o Balami, ka vagolea ki na sala.

²⁴A sa tu tale na agilosu i Jiova ena sala qiqo ka wasea na veivaini, ka tu ena yasana ruarua na bai vatu.

²⁵Ia ni sa raica na agilosu i Jiova na asa, a lako ravita na bai vatu, ka qaqia na yava i Balami: qai mokuta tale na asa o Balami.

²⁶A sa lako yani ki liu na agilosu i Jiova, ka la'ki tu ena yasana sa qiqo kina na sala, ka sega tale na vanua me gole rawa kina: ki na i matau se ki na i mawi.

²⁷Ni raica na agilosu i Jiova na asa sa davo sobu ena ruku i Balami; a waqa mai na cudru i Balami, ka mokuta tale na asa ena nona i titoko.

²⁸A sa qai dolava na gusu ni asa o Jiova, ka sa mani vosa na asa vei Balami, ka vaka, A cava li ka'u sa cakava vei iko, o sa mokuti au kina vakatolu?

²⁹A sa qai kaya vua na asa o Balami, Ni o sa vakalialiai au. Au diva me a tu e ligaqu e dua na i seleiwau ke'u sa vakamatei iko sara ga ena gauna oqo.

³⁰A sa kaya tale vei Balami na asa. Oi au na nomu asa se sega, ka ni o sa dau vodoki au ena nomu bula taucoko ka yacova na siga oqo; au dau cakava li vakaoqo vei iko? A sa kaya o Balami, E sega.

³¹A sa qai dolava na mata i Balami o Jiova, ka raica ni sa tu ena sala na nona agilosi ka taura tu na nona i seleiwau; a cuva o Balami, ka bale sobu vakatoboicu.

³²Sa qai kaya vua na agilosi i Jiova, Na cava o sa mokuta kina vakatolu na nomu asa? Au sa lako mai me'u mai tarovi iko, ni sa sega ni dodonu vei au na nomu i valavala.

³³A sa raici au na asa, ka gole tani kina vakatolu mai vei au. Ia ke e sega ni gole tani mai vei au, ke'u a vakamatei iko vakaidina, ka vakabulai koya na asa.

³⁴A sa kaya vua na agilosi i Jiova o Balami, Au sai valavala ca, ni'u sega ni kila ni o sa tu ena sala mo ni tarovi au. Ia oqo, kevaka au sa cala e matamuni, au sa na lesu tale.

³⁵A sa kaya vei Balami na agilosi i Jiova, Mo lako vata ga kei ira na tamata; ia na vosa ga au na cavuta vei iko o ya mo vosataka. A sa qai lako yani o Balami kei ira na turaga nei Pelaki.

Sa Kidavaki Balami o Pelaki

³⁶Ia ni sa rogoca o Pelaki ni sa lako tiko yani o Balami, a lako yani me tavaki koya e Irimoape, ka toka ena i yalayala ena bati ni Arinoni, o ya ena kena i yalayala sara e cake.

³⁷A sa kaya vei Balami o Pelaki, Au a sega beka ni talatala yani mo kacivi mai? A cava li o sega ni lako mai kina? Au sa sega li ni rawata me'u vakacerecerei iko?

³⁸A sa kaya vei Pelaki o Balami, Au sa lako mai oqo vei iko! Ia sa tu li vei au oqo na kaukauwa me'u kaya rawa tale kina e dua na ka? Na vosa ga ka solia ki gusuqu na Kalou, o ya ga na vosa ka'u na cavuta.

³⁹A sa qai lako vata kei Pelaki o Balami, ka rau yaco ki Kiriaci-usoci.

⁴⁰A sa vakacabora mai kea me i soro na bulumakau kei na sipi o Pelaki, ka vakauta eso vei Balami kei ira na turaga a tiko kaya.

⁴¹Ena mataka ka tarava a kauti Balami cake o Pelaki ki Peemoci Peali, na vanua cecere nei Peali; me raici ira rawa kina e kea na Isireli.

Tiko Voli mai na Lekutu 23

Na i Matai ni Tukutuku i Balami

¹A sa qai kaya vei Pelaki o Balami, Mo cakava mada vei au eke e vitu na i cabocabonisoro, ka vakarautaka eke e vitu na bulumakau, ka vitu na sipi tagane.

²A sa kitaka o Pelaki me vaka na vosa i Balami; ka sa vakacabora o Pelaki kei Balami, ena i cabocabonisoro yadua, e dua na bulumakau, kei na dua na sipi tagane.

³A sa qai kaya vei Pelaki o Balami, Mo duri ena yasa ni nomu i soro kama, ia au na lako mada; de na lako mai o Jiova, me mai tavaki au; ia na ka ga sa vakatakila vei au o koya, au na tukuna vei iko. A sa lako yani o Balami ki na dua na tikina cecere sa samaki vinaka.

⁴A sa sota kei Balami na Kalou; ka kaya vua o Balami, “Au sa vakarautaka tu e vitu na i cabocabonisoro, ka'u sa vakacabora oti ena i cabocabonisoro yadua e dua na bulumakau kei na dua na sipi tagane.”

⁵Sa qai solia o Jiova vei Balami na i tukutuku me tukuna lesu vei Pelaki, ka vakatalai koya yani.

⁶Ia ni sa lesu vei Pelaki o Balami, ka raica, era a duri voleka tu ena nona i soro kama o ira kecega na turaga dauveiliutaki ni Moapi.

⁷Sa qai tekivu me tukuna na nona i tukutuku o Balami, ka vaka: “Sa kauti au mai Siria o Pelaki na tui Moapi, mai na veiulunivanua ena tokalau: ‘Lako mai, ka rukaki ira mada na Jekope ena vukuqu; Lako mai, ka vosavakacacani ira na Isireli!’

⁸Me'u na rukaka vakacava na veika e sega ni rukaka na Kalou? Ka me'u vosavakacacana vakacava na veika e sega ni vosavakacacana na Kalou?

⁹Mai na dela ni veiulunivanua cecere kau sa raici ira kina; Ka saravi ira rawa mai na veidelana. Oqo e dua na kawa tamata era bula vakataki ira voli ga; Ka kila ni ra matanitu kalougata vakalevu cake sara mai vei ira na kena vo.

¹⁰Na kawa i Isireli sa vaka na kuvu ni soso: Sa dredre sara me wiliki ni ra sa rui lewe levu. Isa me na cava na noqu bula me vaka e dua na tamata ni Kalou; Ka me'u mate ena vakacegu me vaka na tamata yalododonu.”

¹¹A sa kaya vei Balami o Pelaki, “Na cava o sa kitaka vei au? Au sa kauti iko mai mo rukaki ira na kequ meca, ka raica o sa sega ni cakava, ia o sa qai vosa vakalougatataki ira tale.”

¹²A sa sauma o Balami ka kaya, “Au na cavuta ga na i tukutuku sa solia vei au o Jiova me'u tukuna.”

Na i Karua ni Tukutuku i Balami

¹³A sa kaya tale vei Balami o Pelaki, “Me daru lako vata mada ki na dua tale na yasana, na vanua o rawa ni raici ira mai kina; ia o na rawa ni raici ira wale ga na tiko voleka mai, ka na sega ni raici ira taucoko sara; mo na qai rukaki ira mai kea ena vukuqu.”

¹⁴A sa qai kauti koya ki na rara o Sofimi, ki na dela i Pisika, ka cakava e vitu na i cabocabonisoro, ka vakacabora ena i cabocabonisoro yadua, e dua na bulumakau, kei na dua na sipi tagane.

¹⁵A sa kaya vei Pelaki o Balami, “Mo tu mada eke voleka ki na nomu i soro kama, ka'u na lako mada yani ki liu me veitavaki kei Jiova mai kea.”

¹⁶A sa sota kei Balami o Jiova, ka solia vua na i tukutuku me vakadewataka vei Pelaki, ka vakatalai koya yani.

¹⁷Ia ni sa lako yani o Balami vei Pelaki, sa raica ni se tucake volekata tu ga na nona i soro kama o Pelaki, vata kei ira na turaga dauveiliutaki ni Moapi. A sa kaya vua o Pelaki, “Na cava sa kaya o Jiova?”

¹⁸A sa vakadewataka na nona i tukutuku o Balami, ka vaka: “Mo tucake, i Pelaki na luve i Sipori, Ka rogoa matua na ka au sa na tukuna.

¹⁹Sa sega ni tamata na Kalou me vosa lasu; Se na luve ni tamata me rawa ni veisautaka na nona lewa. A veika ga sa yalayala kina ena vakayacora; Kei na veika sa tukuna ena yaco.

²⁰Raica, au sa vakaroti me'u cavuta ga na vosa ni veivakalougatataki, Kei na gauna kece sa veivakalougatataki kina na Kalou, sa sega ni rawa vei au me'u veisautaka tale.

²¹Sa sega ni raica o koya na nodra dravudravua na Jekope; se me raica talega na leqa e Isireli. O Jiova na nodra Kalou sa tiko vata kei ira, ka kailavaki me tui ena kedra maliwa.

²²Na Kalou, o koya ka kauti ira tani mai Ijipita, sa valu ena vukudra me vaka na bulumakau kila.

²³Sa sega na daurairai se cakaisausau, me sauvi ira rawa na Isireli. + Era na kaya vakaoqo na tamata ena vukui Isireli, ‘Raica na ka sa cakava na Kalou!’

²⁴Na matanitu o Isireli sa vaka e dua na laione qaqa: Sa sega ni tiko vakamalua ka me basuraka taumada ka kania na kena, ka me gunuva taumada talega na dra ni kena sa vakamatei.”

²⁵A sa qai kaya vei Balami o Pelaki, “Mo kakua sara ni rukaki ira, ia mo kakua talega ni vosavakalougatataki ira.”

²⁶A sauma lesu vei Pelaki o Balami, ka kaya, “Au sega li ni tukuna vei iko, ka vaka, ‘Na ka kecega sa kaya o Jiova, sai koya o ya na ka e dodonu me'u kitaka?’”

Na i Katolu ni Tukutuku i Balami

²⁷A sa kaya tale vei Balami o Pelaki, “Daru lako mada, au na kauti iko ki na dua tale na yasana; de na qai vakatara na Kalou mo rukaki ira ena vukuqu mai kea.”

²⁸A sa qai kauti Balami o Pelaki ki na dela i Piori, ka rai baleta tu na vanua lala.

²⁹A sa qai kaya vei Pelaki o Balami, “Mo cakava vei au eke e vitu na i cabocabonisoro, ka vakarautaka vei au eke e vitu na bulumakau, ka vitu na sipi tagane.”

³⁰A sa kitaka o Pelaki me vaka na vosa i Balami, ka vakacabora ena i cabocabonisoro yadua e dua na bulumakau, ka dua na sipi tagane.

Tiko Voli mai na Lekutu 24

Na i Katolu ni Tukutuku i Balami

¹Ia ni raica o Balami ni sa vinaka vei Jiova me vosa vakalougatataki ira na Isireli, a sega ni muria tale me vaka e liu, o ya me vakasaqara na veivakatakilakila, ia sa vakanamata ga ki na vanua lala.

²A sa tacake o Balami, ka raici ira na Isireli ni ra sa vakaitikotiko vakamataqali. A sa qai curumi koya na Yalo ni Kalou,

³ka tekivu me vosataka na nona vosa vakaibalebale, ka vaka: “Na vosa i Balami, na luve i Piori, Na vosa ni tamata sa rai vakavinaka na matana, +

⁴o koya sa rogoca rawa na vosa ni Kalou, Ni yadra tu na mataqu au sa raica na raivotu, A raivotu mai vei Koya sa Kaukauwa, + ni sa davo sobu, ia sa sega ga ni ubi na matana:

⁵Sa totoka na nomuni valelaca na luve i Jekope, kei na nomuni veitikotiko na Isireli!

⁶Sa vaka na veiniusawa sa tuva vakamaqosa, Se na veiwere ena bati ni uciwai, Sa vaka na i saluwaki sa teivaka o Jiova, Se na sitari ena bati ni wai.

⁷Era na drodro mai na wai mai na nona saqa ni wai, Ka teivaki na nodra i tei ena qele suasua vinaka. Na nodra tui ena cecere cake mai vei Ekaki, Ka vakatetei yani na nona veiliutaki.

⁸Sa kauti ira tani mai Ijipita na Kalou; Sa valuti ira me vaka na bulumakau kila. Era sa vakadrukai ira na nodra meca, Era sa qaqiraka na suidra ka vakacacana na nodra dakaititi.

⁹Na matanitu sa vaka e dua na laione levu;- Ni sa koto sobu me moce, sa sega e dua me via vakayadrata. O ira yadua sa vosavakalougatataki Isireli ena vakalougatataki talega vakakina. O ira yadua sa cudruvi Isireli ena cudruvi talega vakakina.”

¹⁰A sa waqa vei Balami na cudru i Pelaki ka tavia vata na ligana, ka kaya vei Balami Au sa kacivi iko mo mai tauca na vosa-ni-cudru vei ira na kequ meca, ka raica, o sa mai vosa vakalougatataki ira tale vakatolu oqo.

¹¹Ia oqo Balami, mo dro sara ki na nomu i tikotiko; a kaya o Pelaki, ‘Au na vakalevulevui iko vakaidina,’ ia ka qai tarovi iko o Jiova, mai na veivakalevulevui o ya.

¹²A sa kaya vei Pelaki o Balami, Au sa sega li ni tukuna vei ira na nomu i talai o a talai ira yani vei au, ka vaka,

¹³Kevaka mada ga e solia vei au o Pelaki na valenitui sa sinai tu ena siliva kei na koula, au na sega ga ni vorata na vosa i Jiova, me'u na kitaka na ka vinaka, se ka ca, vakataki au ga; ia na ka ga sa vosataka o Jiova, oqori ka'u na vosataka.

¹⁴Ia oqo, au sa na lako vei ira na kai noqu; mo lako mai me'u vakatakila mada vei iko na ka era na cakava vei ira na nomu tamata, o ira na tamata oqo ena gauna mai muri.

Na i Kava ni Tukutuku i Balami

¹⁵A sa qai vakuria tale o Balami na nona vosa vakaibalebale ka kaya, “Na vosa i Balami na luve i Piori, Na vosa i koya na tamata sa rai vakavinaka na matana: +

¹⁶O cei e rawa ni rogoca na ka sa vosa tiko kina na Kalou, ka maroroya na i vakavuvuli i Koya sa Cecere Sara. + Ni rai vinaka tu na mataqu au sa raica e dua na ka, E dua na raivotu mai vei Koya na Kaukauwa, + O koya sa lutu sobu mai, ka sa tadola tu na matana:

¹⁷Au sa raica na veika sa tu mai liu, Kau sa raica na matanitu o Isireli. E dua na tui, sa vaka e dua na kalokalo serau, ena vura mai kina. Ena basika mai Isireli me vaka na kalokalo na komete. Ena vorati ira na i liuliu ni vanua o Moapi ka vakarusai ira kece na luve i Seci. +

¹⁸Ena vakarusai ira kece na nona meca mai Itomi, ka vesuka na nodra qele me nona, ni ra rawata tikoga na qaqa o ira na Isireli.

¹⁹Ena butuqaqi ira na matanitu o Isireli, ka vakawabokotaki ira era se bula tiko.”

²⁰Ena nona raivotu o Balami, sa raici ira na Amalekaiti ka cavuta na vosa ni parofisai oqo: “Na matanitu kaukauwa duadua mai vei ira na veimatanitu o Amaleki, Ia, mai muri, ena yacovi koya na veivakarusai tawa mudu.”

²¹Ena nona raivotu o Balami, sa raici ira na Kenaiti ka cavuta na vosa ni parofisai oqo: “Sa kaukauwa ka tudei na nomuni i tikotiko, Sa tudei me vaka na sova ni manumanu sa la'ki toka ena dua na bai vatu cecere;

²²Ia o ni na vakarusai na Kenaiti, Ena gauna sa kauti kemuni vakabobula kina o Asiria.”

²³Sa vakuria tale na parofisai o Balami, ena nona tukuna, Isa lei! O cei tale me na qai bula rawa ni sa kitaka na ka oqo o Jiova?

²⁴E vuqa na waqa era na soko mai Saipurusi; + Era na ravuti Asiria kei Iperi, Ia, era na vakarusai talega.

²⁵A sa qai cavutu o Balami, ka lesu ki na nona i tikotiko; a lako talega yani o Pelaki.

Tiko Voli mai na Lekutu 25

O Ira na Isireli mai Piori

¹Ni ra se tiko ga mai Sitimi na Isireli, sa tekivu me ra veilasavi o ira na turaga ni Isireli kei ira na yalewa ni Moapi era tiko e kea.

²Era veisureti na yalewa oqo ki na nodra soqoni vakalotu ka qaravi kina na kalou ni Moapi. Era sa kania na kena kakana o ira na Isireli ka cuva ki na nodra kalou.

³Ena ka oqo era sa semati ira kina na Isireli vua na kalou o Peali ni Piori, ka sa waqa kina na cudru i Jiova vei ira.

⁴Sa kaya vei Mosese o Jiova, “Mo kauti ira na nodra i liuliu na tamata, ka vakamatei ira ena sigalevu tutu+ ena mata i Jiova, me mudu kina na cudru waqawaqa i Jiova vei ira na Isireli.”

⁵A sa qai kaya o Mosese vei ira na turaga veiliutaki, “Mo ni dui vakamatei ira yadua na nomuni tamata era sa sokalou tiko vei Peali ni Piori.”

⁶Ni oti o ya, sa gole mai e dua na Isireli ka vakacuruma ki na nona valelaca e dua na yalewa ni Mitiani, ka cakava oqo e matana levu ni rai tu o Mosese kei na lewenivanua ena gauna era tagi tiko kina ena mata ni katuba ni Vale ni Veitavaki.

⁷Ni raica oqo o Finiasi na luve i Iliesa, na luve i Eroni na bete, a tucake, ka lako tani mai vei ira na lewenivanua: A sa taura e dua na moto;

⁸ka muri koya yani na Isireli kei na yalewa ki na loma ni valelaca, ka cokai rau mate ruarua ena ketedrau. Ena ka oqo sa mudu kina na mate levu mai vei ira na Isireli,

⁹ia na i wiliwili era sa vakamatei oti sa yacova na 24,000 na tamata.

¹⁰Sa qai vosa vei Mosese o Jiova, ka kaya,

¹¹“Ena vuku na ka sa vakayacora o Finiasi, au sa sega tale kina ni cudruvi ira na Isireli. Sa mositi koya na bibi ni kena vakatabui na qaravi kalou tani, ka me qaravi duadua ga oi au. Oqo na vuna au a sega ni vakarusai ira kina ena noqu cudru.

¹²O koya oqo mo kaya kina vua ni'u na cakava e dua na veiyalayalati ni tiko sautu kei koya.

¹³Ena yaco o koya kei ira na nona kawa me ra qarava vakadua na i tavi vakabete ena vuku ni nona gumatua me totaka na nona Kalou, ka ni sa sorovaki ira talega na Isireli.”

¹⁴Na yaca i koya na Isireli ka vakamatei vata kei na yalewa ni Mitiani o Simiri, na luve i Salu, ka turaga veiliutaki ena vuvale ni mataqali i Simione.

¹⁵Na yaca ni yalewa ni Mitiani ka vakamatei o Kosipi. Na tamana o Suri, e i liuliu ni dua na matayavusa e Mitiani.

¹⁶Sa qai vosa vei Mosese o Jiova, ka kaya,

¹⁷“Mo ravuti ira na Mitiani ka vakamatei ira,

¹⁸ena vuku ni nodra veretaki kemuni mo ni qarava na nodra kalou mai Piori; ka baleti Kosipi talega, na luvena yalewa e dua na turaga veiliutaki ni Mitiani, o koya ka a vakamatei ena gauna ni mate levu ena vuku i Piori.”

Tiko Voli mai na Lekutu 26

Ai Karua ni Wili Lewenivanua

¹Ia ni sa oti na mate levu, sa qai vosa o Jiova vei rau o Mosese, kei Iliesa na luve i Eroni na bete, ka kaya,-

²“Mo drau wiliki ira na lewenivanua taucoko ni Isireli, me vakatekivu mai na ruasagavulu na yabaki ni nodra bula, ka lako cake; wiliki ira vakavuvale ni nodra qase, o ira kecega na Isireli era sa lako rawa ki na i valu.”

³Sa qai vosa vei ira o Mosese, kei Iliesa na bete, ena bucabuca o Moapi mai na Joritani, ka donui Jeriko, ka kaya,

⁴“Me ra wiliki na lewenivanua mai vei ira ka sa ruasagavulu na nodra yabaki ni bula ka lako cake, me vaka ka vakarota o Jiova vei Mosese. Sai ira oqo na Isireli ka ra lako tani mai na vanua o Ijipita.

⁵O Rupeni, na ulumatua i Isireli; oqo o ira na luve i Rupeni: o Inoke, kei ira na mataqali na luve i Inoke; o Palu, kei na nodra mataqali na luve i Palu;

⁶O Esironi, kei na nodra mataqali na luve i Esironi; o Kamai kei na nodra mataqali na luve i Kamai.

⁷O ira oqo na veivuvale ena nodra veimataqali na luve i Rupeni: ia o ira sa wili vei ira era sa lewe 43,730.

⁸Ia na luve i Palu, o Iliavi.

⁹O iratou na luve i Iliavi: o Nimueli, o Tecani, kei Epairami. O Tecani kei Epairami ga oqo ka rau a tamata digitaki mai vei ira na lewenivanua, me rau veivorati kei rau o Mosese kei Eroni, ka nodrau i lawalawa o Kora, ni ra sa kudru ka veivorati kei Jiova.

¹⁰A sa kavida na vanua, ka tilomi rau vata kei Kora ia sa mate na i lawalawa o ya, ni sa kani ira na bukawaqa era sa lewe 250 na tamata; era sa yaco me ra i vakaraitaki ni cudru ni Kalou.

¹¹Ia era a sega ni mate na luve i Kora.

¹²O ira na luve i Simione me vaka na nodra veimataqali: mai vei Nimueli, na nodra mataqali na luve i Nimueli; mai vei Jamini, na nodra mataqali na luve i Jamini; mai vei Jakini, na nodra mataqali na luve i Jakini;

¹³mai vei Sira, na nodra mataqali na luve i Sira; mai vei Saula, na nodra mataqali na luve i Saula.

¹⁴Oqo na nodra mataqali na luve i Simione, era sa lewe 22,200.

¹⁵O ira na luve i Kata me vaka na nodra veimataqali: mai vei Sifoni, na nodra mataqali na luve i Sifoni; mai vei Aki, na nodra mataqali na luve i Aki; mai vei Suni, na nodra mataqali na luve i Suni;

¹⁶mai vei Osini, na nodra mataqali na luve i Osini; mai vei Eri, na nodra mataqali na luve i Eri;

¹⁷mai vei Aroti, na nodra mataqali na luve i Aroti; mai vei Areli, na nodra mataqali na luve i Areli.

¹⁸Oqo na nodra veimataqali na luve i Kata, o ira era sa wiliki vei ira, era sa lewe 40,500.

- ¹⁹Oi rau na luve i Juta, o Eri kei Onani; e rau a qai mate ena vanua o Kenani.
- ²⁰Ia o ira na luve i Juta, me vaka na nodra veimataqali; mai vei Sela, na nodra mataqali na luve i Sela; mai vei Peresi, nodra mataqali na luve i Peresi; mai vei Sira, na nodra mataqali na luve i Sira.
- ²¹Ia oqo o ira na luve i Peresi; mai vei Esironi na nodra mataqali na luve i Esironi; mai vei Emuli, na nodra mataqali na luve i Emuli.
- ²²Oqo o ira na veimataqali Juta, me vaka na kedra i wiliwili era sa lewe 76,500.
- ²³O ira na luve i Isakari, me vaka na nodra veimataqali: mai vei Tola, na nodra mataqali na luve i Tola; mai vei Pua, na nodra mataqali na luve i Pua;
- ²⁴mai vei Jasupi, na nodra mataqali na luve i Jasupi; mai vei Simironi, na nodra mataqali na luve i Simironi.
- ²⁵Oqo o ira na veimataqali Isakari, me vaka na kedra i wiliwili era sa lewe 64,300.
- ²⁶O ira na luve i Sevuloni me vaka na nodra veimataqali: mai vei Sereti, na nodra mataqali na luve i Sereti; mai vei Eloni, na nodra mataqali na luve i Eloni; mai vei Jalieli, na nodra mataqali na luve i Jalieli.
- ²⁷Oqo na nodra veimataqali na luve i Sevuloni, me vaka na kedra i wiliwili, era sa lewe 60,500.
- ²⁸O ira na luve i Iosefo ena nodra veimataqali: na Manasa kei na Ifereimi.
- ²⁹Oqo o ira na luve i Manasa; mai vei Mekiri, na nodra mataqali na luve i Mekiri; o Mekiri na tama i Kiliati; mai vei Kiliati, na nodra mataqali na luve i Kiliati.
- ³⁰Oqo o ira na luve i Kiliati: mai vei Ieseri, na nodra mataqali na luve i Ieseri; mai vei Eleki, na nodra mataqali na luve i Eleki;
- ³¹kei Asirieli, na nodra mataqali na luve i Asirieli; mai vei Sikemi, na nodra mataqali na luve i Sikemi;

³²mai vei Simita, na nodra mataqali na luve i Simita; kei Eferi, na nodra mataqali na luve i Eferi.

³³Ia o Silovati na luve i Efa e sega na luvena tagane ia na luvena yalewa ga, o Mala, o Noa, o Okila, o Milika, kei Tirisa.

³⁴Oqo o ira na lewe ni mataqali i Manasa, ka kedra i wiliwili era sa lewe 52,700.

³⁵Oqo o ira na luve i Ifereimi me vaka na nodra veimataqali; mai vei Sucela; na nodra mataqali na luve i Sucela; mai vei Pekeri na nodra mataqali na luve i Pekeri; mai vei Teani na nodra mataqali na luve i Teani.

³⁶Oqo o ira na luve i Sucela: mai vei Erani, na nodra mataqali na luve i Erani.

³⁷Oqo o ira na nodra veimataqali na luve i Ifereimi, me vaka na kedra i wiliwili, era sa lewe 32,500. Oqo o ira na luve i Iosefo me vaka na nodra veimataqali.

³⁸Oqo o ira na luve i Penijamini me vaka na nodra veimataqali; mai vei Bela, na nodra mataqali na luve i Bela; mai vei Asipeli na nodra mataqali na luve i Asipeli; mai vei Eirami, na nodra mataqali na luve i Eirami;

³⁹mai vei Sifufami, na nodra mataqali na luve i Sifufami; mai vei Ufami, na nodra mataqali na luve i Ufami.

⁴⁰Oqo o ira na luve i Bela, o Ariti kei Neamani: mai vei Ariti, na nodra mataqali na luve i Ariti; mai vei Neamani, na nodra mataqali na luve i Neamani.

⁴¹Oqo o ira na luve i Penijamini, me vaka ena nodra veimataqali; kei na kedra i wiliwili era sa lewe 45,600.

⁴²Oqo o ira na luve i Tani me vaka na nodra veimataqali: mai vei Suami, na nodra mataqali na luve i Suami. Oqo o ira na veimataqali Tani, ena nodra veimataqali.

⁴³O ira kecega na nodra veimataqali na luve i Suami, me vaka na kedra i wiliwili, era sa lewe 64,400.

⁴⁴Oqo o ira na luve i Aseri me vaka na nodra veimataqali: mai vei Imina; mai vei Isivi, na nodra mataqali na luve i Isivi; mai vei Piria, na nodra mataqali na luve i Piria.

⁴⁵Oqo o ira na luve i Piria; mai vei Eperi, na nodra mataqali na luve i Eperi; mai vei Malikieli, na nodra mataqali na luve i Malikieli.

⁴⁶Ia, na yaca ni luve i Aseri yalewa o Sera.

⁴⁷Oqo na nodra veimataqali na luve i Aseri, me vaka na kedra i wiliwili, era sa lewe 53,400.

⁴⁸O ira na luve i Navitalai, me vaka na nodra veimataqali: mai vei Jasieli, na nodra mataqali na luve i Jasieli; mai vei Kuni, na nodra mataqali na luve i Kuni;

⁴⁹mai vei Jeseri, na nodra mataqali na luve i Jeseri; mai vei Silemi, na nodra mataqali na luve i Silemi.

⁵⁰Oqo o ira na veimataqali Navitalai, me vaka na kedra i wiliwili, era sa lewe 45,400.

⁵¹Oqo na kedra i wiliwili na Isireli: era sa lewe 601,730.

⁵²Sa qai vosa vei Mosese o Jiova, ka kaya,-

⁵³“Me votai na vanua oqo me nodra i votavota me vaka na i wiliwili ni yacadra.

⁵⁴Mo vakalevutaka na nodra i votavota na mataqali lelevu, ka me lailai sobu na nodra i votavota na mataqali lalai; ia me ra votai ga me vakatau ki na kedra i wiliwili yadua.

⁵⁵Ia ena votai ga na vanua ena vakawirimadigi; me vaka na yacadra na veimataqali ni nodra qase era taukena.

⁵⁶Me votai na nodra i votavota me vaka na vakawirimadigi vei ira yadua na mataqali ka ra lewe levu kei na mataqali lalai.”

Na Yavusa o Livai

⁵⁷O ira oqo era sa wili vei ira na Livai, me vaka na nodra veimataqali: mai vei Kerisoni, na nodra mataqali na luve i Kerisoni; mai vei Koaca, na nodra mataqali na luve i Koaca; mai vei Mirari, na nodra mataqali na luve i Mirari.

⁵⁸Oqo o ira na veimataqali Livai: na nodra mataqali na luve i Lipini, na nodra mataqali na luve i Epironi, na nodra mataqali na luve i Mali, na nodra mataqali na luve i Musi, na nodra mataqali na luve i Kora. Ia o Koaca na tama i Emirami.

⁵⁹Na yaca ni wati Emirami o Jokapeti, na luve i Livai yalewa, ka a sucu mai Ijipita; ka vakasucuma vei Emirami o Jokapeti, o iratou o Eroni, o Mosese, kei Miriama na ganedrau.

⁶⁰O iratou na luve i Eroni o Netapi, Epaiu, Iliesa, kei Icama.-

⁶¹Ia e rau a mate o Netapi, kei Epaiu, ena vuku ni nodra cabora na bukawaqa tawa savasava ena mata i Jiova.-

⁶²Na kedra i wiliwili o ira na wiliki era sa lewe 23,000 na tagane kecega me vakatekivu mai na vula dua na dede ni nodra bula ka lako cake; ia era sega ni wiliki vata kei ira na Isireli baleta ni sa sega ni votai vei ira na i votavota ena kedra maliwa na Isireli.

Rau Bula ga o Kelevi kei Josua

⁶³Sai ira oqo ka wiliki ira o Mosese, kei Iliesa na bete, ena gauna e rau a wiliki ira kina na Isireli, ena bucabuca o Moapi voleka ki na Joritani, ka donui Jeriko.

⁶⁴Ia sa sega sara ni wili eke e duabulu na tamata vei ira ka bula donuya na gauna ka wiliki ira kina na Isireli, ena vanua lala mai Saineai o Mosese kei Eroni na bete.

⁶⁵Ni sa kaya vakaoqo ena vukudra o Jiova, Era na mate vakaidina, o ira kecega ena vanua lala. Sa sega tale ni vo bula e dua vei ira, vakavo ga o rau o Kelevi na luve i Jifune, kei Josua na luve i Nuni.-

Tiko Voli mai na Lekutu 27

O Iratou na Luve i Silovati Yalewa

¹E ratou a lako voleka mai na luve i Silovati yalewa; o Silofa na luve i Eferi, na luve i Kiliati, na luve i Mekiri, na luve i Manasa, ena mataqali Manasa na luve o Iosefo, ia oqo na yacadratou na yalewa na luve i Silovati: o Mala, o Noa, o Okila, o Milika kei Tirisa.

²E ratou a tu e matadrau o Mosese, kei Iliesa na bete, kei ira na i liuliu, kei na lewenivanua taucoko, ena katuba ni Vale ni Veitavaki, ka kaya,

³A sa mate na tama i keitou ena vanua lala; ia sa sega ni wili vata kei ira ka ra soqoni vata kei Kora me ra vorati Jiova; ia sa mate ga o koya ena vuku ni nona i valavala ca; ka sa sega na luvena tagane.

⁴Na cava me kau laivi kina na yaca ni tama i keitou mai na nona mataqali, baleta wale ga ni sega na luvena tagane? Mo ni solia vei keitou e dua na i votavota mai vei ira na weka i tama i keitou.

⁵Sa qai kauta cake na ka me baleti iratou, o Mosese, me vakatulewa kina o Jiova.

⁶A sa qai vosa vei Mosese o Jiova, ka kaya,

⁷E ratou sa dodonu na luve i Silovati; mo ni solia vei iratou e dua na i votavota me ratou taukena mai vei ira na weka i tamadratou: ia mo ni solia vei iratou na i votavota i tamadratou.-

⁸Ia mo vosa vei ira na Isireli, ka kaya, ‘Kevaka sa mate e dua na tamata, ka sa sega na luvena tagane, mo ni qai solia na nona i votavota vua na luvena yalewa.

⁹Kevaka sa sega na luvena yalewa, mo solia na nona i votavota vei ira na tuakana kei na tacina.

¹⁰Kevaka sa sega na tuakana se tacina, mo ni qai solia na nona i votavota vei ira na tamadra lalai.

¹¹Ia kevaka sa sega na tamana lailai, ni solia na nona i votavota vua na wekana voleka sara ena nona mataqali, me taukena. Oqo sai vakaro, ka i

lesilesi talega me ra vakayacora na Isireli, me vaka sa vakarota vei Mosese o Jiova.

Digitaki o Josua me Sosomitaki Mosese

(Vrua 31.1-8)

¹²Sa qai kaya vei Mosese o Jiova, “Mo cabe cake ki na ulunivanua oqo o Aparimi, ka raica na vanua ka'u sa solia vei ira na Isireli.-

¹³Ia ni o sa raica oti, o na qai toki talega vei ira na nomu qase, me vaka a sa toki yani kina o Eroni na tuakamu,

¹⁴ena vuku ni nomudrau a talaidredre ki na noqu vosa ni ra a vosa kudrukudru na lewenivanua ena vanua lala o Sini, mo drau vakarokorokotaki au ena wai e matadra na lewenivanua.” (Oqo ena wai o Meripa kei Katesi ena vanua lala o Sini.)

¹⁵Sa vosa vei Jiova o Mosese, ka kaya,

¹⁶Me lesia mada o Jiova, na Kalou ni yalodra na tamata kecega, e dua na tamata me lewai ira na lewenivanua,

¹⁷o koya me liu e matadra ni ra curu yani, ka me liu talega ni ra curu lesu mai; me tuberi ira yani ka tuberi ira mai; me ra kakua kina ni vaka na sipi sa sega na kedra i vakatawa, o ira na lewenivanua i Jiova.-

¹⁸Sa qai kaya vei Mosese o Jiova, “Mo kauti Josua na luve i Nuni na tamata sa tiko vua na Yalo Tabu, ka tabaki koya ena ligamu;-

¹⁹ka vakaturi koya ena mata i Iliesa na bete, kei na matadra na lewenivanua taucoko ka lesi koya me kemu i sosomi e matadra.

²⁰Mo wasea vua eso na kaukauwa me rawa ni vakataulewa, me ra talairawarawa kina vua na lewenivanua taucoko ni Isireli.

²¹Ia ena vakararavi o koya vei Iliesa na bete, o koya sa lesi me dau vakataroga na lewa vakalou mai na vakayagataki ni Urimi kei na Cumimi. + Ena sala oqo, ena vakatakila kina o Iliesa vei Josua kei na lewenivanua e Isireli na veika kece sara me baleti ira.”-

²²A sa kitaka o Mosese me vaka sa vakarota vua o Jiova; ka sa kauti Josua ka vakatura ena mata i Iliesa na bete, kei ira kece na lewenivanua.

²³Me vaka na i vakaro i Jiova, sa tabaka na ulu i Josua e ligana o Mosese ka lesi koya me veisosomitaki ena vukuna.-

Tiko Voli mai na Lekutu 28

Na i Madrali ni Veisiga

(Lako 29.38-46)

¹Sa vosa vei Mosese o Jiova ka kaya,

²Mo vakaroti ira na Isireli, ka kaya; ‘Na i soro sa vakacabori vei au, na kakana, sa vakacabori ena bukawaqa, me sa ka boi vinaka vei au, mo ni qarauna ka nanuma tiko mo ni vakacabora ena kena gauna dodonu.’

³Ia mo kaya vei ira, Oqo na i soro sa vakacabori ena bukawaqa, ka mo ni vakacabora vei Jiova: e rua na lami tagane yabaki yadua ka sega na ka e ca kina, me i soro kama ena veisiga.

⁴Mo vakacabora e dua vei rau na lami ena mataka, ka vakacabora na i ka rua ni lami ena yakavi;

⁵kei na dua na kilokaramu na valawa matailalai me i madrali laukana, sa veiwaki vata kei na dua na lita na waiwai.

⁶Oqo na i soro kama sa vakacabori tiko ena veisiga ka a vakatabui mai na Ulunivanua o Saineai me i soro boi vinaka, ka sa vakacabori vei Jiova ena bukawaqa.

⁷Na kena i madrali liviraki o ya me dua na lita waini me baleta na lami yadua; ka me liviraki oqori ena i cabocabonisoro vei Jiova.

⁸Ena yakavi mo vakacabora vata kei na i karua ni lami na i madrali laukana kei na dua na i madrali liviraki me vaka ga na i madrali ena mataka. Oqo na i soro sa cabori ena bukawaqa, ka kena i boi sa vinaka vei Jiova.

Na i Madrali ni Siga ni Vakacegegu

⁹Ia ena Siga ni Vakacegegu, me rua na lami tagane yabaki yadua ka sa sega ni dua na ka e ca kina kei na rua na kilokaramu na valawa matailalai, me

veiwaki vata kei na waiwai me i madrali laukana, kei na kena i madrali liviraki:

¹⁰Oqo na i soro kama ena Siga ni Vakacecegu kecega, me i kuri ni soro kama ena veisiga, kei na kena i madrali liviraki.

Na i Madrali ni Veivula Vou

¹¹Ena i vakatekivu ni vula kecega, mo ni vakacabora e dua na i soro kama vei Jiova: me rua na bulumakau gone ka tagane, dua na sipi tagane, vitu na lami tagane yabaki yadua ka sega ni dua na ka e ca kina;

¹²oqo me cabori vata kei na tolu na kilokaramu na valawa matailalai me i madrali laukana, sa veiwaki vata kei na waiwai, me baleta na bulumakau yadua: kei na rua na kilokaramu na valawa matailalai sa veiwaki vata kei na waiwai me i madrali laukana me baleta e dua na sipi tagane;

¹³kei na dua na kilokaramu na valawa matailalai sa veiwaki vata kei na waiwai, me madrali laukana, me baleta na lami; me i soro kama me i soro boi vinaka, a i soro sa vakacabori ena bukawaqa vei Jiova.

¹⁴Na kena i madrali liviraki: me rua na lita na waini dua na bulumakau; me dua veimama na lita na waini; oqo na i soro kama ni veivula yadua ena yabaki taucoko.

¹⁵Me dua talega na luve ni me tagane me i soro ni valavala ca me vakacabori vei Jiova; me sa cabori vata kei na i soro kama ena veisiga kei na kena i madrali liviraki.

Na i Madrali ni Lakosivia

(Vsoro 23.5-14)

¹⁶Ena i katinikava ni siga ena i matai ni vula, me vakacabori kina e dua na i soro ni Lakosivia vei Jiova.-

¹⁷Ia ena i katinikalima ni siga ni vula oqo, me ia kina e dua na kana vata; ena loma ni vitu na siga me laukana kina na madrai sa sega ni vakatubu.-

¹⁸Ena i matai ni siga me dua kina na soqoni tabu: mo ni kakua ni cakava kina e dua na cakacaka o ni dau cakava ena veisiga,

¹⁹ia ni vakacabora ga e dua na i soro ena bukawaqa, a i soro kama vei Jiova; me rua na bulumakau gone, dua na sipi tagane, kei na vitu na lami tagane yabaki yadua, me qarauni me kakua ni dua na tikidra e ca;

²⁰Na nodra i madrali laukana me valawa digitaki ka waki vata kei na waiwai; me tolu na kilokaramu ni dua na i vakarau me vakacabori vata kei na dua na sipi tagane,

²¹me dua na kilokaramu me vakacabori vata kei na yadua vei ira na vitu na lami,

²²me dua talega na me tagane me i soro ni valavala ca mo ni sorovaki kina.

²³Mo ni vakacabora na veika oqo, me i kuri ni soro kama ena veimataka o ya na i soro kama ena veisiga.

²⁴Me vakacabori tiko vakaoqo ena veisiga me siga vitu, na kakana me i madrali sa vakacabori ena bukawaqa, me boi vinaka vei Jiova; ia me vakacabori oqo me i kuri ni soro kama ena veisiga kei na kena i madrali liviraki.

²⁵Ia ena i kavitu ni siga, me dua kina na soqoni tabu; mo ni kakua ni cakava kina na cakacaka o ni dau cakava ena veisiga.

Na i Madrali ni Solevu ni Tatamusuki

(Vsoro 23.15-22)

²⁶Ena i matai ni siga ni Solevu ni Tatamusuki, ena gauna o ni cabora kina na i madrali laukana ni sila vou vei Jiova, mo ni soqoni vata mai ka sokalou, ka me kakua ni vakayacori e dua na cakacaka o ni dau cakava ena veisiga.-

²⁷Mo ni vakacabora na i soro kama me boi vinaka vei Jiova: me rua na bulumakau gone ka tagane, dua na sipi tagane, kei na vitu na lami tagane yabaki yadua;

²⁸na nomuni madrali laukana me waki vata na valawa digitaki kei na waiwai, me tolu na kilokaramu ena dua na i vakarau me vakacabori vata kei na yadua na bulumakau, ka rua na kilokaramu me vakacabori vata kei na dua na sipi tagane,

²⁹me ra tau yadua na kilokaramu na luve ni sipi e vitu;

³⁰kei na dua na me tagane mo ni sorovaki kina.

³¹Mo ni vakacabori ira me i kuri ni soro kama ena veisiga, kei na kena i madrali laukana, mo ni cabora vata kei na kena i madrali liviraki. Me kakua ni dua na tikidra me ca.

Tiko Voli mai na Lekutu 29

Na i Madrali ena Solevu ni Yabaki Vou

(Vsoro 23.23-25)

¹Ena i matai ni siga ena i kavitu ni vula, mo ni qarava kina e dua na nomuni soqoni tabu; mo ni kakua ni cakava kina na cakacaka o ni dau cakava ena veisiga. Oqori na siga mo ni uvu davui kina.

²Ia mo ni vakacabora kina e dua na i soro kama, me boi vinaka vei Jiova: me dua na luve ni bulumakau tagane, e dua na sipi tagane, ka vitu na lami tagane yabaki yadua ka sega ni dua na ka e ca kina.

³Na nomuni madrali laukana me waki vata na valawa digitaki kei na waiwai me tolu na kilokaramu ena dua na i vakarau me cabori vata kei na yadua na bulumakau ka rua na kilokaramu me cabori vata kei na dua na sipi tagane,

⁴kei na dua na kilokaramu ena veiyadua na luve ni sipi e vitu,

⁵kei na dua na me tagane me i soro ni valavala ca mo dou sorovaki kina.

Na i Madrali ni Siga ni Veisorovaki

(Vsoro 23.26-32)

⁶Oqo me ra i kuri ki na i soro kama ni vula vou kei na kena i madrali laukana, kei na i soro kama sa vakacabori ena veisiga kei na kena i madrali laukana kei na medra i madrali liviraki, me vaka na kena i valavala vei ira, me boi vinaka na i madrali sa vakacabori ena bukawaqa vei Jiova.

Na i Madrali ena Siga ni Veisorovaki

(Vsoro 23.26-32)

⁷Ena i katini ni siga ni kavitu ni vula me dua kina na nomuni soqoni tabu, ka mo ni vakamalumalumutaka na yalomuni; mo ni kakua ni cakava kina e dua na cakacaka.-

⁸Mo ni vakacabora e dua na i soro kama vei Jiova; ka me boi vinaka: me dua na luve ni bulumakau tagane, e dua na sipi tagane, kei na vitu na lami tagane yabaki yadua; me kakua ni dua na ka me ra ca kina.

⁹Na kedra i madrali laukana na valawa matailalai sa veiwaki vata kei na waiwai, me tolu na kilokaramu me baleta na bulumakau, e rua na kilokaramu me baleta na sipi tagane,

¹⁰ka dua na kilokaramu me baleta na lami yadua e vitu;

¹¹me dua talega na me tagane me i soro ni valavala ca, me i kuri ni soro ni valavala ca sa ia kina na veibulubuluti, kei na i soro kama sa cabo ena veisiga kei na kena i madrali laukana, kei na medra i madrali liviraki.

Na i Madrali ni Solevu ni Valetabanikau

(Vsoro 23.33-44)

¹²Ena i katini kalima ni siga ena i kavitu ni vula, me dua kina na nomuni soqoni tabu; ni kakua ni cakava kina e dua na cakacaka bibi o ni dau cakava e veisiga, ia mo ni vakayacora e dua na kana vata vei Jiova me siga vitu;

¹³ka mo ni vakacabora e dua na i soro kama, a i soro sa cabori ena bukawaqa, me ka boi vinaka vei Jiova; me tinikatolu na bulumakau gone, rua na sipi tagane, kei na tinikava na lami tagane sa yabaki yadua, me kakua sara na kena ca.

¹⁴Me kedra i madrali laukana na valawa matailalai sa veiwaki vata kei na waiwai; e tolu na kilokaramu me baleta na sipi tagane yadudua vei ira na lewe tinikatolu, e rua na kilokaramu me baleta na sipi tagane yadua,

¹⁵ka dua na kilokaramu me baleta na lami yadua e tinikava:

¹⁶me dua talega na me tagane me i soro ni valavala ca, me i kuri ni i soro kama sa dau vakayacori tiko, na kena i madrali laukana, kei na mena i madrali liviraki.

¹⁷Ena i karua ni siga ni kanavata, ni vakacabora e tinikarua na bulumakau gone, e rua na sipi tagane, e tinikava na lami tagane sa yabaki yadua ka sega na ka e ca kina;

¹⁸kei na i madrali laukana kei na i madrali liviraki me baleta na bulumakau, na sipi tagane, kei na lami, me veirauti kei na kedra i wiliwili, me vaka na kena i valavala;

¹⁹me dua talega na me tagane me i soro ni valavala ca, me i kuri ni soro kama sa dau vakayacori tiko, kei na kena i madrali laukana, kei na medra i madrali liviraki.

²⁰Ena i katolu ni siga, me tinikadua na bulumakau, e rua na sipi tagane, e tinikava na lami tagane yabaki yadua sa sega na ka e ca kina;

²¹kei na i madrali laukana, kei na i madrali liviraki me baleta na bulumakau, na sipi tagane, kei na lami, me veirauti kei na kedra i wiliwili, me vaka na kena i valavala;

²²me dua talega na me tagane me i soro ni valavala ca; me i kuri ni soro kama sa dau vakayacori tiko kei na kena i madrali laukana, kei na mena i madrali liviraki.

²³Ena i ka va ni siga, me tini na bulumakau, rua na sipi tagane, ka tinikava na lami tagane sa yabaki yadua sa sega na ka e ca kina;

²⁴vata kei na i madrali laukana, kei na i madrali liviraki me baleta na bulumakau, na sipi tagane, kei na ka me baleta na lami, me veirauti kei na kedra i wiliwili, me vaka na kena i valavala:

²⁵me dua talega na me tagane me i soro ni valavala ca, me i kuri ni i soro kama sa dau vakayacori tiko na kena i madrali laukana, kei na mena i madrali liviraki.

²⁶Ena i kalima ni siga, me ciwa na bulumakau, rua na sipi tagane, ka tinikava na lami tagane yabaki yadua, ka sega na ka e ca kina;

²⁷vata kei na i madrali laukana kei na i madrali liviraki me baleta na bulumakau, na sipi tagane, kei na lami me veirauti kei na kedra i wiliwili, me vaka na kena i valavala;

²⁸me dua talega na me tagane me baleta e dua na i soro ni valavala ca, me i kuri ni soro kama sa dau vakayacori tiko kei na kena i madrali laukana, kei na mena i madrali liviraki.

²⁹Ena i kaono ni siga: me walu na bulumakau, rua na sipi tagane, ka tinikava na lami tagane yabaki yadua sa sega na ka ca kina,

³⁰kei na i madrali laukana, kei na i madrali liviraki me baleta na bulumakau, kei na sipi tagane, kei na lami, me veirauti kei na kedra i wiliwili, me vaka na kena i valavala;

³¹me dua talega na me tagane me i soro ni dua na i valavala ca, me i kuri ni soro kama sa dau vakayacori tiko, na kena i madrali laukana, kei na mena i madrali liviraki.

³²Ena i kavitu ni siga, me vitu na bulumakau, rua na sipi tagane, tinikava na lami sa yabaki yadua sa sega na ka e ca kina,

³³kei na i madrali laukana, kei na i madrali liviraki, me baleta na bulumakau, na sipi tagane, kei na lami, me veirauti kei na kedra i wiliwili, me vaka na kena i valavala;

³⁴me dua talega na me tagane me baleta e dua na i soro ni valavala ca, me i kuri ni soro kama sa dau vakayacori tiko na kena i madrali laukana kei na mena i madrali liviraki.

³⁵Ena i kawalu ni siga, me vakayacori kina e dua na nomuni soqoni ni vakarokoroko: mo kakua ni cakava kina e dua na cakacaka bibi o ni dau cakava e veisiga;

³⁶ia mo ni vakacabora e dua na i soro kama, na ka sa cabori ena bukawaqa, me ka boi vinaka vei Jiova: me dua na bulumakau, dua na sipi tagane, ka vitu na lami tagane sa yabaki yadua sa sega na ka e ca kina;

³⁷kei na i madrali laukana kei na i madrali liviraki me baleta na bulumakau, kei na sipi tagane, kei na lami, me veirauti kei na kedra i wiliwili, me vaka na kena i valavala;

³⁸me dua talega na me tagane me i soro ni dua na i valavala ca, me i kuri ni soro kama sa dau vakayacori tiko, kei na kena i madrali laukana, kei na mena i madrali liviraki.

³⁹Na veika oqo mo ni vakacabora vei Jiova ena nomuni veisolevu lokuci, mei kuri ni veika o ni a bubului kina, kei na nomuni i soro ena yalo e vinakata, na nomuni soro kama, na nomuni i madrali laukana na nomuni i soro liviraki, kei na nomuni i soro ni veivinakati.

⁴⁰Sa qai tukuna o Mosese vei ira na Isireli me vaka na ka kecega sa vakarota vua o Jiova.

Tiko Voli mai na Lekutu 30

Na Nodra Vosa Bubului na Yalewa

¹A sa vosa vakaoqo o Mosese vei ira na turaga ni nodra veimataqali na Isireli, ka kaya, Sa vakaoqo na ka sa vakarota o Jiova.

²Kevaka sa yalayala e dua na tamata me na solia e dua na ka vei Jiova, se me vosa bubuluitaka me vakatabui koya ena dua na ka, ia me kakua sara ni voroka na nona vosa ka me vakayacora ga na ka kece sa cavuta na gusuna.-

³Kevaka sa bubului vei Jiova e dua na goneyalewa ka se tiko ga ena vale i tamana o ya me na solia e dua na ka vei Jiova se yalataka vua me na vakatabui koya mai na dua na ka,

⁴e dodonu me vakayacora o koya na veika kece sara sa bubului kina, ka qai vakavo duadua ga kevaka e qai kauwai mai kina o tamana ni sa rogoca.

⁵Ia kevaka sa sega ni vakadonuya vua o tamana me kitaka vakakina, sa qai sega ni vauci o goneyalewa ki na nona vosa ni yalayala. Ena vosoti koya kina o Jiova, baleta ni sega ni vakadonuya o tamana na nona bubului.

⁶Kevaka sa bubuluitaka e dua na ka na yalewa sega ni se vakawati, se yalataka me vakuai koya mai na dua na ka, ia sa qai mani vakawati,

⁷e dodonu me na vakayacora o koya na veika kece sara sa bubului kina, ka qai vakavo duadua ga kevaka e qai kauwai mai kina o watina ni sa rogoca.

⁸Ia kevaka sa sega ni vakadonuya vua o na watina me kitaka vakakina, sa qai sega ni vauci o goneyalewa ki na nona vosa ni yalayala. Ena vosoti koya kina o Jiova.

⁹Ia sa veivauci na veika kece sa bubului kina na yada se na yalewa sa veibiu, o ya me na vakayacora vakakina.

¹⁰Kevaka sa yalataka e dua na yalewa vakawati me vakuai koya mai na dua na ka,

¹¹e dodonu me na vakayacora o koya na veika kece sara sa bubului kina, ka qai vakavo duadua ga kevaka e qai kauwai mai kina o watina ni sa rogoca.

¹²Ia kevaka sa sega ni vakadonuya vua o na watina me kitaka vakakina, sa qai sega ni vauci na yalewa vakawati ki na nona vosa ni yalayala. Ena vosoti koya kina o Jiova.

¹³Sa tu vua na turaga na watina na kaukauwa se na dodonu me vakadeitaka se vakadaroya na bubului se vosa ni yalayala sa vakayacora.

¹⁴Ia kevaka sa sega ni kauwai kina o watina tagane ni sa rogoca oti, sa qai dodonu kina me vakayacora na yalewa vakawati na nona bubului se vosa ni yalayala. A sa vakataudeitaka o koya na bubului kecega i watina mai na nona sega ni kauwai ena siga e rogoca kina.

¹⁵Ia kevaka sa qai sega ni vakadonuya e muri o na watina tagane na yalayala nei na watina me vaka ni a galu taumada ka sega ni vosa kina, ena qai colata ga o koya na caka cala nei watina yalewa.

¹⁶Oqo na i lesilesi ka vakarota vei Mosese o Jiova ena vuku ni tagane kei na watina, na dua na tama kei na luvena goneyalewa ka sa tiko ga ena vale nei tamana.

Tiko Voli mai na Lekutu 31

Valuti Mitiani o Ira na Isireli

¹A sa vosa vei Mosese o Jiova, ka kaya,

²Mo sauma lesu na ka era cakava vei Isireli o ira na kai Mitiani; ia ni sa oti o ya, mo ni qai soqoni vata yani vei ira na nomuni tamata.

³Sa qai vosa vei ira na tamata o Mosese, ka kaya, Me vakaiyaragi eso vei kemuni me ra la'ki valuti ira na kai Mitiani, ka vakayacora vei ira na cudru i Jiova.

⁴Mo ni tala mai ki na i valu e tau yadua na udolu, mai na veimataqali yadua e Isireli.

⁵Era sa lewe 12,000 sa vakaiyaragi ki na i valu, ia mai na udolu vakaudolu na lewe i Isireli, e tau yadua na udolu mai na veimataqali yadua.

⁶A qai vakatalai ira ki na i valu o Mosese, sa dua na udolu na tamata mai na veimataqali yadua, o ira vata kei Piniase na luve i Iliesa na bete, vata kei na i yaya mai na Tikina Tabu, ka taura tu e ligana na davui ni vakaro ki na i valu.

⁷Era sa valuti ira na kai Mitiani, me vaka sa vakarota vei Mosese o Jiova ka ra vakamatei ira kecega na tagane.

⁸Era a vakamatei iratou talega na tui Mitiani vata kei ira na moku; o iratou o Evi, o Rekemi, o Suri, o Uri kei Repa, na tui e lima mai Mitiani; sa vakamatei talega o Balami na luve i Piori, ena i seleiwau.

⁹Ia era sa tauri ira vakabobula na yalewa ni Mitiani kei ira na nodra lalai o ira na Isireli; ka ra sa taura vakaitoki na nodra bulumakau kecega, vata kei na nodra manumanu, kei na nodra i yau kecega.

¹⁰Era sa vakama na nodra veikoro ena veivanua era tiko kina, kei na nodra i tikotiko kecega vakaivalu,

¹¹ka taura na i yau kecega me i toki, na tamata kei na manumanu.

¹²Era sa qai kauti ira yani na bobula, na i toki ni valu kei na i yau, vei rau o Mosese, kei Iliesa na bete, vei ira talega na lewenivanua ni Isireli, na i tikotiko ena bucabuca o Moapi, voleka ki na Joritani ka donui Jeriko.

Era Suka Lesu Mai na Mataivalu

¹³A sa qai lako yani o Mosese, o Iliesa na bete, kei ira kece na i liuliu ni lewenivanua me ra la'ki tavaki ira ki na i bili ni koro.

¹⁴Sa qai cudru o Mosese vei ira na turaganivalu, kei ira na turaga ni yayaudolu, kei ira na turaga ni yayadrau, ka ra qai lesu tiko mai ena i valu.

¹⁵A sa tarogi ira o Mosese, O ni sa vakabulai ira li na yalewa?

¹⁶Raica, sai ira sara ga oqo ka ra vakauqeti ira na Isireli, ena i vakasala i Balami, me ra cakava na i valavala ca vei Jiova, ena ka sa yaco mai Piori, ka sa mani yaco kina na matetaka levu ena kedra maliwa na lewenivanua i Jiova.-

¹⁷Ia oqo, mo ni vakamatei ira kecega na tagane era maliwai ira na lalai ka vakamatei ira kecega era sa veiyacovi kei na tagane.

¹⁸Ia mo ni qai vakabulai ira me nomuni o ira kece sara na goneyalewa ka ra sega ni veiyacovi kei na tagane.

¹⁹Mo ni vakaitikotiko mada ena i bili ni koro me bogi vitu; oi kemuni yadua ka sa vakamatea e dua na tamata, kei koya sa tara e dua sa mate, mo ni vakasavasavataki kemuni kei ira na nomuni bobula ena i katolu kei na i kavitu ni siga.

²⁰Mo ni vakasavasavataka na i sulu kecega, na veika kecega sa caka ena kuli-ni-manumanu, na ka kecega sa caka ena vutika ni me, kei na ka kecega sa caka ena kau.

²¹Sa qai kaya o Iliesa na bete vei ira na sotia ka ra a lako ki na i valu: Oqo na lewa sa virikotori ena i vunau sa vakarota o Jiova vei Mosese:

²²na koula ga, na siliva, na parasa, na kaukamea, na tini, kei na uma,

²³na ka kecega sa sega ni kama yavu rawa ena bukawaqa, ni raraga e yameyame ni buka ena qai savasava kina. Ia me vakasavasavataki talega ena wai me savasava kina; ia na ka kecega sa kama yavu rawa ena bukawaqa mo ni tonia ena wai.

²⁴Mo ni savata sara na nomuni i sulu, ena kavitu ni siga, o ni na qai savasava, ia ni oti o ya mo ni qai curu mai ki na i tikotiko.

Veivotayaki na i Toki ni Valu

²⁵A sa vosa vei Mosese o Jiova, ka kaya,

²⁶“O iko kei Iliesa na bete, kei ira kece era veiliutaki ena kemuni maliwa, mo ni wilika na i toki ni valu kece sara sa rawati mai, ka okati kina o ira na tamata era vesu mai vata kei na manumanu.

²⁷Mo ni wasea rua vakavinaka na i toki ni valu, me dua e nodra na sotia, ka me nodra na lewenivanua e dua tale.

²⁸Mai na nodra i wasewase na sotia, mo taura lesu mai me i vakacavacava e tau yadua mai na tau ya 500 na tamata vesu, ka tautauvata na kena oqori vei ira na bulumakau, kei na asa, kei na qele ni sipi, kei na me.

²⁹Mo qai solia yani oqo vei Iliesa na bete, me i madrali vei Jiova.

³⁰Mai na nodra i wasewase na Isireli, mo taura lesu e tau yadua mai na tau ya 50 na nodra i votavota na Isireli e yadua, mai na veiyalimasagavulu, se tamata, bulumakau, asa, sipi se me na manumanu kecega ka solia vei ira na Livai era sa dau qarava na cakacaka ni Vale i Jiova.”

³¹E rau a qai kitaka vakakina o Mosese, kei Iliesa na bete, me vaka a vakaroti rau kina o Jiova.

³²Oqo na i toki ni valu, na i vovo ni ka a vakacacani ena i valu ka ra kauta mai na sotia: e 675,000 na sipi,

³³e 72,000 na bulumakau,

³⁴e 61,000 na asa,

³⁵era sa lewe 32,000 na yalewa era se sega ni mocera na tagane.

³⁶Ia na veimama ni nodra i votavota na lako ki na i valu sa 337,500 na sipi kei na me:

³⁷ia na i solisoli loloma ni sipi kei na me vei Jiova sa 675.

³⁸Na bulumakau e 36,000 ka i solisoli loloma vei Jiova e 72.

- ³⁹Na levu ni asa e 30,500, ka i solisoli loloma vei Jiova e 61.
- ⁴⁰O ira na goneyalewa era sa lewe 16,000 ka i solisoli loloma vei Jiova e 32.
- ⁴¹Ia na i vakacavacava kece, ka i solisoli loloma vei Jiova, sa solia o Mosese vei Iliesa na bete me vaka na veika sa vakaroti Mosese kina o Jiova.
- ⁴²Mai na kena veimama ka nodra na Isireli, a wasea tani o Mosese mai na nodra na sotia ka ra lako ki na i valu,
- ⁴³ia na kena veimama ka nodra na lewenivanua sa 337,500 na sipi kei na me,
- ⁴⁴36,000 na bulumakau,
- ⁴⁵kei na 30,500 na asa,
- ⁴⁶kei na 16,000 na goneyalewa.
- ⁴⁷Mai na kena veimama ka nodra na Isireli, sa qai taura tani mai o Mosese e yadua mai na veiyalimasagavulu na tamata kei na manumanu, ka solia vei ira na Livai ni ra sa dau qarava na cakacaka ni Vale i Jiova; me vaka sa vakaroti Mosese kina o Jiova.
- ⁴⁸Era sa lako kece mai na turaganivalu vei Mosese
- ⁴⁹ka kaya vua, “Oi keimami saka oqo na nomuni tamata, keimami sa wiliki ira oti na sotia ka ra tiko ena ruku ni neimami lewa, ka sega ni dua e yali.
- ⁵⁰Ia keimami sa kauta mai oqo na i madrali vei Jiova, na ka kecega sa kunea na tamata yadua, na veiyaya koula, na sinucodo, na qato, na mama, na sau ni daliga, kei na i taube me keimami sorovaki kina ena mata i Jiova.”
- ⁵¹E rau sa qai ciqoma o Mosese, kei Iliesa na bete, na koula, ka ra i yaya caka vakamatau kecega.
- ⁵²Ia na koula kecega era sa vakacabora me i madrali vei Jiova, o ira na turaganivalu, sa rua na drau na kilokaramu na kena bibi.
- ⁵³Era sa vunia na i toki ni valu na sotia me nodra.

⁵⁴E rau a qai taura na koula o Mosese kei Iliesa na bete mai vei ira na turaganivalu ka kauta ki na loma ni Vale ni Veitavaki, me kedra i vakananumi na Isireli ena matai i Jiova.

Tiko Voli mai na Lekutu 32

Mataqali ena Tokalau ni Joritani

(Vrua 3.12-22)

¹O ira na luve i Rupeni kei na luve i Kata, era taukena e dua na i wiliwili ni manumanu yava i va vakaitamera; era sa raica na vanua o Jaseri kei na vanua o Kiliati, ni sa vanua vinaka ni susu manumanu yava i va.

²Era sa qai lako yani na luve i Kata kei na luve i Rupeni, ka tukuna vei rau o Mosese, kei Iliesa na bete, kei ira na turaga ena lewenivanua, ka kaya,

³O Ataroci, Tiponi, Jaseri, Nimira, Esiponi, Elale, Sipami, Nepo, kei Pioni,

⁴na veivanua ka samuta o Jiova ena matadra na lewenivanua ni Isireli, sa vanua vinaka dina ni susu manumanu yava i va, ia oi keimami na nomuni tamata, sa tu na neimami manumanu.

⁵Era sa kaya tale, Kevaka o ni lomani keimami, ni solia na veivanua oqo vei keimami me neimami i votavota; mo ni kakua ni kauti keimami ki na tai kadua ni Joritani.

⁶Sa qai kaya o Mosese vei ira na luve i Kata kei na luve i Rupeni, Me ra lako li ki na i valu o ira na wekamuni, ia o kemuni mo ni qai dabe tikoga eke?

⁷A cava o ni sa vakayalolailaitaki ira kina na Isireli me ra kakua ni lako yani ki na vanua ka sa solia vei ira o Jiova?

⁸Era sa kitaka vakaoqo o ira na nomuni qase, ena gauna ka'u a talai ira kina mai Katesi Banea me ra la'ki raica na vanua.-

⁹Ia ni ra sa lako yani ki na buca o Esikoli, ka raica na vanua, era sa qai vakayalolailaitaki ira na Isireli, me ra kakua ni lako ki na vanua sa solia vei ira o Jiova.

¹⁰Sa waqa na cudru i Jiova ena siga o ya, ka sa bubului o koya, ka kaya,-

11‘O ira kecega na tamata ka lako tani mai Ijipita, me vakatekivu mai vei ira sa yabaki ruasagavulu na nodra bula ka lako cake, era na sega sara ni raica na vanua au sa bubuluitaka me'u solia vei Epara-ama, vei Aisake, kei Jekope, baleta ni ra sa sega ni muri au ena yalodra taucoko;

12e sega sara, ka qai vakavo ga o rau o Kelevi na luve i Jifune na Kenisaiti, kei Josua na luve i Nuni, ni rau sa muri Jiova ena lomadrau taucoko.’

13Sa qai waqa mai na cudru i Jiova vei ira na Isireli, ka vakavuna me ra veilakoyaki voli ena vanua lala me yabaki vasagavulu, ka yacova ni ra sa mate kece na i tabatamata o ya ka ra caka cala ena mata i Jiova.

14Raica, o ni sa tubu cake mo ni tautauvata kei ira na nomuni qase, na kawa ni tamata ca, ka sa vakatubura me levu cake tikoga na cudru katakata i Jiova vei ira na Isireli.

15Ia kevaka o ni vuki tani mo ni kakua ni muri koya, ena laivi kemuni talega o koya ena vanua lala; ia oi kemuni ga, o ni na vakawabokotaki ira kece na kawa tamata oqo.

16Era sa qai toro voleka vua, ka kaya, Keimami na tara eke eso na bai me nodra na neimami qele ni manumanu yava i va, kei na so na veikoro me nodra na neimami lalai;

17ia oi keimami, keimami na vakaiyaragi, ka tu vakarau me keimami liutaki ira yani na Isireli, me yacova sara ni keimami sa la'ki vakatikori ira ki na nodra yasana; ia o ira na neimami lalai me ra tiko ga mai ena veikoro vakabai, ena vukudra na lewenivanua oqo.

18Keimami na sega mada ni lesu ki na neimami veitikotiko, me yacova sara ni ra sa taukena na Isireli, na nodra i votavota na tamata yadua.

19Keimami sa na sega ni vakaivotavota vata kei ira ena tai kadua ni Joritani, ka lako yani; baleta keimami sa mai vakaivotavota ena tai ni Joritani oqo, vaka ki na tokalau.

20Sa qai kaya vei ira o Mosese, Kevaka o ni na kitaka na ka oqo, mo ni vakaiyaragi ka lako ena mata i Jiova ki na i valu,

- ²¹O ira kecega vei kemudou sa vakaiyaragi, me takosova na Joritani ena mata i Jiova, me yacova sara ni sa vakasavi ira tani na nona meca kecega,
- ²²a sa vakamalumalumutaki na vanua ena mata i Jiova; ni oti o ya, o ni na qai lesu, o ni na qai galala mai na nomuni yalayala vei Jiova, kei ira na Isireli; ia o ni na taukena na vanua oqo ena mata i Jiova.
- ²³Ia kevaka o ni na sega ni kitaka vakakina, raica, o ni sai valavala ca ena mata i Jiova; ia mo ni kila vakavinaka tiko ni na talevi kemuni tale mai na nomuni i valavala ca.
- ²⁴Mo ni tara eso na nodra koro na nomuni lalai, ka viria talega na kedra bai na nomuni sipi; ka vakayacora na ka o ni sa yalataka.
- ²⁵Era sa vosa vei Mosese o ira na luve i Kata kei na luve i Rupeni, ka kaya, Oi keimami na nomuni tamata, keimami na cakava ga na ka o ni sa vakarota.
- ²⁶Era na tiko ga mai na veikoro e Kiliati o ira na neimami lalai kei na wati keimami, ka vakakina na neimami sipi kei na qele ni bulumakau;
- ²⁷ia oi keimami na nomuni tamata keimami na lako yani ki na tai kadua ena mata i Jiova, ka vakaiyaragi ki na i valu me vaka o ni sa vakarota.
- ²⁸Sa qai vakarota vei Ilesia na bete kei Josua na luve i Nuni, o Mosese kei ira na turaga ni veivuvale ena nodra veimataqali na Isireli ena vukudra na luve i Rupeni kei na luve i Kata.-
- ²⁹A sa kaya vei ira o Mosese, “Kevaka era lako vata kei kemuni ki na tai kadua ni Joritani o ira na luve i Kata, kei ira na luve i Rupeni, ka vakaiyaragi ena mata i Jiova, ka o ni sa vakamalumalumutaka na vanua, ia mo ni qai solia vei ira na vanua o Kiliati me nodra i votavota;
- ³⁰ia kevaka era sega ni lako vata kei kemuni ki tai kadua, ka vakaiyaragi, me ra qai votai vata kei kemuni mai na vanua o Kenani.”
- ³¹Era sa qai sauma na luve i Kata kei na luve i Rupeni, ka kaya, “Me vaka sa kaya o Jiova vei keimami na nomuni tamata, keimami na kitaka vakakina.

³²Keimami na lako ki tai kadua ki na vanua o Kenani, ka vakaiyaragi tu ena mata i Jiova, me keimami taukena kina na neimami votavota ena tai oqo ni Joritani.”

³³Sa qai solia o Mosese vei ira na luve i Kata kei na luve i Rupeni, kei na dua na veimama ni mataqali nei Manasa, na luve i Iosefo, na matanitu i Sioni na nodra tui na Amoraiti, kei na matanitu i Oki na tui Pasani, na vanua kei na kena veikoro vata kei na kedra vanua, io na veikoro ena vanua taucoko.

³⁴Ia o ira na luve i Kata era tarai Tiponi, Ataroci, Aroeri,

³⁵Ataroci, Sofani, Jaseri, Jokipa,

³⁶Peci Nimira, kei Peci Arani, na veikoro vakabai, kei na so talega na bai ni sipi.

³⁷Ia o ira na luve i Rupeni, era vakaduri Esiponi, o Elale, o Kiriaceimi,

³⁸O Nepo kei Peali Mioni (ena vukici na yacadra), kei Sipima, ka ra vakayacana vou koto era tara.

³⁹Era qai lako yani ki Kiliati o ira na luve i Mekiri, na luve i Manasa, ka valuta ka vakasavi ira tani na Amoraiti era tiko kina.

⁴⁰Ia sa qai soli Kiliati o Mosese vei Mekiri na luve i Manasa; ka sa la'ki vakaitikotiko kina o koya.

⁴¹Sa lako o Jairi na luve i Manasa, ka valuta na veikoro lalai, ka vakayacani ira me o Avoci Jairi. +

⁴²A sa lako o Nopa ka valuta Kinaci kei na kena veikoro lalai, ka vakatoka me o Nopa, me vakayacani ga vua.

Tiko Voli mai na Lekutu 33

Lakolako ni Isireli mai Ijipita ki Moapi

¹Oqo na i tuvatuva ni nodra toso na Isireli, ni ra sa lako tani mai na vanua o Ijipita ena nodra veiyavusa, ena veiliutaki nei Mosese kei Eroni.

²A vola o Mosese na vanua kece sara era tekivu toso kina, ena kena veitaravi, me vaka na i vakaro i Jiova.

- ³Era a cavutu mai Ramisese ena i katini kalima ni siga ni matai ni vula. Ena mataka cake ni sa oti na Kanavata ni Lako Sivia, era sa lako tani yani na Isireli ena lagilagi e matadra kecega na kai Ijipita,
- ⁴ni ra a buluta tiko na nodra ulumatua kecega, ka samuta o Jiova. A vakatauca talega o Jiova na nona cudru vei ira na nodra kalou.
- ⁵Era sa cavutu mai Ramisese o ira na Isireli ka la'ki vakaitikotiko ki Sukoci.
- ⁶Era a biuti Sukoci, ka la'ki tiko ki Ecami, o ya ena yasa ni vanua lala.
- ⁷Era a biuti Ecami, ka lesu tale ki Pi Eiroci, ena tokalau kei Peali Sifoni, ka birika na nodra valelaca volekati Mikitoli.
- ⁸Era a biuta na vanua ka volekati Eiroci, ka lako e loma ni wasawasa, ka ra qai lako siga tolu ena loma ni vanua lala o Ecami, ka la'ki tiko ki Mara.
- ⁹Era a biuti Mara ka lako ki Elimi; na vanua ka tiko kina e tinikarua na mataniwai kei na vitusagavulu na vuni niusawa; ka ra mai vakaitikotiko e kea.
- ¹⁰Era a toki mai Elimi ka la'ki vakaitikotiko ena bati ni Wasa Damudamu.
- ¹¹Ni ra sa biuta na Wasa Damudamu, era a la'ki tiko ena vanua lala o Sini.
- ¹²E a cavutu mai na vanua lala o Sini, ka la'ki tiko ki Tofika.
- ¹³Era a biuti Tofika, ka la'ki tiko ki Alusi.
- ¹⁴Era a toki mai Alusi, ka la'ki tiko mai Rifitimi, oqo na vanua ka sega kina na wai, me ra gunuva na tamata.
- ¹⁵Ia, ni ra a biuti Rifitimi, era a la'ki tiko ena vanua lala o Saineai.
- ¹⁶Era a qai biuta na vanua lala o Saineai, ka la'ki tiko mai Kapiroci Ateva.
- ¹⁷Era a biuti Kapiroci Ateva, ka la'ki tiko mai Eseroci.
- ¹⁸Era a biuti Eseroci, ka la'ki tiko mai Ricima.
- ¹⁹Era a toki Ricima, ka la'ki tiko mai Rimoni peresi.
- ²⁰Era a biuti Rimoni peresi, ka la'ki tiko mai Lipina.

- ²¹Era a biuti Lipina, ka la'ki tiko mai Risa.
- ²²Era a toki mai Risa, ka la'ki tiko mai Kielaca.
- ²³Era a biuti Kielaca, ka la'ki tiko ena Ulunivanua o Seferi.
- ²⁴Era a biuta na Ulunivanua o Seferi, ka la'ki tiko ki Arata.
- ²⁵Era a biuti Arata, ka la'ki tiko mai Makeloci.
- ²⁶Era a biuti Makeloci, ka la'ki tiko ki Teaci.
- ²⁷Era a biuti Teaci, ka la'ki tiko mai Tara.
- ²⁸Era a biuti Tara, ka la'ki tiko mai Micika.
- ²⁹Era a biuti Micika, ka la'ki tiko mai Asimona.
- ³⁰Era a toki mai Asimona, ka la'ki tiko e Moseroci.
- ³¹Era a biuti Moseroci, ka la'ki tiko mai Pinei Yeekani.
- ³²Era a biuti Pinei Yeekani, ka lako ki Oriakitikati.
- ³³Era a biuti Oriakitikati, ka la'ki tiko mai Jotipaci.
- ³⁴Era a toki mai Jotipaci, ka la'ki tiko mai Apirona.
- ³⁵Era a biuti Apirona, ka la'ki tiko mai Esioni Keperi.
- ³⁶Era a qai biuti Esioni Keperi, ka la'ki tiko ena vanua lala o Sini, (o ya o Katesi.)
- ³⁷Era a toki mai Katesi, ka la'ki tiko ena Ulunivanua o Ori, ena i yalayala ni vanua o Itomi.
- ³⁸Ia a cabeta o Eroni na bete na Ulunivanua o Ori, ena i vakaro i Jiova, ka mate mai kea, ena i ka vasagavulu ni yabaki ni ra a lako tani mai na vanua o Ijipita o ira na Isireli, ena i matai ni siga ni kalima ni vula.-
- ³⁹A sa 123 na yabaki nei Eroni, ena gauna a mate kina ena Ulunivanua o Ori.
- ⁴⁰Ia, na kai Kenani, na tui Arati, ka vakaitikotiko mai Neqevi ena ceva ni vanua o Kenani, a rogoa na nodra lako mai na Isireli.-
- ⁴¹Era a biuta tale na Ulunivanua o Ori, ka la'ki tiko mai Salimona.

⁴²Era a toki mai Salimona, ka la'ki tiko mai Pinoni.

⁴³Era a toki mai Pinoni, ka la'ki tiko mai Opoci.

⁴⁴Era a toki mai Opoci, ka la'ki tiko ki Iye Aparimi, ena vanua qali vei ira na Moapi.

⁴⁵Era a biuti Iyimi, ka la'ki tiko mai Tiponi kata.

⁴⁶Era a biuti Tiponi kata, ka la'ki tiko mai Alimoni Tipilaceimi.

⁴⁷Era a toki mai Alimoni Tipilaceimi, ka la'ki tiko mai na veiulunivanua o Aparimi, volekati Nepo.

⁴⁸Era a qai cavutu mai na veiulunivanua o Aparimi, ka la'ki vakaitikotiko ena veibuca ni vanua o Moapi, ena bati ni Joritani ka donui Jeriko;

⁴⁹era a birika na nodra valelaca ena bati ni Joritani, me tekivu mai Peci Yisimoci ka yaco sara ki Epeli Sitimi ena veibuca ni vanua o Moapi.

Na i Vakaro ni Bera na Kosovi ni Joritani

⁵⁰A qai vosa vei Mosese o Jiova ena veibuca ni vanua o Moapi, ena bati ni wai na Joritani, ka donui Jeriko, ka kaya,

⁵¹Mo vosa vei ira na Isireli, ka kaya, Ni o ni sa takosova na Joritani ka butuka yani na vanua o Kenani,

⁵²mo ni vakasavi ira tani kecega mai na matamuni, na lewenivanua o ya; vakarusa kece sara na nodra veimatakau ceuti, ka vorolaka na nodra veimatakau sa buli ena ka e vakawaicalataki, ka vaqeyavutaka na nodra veitikina cecere;

⁵³ia mo ni taukena na vanua o ya, ka vakaitikotiko kina, ni'u sa solia vei kemuni na vanua o ya mo ni taukena.

⁵⁴Mo ni taukena na vanua ena sala ni vakawirimadigi me vaka na nomuni veimataqali; ki na mataqali levu, ni vakalevutaka na nodra i votavota, ia ki na mataqali lalai, ni vakalailaitaka sobu na nodra i votavota; na yasana ga sa bale kina na madigi vua e dua na tamata me sa nona; mo ni taukena me vaka na nodra veimataqali na nomuni qase.-

⁵⁵Ia kevaka o ni sa sega ni rawa ni vakasavi ira tani na kai Kenani mai na matamuni, ka vakalaivi ira me ra bula, era na vaka tiko na voto ni kau e matamuni, kei na kau vakavotona e seremuni, ka ra na vakaleqai kemuni tiko ena vanua o ni sa tiko kina.

⁵⁶Ia, au na cakava vei kemuni na ka au a nakita me'u na vakayacora vei ira.

Tiko Voli mai na Lekutu 34

Na i Yalayala ni Vanua

¹A sa kaya o Jiova vei Mosese,

²Mo vakaroti ira na Isireli, ka kaya vei ira, Ni o ni sa curuma na vanua o Kenani (Oqo na vanua mo ni taukena, na vanua taucoko o Kenani me yacova yani na kena i yalayala,)

³na yasamuni ki na ceva ena tekivu mai na vanua lala o Sini ka cici ravita na yasa i Itomi, ia na nomuni i yalayala ni vanua ena ceva, ena tekivu mai na mua ni Waitui Mate ka gole vaka ki na tokalau;

⁴eke na nomuni yalayala ena gole vaka ki na ceva ni cabecabe ki Karapimi, ka takoso yani ki Sini me yaco sara ki na ceva kei Katesi Banea, mai kea, ena cici yani vaka ki Asari Atari, me yaco sara ki Asimoni;

⁵ia na i yalayala ena gole cake mai Asimoni ki na yalayala ni vanua o Ijipita, ka la'ki cava sara ki na Wasa Meditereni.

⁶Ena yasamuni ki na ra, na Wasa Meditereni kei na kena veibaravi, oqo me nomuni i yalayala ni vanua ena yasana ki na ra.

⁷Sa na vakaoqo na nomuni i yalayala ena vualiku: mai na Wasa Meditereni me vakadodonu sara ki na Ulunivanua o Ori;

⁸mai na Ulunivanua o Ori, me vakadodonu sara yani ki na i curucuru ki Emaci, ka lako yani na i yalayala me yaco sara ki Sitati.

⁹Mai kea ena cici yani na i yalayala ki Sifironi, ka la'ki tini sara ki Asara Enani; oqo na nomuni i yalayala ki na vualiku.

10Mo ni vakaciciva na nomuni i yalayala ena tokalau mai Asara Enani ki Sefami;

11ia na i yalayala ena cici sobu mai Sefami ki Ripila ka toka ena tokalau kei Eini; me qai cici sobu na i yalayala ka yaco ki na baravi ni wasawasa o Kinereci vaka ki na tokalau,

12ka me siro sobu na i yalayala ki na Joritani, ka la'ki tini ki na Waitui Mate. Sa na nomuni vanua oqo kei na kena i yalayala sa vakavolivolita.

13A qai vakaroti ira na Isireli o Mosese, ka kaya, Oqo na vanua o ni na taukena ena vakawirimadigi, ka sa vakarota o Jiova me soli me nodra na mataqali e ciwa veimama.-

14A sa votai oti na nodra i votavota na mataqali i Rupeni kei Kata kei na veimama ni mataqali i Manasa mai na tokalau; ka votai oqo me vaka na nodra matavale.

15O ira rau na mataqali, kei na dua na veimama ni mataqali e ratou sa taura na nodratou i votavota ena tai ni Joritani, donui Jeriko vaka ki na tokalau, ki na i cabecabe ni siga.

Turaga ni Mataqali me Ra Vota na Vanua

16A vosa vei Mosese o Jiova, ka kaya,

17Oqo na yacadra na tamata era na vota na vanua vei kemuni me nomuni votavota: o Iliesa na bete, kei Josua na luve i Nuni.

18Mo ni kauta e dua na turaga mai na mataqali yadua, me vota na vanua me i votavota.

19Oqo na yacadra: mai na nodra mataqali na luve i Juta, o Kelevi na luve i Jifune.

20Mai na nodra mataqali na luve i Simione, o Simueli na luve i Amiute.

21Mai na mataqali Penijamini, o Ilitati na luve i Kisiloni.

22Mai na nodra mataqali na luve i Tani, o Puki na luve i Jokili,

²³Mai vei ira na luve i Iosefo; mai na nodra mataqali na luve i Manasa o Anieli, na luve i Efoti.

²⁴Na nodra mataqali na luve i Ifereimi, me dua na turaga, o Kemueli na luve i Sifitani.

²⁵Ia na turaga ni nodra mataqali na luve i Sevuloni, o Ilisavani na luve i Parinaki.

²⁶Na turaga ni nodra mataqali na luve i Isakari, o Palitieli na luve i Asana.

²⁷Na turaga ni nodra mataqali na luve i Aseri, o Eitute na luve i Silomi.

²⁸Ia na turaga ni nodra mataqali na luve i Navitalai, o Pitaeli na luve i Amiute.

²⁹O ira oqo na turaga ka vakarota o Jiova me ra vota na i votavota ena vukudra na Isireli, ena vanua o Kenani.

Tiko Voli mai na Lekutu 35

Na Veikoro e Nodra na Livai

¹A sa vosa vei Mosese o Jiova ena veibuca mai Moapi, voleka ki na Joritani, ka donui Jeriko, ka kaya,-

²“Mo vakaroti ira na Isireli, me ra solia mai na nodra i votavota, eso na koro vei ira na Livai me ra vakaitikotiko kina; ia mo ni solia talega vei ira na Livai na vanua veico sa volita na veikoro.

³Era taukena na veikoro me ra tiko kina; ia na vanua veico sa vakavolivolita me i kanakana ni nodra bulumakau, kei na manumanu yava i va kecega.

⁴Na vanua veico ka vakavolivolita na veikoro mo ni solia vei ira na Livai, oqo me vakatekivu mai na bainikoro ka lako yani ki na veiyasana me 450 na mita.

⁵Ia mo ni vakarautaka mai na i bili ni koro me 900 na mita ena yasana vaka ki na tokalau, ka me 900 na mita ena yasana vaka ki na ceva, ka 900 na mita ena yasana ki na ra, ka me 900 na mita ena yasana ki na vualiku; ka me koto e loma na koro: oqo era na taukena me i kanakana ni nodra manumanu ena nodra veikoro.

⁶O ni na solia vei ira na Livai e ono na koro, me ra i drodro, vei ira era vakamatea e dua na tamata; ia me kena i kuri, mo ni solia talega vei ira e 42 na koro.

⁷Ena 48 na veikoro kece o ni na solia vei ira na Livai, vata kei na vanua me ra vakania kina na nodra manumanu.

⁸Ia na veikoro o ni na solia mai na nodra i votavota na Isireli, me vakaoqo: mai na veimataqali lelevu mo taura mai vakalevu, ia mai vei ira na veimataqali lalai mo taura mai vakalailai, na veimataqali yadua me ra solia na nodra veikoro vei ira na Livai, me veirauti kaya na i vakarau ni votavota era dui taukena.”

Veikoro Eso ni Drodro ni Valu

(Vrua 19.1-13; Josua 20.1-9)

⁹Sa qai vosa vei Mosese o Jiova,

¹⁰me kaya vei ira na Isireli, “Ni o ni sa kosova na Joritani ki na vanua o Kenani;

¹¹mo ni digitaka eso na veikoro me nomuni i drodro, me dro kina o koya sa vakamatea e dua na tamata ka sa sega ni nakita.

¹²Na veikoro oqo me nomuni i drodro mai vua e dua sa lesi me nona i tavi me sauma na mate, me kakua kina ni mate o koya sa vakamatea e dua, me yacova ni sa tu o koya e matadra na lewenivanua me lewai.

¹³Ia mai na veikoro o ni na solia vei ira na Livai, me tiko kina e ono na koro me i drodro.

¹⁴Mo ni solia e tolu na koro ena tai ni Joritani oqo, ka tolu na koro mai na vanua o Kenani, me koro ni drodro.

¹⁵Na veikoro e ono oqo sa na koro ni veivakarurugi, ka i drodro vei ira na Isireli, se vei ira na kai tani, kei ira era mai tiko voli vakavulagi vei kemuni, me dro kina na tamata vakayadua sa vakamatea e dua ka sa sega ni nakita.

Me Baleta na Laba kei na kena Veisausaumi

¹⁶“Ia kevaka sa mokuti koya e dua na i yaya kaukamea, ka sa mate kina, sa laba o koya; ena vakamatei vakaidina o koya sa laba.

¹⁷Se, e dua sa mokuti koya e dua tale ena vatu, ka sa mani mate kina, sa daulaba o koya oqo, ia ena vakamatei vakaidina o koya sa laba.

¹⁸Se, e dua sa mokuti koya e dua tale ena kau, ka sa mani mate kina, sa daulaba o koya oqo, ia ena vakamatei vakaidina o koya sa laba.

¹⁹Me vakamatei koya sa laba o koya sa nona i tavi me sauma na dra; io me vakamatei koya ena gauna ga sa kunei koya kina.

²⁰“Ia kevaka e dua sa cata e dua tale ka mani vakamatea ena nona biliraki koya sobu, se virilaki koya ena dua na ka,

²¹se vaculaki koya ka sa mate kina, ena vakamatei vakaidina o koya a vacuvacu; sa laba o koya; me vakamatei koya sa laba o koya sa nona i tavi me sauma na dra ena gauna ga e kunei koya kina.

²²“Ia e vakaeveri kevaka e dua sa vakamatea vakacalaka e dua tale sa sega ni cata, ka yaco oqo mai na nona biliraki koya sobu se virilaki koya ena dua na ka,

²³se a viritaka beka e dua na vatu ka la'ki vakavuna na mate vakacalaka ni dua na tamata sa sega ni cata se me kena meca.

²⁴Na kisi vakaoqo e dodonu me vakatulewa kina o ira na lewenivanua, me vaka na veilawa oqo;

²⁵O ira na lewenivanua e dodonu me ra vakabulai koya sa vakamatea vakacalaka na tamata mai na liga i koya na weka ni mate ka sa nona i tavi me sauma na dra, ka me ra vakauti koya ki na koro levu ni i drodro, o ya na vanua ka sa dro yani kina. E dodonu me tiko voli ga mai kina me yacova sara ni sa mate na Bete Levu, o koya sa lumuti ena waiwai tabu.

²⁶Ia kevaka sa lako sivia na i yalayala ni koro ni drodro ka la'ki vakaruru kina o koya sa vakamate tamata vakacalaka,

²⁷ka sa qai kunei koya ena taudaku ni yalayala ni koro ni i drodro o koya na weka ni mate sa nona i tavi me sauma na dra, ka sa vakamatei koya, a cakacaka ni sausaumi lesu oqo ena sega ni okati me laba.

²⁸Ni sa dodonu me tiko ga e nona koro ni drodro me yacova sara ni sa mate na bete levu. Ia ni sa mate na bete levu, sa rawa vua na daulaba me lesu tale ki na nona vanua.

²⁹Ia na veika oqo me sa kena lewa kei na kena i valavala ena nomuni veitabatamata kece, ena nomuni veitikotiko.

³⁰“O koya yadua sa beitaki ena laba sa rawa wale ga ni qai vakataudeitaki kevaka e vakadinadinataka e rua se sivia na i vakadinadina; ia me kakua ga ni vakamatei e dua na tamata mai na i tukutuku ni lewe dua ga na i vakadinadina.-

³¹Ia mo ni kakua ni vakadonuya me tauri e dua na i sere ni bula vua sa laba, ka sa dodonu me vakamatei vakaidina ga.

³²Ia mo ni kakua talega ni vakadonuya e dua na i sere ni bula ena vukuna o koya sa dro ki na nona koro ni drodro, me rawa kina vua me lesu tale ki na nona vanua ni sa bera mada ni mate o koya na bete levu.

³³Mo ni kakua sara ni vakadukadukalitaka na vanua o ni sa tiko kina; ni sa vakadukadukalitaka na vanua na dra; ka sa sega ni sorovaki rawa na vanua me baleta na dra sa dave kina, sa sorovaki rawa ga ena dra i koya ka vakadavea.

³⁴Ia mo ni kakua ni vakadukadukalitaka na vanua o ni sa tiko kina, ni'u sa tiko kina o au; ni sai au o Jiova ka tiko maliwai ira na Isireli.”

Tiko Voli mai na Lekutu 36

A Nodra i Votavota na Marama Vakawati

¹Ia o ira na liuliu ni veivuvale ena nodra mataqali na luve i Kiliati, na luve i Mekiri, na luve i Manasa, ena mataqali ni nodra qase na luve i Iosefo, era a toro voleka mai ka vosa ena mata i Mosese, kei ira na i liuliu, kei na nodra i liuliu ni veivuvale na Isireli, ka kaya,

²Sa vakaroti kemuni na noqu turaga na Kalou o Jiova mo ni solia na vanua me ra taukena vakaiivotavota na Isireli; a vakaroti kemuni talega na Kalou o Jiova mo ni solia na i votavota i Silovati na weka i keimami vei iratou na luvena yalewa.-

³Ia kevaka e ratou sa vakawati kei na tagane ka luvedra na veimataqali tani e Isireli, na nodratou i votavota, mai na nodra i votavota na neimami qase, ena qai kau me wili vata kei na i votavota ni mataqali e ratou sa vakawati kina; ia ena kau tani na nodratou i votavota mai na i votavota ni mataqali ni neimami qase.

⁴Ia ni sa yaco mai na nodra Yabaki ni Veivakalesui na Isireli, ena qai kau na nodra i votavota me i kuri ni votavota ni mataqali e ratou sa vakawati kina, ia ena kau tani na nodratou i votavota mai na i votavota ni mataqali ni neimami qase.

⁵Sa qai vakaroti ira na Isireli o Mosese me vaka na vosa i Jiova, ka kaya, “Sa dodonu na nodra vosa na nodra mataqali na luve i Iosefo.

⁶Sai koya oqo na ka sa vakarota o Jiova ena vukudratou na goneyalewa na luve i Silovati, ka vaka, ‘Me ratou vakawati vata ga kei na tagane e ratou vinakata; ia me ratou vakawati ga ki na vuvale ena mataqali nei tamadratou.

⁷Me kakua ni veikauyaki na nodra i votavota na Isireli mai na mataqali e dua ki na dua tale; ia me ra taura matua o ira na Isireli yadua na i votavota ni mataqali ni nodra qase.

⁸Ia na yalewa yadua, sai taukei ni dua na i votavota ena dua na nodra mataqali na Isireli, me vakawati kei na dua na lewe ni vuvale ena mataqali nei tamana, me ra taukena tikoga o ira na tamata yadua e Isireli na i votavota ni nona qase.

⁹Ia me kakua ni veikauyaki na i votavota mai na dua na mataqali ki na dua tale na mataqali tani; ia me ra taura matua o ira na veimataqali kecega ni Isireli na nodra i votavota yadua.’ ”

¹⁰E ratou a vakayacora na goneyalewa na luve i Silovati me vaka a vakarota vei Mosese o Jiova,

¹¹ni ratou sa vakawati kei na luve i tamadra lalai, o Mala, Tirisa, Okila, Milika kei Noa, o iratou na luve i Silovati yalewa.

¹²E ratou a vakawati ki na nodratou veimataqali na luve i Manasa, na luve i Iosefo, ka sa toka ga kina vakadua na nodratou i votavota ena yavusa ni mataqali i tamadrato.

¹³Oqo na i vakaro kei na lewa, a vakarota o Jiova ena gusu i Mosese vei ira na Isireli, ena bucabuca ni vanua o Moapi, ena bati ni Joritani, ka donui Jeriko.

Vakarua

Vakarua 1

Vakananumi Lesu na Veika ka Yaco mai Saineai

¹Na i vola oqo sa koto kina na veika sa tukuna o Mosese vei ira na Isireli ena gauna era a tiko kina mai na vanua lala ena tokalau ni Uciwai na Joritani. Era a tiko ena Buca na Joritani e volekati Sufi, ena veimama ni koro o Perani ena dua na tai *ni uciwai*, kei na veikoro o Tofeli, o Lepani, o Eseroci kei Tisaapi ena tai kadua.

²(E taura e tinikadua na siga na i lakolako mai na Ulunivanua o Saineai + ki Katesi Banea, ni ia na muri mai na vanua veidelana kei Itomi.)

³Ena i matai ni siga ni katinikadua ni vula ena i ka vasagavulu ni yabaki ni oti na nodra a biuti Ijipita mai, a tukuna o Mosese vei ira na tamata na veika kece a vakarota vua o Jiova me tukuna vei ira.

⁴A yaco ni a qai oti koto ga na nona vakadrukai Tui Sioni kei Tui Oki o Jiova. + O Sioni na nodra tui na Amoraiti, ka veiliutaki ena koro o Esiponi. O Oki na tui Pasani o koya sa lewa na koro o Aseteroci kei Etirei.-

⁵Ni ra se tiko ga na Isireli ena tokalau ni Joritani ena vanua o Moapi, a sa vakatekivu me vakamacalataka o Mosese na lawa ni Kalou kei na nona i vakavuvuli. A sa kaya,

⁶“Ena gauna eda a se tiko voli ga kina mai na Ulunivanua o Saineai, + a tukuna kina vei keda na Kalou oqo: ‘Sa rui dede na nomuni tiko ena ulunivanua oqo.

⁷Ni biuta na vanua oqo ka lako yani ena nomuni lakolako; mo ni lako yani ki na nodra vanua veidelana na Amoraiti kei na veivanua vakavolivolita — ki na Buca na Joritani, ki na veidelana kei na vanua lolovira, ena vanua vaka ki na ceva kei na vanua baravi ni Meditereni. Ni lako yani ki na nodra vanua na kai Kenani kei Lapanoni, ka me la'ki yaco sara ki na uciwai levu na Uferetisi.

⁸Raica, oqo na vanua au a yalataka oi au o Jiova me'u solia vei ira na nomuni qase, vei Epara-ama, Aisake kei Jekope kei ira na nodratou kawa. Mo ni lako mo ni lai tawana ka taukena.”

Digitaki o Ira me Ra Veiliutaki

(Lako 18.13-27)

⁹A sa tukuna vei ira na tamata o Mosese, “Ena gauna eda se tiko ga kina mai na Ulunivanua o Saineai, + au a tukuna vei kemuni, ‘E sa dua dina na i colacola bibi vei au na liutaki kemuni voli, ka'u sa sega ni rawata taudua vakataki au.

¹⁰Sa vakalewevuqataki kemuni o Jiova na nomuni Kalou me vaka na kalokalo ni lomalagi.

¹¹Me vakalewevuqataki kemuni vakalevu sara o Jiova na nodra Kalou na nomuni qase, ka vakalougatataki kemuni me vaka sa yalataka vei kemuni.

¹²Ena rawa vakacava vei au me'u colata taudua na i tavi bibi me'u qaravi kemuni ena kena wali na nomuni dauveisei?

¹³Ni digitaka eso na tamata yalomatua, ka kila-ka, ka ra tamata dokai mai na nomuni veimataqali yadua, ka'u na qai lesi ira me ra veiliutaki ena vukumuni.’

¹⁴O ni a qai vakadonuya ni vinaka me caka na ka oqo.

¹⁵Au a qai kauti ira na i liuliu yalomatua ka kila-ka oqo mai na nomuni veimataqali ka lesi ira me ra liutaki kemuni. Eso me ra liutaka e dua na udolu na tamata, eso me ra liutaka e dua na drau, eso me ra liutaka e limasagavulu ka so me ra liutaka e ya tini. Au sa lesia talega eso me ra vakaillesilesi ena nomuni veimataqali taucoko sara.

¹⁶“Au a vakaroti ira ena gauna o ya ena veika oqo: ‘Mo ni vakarogoca na veileti ka yaco vei ira na nomuni tamata, ka me dodonu ka savasava na nomuni vakatulewa ena vuku ni veileti kecega, ka veitalia ga ke ra kai nomu se ra kai tani ka tiko vata kei kemuni.

¹⁷Me kakua na veivakaduiduitaki ena nomuni vakataulewa. Me dua ga na i vakarau mo ni veilewai kina veitalia ga se o cei o koya. Ni kakua ni rerevaka e dua na tamata, ka ni sa lako mai vua na Kalou na nomuni lewa. Kevaka e dua na ka e dredre vei kemuni, ni kauta mai vei au, au na qai vakatulewa kina.

¹⁸Au a solia talega vei kemuni ena gauna o ya na veivakasala me baleta na veika kece mo ni cakava.”

Talai Yani mai Katesi Banea o Ira na Yamata Vuni

(Tiko 13.1-33)

¹⁹Eda a qai biuta na Ulunivanua o Saineai + ka lakova yani na loma ni vanua lala ka rerevaki ena sala ki na vanua veidelana nodra na Amoraiti me vaka sa vakarota vei keda o Jiova, me yacova ni da sa yaco ki Katesi Banea.

²⁰Au a qai tukuna vei kemuni, “O ni sa yaco mai ki na nodra vanua na Amoraiti, na vanua sa solia vei keda o Jiova na noda Kalou.

²¹Ni raica, sai koya oqo na vanua sa solia vei kemuni o Jiova na nodra Kalou na nomuni qase: mo ni lako ka la'ki tawana. Ni kakua ni rere se yalolailai.”

²²Ia o ni a qai lako mai vei au ka kaya, “Me da tala mada yani eso na tamata me ra la'ki vakaraica mai na vanua ka me ra mai tukuna vei keda na sala vinaka me da muria kina, se era veikoro vakacava era tu kina.”

²³“E a vaka me daumaka vei au na i vakasala o ya, ka'u digitaka sara e tinikarua na tamata, me yadua mai na veimataqali.

²⁴Era a lako yani ki na vanua veidelana me yaco sara ki na Buca o Esikoli, ka la'ki vakadikeva mai.

²⁵E ratou a qai tauca mai eso na vuanikau mai kea, ka ratou kauta mai na kena i tukutuku ni, “sa dua na vanua bulabula na vanua sa solia vei keda o Jiova na noda Kalou.

²⁶“Ia o ni a qai saqata na i vakaro i Jiova na noda Kalou ka bese ni lako yani kina.-

²⁷O ni a qai vosa kudrukudru ena nomuni valelaca ka kaya, “Sa cati keda o Jiova ka kauti keda tani wale ga mai Ijipita me soli keda yani vei ira na Amoraiti me ra vakamatei keda.

²⁸Na cava me keimami lako kina i kea? Keimami sa rere. O ira na tamata eda a talai ira yani era tukuna ni o ira na tiko mai kina era tamata kaukauwa cake ka ra balabalavu cake mai vei keda. Sa levu cake sara na nodra koro ka sa yaco sara i lomalagi na kena bai. Era a raica mai kea na tuwawa!’ ”

²⁹“Au a qai kaya vei kemuni, ‘Ni kakua ni rerevaki ira na tamata o ya.

³⁰Ena liutaki kemuni o Jiova na nomuni Kalou ka na vala ena vukumuni, me vaka na nomuni a raica na nona vala ena vukumuni mai Ijipita

³¹ka vakakina ena vanua lala. O ni a raica na nona maroro kemuni mai na Kalou me yaco sara mai ki na vanua oqo, me vaka e dua na tama ni gone e keveta voli na luvena.’-

³²Ia ka veitalia ga na veika oqori, o ni a sega ni via vakadinati Jiova,-

³³ka dina ga ni sa dau liu voli yani vei kemuni o koya me raica na vanua mo ni tara keba kina. Sa dau liutaki kemuni ena duru bukawaqa ena bogi kei na duru o ena siga me vakaraitaka na gaunisala vei kemuni.

Totogitaki Isireli na Kalou

(Tiko 14.20-35)

³⁴A rogoca o Jiova na nomuni vosa kudrukudru ka sa cudru sara, ka yalataka ka kaya,-

³⁵“Ena sega sara ni dua vei kemuni na i tabatamata ca oqo ena curu ki na vanua au a yalataka vei ira na nomuni qase.

³⁶O Kelevi taudua ga na luve i Jifune ena curu kina. Sa yalodina tikoga vei au o koya, ka'u na solia vua kei ira na nona kawa na vanua ka la'ki raica mai.”

³⁷E a cudruvi au talega o Jiova ena vukumuni ka kaya, “O iko sara mada ga Mosese o na sega ni curu kina.

³⁸Vakayaloqaqataki Josua na luve i Nuni na nomu i vukevuke ni na liutaki ira na Isireli, o koya, me ra la'ki taukena na vanua.’

³⁹Sa vosa vei keda kece o Jiova ka kaya, “O ira kece sara na luvemuni o ni a kaya ni ra na vesuki mai vei ira na kemuni meca, sai ira na gone oqo era se lecava na ka vinaka mai na ca, era na yaco ki na vanua o ya. Au na solia vei ira na vanua o ya me ra taukena.

⁴⁰Ia o kemuni, mo ni saumaki ka gole yani ki na vanua lala ena sala vaka ki na Wasa Damudamu.”

Vakadrukai nei Isireli mai Orima

(Tiko 14:39-45)

⁴¹Ia o ni a qai kaya, “Mosese, keimami sai valavala ca vei Jiova.” Ia oqo keimami na lako cake ka vala, me vaka ka vakarota vei keimami o Jiova. O ni sa qai vakarau o kemuni mo ni vala, ka nanuma ni na rawarawa na nomuni ravuta na vanua veidelana.

⁴²“Ia sa kaya vei au o Jiova, “Vakaroti ira me ra kakua ni lako cake ki vala, ni'u na sega ni tiko kei ira, ka ra na vakadrukai ira o ira na kedra meca.”

⁴³E dina ga ni'u a tukuna vei kemuni na ka a kaya o Jiova, o ni a sega ni via rogoca, o ni a qai vorata nona lewa ka lako cake ga ena qaciqacia ki na vanua veidelana.

⁴⁴Era a qai lako vakaivalu vei kemuni na Amoraiti era tiko ena veidelana o ya me vaka na qele ni oni. Era a qai vakasavi kemuni ka vakadrukai kemuni mai Sia ka yaco yani ki Orima.

⁴⁵O ni qai lesu mai ka tagi ena mata i Jiova me vukei kemuni, ka sa sega ni via rogoci kemuni se kauwaitaki kemuni o koya.

⁴⁶Kemuni a qai tiko mai Katesi me bogi vuqa, me vaka na veibogi o ni a tiko mai kina.

Vakarua 2

Na Veilakoyaki Voli mai na Vanua Lala

¹Eda a qai gole tani mai kea ka lako yani ki na vanua lala ena sala sa gole vaka ki na Wasa Damudamu me vaka sa vakarota vei keda o Jiova, ka la'ki tiko voli ena veidelana mai Sia ena dua na gauna balavu.-

²A sa qai kaya vei au o Jiova,

³“Sa rui balavu na gauna eda tiko voli kina ena vanua veidelana o ya, ka dodonu me da sa lako cake vaka ki na vualiku,

⁴a tukuna vei au me'u tukuna vei kemuni na veivakaro oqo: ‘O ni sa vakarau lakova yani oqo na nodra vanua na wekamuni, o ira na kawa nei Iso era tiko ena vanua veidelana o Sia. Era na rerevaki kemuni,-

⁵ia mo ni kakua ni veivala kei ira ni'u na sega ni solia vei kemuni e dua na tiki ni nodra vanua, ena sega mada ga ni dua na mita vakarivirivi. Au a solia na veidelana mai Sia vei Iso me nona i votavota.

⁶Mo ni volia mai vei ira na kakana kei na wai me na rawa mo ni kana ka gunu tiko kina.’

⁷“Mo ni nanuma na nona vakalougatataki kemuni o Jiova na nomuni Kalou ena veika kecega o ni sa vakayacora. Sa dau taqomaki kemuni ena nomuni veilakoyaki voli ena vanua lala levu oqo. Sa tiko voli ga kei kemuni ena loma ni vasagavulu na yabaki oqo, ka o ni sega sara ni bau leqa ena dua na ka.”

⁸Ia eda sa qai lako yani ka biuta na sala e mua mai na koro o Eliaci kei Esioni Keperi vaka ki na Waitui Mate, ka qai gole yani ki na vua-i-cake ki Moapi.

⁹A qai kaya vei au o Jiova, “Ni kakua ni vakasosataki ira na kai Moapi, o ira na kawa i Loti, se vakatekivuna e dua na veivala kei ira. Au a sa solia na koro levu o Ari kivei ira, ka'u na sega ni solia vei kemuni e dua na tiki ni nodra vanua.”-

¹⁰(E dua na yavusa tuwawa ka kaukauwa era vakatokai na Emimi, era a tiko e liu mai Ari. Era tamata balabalavu me vakataki ira na Anakimi, e dua talega na yavusa tuwawa.

¹¹Era vakataki ira na Anakimi; era vakatokai talega me ra Refaimi, ia era vakatokai ira o ira na kai Moapi me ra Emimi.

¹²Era a vakaitikotiko taumada mai Itomi na kawa i Ori, ia era a qai vakasavi tani mai kea mai vei ira na kawa i Iso, ka ra vakarusa na nodra matanitu, ka

tawana na nodra vanua, me vakataki ira ga na Isireli ena nodra a qai vakasavi ira tani na kedra meca mai na nodra vanua ena dua na gauna e muri, ka tikora me vaka sa solia vei ira o Jiova.)

¹³“Eda a qai qalokosova yani na uciwai o Sereti me vaka sa vakarota vei keda o Jiova.”

¹⁴A yaco oqo ni sa oti e 38 na yabaki ena noda biuta mai na vanua o Katesi Banea. O ira kece na tamata ni vala ka bula ena i tabatamata o ya era a mate kece sara, me vaka sa yalataka o Jiova.-

¹⁵A sa saqati ira tikoga o Jiova me yacova ni ra sa vakarusai kece sara.

¹⁶Ena gauna era sa mate kece kina na liga ni wau, mai vei ira na tamata,

¹⁷a qai vosa vei au o Jiova, ka kaya,

¹⁸“E daidai o ni sa na takosova kina na i yalayala kei Moapi mai Ari.

¹⁹Ia o ni sa na qai volekata yani na nodra vanua na luve i Amoni, ni kakua ni vakasagai ira, se, valuti ira. Au na sega ni solia vei kemuni e dua na nodra tiki ni qele na luve i Amoni me nomuni i votavota, baleta ni'u sa solia oti vei ira na kawa i Loti.”-

²⁰(E kilai tale tu ga na vanua oqo me vanua i Refaimi, o ira na a tiko e liu e kea; ia o ira na luve i Amoni era vakatokai ira me ra Samisumi.

²¹Era lewe levu ka kaukauwa, ka tamata balabalavu me vakataki ira na Anakimi. A qai vakarusai ira o Jiova e matadra na luve i Amoni, sa qai curu yani ka vakasavi ira ka tiko e kea me ra kedra i sosomi.

²²Na ka talega oqo sa vakayacora o Jiova ena vukudra na kai Sia, o ira na kawa i Iso era tiko ena veidelana kei Itomi. A vakarusai ira na kai Ori me ra taura na nodra vanua o ira na kai Itomi ka tiko kina me yacova na siga edaidai.

²³Era sa mai vakaitikotiko o ira era gole mai na yanuyanu o Kiriti ena vanua vaka ki na baravi ni Meditereni. Era a valuti ira na kai Arimi, o ira na i taukei

dina ni vanua, ka ra taukena na nodra vanua taucoko sara me yaco sara ki na ceva ni koro o Qasa.)

²⁴“Ni lako yani oqo ka takosova na uciwai o Arinoni. Raica, au sa soli Sioni na Amoraiti ka tui Esiponi ki na ligamuni, ka vakakina na nona vanua. Mo tekivu taura na nona vanua ena nomuni sa valuti koya.

²⁵Me tekivu edaidai ka lako yani, au na vakavuna me ra domobula ka rerevaki kemuni na tamata kece ena ruku i lomalagi. Era na sautaninini ena rere ka kani yatedra ni ra rogoa na kemuni i tukutuku.”

Vakadrukai Tui Sioni o Ira na Isireli
(Tiko 21.21-30)

²⁶Ia au a qai tala yani eso na mata mai na vanua lala o Kitemoci vei Sioni na tui Esiponi me ratou kauta na i tukutuku ni veisaututaki oqo, ka kaya:

²⁷“Ni laivi keimami mada me keimami lako kosova na nomuni vanua. Keimami na muria tikoga na gaunisala levu, ka na sega sara ni gole ki na i matau, se ki na i mawi.

²⁸Keimami na sauma na kakana keimami kania kei na wai keimami gunuva. Na ka ga keimami vinakata o ya me keimami lako kosova na nomuni vanua,

²⁹me yacova ni keimami sa qalo kosova na uciwai na Joritani me keimami lako yani ki na vanua sa solia vei keimami o Jiova na neimami Kalou. Era a vakadonuya na kawa i Iso era tiko mai Sia e Itomi, kei ira na kai Moapi era tiko mai Ari me keimami lako kosova mai na nodra vanua.”

³⁰Ia sa sega ga ni vakadonuya o Sioni na tui Esiponi me keimami takoso. O Jiova na nomuni Kalou sa vakaukauwataka na lomana me bese kina, ka sa rawa kina me da vakadrukai koya ka taura na nona vanua me yacova na siga edaidai.

³¹A qai kaya vei au o Jiova, “Raica, au sa vakavuna me tawa yaga ena matamuni o Sioni kei na nona vanua; ni taura na nona vanua ka taukena.”

³²A qai lako mai o Sioni na tui kei ira kece na nona tamata me ra vala kei keda volekata na koro o Jeasa,

³³ia, a soli Sioni o Jiova ki na noda kaukauwa, eda a qai vakamatei koya kei ira na luvena kei ira na nona tamata kecega.

³⁴Ena gauna vata talega o ya, eda a vesuka ka vakarusa kina na koro kecega ka vakamatea na tagane, yalewa kei na gone. Eda a sega tale ni vakabula e dua na tamata.

³⁵Eda a qai taura na nodra manumanu kei na i yau ena nodra veikoro.

³⁶A solia vei keda o Jiova na noda Kalou na koro kecega me tekivu mai Aroeri, ena bati ni bucabuca o Arinoni ka vakakina na veikoro kecega ena loma ni buca o ya me yaco sara ki Kiliati. A sega sara ni bau dua na bainikoro me cecere vei keda.

³⁷Ia eda a sega ga ni toro voleka yani ki na nodra vanua na kawa i Amoni, se, ki na uciwai na Japoki, se, ki na veikoro, se, ki na vanua veidelana, se ki na dua tale na vanua ka vakarota o Jiova na noda Kalou me da kakua ni lako kina.

Vakarua 3

Vakadrukai o Oki na Tui Pasani

(Tiko 21.31-35)

¹“Ni oti o ya eda a vuki ka lako cake yani ena sala vaka ki Pasani. A qai lako mai o Oki na tui Pasani kei ira kecega na nona tamata ka mai vala vata kei keda ena koro o Etirei.

²Ia a qai kaya vei au o Jiova, “Mo kakua ni rerevaki koya, ni’u na soli koya, kei ira na nona tamata, kei na nona vanua taucoko vei iko. Mo cakava vua na ka vata ga o a cakava vei Sioni na nodra tui na Amoraiti ka tiko mai Esiponi.”

³“A qai soli Oki talega na tui Pasani kei ira na nona tamata kecega o Jiova na noda Kalou ki na ligada; ia eda a qai vakamatei ira kece sara.

⁴Ena gauna vata talega o ya keimami a tara kina na nona veikoro kece sara, a sega tale ni dua na koro me keimami sega ni taura mai vei ira. A onosagavulu kece na levu ni koro, ena yasayasa kece vaka-Arikopi, na matanitu nei Oki, na tui Pasani.

⁵Na veikoro kece oqo era vakabai cecere sara, ka ra vakamatamata, ka kaukamea na kena i sogo. A vuqa talega na koro era sega ni vakabai.

⁶Eda a vakarusa na nodra veikoro kece sara ka vakamatei ira kece sara na tagane, yalewa kei ira na gone, me vaka eda a cakava ki na veikoro kece nei Sioni na tui Esiponi.

⁷Ia eda a kauta na nodra manumanu kei na i yau kece ena nodra veikoro.

⁸“Ia ena gauna o ya eda a taura mai kina vei rau na nodra tui na Amoraiti, na vanua ena tokalau ni Joritani, me tekivu mai na bucabuca ni Arinoni me yaco sara ki na Ulunivanua o Erimoni.

⁹(Era vakatoka na Ulunivanua o Erimoni na kai Saitoni me yacana o Sirioni, ia era vakatoka na Amoraiti me yacana o Siniri.)

¹⁰Eda a taura na vanua kece nei Oki na tui Pasani: na veikoro e delana, na yasayasa kece vaka-Kiliati kei Pasani me yaco sara ki na koro e rua o Salika kei Etirei.”

¹¹(A sa qai vo taudua voli ga o Oki na tui Pasani vei ira na vo-ni-bula ni Refaimi. Na nona kisinimate, + sa buli ena vatu, + e va na mita na kena balavu, ka volekata na rua na mita na kena raba. E se rawa ni raici na yavu ni vatu oqo e Rapa, e dua na nodra koro levu na luve i Amoni.)

Yavusa e Tauyavu ena Tokalau ni Joritani

(Tiko 32.1-42)

¹²“Me baleta na vanua eda a taukena ena gauna o ya, au a wasea ki na yavusa i Rupeni kei Kata na vanua ena vualiku me tekivu mai na koro o Aroeri volekata na Uciwai na Arinoni kei na dua na tiki ni vanua veidelana o Kiliati vata kei na kena veikoro.

¹³Au a wasea ki na veimama ni yavusa i Manasa na vo ni vanua o Kiliati, kei na vanua taucoko o Pasani, na matanitu nei Oki, o ya na yasayasa kece vaka-Arikopi.”

(Na vanua kece o Pasani a kilai tu ni nodra vanua na Refaimi.

¹⁴O Jairi, mai na mataqali i Manasa, a sa taura na vanua kece vaka-Arikopi, o ya o Pasani, me yaco sara ki na nodra i yalayala na luve i Kisuri kei Meka. A sa vakatoka na kena veikoro me yacana o Avevoci Jairi me yacova mai edaidai.)

¹⁵“Au a soli Kiliati vei ira na Mekiri ena yavusa i Manasa.

¹⁶Au sa wasea ki na yavusa i Rupeni kei Kata na vanua me tekivu sara mai Kiliati ki na Uciwai na Arinoni. Na veimama ni uciwai me i yalayala ena ceva ka yaco sara ki na i yalayala ena vualiku ni uciwai na Japoki, na nodra i yalayala na luve i Amoni.

¹⁷Na nodra i yalayala ki ra a yaco sara ki na uciwai na Joritani. Me tekivu sara mai na drano o Kalili mai na vualiku me yaco sara ki na Waitui Mate ena ceva; a yaco ki na ruku ni Ulunivanua o Pisika ki na tokalau.

¹⁸Ena gauna talega o ya, au a solia kina vei ira na i vakaro oqo: “Sa solia vei kemuni na vanua oqo ena tokalau ni Joritani o Jiova na nomuni Kalou, mo ni taukena. Ia oqo mo ni vakaiyaragitaki ira na nomuni tamata ni vala ka talai ira yani ki na tai kadua ni Joritani, liutaki ira yani na Isireli, ka vukei ira me ra taukena na nodra vanua.-

¹⁹Ia o ira ga na watimuni, luvemuni, kei na nomuni manumanu, (au kila ni sa levu sara na nomuni manumanu,) me ra tiko ga mai ena veikoro au a solia oti vei kemuni.

²⁰Mo ni vukei ira na wekamuni me ra tawana na vanua sa solia tiko vei ira o Jiova ena ra ni uciwai na Joritani me yacova sara ni sa solia o Jiova me ra tiko vakacegu. Ni oti o ya sa qai rawa mo ni lesu tale mai ki ke, na vanua au sa wasea oti vei kemuni.”

²¹Au a qai vakaroti Josua: “O sa raica na veika kece sa cakava o Jiova na nomu Kalou vei rau na tui, o Sioni kei Oki; ena cakava talega vakakina o koya ki na veimatani kecega o ni na la'ki valuta.

²²Mo kakua ni rerevaki ira, ka ni na vala ena vukumuni o Jiova na nomuni Kalou.”

²³Ena gauna o ya au a masu vagumatua ka kaya,-

²⁴“Kemuni Jiova na Kalou cecere, au kila ni o ni sa vakaraitaka vei au na i tekivu wale ga ni veika lelevu ka veivakurabuitaki o ni sa vakarau cakava. Sa sega tale ni dua na kalou mai lomalagi, se, e vuravura me vakayacora rawa na veika lelevu o ni sa cakava.”

²⁵Mo ni vakatara mada Jiova me'u kosova na uciwai na Joritani ka raica na vanua bulabula ena tai kadua, na kena vanua veidelana rairai vinaka kei na veiulunivanua e Lapanoni.”

²⁶Ia a cudruvi au o Jiova ena vukumuni ka sega ni rogoci au. A sa kaya ga vei au, “Sa rauta mada! Kua tale ni tukuna vei au na ka oqori!

²⁷Lako cake ki na dela ni Ulunivanua o Pisika ka rai yani vaka ki na vualiku, na ceva, ka rai vaka ki na tokalau ka vakakina ki na ra. Raica vakavinaka na veika o raica baleta ni o na sega ni takosova na uciwai na Joritani.

²⁸Ia mo vakaroti Josua, ia mo vakayaloqaqataki koya ka vakaukauwataka, baleta ni sai koya ena liutaki ira yani na tamata ki na tai kadua me ra tawana na vanua o na sarava.”

²⁹O koya oqo eda sa mani mai tiko ga yani ena bucabuca ka toka veibasai kei na koro o Peci Piori.

Vakarua 4

Na Vakamamasu i Mosese

¹“Ia oqo, kemuni na Isireli, ni rogoca mada na lawa kei na i vakaro au vakarau vakavulica vei kemuni. Mo ni talairawarawa kina, o ni na qai bula ka la'ki taukena na vanua sa solia vei kemuni o Jiova, na Kalou ni nomuni qase.

²Ni kakua ni vakuria tale e dua na ka ki na noqu i vakaro vei kemuni, ka kakua ni kauta tani mai kina e dua na ka. Ni talairawarawa ga ki na i vunau i Jiova na nomuni Kalou ka'u sa solia vei kemuni.-

³O ni a raica sara ga e matamuni na ka sa cakava o Jiova mai Peali Piori. Ni a vakarusai ira kece na tamata era qaravi Peali mai kea,-

⁴ia oi kemuni ga o ni a yalodina tiko vei Jiova na nomuni Kalou, ka o ni sa bula tiko me yacova na siga oqo.

⁵Raica au sa vakavulica vei kemuni na lawa kei na i vakaro me vaka sa vakarota vei au o Jiova na noqu Kalou; mo ni talairawarawa ki na veika oqo ena vanua o ni sa vakarau la'ki curuma mo ni taukena.

⁶Ni maroroya ka talairawarawa kina, ena qai vakaraitaka na nomuni vuku kei na nomuni yalomatua ki vei ira na tamata ena veimatanitu tani. Ni ra na rogoca na lawa kece oqo era na qai kaya, “Era sa tamata vuku ka yalomatua na matanitu levu oqo!”

⁷“Sa sega tale ni dua na matanitu ka veitalia ga na kena levu me dua na nodra kalou me vakataki Jiova na noda Kalou, ni sa dau rogoci keda ena gauna kecega eda kere veivuke kina vua.

⁸Na matanitu levu cava, e dodonu na kena lawa kei na kena lewa me vaka na lawa kece au sa virikotora e matamuni edaidai?

⁹Mo ni qarauni kemuni vinaka! Mo ni kakua sara ni guilecava na ka sa raica na matamuni, ka kakua ni biuta tani mai na nomuni vakasama ena gauna kece o ni bula kina; ia mo ni vakavulica vei ira na luvemuni kei na makubumuni.

¹⁰Nanuma na siga o ni a tu kina ena mata i Jiova mai Ului Saineai, + ni a kaya vei au, “Soqoni ira mai na tamata vei au me ra rogoca na noqu vosa me ra vulica kina me ra rerevaki au ena veigauna kece sara era bula kina e vuravura, ka me ra vakavulici ira talega kina na luvedra.”

¹¹“Talanoataka vei ira na luvemuni na nomuni a mai tucake tu ena ruku ni ulunivanua sa solegi tu ena kubou loaloa ni sa kama tiko, ka yacova yani na maliwa lala na yameyame ni buka.-

¹²Tukuna vei ira na sala ka vosa kina vei kemuni o Jiova mai na bukawaqa; ni o ni a rogoca wale ga na domo ka sega ni raica e dua na ka.

¹³A sa tukuna vei kemuni na nona veiyalayalati, o ya na Vunau e Tini, a vakarota mo ni vakayacora, ka vola sara ena rua na vatu raraba.-

14A sa vakaroti au o Jiova ena gauna o ya me'u vakatavulica vei kemuni na i vakaro kei na lawa mo ni vakayacora ena vanua o ni sa vakarau valuta ka tawana.-

Me Kua ni Qaravi na Kalou Tani

15“Ena gauna a vosa kina vei kemuni na Kalou mai na loma ni bukawaqa ena Ulunivanua mai Saineai, + o ni a sega ni raica e dua na vatukana. O koya oqo mo ni qarauni kemuni vinaka kina,

16ka kakua ni vakadukadukalitaki kemuni ena nomuni bulia me nomuni kalou e dua na i vakatakarakara ni ka, se tagane, se yalewa,-

17se dua na manumanu yava i va e vuravura, se na manumanu vuka e macawa,-

18se dua na ka sa qasi voli e dela ni qele, se na ika e loma ni wai.

19Ni qarauna mo ni kakua ni rawai mo ni qarava na veika o ni raica e lomalagi; na matanisiga, na vula, na veikalokalo kei na veika kece ni lomalagi. Na veika oqo sai solisoli ni noda Kalou vei ira na veimatatamata kecega e vuravura.

20Ia oi kemuni na matatamata a kauti kemuni tani o Jiova mai na lovo ni vakawaicalataki kaukamea o ya o Ijipita, me mai qisi kemuni mo ni nona tamata digitaki me vaka ena siga edaidai.-

21A cudruvi au o Jiova ena vukumuni ka yalataka me'u kakua ni kosova yani na uciwai na Joritani, ka curuma na vanua sa solia vei kemuni o Jiova na nomuni Kalou mo ni taukena.-

22Ia au na mate ena vanua oqo, au na sega ni kosova na Joritani; o kemuni o ni sa vakarau takoso mo ni la'ki taukena na vanua vinaka o ya.

23Ni qarauna mo ni kakua ni guilecava na veiyalayalati kei Jiova na nomuni Kalou, na veiyalayalati a cakava vata kei kemuni; mo ni kakua ni cakava e dua na matakau se na i vakatakarakara ni dua na ka sa vakatabuya vei kemuni o Jiova na nomuni Kalou.

24Sa bukawaqa dauveivakarusa o Jiova na nomuni Kalou, io sa Kalou vuvu.-

²⁵Ni o ni sa vakaluvēni ka vakamakubuni; ka sa dede mai na nomuni tiko ena vanua, kevaka o ni sa mani i valavala ca ka cakava e dua na matakau mo ni caka ca kina ena mata i Jiova na nomuni Kalou ka vakavuna me cudru,

²⁶au sa kaciva na lomalagi kei na vuravura me rau i vakadinadina me beitaki kemuni ena siga oqo ni o na rusa yani vakatotolo mai na vanua o ni sa takosova kina na Joritani mo ni la'ki taukena. O ni na sega ni tiko vakadede e kea, ia o ni na vakarusai dina ga.

²⁷Ena cakava o Jiova mo ni talabusese ki na veimatanitu, ia ena qai vo wale ga vei kemuni e lewe vica ena veivanua ka biuti kemuni kina.-

²⁸O ni na qarava mai na veivanua o ya na veikalou sa caka ena liga; na veikalou kau se vatu era sega ni rai rawa, se, rogo rawa, ka ra sega ni dau kana, se, boica rawa e dua na ka.

²⁹Ia kevaka o ni na qai vakasaqarai Jiova na nomuni Kalou mai na veivanua o ya; o ni na kunei koya kevaka o ni vakasaqarai koya ena lomamuni kei na yalomuni taucoko.-

³⁰Ena gauna ni nomuni rarawa ena yaco vei kemuni na veika oqo sai koya na gauna mo ni lesu kina vei Jiova na nomuni Kalou ka muria na nona vosa.

³¹Ni sa Kalou dauloloma o Jiova na nomuni Kalou, ena sega ni laivi kemuni, vakarusai kemuni, se, guilecava na veiyalayalati a cakava kei ira na nomuni qase.

³²Ni vakataroga mada na veigauna sa oti, na gauna o ni a sa bera ni sucu kina, me tekivu sara mai na gauna a qai bulia kina na tamata e vuravura na Kalou. Ni vakasaqara mada na vuravura taucoko. A bau dua li na ka levu vakaoqo a yaco e liu? A bau dua li na tamata a rogoca oti e dua na ka vakaoqo?

³³A sa bau dua li na matatamata me rogoca na domo ni dua na kalou ni vosa mai ena loma ni bukawaqa ka sa bula tiko?

³⁴Se, a bau dua li na kalou a saga me lako ka la'ki kauta mai e dua na kawa tamata mai na loma ni dua na matanitu me ra mai nona tamata me vaka a

cakava o Jiova na nomuni Kalou vei kemuni mai Ijipita? A sa vakaraitaka nona kaukauwa levu kei na nona qaqa e matamuni, ni a kauta mai na veika ni veivakaleqai kei na i valu, ka cakava na veicakacaka mana kei na veika sa veivakurabuitaki, ka vakavuna me yaco na veika vakarerevaki.

³⁵Sa vakatakila vei kemuni, mo ni kila kina ni sa Kalou o Jiova; ka sega tale e dua, o koya duadua ga.-

³⁶A vakatara mo ni rogoca na domona mai lomalagi me rawa ni vakavulici kemuni, ka laiva mo ni raica na nona bukawaqa levu e vuravura ka rogoca na domona mai na loma ni bukawaqa.

³⁷Me baleta ni a lomani ira na nomuni qase, a digitaki kemuni kina ka kauti kemuni tani mai Ijipita ena nona kaukauwa levu.

³⁸A vakasavi ira na veimatanitu lelevu ka kaukauwa cake mai vei kemuni e matamuni me kauti kemuni mai kina ka solia vei kemuni na nodra vanua o ni sa taukena tu me yacova edaidai.

³⁹O koya oqo mo ni kila kina edaidai ka kakua sara ni guilecava ni sa Kalou dina ga o Jiova mai lomalagi e cake kei na vuravura era; ka sega tale e dua.

⁴⁰Ni talairawarawa ki na nona i vunau kei na i vakaro kecega au sa vakarota vei kemuni edaidai ena qai daumaka kina vei kemuni na veika kece, vei ira talega na nomuni kawa. O ni na qai tiko ga kina ena vanua sa solia vei kemuni o Jiova na nomuni Kalou me nomuni ka sega ni mudu.

Na i Drodro ena Tokalau ni Joritani

⁴¹A qai digitaka o Mosese e tolu na koro ena tokalau ni Joritani,

⁴²me dau dro kina na tamata me bula, kevaka e vakamatea vakacalaka e dua na tamata a sega ni kena meca e liu. Sa na rawa ni dro o koya ki na dua vei iratou na koro oqo ka na sega ni vakamatei.

⁴³Na koro o Peseri e toka ena loma ni vanua veidelana me nodra na mataqali i Rupeni, na koro o Ramoci ena vanua o Kiliati me nodra na mataqali i Kata; na koro o Kolani ena vanua o Pasani me nodra na mataqali i Manasa.

Soli na Lawa (Vunau) ni Kalou

⁴⁴Sai koya oqo na lawa a solia o Mosese vei ira na Isireli.

⁴⁵Sai koya oqo na i vakaro, lawa kei na i vunau a solia o Mosese vei ira na Isireli ena gauna era a biuti Ijipita mai kina,

⁴⁶ka mai tiko ena tokalau ni buca ni uciwai na Joritani veidonui kei na koro o Pecipiori. Sai koya na vanua i Sioni na nodra tui na Amoraiti o koya ka tiko mai Esiponi, ka vakadrukai koya o Mosese kei ira na Isireli ena gauna era a lako tani kina mai Ijipita.

⁴⁷Era a taukena na nona vanua kei na vanua talega nei Oki na tui Pasani. (Sai rau oqo na nodra tui na Amoraiti era a tiko ena tokalau ni Joritani).

⁴⁸Na vanua era taukena e tekivu mai na koro o Aroeri ena bati ni uciwai na Arinoni, ka mua vaka ki na vualiku me yaco ki na Ulunivanua o Sirioni, + o ya na Ulunivanua o Erimoni.

⁴⁹E okati talega kina na veivanua kece ena tokalau ni Uciwai na Joritani ka mua vaka ki na ceva me yacova na Waitui Mate, kei na tokalau me yacova na ruku ni Ulunivanua o Pisika.

Vakarua 5

Na i Vunau e Tini

(Lako 20.1-17)

¹A qai soqoni ira vata kece mai na Isireli o Mosese, ka kaya vei ira, “Kemuni na Isireli ni rogoca mada na lawa kei na i vunau kece au na tukuna vei kemuni ena siga edaidai. Ni vulica ka qarauna mo ni muria vakavinaka sara.

²E a cakava e dua na veiyalayalati o Jiova na noda Kalou ena Ulunivanua o Saineai. +

³Ia, e sega ni veiyalayalati wale ga kei ira na noda qase, a veiyalayalati sara talega kei keda eda bula tiko edaidai.

⁴E a vosa vei kemuni ena bukawaqa mai na ulunivanua o Jiova ni o ni a veiraici mata.

⁵Au a tu maliwai kemuni kei na Kalou ena gauna o ya me'u tukuna vei kemuni na ka sa kaya ka ni o ni a rerevaka na bukawaqa, ka sega ni via lako cake ki na ulunivanua. A sa kaya o Jiova:

⁶“Oi au o Jiova na nomuni Kalou ka kauti kemuni tani mai Ijipita na vanua o ni a vakabobulataki tu kina;

⁷“Mo ni kakua ni qarava e dua tale na Kalou, o au duadua ga.

⁸“Mo ni kakua ni cakava vei kemuni na i vakatakarakara ni dua na ka mai lomalagi e cake, se e vuravura, se dua na ka mai na ruku i vuravura e ra.-

⁹Mo ni kakua ni cuva vei ira se qaravi ira, ni sai au o Jiova na nomuni Kalou, na Kalou vuvu. Au na sauma na nodra ca na qase era cati au vei ira na luvadra me yacova na i katolu kei na i kava ni tabatamata.-

¹⁰Au sa dau vakaraitaka na noqu loloma tawa yalani ki na udolu vakaudolu na nodra i tabatamata era lomani au ka muria na noqu i vunau.

¹¹“Mo ni kakua ni vakayagataka ena i naki cala na yaca i Jiova na nomuni Kalou, baleta ni na cudruva na tamata e vakayagataka vakaveitalia na yacana.-

¹²“Mo ni vakarokorokotaka na Siga ni Vakacegegu ka vakatabuya me vaka sa vakarota vei kemuni o Jiova na nomuni Kalou.-

¹³E ono na siga mo ni cakava kina na nomuni cakacaka kecega.-

¹⁴Ia na i kavitu ni siga sa siga ni vakacegegu ka sa vakatabui me nei Jiova. Me kakua ni dua me cakacaka ena siga o ya, o iko, na luvemu, na nomu bobula, na nomu manumanu, se e dua na vulagi sa tiko ena nomuni vanua. Me vakacegegu na nomu bobula me vakataki iko.

¹⁵Ni nanuma ni o ni a bobula mai Ijipita, ia au a qai sereki kemuni, oi au o Jiova na nomuni Kalou ena kaukauwa levu kei na qaqa. Sai koya oqo au sa vakaroti kemuni kina mo ni maroroya na Siga ni Vakacegegu.

16“Mo vakarokorokotaka na tamamu kei na tinamu, me vaka sa vakarota o Jiova na nomu Kalou, me yaco kina vei iko na vinaka ka dede kina na nomu bula ena vanua sa solia vei iko o Jiova na nomu Kalou.-

17“Mo kakua ni laba.-

18“Mo kakua ni ia na veibutakoci.-

19“Mo kakua ni butako.-

20“Mo kakua ni beitaka vakailasu na wekamu.-

21“Mo kakua ni domona na watina na wekamu; kakua ni vinakata na nona vale, na nona vanua, na nona tamata, na nona bulumakau, na nona asa, se e dua ga na ka sa nona na wekamu.-

22“Sai koya oqo na i vunau sa solia o Jiova vei kemuni sa soqoni vata mai na ulunivanua. Ni sa vosa ena domo levu mai na loma ni bukawaqa, mai na o, kei na butobuto loaloa, a sa solia o koya na i vunau oqo, ka segai tale e dua. A sa qai vola ena rua na vatu raraba ka solia vei au.-

Era sa Rere na Tamata

(Lako 20.18-21)

23“Ia ena gauna o ni a rogoca kina na domo mai na butobuto ni sa kama tiko na ulunivanua taucoko ena buka, era a qai lako mai vei au na i liuliu ni nomuni veimataqali kei ira na qase,

24ka kaya, ‘Raica sa vakaraitaka vei keimami o Jiova na noda Kalou, na nona cecere kei na nona lagilagi, ni keimami a rogoca na domona ni sa vosa vei keimami mai na loma ni bukawaqa! E daidai keimami sa qai raica ka kila talega ni rawa ni bula tikoga na tamata, ka dina ga ni a vosa vua na Kalou.

25Ia, na cava me keimami mate kina? Na bukawaqa levu o ya ena tilomi keimami. Keimami na mate vakaidina, kevaka keimami rogoca na domo i Jiova na noda Kalou ni vosa tale mai.

26O cei na tamata sa rogoca na domo ni Kalou mai na loma ni bukawaqa ka qai bula tiko me vakataki keda?

²⁷Mo toro voleka yani, Mosese, ka mo rogoca mada na veika kece ena tukuna o Jiova na noda Kalou. Ia mo qai lesu mai ka vakadewataka vei keimami na ka sa tukuna vei iko. Keimami na rogoca ka talairawarawa kina.'

²⁸"Ni rogoca o Jiova na vosa o ni tukuna, a kaya vei au, 'Au sa rogoca na veika era a tukuna na tamata oqo, ka sa dina kece na ka era kaya.

²⁹Kevaka mada ga ena dau vaka tu ga oqo na nodra vakanananu me ra rerevaki au ka talairawarawa ki na noqu vunau me na rawa ni ra vinaka kina kei ira na nodra kawa ka tawa mudu.

³⁰Lako ka tukuna vei ira me ra lesu tale ki na nodra veivalelaca.

³¹Ia o iko Mosese mo tiko ga eke kei au, ia au na solia vei iko na noqu vunau kei na lawa. Vakavulica vei ira na tamata me ra vakamura ena vanua au sa solia tiko vei ira!'

³²"O koya oqo, mo ni qarauna mo ni cakava na ka kecega sa vakarota vei kemuni o Jiova na nomuni Kalou. Mo ni kakua sara ni gole ki na i matau se ki na i mawi.

³³Mo ni muria na veika kece sa vakarota vei kemuni o Jiova na nomuni Kalou mo ni na qai bula, ka vinaka kina, ka tiko vakadede ena vanua o ni sa la'ki taukena.

Vakarua 6

Na i Vunau Levu

¹Sai koya na i vunau kece ka vakarota vei au o Jiova na nomuni Kalou, me'u vakatavulica vei kemuni mo ni muria ena vanua o ni sa vakarau la'ki taukena mo ni tawana,

²me rawa kina vei kemuni, na luvemuni kei na makubumuni; mo ni rerevaki Jiova na nomuni Kalou, ena veisiga kece ni nomuni bula ka muria na nona lawa kei na nona i vunau kece ka'u sa vakarota vei kemuni me rawa ni dede kina na nomuni bula.

³O koya oqo kemuni na Isireli, mo ni vakarorogo ka talairawarawa kina. Ena qai vinaka mai na ka kecega vei kemuni, ka o ni na yaco me matanitu levu,

ka taukena na vanua vinaka sa dave kina na sucu kei na oni, me vaka sa yalataka o Jiova na nodra Kalou na nomuni qase.

⁴Ni rogoca, oi kemuni na Isireli: O Jiova na noda Kalou, o Jiova sa duabau ga. + -

⁵Mo ni lomani Jiova na nomuni Kalou ena yalomuni taucoko, ena lomamuni taucoko, kei na nomuni kaukauwa taucoko.-

⁶Mo ni kakua sara ni guilecava na i vunau kece au sa vakaroti kemuni kina edaidai.-

⁷Vakavulica oqo vei ira na luvemuni. Tokaruataka tale ni o ni sa tiko ena nomuni vale, se, ni o ni sa tiko tani, ena gauna ni nomuni vakacegu kei na gauna ni nomuni cakacaka.

⁸Ni vesuka e ligamuni ka tokara e yadremuni; oqo me i vakatakilakila se dau veivakananumi vei kemuni.

⁹Mo ni vola ena veiduru ni katuba ni nomuni vale kei na nomuni matamata ni bai.

Na i Vakaro me Baleta na Talaidredre

¹⁰“Me vaka a yalataka o Jiova na nomuni Kalou vei ira na nomuni qase, vei Epara-ama, Aisake kei Jekope ni na solia vei kemuni e dua na vanua e tu na kena veikoro lelevu ka vutuniyau o ni a sega ni tara.-

¹¹Na kena veivale era sinai ena veika vinaka o ni a sega ni biuta kina, ka ra tu na kena veikeliwai o ni a sega ni kelia; na kena veivaini kei na veiolive o ni a sega ni tea. Sa na kauti kemuni o Jiova ki na vanua o ya, ka sa tu kina na veika kece o ni via kania,

¹²ni qarauna sara mo ni kakua ni guilecavi Jiova, o koya ka a vakabulai kemuni mai na vanua o Ijipita, na vanua o ni a vakabobulataki tu kina.

¹³Mo ni rokovi Jiova na nomuni Kalou ka qaravi koya duadua ga, ka vakayacora na nomuni vosa ni yalayala kecega ena yacana.-

¹⁴Kakua ni muri ira na kalou tani, na nodra kalou na tamata era tu wavoliti kemuni,

¹⁵baleta ni o Jiova na nomuni Kalou ka sa tiko kei kemuni, sa Kalou vuvu. Na nona cudru waqawaqa ena vagolea vei kemuni ka na vaqeyavutaki kemuni mai na dela i vuravura.

¹⁶“Mo ni kakua ni vakatovolei Jiova na nomuni Kalou me vaka o ni a cakava mai Masa.-

¹⁷Mo ni muria vakavinaka sara na i vunau i Jiova na nomuni Kalou, na nona i vakaro kei na nona lawa.

¹⁸Ni cakava na veika sa dodonu ka vinaka ena mata i Jiova, ka o ni na qai vinaka kina. Ena qai taukeni na vanua vinaka sa yalataka o Jiova vei ira na nomuni qase,

¹⁹ka o ni na vakasavi ira tani na kemuni meca me vaka sa yalayala kina o Jiova.

²⁰“Ena gauna mai muri era na tarogi kemuni na luvemuni, ‘Na cava sa vakarota kina o Jiova na noda Kalou me da talairawarawa ki na i vunau kece oqo?’

²¹Mo ni qai tukuna vei ira, ‘Keimami a bobula tu vua na tui Ijipita, sa qai sereki keimami mai o Jiova ena nona kaukauwa levu.

²²Keimami a raica sara ga ena mata i keimami ni a cakava o Jiova na veika mana, kei na veika veivakurabuitaki lelevu ka rerevaki vei ira na kai Ijipita, ka vakakina vua na nodra tui kei ira kece na nona vakaillesilesi.

²³A sereki keimami mai Ijipita me kauti keimami mai ka solia vei keimami na vanua oqo me vaka sa yalataka vei ira na neimami qase.

²⁴A sa qai vakarota vei keimami o Jiova me keimami muria na lawa kece sara ka dokai koya. Kevaka eda sa vakayacora vakakina, ena qai wanonova matua na noda vanua ka vakayacora me vuavuai tikoga.

²⁵Kevaka keimami muria vakavinaka na i vunau kecega oqo ena mata i Jiova na noda Kalou, me vaka sa vakarota vei keda, eda na vakadonui.

Vakarua 7

O Ira na Tamata Digitaki ni Kalou

(Lako 34.11-16)

¹Ena kauti kemuni o Jiova na nomuni Kalou ki na vanua mo ni la'ki taukena ka tawana, ia ena vakasavi ira yani e vuqa sara na matanitu e matamuni, o ira na Itaiti, na Kakesaiti, na Amoraiti, na kai Kenani, na Perisaiti, na Ivaiti vata kei ira na Jepusaiti, e vitu na matanitu era lewe levu ka kaukauwa cake mai vei kemuni.-

²Ni sa soli ira yani o Jiova na nomuni Kalou ki na ligamuni ka o ni sa vakadrukai ira, mo ni qai vakamatei ira taucoko sara. Me kakua sara ni caka e dua na veiyalayalati vata kei ira se mo ni lomani ira.

³Ni kakua sara ni vakawati kei ira se soli ira na luvemuni me watidra,

⁴de ra na vagolei ira tani na luvemuni mai vei Jiova ka qarava na veikalou tani. Ena qai cudruvi kemuni o Jiova ka vakarusai kemuni vakasauri.

⁵Sai koya oqo na ka mo ni cakava vei ira na tamata oqori; mo ni talaraka sobu na nodra i cabocabonisoro, ka vorolaka vakamatailalai na nodra veiduru vatu tabu, ka taya sobu na i vakatakarakara ni nodra kalou yalewa o Asera, ka vakama na nodra kalou matakau.-

⁶Mo ni cakava na ka oqo baleta ni o ni sa nei Jiova na nomuni Kalou. Sa digitaki kemuni o koya mai vei ira na veimatatamata kecega e vuravura mo ni nona i yau talei.-

⁷“A sega ni vu ni nona lomani kemuni ka digitaki kemuni o Jiova baleta ni o ni sa lewe levu cake mai vei ira na veimatatamata tani tale eso; sai kemuni na matanitu lailai duadua e vuravura.

⁸Ia sa lomani kemuni o Jiova ka gadreva me maroroya na nona vosa ni yalayala ka vakayacora vei ira na nomuni qase. Sai koya oqo sa vakabulai

kemuni kina ena nona kaukauwa levu ka sereki kemuni kina mai na nomuni vakabobulataki vua na tui Ijipita.

⁹O koya oqo mo ni kila ni sa Kalou duadua ga o Jiova na nomuni Kalou, ka sa yalodina o koya. Sa dau maroroya na nona veiyalayalati ka vakaraitaka na nona loloma tawa yalani vei ira sa lomani koya ka muria na nona i vakaro me yacova na udolu na nodra i tabatamata.-

¹⁰Ia sa sega ni dau berabera na nona totogitaki ira era sa cati koya.

¹¹O koya gona mo ni talairawarawa ki na i vunau o ni a vakavulici kina; ka muria na i vakaro kecega au sa solia vei kemuni edaidai.

Na Veivakalougatataki ena Vuku ni Talairawarawa

(Vrua 28.1-14)

¹²“Kevaka o ni rogoca na i vunau kece oqo ka talairawarawa kina, ena qai maroroya tikoga o Jiova na nomuni Kalou na nona veiyalayalati kei kemuni ka vakaraitaka na nona loloma tawa yalani me vaka sa yalataka vei ira na nomuni qase.-

¹³Ena lomani kemuni ka na vakalougatataki kemuni mo ni lewe vuqa. Ena vakalougatataka na vua ni ketemuni, kei na vua ni nomuni qele, na waini vou kei na waiwai. Ena vakalevutaka na nomuni bulumakau kei na sipi. Ena solia vei kemuni na veivakalougatataki kece ni vanua ka yalataka vei ira na nomuni qase ni na solia vei kemuni.

¹⁴O ni na vakalougatataki vakalevu cake mai vei ira na veimatanitu kecega. Ena sega ni dua na tagane se yalewa me na sega ni vakaluvani vei kemuni, ka na vaka talega kina na nomuni manumanu.

¹⁵Ena maroroi kemuni mai na veimate kecega o Jiova. Ena sega ni vakatauva vei kemuni na veimate ca ka rerevaki o ni a raica mai Ijipita, ia ena vakatauva ga vei ira na kemuni meca.

¹⁶Ni vakarusa sara vakadua na veimatanitu kece sa solia vei kemuni o Jiova na nomuni Kalou ka mo ni kakua sara ni lomani ira. Ni kakua ni qarava na nodra kalou matakau, baleta ni na vakaleqai kemuni.

¹⁷“Mo ni kakua ni nanuma ni ra lewe levu cake mai vei kemuni, ka o ni na qai vakasavi ira tani vakacava?

¹⁸Ni kakua sara ni rerevaki ira; ni nanuma na ka sa cakava o Jiova na nomuni Kalou vua na tui Ijipita kei ira kece na nona tamata.

¹⁹Ni nanuma na veika rerevaki o ni a raica e matamuni, na veicakacaka mana kei na veika veivakurabuitaki; na kaukauwa levu kei na i gu sa sereki kemuni kina o Jiova na nomuni Kalou. Ena vakarusai ira kece na veimatanitu o ni rerevaki ira tiko oqo o Jiova.

²⁰Me kena i kuri ena vakatauva vei ira na mate ca o Jiova me yacova ni ra sa vakarusai kece o ira na dro bula.

²¹Ni kakua sara ni rerevaki ira na tamata oqo. Sa tiko kei kemuni o Jiova na nomuni Kalou, na Kalou levu sa dodonu me rerevaki.

²²Ena vakasavi ira tani yani vakalalai na veimatanitu oqo o Jiova, ia o ni na sega ni vakarusai ira taucoko ena dua ga na gauna, ia kevaka kina, ena tubu me levu na i wiliwili ni manumanu kila ka ra na qai vakatubu leqa vei kemuni.

²³Ena soli ira na kemuni meca ki na ligamuni o Jiova, ka na vakavuna na nodra veilecayaki me yacova ni ra sa vakarusai.

²⁴Ena soli ira na nodra tui ki na ligamuni; o ni na vakamatei ira ka ra na guilecavi sara yani vakadua. Ena sega ni dua me na rawa ni tarovi kemuni; me yacova ni o ni sa vakarusai ira kece sara.

²⁵Mo ni vakama na nodra matakau ena buka. Kakua ni domona na siliva se na koula era kabi tu kina; ni kakua ni kauta me nomuni de yaco me vu ni leqa vei kemuni ka ni sa cata sara na qaravi kalou matakau o Jiova.

²⁶Mo ni kakua ni kauta e dua vei ira na veimatakau oqo ki na nomuni veivale de yaco vei kemuni na ka ca ka dodonu me yacovi ira. Mo ni cata ka vakasisilataka na veimatakau oqori ka ni sa tu kina na cudru i Jiova.

Vakarua 8

E Dua na Vanua Vinaka me Taukeni

¹“Ni qarauna mo ni vakayacora vakavinaka na i vunau kece sara au sa vakarota vei kemuni edaidai, mo ni bula ka tubu kina mo ni lewe vuqa, ka vakatawana na vanua sa yalataka o Jiova vei ira na nomuni qase.

²Ni nanuma na i tovo ni nona a tuberi kemuni voli mai o Jiova na nomuni Kalou ena i lakolako balavu ena loma ni vanua lala ena vasagavulu na yabaki sa oti, me rawa kina ni vakamalumalumutaki kemuni, ka vakatovolei kemuni me kila na lomamuni se o ni na muria na nona i vakaro se segai.

³A sa vakavuna mo ni yalomalumalumu ka viakana; ia, a sa qai vakani kemuni ena mana, e dua na mataqali kakana o ni sega ni se bau kania se o ira na nomuni qase. A sa cakava oqo mo ni vulica kina ni sa sega ni bula na tamata ena madrai duadua ga; ia sa bula ga ena vosa kecega sa lako mai na gusu ni Kalou.-

⁴E a sega ni bau madra mai na i sulu o ni tokara voli, ka sega ni bau vuce na yavamuni ena loma ni vasagavulu na yabaki o ya.

⁵Ni kakua ni guilecava ni sa dau veivakadodonutaki ka veitotogitaki o Jiova na nomuni Kalou me vaka ga ni sa vakavulica na luvena e dua na tama ni gone.-

⁶O koya oqo mo ni muria na vunau i Jiova na nomuni Kalou ena nomuni muria na nona sala ka rerevaki koya.

⁷Ni sa kauti kemuni tiko o Jiova na nomuni Kalou ki na dua na vanua bulabula vinaka. Na vanua ni veiuciwai, na veimataniwai kei na veiuciwai vuni ka drodro lo e loma ni qele me sovaraki yani ki na kena veibuca kei na kena veibaba;

⁸na vanua sa bula kina na witi kei na barile, na vunivaini kei na vunilolo, na pomekaraneti, na vanua ni veiolive kei na oni.

⁹O ni na sega ni viakana se dravudravua ena dua na ka, ena vanua o ya. Na kena veivatu e sinai ena kaukamea, kei na kena veidelana o ni na rawa ni keli kopa mai kina.

¹⁰Ena levu sara na kemuni kakana, ka o ni na qai vakavinavinakataki Jiova na nomuni Kalou ena vuku ni vanua bulabula vinaka sa solia vei kemuni.

Vakasala me Kua ni Guilecavi o Jiova

¹¹“Ni qarauna mo ni kakua sara ni guilecavi Jiova na nomuni Kalou; kei na i vunau au sa solia vei kemuni edaidai.-

¹²Ni o ni sa kana ka mamau, ka tara na veivale vinaka ka tiko kina,

¹³ka sa tubu me levu na nomuni bulumakau, na sipi, na siliva, na koula, kei na veika kecega o ni taukena;

¹⁴ia ni qarauna mo ni kakua ni dokadoka ka guilecavi Jiova na nomuni Kalou, o koya ka a vakabulai kemuni mai Ijipita, na vanua o ni a vakabobulataki tu kina.

¹⁵A qai tuberi kemuni ena loma ni vanua lala levu ka rerevaki sa levu kina na gata batigaga kei na batibasaga, a qai vakadavea na memuni wai mai na vatu qaqa.

¹⁶A vakani kemuni o koya ena mana mai na vanua lala, e dua na mataqali kakana era a sega ni sa bau tovolea vakadua na nomuni qase, a vakayalomalumalumutaki kemuni, ka vakatovolei kemuni, ka mo ni vinaka kina e gauna mai muri.

¹⁷Qarauna sara mo ni kakua ni kaya e lomamuni ni o ni sa yaco mo ni vutuniyau ena nomuni kaukauwa kei na nomuni i gu ga vakataki kemuni.

¹⁸Mo ni nanuma vinaka ni sai Jiova ga na nomuni Kalou ka sa solia vei kemuni na kaukauwa mo ni vutuniyau kina. Sa kitaka oqo baleta ni sa yalodina tiko edaidai ki na veiyalayalati sa vakayacora kei ira na nomuni qase.

¹⁹Ni kakua sara ni guilecavi Jiova na nomuni Kalou, mo ni vuki tani kina ki vei ira na veikalou tani ka qaravi ira, au sa tukuna rawa vei kemuni edaidai, ni o ni na vakarusai vakaidina.

²⁰Me vaka na nona vakarusai ira na veimatanitu tani o Jiova e matamuni, ena vakarusai kemuni talega vakakina o Jiova kevaka o ni na talaidredre ki na nona vosa.

Vakarua 9

Na i Sau ni Talaidredre

(Lako 32.1-35)

¹“Mo ni rogoca mada na Isireli! E daidai o ni sa na qalo kosova kina na uciwai na Joritani ka la'ki taukena na nodra vanua na veimatanitu lelevu ka kaukauwa cake mai vei kemuni, na veikoro lelevu ka cere ki lagi na kedra bai.

²Era tamata balabalavu ka kaukauwa, Oqo o ira na kawa i Anakimi, o ni dau rogoca na kedra i talanoa ni sega ni dua ena vorati ira rawa.

³Mo ni kila edaidai ni o Jiova na nomuni Kalou ena liutaki kemuni yani me vaka e dua na bukawaqa rerevaki. Ena vakadrukai ira ka vakamalumalumutaki ira e matamuni me rawa kina ni o ni vakasavi ira ka vakarusai ira vakatotolo me vaka a yalataka o Jiova.

⁴“Ni a vakasavi ira oti o Jiova na nomuni Kalou, mo ni kakua ni kaya e lomamuni ni a kauti kemuni mai mo ni mai taukena na vanua oqo ena vuku ni nomuni vinaka. Sega, sa vakasavi ira tani na lewenivanua oqo o Jiova baleta ga na nodra i valavala ca.

⁵Sa solia vei kemuni na nodra vanua o Jiova ka segai ena vuku ni o ni sa rui vinaka ka dau caka dodonu. Ia sa na vakasavi ira tani ga o koya ni sa ca na nodra i valavala, e baleta talega ni gadreva me maroroya na nona vosa ni yalayala ka yalataka vei iratou na nomuni qase, o Eparama, Aisake kei Jekope.

⁶Mo ni kila ga, ni sa sega ni tu vei kemuni e dua na ka vinaka me kilikili kina vei Jiova me solia na vanua vinaka oqo me nomuni. E segai sara, ni kemuni sa rui tamata domoqa.

⁷“Mo ni kakua ni guilecava na nomuni a vakacudrui Jiova na nomuni Kalou ena vanua lala me tekivu mai na gauna o ni a biuti Ijipita mai kina me yacova sara na nomuni yaco mai ki ke; o ni sa dau talaidredre tikoga vua.

⁸Mai Ului Saineai+ mada ga, o ni a vakacudrui Jiova kina, ka sa cudru sara kina o koya ka voleka ni vakarusai kemuni.

⁹Au a lako cake ki na ulunivanua me'u la'ki kauta mai na vatu raraba e rua sa volai kina na veiyalayalati a cakava o Jiova vata kei kemuni. Au a tiko e kea me vasagavulu na siga ka vasagavulu na bogi, ka'u sega ni bau kania se gunuva e dua na ka.-

¹⁰A qai solia vei au o Jiova na vatu raraba e rua ka vola ena nona i qaqalo, na vosa kecega, ka kaya vei kemuni mai na bukawaqa ena siga o ni a soqoni vata kina ena ruku ni ulunivanua.

¹¹Ia ni sa oti yani na vasagavulu na siga kei na vasagavulu na bogi a qai solia vei au o Jiova na vatu raraba e rua, sa volai kina na veiyalayalati.

¹²“A qai kaya vei au o Jiova, “Mo siro sobu sara vakatotolo baleta o ira na nomu tamata, o ira o a liutaka tani mai Ijipita, era sa ca ka i valavala vakasisila. Era sa gole tani vakatotolo mai na sala au a vakarota vei ira, ka ra sa bulia e dua na matakau me nodra kalou.’

¹³“A sa kaya talega vei au o Jiova, ‘Au sa kila na nodra vakadrecike na tamata oqo.

¹⁴Kua ni tarovi au, ni'u sa nakita me'u vakarusai ira me ra kakua ni nanumi tale. Au na qai vakayacori iko mo tama ni dua tale na matanitu levu ka kaukauwa cake sara mai vei ira.’

¹⁵“Au a qai vuki ka siro sobu mai na ulunivanua ka kauta sobu mai na vatu raraba e rua sa volai tu kina na veiyalayalati. A veiseyaki na yameyame ni buka mai na ulunivanua.

¹⁶Au a raica ni o ni sai valavala ca dina vei Jiova na nomuni Kalou, ni o ni a bulia e dua na i vakatakarakara ni luve ni bulumakau; ni o ni sa vakanadaku vakatotolo mai na sala a vakarota vei kemuni o Jiova.

¹⁷Au a qai taura na vatu raraba e rua ka viritaka sobu, ka sa vorolaki e matamuni.

¹⁸Au a qai lesu tale ka vakamalumalumutaki au ena i serau i Jiova me vasagavulu na siga ka vasagavulu tale na bogi, ka sega ni kana madrai se gunu wai. Au vakayacora o ya baleta ni o ni sai valavala ca vei Jiova ka vakacudrui koya.

¹⁹Ni'u a rerevaka na cudru rerevaki i Jiova ni sa voleka sara me vakarusai kemuni, a sa yalo loloma o Jiova ka rogoci au tale.-

²⁰E a cudruvi Eroni talega o Jiova ka voleka ni vakarusai koya, au a qai vakamamasu ena vuku i Eroni ena gauna vata ga o ya.

²¹Au a qai taura na ka vakasisila o ya, na luve ni bulumakau o ni a bulia ka biuta ki na bukawaqa. Ia au a qai vorolaka vakamatailalai ka vakavurumemeataka sara me vaka na kuvu ni soso ka kaburaka ki na uciwai sa drodro sobu mai na ulunivanua.

²²“O ni a vakacudruya talega na nomuni Kalou o Jiova, ni o ni a tiko mai Tapera, mai Masa kei Kipiroci Ateva.-

²³Ena gauna talega sa talai kemuni kina mai Katesi Banea ka vakarota mo ni la'ki taukena na vanua a solia vei kemuni, o ni a qai vorati Jiova na nomuni Kalou; o ni a sega ni vakabauti koya se talairawarawa ki na nona vosa.-

²⁴O ni a dau vorati Jiova me vakatekivu mai na gauna a kilai kemuni kina.

²⁵“Ena loma ni vasagavulu na siga kei na bogi, au a davo ka vakamalumalumutaki au ena mata ni Kalou ena gauna a via vakarusai kemuni kina o Jiova.

²⁶Au a masu ka kaya, “Kemuni Jiova, ni kakua ni vakarusai ira na nomuni tamata, o ni a sereki ira ka kauti ira tani mai Ijipita ena nomuni gumatua kei na kaukauwa levu ni ligamuni.

²⁷Mo ni nanumi iratou na nomuni dauveiqaravi o Eparama, Aisake kei Jekope, ka guilecava mada na nodra vakadrecike, na dukadukali kei na nodra i valavala ca na tamata oqo,

²⁸de ra qai nanuma na kai Ijipita ni o ni sa sega ni kauti ira rawa na nomuni tamata ki na vanua o ni a yalataka vei ira. Era na kaya ni o ni a kauti ira ga ki na vanua lala mo ni vakamatei ira kina ni o ni sa rui cati ira.

²⁹Sai ira oqo na nomuni tamata o ni a digitaka me nomuni, o ira o ni a kauti ira tani mai ena nomuni kaukauwa levu kei na ligamuni dauveimaroroi.’

Vakarua 10

Ciqoma Tale o Mosese na Vunau e Tini

(Lako 34.1-10)

¹“Ena gauna o ya a qai kaya vei au o Jiova, ‘Mo taya na vatu raraba me vaka na vatu e rua e liu, ka cakava talega e dua na kato kau, ka cabe cake mai vei au ki na ulunivanua.

²Au na qai vola ena vatu e rua oqori na veika au a vola ena vatu e rua o a voroka, ka tawani rau ena kato.’

³“Au a qai cakava e dua na kato ena kau akasia ka taya e rua na vatu raraba me vaka na kena e rua e liu, ka cabetaka cake ki na ulunivanua.

⁴A qai vola tale o Jiova ena vatu e rua o ya na veika sa vola ena vatu e rua e liu, o ya na Vunau e Tini ka vakaroti kemuni kina ena gauna ka a vosa kina vei kemuni mai na bukawaqa ena siga o ni a soqoni vata kina ena ulunivanua. A qai solia vei au o Jiova na vatu raraba e rua.

⁵Au a qai vuki ka sirova sobu mai na ulunivanua ka mai tawana sara na vatu raraba e rua ena kato kau au a cakava me vaka a vakarota vei au o Jiova.”

⁶(Era a qai biuta mai na nodra drano na kai Jeekani o ira na Isireli, ka ra gole yani i Mosera. A mate ka bulu talega e kea o Eroni, ka sa mani sosomitaki koya o Iliesa na luvena, me bete.-

⁷Mai kea era a qai lako i Kutikota, ka gole sara yani i Jotipaci, e dua na vanua e levu kina na wai drodro.

⁸E a lesi ira na tamata ena mataqali i Livai o Jiova ena gauna o ya me ra colata na Kato ni Veiyalayalati nei Jiova, me ra qaravi koya ena i tavi vakabete ka cavuta na vosa ni veivakalougatataki ena yacana me yacova mai na siga oqo.-

⁹Sai koya oqo a sega kina na nodra i votavota ni vanua na mataqali i Livai me vakataki ira na vo ni veimataqali. Sa nodra i votavota ga na veivakalougatataki ni tavi me ra bete i Jiova, me vaka sa yalataka vei ira o Jiova na nomuni Kalou.)

¹⁰Au a tiko ena ulunivanua me vasagavulu na siga kei na bogi me vaka na noqu a tiko kina e liu. A mani rogoci au tale o Jiova ka vakadonuya me kakua ni vakarusai kemuni.-

¹¹A qai kaya vei au o Jiova, “Mo lako ka liutaki ira na tamata me ra curuma ka tawana sara na vanua au a bubuluitaka me'u solia vei ira na nodra qase.”

Veika sa Vinakata na Kalou

¹²“Ia oqo, mo ni rogoca na Isireli na veika sa vinakata mai vei kemuni o Jiova na nomuni Kalou. Mo ni rerevaki Jiova ka vakayacora na nona i vakaro kecega. Mo ni lomani Jiova ka qaravi koya ena lomamuni taucoko kei na yalomuni taucoko,

¹³ka muria na nona i vunau kei na nona i vakaro au sa vakarota vei kemuni edaidai mo ni vinaka kina.

¹⁴E dina ga ni sa nei Jiova na nomuni Kalou na lomalagi kei na lomalagi e cake sara, ka vakakina na vuravura kei na veika kecega sa tu kina,

¹⁵ia sa vagoleya ga o Jiova na yalona me kauwaitaki ira ga na nomuni qase ka sa digitaki kemuni kina, oi kemuni na nodra kawa, mai vei ira na matanitu kecega, me vaka na siga edaidai.

¹⁶Ia oqo, mo ni ciliva kina na yalomuni, ka mo ni kakua tale ni vakadrecike tiko.

¹⁷Ni o Jiova na nomuni Kalou sai koya na Kalou ni veikalou ka Turaga ni veituraga, na Kalou levu, sa kaukauwa ka qaqa, sa sega ni veivakaduiduitaki ka sega ni taura na i vaqumi.-

¹⁸Sa ia na lewa dodonu ena vukudra na luveniyali kei na yada. Sa lomani ira na vulagi ka solia na kedra kei na nodra i sulu.-

¹⁹O koya oqo mo ni dau lomani ira talega na vulagi baleta ni o ni a tu vakavulagi talega mai Ijipita.

²⁰Mo ni rerevaki Jiova na nomuni Kalou. Mo ni qaravi koya ka yalodina vua, ka vosa ni yalayala ena vuku ni yacana duadua ga.

²¹Mo ni dau vakalagilagi koya na nomuni Kalou, ka a cakava ena vukumuni na veika lelevu, ka veivakurabuitaki sa raica na matamuni.

²²Ena gauna era a lako sobu kina na nomuni qase ki Ijipita era a lewe vitusagavulu wale ga. Ia oqo sa vakalewevuqataki kemuni o Jiova na nomuni Kalou me vaka na levu ni veikalokalo ni lomalagi.-

Vakarua 11

Na Kaukauwa i Jiova

¹“Mo ni lomani Jiova na nomuni Kalou ka talairawarawa tikoga ki na nona i vunau kece sara.

²Mo ni nanuma mada na veika o ni a vulica me baleti Jiova mai na ka o ni a sota kaya ni o ni a bula voli vata kei koya. Oi kemuni sara ga o ni a kila, ka sega ni o ira na luvemuni. O ni a raica na nona levu, na nona kaukauwa, nona gugumatua, kei na ligana dauloloma,

³na nona i vakatakilakila kei na veicakacaka mana a cakava, vua na tui Ijipita kei na nona matanitu taucoko.-

⁴O ni a raici Jiova ni a vageavutaka na mataivalu ni Ijipita, na nodra ose kei na nodra qiqinivalu, ni a luvuci ira ena Wasa Damudamu ena gauna era a vakasavi kemuni tiko mai kina.-

⁵O ni sa kila vinaka na ka sa vakayacora vei kemuni o Jiova ena loma ni vanua lala ni bera ni o ni yaco mai ki na vanua oqo.

⁶Mo ni nanuma na ka sa cakava vei Tecani kei Epairami na luve i Iliavi ena mataqali i Rupeni. E a tadola na qele ka tilomi rau kei na nodrau dui vuvale, nodrau dauveiqaravi kei na nodrau manumanu kecega.-

⁷Io, sai kemuni sara ga o ni a raica na veika lelevu kecega oqo ni a vakayacora o Jiova.

Na Veivakalougatataki ni Vanua Yalataki

⁸“Mo ni talairawarawa ki na lawa kece sara ka'u sa solia vei kemuni edaidai. Ia o ni na qai vakaukauwataki mo ni takosova rawa kina na uciwai ka lako yani mo ni la'ki taukena na vanua o ni sa vakarau curuma.

⁹Me na balavu kina na gauna o ni tiko kina ena vanua sa dave kina na sucu kei na oni ka a yalataka o Jiova vei ira na nomuni qase me soli vei ira na nodra kawa.

¹⁰E sega ni tautauvata na vanua o ni vakarau la'ki tawana kei Ijipita na vanua o ni a tiko kina e liu. Ni o ni tea, mai kea na nomuni sore ni kau o ni a dau cakacaka sara vakaukauwa mo ni vakadrodroya yani na wai ki na nomuni vanua ni teitei.

¹¹Ia na vanua o ni sa vakarau la'ki tawana, e vanua bucabuca ka veiulunivanua; na vanua sa dau vakasuasuataka ga na uca.

¹²Sa qarauna vinaka na vanua oqo o Jiova na nomuni Kalou, ia na matana sa wanonova ena loma ni yabaki taucoko.

¹³“Ia oqo, mo ni talairawarawa ki na i vunau kece au sa solia vei kemuni edaidai; mo ni lomani Jiova na nomuni Kalou ena lomamuni taucoko kei na yalomuni taucoko.-

¹⁴Kevaka o ni vakayacora oqo, ena qai vakatauca mai na uca ena kena gauna taudonu, o ya na uca taumada kei na uca taumuri, ka mo ni kumuna vata rawa kina na kemuni sila, na waini, kei na waiwai.

¹⁵Ena vakatubura na co ena nomuni lomanibai kecega me kedra na nomuni manumanu yava i va, ia o kemuni o ni na kana ka mamau.

¹⁶Ni qarauna mo ni kakua ni vakacalai mo ni vakanadakuya kina na Kalou o Jiova, ka qarava na veikalou tani.

¹⁷Kevaka o ni gole tani, ena qai cudruvi kemuni o Jiova. Ena qai tarova o koya me kakua ni tau na uca ka na sega kina ni vuataka na vuata na vanua, ka na totolo sara kina na nomuni rusa laivi mai na vanua vinaka sa solia vei kemuni o Jiova.

¹⁸“Mo ni tugana ena lomamuni kei na yalomuni na veivakaro oqo. Mo ni bukia ena ligamuni ka vesuka me i vakatakilakila ena yadremuni.

¹⁹Mo ni vakavulica vei ira na luvemuni. Mo ni veivosakitaka ni o ni tiko e vale, ka vakakina ni o ni tiko tani; ni o ni cakacaka tiko ka vakakina ni o ni vakacegu tiko.

²⁰Mo ni vola ena duru ni katuba ni nomuni vale kei na nomuni matamata ni lomanibai.-

²¹O ni na qai bula balavu kina kei ira na luvemuni ena vanua sa yalataka o Jiova na nomuni Kalou me solia vei ira na nomuni qase. O ni na qai tiko vakadede e kea me vaka na dede ni tiko ni lomalagi ena dela i vuravura.

²²“Kevaka o ni na vakayacora vakavinaka na noqu i vunau kecega au sa vakarota vei kemuni, ka lomani Jiova na nomuni Kalou, ka muria na nona sala kecega ka yalodina tikoga vua,

²³ena qai vakasavi ira kece na veimatanitu oqo o Jiova ena matamuni ka o ni na qai vakamalumalumutaka na veimatanitu lelevu ka kaukauwa cake mai vei kemuni.

²⁴Na vanua kecega ena butuka na qeteqete ni yavamuni o ni na taukena. Na nomuni vanua ena tekivu sara mai na vanua lala ena ceva ka yaco sara ki na Ulunivanua o Lapanoni ena vualiku, ka na tekivu mai na uciwai na Uferetisi mai na tokalau ka yaco sara ki na ra ni Wasa Meditereni.-

²⁵Ena sega sara ni dua me na tarovi kemuni rawa. O Jiova na nomuni Kalou ena vakavuna me ra rerevaki kemuni o ira na tamata ena yasana kecega o ni lako kina ena vanua o ya, me vaka sa yalataka.

²⁶“Raica, au sa tauca e matamuni edaidai na ka mo ni kalougata kina kei na ka mo ni rusa kina.

²⁷Ena yaco vei kemuni na kalougata kevaka o ni talairawarawa ki na i vunau kece i Jiova na nomuni Kalou au sa solia vei kemuni edaidai.

²⁸Ia o ni na rusa, kevaka o ni sega ni muria na i vunau kece oqo, ka vuki tani mo ni qarava na veikalou tani o ni a sega mada ni bau qarava e liu.

²⁹Ia ni sa kauti kemuni o Jiova ki na vanua o ni sa na la'ki taukena mo ni qai kacivaka na veivakalougatataki oqo ena dela ni Ulunivanua o Qerisimi, ka kacivaka na veivakarusai ena dela ni Ulunivanua o Ipali.-

³⁰(O rau na ulunivanua oqo erau toka ena ra ni Uciwai na Joritani ena nodra vanua na kai Kenani ka ra tiko ena Buca o Joritani. E rau toka vaka ki na ra, ka sega soti ni yawa mai na veivunikau tabu mai More volekata na koro o Kilikali.)

³¹O ni sa vakarau takosova na uciwai na Joritani ka la'ki tawana na vanua sa solia vei kemuni o Jiova na nomuni Kalou. Ia ni o ni sa taukena ka tiko kina,

³²mo ni qarauna na kena muri na i vunau kece sara au sa solia vei kemuni edaidai.

Vakarua 12

Vakarusa na i Cabocabonisoro Tani

¹“Sai ira oqo na lawa kei na i vunau mo ni qarauna vinaka sara mo ni muria ena gauna kece o ni bula kina ena vanua sa solia vei kemuni o Jiova na nodra Kalou na nomuni qase. Mo ni vakatudaliga kina!

²Ena vanua o ni sa na taukena, mo ni talaraka sobu na vanua kece era dau qarava kina na nodra kalou o ira na kena i taukei e liu; oqori ena veiulunivanua cecere, ena veidelana, kei na veiruku ni vunika draudrau vinaka.

³Mo ni basuraka sobu na nodra i cabocabonisoro kece ka vorolaka na nodra matakau vatu. Ni vakama na i vakatakarakara kece nodra kalou yalewa o Asera, ka taya sobu na nodra matakau ceuti kecega, me kakua tale ni qaravi ena veivanua o ya.-

⁴“Mo ni kakua sara ni qaravi Jiova na nomuni Kalou ena i valavala era qarava kina na nodra veikalou na veimatatamata oqo.

⁵Ia mo ni qai vakasoqoni vata ga ena vanua ena digitaka o Jiova na nomuni Kalou mai na nodra vanua na veimataqali kece sara me na vakatikora kina na yacana. Mo ni qai dau lako kina,

⁶ka vakacabora vua na nomuni soro kama kei na nomuni i soro tale eso, na dua na i katini ni nomuni yau, na nomuni solisoli, na i loloma o ni sa yalataka vei Jiova, na ka o ni via solia kei na ulumatua ni nomuni bulumakau kei na nomuni sipi.

⁷Mo ni kana mai kea ena mata i Jiova na nomuni Kalou ena marau, oi kemuni kei ira na nomuni vuvale ena vuku ni veika vinaka sa vakalougatataki kemuni kina o Jiova.

⁸“Mo ni kakua ni la'ki vakayacora me vaka na ka eda cakava tiko edaidai, me cakava na tamata yadua na ka e dui vinaka vua,

⁹ka ni o ni sa bera ni yacova na vanua ni vakacegu kei na nomuni votavota ka sa solia vei kemuni o Jiova na nomuni Kalou.

¹⁰O ni na qalo kosova na uciwai na Joritani, ka tawana na vanua sa solia vei kemuni o Jiova na nomuni Kalou me nomuni votavota. Sa na taqomaki kemuni o koya mai vei ira na kemuni meca me yaco kina mo ni bula sautu.

¹¹Ia, ki na vanua sa digitaka o Jiova me i tikotiko ni yacana, mo ni kauta kina na veika kece au sa vakarota vei kemuni: na nomuni i soro kama, na i madrali, na i katini, na i loloma kei na ka talei eso o ni sa yalataka vei Jiova.

¹²Mo ni marau mai kea, ena mata i Jiova na nomuni Kalou, o iko kei ira na luvemuni na nomu dauveiqaravi, kei ira na kawa i Livai era tiko ena nomuni veikoro, o ira ka sega na nodra tiki ni qele, se, taukena e dua na ka ena koro.

Na Vanua ni Vakacaboisoro

¹³Qarauna, mo ni kakua ni vakacabora na nomuni soro ena vanua ga o ni vinakata.

¹⁴Mo ni vakacabora ga ena vanua sa digitaka o Jiova, ena loma ni dua na vanua ena nomuni mataqali. Me vakacabori taudua ga e kea na nomuni veisoro kama ka cakava talega kina na veika kece au sa vakarota vei kemuni.

¹⁵“Ia sa vakatarai vei kemuni mo ni vakamatea ka kania na nomuni manumanu ena veivanua ga o ni tiko kina. Ni kania ga na levu ni ka sa solia vei kemuni o Jiova na nomuni Kalou. Ni kania kece, o ira era savasava kei ira era tawa savasava me vaka o ni kania na lewe ni dia se lewe ni kaseli.

¹⁶Na kedra dra mo ni kakua ni kania: ia me sovaraki ga ki na qele me vaka na wai.-

¹⁷Se me kakua sara ni dua na ka o ni vakacabora vua o Jiova me laukana ena nomuni dui tikotiko: me vaka na i katini ni nomuni sila, waini, se, waiwai ni olive; ka vaka talega kina na ulumatua ni nomuni sipi kei na nomuni bulumakau, na ka o ni yalataka, se ka o ni via solia, se dua tale na i solisoli.

¹⁸Mo ni kania ga na veika oqo ena mata i Jiova na nomuni Kalou ena vanua sa digitaki mo ni qaravi koya kina: oi kemuni vata kei ira na luvemuni, o ira na nomuni dauveiqaravi vata kei ira na kawa i Livai era tiko ena nomuni veikoro. O ni na marau ena mata i Jiova na nomuni Kalou ena ka kecega o ni cakava.

¹⁹Ni qarauna vinaka mo ni kakua sara ni weletaki ira na luve i Livai ena gauna kecega o ni bula kina ena nomuni vanua.

²⁰“Ia ena gauna sa vakalevutaka kina na i yalayala ni nomuni vanua o Jiova na nomuni Kalou me vaka sa yalataka vei kemuni, sa tara mo ni kana lewe ni manumanu ena gauna ga o ni gadreva kina.

²¹Ia kevaka sa rui yawa na vanua sa digia o Jiova me dau qaravi kina, sa rawa mo ni vakamatea ga na nomuni bulumakau se sipi sa solia vei kemuni o

Jiova; me vaka au a sa vakarota oti vei kemuni, ia mo ni kania ga ena loma ni nomuni veikoro ena gauna o ni vinakata kina.

²²Io, me vaka ni laukana na kaseli se dia, o koya oqo mo ni qai kania; ka me qai kana kina o koya sa tawa savasava kei koya sa savasava.

²³Ni qarauna ga mo ni kakua ni kania na dra; ka ni dra sai koya na bula, ka o na sega ni kania vata na bula kei na lewena.-

²⁴Kua ni kania na dra, ia mo ni sova ga yani ki na qele me vaka na wai.

²⁵Kua ni kania na dra, ena qai yaco kina me vinaka na ka kecega vei kemuni kei ira na nomuni kawa, baleta ni o ni sa cakava na ka dodonu ena mata i Jiova.

²⁶Kauta kece na nomuni i soro kei na veisolisoli o ni sa yalataka vei Jiova ki na vanua ena digitaka o koya mo ni qaravi koya kina.

²⁷Mo ni cabora na nomuni soro kama, na lewena kei na dra; ena i cabocabonisoro i Jiova na nomuni Kalou; na dra ni veisoro tale eso me qai liviraki ena yasa ni cabocabonisoro i Jiova na nomuni Kalou, ia mo ni qai kania na lewe ni manumanu.

²⁸Mo ni qarauna mo ni talairawarawa ki na veivosa kece au sa vakarota vei kemuni edaidai ena qai yaco kina me vinaka na veika kecega vei kemuni kei ira na nomuni kawa ka tawa mudu, baleta ni o ni sa cakava na veika dodonu ka vinaka ena mata i Jiova na nomuni Kalou.

Vakasala me Kua na Qaravi Kalou Matakau

²⁹O Jiova na nomuni Kalou ena vakarusa na veimatanitu ena gauna o ni curuma kina vakaukauwa na nodra vanua, ka o ni na tawana ka vakaitikotiko kina.

³⁰Ni sa vakarusai ira oti na veimatanitu oqo o Jiova, mo ni qarauna vinaka mo ni kakua ni muria na i valavala ni nodra qaravi kalou, ni na vakatubura na leqa. Kakua ni la'ki vulica na nodra qaravi kalou mo ni mai vakadadamuria ena nomuni qaravi Jiova.

³¹Mo ni kakua ni qaravi Jiova na nomuni Kalou ena i valavala era qarava kina na nodra kalou, ka sa cata sara o Jiova na veika vakasisila kece era dau cakava ni ra qarava na nodra veikalou. Sa rawa me ra vakama sara na luvedra ena bukawaqa ni nodra i cabocabonisoro, me cabo vua na nodra kalou.

³²Mo ni vakayacora na veika kece sara au sa vakarota vei kemuni; ka kakua ni kuria tale, se kauta tani kina e dua na ka.-

Vakarua 13

¹“Kevaka sa tubu mai vei kemuni e dua na parofita se dua na dautadra ka vakaraitaka vei kemuni e dua na cakacaka mana se dua na ka e veivakurabuitaki,

²ka sa mani yaco dina na cakacaka mana o ya se na ka veivakurabuitaki e tukuna, Ia kevaka e kaya mo ni goleva ka qarava na veikalou tani o ni sega ni kila,

³mo ni kakua sara ni muria na nona vosa na parofita se dautadra o ya. Sa vakayagataki koya o Jiova na Kalou me vakatovolei kemuni, ka me kila kina se o ni sa lomana dina li na nomuni Kalou o Jiova mai na lomamuni kei na yalomuni, se sega.

⁴Mo ni muri Jiova ka rokovi koya; mo ni talairawarawa vua ka maroroya na nona i vunau; mo ni qaravi koya ni dou sa sokalou ka yalodina ki vua.

⁵Ia mo ni vakamatei ira na dautadra se parofita era tukuna vei kemuni mo ni vorati Jiova na nomuni Kalou, o koya ka kauti kemuni tani mai Ijipita na vanua o ni a bobula kina. Sa vu ni ca na tamata o ya ni sa tovolea me kauti kemuni tani mai na sala ni bula sa vakarota vei kemuni o Jiova mo ni bula kina. E dodonu me vakamatei na mataqali tamata vaka o ya me oti kina na ca vei kemuni.

⁶“Ena rawa sara mada ga vua na tacimuni, se na luvemuni tagane se yalewa, se na watimuni o ni sa lomana, se e dua na wekamuni voleka me vakauqeti

kemuni lo mo ni qaravi ira na veikalou tani, na veikalou o ni sega ni bau kila se ra a qarava na nomuni qase.

⁷E dua tale beka ena rairai uqeti kemuni mo ni cuva ki na nodra kalou na tamata era tiko volekati kemuni, se na nodra kalou o ira era yawa sara mai vei kemuni.

⁸Ia mo ni kakua sara ni vakadonuya me rawai iko; kakua ni rogoca na nodra vosa. Ni kakua sara ni kauwaitaki ira, se lomani ira, se mo ni taqomaki ira.

⁹Mo ni vakamatei ira. Mo liutaki ira sara ga ena vakaviriki koya ka qai muri na tamata kecega.

¹⁰Mo ni vakaviriki koya ena vatu me mate sara baleta ni sa saga me vagolei kemuni tani mai vua o Jiova na nomuni Kalou ka sereki kemuni ni o ni a bobula tu mai Ijipita.

¹¹Era na qai rogoca kece na Isireli na ka sa yaco, era na qai rere ka na sega ni cakava tale na ka ca oqo vei kemuni.

¹²“Ia kevaka o ni rogoca ni tukuni me baleta e dua vei ira na koro sa solia vei kemuni na nomuni Kalou o Jiova mo ni tikora,

¹³O ira na tamata ca mai vei kemuni era sa lako yani ka liutaki ira ka vakasesei ira na lewe ni koro ka kaya, “Me da lako ka qaravi ira na veikalou tani eso, o ira o ni sega ni kilai ira.”

¹⁴Ia kevaka o ni rogoca e dua na ka vakaoqo, ni vaqaqa vinaka sara. Kevaka o ni sa vakadinadinataka ni yaco dina tiko na ka ca oqo,

¹⁵ni vakamatea kece sara na tamata ena koro o ya ka vakarusa vakadua talega na koro, na ka kecega era tiko kina kei na nodra manumanu kece sara.

¹⁶Kumuna vata kece na veika era taukena na tamata ena koro o ya ka mai binia ena loma ni rara, ka vakama vata, na koro kei na veika kece sara e tu kina me i soro kama vei Jiova na nomuni Kalou. Me kakua sara ni tara cake tale ka me biu sara tu ga me rusa vakadua.

¹⁷Mo ni kakua sara ni maroroya me nomuni e dua na ka e dodonu me vakarusai; ena qai vuki kina o Jiova mai na nona cudru waqawaqa me lomani kemuni. Ena qai yalo loloma vei kemuni ka vakalewevuqataki kemuni me vaka sa yalataka vei ira na nomuni qase,

¹⁸kevaka o ni na muria na nona i vakaro kecega au sa wasea vei kemuni edaidai mo ni cakava na ka sa dodonu ena mata i Jiova na nomuni Kalou.

Vakarua 14

Vakatabui na i Tovo Vakaloloku Cala

¹“Sai kemuni na tamata i Jiova na nomuni Kalou. Ni gauna o ni vakalolokutaka kina na mate, mo ni kakua ni tavai kemuni, se tasia na yadremuni me vaka era dau cakava na so.-

²O ni sa nona na Kalou o Jiova; sa lesi kemuni o koya mai vei ira na veimatatamata kecega e dela i vuravura mo ni nona tamata digitaki, ka nona i yau vakamareqeti.-

Kakana Savasava kei na Kakana Tawa Savasava

(Vsoro 11.1-47)

³Mo ni kakua ni kania e dua na kakana tawa savasava.

⁴Sai ira oqo na veimataqali manumanu yava i va mo ni kania: na bulumakau, na sipi, na me,

⁵na dia, na sipi kila, na me kila kei na enitilopi.

⁶Sa tara mo ni kania na manumanu yava i va kece sa wase rua na kedra ququ ka mama vakarua na kedra.

⁷Mo ni kakua ni kani ira oqo: na kameli, na ravete se na koni. Era okati me ra tawa savasava, baleta ni ra mama vakarua na kedra ka sega ni wase rua na ququ ni yavadra.

⁸Mo ni kakua ni kania na vuaka. E wili me tawa savasava na vuaka baleta ni mama ga vakadua na kena. Kua ni kania na lewena na manumanu yava i va oqo se tara na yagona ni sa mate.

⁹Sa tara mo ni kania na veimataqali ika kecega sa vakalaca ka vakavarina.

¹⁰Kevaka e bula voli e loma ni wai e dua na ka, ka sega ni vakalaca se vakavarina, me kakua ni laukana; e dodonu me wili me ka tawa savasava.

¹¹Sa tara mo ni kania e dua ga na manumanu vuka savasava.

¹²Ia sai ira oqo na manumanu vuka mo ni kakua ni kania: na ikeli, na vulituri, na osipere,

¹³na busati, na kaite, ena kena veimataqali kecega;

¹⁴na reveni ena kena veimataqali kecega;

¹⁵na ositeriji, na manulevu ni bogi, na dre, kei na manulevu ena kedra veimataqali;

¹⁶na lulu lalai, na lulu lelevu, na lulu ni wai,

¹⁷na lulu ni vanua lala, na vulituri vula kei na komorati,

¹⁸na sutoki, na belo, ena kena veimataqali kecega; na upoe kei na beka.

¹⁹“Na manumanu lalai dauvuka kece sa tawa savasava; mo ni kakua ni kania.

²⁰Ia sa tara mo ni kania na manumanu vakatabana kece sa okati me ra savasava.

²¹“Mo ni kakua ni kania e dua na manumanu sa mate vakaikoya ga. Sa rawa mo ni solia vei ira na vulagi era tiko kei kemuni me ra kania, se mo volitaka vei ira na kai tani. Ia o ni sa nona na Kalou o Jiova; o ni sa nona tamata.- Mo ni kakua sara ni vakasaqara e dua na luve ni me ena wai ni sucu i tinana.

Lawa ni Soli Katini

²²Wasea vakatikitiki na dua na i katini ni veika kece o rawata mai na nomuni teitei ena veiyabaki yadua.-

²³Ia mo ni qai lako ki na vanua sa digitaka o Jiova na nomuni Kalou me dau qaravi kina, ka kania mai kea ena mata i Jiova na i katini ni nomuni sila, waini, waiwai ni olive kei na ulumatua ni nomuni sipi se nomuni bulumakau. Mo ni cakava na ka oqo mo ni vulica kina mo ni rerevaka na nomuni Kalou o Jiova ena veigauna kecega.

²⁴Kevaka o ni tiko vakayawa sara mai na vanua sa dau qaravi kina na Kalou, ka sa dredre mo ni colata kina na i katini ni veika kecega sa vakalougatataki kemuni kina o Jiova, mo ni qai cakava na ka oqo:

²⁵Mo ni veisautaka na i katini ni ka kece me i lavo, ka kauta ki na vanua sa digitaka o Jiova na nomuni Kalou.

²⁶Ni o ni sa yaco kina, vakayagataka na i lavo ena ka ga o ni vinakata; volia kina na bulumakau, na sipi, na waini, kei na gunu kaukauwa. Kauta na veika o volia ki na mata i Jiova ka kania e kea kei ira na lewe ni nomuni vuvale kece, ena marau.

²⁷Ia mo ni kakua ni guilecavi ira na Livai era tiko kei kemuni, baleta ni sega na ka era taukena me nodra.

²⁸Ena veiyatolu na yabaki mo ni kauta na i katini kece ni ka o ni rawata mai na nomuni teitei me maroro ena nomuni dui koro.

²⁹Na kakana oqo me kedra na Livai, baleta ni sega na ka era taukena, me kedra talega na vulagi, na luveniyali, kei ira na yada era tiko ena nomuni veikorokoro me ra mai kana ka mamau ena qai vakalougatataki kemuni vakaidina o Jiova na nomuni Kalou ena veika kecega o ni sa cakava.

Vakarua 15

Na i Kavitu ni Yabaki

(Vsoro 25.1-7)

¹“Ena veiyavitu na yabaki, mo ni bokoca laivi na nodra dinau kece o ira era dinau vei kemuni.

²Me vakaoqo na kena i vakarau: o ira yadua era solia na dinau vua e dua na nona i tokani na Isireli me bokoca laivi. Me kakua ni la'ki soqona mai na i sau ni dinau, baleta ni sa kacivaki oti na yabaki ni veisereki i Jiova.

³E rawa mo ni la'ki soqona mai na i sau ni nona dinau e dua na vulagi, ia mo ni kakua ga ni la'ki taura mai na i sau ni nona dinau e dua vei kemuni.

⁴“Ena vakalougatataki kemuni o Jiova na nomuni Kalou ena vanua sa solia vei kemuni mo ni taukena. Ena sega ni dua vei kemuni ena dravudravua

⁵kevaka o ni talairawarawa vei Jiova ka vakayacora na vunau kece au sa vakarota vei kemuni edaidai.

⁶Ena vakalougatataki kemuni o Jiova me vaka sa yalataka. O ni na soli i yau ki na veimatanitu e vuqa, ia o ni na sega ni kerekere mai vua e dua tale; o ni na lewa e vuqa na vanua, ia ena sega ni lewai kemuni e dua na matanitu.

⁷“Kevaka e tiko e dua na tamata dravudravua ena nodra veikoro na wekamuni, ena vanua sa solia vei kemuni o Jiova na nomuni Kalou, mo ni kakua ni bureitaka vua e dua na ka.-

⁸Ia, me tiko vei kemuni na yalo loloma ni dau solisoli, ka solia wale ga yani vua na veika kecega e gadreva.

⁹Qarauna mo ni kakua ni vakanananu ca vakaoqo: Sa voleka na i kavitu ni yabaki, na yabaki ni veisereki, mo ni kakua ni vakaraitaka na nomuni yalo ca vua na wekamuni dravudravua o ya ka sega talega ni solia vua e dua na ka. Sa rawa vua me vakamamasu ka beitaki kemuni vei Jiova, ia ena qai kunei kina ni o ni sai valavala ca vakaidina.

¹⁰Mo ni solia vakalevu vua, ena yalo e savasava; ni o sa kitaka vakaoqo, ena qai vakalougatataki kemuni kei na cakacaka kecega ni ligamuni o Jiova na nomuni Kalou.

¹¹Ena kunei tikoga ena veigauna kece na tamata dravudravua, o koya oqo au sa vakarota kina mo ni dau dodo liga ka vukei ira na wekamuni kei ira era dravudravua ka vakaleqai tu ena nomuni vanua.-

Na Nodra Sereki na Bobula

(Lako 21.1-11)

¹²“Kevaka sa volitaki vei kemuni e dua na wekamuni Iperiu tagane se yalewa, ka sa qaravi kemuni tiko ena ono na yabaki, mo ni qai sereki koya me galala ena i kavitu ni yabaki.-

¹³Ni o ni sa sereka e dua na bobula tagane, mo ni kakua ni vakalaiva me lako liga lala yani.

¹⁴Mo ni solia wale vua na veika sa vakalougatataki kemuni kina o Jiova na nomuni Kalou, oqo me vaka na sipi, sila kei na waini.

¹⁵Mo ni nanuma ni o ni a bobula tu mai na vanua o Ijipita, ka qai sereki kemuni mai kina o Jiova na nomuni Kalou; o koya oqo au sa vakarota kina vei kemuni na i vakaro oqo edaidai.

¹⁶“Ia kevaka sa kaya na nomuni bobula ni sega ni via lako baleta ni lomani kemuni kei na nomuni vuvale ni sa vinaka vua, me sa tiko ga vakadua kei kemuni;

¹⁷mo ni qai taura e dua na i cula ka cula na vuso ni daligana me kena i tatara na i sogo ni vale, sa na qai nomuni bobula o koya ka tawa mudu. Me qai caka talega na ka oqo vua na nomuni yalewa bobula.

¹⁸Mo ni kakua ni yalovakatani ni o ni sa sereka e dua na bobula; ka ni a sa qaravi kemuni oti na bobula oqo ena loma ni ono na yabaki ka taura ga e veimama ni kena i sau e dua na tamata cakacaka saumi. + Mo ni cakava oqo, ena qai vakalougatataki kemuni kina o Jiova na nomuni Kalou ena ka kecega o ni sa cakava.

Baleti Ira na Ulumatua ni Bulumakau kei na Sipi

¹⁹“Mo ni vakacabora vei Jiova na ulumatua tagane kece ni nomuni bulumakau kei na nomu sipi. Kua ni vakacakacataka na ulumatua ni nomuni bulumakau, se kotiva na vutika ni nomuni sipi ulumatua.-

²⁰Ena veiyabaki kece mo ni kania na manumanu ulumatua kece kei ira na nomuni vuvale ena mata i Jiova ena vanua sa digitaka o koya me qaravi kina.

²¹Ia kevaka e dua na ka e leqa vei ira na manumanu, e lokiloki beka, se mataboko, se tauva e dua na mate ca, ia me kakua ni vakacabori oqo vei Jiova na nomuni Kalou.

²²Me ra laukana ga na manumanu vaka o ya ena dui nomuni veikoro. Mo ni kana kece sara kina, o ira era savasava kei ira era tawa savasava, me vaka ga na nomuni kania na kaseli se na dia.

²³Kakua ni kania na kedra dra, ia me sovaraki ga ki na qele me vaka na wai.-

Vakarua 16

Na Lakosivia

(Lako 12.1-20)

¹Mo ni vakarokorokotaki Jiova na nomuni Kalou ena nomuni marautaka na Solevu ni Lakosivia ena vula o Epipi. Na vuna oqo ni a vakabulai kemuni kina o Jiova mai Ijipita ena dua na bogi ni vula o ya.-

²Mo ni vakacabora na nomuni i soro ni Lakosivia vei Jiova, mai vei ira na nomuni qele ni sipi kei na bulumakau ena tiki ni vanua sa digitaka o Jiova.

³Mo ni kakua ni kania vata kei na madrai vakatubu. Me vitu na siga na nomuni kania na madrai sega ni vakatubu, me vaka o ni a kania ni bera na nomuni vakusakusa ka biuti Ijipita mai. Mo ni kania na madrai oqo; ena vakatokai me madrai ni rarawa, mo ni nanuma kina ena veisiga kecega ni nomuni bula na siga o ni a lako tani mai kina mai Ijipita, na vanua ni veivakararawataki.

⁴Me vitu na siga me kakua ni kune kina e dua na i vakatubu ena dua na vale ena nomuni vanua. Na lewe ni manumanu ka vakamatei ena yakavi ni matai ni siga, me laukana taucoko ena bogi ga o ya.

⁵Mo ni kakua ni vakacabora na i soro ni Lakosivia ena loma ni dua ga na nomuni veikoro sa solia vei kemuni o Jiova na nomuni Kalou;

⁶ia me vakamatei ga ena vanua sa digitaka o Jiova na nomuni Kalou me vakatikora kina na yacana. Me vakacabori ena yakavi, na gauna o ni a biuti Ijipita mai kina.

⁷Mo ni vakasaqara ka kania ga ena vanua sa lesi me dau qaravi kina na Kalou, ka mo ni dui lesu tale ki na nomuni i tikotiko ena mataka cake.

⁸Ena ono na siga ka tarava mo ni kana madrai sega ni vakatubu kina, ia ena i kavitu ni siga mo ni soqoni vata kina ka lotu vei Jiova na nomuni Kalou; me kakua na cakacaka e siga o ya.

Na Solevu ni Tatamusuki

(Lako 34.22; Vsoro 23.15-21)

⁹Wilika me vitu na macawa mai na gauna o ni tekivu tamusuka kina na nomuni sila,-

¹⁰mo ni qai marautaka na nomuni Solevu ni Tatamusuki. Mai vakarokorokotaki Jiova na nomuni Kalou ena nomuni solia na veika o ni sa lomasoli kina me veiganiti kei na ka ni veivakalougatataki sa sovaraka vei kemuni o Jiova na nomuni Kalou.

¹¹Mo ni cakava ena reki ena mata i Jiova vata kei ira na luvemuni, kei ira na nomuni dauveiqaravi na Livai, kei na vulagi, kei na luveniyali, kei na yada era tiko ena nomuni veikoro. Ni cakava na ka oqo ena vanua sa digitaki me dau qaravi kina na Kalou.

¹²Nanuma mo ni muria na lawa kece oqo, ka kakua sara ni guilecava ni o ni a bobula tu ena vanua o Ijipita.

Raici Lesu na Solevu ni Valetabanikau

(Vsoro 23.33-43)

¹³Mo ni marautaka na nomuni Solevu ni Valetabanikau me vitu na siga, ena gauna o ni sa samu sila oti kina ka qaqia na nomuni qerepi taucoko sara.-

¹⁴Mo ni marautaka vata kei ira na luvemuni, na nomuni dauveiqaravi, na Livai, na vulagi, na luveniyali, kei ira na yada era tiko ena nomuni dui veikoro.

¹⁵Mo ni vakacaucautaka na nomuni Kalou o Jiova ena solevu oqo me siga vitu, ena vanua sa digitaki me dau qaravi kina o koya. Ni vakayacora ena reki baleta ni sa vakalougatataka o Jiova na nomuni vua ni qele kei na nomuni cakacaka.

¹⁶Na tagane kece sara ena nomuni vanua me ra dau mai lotu vakatolu vei Jiova na nomuni Kalou ena dua na yabaki, ena vanua sa digitaki me dau qaravi kina o koya, ena Solevu ni Madrai Sega ni Vakatumu, ena Solevu ni Tatamusuki kei na Solevu ni Valetabanikau. Na tagane yadua me na kauta mai e dua na nona i solisoli,

¹⁷me solia me vaka na ka sa vakalougatataki koya kina o Jiova na nomuni Kalou.

Kena Vakayacori na Lewa Dodonu

¹⁸Na veimataqali yadua me lesia vei kemuni eso na turaganilewa kei na so na vakaillesilesi ena veikoro kece sa solia vei kemuni o Jiova na nomuni Kalou. O ira oqo me ra na lewai ira vakadodonu sara na tamata.

¹⁹Me ra tamata dodonu, me ra kakua ni veitotaki ena nodra vakatulewa; me ra kakua sara ni taura e dua na i lavo ni veivaqumi, se, dua tale na mataqali i yau, baleta na i loloma vakaoqo sa dau vakamatabokotaki ira na tamata vuku ka vakavuna me ra vakatauca na lewa tawa dodonu.-

²⁰Mo ni cakacaka vakadodonu ka savasava, me rawa kina mo ni la'ki vakaitikotiko ka taukena na vanua sa solia vei kemuni o Jiova na nomuni Kalou.

Vakarau Vakatabui ena Vakacaboisoro

²¹Mo ni kakua ni biuta e dua na i vakatakarakara buli ena kau ni kalou yalewa o Asera ena yasa ni cabocabonisoro o ni sa cakava vei Jiova na nomuni Kalou;-

²²se mo ni vakaduria kina e dua na duru vatu; ni sa cata na veika oqo o Jiova na nomuni Kalou.-

Vakarua 17

¹Mo ni kakua ni vakacabora vei Jiova na nomuni Kalou e dua na bulumakau, se sipi sa tuvaki vakaca na yagona, se tauvi mate, ka ni sa cata sara na ka oqo o Jiova na nomuni Kalou.

²De dua o ni rogoca ni eso na tagane se yalewa ena dua na nomuni koro, ni ra sai valavala ca vei Jiova, ka voroka na nona veiyalayalati,

³ni ra sa qarava ka cuva ki na veikalou tani, se ki na matanisiga, se na vula, se na kalokalo, se ki na dua tale na ka sa tu mai lomalagi ka'u sa vakatabuya.-

⁴Kevaka o ni sa rogoca e dua na i tukutuku vakaoqo, mo ni qai vaqaqa matua sara. Ia kevaka e dina ni sa caka tiko na i valavala ca vakaoqo e Isireli,

⁵mo ni qai kauta na tamata o ya ki na i bili ni koro ka vakaviriki koya ena vatu me mate sara.

⁶Sa rawa ga ni vakamatei e dua na tamata kevaka e rau vakadinadinataka e lewe rua, se tolu na i vakadinadina; ia ena sega ni vakamatei na tamata beitaki kevaka e dua ga na tamata e vakadinadinataka.-

⁷Me ra viritaka na i matai ni vatu o ira na i vakadinadina, ka qai tarava yani o ira na vo ni tamata. Ena sala oqo o ni sa na vakaotia kina na ca oqo mai na kemuni maliwa.-

⁸Ena so beka na cala e kau cake mai ka dredre mo ni vakatulewa kina; na cala beka me baleta na taukeni dodonu ni yau, yaya, vanua kei na veika vaka o ya, se na cala ni veivakamavoataki, se cala ni laba. Ni sa yaco na ka oqo, mo ni qai lako ki na vanua sa lesia o Jiova na nomuni Kalou me dau qaravi kina,

⁹ka tukuna vei ira na bete na luve i Livai kei koya na turaganilewa e vakaillesilesi ena gauna oqori me ra vakataulewa kina.

¹⁰Era na vakatauca na nodra lewa, ia mo ni vakayacora vakavinaka sara na lewa era sa virikotora me baleti kemuni.

¹¹Mo ni ciqoma na nodra lewa ka muria vinaka sara na nodra i vakasala.

¹²O koya ena sega ni muria na nona lewa na bete, se turaganilewa vakaillesilesi ena gauna oqori, me vakamatei. Ena sala oqo o ni na vakawabokotaka kina na ca oqo mai vei kemuni na Isireli.

¹³Ni ra na rogoca na tamata na ka oqo era na qai rere ka na sega tale ni dua ena via muria na i valavala o ya.

Dusidusi Eso me Baleta na Tui

¹⁴Ena gauna o ni na la'ki tawana kina ka taukena na vanua ena solia vei kemuni o Jiova na nomuni Kalou o ni na qai vinakata me dua na nomuni tui me vakataki ira na veimatani era wavoliti kemuni.-

¹⁵Ni qarauna vinaka na tamata o ni lesia, me sai koya sa digitaka o Jiova na nomuni Kalou. Me kakua ni dua na tamata vulagi me nomuni tui, ia me dua ga vei kemuni.

¹⁶Me kakua ni cakava na tui me levu tu na nona ose, ka me kakua talega ni tala eso na tamata i Ijipita me ra la'ki voli ose mai kina, baleta ni a sa tukuna oti o Jiova me ra kakua ni lesu tale i kea.-

¹⁷Me kakua ni levu na watina na tui, baleta ni oqo ena vagolei koya tani mai vei Jiova. Me kakua talega ni vakavutuniyautaki koya ena siliva kei na koula.-

¹⁸Ena gauna sa na buli kina me tui, me dua na nona i lavelave ni vola ni lawa ni Kalou kei na i vakavuvuli me lavetaki mai na i vola era taura tu na bete kei na luve i Livai.

¹⁹Me sa tu ga vua na i vola oqo, ka me wilika tiko ena veisiga kecega ni nona bula. Me na vulica mai kina me rerevaka na Kalou ka muria ena yalodina na i vakaro kece sa koto kina.

²⁰Na ka oqo ena tarovi koya kina me kakua ni nanuma ni uasivi cake o koya mai vei ira na wekana na Isireli ka me kakua ni talaidredre ki na dua na i vunau i Jiova. Ena qai veiliutaki kina o koya me vuqa na yabaki kei ira talega na nona kawa era na tui e Isireli ena veitabagauna e vuqa.

Vakarua 18

Na Nodra i Votavota na Bete

¹Ena sega na nodra i votavota ni vanua e Isireli na bete, ena mataqali i Livai. Era na bula ga ena i madrali kei na i soro tale eso sa dau cabe vei Jiova.

²Era na sega ni taukena e dua na tiki ni qele me vakataki ira na veimataqali tale eso. Sa nodra i votavota ga o Jiova me vaka a yalataka oti vei ira o koya.-

³Kevaka e dua sa mai vakacabora e dua na bulumakau se na sipi, me qai soli me kedra i votavota na bete na tabana, na galegalena, kei na ketena.

⁴Me soli talega vei ira na bete na i sevu ni nomuni sila, waini vou, waiwai, kei na vutika ni sipi.

⁵Sa digitaka o Jiova na mataqali i Livai mai vei ira na nomuni veimataqali kecega me ra qaravi koya ena cakacaka vakabete ka tawa mudu.

⁶Kevaka e dua na Livai e vinakata me biuta na nona i tikotiko e Isireli, sa na rawa vua me lako mai ki na vanua digitaki me qaravi Jiova kina,

⁷ka vakaitavi e kea ena cakacaka vakabete vei Jiova na nona Kalou, me vakataki ira na Livai era vei qaravi tiko e kea ena mata i Jiova.

⁸Me votai talega o koya ena i votavota ni magiti me tautauvata kei ira na bete tale eso, ka dina ga ni ra dau vakailavo ena kena volitaki na i yau vakavuvale.

Vakasala me Kua na i Tovo Vakasisila

⁹Ni o ni sa yaco ki na vanua sa solia vei kemuni o Jiova na nomuni Kalou, ni kakua sara ni vakamura na nodra i tovo vakasisila na veimatanitu era tiko kina.

¹⁰Mo ni kakua ni vakacabori ira na luvemuni ena bukawaqa ni nomuni i cabocabonisoro. Mo ni kakua ni laivi ira na nomuni tamata me ra cakava na cakacaka vakadaurairai, se vakaraica na i vakatakilakila ni vinaka kei na ca, se vakadraunikau,-

¹¹se daucakaisausau, ka tarogi ira se kere i vakasala vei ira na tevoru.-

¹²Sa cati ira na tamata sa dau cakava na ka vakasisila vakaoqo o Jiova na nomuni Kalou, ka sai koya o ya na vuna sa vakasavi ira tani kina e matamuni na veimatanitu mai na vanua o ya.

¹³Me ka taucoko sara na nomuni yalodina tiko vei Jiova na nomuni Kalou.-

Na Yalayala me Baleta na Parofita

¹⁴A qai kaya o Mosese, Ena vanua o ni vakarau la'ki taukena, era dau vakamura o ira na lewena na nodra i vakasala na daurairai kei ira era kila na i vakatakilakila eso, ia o Jiova na nomuni Kalou sa sega ni vakadonuya mo ni cakava na ka oqo.

¹⁵Ena solia vei kemuni o Jiova na nomuni Kalou e dua na parofita me vakataki au mai vei ira na wekamuni, ia mo ni talairawarawa vua.-

¹⁶Ena siga o ni a soqoni vata kina mai Ului Saineai, + o ni a kerea kina mo ni kakua tale ni rogoa na vosa i Jiova se raica tale na bukawaqa ni nona i serau, de o ni mate.

¹⁷Ia a qai kaya vei au o Jiova, Era sa kerekere vakayalomatua.

¹⁸Au na solia vei ira e dua na parofita me vakataki iko. Au na tukuna vua na ka me kaya, ia ena tukuna o koya vei ira na tamata na veika kece au sa vakarota vua.

¹⁹Ena vosa o koya ena yacaqu, ia au na totogitaka na tamata ena sega ni muria na nona vosa.-

²⁰Ia kevaka e dua na parofita sa tukuna e dua na i tukutuku me baleti ira na veikalou tani, se o koya sa nanuma me vosataka na yacaqu ena dua na vosa ka'u a sega mada ni vakaroti koya kina, ena mate na parofita o ya.

²¹O ni na taroga beka, se kila rawa vakacava ni sega ni lako mai vei Jiova na i tukutuku ni parofita o ya.

²²Kevaka e dua na parofita e vosa ena yaca i Jiova ka sega ni mani yaco na ka e kaya, sa macala ni sega ni tukutuku i Jiova. Na parofita o ya sa vosa vakaikoya ga, mo ni kakua ni rere kina.

Vakarua 19

Lawa e Baleta na Veikoro me i Drodro

(Tiko 35.9-34; Josua 20.1-9)

¹“Ena gauna era sa vakarusai ira oti kina na tamata era i taukei ni vanua ka sa solia oqo vei kemuni o Jiova na nomuni Kalou, ka o ni sa vakamalumalumutaki ira oti ka vakaitikotiko ena nodra veikoro kei na nodra veivale,

²mo ni qai digitaka e tolu na koro lelevu ka vakatakilakilataki iratou ena vanua sa solia vei kemuni o Jiova na nomuni Kalou mo ni taukena.

³Mo ni vakarautaka na kena yawa ka wasea vakatolu na vanua sa solia vei kemuni o Jiova na nomuni Kalou me nomuni, me na rawa kina vua na daulaba me dro ki na dua vei iratou na koro oqo.

⁴Sai koya oqo na i vakarau me baleta na tamata ka dro ki kea me taqomaka na nona bula. Kevaka e dua sa vakamatea ena vakacalaka e dua na tamata ka sega mada ga ni rau veimecaki, ia me dro yani ki na veikoro lelevu oqo.

⁵A kena i vakaraitaki oqo: kevaka e rau sa lako ki veikau me rau ta buka e rua na tamata, ka sa qai taucu laivi mai na yame ni matau i koya ka ta buka tiko, ka mani lauta sara na wekana ka mani mate sara kina, ia sa rawa vua na tamata o ya me dro ki na dua vei iratou na koro e tolu me maroroi kina na nona bula.

⁶Kevaka e dua wale tikoga na koro ni drodro ka rui toka vakayawa, sa na rawarawa kina ni ra toboki koya koso o ira e sa dodonu me ra sauma lesu na i sau ni dra, ka ra mani vakamatea mai na dela ni nodra cudru e dua na tamata tawa cala. Na vuna oqo ni a yaco vakacalaka na nona vakamatei nona i tokani ka rau sega ni veimecaki.

⁷Sai koya oqo na vuna au sa vakaroti kemuni kina mo ni vagalalataka e tolu na koro lelevu me i drodro.

⁸Ia ena gauna sa vakalevutaka kina na nomuni vanua o Jiova na nomuni Kalou me vaka sa yalataka vei ira na nomuni qase ka solia vei kemuni na vanua kece a yalataka,

⁹ia kevaka o ni muria vakavinaka kece na nona i vunau, na nomuni Kalou, ka bula voli me vaka na nona i vakaro, mo ni qai digitaka tale e tolu na koro me kena i kuri,

¹⁰me na rawa kina me ra kakua ni vakamatei o ira e sega ni dodonu me ra vakamatei ka, me kakua talega ni beitaki vei kemuni na nodra mate ena vanua sa solia vei kemuni o Jiova na nomuni Kalou.

¹¹Ia kevaka e dua na tamata sa nakita me labata na wekana, sa mani vakamavoataki koya sara vakaca ka mani mate sara kina, sa qai dro ki na dua vei iratou na koro ni drodro oqo,

¹²me ra na qai kauti koya o ira na i liuliu ni nona koro ka soli koya vua na tamata sa nona i tavi me sauma lesu na i sau ni dra ka me vakamatei sara na tamata o ya.

¹³Mo ni kakua sara ni lomani koya, ia mo ni vakasavasavataki Isireli ga mai na i sau ni dra ni tamata cala, me na yaco kina vei kemuni na vinaka.

Na i Yalayala ni Vanua Makawa

¹⁴Mo ni kakua ni tosoya na i yalayala ni nodra vanua na wekamuni, ka sa vakataudeitaki ena dua na gauna makawa sara ena vanua sa vakarau solia vei kemuni o Jiova na nomuni Kalou.-

Na Lawa me Baleti Ira na i Vakadinadina

¹⁵Ena sega ni rawa ni vakadinadinataki ni cala e dua na tamata ka beitaki ena dua na cala, kevaka e lewe dua ga na i vakadinadina. Ia, e dodonu ga me rua, se tolu na i vakadinadina ni sa bera ni vakadeitaki ni sa cala dina na tamata o ya.-

¹⁶Kevaka e dua na tamata e via vakacacana e dua tale ena nona beitaki koya vakailasu ni cakava ena dua na cala,

¹⁷sa dodonu me rau lako ruarua yani ena mata ni Kalou, ka me ra vakatulewa ena vukudrau o ira na bete kei ira na turaganilewa era veiliutaki ena gauna o ya.

¹⁸Era na vaqaqa sara vakavinaka o ira na turaganilewa na ka oqo, ia kevaka e kunei ni lasu na i vakadinadina ka bubului vakailasu ena vuku ni wekana,

¹⁹me qai tau vua na i totogi e dodonu me colata na tamata beitaki. Oqo na sala ena vakawabokotaka kina na i tovo ca vakaoqo mai vei kemuni.

²⁰Era na qai rogoa na ka oqo na tamata kece, ka ra na qai rere kina, ena qai sega ni dua ena via cakava tale na i tovo ca oqo.

²¹Mo ni kakua sara ni yalololoma. Na i totogi ena vakaoqo: na bula me i sau ni bula, na mata me i sau ni mata, na bati me i sau ni bati, na liga me i sau ni liga, kei na yava me i sau ni yava.-

Vakarua 20

Vakaro ni Veivaluvaluti

¹Ni o ni sa lako ka vala vata kei ira na kemuni meca, ka raica ni sa levu cake na nodra qiqinivalu, nodra ose kei na nodra mataivalu mai vei kemuni, mo ni kakua sara ni rerevaki ira. Ena vala vata kei kemuni o Jiova na nomuni Kalou, o koya ka vakabulai kemuni mai na vanua o Ijipita.

²Ni bera ni tekivu na i valu, me qai lako mai e dua na bete me mai vosa ki na mataivalu,

³ka kaya, Kemuni na Isireli ni vakarorogo mada! E daidai o ni sa na lako yani mo ni vala. Kua sara ni rerevaki ira na kemuni meca, se yalolailai, se taqaya;

⁴ni sa lako vata kei kemuni o Jiova na nomuni Kalou ka na solia vei kemuni na qaqa.

⁵Me ra qai vosa na turaganivalu vei ira na tamata, ka kaya, E dua beka na tamata e tiko eke ka sa qai tara oti ga e dua na vale ka sa bera ni vakatabuya? Kevaka e tiko e dua me qai lesu yani o koya ki na nona i tikotiko. De na qai mate o koya ena i valu ka na qai dua tani tale na tamata ena vakatabuya na nona vale.

⁶E bau dua beka na tamata e tiko eke ka sa qai tea ga e dua na loganivaini ia a sega mada ni sa bau tauca na vuana? Kevaka e tiko e dua, me lesu tale o koya ki na nona vale, de na qai mate o koya ena i valu, ka na qai dua tale na tamata ena vakayagataka na i sevu ni vuana.

⁷E bau tiko beka eke e dua na tamata ka sa duguca oti e dua na goneyalewa me watina? Kevaka e tiko e dua, me lesu tale o koya ki nona vale. De na qai mate o koya ena i valu ka na qai dua tale na tagane e vakawatitaka na yalewa sa musuki oti tu vua.

⁸Era na kaya talega na turaganivalu vei ira na sotia, E bau tiko beka e dua na tamata sa yalolailai ka rere? Kevaka e tiko e dua, me lesu tale o koya ki na nona i tikotiko, de na qai vakayalolailaitaki ira talega na kena vo.

⁹Ia ni sa oti na nodra vosa na turaganivalu vei ira na sotia me ra qai veiliutaki yani na i liuliu ni veiwasewase.

¹⁰Ni o ni sa lako yani mo ni valuta e dua na koro, ni solia mada e liu vei ira na lewena na digidigi ni veisaututaki.

¹¹Kevaka era sa dolava mai na matamata me ra soro, era na qai nomuni bobula, ia me ra vakacakacakataki vakaukauwa.

¹²Kevaka era sega ni via soro na lewena ka digitaka me ra vala, mo ni valuta sara na koro o ya.

¹³Ia ni sa soli ira vei kemuni o Jiova na nomuni Kalou ka o ni sa rawa sara na koro o ya, mo ni qai vakamatei ira kece sara na kena tagane.

¹⁴Ia mo ni qai tauri ira na yalewa, na gone, na manumanu kei na veika kece e tu ena koro o ya me ra nomuni i toki ni valu. Ni vakayagataka na veika kece e nodra na kemuni meca, sa solia vei kemuni o Jiova na nomuni Kalou.

¹⁵Me vaka o ya na veika mo ni vakayacora ki na veikoro era yawa mai vei kemuni ka ra sega ni koro ni vanua oqo.

¹⁶Ia ni o ni valuta na veikoro ena vanua sa solia o Jiova na nomuni Kalou mo ni taukena ni kakua tale ni vakabula e dua na ka bula.

¹⁷Vakarusai ira taucoko sara vakadua na tamata; o ira na Itaiti, na Amoraiti, na Kenaiti, na Perisaiti, na Ivaiti kei ira na Jepusaiti, me vaka sa vakarota o Jiova na nomuni Kalou,

¹⁸me ra kakua tale ni vakavulici kemuni mo ni cakava na veika vakasisila era dau cakava ni ra qaravi ira na nodra veikalou, ka o ni na qai valavala ca kina vei Jiova na nomuni Kalou.

¹⁹Ena gauna o ni valuta tiko kina e dua na koro, ni kakua ni tatalaka sobu na kena veikau vuata, veitalia ga kevaka e balavu sara na gauna o ni valuta tiko kina. Mo ni kania na vuana, ia ni kakua ga ni vakarusa na vuna; o ira na veikau vuata era sega ni kemuni meca.

²⁰E rawa mo ni taya na veikau ka sega ni dau vua ka vakayagataka me nomuni i kabakaba me yacova ni sa vakadrukai na koro.

Vakarua 21

Baleta na Laba Tawa Kilai

¹Kevaka e laurai e dua na yago ni tamata ka labati, ena dua na loma ni vanua sa solia vei kemuni o Jiova na nomuni Kalou, ka sega ga ni kilai o koya e vakamatea;

²me ra qai lako o ira na qase kei na turaganilewa ka la'ki vakarautaka na veiyawaki ni vanua sa kune kina na yago ni tamata labati kei na veikoro yadua sara ka voleka kina.

³Ia o ira na qase ni koro, ka voleka duadua ki na vanua a kune kina na yago ni mate, me ra digitaka e dua na bulumakau yalewa ka sa sega ni vakacakacakataki, se taqa vua na i vua ni siviyara;

⁴me ra qai kauta yani na bulumakau yalewa o ira na qase ki na yasa ni dua na uciwai lailai e sega ni bau mamaca rawa ka kena qele e sa bera ni bau siviyara se teivaki, ka me na musuki mai kea na domo ni bulumakau.

⁵Me ra lako talega ki kea o ira na bete na luve i Livai ni sa lesi ira o Jiova na nomuni Kalou me ra qaravi koya ka cavuta na vosa ni veivakalougatataki ena vuku ni yacana, ka sa nodra i tavi talega me ra vakatauca na lewa me i wali ni veileti kei na veitovo kaukauwa kece ka sa vakayacori.

⁶Me ra qai vuluvulu ena dela ni bulumakau o ira na qase kecega mai na koro sa voleka duadua ki na vanua sa kune kina na yago ni tamata labati,

⁷Me ra qai kacivaka, “Keimami sega ni labata na tamata oqo, keimami sega talega ni kilai koya ka vakayacora.

⁸Kemuni Jiova, mo ni vosoti ira na nomuni tamata na Isireli o ira o ni a sereka mai Ijipita. Ni vosoti keimami ka mo ni kakua ni beitaki keimami ena nona labati e dua na tamata dodonu.”

⁹Ia ni o ni sa vakayacora na ka sa vinakata o Jiova o ni na sega kina ni beitaki ena vuku ni laba oqo.

Baleta na Yalewa Vesu mai na i Valu

¹⁰“Ena gauna sa solia kina vei kemuni o Jiova na qaqa ena i valu ka ra sa kau mai vakavesu o ira na meca,

¹¹ena rawa ni tiko maliwai ira na vesu e dua na yalewa rairai totoka o ni gadreva me watimuni.

¹²Mo kauti koya ki na nomu vale, ia me tasia vakadua na uluna + o koya, ka kotiva na nona i taukuku ni liga,

¹³ka veisautaka na nona i sulu. Me na qai tiko mada o koya me vula dua ena nomu vale me tagicaki tamana kei tinana kina; ni sa oti o ya, sa rawa ni o tauri koya me watimu.

¹⁴Ia e muri, kevaka sa oti na nomu vinakati koya, mo qai laivi koya me lako ena galala baleta ni o a vakaukauwataka mo veiyacovi kaya. Mo kakua ni volitaki koya me vaka e dau vakayacori vei ira na bobula.

Baleta na i Votavota ni Ulumatua

¹⁵Kevaka e dua na tagane sa lewe rua na watina, dua vei rau e lomana vakalevu ka dua e lomana vakalailai, ia kevaka e rau vakasucuma vata e yadua na luvena tagane, ia na gone ka sucu e liu vei rau e luve i koya ka lomana vakalailai.

¹⁶Ia, na tamata o ya ni sa vinakata me wasea na veika e taukena, vei rau na luvena tagane, sa sega ni dodonu vua me solia na i votavota, vua na luvena ka vakasucuma na watina ka dau lomana vakalevu cake, vei koya na luvena tagane ka lomana vakalailai o koya, ka a sucu e liu.

¹⁷Sa dodonu vua me okata me nona ulumatua o koya na luvena ka lomana vakalailai na tinana, me solia vua e rua na i votavota ni yau kece e taukena; me vaka ni o koya na ulumatua sa dodonu me taukena na i yau o ya.

Baleta na Gonetagane Talaidredre

¹⁸Kevaka e dua na tamata e dua tiko na luvena tagane yalo kaukauwa, dau vakadrecike, dau talaidredre vei rau na nona i tubutubu ka dina ga ni rau dau totogitaki koya,

¹⁹Me rau kauti koya na nona i tubutubu vei ira na qase ena nodratou koro, me ra vakatarogi koya kina vakamatailalai.

²⁰Me qai vosa vakaoqo o rau na nona i tubutubu vei ira na qase ni koro, Na luve i keirau tagane oqo sa yalo kaukauwa, vakadrecike, talaidredre, dau vakaoti lavo ka dau mateni.

²¹Ni oti o ya, me ra qai tucake na tagane kece ena koro o ya ka vakaviriki koya ena vatu me yacova sara ni sa mate; me kawaboko kina mai vei kemuni na ca oqo. Era sa qai rogoca kecega na Isireli na ka sa yaco, ka vakasinaiti ena rere.

Na Veilawa Eso

²²Kevaka me vakamatei e dua na tamata ena vuku ni dua na cala, me qai vakaliligi na tamata o ya ena dua na kau,

²³me kakua ni lili tu ga e kea na yagona me bogi. Me bulu ga ena siga o ya, ka ni sa tu ga na cudru i Jiova vua sa rube toka ena kau. Mo ni buluta na yagona me kakua kina ni vakadukadukalitaka na vanua sa solia vei kemuni o Jiova na nomuni Kalou.-

Vakarua 22

¹Kevaka o raica na nona bulumakau, se sipi e dua na wekamu ni Isireli ni tasere tu, mo kakua ni laiva tu ga. Vakalesuya ki vua na kena i taukei.-

²Ia kevaka e yawa sara na vanua e tiko kina na kena i taukei, se o sega beka ni kilai koya e nona, mo kauta ga ki na nomu i tikotiko. Ni sa vakasaqara mai na kena i taukei, mo qai solia lesu vua.

³Mo cakava talega na ka oqo kevaka o kunea e dua na asa, se dua na i sulu, se dua ga na ka sa yali vua e dua na nomu i tokani ni Isireli.

⁴Kevaka e bale na nona asa, se bulumakau e dua na wekamu ni Isireli, mo kakua ni laiva tu ga. Mo vukei koya me vakatura cake tale na nona manumanu.

⁵Me kakua ni dua na yalewa e daramaka na i sulu ni tagane, ka me kakua talega ni dua na tagane me daramaka na i sulu ni yalewa; sa sega ni vinakati ira era dau kitaka na ka vakaoqo o Jiova na nomuni Kalou.

⁶Kevaka o kunea e dua na sova ni manumanu ena dua na vunikau, se ena dela ni qele, ni oviovi tiko kina na tina ni manumanu, mo kakua ni kauta na tina ni manumanu vuka, kei na luvena.

⁷Sa rawa mo kauta na luvena ia mo laiva ga na tinana me bula; me na balavu kina na nomuni bula ka me yaco kina na vinaka vei kemuni.

⁸Ni o sa tara e dua na nomu vale vou, nanuma mo vakabaitaka wavoki talega na dela ni vale. O na qai sega ni beitaki kevaka e dua e mate ni lutu mai kina.

⁹Kakua ni tea tale e dua na sore ni kau ena nomuni loganivaini, kevaka o kitaka na ka oqo, sa na tabu sara ni o na vakayagataka na qerepi, se na vuanikau o ni tea vata kaya.-

¹⁰Kakua ni vakaivuataki rau vata e dua na bulumakau kei na dua na asa me rau siviya.

¹¹Kakua ni daramaka e dua na i sulu e caka ena vutika ni sipi vata kei na lineni.

¹²Mo ni cula eso na wa-talitali me ra lili toka ena va na tutu ni i sulu o ni na ubi kemuni kina.-

Lawa ni Tiko Savasava ni Tagane kei na Yalewa

¹³Kevaka e dua na tagane sa kauta e dua na yalewa me watina, ia e muri, ni sa veiyacovi kaya oti, sa nanuma me biuta ni sa oti na nona gadrevi koya.

¹⁴Sa qai nakita me beitaka vakailasu ka bilitaka ni a sega ni goneyalewa dina ena siga rau a vakamau kina ka ni a sa veiyacovi oti o koya kei na tagane ni bera na vakamau.

¹⁵Kevaka a yaco na ka oqo me rau qai kauta na i tubutubu ni yalewa beitaki na i davodavo ni vakamau me vakadinadinataka ni a sega dina ni bau veiyacovi oti e liu na luvedrau. Me rau la'ki vakaraitaka vei ira na qase ni nodratou koro ena mataveilewai.

¹⁶Me qai kaya na tama ni goneyalewa vei ira na qase ni koro, Au a solia na luvequ yalewa me rau vakamau kei na tagane oqo, ia sa besetaki koya edaidai;

¹⁷ka sa beitaka vakailasu ka kaya ni a sa veiyacovi oti kei na tagane ni rau bera ni vakamau. Sai koya oqo na i vakadinadina ni a sa bera ni bau veiyacovi oti mada e liu na luvequ yalewa. Ni raica mada na i davodavo ni vakamau.

¹⁸Me ra qai tauri koya ka veibeitaki o ira na qase ni koro ka vakanakuitaki koya.

¹⁹Ia me ra kaya vua me nona i totogi e dua na drau na tiki ni lavo siliva ka me solia na i lavo oqo ki vua na tama ni goneyalewa, ka ni sa vakarogocataka e dua na goneyalewa ni Isireli. Me i kuri ni totogi, o ya me watina tikoga, ena gauna kece sara ni nona bula, ka me kakua sara ni biuta.

²⁰Ia kevaka e kunei ni dina na veibeitaki ka sa sega ni dua na i vakadinadina ni a sa sega ni sa veiyacovi na yalewa,

²¹me ra kauta na yalewa ki na mata ni katuba ni vale nei tamana, ka vakaviriki koya e kea o ira na tagane ni koro o ya ena vatu me mate. Sa vakayacora na yalewa o ya e dua na i vakarau vakamadua vei keda ni sa veiyacovi o koya kei na tagane ni sa tiko ga e vale nei tamana, ni sa bera ni vakawati. Sai koya oqo na sala o ni vakawabokotaka kina na i tovo ca oqo,

²²Kevaka e kune e dua na tagane ni veiyacovi kei na dua na yalewa vakawati me rau vakamatei ruarua. Na sala oqo o ni na vakawabokotaka kina vakadua na i tovo ca oqo e Isireli.

²³Kevaka e dua na tagane ena dua na koro, e kune ni veiyacovi kei na dua na goneyalewa sa musuki oti tu me watina e dua na tagane.

²⁴Mo ni kauti rau ruarua ki na taudaku ni koro ka vakaviriki rau ena vatu me rau mate. Me mate na yalewa baleta ni sega ni kaila me kerea na veivuke, ka ni a yaco na ka o ya ena dua na koro, na vanua e dodonu me rogoci kina na nona kaila. Me mate talega na tagane baleta ni sa veiyacovi kei na dua na yalewa sa musuki oti tu vua e dua na wekana na Isireli. Na sala oqo o ni na vakawabokotaka kina na i tovo ca oqo.

²⁵Kevaka e dua na tagane mai na taudaku ni vanua sa kucuva e dua na yalewa sa musuki oti tu vua e dua tale na tagane, ia me na vakamatei ga na tagane.

²⁶Me kakua ni caka e dua na ka vua na yalewa baleta ni sa sega ni cakava e dua na cala me na vakamatei kina. Na cala oqo e vaka ga ni dua na tamata e mokuta e dua tale na tamata ka vakamatea.

²⁷Na tagane oqo sa kucuva na yalewa ka sa musuki oti tu me vakawati ena taudaku ni vanua, ka sa sega ni dua e vukei yalewa rawa ka dina ga ni a sa kaila ni kere veivuke.

²⁸Kevaka e dua na tagane e kune ni vesuka e dua na yalewa e sa bera ni musuki vua e dua na tagane,-

²⁹me sauma na tagane o ya e limasagavulu na tiki ni siliva vei tama i yalewa o ya o koya na tagane me watina, baleta ni a vakasaurarataki koya me rau veiyacovi, ka me kakua sara ni biuti koya ena gauna kece e bula kina.

³⁰Me kakua ni dua na tagane me vakawati kei na wati tamana; sa tabu vua me vakadukadukalitaka na i mocemoce i tamana.-

Vakarua 23

O Ira sa Vakuai mai na Tamata i Jiova

¹“Me kakua ni dua na tagane sa sele na vua ni nona soresore se sa cavuka na nona ka vakatagane me vakabau me wili vata kei ira na tamata i Jiova.

²Ena sega ni dua na gone ni sala, se dua na nona kawa me yacova sara na i katini ni taba tamata me wili vata kei ira na tamata i Jiova.

³“Ena sega ni dua vei ira na luve i Amoni se luve i Moapi, se dua vei ira na nodrau kawa, ka me la'ki yacova sara na i katini ni i tabatamata, me na okati ena kedra maliwa na tamata i Jiova.-

⁴Era a sega ni solia vei kemuni na kakana kei na wai ena gauna o ni a lako mai kina mai Ijipita. Era a saumi Balami na luve i Piori ena koro o Pecori mai Mesopotemia me vakatauca na vosa-ni-cudru vei kemuni.-

⁵E a sega ni via rogoci Balami o Jiova na nomuni Kalou, ka sa qai veisautaka na veika ca me ka ni veivakalougatataki baleta ni sa rui lomani kemuni.-

⁶Ni kakua sara ni cakava vei ira e dua na ka me ra sautu, se tiko vinaka kina ena veigauna kece ni nomuni bula.

⁷“Mo ni kakua ni beci ira na kai Itomi ni ra sa wekamuni. Ni kakua talega ni beca e dua na kai Ijipita baleta ni o ni a tiko ena nodra vanua ena dua na gauna.

⁸Sa rawa me ra wili vata kei ira na tamata i Jiova o ira na luvedra ena i katolu ni nodra tabatamata.

Maroroi ni Savasava ni Keba ni Valu

⁹“Ena gauna ni valu ni o ni tiko ena keba, ni qarauna mo ni kakua ni cakava e dua na ka ca.

¹⁰Kevaka sa dua na tagane e yaco me tawa savasava baleta ni bura wale na nona wai ena gauna e tadra kina ena bogi me na la'ki tiko ena taudaku ni keba.

¹¹Ni sa yakavi mai, me qai sisili ka lesu tale ki na loma ni keba ni sa dromu na siga.

¹²Me tiko e dua na tikina vakarautaki ena taudaku ni keba mo ni dau la'ki vakacegui kemuni kina.

¹³Mo ni kauta voli e dua na kau me tiki ni nomuni i yaya vakarautaki; ka me veigauna o ni via vakacegu kina, mo ni qai kelia e dua na qara ka buluta kina na nomuni benu.

¹⁴Mo ni qarauna me savasava ka rokovi tu ga na nomuni keba, ka ni tiko kei kemuni o Jiova na nomuni Kalou me taqomaki kemuni ka solia vei kemuni na qaqa vei ira na kemuni meca. Mo ni kakua sara ni cakava e dua na ka dukadukali me vakavuna me vakanadakui kemuni kina o Jiova.

Na Veilawa Tale Eso

¹⁵Kevaka e dua na bobula sa dro mai vua na kena i taukei, ka lako vua e dua tale vei kemuni me vakaruru kina, mo ni kakua ni vakatalai koya lesu tale.

¹⁶Sa rawa vua me tiko ena dua ga na koro e vinakata, ka mo ni kakua sara ni vakasaurarataki koya.

¹⁷Me kakua sara ni dua na Isireli, na tagane se yalewa, me volitaki koya ena valenisoro ni qaravi kalou tani.-

¹⁸Me kakua talega ni dua na i lavo e rawati mai na cakacaka vakasisila oqo me kau mai ki na vale i Jiova na nomudou Kalou me saumi kina na i solisoli sa bubuluitaki. Sa ka vakasisila vei Jiova o ira era dau volitaka na yagodra ena valenisoro.

¹⁹“Ni o ni solia vakadinou na i lavo, se kakana, se dua tale na ka vua e dua na nomuni tokani Isireli, ni kakua ni lavaka vua e dua na kena tubu.-

²⁰E rawa mo ni lavaka na tubu ni ka o ni solia vakadinou vua e dua na kai tani. Ia me kakua na tubu ni ka o ni soli vakadinou vua e dua na nomuni tokani Isireli. Ni muria na i vakaro oqo, ena qai vakalougatataka na veika o ni cakava o Jiova na nomuni Kalou ena vanua o ni la'ki taukena.

²¹“Ni o ni sa bubului vei Jiova ena dua na ka, ni kakua ni weletaka, ia mo ni vakayacora sara na ka o ya. Ena vauci kemuni o Jiova ena ka o ni sa yalataka, ia o ni sai valavala ca kevaka o ni sega ni cakava.-

²²O ni na sega ni valavala ca kevaka o ni sega ni cakava e dua na bubului vei Jiova,

²³ia kevaka o ni sa bolea ga mo ni bubuluitaka e dua na ka, ni qarauna mo ni vakayacora vakakina.

²⁴“Kevaka o ni lako ena dua na gaunisala ka takosova na nona loganivaini e dua tani tale, e rawa mo ni kania na levu ga ni qerepi o ni vinakata, ia mo ni kakua ga ni tawana eso ena nomuni kato ka kauta tani yani.

²⁵Kevaka o ni sa lako tiko ena dua na sala ena loma ni nona veisila, sa na rawa mo ni kania na sila ga o ni doloka rawa ena ligamuni, ia ni kakua ga ni taya e dua na sila ena i sele.

Vakarua 24

Na Veibiu kei na Vakawati Vou Tale

¹Kevaka e dua na tagane sa vakamautaka e dua na yalewa, ia e muri sa qai sega ni vinakati koya baleta ni sa kunea vua eso na i vakarau e sega ni taleitaka, ka sa vola e dua na i volatara ni veibiu ka solia vua, ka vakatalai koya tani yani mai na nona i tikotiko,-

²ka sa mani lako yani o yalewa ka vakawatitaki koya tale e dua na tagane.

³Ia kevaka sa qai sega talega ni vinakati koya na tagane o ya, ka sa vola tale e dua na i volatara ni veibiu ka solia vua, ka vakatalai koya tani mai na nona i tikotiko, se kevaka sa mate na tagane oqo ka i karua ni watina,

⁴ia sa qai tabu vua na i matai ni watina tagane, o koya ka a vola na i volatara ni veibiu, me vakawatitaki koya tale na yalewa oqo, ni sa okati me tawa savasava o koya. Kevaka e tauri koya tale me watina, ena ka vakasisila sara vei Jiova. Mo ni kakua sara ni cakava na i valavala ca levu oqo ena vanua sa solia vei kemuni o Jiova na nomuni Kalou.

Na Veilawa Tale Eso

⁵Kevaka e dua na tagane e sa qai vakawati vou me kakua ni curu ki na mataivalu se dua na i lesilesi raraba. Me vakagalalataki mada o koya me dua na yabaki, ka me tiko ga ena nona i tikotiko ka vakamarautaka na watina. +

⁶Kevaka o ni solia vakadinou vua e dua na tamata e dua na ka, ni kakua ni taura na nona vatu ni qaqi sila me i vakadinadina ni veiyalayalati. Oqo ena kauta tani na i yaya e dau vakarautaki kina na kedratou kakana vakamatavuvale me ratou bula kina.

⁷O koya vei kemuni e vesuka e dua tale na luve i Isireli, ka vakabobulataki koya, se volitaki koya yani ena makete ni bobula, me vakamatei na tamata o ya. Ena sala o ni na vakawabokotaka kina na i tovo ca oqo.-

⁸Ena vuku ni vukavuka, ni qarauna mo ni vakayacora vinaka na ka kece era sa tukuna na bete na luve i Livai vei kemuni. Mo ni muria vinaka na i vakasala kece au sa solia vei ira.-

⁹Mo ni nanuma na ka sa cakava o Jiova na nomuni Kalou vei Miriama e gaunisala, ni o ni a lako tani mai Ijipita.-

¹⁰Kevaka o ni solia vakadinau e dua na ka vua e dua na tamata, ni kakua ni curu ki na nona vale ka la'ki kauta mai na i sulu ena solia mei vakadei ni veiyalayalati.-

¹¹Waraki koya ga e tuba ka laiva me kauta mai o koya vei kemuni.

¹²Ia kevaka sa tamata dravudravua, me kakua ni vakabogi vei iko na i vakadei ni veiyalayalati.

¹³Vakasuka vua ni sa dromu na siga, me vakayagataka ena gauna ni moce. Ena marau kina na wekamu o ya, ka vaka talega kina o Jiova na nomuni Kalou.

¹⁴Mo kakua ni vakaisina e dua na tamata dravudravua se leqa ena nomu sega ni via solia na kena i sau ni cakacaka, se ra lewenivanua o Isireli se kai tamata vulagi sa tiko ena dua na nomuni koro.-

¹⁵Me saumi vua na kena i sau ni dua na siga ni bera ni dromu na matanisiga ena veisiga yadua; sa gadreva o koya na i lavo, ka sa nuitaka tu ni na soli vua. Ia kevaka o ni sega ni saumi ira, era na tagi vei Jiova ena vukumuni, ka o ni sa cala kina.

¹⁶Me ra kakua ni vakamatei na i tubutubu ena vuku ni veika ca era cakava na luvedra. Me ra kakua talega ni vakamatei na gone ena vuku ni veika ca era cakava na nodra i tubutubu. Na tamata sa vakamatei me mate ga ena vuku ni ka ca sa cakava.-

¹⁷Mo ni kakua ni kauta tani na nodra dodonu na kai matanitu tani kei ira talega na luveniyali. Kua sara ni kauta na nona i sulu e dua na yada me i vakadei ni ka sa kerea.-

¹⁸Nanuma ni o ni a bobula mai Ijipita, a qai sereki kemuni mai kea o Jiova na nomuni Kalou. Sai koya oqo au sa solia kina vei kemuni na i vakaro oqo.

¹⁹Ni o ni sa kumuna na ka o ni a tea, o ni mani sega ni kumuna mai eso na sila o ni a tamusuka, ni kakua ni lesuva tale. Me ra biu ga me kedra na vulagi, na luveniyali, kei na yada; ena vakalougatataki kemuni kina o Jiova na nomuni Kalou ena ka kecega o ni cakava.-

²⁰Ni o ni sa betia oti na nomuni vua ni olive, kakua ni lesuva tale na kena vo. Me biu tu ga me kedra na vulagi, na luveniyali kei na yada.

²¹Ni o ni sa kumuna oti na nomuni qerepi, ni kakua ni lesuva tale vakarua. Na qerepi era vo tu me qai medra na luveniyali, na vulagi kei na yada.

²²Mo ni kakua sara ni guilecava ni o ni a bobula mai Ijipita; sai koya oqo au sa solia kina vei kemuni na i vakaro oqo.

Vakarua 25

¹Kevaka e rua na tamata e rau veileti ka kauta sara ki na mataveilewai me vakatulewa na turaganilewa ena vukudrau, ia sa qai kune ni dua vei rau e dodonu, ka dua e cala.

²Kevaka sa totogi o koya sa cala vei rau me kanakuita; me qai vakadavori koya vakatoboicu o turaganilewa ka laiva me vakanakuitataki e matana. Me na vakatau na levu ni kena kuita ena cala a cakava.

³Sa rawa me tau vakavasagavulu na kena kuita, ia me kakua ga ni sivia, kevaka e sivia ena mata madua kina o koya ena mata ni lewe vuqa.-

⁴Kakua ni vesuka na gusu ni bulumakau ni butu sila tiko.-

Baleta na i Tavi ni Tagane Vua na Tacina sa Mate

⁵Kevaka e rau tiko voli e rua na veitacini tagane ena dua vata na vanua, a qai mani mate e dua vei rau ka sega ni dua na luvena tagane. Me kakua ni vakawati na wati koya sa mate kei na dua na tagane tani. Sa nona i tavi na taci watina me tauri koya tale me watina.-

⁶Na i matai ni luvedrau tagane ena wili me luve i koya sa mate, me vakawa kina na tamata a mate ena vanua o Isireli.

⁷Kevaka e sega ni via vakawatitaki koya na tacina na tagane sa mate, me qai lako na yalewa o ya vei ira na qase ni koro o ya ka kaya vei ira 'Na taci watiqo a sega ni via cakava na nona i tavi vei au. Sa sega ni via solia vei tuakana e dua na nona kawa vei ira na Isireli.'-

⁸Me ra qai kaciva na tacina na tamata sa mate na qase ni koro, ka drete laivi mai e dua na nona i vava na taci watina ka kasivita na yadrena ka kaya,

⁹me qai kaciva na tacina na tamata sa mate na qase ni koro, ka drete laivi mai e dua na nona i vava na taci watina ka kasivita na yadrena ka kaya, ‘Sai koya oqo na ka sa yaco vua na tamata sa sega ni via solia vei tuakana e dua na nona kawa!’

¹⁰E Isireli taucoko ena vakatokai na nona vuvale me ‘vuvale i koya sa luva tani na nona i vava.’

Eso Tale na i Vakaro

¹¹Kevaka e rua na tagane e rau veivala, sa qai lako mai na watina yalewa e dua vei rau ni sa vinakata me vukea na watina, ka drete na ka vakatagane nei tagane ka dua,

¹²muduka tani na ligana, kakua ni lomana na yalewa o ya.

¹³Me kakua ni tiko ena nomuni taga e rua na i vakarau bibi, e dua sa mamada ka dua me bibi.-

¹⁴Me kakua ni tiko ena nomuni vale e rua na i vakarau, e dua me ka levu ka dua me ka lailai.

¹⁵Vakayagataka na i vakarau bibi e dodonu ka dina, kei na i vakarau balavu e dodonu ka dina, me balavu kina na nomuni bula ena vanua sa solia vei kemuni o Jiova na nomuni Kalou.

¹⁶Ni sa cati ira na tamata lawaki ca ka dau veivakaisini o Jiova na nomuni Kalou.

Lewa me Ra Vakamatei na Amalekaiti

¹⁷Mo ni nanuma na ka era a cakava vei kemuni na kawa i Amaleki ena gauna o ni a lako kina mai Ijipita.-

¹⁸Era a sega ni rerevaka na Kalou, ka valuti kemuni mai dakumuni ena gauna o ni a oca ka malumalumu kina, ka vakamatei ira kece era sasaga voli yani e muri.

¹⁹Ia ena gauna sa solia vei kemuni na vanua mo ni taukena o Jiova na nomuni Kalou, ka o ni sa taqomaki vinaka talega mai vei ira na kemuni meca era wavokiti kemuni, mo ni qai vakamatei ira kece na kawa i Amaleki ka me ra guilecavi vakadua e vuravura. Kua ni guilecava!

Vakarua 26

Na i Sevu kei na i Katini

¹Ni o ni sa yaco yani ki na vanua sa solia o Jiova na nomuni Kalou mo ni taukena ka o ni sa vakaitikotiko kina,

²mo ni qai kauta e dua na basikete i sevu ni veimataqali vua ni qele kece o ni tamusuka mai na vanua sa solia vei kemuni o Jiova na nomuni Kalou, ka kauta ki na vanua sa digitaka na Kalou me dau qaravi kina.-

³Mo ni lako vua na bete ka vakaillesilesi tiko ena gauna o ya, ka kaya vua, 'Au sa mai tusanaka edaidai vei Jiova na noda Kalou ni'u sa yaco mai ki na vanua sa yalataka vei ira na noda qase me solia vei keda.'

⁴Ena qai taura na i basikete mai na ligamuni na bete ka biuta ena mata ni cabocabonisoro i Jiova na noda Kalou.

⁵Mo ni qai cavuta na vosa oqo ena mata i Jiova: Na tamaqu e dua na kai Arami dauveilakoyaki. E ratou a lewe lalai sara ni ratou lako ki kea, ia e ratou a qai mani yaco me dua na matanitu levu ka qaqa.

⁶Era a vakacacani keimami na kai Ijipita ka vakasaurarataki keimami me keimami bobula.

⁷Ia keimami a qai tagica na veivuke i Jiova na nodra Kalou na neimami qase. Sa rogoca na neimami tagi o Jiova ka raica na neimami rarawa, na cakacaka kaukauwa, kei na vakalolomataki.

⁸A qai sereki keimami mai Ijipita o Jiova ena nona qaqa kei na nona kaukauwa levu. A cakava eso na cakacaka mana kei na ka e veivakurabuitaki, ka vakavuna talega me yaco eso na veika rerevaki;

⁹a kauti keimami mai ki ke ka solia vei keimami na vanua sa dave kina na sucu kei na oni.

¹⁰Ia oqo au sa kauta mai vei Jiova na i sevu ni vua ni qele sa solia vei au o koya. Mo ni qai tauca na basikete ena mata i Jiova ka qaravi koya e kea.

¹¹Mo ni marau ena vuku ni veika vinaka sa solia vei kemuni kei na nomuni vuvale o Jiova na nomuni Kalou; me ra marau vata kei kemuni na Livai kei ira na vulagi era tiko kei kemuni.

¹²Ena i katolu kece ni veiyabaki, mo ni dau solia na i katini ni nomuni vua ni qele vei ira na Livai, na vulagi, na luveniyali kei ira na yada, ka me ra kana ena nomuni veikoro ka mamau; ni o ni sa cakava na ka oqo,-

¹³mo ni qai kaya vei Jiova vakaoqo, ‘Sa sega tale ni dua na i wasewase ni dua na i katini e vo ena noqu vale, au sa solia vei ira na Livai, na vulagi, na luveniyali kei ira na yada me vaka na ka o ni sa vakarota vei au me'u vakayacora. Au sa sega ni talaidredre se me'u guilecava e dua vei ira na nomuni vunau me baleta na *soli* i katini.

¹⁴Au sa sega ni kania e dua na kena i wase ena gauna ka'u a vakaloloku tiko kina; ka'u sa sega ni kauta tani e dua na kena i wase mai na noqu vale ena gauna ka'u a tawasavasava voli kina; ka'u sa sega talega ni solia e dua na kena wase ena vukudra na mate. Au sa talairawarawa ga vei kemuni Jiova na noqu Kalou, ka vakayacora na veika kece sara o ni sa vakarota me baleta na dua na i katini.

¹⁵Ni rai sobu mai ena nomuni i tikotiko tabu mai lomalagi ka vakalougatataki ira na nomuni tamata na Isireli; ni vakalougatataka talega na vanua sa dave kina na sucu kei na oni, na vanua bulabula vinaka o ni sa solia vei keimami, me vaka o ni sa yalataka vei ira na neimami qase.’

Nona Tamata Digitaki o Jiova

¹⁶E daidai sa vakaroti kemuni o Jiova na nomuni Kalou mo ni muria taucoko na nona lawa kece kei na i vakaro. Mo ni qarauna mo ni muria ena lomamuni kei na yalomuni taucoko.

¹⁷Edaidai o ni sa vakadeitaka kina ni sa nomuni Kalou o Jiova; ka o ni na lako ena nona sala, ka muria na nona lawa, ka vakayacora na veika kece sara sa vakarota.

¹⁸Edaidai sa ciqoma kina o Jiova na nomuni veivakadonui mo ni sa nona tamata digitaki, me vaka sa yalataka vei kemuni, ka mo ni talairawarawa ki na nona i vunau.-

¹⁹Ena vakayacori kemuni mo ni cecere mai vei ira na veimatanitu kecega sa vakatubura o koya, ka o ni na vakacerecerei koya, ka vakalagilagia na yacana. O ni na nona tamata vakatabui, me vaka na veika sa yalataka.”

Vakarua 27

Na i Vunau ni Kalou sa Volai ena Vatu

¹A qai vakaroti ira na tamata o Mosese kei ira na nodra i liuliu na Isireli ka kaya, Mo ni talairawarawa ki na i vunau kece au sa vunauci kemuni edaidai.

²Ena siga o ni sa na qalo kosova kina na uciwai na Joritani ka yaco ki na vanua sa solia vei kemuni o Jiova na nomuni Kalou, mo ni qai vakaduria eso na vatu lelevu ka boroya ena lase,-

³ka vola e deladra na vosa kecega ni vunau oqo. Ena gauna o ni sa yaco kina ki na vanua sa dave kina na sucu kei na oni sa yalataka vei kemuni o Jiova na nodra Kalou na nomuni qase,

⁴ia, ni o ni sa tiko ena tai kadua ni Joritani, mo ni qai la'ki vakaduria na veivatu oqo ena dela ni ulunivanua, o Ipali, me vaka au sa vakarota vei kemuni edaidai, ka boroya ena lase.

⁵Ia mo ni tara e kea e dua na i cabocabonisoro kivei Jiova na nomuni Kalou, me caka oqo ena vatu sa sega ni ta mai na dua na i yaya ni cakacaka kaukamea,-

⁶baleta na i cabocabonisoro o ni sa tara me nona o Jiova na nomuni Kalou e dodonu me caka ena vatu ka sega ni ta. Mo ni vakacabora e kea na veisoro eso me vakamai,

⁷ka vakacabora talega e kea ka kania ena marau na i soro ni veivinakati ena mata i Jiova na nomuni Kalou.

⁸Mo ni qai vola sara vakakina ena dela ni veivatu sa boro ena lase na vosa kece ni vunau oqo.

⁹A qai vosa o Mosese vata kei ira na bete era kawa i Livai vei ira kecega na Isireli, ka kaya, “Kemuni na Isireli, ni tu vakanomodi mada mo ni vakarorogo mai vei au. E daidai o ni sa yaco kina mo ni nona tamata na nomuni Kalou o Jiova.

¹⁰Mo ni talairawarawa vua ka muria na nona i vunau kei na lawa au sa vakarota vei kemuni edaidai.”

Na Cudruvi ni Talaidredre

¹¹A qai kaya tale vei ira na Isireli o Mosese:

¹²Ni o ni sa takosova na Joritani, o ira na veimataqali oqo me ra la'ki tucake tu ena Ulunivanua o Qerisimi, ena gauna sa kacivaki kina na vosa ni veivakalougatataki vei ira na Isireli o ira na Simione, Livai, Juta, Isakari, Iosefo kei Penijamini.-

¹³O ira na veimataqali oqo me ra la'ki tucake tu ena Ulunivanua o Ipali, ena gauna sa kacivaki kina na vosa ni veicudruvi: o ira na Rupeni, Kata, Aseri, Sevuloni, Tani kei Navitalai.

¹⁴Ia me ra qai kacivaka na vosa oqo ena domo levu o ira na Livai:

¹⁵“ ‘Ena yaco na cudru ni Kalou vei koya sa cakava e dua na matakau mai na vatu, kau, se kaukamea ka qai qarava vuni tiko. Sa cata vakaukauwa o Jiova na vakalou ki na kalou tani.- “Me ra na qai sauma kece na tamata, ka kaya, ‘Emeni!’

¹⁶“ ‘Ena yaco na cudru ni Kalou vei koya sa beca na tamana kei na tinana.’- “Me ra na qai sauma kece na tamata, ka kaya, ‘Emeni!’

¹⁷“ ‘Ena yaco na cudru ni Kalou vei koya sa tosoya na nona i yalayala ni vanua e dua na wekana.’- “Me ra na qai sauma kece na tamata, ka kaya, ‘Emeni!’

- 18“ ‘Ena yaco na cudru ni Kalou vei koya sa tubera ena sala cala e dua na mataboko.’- “Me ra na qai sauma kece na tamata, ka kaya, ‘Emeni!’
- 19“ ‘Ena yaco na cudru ni Kalou vei koya sa tabaka sobu na nodra dodonu na vulagi, na luveniyali kei na yada.’- “Me ra na qai sauma kece na tamata, ka kaya, ‘Emeni!’
- 20“ ‘Ena yaco na cudru ni Kalou vei koya sa vakamaduataka na tamata, ni sa veiyacovi kei na dua vei ira na wati tamana.’- “Me ra na sauma kece na tamata, ka kaya, ‘Emeni!’
- 21“ ‘Ena yaco na cudru ni Kalou vei koya sa veiyacovi kei na dua na manumanu.’- “Me ra na qai sauma kece na tamata, ka kaya, ‘Emeni!’
- 22“ ‘Ena yaco na cudru ni Kalou vei koya sa veiyacovi kei na ganena, na luve i tamana se na luve i tinana.’- “Me ra na qai sauma kece na tamata, ka kaya, ‘Emeni!’
- 23“ ‘Ena yaco na cudru ni Kalou vei koya sa veiyacovi kei na tina i watina.’- “Me ra na qai sauma kece na tamata, ka kaya, ‘Emeni!’
- 24“ ‘Ena yaco na cudru ni Kalou vei koya sa labata vuni e dua na tamata.’ “Me ra na qai sauma kece na tamata, ka kaya, ‘Emeni!’
- 25“ ‘Ena yaco na cudru ni Kalou vei koya sa taura na i lavo e saumi kina me labata e dua na tamata.’ “Me ra qai sauma kece na tamata, ka kaya, ‘Emeni!’
- 26“ ‘Ena yaco na cudru ni Kalou vei koya sa sega ni muria taucoko na i vakaro kei na vakavuvuli ni Kalou.’- “Me ra na qai sauma kece na tamata, ka kaya, ‘Emeni!’

Vakarua 28

Na Veivakalougatataki ni Talairawarawa

(Vsoro 26.3-13; Vrua 7.12-24)

1“Kevaka o ni talairawarawa vei Jiova na nomuni Kalou, ka muria ena yalodina na nona i vunau kece, au sa vunauci kemuni kina edaidai, ena cakava o koya mo ni cecere duadua mai vei ira na veimatanitu kecega e vuravura.-

²Mo ni talairawarawa vei Jiova na nomuni Kalou me nomuni kina na veivakalougatataki kece oqo:

³“O Jiova ena vakalougatataka na nomuni veikoro kei na nomuni vanua.

⁴“O Jiova ena vakalougatataki kemuni me vuqa na luvemuni, ka me levu na nomuni vua ni qele, na nomuni bulumakau kei na sipi.

⁵“O Jiova ena vakalougatataka na nomuni sila kei na kakana kecega o ni cakava mai kina.

⁶“O Jiova ena vakalougatataka na veika kecega o ni cakava.

⁷“O Jiova ena vakamalumalumutaki ira na nomuni meca ena gauna era valuti kemuni kina. Era na valuti kemuni mai ena dua ga na yasana, ia era na dro tani mai vei kemuni kina veiyasana kecega.

⁸“O Jiova na nomuni Kalou ena vakalougatataka na nomuni cakacaka ka vakasinaita na nomuni lololo ena sila. Ena vakalougatataki kemuni o koya ena vanua sa solia oqo vei kemuni.

⁹“Kevaka o ni talairawarawa vei Jiova na nomuni Kalou ka vakayacora na veika kecega sa vakarota vei kemuni, ena qisi kemuni o koya mo ni nona tamata digitaki me vaka sa yalataka.

¹⁰Era na qai raica na veimatatamata kecega e vuravura ni sa digitaki kemuni o Jiova mo ni nona tamata digitaki, era na qai rerevaki kemuni.

¹¹Ena qai vakalevutaka o Jiova na luvemuni, ka na levu na nomuni manumanu kei na nomuni vua ni qele ena vanua a yalataka vei ira na nomuni qase o koya me na solia vei kemuni.

¹²Ena vakatauca mai na uca ena kena gauna ena nona lololo sa vutuniyau ena veika e vuqa mai lomalagi, ka vakalougatataka na nomuni cakacaka kecega. O ni na qai soli ka ga yani ki na veivanua e vuqa, ia o ni na sega ni bau kerekere ki na dua na vanua.

¹³Ena qisi kemuni o Jiova mo ni liuliu vei ira na veimatanitu, ka o ni na sega ni tu sara e muri, o ni na tu ga e cake ka sega ni tu e ra, kevaka o ni

talairawarawa ena yalodina ki na nona i vakaro kecega au sa solia vei kemuni edaidai.

¹⁴Mo ni kakua sara ni talaidredre ki na dua vei ira na vunau au sa solia vei kemuni edaidai, se cuva ka qarava e dua na kalou tani.

Na i Sau ni Talaidredre

(Vsoro 26.14-26)

¹⁵“Ia kevaka o ni talaidredre vei Jiova na nomuni Kalou, ka sega ni muria ena yalodina na nona i vunau kei na lawa ka'u sa vakarota oqo vei kemuni edaidai, ena qai yaco vei kemuni na veika ca kecega oqo:

¹⁶“O Jiova ena cudruva na nomuni veikoro kei na nomuni veivanua.

¹⁷“O Jiova ena cudruva na nomuni sila kei na kakana kecega o ni sa vakarautaka mai kina.

¹⁸“O Jiova ena cudruvi kemuni ena nona vakalailaitaka na i wiliwili ni luvemuni, ena lutu sobu na vua ni nomuni qele, ka lailai na nomuni bulumakau kei na sipi.

¹⁹“O Jiova ena cudruva na veika kece sara o ni cakava.

²⁰“Kevaka o ni vakayacora na veika ca ka vakanadakui Jiova, sa na kauta mai vei kemuni na veivakarusai, na veilecayaki, ka na leqa na veika kecega o ni cakava, me la'ki yacova na nomuni sa vakarusai vakusakusa kece.

²¹Ena tala vakaveitarataravi mai na veimate ca kei na matetaka vei kemuni me yacova sara ni sa sega ni vo tale e dua vei kemuni ena vanua o ni sa vakarau la'ki tawana.

²²Ena ravuti kemuni o Jiova ena mate dauveitauvi e vuqa, na vuvuce kei na katakata sivia ni yago. Ena tala o koya na lauqa balavu kei na cagi katakata me vakacacani kina na nomuni i teitei. Na veileqa kece oqo ena muri kemuni tiko me yacova na nomuni mate.

²³Ena sega ni tau e dua na uca, ena yaco me kaukauwa vaka na kaukamea na nomuni qele.

²⁴Me i sosomi ni uca, ena tala vei kemuni o Jiova na cava-kuvuniqeke kei na cava-mataninuku, me yacova sara ni o ni sa vakarusai.

²⁵“Ena vakavuna o Jiova me ra vakadrukai kemuni o ira na kemuni meca. O ni na valuti ira mai na dua na yasana, ia o ni na dro lesu ki na veiyasana kecega; ka ra na rere na veimatani kecega e vuravura ni ra sa raica na ka e yacovi kemuni.

²⁶Ni o ni sa mate, era na kania na yagomuni o ira na manumanu vuka kei na manumanu kila ni vanua ka na sega ni dua me na vakasavi ira.

²⁷Ena vakatauca vei kemuni o Jiova na bo me vaka a cakava vei ira na kai Ijipita. Ena vakavuna o koya me kacabote ka mosi sara na yagomuni. Na karokaro ena robota na yagomuni ka na sivia na kena milamila, ia o ni na sega ni vakabulai rawa mai kina.

²⁸Ena vakavuna o Jiova mo ni lialia, ena ravuti kemuni o koya mo ni mataboko ka veilecayaki.

²⁹O ni na vakayayamo voli ena rarama ni sigalevu me vaka e dua na tamata mataboko, ka o ni na sega ni kunea rawa na nomuni gaunisala. O ni na sega ni toso cake rawa ena dua na ka o ni cakava. Ia o ni na vakacacani ka dau butakoci tikoga ka na sega ni dua me na vukei kemuni.

³⁰“O ni na veimusumusuki kei na dua na goneyalewa, ia ena dua tale na tagane ena vakawatitaka. O ni na tara e dua na vale ia o ni na sega ni tawana. O ni na tea na veivaini ia o ni na sega ni vakayagataka na vuana.

³¹Ena vakamatei, na nomuni bulumakau e matamuni, ia o ni na sega ni kania e dua na lewena. Ena kau yani vakaukauwa na nomuni asa ni o ni a rai tu ka ra na sega ni kau lesu tale mai vei kemuni. Na nomuni sipi era na soli yani vei ira na kemuni meca ka na sega ni dua me na vukei kemuni.

³²Ena soli yani na luvemuni tagane kei na luvemuni yalewa vei ira na kai tani ni o ni rai tu. Ena oca na matamuni ena veisiga yadua ena vaqarai ira na luvemuni me ra lesu mai, ia o ni na oca wale.

³³E dua tale na matanitu tani ena vakayagataka na vua ni nomuni qele kece kei na veika kece o ni rawata, ia o ni na vakararawataki tikoga ka vakacacani.

³⁴Na veika o ni raica ena vakavuna mo ni lialia.

³⁵Ena vakatauva o Jiova ena durumuni kei na yavamuni na bo mosi, o ni na sega ni vakabulai rawa mai kina. Ena robota na yagomuni taucoko na bo me tekivu sara mai na ulumuni me yaco sara ki na qeteqete ni yavamuni.

³⁶“Ena kauti kemuni kei na nomuni tui o Jiova ki na dua na vanua tani o ni a sa sega mada ni bau bula kina e liu, se o ira na nomuni qase. O ni na qarava mai kea na veimatakau caka ena kau kei na watu.

³⁷Era na kurabui na tamata ena veivanua ena veibiuyaki kemuni kina o Jiova ena vuku ni ka sa yaco vei kemuni; era na veiwalitaki kemuni ka vakalialiai kemuni.

³⁸“Ena levu sara na sore ni kau o ni na tea, ia ena lailai wale ga na ka o ni na tamusuka, baleta ni ra na kania na vodre na veika o ni tea.

³⁹O ni na tea na veivaini ka samaka, ia o ni na sega ni kumuna na vuana, se gunuva na kena waini, baleta ni na kani ira na baca ni vaini.

⁴⁰Era na tubu na olive ena nomuni veivanua kecega, ia ena sega ni dua na nomuni waiwai ni olive, baleta ni ra na qeqera kecega na vuana.

⁴¹O ni na vakaluvani tagane kei yalewa, ia era na kau tani mai vei kemuni, baleta ni na kau vakavesu ena i valu.

⁴²Na nomuni kau kei na vua ni qele kece era na kania na manumanu lalai.

⁴³“Era na toso cake na vulagi era tiko kei kemuni me ra cecere sara, ia o kemuni na yaco mo ni lolovira sara.

⁴⁴Ena tu vei ira na i lavo me ra solia vakadinou vei kemuni, ia ena sega ni dua na ka e tu vei kemuni mo ni solia vakadinou vei ira. Era na yaco me ra liutaki kemuni.

⁴⁵“Ena yaco mai na veika ca kece oqo vei kemuni. Era na mai tiko ga kei kemuni me yacova sara ni o ni sa vakarusai, baleta ni o ni sega ni talairawarawa vei Jiova na nomuni Kalou ka sega ni muria na nona i vunau kei na nona i vakaro sa solia vei kemuni.

⁴⁶Era i vakadinadina ni cudru ni Kalou vei kemuni kei ira na nomuni kawa ka sega ni mudu.

⁴⁷Sa vakalougatataki kemuni o Jiova ena veika kecega, ia o ni sa qai bese ga ni qaravi koya ena reki kei na yalo marau.

⁴⁸Ena ka oqo, o ni na qaravi ira kina na kemuni meca ena talai ira mai o Jiova. O ni na viakana, ka viagunu, ka luvaiwale, ka gadreva na veika kecega. O Jiova ena vakararawataki kemuni sara vakalevu me yacova na nomuni sa vakarusai.

⁴⁹Ena kauta mai o Jiova e dua na matanitu o ni sega ni bau kila na nodra vosa, me valuti kemuni. Era na lako sobu mai vei kemuni me vaka e dua na ikeli.

⁵⁰Era na vakaraitaki i tovo kaukauwa vei kemuni ka sega ni lomana e dua, se ra gone se qase cake.

⁵¹Era na kania na nomuni bulumakau kei na nomuni vua ni qele; o ni na mate ena viakana. Era na sega ni vakavoca e dua na kemuni sila, na waini, na waiwai olive, na bulumakau, se na sipi, me yacova na nomuni mate.

⁵²Era na valuta na veikoro kece ena vanua sa solia vei kemuni o Jiova na nomuni Kalou, ka ra na bale na veibai ni koro cecere o ni vakanuinui kina.

⁵³“Ena gauna era na wavokita kina na meca na nomuni veikoro, o ni na leqa sara ena kakana ka rawa sara mo ni kani ira tale kina na luvemuni sa solia vei kemuni o Jiova na nomuni Kalou.

⁵⁴Ena yaco talega vua na tagane sa dau yalovinaka ka dauveikauwaitaki ena kemuni maliwa me na bureitaka na kakana vua na tacina, se na watina sa daulomana, se vei iratou na luvena se bula tiko,

⁵⁵ka na sega ni wasea vua e dua vei iratou na tiki ni lewe i luvena dina sa kania tiko. Oqo na ka e sa vo ga vua baleta na dredre levu sa sotavi mai vei ira na meca era sa vesuka vakaukauwa na koro.

⁵⁶O koya mada ga na yalewa yalovinaka ka sucu turaga, o koya sa vutuniyau ka sa cata me tara na qele na qeteqete ni yavana, ena vakakina na nona i valavala. Ni sa vesuki vakaukauwa na nona koro, na kaukauwa ni nona vakasaqaqara kakana ni sa basika na leqa ena la'ki vakavuna me kania lo kina na luvena ka se qai vakasucuma vou

⁵⁷kei na i tokatoka ni gone. Ena sega ni wasea o koya vei watina sa daulomana se vua e dua vei iratou na luvena.-

⁵⁸“Kevaka o ni na sega ni muria ena yalodina na i vakavuvuli kecega ni Kalou ka volai ena i vola oqo, ka sega ni vakarokorokotaka na yaca rogo ka veivakurabuitaki i Jiova na nomuni Kalou,

⁵⁹ena qai tala vei kemuni kei ira na nomuni kawa, na mate ca ka sega na kena wainimate kei na mate ca dauveitauvi ena tete yani, ia ena sega ni tarovi rawa.

⁶⁰Ena kauta tale mai vei kemuni na veimate o ni a donuya ka raica mai Ijipita, me ra na tauvi kemuni ka sega ni o ni na bula mai kina.

⁶¹Ena kauta talega mai vei kemuni na veimataqali mate rerevaki kei na matetaka kecega, ka sega ni bau tukuni ena i vola ni lawa oqo me yacova ni o ni sa vakarusai.

⁶²Dina ga ni o ni na lewe levu sara me vaka na levu ni kalokalo e lomalagi, ia ena qai bula wale ga e vica vei kemuni, baleta ni o ni sega ni talairawarawa vei Jiova na nomuni Kalou.

⁶³Ia me vaka ni a taleitaka o Jiova me vakatoroicaketaki kemuni kei na nona vakalewevuqataki kemuni, ena taleitaka talega me vakarusai kemuni ka vaqeyavutaki kemuni. O ni na kau tani mai na vanua o ni sa vakarau la'ki taukena.

⁶⁴“Ena vakasavi kemuni o Jiova ki na veimatanitu kecega, ki na i yalayala kei vuravura ka dua me yaco tale ki na yasana ka dua. O ni na qarava mai kea na kalou matakau caka ena kau kei na vatu. Na veikalou o ni a sega ni sa bau qarava vakadua o kemuni, se, o ira na nomuni qase.

⁶⁵O ni na sega ni kunea e dua na vakacegu ena dua na vanua, ka na sega ni bau dua na vanua o ni na vakatoka me nomuni. Ena vakasinaiti kemuni o Jiova ena nuiqawaqawa, yalolailai kei na veilecayaki.

⁶⁶Ena veilecayaki tu ga na nomuni bula. O ni na vakasinaiti ena rere ena siga kei na bogi, ka rerevaka na mate ena veigauna kecega.

⁶⁷Ena rise na ketemuni ena rere ena vuku ni veika kecega o ni raica. Ena veimataka lailai o ni na gadreva me tei totolo mai na bogi, ia ena bogi o ni na gadreva me tei totolo mai na mataka lailai.

⁶⁸Ena kauti kemuni lesu tale o Jiova ena waqa ni bobula ki Ijipita, veitalia ga ni a sa yalataka oti tu vei kemuni ni o ni na sega ni lesu tale ki kea. O ni na tovolea mai kea mo ni volitaki kemuni vei ira na kemuni meca mo ni bobula, ia ena sega ni dua ena voli kemuni.

Vakarua 29

Nona Veiyalayalati o Jiova kei Isireli

¹Sai koya oqo na vosa ni veiyalayalati sa vakarota vei Mosese o Jiova me cakava vata kei ira na Isireli ena vanua o Moapi. Oqo e i kuri ni veiyalayalati sa cakava o Jiova vata kei ira ena Ulunivanua o Saineai. +

²A qai kacivi ira vata mai na tamata o Mosese, ka kaya vei ira, O ni a raica e matamuni na veika kece sa cakava o Jiova vua na tui Ijipita, kei ira na nona vakaillesilesi ka vakakina ki na nona matanitu taucoko.

³O ni a raica na mate vakarerevaki, na cakacaka mana eso, kei na ka veivakurabuitaki sa cakava o Jiova.

⁴Ia me yacova mai edaidai o ni sa bera ga ni vuli rawa mai na veika o ni a sota kaya.

⁵Ena loma ni vasagavulu na yabaki sa kauti kemuni voli mai kina o Jiova ena loma ni vanua lala ka sega ni vuca na nomuni sulu, se ca na nomuni i vava.

⁶E a sega na kakana mo ni kania, ka sega na waini se na gunu kaukauwa mo ni gunuva, ia sa solia o Jiova na veika o ni sa gadreva — mo ni kila kina ni sai koya ga na nomuni Kalou.

⁷Ni o ni sa yaco mai ki na vanua oqo, e rau a lako mai o Sioni na tui Esiponi kei Oki na tui Pasani me rau vala kei keda. Ia eda a vakadrukai rau,-

⁸ka taura na nodrau vanua ka wasea vei rau na mataqali i Rupeni kei Kata kei na veimama ni mataqali i Manasa.-

⁹Qarauna mo ni vakayacora na vosa kece ni veiyalayalati oqo, mo ni na toro cake kina ena veika kece o ni cakava.

¹⁰E daidai o ni sa tucake kece tu ena mata i Jiova na nomuni Kalou; o ira na i liuliu ni nomuni veimataqali, na nomuni qase, na nomuni vakailesilesi kei ira kece na tagane e Isireli.

¹¹O ira na luvemuni, yalewa kei ira na vulagi era tiko kei kemuni me ra dau ta nomuni buka, se taki memuni wai.

¹²O ni sa tu eke edaidai mo ni curu ki na veiyalayalati oqo sa cakava o Jiova na nomuni Kalou vata kei kemuni, ka colata na kena i tavi.

¹³Me qisi kemuni edaidai mo ni nona tamata ka yaco o koya me nomuni Kalou me vaka a yalataka vei kemuni ka bubului kina vei ira na nomuni qase, vei Epara-ama, Aisake, kei Jekope.

¹⁴Sa sega ni o kemuni wale ga ka tu eke sa cakava kina o Jiova na veiyalayalati oqo kei na kena i tavi.

¹⁵Ia sa cakava vata kei keda kece eda tu eke edaidai kei ira talega na noda kawa era na qai tubu mai muri.

¹⁶O ni sa kila na i vakarau ni bula mai Ijipita, kei na i vakarau ni bula ena noda lakova mai na nodra vanua na veimatani tani.

¹⁷O ni a raica na nodra veimatakau vakasisila sa caka mai na kau, vatu, siliva kei na koula.

¹⁸Mo ni qarauna vinaka me kakua ni dua na tagane, se yalewa, se vuvale, se dua na mataqali e tu eke edaidai me na gole tani mai vei Jiova na noda Kalou ka qarava na nodra veikalou na veimatanitu tani. Na ka oqo ena vaka e dua na wakanikau sa tubu cake me yaco me vuataka na vuanikau gaga.-

¹⁹Mo ni qarauna me kakua ni dua e tu eke edaidai ka rogoca na veika e vinakati ena veiyalayalati oqo, me vakadinata e lomana. Na ka oqo ena vakarusai kemuni taucoko na tamata dodonu se tamata i valavala ca.

²⁰Ena sega ni vosota o Jiova na tamata vaka o ya. Ia ena yacovi koya na cudru waqawaqa i Jiova ka na yacovi koya na veika caca kecega sa volai ena i vola oqo me yacova ni sa vakarusai koya vakadua o Jiova.

²¹Ena cakava vua na tamata o Jiova me i dusidusi vei ira na mataqali kecega e Isireli, ka vakatauca vua na vosa ni cudru kecega ka sala vata kei na veiyalayalati a volai ena i vola ni vakavuvuli i Jiova.

²²Ena veitabatamata e muri, era na raica na luvemuni kei ira na vulagi era lako mai na veivanua yawa, na veimate ca kei na veileqa rerevaki ena kauta mai o Jiova ki na nomuni vanua.

²³Ena mamaca na vanua taucoko ka ubia na sulifure kei na masima, ena sega ni dua na ka e tei rawa kina. Na co mada ga ena sega ni bula rawa kina. Na nomuni vanua ena vakataki Sotoma kei Komora, Atima kei Sepoimi, na vanua sa vakarusa o Jiova ena nona cudru katakata.-

²⁴Era na qai taroga na veimatanitu kecega ka kaya, ‘Na cava sa vakayacora kina na veika oqo ki na nodra vanua o Jiova? Na cava na vu ni nona cudru vakalevu?’

²⁵Era na qai kaya na tamata, ‘E baleta ni ra sa sega ni maroroya na veiyalayalati ka cakava vata kei ira o Jiova na Kalou ni nodra qase ena gauna sa kauti ira tani mai kina mai Ijipita.

²⁶Era a qarava na veikalou tani era a sega ni qarava e liu, na veikalou sa vakatabuya o Jiova me ra qarava.

²⁷A sa qai cudruvi ira na nona tamata o Jiova ka kauta mai ki na nodra vanua na veileqa kecega sa volai ena i vola oqo.

²⁸A sa qai tubu cake ga na cudru i Jiova, ka sa caturaki ira tani kina mai na nodra vanua ena dela ni nona cudru waqawaqa ka viritaki ira yani ki na dua na matanitu tani, ka ra sa tiko voli kina edaidai.’

²⁹“E tu talega eso na ka vuni sa sega ni vakaraitaka o Jiova na noda Kalou, ia sa vakaraitaka na nona lawa, ia o keda kei ira na noda kawa me da talairawarawa kina ka tawa mudu.

Vakarua 30

Vakataudeitaki na Yalodina ni Kalou

¹“Au sa solia vei kemuni na digidigi; ena veika ni veivakalougatataki kei na veika ni veivakarusai. Ena gauna o ni la'ki tiko kina ena veimatanitu ena vakasavi kemuni kina o Jiova, ni sa yaco vei kemuni na veika kece oqo, o ni na qai nanuma na veika au sa tukuna.

²Ia kevaka o ni lesu tale vei Jiova o kemuni kei ira na luvemuni, ka muria na nona i vakaro au sa solia vei kemuni edaidai, ena qai lomani kemuni o Jiova ka na vakasukai kemuni mai na veimatanitu sa vakasavi kemuni kina, ka vakavuna tale mo ni tiko vinaka.

³Ena qai lomani kemuni o Jiova ka na vakasukai kemuni mai na veimatanitu sa vakasavi kemuni kina, ka vakavuna tale mo ni tiko vinaka.

⁴Kevaka sara mada ga o ni sa vakasavi ki na veivanua yawa ki na i yalayala kei vuravura, o Jiova na nomuni Kalou ena kauti kemuni lesu ga mai,

⁵mo ni mai taukena tale na vanua era a taukena mada e liu na nomuni qase. Ena qai vakavuna mo ni tiko vinaka tale ka vakalewevuqataki kemuni cake mai vei ira na nomuni qase.

⁶Ena qai solia o Jiova vei kemuni kei ira na luvemuni na yalo ni talairawarawa, mo ni lomani koya kina ena lomamuni kei na yalomuni taucoko, ka tawana tikoga na vanua o ya.

⁷Ena qai vagolea na veika ca kece oqo vei ira na kemuni meca ka ra a dau vakararawataki kemuni.

⁸O ni sa na qai talairawarawa tale vei Jiova ka muria na nona i vunau kece au sa vakarota vei kemuni edaidai.

⁹Ena vakayacora o Jiova mo ni vuavuai vakalevu ena veika kecega o ni sa vakayacora; ena qai levu sara na luvemuni kei na nomuni qele ni manumanu, ena levu talega na vua ni nomuni i teitei. Ena taleitaka o Jiova me na vakatoroicaketaki kemuni me vaka na nona taleitaka na nona vakatoroicaketaki ira na nomuni qase,

¹⁰ia mo ni talairawarawa vua ka muria na nona lawa kecega sa volai ena nona i vola ni veivakatavulici oqo. Mo ni gole ga vei Jiova ena lomamuni kei na yalomuni taucoko.

Veivakauqeti me Digitaki na Bula

¹¹“Na i vakaro au sa solia vei kemuni edaidai sa sega sara ni dredre vei kemuni, ka sega talega ni yawa.

¹²Sa sega ni tu mai lomalagi mo ni na kaya kina, ‘O cei vei keda me na lako cake ki lomalagi me la'ki kauta sobu mai vei keda me da rogoca ka muria?-

¹³Sa sega ni tu mai na tai ni wasawasa ka dua, mo ni na kaya kina, ‘O cei me na kosova na wasawasa me na la'ki kauta mai vei keda, ka me da rogoca ka muria?

¹⁴Ia sa tu voleka sara ga vei kemuni, sa tu ena yalomuni, ka rawa mo ni cavuta, ia sa rawa mo ni cakava.

¹⁵“Au sa tauca e matamuni edaidai mo ni digia na vinaka se na ca; na bula se na mate.-

¹⁶Kevaka o ni muria na i vakaro kecega nei Jiova na nomuni Kalou, au sa solia vei kemuni edaidai; kevaka o ni lomani koya, ka talairawarawa vua, ka

taqomaka na nona lawa kei na i vakaro, o ni na qai yaco mo ni tiko vinaka ka yaco mo ni matanitu levu. Ena qai vakalougatataki kemuni o Jiova na nomuni Kalou ena vanua o ni sa vakarau la'ki taukena.

¹⁷Ia kevaka o ni talaidredre, ka sega ni via vakarorogo, ka o ni gole yani mo ni cuva ka qarava na veikalou tani,

¹⁸au sa na sega ni tiko vakadede ena vanua o ni sa la'ki tawana ka taukena ena tai kadua ni Joritani.

¹⁹Ia oqo au sa solia vei kemuni na galala ni digidigi ena maliwa ni bula kei na mate, ena maliwa ni veivakalougatataki ni Kalou kei na veicudruvi ni Kalou. Au sa kaciva na lomalagi me vakadinadinataka na ka o ni sa digia. Ni digitaka na bula mo ni na bula kina kei ira na nomuni kawa.

²⁰Ni lomani Jiova na nomuni Kalou, ni talairawarawa ka yalodina vua me na dede kina na nomuni bula kei ira na nomuni kawa ena vanua ka yalataka o koya vei ira na nomuni qase, vei Epara-ama, Aisake, kei Jekope.-

Vakarua 31

Sosomitaki Mosese o Josua

(Tiko 27.12-23)

¹A vakuria o Mosese na nona vosa vei ira na Isireli,

²ka kaya, “Au sa yabaki 120 edaidai, ka sa sega soti ni rawarawa vei au me'u veiliutaki tikoga. Sa kaya talega vei au o Jiova ni'u na sega ni lako yani ki na tai kadua ni Joritani.-

³Ia o Jiova na nomuni Kalou ena liu e matamuni me vakarusai ira na veimatani tu e kea, me na rawa kina vei kemuni mo ni la'ki tawana na nodra vanua; ia o Josua ena liutaki kemuni, me vaka sa tukuna o Jiova.

⁴Ena cakava vei ira na veimatatamata oqo o Jiova na ka vata ga sa cakava vei Sioni kei Oki, na nodra tui na Amoraiti, ni a vakarusa na nodra vanua.-

⁵Ena solia na qaqa o Jiova vei kemuni mo ni rawai ira, ia mo ni cakava vei ira na veika kece sara au a tukuna vei kemuni.

⁶Mo ni kaukauwa ka qaqa. Ni kakua ni rerevaki ira na veimatatamata oqo. O Jiova na nomuni Kalou ena tiko kei kemuni. Ena sega ni laivi kemuni se biuti kemuni.”

⁷A qai kacivi Josua mai o Mosese ka mai vosa vua ena matadra kecega na Isireli, “Mo kaukauwa ka qaqa; ni sai iko o na liutaki ira na tamata oqo mo ni la'ki tawana na vanua sa yalataka o Jiova vei ira na nodra qase.

⁸Ena liutaki iko o Jiova ka na tiko vata kei iko. Ena sega ni laivi iko se biuti iko. Mo kakua sara ni rere se yalolailai.”-

Na Lawa me Dauwiliki ena Veiyabaki Vitu

⁹A sa qai vola o Mosese na Lawa ni Kalou ka solia vei ira na bete, kei ira na Livai era colata tiko na Kato ni Veiyalayalati i Jiova, vata kei ira na nodra qase na Isireli.

¹⁰A sa qai vakaroti ira o Mosese ka kaya, “Ena i kavitu kece ni yabaki ni sa yaco mai na yabaki ni veisereki me dau bokoci kina na dinau mo qai wilika vakadomoilevu ena Solevu ni Valetabanikau.-

¹¹Mo ni wilika vei ira na Isireli na lawa ni Kalou oqo ni ra sa lako mai me ra mai lotu ena vanua sa dauqaravi duadua ga kina na Kalou.

¹²Mo ni qai soqoni ira vata kece mai na tagane, na yalewa, na gone kei ira na vulagi era tiko ena nomuni veikoro, me ra mai rogoca kina na tamata kecega me ra vulica me ra rerevaki Jiova na nomuni Kalou, ka muria na nona lawa kece ena yalodina.

¹³Ena sala oqo era na rogoca kina na lawa i Jiova na nomuni Kalou, o ira na luvemuni era a sega ni bau rogoca vakadua. Era na qai vulica kina me ra rerevaki Jiova ena gauna kecega era tiko kina ena vanua o ni sa vakarau la'ki tawana ena tai ka dua ni Joritani.”

Otioti ni Vakasala i Jiova vei Mosese

¹⁴A qai kaya vei Mosese o Jiova, “Sa toro voleka mai na gauna mo mate kina. Kacivi Josua ka kauti koya mai ki na Vale ni Veitavaki me'u vakaroti koya

ena vuku ni tavi oqo.” E rau a lako yani o Mosese kei Josua ki na Vale ni Veitavaki,

¹⁵sa qai rairai vei rau mai kea o Jiova ena duru o ka mai tu ena katuba ni vale tabu.

¹⁶A qai kaya vei Mosese o Jiova, “Raica, sa toro voleka mai na gauna ni nomu mate, ka ra na sega ni dinati au na tamata oqo ena gauna o sa mate kina, ka voroka na veiyalayalati au sa vakayacora vata kei ira. Era na biuti au ka qaravi ira na veikalou tani ni vanua era sa vakarau la'ki tawana.

¹⁷Ni sa yaco oqo, au na cudruvi ira ka biuti ira, ka ra na qai vakarusai. Ena yacovi ira e vuqa na leqa rerevaki, ka ra na vakila ni sa yaco vei ira na veika oqo baleta ni'u sa sega ni tiko vata kei ira, oi au o Jiova, na nodra Kalou.

¹⁸Au na vunitaki au mai vei ira ena siga o ya baleta ni ra sa cakava na veika ca ka qaravi ira na veikalou tani.

¹⁹“Ia mo vola mada na sere oqo. Vakavulica na sere vei ira na Isireli, ka me noqu i vakadinadina me'u beitaki ira kina.

²⁰Au na kauti ira ki na vanua sa dave kina na sucu kei na oni, me vaka au a yalataka vei ira na nodra qase. Era na la'ki kania e kea na kakana kecega era via kania, ka ra na tiko vakacegu. Ia era na qai vuki tani ka qarava na veikalou tani. Era na biuti au ka voroka na noqu veiyalayalati,

²¹ka na yacovi ira e vuqa na leqa rerevaki. Ia na sere oqo ena lagati voli ga, ka me kena i vakadinadina vei ira. Ia oqo, ni se bera ni'u kauti ira ki na vanua au sa yalataka me'u solia vei ira, au sa kila rawa tu na veika era sa nakita tiko.”

²²Ena siga vata tikoga o ya, sa vola kina o Mosese na sere, ka vakavulica talega vei ira na Isireli.

²³A sa qai vosa vei Josua na luve i Nuni o Jiova, “Mo kaukauwa ka qaqa. O na liutaki ira na Isireli ki na vanua au sa yalataka vei ira, ia au na tiko vata ga kei iko.”-

²⁴A sa vola o Mosese na Lawa ni Kalou ena dua na i vola, ka sa qarauna matua me kakua ni yali e dua na ka.

²⁵Ni sa oti o ya, a sa qai vakaroti ira na Livai era dau colata na Kato ni Veiyalayalati, ka kaya,

²⁶“Mo ni kauta na i vola ni Lawa ni Kalou oqo ka la'ki biuta ena yasa ni Kato ni Veiyalayalati i Jiova na nomuni Kalou; ka me tiko ga e kea me i vakadinadina ni nodra beitaki na nona tamata.

²⁷Au sa kila na nomuni yalokaukauwa kei na nomuni vakadrecike, kevaka era sa vakadrecike vei Jiova ena gauna au sa bula tiko kina, sa na qai levu cake sara na nodra vakadrecike ena gauna au sa mate kina.

²⁸Soqoni ira vata kece mai na i liuliu ni nomuni veimataqali kei ira na vakaillesilesi ki mataqu, me'u tukuna vei ira na veika oqo. Ena noqu i vakadinadina ena nodra beitaki o vuravura kei lomalagi.

²⁹Au sa kila ni ra na yaco me ra ca sara ka biuta na ka au a vakatavulica vei ira ena gauna au sa mate kina. Ia e muri era na sota kaya na leqa baleta ni ra vakacudrui Jiova ena vuku ni nodra vakatara na ka e sa vakatabuya.”

Na Sere i Mosese

³⁰A qai cavuta o Mosese na qaqa ni sere taucoko, ka ra sa vakarorogo na Isireli.

Vakarua 32

¹“I vuravura kei lomalagi, drau rogoci au mai, ka vakatudaliga ki na noqu vosa.

²Ena mirimiri me vaka na mata ni uca na noqu i vakavuvuli, ka tau me vaka na tegu ki na dela i vuravura na noqu vosa; me vaka na uca mirimiri ki na dela ni co, ka vaka na uca tau bi ki na kau e se qai tubu cake.

³Au na vakacaucautaka na yaca i Jiova, ka ra na tukuna na tamata na nona cecere.

⁴“Sa nomuni i sasabai kaukauwa o Jiova, ka sa uasivi sara ka dodonu na nona sala kecega; Sa yalodina ka dauvosa vakadodonu na nomuni Kalou, ka sa vakayacora na cakacaka dodonu ka savasava.

⁵Ia, o kemuni ga sa sega ni yalodina ka cakacaka lasu, ka sa sega ni kilikili mo ni okati me nona tamata, ni o ni sa kawa tamata dauveivakaisini ka i valavala ca.

⁶O koya li oqo na sala mo ni qaravi Jiova kina, oi kemuni na yavu tamata lialia ka yalowai? Sai koya ga na tamamuni, na Dauniveibuli ka buli kemuni, ka sa vakavuna mo ni yaco me dua na matanitu.

⁷“Ni nanuma na gauna sa oti, na gauna e liu sara; tarogi ira na tamamuni me ra tukuna vei kemuni na ka sa yaco, tarogi ira na qase me ra talanoataka na gauna sa sivi.

⁸O Koya sa Cecere Sara sa solia ki na veimatanitu na nodra vanua,- ka sa lewa na i yalayala ni vanua me tawani me vaka na i wiliwili ni luve i Isireli.

⁹Ni sai votavota i Jiova o ira na nona tamata, sa wasei tani o Jekope me nona.

¹⁰“A sa kunei ira ni ra veilakoyaki voli ena vanua dravuisiga, ena vanua lala ka liwavi cagi. A sa taqomaki ira ka qaravi ira vinaka, ka sa maroroi ira me vaka na loa ni matana.

¹¹Me vaka na ikeli sa vakavulica na luvena me vuka,+ ka sa ciqomi koya vinaka tale ni sa tevuka na tabana, sa vakakina na veimaroroi i Jiova me kakua ni bale sobu o Isireli.

¹²O Jiova vakaikoya sa liutaki ira na nona tamata; ka sa sega ni vukei mai vua na kalou tani.

¹³“Sa solia vei ira me ra lewa na vanua veidelana, ia me ra kania na veika bula ena loma ni vanua. Era sa kunea na oni ni veikau ena maliwa ni veivatu; na nodra veiolive era tubu ga vakaveitalia ena qele veivatu.

¹⁴Sa levu na sucu e rawa mai na nodra me kei na bulumakau, era taukena na sipi, me kei na bulumakau vinaka duadua, na witi uasivi kei na waiwai vinaka sara.

¹⁵“Era sa vutuniyau na tamata i Jiova, ka viavialevu; era sa levulevu ka sinai ena kakana. Era sa biuta na Kalou ka buli ira ka vakanadakuya na nodra i vakabula.

¹⁶Na nodra qaravi kalou tani sa loma vuvu kina o Jiova; na nodra i tovo vakasisila sa vakavuna me cudru.

¹⁷Era sa vakacaboisoro ki na veikalou lasu,- na veikalou era a sega ni bau kila o ira na nodra qase, na veikalou ka sega ni bau rokovi e Isireli.

¹⁸Era sa guilecava na nodra Kalou, ka i vakabula, o koya sa solia vei ira na bula.

¹⁹“Ni sa raica na ka oqo o Jiova, a sa cudru ka besetaki ira na luvena tagane kei na yalewa.

²⁰A sa kaya, ‘Au na sega tale ni vukei ira, ia ka'u na qai raica se na cava ena yacovi ira, o ira na tamata dauveivakaisini ka yalo kaukauwa.

²¹Era sa vakacudrui au ena vuku ni nodra matakau,- ka'u sa vuvutaki ira na nodra veikalou eso, na kalou era sa sega ni kalou vakaidina. Ia ka'u na lesia ena dua matanitu me vakacudrui ira; ka'u na vakavuna me ra dauvuvu vata kei na dua na matanitu lecaika.

²²Na noqu cudru ena caudre vaka na bukawaqa ka vakama na veika kecega e vuravura. Ena yaco sara ki na vuravura e ra, ka vakama na yavu ni veiulunivanua.

²³“Au na kauta mai vei ira vakaveitarataravi na leqa ka vakaotia vei ira na noqu gasau ni dakaititi.

²⁴Era na mate ena viakana kei na katakata; era na mate mai na veimate vakarerevaki. Ka'u na tala na manumanu kila me vakasasataki ira, kei na gata batigaga me kati ira.

²⁵Na i valu ena vakavuna na mate ena veitolo ni sala; a veika vakadomobula ena ravuravu ena veimatavuvale. Era na mate kece na goneyalewa kei na gonetaganē; ka sega ni vakuai kina na gonelalai se o ira na qase.

²⁶Sa rawa vei au me'u vakarusai ira vakadua sara, me kakua kina ni dua tale e nanumi ira.

²⁷Ia au sega ni vinakata me ra dokadoka kina na nodra meca, ni ra kaya ni ra sa vakadrukai ira na noqu tamata, ka ni sai au ga ka a vakamalumalumutaki ira.'

²⁸“O Isireli e dua na matanitu sa sega tu ni macala; sa sega na yalomatua e tu vei ira.

²⁹Era sega ni raica rawa na vu ni nodra vakadrukai; era sa sega ni kila rawa na i balebale ni veika sa yaco.

³⁰A cava na vuna sa vakadrukai kina na udolu mai na lewe dua, kei na 10,000 mai na lewe rua wale ga? O Jiova, na nodra Kalou, sa biuti ira; na nodra Kalou qaqa sa soli ira yani.

³¹Era sa kila na nodra meca ni ra kalou malumalumu na nodra veikalou, sa sega ni kaukauwa me vakataka na Kalou ni Isireli.

³²O ira na nodra meca, era sa ca me vakataki Sotoma kei Komora, era sa vaka na vunivaini sa vuataka na qerepi gaga ka rawa ni veivakamatei,

³³me vaka na waini sa caka mai na weli gaga ni gata.

³⁴“Sa kila o Jiova na ka era sa cakava na kedra meca; ka sa waraka na gauna dodonu me totogitaki ira kina.

³⁵O Jiova ena qai sausaumi lesu ka totogitaki ira;- ena yaco na gauna me ra na bale sobu; na gauna ni nodra rusa sa toro voleka.

³⁶O Jiova ena vueti ira na nona tamata- ni sa raica ni sa oti na nodra kaukauwa. Ena yalololoma vei ira era sa qaravi koya, ni sa raica na nodra yalomalumalumu.

³⁷Ia, ena qai tarogi ira na nona tamata o Jiova, ‘Sa evei na veikalou kaukauwa o ni a dauvakararavi kina?’

³⁸O ni a vakani ira ena uro ni nomuni i soro ka vakacabora vei ira na waini me ra gunuva. Me ra lako mada mai oqo ka vukei kemuni; me ra kusa mai ka vueti kemuni.

³⁹“ ‘Oi au, sai au duadua ga na Kalou; sa sega tale ni dua na kalou dina. Au sa vakavuna na mate ka'u sa solia na bula, Au sa vakavuna na mavoa ka'u sa vakamavotaka na mavoa; ka sa sega e dua me na vorati au rawa.

⁴⁰Me vaka ni sai au dina ga na Kalou bula. Au sa laveta na ligaqu ka yalataka

⁴¹ni'u na vagatara na noqu i seleiwau taliva, ka raica me vakayacori na lewa dodonu. Au na sauma lesu vei ira na kequ meca ka totogitaki ira era sa cati au.

⁴²Na noqu gasau ni dakaititi ena tuturu mai kina na nodra dra kei na noqu i seleiwau ena vakamatei ira kece sa saqati au. Au na sega ni vakabula e dua sa valuti au; o ira mada ga sa mavoa kei na kaivesu era na mate.’

⁴³“Oi kemuni na veimatanitu, ni vakacaucautaki ira na tamata i Jiova,- ni sa cudruvi ira kece sa ia na veivakamatei. Sa ia na sausaumi lesu o koya vei ira na kena meca, ka sa vosota na nodra caka cala na nona tamata.”

⁴⁴E rau a qai cavuta na qaqa ni sere oqo o Mosese kei Josua na luve i Nuni, me rawa ni ra rogoca kece na Isireli.

Otioti ni Vakasala i Mosese

⁴⁵Ni sa tukuna oti kece na vosa ni Kalou vei ira na Isireli o Mosese,

⁴⁶a sa qai kaya, “Qarauna vinaka sara mo ni muria na i vakaro au sa solia vei kemuni edaidai. Vakatafulica vei ira na luvemuni me ra qarauna vinaka talega, me ra muria ena yalodina na vosa ni Kalou.

⁴⁷Sa sega ni vosa wale ga na veivosa oqo; ia, sa vosa mo ni bula kina. Mo ni muria me balavu kina na nomuni bula ena vanua o ni sa lako tiko kina ena tai kadua ni Joritani ka o ni sa vakarau la'ki tawana.”

Tukuni Taumada na Mate i Mosese

⁴⁸Ena siga vata ga o ya a kaya kina vei Mosese o Jiova,-

⁴⁹Mo cabeta cake mada na tokaitua na Aparimi, ena vanua o Moapi, donuya na koro o Jeriko. Kabata na Ulunivanua o Nipo ka rai yani ki na vanua o Kenani, na vanua au sa vakarau solia vei ira na Isireli.

⁵⁰O na mate ena ulunivanua o ya me vaka na mate i Eroni na tuakamu mai na Ulunivanua o Ori,

⁵¹baleta ni drau a sega ni dinati au, ena matadra na Isireli, ena wai mai Meripa volekata na koro o Katesi ena vanua lala o Sini, drau a sega ni vakarokorokotaki au ena matadra na tamata.

⁵²O na raica tu ga yani vakayawa na vanua au sa solia vei ira na Isireli, ia o na sega ga ni yaco kina.

Vakarua 33

Vakalougatataki Ira na Isireli o Mosese

¹Sai koya oqo na vosa ni veivakalougatataki a cavuta o Mosese, na tamata ni Kalou, vei ira na Isireli ni bera ni mate yani.

²Sa lako mai Ului Saineai o Jiova; sa cadra cake vaka na matanisiga e delai Itomi, ka cilavi ira na nona tamata mai Ului Perana. A sa tiko vata kaya e 10,000 na agilosi, ka koto na yameyame ni buka ena ligana i matau:

³Sa lomani ira na nona tamata o Jiova, ka taqomaki ira era sa nona. Ia eda sa cuva e yavana ka muria na nona i vakasala.

⁴Keimami sa muria na lawa e solia vei keimami o Mosese, ka sai yau talei duadua ni neimami matanitu.

⁵Sa yaco o Jiova me nodra tui na nona tamata na Isireli, ni ra sa soqoni vata yani na nodra veimataqali kei na i liuliu.

⁶Sa kaya o Mosese me baleta na mataqali i Rupeni: “Me bula o Rupeni, ka sega ni mate, e dina ga ni ra lewe lailai wale.”

⁷Sa kaya o Mosese me baleta na mataqali i Juta: “Kemuni Jiova, mo ni rogoca na nodra tagi ni kere veivuke; Ka vakaduavatataki ira tale kei na vo ni

veimataqali. I Jiova, mo ni vala ena vukudra; ka vukei ira ena valuti ni kedra meca.”

⁸Me baleta na mataqali i Livai, a sa kaya:- “Na nomuni Cumimi kei na Urimi+ sa taukena o koya o ni sa dau vakamenemenea. O ni a vakatovolei koya mai Masa; ka veisaqasaqa kei koya ena wai mai Meripa.

⁹Era sa vakatakila na levu ni nodra yalodina vei kemuni, ka sa uasivi cake mai vei ira na nodra qase, tacidra, kei na luvedra. Era sa muria na nomuni vakaro, Ka yalodina ki na nomuni veiyalayalati.

¹⁰Era na vakavulici ira na nomuni tamata ena nomuni vakaro, Ka cabora na i soro kama ena nomuni cabocabonisoro.

¹¹I Jiova, mo ni vakaukauwataka na nodra mataqali; Ka taleitaka na veika era cakava. Mo ni vakarusai ira laivi kece na kedra meca; Me ra kakua ni qai basika cake tale vakadua.”

¹²A sa tukuna oqo o Mosese me baleti ira na mataqali i Penijamini: “Oqo na mataqali sa dau lomana o Jiova ka taqomaka; Sa dau yadravi ira ena loma ni siga taucoko, Ka tiko ena kedra maliwa.” +

¹³A vosa o Mosese me baleta na mataqali i Iosefo: “Me vakalougatataka o Jiova na nodra vanua ena uca, Kei na wai mai na ruku i vuravura.

¹⁴Me kalougata na nodra vanua ena vuanikau sa dreu ena matanisiga, Ka vutuniyau ena vuanikau taleitaki ena kedra dui gauna.

¹⁵Me ubia na nodra veidelana makawa na vuanikau digitaki.

¹⁶Me sinai na nodra vanua ena ka kecega sa vinaka, Ka vakalougatataki ena vinaka i Jiova, O koya sa vosa mai ena vunikau kama. Me qai yaco mai na sautu kece oqo ki na mataqali i Iosefo, Baleta ni a dauveiliutaki o koya vei iratou na veitacini.

¹⁷Sa tu vei Iosefo na kaukauwa ni bulumakau tagane, Na i leu ni bulumakau yadru kila. Na nona i liu sa i koya na udolu i Manasa Kei na tini na udolu i

Ifereimi. A sa cumulaki ira kina na veimatanitu Ka biligi ira yani ki na i yalayala kei vuravura.”

¹⁸Me baleta na mataqali i Sevuloni kei Isakari, sa tukuna o Mosese: “Me sautu o Sevuloni ena nomu veivoli e wasawasa, Ka me vutuniyau o Isakari ena nomu loma ni vale.

¹⁹E rau sa sureti ira na tamata vulagi ki na nodrau veiulunivanua Ka vakacabora mai kea na i soro e dodonu. E rau sa rawata na nodra i yau mai wasawasa, Ka vakakina mai na nuku e matasawa.”

²⁰Me baleta na mataqali i Kata, sa kaya o Mosese: “Me vakacaucautaki na Kalou, o koya sa vakalevutaka na nona vanua. Sa wawa toka o Kata me vaka na laione Me basuraka e dua na liga se qavokavoka.

²¹Era sa taura na vanua vinaka duadua me nodra, Na i votavota ni dauveiliutaki sa wasei me nodra. Era a muria na i vakaro kei na lawa i Jiova, Ena gauna era a soqoni vata kina na i liuliu e Isireli.

²²A vosa o Mosese me baleta na mataqali i Tani: “O Tani e dua na luve ni laione; Sa lade tani mai Pasani.”

²³A vosa o Mosese me baleta na mataqali i Navitalai: “Sa vakalougatataki vakalevu o Navitalai mai na yalo vinaka i Jiova; Sa tekivu mai na Drano o Kalili ka tete yani ki na ceva na nodra vanua.”

²⁴Me baleta na mataqali i Aseri, sa tukuna o Mosese: “Sa vakalougatataki vakalevu cake o Aseri mai vei ira na vo ni mataqali. Me yaco me ka taleitaki duadua e matadratou na tacina kei na tuakana, Ka me vutuniyau na nona vanua ena veiolive.

²⁵Me taqomaki na nona veikoro ena matamata kaukamea, Ka bula galala mai na leqa ena veigauna kece.

²⁶Kemuni na Isireli, sa sega na kalou me tautauvata kei na nomuni Kalou, sa vodo takosova na maliwa lala ena lagilagi, ka vodo e dela ni o me vukei kemuni.

²⁷Sa nomuni sasabai tudei na Kalou ena gauna kece sara; na ligana tawa mudu sa tokoni kemuni ka veimaroroi. Sa vakasavi ira na kemuni meca ena nomuni i lakolako, ka tukuna mo ni vakarusai ira kece.

²⁸Ena vuku ni veika oqo, era sa tiko kina na Isireli ena yalo vakacegu, ka maroroi ena vanua sa sinai ena sila kei na waini, ena vanua sa vakasuasuatiki ena tegu mai lomalagi.

²⁹Ena levu dina na nomuni marau na Isireli! Sa sega ni dua me vakataki kemuni, na matanitu sa vakabula o Jiova. O Jiova vakataki koya sa nomuni sasabai kei na i seleiwau, me veitaqomaki ka solia vei kemuni na qaqa. Era na lako mai na kemuni meca ka masuta mo ni yalololoma vei ira, ia o ni na qai butuki ira sobu.

Vakarua 34

Na Mate nei Mosese

¹A sa cabe cake o Mosese mai na veibuca kei Moapi ki na Ulunivanua o Nipo, ka yacova na tikina cecere e Ului Pisika, ena tokalau kei Jeriko. A vakaraitaka vua o Jiova mai kea na vanua taucoko mai Kiliati me yaco sara ki Tani,

²na vanua taucoko o Navitalai na vanua i Ifereimi kei Manasa, na vanua i Juta me yaco sara ki na Wasa Meditereni;

³na ceva kei Juta kei na buca me yaco sara ki Jeriko, na koro ni veiloga niusawa.

⁴A qai kaya o Jiova vei Mosese, “Sai koya oqo na vanua au a yalataka vei Epara-ama, kei Aisake, kei Jekope me'u solia vei ira na nodratou kawa. Au sa na solia wale ga mo raica, ia o na sega ga ni lako takoso mo yaco kina.”-

⁵A mate mai kea o Mosese; ena vanua o Moapi me vaka na ka a kaya o Jiova.

⁶A qai buluti koya mai kea o Jiova ena buca mai Moapi veidonui kei na koro o Peci-piori. Ia me yacova mai edaidai, e sega ni dua e kila na vanua dina sa bulu kina.

⁷A sa 120 na yabaki i Mosese ena gauna sa mate kina; ia na i tuvaki ni yagona se kaukauwa vinaka tu ka rai vakavinaka tu na matana.

⁸Era a tagicaki Mosese na Isireli ena buca mai Moapi me tolusagavulu na siga. Sa qai mudu na nodra vakaloloku ni oti o ya.

⁹Ia o Josua na luve i Nuni sa sinai ena yalomatua ka ni a digitaki koya o Mosese me kena i sosomi. Era a talairawarawa na Isireli vei Josua ka muria na i vakaro i Jiova ka solia vei ira o Mosese.

¹⁰Me tekivu mai na gauna o ya, a sega ni bau dua tale na parofita e Isireli me vakataki Mosese ni a veivosaki kei Jiova ni rau sa veirai mata.-

¹¹A sega talega ni dua na parofita me cakava na veika mana ka veivakurabuitaki me vaka sa cakava o Mosese, ni a talai koya o Jiova vua na tui Ijipita, vei ira na nona vakaillesilesi kei na nona vanua taucoko.

¹²A sega talega ni dua na parofita me cakava rawa na veika lelevu ka vakarerevaki me vaka sa cakava o Mosese ena matadra kecega na Isireli.

Josua

Josua 1

Vakaroti Josua o Jiova

¹Ni sa mate na tamata ni Kalou o Mosese, sa qai vosa o Jiova vei Josua na luve i Nuni, na i vukevuke i Mosese, ka tukuna,

²“Sa mate o Mosese na noqu tamata. Mo tu vakarau, o iko kei ira kece na Isireli mo ni takosova na Uciwai na Joritani ka lako ki na vanua au na solia vei ira.

³Me vaka na ka au a tukuna vei Mosese, au na solia vei kemuni na vanua kece ena butuka na qeteqete ni yavamuni.-

⁴Na i yalayala ni nomuni vanua e tekivu mai na vanua lala ena ceva ki na veiulunivanua o Lapanoni ena vualiku. Mai na uciwai levu na Uferetisi ena tokalau, ka takosova na nodra vanua na Itaiti me yaco ki na Wasa Meditereni ena yasana ki na ra.

⁵I Josua, ena sega ni rawa vua e dua me vakadrukai iko ena veisiga kecega o bula kina. Au na tiko ga kei iko me vaka au a dau tiko kei Mosese ka'u na sega ni laivi iko.-

⁶Mo kaukauwa ka qaqa, ka la'ki taukena na vanua au a yalataka me'u solia vei ira na nodra qase.-

⁷Mo kaukauwa ka yaloqaqa. Qarauna mo talairawarawa ki na noqu Lawa kece sara sa vakarota vei iko na noqu tamata o Mosese. Kakua ni vakawaletaka e dua na tikina, o na qai tamata yaco ena vanua ga o lako kina.

⁸Mo nanuma mo dau wilika na i vola ni Lawa ena veigauna kecega ni sokalou. Mo wilika ka vakananuma ena veisiga kei na veibogi kece, ka cakava na veika kece sara sa volai kina, o na qai kalougata ka tamata rawa ka.

⁹Mo nanuma na noqu i vakaro, ‘Mo kaukauwa ka qaqa!’ Mo kakua ni rere se yalolailai, ni na tiko vata kei iko o Jiova na nomu Kalou ena vanua kecega o na lako kina.”

Vakaroti Ira na Tamata o Josua

¹⁰Sa qai vakaroti ira na nodra i vakalesilesi na tamata o Josua,

¹¹me ra lako yani ki loma ni keba ka tukuna vei ira na tamata, “Mo ni vakarautaka na kemuni kakana ni o ni sa na kosova na uciwai na Joritani ni oti e tolu na siga me la'ki taukeni na vanua sa solia vei kemuni o Jiova na nomuni Kalou.”

¹²A qai tukuna o Josua vei ira na mataqali i Rupeni, kei na mataqali i Kata kei na veimama ni mataqali i Manasa,-

¹³“Mo ni nanuma na vosa ka vakaroti kemuni kina na tamata ni Kalou o Mosese: ‘O Jiova na nomuni Kalou sa solia vei kemuni na vakacegu kei na vanua oqo, mo ni vakaitikotiko kina.’

¹⁴Me ra tiko ga ena tokalau ni Joritani, ena vanua ka sa solia vei kemuni o Mosese o ira na watimuni, na luvemuni, kei ira na nomuni manumanu. Ia o ira na nomuni sotia me ra vakaiyaragi ni vala, ka liutaki ira yani na vo ni veimataqali ni Isireli. Ia mo ni vukei ira na wekamuni

¹⁵me yacova sara ni ra sa taukena na vanua ena tai kadua ni Joritani, na vanua sa solia o Jiova na nomuni Kalou. Ni sa solia vei ira kecega na veimataqali i Isireli o Jiova me ra tiko vinaka ka vakacegu mai na i valu, mo ni qai lesu tale mai ki na tai oqo ni Joritani na vanua ka solia vei kemuni o Mosese na tamata ni Kalou.”

¹⁶Era sa qai tukuna vei Josua, “Keimami na vakayacora na veika kece o ni sa vakaroti keimami kina, ka lako talega ki na veivanua o ni na talai keimami kina.

¹⁷Keimami na vakarorogo ki na nomu lewa, me vaka keimami sa dau vakarorogo vei Mosese. ‘Me tiko ga vei kemuni Josua o Jiova na nomu Kalou, me vaka sa dau tiko kei Mosese!

¹⁸Na tamata e taroga na nomu veiliutaki, se talaidredre ki na nomu i vakaro ena vakamatei. Mo kaukauwa ka tu dei!”

Josua 2

Sa Talai na Yamata Vuni ki Jeriko

¹Sa qai talai rau vakavuni e rua na yamata ena keba mai Sitimi o Josua, ka tukuna vei rau, “Drau la'ki vakaraica vinaka na vanua, ka vakabibi na koro o Jeriko.” Ni rau yaco yani ki Jeriko, e rau sa mani curu sara ki na nona vale e dua na yalewa dautagane, na yacana o Reapi, ka tiko kina.-

²A sa rogoca na tui Jeriko ni ra a lako mai ena bogi eso na Isireli me ra mai vakadikeva na vanua taucoko.

³Sa qai vakauta sara e dua na i tukutuku vei Reapi: “Oi rau na tagane, ka tiko oqori ena nomu vale e rau yamata. E rau lako mai me vakadikeva na vanua taucoko! Soli rau mai!”

⁴Ia o Reapi ni sa vunitaki rau oti, sa tukuna, “Io! E lewe rua na tagane, e rau sa lako mai vei au, ia au sega ga ni kila se rau lako mai vei.

⁵E rau sa lako oti eke, ni sa karobo sobu na vanua, donuya na gauna sa dau sogo kina na matamata levu ni koro. Segaga ni macala vei au na yasana e rau gole kina. Ni cici muri rau. Kevaka o ni vakatotolo e rawa ni o ni toboki rau.”

⁶(Oi rau na yamata ni Isireli, e rau a tiko ga ena delavuvu ni vale, ena vanua ga sa vunitaki rau kina o Reapi)

⁷Era sa qai biuta na koro o ira na tamata ni tui, ka sa sogo sara na matamata levu. Era sa vakasaqaqara me yaco sara yani ki na bati ni uciwai na Joritani.

⁸Ni bera ga ni rau davo sobu ka moce na yamata ni Isireli, a lako cake yani o Reapi,

⁹ka tukuna vei rau, “Au kila ni sa solia vei kemuni o Jiova na vanua oqo. Era sa domobulataki kemuni o ira kece na lewenivanua oqo.

¹⁰Keimami sa rogoca na i valavala ni nomuni lako ena vanua mamaca ena loma ni Wasa Damudamu sa cakava ena vukumuni o Jiova, ena gauna o ni a lako tani kina mai Ijipita. Keimami sa rogoca talega na nomuni vakamatei Sioni kei Oki, na nodra tui na Amoraiti ena tokalau ni Joritani.-

¹¹Ia ni keimami a rogoca, sa tarai keimami na rere; ka sa duatani na neimami taqaya ena vukumuni. O Jiova na nomuni Kalou sa Kalou ni lomalagi e cake kei na vuravura talega e ra.

¹²Mo drau yalataka mada ena vuku i Jiova ni o drau na cakava ki na noqu matavuvale me vaka na noqu vinaka oqo vei kemudrau. Drau solia e dua na i vakatakilakila me'u vakadinati kemudrau kina,

¹³ni na maroroi na bula nei tamaqu kei tinaqu, nei ganequ, taciqu kei na dui wekadratou! Me kakua sara ni keitou vakamatei!”

¹⁴E rau sa qai tukuna na yamata, “Keirau bolea me keirau mate ena vukumudou! Kevaka o na sega ni tukuna vua e dua na veika keirau sa mai vakacakava, keirau yalataka ni keimami na caka vinaka vei iko ena gauna sa solia kina vei keimami na vanua oqo o Jiova.”

¹⁵Sa qai tukuci rau sobu mai katubaleka ena dua na dali, ka ni vale nei Reapi e toka e yasa ni lalaga ni bainikoro.

¹⁶Sa tukuna tale vei rau o Reapi, “Drau muria na sala ena vanua veidelana mo drau calati ira kina na tamata ni tui. Vunitaki kemudrau mai kea me siga tolu, ka qai tomana tale na nomudrau i lakolako ni drau raici ira na tamata ni tui ni ra lesu tale mai.”

¹⁷Rau sa qai tukuna vua o rau na yamata, “Keirau na nanuma toka na vosa ni yalayala o sa vakavuna me keirau cakava.

¹⁸Oqo na ka mo cakava. Ni keimami sa toso mai me valuta na nomuni vanua, vesuka sara na wa damudamu oqo, ki na katubaleka o a tukuci keirau sobu mai kina. Kauti iratou mai, na tamamu kei na tinamu, o iratou na ganemu kei na vuvale kece nei tamamu, ka vakasoqoni iratou e loma ni nomu vale.

¹⁹Kevaka e dua vei kemudou sa curu ki tautuba ni vale, na nona mate ena bale ga vua, keirau na sega ni beitaki kina. Kevaka e dua e vakaleqai na nona bula, ena loma ni nomu vale, na nona mate ena bale vei keirau.

²⁰Ia kevaka o vakaraitaka vua e dua na veika keirau sa cakava, sa na sereki mai na vosa ni yalayala keirau cakava vei iko.”

²¹Sa qai tukuna o Reapi, “Io, me yaco ga me vaka na nomudrau vosa.” Ni sa vakatalai rau yani sa taura cake na wa damudamu ka vesuka ki na katubaleka.

²²Ni rau lako yani na yamata, e rau sa gole sara vaka ki na veidelana ka vunitaki rau kina. Era vakasaqarai rau ena veiyasana kecega o ya me siga tolu, ka ra lesu tale ki Jeriko, ni ra sa sega ni kunei rau.

²³E rau sa qai siro mai na veidelana na yamata, a rau takosova na uciwai na Joritani me rau lesu tale vei Josua. A rau sa qai tukuna vua na veika kece sa yaco,

²⁴ka tukuna, “Sa dei na yalo i keirau ni sa solia vei keda o Jiova na vanua taucoko. Era sa domobulataki keda o ira kecega na tamata.

Josua 3

Takosova na Joritani o Ira na Isireli

¹A sa sou ena mataka o Josua, kei ira kecega na lewe i Isireli, ka biuti Sitimi me ra lako ki na Joritani, ka keba mai kea ni ra sa takoso ki tai kadua.

²Ena i katolu ni siga, era sa curuma yani na loma ni keba o ira kece na vakaillesilesi ni tamata se dauveiliutaki

³ka vakaroti ira na tamata vakaoqo, “Ni o ni sa raici ira na bete ni ra sa colata yani na Kato ni Veiyalalayati i Jiova na nomuni Kalou, mo ni cokia na nomuni valelaca ka muri ira.

⁴Era na liutaki kemuni ena sala mo ni muria, ka ni a sega mada ni dua vei kemuni sa lako oti e ke. Mo ni kakua sara ni lako volekata yani na Kato ni Veiyalalayati, ka me rauta e dua na kilomita na kemuni yawa ki muri.”

⁵Sa qai vosa vei ira na tamata o Josua, ka kaya, “Mo ni vakasavasavataki kemuni ni na vakayacora o Jiova na cakacaka mana levu vei kemuni ni mataka.”

⁶Sa qai vosa vei ira na bete o Josua, ka tukuna, “Dou laveta cake na Kato ni Veiyalalayati ka colata ki liu me ra muri yani na tamata.” Era sa cakava me vaka sa tukuna o Josua.

⁷A sa kaya vei Josua o Jiova, “Au na tekivu vakalevulevui iko edaidai ena matadra na Isireli taucoko me ra kila kina ni'u sa tiko vata kei iko, me vaka ga na noqu a dau tiko vata kei Mosese.

⁸Mo vakaroti ira na bete era colata tiko na Kato ni Veiyalayalati me ra sobu yani ka la'ki tucake tu vakadua e loma ni uciwai ena gauna era sa yaco yani kina ki na bati ni wai na Joritani.”

⁹Sa qai kaya vei ira na Isireli o Josua, “Ni toro mai, ka mai rogoa na vosa i Jiova na nomuni Kalou.

¹⁰Oqo na i vakatakilakila o ni na kila kina ni sa tu vata kei kemuni o Jiova na Kalou bula, ka na vakasavi ira vakaidina na Kenanaiti, na Itaiti, na Ivaiti, na Perisaiti, na Kakesaiti, na Amoraiti kei ira na Jepusaiti mai na matamuni o koya.

¹¹Raica, na Kato ni Veiyalayalati i Jiova na Kalou ni vuravura taucoko ena liu vei kemuni ki na Joritani.

¹²Mo ni digitaka e lewe tinikarua na tagane, ka me yadua mai na veimataqali kece e Isireli.

¹³Ia ena gauna era na butuka kina na wai ni uciwai na Joritani o ira na bete ka ra colata tiko na Kato ni Veiyalayalati i Jiova, ena qai mudu vakasauri na drodro ni uciwai, ka bini cake vata na wai ena dua na yasana.”

¹⁴Ia ni ra sa uruca na nodra veivalelaca me ra takosova na Joritani, era sa qai lako yani e liu o ira na bete era colata tiko na Kato ni Veiyalayalati.

¹⁵A sa dau waluvu wasoma na bati ni Joritani ena gauna o ya ni sa donumaka na vula i tatamusuki. Ia, ena gauna ga era sa yaco yani kina ki na bati ni Joritani o ira na bete ka ra colata tiko na Kato ni Veiyalayalati, ni sa sobu sara yani na yavadra ki wai,

¹⁶a sa qai mudu vakasauri na drodro sobu mai ni wai. Era a bini vata na wai ena tolo ni uciwai ki cake, donuya na koro o Atama ena yasayasa vaka-Saricani, ka muduki sara kina na drodro sobu ni wai ki na Waitui Mate+. Era sa qai takoso ki na tai kadua o ira na Isireli ena vanua sa veidonui kei Jeriko.

¹⁷Ena gauna era sa taubale takoso tiko kina na tamata ena qele mamaca, era sa tucake tu vakadua o ira na bete ka colata tiko na Kato ni Veiyalayalati i Jiova ena lomadonu ni uciwai na Joritani ena qele mamaca, me yacova ni ra sa takoso kece sara na Isireli ki na tai kadua.

Josua 4

Tuva na Vatu ni Vakananumi

¹Ni ra lako kosova na uciwai na Joritani o ira na lewe ni matanitu taucoko o Isireli, a qai vosa vei Josua o Jiova ka tukuna,

²“Mo digitaka e lewe tinikarua na tamata, me ra yadua mai na veimataqali,

³ka vakaroti ira me ra la'ki kauta mai e tinikarua na vatu mai na lomadonu ni Joritani donuya na vanua era sa duri tu kina na bete. Me ra colata voli na vatu oqo ka la'ki biuta ena vanua o ni na la'ki keba kina ena bogi nikua.”

⁴A sa kacivi ira na lewe tinikarua na tamata ka sa digitaka oti tu o Josua,

⁵ka tukuna vei ira, “Mo dou lako ki na Joritani, ka liutaka na Kato ni Veiyalayalati i Jiova na nomuni Kalou ki na loma ni Joritani. Mo dou dui taura e yadua na vatu ka colata mai ena vuku ni mataqali yadua e Isireli.

⁶Na veivatu kece oqori era na vakananuma kina na Isireli na ka sa vakayacora o Jiova ena veisiga mai muri; era na taroga vei kemuni o ira na luvemuni na i balebale ni veivatu oqo,

⁷o ni na qai tukuna vei ira ni a mudu na drodro ni wai ena Joritani ni a takosova na uciwai na kato ni veiyalayalati i Jiova. Na veivatu oqo ena vakananumi ira tiko na Isireli kecega me ra kakua sara ni guilecava na ka a yaco e kea ena siga o ya.

⁸E ratou sa qai vakayacora na lewe tinikarua me vaka a vakarota o Josua. E ratou a kauta mai na loma ni Joritani e tinikarua na vatu me vaka na i wiliwili ni mataqali e Isireli, me vaka a tukuna vei Josua o Jiova, ka colata yani ki nodra keba ka biuta kina.

⁹A sa qai tuvana cake talega o Josua e tinikarua na vatu ena lomadonu ni Joritani, ena vanua era a tucake tu kina o ira na bete era colata tiko na Kato ni Veiyalayalati. (Sa tu ga e kea na veivatu o ya me yacova edaidai.)

¹⁰Era sa tu ga vakadua na bete era colata tiko na Kato ni Veiyalayalati ena lomadonu ni Joritani, me yacova sara ni ra a vakayacora na Isireli na veika a vakarota vei Josua o Jiova, me vaka a tukuna vei Josua o Mosese. Era sa kusa rawa na Isireli me ra takoso.

¹¹Ia ni ra takoso kece, era sa qai colata na kato ni veiyalayalati na bete ka liutaki ira yani na Isireli.

¹²O ira na tagane ena mataqali i Rupeni, Kata kei na veimama ni mataqali i Manasa, era sa vakaiyaragi ni valu ka liutaki ira na Isireli ena takoso, me vaka a vakaroti ira kina o Mosese.

¹³Sa rauta ni ra lewe 40,000 na tamata sa vakarautaki ki na i valu era sa takoso ki tai kadua ena mata i Jiova, ki na veibuca kei Jeriko me ra la'ki valu kina.

¹⁴Ena veika sa vakayacora o Jiova ena siga o ya, a sa vakalevulevui ka dokai sara kina o Josua ena matadra kecega na Isireli. Era sa dokai koya ena gauna kece ni nona bula, me vaka ga a dau vakayacora vei Mosese.

¹⁵A sa qai vosa vua o Jiova ka kaya,

¹⁶Mo vakaroti ira na bete era colata tiko na Kato ni Veiyalayalati me ra cabe mai na Joritani.”

¹⁷A sa qai vakaroti ira na bete o Josua me ra cabe mai na Joritani.

¹⁸Ni ra cabe ki tai ka dua na bete, sa qai vakatekivu me drodro tale na wai ni uciwai na Joritani, ka la'ki vuabale kina na batina ruarua me vaka ga e liu.

¹⁹Era sa lako kosova ka cabe ki na tai kadua ni Joritani na Isireli ena i katini ni siga ena i matai ni vula, ka ra la'ki vakaitikotiko e Kilikali ena tokalau kei Jeriko.

²⁰Sa qai tuvana e kea o Josua e tinikarua na vatu a kau mai na Joritani.

²¹A sa vosa vei ira na Isireli o Josua ka tukuna, “Ena gauna mai muri ni ra sa tarogi kemuni o ira na nomuni kawa me baleta na i balebale ni vatu oqo,

²²mo ni tukuna vei ira na veika a yaco ena gauna era kosova kina o ira na Isireli na Joritani ena qele mamaca.

²³Mo ni tukuna vei ira ni a vakamamacataka na wai ni Joritani o Jiova na nomuni Kalou ena vukumuni me yacova na nomuni sa yaco kece ki tai kadua, ka oqo me vaka na nona a vakamamacataka na Wasa Damudamu ena vukuda.

²⁴Ena vuku ni ka oqo, era na kila kina na lewe i vuravura kecega na kaukauwa ni liga i Jiova, ka o ni na qai vakarokorokotaka na nomuni Kalou o Jiova ka tawa mudu.”

Josua 5

Na Veicilivi e Kilikali

¹Era sa rogoca o ira kece na nodra tui na Amoraiti ena ra ni Joritani kei ira kece na nodra tui na kai Kenani ena baravi ni Wasa Meditereni ni sa vakadiva o Jiova na wai ni Joritani me yacova ni ra takoso taucoko na Isireli. Era a rere sara kina vakalevu, ka yali na nodra yalo dei ena vukudra na Isireli.

²Sa qai tukuna vei Josua o Jiova, “Mo cakava eso na i sele mai na vatu gagata, ka cilivi ira kina na Isireli.”

³A sa cakava o Josua na i sele vatu gagata ka cilivi ira kina na Isireli mai Kipeaci-araloci. +

⁴Oqo na vu ni nona cakava na ka oqo: o ira kece na tagane era a lako tani mai Ijipita, kei ira kece na tamata i valu era a mate kecega e gaunisala.

⁵E dina ga ni ra a cilivi kece o ira ka biuti Ijipita mai, ia o ira kecega era a sucu ena vanua lala donuya na i lakolako mai Ijipita era sa sega ni cilivi.

⁶Era a veilakoyaki voli na Isireli ena loma ni vanua lala me yabaki vasagavulu, ni ra sa mate kece o ira ka okati na nodra yabaki ni bula me ra tamata i valu ni ra biuti Ijipita mai. Era sa mate ena vuku ni nodra talaidredre vei Jiova. A sa yalataka oti vei ira o koya ni ra na sega ni raica na

vanua sa yalataka vei ira na nodra qase me na solia vei ira, o ya na vanua sa dave kina na sucu kei na oni.-

⁷Sa qai vakatuburi ira cake na luvedra tagane me kedra i sosomi, ka sai ira oqo ka cilivi ira o Josua. Era sa sega tu ni cili, baleta ni sa sega ni rawa me ra cilivi e gaunisala.

⁸Ni ra cilivi oti na tagane kece era sa tiko ga ena nodra keba me yacova ni sa mavo na we ni sele.

⁹A sa qai tukuna vei Josua o Jiova, “E daidai, au sa bokoca tani kina mai vei kemuni na veivakamaduatani ni nomuni bobula mai Ijipita.” Sa vakatokai kina na vanua o ya me o Kilikali + me yacova na siga edaidai.”

¹⁰Ena yakavi, na i katinikava ni siga ni vula o ya, ni ra keba tikoga mai Kilikali ena bucabuca mai Jeriko, era a solevutaka kina mai kea na Isireli na Lakosivia.-

¹¹Ena siga ka tarava na Lakosivia, era sa qai tovolea kina na kakana e teivaki e Kenani: o ya na sila tavu kei na madrai sega ni vakatubu.

¹²Ena siga oqo ni ra sa tekivu kania na vuata ni vanua, a sa mudu talega ni lutu mai na mana vei ira na Isireli. Mai na gauna o ya, era sa kana ga mai na vuata ni vanua o Kenani.-

Na Raivotu i Josua

¹³Ni sa voleka yani ki Jeriko o Josua, a raica e dua na tamata ni tucake tu e matana, a ucuna na nona i seleiwau ka taura tu e ligana. A sa lako cake vua o Josua ka tarogi koya, “O sa to kei keimami, se o keimami meca?”

¹⁴A sa sauma mai o koya, ka tukuna, “Sa sega, ena vukuna e dua! Au sa lako mai me vaka na turaganivalu ni mataivalu i Jiova,” A qai davo sobu vakatoboicu ena vakarokoroko o Josua, ka tukuna. “Oi au na nomuni tamata, na cava o ni vinakata me'u cakava?”

¹⁵A sa qai sauma o koya na turaganivalu ni mataivalu i Jiova ka tukuna, “Mo luvata tani na i vava mai na yavamu, ni sa qele tabu na vanua o sa tu kina.” A sa qai cakava vakakina o Josua.

Josua 6

Na Vakarusai nei Jeriko

¹A sa sogolati matua sara na bai kei Jeriko, ena gauna o ya, ena vukudra na Isireli. A sa sega kina ni rawa vua e dua me curuma yani, se lako tani mai kina.

²Sa qai tukuna vei Josua o Jiova, “Mo rogoca mada oqo. Au sa soli Jeriko vei iko vata kei na kena tui kei ira na kena mata i valu qaqa.

³Mo wavokita vakadua na koro, o iko kei ira kece na nomu mata i valu. Mo cakava tiko vakaoqo me siga ono,

⁴kei na vitu na bete me ratou yadua na davui caka mai na i leu ni me tagane ka lako ki liu ena mata ni kato ni veiyalayalati. Ena i kavitu ni siga o ni na lako wavolita vakavitu kina na koro ka ra uvu davui tiko na bete

⁵Ni o ni rogoca ni ra sa uvuca vakabalavu na davui, me ra qai kaila vakadomoilevu kece na tamata, ena qai bale sobu na bainikoro. Era na qai lako cake kece na tamata, ka curu vakadodonu yani ki loma ni koro.

⁶Sa qai kacivi ira vata na bete o Josua na luve i Nuni, ka tukuna, “Mo dou kauta na Kato ni Veiyalayalati kei na vitu na bete me ratou liu ena matamudou ka kauta e yadua na davui.”

⁷A sa qai tukuna vei ira na Isireli, “Mo ni cavutu ka lako yani; ka yabe wavokita na koro; me ra liu sara tiko na mataivalu yadra, ka tarava yani na Kato ni Veiyalayalati i Jiova.”

⁸Ia me vaka ni a vakarota vei ira na Isireli o Josua, e ratou a qai lako yani na lewe vitu na bete ka kauta na davui e vitu ena mata i Jiova. E ratou a uvuca lako na nodratou davui, a qai muri iratou tiko yani na Kato ni Veiyalayalati i Jiova.

⁹O ira na mataivalu yadra era a liu sara vei ira na bete ka uvuca lako na davui. E dua talega na mataivalu yadra era muri tarava yani na Kato ni Veiyalayalati. A uvu tikoga na davui ena gauna kece sara era lako tiko kina.

¹⁰Ia a vakaroti ira na Isireli o Josua, me ra kakua mada ni kaila, se vakavuna e dua na rorogo, me yacova sara na gauna a qai lewa kina me ra kaila.

¹¹Sa qai vakarota o koya me ra colata na Kato ni Veiyalayalati i Jiova ka wavokita vakadua na koro; era a qai lesu tale mai ki na keba ka moce kina.

¹²A sa yadra sara vakamataka ena mataka ka tarava o Josua, kei ira talega na bete era a colata na Kato ni Veiyalayalati.

¹³E ratou sa lako yani na bete e lewe vitu ka kauta e vitu na davui, ena mata ni Kato ni Veiyalayalati i Jiova, ka uvuca lako na nodratou davui. Era sa liu ena matadratou o ira na mataivalu yadra, ka dua talega na mataivalu yadra a muria yani na kato ni veiyalayalati i Jiova. A sa rogo tikoga na domo ni davui.

¹⁴Era a lako wavokita tale vakadua na koro ena i karua ni siga ka lesu tale ki na nodra keba. Era sa cakava tiko vaka o ya me siga ono.

¹⁵Era sa sou sara ena mataka caca ena i kavitu ni siga, ka lako wavokita vakavitu na koro me vaka era a sa vakayacora oti. Oqo wale ga na siga era a lako wavokita kina vakavitu na koro.

¹⁶Ia ena i kavitu ni wavoki, ni ra sa uvuca vakadomoilevu na davui na bete, a qai tukuna vei ira na Isireli o Josua, “Ni kaila! Sa solia vei kemuni o Jiova na koro oqo!

¹⁷Me vakarusai vakadua na koro oqo kei na veika kecega sa tu kina me i soro vei Jiova. Ia me vakabulai wale ga na yalewa dautagane o Reapi kei ira na wekana, baleta ni a vunitaki rau na noda yamata.

¹⁸Mo ni kakua ni taura e dua na ka sa lewai me vakarusai. Kevaka o ni taura e dua na ka, ka sa lewai me vakarusai, o ni na kauta ga mai na leqa kei na rusa ki na noda i tikotiko na Isireli.

¹⁹Na veika kecega sa caka ena siliva, ena koula, ena parasa, se na kaukamea sa vakatabui me nei Jiova. Me ra maroroi kece ena valeniyau i Jiova.”

²⁰Era sa qai uvuca na davui na bete, ia ni ra rogoca na domo ni davui na Isireli, era a qai kaila vakadomoilevu. A qai bale sara ki ra na bainikoro kei Jeriko, ka ra curuma yani vakadodonu na koro na Isireli, ka taura.-

²¹Era sa samuti ira kece na tamata ena koro o ya ena nodra i seleiwau, na tagane, na yalewa, na cauravou kei ira na qase. Era a vakamatea talega na bulumakau, na sipi kei na asa.

²²A sa tukuna o Josua vei rau na tamata ka talai me yamata, “Drau lako ki na nona vale na yalewa dautagane, ka kauti koya mai kei ira na lewe ni nona vuvale, me vaka drau a yalataka vua,”

²³E rau sa qai lako yani ka kauti Reapi tani mai, vata kei tamana, tinana, tuakana tagane, na tacina kei na ka kecega e taukena. Era sa tokitaki iratou tani mai na matavuvale nei Reapi ka la'ki vakatikori iratou ena dua na tikina ena taudaku ni nodra keba na Isireli.

²⁴Era sa qai vakama na koro taucoko kei na veika kecega a tu kina, ka qai vakavo ga na veika buli ena koula, siliva, parasa kei na kaukamea, era a taura oqo ka biuta ki na valeniyau i Jiova.

²⁵A sa vakabulai Reapi kei ira na wekana o Josua, ka ni a vunitaki rau na talai me rau la'ki yamata ki Jeriko. A bula maliwai ira na Isireli o Reapi me yacova na siga oqo.-

²⁶Ena gauna o ya, a sa vakarota o Josua e dua na i vakaro bibi ka vaka: “Na cudru i Jiova ena tau vua na tamata sa tovolea me vakaduria tale na koro o Jeriko. O koya sa tara na kena yavu ena mate na nona ulumatua tagane.- O koya sa tara na kena matamata ena mate na luvena e gone duadua.”

²⁷A tiko ga kei Josua o Jiova ka sa robota na veivanua taucoko na kena i rogorogo.

Josua 7

Valavala Ca i Ekani kei na Kena i Totogi

¹Era sa talaidredre na Isireli ki na lewa i Jiova me ra kakua sara ni taura e dua na ka a lewai me vakarusai ka sai Ekani ga na luve i Kamai, na luve i

Sapiti, na luve i Sira mai na mataqali i Juta na tamata ka taura eso na veiyaya oqo. A sa cudruvi ira sara vakalevu na Isireli o Jiova.

²Sa qai talai ira eso na tamata o Josua mai Jeriko ki Ai, e dua na koro ena tokalau kei Peceli, volekati Peciaveni. E a vakaroti ira me ra la'ki vakadikeva na vanua taucoko. Ni ra sa vakayacora oti na ka era sa talai kina,

³era sa lesu tale mai vei Josua, ka tukuna, “E sega soti ni vinakati me da lako kece sara. Me talai ga e rua se tolu na udolu me ra la'ki valuti Ai. Me kakua ni lako kece na mataivalu, e sega soti ni koro levu o Ai.”

⁴A mani lako cake ga e rauta ni lewe tolu na udolu na Isireli, ia era sa vakamalumalumutaki mai vei ira na kai Ai.

⁵Era sa vakamatea kina na meca e tolusagavulu kaono na tamata; ka ra vakasavi ira na Isireli mai na matamata ni koro me yacova sara na i kelikeli ni vatu, ka ravuti ira ni ra dro sobu tiko ki baba. Era sa yalolailai ka rere vakalevu na Isireli ena vuku ni ka oqo.

⁶Ena levu ni nona rarawa, sa qai dresulaka kina na nona i sulu o Josua ka bale sobu vakatoboicu ki na qele, ena mata ni kato ni veiyalayalati i Jiova, ka koto ga e kea me yacova sara na yakavi. Era sa kitaka talega vakakina o ira na qase ni Isireli, ka sova na kuvu ni qele ki uludra.

⁷Sa qai tukuna o Josua, “Kemuni Jiova! A cava na vuna o ni kauti keimami mai kina ki na tai ni Joritani oqo? O ni vinakata li mo ni soli keimami vei ira na Amoraiti me ra vakarusai keimami? A cava na vuna keimami a sega ni tu ga kina mai na tai kadua ni Joritani?”

⁸Na cava tale me'u qai tukuna, kemuni Jiova, oqo ni ra sa vakanadaku vei ira na meca o ira na Isireli?

⁹Era na rogoca na kena i tukutuku o ira na kai Kenani kei ira kece ka tiko ena vanua oqo, era na mai wavokiti keimami ka vakamatei keimami kece sara! A cava beka o ni na cakava me taqomaki kina na i rogorogo ni yacamuni?”

¹⁰Sa qai vosa vei Josua o Jiova, ka tukuna, “Mata cake mai! A cava o sa davo vakatoboicu tu kina vakaoqo?”

11Sa talaidredre o ira na Isireli, ka ra sa vakacacana na noqu i veiyalayalati kei ira me vaka au a vakaroti ira me ra dina kina. Era sa tara eso na ka vakatabui sa lewai me vakarusai; era sa butako ka vosa lasu, ka biuta vata me nodra i yau.

12Oqori sara ga na vuna era sa sega ni vorati ira rawa kina na kedra meca o ira na Isireli. Era sa vakasuka e matadra na meca, me baleta ni sa lewai talega me ra vakarusai! Au sa na sega ni tiko tale kei kemuni, vakavo ga kevaka o ni vakarusa sara na veika sa lewai mo ni kakua ni taura!

13Tucake! Vakasavasavataki ira na tamata! Tukuna vei ira, “Mo ni vakasavasavataki kemuni ka vakarautaki kemuni ena vuku ni ka ena yaco ni mataka; ni sa vosa vakaoqo o Jiova na Kalou ni Isireli: Oi kemuni na Isireli, sa tu oqori vei kemuni eso na ka au a sa lewa me vakarusai! O ni na sega sara ni vorati ira rawa na kemuni meca me yacova sara ni sa vakarusai na veika oqori!

14Mo ni qai lako mai vakamataqali ena mataka lailai. Ia na mataqali au na cavuta me ratou lako mai vakaitokatoka. Na i tokatoka au na cavuta me ratou lako mai vakamatavuvale. Na matavuvale au na cavuta me ra lako mai vakatamata yadua.

15Ena vakamai o koya e kune vua na ka sa lewai me vakarusai, kei na nona matavuvale kei na veika kece e taukena, ni sa vakavuna na madua levu e Isireli o koya ka sa beca na noqu veiyalayalati.”

16A sa sou ena mataka o Josua, ka kauti ira mai na Isireli me vaka na nodra veimataqali yadua, ka sa digitaki na mataqali i Juta.

17A sa kauti ira cake tale na mataqali i Juta, me vaka na nodra dui matavuvale, ka sa digitaki sara na vuvale i Sira. A sa qai kauti ira cake mai na matavuvale i Sira mai na nodra veivuvale, ka sa digitaki na vuvale i Sapiti.

18Sa qai kauti ira yadudua mai na tamata ena matavuvale nei Sapiti, ka sa digitaki o Ekani na luvena tagane o Kamai, ka makubui Sapiti.

¹⁹Sa qai vosa vei Ekani o Josua ka tukuna, “I na luvequ, mo tukuna mada vakadodonu ena mata i Jiova, na Kalou ni Isireli, ka vakatusai iko. Mo tukuna vei au na ka o sa vakayacora. Kakua sara ni tovolea mo vunitaka vei au.”

²⁰Sa qai sauma o Ekani ka tukuna, “Io, sa dina sara au sa cala ena mata i Jiova, na Kalou ni Isireli, oqo na ka au a cakava.

²¹Au sa raica ena i binibini ni toki ni valu e dua na kote balavu rairai vinaka ni Papiloni, e rua na kilokaramu na siliva, kei na dua na uma koula ka sivia na veimama ni kilokaramu na kena bibi. Au a domona sara vakalevu na veika kece oqori ka taura. Au sa vunia na ka kece ena loma ni qele ena loma ni noqu valelaca, ka koto sara e ra na siliva.”

²²A sa talai ira sara eso na tamata o Josua, me ra cici yani ki na valelaca, ka kunea ni bulu dina tiko kina, ka koto sara e ra na siliva.

²³Era sa qai kauta na ka kece o ya mai na valelaca ka kauta vei Josua kei ira kecega na Isireli ka la'ki tevuka ena mata i Jiova.

²⁴Sa qai lako o Josua kei ira kecega na Isireli, ka kauti Ekani na luve i Sira, vata kei na siliva, na kote balavu, na koula, na luvena tagane kei na luvena yalewa kece, na nona bulumakau, na asa kei na sipi, na nona valelaca kei na veika kecega e taukena, ki na buca i Akori.

²⁵Sa qai tukuna vakaoqo o Josua, “Na cava o sa kauta mai kina vei keda na leqa bibi vakaoqo? Ena kauta mai vei iko o Jiova na leqa levu edaidai.” Era sa qai vakaviriki Ekani me mate sara, o ira na tamata kece; ka vakaviriki ka vakamai talega na nona vuvale kei na veika kecega e taukena.

²⁶Era sa qai binia e delana e dua na i binibini vatu vakaitamera, ka sa tu ga e kea me yacova na siga oqo. Sai koya oqori na vuna ka vakatokai kina na vanua o ya na Buca ni Akori. + A sa qai seavu yani na cudru katakata i Jiova.

Josua 8

¹A sa tukuna vei Josua o Jiova, “Kakua ni o yalolailai se rere; Kauti ira taucoko na tamata i valu, ka lako cake i Ai; Raica au sa soli ira oqo ki na

ligamuni, na tui Ai kei ira na nona tamata, na kena veikoro kecega kei na vanua.

²Ia o na vakayacora vei Ai na kena tui na ka vata ga o a vakayacora vei Jeriko kei na kena tui, ia na i toki ni valu ga kei na manumanu mo ni maroroya me nomuni. Ia mo taura vakidacala na koro mai na daku ni koro.

³Sa mani vakavakarau o Josua kei ira kece na tamata i valu, me ra lako ka valuti Ai. A sa digitaki ira e lewe 30,000 na sotia o Josua ka vakatalai ira yani ena bogi.

⁴Ena i vakaro, “Mo ni taura vakidacala na koro, mai dakuna, kakua ni lako vakayawa mai na koro; ia o kemuni kece sara mo ni yadra ka vakarau tu.

⁵Oi au, kei ira na sotia era tu vata kei au, keimami na lako vakadodonu yani ki na koro, ia, ni ra sa lako mai me valuti keimami, me vaka ga e liu, keimami na dro tani mai vei ira.

⁶Ia era na cici muri keimami, me rawa ni keimami kauti ira tani rawa mai ena koro; ni ra na tukuna “Era sa dro tani mai vei keda me vaka ga e liu.” Ia ni keimami sa dro tani mai vei ira,

⁷mo ni qai lamata cake vakasauri mai na nomuni i vunivuni, ka taura vakaukauwa na koro. Ena solia o Jiova na nomuni Kalou ki na ligamuni.

⁸Ia ni o ni sa taura na koro, mo ni qai vakama me vaka na i vakaro i Jiova. Sai koya oqo na veika au sa vakarota vei kemuni.”

⁹A sa vakatalai ira yani o Josua, ka ra sa lako yani ki na nodra i vunivuni me ra wawa e kea, o ya ena ra kei Ai, ena tadrua ni koro o Ai kei Peceli. A sa moce o Josua ena keba + ena bogi o ya.

¹⁰A sa yadra vakamataka o Josua, ka vakarautaki ira na tamata, ka lako cake, vata kei ira na qase ni Isireli vei ira na tamata mai Ai.

¹¹O ira taucoko na sotia era sa tiko vata era sa lako cake, ka toro voleka yani ki na koro, ka la'ki tiko volekata sara na koro o Ai, ena yasana vaka ki na vualiku ni koro, ka sa toka e dua na buca ena kedra maliwa kei na koro.

¹²A sa digitaki ira e lewe 5,000 na sotia ka vakarautaki ira me ra tauri ira vakidacala na meca ena maliwa i Peceli kei Ai, ki na yasana vaka ki na ra kei Ai.

¹³A sa vakarautaka na mataivalu, me ra vakarau tu ena vualiku ni koro o Ai, ka dua tale na i lawalawa mai na ra ni koro. Ia o Josua a tiko ga ena buca ena bogi taucoko o ya.

¹⁴Ni sa raici ira na tamata i Josua o tui Ai, a sa vuki sara vakatotolo. A sa lako vakusakusa yani kei ira taucoko na nona tamata vaka ki na Buca o Joritani me valuti ira na Isireli ena vanua vata ga era sa sota oti kina, ia sa sega ga ni sa vakarau valuti mai dakuna.

¹⁵Ia o Josua kei ira na Isireli, era sa vakaraitaka vakalecaleca ga ni ra sa vakadrukai mai vei ira ka dro yani vaka ki na loma ni veikau.

¹⁶Era sa kacivi na tamata kece sara era tiko ena loma ni koro me ra cici muri ira na meca, ia ni ra cici muri Josua tiko, era sa lako tani mai na koro.

¹⁷A sa sega tale ni vo tiko e dua na tagane ena koro, ena nodra cici muri ira na Isireli.

¹⁸A sa tukuna na Kalou vei Josua, “Dodoka yani na i seleiwau sa tiko e ligamu vaka ki Ai, ni'u sa solia ki na ligamu.” A dodoka yani na nona i seleiwau o Josua ka vakanamata ki na koro.

¹⁹Ena gauna ga a dodoka yani kina na nona i seleiwau, era sa tu na sotia era veivakidacalataki ka tu cake mai ka cici yani. Era curuma na koro, taura ka vakama.

²⁰Ia ni ra sa rai lesu mai na kai Ai, sa kubou na koro ka sa vana ki lagi na kena kubou, ka sa sega vei ira na kaukauwa me ra dro kina vaka se vaka, ka ni o ira na Isireli ka dro vaka ki na veikau era sa vuki tale mai me sotavi ira na veivakasavi.

²¹Ia ni sa raica o Josua kei ira na Isireli ni ra sa taura na koro o ira na sotia ka veivakakidacalataki, ka sa kubou talega na koro, era sa vuki lesu ka mokuti ira mate na kai Ai.

²²Era sa qai lako mai na Isireli ka tu ena koro me mokuti ira talega; era a kovuti taucoko na meca mai vei ira na Isireli, eso ena yasana oqo ka vakakina na yasana o ya, era sa qai veimoku na Isireli me yacova ni sa sega tale ni dua me vo se dro bula.

²³Ia sa qai vesu bulabula o koya na tui Ai ka sa kau mai vei Josua.

²⁴Ia ni sa oti na nodra vakamatei ira kece na meca; era a qai lesu na Isireli ki Ai, ka ra vakamatei kece na lewe ni koro ena bati ni nodra i seleiwau.

²⁵Na levu ni tamata era sa vakarusai ena siga o ya, ka wili kina na tagane kei na yalewa sa lewe 12,000 — o ira kece sara na kai Ai.

²⁶Ni sa sega ni vakasuka na ligana o Josua mai na i seleiwau me yacova ni sa sega tale ni dua na kai Ai e vo tiko ena koro o ya.

²⁷Ia na manumanu wale ga kei na nodra i yaya ka sa i toki ni valu sa vo ena koro, me sa nodra, me vaka na vosa i Jiova a vakaroti Josua kina.

²⁸A vakamai Ai o Josua ka cakava me dua na i binibini caca ni koro me tawa mudu me yacova mai na gauna oqo.

²⁹Sa qai kukunataki na tui Ai, ka lili tu ena vunikau me yacova na yakavi ni sa dromu na siga me vaka na i vakaro i Josua, era a qai tukuca sobu na yagona mai na vunikau ka kolotaka ki na matamata ni koro. Era a vakaduria cake kina e dua na i buli qele levu ka duri tu me yacova na gauna oqo.

Sa Wiliki na Lawa e Ului Ipali

³⁰A sa qai tara o Josua na i cabocabonisoro vei Jiova na Kalou ni Isireli ena ulunivanua o Ului Ipali,-

³¹ka me vaka ga na ka sa vakarota o Mosese na tamata ni Kalou vei ira na Isireli, me vaka ka sa volai tu ena Lawa i Mosese, “Me caka e dua na i cabocabonisoro ena veivatu sa sega ni ta mai na i yaya ni caka kaukamea.” Era sa qai vakacabora kina vei Jiova na i soro kama kei na i solisoli ni veivinakati.-

³²Ia ena matadra kecega na Isireli, a sa vola kina o Josua ena vatu na i lavelave ni Lawa i Mosese.

³³O ira kece sara na Isireli, vei ira na vulagi kei na i taukei, kei ira na nodra qase, kei na nodra i vakalesilesi, kei ira na daunilewa, era sa duri veibasai ena yasa ruarua ni Kato ni Veiyalayalati, e matadra na bete mai na kawa i Livai era colata tu na Kato ni Veiyalayalati i Jiova; e veimama na i wase ni tamata era tucake vakanadakuya tu na ulunivanua o Qerisimi ka tucake vakanadakuya tu na ulunivanua o Ipali na i wase veimama tale kadua, me vaka sa vakarota taumada na tamata ni Kalou o Mosese me ra na vakalougatataki kina na Isireli.-

³⁴Ni sa oti o ya, sa qai wilika o Josua vei ira na veika kece me baleta na Lawa, ka okati kina na vosa ni veivakalougatataki kei na vosa-ni-cudru se veivakalougatataki, me vaka sara sa volai kece tu ena i vola ni Lawa.

³⁵Na vosa ni vunau kecega nei Mosese sa wilika o Josua kivei ira na lewenivanua era sa soqoni vata mai, ka wili kina o ira na marama kei ira na gone, ka vakakina o ira na vulagi era bula veimaliwai.

Josua 9

Lawakitaki Josua o Ira na Kipioni

¹Ia ni ra sa rogoca o ira kecega na tui ena ra ni Joritani na nodra qaqa na Isireli o ya o ira kece na tui ena vanua ena baravi ni Wasa Meditereni me yaco sara ki Lapanoni ena vualiku; o ira na nodra tui na Itaiti, na Amoraiti, o ira na kai Kenani, kei ira na Perisaiti, na Aivaiti kei ira na Jepusaiti.

²Era sa qai soqoni vata ka yalo vata me ra vorati Josua kei ira na Isireli.

³Ia ni ra sa rogoca na kai Kipioni na ka sa vakayacora o Josua vei Jeriko kei Ai,

⁴era sa qai nakita me ra lawakitaki koya. Era sa la'ki kauta mai eso na kakana ka tawana ena taga makawa kei na waini ena taga ni waini e botani, me ra vakayagataka o iratou me matataki ira.

⁵E ratou sa vakaivava ena i vava makawa, ka vakaisulu ena i sulu kakadresudresu. Sa bulagi ka tauvi faqasi na madrai e ratou kauta voli me kedra i vaqa.

⁶E ratou sa qai lako yani vei Josua ena keba mai Kilikali ka tukuna vua kei ira na Isireli, “Keitou lako mai ena dua na vanua yawa sara. Mo ni vakayacora mada e dua na veiyalayalati kei keitou.

⁷Era sa qai tukuna na Isireli vei iratou na kai Kipioni, “Na cava na vuna me keimami veiyalayalati kina kei kemudou. O cei e kila, de dou lako vakavoleka ga mai.”-

⁸Era sa qai tukuna vei Josua, “Keitou sa vakarorogo ga ki na nomuni lewa.” Sa qai tarogi iratou o Josua, “O cei mada o kemudou? Dou kai vei?”

⁹E ratou sa qai vakamacala vua ka tukuna vakaoqo: “Keitou lako saka mai ena dua na vanua yawa ni keitou rogoca na i rogorogo me baleti Jiova na nomuni Kalou. Keitou sa rogoca na i tukutuku ni veika kece e sa vakayacora mai Ijipita,

¹⁰kei na veika e sa vakayacora vei rau na nodra tui na Amoraiti ena tokalau ni Joritani: vei Sioni na tui Esiponi ka vakakina vei Oki na tui Pasani ka tiko mai Asitoreci.-

¹¹Era sa tukuna vakaoqo na neitou qase kei ira na lewe ni neitou vanua, ‘Mo dou vakarautaka na kemudou i vaqa ena dua na i lakolako; dou lako yani ka veivosaki kei ira ka tukuna, “Oi keitou na nomuni tamata; mo ni veiyalayalati mada kei keitou.”

¹²Ni raica mada na keitou madrai, sa se buta katakata sara tu ga ena siga keitou biuta mai kina na neimami vanua, me keitou mai raici kemuni. Ia ni raica mada oqo; sa mamaca tu ka tauvi faqasi.

¹³Na neitou taga kuli-ni-manumanu ni waini era se ka vou ena gauna era sa vakasinaiti kina ena waini. Ia ni raica mada oqo! Era sa kakadresudresu. Sa madra talega na neitou i sulu kei na neitou i vava ena taubaletaki ni sala balavu.”

¹⁴Era sa qai tovolea na kedra kakana o ira na Isireli, ka ra sega mada ni vakasaqara na i vakasala i Jiova.

¹⁵Sa qai cakava o Josua e dua na veiyalayalati ni veisaututaki kei iratou, me ratou kakua kina ni vakarusai. Era sa qai vakadeitaka na veiyalayalati na qase ni Isireli, ena vosa bubului.

¹⁶Ni sa oti e bogi tolu mai na gauna ka caka kina na veiyalayalati, era sa qai kila na Isireli ni ra tiko volekati ira ga na tamata oqo.

¹⁷Era sa qai lako yani na Isireli, ka yaco yani ki na nodra veikoro ni oti ga e bogi tolu. Na yaca ni nodra veikoro o Kipioni, o Kefira, o Pieroci, kei Kiriaci Jiarimi.

¹⁸Ia era a sega ga ni rawa ni vakamatei ira baleta ni ra sa bubului oti ena dua na veiyalayalati ni veisaututaki kei ira, o ira na nodra qase, ena yaca i Jiova na Kalou ni Isireli. Era sa vosa kudrukudru vei ira na qase o ira kecega na tamata ena vuku ni ka oqo.

¹⁹Era sa qai sauma na nodra vosa o ira na qase ka tukuna, “Eda sa yalayala ka bubului vei ira ena yaca i Jiova na Kalou ni Isireli. Ia oqo, sa tabu ni da vakarusai ira.

²⁰Me da vakabulai ira ga, baleta ni da sa bubuluitaka me vakakina; ia kevaka e sega, ena cudruvi keda kina o Jiova na noda Kalou.

²¹Me ra vakabulai ga; ia me ra noda i tata ni buka ka dau taki wai.” Oqori na veika era sa vakatura o ira na qase.

²²Sa qai vakarota o Josua me ra kau mai e matana o ira na kai Kipioni. A sa tarogi ira ka tukuna, “Na cava o ni sa lawakitaki keimami kina, ka tukuna ni o ni sa lako mai ena dua na vanua yawa, ni o ni sa vakaitikotiko ga e ke?

²³Ena siga oqo ka lako yani o ni sa cudruvi mo ni sa na dauveiqaravi me vaka na dautabuka kei na dautakiwai ena vale ni noqu Kalou.

²⁴Era sa qai tukuna vei Josua, “Keimami a cakava saka oqo baleta ni keimami sa rogoca ni dina na i rogorogo ni a vakarota o Jiova na nona tamata o Mosese me solia vei kemuni na vanua taucoko oqo, ka me vakamatei ira kece sara na veimataqali tamata era vakaitikotiko kina, ni o ni toso tiko mai.

Keimami sa vakayacora ga oqo me baleta ni keimami sa rerevaki kemuni vakalevu; ka taqayataka na neimami bula.

²⁵Ia oqo keimami sa tu ena ruku ni nomuni kaukauwa; mo ni vakayacora ga vei keimami na veika o ni nanuma ni dodonu.

²⁶Sa qai taqomaki ira o Josua mai vei ira na Isireli me ra kakua ni vakamatei ira.

²⁷Ia ena gauna vata o ya sa lesi ira me ra tamata dauveiqaravi me ra dautabuka ka dautakiwai vei ira na Isireli, ka vaka talega kina ki na i cabocabonisoro i Jiova. Era sa vakayacora tikoga na cakacaka oqo me yacova edaidai, ena vanua ni vakacaboisoro sa digitaka o Jiova na Kalou me qaravi kina.

Josua 10

Tu Vakadua na Matanisiga

¹A sa rogoca o Etoni-seteki na tui Jerusalemi + ni sa vakadrukai Ai o Josua, ka vakarusa vakaca, ka vakamatea talega na kena tui me vaka ga na veika a vakayacora taumada vei Jeriko kei na nodra tui. A sa rogoca talega o koya ni ra sa veisaututaki na kai Kipioni kei ira na Isireli ka ra sa vakaitikotiko voleka vei ira.

²Ena ka oqo era sa rere vakalevu sara kina na kai Jerusalemi me vaka ni koro levu sara o Kipioni me vaka na veikoro lelevu eso era vakatui. A levu cake talega mai vei Ai o koya, ka ra tamata vinaka ni vala na lewena.

³Sa qai vakau i tukutuku o Etoni-seteki na tui Jerusalemi vei Oami na tui Epironi, vei Pirami na tui Jarimoci, vei Jafia na tui Lakisi kei Tepiri na tui Ekiloni ka tukuna:

⁴“Mo ni lako mai vei au me da mai valuti Kipioni vata, baleta ni ra sa cakava e dua na veiyalayalati ni veisaututaki o ira na kena tamata vata kei Josua kei ira na Isireli.”

⁵Era sa qai soqoni vata o ira na tui ni Amoraiti e lima oqo: o tui Jerusalemi, tui Epironi, tui Jarimoci, tui Lakisi kei tui Ekiloni, ka lako vata mai kei ira na nodra dui mataivalu ka vakavolivoliti Kipioni ka valuta.

⁶Era sa qai vakauta na kai Kipioni e dua na i tukutuku vei Josua ki na nona keba mai Kilikali, ka tukuna, “Mo ni kakua ni laivi keimami na nomuni tamata, ni lako vakatotolo mai ka mai vukei keimami, ni vakabulai keimami! O ira kece na nodra tui na Amoraiti ka tiko ena veidelana era sa soqoni vata me valuti keimami.

⁷Sa qai lako cake mai Kilikali o Josua kei na nona mataivalu taucoko; ka vakakina o ira kece sara na nona sotia nuitaki.

⁸Sa qai tukuna vei Josua o Jiova, “Mo kakua ni rerevaki ira. Au sa solia oti vei iko me nomu na qaqa. Ena sega sara ni dua vei ira me vorati iko rawa.”

⁹Era sa lako vakaivalu ena bogi taucoko o ya o Josua kei na nona mataivalu mai Kilikali, ka yaco vakidacala vei ira na meca ni ra wele vinaka tu.

¹⁰Sa qai cakava o Jiova me ra veilecayaki na Amoraiti, ni ra sa raica na mataivalu ni Isireli. Era sa qai samuti ira e Kipioni, ka vakasevi ira sobu ena qakilo ni veiulunivanua o Peci Oroni, ka vala tiko me yaco sara ki na ceva, o ya e Aseka kei Maketa.

¹¹Ia ni ra sa dro tiko mai vei ira na mataivalu ni Isireli ki na qakilo ni ulunivanua e Peci Oroni, sa qai vakatauca o Jiova me lutuki ira na vatu lelevu mai lagi, me yaco sara ki Aseka. Era lewe levu cake na meca era sa mate ena uca vatu lelevu, ka lailai e mate ena ligadra na Isireli.

¹²Ena siga sa solia kina o Jiova na qaqa vei ira na Isireli mai vei ira na Amoraiti, a vosa vei Jiova o Josua, ni ra sa vakarorogo tiko na Isireli, ka tukuna, “I matanisiga, mo tu vakadua e delai Kipioni, Kei iko na vula, mai na buca o Eijaloni.”

¹³A sa tu vakadua na matanisiga, ka sega talega ni toso na vula me yacova ni ra sa ravuti kece na kedra meca na Isireli. Sa volai na ka oqo ena i vola i

Jasari. A sa tu vakadua na matanisiga ena lomadonu ni lomalagi, ka sega mada ni dromu me dua taucoko na siga.-

¹⁴E sega mada ni bau yaco vakadua e liu, se ena dua tale na gauna mai ki muri me dua na siga me tautauvata tukuna na siga talei o ya, ni sa vakarorogo kina o Jiova ki na nona vosa e dua na tamata. Sa totaki ira na Isireli o Jiova ena i valu!

¹⁵Ni sa oti oqo, sa suka lesu tale ki na keba e Kilikali o Josua kei na nona mataivalu.

Vesuka e Lima na Tui o Josua

¹⁶E ratou sa dro na tui limalima o ya ka vunitaki iratou ena dua na qaravatu mai Maketa.

¹⁷Ni sa tukuni vei Josua ni ratou a vunitaki na tui ena qara mai Maketa,

¹⁸Sa tukuna o Josua, “Vaqiqica eso na vatu lelevu me latia na gusu ni qaravatu, ka lesia eso na sotia me ra yadrava.

¹⁹Mo ni kakua ni la'ki tao e kea! Vakacemuri ira sara na meca ka ravuravu yani e dakudra. Kakua ni laivi ira me ra yaco ki na nodra veikoro, ni sa soli ira oti ki na ligamuni o Jiova na nomuni Kalou.”

²⁰Sa qai vakamatei ira na meca o Josua kei ira na Isireli, ia eso na meca era sa curu rawa ki na nodra koro, ka bula kina.

²¹Era sa qai suka bula kece tale vei Josua o ira na nona tamata ki na keba e Maketa. A sega sara ni dua ena vanua o ya a doudou me vosa vakacacataki ira na Isireli.

²²Sa qai tukuna o Josua, “Ni vagalalataka na gusu ni qara vatu ka kauti iratou kece mai na tui vei au.”

²³A dola na qara vatu, ka ratou tuberi mai ki tautuba na tui taucoko: na tui Jerusalemi, na tui Epironi, na tui Jarimoci, na tui Lakisi, kei na tui Ekiloni,

²⁴ka kau yani vei Josua. Sa qai kacivi ira kece na Isireli o Josua me ra lako yani vua, ka vakaroti ira na turaganivalu era sa lako vata ka kaya, “Ni lako

mai ki ke, ka butuka na domodratou na tui oqo.” Era sa qai vakayacora vakakina.

²⁵Sa qai vosa vei ira o Josua, “Ni kakua ni rere se yalolailai. Mo ni kaukauwa ka qaqa me vaka ni sa samuti ira tiko vakaoqo na kemuni meca kece o Jiova.”

²⁶Sa qai vakamatei iratou na tui limalima o Josua ka vakaliligi iratou ena lima na vunika me yacova sara na yakavi.

²⁷Ia ni sa dromu na siga, sa vakarota o Josua me kau sobu mai na yagodratou ka viritaki ki na loma ni qaravatu ka ratou a vunitaki iratou mada kina e liu. Sa qai bini yadua na vatu lelevu e gusu ni qara, ka ra sa tu ga kina me yacova na siga oqo.

²⁸E a valuti Maketa ka rawa ena siga o ya o Josua, ka vesuka talega na kena tui. Sa qai vakamatei ira kece na lewena ka sega tale ni laiva e dua me bula. Sa vakayacora vua na tui Maketa na ka ga sa cakava vua na tui Jeriko.

²⁹Ni sa oti o ya a biuti Maketa o Josua kei na nona mataivalu ka lako yani ki Lipina me valuta.

³⁰E a solia talega o Jiova, na koro o ya kei na kena tui, ki na ligadra na Isireli. Era sa vakamatea kece na lewena ka sega ni vakavoca e dua, ka cakava vua na kena tui, na ka ga era sa vakayacora vua na tui Jeriko.

³¹Ni oti o ya, sa biuti Lipina o Josua kei na nona mataivalu ka lako yani ki Lakisi me valuta.

³²Ena i karua ni siga ni vala, sa solia vei ira na Isireli o Jiova na qaqa. Era sa vakamatei ira kece sara na lewe i Lakisi sega ni vakabula e dua, me vaka ga era a cakava vei ira na kai Lipina.

³³Sa qai lako mai me vukei Lakisi o Orami na tui Keseri, ia e sa vakarusai koya kei ira na nona sotia o Josua ka sega ni laiva e dua me bula.

³⁴Ni oti o ya, sa biuti Lakisi o Josua kei na nona mataivalu ka lako yani ki Ekiloni, wavokita na koro ka valuta.

³⁵Era sa vakamalumalumutaka ena siga vata ga o ya, ka vakamatei ira kece sara na lewena, me vaka ga era sa cakava mai Lakisi.

³⁶A sa biuti Ekiloni tale o Josua kei na nona mataivalu ka cabeta na veidelana me lako ki Epironi, ka valuta,

³⁷ka vakamalumalumutaka. Era sa vakamatea na kena tui kei ira kecega na lewena, ka vaka talega kina ki na veikoro e volekata. A sa lewa o Josua me vakarusai vakadua na koro o ya me vaka ga era sa vakayacora mai Ekiloni ka sega ni dua me vo bula.

³⁸Sa qai lesu tale ki Tepiri o Josua kei na nona mataivalu ka valuta.

³⁹A sa vakamalumalumutaka sara, ka vakakina na kena tui, kei na veikoro kece ka volekata. Era a vakamatea na tamata kecega ena koro o ya. A sa cakava o Josua ki na koro o Tepiri kei na kena tui na veika e sa cakava vei Epironi, Lipina vata kei ira na kedra tui.

⁴⁰A sa vakamalumalumutaka na vanua kece o ya o Josua. A sa rawai ira kece sara na tui ena vanua veidelana, na kena veibaba ena tokalau kei na veibuca ena i dromudromu ni siga, ka vakakina na veivanua talasiga ena ceva. A sa sega ni vakabula e dua, era sa vakamatei kecega, me vaka e sa vakarota o Jiova na Kalou ni Isireli.

⁴¹Sa vakamalumalumutaka o Josua na veivanua me vakatekivu mai na ceva kei Katesi Banea me yaco ki Qasa kei na vanua taucoko o Qoseni ka gole cake vaka ki na vualiku ki Kipioni.

⁴²E a vakamalumalumutaki ira na tui kece oqo kei na nodra matanitu o Josua ena dua ga na i lakolako vakaivalu, baleta duadua ga ni sa totaki ira na Isireli ena i valu oqo o Jiova na nodra Kalou.

⁴³Ni sa oti o ya, a lesu tale ki na nona keba mai Kilikali o Josua kei na nona mataivalu.

Josua 11

Vakadrukai na Matanitu Cokovata ni Vualiku kei Kenani

¹Ni sa rogoca o Japini na tui Asori na i rogorogo ni qaqa, sa vakauta sara na nona i tukutuku vei Jopapa na tui Matoni, ki vua talega na tui Simironi kei na tui Akisafi,

²kei ira kece na tui ena vanua veidelana ki na vualiku, vei ira talega ena Buca o Joritani ka koto ena ceva ni drano o Kalili, kei na buca ena baravi volekati Doro.

³Sa vakau i tukutuku talega vei ira na kai Kenani ena tai ruarua ni Joritani, na Amoraiti, na Itaiti, na Perisaiti, kei ira na Jepusaiti ena vanua veidelana, ka vakakina o ira na Aivaiti ka ra tiko ena ruku ni ulunivanua o Erimoni ena vanua o Misipa.

⁴Era sa lako kece na tui oqori kei ira na nodra mataivalu, ka vaka na mata ni nuku ni matasawa na kedra levu. Sa levu talega na nodra ose kei na nodra qiqi ni valu.

⁵Era sa cokovata na tui kece oqori kei na nodra mataivalu, ka lako vata mai, ka tara na nodra keba ena bati ni wai o Meromi me ra valuti ira na Isireli.

⁶Sa qai vosa vei Josua o Jiova ka tukuna, “Mo kakua ni rerevaki ira. Ena gauna vata oqo ni mataka, au sa na vakamatei ira kece sara ena vuku i Isireli. Mo ni taya me cavuka na uwa ni yava ni nodra ose kece ka vakama na nodra qiqi ni valu.”

⁷Era sa qai lako yani vakasauri o Josua kei na nona mataivalu ka valuti ira ena wai o Meromi.

⁸A sa solia o Jiova me ra qaqa na Isireli; era sa ravuravu na Isireli ka vakasavi ira yani vaka ki na vualiku me yaco sara yani ki Sitoni Levu kei Misirefoci-meimi, ka yaco sara ki na buca o Misipa ena tokalau. Era sa vala tiko me yacova sara ni sa sega tale ni dua na meca e vo.

⁹A sa vakayacora vei ira o Josua me vaka sa vakaroti koya kina o Jiova, a sa taya cavuka na uwa ni yava ni nodra ose kece, ka vakama na nodra qiqi ni valu.

¹⁰A sa qai lesu tale o Josua ka vakamalumalumutaki Asori ka vakamatea na kena tui. O Asori na nodra i liuliu na veimatanitu kece o ya.

¹¹Era vakamatei ira kece sara na tamata ka ra tiko kina, ka sega tale ni vakavo e dua me bula, ka vakama talega na koro.

¹²A sa vakamalumalumutaka na veikoro kece oqo kei na nodra tui, o Josua, ka vakamatei ira kece na lewena me vaka sa vakarota o Mosese na tamata ni Kalou.

¹³Ia era sa sega ga ni vakama o ira na Isireli na veikoro ka tara ena dela ni yavu, vakavo duadua ga o Asori na koro ka vakama o Josua.

¹⁴Era sa kauta na Isireli me nodra na veiyau talei kece kei na manumanu yava i va kecega mai na veikoro kece o ya. Ia, na tamata ga era a vakamatea, ka sega ni laiva e dua me bula.

¹⁵E a solia o Jiova na nona i vakaro vua na nona tamata o Mosese, ka vakadewataka o Mosese vei Josua, ka sa talairawarawa kina o Josua. A sa vakayacora o koya na veika kece sara sa vakaroti Mosese kina o Jiova.

Na Veivanua sa Ravuta o Josua

¹⁶A sa rawa na vanua taucoko o Josua o ya ena veidelana, kei na ruku ni veidelana ena vualiku kei na ceva, na yasayasa taucoko sara vaka-Koseni kei na vanua talasiga ena ceva, ka vaka talega kina na Buca o Joritani.

¹⁷Me vakatekivu mai na ulunivanua o Alaki volekati Sia me yaco sara yani ki Peali-kata ena buca kei Lapanoni ena ruku ni ulunivanua o Erimoni. A sa vesuki ira tiko na tui kece oqo, o Josua, ena dua na gauna balavu.

¹⁸E a valuti ira tiko na tui kece oqo, o Josua ena dua na gauna balavu.

¹⁹A sa sega sara ni dua vei ira na veikoro o ya e veisaututaki taumada kei ira na Isireli, vakavo ga o Kipioni na vanua era tiko kina eso na Aivaiti. Na veivanua tale eso era sa rawai ni ra moku ena i valu.

²⁰A sa vakaukauwataka na yalodra o Jiova me ra tu ka vala kei ira na Isireli, me na rawa kina me ra vakawabokotaki vakadua ena sala sa sega kina na loloma. A sa yaco oqo me vaka na ka sa vakaroti Mosese kina o Jiova.-

²¹Ena gauna vata oqo, sa lako yani kina o Josua ka vakamatei ira na Anaki, o ya o ira na kawa ni tuwawa ka ra tawana na vanua veidelana; mai Epironi, mai Tepiri kei Anapi kei na vanua veidelana e Juta kei Isireli. A sa vaqeyavutaki ira vakadua o Josua ka vakarusa na nodra veikoro.

²²A sa sega tale vei ira na kai Anaki e vo me bula ena vanua o Isireli. Ia, era lewe vica wale era bula tiko e Qasa, Kaca, kei Asitoti.

²³A sa vakamalumalumutaka na vanua taucoko o Josua, me vaka sa vakaroti Mosese kina o Jiova. Sa qai solia o Josua na veivanua kece oqori vei ira na Isireli me ra taukena ka wasewasea ki na nodra veimataqali yadua. Era sa qai vakacegu na tamata ni sa mudu na i valu.

Josua 12

Ira na Tui ka Vakadrukai mai vei Mosese

¹Era sa vakadrukai oti, ka taukena na veivanua ena tokalau ni Joritani o ira na Isireli, o ya me tekivu mai na Buca o Arinoni ka lako cake ki na Buca o Joritani, ka yaco sara ki na Ulunivanua o Erimoni ena vualiku. E rua na tui e rau sa vakadrukai kina.-

²E dua vei rau o Sioni na nodra tui na Amoraiti ka tiko mai Esiponi; na nona matanitu e wili kina na veimama ni vanua o Kiliati, o ya me tekivu mai Aroeri (ena i yalayala ni buca o Arinoni) kei na koro ena lomadonu ni buca o ya, me yaco sara ki na uciwai na Jepoki, na nodra i yalayala ni vanua na kawa i Amoni;

³ka wili talega kina na Buca o Joritani, me tekivu mai na Drano o Kalili ena ceva me yaco sara ki Peci-jesimoni ena tokalau ni Waitui Mate, + ka lako sara yani vaka ki na ruku ni ulunivanua o Pisika.

⁴Na i karua ni tui era sa vakamalumalumutaka o Oki na tui Pasani, e dua vei ira na i otioti ni kawa na Rafaimi ka veiliutaki e Asitoreci kei Etirei.

⁵Na nona matanitu e wili kina na Ulunivanua o Erimoni, kei Salika, o Pasani taucoko me yacova yani na nodra i yalayala ni vanua na kai Kisuri kei ira na

kai Meeka. E wili talega kina na veimama ni vanua o Kiliati me yacova na i yalayala nei Sioni na tui Esiponi.

⁶E a rawai rau na tui oqo o Mosese kei ira na Isireli. A sa qai solia na vanua oqo o Mosese na tamata ni Kalou vei ira na mataqali i Rupeni, Kata kei na veimama ni mataqali i Manasa, me ra taukena.-

Ira na Tui ka Vakadrukai mai vei Josua

⁷Era a vakarusai ira kece na tui ena ra ni Joritani o Josua kei ira na Isireli, me vakatekivu mai Peali-kata ena buca o Lapanoni ki na Ului Alaki ena ceva volekati Itomi. E a qai wasewasea na vanua oqo o Josua vei ira na veimataqali ka sa solia vei ira me nodra i votavota ka tawa mudu.

⁸Na vanua oqo a wili kina na vanua veidelana, na vanua ena ruku ni veidelana ki na ra, na Buca o Joritani kei na kena ruku ni veidelana, na baba kece ena tokalau, kei na vanua talasiga ena ceva. Oqo na vanua era a tawana tu na Itaiti, na Amoraiti, na Kenanaiti, na Perisaiti, na Aivaiti kei na Jepusaiti.

⁹O ira na Isireli era sa vakadrukai ira na tui oqo kei na nodra koro lelevu: na tui Jeriko, na tui Ai (volekati Peceli),

¹⁰na tui Jerusalemi, na tui Epironi,

¹¹na tui Jarimuci, na tui Lakisi,

¹²na tui Ekiloni, na tui Keseri,

¹³na tui Tepiri, na tui Keteri,

¹⁴na tui Orima, na tui Arati,

¹⁵na tui Lipina, na tui Atulama,

¹⁶na tui Maketa, na tui Peceli,

¹⁷na tui Tapua, na tui Eferi,

¹⁸na tui Efeki, na tui Leseroni,

¹⁹na tui Matoni, na tui Asori,

²⁰na tui Simironi-meroni, na tui Efikasi,

²¹na tui Tenaki, na tui Mekito,

²²na tui Ketesi, na tui Jokiniame volekati Kameli,

²³na tui Doro e koto e baravi, na tui Koimi e Kalili, +

²⁴na tui Tirisa. E tolusagavulu kadua taucoko na kedra levu.

Josua 13

Na Veivanua vaka-Kenani me Vakadrukai

¹A sa qase sara o Josua. Sa qai vosa vua o Jiova, ka tukuna, “O sa qase sara, ia e sa levu tu na vanua me rawai ka taukeni.

²Oqo na veivanua ka sa vo tu: Na nodra veivanua kece na kai Filisitia kei na nodra vanua kece na kai Kesuri,

³ka vakakina na nodra vanua na Avimi ena ceva. Na vanua kece me tekivu mai na uciwai o Siori, ena i yalayala kei Ijipita ka gole cake ki na vualiku ki na i yalayala kei Ekironi ka sa dau kilai tu me vanua vaka-Kenani; o ira talega na tui Filisitia ka vakaitikotiko mai Kasa, Esitoti, Esikeloni, Kaca kei Ekironi.

⁴Na nodra vanua kece na kai Kenani kei Meara ka qali vei ira na kai Sitoni, me yaco sara ki Afeki, ena nodra i yalayala ni vanua na Amoraiti,

⁵na nodra vanua na Kipali; o Lapanoni taucoko ki na tokalau me vakatekivu mai Peali-kata ena ceva ni ulunivanua o Erimoni me yaco sara ki na i curucuru ki Emaci.

⁶Oqo era wili kina na nodra vanua taucoko na kai Sitoni ka vakaitikotiko ena vanua veidelana ena maliwa ni ulunivanua o Lapanoni kei Masirifoci-meimi. Au na vakasavi ira tani ni ra sa toso tiko yani na Isireli. Mo wasea sara na vanua o ya vei Isireli me vaka au sa vakaroti iko kina.-

⁷Ia mo wasea na vanua oqo vei ira na lewe ciwa na mataqali kei na veimama ni mataqali i Manasa, me ra taukena me nodra.”

Wasewase ni Vanua ena Tokalau ni Joritani

⁸E ratou sa taura oti na nodratou vanua o iratou na mataqali i Rupeni, kei Kata kei na dua na veimama ni mataqali i Manasa ena tai ni tokalau ni Joritani, me vaka a solia o Mosese na tamata ni Kalou.-

⁹Na i yalayala ni nodra vanua sa tete yani vaka ki Aroeri ena yasa ni buca o Arinoni, kei na koro ka koto ena lomadonu ni buca o ya kei na vanua cecere me tekivu mai Meteva ka yaco yani ki Tiponi;

¹⁰ka gole yani vaka ki na i yalayala kei Amoni, ka kovuta na koro kece ka liutaka e liu o Sioni na nodra tui na Amoraiti, ka vakaitikotiko mai Esiponi.

¹¹A sa wili talega kina o Kiliati, kei na yasana era sa tiko kina na kai Kesuri kei ira na kai Meka, na ulunivanua taucoko o Erimoni kei Pasani taucoko me yaco yani ki Salika.

¹²A sa wili talega kina na matanitu i Oki, na kedra i otioiti na Refaimi, o koya ka veiliutaki mai Aseteroci kei Etirei. E a vakamalumalumutaki ira oqo o Mosese, ka vakasavi ira tani.

¹³Ia era sa sega ga ni vakasavi ira tani na kai Kesuri kei ira na kai Meeka, o ira na Isireli, ka rau sa tiko ga e Isireli me yacova na siga oqo.

¹⁴E a sega ni solia o Mosese e dua na vanua ki na mataqali i Livai. Era sa taura ga me nodra e dua na i wase ni veika sa vakacabori ena bukawaqa vei Jiova, me vaka sa vakaroti Mosese kina o Jiova.-

Vanua e Nodra na Mataqali Rupeni

¹⁵A sa solia o Mosese e dua na tiki ni vanua vei ira na nodra veivuvale na mataqali i Rupeni me ra taukena.

¹⁶Na i yalayala ni nodra vanua sa kovuti Aroeri ena i yalayala ni buca i Arinoni, na koro ena lomadonu ni buca o ya, kei na vanua cecere kece wavokiti Meteva,

¹⁷ka okati kina o Esiponi kei na veikoro kece ena vanua cecere: o Tiponi, o Pamoci-peali kei Peaci-pealimioni,

¹⁸o Jeasa kei Kitemoci, o Mefeaci,

¹⁹kei Kiriaceimi, o Sipima kei Sereci-aseari ena delana ka koto ena loma ni buca,

²⁰o Pecipiori kei na baba ni Ulu i Pisika kei Peci-jisimoci,

²¹A sa wili kina na veikoro kecega ena vanua cecere, kei na matanitu taucoko nei Sioni na nodra tui na Amoraiti, ka veiliutaki mai Esiponi. A sa vakamalumalumutaki koya o Mosese, kei ira talega na turaga ni Mitiani, o Ivi kei Rekemi, o Suri, Uri kei Repa. Era a cicivaka na vanua o ya o iratou oqo, ena ruku ni veiliutaki i Sioni.

²²A sa okati vata kei ira na tamata era a vakamatea na Isireli o Balami na daurairai na luve i Piori.

²³Na nodra i yalayala ni vanua na Rupeni ena ra, na Joritani. Oqo na veikoro lelevu kei na veikoro lalai ka votai me nodra i votavota na veivuvale ena mataqali i Rupeni me nodra.

Vanua e Nodra na Mataqali Kata

²⁴A sa solia o Mosese vei ira na veivuvale ni mataqali i Kata e dua na i wase ni vanua me nodra.

²⁵Na nodra vanua sa wili kina o Jaseri kei na koro kece e Kiliati, na veimama ni nodra vanua na Amoni me yaco sara ki Aroeri, ena tokalau kei Repa.

²⁶A sa vakatekivu mai Esiponi na nodra vanua, ka yaco yani ki Ramaci Misipe kei Pitonimi, mai Meeneimi ki na i yalayala kei Tipiri.

²⁷Na Buca o Joritani e okati kina o Peci Araithi, o Pecinimira, o Sukoci, kei Sifoni, ka ra i vovo ni matanitu i Sioni na tui Esiponi. Na i yalayala ni nodra vanua ena ra sai koya na Uciwai na Joritani me yaco sara ki na vualiku ni Drano o Kalili.

²⁸Sai ira oqori na veikoro lelevu kei na veikoro lalai a soli vei ira na veivuvale ena mataqali i Kata me ra taukena.

Vanua e Nodra na Mataqali Manasa

²⁹A sa solia talega o Mosese e dua na tiki ni vanua vei ira na veivuvale ena veimama ni mataqali i Manasa me ra taukena.

³⁰Na nodra vanua a tete yani vaka ki Meeneimi, ka kovuti kina na vanua kece o Pasani, na matanitu Oki na tui Pasani, ka vaka talega kina na onosagavulu na koro lalai nei Jairo e Pasani.

³¹A sa wili kina na veimama kei Kiliati, ka vakakina o Asitoreci kei Etirei na koro turaga ni matanitu i Oki mai Pasani. A sa soli na veivanua oqori ki na veivuvale ni dua na veimama ni kawa i Mekiri na luve i Manasa.

³²Sa vakaoqo na nona a wasewasea na veivanua ena tokalau ni Joritani kei Jeriko o Mosese ena gauna sa tiko kina ena buca o Moapi.

³³Ia e sa sega ni solia o Mosese e dua na vanua vei ira na mataqali i Livai me nodra. A sa tukuna ga vei ira ni sa nodra i votavota ga o Jiova na Kalou ni Isireli, me vaka na nona vosa ni yalayala vei ira.-

Josua 14

Wasewase ni Vanua ena Ra ni Joritani

¹Oqo na veitiki ni vanua a soli vei ira na Isireli me nodra i votavota ena vanua o Kenani, me vaka sa vota vei ira na veimataqali e Isireli o Eliesa na bete, kei Josua na luve i Nuni kei ira na i liuliu ni mataqali.

²Me vaka na i vakaro i Jiova vei Mosese, e sa votai na nodra vanua na ciwa veimama na mataqali ena ra ni uciwai na Joritani ena vakawiri madigi. + -

³A sa solia oti o Mosese na nodra i votavota na rua veimama na mataqali ena tokalau ni Joritani, ia e sa sega ga ni solia o koya e dua na vanua vei ira na Livai,

⁴ka ni sa rua na nodra mataqali na kawa i Iosefo: o Manasa kei Ifereimi. E a sega ni soli vei ira na Livai e dua na i wase ni qele, ia sa soli ga me nodra eso na koro me ra tiko kina, kei na vanua veico eso me kana kina na nodra manumanu yava i va.-

⁵Era sa wasea na qele o ira na Isireli me vaka sa vakaroti Mosese kina o Jiova.

Soli na Vanua o Epironi vei Kelevi

⁶Ena dua na siga, era sa lako mai vei Josua e Kilikali eso na tamata mai na mataqali i Juta. A dua vei ira, o Kelevi na luve i Jifune, a sa tukuna vei Josua, “O sa kila na vosa sa tukuna o Jiova vei Mosese na tamata ni Kalou mai Katesi Banea me baleti kedaru.-

⁷Au a yabaki vasagavulu ena gauna sa talai au kina na tamata ni Kalou o Mosese ki Katesi Banea me'u mai yamata ena vanua oqo. Au a qai kauta lesu mai vua na i tukutuku dina.-

⁸Ia, o iratou na wekaqu keitou a lako vata e ratou a vakayalolailaitaki ira na tamata me ra rere vakalevu. Ia, au a yalodina ka talairawarawa ga vei Jiova na noqu Kalou ena veika au cakava.

⁹Ena vuku ni ka o ya, sa yalataka kina o Mosese vei au kei ira na luvequ me solia vakaidina me neitou i votavota na vanua sa butuka na yavaqu.-

¹⁰Ia oqo, raica, sa oti yani e vasagavulu-kalima na yabaki mai na siga ka cavuta kina na vosa o ya vei Mosese o Jiova. E a yaco na ka o ya ena gauna era lako voli kina na Isireli ena loma ni vanua lala, ia sa vakabulai au tiko o Jiova mai na siga o ya me yacova mai na siga oqo, me vaka na nona vosa ni yalayala. Raici au mada! Au sa yabaki 85 oqo

¹¹ka'u se kaukauwa vinaka tikoga me vaka na noqu kaukauwa ena siga ka veitalai yani kina o Mosese. Au se rawa talega ni la'ki vala se cakava eso tale na ka.

¹²Ia oqo, mo solia vei au na vanua veidelana oqo me vaka sa yalataka vei au o Jiova ena siga o ya. O a rogoca talega o iko ni a tukuni ena siga o ya ni ra tiko mai kea na kawa i Anaki kei na nodra koro lelevu sa vakabai wavoki; ia de rairai na tiko vata kei au o Jiova, ka'u na qai vakasevi ira tani, me vaka ga na nona vosa.”

¹³Sa qai vosa vakalougatataki Kelevi na luve i Jifune o Josua ka soli Epironi vua me nona i votavota.

¹⁴Era sa taukeni Epironi tikoga na kawa i Kelevi na luve i Jifune na Kenisaiti, ena vuku ni nona a talairawarawa ena yalodina vua o Jiova na Kalou ni Isireli.

¹⁵E liu, a vakatokai voli o Epironi me koro i Aripa. (O Aripa e kilai ni nodra qaqa rogo levu duadua na kai Anaki.) Sa qai yaco na sautu ena vanua.

Josua 15

Vanua e Nodra na Mataqali Juta

¹Sa vakaoqo na vanua ka votai me nodra na veivuvale ena mataqali i Juta. Na i yalayala ni nodra vanua ena ceva, sa tekivu sara mai na vanua ka yawa duadua ki na ceva ni vanua lala o Sini.

²A sa vakatekivu na kena i yalayala oqo ena ceva, mai na ceva ni Waitui Mate, +

³ka qai gole vaka ki na ceva me tekivu mai na i curucuru o Akirapimi ka lako yani ki Sini. Sa cici sobu ena ceva kei Katesi Banea, me siviti Asironi, cabe ki Ata, ka gole vaka ki Karika,

⁴Sa lako yani ki Esimoni, ka muria na uciwai ena i yalayala kei Ijipita ki na Wasa Meditereni. O ya na i yalayala kei Juta ki na ceva.

⁵Ia na kena i yalayala ki na tokalau na Waitui Mate, + me yaco sara ki na vanua e rau sota kina kei na gusu ni wai na Joritani. A tekivu e kea na kena i yalayala mai na vualiku,

⁶ka tete yani vaka ki Peci Okila, ka cici vaka ki na vualiku ni tokaitua era sarava sobu tu na Buca o Joritani.

⁷Sa qai cabe na i yalayala mai na Buca i Akori ka lako cake ki Tepiri, ka gole vaka ki Kilikali ena vualiku, na koro ka qarava na i curucuru o Atumimi ena ceva ni qakilo. Sa vakamura cake me yaco sara ki na mata ni wai mai Enisemesi ka basika ki Enirokeli,

⁸ka cabeta cake na buca i Peniinomi ena ceva ni baba ka toka kina o Jerusalemi, na nodra koro na Jepusaiti. Mai kea a gole cake na i yalayala ki

na dela ni ulunivanua ka toka ena ra ni Buca o Inomi ena ucu ni Buca o Refaimi ka gole ki na vualiku.

⁹Sa qai gole vakadodonu mai na dela ni ulunivanua ki na veivurevure ni wai i Nefitoa, ka lako yani ki na veikoro volekata na ulunivanua o Efironi. Mai kea a gole na i yalayala vaka ki Beala se o Kiriaci Jiarimi,

¹⁰ka wavoki yani vaka ki na ra kei Beala ka gole yani ki na vanua veidelana o Sia, ka muria na vualiku ni yasa ni ulunivanua o Jiarimi se, o Kisaloni, ka gole sobu ki Pecisemesi ka takoso yani ki Timina.

¹¹Mai kea sa gole yani na i yalayala ki na ulunivanua ena vualiku kei Ekironi, gole vaka ki Sikironi, sivita na ulunivanua o Beala, gole yani ki Japinieli ka yaco sara na i yalayala ki wasawasa.

¹²Na kena i yalayala ena ra na baravi ni Wasa Meditereni. Sai koya oqori na i yalayala ni vanua ka kovuta na nodra i votavota na lewe ni veivuvale ni mataqali i Juta.

Tawana na Nona Vanua o Kelevi

(Dvei 1.11-15)

¹³Me vaka ni sa vakarota vua o Jiova, a solia o Josua e dua na qele mai na nodra i votavota na Juta me nei Kelevi na luve i Jifune tagane. A sa soli vua o Epironi na koro i Aripa na tama i Anaki.-

¹⁴Sa vakasavi iratou tani na kawa i Anaki mai Epironi o Kelevi, o ya o iratou na mataqali i Sesei, Eimani, kei na nei Talime.

¹⁵Mai kea sa lako yani me valuti ira na kai Tepiri. Na koro levu ka yacana e liu o Kiriaci-seferi.

¹⁶Sa qai tukuna o Kelevi, “Au na soli Akesa na luvequ yalewa me watina na tamata ena valuti Kiriaci-seferi ka vakamalumalumutaka.”

¹⁷Sa qai vakamalumalumutaka na koro o ya o Ocinieli na luve i Kenasi, ka sa soli Akesa vua o Kelevi me watina.

¹⁸Ena siga ni vakamau a vakauqeti Akesa o Ocinieli me kerea vei tamana e dua na tiki ni qele. A siro sobu mai na nona asa o Akesa, ka tarogi koya o Kelevi, se cava e vinakata.

¹⁹A sauma o Akesa ka tukuna, “Mo cakava mada ena vukuqu e dua na ka. Me vaka ni o a solia oti vei au e dua na tiki ni qele ena vanua o Nejevi, mo solia talega eso na i vurevure ni wai.” A qai solia vua o Kelevi na i vurevure ni wai e cake kei na kena e ra.

Na Veikoro Lelevu e Juta

²⁰Oqo na vanua ka soli ki na veivuvale ena mataqali i Juta, me nodra i votavota.

²¹Sai ira oqo na nodra koro lelevu na Juta ena ceva sara e ra ni nodra vanua, ka toka voleka yani ki na i yalayala kei Itomi: o Kapisieli, Eteri, kei Jakuri,

²²Kina, Timona, Atiata,

²³Ketesi, Asori, Ecinani,

²⁴Sifi, Telemi, Paloci,

²⁵Asorietata, Kiriociesironi o ya o Asori,

²⁶Amani, Sema, Molata,

²⁷Asarikata, Esimoni, Pecipaleti,

²⁸Asarisuali, Perisepa, Piseoce,

²⁹Beala, Iimi, Esemi,

³⁰Elitolati, Kisili, Orima,

³¹Sikilaki, Matimana, Sanisana,

³²Lipaoci, Silimi, Eini, kei Rimoni. E ruasagavulu kaciwa taucoko na koro lelevu kei na kedra veikoro lalai ka tu vakavolivoliti ira.

³³Na veikoro ka ra koto ena buca, o Esitaoli, Sora, Esina,

³⁴Sanoa, Enikanimi, Tapua, Enami,

³⁵Jarimoce, Etulama, Soko, Aseka,

³⁶Saceimi, Eticeimi, Kitera, kei Kiteroceimi. Na kena levu e tini ka va na koro lelevu kei na kedra veikoro lalai ka koto volita.

³⁷O Sinani, Etasa, Mekitalikata,

³⁸Tilani, Misipe, Jokicieli,

³⁹Lakisi, Posikaci, Ekiloni,

⁴⁰Kaponi, Lamami, Kicilisi,

⁴¹Kiteroci, Pecitakoni, Naama, kei Maketa. E tini kaono na koro lelevu kei na veikoro lalai ka ra tu volita.

⁴²O Lipina, Eceri, Asani,

⁴³Ipita, Esena, Nisipa,

⁴⁴Keila, Ekisipi, kei Maresa. Na kena levu e ciwa na koro lelevu kei na veikoro lalai ka tu volita.

⁴⁵O Ekironi kei na kena veikoro lalai kece sara,

⁴⁶kei na veikoro lelevu kei na veikoro lalai volekati Asitoti, mai Ekironi ki na Wasa Meditereni.

⁴⁷O Asitoti kei Qasa, vata kei na kedra veikoro lelevu kei na veikoro lalai, me yaco ki na dua na uciwai ena i yalayala kei Ijipita kei na baravi ni Wasa Meditereni.

⁴⁸E koto ena vanua veidelana na koro o Samiri, Jatiri, Soko,

⁴⁹Tana, Kiriaci-sana se o Tepiri,

⁵⁰Anapi, Esitimoa, Animi,

⁵¹Qoseni, Oloni kei Kilo. E tini kadua kece na koro lelevu kei na kedra veikoro lalai ka voliti ira.

⁵²O Erapi, Tuma, Esani,

⁵³Janimi, Pecitapua, Efika

⁵⁴Umita, Kiriaci Aripa, se o Epironi kei Siori: e ciwa taucoko na koro lelevu kei na kedra veikoro lalai.

⁵⁵O Maoni, Kameli, Sifi, Juta,

⁵⁶Jesireli, Joketiami, Sanoa,

⁵⁷Keini, Qibea, kei Timina; e tiki na koro lelevu kei na kedra veikoro lalai.

⁵⁸O Aluli, Pecisuri, Kitori,

⁵⁹Meeraci, Pecianoci kei Elitikoni; e ono na koro lelevu kei na kena veikoro lalai.

⁶⁰O Kiriaci Peali se o Kiriaci Jiarimi, kei Rapa; e rua na koro lelevu kei na kedra veikoro lalai ka koto volita.

⁶¹Ena vanua lala o iratou o Peciarapa, Mitini, Sikaka,

⁶²Nipisani, na Koro ni Masima, kei Eniketi: e ono na koro lelevu kei na veikoro lalai era koto volita.

⁶³Ia era mani sega ni vakasavi ira tani rawa na Jepusaiti era a tiko e Jerusalemi o ira na Juta. Era tiko ga na Jepusaiti e Jerusalemi vata kei ira na kai Juta me yacova na siga edaidai.-

Josua 16

Vanua e Nodra na Ifereimi

¹Na vanua ka nodra i votavota na kawa i Iosefo a tekivu mai na Joritani volekati Jeriko, ena tokalau ni veivurevure ni wai e Jeriko ka gole yani ki na vanua lala. A lako mai Jeriko ki na vanua veidelana me yaco sara ki Peceli.

²Mai Peceli a gole vaka ki Lusa, ka lako yani ki Ataroci Atari na nodra i tikotiko na Ariki.

³Sa qai gole yani ki na i dromudromu ni siga ki na nodra vanua na Jofiliti me yaco yani ki na muana sara e ra ni vanua o Peci Oroni. Mai kea ki Keseri me yaco sara ki na Wasa Meditereni.

⁴Era sa taura na vanua oqo me nodra i votavota o ira na kawa i Iosefo, o ya o ira na veimama ni mataqali i Manasa kei na mataqali i Ifereimi.

⁵Oqo na nodra vanua na veivuvale ni mataqali i Ifereimi: na nodra i yalayala e vakatekivu mai Ataroci Atari ka gole vaka ki na tokalau me yaco sara ki na muana e cake ni vanua o Peci Oroni,

⁶ka lako yani mai kea ki na Wasa Meditereni. Sa koto ena kena vualiku o Mikimecaci. Mai kea a sa gole yani vaka ki Tenaci Sailo, ia sa lako ravita ga na yasana ki na tokalau me yaco sara ki Janoa.

⁷Mai Janoa ki Ataroci, Neeraci kei Jeriko, ka yaco sara ki na Joritani.

⁸Mai Tapua a cici yani na i yalayala ki na ra ni uciwai o Kana ka yaco sara yani ki na Wasa Meditereni. Oqo na vanua a soli me nodra i votavota na veimatauvuale ni mataqali i Ifereimi me ra taukena,

⁹vata kei na koro lelevu kei na koro lalai eso, ka toka ena nodra vanua na Manasa, ia a soli ga me nodra na Ifereimi.

¹⁰Ia era sega ni mani vakasavi ira tani rawa na kai Kenani ka ra vakaitikotiko mai Qasa. Era a bula maliwai ira na Ifereimi o ira na kai Kenani me yacova na siga oqo, ia era a vakasaurarataki ira ga me ra cakacaka me vaka na bobula.-

Josua 17

Nodra Vanua na Manasa ena Ra ni Joritani

¹E dua na tiki ni vanua ena tai i ra ni Joritani, sa votai vei ira eso na vuvale mai na kawa i Manasa na ulumatua i Iosefo. O Mekiri, na tama i Kiliati, a tamata qaqa ni valu, ka ulumatua vei iratou na luve i Manasa, a votai me nona o Kiliati kei Pasani, ena tai tokalau ni Joritani.

²Na vanua ena tai i ra ni Joritani sa votai vei iratou na vo ni luve i Manasa: o Epiesa, Eleki, Esireli, Sikemi, Eferi kei Simita. Oqo o iratou na tagane ena kawa i Manasa na luve i Iosefo, ena nodratou dui tokatoka.

³O Silovati na luve i Eferi, na luve i Kiliati, na luve i Mekiri, na luve i Manasa, a sega na luvena tagane, a so ga na luvena yalewa. Na yacadratou o Mala, Noa, Okila, Milika kei Teresia.

⁴E ratou a lako vei Eliesa na bete, kei Josua na luve i Nuni, kei ira na i liuliu ka tukuna, “Sa vakarota vei Mosese o Jiova me soli vei keitou, me vaka sa soli vei ira na weka i keitou tagane, e dua na tiki ni qele me keitou taukena.” Ia, me vaka ga na i vakaro i Jiova, a soli talega vei iratou na qele me vakataki ira na wekadratou tagane.-

⁵Na i votavota i Manasa a kovuti vata kina e tini na i votavota ni qele ena tai i ra ni Joritani, me i kuri ni vanua o Kiliati kei Pasani ena tai tokalau ni Joritani,

⁶baleta ni wasei talega e dua na nodratou i votavota na yalewa mai na nodra i votavota na tagane. Sa nodra na vo ni kawa i Manasa na vanua o Kiliati.

⁷Na i yalayala ni vanua i Manasa e vakatekivu mai Aseri me yaco ki Mikimecaci ena tokalau kei Sikemi. Sa qai gole ki na ceva na i yalayala me okati ira na kai Enitapua.

⁸Sa nodra na Manasa na vanua o Tapua, ia ena nodra na kawa i Ifereimi na koro o Tapua ka koto ena kena i yalayala.

⁹Sa qai lako sobu na kena i yalayala ki na uciwai o Kana. Na veikoro lelevu ena ceva ni uciwai e nei Ifereimi, e dina ga ni ra koro ena loma ni nodra vanua na Manasa. Na i yalayala ni vanua i Manasa e cici muria na tai vualiku ni uciwai me tavutu sara yani ki na Wasa Meditereni.

¹⁰Sa nodra na Ifereimi na vanua ena ceva, ka nei Manasa na vanua ena vualiku, ia sa kedrau i yalayala ena ra na Wasa Meditereni. Ena vualiku ni vua-i-ra o Aseri, kei Isikari ena vua-i-cake.

¹¹Ena loma ni vanua o Isikari kei Aseri, sa nodra na Manasa o Peci-siani, Ipiliami, vata kei na veikoro lalai kece ka voliti rau, ka vakakina o Doro ena baravi, Edoa, Tanaki, Mekito kei na kena veikoro lalai.

¹²Era a sega ni vakasavi ira tani rawa na lewe ni veikoro o ya o ira na Manasa, ka ra sa mani tawana tikoga o ira na kai Kenani.-

¹³Ni ra sa tubu me kaukauwa o ira na Isireli, era sa sega ga ni vakasavi ira tani na kai Kenani, ia era sa vakasaurarataki ira ga me ra cakacaka vei ira.

Vakaduiduile na Kawa i Iosefo

¹⁴Era sa qai vosa vei Josua na kawa i Iosefo, ka tukuna, “Na cava o sa solia kina vei keimami e dua ga na i votavota ni qele me keimami taukena vata? Keimami sa lewe leve sara, ka ni sa vakalougatataki keimami o Jiova.”

¹⁵Sa qai tukuna vei ira o Josua, “Kevaka sa lewe levu sara na kemuni wiliwili, ka lailai vei kemuni na vanua veidelana o Ifereimi, ia ni lako ki na veikau ka caramaka me nomuni na nodra vanua na Perisaiti kei ira na Refaimi.”

¹⁶Era a qai tukuna na luve i Iosefo, “E qiqo ka lailai sara vei keimami na vanua veidelana; ia era vaqiqi ni valu kaukamea o ira na kai Kenani ka ra tiko e buca. E vaka talega kina o ira na kai Kenani e Peci-siani kei na kena veikoro ka tiko ena buca o Jesireli.”

¹⁷Sa qai vosa o Josua vei ira na mataqali i Ifereimi kei na mataqali i Manasa, ka tukuna, “O ni sa lewe levu vakaidina, ka o ni sa kaukauwa ka qaqa. Ena sega ni dua wale ga na i wasewase me nomuni votavota.

¹⁸Ena nomuni talega na vanua e veidelana. E dina ga ni veikau tu, ia mo ni caramaka ka taukena mai na dua na muana ki na dua tale. Ia, o ira na kai Kenani, mo ni vakasavi ira tani, veitalia ga ni ra kaukauwa ka vaqiqi ni valu kaukamea.

Josua 18

Kena Wasewasei na Vo ni Vanua

¹Ni ra sa vakamalumulumutaka na vanua, era a qai soqoni vata e Sailo o ira kece na Isireli, ka birika e kea na Vale ni Veitavaki.

²E lewe vitu na mataqali i Isireli, ka sa vo tiko me votai na nodra i votavota ni qele.

³Sa qai tukuna o Josua vei ira na lewe i Isireli, “A cava sara mada na balavu ni gauna o ni na wawa tiko kina ni bera ni o ni lako ka taukena na vanua ka solia oti vei kemuni o Jiova na nodra Kalou na nomuni qase?

⁴Ni digitaka mai vei au e yatolu na tamata mai na veimataqali yadua. Au na talai ira me ra la'ki butuka na vanua taucoko, ka droinitaka sara vakamatata na qele era vinakata me ra taukena. Ni oti o ya me ra qai lesu tale mai vei au.

⁵Ena wase ga vakavitu na qele; ena tiko ga ena kena vanua ena ceva o Juta, kei Iosefo ena kena vanua ena vualiku.

⁶Mo ni vola na i vakamacala ni yalayala ni tiki ni qele vituvitu oqori, ka kauta mai vei au. Au na qai vakawiri madigi, ena vukumuni, ka taro i vakasala vei Jiova na noda Kalou.

⁷Ia, o ira na kawa i Livai ena sega ni soli vei ira e dua na i votavota ni qele me vakataki kemuni na kena vo, baleta ni sa nodra i votavota ga me ra qaravi Jiova ena i tutu vakabete. Era a sa taura oti na nodra qele ena tokalau ni Joritani na mataqali i Kata, na mataqali i Rupeni, kei na veimama ni mataqali i Manasa, me vaka a solia vei ira na tamata ni Kalou o Mosese.”

⁸Era sa qai gole yani o ira na la'ki vola na i vakamacala ni vanua ni sa vakaroti ira oti o Josua ena i vakaro oqo: “Mo ni lakova na vanua taucoko sara, ka droinitaka vakamatata na i yalayala, ka kauta tale mai vei au. Au na qai vakawiri madigi ka taro i vakasala vei Jiova ena vukumuni ena vanua oqo o Sailo.”

⁹Era a qai lako yani ka lakova na vanua taucoko, wasea vakavitu, ka vola vakamatata na kedra dui yalayala kei na kedra veikoro. Ni oti o ya era sa qai lesu tale mai vei Josua ki na keba e Sailo.

¹⁰Sa qai vakawiri madigi o Josua me tarogi Jiova kina ena vukudra ka solia vei ira yadua na vo ni mataqali i Isireli e yadua na i votavota ni vanua.

Nodra Vanua na Penijamini

¹¹E a solia e liu na nodra vanua na veivuvale ena mataqali i Penijamini. Sa koto na nodra vanua ena veimama ni mataqali i Juta kei na mataqali i Iosefo.

¹²Na kena i yalayala ena vualiku e tekivu ena uciwai na Joritani, ka ciciva cake na baba ena vualiku kei Jeriko, ka gole vaka ki na ra me basika ki na vanua veidelana me yaco sara ki na vanua lala o Peciaveni.

¹³Mai kea, sa qai cici yani na i yalayala ki na baba ena ceva kei Lusa (sa vakatokai talega o Peceli), ka siro sobu ki Ataroci Atari ena ulunivanua ka koto ena ceva kei Pecironi e ra.

¹⁴Sa qai takelo e ke na i yalayala me gole ki na ceva mai na yasa i ra ni ulunivanua oqo, ka lako yani ki Kiriaci Peali (oqo talega o Kiriaci Jiarimi), ka nodra na mataqali i Juta.

¹⁵A sa tekivu ena i bili kei Kiriaci Jiarimi na kena i yalayala ena ceva, ka gole vaka ki na ra me yaco ki na Waivure mai Nefitoa.

¹⁶Sa gole sobu na i yalayala ki na ruku ni ulunivanua ka irova sobu na Buca o Peni-Inomi, ena muana ki na vualiku ni Buca i Refaimi. Sa qai cici vaka ki na ceva ka curuma na Buca i Inomi ena ceva ni tokaitua ni Jepusaiti ka gole yani ki Enirokeli.

¹⁷A sa gole ki na vualiku ki Eni-semesi, ka lako yani ki Qeliloci, ka veibasai kei na i curucuru o Atumimi. A qai gole sobu na i yalayala ki na Vatu i Poani a luve i Rupeni,

¹⁸ka cici vaka ki na vualiku ni tokaitua era irova sobu na Buca o Joritani, ka siro ki na buca,

¹⁹ka cici vaka ki na vualiku ni tokaitua o Peci Okila, me la'ki cava sara ena gusu ni Waitui Mate+ ena vualiku, na tobu ka drodro yani ki na Joritani. Oqo na kena i yalayala ena ceva.

²⁰Na kena i yalayala ena tokalau na Joritani. Sai koya oqori na veiyalayala ni vanua ka nodra i votavota na veivuvale ni mataqali i Penijamini.

²¹Oqo na veikoro ka nodra na veivuvale ena mataqali i Penijamini: o Jeriko, Peciokila, Emekesisi,

²²Peci-arapa, Simareimi, Peceli,

²³Avimi, Para, Ofira,

²⁴Kifari-Amoni, Ofini, kei Kipa: e tinikarua na koro lelevu kei na kedra veikoro lalai.

²⁵Ka vaka talega kina o Kipioni, Rama, Pieroci,

²⁶Misipe, Kifira, Mosa,

²⁷Rikemi, Iripeli, Tarela,

²⁸Sela, Elefi, Jepusa o ya o Jerusalemi, Qibea kei Kiriaci-jiarimi: e tini ka va na koro lelevu kei na kedra veikoro lalai. Oqo na nodra i votavota ka soli vei ira na veivuvale ni mataqali i Penijamini, me ra taukena.

Josua 19

Nodra Vanua na Mataqali Simione

¹A i karua ni vanua sa votai vei ira na vuvale ena mataqali i Simione. Ia sa tete yani na i wasewase ni nodra vanua ena i yalayala ni nodra vanua na mataqali i Juta.

²Ia sa okati tiko ena nodra vanua o Perisepa, Sepa, Molata,-

³Asasuali, Pala, Esemi,

⁴Elitolati, Peculi, Oma,

⁵Sikilaki, Peci-makapoci, Asasusa,

⁶Peci-lepoci kei Sarueni, na tini katolu na koro levu kei na kena veikoro lalai,

⁷Sa okati talega kina o Eni, Rimoni, Eca kei Asani, e va na koro levu kei na kena veikoro lalai,

⁸ka vaka talega kina na veikoro lalai ka ra tu voleka kina kei na veikoro lelevu talega ka yaco sara yani ki Pealaci-pieri, Rama o ya ena Ceva. Oqori na i wasewase ni vanua era taukena na mataqali i Simione.

⁹Me vaka ni sa levu na i votavota ni vanua a soli vei Juta, a mani soli ki na mataqali i Simione e dua tale na kena i wase.

Nodra Vanua na Sevuloni

¹⁰A i katolu ni votavota a votai ki na vuvale ena mataqali i Sevuloni. Ia na vanua a soli vei ira a yaco sara ki Sariti.

¹¹Mai kea a lako sara na nodra i yalayala ni vanua vaka ki na ra i Marela, ka tarai Tebiseci ki na so ni wai vaka ki na tokalau kei Jokiniame.

¹²Mai na yasana vaka ki Sariti a gole vaka ki na tokalau ki na i yalayala kei Kisiloci-teipori, vaka ki Teperaci ka lako cake ki Jafia.

¹³Sa toso vaka ki na tokalau ki Kita-eferi kei Ita-kasini, gole vakanamata ki Nea ka gole vaka ki Rimoni,

¹⁴ena vualiku na i yalayala e gole vaka ki Anaconi, ka la'ki cava ena veitokaitua kei Ifita-eli.

¹⁵O ya e okati kina o Kataci, Neelali, Simironi, Itala kei Peceliema, ka tinikarua na koro lelevu ka vakakina na veikoro lalai era tu voleka kina.

¹⁶O ira na veikoro lelevu, lalai oqo era a kovuti tu ena vanua a nodra na vuvale kei na mataqali i Sevuloni.

Nodra Vanua na Isakari

¹⁷A i ka va ni votavota sa votai vei ira na vuvale ena mataqali i Isakari.

¹⁸Na veivanua a okati vei ira o Jesirelisa, Kesulo, o Sunemi,

¹⁹Efaraimi, Sioni, Enaraci,

²⁰Ropici, Kisoni Epesi,

²¹Rimici, Eni-kanimi, Eni-ata kei Peci-pasesi.

²²Na kena i yalayala sa tarai Tepori, Seesima kei Peci Semesi, ka yala sara mai na bati ni Joritani. Sa okati ena vanua oqo e tini kaono na veikoro lelevu, lalai talega.

²³Na veikoro lelevu lalai talega oqo, sa nodra i votavota na veivuvale i Isakari.

Nodra Vanua na Aseri

²⁴A i kalima ni votavota sa votai vei ira na vuvale ena mataqali i Aseri.

- ²⁵Na veivanua a okati vei ira o Elikaci, Eli, Peteni. Ekisafi,
- ²⁶Elameleki, Amata kei Misieli. Ena ra sa tarai Kameli kei Siori-lipinasi.
- ²⁷Sa vuki vaka ki na tokalau ka yaco sara ki Peci-takonu ka tarai Sevuloni kei na veitokaitua kei Ifata-eli ka gole vaka ki na vualiku ki Pece-emeki Nieli, ka toso yani vaka ki na vualiku me yaco sara ki Kepuli.
- ²⁸Epironi, Raopi, Emoni kei Kana ka yaco sara yani ki Saitoni.
- ²⁹Ia na i yalayala ni vanua a gole tale vaka ki Rama, ka yaco yani ki na koro vakabai mai Taia, ka gole vaka ki Osa ka la'ki yala sara ki na Wasa Meditereni. Oqo e okati kina o Maalapa, o Akisipi,
- ³⁰o Uma, o Apeki, kei Reopi: e kovuta e 22 na veikoro lelevu kei na kena veikoro lalai era koto wavolita.
- ³¹O ira na veikoro lelevu oqo kei na veikoro lalai era a kovuti tu ena i votavota ni vanua ka votai vei ira na vuvale ni yavusa i Aseri.

Nodra Vanua na Navitalai

- ³²A i kaono ni votavota a votai vei ira na vuvale ni yavusa i Navitalai.
- ³³Ia na i yalayala ni vanua sa gole vaka ki Elefi ki na vu ni Oki mai Seananimi ka vaka ki Adaminekepi, ki Jaminia me yaco sara ki Lakumi ka la'ki yala mai na Joritani.
- ³⁴Mai kea na i yalayala ni vanua a gole vaka ki na ra kei Asanocitepori, mai kea ki Ukoki ka tarai Sevuloni ena ceva ki Aseri ena ra kei Juta ena tokalau ni Joritani.
- ³⁵Ia na kena veikoro vakabai o Sitimi, Seri, Emaci Rakati, Jinereci.
- ³⁶Alama, Rama, Esori.
- ³⁷Ketesi, Etirei-Eniesori.
- ³⁸Aironi, Mikitalieli Oremi, Pecianaci kei Pecisemisi ka tini kaciwa talega na kena veikoro lelevu kei na kena veikoro lalai.
- ³⁹Oqo na nodra i tikotiko na mataqali i Navitalai kei na nodra veivuvale kecega, ena veikoro lelevu kei na kena veikoro lalai.

Nodra Vanua na Mataqali o Tani

⁴⁰A i kavitu ni votavota a votai vei ira na mataqali i Tani kei na nodra veivuvale kecega.

⁴¹Na i wasewase ni vanua sa okati kina o Sora, Esitaoli, Irisemesi,

⁴²Selapini, Aijaloni, Itila,

⁴³Eloni, Timina, Ekironi,

⁴⁴Eliteke, Kipiconi, Pealaci,

⁴⁵Jeuti, Pene-peraki, Kaci-rimoni,

⁴⁶Mejarikoni, kei Rakoni ena i yalayala ka veibasai kei Jopa.

⁴⁷Ena gauna a tauri kina na nodra i yalayala ni vanua na mataqali i Tani, era sa qai lako cake kina me vala kei ira na Lesemi, ia ni ra rawai ira oti ena nodra i seleiwau, era mani vakatokai Lesemi, me o Tani na yaca ni nodra qase.-

⁴⁸Oqo na nodra i votavota na mataqali i Tani, kei na nodra vuvale kecega na veikoro lelevu kei na kena veikoro lalai.

Wasewase ni Vanua i Josua

⁴⁹Ia ni votai oti na i votavota ni vanua me nodra na veimataqali era a qai lomasoli na Isireli me votai e dua na i votavota ni vanua vei Josua na luve i Nuni.

⁵⁰Ena i vakaro i Jiova, era a solia kina vua na koro ga e vinakata, sa solia vua o Timinaci-sera ena veidelana ni vanua vaka-Ifereimi, sa vakavinakataka na koro o ya ka tiko kina.

⁵¹Oqo na veivotavota ni vanua e rau a vota na bete levu o Iliesa kei Josua na luve i Nuni kei na turaga ni mataqali nodra yavusa na Isireli ka wasei ena vakawiri madigi e Sailo ena mata i Jiova, ena matamata ni Vale ni Veitavaki. Era a vakaotia e kea na votai ni vanua.

Josua 20

Na Koro ni Drodro ni Valu

- ¹A sa tukuna vei Josua o Jiova ka vaka,
- ²“Mo tukuna vei ira na Isireli, Ni digitaka na koro ni drodro, me vaka au a tukuna oti vei kemuni ena gusu i Mosese,
- ³O koya oqo kevaka e dua na tamata sa vakamatea e dua na tamata ka sega ni nakita, ka yaco ena dela ni vakacalaka, me qai dro kina, o koya mai vua ka via sauma na nona dra na mate.
- ⁴Me sa dro kina o koya sa veivakamatei, ka la'ki tu ena matamata ni koro, ka vakamacalataka na nona vakacalaka vei ira na qase ni koro o ya, ka me qai kau o koya sa cala ki na loma ni koro, ki na tikina sa soli vua ka me tiko kei ira.
- ⁵Ia kevaka sa muri koya tiko yani o koya ka via sauma na dra, me ra qai kakua ni soli koya ka laba, baleta ni a vakamatei na wekana ena vakacalaka ka, ka ni rau a sega ni veimecaki e liu.
- ⁶Ia na tamata sa laba me qai tiko ga ena koro o ya me yacova ni sa vakayacori na veilewai mai vei ira na i soqosoqo, me yacova sara na nona mate na bete levu ka bete tiko ena gauna o ya me sa na qai suka tale na tamata sa laba ki nodratou, ki na koro sa vakayacori kina na cala o ya.
- ⁷Ni ra sa mani digitaki! Ketesi e Kalili, ena vanua veidelana kei Navitalai, o Sikemi ena vanua veidelana o Ifereimi kei Kiriaci Aripa, o ya o Epironi ena vanua i Juta.
- ⁸Ia ena tai ni Joritani ki na tokalau kei Jeriko, a digitaki kina na koro o Pesa ena vanua lala ni veiulunivanua vakatautauvata ena mataqali i Rupeni kei Remoci mai Kiliati ena nodra vanua na mataqali i Kata kei Kolani e Pasani ena nodra vanua na Manasa.
- ⁹Sa i ira oqo na veikoro ni drodro a digitaki me baleti ira na Isireli kei ira talega na vulagi era a vakaitikotiko ena nodra vanua, ia kevaka e dua e vakamatea e dua ka sega ni nakita, sa rawa me dro ki na veikoro ni drodro oqo, ka me rawa ni levea kina na veivakamatei mai vei ira era via sauma na dra i koya a mate, me yacova ni sa lewai o koya mai vei ira na i soqosoqo.

Josua 21

Na Nodra Veikoro na Livai

¹Era sa qai lako cake vei Ilesia na bete levu, kei Josua na luve i Nuni, kei ira talega na i liuliu ni veivuvale ena mataqali kece i Isireli, o ira na i liuliu ni veivuvale ena mataqali i Livai.

²Era sa vosa vei rau mai Sailo ena vanua o Kenani, ka tukuna, “E a vakarota o Jiova ena gusu i Mosese me soli vei keimami eso na koro me keimami tiko kina kei na vanua veico e volita me ra maroroi kina na neimami manumanu yava i va.”-

³Ia, me vaka ga na lewa i Jiova, era a solia na Isireli vei ira na kawa i Livai eso na koro kei na vanua veico ka wavolita, mai na nodra i votavota.

⁴Sa votai taumada na nodra veikoro na veivuvale i Koaca. Na veivuvale ka ra kawa mai vei Eroni na bete, a soli vei ira e tini katolu na koro lelevu ena loma ni nodra vanua na mataqali i Juta, Simione, kei Penijamini.

⁵Na vo ni veivuvale i Koaca, a soli vei ira e tini na koro lelevu ena loma ni nodra vanua na mataqali i Ifereimi, Tani, kei na veimama ni mataqali i Manasa ena tai i ra ni Joritani.

⁶Ki na veivuvale i Kerisoni, a soli kina e tini katolu na koro lelevu mai na nodra vanua na mataqali i Isikari, Aseri, Navitalai, kei na veimama ni mataqali i Manasa e Pasani.

⁷E a soli e tinikarua na koro lelevu ena loma ni nodra vanua na mataqali i Rupeni, Kata, kei Sevuloni, me nodra na veivuvale i Merari.

⁸Era sa vota vei ira na Livai o ira na Isireli na veikoro kece oqo kei na kedra vanua veico ena vakawiri madigi+ me vaka a vakarota o Jiova ena gusu i Mosese.

⁹Oqo na yacadra na veikoro mai na nodra vanua na mataqali i Juta, kei na mataqali i Simione, ka soli me nodra,

¹⁰na kawa i Eroni, era lewe ni veivuvale i Koaca, ka kawa mai vei Livai. E a votai e liu na nodra i votavota.

¹¹E a soli vei ira na koro levu i Kiriarapa o Arapa na tama i Anaki, ka vakatokai o Epironi edaidai, ka toka ena vanua veidelana e Juta, a soli vata kei na vanua veico ka wavolita.

¹²Ia, na kena vanua kei na kena veikoro lalai sa soli oti vei Kelevi na luve i Jifune me nona i votavota.

¹³Me i kuri kei Epironi e dua vei ira na koro ni drodro, sa votai me nodra na kawa i Eroni na veikoro lelevu kei na kedra vanua veico kei Lipina,

¹⁴Jatiri, Esitimoa,

¹⁵Oloni, Tipiri,

¹⁶Eini, Juta, kei Peci Semesi. Sa ciwa na koro lelevu mai na mataqali i Juta kei na mataqali i Simione.

¹⁷E a soli vei ira mai na nodra vanua na mataqali i Penijamini e va na koro lelevu: o Kipioni, Kipa,

¹⁸Anacoci, kei Alimoni, vata kei na vanua veico e dui wavoliti ira.

¹⁹Sa tini katolu taucoko na koro lelevu, vata kei na kedra dui vanua veico, sa soli vei ira na bete, na kawa i Eroni.

²⁰O ira na vo ni veivuvale i Livai ena kawa i Koaca, sa soli vei ira eso na koro ena nodra vanua na mataqali i Ifereimi.

²¹A sa soli vei ira e va na koro: o Sikemi e dua vei ira na koro ni drodro, ka toka ena vanua veidelana e Ifereimi, vata kei na kena vanua veico; kei Keseri,

²²Kipiseimi, kei Peci Oroni, vata kei na vanua veico e dui wavoliti ira.

²³E a soli vei ira mai na mataqali i Tani e va na koro: o Ilitike, Kipiconi, vata kei na vanua veico e wavolita.

²⁴O Eijaloni kei Kacarimoni kei na vanua veico e dui wavolita.

²⁵Mai vei ira na veimama ni mataqali i Manasa ena tai ra ni Joritani, e rua na koro: Tenaki kei Kacarimoni vata kei vanua veico a wavoliti rau.

- ²⁶E tini taucoko na koro kei na kedra veivanua veico sa soli me nodra na veivuvale na luve i Koaca.
- ²⁷A sa dua tale na kedra i wase na Livai, o ira na luve i Kerisoni. E a soli vei ira e rua na koro mai na nodra vanua na veimama ni mataqali i Manasa ena tai tokalau ni Joritani: o Kolani e Pasani e dua vei ira na koro ni drodro, kei Pesitira, vata kei na vanua veico, sa wavoliti rau.
- ²⁸Era a taura mai vei ira na mataqali i Isikari e va na koro: o Kisioni, Tapiraci,
- ²⁹Jarimoce, kei Enikanimi, vata kei na vanua veico a dui wavoliti iratou.
- ³⁰A sa votai vei ira mai na mataqali i Aseri, e va na koro: o Misali, Apitoni,
- ³¹Elikaci kei Riopi, vata kei na vanua veico a dui wavoliti iratou.
- ³²Mai na nodra vanua na mataqali i Navitalai, era a taura mai kina e tolu na koro: o Ketesi e Kalili e dua vei ira na koro ni drodro, o Emoci-tori kei Karitani, vata kei na vanua veico e wavoliti iratou.
- ³³Era sa taura o ira kece na veimatavuvale i Kerisoni e tini katolu na koro, vata kei na kedra dui vanua veico.
- ³⁴Vei ira na vo ni Livai, o ya o ira na luve i Merari, sa soli vei ira na mataqali i Sevuloni e va na koro: o Jokiniame, Karita,
- ³⁵Timina, kei Neelai, vata kei na vanua veico a dui wavoliti iratou.
- ³⁶A sa soli vei ira mai na mataqali i Rupeni e va na koro: o Peseri, Jeasa,
- ³⁷Kitemoci, kei Mefeaci, vata kei na kedra dui vanua veico.
- ³⁸E a soli vei ira mai na mataqali i Kata e va na koro: o Remoci e Kiliati, e dua vei ira na koro i drodro, Meeneimi,
- ³⁹Esiponi, kei Jaseri, vata kei na vanua veico a dui wavoliti iratou.
- ⁴⁰A sa rauta ni tinikarua taucoko na koro sa votai vei ira na luve i Merari, oqo o ira na vo ni vuvale ni mataqali i Livai.

⁴¹Na nodra koro na Livai ena loma ni nodra vanua na Isireli, e vasagavulu kawalu taucoko, vata kei na vanua veico dui wavoliti ira.

⁴²Na veikoro yadua oqo a dui tu na kena vanua veico.

Taukena na Vanua Yalataki o Isireli

⁴³A sa solia vakaoqo o Jiova na vanua taucoko vei ira na Isireli me vaka sa yalataka vei ira na nodra qase ni na solia me nodra. Ia ni ra sa taukena, era a lako yani ka vakaitikotiko kina.

⁴⁴Sa qai solia vei ira o Jiova na sautu ena vanua taucoko me vaka sara ga a yalataka vei ira na nodra qase. A sa sega sara ni dua vei ira na nodra meca me a kaukauwa cake me vorati ira, baleta ni a solia vei ira na Isireli o Jiova me ra kaukauwa vei ira kece na nodra meca.

⁴⁵A sa vakayacora kece sara o Jiova na veika vinaka kece sa yalataka vei ira na Isireli.

Josua 22

Lesu o Ira na Mataqali mai na Tokalau ki na Nodra Vanua

¹Sa qai kacivi ira vata na lewe ni mataqali i Rupeni, Kata kei na veimama ni mataqali i Manasa o Josua.

²Sa qai tukuna vakaoqo vei ira, “O ni sa vakayacora na veika kece a vakaroti kemuni kina o Mosese na tamata ni Kalou, ka o ni sa muria talega na noqu i vakaro taucoko.-

³Ena veigauna kece oqo, o ni sega ni bau laivi ira na wekamuni na Isireli. O ni sa qarauna sara mo ni muria na lewa kece i Jiova na nomuni Kalou.

⁴Ia oqo, me vaka na nona vosa ni yalayala, a sa solia vei ira na wekamuni na Isireli o Jiova na nomuni Kalou, na sautu. Mo ni lesu tale ki na nomuni vuvale ena vanua o ni taura me nomuni, o ya na vanua ena tai tokalau ni Joritani, ka solia vei kemuni o Mosese na tamata ni Kalou.

⁵Qarauna vinaka, mo ni muria na i vunau ka vakarota vei kemuni o Mosese; mo ni lomani Jiova na nomuni Kalou ka vakayacora na lomana, mo ni muria

na nona i vakaro kece ka yalodina tiko vua, ka qaravi koya ena yalomuni kei na lomamuni taucoko.”

⁶A sa vosa vakalougatataki ira o Josua ka vakasukai ira yani, era a qai dui gole yani ki na nodra i tikotiko.

⁷E a solia o Mosese e dua na vanua mai Pasani me nodra e dua na veimama ni mataqali i Manasa, ia sa qai solia o Josua na vanua ena ra ni Joritani ki na i karua ni veimama, vata kei ira na veimataqali tale eso ni Isireli.

⁸Ni vakalesui ira yani ki na nodra i tikotiko o Josua sa vosa vakalougatataki ira, ka tukuna, “Mo ni lesu tale ki na nomuni i tikotiko, vata kei na nomuni yau levu: na nomuni qele ni manumanu yava i va levu, kei na nomuni siliva, koula, parasa, kaukamea, vata kei na i binibini i sulu. Mo ni vota vei ira na wekamuni na i toki ni valu o ni rawata mai vei ira na nomuni meca.”

⁹Era sa qai lesu tale ki na nodra dui vanua o ira na mataqali i Rupeni, na mataqali i Kata kei na dua na veimama ni mataqali i Manasa. Era sa veitalatala kei ira na vo ni lewe i Isireli mai Sailo ena vanua o Kenani, me ra lako yani ki na nodra vanua, o ya na vanua o Kiliati, era a taukena me vaka sa vakaroti ira kina o Jiova ena gusu i Mosese.

Cabocabo ni Soro me i Vakananumi

¹⁰Ni ra yaco, na mataqali i Rupeni, Kata kei na veimama ni mataqali i Manasa, ki Qeliloci ka toka volekati Joritani ena vanua o Kenani, era sa tara e dua na i cabocabonisoro levu, totoka ka lagilagi e bati ni uciwai na Joritani.

¹¹A qai tukuni yani vei ira na vo ni luve i Isireli, “Mo ni vakarorogo! O ira na lewe ni mataqali i Rupeni, Kata kei na veimama ni mataqali i Manasa, era a tara e dua na i cabocabonisoro e Qeliloci, ena noda tai ni Joritani!”

¹²Ia, ni ra rogoca na i tukutuku o ya o ira na vo ni luve i Isireli, era sa lako taucoko yani ki Sailo, me ra la'ki valuti iratou na mataqali ena tai tokalau ni Joritani.

¹³Era sa qai talai Finiasi na luve i Iliesa na bete o ira na Isireli me lako vei ira na lewe ni mataqali i Rupeni, Kata, kei na veimama ni mataqali i Manasa, ena vanua o Kiliati;

¹⁴era sa salavata kaya e lewe tini na turaga ni mataqali, mai na yavusa i Isireli.

¹⁵Era sa lako yani vei ira na mataqali i Rupeni, Kata kei na veimama ni mataqali i Manasa ena vanua o Kiliati ka tukuna vei ira,

¹⁶“Sa vosa vakaoqo na matatamata taucoko i Jiova, ‘A cava o ni sa cakava kina na ka ca oqo, mo ni vorata na Kalou ni Isireli? O ni sa vakauyalomuni ka vorati Jiova ni o ni sa tara na i cabocabonisoro oqo me nomuni! O ni sa sega ni muria na nona vosa.-

¹⁷Nanuma na nodra i valavala ca mai Piori, na gauna ka cudruvi ira kina na nona tamata ena mate levu o Jiova? Eda sa rarawataka tikoga na ka o ya. E se sega beka ni rauti keda na i valavala ca o ya?-

¹⁸O ni sa gole tani li mai vei Jiova? Kevaka o ni vakauyalomuni ka vorati Jiova edaidai, ena cudruvi keda taucoko na lewenivanua e Isireli ni mataka.

¹⁹Kevaka sa sega ni kilikili me ia na vakacabonisoro ena nomuni vanua, mo ni lako mai ki na vanua i Jiova, na vanua sa tu kina na nona vale tabu, ka mai tawana e dua na vanua vei keimami. Mo ni kakua ga ni vakauyalomuni ka vorati Jiova, se vakatubura mai vei keda na tamata dauvakau yalodra, ni kemuni sa tara tale e dua na i cabocabonisoro tani me i kuri ni cabocabonisoro i Jiova na noda Kalou.

²⁰Mo ni nanumi Ekani na luve i Sira, ni sa bese ni muria na i vakaro me baleta na veika sa lewai oti me vakarusai. E a cudruvi taucoko na lewe i Isireli, ena vuku ni nona i valavala ca.”-

²¹Era sa qai vosa vei ira na turaga ni veivuvale ni veimataqali ena ra, o ira na lewe ni mataqali i Rupeni, Kata kei na veimama ni mataqali i Manasa, ka vaka,

²²“O koya sa kaukauwa sara, o Jiova na Kalou! O Jiova na nodra Kalou na veikalou! Sa kila o koya. Ia me kila talega o Isireli! Kevaka keimami sa cakava na veika oqo ena loma i keimami ka talaidredre vei Jiova, ia me kakua sara ni qai vo bula e dua vei keimami ena siga edaidai.

²³Kevaka keimami sa vakanadakui Jiova ka tara cake ga na neimami dui i cabocabonisoro, ka vakacabora kina na i soro kama kei na i madrali laukana, se vakacabora kina na i soro ni veivinakati, ia me qai cudruvi keimami ga kina o Jiova.

²⁴Keimami sa sega ni cakava na ka oqo ena vuku ni rere de dua na siga era na tukuna kina na luvemuni vei ira na luve i keimami, “Na cava o ni sa cakava kina na ka oqo vei Jiova na Kalou ni Isireli?”

²⁵Sa biuta tu na uciwai na Joritani o Jiova me tawasei keimami kina vei kemuni na luve i Rupeni kei ira na luve i Kata! Sa sega na nomuni votavota vei Jiova.” Era qai vakavuna o ira na luvemuni me ra sega ni qaravi Jiova o ira na luve i keimami.

²⁶Ena vuku ni ka oqo, keimami sa tara cake kina e dua na i cabocabonisoro ka sega ni kena i naki me vakacabori kina na i soro kama se i madrali.

²⁷Ia sa tara ga me i vakadinadina vei ira na neimami tamata kei ira na nomuni, ka vakakina vei ira na veitabatamata kece era na muri keda mai, ni keimami sa qaravi Jiova talega ena nona vale tabu ena neimami i madrali vakamai, na i soro eso kei na i madrali ni veivinakati. Oqo me ra kakua ni tukuna kina na luvemuni vei ira na luve i keimami, “Sa sega na nomuni votavota vei Jiova.”

²⁸Keimami sa nanuma kina de mani dina na ka oqo, era na qai tukuna na luve i keimami, ‘Raica! O ira na neimami qase era a tara e dua na i cabocabonisoro i Jiova. E sega ni caka me vakamai kina na i madrali, se na i soro, ia me i vakadinadina ga vei ira na neimami tamata kei ira na nomuni.

²⁹Keimami na sega sara ni vakadrecike ka vorati Jiova, se bese ni muri koya edaidai mai na kena tarai cake e dua na i cabocabonisoro me vakamai kina

na i madrali, se me cabori kina na i madrali laukana, se i soro. Keimami na sega ni tara tale e dua na i cabocabonisoro ka rokova ga na cabocabonisoro i Jiova ka toka ena mata ni nona Valelaca tabu.”

³⁰Ia ni ra rogoca, na nodra i vakamacala na mataqali i Rupeni, Kata kei na veimama ni mataqali i Manasa, o Finiasi na bete kei ira na turaga ni veimataqali kei ira na i liuliu ni veivuvale ena ra, era sa vakacegui.

³¹Sa qai vosa vei ira na Rupeni, na Kata kei ira na Manasa, o Finiasi na bete na luve i Iliesa ka tukuna, “Eda sa qai kila edaidai ni sa tiko kei keda o Jiova. O ni a sega ni vakauyalomuni mo ni vorati koya, ka o ni sa vakabulai keda na lewe i Isireli mai na cudru i Jiova.”

³²Sa qai lesu tale o Finiasi na bete na luve i Iliesa kei ira na i liuliu ki Kenani, vei ira na Isireli me ra la'ki vakasavu i tukutuku kina ka biuti ira tu yani na mataqali Rupeni kei Kata ena vanua o Kiliati.

³³Era sa vakacegui na Isireli ka vakavinavinaka vua na Kalou. A sega tale ni qai toso i na veivosakitaki ni nodra la'ki valuta ka vakarusa na vanua era tawana na mataqali i Rupeni kei Kata.

³⁴Era sa vakatoka na i cabocabonisoro oqo na mataqali i Rupeni kei Kata me o ‘Vakadinadina’ baleta ni ra tukuna, “Na i cabocabonisoro oqo sai vakadinadina vei keimami ni sa Kalou o Jiova.”

Josua 23

Vosa ni Veitalatala kei na i Vakadre i Josua

¹Ni oti e dua na gauna balavu, a solia o Jiova me ra vakacegu mada kina na Isireli mai vei ira na kedra meca era tu vakavolivoliti ira, ka sa qase sara mai o Josua,

²a qai kacivi ira kece mai na Isireli: na qase, na turaga, na dauveilewai kei ira na i liuliu ni tamata ka tukuna, “Au sa qase sara edaidai ka sa vuqa na noqu veiyabaki.

³O ni a raica na veika kece a sa vakayacora o Jiova na nomuni Kalou vei ira na veimatanitu oqo ena vukumuni. E a vala voli ena vukumuni o Jiova na nomuni Kalou.

⁴Au a sa vota oti me nodra i votavota na nomuni veimataqali na nodra vanua na veimatanitu era sa vo tiko ka vakakina na veimatanitu au sa vakamalumalumutaka oti, me tekivu mai na Uciwai na Joritani ena tokalau, ka yacova yani na Wasa Meditereni ena ra.

⁵E a vakavuna o Jiova na nomuni Kalou me ra vakasuka mai vei kemuni ka na vakasavi ira tani o koya, ni o ni sa toso tiko yani. O ni na taukena na nodra vanua, me vaka a sa yalataka oti vei kemuni o Jiova na nomuni Kalou.

⁶Mo ni qaqarauni kina mo ni talairawarawa ka cakava sara na ka kecega sa volai ena i vola ni Lawa i Mosese. Mo ni kakua ni gole tani mai kina, ki na i matau se ki na i mawi.

⁷O ni na qai sega ni veilasamaki vata kei ira na tamata tani ka ra sa vo tiko vei kemuni, se cavuta na yaca ni nodra veikalou, ka bubului kina, se qaravi ira, se cuva sobu vei ira.

⁸Mo ni yalodina tikoga vei Jiova, me vaka o ni sa dau vakayacora tiko me yacova na siga oqo.

⁹E a vakasavi ira tani o Jiova mai na matamuni, na veimatanitu lelevu ka kaukauwa, ka sega ni dua vei ira me a vorati kemuni rawa me yacova mai na siga oqo.

¹⁰Sa rawa vua e duabulu wale, vei kemuni me vakasavi ira e lewe dua na udolu na tamata, ni sa totaki kemuni o Jiova me vaka sa yalataka.-

¹¹Mo ni qarauna vinaka mo ni lomani Jiova na nomuni Kalou.

¹²Ia, kevaka o ni sa sega ni yalodina, ka la'ki veitokani kei ira na veivanua tani era tiko kei kemuni, ka vakawati kei ira,

¹³mo ni rogoca vakavinaka sara ni na sega ni tomana tikoga na nomuni Kalou o Jiova na vakasavi ira tani na lewe ni veivanua oqo ena gauna o ni sa toso

yani kina. Ia era na yaco me ra ka vakarerevaki vei kemuni me vaka na dai, se na i keli titobu, ka ra yaco talega me ka mosimosi vei kemuni me vaka na kuita ni sa tau oti e dakumuni, se voto ni kau e matamuni. Ena ia tiko na ka oqo me yacova sara ni sa sega tale ni vo e dua vei kemuni ena vanua vinaka oqo ka sa solia vei kemuni o Jiova na nomuni Kalou.

¹⁴Sa qai yaco mai na gauna me'u mate kina. O ni sa kila kece sara e lomamuni kei na yalomuni ni sa solia vei kemuni o Jiova na nomuni Kalou na veika vinaka kece sara ka yalataka. A sa vakayacora na vosa ni yalayala kece sara ka yalataka, ka sega tale ni vo e dua.

¹⁵Ia me vaka ga na nona vakayacora na nona vosa ni yalayala, ena vakayacora vaka talega kina na nona vosa ni cudru, me yacova ni sa vakarusai kemuni kece mai na vanua vinaka oqo a solia vei kemuni o Jiova na nomuni Kalou.

¹⁶Kevaka o ni na sega ni maroroya na veiyalayalati ka vakarota vei kemuni o Jiova na nomuni Kalou mo ni muria, se kevaka o ni sa qarava na veikalou tani eso ka lotu vei ira, ena qai totogitaki kemuni ena nona cudru, ka na yaco me sega tale ni dua vei kemuni me vo tiko ena vanua vinaka oqo, ka solia vei kemuni o koya.

Josua 24

Vakavoui ni Veiyalayalati

¹A sa vakasoqoni ira vata kece na veimataqali ni Isireli ki Sikemi o Josua. A sa kacivi ira na qase, na turaga, na dauveilewai kei ira na vakaillesilesi kece e Isireli, ka ra lako mai ki na mata ni Vale ni Kalou.

²Sa qai vosa vakaoqo vei ira na tamata kecega o Josua, “Sai koya oqo na ka sa via vakaraitaka o Jiova, na Kalou ni Isireli: “Ena gauna makawa sara sa vakaitikotiko na nomuni qase o Tira na tama i Epara-ama kei Neori ena tai kadua ni Uciwai na Euferetisi, ka qarava na veikalou tani eso.-

³Ia au sa qai kauti Epara-ama na nomuni qase mai na vanua ena tai ka dua ni Euferetisi, ka tuberi koya voli ena vanua taucoko o Kenani. Au sa solia vua e levu na nona kawa. Au a soli Aisake vua,-

⁴ka soli Jekope kei Iso vei Aisake. Au a qai solia vei Iso na vanua veidelana o Sia me nona, ia e ratou a lako sobu ki Ijipita o Jekope kei ira na luvena.-

⁵E muri au a qai talai Mosese kei Eroni, ka vakayacora na rarawa levu ki na vanua o Ijipita, ka kauti kemuni tani mai kina.-

⁶Ni'u a kauti ira tani na nomuni qase mai Ijipita, era a cici muri ira o ira na kai Ijipita ena qiqi ni valu kei na mataivalu ose. Ia ni ra yaco ki na Wasa Damudamu o ira na nomuni qase,

⁷era sa tagi ka kere veivuke vei au. Au sa qai biuta na butobuto ena kemuni veimama kei ira na kai Ijipita. Au a qai cakava na wasawasa me ubi ira ka luvuci ira. O ni sa kila na ka au a cakava vei ira na kai Ijipita. Ni oti o ya o ni a qai mai tiko ena vanua lala ena dua na gauna balavu.

⁸Ni oti o ya au a qai kauti kemuni ki na nodra vanua na Amoraiti, ka ra tiko ena tai ni tokalau ni Joritani. Era a veivala kei kemuni, ia au a soli ira ki ligamuni, mo ni qaqa. Au a vakarusai ira ena matamuni, ka o ni sa taura ka taukena na nodra vanua.-

⁹Ni vakavakarau o Pelaki na luve i Sipori, na tui Moapi, me valuti Isireli, a talai Balami na luve i Piori, me vakatauca vei kemuni na vosa-ni-cudru.-

¹⁰Ia, au a bese ni rogoci Balami, ka sa vosa vakalougatataki kemuni tiko o koya. Au a vakabulai kemuni mai na ligana.

¹¹Ni o ni kosova na Joritani, ka lako mai ki Jeriko. Era sa vala kei kemuni na lewe i Jeriko, ka vaka talega kina na Amoraiti, Perisaiti, Kenani, Itaiti, Kakesaiti, Aivaiti kei ira na Jepusaiti, ia au a soli ira ki ligamuni.-

¹²Au a vakatala na tina ni oni dau kata me ra liu e matamuni, ka cemuri ira tani mai matamuni, o rau talega na tui, e rua na Amoraiti. O ni a sega ni vala ga ena nomuni i seleiwau kei na dakaititi.-

¹³Au a solia vei kemuni na vanua o ni a sega ni oca kina, kei na veikoro o ni a sega ni tara; o ni sa vakaitikotiko kina, ka kana mai na veivaini kei na veiolive o ni a sega ni tea.’-

¹⁴“Ena vuku ni ka oqo, mo ni rerevaki Jiova, ka qaravi koya ena yalodina kei na yalododonu. Mo ni biuta tani na veikalou era a qarava na nomuni qase mai Mesopotemia kei Ijipita, ka mo ni qaravi Jiova duadua ga.

¹⁵Ia, o ni sega ni vinakata mo ni qaravi Jiova, mo ni digitaka edaidai o koya mo ni qarava, se nodra veikalou na nomuni qase mai na vanua o Mesopotemia, se na nodra veikalou na Amoraiti o ni sa mai tiko oqo ena nodra vanua. Ia, oi au kei na noqu matavuvale keitou na qaravi Jiova ga.”

¹⁶Era a qai vosa na tamata, ka tukuna, “Keimami na sega ni laivi Jiova ka la'ki qarava na veikalou tani eso!

¹⁷Sai Jiova ga na noda Kalou sa kauti ira mai na noda qase vata kei keda mai na vanua ni veivakabobulataki o Ijipita, ka da sarava kece na veicakacaka mana sa vakayacora e matada. Sa taqomaki keda ka maroroi keda ena veivanua kece eda lako kina.

¹⁸Ena noda gole mai ki ke, sa vakasavi ira tani na Amoraiti era tiko ena vanua oqo o Jiova. Ena ka oqo, keimami na qaravi Jiova talega; o koya sa neimami Kalou.

¹⁹Sa vosa vei ira na tamata o Josua, ka tukuna, “O ni na sega ni qaravi Jiova rawa. Sa Kalou savasava o koya ka Kalou vuvu. Ena sega ni vosota na nomuni dauvakau yalomuni kei na nomuni valavala ca.

²⁰Kevaka o ni biuti Jiova ka qaravi ira na veikalou tani, ena qai vuki mai ka vakarusai kemuni, ka vakawabokotaki kemuni, ka dina ga ni a daucaka vinaka vei kemuni e liu.”

²¹Era a qai tukuna vei Josua na tamata, “E segai! Keimami na qaravi Jiova ga.”

²²A sa tukuna vei ira o Josua, “O ni sa nomuni i vakadinadina ga oi kemuni ni o ni sa digitaka mo ni qaravi Jiova.” Era a sauma lesu, “Io, keimami sai vakadinadina.”

²³Sa qai tukuna vei ira o Josua, “Ia mo ni biuta tani na veikalou tani ka ra tiko vei kemuni, ka solia na yalomuni vei Jiova na Kalou ni Isireli.”

²⁴Era a tukuna vei Josua na Isireli, “Keimami na qaravi Jiova na noda Kalou, ka talairawarawa ki na nona i vakaro.”

²⁵O koya oqo sa qai cakava kina e dua na veiyalayalati o Josua vata kei ira na Isireli ena siga o ya, ka solia vei ira eso na i vakaro kei na lewa ena vukudra e Sikemi.

²⁶A sa vola na veivosa kece oqo o Josua ena i vola ni Lawa ni Kalou. Sa qai taura e dua na vatu levu ka vakaduria cake e kea ena ruku ni vu ni oki ena vale tabu i Jiova.

²⁷Sa qai vosa vei ira kecega na Isireli, ka vaka, “Raica! Na vatu oqo sa na i vakadinadina me beitaki keda. Ni sa rogoca na vatu oqo na vosa kecega ka vosataka vei keda o Jiova. Ena yaco o koya me i vakadinadina me beitaki kemuni, kevaka o ni na sega ni dina vua na nomuni Kalou.”

²⁸O koya oqo sa qai vakatalai ira yani na Isireli o Josua, ki na nodra dui votavota ni vanua yadua.

Na Mate nei Josua kei Iliesa

²⁹Ia ni oti na veika oqo, sa qai mate na tamata ni Kalou o Josua na luve i Nuni, ni sa yabaki dua na drau katini.

³⁰Era sa buluti koya ena vanua ka nona i votavota, o ya e Timinaca-sera ena vanua veidelana i Ifereimi ena vualiku ni Ulunivanua o Keasi.-

³¹Era sa qaravi Jiova na Isireli ena gauna kece a bula tiko kina o Josua, ka vakakina ena nodra gauna na qase era sa bula siviti Josua ka ra kila na veika kece sa cakava o Jiova ena vukudra na Isireli.

³²Ia na sui kece ni yago i Iosefo ka ra a kauta mai Ijipita na Isireli, a sa bulu mai Sikemi ena tiki ni vanua a volia o Jekope ena dua na drau na tiki ni

siliva mai vei iratou na luve i Amori na tama i Sikemi. A qai yaco me nodra i votavota na luve i Iosefo na vanua oqo.-

33A sa mate talega o Iliasa na luve i Eroni, ka bulu e Qibea, na koro ka toka ena vanua veidelana i Ifereimi, o koya ka votai me nei Finiasi na luvena.

Dauveilewai

Dauveilewai 1

Vesuki Etonipeseke o Ira na Yavusa o Juta kei Simione

¹Ni sa mate oti o Josua era sa taroga vei Jiova na Isireli ka kaya, “O cei na mataqali vei keimami e dodonu me liutaka na nodra valuti na kai Kenani?”

²A sa sauma o Jiova ka kaya, “Na yavusa o Juta ena liu taumada, ka ni'u sa solia vei ira me ra lewa na vanua.”

³Era sa kaya na Juta vei ira na yavusa i Simione, “Me da mai lako vata ka la'ki taura na vanua sa soli vei keda, io me da la'ki valuti ira vata na kai Kenani. Ia eda na qai lako vata ka valuta na vanua sa soli vei iko.” E rau a mani lako vata kei na yavusa i Simione,

⁴Sa qai lako cake na yavusa i Juta me tekivu na i valu. A sa solia vei ira o Jiova me ra qaqa vei ira na kai Kenani kei ira na Perisaiti ka vakamalumalumutaka e tini na udolu na tamata i valu mai Peseki.

⁵Era sa kunei Etonipeseke e Peseki ka valuti koya ka vakamalumalumutaki ira na kai Kenani kei ira na Perisaiti.

⁶A sa dro yani o koya, ia era a cici muri koya ka vesuka; era a musuka na i qaqalo levu ni ligana kei na qaqalo levu ni yavana.

⁷Sa qai kaya o Etonipeseke, “Era sa lewe vitusagavulu na tui sa musu na i qaqalo levu ni ligadra kei na i qaqalo levu ni yavadra ka ra sa tomika na meme ni kakana mai na ruku ni noqu teveli. Ia oqo sa vakayacora vei au o Jiova na ka au dau cakava vei ira.” Era a kauti koya ki Jerusalemi ka la'ki mate kina.

Kabai Jerusalemi kei Epironi na Yavusa Juta

⁸Era a kabai Jerusalemi na mataivalu i Juta ka vakamalumalumutaka. Era a vakamatei na kena tamata ka vakamai na koro.

⁹Ia ni ra vakayacora oti oqo era a lako yani ka valuti ira na kai Kenani era tiko ena veidelana kei na ruku ni veiulunivanua kei na veivanua talasiga vaka ki na ceva.

¹⁰Era sa kabai ira na kai Kenani ka ra tiko ena koro o Epironi, ka dau vakatokai e liu me o Kiriaci Aripa. Ia mai kea era sa vakamalumalumutaka na yavusa i Sesei, Eimani, kei Talime.

Valuta na Koro Levu o Tipira o Oceneli

(Josua 15.13-19)

¹¹Mai kea era a lako ka valuti ira na kai Tipira na yaca ni vanua o ya e liu o Kiriaci-seferi.

¹²A sa kaya o Kelevi, “Ia o koya ena vakamalumalumutaki Kiriaci-seferi ka taura, au na solia vua na luvequ yalewa o Akesa me watina.”

¹³A sa vakamalumalumutaka na koro o ya o Oceneli, na luve i koya e gone vei Kelevi ka yacana o Kenasi, ka sa mani solia kina vua o Kelevi na luvena yalewa o Akesa me watina.

¹⁴Ni sa lako mai na goneyalewa, a sa vakauqeti watina me kerea vei tamana e dua na tiki ni vanua. Ia ni sobu mai na nona asa o Akesa, a tarogi koya sara o Kelevi ka kaya, “E sa vakaevei?”

¹⁵A sa kaya vua o Akesa, “Au gadreva eso na mataniwai. Na tiki ni qele o sa solia oti vei au e tiko ena vanua mamaca.” A sa solia kina vua o Kelevi na mataniwai e yasana i cake kei na mataniwai e yasana i ra.

Na Nodra Qaqa na Yavusa o Juta kei Penijamini

¹⁶Na kawa nei vugoi Mosese, o ira na Kenaiti, era a lako vata cake kei ira na kai Juta mai Jeriko, na koro ni veiniusawa, me yaco sara ki na vanua lala ena ceva kei Arati ena loma i Juta. Mai kea, era a vakaitikotiko vata kei ira na Amalekaiti. +

¹⁷O ira na Juta era a lako vata kei ira na Simione, ka ra vakamalumalumutaki ira na kai Kenani era sa vakaitikotiko e Sefaci, ka ra vakarusa. A sa vakatokai kina na koro o ya me yacana o Oma. +

¹⁸Era a valuta ka taura na vanua o Qasa na Juta kei na veivanua volekati Asikiloni ena kena veiyasana kecega, kei Ekironi, kei na kena veiyasana talega.

¹⁹A sa tiko kei ira na Juta o Jiova, ka ra vakadruga kina na vanua veidelana, ia era a sega ga ni vakasavi ira tani rawa era tiko ena buca, baleta ni tiko vei ira na qiqi kaukamea.

²⁰Me vaka na vosa ni yalayala taumada i Mosese, sa soli o Epironi vei Kelevi, ka a vakasevi iratou tani kina e tolu na matatamata era kawa mai vei Anaki.

²¹Ia o ira na Penijamini era a sega ni vakasavi ira tani na Jepusaiti era tiko e Jerusalemi, ka ra sa mani tiko ga kina na Jepusaiti e Jerusalemi vata kei ira na Penijamini me yacova na siga oqo.-

Rau Ravuti Peceli o Ifereimi kei Manasa

²²A sa lako cake na vuvale i Iosefo me valuti Peceli ka sa tiko vata kei ira o Jiova.

²³Era a vakatala yani eso na yamata o ira na vuvale i Iosefo ki Peceli (na yaca ni koro o ya e liu o Lusa).

²⁴Ni ra raica na yamata ni sa lako mai na koro levu e dua na tamata, era a kaya vua, me vakaraitaka mada vei ira na gaunisala ki na koro levu, era na qai vakabulai koya.

²⁵Sa qai vakaraitaka o koya na sala ki na koro levu; ia era sa valuta na koro o ya ena i seleiwau; ka ra laivi koya na tamata o ya kei na nona matavuvale me bula.

²⁶A sa lako yani na tamata o ya ki na nodra vanua na Itaiti ka tara kina na nona koro, sa vakatoka me yacana o Lusa ka sa yacana tikoga me yacova na siga oqo.

²⁷O ira na yavusa i Manasa era a sega ni vakatalai ira laivi na tamata era tiko ena veikoro lelevu e Peci Siani, kei Tenaki, kei Toro, kei Ipiliani, kei Mekito, kei na kena veikoro lalai e volekata; ia o ira na kai Kenani era sa bula voli ga ena vanua o ya.-

²⁸Ia ni sa tubu me kaukauwa cake o ira na Isireli, era sa qai vakasaurarataki ira na kai Kenani me ra cakacaka vakabobula vei ira, ia era sega ga ni vakatalai ira tani mai na vanua o ya.

²⁹O ira na Ifereimi era a sega ni vakatalai ira tani na kai Kenani era a tiko e Keseri, ka vakavuna oqo me ra bula vata voli ga kina kei ira na kai Kenani.-

³⁰O ira na Sevuloni era sa sega ni vakatalai ira tani na kai Kitironi se o ira era sa tiko e Nelioli, ia o ira na kai Kenani era a tiko kei ira ka ra sa yaco me ra vakarorogo vei ira ka vakacakacakataki vakaukauwa.

³¹O ira na luve i Aseri era sa sega ni vakatalai ira tani na kai Ako na kai Saitoni, na kai Alapi, na kai Esikipi, na kai Elipa, na kai Afiki kei na kai Riopi.

³²Ia o ira na Aseri era sa bula ka tiko kei ira na kai Kenani ena veivanua kecega oqo ka sega ni vakatalai ira tani.

³³Ia o ira na luve i Navitalai era sa sega ni vakatalai ira tani na tiko e Pecisemesi se o ira era sa vakaitikotiko e Pecianaci, ia era sa bula vata ga kei ira na kai Kenani o ira na vakaitikotiko ena vanua, ka vaka talega kina vei ira era sa tiko e Pecisemesi kei Pecianaci ka ra yaco me ra vakarorogo vei ira ka nodra tamata cakacaka talega.

³⁴O ira na Amoraiti era sa tarovi ira vakaukauwa na luve i Tani me ra vakasuka ki na veidelana, ka sega ni vakatarai ira me ra lako sobu mai ki na buca.

³⁵O ira na Amoraiti era sa vakatekivu me ra tiko ena veivanua o Eresi, mai Eijaloni ka vaka talega kina mai Selipimi, ia na ligadra na luve i Iosefo a vakararavi vakatabakidua vei ira ka yaco me nodra tamata cakacaka talega.

³⁶Na i yalayala ni nodra vanua na kai Amoraiti sa cici vaka ki Akirapimi mai Sela ka vakakina ki cake.

Dauveilewai 2

Na Talaidredre i Isireli

¹Sa qai lako cake na agilosu i Jiova mai Kilikali vaka ki Pokimi ka kaya, “Au a kauti kemuni mai Ijipita, ka kauti kemuni ki na vanua ka'u a yalataka vei ira na nomuni qase, au na sega ni voroka tale na noqu veiyalayalati kei kemuni.

²Mo ni kakua ni vakayacora e dua na veiyalayalati kei ira era sa tiko ena vanua oqo. Mo ni talaraka sobu na nodra i cabocabonisoro. Ia o ni sa sega ni talairawarawa ki na noqu i vakaro. O ni sa vakayacora ga na kena veibasai!-

³O koya oqo au sa kaya kina, “Au na sega ni vakatalai ira tani e matamuni, ia era na yaco me kemuni meca, kei na nodra kalou ena vakatarabetaki kemuni.”

⁴Ena gauna a cavuta kina na vosa oqo na agilosu i Jiova vei ira na Isireli, era sa vakatekivu me ra tagi na tamata.

⁵O koya oqo era sa vakatoka kina na vanua o ya me o Pokimi.+ Era a vakacaboisoro vei Jiova mai kea.

Na Mate i Josua

⁶Ni sa vakatalai ira yani na tamata o Josua era a lako yani na Isireli ki na veivanua kecega era taukena.

⁷Na tamata kecega era sa qaravi Jiova ena siga kecega sa bula kina o Josua, kei na siga kecega era bula kina o ira na qase era bula balavu cake mai vei Josua, o ira ka sarava na cakacaka levu sa vakayacora o Jiova vei ira na Isireli.

⁸A sa mate o Josua na luve i Nuni, na tamata ni Kalou, ni sa 110 na nona yabaki.

⁹Ia era sa buluti koya ena i yalayala ni nona vanua o Timinaca Eresi ena veidelana e Ifereimi, vaka ki na vualiku ni ulunivanua o Keasi.-

¹⁰Ia o ira na i tabatamata ka ra soqoni vata kei ira na nodra qase, kei na i tabatamata taravi ira era sa sega ni kilai Jiova se na cakacaka a cakava e Isireli o koya.

Sega ni Yalodina o Isireli

¹¹Ia era sa vakayacora na Isireli na veika ca kecega ena mata i Jiova ka ra mani vuki tani kina me qaravi Peali.

¹²Era sa biuti Jiova na Kalou ni nodra qase, o koya ka kauti ira tani mai na vanua o Ijipita. Era sa vakamumuri ka qarava na nodra kalou na duidui

tamata tani eso era bula vakavolivoliti ira. Na veika oqo sa tubu kina na cudru i Jiova.

¹³Era sa vakanadakui Jiova ka qaravi Peali kei Aseteroci.

¹⁴Ena ka oqo sa tubu kina na cudru waqawaqa i Jiova vei ira na Isireli, ka soli ira kina vei ira na dauvakacaca me vakalolomataki ira ka volitaki ira vei ira nodra meca era tiko vakavolivoliti ira, ka ni ra sa sega ni taqomaki ira rawa.

¹⁵Ni ra lako yani me ia na i valu, sa sega ni tiko kei ira na liga i Jiova ka yaco kina vei ira na veika ca kecega, me vaka sa tukuna oti o Jiova ni na yacovi ira. Sa ka levu sara na nodra vakaloloma.

¹⁶A sa qai vakatubura cake vei ira o Jiova eso na dauveilewai me sereki ira mai na nodra i vesu kaukauwa na dauveivakasaurarataki.

¹⁷Ia era sa sega ga ni via vakarogorogo vei ira na dauveilewai oqo, ka ni ra vinakata ga me muria na veikalou tani ka cuva me qaravi ira ka ra vuki tani kina mai na veisala kecega era sa muria na nodra qase, era sa talairawarawa ki na i vakaro i Jiova, ia era sa sega ga ni via muria na nodra i vakarau.

¹⁸Ena veigauna kecega a vakatubura kina o Jiova eso na dauveilewai me baleti ira, sa dau tiko o koya kei ira na dauveilewai, ka me sereki ira tani mai na ligadra na kedra meca ena veisiga kecega era bula kina, sa dau vakayavalati na loma ni Kalou me lomani ira ena nodra rarawa kei na nodra kudru ena veika era dau sotava.

¹⁹Ni ra mate na dauveilewai era sa lesu tale ka vakayacora na veika vakasisila ka ra sa sega ni dau vakayacora na nodra qase, me ra muria na veikalou tani ka qaravi ira ka cuva vei ira. Ia era sa sega ni biuta laivi na veitovo oqo ka ni a kaukauwa na lomadra kei na nodra sala.

²⁰Ena vuku ni ka oqo a waqa kina na cudru i Jiova vei ira na Isireli, ka kaya vei ira, ni o ira, na tamata oqo era sa talaidredre ki na noqu veiyalayalati ka'u sa vakarota vei ira na nodra qase ka ra sega ni rogoca na domoqu.

²¹Au na sega tale ni vakatalai ira tani na veimataniu kecega ka sa biuta tu o Josua ni bera na nona mate.

²²Me rawa kina ni vakatovolei ira na Isireli se ra na yalodina se sega ni via muria na gaunisala i Jiova era sa muria na nodra qase.

²³A laivi ira kina na veimatanitu oqo o Jiova ka sega ni vakatalai ira tani mai vei ira, ka sega talega ni soli ira vei Josua.

Dauveilewai 3

Na Vo ni Veimatanitu e Kenani

¹Oqo na vo ni veimatanitu ena vanua o Kenani ka sa laiva tu o Jiova me ra tu ka vakatovolei ira kina na Isireli ni ra sa sega ni kila na i walewale ni valu.

²O ira ga na i taba Isireli o ya era kila na i walewale ni valu me ra na qai vakavulici ira na sega ni kila.

³E lima na turaga ni Filisitia kei ira na kai Kenani taucoko, kei ira na Ivaiti, ka ra sa vakaitikotiko ena veiulunivanua e Lapanoni me tekivu mai Ului Peali Erimoni ka yaco sara ki na i curucuru ki Emaci.

⁴Era sa biu tu oqo me ra vakatovolei kina na Isireli, se ra na talairawarawa tiko li, vakarorogo ka muria na i vakaro i Jiova, ka sa vakaroti ira kina nodra qase mai vei Mosese.

⁵O koya oqo era sa bula maliwai ira kina na kai Kenani na Itaiti, na Amoraiti, na Perisaiti, na Ivaiti, kei ira talega na Jepusaiti o ira na Isireli;

⁶Era a kauti ira na luvedra yalewa ka vakawatitaki ira, ia o ira na luvedra yalewa era sa soli ira vei ira na cauravou ni veimatanitu o ya, ka ra yaco me ra qaravi ira talega na nodra kalou.

O Ocenieli

⁷O ira na Isireli era sai valavala ca ena mata i Jiova, ka ra sa guilecava na nodra Kalou o Jiova, ka qaravi Peali kei Asira.

⁸Ena vuku ni ka oqo sa waqa kina na cudru i Jiova ka soli ira yani na Isireli vei Kusani-risaceimi na nodra tui na kai Arami (Mesopotemia) ka yaco o ira na Isireli me ra qaravi Kusani-risaceimi me walu na yabaki.

⁹Ia ni ra sa tagi na Isireli vei Jiova, a vakatubura e dua na dauveisereki o Jiova mai vei ira na Isireli me sereki ira mai vei ira na kai Arami, o ya o Ocenieli na luve i Kenasi, na taci Kelevi.

¹⁰A sa lako mai na yalo i Jiova ka curumi koya me lewai ira kina na Isireli, sa lako yani ki na i valu ka soli Kusanirisaceimi o Jiova ki ligana, ka yaco me vakadrukai Kusanirisaceimi.

¹¹O koya oqo era sa tiko vakacegu kina me vasagavulu na yabaki. A sa qai mate o Ocenieli na luve i Kenasi.

O Eute

¹²Era sa vuki tani tale mai vei Jiova na Isireli ka caka ca e matana, ia o Jiova a vakaukauwataka na liga i tui Ekiloni mai Moapi me caka ca vei ira na Isireli baleta ni ra sai valavala ca ena mata i Jiova.

¹³Ia era a tovata na kai Amoni kei na Amalekaiti ka vakamalumalumutaki ira na Isireli, era a taura na koro ni veiniu me i toki ni valu.

¹⁴O koya oqo era sa qaravi tui Ekiloni kina e Moapi me tini kawalu na yabaki.

¹⁵Ia ni ra tagi vei Jiova na Isireli sa qai solia vei ira o koya ena dauveisereki o Eute na luve i Kira, mai na yavusa o Penijamini, a sa mawi o koya. O ira na Isireli era sa vakauta na nodra ka ni veivuke vua na tui Ekiloni mai Moapi.

¹⁶A cakava e dua na nona i seleiwau bati rua o Eute a sa limasagavulu na senitimita na kena balavu ka vauca na kena i daradara e sagana i matau ena ruku ni nona i sulu.

¹⁷Sa qai solia vua na tui Ekiloni mai Moapi na nodra ka ni veivuke. Ia o Ekiloni sa dua na tamata levulevu.

¹⁸Ia ni sa cabora oti o Eute na ka ni veivuke vua na Tui sa qai vakalesui ira yani na tamata era a kauta mai na ka ni veivuke.

¹⁹Sa qai vuki lesu ki na vatu ceuti volekati Kilikali, ka kaya, “Sa tiko vei au e dua na i tukutuku vuni me baleti kemuni na tui.” O koya oqo a sa kaya kina na tui vei ira na nona tamata me ra tiko lo, ia era a mani lako tani mai vua o ira na nona dauveiqaravi,

²⁰A sa lako mai vua o Eute, ni sa dabe duadua tiko ena nona tabavale batabata e cake ka kaya, “Au sa kauta tiko mai vei kemuni e dua na i tukutuku mai vua na Kalou.” A sa tucake mai na nona i dabedabe na tui.

²¹A taura o Eute ena ligana i mawi na nona i seleiwau mai na yasana i matau, ka vakadromuca yani ena kete i Ekiloni.

²²E a dromu vata yani na yamena kei na diana ka sika mai na kena uro ena yame ni seleiwau ka ni a sega ni ucuna lesu mai na i seleiwau e ketena; ka basika mai ki tuba na nona benu.

²³A curu yani ki tuba o Eute ka sogota na katuba ni tabavale e cake ka sogoti koya e loma.

²⁴Ia ni lesu yani o koya, era sa lako mai na nona dauveiqaravi. Ni ra sa raica ni sa sogo tu na katuba o ya, era sa nanuma ga ni rairai vakacegui koya tiko na tui e loma ni vale mudremudre.

²⁵Era sa qai wawa vakadede ka yacova ni ra sa vakasama vakatani de dua na leqa sa yaco. Ia ni sa sega ni dola na katuba ni tabavale e cake, era a taura na kena i dola ka dolava. Era sa raica na nodra turaga ni sa davu matemate koto ena buturara ni vale.

²⁶Sa dro yani o Eute ena gauna era sa bera tiko mai kina, a lako sivita na vatu ceuti, ka dro vaka ki Saira.

²⁷Ni sa yaco yani kina, sa qai uvuca na nona davui ki na veidelana e Ifereimi, era sa lako mai na Isireli ka lako vata sobu kei koya mai na veidelana ni sa liutaki ira o koya.

²⁸Sa kaya vei ira o koya, “Ni muri au, ni sa soli ira na noda meca na kai Moapi o Jiova ki na ligada.” Era sa muri koya sobu, ka sogota na i tatakoso ena uciwai na Joritani mai vei ira na Moapi ka sega ni laiva e dua me takosova na uciwai.

²⁹Ena gauna o ya era sa vakamatea oti kina e 10,000 na kai Moapi kaukauwa, ka qaqa ka sega na vanua me dro bula rawa kina e dua.

³⁰Era sa vakamalumalumutaki na kai Moapi ena siga o ya ena ligadra na Isireli. A sa tiko vakacegu na vanua me walusagavulu na yabaki.

O Samiraki

³¹Ni sa oti na gauna i Eute sa taravi koya mai o Samikari na luve i Anaci, sa vakamatea o koya e ono na drau na kai Filisitia ena kuita ni bulumakau, ka vakabulai ira talega na Isireli.

Dauveilewai 4

O Tepora kei Baraki

¹Era a qai vakayacora tale na Isireli na veika ca ka vakasisila ena mata i Jiova ni sa mate o Eute.

²O koya oqo sa soli ira kina o Jiova ki na liga i tui Japini mai Kenani ka lewai Asori; na i liuliu ni nona mataivalu o Sisera ka vakaitikotiko mai Eroseciaqoimi.

³Era sa tagi vei Jiova na Isireli me ra vukei; ka ni sa taukena tu o Japini e ciwa na drau na kareti kaukamea, ka sa vakalolomataki ira na Isireli ena i vakarau kaukauwa me ruasagavulu na yabaki.

⁴Ena gauna o ya, a sa dua na parofita yalewa, o Tepora na wati Lapitoci sa dau vakatulewa tiko vei ira na Isireli.

⁵A sa dau dabe o koya ena ruku ni vuniniu i Tepora mai Rama ki Peceli ena veidelana mai Ifereimi, ka ra dau lako yani vua na Isireli me vakatulewa vei ira.

⁶Ena dua na siga sa talatala yani o koya vei Baraki na luve i Apinoami mai na koro o Ketesi e Navitalai ka kaya vua, “O Jiova na nodra Kalou na Isireli sa solia vei iko na i vakaro oqo, ‘Mo kauta e 10,000 na mataivalu mai na mataqali o Navitalai kei Sevuloni ka liutaki ira sobu mai na ulunivanua o Tepori.

⁷Au na kauti Sisera sobu yani na turaganivalu nei Japini, me vala kei iko ena uciwai o Kisoni. Sa na lako yani o koya vata kei na nona qiqi ni valu kei na sotia, ia au na solia vei iko na qaqa.’ ”

⁸Sa qai sauma o Baraki ka kaya, “Au na lako wale ga kevaka o lako vata kei au, ia kevaka o na sega ni lako vata kei au, au na sega ni lako.”

⁹Sa qai sauma o koya ka kaya, “Sa vinaka, au na lako vata kei iko, ia o na sega ni rogo ena i valu, baleta o Jiova ena soli Sisera ki na ligana e dua na yalewa.” A lako yani o Tepora vata kei Baraki ki Ketesi.

¹⁰A sa kacivi ira na tamata i valu na Sevuloni kei Navitalai o Baraki i Ketesi; ka lewe 10,000 na tamata i valu era muri koya. A lako vata kei koya o Tepora.

¹¹Ena gauna o ya o Eperi na Kenaiti sa lako tani mai vei ira na vo ni Kenaiti, o ya na kawa i Opapi na vugoi Mosese ka la'ki vakaitikotiko vakayawa e Elonipisanenimi volekati Ketesi.

¹²Ni tukuni vei Sisera ni sa lako cake o Baraki na luve i Epinoami ki na ulunivanua o Tepori,

¹³Sa vakasoqoni ira vata na nona qiqi ni valu kaukamea e ciwa na drau, kei ira na nona tamata i valu, ka vakatalai ira yani ki na vanua o Eroseciaqoimi na nodra vanua na kai tani vaka ki na uciwai o Kisoni.

¹⁴A sa kaya o Tepora vei Baraki, “Mo lako, ka na liutaki iko o Jiova edaidai ka na solia vei iko mo qaqa vei Sisera.” O koya oqo sa sobu kina o Baraki mai na ulunivanua o Tepori vata kei na 10,000 na nona mataivalu.

¹⁵Ia ni sa valuti yani o Baraki kei ira na nona mataivalu, sa vakasesei Sisera kei ira kece na nona mataivalu o Jiova; a siro mai na nona qiqi o Sisera ka dro yani e yavana.

¹⁶Ia o Baraki sa cemuri ira yani na qiqi ni valu kei na tamata i valu ki Eroseciaqoimi; era sa vakamatei kece ena i seleiwau na mataivalu i Sisera; sa sega tale ni dua me vo.

¹⁷Ena gauna o ya sa dro yani kina o Sisera ka curu ki na valelaca nei Jaeli, na wati Epeli na Kenaiti, ka ni rau sa tiko veisaututaki na tui o Japini mai Asori vata kei na matavuvale nei Epeli na Kenaiti.

¹⁸A sa la'ki tavaki Sisera o Jaeli ka kaya, “Ni curu mai, ni curu mai ki na noqu valelaca. Ni kakua ni rere.” A sa curu yani o Sisera, ka sa vunitaki koya o Jaeli ena daku ni latilati. +

¹⁹A sa kaya vua o koya, “Ni yalo vinaka ka solia mada vei au e dua na wai me'u gunu, ka ni'u sa karamaca.” A mani dolava o Jaeli na bola ni wai sa tu kina na sucu, a sa solia vua me gunu, ka qai vunitaki koya tale.

²⁰A sa kaya vua o Sisera, “Mo duri tu ena mata ni valelaca de mani lako mai e dua ka tarogi iko se e tiko beka li eke e dua na tamata, ia mo kaya ga ni segai.”

²¹A sa oca vakalevu sara o Sisera ka sa moce lutu. Sa taura e dua na i tuki ni valelaca o Jaeli vata kei na kena i vako ka lako lo yani ki na vanua sa davo koto kina. A sa vakamatei koya ni sa tukia na uluna ena i vako ni valelaca me curu basika ki na qele.

²²Ia ni sa lako yani o Baraki me vakasaqarai Sisera, a sa lako mai o Jaeli ka tavaki koya ka kaya vua, “Ni lako mada mai ki ke, me'u tei vakaraitaka mada vei kemuni na tamata o ni sa vaqara tiko.” A sa lako yani kina o koya ki loma ka kunea ni sa davo matemate koto o Sisera, ka coba tu na i vako ni valelaca ena nona qavokavoka.

²³Ena siga o ya, a sa solia kina o Jiova vei ira na Isireli na qaqa vei Japini na tui Kenani.

²⁴A sa kaukauwa cake tikoga na ligadra na Isireli vei Japini na tui Kenani me yacova sara na nodra vakarusai koya vakadua.

Dauveilewai 5

Na Sere kei Tepora

¹Ena siga o ya, e rau a lagata kina na sere oqo o Tepora kei Baraki na luve i Epinoami:

²Me vakacaucautaki o Jiova! Era sa gu na Isireli me ra vala; era sa bole na tamata ki na i tavi.

³Ni vakarorogo, oi kemuni na tui! Ni vakatudaliga, oi kemuni na veiliutaki! Au na sere, ka'u na qiria na i vakatagi vei Jiova na Kalou ni Isireli.

⁴I Jiova, ena nomuni a biuti Ului Sia, ena nomuni lesu mai na yasana vaka-Itomi, a sa sautaninini o vuravura, ka tau na uca mai lagi. Io, sa sovaraki na wai mai na dela ni veio.

⁵Sa sakure na veiulunivanua ena mata i Jiova, na Le duabau i Saineai,- ena mata i Jiova, na Kalou i Isireli.

⁶Ena siga i Samikari na luve i Anaci, ena siga i Jaeli, sa sega ni lakovi na veisalatu e vanua, era sa muri ga vakatikitiki na dauveilakoyaki.

⁷I Tepora, sa lala tu na veikorokoro i Isireli; era sa vakaloloku me yacova na nomu yaco mai, ka yaco mai me vaka na marama tina i Isireli.

⁸A sa qai yaco na i valu mai vanua ena gauna era qaravi kalou tani kina na Isireli. Mai na 40,000 na tagane e Isireli, e dua li e bau tauri sasabai se moto?

⁹Sa gole na yaloqu vei iratou na komada ni Isireli, vei ira era sa bole ena yalo e marautaka. Me vakacaucautaki ga o Jiova!

¹⁰Ni tukuna yani na dauvodo asa vulavula, oi kemuni sa dau dabe ena i dabedabe vakarautaki, kei kemuni sa daulako voli ga ena sala.

¹¹Rogoca! Na domo ni maue ena yasana ki na toevu sa tukuna tiko na qaqa nei Jiova, na nodra qaqa na Isireli! Era sa qai tayabe sobu mai na nodra veikoro na tamata ni Kalou.

¹²Mo liu yani, i Tepora, mo liu yani! Mo liu yani! Lagata na sere! Mo liu yani! Toso ki liu, i Baraki na luve i Epinoami, liutaki ira yani nomu bobula ni valu!

¹³Era sa qai lako sobu mai na yalodina vei ira na nodra i liuliu; era sa lako mai vua na tamata i Jiova me ra vala.

¹⁴Era sa lako mai Ifereimi ki na buca, ki dakudra na yavusa o Penijamini kei na kena tamata. Eratou sa lako sobu mai Makiri na komada, ka ra siro sobu mai Sevuloni na kena turaganivalu.

¹⁵O ira na qase mai Isakari sa lako vata mai kei Tepora; io, sa lako mai o Isakari ka vakakina o Baraki, ka ra sa muri koya mai ki na buca. Ia era sa tawase ga na yavusa o Rupeni; ra sa sega ni duavata ka ra sega ni lewa rawa me ra lako.

¹⁶A cava na vuna era sa tu ga yani kina vata kei ira na sipi? Me ra vakarorogo vei ira na i vakatawanisipi ni ra kacivi ira na sipi? Io, na mataqali i Rupeni era sa tawase; era sega ni lewa rawa me ra lako mai se segai.

¹⁷Na yavusa o Kiliati era sa toka mai na tokalau ni Joritani, ka ra toka volekata na waqa na yavusa o Tani. Na yavusa o Aseri sa toka ravita ga na baravi; era sa tiko ga ena nodra toba.

¹⁸Ia o ira na tamata i Sevuloni kei ira na Navitalai era sa solia na nodra bula ena buca ni valu.

¹⁹Mai Tenaki, ena wai lailai e Mekito, era sa sota vata kina na tui ka ra vala; era sa vala na tui eso ni Kenani, ia era sa sega ga ni kauta lesu e dua na siliva.

²⁰Era sa vala na kalokalo mai lagi; ena nodra sa veitosoyaki ena maliwa lala, era sa ia na vala kei Sisera.

²¹A waluvu mai Kisoni sa kuitaki ira yani — na coka ni dobui ni Uciwai na Kisoni. Au na tayabe, ka tayabe yani ena kaukauwa!

²²Era sa qai sa cici mai na ose, ka ra tekitekilaka na ququ ni yavadra ki na qele.

²³“Me rusa o Merosi,” sa kaya na agilosu i Jiova, “me rusa, me rusa o ira sa vakaitikotiko kina. Era sa sega ni via mai veivuke vei Jiova, me ra lako mai vaka na sotia ka vala ena vukuna.”

²⁴Sa yalewa kalougata duadua o Jaeli, na wati Eperi na Kenaiti — sa kalougata duadua vei ira na yalewa sa tiko ena valelaca.

²⁵Sa kere wai ni gunu o Sisera, ia sa solia vua na sucu; a sa kauta mai vua na uro ni sucu ena dua na bilo totoka.

²⁶A taura o Jaeli na i vako ni valelaca ena dua na ligana, kei na nodra i tukituki na matai ena ligana kadua; sa qai tuki Sisera kina ka voroka na nona qavokavoka; ka coka basika na uluna ena i vako *ni valelaca*.

²⁷A sa lutu sobu o Sisera ki duruna, ka sa davo no vakadua e yava i Jaeli. A sa lutu, a sa bale ki duruna; a sa davo matemate ki na qele.

²⁸Sa iro yani ena katubaleka na tina i Sisera; a sa kaci mai na i sogo cicila ka taroga, “A cava e berabera kina ni yaco mai na nona qiqinivalu?” “A cava e berabera kina ni ra lesu tale mai na nona ose?”

²⁹Era sa sauma vua na nona yalewa vuku, a sa tukuna vakawasoma talega vua,

³⁰“Era sa vakasaqara ga na ka me ra vesuka ka wasewasea, me dua se rua na yalewa vua e dua na sotia, na i sulu sau levu ena vuku i Sisera, na taube tali vakamatau eso era taubena na ranadi.”

³¹I Jiova, me mate ga vaka o ya o ira kece na kemuni meca, ia me ra serau ga vaka na cabe ni siga na nomuni i tokani! A sa tiko vakacegu na vanua me 40 na yabaki.

Dauveilewai 6

O Kitione

¹Era sa vakayacora tale na Isireli na i valavala ca ena mata i Jiova, ka sa vakavuna kina me vakatara o Jiova me liutaki ira o ira na kai Mitiani me vitu na yabaki.

²O ira na kai Mitiani sa kaukauwa cake mai vei ira na Isireli. Ena vuku ni ka oqo, era na vakarautaka kina na Isireli na veivanua eso me ra vuni kina mai na veiulunivanua, ena loma ni veiqara, kei na veikoro ni valu.

³Ena gauna era kaburaka kina na nodra i tei na Isireli, era na soqoni ira vata mai na Amalekaiti kei ira na i taukei ni vanua lala o ira na kai Mitiani me ra valuti ira.

⁴Era na dau tara keba ena vanua voleka ka vakacacana na nodra i teitei me la'ki yaco ki Qasa.

⁵Era dau lako mai kei na nodra manumanu kei na nodra valelaca me vavaku vaka na vodre. O ira kei na nodra kameli sa lewe levu ka sega ni wiliki rawa. Era sa lako mai ka vakacacana na qele.

⁶Era sa vakadravudravuataki vakalevu o ira na Isireli mai vei ira na kai Mitiani.

⁷Era sa tagi vei Jiova o ira na Isireli ena vukudra na kai Mitiani,

⁸sa qai tala yani o Jiova e dua na parofita ki vei ira, ka tukuna vei ira na i tukutuku oqo i Jiova na Kalou ni Isireli: “Au a liutaki kemuni mai Ijipita, ka kauti kemuni tani mai na vale ni veivakabobulataki.

⁹Au a vakabulai kemuni mai vei ira na kai Ijipita kei ira na tamata era veivala kei kemuni ena vanua oqo. Au a vakasevi ira tani mai na matamuni, ka solia vei kemuni na nodra vanua.

¹⁰Au a tukuna vei kemuni ni sai au o Jiova na nomuni Kalou, ka mo ni kakua ni qaravi ira na nodra kalou na Amoraiti, a nodra vanua o ni sa tiko kina. Ia o ni sa sega ga ni via vakarorogo ki na noqu vosa.”

¹¹Sa qai lako mai na agilosi i Jiova ki na koro o Ofira ka dabe sobu ena ruku ni vunioki nei Joasa, e dua na turaga mai na mataqali i Episeri. Na luvei Joasa o Kitione sa samu witi lo toka ena dua na tikina sa daucaka kina na waini, ni sa vunia oqo mai vei ira na kai Mitiani.

¹²A rairai vua mai kea na agilosi i Jiova ka tukuna, “Sa tiko vata kei iko o Jiova, o iko na tamata kaukauwa ka qaqa!”

¹³Sa qai tukuna vua o Kitione, “Ia mo ni rogoca saka mada oqo: Kevaka sa tiko vata kei keimami o Jiova, a cava beka na vuna e se yacovi keimami tikoga kina na ka kecega oqo? Sa evei beka na nona cakacaka cecere era dau talanoataka vei keimami o ira na neimami qase, ni ra tukuna, ‘Sa sega li ni kauti keda tani mai Ijipita o Jiova?’ Ia ena gauna oqo, sa biuti keimami o Jiova ka soli keimami yani vei ira na kai Mitiani.”

¹⁴Sa qai vuki vua ko Jiova ka tukuna, “Mo lako ena nomu kaukauwa taucoko ka vakabulai ira na Isireli mai na ligadra na kai Mitiani. O au vakataki au sa talaki iko yani.”

¹⁵A sauma lesu o Kitione, “Isa lei kemuni na Turaga, ena rawa li vakacava vei au me'u vakabulai ira na Isireli? Na noqu mataqali e mataqali malumalumu duadua ena yavusa o Manasa, ia o au talega oqo na i otioti ni tamata nuitaki mai na noqu vuvale.”

¹⁶A vosa lesu o Jiova, “Sa rawa vei iko mo vakayacora na ka oqo baleta ni'u na vukei iko kina. O na vakarusai ira na kai Mitiani me vaka era le dua bau ga na tamata.”

¹⁷Sa qai tukuna o Kitione, “Kevaka au sa kune loloma e matamuni, mo ni solia mada mai vei au eso na i vakadinadina ni sai kemuni ga o Jiova ka vosa tiko vei au.

¹⁸Au kerea mo ni se tei toka mada ga eke, ka me'u la'ki kauta mada mai e dua na kakana me vakacabori.” A sa kaya o koya, “Au na tiko ga me yacova na nomu lesu tale mai.”

¹⁹A sa lako ki na nona vale o Kitione me vakarautaka e dua na luve ni me ka vakayagataka e tini na kilokaramu na valawa me bulia kina na madrai sa sega ni vakaleveni. Sa biuta na lewe ni manumanu mamaca ki na loma ni sova ka tawana na kena su ki na kuro, a sa kauta yani ki na ruku ni vunioki ka solia vua na agilosi i Jiova.

²⁰Sa qai vakaroti koya na agilosi, “Mo biuta ena dela ni vatu oqo na lewe ni manumanu kei na madrai, ka sova na kena su e deladrau ruarua.” A sa kitaka vakakina o Kitione.

²¹A sa dulaka yani na agilosi i Jiova na titoko e taura tiko e ligana me la'ki tara na mua ni titoko na lewe ni manumanu kei na madrai. A sa caudre mai na bukawaqa mai na vatu ka vakama na lewe ni manumanu kei na madrai. A sa yali tale yani vakasauri na agilosi.

²²Sa qai kila o Kitione ni sai koya na agilosu i Jiova ka sa raica, sa tukuna na vosa oqo ena rere, “Turaga na Kalou, ni vukei au mada! Ni'u sa qai raica dina e mataqu na agilosu i Jiova.”

²³Ia sa tukuna vua o Jiova, “Mo yalo vakacegu! Kua ni rere. O na sega ni mate.”

²⁴Sa qai bulia e dua na i cabocabonisoro mai kea o Kitione ka vakatoka o Jiova salomi.+ Me yacova sara mai na siga edaidai, e se duri tu ga na i cabocabonisoro oqo mai Ofire, ka nodra vanua na luve i Episeri.

²⁵Ena bogi o ya, sa qai tukuna o Jiova vei Kitione, “Mo kauta na bulumakau tagane nei tamamu vata kei na dua tale na bulumakau tagane sa yabaki vitu, ka talaraka sobu na i cabocabonisoro nei tamamu vei Peali, ka taya laivi na i vakatakarakara ni kalou yalewa o Asera ka ravi tu e yasana.

²⁶Mo tara vakamatau sara e dua na i cabocabonisoro vei Jiova na nomu Kalou ena dela ni vanua cecere oqo. Mo qai taura na i karua ni bulumakau tagane ka vakacabora me i soro kama, ka mo vakayagataka na veitikina lalai ni kalou yalewa o Asera o sa taya laivi me kena buka.”

²⁷Sa vakayacora o Kitione na veika oqo sa lesia vua o Jiova kei iratou e lewe tini na nona tamata. Sa tuburi koya vakalevu na yalo e rerevaki ira na wekana voleka kei ira na lewe ni koro kevaka e vakayacora na ka oqo ena siga, a sa mani kitaka kina ena bogi.

²⁸Ni ra yadra cake mai ena mataka caca ni siga e tarava o ira na lewe ni koro, era sa raica ni sa talaraki sobu tu na i cabocabonisoro i Peali kei na i vakatakarakara ni kalou yalewa o Asera, ka sa cabori tu na i karua ni bulumakau tagane ena dela ni cabocabonisoro sa qai tara vou.

²⁹Era sa veitarogitaka vakai ira, “O cei sa cakava na ka oqo?” Ni oti na nodra veivaqai, sa tukuni vei ira, “O Kitione na luve i Joasa sa kitaka na ka oqo.”

³⁰Era sa tukuna yani vei Joasa o ira na lewe ni koro, “Mo kauta mada mai luvemu, me keimami vakamatea, baleta ni o koya sa talaraka sobu na i

cabocabonisoro i Peali ka musuka laivi na i vakatakarakara i Asera na kalou yalewa ka toka e yasana.”

³¹Ia sa qai vosa o Joasa vei ira taucoko sara na tamata era vosa vakaviavialevu vua, ka tukuna, “Dou sa vosa tiko beka li ena vukui Peali? E rairai dou sa taqomaki koya tiko li? Kevaka e dua na tamata e totaki Peali, ena vakamatei ni se bera ni kida na mataka. Ke sa kalou o Peali, laivi koya me taqomaki koya ga vakai koya. Na i cabocabonisoro sa talaraki sobu oqo e nei Peali.”

³²Mai na siga o ya, sa kilai o Kitione ena yaca o Jerupeali, + ena vuku ni vosa e tauca o Joasa ni a tukuna, “Laivi Peali me taqomaki koya ga vakai koya; e nona i cabocabonisoro ka talaraki sobu.”

³³Era sa soqoni vata kece mai o ira na kai Mitiani, o ira na Amalekaiti, kei ira na yavusa tamata ni vanua lala me ra kosova na Joritani, ka la'ki tiko ena buca o Jesireli.

³⁴A sa curumi Kitione na yalo i Jiova ka liutaki koya; ka sa uvuca na davui me kacivi ira kina luvei Episeri me ra muri koya.

³⁵Sa talai ira yani na tamata me ra kauta na nona i tukutuku vei ira na mataqali Manasa me ra muri koya. Sa vakadewa i tukutuku talega vei ira na mataqali Aseri, Sevuloni, kei Navitalai; era sa lako mai me ra sota.

³⁶Sa tukuna vei Jiova o Kitione, “Ena noqu via vakadinadinataka na nomuni vakarau vakabulai ira na Isireli ena ligaqu, me vaka o ni a kaya,

³⁷mo ni raica ni'u na biuta koto eso na vutinisipi sa koti ena vanua ni qaqi witi. Kevaka e suasua wale ga na vutinisipi mai na tegu ni mataka ka sega ni suasua na qele e yasana, au sa na qai vakadeitaka kina na nomuni veivakayagataki ki na noqu bula ena nodra vakabulai na Isireli.”

³⁸A sa yaco me vakakina. Ena gauna e sou yani kina ena mataka ka tarava o Kitione, sa qumia na vutinisipi ka lobaka na tegu mai na vutinisipi, a sa sinai kina e dua na beseni wai.

³⁹Sa qai tukuna vei Jiova o Kitione, “Mo ni kakua mada ni cudruvi au, ka me'u tukuna tale mada e dua na ka oqo. Au kerea me dua tale na i vakadinadina mai na vutinisipi; o ya me na mamaca na vutinisipi ka suasua na qele.

⁴⁰A sa cakava vakakina na Kalou ena bogi o ya: ni sa mamaca na vutinisipi ka sa no ena qele taucoko na tegu.

Dauveilewai 7

Vakadrukai Ira na Kai Mitiani o Kitione

¹O Jerupeali, o ya o Kitione kei ira na mataivalu era tiko kaya era sa yadra ena mataka lailai sara ka ra la'ki vakeba toka ena i vurevure ni wai mai Aroti, ia na yasana kadua vaka ki na vualiku era a vakaitikotiko kina na kai Mitiani, ka tiko vaka ki ra na ulunivanua kei na buca o Mori.

²A sa kaya vei Kitione o Jiova, “Era sa rui lewe levu na mataivalu era tiko vata kei iko me rawa kina vei au me'u soli ira na kai Mitiani ki na ligamu. Sa na rawa vei ira na Isireli me ra nanuma ni ra sa rawai ira na meca ena nodra kaukauwa ga vakataki ira, ka sega kina ni vagolea kivei au na nodra rawata na qaqa.

³Mo vakaraitaka vei ira na nomu mataivalu, ‘O koya yadua vei kemuni sa rere me suka lesu tale ki na nona vale, ka me da tiko ga eke ena ulunivanua o Kiliati.’ ” Ena ka oqo, era sa lesu tale kina e lewe 22,000, ka qai vo tiko mai e lewe 10,000.-

⁴A sa kaya tale vei Kitione o Jiova, “Era sa rui lewe levu tikoga na nomu mataivalu. Mo kauti ira sobu mada ki na uciwai mai kea, au na qai wasei ira kina. Ia ni'u sa kaya, ‘O koya oqo me lako vata kei iko,’ me lako vata kei iko; ia ni'u sa kaya, ‘o koya oqo me kakua ni lako vata kei iko,’ ia, me kakua ni lako o koya.”

⁵A sa kauta sobu na nona mataivalu o Kitione ki na uciwai, sa kaya vei koya ko Jiova, “O koya sa gunu sevusevu me vaka sa gunu na koli mo sa biuti koya

vakatikitiki, ia o ira kece era sa tekiduru ena durudra ka takiva cake na wai e ligadra ruarua ka gunu, mo biuti ira ena dua na yasana.”

⁶Ia na kedra i wiliwili era a gunu sevusevu e rauta ni ra lewe tolu na drau, ia o ira na kena vo era sa tekiduru e wai.

⁷A sa kaya o Jiova vei Kitione, “Mai vei ira na lewe tolu na drau au na sereki ira na kai Mitiani mai na ligamu. Ia mo laivi ira na kena vo me ra suka tale ki na nodra dui vale.”

⁸A sa kauta mai o koya na saqa ki na ligadra kei na nodra davui, ka vakatalai ira lesu yani na Isireli o ya ki na nodra i tikotiko. Ia a tauri ira tikoga na lewe tolu na drau o koya. Ia era a vakaitikotiko na kai Mitiani vaka ki ra ena buca.

⁹Ena bogi o ya a kaya vei Kitione o Jiova, “Mo tucake, mo sa kaba na nodra i tikotiko na meca, ka ni'u sa soli ira oti ki na ligamu.

¹⁰Ia kevaka o sa rere ni valuti ira mo lako sobu ki na nodra keba vata kei na nomu tamata o Pura.

¹¹Mo la'ki rogoca na ka era sa tukuna, ia ni oti o ya ena qai kaukauwa na ligamu mo sa valuti ira ena nodra keba.” A sa lako sobu o koya vata kei na nona tamata o Pura ki na vanua era tu kina na yadra me ra yadrava na nodra keba.

¹²Ia era sa davo tu ena buca na kai Mitiani kei na Amalekaiti vaka ki na tokalau, ka kedra lewe levu sa vaka na qele ni vodre. Na nodra kameli sa sega ni wili rawa me vaka na nuku ni matasawa.

¹³Ia ni yaco yani o Kitione, a rogoca e dua na tamata ni sa kaya tiko na nona tadra vei ira na nona i lawalawa, “Au a tadra ni a vaqiqiqi sobu mai ki na nodra keba na kai Mitiani e dua na i buli madrai barile ka bika e dua na valelaca. A bale sobu ka vakacacani sara kina vakadua na valelaca o ya.”

¹⁴Era sa sauma na nona i lawalawa ka kaya, “Oqori sa sega tale ni dua na kena i balebale, o Kitione ga na luve i Joasa kei na nona i seleiwau, na qaqa ni Isireli ka ni sa tiko kei koya na nona Kalou ena soli ira na kai Mitiani kei na kena i mataivalu ki na ligana.”

¹⁵Ia ni rogoca na tadra o ya o Kitione kei na kena i balebale, a masu kina vei Jiova, ka lesu tale yani ki na nodra i tikotiko na Isireli ka kaya, “Ni duri cake me da sa lako ni sa soli ira na mataivalu ni Mitiani o Jiova ki na ligada.”

¹⁶Ni wasei ira oti vakatolu na nona tamata i valu e tolu na drau o Kitione ka solia vei ira na davui, na saqa lala kei na kena cina ena loma ni saqa.

¹⁷A sa kaya vei ira, “Ni raici au mai, ka vakayacora vakakina, ni'u sa na lako yani ki na yasa ni nodra i tikotiko na meca, ni vakayacora na ka au sa cakava.

¹⁸Ni'u sa na uvuca na davui vata kei ira na noqu i lawalawa, mo ni qai uvuca vaka talega kina na nomuni davui ka wavokita na nodra i tikotiko na meca, ka kailavaka, ‘Ena vuku i Jiova kei Kitione!’ ”

¹⁹A sa lako sobu o Kitione vata kei ira na lewe dua na drau na sotia era sa tiko kaya ki na yasa ni nodra i tikotiko na meca ena i vakatekivu ni gauna ni yadra ena lomalomani bogi. Ia ni ra qai veisau yadra wale ga era a uvuca na nodra davui na sotia ka voroka na saqa era a taura tiko e ligadra.

²⁰Ia na tolu na i lawalawa oqo era sa uvuca na nodra davui, voroka na nodra saqa ka taura e ligadra i mawi na cina sa waqa tu kei na ligadra i matau na davui ka uvuca ka kacivaka, “Na i seleiwau i Jiova kei Kitione!”

²¹Era sa tu wavokita na nodra i tikotiko na meca o ira na tamata i valu ni sa waqa tu na nodra cina kei na nodra uvuca na nodra davui ia o ira era tiko e loma ni keba, era sa qoqolou ka veiciciyaki me ra dro.

²²Ni ra uvuca na mataivalu i Kitione na tolu na drau na davui, ia o Jiova sa vakatuburi ira na meca me ra tara na nodra i seleiwau ka ra veivakamatei vakai ira ka ra dro yani na meca vaka ki Pecisita kei Serira, ki na i yalayala ni vanua o Apelemeola, vaka ki Tepaci.

²³Ia o ira na Isireli era sa kacivi mai Navitalai ka vakakina mai Aseri kei Manasa era sa muri ira yani na kai Mitiani.

²⁴Ia o Kitione sa talai ira yani na i talai ki na veidelana kecega e Ifereimi, ka kaya, “Ni siro sobu mai vei ira na kai Mitiani ka vesuki ira ena uciwai vaka ki

Pecipara, kei na Joritani talega.” Ia o ira na tamata i valu mai Ifereimi era sa kacivi mai ka vesuki ira ena bati ni uciwai vaka ki Pecipara, ka vaka talega kina ki na Joritani.

²⁵Era sa vesuka e rua na turaganivalu ni Mitiani, o Orepi kei Siepi, era sa vakamatei Orepi ena dela ni vatu mai Orepi ia o Siepi, era sa vakamatei koya ena vanua ni butubutu ni vaini mai Siepi, ena nodra sa cici muri ira na kai Mitiani. Ia era sa kauta mai na ulu i Orepi kei Siepi vei Kitione ena bati ni Joritani.

Dauveilewai 8

Na Qaqa i Kitione

¹Ia era sa qai kaya na Ifereimi vei Kitione, “A cava o a sega kina ni kacivi keimami ena nomuni la'ki valuti ira na kai Mitiani? Na mataqali i vakarau vakacava o cakava oqo vei keimami?” Era sa rarawa ka vosavosa sara kina vakalevu.

²A sauma lesu vei ira o koya, “Na veika au sa vakayacora oqo sa sega sara ni vakatauvatani rawa kei na veika o ni sa cakava oti. A veika lalai mada ga o ni sa cakava na Ifereimi e raici ni rui yaga vakalevu cake sara mai na veika sa vakayacora oqo na noqu lewe ni mataqali.

³Na Kalou sa solia ki na ligamuni na nodrau bula e rua na i liuliu vakaivalu ni Mitiani, o Orepi kei Siepi. A cava na ka au sa bau rawata me vakatauvatataki kei na kena o ya? Ia ni sa vakaraitaka o koya na veika oqo, a qai seavu kina na nodra cudru.-

⁴Ena gauna vata o ya a lako mai kina o Kitione kei na tolu na drau na nona mataivalu ki na uciwai na Joritani ka takosova yani. E dina era sa oca vakalevu, ia era sa cici muri ira ga na meca.

⁵Ia ni ra yaco yani ki Sakoca, sa kaya vei ira na tamata era tiko ena koro, “Ni yalo vinaka ka solia vei ira na noqu tamata eso na madrai me ra kania, era sa oca vakalevu, ia o au me'u sa cici muri Sepa kei Salimuna na nodra tui na kai Mitiani.”

⁶Ia o ira na i liuliu mai Sakoca era sa kaya; “A cava na vuna me keimami solia kina vei ira na nomu mataivalu na kakana? Ni o sa bera mada ni vesuki rau o Sepa kei Salimuna.”

⁷A sa kaya o Kitione, “Sa vinaka! Ia ni sa na soli Sepa kei Salimuna vei au o Jiova, au na vakanakuitataki kemuni ena wa vakavotona kei na soni mai na vanua talasiga.”

⁸A sa lako o Kitione ki Penuei ka kerekere vei ira na tamata, ia o ira na kai Penuei era a qai tukuna na vosa vata ga era sa tukuna na kai Sakoca.

⁹A sa kaya vei ira o Kitione, “Sa vinaka, ia ni'u sa na lesu mai ena qaqa, au na mai basuraka sobu na nomuni vale sa vakarewa i cake oqo.”

¹⁰Ia e rau sa tiko mai Karikori o Sepa kei Salimuna kei na nodrau mataivalu. Ia na nodrau mataivalu kecega era tamata mai na vanua lala, sa ra vo wale ga e lewe 15,000, ka rauta ni lewe 120,000 na sotia era sa vakamatei oti.

¹¹A sa lako yani o Kitione, muria na salatu ka donuya na vanua talasiga, ki na tokalau kei Nopa kei Jokipa, ka kabai ira yani vakasauri na meca.

¹²E rau sa dro na tui Mitiani e rua o Sepa kei Salimuna, cici muri rau o koya, vesuki rau ka yaco kina me ra rere vakalevu na nodrau mataivalu.

¹³Ni sa lesu tiko mai o Kitione ena i valu ni sa muria mai na sala ki Eresi Pasi,

¹⁴a sa vesuka o koya e dua na cauravou ni Sakoca ka taroga. A sa vola na cauravou na yacadra na lewe vitusagavulu kavitu na turaga qaqa kei Sakoca.

¹⁵A sa mani lako yani o Kitione vei ira na kai Sakoca ka kaya: “O ni sa nanuma tiko li na nomuni sega ni via vukei au? O ni a kaya ni sega ni rawa mo ni solia vei ira na lewe ni noqu mataivalu ka sa oca vakalevu tu baleta ni'u se sega mada ni vesuki Sepa kei Salimuna. Ia, o rau sa tu oqo!”

¹⁶Sa qai kauta mai o koya na wa vakavotona ni vanua lala ka vakayagataka me totogitaki ira kina na i liuliu ni vanua o Sakoca.

¹⁷A sa basuraka sobu na vale sa vakarewa i cake mai Penuei ka vakamatei ira na tagane ni koro o ya.

¹⁸A sa tarogi Sepa kei Salimuna o Kitione ka kaya: “Vakacava o ira na tamata drau a vakamatea mai Tepo?” E rau a sauma: “Era vakataki kemuni na kedra i rairai ka ra vaka na i rairai ni luvenitui.”

¹⁹A sa kaya o Kitione, “O ira oqori na taciq, na luve i tinaqu. Au a sa bubuluitaka ni kevaka o drau a sega ni vakamatei ira, au na sega ni vakamatei kemudrau.”

²⁰A sa kaya o koya vei Jeca na luvena ulumatua tagane ka kaya: “Lako, ka vakamatei rau!” Ia sa sega ni ucuna na nona i seleiwau na cauravou lailai. A sa tu vakasuka, ka ni se gone ga.

²¹E rau sa qai kaya o Sepa kei Salimuna vei Kitione: “Lako mai o iko, ka vakamatei keirau. Na tagane ga e rawa ni cakava na cakacaka ni tagane.” A sa vakamatei rau o Kitione ka taura na veivatu talei ka vakaiukuuku tu kina na domodrau na nodrau kameli.

²²Ni oti o ya, era sa kaya na Isireli vei Kitione: “Mo ni liutaki keimami kei ira na nomuni kawa kecega. O ni sa vakabulai keimami mai na ligadra na kai Mitiani.”

²³A sa sauma o Kitione, ka kaya: “Au na sega ni nomudou dauveilewai, ka na sega talega ni lewai kemudou na luvequ; o Jiova ga ena lewai kemudou.”

²⁴A sa kaya tale: “Me'u kerea ga e dua na ka vei kemuni. Mo ni solia mai vei au na sau ni daliga kece sara o ni a taura.” (O ira na kai Mitiani, me vakataki ira na dautiko ena vanua lala, era dau daramaka na sau koula ena daligadra.)

²⁵Era sa sauma na tamata ka kaya: “Keimami marau ni solia vei kemuni na veika kece oqori.” Era a tevuka e dua na i sulu, ka ra biuta kece kina na sau ni daliga era a taura.

²⁶Ia na sau koula kecega sa kumuna vata o Kitione ka rauta e ruasagavulu na kilokaramu, ia oqo e sega ni okati kina na i taube kei na i sulu lokaloka, o ya era a daramaka na kai Mitiani ka vaka talega kina na i sulu a vau e domodra kei na veivatu talei ena domodra na kameli.

²⁷A sa cakava e dua na matakau o Kitione mai na koula kecega a kumuna vata ka vakaduria ena nona koro o Ofira. Era sa vakanadakuya na Kalou o ira kecega na Isireli ka lako yani me cuva ki na matakau sa bulia o koya. Ia oqo e dua na i cori sa cakava o Kitione kei na nona matavuvale.

²⁸Era sa vakamalumalumutaki na kai Mitiani mai vei ira na Isireli ka ra sega tale ni dau veivakarerei tiko vei ira. A sa tiko sautu na vanua me vasagavulu na yabaki me yacova ni mate o Kitione.

Na Mate nei Kitione

²⁹A sa lesu tale o Kitione ki na nona koro ka la'ki tiko kina.

³⁰A sa vitusagavulu na luvena tagane, ka ni sa vuqa na watina.

³¹A sa tiko talega na watina lalai mai Sikemi, a vakasucuma vua e dua na gonetagane, a sa vakatokai koya me o Apimeleki.

³²A sa mate o Kitione na luve i Joasa ni a sa qase sara; era sa buluti koya ena i bulubulu i tamana mai Ofira, na nodra koro na luvei Apieseri.

³³Ni mate o Kitione era a sega ni yalodina na Isireli vei Jiova ka ra suka lesu tale me ra qaravi Peali. Era sa qisi Peali me nodra kalou ni veiyalayalati.

³⁴Era sa sega tale ni qaravi Jiova na nodra Kalou, o koya ka vakabulai ira mai vei ira na nodra meca kecega era a tiko wavoliti ira.

³⁵Era sa sega talega ni qai yalololoma tiko ki na matavuvale i Jerupeali (o ya o Kitione) ka ra guilecava na veika vinaka kece sara a vakayacora vei ira na Isireli.

Dauveilewai 9

O Apimeleki

¹A lako o Apimeleki na luve i Kitione tagane ki na koro o Sikemi, na vanua era vakaitikotiko kina na weka i tinana, ka kaya vei ira

²me ra tarogi ira na kai Sikemi, “Na cava o ni vinakata? Me ra liutaki kemuni o ira kece na vitusagavulu na luve i Kitione se me dua ga na tamata? Mo ni

nanuma matua ni o Apimeleki e tiki ni yagomuni ka wekamuni dina vakadra.”

³Era a lako na weka i tinana ka la'ki veivosaki vata kei ira na turaga kei Sikemi me baleti koya, ia era a nanuma kina na turaga kei Sikemi me ra digitaki Apimeleki baleta ni wekadra ga.

⁴Era a solia vua e vitusagavulu na tiki ni siliva mai na vale tabu i Peali kei na i lavo kece ni veiyalayalati ka ra a vakayagataka me rawa ni ra saumi kina o ira kecega na tamata dauvakacaca me ra tovata kei koya.

⁵A lako kina o koya ki Ofira ena vale i tamana, ia ena dela ni dua ga na watu e cake a vakamatei ira kina na vitusagavulu na tacina, o ira na luve i Kitione na tamana. Ia o Jocame, na luve i Kitione ka gone duadua a vunitaki koya ka sega kina ni vakamatei.

⁶Ia o ira kece na kai Sikemi kei Pecimilo era a vakasoqoni vata ka lako ki na ruku ni vu ni oki tabu mai Sikemi; mai kea era a buli Apimeleki kina me nodra tui.

⁷Ia ni rogoca o Jocame na veika oqo a lako kina ki na ulunivanua o Qerisimi ka kaci vakadomoilevu ka kaya, “Ni rogoci au mai oi kemuni na kai Sikemi, me rogoci kemuni talega o Jiova.

⁸Ena dua na siga era a soqoni vata na vunikau me ra digitaka e dua me na nodra tui, era a kaya vua na vuniolive: ‘Mai neimami tui mada,’

⁹A sauma na vuniolive ka kaya, ‘Kevaka me'u sa na yaco me'u liutaki kemuni, au sa na sega kina ni qai vua tale, au sa na sega talega ni solia rawa na noqu waiwai, me rawa kina ni ra dokai na veikalou kei ira na tamata.’

¹⁰Era a qai kaya na vunikau vua na vunilolo: ‘Mo lako mai mo neimami tui.’

¹¹A sa kaya na vunilolo: ‘Kevaka me'u sa na yaco me'u lewai kemuni, sa na qai sega tale ni'u vua ka sa na sega ni rawa vei au me'u solia tiko na vuaqu kamikamica.’

¹²Era a mani kaya na vunika'u vua na vunivaini, 'Vakacava mo sa lako mai mo neimami tui?'

¹³A sauma na vunivaini ka kaya, 'Kevaka me'u sa liutaki kemuni, au sa na qai sega ni solia tiko na vuaqu ka sa na sega talega na waini me ra gunuva na veikalou kei ira na tamata me ra na marau kina.'

¹⁴Era a kaya kece na vunika'u vei koya na kau votovotoa ena loma ni veikau: 'Lako mai mo mai neimami tui.'

¹⁵A sauma na kau votovotoa ni veikau ka kaya, 'Kevaka o ni sa gadrevi au dina me'u nomuni tui, ni lako mai mo ni mai vakaruru ena rukuqu. Kevaka e sega ena caudre mai na yameyame ni buka mai na tabaqu votovotoa ka kama kece kina na veikau ni Lapanoni.' "

¹⁶A sa kaya o Jocame: "O ni sa yalodina vakaoti mo ni sa laivi Apimeleki me nomuni tui? O ni sa dokai Kitione li kei na veika sa vakayacora, ka o ni sa cakacaka vakaoqo ki na nona matavuvale, sa dodonu beka na ka o ni sa vakayacora?"

¹⁷Mo ni nanuma oqo, na tamaqu sa vala ena vukumuni. Sa solia na nona bula me vakabulai kemuni mai vei ira na kai Mitiani.

¹⁸Ia edaidai o ni sa vuki tani mai na matavuvale nei tamaqu. O ni sa vakamatei ira na luvena e vitusagavulu ena dua bulu ga na vatu ena vuku ga i Apimeleki na nona luve ni sala mai vua na nona yalewa dauveiqaravi, o koya sa wekamuni ga ia o ni sa buli koya me tui Sikemi.

¹⁹Ia kevaka na ka o ni sa vakayacora edaidai vei Kitione kei na nona matavuvale sa cakacaka vakaidina ka dodonu, ia mo ni sa marau ena vuku i Apimeleki ka laivi koya me marau vata kei kemuni.

²⁰Ia kevaka e sega me sa kama o Apimeleki ka kama vata kei ira na kai Sikemi kei Pacamilo. Me lako sobu mai na bukawaqa ka kani ira na tamata e Sikemi kei Pacamilo ka kama talega kina o Apimeleki."

²¹Me vaka ni a rerevaki tuakana, a dro tani yani o Jocame ka la'ki tiko mai Tira.

²²A lewai ira na Isireli o Apimeleki me tolu na yabaki.

²³A tala e dua na yalo velavela na Kalou me vakavuna na tiko veisei i Apimeleki kei ira na kai Sikemi.

²⁴Ni yaco na veika oqo vei Apimeleki kei ira na kai Sikemi era a vakayaloqaqataki me ra labati ira na luve i Kitione e lewe vitusagavulu, me saumi kina na nodra caka ca.

²⁵O koya oqo ena nodra i vakarau kaukauwa vua, era a yadravi koya ena loma ni veikau kei na veiulunivanua; ka ra butakoci ira kecega era lako sivia na nodra i tikotiko; a tukuni vei Apimeleki na veika kece oqo.

²⁶Ia o Keali na luve i Epeti a lako mai Sikemi vata kei ira na tacina, ia o ira na kai Sikemi era vakararavi vua ka ra vakabauti koya.

²⁷Era sa qai lako yani ki na veiloganivaini me ra veti qerepi, ka cakava kina na waini me baleta na gauna ni solevu. Era a lako yani ki na nodra vale ni sokalou, era kana, gunu, ka marau vata kina kei Apimeleki.

²⁸A sa kaya o Keali: “Eda sa mataqali tamata vakacava na kai Sikemi? A cava eda sa mai qaravi Apimeleki tiko kina? O cei sara mada o koya? A luve i Kitione ka sa vakatulewa mai vua o Sepula ka kaya a cava eda sa qaravi koya tiko kina? Mo ni yalodina vua na nomuni qase o Ema, o koya sa tara cake na nomuni yavusa.

²⁹Au diva wale ga me'u liutaki ira na tamata oqo ka'u sa na vakagalalataki Apimeleki. Au na kaya vua: ‘Vakalevutaki ira na nomu sotia ka lako mai.’ ”

³⁰Ni rogoca o Sepula na i liuliu ni koro na ka a tukuna o Keali na luve i Epeti, a tubu kina na nona cudru.

³¹A vakauta yani na i tukutuku vei Apimeleki ki Aruma, ka kaya: “Raica, o Keali na luve i Epeti kei ira na kai nona era a lako mai ki Sikemi ka vakayavalata na koro ena nodra saqati kemuni.

³²O koya oqo, ni lako ena bogi kei na mataivalu sa tiko vei iko ka la'ki davo wawa mai ena buca.

³³Ena mataka caca ni qai cabe mai na matanisiga, ni mata cake ka cici yani ki na koro, ia ena gauna era na cicivi kemuni mai kina kei na mataivalu ka tiko kaya, mo ni vala vata kei ira ena nomuni kaukauwa taucoko.”

³⁴O koya oqo a mata cake kina o Apimeleki kei ira na nona mataivalu ena bogi ka waraki Sikemi koto ena va na mataivalu.

³⁵Ia ena mataka ni lako yani o Keali na luve i Epeti me la'ki tu ena matamata ni koro, a tucake mai o Apimeleki kei ira na nona mataivalu ena vanua era a vuni koto kina.

³⁶Ia ni raici ira o Keali, a kaya vei Sepuli: “Raica! Era sa siro mai na tamata ena ulunivanua!” A qai kaya vua o Sepuli, “Na i yaloyalo ena ulunivanua era rairai vaka na tamata vei iko.”

³⁷A vosa tale o Keali ka kaya, “Raica! Era sa lako sobu tiko mai na tamata mai na ulunivanua ka dua tale na i lawalawa sa lako sobu mai na sala vaka ki na vuni oki tabu.”

³⁸A qai kaya vua o Sepuli, “E vei na nomu bolebole, o a kaya, O cei o Apimeleki me da qaravi koya, o a sega beka ni vosa beca na mataivalu oqo? Mo lako yani ka vala kei ira.”

³⁹A lako yani o Keali ka liutaki ira na turaga kei Sikemi ka vala kei Apimeleki.

⁴⁰A druka o Keali ka cici muri koya o Apimeleki ni sa dro. E lewe vuqa era a vuetaki ka yaco sara ki na matamata ni koro.

⁴¹A mani tiko e Aruma o Apimeleki, ka vakasevi Keali kei ira era a tiko kaya o Sepuli, ka sega ni tiko tale e Sikemi.

⁴²Ena siga ka tarava era a lako yani na tamata ena buca. Ia ni a tukuni vei Apimeleki,

⁴³a wasei ira vakatolu na nona mataivalu, ka waraki ira ena buca. Ia ni raica ni ra sa vakasavi ka vakamatei ira,

⁴⁴era a cici yani na sotia kei Apimeleki ka latia na matamata ni koro, ia a rua tale na i lawalawa sotia, era cici yani ena buca ka vakamatei ira na tu kina,

⁴⁵Ena siga taucoko o ya a valuta tiko kina na nodra koro o Apimeleki, a kovea na koro, vakamatei ira era tiko kina, vakama na koro ka kaburaka kina na masima.

⁴⁶Ia ni ra rogoca na turaga ni veivale cecere e Sikemi na ka a yaco era a curu yani ki na koro vakabai kaukauwa ena valenisoro i Eliperici.

⁴⁷A tukuni vei Apimeleki ni o ira na turaga ni veivale cecere e Sikemi era a soqoni vata kece.

⁴⁸A cabe cake o Apimeleki ki na dela ni vanua o Salamoni kei ira kece na nona mataivalu. A taura e dua na matau ka musuka eso na kau leleka ni tu vata kei na drauna ka biuta ki na usouso ni domona ka tukuna vei ira na nona mataivalu me ra vakayacora vakakina.

⁴⁹Era a taya vakakina na sotia e yadua na i vau kau leleka ka tu vata kei na drauna; era a muri Apimeleki yani ka binia ena koro bai kaukauwa i Sikemi ka visa. A kama na koro bai kaukauwa i Sikemi kei ira kece era tiko kina, ka rauta ni dua na udolu na tagane kei na yalewa.

⁵⁰A mani lako yani o Apimeleki ki Tipesi, a sa valuta ira ka vesuka na nodra koro.

⁵¹Ia e tiko ena loma ni koro e dua na vale kaukauwa sa vakarewa i cake, ka ra a mani dro yani kina na turaga kei na marama ni Tipesi. Era a sogoti ira e loma ka ra cabe cake ki na dela ni vale cecere oqo.

⁵²Ni sa yacova yani na vale sa vakarewa i cake o Apimeleki me valuta, a sa lako sara yani ki na kena katuba me vakama.

⁵³Ia sa qai viritaka mai e dua na vatu raraba ni samu sila e dua na marama ka tiko ena vale cecere e cake; a sa tau ki na ulu i Apimeleki ka voroka na nona qavokavoka.-

⁵⁴A kaci yani vakatotolo o Apimeleki vua na nona cauravou dautauri sasabai, ka kaya vua: “Ucuna na nomu i seleiwau ka vakamatei au, me kakua kina ni tukuni ni a vakamatei au e dua na yalewa.” A sa ucuna na nona i seleiwau na cauravou ka suaki koya, ka sa mani mate kina.

⁵⁵Ni ra raica na Isireli ni sa mate o Apimeleki era a dui lesu ki na nodra veivale.

⁵⁶A sauma votu na Kalou na i valavala kaukauwa sa vakayacora o Apimeleki vua na tamana ena nona vakamatei ira na lewe 70 na tuakana kei na tacina.

⁵⁷A sauma na Kalou na nodra i valavala ca kece na kai Sikemi me lutuki ira tale. A sa yacovi ira na cudru i Jocame na luve i Jerupeali.

Dauveilewai 10

O Tola kei Jairi

¹Ni mai cava na bula i Apimeleki, sa basika cake mai o Tola na luve i Pua ka makubui Dodo me vakabulai ira na Isireli. E cavutu mai na yavusa o Isakari o Tola ka tiko mai Samiri ena vanua cecere vaka-Ifereimi.

²A yaco me dauveilewai e Isireli me ruasagavulu katolu na yabaki. A sa qai vakacegu yani ka la'ki bulu e Samiri.

³Ni oti o Tola, a taravi koya sara yani o Jairi na kai Kiliati. A sa lewai ira na Isireli me ruasagavulu karua na yabaki.

⁴E tolusagavulu taucoko na luvena tagane ka ra vodoka e tolusagavulu na asa. Era taukena e tolusagavulu na koro lelevu ena loma ni vanua o Kiliati, ka ra se vakatokai tikoga me ra veikorokoro nei Jairi.

⁵A sa mate o Jairi, ka sa bulu mai Kamoni.

Veivakalolomataki o Ira na Amonaiti

⁶Era sa vakayacora tale na ka ca o ira na Isireli ena mata i Jiova ni ra sa qaravi Peali kei Aseteroci, kei na nodra kalou na kai Siria, Sitoni, Moapi, Amoni, kei Filisitia. Era sa biuti Jiova ka sega ni qaravi koya.

⁷Sa qai cudruvi ira vakalevu na kai Isireli o Jiova, ka soli ira yani ki na ligadra na kai Filisitia kei ira na Amonaiti.

⁸A tinikawalu taucoko na yabaki na nodra vakasaurarataki ira tiko na Isireli ka ra tiko ena tai ka dua ni Joritani ena nodra vanua na Amoraiti, mai Kiliati.

⁹Era sa takosova talega na Joritani o ira na Amonaiti me ra vala kei ira na Juta, kei ira na Penijamini, ka vakakina o ira na Ifereimi. Na ka oqo sa vakaleqai Isireli sara vakalevu.

¹⁰Era sa qai tagi vei Jiova o ira na Isireli ka kaya: “Keimami sa cala vei kemuni, ni keimami a biuti kemuni, ka cuva vei ira na Peali.”

¹¹A sa kaya o Jiova vei ira na Isireli: “Au a sega li ni sereki kemuni mai vei ira na kai Ijipita, na Amoraiti, na Amonaiti ka vakakina mai vei ira na Filisitia?

¹²O ira talega mai Saitoni, na Amalekaiti kei ira na Maonaiti, era a vakasaurarataki kemuni, o ni a tagi vei au, au a qai sereki kemuni mai na ligadra.

¹³Ia, o ni a vakanadakui au ga ka cuva ki na veikalou, ia oqo au na sega ni sereki kemuni tale.

¹⁴Ni lako ni la'ki tagi vei ira na veikalou o ni sa digitaka me ra qai sereki kemuni ena nomuni leqa.”

¹⁵Era a qai kaya na Isireli vei Jiova, “Keimami sai valavala ca. Mo ni vakayacora vei keimami na ka sa vinaka vei kemuni, ia mo ni vakabulai keimami ena siga oqo.”

¹⁶Era sa qai biuta tani na veikalou tani ka qaravi Jiova; ka sa yaco mai na gauna me sa kauwaitaka tale kina o Jiova na nodra rarawa na Isireli.

¹⁷Era sa soqoni vata mai na Amonaiti me ra vakacibi i valu, ka la'ki tara keba toka mai Misipa e Kiliati.

¹⁸Mai kea era sa veitarogitaka na nodra i liuliu na lewenivanua e Kiliati, ka kaya, “O cei na tamata ena tekivuna na nodra valuti na Amonaiti? O koya oqo me na qai liutaki ira kecega na kai Kiliati.”

Dauveilewai 11

O Jefica

¹Ia oqo o Jefica, na kai Kiliati, a luvena e dua na dautagane, e sotia qaqa, ka tamana o Kiliati.

²Era lewe levu na luve i Kiliati mai vua na watina dina, era tubu cake ka vakasavi Jefica tani ena kedra maliwa mai na vale i tamadra ka kaya vua, “Ena sega ni rawa mo mai taukena na veika e taukena o Kiliati na tamada, ni o iko na luve ni yalewa tani.”

³A lako tani kina o Jefica mai vei ira na tacina ka la'ki tiko mai Tobi. A vakailalataki koya kei ira na dauvakacaca ka rawata mai kina na nona bula.

⁴Ni oti e dua na gauna era a vakacibi i valu na kai Amoni vei ira na Isireli.

⁵Era a lako na veituraga e Kiliati ka kauti Jefica mai na vanua o Tobi.

⁶Era a kaya vei Jefica, “Mo lako mai, ka mai liuliu ni neimami mataivalu, me da valuti ira na Amonaiti.

⁷A sa kaya o Jefica vei ira na qase ni Kiliati, “O kemuni sara ga oqo o ni a besetaki au, ka vakatalai au tani mai na vale i tamaqu? A cava o ni lakovi au mai kina ni o ni sa leqa?”

⁸Era a kaya na qase ni Kiliati vei Jefica: “Sa veitalia o ya, keimami sa lako ga mai vei iko, mo salavata kei keimami ka valuti ira na Amonaiti; mo mai liutaki keimami talega; kei ira kece sara era tiko e Kiliati.”

⁹A mani kaya o Jefica vei ira na qase ni Kiliati, “Kevaka o ni kauti au tale yani ki vale ka vala kei ira na Amonaiti ka soli ira o Jiova ki na ligaqu, au sa na qai nomuni liuliu.”

¹⁰Era a qai kaya na qase ni Kiliati vei Jefica, “Me sai vakadinadina o Jiova vei keda, ni keimami na vakayacora dina na ka o ni sa tukuna.”

11A qai lako kei ira na qase ni Kiliati o Jefica, ka ra buli koya me nodra turaga ka i liuliu talega ni nodra mataivalu; a mani tukuna na nona vosa taucoko o Jefica ena mata i Jiova e Misipa.

12A qai vakauta o Jefica e dua na nona i tukutuku vua na nodra tui na Amonaiti ka kaya, “A cava na leqa ena kedaru maliwa? A cava na vuna o sa valuta kina na noqu vanua?”

13A sa kaya na tui Amoni vei ira na i talaki i Jefica, “Ena gauna era a lako tani mai kina e Ijipita o ira na Isireli, era a qai kovea na noqu vanua me tekivu mai na Uciwai o Anoni ka yaco sara ki na Uciwai na Japoki kei na Uciwai na Joritani. Ia oqo mo ni qai vakasuka tale mai ena sala malumu.”

14A sa vakauta tale na i tukutuku o Jefica vua na tui Amoni ka kaya:

15“O Isireli e sega ni kauta tani na vanua o Moapi se na nodra vanua na Amonaiti.

16Ena nodra lako mai Ijipita na Isireli, era a muria na loma ni veikau vaka ki na Wasa Damudamu ka yaco mai ki Katesi.

17A sa qai vakauta na i tukutuku o Isireli vei tui Itomi ka kaya, “Laivi keimami me keimami lako takosova na nomu vanua,” ia a sega ni via vakarorogo o tui Itomi. Na i tukutuku vata ga oqo a vakau talega vei tui Moapi, ka sega talega ni via rogoca o koya. Era a mani tu ga mai Katesi na Isireli.-

18Era a qai muria na loma ni veikau ka lako wavokita na vanua o Itomi, ka yaco ki na tokalau ni vanua o Moapi ka tiko ena vanua o Amoni, era a sega ni curuma na vanua vaka-Moapi, ka ni o Amoni e i yalayala ni vanua o Moapi.-

19A vakauta na i tukutuku o Isireli vei Sioni na nodra tui na Amoraiti ka tui talega kei Episoni ka kaya, ‘Ni vakatarai keimami mada me keimami takosova na nomuni vanua ka lako yani ki na neimami vanua.’-

20Ia a sega na veivakabauti vei Sioni me laivi Isireli me lako. A vakasoqona na nona mataivalu o Sioni ka keba toka mai Jaesi me valuti Isireli.

²¹A sa solia vei Isireli o Jiova na Kalou ni Isireli na qaqa ena valuti nei Sioni kei na nona mataivalu. A sa taura kina o Isireli na nodra vanua taucoko na Amoraiti era vakaitikotiko e kea.

²²Era a taukena na nodra i yalayala kecega na Amoraiti me tekivu mai Anoni ka yaco sara i Japoki, kei na i yalayala mai na vanua lala me yacova na Joritani.

²³Ia oqo, sai Jiova ga, na nodra Kalou na Isireli, o koya sa vakamalumalumutaki ira na Amoraiti ena vukudra na nona tamata na Isireli. Sa lomamu li mo taura na nodra vanua?

²⁴E sega li ni ganita mo taukena ga na vanua sa solia vei iko o Kimosi na nomu kalou mo taukena? E sega li ni ganita me keimami taukena na veika kece sara sa rawata o Jiova na neimami Kalou me baleti keimami?

²⁵E vakaevei, o uasivi cake beka vei Tui Pelaki na luve i Sipori mai Moapi? E bau veileti li kei ira o Isireli, sa bau ia li na i valu vata kei koya?-

²⁶Ni a tiko o Isireli mai Esiponi kei na kena veikoro, ka vakakina mai Aroa kei na kena veikoro, me tolu na drau na yabaki, A cava o dou sega ni rawata mai kina ena gauna o ya?

²⁷Au a sega ni caka ca vei iko, ia o iko ga o a cala vei au, mo sa via valuti au. Me qai vakatulewa o Jiova edaidai vei ira na Isireli se vei ira na Amoraiti.”

²⁸A sega ni via rogoca o tui Aroni na i tukutuku a vakauta vua o Jefica.

Na Yalayala nei Jefica

²⁹A curumi Jefica na yalo i Jiova. A sa lako ki Kiliati kei Manasa ka qai lesu tale mai ki Misipa e Kiliati ka qai lako sara ki Amoni.

³⁰A sa yalataka o Jefica vei Jiova ka kaya: “Kevaka o ni soli ira na kai Amoni ki na ligaqu,

³¹o koya ga ena tavaki au mai e liu, ena mata ni katuba ni noqu vale ni'u suka yani ena qaqa vei ira na Amonaiti sa na nona na Kalou, me cabori me noqu i soro kama vei Jiova.”

32A sa lako o Jefica vei ira na Amonaiti ka vala kei ira a soli ira vei koya o Jiova.

33A vakadrukai ira sara vakaca mai Aroeri ka yaco ki Minica, e ruasagavulu na koro lelevu, ka yaco sara ki Epeli Kiramemi, era sa vakamalumalumutaki sara na kai Amoni mai vei ira na Isireli.

34A lako mai o Jefica ki na nona vale e Misipa, a sa lako mai na luvena yalewa me tavaki koya, kei na nona tibereli ka meke lako. Sai koya duadua ga oqo na luvena, ka sega tale ni dua.

35Ia ni raici koya, a dresulaka na nona i sulu ka kaya, “Isa na luvequ! O sa biuti au sobu ki ra, sa yaco mo vakavuna na noqu loma leqa. Au sa dola gusu oti vei Jiova, ka sega ni rawa vei au me'u vakasuka tale mai na noqu vosa ni yalayala.”-

36A sa kaya vua na luvena goneyalewa, “I tamaqu, kevaka o sa vosa ni yalayala oti vei Jiova, mo vakayacora ga vakakina na ka o a kaya mo cakava vei au, me vaka ni sa soli ira oti ki ligamu o Jiova na Amoraiti, o ira na kemu meca.”

37Ia sa qai kerea vei tamana, “Mo vakayacora ga e duabulu na ka me baleti au. Mo solia mada vei au e rua na vula me'u lako vakagade kina kei ira na noqu i caba goneyalewa ki na veiulunivanua ka tagicaka kina na noqu sa na vakarau mate ena dela ni noqu bula vakagoneyalewa.”

38Sa qai tukuna vua o tamana me gole yani me rua na vula. A mani gole yani kei ira na nona i caba ki na veiulunivanua me ra tagicaka na nona bula baleta ni sa na vakarau mate ni se bera mada ni vakawati se vakaluvani.

39Ni oti e rua na vula, a lesu tale mai na goneyalewa vei tamana ka mani vakayacora vua o tamana na ka sa vosa ni yalayala oti kina. A sega mada ni se bau moce vata kei na tagane. Sa tekivutaki kina oqo vei ira na Isireli e dua na i valavala,

40o ya me dau bogi va ena veiyabaki kece me ra na dau tagicaka kina na luve i Jefica na kai Kiliati o ira na goneyalewa ni Isireli.

Dauveilewai 12

O Jefica kei Ira na Ifereimi

¹Era a kacivi vata na tamata i valu i Ifereimi, ka ra takosova yani na vanua o Safoni ka kaya vei Jefica: “A cava o ni lako kina ka vala kei ira na luve i Amoni ka o ni sega ni kacivi keimami? Keimami na vakamai iko vata kei na nomu vale.”

²A sa kaya vei ira o Jefica, “Oi au vata kei ira na noqu tamata keimami a veileti kei ira na luve i Amoni, ni ra a vakacacani keimami sara vakaca. Ia ni'u kacivi kemuni, o ni a sega ni sereki au mai na ligadra,

³Ia ni'u sa raica ni o ni sega ni sereki au rawa, au a laiva kina na noqu bula me'u lako yani ka valutira na luve i Amoni, ia o Jiova sa soli ira ki na ligaqu. A cava o ni sa lako cake mai kina ena siga oqo ka vala kei au?”

⁴A vakasoqoni ira vata na nona sotia o Jefica, ka ra gumatua vei ira na Ifereimi, baleta ni ra kaya, “Oi kemuni na kai Kiliati, o ni sa lako ga mai ena loma i Ifereimi kei Manasa.

⁵Ia o ira na kai Kiliati era sa taura taucoko na vanua ni tatakoso ena uciwai na Joritani ka veibasai kei na vanua o Ifereimi. Ia ni sa yaco me dua vei ira na se mai na i valu me lako mai ki na i tatakoso ena uciwai me kaya, “Laivi au me'u lako,” era na taroga na kai Kiliati, “O iko beka e dua na Ifereimi?” Kevaka sa kaya ni sega,

⁶era na qai kaya vua, “Cavuta na vosa, Shiboleta,” ka qai cavuta na vosa “Siboleta,” baleta ni ra sega ni rawa ni cavuta rawa vakavinaka na vosa o ya. Era na qai vesuki koya ka vakamatea ena dua vei ira na i tatakoso ni uciwai na Joritani. E rauta ni 42,000 vei ira na Ifereimi era a mate ena siga o ya.”

⁷A lewai ira na Isireli me ono na yabaki o Jefica. A mani mate o koya ka ra buluti koya ena nona koro e Kiliati.

O Ipisani, Eloni, kei Apitoni

⁸A taravi Jefica o Ipisani na kai Peceliema me lewai ira na Isireli.

⁹A tolusagavulu na luvena tagane. A soli ira na tolusagavulu na luvena yalewa me ra vakawati yani ena taudaku ni nona mataqali, ka kauti ira mai e tolusagavulu na goneyalewa mai na taudaku ni nona mataqali me watidra na luvena tagane. A lewai ira na Isireli me vitu na yabaki.

¹⁰A mani mate o Ipirani ka bulu ga e Peceliema.

¹¹A taravi koya o Eloni na kai Sevuloni me lewai Isireli, me tini taucoko na yabaki.

¹²A qai mate o Eloni na kai Sevuloni ka mani bulu e Eijaloni ena vanua o Sevuloni.

¹³Ni oti o koya a tubu mai o Apitoni na luve i Ileli na kai Piraconi.

¹⁴A vasagavulu taucoko na luvena tagane ka tolusagavulu na makubuna tagane, ka dauvodo ena asa e vitusagavulu, a lewai Isireli tu me walu na yabaki.

¹⁵A qai mate o Apitoni na luve i Ileli na kai Piraconi, ka bulu e Piraconi ena vanua o Ifereimi, ena nodra vanua veidelana na Amalekaiti.

Dauveilewai 13

Na Sucu nei Samisoni

¹Era sa vuki tani tale na Isireli ni ra sa caka ca ena mata i Jiova, ka sa soli ira o Jiova ki na ligadra na kai Filisitia me 40 na yabaki.

²A bula donuya na gauna o ya e dua na tamata mai na koro o Sora, mai na mataqali i Tani, ka yacana o Manoa. A sa sega na luvena baleta ni sega ni vakaluvani rawa o watina.

³Sa qai rairai vua na yalewa na agilosi i Jiova ka tukuna: “O iko a sega ni vakaluvani rawa tiko, ia o na kunekune ka vakasucuma e dua na gonetagane.

⁴Ia mo qarauna mo kakua ni gunuva na waini se na gunu kaukauwa ni mateni, se kania e dua na kakana e sega ni savasava;

⁵ni o na kunekune ka vakasucuma e dua gonetagane, ka mo kakua ni kotiva na drauniuluna, baleta ni sa na vakatabui vua na Kalou mai na siga e sucu

kina, me okati na gone oqo me nasiraiti. + Ena tekivuna o koya na cakacaka ni nodra sereki na Isireli mai na ligadra na kai Filisitia.”-

⁶A lako yani na yalewa me tukuna vua na watina ka tukuna, “A lako mai vei au e dua na tamata ni Kalou, ia na kena i rairai sa vaka na agilosi ni Kalou, e rairai bibi ka rerevaki, au a sega ni taroga vua se lako mai vei, ka sega ni tukuna vei au na yacana,

⁷ia e kaya ga vei au: “O na kunekune ka vakasucuma e dua na gonetagane. Ia mo kakua ga ni gunuva na waini se dua na gunu kaukauwa *ni mateni*, me'u kakua ni kania e dua na ka e sega ni savasava, baleta na gonetagane oqo me na vakatabui vua na Kalou me nasiraiti mai na nona sucu ka yacova na nona mate.”

⁸A vakamamasu vei Jiova o Manoa ka kaya: “Kemuni na noqu Turaga, au sa vakamamasu mo ni vakalesui koya tale mada mai na tamata ni Kalou o ni a tala mai me mai tukuna ka vakavulici keirau ena veika me keirau cakava ena vuku ni gone ena sucu mai.”

⁹A rogoca na masu i Manoa na Kalou, ka sa lako tale mai na agilosi ni Kalou vua na yalewa ena nona a tiko voli ena i teitei; ia sa sega ni tiko vata kei koya na watina o Manoa.

¹⁰A qai cici yani na yalewa ka tukuna vua na watina, “Na tamata ka a lako mai vei au ena siga o ya, sa rairai tale mai oqo vei au.”

¹¹A tucake o Manoa ka muria yani na watina. A sa yaco yani vua na tamata ka taroga, “Sai kemuni beka na tamata ka vosa vua na watiqo oqo?” A sa kaya o koya, “Sai au ga.”

¹²A sa taroga tale o Manoa, “Ena gauna sa na yaco me dina kina na nomuni vosa, a cava li me na vakayacora na gone oqo? Kei na mataqali i tovo ni bula cava me muria?”

¹³A sa tukuna na agilosi i Jiova vei Manoa: “Me rogoca vinaka ga na watimu na veika kece au sa tukuna vua ka me talairawarawa kina.

14Me kakua ni kania o koya e dua na ka sa lako mai na vunivaini; me kakua ni gunuva na waini se dua na gunu kaukauwa ni mateni, se kania e dua na kakana tawa savasava. Me doka ka vakamuraia na veika kece sara ka'u sa vakarota vua.”

15A sa tukuna o Manoa vua na agilosi i Jiova: “Au kerea mo ni wawa mada. Me keirau la'ki vakarautaka mada e dua na luve ni me vei kemuni.”

16A mani tukuna na agilosi i Jiova vei Manoa, “Kevaka o na tarovi au, au na sega ni kania na kakana. Ia kevaka o via vakarautaka tikoga, ia mo qai cabora ga vei Jiova.” (A sega ni kila o Manoa ni sai koya ga na agilosi i Jiova na tamata oqo.)

17A sauma lesu o Manoa ka tukuna, “Ni tukuna mada mai vei keirau na yacamuni, ka me keirau vakacerecerei kemuni kina ni sa yaco dina na nomuni vosa.”

18A sa taroga lesu vua na agilosi i Jiova, “A cava o sa taroga kina na yacaqu? Ni sa veivakurabuitaki ka dredre me kilai.”-

19A sa qai kauta na luve ni me kei na sila o Manoa ka vakacabora ena dela ni watu vei Jiova, vei koya sa dau cakava na ka e veivakurabuitaki.

20Ia ni sa lako cake na yameyame ni buka mai na i cabocabonisoro, a sa raica vakakina o Manoa kei watina na nona sa lako cake talega na agilosi i Jiova ena yameyame ni buka; ka rau sa cuva vakatoboicu ga ki na qele.

21A sega tale ni rairai mai vei Manoa kei na watina na agilosi i Jiova. A qai kila o Manoa ni sai koya ga o ya na agilosi i Jiova.

22A sa tukuna o Manoa vei watina: “E daru na mate vakaidina, baleta ni daru sa raica na Kalou!”

23Ia sa qai tukuna vakaoqo na watina, “Kevaka sa nakita o Jiova me vakamatei kedaru, ke a sa sega ni vakadonuya na nodaru vakacaboisoro; ke a sega talega ni vakaraitaka ka tukuna vei kedaru na veika kece sara oqo.”

²⁴A vakasucuma na yalewa e dua na gonetagane ka vakayacani koya o Samisoni. A tubu cake na gone ka sa vakalougatataki koya o Jiova.

²⁵A sa vakatekivu me vakaukauwataki koya na yalo i Jiova ena nona a tiko voli ena tadrúa ni vanua o Sora kei Esitaoli, ena i tikotiko o Tani.

Dauveilewai 14

Na Vakawati nei Samisoni

¹Ena dua na siga a gole sobu o Samisoni ki Timinaca, a mani sotava e dua na goneyalewa ni Filisitia.

²A lesu tale ki nodratou ka tukuna vei rau na tamana kei tinana, “Au sa kerea e dua na goneyalewa ni Filisitia mai Timinaca, au sa taleitaki koya.

³Mo drau la'ki vosaki koya. Au sa vinakata me watiqú.” E rau a qai tarogi koya o tamana kei tinana ka kaya, “A cava o lako kina vei ira na kai Filisitia tawa vakabauta oqo mo qara kina na watimu? E sega beka ni rawa mo qara ga e dua na yalewa ena nomu mataqali, se vei ira na kai nomu?” A sauma o Samisoni vei tamana ka kaya, “Sa rauti koya ga ni'u sa vinakati koya, kauti koya ga mai vei au.”

⁴E rau a sega tiko ni kila na nona i tubutubu ni sai Jiova ga sa liutaki Samisoni tiko ki na veika oqo, ka ni vakasaqara tiko o Jiova e dua na gaunisala me valuti ira kina na kai Filisitia. Ena gauna oqo era qali tu na Isireli ki na veiliutaki i Filisitia.

⁵E ratou a mani gole sobu ki Timinaca o Samisoni kei rau na tamana kei tinana, ni ratou lako tiko, donuya na veiloganivaini, a rogoca sara o Samisoni na domo ni tagi ni luve ni laioni.

⁶A curumi Samisoni vakasauri na kaukauwa i Jiova, ka basuraka kina na laioni ena ligana ga, me vaka ga e basuraki na luve ni me. Ia a sega ga ni tukuna vei rau na nona i tubutubu na ka a cakava.

⁷A lako o koya ka la'ki vosa vua na yalewa ka vinakata.

⁸Ni vo ga e vica na siga, a lesu tale o Samisoni me la'ki vakamautaki koya. Ena nona i lakolako yani o ya, a gole talega yani me la'ki raica na yago ni laioni ka a vakamatea, ka kunea ni a sinai tu ena oni kei na de ni oni.

⁹A qai karia tani na de ni oni o Samisoni ka lukuta ena ligana ka mai kania yarayara yani. Ni sa mai sotavi rau o tamana kei tinana a solia talega vei rau eso me rau kania. A sega ga ni tukuna vei rau ni a kau mai na de ni oni o ya ena yago ni laioni mate.

¹⁰A lako sobu o tamana vua na yalewa, a vakarautaka o Samisoni e dua na magiti levu me vaka na kena i valavala era dau vakarautaka na tagane sa qai vakarau vakawati.

¹¹Ia ni ra raici koya na tamata, era a kauta mai e lewe tolusagavulu na tamata me tiko kaya.

¹²A sa kaya vei ira o Samisoni, “Me'u taroga mada vei kemudou e dua na i ba, kevaka o dou na sauma rawa vei au ena loma ni vitu na siga ni kana magiti, au na solia vei kemudou e tolusagavulu na i lobi sulu lineni, ka tolusagavulu na i sulu ni soqo.

¹³Ia kevaka e sega ni dou tukuna rawa na kena i sau, dou na solia vei au e tolusagavulu na i lobi sulu lineni, kei na tolusagavulu na i sulu ni soqo.” Era a qai kaya vua, “Tukuna mai vei keitou na nomu i ba me keitou rogoca.”

¹⁴A sa kaya vei ira o koya, “Mai na dauviakana sa vure mai kina na ka me laukana. Ia mai na kaukauwa, sa vure mai kina na kamikamica.” Ia ena loma ni tolu na siga era a sega ni vakamacalataka rawa na i ba oqo.

¹⁵Ena i kava+ ni siga, era sa qai kaya vua na wati Samisoni, “Lawakitaki watimu mada me rawa ni tukuna mai na i balebale ni ba, kevaka e sega keimami na vakama na vale i tamamu kei iko talega. Baleta o iko kei tamamu drau a sureti keimami mai mo dou mai butakoci keimami. E sega beka li ni o koya o ya na nomudou i tuvatuva?”

¹⁶A lako yani vei Samisoni na watina ena tagi ka kaya vua, “O sa sega ni lomani au; O sa cati au ga. O sa tukuna vei ira na wekaqu e dua na i ba, ia o

sega ni se tukuna vei au na kena i balebale.” A sa kaya o Samisoni, “Raica, au sa sega mada ga ni bau tukuna vei tamaqu kei tinaqu. A cava me'u qai tukuna kina vei iko?”

¹⁷A tagi tiko vei Samisoni na watina ena gauna taucoko ni soqo ni kana magiti me siga vitu. Ia ena i ka vitu ni siga, a tukuna vei watina o Samisoni na i balebale ni ba, ka ni a cikeva wasoma tikoga. A sa qai tukuna o yalewa vei ira na kai Filisitia.

¹⁸Era sa qai kaya vei Samisoni o ira na lewe ni koro o ya ena i kavitu ni siga ni bera ni curu o koya ki na nona rumu ni moce,+ “A cava tale me qai kamikamica cake mai na oni? A cava tale me qai kaukauwa cake mai na laioni?” A sauma o Samisoni, “Kevaka dou a sega ni sivi yarataka tiko noqu bulumakau yalewa, Ke dou se sega ga ni kila na kena i wali me yacova mai oqo.”

¹⁹A vakasauri ni sa curumi koya na kaukauwa i Jiova ka vakaukauwataki koya. A sa lako sobu yani ki Asikiloni ka vakamatea e 30 na tamata mai kea, ka luvata na nodra i sulu, ka solia na nodra i sulu digitaki vei ira era sa walia rawa na i balebale ni i ba. Ni oti o ya, a sa lesu yani ki na nona vale e cudru waqawaqa ena vuku ni ka sa yaco oqo.

²⁰Ia na watina sa soli yani vua na tagane ka rau a sulu vata ena gauna ni nona vakamau.

Dauveilewai 15

Vakadrukai Ira na Filisitia o Samisoni

¹Ena dua tale na gauna, a lako sobu o Samisoni me la'ki sikova na watina ena gauna ni tamusuki sila ka kauta voli yani vua e dua na luve ni me. A sa kaya vei tama i yalewa, “Au gadreva me'u lako ki na rumu i watiq.” Ia a sega ni vakadonuya na ka oqo o tama i yalewa.

²A sa kaya vei Samisoni o koya, “Au nanuma ga ni o sa cati koya, ka'u sa soli koya vei nomu i tau. E yalewa matavinaka cake o tacina, ka'u na soli koya vei iko.”

³A sauma o Samisoni ka kaya, “Ena gauna oqo, au na sega sara ni beitaki mai na veika au na vakayacora vei ira na kai Filisitia!”

⁴A lako yani o Samisoni ka toboka e tolu na drau na fokisi, vesuka vata na buidra me ra lele yarua.

⁵A vakawaqara na buidra ena buka ka laiva me ra cici yani ena nodra veiloga ni sila na kai Filisitia. Ena ka oqo, era sa vakamai kina na sila sa tamusuki oti tu, na kena era se bula voli, kei na veiloganivaini, ka vakakina na veiolive.

⁶Era a taroga na kai Filisitia, “O cei sa vakayacora na ka oqo?” Era a kaya, “O Samisoni, na vugoi koya na kai Timinaci, baleta ni a solia na wati Samisoni me la'ki watina tale na nona i tokani.” Era a lako mai na kai Filisitia ka vakama na yalewa kei tamana ena bukawaqa.

⁷A mani kaya vei ira o Samisoni. “Kevaka sai koya oqo na ka o ni vakayacora, au sa bubului ni'u na sega ni cegu me yacova ni'u sa sauma kece na veika oqo vei kemuni.”

⁸A mokuti ira mate e lewe levu sara ena siga o ya, a qai lako yani me la'ki tiko ena qara vatu mai Etami.

⁹Era a mani lako cake mai na ka i Filisitia ka mai keba e Juta, ka kabai Liai.

¹⁰Era a kaya na turaga kei Juta, “A cava o ni sa mai vala kina kei keimami?” Era a kaya, “Keimami lako mai me vesuki Samisoni, me saumi vua na ka a cakava vei keimami.”

¹¹Era a lako e lewe 3,000 vei ira na Juta ki na bari ni vatu e Etami ka ra kaya vei Samisoni, “O sa sega beka ni kila ni o ira na kai Filisitia era sa lewai keda tu? A cava o sa cakava vei keimami?” A sauma o koya ka kaya vei ira, “Era vakayacora vei au, na ka ga au sa vakayacora vei ira.”

¹²Era a kaya vua, “Keimami sa lako mai me vesuki iko, ka soli iko vei ira na kai Filisitia,” A sa kaya vei ira o Samisoni, “Ni yalayala vei au mo ni na sega ni vakamatei au.”

¹³Era a qai kaya vua, “E sega, ia keitou na vesuki iko ga ka soli iko ki na ligadra, keitou na sega ni vakamatei iko.” Era a qai vesuki koya ena rua na dali vou, ka kauti koya tani mai na bari ni vatu.

¹⁴Ia ni sa yaco mai Liai, era a lako kaikaila mai na kai Filisitia me sotavi koya. A sa curumi Samisoni na yalo i Jiova ka vakaukauwataki koya, ka musumusulaka na i vesu ni ligana kei na yavana me vaka na i vesu e vakamai.

¹⁵A kunea e dua na sui ni galegale ni asa ka se qai mate ga. A sa cuva sobu ka tomika cake, ka mokuti ira mate kina e udolu na tamata.

¹⁶A sa kaya o Samisoni, “Mai na sui ni galegale ni dua na asa au sa vakamatea kina e udolu na tamata; Mai na sui ni galegale ni dua na asa au a bini ira vata na i binibini.” +

¹⁷Ni vosa oti vaka o ya, a kolotaka na sui ni galegale ni asa, ka vakatoka na vanua o ya me o Remaci Liai. +

¹⁸A sa yaco me viagunu, ka sa kaci vei Jiova ka kaya, “O ni sa solia na qaqa oqo ki na ligana na nomuni tamata. Me'u sa mate beka ena gauna oqo ena karamaca, ka lutu ki na ligadra na tawa cili oqo?”

¹⁹A sa dolava na Kalou e dua na tikina lolovira ena vanua o Liai, ka drodro mai kina na wai. Ia ni sa gunu oti, a sa lesu tale vua na yalona, ka bula tale. O koya oqo a yacana kina o Eniakori, + ka se tiko ga mai Liai me yacova na siga oqo.

²⁰A lewai Isireli o koya ena nodra gauna na kai Filisitia me ruasagavulu na yabaki.

Dauveilewai 16

O Samisoni kei Tilaila

¹Ena dua na gauna a lako yani ki Qasa o Samisoni, ka raica kina e dua na yalewa dautagane ka rau veimoceri.

²A tukuni vei ira na kai Qasa, “Sa lako mai eke o Samisoni.” Era a qai viribaiti na vanua o ya ka waraki koya toka ena bogi taucoko o ya mai na

matamata ni koro. Era a vakadigagalu ena bogi taucoko o ya ni ra sa nanuma me ra wawa tiko me yacova na malawa ni mataka, ka me ra qai vakamatei koya kina.

³Ia, a tiko e kea o Samisoni me yacova ga na lomaloma ni bogi. A sa duri cake ka cavouraka na matamata ni koro: ka okati kina na veikatuba, na duru ruarua, na kena i sogolawalawa kaukamea, kei na ka kecega. A sa biuta ki na usouso ni domona ka colata yani ki na ulunivanua donui Epironi.

⁴Ni oti o ya, a sa domona o Samisoni na goneyalewa mai na Buca o Soreki, a yacana o Tilaila.

⁵Era a lako mai na turaga ni Filisitia ka kaya vei Tilaila, “Mo bacani Samisoni mada me tukuna vei iko na vu ni nona kaukauwa, ka cava e rawa ni vakamalumalumutaki kina, ka me keimami vesuki koya ka vakamalumalumutaki koya. Keitou na solia yadudua vei iko e 1,100 na tiki ni siliva.”

⁶A sa kaya vei Samisoni o Tilaila, “Yalovinaka mo tukuna mada vei au na vu ni nomu kaukauwa, kevaka e dua e via vesuki iko, me vakamalumalumutaki iko, a cava me cakava?”

⁷A sa kaya vua o Samisoni, “Kevaka me ra vesuki au ena vitu na dali drokadroka ka sega ni sigani, au sa na malumalumu me vaka na tamata wale ga.”

⁸Era a qai kauta mai na turaga ni Filisitia e vitu na dali drokadroka vei Tilaila, ka vesuki koya kina,

⁹Ni ra wawa ka vuni tu na tamata ena loma ni vale, a qai kaci o Tilaila, “I Samisoni, era sa lako mai vei iko na kai Filisitia!” E cacavukavuka na wa me vaka na ka wale ga, me vaka sa tarai ena bukawaqa. Ia sa sega ni kilai na ka vuni ni nona kaukauwa.

¹⁰A mani qai kaya o Tilaila vei Samisoni, “O sa vakalialiai au ka lasutaki au, yalo vinaka, tukuna vei au, o na vesu rawa vakacava?”

11A sa kaya vua o Samisoni, “Kevaka wale ga me ra vesuki au ena dali vou sara, ka sega ni sa bau vakayagataki vakadua, au sa na qai malumalumu ka tautauvata na tamata wale ga.”

12A mani taura na dali vou o Tilaila ka vesuki Samisoni kina, ka kaya vua, “I Samisoni! Era sa lako mai oqo vei iko na kai Filisitia!” Era a vuni tu eso na tamata ena dua tale na rumu. Ia a sa drutilaka ga na dali o ya mai ligana me vaka na wa ni culacula.

13A sa tukuna o Tilaila vei Samisoni, “Me yacova mai oqo, o sa lasutaki au tiko ka vakalialiai au. Tukuna mai vei au se o na vesu vakacava?” A sa kaya vua, “Kevaka o na talia na tobe ni uluqu vata kei na wa ni sulu ka qai vakadreta vakaukauwa kei na pini, au na qai malumalumu, me vaka ga na tamata wale.”

14A qai vakamoceri koya o Tilaila, ka taura na vitu na tobe ni uluna ka talia vata kei na wa ni sulu ka vakadreta kei na pini ka kaci, “I Samisoni! Era sa lako mai na kai Filisitia!” A duri cake ka sereka na uluna mai na wa ni sulu.

15A qai kaya vua, “E rawa vakacava ni o lomani au, ni sega na ka dina e lomamu? Raica, sa vakatolu oqo na nomu vakalialiai au, ka o sa sega ga ni tukuna vei au, na vu ni nomu kaukauwa?”

16A vakatarogi koya tiko ena veisiga kecega. A oca ka sosa o Samisoni ena nona vakatarogi koya tiko na watina,

17ka sa mani tukuna vua na ka dina. “E se sega ni bau koti vakadua na drau ni uluqu,” a sa kaya. “Au sa solia tu vua na Kalou me nona mai na gauna au a sucu kina. Kevaka sa koti na drau ni uluqu, sa na kau tani na noqu kaukauwa ka'u sa na malumalumu me vaka ga na tamata wale.”

18Ni sa kila o Tilaila na nona sa qai tukuna vua o Samisoni na ka dina taucoko, a mani vakauta na i tukutuku vei iratou na nodra tui na kai Filisitia ka kaya, “Ni lesu tale mada mai vakadua. Sa vakaraitaka vei au o koya na ka dina.” Era a qai lako mai ka kauta tiko mai na i lavo.

¹⁹A qai vakamoceri Samisoni o Tilaila ka qai kaciva e dua na tamata me mai kotiva tani na i tobe e vitu ni drau ni ulu i Samisoni. A sa qai tekivu vakararawataki koya o watina, ni sa yali na nona kaukauwa.

²⁰A qai kaci vakadomoilevu o koya, “I Samisoni! Era sa lako mai na kai Filisitia.” A sa yadra mai na moce ka qai vakananuma. “Au na vagalalataki au, me vaka ga au dau cakava.” Ia a sega ni kila o koya ni sa biuti koya o Jiova.

²¹Era a qai vesuki koya na kai Filisitia ka leuta laivi na yaloka ni matana. Era a qai kauti koya i Qasa, ka vesu ena sinucodo parasa, ka vakacakacakataki koya ena vanua ni qaqi sila e vale ni veivesu.

²²Ia a sa tekivu me tubu tale na drauniuluna.

Na Mate nei Samisoni

²³Era a soqoni vata na tui kei Filisitia me ra vakacaboisoro ena i soro levu vua na nodra kalou o Tekoni. Era laga sere, “Sa solia vei keda na noda kalou na gumatua mai vua na keda meca o Samisoni.”

²⁴Ia ni ra raici koya na tamata, era a sere ena vakavinavinaka vua na nodra kalou, ka ra kaya, “Sa solia mai vei keda na qaqa mai vei ira na kedra meca, o koya sa vakalala na noda vanua, ka vakamatea e vuqa sara vei keda!”

²⁵Era a marau tiko vakataki ira, ka ra kaya, “Me kacivi mai o Samisoni, me mai vakamarautaki keda.” Ni ra kauti Samisoni tani mai vale ni veivesu, era a vakasaurarataki koya me vakamarautaki ira, ka vakaturi koya ena kedra maliwa ni duru lelevu ni vale.

²⁶A qai kaya o Samisoni vua na cauravou lailai ka tuberi koya tiko, “Laivi au me'u tara mada na duru lelevu ka ra i vakadei ni vale oqo. Au vinakata me'u ravi mada kina.”

²⁷Ia na vale oqo era sinai tu kina na tagane kei na yalewa. O iratou na lima na tui kei Filisitia e ratou a tiko kina, ka rauta ni ra lewe 3,000 na tagane kei na yalewa era tiko ena dela ni vale e cake, era saravi Samisoni ni vakamarautaki ira tiko. +

²⁸A qai masu o Samisoni, “Oi kemuni na Kalou cecere, mo ni yalovinaka ka nanumi au mai; I Jiova na noqu Turaga, mo ni solia vakadua tale mada vei au na noqu kaukauwa, ka me'u rawata ena dua ga na i bili me saumi lesu kina vei ira na kai Filisitia na nodra leuta laivi na yaloka ni mataqu ruarua.”

²⁹A qai taura ruarua o Samisoni na duru lelevu ni vale e lomadonu ka vesuka vata tu na vale taucoko. A tataba yani na ligana yadua ki na duru lelevu oqo, ka biligi rau,

³⁰ka sa kailavaka, “Me'u qai mate kei ira na kai Filisitia!” A biligi rau na duru lelevu oqo ena nona i gu taucoko, a qai baleti iratou na lima na tui kei ira na tamata na vale levu oqo. A levu cake sara na tamata sa vakamatea o Samisoni ena nona mate oqo ni vakatauvatani kei na nona a bula voli.

³¹Era a qai lako sobu mai na tacina kei ira na lewe ni nona vuvale me kauta na yagona. Era a qai kauti koya lesu ka buluti koya ena veimama ni koro o Sora kei Esitaoli ena i bulubulu i Manoa na tamana. A dauveilewai voli vei ira na Isireli o koya me ruasagavulu na yabaki.

Dauveilewai 17

O Maika kei Koya na Livai

¹A tiko kina e dua na tamata na yacana o Maika, a dau tiko ena veidelana kei Ifereimi.

²A sa kaya vei tinana, “Ni dua e butakoca na dua na udolu ka dua na drau na tiki ni siliva mai vei iko, o qai vosamuritaki koya na daubutako. Au sa rogoca ni o vakayacora. Raica sa tiko vei au na i lavo. Oi au ga, au a taura.” A sa kaya o tinana, “Me vakalougatataki iko o Jiova, na luvequ!”

³A solia lesu tale na i lavo o na luvena vei tinana, a mani kaya vua o tinana, “Me tarova na vosa ni cudru me lutu ka muria na luvequ, au sa solia kina na siliva oqo vei Jiova. Me vakayagataki ena kena vakarautaki e dua na matakau e buli ena kau ka ubi ena siliva. Ia oqo, au sa solia lesu tale na siliva vei iko.”

⁴A mani solia lesu tale vei tinana. A taura o koya e rua na drau mai na siliva o ya ka kauta vua na matai ni siliva, a qai cakava kina e dua na matakau

siliva na matai, a ceuta taumada ena kau, ka qai ubi ena siliva. A qai la'ki biu ki na vale i Maika.

⁵Na tamata oqo o Maika, sa tiko ga e dua na nona vanua ni lotu vakataki koya. A sa cakava eso na matakau kei na efoti, ka digitaka ga e dua na luvena tagane me nona bete.

⁶Ena gauna o ya, era sa bera kina ni vakatui na Isireli, ka ra dui vakayacora ga na tamata na veika e lomadra.-

⁷Ena gauna o ya, a tiko kina e dua na Livai sa gone ga, ka dau tiko voli ena koro mai Peceliema e Kuta.

⁸A lako tani mai Peceliema ka vakasaqara voli e dua na vanua me tiko kina. Ena nona i lakolako oqo, a mani yaco sara ena vale i Maika ena veidelana na Ifereimi.

⁹A tarogi koya o Maika, “O lako mai vei?” A sauma na Livai, “Oi au e dua na Livai mai Peceliema e Juta. Au vakasaqara tiko e dua na vanua me'u tiko kina.”

¹⁰A sa kaya vua o Maika, “Mai tiko kei au, mo mai dauvakasala vei au, ka noqu bete talega, ia au na solia vei iko e yatini na siliva ena veiyabaki, ka so na i sulu, kei na kemu kakana talega.”

¹¹A vakadonuya na Livai gone oqo me mai tiko kei Maika ka sa yaco o koya me vaka na luvena dina.

¹²A qai digitaki koya o Maika me nona bete, ka tiko o koya ena vale i Maika.

¹³A sa kaya vua o Maika, “Ia oqo ni sa tiko e dua na Livai me noqu bete, au kila ni sa na vakavuna o Jiova me lako vinaka na veika kece sara vei au.”

Dauveilewai 18

O Maika kei na Mataqali i Tani

¹A sega tu ni dua na tui e Isireli ena gauna o ya. Ena gauna vata talega o ya, era a vakasaqara vanua tiko kina na mataqali i Tani me ra taukena, ni ra a sega ni vota ena qele ni mataqali i Isireli.

²Ia o ira na mataqali i Isireli era a qai digitaka e lima na tamata a vakarautaki mai na vuvale ni nodra mataqali era a qai vakatalai iratou yani mai na koro o Sora kei Esitaoli ena i vakasala me ratou vakaraica mada na vanua. Ni ratou yaco yani ena vanua veidelana e Ifereimi, e ratou a la'ki tiko ka cegu ena vale i Maika.

³Ena nodratou tiko e kea e ratou vakila, na duidui ni vosa nei koya na Livai gone, e ratou a qai lako vua ka tarogi koya, “A cava o cakava tiko e ke?”

⁴A sauma, “Sa dua tiko na veivosaki keirau a cakava kei Maika, ni na saumi au me'u qaravi koya me'u nona bete.”

⁵E ratou a kaya vua, “Ni yalo vinaka ka taroga na Kalou se keitou na rawata beka na ka keitou talai kina ena i lakolako oqo?”

⁶A sauma na bete ka kaya, “E sega ni dodonu mo dou lomaleqa. Sa raica ka taqomaka tiko na nomudou i lakolako o Jiova.”

⁷E ratou a mani lako yani na lewe lima oqo ki na koro o Laisi. E ratou a raica na nodra tiko vinaka na tamata era tiko e kea, me tautauvata kei ira na kai Saitoni. Era tiko vakacegu ka tiko malua ga ka ra sega ni dauveileti kei ira na tamata, e sega ni dua na ka era leqa kina, ka ni tu vei ira na ka era gadreva. Era tiko vakayawa mai vei ira na kai Saitoni, ka ra sega ni dau veitaratara kei ira na tamata tale eso.

⁸Ni ratou suka tale ki Sora kei Esitaoli na lewe lima oqo, era a tarogi iratou mai na nodratou lewenivanua se cava e ratou sa kunea mai.

⁹“Me lako” e ratou a sauma, “Me da valuti Laisi. Keitou a raica na vanua, sa vanua vinaka sara. Me da kakua ni tiko kece ka sega ni cakava e dua na ka, me da vakatotolo! Me da curu yani, ka taura!

¹⁰Ni da yaco ki kea, era na sega ni nanumi keda vakaca na tamata. Sa vanua levu dina, sa tu kece kina na ka e vinakata e dua, oqo na ka sa solia vei kemuni na Kalou.”

¹¹E rauta ni ono na drau na tamata mai na mataqali i Tani, era a lako tani mai Sora kei Esitaoli, me ra vakarau ena i valu.

¹²Era a lako cake ka la'ki tiko mai Kiriaci Jiarimi mai Juta. Oqo na vuna e sa yacana tikoga kina na vanua o ya e daidai me Nodra i Tikotiko na Mataqali o Tani.

¹³Era sa biuta na vanua o ya ka lako cake ki na vale i Maika ena veidelana kei Ifereimi.

¹⁴Ia o iratou na lewe lima ka ratou a la'ki yamatataka na vanua o Laisi, e ratou a qai kaya vei ira na nodratou i tokani, “O ni sa bau kila ni tiko ena dua na vale oqo e dua na matakau kau ka boroi ena siliva? Sa tu talega e ke na veimatakau tale eso kei na efoti. A cava o ni nanuma me da cakava?”

¹⁵Era a qai lako ki na vale i Maika, ka tiko kina na Livai gone o ya, era a taroga na Livai se sa vakacava tiko?

¹⁶Era a qai tu na lewe ono na drau na sotia, ka vakarautaki ira ena i valu, era a tu ena matamata ni koro.

¹⁷E ratou a qai lako vakadodonu yani na lewe lima na yamata ka taura na matakau kau sa boro tu ena siliva, na matakau tale eso kei na efoti, ni sa tu na bete kei na lewe ono na drau na sotia ena matamata.

¹⁸Ia ni ratou lako na tamata me tawa mai na matakau ena vale i Maika, a tarogi iratou na bete, “A cava o dou sa cakava?”

¹⁹E ratou a kaya vua, “Mo tiko lo ga, ka kakua ni vosa, mo lako vata kei keimami me neimami bete ka daunivakasala. E sega li ni o vinakata mo bete ni yavusa taucoko o Isireli mai na bete ni dua ga na tamata?”

²⁰Na ka oqo a marau kina na bete, a taura na veiyaya tabu ka lako vata kei ira.

²¹Era a vuki yani ka vakatekivu vei ira na gone, na manumanu kei na veika era taukena ka ra gole yani.

²²A yawa sara na vanua era a lakova mai na vale i Maika, ni kacivi ira na weka i Maika me ra vala. Era a tarai ira yani na yavusa i Tani.

²³A kailavaki ira yani. Era vuni na tamata ni yavusa i Tani ka tarogi Maika, “Na cava na leqa? O cei o ira oqo?”

²⁴A sauma o Maika, “A cava na i balebale ni, cava na leqa? O ni sa kauta na noqu bete kei na kalou au a cakava. A cava sa qai vo vei au?”

²⁵Era a qai kaya na tamata mai na mataqali i Tani, “Mo kakua ni vosa tale, de ra qai cudru na tamata oqo ka vakacacani iko. O na qai mate kei na nomu vuvale.”

²⁶Era a qai lako yani, a raica o Maika ni ra sa rui kaukauwa vua, a mai vuni ga yani ka suka lesu tale.

²⁷Ni ra kauta na tamata ni mataqali i Tani na bete kei na veika a cakava o Maika, era a qai lako ka valuti Laisi, na koro sautu o ya, ka ra tiko kina na tamata yalo vinaka ena buca mai Peceropi. Era a vakamatei ira na tiko kina ka vakama na koro.

²⁸A sega ni dro bula e dua baleta ni a sega ni a yawa sara o Saitoni ka sega na veitaratara kei na dua na tamata. Era a qai tara tale na koro na kai Tani, ka tiko kina.

²⁹Era a veisautaka na yacana me o Tani ka sega ni o Laisi; me veiyacani kei na nodra qase o Tani na luve i Jekope.

³⁰Era a qai vakaduria na kai Tani na matakau me ra qarava, ia o Jonacani na luve i Kerisomi na makubui Mosese, me sa nodra bete na mataqali i Tani, kei na nona kawa me bete vei ira na Tani me yacova na gauna ni nodra kau vakabobula.

³¹A tiko ga e kea na matakau i Maika ena veigauna kecega a tiko kina e kea na Valelaca sa qaravi kina na Kalou a tu e Sailo.

Dauveilewai 19

O Livai kei na Watina Lilai

¹Ena gauna o ya, ni bera ni ra qai vakatui na Isireli, a tiko kina e dua na tamata mai na mataqali i Livai ka tiko vakayawa sara ena veidelana ena

vanua o Ifereimi. A vakawatitaka e dua na yalewa mai Peceliema e Juta me i karua ni watina, se watina lailai.

²A mani cudruva na watina ena dua na gauna, ka mani lesu tale ki na vale i tamana ki Peceliema ka tiko kina me va na vula.

³A qai nanuma o watina me muri koya ka tovolea me vakamasuta me lesu tale vua. A kauta na nona tamata kei na rua na asa ka lako yani. A kauti koya na Livai na goneyalewa ki na vale i tamana, ia ni raici koya o tamana, a kidavaki koya ena yalo vinaka.

⁴A cikevi koya o tama i yalewa me tiko ga, e rau mani tiko tale me tolu na siga.

⁵Ena mataka cake ena i ka va ni siga e ratou a yadra sara vakamataka lailai ka vakarau me ratou lesu tale. A qai kaya na tama i yalewa vua na Livai. “Mo dou katalau mada, ni vinaka vei kemudou, mo dou qai lako malua.”

⁶Era a mani dabe sobu tale, kana, ka gunu. A qai kaya vua o tama i yalewa, “Ni yalo vinaka mo ni tiko tale mada edaidai, ka vakacegu.”

⁷A tucake na Livai me lako, a qai cikevi koya tikoga na vugona me tiko tale, a mani tiko tale me dua na bogi.

⁸Ena mataka caca, a vakavakarau me sa lako, ia a kaya o tama i yalewa, “Mo kana tale mada, yalo vinaka. Mo wawa me siga levu.” E rau a mani kana tale na lewe rua.

⁹Ia ni ratou sa vakarau lako, na Livai, na watina lailai kei na nona tamata, a kaya o tama i yalewa, “Raica sa voleka ni yakavi mai, ena vinaka cake mo dou tiko tale mada ena bogi edaidai. Sa roro mai na buto, dou tiko tale mada ka marau tiko. Ena mataka mo dou qai sou ka lesu yani ki nomudou.”

¹⁰A sega tale ni via tiko e kea na Livai, ka sa mani lako yani, kei na watina lailai, na nodrau dauveiqaravi, na nodrau asa kei na i yaya.

11A sa siga levu sara ni ratou a volekati Tepusi yani, o ya e Jerusalemi, a qai kaya na nodratou tamata vua na nona turaga, “E vakacava me datou sa cegu e ke ka moce volekata na nodra koro na Jepusaiti?”

12A mani kaya vua na nona turaga, “E datou na sega ni vakacegu ena dua na koro ka sega ni nodra na Isireli.

13Me datou lako tikoga vakalailai tale ki liu, ka me datou qai la'ki vakacegu ki Qibea se ki Rama.”

14E ratou a lako siviti Tepusi ka toso tikoga ki na nodra vanua na Penijamini.

15E ratou a gole tani mai na gaunisala levu ka gole yani me vakacegu e kea ena bogi. E ratou a gole yani ki na koro ka la'ki dabe ena vanua ni soqo, ia a sega ni dua e sureti iratou ena bogi o ya ki na nona vale.

16Ena nodratou tiko e kea, a lako tavalali e dua na qase, ni suka tiko mai ena nona i teitei. A nona vanua dina na vanua veidelana kei Ifereimi, ia oqo a mai vakaitikotiko e Qibea. Ia vei ira era tiko e kea, era mata tamata ena mataqali i Penijamini.

17A raici iratou na qase na tiko ena vanua ni soqo ka kila ni ratou vulagi, ka tarogi iratou, “O dou sa lako mai vei? O dou lako tiko ki vei?”

18A sauma na Livai, “Keitou sa tiko mai Peceliema e Juta, ka keitou sa lesu tale tiko ki neitou ena veidelana mai Ifereimi. Ia sa sega ni dua e sureti keitou ki vale ena bogi oqo.

19E dina ga ni sa tu na ka me vakani ka vagunuvi kina na neitou manumanu ka tu talega na kakana me kania na watiqo lailai, na noqu tamata kei au; sa tu kece na veika me keitou bula kina.”

20A sa kaya na qase, “Au sa sureti kemudou ki na noqu vale! Au na maroroi kemudou; e sega ni vinaka mo dou tiko ena bogi ena vanua ni soqo oqo.”

21A qai kauti iratou ki vale na vulagi ka vakania na nodratou asa. E ratou a vakasavasavataki iratou na nona vulagi ka kana.

²²Ia ni ratou kana ka marau tiko, a vakasauri na nodra a lako mai eso na tamata i tovo vakasisila ni koro oqo ka mai tu wavolita na vale ka tukitukia na katuba. Era a kaya vua na i taukei ni vale, “Kauti koya mai na tagane ka tiko e vale; keimami vinakata me moceri koya.”-

²³A lako ki tautuba na i taukei ni vale ka kaya vei ira, “Ni kakua ni caka ca na wekaqu! Ni yalo vinaka ni kakua ni vakayacora na ca oqo! Na tamata oqo e noqu vulagi.

²⁴Raica! Oqo na watina lailai kei na luvequ yalewa, ka sa sega ni bau mocera e dua na tagane. Au na kauti rau mai vei kemuni, ni vakayacora vei rau na ka ga o ni vinakata. Ia ni kakua ni vakayacora na ka ca levu oqo vua na tagane oqo!”

²⁵Ia era a sega ni via vakarorogo vua na tamata. A qai lako mai na Livai ka kauta na watina lailai ka biuti koya ki tautuba vei ira. Era a qai kucuvi koya ka vakacacani koya ena bogi taucoko, ka sega ni cegu me yacova sara na mataka.

²⁶Ena mataka, a lako mai na yalewa ka taubitalaki koya ena nona mata ni katuba na qase, ka tiko kina na watina. A davu tu e kea ni sa mataka rarama na vanua.

²⁷A yadra ka duri cake na watina, ia ni a dolava na katuba me lako yani, a kunei koya na watina lailai ni a davu koto ena mata ni katuba, ka dodoka tu yani na ligana ki na katuba.

²⁸A sa kaya vua, “Mo duri cake, me datou lako.” A sega ni vosa o koya. A mani vakavodoki koya ki na nona asa ka lako yani ki na nona vale.”

²⁹Ni yaco ki na nona vale, a curu yani ka kauta mai na i sele. A taura na yago i na watina lailai, ka musumusuka me tinikarua na kena i wasewase, ka vakauta yani, me ra yadua na tikina na tinikarua na mataqali i Isireli.-

³⁰O ira kecega era raica, era a kaya, “Keimami sega ni sa bau rogoca vakadua me bau vakayacori na veika oqo! E sega ni bau caka vakadua na ka oqo me

tekivu mai na gauna era lako mai kina na Isireli mai Ijipita! E dodonu me da cakava e dua na ka ena vuku ni ka oqo? A cava me da vakayacora?”

Dauveilewai 20

Valuti Penijamini na Vo ni Isireli

¹Era a qai lako kece mai na Isireli mai Tani me yaco sara ki Perisepa, mai Kiliati ka sa dua na i soqosoqo levu sara me ra dua bauga ena mata i Jiova e Misipa.

²O ira na i liuliu ni veimataqali e Isireli era sa tiko ena nodra sota oqo na tamata ni Kalou, ka tiko kina e 400,000 na sotia ni vanua era tauri yaragi.

³(Ia sa rogoca o ira na mataqali i Penijamini ni ra sa vakasoqoni vata e Misipa o ira na vo ni veimataqali e Isireli.) Era sa taroga na Isireli; “Ni tukuna mada mai, e yaco vakacava na cala oqo?”

⁴A sa sauma na Livai ka a labati na watina yalewa ka kaya, “Keirau a lako vata kei na watiqo lailai ki Qibea, o ya na nodra vanua na Penijamini me keirau la'ki moce kina.

⁵Era a qai lako mai na kai Qibea, era viribaita na vale keirau tiko kina, ka valuti au ena bogi o ya. Era a vinakata me vakamatei au, ia era a kucuva ga na watiqo lailai me yacova ni sa mate.

⁶Au a qai taura na yago i watiqo sa mate tu, musumusuka vakalalai, vakauta ki na veiyasana kecega e Isireli, ni ra sa vakayacora oqo e dua na cala vakasisila e Isireli.

⁷Ia oqo oi kemuni na Isireli kece sara, mo ni solia e ke na nomuni vakasala kei na nomuni lewa.”

⁸Era a duavata na tamata ena nodra nanuma ka kaya, “Keimami na sega ni curuma tale na neimami valelaca, ka keimami na sega ni lesu tale ki na neimami veivale.

⁹Ia oqo na ka keimami na cakava: keimami na vakawirimadigi ga ka la'ki valuti Qibea. +

¹⁰Mai na veiyatini na tamata i valu e Isireli era na veiqaravi, ka lako na kena vo ena i valu. Era yadrau na veiya-udolu mai na veiyatini na udolu me ra veivakarautaki vei ira na tamata i valu vei ira era na la'ki sauma vei Qibea mai Penijamini ena ka e veivakalolomataki era a cakava oqo vei Isireli.”

¹¹Era a qai tovata taucoko na Isireli me ra valuta na koro.

¹²Ia na veimataqali e Isireli era a talai ira yani na tamata ki na mataqali i Penijamini ka kaya, “Na cava o ni sa vakayacora kina na ca vakasisila oqo ena kemuni maliwa?”

¹³Ia oqo dou soli ira mai na tamata ca oqo mai Qibea, me keimami vakamatei ira, ka me savasava o Isireli mai na ca oqo.” Ia era sega ni via vakarorogo na Penijamini vei ira na wekadra na Isireli.

¹⁴Era a mani soqoni vata na Penijamini ena sauca ni koro e Qibea, me ra vala kei ira na Isireli.

¹⁵Ena siga o ya a vakarautaka na Penijamini e 26,000 na nona mataivalu ka vakayaragi mai na nodra veikoro, ka ra sega ni wili kina o ira mai Qibea.

¹⁶Mai vei ira na mataivalu oqo e 700 era i mawi, ka ra dau ni viri; e rawa ni ra virika na drau ni ulu ka sega ni cala.

¹⁷O ira na Isireli ka sega ni wili kina o Penijamini e rauta ni ra lewe 400,000 era tauri yaragi kece.

¹⁸Era a toso na mataivalu ka lako cake ki Peceli, ka ra la'ki taroga na Kalou, “O cei vei keimami me liu taumada me vala kei ira na Penijamini? A sauma o Jiova ka kaya, “Me liu vei kemuni na yavusa o Juta.”

¹⁹Era a mani yadra ena mataka na Isireli, ka mai viribaiti Qibea.

²⁰Era a lako yani na Isireli ka vala vata kei ira na Penijamini; era a lati na Penijamini mai vei ira na Isireli mai Qibea.

²¹Era a curu tani mai Qibea na Penijamini ka mokuta e 22,000 na Isireli.

²²Era a vakayaloqaqataki ira na Isireli ka ra tuva i valu ena vanua vata ga ka ra a tu kina ena i matai ni siga.

²³Era qai lako cake na Isireli ka tagi vei Jiova me yacova na yakavi, ka ra qai taroga vua, “Me keimami sa lako cake li me veivala kei ira na weka i keimami na Penijamini?” A sauma o Jiova, “Io, mo ni lako cake ka valuti ira.”

²⁴O ira na Isireli era a qai torovi ira yani na Penijamini ena i karua ni siga.

²⁵Era a toro voleka talega mai na Penijamini mai Qibea ena i karua ni siga, ka mokuti ira e 18,000 na Isireli, o ira kece oqo era tauri yaragi.

²⁶Era a qai suka lesu tale na mataivalu taucoko ni Isireli ki Peceli; era dabe ka tagi ena mata i Jiova, era lolo ena siga o ya me yacova na yakavi. Era a qai vakacabora na i soro kama kei na i madrali ni veivinakati vei Jiova.

²⁷Era a qai tarogi Jiova na Isireli ena siga o ya ni a tiko vei ira na Kato ni Veiyalayalati ni Kalou.

²⁸A dauveiqaravi kina o Finiasi na luve i Ilesia ka luve i Eroni ena gauna o ya, ka kaya, “Me keimami lako cake me veivala vata kei ira na weka i keimami na Penijamini se me keimami vakasuka?” A qai sauma o Jiova ka kaya, “Ni lako cake, ni'u na soli ira ki na ligamuni ni mataka.”

²⁹Era a qai lako vakavuni na Isireli me ra tauri ira vakidacala ena vanua vakavolivoliti Qibea.

³⁰Era a qai lako cake na Isireli me ra vala kei ira na Penijamini ena i katolu ni siga, ka ra tuva i valu e Qibea me vaka ga e liu.

³¹Ni ra lako yani na Penijamini me vala kei ira na kedra meca, era a lako tani kece mai na nodra koro. Ia ni bera ga ni ra tarai ira na meca ena loma ni salatu ka lako cake ki Peceli vakakina ki na yasana ka dua me gole ki Qibea, ka vakakina na vanua lala, era a vakamatea kina e tolusagavulu na Isireli.

³²Era a nanuma na Penijamini, ka kaya, “Eda sa vakadrukai ira me vaka ga e liu.” Ia era a kaya na Isireli, “Me da sa vakamalumalumu ga, ka vakasuka, me da vagolei ira tani mai na koro ki na gaunisala levu.”

³³Era a tu vakasuka na mataivalu ni Isireli ka suka tale ki Pealitamari, ka ra cici mai na mataivalu ni Isireli ka ra a vuni tu mai na yasana vaka ki na ra kei Qibea.

³⁴Era a lako cake mai Qibea e 10,000 na tamata i valu mai vei ira na Isireli, ka yaco me kaukauwa sara na i valu. Ia era a sega tiko ni vakila na Penijamini ni a sa volekati ira tiko ena gauna o ya na druka.

³⁵Ia o Jiova sa vakamalumalumutaki ira na Penijamini vei ira na Isireli. Era a vakamatea e 25,100 na Penijamini o ira na Isireli ena siga o ya,

³⁶ka ra sa liaca na Penijamini ni ra sa vakadrukai.

Na Sala era Qaqa Kina na Isireli

Na lawalawa matasotia levu ni Isireli era a vakasuka mai vei ira na Penijamini baleta ni ra vakanuinui vakalevu vei ira na nona sotia era tiko vakavuni tu e Qibea.

³⁷O ira na sotia oqo era a toso vakatotolo sara yani i Qibea me ra kabata vakaivalu na koro ka vakamatei ira kece era tiko kina.

³⁸Era a veivosakitaka vata na matasotia levu ni Isireli kei ira era tiko vakavuni e dua na i vakatakilakila. Ena gauna ga era raica kina ni sa tubu cake na kubou levu mai na koro,

³⁹ia me ra vuki lesu ka vakasuka mai na buca ni valu o ira kece na Isireli. Ena gauna o ya, sa rauta ni ra lewe 30 na Isireli era a moku mai vei ira na Penijamini. Era sa veitukunitaka vakai ira, “Io, eda sa vakadrukai ira tale me vaka ga e liu.”

⁴⁰A qai basika na i vakatakilakila; o ya na kubou ni buka ni sa kuvu cake taudonuya na koro. Era a rai vuki na Penijamini ena kidacala ni ra sa raica na kena sa kama tu na koro levu oqo.

⁴¹Era sa qai vuki lesu tale mai na Isireli, ka ra sa coriti na Penijamini ena loma taqaya baleta ni ra sa kila na nodra sa vakarau vakarusai vakadua.

⁴²Era a qai tu suka lesu mai vei ira na Isireli ka dro yani ki na vanua lala, ia era a sega ni dro rawa. Era sa vesuki e kedra maliwa na matasotia levu ni Isireli kei ira na sotia era sa lesu tiko mai na koro levu, ka ra vakarusai.

⁴³A sega na vanua me ra dro bula rawa kina na meca i Isireli ni ra sa vakasasataki ka vakamatei me yaco sara ki na tokalau kei Qibea.

⁴⁴A rauta ni 18,000 na sotia qaqa ni Penijamini era a vakamatei.

⁴⁵O ira na kena vo era a dro yani ki na veivanua lala me yaco ki na Vatu o Rimoni. E 5,000 vei ira oqo era a vakamatei ena tolo ni sala. Era a vakasasataki ira na kena vo me yaco ki Kitomi, ka vakamatei kina e 2,000.

⁴⁶Ena kedra i wiliwili taucoko, era a vakamatei ena siga o ya e lewe 25,000 na sotia qaqa ni Penijamini.

⁴⁷Ia era lewe 6,000 ga na sotia era a dro bula rawa e loma ni vanua lala me yaco ki na Vatu o Rimoni, ka tiko e kea me vula va.

⁴⁸Era a suka lesu tale na Isireli ka vakamatei ira taucoko na tagane, yalewa, kei ira na gone, ka vaka talega kina na manumanu. Era a vakama taucoko na veikoro ena yasana o ya.

Dauveilewai 21

Watidra na Lewe ni Mataqali Penijamini

¹Ena gauna o ya era a bubului na Isireli e Misipa ka kaya, “Me kakua ni dua vei keda me solia na luvena yalewa me vakawati kei ira na Penijamini”.

²Era a lako mai na tamata ki Peceli, ka dabe tiko e kea ena mata i Jiova me yacova na yakavi, era a qai laveta cake na domodra ka tagi vakadomoilevu sara.

³Era a kaya, “Kemuni Jiova na Kalou ni Isireli, a cava sa yaco kina oqo vei keimami edaidai, me sa yali e dua na mataqali?”

⁴Ena siga ka tarava, era a yadra sara vakamataka na tamata, ka tara na i cabocabonisoro e kea, ka ra cabora na i soro kama, kei na i madrali ni veivinakati.

⁵Era a qai kaya na Isireli, “O cei vei keda na mataqali e Isireli era a sega ni la'ki soqoni vei Jiova? Ni a sa bubuluitaki oti kina me baleti ira era sega ni lako mai vei Jiova ki Misipa ni a tukuni kina, “O koya oqo me moku mate.”

⁶Ia o ira na Isireli era a rui nanumi Penijamini na wekadra ka kaya, “E dua na mataqali sa na muduki laivi mai vei Isireli edaidai.

⁷A cava me qai caka vei ira na dui watidra era sa vo tu, ka ni da sa bubului oti vei Jiova, ni da na sega ni solia na luveda me ra vakawatitaki vei ira?”

⁸Era a kaya, “E dua tale beka ena mataqali e Isireli e sega ni lako cake vei Jiova ki Misipa?” Sa qai kune ni sega ni dua mai Jepesa e Kiliati me tiko kei ira na i soqosoqo.

⁹Ni kacivi na i vola ni yaca vei ira na tamata, e sega sara ga ni dua mai Jepesa e Kiliati a tiko e kea.

¹⁰Era a qai vakatala na lewe ni soqoni e 12,000, vakaroti ira ka kaya, “Ni lako ka vakarusai ira na kai Jepesakiliati ena nomuni seleiwau, o ira talega na yalewa kei na gone.

¹¹Oqo na ka mo ni cakava, o ira kecega na tagane era sa tara yalewa kei ira kecega na yalewa sa tara tagane mo ni vakarusai ira kece!”

¹²Ia era sa kunea e Jepesa e Kiliati e va na drau na yalewa era sa sega ni tara tagane, ka kauti ira oqo ki na i tikotiko ki Sailo, o ya ena vanua o Kenani.

¹³Era a qai vakauta na i soqosoqo taucoko na nodra i tukutuku vei ira na Penijamini ka ra a tiko ena vatu o Rimoni, ka kacivaka vei ira me ra veisaututaki.

¹⁴Era a lesu mai ena gauna o ya na Penijamini, ka ra a qai solia vei ira na goneyalewa era a maroroya tu mai Jepesa e Kiliati, ia a sega ni veirauti kei ira.

¹⁵Era a nanumi ira vakalevu na Penijamini na Isireli baleta ni sa wasei ira o Jiova mai na nodra mataqali.

¹⁶Era sa qai kaya na i liuliu ni lewenivanua sa vakasoqoni vata, “A cava eda na qai cakava me baleti ira na kena vo, sa sega na watidra, ni sa sega na yalewa e vo vei ira na Penijamini?”

¹⁷Era a qai kaya, “E dodonu me ra vakatubu kawa na kena vo ni Penijamini, me kakua ni kawaboko kina na nodra mataqali mai vei Isireli.

¹⁸Ni oqo eda na sega ni rawa me da solia na luveda yalewa vei ira me watidra, ka ni ra a sa bubului oti na Isireli, “Ena ca vua e dua sa solia na luvena yalewa me vakawati kei na dua na Penijamini.”

¹⁹Era mani kaya, “Raica, sa yaco tiko na solevu vakayabaki vei Jiova e Sailo, o ya ena vualiku kei Peceli, ena tokalau ni salatu ka gole vaka ki Peceli vaka talega ki Sikemi, ena ceva kei Lapona.”

²⁰Era a qai vakavulici ira na Penijamini, ka kaya, “Ni la'ki vuni ka wawa toka ena veiloganivaini,

²¹ni o ni raica ni ra sa lako mai na goneyalewa mai Sailo ka meke, mo ni qai lako mai ena veivaini, oi kemuni yadua ka kauta na watimuni mai vei ira na yalewa ni Sailo, ka kauti ira yani ki na vanua o Penijamini.

²²Kevaka era taroga na dui tamadra se o ira na ganedra me ra mai tukutuku vei keitou, keitou na kaya vei ira, “Mo ni loma vinaka ga, ka laivi ira ga me ra veiwatini, baleta ni da sega ni vesuka rawa na yalewa ena i valu me dui watidra. Ia oqo ena sega ni na cala vei kemuni mai na nomuni soli ira na luvemuni vei ira.”

²³Era a qai vakayacora na veika a vakaroti vei ira na Penijamini, ka ra dui taura e yadua na watidra mai vei ira na daumeke era a vesuka. Era a qai lesu tale ki na nodra vanua, tara tale na nodra koro ka tiko kina.

²⁴Era a qai lako tani mai kea na Isireli ena gauna o ya ki na nodra dui mataqali kei na vuvale yadua, ena nodra dui tikotiko.

²⁵Ena gauna o ya a sega tu na nodra tui na Isireli, ka ra a dui vakayacora ga na tamata na veika a dodonu e matadra.-

Ruci

Ruci 1

Lako o Ilimeleki kei na Nona Vuvale ki Moapi

¹Ena gauna era a liutaki Isireli kina na dauveilewai, a yaco e dua na dausiga ena vanua o ya. A mani lako vakavulagi kina ki na vanua o Moapi e dua na kai Peceliema e Juta, vata kei na watina kei rau na luvena tagane.

²Na yaca ni tamata o ya o Ilimeleki, na watina o Neomai, kei rau na luvedrau, o Maloni kei Kilioni. E ratou kai Efiraca mai Peceliema e Juta. E ratou a lako ki na vanua o Moapi ka la'ki vakaitikotiko kina.

³A mani mate o Ilimeleki, ka ratou a mai vo toka yani o Neomai kei rau na luvena tagane ruarua.

⁴E rau a vakawati yalewa ni Moapi oi rau oqo: e dua vei rau na yalewa o Oripa, ka kena i karua o Ruci. E ratou a tiko mai kea ka voleka ni yabaki tini na kena dede.

⁵E rau a mani mate ruarua talega o Maloni kei Kilioni ka mani vo duadua voli ga o Neomai; ka rau a yali na luvena tagane ruarua kei na watina.

Lesu Tale i Peceliema o Neomai kei Ruci

⁶A sa qai rogoca o Neomai ni a la'ki vukei ira tale na nona tamata o Jiova ena nona solia na sautu ni kakana vei ira, ka mani vakarau sara o koya kei rau na vugona me ratou biuta na vanua o Moapi.

⁷A cavutu sara o koya me lesu vata kei rau ki na vanua o Juta.

⁸Ni ratou lako tiko e sala, a kaya sara o Neomai vei rau na vugona, “Mo drau dui lesu tale ki na vale i tinamudrau. Me vakalougatataki kemudrau o Jiova me vaka ni drau a caka vinaka vei au ka vakakina vei ira sa mate.

⁹Me solia vei kemudrau o Jiova na vakacegu, ka mo drau la'ki vakawati tale ka tiko vinaka.” A sa qai reguci rau o koya, ka ratou qai mai tabalaka yani e dua na veitagicaki

¹⁰ka rau a qai kaya vua, “Sega, keirau sa na lako vata ga kei iko vei ira na kai nomu.”

¹¹Ia sa qai kaya o Neomai, “Mo drau lesu na vugoqu. A cava o drau via lako vata kina kei au? E se vo tiko li na luvequ tagane e ketequ me watimudrau?”

¹²Mo drau lesu tale na vugoqu, ni'u sa rui qase ka sa sega ni rawa me'u vakawati tale. Kevaka ka'u na kaya ni'u sa vakanuinui tiko me'u vakawati tale, se kevaka me'u sa vakawati ena bogi e daidai ka vakasucuma tale eso na gonetagane,

¹³o drau na waraka tiko li me ra cauravou sara? E rawa li vei kemudrau mo drau kakua ni vakawati koso? O drau sa kila sara na vugoqu ni sa sega ni rawa o ya. Au sa rui rarawa vakalevu kina ena vukumudrau, ni sa bikai au tu oqo na cudru i Jiova.”

¹⁴A tubu cake tale na nodratou veitagicaki. Sa qai reguci Neomai o Oripa ka lesu tale ki na nona vale; + ia o Ruci sa kabiti Neomai matua ga.

¹⁵Sa qai kaya vua o Neomai, “I Ruci, raica sa lesu tale o karuamu vei ira na wekana kei na nona kalou. Mo lesu tale i vale vata kei koya.”

¹⁶A sauma lesu o Ruci, ka kaya, “Yalovinaka sara mo kakua ni cikevi au me'u laivi iko, se me'u kakua ni muri iko. Na vanua cava ga o lako kina, au na lako talega kina. Se na vanua o tiko kina, au na tiko talega kina. O ira na nomu tamata era na noqu tamata, kei na nomu Kalou ena noqu Kalou talega.

¹⁷Na vanua o na mate kina au na mate talega kina, ka oqori na vanua me'u bulu kina. Me qai cudruvi au o Jiova kevaka sa tawasei kedaru koso e dua tale na ka, ia me o mate duadua ga.”

¹⁸Ni sa raica o Neomai na lomadei nei Ruci me rau salavata tikoga, a mani sega tale ni qai kaya e dua na ka.

¹⁹E rau a mai lako yani ka yaco sara ki Peceliema. Ia ni rau tadu yani kina, era a yavala na lewe ni koro ena vukudrau, ka ra kaya na yalewa, “O Neomai dina li oqo?”

²⁰A sa kaya vei ira o koya, “Ni kakua ni vakatokai au me o Neomai; + ni vakatokai au ga me o Mara; + baleta ni sa vaka me gaga tu na noqu bula mai na veivakararawataki ni Kalou Kaukauwa. +

²¹Na noqu a biuta na vanua oqo, a levu ka sinai tu na veika au taukena; ia sa vakalesui au lala mai o Jiova. A cava na vuna o ni kacivi au tikoga kina me o Neomai ni sa vakararawataki au o Jiova na Kalou Kaukauwa ka kauta mai na leqa ki na noqu bula?”

²²Sai koya o ya na i lakolako ni nodrau lesu mai o Neomai kei Ruci na vugona. E rau a tadu mai ki Peceliema ena gauna e tekivutaki kina na tatamusuki barile.

Ruci 2

Cakacaka o Ruci ena i Teitei nei Poasa

¹A sa dua tiko na weka i Neomai na yacana o Poasa; a sa tamata vutuniyau sara ka semati ki na matavuvale nei watina o Ilimeleki.

²Ena dua na siga, a sa kaya vei Neomai o Ruci, “Yalovinaka me'u lako mada ki na veiloga ni teitei, ka me'u la'ki vakatomika mada na sila era biuta tu mai na dautatamusuki. Au nuitaka ni'u na sotava e dua me vakacakacakataki au.”- A sa kaya o Neomai, “Io mo lako ga, na luvequ.”

³A sa lako yani o Ruci ki na veiteitei ka muri ira voli na dautatamusuki, ka vakatomika na sila era biuta tu mai. A sega sara ni kila ni sa cakacaka voli tiko oqo ena veiteitei nei Poasa, o koya ka rau vuvale vata kei Ilimeleki.

⁴Ena dua na gauna e muri, a sa qai lako mai Peceliema o Poasa, ka kaya vei ira na nona tamata cakacaka, “Me tiko vata kei kemuni o Jiova!” Era a qai sauma ka kaya, “Me vakalougatataki kemuni o Jiova!”

⁵A sa qai vosa o Poasa vua na i liuliu ni nona tamata cakacaka, ka taroga, “O cei ga na goneyalewa o ya?”

⁶A sa sauma na nodra i liuliu na dautatamusuki ka kaya, “Na goneyalewa o ya na kai Moapi, ka rau a lako vata mai kei Neomai mai Moapi.

⁷A mai kerea vei au me la'ki vakamuri ira voli na dautatamusuki ka me dau vakatomika na sila era biu mai. E se cakacaka tiko mai o koya me tekivu mai na mataka lailai ka se qai cegu sara ga oqo me la'ki vakaruru mada.”

⁸A qai kaya vei Ruci o Poasa, “Yalovinaka me'u vakasalataki iko mada. Mo kakua tale ni la'ki tomitomi ena duatani tale na i teitei, ia mo tiko vakadua ga eke. Mo cakacaka voli ga kei ira na noqu goneyalewa eke;

⁹ka vakaraica matua tikoga na i teitei era sa tatamusuki kina, ka vakamuri ira voli ga. Au sa vakaroti ira na noqu tamata me kakua ni dua vei ira me vakasagai iko. Kevaka o sa viagunu, mo la'ki gunu mai na saqa ka ra sa takiva oti mai na cauravou.”

¹⁰A vakacuvava sobu na uluna ki na qele o Ruci ka kaya vei Poasa, “A cava na vuna o ni sa rui lomani au kina ka kauwaitaki au vakalevu kina me vakaoqo, ni'u sa yalewa ni vanua tani?”

¹¹A sauma o Poasa ka kaya, “Sa tukuni oti vei au na ka kece o a vakayacora vua na vugomu ena gauna sa mate kina na watimu; na nomu biuti rau na tamamu kei na tinamu kei na nomu biuta na vanua o a sucu kina, ka lako mai mo bula ena kedra maliwa na tamata o sega mada ni kilai ira e liu.

¹²Me qai sauma vei iko o Jiova na nomu caka vinaka. Me qai sauma vakavinaka sara vei iko o Jiova na Kalou i Isireli; o koya o sa mai vakarurugi kina oqo ena ruku ni tabana.”

¹³A qai kaya vua o Ruci, “O ni sa rui yalovinaka noqu turaga. Me'u kune loloma tikoga e matamuni. Sa veivakacegui dina na i tautau ni nomuni vosa vei au, ka dina ga ni'u sega ni dua vei ira na nomuni dauveiqaravi.”

¹⁴Ena gauna ni kana, a sa kaya vei Ruci o Poasa, “Lako mai me dua vei iko na tiki ni madrai, ka tonia ki na i saluwaki ni kakana.” A sa dabe o koya e tikidra na tamata cakacaka, ka solia yani vua o Poasa na i buli madrai tavu. A sa kana o Ruci me yacova ni sa mamau, ka la'ki vo tale na kena kakana.

¹⁵Ia ni sa tucake o koya me tomi sila tale, a sa vakaroti ira na nona tamata o Poasa, ka kaya, “Dou laivi koya me tomi sila ena maliwa ni veivau sila, ka kakua ni tarovi koya.

¹⁶Mo dou ucuna talega eso mai na veivau sila, ka vakalutuma me tomika o koya, ka mo dou kakua ni cudruvi koya.”

¹⁷A sa tomana na nona tomi sila ena i teitei o Ruci me yacova sara na yakavi. A sa samuta talega na veika sa tomika rawa, ka sa volekata na 10 na kilokaramu na kena bibi.

¹⁸A sa kauta lesu na sila ki na koro me vakaraitaka vua na vugona na levu ni ka e sa kumuna rawa. A sa solia talega vua na veika sa vo mai na kena kakana ni sa vakamamautaki oti.

¹⁹Sa tarogi koya o Naomi, “O sa kumuna mai vei na veika kece oqo? Na i teitei i cei o cakacaka voli kina? Me vakalougatataka na Kalou na tagane sa kauwaitaki iko tiko oqo!” A sa tukuna vei Neomai o Ruci ni a cakacaka voli ena nona i teitei e dua na tamata e yacana o Poasa.

²⁰A qai kaya vakaoqo o Neomai, “Me vakalougatataki Poasa o Jiova! Sa dau maroroya na nona vosa ni yalayala o Jiova vei ira sa bula kei ira sa mate.” A sa kaya tale vua o Neomai, “Na tamata oqori e wekadatou tiko, e dua sara ga vei ira na tiki ni yagodatu voleka.”-

²¹A qai kaya vua o Ruci, “E tukuna talega vei au o Poasa me'u cakacaka vata tiko kei ira na nona tamata me yacova sara ni sa cava na musuki witi.”

²²A sa kaya o Neomai vei Ruci, “Sa donu na luvequ, e vinaka oqori mo cakacaka tikoga kei ira na goneyalewa i Poasa ena nona i teitei. Ena rawa ni vakasagai iko e dua na tamata kevaka o lakova e duatani tale na i teitei.”

²³A mani mai cakacaka tiko yani o Ruci kei ira na tamata nei Poasa, ka tomi sila tiko me yacova ni sa cava na kena tamusuki tiko na barile kei na witi. Ia ena gauna kece o ya, a sa bula voli ga kei na vugona.

Ruci 3

Sa Kunea na Watina o Ruci

¹A sa kaya vei Ruci o Neomai, “Na luvequ, au sa na vakasaqara e dua na watimu me vakavaletaki iko ka mo tiko vinaka kina.

²Mo nanuma tiko ni wekadatou dina o Poasa na turaga ka taukeni ira na goneyalewa o cakacaka vata tiko kei ira. Ena qaqi barile tiko o koya ena yakavi edaidai.

³Mo sisili mada, lumulumu vinaka, tokara na nomu i sulu digitaki, ka lako ki na nona rara ni samu witi, mo kakua sara ni vakatakilai iko vua me yacova ni sa kana ka gunu oti.

⁴Ia ni sa koto sobu me moce, mo raica na vanua e davo kina; mo qai la'ki cega na i tutuvi e yavana ka koto sobu e kea. Ena qai kaya vei iko o koya na ka mo cakava.”

⁵Sa qai sauma o Ruci ka kaya, “Au sa na vakayacora kece na veika o kaya vei au.”

⁶A sa lako yani ki na rara ni samu witi o Ruci, ka la'ki vakayacora na veika kece sa vakarota vua na vugona.

⁷Ia ni a kana ka gunu oti o Poasa, a mamarau sara na yalona, ka la'ki moce ena yasa ni binibini witi. A qai curu vakamalua yani o Ruci, cega na i tutuvi e yavana, ka davo sobu.

⁸Ena lomaloma ni bogi, e qai yadra cake vakasauri o Poasa me vuki, ka kurabui ni raica ni a koto e yavana e dua na yalewa.

⁹A taroga sara o koya ka kaya, “O cei o iko?” A sauma o koya ka kaya, “Oi au o Ruci na nomuni vada. Me vaka ni daru veiwekani voleka, sa nomuni tavi mo ni qaravi au, ka mo ni tauri au me'u watimuni.”

¹⁰A sa kaya o koya, “Noqu lewa, me vakalougatataki iko o Jiova. O sa vakaraitaka ni levu cake na nomu yalodina ki na nodatou matavuvale ena nomu vakayacora na ka oqo, ka lailai cake mai na kena o a vakayacora vua na vugomu; me vaka ni o sega ni lakovi ira na cauravou, era vutuniyau, se ra dravudravua.

¹¹Mo kakua ni rere noqu lewa; ni ra sa kila kece na tamata mai na koro ni o sa yalewa vinaka. Au sa na vakayacora na veika kece o kaya.

¹²Sa dina ni'u sa wekamu dina, sa noqu i tavi talega me'u maroroi iko; ia e tiko tale e dua na wekamu sa voleka cake mai vei au.-

¹³Mo tiko mada e ke ena vo ni bogi oqo, ka me qai kilai ni mataka se sa na rawa ni qaravi iko na wekamu voleka o ya se sega, ia kevaka e vaka kina, sa daumaka; ia ke mani sega, au sa na bubuluitaka ena mata i Jiova na Kalou bula ni sa noqu i tavi me'u qaravi iko: ia mo tei moce tale mada.”

¹⁴A mani koto sobu yani e yavana o Ruci ka moce me yacova na mataka, ia sa yadra cake ga ni se buto tu ga na vanua, baleta ni sega ni vinakata o Poasa me dua e kila ni sa tiko e kea o koya.

¹⁵A sa qai kaya vua o Poasa, “Kauta mai na i sulu o a tutuvi kina ka tevuka e mataqu.” A vakayacora vakakina o Ruci, ka sova yani kina o Poasa e volekata e 20 na kilokaramu na barile, a sa qai vukei koya me colata yani e tabana. A sa lesu tale ki na koro o koya kei na ka oqo.

¹⁶Ia ni yaco yani, a sa tarogi koya sara mai o na vugona, “Sa mani vakaevei na nomu i lakolako, na vugoqu?” A sa tukuna vua o Ruci na veika kece sara a vakayacora vua o Poasa.

¹⁷A sa kaya tale, “E a solia talega vei au o koya na i binibini barile taucoko oqo, me vaka ni a kaya vei au me'u kakua ni lesu lala vua na vugoqu.”

¹⁸A sa kaya vua o Neomai, “I Ruci, mo vosota tale mada vakalailai, me yacova sara na i tinitini ni veika kece oqo; ni na sega ni yalo vakacegu o Poasa me yacova ni sa vakayacora na lomana ena siga edaidai.”

Ruci 4

Na Vakawati nei Poasa kei Ruci

¹A qai lako o Poasa ki na vanua ni soqo ena matamata ni koro ka la'ki tiko sobu kina. Ena gauna vata talega o ya a yaco mai kina na weka i Ilimeleki voleka duadua, o koya ka kaya tiko o Poasa. A qai kaya sara vakaoqo vua o Poasa, “Mo lako mai na wekaqu ka mai dabe eke.” A mai lako sara yani o koya ka dabe sobu.

²Sa qai kacivi iratou na lewe tini na qase ni koro o ya o Poasa ka kaya, “Dou mai dabe mada eke.” Ni ratou sa dabe sobu,

³sa qai vosa sara vua na weka i Ilimeleki voleka duadua o Poasa ka vaka, “Ia me vaka ni sa lesu mai na vanua o Moapi o Neomai, a sa vinakata me volitaka e dua na tiki ni vanua ka nei Ilimeleki na wekadrau.

⁴A sa lomaqu kina me'u vakaraitaka taumada vei iko. Ia kevaka o vinakata mo taura, mo volia e matadratou na qase sa dabe tiko oqo; ia mo tukuna talega vei au kevaka o sega ni via volia, me vaka ni sa nomu vakailiu na dodonu ni veivoli ka qai muri oi au.” A sa kaya na wekana, “Au sa na volia na tiki ni vanua o ya.”

⁵A qai kaya tale o Poasa, “Sa vinaka, ia ena siga o volia kina na tiki ni vanua mai vei Neomai, sa okati vata kina na nomu voli Ruci na yalewa ni Moapi me rawa kina ni tiko ga na lewa ni tiki ni vanua oqo ena matavuvale i koya ka sa mate.”

⁶A sauma na wekana ka kaya, “Kevaka sa vaka oqori, ia au sa na sega ni volia tale kina na tiki ni vanua o ya, baleta ni ratou na sega ni vakaivotavota kina na luvequ. Mo volia ga o iko na ka sa dodonu me'u volia. Au sa na sega ni volia.”

⁷Sa dau vakaoqo ga na kena i vakarau e Isireli ena gauna e liu me i vakatakilakila ni sa vakadeitaki na veivoli kei na veisau, o ya me luvata na nona i vava o koya e volivolitaki ka solia vei koya e veivoli. A veika oqo e vakadinadinataki kina ena kedra maliwa na Isireli ni sa vakataudeitaki na veivoli.-

⁸Ena ka oqo, a sa luvata kina na nona i vava na tamata o ya ka solia vei Poasa ena gauna sa kaya kina, “Mo volia ga me nomu.”

⁹Sa qai kaya o Poasa vei ira na qase kei ira kecega na tamata, “O ni sai vakadinadina kece sara edaidai ni'u sa volia mai vei Neomai na veika kece sa taukena o Ilimeleki kei rau na luvena o Kilioni kei Maloni.

¹⁰Au sa voli Ruci talega na yalewa ni Moapi ka yada i Maloni, me watiq; me bula tikoga kina na yaca i koya sa mate ena nona i votavota, me kakua kina

ni yali na yacana ena kedra maliwa na wekana kei na matamata ni nona koro. O ni sai vakadinadina kina ena siga oqo.”-

¹¹Era a qai kaya o ira kece ka ra tiko e kea, “Io, keimami sa kena i vakadinadina. Me vakayacora mada o Jiova vua na watimu me tautauvata kei rau o Rejeli kei Lia, oi rau na yalewa ka rau a vakatubu kawa vakalevu vei Jekope. Ia mo yaco o iko mo tamata vutuniyau e Efiraca ka rogo na yacamu e Peceliema.-

¹²Me tautauvata kaya mada ga na kawa i Feresi, na luvedrau o Juta kei Tema o ira na nomu kawa ena solia vei iko o Jiova mai vua na yalewa oqo.”-

O Poasa kei na Nona Kawa

¹³A sa kauti Ruci o Poasa ki na nona vale me watina. A sa vakalougatataki koya o Jiova, a sa kunekune, ka sa vakasucuma e dua na luvena tagane.

¹⁴Era a qai kaya vei Neomai o ira na yalewa, “Me vakavinavinakataki mada ga o Jiova ni a solia vei iko edaidai na nomu kawa. Me na rogo levu na yacana na gone oqo e Isireli!

¹⁵Me solia mada ga vei iko na gone oqo na bula vou, ka me na yaco me nomu i tokani ni o sa qase mai; ni sa vakasucuma na vugomu o koya ka dau lomani iko, ka uasivi cake mai na le vitu na luvemu tagane.”

¹⁶A sa kauta na gone o Neomai, a sa roqota ki lomaserena, ka susugi koya.

¹⁷Era a qai vakayacani koya na yalewa ni Peceliema, era sa kaya, “Sa sucu e dua na luve i Neomai tagane!” Era a vakatoka me yacana o Opeti; ka sa yaco me tama i Jese, na tama i Tevita.

¹⁸Ia oqo na kawa i Feresi: e luve i Feresi o Esironi:

¹⁹Na luve i Esironi o Rami ka luve i Rami o Amenatave.

²⁰Na luve i Amenatave o Nasoni ka luve i Nasoni o Salimoni.

²¹Na luve i Salimoni o Poasa ka luve i Poasa o Opeti.

²²Na luve i Opeti o Jese ka luve i Jese o Tevita.

1 Samuela

1 Samuela 1

Na Sucu kei na Cabori nei Samuela

¹E a bula voli ena koro o Ramaceimi Sofimi mai na vanua veidelana o Ifereimi e dua na tamata, na yacana o Ilikana mai na mataqali i Ifereimi. E luve i Jiorame o koya, ka makubui Ilaiu mai na vuvale i Tou ena mataqali i Sufi mai Efiraca.

²E rau lewe rua na wati Ilikana; e dua na yacana o Ana, ka yacana na kenai karua o Penina. E vakaluvani o Penina, ia o Ana e sega ni vakaluvani.

³A sa dau lako cake mai na nona koro ena veiyabaki o Ilikana me la'ki sokalou ka vakacabora na nona i madrali vei Jiova ni lewevuqa + mai Sailo, na vanua ka rau tiko kina o Ofinai kei Finiasi. Oi rau oqo erau luvei Ilai tagane ka rau bete talega i Jiova.

⁴Ena veisiga kece e dau vakacaboisoro kina o Ilikana, sa dau solia e dua na kena i votavota vei Penina na watina, ka ra tau yadua o ira kece na luvena tagane kei ira na luvena yalewa.

⁵Ia sa solia ga vei Ana na i votavota sa vakaruataki baleta ni sa dau lomani koya vakalevu sara, ka veitalia ga ni sa tarova tu na nona vakaluvani o Jiova.

⁶E dau vakacudrui Ana sara vakalevu o Penina na kena i sa, ka dau vakararawataka na lomana, baleta ni sa sogota na ketena o Jiova.

⁷E yaco tiko na ka oqo e veiyabaki; ena veigauna kece eratou dau lako cake kina ki na vale i Jiova mai Sailo, e dau vakararawataka Ana vakalevu sara o Penina, ka dau tagi kina o koya, ka bese ni kana.

⁸Sa dau tarogi koya o Ilikana na watina, "I Ana, na cava o tagicaka tiko? A cava o bese kina ni kana? A cava o dau yalorarawa tu ga kina? E sega li ni'u sa vinaka cake sara e matamu ka ca ke sa lewe tini na luvenu tagane?"

O Ana kei Ilai

⁹Ia ena dua na gauna, ni oti na nodra kana ka gunu mai Sailo, a sa qai tucake o Ana. Ena gauna vata oqori, sa dabe tiko ena nona i dabedabe ena tutu ni katuba ni Vale i Jiova o Ilai na bete.

¹⁰E a rarawa vakalevu sara o Ana, ka tabalaka na tagi vei Jiova ena nona masu.

¹¹Sa qai cavuta na nona bubului, ka kaya, “Kemuni Jiova ni lewevuqa, mo ni raici au mai na nomuni vada! Mo ni raica mada na noqu leqa kei na noqu vakararawataki, mo ni nanumi au me'u kakua ni guilecavi! Ia kevaka o ni solia vei au e dua na luvequ tagane, au sa yalataka me'u na solia na nona bula taucoko vei kemuni, ka na sega ni koti vakadua na drauniuluna.” + -

¹²Me vaka ni sa masu tiko o koya ena mata i Jiova, sa vakaraica tiko na tebe ni gusuna o Ilai.

¹³Sa masu vuni tiko o koya; ka yavavala walega na tebe ni gusuna ka sega ni rogo na domona. Sa mani nanuma kina o Ilai ni a mateni o Ana,

¹⁴ka kaya vua, “Ena vica tale na gauna na dede ni nomu mateni tiko; mo biuta laivi sara na gunu waini ka mo kilai yalomu!”

¹⁵A sa vosa o Ana ka kaya, “E segai, noqu turaga, au sega sara ni mateni se gunuva na waini se na gunu kaukauwa; au sa yalewa yalorarawa ka lomabibi oi au, ni'u sa masu tiko vei Jiova, ka talaucaka vua na noqu leqa kece.

¹⁶Kakua ni okati au na nomuni vada me'u dua vei ira na yalewa ca, ni'u sa vosa tiko ena vuku ni rarawa ni yaloqu, kei na yalobibi, me yacova mai na gauna oqo.”

¹⁷Sa qai kaya vua o Ilai, “Mo lako ena vakacegu, ia me solia mada ga vei iko na Kalou ni Isireli na ka o kerea vua.”

¹⁸A sa kaya o Ana, “Me'u kune loloma mada e matamuni, oi au na nomuni vada.” A sa kana ka lako yani na yalewa oqo ena nona i lakolako, ka sega tale ni vakaveveku mata o koya.

Na Sucu nei Samuela

¹⁹E ratou a yadra vakamataka sara o Ilikana kei na nona vuvale ka lotu vei Jiova ka vakatekivu tale na nodratou i lakolako lesu ki Rama. A rau sa veimoceri o Ilikana kei Ana na watina; ka sa nanumi koya o Jiova ka sauma vua na nona masu.

²⁰Ia ni sa yaco mai na kena gauna, sa kunekune ka bukete o Ana, ka vakasucuma e dua na gonetagane. A sa vakatoka me yacana o Samuela, + ni a vakamacalataka vakaoqo, “Ni'u sa kerei koya vei Jiova.”

²¹A sa lako cake ki Sailo o Ilikana, kei ira kecega na nona lewe ni vale me ra la'ki vakacabora na nona i soro vakayabaki, kei na i soro digitaki me vaka sa yalataka o koya.

²²Ia sa mani sega ni lako vata kei ira o Ana, ni sa kaya vei watina, “Me sa tei kali mada na gone, au na qai kauti koya ki na vale i Jiova me rairai e matana, ka me tiko kina ka tawa mudu.”

²³A sa kaya vua o Ilikana na watina, “Mo cakava ga na ka e vinakata vei iko, mo waraka mada me kali o koya, ia me vakataudeitaka o Jiova na nomu+ vosa ni yalayala me yaco.” A sa mani tikotiko ga e vale o Ana, ka qarava na luvena tagane me yacova na gauna sa kali kina.

²⁴Ia ni sa kali oti na gone, sa qai kauti koya ki Sailo kei na dua na bulumakau tagane yabaki tolu, + kei na 10 na kilokaramu na falawa, kei na dua na bola kuli-ni-manumanu ka sinai ena waini. A sa kauti Samuela o tinana ena gauna e se gone lailai sara kina ki na Vale i Jiova mai Sailo.

²⁵Era sa vakamatea na bulumakau, ka kauta cake na gone vei Ilai.

²⁶Sa qai vosa o Ana vei Ilai ka kaya, “Kemuni na noqu turaga, me vaka ni o ni bula tiko, sai au oqo na vada ka a mai tucake tu eke e matamuni, ka masu tiko vei Jiova.

²⁷Au a kerea vua na gone oqo; ia sa rogoca o koya na noqu masu.

²⁸Ia, au sa cabora lesu tale kina na gone oqo vei Jiova; ena nona tiko ga o Jiova me yacova na nona bula taucoko. A sa qarava na sokalou vei Jiova mai kea o iratou. +

1 Samuela 2

Na Masu i Ana

¹A sa masu o Ana, ka kaya,- “Sa reki na yaloqu ena vuku i Jiova; au sa marau ena ka sa cakava o koya! Au sa dredrevaki ira na noqu meca; ka'u sa seretaka na nomuni vakabulai au.

²“Sa sega tale ni dua e yalosavasava cake me vakataki Jiova; sa sega tale ni dua me vakataki koya, sa sega na dauveimaroroi me vakataka na noda Kalou.

³“Mo tarova na nomu bolebole domoilevu; Me kakua ni cavuta na gusumu na vosa qaciqacia; Ni sa Kalou daukila ka o Jiova, Ni sa lewa o koya na veika kece era cakava na tamata.

⁴A sa ramusu na nodra dakaititi na tamata i valu qaqa, ia o ira na malumalumu era sa kaukauwa cake mai!

⁵O ira na tamata ka dau vakamamautaki e liu era sa cakacaka saumi me rawa kina na kedra, ia o ira na viakana sa oti mai na nodra viakana. Sa le vitu na luvena na marama yava, ia na marama sa lewe levu na luvena sa qai sega na luvena e vo.

⁶O Jiova sa ia na veivakamatei, ka sa solia lesu tale na bula; sa talai ira na tamata ki na vuravura ni mate, ka la'ki kauti ira lesu tale mai.-

⁷Sa vakadravudravuataki ira eso na tamata o Jiova, ka vakavutuniyautaki ira eso, Sa vakalolomataki ira eso, ka vakalagilagi ira eso.

⁸Sa keveta cake na dravudravua o koya mai na kuvu ni soso, Sa vueti ira na leqa mai na nodra vakaloloma. Sa lesi ira me ra veitokani kei ira na ravouvou ka vakatikori ira ki na i tutu dokai ka lagilagi. Na veiyavu kei vuravura sa taukena o Jiova; ka sa buli vuravura kina o koya.

⁹“Sa dau maroroi ira na tamata yalosavasava o koya, Ia era na yali ena butobuto o ira na i valavala ca; E sega ni gugumatua na tamata ena nona kaukauwa ga.

¹⁰Era na raramusumususu na meca i Jiova; Ena vakalutu kurukuru vei ira mai lomalagi. Ena lewai vuravura taucoko o Jiova; ka solia na kaukauwa vua na nona tui, ka vakavuna me qaqa o koya sa lumuta.”

¹¹A sa lako ki nona vale mai Rama o Ilikana; ia sa tiko ga mai Sailo na gonetagane me qaravi Jiova ena mata i Ilai na bete.

O Rau na Luvei Ilai Tagane

¹²Ia o rau na luvei Ilai e rau tamata sega na kedrau yaga; e rau sega ni dau vakarorogo vei Jiova.

¹³Ia sa dau vakaoqo na i yalayala ni veika era sa rawa ni vinakata na bete vei ira na tamata. Ni sa vakacabora na nona i soro e dua na tamata, sa dau kauta mai e dua na i cula mata i tolu na nona dauveiqaravi na bete, ni saqa tiko na lewe ni manumanu;

¹⁴a sa dau cokataka na i cula oqo ki na i tavuteke, se kuro, se kuro levu, se kuro walega; ia na veika ga e coka, se cula rawa, sa kena na bete. O ira kece na Isireli era lako mai ki Sailo e caka vei ira na ka oqo.

¹⁵Me kenai kuri, ni sa bera ni kama waicala uma uro, sa dau lako mai na nona tamata na bete me kaya vua na tamata sa vakacabora na i soro, “Mo solia vei au eso na lewe ni manumanu me tavu me kena na bete; e sa na sega ni taura me ciqoma na lewe ni manumanu saqa mai vei iko; io, na kena ga e droka.”

¹⁶Ia kevaka e sauma na tamata o ya, “Me laivi me vakamai taumada na uro, ka mo qai taura na kena o vinakata,” ena qai kaya na nona tamata na bete, “E sega! Mo solia sara mai vei au oqo! Ia kevaka e sega, au sa na taura vakaukauwa.”

¹⁷Ia sa ka levu sara na nodra i valavala ca na luvei Ilai tagane ena mata i Jiova, me vaka ni rau vosabeca na nodra i madrali na tamata vei Jiova.

O Samuela kei Ilai

¹⁸A sa qarava tiko na nona i tavi vakabete o Samuela ena mata i Jiova, ka dina ga ni a gone, ka vauci tu e tolona na i sulu vakabete na efoti lineni.

¹⁹Ena veiyabaki sa dau cula o tinana e dua na nona kote lailai, ka kauta vua ena gauna a dau salavata kina kei na watina me vakacabora na i soro vakayabaki.

²⁰A sa vosavakalougatataki rau o Ilikana kei na watina o Ilai, ka kaya, “Me solia tale mada ga o Jiova vei iko eso tale na gone mai vua na yalewa oqo, me sosomitaki kina o koya o drau sa solia Vua.” Ni oti o ya, erau sa lesu tale ki na nodrau vale.

²¹Sa vakalougatataki Ana o Jiova, ka la'ki tolu tale na luvena tagane, kei na rua na luvena yalewa. Ia sa tubu me levu, na gonetagane o Samuela ena mata i Jiova.

²²A sa qase sara mai o Ilai, ka sa rogoca o koya na veika ca e rau a dau cakava tiko na luvena vei ira kecega na Isireli; ka ni rau sa moceri ira na yalewa era dau qarava tiko na katuba ni Vale ni Veitavaki.

²³Sa kaya vei rau o koya, “A cava o drau sa kitaka kina na veika oqo? Au sa rogoca mai vei ira kecega na tamata, na kemudrau i tukutuku ena vuku ni valavala tawa savasava drau sa vakayacora tiko oqo.

²⁴Oi kemudrau na luvequ, me kakua sara oqo! Ni sa sega ni vinaka na i rogorogo ka'u sa dau rogoca mai vei ira na tamata ni Kalou me baleta na nomudrau caka cala.

²⁵Kevaka sai valavala ca e dua na tamata vua e dua tale, ena rawa ni taqomaki koya na Kalou; ia kevaka sai valavala ca vei Jiova e dua na tamata, o cei tale ena veivosaki ena vukuna?” Ia e rau a bese ni vakarorogo ki na vosa i tamadrau, baleta ni sa lewa o Jiova me vakamatei rau.

²⁶A sa tubu tiko na gone o Samuela, ka sa vinakati koya o Jiova, ka vakakina o ira na tamata.-

Na Parofisai e Baleta na Vuvale nei Ilai

²⁷A lako mai vei Ilai e dua na tamata ni Kalou ka kaya vua, “Sa vosa vakaoqo o Jiova, ‘Au a sega li ni a rairai vakaidina vei Eroni kei na vuvale i tamamu ena nodra a bobula voli nei tui Ijipita?

²⁸Ia ka'u a digitaki koya mai vei ira na veimataqali kecega e Isireli me noqu bete, me vakacaboisoro ena noqu i cabocabonisoro, me vakama talega na veika boi vinaka, ka me vakaisulutaki e mataqu e na i sulu vakabete na efoti lineni. Au a solia talega vei ira na lewe ni vuvale i tamamu na i votavota e dodonu me ra taura mai na i soro e vakamai ena i cabocabonisoro.-

²⁹A cava li o dou kocova kina na noqu i soro kei na noqu i madrali laukana me vaka ka'u a vakarota, me caka ena noqu vale? I Ilai, a cava li na vuna o dokai rau cake kina vakalevu na luvemu mai vei au ena nomu vakatara me rau vakayagataka na uro ni veitiki ni madrali laukana kecega era sa vakacabora vei au na noqu tamata?

³⁰O koya oqo, sa lewa kina o Jiova na nodra Kalou na Isireli, 'Au a kaya vakaidina me ra vakaitavi vakabete e mataqu na nomu lewe ni vale, kei ira na lewe ni vale i tamamu, ka sega ni mudu.' Ia oqo sa kaya o Jiova, 'Me yawa vei au oqo, ka ni'u sa na sega ni vosota tale, ni'u na vakarokorokotaki ira ga era sa vakarokorokotaki au; ia o ira era beci au, era na beci talega.

³¹Raica oqo, sa roro tiko mai na gauna, ka'u na tagutuva kina na nomu kaukauwa, kei na nodra kaukauwa na lewe ni vale i tamamu me kakua kina ni dua me rawa ni bula balavu me la'ki qase sara ena nomu vuvale.

³²O na kunea na leqa ena noqu i tikotiko, ka na tu e matamu na didi kei na yalovuvu ena levu ni veivakalougatataki kei na sautu sa nodra i votavota na Isireli; ia ena sega na tamata me bula balavu me la'ki qase ena nomu vale, ka tawa mudu.

³³Au sa na maroroya e dua vei ira na nomu kawa me bula, me qaravi au mai na noqu i cabocabonisoro, ia ena vakarusai na matana me mataboko, ka vakararawataki na yalona: ia era na bale drokadroka ena mate rarawa o ira kece na nomu kawa.

³⁴Ia oqo na kenai vakatakilakila vei iko, na ka sa na yacovi rau ruarua na luvemu tagane, o Ofinai kei Finiasi; ni rau na mate ruarua ena dua vata ga na siga.-

³⁵Ia ka'u na lesia me noqu e dua na bete yalodina, me na cakava na nona i tavi me vaka na veika kecega sa tu e lomaqu, kei na yaloqu; ia ka'u na vakatubura vua e dua na vuvale yalodina, ka sa na vakayacora na nona i tavi e matana o koya ka'u na lumuta, ka tawa mudu.

³⁶Ia o koya yadua sa vo ena nomu mataqali, ena lako mai ka cuva sobu vua, ka kerea me dua na nona tiki ni siliva, se dua na i buli madrai, ka na kaya, “Au sa masuta mo lesi au mada ki na dua na cakacaka vakabete, me'u kania kina e dua na tiki ni madrai.”

1 Samuela 3

Rairai vei Samuela o Jiova

¹Ena gauna o ya, ena nona qaravi Jiova tiko na cauravou lailai o Samuela ena veituberi nei Ilai, sa vakavudua sara na kena voqa mai na vosa i Jiova ka sa sega ni levu na raivotu.

²Ena dua na bogi, a davo koto ena nona loga o Ilai, ni sa buwawa sara mai na matana.

³A sa davo koto ena Vale i Jiova o Samuela, oqori ena tikina e koto kina na Kato ni Veiyalayalati. Ni voleka ni kida cake na mataka ni se bera ni boko na cina,

⁴a sa kacivi Samuela o Jiova, ka kaya, “I Samuela! I Samuela!” A sa kaya o koya, “Sai au oqo!”

⁵Sa cici yani vei Ilai, ka kaya, “Sai au oqo, o ni a kacivi au.” Sa kaya vua o Ilai, “Au a sega ni kacivi iko, mo la'ki davo tale.” A mani lesu tale o Samuela me la'ki davo.

⁶A kaci tale o Jiova, ka kaya, “I Samuela!” A tucake o Samuela ka lako vei Ilai, ka kaya, “Sai au oqo, o ni a kacivi au?” A sauma o Ilai ka kaya, “Au a sega ni kacivi iko na luvequ; mo la'ki davo tale.”

⁷Ia a sega mada ni se kilai Jiova o Samuela, ka sega talega ni se vakatakilai vua na vosa i Jiova.

⁸A kacivi Samuela tale ena i katolu ni gauna o Jiova. A tucake o koya, ka lako vei Ilai, ka kaya, “O ni kacivi au, sa i au oqo.” A qai kila e kea o Ilai ni sai Jiova dina ga ka a kacivi Samuela tiko.

⁹A sa kaya vei Samuela o Ilai, “Mo la'ki davo ga; ia kevaka e mani kacivi iko tale o koya, mo kaya vakaoqo, “Mo ni vosa mai, Jiova, ni'u sa vakarorogo na nomuni tamata!” Sa qai lako o Samuela ka davo ena nona i davodavo.

¹⁰A sa lako mai o Jiova, ka tucake tu, ka kaci vaka e liu, “I Samuela! I Samuela!” A sauma o Samuela, “Mo ni vosa mai, ni'u sa vakarorogo na nomuni tamata.”

¹¹A qai tukuna o Jiova vei Samuela, “Raica, au na cakava e dua na ka levu ka vakadomobula e Isireli ena kidroa kina na tamata kecega era rogoca.

¹²Ena siga o ya, au na vakayacora vei Ilai na veika kecega au a sa tukuna oti ena vukudra na nona lewe ni vuvale, mai na kena i tekivu ki na kena i tinitini.

¹³Ni'u sa tukuna oti vua ni'u na totogitaki ira na nona lewe ni vuvale ka tawa mudu ena vuku ni valavala ca sa kila o koya, me baleta na nodrau vosacataka na Kalou o rau na luvena tagane ruarua, ka qai sega sara ni tarovi rau o koya.

¹⁴Ia oqo, au sa bubului kina ena vukudra na lewe ni vuvale i Ilai ni na sega tale ni qai buluti na i valavala ca oqo mai na vakacaboisoro se madrali.”

¹⁵A davo koto o Samuela me yacova na mataka; a sa qai duri cake ka dolava na i sogo ni vale i Jiova. A sa rere ni vakatakila na nona raivotu vei Ilai.

¹⁶A kacivi Samuela o Ilai, ka kaya, “I Samuela na luvequ!” A sauma mai o Samuela, “Oi au saka oqo.”

¹⁷A sa kaya vua o Ilai, “A cava sa tukuna vei iko o Jiova? Mo kakua ni vunia vei au e dua na ka. Ena cudruvi iko na Kalou kevaka o sega ni tukuna kece vei au na vosa e cavuta vei iko.”

¹⁸Sa qai tukuna na veika kece o Samuela ka sega ni vunia e dua na ka. A sa kaya o Ilai, “Sa i koya ga o Jiova; ena vakayacora ga o koya na ka e vinaka ki vua.”

¹⁹Ni sa tubu cake voli o Samuela, a sa tiko ga kei koya o Jiova ka vakavuna me yaco dina sara na veivosa kece e tukuna o Samuela.

²⁰Era sa qai kila kecega na Isireli ka me vakatekivu mai dua na yasa ni vanua ki na dua tale ni sa parofita vakaidina i Jiova o Samuela.

²¹A sa vakatakilai koya tikoga o Jiova mai Sailo, o ya mai na vanua ka a rairai kina vei Samuela ka vosa talega kina vua. Ia ni sa vosa o Samuela, era sa vakarorogo kecega o ira na Isireli.

1 Samuela 4

Tauri na Kato ni Veiyalayalati

¹Ena gauna o ya, era a lako yani na Isireli me ra vala vata kei ira na kai Filisitia; era a la'ki tiko mai Epenisa na Isireli, ka ra tiko mai Efeki na kai Filisitia.

²Era a tuvai ira vakaivalu na kai Filisitia me ra vala kei ira na Isireli: ia ni sa oti na veivaluvaluti levu oqo, era a qaqa na kai Filisitia vei ira na Isireli, ka ra vakamatea kina e rauta ni 4,000 na tamata.

³Ni ra sa suka tale yani ki na i tikotiko vakaivalu o ira era bula mai na i valu, era a kaya na nodra qase na Isireli, “A cava na vuna sa ravuti keda kina edaidai o Jiova e matadra na kai Filisitia? Me da la'ki kauta mai na Kato ni Veiyalayalati i Jiova mai Sailo me rawa kina ni lako vata tiko kei keda o koya, ka vakabulai keda mai na ligadra na keda meca.”

⁴Era sa talai ki Sailo na tamata me ra la'ki kauta mai na Kato ni Veiyalayalati i Jiova ni lewevuqa, o koya sa tiko ena tadrua ni Jerupimi. Erau tiko talega kei na Kato ni Veiyalayalati i Jiova o rau na luve i Ilai, o Ofinai kei Finiasi.-

⁵Ni sa yaco yani ki na i tikotiko na Kato ni Veiyalayalati i Jiova, era a tabalaka na kaila ni marau ena domoilevu o ira na Isireli kecega, a sa yavavala kina na vanua.

⁶Ia ni ra rogoca na kai Filisitia na rorogo ni kaila, era a kaya, “A cava beka na i balebale ni kaila levu oqo, ena nodra i tikotiko na Iperiu? Era a qai kila ni sa kau mai na Kato ni Veiyalayalati ki na nodra i tikotiko”

⁷Era a rere na kai Filisitia, ni ra kaya, “Sa lako mai e dua na kalou ki na nodra i tikotiko.” Era a kaya tale,

⁸“Isa o keda! O cei beka ena vakabulai keda mai na ligadra na veikalou qaqa oqo? Sa o ira oqo na veikalou ka vakarusai ira na kai Ijipita ni tauvi ira na veimate lelevu mai na vanua lala.

⁹Ni yaloqaqa na kai Filisitia! Dou vala me vaka na tagane, de qai yaco me da nodra bobula na Iperiu, me vaka na nodra a noda bobula tu e liu. Ni vala me vaka na tagane!”

¹⁰A carubi na i valu o ira na kai Filisitia, ka ra vakadrukai o ira na Isireli, ka ra dui se na tamata yadua ki nodra vale; a yaco e dua na ravuravu levu; a mate e 30,000 na mata i valu yava ni Isireli.

¹¹E a kovei na kato ni veiyalayalati; e rau a vakamatei na luve i Ilai o Ofinai kei Finiasi.

¹²A cici e dua na tamata mai vei ira na Penijamini mai na vanua ni veiraravui, a lako mai ki Sailo ena siga o ya ka kakadresudresu tu na nona i sulu, ka ubia talega na uluna ena qele.

¹³Ia ni yaco yani, a dabe tiko o Ilai ena dua na i dabedabe e tutu ni sala, ka lava na utona ena nona ririkotaka na Kato ni Veiyalayalati. Ia ni lako mai na tamata o ya ka tukuna ena koro na ka a yaco, era a tagi na lewe ni koro taucoko.

¹⁴Ni rogoca o Ilai na domo ni qoqolou, a kaya, “A cava era qolouvaka o ira oqo?”

¹⁵A 98 na yabaki i Ilai, a sa buwawa na matana, ka vovoleka sara me sega ni rai rawa.

¹⁶A qai vosa vei Ilai na tamata o ya ka kaya, “Oi au sara ga oqo na tamata ka lako mai na i valu, ka'u a dro mai kina edaidai.” A kaya vua o Ilai, “I na luvequ, a cava sa yaco?”

¹⁷A sauma vua o koya e mai tukutuku, “Era sa dro o ira na Isireli e matadra na kai Filisitia, a sa dua talega na ravuravu levu vei ira na tamata, e rau sa mate talega o rau na luvemu, o Ofinai kei Finiasi; a sa kovei na Kato ni Veiyalayalati.”

¹⁸Ia ena gauna a cavuta tiko kina o koya na Kato ni Veiyalayalati, sa bale sobu vakatadraicake o Ilai mai na nona i dabedabe e tutu ni matamata ni koro. Sa qase sara o koya ka bibi, ia na nona bale oqo sa ramusu kina na domona ka mate sara talega kina. A lewai Isireli tu me yabaki vasagavulu.

¹⁹Sa bukete tiko na vugoi Ilai, na wati Finiasi, ka sa voleka talega na gauna me vakasucu kina. Ia ni rogoca o koya na i rogorogo ni sa kovei na Kato ni Veiyalayalati, ka sa mate na vugona kei na watina, a vakasauri na nona taratara ka vakasucu sara.

²⁰Ia ni sa voleka ni mate, era a kaya vua na yalewa ka ra qaravi koya tiko, “Mo yaloqaqa tiko! Sa sucu na luvemu gonetagane!” Ia sa sega ga ni vosa mai o koya se kauwai kina.

²¹A sa vakayacana na gonetagane o ya me o Ikapote, + ni sa vakamacalataka vakaoqo, “Sa biuti Isireli na lagilagi ni Kalou:” ni sa dusia na kena sa kovei na Kato ni Kalou kei na nodrau mate o watina kei na vugona.

²²A sa kaya, “Sa takali vei Isireli na i serau ni Kalou baleta ni sa kovei tani na Kato ni Kalou.”

1 Samuela 5

Na Kato ni Veiyalayalati kei Ira na Filisitia

¹Ni ra kovea oti na kato ni veiyalayalati o ira na kai Filisitia, era a qai colata tani mai Epenisa ki Asitoti;

²ka la'ki biuta sara ki na burekalou i Tekoni, ka vakotora voleka vei Tekoni.

³Ia ni ra sou yani ena mataka na kai Asitoti, ka raica, sa bale tu vakatoboicu ki na qele o Tekoni, ena mata ni Kato ni Veiyalayalati i Jiova. Era a kauti Tekoni, ka vakatura tale ena nona i tutu.

⁴Ia ni ra sou yani ena i karua ni siga, ka raica, sa bale vakatoboicu tale tu ki na qele o Tekoni, ena mata ni Kato ni Veiyalayalati, ka sa muduki tu ena i lago na ului Tekoni kei na ligana ruarua, ka a vo wale ga na yagona.

⁵O koya oqo era a sega ni dau butuka kina na i lago ni burekalou i Tekoni mai Asitoti, o ira na bete i Tekoni kei ira kecega era curu kina, me yacova mai na gauna oqo.

⁶A sa totogitaki ira vakaca na kai Asitoti o Jiova ka vakarerei ira. A sa vakavuna me dewavi ira na mate vuce, + oqo vei ira na kai Asitoti kei na kena veiyasana.

⁷Ia ni ra raica na kai Asitoti na ka sa yaco, era sa kaya, “Na Kalou ni Isireli e sa totogitaki keda tiko vata kei na noda kalou o Tekoni. Me sa kakua ni qai tiko tale kei keda na Kato ni Kalou ni Isireli oqo.”

⁸Ena ka oqo, era sa talai kina eso na tamata me ra vakasoqoni iratou vata mai na tui Ijipita e ratou lewe lima, ka tarogi iratou, “A cava me da vakayacora ena vuku ni Kato ni Veiyalayalati ni Kalou ni Isireli?” Era a kaya, “Me kau yani i Kaca na Kato ni Veiyalayalati.” Era a mani kauta sara yani i Kaca, e dua tale na nodra koro levu na kai Filisitia.

⁹Ia ni ra la'ki vakatikora e kea, a sa vakacacana talega o Jiova na koro o ya ka vakavuna e dua na tiko vakaca levu. A dewavi ira talega na tamata kecega na mate vuce oqo, ka okati kina o ira na gone kei ira era qase sara.

¹⁰Era a qai vakauta na Kato ni Veiyalayalati i Ekironi, e dua talega na nodra koro levu na kai Filisitia. Ia ni sa yaco yani e kea, era sa qoqolou mai na lewenikoro ni ra kaya, “Era sa kauta mai oqo vei keda na Kato ni Veiyalayalati ni Kalou ni Isireli, me mai vakamatei keda kei ira na kai noda!”

¹¹Era sa veitalaki me ra vakasoqoni vata mai na nodra tui na kai Filisitia, ka ra kaya, “Ni kauta lesu tale na Kato ni Veiyalayalati ki na kena i tikotiko mai

Isireli, oqo me kakua kina ni vakamatei keda kei na noda matavuvale.” Era sa loma taqaya vakalevu na tamata ena koro levu ena vuku ni veitotogitaki ni Kalou.

¹²Vei ira mada ga era sega ni mate, a sa dewavi ira talega na mate vuce, ka ra sa tagi na tamata me ra kere veivuke kivei ira nodra veikalou.

1 Samuela 6

Vakalesui na Kato ni Veiyalayalati

¹A tiko na Kato ni Veiyalayalati ena nodra vanua na kai Filisitia me vula vitu na kena dede.

²Ia a qai kacivi ira na bete kei ira na daurairai o ira na kai Filisitia, ka kaya, “A cava mada me da cakava ena vuku ni Kato ni Veiyalayalati i Jiova?” Ni vakatakila mai vei keimami se me keimami vakauta vakaevei ki na kena i tikotiko.

³Era a kaya, “Kevaka o ni sa vakauta lesu yani na Kato ni Veiyalayalati, ia mo ni kakua ni kauta wale ga yani. Mo ni vakauta vata kaya e dua na nomuni i loloma me i soro ni caka cala. Ena ka oqo, o ni na vakabulai kina, ka kila talega na vuna o ni totogitaki tikoga kina.”

⁴Era sa taroga na tamata, “A loloma cava li me keimami vakauta vua?” Era sauma ka kaya, “E lima na i vakatakarakara koula ni mate vuce, kei na lima na kalavo koula me vaka na kedra i wiliwili na turaga ni Filisitia. Na mate veidewavi oqo sa vakatalai yani me tauvi kemuni kece vata kei iratou na tui e lima.

⁵E dodonu mo ni cakava na i vakatakarakara ni mate vuce kei na kalavo sa vakacacana tiko na nomuni vanua, ka mo ni vakarokorokotaka na Kalou ni Isireli. Ena qai tarova beka o koya na nona veitotogitaki vei kemuni, kei ira na nomuni veikalou, kei na nomuni vanua.

⁶A cava na vuna mo ni yalokaukauwa tiko kina me vakataka na tui Ijipita kei ira na kai Ijipita? Ni kua ni guilecava na nona a vakamatalialiatiki ira na

Kalou me yacova na gauna era a qai sereki ira kina na Isireli me ra biuti Ijipita.

⁷Ia oqo, mo ni vakarautaka e dua na qiqi ni yaya vou kei na rua na bulumakau yalewa ka se sega ni taqa vei rau na i vua; ka me rau vauci vata kei na qiqi ni yaya ka vakatala lesu na luvedrau ki na valenimanumanu.

⁸Me qai tauri na Kato ni Veiyalayalati i Jiova ka vakavodoki ki na qiqi ni yaya oqo, ka biuta koto e yasana e dua na kato lailai e tawa tiko e loma na i vakatakarakara koula o ni sa vakauta tiko me i soro ni caka cala vua. Dou qai vakatala mai na qiqi me lako mai vakataki koya ga.

⁹Mo ni qai sarava na kena i lakolako: ni kevaka sa muria na sala ki na koro o Pecisemesi, eda na qai kila kina ni sa cakava vei keda na ka ca levu oqo na Kalou ni Isireli. Ia kevaka e segai, eda na kila kina ni a sega ni vakavuna na mate ca o koya; a ka ga sa dau yaco ena veigauna eso ki na tamata.”

¹⁰Era a cakava vakakina na tamata; era a kauta e rua na bulumakau yalewa ka nokati rau ki na qiqi ni yaya, ka sogolatia na luvedrau ena valenimanumanu.

¹¹Era a qai vakavodoka na Kato ni Veiyalayalati i Jiova ki na qiqi ni yaya, kei na kato lailai sa tu kina na i vakatakarakara koula ni mate vuce kei na kalavo.

¹²Ia erau a lako vakadodonu na bulumakau yalewa, ena sala ka gole ki Peci Semesi, e rau a muria na salatu, ka rau tagi voli, ka sega ni gole ki na i matau se ki na i mawi; era a muri rau o ira na nodra turaga na kai Filisitia ka yacova yani na i yalayala kei Peci Semesi.

¹³Ia era a musu witi tiko e loma ni buca o ira na kai Peci Semesi, era sa tacake ka raica na Kato ni Veiyalayalati ka ra sa reki sara ni ra raica.

¹⁴A sa lako yani na qiqi ni yaya ki na tikinivanua i Josua, na kai Peci Semesi, a sa la'ki tu vakadua kina. A duri tu e kea e dua na vatu levu; ka ra kolata na kau ni qiqi ni yaya me buka; ka vakacabori rau na bulumakau yalewa me i soro kama vei Jiova.

¹⁵Era a tauca sobu na Kato ni Veiyalayalati i Jiova na Livai, kei na kato lailai a tu vata kaya, ka sa tu kina na veiyaya koula, ka tauca ena dela ni vatu levu, ka ra vakacabora na i soro kama kei na i madrali eso na kai Peci Semesi ena siga o ya vei Jiova.

¹⁶Ia ni ratou raica oqo na turaga limalima ni Filisitia e ratou a lesu tale ki Ekironi ena siga o ya.

¹⁷Ia na veisoso koula oqo era a solia mai na kai Filisitia me i soro ni caka cala vei Jiova: me dua ena vuku i Asitoti, e dua ena vuku i Qasa, ka dua ena vuku i Asikiloni, e dua ena vuku i Kaca kei na dua ena vuku i Ekironi;

¹⁸kei na kalavo koula na i wiliwili ni veikoro kecega ni Filisitia, ka ratou taukena na turaga limalima, ka okati vata kina oqo na veikoro vakabai kei na veikoro lalai ki loma ni vanua. Ia sa kena i vakadinadina tu me yacova na siga oqo, na vatu levu o ya era a tauca kina na Kato ni Veiyalayalati i Jiova ena tikinivanua i Josua na kai Peci Semesi.

¹⁹A sa vakamatei ira era lewe 70 na kai Peci Semesi o Jiova baleta ni ra la'ki rai ki na loma ni Kato ni Veiyalayalati. Era sa tagi ka vakaloloku na tamata ni ra sa lewe vuqa sa vakaleqai mai vei Jiova.

²⁰Era a kaya na kai Peci Semesi, “O cei li e rawata me tu ena mata i Jiova na Kalou yalosavasava oqo?”

²¹Era a tala eso na tamata vei ira na kai Kiriaci Jiarimi, ka ra kaya, “O ira na kai Filisitia era sa vakasuka tale mai na Kato ni Veiyalayalati i Jiova. Mo ni lako sobu mai ka kauta cake yani.”

1 Samuela 7

¹Era a qai lako mai na kai Kiriaci Jiarimi, ka kauta cake na Kato ni Veiyalayalati i Jiova ki na vale i Amenatave ka toka ena delana mai Qibea. Era a qai vakatabui Ilesia na luvena me qarava na Kato ni Veiyalayalati.-

Sa Veiliutaki e Isireli o Samuela

²E a dede na kena tiko mai Kiriaci Jiarimi na Kato ni Veiyalayalati ka rauta ni ruasagavulu taucoko na yabaki na kena dede. Ia ena gauna kece oqo, era sa tagi kina vei Jiova na veimataqali e Isireli.

³A qai vosa vei ira kecega na veimataqali i Isireli o Samuela, ka kaya, “Kevaka o ni via lesu tale vei Jiova ena yalomuni taucoko, ia mo ni biuta laivi na veikalou tani kei na Aseteroci talega. Mo ni vagolea vakatabakidua na yalomuni vei Jiova ka qaravi koya duadua ga; ena qai vakabulai kemuni o koya mai na ligadra na kai Filisitia.

⁴Era a qai biuta tani na kalou o Peali kei Aseteroci o ira na Isireli, ka qaravi Jiova duadua ga.

⁵Sa qai tukuna o Samuela, “Mo ni soqoni vata yani na Isireli kece ki Misipa me'u na masulaki kemuni vei Jiova.”

⁶Era a qai soqoni vata ki Misipa, era a taki wai, ka sovava me vaka na i soro ena mata i Jiova, ka ra lolo ena siga taucoko o ya; era a qai kaya, “Eda sai valavala ca vei Jiova.” A sa walia na nodra leqa eso na Isireli o Samuela mai Misipa.

⁷Ia ni ra rogoca na kai Filisitia ni ra sa soqoni vata mai Misipa o ira na Isireli, era a qai lako cake na nodra turaga na kai Filisitia me ra veivala kei ira na Isireli. Ia ni ra sa rogoca o ira na Isireli na ka oqo, era sa rerevaki ira na kai Filisitia.

⁸Era a kaya vei Samuela o ira na Isireli, “Me kakua ni mudu na nomu tagi vei Jiova na noda Kalou, ka me vakabulai keda o koya mai vei ira na kai Filisitia.”

⁹A kauta o Samuela e dua na lami ka sa sucu tiko vei tinana, ka la'ki vakacabora taucoko me i soro kama vei Jiova; a tagi o Samuela vei Jiova ena vukudra na Isireli, a sa rogoci koya o Jiova.-

¹⁰Ia ni vakacabora tiko na i soro kama o Samuela, era a toro voleka mai na kai Filisitia me ra veivala kei ira na Isireli; a kurukuru vakadomoilevu na

domo i Jiova vei ira na kai Filisitia ena siga o ya, ka curumi ira na taqaya kei na veilecayaki, ka ra se e matadra na Isireli.

¹¹Era a lako mai Misipa na Isireli ka vakacemuri ira na kai Filisitia, ka vakamatei ira me yaco sara ki Pecikari.

¹²A sa taura e dua na vatu o Samuela, ka vakaduria ena kedrau veimama o Misipa kei Seni, ka vakatoka me yacana o Epenisa, + ni sa kaya, “Sa vukei keda o Jiova me yacova na gauna oqo.”

¹³Era a vakamalumalumutaki na kai Filisitia, ka sega tale ni curuma na nodra i yalayala na Isireli. E a veivala tiko kei ira na kai Filisitia na liga i Jiova ena gauna taucoko i Samuela.

¹⁴Ia a vakasukai tale vei ira na Isireli na veikoro era a kovea na kai Filisitia, mai Ekironi ka me yaco i Kaca; era a taura tale na Isireli na nodra vanua mai vei ira na kai Filisitia. A sa yaco talega na tiko veisaututaki ena kedra maliwa na Isireli kei ira na kai Kenani.

¹⁵A sa veiliutaki voli o Samuela ena gauna taucoko ni nona bula.

¹⁶Ena veiyabaki kece, a sa dau wavoki o koya mai Peceli kei Kilikali vata kei Misipa, ka dau walia na veileqa eso ena kedra maliwa na Isireli ena veivanua kece oqo.

¹⁷A sa qai dau lesu tale o koya ki na nona i tikotiko mai Rama, ka sa ia talega na cakacaka ni dauveilewai mai kea. A sa tara e kea e dua na i cabocabonisoro vei Jiova.

1 Samuela 8

Vinakata o Isireli me Dua na Nodra Tui

¹Ni sa qase mai o Samuela, sa lesi rau na luvena tagane me rau turaganilewa vei ira na Isireli.

²Ia na yaca i koya na ulumatua o Joeli, kei na yaca i koya na kena i karua o Epaia, e rau turaganilewa ruarua tiko mai Pieri-sepa.

³E rau a sega ni muria vakadodonu na i valavala e dau kitaka o tamadratoa ia e rau a vuki me guta na i yau ka taura na i solisoli me rau vakatanitaka kina na lewa.

⁴Era a soqoni vata o ira kecega na Isireli, ka ra lako vei Samuela ki Rama,

⁵ka ra kaya vua, “Raica, o sa qase mai, ia o rau na luvemu e rau sa sega ni muria na nomu i valavala; ia oqo mo lesia mada vei keda e dua na tui me lewai keda me vakataki ira na veimatanitu kecega.”-

⁶Ia sa sega ni marautaka o Samuela na nodra kerekere, ni ra sa kaya, “Solia vei keimami e dua na tui me lewai keda.” Sa qai masu o Samuela vei Jiova,

⁷ka sa vosa vei Samuela o Jiova, ka kaya, “Mo vakarorogo vei ira na tamata ena ka kecega era tukuna vei iko; ni ra sa sega ni beci iko, ia era sa beci au ga me'u kakua ni nodra tui.

⁸Me tekivu mai na gauna au a kauti ira tani kina mai Ijipita, era a vakanadakui au ka qaravi ira na veikalou tani eso, ia era sa cakava tiko vei iko na ka ga era dau cakava vei au.

⁹Ena ka oqo, mo qai rogoci ira mada ena veika era tukuna; ia mo vunauci ira vakadodonu, ka vakatakila vei ira na nona i valavala na tui ena lewai ira.”

¹⁰A sa tukuna o Samuela na vosa kecega i Jiova vei ira na tamata era masuta vua me dua na nodra tui.

¹¹A sa kaya vei ira o koya, “Oqo na veika ena cakava na tui ena lewai kemuni: Ena kauti ira na luvemuni o koya, ka lesi ira me ra yaga ena qiqi ni valu, ka me ra nona tamata ena mataivalu ose, ka so me ra liutaka na nona qiqi ni valu.

¹²Ia ena lesia o koya eso na turaganilewa me liutaki ira e lewe dua na udolu na tamata ka so me limasagavulu; eso me ra cukita na nona veiwere ena i siviya, tamusuka talega na nona sila, ka cakava na nona i yaya ni valu kei na i yaya ni nona qiqi ni valu.

¹³Ia ena kauti ira o koya na nomuni goneyalewa me ra caka kakana kamikamica, dauvakasasaqa, ka dauvavavi.

¹⁴Ena kauta talega o koya na veika e uasivi mai na nomuni veiwere, na nomuni veiloganivaini, kei na nomuni veiolive, ka na solia vei ira na nona dauveiqaravi.

¹⁵Ia ena kauta e yadua na kena i katini ni nomuni vua ni qele, kei na nomuni veiloganivaini, ka na solia vei ira na nona vakaillesilesi kei na nona dauveiqaravi.

¹⁶Ia ena kauti ira talega na nomuni tamata dauveiqaravi, kei na nomuni bulumakau digitaki, kei na asa me ra vakacakacakataki vua.

¹⁷Ena kauta tani e yadua na i katini ni nomuni sipi. Ia ena yaco mo ni nona bobula oi kemuni.

¹⁸Ena siga o ya, o ni na tagi ena vuku ni nomuni tui o ni a digitaka ga vakataki kemuni, ia ena qai sega sara ni rogoci kemuni o Jiova ena siga o ya.

¹⁹Era sa bese ga ni vakarorogo na tamata vei Samuela, ka ra kaya, “E segai! Keimami sa vakadeitaka me na dua ga na neimami tui me lewai keimami,

²⁰ka keimami na vakataki ira kina na veimatanitu kecega, o ya me vakatulewa ka liutaki keimami ki na i valu ka vala ena vukui keimami.”

²¹A rogoca na nodra vosa kecega na tamata o Samuela, ka sa qai la'ki tukuna vei Jiova.

²²A sa kaya vei Samuela o Jiova, “Mo vakarorogo ki na nodra vosa, ka bulia vei ira e dua na tui.” A sa qai kaya vei ira na Isireli o Samuela me ra dui lesu tale na tamata yadua ki na nona koro.

1 Samuela 9

Rau Sota o Saula kei Samuela

¹E dua vei ira na Penijamini, na yacana o Kisi, na luve i Epieli, na luve i Sirori, na luve i Pikaroci, na luve i Efia, mai na mataqali i Penijamini, ka tamata vutuniyau o koya.

²E dua na luvena tagane, na yacana o Saula, a cauravou totoka ka bulicaki vinaka. A sega ni dua tale vei ira na Isireli me sivia na kena totoka: mai na tabana ki na buredelana, a balavu cake vei ira kecega na tamata.

³A yali eso na asa i Kisi na tama i Saula. A qai kaya o koya vei Saula na luvena, “Mo drau lako vata kei na dua vei ira na cauravou, ka la'ki vakasaqarai ira na asa.

⁴E rau a curuma na vanua veidelana o Ifereimi, ka lako voli ena vanua o Salisa ia e rau a sega ga ni kunei ira na asa. E rau a lakova na vanua o Salimi, ia e rau a sega ni tiko e kea na asa. E rau a qai lakova na nodra vanua na Penijamini ka sega ga ni kunei ira.

⁵Ni rau yaco yani ki na vanua o Sufi, a qai kaya o Saula vua na nona cauravou, “Me daru lesu tale, de qai lakolako qai ka wale vei tamaqu na nodra yali na asa, ka qai nuiqawaqawataki kedaru tale.”

⁶A qai kaya vua na cauravou, “Raica, sa tiko e dau na tamata ni Kalou ena koro oqo, ka sa dokai vakalevu o koya, ena vuku ni kena dau yaco vakaidina na veika kece e dau tukuna. Me daru lako vua de rawa ni vakatakila vei kedaru o koya na ka e daru lako tiko kina oqo.”

⁷A sa kaya o Saula vua na nona cauravou, “Raica, kevaka e daru lako vua, a cava me daru kauta vua? Sa oti na madrai ena nodaru kato, ka sega ni dua na ka ni loloma me daru kauta vua na tamata ni Kalou. A cava beka sa tu vei kedaru?”

⁸A sa kaya tale vei Saula na cauravou, “Raica sa tu vei au oqo na i lavo e dua na i kava ni sikeli siliva; ka'u na solia vua na tamata ni Kalou, me vakatakila vei kedaru na nodaru sala.”

⁹Ena gauna e liu e Isireli, ni lako e dua na tamata me taroga na Kalou, dau kaya vakaoqo: Me datou mai lako vua na daurairai: ni sa dau yacadra e liu na daurairai o koya sa vakatokai me parofita ena gauna oqo.

¹⁰A sa kaya vua o Saula, “Sa vinaka sara ga na nomu tukuna; me daru lako.” E rau a qai lako yani ki na koro ka tiko kina na tamata ni Kalou.

¹¹Ni rau lako cake tiko ena i cabecabe ki na koro, e rau a sota kaya eso na goneyalewa ka ra lako tiko mai me ra mai taki wai. E rau a qai tarogi ira, ka kaya, “E tiko li e ke na daurairai?”

¹²Era a sauma na goneyalewa ka kaya, “Ia, e vakakina; drau raica, e tiko ga e liu oqori vei kemudrau; mo drau vakatotolo sara ni qai yaco wale ga mai oqo ki na koro o koya, ka ni ra sa vakacaboisoro tiko edaidai na tamata ena tikina cecere.

¹³Ia ena gauna ga drau yaco yani kina, drau na raici koya sara ni bera ni lako cake ki na tikina cecere me kana kina. Era a sega mada ni kana na tamata me yacova na gauna sa tiko kina o koya, ia ena vakalougatataka o koya na i soro, era na qai kana e muri na tamata sureti.

¹⁴E rau a qai lako cake ki na koro o Saula kei na nona dauveiqaravi. Ni rau a curuma tiko yani na koro, e rau a raici Samuela sara ni lako donui rau tiko mai, ena nona i lakolako ki na vanua ni vakacaboisoro.

¹⁵Ia, a sa vosa oti vei Saula o Jiova ena siga kadua ni bera ni lako mai o Saula, ka kaya,

¹⁶“Ni mataka, ena gauna vata ga, au na tala vei iko e dua na tamata mai na vanua o Penijamini; ia mo lumuti koya me na liutaki ira na noqu tamata na Isireli, ka na vakabulai ira na noqu tamata mai na ligadra na kai Filisitia o koya. Au sa raica na nodra vakalolomataki + na noqu tamata, ka ni sa yaco mai vei au na nodra tagi.”

¹⁷Ia ni raici Saula o Samuela, a qai vosa vua o Jiova, ka kaya “Raica, sai koya oqo na tamata au a tukuna oti vei iko. Ena lewai ira na noqu tamata o koya.”

¹⁸A toro voleka yani vei Samuela o Saula e matamata ni koro, ka kaya vua, “Mo tukuna mada vei au, se tiko e vei na vale i koya ka dautukuna na veika e se bera ni yaco?”

¹⁹A qai sauma o Samuela, ka kaya, “Sai au ga oqo au dautukuna na veika e se bera ni yaco, ia mo drau liu yani ki na vanua ni vakacaboisoro. O kemudrau

ruarua e datou na kana vata edaidai. Ena mataka lailai ni mataka, au na sauma kece sara na nomudrau taro ni bera ni drau lako yani.

²⁰Me baleta na nomu asa ka ra yali tu me bogi tolu, mo kakua ni lomaleqa kina, ni ra sa kune tale. Ia o cei beka era sa vakanamata kina o ira kece na Isireli? E sega li ni o iko kei ira kece na lewe ni vale i tamamu?”

²¹A sauma o Saula, ka kaya, “Au lewe ni mataqali i Penijamini oi au, ka oqori na mataqali lailai taudua e Isireli, ka'u sa lako mai na matavuvale e okati me lailai sobu mai vei ira kecega na vuvale e loma ni mataqali. Ia na cava na vuna o sa vosa kina vakaoqo vei au?”

²²Sa qai kauti Saula kei na nona cauravou o Samuela ki na vale ni kana, ka vakatikori rau ena tikina vakaturaga vei ira na sureti, ka rauta ni ra lewe tolusagavulu na tamata.

²³A sa kaya o Samuela vua na daunivakasaqa, “Mo kauta mai na kakana ka'u a solia vei iko, o ya na kakana ka'u a tukuna mo maroroia toka vakatikitiki.”

²⁴A sa kauta mai na daunivakasaqa na saga ni manumanu digitaki, ka vakarautaka ena mata i Saula. A sa kaya o Samuela, + “Raica mada na kakana sa tu oqori e matamu. Mo kana; me vaka ni sa maroroi tu me baleti iko, mo donuya na siga digitaki oqo, me rawa ni o ni kana vata kei ira na sureti.” E rau a kana vata o Saula kei Samuela ena siga o ya.

²⁵Ia ni ratou siro mai na vanua ni vakacaboisoro ki na koro, era sa vakarautaka na i davodavo i Saula + ena dela ni vale: +

²⁶ka sa moce e kea. +

Lumuti Saula me Tui o Samuela

Ni ratou yadra ena mataka cake, a kacivi Saula yani o Samuela, “Mo duri mada, ka me'u la'ki talaci iko ena nomu i lakolako.” A sa tucake o Saula, ka rau mani lako vata sara yani kei Samuela ki gaunisala.

²⁷Ia ni ratou lako sobu tiko yani ki na i bili ni koro, a qai vosa vei Saula o Samuela ka kaya, “Mo tukuna vua na nomu cauravou me liu mada yani.” A

sa liu yani na cauravou dauveiqaravi ka sa kaya tale o Samuela, “O iko mo tei wawa mada vakalailai eke, me'u tukuna mada vei iko na vosa ni Kalou.”

1 Samuela 10

¹A sa taura o Samuela na tavaya waiwai, ka livia e ulu i Saula, ka reguci koya, ka kaya vua, “Sa lumuti iko o Jiova mo nodra tui na nona tamata na Isireli. O sa na lewai ira na tamata i Jiova, ka vakabulai ira mai na kedra meca ka ra tu voliti ira. Oqo na i vakatakilakila ni sa lumuti iko o Jiova mo lewai ira na nona tamata.

²Ni kemuni sa na biuti au edaidai, o ni na sota kaya e lewe rua na tamata ni voleka yani ki na i bulubulu i Rejieli e Selisa, o ya ena loma ni nodra i yalayala na Penijamini. E rau na kaya vei kemuni ni sa kune tale na asa o ni a la'ki vakasaqara, ka sa sega tale kina ni na lomaleqataka na tamamuni; ia sa lomaleqataki kemuni ga o koya, ka vakatataro voli ga, ‘A cava me'u cakava me baleta na luvequ?’

³Ia ni kemuni sa biuta na vanua o ya, o ni na yacova yani na vunioki mai Tepori ka sotava e kea e tolu na tamata eratou la'ki vakacaboisoro tiko vua na Kalou e Peceli. E dua vei ratou ena kauta tiko e tolu na luve ni me, e dua tale ena kauta voli e tolu na i buli madrai, ka dua e colata tiko e dua na bola kuli-ni-manumanu sa sinai ena waini.

⁴E ratou na kidavaki kemuni, ka ratou na solia vei kemuni e rua na i buli madrai; ia mo ni taura oqo.

⁵Ia mo ni qai lako ki na Delana ni Kalou mai Qibea ena vanua e tiko kina e dua na nodra keba na kai Filisitia. O ni na sotava ena matamata ni koro na matailawalawa parofita era lesu mai na delana ni vakacaboisoro, ka ra liutaki mai vei ira era vakatagitaka tiko na soliteri, kei na tibereli, kei na bitu ni vakatagi, kei na api. Era na mekemeke ka vosa ni parofisai ena domo levu.

⁶Ena curumi kemuni na yalo i Jiova, ka o ni na meke ka vosa ni parofisai ena domo levu vata kei ira, ka na yaco na veisau ki na nomuni bula.

⁷Ia ni sa yacovi kemuni na i vakatakilakila oqo, mo ni cakava ga na ka sa liutaki kemuni kina na Kalou mo ni kitaka.

⁸O ni na liu sobu yani vei au ki Kilikali, ka'u na qai la'ki sotavi kemuni e kea ka vakacabora na i soro kama kei na i madrali ni veivinakati. Mo ni waraki au me vitu na siga me yacova ni'u sa yaco yani vei kemuni, me'u dusimaka kina na veika mo ni cakava.”

⁹Ni sa vakanadaku o Saula me biuti Samuela, sa qai veisautaka na yalona o Jiova me vaka e dua na tamata buli vou. A yaco na veivakatakilakila kecega oqo ena siga o ya.

¹⁰Ni rau yaco yani ki Qibea o Saula kei na nona tamata, e rau a sota sara kei ira na matailawalawa parofita, a sa curumi Saula na yalo ni Kalou, ka tomani ira na parofita ena mekemeke kei na vosa ni parofisai ena domo levu.

¹¹Ia ni ra sa sotavi koya o ira era kilai koya e liu ni sa parofisai vata tiko kei ira na parofita, era sa veivosaki vakai ira ka kaya, “A cava e sa manati koya na luve i Kisi? E sa rairai yaco li me parofita o Saula?”

¹²A vosa mai e dua na tamata e kea, ka kaya, “E vakaevei o ira na i lawalawa parofita oqo - o cei beka na tamadra?” O koya oqo sa tekivutaki kina na i vosavosa o ya, “E sa tei yaco me parofita tale beka ga o Saula?”-

¹³Ia ni oti na mekemeke kei na parofisai ena domo levu, a sa lako tale o Saula ki na vanua ni vakacaboisoro ena delana.

¹⁴E a raici Saula kei koya na nona tamata o tamana lailai, ka tarogi rau, “O drau a tu mai vei?” E a sauma o Saula, ka kaya, “Keirau a la'ki vakasaqarai ira na asa; ia ni keirau a sega ni kunei ira, keirau a mani lako vei Samuela.”

¹⁵E a taroga lesu o tamana lailai, “Mo tukuna mada vei au, se cava sara mada sa kaya vei kemudrau o Samuela?”

¹⁶A sauma lesu o Saula vua, “Sa tukuna vakamacala vei keirau ni ra sa kune na asa.” Ia, sa sega ga ni tukuna vei tamana lailai na vosa i Samuela me baleta na kena vakarau soli vua na i tutu vakatui.

Kacivaki ni sa Tui o Saula

¹⁷A vakasoqoni ira vata mai na tamata vei Jiova o Samuela e Misipa;

¹⁸ka sa kaya vei ira na Isireli, “Sa vosa vakaoqo o Jiova na Kalou ni Isireli, ‘Au a kauti kemuni cake mai Ijipita na Isireli ka vakabulai kemuni mai na ligadra na kai Ijipita, kei na ligadra na veimatanitu kecega era a vakasaurarataki kemuni.

¹⁹Ia edaidai o ni sa beca na nomuni Kalou, o koya ka a vakabulai kemuni mai na nomuni vakalolomataki kei na nomuni vakararawataki; ia o ni sa besetaki au ka kerea vei au me'u lesia ga vei kemuni e dua na tui. Sa vinaka, ia oqo, mo ni vakasoqoni kemuni vata sara vakamataqali kei na veiwasewase ka duri ena mata i Jiova.’ ”

²⁰Sa qai vakasoqoni ira vata mai na veimataqali kece e Isireli o Samuela, ka sa digitaka na mataqali i Penijamini o Jiova, mai na vakawiri madigi.

²¹A sa soqoni ira vata mai ki liu na veimatavuvale ena mataqali i Penijamini o Samuela, ka sa digitaki na vuvale i Matiri. Era sa qai tucake mai na tagane yadua ni vuvale i Matiri, + ka sa digitaki o Saula na luve i Kisi. Ia ni sa vakasaqarai, era sa sega ni kunei koya.

²²Era a mani tarogi Jiova tale ka kaya, “A sa lako beka li mai ki ke na tamata oqo?” A sauma vei ira o Jiova, “Io, e vuni tu oqori o koya ena i binibini i yaya.”

²³Era a cici yani ka kauti koya mai kea, ka ra raica ni balavu duadua o koya ni mai tucake ena kedra maliwa na tamata.

²⁴A qai vosa vei ira na tamata kecega o Samuela, ka kaya, “Mo ni raica mada na tamata ka sa digitaka o Jiova; ena sega tale ni dua me tautauvata kaya ena matanitu taucoke oqo.” Era qai kaila ni veitokoni vua o ira na tamata kecega, ka kaya, “Me bula balavu na tui!”

²⁵A qai vakamacala vei ira o Samuela ena veika dodonu eso kei na i tavi ni i tutu vakatui ena matanitu; ka sa volai oqo ena dua na i vola, ka maroroya ena mata i Jiova. A qai vakasukai ira yani na tamata kecega ki na nodra veivale yadua.

²⁶A lako talega o Saula ki na nona vale ki Qibea, ka ra lako vata kaya yani eso na tamata i valu sa vakauqeta na yalodra na Kalou.

²⁷Ia, era a qai kaya vakaoqo eso na tamata ka sega na betedra, “E rawa vakacava vua na tamata oqo me vakabulai keda?” Era a beci koya ka sega ni kauta vua e dua na i loloma. Ia sa galu ga o Saula.

1 Samuela 11

Vakabula o Saula na Koro Levu o Jepesi

¹Ni oti e rauta ni dua na vula, a sa liutaka yani na nona mataivalu o tui Neasi na Amonaiti me la'ki valuta na koro o Jepesi ena vanua o Kiliati. Era a qai kaya na kai Jepesi vei Neasi, “Mo cakava mada e dua na noda veiyalayalati, ka keimami na vakaio ki na nomu veiliutaki.”

²A sa kaya vei ira o Neasi na luve i Amoni, “Au na veiyalayalati kei kemuni, ia ena vakatautaki oqo ki na duabulu na ka: o ya me'u leuta tani kece sara na matamuni i matau me kauta mai na madua vei ira kecega na Isireli.”

³Era sa kaya vua o ira na dauniveiliutaki e Jepesi, “Mo solia mada vei keimami e vitu na siga me keimami tala eso me ra vakau i tukutuku ki na vanua o Isireli. Ia kevaka sa sega ni dua me mai vakabulai keimami, keimami na qai soli keimami yani vei iko.”

⁴Era sa yaco yani na talai ki na i tikotiko i Saula mai Qibea, ka ra vakadewataka na i tukutuku, ka ra a tabalaka cake na domodra ena tagi na tamata kecega.

⁵A lesu tiko mai o Saula mai na i teitei kei na nona bulumakau, ka taroga sara, “A cava e manati ira na tamata ka ra tagi tiko kina?” Era a qai tukuna vua na i tukutuku mai vei ira na kai Jepesi.

⁶Ni sa rogoca oqo o Saula, a sa curumi koya na Yalo ni Kalou, ka sa waqa vakalevu na nona cudru.

⁷A qai taura e rua na bulumakau ka musumusuka vakalailai, ka solia ena ligadra na tamata talai eso me ra vakauta ki na veiyasana kecega e Isireli, ka kaya, “O ira yadua sa sega ni lako mai me muri Saula kei Samuela ena

vakayacori vakakina na ka oqo ki na nodra bulumakau!” A sa bikai ira na tamata na rere ena vuku ni ka ena cakava o Jiova, ka ra sa duavata kece ni ra sa lako kece mai.

⁸A vakasoqoni ira vata o Saula mai Peseki: era a lewe 300,000 na Isireli, ka ra lewe 30,000 na Juta.

⁹Era a qai kaya vei ira na tamata era a talai mai Jepesi, “Ni la'ki tukuna vakaoqo vei ira na nomuni tamata ni ra na vakabulai ni bera na sigalevu ni mataka.” Ena gauna era rogoca kina na i tukutuku oqo na kai Jepesi, sa tuburi ira na marau levu

¹⁰ka ra kaya vei Neasi, “Keimami sa na soli keimami yani vei iko ni mataka, ka mo qai lewa ga na ka o via cakava vei keimami.”

¹¹Ena bogi o ya, a wasei ira na nona tamata o Saula me tolu na i wasewase vakaivalu, ka ra lako vakamataka lailai sara ki na nodra keba na meca ka valuti ira na Amonaiti. Era a vakadrukai na meca ena sigalevu tutu, ka ra sa dro ena vaqaqara bula o ira na vo-ni-bula.

¹²Era sa qai kaya vei Samuela na Isireli, “Evei sara mada o ira na tamata era tukuna voli me kakua ni noda tui o Saula? Mo soli ira mai na tamata oqori me keimami vakamatei ira!”

¹³Ia a sa kaya o Saula, “Ena sega ni dua ena vakamatei ena siga oqo, ka ni oqo na siga sa vakabulai Isireli kina o Jiova.”

¹⁴A sa kaya vei ira na tamata o Samuela, “Me da mai lako kece ki Kilikali ka la'ki vakataudeitaka tale ni o Saula sa noda tui.”

¹⁵Era a lako na tamata kecekece ki Kilikali, ka ra vakataudeitaka ena tikina tabu mai kea ni sa nodra tui o Saula. Era sa vakacabora na nodra i madrali ni veivinakati, ka solevutaka o Saula kei ira kecega na Isireli na veika sa yaco oqo.

1 Samuela 12

Vosa o Samuela vei Ira na Lewenivanua

¹A qai vosa vei ira kecega na Isireli o Samuela, ka kaya “Raica, au a vakarorogo vei kemuni ena veika kecega o ni a kerea vei au, ka'u sa vakatikora kina vei kemuni e dua na tui me vakataulewa ena vukumuni.

²Ena gauna oqo, e sa na liutaki kemuni na tui. Ia, oi au sa qase sara ka ratou sa tiko kei kemuni na luvequ. Au a liutaki kemuni voli mai na gauna ni noqu cauravou me yacova mai na siga oqo.

³Sai au oqo. Kevaka au sa vakayacora e dua na cala, mo ni beitaki au ena gauna sara ga oqo ena mata i Jiova kei na mata ni nona lumuti, na tui. Au a kovea beka li na nona bulumakau e dua na tamata, se na nona asa? Au a lawakitaka beka li e dua na tamata? Au a taura li mai vua e dua na tamata e dua na ka ena sala dukadukali? Ia kevaka au sa vakayacora e dua vei ira na ka oqo, au na sauma lesu tale vei kemuni.”-

⁴Era sa kaya na lewenivanua, “O sa sega ni lawakitaki keimami, se vakasaurarataki keimami se taura e dua na ka mai na ligana e dua na tamata.”

⁵A sauma o Samuela ka kaya, “Sai vakadinadina ni nomuni sa sega ni kunea vei au e dua na cala ena siga edaidai o rau oqo: o Jiova kei koya na nona i lumuti, na tui, ka sa digitaka o koya.” Era sa kaya, “Io, sa neimami i vakadinadina o Jiova.”

⁶A tomana na nona vosa o Samuela ka kaya, “Sai Jiova ka digitaki rau o Mosese kei Eroni, ka rau a la'ki kauti ira mai na nomuni qase mai na vanua o Ijipita.-

⁷Ia oqo, mo ni tu mada vakadua me'u vosa vakadodonu vei kemuni ena mata i Jiova ena vuku ni nona cakacaka dodonu kecega ni veivakabulai sa vakayacora vei kemuni kei ira na nomuni qase.

⁸Ena gauna sa lako kina ki Ijipita o Jekope ka ra vakararawataki mai vei ira na kai Ijipita, + era a qai tagi vei Jiova o ira na nomuni qase ka qai talai Mosese kei Eroni kina o Jiova me rau la'ki kauti ira tani mai Ijipita, ka mai vakatikori ira ena vanua oqo.-

⁹Ia era a guilecavi Jiova na nodra Kalou, ka sa qai vakatara o Jiova me ra valuti ka vakadrukai mai vei ira na kai Filisitia, kei na tui Moapi, kei Sisera na kavetani ni mataivalu i Asori.-

¹⁰Era sa qai tagi vei Jiova, ka kaya, ‘Keimami sa vakadinadinataka na neimami caka cala baleta ni keimami sa biuti Jiova ka qaravi Peali kei Aseteroci. Ia oqo mo ni vakabulai keimami mai na ligadra na neimami meca, ka keimami na qai qaravi kemuni!’-

¹¹Sa qai talai Jerupeali, + kei Baraki, + kei Jefica, vata kei au o Jiova. O keitou yadua a vueti kemuni mai na ligadra na nomuni meca era a tiko volivoliti kemuni, ka o ni a qai tiko vakacegu kina.-

¹²Ia ena gauna o ni raica kina ni vakarau valuti kemuni na tui o Neasi mai Amoni, o ni a qai besetaki Jiova me nomuni tui ka tukuna vei au, ‘Keimami sa vinakata me dua na neimami tui ka me liutaki keimami.’-

¹³“Raica, sa tu oqo na tui o ni a digitaka; o ni a kerea, ka sa solia vei kemuni o Jiova e dua na tui.

¹⁴Ia ena basika na vinaka kevaka o ni na rerevaki Jiova ka qaravi koya, ka vakarorogo ki na nona vosa, ka sega ni talaidredre ki na nona i vakaro, oi kemuni kei koya talega na tui sa lewai kemuni.

¹⁵Ia kevaka o ni na sega ni vakarorogo ki na vosa i Jiova, ka talaidredre ki na nona i vakaro, ena qai saqati kemuni kei ira na nomuni tui + na liga i Jiova.

¹⁶Ia oqo, mo ni tu mada ka raica na ka levu ena cakava e matamuni o Jiova.

¹⁷Sa sega li ni vula i mamaca ni tamusuki witi oqo? Ia, ka'u na masuti Jiova me solia mai na kurukuru kei na uca. Ni sa yaco vakakina, o ni na qai raica ka kila kina na levu ni nomuni valavala ca o ni a cakava ena mata i Jiova ena vuku ni nomuni kerea me dua na nomuni tui.”

¹⁸A qai masu vei Jiova o Samuela; a sa solia mai o Jiova na kurukuru kei na uca ena siga o ya. Era sa qai rerevaki Jiova vata kei Samuela o ira kecega na tamata.

¹⁹Era a kaya vei Samuela o ira kecega na tamata, “Mo masulaki keimami mada vei Jiova na nomuni Kalou, me keimami kakua ni mate; keimami sa kuria na neimami i valavala ca ena neimami kerea me dua na neimami tui.”

²⁰A qai vosa o Samuela vei ira na tamata, ka kaya, “Ni kakua ni rere, ni o ni sa cakava oti na ka oqo; ia ni kakua ga ni gole tani mai vei Jiova;

²¹Mo ni kakua ni goleva na veikalou buli ena liga; era na sega ni vukei kemuni se vakabulai kemuni, baleta ni ra sega ni ka dina.

²²Ni sa cakava o Jiova na nona yalayala, io ena sega ni laivi kemuni ka ni sa marautaka na nona vakayacori kemuni me nona tamata digitaki.

²³Ia vei au, me'u kakua sara ni caka cala vei Jiova mai na noqu tarova na noqu dau masulaki kemuni. Ia, au na vakavulici kemuni ena i valavala vinaka ka dodonu.

²⁴Mo ni rerevaki Jiova ga, ka qaravi koya vakaidina ena yalomuni taucoko. Ia mo ni nanuma na veika lelevu sa cakava vei kemuni o koya.

²⁵Ia kevaka o ni vakayacora tikoga na i valavala ca, o ni na vakarusai vata kei na nomuni tui.

1 Samuela 13

¹A sa yabaki 30 o Saula ena gauna sa buli kina me tui, ka liutaki Isireli me vasagavuluka- + rua na yabaki.

²A qai digitaka o Saula e lewe 3,000 na tamata e Isireli; era a tikoga kei Saula e lewe 2,000 mai Mikimasi kei na vanua veidelana mai Peceli, ka tala yani e lewe 1,000 vata kei na luvena o Jonacani ki Kipea e Penijamini. A sa vakalesui ira na vo ni tamata ki na nodra veivale.

³A ravuta o Jonacani na nodra i tikotiko vakaivalu na kai Filisitia ka tiko mai Kipa; ka ra sa rogoca oqo na kai Filisitia. A uvuca na nona davui o Saula ena vanua taucoko o Isireli, ka kaya, “Me ra rogoca mada na Iperiu!”

⁴Era a rogoca kece na Isireli na i tukutuku ni nona sa valuta rawa o Saula na nodra i tikotiko vakaivalu na kai Filisitia, ka ra cati Isireli o ira na Filisitia. Era sa kacivi na tamata me ra muri Saula ki Kilikali.

⁵Era a kumuni vata na kai Filisitia me ra vala kei ira na Isireli; ka sa tu vei ira e 30,000 na qiqi ni valu, e 6,000 na lewe ni mataivalu vodo ose, kei na matasotia levu ka kedra i wiliwili sa vaka na mata ni nuku e matasawa. Era a la'ki tiko mai Mikimasi, vaka ki na tokalau mai Peciaveni ka tara keba e kea.

⁶Ia ni ra kila o ira na Isireli ni ra sa leqa, era a qai vunitaki ira na tamata ena veiqara lelevu eso, kei na veikau, kei na veivatu lelevu, ena i bulubulu, kei na so na i keli.

⁷Ia eso era kosova na tai kadua ni Joritani, ki na vanua o Kata kei Kiliati. A sa tiko ga mai Kilikali o Saula, ka ra sa sautaninini ena rere o ira kece na tamata era tiko vata kaya.

⁸A waraki Samuela tiko me bogi vitu, me vaka sa vakasalataki koya oti kina o Samuela, ia e se bera ga ni se yaco yani ki Kilikali o Samuela. Ni ra tekivu me ra dro tani mai vei Saula na tamata,-

⁹a sa qai kaya o Saula, “Ni kauta mai vei au na i soro kama kei na i madrali ni veivinakati.” A sa qai vakacabora o koya na i soro kama.

¹⁰Ia ni se qai vakacabora oti sara tikoga na i soro kama, sa yaco mai o Samuela. A sa lako sara yani o Saula me kidavaki koya.

¹¹A sa tarogi koya o Samuela, “A cava o sa cakava oqo?” A sauma o Saula, “Ena gauna ga au raica kina ni ra sa dro tani mai vei au na tamata, ka o sa sega ni yaco mai ena gauna lokuci, ka ra sa soqoni vata mai na kai Filisitia e Mikimasi,

¹²au sa qai kaya ki lomaqu, ‘Era na vakarau valuti au ena vanua oqo o Kilikali na kai Filisitia, ka'u se bera mada ni kerea na veivuke i Jiova.’ Au sa qai nanuma kina me'u cabora na i soro kama.”

¹³A qai vosa vei Saula o Samuela, ka kaya, “Na i tovo lialia sara o sa cakava oqo. O sa sega ni muria na vunau i Jiova na nomu Kalou ka a vakarota vei

iko; ia kevaka o a talairawarawa kina, ke a vakataudeitaka o Jiova na nomu matanitu e Isireli me tawa mudu.

¹⁴Ia oqo, ena sega ni tudei na nomu matanitu. Ena vuku ni nomu talaidredre vei Jiova, sa vakasaqara kina o koya na tamata sa daugadreja na yalo i Jiova; ka sa digitaki koya me nodra tui na nona tamata.-

¹⁵A sa biuti Kilikali o Samuela ka lako yani. O ira na vo ni tamata era sa muri Saula ni sa la'ki tomani ira na nona matasotia; era sa lako cake ki Qibea e Penijamini.

Vakavakarau ki na i Valu

A sa wiliki ira na tamata era sa tiko vata kaya o Saula, era sa lewe 600.

¹⁶Era a keba voli ga mai Kipa ena nodra vanua na Penijamini o Saula, Jonacani na luvena, kei ira na tamata era a tiko kei rau; ia era a keba tiko mai Mikimasi o ira na kai Filisitia.

¹⁷Era a lako yani na batikadi mai na nodra i tikotiko na kai Filisitia ka wase tolu na nodra i lakolako; e dua era lako vaka ki Ofira ena vanua o Suali;

¹⁸e dua sa lako vaka ki Pece-oroni, ka dua na kena i wase sa lako ki na i yalayala sa donuya na buca mai Sepoimi ka vakanamata ki na vanua lala.

¹⁹A sa sega ni kune na matai ni kaukamea ena vanua taucoko o Isireli baleta ni ra sa qarauna vakalevu na kai Filisitia me kakua tale ni ra buli yaragi seleiwau kei na moto na Iperiu.

²⁰Ena ka oqo, era a dau lakovi ira kina na matai ni kaukamea ni Filisitia o ira na Isireli me ra vagatara na nodra i yaya ni siviya, matau, kei na i sele;

²¹ka i sau vakailavo ni vagatari matau kei na moto ni bulumakau e 4 na karamu na sikele, ka i sau ni vagatari yame ni siviya kei na i vakamalumu ni qele e 8 na karamu na sikele.

²²Ena vuku ni ka oqo, a sa sega kina na i seleiwau se moto me tu vei ira na Isireli ena gauna ni valu, ka vakavo ga o Saula kei na luvena o Jonacani.

²³Era sa lesia na Filisitia e dua na matailawalawa sotia me ra taqomaka voli na i curucuru mai Mikimasi.

1 Samuela 14

Na Sasaga Rerevaki nei Jonacani

¹Ena dua na siga, a sa kaya o Jonacani na luve i Saula vua na cauravou ka dau colata voli na nona i yaragi, “Mai, daru lako takoso mada ki na nodra keba na kai Filisitia mai yasana kadua.” Ia sa sega ni tukuna o Jonacani na ka oqo vei Saula na tamana,

²ka tara keba voli ena ruku ni vuni pomekaraneti mai Mikironi, ka sega soti ni yawa mai Qibea. Era a tiko vata kaya e lewe 600 na tamata,

³ka tiko maliwai ira o Eaia, ka daramaka tiko na i sulu vakabete na efoti. Oqo na luve i Eitupi na tuakai Ikapote, na luve i Finiasi, ka makubui Ilaia na bete i Jiova mai Sailo. A sega ni dua e kila na lako nei Jonacani.

⁴Ena i curucuru mai Mikimasi, o ya me curuma yani o Jonacani me yaco rawa ki na nodra keba na Filisitia, e koto kina e rua na vatu momoto lelevu, ka rau toka veitikivi me vaka na matamata ni i curucuru: na yacana e dua o Posesi ka yacana na kena i karua o Sene.

⁵E dua e tiko ena vualiku ka vakanamata ki Mikimasi, ka toka na kena i karua ena ceva ka vakanamata ki Kipa.

⁶A qai kaya o Jonacani vua na cauravou ka colata tiko na nona i yaragi, “Mai, daru takoso mada yani ki na nodra keba na tamata tawa cili oqori; de dua ena vukei kedaru o Jiova; ni sega sara ni dredre vua me solia vei keda na qaqa, ka veitalia ga ni da lewe lailai wale sara.”

⁷A sa sauma lesu na cauravou ka kaya, “Mo ni vakayacora ga na veika o ni vinakata; au sa duavata kei kemuni.”

⁸A sa kaya o Jonacani, “Raica, e daru na lako yani vei ira na tamata oqori, ka laiva me ra raici kedaru mai.

⁹Kevaka era kaya mai vei kedaru, ‘Drau wawa mada, me keimami na qai lako yani vei kemudrau,’ ia me daru na qai tiko ga eke, ka sega ni lako cake vei ira.

¹⁰Ia kevaka era kaya vakaoqo, ‘Drau lako cake mai vei keimami,’ e daru na qai lako cake, baleta oqori na i vakatakilakila ni sa soli ira o Jiova ki ligadaru.”

¹¹E rau sa qai vakaraitaki rau ki na nodra i tikotiko vakaivalu na kai Filisitia: era a qai kaya vei rau na kai Filisitia, “Raica, era sa lako tiko mai oqo na Iperiu mai na veiqara ka ra a vunitaki ira tu kina.”

¹²Era a qai kailavaki Jonacani kei koya na nona cauravou daucola i yaragi na mataivalu ni Filisitia, ka kaya, “Mo drau lako cake mai vei keimami, ia keimami na qai vakatakila vei kemudrau e dua na ka.” A sa kaya o Jonacani vua na daucola i yaragi, “Mo muri au mai; ni a soli ira o Jiova ki na ligadra na Isireli.”

¹³A cabeta cake o Jonacani na i curucuru ena ligana kei na yavana, ka muri koya cake yani na nona cauravou daucola i yaragi. A sa ravuti ira na kai Filisitia o Jonacani ka ra sa bale e yasana, ka sa ia na veivakamatei mai dakuna o nona cauravou ena nona muri voli yani.

¹⁴Ena i matai ni ravuravu o ya, e rau a vakamatea kina o Jonacani kei na nona daucola i yaragi e rauta ni ra lewe ruasagavulu na tamata ena loma ni dua na vanua ka rauta ni dua na i kava ni ekatea na kena levu.

¹⁵A tubu na taqaya ena i tikotiko, ena veiwere, vei ira kecega na tamata; na mataivalu kei na batikadi, ni a sakure ka yavavala na vanua ka vakavuna e dua na ka vakadomobula.

¹⁶Ia ni ra rai yani na tamata yadra i Saula mai Qibea e Penijamini; era a raici ira na kai Filisitia ni ra veiciciyaki ena veilecayaki.

¹⁷A vosa vei ira na tamata era a tiko kaya o Saula. “Ni wiliki ira mada na tamata; ka raica se o cei e yali vei keda.” Era a kacivi yaca ka raica, ni sa yali o Jonacani kei koya na dau cola i yaragi.

18A sa kaya vei Eaia o Saula, “Mo kauta mada mai na Kato ni Veiyalayalati.” Ni sa tiko na Kato ni Veiyalayalati vei ira na Isireli ena gauna o ya.

19Ia ni vosa tiko o Saula vua na bete, a qai tubu cake tiko na maue me levu ena nodra i tikotiko na mataivalu ni Filisitia, a qai kaya vua na bete o Saula, “Mo sa tei wawa mada.”

20Ia a qai cavutu o Saula kei ira kecega era tiko kaya me ra la'ki vala, ka raica, era a veiraravui vakataki ira, ka ra veita vaka ira ena nodra i seleiwau o ira na kai Filisitia, ka sa dua na veilecayaki levu.

21Ia o ira na Iperiu ka ra sa tiko makawa kei ira na kai Filisitia, ka ra a lako vata mai kei ira mai na veiyasana voleka ki na nodra dui tikotiko, era a vuki tale me nodra i to na Isireli era a tiko vei Saula kei Jonacani.

22Ni rogoca o ira kecega na Isireli ka ra a vunitaki ira tu ena ulunivanua o Ifereimi, ni ra a dui se na ka Filisitia, era a cici talega ka muri ira ena i valu.

23A vakabulai ira na Isireli ena siga o ya o Jiova, ka lako tiko na i valu me yacovi Peciaveni.

24Era a malumalumu na Isireli ena siga o ya ena vuku ni nodra viakana, ni a vosa ni bubuluitaki ira o Saula, ka vaka, “Me cudruvi na tamata sa kania e dua na kakana me yacova sara na yakavi, me yacova ni'u sa sauma oti na noqu cudru vei ira na kequ meca.” Era a sega ni kania e dua na kakana o ira na tamata.

25Era a qai yaco na tamata kecega ki na dua na veikau, ka raica ni sa tu ena veiyasana kecega na de ni oni.

26Ia ni ra curuma yani na veikau na tamata, ka raica ni sa titiri tu na de ni oni; ka sega sara ni dua na tamata e dulaka na ligana ki gusuna ni ra rerevaka na nodra bubului.

27Ia ni sega ni rogoca o Jonacani ni a bubuluitaki ira na tamata o tamana; a dodoka na nona i titoko ka golea na muana ki na de ni oni, ka tonisua, kauta cake ki gusuna, ka waqa kina na matana ena kena kana vinaka.

28A vosa mai e dua vei ira na tamata, ka kaya, “Me cudruvi e dua na tamata sa kania e dua na kakana edaidai” Era a malumalumu o ira na tamata ena viakana.

29A sa kaya vei ira o Jonacani, “Sa vakaleqa na vanua o tamaqu; ni raica mada na kena serau mai na mataqu, ni'u sa kania vakalailai na de ni oni oqo.

30Sa na wacava mada na kena uasivi cake edaidai, kevaka era kania na tamata na kakana era taura ena gauna e vakamalumalumutaki kina o ira na meca. Ena vica tale mada na kai Filisitia era na vakamatea?

31Era vakadrukai ira na kai Filisitia na Isireli ena siga o ya me vakatekivu mai Mikimasi ka yaco sara ki Eijaloni. Era a malumalumu sara vakalevu na tamata ena viakana.

32Era a qai goleva na veika era a taura vakaukauwa mai vei ira na meca, na sipi, na bulumakau, kei na bulumakau tagane ni cakacaka, ka vakamatea e dela ni qele, ka ra kania vata kei na kedra dra.

33A tukuni vei Saula ni ra sa caka cala vei Jiova na tamata, ni ra sa kania vata na lewe ni manumanu kei na kena dra.- A qai vosa o Saula, ka kaya, “O ni sa vakayacora na i tovo ca; mo ni vaqiqica mada mai vei au eke e dua na vatu levu.”

34A sa kaya tale o Saula, “Mo ni lako yani ena kedra maliwa na tamata ka kaya vei ira, ‘Na tamata yadua me ra dui kauta mai na nona bulumakau tagane, se nona sipi, ka vakamatea eke, ka kania; ia mo ni kakua ni caka cala vei Jiova ena nomuni kania vata kei na kena dra! Era a kauta mai ena bogi o ya na nodra bulumakau na tamata yadua, ka vakamatea.

35A cakava o Saula e dua na i cabocabonisoro vei Jiova; o ya na i sevu ni cabocabonisoro a tara o koya vei Jiova.

36A qai vosa o Saula vei ira na tamata, ka kaya, “Me da lako ka la'ki valuti ira na kai Filisitia ena bogi ka vakasosataki ira tiko me yacova sara na siga; ia me da qai vakamatei ira kece sara vakadua.” Era a qai kaya na tamata, “Mo

ni kitaka ga na ka sa dodonu vei kemuni.” Ia sa kaya ga na bete, “Me da taroga taumada e liu na Kalou.”

³⁷A sa qai taroga kina na Kalou o Saula, ka kaya, “Me'u valuti ira li na kai Filisitia, se me'u kakua? O ni na soli beka vei keimami na qaqa se segai?” Ia sa sega ni tukuna lesu vua na Kalou e dua na ka ena siga o ya.

³⁸A sa qai kaya o Saula, “Ni toro mai kike, oi kemuni kecega sa veiliutaki vei ira na tamata; ka me da vakaqaqa mada se i valavala ca cava sara mada sa vakayacori edaidai.

³⁹Ia me vaka sa bula o Jiova, o koya sa vakabulai ira na Isireli, au sa yalataka vua ni na vakamatei o koya sa caka cala, ka veitalia ga kevaka sa vakayacora oqo na luvequ o Jonacani, ena mate vakaidina ga.” Ia sa sega ga ni dua na tamata e tukuna e dua na ka.

⁴⁰Sa qai kaya vei ira o Saula, “Ni la'ki tucake kece mada i kea oi kemuni kece oqo, ka keirau na tucake e yasana oqo kei Jonacani na luvequ.” Era a kaya vei Saula na tamata, “Mo ni kitaka ga na ka sa dodonu vei kemuni.”

⁴¹A sa qai vosa o Saula vei Jiova, na Kalou ni Isireli, ka kaya, “I Jiova, a cava na vuna o ni sa galuvi au kina ena siga oqo? Mo ni vakatakila mai se o cei sa dodonu mai na vatu tabu ni vakawiri madigi. Kevaka e cala nei Jonacani se noqu cala, mo ni dusia ena Urimi; ia kevaka e nodra cala na nomuni tamata na Isireli, ia mo ni dusia ena Cumimi.” A sa dusi rau o Jonacani kei Saula na vakawiri madigi, ka ra sa galala kina o ira na tamata.-

⁴²Sa qai tukuna o Saula, “Ni vakawiri madigi mada vei keirau kei Jonacani na luvequ.” A sa dusi Jonacani na madigi.

⁴³Sa qai tarogi Jonacani o Saula, “Mo tukuna mada vei au se na cava o a cakava?” A sauma o Jonacani, ka kaya, “Au a tovolea wale ga e dua na oni lailai mai na mua ni titoko au a taura toka e ligaqu. Sai au ga oqo; au sa bolea me'u mate kina.”

⁴⁴A sa kaya o Saula, “Me na vakamatei au na Kalou kevaka o na sega ni vakamatei o iko Jonacani!”

⁴⁵Ia era a qai kaya vei Saula na tamata, “Me na vakamatei li o Jonacani, o koya sa kitaka na veivakabulai levu oqo e Isireli? Sega, me kakua sara! Keimami sa yalataka vua na Kalou bula ni na sega mada ga ni bau lutu ki na qele e dua na drauniuluna. Na ka sa vakayacora o koya edaidai sa vakayacori ena veivuke ni Kalou.” Era a mani vakabulai Jonacani kina na tamata ka sega ni vakamatei.

⁴⁶A lako cake o Saula, ka sega ni muri ira tale na kai Filisitia; era a dui lesu tale ki na nodra tikina na kai Filisitia.

Na Veiliutaki i Saula kei na Nona Vuvale

⁴⁷Ni sa vakataudeitaki oti na i tutu ni veiliutaki vakatui i Saula, a sa valuti ira kece na kena meca ena veiyasana kece: o ira na Moapi, o ira na Amoni, o ira na kai Itomi, o ira na veitui mai Sopa, kei ira na kai Filisitia. A sa rawata na qaqa ena vanua kecega sa valuta. +

⁴⁸A sa vala tiko o Saula me vaka na qaqa, ka vakadrukai ira na Amalekaiti. A sa vakabulai ira na Isireli mai na ligadra na dauveivakacacani.

⁴⁹Ia o iratou na luve i Saula, o Jonacani, Isivi, kei Malikisua; na yacadrau na luvena yalewa, o Merapi na ulumatua, kei Mikali o koya e gone vei rau.

⁵⁰Na yaca i watina o Elinoami, na luve i Elimasi, ia na yaca i koya na nona kavetani ni valu o Epineri na luve i Neri. O Neri e gone mai vei Kisi na tama i Saula.

⁵¹Na tama i Saula o Kisi; ia o Kisi kei Neri e rau luve i Epieli.

⁵²A kaukauwa sara na vala vata tiko i Saula kei ira na kai Filisitia ena nona gauna, ia ni dau raica o koya e dua na tamata kaukauwa, se dua na tamata qaqa, a dau kauti koya me lewe ni nona mataivalu.

1 Samuela 15

Valu kei Ira na Amalekaiti

¹A sa kaya vei Saula o Samuela, “Sa talai au mai o Jiova me'u lumuti iko mo nodra tui na Isireli; ia oqo mo vakarorogo ki na vosa i Jiova.-

²A sa kaya vakaoqo o Jiova ni lewevuqa, “Au na totogitaki ira na Amalekaiti ena vuku ni ka era a cakava vei ira na Isireli, ena nodra a saqati ira ena i lakolako mai Ijipita.-

³Ia oqo, mo ni la'ki ravuti ira na Amalekaiti, ka vakarusa kece sara na veika era taukena, me kakua sara ni dau na ka me vo, ka mo ni vakamatei ira na tagane, na yalewa, na gone lalai, kei na gone dramidrami, na bulumakau, na sipi, na kameli kei na asa.”

⁴A vakasoqoni ira vata na nona tamata o Saula, ka wiliki ira mai Tilaimi, era sa lewe 200,000 na mataivalu yava ni Isireli, ka ra lewe 10,000 na tamata e Juta.

⁵A sa lako o Saula ki na nodra koro na Amalekaiti, ka la'ki wawa koto ena buca.

⁶A kaya vei ira na Kenaiti o Saula, “Ni lako tani mai vei ira na Amalekaiti, de'u na qai vakarusai kemuni vata, ni o ni a caka vinaka vei ira kecega na Isireli, ena nodra a lako cake mai Ijipita.” Era a qai tawasei ira tani na Kenaiti mai vei ira na Amalekaiti.

⁷A sa qaqa o Saula vei ira na Amalekaiti ka ravuti ira me vakatekivu mai Avila ka yaco ki Suri, ena tokalau kei Ijipita.

⁸A sa vesuki Ekaki na nodra tui na Amalekaiti, ka ra vakamatei taucoko na vo ni tamata ena i seleiwau.

⁹Ia sa vakabulai o Ekaki mai vei Saula kei ira na nona tamata, ka ra vakabula talega na sipi digitaki, na bulumakau uro, na luve ni bulumakau digitaki kei na luve ni sipi vinaka, se na ka kecega sa vinaka; era a vakarusa ga na veika sa sega ni yaga.

Sega ni Vakadonui o Saula na Tui

¹⁰A qai vosa vei Samuela o Jiova, ka kaya,

¹¹“Au sa veivutuni dina ni'u a buli Saula me tui; ni sa vakanadakui au o koya, ka sega ni muria na noqu i vakaro.” A sa cudru o Samuela, ka sa tagi vei Jiova ena bogi taucoko.

¹²A sa sou vakamataka o Samuela me la'ki sota kei Saula, ia sa tukuna vua, “Sa lako cake ki Kameli o Saula. Sa vakaduria mai kea o koya e dua na kena i vakananumi, ka lako sobu sara yani ki Kilikali.”

¹³Ni sa yaco yani o Samuela, a sa kidavaki koya o Saula ka kaya vua, “Me vakalougatataki iko o Jiova! Au sa vakayacora na veika sa vakarota o Jiova.”

¹⁴Ia sa kaya vua o Samuela, “Oi, e sega li ni nodra tagi na sipi kei na domo ni bulumakau ka'u sa rogoca tiko oqo?”

¹⁵A qai sauma o Saula, ka kaya vua, “Era sa kauta mai vei ira na Amalekaiti na noqu tamata. Era a vakabula na kena e uasivi mai vei ira na sipi kei na bulumakau me ra vakacabora vei Jiova na nomu Kalou, ka ra sa vakarusai laivi na kena vo.”

¹⁶A qai kaya vei Saula o Samuela, “Wawa! Me'u tukuna mada vei iko na ka sa kaya vei au o Jiova ena bogi.” A sa kaya o Saula, “Mo tukuna mai.”

¹⁷A qai vosa o Samuela, ka kaya, “E dina ga ni o okati iko mo sega ni dua na ka, ia o iko sa nodra i liuliu na yavusa o Isireli. Sa lumuti iko o Jiova mo nodra tui na Isireli.”

¹⁸A talai iko o Jiova ena dua na i lakolako, ka kaya, ‘Mo lako, ka la'ki vakamatei ira kece sara na tamata i valavala ca oqo na Amalekaiti, ka mo valuti ira tiko me yacova ni ra sa qeavu mate kece.’

¹⁹Ia na cava o a talaidredre kina ki na vosa oqo i Jiova? A cava o kocova ka kovea kina na i toki ni valu, ka kitaka na veika ca ena mata i Jiova?”

²⁰A sa kaya vei Samuela o Saula, “Au sa talairawarawa ki na vosa i Jiova, ni'u sa lako yani ka kauti Ekaki na tui Amaleki lesu mai, ka'u sa vakamatei ira kece sara na Amalekaiti.

²¹Ia o ira na noqu tamata era sa taura na i toki ni valu digitaki me vaka na sipi kei na bulumakau vinaka ka sega ni vakamatea. Era sa kauta mai oqo ki Kilikali me ra vakacabora vei Jiova na nomu Kalou.”

²²A sa kaya o Samuela, “A cava li e vinakata o Jiova: na talairawarawa se na i madrali kei na vakacaboisoro? Sa uasivi cake na talairawarawa mai na kena cabori vua na sipi digitaki.

²³Ni sa tautauvata na ca ni talaidredre kei na qaravi tevero, ka tautauvata na ca ni yalokaukauwa kei na qaravi kalou matakau. Me vaka ni o sa biuta tani vakatikitiki na vosa i Jiova, sa biuti iko tani vakatikitiki talega o Jiova mai na nomu i tutu vakatui.”

²⁴A qai vosa vei Samuela o Saula ka kaya, “Au sa i valavala ca. Au sa talaidredre ki na i vakaro i Jiova kei na nomu i vakasala. Au a rerevaki ira na tamata ka vakarorogo ki na nodra vosa.

²⁵Ia oqo au sa vakamasuti iko, mo vosota mada na noqu caka cala, ka me daru lesu vata tale me'u la'ki vakacabora na noqu i soro vei Jiova.”

²⁶A sa kaya vei Saula o Samuela, “Au na sega ni lesu vata kei iko. O sa beca na i vakaro i Jiova, ka sa biuti iko o koya mai na nomu i tutu vakatui e Isireli.”

²⁷Ia ni sa vuki o Samuela me lako yani, a qai taura o Saula na bele ni nona i sulu, ka mani kadresu kina.-

²⁸A sa kaya vua o Samuela, “Sa kaliraka mai vei iko edaidai o Jiova na matanitu o Isireli, ka solia vua e dua tale na kai nomu sa uasivi cake mai vei iko.

²⁹Ia ena sega ni vosa lasu se veivutuni na nodra Kalou lagilagi na Isireli, ni sa sega ni tamata o koya me veisautaka na lomana.”

³⁰A sa kaya o Saula, “Au sa cala vakaidina; ia oqo mo bau vakarokorokotaki au mada e matadra na nodra qase na noqu tamata kei ira na Isireli. Mo lesu vata kei au ka me'u la'ki soro vei Jiova na nomu Kalou.”

³¹A sa mani lesu tale kina vata kei koya o Samuela, ka sa vakacaboisoro vei Jiova o Saula.

³²A sa kaya o Samuela, “Mo kauti Ekaki mai vei au ki ke, ni o koya na nodra tui na Amalekaiti.” A sa lako mai vua o Ekaki ena sautaninini ena rere, ka vakasamataka e lomana, “Sa dua dina na ka wiwi oqo me da mate!” +

³³A sa kaya o Samuela, “Me vaka era sa vakamatei na luvedra na yalewa ena nomu i seleiwau, ena vakamatei vakakina na luve i tinamu.” E a qai tatalaki Ekaki vakamatailalai o Samuela ena mata i Jiova mai Kilikali.

³⁴A lako ki Rama o Samuela; ka lako cake o Saula ki na nona vale mai Qibea.

³⁵A sega ni raici Saula tale o Samuela me yacova na siga sa mate kina; ia, a sa tagicaka na nona bula. A sa veivutunitaka o Jiova na nona lesia me buli o Saula me nodra tui na Isireli.

1 Samuela 16

Sa Lumuti o Tevita me Tui

¹A sa vosa vei Samuela o Jiova ka kaya, “A cava na dede ni nomu tagicaki Saula tiko, ni'u sa biuti koya me kakua ni nodra tui na Isireli? Mo vakasinaita mada na nomu tavaya ena waiwai olive, ka lako ki Peceliema vua e dua na tamata, na yacana o Jese, ni'u sa digitaka e dua vei iratou na luvena me na tui.”

²A sa taroga o Samuela, “Ena rawa vakacava me'u kitaka oqori? Ni kevaka sa na rogoca o Saula na ka oqo, ena vakamatei au o koya! A sa kaya o Jiova, “Mo kauta tiko e dua na luve ni bulumakau yalewa, ka la'ki tukuna ni o sa lako yani ki kea mo ia na vakacaboisoro vei Jiova.

³Mo sureti Jese ki na vakacaboisoro, ka'u na qai vakatakila vei iko na ka mo cakava; ia mo lumuti koya ka'u sa na cavuta vei iko na yacana.”

⁴A sa kitaka vakakina o Samuela na ka sa kaya vua o Jiova ka lako yani ki Peceliema. Era a yacoyaco yani na qase ni koro me ra tavaki koya, ka ra sa rere, ka taroga, “Oqo beka e dua na veisiko vinaka, se segai?”

⁵A sa kaya vei ira, “Io, au sa lako mai ena yalo vakacegu me'u mai vakacaboisoro vei Jiova. Mo ni vakasavasavataki kemuni, ka gole mai vata

kei au ki na vakacaboisoro.” E a tukuna talega vei Jese kei iratou na luvena me ratou vakasavasavataki iratou, ka sureti iratou yani ki na vakacaboisoro.

⁶Ia ni ratou yaco yani, a sa raici Iliavi na luvei Jese o Samuela ka kaya sara ki lomana, “Sa tu vakaidina e mata i Jiova oqo o koya ka sa digitaka o Jiova.”

⁷Ia sa kaya vei Samuela o Jiova, “Mo kakua ni digitaka na i tuvaki ni kena i rairai se na kena balavu. Au sa sega ni digitaki koya baleta ni'u sa sega ni vakatulewa ena lewa vakatamata. Era sa raica ga na tamata na i rairai e taudaku, ia au sa dikeva na yalona.”

⁸A kacivi Apinatapi o Jese, me lako mai vei Samuela. Ia sa kaya o Samuela, “E sega, sa sega talega ni digitaki koya o Jiova.”

⁹Sa qai kauti Sama mai o Jese. A sa kaya o Samuela, “O koya talega oqo sa sega ni digitaki koya o Jiova.”

¹⁰A sa kauta mai o Jese e lewe vitu na luvena tagane me ratou rairai ena mata i Samuela, ka sa kaya o Samuela vei Jese, “Sa sega ni digitaka e dua vei iratou oqo o Jiova.”

¹¹A sa qai tarogi Jese o Samuela, “Sa o iratou kece li oqo na luvemu tagane?” A sauma o Jese ka kaya, “E sa vo tikoga o koya ka gone duadua sara, ia e vakatawa sipi tiko o koya.” A sa kaya vua o Samuela, “Mo tala mada e dua me la'ki kauti koya mai. E datou na sega ni vakacabora na i soro me yacova ni sa yaco mai o koya.”

¹²A talatala o Jese, ka mani lako mai o Tevita. Oqo e dua na cauravou lailai musudonu, ka bulabula, ka serau vinaka na yaloka ni matana. Sa qai kaya o Jiova vei Samuela, “Sai koya oqo. Mo tu cake ka lumuti koya!”

¹³A taura na tavaya waiwai o Samuela, ka lumuti Tevita e matadratou na tuakana. Ena gauna vata ga o ya, sa curumi koya kina na yalo i Jiova, ka sa tiko vata kei koya me vakatekivu mai na siga o ya ka lako yani. A sa qai lesu tale i Rama o Samuela.

Sa Dauqiri Api o Tevita vei Saula

¹⁴Ia oqo, a takali tani mai vei Saula na Yalo i Jiova, ka solia vua o Jiova e dua na yalo ca me dau vakarerei koya.

¹⁵Era a qai kaya vei Saula o ira na nona tamata, “Raica, sa dau vakarerei kemuni e dua na yalo ca sa tala mai na Kalou.

¹⁶Ni tukuna saka mai na i vakaro me keimami vakasaqara e dua na tamata dauqiri api. Ena gauna e basika tale mai kina na yalo ca vei kemuni, na dauqiriqiri oqo me qai qiria na nona api, ka o ni na qai kune vakacegu tale kina.”

¹⁷A qai kaya o Saula vei ira na nona tamata, “Ni kauta mai vei au e dua na tamata dauqiriqiri vinaka.

¹⁸A qai vosa e dua vei ira na cauravou, ka kaya, “Raica, au kila tiko e dua na luve i Jese na kai Peceliema, ka dauniqiriqiri, e tamata kaukauwa ka qaqa o koya ka tamata talega ni valu, e vuku ena vosa, ka tamata musudonu, ka sa kaya o Jiova.

¹⁹A qai tala eso na tamata vei Jese o Saula, ka kaya, “Mo talai Tevita mai vei au, na luvemu ka vakatawa sipi tiko”.

²⁰A kauta o Jese e dua na asa ka usa madrai, kei na dua na bola waini sinai, dua na luve ni me, ka talai Tevita na luvena me kauta cake vei Saula.

²¹A lako mai vei Saula o Tevita me qaravi koya. A lomani koya vakalevu o Saula ka lesi koya me dau colata na nona i yaragi.

²²A qai talatala vei Jese o Saula, ka kaya, “Mo vakadonuya me qaravi au tiko mada o Tevita; ni sa donu e mataqu o koya”.

²³Ia ni dau curumi Saula na yalo ca a dau taura sara na api o Tevita, ka qiria e ligana: a sa dau la'ki vakacegu kina o Saula, ka kauta tani mai vua na yalo ca.

1 Samuela 17

O Tevita kei Koliaci

¹Era a soqoni vata e Soko mai Juta na nodra mataivalu na kai Filisitia, me ia na i valu, ka ra la'ki vakaitikotiko ena kedrau veimama o Soko kei Aseka mai Efesi-tamimi.

²A soqoni vata o Saula kei ira na Isireli ka ra vakaitikotiko ena buca o Ela, ka ra tuva i valu me ra vala kei ira na kai Filisitia.

³Ia o ira na kai Filisitia era a tiko ena yasa ni ulunivanua kadua, kei ira na Isireli ena ulunivanua kadua, ka koto na buca ena kedrau veimama.

⁴A cavutu mai na nodra i tikotiko na kai Filisitia e dua na tamata daubolebole, o Koliaci na yacana; a kai Kaca o koya, ka volekata yani na tolu na mita na kena balavu.

⁵A daramaka tu o koya na i sala parasa, ka vakaisulu ena i sulu ni valu; ia na kena bibi na i sulu oqori e 57 na kilokaramu.

⁶A vakaivava parasa o koya, ka tokara na i sasabai parasa ena usouso ni domona.

⁷Ia na dia ni nona moto sa vaka na nodra kau balavu na daualitali; ia na mata ni nona moto kaukamea e rauta ni 7 na kilokaramu na kena bibi; ka sa dau liu vua e dua na tamata me colata tiko na nona i sasabai.

⁸A tucake o Koliaci ka kaci vakadomoilevu ki na nodra mataivalu na Isireli, ka kaya vei ira, “A cava o ni cakava tiko, ka tuvani vakaivalu tu oqori? Oi au na kai Filisitia ka o kemuni na tamata i Saula! Mo ni digitaka mada e dua na nomuni tamata me keirau vala.

⁹Kevaka sa qaqa o koya ka vakamatei au, keimami sa na nomuni tamata; ia kevaka sa noqu na qaqa ka'u qai vakamatei koya, mo ni sa qai neimami tamata ka qaravi keimami.”

¹⁰Sa qai kaya tale na kai Filisitia oqo, “Au sa boleli ira edaidai na nodra mataivalu na Isireli. Mo ni solia mada vei au e dua na tamata me keirau vala.”

¹¹Ni sa rogoca o Saula kei ira na Isireli na vosa ni kai Filisitia oqo, a sa tuburi ira na yalolailai kei na rere.

O Tevita ena Loma ni Keba nei Saula

¹²A sa dua na cauravou na yacana o Tevita, ka luvei Jese na kai Efiraca mai Peceliema e Juta. E ratou lewe walu na luve i Jese tagane, ka sa qase sara o koya ena gauna e tui tiko kina o Saula.

¹³Na i matai ni tolu ni luve i Jese tagane e ratou lewe ni mataivalu i Saula. E ulumatua o Iliavi, a kena i karua o Amenatave, ka kena i katolu o Sama.

¹⁴A sa gone duadua vei iratou o Tevita. Ia me vaka ni ratou lewe ni mataivalu i Saula o iratou na lewe tolu ka qase cake,

¹⁵sa dau veilakoyaki voli o Tevita mai vei Saula me la'ki vakatawani ira na qele ni sipi nei tamana.

¹⁶A sa 40 taucoko na siga na nona bolei ira tiko na Isireli na kai Filisitia o Koliaci, o ya ena veimataka kei na veiyakavi.

¹⁷Ena dua na siga, a sa kaya o Jese vei Tevita na luvena, “Mo kauta mada vakatotolo vei iratou na tuakamu ena nodratou keba e tini na kilokaramu na sila tavu kei na tini na i buli madrai.

¹⁸Mo kauta vata tiko e tini na uma jisi oqo vei koya na turaganivalu. Mo raici iratou na tuakamu se vakaevei tu na nodratou i tuvaki ni bula, ka qai kauta lesu mai e dua na i vakadinadina ni o sa raici ratou rawa ka ratou bulabula vinaka tiko.

¹⁹Era sa tiko oqori ena Buca o Ela o Saula na tui, kei iratou na tuakamu, kei ira kece na Isireli era sa vala tiko kei ira na kai Filisitia.”

²⁰A sa sou vakamataka o Tevita, ka laiva na sipi vua e dua na i vakatawa me raici ira tiko, a sa kauta na kakana ka lako yani me vaka sa vakaroti koya kina o Jese na tamana. A yaco yani o koya ki na nodra i tikotiko ena gauna sara ga era a lako tiko kina na Isireli ki na buturara ni valu, ka ra kaila tiko ni vakacibi i valu.

²¹Era sa qai tuvani vakaivalu na Isireli kei ira na kai Filisitia, ka ra sa veiqaraqaravi tu me ia na i valu.

²²A sa biuta na veika e kauta voli yani o Tevita vei koya na dauvakatawa i yaya, ka cici ki na buturara ni valu, ka tarogi iratou na tuakana se ratou bula vinaka tiko se segai.

²³Ia ni ratou sa veivosaki tiko, raica sa lako cake mai o Koliaci ka bolei ira na Isireli me vaka ga e dau cakava e liu o koya. A sa rogoci koya sara o Tevita.

²⁴Ia ni ra raici Koliaci o ira kecega na Isireli, era sa dro tani mai vua ena levu ni nodra rere.

²⁵Era sa veitukunitaka vakataki ira na Isireli, “Raici koya mada! Rogoca na nona vosa ni bolebole! Sa yalataka tiko na tui o Saula e dua na i yau levu me soli vua na tamata ena vakamatei koya. Ena solia talega na tui ki vua na luvena yalewa me watina, ka na solia na galala ki na mataqali i tamana me kakua ni saumi vakacavacava e Isireli.” +

²⁶A sa tarogi ira na tamata ka ra tu volekati koya o Tevita, ka kaya, “A cava beka na ka ena soli vua na tamata ena vakamatea na kai Filisitia oqo, ka kauta tani na i rogorogo ca mai vei ira na Isireli? O cei sara mada na kai Filisitia tawa cili oqo me mai vosa veibeci ki na nona mataivalu na Kalou bula?”

²⁷Era a qai tukuna vua na ka ena vakayacori vua e dua na tamata ena vakamatei Koliaci.

²⁸A sa rogoca o Iliavi na tuakana na veika sa kaya o Tevita vei ira na tamata. A sa cudruvi Tevita ka kaya, “A cava o mai cakava eke? O cei sa vakatawani ira tiko na sipi mai veikau? A gone siosio o iko! O sa lako sobu ga mai mo mai sarava na i valu!”

²⁹A qai vosa o Tevita, ka kaya vua, “Na cava beka au cakava? Sa sega ni rawa beka me'u taroga e dua na ka?”

³⁰A sa vuki tani o koya ka vosa vua e dua tale na tamata, ka taroga na taro vata ga o ya, ka sa saumi vua mai na i sau ni taro vata ga.

³¹Era sa rogoa na vosa i Tevita eso na tamata ka ra sa la'ki tukuna vei Saula; a sa talatala vei Tevita o Saula me lako mada yani vua.

³²A vosa vei Saula o Tevita, ka kaya, “Kemuni na tui, me kakua ni dua me rerevaka na kai Filisitia oqo! Au na lako oi au na nomuni tamata ka vala kaya.”

³³A sa sauma lesu vei Tevita o Saula, ka kaya, “E sega. Mo na valuti koya rawa vakaevei? O iko o sa cauravou lailai ga, ia na tamata o ya sa dauvala tu mai ena nona bula taucoko!”

³⁴A sa kaya vei Saula o Tevita, “Na nomuni tamata oqo sa dau vakatawana voli na sipi i tamaqu. Ni lako mai na laione se na bea me kauta tani e dua na luve ni sipi mai na qele ni sipi,

³⁵au dau muria ka vakamatea, ka vakabula na luve ni sipi mai gusuna. Ia kevaka sa golevi au mai, au dau vesuka kaukauwa na domona, ka mokulaka me mate.

³⁶Sa vakamatea oti na laione kei na bea na nomuni tamata, ka'u na vakamatea vakakina na kai Filisitia tawa cili oqo, ni sa beca na mataivalu i Jiova na Kalou bula.

³⁷Sa ia na veivakabulai o Jiova mai na laione kei na bea; ka na vakabulai au mai na ligana na kai Filisitia oqo.” A sa kaya o Saula vei Tevita, “Mo lako ga, ka me salavata kei iko o Jiova!”

³⁸A daramaka vei Tevita o Saula na nona i sulu ni valu; a sa vakaisalataki koya ena i sala parasa, ka daramaka vua na kote kaukamea ni vala.

³⁹A sa vauca o Tevita na i seleiwau nei Saula ki na nona i sulu ni valu; ia ni sa tovolea me lako, sa sega ni rawa baleta ni sega ni matau vua. A sa kaya vei Saula o Tevita, “Au sa sega ni lako rawa ena ka oqo, ni sega ni matau vei au na daramaka.” A sa luvata tani o Tevita.

⁴⁰A taura o koya na nona i titoko, ka digitaka e lima na watu yagoyago vinaka mai na uciwai, ka tawana ki na nona taga ni vakatawa sipi. A sa taura na nona i rabo ka lako yani vei Koliaci.

Vakamatei Koliaci o Tevita

⁴¹A tekivu me toro volekati Tevita na kai Filisitia ka liutaki koya tiko yani na nona tamata daucola i sasabai. Ni toso voleka tiko mai,

⁴²a sa raici Tevita vinaka o koya ka sa beci koya sara baleta ni dua na cauravou gone sara o koya, e damudamu, ka mata vinaka.

⁴³A sa kaya vei Tevita na kai Filisitia, “Na i titoko beka ni cava oqori? Oi au beka na koli?” A sa rukaki Tevita ena vosa minimini ni nona kalou.

⁴⁴A sa bolei Tevita ni sa kaya, “Lako mai, ka'u na qai solia na lewemu ki na manumanu vuka kei na manumanu ni vanua me ra kania.”

⁴⁵A qai kaya vua na kai Filisitia o Tevita, “O sa lako mai mo valuti au ena i seleiwau, ena moto levu, kei na moto lailai; ia au sa lako mai vei iko ena yaca i Jiova ni lewevuqa, o koya na nodra Kalou na mataivalu ni Isireli, o ira o sa sega ni rokova.

⁴⁶Ena siga oqo, ena soli iko kina o Jiova ki ligaqu; ia au na vakamatei iko, ka tamusuka laivi na ulumu; au na solia talega na yagodra na tamata i valu ni Filisitia ena siga oqo vei ira na manumanu vuka, kei na manumanu kila ni vanua. Ena ka oqo, era na kila kece kina na kai vuravura ni tiko na nodra Kalou na Isireli,

⁴⁷ka me ra kila na lewenivanua taucoko ni sa sega ni veivakabulai o Jiova ena i seleiwau kei na moto; ni sa nei Jiova na i valu, ka na soli kemuni vakakina ki na liga i keimami.”

⁴⁸A sa toro volekati Tevita yani o Koliaci me ravuti koya, ka sa vuki totolo o Tevita ka ciciva yani na buturara ni valu me rau sota.

⁴⁹A tatara o Tevita ki na nona taga ka taura mai kina e dua na vatu, ka rabotaka yani vei Koliaci. A sa coba donu ena qaqa ni yadrena na kai Filisitia na vatu o ya, ka bale vakatoboicu ki na qele o Koliaci.

⁵⁰A sa rawata na qaqa o Tevita vua na kai Filisitia ena i rabo kei na vatu ni sa vakamatea; a sa segai na i seleiwau e ligana.-

⁵¹A sa cici yani o Tevita, ka tucake e dela i Koliaci. A sa ucuna na nona i seleiwau mai na kena taga, ka vakamatei koya ena nona tamusuka laivi na uluna.- Ia ni ra raica na kai Filisitia ni sa mate na nodra qaqa, era sa qai dro.

⁵²Era sa qai lamata cake mai o ira na Isireli kei ira na Juta, ka ra kaila, ka cici muri ira na kai Filisitia me yaco sara ki Kaca kei na matamata ni koro mai Ekironi.

⁵³Ia ni ra a lesu tale mai na Isireli ena nodra a cemuri ira na kai Filisitia, era a qai mai kauta na i toki ni valu mai na nodra i tikotiko.

⁵⁴A sa tomika cake na ulu i Koliaci o Tevita ka kauta ki Jerusalemi; ia sa maroroya ga na i yaragi ni valu i Koliaci ena nona valelaca.

⁵⁵Ia ni sa saravi Tevita o Saula ena nona la'ki vala kei Koliaci, a sa tarogi Epineri na i liuliu ni nona mataivalu, ka vaka, “I Epineri, na luve i cei mada na cauravou oqo?” A sauma o Epineri ka kaya, “Au sa sega saka ni kila kemuni na Tui.”

⁵⁶A sa qai vakaroti Epineri o Saula, ka kaya, “Ia mo la'ki taroga mada mai se na luve i cei na cauravou oqo.”

⁵⁷Ia ni lesu mai o Tevita ena nona a vakamatea na kai Filisitia, a sa qai sotavi koya o Epineri ka kauti koya sara yani vei Saula. A sa taura voli ga o Tevita na ulu i Koliaci.

⁵⁸A qai tarogi koya o Saula, ka kaya, “Cauravou, o cei na tamamu?” A sa kaya vua o Tevita, “O au na luvena na nomuni tamata o Jese mai Peceliema.”

1 Samuela 18

O Tevita kei Jonacani

¹Ia ni vosa oti o koya vei Saula, e rau a yalo vata o Tevita kei Jonacani, a lomani Tevita o Jonacani me vaka na nona lomani koya.

²A kauti koya o Saula ena siga o ya, ka sega ni laivi koya me lesu tale ki na vale i tamana.

³E rau a qai veiyalayalati o Jonacani kei Tevita me baleta ni a lomani Tevita o Jonacani me vaka ga na nona lomani koya.

⁴A luvata o Jonacani na kote lekaleka ka tokara tiko, ka solia vei Tevita, vata kei na nona i sulu ni valu, na nona i seleiwau talega, na nona dakaititi kei na nona i oro.

⁵A dau lako yani o Tevita ki na veiyasana kecega a talai koya kina o Saula, ka vakayacora vakavinaka na ka a dau tukuni vua; a lesi koya kina o Saula me lewai ira na tamata i valu. A vinaka sara oqo e matadra na tamata kecega, ka vakakina vei ira era qaravi Saula.

Vuvutaki Tevita o Saula

⁶Ia ni ra sa dui lesu ki na nodra i tikitiko na tamata, ena gauna a vakamatea oti kina o Tevita na nodra qaqa na kai Filisitia, era a qai lako mai na marama ena veikoro kece e Isireli me ra tavaki Saula na tui. Era a lagalaga sere, meke, ka ra vakatagitaka na tibereli kei na api.

⁷Ena nodra mamarau oqo, era a lagata tiko na marama, “A vakamatei ira na veiudolu o Saula, ia o Tevita e vakatinitaki na veiudolu.”-

⁸A cudru vakalevu o Saula, ni a ca vua na vosa o ya; a kaya o koya, “Era a cavuta vei Tevita e tini na udolu, ia e dua wale ga na udolu vei au. Ia na ka ga sa vo me ra buli koya me tui?”

⁹A tekivu me vuvutaki Tevita o Saula mai na siga o ya.

¹⁰Ia ena mataka, a curumi Saula e dua na yalo ca mai vua na Kalou, ka vosa balavu me vaka na lialia ena nona loma ni vale; a qiria tiko o Tevita na nona api me vaka ga a dau kitaka ena veisiga. E a taura toka o Saula na nona moto;

¹¹E a cokataka na moto o ya, ena nona a kaya, “Au sa na vakabiri Tevita ki na lalaga ena moto oqo.” Ia sa levea vakarua o Tevita na moto, ka cala ruarua.

¹²A rerevaki Tevita o Saula baleta ni sa la'ki tiko vata kei Tevita o Jiova, ka ni sa lako tani mai vua.

13A talai Tevita yani o Saula, ka lesi koya me turaganivalu ni lewe 1,000 na tamata, ka sa liutaki ira yani ki na i valu.

14A sa rawata vakavinaka o Tevita na veika kecega sa qarava, ni sa tiko vata kei koya o Jiova.

15Ni sa raica o Saula ni rawa-ka vakalevu tiko o Tevita, sa vakavuna me rerevaki koya vakalevu.

16Ia, era a lomani Tevita kecega na Isireli kei na Juta ena vuku ni vuavuai vinaka ni nona veiliutaki.

17A sa kaya vei Tevita o Saula, “Raica, oqo na luvequ yalewa ulumatua o Merapi; au na soli koya vei iko me watimu kevaka o vakadonuya mo noqu sotia yalodina ka qaqa, ka mo dauvala ena i valu kece i Jiova.” (A sa vakasamataka lo voli o Saula ni sala oqo era na vakamatei Tevita kina na kai Filisitia, ka me galala mai kina o koya.)

18A sa kaya vei Saula o Tevita, “O cei li oi au? O cei li o ira na wekaqu, kei na uvuale i tamaqu e Isireli, me'u mai vugona kina na tui?”

19Ia ni sa yaco mai na gauna me vakawatitaki Merapi kina o Tevita, a sa soli tale yani o Merapi vei Atirieli na kai Miola me watina.

20Ia sa domoni Tevita o Mikali, e dua tale na luve i Saula yalewa; ka sa marau sara kina o Saula ni sa rogoca.

21A vosavosa i yalona o Saula, “Au na soli koya vua me na coriti koya kina, ka me ra tarai koya na kai Filisitia.” Ena i karua ni gauna, a sa tukuna tale kina o Saula vei Tevita, “O sa na vugoqu edaidai.”

22A vakaroti ira na nona tamata o Saula, ka kaya, “Mo ni vosa vakatikitiki vei Tevita, ka kaya, ‘Raica sa marau vakalevu na tui kei ira kecega na nona tamata era sa vinakati iko, sa kena gauna vinaka oqo mo vakawatitaka na luvena!’”

²³Era a qai tukuna na ka oqo vei Tevita. A sa kaya o Tevita, “Sa vaka na ka wale beka li vei kemudou me yaco e dua me watina na luvenitui? Au sa tamata dravudravua ka sega ni kilai levu.”

²⁴Era a tukuna vei Saula o ira na nona tamata na ka sa kaya o Tevita,

²⁵A sa kaya o Saula, “Ni kaya vakaoqo vei Tevita, ‘Sa sega ni vinakata na tui na i yau ena vuku ni watimu, ia me dua ga na drau na vusodra na kai Filisitia me ra cudruvi kina na kemu meca.” Ia oqo a nanuma o Saula me ra vakamatei Tevita kina na kai Filisitia.

²⁶Ia ni ra a tukuna na ka oqo vei Tevita na nona tamata, a qai donu vua me vugona na tui. Ni bera ni cava na kena gauna,

²⁷A qai cavutu o Tevita ka lako yani, o koya kei ira na nona tamata, ka mokuta e lewe rua na drau vei ira na kai Filisitia; a kauta mai o Tevita na vusodra, ka wiliki ira taucoko vua na tui. Ia a qai solia vei Tevita o Saula na luvena o Mikali me watina.

²⁸A qai kila vakamatata o Saula ni a tiko kei Tevita o Jiova; era a vinakati koya kecega na Isireli,

²⁹A qai levu cake sara na nona rerevaki Tevita o Saula; a meca tikoga i Tevita o Saula.

³⁰Era a qai lako yani na nodra turaga na kai Filisitia me ra la'ki vala, ia ena veigauna kece era a lako yani kina, a dau cakacaka vakavuku, ka rawa ka duadua ga o Tevita vei ira kecega era qaravi Saula; a rogo vakalevu na yacana.

1 Samuela 19

Vakacacani Tevita o Saula

¹A vosa vei Jonacani na luvena o Saula, kei ira kece talega na nona tamata, me ra vakamatei Tevita. Ia a vinakati Tevita vakalevu o Jonacani, na luve i Saula.

²A vosa vei Tevita o Jonacani ka vaka, “Sa vakasaqara tiko o Saula na tamaqu e dua na sala me vakamatei iko kina; ia mo qarauni iko ni mataka, mo tiko ena dua na tikina vuni, ka mo vunitaki iko;

³keirau na la'ki tu vata kei tamaqu ena tikinivanua o na vuni tiko kina, au na tukuna vua na veika e baleti iko. Ia au na qai tukuna tale vei iko na ka au sa raica rawa.

⁴A vakacaucautaki Tevita o Jonacani vei Saula na tamana, ka kaya, “Me kakua ni kitaka na ka ca o koya na tui vei Tevita, na nona tamata; ni sa sega ni kitaka na ka ca vei iko o koya, ka ni sa vinaka sara na nona i vakarau vei iko;

⁵E a bolea na mate o koya ka la'ki vakamatei koya kina na kai Filisitia, ka sa rawata kina o Jiova e dua na qaqa levu vei ira kecega na Isireli. O a raica ka marau kina; a cava li na vuna o sa via cakava kina na ka ca vua na tamata sa sega ni cala, e dua li na i naki ni nomu via vakamatei Tevita?”

⁶A tarai Saula vakabibi na vosa i Jonacani ka mani bubului kina o koya, “Me vaka sa bula tiko o Jiova, ena sega ni vakamatei o koya.”

⁷A kacivi Tevita o Jonacani, ka tukuna vua na ka kecega. A qai kauti Tevita vei Saula o Jonacani, me dau la'ki vei qaravi tiko vua na tui me vaka e liu.

⁸A ia tale na i valu; a lako yani o Tevita ka vala kei ira na kai Filisitia, ka ravuti ira ena dua na veiraravui levu; a ra a dro tani sara mai vua.

⁹A curumi Saula na yalo ca mai vei Jiova. E a tiko o koya ena nona loma ni vale ka taura toka e ligana na nona moto ena gauna a qiria tiko kina o Tevita na nona api.

¹⁰A saga o Saula me cokai Tevita me vakabiri koya ki lalaga ena moto; sa levea o Tevita na moto ka coba sara kina ki lalaga. A dro bula o Tevita ena bogi o ya.

¹¹A tala yani eso na tamata o Saula ki na vale i Tevita, me ra la'ki raici koya, ka vakamatei koya ena mataka. A qai vakasalataki Tevita o Mikali na watina,

ka kaya, “Kevaka o na sega ni dro ena bogi edaidai, o na vakamatei ni mataka.”-

12A tukuci Tevita sobu o Mikali mai na katubaleka e cake; a sa dro yani o koya me bula.

13A kauta o Mikali e dua na matakau, ka la'ki vakatora ena i mocemoce, ka dua na i lokoloko vutika ni me ena i lokoloko ka tutuvitaki ena dua na i tutuvi.

14Ia ni ratou yaco yani na tamata i Saula me ratou kauti Tevita, a qai kaya vei iratou o Mikali, “Sa tauvi mate o koya.”

15A talai iratou tale na tamata o Saula me ratou la'ki raici Tevita, ka kaya vei iratou, “Ni kauti koya cake mai vei au ena i mocemoce, me'u vakamatei koya.”

16Ia ni ratou yaco yani ki loma ni vale, ka raica, sa no e dua na matakau ena i mocemoce, kei na dua na i lokoloko vutika ni me na kena i lokoloko.

17A sa kaya vei Mikali o Saula, “A cava o sa vakaisini au kina vakaoqo, ka laivi koya kina na kequ meca me bula? A sa kaya vei Saula o Mikali, “Sa kaya vei au o koya, Mo laivi au mada me'u lako de'u na qai vakamatei iko?”

18A dro bula o Tevita, ka lako vei Samuela ki Rama, ka tukuna vua na ka kecega a cakava o Saula. E rau a qai lako vata kei Samuela ki Naioci me rau tiko kina.

19A tukuni vei Saula, ka vaka ne, “Raica, sa tiko mai Naioci e Rama o Tevita.

20A qai tala eso na tamata o Saula me ra la'ki vesuki Tevita mai, ia ni ra raici ira na i vavakoso parofita ni ra sa parofisai tiko ka liutaki ira tiko o Samuela a curumi ira tale na tamata i Saula na Yalo ni Kalou, ka ra parofisai talega o ira.

21Ia ni rogoca o Saula na ka oqo, a qai talai ira tale eso na nona tamata, era a parofisai vaka talega kina o ira oqo. A qai tala tale o Saula na i katolu ni lakolako, ka yacovi ira talega na ka vata ga sa yacovi ira e liu.

²²A lako talega ki Rama o Saula, ka yaco ki na i keliwai levu mai Seku; a taroga o koya, “E rau tiko beka e vei o Samuela kei Tevita?” A qai kaya vua e dua na tamata, “Raica, e rau sa tiko mai Naioci e Rama.”

²³A lako yani o koya ki Naioci mai Rama; a curumi koya talega na Yalo ni Kalou ka parofisai tiko me yaco sara ki Naioci e Rama.

²⁴A luvata o koya na nona i sulu, ka parofisai ena mata i Samuela, a sa koto luvawale ena siga taucoko o ya kei na bogi talega. O koya oqo sa dau tukuni kina, “E sa bau dua talega vei ira na parofita o Saula?”-

1 Samuela 20

Vukei Tevita o Jonacani

¹A dro o Tevita mai Naioci e Rama ka lako vei Jonacani, ka kaya vua, “A cava au sa cakava? A cava na noqu cala? A ca cava au cakava ena mata i tamamu ka saga tiko kina o koya me'u mate?”

²A sa kaya vua o Jonacani, “Me kakua sara oqo! O na sega ni mate. Raica, a sega ni kitaka o tamaqu e dua na ka levu se dua na ka lailai, ni bera ni tukuna taumada vei au, ia na cava li me vunia kina vei au na ka oqo o tamaqu? E sega ni vakakina.

³A qai sauma+ o Tevita ka kaya, “E kila vakavinaka sara tu o tamamu na levu ni nomu taleitaki au, ka nanuma kina o koya, ka vaka, ‘Me kakua sara ni kila na ka oqo o Jonacani de na rarawa kina o koya.’ Ia me vaka sa bula o Jiova ka o sa bula talega o iko, sa vo wale ga me'u kalawa vakadua ka'u na qai mate.”

⁴A sa kaya vei Tevita o Jonacani, “Na ka kecega o vinakata, au na cakava.”

⁵A sa kaya vei Jonacani o Tevita, “Raica, ni mataka na siga ni Solevu ni Vula Vou, ka sa dodonu kina me keirau na kana vata kei na tui ena teveli ni kana; ia mo laivi au mada me'u la'ki vunitaki au ena lomanivanua me yacova na i katolu ni yakavi.-

⁶Kevaka e mani taroga o tamamu na vu ni noqu yali, mo qai kaya, ‘A vakamasuti au matua o Tevita me'u soli koya me cici vakatotolo yani ki

Peceliema na nona koro, ka ni caka kina na nodra i soro vakayabaki na lewe ni nona vuvale kece.’

⁷Ia kevaka e mani kaya, ‘Sa vinaka!’ mo ni kila ni na vinaka vei au o ya; ia kevaka e cudru vakalevu o Saula, mo kila ni sa nakita vei au e dua na i naki ca.

⁸Ia ni vaka tu oqo, mo caka vinaka vei au na nomu tamata; ka me dei tu ga na veiyalayalati o a vakayacora vei au ena yaca i Jiova. Ia kevaka sa tu vei au e dua na cala, mo vakamatei au ga o iko. Me cava na betena mo kauti au kina vei tamamu?”

⁹A sa kaya o Jonacani, ‘Me yawa dina sara vei iko oqo. Kevaka ka'u kila ni sai naki dei i tamaqu me vakaleqai iko, ena sega li ni rawa vei au me'u tukuna vei iko na ka oqo?

¹⁰A qai vosa vei Jonacani o Tevita, ka kaya, “O cei li ena qai tukuna vei au kevaka e vosa vakacudrucudru vei iko o tamamu?”

¹¹A sa kaya o Jonacani vei Tevita, “Lako mai, me daru lako ki na lomanivanua.”

¹²A sa kaya vei Tevita o Jonacani, “O Jiova na Kalou ni Isireli me nodaru i vakadinadina! + Ena gauna vata oqo ni mataka, se ena siga ka tarava, au sa na vakatarogi tamaqu kina; ia kevaka e vinaka tiko na lomana me baleti iko, au na vakaraitaka yani vei iko.

¹³Kevaka sa via caka ca vei iko o tamaqu, ia me qai vakamatei au o Jiova kevaka ka'u sa sega ni vakatakila vei iko, mo dro bula rawa kina.

¹⁴Ia kevaka ka'u sa bula tiko, mo qai maroroya na nomu vosa bubului ka yalodina tikoga vei au; ia kevaka au sa mate,

¹⁵mo vakatakila tikoga na nomu yalololoma vei ira na noqu lewe ni vuvale ka tawa mudu. Ena gauna sa vakarusai ira kece na veimeca yadua i Tevita mai na dela i vuravura o Jiova,-

16me kakua sara ni taqusi na yaca i Jonacani mai vei ira na lewe ni vuvale i Tevita. Me cudruvi ira kecega na meca i Tevita o Jiova.”

17A sa bubuluitaki Tevita tale o Jonacani ni sa lomani koya; a sa lomani Tevita vakalevu o Jonacani me vaka ga sa lomana na nona bula.

18A qai kaya vei Tevita o Jonacani, “Me vaka ni siga tiko ni Solevu ni Vula Vou ni mataka, na nomu yali ena vakilai baleta ni sa na lala tiko na nomu i dabedabe.

19Ia ena siga ka tarava yani, mo lako sara ki na vanua o a vuni tiko kina ena siga o ya, ka la'ki vuni toka ena tutu ni vatu o Eseli.

20Ia au na vanataka yani e tolu na gasau ni dakaititi ki na yasa ni vatu, me vaka ga e noqu takete ni vana.

21Au na qai tala yani e dua na cauravou lailai, ka kaya vua, ‘Mo lako ka la'ki vakasaqara na gasau.’ Ia kevaka au sa kaya vua na cauravou, ‘Raica, na gasau e tiko volekata na yasamu; mo taura mai,’ o ya e kena i balebale ni o sa galala. Au sa yalataka oqo ena vuku i Jiova ni sa sega na ka mo taqayalaka se leqataka.

22Ia kevaka ka'u sa kaya vakaoqo vua na cauravou, ‘Raica, e tiko tale yani ki liu na gasau,’ mo qai lako, ni sa vakatalai iko yani o Jiova.

23Ia ena vuku ni veiyalayalati e daru sa vauca vata oqo, mo nanuma matua ni sai vakadinadina ena kedaru maliwa o Jiova ka sega ni mudu.”

24A vunitaki koya ena veikau o Tevita; ia ena Solevu ni Vula Vou, a sa tiko sobu na tui me kana.

25A sa dabe na tui ena nona i dabedabe vakatui ka voleka ki lalaga. A dabe tikivi koya o Epineri, ka dabe o Jonacani ena yasana veibasai. + Ia sa lala koto na i dabedabe i Tevita.

26E a sega na ka e tukuna o Saula ena siga o ya; ni a nanuma, “E rairai yaco beka vua e dua na ka, ka sa vakavuna me sega kina ni savasava ena vuku ni soqo oqo.”

²⁷Ia ena siga ka tarava ni oti na siga ni Solevu ni Vula Vou, sa se lala tu ga na i dabedabe i Tevita. A vosa o Saula vei Jonacani na luvena, ka kaya, “A cava e sega ni lako mai kina na luve i Jese me mai kana ena noa ka vakakina nikua?”

²⁸A sauma o Jonacani ka kaya, “A kerea vakabibi vei au o Tevita me'u vakadonuya me lako i Peceliema.

²⁹A sa kaya o koya, ‘Mo vakadonuya mada me'u lako, baleta ni ratou vakacaboisoro tiko mai kea na noqu vuvale, ka sa vakaroti au o tuakaqu me'u lako kina. Kevaka ka'u sa kune loloma e matamu, mo vagalalataki au mada me'u la'ki raici ira na wekaqu.’ Oqo na vuna e sega kina ni tiko rawa o koya ena nona teveli na tui.”

³⁰A sa cudruvi Jonacani o Saula, ka kaya vua, “A luve ni yalewa ca ka talaidredre o iko! Au sa qai kila oqo ni o totaka tiko na luve i Jese, ka o sa vakamadualaki iko kina kei tinamu!

³¹O sega beka ni kila ni kena dede tikoga na bula voli i Tevita, ena sega ni rawa ni o tui ni na vanua oqo? Ia oqo, mo la'ki kauti koya mai vei au, ni sa dodonu me mate o koya!”

³²A sa tarogi tamana o Jonacani ka kaya, “Na cava na vuna me vakamatei kina? A cava sa cakava o koya?”

³³Ena ka oqo, a sa cokai Jonacani kina ena nona moto o Saula me vakamatei koya, ka sa kila e kea o Jonacani ni sa nakita o tamana me vakamatei Tevita.

³⁴A sa tucake o Jonacani mai na teveli ena cudru waqawaqa; a sa sega ni kania e dua na kakana ena i karua ni siga ni Solevu ni Vula Vou, baleta ni sa rarawataka vakalevu na tamana ena vuku ni nona i tovo vakamadia vei Tevita.

³⁵Ia ena mataka cake, a sa lako yani ki na lomanivanua o Jonacani me vaka e rau a lokuca kei Tevita, e rau a lako vata kaya yani e dua na cauravou lailai.

³⁶A sa kaya vua na cauravou lailai, “Mo cici mada, ka mo la'ki vakasaqara mai na gasau ka'u na vanataka.” Ni a cici tiko na cauravou lailai, a sa qai vanataka o Jonacani e dua na gasau me la'ki tau ki liu vua.

³⁷Ia ni yaco yani ki na tikina a vanataka kina na gasau o Jonacani, a kailavaka yani vua na cauravou lailai o Jonacani, “E tiko tale yani ki liu na gasau!

³⁸Kusa! Kua ni o tucake tu ga e keru! Totolo!” A sa kumuna vata na gasau na cauravou lailai ka lesu vua na nona turaga.

³⁹A sega ni kila e dua na ka na cauravou lailai; e rau a kila ruarua ga o Jonacani kei Tevita.

⁴⁰A sa solia o Jonacani na nona i yaragi vua na nona cauravou lailai, ka kaya vua, “Mo lako, ka kauta ki na koro.”

⁴¹Ni sa lako oti yani na cauravou lailai, sa qai tucake mai o Tevita ena daku ni binibini vatu, + ka sa cuva vakatoboicu vakatolu ki na qele. A rau sa veireguci ka veitagicaki o Tevita kei Jonacani; ia sa levu cake na tagi nei Tevita.

⁴²A sa kaya vei Tevita o Jonacani, “Me tiko vata kei iko na Kalou. Sai vakadinadina ena kedaru maliwa o Jiova ena vuku ni nodaru veiyalayalati me baleti kedaru kei na ira na nodaru kawa me tawa mudu.” A sa qai lako yani o Tevita ka lesu tale ki na koro o Jonacani.

1 Samuela 21

Dro mai vei Saula o Tevita

¹A lako ki Nopi o Tevita vei Eimeleki na bete. A curu mai ki tautuba ena sautaninini o Eimeleki me mai tavaki Tevita ka kaya vua, “A cava o lako taudua ga mai kina, ka sega ni dua o drau lako vata kaya mai?”-

²A sa kaya o Tevita vei Eimeleki na bete, “Au a tiko e ke ena nona talai au mai na tui, ka kaya vei au, me kakua ni dua e kila na ka au sa talai mai kina. Au a kaya vei ira na noqu tamata me keimami na sota ena dua na vanua.

³E dua li na ka e tu vei iko oqori? Mo solia mada vei au e lima na i buli madrai, se na cava ga e tu e ke.”

⁴A vosa vei Tevita na bete, ka kaya vua, “Sa sega na madrali wale sa tu vei au, ia na madrai tabu ga; kevaka era sa tabu yalewa o ira na cauravou sa na qai rawa me soli vei ira.

⁵A vosa vua na bete o Tevita, ka kaya vua, “Sa vakatabui vakaidina vei keimami na yalewa ena veigauna keimami lako kina ena i lakolako vakaoqo; era dau taqomaki ira na noqu tamata me ra savasava kevaka era lako ena dua ga na i lakolako. Sa qai wacava mada oqo ni i lakolako digitaki. E savasava talega na nodra bilo na cauravou.”

⁶A solia vua na bete na madrai tabu, ni sega ni dua tale na mataqali madrai e tiko e kea, na madrai dauraici ga, ka kau tani mai na mata i Jiova, ka me vakaisosomitaki ena madrai vou ena siga a kau tani kina.-

⁷(A tiko mai kea ena siga o ya na nodra i liuliu na i vakatawa ni manumanu i Saula, e dua na kai Itomi ka yacana o Toeki, ka sa tiko voli e kea baleta ni dodonu me vakaitavi ena dua na cakacaka ni sokalou.)

⁸A sa kaya vei Eimeleki o Tevita, “E sega beka ni tu vei iko e dua na moto se dua na i seleiwau? Au sega ni kauta mai na noqu i seleiwau kei na noqu i yaragi, ni a vakatotolotaki au na tui ena vuku ni ka a vinakata.”

⁹A sauma o Eimeleki, “Raica, sa viviraki tu oqori ena dua na i sulu mai na daku ni efoti na i seleiwau i Koliaci, na kai Filisitia o a vakamatea ena buca o Ela; kevaka o via kauta, ia mo kauta yani baleta ni sa sega tale ni dua na i yaragi e tiko eke.”- “A sa kaya o Tevita, “Mo solia mai vei au. Sa sega tale ni dua na i seleiwau e tautauvata kaya!”

¹⁰A cavutu o Tevita ka dro ena siga o ya, ni sa rerevaki Saula, ka lako yani vei Akisa na tui Kaca.

¹¹Era a qai kaya vei Akisa o ira na nona tamata, “E sega li ni o Tevita oqo, na tui ni vanua? E sega li ni o koya oqo era a seretaka voli na marama ena nodra

meke voli, ka kaya, Sa vakamatea na udolu o Saula, kei na tini na udolu o Tevita?”-

¹²A tugana ki yalona na vosa oqo o Tevita, ka rere vakalevu e mata i Akisa na tui Kaca.-

¹³A veisautaka o Tevita na nona i vakarau me vaka e dua na lialia, sa vakavola na veisogo ni matamata ni koro, ka cakava me savu tu na nona weli ki kumina.-

¹⁴A sa kaya vei ira na nona tamata o Akisa, “Ni raica mada, sa lialia na tamata oqo; a cava oqo o ni kauti koya mai kina vei au?”

¹⁵Sa lewe lailai beka na tamata lialia era tiko e ke, ka o ni sa kauta mai kina na tamata oqo, me mai vakalialiai koya e mataqu? Ena curuma li na noqu vale na tamata oqo?

1 Samuela 22

Nodra Vakamatei na Bete

¹A lako tani mai Kaca o Tevita, ka dro bula ki na qara mai Etulama. Ni ra sa rogoca na tuakana kei ira kecega na lewe ni vale i tamana ni sa tiko mai kea, era sa qai lako sobu vua.-

²O ira kece sa vakasaurarataki, se tiko na nodra dinau, se yalo rarawa voli, era sa soqoni vata yani vua, ka sa yaco me nodra i liuliu o koya. E rauta ni ra lewe 400 na tamata era sa tiko vata kaya.

³Mai na vanua o ya, a sa lako yani o Tevita ki Misipa mai Moapi ka kaya vua na tui Moapi, “Au kerea me rau mai tiko mada eke na tamaqu kei na tinaqu me yacova na gauna au sa kila kina na ka ena cakava vei au na Kalou.”

⁴A sa biuti rau na nona i tubutubu o Tevita ki vua na tui Moapi, ka rau tiko mai kea ena gauna kece a vunitaki koya voli kina o Tevita ena qara ni valu.

⁵A sa lako mai vei Tevita na parofita o Kata ka kaya vua, “Mo kakua ni tiko eke: ia mo lako ki na vanua o Juta.” A sa lako yani o Tevita vaka ki na veikau mai Ereci.

⁶A sa tiko o Saula mai Qibea ena dua na siga, ka dabe toka ena ruku ni vuni tamarisi, a roqota toka na nona moto e ligana ka ra duri wavoliti koya na nona tamata. Ni sa rogoca o Saula ni sa kune o Tevita kei ira na nona tamata,

⁷a sa kaya vei ira na nona tamata, “Dou rogoca oqo, na yavusa Penijamini! Dou nanuma beka ni na solia kece vei kemudou o Tevita na veiloganivaini ka lesi kemudou talega mo dou turaganivalu ni nona mataivalu?

⁸Oqori beka na vuna o ni sa bukiveretaki au tiko kina? E sega ni dua vei kemudou e bau tukuna vei au na veiyalayalati e rau sa vakayacora na luvequ vata kei Tevita. Sa sega ni dua e bau kauwaitaki au, se me tukuna vei au ni dua ga vei ira na noqu tamata, oqori o Tevita, e sa saga tiko me vakamatei au, ka sa vakauqeti koya o na luvequ me kitaka vakakina!”

⁹A qai sauma o Teoki na kai Itomi, o koya sa lesi me vakaraici ira na tamata i Saula, ka kaya vua, “Au a raica na luve i Jese ni a lako mai ki Nopi, vei Eimeleki na luve i Eitupi.-

¹⁰A sa tarogi Jiova o Eimeleki se na cava me na vakayacora o Tevita, ka sa solia vua eso na kakana kei na i seleiwau i Koliaci na kai Filisitia.”

¹¹A tala na tui me kacivi o Eimeleki na bete, na luve i Eitupi, kei ira kecega na lewe ni vale i tamana, kei ira na bete era tiko mai Nopi; era a qai lako kece vua na tui.

¹²A qai vosa vei Eimeleki o Saula, ka kaya vua, “Na luve i Eitipi, mo rogoca mada oqo!” A sa sauma o koya, “Oi au saka, na noqu turaga.”

¹³A sa kaya vua o Saula, “A cava na vuna o sa bukiveretaki au kina vata kei Tevita? A cava na vuna o solia kina vua na kakana kei na i seleiwau, ka vakataroga na Kalou ena vukuna? Ia oqo sa vuki me saqati au o koya ka sa via vakamatei au!”

¹⁴A vosa vua na tui o Eimeleki, ka kaya, “O cei vei ira kece na nomuni tamata sa yalodina me vakataki Tevita, na vugomuni na tui, ka liutaki ira na nomuni matayadra, ka dokai ena nomuni tikotiko vakatui?

¹⁵Io, au a vakataroga na Kalou ena vukuna, ka sega ni qai kena i matai o ya! Ena vuku ni sasaga mo ni vakamatei na tui, me kakua sara ni beitaki e dua na ka vei au na nomuni tamata se dua vei ira na lewe ni noqu matavuvale. Au sa sega ni kila e dua na ka me baleta na ka oqo!”

¹⁶A sa kaya na tui, “I Eimeleki, sa dodonu mo mate vakaidina, o iko kei na nomu matavuvale.”

¹⁷A qai vosa na tui vei ira na tamata yadra era tu volekati koya, ka kaya vei ira, “Dou vakamatei ira na bete i Jiova! Era a duavata kei Tevita ka sega ni tukuna vei au na nona dro, ka dina ga ni ra kila vinaka tu.” Ia sa sega ni dua vei ira na tamata yadra me via laveta na ligana me vakamatei ira na bete i Jiova.

¹⁸Sa qai tukuna o Saula vei Teoki, “Mo vakamatei ira kece o iko!” A sa vuki o Teoki na kai Etomi ka vakamatei ira kece. Ena siga o ya, sa vakamatea kina o Teoki e lewe 85 na bete ka ra sa yacova na i tutu vakabete era daramaka na efoti.

¹⁹A sa vakarota talega o Saula na nodra vakamatei na lewe ni koro o Nopi, na nodra koro levu na bete, ka ra vakamatei na tagane kei na yalewa, na gone lalai kei ira se qai sucu, na bulumakau, na asa, kei na sipi.

²⁰Ia a qai dro bula ga o Epaiaca, e dua vei iratou na luve i Eimeleki tagane; a sa lako ka muri Tevita.

²¹A sa tukuna vei Tevita o Epaiaca na nona a vakamatei ira na bete i Jiova o Saula.

²²A sa kaya vei Epaiaca o Tevita, “Ena gauna a tiko kina mai kea o Teoki na kai Itomi, au kila ena siga o ya ni na la'ki tukutuku dina vei Saula. Io sa baleti au na nodra mate o ira kecega na tamata ena mataqali i tamamu.

²³Mo tiko ga vata kei au, ka kakua ni rere. E vinakata tiko o Saula me vakamatei kedaru ruarua, ia o na maroroi ka taqomaki vinaka ni o tiko vei au.”

1 Samuela 23

Vakabula o Tevita na Koro o Keila

¹Era a qai kauta vei Tevita na i tukutuku, ka kaya, “Raica, era sa la'ki valuti Keila o ira na kai Filisitia, ka ra sa butakoca tiko na sila tamusuki vou.”

²E a qai tarogi Jiova o Tevita, ka kaya, “E sa dodonu li me'u la'ki mokuti ira na kai Filisitia oqo?” A sa kaya vei Tevita o Jiova, “Mo la'ki valuti ira na kai Filisitia, ka vakabulai Keila.”

³Era a qai kaya vei Tevita o ira na nona tamata, “Raica, keimami sa rere na tu oqo e Juta; ia sa na qai wacava li kevaka eda na lako ki Keila ka vala kei ira na mataivalu ni Filisitia?”

⁴Sa qai tarogi Jiova tale o Tevita. A sauma o Jiova ka kaya, “Mo lako ka valuti Keila, ni'u sa soli ira na kai Filisitia ki na ligamu.”

⁵E a qai lako o Tevita kei ira na nona tamata ki Keila, ka valuti ira na kai Filisitia. Era a vakamatei kina e vuqa na Filisitia ka ra kauta na nodra manumanu. A vakabulai ira na kai Keila o Tevita.

⁶Ena gauna sa dro kina vei Tevita ki Keila o Epaiaca na luve i Eimeleki, a sa kauta voli e dua na efoti.

⁷Sa tukuni vei Saula ni a lako ki Keila o Tevita. A qai kaya o Saula, “Sa soli koya na Kalou ki na ligaqu. Sa coriti koya vakaikoya ga o Tevita ni sa curuma na koro sa vakabai ena kaukamea.”

⁸A kacivi ira kina na tamata kecega o Saula me ra ia na i valu, ka me ra lako sobu ki Keila me buku na druadrua ni koro, ka vesu kina o Tevita kei ira na nona tamata.

⁹Ni sa kila o Tevita na nona via nakicataki koya tiko o Saula; a qai kaya vei Epaiaca na bete, “Mo kauta mai na efoti.”

¹⁰A qai vosa o Tevita ka kaya, “I Jiova na Kalou ni Isireli, sa rogoca vakaidina na nomuni tamata ni sa nakita tiko o Saula me lako mai Keila, me vakarusa na koro ena vukuqu.

¹¹Era na soli au yani beka li na kai Keila ki na liga i Saula, se sega? Ena lako sobu li mai o Saula me vaka a rogoca na nomuni tamata se segai? Kemuni

Jiova na Kalou ni Isireli, au vakamasuti kemuni mo ni tukuna mada vua na nomuni tamata!” Sa qai tukuna o Jiova, “Ena lako sobu mai o Saula.”

¹²A sa kaya tale o Tevita, “Era na soli au yani li kei ira na noqu tamata ki na liga i Saula o ira na kai Keila, se sega?” A sa kaya o Jiova, “Era na soli kemuni yani.”

¹³Sa qai lako o Tevita kei ira na nona tamata era lewe ono beka na drau. Ia ni sa tukuni vei Saula ni sa dro tani mai Keila o Tevita, a sa vakadaroya na nona i tuvatuva.

Vunitaki Saula o Tevita ena Veidelana

¹⁴A vunitaki koya voli o Tevita mai na ulunivanua ena loma ni veikau mai Sifi. A vakasaqarai koya ena veisiga kecega o Saula, ia sa sega ni via soli Tevita yani vei Jiova.

¹⁵A rere o Tevita ni vakasaqarai koya o Saula me vakamatei koya. A tiko voli ga o Tevita mai Oresi ena vanua lala e volekati Sifi.

¹⁶A cavutu o Jonacani na luve i Saula, ka lako yani vei Tevita ki Oresi, ka vakauqeti koya ena yalayala ni veitaqomaki ni Kalou.

¹⁷A sa kaya vei Tevita o Jonacani, “Mo kakua ni rere; ni na sega ni rawai iko na liga i Saula na tamaqu; ni o sa na nodra tui na Isireli, ia oi au, au na tarovi kemuni; ia na ka kece oqo sa kila vinaka tu o Saula na tamaqu.”

¹⁸E rau a qai veiyalayalati ena mata i Jiova; sa tiko ga o Tevita e Oresi, ia o Jonacani sa lesu tale yani ki na nona vale.-

¹⁹Era a qai lako cake na kai Sifi vei Saula ki Qibea, ka kaya vua, “Sa vunitaki koya tiko o Tevita ena veivanua dredre mai Oresi ena ulunivanua o Akila, ka koto ena ceva kei Jesimoni.-

²⁰Ia oqo mo ni lako sobu mada mai na tui me vaka na gagadre ni yalomuni; ia sa na neimami i tavi na soli koya yani ki na ligamuni.”

²¹A sa kaya vei ira o Saula, “Me vakalougatataki kemuni o Jiova, ni o ni sa lomani au.

²²Ni lako mada yani ka vakadinadinataka sara; mo ni raica sara na tikina sa dau tiko kina, kei koya sa raici koya e kea. Au rogoca ni tamata qaseqase sara o koya.

²³Ia mo ni vakaraica vakavinaka sara na veivanua eso e dau vunitaki koya voli kina. Ia au na lako vata kei kemuni; kevaka e tiko ena vanua oqo, au na vakasaqarai koya vei ira kecega na udolu e Juta.”

²⁴Era a cavutu, ka liu vei Saula ki Sifi. Ia o Tevita kei ira na nona tamata, era a tiko ena veikau mai Maoni ki Arapa ena ceva kei Jesimoni.

²⁵A lako o Saula kei ira na nona tamata me ra vakasaqarai koya. A tukuni vei Tevita; a lako sobu o koya ki na uluvatu, ka tiko ena veikau mai Maoni.

²⁶A tiko o Saula ena dua na yasa ni ulunivanua, ia o Tevita kei ira na nona tamata era a tiko ena yasana ka dua; a vakatotolo o Tevita me dro tani mai vei Saula, ia o Saula kei ira na nona tamata era a voleka sara vei Tevita me ra vesuki koya.

²⁷A lako mai vei Saula e dua na i talai, ka kaya vua, “Mo kusarawa, ka lako mai; ni ra sa curuma vakaivalu na vanua o ira na kai Filisitia.”

²⁸A cegu mai na nona muri Tevita o Saula, ka lesu, ka la'ki vala kei ira na kai Filisitia; o koya ka vakatokai kina na tikina o ya me o Selamalikoci, a kena i balebale na Vatu ni Drobula

²⁹A lako cake mai kea o Tevita, ka la'ki tiko ena veivanua dredre mai Eniketi.

1 Samuela 24

Sega ni Vakamatei Saula o Tevita

¹Ia ni a lesu mai o Saula ena nona cici muri ira na kai Filisitia, a qai tukuni vua, “Raica, sa tiko o Tevita mai na veikau mai Eniketi.”

²A kauta o Saula e lewe 3,000 na tamata digitaki vei ira kecega na Isireli, ka ra la'ki qarai Tevita kei ira na nona tamata ena Veivatu ni Me Kila.

³A lako mai o Saula ki na bai ni sipi ka tu ena bati ni sala, ena vanua e tiko kina e dua na qara; a curu o Saula me la'ki vakacegui koya kina. Ia ena gauna vata o ya, a sa tiko talega ena loma ni qara o Tevita kei ira na nona tamata.-

⁴Era a kaya vei Tevita o ira na nona tamata, “Raica, oqo sara ga na siga ka a vosa kina vei iko o Jiova, ena nona a kaya, “Au na soli koya na kemu meca ki ligamu, ia o na cakava ga vua na ka o vinakata.” A tucake o Tevita ka la'ki musuka lo na bele ni i sulu i Saula.

⁵Ia e muri, a qai veivutunitaka o Tevita na nona musuka na bele ni sulu i Saula,

⁶ka kaya vei ira na nona tamata, “Sa vakatabuya o Jiova me vakayacora e dua na ka vakaoqo vua na noqu turaga, o koya sa lumuta o Jiova, ka me'u kakua ni dodoka vua na ligaqu me vaka ni sai koya na i lumuti i Jiova.”-

⁷A tarovi ira na nona tamata o Tevita ena vosa oqo, ka sega ni laivi ira me ra tarai Saula. A duri cake o Saula, ka biuta na qara ena nona sa lako yani.

⁸A sa muri koya yani ki tautuba o Tevita, ka kacivi Saula ka kaya, “Kemuni na noqu turaga na tui!” Ia ni rai yani ki muri o Saula, a sa cuva sobu vua o Tevita ena vakarokoroko.

⁹A qai vosa vei Saula o Tevita ka kaya, “A cava na vuna o ni vakarogoca kina na nodra vosa na tamata ni ra tukuna ni'u sa vinakata me'u vakamavoataki kemuni?

¹⁰O ni sa qai kila oqo ni a sa soli kemuni ki ligaqu o Jiova ena loma ni qara. Eso na noqu tamata era sa kaya me'u vakamatei kemuni, ia au a yalololoma vei kemuni ka tukuna ni'u na sega ni dodoka na ligaqu me'u vakacacana na noqu turaga, baleta ni sai kemuni na lumuti i Jiova.”

¹¹Ia mo ni raica, tamaqu, raica na tiki ni nomuni sulu au taura tu oqo! A sa rawa vei au me'u vakamatei kemuni, ia au a qai musuka laivi ga na tikina oqo. Oqo me vakataudeitaka vei kemuni ni sa sega ni noqu i naki me'u talaidredre se vakacacani kemuni. O ni sa vakasaqarai au mo ni vakamatei au, ia sa sega ni dua na noqu cala vei kemuni.

¹²Me lewai koya mada e cala vei kedaru o Jiova! Me cudruvi kemuni o Jiova ena i vakarau o ni a vakayacora vei au; ia ena sega ni tarai kemuni na ligaqu.

¹³Me vaka e tukuna na vosa vakaibalebale makawa, ‘Sa vakasucuma ga na ca o ira na tamata ca’; ia ena sega ni tarai kemuni na ligaqu.

¹⁴O cei li e via vakamatea tiko o tui Isireli? O cei li e cemuria voli? E dua beka na koli mate? Se dua beka na kutu ni manumanu?-

¹⁵Me nei Jiova na lewa, ka me vakatulewa talega kina o koya se o cei vei kedaru e cala. Me dikeva matua o koya na veika oqo, ka taqomaki au, ka vakabulai au mai na ligamuni.”

¹⁶Ia ni vosa oti vakaoqo vei Saula o Tevita, a qai kaya vua o Saula, “A domomu dina li oqori, i Tevita na luvequ?” A sa vakatekivu me tagi vakadomoilevu o Saula.

¹⁷A sa kaya vei Tevita o koya, “O sa yalododonu cake mai vei au. O sa caka vinaka vei au, ia au a qai sauma vei iko ena ca.

¹⁸O se qai vakatakila ga oqo edaidai na nomu caka vinaka vei au, ni o a sega ni vakamatei au ni a sa soli au o Jiova ki na ligamu.

¹⁹Ia kevaka sa kunea na kena meca e dua na tamata ena laivi koya li me lako vakavinaka yani? Me vakalougatataki iko o Jiova ena vuku ni ka o cakava vei au e daidai.

²⁰Ia oqo, raica, au sa kila ni o sa na tui dina ga, io ena vakataudeitaki vei iko na matanitu o Isireli.

²¹Ia mo bubului mada vei au ena yaca i Jiova ni o na sega ni vakawabokotaka na noqu kawa, ka sega talega ni bokoca na yacaqu mai na vale i tamaqu.”

²²A bubului vei Saula o Tevita ni na vakayacora vakakina. Sa qai lako yani o Saula ki na nona vale, ka sa lesu tale o Tevita kei ira na nona tamata ki na nodra i vunivuni.

1 Samuela 25

Na Mate i Samuela

¹Sa qai mate o Samuela; era a soqoni vata o ira kece na Isireli, tagicaki koya, ka buluti koya ena nona vale mai Rama. A cavutu o Tevita, ka lako sobu ki na veikau mai Perana.

O Tevita kei Apikali

²A sa dua na tamata mai Maoni, a tiko mai Kameli na nona i yau. A vutuniyau sara na tamata o ya; e tolu na udolu na nona sipi mai Kameli.

³Na yaca ni tamata o ya o Nepali, ia na yaca i watina o Apikali. A yalewa yalomatua ka matavinaka; ia na tagane e yalo takelo, ka ca na nona i valavala; e dua vei ira na mataqali i Kelevi o koya.

⁴A rogoca mai veikau o Tevita ni a kotivi ira tiko na nona sipi o Nepali.

⁵A qai tala e lewe tini na cauravou o Tevita ka kaya, “Ni lako cake ki Kameli vei Nepali, kidavaki koya ka cavuta vua na yacaqu.

⁶Ia mo dou vosa vua, ka kaya, ‘Me nomu na vakacegu, kei ira kece na lewe ni vale, ka me sautu na veika kecega e nomu.

⁷Au rogoca ni ra tiko na nomu daukoti sipi; ia era a tiko vei keimami na nomu i vakatawanisipi; ka keimami a sega ni vakacacani ira, a sega ni dua na ka a yali vei ira ena gauna kece era a tiko kina mai Kameli.

⁸Mo tarogi ira mada na nomu cauravou, ka ra na tukuna vei iko. Ia me ra kune loloma e matamu o ira na noqu cauravou, ni keimami na lako yani ena siga ni kana magiti. Au masuta mo solia mada vei keimami, ka vakakina vei ira na nomu tamata, kei na luvemu o Tevita eso na ka sa tu vei iko.’ ”

⁹Ia ni ratou a lako mai na cauravou i Tevita, e ratou a qai tukuna vei Nepali na ka kecega sa tukuna vei iratou o Tevita; ka ratou mai wawa toka yani.

¹⁰A vosa vei iratou na tamata i Tevita, ka kaya, “O cei o Tevita? Ia o cei na luve i Jese? Era lewe levu sara na tamata ena gauna oqo era a biuta na nodra turaga, ka dro.

¹¹Ia me'u taura na kequ kakana, na mequ wai, kei na lewe ni noqu manumanu ka'u sa vakamatea me kedra na noqu tamata daukoti sipi, ka solia vei ira na tamata au sega ni kila na vanua era lako mai kina?”

¹²E ratou a lesu tale na tamata i Tevita, ka la'ki tukuna vua na vosa kece i Nepali.

¹³A sa kaya vei ira na nona tamata o Tevita, “Me vauci ki tolona na nona i seleiwau na tamata kece!” Era a dui vauca kece na nodra i seleiwau ka vaka talega kina o Tevita; era a muri Tevita yani e lewe va na drau na tamata, ka ra vakatawa i yaya e lewe rua na drau.

¹⁴A qai tukuna vei Apikali na wati Nepali e dua vei ira na cauravou ka kaya, “Raica, sa tala mai eso na nona tamata mai veikau o Tevita me veikidavaki kei Nepali na neitou turaga; ia a qai cudruvi iratou o koya.

¹⁵Ia ni keitou a tiko ena veiwere, era a caka vinaka sara vei keitou o ira na nona tamata, ka sega ni yacovi keitou e dua na leqa; a sega talega ni dua na ka yali vei keitou ena veisiga kece keitou a tiko kina kei ira.

¹⁶Era a neitou bai ena bogi kei na siga kei na gauna kecega keitou a tiko kina kei ira ena neitou a vakatawa sipi tiko.

¹⁷Ia oqo mo kila ka lewa mada na ka mo cakava; ni a cakacaka na vu ni ca me vakarusa na neitou turaga kei ira kecega na nona lewe ni vale; ni sa vu ni ka o koya, ka sega ni via vakarorogo vua e dua na tamata.”

¹⁸A cakacaka totolo sara, o Apikali, ka taura e rua na drau na i buli madrai, rua na tavaya na waini, lima na sipi a vakarautaki oti, lima na i vakarau sila tavu, dua na drau na i soso qerepi, rua na drau na i buli lolo, ka vakavodoka ki na asa.

¹⁹A vosa vei ira na nona cauravou o Apikali, ka kaya, “Ni liu yani, au na qai muri kemuni yani.” Ia sa sega ni tukuna o koya vei Nepali na watina.

²⁰Ia ni vodoka yani na nona asa o Apikali, ka yacova sara na ruku ni ulunivanua, a raica ni a lako sobu mai donui koya o Tevita kei ira na nona tamata; ka toro volekati ira yani o koya.

²¹Ia se qai kaya oti toka o Tevita, “E dina a sega ni yaga na noqu vakatawana na nona manumanu kei na nona ka kecega mai veikau o la na tamata oqo, ka

sega kina ni dua na ka e yali mai na veika kecega e nona, ia a sauma vei au ena ca, me i sau ni ka vinaka.

²²Me cakacaka vakakina na Kalou vei ira na meca kecega i Tevita, ka vakaikuritaka kevaka au na vakabula e dua bulu na nona tamata me yacova na mataka.”

²³Ia sa ni raici Tevita o Apikali; a sobu sara mai vakatotolo ena nona asa ka cuva vakatoboicu e mata i Tevita, cuva sobu ki na qele,

²⁴ka cuva ki na yavana, ka kaya, “Me saumi vei au, na noqu turaga, na ka ca, ia me'u vosa mada vei kemuni oi au na nomuni vada, ka mo ni rogoci koya mada.

²⁵Mo ni kakua ni kauwaitaki Nepali, a tamata sega na betena! O koya e tautauvata vinaka sara ga kei na i balebale ni yacana — a tamata lialia! + Au a sega ni tiko e kea ena gauna e ratou a yaco mai kina na nomuni tamata.

²⁶Ia oqo, na noqu turaga, me vaka sa bula o Jiova ka sa bula na yalomuni, ni sa tarovi kemuni o Jiova mo ni kakua ni lako yani me ia na veivakamatei, ka sauma na ka sa caka vei kemuni, ena ligamuni; ia me ra vakataki Nepali mada ga o ira na kemuni meca kei ira era saga me ra vakayacora na ka ca vei kemuni na noqu turaga.

²⁷Ia na ka ni loloma oqo, au sa kauta mai na nomuni vada vei kemuni na noqu turaga, mo ni solia vei ira na nomuni cauravou era muri kemuni mai.

²⁸Mo ni kakua ni cudruvi au na nomuni vada ena vuku ni noqu cala; ni sa vakataudeitaka vakaidina o Jiova na nomuni vale; ni o ni sa valataka tiko na i valu i Jiova o kemuni, ka na sega na ca e kune vei kemuni ena gauna taucoko ni nomuni bula.

²⁹Ia kevaka era na tucake eso na tamata me ra cemuri kemuni mo ni mate kina, ena vauca ga na yalomuni na i vau bula ni veimaroroi i Jiova na nomuni Kalou; ena rabotaka tani o koya na nodra bula na kemuni meca, me vaka mai na loma ni rabo.

³⁰Ia ni sa cakava oti vei kemuni o Jiova na veika vinaka kecega a yalataki oti ena vukumuni, ka lesi kemuni mo ni nodra turaga na Isireli;

³¹ia me qai kakua ni ka ni rarawa vei kemuni na ka oqo, se me ca kina na lomamuni na noqu turaga, ni sa vakadavei wale ga na dra ni tamata, se na nomuni sauma na ka ca sa caka vei kemuni na noqu turaga. Ia ni sa vakalougatataki kemuni oti o Jiova, au sa kerea na noqu turaga mo ni qai nanumi koya saka mai na nomuni vada.”

³²A qai kaya vei Apikali o Tevita, “Me vakacaucautaki o Jiova na Kalou ni Isireli, o koya ka a talai iko mai edaidai mo tavaki au.

³³Ia me vakavinavinakataki na nomu vuku, ka mo kalougata o iko ka tarovi au edaidai me'u kakua ni ia na veivakamatei, ka sauma na ca sa caka vei au.

³⁴Ia sa dina me vaka sa bula o Jiova na nodra Kalou na Isireli, o koya ka tarovi au me'u kakua ni vakacacani iko, kevaka o a sega ni kusarawa mo lako mai ka tavaki au, sa na sega dina ga ni vo vei Nepali e dua tale na tagane me yacova na mataka.”

³⁵A ciqoma e ligana o Tevita na veika a kauta mai ka kaya vua, “Mo lako cake ena vakacegu ki na nomu vale; ni ka'u sa rogoca na nomu vosa, ka vakadonuya na nomu vakatutusa.”

³⁶A lesu tale vei Nepali o Apikali; ka ni a caka magiti tiko o koya ena nona vale me vaka na magiti sa ganita e dua na tui; a marau na yalo i Nepali, ni a mateni tiko, ia sa sega ni tukuna vua o koya e dua na ka me yacova na rarama ni mataka.

³⁷Ia ena mataka ni sa seyavu tani vei Nepali na mateni; a qai tukuna vua o watina na ka kecega, a mate na yalona e lomana ka galu me vaka na vatu.

³⁸Ni oti e rauta ni tini na bogi, a qai mokuti Nepali o Jiova ka mani mate kina.

³⁹Ia ni rogoca o Tevita ni sa mate o Nepali, a kaya, “Me vakavinavinakataki o Jiova; o koya sa cudruvaka na vosa ka cakava vei au o Nepali, ka tarovi ira kina na nona tamata me ra kakua ni vakayacora na cala. A sauma vei Nepali

o Jiova na nona i valavala ca. A qai talatala o Tevita me la'ki vosaki o Apikali, me mai watina.

⁴⁰E ratou a qai lako vei Apikali ki Kameli na tamata i Tevita, ka vosa vua, ka kaya, “Sa talai keitou mai o Tevita me keitou kauti iko mo la'ki watina.”

⁴¹A cavutu o koya ka vakacuva na matana ki na qele, ka kaya, “Raica, na nomu vada e dauveiqaravi ga me vuya na yavadra na nona tamata na noqu turaga.

⁴²A tucake vakatotolo o Apikali, la'ki vodoka na nona asa, ka ratou muri koya yani e lewe lima na nona goneyalewa dauveiqaravi, e ratou a qai muri iratou yani na tamata i Tevita. A yaco me wati Tevita o Apikali.

⁴³A sa kauti Einoami talega na yalewa ni Jesireli o Tevita; a rau sa watina ruarua.

⁴⁴Ia o Saula sa soli Mikali na luvena yalewa oti tu, o koya ka a wati Tevita, kivei Paliti na luve i Leisi, o koya na kai Kalimi.-

1 Samuela 26

Karua ni Gauna e Sega ni Vakamatei Kina o Saula

¹Era a qai lako mai vei Saula ki Qibea o ira na kai Sifi, ka kaya vua, “Sa vunitaki koya tiko o Tevita ena ulunivanua o Ekila, ena tokalau kei Jesimoni.”-

²A cavutu o Saula kei ira e lewe tolu na udolu na sotia digitaki ni Isireli ka ra lako sobu ki na veikau mai Sifi me ra vakasaqarai Tevita.

³A la'ki tiko o Saula ena ulunivanua o Ekila, ka koto ena bati ni sala ena tokalau kei Jesimoni. A tiko ga mai veikau o Tevita; ia ni raica ni a muri koya yani ki veikau o Saula;

⁴a qai tala eso na tamata o Tevita me ra yamata, ka qai kila kina ni a lako dina mai o Saula.

⁵A qai cavutu o Tevita ka lako ki na tikina a tiko kina o Saula; a raica o Tevita na tikina e koto kina o Saula kei Epineri na luve i Neri, na kavetani ni

nona mataivalu. A moce o Saula ena loma ni keba, ka ra a moce vakavolivoliti koya na nona tamata.

⁶A vosa vei Eimeleki na Itaiti o Tevita, vua talega na luve i Seruwaia, o Avisai, na taci Joape, ka kaya, “O cei vei kemudrau ena lako sobu vata kei au vei Saula ki na nona i tikotiko?” A sa kaya o Avisai, “Au na lako sobu vata kei iko.”

⁷E rau a qai lako vei ira na tamata ena bogi o Tevita kei Avisai; ka raica a moce koto o Saula ena loma ni tikotiko, a cobaraki tu ki na qele na nona moto volekata na uluna; era a moce vakavolivoliti koya o Epineri kei ira na nona mataivalu.

⁸A sa kaya vei Tevita o Avisai, “Sa solia edaidai na kemu meca ki na ligamu o Jiova na Kalou; ia oqo, me'u cokai koya mada vakadua ena moto ki na qele, ia ka'u na sega ni vakaruataka vua.”

⁹A sa kaya vei Avisai o Tevita, “Mo kakua ni vakamatea; o cei li me dodoka na ligana vua sa lumuta o Jiova, ka sega ni cala kina?”

¹⁰A sa kaya tale o Tevita, “Me vaka sa bula o Jiova ena vakamatei koya ga o Jiova; se na yaco na siga me na mate kina, se ena lako sobu ki na i valu, ka mate kina.

¹¹Sa vakatabuya vei au o Jiova me'u dodoka na ligaqu vua e dua sa lumuta me tui; ia mo kauta mada mai na moto ka tu ena uluna, kei na saqa wai, me daru qai lako.”-

¹²A kauta o Tevita na moto kei na saqa wai mai na ulu i Saula, ka rau mani lako sara yani. A sega sara ni dua na tamata a raica se kila na ka sa yaco se dua e yadrava; era a moce lutu kecega me vaka sa vakavuna vei ira o Jiova.

¹³A lako ki na yasana kadua o Tevita, ka tu vakayawa e dela ni ulunivanua, me veiyawaki sara kei ira;

¹⁴a qai kaci vei ira na tamata i valu o Tevita, vei Epineri talega na luve i Neri, ka kaya, “O sa sega beka ni rogoci au Epineri?” A vosa mai o Epineri, ka kaya, “O cei sa kaciva na tui?”

15A sa kaya vei Epineri o Tevita, “Sa sega li ni tagane qaqa o iko? O cei vei ira na Isireli e veiucui kei iko? Ia ka cava o sa sega kina ni yadrava na nomu turaga, na tui? Ni sa lako mai e dua na tamata me vakamatea na tui na nomu turaga.

16A sega ni vinaka na ka o cakava oqo. Me vaka sa bula o Jiova, sa dodonu mo mate, ni o a sega ni yadrava na nomu turaga me vaka a lumuti koya o Jiova na Kalou. Ia sa e vei mada na moto ni tui kei na saqa wai ka a koto e uluna?”

17A kila na domo i Tevita o Saula, ka kaya, “E sega li ni oqo na domo i Tevita na luvequ?” A sa kaya o Tevita, “A domoqu ga, noqu turaga na tui.”

18A sa kaya vua o Tevita, “A cava beka na vuna o ni vakasasataki au kina, na nomuni tamata? Na cava au cakava? Na cala cava beka au sa beitaki kina?”

19Kemuni saka na tui, mo ni rogoca mada na nona vosa na nomuni tamata. Kevaka e vakavuna o Jiova mo ni kequ meca, ena rawa ni veisautaka na nona vakatulewa o Jiova ke cabori vua e dua na i madrali. Ia ke ra cakava oqo o ira ga na tamata, me qai vakarusai ira o Jiova e matana baleta ni ra sa vakatalai au tani mai na nona vanua o Jiova me'u gole yani kina ki na dua na vanua e qaravi duadua ga kina na veikalous tani.

20Mo ni kakua ni vakatara me'u la'ki mate ena dua tani na vanua, ka yawa mai vei Jiova. A cava na vuna me lako mai kina na tui Isireli me mai vakamatea e dua na kutu ni manumanu me vakataki au? Na cava e mai vakasasataki au kina me vaka e dua na manumanu ni veikau?”

21Sa qai sauma o Saula, “Au sa caka cala; mo lesu tale mai Tevita na luvequ! Au na sega ni vakacacani iko tale, ni o a maroroya na noqu bula ena bogi edaidai. Au a vakayacora eso na cakacaka vakalialia, kau sa cala vakalevu sara kina.”

22A sauma lesu o Tevita ka kaya, “Sa tu saka oqo na nomuni moto, kemuni na tui! Me lako mada mai e dua vei ira na nomuni cauravou me mai kauta yani.

²³Sa dau saumi ira na yalododonu kei na yalodina o Jiova. Sa soli kemuni o Jiova ki na ligaqu edaidai, ia au a sega ni vakamavoataki kemuni, oi kemuni na i lumuti i Jiova.

²⁴Me vaka ga ni'u sa vakabulai kemuni edaidai, me yalololoma o Jiova me vakayacora vakakina vei au ka vakagalalataki au mai na noqu leqa kece sara!”

²⁵Sa tukuna vei Tevita o Saula, “I na luvequ, me vakalougatataki iko o Jiova! O na vakayacora e vuqa na ka, ka o na rawata sara vakavinaka!” Sa qai lako yani o Tevita ena nona i lakolako, ka lesu tale o Saula ki na nona vale.

1 Samuela 27

O Tevita ena Kedra Maliwa na Filisitia

¹A sa kaya lo e lomana o Tevita, “Au na mate dina ga ena dua na siga ena liga i Saula; ia na sala uasivi duadua me'u muria o ya me'u dro ki na nodra vanua na kai Filisitia; ena qai sega tale ni via qarai au o Saula ena loma ni vanua o Isireli, ka'u na qai bula kina mai na ligana.”

²A cavutu o Tevita, kei ira na lewe ono na drau na tamata era a tiko kaya, ka lako yani vua na tui Kaca, o Akisa na luve i Meoki.

³A tiko kei Akisa mai Kaca o Tevita kei ira na nona tamata, kei na nodra dui lewe ni vale, io, o Tevita kei rau na watina ruarua o Einoami na yalewa ni Jesireli, kei Apikali na yalewa ni Kameli na yada i Nepali.

⁴A tukuni vei Saula ni a dro ki Kaca o Tevita; a qai sega tale ni qarai koya.

⁵A sa kaya vei Akisa o Tevita, “E rawa ni o ni vakadonuya na noqu kerekere mo ni solia mada vei au e dua na tiki ni dua na koro ki vanua, me'u tiko kina; ia se cava me'u tiko kina kei kemuni ena nomuni koro vakatui o au na nomuni tamata?”

⁶Ia ena siga o ya, a solia vua na koro o Sikilaki o Akisa; o koya oqo, a nodra koro kina na tui Juta o Sikilaki, me yacova na siga oqo.

⁷Ia na dede ni nona tiko o Tevita ena nodra vanua na kai Filisitia e rauta ni dua na yabaki ka va na vula.

⁸A dau lako cake o Tevita kei ira na nona tamata ka vala kei ira na kai Kesuri, na kai Keseri, kei na Amalekaiti, ni ra i taukei ni vanua oqo e liu, me yaco sara ki Suri ena vanua vaka-Ijipita.

⁹A ravuta na vanua o Tevita ka sega ni vakabula e dua na tagane, se dua na yalewa, ka kauta tani na sipi, na bulumakau, na asa, na kameli, kei na i sulu, ka lesu tale vei Akisa.

¹⁰Ni a tarogi koya o Akisa, ka kaya, “O cei o ni vala vata edaidai?” E dau qai kaya o Tevita, “Keimami vala vata kei ira na Nejevi e Juta,” se “Kei ira na Nejevi mai Jiramieli” se “kei ira na Nejevi mai Kenaiti.”

¹¹A sega ni vakabula o Tevita e dua na tagane, se na yalewa, me tukutuku ki Kaca, ni kaya, “De ra mai tukuni keda, ka vaka, ‘Oqo na cakacaka i Tevita.’” Oqo na cakacaka e dau cakava o Tevita ena gauna taucoko sa tiko voli kina mai Filisitia.

¹²A vakadinati Tevita o Akisa, ka kaya, “Sa vakaboicataki koya vei ira na kainona na Isireli; ia sa na qai noqu tamata kina o koya ena veigauna kece.”

1 Samuela 28

¹Ena gauna o ya, era a qai vakasoqona vata na nodra mataivalu o ira na kai Filisitia, me ra vala vata kei ira na Isireli. A sa kaya vei Tevita o Akisa, “Mo kila vakavinaka ni o sa na lako vata kei au ki na i valu, o iko kei ira na nomu tamata.”

²A sa kaya vei Akisa o Tevita, “O ni sa na qai kila vakaidina na ka e rawa ni cakava na nomuni tamata.” A sa kaya vei Tevita o Akisa, “O koya oqo, au sa lesi iko kina mo dau yadravi au ena vo ni nomu bula.”

Vakataroga na Daurairai o Saula

³Ia oqo, a mate o Samuela, era a tagicaki koya o ira kecega na Isireli, ka buluti koya mai Rama ena nona koro. A vakatalai ira tani na daucurumi kei ira na daurairai o Saula mai na vanua o Isireli.-

⁴Era a soqoni vata o ira na kai Filisitia, ka ra la'ki vakaitikotiko e Sunemi; a soqoni ira vata kecega na Isireli o Saula, ka ra la'ki tiko mai Ului Qiliboa.

⁵Ia ni raica o Saula na nodra mataivalu na kai Filisitia, sa tuburi koya na rere kei na loma taqaya.

⁶E a vakasaqarai Jiova me taroga vua se na cava me vakayacora. Ia a sega vakadua ni sauma lesu o Jiova e dua na ka, ena tadra, se na vakawiri madigi, se ena gusudra na parofita.-

⁷Sa qai vakaroti ira na nona tamata o Saula ka kaya, “Ni vakasaqara mada mai e dua na yalewa sa daucurumi, me'u la'ki tarogi koya.” Era a qai kaya vua na nona tamata, “Raica, sa tiko mai Edoa e dua na yalewa sa daucurumi.”

⁸A vakalecalecavi koya o Saula, sulumaka na i sulu tani, lako vata kei rau e lewe rua na tamata, ka ratou a qai lako yani vua na yalewa ena bogi. A sa kaya vua na yalewa o Saula, “Mo caka i sausau mada ena vukuqu ni o sa daucurumi, ka kauti koya mai vei au ka'u na cavuta vei iko.”

⁹A sa kaya vua na yalewa, “Raica, o sa kila na ka sa cakava na tui o Saula, ni a vakamatei ira laivi na daucurumi kei ira na daurairai ena vanua o Isireli; ia ena vuku ni cava o sa qai via corita kina na noqu bula, me'u vakamatei?”

¹⁰A bubului vua o Saula, ena yaca i Jiova, ka vaka, “Me vaka sa bula o Jiova ena sega ni yacovi iko e dua na ka ca ena vuku ni ka oqo.”

¹¹A qai kaya vua na yalewa, “O cei me'u kauta cake mai vei iko?”- A sa kaya vua o Saula, “Mo kauti Samuela cake mai vei au.”

¹²Ia ni raici Samuela na yalewa, a qoqolou ena domoilevu ka kaya vei Saula, “A cava o sa vakaisini au kina? O iko ga o Saula na tui?”

¹³A sa kaya vua na tui, “Mo kua ni rere. A cava o sa raica tiko?” A sauma na yalewa ka kaya, “Au raica tiko oqo e dua na yalo e lako cake tiko mai na loma ni qele.”

¹⁴A sa kaya vua o Saula, “E vakacava na kena i rairai?” A sa kaya vua na yalewa, “E dua na turaga ka sa qase sara e lako cake tiko mai. E tokara voli e dua na i tutuvi.” A qai kila e kea o Saula ni sai Samuela dina ga o ya; a sa cuva ki na qele ena vakarokoroko.

15A sa kaya vei Saula o Samuela, “Na cava o vakayavalati au kina, ka vakavuna na noqu lako cake tale mai?” A sa kaya vua o Saula, “Au sa leqa vakalevu ni ra sa mai vala kei au na kai Filisitia, ka sa lako tani mai vei au na Kalou. E a sega mada ga ni vosa vei au, sega ena gusudra na parofita se ena tadra; ia au sa kacivi iko kina mo vakatakila vei au na ka me'u cakava.”

16A sa kaya vua o Samuela, “Ia na cava o sa tarogi au kina, ni sa lako tani vei iko o Jiova, sa vuki tani o koya me kemu meca.”

17Sa cakava vei iko o Jiova me vaka na nona vosa ka'u a tukuna; ni sa kaliraka mai vei iko na matanitu ka solia vei Tevita, o koya na kai nomu.-

18Ni o a sega ni vakarorogo ki na vosa i Jiova, ka sega ni vakarusai ira vakadua na Amalekaiti kei na ka kece era taukena; o koya oqo, sa cakava kina vei iko o Jiova edaidai na ka oqo.-

19Ia ena soli iko kei ira na Isireli o Jiova ki na ligadra na kai Filisitia; ia o iko kei iratou na luvemu dou sa na tiko kei au ni mataka, ena solia talega o Jiova na nodra mataivalu na Isireli ki na ligadra na kai Filisitia.”

20A bale vakasauri sara ka dodo ki na qele o Saula, a rere vakalevu ena vuku ni vosa i Samuela; a malumalumu sara o koya ni a sega tu ni kana ena siga taucoko o ya kei na kena bogi taucoko.

21A toro vei Saula na yalewa, ka raica ni a taqaya vakalevu o koya, a kaya vua, “Raica, sa vakarorogo na nomuni vada ki na nomuni vosa, au sa tauca ki ligaqu na noqu bula, ka'u sa talairawarawa ki na nomuni vosa;

22ia mo ni qai muria na vosa ni nomuni vada, ka me'u vakarautaka mada e dua na kemuni kakana; mo ni kana ka kaukauwa kina, ena nomuni i lakolako.

23A bese o koya ka kaya, “Au na sega ni kana.” Ia e ratou a cikevi koya, o rau na nona tamata kei koya na yalewa; ia e muri a qai muria na nodratou vosa. A duri cake mai na qele, ka dabe ena mocemoce.

²⁴E a susuga voli na yalewa oqo ena nona i tikotiko e dua na bulumakau yalewa yago vinaka. A kusarawa na yalewa, vakamatea, taura na valawa, natuka, ka vavia na madrai sega ni vakatubu.

²⁵A kauta vei Saula, vei ira talega na nona tamata; era a qai kana, cavutu, ka lako yani ena bogi tikoga o ya.

1 Samuela 29

Besetaki Tevita na Kai Filisitia

¹Era a soqoni vata ki Efeki o ira kece na mataivalu ni Filisitia; era a la'ki tiko o ira na Isireli mai na dua na mata ni wai mai Jesireli.

²Era a lako yani na nodra turaga na kai Filisitia kei na nodra mataivalu yayadrau, yayaudolu; ka muri yani o Tevita, na nona tamata kei Akisa.

³Era a taroga na turaga ni Filisitia, “Na cava era mai cakava tiko oqo na Iperiu?” A vosa vei ira na turaga ni Filisitia o Akisa, ka kaya, “O Tevita ga oqo, na tamata i Saula na tui Isireli, sa oti oqo e dua na gauna balavu na nona tiko voli vei au, ia au a sega ni kunea vua e dua na ka ca, mai na siga sa lako mai kina vei au me yacova mai oqo.”

⁴Era a cudruvi Akisa o ira na nodra turaga na kai Filisitia, ka kaya vua, “Mo vakalesuya na tamata oqori, ka me lako ki na nona tikina o lesi koya kina, ia me kakua ni lako sobu vata kei keda ki na i valu, de na qai vuki tale o koya me keda meca ni sa ia tiko na i valu. Ia ena rawa vakacava vua na tamata oqo me vakayalovinakataka na nona turaga? Ena sega li ni cakava oqo vei ira na nodra i liuliu na tamata eke?”

⁵E sega beka li ni o Tevita ga oqo era a seretaka voli ena meke ka kaya, ‘Sa vakamatea na veiudolu o Saula, kei Tevita e vakatinitaki na veiudolu?’-

⁶A qai kacivi Tevita o Akisa ka kaya vua, “Au sa kaya dina vakaoqo me vaka ni sa bula na Kalou ni Isireli ni o sa tamata yalodina vei au; ka'u na marautaka dina mo tomani au ki na i valu oqo. Sa sega sara ni dua na cala au kunea rawa vei iko mai na siga o a lako mai kina vei au me yacova na siga edaidai; ia era sega ga ni vakadonui iko o ira na vo ni tui e Filisitia.

⁷Mo qai lesu kina ki na nomu vanua ena vakacegu, ka kakua ni vakayacora e dua na ka me vakacudrui ira.”

⁸A sa sauma o Tevita ka kaya vei Akisa, “Na cala cava beka au sa cakava, noqu turaga? A cava beka o ni sa kunea vua na nomuni tamata mai na siga au tiko kina e matamuni me la'ki yacova na siga oqo, me'u kakua kina ni lako ka vala kei ira na kena meca na turaga na tui?”

⁹A vosa o Akisa vei Tevita, ka kaya, “Au kila ni o sa vinaka sara mai vei au, me vaka e dua na agilosi ni Kalou; ia era a kaya vakaoqo na vo ni tui e Filisitia mo kakua ni lako vata kei keimami ki na i valu.

¹⁰O koya oqo, mo sou sara ena mataka lailai kei ira na nona tamata na nomu tui era a lako vata mai kei iko; ia ni qai rarama ga na vanua mo ni cavutu sara ka lesu yani.”

¹¹Era a mai cavutu sara yani ena mataka lailai o Tevita kei ira na nona tamata ki na nodra vanua na kai Filisitia. Era a lako cake ki Jesireli o ira na kai Filisitia.

1 Samuela 30

Na i Valu kei Ira na Amalekaiti

¹Ia ni lako mai o Tevita kei ira na nona tamata ki Sikilaki ena i katolu ni siga, era a kaba koro kina na Amalekaiti, ka vaka talega kina ki Nejevi. Era a samuti Sikilaki ka vakama na koro ena bukawaqa,

²era a vakabobulataki ira na yalewa era tiko kina; era a sega ni vakamatea e dua e lailai, se e dua e levu, era a kauti ira ga, ka lako yani ena nodra i lakolako.

³Ia ni tadu yani ki na koro o Tevita kei na nona tamata, era sa raica ni sa vakamai tu ena bukawaqa na nodra koro, era a kau vakabobula na watidra na luvedra tagane, kei na luvedra yalewa.

⁴A tagi vakadomoilevu o Tevita kei na nona tamata me yacova ni ra sa oca sara ka sega ni tagi rawa.

⁵E rau a kau talega vakabobula o rau na wati Tevita, o Einoami na yalewa ni Jesireli, kei Apikali na yalewa ni Kameli, na yada i Nepali.-

⁶A leqa vakalevu o Tevita; ni ra a rarawa vakabibi na nona tamata ena vuku ni luvedra era a kau vakabobula, ka ra nanuma kina me ra vakaviriki koya ena vatu. A vakaukauwataki koya ga o Tevita ena vuku i Jiova na nona Kalou.

⁷A vosa o Tevita vei Epaiaca na bete, na luve i Eimeleki, ka kaya, “Mo kauta mada mai vei au na efoti.” A kauta mai na efoti vei Tevita o Epaiaca.-

⁸A tarogi Jiova o Tevita, ka kaya, “Kevaka au sa muria na mataivalu oqo, au na tauri ira li se sega?” A sa kaya o Jiova, “Mo muri ira ni o na tauri ira vakaidina, ka o na vakabulai ira na kau vakabobula.”

⁹A lako yani o Tevita kei na lewe ono na drau na tamata era a tiko kaya, ka yaco yani ki na uciwai o Pisori, ka ra biu tiko kina eso vei ira.

¹⁰Ia a tomana tikoga na veicemuri o Tevita kei ira na lewe va na drau na tamata; era a biu laivi tiko mai e lewe rua na drau na tamata ni ra a malumalumu, ka sega ni vuto kosova rawa na uciwai na Pisori.

¹¹Era a kunea ena buca e dua na kai Ijipita, ka ra kauta vei Tevita, ka solia vua na kakana; a kana o koya, ka ra vagunuva ena wai.

¹²Era a solia vua e dua na tiki ni buli lolo, ka rua na i soso qerepi. Ia ni kana oti o koya, a vakilai koya tale, ni a sega tu ni kana se gunu me siga tolu ka bogi tolu.

¹³A sa kaya vua o Tevita, “O cei na nomu turaga? E vei na vanua o lako mai kina?” A sa kaya vua o koya na cauravou, “Au kai Ijipita, ka'u nona tamata e dua na Amalekaiti; ka sa oti oqo e siga tolu na nona biuti au na noqu turaga ni'u a tauvi mate.

¹⁴Keimami a valuta yani na vanua vaka-Kireci, oqori ena ceva kei Juta kei na nodra yasayasa na mataqali i Kelevi, ka keimami a vakamai Sikilaki.”

15A sa kaya vua o Tevita, “O rawa li ni kauti au sobu ki na mataivalu oqori?” A sauma lesu na kai Ijipita, “Au na vakayacora vakakina kevaka o vosa ni bubuluitaka vei au ena yaca ni Kalou ni o na sega ni vakamatei au, se soli au yani vua na noqu turaga.”

16A sa kauti Tevita sobu o koya. Ia o ira na i lala oqo era sa robota na vanua kece ni ra sa kana ka gunu, ka marau tiko baleta na i toki levu era a rawata mai na nodra vanua na kai Filisitia kei Juta.

17A ravuti ira o Tevita kei ira na nona tamata, me vakatekivu mai na kida ni mataka ka yacova yani na yakavi ni siga kadua. A sega ni dua na tamata me dro bula rawa, ka vakavo ga era lewe 400 na cauravou era a vodo kameli rawa ka dro yani.

18A rawata tale o Tevita na veika kecega era a kovea na Amalekaiti; ka rau vakabulai talega na watina ruarua.

19A sega ni yali vei ira e dua na ka lailai se dua na ka levu, se na luvedra tagane, se na luvedra yalewa, se na i toki, se e dua na ka era a kovea me nodra, ka rawata kece tale mai o Tevita.

20A taura talega o Tevita na sipi kecega kei na bulumakau; era a qai liu yani na nona tamata, ka ra kaya, “Oqo na i toki ni valu i Tevita.”

21A lako yani o Tevita vei ira na lewe rua na drau na tamata, me vaka ni ra a malumalumu sara ka sega ni muri Tevita rawa, ka ra mani kaya me ra tiko koso ga ena uciwai o Pisoro; era a lako yani me ra tavaki Tevita, kei na nona tamata; a torovi ira yani o Tevita ka kidavaki ira.

22Era a qai kaya o ira kecega na tamata ca, kei ira na vu ni ca era a lako vata kei Tevita, “Keimami na sega ni solia vei ira e dua na ka ena i toki ni valu eda sa rawata, ni ra a sega ni lako vata kei keda; ia me ra tauri ira yani na watidra kei na luvedra na tamata yadua, ka lako yani.”

23A sa kaya vei ira o Tevita, “Mo ni kakua sara ni cakava na ka oqo, na wekaqu, ena veika a solia vei keda o Jiova, o koya ka a vakabulai keda, ka solia ki ligada na mata i lala a mai vala kei keda.

²⁴Ia o cei ena vakarorogo vei kemuni ena ka oqo? Me vaka na nona i votavota o koya e lako sobu ki na i valu, ena vakakina na nona i votavota o koya sa vakatawa i yaya: ena tautauvata na nodra i votavota.

²⁵Ia mai na siga o ya a lesia o Tevita me kena i vakarau oqo, ka virikotora o koya na kena lawa me vakabau tiko ka yacova sara mai na siga oqo.

²⁶Ia ni lako mai ki Sikilaki o Tevita, a vakauta eso na i toki vei ira na nona i tokani, o ira na qase mai Juta, ka sa kaya, “Raica, oqo e dua na ka ni loloma vei kemuni mai na i toki vei ira na meca i Jiova.”

²⁷A sa vakauta yani vei ira sa tiko mai Peceli, o ira mai Remoci-nekipa, kei ira talega mai Jatiri,

²⁸vei ira mai Aroeri, mai Sifimoci, mai Esitimoa;

²⁹Rakali, vei ira na tiko ena nodra veikoro na kai Jiramieli, vei ira ena nodra veikoro na Kenaiti;

³⁰vei ira mai Orima, Kori-asani, vei ira mai Ataki;

³¹mai Epironi, kei na tikina kecega a dau tiko voli kina o Tevita kei ira na nona tamata.

1 Samuela 31

Na Mate i Saula kei Iratou na Luvena

(1Vei 10.1-12)

¹Era a vala kei ira na Isireli na kai Filisitia; era a dro tani na Isireli mai vei ira na kai Filisitia, ka ra bale mate mai Ului Qiliboa.

²Era a cici muri Saula ka tauri koya kei iratou na luvena tagane na kai Filisitia; ka ra vakamatei Jonacani, Amenatave, kei Malikisua o iratou na luve i Saula.

³Sa kaukauwa na i valu ena yasa i Saula, era sa vanai koya na dauvana ka sa mavoa bibi kina.

⁴A sa kaya o Saula vua na nona dau cola i yaragi, “Mo ucuna na nomu i seleiwau, ka suaki au kina; de ra lako mai na tamata tawa cili oqo, ka suaki

au, ka vakalialiai au.” A sa bese na daucola nona i yaragi; ni a rere vakalevu. A taura o Saula na nona i seleiwau ka bikaca.

⁵Ia ni sa raica na dau cola i yaragi ni sa mate o Saula, sa bikaca talega na nona i seleiwau, ka mate vata kaya.

⁶A sa mate o Saula vata kei iratou na luvena tagane, na nona dau cola i yaragi, kei ira kecega na nona tamata ena siga o ya.

⁷Ia ni ra sa raica na Isireli era a tiko ena yasa ni buca ka dua, kei ira era tiko mai na tai ka dua ni Joritani, ni ra sa dro na Isireli, ka ratou sa mate o Saula kei iratou na luvena, era a qai biuta na nodra veikoro ka dro; era a curuma na kai Filisitia, ka la'ki tawana.

⁸Ia ena mataka, ni ra a lako na kai Filisitia me ra luvata tani na nodra i sulu na moku, era a kunei Saula kei iratou na luvena tolutolu ni ratou a bale mate koto mai Ului Qiliboa.

⁹Era a tamusuka na uluna, luvata tani na nona i yaragi, ka ra vakatadumata voli ki na nodra vanua na kai Filisitia, me ra tukuna ena burekalou ni nodra veimatakau, vei ira talega na tamata.

¹⁰Era a ciqira na nona i yaragi ena burekalou i Aseteroci; ka ra vakota na yagona ki na bainikoro mai Pecisani.

¹¹Ia ni ra rogoca na kai Jepesi Kiliati na ka era a kitaka vei Saula na kai Filisitia,

¹²era a cavutu o ira kecega na tamata qaqa, ka lako ena bogi taucoko o ya, ka la'ki kauta sobu na yago i Saula, kei na yagodratou na luvena, mai na bainikoro mai Pecisani, ka kauta tale mai ki Jepesi, ka vakama kina.

¹³Era a kauta na suidratou, ka buluta ena ruku ni vunikau na Tamarisiki mai Jepesi, ka ra lolo me bogi vitu.

2 Samuela

2 Samuela 1

Rogoca o Tevita na Mate i Saula

¹Ia ni sa mate o Saula, sa lesu tale mai o Tevita ena nona ravuti ira na Amalekaiti ka mai tiko e Sikilaki me rua na siga.

²Ena i katolu ni siga, sa qai lako mai e dua na tamata mai na i tikotiko ni valu i Saula. E a dresulaka na nona i sulu ka kaburaka e uluna na qele me vakaraitaka na nona lolosi. Sa qai lako mai vei Tevita ka cuva ki na qele ena vakarokoroko.

³A sa tarogi koya o Tevita, “O sa lako mai vei?” A sa kaya vua o koya, “Au a dro bula saka mai na nodra i tikotiko vakaivalu na Isireli.”

⁴A sa kaya vua o Tevita, “Mo tukuna mada mai vei au se na cava sa yaco.” A sa kaya vua na tamata o ya, “Sa vakasuka ka dro tani mai na i valu na neimami mataivalu, ka ra lewe levu era mate ena keimami maliwa. E rau sa mate talega o Saula kei Jonacani na luvena.”

⁵A taroga tale o Tevita vua na cauravou ka mai tukutuku, “O kila vakacava ni rau sa mate o Saula kei Jonacani?”

⁶A sa kaya vua o koya, “Au a toka mai Ului Qiliboa ka'u a raici Saula ni sa ravita toka na nona moto, ka sa cici volekati koya na nodra qiqinivalu na meca kei ira na lewe ni mataivalu vodo ose.-

⁷Ia ena gauna e rai mai kina ki muri ka raici au, sa qai kacivi au.

⁸A sa tarogi au, ‘O cei o iko?’ Au a sauma vua, ‘Oi au saka e dua vei ira na Amalekaiti.’

⁹A qai kaya vei au o koya, ‘Lako mai ki yasaqu, mo vakamatei au! Au sa mavoa vakaca ka'u sa voleka ni mate.’

¹⁰Au sa qai lako yani ki yasana ka vakamatei koya, ni'u kila ni na sega tale ni bula rawa ena nona bale oqo ki ra. Au a qai taura na i sala vakatui mai uluna kei na qato mai na ligana, ka kauta mai oqo vei kemuni na noqu turaga.”

¹¹A sa dresulaka na nona i sulu o Tevita ena vuku ni nona rarawa, ka ra sa vakayacora vakakina o ira kece na nona tamata era tu vata kaya.

¹²Era sa tagi, ka vakaloloku, ka lolo me yacova na yakavi ena vuku i Saula kei Jonacani, kei na vukudra talega na tamata i Jiova kei na mataqali i Isireli, baleta ni sa lewe levu era sa mate ena i valu.

¹³A vosa o Tevita vua na cauravou ka mai tukutuku vua, ka kaya, “O kai vei o iko?” A sauma vua o koya, ka kaya, “Oi au saka e dua na luve ni kai tani, e dua vei ira na Amalekaiti.”

¹⁴A sa kaya vua o Tevita, “E vakaevei, o a sega li ni rere ni dodoka yani na ligamu mo vakamatei koya na i lumuti ni Kalou?”

¹⁵A sa kaciva e dua na nona tamata o Tevita ka kaya, “Mo toro mada vua, ka vakamatei koya.” A sa mokuta mate na kai Amalekaiti o ya o koya.

¹⁶A sa kaya vua o Tevita, “Sa baleti iko ga na nomu mate; ni sa beitaki iko na gusumu ena nomu kaya, ‘Au sa vakamatei koya sa lumuta o Jiova.’”

Tagilagalagataki Saula kei Jonacani o Tevita

¹⁷A sa tagilagalagataki Saula kei Jonacani na luvena o Tevita ena sere oqo,

¹⁸ka vakarota me vakatavulici vei ira na Juta na Sere ni Dakaititi. (Sa volai oqo e *Na i Vola i Jasari*.)-

¹⁹“Ena veidelana e Isireli era sa bale mate kina na neimami i liuliu! Era sa bale kina na sotia yaloqaqa!

²⁰Kakua ni la'ki tukuna ki Kaca, se ki na veislatu e Esikaloni; De ra reki na nodra goneyalewa na kai Filisitia; De ra meke ni marau na luvedra yalewa na tamata tawa cili.

²¹“Oi kemuni na veiulunivanua o Qiliboa, Me kakua na tegu se uca e tauci kemuni, ka me kakua ni vuavuai na nomuni veiwere. Ni ra davo madua koto e kea na nodra i sasabai na qaqa; Sa kabita tu na veveka na i sasabai i Saula.

²²“Mai na nodra dra na moku, kei na nodra uro na qaqa, A sega ni gole tani na dakaititi i Jonacani, Sa sega ni tale lala na i seleiwau i Saula.

²³“E rau a dau veirogoci ni rau a bula o Saula kei Jonacani, erau sa sega ni tawase ena bula, ka vakakina ena mate; sa totolo cake mai na ikeli, ka kaukauwa cake mai na laione.

²⁴“Oi kemuni na goneyalewa ni Isireli, mo ni tagicaki Saula, O koya a vakaisulutaki kemuni ena i sulu kulakula totoka, Ka ukutaka na nomuni i sulu ena koula.

²⁵“Oilei! era sa bale na sotia yaloqaqa, era sa mate ena i valu! Sa bale mate koto o Jonacani ena veidelana.

²⁶“Au sa rarawataki iko vakalevu, I Jonacani na tuakaqu; ni o sa rui bibi dina vei au! E veivakurabuitaki na nomu loloma vei au, sa uasivita na nodra loloma na yalewa.

²⁷“Oilei! Era sa bale sa sotia yaloqaqa, ka rusa tu mai na nodra i yaragi ni valu.”

2 Samuela 2

¹Ia ni sa oti na ka oqo, sa qai tarogi Jiova o Tevita, ka kaya, “Me'u lako cake beka ki na dua na nodra koro na Juta, se me'u kakua?” A sa kaya vua o Jiova, “Io, mo lako.” A sa kaya o Tevita, “Na koro cava beka me'u lako kina?” A sa kaya vua o Jiova, “Ki Epironi.”

²E ratou sa qai lako cake kina o Tevita kei rau talega na watina, o Einoami na yalewa ni Jesireli kei Avikali na yalewa ni Kameli, na yada i Nepali.-

³A sa kauti ira cake na nona tamata era tu vata o Tevita; na tamata yadua kei ira na nona lewe ni vale ka ra la'ki vakaitikotiko ena veikoro mai Epironi.

⁴Era a qai lako mai na Juta, ka lumuti Tevita me nodra tui.- Era a qai tukuna vei Tevita, “Sai ira na kai Jepesi mai Kiliati sa buluti Saula,”

⁵a sa qai tala o Tevita eso na nona tamata vei ira na kai Jepesi mai Kiliati, ka kaya vei ira, “Me vakalougatataki kemudou o Jiova ni dou sa vakaraitaka na nomudou yalodina vei Saula na nomudou turaga, ni dou sa buluti koya.

⁶Ia oqo me qai vakaraitaka o Jiova vei kemudou na nona loloma tudei kei na nona yalodina. Oi au talega ka'u na caka vinaka vei kemudou ena vuku ni ka oqo.

⁷Ia oqo mo ni kaukauwa ka qaqa! Sa mate o Saula na nomuni tui, ka ra sa lumuti au na Juta me'u nodra tui.”

Buli me Tui Isireli o Isiposeci

⁸A sa kauti Isiposeci na luve i Saula o Epineri na luve i Neri ka kavetani ni valu i Saula, ka sa kauti koya mai Meeneimi ki Kipioni.

⁹A sa buli koya me tui ni vanua o Kiliati, kei Asuri, + kei Jesireli, kei Ifereimi, kei Penijamini, kei ira kecega na Isireli.

¹⁰Sa yabaki 40 o Isiposeci ena gauna sa buli kina oqo me tui Isireli, ka veiliutaki me yabaki rua. Ia era a muri Tevita voli ga na yavusa Juta,

¹¹ka a veiliutaki mai Epironi o Tevita me vitu veimama na yabaki.

Veivaluvaluti o Isireli kei Juta

¹²A sa lako yani mai Meeneimi ki Kipioni o Epineri na luve i Neri, kei ira na tamata i Isiposeci na luve i Saula.

¹³O Joape na luve i Seruwaia kei ira na tamata i Tevita era a la'ki veitavaki vei ira ena mataniwai mai Kipioni; sa tiko o Epineri kei ira na nona i lala ena dua na yasa ni drano, ka tiko na i lala i Joape ena yasana ka dua.

¹⁴A sa kaya vei Joape o Epineri, “Me ra tucake mada na cauravou ka qito vakaivalu e matada.” A sauma o Joape, “Sa donu vinaka.”

¹⁵E ratou a toso mai e lewe tinikarua ka matataki Isiposeci mai vei ira na Penijamini, ka vala kei iratou e lewe tinikarua na tamata i Tevita.

¹⁶Era a dui vesuka na ului kedra i sa ka suaka na sarisaridra ena i seleiwau, ka ra sa bale sobu ka mate kece kina na lewe 24. Ena vuku ni ka oqo sa vakatokai kina na tiki ni vanua o ya mai Kipioni me o Elakaca-asurimi, a kena i balebale, “Na Rara ni Veiseleiwau.”

17A kaukauwa sara na i valu ena siga o ya, ka vakadrukai Epineri kei ira na Isireli kina o ira na tamata i Tevita.

18E ratou a tiko tolutolu mai kea na luve i Seruwaia: o Joape, kei Apisai, kei Asaeli. Ia sa daucici me vaka na dia ni veikau o Asaeli.

19A cici muri Epineri o koya, ka sega tale ni qai gole tani ki na i matau se ki na i mawi ena nona cici voli.

20A rai mai ki muri o Epineri, ka kaya, “O iko beka oqori, Asaeli? A sauma lesu o koya, “Io, oi ga oqo.”

21A sa kaya vua o Epineri, “Kua ni cemuri au tiko! Mo cemuria tale e dua vei ira na sotia ka taura na nona i yaragi.” Ia sa cici muri Epineri tikoga o Asaeli.

22A mani kaya tale vei Asaeli o Epineri, “Muduka na nomu cemuri au tiko! O via vakaukauwataki au li me'u vakamatei iko? Ena qai rawa vakacava me keirau veisotari e matana votu kei tuakamu o Joape?”

23Ia sa sega ga ni via soro o Asaeli; a sa qai vakasuka lesu yani vakaukauwa na dia ni nona moto o Epineri ni sa suaki Asaeli, ka la'ki curu basikata sara na dakuna na moto o ya. A sa bale sobu e kea o Asaeli ka mate kina, ka ra sa tu vakadua o ira kecega ka a yaco yani ki na tikina sa davo matemate koto kina o Asaeli.

24Ia e rau a qai muri Epineri o rau o Joape kei Apisai. Ia ni dromu tiko na matanisiga, e rau a yaco sara ki na delana o Ama, o ya a donui Qia ena sala ki veikau kei Kipioni.

25Era a soqoni vata na luve i Penijamini, ka muri Epineri, me ra dua na i lala ka ra la'ki tu ena dua na delana.

26A kacivi Joape o Epineri ka kaya, “E dodonu li me da veivaluvaluti tikoga ka tawa mudu? O ni sega beka ni raica ni tinitini ga ni veivaluvaluti sai koya na yalo ca? Eda veiwekani veivolekati tikoga oqo. A cava na kena dede mo sega ni tukuna kina vei ira na nomu tamata me sa rauta na nodra cemuri keimami tiko?”

²⁷A sa kaya vua o Joape, “Me vaka sa bula o Jiova, kevaka o a sega ni vosa, era na sega ni cegu na noqu tamata ena cici muri iko me yacova sara na mataka.”

²⁸A uvuca na davui o Joape, ka ra tu vakadua na tamata kecega, ka sega tale ni ra muri ira tiko na Isireli, ka sa mudu tale e kea na veivala.

²⁹A sa tayabe yani ena Buca o Joritani o Epineri kei ira na nona tamata ena bogi taucoko o ya; ka ra kosova na Uciwai na Joritani, ka tayabe yani ena mataka taucoko o ya ni bera ni ra yaco yani ki Meenieimi.

³⁰A lesu mai o Joape mai na nona cici muri Epineri; ia ni a vakasoqoni ira vata na nona tamata, a yali vei ira e lewe tini kaciwa na tamata i Tevita kei Asaeli.

³¹Ia o ira na tamata i Tevita era a vakamatea e lewe tolu na drau ka onosagavulu vei ira na Penijamini, kei ira na tamata i Epineri.

³²Era a kauti Asaeli, ka buluti koya ena i bulubulu i tamana mai Peceliema. Era a lako tu ena bogi taucoko o ya na tamata i Joape ka la'ki kida vei ira na mataka mai Epironi.

2 Samuela 3

¹Era a vala vakadede sara na vuvale i Saula kei ira na vuvale i Tevita; ka tubu cake me kaukauwa tikoga mai o Tevita, ka ra malumalumu sobu tikoga na vuvale i Saula.

Ira na Luve i Tevita Tagane

²Era a sucu mai Epironi, eso na luve i Tevita tagane ka nona ulumatua o Amoni, ka tinana o Einoami na yalewa ni Jesireli,

³kei na kena i karua o Kiliavi, ka tinana o Avikali, na yalewa ni Kameli, na yada i Nepali; kei na kena i katolu o Apisalome na luve i Meka na luve i Talime i na tui Kesuri;

⁴kei na kena i ka va o Atonaija na luve i Akici, kei na kena i kalima o Sefataia, na luve i Avikali;

⁵Kei na kena i kaono o Iciriame, na tinana o Ekila na wati Tevita. O iratou oqo na luve i Tevita, ka ra sucu mai Epironi.

⁶Ia ni ra a vala tiko na vuvale i Saula, kei na vuvale i Tevita, a vakataudeitaki koya o Epineri me kaukauwa ena vuvale i Saula.

⁷Ia e dua tiko na wati Saula e watina lailai o Risipa na yacana, na luve i Aia; a kaya vei Epineri o Isiposeci, “A cava li o mocera kina na wati tamaqu?”

⁸A cudru katakata o Epineri, ena vuku ni vosa i Isiposeci, ka kaya vua, “Oi au beka na ulu ni koli i Juta? A caka vinaka tiko ena gauna oqo ki na vuvale i Saula na tamamu, kei iratou na tacina kei na wekana, ka sega ni soli iko yani ki na liga i Tevita; ia o beitaki au edaidai ni'u cala ena vuku ni yalewa o ya?”

⁹Me cakacaka vakakina na Kalou vei Epineri, ka vakaikuritaka talega kevaka au sega ni cakava vei Tevita me vaka sa bubului kina vua o Jiova;

¹⁰me tokia na matanitu mai na vuvale i Saula, ka me vakatura cake na i tikotiko vakaturaga i Tevita me lewai ira na Isireli kei ira na Juta, me vakatekivu mai Tani me yaco sara yani ki Perisepa.”-

¹¹A sega ni vosa rawa tale vei Epineri o Isiposeci, ni a rerevaki koya.

¹²A tala o Epineri eso na mata vei Tevita mai Epironi, + ka kaya, “O cei li e nona na vanua? Me daru cakava mada e dua na veiyalayalati, ka'u na vukeyi iko ena nodra vakalesui kece mai na Isireli vei iko.

¹³A sa kaya o Tevita, “Sa donu vinaka; au na veiyalayalati kei iko; ia e dua ga na ka au vinakata mo cakava, o ya mo kauti Mikali mai na luve i Saula yalewa ena nomu lako mai mo mai raici au.”

¹⁴A sa tala eso na tamata o Tevita vei Isiposeci na luve i Saula, ka kaya, “Mo solia mai na watiqo o Mikali. Au a sauma ena dua na drau na vusodra na kai Filisitia me rawa ni'u vakawatitaki koya kina.”-

¹⁵A sa veitalaki o Isiposeci ka sa kau mai o Mikali mai vua na watina o Paliteli na luve i Leisi.

¹⁶Ia sa vakamumuri ga o Paliteli na watina, ka tagi voli ena gaunisala me yaco sara ki Peurimi. A qai kaya vua o Epineri, “Mo lesu tale ki nomu vale!” A sa lesu yani o Paliteli.

¹⁷A veivosaki kei ira na qase ni Isireli o Epineri, ka kaya, “Ena vica na gauna sa oti yani, o ni a qarai Tevita me nomuni tui.

¹⁸Ia oqo, mo ni vakayacora; me vaka ni a yalataka o Jiova vei Tevita, ka kaya, ‘Ena liga i Tevita na noqu tamata, au sa vakabulai ira kina na noqu tamata na Isireli mai na ligadra na kai Filisitia, kei na ligadra na kedra meca kecega.’

¹⁹A vosa talega o Epineri vei ira na Penijamini; ka lako talega ki Epironi me vosa vei Tevita ena veika kecega a nanuma ni vinaka vei ira na Isireli kei ira na Penijamini.

²⁰Ni sa lako mai vei Tevita ki Epironi o Epineri kei na nona tamata era lewe ruasagavulu, a sa vakarautaka o Tevita e dua na kedra magiti.

²¹A sa kaya vei Tevita o Epineri, “Au na tucake ka lako, ka vakasoqoni ira vata kecega na Isireli vua na noqu turaga na tui, ka me caka na veiyalayalati kei kemuni, mo ni lewai ira kecega sa vinakata na yalomuni.” A talai Epineri yani o Tevita; a lako yani ena vakacegu o koya.

Vakamatei Epineri o Joape

²²Ia ena gauna vata o ya, era a qai suka mai ena i valu o ira na tamata i Tevita kei Joape, a levu sara na i toki era a kauta mai; a sega ni tiko kei Tevita mai Epironi o Epineri, ka ni a talai koya yani ena vakacegu.

²³Ia ni lako mai o Joape, ka vaka, “A lako mai vua na tui o Epineri na luve i Neri, a talai koya yani na tui me lako ga ena vakacegu.”

²⁴A lako vua na tui o Joape, ka kaya vua, “A cava o sa cakava? Raica, a lako mai vei kemuni o Epineri; a cava li o ni a talai koya yani kina vaka o ya?

²⁵O sega li ni kila ni a lako mai o Epineri, na luve i Neri, me vakacalai kemuni, me kila na nomuni veilakoyaki, kei na veika kecega o ni a cakava?”

²⁶Ia ni a lako tani mai vei Tevita o Joape, a qai tala o koya eso na tamata me ra muri Epineri, me ra la'ki vakalesui koya mai na mata ni wai mai Sira, sa sega ni kila na ka oqo o Tevita.

²⁷Ia ni lesu mai ki Epironi o Epineri, a qai kauti koya vakatikitiki ki na matamata ni koro o Joape, me vosa vua, a cokai koya mai kea e ketena, a mate kina o Epineri, me'i sau ni dra i Asaeli na tacina.

²⁸Ia ni rogoca o Tevita, na i tukutuku, a kaya, “Au sa sega ni cala ka tawa mudu o au kei na noqu matanitu ena mata i Jiova ena vuku ni dra i Epineri na luve i Neri.

²⁹Me lutuka mada ga na ulu i Joape, kei na vuvale taucoko i tamana; ia me kakua mada ga ni dua na gauna me sega kina ni dua ena vuvale i Joape na tamata sa turu dra balavu, se na vukavuka, se e dua sa vakaititoko voli, se e dua e bale ena i seleiwau, se e dua sa dravudravua ena kakana.”

³⁰E rau a vakamatei Epineri o Joape kei na tacina o Avisai, me i sau ni dra i tacidrau o Asaeli ena i valu mai Kipioni.

³¹A vosa o Tevita vei Joape, kei ira kecega era tu vata, ka vaka, “Mo ni dresulaka na nomuni i sulu, ka tokara na i sulu taga, ka tagicaki Epineri.” A muria na tavata o Tevita na tui.

³²Era a buluti Epineri mai Epironi; a tagi vakadomoilevu na tui mai na i bulubulu i Epineri ka vaka talega kina o ira kecega na tamata.

³³A sa tagicaki Epineri na tui ena sere oqo: A cava sa mate kina o Epineri me vaka e dua na tamata lialia?

³⁴A sa sega ni vesuki na ligana, A sa sega ni vesuki na yavana; A sa mate ga me vaka e dua sa vakamatei mai vei ira na tamata ca!” Era sa qai tagicaki koya tale o ira kecega na tamata.

³⁵Ena siga taucoko o ya era a tovolea na tamata me ra vakamasuti Tevita me kania e dua na kakana, ia sa vosa bubului ga o koya ka kaya, “Me qai yaco ga vei au na veivakarusai ni Kalou kevaka au sa kania e dua na ka ni se bera ni oti na siga edaidai.”

³⁶Era a vakasamataka na tamata kecega na ka oqo ka yalo vakacegu kina. Ni sa dau vakalomavinakataki ira na tamata na veika kece sara e dau vakayacora na tui.

³⁷Era a kila o ira kecega na tamata kei ira kece na Isireli ena siga o ya ni a sega ni vuna na tui na mate i Epineri, na luve i Neri.

³⁸A sa kaya na tui vei ira na nona vakaillesilesi, “Dou sega beka ni kila ni a bale edaidai e dua na i liuliu rogo ka kilai e Isireli?”

³⁹E dina ga ni sa digitaki au na Kalou me'u tui, sa dua na malumalumu sa yacovi au ga edaidai. O iratou na luvei Seruwaia oqo eratou sa rui tamata voravora vei au. Me qai sauma ga o Jiova na caka ca oqo me vaka sa veiganiti kaya!”

2 Samuela 4

Na Labati nei Isiposeci

¹Ia ni rogoca o Isiposeci+ na luve i Saula ni a mate o Epineri mai Epironi, a sa tarai koya na rere ka ra kidroa talega kina o ira kece na tamata e Isireli.

²E rau lewe rua tiko na nona tamata na luve i Saula e rau turaganivalu ni nona mataivalu; na yacadrau o Peana kei Rekapi, ka rau luve i Rimoni na kai Penijamini mai Pieroci. (E kilai tale tu ga o Pieroci ni ra kai Penijamini.

³Era a dro ki Kiteimi na kai Pieroci; era a tiko vulagi kina ka yacova na gauna oqo.)

⁴O Jonacani na luve i Saula, e dua tiko na luvena ka lokiloki tu na yavana ruarua. A sa yabaki lima tiko o koya ena gauna a kau yani kina mai Jesireli na i tukutuku baleti Saula kei Jonacani. E a keveti koya cake na nona yalewa meimei, ka drotaki koya yani; ia ena nona dro tiko vakatotolo o ya sa mani vakalutuma na gone, ka lokiloki sara kina o koya. Ia na yaca ni gone o ya o Mefiposeci.-

⁵A rau sa lako o Rekapi kei Peana na luve i Rimoni na kai Pieroci, ka rau tadu yani ki na vale i Isiposeci ni donumaka na katakata tu na siga ena sigalevu, ni a vakacegu koto o koya.

⁶E rau a raica sara ni vakacagina witi tiko na yalewa dauveiqaravi, ka a mani sosovu sara ka moce; e rau a mani mai curu lo yani ki vale o Rekapi kei Peana na tuakana. +

⁷Ia ni rau curu yani ki vale, a rau sa lako ki na rumu ni moce nei Isiposeci, ni sa moce lutu koto, ka rau vakamatei koya. A rau sa qai tamusuka laivi na uluna, ka taura mai, ka muria mai na Buca o Joritani ena nodrau taubale mai ena bogi taucoko.

⁸A rau sa kauta yani na ulu i Isiposeci ki Epironi vei Tevita na tui, ka kaya vua, “Oqori na ulu i Isiposeci, na luve i Saula na kemuni meca, o koya sa tovolea me vakamatei kemuni. Sa vakatara vei kemuni edaidai o Jiova mo ni sausaumi lesu vei Saula kei na nona kawa.”

⁹A sa tukuna o Tevita vei Rekapi kei Peana na tuakana, o rau na luve i Rimoni na kai Pieroci, “Au sa vosa bubului ena vuku i Jiova, o koya sa bula ka taqomaka na noqu bula mai na veileqa kecega!

¹⁰Na tamata ka a mai tukuna vei au na mate i Saula mai Sikilaki sa nanuma ni a kauta tiko mai na i tukutuku vinaka. Ia au a qai tauri koya ka vakamatei koya. Sai koya o ya na i cocovi ka'u solia vua me baleta na nona i tukutuku.-

¹¹Ia ena qai vakacava li na bibi cake ni totogi vei ira na tamata ca era vakamatea e dua na tamata ni moce vakadodonu tu ena nona loma ni vale! Au na sauma lesu vei kemudrau oqo ena vuku ni nomudrau vakamatei koya ka'u na vaqeyavutaki kemudrau mai na dela ni vuravura?”

¹²A vakaroti ira na nona cauravou o Tevita me ra vakamatei rau o Rekapi kei Peana, ka muduka tani na ligadrau kei na yavadrau, ka vakaliligi rau ena tutu ni mataniwai mai Epironi. Ia era sa kauta na ulu i Isiposeci, ka buluta ena i bulubulu qara vatu i Epineri mai Epironi.

2 Samuela 5

Buli o Tevita me Tui Isireli kei Juta

(1Vei 11.1-9; 14.1-7)

¹Era a lako yani vei Tevita ki Epironi o ira na mataqali kece ga e Isireli, ka kaya vua, “O keimami oqo sa suimuni ka lewemuni dina.

²Ena veigauna e liu, ni a neimami tui o Saula, sai kemuni ga ka liutaki ira yani na Isireli ki na i valu, ka sa tukuna talega vei kemuni o Jiova mo ni vakatawani ira na nona tamata ka nodra i liuliu.”

³Era a qai lako mai vua na tui mai Epironi o ira kecega na qase e Isireli. A sa veiyalayalati kei ira o Tevita, ka sa lumuti mai vei ira na qase me nodra tui na Isireli.

⁴A yabaki tolusagavulu o Tevita ena gauna a buli kina me tui; ka tui tiko o koya me yabaki vasagavulu.-

⁵E a nodra tui tiko na Juta o ya mai Epironi me yabaki vitu ka vula ono; a nodra tui na Isireli kecega, kei ira na Juta mai Jerusalemi me yabaki tolusagavulu katolu na kena dede.

Buli me Koroturaga ni Matanitu Cokovata o Jerusalemi

⁶A qai lako na tui kei ira na nona tamata ki Jerusalemi. Era a tiko e kea na Jepusaiti ka ra nanuma ni sega ni rawa vei Tevita me vakarusa na koro; ia era a qai kaya vua, “O na sega ni rawa ni curu mai ki ke, o ira sara mada ga na mataboko kei na lokiloki era rawa ni ra sabai iko tani.”-

⁷(Ia a sa ravuta o Tevita na koronivalu o Saioni ka liutaka, ka sa yaco edaidai me vakatokai na “Koro i Tevita”.)

⁸A sa kaya vei ira na nona tamata o Tevita ena siga o ya, “O cei vei kemuni oqo e cati ira vakalevu na Jepusaiti me vakataki au? Me rawa ni vakamatei ira? Dou qai lakova cake na i keliwai ka ravuti ira na mataboko kei ira na lokiloki.” (O koya oqo a dau kainaki kina, “Era na sega ni curu ki loma ni vale o ira na mataboko kei na lokiloki.”)

⁹A tiko o Tevita ena koro ni valu o ya, ka vakatoka, “Na koro i Tevita.” A tara wavoki na koro o Tevita me vakatekivu mai Milo, ka kauta ki loma.

¹⁰A levu cake tikoga na i tutu cecere i Tevita, ka yaco sara, ni sa totaki koya o Jiova na Kalou ni lewe vuqa.

¹¹A talai ira eso na tamata o Irami na tui Taia vei Tevita; era sa kauta yani eso na kau sitari, eso na tamata cakacaka vakamatai, kei ira eso na daubuli vatu me ra tara na valenitui.

¹²A sa raica ka kila o Tevita ni sa vakataudeitaki koya o Jiova me nodra tui na Isireli, ka sa vakasaututaka na nona matanitu ena vukudra na nona tamata.

¹³A sa tauri ira mai Jerusalemi o Tevita eso tale na watina lalai kei na vica tale na watina mai na gauna a biuti Epironi kina; ka sucu tale e vuqa na luvena tagane kei na luvena yalewa.

¹⁴Ia oqo o ira na luvena era a sucu mai Jerusalemi: o Samua, kei Sopapi, kei Necani, kei Solomoni,

¹⁵kei Ipiari, kei Ilisua, kei Nefeki, kei Jefia,

¹⁶kei Ilisama, kei Elaiata, vata kei Ilifeleti.

Na Rawati ni Qaqa vei Ira na Filisitia

(1Vei 14.8-17)

¹⁷Ia ni ra rogoca na kai Filisitia ni sa lumuti o Tevita me nodra tui na Isireli, era a lako cake na sotia ni Filisitia me vesuki koya. Ia sa rogoca oqo o Tevita ka sa lako sobu ki na vanua ni veitaqomaki vakaivalu.

¹⁸Era a lako mai na kai Filisitia, ka ra tuvai ira vakaivalu ena buca o Refeimi.

¹⁹E a qai tarogi Jiova o Tevita, ka kaya, “Me'u lako cake li vei ira na kai Filisitia, se me'u kakua? O ni na soli ira li ki na ligaqu, se segai?” A sauma lesu vei Tevita o Jiova ka kaya, “Mo lako cake ga, ni'u sa soli ira vakaidina na kai Filisitia ki ligamu.”

²⁰A sa lako o Tevita ki Peali Pirasimi, ka vakamalumalumutaki ira na kai Filisitia mai kea. A sa kaya, “Sa botei ira na noqu meca e mataqu o Jiova me vaka sa coka na dobui.” O koya oqo, a vakayacana kina na tikina o ya me o Peali Pirasimi. +

²¹Ni ra sa dro tani na kai Filisitia, era a biuta tu e kea na nodra veimatakau, ka mani kauta tani yani o Tevita kei ira na nona tamata.

²²Era a mani lesu tale mai na kai Filisitia, ka taura lesu na buca o Refeimi.

²³Sa qai tarogi Jiova tale o Tevita, ka i sau ni nona taro e vakaoqo, “Mo kakua ni valuti ira eke, ia mo lako wavokiti ira ga mai dakudra ka valuti ira ni o sa donuya na veivunikau ni saluwaki boi vinaka.

²⁴Ia ni o rogoa na domo ni cavu yava ena tuvuka ni veikau oqori, mo qai valuti ira baleta ni'u sa liu tiko vei iko me'u vakadrukai ira na sotia ni Filisitia.”

²⁵A kitaka vakakina o Tevita, me vaka a vakarota vua o Jiova, ka ravuti ira na kai Filisitia me vakatekivu mai Kipa ka yaco sara ki Keseri.

2 Samuela 6

Kau ki Jerusalemi na Kato ni Veiyalayalati

(1Vei 13.1-14; 15.25-16.6, 43)

¹A sa vakasoqoni ira vata na nona sotia digitaki e Isireli o Tevita, era lewe 30,000 na tagane.

²Sa qai liutaki ira yani ki Beala + mai Juta me ra la'ki kauta mai na Kato ni Veiyalayalati, ka sa vakayacani ena yaca i Jiova ni lewevuqa, o koya sa tiko ena kedrau veimama na jerupi.-

³Era a vakavodoka na Kato ni Veiyalayalati ki na dua na qiqi ni yaya vou, ka ra kauta tani mai na vale i Amenatave, ka toka ena delana mai Qibea.-

⁴E rau a vakauta tiko na qiqi ni yaya vou ka vodo tiko kina na Kato ni Kalou o rau o Usa kei Eio na luve i Amenatave.

⁵Ia a tabalaka na lagalaga sere kei na mekemeke ena mata i Jiova o Tevita kei ira kecega na mataqali i Isireli, ena i qiriqiri vaka wa, na api na soliteri, na tibereli, na sibali kei na kasitaneti.

⁶Ni ra yaco yani ki na rara ni samu sila nei Nakoni, a tarabe na bulumakau ka dreta tiko na qiqi ka vakavuna oqo me tara yani na Kato ni Veiyalayalati o Usa baleta ni sa yavalati.

⁷A sa waqa na cudru katakata i Jiova vei Usa ka mokuti koya e kea baleta ni sa cala ena nona a dodoka na ligana ka tara na Kato ni Veiyalayalati. A sa mate mai kea o Usa ena yasa ni Kato ni Veiyalayalati.

⁸A sa rarawataka o Tevita na nona vakamatei Usa o Jiova ena dela ni cudru, ka sa vakayacani na vanua o ya me o Peresi Usa + me yacova na siga oqo.

⁹A sa rerevaki Jiova o Tevita ena siga o ya, ka kaya, “Ena kau rawa mai vakacava vei au na Kato ni Veiyalayalati?”

¹⁰A sega soti ni guta o Tevita me kauta na Kato ni Kalou ki Jerusalemi; ia, sa qai kauta vakatikitiki ga ki na vale i Opeti Itomi na kai Kaca.

¹¹A tiko na Kato ni Veiyalayalati ena vale i Opeti Itomi na kai Kaca me vula tolu na kena dede. A vakalougatataki Opeti Itomi o Jiova kei ira kecega na nona lewe ni vale.-

¹²A tukuni vei Tevita na tui, ka vaka, “Sa vakalougatataka o Jiova na vuvale i Opeti Itomi kei na veika kecega e taukena ena vuku ni Kato ni Kalou.” A lako o Tevita ka la'ki kauta cake na Kato ni Veiyalayalati ena yalo mamarau mai na vale i Opeti Itomi ki na koro i Tevita.

¹³Ia ni qai ono ga na i kalawa era lakova na colata na kato ni Kalou, sa tarovi ira o Tevita me ra tu vakadua ka cabora e dua na bulumakau yadru kei na dua na luve ni bulumakau uro.

¹⁴A qai tabalaka na meke o Tevita ena yalona taucoko me vakacaucautaki Jiova, ka sa vakaisulu ena dua na efoti lineni.

¹⁵A kauta cake na Kato i Jiova o Tevita kei ira na mataqali kece e Isireli, ka ra sa kaila ena reki kei na uvu davui.

¹⁶Ia ni sa yaco yani na Kato ni Veiyalayalati ki na Koro i Tevita, sa vakararai tu mai katubaleka o Mikali na luve i Saula, ka raici Tevita ni ladelade ka mekemeke voli ena mata i Jiova; ia sa sega ni taleitaki Tevita kina o koya.

¹⁷Era a kauta na Kato i Jiova ka ra la'ki vakatora ki na kena i tikotiko, ena loma ni Valelaca ka birika tu o Tevita me tikori kina; sa qai vakacabora o Tevita eso na i soro kama kei na i soro ni veivinakati ena mata i Jiova.

¹⁸Ni sa cabora oti o Tevita na i soro kama kei na i soro ni veivinakati, sa qai vakalougatataki ira na tamata ena yaca i Jiova ni lewe vuqa,

¹⁹ka veivotayaka na kakana vei ira kece sara. A sa vota vua na tagane kei na yalewa yadudua e tau yadua na i buli madrai, e yadua na tiki ni lewe ni manumanu sa vavi oti, kei eso na keke sa waki vata kei na qerepi mamaca. Era a qai veisukayaki yani na tamata yadua ki na nona vale.-

²⁰A lesu o Tevita ki na nona vale me kidavaki iratou na lewe ni vuvale. A curu mai ki tuba o Mikali na luve i Saula me tavaki koya, ka kaya, “Sa dua na ka na levu ni nona vakacerecerei koya na tui Isireli e daidai, ena nona luvawale tu e matadra na vada dauveiqaravi me vaka sa luvata tu na nona i sulu e dua na tamata lialia!”

²¹A sa kaya vei Mikali o Tevita, “Au a meke voli me'u vakacaucautaki Jiova, o koya sa digitaki au me'u liutaki ira Isireli, ka segai o tamamu kei ira na nona vuvale. Ia ka'u na meke tikoga ena marau me vakarokorokotaki kina o Jiova,

²²ka vakamaduataki au vakalevu cake sara. O sa nanuma beka ni'u sa rairai beci ka lolovira e matadra, ia o ira na vada dauveiqaravi o tukuna tiko era na raici au cake ena vakarokoroko!”

²³A sega ni vakaluveni o Mikali na luve i Saula, me yacova na siga sa mate kina.

2 Samuela 7

Tukutuku o Necani vei Tevita

(1Vei 17.1-15)

¹A sa tiko vakacegu ena nona valenitui o Tevita na tui, ka sa maroroi koya o Jiova mai vei ira na kena meca.

²Ia sa qai vosa vei Necani na parofita na tui, ka kaya, “Mo raica mada oqo, au sa tiko oqo ena vale sitari, ia na Kato ni Veiyalayalati sa tiko ga ena valelaca.”

³A sa kaya vua na tui o Necani, “Mo ni cakava na veika kecega sa tu e lomamuni; ni sa tiko kei kemuni o Jiova.”

⁴Ia ena bogi vata ga o ya, a sa yaco vei Necani na vosa i Jiova, ka vaka:

⁵“Mo la'ki tukuna oqo vua na noqu tamata o Tevita: ‘Sa vosa vakaoqo o Jiova: O na tara rawa beka li e dua na noqu vale me'u tiko kina?’

⁶Au se sega mada ni bau tiko ena dua na vale tudei me vakatekivu mai na siga ka'u a kauti ira cake mai kina na Isireli mai Ijipita, me yacova na siga edaidai, ia au a tiko voli ga ena valelaca.

⁷Ena veivanua kecega au lako voli kina kei ira na Isireli, au a sega vakadua ni bau taroga vei ira na qase ni Isireli au sa digitaka se cava na vuna era sega kina ni tara e dua na noqu vale sitari.’

⁸“Mo qai tukuna kina vua na noqu tamata o Tevita, ni sa vosa vakaoqo vua o Jiova ni lewe vuqa, ‘Au a kauti iko mai na cakacaka ni vakatawa sipi ena veibuca ka vakayacori iko mo liutaki ira na noqu tamata na Isireli.

⁹Au a tiko kei iko ena vanua kecega o sa lakova, ka'u sa vakarusai ira oti kece na kemu meca mai na matamu. Io au na vakarogoya na yacamu me vaka na yacadra na tamata rogo e vuravura.

¹⁰Au na digia e dua na vanua me nodra na noqu tamata na Isireli, ka vakatikori ira kina, ka vakataudeitaki ira me ra tiko kina me nodra, ka me kakua tale ni dua me vakasosataki ira; ka me ra kakua ni vakararawataki ira tale na tamata i valavala kaukauwa, me vaka e liu,

¹¹me vakatekivu mai na gauna au a lesi ira kina na dauveilewai me ra liutaki ira na noqu tamata na Isireli; ka'u na taqomaki iko mai vei ira kece na kemu meca. Sa vakataudeitaka talega o Jiova vei iko ni na tauyavutaka ena vukumu o Jiova e dua na vale.

¹²Ena gauna o mate kina ka la'ki bulu vata kei ira na nomu qase, au na vakayacora me tui e dua vei ira na luvemu tagane, ka vakataudeitaka na nona matanitu.-

¹³O koya oqo ena qai tara na noqu vale, ka'u na vakataudeitaka na veiliutaki vakatui ni nona kawa ka tawa mudu.

¹⁴Au na tamana oi au, ka na luvequ o koya. Kevaka sa kitaka na ca, au na cudruvi koya me vaka sa kanakuitataki luvena e dua na tama.-

¹⁵Ia au na sega ni kauta tani mai vua na noqu yalololoma, me vaka ka'u a vakayacora vei Saula, o koya ka'u a vakasivoya me yaco rawa kina mo tui.

¹⁶Na nomu mataqali kei na nomu matanitu ena vakataudeitaki e mataqu, ka sega ni oti. Ena vakataudeitaki ka tawa mudu na nomu i tikotiko vakatui.' ”-

¹⁷A sa tukuna vei Tevita o Necani na veivosa kecega oqo me vaka na nona raivotu.

Masu ni Vakavinavinaka i Tevita

(1Vei 17.16-27)

¹⁸A sa curu yani o Tevita na tui ki na loma ni Valelaca i Jiova, ka dabe sobu, ka cavuta na vosa oqo ni sa masu, “Oi kemuni na Turaga o Jiova, sa sega sara ni kilikili kaya kei au se ki na noqu matavuvale na veika o ni sa vakayacora oti oqo vei au.

¹⁹Ia sa ka levu tikoga na veika o ni sa cakava, kemuni na Turaga o Jiova; ka o ni sa vosa ni yalayala oti me baleta na noqu kawa ena i tabatamata mai muri. Ka o ni sa vakatara me raica na tamata na ka oqo, kemuni na Turaga o Jiova!

²⁰A cava tale beka me'u na kaya vei kemuni? O ni sa kilai au vinaka, oi au na nomuni tamata.

²¹Ena vuku ni nomuni vosa ni yalayala, me vaka na lomamuni, o ni sa vakayacora kina na veika lelevu kecega oqo me vakatavulici au.

²²I Jiova na Kalou levu, o ni sa rui levu ka dokai! Sa sega tale ni dua me tautauvata kei kemuni; io keimami sa kila ni o kemuni duadua ga sa Kalou.

²³Sa sega ni dua tale na matanitu e vuravura me vakataki Isireli, o ira o ni a vakabula mai na veivakabobulataki, ka qai okati ira me ra nomuni tamata. Na veika lelevu ka cecere o ni a vakayacora vei ira sa vakarogoya na yacamuni ena vuravura taucoko. O ni a vagalalataki ira na kai matanitu tani kei na nodra kalou ni ra sa toso yani na nomuni tamata, o ira o ni a vagalalataki ira mai Ijipita me ra sa nomuni.-

²⁴O ni sa vakataudeitaki Isireli me ra sa nomuni tamata ka tawa mudu, kei kemuni Jiova, o ni sa nodra Kalou.

²⁵Ia oqo, kemuni Jiova na Kalou, mo ni vakadeitaka ka tawa mudu na vosa o ni a cavuta ena vukuqu kei na noqu mataqali, ka vakayacora vakakina me vaka o ni sa yalataka.

²⁶Ena tubu vakalevu sara na kemuni i rogorogo, ka ra na kaya na tamata, ‘O Jiova na Kalou Cecere sa nodra Kalou na Isireli’; ka na yaco me vakataudeitaki vakadua e matamuni na veiliutaki ni kawa nei nomuni tamata o Tevita.

²⁷Kemuni Jiova na Kalou Cecere, na nodra Kalou na Isireli! Sa doudou na yaloqu me'u cavuta na masu oqo vei kemuni baleta ni o ni sa vakatakila oti na ka kece oqo vei au na nomuni tamata, ka o ni sa tukuna oti ni ra na yaco me ra tui na noqu kawa.

²⁸Ia oqo, kemuni na Turaga Jiova, sai kemuni na Kalou; ka sa dina na nomuni vosa, ka o ni sa yalataka na ka vinaka oqo vei au na nomuni tamata.

²⁹Ia mo ni qai yalololoma mai ka vakalougatataka na noqu kawa me rawa kina ni ra sotava tikoga na nomuni veivakarautaki ena veigauna taucoko. Sai koya oqo na nomuni vosa ni yalayala, kemuni na Turaga o Jiova, ka me na sobuti ira na noqu kawa na nomuni veivakalougatataka me tawa mudu.”

2 Samuela 8

Na Qaqa Vakaivalu i Tevita

(1Vei 18.1-17)

¹Ni oti e dua na gauna, a valuti ira na kai Filisitia na tui o Tevita ka vakamalumalumutaki ira, ka muduka na nodra veiliutaki ena vanua o ya.

²A sa vakamalumalumutaki ira talega na kai Moapi. A sa vakarota me ra davo sobu ki na qele o ira sa tauri vakavesu ka vakamatea e lewe rua mai na veiyatolu na tamata era sa vesuki tu. Era a qali kina vei Tevita na kai Moapi me ra nona tamata ka ra soli i vakacavacava vua.

³A vakamalumalumutaki Etateseri na luve i Riopi na tui Sopa o Tevita, ka lako yani o koya me taura tale na nona lewa mai na uciwai na Uferetisi.

⁴A taura mai vua o Tevita e 1,700 na lewe ni mataivalu vodo ose kei na 20,000 na lewe ni mataivalu ni vanua. A sa maroroya eso na ose me veirauti kei na dua na drau na qiqi ni valu, ka vakacacani ira na vo ni qiqi.

⁵Ena gauna era a lako kina na kai Siria mai Tamasiko me ra mai vukei Etateseri na tui Sopa, a qai vakamatea o Tevita e lewe 22,000 na tamata vei ira na kai Siria.

⁶A qai vakatikora na veimataivalu ni tawa vanua o Tevita e Arami mai Tamasiko; era a qali vei Tevita na kai Siria ka ra dau soli i vakacavacava vua. A solia vei Tevita o Jiova na qaqa kei na lagilagi ena vanua kecega sa lakova.

⁷A taura o Tevita na i sasabai koula ka nodra na kai Etateseri ka kauta ki Jerusalemi.

⁸A taura talega o Tevita na tui e levu na parasa mai Peta kei Perocae, oi rau na koro mai Etateseri.

⁹Ni rogoca o Tou na tui Emaci ni a vakamalumalumutaka na mataivalu taucoko nei Etateseri o Tevita,

¹⁰a qai talai Jorame na luvena tagane vei Tevita na tui, me kidavaki koya ka vosa vakacaucautaki koya ena nona qaqa vei Etateseri ena i valu; ka ni rau a dau veivaluvaluti vakawasoma e liu kei Etateseri o koya. E a kauta tiko o Jorame na veiyaya siliva kei na koula, kei na veiyaya parasa.

¹¹Oqori talega a vakacabora na tui o Tevita vei Jiova, ka vakakina na siliva kei na koula a rawata o koya mai na veimatanitu kece a vakamalumalumutaka;

12 mai Itomi kei Moapi, na luve i Amoni, na kai Filisitia, na Amalekaiti, kei na i toki ni valu mai vua na luve i Riopi na tui Sopa o Etateseri.

13 A rogo levu na yaca i Tevita ena nona lesu mai ni vakamatei ira oti e lewe 18,000 na kai Itomi ena Buca ni Masima.-

14 A lesia o Tevita na mataivalu ni tawa vanua ena veivanua e Itomi, ka ra qali na kai Itomi me ra nona tamata. A solia vei Tevita o Jiova na lagilagi kei na qaqa ena veivanua kecega a lako kina.

15 A nodra tui e Isireli taucoko o Tevita, ka vakataulewa dodonu ka savasava vei ira kecega na nona tamata.

16 A liutaka na nona mataivalu taucoko o Joape na luve i Seruwaia, ka vunivola levu ni matanitu o Josefati na luve i Eailute;

17 e rau kena bete o Setoki na luve i Eitupe kei Eimeleki na luve i Epaiaca; ka vunivola o Siraia.

18 A veiliutaki vei ira na Kireci kei na Pileci o Penaia na luve i Jioiata, ka ra sa bete na luve i Tevita.

2 Samuela 9

Tevita kei Mefiposeci

1 A sa kaya o Tevita, “Sa vo tiko li e dua mai na vuvale i Saula me'u caka vinaka vua ena vuku i Jonacani se sega?”-

2 A sa dua na tamata ena vuvale i Saula, a yacana o Sipa, ka ra a kacivi koya vei Tevita; a tarogi koya na tui, ka kaya vua, “O iko dina o Sipa se sega?” A sa kaya o koya, “Oi au saka o Sipa na nomuni tamata.”

3 A sa kaya vua na tui, “Sa sega li ni vo tiko e dua na tamata ena mataqali i Saula me'u vakaraitaka vua na nona loloma na Kalou?”- A sa kaya vua na tui o Sipa, “E bula tiko e dua na luve i Jonacani na luve i Saula, ia e lokiloki na yavana.”

4 A sa kaya vua na tui, “Sa evei o koya?” A sa kaya vua na tui o Sipa, “Raica, sa tiko ena vale i Mekiri, na luve i Amieli mai Lotipari”.

⁵A sa talatala o Tevita na tui, me la'ki kau mai o koya mai na vale i Mekiri, na luve i Amieli mai Lotipari.

⁶A lako mai vei Tevita o Mefiposeci, na luve i Jonacani, na luve i Saula, a cuva sobu ki na qele ka vakarokoroko. A sa kaya vua o Tevita, “I Mefiposeci!” a sauma ka kaya, “Oi au na nomuni tamata.”

⁷A sa kaya vua o Tevita, “Mo kakua ni rere ni'u na caka vinaka vei iko, ena vuku i Jonacani na tamamu, ia au na vakasuka vei iko na vanua kecega ka nei Saula na tukamu; ia o na kana tikoga mai na noqu teveli.

⁸A vakarokoroko o koya ka kaya, “A cava soti mo ni galeleti au kina, ni'u sa sega ni duidui kei na dua na koli mate?”

⁹A kacivi Sipa, na tamata i Saula na tui, ka kaya vua, “Au sa solia vua na makubuna na nomu turaga, na ka kecega a nei Saula kei ira kecega na nona mataqali.

¹⁰Ia, o iko, kei ira na luvemu, kei ira na nomu tamata, mo ni teivaka na qele ena vukuna, ka kauta mai vua na vua ni nona qele, me kena na luvena na nomu turaga; ia ena kana tikoga ena noqu teveli o Mefiposeci, na luvena na nomu turaga.” Ia o Sipa a lewe tini kalima na luvena tagane ka lewe ruasagavulu na nona tamata.

¹¹A sa kaya vua na tui o Sipa, “Ena cakava na nomuni tamata na ka kecega a vakarota na noqu turaga na tui.” A mai kana tiko yani ena teveli i Tevita o Mefiposeci, me vaka e dua vei ira na luvenitui.

¹²A sa dua na luve i Mefiposeci, na gonetagane, a yacana o Maika. Era a dau qaravi Mefiposeci o ira kecega era a tiko ena vale i Sipa.

¹³A tiko mai Jerusalemi o Mefiposeci; ka kana tikoga mai na nona teveli na tui. A lokiloki na yavana ruarua.

2 Samuela 10

Vakadrukai Ira na Kai Amoni kei Siria o Tevita

(1Vei 19.1-19)

¹Ni dede vakalailai, a qai mate o Neasi, na nodra tui na Amoni, a mani tui o Anuni na luvena me kena i sosomi.

²A sa kaya o Tevita, “Au na caka vinaka vei Anuni na luve i Neasi, me vaka ni a caka vinaka vei au o tamana.” A talai ira kina na nona tamata o Tevita me ra vakacegui koya ena vuku i tamana. E ra a lako na mata i Tevita ki na nodra vanua na luve i Amoni.

³Era a kaya na nodra turaga na luve i Amoni vei Anuni na nodra tui, “O nanuma li ni dokai tamamu o Tevita, ka talai ira mai kina eso me ra mai vakacegui iko? Sa sega li ni talai ira mai na nona tamata vei iko o Tevita me ra mai yamata ena koro, ka raica vakavinaka, ka me ra na qai vuaviritaka?”

⁴A qai tauri ira na tamata i Tevita o Anuni, tasia vakavo na kumidra yadua, ka kotiva vakaleleka na nodra i sulu, io, ki dibidra ka vakatalai ira yani.

⁵Ia ni tukuni vei Tevita, a talatala o koya me tavaki ira, ni ra a madua vakalevu o ira na tamata; a kaya na tui, “Ni tiko mada ga mai Jeriko ka me tubu mada na kumimuni, mo ni qai lako tale mai.”

⁶Era a raica na luve i Amoni ni ra a velavela vei Tevita, ka ra a talai me ra saumi ira na kai Siria mai Peci-riopi kei ira na Siria mai Sopa, era lewe 20,000 na tamata i valu yava, kei na dua na udolu na tamata mai vua na tui Meka, ka lewe 12,000 na tamata mai Topi.

⁷Ia ni rogoca o Tevita na kena i tukutuku, a talai Joape kei ira na mataivalu qaqa kecega.

⁸Era a lako yani na luve i Amoni, tuvai ira na mataivalu mai na i curucuru ni matamata ni koro; ka ra tiko yani e vanua galala na Siria mai Sopa, Riopi, Topi kei Meka.

⁹Ia ni raica o Joape ni donui koya e dua na mataivalu e liu, ka tiko e dakuna e dua tale a lesia o koya eso na tamata digitaki mai vei ira na tamata digitaki kecega e Isireli ka tuvai ira me ra veisa kei ira na kai Siria;

¹⁰a soli ira na tamata era a vo vei Avisai na tacina, ka tuvai ira me ra veisa kei ira na luve i Amoni.

11A sa kaya o Joape, “Kevaka era sa gumatua vei iko na luve i Amoni, au na qai la'ki vukei iko.

12Mo kaukauwa ka yalo qaqa me daru gumatua ena vukudra na noda tamata, kei na veikoro ni noda Kalou; ia me cakava mada ga o Jiova na ka e vinaka vua.”

13Ia ni toro yani o Joape kei ira na tamata era a tu vata, me ra vala kei ira na kai Siria, era a qai dro tani mai vua.

14Ia ni ra raica na luve i Amoni ni ra a dro na kai Siria, era a qai dro tani talega mai vei Avisai, ka ra la'ki curu ki na koro. A lesu mai na i valu o Joape ni valuti ira mai na luve i Amoni, ka lako ki Jerusalemi.

15Ia ni ra raica na kai Siria ni ra sa vakamalumalumutaki e matadra na Isireli, era a qai soqoni vata.

16A talai o Etateseri, ka kauti ira mai na kai Siria era a tiko mai na tai ka dua ni uciwai na Uferetisi; era a lako mai ki Elami, ka liutaki ira ki Sopaki, na kavetani ni valu nei Etateseri.

17Ni tukuni vei Tevita, a vakasoqoni ira vata na Isireli kecega o koya, kosova yani na Joritani ki na tai ka dua, ka yaco yani ki Elami. Era a tuva i valu vei Tevita na kai Siria, ka ra ia sara na vala.

18Era a dro tani mai matadra na Isireli na kai Siria. A sa vakamatea o Tevita kei ira na nona tamata e 700 na dauvakauta na nodra qiqi ni valu na kai Siria, kei na 40,000 na lewe ni mataivalu vodo ose, ka ra vakamavoataki Sopaki na nodra i liuliu ni mataivalu, o koya a qai mate ena buca ni valu.

19Ena gauna era sa kila kina na tui ni veivanua era qali vei Etateseri ni ra sa vakadrukai mai vei Isireli, era sa qai ia na veisaututaki kei Isireli ka qali e ruku ni nona veiliutaki. Era sa rere na kai Siria me ra vukei ira tale vakadua na luve i Amoni.

2 Samuela 11

Tevita kei Vaciseva

¹Ena vula i tubutubu, na gauna ka ra dau lako kina i vala na tui, a qai talai Joape o Tevita kei ira na nona turaganivalu, kei ira kecega na Isireli; era a ravuti ira na luve i Amoni, ka buku na druadrua mai Rapa. A tiko ga mai Jerusalemi o Tevita.-

²Ia ena dua na yakavi, a tucake o Tevita mai na nona i mocemoce ka la'ki gade voli ena dela ni valenitui. A rai sobu mai na dela ni nona vale ka raica e dua na yalewa ni sisili tiko; a totoka ka matavinaka sara na yalewa o ya.

³A talatala o Tevita me vakatarogi na yalewa o ya. A sa kaya e dua, “Na luve i Iliami o koya, o Vaciseva na yacana, na wati Uraia na Itaiti.”

⁴A tala eso na tamata o Tevita, ka la'ki kauti koya mai; a lako mai vua o koya na yalewa, ka veimoceri vata kaya, ni a vakasavasavataki koya tiko mai na nona qeleqelewa a lesu tale na yalewa ki na nona vale.

⁵A bukete mai o Vaciseva, a talatala me tukuni vei Tevita, ka vaka, “Au sa bukete.”

⁶A talatala vei Joape o Tevita, ka vaka, “Mo talai Uraia na Itaiti mai vei au.” A talai Uraia vei Tevita o Joape.

⁷Ia ni lako mai vua o Uraia, a tarogi koya o Tevita, se sa vaka e vei o Joape, kei ira na tamata, ka vaka talega e vei na i valu.

⁸A sa kaya vei Uraia o Tevita, “Mo lako ki na nomu vale ka vakacegu vakalailai.” A sa lako tani o Uraia, ka sa vakauta ki na nona vale o Tevita e dua na ka ni loloma.

⁹Ia sa sega ni lesu ki na nona vale o Uraia; a sa moce ga ena matamata ni valenitui kei ira na matayadra ni tui.

¹⁰Ni sa rogoca o Tevita ni sa sega ni lako ki na nona vale o Uraia, a sa tarogi koya, “O se qai lesu mada ga mai oqo ena nomu a yali tu vakadede. A cava o sega ni lako kina ki na nomu vale?”

¹¹A sauma o Uraia ka kaya, “O ira na Isireli kei na Juta era sa tiko mai na buca ni valu, ka sa tiko vata kei ira na Kato ni Veiyalayalati. Na noqu

turaganivalu o Joape kei ira na nona i vakalesilesi era sa keba tiko ena vanua tadola. E rawa li vakacava vei au me'u lako ki na noqu vale, me'u kana ka gunu, ka mocevata kei na watiq? Me vaka o ni sa bula, au sa yalataka ni na sega ni rawa vei au me'u vakayacora na veika oqo!”

12A sa qai kaya kina o Tevita, “Mo tiko mada eke edaidai, ka'u na qai vakauti iko lesu tale ni mataka.” A sa tiko ga e Jerusalemi o Uraia ena siga o ya kei na siga ka tarava.

13A sa sureti koya o Tevita me rau vakayakavi vata ka cakava me mateni levu. Ia ena bogi o ya, a sega ni lako ki na nona vale o Uraia; a sa moce ga ena nona i mocemoce kei ira na matayadra ni valenitui.

14Ia ena mataka cake, a sa vola o Tevita e dua na i vola vei Joape, ka sa solia vei Uraia me kauta vua.

15A sa vola vakaoqo ena i vola: “Mo biuti Uraia ena yatu e liu ni buturara ni valu, ena vanua e katakata duadua kina na i valu. Dou qai suka tani mai ka laivi koya yani me vakamatei.”

16Ia ni sa valuta tiko na koro o Joape, a sa vakatalai Uraia sara ki na tikina e kila ni ra kaukauwa sara kina na meca.

17Era a curu mai tautuba na lewenikoro ka valuta na mataivalu i Joape; a ra bale mate kina eso vei ira na tamata i Tevita, ka vakakina o Uraia.

18A talatala o Joape ka tukuna vei Tevita na i tukutuku kecega ni valu;

19a sa vakaroti koya ka talaki me vakaoqo, “Ni o sa tukuna oti vua na tui na i tukutuku ni valu,

20ena cudru beka o koya ka na tarogi iko, ‘A cava o ni a toro volekata kina na koro ena i valu? O ni sega beka ni kila ni ra rawa ni vanataki gasau mai na dela ni bainikoro?

21O ni sa guilecava beka na sala ka vakamatei kina o Apimeleki na luve i Kitione? A yaco oqo mai Tipesi, ni a viritaka sobu mai e dua na yalewa na tiki ni vatu ni qaqi sila mai na dela ni bainikoro ka vakamatei koya. A cava li

na vuna o ni a toro volekata kina na bai?’ Kevaka sa taroga vei iko vakaoqo na tui, mo qai kaya, ‘Sa mate talega kina na nomuni tamata o Uraia.’ ”-

²²A sa lako yani o koya ka talai, a sa kaya vei Tevita na veika kece sa vakarota vua o Joape me tukuna.

²³A sa kaya, “O ira na meca era kaukauwa cake sara vei keimami ka ra curu mai ki tautuba me keimami vala kaya ena vanua tadola, ia keimami qai vakalesui ira lesu ki na nodra matamata ni koro.

²⁴Era a qai vanataka mai na gasau ni nodra dakaititi mai na dela ni bai, ka ra mate kina eso na nomu tamata na tui. A sa mate talega vakakina na nomuni tamata o Uraia.”

²⁵A sa kaya o Tevita vua na i talai, “Mo vakayaloqaqataki Joape ka tukuna vua me kakua ni lomaleqa, baleta ni sa sega ni dua ena kila rawa se o cei ena mate ena i valu. Tukuna vua me ia e dua tale na sasaga vakaivalu kaukauwa ni kena ravuti na koro, ka vesuka.”

²⁶Ni sa rogoca o Vaciseva na wati Uraia ni sa mate na watina, a sa tagicaki koya.

²⁷Ia ni sa oti na gauna ni nona vakaloloku, a sa talatala yani o Tevita me lako mai o koya ki na valenitui; a sa tauri koya me watina ka sa vakasucuma vua e dua na luvena tagane. Ia o Jiova sa sega ni taleitaka na ka sa cakava oqo o Tevita.

2 Samuela 12

Tukutuku i Necani kei na Veivutuni i Tevita

¹A talai Necani vei Tevita o Jiova. A lako vei Tevita o Necani, ka kaya vua, “Sa tiko ena dua na koro e lewe rua na tamata, e dua e vutuniyau, ka dua e dravudravua.-

²Na tamata vutuniyau sa levu sara na nona qele ni sipi, kei na nona qele ni bulumakau;

³ia sa sega vua na tamata dravudravua e dua na ka, e dua wale ga na luve ni sipi yalewa lailai, ka volia o koya. A susuga o koya ka sa tubu cake kaya kei

iratou na luvena; a dau kania eso na tiki ni kena na kena i taukei, gunu mai na nona bilo, ka dau koto e lomaserena, ka sa vaka e dua na luvena yalewa vua.

⁴A lako vua na tamata vutuniyau e dua na vulagi, ia sa sega ni solia na tamata vutuniyau e dua na nona sipi se na nona bulumakau vua na tamata vulagi. Ia a la'ki taura na nona luve ni lami yalewa na tamata dravudravua ka vakamatea me kania na nona vulagi.”

⁵A waqa vakalevu na cudru i Tevita vua na tamata o ya, a kaya vei Necani o koya, “Me vaka sa bula o Jiova, sa dodonu me mate na tamata a cakava na ka oqo;

⁶ia me na sauma vakava na i sau ni lami ena vuku ni caka ca oqo o koya ka sega sara ga vua na loloma

⁷A qai kaya vei Tevita o Necani, “Sai kemuni ga na tamata o ya. A vosa vakaoqo o Jiova na Kalou ni Isireli, ‘Au a lumuti iko mo nodra tui na Isireli, ia au a vakabulai iko mai na liga i Saula;

⁸au a solia talega vei iko na nona mataqali na nomu turaga, ka soli iratou na watina na nomu turaga ki lomaseremu, au a solia talega vei iko na nodra vuvale na Isireli kei ira na Juta; ia kevaka sa rui lailai o ya, au na vakaikuritaka vakalevu vei iko.

⁹A cava o a beca kina na vosa i Jiova, ka cakava na ka ca e matana? O a vakamatei Uraia na Itaiti ena i seleiwau, taura na watina me watimu, ka vakamatei koya ena nodra i seleiwau na luve i Amoni.

¹⁰Ia oqo ena sega kina ni yali mai na nomu vale na i seleiwau ka tawa mudu; me vaka ni o a beci au, ka taura na wati Uraia me watimu.’

¹¹A vosa vakaoqo o Jiova, ‘Raica, au na vakatubura vei iko na ca mai na nomu vale, ia au na kauti iratou tani na watimu e matamu, ka soli iratou ki vua na wekamu, ia ena moceri iratou na watimu o koya ena rarama ni siga oqo.-

¹²O a cakava vakavuni o iko; ia au na cakava oqo e matadra kecega na Isireli ena rarama ni matanisiga.

¹³A sa kaya vei Necani o Tevita, “Au sa cala vei Jiova.” A sauma vei Tevita o Necani, “Sa vosoti kemuni o Jiova; ka o ni na sega ni mate.

¹⁴Ia, me vaka ga ni o ni a vakayacora na i tovo ca oqo ka beci kina o Jiova, ena mate vakaidina talega na luvemuni.”

¹⁵E a qai lako yani o Necani ki na nona vale.

Mate na Luve i Vaciseva

A vakavuna o Jiova me tauvi mate bibi na gone lailai ka a kunekunetaki mai vua na wati i Uraia kei Tevita.

¹⁶E a vakamasuta na Kalou o Tevita me bula cake mai na gone. A sega ni via kania e dua na kakana, ka sa davo koto ga ena buturara ni nona rumu ni moce ena veibogi.

¹⁷Era a lako vua na qase ni nona vale, ka la'ki tu e tikina me ra tovolea me vakaduri koya cake mai, ia sa bese kaukauwa ga o koya, ka sega talega ni via kania e dua na ka vata kei ira.

¹⁸Ena i kavitu ni siga, a qai ciba kina na gone. Era a rere ni tukuna vei Tevita na nona tamata ni sa mate na gone; ni ra kaya, “Raica, ni sa bula tiko na gone, keimami a vosa vua, sa sega ni via rogoci keimami o koya; ia ena qai tukuni rawa vakacava vua ni sa mate na gone?”

¹⁹Ia ni raica o Tevita ni ra sa vakasolokakana tiko o ira na nona tamata, a kila sara o koya ni sa mate dina na gone. A sa qai tarogi ira, “Sa mate li na gone?” Era a kaya vua, “Io, sa mate o koya.”

²⁰A qai tucake mai na buturara ni vale o Tevita, ka sisili, ka seruta na uluna, ka veisautaka na nona i sulu. A qai lako o koya ki na vale i Jiova, me lotu kina. Ia ni lako o koya ki na valenitui, a sa kere kakana ka kania sara ena gauna ga sa vakarautaki kina.

²¹Era a qai kaya vua na nona tamata, “Sa dredre sara me keimami kila na ka oqo. Ena gauna e se bula tiko kina na gone, o ni a tagi ena vukuna ka sega ni kana; ia ena gauna ga sa mate kina, o ni sa duri cake mai ka kana!”

²²A sa sauma vei ira o Tevita vakaoqo: “Io, au a lolo ka tagi ni sa bula tiko na gone. Au a nanuma ga ni na yalololoma vei au o Jiova ka sega ni vakatara me mate na gone.

²³Ia oqo ni sa mate o koya, a cava li me'u lolovaka? E rawa beka li vei au me'u vakabulai koya tale? Au na qai lako ki na vanua sa tiko kina ena dua na siga, ia sa sega ga ni rawa vua me lako take mai vei au.”

Sucu o Solomoni

²⁴Sa qai vakayalovinakataki Vaciseva na watina o Tevita. A sa moceri koya, ka sa vakasucuma o Vaciseva e dua tale na gonetagane, ka vakayacana o Tevita me o Solomoni. A sa lomana na gonetagane lailai o Jiova

²⁵ka sa vakarota na parofita o Necani me vakatoka na yacana o Jetitaia, + baleta ni sa lomani koya o Jiova.

Sa Taura Vakaukauwa na Koro o Rapa o Tevita

(1Vei 20.1-3)

²⁶A sa tomana voli ga o Joape na nona valuta Rapa, ka nodra koro levu na luve i Amoni, ka sa voleka sara ni vesuka vakaukauwa na koro turaga o ya.

²⁷A sa tala eso na tamata vei Tevita o Joape, ka kaya, “Au sa valuta na koro o Rapa, ka taura vakaukauwa na nodra i vurevure ni wai.

²⁸Ia mo ni vakasoqoni ira vata na tamata sa vo ka valuta na koro levu oqo, ka mo ni taura vakaukauwa. Au sega ni vinakata me okati ena yacaqu na kena vakadrukai na koro oqo.”

²⁹A sa qai vakasoqoni ira vata na tamata kece o Tevita, ka lako yani ki Rapa me valuta, ka sa rawata na qaqa.

³⁰Mai na uluna na kalou matakau ni Amoni o Moloke, + a sa luvata o Tevita na nona i sala vakaturaga koula ka kena bibi e 35 kilokaramu ka sa koto kina e dua na vatu talei. A sa taura na vatu talei o ya o Tevita ka biuta ki na nona

i sala vakatui. A sa kauta talega o Tevita e dua na wase levu ni tokinivalu mai na koro levu o ya.

³¹A kauti ira yani na tamata era a tiko kina o koya, ka vakacakacakataki ira ena boroboro, na kelikeli ena piki, ena matau kaukamea, ka lesi ira ki na cakacaka ni buli biriki; a cakava vakakina oqo ki na nodra veikoro kece na luve i Amoni. A lesu tale o Tevita ki Jerusalemi kei ira kecega na tamata.

2 Samuela 13

Eminoni kei Tema

¹Ia oqo, a dua na ganei Apisalome na luve i Tevita, a matavinaka sara, na yacana o Tema; ia ni oti e dua na gauna, a domoni koya o Eminoni na luve i Tevita.

²A kani Eminoni na rarawa ena vuku ni nona domoni Tema na ganena, ka sa la'ki vakatauvimatetaki koya kina; ni a goneyalewa o koya, ka nanuma o Eminoni ni na dredre sara me cakava vei Tema e dua na ka.

³A sa dua na i tau i Eminoni, na yacana o Jonatapi, na luve i Semea na tuakai Tevita; ia a tamata qaseqase sara o Jonatapi.

⁴A sa kaya vei Eminoni o Jonatapi, “A cava o sa yago ca tikoga kina vakaoqo ena veisiga, ni o sa luvenitui? E rawa li ni o tukuna vei au?” A sa kaya vua o Eminoni, “Au sa rui domoni Tema, na ganei Apisalome na taciqu.”

⁵A sa kaya vua o Jonatapi, “Mo la'ki davo sobu ena nomu i mocemoce, ka mo tauvi mate vakalasilasilasi; ia ni lako mai o tamamu me raici iko, mo kaya vua, ‘Me lako mada mai o Tema na ganequ, me vakani au, me vakarautaka na kequ kakana e mataqu, ka me'u kania mai na ligana.’”

⁶A koto sobu o Eminoni, ka lasutaka ni tauvi mate; ia ni lako mai na tui me raici koya, a kaya vua o Eminoni, “Me lako mada mai o Tema na ganequ, me mai bulia e vica na keke e mataqu, me'u kania mai na ligana.

⁷A talatala ki vale vei Tema o Tevita, ka kaya, “Mo lako mada ki na vale i Eminoni na ganemu, ka caka kena.”

⁸A lako o Tema ki na vale i Eminoni na ganena; ia a davo koto o koya. A kauta mai na falawa o Tema, natuka, bulia e matana eso na keke, ka vavia.

⁹A kauta na i tavuteke ka sovara e matana; ia a bese ga ni kana o koya. A sa kaya o Eminoni, “Me ra lako tani ki tautuba na tamata kecega.” Era a mai lako tani yani na tamata.

¹⁰A sa kaya vei Tema o Eminoni, “Mo kauta mai ki na rumu na kakana, ka me'u kania mai na ligamu.” A taura o Tema na keke ka bulia ka kauta ki loqi vei Eminoni na ganena.

¹¹Ia ni kauta vua o koya me kania, a tauri Tema o koya, ka kaya vua, “Me daru veimoceri mada na ganequ.”

¹²A sa kaya vua o Tema, “Me kakua sara oqo na ganequ, mo kakua ni vakacacani au, ni sa sega ni dau caka vakaoqo e Isireli; mo kakua ni kitaka na ka lialia oqo.

¹³Ia o au, au na la'ki colata tu li e vei na qau i rogorogo ca kei na noqu madua? Ia o iko, o na okati me vaka e dua vei ira na tamata lialia e Isireli. Ia ni vaka tu oqo, au sa vakamasuti iko mo vosa mada vua na tui; ni na sega ni rawa me bureitaki au vei iko o koya.

¹⁴Ia a sega ni via vakarorogo vei Tema o Eminoni; ka ni a kaukauwa cake o koya mai vei Tema, a mani rawai koya ka vakacacani koya ni sa kucuva.

¹⁵Ni oti o ya, a sa qai tarai Eminoni e dua na yalo ca levu ni sa cati Tema vakalevu; ka sa levu cake sara na nona cati koya mai na nona a domoni koya e liu. A sa kaya vua o Eminoni, “Lako tani ki tuba!”

¹⁶A sauma o Tema ka kaya, “I ganequ, mo kakua mada. Na nomu via vakatalai tani vakaoqo e rui cala levu cake sara mai na ka o sa cakava oqo vei au.” Ia sa bese ga ni via rogoci koya o Eminoni.

¹⁷A sa kaciva na nona tamata dauveiqaravi ka kaya vua, “Mo kauta tani na yalewa oqo ki tautuba, ka sogota vua na katuba!”

¹⁸A sa kauti koya ki tautuba na dauveiqaravi ka lokataka vua na i sogo ni katuba. A sa daramaka voli o Tema na i sulu balabalavu ka veivolavolai, + ka oqo na mataqali i sulu era dau daramaka na luvedra yalewa na tui era sega ni se moce vata na tagane ena gauna o ya.

¹⁹A sa kaburaka na dravusa ki uluna o Tema, a qai dresulaka na nona i sulu veivolavolai ka daramaka tiko; ka ubia na matana ena ligana ka lako tagitagi yani ena domoilevu.

²⁰Ni sa raici koya o Apisalome na ganena, a sa tarogi koya, “Sa vakacacani iko beka li o Eminoni na ganemu? Sobo i ganequ, mo kua soti ni rarawataka vakalevu na ka oqori. O drau mata ni veiganeni ga, ia mo kua sara kina ni tukuna vua tale e dua.” A sa tiko voli ga kina o Tema ena vale i Apisalome, ka sa bikai ena yalorarawa kei na galili.

²¹Ia ni rogoca na veika kecega oqo o Tevita na tui, a cudru sara kina vakalevu.

²²Ia a sega ni vosataka na ka vinaka se ca vei Eminoni o Apisalome; ni a cati Eminoni o Apisalome ena vuku ni nona a vakacacani Tema na ganena.

Veisausaumi nei Solomoni

²³Ia ni oti e rua na yabaki, era a tiko vei Apisalome eso na tamata daukoti sipi mai Pealiasori voleka ki Ifereimi; a sureti ira, ka soqoni ira vata kece mai na luvena tagane na tui o Apisalome.

²⁴A lako vua na tui o Apisalome, ka kaya, “Raica, era sa tiko vei au na nomuni tamata eso na daukoti sipi; au kerei kemuni na tui, kei ira na nomuni tamata, mo ni lako vata kei au na nomuni tamata.”

²⁵A sa kaya vei Apisalome na tui, “Me kakua ga, na luvequ, me keimami lako yani de keimami na vakaocai iko.” A cikevi koya tikoga o Apisalome, ia a sega ga ni lako, ka sa mani vosa vakalougatataki koya ga.

²⁶A sa kaya o Apisalome, “Ia kevaka e sega, me lako vata mada kei keimami o Eminoni na tuakaqu.”

²⁷Ia a qai cikevi koya tikoga o Apisalome, ka soli Eminoni kina na tui kei ira kecega na luvena tagane me ra lako vata kaya.

²⁸A vakaroti ira na nona cauravou o Apisalome, ka kaya, “Ni qarauna vinaka sara ni sa na mamarau mai ka mateni ena waini o Eminoni, ka'u na qai kaya vei kemuni, “Ni mokuti koya,! mo ni qai vakamatei koya. Mo ni kakua ni rere, ni'u sa vakaroti kemuni. Mo ni yalo doudou ka qaqa.”

²⁹Era a cakava vei Eminoni na ka a vakaroti ira kina na nona tamata o Apisalome. Era a qai cavutu o ira kecega na luvena tagane na tui, ka ra dui vodoka na nodra meuli na tamata yadua ka dro

³⁰Ia ni ra a lako tiko ena sala, a yaco mai vei Tevita e dua na i tukutuku vuka, ka vaka, “Sa vakamatei ira kecega na luvena tagane na tui o Apisalome, ka sega tale ni vo e dua vei ira.”

³¹A qai tucake na tui, dresulaka na nona i sulu, ka davo ena qele; era a tucake kecega o ira na nona tamata, ra dresulaka talega na nodra i sulu, ka davo talega ena qele.

³²A qai vosa o Jonatapi na luve i Semea na tuakai Tevita, ka kaya, “Me kakua ni nanuma na noqu turaga, ni ra sa vakamatei o ira kecega na cauravou na luvena na tui; o Eminoni duadua ga sa mate, ni a nakita na ka oqo o Apisalome mai na siga a vakacacani Tema kina na ganena o koya.

³³Ia oqo me kakua ni katona na noqu turaga na tui, me la'ki vakabauta kina ni ra a mate taucoko na luvena; ka ni a mate duadua ga o Eminoni.”

³⁴A dro o Apisalome. Ia ni rai yani na cauravou ka yadravi ira tiko, a raica o koya ni ra lewe vuqa na tamata era lako tiko mai ena sala vaka ki Onoraimi ena yasa ni ulunivanua.

³⁵A sa kaya vua na tui o Jonatapi, “Raica e ratou sa lako tiko mai oqo na luvemuni; me vaka au a kaya na nomuni tamata, ni sai iratou ga.”

³⁶Ia ni vosa oti o koya, e ratou a tadu mai na luvena na tui, ka ratou tabalaka na tagi, ka vaka tale kina na tui kei ira kece na nona tamata.

³⁷A dro o Apisalome, ka lako vei Talimei na luve i Amiute, na tui Kesuri. A tagicaka na luvena ena veisiga o Tevita.-

³⁸A dro o Apisalome, ka lako ki Kesuri, ka la'ki tiko mai kea me yabaki tolu.

³⁹A gadreva tu ga o Tevita na tui me lako yani vei Apisalome; ni sa vakacegui ena vuku ni mate i Eminoni.

2 Samuela 14

Lakovi o Apisalome

¹Ia oqo, a kila o Joape na luve i Seruwaia, ni a gole vei Apisalome na yalona na tui.

²A talatala ki Tikoa o Joape, ka kauta mai kina e dua na yalewa vuku, ka kaya vua, “Mo vakalecaleca mada me vaka e dua sa yasovaka na mate, mo la'ki tabuisulu, ka mo kakua ni lumuti iko ena waiwai, ia na nomu i tovo me vaka e dua na yalewa sa vakaloloku vakadede.

³Ia mo lako yani vua na tui, ka la'ki vosa vakaoqo vua.” A vakavulica vua na vosa me la'ki kaya, o Joape.

⁴Ia ni lako vua na tui na yalewa ni Tikoa, a cuva e matana, ki na qele, vakarokoroko, ka kaya, “Mo ni vukei au, oi kemuni na tui.”

⁵A sa kaya na yalewa, “E dina ni'u sa yada, ni sa mate na watiq.

⁶Ia sa lewe rua na luvequ tagane na nomuni vada, rau a veivala ena lomanivanua; a sega ni dua e tataro, a mani dua vei rau, a mokuti koya mate na kena i karua.

⁷Ia era a cudruvi au vakalevu, na mataqali taucoko, ka ra kaya, “Mo soli koya mada mai ka mokuta mate na tacina, me keimami vakamatei koya me i sau ni tacina ka a vakamatea. Ia kevaka era na cakava oqo, sa na qai sega ni dua na luvequ tagane e vo! Era sa na vakarusa vakadua na noqu i nuinui, ka sa na sega na luvena tagane na watiq me vakabula tiko kina na yacana.”

⁸A sa kaya vua na tui, “Mo lesu tale ki na nomu vale, ia au sa na qai vakatau lewa ena vukumu.”

⁹A sa kaya na yalewa ni Tikoā, “Me bale vei au na kena ca kemuni na noqu turaga na tui, ka me baleta talega na mataqali i tamaqu; ia me kakua ga ni cala na tui kei na nona i tikotiko vakaturaga.”

¹⁰A sa kaya na tui, “Kevaka e dua e vosa tale vei iko, mo kauti koya mai vei au, ena qai sega ni tarai iko tale.”

¹¹A sa kaya na yalewa, “Kemuni na turaga na tui, mo ni yalo vinaka ka masuti Jiova na nomuni Kalou, me tarova na veivakamatei, me kakua ni saumi na dra me vakamatei na luvequ tagane. A sa kaya na tui, “Me vaka sa bula o Jiova au sa yalataka ni na sega ni vakamatei na luvemu.”

¹²A qai kaya na yalewa, “Mo ni rogoca tale mada e dua na nona vosa na nomuni vada vei kemuni na noqu turaga na tui.” A sa kaya na tui, “Mo vosa ga mai.”

¹³A sa kaya na yalewa, “A cava o ni sa nakita kina na ca vakaoqo vei ira na tamata ni Kalou? Ni o ni sa tauca na lewa oqo, o ni sa vakacalai kemuni tale, ni o ni a sega ni la'ki kauta tale mai na luvemuni ka sa biu vakatikitiki.

¹⁴Eda na mate vakaidina kecega; ni da sa vaka na wai sa tasova ki na qele, ka sa sega ni rawa me la'ki takivi tale mai. Ni sa sega ni kauta tani na nona bula e dua na tamata na Kalou, ia na tui e dodonu me vakasaqara e dua na sala me vakalesui mai kina na tamata sa vakasevi tani.

¹⁵Ia na ka oqo, au sa mai vosa kina vei kemuni na noqu turaga na tui, ni ra a vakarerei au na tamata; ka sa mani nanuma kina na nomuni vada, ka vaka, ‘Au na qai vosa mada vua na tui, de rawa beka ni vakadonuya na nona kerekere na nomuni vada.

¹⁶Ni na rogoca na tui, ka na vakabula na nona vada mai na liga ni tamata ka tovolea me vakamatei keirau vata kei na luvequ tagane mai na i votavota ni Kalou.’

¹⁷A sa kaya na nomuni vada, ‘Me ka mada ga ni veivakacegui na vosa ni noqu turaga na tui,’ ni sa vaka na agilosi i Jiova o koya, ni rawa ni

vakatakilakilataka na vinaka kei na ca. Me tiko mada ga kei kemuni o Jiova na nomuni Kalou!”-

18A sa kaya na tui vua na yalewa, “Mo kakua mada ni vunia vei au e dua na ka au na tarogi iko kina.” A sa kaya na yalewa, “Mo ni vosa mada mai na noqu turaga na tui.”

19A sa kaya na tui, “A sega beka li ni vukei iko o Joape ena veika kece oqo?” A sa sauma na yalewa ka kaya, “Me vaka ni o ni sa bula na noqu turaga na tui, sa sega ni'u qai levea rawa kina na nomuni taro kecega. Io, sai koya ga nomuni tamata o Joape sa tukuna vei au na veika me'u kaya ka vakayacora.

20Ia sa kitaka vakaoqo o Joape na nomuni tamata me rawa ni veisautaka se vakadodonutaka kina na i lakolako o ni sa mua tiko kina. Ia sa tu ga vei kemuni na noqu turaga na vuku me vaka na agilosi ni Kalou, ka o ni sa kila na veika kecega e vuravura.”

21A qai vosa na tui vei Joape, ka kaya vua, “Raica, au sa vakadonuya oqo na ka o vinakata; mo lako ka la'ki kauta tale mai na cauravou o Apisalome.

22A cuva vakatoboicu ki na qele o Joape, a sa vakarokoroko, ka vakavinavinaka vua na tui. A sa kaya o Joape, “Sa kila edaidai na nomuni tamata ni'u sa kune loloma e matamuni na noqu turaga na tui, ni o ni sa vakadonuya na kerekere ni nomuni tamata.”

23Sa qai lako yani o Joape ki Kesuri, ka kauti Apisalome mai ki Jerusalemi.

24A sa kaya na tui, “Me la'ki tiko ga vakatikitiki ki nona vale, ka me kakua ni rairai mai vei au.” A mai tiko yani vakatikitiki e nona vale o Apisalome, ia a sega ga ni rairai vei koya na tui.

Veivinakati Tale o Apisalome kei Tevita

25A sa sega ni dua vei ira na Isireli me qoroi ena kena rairai vinaka me vakataki Apisalome; ni sa sega na ka me vakamelei vua me tekivu mai uluna ki yavana.

²⁶Sa vavaku sara na drauniuluna, ka sa dau kotiva vakadua ena veiyabaki ni sa balavu sivia ka bibi vua. Na kena bibi e vakarautaki ni sivia e 2 na kilokaramu ena i vakarau ni bibi vakatui.

²⁷Vei ira na luvei Apisalome, e ratou lewe tolu na tagane ka dua na yalewa. Na yaca i luvena yalewa o Tema; a sa yalewa matavinaka o koya.

²⁸A tiko mai Jerusalemi o Apisalome, me yabaki rua, ka sega ni raici koya na tui.

²⁹A talatala o Apisalome vei Joape, me kauti koya vua na tui; a bese ni lako yani o Joape. A talatala tale vua, ia a bese ga ni lako yani vua o Joape.

³⁰A sa kaya vei ira na nona tamata o Apisalome, “Ni raica ni sa voleka na noqu tikinivanua ki na tikinivanua i Joape, ka sa tubu tu kina na nona loga ni barile. Ni la'ki vakama mada.” Era a qai vakama na tikinivanua o ya na tamata i Apisalome.

³¹A cavutu o Joape, ka lako vei Apisalome ki na nona vale, ka kaya vua, “A cava era sa vakama kina na noqu tikinivanua na nomu tamata?”

³²A sa kaya vei Joape o Apisalome, “Raica, au a talatala yani vei iko, ka kaya, ‘Mo lako mada mai ki ke, me'u talai iko vua na tui, mo la'ki kaya, ‘A cava beka au a lakovi kina mai Kesuri? E vinaka cake me'u tiko ga mai kea.’ Ia oqo me'u raici koya mada na tui, ia kevaka sa tu vei au e dua na cala, me vakamatei au o koya!”

³³A lako vua na tui o Joape, ka tukuna vua; a qai kacivi Apisalome, o koya na tui. A lako mai vua na tui, o koya, a vakacuva na matana ki na qele ena mata ni tui; a reguci Apisalome na tui.

2 Samuela 15

Veisaqasaqa o Apisalome

¹Ni oti oqo, a qai taura o Apisalome eso na qiqi ni valu, na ose, kei na limasagavulu na tamata me ra cici tiko e liu vua.

²A sa dau yadra vakamataka o Apisalome ka la'ki tu ena bati ni sala ena matamata ni koro. Ni sa dau lako yani vua na tui na tamata sa vinakata me

walia na tui e dua na ka sa veiletitaki, a sa dau kacivi koya o Apisalome ka tarogi koya, “E vei na koro o sa lako mai kina?” Ia ni sa kaya, “Na nomuni tamata sa lako mai na dua vei ira na mataqali e Isireli.”

³A sa dau qai kaya o Apisalome, “Raica, sa vinaka ka dodonu na ka o lako mai kina; ia sa sega na tamata sa lesia na tui me kena i sosomi me na rogoci iko.”

⁴A qai kaya tale o Apisalome, “Au diva mada ga me'u turaganilewa! Ke sa vakakina, era na qai lako mai vei au na tamata yadua sa gadreva me'u walia se lewa na nodra leqa, ka'u na solia vua na lewa dodonu.”

⁵Ni sa toro mai na tamata me vakarokoroko vua, a sa dau dodoka yani na ligana o koya me tauri koya ka reguca.

⁶A sa cakava vakaoqo o Apisalome vei ira kecega na Isireli era lako mai vua na tui me ra kerea na vakatulewa dodonu, ka sa rawa kina o koya na yalodra na Isireli.

⁷Ia ni oti e va+ na yabaki, a qai kaya vua na tui o Apisalome, “Au kerea me'u sa lako mada ki Epironi ka vakayacora na noqu vosa ni yalayala ka'u a vakayacora vei Jiova.

⁸Ena noqu a tiko voli e Kesuri mai Siria, au a yalataka vei Jiova ni kevaka ena vakalesui au tale ki Jerusalemi, au na la'ki qaravi koya mai Epironi.” +

⁹A sa kaya na tui, “Mo lako ena vakacegu.” A sa qai lako yani ki Epironi o Apisalome.

¹⁰A tala eso na tamata o Apisalome me ra lako lo vei ira na nodra mataqali kece na Isireli, me ra kaya, “Ni o ni sa rogoca na domo ni davui, mo ni qai kaya, ‘Sa tui mai Epironi o Apisalome!’”

¹¹Era a lako vata kei Apisalome e lewe rua na drau na tamata mai Jerusalemi; era a sureti me ra lako vata kaya ka ra sega ni kila kina e dua na ka.

¹²Ia ni vakacabora tiko na i soro o Apisalome, a talatala o koya ki na koro o Kilo me la'ki lako mai o Eitofeli na kai Kilo ka daunivakasala vei Tevita. A

tubu cake me kaukauwa na vere, ni ra a lewe levu cake tikoga na tamata era a vuki vei Apisalome.

Dro mai Jerusalemi o Tevita

¹³A lako mai vei Tevita e dua na tamata daukau i tukutuku, ka kaya, “Sa golevi Apisalome na yalodra na Isireli.”

¹⁴A sa kaya o Tevita vei ira kece na tamata era tu vata mai Jerusalemi, “Me da cavutu, ka dro, de da qai sega ni dro tani rawa mai vei Apisalome; mo ni kusarawa, ka lako, de tauri keda vakasauri o koya, ka vakacacani keda, ka la'ki ravuravu ena i seleiwau ena koro.”

¹⁵Era a kaya vua na tui na nona tamata, “Mo ni raica, na neimami turaga na tui, ni keimami sa tu vakarau tu na nomuni tamata me cakava na ka kecega o ni sa vinakata.”

¹⁶A lako yani na tui, ka ra muri koya kece na nona lewe ni vale. A laivi ira tiko na tui e lewe tini na yalewa watina lalai, me ra vakatawa vale.

¹⁷A lako yani na tui, ka ra muri koya kecega na tamata; era a qai la'ki tucake tu ena i otioti ni vale.

¹⁸Era a qai tayabe siviti koya kece na nona tamata, ka vakakina o ira na kai Kireci kei ira kecega na kai Pileci; era tayabe talega ena mata ni tui na kai Kaca era lewe 600 ka ra a muri koya mai Kaca.

¹⁹A qai vosa na tui vei Itai na kai Kaca, ka kaya, “A cava o sa lako talega kina kei keimami? Mo lesu tale ka la'ki tiko vua na tui vou; ni o sa kai tani ka tiko vulagi.

²⁰O a qai lako wale ga mai ena noa, ka cava na vuna me'u vakatara kina mo mai lako voli vata kina kei au? Au sega tiko mada ni kila na vanua ka'u lako tiko kina. Mo lesu tale, ka kauti ira vata lesu na wekamu; ka me yalololoma ka dina vei kemuni o Jiova.” +

²¹A vosa vua na tui o Itai, ka kaya, “Noqu turaga na tui, au sa yalataka oqo ena yaca i Jiova ni'u na lako vata kei kemuni ena vanua cava ga o ni lako kina, ka veitalia ke la'ki tini ena mate.”

²²A sa kaya vei Itai o Tevita, “Mo lako yani ki liu.” A lako yani o Itai na kai Kaca kei ira kecega na nona tamata, kei ira na lalai ka ra tu vata.

²³Era a tagi vakadomoilevu na lewenivanua kecega ni sa lako yani na tui kei ira na tamata taucoko. A sa kosova na tui na soniwai o Kitironi, ka muri koya yani o ira na nona tamata ni ra sa lako yani ki na vanua lala.

²⁴A rau a lako cake mai o Epaiaca kei Setoki, kei ira kecega na Livai era tu vata ka ra colata tiko yani na Kato ni Veiyalayalati ni Kalou. Era a qai tauca sobu na Kato ka sega ni laveta cake tale me yacova na gauna era sa lako tani kina mai na koro o ira kece na tamata.

²⁵A qai vosa na tui vei Setoki, ka kaya, “Mo ni kauta tale yani na Kato ni Veiyalayalati ki na koro. Ke'u sa kune loloma ena mata i Jiova, ena vakalesui au tale o koya ena dua na siga me'u raica na Kato oqo kei na kena i tikotiko.

²⁶Ia kevaka au sa sega ni kune loloma e matana, ia, me qai vakayacora ga o koya vei au na ka sa vinaka vua.”

²⁷A sa kaya talega na tui ki vei Setoki na bete, “Raica, + mo lesu tale ena vakacegu ki na koro, o iko kei Epaiaca, kei rau na luvemudrau tagane, o ya o Eimasi na luvemu kei Jonacani na luve i Epaiaca.

²⁸Ia, au na wawa ena i tatakoso ni uciwai ena vanua lala me yacova ni sa yaco mai vei au na nomudou i tukutuku.”

²⁹Ena ka oqo e rau sa mani colata lesu tale kina na Kato ni Veiyalayalati ki Jerusalemi o Setoki kei Epaiaca, ka rau la'ki tiko mai kea.

³⁰A cabe cake o Tevita ena i cabecabe ki na Delana ni Veiolive, ka tagi voli ena gauna a lako tiko kina; a sega ni vakaivava o koya ka ubia na uluna me i vakatakilakila ni nona lolosi. Era a ubia talega na uludra na tamata kece era muri koya, ka ra tagi ni ra cabe cake tiko.

³¹Ia sa tukuni vei Tevita ni o Eitofeli e dua vei ira era bukivere vata kei Apisalome. A sa kaya o Tevita, “I Jiova, au masuti kemuni mo ni vukica na vuku i Eitofeli me lialia.”

³²Ia ni sa yaco ki delana o Tevita, ena vanua ni vakacaboisoro, sa tavaki koya mai kea o Usaia na kai Ariki, ka sa kadresu tu na nona kote ka kabita na uluna na kuvu ni qele.

³³A sa kaya o Tevita, “Kevaka o lako vata kei au, o na sega ni vukei au ka vakaogaogataki au ga.

³⁴Ia o na rawa ni vukei au ga kevaka o lesu ki na koro ka la'ki kaya vei Apisalome ni o sa na qaravi koya ena yalodina me vaka na nomu dau qaravi tamana. Ena ka oqo ena rawa ni vakamalumalumutaki kina na i vakasala i Eitofeli ena vukuqu.

³⁵O rau na bete o Setoki kei Epaiaca e rau na tiko mai kea kei iko. Mo tukuna vei rau na veika kece o rogoca mai na valenitui.

³⁶Raica, e rau tiko talega kei rau mai kea o rau na luvedrau, o Eimasi na luve i Setoki, kei Jonacani na luve i Epaiaca; ia mo dou qai talai rau mai vei au me rau mai tukuna na veika kecega dou a rogoca.

³⁷A lako ki na koro o Usaia na i tau i Tevita, ena gauna a curu kina ki Jerusalemi o Apisalome.

2 Samuela 16

Tevita kei Sipa

¹Ia ni sivia vakalailai na ulunivanua o Tevita, e rau a sota e kea kei Sipa na tamata i Mefiposeci ni a mai tavaki koya; a sa kauta voli yani o Sipa eso na asa vakaidabedabe era dreketa tiko e 200 na i buli madrai, e dua na drau na i soso vua ni vaini, e dua na drau na vuanikau e dau vakayagataki ena vula i katakata, kei na dua na taga kuli-ni-manumanu na waini.-

²A vosa vei Sipa na tui, ka kaya, “A cava o kauta mai kina na veika oqo?” A sa kaya o Sipa, “O ira na asa oqo me ra vodo kina na nomuni lewe ni vuvale na tui, na madrai kei na vuanikau me kedra na cauravou, kei na waini me ra gunuva o ira era sa oca ena loma ni vanua lala.”

³A sa kaya na tui, “Sa evei ga o Mefiposeci, na makubui Saula na nomu turaga?”- A sa kaya o Sipa vua na tui, “E sa tiko ga mai Jerusalemi o koya,

baleta ni sa vakadeitaka e lomana ni ra na vakasuka lesu ki vua o ira na Isireli na matanitu nei tukana o Saula.”

⁴A sa kaya vei Sipa na tui, “Raica, sa nomu na veika kecega sa nei Mefiposeci.” A sa kaya o Sipa, “Au sa nomuni tamata, me'u kune loloma tikoga e matamuni na noqu turaga na tui.”

O Tevita kei Semeai

⁵Ia ni yaco ki Peurimi o Tevita na tui, a lako mai vua e dua na tamata mai vei ira na mataqali i Saula, a yacana o Semeai na luve i Kira, ka sa vosa cudrucudru vua na tui ni lako voli.

⁶A vakaviriki Tevita kei ira kecega na nona tamata ena vatu o Semeai, ka dina ga ni ra a vakavolivoliti koya tu na nona tamata kei ira era dau yadravi koya voli.

⁷A vosa vakacacataki Tevita tiko o Semeai, ka kaya, “Mo lako tani! Mo lako tani! O iko na tamata daulaba! A tamata ca o iko!

⁸O sa kovea na matanitu i Saula, ia oqo sa cudruvi iko o Jiova ena vuku ni nodra dra kecega na mataqali i Saula. Sa solia o Jiova na matanitu ki na liga i Apisalome na luvemu, ka sa yacovi iko na leqa; ni o sa tamata daulaba!”

⁹A vosa vua na tui o Apisai na luve i Seruwaia, ka kaya, “A cava e mai vosavakacacataka kina na noqu turaga na tui o koya na koli mate oqo? Mo ni vakatara mada me'u lako i kea me'u musuka laivi mada na uluna.”

¹⁰Ia sa qai kaya na tui, “E sega ni dua na ka e nomudrau kina, oi kemudrau na luve i Seruwaia. Kevaka sa rukaki au voli baleta ni sa lewa o Jiova me vakakina, sa sega kina ni yaga me da vakataroga, ‘A cava li sa cakava kina o koya na ka oqo?’ ”

¹¹A qai vosa vei Apisai kei ira kecega na nona tamata o Tevita ka kaya, “Raica, sa qarai au tiko na luvequ dina me vakamatei au; a cava dou sa kurabui kina ena vuku i koya na Penijamini oqo? Ni laivi koya ga me ruru tiko; ni sa tukuna vua o Jiova me vakakina.

¹²Ena qai raica beka o Jiova na noqu rarawa, ka na qai caka vinaka vei au ena vuku ni nona vosavakacacataki au na tamata oqo edaidai.”

¹³Ena vuku ni ka oqo, a sa tomana tikoga na nodratou i lakolako ena sala o Tevita kei ira na nona tamata. A muri ratou voli o Semeai, ka lako ena veidelana, ka tomana na nona ruru kei na veiviri ena vatu kei na soso.

¹⁴Ia ni yaco yani ki na Joritani+ na tui kei ira kece na nona tamata era a lako vata tiko, a sa bikai ira na oca; era sa vakacegu mai kea.

¹⁵A sa lako mai ki Jerusalemi o Apisalome kei ira kece na Isireli, ka lako vata mai kei ira o Eitofeli.

¹⁶Ni sa lako mai vei Apisalome na i tokani voleka i Tevita o Usai na Ariki, a sa kaya vei Apisalome, “Me bula balavu na tui! Me bula balavu na tui!”

¹⁷A sa kaya vei Usaia o Apisalome, “Oqo li na i vakaraitaki ni nomu yalodina vua na nomu i tokani voleka? A cava o sega ni lako vata kina kei koya?”

¹⁸A sa kaya vei Apisalome o Usaia, “E segai; au na totaka ka tiko talega kei koya sa digitaka o Jiova kei ira kecega na Isireli.

¹⁹Ia o cei me'u qarava? Sa sega li ni o koya na luvena? Me vaka au a qaravi tamana, ena vaka talega kina vei kemuni.”

²⁰A sa kaya vei Eitofeli o Apisalome, “Mo solia mada mai na nomu i vakasala; a cava me da cakava?”

²¹A sa kaya vei Apisalome o Eitofeli, “Mo lako ka la'ki moceri ira na watina lalai na tamamuni, oqo o ira era biu tu mai me ra vakatawana voli na valenitui. Na ka oqo era na kila kina na Isireli taucoko ni sa raici iko o tamamu ni o kena meca, ka na qai vakauqeti ira vakalevu era sa tiko kei kemuni.

²²A sa biriki vei Apisalome e dua na valelaca ena dela ni vale vakatui; ka sa curu ki loma o Apisalome ka moceri ira na watina lalai na tamana e matadra kecega na Isireli.-

²³Ia ena gauna o ya, sa dau rokovi ka ciqomi na i vakasala i Eitofeli me vaka na kena ciqomi na vosa ni Kalou; ka rau dau talairawarawa kina o Tevita kei Apisalome.

2 Samuela 17

¹A sa kaya vei Apisalome o Eitofeli, “Me'u digitaka mada e lewe 12,000 na tamata, ka'u na qai vakasasataki Tevita ena bogi edaidai.

²Au na qai valuti koya ena gauna sa oca kina ka yalolailai. Ena tarai koya na rere, ka ra na veidroyaki na nona tamata. Au na vakamatea duadua ga na tui,

³ka kauti ira kece tale mai na nona tamata vei iko, me vaka na nona kau yani e dua na yalewa sa musuki tu vua na watina. O vinakata wale ga me vakamatei e dua bulu na tamata,+ ka ra na tiko vakacegu na tamata kecega.”

⁴A vinaka sara vei Apisalome na i vakasala oqo, ka vakakina vei ira na qase ni Isireli.

⁵A sa kaya o Apisalome, “Me tei kacivi mada mai o Usaia na Ariki, me da rogoca talega na ka e kaya.”

⁶A lako mai vei Apisalome o Usaia, ka vosa vua o Apisalome, ka kaya, “Sa vakaoqo na i vakasala i Eitofeli; sa vaka e vei, me da muria li na nona vosa se sega? Kevaka e sega, ia mo vosa mai.”

⁷A qai kaya vei Apisalome o Usaia, “Sa sega ni vinaka na i vakavuvuli nei Eitofeli ena siga oqo.”

⁸A sa kaya talega o Usaia, “O ni kilai tamamuni vakavinaka sara kei ira na nona tamata, ni ra tamata qaqa ka ra cudrucudru sara me vaka e dua na tina ni bea sa butakoci na luvena lailai. Ia o tamamu e dua e matai vinaka sara ena vala ka sega ni dau tiko kei ira na nona tamata ena bogi.

⁹Raica, ena gauna mada ga oqo, sa la'ki vuni tiko o koya ena dua na qara se ki na dua tani tale na vanua. Ia ni ra bale mate e so na tamata ena i matai ni

kaba koro, o ira era rogoca, era na kaya, ‘Raica, sa yaco e dua na ravuravu levu vei ira na tamata era muri Apisalome.

¹⁰O ya era na rawa ni datuvu kina o ira na tamata yalo qaqa ka vaka tu na yalo ni laione na yalodra; ni ra sa kila o ira kecega na Isireli ni tamata qaqa o tamamu, ka ra tamata qaqa talega o ira era tu vata.

¹¹O koya oqo, au sa kaya kina me ra soqoni vata yani vei kemuni o ira kece na Isireli, me vakatekivu mai Tani me yaco ki Perisepa, ia mo ni liutaki ira ena valu me vaka na mata ni nuku ni matasawa.

¹²Eda na tauri koya ena dua na vanua sa kune kina, eda na qai mokuti koya ena gauna e lutu kina na tegu e dela ni qele; ia ena vaqeyavutaki vakadua o koya kei ira na tamata era tu vata.

¹³Ia kevaka sa vakasuka o Tevita ka curuma e dua na koro, era na kauta mai na dali ki na koro o ya o ira kecega na Isireli, eda na qai talaraka na koro ki na buca, me yacova sara ni sa sega ni kune tale kina e dua na vatu lailai.”

¹⁴A sa kaya o Apisalome kei ira kece na Isireli, “Sa vinaka cake na ka sa vakavulica o Usaia na Ariki mai na kena a dusimaka o Eitofeli.” Ni sa lewa o Jiova me vakawaletaki na i vakavuvuli vinaka i Eitofeli, ka me kauta o koya na ka ca vei Apisalome.

Dro Bula o Tevita

¹⁵A la'ki vosa o Usaia vei rau na bete, o Setoki kei Epaiaca, ka kaya, “Sa vakaoqo na i vakavuvuli i Eitofeli vei Apisalome kei ira na qase ni Isireli; ka vaka talega oqo na noqu i vakavuvuli.

¹⁶Ia mo drau talatala sara vakatotolo ka tukuna vei Tevita, ka kaya, ‘Mo kakua ni moce ena bogi edaidai ena tai ni wai ena yasa ni veikau, ia mo kusarawa sara ki tai kadua de ra na qai tauri koya kina na tui kei ira na tamata kece era lako kaya, ka ra qai vakamatei.”

Mate o Eitofeli

¹⁷E rau a wawa tiko o Jonacani kei Eimasi mai Enirokeli; a dau lako tiko e dua na vada me kau i tukutuku vei rau, ka rau dau qai la'ki tukuna vei Tevita

na tui; ia a tabu sara me rau raici ni rau curuma yani na koro, me rau la'ki tukutuku vei Tevita na tui.

¹⁸Ia a mani raici rau e dua na cauravou, ka la'ki tukuna vei Apisalome; e rau a vakatotolo sara yani ka la'ki curu ki na nona vale e dua na tamata mai Peurimi, ka tiko ena lomanibai e dua na i keliwai, ka rau siro sobu kina.

¹⁹A cavutu na yalewa ka la'ki tevuka e dua na i sulu me i ubi ni gusu ni keliwai, ka kaburaka kina na sila sa qaqi oti; a sega ni kilai na ka o ya.

²⁰Ia ni ra lako mai ki na vale o ya na tamata i Apisalome, era a kaya, “Sa e vei o rau o Eimasi kei Jonacani? A sa kaya vei ira na yalewa, “E rau sa qalo kosova na uciwai.” Ia era a qai vaqaqara tiko ka sega ni kunei rau, era a mani lesu tale ki Jerusalemi.

²¹Ia ni ra lako yani, e rau a qai lako cake mai ena i keli wai, ka la'ki tukuna vei Tevita na tui. E rau a kaya vei Tevita, “Mo ni cavutu, ka lako vakatotolo ki tai kadua ni uciwai; ni sai koya oqo na i vakavuvuli nei Eitofeli me caka vei kemuni.”

²²A cavutu sara o Tevita kei ira kece na tamata era a tiko kaya, era a vuto kosova na Joritani; ia ni la'ki kida na mataka, a sega tale ni qai vo e dua na tamata me sega ni qalo takoso.

²³Ia o Eitofeli, ni raica ni sega ni vakabau na ka a tukuna, a qai vesuka na nona i dabedabe ni asa, cavutu, ka lako yani ki na nona vale, ki nona koro. Ia ni tautaunaka na veika kece, a qai kukunataki koya; a mate ka bulu ena i bulubulu i tamana.

²⁴A yaco ki Meneimi o Tevita. A qalo kosova na Joritani o Apisalome kei ira kece na Isireli era a tu vata.

²⁵A lesi Amasa o Apisalome me turaganivalu me i sosomi kei Joape. O Amasa na luve i Jicera, e dua na luve i Isimeli; + e rau a vakawati kei na luve i Neasi, o Apikali, na taci Seruwaia na tina i Joape.

²⁶Era a keba tiko na Isireli kei Apisalome ena vanua o Kiliati.

²⁷Ia ni yaco i Meneimi o Tevita, a tavaki koya mai o Sopi, na luve i Neasi mai Rapa, sa nodra na luve i Amoni, o Mekiri, na luve i Amieli mai Lotipari, kei Basiliai na kai Kiliati mai Rokolimi,

²⁸e ratou a kauta mai eso na i mocemoce, na beseni, na bilo qele; na witi, na barile, na madrai, na sila tavu, eso na bini droka, na vua ni bini

²⁹kei na oni, na kirimu, na sipi, kei na jisi mai na sucu ni bulumakau me kania o Tevita kei ira na nona tamata. Era sa kaya vakaoqo, “Era sa viakana, ka oca, ka viagunu na tamata ena loma ni vanua lala.”

2 Samuela 18

Druka ka Mate o Apisalome

¹A wiliki ira na tamata era a tu vata o Tevita, ka lesia e so me nodra turaga na veiyaya udolu, ka so me nodra turaga na veiyaya drau.

²A tala na nona i valu o Tevita, ka wasea tolu, e dua na kena i wase me liutaki ira o Jekope, na i karua me lewai ira o Avisai na taci Joape na luve i Seruwaia, kei na i katolu me lewai ira o Itai na kai Kaca. A sa kaya vei ira na tamata na tui, “Au na lako vata talega kei kemuni.”

³Ia era a qai kaya vua na tamata, “Mo ni kakua ni la'ki vala. Ni na ka wale ga vei ira kevaka keimami dro. Ena ka wale talega vei ira kevaka era la'ki mate e veimama ni keimami i wiliwili. Ia oi kemuni na tui, o ni sa tautauvata kei na lewe tini na udolu vei keimami; ia sa vinaka cake mo ni vakauta mai na veivuke mai na koro.”

⁴A sa kaya vei ira na tui, “A ka ga e vinaka vei kemuni, au na cakava.” A la'ki tu voleka ki na matamata ni koro na tui, era a curu yani vakayayadrau, ka vakayayaudolu na tamata kecega.

⁵A vakaroti iratou o Joape, o Avisai, kei Itai na tui ka kaya, “Ena vukuqu, mo ni kakua ni vakamavoataki Apisalome.” Era a rogoca na tamata kecega ni vakaroti ira na kavetani ni valu na tui ena vuku i Apisalome.

⁶Era a lako yani na tamata ki na vanua ni vala kei ira na Isireli; a tekivu na vala ena veikau mai Ifereimi.

⁷Era a vakamalumalumutaki ira na Isireli mai kea na mataivalu i Tevita; a sa dua na druka vakaloloma ka vakamatei kina e lewe 20,000 na tamata ena siga o ya.

⁸A dewa yani na i valu ki na yasa ni vanua taucoko, ka sa lewe levu era mate e loma ni veikau mai vei ira era mate ena veivaluvaluti.

Mate o Apisalome

⁹A sa sota kei ira na tamata i Tevita o Apisalome. A vodo voli ena nona meule; ia ena gauna e cici yani kina na meule ena ruku ni dua na vuni oki levu ka levu na tabana, a qai tacori na ului Apisalome ena dua na taba ni oki. A sa mani lili koto kina e macawa ka toso tikoga yani na meuli a vodoka tiko.

¹⁰A sa raici koya e dua na tamata, ka la'ki tukuna vei Joape, ka kaya, “Au a kunei Apisalome ni lili tu ena vuni oki.”

¹¹A sa kaya o Joape vua na tamata ka la'ki tukutuku yani, “Oi, o a raici koya! A cava o sega ni mokuti koya kina ena gauna vata ga oqori? Ena ka ni marau vei au me'u solia vei iko e tini na tiki ni siliva, kei na dua na beleti.”

¹²Ia a kaya na tamata vei Joape, “Kevaka sara mada ga o solia vei au e dua na udolu na siliva, au na sega ga ni dodoka na ligaqu vua na luvenitui; ni keimami a rogoca ni a vakaroti kemudou na tui, o iko, o Avisai kei Itai, ni a kaya, ‘Dou maroroya vinaka na cauravou o Apisalome ena vukuqu.’

¹³Ia kevaka me'u a cakava na ka ca ka vakamatei koya, ni sa sega ni dua na ka me vuni vua na tui, o na sega talega ni totaki au.”

¹⁴A sa kaya o Joape, “Au na sega ni vakaoti gauna tale tiko vaka oqo vei iko.” A kauta e tolu na moto leleka o Joape, ka coka kina na uto i Apisalome, ni lili bulabula toka ena taba ni oki.

¹⁵E ratou a tu wavoliti Apisalome e le tini na cauravou daucola i yaragi i Joape, eratou a qai cokai koya, ka vakamatea.

¹⁶A uvuca na davui o Joape, ka ra lesu tale mai na tamata me ra kakua ni muri ira na Isireli; ni a tarovi ira o Joape.

¹⁷Era a kauta na yago i Apisalome, ka biuti koya ki na loma ni dua na i keli levu e veikau o ya, era a binia e delana e dua na i binibini vatu levu sara; ka ra dui dro kece na Isireli ki na nodra veivale.

¹⁸Ia ni a bula tiko o Apisalome, a vakaduria cake e dua na duru vatu ena Buca ni Tui, ka kaya, “Sa sega na luvequ tagane me vakabula tiko na yacaqu.” A mani vakatokai na duru vatu o ya me yacana: Na i Vakananumi kei Apisalome, me yacova mai na siga oqo.

Sa Tukuni na Mate i Apisalome

¹⁹A sa kaya o Eimasi, na luve i Setoki na bete, “Me'u cici mada ka la'ki tukuna vua na tui ni sa vakabulai koya o Jiova mai vei ira na kena meca.”

²⁰A sa kaya vua o Joape, “Mo kakua mada ni la'ki tukutuku e daidai; mo qai lako ena dua tani tale na siga: ia me kakua ga e daidai, ni sa mate na luvena na tui.”

²¹A qai kaya vua na nona bobula kai Eciopea o Joape, “Mo lako ka tukuna vua na tui na ka o sa raica.” A vakarokoroko na bobula ena mata i Joape ka cici yani.

²²A sa kaya tale o Eimasi, “Laiva me'u cici muria na bobula, ka veitalia ga na ka ena yaco.” Ia a kaya o Joape, “A cava mo cici kina na luvequ, baleta ni na sega ni dua na kemu i sau ena vuku ni ka oqori.”

²³A sa kaya tale mai o Eimasi, “Veitalia ga ke mani qai yaco e dua na ka, au via cici mada.” A sa kaya o Joape, “Mo cici ga.” A sa cici o Eimasi vaka ki na Buca o Joritani, ka cici sivita na bobula.

²⁴A tiko o Tevita ena kedrau veimama na matamata ruarua; ka cabe cake ki na dela ni matamata ni bainikoro na i vakatawa; a tacake, ka raica e dua na tamata ni cici duadua tiko mai.

²⁵A kaci na i vakatawa, ka tukuna vua na tui. A sa kaya na tui, “Ia ke cici duadua ga mai o koya, sa na dua na i tukutuku e kauta tiko mai.” A cici vakatotolo o koya, ka toro voleka yani.

²⁶A raica na i vakatawa ni a cici mai e dua tani tale na tamata. A kacivaka ki matamata na i vakatawa, ka kaya, “Raica, sa cici duadua mai e dua tani tale na tamata!” A sa kaya na tui, “Sa kauta talega mai na i tukutuku o koya.”

²⁷A sa kaya na i vakatawa, “Au sa raici koya ka a cici mai e liu, ka sa vaka na cicici nei Eimasi, na luve i Setoki.” A sa kaya na tui, “A tamata vinaka o koya, sa kauta mai na i tukutuku vinaka.”

²⁸A kaci o Eimasi, ka kaya vua na tui, “Sa vinaka tu na veika kece.” A cuva vakatoboicu ki na qele ena mata ni tui, ka kaya, “Me vakarokorokotaki o Jiova na nomu Kalou, o koya ka soli ira mai na tamata era a dodoka na ligadra vei kemuni na noqu turaga na tui.”

²⁹A taroga na tui, ka kaya, “Sa vinaka tiko li na cauravou o Apisalome se sega?” A sa kaya o Eimasi, “Ni sa talai au o Joape na nomuni tamata na tui, au rogoca e dua na maue levu, ia ka'u sega ga ni kila na kena i balebale.”

³⁰A sa kaya na tui, “Mo vakatikitiki mada, ka mo tu e ke.” A lako vakatikitiki o koya ka la'ki tu vakadua.

³¹Ka raica, a lako mai na bobula ni Eciopea; a kaya, “Sa dua na i tukutuku vinaka vei kemuni na noqu turaga na tui; ni sa vakabulai kemuni ena siga oqo o Jiova mai na nodra kaukauwa o ira kecega ka ra a tucake me ra saqati kemuni.”

³²A taroga na bobula na tui, ka kaya, “Sa vinaka tiko li na cauravou o Apisalome, se segai?” A sa kaya na bobula, “Me ra vakataki koya mada ga na cauravou o ya o ira kece na nomuni meca na noqu turaga na tui, kei ira era tucake me ra saqati kemuni.”

³³A bibi sara na nona rarawa na tui, a cabe ki na vale e dela ni matamata ni koro, ka tagi, ka kaya ni lako tu, “Isa lei na luvequ Apisalome, Isa na luvequ, na luvequ Apisalome! Ke'u a mate ga me'u kemu i sosomi, ke sa vinaka, Isa Apisalome, na luvequ, na luvequ!”

2 Samuela 19

Vosa vei Tevita o Joape

¹A tukuni vei Joape, ka vaka, “Raica, sa tagicaki Apisalome ka yasovaki koya tiko o Tevita na tui.”

²Ia a vuki kina na siga ni qaqa o ya me nodra siga ni vakaloloku o ira na tamata kecega; ni ra a rogoca na tamata na i tukutuku, “Sa rarawa na tui ena vuku ni luvena.”

³Era a lako lo ki na koro na tamata ena siga o ya, me vaka na nodra lako lo na sotia era sa madua ni ra dro mai na i valu.

⁴A tabonaka na matana na tui, ka qoqolou vakadomoilevu, ka vaka, “Isa Apisalome na luvequ! Isa Apisalome! Na luvequ, na luvequ!”

⁵A lako mai ki vale vua na tui o Joape, ka kaya, “Ena siga edaidai o ni sa vakamaduataki ira na nomuni tamata, o ira ka a vakabulai kemuni kei ira na luvemuni tagane, na luvemuni yalewa, na watimuni, kei ira na watimuni lalai.

⁶O ni sa lomani ira era sa cati kemuni ka cati ira era lomani kemuni! Ni o ni sa vakadinadinataka edaidai ni a ka walega vei kemuni o ira na nomuni vakalesilesi kei ira na tamata; ni'u a qai kila edaidai ni vinaka cake vei kemuni kevaka sa bula o Apisalome ka mate oi keimami kece oqo.

⁷Ia oqo, mo ni lako yani ka vosa vakayaloqaqataki ira na nomuni tamata. Au sa bubului vei Jiova ni kevaka o ni sega ni lako yani, ena sega ni tiko tale kei kemuni e dua na tamata ena kida ni mataka. O ya sa na qai ka ca levu sara me yacovi kemuni me vakatekivu mai na gauna ni nomuni cauravou me yacova mai na gauna oqo.”

⁸A tucake na tui ka la'ki tiko ena matamata ni koro. A sa tukuni vei ira kecega na tamata, ka vaka, “Raica, sa tiko na tui ena matamata ni koro;” era a qai lako kece mai na tamata vua na tui.

Kacivi Lesu i Jerusalemi o Tevita

Ni yaco tiko na veika oqo, era sa dro kece na Isireli ki na nodra dui i tikotiko.

⁹Era a veileti ka veisaqasaqa vakai ira na tamata ena mataqali kecega e Isireli, ka ra kaya, “Sa vakabulai keda na tui o Tevita mai na ligadra na noda

meca kecega, ka vakabulai keda talega mai na ligadra na kai Filisitia; ia oqo, sa qai dro tani mai na vanua ena vuku i Apisalome.

¹⁰Eda a lumuti Apisalome me noda tui, ia sa mate ena i valu o koya. Ia na cava na vuna e sega kina ni dua me bau sasagataka na vakalesui mai nei Tevita na tui?”

¹¹A sa yaco yani na i tukutuku ni nodra veivosaki na Isireli vei Tevita na tui. + Sa qai talai rau yani kina na bete o Setoki kei Epaiaca me rau la'ki tarogi ira na i liuliu ni Juta, ka kaya, “A cava beka na vuna mo ni qai otioti kina ni tamata mo ni vakalesuya tale kina na tui ki na nona i tikotiko vakatui?”

¹²Oi kemuni na wekaqu voleka, na tiki ni yagoqu dina kei na dra; a cava mo ni otioti kina ni tamata ena noqu vakalesui tale mai?”

¹³A sa kaya talega vei rau o Tevita me cavuti oqo vei Amasa, “O iko na wekaqu dina. Mai na siga oqo ka lako yani, au sa lesi iko me liutaka na noqu mataivalu me i sosomi kei Joape. Me qai totogitaki au na Kalou kevaka au sega ni vakayacora oqo.”

¹⁴Na vosa oqo nei Tevita sa vagolea kece na lomadra na tamata i Juta me ra tokoni koya, ka sa vakadewataka lesu kina na i tukutuku me lesu mai na tui kei ira kece na nona i vakalesilesi.

¹⁵Ni sa lesu tiko yani na tui, a sa sotavi ira na Juta ena Uciwai na Joritani. Era a lako mai Kilikali o ira na Juta me ra tavaki koya na tui, ka me ra kauti koya ki na tai kadua ni Joritani.

Lesu Tale o Tevita

¹⁶A vakatotolo mai o Semeai na luve i Kira, na kai Penijaminimai Peurimi, ka lako sobu vei ira na Juta me tavaki Tevita na tui.-

¹⁷Era sa tu vata kaya e lewe 1,000 na tamata mai vei ira na Penijamini. O Sipa, o koya na dauveiqaravi ena vale i Saula, sa lako talega mai kei iratou na luvena tagane e lewe tinikalima, kei ira na nona tamata era lewe ruasagavulu ka ra sa lako yani ki na Joritani ni bera ni yaco yani na tui.

¹⁸Era a lako kosova na uciwai me ra kauti ira yani na i lakolako vakatui, ka kitaka na veika a vinakata na tui. Ia ni vakarau lako kosova na uciwai na tui, a qai cuva sobu e matana o Semeai na luve i Kira.

¹⁹A vosa o Semeai vua na tui, ka kaya, “Mo ni kakua ni okati au me'u cala, kemuni na noqu turaga, se mo ni nanuma na i valavala ca ka'u a cakava ena siga o ni a lako tani kina mai Jerusalemi, na noqu turaga na tui; mo ni guilecava sara oqo.

²⁰Au sa kila tu na nomuni tamata ni'u sa cala; ena ka oqo au sa liu mai kina edaidai vei ira kecega na mataqali i Iosefo, me'u mai tavaki kemuni na noqu turaga na tui.”

²¹A vosa mai o Avisai na luve i Seruwaia, ka kaya, “Me sega li ni vakamatei o Semeai ena vuku ni ka oqo, ni a rukaki koya sa lumuta o Jiova?”

²²A sa kaya o Tevita, “A cava li me'u cakava vei kemudrau na luvei Seruwaia, mo drau mai noqu meca tale kina edaidai? Me vakamatei li e dua na tamata e Isireli edaidai? Au sa sega beka li ni kila ni'u sa nodra tui na Isireli ena siga oqo?”

²³A qai vosa na tui vei Semeai ka kaya, “O na sega ni mate.” A sa bubului kina vua na tui.

²⁴A lako sobu o Mefiposeci na makubui Saula me tavaki koya na tui. E a sega tu ni vui na yavana, koti na kumina; se sava na nona i sulu me vakatekivu mai na siga ka a lako tani mai kina na tui o Tevita, ka yacova na siga ka a tale bula mai kina.-

²⁵Ia ni lako mai ki Jerusalemi me tavaki koya na tui, a qai vosa vua na tui ka kaya, “A cava o sega ni lako vata kina kei au, Mefiposeci?”

²⁶A sa kaya vua o koya, “Noqu turaga na tui, sa cakacaka vakailasu vei au na noqu tamata; ni'u a kaya vua, ‘Mo vakaidabedabetaka vei au na asa, me'u vodo kina, ka lako vata kei na tui, ni'u sa lokiloki oi au na nomuni tamata.

²⁷A la'ki beitaki au vakailasu na nomuni tamata vei kemuni na noqu turaga na tui. Ia na noqu turaga na tui sa vaka na agilosu ni Kalou; mo ni vakayacora vakakina na ka e sa vinaka vei kemuni.

²⁸Ni sa kilikili vei ira mai na vale i tamaqu me ra vakamatei mai vei kemuni na tui, ia o ni a solia vei au na dodonu me'u kana mai na nomuni teveli. Sa sega vei au na dodonu me'u kerea tale kina e dua na ka vei kemuni na tui.”

²⁹A sa kaya vua na tui, “Sa sega tale ni dodonu mo kaya tale e dua na ka. Au sa lewa oti mo drau wasea na vanua kei Sipa.”

³⁰A sa kaya vua na tui o Mefiposeci, “Me taura kecega o koya, me vaka ni sa lesu tale mai ena vakacegu ki na nona vale na noqu turaga na tui.”

Sa Lomani Basiliai o Tevita

³¹Ia oqo, a lako sobu mai Rokolimi o Basiliai na kai Kiliati; a lako vata kaya na tui ki na Joritani, ka me kauti koya ki na tai kadua.-

³²A qase sara o Basiliai, a walusagavulu na nona yabaki; a tamata vutuniyau sara o koya ka dau vakania talega na tui ena gauna sa tiko kina mai Meneimi.

³³A vosa na tui vei Basiliai ka kaya, “Me daru lako vata yani, ka'u na vakani iko ni daru sa tiko mai Jerusalemi.”

³⁴A sa kaya vua na tui o Basiliai, “Ena vica tale na yabaki na dede ni gauna me'u bula kina, me'u lako cake kina kei koya na tui ki Jerusalemi?”

³⁵Au sa yabaki walusagavulu ena siga oqo, ka na rawa li vei au me'u kila na ka e vinaka mai na ka e ca? Sa na kila rawa li na nomuni tamata na i kanakana ni ka au kania, se na ka au sa gunuva? Au na rogoca rawa li na domodra na tagane kei na yalewa dausere? Ia na cava li me'u la'ki vakaocai kemuni kina na noqu turaga?”

³⁶Ena lako vakalekaleka ga na nomuni tamata kei kemuni na tui ki na tai kadua ni Joritani. Me sauma vakacava li vei au na tui ena ka levu vakaoqo?

³⁷Au kerea me'u sa suka tale mada na nomuni tamata, me'u qai la'ki mate ga ena noqu koro, ka voleka ki na i bulubulu i tamaqu kei tinaqu. Ia oqo na

nomuni tamata o Kimami; me lako vata yani o koya kei kemuni na noqu turaga na tui, ka kitaka vua na ka ga e vinaka vei kemuni.”

³⁸A sa kaya na tui, “Ena lako vata kei au o Kimami, ia au na cakava talega vua na ka e vinaka vei iko; na veika kece talega o kerea vei au na kitaka vei iko.”

³⁹Era a lako na tamata kecega ki na tai kadua ni Joritani, ka vakakina o koya na tui. Ia ni yaco yani ki tai ka dua na tui, a reguci Basiliai o koya, ka vosa vakalougatataka, a lesu tale ki na nona vanua o Basiliai.

Na Veiba i Juta kei Isireli me Baleta na Tui

⁴⁰A lako yani ki Kilikali na tui, ka lako vata kaya o Kimami; era a kauta na tui o ira kecega na Juta kei na veimama ni kedrai wiliwili na Isireli.

⁴¹Era a qai lako yani vua na tui o ira kecega na Isireli, ka kaya vua, “A cava era sa butakoci kemuni kina o ira na weka i keimami, na Juta, ka ra qai kauti kemuni na tui kei ira na nomuni lewe ni vale, kei ira kecega na nomuni tamata ki na tai kadua ni Joritani?”

⁴²Era a qai sauma vata kece vakadua na kai Juta, ka ra kaya vei ira na Isireli, “Ni sa weka i keimami dina na tui. A cava na vuna o ni cudruvaka kina na ka oqo? E a bau sauma li na tui na keimami kakana, se bau solia vei keimami e dua na ka?”

⁴³Era a qai sauma na Isireli vei ira na Juta ka kaya, “Sa vakatinitaki na nomuni taukena na tui, ka la'ki levu cake sara na neimami taukeni Tevita, ka lailai oi kemuni. A cava o ni sa beci keimami kina? E sega li ni o kemuni ka a vosataka taumada na nona la'ki kau mai na tui?” Ia a kaukauwa cake na nodra vosa na Juta, ka malumalumu na nodra vosa na Isireli.

2 Samuela 20

Na Talaidredre nei Sipa

¹A tiko mai kea e dua na tamata ca, na yacana o Sipa, na luve i Pikiri, ena mataqali i Penijamini; a sa uvuca o koya na davui ka kacivaka yani, “Sa sega

na ka eda taukena vei Tevita, ka segai na i votavota vua na luve i Jese! I Isireli, mo lesu ga ki na nomu valelaca!”-

²Era a vakasuka tani mai vei Tevita o ira kecega na Isireli, me ra sa muri Sipa na luve i Pikiri; ia o ira na Juta era kabita tudei tu ga na nodra tui me tekivu mai na Joritani ka yaco sara i Jerusalemi.

³A lako o Tevita ki na nona vale mai Jerusalemi; kauti ira na watina lailai e lewe tini, ka biuti ira tiko me ra vakatawa vale, ka la'ki biuti ira ena dua na vale me ra yadravi kina, ka kana kina, ka sega sara ni curu tale vei ira. Era a sogolati tu me yacova na siga era na mate kina, ka ra tiko vakayada ga.-

⁴A vosa vei Amasa o Tevita na tui ka kaya, “Mo vakasoqoni ira vata mai vei au na kai Juta ena loma ni tolu na siga; ia mo tiko talega e ke o iko.”

⁵A lako o Amasa me soqoni ira vata na Juta; ia sa sega ni lesu o koya ena siga a lokuca vua na tui.

⁶A sa kaya vei Avisai o Tevita, “Ena levu cake na ca ena vakayacora vei keda o Sipa na luve i Pikiri, ka lailai na ka sa kitaka o Apisalome; mo kauti ira na nona tamata na nomu turaga, ka cici muri koya, de la'ki curuma eso na koro vakabai, ka yali kina vei keda o koya.

⁷Era a muri koya yani na tamata i Joape, ira na Kireci, na Pileci, kei ira na tamata qaqa kecega. Era a biuti Jerusalemi me cici muri Sipa, na luve i Pikiri.

⁸Ia ni ra a voleka ki na vatu levu mai Kipioni, a mai tavaki ira o Amasa. A sulumaka tu na nona i sulu vakaivalu o Joape, ka vau e tolona e dua na i seleiwau ena kena taga. Ia ni lako yani ki liu, a taucu ka lutu na kena taga.

⁹A sa kaya vei Amasa o Joape, “O sa bula vinaka, na wekaqu?” A taura na kumi i Amasa o Joape ena ligana i matau me reguci koya.

¹⁰Ia sa sega ni raica o Amasa na i seleiwau ena liga i Joape; a suaka kina na yagona o Joape, ka kasabura na nona wawa ki na qele, ka sega tale ni suaki koya vakarua; a mate o Amasa. E rau cici muri Sipa na luve i Pikiri o Joape kei Avisai na tacina.

11A tu vakadua mai kea e dua na tamata i Joape, ka kaya, “O koya sa vinakati Joape kei koya sa totaki Tevita me muri Joape.”

12A davoca no o Amasa na vanua ka dave kina na nona dra ena salatu. Ia ni raica ni ra sa tu vakadua na tamata kecega, a qai kauti Amasa tani vakatikitiki mai na salatu ki na lomanivanua, a ubia na yagona ena dua na i sulu, ni raica o koya era a tu vakadua o ira kece ka mai donui koya.

13Ni a kau tani mai na salatu na yagona, era a qai lako yani na tamata kecega, me muri Joape, ka cici muri Sipa na luve i Pikiri.

14A lakova yani o Sipa na nodra mataqali kecega na Isireli, ka yaco ki Epeli Peci Maka ki vei ira kece talega na Peri; era a la'ki soqoni vata ka muri koya.

15A sa rogoca na tamata i Joape ni sa tiko e kea o Sipa, ka ra sa lako ka buku druadrua mai Epeli kei Pecimaka. Era a binia na qele ena bainikoro ka kelia talega na ruku ni bai me vakabalei sobu kina.

16A sa qai kaci mai na loma ni bai ni koro e dua na yalewa yalomatua, ka vaka, “Ni vakarorogo mada! Ni rogoca mada oqo! Ni tukuna mada vei Joape me lako mada mai vei au me keirau veivosaki.”

17A sa lako vua o Joape, a sa kaya na yalewa, “O iko li o Joape, se segai?” A sauma o Joape, “Sai au ga.” A qai tukuna vua na yalewa, “Mo ni rogoca mada na nona vosa na nomuni vada.” A sa kaya o Joape, “Io, au sa vakarorogo tiko.”

18Sa qai kaya na yalewa, “Era dau tukuna vakaoqo ena gauna e liu, ‘Mo la'ki rogoca na nomu i sau ni taro mai na koro levu o Epeli;’ ka sai koya oqori na ka era a kitaka.

19Oi au e dua vei ira sa cata na i valu ka yalodina tiko ki Isireli. Ia o iko sa vinakata mo vakarusa e dua na koro ka vakatinani kina o Isireli. O sa vinakata li o iko mo vakarusa e dua na ka sa nei Jiova?

20A sa kaya o Joape, “E sega sara! Au na sega ni vakacacana na nomuni koro!

²¹Oqori e sega ni neimami i naki. Sa dua na tamata na yacana o Sipa na luve i Pikiri mai na vanua veiulunivanua o Ifereimi, ni a dodoka na ligana vua na tui o Tevita; mo ni soli koya duadua ga mai, ka'u na qai lako tani mai na koro.” A sa kaya vei Joape na yalewa, “Raica, ena viritaki yani vei iko na uluna ki taudaku ni bai.”

²²A lako na yalewa ka vakaraitaka na nona i tuvatuva vuku vei ira kecega na tamata. Era a tamusuka na ulu i Sipa na luve i Pikiri, ka viritaka yani vei Joape. A uvuca na davui o Joape, ka ra veisukayaki mai na koro na tamata yadua ki na nona vale. A sa lesu ki Jerusalemi o Joape vua na tui.

O Ira na Vakalesilesi i Tevita

²³A sa liutaka vakadua na mataivalu ni Isireli o Joape; a sa liutaka na sotia matayadra i Tevita o Penaia na luve i Jioiata.

²⁴A sa liutaka na nodra qaravi na tamata cakacaka o Etorami; a sa dau vola na i tukutuku ni matanitu o Josefati na luve i Eailute;

²⁵E a vunivola ni mataveilewai o Siva, ka rau a bete o Setoki kei Epaiaca;

²⁶ka sa dua talega vei ira na bete i Tevita o Ira mai na koro o Jaire.

2 Samuela 21

Era sa Vakamatei na Kawa i Saula

¹E a yaco e dua na dausiga levu ena gauna ni veiliutaki vakatui i Tevita, ka tolu na yabaki veitaravi na kena dede. A sa masuti Jiova kina o koya. A qai kaya vua o Jiova, “E a cala ena laba o Saula kei ira na nona matavuvale, ena nodra a vakamatei ira na kai Kipioni.”

²A kacivi ira na kai Kipioni na tui ka vosa vei ira. (Era sa sega ni kawa vaka-Isireli na kai Kipioni; ia oqo o ira na vo-ni-bula ni Amoraiti. E dina ga era a bubuluitaka na Isireli me ra vakabulai ira, ia sa saga o Saula me mokuti ira ena dela ni nona lomakatakata ena vukudra na Isireli kei ira na Juta.)-

³A sa kaya vei ira na kai Kipioni o Tevita, “A cava me'u cakava ena vukumuni? A cava me'u cakava me buluti kina na cala sa vakayacori vei kemuni, me rawa ni o ni vosa vakalougatataki ira kina na tamata i Jiova.”

⁴Era a kaya vua na kai Kipioni, “Na neimami veicudruvi kei Saula kei ira na nona lewe ni vuvale e sega ni rawa ni sorovaki ena siliva kei na koula, ka keimami sega talega ni vinakata me vakamatei e dua na Isireli ena vuku i keimami.” A sa kaya o Tevita, “Ena ka oqo, a cava o ni vinakata me'u na vakayacora vei kemuni?”

⁵Era a qai vosa vua na tui na kai Kipioni ka kaya, “Sa vinakata o Saula me vakamatei keimami ka vakawabokotaki keimami, ka me sega kina na neimami i votavota e Isireli.

⁶Ia mo ni solia ga vei keimami e vitu vei iratou na luvena tagane me keimami qai kunati iratou ena mata i Jiova e Qibea, ena koro i Saula, o koya na tui ka digitaka o Jiova.” A sauma lesu kina vakaoqo na tui, “Au na soli iratou yani.”

⁷Ia ena vuku ni nodrau veiyalayalati vei Jiova o Tevita kei Jonacani, sa vakabulai Mefiposeci na luve i Jonacani ka makubui Saula kina na tui.-

⁸A sa kauti Erimoni kei Mefiposeci na tui, oqo oi rau na luve i Saula tagane ka sucu mai vei Risipa na luve i Aia; ka sa kauti iratou talega na lewe lima na tagane sa sucu mai vei Merapi, na luve i Saula yalewa ka turaga watina o Atirieli na luve i Basiliai na kai Miola.-

⁹A soli iratou o Tevita vei ira na kai Kipioni, ka ra kunati iratou mai na ulunivanua ena mata i Jiova, ka ratou mate vituvitu vata. E ratou a vakamatei ena i tekivu ni vula i tatamusuki ni a vakatekivu tamusuki kina na barile.

¹⁰A kauta na i sulu taga o Risipa na luve i Aia, ka birika e dua na nona vale ena dela ni vatu levu, me tiko kina mai na i tekivu ni tamusuki sila, ka yacova ni sa tauca na yagodratou na uca mai lomalagi; a sega ni vakalaiva na manumanu vuka me ro vei iratou ena siga, se na manumanu ni vanua ena bogi.

¹¹Ia ni tukuni vei Tevita na ka a kitaka o Risipa, na luve i Ea, na wati Saula lalai,

¹²a lako o Tevita ka kauta na suidrau o Saula kei Jonacani na luvena, mai vei ira na kai Jepesi mai Kiliati. (Era a butakoca mai na rara ni soqo ni koro mai Peci Sani, ena vanua ka ra a vakaliligi rau kina o ira na kai Filisitia, ena siga era vakamatei Saula kina e Ului Qiliboa.)-

¹³A kauta cake mai kea o Tevita na suidrau o Saula kei Jonacani na luvena; era a kumuna vata na suidra na kunati.

¹⁴Era a buluta vata na suidrau o Saula kei Jonacani na luvena ena vanua nei Penijamini mai Sela, ena i bulubulu i Kisi na tamana; era a kitaka na ka kecega a vakarota na tui. Ia ni oti na veika oqo; a qai rogoca na Kalou na vakamamasu lokomi ena vuku ni vanua.

Veivaluvaluti kei Ira na Tuwawa ni Filisitia

(1Vei 20.4-8)

¹⁵Era a vala tale kei ira na Isireli o ira na kai Filisitia; a lako sobu o Tevita, vata kei ira na nona tamata; era a vala kei ira na kai Filisitia; a sa wawale mai o Tevita.

¹⁶A sa dua na luve ni tamata qarikau levu, o Isipipinopi, ka rauta ni 3.5 kilokaramu na bibi na nona moto, a tokara tiko e dua na i seleiwau vou; ka nanuma tiko o koya me vakamatei Tevita kina.

¹⁷Ia a qai mai vukei Tevita o Avisai na luve i Seruwaia, ka mokuta mate na kai Filisitia. Era a qai vakamasuti Tevita vakabibi, ka kaya, “O ni sa na sega tale ni lako vata kei keimami ki vala; de o ni yali, ka qai boko vakadua kina na cina e Isireli.”-

¹⁸Ni oti na ka oqo, a dua tale na i valu kei ira na kai Filisitia mai Kopo; a vakamatei Safi, e dua vei ira na kawa ni tamata qarikau levu o Sipikali na luve i Usa.

¹⁹A dua tale na i valu kei ira na kai Filisitia mai Kopo, ia o Elanani na luve i Jereoritiki na kai Peceliema, a qai vakamatea na taci Koliaci na kai Kaca; na dia ni nona moto sa vaka na nodra kau balavu na daotalitali.

²⁰A dua tale na i valu mai Kaca, na vanua a tiko kina e dua na kawa ni tamata qarikau levu, ka tau ya ono na i qaqalo ni ligana ruarua, ka tau ya ono na i qaqalo ni yavana ruarua, a ruasagavulu ka va taucoko ni wili vata.

²¹Ia ni bolei ira na kai Isireli o koya, sa qai vakamatei koya o Jonacani na luve i Semeai na tuakai Tevita.

²²O iratou na lewe va oqo, e ratou kawa ni tamata qarikau lelevu mai Kaca, ka ratou a vakamatei ena liga i Tevita kei na ligadra na nona tamata.

2 Samuela 22

Na Sere ni Vakavinavinaka i Tevita

(Same 18)

¹Ena siga sa vakabulai Tevita kina o Jiova mai na ligadra na nona meca kecega kei na liga i Saula, sa qai lagata kina o Tevita na qaqa ni sere oqo vei Jiova:

²A noqu uluvatu o Jiova; Sa i koya ga na noqu bai kaukauwa.

³Na noqu Kalou sa dau taqomaki au, ka'u sa vakarurugi vua. Sa dau taqomaki au me vaka na i sasabai; A noqu bai kaukauwa ka noqu i vunivuni o koya. O koya sa noqu i vakabula; sa maroro'i au ka vueti au mai na i tovo kaukauwa.

⁴A voqa yani na noqu kaci vei Jiova, o koya sa kilikili me vakacaucautaki, Ka'u sa vakabulai mai vei ira na kequ meca. Me lagiti o Jiova!

⁵Sa vakavolivoliti au na biau ni mate; Ka sa ologi au na ua ni veivakacacani.

⁶Sa vakavivigi au na i vesu nei bulubulu, Ka sa tu e mataqu na i cori ni mate.

⁷Ena dela ni noqu rarawa, au a tagi vei Jiova; Ka kaci veivuke vua na noqu Kalou. A sa rogoca na domoqu mai na nona vale tabu, Ka vagolea na daligana ki na noqu tagi ni kere veivuke.

⁸Sa qai yavavala na vanua ka sautaninini; Sa kureitaki na vu ni lomalagi Ka sa uneune, baleta ni sa cudru o koya.

⁹Sa kuvu cake na kubou mai ucuna, Ka caudre mai gusuna na bukawaqa Kei na qilaiso katakata.

- ¹⁰Sa basuka na lomalagi ka siro sobu mai, Kei na o butobuto ena ruku ni yavana.
- ¹¹A sa vuka vakatotolo ena nona jerupi; Ka veitosoyaki voli ena taba ni cagi.
- ¹²A sa solegi koya ena butobuto; Sa viribaiti koya na o loaloa vavaku suasua;
- ¹³Ka caudre cake mai na qilaiso waqa ena livaliva sa koto e matana.
- ¹⁴Sa kurukuru mai lomalagi o Jiova, ka sa rogo cake na domo i Koya sa Cecere Sara.
- ¹⁵A sa vanataka na nona gasau ni dakaititi ka ra veiseyaki kina na meca; sa vakacicivi ira ena tibi ni livaliva.
- ¹⁶Sa rairai na dreke ni wai ni wasa liwa, Ka sa vakavotui mai na yavu ni vuravura, Ni sa vunauca o Jiova, Ni sa tasoro na i cegu mai na ucuna.
- ¹⁷“A sa tatara mai cake o Jiova, ka tauri au, Sa vueti au o koya mai na wasawasa e vuqa.
- ¹⁸Sa vakabulai au mai vei ira na kequ meca kaukauwa, Mai vei ira kece sa cati au — Ni ra sa rui kaukauwa cake vei au.
- ¹⁹Ni'u a tiko leqa, era sa vakasosataki au, Ia sa taqomaki au ga o Jiova.
- ²⁰Sa vukei au ena veileqa eso; Sa vakabulai au, ni sa dau vinakati au.
- ²¹“Sa sauma vei au o Jiova ni'u sa daucaka dodonu; Sa vakalougatataki au ni sa sega na noqu cala.
- ²²Au sa talairawarawa ki na lawa i Jiova; Au se sega ni vuki tani mai vua na noqu Kalou.
- ²³Ni sa tu ga e mataqu na nona lawa kecega, Ka'u sega ni gole tani mai na nona i vakaro.
- ²⁴Sa kila o koya na dodonu ni yaloqu, Ni'u sa dau mareroi au mai na caka ca.
- ²⁵O koya oqo sa sauma kina vei au o Jiova Me vaka na noqu i valavala dodonu, Ni sa kila na savasava ni lomaqu.

- ²⁶I Jiova, o ni sa dau yalodina vei ira sa dau yalodina vei kemuni, Ka dau vinaka vei ira sa vinaka sara.
- ²⁷O ni sa cakacaka vakayalododonu vei ira sa yalododonu, Ia sa veisaqasaqa ga kei ira sa dauloma ca.
- ²⁸O ni sa dauvakabulai ira era sa yalomalumalumu, Ia o ni sa vakamalumalumutaki ira ga era sa viavialevu ka dokadoka.
- ²⁹Oi kemuni Jiova na noqu vu-ni-rarama; O ni sa vakararamataka na noqu butobuto.
- ³⁰O ni sa dau ia na veivakaukauwataki Me'u ravuti ira rawa kina na kequ meca, Ka rawa na nodra sasaga ni tataqomaki.
- ³¹Na Kalou oqo sa vinaka vakaoti na nona i valavala, Sa vakadinati sara na nona vosa! Ni sa vaka na i sasabai o koya Vei ira sa gadreva na nona veimaroroi.
- ³²Sa Kalou duadua ga o Jiova; Sa noda i sasabai ga na Kalou.
- ³³Sa noqu bai kaukauwa ga na Kalou oqo; Sa taqomaka na noqu i lakolako o koya.
- ³⁴Sa bulia me dei na yavaqu me vaka na dia;- Sa maroroi au vinaka ena veidelana.
- ³⁵Sa vakavulici au ena veika vakai valu, Me'u rawa ni'u vanataka kina na dakaititi kaukauwa sara.
- ³⁶I Jiova, o ni sa taqomaki au ka vakabulai au; Na nomuni veivuke loloma sa laveti au cake.
- ³⁷O ni sa maroroi au me'u kakua ni vesu, Ka'u se sega vakadua ni bale.
- ³⁸Au a vakasasataki ira na kequ meca ka vakadrukai ira; Au a sega sara ni cegu me yacova ni'u sa vakarusai ira.
- ³⁹Au a mokuti ira ka ra sega ni tucake tale; E a sa sega ni tucake rawa tale; Io, era sa bale sobu ena ruku ni yavaqu.

- ⁴⁰O ni sa vakaukauwataki au ena i valu Kei na noqu qaqa vei ira kequ meca.
- ⁴¹O ni sa vukici ira na kequ meca me ra dro tani mai vei au, Me'u vakarusai ira era sa cati au.
- ⁴²Era sa kere veivuke voli, ka sa sega e dua me vakabulai ira, era tagi vei Jiova, ka sega ni vosa vei ira o koya.
- ⁴³Au sa butuqaqi ira, ka ra sa vaka na kuvu ni qele; Ka'u sa butubutuki ira me vaka na soso e gaunisala.
- ⁴⁴O ni sa vakabulai au mai vei ira na noqu tamata veilecayaki Ka maroroya na noqu veiliutaki ena veimatanitu; Era sa yaco me noqu tamata o ira ka'u a sega ni kilai ira tu eliu.
- ⁴⁵Era sa vakarokorokotaki au na vulagi; Ni ra sa rogoci au, era sa talairawarawa sara.
- ⁴⁶Era sa yalolailai na vulagi; Era sa lako rerere mai na nodra i vunivuni.
- ⁴⁷Sa bula o Jiova! Sa cecere na noqu uluvatu! Kacivaka na cecere i koya na Kalou kaukauwa sa vakabulai au!
- ⁴⁸Sa solia vei au na qaqa vei ira na kequ meca; Ka vakamalumalumutaki ira na veivanua e rukuqu
- ⁴⁹Ka kauti au tani mai vei ira na noqu meca. I Jiova, o ni sa solia vei au na qaqa vei ira sa saqati au, Ka taqomaki au mai vei ira na tamata i tovo kaukauwa.
- ⁵⁰O koya oqo ka'u sa vakacaucautaki kemuni kina Ena kedra maliwa na veivanua;- Ka seretaka na yacamuni.
- ⁵¹Na Kalou sa solia na qaqa vua na nona tui; Sa solia na nona loloma tudei vua na nona i lumuti, Io, vei Tevita kei na nona kawa me tawamudu.”

2 Samuela 23

Otioti ni Vosa i Tevita

¹Oqo na i otioti ni vosa i Tevita: O Tevita, na luve i Jese, sai koya na tamata a vakalevulevuya na Kalou, o koya ka lumuta na Kalou i Jekope, ka daunivucu rogo vinaka duadua e Isireli. A sa kaya o Tevita:

²Sa vosa e gusuqu na yalo i Jiova, sa koto e yamequ na nona vosa.

³Sa vosa na nodra Kalou na Isireli; sa kaya vei au na nodra Kaukauwa na Isireli; Ni sa dua na dauvakataulewa dodonu vei ira na tamata, ka lewa tiko ena nona rerevaka na Kalou.

⁴Sa kida vei ira o koya me vaka na rarama ni mataka, me vaka na cila ni siga ena mataka ka sega kina na o, me vaka na uca ka vakatubu co mai na qele.

⁵Sa sega ni vakaoqo na noqu mataqali vua na Kalou? Ni sa cakava vei au o koya e dua na veiyalayalati tawa mudu, Sa vakarau tu na ka kecega, ka tudei. Ena sega li ni vakatubura o koya, na noqu veivuke kece kei na noqu gagadre?

⁶Ia o ira na tamata sa sega ni kila na Kalou era sa vaka na votonikau sa biu tani; sa sega ni rawa ni ra tarai ena liga.

⁷E dodonu mo vakayagataka na i yaya ni cakacaka kaukamea se na moto; era na kama yavu vakadua ena buka.

O Iratou na Sotia Rogo i Tevita

(1Vei 11.10-41)

⁸Oqo na yacadra na tamata qaqa i Tevita: a kena i matai o Joseba Vasebeci na kai Takimona, o koya na nodratou i liuliu na i “Lawalawa e Tolu”; a sa taura na nona i moto ka vala kei ira na lewe 800 na tamata, ka sa vakamatei ira kece ena dua ga na gauna.

⁹A taravi koya vei iratou na lewe tolu na tamata qaqa o Iliesa na luve i Toto, na luve i Eoi. A tiko kei Tevita o koya ni ra bolei ira na kai Filisitia era a soqoni vata kaya e kea me ra vala, ka ra mani vakasuka kina na Isireli.

¹⁰Ia sa tucake ga vakatagane o Iliesa ka ravuti ira na kai Filisitia me yacova sara ni sa wawale ka wadakau mai na ligana ni sa kabita vakadua tu na nona i seleiwau. A sa rawata o Jiova na qaqa levu ena siga o ya. Ni sa oti na i valu,

era a lesu na Isireli ki na vanua e davo koto kina o Iliesa me ra luvata tani mai na nodra i yaragi na mate.

11E taravi Iliesa yani vei iratou na i lawalawa e tolu ka kilai levu oqo o Sama na luve i Aki na kai Arari. Era a soqoni vata na kai Filisitia e Leli, ena vanua ka tei tu kina na vuni bini; era a dro na tamata mai vei ira na kai Filisitia.

12Ia a tu vakadua o Sama ena loma ni loganibini, ka taqomaka, ka mokuti ira na kai Filisitia; a rawata o Jiova e dua na qaqa levu.

13E ratou a qai lako sobu na lewe tolu vei ira na lewe tolusagavulu na i liuliu, ka ratou lako vei Tevita ena vula i tatamusuki ki na qara vatu mai Etulama; era a tiko vakaivalu mai na buca o Refeimi na nodra mataivalu na kai Filisitia.

14A sa tiko o Tevita ena gauna o ya ena dua na i drodro vakaivalu, ka ra sa vesuki Peceliema tiko e dua na i lawalawa kai Filisitia.

15A sa tuburi Tevita na galili ka sa kaya “Isa, me dua mada ga me bau kauta mai me'u gunuva na wai e takivi mai na mataniwai ena tutu ni matamata ni koro o Peceliema!”

16A ratou a qai curuma yani vakaukauwa na keba ni Filisitia na lewe tolu na sotia qaqa, ka la'ki taki wai mai na mataniwai mai Peceliema ena tutu ni matamata ni koro ka ratou kauta lesu yani vei Tevita. Ia sa bese ga ni gunuva o koya; ka sa livia yani me vakacabori vei Jiova,

17ka kaya, “Kemuni Jiova, sa dredre sara vei au me'u gunuva na wai oqo. Me'u gunuva li na nodra dra na tamata ka ra bolea na mate?” Ena ka oqo sa bese kina ni gunuva o koya. Sai koya o ya eso na veika lelevu e ratou a cakava na lewe tolu na sotia qaqa ka kilai levu oqori.

18O Avisai na taci Joape (na tinadrau o Seruwaia) e nodra i liuliu na “Matasotia Qaqa Lewe Tolusagavulu” ka kilai levu. A sa vakaiyaragi ena moto o koya ka valuta e 300 na tamata ka vakamatei ira, ka sa yaco me kilai levu ena kedra maliwa na i “Lawalawa Lewe Tolusagavulu”. +

¹⁹Sai Avisai ka rogo levu duadua na yacana vei ira na i “Lawalawa Lewe Tolusagavulu” + ka sa nodra i liuliu; ia sa sega ga ni kilai levu sara me vakataki iratou na i “Lawalawa Lewe Tolu.”

²⁰Ia o Penaia na luve i Jioiata mai Kapisieli e dua na tamata i valu rogo ka cakava na veika lelevu e liu. E a vakamatea o koya e rua na tamata qaqa ni Moapi; sa lako sobu talega o koya ka mokuta e dua na laione ena dua na qara ena gauna a lutu kina na uca cevata.

²¹E a mokuta talega o koya e dua na kai Ijipita, mata vinaka. E a taura tu e dua na moto na kai Ijipita; ia vakaiyaragi ga ena dua na i titoko o Penaia, ka kaliraka na moto mai ligana na kai Ijipita, vakamatei koya ena nona moto.

²²A ka oqo a cakava o Penaia na luve i Jioiata, ka rogo kina na yacana me dua vei ira na i “Lawalawa Lewe Tolusagavulu”. +

²³A dokai vakalevu cake o koya vei ira na lewe tolusagavulu, ia a sega ga ni tautauvata kei iratou na lewe tolu oqori. A lesi koya kina o Tevita me dua vei ira na nona tamata yadra.

²⁴Era okati ena kedra maliwa na i “Lawalawa Lewe Tolusagavulu” o Asaeli na taci Joape; o Elanani na luve i Toto na kai Peceliema;

²⁵o Sama na kai Eroti, o Elika na kai Eroti,

²⁶o Elesi na luve i Piliti, o ira na luve i Ikesi na kai Tikoa;

²⁷o Episeri na luve i Anacoci, o Mipunei na luve i Usa;

²⁸o Salimoni na luve i Eoi, o Merei na kai Nitofa;

²⁹o Elepi na luve i Peana, e dua na kai Nitofa, o Itai na luve i Ripei mai Qibea vei ira na Penijamini;

³⁰o Penaia na kai Piraconi, o Itai mai na uciwai mai Keasi;

³¹o Api Aliponi na kai Arapa, o Asimavece na kai Peurimi;

³²o Elaiapa na kai Selipimi, o Jonacani e dua vei ira na luve i Jaseni;

³³o Sama mai na ulunivanua;

³⁴o Elifeleti na luve i Easipai, na luvena na kai Meka, o Iliami na luve i Eitofeli na kai Kilo;

³⁵o Esirei na kai Kameli, o Perei na kai Aripa;

³⁶o Ikiali na luve i Necani mai Sopa, o Pani na luve i Kata;

³⁷o Seleki na luve i Amoni, o Neri na kai Pierooci, o koya sa dau colata na i yaragi i Joape na luve i Seruwaia;

³⁸o Ira na luve i Jecesi, o Karepi na luve i Jeceri;

³⁹o Uraia na Itaiti. O ira kecega era lewe tolusagavulu kavitu.

2 Samuela 24

Veretaki o Tevita

(1Vei 21.1-27)

¹A cudruvi ira tale na Isireli o Jiova, a vakauqeti Tevita o koya, ka vaka, “Mo la'ki wiliki ira na Isireli kei ira na Juta.”

²A sa kaya na tui vei Joape, kei ira na kavetani ni valu era sa tu vata, “Mo lako mada vei ira na veimataqali kecega ni Isireli, mai Tani ka yacovi Perisepa, ka wiliki ira na tamata me'u kila na kedra i wiliwili.

³A qai vosa vua na tui o Joape ka kaya, “Me vakaikuritaka vakadrau o Jiova na nomuni Kalou na kedrai i wiliwili na tamata, me raici ira talega o koya na noqu turaga na tui; ia ka cava li o ni vinakata kina na ka oqo noqu turaga na tui?

⁴Ia a gumatua na nona vosa na turaga na tui vei Joape kei ira talega na turaganivalu. A lako tani mai vua o Joape kei ira na turaganivalu me ra wiliki ira na tamata, e Isireli.

⁵Era a kosova na Joritani ka la'ki keba voli ena ceva kei Aroeri, o ya na koro levu ka koto e lomadonu ni buca ena vanua o Kata. Mai kea, era sa qai lako vaka ki na vualiku ki Jaseri,

⁶ka lako yani ki Kiliati me la'ki yaco sara ki Ketesi ena nodra vanua na Itaiti. + Mai kea, era sa qai lako ki Tani, ka lako vaka ki na ra me yaco ki Saitoni.

⁷Era sa qai lako vaka ki na ceva ki na koro levu sa vakabai o Taia, kei na nodra veikoro kecega na Aivaiti, kei ira na kai Kenani, ka yaco sara ki Perisepa ena ceva kei Juta.

⁸A sa oti e ciwa na vula ka ruasagavulu na siga ka ra sa qai lesu ki Jerusalemi, ni ra sa lakova na veivanua kece sara.

⁹A sa vakadewataka o Joape vua na tui na kedra i wiliwili na tamata ni valu: era lewe 800,000 e Isireli, ka ra lewe 500,000 e Juta.

¹⁰Ni ra wiliki oti na tamata, a vakatekivu me beitaki Tevita na yalona. A sa kaya vei Jiova o Tevita, “Au sa vakayacora na i valavala ca levu mai na ka au sa cakava oqo. Kemuni Jiova, au vakamasuti kemuni mo ni yalololoma ka vosota na noqu cala; ni'u sa cakava na ka lialia sara.”

¹¹Ni sa yadra cake o Tevita ena mataka, a sa yaco yani na vosa i Jiova vei Kata, na parofita i Tevita. A sa kaya vakaoqo,

¹²“Mo la'ki tukuna vei Tevita ni sa vosa vakaoqo o Jiova. E tolu na ka au sa cavuta vei iko; ia mo digitaka e dua me'u vakayacora vei iko.”

¹³A sa lako vei Tevita o Kata ka kaya vua na veika sa vosa kina o Jiova, ka taroga, “O cei vei iratou na tolu oqo? Me na tolu + li na yabaki me na yacovi iko tiko kina na dausiga ena nomu vanua? Se mo dro e matadra na kemu meca ka me vula tolu na dede ni nodra vakasavi iko tiko? Se me bogi tolu na mate levu ena nomu vanua? Ia mo vakasamataka mada na veika oqo, ka qai tukuna lesu mai vei au na nomu i sau me'u kauta tale vua sa talai au mai.”

¹⁴A sa kaya vei Kata o Tevita, “Au sa taqaya vakalevu; me da lutu ga ki na qeteqete ni liga i Jiova, ni sa levu na nona yaloveivosoti; ia me'u kakua ga ni lutu ki na liga ni tamata.”

¹⁵A vakayacora o Jiova na mate levu me vakatekivu ena mataka o ya, ka yacova na gauna a lokuca; era a mate e lewe 70,000 na tamata mai Tani ka yaco ki Perisepa.

¹⁶Ia ni sa dodoka na ligana na agilosi vaka ki Jerusalemi me vakarusa, a qai veivutuni o Jiova ena vuku ni nodra vakatotogitaki na tamata, a kaya vua na

agilosu ka vakarusai ira tiko na tamata, “Sa rauta oqo; mo tarova na ligamu.” A tu na agilosu i Jiova ena rara ni samu sila nei Arauna na Jepusaiti.

¹⁷Ia ni raica o Tevita na agilosu a mokuti ira tiko na tamata, sa qai tukuna vei Jiova, “Mo ni raica, sai au ga ka a caka cala; io, ka'u a kitaka na ka ca. Ia na cala cava li era sa cakava na tamata vakaloloma oqo? Me tauci ga vei au kei na noqu matavuvale na nomuni cudru.”

Cabocabonisoro

¹⁸Ena siga vata o ya, sa lako kina vei Tevita o Kata ka kaya vua, “Mo lako cake ki na rara ni samu sila i Arauna na Jepusaiti, ka mo vakacabora na nomu i soro vei Jiova e kea.”

¹⁹A lako cake o Tevita me vaka na vosa i Kata, me vaka a vakarota o Jiova.

²⁰A vakararai voli o Arauna ka raica na tui kei ira na nona tamata ni ra cabe cake tiko yani vua. A lako yani o Arauna, ka cuva vakatoboicu ki na qele vua na tui.

²¹A sa kaya o Arauna, “A cava o ni sa lako mai kina na noqu turaga na tui vua na nomuni tamata?” A sa kaya o Tevita, “Me'u volia vei iko na rara ni samu sila me'u cakava kina e dua na i cabocabonisoro vei Jiova, me mudu kina na mate levu vei ira na tamata.”

²²A sa kaya vei Tevita o Arauna, “Mo taura ga na noqu turaga na tui, ka cabora na ka e vinaka vua; oqori na bulumakau me i soro kama, ia mo ni qai taura na i yaya ni samu sila kei na i vua ni bulumakau me kena buka.

²³A veika kecega oqo sa solia vakaturaga o Arauna vei kemuni na tui.” A qai kaya tale o Arauna vua na tui, “Me yalololoma vei kemuni o Jiova na nomuni Kalou ka ciqoma na nomuni i soro.”

²⁴A sa kaya vei Arauna na tui, “E sega, au na solia vakaidina vei iko na kena i sau; ia au na sega ni vakacabora vei Jiova na noqu Kalou na i soro kama e rawa wale ga.” A volia o Tevita na rara ni samu sila kei na bulumakau ena 50 na tiki ni siliva.

²⁵A cakava mai kea o Tevita na i cabocabonisoro vei Jiova ka vakacabora kina eso na i soro kama, kei na i soro ni veivinakati. A sa rogoa o Jiova na nona masu ena vuku ni vanua, ka sa mudu na mate levu vei ira na Isireli.

1 Tui

1 Tui 1

Sa Qase Sara na Tui o Tevita

¹A sa qase sara o Tevita na tui, ka dina ga ni ra a tutuvitaki koya na nona tamata ena i tutuvi, ia sa sega ga ni katakata rawa.

²Era a qai kaya vua na nona i vakalesilesi, “Kemuni na tui, me qarai mada mai e dua na goneyalewa mo drau tiko vata ka qaravi kemuni. Ena davo volekati kemuni o koya mo ni katakata kina.”

³Era a vakasaqara ena veiyasana kecega e Isireli me ra kunea kina e dua na goneyalewa mata vinaka, era a qai kunei Avisaki e dua na goneyalewa ni Sunemi ka ra kauti koya mai vua na tui.

⁴A mata vinaka sara na goneyalewa oqo ka dau qaravi koya na tui; ia sa sega ga ni moceri koya na tui.

Taura na i Tutu o Atonaija

⁵Ia oqo, a sa qai lavelaveti koya cake o Atonaija, na luve i Akici, ka kaya, “Au sa na tui;” ka sa vakarautaka eso na nona qiqinivalu kei na so na tamata dauvodo ose, kei na lewe 50 na tamata me ra daucici tiko e liu vua.-

⁶A sega mada ni se vunauci koya vakadua o tamana ena dua na gauna, me bau taroga, “A cava mada o cakava kina na ka oqo?” A sa dua na tagane rairai vinaka o Atonaija, ka a sucu taravi Apisalome o koya.

⁷A sa veivosaki kei Joape (ka tinana o Seruwaia) vata kei Epaiaca na bete, ka rau vakadonuya vata me rau tokoni koya.

⁸Ia e ratou a sega ni veitokoni vei Atonaija o Setoki na bete, o Penaia na luve i Jioiata, o Necani na parofita, o Semeai, o Rei, kei ira na sotia matayadra i Tevita.

⁹A sa vakamatea o Atonaija eso na sipi, na bulumakau kei na manumanu uro mai Vatu ni Gata, ka voleka ki Enirokeli. A sa veisureti vei ira kece na vo ni luve i Tevita na tui kei ira na nona i vakalesilesi mai Juta me ra tiko ena nona solevu oqo,

¹⁰ia a sega ga ni kacivi Solomoni na tacina, se o Necani na parofita, se o Penaia, se o ira na sotia matayadra ni tui.

Sa Buli me Tui o Solomoni

¹¹A sa lako yani o Necani vei Vaciseva na tina i Solomoni, ka tarogi koya, “O sega beka ni se rogoca ni sa buli koya me tui o Atonaija na luve i Akici? Ia e qai sega tu ni kila na veika oqo o Tevita na tui!-

¹²Kevaka o vinakata mo bula o iko vata kei na luvemu o Solomoni, ia oqo na noqu i vakasala vei iko.

¹³Mo lako sara vakatotolo vua na tui o Tevita ka kaya vua, ‘Kemuni na tui, o ni sega beka li ni a bubului vei au na nomuni vada ka kaya ni na sosomitaki kemuni na luvequ ena nomuni i tutu vakatui? Ia na cava na vuna sa tui kina oqo o Atonaija?’

¹⁴Ena gauna o drau veivosaki tiko kina kei koya na tui, au na qai muri iko yani ki loma ka vakadinadinataka na nomu vosa.”

¹⁵A sa lako vua na tui o Vaciseva ka curu ki na nona rumu. A sa qase sara na tui; a sa qaravi koya tiko o Avisaki na yalewa ni Sunemi.

¹⁶A sa cuva sobu ena vakarokoroko o Vaciseva. A sa kaya sara mai na tui vei Vaciseva, “A cava o vinakata?”

¹⁷A sauma o Vaciseva ka kaya, “Noqu turaga, o ni a bubuluitaka vei au na nomuni vada, ena yaca i Jiova na nomuni Kalou, ka vaka: Ena sosomitaki au vakaidina o Solomoni na luvemu me tui, ka na tiko ena noqu i tikotiko vakaturaga.

¹⁸Ia oqo, sa yaco me tui o Atonaija, ka dina ga ni o ni se sega ni kila oqo na noqu turaga na tui.

¹⁹A sa vakamatea o Atonaija e vica vata na bulumakau, eso na manumanu uro, kei na vuqa sara na sipi, ka kacivi ira kece na luvena na tui, o Epaiaca na bete, kei Joape na komada ni mataivalu; ia sa sega ga ni kacivi Solomoni na nomuni tamata o koya.

²⁰Ia oqo, kemuni na noqu turaga na tui, sa wanonovi kemuni tiko na matadra kecega na Isireli taucoko, mo ni tukuna vei ira, se o cei me na sosomitaki kemuni na noqu turaga na tui, me tiko ena nomuni i tikotiko vakaturaga.

²¹Kevaka e sega, sa na yaco vakaidina me keirau sa na okati vakatamata cala, o au kei Solomoni na luvequ, ni o ni sa na mate, ka la'ki vakotori vata kei ira na nomuni qase.”

²²Ia ena gauna e rau a veivosaki tiko kina o Vaciseva kei koya na tui, a sa curu yani o Necani na parofita.

²³A sa tukuna sara vua na tui, “Oqo o Necani na parofita.” Ia a lako yani vua na tui o Necani ka vakacuva na uluna ena vakarokoroko.

²⁴A sa kaya o Necani, “Kemuni na noqu turaga na tui, o ni sa kacivaka oti beka ni na sosomitaki kemuni ena nomuni i tutu vakatui o Atonaija?

²⁵Ni sa lako sobu edaidai o koya, ka sa vakamatea e levu na bulumakau, na manumanu uro, kei na vuqa na sipi. A sa qai kacivi ira kecega na luvena na tui, o Joape na komada ni mataivalu, o Epaiaca na bete; ka ra sa kana ka gunu vata tiko ena marau ena gauna sara ga oqo, ka kailavaka voli, ‘Me bula balavu na tui o Atonaija!’

²⁶Ia, sa sega ga ni sureti au na nomuni tamata, kei Setoki na bete, kei Penaia na luve i Jioiata, kei na nomuni tamata o Solomoni.

²⁷O ni sa cakava li na veika oqo na noqu turaga na tui, ka o ni sega ni vakatakila mada vei au na nomuni tamata se o cei me veisosomitaki ki na i tikotiko vakaturaga?”

²⁸A sa vosa o Tevita na tui, ka kaya, “Dou kacivi Vaciseva tale mada mai ki loma.” A sa curu lesu yani ki loma o koya vua na tui, ka mai tucake tu e matana.

²⁹A sa qai vosa ni bubului na tui, ka kaya, “Me vaka sa bula o Jiova, ka a vakabulai au mai na veika rarawa kecega,

³⁰au sa na vakayacora edaidai na noqu bubului vei iko ena yaca i Jiova na nodra Kalou na Isireli, ni'u a kaya, 'Ena sosomitaki au vakaidina na luvenu o Solomoni me dabe ena noqu i tikotiko vakaturaga me tui."

³¹A sa vakacuva sobu na uluna o Vaciseva ena vakarokoroko vua na tui, ka kaya, "Me bula balavu na noqu turaga o Tevita na tui!"

³²A sa kaya o Tevita na tui, "Dou kacivi iratou mai o Setoki na bete, o Necani na parofita, kei Penaia na luve i Jioiata kivei au." A ratou sa lako mai vua na tui.

³³Sa qai kaya vei iratou na tui, "Dou kauti iratou na noqu i vakalesilesi ni tikotiko vakatui; dou la'ki vakavodoki Solomoni na luvequ ki na noqu meule, ka kauti koya sobu ki na ulu ni wai na Qihoni;

³⁴ia me rau lumuti koya mai kea me nodra tui na Isireli o Setoki na bete kei Necani na parofita. Me qai uvuci na davui ka kailavaki vakadomoilevu yani, 'Me bula balavu o Solomoni na tui!'

³⁵Mo ni qai muri koya cake mai, me mai tiko ena noqu i tikotiko vakaturaga; ni na tui o koya me kequ i sosomi; ia ka'u sa lesi koya me lewai ira na Isireli kei ira na Juta."

³⁶A vosa vua na tui o Penaia, na luve i Jioiata, ka kaya, "Emeni! me kaya talega vakakina o Jiova na nona Kalou na noqu turaga na tui.

³⁷Me vaka sa tiko o Jiova kei na noqu turaga na tui, me tiko vakakina o koya vei Solomoni, ka me cakava me kaukauwa cake na nona i tikotiko vakaturaga mai vua na noqu turaga o Tevita na tui."

³⁸A lako sobu o Setoki na bete, o Necani na parofita, o Penaia na luve i Jioiata, o ira na Kireci, kei ira na Pileci, ka ra a vakavodoki Solomoni ki na meule i Tevita na tui, ka kauti koya ki Qihoni.

³⁹E kea, a qai taura o Setoki na bete e dua na tavaya waiwai olive mai na vale tabu, ka sa lumuti Solomoni. Era a uvuca na davui, ka ra kaya kecega na tamata, "Me bula balavu na tui o Solomoni!"

⁴⁰Era a qai muri koya cake na tamata kecega, ka ra uvuca na bitu ni vakatagi, ka sa ka levu sara na nodra reki, ka yavavala na vanua ena levu ni domodra.

⁴¹Ni sa oti tiko na nodra kana magiti o Atonaija kei ira kece na nona vulagi, era a rogoca sara na rorogo. Ena nona sa rogoca o Joape na domo ni davui, a kaya o koya, “A cava na i balebale ni maue ka rorogo mai na koro?”

⁴²Ni vosa tikoga o koya, raica, a lako mai o Jonacani na luve i Epaiaca na bete; ka kaya o Atonaija, “Mo curu mai, ni o sa tamata yaga o iko, ka o sa kauta tiko mai na i tukutuku vinaka.”

⁴³A vosa vei Atonaija o Jonacani, ka kaya, “E sega, sa lesi Solomoni vakaidina me tui, o Tevita na noda turaga na tui;

⁴⁴a tala vata kaya o koya na tui, na bete o Setoki, o Necani na parofita, kei Penaia na luve i Jioiata, kei ira na kai Kireci, kei ira na i Pileci, era a vakavodoki Solomoni ena nona meule na tui;

⁴⁵e rau a lumuti koya mai Qihoni me tui o rau o Setoki na bete, kei Necani na parofita: era a lako cake mai kea ena reki kei na marau levu, ka sa maue kina na vanua. Oqori na rorogo o ni a rogoca.

⁴⁶A tiko o Solomoni ena i tikotiko vakaturaga ni tui.

⁴⁷Era a lako talega na tamata na dauqarava na tui, vosa vakacaucautaka na turaga o Tevita na tui, ka ra kaya, ‘Me vakalevulevuya cake mada ga na yaca i Solomoni o koya na nomuni Kalou, me rogo levu cake mai na yacamuni, ka tara cake na nona i tikotiko mai na nomuni i tikotiko vakaturaga. A cuva sobu na tui ka masu ena nona i mocemoce.

⁴⁸A sa kaya tale na tui, ‘Me vakavinavinakataki o Jiova na Kalou ni Isireli, o koya a solia vua e dua na luvequ me tiko ena noqu i tikotiko vakaturaga, ka'u sa vakadinadinataka tiko e mataqu.’”

⁴⁹Era a rere ka sautaninini na tamata ka kacivi ira mai o Atonaija, era a tucake ka dui lako yani ena nodra sala.

⁵⁰A rere o Atonaija, a tu cake ka la'ki kubeta tu na ucuna momoto ena tutu ni cabocabonisoro.

⁵¹A tukuni vei Solomoni, ka vaka, “Raica, sa rerevaki kemuni na tui o Atonaija; me vaka ni sa la'ki kubeta na tutu cecere ni cabocabonisoro, ka kaya, ‘Me bubului vei au edaidai o Solomoni na tui, ni na sega ni vakamatei au na nona tamata ena i seleiwau.’”

⁵²A sa kaya o Solomoni, “Kevaka sa vakadinadinataka ni sa tamata yaga o koya, ena sega ni rawa ni na lutu ki na qele e dua na drauniuluna; ia kevaka sa kune vua na ca, ena mate o koya.”

⁵³A talatala o Solomoni na tui, ka ra la'ki kauti Atonaija mai ena i cabocabonisoro. A lako mai o koya, ka cuva ni vakarokoroko vei Solomoni na tui; a qai kaya vua o Solomoni, “Mo lako ki na nomu vale.”

1 Tui 2

Tatau vei Solomoni o Tevita

¹Ni roro voleka mai na siga me mate kina o Tevita, a sa qai tatau vei Solomoni na luvena, ka kaya,

²“Au sa na lako ena sala era na lakova kece na kai vuravura. Mo kaukauwa ka qaqa,

³ka talairawarawa ki na veika sa vakarota o Jiova na nomu Kalou. Mo muria na nona lawa kei na i vakaro kece sara, me vaka sa volai ena Lawa i Mosese, me rawa ni o rawata vinaka na veika kece sara o qarava ena veivanua kece o gole kina.

⁴Ena qai vakataudeitaka o Jiova na nona vosa sa tukuna oti vei au, ni a kaya, ‘Kevaka era na raica vinaka na nodra i valavala o ira na luvemu, me ra lako e mataqu ena yalodina kei na lomadra taucoko kei na vu ni yalodra taucoko, ena sega ni muduki na nomu kawa me dabe ena i tikotiko vakatui e Isireli.’

⁵“Ia o sa kila talega na ka sa kitaka vei au o Joape na luve i Seruwaia ena nona a vakamatea e rua na turaganivalu ni Isireli, o ya o Epineri na luve i Neri kei Amasa na luve i Jica. O na nanuma vinaka ni a vakayacori na

veivakamatei oqo ena gauna ni veisaututaki ena vuku ni kena saumi lesu na nodrau a veivakamatei na turaganivalu ena gauna ni veivaluvaluti. Ena ka oqo, sa vakamatea kina o koya e rua na tamata tawa cala, ka'u sa ciqoma na kena veibeitaki oi au, ka sotava kina na kena leqa.-

⁶Sa matata vei iko na ka mo vakayacora; mo kakua ni vakatara me mate ga vakadodonu o koya.

⁷“Ia mo caka vinaka ena yalodina vei iratou na luve i Basiliai na kai Kiliati, ka me ratou tiko kei ira era kana mai na nomu teveli, baleta ni ratou a caka vinaka vei au ena gauna ka'u a dro voli kina mai vei Apisalome na tuakamu.-

⁸“Raica, e tiko talega vata kei iko o Semeai na luve i Kira mai na koro o Peurimi ena vanua o Penijamini. A sa rukaki au vakaca sara o koya ena siga ka'u a lako kina ki Meneimi; ia, ena nona a sotavi au mai na Uciwai na Joritani, au a qai bubului vua ena yaca i Jiova, ka kaya, ‘Au na sega ni vakamatei iko ena i seleiwau.’-

⁹Ia kakua ni vakatara o iko me lako yani ena galala ka sega ni totogitaki. O sa na kila ga na ka mo vakayacora, ni sa nomu i tavi mo raica na nona vakamatei.”

Na Mate i Tevita

¹⁰A sa mate o Tevita, ka sa la'ki bulu ena Koro i Tevita.

¹¹A sa 40 taucoko na yabaki na dede ni nona vei qaravi vakatui e Isireli, ni sa veiliutaki e Epironi me yabaki vitu ka 33 na yabaki mai Jerusalemi.-

¹²Sa qai sosomitaki Tevita na tamana o Solomoni ena i tikotiko vakaturaga, ka sa vakataudeitaki na nona veiliutaki vakatui.-

Na Mate i Atonaija

¹³A sa qai lako yani o Atonaija na luve i Akici vei Vaciseva na tina i Solomoni. A sa taroga sara o Vaciseva, “O sa lako mai vakasavasava, se segai?” A sa sauma o koya, “Io, au sa lako mai vakasavasava.”

¹⁴A sa qai kaya tale o koya, “E dua na ka au via taroga tiko vei iko.” A taroga lesu o Vaciseva, “Na cava o ya?”

¹⁵A qai kaya o koya, “O sa kila vinaka ni a dodonu me'u a buli me tui, ka ra sa nanamaki tu kina na vanua taucoko o Isireli. Ia, sa qai sega ni vakakina, ka sa yaco me tui na taciqu, baleta ni sa lewa vakaoqo o Jiova.

¹⁶Ia oqo, sa dua bulu ga na ka au sa kerea vei iko, mo kakua ni bureitaka vei au.” A taroga lesu o Vaciseva, “Na cava o ya?”

¹⁷A sa kaya o Atonaija, “Au kerea mo la'ki vosa mada vei Solomoni na tui, ka'u kila ni na sega ni bureitaka vei iko; o ya me soli Avisaki vei au, o koya na yalewa ni Sunemi, me watiqu.”-

¹⁸A sa kaya o Vaciseva, “Sa vinaka, au na vosa vua na tui ena vukumu.”

¹⁹A lako o Vaciseva vei Solomoni na tui me la'ki vosa vua ena vuku i Atonaija. A tucake na tui me la'ki tavaki koya, ka cuva vua, ka tiko sobu ena nona i tikotiko vakaturaga, ka solia e dua na i dabedabe me dabe kina na marama tinana; a qai dabe o koya ena yasana i matau.

²⁰A sa kaya o Vaciseva, “E dua na kerekere lailai au kauta tiko mai vei iko; au kerea mo kakua ni bureitaka vei au.” A taroga lesu na tui, “I Tinaqu, na cava o ya? Au na sega ni bureitaka vei iko.”

²¹A sa kaya o Vaciseva, “Me soli o Avisaki na yalewa ni Sunemi vei Atonaija na tuakamu me watina.”

²²A sa tarogi tinana lesu o Solomoni na tui ka kaya, “A cava na vuna o sa kerea kina na yalewa ni Sunemi o Avisaki me nei Atonaija? E vakacava mo sa kerea talega na i tutu vakatui me sa nona! O koya na tuakaqu; de vinaka mo sa kerea talega na veika me baleti Epaiaca na bete kei Joape na luve i Seruwaia e ratou to vata mai na yasana kadua!”

²³A sa vosa bubului o Solomoni ena yaca i Jiova, ka kaya, “Me qai vakamatei au na Kalou kevaka au sega ni sauma lesu na cala levu oqo vei Atonaija me mate o koya ena vuku ni ka sa kerea oqo!

²⁴Ia oqo, me vaka sa bula o Jiova, o koya sa vakataudeitaki au ka vakatikori au ena i tikotiko vakaturaga i Tevita na tamaqu, ka solia vei au e dua na kawa me vaka sa yalataka o koya, ena vakamatei edaidai o Atonaija!”

²⁵A sa qai talai Penaia na luve i Jioiata yani o Solomoni na tui; ka sa mokuti koya mate.

Na Vakatalai i Epaiaca kei na Mate i Joape

²⁶A vosa vei Epaiaca na bete o koya na tui, ka kaya, “Mo lako tani ki Anacoci, ki na nomu vanua; ni sa dodonu mo mate. Ia au na sega ni vakamatei iko edaidai, ni o sa colata voli na Kato ni Veiyalayalati i Jiova ena mata i Tevita na tamaqu, ka o vakaivotavota vata kaya ena veika kecega ka vakararawataki kina.”-

²⁷A sa vakasavi Epaiaca o Solomoni me kakua tale ni veiqaravi vakabete vei Jiova; oqo me vakayacori kina na vosa i Jiova me baleta na vuvale vakabete nei Ilai mai Sailo.-

²⁸A sa rogoca o Joape na veika sa yaco oqo. (A solia na nona veitokoni vei Atonaija o koya, ka segai vei Apisalome.) Sa qai dro yani o Joape ki na vale tabu i Jiova, ka la'ki kubeta na muana momoto ena i tutu cecere e cake ni cabocabonisoro.

²⁹Ni sa yacovi Solomoni na tui na i tukutuku me baleta na dro nei Joape ki na vale tabu i Jiova ka toka volekata na i cabocabonisoro, a sa talai Penaia na luve i Jioiata o Solomoni, ka kaya vua, “Lako, ka la'ki mokuti koya mate.”

³⁰A sa lako ki na vale tabu i Jiova o Penaia, ka kaya vei Joape, “Sa vakarota na tui mo lako tani mai tuba.” A sa kaya o Joape, “E segai; au na mate ga eke.” A sa lesu tale o Penaia vua na tui ka vakadewataka na vua na vosa i Joape.

³¹A sa kaya vua na tui, “Mo cakava ga na ka sa tukuna o Joape. Vakamatei koya ka la'ki buluti koya. Oqo ena vakavuna me'u vagalalataki kina kei ira na kawa i Tevita na tamaqu mai na i vesu ni ca ka vakayacora o Joape ena nona vakadavea na dra ni tamata tawa cala.

³²Ena totogitaki Joape o Jiova ena vuku ni veivakamatei oqo sa vakayacora ka sega ni a kila taumada o Tevita na tamaqu. A vakamatea o Joape e lewe rua na tamata tawa cala ka rau vinaka cake sara mai vua: o ya o Epineri na

luve i Neri ka komada ni mataivalu ni Isireli, kei Amasa na luve i Jica ka komada ni mataivalu ni Juta.

³³Na veisausaumi ni dra me baleta na nodrau vakamatei ena tau vei Joape kei ira na nona kawa me tawamudu. Ia ena tiko ga na vakacegu kei na sautu i Jiova ki na kawa i Tevita sa dabe tiko ena nona i tikotiko vakatui.”

³⁴Sa qai lako cake o Penaia na luve i Jioiata ki na Vale i Jiova ka vakamatei Joape; a sa buluti koya ena nona vale ga sa volekata na vanua lala.

³⁵A sa lesi Penaia o Solomoni na tui me komada ni mataivalu, me i sosomi kei Joape, ka sa lesi o Setoki na bete me i sosomi kei Epaiaca.

Na Mate i Semeai

³⁶A sa talatala na tui me kacivi o Semeai, ka sa kaya vua, “Mo tara e Jerusalemi e dua na nomu vale mo tiko kina, ka mo kakua ni lako tani mai kea ki na dua tale na vanua.

³⁷Kevaka o na lako yani ena dua na siga ka qalo kosova na uciwai o Kitironi, ia mo kila deivaki sara kina ni o na mate vakaidina; ia na nomu mate oqo sa na baleti iko ga.”

³⁸A sa kaya o Semeai vua na tui, “Kemuni na tui, e sa donu vakavinaka oqori. Au na vakayacora na veika o ni sa vosa kina.” A sa tiko kina vakadede mai Jerusalemi o Semeai.

³⁹Ia ni oti e tolu na yabaki, e rau a qai dro e lewe rua na tamata bobula i Semeai vua na tui Kaca o Akisa, na luve i Meka. Ni sa rogoca o Semeai na nodrau sa tiko mai Kaca na nona bobula,

⁴⁰a sa ia o Semeai ka vakarautaka na nona asa, ka lako yani ki Kaca vei Akisa na tui, me qarai rau na nona bobula. A sa kunei rau ka kauti rau mai lesu tale mai ki na nona vale.

⁴¹Ia ni sa tukuni vei Solomoni ni sa lako o Semeai mai Jerusalemi ki Kaca ka lesu tale mai,

⁴²a sa talatala me kacivi mai o Semeai, ka kaya vua, “Au a sega li ni vakabubuluitaki iko ena yaca i Jiova, ka vakarota vei iko ka kaya, ‘Mo kila

deivaki sara ni o na mate vakaidina ena siga ga o lako tani kina, ka lako ki na dua ga na vanua? Ia o a kaya vei au, “Sa donu vakavinaka oqori; au na vakayacora na nomuni vosa.”

⁴³A cava oqo o sa sega kina ni muria na nomu bubului vei Jiova, kei na i vakaro ka'u a vakarota vei iko?”

⁴⁴A sa kaya tale vei Semeai na tui, “O sa kila na ka ca kecega sa tu e lomamu, na ka ca o a kitaka vei Tevita na tamaqu. Ena ka oqo, ena totogitaki iko kina o Jiova.

⁴⁵Ia ena vakalougatataki au o koya ka vakataudeitaka e matana na i tikotiko vakatui i Tevita ka tawamudu.”

⁴⁶A vakarota na tui vei Penaia, na luve i Jioiata, me lako yani, ka mokuti koya mate. Ena ka oqo, a sa qai taucoko na kena vakataudeitaki na matanitu ena liga i Solomoni.

1 Tui 3

Sa Masu o Solomoni me Kerea na Vuku

(2Vei 1.3-12)

¹A sa cakava o Solomoni e dua na sala me veiwekani kina kei na tui Ijipita ena nona vakawatitaka na luvena yalewa. A kauti watina mai ki na koro i Tevita me yacova ni sa tara oti na nona valenitui, kei na Valenisoro, kei na bai kei Jerusalemi.

²Me vaka ni se bera ni bau tara e dua na vale ni sokalou vei Jiova, era sa dau vakacaboisoro tikoga na tamata ena veivanua ni vakacaboisoro duidui eso.

³A sa lomani Jiova o Solomoni ka muria tiko na vunau i Tevita na tamana; ia a vakacaboisoro tiko o koya ka vakama na veika boi vinaka ena veivanua ni vakacaboisoro duidui eso.

⁴A sa lako na tui ki Kipioni me vakacaboisoro kina, ni sa rogo levu na vanua o ya; ka vakacabora kina o Solomoni e dua na udolu na i soro kama ena i cabocabonisoro e kea.-

⁵Sa qai rairai vei Solomoni o Jiova mai Kipioni ena tadra ena bogi; a sa kaya kina vua na Kalou, “Na cava o na vinakata me'u solia vei iko?”

⁶A sa kaya o Solomoni, “O ni sa cakava vakalevu na loloma tudei vua na nomuni tamata o Tevita na tamaqu, me vaka sa lako o koya e matamuni ena yalodina kei na i valavala dodonu, kei na yalo dodonu vei kemuni; ia o ni sa cakava vua na loloma lelevu ka tudei oqo, ni o ni sa solia vua e dua na luvena me tiko ena i tikotiko vakaturaga, me vaka sa tiko kina oqo.

⁷Ia oqo, oi kemuni Jiova na noqu Kalou, o ni sa lesi au na nomuni tamata me'u tui, me'u i sosomi kei Tevita na tamaqu, ia sa dina ni ka'u sa gone lailai ga, ka'u sa sega ni kila na sala.

⁸A sa tiko na nomuni tamata oqo, kei ira na nomuni tamata, o ni a digitaka, era sa lewe vuqa, ka sega ni wili rawa se tukuni rawa.

⁹Ia mo ni solia vei au na nomuni tamata na yalo sa vuku, me'u lewai ira rawa kina na nomuni tamata, me'u kila na ka vinaka kei na ka ca; ia o cei li sa rawata me lewai ira na nomuni tamata lewe levu oqo?”

¹⁰A vinaka vei Jiova na vosa o ya, ni a kerea na ka oqo o Solomoni.

¹¹A sa kaya vei Solomoni o Jiova na Kalou, “Ena vuku ni nomu kerea na ka oqo, ka sega ni kerea me nomu na bula balavu, na i yau, se me ra mate na nomu meca, ia o sa kerea ga me nomu na vuku, mo kila kina na lewa dodonu;

¹²raica, au sa cakava oqo me vaka na nomu vosa. Au na solia vei iko na yalo sa vuku ka dau kila rawa na ka; sa sega kina ni dua e liu me tautauvata kei iko, ka na sega tale ni dua me na qai tubu e muri me vakataki iko.

¹³Ia au na solia talega vei iko na ka o a sega ni kerea, na i yau, mo dokai, ka me kakua kina ni dua tale na tui me na tautauvata kei iko ena nomu gauna taucoko.

¹⁴Ia kevaka o muria na noqu sala, mo vakabauta na noqu i vunau kei na noqu i vakaro, me vaka na ka sa cakava o Tevita na tamamu, au na qai vakabalavutaka na nomu bula.”

¹⁵A yadra o Solomoni, ka raica ni a tadra ga. A lako ki Jerusalemi, ka la'ki tu ena mata ni Kato ni Veiyalayalati i Jiova, ka vakacabora eso na i soro kama, kei na i soro ni veivinakati, ka caka magiti me kedra na nona tamata dauveiqaravi.

Vakatulewataka e Dua na Kisi Dredre o Solomoni

¹⁶E rau a qai lako mai vua na tui e rua na yalewa dautagane ka tu e matana.

¹⁷A sa kaya e dua vei rau, “Kemuni na tui, keirau sa tiko vata na yalewa oqo ena dua na vale, ka'u a vakasucuma e dua na gonetagane mai vale, ka tiko talega kina o koya.

¹⁸Ena i katolu ni siga ni oti na noqu vakasucu, sa vakasucuma talega o koya e dua na gonetagane. Keirau a tiko ruarua ga, ka sa sega tale ni dua e tiko e vale.

¹⁹“A sa mate ena bogi na luvena na yalewa oqo, ni sa vakacalakataka ena nona bikai koya.

²⁰A sa qai duri cake o koya ena lomaloma ni bogi ni'u sa moce koto, a sa kauta tani mai vei au na luvequ tagane, ka kauti koya yani ki na nona i mocemoce; a sa qai vakatora na luvena mate ena noqu i mocemoce.

²¹Ia ni'u yadra cake ena mataka ka tarava me'u vakasucuma na luvequ, au sa raica ni sa mate tu. Ia ni'u raica vakavinaka, au qai kila ni sega ni luvequ.”

²²Ia sa qai kaya na yalewa kadua, “E sega! Na luvequ dina ga na gone ka se bula tiko, ka luvemu o koya sa mate!” A sauma lesu na i matai ni yalewa, ka kaya, “E sega! Sa luvemu ga o koya sa mate, ka luvequ o koya e se bula tiko!” E rau sa veiba vakaoqo e matana na tui.

²³Sa qai kaya o Solomoni na tui, “Sa kaya o koya oqo, ‘Na luvequ oqo o koya sa bula, ka sa mate na luvemu’; ka sa kaya o koya o ya, ‘E sega! sa mate o luvemu ka se bula na luvequ.’ ”

²⁴A sa qai kaya na tui, “Dou kauta mai vei au na i seleiwau.” Era a qai kauta mai vua na tui na i seleiwau.

²⁵A sa qai vakarota na tui, “Dou musuka na gone ka se bula tiko me rua na kena i wasewase, ka solia e dua na kena veimama vua e dua, kei na i karua ni veimama vua tale e dua.”

²⁶Ia na yalewa ka tinana dina na gone ka se bula tiko, ni sa tuburi koya na loloma levu me baleti luvena, a sa qai vosa vua na tui ka kaya, “Au sa kerekere vakabibi, oi kemuni na tui, mo ni kakua ni vakamatea na gone! Ni solia ga vua!” Ia sa kaya na yalewa kadua, “Ni kakua ni solia vua e dua vei keirau; ia ni musuka rua ga.”

²⁷A qai sauma na tui ka kaya, “Dou kakua ni vakamatea na gone! Dou solia vua na i matai ni yalewa, ni sa tinana dina ga o koya.”

²⁸Ni ra sa rogoa na Isireli na nona lewa vakaoqo na tui, era sa dokai koya vakalevu, baleta ni ra sa kila ni sa tu vua na vuku ni Kalou me vakatauca na lewa dodonu ka savasava.

1 Tui 4

Nona i Vakaillesilesi o Solomoni

¹A tui vei ira kecega na Isireli o Solomoni.

²Ia o ira oqo na nona vakaillesilesi lelevu: O Asaria na luve i Setoki na bete;

³e rau vunivola o Ilioreti kei Eaia, o rau na luve i Sisa; o Josefati na luve i Eiluti, sa dau vola na veika sa baleta na matanitu.

⁴A sa komada ni mataivalu o Penaia na luve i Jioiata; e rau a bete o Setoki kei Epaiaca;

⁵a sa lewai ira na turaga lalai o Asaraia na luve i Necani; ia o Saputi na luve i Necani na bete, a nona i tokani na tui;

⁶a liutaki ira na veiqaravi e valenitui o Eisari a lewa na cakacaka lavaki vakabobula o Etonirami na luve i Apita.

⁷A digitaka o Solomoni e lewe tinikarua na nona tamata me ra i liuliu ena veitikina kece e Isireli. O ira oqo me ra dau solia tiko na kena kakana na tui

kei ira na nona lewe ni vale, me tau yadua na vula dua na i liuliu ena veiyabaki kece na nodra vakania na tui.

⁸Ia oqo na yacadra: o Peniuri na luve i Uri mai na vanua veidelana o Ifereimi;

⁹o Penideka mai Makasi, Sepilimi, Pecisemesi, kei Elonipecianani;

¹⁰o Peni-eseti mai Erupoci (a nona talega o Soko, kei na vanua taucoko o Eferi);

¹¹o Peniapinatapi ena vanua kecega o Nepacadoa, ka rau a vakawati kei Tafaci na luve i Solomoni;

¹²o Peana na luve i Eilute, a nona o Tenaki, Mekito, kei Pecisiani taucoko e tiki Saricani ena ruku i Jesireli, mai Pecisiani, yaco ki Epeli-meola, ka sivi Jokimiami;

¹³o Penikiperi mai Remocikiliati a nona na veikoro i Jairo na luve i Manasa, a tiko mai Kiliati; a nona na i wasewase o Arikopi ka tiko mai Pasani, a onosagavulu na veikoro lelevu sa vakabai, ka vakabai lawalawa ena parasa;

¹⁴o Elinatapi na luve i Ito, e Meneimi;

¹⁵o Eimasi, mai Navitalai a vakawati kei Pasemaca na luve i Solomoni;

¹⁶o Pena, na luve i Usaia, mai Aseri kei Piloa;

¹⁷o Josefati na luve i Parua, mai Isakari;

¹⁸o Semeai, na luve i Ela, mai Penijamini;

¹⁹o Kiperi na luve i Uri, mai na vanua o Kiliati, ena vanua i Sioni na nodra tui na Amoraiti, kei Oki talega na tui Pasani. A sa dua na nona tamata turaga na tui mai na vanua o Juta.

²⁰Era a lewe vuqa na Juta, kei ira na Isireli, me vaka na nuku ni matasawa na kedra i wiliwili, era a kana, gunu, ka marau tiko.

²¹A lewai ira na veimatanitu kecega o Solomoni me vakatekivu mai na uciwai na Uferetisi ka yaco ki na nodra vanua na kai Filisitia, yaco ki na i yalayala

kei Ijipita; era a kauta mai na veika lavaki, i colacola, ka qaravi Solomoni ena gauna kece a bula kina o koya.-

²²Na i vakarau ni kakana sa gadreva o Solomoni ena dua na siga e 5,000 na lita na valawa digitaki kei na 10,000 na lita na kakana qaqi;

²³e tini na bulumakau uro vinaka, e ruasagavulu na bulumakau mai na vanua veico, e duanadrau na sipi, ka vakakina eso na dia, na kaseli, na ropuki, kei na toa uro.

²⁴Ni sa nei Solomoni na veivanua kece ena ra ni uciwai levu na Uferetisi me vakatekivu mai Tifisi ka yaco ki Qasa, vei ira talega na tui kece ni veivanua ena ra ni Uferetisi; a tiko veisaututaki kei ira kecega era a tiko vakavolivoliti koya.

²⁵Era a tiko vinaka ka sautu ena gauna kece i Solomoni na Juta kei na Isireli, na tamata ena ruku ni nona vunivaini, kei na ruku ni nona vunilolo, me vakatekivu mai Tani, ka yaco ki Perisepa.

²⁶A sa 40,000 na i tutu ni ose ni qiqinivalu nei Solomoni, ka lewe 12,000 na nona tamata dauvodo ose.-

²⁷Ia era a vakarautaka na turaga ni veiyasana oqori na kakana kei Solomoni na tui, kei ira kecega era kana ena nona teveli, ka me ra tau yadua na vula na veivakani; ka sega ni laiva me dua na kakana e lutu kina.

²⁸A kau talega mai vakakina na barile kei na co, me vaka sa gadrevi, me kedra na ose ni kareti kei na veimataqali manumanu tale eso.

²⁹A solia vei Solomoni o Jiova, na Kalou, na vuku, kei na kila ka, ka sega ni kilai rawa na kena levu, kei na daulomasoli me vaka na levu ni nuku ni matasawa,

³⁰ka la'ki uasivia na nodra vuku kecega mai na Tokalau na vuku i Solomoni, a sivita vakakina na nodra vuku kecega na kai Ijipita.

³¹Ni sa vuku cake vei ira na tamata kecega o koya; ka vuku cake mai vei iratou na luve i Maoli; a rogo o Solomoni ki na veimatanitu kecega a vakavolivolita.-

³²A cavuta o koya e tolu na udolu na vosa vakaibalebale, ka dua na udolu ka lima na nona sere.-

³³A vakamacalataka na veikau o koya, me tekivu mai na sitari mai Lapanoni ka yacova yani na isopi ka dau tubu e dela ni bai; a tukuni ira talega na manumanu yava i va, na manumanu vuka, na manumanu sa qasi voli, kei na ika.

³⁴Era a lako mai na tamata ni veimatanitu kecega me ra rogoca na vuku i Solomoni, ka vaka talega kina o ira na tui kece e vuravura ka rogo kina na nona vuku.

1 Tui 5

Vakarau Tara na Valenisoro o Solomoni

(2Vei 2.1-18)

¹A vakarau o Solomoni na tui me tara na vale tabu. A talai ira na nona tamata o Irami na tui Taia vei Solomoni, ni a rogoca oti o koya ni a lumuti o Solomoni me tui, me i sosomi kei tamana; ni a dau lomani Tevita o Irami.

²A talatala vei Irami o Solomoni, ka kaya,

³“O sa kila tiko ni a sega ni tara rawa e dua na vale ki na yaca i Jiova na Kalou, o Tevita na tamaqu, ena vuku ni nona oga ena veivaluvaluti kei ira na nona meca ka ra tu volivoliti koya, me yacova ni a soli ira yani o Jiova me ra vakarorogo vua.

⁴Ia oqo, a vakacegui au o Jiova mai na veiyasana kecega; a sega ni dua na meca, ka sega ni yaco e dua na leqa.

⁵Sa lomaqu me'u tara e dua na vale ena vuku ni yaca i Jiova na Kalou, me vaka na ka sa kaya o Jiova vei Tevita na tamaqu, ka vaka, ‘Na luvemu, o koya ka'u na vakatikora ena nomu i tikotiko vakaturaga me kemu i sosomi, ena tara o koya na vale ena vuku ni yacaqu.’-

⁶Ia oqo mo vakarota me ra taya eso na sitari mai Lapanoni me noqu. Era na la'ki cakacaka vata yani kei ira na nomu tamata o ira na noqu tamata, ka'u na solia vei iko na kedra i sau o sa vakatulewataka. Me vaka o sa kila vinaka ni ra sa sega ni kila na ta kau na noqu tamata me vakataki ira na nomu tamata.”

⁷Ia ni a rogoca o Irami na vosa i Solomoni, a marau sara kina vakalevu, ka kaya, “Me vakavinavinakataki o Jiova ena siga edaidai, ni a solia vei Tevita e dua na luvena vuku me lewai ira na lewe vuqa.”

⁸A talatala talega vei Solomoni o Irami, ka kaya, “Au sa rogoca na ka o talatala mai kina vei au; au na cakava na ka kecega o vinakata ena vuku ni sitari kei na damanu.

⁹Era na kauta sobu mai Lapanoni ki waitui na noqu tamata; ia ka'u na viria na kena bilibili mai waitui ki na tikina o tukuna vei au, era na qai mai tasereki e kea, ka mo qai mai taura; ia o na cakava na ka au vinakata, ka ni o ni na soli kakana vei ira na noqu tamata.”

¹⁰A solia vei Solomoni o Irami na vu ni sitari kece sa vinakata, ka vakakina na vu ni damanu.

¹¹A solia vei Irami o Solomoni e 2,000 na tani na witi kei na 400,000 na lita na waiwai olive ena veiyabaki me kedra na nona tamata.

¹²A sa solia vei Solomoni o Jiova na vuku me vaka sa yalataka vua. E rau a veimaliwai vinaka o Irami kei Solomoni, ka rau a vakayacora e dua na nodrau veiyalayalati.

¹³A lavaka o Solomoni e dua na matakacacaka bobula mai vei ira kece na Isireli, ka ra lewe 30,000 na kedra i wiliwili.

¹⁴A lesi o Etonirami me liutaki ira, ka sa wasei ira vakatolu me tau ya 10,000 na tamata, ka veiwasewase yadua sa la'ki cakacaka ki Lapanoni me vula yadua ka lesu ki nodra veikoro me vula yarua.-

¹⁵Ia era tu talega vei Solomoni e lewe 80,000 na tamata era dautavatu mai na ulunivanua, ka lewe 70,000 na tamata cakacaka me ra colata mai,

¹⁶ka lesia e lewe 3,300 me ra liutaki ira ena vuku ni kena cicivaki vakamaqosa na cakacaka.

¹⁷Ena nona i vakaro na tui, era kauta mai kina na vatu lelevu, kei na vatu dredre, kei na vatu sa ta oti, me caka kina na yavu ni Valenisoro.

¹⁸Era a taya na vatu na tamata i Irami, kei ira na kai Kipali ka vakarautaka na kau kei na vatu me tara kina na Valenisoro.

1 Tui 6

Sa Tara na Valenisoro o Solomoni

¹Ni oti e va na drau walusagavulu na yabaki ena gauna ka ra a lako tani kina mai na vanua o Ijipita o ira na Isireli, ena i kava ni yabaki ni nona tui Isireli o Solomoni, ena i karua ni vula, sa vakatekivu kina na cakacaka ni tara Valenisoro.

²Na vale oqo ka tara o Solomoni me nei Jiova e 27 na mita na kena balavu, e ciwa na mita na kena raba, ka 13.5 na mita na kena cere.

³Ia na varada ka i curucuru ki loma ni Valenisoro e 4.5 na mita na kena titobu ka ciwa na mita na kena raba, ka tautauvata kei na raraba ni vale.

⁴Na lalaga ni Valenisoro e toka kina eso na vanua cicila, ka rabalailai na kena e tautuba mai na kena e loma.

⁵A tara e tolu na tabavale ka ravita tu yani na lalaga e tautuba mai na yasa ruarua kei na daku ni Valenisoro, ka 2.2 na mita na cere ni tabavale yadua.

⁶Na rumu yadua ni tabavale sara e ra e 2.2 na mita na kena raba, e 2.7 na mita na raba ni kena e lomadonu, ka 3.1 na mita na raba ni kena e cake sara. Na lalaga ena tabavale yadua e mamare toka mai na kena e rukuna baleta me rawa kina ni semati ga ki lalaga na veirumu yadua e cake ka segai tale ni qai gadrevi na isa ni vale.

⁷Na vatu e vakayagataki ena kena tara na Valenisoro sa vakarautaki oti kece mai na vanua ni ta vatu, oqo me kakua kina ni rorogo na domo ni tukituki, se na matau, se dua na i yaya kaukamea vakamatai ni tara tiko na Valenisoro.

⁸Na katuba ki na tabavale sara e ra e toka mai na yasana ki na ceva ni Valenisoro, ka semati na i karua kei na i katolu ni tabavale na i kabakaba vakarautaki.

⁹A sa qai tara oti na Valenisoro o Solomoni na tui. Sa vakasiligitaka na doka ni vale e loma ena kau sitari balabalavu kei na kena e rabaraba.

¹⁰A cakava o koya eso na i tabavale ena yasa kece ni vale, na taba ni vale yadua sa 2.2 na mita na kedra cere; era sa semati vata ena kau sitari.

¹¹A yaco mai na vosa i Jiova vei Solomoni, ka kaya,

¹²“Ena vuku ni vale oqo o tara tiko, kevaka o muria na noqu i lesilesi, ka cakava na noqu lewa, ka vakabauta na noqu i vakaro ka muria vakakina, au na qai vakataudeitaka vei iko na noqu vosa, ka'u a vosataka vei Tevita na tamamu.

¹³Ia ka'u na tiko ga kei ira na luve i Isireli, ka na sega ni biuti ira na noqu tamata na Isireli.”

¹⁴Ena ka oqo sa tara kina na Valenisoro o Solomoni, ka vakaotia.

Na i Ukuuku e Loma ni Valenisoro

(2Vei 3.8-14)

¹⁵A sa tara na lalaga mai loma me yaco ki na siligi ni vale ena sitari rabaraba, ka cakava na buturara ni vale ena paini.

¹⁶E dua na rumu e loma, sa vakatokai na Tikina Tabu Sara, sa tara koto ena daku ni Valenisoro. Na kena balavu e 9 na mita ka sa lati ena sitari rabaraba me tekivu mai na buturara me yaco ki na siligi ni vale.-

¹⁷Na rumu ena mata ni Tikina Tabu Sara e 18 na mita na kena balavu.

¹⁸Na kau sitari e loma ni vale sa ceuti kina me kena i ukuuku na i yaloyalo ni vuanikau kei na senikau. Sa ubia kecega na lalaga ni vale mai loma na kau sitari, ka sa sega ni laurai kina na lalaga vatu.

¹⁹A sa tara e dua na rumu tabu ena daku ni Valenisoro, ka oqo na vanua me vakotori kina na Kato ni Veiyalayalati i Jiova.

²⁰Na rumu tabu oqo e 9 na mita na kena balavu, ka 9 na mita na kena raba, ka 9 na mita na kena cere, ka sa boroi ena koula dina. A sa solegi na i cabocabonisoro ena i musumusu ni sitari.

²¹A sa solega o Solomoni na loma ni Valenisoro ena koula, ka vakaliliga na i taube koula e mata ni katuba ki na rumu tabu me tawasei rau, ka sa boroi talega ena koula.

²²Sa solega na veitikina kecega e loma ni Valenisoro na koula, ka vakakina na i cabocabonisoro ena Tikina Tabu Sara.-

²³Ia ena loma ni Tikina Tabu Sara, a cakava o koya e rua na jerupi ena kau olive, ka 4.4 na mita na kedrau cecere yadua.-

²⁴E dua na taba ni jerupi e 2.2 na mita na kena balavu, ka 2.2 talega na mita na tabana kadua, ka sa 4.4 na mita na balavu e koto mai na sovu ni tabana edua me yaco ki na kena i karua.

²⁵Na i karua talega ni jerupi sa 2.2 na mita na kena balavu, ni sa tautauvata vinaka na kedrau levu kei na kedrau i bulibuli na jerupi.

²⁶Na kedrau cecere na jerupi yadua e 4.4 na mita.

²⁷A sa vakatikori rau veitikivi na jerupi ena Tikina Tabu Sara, me rawa ni veisotari na tabadrau ena lomadonu ni rumu ni rau vakatetaba toka, ka tara yani na lalaga na mua ni tabadrau kadua.

²⁸E rau sa solegi ena koula na jerupi ruarua oqo.

²⁹Ia ena lalaga ni vale kece sara e loma kei na taudaku, sa ceuti kina na i yaloyalo ni jerupi, kei na vuni niusawa, kei na senikau sa seraki me ukucavutaka.

³⁰A sa boroya talega o koya na buturara ni vale ena koula, ena rumu e loma kei na kena e taudaku.

³¹Ia ena i curucuru ki na Tikina Tabu Sara, a sa cakava o koya na katuba ena olive, ka sa lima na muana baleta ni momoto cake na dela ni katuba.

³²A sa cakava talega ena olive na i sogo ruarua; a ceuta kina na i vakatakarakara ni jerupi, na niusawa, kei na senikau. A sa boroya na jerupi kei na niusawa ena koula.

³³A cakava na duru ni sogo ki na rumu levu ena olive, ka taya vakarivirivi na va na yasana.

³⁴Ia sa caka ena paini na i sogo ruarua, ka rawa ni lobi na muana yadua.

³⁵A ceuta kina eso na i yaloyalo ni jerupi, kei na niusawa, kei na senikau me kena i ukuuku, ka boroya ena koula.

³⁶A sa tara ena mata ni Valenisoro na rara-e-loma, ka sa viribai na rara oqo mai na dua na i yatu kau na sitari kei na vatu e tataqavi tolu.

³⁷E a vakadavori na yavu ni Valenisoro ena i kava ni yabaki ni veiliutaki i Solomoni na tui, ena i karua ni vula, na vula o Sifi.

³⁸Ia ena i kawalu ni vula, na vula o Puli, ena i katinikadua ni yabaki ni veiliutaki i Solomoni, a sa tara vakaoti kina na Valenisoro me vaka sara ga na kena i tuvatuva. E taura e vitu taucoko na yabaki na nona tara vale o Solomoni.

1 Tui 7

Na Valenitui nei Solomoni

¹A sa tara talega o Solomoni e dua na nona vale, ka rauta ni tini katolu na yabaki na dede ni kena tara tiko.

²A sa tara talega o koya na Olo ni Veikau mai Lapanoni ka kena balavu e 44 na mita, ka 22 na mita na kena raba, ka 13.5 na mita na kena cere; ka tara toka ena domo ni duru sitari sa yatu va, ka so na i coka sitari ena domo ni veiduru.

³A ubi na dela ni veicoka (o ya na siligi ni vale) ena kau sitari e 45 taucoko, ka tau ya 15 na duru ena i yatu yadua.

⁴A yatu tolu na katubaleka, ka veidonui na yasana ruarua.

⁵Na feremi ni i sogo kece kei na katubaleka era bulicaki vaka na katuba ni sa va taucoko na tutuna, ka veiqaravi vata ki loma na katubaleka e yatu tolu.

⁶A cakava o koya e dua na Olo ni Duru Lelevu e 22 na mita na kedra balavu ka 13.5 na mita na kedra raba. E koto kina e dua na varada ka vesuki matua na kena i ubi mai na i coka levu sa tu e matadra.

⁷A qai cakava o koya e dua na i tikotiko se olo vakaturaga, ka sa vakatokai talega na Olo ni Vakaturewa, o ya na tikina e dau vakatauca kina o Solomoni na nona lewa; ka sa ubia ena sitari me vakatekivu mai na buturara ki na siligi ni vale.

⁸A vale talega i Solomoni ka koto ena dua tale na tikina ena daku ni Olo ni Vakaturewa, a sa tautauvata ga na kena i cakacaka. A cakava talega o Solomoni na mataqali vale vata oqori me nei watina, ka luve tui Ijipita.-

⁹A vatu talei kecega oqori, me vaka na i vakarau ni vatu a dau ta, a lauvaro ena i varo, e loma e sau talega, mai na kena yavu ka yaco ki na dela ni lalaga, me vakatekivu mai tautuba ki na lomanibai levu.

¹⁰Sa vakayavutaki na vale ena veivatu lelevu sa ta mai na kena vanua, eso e 3.5 na mita na kedra balavu, ka so tale e 4 na mita na kedra balavu.

¹¹Ia ena delana, a tiko kina eso na vatu talei, me vaka na i vakarau ni vatu ta, ka so na sitari.

¹²Ia na lomanibai levu a vakavolivolita, a yatu tolu na vatu ta, ka dua na i yatu na i coka sitari, me bai ni rara ni loma ni Valenisoro kei na varada ni vale.

Na Cakacaka nei Urami

¹³A talatala o Solomoni me la'ki kau mai o Urami mai Taia.

¹⁴O Urami na luve ni dua na yada ena mataqali i Navitalai; a kai Taia o tamana, ka matai ni parasa. A tamata vuku sara o koya, ka dau loma kasa, ka sa kena dau dina na veika parasa kecega. A lako mai vei Solomoni na tui, ka cakava kina nona cakacaka.

Na Duru Parasa e Rua

(2Vei 3.15-17)

¹⁵A cakava e rua na duru parasa ena mata ni Valenisoro. Na duru yadua oqo me rauta ni 8 na mita na kena balavu ka 5.3 na mita na i vakarau ni dagona wavoki.

¹⁶A vakawaicalataka na parasa ka cakava kina e rua na domodomo me viria ena dela ni veiduru, na cecere ni dua na domodomo e 2.2 na mita.

¹⁷A talia e rua na lawa veivolavolai kei na sinucodo muloci ki na domodomo a tu ena dela ni dua na duru e dua, ka dua ena domodomo ka dua.

¹⁸A cakava na veiduru ka rua na i yatu me volita na taudaku ni lawa, me ubia na i ukuuku a vaka na pomokareneti na domodomo o ya a tu e delana, a cakava vakakina ena domodomo ka dua.

¹⁹Ia na domodomo ka tu ena dela ni veiduru ena varada, a caka me vaka na se ni viavia, ka 1.8 na mita na kena cere,

²⁰ka vakataqari na domodomo ena dela ni duru ruarua mai cake, ena dela ni ucuna momoto vakarivirivi. Ia e 200 na pomekaraneti sa yatuni rua ka viviga na domodomo ruarua.

²¹A vakaduria o koya na duru ena varada ni vale tabu; a vakaduria na duru i matau ka vakatoka me yacana o Jakini; ka qai vakaduria na duru i mawi ka vakatoka me yacana o Poasa.

²²A caka na domo ni duru me vaka na se ni viavia. Sa qai mai vakacavari na cakacaka ni duru ruarua.

Na Taqe Parasa

(2Vei 4.2-5)

²³A vakawaicalataka na parasa me cakava kina ena dua na taqe mokimokiti levu, ka 2.2 na mita na kena titobu, e 4.4 na mita na kena raba, ka 13.2 na mita na kena balavu vakarivirivi.

²⁴Ena dago ni taqe ena ruku ni batibatina sa wavoliti ena i yaloyalo ni vuanikau na vago, e yatu rua, ka buli vata ga kei na taqe parasa.

²⁵A sa taqa koto na taqe ena deladra e lewe tinikarua na bulumakau parasa ka vakanamata ki tautuba; e tolu e ratou vakanamata ki na vualiku, ka tolu ki na ra, e tolu ki na ceva, ka tolu e ratou namata ki na tokalau; ka qara vata kece ki loma na buidra yadua.

²⁶Na veiyasa ni taqe e 75 na milimita na kena vavaku. Na batibatina sa vaka na bati ni bilo, ka sa muloci yani ki tuba me vaka na se ni viavia. E vakatawana rawa na taqe oqo e rauta ni 40,000 na lita.

Na i Tutu ni Beseni Parasa

²⁷A cakava talega o Urami e tini na i tutu ni beseni parasa; a kedra balavu e 1.8 na mita, e 1.8 na mita na kedra raba, ka 1.3 na mita na kedra cere.

²⁸Na kena caka na i tutu ni beseni sa vakaoqo: era sa biu vata na veitikina rabaraba lalai ka vakatikori ki na loma ni kena feremi.

²⁹Era qai toka ena veitutuna ena tikina mai cake na i yaloyalo ni laione, na bulumakau, kei na jerupi. Ia ena kena feremi, a sa toka ruarua ena delana mai cake ka vakakina ena ruku e ra ni laione kei na bulumakau eso na i ukuuku vakamatai.

³⁰Na i tutu ni beseni yadudua oqo koto kina e va na yavana parasa se qiqi, kei na kedra i vakacowiriwiri parasa. Ena tutuna vava sa toka kina na i vakadei ni beseni ka caka ena parasa; ka ukutaki na i vakadei oqo ena i yaloyalo me vaka na senikau tali vakamokimokiti.

³¹A sa koto e dua na sui vakarautaki ka bulicaki mokimokiti e delana. Oqo e duri cake tu me 45 na senitimita mai na dela ni i tutu ni beseni, ka 18 na senitimita ki ra. Sa ceuti vakamatau ena i ukuuku na dagona wavoki.

³²Na yava ni qiqi vava sa 66 na senitimita na kena cere, ka ra sa vakamautaki ki na tutuna e cowiri kina na yavana.

³³Sa yava ni qiqi oqo e sa vaka na yava ni kareti; a sa caka kece sara ena parasa, oqori na ka sa cowiri kina, na batibatina mokimokiti, na kena i sa, kei na lomadonu ni qiqi.

³⁴A sa tau yava na kena i vakadei ena ruku ni i tutu ni beseni yadua, ka sa caka vata ga me dua na tikina kei na i tutu ni beseni.

³⁵Ia ena dela ni i tutu ni beseni yadua sa koto kina e dua na domodomo sa 22 na senitimita na kena cecere; ka sa buli vata ga me duabau na kena i tutu, na kena i vakababa, kei na belena.

³⁶A ceuta o koya na i ukuuku ena veitikina raraba me vaka na jerupi, na laione, kei na niusawa ena veivanua e ganita, ka tini ena i ukuuku e ceuti wavolita.

³⁷Sai koya oqo na i tuvatuva ni kena caka na i tutu ni beseni e tini, ni sa tautauvata na kedra i tulituli, na kedratou i vakarau, kei na kedratou lelevu.

³⁸A cakava talega o Urami e tini na beseni parasa, me ra toka yadua ena i tutu ni beseni parasa; ka raba ni dua na beseni e 1.8 na mita, ka vakatawana rawa e 800 na lita.-

³⁹A vakatikora e lima na i tutu ni beseni ena yasa ni vale ki na ceva, ka lima ena yasana ki na vualiku; a vakatikora na taqe ena tokalau-cevaceva ni kubu ni vale.

Na i Ukuuku e Loma ni Valenisoro

(2Vei 4.11—5.1)

⁴⁰A sa cakava talega o Urami eso na kuro kei na i sivi me dau sivi tani kina na dravusa, kei na beseni eso ni kurekureitaki. A vakaotia o Urami na veicakacaka kece sara a cakava vei Solomoni na tui, me baleta na vale i Jiova,

⁴¹e rua na duru, kei na i ukuuku mokimokiti ni domodomo, a toka ena dela ni duru ruarua;

⁴²kei na i ukuuku e 400 sa vaka na pomokareneti, me baleta e rua na i yatu i ukuuku, me ubia na i ukuuku mokimokiti e rua ena domodomo ka toka ena dela ni duru ruarua;

⁴³na i tutu e tini, kei na beseni e tini ena kedratou i tutu;

⁴⁴ka toka e dua na taqe levu e deladratou e tinikarua na bulumakau ni siviya.

⁴⁵Na kuro, na i sivi me sivi tani kina na dravusa, kei na beseni ni kurekureitaki sa cakava o Urami ena parasa solo vakavinaka, ka vakarautaki vei Solomoni na tui me yaga ena vale i Jiova.

⁴⁶A cakava oqori na tui ena Buca o Joritani, ena vanua tete ena veimama i Sukoci kei Saricani.

⁴⁷A sega ni vakarautaka na bibi ni yaya kece o Solomoni, ni rui levu, ka mani sega ni kila kina na bibi ni parasa a vakayagataki.

⁴⁸-A cakava o Solomoni na i yaya kece a tu ena vale i Jiova; na i cabocabonisoro koula, kei na teveli koula a dau tu kina na madrai me cabori vua na Kalou,

⁴⁹kei na tini na i tutu ni cina koula dina ka ra duri ena mata ni Tikina Tabu Sara, e lima ena yasana ki na ceva ka lima ena yasana ki na vualiku; na senikau, na cina, kei na i saga ni buka;-

⁵⁰na bilo, na i boko ni cina, na beseni, na sedre ni ka boi vinaka, na miqa ni buka koula dina, na i ruberube koula ni sogo ni vale e loma, na Tikina Tabu Sara kei na katuba levu ni Valenisoro.

⁵¹Ni cakava oti na veicakacaka kece o Solomoni na tui ena vale i Jiova, a kauta ki loma na veiyaya sa vakatabuya o Tevita na tamana me nei Jiova; na siliva, na koula kei na veiyaya maroroi ena valeniyau i Jiova.-

1 Tui 8

Na Kena Vakatabui na Valenisoro

(2Vei 5.2—6.2)

¹A qai vakasoqoni ira vata na nodra qase na Isireli o Solomoni na tui, o ira kece na turaga ni veimataqali, kei ira na i liuliu me ra lako mai vua ki Jerusalemi, ka me ra kauta cake na Kato ni Veiyalayalati i Jiova mai na koro i Tevita, o ya o Saioni.-

²Era a soqoni vata vei Solomoni na tui o ira kece na Isireli ena gauna ni Solevu ni Valetabanikau ena i kavitu ni vula, ena vula o Icanimi.-

³Era a lako kece mai na nodra qase na Isireli, ka ra laveta cake na Kato ni Veiyalayalati na bete.

⁴Era a kauta kece na Kato ni Veiyalayalati, na Vale ni Veitavaki, kei na i yaya tabu kece a tu ena vale tabu: ka ra kauta cake na bete kei na Livai.

⁵Ia o Solomoni na tui, kei na nodra i soqosoqo taucoko na Isireli, era a soqoni vata vua, ka tiko kaya ena mata ni kato, ka ra vakacabora na sipi kei na bulumakau, a sega ni tukuni rawa se wili rawa, ena vuku ni kedra levu.

⁶Era a kauta na Kato ni Veiyalayalati na bete ki na kena i tikotiko, ena rumu tabu, o ya ena Tikina Tabu Sara, ena ruku ni tabadrau na jerupi.

⁷Na nodrau vakatateba toka na jerupi ena tikina sa tu kina na Kato sa vakaruguta na Kato ni Veiyalayalati kei na kena i vua.

⁸Na balavu ni muana ruarua ni i vua ni Kato e rawa ni raica e dua na tamata ka tucake tu ena mata ni Tikina Tabu Sara, ia sa sega ga ni raici rawa mai taudaku. (Na i vua ruarua e se toka mai kea me yacova na siga oqo.)

⁹A sega na ka e tiko ena loma ni Kato ni Veiyalayalati, na vatu raraba ruarua ga ka a vakatora kina o Mosese mai na Ulunivanua o Saineai, ena vanua ka a veiyalayalati kina o Jiova kei ira na Isireli ena nodra a lako tani mai na vanua o Ijipita.-

¹⁰-Ia ni ra a curu tani mai na bete mai na Tikina Tabu, a sa qai vakasinaiti na Valenisoro ena o,

¹¹era a sega ni tucake rawa kina na bete me ra cakava na nodra i tavi ena vuku ni o; ni sa vakasinaita na Vale i Jiova na nona lagilagi.

¹²A sa qai kaya o Solomoni,- “Oi kemuni, Jiova, o ni sa vakatikora na matanisiga ena maliwa lala, ia o ni sa digitaka ga mo ni tiko ena veio kei na vanua butobuto.

¹³Au sa tara vei kemuni e dua na vale vakaiukuuku, na i tikotiko mo ni tiko kina ka sega ni mudu.”

Na Vosa i Solomoni

(2Vei 6.3-11)

¹⁴Ena gauna era tucake kece tu kina na tamata, a sa vuki yani vei ira o Solomoni na tui ka vosa vakalougatataki ira.

¹⁵A sa kaya o koya, “Me vakavinavinakataki o Jiova, na Kalou ni Isireli! Sa maroroya o koya na nona vosa ni yalayala vua na tamaqu o Tevita, ena nona a kaya,

¹⁶“Mai na siga ka'u a kauti ira tani mai kina noqu tamata na Isireli mai Ijipita, au a sega ni digitaka e dua na koro vei ira na nodra mataqali kecega na Isireli, me'u tara kina e dua na vale, me tiko kina na yacaqu. Ia au a digitaki iko Tevita, mo liutaki ira na noqu tamata.’ ”-

¹⁷A sa kaya tale o Solomoni, E a vinakata dina o Tevita na tamaqu me tara e dua na valenisoro ena yaca i Jiova na Kalou ni Isireli.-

¹⁸Ia a qai kaya o Jiova vei Tevita na tamaqu, ka vaka, ‘Sa donu vinaka na nomu vinakata mo tara e dua na valenisoro ena yacaqu,

¹⁹ia o iko o na sega ni tara na valenisoro oqo. Ia o koya ga na luvemu ka sa tiki ni lewemu kei na nomu dra ena qai tara na valenisoro oqo ena yacaqu.’-

²⁰“Ia oqo, sa dinata o Jiova na nona vosa ni yalayala. Au sa veisosomitaki vei tamaqu ena veiliutaki vakatui e Isireli, ka'u sa tara oti na Valenisoro me qaravi kina o Jiova na Kalou ni Isireli.

²¹Au sa cakava rawa talega e kea na tikina me biu kina na Kato ni veiyalayalati i Jiova, o ya na veiyalayalati sa vakayacora o Jiova kei ira na noda qase ena gauna sa kauti ira tani kina mai na vanua o Ijipita.”

Na Masu i Solomoni

(2Vei 6.12-42)

²²A sa qai tucake o Solomoni ena mata ni cabocabonisoro i Jiova kei na matadra na lewenivanua o Isireli, a sa dodoka yani na ligana ruarua vaka ki lomalagi.

²³A sa kaya, “Oi kemuni Jiova na nodra Kalou na Isireli, sa sega tale ni dua na kalou me tautauvata kei kemuni mai lomalagi e cake, se ena vuravura e ra! O ni sa dau maroroya na nomuni veiyalayalati kei ira na nomuni tamata ka vakatakila na nomuni loloma tudei vei ira na nomuni tamata era a lako voli e matamuni ena yalodina mai na vu ni yalodra taucoko.

²⁴O ni sa dinata na nomuni vosa ni yalayala vei Tevita na tamaqu; ka sa vakavotukana edaidai na veivosa kece oqo.

²⁵Ia oqo, kemuni Jiova na Kalou ni Isireli, mo ni qai vakayacora vua na nomuni tamata o Tevita na tamaqu na ka o ni sa yalataka vua, ni o ni a kaya vua ni na tiko ga e dua na nona kawa me veiliutaki vakatui e Isireli kevaka me ra dau talairawarawa vei kemuni me vakataki tamaqu.-

²⁶O koya oqo, kemuni Jiova na Kalou ni Isireli, mo ni qai vakadeitaka na nomuni vosa o ni a tukuna vua na nomuni tamata o Tevita na tamaqu.

²⁷“Ena rawa beka li, oi kemuni na Kalou, mo ni mai vakaitikotiko e vuravura? Me vaka ni sega mada ga ni se veirauti kei kemuni na lomalagi kei na lomalagi e cake sara, ia me na qai veirauti vakacava kei kemuni na Valenisoro ka'u sa tara oqo?-

²⁸Kemuni Jiova na noqu Kalou, sai au oqo na nomuni tamata. Ni rogoca mada na noqu masu, ka vakayacora na noqu kerekere vei kemuni ena siga edaidai.

²⁹Ni wanonova tikoga na Valenisoro oqo ena siga kei na bogi, ena tikina oqo o ni sa digitaka mo ni qaravi kina. Ni rogoci au mai ni'u sa vakanamata ki na Valenisoro oqo ka masu.-

³⁰Ni rogoca na noqu kerekere kei na nodra kerekere na nomuni tamata ni ra sa vakanamata ki na tikina oqo ka vakacabo masu. Mai na nomuni i tikotiko tabu mai lomalagi, mo ni qai rogoci keimami ka vosoti keimami.

³¹“Kevaka sa beitaki e dua na tamata ena vuku ni nona caka cala vua na kai nona, ka sa kau mai ki na i cabocabonisoro ni Valenisoro oqo me bubului ni sa sega na nona cala,

³²mo ni qai rogoca mai lomalagi, oi kemuni Jiova, ka vakatulewataka vakadodonu na nomuni tamata. Ni totogitaki koya sa caka cala me vaka na nona i valavala, ka talaca na nona kisi o koya sa tawa cala.

³³“Kevaka era sa mani vakadrukai na nomuni tamata na Isireli e matadra na kedra meca, baleta ni ra sa caka cala vei kemuni, ia era qai veivutuni ka lesu mai vei kemuni, ka lako mai ki na Valenisoro oqo me ra kerea vakabibi na nomuni veivosoti,

³⁴ia mo ni qai rogoca mai lomalagi. Ni vosoti ira ena vuku ni nodra i valavala ca na nomuni tamata, ka vakalesui ira tale ki na vanua o ni a solia vei ira na nodra qase.

³⁵“Kevaka o ni sa sogoti lomalagi ka sa sega na uca, baleta ni ra sai valavala ca vei kemuni na nomuni tamata, ia era qai veivutuni ka vakanamata ki na Valenisoro oqo ena nodra masuti kemuni,

³⁶ia mo ni qai rogoca mai lomalagi. Ni vosota na nodra i valavala ca na nomuni tamata. Ni vakavulici ira ena sala vinaka me ra lako kina, kemuni Jiova, ka vakatauca na uca ki na nomuni vanua oqo o ni a solia vei ira na nomuni tamata me nodra i votavota.

³⁷“Kevaka sa dausiga na vanua se yaco e dua na mate levu, se vakacacani na i teitei mai na cagi kaukauwa se qele ni vodre, se ravuti o ira na tamata mai na kedra meca, se yaco mai na mate veitavi,

³⁸ia mo ni qai rogoca na nodra masu. Kevaka sa vagolei yani na masu ni vakatakekere mai vei ira na nomuni tamata na Isireli ena yalo e veivutuni, ka dodoka yani na ligadra vaka ki na Valenisoro oqo,

³⁹mo ni qai rogoca na nodra masu. Ni rogoci ira mai lomalagi, ka vosoti ira, ka vukei ira. Sai kemuni duadua ga sa kila na loma ni tamata. Ia mo ni qai vakayacora ga na lomamuni vua na tamata yadua me vaka na nodra i valavala,

⁴⁰me rawa kina vei ira me ra rerevaki kemuni ena gauna kecega era bula tiko kina ena vanua o ni a solia vei ira na neimami qase e liu.

⁴¹“Ia ena vukuna na vulagi sa sega ni okati me nomuni tamata na Isireli, ia sa lako vakayawa mai ena vuku ni kemuni i rogorogo

⁴²ni sa rogoca na yacamuni dokai kei na veika lelevu o ni sa vakayacora vei ira na nomuni tamata, ka sa ia mai me cuva vei kemuni ka cabo masu ena valenisoro oqo,

⁴³mo ni qai rogoca na nona masu. Mai lomalagi ena nomuni tikina vakaturaga, mo ni rogoci koya ka vakayacora na ka e kerea, me rawa kina ni ra kila na yacamuni o ira kecega na kai vuravura, ka me ra rerevaki kemuni, me vakataki ira na nomuni tamata na Isireli. Era na qai kila kina ni sai koya na Valenisoro oqo sa ia kina na sokalou vei kemuni.

⁴⁴“Kevaka era sa lako yani o ira na nomuni tamata me ra vala kei ira na kedra meca, ena sala kecega o ni talai ira kina, ka ra masu vei Jiova ni ra vakanamata ki na koro oqo o ni sa digitaka kei na Valenisoro ka'u sa tara ki na yacamuni,

⁴⁵mo ni qai rogoca mai lomalagi na nodra masu kei na nodra kerekere, ka totaka na ka e dodonu vei ira.

⁴⁶“Kevaka era sa caka cala vei kemuni ni sa sega na tamata sa sega ni caka cala ka o ni sa cudruvi ira, ka soli ira ki na dua na meca, ka kauti ira vakavesu ki na nona vanua na meca, se yawa se voleka;

⁴⁷ia kevaka era vakanananu ki na vanua era kau vakavesu mai kina, ka veivutuni, ka masuti kemuni ni ra sa tiko ena nodra vanua na kauti ira vakavesu kina, ka kaya, ‘Keimami sai valalava ca, ka cakava na i tovo vakatani ka sa caka cala;’

⁴⁸ia kevaka era sa veivutuni ena lomadra taucoko, kei na vu ni yalodra taucoko ena vanua ni nodra meca, o ira na sa tauri vakavesu, ka masu yani vei kemuni vaka ki na nodra vanua o ni a solia vei ira na nodra qase, ki na koro o ni sa digitaka, kei na vale ka'u sa tara oti ki na yacamuni;

⁴⁹mo ni qai rogoca na nodra masumasu mai lomalagi, ena yasana o ni sa tiko kina, kei na nodra kerekere, ka totaka na ka e dodonu vei ira,

⁵⁰ia mo ni kakua ni cudruvi ira na nomuni tamata era sai valavala ca vei kemuni, ka sa talaidredre vei kemuni, ia mo ni vakayalovinakataki ira era sa vakabobulataki ka me ra lomani ira.

⁵¹Ni ra sa nomuni tamata, kei na nomuni i votavota, o ni a kauta tani mai Ijipita ena loma ni lovo ni vakawaicalataki kaukamea.

⁵²Me rai tu na matamuni ki na nodra kerekere na nomuni tamata, kei na nodra vakamamasu na nomuni tamata na Isireli, ia mo ni rogoci ira ena ka kecega era masuti kemuni kina.

⁵³Ni o ni sa tawasei ira me ra nomuni, me ra nomuni i votavota mai vei ira kecega na lewe ni veimatanitu e vuravura, me vaka o ni a kaya ena gusu i Mosese na nomuni tamata ena gauna o ni kauti ira tani mai kina na neimami qase mai Ijipita.”

Na Masu ni Veivakalougatataki i Solomoni

⁵⁴Ia ni vakaotia na nona cabora o Solomoni na nona masu kei na kerekere vei Jiova, a sa qai tucake mai na mata ni cabocabonisoro i Jiova ena vanua ka a tekiduru ka dodoka tu kina na ligana ki lomalagi.

⁵⁵E a duri tu ka vosa vakalougatataki ira na i soqosoqo taucoko ni Isireli ena domo levu, ka kaya,

⁵⁶“Me vakavinavinakataki o Jiova o koya sa solia na vakacegu vei ira na nona tamata na Isireli, me vaka na ka kecega ka a yalataka o koya. A sa dinata na nona vosa ni yalayala kecega sa vakadewataki mai na gusu i Mosese na nona tamata.-

⁵⁷Me tiko ga kei keda o Jiova na noda Kalou, me vaka a tiko kei ira na noda qase; me kakua mada ga ni biuti keda, se lako tani mai vei keda;

⁵⁸ka me vagolea na lomada vua, muria na nona i vakarau, ka talairawarawa ki na nona i vakaro, na nona i lesilesi, kei na nona lewa, a vakarota o koya vei ira na noda qase.

⁵⁹Ia na noqu vosa oqo, ka'u sa masu kina ena mata i Jiova, me voleka vei Jiova na noda Kalou ena siga kei na bogi, ka me cakava kina o koya na veika

e dodonu vei au na nona tamata, kei na veika e dodonu vei ira na nona tamata na Isireli, me vaka sa yaga ena veisiga yadua;

⁶⁰o koya oqo me ra kila kina na veimatanitu e vuravura taucoko ni sa Kalou o Jiova, ka sa sega tale e dua.

⁶¹Ia me dodonu na lomamuni ka dina taucoko vei Jiova na noda Kalou, ka vakabauta na nona i vakaro, me vaka ena siga oqo.”

Na Vakacabori ni Valenisoro

(2Vei 7.4-10)

⁶²Era a vakacabora na nodra i soro ena mata i Jiova, na tui, kei ira kecega na Isireli.

⁶³A vakacabora o Solomoni e 22,000 na bulumakau kei na 120,000 na sipi me i soro ni veivinakati vei Jiova. Era a vakatabuya na Valenisoro na tui kei ira kecega na Isireli.

⁶⁴Ena siga vata ga o ya, sa vakatabuya kina na tui na lomanibai ena mata ni Valenisoro ena vuku ni nona a vakacabora mai kea na i soro kama ni veivinakati, na i madrali laukana, kei na uro ni manumanu ena i soro ni veivinakati. A sa vakayacora o ya baleta ni sa rui lailai na i cabocabonisoro parasa ka sega ni veirauti kei na i soro kece me cabori.

⁶⁵A cakava e dua na kana magiti o Solomoni kei ira kece na Isireli ena Solevu ni Valetabanikau me vitu na siga. Era a tiko kina e dua na wiliwili levu ni tamata era lako mai vakayawa me yaco sara ki na i curucuru ki Emaci ena vualiku kei na i yalayala ni vanua o Ijipita mai na ceva.

⁶⁶Ia ena i kawalu ni siga, a talai ira yani na tamata na tui, ka lako yani ki na nodra veivale ena reki, ka marau na yalodra ena vuku ni veika vinaka kecega a cakava o Jiova vei Tevita na nona tamata kei ira talega na Isireli.

1 Tui 9

Sa Rairai Tale vei Solomoni na Kalou

(2Vei 7.11-22)

¹Ia ni tara oti o Solomoni na Vale i Jiova, kei na valenitui, kei na ka kecega a via cakava,

²a qai rairai tale vei Solomoni o Jiova me vaka na nona a rairai vua mai Kipioni.-

³A sa kaya vua o Jiova, “Au sa rogoca oti na nomu masu kei na nomu kerekere. Au sa vakatabuya na vale oqo o sa tara oti, me tiko kina na yacaqu ka tawa mudu. Au na dau wanonova ka taqomaka ena veigauna kece.

⁴Kevaka o na qaravi au ena yalodina kei na i valavala dodonu me vakataki Tevita na tamamu, ka kevaka o na muria na noqu lawa kei na veika kece au sa vakarota vei iko,

⁵au na maroroya na noqu vosa ni yalayala vei Tevita na tamamu ena noqu a tukuna vua ni na veiliutaki tikoga vakatui na nona kawa.-

⁶Ia vei iko, kevaka o na vuki tani mo kakua ni muri au, o iko se o ira na luvemu, ka sega ni vakabauta na noqu i vakaro kei na noqu i lesilesi ka'u a tauca e matamu; ia o na qai lako ka qarava na kalou tani ka cuva vei ira,

⁷au na qai muduki ira tani na Isireli mai na vanua ka'u a solia vei ira; ia ena vuku ni vale oqo ka'u sa vakatabuya ki na yacaqu au na biuta tani e mataqu, ka na vukici o Isireli me vosataki ena vosa vakaibalebale, ka vosabecitaki vei ira na veimatanitu kecega.

⁸Ia ena vuku ni vale oqo, ena yaco me i binibini rusa, era na kurabui ka vakaisaisa kina o ira sa lako voli kina; era na kaya, ‘Ena vuku ni cava beka sa cakacaka kina o Jiova ki na vanua oqo kei na Valenisoro oqo?’-

⁹Ia era na kaya, ‘Ni ra sa biuti Jiova na nodra Kalou, o koya a kauti ira mai na nodra qase mai na vanua o Ijipita, ka la'ki taura na kalou tani, cuva vei ira, ka qaravi ira; o koya oqo a vakayacora kina vei ira o Jiova na ka ca kecega oqo.’ ”

Veiyalayalati nei Irami kei Solomoni

(2Vei 8.1-2)

¹⁰Ia ni oti e ruasagavulu na yabaki mai, na gauna a tara kina o Solomoni na vale ruarua, na Vale i Jiova kei na valenitui,

11a solia kina vei Solomoni o Irami na sitari na damanu, kei na koula, me vaka na ka kecega a vinakata o koya, a qai solia kina vei Irami o Solomoni na tui e ruasagavulu na koro ena vanua o Kalili.

12A lako yani o Irami mai Taia me la'ki raica na veikoro sa solia vua o Solomoni, ka sa sega ni vinakati ira o koya.

13Sa qai o koya vei Solomoni, “Na wekaqu, era mataqali koro mada vakacava oqo, na kena o sa solia mai vei au?” Era a mani vakatoka kina veikoro o ya me vanua o Kepuli, + ka yacova na siga oqo.

14A sa vakauta o Irami vei koya na tui e sivia na 4,000 na kilokaramu na koula.

Veicakacaka Tale Eso e Qarava o Solomoni

(2Vei 8.3-18)

15E a vakayagataki ira na tamata cakacaka vakabobula o Solomoni na tui me tara na Valenisoro kei na valenitui; o ya me ra buluta ena qele na yasana ki na tokalau, ka tara na bainikoro levu. E a vakayagataki ira talega ena kena tara cake tale na koro o Asori, o Mekito, kei Keseri.

16(Taumada sa valuti Keseri o tui Ijipita ka vesuka na koro, ka vakamatei ira na tiko kina, ka vakama na koro. E a qai solia me nona ka ni loloma vua na luvena yalewa, na wati Solomoni.

17A tara vou tale na koro o Keseri o Solomoni.) E a tara cake talega o Solomoni na koro o Peci Oroni mai ra,

18o Pealaci, o Tema ena vanua lala kei Juta,

19kei na veikoro kecega ni yau i Solomoni, na veikoro ni nona qiqinivalu, na nodra veikoro na tamata dauvodo ose, kei na ka kecega sa via tara mai Jerusalemi, Lapanoni, kei na vanua kece ni nona matanitu.

20Vei ira na tamata kece ka ra vo vei ira na Amoraiti, na Itaiti, na Perisaiti, na Aivaiti kei na Jepusaiti (era sega ni kai Isireli o ira oqo),

²¹o ya na nodra kawa era se vo ka ra sega ni vakamatei vei ira na Isireli, sa vakayagataki ira o Solomoni me ra nona tamata cakacaka vakabobula me yacova na siga oqo.

²²Ia a sega sara ni dua vei ira na Isireli a vakacakacakataka me vaka na bobula o Solomoni; era a veiqaravi ga ena cakacaka vakasotia, era nona vakaillesilesi, era veiliutaki ena nona mataivalu, era liutaka na nona qiqinivalu, ka ra lewe ni nona mataivalu vodo ose.

²³Era sa lewe 550 taucoko na i vakalesilesi era veiliutaki voli vei ira na tamata sa lewai na nodra cakacaka ni ra sa qarava na tara ni veivale eso nei Solomoni.

²⁴A sa buluta o Solomoni na yasana vaka ki na tokalau ni koro levu ena qele, ka yaco oqo ni sa toki oti mai na marama na luve i tui Ijipita ka watina mai na Koro i Tevita ki na valenitui sa tara o Solomoni me nona na marama oqo.

²⁵A dau vakacabora vakatolu ena veiyabaki o Solomoni na i soro kama, kei na i soro ni veivinakati, ena i cabocabonisoro ka a tara o koya vei Jiova, a vakama kina na ka boi vinaka ena mata i Jiova. A sa vakacavara na tara ni Valenisoro o Solomoni.-

²⁶E a taya talega o Solomoni na tui eso na waqa mai Esionikeperi, ka voleka ki Eloci, mai na matasawa ni Wasa Damudamu ena vanua o Itomi.

²⁷A talai ira yani na nona tamata dausoko ena veiwaqa o Irami, ka ni o ira oqo era kai wai ka kila vinaka na wasawasa, ka me ra soko vata kei ira na tamata i Solomoni.

²⁸Era a soko yani ki na vanua o Oferi, ka kauta lesu mai vei Solomoni e sivia na 14,000 na kilokaramu na koula.

1 Tui 10

Na Veisiko i Ranadi ni Sipa (2Vei 9.1-12)

¹Ia ni sa rogoca na ranadi ni Sipa na i rogorogo me baleti Solomoni kei na nona veiwekani kei na yaca i Jiova, a sa lako mai me vakatarogi koya ena veitaro dredre eso.-

²A lako yani i Jerusalemi kei na dua na i lawalawa levu, ka vakakina eso na kameli era vakavodoka tiko mai na ka boi vinaka, na veivatu talei, kei na i binibini koula. Ia ni yaco yani vei Solomoni, sa mani tarogi koya ena veimataqali taro kecega sa nanuma rawa.

³Sa sauma o Solomoni na veitaro kecega; a sa sega ni dua na ka e dredre vua na tui me vakamacalataka.

⁴Ia ni sa raica oti na ranadi ni Sipa na vuku i Solomoni, kei na vale a tara oti,

⁵kei na kakana mai na nona teveli, na nodra i dabedabe na nona daunivakasala, na nodra tu vakarorogo tu o ira era qaravi koya, na nodra i sulusulu, o ira era dau tauri bilo vua, na nona i soro kama ka a cabora ena Vale i Jiova, a yali sara na nona loma dei na ranadi ni Sipa.

⁶A sa kaya o koya vua na tui, “Sai tukutuku dina sara na i rogorogo ka'u a rogoca mai na noqu vanua ena veika me baleti kemuni, kei na nomuni vuku.

⁷Ia au a sega ni vakadinata na i tukutuku eso au a rogoca, au a mani lako mai kina, ka mai raica e mataqu, au sa qai vakadinata; ka raica, sa ka lailai wale na ka sa tukuni vei au, ia sa uasivi cake sara na nomu vuku kei na nomu tiko vinaka mai na ka au a rogoca.

⁸Era sa kalougata dina o ira na watimuni! Era sa kalougata vakakina o ira na nomuni dauveiqaravi, o ira era sa tu tikivi kemuni ka ra rogoca tiko na nomuni vuku.

⁹Me vakavinavinakataki o Jiova na nomuni Kalou! Sa vakatakila o koya na levu ni nona vinakati kemuni, ka sa vakatikori kemuni ena nodra i tikotiko vakaturaga na Isireli! Ni sa lomani Isireli tikoga ka tawa mudu o Jiova, sa lesi kemuni kina o koya mo ni tui, mo ni vakatauca na lewa kei na ka dodonu.”

¹⁰A sa qai solia na ranadi ni Sipa vua na tui na i loloma eso sa kauta voli mai: e sivia na 4,000 na kilokaramu na koula, e levu sara na i saluwaki boi vinaka,

kei na vatu talei eso. Na levu ni saluwaki sa soli oqo ki vua na tui sai solisoli levu duadua me bau ciqoma na tui ena nona dela ni gauna.

¹¹Ia na waqa kece nei Irami ka dau usa koula mai Oferi, a dau kauta talega mai e levu na kau, kei na vatu talei.

¹²A cakava na tui na kau talei me i tautauri ena i cabecabe ki na vale i Jiova kei na nona vale na tui, na api talega kei na soliteri vei ira na daunisere; a sega tale ni qai kunei se raici na mataqali kau vakaoqo, me yacova na siga oqo.

¹³A solia vua na ranadi ni Sipa o Solomoni na tui na ka kecega sa gadreva o koya, se na ka kecega sa kerea, kei na ka talega sa solia vua ena yalo vakaturaga o Solomoni. A sa lesu na ranadi ni Sipa, ka lako ki na nona vanua kei ira na nona dauveiqaravi.

Na i Yau i Solomoni

(2Vei 9.13-28)

¹⁴Ena veiyabaki, a sa dau kumuna o Solomoni e rauta ni 23,000 na kilokaramu na koula

¹⁵ka vakuri oqo mai na i sau ni vakacavacava era sa solia mai na tamata dauveivoli, na tubu e rawati mai na veivoli, kei na nodra i solisoli na tui Arapea eso kei ira na kovana ni veiyasana e Isireli.

¹⁶A sa cakava o Solomoni e 200 na i sasabai buli ena koula lautuki; na levu ni koula e vakayagataki ena dua na i sasabai e rauta ni 7 na kilokaramu.

¹⁷A sa cakava talega e 300 na i sasabai lalai sobu, a caka ena koula tuki, ka tau ya rua na kilokaramu na koula ena dua na i sasabai. A sa la'ki vakatikora na tui na i sasabai kece oqo ena Olo ni Veikau mai Lapanoni.

¹⁸A sa cakava na tui e dua na i dabedabe vakatui sa caka mai na ivori, ka boroya ena koula dina.

¹⁹A ono na i tagede ena i cabecabe ki na i dabedabe vakatui, a loveci na ulu ni dabedabe vakatui ki dakuna ka toka kina na i vakatakarakara ni dua na

ulu ni luve ni bulumakau, ka yadua na laione ena yasa ni taqataqa ni liga ruarua ni dabedabe.

²⁰E tinikarua na laione a tu ena yasa ni tagede: a ono ena yasa ni tagede e dua, ka ono ki na yasa ni tagede kadua. A sega ni dua na i dabedabe vakatui vakaoqo me a bau caka ena dua na matanitu tani.

²¹Sa koula na bilo ni gunu kece nei Solomoni na tui, ka koula talei na bilo ni sedre kece mai na vale e veikau mai Lapanoni; a sega ni dua me siliva ni a sega ni okati me ka taleitaki na siliva ena gauna i Solomoni.

²²Era a kele tu ena toba mai Tasisi na i binibini waqa ni tui kei na i binibini waqa i Irami na tui Taia. Era dau soko lesu mai na i binibini waqa oqo ni oti e yatolu na yabaki, ka ra usana mai na koula, na siliva, na ivori, na maqe, kei na pikoki.

²³A sa vutuniyau ka vuku vakalevu cake o Solomoni na tui mai vei ira kecega na vo ni tui,

²⁴ka ra vinakata o ira kecega na kai vuravura me ra lako mai ka rogoca na vuku sa solia oqo vua na Kalou.

²⁵O ira vakayadua era mai sikova na tui era sa kauta vata mai na nodra i loloma, ka okati kina na i yaya siliva kei na i yaya koula, na i sulu vakatui, na i yaragi ni valu, na ka boi vinaka, na ose digitaki eso kei na meule. E a levu cake tikoga na veika oqo ena veiyabaki.

²⁶A sa tara cake o Solomoni na nona mataivalu ka okati kina e 1,400 na qiqinivalu kei na 12,000 na ose ni valu. E a lesia me tiko ga e Jerusalemi e dua na kena i wase, ka ra veibiuyaki ena veikoro lelevu tale eso na kena vo.-

²⁷Ena nona veiliutaki vakatui, sa cakava me raici na siliva me vaka ga na vatuu, ka sa levu na veiloga ni sitari me vaka ga na veilolo ena ruku ni veidelana e Juta.

²⁸Era a voli mai na ose i Solomoni mai Ijipita kei Kue, ka ra vakaitavi kina na nona dauniveivoli na tui.-

²⁹Me vaka ni rawa ni voli mai Ijipita na qiqinivalu ena 600 na tiki ni siliva ka i sau ni dua na ose e 150 na tiki ni siliva, era a volivolitaki kina na dauveivoli ni tui vei ira na nodra tui na kai Itaiti kei na nodra tui na kai Siria.

1 Tui 11

Sa Vuki Tani ka Talaidredre o Solomoni

¹A sa domoni ira e vuqa sara na yalewa tani o Solomoni. Ni tiko ga na luvena yalewa na tui Ijipita na watina, a sa taura talega me watina o ira na yalewa ni Itaiti kei ira na yalewa ni Moapi, Amoni, Itomi kei Saitoni.-

²A sa vakawatitaki ira na yalewa oqo ka dina ga ni a sa vakarota o Jiova vei ira na Isireli me ra kakua ni vakawati kei ira, baleta ni ra na vagolea tani vakaidina na lomadra me ra muria na nodra kalou.-

³A sa vakawatitaka e lewe 700 na raluve o Solomoni, ka ra lewe 300 na watina lalai. Era a qai vakavuna na watina me vuki tani mai vua na Kalou.

⁴Ia ni sa qase mai o Solomoni, era a vukica na lomana o ira na watina me muri ira na kalou tani; a sega ni dodonu taucoko sara na yalona vei Jiova na nona Kalou me vaka na yalo i Tevita na tamana.

⁵Ni sa muri Aseteroci na nodra kalou yalewa na kai Saitoni o Solomoni kei Moloke na nodra kalou vakasisila na Amoni.

⁶A sa cakava na ka ca o Solomoni ena mata i Jiova, ka sega ni muri Jiova vakatabakidua me vakataki Tevita na tamana.

⁷Sa qai tara o Solomoni ena ulunivanua vaka ki na tokalau kei Jerusalemi e dua na tikina me dau qaravi kina o Kimosi na nodra kalou vakasisila na Moapi, kei na tikina me qaravi kina o Moloke na nodra kalou vakasisila na kai Amoni.

⁸A sa tara talega na burekalou eso ena vukudra na watina kece era sa lako mai vanua tani, me ra vakama kina na ka boi vinaka, ka vakacaboisoro vei ira na nodra kalou.

⁹A cudruvi Solomoni o Jiova baleta ni sa gole tani na lomana mai vei Jiova na nodra Kalou na Isireli, o koya ka a rairai vakarua ki vua,

¹⁰ka a vakaroti koya ena vuku ni ka oqo me kakua ni muri ira na kalou tani: ia, sa mani sega ni muria vakakina na ka sa vakarota o Jiova.

¹¹Ia a qai vosa vei Solomoni o Jiova, ka kaya, “Me vaka ni sa lomamu oqo, ka o sa sega ni muria na noqu veiyalayalati kei na noqu i lesilesi ka'u a vakarota vei iko, au na kaliraka tani vakaidina mai vei iko na matanitu, ka solia vua na nomu tamata.

¹²Ia au na sega ga ni cakava ena nomu gauna ena vuku i Tevita na tamamu; ia au na kaliraka ga mai na liga i na luvemu tagane.

¹³Ia au na sega ni kaliraka tani na matanitu taucoko; au na solia ga e dua na mataqali vua na luvemu ena vuku i Tevita na noqu i talatala, ena vuku i Jerusalemi talega, o koya ka'u a digitaka.

O Ira na Meca i Solomoni

¹⁴A sa vakauqeta o Jiova e dua na meca i Solomoni, o Etati na kai Itomi; a sa dua vei ira na kawa ni tui Itomi o koya.

¹⁵Ena gauna sa tiko kina mai Itomi o Tevita, a sa lako cake o Joape na komada ni mataivalu me buluti ira sa moku mate, ka sa mani vakamatei ira kece kina na tagane mai Itomi.

¹⁶A sa tiko mai Itomi o Joape kei ira na nona tamata me vula ono, ka ra vakamatei kece kina na tagane mai Itomi ena loma ni gauna o ya.

¹⁷Ia o Etati, ni se gone lailai sara, a sa qai drotaki ki Ijipita kei na so vei ira na vakaillesesi nei tamana era kai Itomi.

¹⁸Era a biuti Mitiani ka lako ki Perana, ka tomani ira eso na tamata mai kea. Era a qai lako ki Ijipita ka rairai vua na tui, ka sa solia o koya vei Etati e dua na tiki ni vanua kei na vale, ka vakarautaka vua na kakana.

¹⁹A sa taleitaki Etati vakalevu na tui Ijipita ka sa solia kina na nona daku, o ya na taci Ranadi Tapanesi na watina, me rau veiwatini kei Etati.

²⁰A sa vakasucuma vua o koya na taci Tapanesi e dua na luvena tagane sa vakatokai o Kinupaca, ka susuga cake o Tapanesi na ranadi ena valenitui. A sa bula voli kei ira na luvena na tui Ijipita o Kinupaca.

²¹Ena nona a tiko voli mai Ijipita, a sa rogoca o Etati ni sa mate o Tevita, ka sa mate talega o Joape na komada ni mataivalu. Sa qai kaya vei tui Ijipita o Etati, “Mo laivi au me'u lako, ka me'u lesu tale ki na noqu vanua.”

²²A sa taroga vua na tui, “A cava na vuna? E dua beka na ka au rairai sega ni solia vei iko? O ya beka na vuna o sa via lesu tale kina ki na nomu vanua?” A sauma o Etati, “E segai; ia mo laivi au ga me'u lako ga.” Me vaka ni sa tui Itomi, a sa dua na meca sevaki i Isireli o Etati.

²³A sa vakatura cake na Kalou e dua tale na meca i Solomoni, o ya o Risoni na luve i Elaiata, o koya ka a dro tani mai vua na nona turaga o Etateseri na tui Sopa.

²⁴E a vakasoqoni ira vata eso na tamata o koya ka liutaka voli e dua na i lawalawa dauvakacaca. (A yaco oqo ena gauna sa ravuti Etateseri kei ira na sotia ni Siria oti kina o Tevita.) E a lako ki Tamasiko o Risoni kei ira na nona tamata ka vakaitikotiko mai kea; era sa buli koya na nona tamata me tui Siria.

²⁵A sa nodra meca voli na Isireli ena dela ni gauna i Solomoni, ka i kuri ni leqa a dau vakavuna o Etati; a sa cati Isireli, ka sa veiliutaki voli e Siria.

Na Yalayala ni Kalou vei Jeropoama

²⁶A sa veisaqasaqa talega kei Solomoni na tui e dua na nona i vakalesilesi ka yacana o Jeropoama, na luve i Nipati na kai Efiraca mai Sirata. Na marama tinana e dua na yada ka yacana o Sirua.

²⁷Oqo na i tukutuku ni nona veisaqasaqa kei na tui. A sa buluta voli o Solomoni eso na vanua ena yasana ki na tokalau kei Jerusalemi ka vakavinakataka tiko na bainikoro.

²⁸Sa dua na cauravou qaqa o Jeropoama, ia ni sa raica o Solomoni ni sa daucakacaka o koya, a sa lesi koya me lewa na cakacaka ni veivakabobulataki kecega ena mataqali i Iosefo.

²⁹Ena dua na siga ni a lesu tiko mai Jerusalemi o Jeropoama, a sotavi koya duadua ena gaunisala ena loma ni vanua lala na parofita o Eaija mai Sailo, ka sa daramaka tiko na i sulu vou.

³⁰A sa taura o Eaija na i sulu vou ka vakaisulu kina o koya, ka dresulaka me tinikarua na tikitikina.

³¹A sa qai kaya vei Jeropoama, “Mo kauta e tini na tikina, ni sa vosa vakaoqo o Jiova na nodra Kalou na Isireli, ‘Raica, au sa vakarau dresulaka na matanitu mai na liga i Solomoni, ka solia vei iko e tini na mataqali.

³²O Solomoni ena nona i votavota ga e dua na mataqali ena vuku i Tevita na noqu tamata, kei na vuku i Jerusalemi, na koro ka'u sa digitaka me noqu mai vei ira na mataqali kecega ni Isireli.

³³Au na vakayacora oqo baleta ni sa biuti au o Solomoni, ka la'ki cuva vei Aseteroci na nodra kalou yalewa na kai Saitoni, kei Kimosi na nodra kalou na Moapi, kei Moloke na nodra kalou na luve i Amoni. A sa sega ni muria na noqu sala, o ya me cakava na ka e dodonu vei au, kei na noqu i lesilesi, vata kei na noqu lewa me vakataki Tevita na tamana.

³⁴Ia au na sega ni kauta tani mai ligana na matanitu taucoko; ia au na qisi koya me veiliutaki tiko ena veisiga taucoko ni nona bula. Au na cakava na ka oqo ena vuku i Tevita na noqu tamata ka'u a digitaka, o koya ka vakabauta na noqu i vakaro kei na noqu i lesilesi.

³⁵Ia oqo, au na kauta tani na matanitu mai vua na luvei Solomoni tagane ka'u na solia vei iko e tini na mataqali.

³⁶Ia au na solia ga e dua na mataqali vua na luvena tagane, ka me drodrova tikoga kina na kawa i Tevita na noqu tamata na veiliutaki e Jerusalemi, ena koro ka'u sa digitaka me vakatikori kina na yacaqu.

³⁷Ia o iko Jeropoama, au na vakayacori iko mo tui Isireli, ka lewa na ka kecega sa gadreva na yalomu.

³⁸Kevaka o na vakarorogo ki na veika kece sara ka'u sa vakarota vei iko, mo muria na noqu sala, ka cakava na ka e dodonu e mataqu me vaka ka a cakava

o Tevita na noqu tamata, ia au na qai tiko kei iko. Au na vakayacora mo tui Isireli ka vakataudeitaki ira na nomu kawa me ra veiliutaki e muri, me vaka ga na veika au a vakayacora vei Tevita.

³⁹Ena vuku ni valavala ca i Solomoni ka'u na togotitaka kina na kawa i Tevita, ia ena sega ga ni tawa mudu.' ”

⁴⁰A saga kina o Solomoni me vakamatei Jeropoama. Ia a cavutu o Jeropoama, ka dro ki Ijipita, vei Sisaki na kena tui; a tiko mai Ijipita o koya me yacova na mate i Solomoni.

Na Mate i Solomoni

(2Vei 9.29-31)

⁴¹Ena vuku ni veika kece sara e vakayacora o Solomoni me baleta na nona veiqaravi kei na vuku, sa volai kece oqo e *Na i Volatukutuku kei Solomoni*.

⁴²A sa tui voli e Jerusalemi ka liutaka na vanua taucoko o Isireli me 40 na yabaki.

⁴³A sa mate ka la'ki vakotori na yagona ena Koro i Tevita, ka sa sosomitaki koya ena i tutu vakatui na luvena o Reopoama.

1 Tui 12

Tawase na Veimataqali mai na Vualiku

(2Vei 10.1-19)

¹A sa lako ki Sikemi o Reopoama, ni ra sa lako kece yani kina na Isireli me ra buli koya me tui.

²Ni sa rogoca oqo o Jeropoama na luve i Nipati, o koya ka a lako ki Ijipita ni a drotaki Solomoni na tui, a sa qai biuta mai + na vanua o Ijipita.

³Era a qai talatala mai o ira na lewe ni veimataqali mai na vualiku me ra sota mada, ka ra sa qai lako vata kece yani vei Reopoama ka kaya vua,

⁴“Na tamamuni o Solomoni sa qaravi keimami vakaca ni sa vakabibitaka na neimami i colacola. Ia kevaka o ni na vakamamadataka na veicolacola bibi oqo ka vakarawarawataka vei keimami na bula, keimami na qai qaravi kemuni ena yalodina.”

⁵A sauma vei ira o koya, “Ni qai lesu tale mai ni oti e tolu na siga, ka'u na qai tukuna vei kemuni na kena macala.” Era sa mani lako yani na tamata.

⁶A sa taro vakasala o Reopoama na tui vei ira na qase ka ra a daunivakasala i Solomoni na tamana, ka sa taroga, “Na i sau ni taro cava dou sa nanuma me'u tukuna vei ira na tamata oqo?”

⁷Era a sauma lesu ka vaka, “Kevaka o ni vinakata mo ni qaravi ira vakavinaka na tamata oqo, ia mo ni solia na i sau ni taro vinaka me baleta na nodra vakatataro, ka ra na qai qaravi iko tikoga ena yalodina.”

⁸Ia sa sega ni via rogoca o koya na nodra i vakasala na qase, ka sa lako ga vei ira na cauravou era a bula vata mai ka ra sa yaco me nona daunivakasala.

⁹A sa tarogi ira o koya, “A cava dou na vakasalataka me'u cakava? Na cava me'u tukuna vei ira na tamata era sa kerea tiko oqo vei au me'u vakamamadataka na nodra i colacola?”

¹⁰Era sa sauma lesu ka kaya, “Oqo na ka mo ni tukuna vei ira: ‘A noqu i qaqalo lalai sa vavaku cake mai na tolo i tamaqu!’

¹¹Ni kaya vei ira, ‘Sa vakacolati kemuni o tamaqu ena i colacola bibi; ia au na vakalevutaka cake na kena bibi vei kemuni. A sa vakanakuitataki kemuni o tamaqu ena qanui, ia ka'u na vakanakuitataki kemuni ena kuita ni ose!’ ”

¹²Ni sa oti e tolu na siga, sa qai lesu tale mai o Jeropoama kei ira na tamata kivei Reopoama na tui, me vaka na ka era sa vakasalataki kina.

¹³A sa sega ni muria na tui na nodra i vakasala na qase ka sa vosa vakaukauwa vei ira na tamata,

¹⁴me vaka na nodra i vakasala na cauravou. A sa kaya, “Sa vakabibitaka na nomuni i colacola o tamaqu, ia au na vakalevutaka cake tale na kena bibi. E a vakanakuitataki kemuni o tamaqu ena qanui, ia ka'u na vakanakuitataki kemuni ena kuita ni ose!”

¹⁵A sa sega ni vakarorogo na tui vei ira na tamata, ni sa vu na veika kece oqo mai vei Jiova, ka me vakayacori kina na nona vosa sa tukuna vei Jeropoama na luve i Nipati mai na gusu ni parofita o Eaija mai Sailo.

¹⁶Ia ni ra raica na tamata ni sa sega ni rogoci ira o koya na tui, era sa qai kailavaka yani, “Me da vakanadakui Tevita kei na nona vuvale! Na cava mada eratou sa bau vakayacora vei keda? Oi kemuni na Isireli, me da sa lako ga ki na noda veivale! Laivi Reopoama me qai qaravi koya ga vakai koya!”- Ena ka oqo, era sa vuki tani kina na Isireli,

¹⁷ka biuti Reopoama tu mai me nodra tui ga na tamata era sa vakaitikotiko ena vanua o Juta.

¹⁸A sa qai tala yani o Reopoama na tui me lako vei ira na Isireli o Etorami, o koya na nodra i liuliu na matakacacaka vakabobula, ia era a qai vakaviriki koya ena vatu o ira na Isireli me yacova na nona mate. Ena ka oqo, a sa vodoka vakatotolo kina o Reopoama na tui na nona qiqi vakaturaga ka dro yani ki Jerusalemi.

¹⁹Me tekivu mai na gauna o ya, era sa vuki tani mai na veiliutaki vakatui ni vuvale i Tevita o ira na tamata ena vualiku kei Isireli.

²⁰Ia ni ra rogoca na Isireli na nona sa lesu mai o Jeropoama, era a sureti koya mai me ra veivosaki ka buli koya me tui Isireli. Ia na mataqali o Juta duaduaga sa yalodina vei ira na kawa i Tevita.

Na Vosa ni Yalayala vei Semaia

(2Vei 11.1-4)

²¹Ia ni yaco i Jerusalemi o Reopoama, a sa vakasoqoni ira vata e lewe 180,000 na sotia digitaki mai na yavusa i Juta kei na yavusa i Penijamini. A sa nakita me la'ki valuti ira na Isireli, ka me vakalesui tale mai kina na matanitu vei Reopoama na luve i Solomoni.

²²A qai yaco na vosa i Jiova vei Semaia na tamata ni Kalou, ka kaya,

²³“Mo vosa vei Reopoama, na luve i Solomoni, na tui Juta, kei ira na tamata sa vo, ka kaya,

²⁴“Sa kaya vakaoqo o Jiova. Mo ni kakua ni lako cake se veivala kei ira na wekamuni na Isireli. Me ra lesu yani na tamata yadua ki na nona vale; ni sa vu vei au na ka oqo.” Era a vakarorogo ki na vosa i Jiova ka dui lesu tale.

²⁵A tara na koro o Sikemi o Jeropoama, ena vanua veidelana o Ifereimi ka tiko kina; a lako mai kea, ka tara na koro o Penueli.

Liutaki Isireli ena Caka Gala o Jeropoama

²⁶A sa kaya vakai koya o Jeropoama, “Sa na qai vuki na matanitu ki na mataqali i Tevita;

²⁷kevaka era a lako cake na tamata oqo, me vakacaboisoro ena vale i Jiova mai Jerusalemi, ena qai vuki tale na lomadra vua na nodra turaga, io, vei Reopoama na tui Juta, era na qai vakamatei au ka vuki tale vei Reopoama na tui Juta.”

²⁸A rogo i vakasala na tui, ka bulia e rua na luve ni bulumakau koula, a kaya vei ira na tamata, “Sa rui dredre vei kemuni mo ni lako cake ki Jerusalemi ni sa yawa, Ni raica oqo o rau na nomuni kalou, oi kemuni na Isireli, e rau a kauti kemuni cake mai na vanua o Ijipita.”-

²⁹A biuta e dua mai Peceli ka biuta na kena i karua mai Tani.

³⁰Ia na ka oqo, a vakavuna na i valavala ca; ni ra a lako ki Peceli o ira na tamata ka so era lako ki Tani, me ra qaravi kalou kina.

³¹A tara na vale ena veitikina cecere o koya, ka lesi ira na bete vei ira na tamata wale, era sega ni luve i Livai.

Vakacacani na Sokalou mai Peceli

³²A sa vakatekivuna talega o Jeropoama e dua na solevu vakalotu ena i katinikalima ni siga ena i kawalu ni vula, ka oqo me tautauvata kei na solevu vakalotu e Juta. Ena dela ni cabocabonisoro mai Peceli, a sa cabora e kea na i madrali ki na luve ni bulumakau koula sa bulia o koya, ka vakatikori ira na bete mai Peceli me ra vei qaravi ena veicabocabonisoro sa tara o koya.-

³³Ena i katinikalima ni siga ena i kawalu ni vula, ka oqo na siga sa tauyavutaka ga o koya, a sa lako yani i Peceli ka cabora na nona i madrali

ena i cabocabonisoro me vakananumi kina na solevu vakalotu sa bulia oqo me baleti ira na Isireli.

1 Tui 13

Na Tamata ni Kalou mai Juta

¹A sa lako mai Juta e dua na tamata ni Kalou ki Peceli, ni a vosa vua o Jiova, ka yaco yani i kea ni sa tucake tu o Jeropoama ena i tutu ni cabocabonisoro me ia na vakacaboisoro.

²Ena nona talairawarawa ki na lewa i Jiova, a sa qai vosataka na tamata ni Kalou na i cabocabonisoro, ka kaya, “I cabocabonisoro, i cabocabonisoro, sa kaya vakaoqo o Jiova: Raica, e dua na gonetagane, o Josaia na yacana, ena sucu mai na vuvale i Tevita. O koya ena vakamatei ira na bete era sa dau qaravi ira na kalou tani ka ra dau vakacaboisoro e delamu, ka na vakama talega na sui ni tamata e delamu.”-

³A sa solia talega na tamata ni Kalou na i vakatakilakila ena siga vata o ya, ka kaya, “Raica, ena talaraki sobu na i cabocabonisoro oqo, ka na sovaraki tani na dravusa sa koto e delana. Oqo ena i vakadinadina ni sa vosa vei au o Jiova ena vuku ni veika oqo.”

⁴Ni sa rogoca oqo na tui na nona sa vosataka vakaoqo na i cabocabonisoro mai Peceli o koya na tamata ni Kalou, a sa dodoka yani na ligana me dusi koya ka kaya, “Dou vesuka na tamata o ya!” Ia, a sa qai paralasi vakasauri na ligana sa dodoka yani, ka sega kina ni lokia lesu tale.

⁵E vakasauri ni sa kavida na i cabocabonisoro ka tasova na kena dravusa ki na qele, me vaka na i vakatakilakila a tukuna taumada na tamata ni Kalou.

⁶A sa kaya na tui o Jeropoama vua na tamata ni Kalou, “Mo ni yalololoma ka masulaki au mada vei Jiova na nomu Kalou me vakabula na ligaqu!” A sa masuti Jiova na tamata ni Kalou, ka ia na veivakabulai ni sa vinaka tale na ligana na tui.

⁷Ni oti o ya, sa qai kaya na tui vua na tamata ni Kalou, “Me daru lako mada i vale ka la'ki vakayagataka e dua na kakana, ka'u na solia vei iko e dua na ka ni loloma.”

⁸A sa tukutuku lesu vua na tui na tamata ni Kalou, ka kaya, “Kevaka mada ga o mani solia vei au e veimama na i wase ni nomu i yau me noqu, au na sega ga ni lako vata kei iko; ka'u na sega talega ni kana madrai se gunu wai ena tikina oqo.

⁹Sa vakaroti au o Jiova me'u kakua ni kania se gunuva e dua na ka, ka me'u kakua talega ni lesuva tale na sala au a muria mai.”

¹⁰A sa lako yani o koya, ka sa muria e dua tani tale na sala mai na kena sa lakova mai i Peceli.

¹¹A tiko mai Peceli e dua na parofita qase ena gauna vata o ya. A lako mai o ratou na luvena ka tukuna vua na cakacaka kecega a cakava mai Peceli na tamata ni Kalou ena siga o ya kei na vosa e kaya vua na tui.

¹²A sa kaya vei iratou na tamadratou, “A sala cava sa muria o koya ena nona lesu?” E ratou sa qai dusimaka vua na gaunisala.

¹³A sa kaya talega vei iratou na luvena, “Dou vakarautaka na asa me'u vodo kina.” E ratou sa qai vakaidabedabetaka na asa, ka sa vodo kina o tamadratou.

¹⁴A sa lako muria na tamata ni Kalou, ka kunei koya ni dabe tiko ena ruku ni dua na vuni oki; a kaya vua, “O iko beka na tamata ni Kalou ka lako mai Juta?” A sa kaya, “Io, sai au oqo.”

¹⁵A sa kaya vua, “Me daru lako ki na noqu vale, ka kana.”

¹⁶A sa kaya o koya, “Au na sega ni lesu vata kei iko, se lako vata kei iko; au na sega talega ni kana se gunu kei iko ena tikina oqo;

¹⁷ni sa vakaroti vei au ena vosa i Jiova, ka vaka, ‘Mo kakua ni kana, se gunu mai kea se muria tale na sala o a lakova mai.’ ”

18A sa kaya vua, “O au talega au parofita me vakataki iko: ka sa vosa mai vei au e dua na agilosu ena vosa i Jiova me'u kauti iko ki na noqu vale, mo la'ki kana ka gunu.” Ia a sa vosa lasu tiko na parofita qase.

19A sa qai lesu vata i koya na parofita qase na tamata ni Kalou mai Juta, ka la'ki vakayagataka vata kei koya e dua na kakana.

20Ia ni rau kana tiko ena teveli, a sa lako mai na vosa i Jiova vua na parofita ka a kauti koya lesu mai;

21a sa kaya o koya vua na tamata ni Kalou mai Juta, “Sa kaya vakaoqo o Jiova ni o sa talaidredre ki vua baleta na nomu sega ni vakayacora na nona i vakaro.

22Ia, ena vuku ni nomu a lesu tale mai mo mai kana ka gunu ena vanua sa vakarota vei iko o koya mo kakua ni kana se gunu kina, o sa na mate vakaidina kina ka na sega ni buluti na yagomu ena nodra i bulubulu na nomu qase.”

23Ni sa oti na nodrau kana kei na gunu, a sa qai vakarautaka na parofita qase na nona asa na tamata ni Kalou mai Juta.

24Ia ni sa lako voli, a sa sotavi koya e dua na laione ka vakamatei koya. A sa davo koto ena salatu na yagona, ka rau tucake tu e yasana na asa kei na laione.

25Raica, era a veilakoyaki yani na tamata, ka raica ni a davo koto e sala na yago ka tu volekata e dua na laione. Era a lako yani i Peceli ka vakadewataka na i tukutuku ni veika era sa raica oqo.

26Ia ni sa rogoca na parofita qase, o koya ka a vakalesui koya mai na sala, a sa kaya, “O ya na tamata ni Kalou ka a talaidredre ki na vosa i Jiova; sa soli koya kina o Jiova ki na laione me basuraki koya ka vakamatea, me vaka a kaya o Jiova ni na vakayacora.”

27A qai vosa vei iratou na luvena ka kaya, “Dou vakarautaka na noqu asa me'u vodoka.” A ratou sa vakayacora vakakina.

²⁸A sa lako o koya ka kunea na yago sa biu no ena sala, ka rau se tucake volekata tikoga na asa kei na laione. Na laione sa sega ni kania na yagona se basuraka na asa.

²⁹A sa laveta na yago na parofita qase, a sa vakavodoka ki na asa, ka sa qai kauta lesu i Peceli me tagicaka ka buluta.

³⁰A sa vakatora na yagona ki na nona i bulubulu ka ra tagicaki koya, ka kaya, “Isa na taciqu, na taciqu!”

³¹Ia ni ra vakatora oti na yagona, a sa qai vosa vei iratou na luvena o koya na parofita qase, ka kaya, “Ni'u sa mate, dou qai buluti au talega ena i bulubulu sa bulu kina na tamata ni Kalou oqo; dou vakatora vata na sui qu kei na suina;

³²ni na yaco vakaidina na vosa ka a kacivaka o koya ena vosa i Jiova ena vuku ni cabocabonisoro mai Peceli, kei na veivale kecega ena veitikina cecere mai na veikoro vaka-Samaria.”

³³Ni sa oti na veika oqo, sa sega ni biuta tani o Jeropoama na nona i valavala ca, ka lesia tale me ra bete ena veitikina cecere o ira na tamata wale: o koya ga a vinakata, a bulia o koya me bete ena veitikina cecere.

³⁴Ia na ka oqo sa vu ni valavala ca ki na mataqali i Jeropoama, ka me muduki tani kina, ka vakarusai tani mai na dela i vuravura.

1 Tui 14

Na Mate nei Luve i Jeropoama Tagane

¹Ena gauna o ya, a tauvi mate o Apaijia na luve i Jeropoama.

²A sa kaya o Jeropoama vua na watina, “Mo tucake, ka vakalecaleca me vaka e dua na yalewa tani, mo kakua ni kilai kina ni o sa wati Jeropoama, ka lako ki Sailo: raica, sa tiko mai kea o Eaija na parofita, o koya a tukuna vei au ni'u na nodra tui na tamata oqo.

³Ia mo kauta tiko e tini na i buli madrai, eso na keke, kei na dua na tavaya oni, ka lako vua; ena tukuna vei iko o koya na ka ena yaco vua na gone.”

⁴A cakava vakakina na wati Jeropoama, a cavutu ka lako yani ki Sailo, ki na vale i Eaija. Ia a sega tu ni rai rawa o Eaija, ni a buwawa na matana ni sa qase sara o koya.

⁵A vosa o Jiova vei Eaija ka kaya vua, “Raica, sa lako tiko mai na wati Jeropoama, me taroga vei iko se na vaka e vei na luvena; ni sa tauvi mate tiko o koya. A sa qai kaya vua na Kalou na veika me tukuna. Ia ni yaco yani, a sa vakalecaleca yani me vaka e duatani tale na yalewa.

⁶Ia ni rogoa na vadugu ni yavana o Eaija, ni curu yani e katuba, a kaya, “Curu mai na wati Jeropoama; a cava o sa lako vakalecaleca mai? Sa tiko oqo vei au na i tukutuku bibi ka'u sa talai kina vei iko.

⁷Mo lako, mo kaya vei Jeropoama, ‘Sa vosa vakaoqo o Jiova, na nodra Kalou na Isireli, “Au a digitaki iko ena kedra maliwa na tamata, ka lesi iko mo tui vei ira na noqu tamata na Isireli.

⁸Au a kaliraka tani na matanitu mai na mataqali i Tevita na noqu i talatala, o koya ka muria na noqu i vakaro, ka muri au ena yalona taucoko, me cakava ga na ka e dodonu e mataqu.

⁹Ia o a cakava na ka ca ka uasivia na nodra i valavala ca kecega era bula e liu vei iko; ni o sa cakava eso na kalou tani kei na veimatakau eso sa vakawaicalataki, ka me vakacudrui au, ka sa biuti au tani kina ki dakumu.

¹⁰Ena vuku ni ka oqo, au na vakayacora kina na ka ca ki na mataqali i Jeropoama, ka muduki ira laivi na tagane kecega mai na mataqali i Jeropoama, o koya sa vesuki kei koya sa lako voli e Isireli, ia ka'u na taviraka tani na vo ni kawa i Jeropoama me vaka sa vakama yavu na de ni manumanu na tamata, ka me oti kece sara vakadua.-

¹¹O koya sa mate ena kawa i Jeropoama ena koro ena kania na koli; kei koya sa mate ena lomanivanua ena kania na manumanu vuka; ni sai au o Jiova ka'u sa kaya vakaoqo.’ ”

¹²O koya oqo, mo tucake, ka lako ki na nomu vale. Ia ni sa butuka na koro na yavamu, sa na ciba na luvemu.

¹³Era na tagicaki koya o ira kecega na Isireli ka ra na qai buluti koya; ni sai koya duadua ga oqo vei ira na mataqali i Jeropoama ena yaco ki na i bulubulu, ni sa lomani koya o Jiova, na nodra Kalou na Isireli.

¹⁴Ia ena vakatubura se na vakavuna o Jiova, e dua tale vei ira na Isireli, me na muduka laivi na mataqali i Jeropoama ena siga oqo.

¹⁵Ia ena totogitaki ira na Isireli o Jiova me vaka a yavalata na co kuta na wai; ka na cavuivuvutaki ira na Isireli mai na vanua vinaka oqo, ka a solia vei ira na nodra qase e liu, ka na vakabuwacarataki ira na Isireli, ka na la'ki sivia yani na uciwai levu na Uferetisi, ena vuku ni nodra a vakacudrui Jiova ena nodra cakava na kalou yalewa ni veikau o Asera.

¹⁶Ia ena biuti ira tani na Isireli o koya ena vuku ni valavala ca a kitaka o Jeropoama, ka ni a vakaivalavalacataki ira kina na Isireli.”

¹⁷A cavutu na wati Jeropoama, ka lesu yani, ia ni yaco ki Tirisa ena i lago ni katuba, a ciba na gone.

¹⁸Era a buluta, ka ra tagicaka kecega na Isireli, me vaka na vosa i Jiova a vosataka o koya ena gusu ni nona i talatala o Eaija na parofita.

¹⁹Ia na vo ni veicakacaka tale eso a cakava o Jeropoama, na nona i valu, kei na nona lewa, sa volai ena i Vola ni Veika sa Caka ena Veigauna na tui Isireli.

²⁰Ia na dede ni gauna a veiliutaki kina o Jeropoama a ruasagavulu na yabaki; a sa mate ka la'ki moce kei ira na nona qase, a sa tui o Netapi na luvena, me kena i sosomi.

O Reopoama na Tui Juta

(2Vei 11.5—12.5)

²¹A tui mai Juta o Reopoama na luve i Solomoni. A vasagavulu kadua na yabaki i Reopoama ena gauna a buli kina me tui, ka tini kavitu na yabaki na nona veiliutaki tiko mai Jerusalemi, na koro ka a digitaka o Jiova mai na nodra veimataqali kecega na Isireli, me vakatikora kina na yacana. Ia na yaca i tinana o Nema, na yalewa ni Amoni.

²²Era sa caka ca na Juta ena mata i Jiova; era a vakavuna me cudru vakalevu ka vuvutaki ira ena vuku ni nodra i valavala ca ni sa uasivi mai na kena era a cakava na nodra qase.

²³Era sa tara talega na i cabocabonisoro ni qaravi kalou tani, ka vakaduria na i vakatakarakara i Asera me ra sokalou kina mai na veidelana cecere kei na ruku ni veikau drokadroka.-

²⁴Era tiko maliwai ira talega eso na tagane kei na yalewa era dau volitaka na yagodra ena veivalenisoro ni qaravi kalou tani. Era a vakayacora na Isireli na veika veivakamadualaki kecega era a dau cakava na veimatani tu ka vakasavi ira tani o Jiova mai matadra ena gauna era curuma yani kina na Isireli.-

²⁵Ena i kalima ni yabaki i Reopoama na tui, a la'ki vala ki Jerusalemi o Sisaki na tui Ijipita.

²⁶A sa kauta tani o koya na i yau mai na Valenisoro kei na i yau mai na valenitui, ka okati kina eso na i sasabai koula a cakava o Solomoni.-

²⁷A sa cakava o Reopoama na tui eso na i sasabai parasa me kedra i sosomi, ka tataunaka na kedra maroro i vei ira na turaganivalu ni matayadra ni valenitui.

²⁸Ena veigauna kece sara e gole kina na tui ki na Valenisoro, era sa dau kauta yani na matayadra na i sasabai, ka ra dau qai vakasuka tale ki na vale ni yadra.

²⁹Ia na vo ni cakacaka i Reopoama kei na ka kecega a cakava o koya sa volai ena *I Vola ni Veika sa Caka ena Nodra Veigauna na Tui Juta*.

³⁰E rau a veivaluvaluti tiko kei Jeropoama ena nodrau gauna kecega.

³¹A mate o Reopoama ka moce kei ira na nona qase, a bulu vata kei ira na nona qase ena koro i Tevita. Ia na yaca i tinana o Nema, na yalewa ni Amoni. A tui o Epaijami na luvena me kena i sosomi.

1 Tui 15

Na Veiliutaki i Epaijami na Tui Juta

(2Vei 13.1—14.1)

¹Ena i katini kalima ni yabaki i Jeropoama na tui, na luve i Nipati, a tekivu me veiliutaki vei ira na Juta o Epaijami.

²A tui mai Jerusalemi o koya me yabaki tolu. Ia na yaca i tinana o Meka na luve i Apisalome.

³A muria o koya na i valavala ca kecega i tamana ena gauna sa bula kina; a sega ni dodonu taucoko sara na lomana vei Jiova na nona Kalou, me vaka na loma i Tevita na nona qase.

⁴Ia ena vuku i Tevita, a solia kina vei Epaijami o Jiova na nona Kalou e dua na luvena tagane me na qai veisosomitaki vua e Jerusalemi, ka me vakataudeitaka talega na taqomaki i Jerusalemi.-

⁵A sa vakayacora oqo o Jiova baleta ni sa cakava o Tevita na ka e dodonu e matana, ka sega ni gole vakatikitiki mai na nona i vakaro, ka vakavo ga na ka e baleti Uraia na Itaiti.-

⁶E rau a veivaluvaluti o Reopoama kei Jeropoama ena gauna kece ni nodrau bula.

⁷Ia na vo ni cakacaka i Epaijami, kei na ka kecega a cakava o koya, a sega li ni volai ena i Vola ni Veika Sa Caka ena nodra Veigauna na tui Juta?

⁸A mate ka moce kei ira na nona qase o Epaijami; a sa bulu o koya ena koro i Tevita; na tui o Asa na luvena me kena i sosomi.

O Asa na Tui Juta

(2Vei 15.16—16.6)

⁹Ia ena i karuasagavulu ni yabaki i Jeropoama na tui Isireli, a tekivu me veiliutaki vei ira na Juta o Asa.

¹⁰A tui tiko o koya mai Jerusalemi ka yabaki vasagavulu kadua. Ia na yaca i buna o Meka, na luve i Apisalome.

¹¹A sai valavala dodonu o Asa ena mata i Jiova, me vaka sa cakava o Tevita na nona qase.

¹²A vakasavi ira tani mai na vanua o ira era sai valavala vakasisila vaka-Sotoma, ka biuta tani na veimatakau kecega era a cakava na nona qase.

¹³Ia a vakasivoi Meka talega me kakua ni Ranadi tiko, ni a cakava e dua na matakau vakasisila kei na kalou yalewa o Asera; a taya sobu na nona matakau o Asa, ka vakama mai na uciwai o Kitoroni.

¹⁴E dina ga ni a sega ni talaraka sobu o Asa na veitikina cecere, ia sa dina tikoga vei Jiova o koya ena nona bula taucoko.

¹⁵A kauta o koya ki na vale i Jiova na veika sa vakatabuya o tamana me nei Jiova, na siliva, na koula kei na i yaya tale eso.

¹⁶E rau a veivaluvaluti tiko o Asa kei Pasa na tui Isireli, ena nodrau gauna taucoko ni veiliutaki.

¹⁷A lako cake o Pasa na tui Isireli me veivala kei ira na Juta ka tara na koro o Rama, me dredre kina vua ni dua me lako tani mai se lako yani vei Esa na tui Juta.

¹⁸A qai kauta o Asa na koula kei na siliva kecega sa vo tu ena yau ni vale i Jiova, kei na i yau sa vo tu ena valenitui, ka solia ki ligadra na nona tamata; a vakauta o Esa na tui vei Penitati na luve i Tapirimoni, na luve i Esioni na tui Siria, o koya ka tiko mai Tamasiko, ka kaya,

¹⁹“Me dua mada na nodaru veiyalayalati me vaka e rau a cakava o tamamu kei tamaqu; ka raica, au sa vakauta yani vei iko e dua na ka ni loloma, na siliva kei na koula; mo lako mai mo tinia na nomudrau veiyalayalati kei Pasa na tui Isireli ka me vakasuka tani vei au o koya.”

²⁰A vakarorogo vei Asa na tui, o Penitati, ka talai ira na kavetani ni nona mataivalu me veivala kei na nodra veikoro na Isireli, ka vakadrukai kina o Aijoni kei Tani, o Epeli Peci Maka, kei Kinereci taucoko, kei na vanua taucoko o Navitalai.

²¹Ia ni a rogoca o Pasa, a tarova na kena tara tiko o Rama, ka la'ki tiko mai Tirisa.

²²A kacivi ira raraba kecega na Juta o Asa na tui, sega ni vo e dua, ka ra la'ki kauta tani na veivatu tuva mai Rama, kei na kena kauvaro a tara tiko kina o Rama; a la'ki tarai Kipa kina ka nei Penijamini, kei Misipa o Asa na tui.

²³Ia na vo ni cakacaka kecega i Asa kei na nona kaukauwa kece, kei na veika kecega a cakava o koya, kei na veikoro ka a tara sa sega li ni volai ena veika sa caka ena nodra Veigauna na tui Juta? Ia ena gauna sa qase kina, a lokiloki na yavana.

²⁴A mate, ka moce kei ira na nona qase o Asa, a bulu vata kei ira na nona qase ena koro i Tevita na nona qase; a tui o Josefati na luvena me kena i sosomi.

O Netapi na Tui Isireli

²⁵A tekivu veiliutaki vei ira na Isireli o Netapi, na luve i Jeropoama, ena kena i karua ni yabaki i Asa na tui Juta; a tui tiko vei ira na Isireli o koya me rua na yabaki.

²⁶A dau caka ca o koya ena mata i Jiova ka muria na i tovo i tamana, kei na nona i valavala ca ka vakaivalavalacataki ira kina na Isireli.

²⁷A bukiveretaki Netapi o Pasa na luve i Eaija, ena mataqali i Isakari; a mokuti koya o Pasa mai Kipiconi, e dua na nodra koro na kai Filisitia; ni ra tiko vakaivalu mai Kipiconi o Netapi kei ira kecega na Isireli.

²⁸Ia a vakamatei koya o Pasa, ena i katolu ni yabaki i Asa na tui Juta; a sa tui o koya me kena i sosomi.

²⁹Ia ni sa tui o koya, a qai vakamatei ira kecega na kawa i Jeropoama; ka sega tale ni vo e dua ena mataqali i Jeropoama, ka vakarusa vakadua sara me vaka na vosa i Jiova ena gusu ni nona tamata o Eaija na kai Sailo.-

³⁰E a yaco na ka oqo ena vuku ni i valavala nei Jeropoama, ka a vakaivalavalacataki ira kina na Isireli, kei na nona vakacudrui Jiova na nodra Kalou na Isireli.

³¹Ia oqo na vo ni veicakacaka i Netapi, kei na ka kecega ka a cakava o koya, sa sega li ni volai ena i Vola ni Veika sa caka ena nodra Veigauna na tui Isireli?

³²E rau sa veivaluti o Asa kei Pasa na tui Isireli ena nodrau gauna ni veiliutaki.

³³Ena i katolu ni yabaki i Asa na tui Juta, a tekivu me veiliutaki o Pasa na luve i Eaija vei ira kecega na Isireli mai Tirisa, ka veiliutaki me yabaki ruasagavulu ka va.

³⁴A sa dau caka ca o koya ena mata i Jiova ka muria na i tovo i Jeropoama kei na nona i valavala ca, ka a vakaivalavalacataki ira kina na Isireli.

1 Tui 16

¹A sa yaco na vosa i Jiova vei Jeu na luve i Anani ena vuku ni tovo nei Pasa, ka vaka,

²“Me vakatekivu mai na noqu a laveti iko cake mai na kuvu ni qele, ka lesi iko mo i liuliu vei ira na noqu tamata na Isireli, o sa qai muria voli ga na i tovo i Jeropoama, ka vakaivalavalacataki ira na noqu tamata na Isireli. Sa vakacudrui au sara na nodra i valavala ca,

³o koya oqo ka'u na kauti iko laivi kina kei na nomu matavuvale, me vaka ga na ka au sa vakayacora oti vei Jeropoama.

⁴Na lewe ni nomu vuvale era sa mate ena loma ni koro era na kania na koli, kei ira era sa mate ena taudaku ni koro era na kania na vulturi.”

⁵Ia na vo ni cakacaka i Pasa, kei na ka a cakava o koya, kei na nona kaukauwa, a sega li ni volai ena i Vola ni Veika a Caka ena nodra Veigauna na tui Isireli?

⁶A mate ka moce kei ira na nona qase o Pasa, a bulu mai Tirisa; a tui o Ela me kena i sosomi.

⁷A yaco talega na vosa i Jiova ena gusu i Jeu na parofita na luve i Anani, ena vuku i Pasa kei na nona mataqali, me baleta na veika ca kecega ka cakava o koya ena mata i Jiova. E a vakacudrui Jiova o koya, sega wale ga ena vuku ni ka sa cakava, ena vuku talega ni nona a vakamatei ira na mataqali i Jeropoama.

O Ela na Tui Isireli

⁸Ena i ka ruasagavulu kaono ni yabaki i Asa na tui Juta, a tekivu me veiliutaki vei ira na Isireli mai Tirisa o Ela na luve i Pasa, ka veiliutaki tiko me yabaki rua.

⁹O Simirai, e dua vei ira na nona i vakalesilesi ka sa liutaka e dua na i wase veimama ni nona matasotia vodo qiqinivalu na tui, a sa qai bukiveretaka na tui. A la'ki gunu ka mateni voli o Ela ena vale i Erisa, o koya sa lewa na valenitui mai Tirisa.

¹⁰A curu yani o Simirai, a qai mokuti koya, ka vakamatea, a sa tui me kena i sosomi. Sa yaco na ka oqo ena i ka 27 ni yabaki ni nona veiliutaki vakatui o Asa na tui Juta.

¹¹Ia ni gauna ga a veiliutaki kina o koya a tekivu me vakamatei ira kece na mataqali i Pasa, a sega ni vakabula e dua na tagane vei ira na wekana kei ira na nona i tokani.

¹²A vakarusai ira kece na mataqali i Pasa o Simirai, me vaka na vosa i Jiova, a vosataki Pasa kina ena gusu i Jeu na parofita,

¹³ena vuku ni valavala ca kecega i Pasa kei na i valavala ca i Ela na luvena, e rau a i valavala ca kina, ka vakaivalavalacataki ira talega na Isireli, me vakacudrui Jiova na nodra Kalou na Isireli, ena nodra veikalou lasu.

¹⁴Ia na vo ni cakacaka i Ela, kei na ka kecega a cakava o koya, a sega li ni volai ena i Vola ni Veika a Caka ena nodra Veigauna na Tui Isireli?

¹⁵Ena i karuasagavulu kavitu ni yabaki i Asa na tui Juta, a tui kina mai Tirisa o Simirai, ka bogi vitu. A tiko vakaivalu o ira na tamata e Kipiconi, ka nodra na kai Filisitia.

¹⁶Era a rogoca o ira na tamata ka tiko vakaivalu, ka vaka, “Sa buki vere o Simirai, ka vakamatea na tui;” era a buli Omirai na turaganivalu o ira kecega na Isireli me tui Isireli ena siga o ya ena i tikotiko ni valu.

¹⁷A lako cake mai Kipiconi o Omirai vata, kei ira na Isireli kecega, ka buku druadrua ki Tirisa.

¹⁸Ia ni raica o Simirai ni a kabai na koro, a curu ki na tikina cecere ena valenitui, ka vakama na valenitui ni a tiko e loma o koya ka mate kina.

¹⁹A yaco na ka oqo ena vuku ni nona i valavala ca, sa vakayacora ena mata i Jiova ena nona muria na i tovo i Jeropoama, kei na nona i valavala ca sa kitaka o koya, ni a vakaivalavalacataki ira kina na Isireli.

²⁰Ia na vo ni cakacaka i Simirai kei na vere sa kitaka o koya, a sega li ni volai ena i Vola ni Veika sa Caka ena nodra Veigauna na tui Isireli?

O Omirai na Tui Isireli

²¹Era sa tawase rua o ira na Isireli: e dua na kena veimama era sa muri Tipini na luve i Kinaci, ka buli koya me tui; ka dua na kena i wase era sa muri Omirai.

²²E muri, era a qai rawata na qaqa o ira na veitokoni vei Omirai; a sa mate o Tipini ka sa yaco me tui o Omirai.

²³Ena i ka 31 ni yabaki i Asa na tui Juta, a sa qai tekivu me liutaki ira na Isireli o Omirai, ka veiliutaki tiko me yabaki tinikarua; a sa veiliutaki voli mai Tirisa ena i matai ni yabaki ono.

²⁴Sa qai volia o koya na delana o Samaria ena 6,000 na tiki ni siliva mai vei Semeri. A sa tara kina e dua na koro ena ulunivanua, a sa vakatoka o Samaria, me veiyacani ga vei Semeri, o koya na i taukei ni delana o ya.

²⁵A sai valavala ca o Omirai ena mata i Jiova, ia sa levu cake sara na nona ca, ka lailai sobu na nodra ca o ira kecega era bula e liu vua.

²⁶A sa muria o koya na i tovo ca kecega i Jeropoama na luve i Nipati, kei na nona i valavala ca a vakaivalavalacataki ira kina na Isireli, ka vakavuna me vakacudrui Jiova kina na nodra Kalou na Isireli ena vuku ni nodra matakau ceuceu.

²⁷Ia na vo ni veika a cakava o Omirai, kei na qaqa sa vakaraitaka, a sega li ni volai ena i vola ni Veika a Caka ena nodra Veigauna na tui Isireli?

²⁸A sa mate o Omirai, ka la'ki bulu vata kei ira na nona qase mai Samaria, a tui o Eapi me kena i sosomi.

O Eapi na Tui Isireli

²⁹Ia ena i katolusagavulu kawalu ni yabaki i Asa na tui Juta, a tekivu me veiliutaki o Eapi na luve i Omirai, vei ira na Isireli; a tui vei ira na Isireli mai Samaria o Eapi na luve i Omirai, ka yabaki ruasagavulu karua.

³⁰A valavala ca ena mata i Jiova o Eapi na luve i Omirai, ka sega ni dua a tautauvata kaya vei ira era a bula e liu vua ena vuku ni nona i valavala ca.

³¹Ia me vaka sa ka lailai vua na nona muria na i valavala ca i Jeropoama na luve i Nipati, a kuria tale ena nona kauti Jesipeli me watina, o koya na luve i Ecipeali, na nodra tui na kai Saitoni, ka la'ki qaravi Peali, ka cuva vua.

³²A cakava o koya e dua na i cabocabonisoro vei Peali, ena burekalou i Peali, a tara o koya mai Samaria.

³³A sa cakava o Eapi na i vakatakarakara ni kalou yalewa o Asera. A sa levu cake na ka sa vakacudrui Jiova kina na nodra Kalou na Isireli o Eapi, ka lailai na ka era a cakava na tui Isireli era a bula e liu vua.

³⁴Ena nona gauna ni veiliutaki, a sa ia o Aieli na kai Peceli me tarai Jeriko cake tale. Ia me vaka na vosa a yalayala oti kina o Jiova vei Josua na luve i Nuni, a sa vakayalia o Aieli na luvena ulumatua tagane o Epairami ena gauna tara kina na yavu ni koro o Jeriko, ka mate vakakina na luvena tagane gone duadua o Sikupi ena gauna e tara kina na matamata ni koro.-

1 Tui 17

O Ilaijia kei na Lauqa ni Vanua

¹E dua na parofita ka yacana o Ilaijia, a kai Tisipa mai Kiliati o koya, a sa kaya vei Eapi na tui, “Me vaka sa bula o Jiova na nodra Kalou na Isireli, o koya au sa qarava, au sa tukuna kina vei iko ni na sega ni lutu na tegu se tau na uca ena loma ni rua se tolu na yabaki mai oqo, me yacova na gauna au na kaya tale kina.”-

²A yaco vua na vosa i Jiova, ka vaka,

³“Mo lako tani e ke ka gole vaka ki na tokalau, ka vunitaki iko mai na uciwai o Kirici, oqori ena tokalau ni Joritani.

⁴Ia o na gunu mai na uciwai, au sa vakaroti ira talega na reveni me ra vakani iko mai kea.”

⁵A lako o koya me vaka na vosa i Jiova ka la'ki tiko ena bati ni uciwai o Kirici, ena tokalau ni Joritani.

⁶Ia era sa dau kauta yani na reveni na kena madrai kei na lewe ni manumanu ena veimataka, kei na veiyakavi: a gunu o koya mai na uciwai.

⁷Ia ni bogi vica, a qai maca na uciwai, ni a sega ni tau na uca ena vanua o ya.

O Ilaijia kei na Yada mai Sarifaci

⁸A sa qai vosa vei Ilaijia o Jiova, ka kaya,

⁹“Mo lako ki na koro o Sarifaci sa koto volekati Saitoni, ka la'ki tiko mai kea. Raica, au sa vakarota e dua na yada mai kea me vakani iko.”-

¹⁰A sa lako yani o Ilaijia ki Sarifaci; ia ni yaco yani ki na matamata ni koro, a raica sara ni tiko e kea e dua na yada ka vakatomika voli eso na buka. A sa kaya yani vua, “Au kerea mo solia mada mai e dua na wai me'u bau gunu.”

¹¹Ia ni lako yani o koya me kauta mai, a kaci tale vua na yada ka kaya, “Au kerea mo kauta talega mai vei au e dua na tiki ni madrai.”

¹²A sa kaya na yada, “Me vaka sa bula o Jiova na nomu Kalou, au sa vakadinata ni sa sega tale ni qai vo vei au e dua na madrai. Na ka ga e tu vei au o ya e dua na valawa lailai sara ena kena saqa kei na waiwai lailai sara ena kena tavaya. Au sa lako mai oqo me'u mai kauta e vica na buka me la'ki vakarautaki kina na veika sa vo toka vei keirau kei na luvequ. O ya me i otioti ni neirau kana vata, ka muria yani na leqa ni viakana me yacova na mate.”

¹³A qai kaya vua o Ilaijia, “Mo kakua ni o lomaleqa; mo la'ki cakava ga na veika o sa kaya mo vakayacora; ia mo vavia mada e liu vei au e dua na i buli lailai ka kauta mai vei au; mo qai vakarautaka e muri na kemudrau kei na luvemu.

¹⁴Ni sa kaya vakaoqo o Jiova na nodra Kalou na Isireli, ‘Ena sega ni oti rawa na valawa mai na kena saqa, ka na sega talega ni maca rawa na waiwai mai

na kena tavaya me yacova mada na siga ena vakatauca kina o Jiova na uca ki vuravura.’ ”

15A sa lako na yada ka vakayacora na vosa i Ilaijia; ka sa yaco me veirauti tikoga na kedratou kakana me vuqa na siga.

16Me vaka na vosa i Jiova vei Ilaijia, a sa sega ni oti rawa na valawa mai na kena saqa, ka sega ni maca sobu na waiwai mai na kena tavaya.

17Ni sa oti na veika oqo, a sa qai tauvi mate na luvena tagane na yada; ka sa bibi sara na kena mate, ka mani mate sara kina.

18A sa kaya na yada vei Ilaijia, “Kemuni na tamata ni Kalou, a cava na ka o ni sa vakayacora oqo vei au? O ni sa lako beka mai mo ni mai vakatakila vua na Kalou na noqu i valavala ca, ka sa vakavuna oqo na mate nei luvequ?”

19A sa kaya vua o Ilaijia, “Mo solia mai vei au na luvemu.” A sa taura na gone mai na lomaserei tinana, ka kauta ki na rumu e cake e dau tiko kina, ka vakadavora ena nona i davodavo.

20A sa qai masu ena domoilevu, ka kaya, “Kemuni Jiova na noqu Kalou, o ni sa vakayacora tale beka ga na leqa vua na yada au tiko vulagi kina, ni kemuni sa vakamatea na luvena?”

21A sa davoca vakatolu na gone ka masuti Jiova, ka kaya, “Kemuni Jiova na noqu Kalou, mo ni vakalesuya tale mada vua na gone oqo na i cegu ni bula!”-

22A sa rogoca na masu i Ilaijia o Jiova, ka sa tekivu cegu tale na gonetagane ka bula tale mai.

23A sa keveta na gone o Ilaijia ka kauti koya sobu mai na rumu e cake, ka solia vei tinana, ka kaya vua, “Raica, sa bula na luvemu!”

24A sa kaya vei Ilaijia na yada, “Au sa qai kila oqo ni o ni tamata dina ni Kalou, ka sa dina taucoko na vosa i Jiova mai na gusumu.”

1 Tui 18

O Ilaijia kei Ira na Parofita i Peali

¹Ni oti koto e dua na gauna, a sa yaco mai na vosa i Jiova vei Ilaijia, ena i katolu ni yabaki, ka kaya, “Mo lako, ka vakaraitaki iko mada vei Eapi; ia au na vakatauca tale na uca ki vuravura.”

²A lako o Ilaijia me rairai vei Eapi. A ka levu na dausiga e Samaria.

³A sa kaya o Eapi vei Opetaiia, ka lewa na lewe ni vale. Sa dau qaravi Jiova ena yalodina o Opetaiia;

⁴ena gauna sa vakamatei ira kina na parofita i Jiova o Jesipeli, a qai kauta e lewe dua na drau na parofita o Opetaiia, ka vunitaki ira ena rua na wasewase vakayalimasagavulu ena rua na qara vatu ka vakayalimasagavulu ena qara vatu, ka vakani ira ena madrai kei na wai.

⁵A sa kaya, “Mo lako voli ena vanua ki na mata ni wai vure kecega, kei na veibuca; me ra kakua ni mate kece na noda manumanu.

⁶Erau a wasea rua na vanua, me rau dui lako voli kina; a lako vakataki koya ena dua na sala o Eapi, ka lako vakataki koya ena dua na sala tani o Opetaiia.

⁷Ia ni lako voli ena sala o Opetaiia, raica, a tavaki koya o Ilaijia; a kilai koya, ka cuva sobu vakatoboicu, ka kaya, “O iko li oqo, na noqu turaga o Ilaijia?”

⁸A sauma o koya ka kaya, “Sai au oqo. Mo la'ki kaya vua na nomu turaga, ‘Raica, sa tiko e ke o Ilaijia.’ ”

⁹A qai kaya o koya, “A cava na noqu cala, o sa via solia kina na nomu tamata ki na liga i Eapi, me vakamatei au?”

¹⁰Me vaka sa bula o Jiova na nomu Kalou, sa sega ni dua na vanua se matanitu, a sega ni talatala kina na noqu turaga me vakasaqarai iko; ia ni ra kaya, ‘Sa yali e ke,’ a qai vakabubuluitaki koya na i liuliu ni vanua o ya ni ra sega ni kunei iko.

¹¹Ia oqo, o sa kaya, ‘Mo la'ki tukuna vua na nomu turaga, “Raica, sa tiko eke o Ilaijia.”

¹²Ena gauna ga e daru veitalatala kina, ena kauti iko tani na Yalo i Jiova, ka'u na sega ni kila se o na kau ki vei; ia ni'u sa lako ka tukuna vei Eapi, ka sega

ni kunei iko o koya, ena qai vakamatei au, ia sa dina ga ni o au na nomu tamata, ka'u sa rerevaki Jiova ni'u sa cauravou ka yacova na gauna oqo.

¹³Sa sega li ni dua e tukuna vei kemuni na noqu turaga, ni sa vakamatei ira na parofita i Jiova o Jesipeli, kei na noqu a vunitaki ira e lewe dua na drau na parofita i Jiova, e yayalimasagavulu ena rua na qara vatu, ka vakani ira ena madrai kei na wai?

¹⁴Ia o sa kaya oqo, 'Mo la'ki tukuna vua na nomu turaga, "Raica, sa tiko e ke o Ilaijia; ia ena qai vakamatei au o koya."

¹⁵A qai kaya o Ilaijia, "Me vaka sa bula o Jiova ni lewe vuqa, ka'u a tu e matana, au sa na vakaraitaki au vua edaidai."

¹⁶A la'ki tavaki Eapi o Opetaiia, ka tukuna vua; me la'ki tavaki Ilaijia.

¹⁷Ia ni sa raici Ilaijia o Eapi, a kaya vua, "E sega li ni o iko, o vakavuna tiko na leqa e Isireli?"

¹⁸A sa kaya o Ilaijia, "Au sega mada ni bau vakaleqai ira na Isireli; o kemuni ga, kei na mataqali i tamamuni, o ni sa biuta na vunau i Jiova, ka muri ira na Peali.

¹⁹Ia oqo, mo ni talatala, mo vakasoqoni ira vata kecega na Isireli vei au, ki na ulunivanua o Kameli kei ira na lewe va na drau limasagavulu na parofita i Peali, kei na lewe va na drau na parofita ni kalou yalewa ni veikau o Asera, era kana tiko mai na teveli i Jesipeli.

Na Vakavala Kaukauwa e Ului Kameli

²⁰A talatala o Eapi vei ira kece sara na Isireli, ka vakasoqoni ira vata na parofita ki na ulunivanua o Kameli.

²¹A toro voleka vei ira kecega na tamata o Ilaijia, ka kaya, "Ena vica tale li na dede ni gauna mo ni lomalomarua tiko kina? Kevaka sa Kalou o Jiova, mo ni muri koya; ia kevaka kina o Peali, ia mo ni muri koya." Era a sega ni tukuna vua e dua na ka na tamata.

²²A sa kaya vei ira na tamata o Ilaijia, "Sai au duadua ga na parofita i Jiova au sa vo tiko; ia na parofita i Peali era lewe va na drau limasagavulu.

²³Ia me ra solia vei keda e rua na bulumakau tagane; me ra qai digitaka o ira e dua na bulumakau, seleseleta, ka vakatora ena dela ni buka, ia me kakua ga ni vakacaudrevi na buka oqori; ia au na vakarautaka na bulumakau ka dua, ka vakatora e dela ni buka, ka'u na sega talega ni vakacaudreva na kena buka.

²⁴Ia mo ni qai masu ka kaciva na nomuni kalou, ia ka'u na masu ka kaciva na yaca i Jiova; o koya ga sa vosa mai ena bukawaqa, me Kalou ga o koya.” Era a vosa kecega na tamata, ka kaya, “Sa vakadonui.”

²⁵A qai vosa o Ilaijia vei ira na parofita i Peali, “Mo ni digitaka e dua na nomuni bulumakau, ka vakarautaka mada e liu; ni o ni sa lewe vuqa; ni qai masu ka kaciva na yaca ni nomuni kalou, ia me kakua ni vakacaudrevi na kena buka.”

²⁶Era a kauta na bulumakau a soli vei ira, era a vakarautaka, masu ka kaciva yani na yaca i Peali, me vakatekivu mai na mataka lailai me yacova na sigalevu tutu, ka ra kaya, “Kemuni Peali, mo ni rogoci keimami mai!” A sega ni dua na domo e rorogo, se dua me vosa mai. Era a ladeva wavokita na i cabocabonisoro ka ra a tara.

²⁷Ia ni sa sigalevu, a qai vakalialiai ira o Ilaijia, ka kaya, “Ni kaci vakadomoilevu, ni sa kalou o koya; de dua e vakanananu tiko, se lako vakatikitiki, se lako tu ki na dua na vanua, se moce tiko beka, ka sa yaga me vakayadrati.”

²⁸Era a tabalaka na kaci vakadomoilevu, ka tavalaki ira ena seleiwau, kei na i sele, me vaka na nodra i valavala, a dave mai na nodra dra.

²⁹Ia ni oti na sigalevu, era a parofisai tiko, ka vosa balavu vakalialia tiko me yacova na gauna a vakacabori kina na i soro; a sega na domo me rorogo, se dua me vosa mai, se e dua me rogoa.

³⁰A sa kaya vei ira kecega na tamata o Ilaijia, “Ni toro voleka mai vei au;” era a toro voleka mai vua na tamata kecega. A sa vakavinakataka taumada o koya na i cabocabonisoro i Jiova ka a talaraki sobu.

³¹Sa qai kauta o Ilaijia e tinikarua na vatu me vaka na i wiliwili ni nodra mataqali na luve i Jekope, o koya sa vakatoka o Jiova me yacana o Isireli.-

³²Mai na vatu kece o ya, a sa tara cake kina o koya na i cabocabonisoro ena yaca i Jiova. A sa kelia e dua na i keli me wavolita na i cabocabonisoro, ka sa levu vinaka me rawa ni vakatawana e rauta ni 14 na lita na wai.

³³A sa tuvana na buka ena dela ni cabocabonisoro, ka musumusuka vakalalai na bulumakau, ka biuta ena dela ni buka. A sa kaya, “Ni vakasinaita e va na saqa ena wai, ka sova ki na i soro kama kei na buka.”

³⁴A sa kaya tale, “Ni vakaruataka;” ka ra sa vakayacora vakakina. “Ni vakatolutaka,” ka ra sa cakava vakatolu.

³⁵A sa vuabale ka drodrova na yasa ni cabocabonisoro na wai; ka sa vakasinaiti talega na i keli ena wai.

³⁶Ena gauna a vakacabori kina na i soro ena yakavi, a toro voleka kina o Ilaijia na parofita, ka kaya, “Oi kemuni Jiova, na Kalou i Epara-ama, Aisake kei Isireli, me kilai mada ena siga oqo ni o ni sa Kalou ni Isireli, au sa nomuni tamata talega, ka sa nomuni vosa au sa cakava kina na ka kecega oqo.

³⁷Mo ni rogoci au, kemuni Jiova, mo ni rogoci au; me ra kila na tamata oqo ni o ni sa Kalou oi kemuni Jiova, ka ni o ni sa kauti ira lesu tale vei kemuni.”

³⁸E a qai lutu sobu mai na bukawaqa i Jiova ka kania na i soro kama, na buka, na vatu, kei na kuvu ni qele, ka domica na wai ena i keli.

³⁹Ia ni ra sa raica oqo na tamata kecega, era sa cuva vakatoboicu, ka kaya, “Sa Kalou dina ga o Jiova.”

⁴⁰Sa qai tukuna vei ira o Ilaijia, “Ni vesuki ira na parofita i Peali; ka me kakua sara ni dro bula e dua vei ira!” Era a tauri ira kece ka kauti ira sobu o Ilaijia ki na uciwai o Kisoni, ka vakamatei ira mai kea.

Oti na Gauna ni Lauqa

⁴¹A sa kaya vei Eapi o Ilaijia, “Mo lako ka la'ki kana ka gunu. Au sa rogoca na vakere ni uca levu ni sa voleka mai.”

⁴²Ia ni sa lako cake o Eapi me la'ki kana ka gunu, sa cabe cake ki dela i Kameli o Ilaijia, ka cuva ki na qele, ka sa vakacuva na matana ena maliwa ni duruna ruarua.-

⁴³Sa qai tukuna vua na nona cauravou, “Mo lako mada ka vakararai vaka ki wasawasa.” A sa lako na nona cauravou ka lesu tale mai, ka kaya, “Au sega ni raica rawa e dua na ka.” E a talai koya vakavitu na cauravou o Ilaijia me la'ki vakararai.

⁴⁴Ia ena kena i kavitu ni gauna, a lesu mai na cauravou ka kaya, “Au raica e dua na o lailai, sa sega ni sivia na levu ni liga ni tamata, ka sa tubu cake mai na wasawasa.” Sa qai vakaroti koya na cauravou o Ilaijia, ka kaya, “Mo lako vei Eapi na tui ka tukuna vua me vakarautaka na nona qiqi vakaturaga ka lesu ki na nona vale ni bera ni tarovi koya na uca.”

⁴⁵Ena dua na gauna lekaleka, sa vakaturu buto na lomalagi ena o loaloa, ka tekivu me liwa na cagi, ka tekivu me tau na uca levu. A vodo o Eapi ena nona qiqi vakaturaga ka lesu tale ki Jesireli.

⁴⁶A sa lutuki Ilaijia na kaukauwa i Jiova; sa vauca vakaukauwa ki tolona na nona i sulu ka cici siviti Eapi me yaco sara ki Jesireli.

1 Tui 19

Sa Dro ki Ului Saineai o Ilaijia

¹A sa tukuna vei Jesipeli o Eapi na ka kecega a cakava o Ilaijia, ka ni a vakamatei ira kece sara na parofita i Peali ena i seleiwau.

²A tala o Jesipeli e dua na tamata vei Ilaijia, ka kaya, “Me ra vakamatei au mada ga na kalou, kevaka au na sega ni vakamatei iko me vaka o a cakava vei ira na parofita ena gauna vata ga oqo ni mataka.”

³A sa rere o Ilaijia, ka dro yani me bula; a sa kauta yani na nona cauravou ka lako i Perisepa mai Juta, ka biuta e kea na nona cauravou.

⁴A lako tu o koya me bogi dua e loma ni veikau, a yaco yani, ka la'ki tiko sobu ena dua na vu ni junipa, a kerea o koya me mate yani, ka kaya,

“Kemuni Jiova, sa rauta oqo; mo ni vakaotia na noqu bula, ni'u sa sega ni vinaka cake mai vei ira na noqu qase.”-

⁵Ia ni davo koto ka moce ena ruku ni junipa, raica, a tarai koya e dua na agilosi, ka kaya vua, “Mo duri cake mo kana.”

⁶A rai voli o koya ka raica, a koto voleka ki uluna e dua na keke tavu oti ena qilaiso kei na dua na saqa wai. A kana o koya, ka gunu, ka koto sobu tale.

⁷A sa lako vakarua mai na agilosi i Jiova, a sa tarai koya ka kaya, “Mo duri cake, mo kana ni sa rui balavu vei iko na sala.”

⁸A duri cake o koya, kana, gunu, ka lako ena kaukauwa ni kakana o ya, me siga 40 ka bogi 40 ki Saineai, na ulunivanua ni Kalou

⁹A la'ki curuma o koya e dua na qara vatu mai kea ka moce kina. E ka ni kidacala ni sa vosa vua o Jiova, “A cava o cakava tiko eke, Ilaijia?”

¹⁰A sa kaya o koya, “Au sa rui yalo luluvu vakalevu ena vuku i Jiova, na Kalou ni lewe vuqa; ni ra sa biuta na veiyalayalati kei kemuni na Isireli; era sa talaraka sobu na nomuni cabocabonisoro, ka vakamatei ira na nomuni parofita ena i seleiwau; ia o au, ka'u sa vo duadua tiko; era sa saga tiko me ra vakamatei au.”-

¹¹A sa kaya o koya, “Mo lako yani, ka la'ki tu ena dela ni ulunivanua ena mata i Jiova, ni sa vakarau lako siviti iko o Jiova.” A sa liwa mai e dua na cagi levu ka kaukauwa, a sa sea na veiulunivanua ka vorolaka na veiuluvatu ena mata i Jiova — ia sa sega ni tiko ena cagi o Jiova. Ni sa oti na liwa ni cagi, a sa yaco e dua na uneune — ia sa sega ni tiko ena uneune o Jiova.

¹²Ni sa oti na uneune, a basika mai na bukawaqa — ia sa sega talega ni tiko ena bukawaqa o Jiova. Ni sa oti na bukawaqa, a qai rogo mai e dua na domo lailai ka malumu.

¹³Ni sa rogoca o Ilaijia, a sa ubia na matana ena nona i tutuvi ka lako yani, ka la'ki tu ena gusu ni qara vatu. E dua na domo a qai voqa yani vua, ka sa kaya, “I Ilaijia, a cava o sa cakava tiko eke?”

14A sa kaya o koya, “Au sa rui yalo vuvu vakalevu ena vuku i Jiova na Kalou ni lewe vuqa; ni ra sa biuta na veiyalayalati kei kemuni na Isireli, era sa talaraka sobu na i cabocabonisoro, ka vakamatei ira na nomuni parofita ena i seleiwau; ia ka'u sa vo duadua ga; era a saga tiko me ra vakamatei au.”

15A sa kaya vua o Jiova, “Mo lako, ka lesu tale ena nomu i lakolako ena loma ni veikau ki Tamasiko; ia ni o sa yaco kina, mo la'ki lumuti Eseeli me tui Siria;-

16ka lumuti Jeu na luve i Nimesai me tui Isireli; ka lumuti Ilaisa na luve i Safati na kai Epelimeola me parofita me kemu i sosomi.-

17O koya yadua sa dro mai na veivakamatei i Eseeli, ena qai vakamatea o Jeu; ia o koya sa dro bula mai vei Jeu ena qai vakamatea o Ilaisa.

18Ia au na maroroya me noqu e lewe 7,000 na Isireli, o ira kecega sa dinati au ka sega ni cuva vei Peali se reguca na nona i vakatakarakara.”-

Na Kacivi nei Ilaisa

19A cavutu mai kea o Ilaijia, ka kunei Ilaisa na luve i Safati ni siviya tiko. Era liu tiko vua e tinikadua na siviya, ka yarua na bulumakau tagane me yarataka e dua na siviya. E a vakayagataka tiko o Ilaisa na i otioti ni siviya, ka kena i ka tinikarua talega. A qai lako siviti koya o Ilaijia ka taubena vua na nona i tutuvi.

20A biuti ira na bulumakau o Ilaisa, ka cici muri Ilaijia, ka kaya vua, “Me'u la'ki regu ni vakamoce mada vei rau o tamaqu kei tinaqu, oti o ya me'u qai muri iko yani.” A sa kaya vua o Ilaijia, “Mo lesu tale yani; a cava beka ka'u sa cakava vei iko?”

21A lesu tale yani o Ilaisa, ka vakamatea na nona bulumakau ni siviya. A sa vakayagataka na i yaya ni siviya me buka, me vakasaqara kina na lewe ni manumanu, ka sa solia vei ira na tamata me ra kana. A qai cavutu me muri Ilaijia, ka qaravi koya.

1 Tui 20

Na i Valu kei Siria

¹A vakasoqoni ira vata kecega na nona mataivalu o Penietati na tui Siria; era a lewe tolusagavulu karua na tui era tiko kaya, na ose, kei na qiqinivalu; a lako cake o koya me buku na druadrúa kei Samaria, me vala kina.

²A tala o koya eso na tamata ki na loma ni koro vei Eapi na tui Isireli, a kaya vua, “Sa vosa vakaoqo o Penietati,

³‘Sa noqu na nomu siliva kei na koula; sa noqu o iratou na watimu kei na luvemu, io, o ira sa vinaka sara vei ira.’ ”

⁴A vosa na tui Isireli, ka kaya, “Me vaka na nomu vosa noqu turaga na tui, o au kei na veika kecega sa noqu, sa nomu ga.”

⁵Era a lako tale mai na tamata, ka kaya, “Sa vosa vakaoqo o Penietati, ka kaya, ‘Au a talai yani vei iko, ka kaya, “Mo solia mai vei au na nomu siliva kei na nomu koula, kei iratou na watimu kei na luvemu;

⁶ia au na talai ira yani na noqu tamata ena gauna vata ga oqo ni mataka, me ra vaqaqara ena nomu loma ni vale, kei na nodra veivale na nomu tamata; ia era na taura na ka kecega e vinaka ka kauta mai.’ ”

⁷A qai kacivi ira kecega na qase ni vanua, na tui Isireli, ka kaya vei ira, “Mo ni kila mada, ka raica ni sa nakita na ka ca na tamata oqo o Penietati; ni na tala vei au me nona o iratou na watiq, o iratou na luvequ, na noqu siliva, kei na noqu koula, ia au na sega ni bureitaka vua.”

⁸Era a kaya vua o ira kecega na qase kei ira na tamata kecega, “Mo kakua ni vakarorogo vua, se vakadonuya.”

⁹A sa kaya o koya vei ra na tamata i Penietati, “Mo dou tukuna vua na noqu turaga na tui, ‘A ka kecega o talatala mai kina vei au na nomu tamata, au na cakava; ia na ka oqo, au na sega ni cakava.’ ” A lako yani na tamata talai ka tukuna tale vua na nona vosa.

¹⁰A talatala tale vua o Penietati, ka kaya, “Me cakava vaka kina vei au o ira na kalou, ka vakaikuritaka, kevaka sa levu na kuvu ni soso e Samaria, me rauti ira me ra yakuta na tamata kecega ka muri au.”

¹¹A sa kaya na tui Isireli, “Dou tukuna vei Penietati na tui ni o koya na sotia dina sai koya e dau qai tukutukuni koya ga ni sa oti na i valu, ka sega ni se bera na i valu.”

¹²Ia ni rogoca na vosa oqo o Penietati, ni a gunu tiko kei ira na tui ena vale vakacevaceva, a kaya vei ira na nona tamata, “Ni vakarau.” Era a vakarau me ra kaba koro.

¹³Raica, a toro mai vei Eapi na tui Isireli e dua na parofita, ka kaya, “Sa vosa vakaoqo o Jiova, O sa raici ira na lewe vuqa kecega oqo, se segai? Raica, au na soli ira ki na ligamu edaidai; ia o na qai kila kina ni sai au o Jiova.”

¹⁴A taroga o Eapi, “Ena liga i cei?” A sa kaya o koya, “A vosa vakaoqo o Jiova, E ligadra na nodra tamata na kovana ni veitikina.” A sa kaya o Eapi, “O cei ena tekivuna na i valu?” A sauma o koya, ka kaya, “O iko.”

¹⁵A soqoni ira vata na nodra tamata na kovana ni veitikina o koya, ka ra lewe dua na drau tolusagavulu karua; ka oti a qai wiliki ira kecega na tamata e Isireli, era a lewe vitu na udolu.

¹⁶Era a curu yani ni sa siga levu tutu. A gunu tiko o Penietati, ka sa mateni ena vale vakacevaceva kei ira na lewe tolusagavulu karua na tui ka ra to vata kaya.

¹⁷Era a curu yani e liu na nodra tamata na kovana ni veitikina. A tala eso na tamata o Penietati, ka ra la'ki tukutuku vua, ka kaya, “Era sa lako tiko mai Samaria o ira na tamata.” A kaya o koya,

¹⁸“Kevaka era lako mai ena veisaututaki, me ra vesu bula; ia kevaka era lako mai me ra mai vala, ia me ra vesu bulabula talega.”

¹⁹A curu tani mai na koro o ira na tamata ni kovana ni veitikina, ka muri ira na mataivalu.

²⁰Era a dui mokuta na tamata na kedra i sa na tamata yadua; e ra a dro na kai Siria, era a cici muri ira na Isireli; ia a dro bula o Penietati na tui Siria ni a vodo ose, kei ira na dauvodo ose.

²¹A curu yani o Eapi na tui Isireli ka tauri ira vakavesu na ose kei na qiqinivalu, ka ravuti ira vakaloloma na kai Siria.

²²A sa lako na parofita vei Eapi na tui Isireli ka kaya vua, “Mo lesu tale ka vakarautaka vinaka tale na nomu mataivalu, ka lewa vinaka na veika mo cakava baleta ni na valuti kemuni tale o tui Siria ena vula i tubutubu.”

Ai Karua ni Kaba Vakaivalu nei Siria

²³Era a vosa vua na tui Siria na nona tamata, ka kaya, “Sa kalou ni veiulunivanua na nodra kalou, ka vakavuna oqo me ra vakadrukai keda kina o ira na Isireli. Ia eda rawa ni vakadrukai ira kevaka eda veivala ena vanua bucabuca.

²⁴A veika oqo mo ni vakayacora: Mo ni kauti ira tani na tui, mai na nodra i tutu, ka lesi ira na kavetani ni valu me kedra i sosomi.

²⁵Ia mo ni soqona vata e dua na mataivalu me vaka na kena ka sa yali, na ose me tautauvata na kena levu, ka vakakina na qiqi ni valu me tautauvata kei na kena levu e liu; ia me da qai vala vata kei ira ena buca, ka da na qai gumatua cake mai vei ira.” A vakarorogo o tui Siria ki na nodra vosa, ka kitaka vakakina.

²⁶Ia ena vula i tubutubu, ena yabaki ka tarava, a qai soqoni ira vata na kai Siria o Penietati, ka lako cake ki Efeki me valuti ira na Isireli.

²⁷Era a soqoni na Isireli, ka ra kauta na kedra i vaqa, ka lako yani me vala kei ira; era a la'ki tiko vakaivalu e matadra na Isireli me vaka e rua na qele ni me lalai; ia era a robota na vanua na kai Siria.

²⁸A lako voleka yani vua na tui Isireli, e dua na tamata ni Kalou, ka kaya, “Sa kaya vakaoqo o Jiova, ‘Ena vuku ni nodra kaya na kai Siria, Ni sa Kalou ni veiulunivanua o Jiova, ka sega ni Kalou ni veibuca, au na qai soli ira kecega na lewe vuqa ki na ligamu, mo ni kila kina ni sai au o Jiova.’ ”

²⁹Era a tiko vakaivalu, ka vei qaravi tiko me siga vitu. Ia ena i kavitu ni siga, a qai tekivu na i valu; era a mokuti ira na kai Siria na Isireli, era lewe dua na drau na udolu na tamata i valu cavu yava ena duabau ga na siga.

³⁰Era sa qai dro o ira na kena vo ki na koro o Efeki, ka sa baleti ira yani na bainikoro, a kedra i wiliwili e 27,000. A sa dro talega o Penietati ka curu ki na koro, ka la'ki vuni toka ena rumu sara e muri ni dua na vale.

³¹Era a kaya vua na nona tamata, “Keitou sa rogoca oti ni ra sa dauyalololoma na tui ni veimataqali ni Isireli. Ni solia mada na veivakadonui me keitou la'ki raica na tui Isireli ka me vauci na tolo i keitou ena i sulu taga ka me vesu na domo i keitou ena dali, de qai rawa beka ni vakabulai kemuni o koya.”

³²Era a sulumaka na i sulu taga e tolodra, ka vesuka na dali ki domodra, ka lako yani vua na tui Isireli ka kaya, “Na nomuni tamata o Penietati sa vakamamasu yani vei kemuni me kune loloma ka bula.” A sa kaya na tui Isireli, “Oi, e se bula tikoga o koya? Sa vinaka! Sa vaka ga e taciqu o koya.”

³³Era a namaka tiko na vakailesilesi i Penietati me dua na i vakatakilakila vinaka me basika mai; ni gauna ga e tukuna kina o Eapi na vosa “taciqu”, eratou sa cakacaka sara e kea ka kaya, Me vaka o ni sa kaya, “Io, na tacimuni o Penietati.” A sa kaya o Eapi na tui, “Dou la'ki kauti koya mai.” A sa lako yani vua o Penietati; a kaya vua me vodo ena nona qiqinivalu.

³⁴A sa kaya vua o Penietati. “Na veikoro ka kauta tani o tamaqu mai vei tamamu, au na vakasuka; me vaka sa cakava o tamaqu mai Samaria.” A mai cakava yani e dua na nodrau veiyalayalati, ka sereki koya me lako yani.

³⁵A sa dua na tamata mai vei ira na luve ni parofita, a kaya vua e dua na kai nona ena i vakaro i Jiova, ka vaka, “Au masuti iko mo vakamavoataki au mada.” A bese ni vakamavoataki koya na tamata o ya.

³⁶A sa kaya vua o koya, “Ni o sega ni muria na vosa i Jiova, raica, ni o sa lako tani mai vei au, ena vakamatei iko e dua na laione.” Ia ena gauna ga sa lako yani kina, a sa lako mai e dua na laione ka vakamatei koya.-

³⁷A sa qai lako yani na parofita vata ga oqo ki vua e dua tale na tamata, ka kaya, “Mokuti au mada!” A sa vakayacora vakakina na tamata o ya, ni sa mokuti koya vakaukauwa ka vakamavoataki koya.

³⁸A sa vadretitaka na matana o koya na parofita me vakalecaleca tu kina, ka la'ki tavaka na tui Isireli ena tutu ni sala.

³⁹Ia ni lako siviti koya na tui, a sa kacivaka yani vua na parofita, “Kemuni na tui, au a valu tiko ena loma ni veivaluvaluti ka qai kauta mai na sotia e dua na meca sa vesu tu, ka kaya vei au, ‘Mo raici koya tiko na tamata oqo; ia kevaka ena mani dro, o na mate o iko me kena i sau, se mo sauma e 3,000 na tiki ni siliva.’

⁴⁰Ia ka'u a osooso vakalevu na nomuni tamata, ka mani dro yani kina o koya.” A sa kaya vua na tui Isireli, “O sa vakavuna ga vakataki iko na nomu leqa oqo, ka mo na sotava vakaidina kina na kemu i totogi.”

⁴¹A sa ia na parofita ka luvata tani na i vadreti mai matana. Sa qai kilai koya na tui Isireli, ni sa dua vei ira na parofita.

⁴²A sa kaya na parofita vua na tui, “Sa vosa vakaoqo o Jiova, ‘Ena vuku ni nomu sa laiva me dro na tamata au a lesia me vakamatei, o na cola na kena i sau ni na tauri na nomu bula ena vukuna, ka na vakarusai na nomu mataivalu ena vuku ni nomu laiva me ra dro na nona mataivalu.’”

⁴³A sa lako yani ki na nona vale na tui Isireli ena lomabibi kei na yalo ca, ka lesu ki Samaria.

1 Tui 21

Na Loganivaini i Nepoci

¹A sa dua na loganivaini i Nepoci na kai Jesireli, ka toka voleka ki na i tikotiko vakatui i Eapi na tui Samaria.

²Ena dua na siga, sa qai vosa vei Nepoci o Eapi, ka kaya, “Mo solia vei au na nomu i teitei loganivaini; ni sa tiko volemata na noqu vale oqo ka'u vinakata me'u vakayagataka na qele me teivaki kina na kequ kakana draudrau. Au na qai solia vei iko e dua na i teitei loga vaini vinaka cake sara me kena i sosomi, se volia vakailavo vei iko kevaka o vakadonuya me vakakina.”

³A sa kaya vei Eapi o Nepoci, “Sa vakatabuya o Jiova me'u solia vei iko na nodra i votavota na noqu qase.”

⁴A sa lesu ki na nona vale o Eapi ena yalobibi kei na cudru baleta na veika sa kaya vua o Nepoci na kai Jesireli. A sa davo sobu o Eapi ena nona i davodavo, a sa vuki tu vaka ki na lalaga, ka bese ni kana.

⁵A sa lako yani vua o Jesipeli na watina, ka kaya vua, “A cava sa rui rarawa kina na lomamu? A cava na vuna na nomu sega tiko kina ni kana?”

⁶A sa kaya vua o Eapi, “Baleta na veika e tukuna vei au o Nepoci na kai Jesireli. Au a vakaraitaka vua na noqu via volia na nona loganivaini, se me'u vakaisosomitaka ena dua tale; ia, sa qai tukuna lesu mai vei au ni'u sega ni rawa ni taukena.”

⁷A sa kaya vua o Jesipeli na watina, “O sega li ni lewai Isireli tiko edaidai? Mo tucake, kana, me marau na yalomu, au na solia vei iko na loganivaini i Nepoci na kai Jesireli.”

⁸A vola o Jesipeli e vica vata na i vola ena yaca i Eapi, a sa dregata ka tabaka ena nona sitaba ni matanitu, ka vakauta na i vola vei ira na qase kei na turaga ka ra tiko kei Nepoci ena nona koro.

⁹Sa vakaoqo na veika sa toqai ena i vola o ya, “Ni kacivaka raraba me dua na siga ni lolo, ka me ra soqoni vata mai na tamata, ka me vakatikori o Nepoci ena tikina cecere vei ira na tamata.

¹⁰Me qai vakacurumi mai e rua na daunivakacaca me rau dabe veibasai kei koya ka beitaki koya ni a vosa vakacacataka na Kalou kei na tui. Ni oti o ya, mo ni qai kauti koya yani ki na i bili, ka vakavirika ena vatu me mate sara kina.”

¹¹Ia o ira na lewe ni koro i Nepoci, na qase kei na tamata turaga era tiko ena nona koro, era a cakava me vaka a talatala kina vei ira o Jesipeli, ka me vaka a volai ena i vola a vakauta vei ira o koya.

¹²Era a qai kacivaka raraba e dua na lolo, ka vakatikori Nepoci ena tikina cecere vei ira na tamata.

¹³E rau a curu yani kina e lewe rua na tamata, e rau a veidonui kaya, ka rau beitaki Nepoci e matadra na tamata, ka rau kaya, “Sa vosa vakacacataka na

Kalou, kei na tui o Nepoci.” Era a qai kauti koya ki na i bili ni koro, ka vakaviriki koya ena vatu, a mate kina o koya.

¹⁴Era a qai talatala vei Jesipeli ka kaya, “Sa laulauviri ena vatu o Nepoci, ka mate kina o koya.”

¹⁵Ia ni rogoca o Jesipeli ni a laulauviri ena vatu o Nepoci, ka mate kina, a qai kaya vei Eapi o koya, “Mo la'ki taukena na loganivaini i Nepoci, na kai Jesireli, ka a bese ni solia vei iko me kena i sau na i lavo; ni sa sega ni bula tiko o Nepoci, ka sa mate.”

¹⁶Ia ni rogoca o Eapi ni sa mate o Nepoci, a qai lako sobu o koya ki na loganivaini i Nepoci na kai Jesireli, me taukena.

Sa Vakatauca na Lewa ni Kalou o Ilaijia

¹⁷A yaco mai vei Ilaijia na kai Tisipa, na vosa i Jiova, ka vaka,

¹⁸“Mo cavutu, lako sobu ka tavaki Eapi na tui Isireli, sa tiko mai Samaria; raica, sa tiko o koya ena loganivaini i Nepoci, na vanua me la'ki taukena.

¹⁹Ia mo vosa vua ka kaya, ‘Sa vosa vakaoqo o Jiova: “Ena vanua era dramica kina na dra i Nepoci na koli, era na dramica vaka talega kina na nomu dra na koli, io, na nomu dra.’ ”-

²⁰A sa kaya vei Ilaijia o Eapi, “O sa kunei au beka, o iko, na kequ meca?” A sa kaya o koya, “Io, au sa kunei iko, ni o sa volitaki iko mo i valavala ca ena mata i Jiova.

²¹Raica, au na vakayacora na ca vei iko, au na taviraki iko tani vakadua, ka'u na muduka tani mai vei Eapi na tagane kecega, se o koya sa vesuki tu, se galala, vei ira na Isireli.

²²Ia au na cakava na nomu mataqali me tautauvata kei na mataqali i Jeropoama, na luve i Nipati, ka tautauvata kei na mataqali i Pasa na luve i Eaija, ena vuku ni nomu i valavala ca ka sa vakacudrui au kina, ka vakaivalavalacataki ira kina na Isireli.

²³Ia ena vuku i Jesipeli, sa vosa kina o Jiova, ka kaya, ‘Ena kani Jesipeli o ira na koli mai na bai kei Jesireli.’-

²⁴O koya a mate ena koro, era na kania na koli; kei koya sa mate ena lomanivanua, era na kania na manumanu vuka.

²⁵Ia sa sega ni dua me tautauvata kei Eapi, me volitaki koya me valavala ca ena mata i Jiova, o koya a vakauqeta o Jesipeli na watina.

²⁶A cakava na veika vakasisila sara o koya, ni muria na veimatakau, me vaka era a cakava kecega na Amoraiti, o ira a vakasevi ira o Jiova e matadra na Isireli.

²⁷Ia ni rogoca o Eapi, a dresulaka na nona i sulu, vakaisulutaki koya ena i sulu taga, lolo voli, ka lako voli me vaka na tamata yalo rarawa.

²⁸A yaco na vosa i Jiova vei Ilaijia na kai Tisipa, ka kaya,

²⁹“O sega li ni raica na nona vakamalumalumutaki koya voli o Eapi vei au.” Au na sega ni vakayacora na ka ca ena nona gauna; ia ena gauna ga nei luvena, au na vakayacora kina na ka ca vei ira na nona mataqali.”

1 Tui 22

Parofisaitaki na Druka i Eapi kei Josefati

(2Vei 18.2-27)

¹A yabaki tolu na nodrau sega ni veivaluvaluti tiko o Siria kei Isireli.

²Ia ena i katolu ni yabaki, a lako sobu o Josefati na tui Juta vei koya na tui Isireli.

³A sa kaya vei ira na nona tamata na tui Isireli, “O ni sa kila li ni sa noda o Remoci mai Kiliati? Ia eda sa galu ga ka sega ni la'ki taura mai ligana na tui Siria?”

⁴A sa kaya o koya vei Josefati, “O na lako li vata kei au ki Remoci mai Kiliati me ia na i valu se segai?” A sa kaya vua na tui Isireli o Josefati, “Au sa vakarau tu oi au, ka vakakina o ira na noqu sotia kei na noqu mataivalu vodo ose.

⁵Ia, me daru vakatarotaro taumada vei Jiova e liu.”

⁶A sa vakasoqoni ira vata na parofita o Eapi, era sa volekata na 400 na kedra i wiliwili, ka tarogi ira, “Me'u lako sobu li ki Rimoci mai Kiliati ka la'ki vala

kina, se me kua?” Era a kaya, “Mo ni valuta ga. Ena solia o Jiova vei kemuni na qaqa.”

⁷Ia sa qai vakataroga o Josefati vakaoqo, “Sa sega tale ni tiko eke e dua na parofita i Jiova me daru taroga vua?”

⁸A sa kaya vei Josefati na tui Isireli, “Sa vo tiko oqo e dua na tamata, o Maikaia na luve i Imila. Ia au sa cati koya oi au, baleta ni sa sega ni dau parofisaitaka na ka vinaka ena vukuqu, na ka ca ga.” A sa kaya o Josefati, “E sega ni dodonu mo ni tukuna vakaoqori!”

⁹A qai kaciva e dua na turaga o koya na tui Isireli, ka kaya, “Mo kauti Maikaia mai vakatotolo na luve i Imila.”

¹⁰E rau a dui tiko ena nodrau i tikotiko vakaturaga, na tui Isireli kei Josefati na tui Juta, ena rara ni matamata ni koro mai Samaria, e rau a vakaisulu tu ena i sulu vakatui; era a parofisai tiko e matadrau o ira kecega na parofita.

¹¹A cakava o Setekaia na luve i Kinana eso na i leu ni manumanu caka ena kaukamea, ka kaya, “Sa vosa vakaoqo o Jiova, ‘O ni sa na cumuti ira tani na kai Siria ena ka oqo me yacova ni ra sa vakarusai kece.’ ”

¹²Era a parofisai vakakina na parofita kecega, ka kaya, “Mo ni lako cake ki Remoci, mai Kiliati, ka mo ni gumatua; ena solia o Jiova ki ligamuni na tui.”

¹³A vosa vei Maikaia, na i talai ka la'ki kaciva, ka kaya, “Raica, sa duavata na nodra vosa na parofita, ni ra sa vosataka na ka vinaka vua na tui; me tautauvata mada na nomu vosa e dua vei ira, ka mo cavuta ga na ka vinaka.

¹⁴A sa kaya o Maikaia, “Me vaka sa bula o Jiova, na ka ga sa kaya vei au, sai koya ga au na vosataka.”

¹⁵Ia ni lako mai o Maikaia vua vei Eapi na tui, a kaya vua na tui, “I Maikaia, e dodonu li me keirau lako vata kei Josefati na tui ka la'ki valuti Remoci mai Kiliati, se me kakua?” A sa kaya vua o koya, “Mo ni lako cake, ka mo ni qaqa; ia ena solia o Jiova ki ligamuni na tui.”

¹⁶Ia a kaya vua na tui, “Me'u vakabubuluitaki iko vakavica mada, mo tukuna kina vei au na ka dina taucoko ena yaca i Jiova?”

¹⁷A sa kaya o Maikaia, “Au sa raici ira kecega na Isireli, ni ra sa veiseyaki ena veiulunivanua, me vaka na sipi sa sega na kedra i vakatawa; a kaya o Jiova, ‘Sa sega na nodra turaga o ira oqo; laiva me ra dui lesu ga ena vakacegu.’ ”-

¹⁸A sa kaya vei Josefati na tui Isireli, “Au sega li ni kaya vei iko ni na sega ni parofisaitaka o Maikaia na ka vinaka ena vukuqu, na ka ca ga?”

¹⁹A sa kaya o Maikaia, “O koya oqo, mo rogoca kina na vosa i Jiova: Au sa raici Jiova ni sa tiko ena i tikotiko vakaturaga, era sa tiko voleka vua ena i matau kei na i mawi, o ira kecega na lewe i lomalagi.-

²⁰A sa taroga o Jiova, ‘O cei li ena temaki Eapi me rawa ni lako yani kina o koya me la'ki vakamatei i Remoci mai Kiliati?’ Era sa kaya eso na agilosi e dua na ka, ka ra kaya e dua tale na ka na kena vo,

²¹me yacova na gauna sa cavuikalawa mai kina e dua na yalo ka mai tu ena mata i Jiova, ka kaya, ‘Au na temaki koya.’

²²A sa taroga o Jiova, ‘O na vakayacora vakaevei?’ A sauma lesu na yalo ka vaka, ‘Au na lako yani ka vakavuna me ra vosa lasu kece na parofita i Eapi.’ A sa kaya o Jiova, ‘Ia mo lako ga, ka temaki koya. O na rawati koya.’ ”

²³Ia sa tinia vakaoqo o Mikaia: “Sai koya oqo na veika sa yaco. Sa vakavuna o Jiova me ra vosa lasu vei iko o ira na nomu parofita. Io sa vakataulewataka talega o koya ni o na sotava na veika rarawa o iko!”

²⁴A sa qai toro voleka yani na parofita o Setekaia vei Maikaia ka sabica na matana, ka taroga, “Ena gauna cava sara mada sa lako tani mai kina vei au na yalo i Jiova, me vosa kina vei iko?”

²⁵A sa sauma o Maikaia ka kaya, “Raica, o na qai vakadinata ga ni o sa curuma eso na rumu mo vunitaki iko kina.”

²⁶A sa vakarota na nona tamata o Eapi na tui ka kaya, “Vesuki Maikaia, ka kauti koya yani vei Emoni na kovana ni koro levu, ka vakakina vei Joasa na luvena na tui.

²⁷Tukuna vei rau me rau biuta na tamata oqo ki valeniveivesu, ka kanamusutaki koya ena madrai kei na wai me yacova na noqu lesu yani ena vakacegu.”

²⁸A sa kaya o Maikaia, “Kevaka o ni na lesu dina mai ena vakacegu, ia sa qai sega dina ga ni vosa vei au o Jiova!” A sa kaya tale o koya, “Mo ni rogoca na noqu vosa oqo na tamata kecega!”

Na Mate i Eapi
(2Vei 18.28-34)

²⁹E rau a lako cake me la'ki valuta na koro levu o Remoci mai Kiliati o Eapi na tui Isireli kei Josefati na tui Juta.

³⁰A sa kaya o Eapi vei Josefati, “Au na vakaisulu vakalecaleca, ia o iko mo tokara ga na nomu i sulu vakatui.” Ena ka oqo, a sa lako vakavuni kina na tui Isireli ki na i valu.

³¹A sa vakaroti ira na lewe 32 na nona turaganivalu ni qiqi vakaivalu o tui Siria me ra kakua ni vala kei na dua tale, ia me valuti duadua ga o tui Isireli.

³²Ia ni ra sa raici Josefati o ira na turaga ni qiqi vakaivalu, era sa nanuma ni sai koya ga oqo na tui Isireli, ka ra sa golevi koya me ra vala kaya. Ia sa qoqolou o Josefati,

³³ka ra qai liaca o ira na turaga ni qiqi vakaivalu ni sega ni o koya na tui Isireli, ka muduka kina na nodra sasaga.

³⁴Ia, a sa dua na tamata sa vanataka vakailoa ga na nona dakaititi ka mani lauta na tui Isireli ena vanua a sema kina na nona i sulu ni valu. A sa kaya kina vua sa vakauta tiko na nona qiqinivalu, “Au sa mavoa vakaca! Me daru vuki lesu ka dro tani yani mai na i valu!”

³⁵Ni sa toso tiko na katakata ni valu ena siga o ya, a sa vakaduri cake tikoga o Eapi na tui ena nona qiqi vakaivalu ka vakanamata vei ira na kai Siria. A sa

dave na dra mai na nona mavoa ki na buturara ni qiqi vakaivalu, ka sa mate ena kena yakavi.

³⁶Ni vakarau dromu na matanisiga, a sa kacivaki yani vei ira na lewe ni mataivalu ni Isireli: “Ni suka na tamata yadua ki na nomuni koro kei na tamata yadua ki na nona vanua!”

³⁷A sa mate na tui Isireli, ka kau ki Samaria na yagona me la'ki bulu kina.

³⁸A sa savui na nona qiqi vakaivalu ena mata ni wai mai Samaria, ena tikina ka ra dramica kina na koli na dra ni tui, ka ra silima o ira na dauvolitaka na yagodra, me vaka na dina ni vosa i Jiova.

³⁹Ia na vo ni cakacaka i Eapi kei na ka kecega a cakava o koya, ka okati kina na nona a tara na valenitui sa ukucavutaki ena ivori kei na veikoro kece sara sa volai ena i *Vola ni Veika sa Caka ena nodra Veigauna na Tui Isireli*.

⁴⁰Ni sa mate o Eapi, a sa sosomitaki koya me tui o Esaia na luvena.

O Josefati na Tui Juta

(2Vei 20.31—21.1)

⁴¹A sa tekivu liutaki ira na Juta o Josefati na luve i Asa ena i kava ni yabaki i Eapi na tui Isireli.

⁴²Ni sa yabaki 35 o Josefati, a sa veiliutaki e Jerusalemi me 25 na yabaki. Na yaca i tinana o Asupa, na luve i Sili yalewa.

⁴³A sa muria o koya na i valavala kecega i Asa na tamana ena nona cakava na ka e dodonu ena mata i Jiova; ia sa sega ga ni vakacacani na veitikina cecere ni qaravi kalou tani, ka ra sa tomana tikoga na tamata na nodra vakacaboisoro kei na nodra vakama na veika boi vinaka ena veivanua oqori.

⁴⁴E rau a tiko veisaututaki o Josefati kei na tui Isireli.

⁴⁵Ia na vo ni cakacaka i Josefati, na nona qaqa, kei na nona i valu sa volai ena *Kedra i Vola Tukutuku na Tui Juta*.

⁴⁶A sa vakawabokotaki ira na tagane kei na yalewa era dauvolitaka na yagodra ena vuku ni i tovo vakasisila, o ira na vo-ni-bula ena veiqaravi

vakabete ni burekalou ka ra se tiko ga mai ni sa oti na veiliutaki i Asa na tamana.

⁴⁷A sega ni dua na tui mai Itomi; ia a lesi ga e dua me i vukevuke ni tui.

⁴⁸A cakava eso na waqa ni Tasisi o Josefati, me soko ki Oferi me usa koula mai kina; ia era a sega ni soko kina, ni ra a la'ki voca na veiwaqa mai Esionikeperi.

⁴⁹A qai kaya vei Josefati o Esaia, na luve i Eapi, “Me ra soko vata ga o ira na noqu tamata kei ira na nomu tamata ena waqa,” ia a bese o Josefati.

⁵⁰A mate, moce ka bulu kei ira na nona qase o Josefati ena koro i Tevita na nona i tubutubu; a tui o Jiorami na luvena, me kena i sosomi.

O Esaia na Tui Isireli

⁵¹Ena i katini kavitu ni yabaki i Josefati na tui Juta, a tekivu me veiliutaki vei ira na Isireli mai Samaria, o Esaia na luve i Eapi, a veiliutaki tiko me tui vei ira na Isireli, me yabaki rua.

⁵²A dau i valavala ca ena mata i Jiova o Esaia, ka muria na i valavala ca i tamana, kei tinana, kei na i valavala ca i Jeropoama na luve i Nipati, o koya a vakaivalavalacataki ira na Isireli.

⁵³Me vakataki tamana ga, a sa vakacudrui Jiova na Kalou ni Isireli ni sa dau ia ga na sokalou kei na vei qaravi vei Peali.

2 Tui

2 Tui 1

O Ilaijia kei Tui Esaia

¹Ni sa mate oti o Eapi na tui Isireli, era a qai vuki tani na kai Moapi ka bese ni qaravi ira na Isireli.

²A sa lutu o Esaia na tui Isireli mai na varada ni nona delavuvu ni vale vakatui ka mavoa sara vakaca. A sa mani tala yani kina eso na tamata me ra la'ki vakataroga mada na kalou ni koro levu o Ekironi mai Filisitia, o Pealisipupi na yacana, ka me kilai rawa mada kina se na bula tale mai na nona mavoa bibi oqo se segai.

³Ia, na agilosu i Jiova sa vakaroti Ilaijia na parofita mai Tisipa me la'ki sotavi iratou na i talaki nei tui Esaia ka me tarogi iratou, “A cava na vuna dou sa via la'ki vakatarogi Pealisipupi kina, o koya na kalou ni Ekironi? E vuna beka li oqo ni dou sa nanuma ni sa sega tale na kalou e Isireli?”

⁴Dou la'ki tukuna vua na tui ni sa kaya vakaoqo o Jiova, ‘O na sega tale ni qai bula mai na nomu mavoa bibi; ia o na mate vakaidina ga!’ ” A sa vakayacora vakakina o Ilaijia.

⁵E ratou sa qai lesu tale vua na tui na i talaki, ka sa tarogi iratou o koya, “A cava dou sa lesu tale mai kina?”

⁶E ratou sa kaya vua, “Sa lako cake mai e dua na tamata me tavaki keitou, ka sa kaya me keitou mai vakadewataka ni sa vosa vakaoqo o Jiova vei kemuni na tui, ‘Sa sega li na Kalou e Isireli? A cava na vuna o sa talatala kina me la'ki tarogi o Pealisipupi na kalou ni Ekironi? Ena ka oqo, o na sega ni bula cake tale kina mai na nomu mavoa bibi; ia o na mate vakaidina ga!’ ”

⁷A sa taroga na tui vei iratou, “A tamata vakacava e mai tavaki kemudou, ka kaya kina na vosa oqo?”

⁸E ratou sa sauma vua, “E vakaisulu o koya ena i sulu vutika ni manumanu, ka vau e tolona na beleti kuli-ni-manumanu.”- A sa kaya na tui, “Oqori o Ilaijia na kai Tisipa!”

⁹A sa qai tala na tui e dua na nona kavetani vata kei ira na nona matasotia era lewe limasagavulu. E a sotavi Ilaijia o koya ni dabe toka ena dua na delana, ka kaya vua, “O iko na tamata ni Kalou, sa kaya na tui mo lako sobu mai.”

¹⁰A qai sauma o Ilaijia vua na kavetani ni lewe limasagavulu, ka kaya, “Kevaka ka'u sa tamata ni Kalou, me lako sobu mai lomalagi na bukawaqa me kani iko kei ira na nomu tamata e lewe limasagavulu!” A vakasauri ni sa lako sobu mai lomalagi na bukawaqa, ka vakamatei koya na kavetani kei na nona tamata e lewe limasagavulu.-

¹¹A sa tala tale na tui vei Ilaijia e dua na kavetani vata kei ira e lewe limasagavulu na nona tamata. A lako cake o koya ka kaya vua, “O iko na tamata ni Kalou, sa vakarota na tui mo lako sobu mai vakatotolo!”

¹²A qai vosa o Ilaijia, ka kaya vei ira, “Kevaka ka'u sa tamata ni Kalou, me lako sobu mai lomalagi na bukawaqa, ka kani iko kei ira na nomu tamata e lewe limasagavulu!” A sa qai lako sobu mai na bukawaqa ni Kalou mai lomalagi, ka vakamatei koya na kavetani kei na nona tamata era lewe limasagavulu.

¹³A qai tala tale na tui e dua na kavetani vata kei ira e lewe limasagavulu na nona tamata. A lako cake na i katolu ni kavetani ni lewe limasagavulu, ka la'ki tekiduru ena mata i Ilaijia, ka vakamamasu vua, ka kaya, “Oi kemuni na tamata ni Kalou, au masuti kemuni mo ni yalololoma vei au kei ira na noqu tamata era lewe limasagavulu oqo!

¹⁴Raica, sa lako sobu mai lomalagi na bukawaqa, ka kani rau na kavetani ni lewe limasagavulu e rau a liu mai kei ira na nodrau tamata; ia oqo, au sa kerea vakabibi mo ni yalololoma vei au!”

¹⁵A vosa vei Ilaijia na agilosu i Jiova, ka kaya, “Mo drau lako sobu kaya vua na tui, ka kakua ni rerevaki koya.” A sa lako sobu vata kaya na kavetani vua na tui o Ilaijia.

¹⁶A sa tukuna vua na tui, “Sai koya oqo na vosa i Jiova: ‘Ena vuku ni nomu a talai iratou na talaki me tarogi Pealisipupi na kalou ni Ekironi, e kena i balebale li oqori ni sa sega na Kalou e Isireli me la'ki tarogi kina na nona vosa? O koya oqo, o na sega kina ni na bula tale mai na i mocemoce o davo koto kina oqori, ia o na mate dina ga.’ ”

¹⁷A sa mate o Esaia me vaka na vosa i Jiova ka a cavuta o Ilaijia. A sa tui o Jorami na tacina baleta ni sa sega na luve i Esaia tagane. E a veisosomitaki o Jorami me tui ena i karua ni yabaki i Jiorami na luve i Josefati, na tui Juta.

¹⁸Me baleta na vo ni veika kece sara sa vakayacora o Esaia na tui, era sega li ni volai oqo ena i Vola na Kedra i Volatukutuku na Tui kei Isireli?

2 Tui 2

Kau Cake ki Lomalagi o Ilaijia

¹E rau a lesu tiko mai Kilikali o Ilaijia kei Ilaisa ni donuya na gauna e vakarau kauti Ilaijia cake kina ki lomalagi o Jiova ena dua na covulaca.

²A sa kaya vei Ilaisa o Ilaijia, “Mo tei toka mada eke, ni sa talai au ki Peceli o Jiova.” A qai kaya vua o Ilaisa, “Me vaka sa bula o Jiova, ka o sa bula o iko, au na sega sara ni laivi iko.” E rau a qai lako sobu vata ki Peceli.

³Era a lako mai vei Ilaisa eso na i lawalawa parofita ka ra tiko mai Peceli, ka kaya vua, “O sa kila tiko beka ni na kauti koya tani na nomu turaga mai vei iko edaidai o Jiova?” A sa kaya o Ilaisa, “Io, au sa kila; dou tiko lo ga.”

⁴A sa kaya vua o Ilaijia, “I Ilaisa, au kerea mo tiko mada ga e ke; sa talai au o Jiova me'u lako ki Jeriko.” Ia sa tukuna lesu o Ilaisa, “Me vaka ni sa bula o Jiova ka o sa bula talega o iko, au na sega sara ni laivi iko.” E rau a qai lako vata yani ki Jeriko.

⁵Era a toro volekati Ilaisa yani o ira na i lawalawa parofita ka ra a tiko mai Jeriko, ka ra kaya vua, “O sa kila beka ni na kauta tani na nomu turaga edaidai o Jiova?” A sauma o koya ka kaya, “Io, au sa kila; dou tiko lo ga.”

⁶A sa kaya vua o Ilaijia, “Au kerei iko mo tiko mada ga e ke, ni sa talai au o Jiova ki na Joritani.” A qai kaya vua o koya, “Me vaka sa bula o Jiova, ka o sa bula o iko, au na sega ni laivi iko.” E rau a lako ruarua yani.

⁷Era a vakamuri rau talega ki na Joritani e lewe limasagavulu na parofita mai na i lawalawa parofita. E rau sa la'ki tu vakadua ena yasa ni uciwai o Ilaijia kei Ilaisa, ka ra tucake vakayawa tu mai na parofita.

⁸A taura na nona i tutuvi o Ilaijia, ka lobika, ka samuta kina na wai. A sa tawase rua kina na wai, ki na i matau kei na mawi, ka rau sa taubale takoso ki tai kadua ena qele mamaca.

⁹Ia ni rau yaco yani ki na tai kadua, a kaya vei Ilaisa o Ilaijia, “Mo tukuna mada mai vei au se na cava me'u cakava vei iko ni se bera ni'u kau tani mai vei iko.”- A sa kaya o Ilaisa, “Au vakamasuti iko mo vakaruataka vei au na i votavota ni yalo sa tu vei iko.”

¹⁰A sa kaya o Ilaijia, “Sa ka dredre na ka o sa kerea; ia kevaka o na raici au tiko ni'u sa kau tani mai vei iko, ena soli me nomu i votavota; ia kevaka o sega ni raici au, ena sega ni votai vei iko.”

¹¹E rau a veitalanoa tikoga ni rau lako voli; ia, sa qai vakasauri na kena basika mai ena kedrau maliwa na qiqi bukawaqa sa dreti mai na ose bukawaqa, ka sa kau bulabula cake o Ilaijia ena dua na covulaca.

¹²Ni raica o Ilaisa, a qai qolouvaka, ka kaya, “I tamaqu! I tamaqu! na nodra qiqinivalu na Isireli kei na nodra tamata dauvodo ose!” A sega ni qai raici Ilaijia tale.- Ni sa rarawa o koya, sa qai taura na nona i sulu ka dresulaka me rua na tikina.

Sa Sosomitaki Ilaijia o Ilaisa

¹³A taura cake na i tutuvi i Ilaijia ka a lutu tani mai vua, ka lesu tale ka la'ki tu ena bati ni Joritani.

¹⁴A taura o Ilaisa na i tutuvi i Ilaijia ka a lutu tani mai vua, ka samuta kina na wai, ka kaya, “Sa evei o Jiova, na Kalou i Ilaijia?” Ia ni samuta oti na wai o ya, a tawase rua, ka taubale takoso yani ki tai kadua o Ilaisa.

¹⁵Ia ni ra raica koya mai vakayawa o ira na i lawalawa parofita ka ra a tiko mai Jeriko, era sa kaya, “Na kaukauwa i Ilaijia e sa tiko oqo vei Ilaisa.” Era a lako mai vua ka tavaki koya, ka cuva sobu ki na qele e matana.

¹⁶Era a kaya vua, “Raica, era sa tiko kei keitou oqo e lewe limasagavulu na nomu tamata kaukauwa; keitou kerea me ra lako mada ka la'ki vakasaqarai koya na nomu turaga, de kauti koya cake na Yalo i Jiova, ka qai la'ki biuti koya ki na dua na ulunivanua, se ki na dua na buca.” A sa kaya o Ilaisa, “Ni kakua ni lako.”

¹⁷Ia ni ra cikevi koya tikoga, a sa madua kina o koya ka tukuna kina me ra lako ga. Era a vakasaqara yani na lewe limasagavulu oqo me siga tolu, ka sega ni kunei koya.

¹⁸Ia ni ra sa lesu tale mai vei Ilaisa, ni a tiko ga mai Jeriko o koya, a qai kaya vei ira o koya, “Au a sega li ni kaya vei kemudou mo dou kakua ni lako?”

Na Cakacaka Mana i Ilaisa

¹⁹Era a kaya vei Ilaisa na lewe ni koro o ya, “Raica mada, sa daumaka na i tutu ni veika ena koro oqo, me vaka sa raica tiko na noqu turaga; ia sa ca ga na wai, ka sega ni vuavuai vinaka na qele.”

²⁰A sa kaya o koya, “Ni kauta mai vei au e dua na bilo vou, ka biuta kina na masima.” Era a kauta vua.

²¹A lako yani o koya ki na i vurevure ni wai, ka biuta kina na masima, ka kaya, “Sa vosa vakaoqo o Jiova: ‘Au sa vagunuvinakataka na wai oqo; me vakatekivu mai na gauna oqo, ena sega tale ni vu mai kina na mate, se na vakalutu dole.’ ”

²²A vinaka na wai me vakatekivu mai na gauna o ya me yacova mai na gauna oqo, me vaka na vosa a cavuta o Ilaisa.

²³A lako cake mai kea o koya ki Peceli; ia ni lako cake tiko ena sala, era a curu mai na koro eso na gonetaganee lalai ka ra vakalialiai koya. Era a kailavaka vua, “Mo lako tani, qase ulucou!”

²⁴A sa vuki mai o Ilaisa ka vakaraici ira matua, ka vosa cudruvi ira ena yaca i Jiova. E rau a qai basika mai veikau e rua na bea yalewa, ka basuraki ira vakamatailalai e lewe 42 na gonetagane lalai.

²⁵A lako yani ki na ulunivanua o Kameli o Ilaisa, ka qai lesu tale ki Samaria.

2 Tui 3

Veivaluvaluti o Isireli kei Moapi

¹A vakatekivu veiliutaki vei ira na Isireli mai Samaria o Jiorami na luve i Eapi ena i katini kawalu ni yabaki i Josefati na tui Juta, a tui o Jiorami me tinikarua na yabaki.

²A dau caka ca ena mata i Jiova o koya, ia a sega ga ni vakataki rau o tamana kei tinana; ni a biuta tani o koya na matakau i Peali, ka a cakava o tamana.

³Ia a kabita ga na i valavala ca i Jeropoama na luve i Nipati, o koya ka a vakavalavalacataki ira na Isireli; a sega ni lako tani mai kina o koya.

Yalataka na Qaqa vei Moapi o Ilaisa

⁴Ia a dau susu sipi o Mesa na tui Moapi, ka dau nona i tavi ena veiyabaki vua na tui Isireli e 100,000 na lami, kei na vutinisipi mai na 100,000 na sipi tagane.

⁵Ia ni mate o Eapi, a qai talaidredre ena nona vakayacora na nona i tavi vua na tui Isireli o koya na tui Moapi.

⁶A biuti Samaria ena gauna o ya o Jiorami na tui, ka soqoni ira kecega na Isireli.

⁷A lako o koya ka talai vei Josefati na tui Juta, ka kaya, “Sa talaidredre vei au na tui Moapi, ka sa bese ni qaravi au; ia o na tovata li kei au ena nodra valuti na Moapi?” A sa kaya o tui Juta, “Io, au na lako kei iko ni daru sa duavata ga; o ira na noqu tamata sa nomu, kei ira na noqu ose sa nomu ose talega.”

⁸A sa qai taroga, “Na sala cava me da na muria ena noda kaba vakaivalu?” A sa kaya o Jiorami, “Me daru muria na sala balavu vaka ki na vanua lala kei Itomi.

⁹E rau a lako vata kei na tui Isireli, na tui Juta, kei na tui Itomi. Ia ni ra lako voli ena sala ka siga vitu, a qai sega na wai me ra gunuva na mataivalu, ka vakakina na medra wai na manumanu.

¹⁰A sa kaya na tui Isireli, “Isa! Sa kacivi iratou vata na tui tolutolu oqo o Jiova me soli iratou ki ligadra na Moapi.”

¹¹A sa kaya o Josefati, “Sa sega beka ni dua na parofita i Jiova me da taroga kina na lomana?” A vosa mai e dua na nona tamata na tui Isireli, ka kaya, “Sa tiko eke o Ilaisa na luve i Safati, ka i vukevuke i Ilaijia.”

¹²A sa kaya o Josefati, “Io, sa parofita dina ka ni sa tiko vua na vosa i Jiova.” E ratou a mani lako sobu kina vua o iratou na tui Isireli, kei Josefati, kei na tui Itomi.

¹³A sa kaya o Ilaisa vua na tui Isireli, “A cava li me'u cakava vei iko? Mo lako vei ira na parofita i tamamu, kei na parofita i tinamu.” A qai vosa vei Ilaisa na tui Isireli ka kaya, “E sega; sa kacivi iratou vata na tui tolutolu oqo o Jiova me soli keitou ki na ligadra na Moapi.”

¹⁴A sa kaya o Ilaisa, “Me vaka sa bula o Jiova ni lewevuqa, o koya ka'u sa qarava, au sa sega wale ga ni'u dokai Josefati na tui Juta, au na sega sara ni gole vei iko, se raici iko.

¹⁵Dou kauta mada mai vei au e dua na dauqiriqiri.” Ia ni qiriqiri tiko na dauqiriqiri, a yaco mai vei koya na kaukauwa i Jiova.

¹⁶A sa kaya o koya, “Sa vosa vakaoqo o Jiova, ‘Au na cakava na dreke ni wai sa maca oqo me sinai na kena veitobu.’

¹⁷Ni kaya vakaoqo o Jiova, ‘Dou na sega ni raica na cagi se uca, ia ena sinai ga na dreke ni wai oqo mo ni gunu kina, oi kemuni kei ira na nomuni bulumakau, kei na manumanu daucola i yaya.’

¹⁸Ia oqo e ka lailai wale sara ena mata i Jiova; ena soli ira talega na Moapi ki ligamuni o koya,

¹⁹Ia o ni na vakadruka na veikoro vakabai kecega, kei na veikoro vinaka, ka vakasosoga na veimataniwai kecega, ka a vakacacana na veitiki ni vanua vinaka kecega ena vatu.

²⁰Ia ena mataka ni siga ka dua, ni rauta toka na gauna ni vakacabo i madrali laukana, raica, sa drodro mai na wai vaka mai Itomi, me yacova ni sa luvu na vanua ena wai.

²¹Ia ni ra rogoca kecega na Moapi, ni ratou a lako mai na tui me veivala kei ira, era a kacivi me ra soqoni vata yani, o ira a tokara rawa na i sulu ni valu, me vakatekivu mai vei koya ka gone duadua me yacovi koya ka qase taudua, ka ra la'ki tu ena i yalayala.

²²Ia ni ra yadra cake na Moapi ena mataka lailai, a cilava na wai na matanisiga, era a raica ni sa damudamu na wai me vaka na dra.

²³Era kaya, Oqori na dra; era sa veiraravui vakaidina vakataki ira na tui, ka veivakamatematei. Ia oqo, o keda kece na kai Moapi, tou ia ki na i toki ni valu!

²⁴Ia ni ra lako mai ki na nodra i tikotiko ni valu na Isireli, era a qai tucake na Isireli, ka ravuti ira na Moapi, me yacova ni ra dro e matadra; era a cavu i kalawa ki liu na Isireli ka vakamatei ira na Moapi ni ra se tiko.

²⁵Era a vakacacana na veikoro, ka ra dui biuta na nodra vatu na tamata yadua ki na vanua vinaka kecega, me yacova ni sa robotu na vanua taucoko; era a sogota na veimataniwai kece. A la'ki vo wale e Kiriereseci na lalaga vatu; ia era tu volivolita na tamata daurabo ka valuta ena nodra i rabo.

²⁶Ia ni a raica o tui Moapi ni guce tiko ena i valu, a qai kauta e lewe vitu na drau na tamata vakaseleiwau, me tovolea me botea na mua donuya na tui Itomi; ia era a sega ni rawata.

²⁷A qai taura na tui Moapi na nona ulumatua tagane, o koya ena kena i sosomi me tui, a vakacabori koya yani ena dua na i soro kama e dela ni vatu. A ka levu na cudru vei ira na Isireli; era a vakasuka tani mai vua, ka lesu ki na nodra dui vanua.

2 Tui 4

Vukea na Yada Dravudravua o Ilaisa

¹Sa dua na yalewa ka a vakawatitaka e dua vei ira na luve ni parofita sa mai tagi voli vei Ilaisa, ka kaya, “Sa mate na watiq; ia o ni kila ni sa daurerevaki Jiova o koya; ia sa lako mai e dua na tamata ka'u a dinau tu vua me mai kauti rau na luvequ tagane me rau la'ki nona bobula me i sau ni dinau au sega tu ni sauma rawa.”

²A sa kaya vua o Ilaisa, “A cava me'u cakava ena vukumu? Mo tukuna mada vei au se cava soti e tu oqo vei iko e vale?” “Sa sega ni tu vua na nomuni vada e dua na ka e vale, e dua ga na tavaya waiwai olive lailai,” a sauma na vada.

³Sa qai tukuna o Ilaisa vua na vada, “Mo la'ki kere tavaya lala mada mai vei ira kecega na kai nomu, na kena levu ga o rawata.

⁴Ia mo qai curu vata kei rau na luvemu ki vale, sogota na katuba, ka livia yani na waiwai ki na saqa kecega oqori. Mo biuta toka vakatikitiki na kena e sa sinai.”

⁵A lako tani mai vei Ilaisa na yalewa, ka sogota na katuba vata kei rau na luvena, ka rau kauta vua na tavaya lala me livi waiwai kina o tinadrau.

⁶Ia ni sinai taucoko na tavaya, a kaya na yalewa vua e dua vei rau na luvena, “Mo kauta mai vei au e dua tale na tavaya.” A sa kaya na luvena, “Sa sega tale na tavaya e vo.” Sa qai mudu na drodro ni waiwai.

⁷A lako na yalewa ka tukuna vua na tamata ni Kalou, “Mo lako ka volitaka na waiwai, ka sauma kina na nomu dinau; ia na kena vo mo dou na bula kina vata kei rau na luvemu.”

Na Marama Vutuniyau ni Sunemi kei Ilaisa

⁸Ena dua na siga, sa lako ki Sunemi o Ilaisa, na vanua e tiko kina e dua na marama vutuniyau. E a sureti Ilaisa na marama oqo me kana, ka sa yaco me tiki ni nona bula o Ilaisa ena veigauna e basika kina e Sunemi me dau la'ki kana ena nona vale.

⁹A sa kaya na marama vua na turaga watina, “Raica, au sa kila ni sa tamata yalosavasava o koya ka dau lako tiko mai ki ke.

¹⁰Me daru tara mada e dua na nona rumu lailai me toka ena dela ni bai vatu e cake, ka biuta kina e dua na i mocemoce, na teveli, na i dabedabe, kei na dua na cina; ia na veigauna kece e dau lako mai kina vei kedaru, me curu ka vakacegu kina o koya.”

¹¹Ena dua na siga, a sa lako yani ki kea o Ilaisa, a sa curu ki na nona rumu e cake ka la'ki vakacegu koto kina.

¹²A sa kaya vei Keasi na nona tamata me la'ki kaciva mada mai na marama ni Sunemi oqo. Ia ni sa yaco mai,

¹³sa kaya o Ilaisa vei Keasi, “Mo tarogi koya mada se na cava e rawa ni'u vakayacora vua ena vuku ni ogaoga levu sa dau cakava ena kena vakarautaki na ka me baleti kedaru. Ena vinakata beka li me'u lai raica na tui se na i liuliu ni mataivalu ka cavuta na vosa vinaka me baleti koya?” A sa kaya na yalewa ni Sunemi, “Sa tu kece vei au na veika au gadreva ena kedra maliwa na kai noqu.”

¹⁴A sa kaya o Ilaisa vei Keasi, “Ia na cava tale beka e rawa ni caka ena vukuna?” A sauma o Keasi, “Ia, o koya e sega tiko na luvena, ka sa qase sara na watina.”

¹⁵Sa qai vakaroti Keasi o Ilaisa, “Tukuna vua me lako mada mai.” E a lako mai na marama ka duri tu ena mata ni katuba.

¹⁶A sa kaya vua o Ilaisa, “Ena gauna vata oqo ena yabaki vou, o sa na roqota voli e ligamu e dua na luvemu tagane.”- A sa kaya na marama, “E segai noqu turaga, mo ni kakua mada ni lasutaka na nomuni vada. Oi kemuni na tamata ni Kalou!”

¹⁷Ia, me vaka na vosa i Ilaisa, sa qai kunekune na yalewa ni Sunemi oqo ka vakasucuma e dua na gonetagane ena gauna vata o ya ena yabaki ka tarava.

¹⁸Ni oti e vica na yabaki ni sa qase cake na gone, ka donumaka na gauna ni tatamusuki, a sa lako yani o koya me tomani tamana ena i teitei kei ira na dautamusuki sila.

¹⁹E sega ni dede ni sa tagicaka yani vei tamana, “Oilei! Sa mosi na uluqu, sa mosi na uluqu!” A sa kaya na tamana vua e dua na nona tamata, “Mo keveti koya mada yani vei tinana.”

²⁰A sa keveti cake na cauravou lailai ka kauta lesu vei tinana; a la'ki tenea tiko o tinana me yacova sara na sigalevu tutu, a qai mate kina na gone.

²¹E a qai keveti cake na gone o tinana ki na rumu nei Ilaisa, ka la'ki vakadavori koya ena nona i mocemoce na tamata ni Kalou, ka sogota mai na katuba ni sa curu ki tautuba.

²²A kacivi watina, ka kaya, “Mo tala mada mai vei au e dua na cauravou kei na dua na asa. Au gadreva me'u lako mada vakatotolo vua na tamata ni Kalou, ka'u na qai lesu tale mai.”

²³A taroga lesu o watina, “A cava o via lako kina edaidai? E sega ni siga ni Solevu ni Vula Vou oqo, ka sega talega ni Siga ni Vakacecegu.” A sa kaya o koya, “Veitalia ga.”

²⁴A vesuka na nona i dabedabe ki na asa, ka kaya vua na nona tamata, “Mo vakaciciva na asa me lako vakatotolo yani ka kakua ni vakaberabera, ia vakavo ga ke'u sa kaya vei iko.”

²⁵A mai lako yani na marama ki vua na tamata ni Kalou ena ulunivanua o Kameli. Ia ni sa raici koya na tamata ni Kalou ni sa lako tiko yani, a sa qai kaya vei Keasi na nona tamata, “Raica, sa lako tiko mai oqori na marama ni Sunemi;

²⁶mo cici mada ka la'ki tavaki koya, ka taroga vua se vinaka kece tiko na veika me baleti koya, kei na watina, kei na luvena.” A sauma vei Keasi na marama ni vinaka kece tiko na veika taucoko sara.

²⁷Ia ni sa yaco yani ki na ulunivanua vua na tamata ni Kalou na marama, a sa mokota na yavana. E a toro yani o Keasi me biligi koya tani, ia sa kaya na

tamata ni Kalou, “Mo laivi koya ga baleta ni sa rui rarawa vakalevu sara na yalona, ka se bera talega ni tukuna vei au o Jiova e dua na ka.”

28A sa kaya vei Ilaisa na marama, “Au a kerea li vei iko na noqu turaga e dua na luvequ tagane? Au a sega li ni kaya mo kakua soti ni laveta cake na noqu vakanuinui?”

29E a qai vuki vei Keasi o Ilaisa ka kaya, “Mo vakatotolo sara! Taura na noqu i titoko ka lako. Kua ni o tu vakadua mo kidavaka na tamata cava ga o sota kaya, ka kakua ni o vakaoti gauna mo sauma na taro. Mo lako vakadodonu sara ki vale ka vakatora na noqu i titoko ena mata ni gone.”

30A sa kaya na marama vei Ilaisa, “Au sa bubului ena vuku ni noqu yalodina vua na Kalou bula o Jiova kei iko talega ni'u na sega ni biuti iko!” E rau a qai salavata yani.

31A sa liu vei iratou o Keasi ka la'ki vakatora na i titoko e mata ni gone; ia, sa sega tale na rorogo se na i vakatakilakila ni bula me raica vua. A sa lesu tale o Keasi me tavaki Ilaisa, ka tukuna vua, “Sa sega ni yadra na gone.”

32Ia ni sa yaco ki vale o Ilaisa, sa curu duadua yani ki na loma ni rumu ka raica na cauravou lailai ni sa davo matemate koto ena i mocemoce.

33A sa sogota na katuba ka masu vei Jiova.

34A sa qai davoca na gone, ka golea na gusuna ki na gusu ni gone, kei na matana ki na mata ni gone, kei na qeteqete ni ligana ki na qeteqete ni liga ni gone. Ia ni sa davo bikai koya tu, a sa tekivu me curuma yani na yago ni gone na katakata.-

35A duri cake o Ilaisa, ka lako wavoki e loma ni vale ni bera ni davo bikai koya tale na gone. E a suru vakavitu na gone, ka qai dolava na matana.

36A kacivi Keasi o Ilaisa ka kaya vua me kacivi koya mai na marama ni Sunemi. Ia ni sa curu yani ki loma, a sa kaya vua na tamata ni Kalou, “Na nomu cauravou oqo, mo kauti koya yani.”

³⁷A sa bale sobu na marama ki na yava i Ilaisa, ka sa tara na qele na matana; a sa qai keveta cake na luvena ka gole yani.

E Rua Tale na Cakacaka Veivakurabuitaki

³⁸A lesu tale ki Kilikali o Ilaisa, ia sa dausiga tu na vanua. Ena nona a vakatavulici ira voli eso na i lawalawa parofita, a qai tukuna vua na nona tamata me taura e dua na kuro levu ka me vakasaqara kina e dua na kedra kakana.

³⁹A lako yani e dua vei ira ki veikau me la'ki vaqara mai eso na draunikau. A sa kunea eso na walai ni veikau ka tauca mai kina eso na vuata era sega ni daulaukana, ka kauta yani vakalevu. A sa musumusuka ka biuta e loma ni kuro, ia a sa sega ni kila se mataqali draunikau vakacava o ya.

⁴⁰A sa qau sova yani na kakana me ra kana na tamata. Ia ni ra sa tovolea na kakana, era a qai qolouvaka yani vei Ilaisa, ka kaya, “Kemuni na tamata ni Kalou! Sa tiko na mate e loma ni kuro!” Era sa sega ni kania rawa.

⁴¹A sa kaya o Ilaisa, “Dou kauta mai na madrai droka.” A biuta o koya ki loma ni kuro, a sa kaya o koya, “Dou takiva yani na kakana vei ira na tamata me ra kania.” Ni oti oqo, a sega tale ni gaga na lewe ni kuro.

⁴²A lako mai e dua na tamata mai Pealisalisa; a kauta mai vua na tamata ni Kalou na madrai ni sevu, e ruasagavulu na i buli madrai sa caka mai na i sevu ni barile e tamusuki ena yabaki o ya, kei na sola ni sila bulabula eso. A sa kaya o Ilaisa, “Solia vei ira na tamata me ra kania.”

⁴³Ia a kaya na nona dauveiqaravi, E rawa vakacava li me'u tauca na ka oqo vei ira na lewe dua na drau? A sa kaya tale o koya, Mo tauca ga vei ira na tamata me ra kana: ni sa kaya vakaoqo o Jiova, ‘Era na kana, ka na vo tiko.’

⁴⁴A tauca o koya e matadra, era a kana, ka vo, me vaka na vosa i Jiova.

2 Tui 5

Vakabulai Mai na Vukavuka o Nemani

¹O Nemani, na turaganivalu ni mataivalu ni Siria, a sa dokai vakalevu mai vua na tui Siria, baleta ni a solia o Jiova na qaqa vei Siria ena vukuna. A sa dua na sotia qaqa o koya, ia sa tauvi koya na vukavuka.-

²Ena dua na nodra a valuti Isireli, era a qai kauta lesu vakabobula e dua na goneyalewa lailai ni Isireli, ka yaco me nona dauveiqaravi na wati Nemani.

³A sa kaya na goneyalewa lailai oqo vua na nona marama ena dua na siga, “Isa! ke lako mada ga na noqu turaga vei koya na parofita mai Samaria! Ena rawa ni vakabulai koya mai na nona vukavuka.”

⁴Ni sa rogoca oqo o Nemani, a sa lako vua na tui ka tukuna vua na veika e tukuna na goneyalewa ni Isireli.

⁵A sa kaya o tui Siria vei Nemani, “Mo lako sara vua, ka'u na vola e dua na i vola mo kauta vua na tui Isireli.” A sa lako yani o Nemani ka kauta vata yani e 30,000 na tiki ni siliva, kei na 6,000 na tiki ni koula, kei na tini na i wasewase ni sulu digitaki.

⁶A kauta na i vola o ya vua na tui Isireli, ka vakaoqo na lewena, Ni yaco yani vei iko na i vola oqo, o sa kila ni'u sa tala yani vei iko na noqu tamata o Nemani, mo vakabulai koya mai na nona vukavuka.

⁷Ia ni wilika oti na i vola o ya na tui Isireli, a dresulaka na nona i sulu, a kaya, Oi au beka na Kalou, me rawa ni'u veivakamatei ka veivakabulai, ka tala mai kina vei au na tamata oqo me'u vakabulai koya mai na nona vukavuka? Ia mo ni vakasamataka mada, ka raica, ni sa via vakatubu veivala vei au o koya.

⁸Ia ni rogoca o Ilaisa na tamata ni Kalou, ni a dresulaka na nona i sulu na tui Isireli, a talatala vua na tui, ka kaya, A cava o dresulaka kina na nomu i sulu? Me lako mada mai vei au o Nemani, me kila kina ni sa tiko e dua na parofita e Isireli.

⁹A lako mai o Nemani kei ira na nona ose, kei na nona qiqi vakaturaga, a tu e katuba ni vale i Ilaisa.

10A tala e dua na i talai vua o Ilaisa, ka kaya, Mo ni la'ki sili vakavitu ena Joritani: ena qai bula tale mai na lewemu, ia o na savasava mai.

11A cudru o Nemani, ka lako tani, ka kaya, Raica, au a nanuma ga ni na lako dina mai vei au o koya, ka mai tu, ka masuta na yaca i Jiova na nona Kalou, ka yalovaka na ligana ki cake ka vakabula na noqu vukavuka.

12E sega li ni vinaka cake o Epana kei Paripari, na uciwai e rua mai Tamasiko mai na wai kecega ni Isireli? Me'u kakua li ni sili kina, ka savasava mai? A sa vuki ga o koya ka lako vakacudrucudru yani.

13Era a toso volekati Nemani yani o ira na nona dauveiqaravi ka kaya vua, “Tsaka, kevaka sa vakarota vei kemuni e dua na ka dredre na parofita, o ni sa rawa ga ni vakayacora. Ia e vakaevei mo ni la'ki vakasavasavataki kemuni ga, me vaka sa vakarota o koya, ka mo ni vakabulai kina?”

14A sa qai lako sobu o Nemani ki na Joritani ka toni vakavitu ena loma ni wai, me vaka na vosa i Ilaisa na tamata ni Kalou, ka sa vakabulai. A sa savasava tale ni sa yaco me kaukauwa ka bulabula na lewena, me vaka na lewe ni gone lailai.

15A sa qai lesu tale o Nemani vua na tamata ni Kalou kei ira kece na nona tamata, a la'ki tucake tu e matana, ka kaya, “Raica, au sa qai kila tu oqo ni sa sega ni dua tale na Kalou e vuravura taucoko, io, e Isireli duadua ga; ia oqo, mo taura mada e dua na i loloma mai vei au na nomuni tamata.”

16A sa kaya o koya, “Me vaka sa bula o Jiova, o koya ka'u sa qarava, au na sega ni taura e dua na i loloma.” A sa cikevi koya vagumatua o Nemani me taura; a bese na tamata ni Kalou.

17A sa kaya o Nemani, Ia kevaka o sega ni via taura, mo solia mada vei au na nomu tamata eso na qele me keitou kauta, me rauta ni rau colata e rua na meule; ni'u na sega ni vakacabora tale e dua na i soro kama, se e dua na i madrali, vei ira na kalou tani, vei Jiova duadua ga.

18Me kakua ni cudruvi au na nomu tamata o Jiova ena vuku ni ka oqo, ni dau curu na noqu turaga ki na burekalou i Rimoni, me soro kina, au dau sala vata

kaya, ka cuva ena burekalou i Rimoni, me vosoti au o Jiova ena vuku ni ka oqo.

¹⁹A sa kaya vua o Ilaisa, Mo lako yani ena vakacegu. A lesu tale yani o koya.

Na Koco ni Loma i Keasi

²⁰Ia ni sega soti ni yawa na vanua a lakova o Nemani, a kaya o Keasi na cauravou i Ilaisa na tamata ni Kalou, Raica, sa lomani Nemani na kai Siria na noqu turaga, ena nona sega ni taura mai vua na ka a kauta mai. Me vaka sa bula o Jiova, au na cici muri koya, ka kauta mai vua eso na ka.

²¹A cici muri Nemani o Keasi. Ia ni sa raica o Nemani ni sa cici muri koya tiko e dua na tamata, a sobu mai na nona qiqi vakaturaga me la'ki tavaki koya, a kaya, E dua li na leqa?

²²A sa kaya o koya, Sa vinaka saka, sa talai au mai na noqu turaga, ka kaya, 'Raica, e rau sa qai lako wale ga yani vei au e rua na cauravou mai vei ira na luvedra na parofita mai na vanua veiulunivanua o Ifereimi, au kerei kemuni mo ni solia mada mai e dua na taledi siliva, kei na rua na i sulu ni solevu.'

²³A sa kaya o Nemani, Sa vinaka, mo kauta yani e rua na taledi. A cikevi koya matua, ka vauca vua e rua na taledi siliva ena rua na taga, kei na rua na i sulu ni solevu me rauta na i dalobi, ka tauca vei rau e rua na nona tamata; e rau a colata ka liu vei Keasi.

²⁴Ia ni yaco o koya ki na delana, a taura vei rau, ka biuta e loma ni vale; ka talai rau yani na tamata me rau lako.

²⁵A la'ki tucake tu ena mata ni nona turaga. A sa kaya vei Keasi o Ilaisa. O lako mai vei Keasi? A sa kaya o koya, Sa sega ni lako ki na dua na vanua, na nomuni tamata.

²⁶A sa kaya tale vua o Ilaisa, A sega li ni lako vata kei iko na yaloqu ni sa la'ki tu suka tale mai na tamata mai na nona qiqi vakaturaga me tavaki iko? Sa kena gauna li oqo mo taura kina na i lavo kei na i sulu, na olive kei na loganivaini, na sipi kei na bulumakau, na tamata kei ira na vada?

²⁷Ia oqo, ena kabiti iko na vukavuka i Nemani kei ira na nomu kawa ka tawa mudu. A lako tani o koya mai vua, ka tauvi vukavuka me vaka na uca vulavula.

2 Tui 6

Nawa na Yame ni Matau Kaukamea

¹Era a kaya vei Ilaisa na luvedra na parofita, Raica na noda i tikotiko e sa rui lailai ka osooso vakalevu.

²Me da lako mada ki na Joritani ka la'ki taya kina eso na kau me mai tara kina e dua na noda i tikotiko, me da tiko kina. A sa kaya, Ni lako yani.

³A sa kaya e dua, Mo ni yalo vinaka mada, ka lako vata kei keimami na nomuni tamata. A sa kaya o Ilaisa, Au na lako vata kei kemuni.

⁴A lako vata kei ira o koya. Ia ni ra yaco yani ki na Joritani, era a tekivu ta kau sara.

⁵Ia ni taya tiko e dua na kau e dua vei ira, a mani lutu ki wai na yame ni matau; a tagi o koya, ka kaya, Isa noqu turaga! A kerei mai na matau sa lutu oqo.

⁶A qai kaya tamata ni Kalou, E vei na vanua a lutu kina? A vakatakila o koya na vanua sa lutu kina. A taya o Ilaisa e dua na taba ni kau ka biuta kina; a vude mai na matau kaukamea.

⁷A sa kaya o koya, Mo taura cake. A dodoka yani na ligana, ka taura.

Ira na Kai Siria kei Ilaisa

⁸Ena dua na gauna, a qai vala kei ira na Isireli o tui Siria; a bose vata kei ira na nona tamata o koya, ka kaya, Ena tikina o ya ena tiko kina na noqu i tikotiko ni valu.

⁹A talatala vei tui Isireli o koya na tamata ni Kalou, ka kaya, Mo qarauni iko, mo kakua ni lako ena vanua o ya, ni ra sa koto vuni kina na kai Siria.

¹⁰A vakasalataki ira na tamata era tiko e kea na tui Isireli me ra qaqarauni. A yaco vakavuqa na ka oqo.

11A rarawa vakalevu na yalo i tui Siria ena vuku ni ka oqo; a kacivi ira na nona tamata, ka kaya vei ira, Dou sega beka ni vakatakila vei au, se o cei vei keda sa totaki koya na tui Isireli?

12A sa kaya e dua vei ira na nona tamata, Sa sega na noqu turaga na tui; ia o Ilaisa ga na parofita ka tiko mai Isireli, sa dau cavuta vua na tui Isireli na veivosa o cavuta ena nomu rumu ni moce.

13A sa kaya o koya, Dou la'ki raica mada se e vei na vanua e tiko kina, ka me'u talatala me la'ki vesu mai o koya. A tukuni vua, Raica, sa tiko mai Tocani o koya.

14A talai ki kea e dua na mataivalu levu, kei na so na ose kei na qiqinivalu; era a lako ena bogi, ka buku na druadrua ni koro.

15Ia ni sou ena mataka na nona dauveiqaravi na tamata ni Kalou, ka lako yani, raica, a buku tu na druadrua ena koro ena mataivalu ni Siria, na ose, kei na qiqinivalu. A sa kaya vei Ilaisa na nona dauveiqaravi, Isa noqu turaga! A cava me daru cakava?

16A sa kaya o koya, Mo kakua ni rere, ni ra sa lewe vuqa cake era tiko vei kedaru, ka lewe lailai era tiko kei ira.

17A masu o Ilaisa, ka kaya, Kemuni Jiova, mo ni dolava mada na matana, me rai rawa o koya. A dolava na matana o Jiova; a rai o koya, ka raica ni a oso na ulunivanua ena ose kei na qiqi bukawaqa, era a tiko vakavolivoliti Ilaisa.

18Ia ni ra a lako sobu vua me ra vala kaya o ira na kai Siria, a vakamamasu vei Jiova o Ilaisa, ka kaya, “Au sa vakamamasu vei kemuni Jiova, mo ni cudruvi ira mada na tamata oqo me ra mataboko.” A sa rogoci na masu i Ilaisa, ka ra sa vakamatabokotaki.

19A sa kaya vei ira o Ilaisa, “Sa sala tani oqo, ka sa koro tani oqo, mo ni muri au, ka'u na kauti kemuni vua na tamata o ni vakasaqara tiko.” A sa kauti ira ki Samaria.

²⁰Ia ni ra yaco ki Samaria, a kaya o Ilaisa, “Kemuni Jiova, mo ni dolava na matadra na tamata oqo, me ra rai rawa.” A dolava na matadra o Jiova, era sa rai rawa, ka raica, era a tiko e loma i Samaria.

²¹Ia ni a raici ira o tui Isireli, a sa kaya vei Ilaisa, “I tamaqu, me'u vakamatei ira li?”

²²A sa kaya o Ilaisa, “E sega. Mo kakua ni vakamatei ira. O na vesuki ira li mai na tamata o sa tauri ira vakavesu tu oqo ena nomu i seleiwau kei na nomu dakai? Mo solia ga vei ira eso na kakana kei na wai, me ra kana ka gunu, ka me ra lako yani vua na nodra turaga.”

²³A cakava vei ira o koya e dua na magiti levu; era a kana ka gunu, a talai ira yani o koya, ka ra lako vua na nodra turaga. Era a sega ni lako tale mai me ra valuta na nodra vanua na Isireli o ira na kai Siria.

Buku na Druadrua e Samaria

²⁴Ni oti na ka oqo, a vakasoqona vata na nona mataivalu o Penietati na tui Siria, lako cake, ka buku na druadrua ki Samaria.

²⁵A ka levu na dausiga mai Samaria ena gauna a buku kina na druadrua, ka la'ki volitaki kina e dua na ulu ni asa ena 80 na tiki ni siliva, kei na 200 na karamu na deni ruve sa 5 na tiki ni siliva.

²⁶Ia ni lako voli ena dela ni bainikoro o tui Isireli, a tagi vua e dua na yalewa, ka kaya, Mo ni veivuke, na noqu turaga na tui!

²⁷A sauma na tui ka kaya, Kevaka sa sega ni vukei iko o Jiova, au na qai vukei iko rawa li vakacava? Mai na rara ni samu sila, se mai na vanua ni loba waini?

²⁸A sa kaya vua na tui, A cava na nomu leqa? A sauma o koya, Sa kaya vei au na yalewa oqo, ‘Mo solia mada vei au na luvemu tagane me daru kania edaidai, ka me daru qai kania na luvequ tagane ni mataka.’

²⁹Ia keirau a vakasaqara na luvequ, ka kania. Ena mataka cake, au a qai kaya vua, “Mo solia na luvemu tagane me daru kania.” Ia a sa vunia na luvena o koya.’-

³⁰Ni sa rogoa na tui na nona vosa na yalewa, a sa dresulaka na nona i sulu, ka ra raica na tamata era tiko volekata na bai ni sa daramaka voli e loma na i sulu taga na tui.

³¹A sa kaya o koya, Me cakacaka vakakina vei au na Kalou, ka me vakaikuritaki talega, ke sa toka dei e tabana na ulu i Ilaisa na luve i Safati edaidai.

³²A tiko ena nona vale o Ilaisa, era a tiko kaya o ira na qase. A tala yani e dua na tamata o koya na tui; ia ni bera ni yaco vei koya na i talai, a kaya o Ilaisa vei ira na qase, Dou sega li ni raica ni sa talatala mai na luve ni daulaba o ya me tamusuka na uluqu? Ia ni dou sa raica, ni sa lako mai na i talai, mo dou sogota na katuba, ka sogoti koya matua ki tautuba. E sega li ni muri koya tiko mai na nona turaga?

³³Ni ra a veivosaki tiko, raica, a lako sobu mai na i talai vei koya, ka kaya vua, Raica, sa vu mai vei Jiova na ca oqo; a cava li me'u waraki Jiova tale kina?

2 Tui 7

¹A sa kaya o Ilaisa, Dou rogoa na vosa i Jiova: a kaya vakaoqo o Jiova, Ni mataka ena gauna vata oqo, ena volitaki mai na matamata ni koro mai Samaria e tolu na kilokaramu na witi digitaki, se, e ono na kilokaramu na barile, ka kena i sau e dua ga na tiki ni siliva.

²A vosa mai e dua na turaga ka dau sala vata kei na tui, ka kaya vua na tamata ni Kalou, “Raica, kevaka sa cakava o Jiova eso na katuba mai lomalagi, ena yaco rawa beka na ka oqo?” A sa kaya o Ilaisa, “Raica, o na kunea e matamu, ia o na sega ga ni kana mai kina.”

Era sa Lako Yani na Mataivalu ni Siria

³E ratou a tiko ena i curucuru ki na matamata ni koro, e lewe va na tamata tauvi vukavuka; e ratou a veikayaka vaka i iratou, A cava e datou mai waraka tiko kina e ke na nodatou mate?

⁴Kevaka e datou kaya, 'Me datou curu ki na loma ni koro,' sa tiko kina na dausiga, ia e datou na mate kina, ia kevaka tou tiko vakadua e ke, tou na mate talega. Ia oqo, tou lako mada, ki na nodra i tikotiko ni valu na kai Siria; ia kevaka era vakabulai kedatou, e datou na bula; ia kevaka era vakamatei kedatou, e datou na mate ga.

⁵E ratou a cavutu ni a butobuto mai vakalailai, me ratou lako ki na nodra i tikotiko ni valu na kai Siria; ia ni ratou yaco yani ki na i yalayala ni tikotiko ni valu nodra na kai Siria, ka raica ni a sega tale ni dua na tamata e tiko kina.

⁶Ni vakarogoya vei ira na mataivalu ni Siria o Jiova na rorogo ni domo ni qiqinivalu, kei na rorogo ni ose, io sa vaka na rorogo ni dua na mataivalu levu, ka ra veikayaka kina vakataki ira, Raica, sa saumi iratou mai na nodra tui na Itaiti, kei rau na nodra tui na kai Ijipita, o koya na tui Isireli, me ra valuti keda.

⁷Era a se ena mataka lailai sara, ka biuta tu mai na nodra veivalelaca, na nodra ose, na nodra asa, io, na i tikotiko ni valu a tu vinaka tu ga ena kena i tutu, ka ra dro me ra bula kina.

⁸Ia ni ratou yaco ki na i yalayala ni tikotiko ni valu na vukavuka, e ratou a curu ki na dua na valelaca ka kana, gunu, ka kauta tani mai kina na siliva kei na koula, na i sulu, ka la'ki vunia. E ratou a qai veikayaka vakataki iratou,

⁹Sa sega ni dodonu na ka e datou cakava. Oqo na siga ni rogo vinaka; ia e datou sa galuvaka ka me datou waraka me kida na mataka, ena yacovi kedatou na kena i totogi; ia oqo, tou lako, tou la'ki tukuna ki na valenitui.

¹⁰E ratou a lako ka kacivi iratou na i vakatawa ni matamata ni koro, ka tukuna vei iratou, Keitou a lako ki na nodra i tikotiko ni valu na kai Siria, ka raica, sa lala tu, ka sa sega na tamata sa tiko kina, se me dua na domo ni tamata me rorogo, a vesu tu ga na ose, ka ra vesu tale tu ga na asa, kei na veivalelaca sa lala tu ga.

¹¹Ia e ratou a kacikaci na i vakatawa ni matamata ni koro, ka tukuni yani vei ira ena valenitui.

12A yadra mai na tui ena bogi, ka kaya vei ira na nona dauveiqaravi, Au na vakatakila vei kemudou na ka era cakava vei keda o ira na kai Siria. Era sa kila ni da viakana; ka ra sa lako tani kina vakatikitiki mai na i tikotiko ni valu me vunitaki ira, ni ra nanuma, ‘Ni ra curu tani mai na koro, eda na tauri ira bula, eda na qai curu ki na koro.’

13A vosa e dua vei iratou na dauqaravi, ka kaya, Me ratou kauta mada e lima na vo ni ose eso me ratou la'ki raica ka ni o ira na Isireli era sa biuta oti e ke, era na mate talega me vakataki ira na lewe vuqa era sa vakarusai oti.

14Era a qai kauta e rua na tamata dauvodo ose; ka tala na tui me rau muria na nodra mataivalu na kai Siria, ka kaya, Drau lako ka la'ki raica.

15E rau a la'ki muri ira ka yacova yani na Joritani; ka raica era a kabuwacara tu ena sala na i sulu, kei na i yaya ni valu era a biuta tani na kai Siria ni ra a vakusakusa yani. E rau a lesu mai o rau na a talai, ka tukutuku vua na tui.

16Era a lako tani mai Samaria na tamata, ka ra la'ki vakayanaka na nodra i tikotiko ni valu na kai Siria. Me vaka na vosa ni Kalou, a sa volitaki e 3 na kilokaramu na witi digitaki se 6 na kilokaramu na barile ena dua ga na tiki ni siliva.

17A lesia na tui na nona dauveiqaravi e voleka duadua vua me i vakatawa ni matamata ni koro; ia era a buturaki koya mai na matamata ni koro na tamata, a sa mate kina o koya me vaka na vosa ni tamata ni Kalou ena nona lako sobu vua na tui.

18A yaco me vaka a vosataka na tamata ni Kalou vua na tui, ni kaya, Ena gauna vata vakaoqo ni mataka, ena volitaki kina mai na matamata ni koro mai Samaria e 3 na kilokaramu na witi digitaki se 3 na kilokaramu na barile ena dua ga na tiki ni siliva.

19A sauma na nona vosa na tamata ni Kalou na kavetani, ka kaya, “Raica, kevaka sa cakava o Jiova eso na katuba mai lomalagi, ena yaco rawa beka na ka oqo?” A sa kaya na tamata ni Kalou, “O sa na raica e matamu, ia o na sega ga ni kana kina.”

²⁰A yaco vakaidina vua na i vakatawa, ni ra a buturaki koya na tamata mai na matamata ni koro, ka mani mate kina.

2 Tui 8

Vakalesui na Nona i Yau na Yalewa ni Sunemi

¹A sa kaya oti o Ilaisa vua na yalewa ni Sunemi, ka luvena sa vakabula o koya mai na mate, ni sa na vakayacora na dausiga ni vanua o Jiova me vitu na yabaki na kena dede, ka sa dodonu me ratou lako tani kina vakavuvale ki na dua tale na vanua me ratou la'ki bula kina.-

²A sa muria na nona vosa na tamata ni Kalou na yalewa oqo; a sa lako yani kei ira na wekana, ka tiko vakavulagi ena nodra vanua na kai Filisitia me vitu na yabaki.

³Ni sa oti na vitu na yabaki, a qai lesu tale mai na yalewa ni Sunemi mai na nodra vanua na kai Filisitia, ka la'ki masuta na tui ena vuku ni kena vakalesui tale mai na nona vale kei na nona tiki ni vanua.

⁴A sa raica ni rau veivosaki tiko na tui kei na dauveiqaravi nei Ilaisa o Keasi; ka ni gadreva na tui me kila na veicakacaka mana lelevu sa cakava o Ilaisa.

⁵Ena gauna e talanoataka tiko kina o Keasi vua na tui na nona a vakabula o Ilaisa e dua na gone sa mate tu, a sa lako yani na yalewa ka vakaraitaka na nona kerekere vua na tui. A sa kaya o Keasi, “Kemuni na tui, sai koya sara ga oqo na yalewa kei na luvena tagane ka vakabula mai na mate o Ilaisa!”

⁶Ena kena saumi lesu na taro ni tui, a sa vakadeitaka na yalewa na dina ni i talanoa nei Keasi, ka vakavuna oqo me kaciva kina na tui na nona i vakalesilesi ka tukuna vua me vakasukai na veika kece e taukena na yalewa, ka okati kina na i sau ni nona i tei sa tamusuki mai na nona i teitei ena loma ni yabaki vitu ka yali tu kina.

O Ilaisa kei Penietati na Tui Siria

⁷A sa lako ki Tamasiko o Ilaisa ena gauna e tauvi mate tiko kina o Penietati na tui Siria. Ni sa tukuni vua na tui ni tiko voli e kea o Ilaisa,

⁸A sa kaya vua na nona i vakalesilesi o Eseeli, “Mo kauta mada e dua na ka ni loloma vua na parofita, ka kerea vua me vakataroga mada vei Jiova ena vuku ni noqu tauvi mate, se'u na bula tale mai, se segai.”

⁹A sa vakavodoka o Eseeli ena dela ni 40 na kameli na veimataqali ka ni loloma digitaki mai Tamasiko, ka sa lako yani vei Ilaisa. Ni rau sa sota, a sa kaya o Eseeli, “Na nomuni tamata o tui Penietati sa talai au mai me'u taroga vei iko se na bula tale mai na nona tauvi mate se segai.”

¹⁰A sa kaya vua o Ilaisa, “Mo la'ki kaya vua, ‘O na bula vakaidina o iko’; ia sa vakatakila vei au o Jiova ni na mate vakaidina o koya.

¹¹A sa qai wanonovi koya matua sara vakadede o Ilaisa me yacova ni sa madua o Eseeli. A vakasauri ni sa tagi na tamata ni Kalou.

¹²A sa taroga o Eseeli, “A cava o sa tagi kina na noqu turaga?” A sauma o koya ka vaka, “Baleta ni'u sa kila tu na ka ca o na cakava vei ira na Isireli. O na vakama na nodra veikoro vakabai, o na vakamatei ira na nodra cauravou ena i seleiwau, o na mokumokulaki ira vakaca na luvedra me yacova na nodra mate, ka tava na ketedra na yalewa bukete.”

¹³A sa kaya o Eseeli, “Ena rawa vakacava me tu vei au na mataqali kaukauwa vaka oqori? Sa sega ni dua na ka oi au!”- A sauma o Ilaisa ka kaya, “Sa vakatakila vei au o Jiova ni o na yaco mo tui Siria.”

¹⁴A sa lesu yani o Eseeli vei Penietati, ka sa tarogi koya, “A cava sa kaya vei iko o Ilaisa? A sauma o Eseeli ka vaka, “Sa kaya vei au ni o na bula vakaidina.”

¹⁵Ia ena siga ka tarava, a sa taura o Eseeli na i tutuvi, ka tonia ena wai, ka ovica kina na mata ni tui me yacova ni sa mate. A sa veisosomitaki vei Penietati o Eseeli me tui Siria.

O Jiorami na Tui Juta

(2Vei 21.1-20)

¹⁶Ena i kalima ni yabaki i Jorami na luve i Eapi na tui Isireli, a veiliutaki o Jiorami na luve i Josefati na tui Juta.

¹⁷A yabaki tolusagavulu karua o koya ni a buli me tui, ka tui tiko mai Jerusalemi me yabaki walu.

¹⁸A muria o koya na nodra i valavala na tui Isireli, me vaka a cakava na mataqali i Eapi, ni a watina na luve i Eapi. A dau caka ca o koya ena mata i Jiova.

¹⁹Ia a sega ni via vakawabokotaki ira na Juta o Jiova ena vuku i Tevita na nona tamata, me vaka ni a yalataka vua ni ra na veiliutaki vakatui tikoga na nona kawa.-

²⁰Ena gauna ni veiliutaki vakatui nei Jiorami, era a bese ni muri lewa ki Juta na kai Itomi, ka ra tauyavutaka na nodra matanitu vakataki ira.-

²¹A sa lako yani o Jiorami ki Sea vata kei na nona qiqinivalu kece, ka sa vakavolivolti ira na mataivalu ni Itomi. Ia ni sa bogi na vanua, sa cavutu o koya kei ira na nona turaganivalu ni qiqinivalu me ra botea na i lati ka dro tani, ka ra sa veiseyaki na nona sotia ki na nodra veivale.

²²Era a tu vakataki ira ga na kai Itomi ka sega ni qali ki Juta me yacova na siga oqo. O ira talega na kai Lipina era a vuki tani ena gauna vata o ya.

²³Ia na vo ni cakacaka i Jiorami kei na ka kecega sa cakava o koya sa volai ena *Kedra i Volatukutuku na Tui Juta*.

²⁴A sa mate o Jorami ka la'ki bulu ena i bulubulu vakatui ena Koro i Tevita, ka sa sosomitaki koya me tui o Esaia na luvena.

O Esaia na Tui Juta

(2Vei 22.1-6)

²⁵Ena kena i katinikarua ni yabaki i Jorami na tui Isireli, na luve i Eapi, a sa yaco me tui Juta o Esaia na luve i Jiorami.

²⁶A yabaki ruasagavulu karua o Esaia ena gauna a buli kina me tui, ka tui mai Jerusalemi ka yabaki dua. Ia na yaca i tinana o Acalaia na luve i Omirai na tui Isireli.

²⁷A muria talega na i valavala ni mataqali i Eapi, o koya, ka dau caka ca ena mata i Jiova me vaka a cakava na mataqali i Eapi, ni a veivugoni o koya kei na vuvale i Eapi.

²⁸E rau a lako kei Jorami na luve i Eapi ki na i valu i Eseeli na tui Siria mai Remoci-kiliati; na vanua ka ra vakamavoataki Jorami kina o ira na kai Siria.

²⁹A lesu ki Jesireli o Jorami na tui, me la'ki vakabulabula ena vuku ni nona mavoia mai Rama, a sa lako yani o Esaia me mai sikovi koya e kea.

2 Tui 9

Sa Lumuti o Jeu me Tui Isireli

¹A sa kaciva e dua vei ira na i lawalawa parofita cauravou o Ilaisa, ka kaya vua, “Mo vakarautaki iko vinaka mada, ka kauta na tavaya waiwai olive oqo e ligamu ki Remoci Kiliati.

²Ni o sa yaco ki kea, mo qarai Jeu na luve i Josefati, na makubui Nimesai. Mo kauti koya ki na dua na rumu e loma ni vale

³ka livia na waiwai olive oqo ki uluna, ka kaya, ‘Sa vosa vakaoqo o Jiova, Au sa lumuti iko mo tui Isireli.’ Mo qai dolava na katuba ka dro; mo kua tale ni wawa.

⁴A sa lako yani ki Remoci Kiliati o koya na parofita cauravou.

⁵Ia ni sa yaco yani, a sa raica ni ra bose tiko na turaganivalu, ka sa kaya, “Sa dua na noqu i tukutuku vei iko na kavetani ni valu.” A taroga o Jeu, “O cei vei keitou oqo o vosa tiko vua?” A sa kaya na i talai, “Vei iko, na kavetani ni valu.”

⁶A rau sa qai curu yani ki loma na lewe rua, ka sa livia na parofita cauravou na waiwai ki na ului Jeu, ka kaya vua, “Sa kaya vakaoqo o Jiova na nodra Kalou na Isireli, ‘Au sa lumuti iko mo nodra tui na noqu tamata na Isireli.-

⁷Ia mo na mokuta na nomu turaga na tui, na luve i Eapi, ka'u na totogitaki Jesipeli ena vuku ni nona vakamatei ira na noqu parofita kei ira na noqu tamata.

⁸Ena rusa na vuvale kece i Eapi. Au na muduka tani na tagane kece sara mai na vuvale i Eapi, vua e bobula se sereki.

⁹Au na cakava na mataqali i Eapi me tautauvata kei na mataqali i Jeropoama, na luve i Nipati, ka tautauvata kei na mataqali i Pasa, na luve i Eaija.

¹⁰O ira na koli era na kania na yago i Jesipeli ena vanua mai Jesirieli, ka na sega ni dua e buluta.’ ” A sa qai dolava na katuba na parofita cauravou, ka dro tani yani.-

¹¹Ni sa curu yani o JEU vei ira na nona i tokani turaganivalu, era sa tarogi koya, “E vinaka tiko li na veika kece? A cava e lako mai kina vei iko na tamata lialia o ya?” A sauma vei ratou o JEU ka kaya, “Dou sa kilai koya kei na ka sa vinakata.”

¹²Era sa kaya, “E segai, keitou sa sega ni kila. Mo tukuna mai vei keitou na ka e tukuna.” A sa kaya o JEU, “Sa vosa vakaoqo vei au o koya, ka kaya, ‘Sa kaya vakaoqo o Jiova: Au sa lumuti iko mo tui Isireli.’ ”

¹³E sega ni bera ni ra sa tevuka na nodra i tutuvi na turaganivalu me tucake kina o JEU, era a uvu davui, ka kailavaka, “Sa tui o JEU!”

¹⁴A qai bukiveretaki Jorami o JEU na luve i Josefati, na makubui Nimesai. A vakatawai Remoci Kiliati tiko o Jorami kei ira kece na Isireli ena vuku ni kena qarauni o Eseeli na tui Siria.

¹⁵Ia sa lesu ki Jesirieli o Jorami na tui me la'ki vakabulabula ena vuku ni mavoa e yacovi koya ena nona vala kei Eseeli na tui Siria. A sa kaya o JEU, “Kevaka sa lomamudou oqo, me kakua ni dua e dro tani mai na koro me la'ki tukutuku i Jesireli.”

¹⁶A sa vodo ena nona qiqi vakaturaga o JEU ka lako yani i Jesireli. A se mavoa voli ga o Jorami, ka veisiko yani vua o Esaia na tui Juta.

¹⁷Ni tucake tu na sotia yadra ena vale vakarewa i cake mai Jesireli, a raici JEU kei na nona tamata ni ra sa voleka yani, ka sa kaya, “Au sa raica eso na tamata era sa lako tiko mai oqo!” A sa kaya o Jorami, “Me talai mada e dua

na tamata dauvodo ose vei ira me kilai kina se ra keda meca se ra noda i tokani.”

18A sa lako yani na tamata dauvodo ose me la'ki tavaki JEU, ka kaya vua, “E gadreva na tui me kila se o sa lako mai me vaka e dua na nona i tokani.” A sauma o JEU ka kaya, “E sega ni dua kina na nomu bisinisi! Mo vuki ga ka muri au mai? Na sotia yadra ena vale vakarewa i cake sa kaya, “Sa yacovi ira o koya ka talai, ia sa sega ga ni lesu tale mai.”

19A sa talai tale e dua na dauvodo ose, ka sa taroga na taro vata ga o ya. A sauma lesu o JEU, ka kaya, “Sa sega ni dua kina na nomu bisinisi! Mo muri au ga mai.”

20A sa tukuna tale na sotia yadra ni sa yaco vei ira o koya ka talai, ia sa sega ga ni lesu tale mai. A sa kaya talega, “Ia e vaka ga na i vakarau ni vakacici ose nei JEU na makubui Nimesai oqo, baleta ni dau vakadomobula na nona vakacici ose ni qiqi.

21A sa vakarota o Jorami na tui, “Dou vakarautaka na noqu qiqinivalu.” Ni sa vakarautaki oti, e rau sa qai lako yani ena nodrau dui qiqinivalu o Jorami na tui Isireli kei Esaia na tui Juta me rau la'ki tavaki JEU, ka ratou sota ena vanua i Nepoci na kai Jesireli.

22Ni sa raici JEU o Jorami, a sa tarogi koya, “I JEU, o sa lako li mai ena vakacegu kei na sautu?” A sa sauma o JEU ka kaya, “Me yaco rawa li vakaevei na tiko sautu kei na vakacegu ni se ia tu ga oqo na vakatevoro kei na qaravi kalou matakau ka vakatekivuna o Jesipeli na tinamu?”

23A sa drete o Jorami na i varaile ni nona ose me vuki tani ka dro, ka kailavaka yani vei Esaia ena domoilevu, “I Esaia, sa dua na vere!”

24A vakadretaka vinaka na nona dakaititi ena nona i gu taucoko o JEU, ka vanai Jorami ena maliwa ni tabana. A sa coka na utona na gasau, ka sa bale sobu ena nona qiqinivalu.

25E qai kaya o JEU vei Pitika na nona turaganivalu, “Mo la'ki taura na yagona ka viritaka ki na tiki ni vanua i Nepoci na kai Jesireli. Mo vakananuma lesu

na nodaru a vodo ose tiko e daku i tui Eapi na tamana, ka qai tukuna kina o Jiova na vosa oqo me baleti Eapi:

²⁶‘Au a raica na vakamatei nei Nepoci kei ratou na luvena tagane ena noa. Ena ka oqo au sa yalataka kina ni’u na sauma vei iko ena tiki ni vanua vata ga oqo.’ Ia oqo, mo laveta cake na yago i Jorami ka viritaka yani ena tiki ni vanua i Nepoci, me vaka na vosa i Jiova.”-

Na Vakamatei nei Tui Esaia

(2Vei 22.7-9)

²⁷Ni sa raica o Esaia na tui Juta na veika sa yaco, a sa dro ki na koro o Peci Ekani. A cici muri koya o Jeu, ka vakaroti ira na nona tamata, “Dou vakamatei koya talega!” Era a vakamavoataki koya ena gauna e kauta cake kina na nona qiqinivalu ena i cabecabe ki Kuri, ka voleka ki na koro o Ipiliani. Ia sa sasaga voli ga me la’ki yacova na koro levu o Mekito, ka mate e kea.

²⁸Era a kauti koya lesu ki Jerusalemi na nona vakalesilesi ena dua na qiqinivalu ka vakotori koya vata kei ira na nona qase ena i bulubulu mai na Koro i Tevita.

²⁹A sa yaco me tui Juta o Esaia ena i katinikadua ni yabaki ni nona veiliutaki vakatui e Isireli o Jorami na luve i Eapi.

Vakamatei na Ranadi o Jesipeli

³⁰A sa yaco yani ki Jesireli o Jeu. Ni sa rogoca o Jesipeli na veika sa yaco, a sa boroya ruarua na matana, ka ukucavutaka na uluna, ka iro sobu mai katubaleka e cake ni valenitui.

³¹Ni sa curuma yani o Jeu na matamata ni koro, a sa kailavaka mai o koya, “Simirai o iko! A tamata dauveivakamatei o iko! A cava o mai cakava eke?”

³²A sa rai cake o Jeu vaka ki na katubaleka ka kailavaka ena domolevu, “O cei e totaki au? O cei?” A qai iro sobu mai vua e lewe rua se tolu na i vakalesilesi ni valenitui mai na katubaleka,

³³ka kaya yani vei ratou o JEU, “Dou viritaki koya sobu mai!” A ratou a viritaki koya sobu ki ra; a sa sika cake na nona dra ki na lalaga ni bai kei ira na ose. A sa vaqiqica o JEU na nona ose kei na qiqi ena dela ni yagona.

³⁴Sa qai curuma yani na koro o JEU, a sa kana ka gunu; a sa qai kaya, “Dou la'ki raica na yagona na yalewa cudruvi o ya ka buluta; ni sa luvenitui o koya.”

³⁵Ia o ira era sa la'ki buluta sa kunea wale ga na nona qavokavoka, kei na sui ni yavana kei na ligana.

³⁶Ni sa vakadewataki oqo vei JEU, a sa kaya, “Oqo na vosa i Jiova ka cavuta ena gusu i Ilaijia na kai Tisipa na nona tamata, ni a kaya, ‘Era na kania na koli na yago i Jesipeli ena vanua o Jesireli.-

³⁷Na vo ni yagona era na biu tu me vaka na deni manumanu, me kakua kina ni dua na tamata me vakatakilai koya rawa me kaya kina, ‘Oqo o Jesipeli.’ ”

2 Tui 10

Vakamatei o Ira na Kawa i Tui Eapi

¹Era sa lewe 70 na kawa i Eapi na tui era vakaitikotiko mai Samaria. A sa vola e dua na i vola o JEU, ka vakau na i lavelave ni vola vei ira na turaga ni veikoro lelevu, vei ira na qase, kei ira na dauniveisusu vei ira na kawa i Eapi. Sa vakaoqo na lewe ni vola,

²“O ni sa lesi mo ni dau qaravi ira na kawa vakatui ka sa tu kina vei kemuni na qiqinivalu, kei na ose, kei na i yaragi, kei na veikoro vakabai. Ia oqo, ena gauna ga o ni ciqoma kina na i vola oqo,

³mo ni digitaka sara e dua na kawa vakatui sa donu vei kemuni me buli me tui, ka mo ni vala ena vukuna.”

⁴Era sa rere vakalevu sara kina na qase era veiliutaki voli e Samaria, ka ra kaya, “Ena rawa vakacava me da vorati JEU, ni rau sa sega ni vorati koya rawa mada ga o tui Jorami kei tui Esaia?”

⁵Ena ka oqo, sa qai vakauta kina e dua na i tukutuku na i vakalesilesi liu ni valenitui, kei koya na i vakalesilesi liu ni koro, kei ira na qase vata kei ira na

dauveisusu, me vakaoqo: “Keimami sa okati me nomuni tamata, ka sa tu vakarau me keimami cakava na veika kecega o ni vinakata. Ia keimami na sega ni bulia e dua me tui; mo ni vakayacora ga na ka sa dodonu vei kemuni.”

⁶A qai vola tale o JEU vei ira na i karua ni vola, ka kaya, “Kevaka o ni sa totaki au ka vakarau tu mo ni vakarorogo ki na noqu vosa, mo ni qai kauta mai vei au ki Jesireli na uludra kece na kawa i Eapi na tui ena gauna vata vakaoqo ni mataka.” O ira kece na lewe 70 na kawa i tui Eapi era sa qaravi mai vei ira na qase e Samaria, ka ra susugi ira cake mai.

⁷Ni sa ciqomi na i vola, era a qai vakamatei ira kece na lewe 70 na kawa i Eapi o ira na qase ni Samaria, era sa biuta na uludra ena basikete eso, ka vakauta ki Jesireli vei JEU.

⁸Ni sa yaco yani vei JEU na i tukutuku ni kena sa kau yani na uludra na kawa i Eapi, a sa vakarota o koya me ra tuvana cake me rua na i binibini ena matamata ni koro levu me biu tu e kea me yacova na mataka tarava.

⁹Ena mataka lailai, a sa lako yani o JEU ki na matamata ni koro ka kaya vei ira na tamata era tu e kea, “Sai au na tamata ka bukiveretaka na tui o Jorami ka'u a vakamatei koya; ka sega ni dua vei kemuni me dua kina na nona cala. Ia o cei sa vakamatei ira kece oqo?

¹⁰Oqo sa vakadinadinataki kina ni veivosa kece i Jiova sa cavuti me baleti ira na kawa i Eapi sa yaco vakaidina. Sa vakayacora o Jiova na nona vosa ni yalayala mai na gusu i Ilaijia na nona tamata.”

¹¹A sa qai vakamatei ira kecega na vo ni vuvale nei Eapi mai Jesireli o JEU, kei ira kece na nona i vakalesilesi, o ira na nona i tokani voleka, kei ira na nona bete; a sa sega ni vo e dua.-

Vakamatei o Ira na Weka i Esaia na Tui

¹²A sa biuti Jesireli o JEU me lako ki Samaria. Ena nona lako voli, ni yaco yani ki na vanua sa vakatokai na “Nodra Vanua ni Keba na i Vakatawa ni Sipi,”

¹³a sa sotava e kea eso na weka i Esaia na tui Juta, ka sa tarogi ira, “O cei o kemudou?” Era a sauma ka kaya, “O keitou na weka i Esaia. Keitou sa lako tiko i Jesireli me la'ki sikova na luvedra na ranadi o Jesipeli kei na vuvale vakatui.”

¹⁴A sa vakaroti ira na nona tamata o JEU, ka kaya, “Dou vesuki ira bula!” Era a vesuki ira, ka la'ki vakamatei ira ena yasa ni dua na qara e kea. Era sa lewe 42 taucoko na tamata, ka sega ni vakabulai e dua vei ira.

Vakamatei o Ira na Vo ni Vuvale i Eapi

¹⁵A sa lako tani mai kea o JEU ka a mani qai sotavi koya o Jonatapi na luve i Rekapi. A sa kidavaki koya o JEU, ka kaya vua, “Sa dodonu li vei au na yalomu, me vaka sa dodonu vei iko na yaloqu, se sega?” A sa kaya o Jonatapi, “Sa vakakina.” Sa qai kaya vua o JEU, “Mo dodoka cake mai kina na ligamu.” A rau sa lululu, ka sa qai vukei koya cake o JEU me vodo ena qiqi vakaturaga,

¹⁶ka sa kaya, “Me daru lako vata mada, mo raica na noqu gumatua ena totaki Jiova.” A rau sa vodo vata sara yani ki Samaria.

¹⁷Ni rau yaco ki Samaria, a sa vakamatei ira kecega na vo ni mataqali i Eapi o JEU me yacova ni sa vaqeyavutaki ira kece sara, me vaka na vosa i Jiova ka a cavuti vei Ilaijia.

¹⁸A vakasoqoni ira vata na tamata kece o JEU, ka kaya vei ira, Sa qaravi Peali vakalailai o Eapi; ia ena qaravi koya vakalevu o JEU.

¹⁹Ia oqo, dou kacivi ira mai vei au na parofita kece i Peali kei ira kece na tamata sa qaravi koya, kei ira kece na nona bete. Me kakua sara ni yali e dua, ni'u sa na vakacabora e dua na i soro levu vei Peali; ia o koya e sega ni tiko kina ena vakamatei.” (Sa cakava vakailawaki ga na ka oqo o JEU, ni sa vinakata o koya me vakawabokotaki ira na dauqaravi Peali.)

²⁰A sa vakarota o JEU, “Dou kacivaka mada e dua na soqoni tabu ena vuku i Peali!” Era a mani kacivaka vakakina.

²¹A talatala o JEU ki Isireli taucoko. Era a lako mai o ira kecega era qaravi Peali, ka sega ni dua na tamata me sega ni lako kina. Era a curuma na burekalou i Peali, ka sa sinai mai na dua na muana ki na dua tale.

²²Sa qai vakarota na bete ka daulewa na vale ni sulu o JEU me kauta mai na i sulu ni sokalou me rauti ira kecega sa qaravi Peali.

²³Ni oti o ya, a sa curu ki na burekalou i Peali o JEU kei Jonatapi na luve i Rekapi ka tukuna vei ira na qaravi Peali, “Mo ni vakararai de ra tiko maliwai kemuni eso era qaravi Jiova, baleta ni dodonu me ra tiko duadua ga eke o ira era qaravi Peali.”

²⁴Era a qai curu me ra vakacabora na i madrali kei na i sorokama. Ia oqo, a lesia o JEU me ra tiko e tautuba era lewe walusagavulu na tamata, ka kaya, “Mo ni vakamatei ira kece na tamata oqo. Ke sa dro bula e dua na tamata ka'u sa kauta mai ki ligamuni, ena mate o koya ka laivi koya me dro, me kena i sau na tamata o ya.”

²⁵Ia ni ra vakacabora oti na i soro kama, a kaya o JEU vei ira na i vakatawa kei na turaganivalu, “Ni curu yani ki na burekalou ka mokuti ira; ka kakua ni laiva e dua na tamata me dro.” Era a vakamatei ira ena i seleiwau; era a biuti ira ki tuba o ira na i vakatawa kei na turaganivalu, ka qai lako yani ki na rumu e loma ni burekalou i Peali.

²⁶Era a kauta mai ki tautuba na veimatakau ni nona burekalou.

²⁷Era a basuraka na matakau i Peali, ka vakarusa na nona burekalou, ka vukica na valenisoro i Peali me vale ni benu me yacova na siga oqo.

²⁸Sai koya oqo na sala sa vakawabokotaka kina o JEU na sokalou vei Peali e Isireli.

²⁹Ia, sa sega ga ni gole tani o JEU mai na i valavala ca i Jeropoama na tui, o koya ka a liutaki ira na Isireli me ra cuva vua na bulumakau koula ka vakaturi mai Peceli kei Tani.-

³⁰A sa vosa vei JEU o Jiova, ka kaya, “O sa caka vinaka ena nomu vakayacora na ka e dodonu e mataqu kei na nomu cakava ki na mataqali i Eapi na veika

kece au vinakata mo cakava. Au sa yalataka kina vei iko ni ra na taura na i tutu vakatui e Isireli o ira na nomu kawa me yacova na i kava ni tabatamata.”

³¹Ia o Jezu sa sega ni muria na i vunau i Jiova na Kalou ni Isireli ena yalona taucoko; ia, sa muria ga na i valavala ca i Jeropoama ena nona liutaki ira na Isireli me ra caka ca.

Na Mate nei Jezu

³²Ena gauna o ya, a tekivu kina me vakalailaitaki ira na Isireli o Jiova. O Eseeleli na tui Siria sa valuta ka vakamalumalumutaki ira na vanua kece vaka-Isireli:

³³mai na Joritani ka vaka ki na tokalau, na vanua taucoko o Kiliati, o ira na Kata kei ira na Rupeni, o ira na Manasa mai Aroeri, ka koto volekata na buca o Erinoni, o ya o Kiliati kei Pasani.

³⁴Ia na vo ni cakacaka kecega sa cakava o Jezu, ka okati kina na veika sa rawata, era sa volai ena *Kedra i Vola i Tukutuku na Tui kei Isireli*.

³⁵A sa mate o Jezu ka bulu mai Samaria. A sa sosomitaki koya na luvena o Jioasi na tui.

³⁶E a tui Isireli ka veiliutaki mai Samaria o Jezu me 28 na yabaki.

2 Tui 11

O Ranadi Acalaia mai Jutu

(2Vei 22.10—23.15)

¹Ena gauna sa kila kina o Acalaia na tina i Esaia na tui ni sa mate o luvena, a sa vakarota me ra vakamatei kece na lewe ni vuvale vakatui.

²A sa dro bula duadua ga na luve i Esaia tagane o Joasa. Ni sa voleka ni vakamatei o koya kei ira na kena vo, a sa qai vakabulai koya na vugona o Jiosepa na luvena yalewa na tui o Jorami, ka rau mataveiganeni kei Esaia. A sa kauti Joasa kei na nona meimei ki na dua na rumu ni Vale i Jiova me vunitaki koya mai vei Acalaiana, ka mani sega ni mate kina.

³E yabaki ono na nona vunitaka voli na cauravou lailai o Jiosepa ena Vale i Jiova ena gauna a veiliutaki tiko kina o Acalaia.

⁴Ia ena i kavitu ni yabaki, a talatala o Jioiata na bete me ra kau mai na kavetani ni valu kei ira na i vakatawa, ka kauti ira vua ki na vale i Jiova; a veiyalayalati kei ira o koya ka vakabubuluitaki ira ena vale i Jiova, ka vakaraitaka vei ira na luvenitui.

⁵A vakaroti ira o koya ka kaya, “Oqo na ka mo dou cakava: mo dou wase tolu; e dua na kena i wase ka cegu mai na yadra ena Siga ni Vakacecegu me yadrava na valenitui,

⁶e dua na i wase me yadrava na matamata ni koro o Suri, kei na dua tale me tiko ena matamata ni koro e dakudra na i vakatawa, me ra yadrava na valenitui;

⁷ia oi rau na wasewase ni yadra e rua me mai yadra ena Siga ni Vakacecegu ka vakatawa na Vale i Jiova,

⁸me ra viribaita na tui ka me taura tu na nodra i yaragi. O koya e lako sivita mai na i yalayala ni vakatawa me na vakamatei. Ia mo dou tiko ravita na tui ni sa veicuruyaki voli.”

⁹Era a cakava vakakina o ira na kavetani ni valu, me vaka na ka kecega a vakarota o Jioiata na bete. Era sa dui kauti ira mai na nona tamata era a dodonu me ra cegu mai na cakacaka ena Siga ni Vakacecegu, kei ira ka ra mai tekivu yadra ena siga o ya, ka ra lako vei Jioiata na bete.

¹⁰A solia na bete vei ira na turaganivalu na moto kei na i sasabai i Tevita na tui era tu ena vale i Jiova.

¹¹Era a tucake na i vakatawa ni ra taura yadua tu na nodra i yaragi, mai na ceva ki na vualiku ni vale, ka volita talega na i cabocabonisoro ni vale.

¹²A kauti koya na luvenitui o Jioiata na bete, ka vakaisalataki koya ena i sala vakatui ka solia vua na i vola ni vunau; era a buli koya me tui, ka lumuti koya, era a vakasausau, ka kaya, “Me bula balavu na tui!”

¹³Ni a rogoca o Acalaia na nodra maue na sotia matayadra kei ira na tamata, a qai lako yani o koya ki na Valenisoro, ena vanua era sa vakasoqoni kina na tamata.

¹⁴E a raici koya e kea na tui ka se qai buli vou, ni sa tucake tu ena yasa ni duru volekata na i curucuru ki na Valenisoro, me vaka na kena i valavala. Era sa viribaiti koya na turaganivalu kei ira na dauuvu davui, ka ra reki vakalevu na tamata kecega ka uvu davui. A dresulaka na nona i sulu o Acalaia, ka kacivaka, “Na vere! Na vere!”-

¹⁵A vakarota o Jioiata na bete vei ira na turaga ni vale, ka kaya, Dou kauti koya ki tautuba, ena kedra maliwa na matayadra: ia me vakamatei ena i seleiwau na tamata sa muri koya. Ni sa kaya na bete, Me kakua ni vakamatei o koya e lomani vale i Jiova.

¹⁶Era a tauri Acalaia ka kauti koya ki na valenitui, ka vakamatei koya ena Matamata ni Ose.

Vakayacora na Veisau o Jioiata

(2Vei 23.16-21)

¹⁷A cakava o Jioiata e dua na veiyalayalati kei Jiova kei ira talega na tamata, ka me ra tamata i Jiova, ka vakakina na tui kei ira na nona tamata.

¹⁸Era a curuma na burekalou i Peali o ira kecega na lewe ni vanua ka basuraka; ka talaraka sobu vakamatailalai na i cabocabonisoro kei na nona matakau ceuceu, era a vakamatei Matani na bete i Peali ena mata ni cabocabonisoro. Ia a lesia na bete eso na turaga me i vakatawa ni vale i Jiova.

¹⁹A kauti ira na kavetani ni valu, ira na i vakatawa, kei ira na lewe ni vanua; era a kauti koya sobu na tui mai na vale i Jiova ka lako ena salatu ki na matamata ni koro era dau tiko kina na i vakatawa ki na valenitui. A la'ki tiko o koya ena nodra i dabedabe vakaturaga na tui.

²⁰Era a reki kecega na lewe ni vanua; a sautu ka tiko vagagalu na koro ni tarava tiko na mate i Acalaia ena i seleiwau ena valenitui.

²¹A yabaki vitu o Joasa ena gauna a tekivu veiliutaki kina.

2 Tui 12

O Joasa na Tui Juta

(2Vei 24.1-16)

¹Ena i kavitu ni yabaki i Jeu, a sa tui Juta kina o Joasa, ka veiliutaki vakatui mai Jerusalemi me 40 na yabaki. A tinana o Sipia mai na koro levu o Perisepa.

²A caka dodonu o Joasa ena mata i Jiova ena gauna kece ni nona tui, baleta ni dau vakavulici koya tiko o Jioiata na bete.

³Ia sa sega ga ni kau laivi na veitikina ni qaravi kalou matakau, ka ra tomana tikoga na tamata na nodra vakacaboisoro kei na vakamai ni ka boi vinaka e kea.

⁴A sa kacivi ira na bete o Joasa ka vakaroti ira me ra soqona na i lavo kece sa kau mai me baleta na veiqaravi ena Valenisoro. Oqori na i lavo sa kumuni me saumi kina na ka tabu me vakacabori kei na i lavo kecega era sa solia vakailoloma na tamata.-

⁵Na bete yadudua me ra dui qarauna na i lavo era sa kumuna mai vei ira era veiqaravi kina, ka me vakayagataki na i lavo ena kena vakavinakataki na Valenisoro, me vaka e gadrevi.

⁶Ia me la'ki yacova na i ka 23 ni yabaki ni veiliutaki vakatui i Joasa, a ra se sega ga ni qarava na cakacaka ni vakavinakataki Valenisoro o ira na bete.

⁷A sa qai kacivi Jioiata na bete kei na so tale na bete o Joasa na tui, ka kaya vei ira, “A cava dou sa sega ni vakavinakataka kina na veitiki ni Valenisoro sa kabasu? Me tekivu oqo ka lako yani, mo dou kakua tale ni qai taura tiko na i lavo dou sa ciqoma; ia mo dou solia mai me rawa ni toso kina na cakacaka.”

⁸Era a vakadonuya oqo na bete, ka ra vakadonuya talega me ra kakua ni vakavinakataka na veitiki ni Valenisoro sa kabasu.

⁹A sa kauta e dua na kisi o Jioiata na bete, ka cakava e dua na qara ena kena i sogo, ka biuta voleka ki na i cabocabonisoro ena yasa i matau ni ra curu yani ki na Valenisoro. O ira na bete ka dauvakatawa na katuba era sa vakatawana ki loma ni kisi na i lavo kece era dau solia na mai sokalou.

¹⁰Ena gauna e levu kina na i lavo e loma ni kato, e rau sa dau lako yani na vunivola ni tui kei na bete levu me rau kumuna na i lavo, ka tawana ena taga.

¹¹Ni sa volai oti na levu ni lavo, a rau sa solia sara na siliva vei ira na i liuliu ni cakacaka ena Valenisoro, ka ra sa qai veisaumitaki ira na matai ni kau, kei ira na matai ni vatu,

¹²kei ira na dauviri bai, kei ira na dautavatu, ka me voli kina na kau vata kei na vatu ni cakacaka, ka saumi kina na veika kece e gadrevi.

¹³Ia sa sega sara ni dua na i lavo me saumi kina na caka ni bilo siliva, na beseni, na davui, se na i yaya ni cina, se i yaya cava ga me buli ena siliva se na koula.

¹⁴A sa vakayagataki kecega me ra veisaumi kina na tamata cakacaka ka voli kina na i yaya ni cakacaka.

¹⁵Me vaka ni ra tamata daucakacaka vakadodonu o ira na i liuliu ni cakacaka, sa sega kina ni gadrevi me ra soli ripote ena vuku ni vakayagataki ni lavo.-

¹⁶Me baleta na i lavo sa soli ena vuku ni caka cala kei na i valavala ca, oqo sa sega ni vakacurumi ki na kato ni lavo; ni sa nodra i wasewase na bete oqo.-

¹⁷Ena gauna o ya, a ravuta kina o Eseeli na tui Siria na koro levu o Kaca, ka rawata na qaqa; a sa qai nanuma me ravuti Jerusalemi.

¹⁸A sa taura o Joasa na tui Juta na veisolisoli yaya tabu kece sa cabora vei Jiova o ira na tui me vakataki Josefati, o Jorami, kei Esaia, ka vakuria ena nona i solisoli vakataki koya kei na koula kece ni valeniyau ni Valenisoro kei na valenitui, ka qai vakauta kece vakailoloma vei tui Eseeli, ka sa mani lako tani kina mai Jerusalemi.

¹⁹Na veika tale eso e vakayacora o Joasa na tui sa volai e *Na Kedra i Volatukutuku na Tui Juta*.

²⁰Era a bukiveretaki Joasa na nona vakaillesilesi, ka sa vakamatei o Joasa mai Vale i Milo, ena sala ka lako sobu ki Sila.

²¹O rau na i vakalesilesi ka mokuti koya o Josakari na luve i Semeace kei Jiosevata na luve i Someri. A sa bulu vata kei ira na nona qase o Joasa ena Koro i Tevita; a sa buli me tui o Amasaia na luvena, me kena i sosomi.

2 Tui 13

O Jioasi na Tui Isireli

¹Ena i ka 23 ni yabaki i Joasa na tui Juta, na luve i Esaia, a buli me tui vei ira na Isireli mai Samaria o Jioasi na luve i Jeu, ka tui me yabaki tini kavitu.

²A dau caka ca o koya ena mata i Jiova ka muria na i valavala ca i Jeropoama na luve i Nipati, ka ni a vakaivalavalacataki ira na Isireli; ka sega ni biuta tani o koya.

³A waqa na cudru i Jiova vei ira na Isireli, a soli ira ki na liga i Eseeli na tui Siria, kei Penietati na luve i Eseeli ena veigauna kecega.

⁴A vakamamasu vei Jiova o Jioasi, ka sa rogoci koya o Jiova ni sa raica na nodra vakasaurarataki na Isireli mai vei tui Siria.

⁵A solia o Jiova vei ira na Isireli e dua na i vakabula, ka ra dro tani mai kina mai na ligadra na kai Siria; era a tiko tale ena nodra veivale o ira na Isireli, me vaka e liu.

⁶Ia era a sega ga ni biuta na i valavala ni mataqali i Jeropoama, era a muria tikoga; a tu talega mai Samaria na i vakatakarakara ni kalou yalewa o Asera.

⁷E a sega ni vakavotaka tu vei Jioasi o Eseeli na tamana, e dua na mataivalu, vakavo ga e lewe 50 na tamata dauvodo ose, ka tini na qiqinivalu, ka lewe 10,000 na tamata i valu yava, ni a vakarusa kece na kena vo o tui Siria, ka vaka na kuvu ni qele sa buturaki.

⁸Ia na vo ni cakacaka i Jioasi, kei na ka kecega a cakava o koya, kei na nona kaukauwa, a sega li ni volai ena i Vola ni Veika sa Caka ena nodra Veigauna na tui Isireli?

⁹A mate o Jioasi, ka moce kei ira na nona qase, era a buluti koya mai Samaria; a sa tui o Joasa na luvena me kena i sosomi.

O Jioasi na Tui Isireli

¹⁰Ena i ka 37 ni yabaki i Jioasi na tui Juta, a tekivu me tu vei ira na Isireli mai Samaria o Jioasi na luve i Jioasi, ka veiliutaki me yabaki tinikaono.

¹¹A dau caka ca o koya ena mata i Jiova, a sega sara ni biuta tani na i valavala ca i Jeropoama na luve i Nipati, o koya ka a vakaivalavalacataki ira na Isireli, ia a muria tikoga o koya.

¹²Ia na vo ni cakacaka i Jeosi, kei na ka kecega a cakava o koya, kei na nona qaqa a vala kina kei Amasaia na tui Juta, a sega li ni volai ena i Vola ni Veika sa Caka ena nodra Veigauna na tui Isireli?

¹³A mate, ka moce kei ira na nona qase o Jeosi; a bulu vata kei ira na tui Isireli mai Samaria; a sa tiko ena nona i tikotiko vakaturaga o Jeropoama.

Na Mate i Ilaisa

¹⁴A sa tauvi Ilaisa e dua na mate levu; ia ni sa voleka ni mate, a sa la'ki sikovi koya o Jeosi na tui Isireli, a sa tagi ka kaya, “I tamaqu! I tamaqu! O iko na qaqa sa dau taqomaki Isireli!”-

¹⁵A sa kaya vua o Ilaisa, “Taura e dua na dakaititi kei na kena gasau.” A sa vakarautaka mai o Jeosi,

¹⁶ka sa kaya o Ilaisa vei Jeosi me vakadreta na dakaititi me vakarau vanataka. A sa vakayacora vakakina na tui, a sa biuta na ligana o Ilaisa ki na ligana na tui.

¹⁷A sa kaya o koya, “Mo dolava na katubaleka sa qara vaka ki Siria;” a sa dolava na tui. A sa kaya o Ilaisa, “Mo vana!” ka sa vana o koya. Ena gauna ga e vanataka kina na dakaititi na tui, a qai kaya cake mai na parofita, “Sai iko na gasau i Jiova; ena rawata na qaqa vei Siria o Jiova ena vukumu. O na valuti ira na kai Siria mai Efeki me yacova na nomu sa vakadrukai ira.”

¹⁸A sa kaya o Ilaisa vua na tui, “Mo taura na vo ni gasau;” a sa taura o koya. A sa kaya o koya vua na tui Isireli, “Mo samuta na qele ena gasau oqori.” A sa mokuta vakatolu na qele, ka qai cegu.

¹⁹Na ka oqo sa cudru kina o Ilaisa, ka sa kaya vua na tui, “E dodonu mo a mokuta vakalima se vakaono, baleta ni o na qai rawata vakadua kina na qaqa vei Siria; ia oqo, o na vakadrukai ira ga vakatolu.”

²⁰A sa mate o Ilaisa ka ra sa buluti koya. Era sa dau lako mai eso na batikadi ni Moapi me ra valuta na vanua o Isireli ena veiyabaki.

²¹Ia ena dua na gauna ni qaravi tiko e dua na veibulu, era a raica e dua na batikadi ni Moapi na lewenivanua, ka ra mani viritaka kina na yago ni mate ki na loma ni bulubulu i Ilaisa, ka dro yani. Ena gauna ga e tara kina na sui i Ilaisa na yago ni mate, a sa bula tale mai na tamata mate ka tucake tu e yavana.

Na Veivaluvaluti nei Isireli kei Siria

²²A vakasaurarataki ira na Isireli o Eseeli na tui Siria ena gauna i Jioasi.

²³Ia sa lomani ira o Jiova, ka yalololoma vei ira, ka sa nanumi ira ena vuku ni nona veiyalayalati kei Epara-ama, kei Aisake, kei Jekope, ka sega sara ni via vakarusai ira; ka sega ni biuti ira tani e matana.

²⁴A mate o Eseeli na tui Siria; a sa tui o Penietati na luvena me kena i sosomi.

²⁵Ia o Jioasi na tui Isireli sa vakadrukai Penietati vakatolu ka taura lesu na veikoro lelevu ka kovea tani o Penietati ena dela ni gauna ni veiliutaki vakatui i Jioasi, na tama i Jioasi.

2 Tui 14

O Amasaia na Tui Juta

(2Vei 25.1-24)

¹Ena kena i karua ni yabaki i Jioasi na tui Isireli, na luvei Jioasi, a tekivu me veiliutaki o Amasaia na luve i Joasa na tui Juta.

²A sa yabaki 25 na nona bula ni a tekivu me veiliutaki, ka lewa tiko mai Jerusalemi me 29 na yabaki. Ia na yaca i tinana o Jioatani na marama ni Jerusalemi.

³A sa vakayacora na ka dodonu ena mata i Jiova, ia sa sega ga ni vakataki Tevita na nona qase. Ena veika kece sara, sa vakamuraia na veika sa cakava o Joasa na tamana.

⁴E a sega ni talaraka sobu na vanua ni sokalou ki na kalou tani, ka ra tomana voli ga kina na tamata na nodra vakacaboisoro kei na vakamai ni ka boi vinaka.

⁵Ena gauna sa koto dei kina vei Amasaia na kaukauwa vakatui, sa qai vakamatei ira na nona tamata dauveiqaravi ka ra a vakamatei tamana.

⁶Ia, sa sega ga ni vakamatei ira na luvedra ena vuku ni nona muria na lewa i Jiova sa vakaroti ena Lawa i Mosese, ni sa tukuna: “Me ra kakua ni vakamatei na i tubutubu ena vuku ni veika ca era cakava na luvedra; ka me ra kakua talega ni vakamatei na gone ena vuku ni veika ca era cakava na nodra i tubutubu. Na tamata sa vakamatei me mate ga ena vuku ni ka ca sa cakava.”-

⁷A sa mokuti ira mate e 10,000 na kai Itomi o Amasaia ena Buca ni Masima; a taura vakavesu na koro levu o Sila ena i valu, ka vakatoka me yacana o Jokicieli me yacova na siga oqo.

⁸E a qai tala yani eso na nona tamata me ra vakau i tukutuku vei Jioasi na tui Isireli, ka bole koya me rau sota mada.

⁹A talatala o Joasa na tui Isireli vei Amasaia na tui Juta, ka kaya, Sa talatala mai na co vakavotona mai Lapanoni ki na dua na sitari mai Lapanoni, ka vaka, ‘Mo solia na luvemu yalewa vua na luvequ tagane me watina; a lako voli e dua na manumanu kila mai Lapanoni, ka buturaka sobu na co vakavotona.

¹⁰E dina ga o sa mokuti ira na Itomi, ka o sa yalo levu kina. Mo tei marautaka mada na nomu lagilagi, ka tiko ena vakacegu ena nomu vale; a cava o vakatubu ca kina me vakavuna na nomu bale o iko vata kei Juta?

¹¹Ia a sega ni via muria o Amasaia, a lako cake o Jeosi na tui Isireli, e rau a veiqaravi ena i valu kei Amasaia na tui Juta mai Pecisemesi na vanua i Juta.

¹²Era a vakamalumalumutaki ira na Juta na Isireli, ka ra dui dro na tamata ki na nona vale.

¹³Ia o Jioasi na tui Isireli, a tauri Amasaia na tui Juta, na luve i Joasa na makubui Esaia mai Pecisemesi, ka lako yani ki Jerusalemi, ka basuraka sobu na bainikoro o ya me rauta ni 200 na mita na kena balavu, oqo me vakatekivu mai na Matamata kei Ifereimi ki na Matamata ki Tutuna.

¹⁴A taura kece na koula o koya kei na siliva, na i yaya kecega a kunea ena vale i Jiova, kei na i yau mai na nona vale na tui, tauri ira vakaukauwa eso na tamata, ka lesu tale ki Samaria.

¹⁵Ia na vo ni cakacaka i Jeosi me vaka a cakava o koya, na nona kaukauwa, na nona veivala kei Amasaia na tui Juta, a sega li ni volai ena i Vola ni Veika Sa Caka ena nodra Veigauna na tui Isireli?

¹⁶A mate ka moce kei ira na nona qase o Jioasi, a bulu vata kei ira na tui Isireli mai Samaria; a sa tui o Jeropoama na luvena, me kena i sosomi.

Na Mate i Tui Amasaia

(2Vei 25.25-28)

¹⁷A bula tiko o Amasaia na luve i Jeosi na tui Juta ka yabaki tinikalima ena gauna a mate kina o Jioasi na luve i Jioasi na tui Isireli.

¹⁸Ia na vo ni cakacaka kece i Amasaia sa volai ena *Kedra i Vola Tukutuku na Tui Juta*.

¹⁹Era a bukiveretaki Amasaia mai Jerusalemi, a mani dro o koya ki Lakisi ka ra la'ki vakamatei koya kina.

²⁰Era a kauta lesu mai na yagona ena ose; a bulu mai Jerusalemi kei ira na nona qase ena koro i Tevita.

²¹Era a kauti Asaraia o ira kece na kai Juta, ni a qai yabaki tinikaono na nona bula, ka buli koya me tui, me i sosomi kei Amasaia na tamana.

²²E a tara cake tale na koro o Elaci o Asaraia, ka vakasuka tale vei ira na Juta ni sa mate oti o tamana.

Liutaki Isireli o Jeropoama na i Karua

²³Ena i katinikalima ni yabaki i Amasaia na tui Juta, na luve i Jeosi, a tekivu me veiliutaki mai Samaria o Jeropoama na luve i Joasa na tui Isireli, me yabaki 41.

²⁴A sa caka cala o koya ena mata i Jiova, ni sa vakamurimuria na i valavala ni tui e liu vua o Jeropoama na luve i Nipati, o koya ka vakaivalavalacataki ira na Isireli.

²⁵A sa rawata na qaqa ni kena tauri lesu tale na veivanua nei Isireli, me vakatekivu oqo mai na i curucuru ki Emaci ena vualiku me yaco sara ki na Waitui Mate ena ceva. Oqo na ka sa vosa oti kina o Jiova na nodra Kalou na Isireli, ka a tukuna ena gusu i Jona na parofita, na luve i Emitai mai Kaca Eferi.-

²⁶Ni raica o Jiova na nodra rarawa na Isireli ni rui bibi sara, a sega tale ni dua me vukei ira na Isireli.

²⁷A sega ni kaya o Jiova me bokoca tani na yacadra na Isireli mai na ruku i lomalagi, a vakabulai ira ena liga i Jeropoama na luve i Jeosi.

²⁸Ia na vo ni cakacaka i Jeropoama Ai Karua, kei na ka kecega sa cakava o koya, kei na nona vakalesui Tamasiko kei Emaci me nodra na Isireli sa volai kece ena *Kedra i Volatukutuku na Tui Isireli*.

²⁹A sa mate o Jeropoama ka bulu kei ira na nona qase ena i bulubulu vakatui, ka sa sosomitaki koya ki na i tutu vakatui o Sakaraia na luvena.

2 Tui 15

O Asaraia na Tui Juta

(2Vei 26.1-23)

¹Ena i ka 27 ni yabaki ni vei qaravi vakatui i Jeropoama Na i Karua e Isireli, a sa buli me tui o Asaraia na luve i Amasaia me tui Juta.

²A se qai yabaki tinikaono o koya ni tekivu me veiliutaki, ka tui mai Jerusalemi me 52 na yabaki. Na tinana o Jikolaia mai Jerusalemi.

³A sa dau caka dodonu ena mata i Jiova, me vaka na ka kecega a cakava o Amasaia na tamana.

⁴Ia a sega ga ni biu tani na veitikina cecere; era a vakacabo i soro tikoga kina na tamata, ka ra vakama tiko kina na ka boi vinaka.

⁵A sa cudruvi Asaraia o Jiova; a sa yacovi koya kina na mate ni kuli rerevaki ka tauvi koya ena nona bula taucoko. A sa tiko voli ga vakataki koya ena dua na vale, ni sa vakacegui mai na cakacaka vakatui kecega, ka sa liutaka na matanitu o Jocame na luvena.

⁶Na veika kece sara sa cakava o Asaraia sa volai ena *Kedra i Volatukutuku na Tui Juta*

⁷A sa mate o Asaraia ka la'ki vakotori ena i bulubulu vakatui ena Koro i Tevita, ka sa buli me tui o Jocame na luvena me kena i sosomi.-

Tui Isireli o Sakaraia

⁸Ena i ka 38 ni yabaki i Asaraia na tui Juta, a buli me tui vei ira na Isireli mai Samaria o Sakaraia na luve i Jeropoama Na i Karua, ka vula ono na kena dede.

⁹A dau caka ca o koya ena mata i Jiova, me vaka na ka era a dau cakava na nona qase. A sega ni biuta o koya na i valavala ca i Jeropoama Na i Karua, na luve i Nipati, ka a vakaivalavalacataki ira na Isireli.

¹⁰A sa bukia na vere i Sakaraia na tui o Salumi na luve i Jepesi, a sa mokuti koya ka vakamatea mai Ipilimi, ka sa buli o koya me kena i sosomi.

¹¹Na veika kece sa cakava o Sakaraia sa volai ena *Kedra i Volatukutuku na Tui Isireli*.

¹²Na vosa ni yalayala i Jiova ka sa cavuti vei Jeu oqo: “Na nomu kawa, me yacova na i kava ni tabatamata era na veiliutaki vakatui e Isireli.”-

O Salumi na Tui Isireli

¹³A sa yaco me tui Isireli o Salumi ni donumaka na i ka 39 ni yabaki ni veiliutaki vakatui i Asaraia e Juta; ka sa tui mai Samaria me duabulu ga na vula.

¹⁴A lako cake mai Tirisa o Minemi na luve i Kati, ka mokuti Salumi na luve i Jepesi mai Samaria, ka vakamatea, ka sa kena i sosomi me tui.

¹⁵Na vo ni cakacaka kece i Salumi, kei na i talanoa ni buki vere i Minemi, sa volai oqo ena *Kedra i Volatukutuku na Tui Isireli*.

¹⁶Ena nona a lesu tiko mai Tirisa o Minemi, a sa ravuta na koro levu o Tapua kei ira kece sa tiko kina, kei na veiyasana voleka, baleta ni a sega ni soro vua na koro levu oqo. A bau tava talega na ketedra na yalewa bukete era tiko kina.

¹⁷Ena i ka 39 ni yabaki i Asaraia na tui Juta, a tekivu na nona veiliutaki mai Samaria vei ira na Isireli o Minemi na luve i Kati, ka tui tiko me yabaki tini.

¹⁸Sa dau caka ca o koya ena mata i Jiova, ka sega ni biuta ena gauna taucoko a bula kina na i valavala ca i Jeropoama na luve i Nipati, ka vakaivalavalacataki ira na Isireli.

¹⁹A sa lako mai o Tikilaci Pilesa na tui Asiria me valuti Isireli, ka solia kina vua o Minemi e 34,000 na kilokaramu na siliva me rawa ni lomani ka totaki mai vua ena kena vakataudeitaka na kaukauwa i Minemi ena matanitu.

²⁰A lavaka na i lavo o Minemi vei ira na Isireli, io, mai vei ira kecega na tamata vutuniyau, me ra tau ya 50 na tiki ni siliva ka me soli vua na tui Asiria. A sa lesu tale kina ki na nona vanua o Tikilaci Pilesa.

²¹Na veika kece sara sa cakava o Minemi sa volai ena *Kedra i Volatukutuku na Tui Isireli*.

²²A sa mate ka bulu, a sa buli me tui o Pikaya na luvena me kena i sosomi.

²³Ena i ka 50 ni yabaki i Asaraia na tui Juta, a tekivu me veiliutaki vei ira na Isireli mai Samaria o Pikaya na luve i Minemi, ka tui me yabaki rua.

²⁴A dau caka ca o koya ena mata i Jiova, ni sa muria voli na i valavala ca i Jeropoama na luve i Nipati, o koya ka vakaivalavalacataki ira na Isireli.

²⁵Ia a bukiveretaki Pikaya o Peka na luve i Rimalaia, na nona kavetani ni valu, kei ira e lewe 50 na kai Kiliati. Era a mokuti koya ena tikina cecere ni valenitui mai Samaria. A sa vakamatei Pikaya o Peka, ka sa veisosomitaki me tui.

²⁶Na veika kece sara sa cakava o Pikaya sa volai ena *Kedra i Volatukutuku na Tui Isireli*.

²⁷Ena i ka 52 ni yabaki ni veiliutaki vakatui i Asaraia na tui Juta, a sa buli me tui Isireli o Peka na luve i Rimalaia, ka veiliutaki voli mai Samaria me yabaki ruasagavulu.

²⁸A sa dau kitaka o koya na i valavala ca ena mata i Jiova, ni sa muria na i vakarau vakasisila i tui Jeropoama na luve i Nipati, o koya ka a vakaivalavalacataki ira na Isireli.

²⁹Ena gauna i Peka na tui Isireli, a lako mai o Tikilaci Pileseri na tui Asiria, ka valuta na veikoro o Aijoni, o Epeli Peci Maka, o Janoa, o Ketesi, o Asori, o Kiliati, kei Kalili, na vanua taucoko o Navitalai, ka kauti ira vakabobula na tamata ki Asiria.

³⁰Ena i ka 20 ni yabaki ni veiliutaki vakatui i Jocami na luve i Asaraia e Juta, a sa bukiveretaki Peka na tui Isireli o Osea na luve i Ela, ka vakamatei koya, ka sosomitaki koya me tui.

³¹Na veika kece sara sa cakava o Peka sa volai ena *Kedra Volatukutuku na Tui Isireli*.

O Jocame na Tui Juta

(2Vei 27.1-9)

³²Ena i karua ni yabaki i Peka na tui Isireli, na luve i Rimalaia, a sa tekivu me veiliutaki vakatui mai Juta o Jocame na luve i Asaraia.

³³A sa yabaki 25 o koya ka sa veiliutaki vakatui mai Jerusalemi me yabaki tinikaono. Na tinana o Jirusa na luve i Setoki.

³⁴A dau caka dodonu o koya ena mata i Jiova me vaka na ka kecega a cakava o Asaraia na tamana.

³⁵Ia a sega ni biuta tani na vanua ni vakacaboisoro ki na kalou matakau eso, ka ra tomana tikoga kina na tamata na nodra vakacaboisoro kei na vakamai ni ka boi vinaka e kea. A sa tara o Jocame na Matamata ni Vualiku ni Valenisoro.

³⁶Na veika kece sa cakava o Jocame sa volai ena *Kedra i Volatukutuku na Tui Juta*.

³⁷Ena dela ni nona gauna ni veiliutaki, a sa ia na veitalai o Jiova vei rau o Risini na tui Siria kei Peka na tui Isireli me rau valuti Juta.

³⁸A sa mate o Jocame ka bulu ena nodra i bulubulu na tui ena Koro i Tevita; a sa veisosomitaki me tui o Easi na luvena.

2 Tui 16

O Easi na Tui Juta

(2Vei 28.1-27)

¹Ena i ka 17 ni yabaki ni veiliutaki vakatui i Peka na luve i Rimalaia e Isireli, a sa yaco me tui Juta o Easi na luve i Jocame.

²A sa yabaki 20 o Easi ni sa buli me tui ka vakataulewa voli mai Jerusalemi ena loma ni 16 na yabaki. A sa sega ni muria o koya na i valavala vinaka ni tui o Tevita na nona qase; ia sa cakava ga na veika sa sega ni dodonu vei Jiova na nona Kalou

³ka muria ga na nodra i valavala na tui Isireli. E a vakacabora na luvena tagane me i soro kama ena bukawaqa, ni sa vakamura na nodra i vakarau vakasisila na veimataniu sa vakasavi ira tani o Jiova e matadra na Isireli.-

⁴A sa vakacaboisoro o Easi ka vakacabora talega na ka boi vinaka ena veitikina cecere, kei na veidelana, kei na veiruku ni kau drokadroka kecega.

⁵A sa valuti ka buku na druadrua kei Jerusalemi mai vei rau o Risini na tui Siria kei na tui Isireli o Peka na luve i Rimalaia, ia sa sega ga ni vakamalumalumutaki rawa o Easi.-

⁶Ena gauna vata o ya, a sa taura lesu na tui Itomi na veiliutaki ni koro levu o Elaci, ka vakasavi ira tani na Juta mai kea. Era sa qai lako yani ki Elaci na kai Itomi me ra tiko kina, ka yacova na siga oqo.

⁷A sa tala o Easi eso na tamata vei Tikilaci Piliseri na tui Asiria me ra kauta na i tukutuku oqo: “Oi au na nomu tamata, ka luvemu talega. Mo lako cake

mai mo vakabulai au mai na ligadra na tui Siria kei tui Isireli, ka rau valuti au tiko.”

⁸A sa taura o Easi na siliva kei na koula mai na valeniyau ni Valenisoro kei na valenitui ka vakauta me ka ni loloma vua na tui Asiria.

⁹A rogoci koya o tui Asiria, ka lako cake me valuti Tamasiko, a sa vesuka, ka vakamatei Resini, ka kauti ira vakabobula na lewena ki Kiri.

¹⁰Ni sa lako yani ki Tamasiko o Easi na tui me tavaki Tikilaci Piliseri na tui Asiria, a sa raica o koya na i cabocabonisoro mai Tamasiko ka sa vakauta lesu vei Uraia na bete e dua na kena i vakatakarakara, ka okati kina na kena droini kei na i vakamacala matailalai taucoko.

¹¹A sa tara o Uraia na bete e dua na i cabocabonisoro me vaka na kena i vakamacala, ka sa vakaotia ni bera ni lesu mai o Easi.

¹²Ni sa lesu mai Tamasiko, a sa raica o Easi ni sa tara oti na i cabocabonisoro,

¹³ka sa vakama kina na nona i soro kama, kei na nona i madrali laukana; a sa livia kina na nona i madrali liviraki, ka kuretaka na dra ni nona i soro ni veivinakati ena i cabocabonisoro.

¹⁴Na i cabocabonisoro parasa sa cabori vei Jiova sa toka ena maliwa ni i cabocabonisoro vou kei na Valenisoro, ka mani tosoya o Easi na i cabocabonisoro oqo ki na yasana ena vualiku ni nona cabocabonisoro vou.-

¹⁵A sa qai vakaroti Uraia na bete ka kaya, “Mo vakama ena i cabocabonisoro levu oqo na i soro kama ni mataka, na madrali laukana ni yakavi, na nona i soro kama na tui, na nona i madrali laukana, na nodra i madrali liviraki, ka kuretaka ki delana na dra kecega ni soro kama, kei na dra ni soro kece; ia mo biuta tikoga na cabocabonisoro parasa me'u dau vakatataro kina.”

¹⁶A sa cakava o Uraia na bete na veika kece sa vakarota o Easi na tui.

¹⁷A sa seresereka o Easi na tui na qiqi parasa era dau vakayagataki ena Valenisoro ka kauta laivi na beseni era toka kina; a sa vagalalataka talega na

taqe parasa e dabe toka ena deladratou na bulumakau parasa e tinikarua, ka vakatikora ena dua na yavu vatu.-

¹⁸Ena vukuna na tui Asiria, a vagalalataka kina o Easi na i tutu ni dabedabe vakaturaga mai na Valenisoro, ka sogota na i curucuru ni tui ki na Valenisoro.

¹⁹Na veika kece sara sa cakava o Easi sa volai ena *Kedra i Volatukutuku na Tui Juta*.

²⁰A sa mate o Easi ka la'ki bulu ena nodra i bulubulu na tui ena Koro i Tevita, ka sa sosomitaki koya me tui o Esekaia na luvena.-

2 Tui 17

Liutaki Isireli o Osea

¹Ena i ka 12 ni yabaki ni veiliutaki vakatui i Easi na tui Juta, a sa yaco me tui Isireli o Osea na luve i Ela, ka veiliutaki mai Samaria me yabaki ciwa.

²A daucaka ca o koya ena mata i Jiova, ia sa sega ga ni vakataki ira na tui Isireli era sa liu vua.

³A sa qai valuti koya o Salamanesa na tui Asiria; sa qai soro vua o Osea ka dausoli ka ni loloma vua ena veiyabaki.

⁴Ia ena dua na yabaki, a sa vakau i tukutuku o Osea vei So na tui Ijipita, me kere veivuke vua, ka sa muduka talega na nona soli ka ni loloma vei tui Asiria. Ni sa rogoca na ka oqo o Salamanesa, a sa qai vakarota me vesu o Osea ka biu ki valeniveivesu.

Na Vakadrukai nei Samaria

⁵Sa qai curuma vakaukauwa na vanua o Isireli o Salamanesa ka buku na druadrua ni koro o Samaria. Ena i katolu ni yabaki ni buku druadrua,

⁶ka donuya oqo na i kaciwa ni yabaki ni veiliutaki vakatui i Osea, sa qai vesuka na koro o Samaria na tui Siria, ka kauti ira yani vakavesu na Isireli ki Asiria, ka vakatikora ira ena koro levu o Ela, ena tikina o Kosani ka volekata na uciwai o Apori, kei na veikoro lelevu eso mai Mitia.

⁷A sa vakadrukai o Samaria baleta ni ra sai valavala ca na Isireli vei Jiova na nodra Kalou, o koya a kauti ira cake mai na vanua o Ijipita, mai na ligana na tui Ijipita. Era sa qarava na kalou tani eso,

⁸ka muria na nodra i valavala na veimatanitu ka a vakasevi ira tani o Jiova e matadra na Isireli, ka ra ciqoma na i tovo kei na i valavala era vakatavulica vou mai na tui eso ni Isireli.

⁹Era sa cakava vuni na Isireli na veika e sega ni vinakata o Jiova na nodra Kalou. Era sa tara na vanua ni sokalou ki na kalou tani eso ena veikoro kece sara, mai na koro lailai duadua ki na koro levu duadua.

¹⁰Era a vakaduria ena veidelana kei na ruku ni veivunikau na vatu lelevu ni sokalou kei na i vakatakarakara ni kalou yalewa o Asera,-

¹¹ka ra vakama e kea na ka boi vinaka ena veivanua ni sokalou kece, ni ra sa vakamuraia na nodra i valavala na kawa tamata sa kauti ira tani mai kea o Jiova. Era sa vakayavalata na cudru i Jiova mai na nodra i tovo vakasisila

¹²ka sega ni via muria na i vakaro ni Kalou me ra kakua ni cuva ki na veikalou matakau.

¹³A sa talai ira yani na nona tamata kei na parofita o Jiova me ra vakaroti ira na Isireli kei ira na Juta matua, ni a kaya, “Mo ni gole tani mai na nomuni valavala ca, ka vakabauta na noqu i vunau kei na noqu i lesilesi, me vaka na vunau kece ka'u a vakarota vei ira na nomuni qase, ka'u a tukuna tale vei kemuni ena gusudra na parofita na noqu tamata.”

¹⁴Ia era a qai sega ni vakarorogo ka ra sa vakadomoqataki ira me vaka era a kitaka na nodra qase, ni ra sa sega ni vakabauti Jiova na nodra Kalou.

¹⁵Era sa beca na nona i lesilesi kei na nona veiyalayalati ka a cakava o koya kei ira na nodra qase, kei na i vakaro ka a solia vei ira. Era a muria na veimatakau ceuceu tawayaga ka ra sa tawayaga vakakina; era a muria na i tovo ni veimatanitu e voliti ira, ka ra talaidredre kina ki na i vakaro i Jiova me ra kakua ni vakamurimuri ira.

¹⁶Era a voroka kece na lawa i Jiova na nodra Kalou ka ra bulia e rua na i vakatakarakara ni luve ni bulumakau me ra cuva kina; era sa cakava talega na i vakatakarakara ni kalou yalewa ni veikau o Asera, ka ra cuva ki na kalokalo kecega ni lomalagi, ka ra qarava na kalou o Peali.-

¹⁷Era a dui vakacabori ira na luvedra tagane kei na luvedra yalewa me i soro kama ki na kalou tani eso; era a vakataroga na daurairai kei na daucakaisausau; era sa musuki vakadua ki na caka ca ena mata i Jiova, ka sa vakayavalata na nona cudru.-

¹⁸A sa cudruvi ira vakalevu sara na Isireli o Jiova, ka biuti ira tani mai matana; a sega tale ni qai vo e dua, na mataqali i Juta duadua ga.

¹⁹O ira na Juta era sa sega talega ni muria na lawa i Jiova na nodra Kalou; era sa vakamurimuria ga na nodra i valavala ni bula na Isireli.

²⁰A sa sega ni taleitaki ira kecega na Isireli o Jiova, ni sa totogitaki ira ka soli ira yani ki na ligadra na meca rerevaki, ka yacova na gauna sa biuti ira tani kina mai matana.

²¹Ni sa tawasei ira oti na Isireli mai vei ira na Juta o Jiova, era a qai buli Jeropoama na luve i Nipati na Isireli me nodra tui. A sa vakavuna o Jeropoama me ra biuti Jiova na Isireli ka liutaki ira ki na i valavala vakasisila e vuqa.

²²Era a vakamurimuri Jeropoama ka ra cakava na veitovo ca kece sa vakayacora o koya,

²³ka yacova na gauna sa qai biuti ira laivi vakadua kina na Isireli o Jiova mai matana, me vaka sa tukuna oti ena gusudra na nona tamata na parofita. Era a kau tani kina vakavesu na Isireli ki Asiria, ka ra se tiko ga mai kea.

²⁴Na tui Siria a sa qai kauti ira na tamata mai na veikoro lelevu o Papiloni, kei Kuca, kei Ava, kei Emaci, kei Sivafeimi, ka vakatikori ira ena veikorokoro mai Samaria, me kedra i sosomi na Isireli era sa kau vakavesu. Era a taukena na veikoro oqo ka bula kina.

²⁵Ena i matai ni nodra Ia'ki tauyavu e kea, era a sega ni qaravi Jiova, ka mani vakatala kina vei ira o Jiova eso na laione, ka vakamatea eso vei ira.

²⁶A sa tukuni vua na tui Asiria ni o ira na tamata ka la'ki vakatikori ena veikoro mai Samaria era sa sega ni kila na nona lawa na kalou ni vanua o ya, ka vakavuna kina na nona tala mai na laioni me ia na veivakamatei.

²⁷A sa solia kina na i vakaro na tui Asiria ka kaya, “Dou vakauta lesu e dua vei ira na bete sa kau mai vakavesu; dou cakava me lesu tale ka la'ki bula voli mai kea, me rawa kina ni vakatavulici ira na tamata me baleta na lawa ni kalou ni vanua o ya.”

²⁸A sa mani vakalesui kina e dua vei ira na bete ni Isireli ka la'ki tiko ki Peceli, ka sa vakavulici ira na tamata ena i valavala ni qaravi Jiova.

²⁹Ia era a dui bulia tikoga na nodra veikalou na tamata era sa mai vakaitikotiko e Samaria, ka ra la'ki vakatikori ira ena veivanua ni vakacaboisoro era a cakava tu na Isireli. Na veiwasewase duidui eso sa bulia ga na nodra kalou matakau ena veikoro era sa tiko kina.

³⁰O ira na kai Papiloni era sa bulia na matakau ni kalou o Sukoci Pinoci; o ira na kai Kuca era sa buli Nakali; o ira na kai Emaci era sa bulia na matakau eso ni kalou o Esima;

³¹o ira na Avimi era sa buli Nipasi kei Taritaki; ia o ira na kai Sivafeimi era sa vakamatei ira na luvedra me i soro kama vei rau na nodra kalou o Etirameleki kei Anameleki.

³²O ira na tamata oqo era qaravi Jiova talega, ka ra digitaka mai vei ira vakai ira na veimataqali tamata me ra vei qaravi vakabete ena veivanua ni vakacaboisoro eso, ka vakacabora na nodra i soro mai kea.

³³Era sa qaravi Jiova tiko, ia era qarava talega na nodra dui kalou ni nodra vanua ka ra a vakauti tani mai kina.

³⁴Na i valavala oqo era se cakava tikoga me yacova mai na gauna oqo. Era sa sega ni qaravi Jiova, ka sega talega ni muria na lawa kei na i vakaro sa soli vei ira na luve i Jekope, o koya sa vakatoka me yacana o Isireli.-

³⁵A sa cakava o Jiova na veiyalayalati kei ira ka vakaroti ira: “Dou kakua ni qarava na veikalou tani; dou kakua ni cuva vei ira se qaravi ira, se ia na vakacaboisoro vei ira.-

³⁶Mo ni talairawarawa vei au, oi au o Jiova, ni'u a kauti kemuni tani mai na vanua o Ijipita, ena kaukauwa levu; mo ni cuva vei au ka ia na vakacaboisoro vei au.-

³⁷Mo ni muria tikoga na lawa kei na i vakaro kece au sa vola me baleti kemuni. Mo ni kakua ni muri ira na veikalou tani,

³⁸ka mo ni kakua sara ni guilecava na veiyalayalati au sa cakava kei kemuni.

³⁹Mo ni talairawarawa vei au, oi au o Jiova na nomuni Kalou, ka'u na vakabulai kemuni mai vei ira na kemuni meca.”

⁴⁰Ia era a sega ga ni vakarorogo vua, ka ra muria tikoga na nodra i valavala e liu.

⁴¹O ira na tamata ni veivanua oqo era a qaravi Jiova, ia era a qarava talega na nodra veimatakau ceuceu eso; ka sai koya oqo na veika era cakava vakakina na nodra kawa me yacova na siga oqo.

2 Tui 18

O Esekaia na Tui Juta

(2Vei 29.1-2; 31.1)

¹Ena i katolu ni yabaki ni veiliutaki vakatui i Osea na luve i Ela e Isireli, a sa yaco me tui Juta o Esekaia na luve i Easi

²ni sa yabaki 25, ka veiliutaki mai Jerusalemi me 29 na yabaki. Na tinana o Epi na luve i Sakaraia.

³A dau caka dodonu ena mata i Jiova o koya, me vaka na ka kecega a cakava na tui o Tevita na nona qase.

⁴A sa vakarusa na veivanua ni qaravi kalou tani, ka voroka na vatu lelevu ni sokalou, ka basuraka na i vakatakarakara ni kalou yalewa o Asera. E a vorolaka vakamatailalai talega na gata parasa o Neusitani ka a cakava o

Mosese. Me yacova na gauna o ya, era sa dau vakama tiko na ka boi vinaka o ira na Isireli me dau vakananumi kina.-

⁵A vakabauti Jiova na nodra Kalou na Isireli o Esekaia; ka sa sega tale ni dua na tui e Juta me tautauvata kei koya, mai liu se ena gauna e muri.

⁶A sa tudei tikoga vei Jiova ka sega sara ni beca na nona lewa, ia sa dau qarauna vinaka me muria na veivakaro kece sara sa vakarota o Jiova vei Mosese.

⁷Ena ka oqo, a sa tiko kina vata kei koya o Jiova, ka sa rawata vakavinaka na veika kece sara sa vakayacora. Ia sa sega ni muria na lewa i tui Asiria ka sega ni via vakamalumalumu vua.

⁸A sa qaqa ena nona valuti ira na kai Filisitia, ka curuma vakaukauwa na nodra i tikotiko, mai na koro lailai duadua ki na koro levu duadua, ka okati kina o Qasa kei na veivanua e tikiva.

⁹Ia ena i kava ni yabaki i Esekaia na tui, ena i kavitu ni yabaki i Osea na luve i Ela, na tui Isireli, sa valuti Isireli kina o Salimanisa na tui Asiria ka vesuka vakaukauwa na koro o Samaria.

¹⁰E a qai soro o Samaria ena i katolu ni yabaki ni kena a vesuki tiko vakaukauwa; ka donumaka oqo na i kaono ni yabaki i Esekaia na tui, ka i kaciwa ni yabaki ni veiliutaki i Osea na tui Isireli.

¹¹A kauti ira tani na Isireli ki Asiria o tui Siria, ka vakatikori ira mai Ela kei Apori, ena uciwai mai Kosani, kei na nodra veikoro na kai Mitia;

¹²baleta ni ra a sega ni vakarorogo ki na vosa i Jiova na nodra Kalou, ka vakacacana na nona veiyalayalati kei na ka kecega a vakarota o Mosese na i talatala i Jiova, ka ra sega ni via rogoca se talairawarawa kina.

Vakarerei Jerusalemi o Asiria

(2Vei 32.1-19; Aisea 36.1-22)

¹³Ena i katinikava ni yabaki i Esekaia na tui, sa valuta na veikoro kaukauwa kece i Juta o Senakaripi na tui Asiria, ka vakadrukai ira.

14A talatala vei tui Asiria ki Lakisi o Esekaia na tui Juta, ka kaya, “Au sa caka cala; au kerea mo tarova na nomu ravuravu, ka'u na solia vei iko na ka o vinakata.” E a qai tukuna lesu mai o tui Asiria me solia vua o Esekaia e 10,000 na kilokaramu na siliva kei na 1,000 na kilokaramu na koula.

15A solia vua o Esekaia na siliva kecega a kunea ena Valenisoro kei na veika sa tu ena veivale ni yau ena valenitui.

16A luvata tani talega o Esekaia na koula mai na i sogo ni katuba ni Valenisoro, ka vakakina na koula sa biuta o koya ena duru ni katuba, ka solia kece yani vei Senikaripi.

17A sa tala o tui Asiria e dua na mataivalu levu mai Lakisi ki Jerusalemi me la'ki valuti Esekaia; ka ratou liutaka na mataivalu e tolu na nona turaganivalu lelevu. Ni ra yaco yani ki Jerusalemi, era a la'ki tu voleka ki na salisali ni drano e cake, ka koto ena sala ena vanua ni dausava i sulu.

18E ratou a qai talatala yani vua na tui, ka ratou lako yani e tolu na i vakalesilesi ni tui me ratou veivosaki: o Elaiakimi na luve i Ilikaia, o koya sa lewa na i tikotiko vakatui, o Sepina na vunivola, vata kei Joa na luve i Esava, o koya sa dau maroroya na i tukutuku ni matanitu.

19A sa qai tukuna vei iratou e dua na turaganivalu nei tui Asiria ni gadreva me kila o tui Asiria se na cava na ka e vakavuna me yalodei tiko kina o Esekaia na tui.

20E a kaya vakaoqo, “Dou sa nanuma li ni vosa wale ga ena rawa ni vakaisosomitaka na kila-ka kei na kaukauwa ni mataivalu? O ni vakararavi li vei cei me vukea na nomuni sega ni via vakarorogo vei Asiria?”

21Kevaka o ni namaka me vukei kemuni o Ijipita, ia oqori ena vaka na vakayagataki ni gasau me nomuni i titoko ni taubale, ka ni na ramusu ka vakamavoataka tale na ligamuni. Sa vaka o ya na i yaloyalo i tui Ijipita vei ira kecega era vakararavi vua.”

22E a tomana na nona vosa na turaganivalu ni Asiria ka kaya, “Ia kevaka dou kaya vei au ni o ni sa vakararavi vei Jiova na nomuni Kalou, sa sega li ni

vakacacana na veitikina tabu i Jiova kei na vanua ni vakacaboisoro o Esekaia, ka qai tukuna vei ira na tamata e Juta kei Jerusalemi me ra sokalou duadua ga ena cabocabonisoro e Jerusalemi?

²³Ia oqo, mo ni veiyalayalati mada kei na noqu turaga na tui Asiria; ia ka'u na solia vei kemuni e 2,000 na ose kevaka dou kunea rawa na i wiliwili ni tamata o ya me ra vodoka.

²⁴Sa sega mada ga ni dou vakatauvatani rawa kei na i vakaillesilesi vakaivalu lolovira duadua e Asiria, ia dou se nanamaki ga vei Ijipita me vakauta yani vei kemudou na qiqinivalu kei na mataivalu vodo ose!

²⁵O ni nanuma li ni'u sa lako mai me'u valuta na nomuni vanua ka segai kina na veivuke i Jiova? O Jiova vakaikoya sa kaya me'u valuta na vanua oqo ka vakarusa.”

²⁶E ratou a qai kaya vua na turaganivalu ni Asiria o Elaiakimi na luve i Ilikaia, kei Sepina, kei Joa, “Kerekere, mo ni vosa mada vaka-Arameka vei keitou baleta ni keitou kila na vosa oqori. Ia mo ni kakua ga ni vosa vakaiperiu baleta ni ra na rogoca ka kila na tamata kece era tiko ena dela ni bai.”

²⁷A sauma lesu na turaganivalu ka kaya vei iratou, “Dou nanuma beka li ni a talai au mai na noqu turaga me'u mai vakadewa i tukutuku ga vei kemudou vata kei na tui? E segai sara, ni'u sa vosa talega vei ira na tamata era dabe tiko oqori ena dela ni bai, ka ni ra na kania talega na nodra benu ka gunuva na nodra suasua me vakataki kemudou.”

²⁸E a qai duri cake na turaganivalu ni Asiria ka kacivaka vakadomoilevu ena vosa vakaiperiu, “Mo ni rogoca na veika sa tukuna oqo o tui Asiria vei kemuni!

²⁹Sa kaya mo ni qarauna me kakua ni vakacalai kemuni o Esekaia. O Esekaia ena sega ni vakabulai kemuni.

³⁰Ia me kakua ni rawai kemuni o koya mo ni vakararavi vei Jiova. Mo ni kakua ni nanuma ni na vakabulai kemuni o Jiova, ka tarova na neimami mataivalu na kai Asiria mai na kena tauri vakavesu na nomuni koro levu.

³¹Mo ni kakua ni vakarorogo vei Esekaia. Sa vakarota na tui Asiria mo ni lako tani mai soro vua. O ni na vakatarai kece mo ni kania na qerepi mai na nomuni i teitei, kei na vuanilolo mai na nomuni vunilolo, ka gunu mai na nomuni mataniwai;

³²me yacova ni'u na qai lako tale mai, ka kauti kemuni ki na vanua ka sa vaka na nomuni vanua, na vanua ni sila kei na waini, na vanua ni madrai kei na veiloganivaini, na vanua ni waiwai olive kei na de ni oni, mo ni bula kina, ka kakua ni mate. Ia mo ni kakua ni vakarorogo vei Esekaia, ni sa vakaisini kemuni, ka kaya, Ena vakabulai keda o Jiova.

³³A bau dua li na kalou ni veivanua oqo sa vakabula na nona vanua mai na ligana na tui Asiria?

³⁴Sa evei na kalou ni Emaci, kei Apati? E vei na kalou ni Sivafeimi, Iena, kei Iwa? Era sa vakabulai Samaria li mai na ligaqu?

³⁵Ena gauna cava li era sa bau vakabula kina na nodra vanua o ira na veikalous ni veimatani oqo mai na liga i tui Asiria? Ia na cava o qai via vakasamataka kina ni na vakabulai Jerusalemi o Jiova?"

³⁶Ia era a galu ga na tamata, ka sega ni cavuta e dua na vosa, ni a vakarota na tui, ka vaka, "Ni kakua ni sauma na nona vosa."

³⁷E ratou sa qai dresulaka na nodratou i sulu ena levu ni rarawa o Elaikimi, o Sepina, kei Joa ka la'ki raici Esekaia na tui me vakadewataki vua na i tukutuku nei turaganivalu ni Asiria.

2 Tui 19

Kere Vakasala o Esekaia vei Aisea

(Aisea 37.1-7)

¹Ni sa rogoca o Esekaia na tui na i tukutuku, a sa dresulaka na nona i sulu, a qai vakasulumi koya ena i sulu taga, ka la'ki curu ki na Valenisoro i Jiova.

²A sa talai Elaiakimi, na i vakalesilesi liu ni valenitui, kei Sepina na vunivola, kei ira na nodra qase na bete ka ra vakaisulu taga kece tu me ra lako vua na parofita o Aisea na luve i Emosi.

³Oqo na i tukutuku sa kaya vei ratou me vakadewataki vei Aisea, “Oqo na siga ni rarawa; ni keimami sa vunauci ka vakamadualaki. Keimami sa vaka na yalewa e vakarau vakasucu gone, ia sa sega vua na kaukauwa me ia rawa kina na vakasucu.

⁴O tui Asiria sa tala mai na nona turaganivalu me vosavakacacataka na Kalou. Me rogoca mada o Jiova na nomu Kalou na vosa kece oqo ka totogitaki ira era tukuna mai. O koya oqo mo qai cavuta na masu ena vukudra na vo-ni-bula sa vo tiko.”

⁵Ni ratou yaco yani vei Aisea na parofita na mata talai i Esekaia na tui,

⁶a sa tukutuku lesu mai o Aisea ka kaya, “Sa kaya vakaoqo vei kemudou o Jiova mo dou kakua ni vakatara mo yacovi kemudou na rere ena vuku ni nodra vosa na tamata nei tui Asiria ni na sega ni vakabulai kemudou o koya.

⁷O Jiova ena vakavuna me rogoca o tui Asiria e dua na i tukutuku veivukayaki ka na vakalesui koya lesu tale kina ki na nona vanua; ka na qai vakamatei koya mai kea o Jiova.”

E Dua Tale na Vosa ni Veivakarerei nei Asiria

(Aisea 37.8-20)

⁸A sa rogoca na turaganivalu i tui Asiria ni sa lako tani mai Lakisi o tui Asiria, ka sa vakacibi i valu tiko ena koro levu o Lipina; a sa mani gole yani kina ki kea me tukutuku vua.

⁹A sa yaco yani vei ira na kai Asiria na i tukutuku ni o ira na mataivalu ni Ijipita, ka liutaka o Tiraka na tui Eciopia, sa lako tiko mai me valuti ira. Ni rogoca oqo o tui Asiria, sa qai vakauta e dua na nona i vola vei Esekaia na tui Juta

¹⁰me tukuni vua oqo, “Me kakua ni vakaisini iko na nomu Kalou, o koya o sa vakararavi kina, ena nona yalataka ni na sega ni soli o Jerusalemi ki na liga i tui Asiria.

¹¹O sa rogoca oti na veika sa dau cakava na tui Asiria ki na veivanua kecega e vinakata me vakarusa. O nanuma li ni o rawa ni dro bula?

¹²Era a vakabula vanua li na veikalou ni veivanua oqori ni ra sa vakarusai mai vei ira na noqu qase? Oqori na vanua me vakataki Kosani, Arani, Resefi, kei ira na luve i Iteni era tiko mai Tilasari.

¹³Sa evei o ira na tui ni veikoro lelevu o Emaci, o Apati, o Sivafeimi, o Iena, kei Iwa?”

¹⁴A taura na i vola o Esekaia mai ligadratou na tamata talai, ka wilika. Sa qai lako cake ki na Valenisoro ka tevuka na i vola ena mata i Jiova.

¹⁵A sa masu o Esekaia ena mata i Jiova, ka kaya, “Kemuni Jiova, na nodra Kalou na Isireli, o kemuni sa tiko vakaturaga ena kedrau maliwa na jerupi, oi kemuni vakai kemuni ga sa Kalou ni veimatanitu kecega e vuravura. Oi kemuni ga sa bulia na lomalagi kei na vuravura.-

¹⁶Ia oqo, i Jiova, mo ni raica mada na veika sa yaco tiko oqo vei keimami. Ni rogoca mada na veivosa kece sa tukuna voli o Senakaripi me vosavakacacataki kemuni kina na Kalou bula.

¹⁷Keimami sa kila kece, i Jiova, ni sa vakarusa oti e vuqa na veimatanitu o tui Asiria, ka vakavuna me rusa na nodra vanua,

¹⁸ka vakama na nodra kalou — ni ra sa sega dina ga ni kalou baleta ni ra sai vakatakarakara ga ni kalou sa bulia na liga ni tamata mai na kau kei na vatu.

¹⁹Ia oqo, kemuni Jiova na neimami Kalou, mo ni vakabulai keimami mai na ligadra na kai Asiria, me ra na kila kina na veimatanitu kecega e vuravura ni sai kemuni o Jiova, na Kalou sa duabau ga.”

Na i Tukutuku i Aisea Vua na Tui

(Aisea 37.21-38)

²⁰A sa qai vakauta lesu o Aisea na i tukutuku vei Esekaia na tui me baleta na i sau ni nona masu,

²¹ni sa kaya vakaoqo o Jiova, “I Senakaripi, na koro levu o Jerusalemi sa dredrevaki iko ka beci iko.

²²O cei o nanuma ni o vakalialia tiko ka vosavakacacataka tiko? Sa dua na ka na nomu veibeci vei au, na Kalou yalosavasava i Isireli.

²³O sa talai ira mai na nomu tamata me ra mai dokadokataka vei au na nomu qaqa vei ira na veiulunivanua cecere e Lapanoni ni sa levu na nomu qiqinivalu. O sa dokadokataka na nomu na taya sobu na kena veisitari babalavu kei na kena veidamanu talei, ka o ni sa yacova sara na loma ni veikau loa.

²⁴O sa dokadokataka na nomu kelia na nodra veimataniwai na veivanua tani ka gunu kina; ka ra vakamacara na uciwai o Naile mai Ijipita na nomuni sotia ni ra butuka e qeteqete ni yavadra.

²⁵“O sega beka ni se rogoca ni'u a sa tuvana makawa sara na veika oqo mai liu? Ia oqo au sa tekivu vakayacora. Au a solia vei iko na kaukauwa mo vukica na veikoro vakabai me ra i binibini vatu ni ra sa vakarusai.

²⁶Sa kau laivi na nodra kaukauwa na tamata era bula e kea; ka ra sa taqaya ka kidacala. Era sa vaka na i rairai ni co ena i teitei se na kau e sa qai cadra cake me bula, ka sa vakarusai ena cagi katakata mai na tokalau.

²⁷“Ia au sa kila na veika kece me baleti iko, se na cava o cakava tiko kei na vanua o lako kina. Au sa kila na levu ni nomu cudruvi au.

²⁸Au sa ciqoma na i tukutuku ni nomu cudru kei na nomu dokadoka, ia oqo au na vakacuruma ki ucumu e dua na i qila kei na dua na i varaile ni ose ki gusumu, ka kauti iko lesu ki na sala vata ga o a muria mai.”

²⁹Sa qai kaya vei Esekaia na tui o Aisea, “Sai koya oqo na i vakatakilakila ni ka ena yaco. Ena yabaki oqo kei na yabaki mai oqo, dou na kania wale ga kina na sore ni sila ni veikau sa tubu vakaveitalia. Ia ena yabaki ka tarava yani, o ni sa na qai rawa ni tea na kemuni sila ka tamusuka, ka tea talega na nomuni veiteitei vaini ka kana mai na vuana.

³⁰O ira na vo-ni-bula e Juta ena laveti cake na nodra bula me vaka na kau sa vakateteva vakatitobu na wakana ki na qele ka vuavuai vinaka.

³¹Era na dro bula rawa na vo-ni-bula mai Jerusalemi kei na ulunivanua o Saioni, baleta ni sa vakadeitaka o Jiova me vakayacori na veika oqo.

³²“Sai koya oqo na ka sa tukuna o Jiova me baleti tui Asiria: ‘Ena sega ni curuma mai na koro oqo se vanataka kina e dua na nona gasau ni dakaititi. Ena sega ni dua na sotia e vakaisasabai me na toro volekata mai na koro oqo, ka na sega ni viri wavokita na suvasuva ni buku druadrua.

³³Ena muria lesu tale na sala vata ga ka muria mai o koya, ka sega ni curu mai ki loma ni koro. Au sa tukuna na veika oqo, oi au o Jiova.

³⁴Au na totaka na maroroi ni koro oqo, ka taqomaka ena vukuqu kei na vuku i Tevita talega na noqu tamata ka'u a vosa bubului vua.’ ”

Na Druka kei na Mate i Senakaripi

³⁵Ia ena bogi o ya, sa lako yani na agilosi i Jiova ki na nodra keba na mataivalu ni Asiria, ka vakamatea e lewe 185,000 na sotia. Ni kida cake na mataka ka tarava, era sa davo matemate kece tu.

³⁶Ena ka oqo, sa vakasuka kina o Senakaripi na tui Asiria ka lesu tale ki Ninive.

³⁷Ena dua na siga, ka sokalou tiko kina o Senakaripi ena burekalou i Nisiroki na nona kalou, e rau a qai vakamatei koya ena i seleiwau na luvena o Etirameleki kei Saresa, ka rau dro ki na vanua o Ararata. A sa sosomitaki koya o Esaatoni na luvena ena i tutu vakatui.

2 Tui 20

Na Tauvi Mate i Esekaia

(Aisea 38.1-8, 21-22; 2Vei 32.24-26)

¹Ena gauna o ya, a sa tauvi Esekaia e dua na mate ka sa voleka sara ni ciba kina. A lako yani vua o Aisea na parofita, na luve i Emosi, ka kaya vua, “Sa kaya vakaoqo o Jiova vei iko mo na raica ni sa tu vakavinaka na veika kece sara, baleta ni o na sega ni bula tale mai na nomu tauvi mate. Mo tu vakarau mo mate.”

²A sa vagoleva na matana ki na lalaga o Esekaia ka masu:

³“I Jiova, mo ni nanumi au mada, ni'u sa dau qaravi kemuni ena yalodina kei na lomadina, ka'u sa dau saga vakaukauwa me'u vakayacora na veika o ni vinakata.” A sa qai vakatekivu me tagi vakirukiru.

⁴A sa biuti koya na tui o Aisea, ia ni bera ni sivita yani na lomadonu ni valenitui, a sa kaya vua o Jiova

⁵me lesu tale vei Esekaia, na nodra i liuliu na tamata i Jiova, ka kaya vua, “Sai au o Jiova, na Kalou i Tevita na nomu qase. Au sa rogoca na nomu masu ka raica na wai ni matamu. Au na vakabulai iko, ia mo na lako cake ki na Valenisoro ena i katolu ni siga.

⁶Au na vakabalavutaka na nomu bula me tinikalima tale na yabaki. Au na vakabulai iko kei na koro levu o Jerusalemi mai vei tui Asiria. Au na taqomaka na koro levu oqo ena vukuqu, ena vuku i Tevita talega na noqu tamata.”

⁷Sa qai kaya o Aisea vua na dauveiqaravi ni tui me biuta ena nona mata ni bo na i bulu ni bo sa caka mai na vuanilolo, ka na bula kina o koya.

⁸A sa taroga o Esekaia na tui, “A cava na i vakatakilakila me vakadinati kina ni na vakabulai au o Jiova, ka'u na rawa ni lako tale ki na Valenisoro ni oti e tolu na siga?”

⁹A sa sauma o Aisea vakaoqo, “O Jiova ena solia vei iko na i vakatakilakila me vakadinati kina ni sa maroroya o koya na nona vosa ni yalayala. Ia oqo, o na vinakata beka li me na tosoi ki liu ena tini na i kalawa na i yaloyalo ni kabakaba, se me tosoi lesu ki muri ena tini na i kalawa?”

¹⁰A sa kaya o Esekaia, “E rawarawa na kena tosoi ki liu na i yaloyalo ena tini na i kalawa! Ia mo cakava me tosoi lesu ki muri ena tini na i kalawa.”

¹¹A sa masuti Jiova o Aisea, ka sa cakava o Jiova me vakasukai tale ki muri na i yaloyalo me tini na i kalawa ena i kabakaba nei Easi na tui.

Na Veitukutuku mai Papiloni

(Aisea 39.1-8)

¹²Ena gauna vata o ya, a rogoca kina na tui Papiloni o Pirotaki Paletani, na luve i Paletani, ni sa tauvi mate tiko o Esekaia na tui, ka mani vakauta kina vua e dua na i loloma kei na i vola.

¹³A kidavaki ira na i talaki o Esekaia ka vakaraitaka vei ira na nona i yau talei, ka okati kina na siliva, na koula, na ka boi vinaka, na i lumu talei, kei na nona i yaya ni valu. A sa sega tale ni dua na ka e tu ena nona vale se ena nona matanitu me a sega ni vakaraitaka vei ira.

¹⁴A qai lako vei Esekaia na tui o Aisea na parofita, ka kaya vua, “A cava era sa kaya o ira na tamata oqo, ka ra lako li mai vei?” A sa kaya o Esekaia, “Era sa lako mai na vanua yawa o Papiloni.”

¹⁵A sa kaya o Aisea, “A cava era sa kunea ena nomu vale?” A sa kaya o Esekaia, “Era sa raica na ka kecega ena noqu vale. E sega tale ni qai vo e dua na noqu i yau me'u sega ni vakaraitaka vei ira.”

¹⁶A sa kaya vei Esekaia o Aisea, “Mo rogoca na vosa i Jiova, ni sa kaya:

¹⁷Sa roro tiko mai na gauna ena kau tani kina ki Papilonia na veika kece sa tu ena nomu valenitui, kei na veika era a binia tu na nomu qase me yacova na siga oqo. Ena sega tale ni qai vo e dua na ka.-

¹⁸Eso vei ira na nomu kawa era na kau tani yani ka buli me ra enuki + ka veiqaravi ena valenitui nei tui Papilonia.”-

¹⁹A sa nanuma o tui Esekaia ni i balebale ni ka oqo sai koya na yaco mai ni tiko sautu kei na bula taqomaki ena dela ni nona gauna, ka mani kaya kina vei Aisea, “Sa vinaka na vosa i Jiova o sa mai tukuna oqo.”

Na Mate i Esekaia

(2Vei 32.32-33)

²⁰Ia na vo ni cakacaka i Esekaia na tui, ka okati kina na veisasaga yaga e cakava me vaka na nona cakava na mataniwai kei na i salasala ni wai ki na koro, a veika kece oqo sa volai ena i Vola ni Veika sa Caka ena nodra Veigauna na tui Juta.

²¹A sa mate o Esekaia, ka sa veisosomitaki ki na i tutu vakatui o Manasa na luvena.

2 Tui 21

O Manasa na Tui Juta

(2Vei 33.1-20)

¹A sa yabaki tinikarua o Manasa ena gauna a yaco kina me tui Juta, ka veiliutaki mai Jerusalemi me 55 na yabaki. Na tinana o Efisepa.

²A sa ia o Manasa na i valavala ca ena mata i Jiova, me vaka na i tovo vakasisila era dau vakayacora na veimatanitu sa vakasevi ira tani o Jiova e matadra na Isireli.-

³E a tara tale o Manasa na veitikina cecere ka sa vakacacana taumada o Esekaia na tamana; a tara cake eso na i cabocabonisoro vei Peali, ka cakava na i yaloyalo ni kalou yalewa o Asera me vaka sa kitaka o Eapi na tui Isireli. Sa dau cuva talega o Manasa ki na kalokalo eso ka qaravi ira.

⁴A sa bulia talega eso na i cabocabonisoro ki na veikalou tani ena loma ni Valenisoro, oqori ena vanua sa kaya o Jiova ni sa vakatikori kina na yacana me qaravi kina.-

⁵Ena loma ni lomanibai ruarua ni Valenisoro, sa tara kina eso na i cabocabonisoro ni qaravi kalokalo.

⁶A sa vakacabora o Manasa na luvena me i soro kama. E a qarava na cakacaka ni vakacuru ka veitokani kei ira na daurairai. A sa vakayacora o koya na i valavala ca e vuqa ena mata i Jiova, ka sa vakacudruya.

⁷A vakatikora na matakau ni kalou yalewa o Asera ena loma ni Valenisoro; oqori ena vanua sa tukuna kina o Jiova vei rau o Tevita kei Solomoni na luvena na vosa oqo: “Ena i tikotiko oqo e Jerusalemi, na Valenisoro sai koya na vanua digitaki mai na nodra vanua raraba na mataqali i Isireli e tinikarua, me vanua me'u na dauqaravi kina.-

⁸Au na sega ni vakavuna tale me lako sese na yavadra na Isireli mai na vanua ka'u a solia vei ira na nodra qase, ia kevaka wale ga era qarauna me ra

vakabauta ka cakava na ka kecega sa vakarota vei ira o Mosese na noqu tamata.”

⁹Era a sega ni vakarorogo, ka vakacalai ira o Manasa me ra cakava e levu na ka ca, ka lailai na ka ca era cakava na veimatanitu ka a vakarusa o Jiova e matadra na Isireli.

¹⁰A vosa o Jiova e gusudra na nona i talatala, na parofita, ka kaya,

¹¹“O Manasa na tui Juta sa vakayacora na veitovo vakasisila oqo, ka vuqa na ka oqo sa ca vakalevu sara mai na kena era vakayacora na Amoraiti; ka sa liutaki ira na Juta ki na i valavala ca ena vuku ni nona kalou matakau e vuqa.

¹²Ena ka oqo, au na vakayacora na ca ki Jerusalemi kei Juta, ka ra na kidacalataka na tamata kecega sa rogoca.

¹³Au na totogitaki Jerusalemi me vaka na ka au a vakayacora vei Samaria, me vaka na ka au a vakayacora vei Eapi na tui Isireli kei ira na nona kawa. Au na vakasavasavataki Jerusalemi vakavinaka sara, me vaka na savasava ni dua na veleti sa savati, ka qusi vakamamaca, ka cuvari sobu.

¹⁴Au na biuti ira tu mai na vo-ni-bula, ka soli ira yani vei ira na kedra meca me ra vakacacani ira ka butakoca na nodra vanua.

¹⁵Au na vakayacora oqo vei ira na noqu tamata ena vuku ni nodra caka ca e mataqu, kei na nodra vakacudrui au me vakatekivu mai na siga era a lako tani mai kina i Ijipita na nodra qase ka yacova mai na siga oqo.”

¹⁶A vakadavea vakayauyau o Manasa na nodra dra na lewe vuqa ka ra a sega ni cala, me yacova ni sinai kina o Jerusalemi ena kena veiyasana kecega; ia oqo sa kena i kuri na nona i valavala ca ka vakaivalavalacataki ira kina na Juta, ni ra cakava na ka ca ena mata i Jiova.

¹⁷Na vo ni veicakacaka kece i Manasa, ka okati kina na i valavala ca e vakayacora sa volai ena *Kedra i Vola Tukutuku na Tui Juta*.

¹⁸A sa mate o Manasa ka bulu ena loma ni bai ni valenitui, ena teitei i Usa, ka sa sosomitaki koya o Emoni na luvena me veiliutaki vakatui.

O Emoni na Tui Juta

(2Vei 33.21-25)

¹⁹E a yabaki 22 o Emoni ena gauna sa tui kina e Juta, ka veiliutaki voli e Jerusalemi me yabaki rua. Na yaca i tinana o Mesulemeci na luve i Arusi na kai Jotipa.

²⁰Ia me vakataki Manasa na tamana, a sa caka cala o Emoni ena mata i Jiova.

²¹E a muria kecega na i valavala ka a cakava o tamana, ka dauqarava na veimatakau ka a dau qarava o tamana.

²²A sa besetaki Jiova, na Kalou ni nona qase, ka talaidredre ki na i vakaro i Jiova.

²³Era a nakicataki koya na nona i vakalesilesi ka ra vakamatei koya ena valenitui.

²⁴O ira na lewenivanua e Juta era a qai vakamatei ira kece na i vakalesilesi ka ra vakaitavi ena nona mate na tui, ka ra buli Josaia na luvena me nodra tui.

²⁵A veika kece sa vakayacora o Emoni sa volai ena *Kedra i Vola Tukutuku na Tui Juta*.

²⁶A sa bulu o Emoni ena nona i bulubulu ena tiki ni vanua i Usa; ka sa sosomitaki koya o Josaia na luvena me tui.

2 Tui 22

O Josaia na Tui Juta

(2Vei 34.1-2)

¹A sa yabaki walu o Josaia ena gauna a buli kina me tui Juta, ka sa veiliutaki mai Jerusalemi me 31 na yabaki. Na tinana o Jetita, na luve i Ataia mai na koro o Posikaci.-

²A sa caka dodonu o Josua ena mata i Jiova, ka talairawarawa ki na i valavala kecega i Tevita na nona qase, ka muria vinaka na lawa kece ni Kalou.

Sa Kune na i Vola ni Lawa

(2Vei 34.8-28)

³Ia ena i ka 18 ni yabaki ni veiliutaki vakatui i Josaia, a sa qai tala o koya na vunivola ni lawa o Safani, na luve i Asalaia ka makubui Mesulame, me kauta ki na Valenisoro na i vakaro oqo:

⁴“Mo lako cake vei Ilikaia na Bete Levu ka taura mai vua na i tukutuku vakailavo ni veika era sa soqona rawa na bete ena mata ni Valenisoro mai vei ira na tamata.

⁵Mo kaya vua me solia na i lavo vei ira era veiliutaki tiko ena kena qaravi na cakacaka ni kena vakavinakataki na Valenisoro. Me ra veisaumitaki ira

⁶na matai ni vale, o ira na dautara vale, na matai ni vatu, ka me ra volia kina na kau kei na vatu sa ta me ra vakavinakataka kina na vale.

⁷Sa sega soti ni yaga me qai vakaivolataki na i lavo sa soli vei ira na veiliutaki baleta ni ra sa tamata daucakacaka vakadodonu.”-

⁸A sa kaya o Ilikaia na bete levu vei Safani na vunivola, Au sa kunea na i vola ni vunau ena vale i Jiova. A solia na i vola vei Safani o Ilikaia, a wilika o koya.

⁹A sa lako vua na tui o Safani na vunivola, ka kaya vua, “Era sa kauta na nomuni dauveiqaravi na i lavo sa tiko ena Valenisoro ka ra sa solia sara vei ira sa liutaka tiko na cakacaka ni kena vakavinakataki tale na Vale i Jiova.”

¹⁰A sa tukuna vua na tui o Safani na vunivola, “Sa solia vei au e dua na i vola o Ilikaia na bete.” A sa qai wilika o Safani vua na tui.

¹¹Ia ni rogoca na tui na vosa ni vola ni vunau, a sa dresulaka na nona i sulu, ni sa cokai na yalona.

¹²A sa qai vakaroti Ilikaia na bete na tui, kei Eaikami na luve i Safani, kei Akipori na luve i Mikaia, kei Safani na vunivola, vata kei Asaia, e dua na tamata ka dau qarava na tui, ka kaya,

¹³“Dou lako ka tarogi Jiova ena vukuqu, kei na vukudra na tamata, kei na vukudra kece talega na Juta me baleta na vosa ni vola ni vunau sa qai kune

oqo. Sa cudruvi keda o Jiova baleta ni ra sa sega ni vakarorogo ki na vosa ni vola oqo o ira na noda qase.”

¹⁴A ratou sa qai lako o Ilikaia na bete, o Eaikimi, o Akipori, o Safani, kei Asaia vei Ulita na parofita yalewa ka vakaitikotiko ena tikina vou e Jerusalemi. (Na wati Ulita o Salumi, na luve i Tikiva ka makubui Ariasi, o koya sa dau maroroya na i sulu ni vale ni Kalou.) E ratou a vakamacalataka vua na ka sa yaco,

¹⁵ka sa tukuna vei iratou o Ulita na parofita me ratou lesu vua na tui ka solia vua

¹⁶na i tukutuku oqo mai vei Jiova: “Au sa na vakarau totogitaki Jerusalemi kei ira na kena lewenivanua, me vaka sa volai ena vola sa wilika oti o tui Juta.

¹⁷Era sa biuti au ka vakacaboisoro ki na kalou tani eso, ka ra sa vakacudruvi au ena cakacaka kecega ni ligadra. Sa waqa kina na noqu cudru taucoko ki na vanua oqo, ka na sega ni bokoci rawa.

¹⁸Ia mo dou kaya vakaoqo vei tui Juta, o koya ka a talai kemudou mai me tarogi Jiova, Sa kaya vakaoqo o Jiova na nodra Kalou na Isireli: O a vakarorogo ki na veika sa volai ena i vola,

¹⁹ka veivutuni na lomamu, ka vakamalumalumutaki iko ena mata i Jiova, ka dresulaka na nomu i sulu, ka tagi ni o sa rogoca na noqu vosa ni'u na cudruvi Jerusalemi kei ira na tamata era tiko kina. Io au na vakavuna me rairai ca ka vakadomobula na vanua o ya, ka me dua na vanua sa rukaki mai vei ira na tamata. Ia au sa rogoca na nomu masu,

²⁰kei na totogi me na tau vei Jerusalemi ena sega ni yacovi iko me yacova na nomu mate. Au na laivi iko mo mate ena vakacegu.” E ratou a qai la'ki tukutuku lesu tale ki vua na tui.

2 Tui 23

Tarova o Josaia na Qaravi Kalou Tani

(2Vei 34.3-7, 29-33)

- ¹A sa kacivi ira vata na i liuliu kece e Juta kei Jerusalemi o Josaia na tui,
- ²ka ra sa lako vata yani ki na Valenisoro kei ira na bete, kei ira na parofita, kei ira kecega na tamata era vutuniyau se dravudravua. Sa qai wilika na tui ena domoilevu e matadra na vosa kece ni i vola ni veiyalayalati ka kunei ena Valenisoro.
- ³E a tucake tu ena tutu vakaturaga na tui ka cakava na nona veiyalayalati vei Jiova me na talairawarawa vua, ka me maroroya na nona i vunau kei na i vakaro ena lomana taucoko kei na yalona taucoko, ka me vakayacora sara na vosa kece ni veiyalayalati sa volai ena i vola oqo. Era sa qai yalataka me ra maroroya na veiyalayalati oqo o ira kece na tamata.
- ⁴A sa vakarota o Josaia na tui vei Ilikaia na bete levu kei ira na bete lalai, kei ira na dauyadrava na Valenisoro me ra kauta tani mai na Valenisoro na i yaya kecega sa qaravi kina o Peali, na kalou yalewa o Asera, kei na kalokalo ni lomalagi. A sa vakama na tui na i yaya ni sokalou kece oqo ena taudaku ni koro ka volekata na buca mai Kitironi, ka qai kau yani ki Peceli na kena dravusa.-
- ⁵A vakasivoi ira na bete vakatevoro na tui, kei ira ka ra lesia o ira na tui Juta me ra vakama na ka boi vinaka ena i cabocabonisoro ni kalou tani ena veikoro e Juta kei na veivanua e voliti Jerusalemi. E okati talega kina o ira era vakama na ka boi vinaka vei Peali, ki na matanisiga, na vula, na vuravura tale eso, kei na kalokalo ni lomalagi.
- ⁶A sa kauta tani o koya na i yaloyalo ni kalou yalewa o Asera, ka kauta ki na taudaku ni koro e koto volekata na bucabuca mai Kitironi, ka vakama, ka tukia matailalai na kena dravusa, ka kaburaka yani ena nodra i bulubulu na lewenivanua.
- ⁷A sa basuraka sobu o Josaia na veitikotiko ena loma ni Valenisoro ka ra sa la'ki tikora tiko na bete ni burekalou. + (O ya na vanua era sa dautalia kina na yalewa na i sulu ni sokalou vua na kalouyalewa ni veikau.)

⁸A kauti ira tani kece na bete mai na veikoro e Juta o koya ka basuraka na veitikina cecere era a vakama kina na ka boi vinaka o ira na bete me vakatekivu mai Kipa ka yaco yani ki Perisepa. A sa basuraka talega na i cabocabonisoro ki na kalou tani ena i curucuru ki na Matamata i Josua, na kovana ni koro ena yasana i mawi ni matamata ni koro.

⁹O ira na bete oqo era sa vakatabui me ra qarava na cakacaka vakabete ena Valenisoro, ia era rawa ga ni kania na madrai sa sega ni vakatubu sa vakarautaki ena vukudra na bete.

¹⁰A sa vakacacani Tofeci talega o Josia na tui, ka oqo na vanua ni vakacaboisoro ki na kalou tani ena Buca kei Inomi, me kakua kina ni dua tale na tamata me vakacabora na luvena tagane se na luvena yalewa me i soro kama vua na kalou o Moloke.-

¹¹A kauta tani na ose era a vakacabora ki na matanisiga o ira na tui Juta mai na i curucuru ki na Valenisoro, ka voleka ki na vale i Necanimeleki na enuki, ka tu ena i bili ni koro; a vakama ena bukawaqa na qiqinivalu eso a vakacabori ki na matanisiga.

¹²A basuraka sobu na tui na i cabocabonisoro sa tu mai na i taba vale e cake i Easi era a cakava na tui Juta; a talaraka sobu na i cabocabonisoro a cakava o Manasa ena rara vakabai ruarua ni Valenisoro, ka biuta na kedra kuvu ki na Buca o Kitironi.-

¹³Ia a vaqeleqelewataka na tui na veitikina cecere a tu ena tokalau kei Jerusalemi, vaka ki na ceva ni ulunivanua ni veivakacalai ka a cakava o Solomoni na tui Isireli vei Aseteroci, na nodra ka vakasisila na kai Saitoni, vei Kimosi talega, na nodra ka vakasisila na Moapi, kei Moloke na nodra ka vakasisila na luve i Amoni.-

¹⁴A sa vorolaka vakamatailalai o koya na veiduru vatu, ka musuka laivi na i vakatakarakara ni kalou yalewa o Asera, ka vakatawana na vanua era tu kina ena sui ni tamata.

¹⁵Ia na i cabocabonisoro talega mai Peceli, kei na tikina cecere a cakava o Jeropoama, na luve i Nipati, o koya ka vakaivalavalacataki ira na Isireli, io, a basuraka sobu o koya na i cabocabonisoro o ya kei na tikina cecere, vakama, vorolaka vakamatailalai na kena vatu me kuvu ni qele; ka vakamai Asera na kalou yalewa ni veikau.-

¹⁶A vuki o Josaia, ka raica na veibulubulu ka ra tiko e delana mai kea; a talatala o koya, ka la'ki kau mai na sui mai na veibulubulu, ka vakama ena dela ni cabocabonisoro, ka vakacacana me vaka na vosa i Jiova sa tukuna oti na parofita ni na yaco ena gauna e muri.-

¹⁷A sa taroga o koya, “A i bulubulu cava oqori ka'u sa raica?”- Era sa kaya vua na lewenivanua o Peceli, “Na i bulubulu ni tamata ni Kalou, o koya ka a lako mai Juta, ka mai tukuna rawa na veika sa yaco oqo ena i cabocabonisoro e Peceli.”

¹⁸Sa qai tukuna o Josaia, “Dou laiva ga; me kakua ni dua na tamata me yavalata na nona sui.” Era a sega ni yavalata na nona sui, ka vakakina na nona sui na parofita ka a lako mai Samaria.

¹⁹A biuta tani talega o Josaia na veivale kece mai na veitikina cecere ena veikoro mai Samaria, era a cakava na tui Isireli me vakacudrui kina o Jiova, ka cakava kina na veika me vaka na ka a cakava o koya mai Peceli.

²⁰A vakamatei ira kecega na bete ni veitikina cecere, ka ra a tiko mai kea ena dela ni cabocabonisoro, ka vakama e deladra na sui ni tamata. A lesu tale ki Jerusalemi o Josaia na tui.

Solevutaka na Lakosivia o Josaia

(2Vei 35.1-19)

²¹A sa vakaroti ira tale na tamata kecega o Josaia me ra solevutaka na Lakosivia, me vakarokorokotaki kina o Jiova na nodra Kalou, me vaka sa volai ena i vola ni veiyalayalati.

²²E a se sega ni bau vakayacori tale e dua na Solevu ni Lakosivia vakaoqo mai vei ira na tui Isireli se tui Juta me vakatekivu mai na nodra gauna ni veiliutaki na dauveilewai.

²³Ia oqo, ena i katinikawalu ni yabaki ni veiliutaki vakatui i Josaia, sa qai ia tale na kena solevutaki na Lakosivia.

Na Veiveisau Tale Eso e Vakayacora o Josaia

²⁴Sa qai biuta tani o Josaia o ira na daurairai, na daucurumi, na kalou matakau eso, kei na ka vakasisila kecega a kune ena vanua i Juta kei Jerusalemi, me rawa ni vakataudeitaka kina na vosa ni vunau sa volai ena i vola a kunea o Ilikaia na bete ena Valenisoro.

²⁵A sa sega ni dua na tui ka bula e liu me tautauvata kei Josaia, me golevi Jiova ena lomana taucoko, kei na yalona taucoko, kei na nona kaukauwa kece, ni sa talairawarawa ga ki na Lawa i Mosese kece sara; a sega talega ni qai tubu cake e muri e dua me tautauvata kaya.

²⁶Ia a sega ni vuki tani o Jiova mai na katakata ni nona cudru levu ka waqawaqa kina vei ira na Juta ena vuku ni veivakacudrui kecega sa vakacudrui koya kina o Manasa.

²⁷A sa kaya, me vaka ka'u a kauti ira tani na Isireli, au na biuta na koro oqo o Jerusalemi, ka'u a digitaka kei na vale ka'u a kaya kina, ena tiko e kea na yacaqu.”

Na i Tinitini ni Veiliutaki Vakauti nei Josaia

(2Vei 35.20—36.1)

²⁸Ia na vo ni cakacaka kece sa vakayacora o Josaia na tui sa volai ena *Kedra i Vola Tukutuku na Tui Juta*.

²⁹Ena gauna e se tui tiko kina o Josaia, sa liutaka e dua na mataivalu o Niko na tui Ijipita me la'ki vukei tui Asiria ena uciwai na Uferetisi. E a tovolea o Josaia na tui me tarova na mataivalu oqo ni Ijipita mai Mekito ka a mani vakamatei koya mai kea o Niko.

³⁰Era a vakavodoka na yago i Josaia ena qiqinivalu na nona tamata, ka kauti koya lesu ki Jerusalemi, ka buluta ena nodra i bulubulu na tui. Era a digitaki Jioasi na luve i Josaia o ira na lewenivanua, ka ra lumuti koya, ka buli koya me tui, me i sosomi kei tamana.

O Jioasi na Tui Juta

(2Vei 36.2-4)

³¹A sa yabaki 23 o Jioasi ena gauna sa buli kina me tui Juta, ka veiliutaki mai Jerusalemi me tolu na vula. Na yaca i tinana o Emutali ka luve i Jeremaia mai Lipina.

³²A sa muria na nodra i valavala na nona qase ena nona daucaka ca ena mata i Jiova.

³³E a cava koso na nona veiliutaki vakatui ena gauna ka tauri koya kina vakavesu o Niko na tui Ijipita mai Ripila, ena vanua o Emaci, ka lavaka vei ira na Juta me ra sauma e 3,400 na kilokaramu na siliva kei na 34 na kilokaramu na koula ena vukuna.

³⁴E a vakavuna o Niko na tui Ijipita me buli vou o Elaiakimi na luve i Josaia me tui Juta, me i sosomi kei Josaia na tamana, ka veisautaka na yacana me o Jo-akimi. Ia sa kauti Jioasi tani ki Ijipita o Niko, ka sa la'ki mate mai kina.-

O Jo-akimi na Tui Juta

(2Vei 36.5-8)

³⁵A sa kumuna o Jo-akimi e dua na i vakacavacava mai vei ira na lewenivanua, ka vakatautaki oqo ki na veika era dui rawata, ka me na saumi kina na veika sa lavaka o Niko na tui Ijipita.

³⁶A sa yabaki 25 o Jo-akimi ena gauna ka buli kina me tui, ka veiliutaki mai Jerusalemi me tinikadua na yabaki. Na yaca i tinana o Siputa, na luve i Petaia na kai Ruma.

³⁷A sa daucaka ca o koya ena mata i Jiova, me vaka na ka kecega era a cakava na nona qase.

2 Tui 24

¹Ena gauna ni veiliutaki vakatui i Jo-akimi, a valuti Juta o Nepukanesa na tui Papiloni ka vakamalumalumutaki koya, ka yaco kina me qali vakaukauwa ki na veiliutaki i Nepukanesa o Jo-akimi me yabaki tolu; ia sa qai tavuki tale ka valuti Nepukanesa lesu ni oti o ya.-

²A sa vakatala o Jiova na veimataivalu ni vanua o Papiloni, kei Siria, kei Moapi, kei Amoni, ka talai ira yani me ra vala kei ira na Juta ka vakarusai

ira, me vaka ga na vosa i Jiova ena gusudra na nona parofita me baleta na veika ena vakayacora.

³Sa yaco na ka oqo ena lewa i Jiova, me ra kau tani mai na matana o ira na Juta ena vuku ni valavala ca kece sa vakayacora o Manasa na tui,

⁴ka vakabibi na nona vakamatei ira na tamata e sega ni dua na nodra cala. A sa sega ni rawa ni vosoti Manasa o Jiova ena vuku ni veika oqo.

⁵Na vo ni cakacaka kece sa vakayacora o Jo-akimi sa volai ena *Kedra i Vola Tukutuku na Tui Juta*.

⁶A sa mate o Jo-akimi, ka sa sosomitaki koya o Jo-akini na luvena me tui.

⁷A sa sega tale vakadua ni biuta na nona vanua o tui Ijipita me la'ki valu baleta ni sa taura kece o tui Papiloni na kaukauwa ni veiliutaki e Ijipita raraba, ka me vakatekivu mai na uciwai na Uferetisi me yaco sara ki na i yalayala ni vanua ena vualiku.

O Jo-akini na Tui Juta

(2Vei 36.9-10)

⁸A sa yabaki 18 o Jo-akini ena gauna ka buli kina me tui Juta, ka veiliutaki e Jerusalemi me tolu na vula. Na yaca i tinana o Niusita, na luve i Elinecani na kai Jerusalemi.

⁹A daucaka ca o Jo-akini ena mata i Jiova me vaka na ka kecega era a kitaka na nona qase.

¹⁰E a donumaka na veiliutaki vakatui i Jo-akini na nona a kabati Jerusalemi mai vakaivalu na mataivalu i Nepukanesa na tui Papiloni, ka vesuka vakaukauwa na koro.

¹¹Ena gauna ka vesuki vakaukauwa tiko kina o Jerusalemi, sa lako mai ki kea o Nepukanesa,

¹²ka sa soro vua o Jo-akini na tui Juta, kei tinana, kei iratou na luvena, kei ira na nona tamata, vata kei ira na i vakalesilesi ni vale vakatui. A tauri koya vakavesu o tui Papiloni ena i kawalu ni yabaki ni nona veiliutaki vakatui e Juta.-

13A sa kauta ki Papiloni na i yau talei kecega ni Valenisoro kei na valenitui. Me vaka na vosa i Jiova, a sa musumusuka o Nepukanesa na veiyaya koula kece sara ka a cakava o Solomoni na tui Isireli me vakayagataki ena Valenisoro.

14A sa kauti ira yani vakabobula na tamata kece mai Jerusalemi o Nepukanesa, ka okati kina o ira na i vakalesilesi kece ni tui, kei ira na tamata ni valu, ka ra lewe 10,000 taucoko. E a kauti ira talega na tamata cakacaka vakamatai me vakataki ira na matai ni kaukamea; ka sa qai vo duadua ga o ira na lewenivanua dravudravua.

15A sa kauti Jo-akini yani vakavesu ki Papiloni o Nepukanesa, ka vakakina na tinana, o iratou na watina, o ira na nona vakaillesilesi, kei ira na nona tamata nuitaki.-

16E a kauti ira tani na tamata nuitaki ka qaqa kece sara ni Juta ki Papiloni o Nepukanesa, ka ra lewe 7,000 taucoko, ka lewe 1,000 na tamata era kila na cakacaka me vakataki ira na matai ni kaukamea, ka tu vakavinaka na i tuvaki ni yagodra ena cakacaka vakasotia.

17Sa qai lesia o tui Papiloni me tui o Matanaia na tama i Jo-akimi lailai me kena i sosomi; ka veisautaka na yacana me o Setekaia.-

O Setekaia na Tui Juta

(2Vei 36.11-12; Jere 52.1-3a)

18E a yabaki 21 o Setekaia ena gauna ka buli kina me tui, ka veiliutaki mai Jerusalemi me tinikadua na yabaki. Na tinana o Emutali, na luve i Jeremaia mai na koro levu o Lipina.-

19A sa daucaka ca o Setekaia ena mata i Jiova, me vaka na ka kecega ka cakava o Jo-akimi na tui.

20Sa ka levu na cudru i Jiova vei Jerusalemi kei Juta, ka sa vakavuna me biuti ira tani mai matana.-

2 Tui 25

Na Bale nei Jerusalemi

(2Vei 36.13-21; Jere 52.3b-11)

¹A sa vuki tani mai vei tui Papiloni o Setekaia ka bese ni qaravi koya, ka vakavuna oqo me la'ki valuti Jerusalemi kina na mataivalu i Nepukanesa ena i katini ni siga ni katini ni vula ena i kaciwa ni yabaki ni veiliutaki vakatui i Setekaia. Era a tara keba ena taudaku ni bai, ka tara na veivale ni valu me vakavolivolita ena sasaga ni kena tauri vakaukauwa o Jerusalemi.-

²E a tauri vakaukauwa tiko na koro levu o Jerusalemi me la'ki yacova na i katinikadua ni yabaki ni veiliutaki vakatui i Setekaia.

³Ia ena i kaciwa ni siga ena i kava ni vula ni yabaki o ya, sa ka levu sara na viakana ena loma ni koro, ka sa sega na kedra kakana na lewenivanua,

⁴ka sa basuki na bainikoro. E dina ga ni ra yadra wavokita na koro o ira na kai Papiloni, era a dro bula ena bogi na tamata i valu kece sara. Era muria na sala ki na matamata ni koro ena veimama ni bai ruarua ka volekata na lomanibai ni tui, ka curuma yani na qara e semati rau na lalaga e rua, ka dro yani ena sala ki na Buca o Joritani.-

⁵Ia era a qai vakacemuri tui Setekaia na mataivalu ni Papiloni, ka vesuki koya ena buca mai Jeriko, ka ra sa dro tani mai vua o ira kece na nona sotia.

⁶Era a kauti koya yani vei tui Papiloni ki Ripila, ka vakatauci vua e kea na kena i totogi.

⁷Ni rai tu ga o Esekaia, era a qai vakamatei iratou na luvena tagane; ka ra leuta tani na yaloka ni matana ruarua; era qai vesuki koya ena sinucodo parasa ka kauti koya ki Papiloni.-

Na Vakarusai ni Valenisoro

(Jere 52.12-23)

⁸Ena i kavitu ni siga ni kalima ni vula ena i katinikaciwa ni yabaki vakatui i Nepukanesa na tui Papiloni, sa lako yani ki Jerusalemi o Nipusaretani na daunivakasala i Nepukanesa ka turaganivalu talega ni nona mataivalu.

⁹E a vakama o koya na Valenisoro, kei na nona vale na tui, kei na nodra veivale na tamata nuitaki e Jerusalemi,

¹⁰ka ra talaraka sobu na bai kei Jerusalemi o ira na nona sotia.

¹¹A sa qai kauti ira kece yani vakabobula ki Papiloni na tamata era a vo tiko e loma i Jerusalemi o Nipusaretani; oqo o ira na vo ni tamata cakacaka vakamatai, kei ira era dro yani vei tui Papiloni.

¹²Ia sa biuti ira laivi tu ga e Juta o Nipusaretani na tamata dravudravua sara ni vanua; oqo o ira e sega na ka era taukena, ka me ra samaka na loganivaini ka teivaka.

¹³Era a vorolaka vakamatailalai na kai Papiloni na duru parasa, na veitutu ni taqe, kei na taqe parasa levu ka ra tu ena Valenisoro, ka ra kauta na parasa kece oqo ki Papiloni.-

¹⁴Era a kauta talega na kuro, na i sivi ni dravusa, na i koti ni cina, na i taki, kei na i yaya parasa kecega e dau vakayagataki ena vei qaravi ni sokalou.-

¹⁵Era a kauta tani na veika taucoko sa buli ena koula se siliva, ka okati kina na disi ni dravusa kei na bilo ni dra me kureitaki.

¹⁶Na parasa e tauri mai na duru ruarua, na taqe levu e dua, kei na veitutu ni taqe ka cakava o Solomoni me baleta na Valenisoro sa sega ni vakarautaki rawa na kena bibi.

¹⁷Na cecere ni dua na duru e 8 na mita, kei na kena domodomo parasa e delana e 1.3 na mita na kena cere. Ena tikina sara e cake ni veiduru, e cowiritaka toka na i talitali parasa ka ukucavutaki ena pomekaraneti parasa.

Kau Vakabobula ki Papiloni o Ira na Juta

(Jere 52.24-27)

¹⁸Na turaganivalu o Nipusaretani sa kauti iratou talega vakavesu o Siraia na bete levu, kei Sefanaia na i karua ni bete, kei iratou e lewe tolu tale na vakaillesilesi nuitaki ni valenisoro.

¹⁹Mai na loma ni koro levu, a sa tauri iratou vakavesu na turaganivalu ka liutaki ira voli mai na tamata i valu, kei iratou e lewe lima na nona daunivakasala na tui ka ra kune ena koro, kei koya na vunivola ni liuliu ni mataivalu ka dau wiliki ira na lewe ni vanua, kei na lewe 60 na turaga nuitaki ni vanua ka ra kunei ena loma ni koro.

²⁰A kauti ira o Nipusaretani na turaganivalu vua na tui Papiloni, ka tiko ena koro o Ripila

²¹ena vanua o Emaci. A sa mokuti ira mai kea o tui Papiloni ka vakamatei ira. Ena ka oqo era sa kau vakabobula kina o ira na Juta mai na nodra vanua.

Lesi me Kovana e Juta o Kitalaia

(Jere 40.7-9; 41.1-3)

²²A sa lesi Kitalaia na luve i Eaikimi ka makubui Safani o Nepukanesa na tui me nodra kovana na tamata era a vo tiko ena vanua o Juta, oqo o ira era a sega ni kau yani ki Papiloni.

²³Ia ni ra rogoca oqo o ira kece na sotia kei na vakalesilesi ni Juta ka ra se bera ni soro, era sa lako yani me ra sota kei Kitalaia mai Misipa. O ira oqo o Isimeli na luve i Necanaia, o Jonani na luve i Karaia, kei Siraia na luve i Tanumeci mai na koro o Nitofa, kei Ješanaia mai Meka.

²⁴A sa kaya vei iratou o Kitalaia, “Au sa bubului vei kemudou ni sega ni dodonu mo dou rerevaki ira na nodra tamata na kai Papiloni. Dou tiko ga ena vanua oqo, ka qaravi tui Papiloni, ka na vinaka na veika taucoko me baleti kemudou.”

²⁵Ia ena i kavitu ni vula, a sa lako yani ki Misipa o Isimeli na luve i Necanaia ka makubui Ilisama, e dua vei ira na kawa ni tui, kei iratou vata kaya e lewe tini na tamata, ka ratou mokuti Kitalaia, ka mani mate kina o koya. A sa vakamatei ira talega na Isireli kei ira na kai Papiloni era a tiko vata.

²⁶Ena ka oqo era sa cavutu kina na Isireli, o ira era vutuniyau se dravudravua, kei ira na turaganivalu, ka ra sa lako ki Ijipita baleta ni ra rerevaki ira na kai Papiloni.-

Sereki mai Valeniveivesu o Jo-akini

(Jere 52.31-34)

²⁷Ena yabaki ka cabeta kina na i tutu vakatui e Papiloni o Ivilimirotaki, a sa yalololoma vei Jo-akini na tui Juta ka sereki koya mai na valeniveivesu. E a yaco oqo ena i ka 27 ni siga ni katinikarua ni vula ena i ka 37 ni yabaki ni nona a tauri vakavesu o Jo-akini.

²⁸A sa vosa vinaka vua o Ivilimirotaki, ka vakatikori koya ena i tutu cecere ka uasivi mai vei ira na vo ni tui era a kau vakabobula yani ki Papiloni.

²⁹E a soli na galala vei o Jo-akini me luvata laivi na i sulu ni veivesu, ka tokara na i sulu vakaitaukei, ka kana ena teveli ni tui ena vo ni nona bula taucoko.

³⁰A sa soli talega e dua na nona i votavota i yau mai vua na tui ena veisiga yadua ni nona bula.

1 Veigauna

1 Veigauna 1

Mai vei Atama me Yaco vei Epara-ama

(Vteki 5.1-32; 10.1-32; 11.10-26)

- ¹O Atama na tama i Seci, o Seci na tama i Inosi, o Inosi na tama i Keinana,
- ²o Keinana na tama i Mealieli, o Mealieli na tama i Joreti;
- ³o Joreti na tama i Inoki, na tama i Mecusela o Inoki; o Meciusela na tama i Lemeki,
- ⁴o Lemeki na tama i Noa. E ratou lewe tolu na luve i Noa tagane; o Semi, kei Ame, vata kei Jefeca.
- ⁵O iratou oqo na luve i Jefeca tagane: o Komera, kei Mekoki, kei Matai, kei Javana, kei Tupali, kei Meseki, vata kei Tirasa — era sa nodra qase na kawa tamata era veiyacani vata kaya.
- ⁶O ira na kawa i Komera era sa kai Asikenasi, Rifaca kei Tokama.
- ⁷O ira oqo na kawa i Javani, o ira na kai Ilaisa, Tasisi, Saipurusi kei Rotisi
- ⁸O iratou na luve i Ame tagane — o Kusa, o Ijipita, o Libiya kei Kenani.
- ⁹O ira na kawa i Kusa era sa kai Sipa, Avila, Sabata, Reama kei Sapiteka. O ira na kawa i Reama era kai Sipa kei Titana.
- ¹⁰(E dua na luve i Kusa tagane, o Nimiroti, a sa yaco me i matai ni tamata qaqa e vuravura.)
- ¹¹O ira na kawa i Ijipita sai ira na kai Lutimi, na kai Anami, na kai Leapi, na kai Napatu,
- ¹²na kai Pacirusi, na kai Kasilu, kei ira na kai Kiriti o ira ka ra kawa mai kina na kai Filisitia.
- ¹³O ira na luve i Kenani tagane: o Saitoni na nona ulumatua kei Eci; era sa nodra i tubutubu na tamata era sa vakayacani kina.
- ¹⁴O Kenani sa nodra i tubutubu talega na kai Jepusaiti, na Amoraiti, na Kakesaiti,

¹⁵na Aivaiti, na Akaiti, na Sainaite;

¹⁶na Avataiti, na Semaraiti kei na Amataiti.

¹⁷O iratou na luve i Semi tagane, o ya o Ilama, o Asuri, o Aripakisati, o Luti, o Erami, o Usu, o Uli, o Keceri kei Meseki, era sa nodra i tubutubu na tamata era sa vakayacani kina.

¹⁸O Aripakisati na tama i Sela, ka tama i Iperi o Sela.

¹⁹A sa rua na luve i Iperi tagane; e dua sa vakayacani me o Peleki, + ka ni ra a tawase na tamata e vuravura ena dela ni nona gauna; ka vakayacani me o Jokitani o koya na kena i karua.

²⁰O ira na kawa i Jokitani sai ira na lewe i Alimotati, Selefi, Esamaveci, Jera,

²¹Atorami, Usali, Tikila,

²²Ipali, Apimeeli, Sipa,

²³Ofira, Avila kei Jopapa.

²⁴Na i yatu vakawa me tekivu mai vei Semi me yaco vei Epara-ama sa vaka tu oqo: o Semi, o Aripakisati, o Sela,

²⁵o Iperi, o Peleki, o Riu,

²⁶o Seruki, o Neori, o Tira,

²⁷o Eparama (ka kilai talega ena yaca Epara-ama).

O Ira na Kawa i Isimeli

(Vteki 25.12–16)

²⁸E rau lewe rua na luve i Epara-ama tagane, o Aisake vata kei Isimeli.

²⁹O ira na luve i Isimeli tagane era sa yaco me ra qase ni mataqali e tinikarua: o Nepeioci (mai na yaca i koya na ulumatua tagane i Isimeli), o Kitari, o Atipieli, o Mipisami,

³⁰o Misima, o Tuma, o Masa, o Etati, o Tima,

³¹o Jeturi, o Nefisi kei Ketema.

³²E dua na wati Epara-ama lailai, o Ketura, na yacana ka ratou lewe ono kina na luvena tagane: o Simirani, o Jokisani, o Mitani, o Mitiani, o Isipaki kei Sua. E rua na luve i Jokisani tagane: o Sipa kei Titana.

³³E ratou lewe lima na luve i Mitiani tagane: o Ifa, o Iferi, o Inoke, o Apita kei Elitea.

O Ira na Kawa i Iso

(Vteki 36.1–19)

³⁴O Aisake na luvena tagane o Epara-ama sa rua na luvena tagane, o Iso vata kei Jekope.

³⁵O iratou oqo na luve i Iso tagane o Ilivasi, o Riueli, o Jiusi, o Jalami kei Kora.

³⁶O iratou oqo na veimataqali ka nodra i tubutubu o Ilivasi: o Temani, o Omari, o Sifi, o Katami, o Kenasi, o Timina kei Amaleki.

³⁷A sa yaco o Riueli me nodra qase na mataqali nei Neaca, Sira, Sama kei Misa.

O Ira na i Taukei ni Vanua o Itomi

(Vteki 36.20–30)

³⁸Era kawa mai vei ira na luve i Sira tagane o ira na i taukei ni vanua o Itomi:

³⁹O Lotani na nodra i tubutubu na veimataqali o Ori kei Omami. (A sa dua na ganei Lotani ka yacana o Timina.)

⁴⁰O Sapali na nodra i tubutubu na veimataqali o Alivani, o Maneaca, o Ipali, o Sefi kei Onami.

⁴¹Ia e rau lewe rua na luve i Sipioni tagane, o Aia, kei Ena. O Ena na tama i Tisoni, o Tisoni e nodra i tubutubu na veimataqali o Emirami, o Esipani, o Icirani kei Kirani.

⁴²O Esa na nodra i tubutubu na veimataqali o Pilani, o Sevani, kei Jekani. O Tisani na nodra i tubutubu na mataqali o Usa kei Erani.

⁴³Oqo o ira na tui, era a veiliutaki e liu ena vanua o Itomi, ena gauna ni bera ni tui kina e dua vei ira na Isireli: O Bela na luve i Piori tagane mai na koro o Tinapa.

⁴⁴O Jopapa, na luve i Sira na kai Posira.

⁴⁵O Usami mai na nodra vanua na kai Temani.

⁴⁶O Etati na luve i Pitati mai Avici, a mokuti ira na kai Mitiani ena dua na i valu ena vanua o Moapi.

⁴⁷O Samila na kai Masirika.

⁴⁸O Saula na kai Riopoci mai na uciwai na Uferetisi.

⁴⁹O Peali Anani na luve i Akipori.

⁵⁰Ni sa mate o Peali Anani, sa lewai me kena i sosomi o Etati mai na koro o Pai; a sa yaca i watina o Metapeli, na luvena yalewa o Matereti, ka makubuna o Mesapi.

⁵¹A sa mate o Etati. Era sa vakataulewa e Itomi o iratou na i liuliu ni mataqali o Timina, Elaia, Jiceci,

⁵²Aolipama, Ela, Pinoni,

⁵³Kenasi, Temani, Misipa,

⁵⁴Makitieli, kei Airami.

1 Veigauna 2

O Ira na Kawa i Juta

¹Era sa lewe tinikarua na luve i Isireli tagane: o Rupeni, o Simione, o Livai, o Juta, o Isakari, o Sevuloni,

²o Tani, o Iosefo, o Penijamini, o Navitalai, o Kata kei Aseri.

³E ratou lewe lima na luve i Juta tagane. E tolu na luvena tagane vei Pacisua, na yalewa ni Kenani: o Eri, o Onani kei Sela. A sa ca vakalevu sara ena mata i Jiova o Eri na ulumatua i Juta, ka sa vakamatei koya kina o Jiova.

⁴A rua tale na luve i Juta tagane vua na vugona yada o Tema, o Feresi vata kei Sira.

⁵E rau sa lewe rua na luve i Feresi tagane, o Esironi vata kei Emuli.

⁶Na tacina o Sira, eratou sa lewe lima na luvena tagane: o Simirai, o Icani, o Imani, o Kalikoli vata kei Darida.

⁷Ia o Ekani, na luve i Kamai tagane ka kawa i Sira, a sa kauta mai na ka rarawa vei ira na Isireli ena nona maroroya na i toki vakatabui sa lesi me nona na Kalou.-

⁸A sa dua ga na luve i Icani tagane, o Asaraia.

Na Kawa i Tevita na Tui

⁹E ratou lewe tolu na luve i Esironi tagane: o Jiramieli, o Rami vata kei Kilupai.

¹⁰Na i sema ni kawa me tekivu mai vei Rami ka yaco vei Jese sa vakaoqo: o Rami na tama i Amenatave; o Amenatave na tama i Nasoni (e dua na turaga kilai vei ira na Juta),

¹¹o Nasoni na tama i Salima, o Salima na tama i Poasa,

¹²o Poasa na tama i Opeti, o Opeti na tama i Jese.

¹³E ratou sa lewe vitu na luve i Jese tagane. Sa vakaoqo na kena veitarataravi: o Iliavi na ulumatua, ai karua o Apinatapi, ai katolu o Simea,

¹⁴ai kava o Nacanieli, ai kalima o Ratei,

¹⁵ai kaono o Osemi, ka i kavitu o Tevita.

¹⁶A sa lewe rua talega na luve i Jese yalewa: o Seruwaia vata kei Apikali. E ratou lewe tolu na luve i Seruwaia tagane: o Apisai, o Joape kei Asaeli.

¹⁷Na luvena yalewa kadua sa vakawatitaki Jica, e dua na kawa i Isimeli, ka sa dua na luvedrau tagane e yacana o Amasa.

Na Kawa i Esironi

¹⁸O Kelevi na luve i Esironi sa vakawati kei Asupa, ka sucu e dua na luvedrau yalewa, o Jerioci. A sa vakasucuma e tolu na luvena tagane, o ya o Jeseri, o Sopapi kei Eritoni.

¹⁹Ia ni sa mate o Asupa, a sa vakawati tale o Kelevi kei Efiraca, ka dua kina na luvedrau tagane e yacana o Uri.

²⁰Na luve i Uri tagane o Urei, ka makubuna tagane o Bisaleli.

²¹Ni sa yabaki 60 o Esironi, a sa vakawati kei na luve i Mekiri yalewa, a ganei Kiliati. A sa dua na luvedrau tagane e yacana o Sekupi.

²²A sa dua na luve i Sekupi tagane e yacana o Jairi; a sa veiliutaki voli o Jairi ena 23 na veikoro mai Kiliati.

²³Ia sa vakamalumalumutaka e 60 na veikoro mai kea oi rau na matanitu o Kesuri kei Erami, e okati kina na koro o Jairi, Kinaci kei na veikoro e volekata. O ira kece na tiko mai kea era sa kawa i Mekiri, o koya na tama i Kiliati.

²⁴Ni sa mate oti o Esironi, a sa vakawati o Kelevi na luvena tagane kei Efiraca, na yada i tamana. + A sa dua na luvedrau tagane e yacana o Asuri, o koya ka tauyavutaka na koro o Tekoa.

Na Kawa i Jiramieli

²⁵O Jiramieli, na ulumatua tagane i Esironi, a sa lewe lima na luvena tagane: o Rami na ulumatua, o Puna, o Oreni, o Osemi kei Eaija.

²⁶A sa dua tale na wati Jiramieli e yacana o Atara; a sa dua na luvedrau tagane e yacana o Onama.

²⁷E ratou lewe tolu na luvena tagane o Rami: o Measi, o Jamini vata kei Ika.

²⁸Oi rau na luve i Onama tagane: o Samei vata kei Jeta. O rau na luve i Samei tagane: o Netapi vata kei Episuri.

²⁹A sa vakawati o Episuri kei na yalewa o Epaieli; a sa rua na luvedrau tagane, o Apani kei Moliti.

30E rau lewe rua na luvena tagane o Netapi na tuakai Episuri: o Seleti vata kei Epaimi. A sa mate o Seleti ka sega ni vakaluveni.

31Na luve i Epaimi tagane: o Isai, o koya na tama i Sesani. O Sesani na tama i Alai.

32E rau lewe rua na luve i Jeta tagane, na taci Samei: o Jica vata kei Jonacani. A sa mate o Jica ka sega ni vakaluveni.

33E rau lewe rua na luve i Jonacani tagane: o Peleci vata kei Sasa. Oqo o ira kece sara na kawa i Jiramieli.

34A sa sega ni vakaluveni tagane o Sesani, ia e vakaluveni yalewa ga. Sa dua na dauveiqaravi i Sesani e kai Ijipita ka yacana o Jara.

35A sa solia o Sesani vei Jara e dua na luvena yalewa me watina. A sa dua kina na luvedrau tagane, o Atai.

36Oqo na i tuvatuva ni kawa i Atai: o Atai na tama i Necani, o Necani na tama i Sapati.

37O Sapati na tama i Efilali, o Efilali na tama i Opeti,

38o Opeti na tama i Jeu, o Jeu na tama i Asaraia,

39o Asaraia na tama i Ilesi, o Ilesi na tama i Ilaisa,

40o Ilaisa na tama i Sisemei, o Sisemei na tama i Salumi,

41o Salumi na tama i Jikamaia, kei Jikamaia na tama i Elisama.

Na Kawa i Kelevi

42O Mesa na ulumatua i Kelevi, na taci Jiramieli. O Mesa na tama i Sifi, ka tama i Maresa o Sifi, o Maresa na tama i Epironi.

43E ratou lewe va na luve i Epironi tagane: o Kora, o Tapua, o Rikemi kei Sema.

44O Sema na tama i Reami, o Reami na tama i Joakiami. O Rikemi, na taci Sema, e tama i Samei,

45o Samei na tama i Maoni, o Maoni na tama i Pecisuri.

⁴⁶A sa vakaluvēni o Kelevi vei Ifa na watina lailai ka ratou lewe tolu na luvedrau tagane: o Erani, o Mosa, kei Kesesi. E dua na luve i Erani tagane, ka rau veiyacani kei Kesesi.

⁴⁷(E dua na tamata o Jatei na yacana, e ratou sa lewe ono na luvena tagane: o Rikemi, o Jocame, o Keseni, o Pelati, o Ifa kei Seafi.)

⁴⁸A sa dua tale na watina lailai o Kelevi, na yacana o Meka; a rau sa lewe rua na luvedrau tagane: o Seperi vata kei Tirena.

⁴⁹Ia e muri, a sa qai rua tale na luvena tagane: o Seafi, o koya ka a tauyavutaka na koro o Matimana, vata kei Siva, o koya ka a tauyavutaki rau na koro o Makipena kei Kipa. Me kena i kuri, a sa dua talega na luve i Kelevi yalewa, o Akesa na yacana.

⁵⁰Era kawa talega i Kelevi o ira ka cavuti oqo. Na nodrau ulumatua o Kelevi kei Efiraca na watina, na yacana o Uri. Na luve i Uri tagane o Sopali, o koya sa tauyavutaka na koro o Kiriaci Jiarimi,

⁵¹na i karua ni luvena tagane o Salima a sa tauyavutaka na koro o Peceliema, kei na i katolu ni luvena tagane o Arefi a sa tauyavutaka na koro o Peciketeri.

⁵²O Sopali, o koya sa tauyavutaka na koro o Jiarimi e nodra i tubutubu na kai Eroa, sa tawana e veimama na kedra i wase era sa tiko mai Maneaca,

⁵³kei na veimataqali oqo era sa vakaitikotiko ena koro o Jiarimi: o ira na luve i Jeceri, o ira na luve i Pua, o ira na luve i Sumasi kei ira na kai Misira. (Era kawa mai vei ira na veimataqali oqo o ira na kai Sora vata kei Esitaoli.)

⁵⁴O Salima, o koya ka tauyavutaki Peceliema sa nodra i tubutubu na kai Nitofa, Ataroci Peci Joape kei ira na kai Sora, o ira ka dua na kedra i wase na luve i Maneaca.

⁵⁵(Na veimataqali sa cavuti oqo era sa kena dau ena volavola kei na kena lavetaki na i vola dredre ka ra tiko mai Japesi: o ira na luve i Tiraca, na luve i Simea kei na luve i Sukace. O ira oqo na Kenaiti ka ra sa ia na vakawati veicurumaki kei ira na mataqali i Rekapi.)

1 Veigauna 3

O Ira na Luve i Tevita

¹Oqo o iratou na luve i Tevita na tui, me vaka na kena veitarataravi ka ratou a sucu mai Epironi: E ulumatua o Eminoni, na tinana o Apinoami na yalewa ni Jesireli; ai karua o Taniela, na tinana o Apikali na yalewa ni Kameli;

²ai katolu o Apisalome, na tinana o Meka, na luve i Talimei, na tui Kesuri; ai kava o Atonaija, na tinana o Akici;

³ai kalima o Sefataia, na tinana o Epitali; ai kaono o Iciriama, na tinana o Ekila.

⁴O iratou kece na lewe ono oqo eratou sa sucu mai Epironi ena gauna sa tui tiko kina o Tevita me vitu veimama na yabaki.- A sa veiliutaki vakatui o koya mai Jerusalemi me 33 na yabaki,

⁵era sa lewe levu sara na luvena tagane era a sucu mai kea.- A vakasucuma vua o Vaciseva, na luve i Amieli yalewa, e ratou lewe va na tagane: o Semea, o Sopapi, o Necani vata kei Solomoni.

⁶E ratou sa lewe ciwa tale na luve i Tevita tagane: o Ipa, o Ilisama, o Ilifeleti,

⁷o Noka, o Nefeki, o Jafia,

⁸o Elisama, o Elaiata vata kei Ilifeleti.

⁹Me kena i kuri vei ira kece na luvena oqo, a vakaluvani tagane talega o Tevita vei ira na watina lalai. E dua talega na luvena yalewa na yacana o Tema.

Na Kawa i Solomoni

¹⁰Oqo o ira na kawa i Solomoni na tui, me vaka na kena i yatu ni kawa mai na tama ki na luvena tagane: o Solomoni, o Reopoama, o Epaija, o Asa, o Josefati,

¹¹o Jorami, o Esaia, o Joasa,

¹²o Amasaia, o Usaia, o Jocame,

¹³o Easi, o Esekaia, o Manasa,

¹⁴o Emoni kei Josaia.

¹⁵E ratou sa lewe va na luve i Josaia tagane: o Jonani, o Jo-akimi, o Setekaia vata kei Salumi.

¹⁶E rau sa lewe rua na luve i Jo-akimi tagane: o Jo-akini, kei Setekaia.

Na Kawa i Jo-akini

¹⁷Oqo o ira na kawa i Jo-akini na tui, era a kau vakavesu vei ira na kai Pailoni. E ratou lewe vitu na luve i Jo-akini tagane: o Selatieli,

¹⁸o Malikirami, o Pitaia, o Senasari, o Jikamaia, o Osama kei Nitapaia.

¹⁹E rau lewe rua na luve i Pitaia tagane: o Serupepeli vata kei Semeai. E rau sa lewe rua na luve i Serupepeli tagane: o Mesulame vata kei Ananaia, ka sa dua na ganedrau o Silomeci.

²⁰A sa qai lewe lima tale e muri na luve i Serupepeli tagane: o Esupa, o Oeli, o Berekaia, o Esataia vata kei Jusupi Eseti.

²¹E rau sa lewe rua na luvena tagane o Enanaia: o Pilataia vata kei Jesaia. O Jesaia na tama i Rifaya; o Rifaya na tama i Erinani; o Erinani na tama i Opeteia; o Opeteia na tama i Sekonaia.

²²Sa duabulu ga na luvena tagane o Sekonaia: o Semaia, e ratou lewe lima na makubuna: o Atusi, o Ikiali, o Paria, o Nearaia, kei Safati.

²³E ratou lewe tolu na luvena tagane o Nearaia: o Elioenai, o Esekaia kei Asirikame.

²⁴E ratou lewe vitu na luvena tagane o Elioenai: o Otevaia, o Ilaiasipi, o Pilaia, o Akupi, o Jonani, o Tilaia kei Anani.

1 Veigauna 4

Na Kawa i Juta

¹Oqo eso vei ira na kawa i Juta: o Feresi, o Esironi, o Kamai, o Uri kei Sopali.

²O Sopali na tama i Reaia, o Reaia na tama i Jeaci; o Jeaci na tamadrau o Eumai kei Leati, na nodra qase na tamata era tiko mai Sora.

³O Uri na ulumatua i Efiraca, na wati Kelevi na tamana ka sai ira na nona kawa era a tauyavutaka na koro o Peceliema. E ratou lewe tolu na luve i Uri tagane: o Etami, o Penueli kei Esa. E ratou sa lewe tolu na luve i Etami: o Jesireli, o Isima kei Itipasi; ia sa dua na ganedratou, o Esileliponi.

⁴O Penueli sa tauyavutaka na koro o Kitori ka tauyavutaka o Esa na koro o Usa.

⁵O Asuri, o koya ka tauyavutaka na koro o Tekoa, sa rua na watina, o Ela vata kei Neera.

⁶E va na luvedrau tagane o Asuri kei Neera: o Eusami, o Eferi, o Temeni kei Easitari.

⁷E ratou lewe tolu na luvedrau tagane o Asuri kei Ela: o Sereci, o Soari vata kei Ecinani.

⁸O Kosa e tamadrau o Anupi kei Sopepa, na nodra i tubutubu na veimataqali era sa kawa mai vei Eareli na luve i Arumi tagane.

⁹A sa dua na tamata na yacana o Japesi sa dau rokovi ka dokai vakalevu vei iratou na lewe ni nona matavuvale. A vakayacani koya o tinana me o “Japesi” baleta ni a rarawa vakalevu ena siga sa vakasucumi koya mai kina.

¹⁰Sa qai masuta na Kalou ni Isireli o Japesi ka kaya vakaoqo, “Mo ni vakalougatataki au, kemuni na Kalou, ka vakalevutaka na i yalayala ni noqu vanua. Mo ni tiko ga kei au ka maroroi au mai na veika ni veivakaleqai kei na veivakararawataki.” A sa vakayacora na Kalou na ka sa kerea o Japesi.

Na Veivuvale Tale Eso

¹¹O Kelevi, na taci Sura, a sa dua na luvena tagane, o Meiri. O Meiri na tama i Esitoni

¹²ka lewe tolu na luvena tagane o Esitoni: o Pecirafa, o Pasea kei Teina. A sa tauyavutaka o Teina na koro levu o Naasi. Era sa vakaitikotiko mai Reka o ira na nodra kawa.

¹³E rau sa lewe rua na luve i Kenasi tagane: o Ocinieli kei Siraia. E rau lewe rua talega na luve i Ocinieli tagane, o Caca vata kei Mionocei.

¹⁴O Mionocei na tama i Ofira. O Siraia na tama i Jope ka sa tauyavutaka na i matai ni cakacaka ni liga.

¹⁵O Kelevi na luve i Jefune, e tolu na luvena tagane: o Iru, o Ela vata kei Naomi. O Ela na tama i Kenasi.

¹⁶E ratou sa lewe va na luve i Jialieli tagane: o Sifi, o Sifa, o Tiria vata kei Esareli.

¹⁷E ratou sa lewe va na luve i Esera tagane: o Jica, o Mereti, o Iferi kei Jaloni. E rau a vakawati o Mereti kei Picaia na luve i tui Ijipita yalewa ka nodrau ulumatua yalewa o Miriama, e qai rua na luvedrau tagane, o Samei vata kei Isipa. Sa i Isipa ka a tauyavutaka na koro o Esitimoa.

¹⁸A qai vakawati tale o Mereti kei na dua na yalewa mai na mataqali i Juta, e ratou lewe tolu na luvedrau tagane: o Joreti, o koya sa tauyavutaka na koro o Kitori; o Eferi, o koya sa tauyavutaka na koro o Soko; kei Jikucieli, o koya sa tauyavutaka na koro o Sanoa.

¹⁹O Otaia erau sa vakawati kei na ganei Neami. O ira na nodrau kawa era a tauyavutaka na mataqali o Kami era sa tiko ena koro o Kila vata kei na mataqali o Meka era sa tiko ena koro o Esitimoa.

²⁰E ratou lewe va na luve i Saimoni tagane: o Eminoni, o Rina, o Penianani kei Tiloni. E rau lewe rua na luve i Isi tagane: o Soeci vata kei Penisoecei.

Na Kawa i Sela

²¹O Sela e dua vei ira na luve i Juta tagane. O ira na nona kawa sa okati kina o Eri, o koya sa tauyavutaka na koro o Leka; o Lata, o koya sa tauyavutaka na koro o Maresa; o ira na lewe ni mataqali daualitali era sa tiko ena koro o Peci Asipea;

²²o Jokimi kei ira na tamata era sa tiko ena koro o Kosepa; kei rau o Joasa kei Sarafi, o rau ka rau vakawati yalewa ni Moapi ka qai la'ki tiko e Peceliema. + (Oqo era i tukutuku makawa sara.)

²³Era sa nona dautulikuro na tui era sa vakaitikotiko ena koro o Netaima kei Ketera.

Na Kawa i Simione

²⁴E ratou sa lewe lima na luve i Simione tagane: o Nimueli, o Jamini, o Jaripi, o Sira kei Saula.

²⁵Na luve i Saula tagane o Salumi, na makubuna o Mipisami ka makubuna tagane vakarua o Misima.

²⁶Me vakatekivu mai vei Misima, sa qai dewa sobu na kawa vei Amueli, Sakuli kei Semeai.

²⁷Era sa lewe 16 taucoko na luve i Semeai tagane ka ratou lewe ono na luvena yalewa, ia era lewe lailai sobu na luvedra na wekana ka sega soti ni tubu na nodra mataqali na Simione me vakataki ira na mataqali i Juta.

²⁸Me la'ki yacova sara na gauna i Tevita na tui, era sa tiko ga na kawa i Simione ena veikoro oqo: o Perisepa, o Molata, o Asarisuali,-

²⁹o Pila, o Esemi, o Tolati,

³⁰o Pecueli, o Orima, o Sikilaki,

³¹o Peci Marikapoci, o Asarisusimi, o Pecipiri vata kei Sereimi.

³²Era a tiko talega ena lima na vanua oqo: o Etami, o Eini, o Rimoni, o Tokeni, o Asani,

³³vata kei na veikoro e volita me la'ki yaco sara yani vaka ki na ceva i ra ki na koro o Peali. Oqo na i tukutuku vakaivola eso era sa maroroya tu me baleta na nodra veivuvale kei na veivanua era a tiko kina.

³⁴Oqo na yacadra na nodra turaga ni mataqali: o Mesopapi, o Jamileki, o Josa na luve i Amasaia,

³⁵o Joeli, o Jeu na luve i Josipaia ka luve i Seraia na luve i Esieli,

³⁶o Elioenai, o Jeekopa, o Jisoaia, o Asaia, o Etieli, o Jesimieli, o Penaia,

³⁷o Sisa (na luve i Sifi tagane na luve i Eloni na luve i Jetaia na luve i Simiri na luve i Semaia).

³⁸Ena vuku ni kena sa tubu cake tikoga na nodra veimatavuvale kei na mataqali o ira sa volai oqo na yacadra,

³⁹era a tete yani vaka ki na ra, ka voleka ni tarai Kira. + Era sa qai vakania na nodra sipi ena tokalau ni buca e koto kina na koro o ya.

⁴⁰Era a kunea e levu sara na vanua veico bulabula ni vakana manumanu mai kea, ena vanua galala ka sautu. Era sa tawana na vanua o ya na luve i Ame.

⁴¹Ena gauna i Esekaia na tui Juta, era a lako i Kira na tamata sa cavuti e cake na yacadra ka ra vakarusa na veivalelaca kei na veivale na tiko e kea. + Era vakasavi ira tani na lewena, ka ra vakaitikotiko tudei kina, ni sa sautu dina na co e kea me kedra na nodra sipi.

⁴²Era sa lewe 500 tale na kawa i Simione era a lako vaka ki na tokalau kei Itomi. Era a liutaki mai vei iratou na luvena tagane o Isi: o Pilataia, o Nearaia, o Rifaia kei Usieli.

⁴³Era a vakamatei ira na vo-ni-bula ni Amalekaiti ka ra a dro, ka ra sa tiko mai kea me yacova na siga oqo.

1 Veigauna 5

Na Kawa i Rupeni

¹Oqo o ira na kawa i Rupeni, na ulumatua vei ira na luve i Isireli tagane. (Ena vuku ni nona a mocera e dua vei ira na wati tamana, a sa kau laivi kina vua na nona dodonu ki na i tutu vakaulumatua ka sa soli oqori vei rau na luve i Iosefo.-

²E dina ga ni kaukauwa duadua vei ira na veimataqali kecega na mataqali na Juta, ia sa nei Iosefo ga na i tutu vakaulumatua.)-

³E ratou sa lewe va na luve i Rupeni tagane, o Inoke, o Palu, o Esironi kei Kamai.

⁴O ira oqo na kawa i Joeli me vakatekivu mai na dua na i tabatamata ki na dua tale: o Semaia, o Koki, o Semeai,

⁵o Maika, o Riaia, o Peali

⁶kei Piera. A sa vesuki Piera na turaga ni mataqali *na Rupeni* ka kauti koya yani vakabobula o Tikilaci Pilineseri na tui Asiria.

⁷Ena i tukutuku ni vuvale, oqo o ira na qase ni veivuvale ena mataqali o Rupeni: o Jieli, o Sakaraia

⁸kei Bela na luve i Asasi tagane ka makubuna o Sema ena mataqali i Joeli. Era a vakaitikotiko na mataqali oqo ena loma ni vanua o Aroeri me yaco ki na vualiku kei Nipo vata kei Peali Meoni.

⁹A sa levu sara na nodra qele ni manumanu ena vanua o Kiliati, ka ra a mani tawana yani na vanua vaka ki na tokalau me yaco sara ki na vanua dravuisiga, ka qai tete yani ki na uciwai na Uferetisi.

¹⁰Ena gauna i Saula na tui, era a vala kei ira na Akariti na mataqali o Rupeni; era a vakamatei ira ena i valu ka ra tawana yani na nodra vanua ena yasana vaka ki na tokalau kei Kiliati.

Na Kawa i Kata

¹¹O ira na mataqali o Kata era sa vakaitikotiko ena vualiku ni vanua era tiko kina na Rupeni, ena vanua o Pasani ka yaco sara ki Salika mai na tokalau.

¹²Sa i Joeli e a tauyavutaka na mataqali sa liu ka tauyavutaka na kena e tarava o Safami. E rau a tauyavutaka na veimataqali tale eso mai Pasani o Janei vata kei Safati.

¹³Na kena vo ni lewe ni mataqali era sa okati ena veivuvale e vitu oqo: o Maikeli, kei Mesulame, kei Sipa, kei Jorei, kei Jakani, kei Sia vata kei Iperi.

¹⁴Oqo o ira era kawa i Epaieli, na luve i Uri tagane ka vakamuri lesu na nodra i tubutubu na nodra kawa me vakaoqo: o Epaieli, o Uri, o Jaroa, o Kiliati, o Maikeli, o Jisisei, o Jato kei Pusa.

¹⁵Sa nodra i liuliu vakadua na veimataqali oqo o Ei, na luve i Apitieli tagane ka makubui Kuni.

¹⁶Era a tiko voli ena veikoro e kea ena loma ni vanua o Pasani kei Kiliati, kei na vanua veico kecega e Saroni.

¹⁷A volai na i vakamacala oqo ena nodrau gauna o Jocame na tui Juta kei Jeropoama na tui Isireli.

Na Mataivalu ni Mataqali mai na Tokalau

¹⁸Era sa tiko ena loma ni mataqali o Rupeni kei na mataqali o Kata kei na i wase ni mataqali o Manasa era lewe 44,760 na tamata i valu ka ra a vulica vinaka na taurivaki ni i sasabai, na i seleiwau kei na dakaititi.

¹⁹Era a valuti ira na veimataqali vaka-Akariti o Juturi, o Nefisi kei Notapi.

²⁰Era a vakararavi vua na Kalou na mataqali tolutolu o Rupeni, Kata, kei na i wase ni mataqali o Manasa; era a masu vua ka kerea na nona veivuke; a sa rogoci ira na Kalou ka solia me ra qaqa vei ira na Akariti kei ira era sa to vata.

²¹Era a taura vakaitoki mai vei ira na meca e 50,000 na kameli, e 250,000 na sipi kei na 2,000 na asa. Era a tauri ira vakavesu era lewe 100,000 na tamata me ra kaivesu ni i valu.

²²Era a vakamatea e lewe vuqa vei ira, baleta ni sa mai vua ga na Kalou na i valu oqo. Era a tiko ena vanua o ya me yacova na gauna ni veivakabobulataki. +

O Ira na Tamata ena Tokalau ni Vanua o Manasa

²³O ira na tamata ena tokalau ni vanua o Manasa era sa la'ki vakaitikotiko e Pasani; era sa tete yani vaka ki na vualiku ki Peali Erimoni kei Seniri, kei na Ulunivanua o Erimoni ka sa tubu cake vakalevu na nodra kawa.

²⁴O ira oqo era sa turaga ni nodra mataqali: o Iferi, o Isai, o Ilieli, o Asirieli, o Jeremaia, o Otevaia kei Jatieli. Era sa tamata qaqa, era sai liuliu rogo ka kilai ena nodra veimataqali.

Era sa Kau Vakavesu na Mataqali mai na Tokalau

²⁵Ia era sa talaidredre na tamata vua na Kalou ni nodra qase, ka ra sa biuti koya me ra la'ki qarava na veikalou ni veivanua tani eso sa vakasevi ira oti na Kalou.

²⁶Ena ka oqo, a sa vakavuna kina na Kalou me curuma vakaukauwa yani na nodra vanua o Puli na tui Asiria (sa kilai talega ena yaca o Tikilaci Pilineseri). A sa kauti ira vakabobula na tamata mai na vanua o Rupeni, na vanua o Kata

kei na tokalau ni vanua o Manasa, ka la'ki vakatikori ira vakadua e Ela, Apori, Ara, kei na tai ni uciwai o Kosani.-

1 Veigauna 6

Na Kawa ni Vuvale Vakabete Levu

- ¹E ratou lewe tolu na luve i Livai tagane: o Kerisoni, o Koaca kei Merari,
- ²E ratou lewe va na luve i Koaca tagane: o Arimi, o Isari, o Epironi kei Usieli.
- ³E rau lewe rua na luve i Emirami tagane: o Eroni, o Mosese, ka dua na luvena yalewa o Miriama. E ratou lewe va na luve i Eroni tagane: o Netapi, o Epaiu, o Iliesa kei Icama.
- ⁴O ira na kawa i Iliesa ena kena dewa vakaitabatamata, sa vakaoqo: Finiasi, o Episua,
- ⁵o Buki, o Usai,
- ⁶o Seraia, o Miraioci;
- ⁷o Amaraia, o Eitupi,
- ⁸o Setoki, o Eimasi,
- ⁹o Asaraia, o Jonani,
- ¹⁰o Asaraia (o koya ka a veiqaravi ena Valenisoro a tara o Solomoni na tui e Jerusalemi),
- ¹¹o Amaraia, o Eitupi,
- ¹²o Setoki, o Salumi,
- ¹³o Ilikaia, o Asaraia,
- ¹⁴o Seraia, o Josateki.
- ¹⁵A vakabobulataki Josateki o Nepukanesa na tui, ka kauti koya vakabobula kei ira na tamata eso mai Juta, kei ira mai Jerusalemi me vaka na i naki i Jiova.

Eso Tale na Kawa i Livai

- ¹⁶E ratou lewe tolu na luve i Livai tagane: o Kerisomi, o Koaca, kei Mirari.-

¹⁷E ratou vakaluvēni tagane tolutolu: o Kerisomi na tamadrau o Lipini, kei Semeai.

¹⁸O Koaca na tamadratou o Emirami, o Isari, o Epironi, o Usieli.

¹⁹O Merari na tamadrau o Mali kei Musi.

²⁰O ira oqo na kawa i Kerisomi ni dewa vakaitabatamata: o Lipini, o Jeoci, o Sima,

²¹o Joa, o Ito, o Sira kei Jiacei.

²²O ira oqo na kawa i Koaca ni dewa sobu vakaitabatamata: o Amenatave, o Kora, o Asiri,

²³o Ilikana, o Epaiasafi, o Asiri,

²⁴o Teaci, o Urieli, o Usaia kei Saula.

²⁵E rua na luve i Ilikana tagane, o Amasai kei Elimoci.

²⁶O ira oqo na kawa i Elimoci ni dewa sobu vakaitabatamata: o Elikena, o Sofei, o Neaca,

²⁷o Eliapi, o Jiroame kei Elikena.

²⁸E rau lewe rua na luve i Samuela tagane: o Joeli na nona ulumatua, kei Epaia na tacina.

²⁹O ira oqo na kawa i Merari mai na dua na i tabatamata ki na dua tale: o Mali, o Lipini, o Semeai, o Usa,

³⁰o Semea, o Akaia kei Asaia.

O Ira na Daunivakatagi kei na Sere

³¹O ira oqo a lesi ira o Tevita na tui me ra dau qarava na sere ena vale i Jiova mai Jerusalemi, ni sa kau oti ki kea na Kato ni Veiyalayalati.

³²Era sa dau ia na qaravi ni sere ni sokalou ena mata ni Vale ni Veitavaki, ena gauna ka se bera ni tara kina o Solomoni na tui na vale i Jiova.

³³Na nodra kawa na vakailēsilesi ni veiqaravi sa vakaoqo: Na mataqali i Koaca: O koya ka liutaka na i matai ni matasere sai Imani na luve i Joeli. Oqo

na i sema ni nona kawa ka vakatekivu tale mai vei Jekope: o Imani, o Joeli, o Samuela,

³⁴o Ilikana, o Jiroame, o Ilieli, o Toa,

³⁵o Sufi, o Ilikana, o Meaci, o Amasai,

³⁶o Ilikana, o Joeli, o Asaraia, o Sefanaia,

³⁷o Teaci, o Asiri, o Epaiasafi, o Kora,

³⁸o Isari, o Koaca, o Livai kei Isireli.

³⁹Na i liuliu ni karua ni matasere o Esava. E la'ki tekivu tale na nona i yatu ni kawa vakavuvale mai vei Livai me vakaoqo: o Esava, o Berekaia, o Semea,

⁴⁰o Maikeli, o Peasea, o Malikaia,

⁴¹o Ecini, o Sira, o Ataia,

⁴²o Ecani, o Sema, o Semeai, o Jeaci,

⁴³o Kerisomi, o Livai.

⁴⁴Ia na i liuliu ni katolu ni matasere, o Icani, mai na mataqali i Mirari. E dewa lesu tale na nona kawa me la'ki tekivu mai vei Livai ka me vakaoqo: o Icani, o Kisi, o Apiti, o Maluki,

⁴⁵o Esapaia, o Amasaia, o Ilikaia,

⁴⁶o Amisai, o Pani, o Semeri,

⁴⁷o Mali, o Musi, o Mirari, o Livai.

⁴⁸Era a lesi talega o ira na wekadra na Livai ki na veicakacaka kecega ni Vale ni Kalou.

Na Kawa i Eroni

⁴⁹O Eroni kei ira na nona kawa era sa dauvakama na i solisoli ni ka boi vinaka ka ra dau vakacabora na i soro kama ena dela ni cabocabonisoro. Sa nodra i tavi me ra qarava na vei qaravi kece sara ni sokalou ena Tikina Tabu Sara vata kei na vakacabori ni i soro kama sa bokoca kina na nodra i valavala

ca na Isireli na Kalou. Era a vakayacora na veika oqo me vaka sa vakarota o Mosese na dauveiqaravi i Jiova.

⁵⁰O ira oqo e dua na i yatu ni kawa i Eroni: o Iliesa, o Finiasi, o Episua,

⁵¹o Puki, o Usai, o Seraia,

⁵²o Miraioci, o Amaraia, o Eitupi,

⁵³o Setoki kei Eimasi.

Na Nodra Veikoro na Livai

⁵⁴Oqo na vanua ka a soli me nodra i tikotiko na kawa i Eroni, ena mataqali i Koaca. A soli vei ira na i matai ni votavota ni vanua.

⁵⁵Oqo e okati kina o Epironi ena vanua i Juta kei na kena vanua veico,

⁵⁶ia na veivanua ni teitei kei na veikoro sa soli ga vei Kelevi na luve i Jifune tagane.

⁵⁷A sa soli vei ira na kawa i Eroni na veikoro ni drodro oqo: o Epironi, o Lipina kei na kena vanua veico vinaka, o Jatiri, o Esitimoa kei na kena veico vinaka,

⁵⁸o Ileni, o Tepiri,

⁵⁹o Asani kei Peci Semesi vata kei na kedra vanua veico vinaka.

⁶⁰A soli vata talega vei ira na veikoro oqo kei na kedra vanua veico mai na nodra mataqali na Penijamini: o Kipa, o Alemeci, o Anacoci. Na kena levu taucoko e 13 na veikoro me ra tiko kina na nodra veivuvale na kawa i Eroni.

⁶¹E tini na koro mai na Ra kei Manasa sa wasei mai na vakawiri madigi me soli ki na vo ni mataqali i Koaca, ka sa wasei vakavuvale.

⁶²A sa wasei ki na veivuvale ena mataqali i Kerisoni e tinikatolu na veikoro ena i yalayala ni vanua o Isakari, o Aseri, o Navitalai, kei na Tokalau kei Manasa mai Pasani.

⁶³Ena sala vata oqori, a sa soli talega kina e tinikarua na koro ena i yalayala ni vanua o Rupeni, o Kata, kei Sevuloni me nodra na kawa i Merari, ka sa wasei vakavuvale.

⁶⁴Ena sala oqo era a solia kina na Isireli vei ira na Livai na veikoro me ra tiko kina, vata kei na vanua bulabula sa volita na koro.

⁶⁵(Na veikoro ena i yalayala ni vanua o Juta, Simione, kei Penijamini, me vaka sa tukuni mai cake, e sa wasewasei talega ena sala ni vakawiri madigi.)

⁶⁶Eso na vuvale ena loma ni mataqali i Koaca sa votai talega vei ira na veikoro kei na vanua bulabula ena i yalayala ni vanua o Ifereimi:

⁶⁷na koro ni drodro o Sikemi ena vanua veidelana o Ifereimi, o Keseri,

⁶⁸o Jokimiami, o Peci Oroni,

⁶⁹o Eijaloni kei Kacarimoni.

⁷⁰A soli talega me nodra na koro o Aneri kei Pilami vata kei na vanua veico sa tu volivolita na nodra vanua na i wase ni mataqali o Manasa ena ra.

⁷¹A sa soli vei ira na veivuvale ena mataqali i Kerisomi na veikoro sa cavuti oqo kei na vanua veico e vakavolivolita: Ena nodra vanua e dua na i wase ni mataqali i Manasa ena ra: o Kolani e Pasani kei Aseteroci.

⁷²Ena nodra vanua na mataqali i Isakari: o Ketesi, o Tapiraci,

⁷³o Ramoci kei Anemi.

⁷⁴Mai na nodra vanua na mataqali i Aseri: o Masali, o Apitoni,

⁷⁵o Ukoki kei Riopi.

⁷⁶Ena nodra vanua na mataqali i Navitalai: o Ketesi mai Kalili, o Amoni kei Kiriaceimi.

⁷⁷A soli vei ira na vo ni veimatavuvale mai na mataqali i Merari na veikoro sa cavuti oqo kei na veivanua veico sa vakavolivolita. Mai na nodra vanua na Sevuloni: o Rimoni vata kei Tepori.

⁷⁸Mai na nodra vanua na mataqali i Rupeni, ena tai e cake, ena tokalau ni uciwai na Joritani ka siviti Jeriko yani: o Peseri ka koto ena buca cecere, o Jasa,

⁷⁹o Kitemoci kei Mefeaci.

⁸⁰Ena nodra vanua na mataqali i Kata: o Remoci mai Kiliati, o Meneimi,

⁸¹o Esiponi kei Jaseri.

1 Veigauna 7

Na Kawa i Isakari

¹E ratou sa lewe va na luve i Isakari tagane: o Tola, o Pua, o Jasupi kei Simironi.

²E ratou sa lewe ono na luve i Tola tagane: o Usai, o Rifaia, o Jirieli, o Jamei, o Ipisami kei Simueli. E ratou sa nodra qase ni veivuvale ena mataqali i Tola ka ratou sa sotia qaqa ka rogo. Na levu ni kedra i wiliwili na nodra kawa ena gauna i Tevita na tui e lewe 22,600.

³Sa duabulu ga na luve i Usa tagane, o Isaraia. E ratou lewe va na luve i Isaraia tagane: o Maikeli, o Opeteia, o Joeli kei Isaia, ka ratou i liuliu ni veimatauvuale.

⁴Ena kena rui lewe vuqa sara na watidra kei na luvedra, a rawa kina vei ira na nodra kawa me ra solia e lewe 36,000 na tamata me ra veiqaravi ena mataivalu.

⁵A vakaraitaka ena i vola vakamatanitu ni a rawa me ra solia na lewe ni mataqali i Isakari era lewe 87,000 na tamata qaqa ka kaukauwa me ra tamata i valu.

Na Kawa i Penijamini kei Tani

⁶E ratou sa lewe tolu na luve i Penijamini tagane: o Bela, o Pakeri kei Jitieli.

⁷E lima na luve i Bela tagane: o Esiponi, o Usai, o Usieli, o Jirimoci kei Iri. E ratou i liuliu ni mataqali ni nodratou qase, ka ratou sotia qaqa ka rogo. Sa okati ena nodratou kawa e lewe 22,034 na tagane era rawa ni veiqaravi vakasotia.

⁸E ratou lewe ciwa na luve i Pakeri tagane: o Simirai, o Joasa, o Iliesa, o Elioenai, o Omirai, o Jirimoci, o Epaia, o Anacoci, kei Alemeci.

⁹A volai tu ena i vola ni kawa ni kedra i wiliwili na tagane era rawa ni veiqaravi vakasotia era sa lewe 20,2000.

¹⁰E dua ga na luve i Jitieli tagane, o Pilani, ka ratou lewe vitu na luve i Pilani tagane: o Jeuse, o Penijamini, o Eute, o Kinana, o Secani, o Tasisi, kei Eisari.

¹¹Eratou a qase ni veivuvale ena loma ni nodratou mataqali ka ratou sotia qaqa ka rogo taucoko sara. Na nodratou kawa era sa tiko kina e lewe 17,200 na tagane era rawa ni veiqaravi vakasotia.

¹²E rau lewe ni mataqali talega oqo o Supimi kei Upimi. Sa duabau ga na luve i Tani tagane, o ya o Usimi.

Na Kawa i Navitalai

¹³E ratou lewe va na luve i Navitalai tagane: o Jasieli, o Kuni, o Jeseri kei Salumi. (O ira oqo era kawa i Pila. +)

Na Kawa i Manasa

¹⁴Oi rau na luve i Manasa tagane mai vua na watina lalai ni Arami, o Asirieli vata kei Mekiri. O Mekiri sa tama i Kiliati.

¹⁵A sa kunea o Mekiri e yadua na watidrau o Upimi vata kei Supimi. Na yaca i ganena o Meka. Na i karua ni luve i Mekiri tagane e yacana o Silovati, a sa vakaluvani yalewa ga o koya.

¹⁶A vakasucuma e rua na luvena tagane o Meka na wati Mekiri, ka yacadrau o Peresi vata kei Seresi. E rau sa lewe rua na luve i Peresi tagane, o Ulami vata kei Rekemi.

¹⁷Sa duabau ga na luve i Ulami tagane, e yacana o Pitani. Sa i ira kece oqo na kawa i Kiliati, na luve i Mekiri ka makubui Manasa.

¹⁸E ratou sa lewe tolu na luvena tagane o Emolekeci, na ganei Kiliati: o Isoti, o Epiesa kei Mala.

¹⁹E ratou sa lewe va na luve i Semita tagane: o Eaiani, o Sikemi, o Liki kei Eniami.

Na Kawa i Ifereimi

²⁰Oqo na kawa i Ifereimi ni sa dewa mai na dua na i tabatamata ki na dua tale: o Sucela, o Pereti, o Teaci, o Elata, o Teaci,

²¹o Sapati kei Sucela. E rau lewe rua tale na luve i Ifereimi: o Esa vata kei Elati, ka rau a vakamatei ena gauna e rau a tovolea tiko kina me rau butakoca na nodra manumanu na kai Kaca.

²²A sa tagicaki rau vakalevu o Ifereimi na tamadrau ka bogi vuqa, era a lako talega mai na wekana me ra vakacegui koya.

²³A sa mocera tale na watina o Ifereimi, a sa kunekune kina ka vakasucuma e dua na luvedrau tagane. A sa vakatoka me yacana o Piria, + ena vuku ni leqa sa yaco ena nona vuvale.

²⁴E dua na luve i Ifereimi yalewa o Seira, a sa tara o koya na koro o Peci Oroni e Cake, kei Peci Oroni e Ra, vata kei Useni Seira.

²⁵E dua na luve i Seira tagane, na yacana o Refa, ka vakaoqo na nona kawa: o Resefi, o Tela, o Teani,

²⁶o Latani, o Amiute, o Elisama,

²⁷o Nuni kei Josua.

²⁸Ia na vanua era sa taura me ra vakaitikotiko kina sa okati kina na koro o Peceli kei na veikoro sa wavolita, me yaco sara ki na koro o Neerani mai na tokalau ka me kauta sobu i Keseri mai na ra kei na veikoro e volita. E okati talega kina na koro o Sikemi kei Aiya vata kei na veikoro e volita.

²⁹Ia era a lewa na kawa i Manasa na veikoro o Peci Siani, o Teeanaki, o Mekito, o Doa kei na kena veikoro e volita. Oqo na veivanua era a tiko kina na kawa i Iosefo na luve i Isireli.

Na Kawa i Aseri

³⁰Oqo na kawa i Aseri. E ratou lewe va na luvena tagane: o Imina, o Isiva, o Isivi, o Piria, kei na dua na ganedratou o Sera.

³¹E rau lewe rua na luve i Piria tagane, o Eperi, kei Malakieli, o Malakieli a tauyavutaka na koro o Pirisaici.

³²E ratou lewe tolu na luve i Eferi tagane, o Jofiliti, o Soma, o Ocami, kei na dua na luvena yalewa o Sua.

³³E ratou lewe tolu na luve i Jofiliti tagane: o Pasaki, o Pimali kei Asivaci.

³⁴E ratou lewe tolu na luve i Soma tagane, na taci Jofiliti: o Roka, o Jiupa kei Erami.

³⁵E ratou lewe va na luve i Ocami na tacina: o Sofa, o Imina, o Selesi kei Amali.

³⁶O ira na kawa i Sofa o Sua, o Arineferi, o Suali, o Peri, o Imira,

³⁷o Peseri, o Oti, o Sama, o Silisa, o Icirani kei Bira.

³⁸O ira na kawa i Jica o Jefune, o Pisipa kei Ara.

³⁹O ira na kawa i Ula o Ara, o Anieli kei Risaia.

⁴⁰Sa i ira kecega oqo na kawa i Aseri. Era qase ni veivuvale, era tamata qaqa ka rogo, ka dauveiliutaki vinaka. Na kawa i Aseri sa okati kina era lewe 26,000 na tagane era rawa ni veiqaravi vakasotia.

1 Veigauna 8

Na Kawa i Penijamini

¹E ratou lewe lima na luve i Penijamini tagane. Ni tuvai vakayabaki ni bula, sa vakaoqo na kena veitarataravi: o Bela, o Asipeli, o Ara,

²o Noa kei Rafa.

³O ira na kawa i Bela o Eta, o Kira, o Epaiute,

⁴o Episua, o Neamani, o Aoa,

⁵o Kira, o Sifufani kei Urami.

⁶Oqo o iratou na kawa i Eute ka ratou a nodra qase ni veivuvale era a tiko mai Kipa, ka ra a qai tokitaki tani vakaukauwa ka ra la'ki tiko mai Maneaca:

⁷o Nemani, o Eaija kei Kira. A liutaki ira ena nodra toki oqo o Kira, na tama i Usai vata kei Eiute.

⁸A sa sucu eso na luve i Seereimi ni sa oti na nona biuti rau na watina o Usimi kei Peara.

⁹A vakawati tale kei Otesi ena vanua o Moapi ka lewe vitu na luvedrau tagane: o Jopapa, o Sipia, o Mesa, o Malikami,

¹⁰o Jiusa, o Sakia kei Miriama. O ira kece na luvena tagane era a qase ni veivuvale.

¹¹A sa lewe rua na luvena tagane o Seereimi vua na watina o Usimi: o Epitupi vata kei Elipeali.

¹²E ratou lewe tolu na luve i Elipeali tagane: o Iperi, o Misami, kei Semeti. O Semeti oqo ka a tara na koro levu o Ono, na koro o Lota kei na veikoro e volekata.

O Ira na Penijamini e Kaca kei Eijaloni

¹³Oi rau o Peria kei Sema e rau nodra qase na veimatavuvale ka ra tiko ena koro o Eijaloni, ka a vakasevi ira tani na tamata era tiko mai Kaca.

¹⁴Na kawa i Peria oqo: o Eio, o Sasaki, o Jiremoci,

¹⁵o Sepataia, o Arati, o Eteri,

¹⁶o Maikeli, o Isipa kei Joa.

O Ira na Penijamini e Jerusalemi

¹⁷Na kawa i Elipeli e okati talega kina o Sepataia, o Mesulame, o Isiki, o Eperi,

¹⁸o Isimeli, o Isilaia kei Jopapa.

¹⁹Na kawa i Simeli e okati kina o Jakimi, o Sikiri, o Sapiti,

²⁰o Elienai, o Silicei, o Ilieli,

²¹o Ataia, o Piraia kei Simiraca.

²²Na kawa i Sasaki era okati kina o ira oqo, o Isipani, o Iperi, o Ilieli,

²³o Apitoni, o Sikiri, o Anani,

²⁴o Enanaia, o Ilama, o Anicocija,

²⁵o Ifitaia kei Penueli.

²⁶Na kawa i Jiroame e okati kina o Samisirei, o Siaraia, o Acalaia,

²⁷o Jerisaia, o Ilaijia kei Sikiri.

²⁸O ira oqo na nodra ulumatua na qase ni veivale kei ira na nodra kawa era sa tiko mai Jerusalemi.

O Ira na Penijamini e Kipioni kei Jerusalemi

²⁹A sa tauyavutaka o Jieli + na koro levu o Kipioni ka tiko kina. Na yaca i watina o Meka,

³⁰ka nona ulumatua tagane o Apitoni. O ira na luve i Jieli tagane tale eso: o Suri, o Kisi, o Peali, o Netapi,

³¹o Kitori, o Eio, o Sekeri

³²kei Mikiloci na tama i Semea. Era tiko ga mai Jerusalemi na nodra kawa volekati ira na veimatavuvale ni nodra mataqali.

Na Vuvale i Saula na Tui

³³Sa yaco o Neri me tama i Kisi; ka sa yaco o Kisi me tama i Saula. E ratou lewe va na luve i Saula tagane: o Jonacani, o Malikisua, o Apinatapi kei Esipeali.

³⁴O Jonacani sa yaco me tama i Meribali, + ka sa yaco o Meribali me tama i Maika.

³⁵E ratou sa lewe va na luve i Maika tagane: o Piconi, o Meleki, o Tarea vata kei Easi.

³⁶O Easi e tama i Jioiata ka ratou lewe tolu na luve i Jioiata tagane: o Alemeci, o Asimavece kei Simirai. O Simirai e tama i Mosa,

³⁷o Mosa e tama i Pinia, o Pinia e tama i Rafa, o Rafa e tama i Eleasa kei Eleasa e tama i Aseli.

³⁸E ratou sa lewe ono na luve i Aseli tagane: o Asirikame, o Pokiru, o Isimeli, o Siaraia, o Opetaiia vata kei Anani.

³⁹E ratou sa lewe tolu na luve i Eaki tagane na taci Aseli: o Ulami, o Jiusa vata kei Ilifeleti.

⁴⁰O iratou na luve i Ulami e ratou sotia yaloqaqa ka matai sara ena vanataki dakaititi. Era sa lewe 150 taucoko na luvena kei na makubuna tagane. O ira kece ka volai oqo era sa lewe ni mataqali o Penijamini.

1 Veigauna 9

Na Tamata Era Lesu mai na Tiko Vakabobula

¹A sa volai na yacadra kece na lewenivanua e Isireli ena kena i wasewase vakavuvale vata, ka sa maroroi na i tukutuku oqo e *Na Kedra i Vola na Tui Isireli*. Era a kau vakabobula ki Papiloni na Juta me i totogi ni nodra i valavala ca.

²O ira era i matai ni tamata me ra suka lesu tale ka taukena na nodra veikoro sa o ira na Isireli, na bete, na Livai, kei ira na dauveiqaravi ena Valenisoro.-

³Era a lako i Jerusalemi ka la'ki tiko kina na tamata mai na mataqali o Juta, o Penijamini, o Ifereimi kei na mataqali o Manasa.

⁴Era a tiko mai Jerusalemi e lewe 690 na matavuvale ena mataqali o Juta.

⁵O ira na kawa i Feresi na luve i Juta sa nodra qase o Ucei, na luve i Amiute ka makubui Omirai. E rau wili talega me nona qase o Imirai vata kei Pani.

⁶O ira na kawa i Sela na luve i Juta tagane sa nodra qase o Asaia me i liuliu ni nona vuvale. O ira na kawa i Sira na luve i Juta tagane sa nodra qase o Jiueli.

⁷O ira oqo na lewe ni mataqali i Penijamini era sa tiko mai Jerusalemi: o Salu na luve i Mesulame tagane na luve i Otevaia na luve i Asenua,

⁸o Ipinaiia na luve i Jiroame tagane, o Mesulame na luve i Sefataia tagane na luve i Riueli na luvei Ipinaiia.

⁹Era sa lewe 956 taucoko na i wiliwili ni vuvale ena loma ni mataqali oqo ka ra tiko mai kea. O ira kece sa cavuti na yacadra era sa nodra qase na veivuvale.

O Ira na Bete ka Tiko mai Jerusalemi

- ¹⁰Oqo o ira na bete era a tiko mai Jerusalemi: o Jetaia, o Jioiaripi, o Jakini, ¹¹kei Asaraia na luvena tagane o Ilikaia (o koya na vakaillesilesi liu ni Valenisoro) ka ra nona qase o Mesulame kei Setoki kei Miraioci vata kei Eitupi;
- ¹²o Ataia na luve i Jiroame tagane, ka rau nona i tubutubu o Pasuri kei Milikaia; vata kei Masei na luve i Etieli tagane ka ra nona qase o Jasera kei Mesulame kei Mesilimeci vata kei Imeri.
- ¹³O ira na bete ka nodra qase na veivuvale era sa lewe 1,760 taucoko. Era sa kena dau ena veicakacaka kece e caka e loma ni Valenisoro.

O Ira na Livai mai Jerusalemi

- ¹⁴Oqo o ira na Livai era tiko e Jerusalemi: o Semaia na luve i Asupi tagane ka nodrau qase o Asirikame kei Esapaia mai na mataqali i Merari;
- ¹⁵o Pakipakari kei Eresi kei Kalali; o Matanaia na luve i Mika tagane, na luve i Sikiri tagane, na luve i Esava tagane;
- ¹⁶o Opeteia na luve i Semaia tagane, na luve i Kalali tagane, na luve i Jitucuni tagane; o Berekaia na luve i Asa tagane ka makubui Ilikana, o koya sa tiko maliwai ira na kai Nitofa.
- ¹⁷Oqo o ira na dauyadrava na Valenisoro era sa tiko mai Jerusalemi: o Salumi, o Akupi, o Talimoni vata kei Eimani. A sa nodra i liuliu o Salumi.
- ¹⁸Me yacova mai na gauna o ya, era a vakatikori na nodra veimataqali ena i curucuru mai na tokalau ki na Matamata ni Tui. + Ia e liu, era a dau yadrava na matamata ki na nodra i tikotiko na Livai.
- ¹⁹O Salumi, na luve i Kora tagane ka makubui Epaiasafi, vata kei ira na lewe ni mataqali o Kora, a sa nodra i tavi me ra yadrava na katuba ni vale tabu, me vaka sara ga era a dau cakava na nodra i tubutubu ena gauna e liu ni ra a dau yadrava kina na i tikotiko i Jiova.
- ²⁰O Finiasi na luve i Iliesa, a sa nodra i liuliu tu na i vakatawa ena dua na gauna, ka sa totaki koya o Jiova.

²¹A sa dua talega vei ira na dauyadrava na Vale ni Veitavaki o Sakaraia na luve i Meselimaia.

²²Ni sa soqoni vata na kedra i wiliwili kece, era sa lewe 212 na tamata sa digitaki me ra yadrava na matamata kei na katuba kece. Era sa volai ga ki na veikoro era dui tiko kina. Sa i rau o Tevita na tui kei Samuela na parofita ka rau a vakatikori ira na nodrau qase ki na i lesilesi ni kena qaravi na i tavi bibi oqo.

²³O rau kei ira na nodrau kawa era a qai tomana tiko na kena yadravi na matamata ni Valenisoro.

²⁴A sa tiko na matamata mai na yasana e va, ka ra veiqaravi tu ki loma, o ya mai na vualiku, na ceva, na tokalau, kei na ra, ka tiko na i liuliu ni matayadra ena matamata yadua.

²⁵Era dau veivuke yadra vei ira na i liuliu oqo o ira na wekadra era sa tiko ena veikoro, era veisau yadra me bogi vitu na tamata yadua.

²⁶O iratou na lewe va na i liuliu ni matayadra e ratou kawa i Livai, ka tiko e ligadratou na i tinitini ni vakatulewa. A nodratou i tavi talega na kena qarauni na veirumu ena Valenisoro kei na veiyaya era maroroi tu kina.

²⁷Era a vakaitikotiko voleka ga ki na Valenisoro, baleta ni sa nodra i tavi me ra yadrava tiko ka dolava na kena veikatuba ena veimataka kece.

Eso Tale Vei Ira na Livai

²⁸A sa lesi eso vei ira na Livai me ra qarauna na veiyaya ni sokalou. Era dau wilika na veiyaya kece ni sokalou sa kau yani ki loma, ka wilika tale ni sa kau mai ki tautuba.

²⁹Eso tale sa lesi me ra qarauna na kena maroroi na veiyaya tabu tale eso, kei na madrai droka, na waini, na waiwai olive, kei na ka boi vinaka.

³⁰Ia na i tavi me baleta na kena waki vata na veika boi vinaka sa nodra vakatabakidua ga na bete.

³¹E dua vei ira na Livai ka yacana o Maticala, na ulumatua tagane i Salumi, mai na mataqali o Kora, a sa nona i tavi me vakarautaka na keke vavi me vakacabori. +

³²A sa nodra i tavi na lewe ni mataqali o Koaca me ra vakarautaka na madrai tabu + ni Valenisoro ena Siga ni Vakacecegu kece sara.

³³Eso na vuvale mai vei ira na Livai sa nodra i tavi na kena qaravi na sere ni sokalou ena Valenisoro. O ira na i liuliu ni veivuvale oqo era tiko ga ena lomanibai ni Valenisoro ka ra galala mai na cakacaka tale eso, baleta ni ra sa tu vakarau me ra qarava na nodra i tavi ena siga kei na bogi.

³⁴O ira na Livai ka volai koto oqori e cake na yacadra era sa nodra qase ni veivuvale, me vaka na i tuvatuva ni nodra kawa. Oqo o ira na i liuliu ka ra tiko mai Jerusalemi.

Na i Tubutubu kei na Kawa i Saula

(1Vei 8.29–38)

³⁵A sa tauyavutaka na koro o Kipioni o Jieli, ka vakaitikotiko kina. Na yaca i watina o Meka.

³⁶Na luvena ulumatua tagane o Apitoni, kei iratou na vo ni luvena tagane o Suri, kei Kisi, kei Peali, kei Neri, kei Netapi,

³⁷kei Kitori, kei Eio, kei Sakaraia, vata kei Mikiloci.

³⁸O Mikiloci na tama i Semea. O ira kece na nodra kawa era tiko ga mai Jerusalemi, ka toka veivolekati ga vakavuvale kei ira na lewe ni nodra mataqali.

³⁹A sa yaco o Neri me tama i Kisi; ka sa yaco o Kisi me tama i Saula. E ratou lewe va na luve i Saula tagane: o Jonacani, kei Malikisua, kei Apinatapi, vata kei Esipeali.

⁴⁰Sa yaco o Jonacani me tama i Meribali ka sa yaco o Meribali me tama i Maika.

⁴¹E ratou lewe va na luve i Maika tagane: o Piconi, kei Meleki, kei Tarea, vata kei Easi. +

⁴²O Easi na tama i Jara; e ratou lewe tolu na luve i Jara tagane: o Alemeci, kei Asimavece, vata kei Simirai. O Simirai na tama i Mosa,

⁴³O Mosa na tama i Pina, o Pina na tama i Rifaia, o Rifaia na tama i Iliesa vata kei Iliesa na tama i Aseli.

⁴⁴E ratou sa lewe ono na luve i Aseli tagane: o Asirikame, o Pokiru, o Isimeli, o Siaraia, o Opeteia vata kei Anani.

1 Veigauna 10

Na Mate i Saula na Tui

(1Samu 31.1–13)

¹A sa ia na veivaluvaluti ena kedra maliwa na Isireli kei ira na kai Filisitia e Ului Qiliboa. Era a moku mate kina mai kea e lewe levu na Isireli, era sa qai dro me bula na kena vo, ka bau wili kina o Saula na tui kei iratou na luvena.

²Sa qai cici muri ira mai o ira na kai Filisitia ka vakamatea e tolu vei iratou na luve i Saula tagane, o Jonacani kei Apinatapi vata kei Malikisua.

³A sa kaukauwa sara na i valu ena vanua e voliti Saula ka mani lau gasau o koya mai na nodra dakaititi na meca, a sa mavoa sara kina vakaca.

⁴A sa qai kaya o Saula vua na cauravou ka daucolata na nona i yaragi, “Mo ucuna na nomu i seleiwau ka vakamatei au, me ra kakua kina ni vakasesei au na kai Filisitia tawacilivi oqo.” Ia sa rere vakalevu na cauravou me vakayacora na ka oqo. Sa qai taura ga o Saula na nona i seleiwau, a sa davoca yani na ucuna momoto ka mate sara kina.

⁵Ni sa raica na cauravou ni sa mate o Saula, a sa taura vakakina na nona i seleiwau, a sa davoca na ucuna momoto ka sa mate vakakina.

⁶A sa mate o Saula kei iratou na luvena tagane tolutolu, a sa sega tale ni qai dua na nona kawa me veiliutaki vakatui.

⁷Ni ra sa rogoca na Isireli era sa tiko ena Buca o Jesireli ni ra sa dro na mataivalu ni Isireli ka sa mate talega o Saula kei iratou na luvena tagane tolutolu, era a qai biuta na nodra veikoro ka ra dro talega. Era a qai lako mai na kai Filisitia ka vakatawani ira.

⁸Ena siga ka tarava ni oti na i valu, era a lako yani na kai Filisitia me ra la'ki tokia mai na nodra i yaya na mate, era sa raica na yago i Saula kei iratou na luvena ni ratou davo koto e Ului Qiliboa.

⁹Era a tamusuka na ulu i Saula ka taura na nona i yaragi, era sa qai talatala yani me tukuni wavoki e Filisitia na i tukutuku oqo vei ira na nodra veimatakau kei ira na nodra kawa tamata.

¹⁰Era a vakatikora na nona i yaragi ena dua na nodra burekalou, ka vakarubeca na uluna ena burekalou i Tekoni na nodra kalou.

¹¹Ia ni ra rogoca na kai Jepesi mai Kiliati na ka era cakava vei Saula o ira na kai Filisitia,

¹²era a lako kece yani na tamata qaqa, ka la'ki kauta tani mai na yago i Saula kei na yagodratou na luvena, ka kauta i Jepesi. Era a buluti iratou mai kea ena ruku ni dua na vuni oki ka ra a lolo me vitu na siga.

¹³A sa mate o Saula baleta na nona sa sega ni yalodina vei Jiova. E a talaidredre ki na i vakaro i Jiova; a sa tovolea me vaqaqara i vakasala mai na nona a la'ki vakataroga na yalo ni mate-

¹⁴ka sega ni a vakatarogi Jiova ga. Ena vuku ni veika oqo sa vakamatei koya kina o Jiova ka sa solia na lewa ni matanitu vei Tevita na luve i Jese.

1 Veigauna 11

Buli me Tui o Tevita

(2Samu 5.1-10)

¹Era a lako kece yani ki Epironi na Isireli vei Tevita ka ra kaya vua, “O kemami oqo na lewemuni dina ka wekamuni vakadra.

²Ena veigauna sa oti yani ni se tui tiko kina o Saula, sai kemuni ga ka dau liutaki ira na Isireli ki na i valu, ka sa yalataka vei kemuni o Jiova na nomuni Kalou ni o ni na liutaki ira na nona tamata ka yaco mo nodra tui.”

³Ena ka oqo era sa lako kece yani kina ki Epironi na qase ni Isireli kivei Tevita na tui. A sa cakava o koya e dua na veiyalayalati tabu kei ira, era sa

lumuti koya, ka sa yaco me tui Isireli me vaka sara ga na vosa i Jiova ena gusu i Samuela.

⁴A sa lako o Tevita na tui kei ira kece na Isireli ka ra valuta na koro levu o Jerusalemi. A kilai tu na koro oqo ena gauna o ya me o Jepusa, ka ra tiko voli kina na Jepusaiti, o ira na i taukei ni vanua.-

⁵Era a kaya vei Tevita na Jepusaiti ni na sega ni curuma rawa vakaukauwa na koro o ya, ia sa qai vesuka o Tevita na nodra koro ni valu o Saioni, ka sa vakatokai na “Koro i Tevita”.

⁶A sa kaya o Tevita, “O koya e vakamatea rawa na i matai ni Jepusaiti ena lesi me liutaka na mataivalu!” A liutaka na kabakoro o Joape na luve i Seruwaia, ka sa mani lesi me komada ni mataivalu.

⁷Ia me vaka ni sa la'ki tiko o Tevita ena koro ni valu, a sa vakatokai kina me yacana na “Koro i Tevita”.

⁸A tara vakavolivolita na koro o koya me vakatekivu mai na vanua bulu ena yasana vaka ki na tokalau ni delana. A sa vakavinakataka o Joape na veitikina sa vo ena koro.

⁹A sa tubu ka kaukauwa cake tikoga mai o Tevita baleta ni sa tiko vata kei koya o Jiova ni lewevuqa.

Na Sotia Qaqa ka Rogo i Tevita

(2Samu 23.8-39)

¹⁰Oqo na yacadra na sotia qaqa ka rogo i Tevita. Era a veitokoni vata kei ira kece na Isireli ena vukei ni sasaga me buli o Tevita me tui, me vaka na vosa ni yalayala i Jiova, ka ra a taqomaka vata na nona matanitu me kaukauwa ka tudei.

¹¹Na i matai o Jasopiami mai na mataqali i Akimoni ka nodratou i liuliu “Na i Lawalawa e Tolu”.+ A sa vakayagataka na nona moto me vala kei ira na lewe 300 na tamata ka vakamatei ira kecega ena dua ga na i valu.

¹²A taravi iratou “Na i Lawalawa e Tolu” o Iliesa na luve i Toto, mai na mataqali i Eoa.

¹³A vala o koya ena yasa i Tevita ena i valu kei ira na kai Filisitia mai Pasi Tamini. A tiko o Iliesa ena dua na loga ni barile ena gauna era a vakatekivu dro kina na Isireli e matadra na kai Filisitia.

¹⁴A qai bolea o koya kei ira na nona matasotia me ra duri ena lomadonu ni loga sila o ya ka vala kei ira na kai Filisitia. A sa solia vua o Jiova na qaqa.

¹⁵Ena dua na siga, sa lako yani ki na uluvatu e toka volekata na qara vatu mai Etulama ka tiko voli kina o Tevita e lewe tolu vei ira na lewe 30 na turaganivalu, ka donumaka oqo na nodra keba tiko e dua na mataivalu ni Filisitia ena Buca o Refeimi.

¹⁶Oqo e donumaka talega na gauna e tiko kina o Tevita ena dua na delana sa taqomaki vakaivalu, ka ra sa tawani Peceliema tiko e dua na matasotia ni Filisitia.

¹⁷A sa tuburi Tevita e dua na viagunu levu ka kaya, “Isa, me dua mada ga e la'ki kauta mai vei au na wai mai na mataniwai voleka ki na matamata ki Peceliema me'u gunuva!”

¹⁸E ratou sa qai lako yani na tolu na sotia qaqa ka rogo, ka curuma vakaukauwa yani na i tikotiko ni valu ni Filisitia, ka la'ki takiva na wai mai na mataniwai, ka kauta yani vei Tevita. Ia a sa bese ga ni gunuva na wai o koya; a sa sova ga yani me i soro vei Jiova

¹⁹ka sa kaya, “Me'u tabu sara ni gunuva oqo. Sa na vaka ni'u gunuva na nodratou dra na noqu i tokani oqo, ka ratou a bolea na mate me ratou la'ki kauta mai na wai!” Ena ka oqo, a sa sega kina ni gunuva. A veika oqo e ratou sa cakava na tolu na sotia qaqa ka rogo.

²⁰O Apisai na taci Joape sa nodra i liuliu na sotia rogo sa vakatokai “Na Lewe Tolusagavulu”. + A sa vakayagataka na nona moto o koya me vala kei ira na lewe 300 na tamata ka sa vakamatei ira kece; a sa rogo ka kilai ena kedra maliwa na “Lewe Tolusagavulu”. +

²¹A sa tamata rogo ka kilai o koya ena kedra maliwa na “Lewe Tolusagavulu” ka sa yaco kina me nodra i liuliu, ia sa sega ga ni rogo ka kilai levu cake sara me vakataki iratou “Na Lewe Tolu”.

²²A sa dua na sotia rogo ka kilai o Penaia na luve i Jioiata mai Kapisieli. A sa vakayacora na veika lelevu o koya ka bau wili kina na nona vakamatea e rua na sotia qaqa ni Moapi. Ena dua na gauna, sa sirova sobu e dua na qara ni lulutu tiko na uca vulavula, ka la'ki vakamatea kina e dua na laione.

²³A vakamatea talega o Penaia e dua na kai Ijipita, a tamata levu ka sivia na 2 na mita na kena balavu, ka vakaiyaragi tu ena dua na moto levu. A mokuti koya o Penaia ena dua na i wau, ka qai kaliraka tani na moto mai na liga i koya na tuwawa ni Ijipita, ka qai vakamatei koya kina.

²⁴Oqori na i valavala qaqa eso sa vakayacora o Penaia, e dua vei ira “Na Lewe Tolusagavulu”. +

²⁵A sa duatani duadua toka o koya mai vei ira “Na Lewe Tolusagavulu,” ia a sega soti ga ni rogo ka kilai levu cake sara me vakataki iratou “Na Lewe Tolu”. A sa lesi Penaia o Tevita me nodra i liuliu na matayadra ni tui.

²⁶Oqo na yacadra na sotia qaqa ka rogo: o Asaeli na taci Joape, o Elanani na luve i Toto tagane mai Peceliema,

²⁷o Samoci mai Eroti, o Elesi mai Peleti,

²⁸o iratou na luve i Ikesi tagane mai Tikoia, o Episeri mai Anacoci,

²⁹o Sipikei mai Usa, o Ilai mai Eoi,

³⁰o Merei mai Nitofa, o Elepi na luvena tagane o Peana mai Nitofa,

³¹o Icei na luvena tagane o Ripei mai Qibea e Penijamini, o Penaia na kai Piraconi,

³²o Urei mai na veiuciwai mai Keasi, o Epieli na kai Arapa,

³³o Asimavece na kai Peurimi, o Elaiapa mai Seliponi,

³⁴o Asemi mai Kisoni, o Jonacani na luvena tagane o Sake mai Arari,

- ³⁵o Eiami na luvena tagane o Sakari mai Arari o Ilifali na luve i Uri tagane,
- ³⁶o Efari na kai Makera, o Eaija na kai Piloni,
- ³⁷o Esero mai Kameli, o Neri na luve i Esipei tagane,
- ³⁸o Joeli na taci Necani, o Mipari na luve i Ariki tagane,
- ³⁹o Seleki na luve i Amoni tagane, o Neeri na kai Pieroci, na daucola i yaragi i Joape na luve i Seruwaia,
- ⁴⁰o Ira na Icaraiti, o Karipi na Icarati,
- ⁴¹o Uraia na Itaiti, o Sapati na luve i Alai tagane,
- ⁴²o Etini na luve i Sisa tagane, ka nodra i liuliu na Rupeni, kei ira na lewe tolusagavulu vata kaya,
- ⁴³o Anani na luve i Meka tagane, o Josafati mai Micini,
- ⁴⁴o Usaia na kai Asitera, o rau o Sama kei Jieli, na luvedrau tagane o Ocami na kai Eroeri,
- ⁴⁵o Jitieli na luve i Simiri tagane, na tacina o Joa na kai Tisi,
- ⁴⁶o Ilieli na kai Meava, o rau o Jiripei kei Josavala na luve i Elineami tagane, o Icama na kai Moapi,
- ⁴⁷vata kei iratou o Ilieli, Opeti, kei Jesieli na kai Misopaia.

1 Veigauna 12

O Ira na Penijamini ka a Muri Tevita Taumada

- ¹A sa tiko o Tevita mai Sikilaki, na vanua a tiko vakavuni kina ena nona dro tani mai vei Saula na tui. Era a tomani koya mai kea eso na sotia makawa ka nuitaki,
- ²era lewe ni mataqali o Penijamini, ka lewena talega o Saula. Era matai sara ena vanataki dakaititi, ka rawa ni rabotaka na vatu ena ligadra i matau se na ligadra i mawi.

³Era a tiko ena ruku ni veiliutaki nei Eieseri kei Joasa, na luvedrau tagane o Sima-a mai Qibea. Oqo o ira na sotia: o Jisieli kei Peleti ka rau luve i Asimavece tagane, o Piraka kei Jeu mai Anacoci,

⁴o Isimaia mai Kipioni, e dua na sotia qaqa ka rogo, a sa dua vei ira na i liuliu ni “Lewe Tolusagavulu” o Jeremaia, o Jesieli, o Jonani kei Josapati mai Kitera;

⁵o Elusei, o Jirimoci, o Pialaia, o Semaraia kei Sepataia mai Arufi,

⁶o Ilikana, o Isaia, o Esareli, o Joeseri kei Jasopiami, mai na mataqali i Kora;

⁷kei rau o Joela kei Sepataia, oi rau na luve i Jiroame tagane mai Kitori.

Na Lewe ni Mataqali o Kata ka Muri Tevita

⁸Oqo na yacadra na sotia rogo ka kena dau ena i valu mai na mataqali i Kata, o ira era a la'ki duavata kei na mataivalu i Tevita ena nona a tiko voli ena koronivalu mai na vanua dravuisiga. Era sa matai sara ena vakayagataki ni sasabai kei na moto, ka ra rairai rerevaki me vaka na laione, ka ra vuki totolo me vaka na me kila ni veidelana.

⁹Ai matai ka i liuliu o Esa, ai karua ena veiliutaki o Opeteia, ai katolu o Iliavi;

¹⁰ai kava o Misimana, ai kalima o Jeremaia;

¹¹ai kaono o Atai, ai kavitu o Ilieli;

¹²ai kawalu o Jonani, ai kaciwa o Elisapati;

¹³ai katini o Jeremaia, ai katinikadua o Makipanai.

¹⁴Eso vei ira na tamata oqo mai na mataqali i Kata era turaganivalu lelevu ni yayaudolu, ka so era turaganivalu lalai ni yayadrau.

¹⁵Ena i matai ni vula ni dua na yabaki, ka donumaka oqo na waluvu ni Uciwai na Joritani, era a qai kosova na uciwai ka ra vakasevi ira tani kece na tamata era tiko ena veibuca mai na tokalau kei na ra ni uciwai.

O Ira na Penijamini kei na Juta era Muri Tevita

¹⁶Ena dua na gauna, era a lako yani vei Tevita ena koronivalu ka tiko kina eso vei ira na Penijamini kei na Juta.

¹⁷A lako yani o Tevita me tavaki ira, ka kaya, “Kevaka dou sa lako mai me vaka na i tokani sa vinakata me vukei au, dou sa ciqomi eke. Mai, dou mai tomani keimami! Ia kevaka e lomamuni mo ni bukiveretaki au vei ira na kequ meca, ka dina ga ni'u sa sega mada ni cakava e dua na ka ca vei kemudou, ena kila ka cudruvi kemudou ga kina o koya na Kalou ni noda qase.”

¹⁸A sa qai curu na yalo ni Kalou vei Amasai, e dua vei ira, ka sa yaco e muri me komada ni “Lewe Tolusagavulu”, ka sa kailavaka yani, “I Tevita na luve i Jese, keimami sa duavata kei kemuni! Me nomuni na qaqa kei ira kece era vukei kemuni! Na Kalou e sa tiko e yasamu.” A sa ciqomi ira o Tevita ka vakatikori ira me ra vakaillesilesi ni nona mataivalu.

O Ira na Mataqali o Manasa era Muri Tevita

¹⁹Era a vuki eso vei ira na sotia ni mataqali o Manasa me ra tovata kei Tevita ena gauna sa tayabe yani kina kei ira na kai Filisitia me veivala kei Saula. (Ia sa sega ga ni vukei ira na kai Filisitia o Tevita kei ira na nona tamata, baleta na nodra rerevaka o ira na tui ni Filisitia de na la'ki bukiveretaki ira tale o koya ka soli ira yani vei Saula na nona turaga e liu, ka ra vakauti koya lesu kina ki Sikilaki.)

²⁰Oqo o ira na sotia mai vei ira na Manasa ka ra a vuki me ra tovata kei Tevita ena nona sa lako tiko ki Sikilaki: o Atina, o Josapati, o Jitieli, o Maikeli, o Josapati, o Ilaiu vata kei Silicei. O iratou kece oqo eratou i liuliu ni yayaudolu ena vanua o Manasa.

²¹Era sa qaravi Tevita me nona vakaillesilesi ni mataivalu, + baleta ni ra sa sotia rogo ka qaqa. E muri era qai la'ki turaganivalu ni mataivalu ni Isireli.

²²Era a yacoyaco tikoga yani ena veisiga na tamata me ra lewe ni mataivalu i Tevita, ka sa totolo na kena vakaitamera na nona mataivalu.

Yacadra na Lewe ni Mataivalu i Tevita

²³Ni sa tiko mai Epironi o Tevita, a sa tomani koya mai kea e levu sara na sotia vinaka me ra vukea na nona vakatikori me tui ni sa veisosomitaki vei Saula, me vaka na vosa i Jiova. Na kedra i wiliwili sa vakaoqo:

- ²⁴Mai vei ira na Juta: e 6,800 era sa vakaiyaragitaki vinaka, era tauri sasabai kei na moto;
- ²⁵Mai vei ira na Simione: e 7,100 era sa vakarautaki vinaka ena i valu;
- ²⁶Mai vei ira na Livai: e 4,600 na tagane;
- ²⁷Mai vei ira era muri Jioiata, e kawa mai vei Eroni: e 3,700 na tagane;
- ²⁸Mai vei ira na weka i Setoki, e dua na cauravou gone ka dauvala: e 22 na tagane dauvakacibi i valu;
- ²⁹Mai vei ira na Penijamini (mataqali vata kei Saula): e 3,000 na tagane (e vuqa vei ira na Penijamini era a yalodina tikoga vei Saula);
- ³⁰Mai vei ira na Ifereimi: e 20,800 na tamata ni valu qaqa sa rogo ka kilai ena nodra dui mataqali;
- ³¹Mai na Ra ni Vanua o Manasa: e 18,000 na tagane sa digitaki me ra lako ka la'ki buli Tevita me tui;
- ³²Mai vei ira na Isakari: e 200 na qase veiliutaki kei ira na tamata ena ruku ni nodra lewa (o ira na qase veiliutaki oqo era kila deivaki na veika me cakava o Isireli, kei na gauna dodonu me caka kina);
- ³³Mai vei ira na Sevuloni: e 50,000 na tamata nuitaki ka yalodina, ka tu vakarau me vala, ka kila na taurivaki ni veimataqali yaragi kece;
- ³⁴Mai vei ira na Navitalai: e 1,000 na qase veiliutaki, vata kei na 37,000 na tamata era vakaiyaragi ena i sasabai kei na moto;
- ³⁵Mai vei ira na Tani: e 28,600 na tamata sa vakarautaki ki na i valu;
- ³⁶Mai vei ira na Aseri: e 40,000 na tamata sa tu vakarau me ravuravu;
- ³⁷Mai vei ira na veimataqali ena tokalau ni Joritani, o ya o ira na Rupeni, kei na Kata, vata kei ira na Manasa ena tokalau: e 120,000 na tamata era sa vakarautaki ena taurivaki ni veimataqali yaragi kece.

³⁸O ira kece sara na sotia oqo, ni ra sa tu vakarau me ra vala, era sa lako ki Epironi, ka ni ra sa vakataudeitaka me buli o Tevita me tui Isireli taucoko. Era a lomavata o ira kece na vo ni lewe i Isireli ena i naki vata ga oqo.

³⁹Era a siga tolu vata e kea kei Tevita na tui, era a kana ka gunu, ka ra vakarautaka na kedra na wekadra.

⁴⁰Mai na vanua yawa sara era tiko kina na veimataqali mai na vualiku na Isakari, na Sevuloni kei na Navitalai, era sa lako mai na tamata ka ra kauta mai na asa, na kameli, na meule kei na bulumakau ni siviya sa drete voli mai na kakana me vaka na valawa, na vuanilolo, na i soso qerepi mamaca, na waini kei na waiwai olive. Era kauta talega mai na bulumakau kei na sipi me vakamatei ka laukana. Na veika kece e caka oqo e sai vakaraitaki ni marau kei na reki sa vakilai ena veivanua kece o Isireli.

1 Veigauna 13

Tokitaki na Kato ni Veiyalayalati (2 Samu 6.1–11)

¹A sa ia na veivosaki o Tevita na tui kei ira kecega na turaganivalu ni yayaudolu kei na yayadrau.

²A sa qai kacivaka vei ira taucoko na Isireli era sa soqoni vata yani e kea, ka kaya, “Kevaka o ni solia vei au na nomuni veivakadonui ka sai naki vakakina i Jiova na noda Kalou, ia me da qai tukuna yani vei ira na wekada sa vo tiko ena veivanua e Isireli ka okati kina o ira na bete kei na Livai ena nodra veikoro me ra soqoni vata mai ki ke.

³Me da qai lako yani ka la'ki kauta mai na nona Kato ni Veiyalayalati na Kalou, ni sa sega tu ni galeleti ena gauna ni veiliutaki vakatui i Saula.”

⁴Era a marautaka na Isireli na ka sa vakaturi oqo, ka ra sa vakadonuya vakakina.

⁵A vakasoqoni ira vata kece na Isireli mai na veivanua o Tevita me vakatekivu mai na i yalayala kei Ijipita ena ceva ki na i curucuru i Emaci ena vualiku. Era a soqoni vata oqo me rawa kina ni ra la'ki kauta mai na Kato ni Veiyalayalati mai Kiriaci Jiarimi ki Jerusalemi.-

⁶A lako cake o Tevita kei ira kecega na Isireli ki Beala, o ya ki na koro o Kiriaci Jiarimi ena vanua vaka-Juta, me kau mai kina na Kato ni Veiyalayalati ni Kalou ka cavuti kina na Yacana.

⁷Era sa qai vakavodoka na Kato ni Veiyalayalati mai na vale i Apinatapi ki na dua na qiqi vou, ka rau kauta mai na qiqi o Usa vata kei Eio.

⁸A sa mekemeke ena marau o Tevita kei ira kece na Isireli ena mata ni Kalou, era sa qiria na i vakatagi eso me vaka na api, na lali, na sibali kei na davui.

⁹Ia ni ra yaco ki na rara ni samu witi i Jitoni, a sa tarabe na bulumakau ka tuya tiko na qiqi ka qai dodoka yani na ligana o Usa me taura na Kato ni Veiyalayalati.

¹⁰E a tubu na cudru i Jiova vei Usa ka vakamatei koya ena vuku ni nona a tara na kato. A sa mate e kea o koya ena mata ni Kalou.

¹¹A sa rarawa na loma i Tevita ena vuku ni nona cudruvi Usa o Jiova; a sa vakatoka kina na vanua o ya me yacana o Peresi Usa+ ka yacova na siga oqo.

¹²A sa rerevaka na Kalou o Tevita ena siga o ya, ka sa kaya kina, “Au na qai kauta rawa vakacava na Kato ni Veiyalayalati oqo?”

¹³A mani sega ni kauta na Kato o Tevita ki Jerusalemi. Ia sa kau vakatikitiki ga na Kato ni Veiyalayalati ki na vale i Opeti Itomi na kai Kaca me la'ki maroroi kina.

¹⁴A la'ki vula tolu e kea na Kato ka vakalougatataki ira na vuvale i Opeti Itomi o Jiova, ka vakakina na veika kece e taukena.-

1 Veigauna 14

Na Cakacaka i Tevita mai Jerusalemi

(2Samu 5.11-16)

¹A sa vakauta o Irami na tui Taia vei Tevita eso na nona tamata me ia na veivoli; ka sa vakauta vua eso na kau sitari, kei na matai ni ta vatu, kei ira eso na matai me ra la'ki tara na valenitui.

²A vakila o Tevita ni sa vakataudeitaki koya o Jiova me nodra tui na Isireli, ka sa vakacerecerei na nona matanitu ena vukudra na nona tamata na Isireli.

³Mai Jerusalemi, a sa taura o Tevita e levu na yalewa me watina, ka sa levu sara kina na luvena tagane kei na luvena yalewa.

⁴Oqo na yacadra na luvena mai Jerusalemi: O Samua, o Sopapi, o Necani, o Solomoni,

⁵o Ipaiari, o Ilisua, o Ilipeleti,

⁶o Noka, o Nefeki, o Jafia,

⁷o Ilisana, o Pilaita vata kei Ilifeleti.

Na Qaqa vei Ira na Filisitia

(2Samu 5.17–25)

⁸Ni ra rogoca na kai Filisitia ni sa buli o Tevita me tui ena vanua taucoko o Isireli, a sa lako yani na nodra mataivalu me la'ki vesuki koya mai. Ena ka oqo, a sa lako yani kina o Tevita me sotavi ira.

⁹Era sa yaco yani na kai Filisitia ka sa ia na vakacaca ena Buca o Refeimi.

¹⁰A taroga na Kalou o Tevita, ka kaya, “Me'u valuti ira li na kai Filisitia, se me'u kakua? O ni na solia li na qaqa ki ligaqu?” A sa sauma lesu o Jiova, “Io, mo valuti ira! Au na solia vei iko na qaqa!”

¹¹A lako yani o Tevita ka vala kei ira mai Peali Pirasimi ka vakamalumulumutaki ira e kea na kai Filisitia. A sa kaya o koya, “Na Kalou sa vakayagataki au me'u curu botea na mataivalu ni meca me vaka na waluvu.” A mani vakatokai na vanua o ya me yacana o Peali Pirasimi. +

¹²Era a biuta tu ga e kea na nodra matakau ceuceu na kai Filisitia ni ra sa dro, ka sa vakarota o Tevita me ra vakamai ena bukawaqa.

¹³A sega soti ni dede na nodra sa lesu tale mai na kai Filisitia ki na buca o ya ka ia tale na vakacaca;

¹⁴a sa taroga tale kina na Kalou o Tevita, ka sa sauma ki vua na Kalou, “Mo kakua ni valuti ira ena matanavotu, ia mo lako ga ki dakudra ka valuti ira

mai na yasana kadua, ena vanua sa voleka ki na veivunikau ni saluwaki boi vinaka.

¹⁵Ia ena gauna o sa rogoca kina na domo ni tayabe vakaivalu ena tuvuka ni veivunikau, mo qai valuti ira sara, baleta ni'u sa tayabe tiko e liu vei iko me vakadrukai kina na mataivalu ni Filisitia.”

¹⁶A sa kitaka vakakina o Tevita na veika sa vakarota na Kalou, ka vakasevi ira tani mai Kipioni na kai Filisitia me yaco sara ki Keseri.

¹⁷A kuruvaki yani ena veivanua kece na i rogorogo kei Tevita, ka sa vakavuna o Jiova me ra rerevaki koya na veimatani kecega.

1 Veigauna 15

Vakarau Tokitaki na Kato ni Veiyalayalati

¹A sa tara o Tevita eso na vale me nona ena Koro i Tevita. + A vakarautaka talega e dua na i tikotiko ni Kato ni Veiyalayalati ni Kalou, ka birika e dua na kena valelaca tabu.

²A qai kaya o Tevita, “Me sa nodra i tavi duadua ga na Livai me ra dau colata na Kato ni Veiyalayalati, baleta ni sai ira ga sa digitaki ira o Jiova me ra qaravi koya ka tawa mudu.”-

³E a mani vakasoqoni ira kece sara na Isireli ki Jerusalemi o Tevita ka me ra la'ki kauta mai na Kato ni Veiyalayalati ki na tikina sa vakarautaka oti tu o koya.

⁴E tarava yani na nona vakasoqoni ira vata na kawa i Eroni vata kei ira na Livai.

⁵Mai na kawa i Koaca ena mataqali na Livai, o Urieli, sa liutaki ira na nona mataqali era lewe 120;

⁶Mai na kawa i Merari, o Asaia, sa liutaki ira na nona mataqali era lewe 220;

⁷Mai na kawa i Kerisomi, o Joeli, sa liutaka e lewe 130;

⁸Mai na kawa i Ilisavani, o Semaia, sa liutaka e lewe 200;

⁹Mai na kawa i Epironi, o Ilieli, sa liutaka e lewe 80;

- ¹⁰Mai na kawa i Usieli, o Amenatave, sa liutaka e lewe 112.
- ¹¹A sa kacivi rau na bete o Setoki kei Epaiaca o Tevita, kei iratou e lewe ono na Livai: o Urieli, o Asaia, o Joeli, o Semaia, o Ilieli vata kei Amenatave.
- ¹²A sa kaya vei iratou na Livai, “Oi kemudou oqo na nodra qase ka i liuliu ni veivuvale ena mataqali o Livai. Mo dou vakasavasavataki kemudou kei ira talega na wekamudou me rawa kina ni dou la'ki kauta mai na Kato ni Veiyalayalati i Jiova na nodra Kalou na Isireli ki na tikina au sa vakarautaka oti tu.
- ¹³Ena vuku ni nomudou a sega ni tiko ena kena colati mai ena i matai ni gauna, sa cudruvi keda kina o Jiova na noda Kalou ni da a sega ni qaravi koya me vaka na kena i valavala dodonu.”
- ¹⁴Era sa qai vakasavasavataki ira na bete kei na Livai me ra la'ki kauta mai na Kato i Jiova na Kalou ni Isireli.
- ¹⁵Era a colata na Kato na Livai, ni ra sa vakataqara na kena i vua ena vatuvatu ni tabadra me vaka sa vakarota o Jiova vei Mosese.-
- ¹⁶A sa vakarota o Tevita vei ira na nodra i liuliu na Livai me ra lesi ira na wekadra me ra digitaka eso na Livai me ra daunisere ka ra vakatagitaka na veisere rogo vinaka ka vakavure marau ena api kei na sibali.
- ¹⁷Ia o ira na Livai era a digitaki Imani na luve i Joeli tagane, kei na wekana o Esava na luve i Berekaia tagane, kei Icani na luve i Kusaia tagane, mai na mataqali nei Mirari.
- ¹⁸E muria tarava yani ena i tagede e tarava o Sakaraia, o Peni, o Jesieli, o Simiramoci, o Jieli, o Uni, o Iliavi, o Pina, o Mesea, o Maticaia, o Ilifileu, o Mikiniaia, o Opeti Itomi vata kei Jieli; o ira oqo era sa dauyadrava na valenisoro.
- ¹⁹O iratou na daunisere o Imani, o Esava vata kei Icani me ratou na qiria na sibali parasa;

²⁰o iratou o Sakaraia, o Asieli, o Simiramoci, o Jieli, o Uni, o Iliavi, o Meesea vata kei Penaia me ratou na qiria na api rogo memela;

²¹ia o iratou o Maticaia, o Elifileu, o Mikiniaia, o Asasaia vata kei rau na dauyadrava na valenisoro o Opeti Itomi kei Jieli me ratou na qiria na api rogo malumu.

²²A sa digitaki o Kinanaia me liutaka na nodra matasere na Livai baleta ni sa kena dau o koya ena sere kei na i vakatagi.

²³E rau sa digitaki o Perakaia kei Elikena, vata kei rau o Opeti Itomi kei Jiaia ena kena yadravi na Kato ni Veiyalayalati.

²⁴E ratou a digitaki me ratou dau uvuca na davui ena mata ni Kato ni Veiyalayalati o iratou na bete: o Sipanaia, o Josafati, o Nacanieli, o Amasai, o Sakaraia, o Penaia vata kei Iliesa.

Kau ki Jerusalemi na Kato ni Veiyalayalati

(2Samu 6.12–22)

²⁵A sa qai lako o Tevita na tui kei ira na nodra i liuliu na Isireli kei ira na turaganivalu ki na vale i Opeti Itomi me ra la'ki kauta mai na Kato ni Veiyalayalati, era sa qai kauta mai ena marau levu.

²⁶Sa vakacabora kina e vitu na bulumakau kei na vitu na sipi tagane, baleta ni sa vukei ira na Livai na Kalou ena kena colati na Kato ni Veiyalayalati.

²⁷A sa tokara toka o Tevita e dua na i tutuvi sa caka ena lineni matailalai vinaka ka vaka talega kina o ira na lewe ni matasere, o Kinanaia na nodra i liuliu kei iratou na Livai e ratou colata na Kato. A sa tokara talega o Tevita e dua na efoti lineni.

²⁸Era sa qai kauta mai na Kato ni Veiyalayalati ki Jerusalemi o ira kece na Isireli ena domo ni kaila ni marau, kei na domo ni davui, na koneti, na sibali, vata kei na rorogo ni api.

²⁹Ia ni sa yaco yani na Kato ki na Koro i Tevita, a sa vakararai tiko mai na katubaleka e cake o Mikali na luve i Saula yalewa, ka raici Tevita na tui ni sa mekemeke tiko ka ladelade voli ena marau, ka sa lomacataki koya kina.

1 Veigauna 16

Sa Vakatikori na Kato e Loma ni Valelaca Vakarautaki

¹Era sa kauta mai na Kato ni Veiyalayalati ka la'ki biuta ena loma ni valelaca sa vakarautaka oti tu o Tevita. Era a qai vakacabora na i soro kama eso kei na i soro ni veivinakati vua na Kalou.

²Ni sa vakacabora oti o Tevita na i soro kece sara, sa qai vosa vakalougatataki ira na tamata ena yaca i Jiova

³ka vota vei ira yadua kece sara na kakana. A sa solia vei ira yadua na tagane kei na yalewa e tau yadua na i buli madrai, e dua na tiki ni lewe ni manumanu tavu, kei na dua na i soso qerepi mamaca.

⁴Sa qai lesia o Tevita eso vei ira na Livai me ra liutaka na sokalou vei Jiova na Kalou ni Isireli ena mata ni Kato ni Veiyalayalati, ka me ia na lagalaga sere kei na vakamolimoli vua.

⁵A lesi kina o Esava me kena i liuliu, ka me nona i vukevuke o Sakaraia. Ia me ratou dauqiria na api o Jieli, o Simiramoci, o Jeieli, o Maticaiia, o Iliavi, o Penaia, o Opeti Itomi vata kei Jieli. O Esava me dauqiria na sibali,

⁶ka me rau dau uvuca vakawasoma tiko na davui ena mata ni Kato ni Veiyalayalati oi rau na bete o Penaia kei Jesieli.

⁷Sa i koya o ya na i matai ni gauna me solia kina o Tevita vei Esava kei ira na Livai na i tavi ni kena lagati na veisere ni vakavinavinaka vei Jiova.

A Sere ni Vakavinavinaka

(Same 105.1–15; 96.1–13; 106.1, 47–48)

⁸Dou ia na vakavinavinaka vei Jiova, dou kacivaka yani na nona lagilagi; Dou tukuna ki na veimatanitu na veika sa vakayacora.

⁹Dou sere vei Jiova; Dou tukuna na veika talei sa cakava.

¹⁰Dou marau ni da sa wili me nona; Io me marau na lomadra era sa qaravi koya!

¹¹Dou goleva na veivuke nei Jiova, Ka cuva tikoga vua ena veigauna.

- ¹²Dou nanuma na nona cakacaka veivakurabuitaki sa vakayacora oti, Na nona cakacaka mana, kei na lewa sa vakatauca.
- ¹³Oi kemudou na kawa i Isireli na nona tamata, Oi kemudou na luve i Jekope, na nona digitaki.
- ¹⁴O Jiova ga sa noda Kalou; Na nona i vakaro sa roboti vuravura taucoko.
- ¹⁵Dou kakua ni guilecava na veiyalayalati ni Kalou, Ka sa vakayacora o koya me yacova na tawa mudu,
- ¹⁶na veiyalayalati erau sa cakava kei Epara-ama,- kei na nona bubului kivei Aisake.
- ¹⁷A sa veiyalayalati o Jiova kei Jekope,- a veiyalayalati sa tawa mudu.
- ¹⁸A sa kaya, “Au na solia vei iko na vanua o Kenani, Ai votavota mo dou taukena vakadua.”
- ¹⁹Era sa lewe lailai ga na tamata ni Kalou, Era sa vulagi ki na vanua o Kenani.
- ²⁰Era sa lako mai na dua na vanua ki na dua tale, Mai na dua na matanitu ki na dua tale.
- ²¹Ia sa sega ni vakatara na Kalou e dua me vakacacani ira;- Me baleta na nodra taqomaki, a sa vunauci ira kina na tui vakaoqo:
- ²²“Kakua ni vakacacani ira na noqu tamata digitaki; Kakua ni tarai ira na noqu parofita.”
- ²³Dou sere vei Jiova, na vuravura kecega! Kacivaka voli e veisiga na i tukutuku vinaka ni nona vakabulai keda.
- ²⁴Kacivaka na nona lagilagi ki na veimatani, Na nona cakacaka talei vei ira na tamata kecega.
- ²⁵Ni sa cecere o Jiova, ka sa dodonu me vakacerecerei vakalevu; Sa dodonu me rokovi vakalevu cake mai vei ira na kalou kecega.
- ²⁶Ni ra sa matakau kecega na nodra kalou na veimatani tani, Ia o Jiova ga sa bulia na lomalagi.

²⁷Sa wavoliti koya na i serau kei na lagilagi, Na kaukauwa kei na reki sa vakasinaita na nona i tikotiko.

²⁸Dou vakalagilagi Jiova na lewe i vuravura kecega, Dou vakacaucautaka na nona i serau kei na nona kaukauwa.

²⁹Dou vakacerecerea na yaca lagilagi i Jiova; Dou kauta mai na i solisoli me cabori ka curu ki na nona vale tabu. Dou cuva ena mata i Koya sa Yalosavasava ni sa rairai mai; +

³⁰Dou sautaninini e matana, na vuravura kecega! Sa tudei o vuravura ena kena i tutu, ka na sega ni yavalati rawa.

³¹Me reki o lomalagi, ka marau o vuravura! Me tukuni ki na veimatanitu ni sa tui o Jiova.

³²Me vadugu na wasawasa, kei na veika bula era tiko kina; Me reki na veivanua kei na veika kece era bula kina.

³³Na veivunikau mai veikau era na kaila ena marau Ni sa lako mai o Jiova me lewai vuravura.

³⁴Dou ia na vakavinavinaka vei Jiova, ni sa yalovinaka o koya;- Ni sa sega ni mudu na nona loloma.

³⁵Dou kaya vua, “Ni vakabulai keimami, na Kalou na neimami i Vakabula; Ni vakasoqoni keimami vata, ka vueti keimami mai vei ira na veimatanitu, Me keimami vakasinaiti kina ena yalo ni vakavinavinaka, Ka vakalagilagia na yacamuni tabu.”

³⁶Me vakavinavinakataki o Jiova, na nodra Kalou na Isireli! Me vakacaucautaki ena gauna oqo ka tawa mudu! Era sa qai kaya na tamata kece sara, “Emeni!”, ka vakavinavinakataki Jiova.

Na Sokalou e Jerusalemi kei Kipioni

³⁷A sa lesi Esava kei ira na wekana na Livai o Tevita na tui me ra liutaka na kena qaravi na sokalou ena tikina sa koto kina na Kato ni Veiyalayalati. Era sa lesi me ra vakayacora na nodra i tavi oqo ena veisiga me vaka na kena i valavala.

³⁸A veivuke vei ira o Opeti Itomi na luve i Jitucuni tagane kei na 68 na lewe ni nona mataqali. E rau a lesi o Opeti Itomi kei Osa me rau liutaka na kena yadravi na matamata.

³⁹O Setoki na bete kei ira na nona i tokani vakabete sa nodra i tavi na veiqaravi vei Jiova ena vanua ni sokalou e Kipioni.

⁴⁰Era dau vakacabora tiko na i soro kama taucoko ena dela ni cabocabonisoro ena veimataka kei na veiyakavi, me muria na veika kecega sa volai ena Lawa sa vakarota o Jiova vei ira na Isireli.

⁴¹A sa tiko vata kei ira e kea o Imani kei Jitucuni, vata kei ira na kena vo era sa digitaki me ra seretaka na vakavinavinaka vei Jiova ena vuku ni nona loloma tawa mudu.

⁴²A sa nodrau i tavi talega o Imani kei Jitucuni na liutaki ni kena uvuci na davui, kei na qiriti ni sibali kei na i yaya ni vakatagi tale eso ena gauna e lagati kina na sere eso ni vakavinavinaka vua na Kalou. Era a lesi na lewe ni mataqali i Jitucuni me ra dau yadrava na matamata.

⁴³Era sa qai dui lesu ki na nodra i tikotiko na tamata kecega, ka sa lesu talega o Tevita me la'ki tiko vata mada kei iratou na nona lewe ni vuvale.-

1 Veigauna 17

Na i Tukutuku i Necani kivei Tevita

(2Samu 7.1–17)

¹A sa tiko ena nona valenitui o Tevita na tui. Ena dua na siga, sa qai talatala vei Necani na parofita me lako mai, ka sa kaya vua, “Raica, au sa tiko oqo ena dua na vale sa tara ena kau sitari, ia na Kato ni Veiyalayalati i Jiova e sa maroroi tikoga ena dua na valelaca!”

²Sa qai kaya o Necani vei Tevita, “Mo vakayacora na veika sa tu e lomamu, ni sa tiko vata kei iko na Kalou.”

³Ia ena bogi o ya, a sa kaya na Kalou vei Necani,

⁴“Mo la'ki tukuna vei Tevita na noqu tamata ni'u sa kaya vakaoqo vua, ‘Sa sega ni o iko me na tara na vale tabu me'u tiko kina.

⁵Me tekivu mai na gauna ka'u a vakabulai kemuni kina na Isireli mai Ijipita me yacova mai na gauna oqo, au se sega mada ni bau vakatikori ena dua na vale tabu; ia ka'u sa dau tiko voli ga ena valelaca, ka veikauyaki voli mai na dua na vanua ki na dua tale.

⁶Ena noqu veilakoyaki kece kei ira na Isireli, au se sega mada ni bau taroga vua e dua vei ira na i liuliu ka'u a digitaka se na cava na vuna era sega ni vakarautaka kina e dua na vale sa tara mai na kau sitari me noqu.'

⁷Ena ka oqo, mo qai vosa kina vei Tevita na noqu tamata ni'u sa kaya vakaoqo oi au, o Jiova ni lewevuqa, 'Au a kauti iko mai na vakatawani ira na sipi ena kedra bai ka buli iko mo nodra tui na noqu tamata na Isireli.

⁸Au sa dau tiko vata ga kei iko ena veivanua kecega o lako kina, ka'u sa vakamlumalumutaki ira taucoko na kemu meca o veivala kaya.

⁹Au sa digia e dua na nodra vanua na noqu tamata na Isireli me'u vakatikori ira kina, ka me ra na tiko kina ka sega ni vakasosataki tale.

¹⁰Me vakatekivu mai na gauna era a tawana kina na vanua oqo, era sa valuti vakaukauwa sara mai vei ira na tamata i tovo kaukauwa, ia ena sega ni yaco tale na ka oqo. Au sa yalataka ni'u na vakamalumalumutaki ira na kemu meca kecega ka vakatubura na nomu kawa.

¹¹Ena gauna o mate kina, ka la'ki bulu vata kei ira na nomu qase, au na vakayacora me veiliutaki vakatui e dua vei ira na luvemu, ka'u na vakataudeitaka na nona matanitu.

¹²Sa i koya oqo ena qai tara e dua na vale tabu me noqu, ka'u na qarauna me na drodrova tikoga na nona kawa na veiliutaki vakatui.

¹³Au na tamana oi au, ka na luvequ o koya. Au na sega ni vakasuka na noqu veitokoni vua me vaka na noqu a vakayacora vei Saula, o koya ka'u a vagalalataka me rawa kina ni o buli me tui.-

¹⁴Au na vakatikori koya na luvemu me lewai ira na noqu tamata kei na noqu matanitu ka tawa mudu. Na veiliutaki vakatui ena drodrova sobu na nona kawa ka sega ni mudu.' ”

15A la'ki tukuna vei Tevita o Necani na veika kece sa vakaraitaka vua na Kalou.

Na Masu ni Vakavinavinaka i Tevita

(2Samu 7.18–29)

16Sa qai lako yani o Tevita na tui ki na loma ni Valelaca Tabu i Jiova, a sa dabe sobu, ka masu vakaoqo, “Kemuni na Kalou, sa sega sara ni kilikili vei au me noqu na veika lelevu o ni sa vakayacora e vukuqu kei na noqu vuvale.

17Ia oqo, sa qai levu cake sara na ka o ni se cakava tikoga; o ni sa vosa ni yalayala me baleti ira na noqu kawa ena veitabayabaki yani ki muri, ka o ni sa okati au me vaka e dua na tamata rogo ka kilai levu.

18A cava tale li me'u qai kaya vei kemuni! O ni sa kilai au vinaka, ia o ni sa vakatakila vua na nomuni tamata na i tovo e veidokai.

19A sa lomamuni ga ka nomuni i naki mo ni cakava na veika oqo ena vukuqu, ka vakatakila vei au na veika lelevu me baleti au ena veigauna ki liu.

20Kemuni Jiova, sa sega tale ni dua e vakataki kemuni; ka keimami sa kila deivaki ni sa sega tale na Kalou, oi kemuni duadua ga.

21Sa sega tale na matanitu e vuravura me vakataki Isireli, o ira o ni a vueta mai na veivakabobulataki ka vakayacori ira me ra nomuni tamata. Na veika cecere ka veivakurabuitaki o ni vakayacora vei ira sa vakatetea na kemuni i rogorogo e vuravura taucoko. O ni a vakabulai ira na nomuni tamata mai Ijipita ka vakasevi ira tani na veimatani eso ena gauna era yaco yani kina na nomuni tamata.

22O ni sa digitaki ira na Isireli me ra nomuni tamata ka tawa mudu, ka o ni sa yaco, i Jiova, mo ni nodra Kalou.

23“Ia oqo, kemuni Jiova, mo ni vakayacora me tawa mudu na nomuni yalayala me baleti au kei ira na noqu kawa, ka vakayacora na veika o ni sa vosa oti kina.

24Ena ka levu sara na kemuni i rogorogo, ka ra na dau kaya na tamata ena veigauna kece sara, ‘O Jiova ni lewevuqa sa nodra Kalou na Isireli.’ O ni na

qai vakataudeitaka na noqu veiliutaki vakatui me drodrova sobu tikoga na noqu kawa.

²⁵Sa tu vei au na yalo doudou me'u cavuta yani kina na masu oqo vei kemuni na noqu Kalou, baleta ni o ni sa vakatakila oti kece sara vei au na nomuni tamata na veika oqo, ka tukuna vei au ni o ni na vakayacora me ra tui o ira na noqu kawa.

²⁶O kemuni Jiova, o ni sa Kalou, ka o ni sa yalataka na ka vinaka oqo vei au.

²⁷Au sa kerei kemuni mo ni vakalougatataki ira na noqu kawa, me rawa kina ni ra marautaka tikoga na nomuni vinaka. O kemuni, i Jiova, o ni sa vakalougatataki ira, ka na sobuti ira tawa mudu na nomuni veivakalougatataki.”

1 Veigauna 18

Na Qaqa Vakaivalu i Tevita

(2Samu 8.1–18)

¹Ena dua na gauna e muri, a valuti ira tale na kai Filisitia o Tevita na tui, ka vakadrukai ira. A sa taura tani mai vei ira na veiliutaki ena koro o Kaca kei na veikoro e wavolita.

²A vakadrukai ira talega na kai Moapi o koya, era sa mani qali kina e rukuna, ka ra sauma vua na i vakacavacava.

³A tarava oqo na nona valuti Etareseri na tui Sopa o Tevita, ka yacova na vanua o Emaci, ka vuna oqo ni a tovolea tiko o Etareseri me lewa na vanua e muria na muana i cake ni uciwai na Uferetisi.

⁴A sa vesuka o Tevita e 1,000 na nona qiqinivalu, e 7,000 na nona lewe ni mataivalu vodo ose, ka 20,000 na nona lewe ni mataivalu ni vanua. A sa maroroya ga o Tevita eso na ose me rauta e 100 na qiqinivalu, ka vakaleqai ira na kena vo.

⁵Ni sa lako mai na nodra mataivalu na kai Siria mai Tamasiko me ra la'ki vukei Etareseri na tui, a valuti ira lesu o Tevita ka vakamatea e lewe 22,000 na tamata.

⁶Sa qai vakatikora o Tevita eso na veiliutaki vakaivalu+ mai Siria, ka tauri ira na kai Siria me ra qali vua, ka ra sauma vua na i vakacavacava. A sa solia o Jiova na qaqa vei Tevita ena veivanua kecega.

⁷A sa taura me vaka na i tokinivalu o Tevita na veisasabai koula ka ra a colata na tamata nei Etareseri, ka kauta yani ki Jerusalemi.

⁸A taura talega mai e dua na i kumukumuni parasa levu mai na koro o Tipaci kei Kuni, e rua na koro sa lewai e ruku i Etareseri. (A sa qai vakayagataka na parasa oqo o Solomoni ena dua na gauna ki muri me bulia kina na taqe levu, na duru parasa, kei na veiyaya parasa me vakayagataki ena Valenisoro.)-

⁹Ia ni rogoca o Tou na Tui Emaci ni sa vakadruga na veimataivalu taucoko i Etareseri o Tevita,

¹⁰a sa talai Jorami na luvena tagane vei Tevita na tui me kidavaki koya, ka vakavinavinaka vua na nona rawata na qaqa vei Etareseri, me vaka ni ra a dauvala vata vakavuqa kei Tou. A kauta o Jorami vei Tevita na i loloma eso ka buli ena koula, ena siliva, kei na parasa.

¹¹A sa vakatabuya o Tevita na veika kece oqori ka me vakayagataki ena sokalou, ka okati vata kina na siliva kei na koula sa kauta voli mai na veimatani tu sa vakadruga oti vakaivalu ka okati kina o Itomi, o Moapi, o Amoni, o Filisitia, kei Amaleki.

¹²O Apisai, ka tinana o Seruwaia, a sa vakadrugai ira na kai Itomi ena Buca ni Masima, ka vakamatea kina e lewe 18,000 na kai Itomi.-

¹³Sa qai vakatikora o koya eso na veiliutaki vakaivalu+ mai Itomi, ka ra sa qali kece na tamata vei Tevita na tui. A sa solia o Jiova na qaqa vei Tevita ena veivanua kecega.

¹⁴A sa liutaka o Tevita na vanua kece o Isireli ka dau qarauna me ra qaravi vinaka ena dodonu kei na savasava o ira na nona tamata.

¹⁵O Joape na taci Apisai sa komada ni mataivalu; o Josefati na luve i Eilute tagane sa dauvola na i tukutuku vakamatani tu;

¹⁶e rau sa bete o Setoki na luve i Eitupi tagane kei Apimeleki na luve i Epaiaca tagane; sa vunivola ni veilewai o Seruwaia;

¹⁷o Penaia na luve i Jioiata tagane sa liutaki ira na sotia matayadra i Tevita; ka sa taura na i tutu lelevu ni vei qaravi ena matanitu o iratou na luvena tagane na tui o Tevita.

1 Veigauna 19

Sa Vakadrukai Ira na Amonaiti kei Ira na Kai Siria o Tevita

(2Samu 10.1–19)

¹Ena dua na gauna e muri, sa qai mate o Neasi na tui Amoni, ka sa buli me tui na luvena tagane o Anuni.

²Sa kaya o Tevita, “E dodonu me'u vakaraitaka na noqu veitokani dina vei Anuni, me vaka sa dau vakayacora vei au o Neasi na tamana.” A mani tala kina o Tevita eso na mata me ra la'ki vakaraitaka na nona lolosi kei na rarawa. Ni ratou yaco yani ki Amoni ka cabe yani vei Anuni na tui,

³era sa qai kaya vua na tui o ira na nodra turaga na Amoni, “O sa nanuma li ni sa vakarokorokotaki tamamu vakaidina o Tevita ena nona talai ira mai na tamata oqo me ra mai vakaraitaka na nona rarawa? E sega sara ga ni vakakina! E sa talai ira oqo me vaka na yamata vuni ka mai rai vanua, me rawa kina ni ra taura vakaukauwa!”

⁴Sa qai vesuki iratou na tamata i Tevita o Anuni, ka toroya laivi na kumidratou, ka kotiva laivi na nodratou i sulu me tekivu mai dibidratou, ka vakatalai iratou yani.

⁵A sa dredre sara vei iratou na lesu ki vale ena vuku ni madua levu sa tarai iratou. Ni sa rogoca o Tevita na ka sa yaco, a sa vakauta na nona i tukutuku me ratou wawa tikoga mai Jeriko ka qai lesu tale ena gauna sa tubu tale kina na kumidratou.

⁶Ni sa liaca o Anuni na tui kei ira na Amonaiti na veika era cakava sa vakavuna tale me ra veimecaki kei Tevita, era sa qai sauma e 34,000 na kilokaramu na siliva me kedra i voli na mataivalu vodo ose kei na qiqinivalu ni Colo i Mesopotemia kei na vanua qali ki Siria, o ya o Meka vata kei Sopa.

⁷Era sa yaco mai na 32,000 na qiqinivalu saumi kei na mataivalu i tui Meka, ka ra mai keba volekati Meteva. Era a lako talega mai na nodra veikoro o ira na Amonaiti me vakarau ia na i valu.

⁸Ni sa rogoca o Tevita na veika sa yaco tiko, a sa talai Joape yani kei ira kece na nona sotia.

⁹Era sa qai tayabe na Amonaiti ka tuva vakaivalu ena matamata ni koro o Rapa, na nodra koro turaga, ka ra sa tuvani tu ena vanua lala o ira na tui era sa lako mai me ra veivuke.

¹⁰Ni sa raica o Joape ni ra na valuti koya na meca mai liu ka vakakina mai dakuna, sa qai digitaka o koya eso na sotia digitaki ni Isireli ka biuti ira me ra tuva e matadra na kai Siria.

¹¹Sa qai biuti ira na vo ni sotia ena ruku ni veiliutaki nei Apisai na tacina, ka tuvai ira e matadra na Amonaiti.

¹²A sa kaya vua o Joape, “Kevaka o raica ni ra sa vakadrukai au tiko na kai Siria, mo qai lako mai ka vukei au; ia kevaka era sa vakadrukai iko tiko na Amonaiti, au na lako yani ka vukei iko.

¹³Mo kaukauwa ka yaloqaqa! Me da vala vakaukauwa sara ena vukudra na noda tamata kei na veikoro ni noda Kalou. Me qai vakayacora ga o Jiova na ka sa vinaka vua.”

¹⁴A toso yani ki liu o Joape kei ira na nona tamata me ra vala, ka ra sa dro na kai Siria.

¹⁵Ni ra sa raica na Amonaiti na nodra sa cici na kai Siria ena vaqara bula, era a qai dro tani talega mai vei Apisai, ka curu lesu ki na nodra koro. A sa mani lesu tale ki Jerusalemi o Joape.

¹⁶Ni ra sa liaca na kai Siria na nodra sa vakadrukai mai vei ira na Isireli, era sa qai la'ki kauta mai eso na sotia mai na vanua qali ki Siria era tiko ena tokalau ni Uciwai na Uferetisi, ka biuti ira ena ruku ni veiliutaki i Sopaki na komada ni mataivalu nei Etareseri na tui Sopa.

¹⁷Ni sa rogoa o Tevita na kena i tukutuku, a sa soqoni ira vata mai na sotia ni Isireli, ka ra qalo kosova na Joritani, ka la'ki tuva vakaivalu me ra veirai mata kei ira na kai Siria. A sa tekivu na i valu,

¹⁸ka sa biligi ira lesu na mataivalu ni Siria o ira na Isireli. A ravuravu o Tevita kei na nona tamata ka ra vakamatea e 7,000 na nodra draiva ni qiqinivalu na kai Siria kei na 40,000 na lewe ni mataivalu ni vanua. Era a vakamatei Sofaki talega, o koya na komada ni mataivalu ni Siria.

¹⁹Ni ra sa raica na tui eso ka ra qali vei Etareseri ni ra sa vakadrukai mai vei Isireli, era sa qai soro ka ia na veisaututaki kei Tevita, ka sa tauri ira o koya me ra nona tamata. O ira na kai Siria era a sega tale ni qai vinakata tale me ra vukei ira na Amonaiti.

1 Veigauna 20

Sa Tauri Rapa Vakavesu o Tevita

(2Samu 12.26–31)

¹Ena vula i tubutubu e tarava ka sa donuya na gauna era dau lako kina ki na i valu o ira na tui, a sa liutaka o Joape na mataivalu ka curuma yani vakaukauwa na nodra vanua na Amonaiti; ia sa tiko voli ga mai Jerusalemi o Tevita. Era a buku druadrua ki na koro o Rapa ka valuta me yacova ni sa vakarusai vakadua.-

²A sa dua tiko na nona i sala koula vakatui o Moloke na nodra matakau ceuceu na Amonaiti, ka rauta ni 34 na kilokaramu na kena bibi. A ciqi no kina e dua na vatu talei, ka sa mani taura na vatu talei oqo o Tevita ka vakaciqira ki na nona i sala vakatui. A sa taura talega o koya e dua na i toki ni valu levu mai na koro o ya.

³Sa qai kauti ira yani na lewe ni koro ka la'ki vakacakacakataki ira ena kena vakayagataki na i varo, na i kutari kaukamea kei na matau. A sa cakava vakaoqo talega o koya ki na nodra veikoro kece na Amonaiti. Sa qai lesu tale i Jerusalemi o Tevita kei ira na nona tamata.

Na Nodra Valuti na Tuwawa ni Filisitia

(2Samu 21.15–22)

⁴Ia e muri, a qai tubu na i valu kei ira na kai Filisitia mai Keseri. Oqori na gauna sa mokuta kina o Sipekai mai Usa e dua na tamata tuwawa na yacana o Sipai, era a vakadrukai kina na kai Filisitia.

⁵E a qai tubu tale e dua na i valu kei ira na kai Filisitia, ka ravuravu kina o Elanani na luve i Jairi tagane ena nona a vakamatei Lami na taci Koliaci na kai Kaca, o koya ka taukena na moto levu, ka sa vaka na nodra kau na daualitali na dia ni moto oqo.-

⁶A sa tubu tale e dua na i valu e Kaca, ena vanua ka tiko kina e dua tale na tamata tuwawa ka tau yaono na i qaqalo ni ligana ruarua, ka tau yaono na i qaqalo ni yavana ruarua. Na tamata oqo e basika talega mai na kawa ni tuwawa.

⁷A sa bolei ira na Isireli o koya, ka qai vakamatei koya o Jonacani na luve i Semea, na tuakai Tevita.

⁸O iratou oqo, ka ratou a vakamatei mai vei Tevita kei na nona tamata, era basika mai na kawa ni tuwawa mai Kaca.

1 Veigauna 21

Wili Lewe ni Vanua o Tevita (2Samu 24.1–25)

¹A vinakata o Setani me vakatubu leqa vei ira na Isireli, ka vakauqeti Tevita kina me tauca na lewa me vakayacori na wili lewenivanua.

²A vakaroti Joape kei ira na turaganivalu o Tevita, ka kaya, “Dou lako yani ki na vanua taucoko o Isireli, me tekivu mai na dua na muana me yaco ki yasana kadua, ka wiliki ira na lewe ni vanua. Au vinakata me'u kila na kedra i wiliwili taucoko.”

³A sa kaya o Joape, “Me qai vakayadraitaka tale o Jiova na kedra i wiliwili na Isireli sa tiko rawa edaidai! Kemuni na noqu turaga na tui, era sa nomuni tamata vakaidina o ira oqo. A cava li o ni vinakata kina me vakayacori na ka oqo ka vakavuna me ra sa cala kina na matanitu taucoko o Isireli?”

⁴Ia a sa vakaroti Joape na tui me muria ga na nona lewa. Sa qai lako yani o Joape vei ira kece na Isireli, ka lesu tale yani ki Jerusalemi.

⁵A la'ki tukuna o koya vei Tevita na tui na i wiliwili taucoko ni tamata ka ra yaga me ra curu ki na mataivalu. Era sa lewe 1,100,000 e Isireli ka ra lewe 470,000 e Juta.

⁶Ena vuku ni nona a cata na lewa vakatui o Joape, a sega kina ni wiliki ira na Livai kei ira na Penijamini.

⁷A sa rarawa sara na Kalou ena vuku ni ka oqo, ka cudruvi Isireli kina.

⁸A sa tukuna vua na Kalou o Tevita, “Au sa cakava na cala levu sara ena noqu vakayacora na ka oqo! Mo ni yalo vinaka ka vosoti au na nomuni tamata. Au sa cakava e dua na i vakarau lialia.”

⁹A sa vosa o Jiova vei Kata, o koya na parofita i Tevita, ka kaya,

¹⁰“Mo lako ka tukuna vei Tevita ni'u sa solia vua e tolu na digidigi. Au na vakayacora ga na ka e sa digitaka o koya.”

¹¹A sa lako yani vei Tevita o Kata, ka la'ki tukuna vua na ka sa kaya vua o Jiova, ka taroga, “E vei o sa digitaka?”

¹²Me ia na dausiga me yabaki tolu? Se, me vula tolu taucoko na nomu dro tiko mai na nodra mataivalu na kemu meca? Se, me siga tolu na kena kani iko tiko na i seleiwau i Jiova ka tala yani na mate ca ki na nomu vanua, ni sa taurivaka na nona agilosi me vakatubu mate ena veiyasana e Isireli? Na i sau ni taro cava li me'u na la'ki tukuna tale vei Jiova?”

¹³A sauma lesu vei Kata o Tevita, “Au sa tu oqo ena dua na vanua dredre sara! Ia au sa sega ga ni vinakata me'u cudruvi mai vei ira na tamata. Me qai cudruvi au ga vakataki koya o Jiova, ni sa levu na nona loloma.”

¹⁴A sa tala yani e dua na mate ca o Jiova vei ira na Isireli, ka ra mate kina e lewe 70,000 na tamata.

¹⁵A sa qai tala na Kalou e dua na agilosi ki Jerusalemi me la'ki vakarusa, ia a qai veisautaka na lomana ka tukuna vua na agilosi, “Kua! Sa rauta oqori!” A

sa tucake volekata tu na rara ni samu witi nei Arauna na Jepusaiti o koya na agilosu.

¹⁶A tacake o Tevita ka raica na agilosu ni sa tu ena maliwa ni vuravura kei lomalagi, ka taura tu e ligana na nona i seleiwau, ni sa vakarau vakarusai Jerusalemi. A qai cuva sobu e ra o Tevita kei ira na nona qase, ni ra sa vakaisulu taga taucoko tu, ka sa tara qele na matadra.

¹⁷A sa masu o Tevita, ka kaya, “Oi kemuni na Kalou, sai au ga o koya sa caka cala. Sa i au ga o koya sa vakarota me ia na wili lewenivanua. Na cala cava beka era sa cakava na tamata vakaloloma oqo? I Jiova, na noqu Kalou, mo ni cudruvi au ga kei na noqu vuvale, ka me ra vakabulai ga na nomuni tamata.”

¹⁸Sa qai vosa vei Kata na agilosu i Jiova me vakaroti Tevita me lako ka tara e dua na i cabocabonisoro vei Jiova ena vanua ni samu witi nei Arauna.

¹⁹A sa muria o Tevita na i vakaro i Jiova ka mani lako yani, me vaka sa tukuna vua o Kata.

²⁰E ratou a samu witi tiko o Arauna kei iratou na luvena tagane e lewe va. Ia ena gauna e ratou a raica kina na agilosu, e ratou a cici yani ka la'ki vuni.

²¹Ena gauna ga e raica kina o Arauna ni sa lako voleka yani vua o Tevita na tui, a qai biuta na rara ni samu witi ka cuva sobu ki ra, ka sa tara qele na matana.

²²A qai kaya o Tevita vei Arauna, “Solia mai vei au na nomu vanua ni samu witi me'u volia, ka me'u cakava kina na i cabocabonisoro vei Jiova, me tarova na mate ca oqo. Au na solia vei iko na kena i sau taucoko sara.”

²³A sa tukuna o Arauna, “Kemuni na Tui, mo ni taura saka ga me nomuni. Ni vakayacora ga na ka e sa lomamuni. Oqo eso na bulumakau ka'u sa solia me i soro kama, kei na vava rabaraba ni samu witi me kena buka, kei na witi me i madrali laukana. Au sa solia kece oqo vei kemuni.”

²⁴Ia sa sauma vakaoqo na tui, “E sega, au na volia ga ena kena i sau taucoko sara. Au na sega ni la'ki cabora me i soro kama vei Jiova e dua na ka sa nomu, e dua na ka sa sega ni'u volia vakailavo.”

²⁵A sa sauma o Tevita vei Arauna e 600 na i lavo koula me i voli ni vanua o ya.

²⁶A sa tara e kea o Tevita e dua na i cabocabonisoro vei Jiova, ka vakacabori kina na i soro kama eso kei na i soro ni veivinakati. A sa masu, ka sa sauma mai o Jiova ni sa tala sobu mai na bukawaqa mai lomalagi me vakama na i soro kama ena dela ni cabocabonisoro kama.

²⁷A sa vakarota vua na agilosi o Jiova me daramaka lesu tale na nona i seleiwau ki na kena taga, a sa muria na agilosi.

²⁸A vakadinata mai na ka oqo o Tevita ni sa donu vei Jiova na nona masu, ka sa ia kina na vakacaboisoro kama ena i cabocabonisoro ka tiko ena vanua ni samu witi nei Arauna.

²⁹Ena gauna o ya, e sa tiko ga kina ena vanua ni sokalou mai Kipioni na Valelaca tabu i Jiova ka cakava o Mosese ena vanua dravuisiga, ka vakakina na i cabocabonisoro e dau vakamai kina na i soro kama;

³⁰ia sa sega ni rawa vei Tevita me la'ki sokalou e kea, baleta ni sa rerevaka tiko na i seleiwau ni agilosi i Jiova.

1 Veigauna 22

¹Sa qai vakarota o Tevita, “Oqo na vanua ena tara kina na vale i Jiova na Kalou. Oqo na i cabocabonisoro me ra mai vakacabora kina na nodra i soro kama na Isireli.”

Na Vakavakarau ki na Tara Valenisoro

²A sa qai vakarota o Tevita na tui me ra soqoni vata yani o ira kece na vulagi era sa tiko ena nodra vanua na Isireli ka vakacakacakataki ira. Eso vei ira era a vakarautaka na vatu buloko ni tara Valenisoro.

³A sa solia vakalevu o Tevita na kaukamea me buli kina na i vako kei na i qaso ni sogo ni veimatamata kau; a sa levu sara na parasa ka sa sega ni dua me vakarautaka rawa na kena bibi.

⁴A sa veivosakitaka vei ira na kai Taia kei Saitoni me ra kauta vakalevu mai vua na kau sitari.

⁵A sa nanuma vakaoqo o Tevita, “Na Valenisoro me na tara oqo o Solomoni na luvequ e dodonu me daumaka sara ka rogo levu e vuravura. Ia e se gone sara o koya ka lecaika, ka sa dodonu kina me'u tekivu vakarautaka eso na ka.” A sa binia rawa tu kina o Tevita e dua na i wase levu ni yaya ni tara vale ni se bera ni mate.

⁶A qai talatala vua na luvena o Solomoni ka vakaroti koya me tara e dua na vale tabu i Jiova, na nodra Kalou na Isireli.

⁷A sa tukuna vua, “I na luvequ, au a vinakata me'u tara e dua na vale tabu me dokai kina o Jiova na noqu Kalou.-

⁸Ia sa qai kaya vei au o Jiova ni sa rui levu sara na tamata ka'u a vakamatea, ka levu talega na i valu ka'u a vala kina. Ena ka oqo, ena vuku ni vakadave dra au a vakavuna, sa sega kina ni vinakata o koya me'u tara e dua na vale me nona.

⁹Ia sa cakava ga vei au na nona vosa ni yalayala oqo: ‘Ena dua na luvemu tagane ka na veiliutaki vakatui ena gauna vinaka ni tiko sautu, baleta ni'u na solia vua na bula vakacegu mai vei ira kecega na nona meca. Ena yacana o Solomoni, + baleta ni'u na solia vei Isireli na bula vakacegu kei na bula sa taqomaki ena gauna ni nona veiliutaki vakatui.

¹⁰O koya me na tara e dua na vale tabu me noqu. Ena luvequ o koya, ka'u na tamana oi au. Na nona kawa vakatui ena veiliutaki e Isireli ka tawa mudu.’ ”

¹¹A sa tomana na nona vosa o Tevita, ka kaya, “Ia oqo, na luvequ, me tiko ga kei iko o Jiova na nomu Kalou, ka me yaco na nona vosa ni yalayala mo rawata vakavinaka kina na kena tara e dua na vale tabu vei Jiova.

¹²Me solia o Jiova na nomu Kalou vei iko na vuku kei na yalomatua, me na rawa kina ni o liutaki Isireli me vaka na nona Lawa.

¹³Kevaka o na talairawarawa ki na lawa kecega sa solia o Jiova vei Mosese me baleti Isireli, o na yaco mo tamata qaqa ena rawa-ka. Mo yaloqaqa ka lomadei, ka kakua sara ni vakatara e dua na ka me vakarerei iko.-

¹⁴Ia me baleta na Valenisoro ena vuku ni veika au sa sasagataka rawa, au sa kumuna rawa e sivia na 3,000 na tani na koula kei na sivia e 34,000 na tani na siliva me vakayagataki ena tara vale. Me kena i kuri oqori, sa tu talega na parasa kei na kaukamea ka sega ni yalani na kena levu. Au sa vakarautaka talega na kau kei na vatu, ia mo qai kuria o iko.

¹⁵Era sa lewe levu sara na nomu tamata cakacaka. Sa tiko o ira me ra cakacaka ena i qaqinivatu, era sa tiko o ira na matai ni ta vatu kei ira na mataisau, era sa tiko talega e dua na i wase levu ni tamata era liga maqosa ena veimataqali cakacaka eso sa caka

¹⁶ena koula, kei na siliva, kei na parasa, vata kei na kaukamea. Ia oqo, mo tekivutaka sara na cakacaka, ena tiko vata kei iko o Jiova.”

¹⁷A sa vakaroti ira na nodra qase na Isireli o Tevita me ra vukei Solomoni.

¹⁸A sa kaya o koya, “O Jiova na nomudou Kalou sa dau tiko vata kei kemudou ka solia vei kemudou na bula vakacegu ena veiyasana kecega. A sa vakavuna o koya me'u vakadrukai ira kece sara na tamata era a taukena tu e liu na vanua oqo, ka ra sa vakarorogo ka qali tu oqo vei kemuni ka vakakina vei Jiova.

¹⁹Ia oqo, ni qaravi Jiova sara na nomuni Kalou ena lomamuni kei na yalomuni taucoko. Ni tekivu tara na Valenisoro, me rawa ni la'ki maroroi kina na Kato ni Veiyalayalati i Jiova, ka vakakina na i yaya tabu kece sara sa vakayagataki ena qaravi ni sokalou ki vua.”

1 Veigauna 23

¹Ni sa qase cake sara o Tevita, a sa buli Solomoni na luvena me nodra tui na Isireli.-

Na Nodra Cakacaka na Livai

²A vakasoqoni ira vata kece mai na nodra turaga na Isireli o Tevita na tui, kei ira na bete, vata kei ira na Livai.

³A sa wiliki ira taucoko na Livai tagane era yabaki 30 ka qase cake. Na kedra i wiliwili taucoko e 38,000.

⁴A sa lesia na tui e lewe 24,000 me ra liutaka na cakacaka ni vale i Jiova, e lewe 6,000 me ra vunivola ka vakataulewa ena veileti,

⁵e 4,000 me ra yadrava na matamata, ka lewe 4,000 me ra dau vakacaucautaka na Kalou ena sere kei na i vakatagi sa vakarautaka na tui me baleta na i naki oqo.

⁶A sa wasei ira vakatolu na Livai o Tevita me vaka na nodra dui mataqali: o Kerisoni, o Koaca, kei Mirari.

⁷E rau lewe rua na luve i Kerisoni tagane: o Latani vata kei Semeai.

⁸E ratou lewe tolu na luve i Latani tagane: o Jieli, kei Secami, vata kei Joeli,

⁹ka ratou turaga ni mataqali eso era kawa i Latani. (E ratou lewe tolu na luve i Semeai tagane: o Silomeci, kei Esieli, vata kei Arani.)+

¹⁰E ratou lewe va na luve i Semeai tagane: o Jeaci, kei Sina, kei Jiusi, vata kei Piria, me vaka na veitarataravi ni nodratou yabaki ni bula.

¹¹A sega soti ni levu na kawa nei Jiusi kei Piria, ka rau sa wili vata ga kina me dua ga na mataqali.

¹²E ratou lewe va na luve i Koaca tagane: o Emirami, o Isari, o Epironi vata kei Usieli.

¹³Na nona ulumatua o Emirami sa tamadrau o Eroni vata kei Mosese. (A sa tawasei tani o Eroni kei na nona kawa, ni ra sa lesi vakadua me ra dauvakacabora na veika sa vakatabui, me ra dau vakama na veika boi vinaka ena qaravi ni sokalou vei Jiova, me ra dautukuna na vosa ni veivakalougatataki vei ira na tamata ena vuku ni yacana.-

¹⁴Ia oi rau na luve i Mosese, na tamata ni Kalou, erau sa wili vei ira na Livai.)

¹⁵E rau lewe rua na luve i Mosese tagane, o Kerisomi vata kei Iliesa.

¹⁶A sa veiliutaki vei ira na luve i Kerisomi o Sipueli.

¹⁷A sa duabau ga na luve i Iliesa tagane o Riapaia, ia sa lewe vuqa na kawa i Riapaia.

¹⁸Na i karua ni luve i Koaca tagane o Isari, a sa duabau ga na luvena tagane o Silomeci, o koya na turaga ni mataqali o koya.

¹⁹Na i katolu ni luve i Koaca tagane, o Epironi, eratou sa lewe va na luvena tagane: o Jiraia, o Amaraia, o Jesieli vata kei Jikamiami.

²⁰Na i kava ni luve i Koaca tagane, o Usieli, e rau lewe rua na luvena: o Maika vata kei Isia.

²¹E rau sa lewe rua na luve i Mirari tagane: o Mali vata kei Musi. E lewe rua talega na luve i Mali tagane: o Iliesa vata kei Kisi,

²²ia sa mate o Iliesa ka sega ni vakaluveni tagane: a vakaluveni yalewa ga. Era a vakawati tale kei ira na wekadra voleka o ira na luvena yalewa, o ya na luve i Kisi tagane.

²³E ratou sa lewe tolu na luve i Musi tagane, na i karua ni luve i Mirari tagane: o Mali, o Eteri vata kei Jirimoci.

²⁴Sa i ira oqo na kawa i Livai ena nodra dui mataqali kei na nodra dui vuvale, ka sa volai yadudua na yacadra kece. O ira yadudua na nona kawa ka ra yabaki ruasagavulu na nodra yabaki ni bula se qase cake, era a vakaitavi ena cakacaka kei na veiqaravi ena vale i Jiova.

²⁵A sa kaya o Tevita, “Sa vakasaututaki ira na nona tamata o Jiova na nodra Kalou na Isireli, ka sa na tiko ga mai Jerusalemi o koya ka tawa mudu.

²⁶Ia oqo, sa na sega tale ni na vinakati vei ira na Livai me ra colata na valelaca tabu kei na veiyaya kece ka dau taurivaki ena veiqaravi vua na Kalou.”-

²⁷Ena yavu ni tinitini ni lewa i Tevita, era a dau wiliki na Livai kecega ka ra sa yacova na yabaki ruasagavulu na ni nodra bula.

²⁸Ni sa nodra i tavi me ra qaravi ira na bete ka ra kawa mai vei Eroni ena veiqaravi ena vale tabu, me ra samaka na kena loma ni bai kei na kena veirumu, ka taqomaka me savasava na veika tabu kecega.-

²⁹Era a dau vakarautaka na madrai tabu dau vakacabori vua na Kalou, kei na falawa vinaka ni madrali laukana, na keke mamare ka sega ni vakatubu, na ka tavuteke, na falawa waki vata kei na waiwai: ka sa nodra i tavi na vakarautaka na bibi kei na levu ni veika e vakacabori ena vale tabu.

³⁰Me ra dau vakavinavinaka ka vakalagilagi Jiova ena veimataka kei na veiyakavi,

³¹kei na gauna e vakacabori kina na i soro kama vei Jiova ena siga ni vakacegegu, ena Solevu ni Vula Vou, kei na veisolevu tale eso sa lokuci. A tu na veilawa virikotori me baleta na i wiliwili ni Livai e gadrevi me vakayacora na cakacaka oqo ena veigauna. Era sa lesi na Livai me ra ia na veiqaravi ni sokalou vei Jiova ena veigauna kece sara.

³²A sa soli talega vei ira na i tavi ni kena maroroi na Vale ni Veitavaki kei na Valenisoro, kei na nodra vukei na wekadra, o ya o ira na bete era kawa i Eroni, ena vuku ni veiqaravi ena vale i Jiova.

1 Veigauna 24

Na Nodra i Lesilesi na Bete

¹Ia oqo o ira na i lawalawa era okati ena kawa i Eroni. E ratou sa lewe va na luve i Eroni tagane: o Netapi, kei Epaiu, kei Iliesa, vata kei Icama.

²E rau a mate e liu o Netapi kei Epaiu ni se bula tikoga o tamadrau, ka sa sega na nodrau kawa. E rau sa mani bete ruarua kina o Iliesa kei Icama.-

³A sa wasewasei ira na kawa i Eroni o Tevita na tui me vaka na nodra i tavi me ra vakayacora. A vukei koya ena ka oqo o rau o Setoki, e dua na kawa i Iliesa, vata kei Eimeleki, e dua na kawa i Icama.

⁴A wasei me 16 taucoko na kedra i wasewase na kawa i Iliesa, ka wasei me walu taucoko na kedra i wasewase na kawa i Icama; ka sa vakayacori oqo baleta ni sa levu cake na qase ni vuvale tagane ena kawa i Iliesa.

⁵Ia me vaka ni ra tiko na i vakalesilesi ni vale tabu kei ira na qase ni lotu ena nodrau kawa ruarua o Iliesa kei Icama, a sa ia na vakawiri madigi me digitaki kina na nodra i tavi me ra qarava.

⁶A sa tiko na nodrau dui gauna na kawa i Iliesa kei Icama me rau qarava na vakawiri madigi. Ni oti o ya, sa qai vola na yacadra o Semaia na luvena tagane o Nacanieli na Livai, e dua vei ira na vunivola. Era a qai kena i vakadinadina o koya na tui, kei ira na nona vakaillesilesi, kei Setoki na bete, kei Eiimeleki na luve i Epaiaca tagane, vata kei na nodra qase na kawa vakabete kei na luve i Livai.

⁷Sa i koya oqo na veitaravi ni wasei ni cakacaka ki na vuvale e lewe 24. Na i matai ni madigi sa dusi Jioiaripi, na kena i karua o Jetaia,

⁸na kena i katolu o Erimi, na i kava o Siorimi,

⁹na kena i kalima o Malikaia, na i kaono o Maijamini,

¹⁰na kena i kavitu o Akosi, na i kawalu o Apaijia,

¹¹na kena i kaciwa o Jesua, na i katini o Sekonaia,

¹²na kena i ka 11 o Ilaiasipi, na i ka 12 o Jakimi,

¹³na kena i ka 13 o Upa, na i ka 14 o Jisepapi,

¹⁴na kena i ka 15 o Pilika, na i ka 16 o Imeri,

¹⁵na kena i ka 17 o Esiri, na i ka 18 o Episesi,

¹⁶na kena i ka 19 o Peceaia, na i ka 20 o Jesikeli,

¹⁷na kena i ka 21 o Jakini, na i ka 22 o Kamuli,

¹⁸na kena i ka 23 o Tilaia, ka sa kena i ka 24 o Measia.

¹⁹O ira na cavuti oqo a vakacurumi na yacadra ena i vola me vaka na nodra dui i lesilesi ni lako ki na vale tabu ka la'ki vakayacora na veitavi ka ra a tekivutaka na nodra i tubutubu o Eroni me muria tiko na i vakaro i Jiova na Kalou ni Isireli.

O Ira na Livai

²⁰Oqo na veituraga tale eso ni veivuvale ka ra kawa mai vei Livai: o Jeteia, e dua na kawa i Emirami ka luve i Supaeli.

²¹O Isaia e dua na kawa i Riapaia;

²²O Jeaci, e dua na kawa i Isari na luve i Silomeci;

²³O ira na kawa i Epironi, me vaka na veitarataravi ni nodra i tutu: o Jiraia, o Amaraia, o Jesieli, kei Jikamiami;

²⁴O Simiri e dua na kawa i Usieli me yaco yani vei Maika:

²⁵O Sakaraia e dua na kawa i Usieli me yaco yani vei Isaia, na taci Maika;

²⁶O ira na kawa i Mirari: o Mali, o Musi, kei Jesaia.

²⁷E ratou lewe tolu na luve i Jesaia tagane: o Soami, o Sakuri, kei Ipiri.

²⁸E rau lewe rua na luve i Mali tagane: o Iliesa kei Kisi. Ia a sega ni vakaluvani o Iliesa,

²⁹o Kisi a duabau ga na luvena tagane, o Jiramieli.

³⁰E ratou lewe tolu na luve i Musi tagane: o Mali, kei Iteri, vata kei Jerimoci. Oqo o ira nodra lewe ni vuvale na Livai.

³¹Era a dau vakawiri madigi na qase ni veivuvale yadua vata kei na dua vei ira na tacidra me baleta na macala ni nodra i lesilesi ena vale tabu, me vaka sara ga era a dau vakayacora na wekadra, o ya o ira na bete eso ka ra kawa mai vei Eroni. Era sa vakadinata oqo o iratou o Tevita na tui, kei Setoki, kei Eimeleki, vata kei ira na i liuliu ni veivuvale vakabete ka vakakina o ira na Livai.

1 Veigauna 25

Matasere kei na Daunivakatagi ni Vale ni Kalou

¹A digitaka o Tevita kei ira na nodra turaga na Livai na veimataqali ka ra cavuti oqo me ra liutaka na vei qaravi vua na Kalou: o Esava, kei Imani, vata kei Jitucuni. A nodra i tavi me ra vunautaka na i tukutuku ni Kalou, ka me salavata oqo kei na domo ni vakatagi mai na api kei na sibali. Oqo na yacadra era sa digitaki me ra liutaka na sokalou kei na i tavi duidui eso me ra qarava:

²O iratou na luve i Esava tagane e lewe va: o Sakuri, kei Iosefo, kei Necanaia, vata kei Asarela. A nodratou i liuliu o Esava, o koya sa vunautaka na nona i tukutuku na Kalou ena gauna sa lewa mai kina na tui.

³O iratou na luve i Jitucuni tagane lewe ono: o Kitalaia, kei Siri, kei Jesaia, kei Semeai, kei Esapaia, vata kei Maticaia. Ena ruku ni veiliutaki nei tamadratou, e ratou sa vunautaka na i tukutuku ni Kalou, ka salamuria oqo na domo ni vakatagi mai na api, ka lagati talega na sere ni veivakacaucautaki kei na vakavinavinaka vei Jiova.

⁴O ira na luve i Imani tagane era lewe tinikava: o Pukaia, kei Matania, kei Usieli, kei Sipueli, kei Jirimoci, kei Enanaia, kei Anani, kei Iliaci, kei Kitaliti, kei Romamiti Esa, kei Josipikasa, kei Maloci, kei Ociri, vata kei Mesioi.

⁵A sa solia na Kalou vei Imani na parofita ni tui na lewe tinikava na luvena tagane oqo ka vakakina e lewe tolu na luvena yalewa, me vaka sa yalataka oti vua, me rawa ni solia na kaukauwa vei Imani.

⁶O ira kece na luvena tagane era dau qiria na sibali kei na api ena veiliutaki nei tamadratou, ka me salamuria na i vakatagi oqo na kena qaravi tiko na sokalou vei Jiova ena vale tabu. A ratou sa vakarorogo ki na veiliutaki ni tui o Esava, kei Jitucuni, vata kei Imani.

⁷O iratou kece na lewe 24 na tagane oqo era sa daunisere ka daunivakatagi talega; era vakakina o ira na wekadra na Livai sa vakatavulici ena qaravi ni sere vei Jiova ka ra lewe 288 taucoko.

⁸Era a vakawiri madigi me kilai kina na dui cakacaka cava me ra qarava, se ra qase se gone, se ra kena dau se ra qai tekivu vuli tiko.

⁹O ira kece na lewe 288 na tagane oqo era sa wasei vakavuvale, ka 24 taucoko na levu ni wasewase, ka ra lewe tinikarua na veiwasewase yadua. Oqo na yacadra era liutaka na i veiwasewase yadua ena qaravi ni cakacaka me vaka na kena gauna lokuci. Ai matai ni madigi e dusi Iosefo, mai na mataqali i Esava, ka i karua ni madigi e dusi Katalaia;

¹⁰na kena i katolu o Sakuri, kei iratou na luvena tagane kei na wekana, era lewe 12 taucoko;

¹¹na kena i kava o Isiri, kei iratou na luvena tagane kei na wekana, era lewe 12 taucoko;

¹²na kena i kalima o Necanaia, kei iratou na luvena tagane kei na wekana, era lewe 12 taucoko;

¹³na kena i kaono o Pukaia, kei iratou na luvena tagane kei na wekana, era lewe 12 taucoko;

¹⁴na kena i kavitu o Jisarela, kei iratou na luvena tagane kei na wekana, era lewe 12 taucoko;

¹⁵na kena i kawalu o Jesaia, kei iratou na luvena tagane kei na wekana, era lewe 12 taucoko;

¹⁶na kena i kaciwa o Matanaia, kei iratou na luvena tagane kei na wekana, era lewe 12 taucoko;

¹⁷na kena i katini o Semeai, kei iratou na luvena tagane kei na wekana, era lewe 12 taucoko;

¹⁸na kena i ka 11 o Esareli, kei iratou na luvena tagane kei na wekana, era lewe 12 taucoko;

¹⁹na kena i ka 12 o Esapaia, kei iratou na luvena tagane kei na wekana, era lewe 12 taucoko;

²⁰na kena i ka 13 o Supaeli, kei iratou na luvena tagane kei na wekana, era lewe 12 taucoko;

²¹na kena i ka 14 o Maticaia, kei iratou na luvena tagane kei na wekana, era lewe 12 taucoko;

²²na kena i ka 15 o Jirimoci, kei iratou na luvena tagane kei na wekana, era lewe 12 taucoko;

²³na kena i ka 16 o Ananaia, kei iratou na luvena tagane kei na wekana, era lewe 12 taucoko;

²⁴na kena i ka 17 o Josipikasa, kei iratou na luvena tagane kei na wekana, era lewe 12 taucoko;

²⁵na kena i ka 18 o Anani, kei iratou na luvena tagane kei na wekana, era lewe 12 taucoko;

²⁶na kena i ka 19 o Maloci, kei iratou na luvena tagane kei na wekana, era lewe 12 taucoko;

²⁷na kena i ka 20 o Iliaci, kei iratou na luvena tagane kei na wekana, era lewe 12 taucoko;

²⁸na kena i ka 21 o Ociri, kei iratou na luvena tagane kei na wekana, era lewe 12 taucoko;

²⁹na kena i ka 22 o Kataliti, kei iratou na luvena tagane kei na wekana, era lewe 12 taucoko;

³⁰na kena i ka 23 o Mesiocici, kei iratou na luvena tagane kei na wekana, era lewe 12 taucoko;

³¹kei na kena i ka 24 o Romamiti Esa, kei iratou na luvena tagane kei na wekana, era lewe 12 taucoko.

1 Veigauna 26

Ira na Dauyadrava na Vale ni Kalou

¹Oqo na i lesilesi sa soli vei ira na Livai me ra dauyadrava na vale tabu. Sa okati mai na mataqali i Kora o Meselimaia na luve i Kora tagane, mai na vuvale i Esava.

²E ratou sa lewe vitu na luvena tagane: ena kedratou veitarataravi, sai ulumatua o Sakaraia, na kena i karua o Jitieli, na i katolu o Sepataia, na i kava o Jacinieli,

³na i kalima o Ilama, na i kaono o Joanani ka kena i kavitu o Elioenai.

⁴E okati talega kina o Opeti Itomi, o koya sa vakalougatataka na Kalou ni sa solia vua e walu na luvena tagane: ena kena veitaratavavi, sai ulumatua o

Semaia, na kena i karua o Jiosevata, na i katolu o Jica, na i kava o Sakari, na i kalima o Nacanieli,-

⁵na i kaono o Amieli, na i kavitu o Isakari ka kena i kawalu o Piulicei.

⁶Na ulumatua tagane nei Opeti Itomi, o Semaia, a sa ono na luvena tagane ka ratou a gumatua ka yaga ki na nodra mataqali ena vuku ni nodra daurawa-ka vakalevu.

⁷Na yacadratou o Ocini, kei Rifaeli, kei Opeti, kei Elisapati, kei Ilaiu, vata kei Simakaia. Oi rau na lewe rua na qai cavuti e muri e rau sa tamata nuitaki ena vuqa na ka.

⁸E vakarautaka rawa na lewe ni vuvale nei Opeti Itomi e lewe 62 na tamata sa vakarautaki vinaka ka nuitaki ena cakacaka oqo.

⁹E vakarautaka rawa na lewe ni vuvale nei Meselimaia e lewe 18 na tamata sa vakarautaki vinaka ka nuitaki.

¹⁰Mai na vuvale i Mirari, e tiko kina o Osa, ka ratou lewe va na luvena tagane: o Simiri (a lesi koya o tamana me nodratou i liuliu, ka dina ga ni sega ni ulumatua o koya),

¹¹kei Ilikaia, kei Tipalaia, vata kei Sakaraia. Ni ra wili vata kece, era sa lewe 13 taucoko na lewe ni vuvale i Osa era sa dauyadrava na vale tabu.

¹²Era sa wase vakailawalawa na matayadra ni vale tabu, ena nodra i wasewase vakavuvale, ka sa lesi na nodra dui i tavi ena vale tabu me vakataki ira na Livai tale eso.

¹³A sa ia na vakawiri madigi me kilai kina na matamata eso me ra dui yadrava, ka veitalia na levu se lalai ni vuvale.

¹⁴A donui Selemaia na madigi me yadrava na matamata vaka ki na tokalau, ka donui Sakaraia na luvena tagane, o koya na daunivakasala vinaka, na madigi ni kena yadravi na matamata ki na vualiku.

¹⁵A sa nei Opeti Itomi na madigi me yadrava na matamata ki na ceva, ia o ira na luvena tagane era sa dauyadrava na valeniyau.

¹⁶Na madigi ni kena yadravi na matamata ki na ra sa dusi rau o Supimi kei Osa, ka vaka talega kina na matamata ena sala ka lako cake ki Salekoci. A sa tuvani na cakacaka ni yadra ena kedra gauna, me vaka na kedra veitarataravi.

¹⁷Ena matamata mai na tokalau, eratou toka kina e ono na Livai me ratou yadra ena veisiga, ka ratou lewe va mai na vualiku, ka lewe va mai na ceva. E lewe va na yadra eratou sa dauyadrava na valeniyau ena veisiga, ka tau yarua ena vale yadua.

¹⁸E ratou yadrava na sala ki na lomanibai mai na yasana ki na ra e ratou lewe va, ka rau lewe rua e rau yadra toka ga ena lomanibai vakaikoya.

¹⁹Sa i koya oqori na i wasewase ni veiqaravi ena yadravi ni katuba vei iratou na vuvale i Kora kei na vuvale i Mirari.

Na Veitavi Tale Eso ni Valenisoro

²⁰Eso tale vei ira na Livai era sa qarava na valeniyau ni vale tabu kei na vale e daumaroroi kina na i yau sa vakatabui me nona na Kalou.

²¹O Latani, e dua vei ira na luve i Kerisoni tagane, a sa nodra qase eso na matavuvale ka wili kina na vuvale nei luvena tagane o Jieli.

²²E rua tale na luve i Latani tagane, o Secami vata kei Joeli, e rau sa qarava na valeniyau ni vale tabu kei na vale ni maroroi yaya.

²³A sa lesi talega na nodratou cakacaka o iratou na kawa i Emirami, kei Isari, kei Epironi, vata kei Usieli.

²⁴A lesi me kena i vakalesilesi liu ka lewa na valeniyau ni vale tabu o Sipueli, mai na mataqali i Kerisomi na luve i Mosese tagane.

²⁵Sa rau veiwekani vata kei Silomeci baleta ni rau sa veitacini o Kerisomi kei Iliesa. O ira na wekana mai vei Iliesa: o Riapaia na luvena tagane, kei Jesaia na luvena tagane, kei Jorami na luvena tagane, kei Sikiri na luvena tagane, kei Silomeci na luvena tagane.

²⁶O Silomeci oqo kei ira na lewe ni nona vuvale era sa maroroya na veisolisoli i yau kecega sa vakatabuya vua na Kalou o Tevita na tui, kei ira na qase ni veivuvale, kei ira na turaga ni mataqali, vata kei ira na turaganivalu.

²⁷Era a taura eso na i tokinivalu sa rawati mai na i valu ka vakatabuya me vakayagataki ena Valenisoro.

²⁸Ia o Silomeci kei na nona vuvale e ratou sa dau maroroya na veiyaya kece ka vakatabui me vakayagataki ena Valenisoro, ka okati kina na veiyau ka ratou sa kauta mai o Samuela na parofita, kei Saula na tui, kei Epineri na luve i Neri, vata kei Joape na luve i Seruwaia.

Na Nodra i Tavi na Vo ni Livai

²⁹Vei ira na kawa i Isari, a sa lesi o Kinanaia kei iratou na luvena tagane me ratou qarava na cakacaka raraba vakaivola: o ya na kena volai na i tukutuku bibi eso kei na kena wali na nodra veileti na Isireli.

³⁰Vei ira na kawa i Epironi, a sa lesi o Esapaia kei na 1,700 na wekana, era sa tamata qaqa kece o ira oqo, me ra qarava na cakacaka raraba me baleta na veika vakalotu kei na bula raraba e Isireli mai na yasana vaka ki na ra ni Joritani.

³¹A sa liutaki ira na kawa i Epironi o Jiraia. Ena i ka 40 ni yabaki ni veiliutaki vakatui i Tevita, a sa vakayacori e dua na veivakatarogi me baleta na nodra kawa na vuvale i Epironi, ka mani kunei kina ni so na sotia yaloqaqa mai na vuvale oqo era sa la'ki vakaitikotiko mai Jaseri ena nodra vanua na kai Kiliati.

³²A sa digitaka o Tevita na tui e lewe 2,700 na i liuliu ni vuvale mai vei ira na weka i Jiraia ka lesi ira me ra vakailesilesi liu ena qaravi ni veika vakalotu kei na veika raraba ni matanitu e Isireli mai na yasana vaka ki na tokalau ni Uciwai o Joritani, oqori ena vanua o Rupeni, o Kata, kei na Tokalau ni vanua o Manasa.

1 Veigauna 27

Na i Wasewase Vakaivalu

¹Oqo na yacadra na Isireli era i liuliu ni vuvale, kei ira era i liuliu ni mataqali, vata kei ira na nodra i vakaillesilesi era sa qarava na cakacaka raraba ni matanitu. Ena veivula, era sa dau qarava na nodra i lesilesi na veiwasewase duidui eso ka ra lewena e 24,000 taucoko na tamata, ka qaravi oqo ena ruku i koya na komada sa lesi me veiliutaki ena vula o ya.

²Sa vakaoqo na yacadra na komada era sa veiliutaki ena veivula yadua. Ena i matai ni vula, a sa veiliutaki o Jasopiami na luve i Sapitieli tagane. Era sa lewe 24,000 na nona tamata ena nona i wasewase.

³O koya e kawa mai vei Feresi ka nodra i liuliu kece na komada ni mataivalu ena i matai ni vula.

⁴Ena i karua ni vula, a sa veiliutaki o Totai mai na kawa i Aoli. A sa nona i vukevuke o Mikiloci, ka ra lewe 24,000 na tamata ena nona i wasewase.

⁵Ena i katolu ni vula, a sa veiliutaki o Penaia, na luvena tagane o Jioiata na bete, ka ra lewe 24,000 na tamata ena nona i wasewase.

⁶O Penaia oqo e dua na sotia yaloqaqa ka rogo, ka sa nodra i liuliu na Lewe Tolusagavulu. A qai sosomitaki koya o Amisapati na luvena tagane.

⁷A sa kena i kava o Asaeli na taci Joape, ena i kava ni vula. A sa qai sosomitaki koya o Sepataia na luvena tagane, ka ra lewe 24,000 na tamata ena nona i wasewase.

⁸Na i kalima ni komada ena i kalima ni vula o Samuci, e dua vei ira na kawa i Isira. Era sa lewe 24,000 na tamata ena nona i wasewase.

⁹Ai kaono, ena i kaono ni vula, sa veiliutaki kina o Ira, na luve i Ikesi tagane, na kai Tikoa. Era sa lewe 24,000 na nona i wasewase.

¹⁰Na i kavitu ni vula: o Elesi, na kai Ifereimi mai Peleti. Era sa lewe 24,000 na nona i wasewase.

¹¹Na i kawalu ni vula: o Sipikei na kai Usa. E lewe ni mataqali i Sera o koya, mai na mataqali i Juta. Era sa lewe 24,000 na nona i wasewase.

¹²Na i kaciwa ni vula: o Episeri, na kai Anacoci mai na mataqali i Penijamini. Era sa lewe 24,000 na nona i wasewase.

¹³Na i katini ni vula: o Meerei na kai Nitofa. E lewe ni mataqali i Sira o koya, ka ra sa lewe 24,000 na nona i wasewase.

¹⁴Na i ka 11 ni vula: o Penaia na kai Piraconi mai vei ira na mataqali i Ifereimi. Era sa lewe 24,000 na nona i wasewase.

¹⁵Na i ka 12 ni vula: o Elitai na kai Nitofa. E kawa i Ocinieli o koya. Era sa lewe 24,000 na nona i wasewase.

O Ira na i Liuliu ni Mataqali

¹⁶Oqo na yacadra o ira na i liuliu ni mataqali eso e Isireli: vei ira na Rupeni: o Iliesa na luve i Sikiri tagane; vei ira na Simione: o Sefataia na luve i Meka tagane;

¹⁷vei ira na Livai: o Asapia na luve i Kemueli tagane; vei ira na Eroni: o Setoki,

¹⁸vei ira na Juta: o Ilaiu, e dua vei ira na tuakai Tevita; vei ira na Isakari: o Omirai na luve i Maikeli tagane;

¹⁹vei ira na Sevuloni: o Isimaia na luve i Opetai; vei ira na Navitalai: o Jirimoci na luve i Asirieli tagane;

²⁰vei ira na Ifereimi: o Osea na luve i Asasaia tagane; vei ira na Ra kei Manasa: o Joeli na luve i Pitaia tagane;

²¹vei ira na Tokalau kei Manasa: o Ito na luve i Sakaraia tagane; vei ira na Penijamini: o Jesieli na luve i Epineri tagane;

²²vei ira na Tani: o Esareli na luve i Jiroame tagane. Sa i ira oqori na turaga ni veimataqali e Isireli.

²³A sega ni wiliki ira o Tevita na tamata kece ka lailai sobu mai na ruasagavulu na nodra yabaki ni bula, baleta ni sa yalataka oti o Jiova ni na vakalewevuqataki ira na Isireli me vaka na levu ni kalokalo ni lomalagi.-

²⁴A vakatekivuna taumada e dua na nodra wiliki na lewenivanua o Joape na luve i Seruwaia, ia a sega ni qai vakacavara. A sa cudruvi ira kina na Isireli na Kalou ena vuku ni wili lewenivanua oqo, ka sega kina ni kilai na kedra i wiliwili taucoko me rawa ni vakacurumi ena i volatukutuku ni matanitu i Tevita na tui.-

O Ira na i Vakalesilesi ni Tui

²⁵A sa qarava na i yau vakatui kei na kena maroroi o Asimavece na luve i Etieli tagane. Ia sa qarava o Jonacani na luvei Usaia tagane na i yau ni matanitu, kei na veikoro lelevu, kei na veikoro lalai, vata kei na vale vakarewa i cake ni valu.

²⁶A sa veiqaravi o Esirai na luve i Kilupi tagane vei ira na dauteitei ena kena cakacakataki na qele.

²⁷A sa qarava na veiloganivaini o Semeai na kai Rama. Ia sa qarava na kena vakarautaki na waini mai na loganivaini o Sapiti na kai Safani.

²⁸A sa qarava o Peali Anani na kai Kiteri na veiolive kei na vunilolo eso ena ruku ni veidelana vaka ki na ra. Ia sa qarava na kena maroroi kei na lewai ni waiwai olive o Joasa.

²⁹A sa qarava o Sitirei na kai Saroni na qele ni manumanu era kana voli mai Saroni. Ia sa lewai ira na qele ni manumanu era tiko ena vanua veibuca o Safati na luve i Atilai tagane.

³⁰A sa lewai ira na kameli o Opili na Isimelaiti. A sa lewai ira na qele ni asa o Jeteia na kai Meronoci.

³¹A sa lewai ira na qele ni sipi kei na me o Jasisi na Akiraiti. O ira kece oqo na i vakalesilesi liu era qarava na veika e taukena o Tevita na tui.

O Ira na Daunivakasala i Tevita na Tui

³²O Jonacani, na tamana lailai o Tevita, a sa dua na daunivakasala vinaka sa sinai sara ena vuku ka daunivolatabu o koya. A sa nona i tavi vata kei Jieli na luve i Akimoni tagane me rau qarava na nodra vakatavulici na luvena tagane na tui.

³³Sa daunivakasala vua na tui o Eitofeli, ka sa nona i tokani voleka na tui ka nona daunivakasala talega o Usai na Arikati.

³⁴Ni sa mate o Eitofeli, sa qai veisosomitaki o Epaiaca kei Jioiata na luve i Penaia tagane ki na cakacaka ni veivakasalataki. A sa komada voli ni nona mataivalu na tui o Joape.

1 Veigauna 28

Na i Vakaro i Tevita me Baleta na Valenisoro

¹A sa vakarota o Tevita me ra soqoni vata kece yani ki Jerusalemi na i vakalesilesi kece e Isireli. Era sa vakasoqoni vata yani ki Jerusalemi o ira kece na turaga ni mataqali, kei ira era qarava na cakacaka ni veiliutaki vakamatanitu, kei ira era qarava na veika e taukena na tui kei na nona manumanu, kei ira na i vakalesilesi ni valenitui, vata kei ira na nona sotia yaloqaqa ka kilai levu.

²A sa tucake tu e matadra o Tevita na tui ka sa vosa vei ira me vakaoqo: “Oi kemuni na wekaqu, mo ni rogoci au mada. A sa lomaqu voli me'u tara e dua na vale tudei me i tikotiko ni Kato ni Veiyalayalati, me i tutu ni yava i Jiova na noda Kalou; ka'u a sa vakarautaka tu na veika me baleta na kena tara na valenisoro me dokai kina na Kalou,-

³ia sa sega ni vakadonuya na Kalou me'u vakayacora vakakina, baleta ni'u sa sotia oi au ka sa rui sivia na noqu vakadave dra.

⁴Ia o Jiova, na Kalou ni Isireli, sa digitaki au kei ira na noqu kawa me veiliutaki vakatui vei Isireli ka tawa mudu. A sa digitaka o koya na mataqali o Juta me ia na veiliutaki, ka sa digitaka na vuvale i tamaqu mai vei ira na Juta. Mai na vuvale oqori, a sa ka ni marau ki vua me tauri au ka buli au me'u tui vei ira kecega na Isireli.

⁵A sa solia vei au o Jiova e levu na luvequ tagane, ka sa digitaki Solomoni o koya mai vei ira kece na luvequ me veiliutaki vakatui e Isireli taucoko.

⁶“A sa kaya vei au o Jiova, ‘Ena tara na noqu vale tabu o Solomoni na luvemu. Au sa qisi koya me luvequ, ka'u na tamana oi au.

⁷Au na vakataudeitaka talega na nona matanitu ka tawa mudu kevaka sa tudei o koya me muria kece na noqu lawa kei na noqu lewa, me vaka sa vakayacora tiko edaidai.’

⁸“Ia oqo, ena mata ni Kalou kei na matadra na lewenivanua e Isireli na tamata i Jiova, au sa vakaroti kemuni mo ni vakabauta ka talairawarawa ki na veika kecega sa vakarota vei keda o Jiova na noda Kalou, me rawa ni tomani kina na kena taukeni tikoga na vanua vinaka oqo, ka mo ni qai solia yani vei ira na nomuni kawa era veisosomitaki ena veitabatamata mai muri ka tawa mudu.”

⁹Ia kivei Solomoni, a sa kaya, “Ia o iko, Solomoni na luvequ, mo kila na Kalou i tamamu, ka mo qaravi koya ena yalodina kei na lomasoli. Ni sa dikeva na yalo kece o Jiova, ka sa kila na i tuvatuva kece kei na nanuma ni lomada. Kevaka o na vakasaqarai koya, o na kunei koya; ia kevaka o na vakanadakui koya, ena biuti iko o koya ka tawa mudu.

¹⁰Ia mo kila deivaki oqo, ni sa digitaki iko o Jiova mo tara na nona Valenisoro tabu. Mo vakayacora sara oqo, ka cakava ena yaloqaqa.”

¹¹A sa solia vei Solomoni o Tevita na i tuvatuva kece me baleta na veivalevale me na tiki ni Valenisoro, oqo me vaka na vale me maroroi kina na kena i yaya, kei na veirumu tale eso, kei na Tikina Tabu Sara, o ya na vanua e sorovaki kina na i valavala ca.

¹²A solia talega vei Solomoni o Tevita na i tuvatuva ni veika kece sa vakananuma me baleta na rara, kei na veirumu era toka wavolita, kei na veivale me maroroi kina na i yaya eso ni vale tabu vata kei na i yau sa vakatabui me nei Jiova.

¹³A solia talega vei Solomoni o Tevita na i tuvatuva ni nodra vei qaravi na bete kei ira na Livai ena nodra cakacaka ena Valenisoro, ka me ra maroroya na kena i yaya kecega.

¹⁴A vakasalataka o Tevita na levu ni siliva kei na koula me vakayagataki ena buli ni veiyaya ni vale tabu,

¹⁵na veicina yadua vata na kena i tutu,

¹⁶na teveli siliva eso, kei na teveli koula yadua me dau biu kina na i buli madrai tabu sa cabori vua na Kalou.

¹⁷A sa vakasalataka talega na levu ni koula dina me vakayagataki ena kedra caka na i cula, na beseni, na joke, kei na levu ni siliva vata na koula me vakayagataki ena caka ni disi,

¹⁸kei na levu ni koula dina me vakayagataki ena kena caka na i cabocabonisoro me dau vakamai kina na ka boi vinaka vata na qiqi ni jerupi vakatabana e rua sa vakatateba na tabadrau ena dela ni Kato ni Veiyalayalati i Jiova.

¹⁹A sa kaya o Tevita na tui, “Na veika kecega oqo e koto ena dua na i tuvatuva ka volai me vaka sara ga na veivakaro a vakatakila vei au o Jiova me'u cakava.”

²⁰A sa vosa o Tevita na tui vua na luvena o Solomoni ka kaya, “Mo kaukauwa ka yaloqaqa. Mo tekivuna sara na cakacaka oqo ka kakua sara ni vakalaiva e dua na ka me tarovi iko. O Jiova na Kalou ka'u sa qarava ena tiko vata ga kei iko. Ena sega ni biuti iko o koya, ia ena tiko dei ga kei iko me yacova ni o sa vakacavara vakavinaka na cakacaka ni nona Valenisoro.

²¹Sa soli oti na i tavi me ra vakayacora na bete kei na Livai ena Valenisoro. Era sa nanamaki me ra vukei iko na tamata cakacaka vakamatai kecega, ka ra sa vakarorogo ki na nomu lewa na tamata vata kei ira na nodra qase.”

1 Veigauna 29

Na i Solisoli Eso me Tara kina na Valenisoro

¹A sa kaya o Tevita na tui vei ira kece era sa soqoni vata tu, “Sa i Solomoni na luvequ o koya sa digitaka na Kalou, ia e se gone ga o koya ka se bera ni kila vinaka na veiqaravi. Ia sa ka levu sara na cakacaka me vakayacori, baleta ni oqo e sega ni nodra valenitui na lewenivanua, ia sa vale tabu ga i Jiova na Kalou.-

²Au sa sasagataka vakaukauwa sara me'u vakarautaka na i yaya eso e gadrevi ena Valenisoro me vaka na koula, na siliva, na parasa, na kaukamea, na kau, na vatu talei eso, na vatu vulavula, kei na vatu mapolo.

³Me i kuri ni veika kece au sa vakarautaka, au sa solia talega na siliva kei na koula ka'u sa taukena vakataki au baleta ni sa rui bibi vei au na Valenisoro ni Kalou.

⁴Au sa solia kina e sivia e 100 na tani na koula dina ka rauta ni 240 na tani na siliva dina me ukutaki kina na lalaga ni Valenisoro

⁵ka vakakina na i yaya kece e vinakati me ra cakava na kena matai. Ia o cei tale vei kemuni sa lomasoli me solia e dua na nona i solisoli vei Jiova?"

⁶Era sa qai bole mai me ra cau ki na cakacaka ni Valenisoro o ira na turaga ni mataqali, kei ira na i liuliu ni veivuvale, kei ira na komada ni veiwasewase ni mataivalu, kei ira na i vakalesilesi era lewa na veika me baleta na tui.

⁷Era a solia kina e sivia na 170 na tani na koula, e sivia e 340 na tani na siliva, e rauta ni 620 na tani na parasa, ka sivia e 3,400 na tani na kaukamea.

⁸Vei ira era taukena na veivatu talei, era sa solia yani na nodra i yau ki na valeniyau ni vale tabu, ka sa qarava na kena maroroi o Jieli na Livai mai na vuvale i Kerisoni.

⁹Era sa soli-ka vei Jiova na tamata ena yalo galala, ka ra sa marautaka na levu ni ka sa soli rawa. A sa marau vakalevu vakakina o Tevita na tui.

Sa Vakacaucautaka na Kalou o Tevita

¹⁰A sa ia na vakavinavinaka vei Jiova o Tevita na tui e matadra na lewenivanua era sa soqoni vata. A sa kaya, "Kemuni Jiova na Kalou ni neimami qase o Jekope, mo ni sa vakarokorokotaki tikoga ka tawa mudu!

¹¹O ni sa cecere ka kaukauwa, o ni sa lagilagi ka uasivi, o ni sa vakaturaga. Sa nomuni na veika kecega e lomalagi kei vuravura, o ni sa kena tui, o ni sai liuliu cecere ni veika kecega.-

¹²Sa taka mai vei kemuni na i yau kecega kei na sautu; o ni sa lewa na ka kecega mai na nomuni gumatua kei na kaukauwa; ka sa rawa mo ni vakayacora vua e dua me tamata cecere ka qaqa.

¹³Ia oqo, kemuni na neimami Kalou, sa ka levu na neimami vakavinavinaka vei kemuni, ka sa vakacaucautaki na yacamuni dokai.

¹⁴“Ia o ira na noqu tamata kei au sa sega ni rawa ni solia vei kemuni e dua na ka, baleta na veika kecega sai solisoli loloma mai vei kemuni, ka keimami sa solia lesu tale oqo vei kemuni na veika ga sa nomuni taumada.

¹⁵O ni sa kila na Turaga ni keimami sa bula voli ga me vaka na vulagi se kawa tamata veitokiyaki, me vakataki ira ga na neimami qase. Na neimami veisiga sa vaka e dua na i yaloyalo ni ka sa sivi yani, ka sega ni rawa me keimami drotaka na mate.

¹⁶I Jiova na neimami Kalou, keimami sa kumuna vata mai na yau kece oqo me tara kina e dua na valenisoro me rokovi kina na yacamuni tabu, ia era sa taka kecega mai vei kemuni ka ra sa nomuni kecega.

¹⁷Au sa kila ni o ni dau vakatovolea na yalo ni tamata kecega, ia o ni sa vinakata na tamata yalododonu. Ena dela ni yalodina kei na yalododonu, au sa solia kece yani kina oqo vei kemuni ena yalo e vinakata, ka'u sa raica na nodra marautaka na nomuni tamata era sa soqoni eke me ra kauta mai na nodra i solisoli vei kemuni.

¹⁸Kemuni Jiova, na Kalou ni neimami qase o Epara-ama, kei Aisake, kei Jekope, mo ni vakadeitaka tikoga ka tawa mudu ki na lomadra na nomuni tamata na yalo ni gagadre me vakaoqo, ia mo ni qai vagolea na yalodra me ra yalodina tikoga vei kemuni.

¹⁹Ni solia vei Solomoni na luvequ na yalo ni gagadre dina ka me na dau talairawarawa ki na nomuni i vakaro kecega, ka tara na Valenisoro ka'u sa cakava oti oqo na kena vakavakarau.”

²⁰Sa qai vakaroti ira na tamata o Tevita, “Ni vakacaucautaki Jiova na nomuni Kalou!” Era sa ia na lewenivanua taucoko na vakacaucautaki Jiova na Kalou

ni nodra qase, ka ra vakacuva na uludra ni ra sa vakarokoroko vei Jiova ka vaka talega kina vua na tui.

Sa Vakataudeitaki o Solomoni me Tui

²¹Ena siga ka tarava, era a vakamate manumanu ka cabora vei Jiova, ka ra qai solia vei ira na tamata me ra kania. Era a vakacabora talega e dua na udolu na bulumakau, e dua na udolu na sipi tagane, kei na dua na udolu na lami, ka ra sa vakamai umauma oqo ena i cabocabonisoro. A sa kau talega mai na waini me i madrali gunuvi.

²²Sa tubu sara vakalevu na marau ena siga o ya ni ra sa ia na kana kei na gunu ena mata i Jiova. Oqo na i karua ni gauna era vakataudeitaka kina ni sa tui o Solomoni. Era sa lumuti koya ena yaca i Jiova me nodra tui, kei Setoki me nodra bete.

²³Sa qai sosomitaki Tevita na tamana o Solomoni ka dabe ena i tikotiko vakatui sa tauyavutaka o Jiova. A sa yaco me dua na tui e rawati koya vinaka, ka ra sa talairawarawa vua o ira kecega na Isireli.-

²⁴Era sa qai vosayalayala ni ra na yalodina vei Solomoni na tui o ira kecega na i vakalesilesi kei na sotia, ka wili kina o ira kece na vo ni luve i Tevita tagane.

²⁵A sa vakalevulevui Solomoni e matadra na Isireli o Jiova, ka cakava me vakasakiti vakalevu cake na nona bula mai vei ira na vo ni tui era veiliutaki e Isireli.

Na i Cavacava ni Veiliutaki nei Tevita

²⁶A sa vakataulewa voli ena vanua taucoko o Isireli o Tevita na luve i Jese

²⁷me 40 na yabaki. A sa veiliutaki vakatui me vitu na yabaki mai Epironi ka 33 na yabaki mai Jerusalemi.-

²⁸A sa mate o koya ni sa matua vinaka sara na nona yabaki ni bula, ni sa vutuniyau ka rokovi, ka sa sosomitaki koya me tui o Solomoni na luvena.

²⁹Na volaitukutuku me baleti Tevita na tui mai na i tekitekivu ki na kena i tinitini sa volai tu ena nodratou i vola na parofita e tolu, o Samuela, kei Necani, kei Kata.

³⁰Sa tukuna na veivola oqo na i vakarau ni nona veiliutaki, kei na nona kaukauwa, kei na veika kece sa yacovi koya, kei Isireli, kei na veimatanitu sa wavolita.

2 Veigauna

2 Veigauna 1

Kerea na Vuku o Solomoni na Tui

(1Tui 3.1-15)

¹A vakataudeitaki koya ena nona matanitu o Solomoni na luve i Tevita, ni sa tiko vata kei koya o Jiova na nona Kalou, ka sa vakalevulevui koya vakalevu.

²A qai vosa o Solomoni vei ira kece na Isireli, vei ira na turaga vakaillesilesi ni yayaudolu kei na yayadrau, kei ira talega na turaga ni lewa, kei ira na i liuliu ni veimatavuvale taucoko, kei ira era sa kena turaga.

³A lako o Solomoni vata kei ira na i soqosoqo taucoko, ki na tikina cecere mai Kipioni ni tiko kina na Vale ni Veitavaki, ni a cakava o Mosese na i talatala ni Kalou mai na vanua lala.

⁴-Ia, a kauta cake ki Kiriaci Jiarimi na Kato ni Veiyalayalati o Tevita ki na tikina a vakarautaka o koya me tu kina, me vaka ni a birika o koya e dua na kena valelaca mai Jerusalemi.

⁵-Ia a koto e kea ena mata ni vale i Jiova na i cabocabonisoro parasa ka a cakava o Bisaleli na luve i Uri tagane. A qarava na Kalou o Solomoni kei ira na lewe ni soqosoqo.

⁶A cabe cake o Solomoni ki na i cabocabonisoro parasa, ena mata i Jiova ka tu ena Vale ni Veitavaki, ka vakacabora kina e 1,000 na i soro kama.

⁷Ena bogi o ya, a rairai kina vei Solomoni na Kalou, ka kaya vua, “Mo kerea na ka me'u solia vei iko.”

⁸A sa kaya o Solomoni vua na Kalou, “O ni sa vakaraitaka na nomuni loloma levu ka tudei vei Tevita na tamaqu, ka o ni sa buli au me'u tui me kena i sosomi.

⁹-Ia kemuni Jiova na Kalou, mo ni qai vakayacora na nomuni vosa ni yalayala vei Tevita na tamaqu, ni o ni a buli au me'u tui vei ira era sa lewe vuqa me vaka na kuvu ni soso kei vuravura.

¹⁰Mo ni solia mai vei au, na vuku kei na yalomatua me'u veilakoyaki ena kedra maliwa na nomuni tamata; o cei li ena lewai ira rawa na nomuni tamata; ni ra sa rui lewe vuqa sara?"

¹¹A sa kaya vei Solomoni na Kalou, "Ena vuku ni kena sa tiko e lomamu na ka oqo, o a sega ni kerea na veika mo taukena, se na i yau, se na dokai, se me ra mate o ira era cati iko; o qai sega wale mada ga ni kerea mo bula balavu, ia o a qai kerea ga me nomu na vuku kei na yalomatua me rawa kina ni o lewai ira vakavinaka na noqu tamata, ka'u a buli iko kina mo nodra tui,

¹²au a solia kina vei iko na vuku kei na yalomatua. Au sa na solia talega vei iko na veika mo taukena, kei na i yau, kei na dokai, ka sa sega mada ni rawata taumada e dua na tui sa bula e liu, ena sega talega ni vakakina e dua ena gauna mai muri."

Na Kaukauwa kei na Vutuniyau i Solomoni

(1Tui 10.26-29)

¹³A qai lesu tale mai o Solomoni mai na vanua cecere mai Kipioni ena mata ni Vale ni Veitavaki, ki Jerusalemi. A lewai ira na Isireli o koya.

¹⁴-A sa tauyavutaka o Solomoni e dua na nona mataivalu ka lewena e 1,400 na qiqinivalu kei na 12,000 na matasotia vodo ose. O ira oqo a vakatikori ira ena veikoro ni qiqinivalu, ka so era a tiko kei koya na tui mai Jerusalemi.

¹⁵A vakasaututaki Jerusalemi ena siliva kei na koula, ka sa ka wale kina, me vaka na vatu na kena levu, kei na kau sitari me vaka na kedra levu na vunilolo ena buca o Sepela.

¹⁶-A dau volia tiko mai Ijipita kei Kuei na ose eso o Solomoni, ka ra dau tauri gele ni ose mai Kuei na nona dauveivoli na tui ena i sau rawarawa.

¹⁷Era a volia e dua na qiqinivalu mai Ijipita, ka kena i sau e 600 na tiki ni siliva; ka kena i sau talega e dua na ose e 150 na tiki ni siliva; era a vakauta talega vakakina vei ira kece na nodra tui na Itaiti, vei ira talega na tui e Siria.

2 Veigauna 2

Vakarau me Tara na Valenisoro

(1Tui 5.118)

¹A sa vakatulewataka o Solomoni me tara e dua na valenisoro me dau qaravi kina o Jiova, ka me tara talega na nona vale vakatui.

²A sa lesia o Solomoni e lewe 70,000 na tamata me ra daucolata na i yaya me veikauyaki, ka me ra lewe 80,000 na tamata me ra ta vatu ena veiulunivanua. Era tiko talega e 3,600 na tamata ka ra sa lesi me ra liutaka na veicakacaka eso ka raica na kedra i tosotoso.

³A sa talatala o Solomoni vei Irami na tui Taia, ka kaya, “Me vaka o a cakava vei Tevita na tamaqu, ni o sa vakauta vua na sitari me tara kina na nona vale me tiko kina, mo kitaka vaka talega kina vei au.

⁴Au sa vakarau tara tiko oqo na valenisoro me vakarokorokotaki kina o Jiova na noqu Kalou. Ena vakatabui me savasava na vale oqo ka me'u sokalou kina kei ira na noqu tamata, me keimami vakama kina na veika boi vinaka, me vakacabori wasoma kina na madrai tabu, me cabori kina na i soro kama ena veimataka kei na veiyakavi, ena Siga ni Vakacecegu, ena Solevu ni Vula Vou, kei na nona solevu tabu tale eso sa vakarokorokotaki kina o Jiova na neimami Kalou. Sa lesia oqo o Jiova me nodra i tavi na Isireli ka tawa mudu.

⁵Sa noqu i naki me'u tara e dua na valenisoro cecere ka uasivi, baleta ni sa cecere cake na neimami Kalou ka uasivia na veikalou kecega.

⁶-Ia, sa sega ni rawa vua e dua na tamata me tara e dua na valenisoro ni Kalou baleta ni sa sega mada ga ni tabonaki koya rawa na levu kei na cecere ni lomalagi e cake. Ena qai rawa li vakacava me'u tara e dua na valenisoro ka me bau qaravi mada ga kina na vakacaboisoro vua na Kalou?

⁷Ena ka oqo, mo vakauta mada mai kina vei au e dua na tamata vinaka ka kila na cakacaka vakamatai ni ceuceu; e kila na cakacakataki ni koula, na siliva, na parasa, kei na kaukamea; e kila talega na kena cakacakataki na i sulu karakarawa, lokaloka, kei na damudamu. O koya oqo, ena cakacaka vata kei ira na daucakacaka vakamatai e Juta kei Jerusalemi ka sa digitaki ira o Tevita na tamaqu.

⁸Me vakau talega mai vei au eso na kau sitari, na kau damanu, kei na kau talei mai Lapanoni, ni'u sa kila ni ra sa matai sara ena ta kau o ira na nomu tamata. Ia sa rawa vei au me'u tala yani eso na noqu tamata me vukei ira na nomu tamata

⁹ena vakarautaki ni binibini kau levu, baleta ni valenisoro au sa nanuma me'u tara oqo ena ka levu sara ka totoka vakaoti.

¹⁰Au na solia vei ira na nomu tamata, o ira na dauvakarautaka na kau e 2,000 na tani na witi, kei na 2,000 na tani na barile, e 400,000 na lita na waini, kei na 400,000 na lita na waiwai olive.”

¹¹A qai sauma ena dua na i vola o Irami na tui Taia vei Solomoni, ka vaka, “Me baleta ni sa lomani ira na nona tamata o Jiova, a sa buli iko kina o koya mo nodra tui.”

¹²A sa kaya tale o Irami, “Me vakavinavinakataki o Jiova na nodra Kalou na Isireli, o koya ka buli lomalagi kei vuravura, ka solia vei Tevita na tui e dua na luvena vuku, ka sa tiko vua na yalomatua kei na kila-ka, ka na tara na vale tabu me nei Jiova, kei na dua na nona vale vakatui.”

¹³Ia oqo au sa tala yani e dua na tamata yalomatua, ka vuku sara ena cakacaka vakamatai, na yacana o Urami.

¹⁴Na tinana e lewe ni mataqali na Tani, ka i taukei ni matanitu o Taia o tamana. Sa kila o koya na cakacaka vakamatai me baleta na koula, na siliva, na parasa, na kaukamea, na vatu, kei na kau. E rawa ni cakacakataka na veisulu karakarawa, lokaloka, damudamu, kei na lineni matailalai. E rawa ni cakava na veimataqali ceuceu kece e vinakati ka vakamuraia na i yaloyalo se i ukuuku cava ga e gadrevi me ceuti. Io me cakacaka vata kei ira na nomu matai vata kei ira na nona matai na noqu turaga o Tevita na tamamu.

¹⁵Ia oqo, me vakauti mai vei ira na nomuni tamata na witi, na barile, na waiwai olive, kei na waini me vaka na nomuni vosa na noqu turaga;

¹⁶ia keimami na taya na kau kece o ni vinakata mai Lapanoni, ka na vakaciriciritaki yani me vaka na bilibili ena wasawasa ki Jopa; ia ena qai nomu i tavi na kena kau cake yani ki Jerusalemi.

Tekivu me Tara na Valenisoro

(1Tui 6.138)

¹⁷A wiliki ira kece na lewenivanua era tiko vulagi ena vanua o Isireli o Solomoni, me vaka ga na wili lewenivanua sa cakava taumada o Tevita na tamana. E a kunea ni ra lewe 153,600 taucoko na vulagi.

¹⁸A sa lesia e lewe 70,000 vei ira me ra daucolacola, ka ra lewe 80,000 me ra dautavatu mai na veidelana, ka digitaka e 3,600 me ra liutaka na veimatacakacaka eso ka raica matua na kena vakayacori tiko na cakacaka.

2 Veigauna 3

Tara o Solomoni na Vale ni Kalou

¹-A qai vakatekivu me tara o Solomoni na vale i Jiova mai Jerusalemi ena Ulunivanua o Moraia, ena vanua ka a rairai kina vei Tevita na tamana o Jiova, ena vanua ka a digitaka o Tevita ena rara ni samu witi nei Orinani na Jepusaiti.

²A tekivu tara na vale tabu ena i karua ni vula, ni ka va ni yabaki ni nona tui.

³Oqo na i tuvatuva vakarautaki i Solomoni me baleta na kena tara na vale ni Kalou: Na kena balavu e 27 na mita ka kena raba e 9 na mita.

⁴Na balavu ni varada se i curucuru ki na mata ni vale sa tautauvata kei na raba ni Valenisoro, o ya e ciwa na mita, ka sa 54 na mita na kena cere. A sa ubia na loma ni vale ena koula dina.

⁵A sa taqaviruataka na lalaga e loma ni rumu levu ena kau sitari ka qai ubia ena koula dina, ka ceuta kina na vuni niusawa kei na talitali eso me vaka na sinucodo me kena i ukuuku.

⁶A sa ukucavutaka na tui na Valenisoro ena vatu talei eso kei na koula sa voli mai na vanua o Parivaimi.

⁷A ubia talega na siligi ni vale, na i lagoon, na duru, na lalaga, kei na kena katuba ena koula; ka ceuta talega na i yaloyalo ni jerupi ena lalaga.

⁸-Na rumu tabu e loma, ka sa vakatokai na Tikina Tabu Sara, e 9 na mita na kena balavu ka 9 na mita na kena raba, ka sa tautauvata kei na raraba ni Valenisoro. A sa ubi na lalaga ni Tikina Tabu Sara ena koula ka sivia e 20 na tani koula e vakayagataki.

⁹E a vakayagataki e 570 na karamu koula me buli kina na i vako, ka boro talega ena koula na lalaga ni veirumu e cake.

¹⁰-A sa vakarota talega na tui me buli mai na kaukamea e rua na jerupi, ka me boro na dagona ena koula, ka vakatikori ena Tikina Tabu Sara.

¹¹Ia na i soqoni ni balavu ni tabadrau na jerupi e 8.8 na mita. E dua na taba ni matai ni jerupi e 2.2 na mita na kena balavu sa tara yani na lalaga ni rumu tabu, ka kena i karua, e 2.2 talega na mita na kena balavu, sa tara yani na i karua ni taba ni jerupi.

¹²A sa vakakina na i karua ni jerupi, ni sa 2.2 na mita na kena balavu, ka tara yani na lalaga kadua ni rumu tabu; ia na karua ni tabana sa 2.2 na mita na kena balavu sa tara yani na tabai koya na i matai ni jerupi.

¹³A vakatetaba tu na tabadrau na jerupi e rua oqo ka robota yani e 8.8 na mita, ka rau sa duri cake tu, ka qara vata ki loma na matadrau.

¹⁴-Na i latilati ni Tikina Tabu Sara sa cakava o koya mai na i sulu lineni kei na wa era roka karakarawa, lokaloka, kei na damudamu, ka talia kina eso na jerupi me kena i ukuuku.

Na Duru Parasa Lelevu e Rua

(1Tui 7.15-22)

¹⁵A sa cakava na tui e rua na duru lelevu ena mata ni Valenisoro, ka balavu ni duru yadudua e 15.5 na mita. Na kena i sema ki na ulu ni duru e 2.2 na mita na kena balavu ki cake.

¹⁶E a ukutaka na duru lelevu oqo ena i yaloyalo ni talitali me vaka na sinucodo kei na 100 na pomekaraneti parasa.

¹⁷A vakaduria cake na duru ruarua ena mata ni vale, e dua ki na i matau, kei na kena i karua ki na i mawi; ka sa vakatoka me yaca ni duru sa tu ena i matau o Jakini, kei na yaca ni duru ena i mawi o Poasa.

2 Veigauna 4

Na i Yaya ni Vale ni Kalou

(1Tui 7.23-51)

¹-Sa cakava o Solomoni na tui e dua na i cabocabonisoro parasa, e ciwa na mita na kena balavu, e ciwa na mita na kena raba, ka 4.5 na mita na kena cere.

²A sa cakava talega e dua na taqe ni wai parasa mokimokiti, e 2.2 na mita na kena titobu, e 4.4 na mita na kena raba mai na dua na yasana ki na dua tale, ka 13.2 na mita na i vakarau ni batibatina wavoki.

³Ena dago ni taqe e tuba mai na batibatina e cake, e taqavirua koto kina na kena i ukuuku ni vakatakarakara ni bulumakau tagane, ka tuva oqo ena rua na i yatu, o ya me tini na bulumakau ena vei 45 na senitimita, ka semati vata kece kei na taqe na veika oqo.

⁴E vakadaberi na taqe levu e deladratou e lewe tinikarua na i vakatakarakara ni bulumakau parasa, e tolu e ratou qara vaka ki na vualiku, e tolu e ratou vakanamata ki na ra, e tolu e ratou qara ki na ceva, kei na tolu e ratou vakanamata ki na tokalau, ka ra sa vakanadaku kecega ki loma na bulumakau.

⁵Ia na kena vavaku na tani a tautauvata kei na raba ni liga, a buli na batina me vaka na bati ni bilo, me vaka na se ni viavia; a tawa rawa kina e ono na udolu na lita.

⁶-A cakava talega o koya e tini na tani lalai, me dau ia kina na vuluvulu; e lima ena yasana vaka ki na ceva, ka lima vaka ki na vualiku. Era a dau vuya kina na veika era sa vakacabora me i soro kama; ia na tani levu sa nodra me ra dau sasavui kina na bete.

⁷--A cakava talega o koya e tini na i tutu ni cina koula me vaka na kedra i vakatakarakara, ka vakatikora ena rumu levu ni Valenisoro, e lima ena i matau ka lima ena i mawi.

⁸A cakava talega o koya e tini na teveli, ka vakatikora ena Valenisoro, e lima ena i matau, ka lima ena i mawi; a cakava talega e 100 na beseni koula.

⁹A cakava o koya e dua na nodra lomanibai tabu na bete, kei na dua na rara vakabai levu, kei na i sogo ni lomanibai, ka boroya na katuba eso ena parasa.

¹⁰A vakatikora na taqe levu ena yasa i matau ni vale vaka ki na tokalau cevaceva.

¹¹A bulia talega o Urami eso na kuro, na i sivi ni dravusa, kei na beseni. A vakaotia o koya na veicakacaka kecega a cakava ena vale ni Kalou ena vuku i Solomoni na tui.

¹²A rua na duru, kei na veika mokimokiti ena domodomo a tu ena deladrau na duru ruarua; kei na rua na lawalawa me ubia na ka mokimokiti ena domodomo ena dela ni duru;

¹³na 400 na i vakatakarakara ni vua ni pomekaraneti ena lawa tali ruarua, me ubia na i ukuuku mokimokiti e rua ka toka e deladrau na duru.

¹⁴A sa cakava talega na i tutu eso, ka vakadabera na tani ena kedratou i tutu;

¹⁵e dua na tani levu kei na tinikarua na bulumakau e rukuna.

¹⁶Na kuro, na i sivi ni dravusa, na i cula ni lewe ni manumanu, kei na veiyaya kecega oqori, a cakava o Urami mai na parasa solo vakavinaka ena vale i Jiova ena vuku i Solomoni na tui.

¹⁷A cakava na veika kece oqo na tui ena buca mai Joritani, ena vanua tete ena kedrau veimama o Sukoci kei Serata.

¹⁸A veika kece sa cakava o Solomoni sa ka levu sara, ka sega e dua me vakarautaka rawa na levu ni parasa e vakayagataki.

¹⁹A cakava o Solomoni na veiyaya kece sa tu ena vale ni Kalou: na i cabocabonisoro koula, na teveli sa tu kina na madrai dauraici,

²⁰na cina kei na kedra i tutu koula dina me la'ki caudre me vaka na kena i tuvatuva ena mata ni Tikina Tabu Sara;

²¹kei na senikau eso, na cina, na i saga ni buka buli ena koula talei;

²²kei na i koti ni vauvau ni cina, na beseni, na i taki, na miqa ni ka boi vinaka buli ena koula dina, ka vakakina na idi ni katuba ni Tikina Tabu Sara kei na idi ni katuba levu ni Valenisoro.

2 Veigauna 5

¹-A vakacavari vakavinaka na veicakacaka kece ka a cakava o Solomoni ena vale i Jiova. A kauta ki loma ni vale tabu o Solomoni na veika a vakatabuya o Tevita na tamana, ka maroroya tu me vaka na siliva, na koula, kei na veiyaya kecega a la'ki biu ena valeniyau ni vale ni Kalou.

Curu ki Loma na Kato ni Veiyalayalati

²-A qai vakasoqoni ira vata na nodra qase na Isireli o Solomoni, ira kece na turaga ni veimataqali, ira sa liu vei ira na nodra qase na Isireli, ki Jerusalemi, me ra la'ki kauta cake mai na Kato ni Veiyalayalati i Jiova mai na koro i Tevita, o ya o Saioni.

³Era a soqoni vata vua na tui o ira kecega na Isireli ena solevu ka dau vakayacori ena i kavitu ni vula.

⁴Era a lako kece mai na nodra qase na Isireli; ka ra laveta cake na Kato ni Veiyalayalati o ira na Livai.

⁵Era a kauta cake na Kato, kei na Vale ni Veitavaki, kei na veiyaya tabu kecega ka ra tiko kina; era a kauta cake na bete kei na Livai.

⁶A tu ena mata ni Kato ni Veiyalayalati o Solomoni na tui kei ira na i soqosoqo taucoko na Isireli ka ra a soqoni vata yani vua, me ra vakacabora na sipi kei na bulumakau, ka sega ni tukuni rawa se wili rawa ena vuku ni kedra levu.

⁷Era a kauta cake na Kato ni Veiyalayalati i Jiova na bete, ka la'ki biuta ena kena i tutu ena loma ni Tikina Tabu Sara, o ya ena ruku ni tabadrau na jerupi.

⁸Ni rau vakatetaba tu na jerupi, ena vanua sa tu kina na Kato ni Veiyalayalati; rau a vakaruruga na Kato kei na kena i vua ruarua na jerupi.

⁹E rau a babalavu sara na i vua ruarua, ka raici rawa na muana ruarua mai na Tikina Tabu Sara; ia a sega ga ni raici rawa mai tautuba, ka rau sa tu kina me yacova na siga oqo.

¹⁰-A sega na ka e koto e loma ni Kato ni Veiyalayalati, ia na vatu raraba ruarua ga ka vakatikora kina o Mosese mai na Ulunivanua o Saineai, ena vanua ka a veiyalayalati kina o Jiova kei ira na Isireli ena nodra a lako tani mai na vanua o Ijipita.

Na Lagilagi i Jiova

¹¹--Ni ra curu mai na bete ena Tikina Tabu, ni ra sa vakasavasavataki oti mai kea; a sega ni okati kina na nodra dui wasewase;

¹²na Livai, era domo ni sere, na Esava, o Imani, o Jitucuni, na luvedra kei ira na wekadra, era vakaisulu ena i sulu lineni matailalai, era taura na sibali, na api, na soliteri, na lira, ka ra tucake tu ena yasana ki na tokalau ni cabocabonisoro, ka tiko kei ira era lewe 120 na bete era dau uvu davui;

¹³ka sa nodra i tavi na dauuvu davui kei ira na daunisere me ra domo vata ga, ka rogo vata ena sere, kei na vakavinavinaka vei Jiova, ia ni sa tubu cake na domo ni sere, na davui, na sibali kei na veivakatagi tale eso, ena vakavinavinaka vei Jiova, Ni sa vinaka o koya, Ni sa tudei ka tawa mudu na nona loloma, a qai vakasinaita na Valenisoro e dua na o,

¹⁴era a sega kina ni cakava rawa na nodra cakacaka na bete ena vuku ni o; ni a vakasinaita na Vale ni Kalou na i serau i Jiova.

2 Veigauna 6

Vosa o Solomoni vei Ira na Isireli

(1Tui 8.12-21)

¹A qai kaya o Solomoni, Sa kaya o Jiova ni sa dautiko ena butobuto loaloa ka vavaku.

²Ia au sa tara oqo e dua na vale lagilagi me nomuni i tikotiko ka tawa mudu.

³A vakanamata na tui vei ira na i soqosoqo na Isireli ka vosa vakalougatataki ira kece; era a duri taucoko tu na i soqosoqo ni Isireli.

⁴-A sa kaya o koya, “Me vakarokorokotaki o Jiova na Kalou ni Isireli, o koya a vakayacora e ligana na ka e yalataka e gusuna vei, Tevita na tamaqu, ka kaya,

⁵‘Me vakatekivu mai na siga ka’u a kauti ira tani kina na Isireli mai na vanua o Ijipita, au a sega ni digitaka e dua na koro ena nodra veimataqali kece na Isireli me tara kina e dua na vale me tiko kina na yacaqu; ka sega talega ni digitaka e dua na tamata me turaga vei ira na noqu tamata na Isireli;

⁶ia ka’u sa digitaki Jerusalemi me tu kina na yacaqu, ka digitaki Tevita me turaga vei ira na noqu tamata na Isireli.’

⁷Ia oqo, a tu e loma i Tevita na tamaqu me tara e dua na vale ki na yaca i Jiova na Kalou ni Isireli.

⁸Ia a kaya vei Tevita na tamaqu o Jiova, Me vaka ni sa tu e lomamu mo tara e dua na vale ki na yacaqu, sa daumaka sara ni sa tiko e lomamu oqori;

⁹ia o sa na sega ni tara na vale, ia na luvemu ga, ena tara o koya na vale ki na yacaqu.’

¹⁰Ia oqo sa vakavatukanataka o Jiova na vosa ni yalayala ka a cakava; ni’u sa cabe cake ki na i tutu i Tevita na tamaqu, ka dabe ena i tikotiko vakaturaga e Isireli, me vaka a yalataka o Jiova, ia au sa tara oti na vale ena yaca i Jiova na Kalou ni Isireli.

¹¹Ia au sa la’ki vakadabera kina na Kato ka koto kina na veiyalayalati ka a cakava o koya kei ira na Isireli.”

Na Masu i Solomoni

(1Tui 8.22-53)

¹²A tucake o Solomoni ena mata ni cabocabonisoro i Jiova, e matadra na i soqosoqo taucoko ni Isireli, a dodoka yani na ligana ruarua.

¹³(A cakava oti tu o Solomoni e dua na i tutu parasa, sa 2.2 na mita na kena balavu, e 2.2 na mita na kena raba, ka 1.3 na mita na kena cere; a vakadabera

ena lomadonu ni lomanibai. A sa qai vakatikora na i tutu oqo, ka tekiduru sobu kina ni sa vakanamata ki na i cabocabonisoro, e matadra na lewenivanua kece i Isireli, ka sa dodoka yani na ligana ruarua vaka ki lomalagi.)

14A sa masu, ka kaya, Oi kemuni Jiova na Kalou ni Isireli, sa sega na Kalou me tautauvata kei kemuni, mai lomalagi se ena dela ni vuravura, ni o ni sa tudei tikoga ki na veiyalayalati, ka vakaraitaka tikoga na nomuni loloma tudei vei ira na nomuni tamata, o ira ka lako voli e matamuni mai na vu ni yalodra taucoko.

15O ni sa yalodina ki na nomuni vosa ni yalayala vua na nomuni tamata o Tevita; ka sa yaco vakakina edaidai na veivosa kece oqo.

16-Ia oqo, kemuni Jiova na Kalou ni Isireli, mo ni vakayacora mada na nomuni vosa ni yalayala tale eso vua na tamaqu o Tevita, ena nomuni a tukuna vua ni na sega ni muduki na nona kawa mai na veiliutaki vakatui e Isireli kevaka era muria vinaka na nomuni lewa me vaka na i vakarau i Tevita.

17Ena ka oqo, kemuni Jiova na Kalou ni Isireli, mo ni vakataudeitaka mada na nomuni vosa ni yalayala vei Tevita na nomuni tamata.

18-Ia ena mai tiko vakaidina li na Kalou kei na tamata e vuravura? Raica, ena sega ni rawa me vakarurugi kemuni na lomalagi, kei na lomalagi e cake sara; ia sa qai vakacava sara mada na kena lailai sobu na vale ka'u a tara oqo!

19Ia mo ni goleva mai me donu na nona vakamamasu na nomuni tamata, kemuni Jiova na noqu Kalou, mo ni rogoca na tagi kei na masu ka cabora yani na nomuni tamata oqo vei kemuni;

20-me yadra ka tadola tu na mataqu ena bogi kei na siga vaka ki na vale oqo, na vanua o ni sa yalataka ni o ni na vakatikora kina na yacamuni, me rawa ni o ni rogoca na noqu masumasu ka cabora na nomuni tamata ki na tikina oqo.

21Ia mo rogoca na nona kerekere kei na vakamamasu ni nomuni tamata, kei ira na nomuni tamata na Isireli, ni ra masu mai na tikina oqo; ia mo ni rogoca

mai na nomuni i tikotiko vakaturaga mai lomalagi; ia ni o ni sa rogoa, mo ni qai vosoti keimami kina.

²²Ia kevaka e caka cala e dua na tamata vua na kai nona, a sa vakabubuluitaki, ka lako mai ka mai bubului ena mata ni cabocabo ni soro ni vale oqo,

²³ia mo ni qai rogoa mai lomalagi, ka cakava, ka lewai ira na nomuni tamata, ni o ni sa sauma na nona caka cala vua, ka vakamatei koya ena vuku ni nona caka cala; ka vakadonui koya sa caka dodonu, ka solia vua me vaka na nona i valavala dodonu.

²⁴Ia kevaka era sa vakamalumalumutaki na Isireli e matadra na meca, ena vuku ni nodra i valavala ca vei kemuni, ia kevaka e ra sa vuki tale ka vakatusa na yacamuni ni ra sa vuki mai, vakamamasu ka kerekere vei kemuni ena vale oqo,

²⁵mo ni qai rogoa mai lomalagi, ka mo ni vakalesui ira tale ki na vanua o ni a solia vei ira na nodra qase.

²⁶Kevaka sa sogo o lomalagi, ka sega kina ni tau na uca, ena vuku ni nodra i valavala ca vei kemuni; ia kevaka era sa vakamamasu ki na vale oqo, ka vakatusa na yacamuni, ka vuki tani mai na nodra i valavala ca ni o ni sa vakararawataki ira;

²⁷mo ni rogoa na nodra vakamamasu mai lomalagi ka mo ni bokoca na nodra i valavala ca na nomuni tamata na Isireli, ni o ni a vakavulici ira ena sala vinaka me ra muria; ka vakatauca na uca ki na nomuni vanua, o ni sa solia vei ira na nomuni tamata me nodra i votavota.

²⁸Kevaka sa yaco na dausiga ni vanua, se veidewavi e dua na matetaka levu, se vakarusai na i teitei mai na cagilaba se qele ni vodre, se kevaka era buku druadrua na meca ena dua ga na nodra veikoro, se veitakavi na mate dewa ena kedra maliwa,

²⁹ka sa masu ka kerekere vei kemuni e dua ga na tamata, se mai vei ira kecega na nomuni tamata na Isireli, ni ra sa dui kila yadua na nodra

vakararawataki, kei na nona rarawa, ka dodoka yani na ligana vaka ki na vale oqo;

³⁰mo ni qai rogoca mai lomalagi mai na nomuni tikotiko vakaturaga, ia mo ni bokoca ka mo ni solia vua na tamata yadua, me veiganiti kaya na nona i valavala kecega, ni o ni sa kila na lomadra yadua, ni sai kemuni duabau ga ka kila na lomadra kecega na luve ni tamata;

³¹me rawa ni ra vakarokorokotaki kemuni, ka me ra muria na nomuni sala, ena gaunisala kecega era bula kina ena vanua o ni a solia vei ira na neimami qase.

³²E vakakina vei ira na tamata tani, ka sega ni kai vata kei ira na nomuni tamata na Isireli, ka a lako mai ena dua na vanua yawa ena vuku ni yacamuni rogo, na ligamuni kaukauwa, kei na ligamuni sa dodo tu, kevaka sa lako mai ka masu ena vale oqo,

³³mo ni qai rogoca mai lomalagi ena yasana o ni sa tiko kina, ka mo ni cakava me vaka na ka kecega sa tagi kina vei kemuni na kai tani; me ra kila kina na yacamuni o ira kecega na kai vuravura, me ra rokovi kemuni, me vakataki ira na nomuni tamata na Isireli, ka me ra bau kila na vale oqo ka'u tara ni sa vakatokai ki na yacamuni.

³⁴Kevaka era sa lako yani na nomuni tamata me ra la'ki vala kei ira na kedra meca, ena sala cava ga o ni talai ira kina, ka ra qai gole ka masu vaka ki na koro o ni a digitaka, ki na vale ka'u sa tara ena yacamuni,

³⁵ia mo ni qai rogoca mai lomalagi na nodra masumasu kei na nodra kerekere, ka cakava na ka e vinaka vei ira.

³⁶Kevaka era sai valavala ca vei kemuni ni sa sega na tamata sa sega ni valavala ca ia o ni sa cudruvi ira ka soli ira yani ki na kedra meca, me rau kau vakabobula ki na dua na vanua yawa, se vanua voleka;

³⁷ia kevaka era taura matua e lomadra ena vanua ka ra kau vakabobula kina, ka veivutuni, ka vakamamasu mai vei kemuni mai na vanua era kau vakavesu

kina, ka ra kaya, Kemami sai valavala ca, keimami sai valavala vakatani, ka i tovo ca;

³⁸ia kevaka era sa veivutuni ena vu ni yalodra kei na lomadra taucoko ena vanua era tiko vakabobula kina, ni ra kau vakavesu kina, ka ra masu yani ni ra rai vaka ki na nodra vanua o ni a solia vei ira na nodra qase, ki na koro o ni a digitaka, kei na vale ka'u a tara oti tu oqo ena yacamuni;

³⁹ia mo ni qai rogoca mai lomalagi, ena yasana o ni sa tiko kina, na nodra masumasu, kei na nodra kerekere, ka cakava na ka sa dodonu vei ira, ia mo ni qai bokoca na nodra ca na nomuni tamata e ra sai valavala ca vei kemuni.

⁴⁰Ia oqo, kemuni na noqu Kalou, mo ni wanonova mai, ka vakatudaliga mai ka vakarogoca na masu sa caka ena tikina oqo.

⁴¹-Ia oqo, mo ni cabe cake ka lako ki na nomuni vakavakacegu, Kemuni Jiova na Kalou, Oi kemuni kei na Kato ni nomuni kaukauwa. Ni laiva vei ira na nomuni bete, Kemuni Jiova na Kalou me ra vakaisulu ena veivakabulai, Ka me ra rekitaka na nomuni loloma o ira na nomuni tamata yalo dodonu.

⁴²Kemuni Jiova na Kalou, mo ni kakua ni vakanadakuya Na nomuni lumuti oqo! Mo ni nanuma tiko na nomuni loloma tudei vei Tevita na nomuni tamata.

2 Veigauna 7

Na Vakatabui ni Vale ni Kalou

(1Tui 8.62-66)

¹-Ia ni tinia na nona masu o Solomoni, a lutu sobu mai lomalagi na bukawaqa, ka kania na i soro kama, kei na i madrali, ka vakasinaita na vale tabu ena i serau i Jiova.

²Era a sega ni curu rawa ki na vale i Jiova na bete, baleta ni a vakasinaita tu na nona i serau.

³-Ia ni ra raica kece na luve i Isireli ni sa lako sobu mai na bukawaqa kei na i serau i Jiova ki na dela ni vale, era a cuva sobu ki na qele ena rara, ra lotu,

vakavinavinaka vei Jiova, ka kaya, Ni sa vinaka o koya, Ni sa tu dei ka tawa mudu na nona loloma.

⁴A qai vakacabora na i soro na tui kei ira kecega na tamata ena mata i Jiova.

⁵A vakacabora o Solomoni na tui na i soro, o ya e 22,000 na bulumakau, kei na dua na 120,000 na sipi. A vakatabuya na Vale ni Kalou na tui vata kei ira kecega na tamata.

⁶Era a dui qarava na nodra i tavi na bete; kei ira talega na Livai, ka ra vakayagataka na i vakatagi rogo vinaka cakava tu o Tevita na tui me baleta na vakavinavinaka vei Jiova, ena vuku ni nona loloma ka na tudei tikoga ka tawa mudu ena veigauna ga e cabora kina na nona vakavinavinaka o Tevita ena nodra vei qaravi; A ra sa uvu davui e matadra na bete, ka ra duri tu o ira kece na Isireli.

⁷A vakatabuya talega o Solomoni na lomanibai ka koto ena mata ni vale i Jiova; ni a vakacabora e kea na i soro kama, kei na uro ni i soro ni veivinakati, ni a lailai na i cabocabonisoro parasa a cakava o Solomoni me vakacabori kina na i soro kama, na i madrali laukana kei na uro.

⁸A sa vakarautaka o Solomoni na solevu ni gauna o ya kei ira na Isireli kece me bogi vitu, ka dua na i soqosoqo vakaitamera, me vakatekivu mai na i curucuru ki Emaci mai na vualiku me yaco ki na i yalayala ni vanua o Ijipita ena ceva.

⁹Ia, ena i kawalu ni siga, era a cakava e dua na i soqosoqo tabu; ni a siga vitu na nodra vakatabuya na i cabocabonisoro, ka siga vitu talega na solevu.

¹⁰Ia ena i ka ruasagavulu kavitu ni siga ni kavitu ni vula, a talai ira yani na tamata ki na nodra veivale, ka reki, ka marau na yalodra, ena vuku ni vinaka ka a vakaraitaka o Jiova vei Tevita, Solomoni, kei ira na Isireli na nona tamata.

Na Veiyalayalati ni Kalou kei Solomoni

(1Tui 9:1-9)

¹¹A tara vakaoti o Solomoni na vale i Jiova, kei na valenitui; a vakacavara vakavinaka sara na veika kece ka nakita o Solomoni ena vale i Jiova, kei na nona vale.

¹²A rairai vei Solomoni ena bogi o Jiova, ka kaya vua Au sa rogoca oti na nomu masu, ka'u sa digitaka na tikina oqo me noqu ka me vale me caka kina na i soro.

¹³Kevaka au sa sogota na lomalagi me kakua kina ni tau na uca, se me'u talai ira na vodre me ra kania na vanua, se me'u tala e dua na mate levu vei ira na noqu tamata;

¹⁴kevaka era sa vakamalumalumutaki na noqu tamata ka ra vakayacani ena yacaqu, masu, gole mai vei au, ka vuki tani mai na nodra i valavala ca, au na qai rogoca mai lomalagi, ka'u na bokoca na nodra i valavala ca, ka vakabula na nodra vanua.

¹⁵Ia oqo sa na yadra ka wanono tiko na mataqu, ka'u na dau vakatudaliga ki na masu sa caka ena tikina oqo.

¹⁶Ia oqo, au sa qai digitaka ka vakatabuya na vale oqo, me tiko kina na yacaqu ka tawa mudu; ia ena tikotiko ga kina na mataqu kei na lomaqu.

¹⁷Ia o iko, kevaka o lako voli e mataqu, me vakataki Tevita na tamamu, ka kitaka na veika kece me vaka ka'u a vakarota vei iko, ka vakabauta na noqu i lesilesi kei na noqu lewa;

¹⁸-au na qai vakataudeitaka na nomu i tikotiko vakaturaga, me vaka ka'u a veiyalayalatitaka kei Tevita na tamamu, ni'u a kaya, Ena sega ni mudu vei iko na kawa me nodra tui na Isireli.

¹⁹Ia kevaka o ni vuki tani, ka biuta na noqu i lesilesi, kei na noqu vunau ka'u sa tauca e matamuni, ka lako ka la'ki qarava na kalou tani, ka soro vei ira;

²⁰au na qai cavuivuvutaki kemuni mai na vanua au a solia vei kemuni; kei na vale oqo, ka'u sa vakatabuya kina na yacaqu, au sa na biuta tani mai na mataqu, ia au na vakavuna me dau vosa vakaibalebaletaki ka na dau tukuni tu na veika ca a yaco vei ira na tamata kecega.

²¹Ia na vale cecere ka dokai oqo, era na kurabui ka kaya kecega na lako voleka kina, A cava li na vuna ka a kitaka kina vaka oqo o Jiova ki na vanua, kei na vale oqo?

²²Era na qai kaya, Ni ra a biuti Jiova na nodra Kalou na nodra qase, o koya ka a kauti ira tani mai na vanua o Ijipita, ka ra la'ki taura na kalou tani eso, me ra soro kina, ka qarava. Ena vuku ni ka oqo, a vakayacora kina vei ira o koya na veika ca kecega.

2 Veigauna 8

Na Veika e Cakava o Solomoni

(1Tui 9.10-28)

¹E a taura e ruasagavulu na yabaki na balavu ni gauna sa tara kina o Solomoni na vale i Jiova kei na nona vale.

²E a tara talega o koya na veikoro ka a vakasuka mai o Irami na tui, ka vakatikori ira kina na Isireli.

³E a la'ki valuti Emacisopa o Solomoni, ka taura vakavesu.

⁴E a tara cake na koro o Tatimoa mai na vanua lala kei na veikoro ni maroroi i yau mai Emaci.

⁵A tara talega na koro levu o Peci Oroni e cake kei Peci Oroni e ra, ka rau koro ni valu sa vakamatamata kei na bai kaukamea;

⁶kei Pealaci, na veikoro kece ni yau nei Solomoni, na veikoro kece ni qiqinivalu, na nodra veikoro na nona dauvodo ose, na veika kecega a via tara o Solomoni mai Jerusalemi, Lapanoni kei na veivanua kece ni nona matanitu.

⁷O ira kece na vo ni tamata mai vei ira na Itaiti, na Amoraiti, na Perisaiti, na Aivaiti, kei ira na Jepusaiti (oqo era sega ni kai Isireli),

⁸ka o ira oqo na nodra kawa sa vo baleta ni ra a sega ni vakarusai mai vei ira na Isireli, a sa lavaka vei ira o Solomoni me ra cakacaka vakasaurarataki me yacova na siga oqo.

⁹A sega ga ni vakasaurarataka e dua vei ira na Isireli me baleta na nona cakacaka; ia era a veiqaravi ga me nona sotia, kei na vakaillesilesi vakaivalu, kei na komada ni qiqinivalu, kei na nona tamata dauvodo ose.

¹⁰Era sa lesi talega me ra lewai na tamata era qarava na veicakacaka ni tara vale eso, ka ra lewe 250 taucoko na i vakalesilesi oqo.

¹¹A sa tokitaka o Solomoni na watina, o ya na luvena na tui Ijipita mai na Koro i Tevita ki na vale sa tara me nona. A sa kaya, Na watiq'u e sega ni dodonu me tiko ena valenitui nei Tevita na tui Isireli, baleta ni sa okati me ka tabu na veivanua kece sara e vakotori kina na Kato ni Veiyalayalati.

¹²A sa qai vakacabora o Solomoni na i soro kama vei Jiova ena dela ni cabocabonisoro i Jiova sa tara ena mata ni Valenisoro.

¹³-Na i soro kama kece e vakacabora sa vakayacori me vaka na kena i vakarau ena Lawa i Mosese me baleta na siga vakatabui eso me vaka na Siga ni Vakacecegu, ena Solevu ni Vula Vou kece, kei na tolu na solevu lokuci vakayabaki, o ya na Solevu ni Madrai Sega ni Vakatabu, na Solevu ni Tatamusuki, kei na Solevu ni Valetabanikau.

¹⁴A lesia o koya na veimata bete ki na nodra cakacaka, me vaka a vakarota o Tevita na tamana, kei ira na Livai ki na nodra dui i tavi, me ra lagata na sere ka veiqaravi e matadra na bete, me vaka e vinakati ena veisiga yadua, kei ira talega na mata i vakatawa ni katuba ena nodra veimatamata ni koro e vuqa; ni a vakarota vakaoqo o Tevita na tamata ni Kalou.

¹⁵Era a sega sara ni bau gole tani mai na i vakaro a virikotora na tui vei ira na bete kei ira na Livai me baleta e dua ga na ka, se ena vuku ni veivaleniyau.

¹⁶A vakaoqo na kena vakayacori na veicakacaka kece i Solomoni me vakatekivu mai na siga a tauyavutaki kina na vale i Jiova, me yacova sara ni sa tara oti. A sa vakacavari vakavinaka na tara vale i Jiova.

¹⁷A lako o Solomoni ki Esionikeperi kei Eloci, mai na matasawa ni vanua o Itomi.

¹⁸A sa tala o Irami na tui eso na nona tamata, me ra kauta vua eso na waqa, vata kei ira na kila na sokotaka, ka ra lako ki Ofira vata kei ira na tamata i Solomoni, me ra la'ki kauta mai kea e sivia na 15,000 na kilokaramu na koula, ka kauta mai vei Solomoni na tui.

2 Veigauna 9

Na Veisiko i Ranadi ni Sipa

(1Tui 10.1-13)

¹Ia ni rogoca na ranadi ni Sipa na i rogorogo kei Solomoni, a lako mai ki Jerusalemi me mai vakadinadinataka, ena nona taroga na veitaro dredre eso; era a lewe vuqa sara na nona lewe ni sala, kei na kameli era usana mai e levu sara na ka boi vinaka, kei na levu na koula kei na vatu talei. Ia ni yaco yani vei Solomoni na ranadi ni Sipa, a tukuna vua na veika kece a tu e lomana.

²A sauma vua na ranadi ni Sipa o Solomoni na nona taro kece; a sega ni dua na ka me vakavotaka o Solomoni, me a sega ni vakamacalataka rawa vua.

³Ia ni raica oti na ranadi ni Sipa na vuku titobu i Solomoni, na vale ka a tara,

⁴na kakana ena nona teveli, na nodra tiko na nona vakaillesilesi, na nodra tu na nona tamata era veiqaravi, na nodra i sulusulu, na nona dau tauri bilo, kei na i soro kama ka dau vakacabora ena Valenisoro, a sa vakadrukai kina vakaca.

⁵A sa kaya o koya vua na tui, Sa dina sara na i rogorogo ka'u a dau rogoca tu mai na noqu vanua, ena vuku ni veika me baleti kemuni, kei na nomuni vuku,

⁶ia ka'u a sega ga ni vakadinata na veitukutuku ka rogo tu yani, me yacova na noqu lako mai oqo, ka mai raica sara e mataqu; ia raica sa tukuni vakaveimama wale ga na nomuni vuku; ni o ni sa uasivi cake mai na veitukutuku ka'u a rogoca.

⁷Era a reki na nomuni tamata oqo, o ira ka ra dau tu e matamuni ena veisiga, ka rogoca na nomuni vuku!

⁸Me vakarokorokotaki o Jiova na nomu Kalou, o koya sa dau vinakati kemuni, ka vakatikori kemuni ena nona i tikotiko vakaturaga, mo ni tui ena vuku i Jiova na nomuni Kalou! Ni sa lomani Isireli na nomu Kalou, ka na vakataudeitaki ira me tawa mudu, a sa lesi kemuni kina mo ni nodra tui, me rawa ni caka kina na lewa dodonu, kei na i valavala dodonu.

⁹A solia o koya na ranadi ni Sipa vei Solomoni na tui e va na tani koula, kei na levu sara na ka boi vinaka, kei na vatu talei eso; a sega tale ni dua na ka boi vinaka me vaka na kena ka a solia na ranadi ni Sipa vei Solomoni na tui.

¹⁰Ia o ira na tamata nei Irami, kei ira na tamata i Solomoni, ka ra kauta mai na koula mai Ofira, era a kauta talega mai na kau talei eso, ka vakakina na vatu talei.

¹¹A cakava na tui na i kabakaba ni vale i Jiova ena kau talei oqori, kei na valenitui, ka caka talega kina na api, na soliteri vei ira na daunisere; a sega ni dua me tautauvata kaya me a bau kune e liu ena vanua o Juta.

¹²A solia vua na ranadi ni Sipa o Solomoni na tui na ka kecega a gadreva, me i kuri ni yau e solia vua ka sivita sara na levu ni loloma ka a kauta mai o koya vua na tui. A sa lesu tale o koya ki na nona vanua kei ira era qaravi koya.

Nona i Yau na Tui o Solomoni

(1Tui 10.14-25)

¹³Ena veiyabaki, sa dau kumuna o Solomoni na tui e rauta ni 23,000 na kilokaramu na koula,

¹⁴ka vakuri oqo mai na i vakacavacava era sauma vua o ira na dauvolivolitaki kei ira na dauveivoli. Era a kauta talega mai na siliva kei na koula vei Solomoni o ira kece na tui ena vanua vaka-Arapea kei ira na kovana ni veitikina e Isireli.

¹⁵A sa cakava o Solomoni na tui e 200 na i sasabai lelevu ena koula sa lautuki, ka vakarautaki ni rauta e 7 na kilokaramu na bibi ni koula lautuki e vakayagataki ena dua na i sasabai.

¹⁶A cakava talega e 300 na i sasabai lalai ena koula lautuki, ka vakarautaki ni rauta e 3 na kilokaramu na bibi ni koula lautuki e vakayagataki ena dua na i sasabai; ka sa la'ki maroroi ira ena Vale ni Veikau ni Lapanoni.

¹⁷A sa cakava talega na tui e dua na i dabedabe vakaturaga cecere. E dua na tikina sa ukucavutaki ena ivori, ka boroi na yasana kadua ena koula dina.

¹⁸E ono taucoko na levu ni kabakaba me lako cake ki na i dabedabe vakaturaga, ka sa toka ravita na i tutu ni yava sa boro ena koula. E toka ruarua na i taqataqa ni liga ena i dabedabe vakatui, ka rau duri e yasadrau na i vakatakarakara ni laione e rua.

¹⁹A tu kina e tinikarua na laione, a ono ena yasa ni tagede ka dua, ka ono ena yasa ni tagede ka dua. A sega tale ni bau dua na ka vaka o ya a bau caka ena dua na matanitu.

²⁰A sa koula kecega na bilo i Solomoni na tui, kei na i yaya kece e loma ni Vale ni Veikau ni Lapanoni sa buli ena koula dina. E a se bera ni okati me i yau vakamareqeti na siliva ena dela ni gauna i Solomoni.

²¹Era a dau soko ki Tasisi na nona waqa na tui kei ira na tamata mai Irami; era a dau vakaiusana mai na waqa eso mai Tasisi ena veiyabaki tolu ka ra kauta mai na koula, na siliva, na ivori, na maqe eso, kei na pikoki.

Na Vuku i Solomoni

²²A sa uasivi cake o Solomoni na tui mai vei ira kecega na tui e vuravura, ena levu ni nona i yau kei na vuku.

²³Era a gadreva me ra raici Solomoni o ira kecega na tui e vuravura, me ra rogoa na nona vuku ka a solia ki na yalona na Kalou.

²⁴Era a kauta yadudua yani vua na tui na nodra ka ni loloma, eso na i yaya siliva, ka so na i yaya koula, eso na i sulu, na ka boi vinaka, eso na ose kei na meuli, ka vaka tiko oqo ena veiyabaki.

²⁵-A sa nei Solomoni na tui e 4,000 na i tutu ni ose kei na qiqi ni valu, ka ra lewe 12,000 na lewe ni nona mataivalu vodo ose, ka ra a lesi me ra tiko ena veikoro ni qiqinivalu, se me ra vakaitikotiko ga e Jerusalemi kei koya na tui.

²⁶-A lewai ira na tui kecega o koya me vakatekivu mai na Uciwai na Uferetisi ki na nodra vanua na kai Filisitia, ka vakakina ki na i yalayala kei Ijipita.

²⁷A ka levu sara na siliva era a kauta mai ki Jerusalemi na tui, a la'ki vakawaleni kina na i yau oqo me vaka ga na vatu ni koro o ya, ka vuqa sara na vunisitari me vaka na levu ni vunilolo ka ra tu ena buca mai Sepela.

²⁸-A dau kau tiko mai eso na ose mai Ijipita vei Solomoni, kei na veivanua e vuqa.

Tukutuku Lekaleka ni Bula i Solomoni

(1Tui 11.41-43)

²⁹Ia oqo na vo ni cakacaka i Solomoni, mai na kena i tekivu ki na kena i otioti, ka sega li ni volai ena i vola tukutuku ni gauna i Necani na parofita, kei na parofisai i Eaija na kai Sailo, kei na raivotu i Ito na daurairai, me baleti Jeropoama na luve i Nipati?

³⁰A lewai ira kecega na Isireli mai Jerusalemi o Solomoni me vasagavulu na yabaki.

³¹A mate o Solomoni ka moce kei ira na nona qase, a bulu ena koro i Tevita na tamana; ka lewa o Reopoama na luvena me kena i sosomi.

2 Veigauna 10

Nodra Vakayaco Lomadra na Isireli

(1Tui 12.1-20)

¹A lako ki Sikemi o Reopoama, ni ra a lako mai kina o ira kecega na Isireli me ra buli koya me tui.

²Ia ni a rogoca o Jeropoama na luve i Nipati, ena nona a tiko vakatikitiki mai Ijipita, ni a dro ki kea mai vei Solomoni na tui, a qai lesu ki Ijipita o Jeropoama.

³Era a talatala vua me lako mai; ka lako mai o Jeropoama kei ira kecega na Isireli, ka vosa vei Reopoama ka kaya,

⁴O tamamuni sa vakabibitaka na neimami i colacola. Ia oqo mo ni vakamamadataka mada na cakacaka kaukauwa ka dau lavaka vei keimami o

tamamuni, kei na i colacola bibi ka dau vakataqara vei keimami; keimami na qai qaravi kemuni.

⁵A sa kaya vei ira o koya, “Mo ni lesu tale ka qai lako tale mai vei au ni oti e siga tolu.” Era a lako yani na tamata.

⁶A bose vata o Reopoama na tui, kei ira na qase, ka ra dauvakasala vei Solomoni na tamana, ena gauna a bula kina, ka kaya, “A cava mada o ni sa vakasalataki au kina me'u kaya vei ira na tamata oqo?”

⁷Era a kaya vua, “Kevaka o na yalo loloma vei ira na tamata oqo, ka vakayalovinakataki ira, ka vosa vinaka vei ira, era na qaravi kemuni ka tawa mudu.”

⁸Ia a biuta o koya na nodra i vakasala na qase, ka la'ki rogoca sara na nodra lewa na cauravou ka ra i taba vata kaya ka ra dau tu e matana.

⁹A sa kaya vei ira o koya, “A cava o ni lewa me da sauma kina na ka era kaya na tamata oqo ka ra mai vosa vei au ka kaya, ‘Mo ni vakamamadataka na i colacola ka dau vakataqara vei keimami o tamamuni?’ ”

¹⁰Era a kaya vua na cauravou era tubu vata kaya, “Mo ni kaya vakaoqo vei ira na tamata era sa tukuna vei kemuni na vosa oqo, Sa vakabibitaka na neimami i colacola o tamamuni; ia mo ni vakamamadataka vei keimami; ka vosa vakaoqo vei ira, Sa vavaku cake na noqu i qaqalo lailai, ka lailai na tolo i tamaqu.

¹¹Me vaka sa rui bibi na i colacola ka a lesia vei kemuni o tamaqu, ia au na vakaikuritaka tale na nomuni i colacola. Sa vunauci kemuni o tamaqu mai na kuita, ia au na vunauci kemuni mai na batibasaga.”

¹²A lesu tale mai o Jeropoama kei ira kece na tamata vei Reopoama ena i katolu ni siga, me vaka ni a kaya taumada na tui, Ni lako tale mai vei au ni oti e tolu na siga.

¹³Ia na tui sa vosa vakaukauwa vei ira na tamata, ka sega ni via muria na nodra i vakasala na qase,

¹⁴ka vosa vei ira me vaka na nodra lewa na cauravou, ka vaka, Sa vakabibitaka na nomuni i colacola o tamaqu, ia ka'u na vakaikuritaka; a vakanakuitataki kemuni o tamaqu ena dali, ia au na totogitaki kemuni ena batibasaga.

¹⁵A sega ni vakarorogo na tui vei ira na tamata, baleta ni sa vakavuna ga na veika oqo na Kalou, me vakayacori kina na vosa i Jiova ka a cavuta o Eaija na kai Sailo vei Jeropoama na luve i Nipati.

¹⁶-Ia ni ra sa raica na Isireli ni sa sega ni rogoci na nodra vosa, era a qai kaya vua na tui ena domolevu, Me bale sobu o Tevita kei na nona vuvale! A cava era sa bau cakava ena vukuda? Oi kemuni na Isireli, me da lesu ki na noda veivale! Laivi Reopoama me qai qarauna vakataki koya ga na nona bula! Era sa lesu ki na nodra veivale na Isireli ena vuku ni ka oqo,

¹⁷ka sa yaco me nodra tui wale ga na Isireli era vakaitikotiko ena veikoro e Juta o Reopoama.

¹⁸A sa talai Atorami vei ira na Isireli o Reopoama na tui, ni sa lewa na cakacaka lavaki o Atorami; ia, era a qai vakaviriki koya ena vatu o ira na Isireli, ka mani mate kina. A cavutu vakatotolo o Reopoama na tui me vodoka na nona qiqinivalu, ka dro ki Jerusalemi.

¹⁹Era a talaidredre na Isireli ki na vuvale i Tevita na tui me yacova mai na siga oqo.

2 Veigauna 11

Na Vosa ni Parofisai i Semaia (1Tui 12.21-24)

¹Ia ni yaco ki Jerusalemi o Reopoama, a sa vakasoqoni ira vata mai na mataqali na Juta kei na Penijamini, era a lewe 180,000 na sotia digitaki, me ra la'ki vala kei ira na Isireli, ka me vakalesui tale vua na matanitu.

²A yaco mai na vosa i Jiova vei Semaia na tamata ni Kalou, ka kaya,

³Mo vosa vei Reopoama, na luve i Solomoni na tui Juta, kei ira kecega na Isireli mai Juta kei Penijamini, ka kaya,

⁴Sa vosa vakaoqo o Jiova, Mo ni dui lesu tale na tamata yadua ki na nomuni dui vale, ni sai au ga ka vakavuna na ka oqo. Era a vakarorogo ki na vosa i Jiova, ka lesu tale me ra kakua ni vala kei Jeropoama.

Tara Bai ni Valu o Reopoama

⁵A tiko mai Jerusalemi o Reopoama, ka tara eso na koro ni veitaqomaki ni valu mai Juta.

⁶A tarai Peceliema, o Etami, kei Tikoa,

⁷o Pecisuri, kei Soko,

⁸o Etulama, o Kaca, o Maresa kei Sifi,

⁹o Etoraimi, o Lakisi kei Aseka,

¹⁰o Sora, o Eijaloni, kei Epironi, na veikoro vakabai ka tu mai Juta kei Penijamini.

¹¹A vakatoroicaketaka na kena kaukauwa o koya, ka lesi ira kina na kena kavetani ni valu, ka binia kina na kakana, na waiwai kei na waini.

¹²A biuta o koya na i sasabai kei na moto, ka cakava me ra taqomaki vakaukauwa sara. A tauri rau rawa kina o Juta kei Penijamini.

Gole ki Juta o Ira na Bete kei na Livai

¹³Era a gole ki Juta o ira na bete kei ira na Livai mai na veiyasana e Isireli taucoko.

¹⁴Ni ra a biuta na nodra veivanua kei na nodra i votavota o ira na Livai, ka lako ki Juta kei Jerusalemi, ni a vakatalai ira tani o Jeropoama kei iratou na luvena me ra kakua ni bete vei Jiova,

¹⁵-ka lesia eso na nona bete ki na veitikina cecere, me ra la'ki bete ni matakau ceuti ni manumanu, tamata kei na luve ni bulumakau.

¹⁶Era a muri ira na bete kei ira na Livai ki Jerusalemi o ira na nodra veimataqali kece na Isireli ka a toka dei ga na lomadra me ra vakasaqarai Jiova na nodra Kalou na Isireli, me ra vakacaboisoro vua na Kalou ni nodra qase.

¹⁷Era a vakataudeitaka na matanitu o Juta, ka tudei kina o Reopoama na luve i Solomoni me yabaki tolu; ni ra a muria na nodrau i valavala o Tevita kei Solomoni ka yabaki tolu na kena dede.

Na Vuvale i Reopoama

¹⁸A tauri Meloci o Reopoama me watina, na luve i Jirimoci, ka luve i Tevita, kei Epaieli na luve i Iliavi na luve i Jese;

¹⁹ka tolu kina na luvedrau tagane; o Jiusi, o Semaraia, kei Seami.

²⁰Ia e muri, a qai vakawati tale o Reopoama kei Meka na luve i Apisalome, ka luvedrau kina o Apaija, o Atai, o Sisa, kei Silomeci.

²¹A sa ka levu sara na nona domoni Meeka o Reopoama mai vei ira kece na watina dina, ni ra sa lewe 18 na watina, ka ra lewe 60 na watina lalai, ka ra sa lewe 28 na luvena tagane kei na 60 na luvena yalewa.

²²A sa digitaki Apaija na luvedrau kei Meka o Reopoama me luvenitui liu vei ira na tacina, ni a lomana me buli koya me tui.

²³A valavala vakavuku o Reopoama, ka lesi ira eso na luvena me ra dui tiko ena veivanua e Juta kei Penijamini, ki na veikoro vakabai kecega; ka solia vakalevu vei ira na veivuke kei ira na yalewa me ra vakawatitaka.

2 Veigauna 12

Valuti Juta o Ijipita

(1Tui 14.25-28)

¹Ena gauna ga e vakataudeitaka kina o Reopoama na nona i tutu vakatui, ka sa toso cake na nona kaukauwa, a sa biuta o koya kei ira na Isireli vata kaya na Lawa i Jiova.

²Ena i kalima ni yabaki ni veiliutaki vakatui nei Reopoama, a sa saumi lesu kivei ira na nodra talaidredre vei Jiova. A sa valuti Jerusalemi o Sisaki na tui Ijipita

³kei na 1,200 na lewe ni nona i mataivalu vodo qiqinivalu, kei na 60,000 na lewe ni nona mataivalu vodo ose, ka sega ni wiliki rawa na levu ni sotia e okati kina o ira na kai Libiya, na kai Sukimi, kei ira na kai Eciopea.

⁴A sa vesuka na veikoro vakabai e Juta me la'ki yaco sara ki Jerusalemi.

⁵A lako o Semaia na parofita vei Reopoama, kei ira na turaga ni Juta, ka ra soqoni vata yani ki Jerusalemi ena vuku i Sisaki, a kaya vei ira, Sa kaya vakaoqo o Jiova, O ni sa biuti au, ia au sa na biuti kemuni ki na liga i Sisaki.

⁶A sa vakadinadinataka na tui kei ira na nodra qase na Isireli na nodra cala, ka tukuna vakaoqo: Sa dodonu vinaka na ka sa kitaka o Jiova.

⁷Ia ni raica o Jiova ni ra a vakamalumalumutaki ira, a qai yaco mai na vosa i Jiova vei Semaia, ka kaya, Me vaka ni ra sa vakadinadinataka na nodra cala, au na sega kina ni vakarusai ira. Ia era na vakabulai vakavoraki ena gauna e kabai ira kina vakaivalu o Sisaki. Ena sega ni vakila na noqu cudru taucoko o Jerusalemi,

⁸ia era na bale ga ena liga i Sisaki ka ra nona bobula, me ra kila kina na duidui ni qaravi au kei na qaravi ira na i liuliu vakavuravura.

⁹-A sa lako mai o Sisaki na tui Ijipita, a sa valuti Jerusalemi ka kauta lesu me i toki ni valu na i yau talei mai na Valenisoro kei na valenitui. E a kauta na veika kecega, ka okati kina na i sasabai koula eso ka a cakava o Solomoni na tui.

¹⁰E a qai vakaisosomitaka oqo o Reopoama na tui ena i sasabai parasa, ka solia vei ira sa lesi me ra dau yadrava na katuba ni nona vale na tui.

¹¹Ena veigauna kece e curu yani kina na tui ki na Valenisoro, ena salavata mai na matayadra ni ra kauta voli na i sasabai, ni bera ni vakasukai tale ki na rumu ni matayadra.

¹²Me vaka ni a vakamalumalumutaki koya ena mata i Jiova, sa sega kina ni vakarusai koya vakadua o Jiova. A basika eso na veika vinaka e Juta.

Tukutuku Lekaleka ni Veiliutaki i Reopoama

¹³A sa vakataudeitaki koya o Reopoama me tui e Jerusalemi ka sa veiliutaki kina. E a yabaki 41 o koya ena gauna sa buli kina me tui, ka veiliutaki tiko mai Jerusalemi me yabaki tinikavitu, na koro ka sa digitaka o Jiova mai na

veivanua kecega e Isireli me i tikotiko ka vanua me dau qaravi kina. Na yaca i tinai Reopoama o Neema, na yalewa ni Amoni.

¹⁴A sa cakava o koya na veika ca, baleta ni a sega ni via tovolea me vakasaqara na loma i Jiova.

¹⁵Na cakacaka kece sara i Reopoama, mai na kena i vakatekivu ki na kena i otioti, kei na i tukutuku e baleta na nona vuvale sa volai ena i *Vola Tukutuku i Semaia na Parofita* kei na i *Vola Tukutuku i Ito na Parofita*. A sa sega ni mudu na nodrau dau veivala vakawasoma o Reopoama kei Jeropoama.

¹⁶A sa mate o Reopoama ka bulu vata kei ira na nona qase ena Koro i Tevita; ka sa buli o Apaija na luvena me kena i sosomi.

2 Veigauna 13

Liutaki Juta o Apaija na Tui

(1Tui 15.1-8)

¹Ia ena i ka 18 ni yabaki ni tui i Isireli o Jeropoama, a buli o Apaija me tui Juta.

²A tui tiko mai Jerusalemi me yabaki tolu. Ia na yaca i tinana o Mekaia, na luve i Urieli mai Qibea. E rau a veivala o Apaija kei Jeropoama.

³A tuva i valu o Apaija; era a tamata i valu qaqa, ka ra lewe 400,000 na tamata digitaki; a tuva i valu talega o Jeropoama me valuti koya, vata kei ira era lewe 800,000 na tamata i valu qaqa ka digitaki.

⁴A tucake o Apaija ena dela ni ulunivanua o Simareimi, ka tiko oqori ena vanua veiulunivanua o Ifereimi, ka kaya, Ni rogoci au mai, o iko Jeropoama kei kemuni kecega na Isireli!

⁵Dou sega li ni kila ni sa solia oti o Jiova na nodra Kalou na Isireli vei Tevita kei ira na luvena na i tutu vakatui, ena veiyalayalati sa sega ni voroki rawa?

⁶A qai tucake mai o Jeropoama na luve i Nipati, e dua na tamata i Solomoni na luve i Tevita, ka talaidredre vua na nona turaga.

⁷Era a ravi voliti koya eso na tamata ca ka sega na betedra ka ra beci Reopoama na luve i Solomoni, ni a gone ga o Reopoama, yalo wai, ka sega ni vorati ira rawa.

⁸Ia oqo o ni sa nanuma mo ni vorata na matanitu i Jiova, ka sa tu ga e ligadratou na luve i Tevita, baleta ni o ni sa lewe vuqa, ka sa tiko kei kemuni na matakau ceuti ni luve ni bulumakau koula ka a cakava o Jeropoama me nomuni Kalou.

⁹O ni a sega li ni vakasavi ira tani na bete i Jiova, o ira na luve i Eroni, o ira na Livai, ka lesia ga na nomuni bete me vaka era a dau cakava na tamata ni veivanua eso? O koya ga e lako mai kei na dua na luve ni bulumakau tagane se vitu na sipi tagane ena rawa ni vakasavasavataki mai na cakacaka vakabete ni veikalou tani vakaoqo.

¹⁰Ia o keimami, sa neimami Kalou ga o Jiova ka keimami sa sega ni biuti koya. Era tu o ira na neimami bete ka era qaravi Jiova ka ra luve i Eroni, kei ira na Livai ka ra vakayacora tiko na nodra i tavi.

¹¹Era sa dau vakacabora na i soro kama kei na ka boi vinaka ena veimataka kei na veiyakavi. Era sa dau cabora talega na madrai ena dela ni teveli koula dina sa savasava, ka dau vakawaqara na cina ena i tutu ni cina koula ena veiyakavi. Keimami sa vakayacora tiko na i lesilesi i Jiova na neimami Kalou, ia o ni sa vuki tani ka biuti koya.

¹²Na Kalou duadua ga sa liutaki keimami, ka ra sa tu oqo na nona bete kei na nodra davui me ra vakarau uvuca yani, me vakatekivutaki kina na neimami valuti kemuni. Oi kemuni na luve i Isireli, ni kakua sara ni vala kei Jiova, na nodra Kalou na nomuni qase! E sega ni rawa ni nomuni na qaqa!

¹³Ia, a sa tala oti yani eso na nona matasotia o Jeropoama me ra la'ki ravuti ira vakasauri na mataivalu i Juta mai dakudra ni ra sa vala tiko na kena vo e matadra.

¹⁴Ni ra qai rai vuki yani ki muri o ira na Juta, era sa raica ni ra sa viribaiti wavoki tu. Era sa qai tagi yani vei Jiova me vukei ira, ka ra uvuca na davui o ira na bete.

¹⁵Era a kaila ena domolevu na Juta, ka vakacibi i valu ena veiliutaki i Apaija. A sa vakamalumalumutaki Jeropoama kei ira kecega na Isireli o Jiova ena mata i Apaija kei ira na Juta.

¹⁶Era sa qai dro na Isireli e matadra na Juta, ka sa soli ira yani na Kalou ki ligadra.

¹⁷A mokuti ira na Isireli ena dua na ravuravu levu o Apaija kei ira na nona tamata; a bale mate kina vei ira na Isireli e veimama na milioni na sotia digitaki.

¹⁸Era a vakamalumalumutaki vakaoqo na Isireli ena siga o ya, ka ra rawata kina na qaqa o ira na Juta baleta ni ra a vakararavi vei Jiova, na Kalou ni nodra qase.

¹⁹A sa vakacemuri Jeropoama voli o Apaija, ka taura laivi mai vua na koro o Peceli, o Jisana, o Ifironi, kei na nodratou veikoro e wavokita.

²⁰A sega tale ni qai kaukauwa cake tale mai o Jeropoama ena gauna i Apaija; a ravuti koya o Jiova, ka mani mate kina.

²¹Ia sa tubu me kaukauwa mai o Apaija. A tauri ira me watina e lewe 14 na yalewa, ka ra sucu kina e lewe 22 na luvena tagane kei na 16 na luvena yalewa.

²²Na vo ni tukutuku me baleti Apaija, oqori na veika sa tukuna kei na veika sa vakayacora, sa volai koto ena i *Vola Tukutuku i Ito na Parofita*.

2 Veigauna 14

Na Veiliutaki i Asa na Tui

¹A mate ka moce kei ira na nona qase o Apaija, era a buluti koya ena koro i Tevita; ka lewa o Asa na luvena me kena i sosomi. A sautu tu na vanua ka yabaki tini ena nona gauna vakatui.

- ²A sa caka vinaka ka dodonu ena mata i Jiova na nona Kalou o Asa.
- ³A sa kauta tani o koya na i cabocabonisoro ni veikalou tani kei na kena vanua ni sokalou, ka vorolaka na kena duru vatu tabu, ka vakacacana na i vakatakarakara ni kalou yalewa o Asera.
- ⁴A sa vakaroti ira na Juta me ra golevi Jiova, na Kalou ni nodra qase, ka muria na nona lawa kei na i vakaro.
- ⁵E a kauta tani mai na veikorokoro kece e Juta na veicabocabonisoro kei na vanua ni sokalou ki na kalou tani. A sa sautu kina na matanitu ena ruku ni nona veiliutaki.
- ⁶E a tara e Juta eso na koro vakabai ena gauna e tiko sautu kina na vanua. A sega na i valu ena veiyabaki oqori, ni sa solia vua o Jiova na vakacegu.
- ⁷A sa kaya kina vei ira na Juta, Me da tara vakavinaka cake na veikoro oqo, ka viria na kena bai me vakavolivolita, kei na vale cecere ni yadra, kei na veimatamata ni koro, kei na kena bai lawalawa kaukamea. Sa tiko e ligada na lewa ni vanua oqo baleta ni da sa vakayacora na lewa i Jiova na noda Kalou. Sa taqomaki keda o Koya ka maroro keda ena veiyasana kecega. Era sa qai tara na veikoro ka rawa-ka vakalevu sara.
- ⁸A sa dua na mataivalu i Asa na tui, ka ra lewena e 300,000 na Juta era sa vakaiyaragi ena i sasabai kei na moto, kei na lewe 280,000 na Penijamini era sa vakaiyaragi ena i sasabai kei na dakaititi. O ira kece oqo era tamata yalo doudou ka ra sa vakavulici vinaka vakaivalu.
- ⁹A sa qai curuma vakaukauwa na vanua o Juta e dua na kai Eciopea na yacana o Sira, ka vakacibi i valu mai kei na nona mataivalu era lewe dua na milioni na tamata kei na 300 na qiqinivalu, ka ra curuma yani na vanua me yaco sara i Maresa.
- ¹⁰A sa lako yani o Asa me vala kaya, ka rau dui tuva na nodrau mataivalu ena Buca o Sifaca sa volekati Maresa.
- ¹¹A sa masuti Jiova na nona Kalou o Asa, ka kaya, “Oi kemuni Jiova, sa sega sara na kena duidui vei kemuni mo ni vukei ira sa kaukauwa cake kei ira sa

malumalumu. Mo ni vukei keimami mada mai oqo, kemuni Jiova na neimami Kalou, baleta ni keimami sa vakararavi vei kemuni, ka keimami sa lako mai ena yacamuni me keimami vala kei ira na lewe vuqa oqo. Oi kemuni Jiova, sai kemuni ga na neimami Kalou; sa sega ni dua na tamata me rawa ni vakamalumalumutaki kemuni.”

¹²A sa vakadrukai ira na kai Eciopea o Jiova ena mata i Asa kei ira na Juta; era sa dro o ira na kai Eciopea.

¹³E a qai vakacemuri ira o Esa kei ira na nona tamata me la'ki yaco sara i Kira. A vakamatei e dua na i wiliwili levu ni kai Eciopea ka sega ni qai lamata cake rawa tale na nodra mataivalu. Era sa vakamalumalumutaki mai vei Jiova kei na nona mataivalu, ka ra a kauta lesu na Juta e levu sara na i toki ni valu.

¹⁴Era a qai ravuta ka vakarusa rawa na veikoro lelevu sa voliti Kira, baleta ni ra sa rerevaki Jiova o ira na tamata era tiko kina. Era a veikoveyaka na i yau ni veikoro lelevu o ya ka sa ka levu sara na i toki ni valu era kauta lesu.

¹⁵Era a ravuti ira talega na nodra i tikotiko eso na i vakatawanisipi kei na manumanu tale eso, ka ra tokitaka yani vakayauyau na sipi kei na kameli. Era sa qai lesu tale ki Jerusalemi.

2 Veigauna 15

Na Veisau e Cakava o Asa na Tui

(1Tui 15.13-15)

¹A sa curumi Asaraia na luve i Oteti na Yalo ni Kalou,

²ka sa lako yani me sotavi Asa. A sa kaya vua, Mo ni rogoci au mai, kemuni na tui, kei kemuni kecega na Juta kei na Penijamini. Sa tiko vata kei kemuni o Jiova kevaka o ni sa tiko vata ga kei koya. Kevaka o ni na vakasaqarai koya, ena vakatara o koya mo ni kunei koya; ia kevaka o ni biuti koya, ena biuti kemuni talega o koya.

³Sa dua na gauna balavu sara oqo ni sa yali vakadede tiko vei Isireli na Kalou dina, ka sega na bete me veivakatavulici, ka sega talega na kena lawa.

⁴Ia ena gauna ga ni nodra rarawa, era sa qai golevi Jiova na Kalou ni Isireli, ka ra vakasaqarai koya, ka ra sa kunei koya.

⁵Ena veigauna oqori e sega kina na bula veisaututaki ka rui rerevaki na veitosoyaki, baleta ni sa ka levu na leqa kei na tiko yavavala ena veivanua kecega.

⁶A sa vakayavalata na matanitu eso e dua tale na matanitu, ka vakayavalata na veikoro lelevu eso e dua tale na koro levu, baleta ni sa kauta mai vei ira na leqa kei na tiko yavavala na Kalou.

⁷Ia o kemuni mo ni kaukauwa ka yaloqaqa. A cakacaka o ni sa vakayacora ena saumi lesu tale vei kemuni.

⁸Ia ni rogoca o Asa na vosa oqo, na parofisai i Asaraia na luve i Oteti, a sa vakayaloqaqataki. A sa biuta tani na veimatakau vakasisila mai na vanua taucoko o Juta kei Penijamini, ka vakakina na veikoro ka a vakamalumalumutaka mai na vanua veiulunivanua o Ifereimi. A sa vakavinakataka talega na i cabocarbonisoro i Jiova ka tu e mata ni varada ni Valenisoro.

⁹E lewe vuqa era sa vuki mai vei Asa me ra vakarurugi ena nona matanitu ka okati kina eso na tamata vei ira na Ifereimi, na Manasa, kei na Simione, baleta ni ra sa raica ni sa tiko vata kei koya o Jiova. A sa vakasoqoni ira vata kece o Asa ka vakakina o ira na Juta kei na Penijamini.

¹⁰Era sa soqoni vata mai ki Jerusalemi ena i katolu ni vula ena i kalima ni yabaki ni veiliutaki i Asa na tui.

¹¹Ena siga o ya, era a vakacabora kina vei Jiova, mai na i toki ni valu ka ra a kauta mai, e 700 na bulumakau kei na 7000 na sipi.

¹²Era a cakava e dua na veiyalayalati me ra qaravi Jiova, na Kalou ni nodra qase, ena lomadra kei na yalodra taucoko.

¹³O ira kece era bese ni qaravi Jiova me ra vakamatei, ke mani gone se qase, se tagane se yalewa.

¹⁴Era a bubului vei Jiova ena domolevu, kei na kaila kei na uvu davui kei na koneti.

¹⁵Era sa marau o ira kecega na Juta baleta ni ra sa vosa bubului ena lomadra taucoko sara. Era sa vakasaqara na Kalou ena yalo ni gagadre dina, ka sa sotavi ira o Jiova ka solia vei ira na vakacegu ena veiyasana.

¹⁶Na tui o Asa sa vakasivoya talega na nona bubu o Meka mai na nona i tutu vakatina i koya na ranadi, baleta ni a cakava e dua na matakau vakasisila ni kalou yalewa o Asera. A sa taya sobu o Asa na nona matakau, ka vakavurumemeataka, ka vakama ena bukawaqa ena vanua buca mai Kitironi.

¹⁷E dina ga ni a sega ni vakarusai ira kece na i cabocabonisoro ki na veikalou tani o Asa, a sa yalodina ga vei Jiova ena nona bula taucoko.

¹⁸A sa kauta ki na loma ni Valenisoro na veika kece sa vakacabora vua na Kalou o tamana, ka vakakina na veiyaya koula kei na siliva sa vakacabora o koya vakaikoya.

¹⁹A sa sega tale na i valu me la'ki yacova sara na i ka 35 ni yabaki ni nona veiliutaki vakatui o Esa.

2 Veigauna 16

Veicacati kei Isireli

(1Tui 15.17-22)

¹Ena i katolusagavulu kaono ni yabaki ni tui i Asa, a lako cake o Pasa na tui Isireli me veivala kei ira na Juta, ka tara na koro o Rama me rawa ni sogolatia na sala me kakua kina ni dua me lako tani mai, se me lako yani vei Esa na tui Juta.

²A qai kauta o Asa na siliva kei na koula mai na i yau eso ena vale i Jiova kei na nona vale na tui, ka vakauta vei Penietati, na tui Siria, ka tiko mai Tamasiko, ka kaya,

³Me dua mada na nodaru veiyalayalati, me vakataki rau na tamadaru, raica, au sa vakauta yani oqo vei iko na siliva kei na koula; mo lako ka bokoca

mada na nomudrau veiyalayalati kei Pasa na tui Isireli, ka vakasuka tani mai vua.

⁴A vakadonuya o Penietati na ka a kaya vua o Asa na tui, ka talai ira sara na kavetani ni nona veimataivalu me ra kaba na nodra veikoro na Isireli, ka ra vakadrukai Aijoni, Tani, o Epeli Peci Maka, kei na veikoro ni yau kecega mai Navitalai.

⁵Ia ni rogoca o Pasa, a tarova na nona tarai Rama, ka tinia na nona cakacaka.

⁶A kauti ira kecega na Juta o Asa na tui, ka ra la'ki tokitaka tani na veivatu kei na kauvaro ka tarai Rama kina o Pasa, ka la'ki tarai rau kina na koro o Kipa kei Misipa.

Na Parofita o Anani

⁷Ena gauna o ya, a lako mai o Anani na daurairai vei Asa na tui Juta, a kaya vua, Ena vuku ni nomuni vakararavi vua na tui Siria, ka sega ni vakararavi vei Jiova na nomu Kalou, a dro bula kina mai na ligamuni na nona mataivalu na tui Siria.

⁸A sega li ni levu cake sara na mataivalu ni Eciopea kei Libiya, ka levu cake sara na nodra qiqinivalu kei na lewe ni mataivalu vodo ose? Ia me vaka ni o ni sa vakararavi vei Jiova, a sa soli ira kina o koya ki na ligamuni.

⁹Ni sa dau veiraiyaki na mata i Jiova vaka ka vaka e vuravura taucoko, me vakaraitaka kina na nona kaukauwa ena vukudra sa dodonu na lomadra vua. O ni sai valavala vakayalowai ena ka oqo; ia me vakatekivu mai na gauna oqo ki na veigauna e muri ena yaco tiko vei kemuni na i valu.

¹⁰A cudruvi koya sara na daurairai o Asa, ka biuti koya ki na valeniveivesu, ni a waqawaqa sara na nona cudru ena vuku ni ka oqo. A vakararawataki ira talega na nona tamata ena gauna vata o ya.

Na i Cavacava ni Veiliutaki i Asa

(1Tui 15.23-24)

¹¹Ia na veicakacaka i Asa mai na kena i tekivu kei na kena i otioti, era a volai ena kedra i Vola na Tui Juta kei Isireli.

¹²Ia ena i ka 39 ni yabaki ni veiliutaki i Asa, a tauva na yavana e dua na mate, ka bibi sara; ia ena gauna a tauvimate tiko kina, a sega ni vakasaqarai Jiova o koya, ka qaravi ga vei ira na vuniwai.

¹³A bale ka davo kei ira na nona qase o Esa, ni oti e vasagavulu na yabaki ni nona veiliutaki.

¹⁴A bulu ena i bulubulu ka a kelia rawa tu ena koro i Tevita. Era a vakadavori koya ena dua na tavata ka vakasinaiti tu ena veimataqali ka boi vinaka, ka vakarautaki vakamaqosa mai na nodra cakacaka na daunisaluaki; era a cakava e dua na vakaudre-buka levu sara me vakarokorokotaki Esa kina.

2 Veigauna 17

Yaco me Tui o Josefati

¹A tui o Josefati na luvena, me i sosomi kei Asa na tui, ka vakataudeitaki koya me saqati Isireli.

²A vakatikora na veimataivalu ki na veikoro vakabai kecega e Juta, kei na mataivalu ni vakatawa vanua ena vanua o ya, kei na veikoro e Ifereimi ka a taura vakavesu tu o Asa na tamana.

³A tiko kei Josefati o Jiova me baleta ni a muria na nona i valavala e liu o Esa na tamana; a sega ni qaravi Peali o koya,

⁴ia a qarava ga na Kalou i tamana, ka muria na nona i vunau, ka sega ni muria na nodra i valavala na Isireli.

⁵A vakataudeitaka kina ki ligana na nona matanitu o Jiova, era a kauta na ka ni loloma vei Josefati o ira kece na Juta; ia a levu sara na nona i yau ka dokai talega vakalevu.

⁶A lomadei na yalona me muria na sala i Jiova ka vakarusa na veivanua ni sokalou ki na kalou tani, ka vakacacana na i vakatakarakara ni kalou yalewa o Asera e Juta.

⁷Ia ena i katolu ni yabaki ni nona tui, a talatala vei ira na nona tamata turaga, o Penieli, o Opetaiia, o Sakaraia, o Nacanieli, kei Mekaia me ra i vakavuvuli ena veikoro e Juta;

⁸ka ra lako vata kei ira eso na Livai, o Semaia, o Necanaia, o Sepataia, o Asaeli, o Simiramoci, o Jonacani, o Atonaija, o Topaia, kei Topaiatonaia, ka rau lako kei ira na Livai oqo o rau na bete o Ilisama, kei Jiorami.

⁹Era a veivakatavulici e Juta, ka ra kauta na i vola ni vunau i Jiova; era a veilakoyaki voli ena veikoro kecega e Juta, ka ra vakatavulici ira na tamata.

¹⁰A sa vakavuna o Jiova me ra rere na lewe ni veimataqali kecega ni veivanua ka vakavolivoliti Juta me ra veivala kei Josefati.

¹¹Era a kauta na ka ni loloma vei Josefati eso na kai Filisitua, kei na i vakacavacava ena siliva; era a kauta vua na kai Arapea e 7,7000 na sipi tagane, kei na 7,700 na me tagane.

¹²A tubu cake me levu na i rogorogo kei na kaukauwa i Josefati. A tara o koya e Juta na veikoro ni valu kei na veikoro ni yau,

¹³ka binia kina e levu sara na i yau ena veikoro e Juta. Ia era a tiko ga mai Jerusalemi na nona matasotia, o ira na nona bati kaukauwa ka qaqa.

¹⁴Ia oqo na kedra i wiliwili me vaka na veimataqali ni nodra qase: mai vei na Juta, a sa nodra komada na mataivalu yayaudolu o Atina, ka ra lewe 300,000 na sotia era vakarorogo ena ruku ni nona veiliutaki.

¹⁵E taravi koya ena i karua ni i tutu vakaveiliutaki o Joanani, ka ra vakarorogo e rukuna e lewe 280,000 na sotia.

¹⁶A sa taravi koya yani o Amasaia na luve i Sikiri, e dua a bole ena veiqaravi ni cakacaka i Jiova, ka ra vakarorogo vua e 200,000 na turaga bati qaqa.

¹⁷Mai na yavusa o Penijamini: o Elaiata, e dua na bati se tamata i valu qaqa, ka ra tiko e rukuna e lewe 200,000 era sa vakaiyaragi ena dakaititi kei na i sasabai.

¹⁸A taravi koya o Jiosevata kei na lewe 180,000 era sa vakaiyaragi tu me ra vala.

¹⁹O ira oqo era qarava na tui, me kena i kuri o ira ka vakatikori ena veikoro ni valu e Juta taucoko.

2 Veigauna 18

Parofisaitaka na Druka o Mekaia

(1Tui 22.1-28)

- ¹Ia oqo a vutuniyau vakalevu sara o Josefati, ka dokai talega vakalevu; ka vakawati ki na mataqali i Eapi.
- ²Ia ni oti e vica na yabaki a lako sobu vei Eapi ki Samaria. A vakamatea e levu na sipi kei na bulumakau me kena, kei ira na nona lewe ni lawalawa, a cikevi koya o Eapi me lako ki Remocikiliati.
- ³A sa kaya o Eapi na tui Isireli vei Josefati na tui Juta, O na lako vata li kei au ki Remocikiliati se sega? A qai kaya vua, Oi kedaru vata ga; sa duavata ga na nodaru tamata. Ia keimami na duavata kei iko ena i valu.
- ⁴A sa kaya vua na tui Isireli o Josefati, Mo taroga taumada na vosa i Jiova.
- ⁵A vakasoqoni ira vata era lewe va na drau na parofita na tui Isireli, ka kaya vei ira, “Me keimami lako li ki vala ki Remocikiliati se me kakua?” Era a kaya, “Ni lako ga, ka ni sa soli Remocikiliati ki ligana na tui na Kalou.”
- ⁶Ia a kaya o Josefati, Sa sega beka li ni tiko e ke e dua na parofita i Jiova, me daru tarogi koya?
- ⁷A sa kaya vei Josefati na tui Isireli, Sa qai vo ga e dua na tamata me daru tarogi koya me baleti Jiova; o ya o Mekaia na luve i Imila. Ia ka'u a cati koya ni sega ni dau parofisaitaka na ka vinaka e mataqu, na ka ca ga. A sa kaya o Josefati, Me kakua ni kaya vaka o ya na tui.
- ⁸A qai kaciva e dua na turaganivalu na tui isireli, ka kaya, Me la'ki kacivi mai vakatotolo o Mekaia na luve i Imila.
- ⁹Ia oqo e rau a dui tiko ena nodrau i tikotiko vakaturaga na tui Isireli, kei Josefati na tui Juta, e rau a vakaisulu tu vakaturaga, ena rara ni samu sila mai na matamata ni koro mai Samaria, ka ra a parofisai tiko e matadrau o ira kece na parofita.

¹⁰A bulia o Setekaia na luve i Kinana eso na i leu ni manumanu kaukamea, ka kaya, Sa kaya vakaoqo o Jiova, O ni na cumuti ira tani na kai Siria ena veika oqo, me yacova sara ni ra vakarusai.

¹¹Era a parofisai vakakina o ira kecega na parofita, ka kaya, Mo ni lako cake ki Remocikiliati, ka la'ki qaqa kina; ka na solia o Jiova ki na ligamuni na tui.

¹²A sa kaya vei Mekaia na tamata ka la'ki kaciva, Mo raica, ni sa duavata tikoga na nodra vosa na parofita ni ra sa tukuna na ka vinaka vua na tui; ia me tautauvata mada na nomu vosa kei na nona vosa e dua vei ira, ka mo cavuta na vinaka.

¹³Ia a kaya o Mekaia, Me vaka sa bula o Jiova, au sa na vosataka ga na ka sa kaya na noqu Kalou.

¹⁴Ia ni lako mai vua na tui, ka kaya vua, I Mekaia, me keimami lako li ki Remocikiliati me vala kina se me kakua?

¹⁵A sa kaya vua na tui, Me'u vakabubuluitaki iko vakavica tale, me cavuta kina vei au na ka dina kece ena yaca i Jiova?

¹⁶-A sa kaya o Mekaia, Au sa raici ira kecega na Isireli, ni ra sa dui kabuwacara tu ena veiulunivanua, me vaka na sipi sa sega na kedra i vakatawa; a kaya o Jiova Sa sega na nodra turaga o ira oqo; me ra dui lesu ena vakacegu ki na nodra vale.

¹⁷A sa kaya na tui Isireli vei Josefati, Au a sega li ni kaya vei iko, ni na sega ni parofisaitaka o koya e dua na ka vinaka ena vukuqu, na ka ca ga?

¹⁸A sa kaya o Mekaia, O koya oqo, mo ni rogoca kina na vosa i Jiova: Au a raici Jiova, ni a tiko ena nona i tikotiko vakaturaga, ka ra tiko voleka vua ena i matau kei na mawi o ira kecega na lewe i lomalagi;

¹⁹a kaya o Jiova, O cei ena temaki Eapi na tui Isireli, me lako cake me bale mate mai Remocikiliati? A qai vosa e dua ka kaya e dua na ka, ka dua tale a kaya e dua tale na ka.

²⁰A lako mai e dua na yalo, ka la'ki tu ena mata i Jiova, ka kaya, Oi au ga, ka'u na temaki koya. Ka kaya vua o Jiova, Ena sala cava?

²¹A sa kaya o koya, Au sa na lako yani, ka na la'ki vaka e dua na yalo lasulasu ena gusudra kece na nona parofita. A sa kaya o Jiova, O iko ga o sa na temaki koya, ka o sa na rawata; mo lako yani ka cakava vakakina.

²²Ia oqo, raica, a vakacuruma o Jiova e dua na yalo lasulasu ena gusudra na nomuni parofita oqo; a sa vosataka na ka ca o Jiova me baleti kemuni.

²³A toro voleka mai o Setekaia na luve i Kenana ka sabici Mekaia e baluna, ka kaya, A sala cava sa lako tani kina mai vei au na Yalo i Jiova me vosa vei iko?

²⁴A sa kaya o Mekaia, Raica, o sa na qai kunea ga ena siga o na la'ki curu kina ki na dua na rumu e loma mo vunitaki iko kina.

²⁵A sa kaya na tui Isireli, Mo ni vesuki Mekaia, ka kauti koya tale vei Emoni na kovana ni koro, kei Joasa na luvenitui;

²⁶ka kaya, Sa vosa vakaoqo na tui, Drau biuti la na tamata oqo ki na vale ni veivesu, ka vakalailaitaka na kena kakana kei na mena wai, me yacova ni'u sa lesu tale mai ena vakacegu.

²⁷A sa kaya o Mekaia, Kevaka o ni lesu dina mai ena vakacegu, sa na qai sega ni vosa e gusuqu o Jiova. A sa kaya o koya, Ni rogoca mada oi kemuni kecega na tamata!

Na Mate i Eapi

(1Tui 22.29-35)

²⁸E rau a lako cake ki Remocikiliati o Eapi na tui Isireli kei Josefati na tui Juta.

²⁹A sa kaya vei Josefati na tui Isireli, Au na veisautaka na noqu i sulu ka lako vakalecaleca ki na i valu, ia mo tokara ga o iko na nomu i sulu vakatui. A mani lako vakavuni se vakalecaleca ki na i valu na tui Isireli.

³⁰Ia a vakarota vei ira na nona turaga ni qiqinivalu na tui Siria, ka vaka, Ni kakua sara ni veivala kaya e dua e lailai, se e dua e levu, vei koya duadua ga na tui Isireli.

³¹Ni ra sa raici Josefati o ira na turaga ni qiqinivalu, era sa vakasasataki koya ni ra namuma ni o koya na tui Isireli. Ia sa kaila ena domo levu o Josefati, ka sa vukei koya na TURAGA na Kalou. Sa vakayarayarataki ira tani mai vua na Kalou.

³²Ena gauna ga era raica kina na kavetani ni qiqinivalu ni a sega ni tui Isireli o koya, era a lesu ki muri ka ra sega ni vakasavi koya.

³³Ia sa qai dua na sotia ni Siria sa vanataka na dakaititi ka lautitaki Eapi na tui ena vanua e sema kina na nona i sulu ni valu. Sa tukuna kina vua na draiva ni nona ose ni qiqinivalu; Mo vuki lesu ka kauti au tani mai na vanua ni veiraravui oqo, ni'u sa mavoa.

³⁴A katakata cake na veivaluvaluti ena siga o ya, ia sa vakaukauwataki koya tikoga me duri cake toka ga na tui Isireli ena nona qiqinivalu, me vala kei ira na kai Siria me yacova na yakavi; a qai mate o koya ena dromu ni siga.

2 Veigauna 19

Vunauci Josefati na Parofita o Jeu

¹A lesu bula tale yani ena vakacegu o Josefati na tui Juta ki na nona vale e Jerusalemi.

²A lako yani o Jeu na parofita, na luve i Anani, me la'ki tavaki koya. A sa kaya vei Josefati na tui, E dodonu li mo ni vukei ira na i valavala ca, ka lomani ira era cati Jiova? Ena vuku ni ka oqo, a golevi kemuni yani kina na cudru i Jiova.

³Ia sa kune vei kemuni eso na vinaka. O ni a vakarusa na i vakatakarakara kece ni kalou yalewa o Asera ka ra qarava voli, ka o ni a vakarautaka na lomamuni mo ni vakasaqara na Kalou.

Na Veivakavoui i Josefati

⁴A tiko mai Jerusalemi o Josefati; ka lako tale vei ira na tamata, me vakatekivu mai Perisepa, ka yaco ki na ulunivanua o Ifereimi, ka la'ki kauti ira tale mai vei Jiova na Kalou ni nodra qase.

⁵A lesi ira eso na turaga ni lewa ena vanua, ena veikoro vakabai kecega e Juta, ena veikoro yadua;

⁶a kaya vei ira na turaga ni lewa, Ni vakasamataka vinaka na ka o ni cakava, ni o ni sega ni lewa ena vuku ni tamata, ena vuku i Jiova ga; a tiko kei kemuni o koya ena vakatau lewa.

⁷Ia oqo, me tiko vei kemuni na rerevaki Jiova; ni qarauna na veika o ni cakava, ni a sega ni vukici na dodonu vei Jiova, se me veitotaki, se taura vakabutobuto na i solisoli eso, me vakatanitaka na lewa.

⁸A lesia talega o Josefati e Jerusalemi eso na Livai, na bete, kei ira na qase turaga e Isireli me vakatauca na lewa ena vuku i Jiova, ka lewa na ka eso a veiletitaki. Era a vakaitikotiko e Jerusalemi.

⁹A vakadreta vei ira ka kaya, Ni kitaka vakakina ena rerevaki Jiova ena loma dina, ena loma dodonu talega.

¹⁰Ia ena gauna a kau cake mai kina e dua na ka e veiletitaki mai vei ira na wekamuni ka ra tiko ena veikoro ena vuku ni vakadave dra, ena i vunau se na i vakaro, se i lesilesi kei na lewa, ia mo ni vakavulici ira me ra kakua ni valavala ca ena mata i Jiova me kakua kina ni yacovi ira na cudru, vei ira talega na wekamuni. Ni cakava oqo, o ni na qai sega ni cala.

¹¹Raica, a lewai kemuni ena veika me baleta na qaravi i Jiova o Amaraia na bete levu; ia sa na lewa na ka kecega me baleta na tui o Sepataia na luve i Isimeli na kovana ni mataqali i Juta; ka ra na vakarorogo vua na Livai. Mo ni yalododonu ena veivosaki, ka me tiko mada ga o Jiova kei koya sa dodonu.

2 Veigauna 20

Na Vakacibi i Valu mai na Tokalau

¹Ni oti oqo, era a qai lako mai na luve i Moapi, kei ira na luve i Amoni, ka ra lako vata tiko mai kei ira eso na Amoni, me ra mai veivala kei Josefati.

²Era a vosa vei Josefati eso na tamata, ka kaya, Era sa lako vakaivalu mai vei kemuni e lewe vuqa sara mai Itomi, mai na tai ka dua ni wasawasa; ka raica, era sa tiko mai Eseonitamari oqori o Eniketi.

³A rere o Josefati, ka vakarau me vakasaqarai Jiova, ka kacivaka raraba e dua na lolo vakavanua e Juta taucoko.

⁴Era a soqoni vata na Juta, me ra kerea na veivuke vei Jiova; era a lako mai na veikoro e Juta me ra vakasaqarai Jiova.

⁵A tucake o Josefati vei ira na lewe ni vanua e Juta kei Jerusalemi ena vale i Jiova ena rara vou;

⁶ka kaya, Kemuni Jiova na nodra Kalou na neimami qase, o ni sega li ni Kalou mai lomalagi? O ni sega li ni lewa na veimatanitu kecega ena veivanua? Sa koto e ligamuni na kaukauwa kei na qaqa, ka sega kina ni dua me vorati kemuni rawa.

⁷-Kemuni na neimami Kalou, o ni sa sega li ni vakasavi ira tani na lewe ni vanua oqo e matadra na nomuni tamata na Isireli, ka solia ki na kawa i Epara-ama na nomuni i tokani ka tawa mudu?

⁸Era a tiko kina, ka tara kina e dua na vale tabu me nomuni, ena vuku ni yacamuni, ni ra kaya,

⁹Kevaka sa yaco vei keda e dua na ca, se na i seleiwau se na tau ni lewa, se na veicudruvi, se na mate levu, se na dausiga, keimami na tu ena mata ni vale oqo, e matamuni talega, ni sa tiko na yacamuni ena vale oqo, ka tagi vei kemuni ena dela ni neimami rarawa, o ni na qai rogoca mai, ka veivakabulai.

¹⁰-Ia oqo, ni raica, na luve i Amoni kei Moapi, kei ira mai na ulunivanua o Sia, o ira o ni a sega ni laivi ira na Isireli me vala kei ira, ni ra a lako cake mai na vanua o Ijipita, era a levei ira vakatikitiki, ka sega ni vakacacani ira — raica,

¹¹era a sauma tale vei keda, ena nodra mai vakasavi keda tani mai na nomuni votavota, o ni a solia me keimami taukena.

¹²Oi kemuni na neimami Kalou, o ni na sega li ni vakatau lewa vei ira? Ni sa sega vei keimami na kaukauwa me vorati ira rawa na lewe vuqa oqo era sa lako mai me veivala kei keimami. Keimami sa sega ni kila na ka me keimami kitaka, ia sa rai ga yani vei kemuni na mata i keimami.

¹³Ia ena gauna e loma, era a tu ena mata i Jiova na Juta kecega, kei ira na nodra lalai, na watidra, kei na luvedra.

¹⁴A qai curu na Yalo i Jiova vei Jesieli, na luve i Sakaraia, na makubui Penaia, na luve i Jieli, na luve i Matanaia, e dua na Livai vei ira na luve i Esava, ni a tu vei ira na lewe ni vanua.

¹⁵-A sa kaya o koya, Ni rogoca oi kemuni kecega na Juta kei kemuni na kai Jerusalemi, kei kemuni Josefati na tui: Sa vosa vakaoqo vei kemuni o Jiova, Ni kakua ni rere se taqaya me baleti ira na lewe vuqa oqo, ni sa sega ni nomuni na i valu, ka sa nona ga na Kalou.

¹⁶Ni lako sobu ni mataka, ka la'ki vala kei ira; raica, era na muria cake mai na i cabecabe ki Sisi; ia o ni na kunei ira ena boto ni buca, ena tokalau ni veikau o Jirueli.

¹⁷-Ena sega soti ni vinakati mo ni vala ena i valu oqo; ni tu vakaivalu ga, tu vakadua, ka sarava na qaqa i Jiova ena vukumuni, Oi kemuni Juta, kei Jerusalemi. Ni kakua ni rere, se taqaya; ni lako yani ka veivala kei ira ni mataka, ka na totaki kemuni o Jiova.

¹⁸A vakacuva na uluna o Josefati, ka cuva sobu ki na qele, era a cuva sobu vakakina o ira na kai Juta kecega kei ira na kai Jerusalemi, ena mata i Jiova, ka qaravi Jiova.

¹⁹Era a tucake na Livai, na luve i Koaca, kei na luve i Kora, me ra vakavinavinaka vakadomoilevu sara vei Jiova na nodra Kalou na Isireli.

²⁰Era a sou ena mataka, ka lako yani ki na veikau o Tiko; ia ni ra lako tiko yani, a tucake o Josefati ka kaya, Ni rogoci au oi kemuni na Juta kei kemuni na kai Jerusalemi! Ni vakabauti Jiova na nomuni Kalou, ka o ni na

vakataudeitaki kina; ni vakadinati ira na nona parofita, mo ni na cakacaka yaco kina.

²¹Ni veivosaki oti kei ira na tamata, a lesia na tui eso vei ira na daunivakatagi me ra daramaka na nodra i sulu tabu ka liutaka na tayabe e matadra na lewe ni mataivalu, ka lagata na sere: Me da vakavinavinaka vei Jiova, Ni sa tudei ka tawa mudu na nona yalololoma.

²²Ni ra tekivu laga sere ka vakavinavinaka, a sa vakatubura o Jiova e dua na tiko yavavala ena kedra maliwa na veimataivalu era kabai ira mai na Juta.

²³O ira na Amoni kei na Moapi era a mokuti ira na lewe ni mataivalu ni Itomi se o ira na kai Ului Sia, ka vakarusai ira. Ni ra vakamatei ira oti na kai Sia, era sa qai veivakamatei ga vakataki ira.

²⁴Ia ni ra yaco yani na Juta ki na valeniyadra sa vakarewa i cake ka tiko ena vanua lala, era sa qai rai yani vei ira na meca ka raica ni ra sa veibikabikai tu na yago ni mate e dela ni qele. E a sega ni dua na tamata me dro bula rawa.

²⁵Ia ni sa toso yani o Josefati kei ira na nona tamata me ra kauta mai na i toki ni valu, era a kunea e vuqa sara na bulumakau, na i yau, na i sulu, kei na veika yaga tale eso. A taura e tolu na siga na nodra kumuna vata tiko na i toki ni valu, ia sa rui sivia na kena levu ka ra mani sega kina ni kauta lesu kece.

²⁶Ena i kava ni siga, era a qai soqoni vata yani ena Buca o Beraka ka vakalagilagi Jiova mai kea ena vuku ni veika a vakayacora. Sa i koya oqo na vuna sa vakatokai kina na tikina o ya me Buca o Beraka me yacova na siga oqo.

²⁷A liutaka na i lakolako lesu i Juta o Josefati ena reki, baleta ni a vakarusai ira na kedra meca o Jiova.

²⁸Ni ra yaco yani ki Jerusalemi, era a tayabe yani ki na Valenisoro kei na domo ni vakatagi mai na api kei na davui.

²⁹A sa tarai ira na veimatani kecega na yalo ni rerevaka na Kalou ena gauna era rogoca kina na nona a vakarusa o Jiova na kedra meca na Juta.

³⁰A sa yaco na tiko sautu ena dela ni veiliutaki vakatui i Josefati, ni sa taqomaki koya na Kalou ena veiyasana.

Na i Cavacava ni Veiliutaki i Josefati
(1Tui 22.41-50)

³¹A sa yaco me tui Juta o Josefati ni sa yabaki 35, ka veiliutaki mai Jerusalemi me yabaki 25. Na yaca i tinana o Asupa, na luve i Sili.

³²Me vaka na i valavala i Asa na tamana, sa dau vakayacora o koya na ka e dodonu ena mata i Jiova,

³³ia sa sega ga ni vakarusa laivi na veivanua ni sokalou ki na kalou tani. Sa sega talega ni ra vagolea taucoko na lomadra na tamata ki na kena qaravi na Kalou ni nodra qase.

³⁴Na veika taucoko sara sa vakayacora o Josefati, mai na i tekivu ni nona veiliutaki vakatui ki na kena i cavacava, sa volai tu ena i *Vola Tukutuku i Jiu na Luve i Anani*, ka oqo e tiki ni *Kedra i Vola Tukutuku na Tui Isireli*.

³⁵Ia ena dua na gauna e muri, sa qai cakava e dua na veidinadinati o Josefati kei Easaia na tui Isireli, o koya sa kitaka e levu na i tovo vakasisila.

³⁶E rau a duavata ena cakacaka ni ta waqa me soko ki Tasisi, ka toka na nodrau volau ni ta waqa mai Esionikeperi.

³⁷E a qai parofisai o Iliesa na luve i Totavau mai na koro o Maresa, ka vakasalataki Josefati, ka kaya, Ena vuku ni nomu veidinadinati kei Easaia, ena vakarusa kina o Jiova na veika kece sara o sa cakava. Era a qai voca kece na waqa, ka sega ni soko rawa ki Tasisi.

2 Veigauna 21

O Jiorami na Tui Juta
(2Tui 8.16-24)

¹A bale ka moce kei ira na nona qase o Josefati, ka bulu kei ira ena koro i Tevita. A lewa o Jiorami na luvena me kena i sosomi.

²A sa tiko eso na taci Jiorami, o iratou na luve i Josefati na tui Juta: o Asaraia, o Jieli, o Sakaraia, o Asaraia, o Maikeli vata kei Sefataia.

³A sa solia vei iratou o tamadratou na i solisoli levu, na siliva na koula, na ka talei eso, kei na veikoro lalai eso e Juta; ia a solia ga na matanitu vei Jiorami baleta ni sa nona ulumatua.

⁴Ni sa cabeta cake na i tikotiko vakatui o Jiorami ka sa vakataudeitaki kina, a qai vakamatei iratou kece na tacina ena i seleiwau, kei na so talega na vakaillesilesi e Isireli.

⁵A sa yabaki 32 o Jiorami ni sa buli me tui, ka a veiliutaki voli vakatui e Jerusalemi me yabaki walu.

⁶A sa muria ga na nodra i valavala ca na tui Isireli o koya, me vaka era a kitaka na mataqali i Eapi; ni a watina na luve i Eapi. A sa dau vakayacora na i valavala ca o koya ena mata i Jiova.

⁷-Ia sa sega ga ni vakarusa na mataqali i Tevita o Jiova ena vuku ni nodrau veiyalayalati kei Tevita, me vaka ni a yalataka me solia vua e dua na cina, vei ira talega na luvena ka tawa mudu.

⁸-A vuki tani o ira na kai Itomi ena nona gauna, me ra kakua ni qali vei ira na Juta, era a bulia vakai ira ga e dua na nodra tui.

⁹A lako yani o Jiorami kei ira na nona turaganivalu, na nona qiqinivalu kecega; a tucake ena bogi, ka ravuti ira na kai Itomi era a vakavolivoliti koya kei ira na turaga ni nona qiqi ni valu.

¹⁰Era a vuki tani na kai Itomi me ra kakua ni qali vei ira na Juta ka yacova na siga edaidai. Ena gauna vata o ya, a vuki tani talega kina o Lipina me kakua ni qali vua, ni a biuti koya o Jiova na Kalou ni nodra qase.

¹¹A cakava talega na veitikina cecere ena vanua veidelana e Juta, ka vakauqeti ira na kai Jerusalemi me ra talaidredre, ka me lako sese o Juta.

¹²A yaco yani vei Jiorami e dua na i vola i Ilaijia na parofita, ka vaka, Sa vosa vakaoqo o Jiova, na Kalou i Tevita na nomuni i tubutubu, Me baleta ni o ni sa sega ni muria na i valavala i Josefati na tamamuni, se na i valavala i Asa na tui Juta,

¹³o ni sa muria ga na nodra i valavala na tui Isireli, ka kauti ira na Juta kei ira na kai Jerusalemi ki na i valavala ni tawa dina, me vaka na nodra i valavala na mataqali i Eapi ni ra a kauti ira na Isireli ki na i valavala tawa dina, ka o ni a vakamatei iratou talega na tacimuni, e ratou mataqali i tamamuni, ka ratou tamata vinaka cake mai vei kemuni;

¹⁴raica, ena vakataka mai o Jiova e dua na mate levu vei ira na nomuni tamata, na luvemuni, na watimuni, kei na veika kece o ni taukena,

¹⁵ia, ena tauvi kemuni e dua na mate bibi sara, ni na tauvi mate kina na nomuni wawa, ka na lutu tani tiko mai na wawa ena vuku ni mate o ya, ena veisiga.

¹⁶A vakauqeta talega o Jiova na lomadra na kai Filisitia, kei ira na kai Arapea, era tiko voleka vei ira na kai Eciopea, me ra veivala kei Jiorami.

¹⁷Era a cabe cake mai ki Juta ka curuma vakaukauwa vakaivalu, era a kauta tani na i yau kecega era sa kunea ena valenitui, kei iratou na luvena tagane, iratou na watina, ka sega tale ni vo vua na tui e dua na luvena tagane ka vakavo duadua ga o Jioasi, o koya ka gone duadua sara.

¹⁸Ni sa oti na ka kece oqo, a qai vakatubura o Jiova e dua na mate mosimosi ena wawa ni kete i Jiorami, ka sa sega na kena i wali.

¹⁹Ia ena toso ni gauna, ni oti e rua na yabaki, a qai lutu mai ki tuba na nona wawa na tui ena vuku ni mate bibi ka tauvi koya, ka mate kina ena dua na mate mosimosi sara. Era a sega ni tuva buka na nona tamata me rokovi kina, me vaka na kena ka tuva me baleti ira na nona qase.

²⁰E a buli taumada me tui o Jiorami ni sa yabaki 32 ka veiliutaki vakatui voli e Jerusalemi me walu na yabaki. A sa sega sara ni dua me bau tagi se vakaisaisa ena nona mate. Era a buluti koya ena Koro i Tevita, ia ka sega ga ni vakotori na yagona ena sau tabu.

2 Veigauna 22

O Easaia na Tui Juta (2Tui 8.25-29; 9.21-28)

¹A sa liutaka eso na kai Arapea e dua na vakacibi i valu ka vakamatei kina o ira kece na luve i Jiorami tagane era qase cake, ka vo duadua o Easaia, o koya e gone sara. Era a buli Easaia me tui o ira na lewenivanua e Jerusalemi, me sosomitaki tamana.

²A sa yabaki 22 o Easaia ena gauna e buli kina me tui, ka veiliutaki mai Jerusalemi me yabaki dua. Na yaca i tinana o Acalaia na makubui Omirai.

³E a muria talega o Easaia na i valavala ni vuvale i Eapi; ni a dau vakasalataki koya o tinana me cakava na ka ca.

⁴A sa dau kitaka na i tovo vakasisila ena mata i Jiova, me vakataki ira na lewe ni vuvale i Eapi; ka ni ra a qai nona daunivakasala o ira na vuvale oqo i Eapi ena gauna e mate kina o tamana, ka la'ki vakavuna na torosobu ni nona bula.

⁵Ena nona muria na nodra i vakasala, sa la'ki veitokoni kina vei Jiorami na luve i Eapi na tui Isireli me rau valuti Eseeli na tui Siria mai Remocikiliati. Era a vakamavoataki Jiorami kina ena valu o ya na kai Siria.

⁶A sa lesu tale o Jiorami ki na koro levu o Jesireli me la'ki vakabulabula kina, ka a la'ki sikovi koya e kea o Easaia.

⁷Ia sa vakatulewataka na Kalou me na yaco na rusa vei Easaia ena gauna e la'ki veisiko kina vei Jiorami. Ni yaco yani o Easaia vei Jiorami, sa qai vakasaurarataki rau e dua na tamata ka yacana o Jeu na luve i Nimesai, o koya ka sa lumuta oti o Jiova me vakawabokotaka na vuvale i Eapi.

⁸Ena kena vakayacori na lewa ni Kalou ki na i tikotiko vakatui, a sota sara o Jeu kei iratou na i vakalesilesi mai Juta vata kei iratou na luvedratou na taci Easaia ka ra a veitomani voli mai kei Easaia ena veisiko, ka vakamatei ira.

⁹A sa vakasaqarai Easaia o Jeu, ka la'ki vesuki koya mai ni a vuni tiko mai Samaraia, ka vakamatei koya. Ia era a la'ki buluta na yagona baleta ni ra doka vakalevu na tukana o Josefati na tui, ena vuku ni nona a qaravi Jiova ena yalona taucoko. Ia sa sega tale ni qai vo e dua vei ira na lewe ni vuvale i Easaia me rawa ni veiliutaki vakatui.

O Acalaia na Ranadi e Juta

(2Tui 11.1-3)

¹⁰Ia oqo ni a raica o Acalaia na tina i Easaia, ni a mate na luvena, a cavutu ka vakamatei ira kecega na kawa vakatui ena mataqali i Juta.

¹¹A kauti Joasa na luve i Easaia o Jiosapeci na luvena yalewa na tui, ni a butakoci koya lo mai vei ira na luvenitui, ka ra vakarau tiko me ra la'ki vakamatei, ka kauti rau kei na nona i meimei ki na dua na rumu ni yaya ni moce. A vunitaki koya vaka oqori o Jiosapeci na luve i Jiorami na tui, na wati Jioiata na bete, me baleta ni ganei Easaia o koya, ka vunitaki koya matua mai vei Acalaia, me kakua ni vakamatei koya;

¹²a tiko vei ira ka yabaki ono, ena vale i Jiova, ni liutaka tiko na vanua o Acalaia.

2 Veigauna 23

Na Kovei ni Tutu nei Acalaia

(2Tui 11.4-16)

¹Ena i kavitu ni yabaki, ni oti na nona wawa koto me ono na yabaki, a sa doudou o Jioiata me cakava e dua na ka. A sa cakava e dua na veiyalayalati kei iratou e lewe lima na i liuliu vakaivalu, o ya o Asaraia na luve i Jiorami, o Isimeli na luve i Joanani, o Asaraia na luve i Opeti, o Mesa na luve i Ataia, kei Ilisafati na luve i Sikiri.

²E ratou a veilakoyaki e Juta, ka vakasoqoni ira vata na Livai mai na veikoro kece e Juta, kei ira na nodra qase na veimataqali na Isireli, era a lako mai ki Jerusalemi.

³-Era a veiyalayalati kei na tui na i soqosoqo taucoko ena Vale ni Kalou. A sa kaya vei ira o Jioiata, Ni raica, oqo na luvenitui! Laiva me lewa o koya, me vaka a vosataka o Jiova me baleti ira na luve i Tevita.

⁴Oqo na ka mo ni kitaka: Mo ni wase tolu oi kemuni na bete, kei kemuni na Livai ka sega ni vakaitavi ena siga ni vakacecegu, me dua na i katolu me ra dauyadrava na matamata ni valenisoro,

⁵ka dua na i katolu me ra tiko ena valenitui, ka dua tale me ra vakaitavi ena Matamata ni Yavu; ka ra na tiko kece na tamata ena lomanibai ni vale i Jiova.

⁶Me kakua sara ni dua me curu ki na loma ni vale i Jiova ka vakavo ga o ira na bete kei ira na Livai era sa veiqaravi tiko. Era sa rawa ga ni ra curu ki loma, baleta ni ra vakasavasavataki, ia o ira kece na vo ni tamata me ra vakarorogo ga ki na lewa i Jiova ka tiko ga e tautuba.

⁷Ia era a yadra vakavolivolita na tui na Livai, ka me ra dui taura yadua tu e ligadra na nodra i yaragi; ia o koya ga sa curuma yani na loma ni vale ena vakamatei. Ni tiko kei koya na tui ena veivanua kecega e lako kina.

⁸Era a kitaka na Livai kei ira kece na Juta me vaka na ka kecega a vakarota o Jioiata na bete. Era a dui kauti ira na nodra tamata, o ira me ra cegu ena vakaitavi ena Siga ni Vakacecegu, ni a sega ni sereki ira o Jioiata na bete.

⁹A solia o Jioiata na bete vei ira na turaga ni yayadrau, na moto, kei na i sasabai lelevu, lalai i Tevita na tui ka ra tu ena Vale ni Kalou;

¹⁰a lesi ira na tamata kece me ra yadrava na tui, na tamata yadua me ra dui taura na nona i yaragi mai na ceva ki na vualiku ni vale tabu, ka wavokita na i cabocabonisoro kei na Vale ni Kalou.

¹¹A qai kauti koya mai na luvenitui, ka vakaisalataki koya ena i sala vakatui, ka solia vua na i vola ni vunau; ka qai kacivaka raraba ni sa buli me tui. A lumuti koya o Jioiata kei ira na luvena, ka kaya, Me bula balavu na tui,

¹²Ia ni rogoca o Acalaia na domo ni maue ni tamata, ni ra cici, ka vakarokorokotaka na tui, a lako yani vei ira na tamata ena vale i Jiova;

¹³a rai yani o koya, ka raica, a duri tu na tui ena nona i tutu ena katuba, vata kei ira na turaga kei ira na dauuvu davui voleka vua na tui, ka ra veirekitaki tiko o ira kece na lewe ni vanua, ka ra uvu davui tiko, kei ira talega na dausere ka ra taura na i vakatagi domo vinaka, ka ra liutaka tiko na sere ni vakavinavinaka. A qai dresulaka na nona i sulu o Acalaia, ka kacivaka, Na vere! Na vere!

14A qai lewa o Jioiata na bete me ra lako yani na turaga ni yayadrau, ka kaya, Ni kauti Acalaia tani mai vei ira na tamata; ia kevaka sa muri koya e dua na tamata, me vakamatei ena i seleiwau. Ni sa kaya na bete, Me kakua ni vakamatei o koya ena vale i Jiova.

15Era a tauri Acalaia; ia ni sa yaco o koya ki na nodra matamata na ose ena valenitui, era a qai vakamatei koya kina.

16A cakava na veiyalayalati o Jioiata kei ira kece na tamata, kei koya na tui, me ra tamata i Jiova.

17Era a qai lako kece na tamata ki na burekalou i Peali, ka basuraka sobu, ka basuraka vakamatailalai na nona i cabocabo ni soro, kei na nona veimatakau, ka ra vakamatei Matani na bete i Peali ena mata ni cabocabonisoro.

18A lesi ira na tamata o Jioiata me ra yadrava na vale i Jiova, ka ra vakarorogo vei ira na bete vaka-Livai, kei ira na Livai a lesi ira o Tevita me ra qarava na vale i Jiova, me ra cabora na i soro kama vei Jiova, me vaka a volai ena vunau i Mosese, veimaraautaki ka seresere me vaka na i vakaro i Tevita.

19A lesi ira na i vakatawa me ra tiko ena matamata ni vale i Jiova, me kakua ni curu kina e dua sa sega ni savasava ena vuku ni dua ga na ka.

20A kauti ira na kavetani, kei ira na turaga, nodra kovana na tamata, kei ira kece na lewe ni vanua, ka kauti koya sobu mai na tui mai na vale i Jiova, era a curuma na matamata ni koro e cake ki na valenitui. Era a vakatikora na tui ena i tikotiko vakaturaga vakatui.

21Era a reki ka marau na lewe ni vanua, ka vagagalu na koro, ni a vakamatei o Acalaia ena i seleiwau.

2 Veigauna 24

O Joasa na Tui Juta

(2Tui 12.1-16)

¹A buli o Joasa me tui ni a qai vitu na nona yabaki ni bula, a veiliutaki tiko mai Jerusalemi, ka vasagavulu na yabaki. Na yaca i tinana o Sipia mai Perisepa.

²A cakava o Joasa na ka e dodonu ena mata i Jiova ena gauna kecega a bula kina o Jioiata na bete.

³A vakawatitaki koya o Jioiata kei rau e rua na yalewa, ka vakatubura eso na luvena tagane kei na so na luvena yalewa.

⁴Ni oti na ka oqo, a nanuma o Joasa me vakavinakataka tale na vale i Jiova.

⁵A vakasoqoni ira vata na bete kei ira na Livai, ka kaya vei ira, Ni lako yani ki na nodra veikoro na Juta, ka kumuna mai na i lavo mai vei ira kece na Isireli me vakavinakataka tale kina na vale ni nomuni Kalou, ia mo ni cakava vakatotolo na ka oqo. Ia era a sega ga ni vakatotototaka na Livai.

⁶-A kacivi Jioiata na bete liu, na tui, ka kaya vua, A cava o sega ni tarogi ira kina na Livai se cava, na vuna era a sega tiko kina ni ra la'ki kauta mai Juta kei Jerusalemi na i vakacavacava ka a lavaka o Mosese, na i talatala i Jiova, ki na i soqosoqo ni Isireli ena vuku ni vale ka tu kina na i vunau?

⁷Ni ra curuma vakaukauwa yani na Vale ni Kalou o ira na luve i Acalaia na yalewa ca o ya, ka taura kina na veika vakatabui ka a vakacabori ena vale i Jiova me solia vei ira na Peali.

⁸Era a cakava e dua na kato, ni a vakaroti ira kina na tui, ka ra vakatikora e tautuba mai na matamata ni vale i Jiova.

⁹Era a kacivaka raraba ena veiyasana vaka-Juta kei Jerusalemi, me kau mai vei Jiova na i yau ka a lavaka o Mosese na i talatala ni Kalou vei ira na Isireli ena vanua dravuisiga.

¹⁰Era a marau kece na turaga, kei ira kece na lewe ni vanua, ka ra kauta mai na nodra i vakacavacava ka biuta ki na kato, me yacova sara ni soli oti.

¹¹Ia ni ra a kauta mai na kato na Livai vei ira ka a lesi ira na tui, era raica ni levu sara na i lavo era kumuna ena kato, e rau a dau lako mai na nona

vunivola na tui, kei na tamata ni bete levu, ka vakalala na kato, ka kauta tale ki na kena i tutu. Era a cakava vakakina ena veisiga, ka levu sara na i lavo a kumuni kina.

¹²E rau a solia na i lavo oqo na tui kei Jioiata vei ira era a lewa na cakacaka ena vale i Jiova; a qai nodra i tavi me ra saumi ira na matai ni vatu, kei na matai ni kau ka vakakina o ira na matai ni kaukamea kei na parasa, me ra vakavinakataka na vale i Jiova.

¹³Era a cakacaka na matai, ka toso vinaka na cakacaka ni vakavinakataki vale ena cakacaka ni ligadra, ka vakacavari vakavinaka na vakavinakataki ni Vale ni Kalou me vaka ena kena i tutu dina, e liu.

¹⁴Ia ni ra vakaotia, era a qai kauta tale mai vua na tui kei Jioiata na i lavo a vo, ka me caka kina na i yaya ni vale i Jiova, na i yaya ni qaravi ni cakacaka, kei na vakacaboisoro, na i tutu ni ka boi vinaka, na bilo koula kei na bilo siliva. Era a vakacabora tiko eso na i soro kama ena vale i Jiova ena veisiga kecega i Jioiata.

¹⁵Ia a qase mai o Jioiata, ka dede sara na nona gauna ni bula, a qai mate; a yabaki dua na drau tolusagavulu na dede ni nona bula, ena siga a mate kina.

¹⁶Era a buluti koya ena koro i Tevita, ka bulu vata kina kei ira na tui, baleta ni a caka vinaka e Isireli o koya, ka vakakina vua na Kalou kei na nona mataqali.

¹⁷Ia ni sa mate o Jioiata, era a lako mai na turaga ni Juta, ka mai vakarokoroko vua na tui, ka ciqomi ira o koya.

¹⁸Era a biuta na vale i Jiova na Kalou ni nodra qase, ka qarava na kalou yalewa ni veikau kei na nodra matakau. A yaco na cudru vei ira na Juta kei ira mai Jerusalemi me baleta na nodra valavala cala oqo.

¹⁹Ia a tala eso na parofita o koya, me la'ki vakalesui ira tale vei Jiova; era a beitaki ira ena vuku ni nodra i valavala, ka bese ga ni rogoci ira.

²⁰-A curu na Yalo ni Kalou vei Sakaraia na luve i Jioiata na bete; ka tu cake vei ira na tamata, ka kaya, Sa vosa vakaoqo na Kalou, A cava li o ni sa

vakacacana kina na vunau i Jiova, ka dredre kina na tiko vinaka? E baleta ni o ni sa biuti Jiova, ka sa biuti kemuni talega o koya.

²¹Ia era a bukia na kena vere, ni a vakarota na tui me ra vakaviriki koya ena watu ena rara ni vale i Jiova.

²²Ia a sega mada ga ni bau nanuma o Joasa na tui na nona dau cakacaka ena yalodina ki vua o Jioiata, na tama i Sakaraia; ia sa vakamatei luvena ga. Ia ni vakarau mate o Sakaraia, a kaya cake mai, Me raica o Jiova na ka o sa cakava oqo, ka sauma lesu vei iko!

Na i Cavacava ni Veiliutaki i Joasa

²³Ia ena mua ni yabaki o ya, a lako cake mai na nodra mataivalu na kai Siria me vala kei Joasa. Era a lako mai ki Juta kei Jerusalemi, era a mokuti ira kecega na vakaillesilesi vei ira na lewe ni vanua, ka vakauta na nodra i yau, na i toki ni valu ki Tamasiko vua na nodra tui.

²⁴E dina ni ra lewe lailai wale na mataivalu ni Siria era a lako mai, ia a solia ki ligadra o Jiova e dua na mataivalu levu nodra na Juta, baleta ni ra biuti Jiova, na Kalou ni nodra qase. A vakaoqo na kena soli na lewa vei Joasa.

²⁵Ia ni ra lako tani mai vei, Joasa ka laivi koya ni a sa vuetaki vakaca sara, era a qai buki kena vere na tamata era a qaravi koya tiko me saumi kina na dra ni luve i Jioiata na bete, ka ra vakamatei Joasa ena nona i mocemoce. A mate o Joasa; ka ra buluti koya ena koro i Tevita, ia a sega ga ni bulu o koya ena nodra i bulubulu na tui.

²⁶Ia o rau na bukiveretaki koya o Sapatu na luve i Semeaca, e dua na yalewa ni Amoni, kei Jiosevata na luve i Semerice e dua na yalewa ni Moapi.

²⁷Ia na i vakamacala me baleti ira na luvena tagane, kei na i colacola bibi ka bikai kina, kei na kena vakavinavinakataki tale na Valenisoro, a volai tu ena i vakamacala ni Kedra i Vola na Tui. A buli me tui o Amasaia na luvena me kena i sosomi.

2 Veigauna 25

O Amasaia na Tui Juta (2Tui 14.2-6)

¹A sa 25 na yabaki ni bula i Amasaia ni a buli me tui, ka veiliutaki mai Jerusalemi me 29 na yabaki. Ia na yaca i tinana o Jioatani mai Jerusalemi.

²A cakava na ka dodonu o koya ena mata i Jiova, ia a sega ga ni vinaka taucoko na yalona.

³Ia ni tudei ki ligana na kaukauwa vakatui, a qai vakamatei rau na tamata ka rau a labati tamana o Joasa na tui.

⁴-Ia a sega ni vakamatei iratou na luvedrau, me vaka ga na ka a volai ena i vunau i Mosese, ena tikina a vakarota kina o Jiova ka kaya, Era na sega ni vakamatei na tama ena vukudra na luvedra, se me ra vakamatei na gone ena vukudra na tamadra; ia ena mate ga na tamata yadua ena vuku ni nona i valavala ca.

Na Valuti nei Itomi

(2Tui 14.7)

⁵A vakasoqoni ira vata na Juta o Amasaia ka lesi ira ena nodra i wasewase vakayavusa me ra komada ni yayaudolu kei na yayadrau me baleti Juta kei Penijamini taucoko. A wiliki ira o koya era yabaki ruasagavulu na nodra bula ka lako cake, ka kunea ni ra sa lewe 300,000 na tamata vinaka ni valu, ka ra sa kila na tauri moto kei na i sasabai.

⁶A sa la'ki saumi ira talega mai e lewe 100,000 na bati qaqa ni Isireli ka rauta ni 3,4000 na kilokaramu na siliva na kedra i sau.

⁷Ia a sa lako mai e dua na tamata ni Kalou, ka kaya, Kemuni na tui, me ra kakua ni lako vata kei kemuni na nodra mataivalu na Isireli, ni sa sega ni tiko kei ira kece na Ifereimi oqo o Jiova.

⁸Ia kevaka o ni nanuma ni o ni na kaukauwa vakaivalu ena sala oqo, ena vakabalei kemuni na Kalou e matadra na meca, ni sa tiko ga vua na Kalou na kaukauwa me veivuke, se me veivakabalei talega.

⁹A sa kaya o Amasaia vua na tamata ni Kalou, Ia, ena qai vakaevei na siliva ka'u sa solia oti ki na nodra mataivalu na Isireli? A qai sauma na tamata ni Kalou ka kaya, Sa rawa vei Jiova me sauma lesu vakalevu cake sara vei kemuni.

¹⁰A sa qai vakasukai ira lesu na mataivalu mai vei ira na Ifereimi o Amasaia, me ra lesu ki na nodra veivale. Ia era a cudruvi ira vakalevu sara kina na Juta, ka ra lesu yani ki na nodra veivale ena cudru waqawaqa.

¹¹A sa vakaukauwataki koya me yalo doudou o Amasaia, ka liutaki ira yani na nona tamata; a sa lako yani ki na Buca ni Masima ka ravuti ira ka vakamatea e lewe 10,000 na sotia ni Itomi.

¹²Era a qai vesuki ira bulabula talega e lewe 10,000 na tamata, ka ra kauti ira cake ki na dela ni uluvatu ena koro o Sela ka qai viritaki ira sobu mai kina, me ra raramusumususu ka mate ena veivatuvatu e ra.

¹³Ia o ira na lewe ni mataivalu ni Ifereimi ka vakasukai ira o Amasaia me ra kakua ni lako vata ki na i valu, era a qai ravuravu ena nodra veikoro na Juta, me vakatekivu mai Samaria me yaco ki Peci Oroni; era a vakamatea e lewe 3,000 na tamata ka kauta e levu sara na i toki.

¹⁴Ia ni lesu mai o Amasaia mai na nona ravuti ira na kai Itomi, a kauti ira talega mai eso na nodra kalou na kai Sia, vakaduri ira cake me nodra kalou, qaravi ira, ka cabora na i soro eso vei ira.

¹⁵Ia ni vaka tu oqo, a cudruvi Amasaia o Jiova, tala vua e dua na parofita, ka kaya vua, A cava li o ni la'ki goleva kina na nodra kalou na tamata ka sega ni rawa me vakabulai ira na nodra tamata mai na ligamuni?

¹⁶Ia ni vosa tiko o koya, a qai sauma na tui ka kaya, E a keitou lesi iko beka li mo dua vei ira na lewe ni matabose vakatui? Tikolo mada! A cava na vuna me keitou vakamatei iko kina? E a qai tiko lo na parofita, ia ni bera ni tiko lo sa kaya taumada, Ia oqo au sa qai kila ni sa loma ni Kalou me vakarusai kemuni, baleta ni o ni sa kitaka na ka oqo, ka sega ni vakarorogo ki na noqu i vakasala.

Vakadrukai Juta o Isireli

(2Tui 14.8-20)

¹⁷A sa bucina e dua na i naki vere me baleti Isireli o Amasaia na tui Juta kei ira na nona daunivakasala. Sa qai vakauta na nona i tukutuku vei Joasa na tui Isireli, na luve i Jioasi ka makubui Jeu, ni sa bolei koya me rau vala.

18E a vakau i tukutuku lesu mai o Joasa na tui Isireli vei Amasaia na tui Juta, ka kaya, Ena dua na gauna, a vakau i tukutuku e dua na kau vakavotona ni Lapanoni ki na dua na kau sitari ni Lapanoni, ka kaya, Mo solia mada mai na luvemu yalewa me vakawati kei na luvequ tagane. Ia sa lako mai e dua na manumanu kila ni Lapanoni ka buturaka sobu na kau vakavotona.

19O iko Amasaia o sa dokadokataka na nomu sa ravuti ira oti na kai Itomi, ia au sa vakasalataki iko mo tiko ga e vale. A cava li o via vakavu ca kina, ni na kauta ga mai na leqa vei iko kei ira na Juta?

20Ia sa bese ni vakarorogo o Amasaia. A sa lewa ni Kalou me na vakadrukai o Amasaia, baleta ni a goleva na kalou ni Itomi.

21A sa lako cake o Joasa na tui Isireli ka valuti Amasaia na tui Juta. E rau a veiqedravu mai Peci Semesi ena vanua o Juta.

22A vakamalumalumutaki ira na Juta o ira na Isireli, ka ra dui veiseyaki na tamata yadua ki na nona vale.

23A vesuki Amasaia na tui Juta o Joasa na tui Isireli, ka kauti koya ki Jerusalemi. Mai kea, a sa basuraka sobu kina na bai kei Jerusalemi me vakatekivu mai na Matamata kei Ifereimi ki na Matamata ki Tutuna, ka voleka ni 200 na mita na kena balavu.

24A taura o Joasa, na tui Isireli, na koula kei na siliva kecega, kei na i yaya a kunea ena Vale ni Kalou, a taura talega o koya na i yau ena valenitui, vesuki Opeti Itomi kei ira na tamata, ka lesu yani ki Samaria.

25A bula tiko me yabaki tini kalima tale o Amasaia na luve i Joasa na tui Juta, ni oti na nona mate o Joasa, na luve i Jioasi na tui Isireli.

26Ia na vo ni cakacaka i Amasaia, mai na kena i vakatekivu, ki na kena i otioti, era sega li ni volai ena Kedra i Vola na Tui Juta kei Isireli?

27Me vakatekivu mai na gauna a gole tani kina mai vei Jiova, era a buki kena vere mai Jerusalemi, ka dro o koya ki Lakisi. Ia era a qai muri koya ki Lakisi, ka vakamatei koya mai kea.

²⁸Era a vakavodoki koya mai ena ose; ka la'ki bulu vata kei ira na nona qase ena koro i Tevita.

2 Veigauna 26

O Usaia na Tui Juta

(2Tui 14.21-22; 15.1-7)

¹Era a qai kauti Usaia o ira kece na Juta, ni se qai yabaki tinikaono, ka buli koya me tui me i sosomi kei Amasaia na tamana.

²A sa qai tara vou tale o Usaia na koro o Eloci me nodra na Juta ni sa mate oti na tamana o Amasaia na tui.

³A sa tekivu veiliutaki vakatui o Usaia ni sa yabaki tinikaono, ka veiliutaki voli e Jerusalemi me 52 na yabaki. Na yaca i tinana o Jikolaia mai Jerusalemi.

⁴A caka dodonu o koya ena mata i Jiova, me vaka na ka sa cakava o Amasaia na tamana.

⁵A sa vakadeitaka e lomana me vakasaqarai Jiova ena dela ni gauna i Sakaraia, o koya ka vakavulici koya me rerevaka na Kalou; ka veigauna kecega sa vakasaqarai Jiova kina, a sa vakasaututaki koya na Kalou.

⁶A lako yani o Usaia, ka vala kei ira na kai Filisitia, ka basuraka sobu na bai mai Kaca, na bai mai Japine, kei na bai mai Asitoti; ka tara eso na koro mai Asitoti, kei na veivanua eso ena kedra maliwa na kai Filisitia.

⁷A vukei koya na Kalou ena nona vala kei ira na kai Filisitia, kei ira na kai Arapea ka ra tiko mai Kuripeali, kei ira na luve i Maoni.

⁸Era a soli i vakacavacava vei Usaia o ira na luve i Amoni, ka kuruseti na kena i rogorogo me yaco sara ki na i yalayala kei Ijipita, ni a kaukauwa cake sara mai o koya.

⁹A sa vakaukauwataka na bai vakaivalu i Jerusalemi o Usaia ena nona tara eso na vale ni yadra balabalavu ena Matamata ki Tutuna, kei na Matamata ni Buca, kei na tikina e la'ki gole kina na bai.

¹⁰A tara talega o Usaia eso na vale ni yadra balabalavu ena vanua lala ka kelia eso na drano wai, baleta ni sa levu sara na nona bulumakau ena vanua bucabuca o Sepela. Ena vuku ni nona dau taleitaka na vakayagataki qele, a sa vakauqeti ira na tamata me ra teivaka na vaini ena veidelana ka vakayagataka na veivanua bulabula ena teitei.

¹¹A sa tiko talega e dua na mataivalu levu i Usaia ka ra sa tu vakarau ki na i valu. A kena i tukutuku kece e rau sa vola na vunivola o Jieli kei Meesea, ka rau koto ena ruku ni veiliutaki i Enanaia, e dua na nona turaganivalu na tui.

¹²A kedra i wiliwili na turaganivalu ka vei qaravi ena loma ni mataivalu era lewe 2,600.

¹³Era tiko ena rukudra na turaganivalu e lewe 307,500 na sotia qaqa vakaivalu me ra vukea na tui me valuti ira na meca.

¹⁴A vakarautaka vei ira na lewe ni mataivalu o Usaia na i sasabai, na moto, na i sala ni vala, na i sulu kaukamea ni seredra, na dakaititi, kei na vatu ni veirabo.

¹⁵Era sa buli yaragi vou na tamata cakacaka vakamatai i Usaia mai Jerusalemi, ka okati kina na i yaragi ni vanataki moto kei na vatu lelevu, ka me vanataki oqo mai na vale ni yadra e cake kei na veitutu ni bai kaukauwa. A sa kuruseti na veivanua na i rogorogo ni yacana na tui, ni sa vukei vakalevu me yacova ni sa kaukauwa sara.

Na Dokadoka kei na Viavialevu

¹⁶Ia ni sa kaukauwa sara o Usaia na tui, a sa tubu cake na nona viavialevu, ka sa vakavuna oqo na nona rusa. E a beca na i tuvatuva i Jiova na nona Kalou ena nona a curuma yani na Valenisoro me vakama na ka boi vinaka ena dela ni cabocarbonisoro.

¹⁷E a muri koya yani ki na loma ni Valenisoro o Asaraia na bete, ka ra salavata yani e lewe 80 tale na bete yaloqaqa i Jiova,

¹⁸-me ra vorati koya. Era sa kaya vua na tui, I Usaia! E sega ni nomu i tavi oqo mo vakama na ka boi vinaka vei Jiova. O ira ga na bete mai na kawa i

Eroni era sa lumuti ena cakacaka oqo. Biuta na vanua tabu oqo. O sa beca na Kalou o Jiova, ka sa muduki vei iko na nona veivakalougatataki.

¹⁹E a tucake voleka tu ki na i cabocabo ni ka boi vinaka o Usaia, ka taura tu e ligana na bilo me vakama kina na ka boi vinaka. A sa cudruvi ira na bete o Usaia, ka vakasauri ni sa tutubu mai e yadrena na vukavuka.

²⁰A sa raica na vukavuka ena yadrei Usaia o Asaraia na bete levu kei ira na vo ni bete ena domobula, ka ra vakasaurarataki koya me biuta na Valenisoro. A sa lako vakusakusa ki tuba o Usaia na tui, baleta ni sa kanakuitataki koya o Jiova.

²¹A sa okati me tawa savasava o Usaia na tui ena vo ni nona bula, ni sa vukavuka. Me vaka ni sa tabu me curuma tale vakadua na Valenisoro, a sa tiko ga ena nona vale vakaikoya, sa vakacegui mai na nona i tavi kece sara, ka sa cicivaka na matanitu o Jocame na luvena.

²²A sa vola na parofita o Aisea na luve i Emosi na veika tale eso sa vakayacora o Usaia na tui ena gauna ni nona veiliutaki.

²³-A sa mate o Usaia ka bulu ena lomanibai ni tui, ia sa sega ga ni bulu vata kei ira na tui ena nodra i bulubulu vakatui ena vuku ni nona vukavuka. A sa sosomitaki koya o Jocame ena veiliutaki vakatui.

2 Veigauna 27

O Jocame na Tui Juta

(2Tui 15.32-38)

¹A sa yabaki 25 o Jocame ena gauna e tekivu veiliutaki kina vakatui e Jerusalemi; a sa tinikaono na yabaki na balavu ni nona veiliutaki e Jerusalemi. Na yaca i tinana o Jirusa, na luve i Setoki.

²A dodonu na nona i valavala ena mata i Jiova me vaka na ka kecega sa cakava o Usaia na tamana, ia era se ia ga na i valavala tawadodonu na tamata.

³A sa tara o Jocame na Matamata ni Valenisoro mai na vualiku ka vakaogai koya sara ena caka ni dela ni bai mai Ofeli.

⁴Ia a tara talega na veikoro ena vanua veiulunivanua e Juta, ka tara ena veikau na veivale ni valu, kei na vale cere-i-cake ni yadra.

⁵A vala talega kei koya na nodra tui na Amoni ka vorati ira. Era a solia vua ena yabaki o ya na Amoni e 3,400 na kilokaramu siliva, kei na 1,000 na tani witi, kei na 1,000 na tani na barile. Era a solia vei Jocame na Amoni e levu na i yau kei na kakana vata vakaoqo, ena i karua kei na i katolu ni yabaki.

⁶A tubu cake me kaukauwa sara o Jocame, ni a vakarautaka na nona i valavala me dodonu ena mata i Jiova na nona Kalou.

⁷Ia na vo ni cakacaka i Jocame, na nona i valu kecega, kei na nona i valavala, raica, a volai tu ena Kedra i Vola na Tui Isireli kei Juta.

⁸E a yabaki 25 o Jocame ena gauna e buli kina me tui, ka a veiliutaki vakatui voli me tinikaono na yabaki.

⁹A sa mate ka bulu ena Koro i Tevita, ka sa sosomitaki koya na luvena o Easi.

2 Veigauna 28

O Easi na Tui Juta

(2Tui 16.1-4)

¹A sa yabaki ruasagavulu o Easi ena gauna a tekivu veiliutaki kina vakatui mai Jerusalemi; a sa veiqaravi voli vakatui ena loma ni tinikaono na yabaki. A sa sega ni vakayacora o koya na ka dodonu e mata i Jiova, me vakataki Tevita na nona i tubutubu,

²ia sa muria ga na we ni yavadra na tui Isireli. E a cakava na matakau buli eso vei ira na Peali.

³A bau la'ki vakama talega o koya na ka boi vinaka ena Buca o Inomi, ka sa vakacabori ira me ra i soro kama na luvena ena bukawaqa, me vaka na nodra i valavala velavela na veimatanitu tani, ka vakasavi ira tani kina o Jiova e matadra na Isireli.

⁴A vakacaboisoro talega ka vakama na ka boi vinaka ena veitikina cecere, kei na veidelana, kei na ruku ni veikau drokadroka kecega.

Na i Valu i Siria kei Isireli

(2Tui 16.5)

⁵Ena vuku ni ka oqo, a soli koya yani o Jiova na nona Kalou ki na ligana na tui Siria, ka ni a vakamalumalumutaki koya, ka tauri ira vakabobula era lewe vuqa sara na nona tamata, ka kauti ira ki Tamasiko. A soli koya talega o Jiova ki na ligana na tui Isireli, ka vakamalumalumutaki koya ena dua na ravuravu levu.

⁶A sa ia na veivakamatei o Peka na luve i Rimalaia e Juta ena loma ni dua ga na siga, ni sa vakamatei kina e lewe 120,000 era sotia qaqa kece sara, baleta ni ra a biuti Jiova na Kalou ni nodra qase.

⁷A sa dua na sotia qaqa ni Isireli ka yacana o Sikiri sa vakamatei Mesa na luve i Easi na tui, kei Asirikame na vakailesilesi ni valenitui, kei Ilikana, o koya sa tarava na tui ena liutaki ni matanitu.

⁸Era a tauri ira vakabobula na kai Isireli era lewe 200,000 vei ira na wekadra, na yalewa na gonetagane, kei na goneyalewa; ka levu talega na i toki ni valu era kauta mai vei ira ka tokitaka sara ki Samaria.

Na Parofita o Oteti

⁹A sa tiko e kea e dua na parofita i Jiova na yacana o Oteti; a sa lako yani o koya ka la'ki tavaki ira na mataivalu sa lako yani ki Samaria, a sa kaya vei ira, Raica, ena vuku ni nona a cudruvi Juta o Jiova na Kalou ni nomuni qase, a sa soli ira kina ki na ligamuni; ia, o ni a qai vakamatei ira ena dela ni cudru katakata ka sa yaco sara yani ki lomalagi.

¹⁰Ia oqo, sa lomamuni mo ni vakamalumalumutaki ira na Juta kei ira mai Jerusalemi me ra nomuni bobula, na tagane kei ira na yalewa. Ia e sega li ni tu na nomuni dui i valavala ca vei Jiova na nomuni Kalou?

¹¹Ni rogoci au mai! O ira o ni sa vesuka mai oqo era sa wekamuni ga. Ni sereki ira me ra lako, de qai totogitaki kemuni o Jiova ena nona cudru waqawaqa.

¹²Era a qai tucake eso vei ira na turaga mai vei ira na Ifereimi, o Asaraia na luve i Joanani, o Berekaia na luve i Mesilemoce, o Jesikaia na luve i Saluni, kei Amasa na luve i Atilai, ka saqati ira na qai suka mai na i valu,

¹³a kaya vei ira, Mo ni kakua sara ni kauti ira mai ke na bobula, ena vuku ni o ni a nakita mo ni kauta mai vei keimami na cala vei Jiova, me kena i kuri ni noda i valavala ca kei na nodra caka cala, ka sa qai waqawaqa sara ga na cudru vei ira na Isireli.

¹⁴Era a sereki ira na bobula, ka ra laiva na i toki ni valu o ira na tamata vakaiyaragi e matadra na turaga, kei na i soqosoqo taucoko.

¹⁵E ratou a tucake na lewe va ka cavuti yadua na yacadratou, ka kauti ira na bobula, vakasulumu ira kece era a luvawale, ena i toki ni valu; vakaivavataki ira, vakani ira, vagunuvi ira, lumuti ira; ka ra vakavodoki kece na malumalumu ena asa, ka kauti ira ki na wekadra mai Jeriko, na koro ni veiniu. Era a qai lesu tale ki Samaria.

Kere Veivuke o Easi ki Asiria

(2Tui 16.7-9)

¹⁶Ia ena gauna o ya, a talatala o Easi na tui vei tui Asiria me kere veivuke.

¹⁷Era a kabai Juta tale na kai Itomi, era sa vakamalumalumutaki ira ka vakabobulataki ira.

¹⁸Era a kabakoro talega yani na kai Filisitia ki na veikoro ena vanua o Sepela kei Nejevi e Juta, ka ra vakadrukai Peci Semesi, o Eijaloni, o Kiteroci, o Soko kei na kena veikoro, o Timina kei na kena veikoro, o Qimiso kei na kena veikoro; ka ra sa qai la'ki vakaitikotiko kina.

¹⁹Ni sa vakamalumalumutaki Juta o Jiova ena vuku i Easi na tui Isireli, baleta ni a vakayacora na i valavala tawa kilikili vei ira na Juta o koya, ka sega ni yalodina vei Jiova.

²⁰A sa lako mai vua o Tikilacapilineri na tui Asiria ka qai vakararawataki ira tale, ka sega ni taqomaki koya.

²¹Ni taura o Easi na ka eso mai na vale i Jiova kei na valenitui, mai vei ira talega na turaga, ka soli ka ni loloma vua na tui Asiria; ia a sega ga ni vukei koya.

Na i Valavala Ca i Easi

²²Ena gauna e ca vakalevu kina na nona leqa, sa qai levu cake ga na i valavala i Easi na tui vei Jiova.

²³A sa vakacaboisoro vei ira na kalou ni vanua o Siria, o ira ka vakadrukai koya ena i valu. A sa kaya, Me vaka ni a vukei ira na tui ni Siria na nodra veikalou na kai Siria, au sa na vakacaboisoro kina vei ira, ka me ra vukei au talega kina. Ia oqo sa vakavuna na nona rusa kei na nodra rusa na Isireli.

²⁴A kumuna vata o Easi na bilo ni vale ni Kalou ka tatalaka vakamatailalai. A sa sogota na katuba eso ni Valenisoro ka cakava eso na nona i cabocabonisoro ena veiyasana kecega e Jerusalemi.

²⁵A sa tara o koya eso na vanua ni sokalou ki na kalou tani ena veikoro yadua e Juta, me vakama kina na ka boi vinaka vei ira na kalou tani. Ena ka oqo sa cudruvi koya kina o Jiova na Kalou ni nona qase.

²⁶Ia na vo ni nona cakacaka, kei na nona i valavala kecega, mai na kena i tekivu, ki na kena i otioti, raica, era a volai ena Kedra i Vola na Tui Juta kei Isireli.

²⁷-A bale ka moce o Easi kei ira na nona qase, ka bulu ena koro, o Jerusalemi, ni ra a sega ni kauti koya ki na nodra i bulubulu na tui Isireli. A lewa o Esekaia, na luvena me kena i sosomi.

2 Veigauna 29

O Esekaia na Tui Juta

(2Tui 18.13)

¹A sa yabaki 25 o Esekaia ena gauna e buli kina me tui, ka veiliutaki vakatui voli e Jerusalemi ena loma ni 29 na yabaki. Na yaca i tinana o Apaija, na luve i Sakaraia.

²A valavala dodonu o koya ena mata i Jiova me vaka na ka kecega ka a cakava o Tevita na nona i tubutubu.

Na Vakasavasavataki ni Vale ni Kalou

³A dolava o koya na katuba ni vale i Jiova, ena i matai ni vula ni matai ni yabaki ni nona veiliutaki, ka ni a vakavinakataka o koya na katuba o ya.

⁴A kauti ira mai na bete kei na Livai o koya, ka vakasoqoni ira vata ena rara donuya na yasana ki na tokalau,

⁵ka kaya vei ira, “Ni rogoci au mai oi kemuni na Livai! Ni vakasavasavataki kemuni edaidai, ka vakasavasavataka talega na vale i Jiova, na nodra Kalou na nomuni qase, ka kauta tani na dukadukali mai na tikina tabu.

⁶Ni ra a caka cala na noda qase, ka cakava na veika ca ena mata i Jiova na noda Kalou; era a biuti koya, ka vagolea tani na matadra ka vakanadakuya na i tikotiko i Jiova.

⁷Era a sogota na katuba ni varada, era a bokoca na cina, ka ra sega ni vakama na ka boi vinaka se vakacabora na i soro kama ena tikina tabu vua na Kalou ni Isireli.

⁸Ena vuku ni ka oqo, a yaco kina vei ira na Juta kei Jerusalemi na cudru i Jiova, ka soli ira o koya me ra vakararawataki, me ra vakidacalataki, ka me ra vosa beci, me vaka o ni a raica.

⁹Ia oqo, era a bale mate na noda qase ena i seleiwau, ka ra a vakabobulataki tiko na luveda tagane, kei na luveda yalewa, kei na watida, ena vuku ni ka oqo.

¹⁰Ia oqo, sa tiko e lomaqu me caka e dua na veiyalayalati kei Jiova na Kalou ni Isireli me vagolei tani kina mai vei keda na nona cudru waqawaqa.

¹¹Oi kemuni na luvequ, mo ni kakua sara ni vakawelewele, ni sa digitaki kemuni o Jiova mo ni tu e matana, mo ni qaravi koya, ka mo ni nona i talatala ka vakama vua na ka boi vinaka.”

¹²Era a qai tucake na Livai, o Meaci na luve i Amasai, o Joeli na luve i Asaraia, mai vei ira na luvedra tagane na Koaca; o Kisi na luve i Apiti, o Asaraia na luve i Jialelieli, mai vei ira na luvedra tagane na Kerisoni, o Joa na luve i Sima, o Iteni na luve i Joa,

¹³kei ira na luve i Ilisavani, o Simiri, kei Jeueli; o ira na luve i Esava, o Sakaraia, kei Matanaia;

¹⁴kei ira na luve i Imani, o Jeueli, o Semeai kei ira na luve i Jitucuni, o Semaia, kei Usieli.

¹⁵Era a vakasoqoni ira na wekadra, vakasavasavataki ira, ka curu yani, me vaka na i vakaro ni tui, ena vosa i Jiova me vakasavasavataki na vale i Jiova.

¹⁶Era a curu na bete ki na rumu ni vale i Jiova, me ra vakasavasavataka, era a kauta tani mai ki tautuba na duka kecega era kunea ena vale i Jiova kei na kena rara; era a kauta na Livai ka la'ki biuta ki na soniwai o Kitironi.

¹⁷Era a vakatekivu vakasavasavataka na vale i Jiova ena i matai ni siga ni matai ni vula; ia ena kena i kawalu ni siga era a yaco ki na varada i Jiova; a siga walu tale na nodra vakasavasavataka na vale i Jiova ka ra tinia na nodra cakacaka ena kena i katini kaono ni siga ena i matai ni vula.

Vakacabori Tale na Vale ni Kalou

¹⁸Era a qai lako vei Esekaia na tui, ka kaya, Keimami sa vakasavasavataka taucoko na vale i Jiova, na i cabocabonisoro kama, na kena i yaya kecega, na teveli ni madrai sa dau raici kei na kena i yaya kecega.

¹⁹A i yaya kece talega a biuta o Easi na tui ena nona caka cala ena gauna sa tui tiko kina, keimami a vakarautaka, vakasavasavataka; ka raica, ni ra sa tu ena mata ni cabocabo ni soro i Jiova.

²⁰A qai sou o Esekaia na tui, ka vakasoqoni ira vata era lewa na koro, ka lako cake ki na vale i Jiova.

²¹Era a kauta mai e vitu na bulumakau tagane, vitu na sipi tagane, vitu na luve ni sipi, kei na vitu na me tagane, me i soro ni valavala ca ni matanitu ena vuku ni Valenisoro, ena vukudra talega na Juta. A vakaroti ira na bete na luve i Eroni, me ra vakacabora ena i cabocabonisoro i Jiova.

²²Era a vakamatea na bulumakau, ka ra taura na dra na bete ka kureitaka ki na i cabocabonisoro; era a vakamatea talega na sipi tagane, ka ra kureitaka na kena dra ena i cabocabonisoro; era a vakamatea talega na luve ni sipi, ka ra kureitaka na kena dra ena i cabocabonisoro.

²³Ia era a kauta mai na me tagane e matadra na tui, kei ira na i soqosoqo, me i soro ni valavala ca, era a tabaka ena ligadra,

²⁴ka ra a vakamatea na bete ka ra cabora ena i soro ni valavala ca na kedra dra ena i cabocabonisoro, me sorovaki kina o ira kecega na Isireli. A vakarota o koya na tui me caka na i soro kama, kei na i soro ni valavala ca ena vukudra kecega na Isireli.

²⁵A vakatikori ira na Livai ena vale i Jiova ka me ra qiria na sibali, na api, na lira, me vaka na nodratou i vakaro o Tevita, o Kata na nona daurairai na tui, kei Necani na parofita; ni a tau mai gusudra na parofita na lewa i Jiova.

²⁶Era a tucake na Livai, ka ra taura tu na i vakatagi domo vinaka i Tevita, ka ra taura na davui na bete.

²⁷A vakarota o Esekaia me ra vakacabora na i soro kama ena dela ni cabocabonisoro, a tekivu vata talega kei na seresere vei Jiova, ka lako vata tiko kei na uvu davui kei na i vakatagi domo vinaka i Tevita na tui Isireli.

²⁸Era a lotu kece na lewe ni vavakoso, laga sere na lewe ni sere, vakatagi na daunivakatagi, ka vakuri kece tiko na ka oqo me yacova ni vakacabori oti na i soro kama.

²⁹Ia ni ra vakacaboisoro oti, era a cuva sobu ka lotu, na tui kei ira kece era a tiko kaya.

³⁰A vakaroti ira na Livai o Esekaia kei ira na nona turaga, me ra seretaka na vakavinavinaka vei Jiova ena vosa ka a vakavulica o Tevita, kei Esava na daurairai. Era a seretaka na vakavinavinaka ena marau, ka vakacuva na uludra ka lotu.

³¹A qai vosa o Esekaia, ka kaya, O ni sa vakatabui kemuni oqo vei Jiova, ni toro voleka mai, ka kauta mai eso na i soro, kei na i madrali ni vakavinavinaka ki na vale i Jiova. Era a qai kauta mai na i soro na i soqosoqo, kei na i madrali ni vakavinavinaka; ka ra a kauta mai na i soro kama o ira era sa vinakata.

³²Ia na i wiliwili ni soro kama ka ra kauta mai na i soqosoqo, a vitusagavulu na bulumakau tagane, dua na drau na sipi tagane, e rua na drau na luve ni sipi; na i soro kama kecega oqo a vakacabori vei Jiova.

³³Ia na veika a vakatabui, a ono na drau na bulumakau, kei na tolu na drau na sipi.

³⁴Ia era a rui lewe lailai na bete ka ra sega ni drudruga rawa na i soro kama kecega, ia me yacova ni ra a vakasavasavataki eso tale na bete, era a vukei ira kina na bete na wekadra na Livai ena dodonu ni lomadra me ra vakasavasavataki.

³⁵Me kena i kuri na levu ni soro kama, a tiko talega na kedra uro na i soro ni veivinakati, kei na i madrali gunuvi me lako vata kei na i soro kama yadua. A vakadodonutaki kina vakaoqo na cakacaka ni vale i Jiova.

³⁶A reki o Esekaia kei ira kece na tamata, ena vuku ni ka a cakava oqo na Kalou; ni a caka vakasauri na ka oqo.

2 Veigauna 30

Vakarau ki na Solevu ni Lakosivia

¹-A talatala o Esekaia vei ira kece na Isireli kei ira na Juta, ka vola talega eso na i vola vei ira na Ifereimi kei ira na Manasa ka sureti ira me ra lako mai ki na vale i Jiova e Jerusalemi, ka qarava kina na Solevu ni Lakosivia vei Jiova na nodra Kalou na Isireli.

²Era sa bosea vata na tui kei ira na nona i vakalesilesi, kei ira na i soqosoqo taucoko e Jerusalemi me solevutaki na Lakosivia ena i karua ni vula.

³E a yaco oqo ena vuku ni kena a sega ni ia na solevu ena kena gauna dodonu baleta ni ra a sega tu ni vakasavasavataki ira vakavinaka na bete me rauta na kedra i wiliwili, ka ra sega talega ni soqoni ira vata mai na tamata ki Jerusalemi.

⁴Na i tuvatuva oqo e sa dodonu mai vua na tui kei ira kece sa vakasoqoni vata mai.

⁵Era a vakarota kina me dua na kena kacivaki raraba e Isireli taucoko, me vakatekivu mai Perisepa ka yaco ki Tani, ka me ra lako mai na tamata me mai caka na solevu ni Lakosivia e Jerusalemi vei Jiova na nodra Kalou na Isireli; ni sa dede na gauna era sega ni qarava vakalewe levu kina na i valavala oqo me vaka sa volai.

⁶Era a lako yani na i talai ki na veivanua e Isireli, ka ra kauta yani na nona i vola na tui, kei ira na nona turaga, me vaka a vakarota na tui, ka kaya, Oi kemuni na Isireli, mo ni lesu tale vei Jiova na Kalou i Epara-ama, i Aisake, kei Isireli, ena qai golevi kemuni o koya, oi kemuni na vo-ni-bula ka dro mai na ligana na tui Asiria.

⁷Ni kakua ni vakataki ira na nomuni qase, kei ira na wekamuni, ni ra sai valavala ca vei Jiova na Kalou ni nomuni qase, ka laivi ira kina o koya me ra rusa, me vaka o ni a raica e matamuni.

⁸Ia mo ni kakua ni domo qa kina, me vakataki ira na nomuni qase, mo ni soli kemuni vei Jiova, ka curuma na nona vale tabu, a vakatabuya tu o koya me tawa mudu, ka qaravi Jiova na nomuni Kalou, me gole tani kina mai vei kemuni na nona cudru waqawaqa.

⁹Ia kevaka o ni lesu tale vei Jiova, era na kune loloma mai vei ira era vakabobulataki ira o ira na wekamuni, kei ira na luvemuni, ka lesu tale mai ki na vanua oqo. Sa yalo vinaka ka yalo loloma o Jiova na nomuni Kalou, ka na sega ni rawa ni vagolea tani mai vei kemuni na matana, kevaka o ni lesu vua.

¹⁰Era a kau i vola na i talai ki na veikoro ena nodra veiyasana na Ifereimi kei na Manasa, me yaco sara yani ki Sevuloni; ia era a dredrevaki ira sara, ka vakalialiai ira.

¹¹Era lewe vica wale sara mai vei ira na Aseri, na Manasa, kei Sevuloni, era a vakamalumalumutaki ira, ka ra lako mai ki Jerusalemi.

¹²A koto e Juta na liga ni Kalou me vakalomavatataki ira, me ra mai cakava na ka a vakarota na tui kei ira na nona turaga me vaka na vosa i Jiova.

¹³Era a soqoni vata yani ki Jerusalemi era lewe vuqa na tamata me ra qarava na Solevu ni Madrai Sega ni Vakatumu, ena i karua ni vula.

¹⁴Era a tekivu kauta tani na i cabocabonisoro eso a tu e Jerusalemi kei na i cabocabonisoro kecega ni ka boi vinaka, ka ra a kauta tani ka biuta ki na bucabuca o Kitironi.

¹⁵Era a vakamatea na lami ni Lakosivia ena i katinikava ni siga ni karua ni vula. O ira na bete kei ira na Livai ka ra sega ni savasava era sa madualaki ira, ka ra la'ki vakasavasavataki ira kauta mai na i soro kama ki na vale i Jiova.

¹⁶Era a dui tu ena nodra tikina me vaka na kena i valavala, me vaka na vunau i Mosese na i talatala ni Kalou; era a kuretaka na bete na dra ka ra solia yani vei ira na Livai.

¹⁷Me vaka ni ra lewe vuqa vei ira na tamata era se sega tu ni savasava, sa tabu vei ira me ra vakamatea na lami ni Lakosivia, ka ra vakaitavi duadua kina na Livai ena vakarautaki ni lami oqo kei na kena vakacabori.

¹⁸E lewe vuqa sara vei ira na tamata mai Ifereimi, kei Manasa, kei Isakari, vata kei Sevuloni era a sega tu ni vakasavasavataki ira, ia era sa kania ga na kakana ni Lakosivia, ka sega kina ni muria na veika sa volai. A masulaki ira o Esekaia, ka kaya, Kemuni na Kalou vinaka o Jiova, ni vosoti ira mada na tamata yadua

¹⁹era sa vakadeitaka e lomadra me ra vakasaqara na Kalou, o Jiova na Kalou ni nodra qase, ka dina ga ni ra sa sega ni savasava me vaka na i vakarau tudei ni vakacacabo.

²⁰A sa rogoci Esekaia o Jiova, ka sa vakabulai ira na tamata.

²¹O ira na Isireli era a tiko mai Jerusalemi era a qarava na Solevu ni Madrai Sega ni Vakatumu me siga vitu, ka vakayacori kina e dua na marau levu; era a vakavinavinaka vei Jiova na Livai kei ira na bete ena veisiga, ka ra tabalaka na sere kei na i vakatagi domoilevu vei Jiova.

²²A vosa ni veivakayaloqataki o Esekaia vei ira kece na Livai ka ra vakaraitaka na nodra maqosa ni vei qaravi vei Jiova.

Ai Karua ni Solevu

Ni oti na siga vitu ni solevu ka ra a vakacabora kina na i soro me vakavinavinakataki kina o Jiova na Kalou ni nodra qase,

²³era a lomavata na i soqosoqo taucoko me tomani na solevu me siga vitu tale. Era a cakava vakakina ena marau levu kei na reki.

²⁴A solia o Esekaia na tui Juta vei ira na lewenivanua e 1,000 na bulumakau, kei na 7,000 na sipi. O ira na i vakalesilesi era a solia tale e 1,000 na bulumakau kei na 10,000 na sipi. Era a vakasavasavataki e vuqa na bete ena soqo oqo.

²⁵Era sa marau na lewenivanua taucoko e Juta, o ira na bete kei na Livai, o ira ka ra lako mai na vualiku, kei ira na vulagi era sa vakaitikotiko tudei e Isireli vata kei Juta.

²⁶A levu sara na reki kei na marau, ka ni se bera mada ni sa bau yaco vakadua e Jerusalemi na ka oqo me tekivu sara mai na gauna i Solomoni na tui, na luve i Tevita.

²⁷Era a qai tucake na bete kei ira na Livai, ka vosa vakalougatataki ira na tamata, ka sa rogoci na domodra ki na nona i tikotiko savasava mai lomalagi na Kalou.

2 Veigauna 31

Vakavouia o Esekaia na Bula Vakayalo

¹Ni sa oti na solevu, era sa lako yani na Isireli ki na veikoro e Juta ka ra vorovorolaka na duru vatu, ka vakacacana na i vakatakarakara kece ni kalou yalewa o Asera, ka talaraka sobu na veivanua ni qaravi kalou tani kei na kedra i cabocarbonisoro. Era a vakayacora talega na ka oqo ena veiyasana kecega e Juta, kei na nodra i tikotiko na Penijamini, na Ifereimi, kei na Manasa; era sa qai lesu ki na nodra veivale.

Na Veisolisoli ni Sokalou

²A tekivutaka tale o Esekaia na kena wasewasei na nodra i tavi vakacakacaka na matabete kei ira na Livai, ena vuku ni nodra i tavi. E okati kina na kena cabori na i soro kama kei na i soro ni veivinakati, na i tavi ena gauna ni sokalou ena vale tabu, kei na i tavi ni lagalaga sere kei na vakavinavinaka ena veitikina eso ena Valenisoro.

³-A wasea vakatikitiki na tui e dua na i wase ni veika a taukena me i soro kama ka dau vakacabori ena veimataka kei na veiyakavi, kei na i soro kama ena Siga ni Vakacegegu, ena Solevu ni Vula Vou, kei na veisolevu tabu a lokuci me vaka sa volai ena Lawa i Jiova.

⁴-A vakarota talega o koya vei ira na tamata era tiko mai Jerusalemi, me ra solia na kedra i votavota na bete kei ira na Livai, me rawa ni ra soli ira tikoga ena vunau i Jiova.

⁵Ia ena gauna a kilai kina ena veivanua na i vakaro, era a solia vakayauyau mai na Isireli; na i sevu ni sila, na waini, na waiwai, na de ni oni, kei na vua ni qele kecega mai na veiwere; e ra a kauta vakalevu mai na i katini ni ka kecega.

⁶Ia era a kauta talega mai na Isireli, kei ira na Juta ka ra tiko ena veikoro kei Juta, na i katini ni bulumakau kei na sipi, kei na veika tabu a vakatabui me nei Jiova na nodra Kalou, ka ra binia vata ena i binibini.

⁷Ena i katolu ni vula era a tekivu binia cake na i binibini ka vakacavara ena i kavitu ni vula.

⁸Ia ni sa raica o Esekaia na tui kei ira na nona i vakalesilesi na levu ni ka sa soli oqo, era sa vakavinavinaka vei Jiova ka vakakina vei ira na nona tamata na Isireli.

⁹A qai tarogi ira na bete kei ira na Livai o Esekaia ena vuku ni binibini.

¹⁰A vosa vua o Asaraia na bete levu mai na mataqali i Setoki, ka kaya, Mai na siga sa vakatekivu me ra kauta mai kina na tamata na nodra i solisoli ki na Valenisoro, keimami sa kana ka mamau, ka sa levu tale tu na kena vo. Sa

yaco vei keimami na veika oqo baleta ni sa vakalougatataki ira na nona tamata o Jiova.

¹¹E a qai vakaroti ira o Esekaia me ra vakarautaka eso na rumu ni maroroi yaya ena Valenisoro; ka ra sa vakarautaka vakakina.

¹²Era sa qai kauta mai ena yalodina na nodra i solisoli, na nodra i katini, kei na ka ni loloma sa vakatabui me nei Jiova. A sa lesi o Konanaia, e dua na Livai, me liutaka na cakacaka oqo ka nona i vukevuke o Semaia na tacina.

¹³Sa lesi e lewe tini na Livai me cakacaka ena ruku ni nodrau vakatulewa: o Konanaia kei Semeai na tacina o Jieli, o Asasaia, o Neaca, o Asaeli, o Jirimoci, o Josapati, o Ilieli, o Isimakana, o Meaci kei Penaia. A veika kece oqo sa caka ena vakatulewa i Esekaia na tui kei Asaraia na Bete Levu.

¹⁴O Kore na luve i Imina, e dua na Livai ka i vakatawa ni Matamata ki na Tokalau ni Valenisoro, a sa lesi me liutaka na cakacaka ni kena maroroi kei na kena veivotayaki na veisolisoli sa cabori vei Jiova.

¹⁵Mai na veikoro tale eso ka tiko kina na bete, sa dau vukei o Kore ena cakacaka oqo mai vei ira na Livai: o Iteni, o Miniamini, o Jesua, o Semaia, o Amaraia, kei Sekonaia. Era sa veivotayaka vakatautauvata na kakana vei ira na vo ni Livai me vaka na nodra i tavi,

¹⁶ka sega ni votai vakamataqali. Era sa solia na i votavota vei ira kece na gonetagane sa volai ena i vola ni kawa bula me tekivu mai na yabaki tolu ka lako cake, o ira kecega era rawa ni curu ki na Valenisoro me qarava na nodra i tavi ena veisiga, me vaka na nodra i lesilesi kei na i wasewase.

¹⁷Na i lesilesi vei ira na bete sa vakatautaki ki na nodra dui mataqali se vuvale, ka sa soli na nodra i tavi na Livai me ra cakacaka vakaiwasewase lalai.

¹⁸Era a volai vata na bete kei ira na luvedra lalai, kei ira na watidra, na luvedra tagane, na luvedra yalewa, vei ira na lewe ni soqosoqo taucoko; ni ra a yalodina me ra qarauni ira me ra savasava.

¹⁹Ia vei ira na luve i Eroni, o ira na bete ka ra tiko ena veiwere, ena vanua veico, era taukena na nodra veikoro; era a tiko na tamata a cavuti yadua na yacadra, me ra solia na i votavota vei ira na tagane kece ena vuvale vakabete, vei ira talega na Livai era a okati ena nodra yavusa.

²⁰A cakava vakaoqo o Esekaia ki na veivanua kece e Juta, a cakava na ka vinaka ka dodonu, kei na ka dina ena mata i Jiova na nona Kalou.

²¹Ia na veicakacaka kece a tekivuna o koya ena kena qaravi na Vale ni Kalou, a muria na i vunau kei na i vakaro, me qarava kina na nona Kalou a dau cakava ena yalona taucoko, ka toro cake sara kina na nona veiliutaki.

2 Veigauna 32

Na Kaba Vakaivalu i Senakaripi

(2Tui 18.13-37; 19.14-19; Aisea 36.1-22; 37.8-36)

¹Ni oti na veika kece sa vakayacora ena yalodina vei Jiova o Esekaia, a sa curuma vakaukauwa mai na vanua o Juta na tui Asiria o Senakaripi. A sa vesuka vakaukauwa na veikoro sa vakabai, ka sa nanuma ni na nona na qaqa.

²Ni sa raica o Esekaia na i naki i Senakaripi me valuti Jerusalemi talega,

³a sa qai bosea kei ira na nona i vakaillesilesi me ra sogota na drodro ni wai mai na veimataniwai vure era tu ena taudaku ni koro; ka ra a vukei koya kina.

⁴Era a qai soqoni vata mai na lewenivanua e vuqa, era a sogota na veimata ni wai vure kece, ka tabonaka na soniwai sa drodro ki na loma ni vanua, ka sa sega tale kina ni qai drodro yani e dua na wai.

⁵A sa vaqaqacotaka o Esekaia na taqomaki ni koro ena nona vakavinakataka na bainikoro, ka tara kina eso na vale ni yadra balabalavu, ka qai tara e dua tale na bai e dakuna. E kuria oqo na nona vakavinakataka na i taqotaqomaki ka tara koto ena vanua bulu e toka ena yasana ki na tokalau ni tikina makawa ni koro o Jerusalemi. A sa bulia talega e vuqa na i yaragi kei na i sasabai.

⁶A sa lesi ira na turaganivalu o koya me lewai ira na tamata, ka vakasoqoni ira vata mai ena rara sa donuya na matamata ni koro. A sa vosa ni veivakauqeti vei ira, ka kaya,

⁷Ni kaukauwa ka qaqa. Ni kakua ni rere se taqaya ena vuku i tui Asiria kei ira na nona mataivalu e vuqa era sa salavata mai. Sa levu cake sara na kaukauwa e tiko e yasada mai na kena e tiko vua.

⁸E tiko vua na kaukauwa vakatamata, ia sa tiko kei keda o Jiova na noda Kalou me vukei keda, ka vala ena vukuda. Era sa vakayaloqaqataki na tamata ena veivosa oqo ni nodra tui.

⁹Ena dua na gauna e muri, ni donumaka na nona a se tiko ga e Lakisi o Senakaripi kei na nona mataivalu, a sa vakadewataka yani o Senakaripi kivei Esekaia kei ira na Juta era tiko vata mai Jerusalemi na i tukutuku oqo:

¹⁰Oqo na vosa i Senakaripi na tui Asiria: O ni sa vakanuinui tiko li ena cava, ni kemuni sa tiko wele voli ga ka dina ga ni sa vesuki vakaukauwa o Jerusalemi?

¹¹Sa sega beka ni vakacalai kemuni o Esekaia, ni sa soli kemuni yani mo ni mate ena viakana kei na viagunu, ena nona kainaka voli vei kemuni, Ena vakabulai keda o Jiova na noda Kalou mai na ligana na tui Asiria?

¹²A sega li ni o Esekaia vata ga oqo ka a vakacacana na veivanua ni sokalou kei na vakacaboisoro vei Jiova, ka qai tukuna vei ira na lewenivanua e Juta kei Jerusalemi me ra sokalou ka vakacacabo ena dua ga na i cabocabonisoro?

¹³O ni sega beka ni se kila na ka era a vakayacora na noqu qase vata kei au vei ira na tamata ni veivanua eso? Era a vakabulai ira li na lewenivanua oqo o ira na nodra veikalou mai na liga i tui Asiria?

¹⁴Ena gauna cava mada e sa bau veivakabulai kina na nodra kalou na veimataniitu vei ira na nodra tamata mai na ligaqu? Ia na cava mo ni qai nanuma kina ni rawa ni vakabulai kemuni na nomuni Kalou mai na ligaqu?

¹⁵Ena ka oqo, mo ni kakua kina ni qai vakatarai Esekaia me vakaisini kemuni, se me vakacalai kemuni vakaoqo; ni kakua talega ni vakadinati koya, ka ni a

sega ni dua na kalou mai na dua na vanua se matanitu sa kaukauwa cake me vakabulai ira na nona tamata mai na ligaqu se mai na ligadra na noqu qase. Ena qai rawa vakacava vua na nomuni Kalou me vakabulai kemuni mai na ligaqu!

¹⁶O ira na i vakalesilesi ni Asiria sa tukuna talega na veivosa ca lelevu me baleti Jiova na Kalou kei Esekaia, na tamata ni Kalou.

¹⁷A vola talega o Senakaripi na tui Asiria eso na i vola, ka vakasewasewani kina o Jiova na nodra Kalou na Isireli, ka vosa vakacacataki koya, ka vaka, Me vaka ni ra sa sega ni vakabulai ira rawa na nodra tamata mai na ligaqu o ira na kalou ni veimatani eso, ena sega talega ni vakabulai ira rawa na nona tamata mai na ligaqu na Kalou i Esekaia.

¹⁸Era a kailavaka vakadomoilevu ena vosa vakaiperiu vei ira na lewenivanua e Jerusalemi era tiko ena dela ni bai, me vakarerei ira ka vakayalolailaitaki ira, me na rawarawa kina na kena tauri vakavesu na koro.

¹⁹Era sa vosa vakaoqo me baleta na Kalou ni Jerusalemi baleta ni ra nanuma ni sa vaka ga na nodra kalou na tamata tale eso ni vuravura, na kalou matakau sa bulia na liga ni tamata.

Na Druka kei Na Mate i Senakaripi

(2Tui 19.1-37; Aisea 37.1-38)

²⁰Ia ena vuku ni ka oqo, e rau a masu ka tagi kina ki lomalagi o Esekaia na tui, kei Aisea na parofita, na luve i Emosi.

²¹A tala mai e dua na agilosu o Jiova ka qai la'ki vakamatei ira na tamata qaqa kecega, na nodra i liuliu, kei ira na turaganivalu ena i tikotiko ni valu i Senakaripi na tui Asiria. A lesu o Senakaripi ki na nona vanua ena mata madua. Ia ni yaco yani o koya ki na nona burekalou, era a vakamatei koya ena i seleiwau, eso na luvena dina.

²²A vakabulai Esekaia kei ira na kai Jerusalemi o Jiova, mai na liga i Senakaripi na tui Asiria, mai na ligadra talega na kena meca eso; ka sa vakaceguya na Kalou na veiyasana kecega.

²³Era a lewe vuqa era kauta mai na i solisoli vei Jiova, e Jerusalemi ka, vakakina na vatu talei eso me ka ni loloma vei Esekaia na tui Juta; ka vakalagilagi kina o koya e matadra na veimatanitu kecega me vakatekivu mai na gauna o ya kei na veigauna mai ki muri.

Na Tauvi Mate kei na Viavialevu i Esekaia

(2Tui 20.1-3, 12-19; Aisea 38.1-3; 39.1-8)

²⁴Ena gauna o ya, a tauvi mate kina o Esekaia, ka voleka sara ni mate; a masu vei Jiova o koya ka mani saumi na nona masu ka soli vua e dua na i vakatakilakila.

²⁵Ia a sega ni caka vinaka tale o Esekaia me vaka na ka vinaka a caka vua, ni a viavialevu ka dokadoka na yalona, ia ni vaka tu oqo, a yaco kina vei Esekaia na cudru, ka vakakina vei ira na Juta, e Jerusalemi.

²⁶Ia a vakamalumalumutaki koya o Esekaia ka mani sega kina ni yaco vei ira na cudru i Jiova ena gauna i Esekaia.

Na i Yau kei na Cakacaka i Esekaia

(2Tui 20.12-19; Aisea 39.1-8)

²⁷A vutuniyau sara o Esekaia, ka dokai talega; ka tara eso na veivaleniyau, me tu kina na siliva, na koula, na vatu talei, na ka boi vinaka, na i sasabai, kei na veimataqali i yaya talei kecega;

²⁸na lololo talega me maroroi kina na sila, na waini, na waiwai; kei na bai ni veimataqali manumanu, kei na bai ni sipi.

²⁹A vakarautaka talega na veikoro me nona, ka levu na nona qele ni sipi, kei na qele ni manumanu a taukena o koya, ni a solia vua na Kalou na i yau levu me nona.

³⁰A botana na ulu ni wai o Qihoni o Esekaia, ka vagolea vaka ki na ra ni yasa ni koro i Tevita. A lako vakavinaka sara na veiliutaki i Esekaia.

³¹Ia ena vuku ni ka me baleti ira na talai mai vei ira na turaga mai Papiloni, o ira ka ra a talai mai vei Esekaia me vakataroga na veika mana taleitaki a yaco ena vanua, a biuti koya ga na Kalou me rawa kina ni vakatovolei koya, me rawa ni kila kina o koya na ka a tu e lomana.

Na i Cavacava ni Veiliutaki i Esekaia

(2Tui 20.20-21)

³²Ia oqo, na vo ni cakacaka i Esekaia, kei na nona i valavala vinaka, raica, a volai ena vola ni raivotu i Aisea na parofita, na luve i Emosi, ena kedra i Vola na Tui Juta kei Isireli.

³³A mate o Esekaia ka ra buluti koya ena i cabecabe ki na kedra i bulubulu na luve i Tevita; ka ra vakarokorokotaki koya ena nona mate o ira kece na Juta kei ira na kai Jerusalemi. A lewa o Manasa na luvena, me kena i sosomi.

2 Veigauna 33

O Manasa na Tui Juta

(2Tui 21.1-9)

¹A sa yabaki tinikarua o Manasa ni sa buli me tui. A sa veiliutaki voli vakatui mai Jerusalemi ena loma ni 55 na yabaki.

²-A sa dau vakayacora na i valavala ca o koya ena mata i Jiova, me vaka na nodra i valavala vakasisila na veimatanitu tani, o ira ka vakasavi ira tani o Jiova e matadra na Isireli.

³A tara vou tale o koya na veitikina cecere ka a basuraka sobu o Esekaia na tamana, a sa vakaduria tale na i cabocabonisoro me nodra na Peali, ka cakava na kalou yalewa ni veikau, a soro ka qaravi ira talega na kalokalo ni lomalagi.

⁴-A cakava talega o koya eso na i cabocabonisoro i Peali ena vale i Jiova, ia a sa kaya oti ki na Vale oqo o Jiova, Ena tikotiko ga mai Jerusalemi na yacaqu, ka sega ni mudu.

⁵A cakava talega o Manasa eso na i cabocabonisoro vei ira kecega na kalokalo ni lomalagi ena lomanibai ruarua ena vale i Jiova.

⁶A sa vakacabori ira na luvena ena Buca o Inomi me ra nona i soro kama. A sa dau lakovi ira na daurairai, ka qarava na i vakatakilakila kei na caka i sausau; a dau curuma na nodra i soqosoqo na dau vakadraunikau kei na vakaluvaniwai. A sa valavala ca vakalevu sara o Manasa ka vakavuna me cudru vakalevu kina o Jiova.

⁷A sa vakaduria e dua na matakau ceuceu ka cakava ga o koya ena loma ni Valenisoro, na vanua ka sa vosa oti kina na Kalou vei rau o Tevita kei Solomoni na luvena, ni sa kaya vakaoqo, Na koro o Jerusalemi ena Valenisoro oqo sai koya na tikina ka'u sa digitaka mai na nodra vanua na veimataqali kecega e tinikarua e Isireli me vanua me'u na dau qaravi kina.

⁸Ni kevaka era sa muria kece na Lawa ka a solia vei ira o Mosese na noqu tamata, au na qai sega kina ni vakatara me ra biu tani mai na vanua ka'u a solia vei ira na nodra qase.

⁹A sa liutaki ira na Juta o Manasa me ra vakayacora na i valavala ca sa levu cake sara mai na kena era dau vakayacora na veimatanitu ka sa vakarusa oti o Jiova e matadra na Isireli.

¹⁰A vosa vei Manasa o Jiova vei ira talega na nona tamata; ia era a bese sara ni rogoca.

¹¹Ia ni vaka tu oqo, a kauti ira mai kina na i liuliu ni mataivalu i tui Asiria o Jiova, era a mai tauri Manasa, vauci koya ena wa vakavotona, ka vesuki koya ena sinucodo parasa, ka kauti koya ki Papiloni.

¹²Ia ni a rarawa vakalevu sara o koya, a qai vakamamasu vei Jiova na nona Kalou ka vakamalumalumutaki koya vakalevu sara ena mata ni Kalou ni nona qase.

¹³A masu vua, a ciqoma o Jiova ena nona vakamamasu, a sa yalo vinaka vua, ka kauti Manasa tale ki Jerusalemi ki na nona matanitu. A qai kila e kea o koya ni sa Kalou dina duadua ga o Jiova.

¹⁴Ia e muri, a qai viria o koya e dua na bai ena taudaku ni koro i Tevita mai na ra ni ulu ni wai na Qihoni, ena buca, ka yala ena Matamata ni Koro ni Ika, ka kauta yani me vakavolivoliti Ofeli, ka viria na bai me cecere sara; a vakatikori ira na turaganivalu ena veikoro ni valu e Juta.

¹⁵A kauti ira tani na kalou tani kei na matakau ceuceu mai na vale i Jiova, kei na veicabocabo ni soro kecega ka tara o koya ena ulunivanua ni vale i Jiova, kei Jerusalemi talega, ka sa biuti ira tani ki na taudaku ni koro.

¹⁶A sa vakavinakataka talega na i cabocabonisoro i Jiova, ka vakacabora kina na i soro ni veivinakati kei na i soro ni vakavinavinaka. A sa vakaroti ira kece na Juta me ra qaravi Jiova, na nodra Kalou na Isireli.

¹⁷Ia era a vakacaboisoro tiko o ira na tamata ena veitikina cecere, ia vei Jiova ga na nodra Kalou.

¹⁸Ia na veika tale eso sa vakayacora o Manasa, na nona masu vua na nona Kalou, kei na nodra vosa na parofita era vosa vei koya ena yaca i Jiova na nodra Kalou na Isireli, era sa volai kece ena i *Vola Tukutuku ni Tui Isireli*.

¹⁹Na nona masu na tui kei na i sau ni masu mai vua na Kalou, na i tukutuku me baleta na i valavala ca e vakayacora ni bera na nona veivutuni, oqori na cala ka kitaka, na vanua ni qaravi kalou tani kei na i vakatakarakara ni kalou yalewa o Asera ka sa bulia, vata kei na veimatakau e cuva kina, a sa volai ena nodra i *Vola Tukutuku na Parofita*.

²⁰A sa mate o Manasa, ka sa buluti na yagona ena valenitui; ka sa sosomitaki koya o Emoni na luvena ena veiliutaki vakatui.

O Emoni na Tui Juta

(2Tui 21.19-26)

²¹A yabaki ruasagavulu karua o Emoni ena gauna a vakatekivu veiliutaki kina, mai Jerusalemi ka yabaki rua.

²²A valavala ca o koya ena mata i Jiova me vaka a cakava o Manasa na tamana. A vakacaboisoro o Emoni ki na matakau ceuceu kece ka a cakava o Manasa na tamana, ka qaravi ira.

²³A sega ni vakamalumalumutaki koya ena mata i Jiova, me vaka ni a vakamalumalumutaki koya o Manasa na tamana, ia o Amoni oqo, a qai toro cake ga na nona i valavala ca.

²⁴Era a buki kena vere o ira na nona tamata, ka ra vakamatei koya ena nona vale.

²⁵Ia o ira na lewe ni vanua era a vakamatei ira kece na a bukia na vere kei Emoni na tui ka ra buli Josaia na luvena me tui me kena i sosomi.

2 Veigauna 34

O Josaia na Tui Juta

(2Tui 22.1-2)

¹-A yabaki walu o Josaia ni buli me Tui, a tui ka lewa tiko e Jerusalemi me tolusagavulu kadua na yabaki.

²A cakava o koya na veika vinaka ka dodonu ena mata i Jiova, ka lako ena sala kecega a muria na nona qase o Tevita; ka sega ni vuki tani ki na i matau se ki na i mawi.

Saqata na Qaravi Kalou Tani o Josaia

(2Tui 23.4-20)

³Ena i kawalu ni yabaki ni nona veiliutaki vakatui o Josaia, ni se gone sara, sa vakatekivu me qarava na Kalou i tamana o Tevita na tui. Ni oti e va na yabaki, a sa vakatekivu me vakarusa laivi na vanua ni qaravi kalou tani, kei na i vakatakarakara eso ni kalou yalewa o Asera, kei na kalou matakau tale eso.

⁴-Ena ruku ni nona veiliutaki, era a basuraka na i veicabocabonisoro e dau qaravi kina o Peali, ka vakarusai ira na i cabocabo ni ka boi vinaka era tu volekata. Era a vorolaka vakamatailalai na i vakatakarakara kece ni kalou yalewa o Asera kei ira na kalou matakau tale eso, ka qai kaburaka yani na kena dravusa ena dela ni nodra i bulubulu o ira ka ra dauqarava.

⁵-A vakama talega o koya na suidra na bete ni veikalou tani ena dela ni nodra i cabocabonisoro. Ena ka oqo sa ia kina na cakacaka ni veivakasavasavataki e Juta kei Jerusalemi.

⁶A sa vakayacora vakakina o Josaia ena veikoro kei na vanua sa vakacacani vei ira na Manasa, Ifereimi, kei Simione, ka yacova na vualiku vei ira na Navitalai.

⁷Ena vanua taucoko o Isireli, a sa talaraka sobu na i cabocabonisoro kei na i vakatakarakara eso i Asera, ka vorolaka me dravusa na veikalou matakau, ka vakacacana na i cabocabo ni veika boi vinaka kecega. A sa qai lesu tale ki Jerusalemi.

Kunei na i Vola ni Lawa

(2Tui 22.3-20)

⁸Ena i katini kawalu ni nona yabaki ni nona tui, ni a vakasavasavataka na vanua kei na vale tabu, a vakaroti Savani na luve i Asalaia, Masaia na Turaga ni Koro, kei na vunivola o Joa na luve i Joasa, me ratou vakavinakataka na Valenisoro i Jiova na Kalou.

⁹E ratou a lako mai vei Ilikaia na bete levu ka solia vua na i lavo era sa kumuna na Livai era dauyadrava na Valenisoro. (A sa kumuni mai vei ira na Manasa kei Ifereimi, mai vei ira na vo-ni-bula e Isireli kei Juta kei Penijamini, kei ira talega sa vakaitikotiko mai Jerusalemi.)

¹⁰A sa mai soli oqo vei ira na i liuliu ni cakacaka era a qarava na cakacaka ni kena vakavinakataki na vale ni Kalou.

¹¹Era a qai solia vei ira na matai kei na dautara vale me ra volia na vatu ceuti, na kauvaro kei na i sa ni vale era a vakalaiva tu ga me rusa o ira na tui Juta eso.

¹²O ira sa vakayacora na cakacaka era sa yalodina sara kina. Eratou sa lewe va na Livai sa liutaka voli na cakacaka: oi rau o Jeaci kei Opeteia mai na mataqali o Merari, vata kei rau o Sakaraia kei Mesulame mai na mataqali o Koaca. (Era sa dauniqiri vakatagi kece o iratou na Livai oqo.)

¹³Eso tale na Livai era sa liutaka na kena veikauyaki na i yaya kei na raici ni nodra i tavi na tamata ena veicakacaka duidui eso, ka so tale era sa lesi me ra vunivola, ka ra sa qarava na i tavi ni yadravi ni matamata ni koro eso tale.

¹⁴Ia ni ra a kauta mai na i lavo, a vakarautaki me vakavinakataki kina na vale i Jiova, a kunea kina o Ilikaia na bete na vola ni Lawa i Jiova ka a soli vei Mosese.

¹⁵A sa kaya o Ilikaia vei Savani na vunivola, Au sa kunea na i vola ni lawa ena vale i Jiova ka mani solia vua.

¹⁶A kauta o Savani vua na tui ka tukuna vua, Keimami sa vakayacora na veika kece sara o ni a vakarota.

¹⁷Keimami sa kauta kece mai na i lavo mai na kena kato mai na Vale ni Kalou ka solia yani vua na i liuliu ni matai.

¹⁸A mani vakaraitaka o Savani vua na tui, Sa solia vei au o Ilikaia, na bete e dua na i vola. A qai wilika vakadomoilevu vua na tui.

¹⁹Ni sa rogoa na vosa ni vunau na tui, sa dresulaka na nona i sulu ni sa kurabui ka rarawa vakalevu.

²⁰Sa qai vakaroti Ilikaia, kei Aikami na luve i Savani, kei Apitoni na luve i Maika, kei Savani na nona vunivola ni lawa na tui, kei Asaia na dauveiqaravi ni tui, ka vaka,

²¹Dou lako ka vakatarogi Jiova ena vukuqu, kei na vukudra talega na lewenivanua era sa vo e Juta kei Isireli. Mo ni dikeva matua na i vakatavuvuli mai na i vola sa kune oqo. Sa cudruvi keda o Jiova baleta ni ra a sega ni talairawarawa ki na vosa i Jiova na noda qase, ka sega talega ni ra muria na i valavala sa tukuna na i vola oqo me vakayacori.

Gadrevi na i Vakasala ni Parofita

²²Ena i vakaro ni tui a qai lako kina o Ilikaia kei ira a tala na tui vei Ulita na parofita yalewa, na wati Salumi na luve i Tokaci ka luve i Esava na i vakatawa ni sulu ni vale Tabu. E ratou a vakamacalataka vua na ka a yaco.

²³A qai kaya vei iratou o koya me ratou lesu tale vua na tui ka solia vua

²⁴na i tukutuku oqo mai vei Jiova: Au na cudruva vakaidina na vanua oqo kei ira era tiko kina, ka na yaco na veivakarusai me vaka sa volai tu ena i vola sa wiliki vua na tui.

²⁵Era sa biuti au ka ra vakacaboisoro ki na veikalou tani, ka ra sa vakacudrui au kina ena cakacaka ni ligadra. Sa tubu cake vakalevu na kena waqa na noqu cudruva na vanua oqo, ka na sega ni bokoci rawa.

²⁶Ia ena vukuna na tui Juta, o koya ka talai kemudou mo dou mai qarai Jiova, mo dou tukuna vua, Sa kaya vakaoqo o Jiova, na Kalou ni Isireli: Ni o a rogoa na veika sa volai ena i vola,

²⁷o a qai veivutuni e vu ni yalomu ka vakamalumalumutaki iko e mataqu, ka dresulaka na nomu i sulu ka tagi vei au, ena nomu sa rogoca na noqu vosa me baleta na cudruvi nei Jerusalemi kei ira era tiko kina. Au sa rogoca na nomu masu,

²⁸kei na cudru au sa via vakatauca oqo vei Jerusalemi ena sega mada ni yaco me yacova na nomu mate. O na kune vakacegu ena nomu mate. Eratou a qai kauta lesu na i tukutuku oqo vei Josaia na tui.

Vakavoui na Veiyalalayati
(2Tui 23.1-20)

²⁹A qai vakauta na tui na i tukutuku me ra soqoni kece mai na turaga e Juta kei Jerusalemi.

³⁰A lako cake na tui ki na vale i Jiova, kei ira kecega na Juta, ira era a tiko e Jerusalemi, o ira na bete na Livai, kei ira kecega na tamata lelevu, lalai, a wilika vei ira na vosa mai na i vola ni veiyalalayati, ka a kune mai na vale i Jiova.

³¹A tucake na tui ena nona i tutu vakatui ka cakava e dua na veiyalalayati vei Jiova ni na muri Jiova ga, ka muria na nona i vunau, na nona lewa, kei na nona i vakaro, ena lomana kei na yalona taucoko, me vakayacora kina na vosa ni veiyalalayati sa volai tu ena i vola.

³²A vakaroti vei ira kece era a tiko ena siga o ya e Jerusalemi kei Penijamini me ra yalayala ena vuku ni veika oqo. Ia o ira kecega na lewe i Jerusalemi era a vakayacora me vaka na veika a tukuni ena veiyalalayati kei Jiova, na Kalou ni nodra qase.

³³Ia o Josaia a kauta tani kece na veika vakasisila mai na veivanua kecega era taukena na Isireli, ka vakaroti ira kecega era a tiko e Isireli me ra qaravi Jiova na nodra Kalou. Ia na veisiga kecega i Josaia era a sega ni vuki tani kina mai vei Jiova na Kalou ni nodra qaqa.

2 Veigauna 35

Solevutaki na Lakosivia
(2Tui 23.21-23)

- ¹A cakava talega na solevu ni Lakosivia vei Jiova o Josaia e Jerusalemi; ka ra a vakamatea na lami ni Lakosivia ena i katini kava ni siga ni matai ni vula.
- ²A lesi ira na bete ki na nodra i tavi, ka vakauqeti ira ena cakacaka ena vale i Jiova.
- ³A sa tukuna na vosa oqo vei ira kece na Livai ni ra sa dauveivakatavulici vei ira na Isireli ka ra sa savasava vei Jiova, Mo ni la'ki vakatikora na Kato ni Veiyalayalati tabu ki na vale sa tara o na tui o Solomoni na luve i Tevita. Mo ni kakua tale ni qai colata ena tabamuni ka veikauyaka mai na dua na vanua ki na dua tale. Ia oqo mo ni qaravi Jiova na nomuni Kalou kei ira na nona tamata na Isireli.
- ⁴-Mo ni vakarautaki kemuni me vaka na nodra veimataqali na nomuni qase me vaka na nomuni i tavi, ka muria tiko na i vakaro volai i Tevita na tui Isireli, kei na i vakaro volai i Solomoni na luvena.
- ⁵Ia mo ni tu ena tikina tabu, ka me tiko e dua na i wasewase ni nodra mataqali na Livai ena veimatavuvale kece sara.
- ⁶Mo ni vakamatea na lami ni Lakosivia, ka vakasavasavataki kemuni, ka vakarautaki ira na wekamuni, me ra cakava me vaka sa vakarota o Jiova vei Mosese.
- ⁷A sa solia o Josaia na tui vei ira na tamata sa soqoni vata mai na i solisoli ki na solevu ni Lakosivia: na lami kei na luve ni me mai na qele ni manumanu ka 30,000 na kedra i wiliwili, kei na 3,000 na bulumakau; a tauri kece oqo mai na veika a nona na tui.
- ⁸Era a solisoli ena lomasoli o ira na turaga vei ira na tamata, na bete, kei na Livai. Ia o Ilikaia, o Sakaraia kei Jieli, e ratou lewa na vale ni Kalou, e ratou a solia vei ira na bete e 2,600 na lami kei na luve ni me, kei na 300 na bulumakau me vakayagataki ena Solevu ni Lakosivia.
- ⁹E ratou solia talega vei ira na Livai o Konenaia, kei rau na tacina o Semaia, kei Nacanieli, o Esapaia, o Jieli, o Josapati, kei ira na nodra turaga na Livai, e

5,000 na sipi, kei na lima na drau na bulumakau me yaga ki na solevu ni Lakosivia.

¹⁰Ia ni a vakarautaki tu na kena cakacaka, era a tu o ira na bete ena nodra i tutu, kei ira na Livai ena nodra i tavi me vaka na i vakaro na tui.

¹¹Era a vakamatea na lami ni Lakosivia, ka kuretaka na dra o ira na bete ka ra a taura mai vei ira na lami, ka drudruga na lami o ira na Livai.

¹²Era a kauta vakatikitiki na i soro kama me rawa ni ra vota me muria na nodra tiko vakamataqali i tamadra vei ira na i vavakoso, me ra vakacabora vei Jiova me vaka a volai ena i vola i Mosese. A vaka talega kina na bulumakau.

¹³-Era a tavuna na lami ni Lakosivia ena bukawaqa me vaka na kena i valavala, ka ra vakasaqara na i solisoli tabu ena loma ni kuro, ena kuro lelevu, kei na i tavuteke, ka ra sa kauta vakatotolo sara yani me votai vei ira kecega na tamata.

¹⁴Ni oti o ya, era a qai vakarautaka na kedra kei na medra na bete mai na kawa i Eroni, baleta ni ra a vakaogai ira sara vakalevu na bete ena kena vakacabori na i soro kama kei na tikina uro me yacova na bogi; era a vakarautaka ga na kedra o ira na Livai kei na kedra na bete mai na kawa i Eroni.

¹⁵-Era a tu ena nodra i tutu o ira na dausere na Esava, me vaka na i vakaro i Tevita kei Esava, kei Imani, kei Ajitucuni na nona parofita na tui; era a tiko na i vakatawa ena nodra dui matamata ni koro, ni ra a sega ni biuta na nodra i tavi, ka ra vakarautaka na kedra o ira na wekadra na Livai.

¹⁶A vakarautaki na cakacaka kece i Jiova ena siga o ya, me qaravi na Solevu ni Lakosivia, ka vakacabori na i soro kama ena dela ni cabocabonisoro i Jiova, me vaka na lewa i Josai na tui.

¹⁷-Era a qarava na Solevu ni Lakosivia kei na Solevu ni Madrai Sega ni Vakatumu me siga vitu o ira kece na Isireli era tiko kina.

¹⁸A sega mada ga ni dua na Solevu ni Lakosivia a caka e Isireli me tautauvata kaya oqo, me vakatekivu mai na gauna i Samuela na parofita; ka segai talega ni dua vei ira kece na tui Isireli me a vakayacora e dua na Solevu ni Lakosivia me tautauvata kei na kena sa cakava o Josaia, o ira na bete, kei na Livai, kei na Juta, kei ira na Isireli era a tiko kina, kei ira na kai Jerusalemi.

¹⁹E a qaravi na Solevu ni Lakosivia oqo ena i katini kawalu ni yabaki vakatui i Josaia.

Na i Cavacava ni Veiliutaki i Josaia

(2Tui 23.28-30)

²⁰Ni sa qarava oti o Josaia na tui na kena biu vakadodonu tale na veika kece sara me baleta na Valenisoro, a sa lako cake o Niko na tui Ijipita me kabai Kakimisi ena bati ni uciwai na Uferetisi. A sa via tarovi koya o Josaia,

²¹ia sa vakadewataka ga mai vua o Niko na i tukutuku oqo: A cava beka me'u vala kina kei kemuni na tui Juta? Au sa sega ni mai vala kei kemuni ena siga oqo; ia vei ira ga na mataqali ka'u sa vala tiko kei ira; ka sa vakaroti au na Kalou me'u vakusakusa. Mo kakua kina ni vorata na Kalou, o koya sa tiko kei au, de na qai vakarusai iko o koya.

²²Ia sa bese ga ni gole tani mai vua o Josaia; a sa mani lako vakavuni ga yani me rawa ni vala tikoga kina kei koya. A sa sega ni vakarogorogo o Josaia ki na vosa i Niko ka sa lako mai na gusu ni Kalou, ka sa lako ga yani me vala ena buca o Mekito.

²³Era a qai vanai Josaia na tui Juta o ira na dauvana, ka kaya na tui vei ira na nona tamata, Ni kauti au tani, ni'u sa mavoa sara vakaca.

²⁴Era a kauti koya na nona tamata mai na nona qiqinivalu, ka ra vakavodoki koya ki na i karua ni nona qiqi, ka kauti koya yani ki Jerusalemi. A ciba o koya, ka bulu ena kedra i bulubulu na nona qase. Era a tagicaki koya kecega na Juta kei ira na kai Jerusalemi.

²⁵A osivaki Josaia o Jeremaia na parofita; ka ra tagilagalagataki Josaia o ira kecega na tagane kei na yalewa dausere ena nodra lele me yacova na siga

oqo. Era a vakarota me cavuti tiko e Isireli, ka raica, sa volai tu ena vakaloloku.

²⁶Ia na vo ni cakacaka i Josaia, kei na nona i valavala vinaka, me vaka a volai ena vunau i Jiova,

²⁷kei na nona cakacaka mai na kena i tekivu kei na kena i otioti, raica, sa volai ena Kedra i Vola na Tui Isireli kei Juta.

2 Veigauna 36

O Jioasi na Tui Juta

(2Tui 23.30-35)

¹Era a qai kauti Jioasi na luve i Josaia o ira na lewe ni vanua ka buli koya me tui, me i sosomi kei tamana mai Jerusalemi.

²A sa yabaki 23 o Jioasi ni sa cabeta na i tutu vakatui, ka veiliutaki mai Jerusalemi me tolu na vula.

³A la'ki vakasivoi Jioasi mai Jerusalemi o Niko na tui Ijipita, a lewa me totogi na vanua me 3,400 na kilokaramu na siliva, ka 34 na kilokaramu na koula.

⁴-A buli Elaiakimi na tacina, na tui Ijipita, me tui Juta kei Jerusalemi, ka veisautaka na yacana me vakatokai o Jo-akimi. A tauri Jioasi o Niko na tuakai Jo-akimi, ka kauti koya ki Ijipita

O Jo-akimi na Tui Juta

(2Tui 23.36 - 24.7)

⁵-A yabaki ruasagavulu na bula i Jo-akimi ni a buli me tui, ni a vakatekivu me veiliutaki, mai Jerusalemi ka yabaki tini kadua. A valavala ca o koya ena mata i Jiova na Kalou.

⁶-A lako cake mai o Nepukanesa na tui Papiloni, me vala kaya, ka vesuki Jo-akimi ena sinucodo ka kauti koya ki Papiloni.

⁷A tokitaka talega o Nepukanesa ki Papiloni eso na i yaya ni vale i Jiova, ka la'ki vakatikora ena nona vale vakatui mai Papiloni.

⁸Ia na vo ni cakacaka i Jo-akimi, kei na i valavala vakasisila a cakava o koya, kei na ka ca a kune vua, raica, a volai ena kedra i Vola na Tui Isireli kei Juta, ka lewa o Jo-akini na luvena me kena i sosomi.

O Jioaikini na Tui Juta

(2Tui 24.8-17)

⁹A yabaki walu na bula i Jo-akini ena gauna a vakatekivu me tui, ka veiliutaki kina e Jerusalemi me vula tolu ka bogi tini. A valavala ca o koya ena mata i Jiova.

¹⁰-Ena vula i tubutubu ni yabaki o ya, a talatala o Nepukanesa na tui, ka kauti koya ki Papiloni vata kei na veiyaya talei mai na vale i Jiova, ka buli Setekaia na tacina me tui Juta kei Jerusalemi.

O Setekaia na Tui Juta

(2Tui 24.18-20; Jere 52.1-3a)

¹¹-A sa yabaki ²¹ o Setekaia ena gauna sa buli kina me tui, ka a veiliutaki vakatui voli e Jerusalemi ena loma ni tinikadua na yabaki.

¹²A sa valavala ca o koya ena mata i Jiova na nona Kalou; a sega ni vakamalumalumutaki koya ena mata i Jeremaia na parofita ni a vosa vua mai na gusu i Jiova.

Na Vakarusai nei Jerusalemi

(2Tui 25.1-21; Jere 52.3b-11)

¹³-A talaidredre talega vei Nepukanesa, o koya ka vakabubuluitaki koya me cavuta na Kalou; ia a vakadomoqataki koya ga, ka vakaukauwataka na lomana me kakua ni saumaki vei Jiova, na Kalou ni Isireli.

¹⁴Era a valavala ca vakalevu kece na bete i liuliu kei ira na tamata, ka ra muria na i valavala vakasisila ni veimatanitu; era a benuca na vale i Jiova ka vakatabuya o koya mai Jerusalemi.

¹⁵A talatala vagumatua vei ira o Jiova, na Kalou ni nodra qase, baleta ni a yalo loloma vei ira na nona tamata o koya, kei na vanua a dau tiko kina;

¹⁶ia era a vakalialiai ira na nona i talai na Kalou, ka beca na nona vosa, ka vakacacani ira na parofita, me yacova sara ni a tubu kina na cudru i Jiova vei ira na nona tamata ka a dredre kina me ra vakabulai.

Na Tiko Vakavesu i Juta

(2Tui 25.8-21; Jere 39.8-10; 52.12-30)

17-Ia ni vaka tu oqo, a qai kauta mai vei ira na Kalou, na nodra tui na kai Kalidia, a mai vakamatei ira na nodra cauravou ena nodra i seleiwau ena nodra vale tabu, ka ra sega sara ni bau lomani ira na cauravou se na goneyalewa, na qase, se o koya a qase sara ka vakalairoro; a soli ira kecega na Kalou ki na liga i tui Kalidia.

18A sa kauta ki Papiloni o tui Kalidia na i yaya lelevu se lalai kecega mai na Valenisoro, ka vakakina na i yau ni vale tabu, na i yau mai na nona vale na tui, kei na nodra i yau talega na nona turaga.

19-Era sa vakama na Valenisoro, ka talaraka sobu na bai kei Jerusalemi, ka vakama na kena veivale vakaturaga kece, ka vakacacana na kena veiyaya vinaka taucoko.

20A sa kauti ira kece na vo-ni-bula ki Papiloni, ka ra qaravi koya kei ira na nona kawa mai kea ena cakacaka vakabobula me la'ki yacova na gauna e cadra cake mai kina na matanitu o Perisia.

21-Ena ka oqo, sa vakayacori kina na vosa i Jiova ena gusu i Jeremaia na parofita, me yacova na gauna sa vakacegui vinaka kina na qele. Sa rokova me nona siga ni vakacecegu na vanua ena gauna taucoko sa lala tu kina, me yacova sara ni sa cava e vitusagavulu na yabaki.

Vakarota o Sairusi me Ra Sereki na Bobula

(Esera 1.1-4)

22Ena i matai ni yabaki ni veiliutaki vakatui nei Sairusi na tui Perisia, a sa vakayacora o Jiova me yaco vakaidina sara na veika sa vosa oti kina ena gusu i Jeremaia na parofita. A sa vakauqeti Sairusi kina o Jiova me kacivaka raraba na nona i vakaro, ka me volai talega me rawa ni wiliki ka rogoci.

23-Sa i koya oqo na i vakaro i Sairusi na tui Perisia: Sa solia oti vei au o Jiova na Kalou ni lomalagi na veimatani kece e vuravura, ka sa lesi au me'u tara vua e dua na nona vale e Jerusalemi, ka sa tiko e Juta. Ia vei kemuni kece na tamata i Jiova, ni lako ki kea, ka me qai tiko ga kei kemuni o Jiova na nomuni Kalou.

Esera

Esera 1

Vakarota o Sairusi me Ra Vakasukai mai na Veivakabobulataki na Jiu

¹Ena i matai ni yabaki ni veiliutaki nei Sairusi na tui Perisia, a sa vakayacora kina o Jiova na veika sa vosa oti kina vei Jeremaia na parofita. A sa vakauqeti Sairusi me kacivaka na i vakaro oqo, ka me vola ka kauta wavoki me wiliki vakadomoilevu ena veivanua kece sara ena nona matanitu:-

²“Oqo na i vakaro veikauyaki i Sairusi na Tui Perisia: Sa solia oti vei au o Jiova, na Kalou ni lomalagi, me'u lewa na veimatanitu kecega e vuravura, ka sa vakacolata vei au na i tavi me'u tara e dua na valenisoro me nona mai Jerusalemi e Juta.-

³Me tiko vata kei kemuni na Kalou, vei kemuni kece o ni sa nona tamata. Mo ni lako ki Jerusalemi ka tara vou tale na Valenisoro i Jiova, na Kalou ni Isireli, na Kalou sa dau qaravi mai Jerusalemi.

⁴Kevaka eso vei ira na nona tamata era se tu vakavesu ka gadreva na veivuke me baleta na i lakolako lesu, ia me ra qai solia na veivuke oqo o ira na tamata era tiko veivolekati. Me ra solia vei ira na siliva, kei na koula, kei na i yau, kei na manumanu me ra dreke i yaya, ka vakakina na i solisoli loloma me la'ki cabo ki na Valenisoro ni Kalou mai Jerusalemi.”

⁵Era sa qai vakarau o ira na turaga ni mataqali vei ira na Juta vata na Penijamini, kei ira na bete vata na Livai, kei ira kecega sa vakauqeta na lomadra na Kalou me ra lako cake ki Jerusalemi ka tara vou tale na Valenisoro i Jiova.

⁶Era sa ia na veivukei o ira era tiko veivolekati ena nodra solia e levu na ka: na i yaya siliva kei na koula, kei na i yau, kei na manumanu, kei na i yau talei, kei na i solisoli loloma ki na Valenisoro.

⁷A sa solia lesu tale o Sairusi vei ira na bilo kei na beseni eso ka taura mai o Nepukanesa na tui mai na Valenisoro e Jerusalemi, ka sa la'ki biuti ira tu ena loma ni bure ni nodra veikalou.

⁸A qai solia o koya na i yaya kece oqo vei Mitiretaci, o koya ka dauqarava na i yau vakatui, ka sa wilika na kedra levu ka vakaivolataka me soli vei Sesipasa na kovana ni Juta.

⁹Sa vakaoqo na kedra i wiliwili: e 30 na beseni koula ni vakacaboisoro, e 1,000 na beseni siliva ni vakacaboisoro, e 29 na veimataqali beseni tale eso,

¹⁰e 30 na bilo koula lalai, e 410 na bilo siliva lalai, kei na 1,000 na i yaya tale eso.

¹¹A kena i wiliwili kece e 5,400 na i yaya koula kei na i yaya siliva, vata kei na i yaya tale eso, ka sa kauta voli yani o Sesipasa ena gauna sa biuti Papiloni kina me lesu tale ki Jerusalemi vata kei ira na vo ni bobula.

Esera 2

Yacadra na Vakalesui mai na Tiko Bobula

(Nie 7.4-73)

¹Era sa biuta mai na vanua o Papiloni e lewe levu vei ira na tiko bobula me ra sa lesu tale ki na nodra veikoro mai Jerusalemi kei Juta. Era sa tiko vakabobula na nodra lewe ni vuvale mai Papiloni me vakatekivu mai na nona kauti ira vakavesu ki kea o Nepukanesa na tui.

²O ira era liutaka na i lakolako lesu o Serupepeli, kei Josua, kei Niemaia, kei Siraia, kei Rielaia, kei Motekai, kei Pilisani, kei Misipara, kei Pikivai, kei Riumi, vata kei Peana. Oqo na nodra veivuvale na Isireli kei na kedra i wiliwili mai na vuvale yadua era sa sereki mai na nodra tiko vakabobula:

³Mai na kawa i Parosi, era sa lewe 2,172.

⁴Mai na kawa i Sefataia, era sa lewe 372.

⁵Mai na kawa i Ara, era sa lewe 775.

⁶Mai na kawa i Peaci-Moapi (oqo o ira na kawa i Jesua vata kei Joape), era sa lewe 2,812.

- ⁷Mai na kawa i Ilama, era sa lewe 1,254.
- ⁸Mai na kawa i Satu, era le ewe 945.
- ⁹Mai na kawa i Sakai, era sa lewe 760.
- ¹⁰Mai na kawa i Pani, era sa lewe 642.
- ¹¹Mai na kawa i Bebai, era sa lewe 623.
- ¹²Mai na kawa i Asikati, era sa lewe 1,222.
- ¹³Mai na kawa i Etonikami, era sa lewe 666.
- ¹⁴Mai na kawa i Pikivai, era sa lewe 2,056.
- ¹⁵Mai na kawa i Atini, era sa lewe 454.
- ¹⁶Mai na kawa i Ateri, ka yacana talega o Esekaia, era sa lewe 98.
- ¹⁷Mai na kawa i Pisai, era sa lewe 323.
- ¹⁸Mai na kawa i Jora, era sa lewe 112.
- ¹⁹Mai na kawa i Asumi, era sa lewe 223.
- ²⁰Mai na kawa i Kipa, era sa lewe 95.
- ²¹Oqo na i wiliwili ni tamata era sa suka lesu talega ka ra dau bula voli ena veikoro oqo na nodra qase: mai Peceliema, era sa lewe 123.
- ²²Mai na koro o Nitofa, era sa lewe 56.
- ²³Mai na koro o Anacoci, era sa lewe 128.
- ²⁴Mai na koro o Asimavece, era sa lewe 42.
- ²⁵Mai na veikoro o Jiarimi, Kifira kei Pierooci, era sa lewe 743.
- ²⁶Mai vei rau na koro o Rama kei Kipa, era sa lewe 621.
- ²⁷Mai na koro o Mikimasi, era sa lewe 122.
- ²⁸Mai vei rau na koro o Peceli kei Ai, era sa lewe 223.
- ²⁹Mai na koro o Nipo, era sa lewe 52.
- ³⁰Mai na koro o Makipisi, era sa lewe 156.

- ³¹Mai na koro o Ilama kadua, era sa lewe 1,254.
- ³²Mai na koro o Arimi, era sa lewe 320.
- ³³Mai na veikoro o Lota, kei Aliti, vata kei Ono, era sa lewe 725.
- ³⁴Mai na koro o Jeriko, era sa lewe 345.
- ³⁵Mai na koro o Sena, era sa lewe 3,630.
- ³⁶Oqo na yacadra na veivuvale vakabete era a suka lesu mai na tu vakabobula: mai na vuvale i Jetaia (na kawa i Jesua), era sa lewe 973.
- ³⁷Mai na vuvale i Imeri, era sa lewe 1,052.
- ³⁸Mai na vuvale i Pasuri, era sa lewe 1,247.
- ³⁹Mai na vuvale i Erimi, era sa lewe 1,017.
- ⁴⁰Oqo o ira na kawa i Livai era a suka lesu mai na veivakabobulataki: mai na nodrau vuvale o Jesua kei Katimieli (mai na kawa i Otevaia), era sa lewe 74.
- ⁴¹O ira na dauvakatagi ni Valenisoro, mai na kawa i Esava, era sa lewe 128.
- ⁴²O ira na dauyadrava na Valenisoro, mai na kawa i Saluma, kei Ateri, kei Talimoni, kei Akupi, kei Etita, vata kei Sopai, era sa lewe 139.
- ⁴³Oqo o ira na dauveiqaravi ena Valenisoro era suka lesu mai na veivakabobulataki: o ira na kawa i Sia, kei Esufa, kei Tabaoce;
- ⁴⁴o ira na kawa i Kiroi, kei Siea, kei Patoni;
- ⁴⁵o ira na kawa i Lipana, kei Ekapa, kei Akupi;
- ⁴⁶o ira na kawa i Akapi, kei Samilai, kei Anani;
- ⁴⁷o ira na kawa i Kiteli, kei Keri, kei Riaia;
- ⁴⁸o ira na kawa i Risini, kei Nikota, kei Kasani;
- ⁴⁹o ira na kawa i Usa, kei Pasea, kei Pisai;
- ⁵⁰o ira na kawa i Asina, kei Meunimi, kei Nifusimi;
- ⁵¹o ira na kawa i Pakipuki, kei Ekupa, kei Ariuri;
- ⁵²o ira na kawa i Pasiluci, kei Meita, kei Erisa;

⁵³o ira na kawa i Parikosi, kei Sisera, kei Tema;

⁵⁴kei ira na kawa i Nisia kei Etifa.

⁵⁵Oqo o ira na nodra kawa na tamata dauveiqaravi i Solomoni era a suka lesu mai na veivakabobulataki: o ira na luve i Sotai, kei Asofereci, kei Piruta;

⁵⁶o ira na kawa i Yala, kei Tarikoni, kei Kiteli;

⁵⁷kei ira na kawa i Sefataia, kei Atili, kei Pokereci Asepaimi, vata kei Ami.

⁵⁸Na kedra i wiliwili kece na tamata era dauqarava na Valenisoro kei ira na dauqaravi Solomoni ka ra sa suka lesu mai na veivakabobulataki, era sa lewe 392 taucoko.

⁵⁹Vei ira era sa lako mai Telimela, kei Teliarisa, kei Kerupi, kei Atani, kei Imeri, ka ra sega ga ni vakadinadinataka rawa se ra kawa i Isireli o ira na nodra qase, se segai:

⁶⁰oqo o ira na kawa i Tilaya, kei Topaia, kei Nikota, ka ra sa lewe 652 taucoko.

⁶¹Ia oqo o ira na veivuvale vakabete ka sega ni vakadinadinataka rawa ni ra kawa vakabete dina: na kawa i Apaiya, kei Ekosi, kei Basiliai. (Na nodra qase na vuvale i Basiliai sa veiwatini kei na dua na yalewa ni Kiliati ena vuvale o Basiliai, ka mani taura kina na yaca ni vuvale nei vugona).

⁶²O ira oqo era a vakasaqara na yacadra mai na nodra i vola ni kawa, ia era sa sega ni kunei kina. Era a sega kina ni vakadonui me ra qarava na cakacaka vakabete ni ra sa okati me ra tawa savasava.

⁶³A sa tukuna kina vei ira na nodra Kovana na Jiu me ra kakua ni kania na kakana vakatabui me yacova na gauna sa tiko kina na bete e rawa ni vakayagataka na Urimi kei na Cumimi.-

⁶⁴Era lewe 42,360 taucoko o ira era sa suka lesu mai na veivakabobulataki.

⁶⁵Sa qai tiko talega o ira na nodra dauveiqaravi tagane kei na yalewa ka ra lewe 7,337 taucoko, vata kei ira na tagane kei na yalewa daulaga sere era sa lewe 200.

⁶⁶Era sa lewe 736 na nodra ose, era sa lewe 245 na meule,

⁶⁷era sa lewe 435 na kameli, ka ra lewe 6,720 na kameli.

⁶⁸Ni ra sa yaco yani ki na Valenisoro e Jerusalemi o ira na suka lesu mai na tu vakabobula, era a qai solia na nodra i loloma eso vei ira na qase ni veivuvale me vukea na tara vou tale ni Valenisoro ena kena i tikotiko makawa.

⁶⁹Era a solia ki na cakacaka oqo na levu ni veika ga era rawa ni solia, ka mani soli rawa kina e 500 na kilokaramu na koula, e 2,800 na kilokaramu na siliva, kei na 100 na i sulu ni bete.

⁷⁰Era sa la'ki tiko mai Jerusalemi kei na veivanua volekata o ira na bete vata kei ira na Livai, kei na so tale na tamata; ka ra sa la'ki tiko ga ena nodra veikoro o ira na dauvakatagi, kei ira na dauyadrava na katuba ni Valenisoro, kei ira na dauveiqaravi e loma; ka la'ki tiko na vo ni Isireli ena veikoro ni nodra qase.-

Esera 3

Tekivutaki Tale na Sokalou

¹Ni sa yaco mai na i kavitu ni vula, era sa tiko vakavinaka tale ena nodra veikoro na Isireli. Era a qai soqoni vata yani ki Jerusalemi.

²A ratou sa ia o Josua na luve i Josateki kei ira na nona matabete, vata kei Serupepeli na luve i Sialitieli kei ira na wekana, me tara cake vou tale na i cabocabonisoro ni nodra Kalou na Isireli, me rawa kina ni ra qarava na i soro kama me vaka na kena i vakarau sa volai tu ena Lawa i Mosese na tamata ni Kalou.-

³E dina ga ni ra a rerevaki ira na tamata era sa tiko wavoliti ira, era sa tara cake ga na i cabocabonisoro ena kena i tikotiko makawa. Era sa qai tekivuna tale na nodra vakacabonisoro me vaka na kena i valavala ena veimataka kei na veiyakavi.-

⁴Era sa qarava na Solevu ni Valetabanikau me vaka na kena i vakarau; era sa vakacabora ena veisiga na veisoro duidui eso sa gadrevi me cabori ena siga o ya.-

⁵Me kena i kuri, era sa cabora talega ena kena gauna dodonu na i soro kama e cabori umauma, kei na kena me cabori ena Solevu ni Vula Vou, kei na kena e dau vakacabori ena veigauna ni soqo ni kana magiti vei Jiova, kei na i soro kecega sa kau mai ena lomasoli me ka ni loloma vei Jiova.-

⁶E dina ga ni se bera ni tekivu na kena tara vou tale na Valenisoro, ia sa tekivu ga na sokalou ena kena cabori na i soro kama vei Jiova ena i matai ni siga ni kavitu ni vula.

Tekivu Tara Vou Tale na Vale ni Kalou

⁷Era sa soli i lavo na tamata me kedra i sau na daubuli vatu ni vale kei ira na matai, ka ra solia na kakana, na gunu, kei na waiwai vei ira na kai Taia kei Saitoni me veivoli vata kei na kau sitari mai Lapanoni, ka me vakauti mai ki Jopa oqo ena sala vaka ki wasawasa. A sa vakayacori na veika oqo ena veivakadonui nei Sairusi na Tui Perisia.

⁸A sa qai tekivu na nodra cakacaka ena i karua ni yabaki ni nodra sa lesu tale mai ki na i tikotiko makawa ni Valenisoro e Jerusalemi, ena i karua ni vula. Eratou sa veitauriligataka na cakacaka o Serupepeli, kei Josua, kei ira na vo ni wekadra, kei ira na bete, kei ira na Livai, vata kei ira kecega era sa lesu mai na veivakabobulataki. Era sa lesi na Livai sa 20 na nodra yabaki se qase cake me ra liutaka na cakacaka ni kena tara cake tale na Valenisoro.

⁹A sa veivuketaka na kena liutaki na cakacaka ni Valenisoro na Livai o Jesua kei iratou na luvena tagane kei ira na wekana, ka vakakina o Katimieli kei iratou na luvena tagane (mai na kawa i Otavaia). (E ratou sa vukei oqo mai vei ira na Livai mai na kawa i Enatati.)

¹⁰Ni sa tekivu me ra qarava na cakacaka ni vakasobu duru ni Valenisoro na matai, era sa qai duri ena nodra tikina vakarautaki o ira na bete ena nodra i sulu vakabete kei na davui e ligadra, ka ra tucake mai kea o ira na Livai mai

na kawa i Esava kei na nodra sibali. Era sa qai ia na vakacaucautaki Jiova me vaka na i vakaro sa vakadewataki sobu mai na gauna i Tevita na tui.-

¹¹Era sa lagata vata na sere ni vakavinavinaka vei Jiova, ka lesuva na i taletale ni sere:- “Sa yalovinaka o Jiova, sa sega ni mudu na nona yalololoma vei Isireli.” Era sa tabalaka cake na nodra kaila ni vakacaucautaki Jiova na tamata kecega, baleta ni sa tekivutaki rawa na cakacaka ni kena vakadavori na yavu ni Valenisoro.

¹²E vuqa vei ira sa qase cake sara ena kedra maliwa na bete kei na Livai kei ira turaga ni mataqali, ka ra sa raica oti na i matai ni Valenisoro, era sa vakaisaisa ga ka tagi ni ra sarava tiko na vakadavori ni yavu ni Valenisoro vou oqo. Ia o ira na kena vo era tu e kea, era sa vakarewa kaila ga ena levu ni marau.

¹³Ia sa sega ni dua e kila rawa na kedrau duidui na rorogo ni kaila ni marau kei na rorogo ni tagi, baleta ni sa ka levu sara na voqa ni domodra ka rawa ni rogoci mai na vanua yawa.

Esera 4

Na Vakalatilati ki na Tara Vale

¹Era sa rogoca na kedra meca na Juta kei na Penijamini ni ra sa mai tara vou tale tiko na Valenisoro i Jiova na nodra Kalou na Isireli o ira sa suka lesu mai na veivakabobulataki.

²Era a mani la'ki raici Serupepeli kina kei ira na turaga ni mataqali, ka kaya vei ira: “Ni yalovinaka ka vakadonuya me keimami mai tomani kemuni ena tara ni Valenisoro. O keimami oqo sa qarava talega na Kalou o ni qarava, ka keimami dau vakacaboisoro vua me vakatekivu sara mai na gauna a vakauti keimami mai kina ki ke o Esaatoni, na tui Asiria, me keimami mai tiko kina.”-

³Sa qai sauma vei ira o Serupepeli, kei Josua, kei ira na turaga ni mataqali, ka vaka: “Keimami sa sega ni vinakata na nomuni veivuke ena kena tara tiko oqo na Valenisoro i Jiova na neimami Kalou. Keimami na tara ga vakataki

keimami na vale oqo, me vaka ga sa vakarota vei keimami o Sairusi na Tui Perisia.”

⁴Era sa qai tovolea me ra vakayalolailaitaki ira ka vakarerei ira na Jiu o ira na tamata era sa vakaitikotiko e kea, o ya me tarovi na tara vale.

⁵Era sa cakava talega eso na ka ena sala butobuto me ra saqata talega vakakina na tara ni vale o ira na i vakalesilesi ni matanitu o Perisia. A sa ia tikoga na vakalatilati vakaoqo ena gauna taucoko ni veiliutaki vakatui nei Sairusi ka yacova yani na veiliutaki nei Taraiasi na tui. +

Saqati me Tara Vou Tale o Jerusalemi

⁶Ena i tekivu ni gauna ni veiliutaki vakatui nei Asuerosi, era sa vola na kedra meca na tamata era tiko mai Juta kei Jerusalemi e dua na vola ni veibeitaki me baleti ira.-

⁷E dua tale, o ya ena gauna ni veiliutaki vakatui Perisia nei Atakisekise, a ratou volavola vua na tui o Pisalami, kei Miciritaci, vata kei Tapeli. A volai na i vola oqo ena vosa vaka-Arameka+ ka me qai vakadewataki ena gauna e wiliki kina.

⁸Kei na dua tale, a rau a vola talega o Riumi na kovana vata kei Simisei na vunivola ni yasana e dua na i vola vei Atakisekise na tui me baleti Jerusalemi, me vakaoqo:

⁹“Mai vei Riumi na kovana, mai vei Simisei na vunivola ni yasana, mai vei ira na nodrau i tokani na turaganilewa, vata kei ira kece sara na i vakalesilesi ka ra lewena o ira era cavutu taumada mai Ereki, kei Papiloni, kei Susa ena vanua o Ilama,

¹⁰ka vakakina o ira na vo ni tamata sa kauti ira na tamata kaukauwa ka qaqa oqo o Osinapa mai na nodra veivale ka vakatikori ira ena koro o Samaria kei na veitikina eso ena yasana o Ra ni Uferetisi.”

¹¹Oqo na lewe ni nodra i vola: “Kivei Atakisekise na Tui, mai vei ira na nona liga ni cakacaka mai na Ra ni Uferetisi.

¹²“Keimami gadreva saka mo ni kila na tui ni o ira na Jiu sa lako mai ki ke mai na nomuni vanua qali tale eso era sa mai tiko vinaka oqo e Jerusalemi, ka ra sa tara cake tale tiko na koro ca ka talaidredre oqo. Ena gauna oqo era sa tara vou tale tiko na koro dauveivorati ka vakasisila o ya. Era sa tekivuna oti na kena tarai vou tale na bainikoro ka sega ni dede ni ra sa na vakaotia.

¹³Kemuni saka na tui, kevaka sa tarai cake vou tale na koro oqo ka viri oti vakavinaka tale na kena bai, era na muduka na nodra saumi vakacavacava na tamata oqo, ka na lailai sobu kina na nomuni i lavo kumuni.

¹⁴Me vaka saka ni keimami sa vakarurugi tiko ena nomuni lewa vakatui, keimami sega kina ni vinakata me yaco na ka oqo, ka keimami sa vakatura kina

¹⁵mo ni vakarota mada me caka e dua na vakadidike me baleta na veitukutuku maroroi ni nomuni qase. Kevaka sa vakakina, o ni na kunea ni sa koro dautalaidredre na koro oqo, ka sa dau vakamosi ulu tu ga vei ira na tui kei ira na i liuliu ni veiyasana ena veigauna sa oti. Era sa dau lewalewai dredre tu ga na kena tamata. Sa i koya saka oqo na vuna sa vakarusai kina.

¹⁶Keimami vakabauta ni kevaka ena tara oti tale na koro oqo ka viri na kena bai, sa na qai sega vei kemuni na kaukauwa mo ni lewa kina na yasana ena Ra ni Uferetisi.”

¹⁷A sa volavola lesu na Tui, me vakaoqo: “Vei Riumi na kovana, kei Simisei na vunivola ni yasana, kei ira na nodrau i tokani o ni tu oqori mai Samaria kei na veivanua tale eso ena Ra ni Uferetisi. Ni sa bula vinaka.

¹⁸“Na i vola o ni a vola mai e sa mai wiliki sara na kena i vakavakadewa vei au.

¹⁹Au sa vakarota oti me caka na kena veivaqaqai, ka sa kunei kina ni koro o Jerusalemi e sa dau saqata vakaukauwa na veiliutaki vakatui ena gauna e liu, ka ra sinai kina na tamata talaidredre ki na matanitu kei ira na dauvakatubu ca.

²⁰Era sa veiliutaki oti ena yasana kece ni Ra ni Uferetisi e vuqa na tui kaukauwa ka qaqa, ka ra sa kumuna na i vakacavacava kei na i lavo ni matanitu.

²¹Ena vuku ni ka oqo, mo dou solia kina na i vakaro me ra sa muduka na tamata oqori na cakacaka ni kena tara vou tale na koro me yacova na noqu i vakaro e tarava.

²²Dou kitaka na ka oqo, me kakua kina ni qai vakatubu leqa tale vei au.”

²³Ni sa wiliki oti ga na i vola i Atakisekise na tui vei Riumi, kei Simisei, kei ira na nodrau i tokani, era sa vakusakusa sara yani ki Jerusalemi ka vakasaurarataki ira vakaukauwa na Jiu me ra muduka na nodra cakacaka.

²⁴A sa tarovi vakaoqo na cakacaka ni Valenisoro ka sega ni toso rawa e dua na ka me yacova na i karua ni yabaki ni veiliutaki vakatui nei Taraiasi e Perisia.-

Esera 5

Tekivu Tale na Tara Valenisoro

¹-Ena gauna o ya, a sa tekivu parofisai vei ira na Jiu era tiko mai Juta kei Jerusalemi o rau na parofita o Akeai kei Sakaraia na luve i Ito.

²Ni rau rogoca na i tukutuku oqo o Serupepeli na luve i Sialitieli kei Josua na luve i Josateki, e rau a qai tekivu tara tale na Valenisoro mai Jerusalemi, ka veivuke vei rau na parofita ruarua.-

³Ena gauna vata ga o ya, e ratou a lako mai ki Jerusalemi o Tatinai na kovana ni veivanua ena Ra ni Uferetisi, kei Sicari Posinai, kei ira na vakaillesilesi vakamatanitu tale eso, ka tarogi ira: “O cei sara mada e sa nona lewa mo ni tara ka vakaiyayataka na Valenisoro oqo?”

⁴Eratou a taroga talega na yacadra taucoko sara na tamata era veivuketaka tiko na tara vou tale ni Valenisoro.

⁵Ia na Kalou sa wanonovi ira voli na nodra qase na Isireli, ka ra sa mani lewa kina na vakaillesilesi ni Perisia me ra se tei kakua mada ni vakatauca e dua na

lewa me yacova ni ra volavola oti vei Taraiasi na Tui, ka me yaco lesu talega mai na kena i sau.

⁶Oqo na i tukutuku era sa vakauta vua na tui:

⁷“Vei Taraiasi na Tui, me yaco saka na tiko sautu ena dela ni nomuni veiliutaki.

⁸“Sa dodonu mo ni kila saka na tui ni keitou sa sikova oti mai na vanua o Juta, ka kunea kina ni sa tara vou tale tiko na Valenisoro ni Kalou levu ena vatv bulicaki lelevu kei na kau ena kena lalaga. Sa caka tiko na cakacaka ena nodra maqosa taucoko ka sa daumaka tiko na kena i lakolako.

⁹“Keitou a qai tarogi ira na nodra i liuliu na tamata se o cei sa lewa na kena tara vou tale na Valenisoro vata kei na kena vakaiyayataki.

¹⁰Keitou a taroga talega na yacadratou na i liuliu ni cakacaka oqo me rawa ni keitou tukuna yani vei kemuni.

¹¹“Sa vaka saka oqo na nodra i sau ni taro, ‘Keimami sa nona tamata na Kalou ni lomalagi kei vuravura, ka keimami sa tara vou tale tiko na Valenisoro ka sa tara taumada ena vuqa na yabaki sa oti, ka vakaiyayataka e dua na tui qaqa kei Isireli.

¹²Ia ena vuku ni nodra a vakacudruya na Kalou ni lomalagi o ira na neimami qase, a sa mani vakalaivi ira kina o koya me vakadrukai ira kina ena i valu o Nepukanesa na tui Papiloni, a kai Kalidia o koya. A mani vakarusai na Valenisoro ka ra kau vakavesu ki Papilonia na lewe ni vanua.-

¹³Ia sa qai vakarota o Sairusi na tui Perisia ena i matai ni nona yabaki vakatui e Papiloni me tara vou tale na Valenisoro.-

¹⁴A sa vakasuka lesu tale mai o Sairusi na i yaya koula kei na siliva kece a tokia o Nepukanesa ena Valenisoro mai Jerusalemi ki na burekalou eso mai Papiloni. A sa solia na i yaya kece oqo o Sairusi vei Sesipasa, o koya ka sa lesia me kovana mai Juta.

¹⁵A sa tukuna vua na tui me kauta kece na i yaya oqori ka la'ki biuta lesu ki na Valenisoro mai Jerusalemi, ka me tara vou tale na Valenisoro ena tikina vata ga sa koto kina e liu.

¹⁶A sa qai lako mai o Sesipasa ka qarava na kena vakadavori na yavu ni vale; ka sa ia tikoga na tara vale mai na gauna o ya me yacova mai oqo, ia e se bera tikoga ni tara oti na Valenisoro.'

¹⁷"Ia kevaka o ni sa yalovinaka saka kina na tui, me qai caka mada e dua na veivaqakai me baleta na i tukutuku maroroi vakatui mai Papiloni me raici kina se a vakarota dina o Sairusi me tara vou tale na Valenisoro oqo mai Jerusalemi, se segai; ka mo ni qai tukuna mai vei keitou se cava sa lomamuni ena ka oqo."

Esera 6

Kunei na i Vakaro i Sairusi

¹Sa qai vakarota o Taraiasi na tui me caka e dua na veivaqakai ena vanua ni maroroi i tukutuku makawa ni vale vakatui mai Papiloni.

²Mai na veivaqakai oqo sa qai kunei mai kina na i vola vivigi mai Ekibatana, na koro turaga ni yasana o Mitia, ka volai tu kina na i tukutuku maroroi oqo:

³"Ena i matai ni yabaki vakatui i Sairusi, a sa vakarota kina o koya me tara vou tale na Valenisoro mai Jerusalemi, ka me dau ia kina na vakacaboisoro. Na Valenisoro oqo me 27 na mita na kena cere ka 27 na mita na kena raba.

⁴Me vakalalagataki ena vatu kei na kau ka me taqa e dua na i yatu kau ena dela ni veiyatolu na i yatu vatu. Na i sau taucoko ni cakacaka me qai saumi mai na valeniyau ni tui.

⁵Na i yaya koula kei na i yaya siliva kece ni Valenisoro mai Jerusalemi ka tokia tani mai ki Papiloni o Nepukanesa me ra vakasukai taucoko tale ki na kedra i tutu ena Valenisoro mai Jerusalemi."

Vakarota o Taraiasi me Tomani na Cakacaka

⁶A qai sauma lesu na i vola o Taraiasi na tui me vakaoqo: "Vei Tatinai na kovana ni veivanua ena Ra ni Uferetisi, kei Sicari Posinai, kei ira na

nomudrau i tokani mai na Ra ni Uferetisi. “Dou vagalala tani mai na Valenisoro,

⁷ka kakua ni vakalatilati ena kena tara vou tale. Dou laivi koya na kovana mai Juta kei ira na nodra i liuliu na Jiu me ra tara vou tale na Valenisoro ena kena i tikotiko e liu.

⁸Au sa vakaroti kemudou oqo mo dou vukei ira ena tara vale. Na i lavo kece era vakayagataka me dau saumi lesu vakatotolo sara vei ira mai na i yau ni valenitui sa kumuni mai na i vakacavacava ena Ra ni Uferetisi, me kakua kina ni vakaleqai na toso ni cakacaka.

⁹Ena veisiga kece, dou solia na veika kecega era tukuna vei kemudou na bete ni ra vinakata, oqo me vaka na luve ni bulumakau tagane, na sipi se na luve ni sipi me i soro kama vua na Kalou ni Lomalagi, se na witi, na masima, na waini, se waiwai olive.

¹⁰A veika oqo me vakayacori vakatotolo me rawa kina ni ra vakacabora na i soro sa vinaka vua na Kalou ni Lomalagi ka kerea na nona veivakalougatataki me baleti au kei ira na luvequ tagane.

¹¹Au sa vakarota talega ni kevaka e dua sa beca na lewa oqo, ia me qai ucu tani mai na nona vale e dua na kau balavu, me qai sivi vakamomoto e dua na muana, ka lausua basikati kina o koya. A nona vale talega me na vukici me i binibini benu ena vuku ni ka oqo.

¹²Kevaka e dua na tui se matanitu sa vorata na i vakaro oqo ka tovolea me vakarusa na Valenisoro oqori, ia me qai samuti koya mada na Kalou, na Kalou a digitaki Jerusalemi me dau ia kina na masu vua. Oi au, o Taraiasi, ka'u sa tauca na i vakaro oqo, ka me muri vakavinaka sara.”

Sa Vakatabui na Valenisoro

¹³A ratou sa muria vakavinaka sara na i vakaro ni tui o iratou o Tatinaia na kovana, kei Sicari Posinai, kei na nodratou vakaillesilesi eso.

¹⁴A sa daumaka sara na i tosotoso ni tara Valenisoro mai vei ira na nodra qase na Jiu, ka ra vakayaloqaqataki mai vei rau na parofita o Akeai kei

Sakaraia. Era sa vakaotia sara na tara Valenisoro me vaka sa vakaroti ira kina na Kalou ni Isireli, kei iratou na tui Perisia o Sairusi, kei Taraiasi, vata kei Atakisekise.-

¹⁵A sa tara oti na Valenisoro ena i katolu ni siga ni vula o Atara, ena i kaono ni yabaki vakatui i Taraiasi.

¹⁶Era sa qai marautaka vata na vakatabui ni Valenisoro na Isireli, o ya o ira na bete, kei ira na Livai, vata kei ira kecega sa suka lesu mai na veivakabobulataki.

¹⁷A sa vakacabori ena vakatabui ni Valenisoro e 100 na bulumakau tagane, kei na 200 na sipi, kei na 400 na luve ni sipi me nodra i soro; ka 12 na me, o ya me tau yadua na mataqali yadua e Isireli, me nodra i soro ni valavala ca.

¹⁸Era sa qai lesi ira na bete kei ira na Livai ki na nodra dui i tavi ni veiqaravi ena Valenisoro, me vaka sa dusimaki ena i Vola i Mosese.

Na Lakosivia

¹⁹Era sa qai solevutaka na Lakosivia o ira na tamata era suka lesu mai na veivakabobulataki ena i ka tinikava ni siga ni matai ni vula ena yabaki ka tarava.-

²⁰Ni bera oqori, era a vakasavasavataki ira taumada na bete kei na Livai, ka ra sa savasava vakalotu. Era sa vakamate manumanu na Livai me nodra i madrali ni Lakosivia na tamata kece era suka lesu mai na veivakabobulataki, kei ira na bete, ka vakakina o ira na Livai.

²¹Era sa kania na i madrali o ira kecega na Isireli sa suka lesu mai na veivakabobulataki, ka vakakina o ira kece sa biuta tani na nodra i valavala dukadukali na tamata era tiko voli ena vanua o ya, ka saumaki mai me ra sa qaravi Jiova na Kalou ni Isireli.

²²A sa siga vitu na nodra marautaka voli na Solevu ni Madrai Segaga ni Vakatabu. Era sa marau vakalevu baleta ni sa vagolea na loma i tui Asiria o Jiova me yalololoma vei ira, ka tokoni ira kina ena tosoi ni kena tara vou tale na Valenisoro ni nodra Kalou na Isireli.

Esera 7

Yaco Yani ki Jerusalemi o Esera

¹Ni sa oti e vuqa na yabaki, ka donuya oqo na veiliutaki vakatui nei Atakisekise, a sa bula voli e dua na tamata, na yacana o Esera. A sa tuva lesu o koya na nona kawa me yaco sara vei Eroni na Bete Levu me vakaoqo: o Esera na luvei i Siraia tagane, na luve i Asaraia tagane, na luve i Ilikaia tagane,

²na luve i Salumi tagane, na luve i Setoki tagane, na luve i Aitupi tagane,

³na luve i Amaraia tagane, na luve i Asaraia tagane, na luve i Miraioci tagane,

⁴na luve i Seraia tagane, na luve i Usai tagane, na luve i Puki tagane,

⁵na luve i Apisua tagane, na luve i Finiasi tagane, na luve i Iliesa tagane, na luve i Eroni tagane.

⁶O Esera e dua na daunivolatabu sa kila vinaka sara na Lawa i Mosese ka sa solia o Jiova na Kalou ni Isireli. Ena vuku ni kena drodrovi Esera tu na veivakalougatataki i Jiova na nona Kalou, a sa solia kina vei Esera na tui na veika kecega sa kerea vua.

⁷Ena i kavitu ni yabaki ni veiliutaki vakatui nei Atakisekise, a sa lako mai Papiloni ki Jerusalemi o Esera kei na nona i lawalawa era lewena na bete, na Livai, na dauvakatagi ni Valenisoro, na dauyadrava na valenisoro, kei ira na dauqarava na valenisoro.

⁸Era sa yaco ki Jerusalemi ena i kalima ni vula ena i kavitu ni nona yabaki ni veiliutaki na tui.

⁹A tekivutaki na i lakolako mai Papiloni ena i matai ni siga ni matai ni vula, ka ra yaco yani ki Jerusalemi ena i matai ni siga ni kalima ni vula, ni sa liutaki koya voli na liga loloma ni nona Kalou.

¹⁰A sa dau gumatua o Esera ena kena vulici na Lawa i Jiova, kei na kena muri, kei na kena vakatavulici na lawa kei na i vakaro eso vei ira na Isireli.

Solia na Tui vei Esera na i Vola

11A sa solia o Atakisekise na tui na i vola oqo kivei Esera na bete ka daunivolatabu talega, o koya e dua sa kila vinaka na lawa eso kei na i vakaro i Jiova sa soli vei ira na Isireli:

12“Mai vei Atakisekise na tui kivei Esera na bete, na daunivolatabu me baleta na Lawa ni Kalou ni Lomalagi.

13“Au sa vakarota ki na veiyasana kecega ena noqu matanitu me sa vakatarai o ira vakayadua sa vakadonuya vei ira na Isireli, kei na bete, kei na Livai me ra lako vata yani kei iko ki Jerusalemi.

14Oi au na tui, vata kei iratou na noqu daunivakasala e lewe vitu, sa talai iko yani oqo ki Jerusalemi kei Juta mo la'ki vakadikeva mada se sa vakaeveri na kena muri vinaka tiko na Lawa ni Kalou, me vaka o sa nuitaki kina.

15Mo qai kauta tiko na i solisoli koula kei na siliva sa keitou gadreva vata kei iratou na noqu daunivakasala me la'ki soli vua na nodra Kalou na Isireli, ka sa tiko mai Jerusalemi na nona Valenisoro.

16Mo qai kauta kece talega na siliva kei na koula o sa kumuna rawa ena yasana taucoko o Papiloni kei na i loloma kecega era sa via solia na Isireli kei ira na nodra bete ki na Valenisoro ni nodra Kalou mai Jerusalemi.

17“Mo vakayagataka sara vakavuku na i lavo oqo, ka mo volia kina eso na bulumakau tagane, na sipi tagane, eso na luve ni sipi, na sila, kei na waini, ka la'ki cabora ena i cabocarbonisoro ni Valenisoro mai Jerusalemi.

18Mo dou qai vakayagataka na vo ni siliva kei na koula ena veika o sa vakadonuya vata kei ira na wekamu, ia me vakayagataki me vaka na loma ni nomudou Kalou.

19Mo la'ki solia vua na Kalou mai Jerusalemi na i yaya kece sara ni veiqaravi ni Valenisoro sa soli oqo vei iko, ka me ra dau vakayagataki ena qaravi ni sokalou.

20Kevaka e dua tale na ka o vinakata me soli ki na Valenisoro, ia mo qai la'ki taura mai na nona valeniyau na tui.

²¹“Au sa vakaroti kemudou kece na i vakaillesilesi ni valeniyau ena Ra ni Uferetisi mo dou vakarautaka vakatotolo sara vei Esera, o koya na bete kei na daunivolatabu me baleta na Lawa ni Kalou ni Lomalagi, na veika sa kerea vei kemudou,

²²ka me kena i yalayala e 3,400 na kilokaramu na siliva, e 10,000 na kilokaramu na witi, e 2,000 na lita na waini, e 2,000 na lita na waiwai olive, kei na masima ena kena levu ga e vinakati.

²³Dou qarauna vinaka na kena vakarautaki vua na Kalou ni Lomalagi na veika kece sara e vinakata me kau ki na nona Vale, me kakua kina ni cudruvi au o koya, se cudruvi ira na tui era na veiliutaki mai muri.

²⁴Sa vakatabui vei kemudou mo dou kumuna e dua na i vakacavacava mai vei ira na bete, na Livai, na dauvakatagi, na dauyadra, na dauveiqaravi, se dua ga na tamata sa semati ki na Valenisoro oqo.

²⁵“Ia o iko, Esera, ni o sa vakayagataka na vuku sa solia vei iko na nomu Kalou, mo qai digitaka eso na i vakalesilesi kei na turaganilewa me ra veiliutaki ena Ra ni Uferetisi vei ira na tamata taucoko sa bula ena ruku ni Lawa ni nomu Kalou. Mo qai vakatavulica na Lawa oqori vei ira yadua era sega tu ni kila.

²⁶Kevaka sa talaidredre e dua na tamata ki na lawa ni nomu Kalou se na lawa ni matanitu, ia me qai totogitaki o koya ena gauna totolo duadua: o ya me totogi mate, se me kau tani vakabobula, se me tauri vakaukauwa na nona i yau, se me curu ki valeniveivesu.”

Sa Vakacaucautaka na Kalou o Esera

²⁷A sa kaya o Esera, “Me vakacaucautaki o Jiova, na Kalou ni neimami qase! Sa vakavuna o koya me rokova vakaoqo na tui na kena qaravi na Valenisoro i Jiova mai Jerusalemi.

²⁸Ena vuku ni loloma tudei ni Kalou, au sa rawata kina na veitokoni ni tui, kei iratou na nona daunivakasala, kei ira na nona i vakalesilesi cecere. Sa vakayaloqaqataki au talega o Jiova na noqu Kalou, ka sa rawa kina vei au

me'u vakauqeta e levu tale na turaga ni mataqali ni Isireli me ra suka lesu vata kei au.”

Esera 8

O Ira Era Suka Lesu Mai na Tiko Vakabobula

¹Oqo na yacadra na turaga ni mataqali era a tiko vakabobula mai Papiloni era sa lesu vata mai kei Esera ki Jerusalemi ena gauna i Atakisekise na tui:

²Mai na kawa i Finiasi, o Kerisomi; mai na kawa i Itama, o Taniela; mai na kawa i Tevita, o Atusi

³mai na kawa i Sekonaia. Mai na kawa i Parosi, o Sakaraia, kei na 150 na tagane mai na nona kawa.

⁴Mai na kawa i Peaci Moapi, o Elioenai na luve i Seraia tagane, kei na 200 na tagane.

⁵Mai na kawa i Satu, o Sekonaia na luve i Jesieli tagane, kei ira vata kaya e lewe 300 na tagane.

⁶Mai na kawa i Atini, o Epeti na luve i Jonacani tagane, kei ira vata kaya e lewe 50 na tagane.

⁷Mai na kawa i Ilama, o Jesaia na luve i Acalaia tagane, kei ira vata kaya e lewe 70 na tagane.

⁸Mai na kawa i Sefataia, o Sepataia na luve i Maikeli tagane, kei ira vata kaya e lewe 80 na tagane.

⁹Mai na kawa i Joape, o Opataia na luve i Jieieli, kei ira vata kaya e lewe 218 na tagane.

¹⁰Mai na kawa i Bani, o Silomeci na luve i Josifaia, kei ira vata kaya e lewe 160 na tagane.

¹¹Mai na kawa i Bebai, o Sakaraia na luve i Bebai tagane, kei ira vata kaya e lewe 28 na tagane.

¹²Mai na kawa i Asikati, o Jonani na luve i Ekatani, kei ira vata kaya e lewe 110 na tagane.

¹³Mai na kawa i Etonikami, o iratou o Elifeleti, kei Jieli, kei Semaia, kei ira vata kaya e lewe 60 na tagane.

¹⁴Mai na kawa i Bikivai, o rau o Ucei kei Sakuri, kei ira vata kaya e lewe 70 na tagane.

O Ira na Dauveiqaravi ni Valenisoro

¹⁵Au sa qai vakasoqoni keimami vata mai ki na dua na tikina sa volekata na uciwai sa drodro yani vaka ki na koro o Aeva, ka keimami a keba siga tolu mai kea. Au raica rawa ni ra tiko vata kei keimami o ira na bete, ia sa segai ga o ira na Livai.

¹⁶Au sa qai talatala me ra lako mai vei au e lewe ciwa na i liuliu: o Iliesa, kei Arieli, kei Semaia, kei Elinacani, kei Jaripi, kei Elinacani, kei Nacani, kei Sakaraia, kei Mesulame, vata kei na lewe rua na qasenivuli, o Joaripi kei Elinacani.

¹⁷Ka'u sa qai talai iratou oqo vei Ito, na qase ni i tikotiko mai Kasifaia, me ratou kerea vua kei ira na nona i tokani era dauqarava na Valenisoro me ra vakauta mai vei keimami eso na tamata me ra dauveiqaravi vua na Kalou ena Valenisoro.

¹⁸Ena vuku ni loloma ni Kalou, era sa vakauta mai vei keimami e dua na Livai mai na vuvale i Maeli na yacana o Siripaia. A sa tamata nuitaki o koya, ka sa lako vata mai e lewe 18 na luvena tagane kei na tacina.

¹⁹Era a vakauti Esapaia talega mai vata kei Jesaia mai na kawa i Merari, ka vakakina e lewe 20 na wekadrau.

²⁰Era a lako talega mai e lewe 220 na dauqarava na valenisoro, a nodra kawa sa lesia o Tevita na tui kei ira na nona vakailesilesi me ra dau vukei ira na Livai. A volai kece tiko mai na yacadra.

Sa Liutaka na Lolo kei na Masu o Esera

²¹Ena yasa ni uciwai o ya o Aeva, au sa qai vakarota me keimami lolo ka vakayalomalumalumutaki keimami ena mata i koya na neimami Kalou, ka

kerea vua me liutaka na neimami i lakolako ka taqomaki keimami vata kei ira na luvu i keimami, ka vakakina na neimami i yau.

²²Au a madua me'u kerea vua na tui me vakarautaka e dua na matasotia vodo ose me ra mai taqomaki keimami mai vei ira na meca ni lakolako, baleta ni'u sa tukuna oti vua ni sa vakalougatataki ira yadua sa vakararavi vua na neimami Kalou, ka sa cudruvi ira ka totogitaki ira era sa gole tani mai vua.

²³Keimami sa qai mani lolo ka masu kina vua na Kalou, ka sa sauma na neimami masu.

Na Veisolisoli Loloma ki na Valenisoro

²⁴Mai vei ira na bete era sa veiliutaki, ka'u a digitaki Serepaia, kei Asapaia, kei iratou e lewe 10 tale.

²⁵Au sa qai vakarautaka na levu ni siliva, kei na koula, kei na i yaya ni Valenisoro tale eso me la'ki vakayagataki ena Valenisoro ka sa solia mai na tui, kei ira na nona daunivakasala, kei ira na nona i vakalesilesi, kei ira na Isireli.

²⁶Oqo na veika au a vakarautaka ka solia vei ira na bete: e 22 na tani na siliva, e 100 na i yaya siliva ka kena bibi e 70 na kilokaramu, e 3,400 na kilokaramu na koula,

²⁷e 20 na bilo beseni koula ka kena bibi e 8.4 na kilokaramu, kei na 2 na bilo sa caka vakamaqosa ena parasa tatalivaliva ka sa tautauvata na i sau ni beseni koula.

²⁸Au sa qai kaya vei ira. “O ni sa ka vakatabui i Jiova, na nodra Kalou na nomuni qase; sa vaka talega kina na i yaya siliva kei na i yaya koula kece sa kau mai oqo me la'ki cabori vakailoloma vua.

²⁹Mo ni taqomaki ira vinaka me yacova na nomuni yaco ki na Valenisoro. Mo ni qai la'ki vakarautaka na kedra bibi ena nodra rumu na bete ena loma ni Valenisoro, ka solia taucoko yani vei ira na i liuliu ni bete, na nodra i liuliu na Livai, kei na nodra i liuliu na Isireli mai Jerusalemi.”

³⁰Era a qai maroroya na siliva, na koula, kei na i yaya tale eso o ira na bete kei na Livai me ra qai kauta tiko ki Jerusalemi.

Na Lesu ki Jerusalemi

³¹Keimami a biuta mai na uciwai o Aeva ena i katinikarua ni siga ni matai ni vula, ka lako yani ki Jerusalemi. A sa tiko vata kei keimami na neimami Kalou ena neimami i lakolako, ka taqomaki keimami mai na ligadra na meca kei ira na daubutako ena tolo ni sala.

³²Ni yaco yani na i lakolako ki Jerusalemi, keimami a cegu vakalekaleka mai kea me tolu na siga.

³³Ena i kava ni siga, keimami sa qai lako ki na Valenisoro ka vakarautaka na levu ni siliva, kei na koula, kei na yaya tale eso ka sa soli yani vei Meremoce na bete, na luve i Uraia tagane. A tiko vata kei koya mai kea o Ilesia na luve i Finiasi tagane, vata kei na rua na Livai, o Josapati na luve i Jesua tagane kei Noataia na luve i Binui tagane.

³⁴A sa wiliki ka vakarautaki i yau taucoko, ka sa volai vakaivola na kena i tukutuku ena gauna vata o ya.

³⁵O ira kece sara era suka lesu mai na veivakabobulataki era sa qai kauta mai nodra i soro me la'ki vakamai mei soro vua na Kalou ni Isireli. Era sa vakacabora e 12 na bulumakau tagane me i soro nei Isireli taucoko, kei na 96 na sipi tagane, kei na 77 na luve ni sipi; era sa cabora talega e 12 na me tagane me vakasavasavataki kina na nodra i valavala ca. Na manumanu kece oqo era sa vakamai me i soro kama vei Jiova.

³⁶Era sa kauta tale tikoga na i vola sa solia vei ira na tui, ka sa soli oqo vua na kovana kei ira na i vakalesilesi ena Ra ni Uferetisi, ka ra a qai solia na nodra veitokoni o ira oqo vei ira na tamata kei na vale ni Kalou.

Esera 9

Na Leqa ni Veiwatini kei Ira Era Tawa Jiu

¹Ni sa vakayacori oti na veika oqo, era sa qai mai tukuna vei au eso vei ira na nodra i liuliu na Isireli ni o ira na tamata, kei ira na bete, vata kei ira na Livai

era sa sega ni bula tawasei ira tani mai vei ira na tamata ni veivanua e volekati ira me vakataki Kenani, kei Amoni, kei Moapi, kei Ijipita, se o ira na Itaiti, na Perisaiti, na Jepusaiti, kei ira na Amoraiti. Era sa kitaka tiko na Isireli na i vakarau vakasisila eso era sa dau cakava na veimatatamata oqo.

²O ira na Jiu tagane era sa vakawatitaki ira na yalewa tani, ka sa vakavuna oqo me ra sa vakadukadukalitaki kina o ira na nona tamata vakatabui na Kalou. Era sa cakava vakalevu duadua na i tovo oqo o ira na veiliutaki kei ira na vakaillesilesi.

³Ni'u sa rogoca na ka oqo, au a qai dresulaka na noqu i sulu ena levu ni rarawa, ka drutilaka na drau ni uluqu kei na kumiqu, ka'u dabe sobu ki ra ena yalo rarawa.

⁴Au a dabe toka e kea ena yalo rarawa me la'ki yacova na gauna ni vakacaboisoro ena yakavi. Era sa qai toso mai ka vakavolivoliti au o ira na tamata era sa rerevaka vakalevu na vosa ni Kalou na Isireli me baleta na nodra i valavala ca o ira na suka lesu mai na veivakabobulataki.

⁵Ena gauna ni vakacaboisoro ena yakavi, au a tucake mai na vanua ka'u a dabe tiko kina ena rarawa levu, ka'u tekiduru sobu ena noqu i sulu kakadresudresu, ka dodoka ruarua na ligaqu me'u masu vei Jiova na noqu Kalou.

⁶Au a qai kaya, “Kemuni na Kalou, au sa rui madua vakalevu me'u tacake yani ki na nomuni i serau. Sa ka levu sara na neimami i valavala ca, ka sa sivita na ulu i keimami na kena cere; io, sa tara sara na lomalagi na kena cere.

⁷Mai na nodra gauna na neimami qase me yacova mai oqo, sa ka levu sara na neimami i valavala ca na nomuni tamata. Ena vuku saka ni neimami i valavala ca, keimami sa bale kina ki na ligadra na tui ni veivanua tale eso oi keimami, kei ira na neimami tui, vata kei ira na neimami bete; ka keimami sa vakamatei, sa butakoci na neimami i yau, ka kau tani yani vakabobula. Sa basika vei keimami na vakaloloma levu, me vaka sa yaco tiko ena gauna edaidai.

⁸Ia ena dua na gauna lekaleka ga oqo, o ni sa vakatakila kina na nomuni loloma, i Jiova na neimami Kalou, ka vakavoca vei keimami eso na vo-ni-bula mai na tiko vakavesu, ka vakatikori keimami ena vanua tabu oqo. O ni sa vagalalataki keimami mai na veivakabobulataki ka solia vei keimami e dua tale na bula vou.

⁹Ni keimami a tamata bobula, ia o ni sa sega ni biuti keimami tu ga me keimami vakabobulataki. O ni sa vakavuna me ra lomani keimami o ira na tui Perisia, ka sereki keimami me keimami yaco bula mai kina ki Jerusalemi kei Juta, ka tara vou tale na nomuni Valenisoro ka sa rusa tu e liu.

¹⁰“Ia oqo, kemuni na Kalou, a cava me keimami kaya ena vuku ni veika sa yaco oti tu oqo? Keimami sa talaidredre ki na nomuni i vakaro kecega

¹¹O ni a vakarota ena gusudra na nomuni tamata na parofita. Era sa tukuna vei keimami ni vanua dukadukali na vanua keimami na mai tawana, baleta ni ra sa vakasinaita na tamata era tiko kina na nodra i valavala lolovira ka vakasisila me tekivu mai na dua na muana ki na dua tale.

¹²Era sa kaya vei keimami na nomuni parofita me keimami kakua sara ni veiwatini kei ira na tamata oqo, ka kua talega ni vukei ira me ra vutuniyau se rawa-ka kevaka keimami na via marautaka na vanua oqo ka solia yani me nodra na neimami kawa ka tawa mudu.-

¹³Keimami sa kila, kemuni na Kalou, ni veitotogi kece sa vakatauci me baleta na neimami i valavala ca kei na cala tale eso era sa lailai sobu mai na kena e dodonu me tau vei keimami, ka o ni sa ia ga na veivakabulai vei keimami na vo-ni-bula.

¹⁴Ia me qai rawa vakacava me keimami talaidredre tale ki na nomuni i vunau ka vakawati kei ira na tamata vakasisila oqo? Kevaka keimami sa vakayacora oqo, o ni na cudru vakalevu sara kina ka qai vakarusai keimami taucoko vakadua ka na sega tale na vo-ni-bula se me na dua me dro bula rawa.

¹⁵Kemuni Jiova, na Kalou ni Isireli, o ni sa rui yalododonu. Ia sai keimami oqo na vo-ni-bula, ni o ni sa ia ga na veivakabulai. Keimami sa kerea na

nomuni veivosoti ena vuku ni neimami cala, ni sa sega sara ni kilikili kei keimami me keimami tu e matamuni.”

Esera 10

Vakatalai tani o Ira na Yalewa Tani kei na Luvedra

¹Era sa lewe vuqa sara na Isireli era vakasoqoni wavoliti Esera yani ni sa masu tiko ena mata ni Valenisoro, ni sa tagi ka vakatusa tiko na nodra i valavala ca. Oqo o ira na tagane, na yalewa, kei ira na gone, ka ra sa tagi vakalevu talega.

²A sa qai kaya vei Esera o Sekonaia na luve i Jeieli, mai na kawa i Ilama: “Keimami sai valavala ca vua na Kalou baleta ni keimami sa vakawatitaki ira na yalewa tani. E dina ga ni sa yaco na veika oqo, e se tiko ga na i nuinui me baleti Isireli.

³Ia oqo, e dodonu me keimami ia na veiyalayalati kei na noda Kalou me ra na vakatalai laivi o ira na yalewa oqo kei na luvedra. Keimami na vakayacora na ka ga o sa vakasalataka kei na nodra i vakasala o ira sa rokova na i vakaro ni Kalou. Keimami na vakayacora taucoko na ka sa vakarota na Lawa ni Kalou.

⁴Sa nomu i tavi mo vakayacora oqo. Keimami sa tokoni iko kina; ia mo yalodei ga, ka vakayacora sara vakakina.”

⁵A sa tucake o Esera ka cakava me ra vosa bubului o ira na nodra i liuliu na bete, kei na Livai, kei na lewenivanua ni ra na vakayacora na veika sa vakatura o Sekonaia.

⁶A sa qai biuta na matamata ni Valenisoro o koya ka curu ki na i tikotiko i Joanani na luve i Eliasipa tagane, ka tiko kina ena bogi taucoko, ka tagicaka tiko kina na nodra talaidredre o ira era a tiko vakabobula. A sa sega ni kania se gunuva e dua na ka.

⁷A sa qai vakau e dua na i tukutuku ki Jerusalemi kei Juta taucoko me ra soqoni vata yani ki Jerusalemi o ira kecega era sa suka lesu mai na veivakabobulataki,

⁸me vaka na nodra i vakaro na i liuliu vakamatanitu kei ira na nodra i liuliu na tamata. Kevaka e dua e sega ni yaco mai ena loma ni tolu na siga, ena taura vakaukauwa na nona i yau na matanitu, ena qai kau laivi talega mai vua na nona dodonu me okati tiko vakalewe ni koro.

⁹Era sa qai soqoni vata yani ki Jerusalemi o ira mai na vanua o Juta kei Penijamini ena loma ga ni tolu na siga, ka ra soqoni vata kece yani ena rara levu e mata ni Valenisoro, ka yaco oqo ena i ka ruasagavulu ni siga ni kaciwa ni vula. A sa tau bi vakalevu na uca ka ra sautaninini kecega na tamata ena vuku ni draki ca kei na i naki bibi ni nodra vakasoqoni vata mai ki na bose.

¹⁰Sa qai tucake o Esera na bete ka vosa vei ira, ka kaya: “O ni sa tamata tawa vakabauta ka vakacalai Isireli ena nomuni tauri ira na yalewa tani me watimuni.

¹¹Ia oqo mo ni vakatusa mai na nomuni i valavala ca vei Jiova, na Kalou ni nomuni qase, ka cakava na ka me yalovinaka kina o koya. Me da qai bula tawasei keda tani mai vei ira na tamata era tu oqo ena noda vanua, ka mo ni biuti ira laivi talega na yalewa tani era sa watimuni.”

¹²Era sa qai kailavaka lesu na i sau ni vosa o ya o ira na tamata ka vaka, “Keimami na kitaka na veika cava ga o sa tukuna.”

¹³Era sa kaya talega, “Sa rui sivia na levu ni tamata era sa soqoni vata mai oqo, ka sa tau bi vakalevu na uca. E ka dredre toka me keimami tucake tu vakaoqo e tautuba. Na ka oqo ena sega ni qaravi ena loma ni dua se rua ga na siga, baleta ni sa lewe levu sara vei keimami sa coriti tu ena i valavala ca oqo.

¹⁴Me ra tiko ga e Jerusalemi o ira na neimami vakaillesilesi ka qarava na leqa oqo. Ia me qai lako mai o koya vakayadua sa vakawati kei na yalewa tani ena dua na gauna lokuci, vata kei ira na i liuliu kei na dauveilewai ni koro. Na sala oqo ena vagolei tani kina na cudru ni Kalou me baleta na cala levu oqo.”

¹⁵A sa sega ni dua me saqata na i tuvatuva oqo ka vakavo duaduaga o Jonacani na luve i Asaeli tagane vata kei Josaia na luve i Tikiva tagane, ka rau sa tokoni mai vei rau o Mesulame kei Sapitai, e dua na Livai.

¹⁶Era sa vakadonuya na i tuvatuva o ya o ira era suka lesu mai na veivakabobulataki, ka sa lesia kina o Esera na bete eso vei ira ena kedra maliwa na turaga ni mataqali ka vola na yacadra. A tekivu na nodra veivaqai ena i matai ni siga ni katini ni vula,

¹⁷ka otivi taucoko sara na veivaqai ni tamata yadua era vakawati yalewa tani ena loma ni tolu na vula ka tarava.

O Ira Era Vakawati Yalewa Tani

¹⁸Oqo na yacadra na tagane era vakawati yalewa tani: Vei ira na bete, era sa volai vakavuvale: Mai na kawa i Josua kei iratou na tacina tagane, na luvena tagane o Josateki: o Maseaia, kei Iliesa, kei Jaripi, vata kei Kitalaia.

¹⁹Eratou sa yalataka me ratou sere kei na dui watidratou, ka ratou vakacabora na sipi tagane me i soro ni nodratou i valavala ca.

²⁰Mai na kawa i Imeri: o Anani vata kei Sepataia.

²¹Mai na kawa i Erimi: o Maseaia, kei Ilaijia, kei Simaia, kei Jeieli, vata kei Usaia.

²²Mai na kawa i Pasuri: o Elionai, kei Maseia, kei Isimeli, kei Nacanieli, kei Josapati, vata kei Elasa

²³Mai vei ira na Livai: o Josapati, kei Semeai, kei Kelaia (yacana talega o Kilita), kei Peceaia, kei Juta, vata kei Iliesa.

²⁴Mai vei ira dauvakatagi: o Iliaisipi Mai vei ira na dauyadrava na Valenisoro: o Saluma, kei Teleni, vata kei Uri.

²⁵Mai vei ira na Isireli: mai na kawa i Parosi: o Ramaia, kei Isaia, kei Malakaia, kei Maijamini, kei Iliesa, kei Malakaia, vata kei Penaia

²⁶Mai na kawa i Ilama: o Matanaia, kei Sakaraia, kei Jeieli, kei Apiti, kei Jeremoci, vata kei Elaija.

- ²⁷Mai na kawa i Satu: o Elieonai, kei Eliasipi, kei Matanaia, kei Jeremoci, kei Sapati, vata kei Asisa.
- ²⁸Mai na kawa i Pepai: o Joanani, kei Enanaia, kei Sapei, vata kei Acelai.
- ²⁹Mai na kawa i Pani: o Mesulame, kei Maluki, kei Atajia, kei Jasupi, kei Siali, vata kei Jeremoci.
- ³⁰Mai na kawa i Peaci Maopi: o Atina, kei Kilali, kei Penaia, kei Meesea, kei Matanaia, kei Bisaleli, kei Pinui, vata kei Manasa.
- ³¹Mai na kawa i Arimi: o Iliesa, kei Isaia, kei Malikaia, kei Simaia, kei Simione,
- ³²kei Penijamini, kei Maluki, vata kei Simaraia.
- ³³Mai na kawa i Asumi: o Matinai, kei Mataca, kei Sapati, kei Ilifeleti, kei Jiremai, kei Manasa, vata kei Semeai.
- ³⁴Mai na kawa i Pani: o Meatai, kei Emirami, kei Ueli,
- ³⁵kei Penaia, kei Pitiaia, kei Kilui,
- ³⁶kei Vaniya, kei Meremoce, kei Eliasipa,
- ³⁷kei Matanaia, kei Matinai, vata kei Jeesau.
- ³⁸Mai na kawa i Pinui: o Semeai,
- ³⁹kei Selemaia, kei Necani, kei Ataia,
- ⁴⁰kei Makanatipei, kei Sasei, kei Sarei,
- ⁴¹kei Esareli, kei Selemaia, kei Simaraia,
- ⁴²kei Salumi, kei Amaraia, vata kei Iosefo.
- ⁴³Mai na kawa i Nipo: o Jieieli, kei Matacaia, kei Sapati, kei Sipina, kei Jatai, kei Joeli, vata kei Penaia.
- ⁴⁴Sa i koya oqo na tagane taucoko sara era vakawati yalewa tani. Era sa sere kei na watidra oqo ka vakatalai ira tani yani kei na dui luvedra.

Niemaia

Niemaia 1

¹Oqo na i tukutuku me baleta na veika sa qarava ka rawata o Niemaia na luve i Akalaia tagane.

Na Masu i Niemaia me Baleti Jerusalemi

Ena vula o Kisilevi, ena i karuasagavulu ni yabaki ni veiliutaki vakatui nei Atakisekise e Perisia, ka'u a tiko o au, o Niemaia, ena kena koro turaga o Susa.

²A qai yaco yani ki kea e dua vei ira na wekaqu, o Anani, vata kei na nona i lawalawa eratou a lako vata yani mai Juta. Au a mani tarogi iratou kina ena veika me baleti ira na wekaqu na Jiu era sa suka lesu mai na veivakabobulataki mai Papiloni.

³E ratou a kaya vei au ni o ira kece sara sa vagalalataki ka tiko tale mai na noda vanua era sa sotava tiko e dua na gauna dredre ni ra sa raici sobu mai vei ira na kai tani era sa tiko veivolekati. Eratou kaya talega vei au ni se kabasu tu ga na bai kei Jerusalemi ka se bera ni vakavinakataki tale na veimatamata ni koro mai na kena a vakarusai taumada.

⁴Ni'u sa rogoa na veika oqo, au a dabe sobu ga ka tagi. Au a tagicaka voli ena vica na siga ka'u sega ni kana. Au sa qai masu vakaoqo,

⁵“Kemuni Jiova na Kalou ni lomalagi! O ni sa rui cecere, ka keimami sa vakasinaiti ena yalo sa rerevaki kemuni. O ni sa dau yalodina ki na nomuni veiyalayalati kei ira era sa lomani kemuni ka talairawarawa ki na nomuni i vunau.

⁶Mo ni vakanamata mai vei au, i Jiova, ka rogoa na noqu masu, ni'u sa masulaki ira na nomuni tamata, o ira na Isireli, ena siga kei na bogi. Au sa vakatusa ni keimami sai valavala ca, oi keimami na Isireli. O ira na noqu qase era sa caka cala, ka vakakina oi au.

⁷Keimami sa vakayacora na veika dukadukali e matamuni ka sega ni muria na veika o ni vinakata. Keimami sa sega ni maroroya na lawa o ni a solia vei Mosese na nomuni tamata.

⁸Mo ni nanuma mada na vosa o ni a vakadreti Mosese kina na nomuni tamata, ena nomuni a kaya vakaoqo, ‘Kevaka dou sa sega ni dina vei au na Isireli, au na dui biubiuti kemudou ena veivanua tani.-

⁹Ia kevaka dou sa lesu mai vei au ka muria na noqu i vakaro vei kemudou, au na vakasoqoni kemudou tale mai ka kauti kemudou ki na vanua ka'u sa digitaka me'u dauqaravi kina, io na vanua me vakatikori kina na yacaqu, ka veitalia ga se yasa ni vuravura cava dou sa dui tu mai kina.’-

¹⁰“Turaga, sai ira saka oqo na nomuni dauveiqaravi, o ira saka na nomuni tamata. O ni a sereki ira mai na nomuni kaukauwa levu kei na ligamuni qaqa.

¹¹Mo ni rogoca mada na noqu masu kei na nodra masu na nomuni tamata tale eso era sa gadreva me ra vakarokorokotaka na yacamuni. Au kerea mo ni solia mada vei au na qaqa edaidai ka vakayacora me yaloveivosoti vei au na tui.” Ena gauna o ya, au a dau qarava na mena waini na tui.

Niemaia 2

Sa Lako ki Jerusalemi o Niemaia

¹Ena dua na siga ni sa oti e va na vula, au a kauta vei Atakisekise na tui na mena waini ena gauna e kana tiko kina. A se sega mada ni bau dua na gauna me raica kina e mataqu na mata rarawa,

²ka mani tarogi au kina vakaoqo: “A cava o sa rui mata rarawa kina? O iko o sega ni tauvi mate, ka dusia oqori ni o sega ni marau tiko.” Au a kurabuitaka na ka oqo

³ka'u mani kaya kina vua na tui, “Mo ni bula tawa yalani na tui! Me'u qai sega li ni mata rarawa vakaevei ni sa vakarusai tu na koro era sa bulu tu kina na noqu qase ka sa vakacacani ena kama na kedra matamata ni koro?”-

⁴Sa qai taroga na tui, “Ia na cava o sa vinakata?” Au a masuta na Kalou ni lomalagi,

⁵ka'u sa qai kaya vua na tui, “Kevaka o ni yalololoma vei au na tui ka lomasoli me baleta na noqu kerekere, ia mo ni vagalalataki au mada me'u lako ki Juta, ki na koro era sa bulu tu kina na noqu qase me rawa ni'u tara vou tale na koro oqo.”

⁶A sa vakadonuya na noqu kerekere na tui, ka dabe toka e yasana na nona ranadi. Sa qai taroga na balavu ni gauna me'u na lako kina kei na gauna me'u lesu tale mai kina, ka'u sa tukuna vua.

⁷Au sa qai kerea vua na tui me yalovinaka ka solia vei au na i vola eso ni veivakadonui vei ira na kovana ni Ra ni Uferetisi me baleta na noqu i lakolako ki Juta.

⁸Au a kerea talega e dua na i vola vei Esava, na i vakatawa ni nona veikau na tui, ka vakasalataki koya me solia vei au na kau me la'ki tara kina na matamata ni koro vakaivalu ka dau yadrava na Valenisoro, me tara kina na bainikoro, ka me tara talega kina na vale me'u qai la'ki tawana. A sa vakadonuya na tui na veika kecega au sa kerea, baleta ni sa tiko vata kei au na Kalou.

⁹Au a yaco sara vei ira na kovana ni veivanua ena yasana ki na Ra ni Uferetisi ka solia vei ira na i vola ni tui. A tala talega mai na tui eso na turaganivalu kei na dua na i lawalawa mataivalu vodo ose me ra tomani au.

¹⁰Ia o Sanivalati, mai na koro o Peci Oroni, vata kei Topaia, e dua na i vakalesilesi ni yasana o Amoni, a rau sa rogoca ni sa yaco yani e dua na tamata me la'ki sasagataka na nodra tiko vinaka na Isireli, ka rau sa yalo ca kina vakalevu.

¹¹Au a lako ki Jerusalemi ka la'ki siga tolu tiko kina.

¹²Ia ka'u a qai lako yani ena bogi vata kei na lewe vica tale; ia, au a sega sara ni bau tukuna vua e dua tale na tamata na ka sa vakavotuya e lomaqu na Kalou me'u cakava ena vuku i Jerusalemi. Na manumanu duadua ga ka'u a kauta sai koya na kena au a vodoka voli.

¹³Ena noqu biuta na koro ena loma ni bogi, au a curuma yani na Buca o Matamata mai na ra, ka qai gole vaka ki na ceva me sivita yani na Mataniwai ni Drakoni, ka qai lako sara yani ki na Matamata ni Benu. Ni'u sa lako voli, au a vakadikeva vakavinaka na bai kei Jerusalemi sa kabasu tu, kei na veimatamata ni koro era sa kama yavu.

¹⁴Mai na yasana ki na tokalau ni koro, au a qai muria cake na vualiku ki na Matamata ni Waivure kei na i Silisili ni Tui. Ni sa sega na vanua e galala me rawa ni lakova yani na manumanu ka'u a vodoka tiko,

¹⁵au a mani lako muria sobu kina na buca ni Kitironi, ka vakadikeva na bai. Au a qai muria lesu na vanua vata ga ka'u muria mai ke lesu ki na koro na sala vaka ki na Matamata ni Buca.

¹⁶Era sa sega sara ni kila o ira na vakaillesilesi na vanua ka'u a tiko mai kina se na veika ka'u a cakava voli. Au a sa bera talega ni tukuna e dua na ka vei ira na Jiu, o ya o ira na bete, kei ira na veiliutaki, kei ira na vakaillesilesi, kei ira na kena vo era na vakaitavi ena cakacaka.

¹⁷Ia ka'u sa qai kaya vei ira, “Mo ni raica na leqa eda sa tu kina oqo, ni sa rusa vakaca tu o Jerusalemi ka ra sa vakacacani na kena veimatamata! Me da ia ka viria vou tale na bai kei Jerusalemi, me da kakua ni madua kina.”

¹⁸Au sa qai tukuna vei ira na veivuke ni Kalou vei au kei na nona sa tiko vata kei au, ka vakakina na veika sa tukuna vei au na tui. Era sa qai kaya mai, “Me da sa ia ka qarava na cakacaka oqo!” Era sa qai vakarautaki ira me tekivutaki na cakacaka.

¹⁹Ia ni sa rogoca na i tuvatuva ni qaravi cakacaka oqo o iratou o Sanivalati, kei Topaia, kei na dua na kai Arapea o Kesemi, e ratou sa dredrevaki keimami ka kaya vakaoqo, “A cava o ni sa nanuma ni o ni sa cakava oqo? O ni sa via saqati koya beka na tui?”

²⁰Au sa qai sauma vei iratou ka kaya, “Na Kalou ni lomalagi ena vukea na kena rawati na cakacaka oqo. Sa i keimami na nona tamata, ka keimami na ia

ka tekivuna na cakacaka. Ia sa sega ni tu vei kemudou e dua na dodonu, se dua na nomudou i votavota e Jerusalemi.”

Niemaia 3

Tara Vakavinaka Tale na Bai

¹A sa la'ki cakacaka o Ilaiasipi na bete levu kei ira na i lawalawa bete ka tara vou tale na Matamata ni Sipi. Era a cabora ka vakatabuya, ka vakaduria na kena i sogo, ka vakakina na i wase ni bai me yaco yani ki na Vale cere-i-cake ni lewe Duanadrau, ka yaco sara ki na Vale cere-i-cake i Ananeli.

²E a taravi koya yani na nodra cakacaka ni viri bai na kai Jeriko; ka taravi ira yani o Sakuri, na luve i Imiri.

³O ira na luve i Asena era a tara cake na Matamata ni Ika. Era a vakaduria na isa kei na matamata kece ni bai, ka ra vakacokotaka na kena i sogo-lawalawa kei na kena i qaso kaukamea me lokataki kina na matamata.

⁴E tarava yani oqo na cakacaka ni viri bai i Meremoce na luve i Uraia, na luve i Akose. A sa tara cake na tikina e tarava o Mesulame na luve i Berekaia, na luve i Mesesapeli. A sa tara cake na tikina e tarava o Setoki na luve i Pana.

⁵E taravi koya na nodra cakacaka na kai Tikoia. Ia o ira na nodra turaga era a sega ni via vakayacora na cakacaka sa lesia vei ira na nodra i liuliu vakacakacaka.

⁶O rau o Jioiata na luve i Pasea kei Mesulame na luve i Pisoteia e rau a vakavinakataka na Matamata Makawa. Era a virikotora na kau kece ni matamata, ka ra vakaisogotaka, ka vakabira na kena bai lawalawa kaukamea kei na i vakadei ni katuba me lokataka na matamata.

⁷E tarava yani na nodrau cakacaka ni vakavinakataki bai nei Melataia na kai Kipioni kei Jatoni na kai Meronoci, oqo oi rau na kai Kipioni kei Misipa. O ira oqo era lewai mai vua na kovana ni veivanua ena Ra ni Uferetisi.

⁸O Usieli na luve i Ariea, e dua na daucaka i yaya koula sa vakavinakataka na tikina e tarava. E tarava yani na cakacaka i Ananaia, e dua vei ira na daucaka

ka boi vinaka. Oi rau oqo e rau vakavinakataki Jerusalemi me yaco yani ki na Lalaga Raraba.

⁹A sa tara cake na tikina e tarava o Rifaia na luve i Uri, ni a veiliutaki voli o koya ena veimama ni tikina o Jerusalemi.

¹⁰Sa tara cake na tikina e tarava o Jitaia na luve i Erumafi, ka toka volekata ga na nona vale. E vakavinakataka na tikina e tarava o Atusi na luve i Esapinaia.

¹¹O Malikaia na luve i Arimi kei Asupi na luve i Peacimoapi e rau a vakavinakataka na tikina e tarava me yaco ki na Vale cere-i-cake ni Lovo.

¹²O Salumi na luve i Aloesi, o koya na dauveiliutaki ena i karua ni veimama ni tikina o Jerusalemi, sa tara cake na tikina e tarava ka veivuke vua o iratou na luvena yalewa.

¹³O Anuni kei ira na kai Sanoa era a vakavinakataka na Matamata ni Buca. Era a cakava vou tale, ka vakaisogotaka, ka vakabira na bai lawalawa kaukamea ni katuba kei na kena i vakadei me lokataki kina. Era a vakavinakataka talega e rauta ni 440 na mita na balavu ni bai me yaco sara ki na Matamata ni Benu.

¹⁴E a vakavinakataka na Matamata ni Benu o Malikaia na luve i Rekapi, o koya ka veiliutaki ena tikina o Peci Akerimi. A cakava vinaka tale na bai, ka vakabira vinaka na kena katuba kei na i vakadei kaukamea me lokataki kina.

¹⁵Ia o Salumi na luve i Kolosea, o koya ka veiliutaki ena tikina o Misipa, sa vakavinakataka na Matamata ni Waivure. E a tara cake tale, ka ubia, ka cakava vinaka na kena katuba, kei na kena i qaso, kei na kena bai lawalawa kaukamea. A vakavinakataka talega na bai ni Drano o Sailoama ka toka volekata na nona tikinivanua na tui, me la'ki yaco sara ki na i kabakaba e lako sobu mai na koro i Tevita.

¹⁶E tarava yani na cakacaka ni viri bai nei Niemaia na luve i Asipuki, e dua ka veiliutaki ena veimama ni vanua o Pecisuri. E a tara cake na tikina e

tarava me yacova e dua na vanua taudonuya na i bulubulu i Tevita, kei na drano, kei na nodra vale na bati.

O Ira na Livai Era Tara Bai

¹⁷Era taravi koya yani ena cakacaka ni viri bai o ira na Livai: E a vakavinakataka na tikina e tarava o Riumi na luve i Bani. E tarava yani o Esapaia, o koya ka veiliutaki ena veimama ni yasana o Keila, ka vakavinakataka na tikina e tarava ena vuku ni nona yasana.

¹⁸E taravi koya ena viri bai o Bavai, o koya sa liutaka na veimama ni vanua o Keila.

¹⁹E taravi koya ena viri bai o Esa na luve i Jesua, o koya sa liutaka na vanua o Misipa. A sa viria na tolo ni bai sa taudonuya na i cabecabe ki na vale ni yaragi me yaco yani ki na i takelo ni bai.

²⁰E taravi koya o Paruki na luve i Sapai. A sa tekivu viri bai mai na i takelo ni bai ka yaco ki na katuba ni vale nei Ilaiasipi na bete levu.

²¹E taravi koya o Meremoce na luve i Uraia ka makubui Akosi. A sa tomana yani na viri bai me la'ki yaco ki na mua ni vale e muri nei Ilaiasipi.

²²E taravi koya na nodra cakacaka ni viri bai na bete: O ira na bete mai na veiyasana e Jerusalemi sa viria na tikina e tarava:

²³O Penijamini kei Esupi erau sa viria na tikina e tarava, a sa donumaka ga na nodrau vale. E taravi koya o Asaraia na luve i Maseia ka makubui Ananaia, ka sa viria na tikina e tarava sa donumaka ga na nona vale.

²⁴E tarava yani o Pinui na luve i Enatati, ka viria na tikina e tarava me tekivu mai na vale i Asaraia me yaco ki na i takelo ni bai.

²⁵O Palali na luve i Usei e tarava, ka viri bai me tekivu mai na i takelo ni bai, ka sa donumaka oqo na vale cere-i-cake e tu veidonui kei na valenitui, ka sa toka ravita na nodra lomanibai na dauyadra.

²⁶E taravi koya o Pitaia na luve i Parosi kei ira na dauqarava na vale ni Kalou era vakaitikotiko ena dela i Ofeli. Era a viria na tikina e tarava, me yaco oqo

ki na dua na tikina ena tokalau sa toka volekata na Matamata ni Wai kei na vale cere-i-cake sa yadrava na Valenisoro.

²⁷E taravi koya o ira na kai Tikoa, ai karua ni tikina era sa qarava, me tekivu mai na dua na tikina sa veibasai kei na vale cere-i-cake sa yadrava na Valenisoro me la'ki yacova na bai mai Ofeli.

²⁸Era sa viria na tikina e tarava eso na bete, me tekivu mai na Matamata ni Ose ka gole yani vaka ki na vualiku, ka ra dui cakacaka ga ena mata ni nodra dui veivale.

²⁹A taravi ira o Setoki na luve i Ima ka viri bai taudonuya ga na nona vale. A sa qarava na cakacaka ni viri bai ena tikina e tarava o Semaia na luve i Sekonaia, na i vakatawa ni Matamata ena Tokalau.

³⁰E taravi koya na nodrau viri bai o Ananaia na luve i Silimaia kei Anuni na i kaono ni luve i Salafi tagane. E taravi rau oqo o Mesulame na luve i Berekaia ka vakavoutaki bai taudonuya ga na nona i tikotiko.

³¹E tarava oqo na viri bai nei Malikaia, e dua vei ira na daucaka i yaya koula. A vakavinakataki bai o koya me yaco yani ki na nodra vale na dau qarava na Valenisoro kei na nodra vale na dauveivoli, me taudonuya na Matamata ni Soqo ka yaco yani ki na tutu ni bai ka toka kina na rumu e cake.

³²Mai na tutu ni bai oqo me yaco tale ki na Matamata ni Sipi, era a viri bai kina o ira na daucaka i yaya koula kei ira na dauveivoli.

Niemaia 4

Sasaga ni Vakalatilati i Sanivalati

¹Ni sa rogoca o Sanivalati ni keimami sa viria vou tale tiko na bai o keimami na Jiu, a sa tubu na nona cudru katakata ka tekivu vakalialiai keimami.

²A qai kaya e matadra na kai nona kei na matadra na mataivalu ni Samaria, “Na cava sara mada era cakava tiko o ira na Jiu gogo oqo? Era sa nakita beka me ra tara cake tale na koro? Era nanuma li ni nodra vakacaboisoro ena vakavuna me ra na vakaotia kina na cakacaka ena duabulu ga na siga? E

rawa beka ni ra bulia vou tale na vatu ni tara bai mai na i binibini vatu vakamai sa vorolaki vakamatailalai?

³A tu volekati koya o Topaia na Amonaiti, ka mani tomani koya yani, ni sa kaya, “A mataqali bai vatu vakacava mada era rawa ni tara cake? E dua mada ga na fokisi e rawa ni na talaraka sobu!”

⁴Ia au sa masu, ka kaya, “Kemuni na neimami Kalou, ni rogoci keimami mai, ni keimami sa beci ka vakalialiai. Ni vakalesuya vei ira na nodra vosa ca ka me tau ki uludra. Me kau laivi vei ira na veika kece era sa taukena, ka me ra kau yani vakabobula ki na dua na vanua tani.

⁵Ni kakua sara ni vosota na cala era cakava, ka mo ni daunanuma tu ga e veigauna na nodra i valavala ca, baleta ni ra sa vakacudrui keimami na viria tiko na bai.”

⁶A sa toso tikoga na cakacaka ni viri bai, ka sa yacova sara yani na veimama ni kena cere, baleta ni ra sa gumatua na tamata me ra ia na cakacaka.

⁷Ia ni sa rogoca o Sanivalati kei Topaia, kei ira na kai Arapea, Amonaiti, kei Asitoti ni sa daumaka sara tiko na i tosotoso ni kena vakavoutaki na bai kei Jerusalemi, ka sa tekivu me viri vakavinaka na veitikina ka basuki, a sa ka levu sara na nodra cudru.

⁸Era sa qai bukivere vata me ra valuti Jerusalemi me tubu cake kina na veilecayaki e loma ni koro.

⁹Ia keimami sa qai masu vua na neimami Kalou ka vakarautaka na neimami yadra me yadravi ira ena siga kei na bogi.

¹⁰A sa kaya o ira na Juta: “Keimami sa malumalumu mai ena cola i vua bibi; Sa ka levu na benu me vakasavasavataki. Ena rawa vakaevei me da viria na bai edaidai?

¹¹Era sa kaya talega na keimami meca, “Ni bera ni ra qai kidava se raica, eda sa na tu e yasadra me da vakamatei ira ka muduka na nodra cakacaka.”

¹²Ia era sa qai lako wasoma mai na Jiu era sa tiko veitikivi kei ira na meca, ka mai vakasalataki keimami ena vuku ni nodra tuvatuva-ka na meca ena nodra sasaga me ra valuti keimami.

¹³Au a qai veibiuyaki ira na tamata ena nodra veimataqali ena veivanua lolovira e yasa ni bai kei na veivanua lala tale eso, ka vakaiyaragitaki ira ena i seleiwau, na moto kei na dakaititi.

¹⁴Au a raica rawa ni ra sa lomaleqa na tamata, ka'u mani kaya kina vakaoqo vei ira kei na nodra i liuliu vata kei ira na vakaillesilesi, “Ni kakua ni rerevaki ira. Mo ni nanumi Jiova ga, ni sa levu ka rerevaki o koya, ia ni vala ena vukudra na wekamuni, na luvemuni, na watimuni, kei na nomuni vuvale.”

¹⁵Era a qai rogoca na keimami meca ni keimami sa kila na nodra i naki, ka ra kila ni sa vakarusa na nodra i tuvatuva na Kalou. Keimami a qai lesu tale ka tomana na cakacaka ni viri bai.

¹⁶Me tekivu mai na siga o ya ka lako yani, a sa wase rua na noqu dauveiqaravi ka dua na veimama era sa qarava na cakacaka ni viri bai ka ra sa ia na tauri moto, na i sasabai, na dakaititi kei na kote ni sasabai kaukamea na i karua ni veimama. Era sa duri mai dakudra o ira na neimami i liuliu ena veitokoni vei ira kecega na Juta,

¹⁷o ira era sa viria tiko na bainikoro. O ira na tamata daucolacola era sa vakacolati ena dua na kena i walewale me rawa kina ni dua na ligadra e vakayagataki ena cakacaka, ka taura na ligadra kadua na i yaragi.

¹⁸O ira yadua era viri bai era sa dui vakabeletitaka voli ga na nodra i seleiwau e yasadra ni ra viri bai tiko. Ia o koya na dau uvu davui a sa lako vata voli ga kei au.

¹⁹Au a qai kaya vei ira na turaga, o ira na vakaillesilesi kei ira na kena vo, “Sa vakaitamera na cakacaka oqo ka rui dui tutu; oi keda talega eda sa tatawasewase ena bai ka da sa rui veiyawaki.

²⁰Ia mai na vanua ga e rogo mai kina na domo ni davui, mo ni vakatotolo sara yani kina. Ena vala ena vukuda na noda Kalou.”

²¹Keimami a qai bunoca na cakacaka, ka veimama vei ira era sa tauri moto tu ga mai na kida ni mataka ka yacova na cila ni kalokalo.

²²Au a kaya talega vei ira na tamata ena gauna o ya, “Na tamata yadua kei na nona dauveiqaravi me rau dautiko ga e Jerusalemi ena bogi ka me rawa kina ni ra dau yadravi keda ena bogi ka rawa talega ni ra cakacaka ena siga.”

²³Au a sega ni bau luvata na noqu i sulu, e segai mada ga ena bogi, ka sega talega ni kitaka vakakina e dua vei ira na kai noqu, se o ira era dauqaravi au, se o koya na noqu yadra. Ia keimami sa dui taura voli ga na neimami yaragi.

Niemaia 5

Vukei Ira na Dravudravua o Niemaia

¹Ena dua na gauna e muri, a vakatekivu me ra kudru o ira na tamata kei ira na watidra ena vuku ni wekadra na Jiu.

²Eso vei ira era sa kaya, “Keimami sa rui lewe levu, oi keimami vata kei ira na luve i keimami tagane kei na yalewa; ka keimami sa gadreva na sila me keimami kania ka bula tiko.”

³Eso tale era kaya mai, “Ena vuku ni dausiga, keimami sa la'ki kau kakana mai kina vakadinou ka solia na neimami vanua ni teitei, kei na neimami loganivaini, kei na neimami veivale me i vakadei ni veidininati.

⁴A so talega era kaya mai, “Keimami sa la'ki dinou mai me saumi kina vua na tui na i vakacavacava ni neimami vanua ni teitei kei na loganivaini.

⁵Keimami sa lewe ni dua ga na kawa tamata kei ira na weka i keimami na Jiu. Ia oqo keimami sa vakasaurarataki ira tiko na luve i keimami tagane kei na yalewa me ra la'ki bobula, ka so vei ira na luve i keimami yalewa era sa volitaki me ra bobula. Keimami sa vakaloloma baleta ni sa kau laivi mai na liga i keimami na neimami vanua ni teitei kei na loganivaini.”

⁶Ia ni'u sa rogoca na nodra osi kei na vosa kudrukudru, a sa tuburi au na cudru

⁷ka sa lomaqu me'u cakava kina e dua na ka. Au a qai beitaki ira na veiliutaki kei na i vakalesilesi ka vosataki ira ena noqu a kaya, “O ni sa vakalolomataki

ira tikoga na wekamuni dina na Jiu!”- Au sa qai kaciva e dua na vakasoqoni vata me wali kina na leqa oqo,

⁸ka kaya, “Mai na veika eda sa rawata, eda sa voli ira lesu rawa tiko kina na wekada na Jiu era sa volitaki vei ira na tani. Ia oqo, o ni sa vakasaurarataki ira na wekamuni na Jiu me ra volitaki ira vei kemuni, oi kemuni na wekadra!” Era sa galu ga na i liuliu ka sega na ka me ra kaya rawa.

⁹Au sa qai kaya, “Na ka o ni cakava tiko e sega ni vinaka! E sega beka ni vinaka mo ni lako voli ga ena rerevaka na Kalou, ka me tarovi kina na nodra veibeci na veimatani tani era keda meca tu?”

¹⁰O au talega oqo sa dau soli i lavo tiko kei na sila vei ira era kerekere mai vei au, ka vakakina o ira na kai noqu, kei ira na noqu dauveiqaravi, vata kei ira era cakacaka vei au. Ia oqo, me da sa kakua ni kauwaitaka tale na saumi lesu ni dinau.

¹¹Me bokoci kece na dinau e dodonu me saumi lesu vei kemuni, o ya na dinau i lavo, se na sila, se na waiwai olive. Ka me soli lesu tale vei ira na nodra vanua ni teitei, kei na loganivaini, kei na loga ni veiolive, kei na nodra vale ena gauna sara ga oqo!”

¹²Era a qai kaya mai, “Keimami sa na vakayacora na ka o sa tukuna. Keimami na vakasuka lesu na veika oqo ka sega tale ni kumuna lesu na i sau ni nodra dinau.” Au sa qai kacivi ira mai na bete, ka cakava me ra bubului na i liuliu e matadra me ra vakayacora dina kina na veika era sa yalataka.

¹³Au a qai ceburaka mai na taga ni noqu i sulu ka kaya vei ira, “Me qai ceburaka laivi mada na Kalou mai na nona vale kei na nona cakacaka o koya yadua sa sega ni vakayacora na yalayala oqo. Me qai ceburaki laivi sara ka me kakua tale ni vo vua e dua na ka.” Era sa qai kaya vata mai o ira era soqoni tiko, “Emeni!” ka vakavinavinaka vei Jiova. Era sa qai vakayacora na tamata na ka era sa yalayala kina.

Na Lomasoli i Niemaia

¹⁴Mai na gauna talega au a lesi kina me'u nodra kovana na kai Juta, o ya mai na i ka 20 ki na i ka 32 ni yabaki i Atakisekise na tui, e tinikarua taucoko na yabaki, au a sega ni bau kania se me ra kania na wekaqu na i vakarau ni kakana e dodonu me dau vakarautaki vua e dua na kovana me vakataki au.

¹⁵O ira era a kovana e liu vei au era sa dau vakacolati ira sara vakalevu na tamata, ka kau kakana kei na waini talega mai vei ira, ka lavaka me ra solia e 40 na tiki ni siliva ena veisiga yadua. O ira sara talega na nodra dauveiqaravi era sa dau vakasosataki ira na tamata. Ia o au, au a sega sara ni bau cakava na ka oqo, baleta ni'u sa rerevaka na Kalou.

¹⁶Au sa solia kece na noqu i gu kei na dina ena cakacaka ni kena viri vou tale na bai, ka'u se sega ni bau taura e dua na ka me'u taukena. O ira kece na noqu tamata cakacaka era sa veivuke kece ena cakacaka ni viri bai.

¹⁷Era sa lewe 150 na Jiu kei ira na nodra i vakalesilesi era sa dau kana vakawasoma tiko ena noqu teveli, ka sega ni wili kina o ira era lako mai vei au mai na veimatanitu era tiko vakavolivoliti keda.

¹⁸Ena veisiga yadua, au dau vakarautaka me laukana e dua na bulumakau, e ono na sipi digitaki, kei na vuqa na toa, ka'u vakarautaka talega ena veiyatini na siga na i vakarau ni waini vou. Ia me vaka ni'u sa kila vinaka na bibi ni nodra i colacola na tamata, au sa sega kina ni dau taroga lesu na i lavo vakarautaki vei ira na kovana.

¹⁹Kemuni na Kalou, sa noqu masu oqo mo ni qai nanuma na veika vinaka ka'u sa vakayacora oti vei ira na tamata oqo.”

Niemaia 6

Eso Tale na Sasaga ni Vakalatilati i Sanivalati

¹Ni sa rogoca o Sanivalati, kei Topaia, kei Kesemi na kai Arapea, kei ira kece sara na vo ni keimami meca ni'u sa viria oti na bainikoro, ka sa sega ni vo tale e dua na tikina e kabasu, ka dina ga ni ra se bera tu ni vakaisogo na katuba ni veimatamata ena gauna o ya,

²e rau a qai sureti au mai o Sanivalati kei Kesemi, ka kaya mai vakaoqo, “Mo lako mada mai me datou mai bose vata ena dua vei ira na koro lalai ena buca o Ono.” Oqo e rau a nakicataki au ga mai.

³Au a qai tala vei rau eso na noqu dauvakauitukutuku me ratou la'ki kaya vakaoqo, “Au cakava tiko oqo e dua na cakacaka levu ka vakatotolotaki, ka'u na sega ni rawa ni lako sobu yani. Na cava na vuna me mudu ka biu tu mai kina na cakacaka ka me'u lako sobu yani kina vei kemudrau?”

⁴E rau a talatala mai vakava vei au me vakaoqo, ia sa tautauvata tikoga na kena i sau sa tukuni lesu vei rau.

⁵A sa talatala tale mai vakaoqo o Sanivalati ena kena i kalima ni gauna; sa tala sara ga mai na nona dauveiqaravi, ia na i vola ka kauta voli mai e sa dola rawa tu ga.

⁶Oqo na ka a volai koto mai ena i vola o ya: “Sa vakarogoi mai na veimatanitu ka sa bau kaya talega o Kesemi, ni o iko vata kei ira na Jiu o ni sa nakita tiko mo ni vuki tani mai na matanitu. Oqo na vu ni nomuni viria tiko na bai; kei iko talega, me vaka na i tukutuku oqo, ni o sa vinakata tiko mo nodra tui.

⁷O iko talega o sa vakatura eso na parofita me ra kacivaki iko e Jerusalemi, me vakaoqo, ‘Sa tiko e Juta e dua na tui.’ Na i tukutuku ena la'ki rogo sara vua na tui; ka sa dodonu kina mo lako sara ga mai oqo me datou mai bose mada.”

⁸Au a qai talatala lesu vua, ka vaka, ‘E sega sara ni dua na ka o kaya mai e sa yaco oti e ke, ka ni ka oqori e ka ga o bulia tikoga vakai iko ena nomu vakasama.’

⁹Era a vakarerei keimami ga ni ra nanuma ni keimami na vakasavuligataka na cakacaka me na kakua kina ni caka vakaoti. Au a qai masu ka vaka, ‘Noqu Kalou, ni vakaukauwataka na ligaqu.’

¹⁰Ia ni'u a lako ki na vale nei Simaia na luve i Tilaiia, na luve i Metapeli, na tamata ka dautiko voli ga e vale, a mani kaya mai vei au o koya, “Me daru

la'ki sota ena Tikina Tabu ni Valenisoro ka lokataka na kena katuba kece, baleta ni ra lako tiko mai me mai vakamatei iko. Era na mai vakamatei iko ena dua ga na bogi oqo.”

¹¹Au a qai kaya vua, “E dodonu li me dro e dua na tamata vakataki au? O sa nanuma beka ni'u na tovolea me'u na vaqara bula ena noqu la'ki vunitaki au ena Valenisoro? Au na segasega sara ni cakava oqori.”

¹²A qai votu mai vei au ni a sega sara ga ni talai Simaia mai na Kalou, ia e rau a saumi koya o Topaia kei Sanivalati me mai vakasalataki au vakaoqo.

¹³A i naki ni nona saumi me mai vakavuna me'u rere ka caka cala kina, me ratou vakarogocataka kina na yacaqu ka vakamadualaki au.

¹⁴Au a qai masu, ka kaya, “Kemuni na Kalou, mo ni nanumi rau o Topaia kei Sanivalati ena vuku ni veika oqo e rau sa kitaka; na parofita yalewa o Noataia kei ira na vo ni parofita tale eso ena nodra vinakata me ra vakarerei au.”

Kena vakaoti na Cakacaka ni Tara Bai

¹⁵Ni oti e 52 na siga ni cakacaka, a sa viri vakaoti na bai ena i ka 25 ni siga ni vula o Eluli.

¹⁶Ia ni sa rogo yani na ka oqo vei ira na keimami meca, era sa rere kecega na veimatanitu era tu vakavolivoliti keimami. Era a qoroqoro talega ni ra a raica sa caka oti rawa na cakacaka levu oqo ena nona veivuke na neimami Kalou.

¹⁷Ena gauna talega o ya era a dau volavola vakalevu vei Topaia o ira eso na turaga ni Juta ka vakakina o Topaia vei ira.

¹⁸Oqo e baleta ni ra lewe vuqa e Juta era vauci tu ena nodra veidinadinati kei Topaia baleta ni vugoi Sekonaia na luve i Ara tagane, o koya. O Joanini talega na luve i Topaia tagane e watina na luve i Mesulame na luve i Berekaia.

¹⁹Era a dau mai tukuna sara vei au na veika vinaka sa dau cakava o Topaia ka ra dau la'ki tukuna lesu vua na veika au dau kaya. A sa dau vakau i vola tiko mai o Topaia me vakarerei au.

Niemaia 7

¹Ni a viri oti na bai, ka ra caka oti na i sogo ni veimatamata, ka ra lesi oti talega na i vakatawa ni matamata, o ira na daunisere kei ira na Livai,

²au a qai solia vua na taciqu o Anani kei Ananaia na kovana ni vale vakatui na lewa kei Jerusalemi baleta ni tamata dina cake mai vei ira e lewe vuqa sara.

³Au a kaya vei rau me kakua sara ni dola na matamata me yacova ni sa katakata cake na matanisiga, ia me ra sogo tale ka lokataki ni bera ni ra suka na matayadra ena dromu ni siga. Au a kaya talega me rau lesi ira na tamata yadra mai vei ira na lewe i Jerusalemi, ka me ra yadrava na vanua ni yadra eso, ka me so tale me ovisataka na veivanua sa volita na nodra dui veivale.

Na Yacadra na Vo-ni-bula mai na Tiko Vakavesu

(Esera 2.1-70)

⁴A sa dua na koro levu o Jerusalemi, ia sa lewe lailai ga na tamata era sa vakaitikotiko kina, ka se bera ni levu sara na vale me tara tu kina.

⁵A sa qai vakauqeti au na Kalou me'u soqoni ira vata mai na tamata, o ira na nodra i liuliu, kei ira na vakaillesilesi me mai vakayacori na vola kawa. Au a qai kunea na kedra i vola ni kawa o ira era a liu mai, ka'u a mani raica ni volai tu kina na ka oqo:

⁶Oqo o ira na lewe ni yasana era a lako cake mai na tiko vakabobula, vei ira sa kau vakavesu e liu, ka kauti ira yani o Nepukanesa na tui Papiloni. Era sa lesu tale tiko mai oqo ki Jerusalemi kei Juta, na tamata yadua ki na nona koro.

⁷O iratou ka liutaki ira mai o Serupepeli, o Josua, o Niemaia, o Asaraia, o Ramaia, o Nemani, o Motekai, o Pilisani, o Misipereci, o Bikivai, o Neumi kei Baana.

⁸Na kedra i wiliwili na kai Isireli era tagane sa vakaoqo: Na vuvale i Parosi era sa lewe 2,172.

⁹Na vuvale i Sefataia, e 372.

- ¹⁰O ira na luve i Ara, era sa lewe 652.
- ¹¹O ira na luve i Peacimoapi, o ya o ira na luve i Jesua kei Joape, era sa lewe 2,818.
- ¹²O ira na luve i Ilama, era lewe 1,254.
- ¹³O ira na luve i Satu, era lewe 845.
- ¹⁴O ira na luve i Sakai, era lewe 760.
- ¹⁵O ira na luve i Pinui, era lewe 648.
- ¹⁶O ira na luve i Pipai, era lewe 628.
- ¹⁷O ira na luve i Asikati, era lewe 2,322.
- ¹⁸O ira na luve i Atonikama, era lewe 677.
- ¹⁹O ira na luve i Pikivai, era lewe 2,067.
- ²⁰O ira na luve i Atini, era lewe 655.
- ²¹O ira na luve i Ateri, o ya mai vei Esekaia, era lewe 98.
- ²²Na vuvale i Asumi, era lewe 328.
- ²³Na vuvale i Pisai, era lewe 324.
- ²⁴O ira na vuvale i Arifa, era lewe 112.
- ²⁵Na vuvale i Kipioni, era lewe 95.
- ²⁶O ira na kai Peceliema kei Nitofa, era lewe 188.
- ²⁷O ira na tagane na kai Anacoci, era lewe 128.
- ²⁸O ira na tagane na kai Peci Asimaveci, era lewe 42.
- ²⁹O ira na tagane na kai Kiriaci Jiarimi, Kifira kei Piroca, era lewe 743.
- ³⁰O ira na tagane na kai Rama kei Kipa, era lewe 621.
- ³¹O ira na tagane na kai Mikimasi, era lewe 122.
- ³²O ira na tagane ni Peceli kei Ai, era lewe 123.
- ³³O ira na tagane na kai Nipo kadua, era lewe 52.

- ³⁴O ira na tagane na kai Ilima kadua, era lewe 1,254.
- ³⁵O ira na tagane na kai Arimi, era lewe 320.
- ³⁶O ira na tagane na kai Jeriko, era lewe 354.
- ³⁷O ira na tagane mai Lota, Atiti kei Ono, era lewe 721.
- ³⁸O ira na tagane na kai Asena, era lewe 3,930.
- ³⁹Oqo o ira na kawa vakabete era a lesu mai na veivakabobulataki: ena kawa i Jetaia ena matavuvale i Jesua, era lewe 973.
- ⁴⁰O ira na luve i Ima, era lewe 1,052.
- ⁴¹O ira na luve i Pasuri, era lewe 1,247.
- ⁴²O ira na luve i Erimi, era lewe 1,017.
- ⁴³O ira na kawa i Livai era a lesu mai na veivakabobulataki: mai vei ira na luve i Jesua kei Katimieli, ka vu mai vei Otiva, era lewe 74.
- ⁴⁴O ira na daunisere: mai vei ira na kawa i Esava, era lewe 148.
- ⁴⁵O ira na i vakatawa ni matamata: mai na kawa i Salumi, kei Ateri, kei Talimoni, kei Akupi, kei Etita, kei Sopai, era lewe 138.
- ⁴⁶O ira na dauveiqaravi e valenisoro: mai vei ira na kawa i Saia, kei Esufa, kei Tapaoce,
- ⁴⁷kei Kirasi, kei Sia, kei Patoni,
- ⁴⁸kei Lipana, kei Ekapa, kei Salimai,
- ⁴⁹kei Anani, kei Kiteli, kei Keari;
- ⁵⁰kei Riaya, kei Risini, kei Nikota,
- ⁵¹kei Kasami, kei Usa, kei Pasea;
- ⁵²kei Pesai, kei Maoni, kei Nifusimi;
- ⁵³kei Pakipuki, kei Ekufa, kei Ariuri;
- ⁵⁴kei Baselice, kei Mita, kei Arisa;
- ⁵⁵kei Parikosi, kei Sisera, kei Tema;

⁵⁶Nisia, Etifa.

⁵⁷O ira na luvedra na tamata i Solomoni: mai vei ira na kawa i Soti, kei Sofereci, kei Piraita;

⁵⁸kei Yala, kei Tarikoni, kei Kiteli;

⁵⁹kei Sefataia, kei Atili, kei Pokereceasipaimi, kei Emoni.

⁶⁰O ira kece na dauveiqaravi ena Valenisoro kei ira era kawa mai vei ira na dauveiqaravi i Solomoni na tui era lewe 392.

⁶¹O ira oqo era a lako cake mai na koro o Telimela, kei Teli-arisa, kei Kirupa, kei Atoni kei Ima; ia era a sega ni vakadinadinataka rawa se ra a kawa mai vei ira na Isireli se segai.

⁶²O ira mai na kawa i Tilaia, kei Topaia, kei Nikota, era lewe 642.

⁶³Mai vei ira na kawa vakabete: o ira na luve i Apaya, kei Kose, kei Basiliai (o koya ka veiwatini kei na dua vei ira na goneyalewa na luve i Basiliai na kai Kiliati ka sa mani tauri yaca mai na vuvale o ya).

⁶⁴O ira oqo era a la'ki vakasaqara se ra sa volai vata tu kei ira era a sa vola kawabula oti; ia, era a sega ni kunea kina na yacadra; o ya e vakavuna me ra vakuai mai na cakacaka vakabete ka ni ra sega tu ni savasava.

⁶⁵A mani tukuna vei ira na kovana me ra sa kakua mada ni kana mai na magiti tabu me yacova ni basika cake e dua na bete e tiko vua na Urimi kei na Cumimi.-

⁶⁶Ni ra wiliki vata o ira taucoko sa soqoni vata mai, era sa lewe 42,360;

⁶⁷ka ra sega ni wili kina o ira na nodra dauveiqaravi tagane kei na yalewa. O ira oqo era lewe 7,337. Na nodra daunisere tagane kei na yalewa, era lewe 245.

⁶⁸Na nodra ose era lewe 736, kei na nodra meuli era lewe 245.

⁶⁹Na nodra kameli era lewe 435 kei na nodra asa era lewe 6,720.

⁷⁰Eso vei ira na qase ni veivuvale era a soli ka ki na cakacaka. A solia na kovana ki na kena kato ni yau e 8 na kilokaramu na koula, e 50 na bilo ni vakacaboisoro kei na 530 na i sulu ni bete.

⁷¹Eso vei ira na qase ni veivuvale era a solia ki na kato ni i yau ni cakacaka e 168 na kilokaramu na koula, 140 na kilokaramu na siliva kei na 67 na i sulu ni bete.

⁷²Ia era a solia o ira na kena vo e 168 na kilokaramu na koula, 140 na kilokaramu na siliva kei na 67 na i sulu ni bete.

⁷³O ira na bete, kei ira na Livai, kei ira na i vakatawa ni matamata, kei ira na daunisere, kei ira na dauveiqaravi e valenisoro, vata kei ira kecega na Isireli era sa la'ki tiko ena nodra koro na Juta.-

Niemaia 8

Wilika o Esera na i Vola ni Lawa

¹Ena i kavitu ni vula, era sa dui la'ki vakaitikotiko mai na nodra veikoro na Isireli. Era a qai soqoni vata taucoko yani ena i matai ni siga ni vula o ya ena rara sa volekata na Matamata ni Wai. Era a qai kerei Esera, o koya na bete ka qasenivuli talega ni Lawa sa solia o Jiova vei ira na Isireli, me kauta mai na i vola ni Lawa.

²A sa qai kauta mai o Esera na i vola ni Lawa vei ira na tamata era sa soqoni vata mai — na tagane, na yalewa, kei ira kece na gone sa yalomatua ena kena kilai na veika sa rogoci.

³Sa qai vakanamata yani o Esera ki na rara volekata na Matamata ni Wai, ka wilika na Lawa kivei ira sa soqoni vata tu me tekivu mai na mataka lailai ka yacova na siga levu tutu, ka ra sa vakarorogo vakavinaka sara na tamata kecega.

⁴A sa tucake tu o Esera ena dua na vatavata kau era a cakava me baleta sara ga na soqoni o ya. E ratou a tu voleka ena yasa i Esera i matau o Matitaia, o Sima, o Anaia, o Uraia, o Ilikaia kei Malakaia, o Asumu, o Asipatana, o Sakaraia kei Mesulame.

⁵Ni sa tucake tu ena vatavata o Esera, a sa cecere cake tu vei ira na tamata ka ra sa vakaraici koya matua sara na tamata. Ena gauna ga sa cega kina o koya na i vola, era sa tucake na tamata kecega.

⁶A qai vakavinavinaka vei Jiova na Kalou levu o Esera, ka ra sa qai sauma vata kece mai na tamata ka kaya, “Emeni, Emeni,” ka ra sa laveta cake na ligadra. Era sa qai tekiduru ena vakarokoroko ka vakacuva mata ki na qele ena sokalou vei Jiova.

⁷Era a qai tucake tale na tamata ena veivanua era sa dui tu kina, ka ratou vukei ira yani me ra kila na Lawa o iratou na Livai oqo: o Jesua, o Bani, o Siripaia, o Yamini, o Akupi, o Sepataia, o Otaia, o Maseia, o Kilaita, o Asaraia, o Josapati, o Anani kei Pilaia.

⁸E ratou a vakadewataka + vakavosa na Lawa ni Kalou ka qai vakamacalataka me ra kila kina na kena i balebale.

⁹Era a qai kaya vei ira kecega na tamata o iratou o Niemaia na kovana, o Esera na bete ka qasenivuli ni lawa, kei iratou na Livai e ratou a vakatavulici ira tiko na tamata, “Sa vakatabui me nei Jiova na nomuni Kalou na siga oqo. Mo ni kakua ni vakaloloku se tagi kina!” Oqo e baleta ni ra a tagi na tamata kecega ni ra a rogoca na veivosa ni Lawa.

¹⁰A qai kaya vei ira o Niemaia, “Ni dui lesu ki na nomuni veivale ka ia na solevu. Ni wasea na kemuni kakana kei na memuni waini vata kei ira e lailai na kedra kei na medra. Na siga oqo sa tabu vua na noda Turaga, ka mo ni kakua ni rarawa kina. Na marau ena solia vei kemuni o Jiova ena vakaukauwataki kemuni.

¹¹Era a lako yani na Livai me ra vakayalovinakataki ira na tamata, ka ra kaya vei ira me ra kakua ni rarawataka na siga sa vakatabui oqo.

¹²Era sa qai dui lesu na tamata ki na nodra vale me ra la'ki kana ka gunu ena marau, ka wasea talega vei ira eso tale, baleta ni ra sa kila na veika sa wiliki oqo vei ira.

Na Solevu ni Valetabanikau

¹³Ena i karua ni siga era a qai lako mai vei Esera na qasenivuli ni lawa o ira kecega na qase ni veivuvale, na bete kei ira na Livai me ra mai vulica na veika a volai tu ena Lawa.

¹⁴Era sa qai kunea ni a volai tu ena Lawa ni a vakaroti Mosese o Jiova ni dodonu me ra dau tiko ena veivale tabanikau o ira na Isireli ena Solevu ni Valetabanikau ena i kavitu ni vula.-

¹⁵A dodonu vei ira me ra vakarogoya ka kacivaka ena nodra veikoro kecega, ka vakakina e Jerusalemi, vakaoqo, ‘Mo ni lako yani ki na veidelana ka la'ki kauta mai na taba ni olive, na olive era tubu tu ga vakaveitalia, na mateli, na drau ni niusawa kei na tabanikau drau i lelevu tale eso ka mai tara kina na vale tabanikau me vaka sa volai tu ena Lawa.’

¹⁶Era a qai lako yani ki veikau ka la'ki kauta mai na veika oqo ka dui mai tara sara na nodra vale tabanikau ena dela ni nodra veivale, ena nodra veiloma ni bai, ena lomanibai ni Vale ni Kalou, na loma ni rara levu ena Matamata ni Wai kei na rara ena Matamata i Ifereimi.

¹⁷Era a dui tara vale tabanikau kece sara ga o ira era a lesu mai na kau vakavesu, ka ra dui tawana. Era a sega tu ni bau cakava na ka oqo me tekivu sara mai na gauna i Josua na luve i Nuni ka yacova na siga o ya. A levu vakaidina sara na nodra mamarau.

¹⁸Ena veisiga yadua, mai na i matai ni siga ka yacova na i otioti ni siga, a dau wilibola mai na i vola ni Kalou o Esera. E ra a kana magiti ka siga vitu; ena i kawalu ni siga a qai caka e dua na soqoni dokai vakalotu, me vaka na kena lawa.

Niemaia 9

Era Vakatusa na Nodra Cala na Tamata

¹Ena i ka 24 ni siga ni vula oqo, era a soqoni vata na Isireli me ra lolo, ka ra a vakaisulu taga ka biuta na soso ki na uludra me vakatakila na levu ni nodra rarawa.

²Era a wasei ira tani na Isireli mai vei ira na kai veimatanitu tani, era a tucake tu ka vakatusa na nodra i valavala ca kei na nodra caka cala na nodra qase.

³Era a tu ga ena vanua era a dui tucake tu kina ka sa wiliki mai na i vola ni Lawa i Jiova na nodra Kalou, a sa tolu na auwa na kena dede. Ia ena tolu tale na auwa ka tarava, era sa ia na vakatutusa i valavala ca kei na masu vei Jiova na nodra Kalou.

⁴E ratou a tucake tu ena nodra vatavata na Livai o Jesua, o Bani, o Katimieli, o Sipanaia, o Puni, o Siripaia, o Bani kei Kinani ka ra tagi vakadomoilevu vua na nodra Kalou.

⁵E ratou a qai kaya mai na Livai, o ya o Jesua, o Katimieli, o Bani, o Asapinaia, o Siripaia, o Otaia, o Sipanaia kei Peceaia, ‘Mo ni tucake ka vakavinavinaka vei Jiova na nomuni Kalou,’ ka kaya, ‘Me vakavinavinakataki na yacamuni lagilagi sa uasivi cake na kena rokovi mai na vakavinavinaka kei na vakacaucau kecega, ka tawa mudu.’

Na Masu ni Vakatusa

⁶A qai masu o Esera: “Sa i kemuni duadua ga o Jiova; o ni sa bulia na lomalagi kei na veikalokalo ni lomalagi. O ni sa bulia na vuravura, na wasawasa, kei na ka kecega; o ni sa solia na bula ki na veika kecega. Sa cuva sobu ka sokalou vei kemuni na kaukauwa vakalomalagi eso.

⁷Sa i kemuni ga o Jiova na Kalou ka a digitaki Eparama, ka kauti koya tani mai na vanua o Uri mai Pabilonia; ka veisautaka na yacana me o Epara-ama.-

⁸O ni a raica na lomana ni a dina e matamuni, ka cakava e dua na veiyalayalati vata kei koya. O ni a yalataka mo ni solia vua na nodra vanua na kai Kenani, na nodra vanua na Itaiti kei na Amoraiti, na nodra vanua na Perisaiti, na Jepusaiti, kei na Kirikasaiti, me yaco me dua na vanua me ra bula kina na nona kawa. O ni a dinata na nomuni vosa ni yalayala, ni kemuni sa yalododonu.-

⁹“O ni a raica na veika rarawa era a sota kaya mai Ijipita na neimami qase; ka rogoa na nodra tagi ena wasa Damudamu.-

¹⁰O ni a vakaraitaka na i vakatakilakila levu eso e mata i tui Ijipita, e matadra talega na nona dauveiqaravi kei ira na qase ni nona vanua, baleta ni o ni kila vinaka na nodra vakalolomataki ira na nomuni tamata. O ni a qaqa kina ka vakarogoya na yacamuni me yacova na siga oqo.-

¹¹O ni a tawasea rua na wasawasa e matadra na nomuni tamata, ka liutaki ira yani ena dela ni qele mamaca. O ira era cici muri mai sa vakaluvuci ena wasa titobu, me vaka sa lutu dromu na vatu ena wasa voravora.-

¹²A liutaki ira na nomuni duru o ena siga, ka vakararamataka na nodra sala na nomuni duru bukawaqa ena bogi.-

¹³O ni a siro sobu mai lomalagi ena Ulunivanua o Saineai; o ni a vosa vei ira na nomuni tamata ka solia vei ira na i vunau vinaka kei na i vakavuvuli dodonu.-

¹⁴O ni a vakavulici ira me ra vakatabuya na nomuni Siga ni Vakacecegu, ka solia vei ira na nomuni i vunau ena liga i Mosese na nomuni tamata.

¹⁵“Ni ra sa viakana, o ni a solia vei ira na madrai mai lomalagi, kei na wai mai na vatu ni ra sa viagunu. O ni a vakaroti ira me ra taukena ka liutaka na vanua o ni sa yalataka oti mo ni solia vei ira.-

¹⁶Ia sa tubu cake ga na nodra dokadoka kei na qaciqacia na neimami qase ka ra sega ni vakarorogo ki na nomuni i vakaro.-

¹⁷Era a bese ni talairawarawa; era sa guilecava na veika kece sara o ni a vakayacora; era sa guilecava na veika veivakurabuitaki o ni a cakava e matadra. Ena dela ni nodra dokadoka, era sa lesia kina e dua me liutaki ira; ka me kauti ira lesu tale ki na vanua ni veivakabobulataki mai Ijipita. Ia sai kemuni na Kalou sa dauvosota na i valavala ca; o ni sa dauloloma ka dauveikauwaitaki, ka cudrucudru malua. Sa ka levu sara na nomuni loloma; ka o ni a sega ni biuti ira laivi.-

¹⁸Era a cakava e dua na kalou matakau e bulicaki vaka na luve ni bulumakau tagane ka tukuna ni oqo na kalou ka kauti ira tani mai Ijipita! Oqo sa dua dina na veivakacudrui levu vei kemuni!-

¹⁹Ia o ni a sega ni biuti ira laivi tu yani ena vanua lala ka dravuisiga, baleta ni sa rui ka levu sara na nomuni loloma. O ni a sega ni kauta laivi na duru o me liutaki ira ena siga se na duru bukawaqa me vakararamataki ira ena bogi.-

²⁰Ena dela ni nomuni yalovinaka o ni sa vakasalataki ira kina ena veika me ra cakava; o ni a vakani ira ena mana ka vagunuvi ira ena wai.

²¹Ena loma ni vasagavulu na yabaki mai na vanua lala o ni a vakarautaka na veika kece sara era gadreva; a sa sega ni vuca rawa na nodra i sulu, ka sa sega ni vuvuce na yavadra.

²²“O ni a vakatara me ra valu ka rawai ira na veimatanitu kei ira na kena matatamata, ena veitiki ni vanua e veiyala kina kei na nodra vanua. Era sa rawai ira na lewe ni vanua o Esiponi, ka tui kina o Esiponi, kei na vanua o Pasani, ka tui kina o Oki.-

²³O ni sa vakalevutaka na luvedra me vaka na kalokalo ni lomalagi, me ra valu vakaukauwa ka vakaitikotiko ena kena vanua o ni sa yalataka oti me soli vei ira na nodra qase.-

²⁴Era a qai lako yani na nodra kawa ka taura na vanua me nodra, o ya ni o ni a vakamalumalumutaki ira taumada na i taukei ni vanua - o ya o ira na kai Kenani, o ira o ni a soli ira sara ga ki ligadra, vata kei ira na nodra tui kei ira na lewe ni vanua, ka me ra vakayagataki ira me vaka ga na ka era vinakata.-

²⁵Era a rawa na veikoro lelevu ka vakabai ni valu ena dua na vanua vutuniyau, ka kovea na nodra veivale era sisinai tu ena veika vinaka, na veitobu-vatu ni wai, na veiloga vaini, veiolive kei na veikau vuata e levu sara. Era a qai kana ka mamau, ka ra sa urouro mai, ka marautaka na nomuni yalovinaka.-

²⁶Ia era sa talaidredre ga ka vuki tani mai vei kemuni. Era sa vakanadakuya na nomuni Lawa ka vakamatei ira na nomuni parofita - o ira era a

vakasalataki ira me ra lesu yani vei kemuni; ia, era cakava ga na veika ni veivakacudrui lelevu.--

²⁷O koya oqo o ni a qai soli ira kina ki na ligadra na kedra meca me ra vakararawataki kina. Ni ra a rarawa, era a qai tagi vei kemuni, ka o ni a rogoci ira mai lomalagi. Ia me vaka ga na nomuni dauveivosoti levu, o ni a qai solia vei ira eso na i liuliu me vakabulai ira mai vei ira na kedra meca.

²⁸Ena gauna ni sautu era a qai valavala ca tale e matamuni. Ia o ni a soli ira tale ki na ligadra na kedra meca me ra lewai mai vei ira. Ni ra sa veivutuni ga ka tagi vei kemuni, o ni a qai rogoci ira tale mai lomalagi, ka sa vuqa na nomuni dau vakabulai ira ena vuku ni nomuni dau yalololoma.

²⁹O ni a qai vakasalataki ira tale me rawa kina ni ra vakalesui ki na nomuni Lawa. Ia era a viavialevu ga ka sega ni talairawarawa ki na nomuni vakaro ka ra i valavala ca tikoga ki na nomuni lawa - o koya ena bula kina na tamata ke muria vakadodonu. Era a vakaduduile tikoga ka vakadomoqataki ira ka sega sara ni bau talairawarawa.-

³⁰O ni a vosoti ira tikoga ka vuqa na yabaki ka vakasalataki ira na Yalomuni ka tiko vei ira na nomuni parofita, ia era a sega ga ni via rogoca. O koya o ni a soli ira tale kina ki na ligadra na lewe ni vanua.-

³¹Ia sa ka levu ga na nomuni veivosoti, ka sega kina ni o ni vakawabokotaki ira, se biuti ira laivi vakadua; ka ni oi kemuni o ni sa Kalou yalololoma ga ka dauveivosoti.

³²O koya oqo, kemuni na neimami Kalou, na Kalou levu, qaqa ka rerevaki, o koya sa vakayacora na nona yalayala kei na nona loloma tudei, me kakua mada ni rairai lailai vei kemuni na veika rarawa sa yacovi keimami oti, kei ira na neimami tui, na neimami turaga, na neimami bete, na neimami parofita, na neimami qase kei ira kecega na nomuni tamata, me tekivu mai na nodra gauna na tui Asiria ka yacova na siga oqo.-

³³O ni sa dodonu ena veika kece sara a yaco oti vei keimami baleta ni o ni a vakayaco ka ena yalodina; ia o keimami ga keimami sai valavala dukadukali.

³⁴O ira na neimami tui, na neimami turaga, na neimami bete kei ira na neimami qase era a sega sara ni bau muria na nomuni lawa se kauwaitaka na nomuni vakasala kei na nomuni i vakaro o ni a solia vei ira.

³⁵Ena nodra matanitu sara mada ga kei na nomuni yalo vinaka levu o ni a solia vei ira kei na vanua vakaitamera ka qai bula o ni a vakarautaka me nodra, era a sega sara ga ni qaravi kemuni kina ka sega ni saumaki mai na nodra cakacaka dukadukali.

³⁶Ni raica mada, keimami a bobula ena gauna oqo; io, ena vanua o ni a solia vei ira na neimami qase me ra vakayagataka na vuana kei na veika ni loloma vinaka kecega a tu kina; ia, ka raica, keimami a bobula tikoga.

³⁷Na vua ni qele vivinaka kecega a kau yani vei ira na tui, o ira o ni a soli keimami vei ira baleta na neimami i valavala ca. Era a lewa na yago i keimami kei na neimami manumanu ka ra kitaka kina na ka ga era vinakata, ia oi keimami, keimami sa vakaloloma sara vakaca.’

³⁸Ena vuku ni veika kecega oqo, keimami a cakava kina ka vola sara e dua na yalayala tudei o koya era a sainitaka ka tukidregata o ira na neimami turaga, o ira na neimami Livai kei ira na neimami bete.

Niemaia 10

¹Vei ira ka sainitaka na vola ni veiyalayalati, a liu taumada o Niemaia na kovana, na luve i Akalaia; a taravi koya o Setekaia;

²Vei ira na bete: o Siraia, o Asaraia, o Jeremaia,

³o Pasuri, o Amaraia, o Malikaia,

⁴o Atusi, o Sipanaia, o Maluki,

⁵o Erimi, o Meremoce, o Opeteia,

⁶o Taniela, o Kiniconi, o Baruki,

⁷o Mesulame, o Apaijia, o Maijamini,

⁸o Masaia, o Pilikai, kei Simaia.

⁹Vei ira na Livai: o Jesua na luve i Asanaia, o Pinui mai na vuvale i Iniatati, o Katimieli;

¹⁰kei iratou na wekadra, o Sipanaia, o Otaia, o Kilaita, o Pilaia, o Anani,

¹¹o Maika, o Riopi, o Asataia,

¹²o Sakuri, o Siripaia, o Sipanaia,

¹³o Otaia, o Bani, kei Pinainu.

¹⁴O ira na nodra i liuliu na tamata: o Parosi, o Peacimoapi, o Ilami, o Satu, o Bani;

¹⁵o Puni, o Asikati, o Pipai,

¹⁶o Atonaija, o Pikivai, o Atini,

¹⁷o Ateri, o Esekaia, o Asuri,

¹⁸o Otaia, o Asumi, o Pisai,

¹⁹o Arifa, o Anacoci, o Nipai,

²⁰o Makipiasi, o Mesulame, o Esiri,

²¹o Mesesapeli, o Setoki, o Jatua,

²²o Pelataia, o Anani, o Anaia,

²³o Osea, o Ananaia, o Asupi,

²⁴o Aloesi, o Pila, o Sopeki,

²⁵o Riumi, o Esapina, o Maseia,

²⁶o Eaia, o Anani, o Enani,

²⁷o Maluki, o Erimi, kei Peana.

Ai Tukutuku Leleka ni Veiyalayalati

²⁸“O keimami oqo na Isireli, o ira na bete, o ira na Livai, o ira na dauyadrava na vale tabu, na daunisere ni vale tabu, na dauveiqaravi ni vale tabu, kei ira kece era sa vakatabui ira ena vuku ni nodra talairawarawa ki na Lawa ni Kalou baleta ni ra sa tawasei ira mai vei ira na vulagi era bula tiko ena noda

vanua, sai keimami oqo, vata kei ira na wati keimami kei ira na luvei keimami era sa yalomatua,

²⁹keimami sa duavata kei ira na neimami qase ena neimami yalayala oqo, ka me keimami cudruvi kevaka keimami sa voroka, ni keimami sa na muria na Lawa ni Kalou sa solia na Kalou vei Mosese na nona tamata; ni keimami na talairawarawa ki na veivakaro kece i Jiova, na Turaga; ka maroroya na nona lewa taucoko kei na nona i lesilesi.

³⁰Keimami sa qai vakatabuya na nodra veiwatini na luve i keimami kei na luvedra era sega ni Jiu,-

³¹ia kevaka era mai volitaki sila se dua tale na ka ena Siga ni Vakacecegu se ena dua tale na siga sa vakatabui o ira oqo, keimami na sega sara ni volivoli vei ira.- Ena i kavitu ni yabaki kece, keimami na sega ni teivaka na qele ka bokoca laivi na dinau kece sara era sega tu ni saumi.

³²Ena veiyabaki, keimami sa bolea na tagane yadua me keimami solia e 5 na karamu na siliva me vukea na kena saumi na veicakacaka ni Valenisoro.-

³³Keimami na vakarautaka na veika oqo me baleta na qaravi ni vakacaboisoro: na madrai tabu, na i madrali laukana ena veisiga, na manumanu me vakacabori ena veisiga, na i soro tabu ni Siga ni Vakacecegu, na i soro ni Solevu ni Vula Vou, na i soro ni veisolevu tale eso, na i madrali tabu eso, na i soro me bokoci kina na nodra i valavala ca na Isireli, kei na veika cava ga sa gadrevi me baleta na Valenisoro.

³⁴Ena veiyabaki, keimami na dau vakayacora na vakawiri madigi ena kedra maliwa na bete, kei ira na Livai, kei ira na lewenivanua, me lesi kina na i tuvatuva ni nodra vakarautaka na buka ni vakacaboisoro vei Jiova o ira na veivuvale ni neimami qase, me vaka sa volai tu ena Lawa.

³⁵Ena veiyabaki, keimami na dau kauta ki na Valenisoro me neimami i sevu na i matai ni itei sa tamusuki kei na i matai ni vuata dreu mai na veivuata yadua.-

³⁶Keimami na kauti ira na neimami ulumatua tagane vei ira na bete ena Valenisoro, ka cabori ira e kea vua na Kalou me vaka sa volai ena Lawa. Keimami na cabora talega vakakina na veiulumatua ni neimami bulumakau yadua, kei na ulumatua ni sipi kei na me yadua.-

³⁷Keimami na kauta vei ira na bete ena Valenisoro na i sevu ni madrai droka sa vakarautaki mai na i sevu ni sila sa tamusuki ena veiyabaki, ka vakakina na i sevu ni waini, kei na waiwai olive, kei na veimataqali vuata kecega me ra vakacabori.- Keimami na kauta vei ira na Livai na i katini ni vua ni qele sa tamusuki mai na neimami vanua, baleta ni ra dau soqona o ira na Livai na i katini mai na neimami veikoro ni teitei.

³⁸O ira na bete mai na kawa i Eroni me ra na dautiko vata kei ira na Livai ena gauna e kumuni kina na i katini, ka me ra dau kauta mai na Livai ki na Valenisoro na i katini ni veikatini kece sa kumuni, ka me na maroroi oqo ena loma ni rumu ni maroroi yaya ni vale tabu.-

³⁹O ira na Isireli kei ira na Livai me ra na kauta na veisolisoli kece me vaka na sila, na waini, kei na waiwai olive ki na rumu ni maroroi yaya ni vale tabu, oqori ena vanua e dau maroroi kina na i yaya ni vakacaboisoro ka ra dau tiko talega kina o ira na bete era cakacaka tiko, kei ira na dauyadrava na katuba, kei ira na dausere. Keimami na sega sara ni weletaka na cakacaka me baleta na nona vale na neimami Kalou.

Niemaia 11

O Ira ka Vakaitikotiko mai Jerusalemi

(1Vei 9.1-34)

¹Era sa la'ki vakoro tiko mai Jerusalemi o ira na nodra i liuliu na Isireli, ka ra sa vakawiri madigi na vo ni lewenivanua me digitaki kina e dua na vuvale mai na veiyatini na vuvale me la'ki tiko ena koro tabu o Jerusalemi, ia o ira na kena vo me ra tiko ga ena veikoro lelevu kei na veikoro lalai tale eso.

²O ira na lewenivanua era sa vakacaucautaki ira na tamata era bolea me ra sa toki ki Jerusalemi ka tiko kina.

³Mai na veikoro lelevu kei na veikoro lalai tale eso, era sa tiko ga ena nodra veitikitiko e loma ni nodra veikoro vakaoqo o ira na Isireli, o ira na bete, o ira na Livai, o ira na dauveiqaravi ena vale tabu, kei ira na kawa ni tamata cakacaka i Solomoni.- Oqo o ira mai na yasana o Juta ka ra vakaitikitiko e Jerusalemi:

⁴Mai vei ira na yavusa o Juta: o Ataia na luve i Usaia ka makubui Sakaraia. O ira tale na vo ni nona qase o Amaraia, o Sefataia, kei Mealaleli, ka ra kawa i Peresi na luve i Juta tagane.

⁵O Maseia, na luve i Baruki ka makubui Kolosea. O ira tale na nona qase o Asaraia, o Ataia, o Joaripi, kei Sakaraia, ka ra kawa i Sela na luve i Juta tagane.

⁶Mai vei ira na kawa i Peresi, era sa lewe 468 taucoko na tagane qaqa era a vakaitikitiko e Jerusalemi.

⁷Mai vei ira na yavusa o Penijamini: o Salu na luve i Mesulame ka makubui Joeti. O ira tale na vo ni nona qase o Petaia, o Kolaia, o Maaseia, o Eceli, kei Jesaia.

⁸O Kapai kei Salai e rau veiwekani voleka sara kei Salu. Era sa lewe 928 taucoko na kawa i Penijamini era a vakaitikitiko e Jerusalemi.

⁹A nodra i liuliu o Joeli na luve i Sikiri tagane, ka nona i vukevuke o Juta na luve i Asenua tagane.

¹⁰Mai vei ira na bete: o Jitaia na luve i Joaripi tagane, kei Jakini.

¹¹O Siraia, na luve i Ilikaia tagane ka makubui Mesulame. O ira na vo ni nona qase o Setoki, o Meraioci, kei Aitupi na Bete Levu.

¹²Era lewe 822 taucoko sara na i wiliwili ni yavusa oqo ka ra veiqaravi ena Valenisoro. O Ataia, na luve i Jiroame ka makubui Pilalaia. O ira na vo ni nona qase o Emasi, o Sakaraia, o Pasuri, kei Malikaia.

¹³Era lewe 242 taucoko sara na i wiliwili ni yavusa oqo ka ra i liuliu ni nodra veivuvale. O Amasai, na luve i Esareli tagane ka makubui Asai. O ira na vo ni nona qase o Mesilemoce kei Ima.

¹⁴Era lewe 128 taucoko na i wiliwili ni yavusa oqo ka ra sotia qaqa. A nodra i liuliu o Sapetieli na luve i Ekidolimi tagane.

¹⁵Mai na yavusa i Livai: O Simaia, na luve i Asupi tagane ka makubui Asirikama. O ira na vo ni nona qase o Asapaia kei Puni.

¹⁶O Sapetai kei Josapati, e rua na turaga dokai vei ira na Livai ka rau liutaka na cakacaka e tautuba ni Valenisoro.

¹⁷O Matanaia, na luve i Maika tagane ka makubui Sapati, ka nona qase o Esava. A sa liutaka o koya na matasere ni Valenisoro ena kena lagati na masu ni vakavinavinaka. O Pakipukia, o koya ka i vukevuke i Matanaia. O Apita, na luve i Samua tagane ka makubui Kalali, ka nona qase o Jetucuni.

¹⁸Era sa lewe 284 taucoko na kawa i Livai era vakoro ena koro tabu o Jerusalemi.

¹⁹Mai vei ira na dauyadrava na Valenisoro: O Akupi, o Talimoni, kei ira na wekadrau era lewe 172 taucoko.

²⁰O ira na vo ni Isireli, o ira na bete kei ira na Livai era a dui tiko ga ena veikoro e Juta ena nodra dui vanua a votai vei ira.

²¹Ia o ira na dauveiqaravi e Valenisoro era a la'ki tiko mai na dela i Ofeli ka rau nodra i liuliu o Saia kei Kisipa.

²²E nodra i liuliu ni cakacaka e Jerusalemi na kawa i Livai o Usai, na luve i Bani, na luve i Asapaia, na luve i Matanaia, na luve i Maika mai na kawa i Esava, na kawa ka dau nodra i tavi na laga sere ena Valenisoro.

²³Sa koto oti e dua na i vakaro vakatui ka vakaroti kina me dau liutaka na laga sere e Valenisoro e dua na vuvale ena veisiga yadua.

²⁴Na veika kece e baleti ira na Isireli sa la'ki kena mata tiko mai vale ni Tui Perisia o Peceaia na luve i Mesesapeli mai na vuvale i Sira na luve i Juta.

Na Veikoro ena Taudaku i Jerusalemi

²⁵Era a qai tiko na kai Juta ena nodra veikoro kei na nodra veivanua ni teitei. Era a vakatawana na veikoro lelevu vakataki Kiriaci Aripa, o Taiponi kei Jikapeseli kei na kedratou veikoro lalai;

²⁶o Jesua, o Molata kei Pecipeleti,

²⁷o Asarisuali, o Perisepa kei na kena veikoro lalai;

²⁸o Sikilaki, o Mikona kei na kena veikoro lalai;

²⁹o Enirimoni, o Sora, o Jarimuci,

³⁰o Sanoa, o Atulama kei na kedratou veikoro lalai; o Lakisi kei na kena veivanua ni teitei; o Aseka kei na kena veikoro lalai. Na vanua era a tawana na kawa i Juta a tekivu mai Perisepa ena ceva ka kauta ki na buca o Inomi mai na vualiku.

³¹Ia o ira na kawa i Penijamini era a tawana na veikoro tekivu e Kipa ka lako yani: o Mikimasi, o Aija, o Peceli kei na kena veikoro lalai;

³²o Anacoci, o Nopi, o Ananaia,

³³o Asori, o Rama, o Kitaimi;

³⁴o Atiti, o Sipoimi, o Nipalati;

³⁵o Lota kei Ono, na nodra buca na matai liga maqosa.

³⁶Ia vei ira na Livai, sa so na nodra i votavota e Juta mai Penijamini talega.

Niemaia 12

O Ira na Bete kei na Livai

¹Oqo o ira na bete kei ira na Livai era sa lesu mai na veivakabobulataki kei rau o Serupepeli na luve i Sialitieli tagane vata kei Jesua. Mai vei ira na bete: o Siraia, o Jeremaia, o Esira,

²o Amaraia, o Maluki, o Atusi,

³o Sekonaia, o Riumi, o Meremoce,

⁴o Ito, o Kinicoci, o Apaiya,

⁵o Maijamini, o Matala, o Pilika,

⁶o Simaia, o Joaripi, o Jitaia,

⁷o Salu, o Amoki, o Ilikaia, kei Jitaia. Oqori o ira na nodra i liuliu na bete kei ira na nodra i tokani ena gauna i Jesua.

⁸Mai vei ira na Livai: Oqo o ira ka ra liutaka na kena lagati na veisere ni vakavinavinaka: o Jesua, o Pinui, o Katimieli, o Serepaia, o Juta, kei Matanaia.

⁹Oqo o ira na lewe ni matasere era duri veibasai ka lagata na i sa ni sere e lagati: o Pakipukia, o Uno, kei ira na i tokani na Livai.

Na Kawa ni Bete Levu o Jesua

¹⁰A tama i Joiakimi o Jesua, ka tama i Elaiasipi o Joiakimi, ka tama i Jioiata o Elaiasipi,

¹¹ka tama i Jonacani o Jioiata ka tama i Jatua o Jonacani.

O Ira na Liuliu ni Vuvale Vakabete

¹²Ena gauna ni bete levu i Joiakimi era a veiliutaki ena veivuvale vakabete o ira oqo: ena vuvale i Siraia o Miraia; ena vuvale i Jeremaia, o Ananaia;

¹³ena vuvale i Esara, o Mesulame; ena vuvale i Amaraia, o Joanani;

¹⁴ena vuvale i Maluki, o Jonacani; ena vuvale i Sipanaia, o Iosefo;

¹⁵ena vuvale i Aripimi, o Atana; ena vuvale i Miraioci, o Ilikai;

¹⁶ena vuvale i Ito, o Sakaraia; ena vuvale i Kiniconi, o Mesulame;

¹⁷ena vuvale i Apaiya, o Sikiri, ena vuvale i Miniamini na kai Moataia, o Pilitai;

¹⁸ena vuvale i Pilika, o Samua; ena vuvale i Simaia, o Jonacani;

¹⁹ena vuvale i Joaripi, o Matinai; ena vuvale i Jitaia, o Usai;

²⁰ena vuvale i Salai, o Kalai; ena vuvale i Amoki, o Iperi;

²¹ena vuvale i Ilikaia, o Asapaia; ena vuvale i Jitaia, o Nacanieli.

Kedra i Tukutuku na Vuvale Vakabete kei na Livai

²²Ena gauna e ratou a dui bete levu kina o Elaiasipi, o Jioiata, o Jonani kei Jatua sa dau volai tu ena i tukutuku maroroi na yacadra na qase ni veivuvale vaka-Livai. A caka vaka talega kina vei ira na bete me yacova mai na gauna vakatui i Taraiasi na turaga ni Perisia.

²³Na yacadra na qase ni veivuvale vaka-Livai a dauvolai ena i Vola ni Cakacaka ni Veigauna me yacova mai na gauna vakabete levu i Jonani na luve i Elaiasipi.

²⁴Oqo o ira na nodra turaga na Livai: o Asapaia, o Siripaia, o Jesua, o Pinui, o Katimieli kei ira na wekadratou. Era a wasei vakarua na matasere ka vakasalataki me rau dauvakacaucautaka na Kalou ena lagati ni sere sa dauveimuri me vaka na i vakaro ni tamata ni Kalou o Tevita na tui.

²⁵O Matanaia, Pakipukia, o Opeteia, o Mesulame, o Talimoni kei Akupi e ratou nodra i liuliu na i vakatawa ni katuba ni vale ni yaya kei na kakana ena matamata ni Valenisoro.

²⁶O ira oqori era a bula donuya na gauna i Joiakimi na luve i Jesua ka makubui Josateki kei na nodrau gauna o Niemaia na kovana, kei Esera na bete ka qasenivuli ni Lawa.

Vakatabuya na Bai ni Koro o Niemaia

²⁷Ena gauna sa vakatabui kina na bai kei Jerusalemi, era a vakasoqoni vata mai o ira na Livai mai na veivanua era dui vakaitikotiko mai kina, me rawa ni ra mai tiko ka marautaka vata na soqo levu o ya ena lagalaga sere ni vakavinavinaka vata kei na domo ni api kei na sibali.

²⁸Era a qai soqo vata yani ki Jerusalemi o ira kecega na matavuvale ni dausere ena kawa i Livai mai na nodra veikoro ena yasa i Jerusalemi, mai na veikoro vaka-Nitofa,

²⁹mai Peci-Kilikali, mai Kipa kei Asimivaca, na veivanua era sa vakoro tu kina.

³⁰Era a qai cakava na cakacaka vakalotu ni nodra vakasavasavataki ira vakai ira o ira na Livai, me ra savasava talega kina na Isireli, na veimatamata ni koro kei na bainikoro.

³¹Au a qai soqoni ira vata kecega yani na turaga kei ira na nodra qase na Juta ki na dela ni bai ka wasei ira me rua na mata-tayabe lelevu me ra tayabe wavokita na koro e dela ni bai, ka me ia na vakavinavinaka vua na Kalou. Na i matai ni wasewase sa tayabe yani ki na i matau ena dela ni bai vaka ki na Matamata ni Benu.

³²A sa muri ira tiko e dakudra na daunisere o Osaia, ka ra muri koya tiko yani e dua na veimama ni mata turaga vei ira na nodra qase na Juta.

³³Era sa tiko sara yani e dakudra na qase na nodra matavakatagi na bete ka lewena o Asaraia, o Esera, o Mesulame,

³⁴o Juta, o Penijamini, o Simaia, o Jeremaia,

³⁵kei na so vei ira na luvedra na bete era uvu bitu ni vakatagi. Sa qai tarava yani o Sakaraia na luve i Jonacani ka makubui Simaia. (O ira na nona kawa e wili kina o Matanaia, o Mikaia, kei Sakuri mai na mataqali nei Esava.)

³⁶A sa muri koya yani eso tale na lewa ni nona mataqali — o Simaia, o Asareli, o Milelai, o Qilalai, o Maai, o Nacanieli, o Juta kei Anani — o ira kece oqo era sa kauta voli na i vakatagi vaka-wa eso sa dau qiria o Tevita na tui, na tamata ni Kalou. A sa tayabe tiko e matadratou oqo o Esera, na vunivola ka qasenivuli ni lawa.

³⁷Era a muri e dela ni Matamata ni Waivure, ka ra muria cake na i cabecabe ki na Koro i Tevita ena vanua e cabeta cake na bai ka toka era na vale nei Tevita na tui, ka ra yabe sara yani vaka ki na Matamata ni Wai ena yasa ni bai ki na tokalau.

³⁸Na i karua ni wasewase ni mata-tayabe a gole yani ki na yasana kadua ni dela ni bai, ka'u a muri tiko yani e dakudra oi au vata kei na veimama ni wase ni turaga ni Isireli. Keimami lako sivia na Vale cere-i-cake ni Lovo ka yaco yani ki Bai Raraba,

³⁹ka lako yani e dela ni Matamata i Ifereimi, ka curuma yani na Matamata Makawa kei na Matamata ni Ika, ka lako yani ki na Vale cere-i-cake i Ananeli kei na Vale cere-i-cake ni Lewe Duanadrau me la'ki yaco sara ki na Matamata ni Sipi ka qai la'ki cava na tayabe ena Matamata ni Yadra.

⁴⁰Era sa qai tu na mata-tayabe ruarua sa ia na vakavinavinaka vua na Kalou ena Valenisoro, ka vakakina oi au kei na veimama ni wiliwili ni vakaillesilesi;

⁴¹era sa ia na uvu bitu ni vakatagi tiko mai o iratou na bete o Iliakimi, o Maseia, o Miniamini, o Mikaia, o Elioenai, o Sakaraia kei Ananaia.

⁴²O ira na kena daulaga sere ka kena i liuliu o Jesiraia e wili kina o Meesea, o Semaia, o Iliaseri, o Usai, o Joanani, o Malikaia, o Ilami kei Esa.

⁴³Ena siga o ya era a vakacabora kina eso na i soro lelevu ka ra a marau ni a vakamarautaki na Kalou ena dua na marau levu. Era a marau talega na watidra kei ira na luvedra ka rogo yawa sara na marau i Jerusalemi.

Na i Tavi me Qaravi e Valenisoro

⁴⁴Ena gauna o ya era a lesi kina o ira me ra liutaka na qarava na veirumu ni yaya kei na lololo ena i tikotiko vakabete me dau kumuni ka maroro kina na i solisoli kecega, na i sevu vuanikau dreu, na i katini ni vua ni teitei mai na veiteitei kecega ena veikoro me nodra i wasewase na bete kei ira na Livai me vaka a tukuni tu ena kena lawa. A marautaki ira na bete kei ira na Livai era veiliutaki ena vanua taucoko o Juta,

⁴⁵ena vuku ni nodra cakava na cakacaka ni nodra Kalou kei na cakacaka ni veivakasavasavataki. O ira talega na dausere kei ira na dauyadrava na valenisoro era sa cakava na nodra i tavi me vaka na i vakaro ni tui o Tevita kei Solomoni na luvena.-

⁴⁶Ena gauna makawa i Tevita na tui kei Esava na dausere ka ra tu talega na veisere ni vakacaucau kei na vakavinavinaka vua na Kalou.

⁴⁷Ena gauna i Serupepeli ka vakakina ena gauna i Niemaia, a sai tavi i Isireli taucoko me dau solia vakailoloma vei ira na dausere kei ira na dauyadrava na valenisoro na kedra kakana ni veisiga ka vota tani talega o Isireli na ka me

nodra se kedra sara ga na bete. Ia o ira na Livai me qai nodra i tavi na wasea na nodra i votavota na bete.

Niemaia 13

Lawa ni Tiko Vakatomata

¹Ena siga o ya, era sa vakarorogo kece na tamata ni sa wiliki na i vola i Mosese. A kunei ni volai tu kina ni sa tabu vakadua ni dua na kawa i Amoni se kawa i Moapi me curu ki na i soqosoqo ni Kalou.-

²Oqo e baleta na nodra a sega ni tavaki ira na Isireli ena madrai kei na wai ena nodra a lako tani mai Ijipita, ka ra a qai saumi Balami tale me vorati ira ka tauca vei ira na vosa-ni-cudru — ia na noda Kalou ga sa qai vukica na vosa-ni-cudru oqori me ka ni veivakalougatataki.”-

³Ni ra rogoca na Isireli na kena wiliki na i vunau, era sa qai biuti ira vakatikitiki na kai tani kecega mai na nodra i tikotiko.

Na Cakacaka ni Veisau i Niemaia

⁴Ni bera tiko ni wiliki na i vola i Mosese, e rau a veikilai vakavinaka tiko o Elaiasipi na bete, o koya a lesi me i liuliu ena nodra i tikotiko na bete ena Valenisoro, vata kei Topaia.

⁵A vakarautaka o koya me i tikotiko i Topaia e dua na rumu levu ka dau maroroi tu kina e liu na i madrali kakana dina, na veika boi vinaka ni vakacaboisoro, na i yaya kecega ni vakacaboisoro, na i katini ni vua ni i teitei kakana dina, na waini kei na waiwai sa soli me nodra na Livai, o ira na daunisere, ira na i dauyadrava na valenisoro, vata kei na i solisoli me nodra na bete.

⁶Au a yali tu mai Jerusalemi ni yaco na veisolisoli oqo, ka ni'u a lako tu vei Atakisekise na tui Papiloni ena i ka tolusagavulu karua ni nona yabaki vakatui, me'u la'ki soli tukutuku vua. Ia ni sa oti e dua na gauna, au a ciqoma na nona veivakadonui

⁷ka'u lesu tale mai ki Jerusalemi. Au a qai kurabui ni'u sa mai kunea na i valavala ca levu sa cakava o Elaiasipi na bete ena nona vakatara vei Topaia me vakayagataka na rumu ena lomanibai ni Valenisoro.

⁸Au a cudru sara vakalevu ka'u qai viriviritaka laivi kece ki tautuba na i yaya ni vale nei Topaia.

⁹Au a qai vakarota me vakasavasavataki na rumu o ya ka'u a qai biuta lesu tale kina na i yaya kece sara ni Valenisoro, na i madrali laukana, kei na drega me vakamai *na ferekiniseni*.

¹⁰Au a mai rogoca talega ni a sega tu ni dau soli vei ira na Livai na kedra i votavota ni kakana ka vakavuna me ra dui dro ki na nodra dui vanua ni teitei o ira era dau cakava na cakacaka ni Valenisoro - o ya o ira na Livai kei ira na dausere.-

¹¹Au a qai vunauci ira na vakaillesilesi ka kaya, “Na cava sara mada a weletaki kina na cakacaka ni Valenisoro?” Au a qai vakalesui ira mai na Livai ka mai vakatikori ira tale ena nodra i tikotiko ni cakacaka.

¹²Era a qai tekivu kauta tale na lewe i Juta taucoko na i katini ni kakana, waini, kei na waiwai ki na valeniyau ni valenisoro.-

¹³Au a qai lesi iratou o Silimaia na bete, o Setoki na qasenivuli ni lawa kei Pitaia na Livai me ratou dauniyau ena valeniyau eso ka me nodratou i vukevuke o Anani na luve i Sakuri, na luve i Matanaia baleta ni ratou a bau wili tiko me ratou tamata dina. A nodratou i tavi me ratou veivotayaka na i yau kei na kakana vei ira na wekadratou.

¹⁴Au a qai masu, ka vaka, “Kemuni na noqu Kalou, ni bau nanumi au ena ka oqo, ka kakua ni bokoca na noqu i valavala vinaka au a cakava me baleta na nomuni vale kei na nomuni qaravi na noqu Kalou.”

Veisau Vou me Baleta na Siga ni Vakacecegu

¹⁵Ena gauna o ya au a raica mai Juta ni so na tamata era a loba waini ena Siga ni Vakacecegu ka ra vakavodoka mai na sila kei na witi vei ira na asa. Era kauta talega mai na waini, na qerepi, na lolo kei na veiusana kecega ki na

loma i Jerusalemi ena Siga ni Vakacecegu; ka'u a qai vunauci ira ena Siga ni Vakacecegu era a mai volitaki kakana kina.-

¹⁶O ira talega na kai Taia era vakaitikotiko e Jerusalemi e ra a kau ika mai kei na veiyaya kecega me ra mai volitaka vei ira na kai Juta ka vakakina e Jerusalemi ena Siga ni Vakacecegu.

¹⁷Au a qai tinimaka vei ira na turaga ni Juta ka kaya, “E sega li ni ka ca na ka o ni cakava tiko oqo ena Siga ni Vakacecegu, ni o ni sa vakacacana tiko?”

¹⁸Era a sega beka ni cakacaka vakaoqo o ira na nomuni qase, ka sega beka ni solia kina vei keda kei Jerusalemi na ka ca oqo na noda Kalou? Ia oqo, o ni sa qai vakuria ga na cudruvi nei Isireli ena nomuni vakacacana na Siga ni Vakacecegu.”

¹⁹Au a qai vakarota me ra dau sogosogo na katuba ni veimatamata kei Jerusalemi ni sa roro mai na buto ena veimatamata ni koro ena veiyakavi ni Siga ni Vakacecegu ka me ra kakua sara ni dola me yacova ni sa oti na Siga ni Vakacecegu. Au a mani veibiuyaki ira sara ga na noqu dauveiqaravi me ra yadrava na veimatamata, ka me kakua sara ni dua na i usana me curutaki mai ki loma ena Siga ni Vakacecegu.

²⁰Era a mani mai moce vakadua se vakarua ga ena taudaku ni bai na vakabisinisi kei ira na dauvolitaka na veimataqali i yaya kecega.

²¹Au a qai vunauci ira ka kaya, “A cava na vu ni nomuni dau mai moce ena yasa ni bainikoro? Kevaka o ni cakava tale au na vesuki kemuni.” Mai na gauna o ya kei na veigauna e muri era a sega sara tale ni qai lako mai ena Siga ni Vakacecegu.

²²Au a qai vakaroti ira na Livai me ra vakasavasavataki ira ka me ra mai yadrava na veimatamata me karoni kina na tabu ni Siga ni Vakacecegu. Au a qai masu vakaoqo: Kemuni na noqu Kalou, mo ni nanuma talega me'u bau vinaka ena ka oqo, ka vosoti au ni sa ka levu na nomuni loloma tudei.

Muduki na Vakawati kei Ira na Kai Matanitu Tani

²³Ena gauna talega o ya, au a raica kina ni vuqa vei ira na Jiu era sa vakawati tu kei ira na nodra yalewa na Asitoti, kei ira na Amoni, kei ira na Moapi.-

²⁴E rauta ni veimama na i wiliwili ni luvedra era sa vosataka na vosa vaka-Asitoti se nodra i vosavosa na vanua tale eso, ia era sa sega ni vosataka rawa na noda vosa.

²⁵Au a qai veileti kei ira ka vakanakuitataka eso vei ira ka drutilaka na drau ni uludra. Au a qai vakasaurarataki ira me ra yalayala ena yaca ni Kalou, ka vaka, “Mo ni qai kakua sara ni vakawatitaki ira na luvemuni se o kemuni sara ga kei ira na luvedra.

²⁶A sega beka ni valavala ca o Solomoni na tui kei Isireli baleti ira na yalewa vakaoqo? Oqo e dua na tamata sa uasivi cake sara mai vei ira na tui ni veimatani e vuqa. A sa lomani koya na Kalou ka buli koya me nodra tui na lewe i Isireli taucoko, ia sa bale sobu ga ena vuku ni valavala ca oqo.-

²⁷Sa dodonu beka kina me keimami vakadadamuri kemuni ka talaidredre vua na Kalou ni keimami sa vakawatitaki ira na yalewa tani?”

²⁸Sa dua vei ira na luvei Jioiata tagane, ka makubui Elaiasipi na Bete Levu, a sa vakawatitaka na luve i Sanivalati yalewa, mai na koro o Peci Oroni. Au a qai vakasavi Jioiata tani mai Jerusalemi.-

²⁹Mo ni nanumi ira, kemuni na noqu Kalou, ni ra sa vakadukadukalitaka na i tutu vakabete kei na nomuni veiyalayalati kei ira na bete kei ira na Livai.

³⁰Na veivakasavi oqo au sa vakasavasavataki ira kina mai na veika kecega e nodra na tani, ka'u a qai vakatora na nodra i tavi kecega na bete kei ira na Livai, o ira yadua ki na nodra dui cakacaka.

³¹Au a veivosakitaka talega na kena kau mai ena kena gauna dodonu na buka ni vakacaboisoro, ka me ra kauta mai na tamata na i sevu ni nodra sila kei na vuata dreu ena kena veigauna lokuci. Mo ni qai nanuma na veika kece oqo, noqu Kalou, ka vakananumi au kina.

Esiteri

Esiteri 1

Vakasivoi Vasiti na Ranadi o Tui Asuerosi

¹-Ena dela ni nona gauna ni veiliutaki vakatui o Asuerosi, sa veiliutaki tiko mai na koroturaga o Susa.

²Era a vakarorogo tu vua e 127 na veiyasana me tekivu mai Idia ka yaco yani ki Eciopea.

³Ena i katolu ni yabaki ni nona tui, a cakava kina o koya e dua na soqo ni kana magiti kei na veivakamarautaki me baleti ira kecega na ravouvou ni vanua, na vakaillesilesi liu, na turaganivalu lelevu ni veimata i valu ni Perisia kei Mitia, na sucu turaga kei ira na kovana ni veiyasana era qali tu ki Perisia.

⁴Me ono taucoko na vula na kena dede, sa vakaraitaka na levu ni yau e tu vua kei na lagilagi ni nona i tikotiko.

⁵Ni oti na soqo o ya, a qai cakava tale o koya ena lomanibai ni tikotiko vakatui e dua na soqo vaka o ya me baleti ira na tagane ni koro o Susa, o ira na vutuniyau kei ira na dravudravua, ka siga vitu na kena dede.

⁶A ukutaki tu na lomanibai vakatui ena vuqa na i latilati i sulu roka vulavula kei na karakarawa, ka vesuki vata ena lineni matailalai roka lokaloka ki na mama siliva sa nokati tu ki na veiduru vatu mapolo. Na i dabedabe eso ka buli mai na koula kei na siliva era a biu talega ena lomanibai vakatui, ka kena buturara na mapolo vulavula, kei na felesipa damudamu, kei na tinadra na mataniciva, kei na tokise karakarawa.

⁷Era sa bilo koula na bilo ni waini, ka duidui na kedra lelevu kei na kedra i bulibuli, ka sa lomasoli na tui ena kena vakayagataki na waini vakaturaga.

⁸A sa sega ni yalani na gunu, ni sa solia na i vakaro na tui vei ira na dauveiqaravi ni rawa me ra gunuva na levu ni ka era vinakata o ira na tamata kecega.

⁹Ia sa cakava tale tikoga e dua na soqo ni kana magiti kei na veivakamarautaki vei ira na yalewa ena loma ni valenitui o Vasiti na ranadi.

¹⁰Ena i kavitu ni siga ni soqo oqo ni sa gunu ka marau tiko na tui, a sa kacivi iratou na lewe vitu na enuki + ka ratou nona dauveiqaravi na tui, o ya o Meumani, o Piseca, o Apona, o Pikica, o Epakica, o Seca, kei Kakasi.

¹¹A qai vakaroti iratou me la'ki kau mai o Ranadi Vasiti, ka me daramaka tu mai na nona i sala vakaranadi. A sa yalewa matavinaka na ranadi, ka gadreva na tui me vakaraitaka na kena totoka vakaoti vei ira na i vakalesilesi kei ira kece na nona vulagi.

¹²Ia ni ratou sa tukuna vua na ranadi na i vakaro ni tui, a qai bese ni lako mai o koya. A ka oqo sa vakavuna me cudru vakalevu sara kina na tui.

¹³A qai qara i vakasala vei ira na tamata vuku na tui era kila na ka me caka ena leqa vakaoqo, ni sa nona i vakarau tudei na tui me dau qara i vakasala vei ira era kila vakavinaka na veika vakalawa kei na veika ni veiliutaki.

¹⁴A qai taro na tui vei iratou o Kasina, o Seca, o Atimata, o Tasisi, o Mereisi, o Masena kei Memukani - o iratou na lewe vitu na turaga ni Perisia kei Mitia e ratou taravi koya ena veiliutaki ena matanitu, ka ratou veikilai kaya sara vakavinaka.

¹⁵A sa kaya vei iratou, “Na cava e dodonu vakalawa me caka vei Vasiti na ranadi ena vuku ni nona sega ni muria na noqu i vakaro e ratou a kauta vua na noqu i talai?”

¹⁶Sa qai vosa o Memukani vua na tui kei ira na nona i vakalesilesi: “E sega ni cala duadua ga vua na tui na Ranadi; sa cala talega o koya vei ira kece na i vakalesilesi ni tui, io sa cala vei ira na tagane kecega ena matanitu raraba!

¹⁷Na ka sa cakava oqo na Ranadi era na rogoca kecega na yalewa ka na vakavuna me ra beci keda na watidra, ka ra na kaya vakaoqo. ‘E a vakarota o Asuerosi na tui me la'ki kau mai vua o Vasiti na Ranadi, ia a qai bese na Ranadi ni lako vua.’

¹⁸O ira sara mada ga na marama ni Perisia kei Mitia era rogoca rawa edaidai na i vakarau a vakayacora oqo na Ranadi era na talanoataka vei ira na nona

vakaillesilesi liu na tui ka sa na ka levu sara kina na veibeci kei na kena cudru.

¹⁹Kevaka sa lomamuni vakakina na tui, ia mo ni qai vakauta e dua na i vakaro vakatui, okati talega me lawa tudei ni vanua o Perisia kei Mitia, me sa kakua sara ni qai lako tale mai vakadua vei kemuni na tui o Vasiti na Ranadi ka me soli sara na nona i tutu vakaranadi vua e dua tale e uasivi cake vua.

²⁰Ni sa na kacivaki kina na i vakaro, era sa na qai rokovi ira na dui watidra o ira na yalewa kecega, se ra vutuniyau, se dravudravua.”

²¹A vinakata sara ga na tui kei ira na nona daunivakasala ena i vakasala ka tauca oqo o Memukani. A vakayacora na tui na i vakasala i Memukani.

²²A qai vakauta na tui na kena i vola ki na nona veiyasana kecega, ka ra volai na i vola ena vosa sara ga ni yasana era dui vakauti kina. Ena i vola o ya a tukuni tu kina ni ra turaga ena nodra dui vale o ira na tagane kecega ka sai ira me na muri na nodra lewa ena nodra dui vale.

Esiteri 2

Yaco me Ranadi o Esiteri

¹Ni oti na veika o ya, ka seyavu yani na cudru nei Asuerosi na tui, a qai nanumi Vasiti lesu tale o koya, na ka a vakayacora kei na lewa sa tau me baleti koya.

²Era a qai kaya na nona daunivakasala na tui, “Me ra la'ki vakasaqarai mada mai vua na tui eso na goneyalewa rairai totoka.

³Ia mo ni qai lesia na tui eso mai na veiyasana kecega ena nomuni matanitu me nodra i tavi na soqoni ira vata na goneyalewa rairai vinaka kecega ki na nodra i tikotiko na yalewa ni tui ka tiko ena koro turaga o Susa. Me ra qaravi o ira oqo vei Ikai, o koya na enuki+ sa dau qaravi ira na nomu goneyalewa, ka me vakayacori vei ira na veiqaravi ni sasauni.

⁴Ia me qai ranadi me i sosomi kei Vasiti na goneyalewa sa donu e matamuni na tui.” A qai vakayacora sara na tui na vakasama oqo baleta ni a lomadonu kina.

⁵A tiko mai na koro turaga o Susa e dua na Jiu na yacana o Motekai na luve i Jaire, na luve i Simeia, na luve i Kisi mai na mataqali i Penijamini.

⁶O Motekai oqo a bau dua vei ira era a kau vata vakavesu kei Jikonaia na tui Juta, ni a vesuki ira ka kauti ira tani mai Jerusalemi ki Papiloni o Nepukanesa na tui.

⁷A dua tiko na luve i tamai Motekai lailai, goneyalewa na yacana o Esiteri, ka yacana ena vosa vakaiperiu o Etasa. Ni rau a mate ruarua na i tubutubu i Esiteri sa qai susugi koya o Motekai na tuakana, ka okati koya me luvena dina. O Esiteri e dua na goneyalewa mata vinaka ka rairai totoka.

⁸Ni la'ki kacivaki raraba na i vakaro kei na lewa ni tui, ka ra a kau vata mai na goneyalewa digitaki me ra mai maroroi tiko ena nodra vale na goneyalewa vakaoqo ena koro turaga o Susa, a qai kau talega mai kina o Esiteri. A i vakatawa ni vale ni goneyalewa ka i liuliu ni nodra maroroi e dua na i talai ni tui na yacana o Ikai.

⁹A taleitaki Esiteri vakalevu sara o Ikai ka vakarautaka sara vua na i lumu kei na veika ni nodra sasauni na marama, a solia talega vua na i vakarau ni kena kakana kei na lewe vitu na goneyalewa dauveiqaravi digitaki mai na valenitui, a solia sara talega vua kei iratou na nona goneyalewa dauveiqaravi na tikina vinaka duadua ena nodra vale na yalewa.

¹⁰A sega sara ni tukuni koya ni goneyalewa ni Jiu, o Esiteri, baleta ni a vakadreta matua sara vua o Motekai me kakua ni vakaraitaka na ka oqo.

¹¹A dau lako voli ena veisiga kece o Motekai ena mata ni nodra i tikotiko na goneyalewa ena nona via kila se sa vaka e vei o Esiteri kei na veika a vakayacori vua.

¹²A kena i vakarau tudei me dau yabaki dua vinaka na nodra mai qarava tiko na kedra i rairai o ira na goneyalewa. Ena i matai ni vula ono me ra dau sasauni ena waiwai mura, kei na waiwai vakaisaluwaki boi vinaka me ono tale na vula, kei na veika me vukea na kedra i rairai. Ni oti o ya era sa qai kau yadudua na goneyalewa ki vua na tui.

¹³Ni sa lako vua na tui e dua na goneyalewa, e dau soli vua mai na nodra i tikotiko na watina lalai na ka kece e gadreva me kauta vua na tui se na i sulu me daramaka.

¹⁴Ena lako yani o koya vua na tui ena yakavi, ka qai vakasukai tale ena mataka ka tarava ki na dua tale na nodra i tikotiko na goneyalewa ka veiqaravi kina o Seasikasi, na enuki ka dau qaravi ira na watina lalai na tui. Ena sega ni lesu tale vua na tui na goneyalewa o ya ka vakavo duadua kevaka e taleitaki koya tale na tui ka cavuta na yacana ni sa kacivi koya lesu.

¹⁵Ia sa qai yaco mai na siga me lako kina vua na tui o Esiteri (oqo na goneyalewa ka susuga o Motekai me vaka ga e luvena dina, ia e luvei tamana lailai o Apieli). Era sa dau vakasakiti Esiteri kecega na tamata e sotavi koya. A sega ni kerea e dua na ka me tokara ki na valenitui o Esiteri, ia sa tokara ga na i sulu sa vakasalataka vua me daramaka o Ikai, na enuki ka i vakatawa ni nodra i tikotiko na goneyalewa.

¹⁶Ena vula o Tepeci na i katini ni vula, ena i kavitu ni yabaki vakatui i Asuerosi, sa qai kau yani vua o Esiteri ki na valenitui.

¹⁷Sa levu cake duadua na nona taleitaki Esiteri na tui mai vei ira na yalewa kece sara, ka sa kune loloma kei na veivakadonui ena mata ni tui mai vei ira na vo ni goneyalewa kecega. A qai vakaisalataki Esiteri na tui ena i sala vakaranadi ka vakatikori koya me ranadi mai vei Vasiti.

¹⁸A qai cakava na tui e dua na magiti levu kei na veivakamarautaki me baleti Esiteri ka sureti ira kece kina na nona dauveiliutaki kei ira na nona vakaillesilesi. Ni oti o ya, sa qai lavaka na tui e dua na vakacegu raraba mai na cakacaka ena veiyasana kecega ena nona matanitu ka veisoliyaka talega na i loloma ena kena levu e veiganiti kei na nona i tutu vakatui.

Dusia na Vere Ca o Motekai

¹⁹Dede vakalailai, a lesi Motekai sara na tui ki na dua na i tutu ni veiliutaki.

²⁰Ia o Esiteri a sega tikoga ni bau vakaraitaka ni Jiu o koya. E a tukuna vua o Motekai me kakua sara ni vakaraitaka, ka muria na nona vosa o Esiteri me vaka ga na nona dau muria na vosa ni a sa goneyalewa lailai.

²¹Ena gauna e i vakaillesilesi tiko kina ena valenitui o Motekai, e rau a veisaqasaqa kei tui Asuerosi ka vinakata sara me rau vakamatei koya o Pikicani kei Teresi; e rau enuki ni valenitui ka nodrau i tavi me rau dau yadrava na katuba ki na rumu ni tui.

²²A rogoca rawa o Motekai na ka oqo ka mani tukuna sara vei Esiteri; na Ranadi; ia o Esiteri a qai tukuna na ka oqo vua na tui ena yaca i Motekai.

²³Ni vaqaqai ka kunei rawa ni a ka dina na i rogorogo o ya, e rau a qai vakamatei ruarua o Pikitane kei Tirisa. Na ka kece a yaco oqo a qai mai volai sara e mata ni tui ena kedra i Vola Tukutuku Ni Veigauna na tui.

Esiteri 3

Nakita me Vakarusai ira na Jiu o Amani

¹Ni oti na veika oqo, a qai toroya cake o Asuerosi na tui na i tutu i Amani na luve i Emitaca mai na kawa i Eaki, me nodra i liuliu na i vakaillesilesi taucoko sara.

²A vakaroti ira kece na nona vakaillesilesi na tui me ra cuva ka vakarokoroko vei Amani. Era a cakava vakakina, ka vakavo duadua ga o Motekai, ni a sega ni via vakarokoroko.

³Era a qai tarogi Motekai na i vakalesilesi ni matanitu era a tiko vata ena matamata ni tui, ka kaya, “Na cava na vuna o talaidredre kina ki na i vakaro ni tui?”

⁴A qai sauma o Motekai, ka kaya, “O au na Jiu, ka'u sega ni rawa ni vakarokoroko vei Amani.” Ia ni sega tikoga ni muria o Motekai na nodra vosa vua ena veisiga, era a qai vakatukutukutaki koya vei Amani, me ra raica kina se dina tiko li na vosa i Motekai.

⁵A sa cudru vakalevu o Amani ni sa qai kila ni sega ni via cuva se vakarokoroko vua o Motekai.

⁶Ia ni sa rogoca o Amani ni o Motekai e Jiu, sa qai nakita e lomana me kakua ni vakatauca wale ga vei Motekai na i totogi bibi, ia me tau talega vei ira na wekana. A sa nakita me vakamatei ira kece na Jiu ena matanitu taucoko o Perisia.

⁷Ena i katinikarua ni yabaki ni nona veiliutaki vakatui o Asuerosi, ena i matai ni vula, o ya na vula o Nisani, a sa vakarota o Amani me ia na vakawiri madigi me macala kina na siga donu kei na vula me vakayacori kina na i naki oqo. A sa vakaturi na i katinikatolu ni siga ena i katinikarua ni vula, o ya na vula o Ata, me vakayacori kina na i naki oqo.

⁸-A qai vosa vei Asuerosi na tui o Amani, ka kaya, “E dua saka na mata tamata era a dui se ki na veivanua tani ka ra sa veituyaki ka veicurumaki tu kei keda ena matanitu oqo kei na kena veivanua qali. E dua tani sara ga na nodra i tovo mai vei keda. Era sega talega ni rokova na lawa ni nomuni matanitu na tui. Sa sega kina ni dua na betena mo ni vosota tiko kina na nodra mai tu maliwai keda.

⁹Kevaka o ni vakadonuya na tui, ia me buli mada e dua na nomuni lawa vakatui me vakadonui kina na nodra vaqeyavutaki vakadua. Kevaka o ni vakadonuya na ka oqo, au na qai solia e 340,000 na kilokaramu na siliva ki na baqe ni lavo vakatui me yaga ena cakacaka ni nomuni matanitu.”

¹⁰A qai luvata na nona mama na tui, na mama ka i vakatakilakila ni kaukauwa kei na lewa vakatui ka solia vei Amani na kedra meca levu na Jiu, na luve i Emitaci ka kawa i Ekaki.

¹¹A qai kaya vei Amani na tui, “Na tamata kei na nodra i yau sa nomu; ka mo cakava ga na ka o vinakata kina.”

¹²Ena i katini katolu ni siga ni vula o Naisani na i matai ni vula, sa kacivi iratou na vunivola ni tui o Amani me la'ki volai e dua na tukutuku kacivaki me tukuni kina na veika kecega sa lewa o koya. A qai volai na i tukutuku kacivaki oqo ena nodra dui vosa sara ga na veimataqali tamata ka vakauti yani vei ira na nodra dui kovana kei ira na turaga ni veimatatamata ena

matanitu levu o Perisia. A volai na i tukutuku kacivaki raraba oqo ena yaca i Asuerosi na tui ka tukidregati ena nona mama.

¹³Era a cicivaki vola yani o ira na daukau i vola. A tukuni ena i vola me ra vakamatei kece vakadua na Jiu, ka okati kina o ira na cauravou, o ira na qase, o ira na yalewa, kei na gone ena matanitu o Perisia ena i katinikatolu ni siga ni vula o Ata, ka tauri vakaukauwa kece mai vakaitoki na nodra i yau.

¹⁴A qai la'ki kacivaki na lawa vakatui oqo vei ira na lewenivanua ena veiyasana kecega ka me ra na qai tu vakarau sara ena siga o ya.

¹⁵A qai lewa talega na tui me ra vakusakusa yani na daukau i vola ki na koro turaga o Susa me la'ki kacivaki raraba taumada kina na i tukutuku oqo. Oti o ya e rau a qai dabe ruarua na tui kei Amani ka tabalaka na gunu kei na kana ni marau, ia na koro levu o Susa a tubu kina e dua na kidroa kei na domobula vakaitamera.

Esiteri 4

Kerea na Veivuke i Esiteri o Motekai

¹Ni rogoca o Motekai ni sa nakiti tiko me ra vakamatei taucoko vakadua na Jiu, a qai dresulaka na nona i sulu ka vakaisulu ena i sulu taga ka kaburaka na dravusa ki na uluna. A qai lako yani ki na loma ni koro ka la'ki tagi qoqolou voli kina ena rarawa.

²A qai lako yani ka la'ki tu voleka ena matamata levu ni valenitui baleta ni sa tabu dredre vua e dua e vakaisulu taga tu me curu ki lomanibai.

³Ia ena veiyasana kecega a vakauti yani kina na lewa ni tui, a yaco kina e dua na vakaloloku levu vei ira na Jiu., Era a lolo ka tagi lagalaga ka lewe vuqa vei ira era vakaisulu taga ka davo tu ena dravusa.

⁴Ena gauna e ratou tukutuku kina vei Esiteri o iratou na nona vada kei na enuki me baleta na veika sa cakava tiko o Motekai, a sa bikai koya vakalevu na rarawa. A qai vakauta vei Motekai eso na i sulu me daramaka ka me luvata tani na i sulu taga; ia sa bese ga ni taura na i sulu o koya.

⁵A sa qai kacivi Etaki, e dua vei ira na enuki ni valenitui sa lesia na tui me nona dauveiqaravi, ka tukuna vua me lako mada vei Motekai ka vakataroga mai se na cava sa yaco tiko kei na vuna.

⁶A lako sara yani o Ataki ki na matamata levu ni valenitui, ki na vanua a tiko mai kina o Motekai.

⁷A sa tukuna mai vei Ataki o Motekai na ka sa yaco tu vua vata kei na i lavo a yalataka tiko o Amani ni na solia ki na baqe vakatui me baleta na nodra sa vakarusai vakadua na Jiu.

⁸A solia talega vua o Motekai e dua na i vola i lavelave ni tui o koya sa veikauyaki voli yani ki na koro o Susa ka lavaki kina na nodra sa na vakawabokotaki na Jiu. Ia o Ataki me qai la'ki vakaraitaka ka vakamacalataka vei Esiteri, ka me qai i tavi i Esiteri me la'ki vakamamasu ka kerekere vua na tui ena vukudra na kai nona.

⁹A mani la'ki tukuna vei Esiteri o Ataki na ka, ka tukuna mai vua o Motekai.

¹⁰Oti o ya, a qai talai Ataki lesu tale vei Motekai o Esiteri vata kei na i tukutuku oqo:

¹¹'Era kila kece tu na tamata ni tui ka vakakina o ira mai na nona veiyasana kecega ni a duabulu ga na i totoqi ena tau vua ka butuka yani na i tikotiko ni tui e loma kevaka e sega ni kacivi taumada mai me lako yani kina; o ya me vakamatei. Oqo na lewa. Ena qai vakabulai ga o koya e dodoka mai vua na tui na nona i titoko koula. Oi au mada ga, sa vula dua vakavinaka sara ga oqo ka'u sega tu ni bau kacivi me'u curu yani vua na tui.'

¹²E ratou a qai kauta vei Motekai na i talai na i tukutuku nei Esiteri.

¹³Na kena i sau e ratou a kauta lesu mai vei Motekai a vaka oqo: "Mo kakua ni nanuma cala ni o na taqomaki vakavinaka cake mai vei keimami na vo ni Jiu ena nomu tiko oqori ena valenitui.

¹⁴Ena gauna dredre vakaoqo, sa rawa ni yaco mai na veivuke kei na veisereki mai vua e dua tale ia, kevaka o vagagalu tiko o iko, o sa na mate dina me qai

kawaboko kina na vuvale nei tamamu. O cei e kila, de dua sai naki sara ga ni nomu mai Ranadi mo yaga ena gauna vakaoqo?”

¹⁵E ratou a qai kauta tale vei Motekai na i tukutuku oqo nei Esiteri:

¹⁶‘Mo lako ka la'ki soqoni ira vata na Jiu kecega o kunei ira mai Susa ka mo ni lolo ena vukuqu ka kakua ni kana se gunu me siga tolu. Au sa na lolo talega e ke kei iratou na noqu goneyalewa me vaka o ni sa na cakava mai keru. Ni oti o ya, au sa na qai lako vua na tui; ia ke'u sa na mani vakamatei ni'u sa basuka na lawa, au sa na mate ga.’

¹⁷A qai lako o Motekai ka la'ki vakayacora sara na veika a tukuna yani vua o Esiteri.

Esiteri 5

Kerekere ni Veisureti i Esiteri Vua na Tui

¹Ena i katolu ni siga ni lolo, a qai tokara na nona kote balavu vakaranadi o Esiteri ka la'ki duri tu ena buturara lailai e loma ni valenitui, ka vakanamata tu yani ki na rumu ka tiko kina na i dabedabe vakatui. E a tiko mai loma na tui ena i dabedabe vakatui ka vakanamata tiko mai ki mata ni katuba.

²Ni raici Esiteri o koya ni duri tu ena buturara lailai, a lomani koya ka dodoka sara vua na i titoko koula a taura tiko. A qai lako yani vua o Esiteri ka tara na ulu ni titoko koula.

³A qai tarogi koya na tui, ka vaka, “I Esiteri na noqu Ranadi, na i rogo cava o sa kauta tiko mai? E dua beka na ka o via kerea? Kevaka o vinakata e dua na veimama ni noqu matanitu ena soli dina ga vei iko!”

⁴A qai kaya o Esiteri, ‘Kevaka o ni vakadonuya na tui, ia mo drau qai lako vata yani kei Amani ki na dua na kana magiti au vakarautaka tiko edaidai me baleti kemuni na tui.’

⁵A qai kaya na tui vei iratou na nona dauveiqaravi, ‘Me la'ki kau vakatotolo sara mai o Amani me keirau mai lako ki na nona veisureti na Ranadi.’ E rau a qai lako yani na tui kei Amani ki na kana sa vakarautaka tiko o Esiteri.

⁶Ia ni ratou gunu waini tiko, a qai tarogi Esiteri tale na tui, ka kaya, ‘Na cava beka o sa via kerea? Na ka oqori ena vakadonui vei iko. E dua tiko beka na ka o vinakata? Kevaka o mani vinakata sara mada ga e dua na veimama ni noqu matanitu, ena vakayacori ga vakakina.’

⁷A qai kaya o Esiteri,

⁸“Kevaka o ni sa lomani au na tui, ka lomamuni talega mo ni vakadonuya na noqu kerekere kei na ka au vinakata, ia mo drau qai lako tale mai kei Amani ki na dua na kakana au na vakarautaka tale vei kemudrau ni mataka, ka'u sa na qai mai sauma kina na nomuni taro.”

Nakita o Amani me Vakamatei o Motekai

⁹Ena siga o ya a lesu yani o Amani ena marau levu kei na reki. Ni raici Motekai o koya ena matamata ni vale levu ni sega ni bau tucake se vakarokoroko vua, a duatani dina na nona cudruvi koya.

¹⁰Ia a vosota ga o Amani na nona cudru ka lako yani ki na nona vale. A qai la'ki kacivi ira vata kina na nona veikilai ka vaka kina o Seresi na watina.

¹¹A dokadokataka o koya vei ira na nona vulagi na levu ni nona i yau, na levu ni luvena tagane, na kena tosoi cake na nona i tutu mai vua na tui, kei na nona sa rui tamata bibi ka dokai duadua mai vei ira na nona vakaillesilesi kecega na tui.

¹²A qai kuria na nona vosa, ka kaya, “O Esiteri talega na ranadi, sa sega ni kaya me lako vata kei na tui e duatani tale me kana ena magiti sa vakarautaka o koya, oi au duadua ga. Sa sureti au oti tale tu ga o koya me keirau lako vata yani kei na tui ni mataka.

¹³Ia, na veika kece oqo e sega ni dua na kena vinaka vei au ke'u raica ni tiko ga ena matamata ni valenitui o Motekai na Jiu.”

¹⁴Era a qai vakacuru vosa vua na watina kei ira na nodrau vulagi, ka ra kaya, ‘Na ka me caka, o ya me vakaliligi ena dua na kau me ruasagavulu karua na mita na kena balavu; ia ena mataka mo qai la'ki kerea vua na tui me vakaliligi kina o Motekai. Ni oti oqori, mo drau na qai lako ki na veisureti kei

na tui, ena marau.’ A marautaka vakalevu o Amani na i vakasala oqori ka vakarota sara me la'ki vakarautaki rawa tu e dua na kau ni veivakaliligi.

Esiteri 6

Laveti ka Vakacerecerei o Motekai

¹Ena bogi o ya a sega ni moce rawa tiko na tui. A qai kaya me ra la'ki kau mada mai na i vola tukutuku ni veigauna ni matanitu, me ra bau wiliki vua.

²-A mani kune talega kina na kedrau i tukutuku o Pikitane kei Teresi, o rau na enuki ni valenitui ka dau yadrava na katuba ki na rumu ni tui, ena nodrau a bukiveretaka me rau vakamatea na tui vata kei na nona a vakaraitaka na nodrau i naki ca o Motekai.

³A qai taro na tui, ka vaka: “Na i covi se i vakaraitaki ni veidokai cava beka a soli oti vei Motekai me baleta na ka oqo?” E ratou a qai kaya vua na nona dauveiqaravi, “E se sega saka ni caka vua e dua na ka.”

⁴Ena gauna vata oqori, a tu kina ena buturara e loma ena valenitui o Amani ena nona lako tiko yani me la'ki kerea vua na tui me vakaliligi Motekai ena kau a vakarautaka oti tu mai o koya. A qai tarogi iratou na nona dauveiqaravi na tui, ka kaya, “E tiko beka e ke e dua na vakaillesilesi.”

⁵E ratou a sauma vua, ka kaya, “O Amani saka ga sa qai yaco mai oqo.” A qai kaya na tui, “Dou tukuna vua me curu mai.”

⁶Ni curu yani o Amani, a tarogi koya sara na tui, ka vaka: ‘E dua na tamata au via solia tiko vua e dua na ka ni veidokai; na cava beka o nanuma me soli vua?’ Ia a vakabauta o Amani ni o koya duadua ga e via soli ka ni veidokai vua na tui.

⁷A mani sauma na taro ni tui o koya, ka kaya: ‘Oqo na ka me caka vua na tamata e via vakalagilagia na tui.

⁸Me kau mai na i sulu balavu vakatui ka dau tokara na ose ni tui kei na kena i yaya taucoko.

⁹Na veika oqo me qai soli vua e dua na vakaillesilesi cecere ena nomuni matanitu na tui; ia na turaga oqo me qai vakasulumu ka vakavodoki ki na ose

na tamata sa lomamuni mo ni soli ka ni veidokai vua. Ia me qai kauti koya yani ki na loma ni koro ka la'ki kacivaki koya yarayara voli kina, vakaoqo: “Ni raica na ka sa caka vua na tamata sa lomana na tui me soli ka ni veidokai vua.” ’

¹⁰A qai kaya vei Amani na tui, “Mo vakatotolo sara ga o iko ka kauta na kote balavu vakatui kei na ose, ka la'ki cakava vei Motekai na Jiu na veika o sa tukuna mai oqori; ia mo kakua sara ni vakalutuya e dua na ka. O na kunei koya ni dabe tiko mai katuba levu.”

¹¹A qai kauta na kote balavu vakatui kei na ose o Amani ka la'ki ukutaki Motekai ka vakavodoki koya ki na ose sa ukucavu tu. A qai kauti koya yani ki loma ni koro levu o Susa, ka kacivaki koya voli yani, ka vaka: “Ni raica na ka sa caka vua na tamata sa lomana na tui me soli ka ni veidokai vua.”

¹²Ni oti na ka oqori, a qai lesu tale o Motekai ki na matamata ni valenitui; ia o Amani a lesu vakatotolo yani ki na nona vale ena cudru katakata ka tabonaka na matana ena nona madua.

¹³A qai la'ki talanoataka o Amani na veika a yaco oti vua me rogoca na watina o Seresi kei ira na nodrau veikilai. E ratou a qai vosa vua na nona tamata vuku kei Seresi na watina, ka ratou kaya, ‘Kevaka e Jiu dina o Motekai, na tamata o a sudra sobu mai vua oqori, ia o na sega tale ni qai siviti koya rawa, ena vakarusai iko o koya.’

¹⁴Ia ni a bera ni oti na nodratou veitalanoa, era sa yaco yani na enuki ni tui me ratou la'ki vakatotolotaki Amani mai me lako yani ki na veisureti ni kana i Esiteri na Ranadi.

Esiteri 7

Vakamatei o Amani

¹E rau a qai lako na tui kei Amani me rau la'ki kana.

²Ena i karua ni veisureti i Esiteri, ni ratou gunu waini tiko, a qai tarogi Esiteri tale na tui, ka kaya, “I Esiteri na noqu Ranadi, a cava beka o via kerea? Na ka oqori ena vakadonui vei iko. Se dua tiko beka na ka o vinakata? Kevaka o

mani vinakata sara mada ga na veimama ni noqu matanitu, ena vakayacori dina ga.”

³A qai sauma vua o Esiteri, ka kaya, “Oi kemuni na tui, au kerea mo ni yalo vinaka ka bau vakabulai au kei ira na neimami, na Jiu.

⁴Keimami sa soli oti me keimami vakamatei, ka vaqeyavutaki vakadua. Kevaka me keimami la'ki vakabobulataki wale ga - na tagane kei na yalewa - ke'u a sega ni mai kerekere ka ni na sega ni la'ki vakaleqa na nomuni veiliutaki na tui na neimami vakabobulataki.”

⁵A qai tarogi Esiteri o Asuerosi na tui, ka kaya, “O cei na tamata e doudou me kitaka na ka oqo? E tiko e vei o koya?”

⁶A sauma o Esiteri, ka kaya, “O Amani sara ga ka toka oqo na keimami meca ka dauveretaki keimami!” A qai dua na rere levu a bikai Amani.

⁷A tucake vakasauri na tui ena levu ni nona cudru ka curu yani ki na loga ni senikau e tautuba. Ia a raica rawa o Amani ni sa nakita na tui me na totogitaki koya ena vuku ni ka o ya ka mani tiko ga kina e vale me vakamasuta na Ranadi me vakabulai.

⁸Ni curu lesu tale mai na tui ki na rumu e ratou gunu waini tiko kina, a donuya sara ga ni davoca yani o Amani na i dabedabe i mocemoce a davo vakanatutu koto kina o Esiteri. A vosa sara na tui ka kaya, “Sabu! Sabu! Me'u rai sara tu ga vakaoqo e noqu loma ni vale o qai via vesuka na Ranadi, o iko na tamata oqo?” Ni cavuka ga na vosa ni tui a lako vata kei na nodratou ubia na mata i Amani na enuki ni tui.

⁹A qai kaya o Aripone, e dua vei iratou na i talai, ‘Na duru ni veikuna e ruasagavulu karua na mita na kena cecere a vakaduria o Amani me kuna kina o Motekai - na tamata sa vakabula na tui - sa duri rawa tu mai na mata ni nona vale.’ A qai kaya na tui, ‘Dou la'ki vakaliligi koya kina!’

¹⁰Era a qai la'ki vakaliligi Amani ena duru ni veikuna sara ga a vakarautaka o koya me vakaliligi Motekai kina. A qai malumu na cudru ni tui.

Esiteri 8

Sa Vakabulai Ira na Jiu o Esiteri

¹Ena siga tikoga o ya, a solia kina vei Esiteri o Asuerosi na tui na veika kece i Amani, na kedra meca levu na Jiu. E a vakaraitaka oti vua na tui o Esiteri ni rau veiwekani kei Motekai. Oqo na vuna a mani vakatura kina na tui me lako yani vua o Motekai.

²A luvata na nona mama na tui, na mama ka i vakatakilakila ni lewa vakatui, ka a vakasuka lesu oti mai vei Amani ka solia vei Motekai. A qai vakatikori Motekai o Esiteri me qarava na i yau ni vuvale i Amani.

³Oti o ya, a qai la'ki vosa tale o Esiteri vua na tui. A cuva sobu ki na yava ni tui o koya ka vakamamasu vua ena tagi me kakua ni vakayacori na i naki ca nei Amani, na kawa i Akaki, me baleti ira na Jiu.

⁴A qai dodoka yani vei Esiteri na tui na nona i titoko koula.

⁵A qai tucake o Esiteri ka mani kaya vua, “Kevaka sa lomamuni vakakina na tui, ia ke'u lomani ka taleitaki mai vei kemuni, ka sa rairai dodonu vei kemuni na ka oqo, ia me bau volai mada e dua na i vakaro vakatui me bokoci kina na i vola kecega a vola o Amani na luve i Emitaca ka kawa i Akaki ka tukuna kina me keimami vakarusai taucoko vakadua na Jiu keimami tu voli oqo ena nomuni matanitu.

⁶A dredre dina vei au me'u na rai tiko ka ra vakamatei na noqu kawa tamata kei iratou na noqu vuvale.”

⁷A qai kaya na tui vei rau o Esiteri na Ranadi kei Motekai na Jiu: ‘O drau sa raica ni'u a sa solia oti vei Esiteri na veika kece i Amani ka ra a sa kunati koya oti talega ena vuku ni nona a via vakarusai kemuni na Jiu.

⁸Oi kemudrau ga mo drau vola vei ira na Jiu na ka sara ga o drau vinakata, ia na nomudrau i vola me volai ena vukuna na tui ka sitabataki ena mama vakatui, oqo e baleta ni sa tabu dredre sara me bokoci e dua na i vakaro sa volai ena vukuna na tui ka sitabataki ena nona mama.’

⁹A yaco na veika oqo ena i ka 23 ni siga ni vula o Sivani, o ya na i katolu ni vula. E ratou a kacivi kina na vunivola ni tui me ratou vola e dua na i vakaro

me tukuni kina na veika a vakarota o Motekai me vakau vei ira na Jiu, kei ira na vakaillesilesi, o ira na kovana kei ira na turaga ena 127 na yasana vakatekivu mai Idia ka kauta yani ki Iciopia. E a volai na i vola ki na veivanua ena nodra dui vosa, ka vakakina vei ira na Jiu ena nodra vosa.

¹⁰A bulia na vosa ni vakaro o Motekai ena vuku i Asuerosi na tui, ka sitabataka ena mama vakatui. Era a qai veikauyaka na i vakaro na daukau i vola ka ra a vodoka na ose totolo ni vakau i tukutuku ni tui era a susugi ga ena bai ni ose vakatui.

¹¹Ena i vakaro o ya a vakatara me ra taqomaka na nodra bula ka me ra vakarusa ka vaqeyavutaki na mataivalu ni matatamata se ni yasana cava ga e mai valuti ira. Me ra vakamatei ira talega na luvedra na kedra meca kei na watidra ka taura na nodra i yau me nodra.

¹²Me caka na ka o ya ena duabulu ga na siga - na i katini katolu ni siga ni katini karua ni vula, se na vula o Ata - na tiki ni siga a lokuci tu me ra moku kina na Jiu ena veiyasana ena matanitu o Perisia.

¹³Na i vakaro o ya me qai la'ki kacivaki ni sa lawa ki na veiyasana ena matanitu i Asuerosi me ra kila na tamata kecega, ka me ra qai tu vakarau ena siga o ya na Jiu me ra taqomaki ira ka valuti ira lesu talega na kedra meca.

¹⁴Era a qai dui cici yani vakusakusa na daukau i vola; ena vuku ni lawa ni tui. E a kacivaki talega na i vakaro o ya ki na koro turaga o Susa.

¹⁵Ni lesu mai vua na tui o Motekai, a daramaka tu mai e dua na kote balavu vakatui, karakarawa ka vulavula na rokana, kei na dua na i tiniyara roka lokaloka ka tali ena lineni matailalai. A ka levu sara na marau kei na kaikaila vei ira ena koro levu o Susa.

¹⁶Era a reki ka marau na Jiu ka ra dokai vakalevu.

¹⁷Era a mamarau na Jiu ena veiyasana kei na veikoro lelevu kecega ni a la'ki kacivaki kina na i vakaro o ya, ka ra a vakacegu mai na nodra cakacaka ka ia na kena kana magiti. Ia me vaka ni a rui levu na nodra rerevaki ira na Jiu na lewe ni vanua, a mani lewe levu vei ira era tavuki me ra sa wili vaka-Jiu.

Esiteri 9

Vakarusai na Kedra Meca na Jiu

¹Ia ena i katini katolu ni siga ni katini karua ni vula, o ya na vula o Ata, ni a vakarau tu me vakayacori na i vakaro kei na lawa vakaturi ni tui, io, na siga dina sara ga o ya era a nuitaka tu kina na kedra meca na Jiu ni sa na nodra kina na qaqa, a qai veisau na vakanuinui o ya me ra qaqa na Jiu vei ira na kedra meca.

²Ena siga o ya era a soqoni vata kina na Jiu ena veikoro lelevu ena veiyasana era dui tu kina ena matanitu levu o Perisia me ra valuti ira kina na tamata era via vakacacani ira tiko. Ia, a sega sara ga ni dua, ni a qai saqati ira rawa ni ra a sinai ena rere na tamata kecega.

³O ira na turaga mai na veiyasana, na vakaillesilesi kei na kovana ka vaka sara talega kina na vakaillesilesi ena valenitui, era a vukei ira tale na Jiu ni ra a rerevaki Motekai.

⁴Ena vuku ni sa dua na ka levu o koya ena valenitui. A toro cake tale tikoga na nona kaukauwa ka teteva yani na veiyasana kecega ena matanitu o Perisia na kena i rogorogo.

⁵Era a mani valuti ira ka vakarusai ira na kedra meca o ira na Jiu, ka cakava vei ira na ka ga era vinakata.

⁶Ena koro turaga mada ga o Susa, era a vakamatea kina na Jiu e lewe lima na drau na tagane;

⁷ka ratou mani moku mate kina o Parasanidata, o Talifone, o Asepaca,

⁸o Paraca, o Atelia, o Aritara,

⁹o Pamasita, o Arisai, o Aritai kei Vaisaca,

¹⁰o iratou na lewe tini na cauravou na luve i Amani, o koya na kedra meca levu na Jiu ka luve i Emitaca. Ia era a sega sara ni bau taura e dua na i yau o ira na Jiu.

¹¹Ena siga tikoga o ya sa la'ki tukuni sara vua na tui na kedra i wiliwili era moku mate ena koro turaga o Susa.

¹²A qai tukutuku na tui vua na Ranadi, ka vaka: “Ena koro turaga ga o Susa era a vakamatea kina na Jiu e lewe 500 na tagane kei na lewe tini na luve i Amani tagane. Sa na qai wacava li na levu ni veika era cakava ena vo ni veiyasana ena noqu matanitu. Kevaka e dua tale na ka o vinakata ena soli ga vei iko. Tukuna ga mai ka'u na vakayacora.”

¹³A qai kaya o Esiteri vua na tui, “Kevaka o ni lomadonu kina na tui, ia me ra vakatarai tale mada na Jiu ena koro o Susa me ra kitaka tale ena siga ni mataka na veika era vakayacora edaidai. Me vakaliligi talega ena kau ni veikuna na yagodratou e lewe tini na luve i Amani.”

¹⁴A mani vakadonuya na tui na ka ruarua o ya, ka a tabaki ka kacivaki sara vakalawa mai Susa. A qai vakaliligi talega na yagodratou na luve i Amani tagane tini me ra raica na tamata.

¹⁵Ena mataka cake, o ya na i katinikava ni siga ni vula o Ata, era a soqoni vata o ira na Jiu ena koro levu o Susa ka ra vakamatea kina e lewe 300 na tamata. Era a sega sara ni taura e dua na i yau.

¹⁶Ia o ira na Jiu mai na veiyasana ena matanitu o Perisia, e ra a sosoqoni vata me ra taqomaka na nodra bula. Era a vakabulai ira rawa mai vei ira na kedra meca ena nodra vakamatea e lewe 75,000 vei ira era a cati ira era a sega ni taura e dua na i yau.

¹⁷A yaco na ravuravu levu oqo ena i katini katolu ni siga ni vula o Ata. Ia ena i ka tini ka va ni siga era a cegu kina na vala. Era a caka magiti ka solevu kina.

¹⁸Ia o ira na Jiu ena koro levu o Susa era a soqoni vata ka vala kei ira na kedra meca ena i 13 kei na i 14 ni siga, ka ra vakacegu ena i katini kalima ni siga me ra ia kina na kana magiti kei na solevu.

¹⁹O ya na vuna era a ia kina na Jiu era tu ena veikoro lalai na marau kei na kana magiti ka ra vakacegu mai na cakacaka ena soli loloma.

Na Solevu ni Purimi

²⁰A qai vola o Motekai e dua na i tukutuku ni veika a yaco oqo. A vola talega e dua na i vola veikauyaki vei ira na Jiu mai na veiyasana - o ira na yasana era tu voleka kei ira era tu yawa, ena matanitu o Perisia.

²¹Ena i vola o ya a vakaroti ira kina na Jiu o Motekai me ra dau marautaka vakayabaki ena veigauna mai muri na i 14 kei na i 15 ni siga ni vula o Eta,

²²ka ni siga e rua oqori era a rawata kina na Jiu na nodra galala mai vei ira na kedra meca, kei na vula a vukici kina na nodra rarawa ki na marau kei na nodra tagi ki na siga ni vakacegu. Ena siga e rua o ya, me ra dau ia kina na kana magiti kei na mamarau ka me ra dau veisoli loloma kina ka vakakina vei ira na dravudravua.

²³Era a mani muria na i vakaro nei Motekai na Jiu, ka a yaco na solevu o ya me dau vakayacori ena veiyabaki.

²⁴-Oqo me vakananumi kina na bukivere i Amani na luve i Emitaca, na kawa i Akaki, na kedra meca levu na Jiu, ena nona a cakava na Puri o ya me wirimadigitaka na tiki ni siga me vakarusai ira kina vakadua na Jiu,

²⁵ka me vakananumi talega kina na gauna sa kauta cake kina o Esiteri vua na tui na ka o ya kei na nona a qai vakarota ena dua na i vakaro vakalawa na tui me vakayacori vei Amani na ka sa nakita vei ira na Jiu ka ratou a mani vakaliligi kina ena kau ni veikuna o koya kei iratou na luvena.

²⁶O koya era a vakatoka kina na siga e rua o ya me yacana na Purimi me i vakananumi ni Puri se na vakawiri madigi. Ena vuku oqo ni veika sa volai ena i vola i Motekai, na veika era a raica ka sota kaya,

²⁷era a lomavata kece kina na Jiu, o ira na nodra kawa kei ira kecega era vuki me ra wili vaka-Jiu, ni ra na sega sara ni vakalutuma ena dua na yabaki na nodra vakananuma na Purimi ena kena i valavala me vaka a volai oti tu.

²⁸Na siga e rua oqo ni Purimi me dau vakananumi kina ena veivuvale vaka-Jiu yadua ena veikoro kei na veiyasana, ena veitabatamata kecega; ka me ra kakua sara ni la'ki muduka ena dua na gauna o ira se o ira na nodra kawa mai muri.

²⁹A qai vola tale e dua na i vola o Esiteri na Ranadi, na luve i Apikali me vakadeitaka kina na veika a vola tu o Motekai e nona i karua ni vola, me baleta na Purimi.

³⁰Era a veikauyaki na i lavelave ni vola o ya vei ira kecega na Jiu ena 127 na yasana ena matanitu o Perisia. Era vakauti vata kei na vosa ni vakanuinui ni tiko sautu kei na vakacegu,

³¹ni ra sa na dau vakananuma na veisiga ni Purimi ena kena i loku me vaka e rau a lavaka vei ira na Jiu o Motekai kei Esiteri na Ranadi, me vaka ga na i valavala ni nodra lolo kei na vakaloloku e ra a vakatora oti tu me baleti ira kei ira na nodra kawa mai muri.

³²Na i vakaro oqo i Esiteri, a vakadeitaka na i vakarau ka dau caka ena solevu ni Purimi, ka volai talega me maroroi vakaivola.

Esiteri 10

Tukutuku Cecere me Baleti Motekai

¹A qai lavaka o Asuerosi na tui me ra vakacakacakataki na i vakacavacava ena vanua kei na veiyanyanu e wasawasa.

²Na i tukutuku ni nona kaukauwa kei na qaqa kei na i tukutuku taucoko ni nona laveti Motekai cake, e sega li ni ra a volai kece tu ena nodra i vola na tui Perisia kei Mitia?

³O Motekai a tarava sara ga na tui ena i tutu vakamatanitu. A turaga levu o koya vei ira na Jiu ka kilai levu sara talega vei ira e lewe vuqa na kai nona ena vuku ni nona sasagataka na nodra tiko vinaka na wekana kei na nodra taqomaki ena veitabatamata mai muri.

Jope

Jope 1

Sa Vakatovolei Jope o Setani

¹A tiko voli mai na vanua o Usu e dua na tamata ka yacana o Jope. E tamata yalodina vua na Kalou ena nona vakabauta kei na nona veiqaravi. Sa dau qarauna vinaka o koya me kakua ni torova na ca.

²E ratou lewe vitu na luvena tagane ka lewe tolu na yalewa.

³Sa taukena o Jope e 7,000 na sipi, e 3,000 na kameli, e 1,000 na bulumakau, kei na 500 na asa. Era lewe vuqa sara na nona tamata ka vutuniyau duadua o koya mai na Tokalau.

⁴Sa dau tiko na siga me ratou caka magiti yadua kina na luvena tagane ka ratou dau sureti mai kina na kena vo, ka sureti talega mai ki na kana vata o iratou na ganedratou e lewe tolu.

⁵Ni oti na kana vata yadua, sa qai dau yadra ena mataka lailai ni siga ka tarava o Jope me vakacabora eso na i soro kama me ratou vakasavasavataki taucoko kina na luvena. Na ka oqo sa dau cakava voli o koya ena veigauna kece baleta ni nanuma de ratou a mani caka cala na gone ka vosavakacacataka lo na Kalou ena dui lomadrato.

⁶Ia ni yaco mai na siga me ra rairai yani kina na agilosi ki na mata i Jiova, a bau tiko talega e kea o Setani na agilosi dauveivakatovolei.

⁷A qai tarogi Setani na Kalou, ka kaya, O a tu mai vei? A sauma o Setani, ka kaya, Au a veilakoyaki tu ga, ka'u vakalakova kece sara na veiyasa i vuravura.

⁸A qai kaya o Jiova, O sa bau kilai Jope tiko li na noqu tamata, se sega? E sega sara ni dua na tamata yalodina e tiko e vuravura me tautauvata kei koya. E qaravi au tiko o koya, ka dau qarauna vakavinaka sara me kakua ni cakava e dua na ka ca.

⁹-E a sauma na vosa i Jiova o Setani, ka kaya, Ena qaravi kemuni beka o Jope kevaka e sega na ka e rawata tiko mai kina?

10Ni o kemuni o ni viribaiti koya tiko, na nona vuvale kei na nona i yau kecega. O ni vakalougatataka na ka kecega e vakayacora, ka yaco kina me vutuniyau.

11Ia kevaka o ni kauta laivi na veika kecega sa taukena, ena sega sara ga ni via kilai kemuni tale!

12A qai kaya vei Setani o Jiova, Sa vinaka, mo vakayacora ki na nona i yau na ka ga o via cakava kina. Ia mo kakua ga ni vakamavoataka na yago i Jope. Oti o ya, a qai lako yani o Setani.

Vakarusai na i Yau kei na Luve i Jope

13Ena dua na siga, ni ratou a vakayacora tiko na nodratou kana vata na luve i Jope ena vale nei koya ka qase duadua vei iratou na tagane,

14a qai cici mai vei Jope e dua na i talai, ka mai kaya vua, “Keimami a siviyara tiko ena loga ni i teitei, ka ra kana voli na asa ena dua na i kanakana voleka ga.

15Era a qai sikabotei keimami na kai Sipa ka ra butakoca kece na asa. Era vakamatei ira kece sara talega na nomuni tamata. Oi au duadua ga au dro rawa mai me'u mai tukutuku vei kemuni.”

16Ia ni bera ni oti na nona tukutuku, a lako tale yani e dua na tamata i Jope, ka tukuna vua, “A lidiki ira na sipi kei ira na i vakatawa na yaseyase ka mani vakamatei ira kece sara. Oi au duadua ga au dro rawa mai me'u mai tukutuku vei kemuni.”

17Ia ni bera ga ni oti na nona tukutuku, a basika tale yani e dua na tamata i Jope, ka la'ki kaya vua, “Era a basika vakasauri mai e tolu na i lala kai Kalidia ka vakamatei ira na i vakatawa ni kameli ka ra butakoca kece na kameli. Oi au duadua ga au dro rawa mai me'u mai tukutuku vei kemuni.”

18Ia ni bera ga ni oti na nona tukutuku na tamata oqo, a lako tale yani e dua na dauveiqaravi ka la'ki kaya vei Jope, “E ratou a kana vata tiko na luvemuni ena vale nei koya ka qase duadua vei iratou na tagane,

¹⁹ena gauna e a laba vakasauri mai kina e vanua dravuisiga e dua na cagi. A mani bale na vale ka vakamatei iratou taucoko kece sara. Oi au duadua ga au a dro rawa mai me'u mai tukutuku vei kemuni.”

²⁰A qai tucake o Jope ka dresulaka na nona i sulu ka tasivoritaka na uluna ka bitalaki koya vakatoboicu ki na qele me i vakaraitaki ni nona rarawa.

²¹-A qai mai kaya yani, “Au a sucu luvawale mai na kete i tinaqu, ka'u na lesu luvawale tale ni'u mate. E a solia o Jiova, ka sa kauta tani o koya. Me vakarokorokotaki tikoga na yacana!”

²²E dina ga ni a yaco na ka ca kecega oqo, ia e a sega ni bau i valavala ca o Jope me kaya ni ca na Kalou.

Joep 2

Vakatovolei Tale o Jope

¹Ni yaco mai na siga me ra rairai tale yani kina na agilosi ki na mata i Jiova, a sa tiko talega kei ira o Setani.

²A qai tarogi koya o Jiova, ka kaya, O a tu mai vei, Setani? A sauma o Setani, ka kaya, Au a veilakoyaki tu ga, ka'u vakalakova kece sara na veiyasa i vuravura.

³A qai taroga o Jiova, ka kaya, O sa bau kilai Jope tiko li na noqu tamata, se sega? E sega sara ni dua na tamata yalo dina ka vinaka sa tiko e vuravura me tautauvata kei koya. Sa qaravi au tiko o koya, ka sa dau qarauna vakavinaka sara me kakua ni cakava e dua na ka ca. A dei tu na nona vakabauta, e dina ga ni'u a vakadonuya na nomu sasaga mo la'ki vakacacani koya ka sega na vuna.

⁴A sauma o Setani, ka kaya, A i sau ni kuli na kuli, e sega ni dua na ka vua na tamata me vakayalia kece na veika kece e tu vua ena nona qara bula.

⁵Ia kevaka o ni vakatauvimatetaki koya, ena sega ni vakataratutu ni na rukaki kemuni dina.

⁶A qai kaya vei Setani o Jiova, Sa vinaka, ia mo cakava sara vua na ka ga o vinakata; ia mo kakua ga ni vakamatei koya.

⁷A qai lako tani o Setani mai na mata i Jiova, ka la'ki vakatauva vei Jope na vidikoso me robota kece sara ga na yagona, mai na qeteqete ni yavana ki buradelana.

⁸A qai la'ki dabe tiko o Jope ena dravusa, ka taura e dua na i vorovoro ni bilo me karilaka kina na nona vidikoso.

⁹A qai kaya vei Jope o watina, O sa vakabauta tikoga na Kalou? Rukaki koya mada ga mo qai mate!

¹⁰A qai sauma o Jope, ka kaya, Kakua ni dau vosa vakalialia! Ni solia mai vei keda na Kalou e dua na ka vinaka, eda ciqoma sara ena marau. Ia na cava beka ga me da qai rarawa kina ni vakayacora vei keda na leqa? Ena vakararawataki taucoko oqo nei Jope, e a segasega sara ga ni bau tukuna o koya ni ca na Kalou.

Tadu Mai na i Tokani i Jope

¹¹E lewe tolu vei ira na i tokani i Jope, na yacadratou o Elifasi mai na koro levu o Temani mai Itomi, o Pilitati mai na vanua o Sua, kei Sofa mai na vanua o Neama. Ni ratou rogoca na levu ni ka rarawa a yaco tiko vei Jope, e ratou a qai lokuca vata me ratou bau la'ki sikovi koya ka vakaceguya.

¹²Ni ratou toso tiko yani, a vovoleka me ratou sega ni kilai Jope rawa, ka ni sa veisau sara ga vakalevu na kena i rairai. Ia ni ratou qai kilai koya sa ka levu dina na nodratou rarawa, ratou tagi vakadomoilevu, dresulaka na nodratou i sulu, kaburaka cake na kuvu ni qele ka ubia talega kina na uludratou.

¹³E ratou a qai dabe ena vanua a dabe toka kina o Jope, me siga vitu ka sega ni veivosaki, baleta ni ratou a qai raica na levu ni rarawa a yacovi koya tiko.

Jope 3

Vakatekivu me Vosa o Jope

¹-Ia ni sa oti oqo, sa qai vakatekivu me vosa o Jope ka a qai rulaka na siga e a sucu mai kina.

²A kaya o Jope,

- ³-Kemuni na Kalou, ni rulaka mada na siga au a sucu mai kina; Io mo ni cakava e dua na ka me sauta na bogi au a kunekunetaki kina!
- ⁴Me vuki me butobuto na siga. Mo ni kakua ni qai nanuma tale na siga o ya; Ka mo ni kakua tale ni vakacilava kina na rarama.
- ⁵Ni cakava me siga ni vakaloloku kei na buto loaloa; Ka mo ni solega na siga oqori ena veio, ka tabonaka na matanisiga.
- ⁶Ni bokoca vakadua na bogi o ya mai na yabaki o ya, Ka me kakua sara ni qai wiliki tale;
- ⁷Mo ni cakava me bogi velavela ka sega kina na marau.
- ⁸Tukuna vei ira na dauvakadraunikau, me ra vosavakacacataka na siga o ya, O ira era kila na vakayavalati Livaiacani.
- ⁹Ni tabonaka tani mada; na kalokalo i vola siga; Ka me kakua ni nuitaka na bogi o ya ni na kida mai na mataka.
- ¹⁰Ni rulaka na bogi o ya ena nona vakalaiva me'u sucu mai; Ni'u a mai sotava tu oqo na rarawa kei na leqa.
- ¹¹Isa, o au me'u a sa mate ga ena kete i tinaqu, Se ni'u a sa qai tau sara ga kina ki vuravura.
- ¹²A cava beka e a roqoti au dabedabe toka kina o tinaqu? Ka cava na vu ni nona a vakani au toka ena sucuna?
- ¹³Ke'u a sa mate sara ga ena gauna o ya, Ke'u sa vakacegu koto ena gauna oqo,
- ¹⁴Ka moce lutu koto me vakataki ira na tui kei na turaga Era a tara na veivale vakatui ni gauna makawa.
- ¹⁵Ke'u a moce koto beka me vakataki ira na luvenitui Ka bini tu ena nodra veivale na koula kei na siliva,
- ¹⁶Se moce koto me vakataki ira na gone sucu mate.

¹⁷Ni ra sa koto ena i bulubulu na tamata ca, Sa qai mudu na nodra dau caka ca; Ka ra cegu na tamata cakacaka mai na nodra oca kecega.

¹⁸O ira talega na kaivesu, Era a la'ki tiko kina ena vakacegu; Na rogo vosa karakara, a la'ki mudu vakadua Vata kei na i vakaro a dau rogo kaukauwa.

¹⁹Era a la'ki tiko kecega mai kea, O ira na rogo kei ira na lolovira; Ka ra a qai galala tu vakadua Ka tamata dau tu vakabobula.

²⁰A cava na vuna era biu tu ga kina na tamata Ena bula e rui vakaloloma sara? Se cava na vuna e soli tiko kina na rarama Vei ira era sa rarawa voli ga?

²¹-Era waraki mate tiko, ia e sega ni bau yaco; Sa vinaka cake vei ira na i bulubulu, ka ca na i lavo.

²²Era a sega ni marau rawa ka yacova ni ra mate, ka buluti;

²³Na nodra gauna e muri e vunia sara ga na Kalou, Ka vakalatia na nodra sala ena veiyasana kece sara.

²⁴Au a vakaloloku, ka'u sa bese ni kana, Ia na noqu vutugu sa sega ni mudu rawa,

²⁵Me baleta ni sa qai yaco dina sara Na ka au a domobula kina ka dau rerevaka.

²⁶Au a sega ni tiko vinaka, Na vakacegu, sa yawa kalia sara; Ia na noqu leqa a sega ni mudu rawa.

Joje 4

Vosa o Elifasi: E Caka Cala o Joje (4.1—14.22)

¹Sa qai vosa o Elifasi na kai Temani, ka kaya,

²I Joje, o na rarawa beka ke'u vosa? Sa dredre sara vei au me'u vagagalu toka ga.

³O iko o a vakavulici ira e lewe vuqa na tamata, Ka vakaukauwataki ira era liga malumalumu sara.

⁴Ni tarabe e dua ni a malumalumu ka oca, Ena tucake ga o koya ena veivakaukauwataki ni nomu vosa.

⁵Ia oqo ni yaco mai na nomu gauna ni rarawa, O sa qai kidacalataka ka dredre ni qarava.

⁶O a dau qarava na Kalou bula, Ka sa dodonu ka savasava na nomu bula; Sa dodonu ga kina mo vakanuinui tiko ka vakabauta.

⁷Bau vakanananu lesu tale mada; Mo tukuna mada e dua na i vakaraitaki Sa sotava kina na rarawa levu e dua na tamata dodonu.

⁸Au sa bau raica oti talega, Na tamata era bucina ka tea na ka ca; Ni ra na tamusuka dina talega.

⁹Na cudru kaukauwa ni Kalou, E sa vaka e dua na cagilaba, Ena vakarusai ira kece sara.

¹⁰Era sa dau vosavosa na tamata ca Me vaka na tagi ni laione rerevaki; Ia sa vagalui ira ga na Kalou, Ka vorolaka kece na batidra.

¹¹Ia me vaka na laione era sa leqa, Ni sa sega na ka era toboka me kedra; Era a qai dui mate yani, Ia na luvedra era a qai veiseseyaki.

¹²A sa basika lo mai vei au e dua na i tukutuku, Sa lako lo mai ka dredre sara me'u rogoca rawa.

¹³-E a vakarerei au sara ga Ka vakavuna me'u moce vakaca.

¹⁴Na kaukauwa ni noqu rere kei na kena vakasauri, A yavalati au sara ga ka'u sautaninini.

¹⁵E dua na cagi mudre malua sa liwava na mataqu; Ka la'ki se sara kina na votoqu.

¹⁶Au a qai wadrava matua yani ni sa tu e kea, Ia na kena i rairai ga, au sega ni kila. Au sa qai rogoca e dua na domo e loma ni vakadigagalu.

¹⁷Sa rawa li vua na tamata me dodonu sara ena mata ni Kalou? Se savasava sara e matana na Dauveibuli?

¹⁸Na Kalou sa sega ni vakanuinui vei ira na nona i talai vakalomalagi; Sa raica talega na cala e kedra maliwa na nona agilosu.

¹⁹Ia a qai wacava sara mada na nona sega ni vakadinati na tamata; Na tamata ka dau tiko ga ena vale qele, Ni o koya e a buli ga mai na kuvu ni qele; Ka rawa ni qiliraki ga ka ciba me vaka e dua na manumanu ni cina?

²⁰Ena mataka, sa na rawa ni bula tiko e dua na tamata; Ia ena yakavi, sa na rawa ni ciba yani, ka guilecavi.

²¹Sa qai kau tani na nona veika kecega; Sa mate o koya, ia na yalomatua sa sega ga vua.'

Johe 5

¹I Johe, mo yalo vinaka ka kaci mada yani. De lakolako ena sauma mai e dua.

²Na nomu vakaleqa vakasivia na lomamu ena nomu yalo ca, Sa rui ka lialia ka yalawai talega.

³Au raica na tamata e lialia vakalevu sara Ni tiko dei ga ka tiko vinaka; Ia a qai lutuka vakasauri na nona vale e dua na sau me vu ni Nona mate.

⁴O ira na luvena era sega ni tiko vinaka rawa, Ni ra na buturaki kecega e matamata, Ka sega ni dua e vukei ira rawa.

⁵O ira ga na viakana tu, era na rawa ni kania na ka e tea na lialia; Ka ra kania talega na sila ka tubu tu vakaveitalia; Ia na nona i yau kecega, era na veidomoyaka na daugunu dra.

⁶E sega ni dau bula ena qele na leqa kei na i valavala ca.

⁷E sega sara ga! Ia na tamata duadua sara ga e dau vakaleqai koya tu ga, Me vaka ni rui ka dina sara na kena dau lidi na bukawaqa.

⁸Oqo ga na noqu i vakasala: Gole sara ga oqo vua na Kalou ka tusanaka vua na nomu cala.

⁹-E dredre me da kila rawa, na ka lelevu e dau cakava; Kei na nona cakacaka mana ni sega ni dau vakaiyalayala.

- ¹⁰Sa vakatauca mai o koya na uca ki na qele, Ka vakasuasuataka na veilomanivanua.
- ¹¹Io, o ira na yalo malumalumu sa laveti ira cake na Kalou, Ka vakamarautaki ira era tiko vakaloloku.
- ¹²Sa vakasevai ira na tamata lawaki ca ena nodra i naki,
- ¹³-Ka vakatacoritaki ira na tamata qaseqase ena nodra i lawaki, Ka me kakua kina ni yaco rawa na ka era dau bukiveretaka.
- ¹⁴Ia ni sigalevu tutu sara tu mada ga, Ena vaka ga na butobuto ni ra vakayayamo voli ga.
- ¹⁵Na Kalou ga sa taqomaki ira na luveniyali mai vei ira na daulawaki; Ka maroroi ira na vakaloloma kei na dravudravua Mai na veivakasaurarataki ni tamata i tovo kaukauwa.
- ¹⁶O koya sa qai nodra kina na nuidei na tamata tu vakaca Ni ra sa tababokoci na tamata i valavala ca.
- ¹⁷-Me qai marau sara mada na tamata sa vakadodonutaka na Kalou! Na nona vunauci iko na Tamada, Mo kakua ni lule se yalocataka.
- ¹⁸-Na mavoa kecega sa vakayacora na Kalou, Ena vadretitaka; Kevaka ena vakamavoataki iko na ligana, Sa na veivakabulai talega na ligana.
- ¹⁹Ena veigauna kecega Sa dau taqomaki iko kina o koya mai na veika ca;
- ²⁰Ni sa yaco mai na dausiga levu Ena qarauna mo bula tikoga, Ia ni sa yaco na i valu, Ena taqomaki iko mo kakua ni mate.
- ²¹Ena sabaya tani vei iko na lasu Kei na vosa vakacaca ni gusuda; Ena viribaiti iko ni basika mai o rusa.
- ²²O na dredrevaka na veivakarusai kei na dausiga, Ka sega ni rerevaka na manumanu kila eso.
- ²³Na tikinivanua kecega o siviyarataka Era na kau tani kina na veivatu me galala vinaka; Ka ra na sega ni katalaki iko na manumanu daukata.

²⁴O na qai tiko vakacegu ena nomu valelaca; O na rai yani ka raici ira na nomu sipi ni ra tu welewelei sara.

²⁵Era na lewe vuqa na luvemu kei na nomu kawa Me vaka na i wiliwili ni drau ni co ena dua na i kanakana.

²⁶Me vaka na witi ka tamusuki ni sa matua vinaka, O iko talega o na qai mate ni o sa matua ka qase sara.

²⁷Na ka kece oqo Jope, Keitou kila mai na vakadidike dede keitou a cakava. E ka dina taucoko ka dodonu mo rogoca, Ka kila me rawa kina ni o vinaka.

Jope 6

Sausaumi Lesu o Jope

¹E sauma o Jope, ka kaya,

²Kevaka e vakarautaki na bibi ni noqu leqa kei na noqu rarawa,

³Na noqu vosa vakaveitalia me kakua ni vakurabuitaki kemudou.

⁴Sa cacabolobolo vei au na gasau titi ni Kalou, Na kena gaga sa robotata kecega na yagoqu; Kei na nona veivakarerei kece sara sa yatuna oti tu me'u na sotava.

⁵Ni kakana voli e dua na asa, ka vakakina na bulumakau, E rau sa dui wele sara ga ka mamarau.

⁶Ia o cei sara mada e rawa ni kania na kakana Dranudranu e sega ni vakamasima? E rawa sara talega ni'u na taroga Na i kanakana ni vulavula ni yaloka.

⁷Na kakana vakaoqo e yali kina na noqu viakana, Kevaka au kania, ena rawa ni'u luaraka.

⁸A cava beka e sega tiko kina ni vakayacora na Kalou Na ka au kerea? A cava e sega kina ni sauma mai na noqu masu ena ka au gadreva?

⁹Au na sega ni tukuna rawa na levu ni noqu marau, Kevaka e dodo liga sara ga mai oqo na Kalou ka vakamatei au.

¹⁰Ke'u kila rawa ni sa na vakamatei au, Au na ladelade, ka rika ena levu ni noqu marau; Ka'u na sega ni via vakila na mosi levu ka tu vei au. Au kila tu ni Kalou e dodonu sara ka savasava Ka'u sega mada ni sa bau saqata na nona lewa.

¹¹Na kaukauwa cava soti e sa taura tiko na noqu i cegu? Au sa wili cala tu ka'u sa via mate yani me'u cegu.

¹²Na noqu i cegu e sega ni ka kaukauwa sara Me vaka na kaukauwa ni vatu se na kaukauwa ni parasa.

¹³Sa sega na kaukauwa e vo tiko vei au Me rawa kina ni'u vakabulai au vakataki au; Ka sega na vanua me'u gole rawa kina me rawa ni'u bau vukei mai kina.

¹⁴Ena gauna ni leqa me vaka au sa tiko kina, Au gadrevi ira vakalevu na noqu i tau yalodina, Se'u sa qarava tikoga na Kalou se'u sa vakanadakuya.

¹⁵Ia o kemudou na noqu i tau lomani, O dou mai cakava ga na nomudou veivakacalai me vaka e dua na uciwai, Ni lauqa ga na vanua ka mai maca tu yani.

¹⁶E sinai koto na uciwai ena wai cevata, Ia ni sa katakata na vanua sa qai waicala,

¹⁷Ka mani kune tu yani na botodra ni ra sa mamaca.

¹⁸Era vaqaqara wai voli yani na i lala levu dauveilakoyaki; Era mai seseta na sala ka lako vakaveitalia Ka ra mani mate kecega ena vanua dravuisiga.

¹⁹Ni ra vaqaqara wai na i lala dauveilakoyaki Mai na vanua o Sipa kei ira na Timani,

²⁰Era a qai leqa ka ra veilecayaki Ni ra a maca kece tu na veiuciwai.

²¹Au vakatauvatani ira na uciwai oqori vata kei kemudou Baleta ni dou raica na ka ena yacovi au qai vuka na yalomudou.

²²Au kerea beka e dua na i loloma mo dou solia vei au, Se mo dou la'ki temaka e dua ena ka e baleti au,

²³Se mo dou kauta nomudou i lavo se na i yau vei ira na meca Se na dauveivakasaurarataki me ra sereki au?

²⁴Sa vinaka, au sa na tiko lo me'u vakarorogo mada, Dou tukuna kece sara mai na cala au a cakava.

²⁵Na i le yalomatua au na rawa ni vakadinata, Ia na nomudou i tukutuku e rui galala.

²⁶O dou nanuma ni noqu vosa na cagi wale ga; Ia na cava ga o dou sauma tiko mai kina na noqu tagi ni nuinui ca?

²⁷O ira mada na luveniyali bobula dou qai veimautaki ira, Ka saga vei ira na nomudou i tau na i sau vinaka me ra voli kina!

²⁸Dou raica vakavinaka mai na mataqu. Au na sega sara ni lasu.

²⁹Na nomudou vosa sa rui sivia. Na nomudou veibeitaki vakailasu mo dou tinia. Dou kakua ni beitaki au me'u ca kina. Oi au, au tu ga ena dodonu kei na dina.

³⁰Ia o kemudou, o dou nanuma ni'u sa lasu tikoga, Ka nanuma ni duidui ni dodonu kei na cala au sega ni kila.

Joje 7

Joje: Sa Sega ni Tini Rawa na Noqu Vakararawataki

¹Na noda bula na tamata e rui voravora ka kaukauwa Me vaka na bula vakaivalu kei na cakacaka e tautuba,

²Me vaka na bobula e gadreva tu na batabata ni ruku ni kau Se na tamata cakacaka ka waraka tiko na kena i sau.

³Ni oti tiko yani na veivula yadua, Sa oti tale tikoga yani na i naki ni noqu bula; Ia na veibogi yadua sara, sa kauta ga mai vei au na rarawa.

⁴Ni'u dau davo ena bogi, au sega ni moce rawa, Na berabera ni gauna au sega ni tukuna rawa; Au veivukiyaki koto ga Ka gadreva vakaukauwa me mataka totolo mai na vanua.

- ⁵Na vidikoso levu sa robota na yagoqu kecega, Ka sinai kina na ulo kei na nana boi ca.
- ⁶Na noqu veisiga sa totolo tiko yani, E totolo cake ka bera na nona vulo wa na daotalitali.
- ⁷Ni nanuma na Kalou, ni noqu bula na cagi wale ga, Na noqu marau sa mai cava koto talega.
- ⁸O ni se raici au rawa tiko oqo, Ia e sega tale vakadua e muri. Kevaka o ni qai vakasaqarai au tale, Sa seva ga, sa bera, ni'u sa mate.
- ⁹-E tautauvata sara ga na tamata kei na o sa seyavu ka sa yali, Ni sega ni qai lesu tale mai ni sa mate oti yani.
- ¹⁰Oti, era a qai guilecava na nona veikilai taucoko sara.
- ¹¹Me'u tiko lo rawa beka? Sega, sa sega ni rawa! Au sa rui cudru ka yalo ca dina sara, Ka'u sa na vosa mada ga ni'u sa rarawa.
- ¹²A cava sara mada o ni vakatawai au tiko kina? Oi au beka e dua na tevero ni wasaliwa?
- ¹³Ia ni'u davo sobu me'u bau cegu mada, Ka rawa na i wali ni noqu mosi kei na rarawa.
- ¹⁴A qai levu ga na raivotu kei na tatadra me'u domobula kina Ni'u rui rerevaka oqo na nomuni cakacaka.
- ¹⁵Sa vinaka cake vei au na kuna me'u mate yani, Ka ca na bula tiko ena yago vakaloloma vakaoqo.
- ¹⁶Au sa rui oca, ka'u sa leqa ena bula sa sega na betena. Au sa soro dina sara ga ka'u sa kerea me'u sa biu tu ga.
- ¹⁷-A cava e rui bibi kina vei kemuni na tamata? A cava o ni dau via kila kina na ka e cakava?
- ¹⁸O ni dau mai sikovi koya e veimataka, Ka vakatovolei koya e veigauna kece sara.

¹⁹E sega li ni rawa mo ni rai tani mada vakabalavu Me'u rawa kina ni tiloma sobu na noqu weli?

²⁰Kevaka au sa cala, a cava au sa cakava vei kemuni, Oi kemuni na i vakatawa ni tamata? A cava na vuna sa yaco kina me'u nomuni takete? Sa yaco beka li me'u i colacola bibi vei kemuni?

²¹E sega beka ni rawa mo ni vosota na noqu cala? O ni sega beka li ni rawa ni bokoca na ca kece au kitaka? E sega ni bera ni'u sa na mate yani, Ka'u sa na yali ena gauna o ni vaqarai au kina.

Joep 8

Vosa o Vilitati: E Dodonu me Veivutuni o Joep

¹A qai vosa o Vilitati na luve i Sua, ka kaya,

²I Joep, mo kila tiko ni vosa, na cagi. A cava soti na dede ni nomu vosa tiko vakaoqo?

³Na Kalou e sega sara ni dau moica vakaveve na ka dodonu; Ka sega ni bau daro vakadua na nona caka dodonu.

⁴E ratou a sai valavala ca dina ga na luvemu vua na Kalou, Sa i koya sa kuitataki iratou kina ena i totogi e rauti iratou.

⁵Ia oqo mo qai saumaki mai ka cike matua Vua na Turaga na Kalou Kaukauwa.

⁶Kevaka o tamata savasava ka dodonu na nomu tiko, Ena qai lako mai na Kalou ka mai vukei iko, Ka vakavoutaka tale na nomu vuvale kei na nomu i tikotiko Me nona ka ni vakavinavinaka vei iko.

⁷Na i yau e a yali vei iko e liu e lailai sara Ka sega ni rawa ni o vakatauvatana kei na kena levu Ena qai solia vei iko na Turaga.

⁸-Vakasamataka mada vakalekaleka na vosa vuku ni gauna makawa; Ka vakananuma na veika dina era a kila tu na tamada.

⁹O keda eda a qai sucu ga ena noa, ka lailai na ka eda kila. Na noda bula e vuravura e sega ni dei, Rui lekaleka wale ga ni sa sega ni wili me dua na ka. Eda sega ni wili ni da sai yaloyalo wale ga.

¹⁰Laiva me ra vakavulici iko na vuku makawa; Ka rogoca mada, na ka oqo era a kainaka:

¹¹E sega ni bula rawa na kuta ena qele mamaca; E rawa wale ga ni bula ena vuci se na vanua suasua sara.

¹²Ena malai duadua e liu na kuta kevaka sa maca na wai, Ia kevaka sa musu ena sega ga na betena ni ra sa rui lalai

¹³Na tamata lecava na Kalou kei na veikuta oqori E sega na kedrau duidui, Baleta ni guileca ga na Kalou, Sa qai yali na nodra i nuinui.

¹⁴Era vakararavi tiko ki na dua na vunikau vuca.

¹⁵Kevaka era ravita na vunikau vuca, Era na sega beka ni bale vata kaya? Kevaka era lilita e dua na taba ni kau oqori, Era na sega beka ni lutu vata?

¹⁶Na tamata ca sa vaka e dua na vunikau bulabula, Sa tete yani na tabana ka vakaruguta na vanua.

¹⁷Na wakana talega era sa tete, Ka ra salava na veivatu e loma ni qele.

¹⁸Ia ni ra sa cavuti laivi ga Ena sega e kila ni ra a tiko taumada e kea.

¹⁹Na nodra marau na tamata ca sa vaka wale tu ga oqori; Era na qai tubu tale mai e kea eso me kedra i sosomi.

²⁰O ira na tamata vinaka, dina ka dodonu, E sega ni dau biuti ira na Kalou. Ia, e sega dina sara ga ni dau vukei ira na tamata ca.

²¹Raica, ena vakamarautaki iko na Kalou, Ka na levu na nomu dredre kei na qoqolou.

²²Ena luvuci ira na nomu meca o koya ena madua, Ka na vakarusai ira na tamata i valavala ca.

Joep 9

Sauma o Jope ni Sega e Veivakaduavatataki

- ¹A qai sauma o Jope, ka kaya,
- ²-Io, au sa kila ni oqori sai tukutuku dina. Ia ena rawata beka vakacava e dua na tamata Me savasava sara ena mata ni Kalou?
- ³O cei li na tamata e bolea me rau veileti kaya? Kevaka e taroga vua e udolu na taro, Ena sega mada ga ni duabulu e sauma rawa.
- ⁴Sa rui vuku ka kaukauwa na Kalou, Ka sega ni dua e rawa ni rau veisaqa.
- ⁵Sa tosoya na veiulunivanua ka sega na tamata e kila, Ka vukica ena nona cudru kaukauwa.
- ⁶Na Kalou sa tala mai na uneune levu me kureitaka na vanua; Sa yavalata na i vakadei kei vuravura.
- ⁷-Sa rawa vua na Kalou me tarova na cabe cake ni matanisiga; Ka tarova na cila ni veikalokalo ena bogi.
- ⁸Sa sega ni dua e vukea na Kalou ena nona tuva na lomalagi, Ka sa cakava vakaikoya ga na butuki ni dela ni ua ni wasawasa.
- ⁹-Na Kalou ga sa bulia na veikalokalo me vaka na Bea kei na Orioni, Na Peliatisi kei na yatu kalokalo ena ceva.
- ¹⁰Sa dredre sara me da kila na veika lelevu sa cakava na Kalou, Ka sa sega ni vakaiyalayala na nona cakacaka mana.
- ¹¹Ni sa lako siviti au na Kalou, au sa sega ni raici koya rawa; Ka'u sa sega ni vakilai koya ni sa lako raviti au.
- ¹²Sa na taura ga na Kalou na ka e vinakata, Ka na sega ni dua e tarovi koya rawa.
- ¹³Na cudru ni Kalou sa sega ni mudu rawa. Na nona meca kece sa vakarusa; Oqori o ira era a vukei Rapi na tevoru ni wasawasa Ena nodra valuta na noda Kalou.
- ¹⁴Au na kunea rawa vakacava na vosa Me saumi kina na taro a taroga?

- ¹⁵E dina ga ni'u sega ni cala, Ia na ka ga au rawa ni cakava, Sa i koya me'u kerea na yaloveivosoti Mai vua na Kalou na noqu turaganilewa.
- ¹⁶Kevaka sa mani vakakina, me sa laivi au me'u vosa, Au sega ga ni vakabauta ni na vakarorogo mai o koya.
- ¹⁷E a tala mai o koya na cagilaba Me mai samuti au me'u mavoia sara; Ia, e sega mada ga na vuna vinaka.
- ¹⁸E sega ni laivi au na Kalou me'u cegu vakavinaka mada; Ka ni ka e cakava vei au sa vakavuna ga na noqu rarawa.
- ¹⁹Me'u sa tovolea beka vua na i tovo kaukauwa, E me sa veilewaitaki. O cei oqo ena tabaka na kena samani?
- ²⁰Au sa vakabauta tikoga, ka'u sega ni cala, Ia na i rogorogo ga ni noqu vosa e cala, Ka rairai me vakacalai au kecega na veika au kainaka.
- ²¹Oi au e sega na noqu cala, Ia au sa sega ni kauwaitaka. Sa ca vei au na bula tiko. Sa ka ni oca vei au.
- ²²Sa veitalia na ka kecega; Se da cala se da dodonu Ena vakarusai keda ga na Kalou.
- ²³Ni mate vakasauri e dua na yalododonu, Sa qai dredre na Kalou.
- ²⁴E a solia oti na vuravura na Kalou vei ira na tamata ca. E a vakamatabokotaki ira talega na turaganilewa. Kevaka a sega ni cakava na Kalou na ka oqo, ia o cei ga?
- ²⁵Era sa vuka tiko yani na veisiga ni noqu bula, Ka sa totolo, ia sa sega ni dua vei ira e bau siga vinaka.
- ²⁶Sa toso ni bula sa totolo dina vaka na waqa totolo, Sa vaka na ikeli ni sa vukaca sobu mai na ka me kania.
- ²⁷Ke'u mani kaya, 'Au na guilecava na noqu vosa kudrukudru; Ka'u na qai biuta laivi ga na noqu vakaveveku mata ka matadredredre,'
- ²⁸Ia sa dau lesu ga mai na noqu rarawa me vakarerei au; Ka'u sa kila ni sa beitaki au ga na Kalou ni'u sa cala.

²⁹Me vaka ni'u sa beitaki ena cala, A cava ga me'u qai kauwaitaka?

³⁰Na noqu cala e sega sara ga na sovu e rawa ni savata.

³¹E viritaki au ki na dua na i sovasova ni benu na Kalou, Ia na noqu i sulu mada ga e vakasisilataki au sara.

³²Kevaka e tamata na Kalou bula, ia ena rawa ni'u sauma vua; Ena rawa talega ni keirau la'ki veilewai me wali kina na neirau kisi ni veileti.

³³Ia sa sega ni dua me turaganilewataki keirau, Sa sega e dua me lewai au vata kei na Kalou.

³⁴Kemuni na Kalou, mo ni muduka mada na nomuni vakanakuitataki au! Mo ni kauta tani talega na nomuni ka ni veivakarerei!

³⁵Au sa sega ni rere. Au sa na vosa ga Baleta ni'u kila vinaka na ka e tu e lomaqu.

Joje 10

Vosa i Joje: Sa Ka ni Oca na Bula

¹Na noqu bula tiko sa ka ni oca wale ga. Ena ka oqo au na tukuna kina na noqu kudru ena yalo galala; Ka'u na vakatusa kina vakadodonu na rarawa ni yaloqu.

²Kemuni na Kalou, mo ni kakua ni tukuna wale tikoga ni'u cala. Na ka sara ga au cala kina, mo ni vakaraitaka.

³De rairai sa dodonu tiko beka vei kemuni mo ni veivakatotogani, Mo ni cata na i bulibuli ni ligamuni Ka totaka na nodra vere vuni na tamata ca?

⁴Sa vakayago beka li na i tovo ni nomuni rai? Sa tautauvata li kei na tamata na nomuni vakatulewa?

⁵Sa vakaiyalayala beka na nomuni bula me vaka na veika bula, Se na nomuni veiyabaki me vaka ga na dede ni neimami gauna na tamata?

⁶Ia a cava na vuna o ni dau vakataroga kina na noqu cala kece Ka vakaqaqa na noqu i valavala ca?

⁷O ni kila tu na noqu tawa cala, Ka sega ni dua ena vakabulai au rawa mai na ligamuni na Kalou.

⁸Sa buli sara vakamaqosa na ligamuni, Ia oqo, o ni sa vuki tale ka vakarusai au.

⁹Ni nanuma tiko ni o kemuni o ni a buli au mai na qele. O ni sa na vakarusai au lesu tale beka me'u kuvu ni qele?

¹⁰-O ni a soli kaukauwa vei tamaqu me buli au; Ka o ni a vakatuburi au talega ena kete i tinaqu.

¹¹O ni sa vakaisulutaki au ena kuliq kei na lewequ ka Viribaiti au ena sui qu kei na ua.

¹²O ni a solia vei au na i cegu kei na loloma sega ni oti rawa, Ka sa qai vakabulai au tiko na nomuni veikaroni vinaka.

¹³Ia sa qai macala sara vei au oqo, Ni veigauna kece sara o ya O ni sa nakita lo ga mo ni vakamavoataki au.

¹⁴O ni a qai vakararai toka ga, De lakolako ka'u i valavala ca; Ka mo ni na qai kainaka: Au bese sara ni guilecava.

¹⁵Ena gauna ga e dua kina na noqu i valavala ca, E daru sa veimecaki sara ga; Ia ni'u cakava na ka dodonu, Sa qai sega na vinaka e soli me noqu. Au sa luvuci ena madua Ka'u sa vakaloloma sara ga.

¹⁶Ke'u sa rawa ka, ka tiko vakavinaka cake, O ni sa qai vakasasataki au tale me vaka e dua na laione. O ni dau cakava talega na caka mana, Me mai vakamavoataki au.

¹⁷O ni sa kauta mai eso na i vakadinadina vou me saqati au, Ka vakalevutaka na nomuni cudruvi au; Ka sa nomuni i tuvatuva me'u valuti wasoma ena sala vou.

¹⁸A cava na vuna, kemuni na Kalou, O ni sa vakatara kina me'u sucu mai? E a dodonu ga me'u mate yani ni se bera ni dua e raici au.

¹⁹Ke'u lako vakadodonu ga mai na kete i tinaqu ki na i bulubulu Ena ka uasivi sara me tautauvata ni da a sega ga ni basika ki vuravura.

²⁰Sa sega beka li ni vakarau cava na noqu bula? Mo ni laivi au mada! Ka me'u marautaka mada na vo ni noqu bula.

²¹Sa voleka me'u lako yani, ka'u sa na sega ni lesu tale mai, Me'u lako ki na vanua ni rarawa ka lutuka na butobuto loa,

²²na vanua ni moce balavu, Na yaloyalo ni mate ka sa sega ni vakacokotaki vinaka, Ka sa vaka ga na butobuto na kena rarama.

Joep 11

Vosa i Sofa: Na Cala i Joep e Ganita me Totogitaki

¹A qai sauma o Sofa na kai Neama, ka kaya,

²E sega beka ni dua me na sauma rawa na vosa lialia oqo? Ena vakadodonutaka rawa beka e dua na tamata na levu ni vosa e cakava?

³O nanuma beka, Joep, ni keitou na sega ni sauma rawa na nomu vosa? Me na vagalui keitou li na nomu vosa ni veivakalialiai?

⁴O suguraka tiko ni dina na ka o tukuna; O qai tukuna ni o sega na nomu cala ena mata ni Kalou.

⁵Au diva ga me sauma sara ga vei iko na Kalou na nomu vosa!

⁶Ena tukuna vei iko ni vuku e vuqa tu na kena basoga; Era tu na veika titobu ka dredre ni kila na tamata. E lailai tiko na i totogi e solia vei iko na Kalou mai na ka e dodonu mo sotava.

⁷E rawa beka ni o bau raica na i yalayala ni vanua E yaco kina na rogo levu ni Kalou kei na nona kaukauwa?

⁸Na macawa e cake e curu basikata o koya, Ia o iko o sega sara ga ni bau yacova rawa. E kila na Kalou na nodra vuravura na mate, Ia na vuravura oqori o sega sara ni kila o iko.

⁹Na kilai levu ni Kalou e sivia na raraba ni vuravura, Ka raraba cake mai na wasawasa.

- ¹⁰Ke vesuki iko ka veilewaitaki iko na Kalou, O cei ena tarovi koya rawa?
- ¹¹E kilai ira vinaka na Kalou na tamata sega na betedra; Ka raica rawa na ca kecega era cakava.
- ¹²Kevaka sara era sa manoa na luve ni asa ni veikau ni ra Sa qai sucu mai, era sa na qai yalomatua rawa na tamata lialia.
- ¹³Vakadodonutaka mada na lomamu, Jope. Dodo liga yani vua na Kalou.
- ¹⁴Biuta tani na i valavala ca kei na ka cala mai na nomu vale.
- ¹⁵Ni oti oqori, mo qai tudei sara ka yalo qaqa Mo veiqaravi tale kei na vuravura.
- ¹⁶Sa na qai seyavu na nomu leqa kecega mai na nomu nanuma, Me vaka na dobui sa sivi ka guileca sara yani.
- ¹⁷Ena qai daumaka cake na nomu bula Mai na rarama ni siga ena sigalevu tutu, Ka na qai rarama mai me vaka na kida ni mataka Na gauna ni oca kei na vakaloloma levu duadua ena nomu bula.
- ¹⁸O sa na qai tiko vakacegu ka sinai ena vakanuinui; Ka sa qai viribaiti iko ka vakacegui iko na Kalou.
- ¹⁹O na sega ni rerevaka e dua na meca; Ka na vuqa sara na tamata era na mai kere veivuke vei iko.
- ²⁰Era sa na qai veiraiyaki tu na tamata ca ena nuiqawaqawa, Ia era sa sega ni kunea na sala me ra dro rawa kina. Na nodra i nuinui duadua ga sai koya me yaco mai o mate.

Jope 12

Vosa o Jope: Sa Levu na Noqu Veiwalitaki

- ¹A vosa o Jope, ka kaya,
- ²E sega ni vakabekataki ni o kemudou na domodra na tamata. Ia ena gauna dou sa mate kina, dou na mate vata kei na vuku.

³Na noqu yalomatua sa tautauvata ga kei na nomudou; Ka'u sega sara ni toro sobu vei kemudou ena dua na ka; Ia na ka kece sara ga dou sa tukuna oti era sa kila tu na tamata kecega.

⁴E dina ga ni'u yalododonu tu ka sega na ka au sa bau beitaki kina, Ia o iratou sara ga na noqu i tau E ratou sa mate ena veiwalitaki au; Ia ena dua na gauna e a dau sauma tiko mai kina na noqu masu na Kalou.

⁵O kemudou e sega na nomudou leqa, Ia o dou qai mai veiwalitaki au tiko; O dou vacuka tiko e dua sa vakarau tiko me bale.

⁶Ia o ira na daubutako kei ira na lecava na Kalou Era tu vinaka sara tu ga, Ka nodra kalou duadua wale sara ga na nodra kaukauwa.

⁷E vuqa sara na ka ena rawa ni ra vakavulici kemudou kina Na manumanu vuka kei na manumanu yava i va;

⁸Dou kerei ira na manumanu ni vanua mamaca kei ira mai wasawasa Me mai nomudou na nodra vuku.

⁹Era kila kece tu na manumanu ni liga i Jiova ga sa buli ira.

¹⁰Na Kalou ga sa lewa na i lakolako ni nodra bula Na manumanu kei na tamata; Ka tu sara ga ena nona kaukauwa na bula ni tamata yadua.

¹¹Ia me vaka ga ni dau taleitaka na yamemu na tovolea na kakana, Sa taleitaka vaka talega kina na daligamu me dau vakarorogo ki na vosa.

¹²Sa tu na vuku vei ira na qase, Kei na yalo matau vei ira sa vuqa nodra siga.

¹³Sa tu na rai yawa vei ira na qase; Ia sa tu vua na Kalou na rai yawa Kei na kaukauwa me vakayaco ka kina.

¹⁴Ni sa basuraka sobu na Kalou, o cei ena qai tara vou tale; Se o cei ena sereka rawa na tamata sa biuta ki vale ni veivesu na Kalou?

¹⁵Ena yaco na dausiga ni sega ni vakatauca na uca na Kalou; Ka na coka mai na dobui ni dolava na wai o koya.

¹⁶Sa kaukauwa sara na Kalou Ka sa dau qaqa ena veigauna kecega, Ka rau vakarorogo ruarua ki na nona lewa O koya e dauveivakaisini kei koya e vakaisini.

¹⁷Sa vakarusa na Kalou na nodra vuku na turaga, Ka vakasesea na nodra cakacaka na i liuliu Me vaka na cakacaka ni tamata lialia.

¹⁸Sa vakasivoi ira na tui ka biuti ira me ra kaivesu;

¹⁹Ka vakalolovirataki ira na bete kei ira na daulewa ka.

²⁰Sa vagalui ira na tamata nuitaki, Ka kauta laivi na nodra vuku na qase.

²¹E vakamaduataki ira na tu ena i tutu ni kaukauwa, Ka muduka vakadua na nodra kaukauwa na turaga.

²²E vakacilava yani o koya na rarama ki na veivanua ni yaloyalo ni mate.

²³Sa vakaukauwataki ira na veimatanitu me ra qaqa ka rogo, Ia e muri, a qai vakamalumalumutaki ira ka vakarusai ira sara.

²⁴Sa qai vakalialiai ira na i liuliu ni veimatanitu oqori o koya, Ka cakava me ra veilakoyaki vakaveitalia, Me ra veilecayaki ka mani lako sese;

²⁵Ka ra vakayayamo voli ena butobuto ka ra tatabalebale Me vakataki ira na daumateni.

Jope 13

¹Na veika kece oqo sa raica na mataqu, Ka sa rogoca na daligaqu ka sa kila.

²Na ka dou sa kila, au sa kila talega, Ka'u sa sega ni lolovira sobu mai vei kemudou.

³Sa gadreva na yaloqu me'u vosa vei Koya sa Kaukauwa, Ka veiletitaka na noqu kisi kei na Kalou.

⁴Dou sa ubia na nomudou lecaika ena vosa lasu; Dou sa vakataki ira na uniwai sa sega ni vakabula rawa e dua.

⁵Kevaka wale ga mo dou vakadigagalu! Ena vukumudou, o ya na yalomatua.

⁶Dou rogoa mada me'u tasereka na noqu kisi; Ka vakarogoca na kerekere ni tebenigusuqu.

⁷A cava na vu ni nomudou lasu? Dou nanuma beka ni na yaga vua na Kalou na nomudou lasu?

⁸Dou tovolea tiko li mo dou tovaka na Kalou? Dou na veiletitaka li na nona kisi ena mataveilewai?

⁹Kevaka e raici kemudou matua na Kalou, Ena bau kunea kina li e dua na ka vinaka? Dou nanuma beka ni dou na rawa ni vakalialia na Kalou, Me vaka na nomudou vakalialiai ira na tamata?

¹⁰Ena vunauci kemudou vakaidina, Kevaka dou sa cakacaka lo vakatawadodonu.

¹¹Ena sega li ni vakarerei kemudou na nona cecere? Ena sega li ni lutuki kemudou na yalo ni rerevaki koya?

¹²Sa tawayaga me vaka na dravusa na nomudou i vakasala; Ka malumalumu me vaka na qele ni tuli kuro na nomudou i vakamacala.

¹³Dou vagagalu mada ka vakalaivi au me'u vosa, Ka mo dou kakua ni leqataka na kena i soqoni.

¹⁴A cava na vuna me'u biuti au kina ena dua na vanua dredre Ka vakavuna ga na noqu mate vakataki au?

¹⁵Sa yali kece na noqu vakanuinui, ka cava ena yaco ke vakamatei au na Kalou? Au na vakaraitaka ki vua na ka me baleti au.

¹⁶De lakolako ena vakabulai au na noqu yalo doudou, Ni sa sega na tamata ca me torovi koya rawa na Kalou.

¹⁷Dou vakarorogo vinaka mada ki na noqu vosa, Kei na noqu vakatutu ki na daligamudou.

¹⁸Sa vakarau me'u tukuna na ka e baleti au, Baleta ni'u kila ni'u sa caka dodonu.

¹⁹Ena rawa li ki vua e dua me beitaki au ena cala eso? Kevaka sa vakakina, au sa tu vakarau me'u vagagalu ka mate yani.

²⁰Ia mo ni solia ga vei au e rua na ka, kemuni na Kalou, Ka'u na qai sega ni vuni kina mai vei kemuni.

²¹Mo ni muduka mada na nomuni togotaki au tiko, Ka me kakua ni vakarerei au na veika rerevaki mai vei kemuni.

²²Kemuni na Kalou, ni vosa mai e liu, ka me'u qai sauma yani. Se me'u sa vosa yani, ka mo ni qai sauma mai.

²³Na cala kei na i valavala ca cava soti au sa vakayacora? Ni vakatakila mada mai na noqu talaidredre kei na noqu malumalumu?

²⁴A cava na vuna o ni sa vunia kina na matamuni? Ka wiliki au me'u kemuni meca?

²⁵O ni na vakacacana beka e dua na draunikau sa cagina? Se vakacemuria e dua na draunico madu?

²⁶O ni sa vola na veibeitaki wiwi me baleti au, Ka vakavuna me'u taukena na noqu i valavala ca ni tabagone.

²⁷-O ni sa vesuka na yavaqu ena sinucodo; Ka wanonova matua na noqu cavuikalawa kece, Ka vakadigova na we ni yavaqu.

²⁸Ena ka oqo, au sa karusa kina me vaka na kau vuca, Me vaka na i sulu sa kania na sarasara.

Joep 14

¹-Na i lakolako ni bula ni tamata e tautauvata ga, Ena kena rui leleka ka voravora.

²Era tautauvata ga kei na senikau Ena totolo ni nodra se mai ka mira tale yani; Ka ra yali yani me vaka na o cagina tani.

³Kemuni na Kalou, o ni na bau galeleta beka na raici au, Se mo ni kauti au yani ki matamuni me'u la'ki lewai?

⁴E sega sara na ka savasava e rawa ni taka mai na dua na Ka dukadukali vaka na tamata.

⁵Na balavu ni nona bula e dua Kei na i wiliwili ni veivula me bula tiko kina, Sa lewai rawa tu ni bera na nona sucu mai. O ni sa vakataulewa oti tu ena ka oqori, Ka sa sega sara ni veisautaki rawa.

⁶Ni gole tani mai vua ka laivi koya me lewai koya; Ni laivi koya me bau marautaka mada Na nona bula ni cakacaka vakaukauwa.

⁷Na vunika sa musu oti sa sega ni mate sara; Ena rawa ni bula cake tale ka vakadrauna.

⁸E dina ga ni ra sa qase sara na wakana, Ka mate sobu ki qele na vuna,

⁹Ia kevaka e domica rawa na wai, ena qai tubu tale ka Vakadrauna me vaka e dua na vunika gone.

¹⁰Ni sa mate e dua na tamata, Sa i koya sara ga oqori na kena i otioti; Sa mate o koya, Ka sa na qai tiko tale beka e vei?

¹¹Ena yaco mai na gauna me ra maca kina na veiuciwai, Ka ra na maca talega na veiwasawasa.

¹²Ia ena segasega sara ni tucake tale na tamata sa mate; Era na sega sara ni yadra ka yacova na i vakataotioti; Era na sega sara ni yavala mai na nodra sa moce koto.

¹³Au sa gadreva dina mo ni la'ki vunitaki au bulabula Ena nodra vanua na mate; Me'u la'ki vunitaki tu Me yacova ni sa oti na nomuni cudru, Ka mo ni qai lokuca ga na gauna Mo ni qai nanumi au tale kina.

¹⁴E rawa beka ni bula tale e dua na tamata Kevaka sa mate oti? Ia o au, au sa na waraka sara ga na gauna e bau vinaka cake; Me'u wawa me yacova sara ni sa oti na gauna ni leqa oqo.

¹⁵Oti o ya, au sa na qai rogo mai ni o ni kaci yani, Mo ni na qai rekitaki au, oi au na nomuni ka buli.

¹⁶O ni sa na qai vakaraica vakavinaka na i cavucavu ni yavaqu, Ia o ni na sega ga ni vakasaqara na noqu i valavala ca.

¹⁷O ni na bokoca na noqu i valavala ca ka kauta laivi sara; Ka bokoca laivi kecega na ca au a cakava oti.

¹⁸Ena yaco mai e dua na gauna me ra na babale kina na veiulunivanua, Ka ra tosoi laivi talega na veibari ni vatu.

¹⁹Ena vakavurumemeataka na veivatu na kaukauwa ni wai, Ka na qeqeta laivi yani na qele na uca tau bi; Ia sa vaka oqori na nomuni vakarusa Na ka ni bula sa vakanuinui kina na tamata.

²⁰E dua na tamata o ni sa vakamalumalumutaka Ka kauti koya laivi sara vakadua; Sa mate ka sa veidreyaki na matana.

²¹E ratou rawa i covi ni veidokai na luvena, Ia na ka oqo e sa sega ni kila o koya, Ka na sega talega ni kila kevaka e ratou vakamaduataki.

²²Na ka wale sara ga e vakila o koya sai koya na momosi ni Yagona kei na rarawa ni lomana.

Joep 15

Vosa o Elifasi

(15.1—21.34)

¹A qai vosa o Ilivasi na kai Temani, ka kaya,

²Na nomu vosa, Joep, sa rui tawa yaga! Sa sega sara ga na betena!

³E sega na tamata vuku e vaka tu oqori na nona i vosavosa, Se me sasabai ena vosa e sega na kena i balebale.

⁴O iko o sa vakayalolailaitaki ira tiko na tamata me ra kakua Ni rerevaka na Kalou; Ka tarovi ira me ra kakua ni masu vua.

⁵Na i valavala ca ni lomamu Sa i koya sara ga sa vosa tiko mai oqori; O iko o tovolea wale tikoga me nomu i vunivuni na vosa qaseqase.

⁶E sega na betena vei au me'u beitaki iko mo ca; Ni sa beitaki iko ga mo ca Na vosa yadua sara ga o sa tauca tiko mai.

- ⁷O nanuma beka ni o iko na i matai ni tamata ka sucu mai? O a tiko beka ena gauna ka bulia kina na Kalou na veiulunivanua?
- ⁸O a rogoca butako beka na i naki vuni sa cakava na Kalou? E nomu duadua beka ga na vuku vakatamata?
- ⁹E sega ni dua na ka o kila me keitou lecava.
- ¹⁰Na neitou vuku keitou a vulica mai vei ira sa siko na uludra, O ira na qase era a sucu e liu vei tamamu.
- ¹¹Sa surevaka tiko vei iko na Kalou na vakacegu; A cava na vuna o besetaka tiko kina? Keitou vosa tiko oqo ena vukuna Ena vosa malumu ka tau vakamalua.
- ¹²Ia o iko o sa qai tavaiyaya ka wadravi keitou Ena mata cudrucudru.
- ¹³O sa cudruva na Kalou ka vosacataki koya.
- ¹⁴-E rawa beka ni dua na tamata sa savasava sara ga vakaoti? E rawa beka ni dua sa dodonu sara vua na Kalou?
- ¹⁵Mo kila sara, ni Kalou sa sega mada ga ni vakabauti ira na nona agilosu; Ka ni o ira sara mada ga era sega ni savasava sara e matana.
- ¹⁶Sa nodra mesamesa na tamata na cakava na i valavala ca; Ka sa vaka wale tu ga na gunu wai vei ira. Io, sa tauvi dukadukali na tamata; Ka sa tawa yaga sara ga o koya.
- ¹⁷I Jope, mo vakarorogo mada ki na ka au kila.
- ¹⁸Era a vakavulici au na tamata vuku ena veika dina, Era a vulica mai vei ira na tamadra, Ka sega sara ga ni dua na ka vuni era a bau vunia.
- ¹⁹Ia me vaka ni sega sara na kai tani e a bau tu ena nodra vanua, Sa mani sega kina ni dua e vagolei ira tani mai vua na Kalou.
- ²⁰Na tamata ca ka dau vakasaurarataki ira na tani Ena nona ga na leqa ena gauna taucoko ni nona bula.

²¹Ena qoqolou tikoga e daligana na domo ni veivakarerei, Ia ena gauna sara ga sa nanuma kina o koya ni sa vakarurugi Era sa qai buturaki koya na daubutako.

²²Sa sega sara ni dro tani rawa o koya mai na butobuto, Ka ni dua dina ga na vanua sa waraki koya tiko kina E dua na i seleiwau me vakamatei kina,

²³Ka ra sa wawa voli na ikeli me ra kania na yagona. Sa kila tu o koya ni nona gauna mai muri ena butobuto sara ga;

²⁴Na veivakarusai levu, me vaka e rawa ni cakava e dua na tui, Sa wawa tiko me ravuti koya.

²⁵Oqori na ka ena nona i tinitini Na tamata ka buli i vacu vua na Kalou, Ka bolea na veivala kei koya na Kaukauwa.

²⁶Na tamata oqori sa rui viavialevu ka dauveivorati;

²⁷Sa dulaka cake vakadomoqa na nona i sasabai Ka cici yani me rau vala kei na Kalou.

²⁸Na tamata oqori sa vakadruka na veikoro lelevu Ka kovea na veivale era sa dro oti na kena i taukei. E tamata urouro ka vutuniyau; Ia na i valu ga ena qai vakarusa na veikoro lelevu kei na veivale oqori.

²⁹Ena sega ni dede na nona vutuniyau na tamata oqori; Ka sega na ka e taukena ena tudei. Na kena rugurugua sara talega ena yali yani,

³⁰Ka na sega ni dro tani rawa o koya mai na butobuto. Ena qai tautauvata ga o koya kei na dua na vunikau Sa kama na veitabana ena bukawaqa, Ka ra cagina tani na sena ni liwava na cagi.

³¹Kevaka e rui tamata lialia ka vakararavi ki na ka ca Ia na ka ca sara ga, sai koya ena tauca o koya.

³²Ni bera ni oti na nona gauna, e sa na malai ga mai, Ena malai me vaka e dua na taba ni kau Ka na sega ni drokadroka rawa tale.

³³Ena tautauvata o koya kei na dua na vunivaini Sa lulutu na vuana ni ra sa bera ni dreu; Ka vaka e dua na vuniolive e sega sara ga ni bau vua vakadua.

³⁴Era na sega ni vakawa na tamata lecava na Kalou, Ka vakarusai ena bukawaqa Na veivale era tara ena veitemaki ca.

³⁵Oqo o ira na tamata dau nakita na veivakaleqai ka cakava na ka ca; Ka sa dau sinai tu ga na lomadra ena veivakacalai.

Joep 16

Vakadeitaka o Joep na Nona Tawa Cala

¹A qai vosa o Joep, ka kaya,

²Na vosa vaka oqori au sa rogoca oti e liu; Na veivakacegui o dou sa mai solia E veivakararawataki wale ga.

³O dou sa na vosa tiko beka ga Ka sega ni mudu rawa? Mo dou na dau tauca beka ga oi kemudou Na i otioi ni vosa?

⁴Kevaka mada me datou veisau, Mo dou vakataki au o kemudou, Ena rawa sara ga vei au me'u tukuna Na ka kecega o dou tukuna tiko. Au rawa ni kureitaki ulu vakavuku Ka vakaluvuci kemudou ena levu na vosa.

⁵Au na rawa ni vakaukauwataki kemudou ena vosa ni vakasala Ka tauca tikoga na vosa mo dou vakacegui kina.

⁶Ia sa sega ga ni yaga na ka au sa tukuna voli. Na tiko vagagalu talega Ena sega sara ni vukea na noqu mosi.

⁷Kemuni na Kalou, o ni sa vakaocai sara ga o kemuni; O ni a vakalaiva me ra vakamatei na noqu vuvale.

⁸O ni sa vesuki au. Oi kemuni na kequ meca. Au sa lila sara ga ka suivotu, Ka ra sa vakabauta na tamata Ni oqo na i vakadinadina ni noqu cala.

⁹Ena levu ni cudru ni Kalou sa qai basuraki au; Ka vakawaqa vei au na matana ni cudru.

¹⁰Era vakadudu gusu ka vakidi ucu vei au na tamata; Era oso wavokiti au ka ra sabaka na mataqu.

¹¹Sa soli au na Kalou vei ira na tamata ca.

¹²Au a tiko voli ena vakacegu, Ka qai taura vakaukauwa na domoqu na Kalou Ka buturaki au, ka vorolaki au. Sa vakayagataki au o koya me'u nona takete ni vuli vana

¹³Me qai vanalaki au mai na veiyasana kecega ena dakaititi Ena gasau ni dakaititi era cobacoba vei au Ka vakamavoataki au. Ia ni sa vaka tu oqori, E sega ga ni bau vakaraitaka vei au na nona loloma.

¹⁴Sa vakamavoataki au mada, Ka sa vakamavoataki au tale; Ni sa vaka sara ga e dua na sotia Sa lialia ka sinai ena cudru.

¹⁵Au sa vakaloloku tiko ka vakaisulu ena i sulu taga, Ka'u sa qai mai dabe tiko ena kuvu ni qele eke, Ka'u sa vakamalumalumutaki sara ga.

¹⁶Au a tagi tiko ka yacova ni damudamu mai na mataqu, Ka vuvuce na dakudaku ni mataqu, Ka levu na i yaloyalo ni ka e ra tu wavoki e mataqu,

¹⁷Ia au a sega ga ni vakayacora e dua na i tovo kaukauwa, Kei na noqu masu talega vua na Kalou e masu dina sara ga.

¹⁸O iko, na qele, mo kakua sara ni vunia na ca sa caka vei au! Kakua sara ni vakalaiva me vagalui Na noqu kaci ni vakasaqara na lewa dodonu!

¹⁹-E dua e tiko mai lomalagi Ena tucake ena vukuqu me totaki au.

²⁰Au vinakata me raica na wai ni mataqu na Kalou Ka rogoca talega na noqu masu.

²¹Au sa vinakata e dua me cikecike vua na Kalou ena vukuqu, Me vaka e dua na tamata ka cikecike ena vuku ni wekana.

²²Sa sivi tiko yani na noqu veiyabaki, Ka'u sa lakova tiko oqo na sala ena sega ni lesuvi tale mai.

Jope 17

¹Sa voleka sara ni oti na noqu bula. Sa dredre sara me'u cegu vakavinaka; Sa sega tale na ka e vo tiko vei au, Na i bulubulu ga.

²Au sa vakaraica tiko Na levu ni nodra vakalialiai au na tamata.

³Kemuni na Kalou, oi au na tamata dina. Ni vakadinata na noqu vosa. Sa sega tale ni dua me na tokona na ka au sa tukuna.

⁴O ni sa sogota na veika mai na nodra vakasama; Ni kakua ni laivi ira me ra vakalevulevui au ena gauna oqo.

⁵O koya sa veilalitaka na nona i tokani Me rawata kina na i lavo Era na qai leqa ga kina na luvena.

⁶Ena gauna oqo, era sa vakayagataka vei au Na vosa vakaibalebale oqo; Ni ra rogoca na tamata, Era qai lako mai ka mai kasivita na mataqu.

⁷Na noqu rarawa sa buwawa mai kina na mataqu; Ka sa vaka ga na i yaloyalo ni ka Na lila ni ligaqu kei na yavaqu.

⁸Era sa kurabui o ira era kaya tiko ni ra sa tamata dina, Ka ra beitaki au kecega ni'u lecava na Kalou.

⁹O ira era kaya tiko ni ra tamata rokovi, Sa kaukauwa cake tikoga na nodra vakabauta ni ra sa dodonu tiko.

¹⁰Ia kevaka era lako kece mai ka mai tu e mataqu, Au na sega ni kunea rawa e duabau vei ira ni tamata vuku.

¹¹Sa sivi yani na noqu veisiga; Sa vodi na noqu i naki; Sa yali na noqu i nuinui.

¹²Ia o iratou na noqu i tau E ratou kainaka ni bogi na rarama ni siga; E ratou kaya ni sa voleka mai na rarama, Ia oi au, au sa tiko ga ena butobuto.

¹³Sa noqu i nuinui duadua ga na nodra vuravura na mate, Na vanua au na la'ki davo koto kina ka moce ena butobuto.

¹⁴Au na qai kaya ni sa tamaqu ga na i bulubulu, Ka tinaqu ka ra ganequ na baca ni qele era kania na yagoqu.

¹⁵Sa qai evei na ka me'u vakanuinui kina? O cei sa kunea rawa na ka au sa nuitaka?

¹⁶Ni'u sa lako ki na nodra vuravura na mate, Ena sega ni salavata kei au na vakanuinui.

Joep 18

Vosa o Vilitati: Sa Dau Totogitaki Ira na Daucaka Ca na Kalou

- ¹A qai kaya o Vilitati na luve i Sua, ka kaya,
- ²I Joep, era na sega ni rawa beka ni tiko lo na mataqali tamata vakataki iko? Ke o muduka na nomu vosa ka vakarorogo, Keitou na rawa ni vosa vei iko.
- ³A cava o nanuma kina ni keitou lialia me vaka na bulumakau?
- ⁴O sa vakararawataki iko wale ga ena nomu cudru. Ena vakalalai beka o vuravura ena vukumu? Era na kau tani beka na veiulunivanua ena vukumu?
- ⁵-Ena bokoci na cina ni tamata ca; Ka na sega ni caudre tale na kena yameyame.
- ⁶Ena vakabutobutotaki na cina ena nona valelaca.
- ⁷A kaukauwa vinaka tu eliu na nona cavuyava, Ia oqo e sa tatavutuvutu ga; Sa mani bale sara Ni sa kati koya ga vakai koya na nona i vakasala.
- ⁸Sa butuka yani e dua na lawa Ka mani koko kina na yavana;
- ⁹sa tacori na bukubuku ni yavana Ena dua na dai ka vesuki koya.
- ¹⁰Sa vunitaki koto e dela ni qele e dua na kena dai; Io, sa vakotori koto e dua na dai ena nona gaunisala.
- ¹¹Sa wawa wavokiti koya tu na veivakarerei; Ka sa muria tiko na nona i kalawa yadua.
- ¹²E a vutuniyau e liu o koya, Ia ena gauna oqo e sa viakana voli; Sa tu ka wawa voli e yasana na veivakarusai.
- ¹³Sa teteva na yagona e dua na mate rerevaki, Ka vakavuna me vuca na ligana kei na yavana.
- ¹⁴Sa cavuivuvutaki mai na valelaca e a tiko vakaruru kina, Ka yarataki yani ki na mata ni tui ni mate.
- ¹⁵Ia ena gauna oqo, Sa rawa ni tawana e dua ga na tamata Na nona valelaca — Ia me vakamiraki taumada kina na sulifure Me vakawainimatetaki kina!

¹⁶Sa qai malai ka madu sara na wakana kei na veitabana.

¹⁷Sa qai mudu na nona rogo ena nona vanua Kei na veivanua tani; Ka sega ni dua me qai nanumi koya tale.

¹⁸Ena qai vakasevi tani o koya mai na nodra vanua na bula tiko, Ka vakasevi tani mai na rarama ki na butobuto.

¹⁹Sa sega na nona kawa, sa sega na kena i sosomi.

²⁰Ia o ira kecega era rogoa na ka sa yaco vua, Mai na tokalau ki na ra, Era na sokonu ka sautaninini ena rere.

²¹Oqo na kedra i tinitini na tamata ca, Se na ka ena yaco vei ira era sega ni kauwaitaka na Kalou.

Joep 19

Sauma o Joep: Au Kila ni Bula Tiko na Noqu i Vakabula

¹A qai sauma o Joep, ka kaya,

²A cava na vu ni nomudou vakararawataka na lomaqu ena vosa?

³O dou rulaki au tu ga ena veigauna, Ka sega sara ni o dou bau vakaraitaka Ni dou sa maduataka na nomudou rukaki au.

⁴Me da kaya mada ni'u sa caka cala, E la'ki mosi vakacava vei kemudou oqori?

⁵O dou nanuma beka ni dou vinaka cake mai vei au, Mo dou nanuma kina ni sai vakadinadina ni noqu cala na noqu leqa?

⁶E sega beka ni dou raica rawa ni Kalou ga e cakava na ka oqo? E a vakatora koto o koya e dua na dai me'u coko kina.

⁷Au sa qolouvaka na nona i tovo kaukauwa, Ia e sega ni dua me vakarorogo; Au sa vakasaqara na lewa dodonu, Ia e mani sega ni tiko e dua.

⁸Sa sogota na Kalou na gaunisala, Ka'u sa sega ni curu basikata rawa; Sa ubia o koya na noqu gaunisala ena butobuto.

⁹Sa kauta kecega na noqu i yau, Ka vakarusa na kequ i rogorogo vinaka.

- 10** Sa qaqiraki au mai na veiyasana kecega. Sa cavouraka laivi na noqu i nuinui, Ka qai biuti au tu me'u malai ka mate yani.
- 11** Sa cudru na Kalou ka sevaki au sara ga; Ka cakava me'u vakataka na kena meca levu duadua.
- 12** Sa vakatala mai o koya na nona mataivalu me mai valuti au; Era sa kelia na nodra i keli ni i valu Ka ra tuva i valu me ra valuta na noqu valelaca.
- 13** Sa cakava na Kalou me ratou biuti au na taciqu; Au sa vulagi vei ira era a kilai au tu e liu;
- 14** Era sa yali na wekaqu kei na noqu i tokani.
- 15** Era sa guilecavi au o ira era a tiko vakavulagi ena noqu vale; Au sa vaka e dua na tamata vou ka kai tani Vei ira na noqu yalewa dauveiqaravi.
- 16** Ni'u kaciva e dua na dauveiqaravi, E sega sara ni bau rogo mai O ya ni'u vakamasuti koya sara ga me bau mai vukei au mada.
- 17** Sa sega ni vosota rawa na watiqu na boi ca ni noqu i cegu, Ka ratou sega sara ni toro volekati au mai na taciqu.
- 18** Era sa beci au na gone ka ra veidredrevaki ni ra raici au.
- 19**-Era sa vakasisilataki au na noqu i tokani voleka duadua; Ka ra sa rubuti au o ira au a dau lomani ira vakalevu duadua.
- 20** Sa voleka sara me veikalikali na kuliqu kei na suiqu; Ka sa vo lailai sara me cavuka na noqu i cegu.
- 21** O kemudou na noqu i tokani! Dou bau lomani au mai! Sa mokuti au na liga ni Kalou.
- 22** A cava e dodonu rawa kina na nomudou vakacacani au Me vaka na ka e cakava na Kalou? Sa sega beka ni rauta na nomudou vakararawataka na lomaqu?
- 23** Au sa vinakata dina me volai na noqu vosa, Ka me toqai tu e dua na i vola vivigi!

²⁴Se me na ceuti na noqu vosa ena dua na vatu, Me volai tu kina, Ka me kakua sara ni taqusi rawa tale.

²⁵Ia au kila ni sa bula tiko na noqu i Vakabula, Ka na qai lako mai ena i vakataotioti me taqomaki au.

²⁶Ke sa mani kanalaka sara mada ga na kuliqum na mate, Ia ena yagoqu dina ga oqo au na raica kina na Kalou.

²⁷Au na raici koya sara ga ena mataqu dina, Ka sega ni mata vou vei au o koya. Sa yali vei au na noqu yalo qaqa baleta ni o dou kainaka,

²⁸E datou vakararawataka vakacava na lomana? O dou a vakasaqara e dua na ka Me i ulubale ni nomudou mokuti au.

²⁹Ia oqo, dou rerevaka mada na i seleiwau Na i seleiwau me ravuta kina na i valavala ca na cudru ni Kalou Ka me rawa kina ni dou kila tiko e dua sa dauveilewai.

Joep 20

Vosa o Sofa: Taura na Kena i Sau Dodonu na Caka Cala

¹A qai sauma o Sofa, na kai Neama, ka kaya,

²I Joep, o sa vakayalocataki au. Au sa sega ni tiko dei ni'u sa via sauma na veika o tukuna tiko.

³Na ka o sa tukuna oti sa dua na ka ni veibeci, Ia au sa sega ni kila se me na saumi vakacava vei iko.

⁴Au vakabauta ni o sa kila tiko, Ni a tekivu mai na gauna makawa sara,

⁵E sega ni sa bau dua mada na tamata ca me marau tiko vakadede.

⁶Ena tubu cake beka na nona rogo ka kilai me yaco ki macawa, Se me mani rui cere na uluna me tara na veio,

⁷Ia ena cagina wale ga yani o koya me vaka na kuvu ni qele. E ra na qai vakataroga o ira era a kilai koya e liu Se sa lako kivei.

- ⁸-Ena yali ga yani o koya me vaka e dua na tadra, Se na raivotu ena bogi, Ka na sega ni qai raici tale vakadua.
- ⁹Sa na qai yali o koya mai na nona i tikotiko;
- ¹⁰Ka ratou na qai sosomitaka na luvena Na veika sa butakoca o koya mai vei ira na dravudravua.
- ¹¹Sa dau bulabula ka yavavala na yagodra eliu, Ia e sega ga ni dede ni sa vuki me kuvu ni qele.
- ¹²E kana vinaka vua na i valavala ca ka vunia ena ruku ni yamena;
- ¹³Ka kubuta voli ga eso me dau diva voli kina na kena i kanakana.
- ¹⁴Ia ena loma ni nona davuibuco, Sa la'ki vuki kina me gaga sara na kakana oqo, Io, me vaka na gaga ni dua na wai ni mate gaga.
- ¹⁵Sa qai luaraka mai na tamata ca na i yau sa butakoca; Ka sa taura lesu tale na Kalou, Ka talaucaka talega mai na loma ni nona davuibuco.
- ¹⁶Na ka era sa tiloma na tamata ca sa vaka na wainimate gaga; Sa vakamatei ira me vaka na i kata ni gata bati gaga.
- ¹⁷Ena sega ni bula tiko o koya me raica na uciwai ni waiwai olive, Se na veiuciwai sa dave mai kina na sucu kei na oni.
- ¹⁸Sa kena dodonu me biuta laivi o koya na ka e buno kina; Sa sega na gauna me marautaka kina na nona i yau;
- ¹⁹Baleta ni vakasaurarataki ira ka sega ni qaravi ira na dravudravua, Ka kovea na veivale era a tara na tani.
- ²⁰E sega ni vakamamautaki rawa na nona kocokoco.
- ²¹E sega sara ga ni vo e dua na ka ni sa kana o koya, Ia oqo sa mai oti koto na nona tiko sautu.
- ²²Ena gauna vinaka duadua sara ga ni nona rawa ka, Ena qai vorolaki koya vakadua na bibi kecega ni tiko vakaloloma.

²³Me vakalaivi tiko mada me kania na levu ni ka e vinakata! Ena qai warumisa ni sa kuitataki koya na Kalou ena nona cudru kaukauwa.

²⁴-Ni tovolea o koya me dro mai na i seleiwau kaukamea, Ena qai lau gasau ena dua na gasau parasa.

²⁵Ia ni sa ucu laivi mai yagona na gasau o ya, Sa titiri tu na nona dra mai na matana taliva, Ka sa qai yacovi koya e dua na rere levu.

²⁶Na i yau kecega e a maroroya rawa tu sa qai vakarusai; Ka sa qai vakamai o koya kei na nona vuvale Ena dua a bukawaqa sa sega ni vakawaqara na tamata.

²⁷Sa vakaraitaka o lomalagi na i valavala ca ni tamata oqo, Ka sa soli i vakadinadina ni nona cala o vuravura.

²⁸Ena qai vakarusai na nona i yau kecega Ena dobui levu ni cudru ni Kalou.

²⁹Oqo na nodra i tinitini na tamata ca, Na i tinitini sa lesia vei ira na Kalou.

Joje 21

Sauma o Joje

¹A qai sauma o Joje, ka kaya,

²Dou vakarorogo mada ki na ka au tukuna tiko; Oqori duadua ga na veivakacegui au bau kerea vei kemudou.

³Dou dolava mada vei au e dua na gauna me'u vosa kina, Ia ni sa oti, dou qai vakidi ucu ka vakadudu gusu kevaka o dou vinakata.

⁴Au sega ni veicudruvi tiko kei na tamata vakayago; E tiko na vu ni noqu sa sega ni dabe dei rawa.

⁵Dou raici au mai. Na nomudou raici au sa sega li ni Rauta mo dou wadra balavu kina ka galu ena kidroa?

⁶Ni'u vakananuma na ka sa yaco tiko vei au, Au sa qai domobula vakalevu sara ka'u sautaninini.

⁷A cava beka e vakalaivi ira kina na tamata na Kalou me ra Qase sara ka vutuniyau?

⁸Era sa tubu cake e matadra o ira na luvedra kei na makubudra.

⁹Sa sega ni bau vakarusa na Kalou na nodra veivale; Ka ra sega ni bula tu ena dela ni rere.

¹⁰Io, era luvea kecega na nodra bulumakau Ka sega na leqa ni nodra vakasucu.

¹¹Era veiciciyaki na luvedra ka ra veiqitori me vaka na luve ni sipi;

¹²ka ra meke ki na domo ni api kei na bitu ni vakatagi.

¹³Era vakayagataka na nodra bula ena bula ni tiko sautu, Ka ra mate vakacegu yani ka sega ni ra bau vakararawataki.

¹⁴Era tukuna vua na Kalou na tamata i valavala ca me laiva, Me ra lewai ira tu ga; Era sega ni via kila na lomana me baleta na nodra bula.

¹⁵Era nanuma ni sega na betena na qarava na Kalou, Se ni dua na betena na masu vua.

¹⁶Era suguta ni ra rawa ka mai na nodra kaukauwa sara ga, Ia oi au, au sega sara ni vakadonuya na nodra vakasama.

¹⁷E dau bokoci vakavica beka na nodra cina na i valavala ca? E sa bau dua beka vei ira e vakarusai? E sa bau totogitaki ira li na tamata ca na Kalou Ena dela ni nodra cudru,

¹⁸se biligi ira tani me vaka na draunico madu sa liwava laivi na cagi, Se me vaka na kuvu ni qele sa cagina ena cagilaba?

¹⁹Dou sa kaya voli ni sa totogitaka na Kalou E dua na gone lailai ena vuku ni caka cala nei tamana. E sega! Na Kalou me kuitataki ira sara ga na tamata i valavala ca, Me vakaraitaka kina ni vakayacora na ka oqo ena vuku ni nodra i valavala ca.

²⁰Laiva vei ira na tamata i valavala ca me ra dui cola na nodra i totogi; Ka me ra vakila sara mada na kaukauwa ni cudru ni Kalou Cecere.

- 21**Ni sa muduki koso na noda bula na tamata, Eda kauwaitaka dina li ke ra marau tiko se segai o ira na luveda?
- 22**Ena rawa li vua e dua me vakavulica na Kalou, Me vaka ni o koya sa lewai ira talega era sa cecere?
- 23**Eso na tamata era sa bulabula vinaka me yacova na nodra mate; Era sa mate ni ra marau tu ka yalo vakacegu.
- 24**A sa totoka tu na i tuvaki ni yagodra, Ka bulabula vinaka na nodra sui.
- 25**Eso tale na tamata sa sega vei ira na marau; Era sa bula ka mate yani ni rarawa tu ga na lomadra.
- 26**Ia era sa tautauvata ga ni ra sa mate ka bulu; Ka robota na yagodra kecega na baca ni qele.
- 27**Au sa kila deivaki na ka dou vakasamataka voli, Kei na i tuvatuva eso mo dou vakacalai au kina.
- 28**Dou sa taroga, Sa evei na nodra vale na tamata dokai? Sa evei na nodra vale na tamata i valavala ca?
- 29**Dou sa sega beka ni dau veitalanoa kei ira na tamata dauveilakoyaki? Dou sega beka ni kila na i tukutuku era kauta lesu mai?
- 30**Ena siga sa cudru ka veivakanakuitataki kina na Kalou, Sa o ira na tamata ca ka ra dau calata na kuita ena vuqa na gauna.
- 31**Sa sega e dua me beitaki ira na tamata ca, Se me sauma lesu vei ira na veika ca era sa vakayacora oti.
- 32**Ni sa colati na yagodra ki na i bulubulu, Ki na nodra qara sa yadravi vakavinaka,
- 33**Sa udolu vakaudolu na tamata era la'ki veitalaci ena i bulubulu, Ka sa bika vakamalua yani na yagodra na qele malumu.
- 34**Ia o kemudou! Dou sa via vakayalovinakataki au ena nomudou lialia! Sa lasu taucoko sara na i sau ni taro dou sa tukuna vei au!

Joje 22

Ai Katolu ni Veitalanoa

(22.1—27.23)

Vosa o Ilivasi: Sa Rui Levu na i Valavala Ca nei Joje

- ¹A qai vosa o Ilivasi na kai Temani, ka kaya,
- ²-Sa yaga beka li na tamata vua na Kalou? Ena rawa li vua na tamata vuku duadua sara me yaga vua?
- ³E dua beka na betena vua na Kalou na nomu caka dodonu, Se ena vukei koya beka na nomu caka vinaka?
- ⁴E sega ni bale ki na nomu rerevaka na Kalou Na nona veilewaitaki iko ka totogitaki iko.
- ⁵E sega ni vaka o ya! Sa bale duadua ga ki na sivia ni nomu i valavala ca Vata kei na levu ni ca o sa cakava!
- ⁶O sega ni dau solia wale e dua na ka me dinautaka na wekamu Kevaka e sega na ka o taura mai vua me i vakadei ni dinau; O taura mai vua na ka kei na i sulu Me qai dravudravua ka tu wale sara o koya.
- ⁷O bureitaka na wai ni gunu vei ira era oca, Ka bese ni vakani ira era viakana voli.
- ⁸O vakacolasautaka na nomu kaukauwa kei na nomu i tutu Me rawa kina ni nomu na vanua taucoko.
- ⁹E sega wale ga ni o besetaka na vukei ira na yada, O butakoci ira talega ka vakatotogani ira na luveniyali.
- ¹⁰Oqo na vuna era sa tuva wavoliti iko kina na veika mo tacori kina, Ka yacovi iko vakasauri na rere levu.
- ¹¹Sa toro cake na butobuto ka sa sega na ka o raica rawa; Ka sa qai luvuci iko na waluvu.
- ¹²E sega beka ni tiko na Kalou mai na lomalagi e cake sara, Me qai irovi ira sobu mai na veikalokalo Ka veitalia na kedra yawa ki lagi?

- ¹³Ia o se taroga ga, A cava sara mada e kila na Kalou? E rawa vakacava vua me vakatau lewa vei keda Ni ra tabonaki koya tani tu na veio?
- ¹⁴O nanuma ni veio vavaku ena vakalatia na nona rai, Ena nona veilakoyaki voli ena ruku ni dela i lomalagi.
- ¹⁵Sa lomamu dina li mo muria tikoga Na sala era a dau muria tu e liu na tamata ca?
- ¹⁶O ira oqori era a mate dole Ka kuitaki ira laivi yani na dobui.
- ¹⁷Oqori o ira na tamata era besetaka na Kalou Ka ra vakabauta ni sega na ka e cakava rawa vei ira o koya.
- ¹⁸Ia na Kalou ga vakaikoya e a vakavutuniyautaki ira. Au sa drukataka dina na nodra vakasama na tamata ca.
- ¹⁹Era marau na tamata dodonu ka ra dredre na tamata vinaka Ni ra raica ni ra sa totogitaki na tamata ca.
- ²⁰Sa qai vakarusai na nodra i yau kecega na tamata ca, Ka vakamai ena bukawaqa na nodra i yau sa vo.
- ²¹Ena gauna oqo, Jope, mo drau veiyaloni mada kei na Kalou Ka muduka na nomu raici koya tiko me vaka na kemu meca; Ke o cakava oqo, ena qai vakalougatataki iko o koya.
- ²²Mo ciqoma na i vakavuvuli sa solia vei iko; Ka tugana sara ki lomamu na nona vosa.
- ²³Io, e dodonu mo lesu sara ga vua ena yalo malumalumu, Ka muduka vakadua na ca kecega ka vakayacori tiko ena nomu vale.
- ²⁴Kolotaka laivi na nomu koula; Kolotaka na nomu koula talei duadua ki na veivatu ni wai drodro.
- ²⁵Me qai nomu koula ga na Kalou Kaukauwa, Ka nomu siliva talei duadua talega o koya.
- ²⁶Ia o na qai dinata kina na Kalou ena gauna kece, Ka vakadinadinataka ni sai koya ga na Kalou na i takataka ni nomu reki.

²⁷Ni o qai masu vua, sa na qai sauma mai o koya; Ia mo vakayacora sara na ka o sa yalataka vua.

²⁸Na ka kece o cakava o na rawata vakavinaka, Ka na serauna na nomu sala na rarama.

²⁹Sa vakalolovirataki ira na viavialevu na Kalou Ka taqomaki ira na yalo malumalumu.

³⁰Ena vakabulai iko o koya ke sega na nomu cala, O ya kevaka e dodonu na ka o cakava?

Joep 23

Sauma o Joep: Rui Mosimosi na Noqu Kudru

¹A qai sauma o Joep, ka kaya,

²Ena gauna oqo au na vorata tikoga ka vosa kudrukudrutaka na Kalou; Ka'u sa sega ni tarova rawa na noqu vutugu ni sa qai bibi ga vei au na ligana.

³Sa dua tani dina na noqu via kila na vanua me'u kunei koya kina, Kei na sala me'u yaco rawa kina ki na nona i tikotiko.

⁴Au na la'ki vakamacalataka sara ga ena matana na ka e baleti au, Ka serelaka vua na i le kecega au na vakadonui kina.

⁵Au via kila na ka ena tukuna, Kei na ka ena i sau ni noqu i vakamacala.

⁶Ena vakayagataka beka na Kalou na nona kaukauwa taucoko Me saqati au kina? Sega, ena vakarorogo o koya ni'u tukutuku tiko vua.

⁷Oi au na tamata dina; au rawa ni veivosaki vakavinaka sara kei na Kalou; Ka na qai kacivaka o koya ni'u sa talaci ni sega na noqu cala — Edaidai kei na veigauna kecega.

⁸Au sa vakasaqaraqara oti mai na tokalau, Ia e yali mai kina na Kalou; Ka'u sega talega ni kunei koya ni'u vakasaqaraqara mai na ra.

⁹E a cakacaka tiko mai na vualiku o koya, Ka sa lako oti talega ki na ceva, Ia au sa sega tikoga ni raici koya.

¹⁰Na Kalou e kila yadua sara ga na noqu cavu i kalawa; Ke vakatovolei au o koya, Ena kunea ni'u dodonu ka savasava.

¹¹Au muria tu ga ena yalodina na gaunisala sa digitaka, Ka'u sega sara ni lako vakaveitalia yani mai na yasa ni sala ruarua.

¹²Au vakayacora ena veigauna kece na ka e vakarota na Kalou; Au muria na lomana, ka sega sara ga na noqu gagadre.

¹³E sega ni dauveivukiyaki na Kalou. E sega ni dua e vorati koya rawa, Se me tarova na ka sa lomana me cakava.

¹⁴Ena vakayacora o koya na ka sa nakita ena vukuqu; Na i naki oqori sa dua wale ga vei ira na i naki e vuqa ka tu vua.

¹⁵Ena vuku ni ka oqo, Au sa rere sara ga kina ni'u tu e matana; Ia ni'u vakananuma, Sa qai dua tani ga na noqu rerevaki koya.

¹⁶Sa vakamatea vakadua na Kalou Kaukauwa na noqu yalo qaqa.

¹⁷Sa vakavuna ga na Kalou na noqu rere, Ka sa sega ni vu mai na butobuto, Ka dina ga ni butobuto sa vakavuna me'u mataboko.

Joje 24

Kudruraka o Joje na i Vakarau Kaukauwa e Vuravura

¹A cava beka e sega ni lokuca kina na Kalou na gauna ni veilewai, Me dua ga na siga ni lewa me nodra na dauqaravi koya?

²Era sa dau tosoya na tamata na i yalayala ni nodra vanua, Me levu kina na kedra tiki ni qele; Era butako sipi ka la'ki biuta vata kei na nodra dui qele ni sipi.

³Era butakoca na nodra asa na gone luveniyali, Ka ra taura na nona bulumakau na marama yada Me yacova na gauna sa sauma oti kina na nona dinau.

⁴Era tarovi ira na dravudravua mai na nodra rawata na nodra dodonu, Ka ra vakasaurarataki ira na vakaloloma me ra la'ki vunitaki ira.

⁵Me vakataki ira na asa ni veikau, Era sa la'ki vakasaqaqara kakana na dravudravua ena vanua talasiga; Ka ni sa segai tale na vanua me ra kune kakana kina me kedra na luvedra.

⁶Era na tatamusuki ena tikinivanua ni tamata tani Ka veti qerepi ena veivaini ni tamata ca.

⁷Ni sa sega na nodra i sulu, era sa moce luvaiwale ena bogi; Ka sega na i tutuvi me taqomaki ira mai na batabata.

⁸Era suasua vakaca sara ena uca ka tau ena veiulunivanua, Ka ra dui lokini ena veiyasa ni vatu me ra vakaruru kina.

⁹O ira na tamata ca era sa vakabobulataki ira na gone luveniyali, Ka tauri ira na luve ni dravudravua me ra i vakadei ni kena saumi lesu na dinau.

¹⁰Ia era na lako luvaiwale ga na dravudravua me ra taqomaki kina; Ka ra na walokai ena viakana ni ra tatamusuki tiko ena veiloga ni witi.

¹¹Era sa loba olive me waiwai, Ka ra loba qerepi me waini, Ia o ira vakai ira era sa karamaca ena viagunu.

¹²Ena voqa mai loma ni koro na nodra tagi na mavoa kei ira era sa vakarau ciba, Ia na Kalou sa sega ni malele ki na nodra masu.

¹³Era tu na mataqali tamata era dau besetaka na rarama; Era sega ni kila na rarama ka ra levea na vanua e cila yani kina.

¹⁴Sa duri cake na daulaba ena kida ni mataka, Ka sou yani me labata na tamata dravudravua, Ka sa butako ena bogi.

¹⁵E waraka koto na lutu ni yakavi na tamata dauveidauci Ka vunia koto na matana me kakua ni dua e kilai koya.

¹⁶Era sa basu vale na daubutako ena bogi, Ia ena siga, era sa vuni ka levea na rarama.

¹⁷Era rerevaka na rarama ena siga, Ia na butobuto e sega sara ga na ka era rerevaka kina.

¹⁸Sa kuitaki laivi na tamata ca ena dobui, Ka sa lutuka koto na kena tiki ni qele na cudru ni Kalou; Ka sa mudu na nona la'ki cakacaka ena nona loganivaini.

¹⁹Me vaka na yali vakadua ni uca cevata mai na katakata kei na lauqa, Sa yali vakakina na tamata i valavala ca mai na nodra vanua na bula tiko.

²⁰Sa sega ni qai nanumi ira tale na marama tinadra; Sa kani ira na bacaniqele; ka mani rusa vakadua kina.

²¹Sa yaco na veika oqo baleta ni ra caka ca vei ira na yada, Ka sega ni yalololoma vei ira marama sega ni vakaluveni.

²²Ia na Kalou, ena nona kaukauwa sa yarataki ira laivi yani na tamata qaqa; E cakacaka na Kalou ka ra vakaleqai na tamata ca.

²³Na Kalou ena rawa ni vakalaivi koya me tiko vinaka mada ka bula sautu, Ia sa wanonova matua ga na veika era cakava.

²⁴Sa na dede vakalailai mada na nona rawa-ka tiko na tamata ca, Ia ena qai malai yani me vaka na co ca, Me vaka na vu ni sila sa tamusuki oti.

²⁵E dua beka ena cakitaka rawa na dina ni ka oqo? E dua li e rawa ni vakadinadinataka ni sega ni dina na noqu vosa?

Jope 25

¹A qai vosa o Vilitati, ka kaya,

²Sa kaukauwa na Kalou: Me rerevaki koya na tamata kecega; Sa raica matua o koya Me tiko sautu na nona matanitu vakalomalagi.

³E dua beka e rawa ni wiliki ira Na agilosi era dau qaravi koya? E dua beka na vanua e sega ni cila kina na rarama ni Kalou?

⁴E rawa beka ni dua e dodonu ka savasava ena mata ni Kalou?

⁵Ena rai ni Kalou, na vula mada ga e sega sara ga ni rarama, Se me ra savasava sara na veikalokalo.

⁶Sa na qai vakacava sara mada na bacaniqeile o ya, Na manumanu somidi sa vakatokai na tamata? A cava e betena na tamata ena mata ni Kalou?

Joje 26

Sauma o Joje: Na Cecere ni Kalou sa Dredre me Kilai

¹A qai sauma o Joje, ka kaya,

²Sa soli vakaevei na veivuke vua sa sega na nona kaukauwa! Sa vukei vakaevei na liga i koya sa malumalumu!

³Sa vakasalataki vakaevei o koya sa sega ni kila-ka, Ka solia vua na i vakasala vinaka!

⁴O cei li dou nanuma ni na via rogoca na nomudou vosa? O cei e uqeti kemudou mo dou vosa vakaoqo?

⁵Sa sautaninini na yalo ni mate Ena ruku ni wai kei vuravura.

⁶Sa tadola tu vua na Kalou na nodra vuravura na mate; Ka segai na i ubi me vakalatia na nona raica yani.

⁷Na Kalou sa tevuka yani na lomalagi mai na vualiku ki na vanua lala, Ka segai na ka sa vakarubeca tu kina na vuravura.

⁸Sa vakasinaita tu na veio na Kalou ena wai, Ka sa tarova tu na bibi ni wai me kakua ni vakacabotetaki ira na veio.

⁹Sa tabonaka na vula taucoko na Kalou ena daku ni dua na o.

¹⁰Sa wasea na rarama kei na butobuto Mai na dua na laini mokimokiti sa vola e dela ni wasawasa.

¹¹Ni sa vakarerei ira na duru era tabea cake tu na macawa na Kalou, Era sa qai sautaninini ena nodra rere.

¹²Sa vakamaravutaka na wasawasa na nona kaukauwa; Ia na nona liga maqosa, sa vakarusa kina na tevero ni wasawasa, o Rapa.

¹³Sa vakamakaretaka na macawa na nona cagi, Ia na ligana sa vakamatei kina na tevero ni wasawasa.

¹⁴Ia, na veika oqo era dusia wale sara ga na nona kaukauwa; Na nona vakasolokakanataki wale sara ga eda rogoca rawa. O cei e kila rawa na levu vakaidina ni nona kaukauwa na Kalou?

Joep 27

Maroroia o Joep na Nona Tamata Dina

¹A sa tomana o Joep na nona vosa, ka kaya,

²Me vaka ni sa bula na Kalou, O koya sa kauta laivi na noqu dodonu, O Koya sa Kaukauwa, Ka sa vakararawataka na yaloqu,

³Io, ena gauna taucoko au bula kina, Ka tiko e ucuqu na i cegu ni Kalou,

⁴Ena sega na ka ca me basika mai tebenigusuqu, Ka sega na vosa lasu ena cavuta na yamequ.

⁵Au na sega ni tukuna ni dou sa dodonu; Ka'u na tusanaka tikoga ni'u sega ni cala Me yacova na noqu mate.

⁶Ena sega ni mudu na noqu tukuna voli ni'u sa yalododonu; Ka sa galala kina na yaloqu.

⁷Me ra totogitaki me vakataki ira na tamata ca ka dukadukali O ira kece era sa vorati au, ka'u sa veivala vata.

⁸Era sa vakanuinui beka ki na cava O ira na tamata sa lecava na Kalou Ena gauna sa kauta laivi kina na Kalou Na nodra bula?

⁹Ena rogoca li na Kalou na nodra tagi Ni sa yacovi ira mai na leqa?

¹⁰Era na kunea li na marau vei Koya sa Kaukauwa? Era na masuta li na Kalou ena veigauna kece?

¹¹Me'u vakavulici kemudou mada ena kena vakaitamera na kaukauwa ni Kalou, Ka vakamacalataka na veika sa nakita tu na Kalou Cecere.

¹²Ia na veika oqo dou sa sarava oti. A cava tale na vuna Me qai ia kina na i vakamacala vakaoqo Ni sa sega ni yaga?

¹³Sa vakaoqo na nona sala na Kalou Cecere Ni sa togotaki ira na tamata i tovo vakasisila ka i vakarau kaukauwa.

¹⁴Era na lewe vuqa beka na luvedra, Ia era na mate kecega ena i valu; Ka na sega ni veirauti na kedra kakana o ira na luvedra.

¹⁵O ira era bula mai na i valu ena qai vakamatei ira na mate lelevu, Ka na sega ni vakalolokutaka na nodra mate o ira na nodra yada.

¹⁶E dina ga ni na levu cake na siliva era kumuna na tamata ca Ka vaka na i binibini qele na levu ni nodra i sulu,

¹⁷Ia na veika era sa binia ena vakaisulu kina na yalododonu, Ka vota na siliva o ira sa sega ni cala.

¹⁸Era sa tara na tamata ca Na nodra i tikotiko me vaka Na vale ni viritalawalawa, Se vaka na nona bure na bobula Sa lesi me yadrava na i teitei.

¹⁹Era sa davo sobu Ena dela ni nodra vutuniyau, Ia ni ra yadra cake, Sa yali na nodra i yau kece sara.

²⁰Sa tarai ira na rere levu me vaka na waluvu; Ka liwavi ira tani na cagi ni bogi;

²¹Na cagi tokalau ena laveti ira cake, Ka ra na lako tani sara; Sa taviraki ira mai na nodra i tikotiko;

²²Ena liwavi ira yani vakaukauwa ka sega ni loloma Ni ra tovolea ena nodra i gu me ra dro.

²³Sa vakacevaruru na cagi ni ra sa dro, Ka vakarerei ira na kena kaukauwa ni veivakarusai.

Joep 28

Sa Vakacaucautaki na Vuku

¹Era tu na qara vatu me keli kina na siliva, Ka ra tu na vanua ni vakasavasavataki koula.

²Era kelia na tamata na kaukamea mai na loma ni qele, Ka ra vakawaicalataka na vatu me rawa kina na kopa.

³Era vakasaqaqara na tamata ena vanua butobuto sara, Era vakasaqaqara ena boto ni vuravura, Ka vakelia mai na veivatu ena vanua butobuto.

⁴Era kelia na tamata na qara ni vatu talei, Ena vanua yawa sara mai na vanua tikori, Se sa bau butuka na yava ni tamata. Era la'ki cakacaka tu e kea ka ra galili, Ka kube dali voli e loma ni qara.

⁵E tubu cake na kakana mai na qele, Ia ena loma ni qele vata ga oqori Sa kabasu ka vurumemea kina na ka kecega.

⁶Na veivatu e loma ni vuravura e tu kina na safaia, Ka tu na koula ena kuvu ni qele.

⁷E sega na manulevu e sa bau raica na sala ki na qara, Ka sega na ikeli e sa bau vuka-baleta.

⁸E sega na laione se na manumanu rerevaki tale eso Me bau lakova na veigaunisala lala oqo.

⁹Era sa kelia na tamata na veivatu kaukauwa sara, Ka caturaka na yavu ni veiulunivanua.

¹⁰Ni ra sa kelikeli e loma ni veivatu, Era sa kunea na veivatu talei.

¹¹Era kelikeli yani ki na i vurevure ni veiuciwai Ka ra kauta mai ki na rarama na veika vuni.

¹²-Ia e tiko beka e vei na i takataka ni vuku? E vei na vanua e rawa ni da vuli kina me da kila?

¹³-E sega ni kune rawa vei ira na tamata vuku; E sega sara ni dua e kila dina na kena talei

¹⁴E rau kaya mai na wasa liwa titobu kei na wasawasa Ni sega ni kunei mai kina na vuku.

¹⁵E sega ni voli rawa na vuku ena koula se na siliva.

¹⁶Na koula dina duadua kei na i ukuuku vatu talei E rau sega ni yacova na i sau me voli kina na vuku.

¹⁷E talei cake na vuku mai na koula Ka talei cake mai na i tutu ni senikau koula kei na iloilo.

¹⁸E talei cake sara na vuku mai na lase damudamu, Se na karisitala, se na rupi.

¹⁹E ka wale sara na talei ni topasa ni Eciopea ka, Ka wale na koula dina mai na talei ni vuku.

²⁰E taka beka mai vei na vuku? E vei beka e rawa ni da vuli kina me da yalomatua?

²¹E sega na ka buli ka cegu me bau raica rawa na vuku, Ka sega talega na manumanu vuka e bau raica rawa.

²²O Mate talega kei Rusa e rau vakadinadinataka Ni rau sa rogoca wale tu ga na kena i rogorogo.

²³-Na Kalou duadua ga sa kila na kena gaunisala, Kei na vanua sa tiko kina na vuku.

²⁴Baleta ni o koya ga e raica rawa na i yalayala ni vuravura, Ka raica na veika kecega ena ruku i lomalagi.

²⁵Ni sa solia na Kalou vua na cagi na nona kaukauwa Ena gauna e a solia kina na Kalou ki na cagi na kaukauwa, Ka sa vakarautaka na levu ni wasawasa;

²⁶Ena gauna sa lewa kina o koya na vanua me tauca na uca Kei na sala me muria na o loaloa ni kurukuru,

²⁷-sai koya ga oqori na gauna sa kunea kina na vuku Ka vakatovolea na kena talei, Sa vakadeitaka sara ka solia kina na nona veivakadonui.

²⁸-A qai kaya na Kalou vei ira na tamata, Mo ni rerevaka na Kalou kevaka o ni vinakata na yalomatua. Mo ni gole tani mai na ca kevaka o ni vinakata na kila-ka.

Joep 29

Otioti ni Vosa i Jope

- ¹A qai tekivu vosa tale o Jope ka kaya,
- ²Isa! Au diva mada ga na noqu bula me vaka tale Na kena ena gauna a vakatawai au tiko kina na Kalou.
- ³Ena gauna o ya, a sa dau tiko voli ga kei au o koya, Ka vakararamataki au ni'u a dau lakova na butobuto.
- ⁴Oqori na gauna au a vutuniyau tu kina, Ka maroroya vinaka na noqu vale na nona veitokani na Kalou.
- ⁵A sa tiko kina kei au na Kalou Kaukauwa, Ka ra sa viribaiti au o ira na luvequ.
- ⁶Era sa solia vakalevu na sucu na noqu qele ni bulumakau kei na me, Ka tubu bulabula na noqu veiolive ena qele veivatu.
- ⁷Ena veigauna era dau bose kina na kena turaga ena koro, Ka la'ki dabe maliwai ira,
- ⁸Ena gauna ga era a qai raici au kina na cauravou, Era a vakatikitiki tani sara, Ka ra tucake na kena turaga me i vakaraitaki ni nodra dokai au.
- ⁹Era a muduka na nodra veivosaki na turaga ni vanua.
- ¹⁰O ira sara mada ga na vakaitavi lelevu era a tiko lo.
- ¹¹O ira kecega era a sa bau raici au se rogoa na kequ i rogorogo Era a vosa vakavinakataka ga na veika au a sa dau cakava oti e liu.
- ¹²Ni ra tagi mai na dravudravua, au a dau vukei ira; Ka'u vukei ira na luveniyali ka sega tu na vanua me ra vakanamata kina.
- ¹³Era vakacaucautaki au na tamata ka vakaleqai sara vakaca, Ka'u a vukei ira na yada me ra tiko vakacegu ka marau.
- ¹⁴Au dau cakacaka vakadodonu sara ka sega ni veitotaki.
- ¹⁵Au dau vukei ira na mata boko kei na lokiloki.

¹⁶Au a vaka e dua na tama ni gone vei ira na dravudravua, Ka'u dau vukea na vulagi kevaka sa dua na nona leqa.

¹⁷Au a vakarusa na nodra kaukauwa na tamata dauveivakararawataki Ka vukei ira cake era vakararawataki.

¹⁸Au a namaka ena veigauna kece me'u tamata bula balavu, Ka me'u qai mate ena vakacegu ena noqu vale sara ga.

¹⁹Au a vaka na vunikau sa dautiko ga na wai ena wakana, Ka sa vakasuasuataki vinaka na tabana ena tegu.

²⁰Era a vakalevulevui au tu ga na tamata, Ka sega sara ga ni bau malumalumu na noqu kaukauwa.

²¹Ni'u dau veivakasalataki, era a dau vagagalu sara ga Ka ra vakarorogo vakavinaka na tamata ki na ka au tukuna;

²²Ka sega tale ni ra qai dau tukuna e dua na ka ni sa oti na noqu vosa. A lutu vinaka sara ki lomadra na noqu vosa Me vaka na lulutu ni mata ni uca ki na qele;

²³Sa ka levu dina na nodra dau taleitaka na vakarorogo, Ka vaka sara ga na nodra dau taleitaka na dauteitei Na tau ni uca ena vula i tubutubu.

²⁴E vaka ga era sega ni vakabauta rawa na noqu dau matadredredre vei ira; Ia na nodra mata rarawa e sega sara ni dau vakayalolailaitaki au.

²⁵Au a veiliutaki ka vakatau lewa; Au liutaki ira me vaka na nona liutaki ira na nona mataivalu e dua na tui, Ka vakacegui ira ni ra sa yalo lailai mai.

Jope 30

¹Ia ena gauna oqo, era sa vakalialiai au O ira na tamata ka ra gone sobu sara mai vei au! O ira na tamadra e sega sara tu mada ga na betedra Ka sega sara ni rawa vei au me'u vakadonuya Me ra vukei ira na noqu koli ena vakatawa sipi.

²Oqo na i lala tamata vakasavuliga ka vucesa, Ka rui tawa yaga me ra cakacaka vei au.

- ³Sa rui levu na nodra dravudravua kei na viakana Ka rawa me ra barilaka na wakanikau ena veivanua lala mai veikau.
- ⁴Era vakacavuta ka kania na veika era tubu vakaveitalia tu ga e loma ni veikau, Ka ra bau kania talega na waka ni junipa!
- ⁵Na tamata kecega e dau vakasavi ira ka qolouvaki ira, Me vaka na noda dau qolouvaka e dua na daubutako.
- ⁶Sa nodra i tikotiko ga na veiqara vatu, Era keli ena yasa ni veibari ni vatu.
- ⁷Era qolou mai loma ni veikau loa me vaka e tagi na manumanu kila, Ka ra sorosoroni ena veiruku ni kau.
- ⁸Na i lala tamata tawa yaga ka sega na ka era rawata!
- ⁹Ia oqo era sa mai veiwalitaki au; Au sa sega ni dua na ka, ka'u sa nodra ka wale ga ni veiwali.
- ¹⁰Era cakava vei au na i tovo vakasisila; Ka ra nanuma ni ra vinaka cake mai vei au, Ka ra kakasivi ni ra raica na mataqu.
- ¹¹Era sa saumaki lesu ka saqati au ena kaukauwa taucoko ni nodra cudru, Baleta ni ra sa raica ni sa vakamalumalumutaki au vakaca sara ga na Kalou.
- ¹²Era cavutu mai yasaqu i matau na i lala dauvakacaca oqo; Era vakasavi au; Ka ra vakarautaka na i otioti ni nodra samuti au.
- ¹³Era sogota na noqu sala ni dro ka ra tovolea me ra vakarusai au vakadua; Ka sega sara ni dua e bau tarovi ira.
- ¹⁴Era curuma mai na veivanua galala ena noqu bai ni valu, Ia ni sa kasura na bai, era qai tabili kece mai vei au.
- ¹⁵Sa qai bikai au e dua na rere levu ka cagina na noqu dokai Me vaka na ka sa liwava yani na cagi; Ka cagina laivi na noqu vutuniyau Me vaka e dua na o.
- ¹⁶Ia oqo au sa vakarau mate Ka'u sa sega ni vakacegui ena noqu rarawa.
- ¹⁷Sa mosi kece na suiqu ena bogi, Ka'u sega ni vakacegu rawa ena mosi.

- ¹⁸Sa taura vakaukauwa na noqu i sulu na mosi oqo; Ka muloraki au me vaka e muloraki na domo ni noqu kote.
- ¹⁹Sa viritaki au na Kalou ki na veilolobo; Ka sega sara na keirau duidui kei na soso ni lolobo.
- ²⁰Au kaci yani vei kemuni na Kalou, O ni qai sega ni rogo mai; Ia ni'u masu, o ni sega sara ga ni maleleta.
- ²¹O ni vakararawataki au; Ka vakacacani au ena nomuni kaukauwa taucoko.
- ²²O ni sa laiva na cagi me vukataki au tani; O ni kolotaki au vaka ka vaka ni sa liwa tiko na cagilaba.
- ²³Au kila tu ni o ni sa kauti au tiko ki na noqu mate, Ki na i tinitini sa vakarautaki tu me nona na tamata yadua.
- ²⁴A cava o ni valuta tiko kina e dua na tamata sa vakacacani tu Ka sega na ka e cakava rawa, Ka vakavo ga me vakamamasu me bau lomani?
- ²⁵E sega li ni'u a bau tagi vata kei ira na leqa Ka rarawa ena vukudra era viakana ka vakaloloma tu?
- ²⁶Au a nuitaka tu me yaco mai na marau kei na rarama, Ia sa qai kena i sosomi ga mai na leqa kei na butobuto.
- ²⁷Au sa veilecayaki ga ena lomaocaoca kei na mosi; Ka sega sara na ka tani sa tu mai liu, na rarawa duadua ga.
- ²⁸Au sa lako ena loma ni butobuto ka sega kina na veivakacegui; Au tucake e matanalevu ka cikeva na veivuke.
- ²⁹Sa rarawa ka galili na rorogo ni domoqu Me vaka na tagi ni dua na jekeli se dua na ositeriji.
- ³⁰Sa vuki na i rairai ni kuliq me loaloa; Ka sa curumi au vakaukauwa na katakata ni tauvi mate.
- ³¹Ena vanua au a dau rogoca kina na domo ni vakatagi marautaki, Sa yaco tiko kina ena gauna oqo na vakaloloku kei na tagi.

Johe 31

- ¹Au a sa cakava oti na noqu vosa ni yalayala Ni'u na sega ni garova e dua na goneyalewa ni'u raica.
- ²A cava beka e dau cakava na Kalou Kaukauwa vei keda na tamata? E dau sauma beka vakacava o koya na cakacaka ni tamata?
- ³Sa dau vakauta mai o koya na rusa kei na veivakacacani Vei ira era caka ca.
- ⁴Sa kila na Kalou na veika kecega au cakava; Na i cavucavu yadua ni yavaqu sa raica vinaka o koya.
- ⁵Au bubuluitaka ni'u sa sega mada ni bau cakava e dua na ka ca, Ka'u sega mada ni sa bau tovolea me'u vakacalai ira na tani.
- ⁶Me qai vakarautaki au mada na Kalou Ena dua na i vakarau bibi e dodonu vinaka tu, Me qai raica rawa kina ni sega sara ga na noqu cala.
- ⁷Kevaka au sa gole tani mai na sala dodonu, Se vakalaivi au me'u malele yani ki na ca, Se kevaka sa mani vakadukadukalitaka na ligaqu na i valavala ca,
- ⁸Ia me qai kena i sau me vakalaivi na vua ni noqu i teitei me vakarusai, Se me ra vakalaivi ga na tani me ra kania na kakana au tea.
- ⁹Kevaka au sa maleleta na wati na wekaqu, Ka'u sa la'ki wawa vuni voleka koto e mata ni katuba ni nona vale,
- ¹⁰Ia me qai vakalaivi sara na watiqu Me la'ki vakasaqa kena kakana e dua na tagane tani Ka mani moce sara ena i mocemoce ni tagane tani.
- ¹¹Sa ka vakasisila dina sara na i valavala ca vakaoqo Ka kena i totogi ga na mate.
- ¹²Na mate oqo e vaka sara ga na veivakarusai ni bukawaqa mai eli, Ka me qai rusa kece sara kina na noqu i yau.
- ¹³Ni vosa vakatukutukutaki au e dua na noqu tamata dauveiqaravi, Au na vakarogoca mada na nona vakatukutuku Ka'u na cakava vakadodonu sara na kena i wali.

¹⁴Ke'u sega ni cakava na ka oqo, Au na qai douvaka rawa vakacava Me'u veiqaravi kei na Kalou? A cava tale me'u na qai kaya rawa Ni sa mai vakatau lewa vei au o koya?

¹⁵Na Kalou vata ga ka buli au, Sa bulia talega na noqu tamata dauveiqaravi.

¹⁶-E sega vakadua ni'u sa bau besetaka Na vukei ira na dravudravua, Ka sega vakadua talega ni'u sa bau vakalaivi ira na yada Me ra tu ga ena dela ni nuiqawaqawa,

¹⁷Se me'u sa bau kana mada Ka laivi ira na luveniyali me ra viakana tu ga.

¹⁸Ena noqu bula taucoko, Au dau maroroi ira vakavinaka sara ga na vaka tu oqo.

¹⁹Ni'u raica e dua ni vakaloloma tu, ni rui dravudravua Ka sega ni rawa ni volia na nona i sulu,

²⁰Au na solia sara ga vua na i sulu sipi Ka tali mai na vutidra na noqu qele ni sipi. Ena qai vakacautaki au o koya Mai na lomana taucoko sara ga.

²¹Kevaka au vakaisina e dua na luveniyali Baleta ni'u kila ni na sega ni kilai,

²²Ia me qai ramusu ruarua sara mada ga na ligaqu; Me rau basuraki tani sara ga mai na vatuvatu ni tabaqu.

²³Sa sega sara ni'u veivakaisini vakaoqo Baleta ni'u rerevaka na i totogi ni Kalou.

²⁴-Au sega ni vakararavi ki na i yau,

²⁵Se me'u sakitaka na noqu vutuniyau.

²⁶Au sega vakadua ni sa bau masuta na matanisiga ni serau vinaka tu, Se na vula ni vakaciriloloma tu mai na kena i rairai.

²⁷E sega vakadua ni'u sa bau temaki me'u cakava na ka oqo.

²⁸Na i valavala ca vakaoqo sa cakitaki kina na Kalou Kaukauwa.

²⁹Au sega ni marautaka me ra vakararawataki na noqu meca, Se me'u vakavinavinaka ni ra sota kei na rusa,

- ³⁰Ka sega talega ni sa bau masulaka me ra mate Ka ni'u sai valavala ca kina.
- ³¹Era kila kecega na noqu tamata cakacaka Ni'u dau kidavaki ira na vulagi ena noqu vale.
- ³²Au kidavaki ira na dauveilakoyaki me ra curu mai ki na noqu vale, Ka'u sega vakadua ni vakalaiva me ra moce tu ga e gaunisala.
- ³³Eso na tamata era dau tovolea me ra vunia na nodra i valavala ca, Ia oi au, au sega sara ga ni bau vunia na noqu.
- ³⁴Au sega sara ni bau rerevaka na ka era tukuna na tamata; Au sega vakadua ni bau tiko lo se me'u sa tiko vakadua ga e loma ni vale Ni'u rerevaka na nodra kakase ni veivakacacani.
- ³⁵Sa sega beka ni dua ena bau vakarorogo ki na ka au tukuna tiko? Au sa bubuluitaka ni vosa yadua oqo e dina sara ga. Laiva vua na Kalou Kaukauwa me sauma mai na noqu vosa. Ke volai mada ga na ka sa beitaki au kina na tamata keirau veisaqasaqa tiko, Me rawa kina ni matata tu vakaivola vei au,
- ³⁶Au na dokadokai au sara ga Ka'u na mai vakarubeca voli ga e domoqu na i vola, Ka'u na dau dulaka cake vei ira na tamata kecega me ra raica.
- ³⁷Au na tusanaka vua na Kalou na veika kece sara au a sa vakayacora oti, Ka'u na sega ni lolou se madua ni'u sa tu e matana.
- ³⁸Kevaka au a butakoca na vanua au teitei tiko kina Ka kovea mai vei ira na kena i taukei dina —
- ³⁹Kevaka au kania na ka e tei ena qele oqori ka'u sega ni sauma, Ka biuti ira na dauteitei era a tea me ra viakana tu ga,
- ⁴⁰Ia, me qai kakua sara mada ni bula na witi kei na barile ena vanua oqori Ka me qai bula ga kina na co kei na kau vakavotona me kena i sosomi. Sa yala eke na vosa i Jope.

Jope 32

Na Vosa i Ilaiu (32.1—37.24)

¹E ratou a qai muduka o Ilivasi, o Vilitati kei Sofa na nodratou a tovolea tiko me ratou sauma na vosa i Jope baleta ni sa dei vakavinaka sara tu ga e lomana ni sega dina ga na nona cala.

²A mani sega ni tarova rawa na nona cudru e dua na tamata na yacana o Ilaiu, baleta ni vakamacala i Jope sa vakadonui koya tikoga kina vakai koya, ka bilitaka tiko ni cala na Kalou. O Ilaiu e luve i Parakeli, e dua na kawa i Pusa, ena mataqali i Rama.

³A cudruvi iratou talega na lewe tolu na i tokani i Jope o Ilaiu baleta ni ratou a sega ni bau kunea rawa e dua na sala me ratou sauma kina na vosa i Jope, ka sa mani rairai kina ni vaka e cala dina tiko na Kalou.

⁴Me vaka ni gone duadua o Ilaiu vei iratou oqo, sai koya a mani wawa tikoga kina o koya ka yacova sara ni sa oti na nodratou vosa na kena vo.

⁵Ia ni kila o koya ni ratou a sega ni sauma rawa na lewe tolu oqo na vosa i Jope, a qai cudru,

⁶ka tekivu sara me sa vosa: Oi au, au gone, ia o kemudou o dou qase, Ena ka oqo au a mani rere tiko kina ni tukuna na noqu nanuma.

⁷Au a kaya lo tiko e lomaqu ni dodonu ga mo dou vosa o kemudou, Ka dodonu talega vei kemudou na qase mo dou veisolitaka na nomudou vuku.

⁸Ia na yalo ga ni Kalou Kaukauwa Sa i koya ka mai curumi ira na tamata ka soli vuku vei ira.

⁹Na qase cake tiko ni tamata e sega ni soli vuku vei ira na tamata, Se me vukei ira me ra kila na ka e dodonu.

¹⁰Sa i koya au sa vinakata kina mo dou vakarorogo mada vei au; Ka me'u tukuna sara oqo vei kemudou na noqu nanuma.

¹¹Au a vakarorogo vakavinaka sara tikoga ena gauna dou a vosa tiko kina, Ka'u a mani wawa voli ga ni dou a sa vakasaqara tiko Eso na vakasama vuku mo dou tukuna.

¹²Au a vakatudaliga vakavinaka sara tikoga Ka'u rogoca ni dou sa vakadrukai; O dou a sega ni vakacala rawa na ka sa kaya o Jope.

¹³Dou sa kila rawa vakacava ni dou sa kunea na yalomatua? Na Kalou sara ga e dodonu me sauma na vosa i Jope, Baleta ni dou a sega ni rawata o kemudou.

¹⁴E a vosa tiko vei kemudou o Jope, Ka sega ni a vosa tiko vei au, Ia oi au mada ga, Au na sega sara ga ni bau sauma na nona vosa Ena kena i sausaumi o dou cakava o kemudou.

¹⁵Sa maca koso na vosa vei iratou oqo, Jope; Sa sega na ka me ratou sauma kina na nomu vosa.

¹⁶Me'u sa wawa voli mada ga, Ni ratou sa vagagalu tu o iratou? E ratou sa tucake tu ga oqori Ka sa sega tale na ka me ratou tukuna.

¹⁷Au sa na sega ni wawa, Au sa na sauma sara ga oqo na nomu vosa, Ka me'u tukuna sara vei iko na ka au nanuma.

¹⁸Sa bau dredre sara ga na noqu wawa tiko me'u qai vosa. Au sa sega ni tarova rawa na gu cake mai ni vosa.

¹⁹Ke sa sega na noqu gauna ni vosa, Au na kacabote me vaka na bolaniwaini Sa sinai tu ena waini vou.

²⁰Au sa sega ni vosota rawa. Au sa na vosa sara ga.

²¹Au na sega ni tovaka e dua ena veileti oqo; Ka'u na sega ni cavilaka e dua.

²²Au sega ni kila na veicavilaki, Ia ke'u kila, ena totolo sara ga ni kuitataki au na Kalou.

Jope 33

¹Ia oqo, Jope, mo vakarogoca vakavinaka sara na ka kece au na tukuna.

²Au sa na tukuna yani na ka sara ga ka tiko ena noqu vakasama.

³Na noqu vosa taucoko sara ga e dina, Ka dina sara talega na ka au kainaka tiko.

- ⁴E a buli au na yalo ni Kalou ka solia vei au na bula.
- ⁵Mo sauma mai na noqu vosa, Kevaka o rawata. Vakaraudaka na nomu i le.
- ⁶O iko vata kei au, Jope, E daru tautauvata sara ga ena mata ni Kalou, E daru a buli ruarua ga mai na qele.
- ⁷Sa sega kina na nomu ulubale mo rerevaki au kina; Ka'u na sega ni vakamalumalumutaki iko.
- ⁸Oqo na veika au a rogoa ni o kainaka:
- ⁹Au sega ni cala. E sega ni dua na ka au a cakava e cala. Au dodonu tu, ka'u galala mai na i valavala ca.
- ¹⁰Na Kalou ga e kila na i ulubale ni nona mokuti au Ka cakava vei au na i vakarau ni veimecaki.
- ¹¹-E vesuka na yavaqu o koya ena sinucodo; Ka vakaraica vakavinaka na noqu veitosoyaki kecega.
- ¹²Ia me'u tukuna sara vei iko, Jope, Ni o iko o cala. E uasivi cake na Kalou mai na tamata kecega.
- ¹³A cava na vu ni nomu beitaka na Kalou Ni sega ni dau sauma mai na nona vakatukutuku yani Vua e dua na tamata?
- ¹⁴E dina ga ni vuqa tu na sala ni nona dau vosa na Kalou, Ia e sega ga ni dua e dau vakarorogo ki na ka e kainaka.
- ¹⁵-E dau vosa mai na Kalou ena tadra kei na raivotu Ka dau basika mai ni ra sa moce tu na tamata ena bogi.
- ¹⁶Na cakacaka ga ni Kalou era vakarorogo rawa kina na tamata Ki na ka e tukuna, Ka ra sa rerevaka na nona veivakaroti.
- ¹⁷Sa vosa na Kalou me ra muduka kina na tamata Na nodra vakayacora tiko na i valavala ca Ka me muduka talega na nodra dokadokai ira cake tiko.
- ¹⁸Ena sega sara ni vakalaiva na Kalou me ra vakarusai; Ka viribaiti ira mai na veimate.

- ¹⁹E vakadodonutaka e dua na tamata na Kalou Ena nona vakatauva vua na mate Ka vakamosia kecega na yagona.
- ²⁰Sa qai yali na nona garova na kakana na tamata tauvi mate, Ia na kakana vinaka duadua sara mada ga e rairai vakasisila vua.
- ²¹Sa qai lila sobu mai na yagona Ka sa rawa mo raica kecega na nona sui;
- ²²sa vakarau lako tiko na tamata oqo Ki na nodra vuravura na mate.
- ²³De dua ena qai mai vukei koya e dua na agilosi E dua vei ira na udolu vakaudolu na agilosi ni Kalou, Era dau mai vakadreta vei ira na tamata na nodra i tavi.
- ²⁴Ena nona loloma, sa qai kaya na agilosi, Sereki koya! Me kakua ni lako sobu o koya Ki na nodra vuravura na mate. Oqo na i sau me sereki kina o koya.
- ²⁵Ena rairai bulabula tale o koya Ka kaukauwa vinaka na yagona.
- ²⁶Ni masu, ena qai sauma mai na Kalou; Ena qai masuta na Kalou ena yalo mamarau; Ka na qai vakadodonutaka tale na Kalou na veika Me daumaka kina o koya.
- ²⁷Ena qai tukuna o koya ena matanalevu, Au sai valavala ca. Au a sega ni bau caka dodonu, Ia sa vakavotaka tikoga na Kalou na noqu bula.
- ²⁸Sa tarova o koya Na noqu lako ki na nodra vuravura na mate, Ka'u sa bula tikoga ena gauna oqo.
- ²⁹Na veika kece oqo e dau cakava tu ga na Kalou ena veigauna;
- ³⁰sa taqomaka o koya na bula ni dua na tamata, Ka solia vua na bula mamarau.
- ³¹Ia oqo, Jope, mo vakarorogo mada ki na ka au tukuna tiko; Mo vagagalu tiko mada ga ka laivi au me'u vosa.
- ³²Kevaka e dua na ka o via tukuna, Ia mo tukuna sara mai oqo me'u rogoca; Ena ka ni marau me'u vakadinadina ni o dodonu tiko.

³³Kevaka e sega, ia mo vagagalu mada ka vakarorogo vei au, Me'u na vakavulica vei iko na ka mo cakava mo na qai vuku rawa kina.

Joep 34

Vakatusa na Dodonu ni Kalou o Ilaiu

¹A qai sauma tale o Ilaiu, ka kaya

²O kemudou oqo dou sa bau vuku sara ga, Dou sa matai dina; Ia dou bau vakarorogo mada ki na ka au tukuna tiko.

³E rawa ni dou tukuna ni kana vinaka e dua na kakana ni dou tovolea; Ia na cava ga o dou sega kina ni tukuna rawa Na veivosa vuku ni dou sa rogoca?

⁴Na lewai ni veileti oqo e sa vakatau sara ga vei kedatou.

⁵Sa suguta tiko o Joep ni dodonu tu, Ka besetaka tiko na Kalou ni vakatauca vua na lewa dodonu.

⁶Sa taroga o Joep, E rawa vakacava me'u lasutaka ni'u cala? Na noqu vakamavoataki au, au sa na mate kina, Ia au sega sara ga ni bau i valavala ca.

⁷O dou sa bau raica oti mada e dua e tautauvata kei na tamata oqo o Joep? E sega sara ga ni bau vakaraitaka o koya na rokovi ni Kalou.

⁸Sa vinakata o koya na salavata kei ira na tamata ca Ka dau veigadeyaki vata talega kei ira na tamata i valavala ca.

⁹E kaya o koya ni sega na ka vinaka e rawa mai na via Muria na loma ni Kalou.

¹⁰O kemudou na tamata yalomatua. Ia, dou vakarorogo mada vei au. Ena cakava beka na ka ca na Kalou Kaukauwa?

¹¹-E dau sauma o koya na ka era cakava na tamata Ka cakava vei ira na ka sara ga e ganita me caka vei ira.

¹²Sa sega sara ni dau caka ca na Kalou Kaukauwa; Sa sega talega ni dau cakava vua e dua na tamata na ka e sega ni dodonu.

¹³Sa rawata beka na nona kaukauwa na Kalou mai vua e dua na tani? E dua beka na tani e solia me liutaka na vuravura na Kalou?

¹⁴Kevaka e vakasuka lesu tale na Kalou na i cegu ni bula,

¹⁵Era na mate na tamata kecega era bula tiko Ka ra vuki tale me kuvu ni qele.

¹⁶Kevaka o dou yalomatua, ia dou vakarorogo vei au.

¹⁷O dou nanuma beka ni besetaka na lewa dodonu o koya na Kalou kaukauwa? O dou sa vakacalai koya tiko beka na Kalou yalo savasava?

¹⁸Na Kalou ga e vakacalai ira na tui kei ira na turaga, Ena gauna sa sega kina na betedra se ni ra sa tamata ca.

¹⁹Sa bulia na tamata kecega na Kalou; Sa sega ni tovata kei ira na turaga, Se me tovaki ira na vutuniyau ka sega o ira na dravudravua.

²⁰E rawa ni mate vakasauri tu ga ena bogi e dua na tamata. Sa samuti ira na tamata na Kalou me ra rusa; Ka vakaweleweletaka tu ga na vakamatei ira na tamata qaqa.

²¹Sa vakaraica vakavinaka sara ga o koya Na nodra cavu i kalawa yadua na tamata.

²²Sa sega na butobuto e butobuto vinaka sara Me rawa ni vuni kina mai vua na Kalou e dua na tamata.

²³Sa sega ni kena dodonu me dau lokuca na Kalou Na gauna ni nodra lako yani vua na tamata Me la'ki vakatau lewa vei ira.

²⁴E sega talega ni kena dodonu me cakava o koya E dua na veivaqaqai me ra vakasivoi kina na i liuliu Ka ra vakaisosomitaki vou tale.

²⁵Me vaka ni sa kila tu o koya na ka era cakava, Sa vakasivoi ira ga ka vakarusai ira ena bogi.

²⁶Sa kuitaki ira na tamata ca o koya ena vanua sara ga Me ra raica kina na tamata kecega,

²⁷me baleta ni ra a sa muduka na nodra muri koya Ka ra buturaka na nona i vakaro kecega.

²⁸Era vakasaurarataki ira na dravudravua Me ra qai tagi qoqolou yani kina vua na Kalou, Ka sa mani rogoca sara o koya na nodra kaci ni veivuke.

²⁹Kevaka e lewa na Kalou me sa laivi ira tu mada ga, Ena sega ni vakalewai koya rawa kina e dua na tamata. Kevaka e tabonaka tani na matana o koya, Era na vakaloloma sara ga na tamata.

³⁰Sa na sega na ka era cakava rawa na veimatanitu Me tarova na nodra lewai ira na tui dauveivakasaurarataki.

³¹I Jope, o sa vakatusa oti beka vua na Kalou na nomu i valavala ca, Ka o sa yalataka oti tale beka ga Ni o sa na sega ni valavala ca tale?

³²O a sa kerea oti beka vua na Kalou Me vakaraitaka vei iko na nomu cala, Ka o a sa vakadonuya tale beka ga Ni o sa na muduka na cakava na ka ca?

³³Me vaka ni o besetaka na ka sa cakava na Kalou, O na rawa beka ni nuitaka Ni na cakava o koya na ka o vinakata? Sa nomu na lewa, ka sega ni noqu; Ia tukuna mai oqo vei keitou na ka o nanuma.

³⁴Na tamata yalomatua ena duavata sara ga kei au; Na tamata vuku talega e rogoca na noqu vosa ena tukuna,

³⁵Ni o Jope sa vosa tiko mai ena nona lecaika, Ka sega sara ga na ka e tukuna e bau dua na kena i balebale.

³⁶Ni o vakananuma na veika kece e tukuna o Jope, O na kunea rawa ni vaka na vosa ni dua na tamata ca na nona vosa.

³⁷Sa besetaka o koya ni muduka na nona i valavala ca; Ia ena matadatou kece sara ga, Sa qai vosacataka ka rulaka tiko na Kalou.

Joep 35

¹A kuria tale o Ilaiu, ka kaya,

²E sega ni dodonu vei iko, Joep, mo kaya Ni o sega ni cala ena mata ni Kalou,

³Se mo tarogi koya, ka kaya, E lauti kemuni vakacava na noqu i valavala ca? E sega ni vinaka vei au ke'u sega ni cakava na i valavala ca.

⁴Au sa na sauma vei iko kei iratou talega na nomu i tokani na nomu vosa.

⁵Rai cake mada ki macawa! Raica na kedra yawa ki cake na veio!

⁶-Kevaka o sai valavala ca, Na ka oqori ena sega ni ca vua na Kalou. Kevaka sa vuqa na ca o cakava, Ena nona beka o koya na kena ca?

⁷O vukea tiko beka na Kalou ena nomu sa rui yalododonu? E sega sara ga na ka e vinakata mai vei iko o koya.

⁸Na nomu i valavala ca ena vakararawataki ira na kai nomu, Ia na nomu caka vinaka ena vukei ira.

⁹Era vutugu na tamata ni ra sa vakasaurarataki; Era tagi me bau dua e vukei ira.

¹⁰Ia era sega ga ni bau gole vua na Kalou, na nodra Dauveibuli, O koya ka dau soli kaukauwa vei ira Ena gauna voravora duadua ni nodra vakaleqai.

¹¹Era sega ni gole vua na Kalou, Ka vakavukui keda, Me da vuku cake mai vei ira na manumanu yava i va Kei na manumanu vuka.

¹²Era tagi veivuke, ia e sega ni bau sauma mai na Kalou, Baleta ni ra tamata ca ka dokadoka.

¹³Sa sega na betena vei ira me ra tagi qoqolou; Sa sega ni raici ira se rogoci ira o koya na Kalou Kaukauwa.

¹⁴I Jope, o kainaka o iko ni o sega ni raica rawa na Kalou, Ia mo waraka mada vakamalua na ka e baleti iko Sa koto sara ga oqo e matana.

¹⁵O tukuna o iko ni sega ni dau veitotogitaki na Kalou, Ka sega ni dau via kila na vakayacori ni valavala ca.

¹⁶E sega na betena mo tosoya tikoga na nomu vosa; Sa makare vinaka sara tu ga Ni o sega ni kila na ka o kainaka tiko.

Jope 36

Laveta na Vinaka ni Kalou o Ilaiu

¹A kaya tale o Ilaiu;

²Mo vosota mada ka rogoci au, Au na qai vakaraitaka vei iko, Ni sa tiko vei au e dua na ka Me'u tukuna ena vuku i Jiova.

³Au na kauta mai vakayawa na noqu kila-ka, Ka dusimaka na caka dodonu i koya ka buli au.

⁴Ni sa ka dina ka sega ni ka lasu na noqu vosa, Ni o koya sa vinaka sara na nona yalomatua sa tiko kei iko.

⁵Sa dina sara ni sa kaukauwa na Kalou, Ka sega ni beca e dua, Sa levu na nona kaukauwa ni kila na ka.

⁶E sega ni vakalaivi ira na i valavala ca me ra bula, Ia sa solia vei ira na rarawa na nodra dodonu.

⁷Sa sega ni laiva tani na matana Mai vei ira na i valavala dodonu, Ia vei koya na tui ena nona i tikotiko vakaturaga, Sa vakatikori ira me tawa mudu, Ka ra vakalevulevui.

⁸Ia kevaka era sa vesuki ena i vau, Ka vesuki ena i vesu ni rarawa.

⁹Ka sa vakaraitaka vei ira na nodra cakacaka Kei na veika era sai valavala ca kina, Ka ra sa yalo kaukauwa kina.

¹⁰Ena dolava na daligadra ki na i vakavuvuli Ka vakaroti ira Me ra lesu tani mai na i valavala ca.

¹¹Kevaka era sa vakarorogo ka qaravi koya, Era na vakacavara vinaka na nodra bula Ena tiko vinaka kei na sautu.

¹²Ia kevaka era sa sega ni vakarorogo, Era na vakarusai ena i seleiwau, Ka mate ni ra se lecaika voli ga.

¹³Na tamata sa sega na Kalou ena lomana, Sa susuga na veicudruvi, Era sa sega ni kere veivuke rawa ni sa vesuki ira o koya.

¹⁴Era mate na nodra cauravou, Ka sa tini ena madua na nodra bula.

¹⁵Sa sereki ira na rarawa mai na veivakararawataki; Ka dolava na daligadra mai na dauveisaqasaqa.

¹⁶Sa vakayarayarataki iko tale mai o koya mai na veika rarawa, Ki na duka ni vanua raba i levu Ka sega kina na veivakasaurarataki Ni veika sa vakarautaki Ena nomu dela ni teveli sa sinai ena uro.

¹⁷Ia o sa vakavelavelataki Ka okati vata kei ira na daucaka ca, Na veilewai kei na lewa dodonu sa vauci iko.

¹⁸Mo qarauna me kakua ni vakacalai iko na veivaqumi Se na levu ni i yau me vakasesei iko.

¹⁹Ena sega ni vakacegui iko mai na rarawa na nomu tagi, Se mai na nomu kaukauwa kece sara?

²⁰Mo kakua ni namaka na bogi, Na gauna era na rusa kina na veimatanitu.

²¹Qarauna! Kakua ni vuki ki na i valavala ca, Baleta ni o sa vakatovolei mai na rarawa.

²²Raica, sa vakalevulevui na Kalou ena nona kaukauwa; O cei na qasenivuli me tautauvata kaya?

²³O cei sa dusimaka vua na nona sala, Se o cei e rawa ni kaya, O sa caka cala?

Tusanaka o Eliau na Cecere ni Kalou

²⁴Nanuma mo vakacaucautaka na yacana, Mo vakacaucautaki koya talega o iko.

²⁵Era sa raica kece na tamata na veika sa cakava, Ia eda rawa ga ni raica mai vakayawa.

²⁶Sa dina ni sa cecere na Kalou, Eda sega ni kila rawa na nona veiyabaki.

²⁷Ni sa kauta cake o koya na wai mai vuravura Ka vukica me mata ni uca.

²⁸Sa vakatauca o koya na uca mai na veio Ka vakamirika ki na tamata yadua.

²⁹E rawa beka ni dua me kila na tete ni veio, Kei na vakuru ni kurukuru e lomalagi Mai na nona i tikotiko na Kalou?

³⁰Raica sa veiseyaka na tibi ni livaliva e lomalagi, Ia sa buto tu ga na loma ni takali.

³¹Mai na veika oqo sa yaco tiko kina Na nona lewa vei ira na tamata; Sa solia vakayauyau na kakana.

³²Sa tabonaka na livaliva ena ligadra, Ka vakarota na vanua me lauta donu.

³³Na domo ni kurukuru Sa vakaraitaka na draki ca ni sa voleka mai, Ka sa kila na bulumakau ni sa lako tiko mai.

Joje 37

¹Sa vakavuna na cagilaba me tatatukituki vakaukauwa na utoqu.

²Dou vakarorogo mada, oi kemudou kece, ki na domo ni Kalou; Ki na kurukuru ka lako tiko mai gusuna.

³Sa vakatatibitaka vakababa na livaliva e loma ni macawa o koya; Mai na i yalayala kei vuravura e dua ki na kena ka dua.

⁴Sa qai rogo mai na vadugu ni domona, Na rorogo vakaturaga ni kurukuru, Ia, ena gauna taucoko oqori, A veitibiyaki tikoga kina na livaliva.

⁵Ena i vakaro ni Kalou, A qai yaco na veika vakurabui, Na veika taleitaki sa dredre me da kila rawa.

⁶Sa vakarota na uca cevata o koya Me mimiri sobu mai ki vuravura, Ka vakatauca talega mai na uca tau bi.

⁷E muduka o koya na nodra cakacaka na tamata; E cakava vakakina; Sa vakaraitaka vei ira Ni sai koya sara ga ka cakacaka tiko.

⁸Era sa qai curu na manumanu kila Ki na nodra qara me ra la'ki tiko kina vakadua.

⁹Sa qai liwa mai na cagilaba mai na mata ni ceva, Kei na cagi liliwa levu mai na vualiku.

¹⁰Sa vakabatabatataka na wai na i cegu ni Kalou, Ka vukica me wai cevata.

¹¹Sa tatibi na livaliva mai na veio,

¹²na veio era veiciriyaki wavoki tu Ka talai rawarawa ki na lewa ni Kalou. Era cakava na veika kecega e vakarota na Kalou, Ena veivanua kecega e vuravura taucoko.

¹³Sa tala mai na Kalou na uca Me mai vakasuasuatika na vuravura; E rairai ni a tala mai na uca o koya Me totogitaki ira kina na tamata, Se me vakaraitaka kina vei ira na nona veitotaki.

¹⁴Bau cegu vakalekaleka wale mada, Jope, ka vakarorogo; Vakasamataka mada na veika e veivakurabuitaki ka dau cakava na Kalou.

¹⁵O bau kila beka ni solia ga e dua na i vakaro na Kalou Ka tatibi sara na livaliva mai na veio?

¹⁶O kila li se ra dauciri tu vakaevei na veio e macawa, Na cakacaka maqosa ni liga ni Kalou?

¹⁷E sega sara ga, Ka ni o sa kila wale ga na nomu vosota na katakata, Ni sa lauqa na vanua ena cagi mai na ceva.

¹⁸E rawa beka ni o vukea na Kalou Ena nona birika cake na macawa Ka vakaukauwataka Me vaka na kaukauwa ni kaukamea dina?

¹⁹Vakavulica mada vei keitou na ka me keitou tukuna vua na Kalou; Sa lala na neitou vakasama; Sa sega na ka me keitou tukuna.

²⁰Au sa na sega ni kerea na Kalou me laivi au me'u vosa; Me i cavai me'u vakalaivi koya kina me vakarusai au?

²¹Ia oqo, e sa rui ramase sara ga na rarama mai macawa, Ia sa remoremo vakaca kina na matadatou; Ka sa taviraka na cagi na macawa me savasava vinaka sara.

²²Sa laurai toka mai na vualiku e dua na mata ni rarama koula, Ka sa vakasinaiti kedatou ena rere na lagilagi ni Kalou.

²³Sa rui levu na kaukauwa ni Kalou Ka sa sega ni rawa me tou toro voleka vua; Ia sa dodonu ga ka savasava Na nona vakataulewa vei keda.

²⁴Sa rauta kina me ra qoroi koya ena vakarokoroko Na tamata kecega; Io, sa sega talega ni dau golevi ira na tamata Era sa dau viavia vuku.

Joje 38

Sauma na Kalou na Vosa i Joje

¹Ia, mai na loma ni cagilaba, a qai vosa mai kina o Jiova vei Joje:

²O cei o iko mo taroga na noqu vuku Mai na nomu vosa ni lecaika?

³Ena gauna oqo, mo tu vakatagane; Ka sauma mai na veitaro au na taroga yani.

⁴O a sa bula tiko li ena gauna au a bulia kina na vuravura? Kevaka o kila tu e levu na ka, Ia mo tukuna sara mai vei au.

⁵O cei beka sa lewa se me vakacava na kena levu? O cei e a dodoka e delana na wa ni vakarau? Na ka kece oqo o kila tu o iko, se vaka e vei?

⁶Na cava e vakaduri ira tu na duru Ka taqa toka kina na vuravura? O cei beka sa vakasobura na duru ni tutu ni vuravura?

⁷-Era a lagalaga sere vata na veikalokalo Ena kida ni mataka ni siga o ya, Ka ra kaikaila ni marau na agilosi ni Kalou.

⁸-O cei sa sogosogoti ira na matamata Me tarovi kina na kui mai ni waitui, Ni sa kacabote na wai mai na kete ni vuravura?

⁹Sa i au ga sa ubia na wasawasa ena veio Ka solega ena butobuto.

¹⁰Au a makataka e dua na i yalayala ni wasawasa Ka vakataudeitaka ena matamata sa sogo vakavinaka.

¹¹Au a kaya ki na wasawasa, Mo yaco ga mai ki ke, Ia mo kakua ni sivia! Na vanua ga oqo me ra yaco kina na kemu biau lelevu.

¹²Ena nomu bula taucoko, Joje, o a sa bau vakarota rawa mada Me kida mai na mataka ni dua na siga?

¹³O a sa bau vakarota mada na kida ni mataka me vesuka na vuravura Ka kureitaki ira na tamata ca mai na nodra i vunivuni?

- 14**Ena rarama ni siga, Era sa qai votu mamaca kina na veidelana kei na veiqakilo Me vaka na sasanukinuki ni dua na i sulu.
- 15**Sa rui ramase na rarama ni siga vei ira na tamata ca, Ka sa tarovi ira mai na nodra vakayacora na i tovo kaukauwa Kei na vakacaca.
- 16**O sa bau lesu oti beka mai na veimataniwai vure mai na boto ni wasawasa? O a sa bau lakova oti beka na boto ni wasawasa?
- 17**E a sa bau dua beka e vakaraitaka vei iko na veimatamata E dau yadravi kina na nodra vuravura butobuto na mate?
- 18**O bau kila rawa beka se vaka e vei na levu ni vuravura? Kevaka o kila kece tu na ka oqo, Ia mo sauma mai na noqu taro.
- 19**O kila beka na vanua sa vu mai kina na rarama, Se na cava e vakavuna na butobuto?
- 20**E rawa beka ni o vakaraitaka vei rau Na rarama kei na butobuto na vanua Me rau yaco kina, Se mo vakalesui rau tale?
- 21**Au vakabauta ni rawa vei iko, Baleta ni o iko o sa qase sara ga, Ka o a sa sucu oti tu ni qai buli na vuravura.
- 22**O sa bau taleva oti mada mai Na veivale ni yaya au dau maroroya tu kina Na uca vulavula kei na uca cevata?
- 23**Au vakarautaki rau tu me baleta na gauna ni leqa, Na veisiga ni vala kei na i valu.
- 24**O sa lesu oti beka mai na vanua sa dau cabe mai kina na matanisiga, Se na vanua e dau liwa tiko mai kina na cagi tokalau?
- 25**O cei beka sa kelia e dua na i keli me baleta na uca tau bi, Ka vagalalataka na sala me muria na kurukuru kei na cagi?
- 26**O cei e vakatauca na uca ena vanua e sega ni dua e tiko kina?
- 27**O cei e vakasuasuataka na vanua mamaca sara ka sa viagunu tu, Me rawa kina ni qai tubu mai na co?

²⁸E rau vakatamani li na uca kei na tegu?

²⁹O cei beka na tinadrau na wai cevata kei na tegu cevata

³⁰Oi rau ka rau vukica na wai me vatu Ka vakacevatataka na dela ni wasawasa?

³¹-E rawa beka ni o vesuki ira Vata na veikalokalo ka yacadra na Peliatisi, Se mo vakaluluqataka na i vau Ka vesuki ira vata tu Na veikalokalo ka yacadra na Orioni?

³²E rawa beka ni o vakauti ira na veikalokalo Mai na dua na draki ni yabaki ki na kena tale ka dua, Ka lewa na nodrau i lakolako na Bea lalai kei na Bea Levu?

³³O kilai ira beka na lawa ka lewai tu kina na macawa e cake, Ka na rawa beka mo cakava me ra lawa talega ni vuravura?

³⁴E rawa beka ni o kacivaki i vakaro ki na veio, Me ra vakasuasuatiki iko ena uca.

³⁵Ia kevaka o vakarota na livaliva me tatibi mai, Ena qai lako beka mai vei iko na livaliva me mai kaya vakaoqo, E dua beka na ka o vinakata me'u cakava?

³⁶O cei beka sa solia na yalomatua ki lomada, Se solia na kila-ka vua na tamata?

³⁷O cei sara mada na vuku e rawa ni wiliki ira na o, Ka biuti ira vakatatiki me ra sovaraka mai na uca,

³⁸na uca ka sosoqona vata na kuvu ni qele me soso dregadregata?

³⁹Sa rawa ni o vakasaqaqara kedra na laione, Ka vakamamautaki ira na luvedra era viakana tu,

⁴⁰Ena gauna era vuni koto kina ena nodra veiqara vatu, Se ra wawa lo koto ena veivanua era dau tobo kedra kina?

⁴¹O cei sara mada e vakani ira na reveni Ni ra veivukayaki voli ena viakana, Ka ra tagi kakana mai vei au o ira na luvedra?

Johe 39

- ¹O kila beka na gauna era sucu kina na me ni veiulunivanua? O sa bau sarava oti beka ni ra vakasucu na dia ni veikau?
- ²O wilika tiko beka na nodra vula ni bukete, Ka kila na gauna era na sucu mai kina na luvedra?
- ³O kila beka na gauna era koto sobu kina Ka vakasucuma na luvedra ki vuravura?
- ⁴Era sa qai tubu ka kaukauwa cake mai na luvedra Ena loma ni veikau loa. E ra sa qai dui lako ka ra sega ni lesu tale.
- ⁵O cei beka sa solia vei ira na asa ni veikau na nodra galala? O cei beka sa sereki ira ka vakalaivi ira Me ra veilakoyaki vakaveitalia?
- ⁶Au a solia vei ira me nodra koro na vanua talasiga, Ka vakalaivi ira me ra dau tiko ena veibuca ni masima.
- ⁷Era vakatikitiki tani mai na mamauwe ni veikoro Ka sega ni dua e vakamanoataki ira rawa me ra cakacaka.
- ⁸A nodra i kanakana na vanua veiulunivanua, Na vanua era vakasaqara kina na ka drokadroka kecega me ra kania.
- ⁹Ena rawa beka vua e dua na bulumakau kila me cakacaka vei iko? Ena vakadonuya beka o koya me mai moce ena bogi Ena nomu bai ni vakamoce manumanu?
- ¹⁰E rawa beka ni o tuya e dua ena dua na dali Ka kauta me la'ki siviya? Se mo vakacakacakataka me rekitaka na nomu veiwere?
- ¹¹E rawa beka mo vakararavi ki na nona kaukauwa levu Ka nuitaki koya me cakava na nomu cakacaka bibi?
- ¹²O nuitaki koya beka me la'ki kauta Mai na nomu i teitei na veika sa tamusuki oti, Ka la'ki kauta mai na vua ni nomu raisi Mai na vanua ni samuraki raisi?

¹³Sa dua tani dina na totolo ni vakacakurobaroba ni taba ni ositeriji! Ia e sega na ositeriji e bau vuka rawa me vaka na belo.

¹⁴E dau biuta tu ga na nona yaloka ena dela ni qele na tina ni ositeriji Me ra qai vakatakataki ga ena katakata mai na qele.

¹⁵E sega ni bau kila na tina ni ositeriji ni na rawa ni ra butu voroki na yaloka Se ni na dua na manumanu kila me na vorolaki ira.

¹⁶Na i vakarau ni tina ni ositeriji e vaka ni ra sega ni nona na yaloka, Ka sega ni bau kauwai ni sa maumau wale na nona sasaga.

¹⁷Oi au sara ga au a vakalialia na ositeriji Ka'u sega ni solia vua na yalomatua.

¹⁸Ia, ni tekivu ga me cici e dua na ositeriji, Sega, na ose kei koya ka vodoka toka, Ena dredrevaki rau ruarua ga o koya!

¹⁹O iko beka, Jope, o a cakava me ra rui kaukauwa sara na ose, Ka solia vei ira na nodra tobe babalavu?

²⁰O a vakavuna beka me ra dau lade na ose Me vakataki ira na vodre Ka ra vakarerei ira na tamata ena nodra surusuru?

²¹Era qeuraka na qele ena qakilo; Ka ra vakusakusa ki na i valu ena nodra kaukauwa taucoko.

²²Era sega ni kila na rere, Ka sega na i seleiwau me na vakalesui ira rawa.

²³E tatamelamela ka tatatibitibi Na nodra i yaragi na sotia dauvodo ose ni sa cilava na siga.

²⁴Ia ni ra sautaninini tu na ose ni ra sa via vala, Era sa qai sorova yani ki liu na cici; Era sa sega ni tu vakadua rawa ni sa tagi mai na davui.

²⁵Era suru na ose ena tagi yadua mai ni davui; Ka ra boica rawa na vala ni ra sa bera ni volekata yani, Ka ra rogoci ira na turaganivalu ni ra kacivaki i vakaro vakaivalu.

²⁶E a mai vuli vuka beka vei iko e dua na manulevu Ni sa tevraka na tabana vaka ki na ceva?

²⁷E waraka beka na ikeli mo vakaroti koya Me la'ki caka nona sova sara ki cake ena veiulunivanua?

²⁸E vakavale tiko na ikeli ena veivatu e cake sara Ka nona i tikotiko ni valu na veiulunivanua gagata.

²⁹Mai kea, sa qai la'ki vakaraica toka mai kina Na ka me vakamatea me kania.

³⁰-Era sosova vata na ikeli na ka sa vakamatei, Ka ra gunuva na luvedra na kena dra.

Joep 40

¹A qai kaya vei Joep o Jiova,

²I Joep, o iko a bolea na Kalou Kaukauwa; O sa na qai soro beka ena gauna oqo? Se mo sa saumi taro mai?

Na Vosa i Joep vua na Kalou

³A qai sauma o Joep ka vaka,

⁴Kemuni Jiova, au a vosa tu ga vakalialia. A taro cava au na bau sauma rawa? Au sa na sega ni via tovolea me'u tukuna tale e dua na ka.

⁵Na ka au sa tukuna oti e sa rui sivia sara ga.

Na Bolebole ni Kalou vei Joep

⁶Mai na loma ni covulaca, sa qai vosa tale mai kina o Jiova vei Joep,

⁷Tucake mada me vaka e dua na tagane Ka sauma mai na noqu taro.

⁸O iko beka o tovolea tiko mo vakadinadinataka Ni'u Kalou sega ni dodonu

⁹O tamata kaukauwa sara beka me vakataki au? E rawa beka ni vakuru vakadomoilevu na domomu me vaka na domoqu?

¹⁰Kevaka e vakakina, ia mo tucake tu mada ena nomu sakitaki iko; Ka vakasulumi iko ena lagilagi kei na vakarokoroko.

¹¹Raici ira mada na tamata viavialevu; Talaucaka vei ira na nomu cudru ka vakamaduataki ira.

¹²Io, mo vakawadravi ira ka toroi ira sobu ki ra; Vorolaki ira na tamata ca ena vanua era dui tu kina.

¹³Buluti ira kece ki na qele; Ka vesuki ira tu ena nodra vuravura na mate.

¹⁴Au sa na qai kena i sevu Me'u vakacaucautaki iko; Ka vakadinadinataka sara Ni o sa rawata ga vakai iko na qaqa.

¹⁵Raica mada na tevero o Pimoci; Au a buli koya, ka'u a buli iko talega. E dau kana co o koya me vaka na bulumakau,

¹⁶ia sa dua na ka na kaukauwa ni cegu ka tiko vua, Ka sa dua na ka na kaukauwa ka tiko ena yagona!

¹⁷E duri dodonu tu na buina me vaka e dua na sitari, Ka ra sa biriwakakau dina na viciko ni yavana.

¹⁸Na kaukauwa ni suina e vaka na kaukauwa ni parasa Ia na yavadra era vaka na duru kaukamea.

¹⁹Na i bulibuli kurabuitaki duadua vei ira na noqu i bulibuli! Na nona Dauveibuli duadua ga ena rawa ni rawai koya.

²⁰Sa dau la'ki kau mai na co me mai kena Mai na veiulunivanua era dau kakana kina na manumanu kila.

²¹Sa dau davo koto o koya ena ruku ni veikau vakavotona, Ka dau vuni koto ena veikuta ena veivanua lolobo.

²²Sa dau vakaruru tu ena rugurugua ni veivunikau vakavotona Kei na veiwilou ena bati ni uciwai.

²³E sega ni bau rerevaka o koya na uciwai kui vakaukauwa, Ka dau vakawelewele ga ni sa robaka mai na matana na wai.

²⁴O cei beka e rawa ni bokoca na matana ka me qai toboka? Se o cei ena tudaitaka rawa na ucuna balavu ena dua na dai?

Joje 41

- ¹O na rawa li ni dreti Livaiacani mai Ena dua na bati ni siwa? Se vesuka na yamena ena dua na dali?
- ²O na rawa li ni daramaka na dali ki na ucuna? Se curumaka ki na galegalena na i qila?
- ³Ena kerei iko beka o koya mo laivi koya ga me lako? Se me vakamasuti iko mo bau lomani koya?
- ⁴O drau na cakava vata beka e dua na veiyalayalati Ka yalataka me qaravi iko ka sega ni mudu?
- ⁵O na qito vata li kei koya me vaka e dua na manumanu susu? Se o na vauca vua e dua na dali me nodra i vakalasa na nomu goneyalewa?
- ⁶Era na veisisivitaka beka na dauqoli na i sau me voli kina? Era na seleseleti koya beka na dauveivoli me volitaki?
- ⁷E rawa beka ni o cobaru wavoki e yagona na moto ni cocoka? Se mo vana lamuta na nona qavokavoka ena gasau ni vana ika?
- ⁸Kevaka o tarai koya, o na sega tale vakadua ni via cakava tale; Ka sega ni guilecava rawa na nomudrau veimulomulo!
- ⁹Na tamata ga e sa raici Livaiacani Sa vakayalia na nona yalodoudou Ka sa bale sobu ki na qele.
- ¹⁰Ni sa vakacudrui, sa ka levu sara na kena rerevaki; O cei e yatedei rawa me tu e matana?
- ¹¹O cei e rawa ni veivala kaya ka sega ni mavoa? Sa sega e dua e vuravura taucoko me na cakava rawa oqo.
- ¹²Me'u tukuna mada vei iko na yava i Livaiacani, Ka vakamacalataka talega na kena levu kei na nona kaukauwa.
- ¹³Sa sega e dua me rawa ni dresulaka na nona kote e sau, Se me suabasikata na i sasabai vakaivalu e tokara tiko e taudaku.
- ¹⁴O cei beka e rawa ni dolava na gusuna, Sa voliti tu ena batina vakadomobula?

- ¹⁵Na dakuna sa buli ena i sasabai vakaivalu sa tuvai vakamaqosa, Era cokocokoti vata ka kaukauwa me vaka na vatu.
- ¹⁶Era sa veikabiti vakaukauwa sara na i sasabai yadua, Ka sega na cagi me curuma rawa na kedra i sema.
- ¹⁷Era sa semati vakavinaka sara Ka sa sega sara na ka me na basubasuki ira rawa.
- ¹⁸E tibi na liva ni sa suru o koya, Ka sa waqa na matana me vaka na matanisiga sa cadra cake mai.
- ¹⁹Sa caudre mai gusuna na yameyame ni buka, Ka veivukayaki na kena lidi ni buka.
- ²⁰Sa kuvu mai na ucuna na kubou, Me vaka na kubou ni co malai sa vakamai tiko ena boto ni kuro.
- ²¹Na nona i cegu e vakacaudreva rawa na buka; Ka ra babasika mai gusuna na yameyame ni buka.
- ²²Sa rui kaukauwa na domona Ka ra sa domobula kecega o ira sa sota kaya.
- ²³Sa segai sara e dua na tikina malumalumu ena kulina; Ka sa vavaku ka kaukauwa me vaka na kaukamea.
- ²⁴Sa kaukauwa na lomana me vaka na vatu, Io sa kaukauwa me vaka na vatu ni qaqi sila.
- ²⁵Ni sa vude cake mai o koya, era sa bau rere talega o ira na qaqi; Ni sa vuka na yalodra ena levu ni nodra rere.
- ²⁶Sa sega na i seleiwau me na rawa ni vakamavoataki koya, Se na moto, se na dakaititi, se na kau balavu.
- ²⁷Ki vua, sa vaka wale ga na malumalumu ni tolo ni co na kaukamea, Ka vaka na malumalumu ni kau vuca na parasa.
- ²⁸E sega na gasau ni dakaititi me na rawa ni cemuri koya tani; Kei na vatu sa virilaki kina sa vaka na i musumususu ni tolo ni co.

²⁹Ki vua, na i yaragi ni valu ka sa vaka na tolo ni co, Ka tabalaka na dredre ni ra cokalaki koya na tamata ena moto.

³⁰Na varina e ketena sa vaka na i vorovoro gagata ni kuro qele; Era seleseleta na qele ena vanua lolobo me vaka na qiqi ni tatamusuki.

³¹Sa vakabutara na wai titobu me vaka na kerekere ni dua na kuro, Ka vakayavalata na wasawasa me vaka na buebue ni kuro waiwai.

³²Sa tatalivaliva na mawena ena vanua e muria Ka vukica na wasawasa me vuso vulavula.

³³Sa sega na ka e vuravura me vakatauvatani vata kina; O koya e dua na i bulibuli sa sega vua na rere.

³⁴A sa raica sobu na veimanumanu dokadoka kecega; Ni sa nodra tui na manumanu kila kecega.

Joep 42

Sa Vakayalomalumalumutaki o Joep ka Yalovakacegu

¹A sa qai sauma o Joep na vosa i Jiova, ka kaya,

²Au sa kila, kemuni Jiova, ni o ni sa rui kaukauwa; Ka rawa mo ni cakava na ka kecega o ni vinakata.

³-O ni a taroga se'u doudou rawa vakacava Me'u vakataroga na nomuni vuku Ni sa rui levu tu mada ga na noqu lecaika. Au a tukuna na veika au sega ni kila, Me baleta na veika veivakurabuitaki sa dredre me'u kila rawa.

⁴-O ni a tukuna vei au me'u vakarorogo mada ka mo ni vosa, Ka qai tovolea me'u sauma na nomuni taro.

⁵Au sa rogoci kemuni ena daligaqu, Ia oqo sa qai raici kemuni na mataqu.

⁶O koya oqo au sa vakayalomalumalumutaki au kina, Ka lesu tale ki na kuvu ni qele kei na dravusa.

Na Kena i Tinitini

⁷Ni sa vosataka oti vei Jope na ka kecega oqo o Jiova, sa qai kaya vei Ilivasi, Au sa cudruvi iko vata kei rau na nomu i tokani, baleta ni dou a sega ni tukuna na ka dina e baleti au, me vaka sa cakava o Jope, na noqu tamata.

⁸Dou kauta sara oqo vei Jope e vitu na bulumakau tagane kei na vitu na sipi tagane ka la'ki vakacabora me nomudou i soro. Ena qai masulaki kemudou o Jope, ka'u na sauma na nona masu ka'u na sega ni vakamaduataki kemudou me vaka na ka e rauta me caka vei kemudou. O dou a sega ni tukuna na ka dina e baleti au me vaka na ka sa cakava o koya.

⁹E ratou sa qai cakava na lewe tolu, o Ilivasi, o Vilitati kei Sofa, na ka sa tukuna vei iratou o Jiova me ratou cakava, ka sa qai sauma o Jiova na masu i Jope.

¹⁰-Ia ni masulaki iratou oti na nona i tokani o Jope, sa qai vakavutuniyautaki koya tale o Jiova ka vakaruataka vua na levu ni nona i yau e liu.

¹¹E ratou a qai mai sikovi koya na tacina, na ganena kei ira na nona veikilai makawa ka ra mai kana vata sara kei koya ena nona vale. Era a tusanaka vua na nodra lomani koya vakalevu ka ra vakacegui koya mai na lewa kecega sa vakayacora vua o Jiova. Era a dui solia vua e tau yadua na mama koula kei na so na i lavo.

¹²A qai vakalougatataka vakalevu cake sara o Jiova na bula i Jope ena gauna e muri mai na kena sa cakava vua ena i matai ni gauna. A qai taukena tale o Jope e 14,000 na sipi, e 6,000 na kameli, e 2,000 na bulumakau, kei na 1,000 na asa.

¹³A qai vitu tale na tagane ka tolu na yalewa era luve i Jope.

¹⁴E a vakayacana o Jope na luvena yalewa ka qase duadua me o Kesaia, kei koya na i katolu me yacana o Kerani Apuka.

¹⁵E sega sara ni dua tale na yalewa ena vuravura taucoko me rairai vinaka me vakataki iratou na luve i Jope. A qai vota talega vei iratou o tamadratou e dua na i wase ni i yau me vaka sa cakava vei iratou na ganedratou.

¹⁶Mai na gauna o ya, a qai bula tale tiko o Jope ka 140 na yabaki, ka gauna balavu vinaka sara me bula donui ira tale na makubuna kei ira na makubuna vakarua.

¹⁷A sa mate o Jope ni sa balavu vinaka na nona bula ka sa qase sara.

Same

Same 1

Ai Matai ni Vola
(Same 1—41)
Na Sala ki na Marau

¹Sa kalougata o ira na tamata Sa bese ni muria na nodra i vakasala na tamata ca, Se vakadamuri ira sai valavala ca, Se dabe ena nodra i dabedabe na dauveivakalialiai.

²Ia, era sa rekitaka ga na Lawa i Jiova, Ka ra vakadikeva ena siga kei na bogi.

³-Era sa vaka na veivunikau sa tei ena bati ni uciwai, Sa vuataka na vuadra ena kena gauna, Ka sa sega ni malai na drauna. Era na rawata na veika kece sara era sasagataka.-

⁴Ia era sa sega ni vakaoqo o ira na tamata ca; Era sa vaka ga na qa ni sila sa uvuca tani na cagi.

⁵Ni na cudruvi ira na tamata ca na Kalou Ka tawasei ira tani mai vei ira na yalododonu.

⁶Ni sa liutaki ira ka taqomaki ira na yalododonu o Jiova, Ia na nodra sala na tamata ca sa tini ga ena rusa.

Same 2

Na Tui sa Digitaka na Kalou

¹-A cava na vuna era sa nakita kina na veimatanitu me ia na veisaqasaqa? A cava na vuna era sa cakava kina na tamata na bukivere tawayaga eso?-

²Era sa tuvaivalu na nodra tui, Ka ra ia na bukivere na i liuliu ni veimatanitu me ra valuti Jiova Kei na tui sa digitaka o koya.

³Era sa kaya, “Me da vagalalataki keda mai na nodra veiliutaki; Me da biuta tani sara na nodra lewa.”

⁴Ia sa dredrevaki ira ga na Turaga ena nona i tikotiko vakalomalagi, Ka veiwalitaki ira ena vuku ni nodra i tuvatuva.

⁵Sa qai vakaroti ira o koya ena nona cudru, Ka vakarerei ira ena nona yalokatakata.

⁶A sa kaya, “Au sa vakatikora na noqu tui ena noqu ulunivanua tabu o Saioni.”

⁷-A sa kaya na tui, “Au na kacivaka na i vakaro sa kaya o Jiova. Ni sa kaya vei au o koya, ‘Sa i iko na luvequ; Au sa yaco me'u tamamu edaidai.-

⁸Mo kerea mai vei au, ka'u na solia vei iko na veimatanitu kecega, Kei na i yalayala kei vuravura mo taukena.

⁹-O na liutaki ira ena i titoko kaukamea; O na vorolaki ira vakamatailalai me vaka na kuro qele.’ ”-

¹⁰Kemuni kece na tui, Ni rogoca vinaka sara na i vakaro oqo; Kemuni na i liuliu ni veimatanitu, Ni vulica vinaka na lesoni oqo:

¹¹Ni qaravi Jiova ena rere; Ni cuva vua ena sautaninini.

¹²Ni reguca na Luvena, de na qai cudru o koya O ni na qai mate kina, Ni sa dau totolo na caudre cake ni nona cudru. Sa kalougata o ira kecega sa vakararavi vua.

Same 3

Dinata na Kalou ena Gauna Dredre-

A Same i Tevita, ni sa drotaki Apisalome na luvena.

¹Oi kemuni Jiova, era sa lewe levu sara na kequ meca, Ka lewe vuqa era saqati au.

²Era sa veivosakitaki au ka kaya, “Ena sega ni vukei koya na Kalou.”

³Ia oi kemuni Jiova, o ni sa noqu i sasabai; O ni solia vei au na qaqa, Ka dau vakayaloqaqataki au.

⁴Ni'u sa tagi ga vei Jiova ena domolevu, Ka sa rogoci au mai na nona ulunivanua tabu.

⁵Au sa davo sobu ka moce, Ka sa maroroi au voli o Jiova ena bogi taucoko.

⁶Au sa sega ni rerevaki ira na udolu vakaudolu na meca Era sa vakavolivoliti au.

⁷Mo ni mata cake, i Jiova! Ni vakabulai au mada, oi kemuni na noqu Kalou! Ni vakaramusutaka na galegedra na kequ meca Ka vorolaka na batidra na tamata ca.

⁸Sa lako ga mai vei Jiova na qaqa. Me qai sobuti ira na nomuni tamata na nomuni veivakalougatataki.

Same 4

Na Masu ni Kere Veivuke

Vua na i liuliu ni sere: kei na wa ni vakatagi. A Same i Tevita.

¹Mo ni rogoci au mada ni'u sa masu, Oi kemuni na noqu Kalou, na noqu i sasabai! Ena gauna ni noqu leqa, o ni a qai vukei au. Ni yalovinaka ka rogoca na noqu masu.

²A cava soti na kena dede, oi kemudou na luve ni tamata, Mo dou na vakamaduataki au tiko kina? A cava soti na kena dede Mo dou na taleitaka tikoga kina na veika tawayaga ka goleva na veika lasu?

³Mo ni nanuma matua ni sa digitaka o Jiova na tamata yalodina me nona, Ka sa rogoci au ni'u sa masu vua.

⁴-Ni rere ga ka muduka na nomuni kitaka tiko na i valavala ca; Ni vakasamataka vakatitobu sara na ka oqo, Ena gauna o ni tiko vakanomodi kina ena nomuni i mocemoce.-

⁵Ni vakacabora na i soro sa dodonu vei Jiova, Ka vakadinati koya.

⁶Ni sa lewe levu era sa masu vakaoqo: "I Jiova, ni solia vakalevu mai vei keimami na nomuni veivakalougatataki. Ni raici keimami mai ena mataloloma!"

⁷Ia na reki o ni sa solia vei au Sa levu cake sara mai na nodra marau Ni sa levu na kedra sila kei na medra waini.

⁸Ni'u sa davo sobu, au na moce ga ena vakacegu, Ni sai kemuni ga, i Jiova, sa dau maroroi au vinaka.

Na Masu ni Kere Veitaqomaki

Vua na i liuliu ni sere: baleta na bitu ni vakatagi. A Same i Tevita.

Same 5

¹I Jiova, mo ni vakatudaliga ki na noqu vosa, Ka kauwaitaka na noqu vakanananu.

²Sa i kemuni na noqu Tui kei na noqu Kalou, Ka mo ni rogoca mai na domo ni noqu tagi Ni'u sa masu ga vei kemuni.

³I Jiova, o ni sa rogoca na domoqu ena kida ni mataka, Ena kida ni mataka, au sa masu yani vei kemuni, Ka'u sa wawa ka namaka tiko na kena i sau.

⁴O ni sa Kalou ka o ni sega ni rekitaka na i valavala ca; Ka sega ni laiva na ca me vakayacori e matamuni.

⁵O ni sa sega ni laiva na tamata dokadoka me tu e matamuni Ka cati ira kece na tamata i valavala ca.

⁶O ni sa cati ira na tamata lasulasu kecega me tu e matamuni Ka i vakarau kaukauwa ka lawaki ca.

⁷Ia oi au, au sa lako mai ki na nomuni vale Ena vuku ga ni nomuni loloma levu.

⁸Au na cuva sobu vei kemuni ena vakarokoroko Ni tuberi au me'u vakayacora na lomamuni, Ka vakadodonutaka e mataqu na nomuni sala me'u muria.

⁹-Na ka era kaya na kequ meca ena sega ni vakadinati Era sa dau vinakata ga me ra veivakarusai. Na gusudra sa vaka e dua na i bulubulu sa dola tu Ia na nodra vosa sa veicavilaki ka veivakacalai.-

¹⁰Ni vakarusai ira ka totogitaki ira na Kalou; Ni vakadaroya na nodra i naki ca e vuqa. Ni viritaki ira tani mai na matamuni Baleta na nodra i valavala ca e vuqa Kei na nodra veisaqasaqa kei kemuni.

¹¹Era na marau o ira kecega o ni sa taqomaki ira Ka ra dau laga sere tikoga ena marau. O ni sa taqomaki ira era sa lomani kemuni Ka ra sa marau dina me baleti kemuni.

¹²O ni vakalougatataki ira era sa talairawarawa vei kemuni Jiova, Ka taqomaki ira ena nomuni yalovinaka me vaka e dua na i sasabai.

Same 6

Masu ni Kere Veivuke ni Yaco na Leqa

Vua na i liuliu ni sere: kei na i vakatagi vakawa; ena Seminica. A Same i Tevita.

¹I Jiova, ni kakua ni cudruvi au ena nomuni lomakatakata. Ni kakua ni togotitaki au ena nomuni cudru.-

²Ni lomani au, i Jiova; au sa rui malumalumu; Ni vakaukauwataki au; ni ka'u sa oca vakaidina.

³Sa leqa vakaca sara na noqu bula taucoko. Ena vakacava soti na kena dede, i Jiova, O ni na wawa kina mo ni vukei au?

⁴I Jiova, ni lako mai ka ia na veivakabulai; Ni vueti au mai na mate ena nomuni yalololoma.

⁵O ni sa sega ni nanumi ena nodra vuravura na mate; Sa sega ni dua e rawa ni vakacaucautaki kemuni mai kea.

⁶Au sa oca mai ena noqu rarawa, Ka sa vakasuasuatana na noqu i mocemoce na wai ni mataqu ena veibogi; Sa suasua talega vakakina na noqu i lokoloko ena wai ni mataqu.

⁷Sa voleka ni'u sega ni rai rawa; Sa vuvuce vakalevu sara na mataqu Mai na tagi sa vu mai vei ira na kequ meca.

⁸-Ni lako tani kece mai vei au, oi kemuni na tamata i valavala ca! Sa rogoca o Jiova na noqu tagi;-

⁹Sa rogoca o koya na noqu tagi ni kere veivuke Ka sa sauma ga o koya na noqu masu.

¹⁰O ira na kequ meca Era na kila na madua mosimosi ni bula e vakadrukai, Ka ra na lako yani vakasauri ena veilecayaki.

Same 7

Kere Bula mai vei Ira na Dauveivakacacani

A sere sa lagata o Tevita vei Jiova me baleti Kusa na kawa i Penijamini.

¹I Jiova na noqu Kalou, au sa lako mai vei kemuni oqo me'u taqomaki; Ni vueti au ka vakabulai au mai vei ira kecega sa vakacemuri au.

²De ra na colati au yani me vaka e dua na laione, Ki na dua na vanua sa sega na tamata me vakabulai au rawa kina; Ka ra qai dresulaki au vakamatailalai mai kea.

³I Jiova na noqu Kalou, ke'u sa vakayacora oqo, Kevaka sa tiko ena ligaqu na ca:

⁴Ke'u sa sauma ga na ca vua na noqu i tokani, Se i tovo kaukauwa vua na noqu meca ka sa segai na vuna;

⁵Me ra qai vakasavi au na noqu meca ka ra vesuki au, Me ra qai laivi au me'u davo matemate koto ena dela ni qele.

⁶Me toro cake na nomuni cudru Jiova, Ka saqata na nodra cudru na noqu meca. Ni yadra mai ka vukei au, Baleta ni o ni sa dau vinakata na dodonu.

⁷Ni kauti ira vata mai na tamata, Era tu wavokiti kemuni ka mo ni vakatulewa tiko vei ira mai cake.

⁸Jiova sai kemuni na nodra turaganilewa na tamata kecega; Ni tauca na nomuni lewa vei au, Me vakatau ga ki na noqu i vakarau ni'u sa yalododonu ka vinaka.

⁹Ni tarova na nodra i valavala ca na tamata ca, Ka'u kerei kemuni mo ni saumi ira na yalododonu. Sa i kemuni na Kalou yalosavasava, O ni sa dau vakatovolea na vakasama kei na yalo.-

¹⁰Sa noqu dauveitaqomaki na Kalou, Sa dau vakabulai ira era talairawarawa vua.

¹¹Sa turaganilewa dodonu na Kalou, Ka sa dau cudruvi ira tikoga na tamata i valavala ca.

¹²Kevaka era sega ni veivutuni na tamata, Ena vagata sara na nona vosa na Kalou. Sa loveca na nona dakaititi ka vakarau tu;

¹³Sa taura cake na nona i yaragi ni veivakamatei Ka vakadodonutaka na nona gasau ni dakaititi sa waqa tu.

¹⁴Raica mada na i tovo ni nona vakasamataka na ka ca na tamata i valavala ca; Sa bukiveretaka na lewa, Ka vakayacora na veivakacalai.

¹⁵Sa kelia e dua na qara titobu ki na qele Ia sa qai lutu talega ki na nona qara!

¹⁶Ia sa totogitaki koya ga na nona ca Ka sa vakaleqai koya ga na nona i tovo kaukauwa.

¹⁷Au na vakavinavinakataki Jiova ena vuku ni nona lewa dodonu, Ka'u na lagata na veisere ni veivakacaucautaki vei Jiova na Kalou cecere.

Na Lagilagi ni Kalou

Vua na i liuliu ni sere: me baleta Na Kitica. A Same i Tevita.

Same 8

¹Kemuni Jiova na neimami Turaga, Sa laurai na nomuni lagilagi ena vuravura taucoko! Sa yaco ki lomalagi na nomuni vakacaucautaki.

²Era sa lagata na gone kei na gone dramidrami. O ni sa viria e dua na bai me lati ira na kemuni meca, Me tarovi ira na kemuni meca kei ira era dau cati kemuni.-

³Ni'u vakaraica na maliwa lala na ka e cakava na ligamuni; Na vula, na veikalokalo o ni a bulia, Ka lesia na vanua me ra tu kina;

⁴-A cava mada na tamata mo ni nanumi koya kina; Na luve ni tamata mo ni kauwaitaki koya kina?

⁵-O ni a buli koya me lailai sobu mai vei kemuni, Ka vakaisalataki koya ena lagilagi kei na dokai.-

⁶O ni sa buli koya me lewa na veika kece o ni a bulia Ka lesi koya me cecere mai na veika kecega;-

⁷Na sipi kei na bulumakau, Ka vakakina na veimanumanu kila,

⁸Na veimataqali manumanu vuka kei na ika, Ka vakakina na veika kecega ni wasawasa.

⁹Kemuni Jiova na neimami Turaga Sa laurai na nomuni lagilagi e vuravura taucoko.

Na Kaukauwa kei na Dodonu ni Kalou

Vua na i liuliu ni sere: me baleti Muce-lapeni. A Same i Tevita.

Same 9

¹Au na vakacaucautaki kemuni Jiova ena yaloqu taucoko, Ka'u na dau tukuna tikoga na nomuni cakacaka vinaka kecega.

²Au na sere ena marau ena vukumuni! Au na laga sere ni vakacaucautaki kemuni na Kalou Cecere sara.

³Era sa dro na kequ meca ni o ni sa rairai mai Ka ra sa bale sobu ka mate.

⁴O ni sa dabe tiko ena nomuni dabedabe vakatui me vaka ni o ni sa turaganilewa dodonu, Ka o ni sa vakatauca na lewa vinaka ena vukuqu.

⁵O ni sa vakacacani ira na veimatanitu, Ka vakarusai ira na tamata i valavala ca, Ka ra sa na sega tale ni nomuni.

⁶Era sa oti vakadua na keimami meca. O ni sa vakarusa na nodra veikoro, Ka ra sa guilecavi sara ga vakadua.

⁷Ia, sa Tui ga o Jiova ka tawa mudu; Sa vakaduria cake na nona i dabedabe ni veilewai.

⁸Sa lewa tiko na vuravura ena lewa vinaka Ka veilewaitaki ira na tamata ena lewa dodonu.

⁹Sa i vakavakaruru o Jiova vei ira sa vakaleqai Ka sa vanua ni veitaqomaki ena gauna ni leqa.

¹⁰Kemuni Jiova, o ira era kilai kemuni era na vakadinati kemuni; O ni sa sega ni laiva e dua na tamata sa lako mai vei kemuni.

¹¹Ni sere ni vakavinavinaka vei Jiova, o koya sa tiko mai Saioni. Tukuna vei ira na veimatanitu kecega na veika sa cakava o koya.

¹²Sa dau nanumi ira era vakaleqai na Kalou, Ka sa sega ni guilecava na nodra tagi, Sa cudruvi ira ga era sa dau veivakacalai.

¹³Ni yalololoma vei au Jiova, Ka raica na noqu vakacacani mai vei ira era cati au. Ni vakabulai au mai na mate na Turaga,-

¹⁴Ka me'u la'ki tu ena matadra na tamata mai Jerusalemi, Ka tukuna vei ira na ka kece sara au vakacaucautaki kemuni kina. Au reki baleta ni o ni sa vakabulai au.

¹⁵Era sa bale na veimatanitu ena i keli ga era a kelia, A ra sa cakava e dua na dai ka ra sa coko tale kina.

¹⁶Sa vakaraitaki koya vakaikoya o Jiova ena nona lewa dodonu, Ka ra sa coko tale na tamata ca ena ka ga era cakava.

¹⁷Sa nodra i votavota kecega na tamata ca na mate, O ira kece era vakanadakuya na Kalou.

¹⁸Era na sega ni guilecavi tikoga na tamata dravudravua; Ena sega ni tabaki sobu vakadua sara na nodra i nuinui na vakaloloma.

¹⁹Ni lako mai Jiova, ni kakua ni laiva na tamata Me dokadokataka na nona kaukauwa. Ni kauti ira mai na veimatanitu me ra mai lewai ena matamuni.

²⁰Kemuni Jiova ni cakava me ra rere, Me ra kila ni ra sa tamata ga.

Same 10

Masu ni Veivagalalataki mai na Meca

¹Na cava o ni sa rui yawa kina Jiova? A cava o ni dau vunitaki kemuni kina ena veigauna ni leqa?

²Era sa dokadoka ni vakararawataki ira na dravudravua o ira na tamata i valavala ca; Me ra coko tale mada ga ena dai era a viria.

³Sa dokadokataka voli na tamata ca na nona gagadre ca; Sa vosacataka ka cati Jiova na tamata kocokoco.

⁴Sa kaya ena nona dokadoka na tamata i valavala ca, “Ena sega ni totogitaki au na Kalou! Sa sega ni kauwaitaki o koya!” Sa i koya oqori na ka e nanuma na tamata ca.

⁵Sa toso cake na ka kecega e cakava. Sa sega ni vakasamataka rawa na veilewai ni Kalou; Ka sa beci kina na kena meca.

⁶Sa kaya e lomana o koya, “Ena sega na ka ena yavalati au rawa, Au na sega sara ni sotava e dua na leqa.”

⁷Sa vosataka na gusuna na veivakasewasewani, na lasu kei na veivakararawataki; la sa dau totolo me vosataka na vosa vakasisila kei na vosa ca.-

⁸Sa vunitaki koya voli ena veikoro, Sa wawa voli e kea me labati ira na tamata dodonu. A sa dau vakaraici ira lo voli na malumalumu me vakacacani ira;

⁹Sa wawa koto ena nona i vunivuni me vaka na laione. Sa davo koto me waraka na dravudravua ka sa mavoa vakaca sara, A sa vesuki koya ena nona dai ka kauta tani yani.

¹⁰Sa davo koto na tamata dravudravua ka sa mavoa vakaca sara; Sa vakadrukai koya na kaukauwa tawa loloma.

¹¹A sa kaya e lomana na tamata ca, “Sa sega ni kauwaitaki na Kalou. Sa vunia na matana ka na sega ni raici au!”

¹²Ni lako mai Jiova ka mai vakabulai au! Kemuni na Kalou ni kakua ni guilecavi koya sa vakalolomataki.

¹³A cava sa beca kina na Kalou na tamata ca Ni sa kaya e lomana, “Ena sega ni totogitaki au o koya?”

¹⁴Ia, o ni sa raica; O ni sa kunea na rarawa kei na vutugu, Ka vakarau tu mo ni veivuke. Sa soli koya taucoko na tamata malumalumu vei kemuni Baleta ni o ni sa dau vukei ira tikoga na dravudravua.

¹⁵Ni tamusuka na nona kaukauwa na tamata loma ca ka i valavala ca; Me ra totogitaki ena vuku ni nodra i tovo ca, Me yacova sara ni ra sa muduka vakadua.

¹⁶Sa Tui na Turaga ka tawa mudu, Ka ra sa takali yani na veimatanitu mai na nona vanua.

¹⁷I Jiova, o ni na rogoca na nodra masu na malumalumu, O ni na qai solia vei ira na kaukauwa.

¹⁸O ni na rogoca na nodra tagi o ira sa vakararawataki kei ira na luveniyali; Ka vakatauca na lewa vinaka ena vukudra, Me ra kakua tale kina ni veivakarerei o ira na tamata era na mate talega.

Sere ni Noda Nuitaka na Kalou

Vua na i liuliu ni sere. A nei Tevita.

Same 11

¹Au sa vakadinata Jiova ni o ni na taqomaki au, A cava o ni kaya kina vei au, “Dro ki na veiulunivanua me vaka na manumanu vuka,

²Baletani ni ra sa drete na wa ni nodra dakaititi na tamata ca Ka ra vakadodonutaka na nodra gasau Me ra vanai ira na tamata vinaka ena butobuto.

³Na cava ena cakava rawa e dua na tamata dodonu kevaka sa vakarusai na yavu?”

⁴Sa tiko o Jiova, Ena nona i tikotiko vakatui mai lomalagi. Sa wanonovi ira tiko mai na tamata kecega, Ka sa kila vinaka na veika era cakava.

⁵Sa dikevi ira ruarua na yalododonu kei na i valavala ca. Ka sa cata na tamata i tovo ca ena yalona taucoko.

⁶Ena tala sobu mai o koya na bukawaqa kei na sulifure Ka sa waqa tu vei ira na tamata i valavala ca.

⁷Sa yalododonu o Jiova ka taleitaka na i tovo vinaka; O ira sa talairawarawa vua era na tiko ga e matana.

Masu ni Kere Veivuke

Vua na i liuliu ni sere: me baleta na Seminica. A Same i Tevita.

Same 12

¹Kemuni Jiova, ni vakabulai keimami! Sa sega tale ni vo e dua na tamata dodonu, Ka sa sega tale ni kune rawa na tamata yalodina eso.

²Era sa lasu na tamata kecega vei ira na dui wekadra. Ka veivakaisini vakai ira ena vosa veicavilaki.

³Kemuni Jiova, ni vagaluya na yame dauveicavilaki, Ka sogota na gusu dokadoka era sa kaya,

⁴“Keimami na tukuna ga na ka keimami via cavuta, Ena sega ni dua me na tarovi keimami. O cei me rawa ni tukuna vei keimami na ka me keimami kaya?”

⁵A sa kaya o Jiova, “Au sa na lako yani Baleta ni ra sa vakararawataki na dravudravua, Era sa tagi ena vutugu o ira era sa vakararawataki. Au na solia vei ira na galala era gadreva tu!”

⁶Na veivosa ni yalayala i Jiova sa yaga me vakadinati. Era sa ka dina me vaka na siliva, Era sa vakasavasavataki vakavitu ena kena lovo.

⁷Oi kemuni Jiova, o ni na maroroi keimami; O ni na taqomaki keimami ena i tabatamata oqo ka sega ni mudu.

⁸Era sa robota na tamata ca na veivanua taucoko Ka ra sa vakalevulevuya na ca na tamata kecega.

Masu ni Veivagalalataki mai na Meca

Vua na i liuliu ni sere. A Same i Tevita.

Same 13

¹Kemuni Jiova, Ena vakaevei soti na dede ni nomuni guilecavi au? Me na tawa mudu li? Ena vakacava soti na kena dede mo ni vunitaki kemuni tiko kina vei au?

²Ena vakacava soti na kena dede me'u vosota tiko kina na vutu? A cava na kena dede me na vakasinaiti kina na yaloqu ena rarawa ena siga kei na bogi?

³Ni raici au Jiova na noqu Kalou Ka sauma na noqu masu. Ni vakaukauwataki au, me'u kakua ni mate.

⁴De ra na qai kaya na kequ meca, “Keimami sa vakadrukai koya,” Ka ra na marautaka na noqu bale sobu.

⁵Ia, au sa vakararavi ga ki na nomuni loloma tudei; Au na marau, baleta ni o ni na vakabulai au.

⁶Au na sere vei kemuni, i Jiova baleta ni o ni sa yalovinaka vei au.

Na Nodra Ca na Tamata

(Same 53)

Vua na i liuliu ni sere. A nei Tevita.

Same 14

¹Era sa kaya ki lomadra na tamata lialia, “Sa sega na Kalou!” Era sa ca kece sara, Era sa cakava na veika vakarerevaki; Sa sega ni bau dua e cakava na ka dodonu.-

²Sa raici ira sobu mai na tamata o Jiova mai lomalagi, Me raica se bau dua beka e vuku, Ka me qaravi koya.

³Ia, era sa cala kecega; Sa tautauvata na nodra i tovo ca kecega; Sa sega ni bau dua e cakava na ka dodonu, E sega sara ni dua mada ga.

⁴A sa taroga o Jiova, “E sega beka ni ra kila?” “Era sa lecaika kece li na tamata ca oqo? O ira oqo era sa bula voli ga ni ra sa butako mai vei ira na noqu tamata, Era sa sega talega ni masuti au.”

⁵Ia, era na vakarerei ga, Ni sa tiko na Kalou kei ira sa rerevaki koya.

⁶Era sa vakacala na nodra i tuvatuva na dravudravua Ia, sa nodra i drodro ga o Jiova.

⁷Ena yaco mai na veivakabulai o ya ki Isireli mai Saioni, Ni sa vakalougatataki ira tale na nona tamata o Jiova, Era na marau na kawa i Jekope ka ra na reki na Isireli.

Na Veika e Gadreva na Kalou

A Same i Tevita.

Same 15

¹Kemuni Jiova, O cei ena tiko ena nomuni vale? O cei ena tiko ena nomuni ulunivanua tabu mai Saioni?

²O koya sa talairawarawa vua na Kalou ena ka kecega, Sa dau vakayacora tikoga na ka e dodonu Ka sa dau vosataka na ka dina mai na vu ni yalona,

³Ka sega ni dau kaseti ira na tani. Sa sega ni cakava e dua na ka ca vei ira na wekana.

⁴Era sa beci ira ka sa cati ira na Kalou, Ka sa dokai ira ga sa talairawarawa vei Jiova. Sa dau vakayacora na ka e yalataka, Era sa dau kitaka na veika era sa yalataka, Ka veitalia ga na levu ni kena i sau me sauma kina.

⁵Era sa solia na dinau ka sega ni lavaka na kena tubu, Ka ra sa sega ni rawa ni vaqumi ena i lavo me ra beitaki ira kina na tamata yalododonu. O koya sa dau cakava na veika oqo ena sega ni vakadrukai rawa.

A Masu ni Vakararavi vua na Kalou

A Same i Tevita.

Same 16

¹Ni taqomaki au na Kalou Ni'u sa lako mai vei kemuni me'u vakarurugi.

²Au sa kaya vei Jiova, "Sa i kemuni na noqu Turaga. Na veika vinaka kece e tu vei au sa taka mai vei kemuni."

³Sa na vakacava na nodra vinaka na tamata yalodina ni Turaga! Na ka au taleitaka vakalevu duadua sai koya me'u tiko kei ira.

⁴O ira era muri ira na veikalou tani Era sa kauta ga mai vei ira na leqa. Au na sega ni vakaitavi ena nodra i soro Ka'u na sega ni qaravi ira na nodra kalou.

⁵Sa i kemuni ga Jiova na ka kece au sa gadreva; Sa tu ga na noqu bula ena ligamuni.

⁶Sa talei dina na veisolisoli o ni solia vei au; Era sa uasivi dina.

⁷Au na vakacaucautaki Jiova baleta ni sa vakasalataki au, Ia ena bogi sa tuberi au na yaloqu.

⁸Au sa dau kauwaitaka ni sa tiko voli kei au o Jiova. Sa dau voleka tikoga o koya ka sega na ka me yavalati au.

⁹Sa i koya oqo au sa sinai tu ga kina ena reki kei na marau, Kau vakila ni'u sa taqomaki tu;

¹⁰Baleta ni o ni na sega ni laivi au me'u lako yani ki na nodra vanua na mate. O ni na sega ni laivi koya o ni sa lomana Me lako ki na boto ni qara.-

¹¹O ni na vakaraitaka vei au na sala sa basika ki na bula; Na nomuni tu voleka sa vakasinaiti au ena reki Ka sa kauta mai na marau tawa mudu na nomuni veivuke.-

A Masu ena Gauna ni Veivakacacani

A Masu i Tevita.

Same 17

¹Kemuni Jiova, ni rogoca mada na noqu kerekere vakadodonu, Ka kauwaitaka na noqu kaci veivuke! Ni rogoca na noqu masu Ni sa sega na veivakaisini e lomaqu.

²Ni lewai au ena nomuni totaki au Ni o ni sa kila na ka dodonu.

³O ni sa kila na lomaqu, o ni sa lako mai vei au ena bogi; O ni sa dikevi au vakavinaka, O ni sa sega ni kunea vei au na vere ca,

⁴Me vaka era sa cakava na tani, me vaka na vosa ni tebe ni gusumuni, Au sa sega ni muria na nodra sala Na tamata i tovo kaukauwa.

⁵Au sa dau muria tikoga na nomuni sala Ka sega ni lako tani mai kina.

⁶Au sa masu vei kemuni na Kalou baleta ni o ni na sauma mai, O koya oqo mo ni gole mai kina vei au ka rogoca na noqu masu.

⁷Kemuni na i Vakabula, ni vakaraitaka na talei ni nomuni loloma; Keimami sa vakarurugi ena yasamuni mai vei ira na keimami meca.

⁸Ni taqomaki au me vaka na nomuni taqomaka na yaloka ni matamuni, Ka vunitaki au ena yaloyalo ni tabamuni, Mai vei ira na tamata ca era via vakacacani au.

⁹Era sa wavoliti au na kequ meca; Era sa sinai ena yalo ca.

¹⁰Sa sega vei ira na loloma, Ka ra sa vosa vakaviavialevu.

¹¹Era sa wavoliti au ena vanua kecega au lakova Ka vaqara e dua na gauna me ra vakabalei au kina.

¹²Era sa vaka na laione era vinakata me ra dresulaki au vakamatailalai, Ka vaka na luve ni laione era waraki au toka ena nodra i vunivuni.

¹³Ni lako mai Jiova mo ni saqati ira na kequ meca ka vakadrukai ira. Ni vakabulai au mai na tamata ca ena nomuni seleiwau;

¹⁴ni vakabulai au mai vei ira ena nomuni kaukauwa, mai vei ira era sa rawata na veika era vinakata ena bula oqo. Ni totogitaki ira me ra na vakararawataki o ni sa maroroya tu me baleti ira; Me tu talega na kena me rauti ira na luvedra, Ka me vo tu eso me baleti ira na nodra kawa.

¹⁵Au na raici kemuni baleta ni'u sa yalododonu; Ia ni'u sa yadra cake au sa na marau ni'u sa raici kemuni.

A Sere ni Qaqa i Tevita

(2 Samu 22.1-51)

Vua na i liuliu ni sere. A Same i Tevita na tamata i Jiova, o koya sa cavuta na qaqa ni sere oqo vei Jiova ena siga sa vakabulai koya kina o Jiova mai na ligadra kecega na nona meca, kei na liga i Saula.

Same 18

¹I Jiova, sa ka levu na noqu lomani kemuni, Oi kemuni na vu ni noqu kaukauwa.

²Sa noqu i vakabula na Kalou, Ka sai koya na noqu bainivalu kaukauwa. Sa noqu dauveitaqomaki na Kalou; Ka'u sa maroroi vinaka mai vua. Sa taqomaki au me vaka e dua na i sasabai; Sa maroroi au ka taqomaki au vinaka.

³Au a masu vei Jiova, Ka sa vakabulai au mai vei ira na kequ meca. Me vakacautaki na Turaga!

⁴Sa vesuki au vakaukauwa ena wa ni mate, Ka sa ubi au na ua ni veivakarusa.

⁵Sa vesuki au vakaukauwa ena nona wa ni mate Ka vakatura e mataqu na nona dai ni bulubulu.

⁶Au a qai masu vei Jiova ena noqu leqa; Ka'u kerea na noqu Kalou me veivuke mai. Sa qai rogoca o koya na domoqu mai na nona vale tabu, Ka sa yaco sara ki daligana na noqu kere veivuke.

⁷Ia sa qai uneune ka yavala na vuravura; Sa yavala ka veitosoyaki na yavu ni veiulunivanua, Baleta ni sa cudru na Kalou

⁸Sa lako mai na kubou mai na ucuna, Ka dua na yameyame ni buka kei na qilaiso waqa mai na gusuna.

⁹Sa biliga na lomalagi me lako sobu mai, Ka sa dua na o loaloa ena ruku ni yavana.

¹⁰Sa vuka vakatotolo yani ena jerupi: Ka veitosoyaki voli ena bati ni cagi.

¹¹Sa ubi koya o koya ena butobuto, Sa wavoliti koya na o vavaku sa sinai ena wai.

¹²A sa botea mai na o loaloa, Na uca cevata kei na qilaiso waqa Mai na i serau ni matana.

¹³Sa qai kuru mai lomalagi o Jiova; Ka rogo mai na domo i Koya sa Cecere Sara.

¹⁴Sa vanataka na nona gasau ni dakaititi o koya Era sa veiseyaki kina na kena meca; Ka sa vakacicivi ira ena tibi ni liva.

¹⁵A sa vakaraitaki mai na boto ni wasawasa, Ka sa laurai na yavu kei vuravura, Ni o ni sa cudruvi ira na kemuni meca Jiova Ka vunauci ira ena nomuni cudru waqawaqa.

¹⁶Sa talatala mai cake o Jiova, ka tauri au; A sa vueti au cake mai na wai titobu.

¹⁷Sa vakabulai au mai na noqu meca kaukauwa, Kei ira kece era cati au; Era sa kaukauwa sara mai vei au.

¹⁸Ni'u leqa tu era a qai ravuti au, Ia, sa qai taqomaki au ga o Jiova,

- ¹⁹Sa vakabulai au mai na leqa o koya; E sa vakabulai au o koya; baleta ni sa vinakati au.
- ²⁰Sa saumi au o Jiova baleta ni'u sa yalododonu, Sa vakalougatataki au baleta ni'u sa tawa cala.
- ²¹Au sa dau muria na lawa i Jiova, Ka'u sega ni dau saqata na noqu Kalou.
- ²²Au sa muria kece na nona lawa, Ka'u sega ni talaidredre ki na nona i vakaro.
- ²³Sa kila o koya ni'u sa tawa cala, Ka dau tarovi au mai na veika ca.
- ²⁴A sa saumi au o koya ni'u sa yalododonu, Ka sa kila o koya ni'u sa tawa cala.
- ²⁵O ni sa yalodina, i Jiova, vei ira era sa yalodina, Ka vinaka vei ira era sai vakarau vinaka.
- ²⁶O ni sa yalosavasava vei ira sa yalosavasava, Ka cudruvi ira era sai valavala ca.
- ²⁷O ni sa vakabulai ira era yalo malumalumu, Ka vakamalumalumutaki ira era viavialevu.
- ²⁸Sa solia vei au o Jiova na rarama: Sa vakasava tani na noqu butobuto na noqu Kalou.
- ²⁹Sa solia vei au na kaukauwa o koya me'u ravuti ira kina na kequ meca Kei na kaukauwa me'u lako baleta kina na nodra bai.
- ³⁰Sa uasivi sara na nona i tovo na Kalou oqo, Ka sa dau vakadinati me i nuinui na nona vosa. Sa vaka e dua na i sasabai o koya, Vei ira kece era qara na nona veitaqomaki.
- ³¹Sa Kalou taudua ga o Jiova, Sa noda dauveitaqomaki ga na Kalou.
- ³²Sa i koya ga na Kalou sa vakaukauwataki au, Ka taqomaka na noqu sala.
- ³³-Sa i koya sa cakava na yavaqu me vaka na dia, Ka sa taqomaki au ena i valu. Me'u rawa kina ni vakayagataka na dakaititi kaukauwa duadua.

³⁴Sa vakavulici au o koya me'u ia na i valu, Ka sa rawa kina me'u loveca na dakaititi parasa e ligaqu.

³⁵O ni sa solia vei au na i sasabai ni nomuni veivakabulai, Ka sa vakataudeitaki au na ligamuni i matau; Ka sa taqomaki au me'u bula ena nomuni kaukauwa.

³⁶O ni sa taqomaki au me'u kakua ni kau vakavesu. Ka'u sa sega kina ni bau bale.

³⁷Au sa vakasavi ira na kequ meca ka vesuki ira Ka'u sega mada ni bau cegu me yacova sara ni'u sa vakadrukai ira.

³⁸Au sa mokuti ira ki ra, era sa sega ni tucake rawa Ka ra sa mai davo druka koto tu yani ena yavaqu.

³⁹O ni sa solia vei au na kaukauwa me'u vala kina, Ka vakadrukai ira na kequ meca.

⁴⁰O ni sa vakavuna me ra dro tani na kequ meca mai vei au; Ka'u sa vakarusai ira era sa cati au.

⁴¹Era sa tagica na veivuke ia sa sega ni dua me vakabulai ira; Era sa masu vei Jiova ia sa sega ni sauma mai o koya.

⁴²Au sa vakavurumemeataki ira me vaka na kuvu ni soso Sa cagina tani ena cagi. Au sa butulaki ira me vaka na soso ena gaunisala.

⁴³O ni sa vakabulai au mai na dua na matatamata dauveisaqasaqa, Ka lesi au me'u liutaki ira na veimatani; Ka ra sa vakarorogo vei au na tamata au sega ni kilai ira.

⁴⁴Ni ra rogoca na noqu vosa era na muria Ka ra na cuva vei au na kai veimatani tani.

⁴⁵Era sa datuvu Ka lako sautaninini mai ena nodra bainivalu

⁴⁶Sa bula tiko o Jiova, me vakacaucautaki o koya sa dautaqomaki au. Sa noqu i vakabula na Turaga! Me vakacaucautaki na nona qaqa.

⁴⁷Sa solia vei au me'u vakadrukai ira na kequ meca Ka vakadrukai ira sobu na tamata ki rukuqu,

⁴⁸Ka sa vakabulai au mai vei ira na kequ meca. Sa i kemuni na Turaga o ni sa solia vei au me'u qaqa vei ira na kequ meca Ka taqomaki au mai vei ira na tamata i tovo kaukauwa.

⁴⁹-Au na vakacaucautaki kemuni ena kedra maliwa na veimatani, Ka'u na sere ni vakalagilagi kemuni.

⁵⁰Sa solia eso na qaqa levu vua na nona tui, Ka vakaraitaka na nona loloma tudei vei koya sa digitaka, Vei Tevita kei ira na nona kawa ka sega ni mudu.

Na Lagilagi ni Kalou Dauveibuli
Vua na i liuliu ni sere. A Same i Tevita.

Same 19

¹Sa vakatakila vinaka na lagilagi ni Kalou na lomalagi! Ka sa dusia vakamatata na maliwa lala na cakacaka ni ligana.

²Na veisiga yadua sa vakasavu i tukutuku yani ki na siga ka tarava, Ka tukuna tale na bogi yadua ki na bogi ka tarava.

³Sa segai na i tukutuku se vosa me vakayagataki, Ka sega na ka e rogoci;

⁴-Ia na nodra i tukutuku sa lako yani ki na vuravura taucoko, Ka sa rogoci ena i yalayala kei vuravura; A sa vakarautaka na Kalou na vale i matanisiga;

⁵Sa kida cake ena mataka me vaka na tagane vou mamarau, Me vaka na daucici sa nanamaki ki na veitaucici.

⁶Sa tekivu mai na dua na yasa ni maliwa lala, Ka lako takoso ki na yasana kadua. Sa sega na ka e rawa ni vuni mai na kena katakata.

Na Lawa i Jiova

⁷Sa vinaka sara na lawa i Jiova; Ka sa dau solia na bula vou. Sa yaga sara na veivakaro i Jiova, Ka sa solia na vuku vei ira sa sega vei ira.

⁸Sa dodonu na lewa i Jiova, Ka sa marau o ira kecega sa muria. Sa vinaka taucoko sara na nona veivakaro, Ka sa solia na kila-ka kei na vakasama.

⁹Sa savasava na rerevaka na Kalou; Sa tudei ga ka tawa mudu. Sa dodonu sara na vakatulewa i Jiova Ka sa vinaka kecega.

¹⁰Era sa gadrevi cake mai na koula, Ka uasivi cake mai na koula vinaka sara. Sa kamikamica cake mai na oni vinaka sara.

¹¹Era sa solia vei au na nomuni dauveiqaravi na kila-ka, Ka'u sa saumi ena noqu muri ira.

¹²Sa sega ni dua e rawa ni raica vakataki koya na nona cala; Ni sereki au mai na noqu cala sa vuni tu.

¹³Ni taqomaki au mai na ca au taleitaka Ni kakua talega ni laiva me ra lewai au. Au sa na qai vinaka kina, Ka galala mai na veivalavala ca rerevaki.

¹⁴Me dodonu e matamuni Jiova na noqu vosa kei na vakasama, Sa i kemuni na noqu i drodro kei na noqu i vakabula.

Na Masu ni Qaqa

Vua na i liuliu. A Same i Tevita.

Same 20

¹Me rogoca o Jiova na nomu masu ena gauna ni leqa! Me taqomaki iko na Kalou i Jekope.

²Me solia mai vei iko o koya na nona veivuke mai na nona vale tabu, Ka solia mai na nona veitokoni mai Saioni.

³Me vakadonuya kece o koya na nomu i solisoli, Ka taleitaka kece na nomu i soro.

⁴Me solia kece vei iko na ka o gadreva, Ka cakava me rawa kece na nomu i naki.

⁵Keimami na qai kailavaka vakakina na nomu qaqa ena marau, Ka marautaka na nomu qaqa ena vakacautaka na Kalou. Me rogoca o Jiova na nomu kerekere kecega.

⁶Au sa qai kila oqo ni sa solia o Jiova na qaqa vua na nomu tui digitaki; Sa rogoci koya mai ena nona lomalagi tabu Ka solia vua na qaqa ena nona kaukauwa levu.

⁷Eso era sa vakanuinui ki na nodra qiqi ni valu, Ka so tale era vakararavi ki na nodra ose, Ia, keimami sa vakararavi ga ki na kaukauwa i Jiova na neimami Kalou.

⁸Era na tarabe ka bale, Ia, eda sa tucake ga ena lomadei oi keda.

⁹Kemuni Jiova, ni solia na qaqa vua na tui; Ena rogoci keimami na tui ni keimami sa kaci yani vua.

Na Vakacaucautaki ni Qaqa
Vua na i liuliu ni sere. A Same i Tevita.

Same 21

¹Kemuni Jiova, Sa marau na tui baleta na kaukauwa o ni sa solia vua, Ka sa sinai ena reki baleta ni o ni sa solia vua na qaqa.

²O ni a solia vua na veika e gadreva; Ka solia vua na ka e kerea.

³O ni sa kauta mai vua na veivakalougatataki e vuqa, Ka vakatokara e dua na i sala koula e uluna.

⁴E a kerea me bula, ka o ni a solia vua, Na bula balavu ka sega ni mudu.

⁵Sa vakaitamera sara na nona lagilagi ena vuku ni nomuni veivuke; O ni sa solia vua me rogo ka dokai kina.

⁶Sa sobuti koya tikoga na nomuni veivakalougatataki ka sega ni mudu; Sa vakasinaiti koya ena reki na nomuni dautiko voleka.

⁷Sa vakadinati koya sa cecere sara o koya na tui; Ena tui tikoga o koya ka sega ni mudu Baleta na loloma tudei i Jiova.

⁸Ena vesuki ira kece sara na kena meca o koya na tui, Ka na vesuki ira kece sara na cati koya.

⁹Ni sa rairai mai o Jiova Ena vakarusai ira me vaka e dua na bukawaqa. Ena vaqeyavutaki ira kece o koya ena nona cudru, Ka na vakarusai ira kece ena buka.

¹⁰Ena vakamatei ira kece na luvadra o koya na tui, Ka vakaleqai kecega na nodra kawa.

¹¹Era sa bosea eso na i naki ca ka bukiveretaki koya, Ia era na sega ni rawata na nodra i naki.

¹²Ia ena vanalaki ira o koya ena dakaititi Ka vakavuna me ra vuki ka dro.

¹³Ni lako mai Jiova kei na nomuni kaukauwa. Keimami na seretaka ka vakacaucautaka na nomuni kaukauwa.

Same 22

Na Tagi ni Rarawa kei na Sere ni Vakacaucau

Vua na i liuliu: me vaka na i lagalaga ni sere "Na Dia ni Mataka." A Same i Tevita.

¹-Noqu Kalou, Noqu Kalou, a cava o ni sa biuti au kina? Au sa tagica vakalevu sara na nomuni veivuke, Ia, o ni sa sega ga ni rogoci au mai!

²Au a masu vei kemuni na noqu Kalou ena siga, Ia, o ni sa sega ga ni sauma mai; Au a masu ena bogi, Ka'u a sega ga ni kunea e dua na vakacegu.

³Ia, o ni sa vakatikori me vaka na Le Dua Yalo Savasava, O koya era sa dau vakacaucautaka na Isireli.

⁴O ira na neimami qase era sa vakadinati kemuni; Era a vakararavi vei kemuni, ia o ni a vakabulai ira.

⁵Era sa masu vei kemuni ka dro tani mai na leqa; Era sa vakadinati kemuni ka ra sa sega ni vakamaduataki.

⁶Ia, au sa qai sega tale ni tamata, a bacaniqelega, Ka'u sa beci ka vakasewasewani mai na lewe vuqa!

⁷-O ira kece era raici au era sa vakalialiai au, Era sa vakavevea na gusudra ka kuretaka na uludra.

⁸-Era a kaya, “O sa dau vakararavi vua na Kalou, A cava ga e sega ni vakabulai iko kina o koya? Kevaka e vinakati iko na Kalou, Na cava ga e sega ni vukei iko kina?”

⁹Sa i kemuni ga o ni a vakabulai au mai na gauna ni noqu sucu, O ni a taqomaki au talega ena gauna ni noqu gone lailai.

¹⁰Au a dau vakararavi tikoga vei kemuni me tekivu sara mai na gauna au a sucu kina, Ka o ni sa noqu Kalou tikoga me tekivu sara ni'u a sa qai sucu mai.

¹¹Ni kakua ni yawa tani mai vei au. Sa tu voleka sara na leqa, Ka sa sega ni dua me veivuke.

¹²Sa lewe vuqa sara na meca era wavokiti au ka ra vaka na bulumakau tagane; Era sa wavokiti au kece, ka ra sa vaka na bulumakau tagane rerevaki ni Pasani.

¹³Era sa dolava na gusudra vei au Na laione dautagi ka dauveidresulaki.

¹⁴Sa takali na noqu kaukauwa; Sa takali me vaka na wai sa tasova ki na qele. Sa mavule kecega na i sema ni suiqu, Ka sa waicala na utoqu e lomaqu.

¹⁵Sa mamaca na noqu kaukauwa me vaka na kuvu ni soso, Ka sa kabi na yamequ ki na gadroqu. O ni sa laivi au me'u mate ena soso.

¹⁶Era sa wavokiti au e dua na i lala tamata ca; Era sa toro volekati au me vaka e dua na i lala koli, Ka ra sa katia na ligaqu kei na yavaqu.

¹⁷Sa rawa me laurai kece na suiqu. Era sa vakaraici au ka wanonovi au na kequ meca;

¹⁸-Era sa wasea ga vei ira na noqu i sulu, Ka vakawirimadigitaka na noqu i ubi balavu.

¹⁹Kemuni Jiova ni kakua ni yawa tani mai vei au. Ni totolo mai vei au na noqu i vakabula ka mai vakabulai au.

²⁰Ni vakabulai au mai na i seleiwau, Ni maroroya na noqu bula mai vei ira na koli o ya.

²¹Ni vakabulai au mai vei ira na laione o ya; Au sa sega ni cakava rawa e dua na ka ena matadra na bulumakau kila o ya.

²²-Au na tukuna vei ira na wekaqu na ka o ni sa cakava, Ka'u na vakacaucautaki kemuni ena nodra soqoni.

²³“Oi kemuni sa rerevaki Jiova, ni vakacaucautaki koya! Ni rokovi koya, oi kemuni na kawa i Jekope! Ni sokalou vua, oi kemuni na Isireli!

²⁴Sa sega ni dau guilecavi ira na dravudravua o koya se vakawaletaka na nodra vakararawataki; Sa sega ni dau vuki tani mai vei ira o koya, Ia, sa dau rogoci ira ga ni ra sa kere veivuke vua.”

²⁵Au na vakacaucautaki kemuni vei ira na i vavakoso levu ena vuku ni veika o ni sa vakayacora. Au na vakacabora vei kemuni na i soro kece au sa yalataka Ena matadra kece era sa dau talairawarawa vei kemuni.

²⁶Era na kania na dravudravua na levu ga ni ka era via kania. O ira era lako mai vei Jiova era na vakacaucautaki koya. Mo ni tiko vinaka tikoga ka tawa mudu.

²⁷Na veimatanitu kece era na nanumi Jiova; Era na gole mai vua na veiyasa i vuravura kecega, Era na qaravi koya kecega na veimatatamata.

²⁸Sa i Jiova na Tui, Ka sa lewa na veimatanitu kecega.

²⁹Era na cuva vua na tamata viavialevu kece sara, O ira taucoko era na mate ga.

³⁰Era na qaravi koya na veitabatamata e muri, Era na dau tukuna na veika e baleta na Turaga ki na veitabatamata era na muri mai.

³¹O ira na tamata era se bera ni sucu ena tukuni vei ira, “Sa vakabulai ira na nona tamata na Turaga.”

Na i Vakatawa Vakalou
A Same i Tevita.

Same 23

¹Sa noqu i vakatawa o Jiova; + Ka sa tu vei au na veika kece au gadreva.

²-Sa vakotori au me'u vakacegu no ena vanua veico drokadroka, Sa liutaki au ki na veibati ni wai sa drodro malua.

³Sa solia vei au na kaukauwa vou. Sa liutaki au ena sala dodonu ena vuku ni yacana.

⁴Ia, kevaka ka'u sa lako curuma na vanua butobuto sara, au na sega ga ni rere, Ni o ni sa tiko vata kei au, i Jiova. Ena taqomaki au na nomuni titoko kei na nomuni matanakilagi.

⁵O ni sa vakarautaka na kequ magiti Ena matadra na kequ meca; O ni sa lumuta na waiwai ki uluqu; Sa vuabale na mequ bilo.

⁶Ena muri au na nomuni yalovinaka kei na nomuni yaloveivosoti ena veigauna kece sara ni noqu bula; Ka'u na tiko ga ena nomuni vale i Jiova ena noqu bula taucoko.

Same 24

O Koya na Tui Cecere

A Same i Tevita.

¹-Sa nei Jiova o vuravura kei na veika kecega sa tu kina; Sa nona na veivanua kei na veika kecega sa bula kina.

²Ni sa tauyavutaka o koya ena wasa levu, Ka vakatora na kena yavu ena boto ni wasa titobu.

³O cei sa tu vua na dodonu me cabe cake ki na ulunivanua i Jiova? O cei ena vakadonui me curu ki na nona vale tabu?

⁴-O koya ga sa dau caka vinaka ka yalosavasava, O koya sa sega ni dau qaravi kalou lasu Ka sega ni dau yalayala lasulasu.

⁵Ena vakalougatataki koya o Jiova; Ena vakadonui koya na Kalou na nona i Vakabula.

⁶Sa i ira na tamata vaka o ya era lako mai vua na Kalou; Sa i ira era lako mai ki na mata ni Kalou i Jekope.

⁷Ni dolava vakarabailevu na matamata Me tadola na veikatuba makawa, Ka na qai curu mai na Tui Cecere.

⁸O cei na Tui Cecere oqo? Sa i Jiova na Turaga kaukauwa ka qaqa, O Jiova sa qaqa ena i valu.

⁹Ni dolava vakarabailevu na matamata, Me dola na veikatuba makawa, Ka me curu mai na Tui Cecere.

¹⁰O cei na tui cecere oqo? O Jiova, na vu-ni-qaqa ena i valu — sai koya na Tui Cecere.

Na Masu ni Veituberi kei na Veitaqomaki
A nei Tevita.

Same 25

¹Au sa vakacabora na noqu masu vei kemuni Jiova.

²Au sa vakadinati kemuni na noqu Kalou. Ni vakabulai au mai na madua ni druka; Ni kakua ni laivi ira na kequ meca me ra marau ena vukuqu.

³Era na sega ni druka na dau vakararavi vei kemuni. Ia vei ira ga era dau totolo ni saqati kemuni.

⁴Kemuni Jiova, ni vakavulici au ena nomuni sala, Ni vakatakilai ira vei au me'u kila.

⁵Ni vakavulici au me'u kila na veika dina baleta ni sai kemuni na noqu i vakabula. Au na vakadinati kemuni ena loma ni siga taucoko

⁶Kemuni Jiova, ni nanuma na nomuni yaloveivosoti kei na nomuni loloma tudei, O ni a sa vakaraitaka mai oqo ena gauna makawa sara.

⁷Ni bokoca laivi na noqu i valavala ca kei na noqu caka cala ni'u sa cauravou. Ni nanumi au Jiova, ena vuku ni nomuni loloma tudei kei na nomuni yalovinaka.

⁸Sa yalododonu ka vinaka o Jiova; Sa vakavulici ira na i valavala ca ena sala e dodonu me ra lako kina.

- ⁹Sa tuberi ira na yalo malumalumu ena sala dodonu Ka vakavulici ira ena ka e vinakata.
- ¹⁰Sa tuberi ira era muria na nona veiyalayalati kei na nona i vakaro ena loloma tudei kei na yalodina.
- ¹¹Ni nanuma na nomuni vosa ni yalayala i Jiova Ka bokoca na noqu i valavala ca, Ni sa rui ka levu sara.
- ¹²O ira kece era talairawarawa vei Jiova era na vulica mai vua na sala e dodonu me ra muria
- ¹³Era na tiko vinaka ena veigauna kecega ka ra na taukena na vanua na nodra kawa.
- ¹⁴O Jiova sa nodra i tokani era talairawarawa vua, Ka sa vakatavulici vei ira na nona veiyalayalati.
- ¹⁵Au sa dau gole vei Jiova me veivuke ena veigauna kecega, Ka na dau vakabulai au mai na leqa.
- ¹⁶Ni gole mai vei au, i Jiova, ka yalololoma vei au, Baleta ni'u sa tu taudua ka malumalumu.
- ¹⁷Ni sereki au mai na noqu loma ocaoca kecega, Ka vakabulai au mai na noqu leqa taucoko sara.
- ¹⁸Ni nanuma na noqu vakararawataki kei na noqu leqa kecega, Ka bokoca kece na noqu i valavala ca.
- ¹⁹Ni raici ira kece mada na kequ meca Ka raica na levu ni nodra cati au.
- ²⁰Ni taqomaki au ka vakabulai au, Ni maroroi au me'u kakua ni vakadrukai, Baleta ni'u sa lako mai vei kemuni me'u taqomaki.
- ²¹Me taqomaki au na noqu yalovinaka kei na noqu yalododonu, Baleta ni'u vakararavi vei kemuni.
- ²²Kemuni na Kalou ni vakabulai ira na nomuni tamata Mai na nodra leqa kecega.

Na Masu ni Tamata Vinaka

A nei Tevita.

Same 26

- ¹I Jiova, mo ni vakatakila ni sa sega na noqu cala, Baleta ni'u sa cakava na ka e dodonu, Ka vakadinati kemuni ena yaloqu taucoko.
- ²Ni dikevi au ka vakatovolei au Jiova, Ka mo ni vakataulewa ki na noqu gagadre kei na vakasama.
- ³Sa dau tuberi au voli ga na nomuni loloma tudei, Ka sa liutaki au tikoga na nomuni yalodina.
- ⁴Au sa sega ni lasa kei ira na tamata tawayaga Ka sega ni dau tiko kei ira na dauveivakaisini.
- ⁵Au sa cata na nodra i soqosoqo na tamata ca, Ka sega ni lasa kei ira na i valavala ca.
- ⁶Kemuni Jiova au sa vuluvulu me'u vakaraitaka kina ni'u sa tawa cala, Ka lako yani me'u qaravi kemuni ena nomuni cabocabonisoro.
- ⁷Au sa lagata e dua na sere ni vakavinavinaka Ka tusanaka na nomuni cakacaka veivakurabuitaki.
- ⁸Kemuni Jiova au sa taleitaka na vale o ni tiko kina, Na vanua sa tiko kina na nomuni lagilagi.
- ⁹Ni kakua ni vakarusai au vata kei ira na tamata i valavala ca; Ni vakabulai au mai na veika rerevaki e dodonu me nodra na daulaba.
- ¹⁰O ira era cakava na ka ca ena veigauna kecega sa dau nodra i vakarau Me ra saumi ira na tamata me ra cakava na ka ca.
- ¹¹Ia oi au, au sa dau cakava na ka e dodonu; Ni lomani au ka vakabulai au.
- ¹²Au sa galala mai na leqa kecega; Ka'u sa dauvakacaucautaki Jiova ena veisoqoni vakalotu vakaivavakoso.

A Masu ni Veivakacaucautaki

A nei Tevita.

Same 27

- ¹A vu ni noqu rarama ka noqu i vakabula o Jiova; O cei me'u rerevaka? Sa taqomaki au o Jiova mai na leqa kecega; Au na sega sara ni taqaya.
- ²Ni ra valuti au na tamata ca ka tovolea me ra vakamatei au, era na tarabe ga ka bale.
- ³Kevaka sara mada ga e wavoliti au e dua na mataivalu taucoko, au na sega ga ni rere; Kevaka sara mada ga era ravuti au na meca, au na vakadinata tikoga na Kalou.
- ⁴Au a kerea vei Jiova e dua na ka: Me'u tiko ga ena vale i Jiova Ka qoroya na nona vinaka, Ka me'u dau taroga na nona i vakasala mai kea.
- ⁵Ena veigauna ni leqa ena vakarurugi au o koya; Ena taqomaki au vinaka ena nona Valenisoro Ka vakataudeitaki au ena dela ni vatu cecere.
- ⁶Au na qaqa vei ira na noqu meca era wavoliti au. Ena domo ni kaila ni marau kei na reki, ka'u na vakacaboisoro kina ena nona Valenisoro; Au na sere voli, ka'u na vakacaucautaki Jiova.
- ⁷Ni rogoci au Jiova ni'u masu yani vei kemuni! Ni yalololoma ka rogoci au!
- ⁸Ena nomuni a kaya, “Lako mai ka sokalou vei au.” Io, na matamuni i Jiova ka'u sa vakasaqara.
- ⁹Ni kakua ni vunitaki kemuni vei au. Ni kakua ni cudruvi au, Ni kakua ni vakatala tani na nomuni tamata. O ni sa dau vukei au, Ni kakua ni laivi au, ni kakua ni biuti au, Na noqu Kalou ka noqu i vakabula!
- ¹⁰Sa biuti au na tamaqu kei na tinaqu, Ia o Jiova ena maroro au.
- ¹¹Ni vakavulici au Jiova ena ka o ni vinakata me'u cakava, Ka tuberi au ena sala me'u na taqomaki kina, Baleta ni sa levu sara na kequ meca.
- ¹²Ni kakua ni biuti au vei ira na kequ meca, O ira era ravuti au ena lasu kei na veika kaukauwa, Me ra na cakava vei au.
- ¹³Au na bula dina tiko me'u raica Na vinaka i Jiova vei ira na nona tamata.
- ¹⁴Vakadinati Jiova! Vakabauta, kakua ni yalo lailai, Vakadinati Jiova tikoga.

A Masu ni Kere Veivuke

A nei Tevita.

Same 28

¹I Jiova na noqu uluvatu, au sa tagi yani oqo vei kemuni. Ni rogoci au mai ni'u sa masuti kemuni! Kevaka o ni na sega ni rogoci au, au sa na vakataki ira sa tiko ena nodra vanua na mate.

²Ni rogoca mada na noqu masu ni kere veivuke, Ka'u sa dodoka yani na ligaqu ki na nomuni vale tabu.

³Ni kakua ni vakarusai au vata kei ira na tamata ca O ira era sa dau kitaka na i valavala ca; O ira sa daumaka na nodra vosa, ia, na yalodra sa sinai sara ena veicati.

⁴-Ni totogitaki ira ena vuku ni veika era cakava, Na veika ca kece era vakayacora. Ni totogitaki ira ena vuku ni veika kece era sa cakava Ni sauma vei ira na veika e dodonu me tau vei ira.

⁵Era sa sega ni bau kauwaitaka na ka sa cakava o Jiova, Ena veika sa bulia; Ia ena totogitaki ira o koya, Ka vakarusai ira me tawa mudu.

⁶Au na vakacaucautaki Jiova, Ni sa rogoca na noqu masu ni kere veivuke!

⁷Sa taqomaki au ka maroroi au o Jiova, Au sa vakadinati koya. Sa vukei au o koya, ia ka'u sa marau Ka laga sere me'u vakacaucautaki koya.

⁸Sa taqomaki ira na nona tamata o Jiova Sa taqomaka ka vakabula na nona tui digitaki.

⁹Kemuni na Turaga, ni vakabulai ira na nomuni tamata, Ka vakalougatataki ira era sa nomuni. Mo ni sa nodra i vakatawanisipi, Ka maroroya na nodra bula me tawa mudu.

Na Domo ni Kalou ena Cagilaba

A Same i Tevita.

Same 29

¹-Oi kemuni na veika vakalou, mo ni vakacaucautaki Jiova, Ni vakacaucautaka na nona lagilagi kei na nona kaukauwa.

²Mo ni vakacaucautaka na yaca i Jiova lagilagi; Ka cuva sobu vua na Le Dua Yalo Savasava ni sa basika mai.

³Sa rogoci na domo i Jiova ena wasawasa; Sa vakavuna na Kalou me lutu na kurukuru; Ka sa voqa mai na domona ena dela ni wasawasa.

⁴Sa rogoci na domo i Jiova io ena kena kaukauwa taucoko ka sa vakaturaga.

⁵Sa musulaka na sitari na domo i Jiova, Ka vakakina na sitari ni Lapanoni.

⁶Sa vakayacora na veiulunivanua mai Lapanoni me ra lade cake me vaka na luve ni bulumakau yalewa, Ka vakayacora na ulunivanua o Eremoni me lade me vaka na luve ni bulumakau tagane.

⁷Na domo i Jiova sa vakavuna me tibi na livaliva.

⁸Na domona sa yavalata na vanua dravuisiga; Ka sa kurea o koya na vanua dravuisiga o Katesi.

⁹Na domo i Jiova sa vakavuna me sakure na vuni oki,+ Ka sa drutidrutia laivi na drauna kece sara ni ra sa kacivaka mai o ira sa tiko ena Valenisoro, “Me rokovi na Kalou!”

¹⁰Sa lewa o Jiova na veiwai titobu Ka sa lewa tiko me vaka na tui ka sega ni mudu.

¹¹Sa solia o Jiova na kaukauwa vei ira na nona tamata Ka vakalougatataki ira na nona tamata ena bula vakacegu.

Vakavinavinaka ena Rawati ni Bula

A Same i Tevita. A sere ni kena vakatabui na Valenisoro.

Same 30

¹Au sa vakacaucautaki kemuni Jiova baleta ni o ni a vakabulai au, Ka tarovi ira na kequ meca me ra marau ena vukuqu.

²Au a tagica na nomuni veivuke na Turaga na noqu Kalou, O ni a qai vakabulai au.

³O ni sa la'ki vakasukai au lesu mai na nodra vanua na mate. Au a sa wili vata kei ira era lako sobu ki bulu, A o ni sa qai maroroya na noqu bula.

⁴Ni laga sere ni vakacaucautaki Jiova oi kemuni na nona tamata yalodina. Ni nanuma mada na ka sa cakava na Le Dua Yalo Savasava ka vakavinavinaka vua.

⁵Na nona cudru sa dau oti ga ena dua na gauna lekaleka Na nona vinaka sa dau taura na gauna ni bula taucoko. Ena rawa ni ia tiko na tagi ena bogi Ia, sa basika ga na reki ena kida ni mataka.

⁶Au vakila ni'u sa vagalalataki, "Au na sega ni rawa ni vakadrukai."

⁷O ni sa rui vinaka vei au Jiova O ni sa taqomaki au me vaka e dua na bai ulunivanua. Ia ni o ni vunitaki kemuni vei au Au sa sinai ena rere.

⁸Au a masu vei Jiova Ka'u a kerea na nomuni veivuke.

⁹A cava na kena yaga na noqu mate? A cava na kena yaga na noqu lako sobu ki na i bulubulu? E rawa li me ra vakacaucautaki kemuni na mate? E rawa li me ra na tukuna na nomuni loloma tudei?

¹⁰Ni rogoci au, i Jiova, ka yalololoma vei au! Kemuni Jiova, ni vukei au mai!

¹¹O ni sa vukica na noqu rarawa me meke ni marau. O ni sa kauta tani na noqu i sulu ni vakaloloku Ka solia vei au na i sulu ni marau.

¹²Sa i koya oqo au sa na sega ni galu kina; Au na laga sere ni vakacaucautaki kemuni. I Jiova, na noqu Kalou, Au na vakavinavinaka tikoga vei kemuni ka sega ni mudu.

A Masu ni Vakararavi Vua na Kalou

Vua na i liuliu ni sere. A Same i Tevita.

Same 31

¹Au sa lako mai vei kemuni Jiova me'u taqomaki, Ni kakua ni laiva me'u vakamaduataki. Sa i kemuni na Kalou yalosavasava, Au kerei kemuni mo ni vakabulai au.

²Mo ni rogoci au, ka vakabulai au oqo. Mo ni noqu i drodro ka taqomaki au. Mo ni noqu i sasabai ka vakabulai au.

- ³Sa i kemuni na noqu i drodro kei na noqu bainivalu; Ni tuberi au ka liutaki au me vaka o ni sa yalataka.
- ⁴Ni maroroi au mai na dai sa caka tu me baleti au, Sa i kemuni na noqu i drodro.
- ⁵-Au sa laiva tu na noqu bula ki na nomuni veitaqomaki, O ni sa vakabulai au Jiova Sa i kemuni na Kalou yalodina.
- ⁶O ni sa cati ira era qarava na veikalou lasu; Ia au sa vakadinati kemuni.
- ⁷Au na reki ka marau ena vuku ni nomuni loloma tudei. O ni sa raica na noqu vakararawataki; O ni sa kila na noqu leqa.
- ⁸O ni sa sega ni laivi au me ra vesuki au na kequ meca; Ia o ni sa taqomaki au.
- ⁹Ni lomani au Jiova, ni'u sa leqa tu oi au, Sa oca mai na mataqu ena levu ni tagi; Ka sa oca talega na yagoqu kei na yaloqu.
- ¹⁰Sa vakalekalekataka na noqu bula na noqu rarawa, Ka sa vakalailaitaka na wai ni mataqu na noqu tagi. Au sa malumalumu mai ena vuku ni noqu leqa kecega, Na sui qu sara mada ga sa vuca tiko yani.
- ¹¹O ira kece na noqu meca, era sa vakalialiai au; Era sa beci au na wekaqu. O ira era kilai au era sa rerevaki au, Ni ra raici au ena gaunisala era sa dro tani yani.
- ¹²Au sa guilecavi me vaka e dua na tamata sa mate; Ka'u sa vaka e dua na ka sa biu tu yani.
- ¹³Au sa rogoca na nodra vakasolokakana e vuqa na meca; Sa vakavolivoliti au na rere. Era sa bukiveretaki au, Ka nakita me ra vakamatei au.
- ¹⁴Ia au sa vakadinati kemuni Jiova; Sa i kemuni na noqu Kalou.
- ¹⁵Sa tu ena ligamuni na noqu bula; Ni vakabulai au mai vei ira na noqu meca Kei ira era vakasaurarataki au.
- ¹⁶Ni raici koya mai na nomuni dauveiqaravi ena yalovinaka, Ni vakabulai au ena vuku ni nomuni loloma tudei.

¹⁷Au sa masu vei kemuni Jiova Ni kakua ni laiva me'u vakamaduataki; Me ra vagalui mai na nodra vanua na mate.

¹⁸Ni vakatikolotaki ira na tamata lasulasu O ira na dokadoka ka viavialevu, Era sa vosa beci vei ira na tamata yalododonu.

¹⁹Sa uasivi dina na veika vinaka O ni vakarautaka me nodra era rerevaki kemuni. Sa uasivi dina na ka o ni cakava, Ena matadra na tamata kecega o ni sa taqomaki ira era vakadinati kemuni.

²⁰O ni sa vunitaki ira ena veitaqomaki ni matamuni, Mai na nodra i naki ca na tamata. O ni sa taqomaki ira ena dua na vale taqomaki vinaka Mai na nodra veivakasewasewani na kedra meca.

²¹Me vakacaucautaki o Jiova! Sa uasivi dina na nona loloma tudei ki vei au ena gauna ka'u a wavoliti tu kina ka ravuti!

²²Au a rere ka nanuma Ni o ni sa viritaki au tani mai na matamuni. Ia o ni a qai rogoa na noqu tagi, Ena gauna au kerea kina na nomuni veivuke.

²³Ni lomani Jiova oi kemuni kece na nona tamata yalodina! Sa taqomaki ira na tamata yalodina o Jiova Ia sa totogitaki ira vakabibi sara era viavialevu.

²⁴Mo ni kaukauwa ka qaqa, Oi kemuni o ni sa vakanuinui vei Jiova!

Na Rekitaki ni Veivosovosoti

A nei Tevita. A Masikili.

Same 32

¹-Sa kalougata na tamata sa bokoci na nona i valavala ca, Ka sa buluti na nona caka cala.

²Sa kalougata na tamata sa sega ni beitaki koya o Jiova me i valavala ca, Ka sa galala mai na veivakaisini kecega.

³Ni'u a sega ni vakatusa na noqu i valavala ca, Au sa malumalumu mai ena tagi ena siga kei na bogi.

⁴Ena siga kei na bogi o ni sa totogitaki au kina; Sa takali yani na noqu kaukauwa Me vaka na mamaca ni tegu ena vula i katakata.

⁵Ia, au sa qai vakatusa vei kemuni na noqu i valavala ca, Ka'u sega ni vunia na noqu caka cala. Au sa nakita me'u vakatusa vei kemuni, O ni sa qai bokoca kece sara na noqu i valavala ca.

⁶Sa dodonu kina me ra dau masuti kemuni kina o ira na nomuni tamata yalodina ena gauna ni leqa. Ni yaco mai e dua na waluvu levu ena sega ga ni yacovi ira.

⁷Sa i kemuni na noqu i vunivuni; O ni na vakabulai au mai na leqa. Au na seretaka vakadomoilevu na nomuni veivakabulai Baleta ni o ni sa taqomaki au.

⁸A sa kaya o Jiova, “Au na vakavulici iko ena sala e dodonu mo lako kina; Ka'u na vakaroti iko ka vakasalataki iko.

⁹Kakua ni tawa vuku me vaka na ose se na meuli Sa dau tarovi ena wa ni kena i tarovi ena gusuna, Me talairawarawa kina vei iko.”

¹⁰E sotava na ka rarawa na tamata ca, Ia o ira era vakadinati Jiova Era sa taqomaki ena loloma tudei.

¹¹Ni reki ka marau vei Jiova oi kemuni kece na yalododonu Ena vuku ni veika sa cakava o koya! Ni kaila ena marau oi kemuni kece sa talairawarawa vua.

Same 33

Na Cecere kei na Vinaka ni Kalou

¹Ni marau oi kemuni kece na yalododonu Ena vuku ni ka sa cakava o Jiova; Ni vakacautaki koya oi kemuni kece o ni talairawarawa vua.

²Ni vakavinavina vei Jiova ena api Ni sere vua ena i vakatagi vakawa.

³Seretaka vua e dua na sere vou, Ni qiria vakavinaka na api ka laga sere vakadomoilevu!

⁴Sa dina na vosa i Jiova Ka sa tudei na veika kecega e vakayacora.

⁵Sa lomana o Jiova na ka vinaka ka dodonu; Sa vakasinaiti na vuravura ena nona loloma tudei.

- ⁶Sa bulia na matanisiga, na vula kei na kalokalo Ena nona vosa ga.
- ⁷Sa binia vata na wai ni wasaliwa ena dua na yasana, Ka maroroya na wasa titobu ena valeniyau.
- ⁸Ni rerevaki Jiova, na vuravura taucoko! Ni rerevaki koya, na tamata kecega e vuravura!
- ⁹Ni sa vosa ga, sa buli sara na vuravura; Ka sa rairai mai na ka kecega ena nona i vakaro.
- ¹⁰Sa vakadaroya na nodra i naki na veimatanitu o Jiova, Ka sa tarovi ira me ra kakua ni cakava na veika era nanuma.
- ¹¹Ia, sa tudei ga na nona i naki ka sega ni mudu, Ena sega talega ni takali rawa na veika sa nakita.
- ¹²Sa kalougata na matanitu sa nona Kalou o Jiova; Era na kalougata na tamata sa digitaki ira o koya me ra nona.
- ¹³Sa rai sobu mai o Jiova mai lomalagi, Ka raici ira na tamata kecega.
- ¹⁴Sa rai sobu mai o koya mai na vanua e vakataulewataki mai kina, Me raici ira kece era tiko e vuravura.
- ¹⁵Sa bulia kecega na ka era vakasamataka, Ka kila na veika kece era cakava.
- ¹⁶-Sa sega ni qaqa e dua na tui ena vuku ni nona mataivalu qaqa; E sega ni qaqa e dua na sotia ena vuku ni nona kaukauwa.
- ¹⁷Sa sega ni yaga na ose me rawa kina na qaqa; E sega ni rawa ni veivakabulai na nodra kaukauwa levu.
- ¹⁸Na mata i Jiova sa dau wanonovi ira era sa rerevaki koya, O ira era sa nuitaka na nona loloma tudei.
- ¹⁹Sa vakabulai ira mai na mate, Ka maroroi ira mai na dausiga.
- ²⁰Keimami sa vagolea na neimami vakanuinui vei Jiova, Sa i koya sa dau vukei keimami ka taqomaki keimami.
- ²¹Keimami a marau ena vukuna, Ka vakadinata na yacana tabu.

²²Me qai tiko ga kei keimami na nomuni loloma tudei, Ni keimami sa nuitaki kemuni, i Jiova.

Same 34

Vakacaucautaka na Vinaka ni Kalou

A Same i Tevita, ni sa via vaka na tamata lialia ena mata i Apimeleki, o koya ka sa vakatalai koya tani, ka sa qai lako yani.- +

¹Au na dau vakavinavinakataki Jiova ena gauna kecega, Ena sega ni mudu na noqu vakamolimoli koya.

²Au na vakacaucautaki koya ena vuku ni ka sa cakava, Me ra reki ka marau kina o ira kece era vakararawataki ka sa rogoca.

³Ni mai duavata kei au ena vakacaucautaki Jiova, Me da vakacaucautaka vata kece na yacana!

⁴Au a masu vei Jiova, ka sa rogoci au o koya; A sa sereki au mai na noqu rere kecega.

⁵Era sa tacake vua o ira era vakararawataki ka ra sa marau; Ka ra na sega ni vakamaduataki.

⁶Sa kaci yani vua na tamata dravudravua oqo, ka sa rogoci koya o Jiova; A sa vakabulai koya mai na nona leqa kecega.

⁷Na nona agilosu sa taqomaki ira era sa rerevaki koya, Ka vakabulai ira mai na leqa.

⁸Tovolea mada ka raica na vinaka i Jiova! Ni sa kalougata na tamata sa vakarurugi mai vua.

⁹Ni rerevaki Jiova, oi kemuni kece na nona tamata yalosavasava, Ni o ira kece sa rerevaki Jiova ena sega ni dua na ka me yali vei ira.

¹⁰Era na malumalumu mai ka viakana na laione, Ia, o ira sa vakasaqarai Jiova, era na kunea ga na vinaka.

¹¹Ni lako mai, ragone, ka vakarorogo vei au Ka'u na vakavulici kemuni mo ni rerevaki Jiova.

12-O vinakata li mo marautaka na bula? O vinakata li na bula balavu kei na bula mamarau?

13Ia mo qai tarova kina na yamemu mai na veika ca Ka muduka na vosa lasu.

14Mo gole tani mai na ca ka cakava na ka vinaka; Mo vakasaqara ga na bula vakacegu kei na sautu.

15Sa dau wanonovi ira na yalododonu o Jiova, Ka rogoca na nodra masu;

16Ia, sa saqati ira ga era sa dau caka ca, Me ra kakua ni nanumi tale e vuravura.

17Era sa tagi vei Jiova na yalododonu, ka sa rogoci ira o Jiova; Ka sa vakabulai ira mai na nodra leqa kecega.

18Sa dau tu voleka o Jiova vei ira sa mavoa na yalodra Ka sa vakabulai ira sa oti vakadua na nodra i nuinui.

19Sa sotava e vuqa na leqa na tamata yalododonu, Ia sa vakabulai koya o Jiova mai na leqa kece oqori;

20-Sa maroroi koya vinaka sara na Turaga Ka sa sega ni vakacacani e dua na nona sui.

21Na ca ena vakamatei ira na i valavala ca; O ira sa cata na cakacaka dodonu era na totogitaki.

22Sa voli ira vakadua na nona tamata o Jiova; Era na vakabulai o ira kecega sa gadreva na nona veitaqomaki.

A Masu ni Kere Veivuke

A nei Tevita.

Same 35

1Kemuni Jiova, ni saqati ira era saqati au, Ka valuti ira era valuti au.

2Ni taura na nomuni sasabai kei na nomuni yaragi Ka lako mai mo ni vukei au.

3Ni laveta cake na nomuni moto kei na nomuni matau ni vala vei ira era vakasavi au. Ni tukuna vei au ni o ni sa noqu i vakabula!

- ⁴Me ra vakadrukai ka vakamaduataki O ira era tovolea me ra vakamatei au. Me ra vakalesui tale ka vakaveilecayakitaki O ira era bukia na kequ vere!
- ⁵Me ra vaka na qa ni sila sa cagina ena cagi Ni sa vakasavi ira na agilosu.
- ⁶Me buto ka dravidravia na nodra gaunisala Ena gauna sa mokuti ira kina na agilosu i Jiova.
- ⁷Era sa cakava na kequ dai ka sega ni dua na vuna vinaka, Ka kelia e dua na qara me'u sikalutu kina.
- ⁸Ia ena vesuki ira na veivakarusai ni bera ni ra kila, Era na koko ga ena nodra dai Ka sikalutu ena qara era kelia.
- ⁹Ia au na qai reki ena vuku i Jiova; Au na marau baleta ni sa vakabulai au.
- ¹⁰Au na kaya vei Jiova ena yaloqu taucoko, “Sa sega tale ni dua me vakataki kemuni! O ni sa taqomaki koya sa malumalumu mai vua sa kaukauwa, Io na dravudravua kei na luveniyali mai vua sa vakacacani koya!”
- ¹¹Era sa vakadinadina na tamata ca ena ka au beitaki kina, Ka beitaki au ena veika ca au sa sega ni bau kila.
- ¹²Era sa cakava na ka ca vei au me i sau ni vinaka, Ka'u sa kidroa vakalevu kina.
- ¹³Ia, ena gauna era tauvi mate kina, Au sa vakaisulu ena i sulu ni vakaloloku Ka'u mai sega yani ni kana Au sa vakacuva ulu ga ni'u sa masu,
- ¹⁴Me vaka au masu vua e dua na noqu i tokani se taciqu. Au cuva ka lako voli ena vakaloloku Me vaka e dua sa vakalolokutaka na tinana.
- ¹⁵Ena gauna au leqa kina, era sa marau kecega Ka ra wavokiti au me ra vakalialiai au: Era sa buturaki au na vulagi Ka mokulaki au tikoga.
- ¹⁶Era sa vakavuna me'u sota kei na ka rarawa, Ka ra qai vakalialiai au ka wanonovi au ena yalo ca.
- ¹⁷A cava na kena dede, oi kemuni i Jiova, mo ni vakararai walega mai kina? Ni vakabulai au mada mai na nodra veivakacacani; Ni taqomaka na noqu bula mai vei ira na laione oqo.

¹⁸Ia, au na vakavinavinaka vei kemuni ena kedra maliwa na lewenivanua, Ka vakacaucautaki kemuni ena matadra kecega.

¹⁹-Ni kakua ni laivi ira na noqu meca, O ira na tamata lasulasu oqori me ra rekitaka na noqu malumalumu. Ni kakua ni laivi ira sa cati au ka sega na vuna Me ra dredre ena marau baleta na noqu rarawa.

²⁰Era sa sega ni bau vosa vakavinaka, Ia, era sa dau bulia ga na veimataqali lasu kecega me baleti ira na tamata era sa gadreva na tiko vinaka.

²¹Era sa beitaki au, ka ra kailavaka; “Sa i koya! Keimami sa raica na ka o a cakava!”

²²Oi kemuni Jiova, o ni sa raica tu na ka oqo, O koya oqo, noqu Turaga, mo ni kakua kina ni galu; Mo ni kakua sara ni tiko vakayawa!

²³Mo ni yavala mai, na Turaga, ka taqomaki au; Ni tucake, na noqu Kalou, ka totaki au.

²⁴O ni sa yalododonu ga i Jiova, na noqu Kalou, Ni vakaraitaka ni sa sega na noqu cala, Ni kakua ni laivi ira na noqu meca me ra marau ena vukuqu.

²⁵Ni kakua ni laivi ira me ra kaya e lomadra, “Sa i koya sara ga o ya na ka keimami vinakata!” Ni kakua ni laivi ira me ra kaya, “Keimami sa vakadrukai koya”

²⁶O ira kecega sa marautaka na noqu sotava na ka rarawa Me ra vakadrukai sara ka veilecayaki. Me ra qai sinai ena madua kei na rogo ca O ira kecega era sa vakacerecerei ira cake vei au.

²⁷O ira kecega sa vinakata me'u sereki Me ra kaila ena marau ka kaya tikoga, “Sa cecere ga o Jiova!, Ni sa dau taleitaka na nodra rawa-ka na nona tamata.”

²⁸Io au na qai tukuna tikoga na nomuni yalododonu, Ka vakacaucautaki kemuni ena veisiga taucoko.

Na i Tovo Ca ni Tamata

Vua na i liuliu ni sere. A nei Tevita na tamata i Jiova.

Same 36

¹-Sa vosa na i valavala ca ki na vu ni yalona na tamata ca, Sa vakanadakuya kina na Kalou ka sega ni rokova.

²Sa dau dokai koya ga vakaikoya ena nona vakasama, Ka nanuma ni na sega ni kunea na nona i valavala ca na Kalou, ka vakarusa.

³Sa ca na nona vosa ka sa sinai ga ena lasu; Sa sega ni vuku rawa me cakava na ka vinaka.

⁴Sa dau nakita na veika ca ena nona i davodavo; Sa sega ni vinaka na nona i tovo, Ka sa sega ni cata na ka ca.

Na Vinaka ni Kalou

⁵Kemuni Jiova, sa yaco sara ki lomalagi na nomuni loloma tudei, Ka sa tete yani ki na maliwa lala na nomuni yalodina.

⁶Sa cecere na nomuni yalododonu me vaka na veiulunivanua; Na nomuni lewa sa vaka na wasa titobu. O ni sa maroroya talega na bula ni tamata kei na manumanu.

⁷Sa ka talei dina na nomuni loloma tudei. Na tamata kecega era sa kunea na nodra taqomaki ena yaloyalo ni tabamuni.

⁸Era sa vakamamautaki ena levu ni ka sa tu ena nomuni vale; Ka o ni sa solia me ra gunu mai na uciwai ni nomuni vinaka.

⁹Sa i kemuni sa vakavuna na bula kecega, Ka keimami sa raica rawa na rarama mai na nomuni rarama.

¹⁰Ni lomani ira tikoga era sa kilai kemuni, Ka cakava na ka vinaka vei ira sa yalododonu.

¹¹Ni kakua ni laivi ira na tamata viavialevu me ravuti au, Se o ira na tamata ca me ra vakasavi au tani.

¹²Ni raica mada na vanua era sa bale kina na tamata ca. Era na bale e kea ka sega ni tucake rawa tale.

Na Vinaka ni Vosota kei na Vakabauta

A nei Tevita.

Same 37

- ¹Kakua ni taqaya ena vukudra na tamata ca; Kakua ni vuvutaki ira era daucaka cala;
- ²Era na takali yani me vaka na co madu, Ka ra na mate me vaka na kau sa malai.
- ³Mo vakadinati Jiova ga ka cakava na ka dodonu, O na qai tawana tikoga na vanua ka taqomaki vinaka.
- ⁴Vakasaqara na nomu marau vei Jiova Ena qai solia vei iko o koya na ka sa gadreva na yalomu.
- ⁵Mo solia na nomu bula vei Jiova; Vakadinati koya, ena qai vukei iko o koya;
- ⁶Ena cakava o koya me serau na nomu vinaka me vaka na rarama, Kei na nomu yalododonu me vaka na rarama ni siga ena sigalevu tutu.
- ⁷Tiko vakanomodi ena mata i Jiova ka waraki koya tiko; Kakua ni loma leqa ena vukudra era tiko vinaka Se ena vukudra era rawata vinaka na nodra i naki ca.
- ⁸Kakua ni rawai ena lomaleqa kei na cudru; Ena tini ga ki na leqa.
- ⁹O ira era vakadinati Jiova era na taukena na vanua; Ia, o ira ga na tamata ca era na vakasavi tani.
- ¹⁰Ena sega soti ni dede era sa na takali yani na tamata ca, O na qai vaqarai ira, ia o na sega ga ni raici ira tale.
- ¹¹-Ia, o ira sa yalomalua era na taukena na vanua, Ka marautaka na bula sautu.
- ¹²Sa bukiveretaka na tamata yalododonu o koya na tamata ca Ka marautaka na bula sautu.
- ¹³Ia, ena dredrevaka koya na Turaga, baleta ni sa kila ni sa vakarau vakarusai.
- ¹⁴Era sa ucuna na nodra i seleiwau na tamata ca, ka loveca na nodra dakaititi, Me ra vakamatei ira kina na dravudravua kei na vakaloloma, Ka mokuti ira na tamata daucakacaka vakadodonu;

- ¹⁵Ia, era na lausua ga ena nodra i seleiwau, Ka musulaki na nodra dakaititi.
- ¹⁶Sa vinaka cake na ka lailai e taukena na tamata yalododonu Mai na i yau levu e taukena na tamata sega ni yalododonu,
- ¹⁷Ni na kauta tani o Jiova na nodra kaukauwa na tamata ca, Ia, ena taqomaki ira ga na tamata i vakarau dodonu.
- ¹⁸Sa taqomaki ira era talairawarawa vua o Jiova Ka ra na taukena na vanua ka sega ni mudu.
- ¹⁹Era a sega ni sotava na ka rarawa ena veigauna ca, ka na levu tu ga na kedra ena gauna ni dausiga.
- ²⁰Ia, era na vakamatei ga na tamata i tovo vakasisila; Kei ira na meca i Jiova era na takali yani me vaka na senikau ni vanua ni veikau; Era na seyavu yani me vaka na kubou.
- ²¹Ni ra dinau na tamata ca, era sa sega ni dau sauma lesu tale; Ia, sa dau lomasoli ga ka yalovinaka na tamata yalododonu.
- ²²O ira sa vakalougatataki ira na Turaga era na tiko ka taqomaki vinaka ena nodra vanua. Ia, era na vakasavi tani yani o ira era sa cudruvi mai vua.
- ²³Sa dau tubera na tamata o Jiova ena sala sa dodonu me lako kina, Ka sa taleitaka na nona i valavala.
- ²⁴Kevaka sa bale, ena sega ni davo tu ga Baleta ni na vakaturi koya cake tale o Jiova.
- ²⁵Au sa qase mai oqo oi au; ka'u sa bula balavu mai, Ia, e sega mada ni'u se bau raica me biuti ira tu na yalododonu o Jiova, Se me ra kere kakana tu na luvedra.
- ²⁶Era sa dau lomasoli ga ena veigauna kecega ka dau soli-ka vei ira na tani, Ka ra sa yaco me ra ka ni veivakalougatataki na luvedra.
- ²⁷Gole tani mai na ca ka cakava na ka vinaka, O na qai bula sautu tiko ena veigauna kecega,

²⁸Baleta ni vinakata o Jiova na ka dina Ka sega ni biuti ira na nona tamata yalodina. Sa dau taqomaki ira tikoga, Ia, na luvedra na tamata ca era na vakasavi tani yani.

²⁹Era na taukena na vanua na yalododonu Ka ra tiko ga kina ka sega ni mudu.

³⁰Sa vosataka na vosa vuku na tamata yalododonu, Ka tukuna na veika dina.

³¹Sa maroroya na lawa ni Kalou ena yalona o koya Ka sa sega ni gole tani mai kina.

³²Sa dau vakaraica matua na yalododonu na tamata ca, Ka sa dau saga me vakamatea.

³³Ia, ena sega ni soli koya vua na tamata ca o Jiova Se soli koya me vakacacani ena nona vakatovolei.

³⁴Mo vakadinati Jiova ga ka muria na nona i vakaro; Ena solia vei iko na kaukauwa mo taukena na vanua, O na raica talega na nona vakasavi tani na tamata ca.

³⁵Au a dau kila e dua na tamata ca ka i tovo kaukauwa sara, Sa tubu siviliviti ira kecega me vaka na sitari mai Lapanoni.

³⁶Ia, sa qai yali ga ena noqu lako sivita ena dua na gauna e muri Ni'u a qai vakasaqarai koya, ka'u sa sega ga ni kunea.

³⁷Vakadikeva na tamata yalododonu, ka raica na tamata vinaka; Ena dau tiko ga na nodra kawa na tamata yalomalua.

³⁸Ia o ira na tamata i valavala ca era na vakarusai vakadua, Ka ra na vakawabokotaki na nodra kawa.

³⁹Sa vakabulai ira na yalododonu o Jiova Ka taqomaki ira ena gauna ni leqa.

⁴⁰Sa dau vukei ira ka sereki ira; Sa dau vakabulai ira mai vei ira na tamata ca o Jiova Baleta ni ra sa dau vakaruru ga e rukuna.

Masu me Bula na Tamata e Sotavi Rarawa
A Same i Tevita. E dua na kerekere.

Same 38

- ¹Kemuni Jiova ni kakua ni vunauci au ena nomuni cudru! Ni kakua ni totogitaki au ena nomuni rarawa!
- ²Ni sa vakamavoataki au na nomuni gasau ni dakaititi; O ni sa mokuti au sobu.
- ³Au sa mosi vakalevu sara ena vuku ni nomuni cudru: Sa tauvimate kece na yagoqu ena vuku ni noqu caka cala.
- ⁴Sa luvuci au na levu ni noqu i valavala ca, Ka sa bibi sara me vaka e dua na i colacola bibi vei au.
- ⁵Sa boi ca ka nana na noqu vidikoso Ena vuku ni noqu lialia.
- ⁶Au sa vakalairoro sara, ka cuva ki ra, Ka tagi voli ena veisiga taucoko.
- ⁷Sa tauvi au na katakata, Ka'u sa tauvi mate bibi sara.
- ⁸Au sa malumalumu sara ka vakadrukai; Sa leqa na yaloqu ka'u sa vutugu ena rarawa.
- ⁹Kemuni Jiova o ni sa kila na ka kece au gadreva; O ni sa rogoca kece na noqu vutugu.
- ¹⁰Sa vadugu na utoqu, ka sa takali na noqu kaukauwa; Sa takali talega na rarama ni mataqu.
- ¹¹Era sa sega ni toro voleka mai vei au na wekaqu kei ira na noqu i tokani baleta na noqu vidikoso. Ka ra sa tu vakayawa mai vei au na wekaqu voleka.
- ¹²O ira era via vakamatei au sa cakava na nodra dai me'u coko kina, Ka vakakina o ira era via vakamavoataki au; Era sa sega ni cegu ena nodra nakicataki au voli.
- ¹³Au sa vaka na tamata didivara, sa sega ni rogo rawa; Ka vaka na tamata galu, sa sega ni vosa rawa.
- ¹⁴Au sa vakataki ira sa sega ni dau sauma na vosa Baleta ni ra sa sega ni rogoca rawa e dua na ka.

¹⁵Ia, au sa vakadinati kemuni ga i Jiova; Sa i kemuni ga, na Turaga na noqu Kalou, o ni na rogoci au.

¹⁶Ni kakua ni laivi ira na noqu meca me ra marau ena vuku ni noqu rarawa. Ni kakua ni laivi ira me ra dokadoka ena noqu bale.

¹⁷Sa voleka ni'u bale, Ka sa tiko dei ga vei au na noqu vutugu.

¹⁸Au sa vakatusa na noqu i valavala ca e vuqa, Ka ra sa vakalomaocaocataki au.

¹⁹Era sa bulabula ka kaukauwa na kequ meca; Sa lewe vuqa era cati au ka sega na vuna.

²⁰O ira era sauma na noqu vinaka ena ca, Era sa saqati au baleta ni'u saga me'u cakava na ka dodonu.

²¹Ni kakua ni biuti au, i Jiova, Ni kakua ni yawa tani mai vei au, na noqu Kalou.

²²Ni mai vukei au oqo na Turaga na noqu i vakabula.

Masu ni Vakatusa ni Tamata Lomabibi
Vua na i liuliu ni sere; vei Jitucuni. A Same i Tevita.

Same 39

¹Au a kaya, “Au na qarauna na ka au cakava, Ka'u na sega tale ni laiva na yamequ me i valavala ca; Au na sega ni kaya e dua na ka, Ni ra tu volekati au na tamata ca.”

²Au na galu ka sega ni kaya e dua na ka vinaka. Ia sa qai toro sobu ga na ka rarawa au sota kaya.

³Sa sinai na lomaqu ena nuiqawaqawa. Na levu ga ni noqu vakasamataka, na levu ni noqu leqa, Ka'u sa qai dolava kina na gusuqu, ka kaya:

⁴‘Kemuni Jiova, ena vakacava soti na dede ni noqu bula?’

⁵Sa lekaleka dina na bula o ni solia vei au! Ni sa sega ni dua na ka e matamuni na noqu veiyabaki. E dina sara, ni sa vaka ga e dua na i cegu cagi na tamata.

⁶E dina ga, ni sa lako voli na tamata me vaka na i yaloyalo ga ni dua na ka. Na veika kece e cakava sa ka wale ga; Sa kumuna vata na i yau, ia, sa sega ni kila se o cei ena taukena.

⁷Noqu Turaga, me'u na vakanuinui tale ena cava? Au sa vakanuinui ga vei kemuni.

⁸Ni vakabulai au mai na noqu i valavala ca kecega, Ka kakua ni laivi ira na lialia me ra vakalialiai au.

⁹Au na galu ka'u na sega ni kaya e dua na ka Baleta ni o ni sa lewa me'u sota kaya na ka oqo.

¹⁰Ni kakua tale ni totogitaki au; Au sa voleka ni mate ni sa mokuti au na ligamuni!

¹¹O ni sa cudruva na neimami i valavala ca mai na nomuni veivunauci, Ka o ni sa vakacacana me vaka na sarasara na ka sa talei vei keimami; Sa dina sara, ni da sa vaka ga e dua na i cegu cagi!

¹²Ni rogoca na noqu masu i Jiova Ka vakatudaliga mo ni rogoca na noqu kerekere, Ni kakua ni galu ni'u tagi yani vei kemuni! Au sa vakataki ira ga na noqu qase Ni'u sa nomuni vulagi ga vakalekaleka.

¹³Ni laivi au taudua, me'u rawa ni bau marau mada Ni bera ni'u qai lako tani yani ka sega ni kune tale.

A Sere Masu ni Vakavinavinaka
Vua na i liuliu ni sere. A Same i Tevita.

Same 40

¹Au a waraka tikoga na veivuke i Jiova; Sa qai vakatudaliga mai vei au ka rogoca na noqu tagi.

²Sa dreti au cake mai na dua na qara rerevaki, Io, mai na dua na qara lolobo sara! A sa vakatikori au ena dela ni vatu Ka sa vakadeitaka na yavaqu.

³Sa vakavulici au me'u lagata e dua na sere vou, Na sere e vakacaucautaki kina na noda Kalou. Era lewe vuqa era na raica na ka oqo ka ra na rere, Ka ra na yaco me ra vakadinati Jiova.

⁴Sa kalougata na tamata sa vakadinati Jiova, Ka sa sega ni goleva na veikalou matakau, Se duavata kei ira era qarava na veikalou lasu.

⁵Kemuni Jiova na neimami Kalou, Sa vuqa sara na ka o ni sa cakava vei keimami, Sa sega tale e dua me vakataki kemuni! Sa vuqa na i naki vinaka o ni sa tuvana vei keimami, Kevaka au via vakamacalataka kece Au sa na sega ni wilika rawa na kedra levu!

⁶O ni sa sega ni vinakata na i soro kei na i soro kama: O ni sa sega ni gadreva me vakamai taucoko ena i cabocabonisoro na veimanumanu; Era vakacabori ena i cabocabonisoro se na i soro me bokoci kina na i valavala ca. Ia, o ni sa solia ga vei au na daliga me'u rogoci kemuni kina.

⁷Ka'u a qai sauma yani, “Oi au oqo; Sa tu na nomuni vakaro me baleti au ena nomuni vola ni lawa.

⁸Au rekitaka dina me'u vakayacora na lomamuni na noqu Kalou! Io, ka'u sa tugana na nomuni vakavuvuli ki na vu-ni-yaloqu.”

⁹Au sa tukuna oti na i tukutuku vinaka ni veivakabulai i Jiova, Ena nodra soqoni levu na nomuni tamata. O ni sa kila ga, i Jiova Ni'u na sega ni cegu ena noqu tukuna tikoga.

¹⁰Au na sega ni vunia tikoga e lomaqu na i tukutuku ni nomuni veivakabulai; Au na dautukuna tikoga na nomuni yalodina kei na veivuke. Au sega ni dau galuvaka na nomuni loloma tudei, Kei na nomuni yalodina ena nodra soqoni na nomuni tamata.

¹¹Kemuni Jiova, Ni kakua ni muduka na nomuni yaloveivosoti vei au. Ka me taqomaki au ga na nomuni loloma tudei kei na yalodina.

A Masu ni Kere Veivuke

(Same 70)

¹²Sa wavoliti au e vuqa sara na leqa, Ka sa sega ni wili rawa! Sa vesuki au na noqu i valavala ca Ka'u sa sega kina ni rai rawa; Sa levu cake mai na i wiliwili ni drau ni uluqu, Ka'u sa yalo lailai sara ga kina.

¹³Ni yalovinaka, i Jiova, mo ni vakabulai au! Me yaco totolo mai vei au na nomuni veivuke.

¹⁴O ira era saga me ra vakamatei au Me ra vakadrukai ga ka me ra veilecayaki; Me ra vakasukai lesu ka vakamadualaki O ira sa vinakata me ra vakamavoataki au.

¹⁵Me ra vakalolomataki ena vuku ni nodra madua O ira era sa dredre ni veivakalialiai vei au.

¹⁶Me ra reki ka marau O ira kece era lako mai vei kemuni; Me ra kaya tikoga o ira era lomana na nomuni veivakabulai, “Sa cecere ga o Jiova!”

¹⁷Au sa leqa ka dravudravua, Ia, sa nanumi au ga na Turaga. Sa i kemuni na noqu i dauniveivukei ka dauniveiseki; Ni kakua ni vakaberabera, na noqu Kalou.

A Masu ni Tamata Tauvi Mate
Vua na i liuliu ni sere. A Same i Tevita.

Same 41

¹Sa kalougata na tamata sa kauwaitaka na dravudravua, Ena vukei koya o Jiova ena gauna e leqa kina.

²Ena taqomaki koya o Jiova ka maroroya na nona bula, Ena vakalougatataki koya na Turaga ena vanua e tiko kina; Ka na sega ni soli koya ki na ligadra na nona meca.

³Ena vukei koya o Jiova ni sa tauvi mate Ka vakabulai koya mai na mate kecega.

⁴Au a kaya, “Au sai valavala ca vei kemuni Jiova; Mo ni lomani au ka vakabulai au!”

⁵Era sa kaya na veika ca na kequ meca. Era vinakata me'u mate ka guilecavi.

⁶O ira era sa na mai sikovi au era sa sega ni vosa dina; Era sa kumuna kece na i tukutuku ca baleti au Ka qai lako yani ka tukuna ena veiyasana kecega.

⁷O ira kecega sa cati au, era sa veivosakitaki au lo vakai ira; Era sa vakananuma na ka ca duadua me baleti au.

⁸Era sa kaya, “Sa tauvi mate bibi sara o koya, Ka sa na sega ni bula tale mai kina.”

⁹-O koya mada ga na noqu i tokani vinaka, o koya au dau vakadinata ka vota vata na kequ, Sa saqati au tale.

¹⁰Ni lomani au Jiova ka vakabulai au; Me'u na qai sauma lesu na nodra i vakarau na noqu meca.

¹¹Au na qai kila kina ni o ni sa vinakati au, Baleta ni ra sa sega ni qaqa vei au.

¹²O ni na vukei au baleta ni'u sa cakava na ka dodonu Ka maroroi au tikoga e matamuni ka sega ni mudu.

¹³-Me da vakacaucautaki Jiova, na Kalou ni Isireli; Me da vakacerecerei koya ena veigauna kecega. Emeni! Emeni!

Same 42

Ai Karua ni i Vola

Same (42—72)

Masu ni Vaqaqara Bula ena Gauna ni Leqa

Vua na i liuliu ni sere. A nodra Masikili na luve i Kora.

¹Me vaka sa gadreva na wai drodro na dia, Sa vakakina na noqu gadrevi kemuni, na Kalou.

²Au sa karamacataki kemuni, na Kalou bula; Me'u lako beka ena gauna cava ka cuva e matamuni?

³Au sa tagi ena siga kei na bogi, Ka sa kequ kakana ga na wai ni mataqu; Era sa tarogi au na kequ meca ena veigauna kece, “Sa evei na nomu Kalou?”

⁴Sa rarawa na yaloqu ni'u vakananuma na veika oqo: Na noqu a lako vata kei ira na lewe vuqa ki na vale ni Kalou, Ni'u a liutaki ira ena neimami lako voli, Oqori na i lala mamarau era sa lagalaga sere Ka reki ena vakacaucautaka na Kalou.

⁵A cava beka na vuna e sa rui bibi kina na lomaqu? Se ena vuku ni cava au sa rui nuiqawaqawa kina? Ia au na vakanuinui ga vua na Kalou, Ka'u na vakacaucautaki koya tale Na noqu i vakabula ka noqu Kalou.

⁶Noqu Kalou, sa bibi sara na yaloqu e lomaqu, Oqo na vuna ka'u sa nanumi kemuni kina; Io, mai na vanua o Joritani kei Eremoni, Kei na ulunivanua o Maisa.

⁷Sa kaci na wasa titobu ki na boto ni sauloa ena rorogo vadugu ni savu; Ka sa sevi au na nomuni biau kecega kei na nomuni biau lelevu kece sara.

⁸Sa vakarota o Jiova na nona loloma tudei ena veisiga. Ka sa tiko ga e lomaqu na nona sere ena veibogi, Kei na masu vua na Kalou ni noqu bula.

⁹Au sa kaya vua na Kalou o koya sa solia vei au na bula, “Na cava o ni sa guilecavi au kina? Na cava me'u sota kaya tikoga kina na ka rarawa Mai na nodra i tovo kaukauwa na noqu meca?”

¹⁰Au sa vakayalolailaitaki ena nodra veivakasesewewani, Era taroga tikoga vei au, “E vei na nomuni Kalou?”

¹¹Na cava mada au sa rui rarawa tiko kina? Na cava au vakaleqai kina? Au na vakanuinui ga vua na Kalou Ka'u na vakacaucautaki koya tale Na noqu i vakabula ka noqu Kalou.

Same 43

A Masu ni Tamata e Gadreva na Kalou

(Na i Kuri ni Same 42)

¹Kemuni na Kalou, mo ni vakaraitaka ni'u sa tawa cala, Ka taqomaki au mai vei ira na tamata tawa lotu; Ni sereki au mai vei ira na tamata ca ka lasulasu.

²Sa i kemuni o ni sa dau taqomaki au; Na cava o ni sa biuti au kina? Na cava na vuna me'u vakararawataki tikoga kina Mai vei ira na tamata i tovo kaukauwa kei ira na kequ meca?

³Ni tala mai na nomuni rarama kei na nomuni dina Me mai liutaki au, Ka kauti au lesu ki Saioni, na nomuni ulunivanua tabu, Kei na nomuni vale tabu o ni tiko kina.

⁴Ia au na qai lako ki na nomuni cabocabonisoro na Kalou, Baleta ni o ni solia vei au na reki kei na marau; Au na qai qiria na noqu api ka sere ni vakacaucautaki, Kemuni na Kalou, na noqu Kalou.

⁵Na cava au rarawa tiko kina? Na cava au vakaleqai tiko kina? Au na vakanuinui ga vua na Kalou; Ka'u na vakacaucautaki koya tale Na noqu i vakabula ka noqu Kalou.

A Masu ni Kere Veivuke kei na Veimaroroi
Vua na i liuliu ni sere. A nodra Masikili na luve i Kora.

Same 44

¹Kemuni na Kalou, keimami sa rogoca e daliga i keimami, Ka ra sa tukuna vei keimami na neimami qase Na veika lelevu o ni a cakava ena nodra gauna e liu:

²Na nomuni a vakasavi ira tani na tawa vakabauta Ka qai vakatikori ira na nomuni tamata ena nodra vanua; Na nomuni a togotitaki ira na veimatanitu Ka vakavuna me ra tiko vinaka na nomuni tamata.

³Era a sega ni rawata na vanua na nomuni tamata ena nodra i seleiwau; Ka ra sega ni qaqa ena nodra kaukauwa ga; Ia, ena nomuni kaukauwa ga kei na nomuni qaqa, Ena vakadeitaka ni o ni sa tu voleka, Ka sa vakaraitaka oqo na nomuni lomani ira.

⁴Sa i kemuni na noqu Tui kei na noqu Kalou; O ni sa solia na qaqa vei ira na nomuni tamata.

⁵Sa vakadrukai ga na keimami meca mai na nomuni kaukauwa; Ka ra vakamalumalumutaki ena yacamuni.

⁶Au sa sega ni vakararavi ki na noqu dakaititi, Se nuitaka na noqu i seleiwau me vakabulai au;

⁷Ia, o ni sa vakabulai keimami mai vei ira na meca, Ka vakadrukai ira era sa cati keimami.

⁸Keimami na dauvakacaucautaki kemuni tikoga, Ka vakavinavinaka vei kemuni ka sega ni mudu.

- ⁹Ia oqo, kemuni na Kalou, o ni sa biuti keimami, Ka laiva me keimami vakadrukai; O ni sa sega ni lako vata kei ira na neimami mataivalu.
- ¹⁰O ni sa vakavuna me keimami dro tani mai vei ira na keimami meca, Ka ra taura na veika keimami taukena.
- ¹¹O ni sa laivi keimami me keimami vakamatei me vaka na sipi, Ka vakasevi keimami ki na veimatanitu.
- ¹²O ni sa volitaki ira na nomuni tamata ena dua na i sau lailai, Ka sa sega na tubu e rawa mai kina.
- ¹³Era sa raica na neimami i tokani na ka o ni sa cakava vei keimami, Ka ra sa vakalialiai keimami ka veiwalitaki keimami talega.
- ¹⁴O ni sa cakava me dua na ka ni veivakamaduataki ena kedra maliwa na veimatanitu; Ka ra sa kurea na uludra ena nodra beci keimami.
- ¹⁵Au sa vakamaduataki ena gauna kecega, Ka'u sa luvuci sara ena madua,
- ¹⁶Ena noqu rogoca na nodra veivakalewai kei na veivakacacani na kequ meca.
- ¹⁷Na veika kece oqo sa yacovi keimami, Ka dina ga ni keimami sega ni guilecavi kemuni Se voroka na nomuni veiyalayalati kei keimami.
- ¹⁸Keimami sa sega ni bau gole tani mai vei kemuni Ka sega ni bau talaidredre ki na nomuni veivakaro.
- ¹⁹Ia, o ni sa laivi keimami tu ga e matadra na manumanu kila Ka biuti keimami duadua tu ena vanua butobuto sara.
- ²⁰Kevaka keimami a muduka na qaravi koya na neimami Kalou Ka masuta tale e dua na kalou tani,
- ²¹O ni na qai kila deivaki ga Baleta ni o ni sa kila na i naki vuni ni loma i keimami.
- ²²-Io, ena vukumuni keimami sa vakamatei kina ena gauna kecega, Ka okati me vaka na sipi me la'ki vakamatei.

²³Ni yadra mai, na Turaga! Na cava o ni moce tiko kina? Ni tucake! Ni kakua ni biuti keimami vakadua!

²⁴Na cava o ni vunitaki kemuni tiko kina vei keimami? Ni kakua ni guilecava na neimami vakararawataki kei na neimami leqa!

²⁵Keimami sa lutu ka dasila ena qele; Keimami sa davo druka tu ena soso.

²⁶Ni tucake ka vukei keimami! Ni vakabulai keimami ena vuku ni nomuni loloma tudei.

A Sere ni Vakamau Vakatui

Vua na i liuliu ni sere. A nodra Masikili na luve i Kora. A sere ni veidomoni.

Same 45

¹Sa sinai na gusuqu ena veivosa talei, Ena noqu bulia na qaqa ni sere oqo me baleta na tui; Me vaka na nona peni na daunivola i vola vinaka, Sa tu vakarau vakakina na serekali me laiva na yamequ.

²Na kemuni i rairai sa uasiviti ira na turaga musudonu kecega; Ka o ni sa turaga gusu laulau ena vosa. Sa dau vakalougatataki kemuni tikoga na Kalou.

³Mo ni vauca e tolomuni na nomuni i seleiwau, kemuni saka na tui qaqa; Ni o ni sa kaukauwa ka cecere sara.

⁴Mo ni vodo yani ena lagilagi kei na qaqa, Ena vuku ni dina, na yalomalumalumu, kei na dodonu. Me vakatakila na ligamuni matau na nomuni cakacaka lelevu.

⁵Sa gata sara na nomuni gasau ni dakaititi, Ka sa coba ki na utodra na kemuni meca; Era sa bale e ruku ni yavamuni na veimatanitu.

⁶-Na i dabedabe vakatui sa solia vei kemuni na Kalou Ena tudei ka sega ni mudu! O ni sa lewa na nomuni matanitu ena lewa dodonu,

⁷O ni sa taleitaka na ka e dodonu ka cata sara na ka ca. Sa i koya oqo sa digitaki kemuni kina na Kalou, o koya na nomuni Kalou Ka sa sovaraka vakalevu duadua ga vei kemuni na marau Ka qai lailai vei ira na vo ni tui.

⁸Sa kuvuraka na i boi ni mura, yasi kei na kasia ena nomuni i sulu; Ka ra vakamarautaki kemuni na daunivakatagi ena valenitui sa ukutaki ena ivori.

⁹O ira na raluve era sa tiko kei ira na marama ena nomuni vale, Ka sa tucake tu na ranadi ena yasa i matau ni dabedabe vakatui, Ka sa daramaka na veiukuuku koula dina.

¹⁰Kemuni na ranadi ni rogoca mada na noqu vosa, Guilecavi ira mada na kai nomu kei ira na wekamuni.

¹¹Na kemuni totoka ena vakavuna me vinakati kemuni kina na tui; Sa i koya na nomuni turaga ka sa dodonu mo ni talairawarawa vua.

¹²Era sa kauta mai vei kemuni na veika ni loloma na tamata mai Taia, Ka ra sa sega ni tamata vutuniyau mo ni vinakati ira.

¹³Sa tiko na raluve ena valenitui — sa totoka dina na kena i rairai! Ka sa tali na nona i sulu ena wa koula.

¹⁴Sa kau yani vua na tui, ni sa dara tu na nona i sulu rairai totoka, Ka ra muri koya yani na nona goneyalewa dauveiqaravi.

¹⁵Era sa lako yani ena reki kei na marau, Ka la'ki curu sara ki na valenitui.

¹⁶Oi kemuni, na noqu tui, ena lewe vuqa na luvemuni tagane, Me ra na sosomitaki ira na nomuni qase, Ka o ni na lesi ira me ra lewa na vuravura kecega.

¹⁷Na noqu sere ena vakavuna me dau nanumi tikoga na yacamuni, Ka ra na vakacautaki kemuni na tamata kecega ena veigauna kecega e muri.

Sa Tiko kei Keda na Kalou

Vua na i liuliu ni sere. A nodra na luve i Kora. A Sere ena Alamoca.

Same 46

¹Sa noda i vakavakaruru ka vu ni noda kaukauwa na Kalou, Ka sa dau tu voleka tu ga me veivuke ena veigauna ni leqa.

²O koya oqo eda na sega kina ni rere, Ka veitalia ga ke sa uneune na vuravura, Ka lutu dromu yani na veiulunivanua ki na veiloma ni wasa liwa titobu;

³Ena veitalia talega kevaka sa vadugu ka seuseua na wasawasa, Se sa yavala sara vakaukauwa na veidelana.

⁴Sa dua na uciwai sa kauta mai na marau ki na nona koro na Kalou, Ki na nona vale tabu na Kalou sa Cecere Sara.

⁵Sa tiko na Kalou ena loma ni koro o ya, Ka na sega sara kina ni vakarusai; Ena sou vakamataka na Kalou me la'ki veivuke.

⁶Era sa vakarerei na veimatanitu ka yavalati na veivanua; Sa vosa mai na Kalou ka sa waicala na vuravura.

⁷Sa tiko kei keda o Jiova ni lewevuqa; Sa nodra i drodro na Kalou i Jekope.

⁸Ni lako mai ka raica na ka sa cakava o Jiova. Ni mai raica mada na veika veivakurabuitaki sa cakava e vuravura o koya.

⁹Sa muduka o koya na i valu e vuravura taucoko Sa musulaka na dakaititi, vakarusa na moto Ka vakama na i sasabai ena buka.

¹⁰A sa kaya o koya, “Ni muduka na nomuni veivaluvaluti ka kila ni sai au ga na Kalou, Ka'u sa qaqa ena kedra maliwa na veimatanitu Ka qaqa e vuravura taucoko.”

¹¹Sa tiko vata ga kei keda o Jiova ni lewevuqa Sa noda i drodro na Kalou i Jekope.

Na Lewa ni Kalou ena Veimatanitu

Vua na i liuliu ni sere. A nodra Same na luve i Kora.

Same 47

¹Ni vakasausau ena marau na tamata kecega. Ni sere vakadomoilevu ena nomuni vakacaucautaka na Kalou!

²Me vakarokorokotaki o Jiova, o koya sa Cecere Sara, Sa i koya na Tui Cecere, sa lewa tiko na vuravura kecega.

³Sa solia vei keda me da qaqa vei ira na tamata; Ka sa qisi keda me da liutaka na veimatanitu.

⁴Sa digitaka vei keda na vanua eda tiko kina oqo, Na nodra i votavota dokai na nomuni tamata sa dau loloma o koya.

⁵Sa lako cake na Kalou ki na nona i dabedabe vakatui. Sa rogo na kaila ni marau kei na domo ni davui Ni sa lako cake o Jiova.

⁶Ni laga sere ena vakacaucautaka na Kalou; Ni sere ena vakalagilagia na noda Tui.

⁷Sa Tui ni vuravura kecega na Kalou; Ni vakacaucautaki koya ena sere.

⁸Sa dabe tiko na Kalou ena nona i dabedabe tabu vakatui, Ka sa lewa na veimatanitu.

⁹Era sa lako vata mai na i liuliu ni veimatanitu, Kei ira na nona tamata na Kalou i Epara-ama. Sa nona ga na Kalou na i sasabai kece kei vuravura; Sa vakalevulevui cake sara o koya.

Na Koro ni Kalou o Saioni

A Same. A nodra sere na luve i Kora.

Same 48

¹Sa Cecere ga o Jiova ka dodonu me vakacaucautaki vakalevu Ena koro ni nodra Kalou, ena nona ulunivanua tabu.

²-Sa cecere ka totoka na ulunivanua ni noda Kalou, o Saioni; Sa kauta mai na reki ki na vuravura taucoko na nona koro na Tui cecere.

³Sa vakaraitaka na Kalou ni sa tu vua na veitaqomaki vinaka ena veitikotiko sa lesi me ra i drodro ena loma ni koro.

⁴Era sa soqoni vata na tui, Ka ra mai valuta na ulunivanua o Saioni.

⁵Ia, era sa qai kurabui ga ni ra sa sarava; Ka sa tuburi ira mai na rere ka ra veidroyaki.

⁶A sa yacovi ira na rere kei na taqaya e kea Me vaka e dua na yalewa sa vakarau vakasucu.

⁷Me vaka na vakarusai ni waqa lelevu ena cagi kaukauwa.

⁸Keimami a dau rogoca na ka e dau cakava na Kalou, Ka keimami sa qai vakadinadinataka oqo Ena koro ni noda Kalou o Jiova ni lewevuqa; Ena taqomaki vinaka na koro o koya ena veigauna kecega.

⁹Ena loma ni nomuni Valenisoro, oi kemuni na Kalou, Keimami sa vakananuma kina na nomuni loloma tudei.

¹⁰O ni sa vakacaucautaki mai vei ira na tamata mai na veivanua kecega Ka sa tete yani na kemuni i rogorogo ki na vuravura taucoko. O ni sa dauvakataulewa ga ena dina kei na dodonu;

¹¹Ni laiva me ra marau na lewe i Saioni! O ni sa dau vakatora na lewa dodonu; Ni laiva me yaco na reki ena veikoro e Juta!

¹²Oi kemuni na tamata ni Kalou, Ni lako wavokiti Saioni ka wilika na kena veivale cere-i-cake;

¹³Dikeva mada na kena bai ka vakaraica vinaka na kena lalaga. Ka mo ni qai talanoataka vei ira na i tabatamata e tarava.

¹⁴Ni Kalou oqo e noda Kalou ka sega ni mudu; Ena liutaki keda tikoga ena veigauna kecega sa bera mai.

Na Leqa ni Vakarakavi ki na i Yau

Vua na i liuliu ni sere. A nodra Same na luve i Kora.

Same 49

¹Ni rogoca mada na ka oqo na tamata kecega! Ni vakarorogo na tamata kecega ena veivanua taucoko,

²Oi kemuni na cecere kei na lolovira, Kei kemuni talega na vutuniyau kei na dravudravua.

³Sa matata ka makare vinaka na noqu vakanananu; Ka'u na tauca na vosa eso ni veivakayalomatuataki.

⁴Au na vagolea na noqu vakanananu ki na vosa vakaibalebale Ka vakamacalataka na kedra i balebale ni'u qiria tiko na api.

⁵Au sa sega ni daurere ena veigauna ni leqa Ni ra sa dau wavoliti au kina na meca,

⁶Se o ira na tamata era sa vakararavi ga ki na nodra i yau Ka dokadokataka na levu ni ka era taukena.

⁷E sega ni dua ena rawa ni voli koya vakaikoya vakadua; Ka sega ni rawa vua me sauma vua na Kalou na i sau ni nona bula,

⁸Baleta ni sa rui vakaitamera na i sau ni nona bula. Na ka ena sauma rawa ena sega sara ni veiganiti

⁹Me na tarovi koya mai na nona lako ki na i bulubulu, Me rawa ni bula tikoga ka sega ni mudu.

¹⁰-Eda sa raica rawa ni sa dau mate talega na tamata yalomatua, Ka vakakina o ira na lialia kei na lecaika. Era sa biuta kece tu ga mai na nodra i yau vei ira na nodra kawa.

¹¹Na kedra i bulubulu ena nodra i tikotiko ka tawa mudu, Era na tiko e kea ena veigauna kecega, Ka veitalia ga ni ra a taukena tu e liu na veitiki ni qele eso.

¹²Na nona cecere e dua na tamata ena sega ni rawa ni tarova na nona mate: Ena mate yani o koya me vaka na manumanu.

¹³Raica na ka e yacovi ira era sa vakararavi ga vei ira, Io, na veika ca era na sotava na dauvakararavi ki na nodra i yau.

¹⁴Era na totogi me ra mate me vaka na sipi, Ka na qai nodra i vakatawa o Mate. Era na qaqa ga na yalododonu vei ira ena mataka lailai, Ka vuca yani na yagodra ena vuravura ni mate sa yawa sara mai na nodra i tikotiko.

¹⁵Ia, na Kalou ga ena vakabulai au; Ena taqomaki au o koya mai na kaukauwa nei mate.

¹⁶Kakua ni taqaya ni sa yaco me vutuniyau e dua; Ni sa yaco me levu sara na nona i yau;

¹⁷Ena sega ni kauta vata kaya ni sa mate, Ka na sega ni lako vata kei koya na nona i yau ki na i bulubulu.

¹⁸Kevaka e sa yalovakacegu ga o koya ena vuku ni nona bula ka sa dokai ena vuku ni nona rawa ka,

¹⁹Ena muri ira ga na nona qase ki na mate, Ena vanua sa butobuto tu ga ka sega ni mudu.

²⁰Na nona cecere ena sega ni tarova rawa na nona mate; Ena mate ga o koya me vakataki ira na manumanu.

Na i Soro Donu Vua na Kalou
A Same i Esava.

Same 50

¹O koya sa Kaukauwa, na Kalou o Jiova, Sa kaci yani ki vuravura taucoko mai tokalau ki na ra.

²Sa serauni na Kalou mai Saioni, Na koro sa uasivi sara ena kena i rairai totoka.

³Sa lako tiko mai na noda Kalou, ia sa sega ga ni lako lo mai; Sa tu e matana na bukawaqa rerevaki Ka wavoliti koya na cava kaukauwa.

⁴Sa kacivi lomalagi kei vuravura me rau i vakadinadina Me rau raici koya ni sa veilewaitaki ira na nona tamata.

⁵Sa kaya o koya, “Kumuni ira vata mai na noqu tamata yalodina vei au, O ira era sa cakava vata kei au e dua na veiyalayalati ena nodra vakacabora vei au na i soro.”

⁶Sa tukuna na lomalagi ni sa yalododonu na Kalou, Ka sai koya taudua ga na turaganilewa.

⁷“Ni vakarorogo mada na noqu tamata, ka'u sa na vosa yani. Au sa na vakadinadinataka na nomuni cala na Isireli. Oi au na Kalou na nomuni Kalou.

⁸Au sa sega ni vunauci kemuni me baleta na nomuni i soro, Kei na veisoro kama o ni dau kauta mai vei au.

- ⁹Au na sega ni vinakata na bulumakau tagane mai na nomuni lomanibai ni manumanu, Se na me mai na nomuni qele ni me.
- ¹⁰Era sa noqu kece sara na manumanu ni veikau Kei na bulumakau ena udolu na veidelana.
- ¹¹Na manumanu vuka kila kece era sa noqu, Kei na veika bula kecega ni dela ni vanua.
- ¹²“Kevaka au a viakana au na sega ni tukuna vei kemuni Baleta ni vuravura kei na veika kece era tu kina sa noqu.
- ¹³Au dau kania li na lewe ni bulumakau, Se gunuva na dra ni me?
- ¹⁴Ni cakava na vakavinavinaka me nomuni soro vua na Kalou, Ka solia vua sa Cecere sara na veisolisoli o ni sa yalataka.
- ¹⁵Ni masu mai vei au ni sa yaco mai na leqa, Au na vakabulai kemuni, Ia o ni na qai vakacautaki au.”
- ¹⁶Ia sa kaya na Kalou vei ira na tamata ca, “Na cava o ni cavuta kina na noqu i vakaro? Na cava o ni veivosakitaka kina na noqu veiyalayalati?
- ¹⁷O ni sega ni vinakata me'u vakadodonutaki kemuni, Ka cata na noqu i vakaro.
- ¹⁸Ni o ni raica e dua na daubutako, O ni yaco sara mo ni nona i tokani,
- ¹⁹“Ka lesu vata kei ira na dauveibutakoci Ka sega ni wawa ni o ni tukuna na veika lasu.
- ²⁰O ni sa dau vakarau tu ga mo ni beitaka na wekamuni Ka vakaraica na nodra cala.
- ²¹O ni sa cakava na ka kece oqo, ka'u a galu ga, Ka o ni nanuma kina ni'u sa vakataki kemuni. Ia oqo ka'u sa vunauci kemuni kina, Ka vakatora vakamatata e matamuni na nomuni cala.
- ²²“Mo ni rogoca mada oqo, Oi kemuni na dautalaidredre vei au, De'u qai ravuti kemuni, Ka sega e dua me vueti kemuni.

²³Na vakavinavinaka sai koya na i soro ka'u sa rokovi kina, Ka'u na vakabulai ira vakaidina sa talairawarawa vei au.”

- A Masu ni Veivosoti kei na Veivakasavasavataki

Vua na i liuliu ni sere. A Same i Tevita, ni sa lako mai vua o Necani na parofita, ni sa cala vata kei Vaciseva.

Same 51

¹Ni yaloveivosoti vei au, na Kalou, me vaka na nomuni loloma tudei. Ni bokoca laivi na noqu i valavala ca me vaka na levu ni nomuni yalololoma.

²Ni savai au mai na noqu i tovo vakasisila, Ka vakasavasavataki au mai na noqu i valavala ca.

³Au sa raica rawa na noqu caka cala, Ka sa tu ga e mataqu na noqu i valavala ca.

⁴-Au sai valavala ca vei kemuni, vei kemuni taudua ga, Ka vakayacora na veika e cala vei kemuni. Sa i koya o ni sa dodonu kina mo ni veilewaitaki au; Ka dodonu talega na nomuni lewa.

⁵Raica, au a sucu vata ga mai kei na i valavala ca, A tamata daucaka cala mai na gauna e kunekunetaki au kina o tinaqu.

⁶Na ka o ni vinakata sai koya na yalodina kei na cakacaka vakadodonu; Mo ni qai vakasinaita sara au ena yalomatua.

⁷Ni savai au mai noqu i valavala ca, ka'u na qai savasava; Ni vui au, kau na qai vulavula cake mai na uca cevata.

⁸Ni solia vei au me'u rogoca na domo ni reki kei na marau, Me marau kina na suiqu o ni sa musulaka.

⁹Ni tabonaka na matamuni mai na noqu i valavala ca Ka bokoca laivi na noqu caka cala kecega.

¹⁰Ni bulia e lomaqu e dua na yalo e savasava na Kalou Ka tugana e dua na yalo vou ka yalodina e lomaqu.

¹¹Ni kakua ni biuti au tani mai na matamuni; Ni kakua ni kauta tani na nomuni Yalo Tabu mai vei au.

¹²Ni solia tale mada vakadua vei au na reki, Io, na reki sa vu mai na nomuni veivakabulai, Ka solia talega vei au na yalo ni talairawarawa.

¹³Au na vakavulici ira na i valavala ca ena nomuni veivakaro, Era na qai lesu tale mai vei kemuni.

¹⁴Ni vakavotaka na noqu bula na Kalou, na noqu i vakabula, Au na qai dautukuna voli ena reki na nomuni yalododonu.

¹⁵Ni vukei au na Turaga, me'u vosa Ka me'u na vakacaucautaki kemuni.

¹⁶O ni sa sega ni vinakata na i soro De'u na qai vakacabora; O ni sega talega ni taleitaka na i soro kama.

¹⁷Na yalo sa dasila sai koya na i soro e vinakata na Kalou; Na yalomalumalumu kei na yalo ni veivutuni sa sega ni cata na Kalou.

¹⁸Kemuni na Kalou, ni yalovinaka vei Saioni ka vukea; Ni tara vou tale mada na bai kei Jerusalemi.

¹⁹O ni na qai taleitaka na veisoro e dodonu, Se i soro kama se na i soro eso sa vakamai taucoko; Ena qai cabori na bulumakau ena nomuni i cabocabonisoro.

- Na Nodra Lewai na Tamata Ca

Vua na i liuliu ni sere; a Masikili. A Same i Tevita ni sa lako mai o Toeki na kai Itomi vei Saula ka tukuna vua, "Sa lako mai o Tevita ki na vale i Eiimeleki."

Same 52

¹O iko na tamata qaqa, Na cava o rui cibitaka kina na nomu i tovo vakasisila? Na yalodina ni Kalou ena ia tikoga ka sega ni mudu.

²O sa ia na buki vere mo vakarusai ira na tani; Na yamemu sa vaka na batinitoro gata. O sa daubuli lasu voli ga.

³O sa taleitaka vakalevu cake na ca mai na vinaka, Kei na veika lasu mai na veika dina.

⁴O sa dau taleitaka mo vakacacani ira na tamata ena nomu vosa lasu.

⁵Sa i koya oqo ena vakarusai iko kina na Kalou ka sega ni mudu; Ena tauri iko ka kauti iko tani mai na nomu valelaca; Ena kauti iko tani mai na nodra vanua na bula.

⁶Era na raica na ka oqo na tamata yalododonu ka ra rere; Era na dredrevaki iko ka kaya,

⁷“Raica, sai koya oqo e dua na tamata sa sega ni via vakararavi ki na veitaqomaki ni Kalou; Ia, sa vakararavi ga ki na nona i yau levu Ka vaqara me taqomaki ena nona i tovo ca!”

⁸Ia, au sa vaka ga na vuniolive sa tubu tiko ena vale ni Kalou; Ka'u sa vakadinata ga na nona loloma tudei ka sega ni mudu.

⁹Au na dau vakavinavinaka tikoga vei kemuni, na Kalou ena vuku ni veika o ni sa vakayacora; Au na dau tukuna tikoga na nomuni vinaka e matadra na nomuni tamata.

Na Dukadukali ni Tamata Lialia

(Same 14)

Vua na i liuliu ni sere: me vaka na Maalaca; a Masikili i Tevita.

Same 53

¹-Era sa kaya e lomadra na tamata lialia, “Sa sega ni dua na Kalou.” Era sa ca taucoko sara, Era sa vakayacora na veika sa rerevaki, Sa sega mada ga ni bau dua e cakava na ka dodonu.

²Sa rai sobu mai na Kalou mai lomalagi, Me bau raica e dua na tamata vuku, E dua e dau qaravi koya.

³Ia era sa gole tani kecega, Ka sa tautauvata kece na nodra ca, E sega ni bau dua vei ira me bau caka dodonu, ka sega ni dua tale e vo.

⁴A sa taroga na Kalou, “Era sa sega beka ni kila?” “Era sa lecaika beka na tamata ca oqo? Era sa bula voli ena nodra butakoci ira na noqu tamata Ka sega ni bau masu mai vei au.”

⁵Era na qai rere vakalevu sara, Me vaka era se sega ni bau sota kaya e liu; Ni na veibiuyaka na Kalou na suidra na kemuni meca. Ena vakadrukai ira taucoko vakadua sara, Baleta ni sa sega ni taleitaki ira o koya.

⁶Au na masulaka me yaco mai na veivakabulai Vei ira na Isireli mai Saioni! Ni sa vakatoroicaketaki ira tale na nona tamata na Kalou Era na marau na kawa i Jekope; era na reki na Isireli.

- A Masu ni Kere Veitaqomaki

Vua na i liuliu ni sere; kei na i yaya ni qiriqiri vaka-wa. A Masikili i Tevita, ni ra sa lako mai vei Saula na kai Sifi ka tukuna vua, "O Tevita e vunitaki koya tiko ena keimami maliwa."

Same 54

¹Kemuni na Kalou, ni vakabulai au ena nomuni qaqa; Ni sereki au ena nomuni kaukauwa!

²Ni rogoca na noqu masu na Kalou; Ni vakarorogo mada ki na noqu vosa!

³Era sa lako mai na tamata i tovo viavialevu me ra valuti au; Era sa saga na tamata i tovo kaukauwa me ra vakamatei au, O ira na tamata era sega ni bau kauwaitaka na Kalou.

⁴Au sa kila ni dau vukei au na Kalou, Ka sa dau taqomaki au na Turaga.

⁵Me qai totogitaki ira na kequ meca na Kalou mai na nodra i tovo ca vakataki ira ga. Ena vakarusai ira o koya ena vuku ni nona yalodina.

⁶Kemuni Jiova, au na vakacabora vei kemuni na i soro ena marau; Au na vakavinavinaka ki na yacamuni, ni o ni sa rui vinaka.

⁷O ni sa vakabulai au mai na noqu leqa kecega; Ka'u sa raica ni ra sa vakadrukai na kequ meca.

A Masu ni Tamata sa Veidabuitaki mai Vua na Nona i Tokani

Vua na i liuliu ni sere; kei na i yaya ni vakatagi vaka-wa. A Masikili i Tevita.

Same 55

¹Ni rogoca na noqu masu na Kalou; Ni kakua ni gole tani mai na noqu kerekere!

²Ni rogoci au ka sauma mai na noqu masu; Au sa vakaleqai mai na noqu lomaocaoca.

³Sa yavalati au na nodra vosa na kequ meca, ka'u sa rere, Ka sa vakararawataki au na nodra sasaga na tamata ca. Era kauta mai vei au na leqa; Era sa cudruvi au ka cati au vakaukauwa.

⁴Sa tuburi au ga na rere, Ka sa bikai au na rerevaka na mate.

⁵Sa vesuki au vakaukauwa na rere kei na sautaninini; Ka sa luvuci au na domobula.

⁶Au sa kaya, “Au diva mada ga me'u vakatabana vaka na ruve! Au na vuka tani sara kina ka kune vakacegu.

⁷Au na vuka vakayawa sara yani, Ka cakava na noqu i tikotiko ena vanua dravuisiga.

⁸Au na qai vakatotolo yani ki na noqu i vakaruru Me taqomaki au mai na cagi kaukauwa kei na cava.”

⁹Turaga, ni vakarusai ira ka vakasesea na nodra vosa; Ni'u sa kunea na i valavala kaukauwa kei na veivala ena koro.

¹⁰Era sa lako wavokita na dela ni bainikoro ena siga kei na bogi; Ka sa sinai kina na i tovo ca kei na leqa.

¹¹Sa tu na veivakarusai ena veiyasana kecega, Ka sinai na veitolo ni sala ena veivakasaaurarataki kei na cakacaka vakatawadodonu ni butako.

¹²Kevaka me a vakalialia au e dua na meca, Ena rawa vei au me'u vosota voli; Kevaka me a dua ka cati au sa vakalevulevui koya vei au, Ena rawa vei au me'u vunitaki au mai vua.

¹³Ia, sai iko ga oqo, na noqu i tokani, Na noqu lewenisala kei na noqu i tau voleka sara.

¹⁴E daru sa dau veivosaki vakavinaka sara, Ka daru dau sokalou vata ena Vale ni Kalou.

¹⁵Me ra qai mate na kequ meca ni bera ni cava nodra gauna; Me ra lako bula sobu bulabula ki na nodra vuravura na mate! Sa tiko ga na ca ena nodra vale kei na vu ni yalodra.

¹⁶Ia, ka'u sa masu ga vei Jiova na Kalou me veivuke mai, Ka sa na vakabulai au o koya.

¹⁷Sa lako cake vua na Turaga na noqu kudru kei na tagi Io, ena mataka kei na sigalevu ka vakakina ena bogi, Ka sa na rogoca o koya na voqa ni domoqu.

¹⁸Ena kauti au lesu bula mai o koya Mai na i valu kece sara au sa vala kina, Ni ra sa lewe levu na kequ meca.

¹⁹Na Kalou, o koya sa lewa tiko mai na i vakatekivu, Ena rogoci au ka vakadrukai ira; Ni ra sa besetaka ga me ra veisau, Ka ra sa sega ni rerevaki koya.

²⁰Sa veivala kei ira na nona i lawalawa o noqu i tokani makawa; Ka sa voroka na nona vosa ni yalayala.

²¹Sa yagoyago vinaka cake mai na bata na nona vosa, Ia, sa tiko ga e lomana na yalo ca ni veicacati; Sa yagoyago vinaka me vaka na waiwai na nona vosa, Ia, era sa veivakamavoataki me vaka na i seleiwau gata.

²²Mo laiva ga na nomu leqa vei Jiova, Ena vukei iko o koya; Sa sega ni dau laivi ira na daucakacaka vakadodonu o koya me ra vakadrukai.

²³Ia, oi kemuni na Kalou, o ni na viritaki ira sobu na daulaba kei na tamata lasulasu ki na nodra i bulubulu Ni se bera ni oti na veimama ni nodra bula; Ia oi au, au na vakadinati kemuni tikoga.

- Ravi Vua na Kalou ena Gauna ni Veivakacacani

Vua na i liuliu ni sere: me vaka na i lagalaga ni sere "Na Ruve ena Veioki Yawa Sara." A nei Tevita, ni ra sa tauri koya na kai Filisitia mai Kaca.

Same 56

¹Ni lomani au, na Kalou, Baleta ni ra sa valuti au na tamata ca; Era sa vakararawataki au na kequ meca ena veigauna kecega.

²Era sa valuti au ena veisiga taucoko o ira sa dausaqati au. Sa lewe vuqa sara era sa veivala kei au.

³Oi kemuni o ni sa Cecere Sara, ena gauna au sa rere kina, Au sa vakararavi ka vakadinati kemuni ga.

⁴Au sa vakabauta na Kalou ka'u sa sega ni rere; Au sa vakacaucautaki koya ena vuku ni nona vosa ni yalayala. Na cava ena cakava rawa vei au e dua na tamata wale ga?

⁵Era sa vakaleqai au na kequ meca ena veika kecega au cakava; Era sa dau tuvatuva-ka tikoga ena sala me'u vakamavoataki kina!

⁶Era sa soqoni vata ena dua na i vunivuni, Ka vakadikeva toka mai na veika au cakava, Ka namaka me ra vakamatei au.

⁷Ni totogitaki ira na Kalou ena vuku ni nodra ca; Ni vakadrukai ira ena nomuni cudru!

⁸O ni sa kila na levu ni noqu leqa; O ni sa kila na levu ni wai ni mataqu sa drodro yani. Sa sega li ni volai kece tu ena nomuni i vola?

⁹Era sa vakalesui tale na kequ meca ena siga au masu yani kina vei kemuni. Na ka oqo au sa kila: ni sa toka ga e yasaqu na Kalou —

¹⁰Na Kalou, o koya ka'u sa rekitaka na nona vosa, Io, o Jiova ga, ka'u sa vakacaucautaka na nona yalayala.

¹¹Au sa vakadinati koya sara, ka'u na sega tale ni rere. A cava li ena cakava rawa vei au e dua na tamata wale ga?

¹²Kemuni na Kalou, au na solia vei kemuni na ka au sa yalataka, Au na solia vei kemuni na noqu i solisoli ni veivakacaucautaki,

¹³Ni o ni sa vakabulai au mai na mate, Ka taqomaki au me'u kakua ni druka. Ia, au na qai lako ena mata ni Kalou Ena rarama sa serauni ira na bula.

- Na Masu Vua na Kalou ena Gauna ni Rarawa

Vua na i liuliu ni sere: me vaka na i lagalaga ni sere "Kakua ni Vakarusu." A nei Tevita, ni sa drotaki Saula mai na qara vatu.

Same 57

¹Ni yalololoma vei au, na Kalou, ni yalololoma vei au, Ni'u sa lako mai vei kemuni me'u taqomaki. Au sa mai kunea na veitaqomaki ena yaloyalo ni tabamuni Me yacova ni sa oti na cava kaukauwa.

²Au a tagi vua na Kalou sa Cecere Sara, Vua na Kalou, o koya sa vakarautaka na veika kecega au gadreva.

³Ena sauma mai o koya mai lomalagi ka vakabulai au; Ena vakaraitaka vei au na Kalou na nona loloma tudei kei na nona yalodina.

⁴Au sa davo sobu ena kedra maliwa na laione, Era sa vakarau tu me ra tilomi au. Na batidra sa vaka na moto kei na gasau ni dakaititi; Na yamedra sa vaka na i seleiwau gata.

⁵Kemuni na Kalou, ni vakaraitaka na nomuni cecere e lomalagi, Kei na nomuni lagilagi e vuravura taucoko.

⁶Era sa tevuka na nodra lawa na kequ meca me ra tagavi au; Au sa luvuci sara ena rarawa. Era sa kelia e dua na i keli ena noqu sala, Ia, era sa qai sikalutu tale kina vakataki ira.

⁷Sa tudei tu na yaloqu, kemuni na Kalou; Au na sere ka vakacaucautaki kemuni!

⁸Mo yadra cake mai, na yaloqu! Drau yadra mai na api kei na i vakatagi vaka-wa. Au na vakayadrata na matanisiga.

⁹Au na vakavinavinaka vei kemuni, na Turaga, ena kedra maliwa na veimatani; Au na vakacaucautaki kemuni ena kedra maliwa na veimata tamata!

¹⁰Na nomuni loloma tudei sa yaco ki lomalagi, Ka sa yacova na lomalagi na nomuni yalodina.

¹¹Ni vakaraitaka na nomuni cecere na Kalou ena maliwa lala, Kei na nomuni lagilagi e vuravura taucoko.

A Masu me ra Totogitaki na Tamata Ca

Vua na i liuliu ni sere: me vaka na i lagalaga ni sere "Kakua ni Vakarusu." A nei Tevita. A Mikitami.

Same 58

¹Oi kemuni na dauveiliutaki, sa dodonu li na nomuni lewa? O ni sa vakatauca li vakadodonu na nomuni lewa me baleti ira na tamata kecega?

²E segai sara! O ni sa nanuma ga na veika ca mo ni cakava, Ka vakayacora na i valavala kaukauwa ka cala ena vanua oqo.

³Era sa daulako cala voli ga na tamata ca ena nodra bula taucoko; Era sa dauvosa lasu me vakatekivu mai na siga era sucu kina.

⁴Era sa sinai ena ka gaga me vaka na gata, Ka vakadidivarataka na daligadra me vaka na gata didivara,

⁵O koya oqo era sa sega kina ni rogoca na domo i koya na dauvu bitu ni gata, Se rogoca na nodra sere se vucu na daucakamana qaseqase.

⁶Ni musuka na batidra rerevaki na laione oqo, na Kalou.

⁷Me ra takali yani me vaka na wai sa drodro tani yani, Me ra vaka na co sa buturaki ena gaunisala.

⁸Me ra vaka na bosucu sa waicala yani me vaka na qele dregadregata; Ka vaka na gone sa qai sucu ka sega ni se bau raica na rarama.

⁹Ni bera ni ra kila, era sa tamusuki sobu me vaka na kau; Ena uvuci ira tani na Kalou ena nona cudru katakata ni ra se bula tiko.

¹⁰Era na marau na tamata yalododonu ni ra raica ni ra sa totogitaki na tamata i valavala ca; Era na lako kosova na nodra dra na tamata ca.

¹¹Era na kaya na tamata, “Sa dina sara, era sa vakaicocovi vakaidina na tamata yalododonu. Sa dina sara, sa tiko vakaidina e dua na Kalou sa lewa e vuravura.”

- A Masu me Vagalalataki mai vei Ira na Meca

Vua na i liuliu; me vaka na i lagalaga ni “Kakua ni Vakarusa.” A nei Tevita. A Mikitami, ni sa talaki ira na nona tamata o Saula me ra la'ki yadrava na vale i Tevita me ra vakamatei koya kina.

Same 59

¹Kemuni na Kalou, ni vakabulai au mai vei ira na kequ meca; Ni taqomaki au mai vei ira era valuti au.

²Ni vakabulai au mai vei ira na tamata ca o ya; Ni vagalalataki au mai vei ira na daulaba o ya!

³Ni raica! Era sa wawa toka me ra mokuti au; Era sa soqoni vata mai na tamata ca me ra veivala kei au.

⁴E sega ni vakavuna e dua na ka ca, se cala au cakava, E sega talega ni baleti au se baleta na noqu ca, Ka ra sa dui cici yani ki na nodra i tutu.

⁵Ni tucake, i Jiova ni lewevuqa, ka mai vukei au; Ni raica mada oqo, oi kemuni na nodra Kalou na Isireli! Ni yadra cake ka totogitaki ira na veimatanitu; Ni kakua ni vosoti ira na tamata dauveidabui!

⁶Era lesu tale mai ena yakavi, Ka tagi voli me vaka na koli ni ra lako voli e lomanikoro.

⁷Rogoca mada na ka era kaya! Na yamedra sa vaka na i seleiwau ena gusudra, Ia era sa kaya, “O cei ena rogoci keda?”

⁸Ia o ni sa dredrevaki ira Turaga, O ni sa vakalialiai ira na veimatanitu!

⁹O ni sa dautaqomaki au, Au sa maroroi mai vei kemuni; Kemuni na Kalou, sai kemuni na noqu i drodro.

¹⁰Sa daulomani au na noqu Kalou ka na lako mai vei au; Ena vakayacora me'u raica na nodra vakadrukai na noqu meca.

¹¹Ni kakua ni vakamatei ira na Kalou me ra kakua ni guilecavi ira kina na kai noqu. Ni veibiuyaki ira ena nomuni kaukauwa ka vakarusai ira, Kemuni na Turaga, na neimami i sasabai.

¹²Sa tu na ca ena tebe ni gusudra; sa ca kecega na nodra vosa; Me ra vesu mada ga ena nodra viavialevu! Ena vuku ni nodra ruru kei na vosa lasu,

¹³Mo ni vakarusai ira kina ena nomuni cudru; Me ra sa vakarusai vakadua sara ga. Era sa qai kila na tamata kecega ni sa veiliutaki na Kalou e Isireli, Ka sa tete yani na nona lewa ki na vuravura taucoko!

¹⁴Era sa lesu tale mai na kequ meca ena yakavi Ka tagi voli me vaka na koli era lako voli ena lomanikoro.

¹⁵Era lako voli ena vaqara kakana Ka vosa kudrukudru ni sega ni levu na ka era kania.

¹⁶Ia, au na seretaka ga na nomuni kaukauwa; Ka'u na seretaka vakadomoilevu na nomuni loloma tudei ena kida ni dua na mataka vou. Ni o ni sa dau noqu i drodro, ka i vakavakaruru ena gauna ni noqu leqa.

¹⁷Au na vakacautaki kemuni sa dau taqomaki au; Ni sai kemuni ga, na Kalou, na noqu i drodro, Io, na Kalou sa dau vakatakila vei au na nona loloma tudei.

- A Masu ni Qaqa ni Oti na Druka

Vua na i liuliu; me vaka na i lagalaga ni "Na Viavia ni Veiyalayalati." A Mikitami i Tevita, me i vakavuvuli; ni sa kabai o Arami Naraimi (Mesopotemia) kei Arami Soba (Siriasopa), ni sa lesu mai o Joape ka vakamatei ira na kai Itomi era lewe tinikarua na udolu ena Buca ni Masima.

Same 60

¹O ni sa biuti keimami na Kalou, ka vakadrukai keimami. O ni a cudruvi keimami, ia oqo, ni gole mai vei keimami!

²O ni vakavuna me uneune na vanua, o ni qai sea rua; Ia oqo mo ni sema vata tale baleta ni sa voleka ni kavida rua.

³O ni sa vakavuna me ra vakaloloma na nomuni tamata; Ka keimami sa taceba wavoki ga me vaka na mateni.

⁴O ni sa vakasalataki ira oti era sa rerevaki kemuni, Me rawa ni ra dro tani kina mai na veivakacacani.

⁵Ni vakabulai keimami ena nomuni kaukauwa; Ni sauma mai na neimami masu, Me ra sereki rawa kina na tamata o ni sa lomana.

⁶A sa kaya na Kalou ena nona vale tabu, "Au na wasei Sikemi ena reki ni qaqa, Ka wasea na buca o Sukoci vei ira na noqu tamata.

⁷Sa noqu o Kiliati ka vakakina o Manasa; Sa noqu i sala kaukauwa o Ifereimi, Ka sa noqu i titoko vakatui o Juta.

⁸Ia, au na vakayagataki Moapi me noqu beseni ni vuluvulu, Kei Itomi, au na viritaka vua na noqu i vava, Me i vakatakilakila ni sa noqu o koya. E nanuma beka o Filisitia me na kaila ena qaqa vei au?”

⁹Kemuni na Kalou, o cei ena kauti au ki na lomanikoro vakabai? O cei ena kauti au ki Itomi?

¹⁰Kemuni na Kalou, o ni sa biuti keimami dina li? O ni na sega beka ni tayabe vata yani kei na neimami mataivalu?

¹¹Ni vukei keimami ena neimami valuti ira na meca Ni sa sega ni yaga na veivuke vakatamata!

¹²Ni sa tovata kei keda na Kalou, ena noda ga kina na qaqa; Ena vakadrukai ira na keda meca o koya.

Vakataudeitaki Nona Veimaroroi na Kalou

Vua na i liuliu: kei na i yaya ni vakatagi vaka-wa. A nei Tevita.

Same 61

¹Kemuni na Kalou, ni rogoca na noqu tagi; Ni vakarogoca na noqu masu.

²Au a tagi yani vei kemuni ena noqu nuiqawaqawa, Ni'u yawa sara mai na noqu i tikotiko! Ni kauti au ki na dua na i drodro e taqomaki vinaka,

³Baleta ni sai kemuni o ni sa dau taqomaki au; Na noqu bai kaukauwa mai vei ira na noqu meca.

⁴Ni solia vei au me'u tiko ena nomuni valelaca ka sega ni mudu; Ka me'u taqomaki vinaka ena ruku ni tabamuni.

⁵O ni sa rogoca na noqu veivosa ni yalayala, na Kalou, O ni sa qai solia vei au na nodra i votavota era sa rokovi kemuni.

⁶Ni vakabalavutaka na nona bula na tui; Io, me laivi me bula tikoga!

⁷Me qai veiliutaki tikoga e matamuni na Kalou ka sega ni mudu; Ni qai maroroi koya ena nomuni loloma tudei kei na dina.

⁸Au na daulaga sere tikoga kina ena vakacaucautaki kemuni, Ni'u sa cabora yani ena veisiga na veika au sa yalayala kina.

Lomadei ena Veitaqomaki ni Kalou

Vua na i liuliu ni sere: me baleti Jitucuni. A Same i Tevita.

Same 62

¹Au sa vakararavi duadua ga vua na Kalou; Sa vu ga mai vua na noqu vakabulai.

²O koya duadua ga sa taqomaki au ka sa noqu i vakabula; Sa dau taqomaki au o koya, Au na sega sara ni vakadrukai rawa.

³A cava na kena dede mo ni ravuta tikoga kina e dua na tamata Io, e dua ka nona kaukauwa e vaka ga na bai sa kabasu tu?

⁴O ni sa gadreva mo ni biuti koya sobu mai na nona dokai; O ni sa dau taleitaka na lasu. O ni sa dau vosataka na vosa ni veivakalougatataki, Ia, o ni sa cudruvi koya ka rukaka ga ena lomamuni.

⁵Au sa vakararavi taudua ga vua na Kalou; Au sa vakanuinui ga vua.

⁶Sa i koya taudua ga sa dau taqomaki au ka sa noqu i vakabula; Sa viribaiti au o koya, Ka'u sa na sega sara ni vakadrukai.

⁷Sa vakatautaki ga vua na Kalou na noqu vakabulai kei na noqu dokai; Sa i koya ga na noqu i sasabai kaukauwa; O koya talega na noqu i drodro.

⁸Kemuni na noqu tamata, ni vakadinata na Kalou ena veigauna taucoko sara. Ni tukuna vua na nomuni leqa kecega, ni sai koya ga na noda i drodro.

⁹Na tamata sa vaka ga e dua na i cegu cagi; Sa ka tawayaga ga na tamata. Biuti ira mada ena i vakarau, ka sa sega na kedra bibi; Era sa mamada cake mai na i duabulu na i cegu.

¹⁰Kakua ni vakadinata na i valavala kaukauwa; Kakua ni nuitaka mo rawata e dua na ka ena butako, Veitalia sara ga kevaka e levu cake kina na nomu i yau, Kakua sara ni vakararavi kina.

¹¹Au sa rogoca vakavuqa ni sa kaya vakaoqo na Kalou Ni sa nona ga na Kalou na kaukauwa,

¹²-Ka sa vakakina na nona loloma tudei. Oi kemuni ga, na Turaga, o ni sa sauma na tamata yadua me vaka na i sau ni nona i valavala.

- Yalovakacegu ena Mata ni Kalou
A Same i Tevita, ni sa tiko ena vanua lala mai Juta.

Same 63

¹Oi kemuni na Kalou, sai kemuni na noqu Kalou, Ka'u sa gadrevi kemuni. Sa gadrevi kemuni na veitiki ni noqu bula taucoko; Ka sa karamaca ena viagunu vei kemuni na yaloqu, Me vaka e dua na vanua mamaca sa sega kina na wai.

²Au gadreva me'u rai yani vei kemuni ena nomuni vale tabu Me'u raica na nomuni qaqa kei na nomuni lagilagi.

³Ni sa vinaka cake sara na nomuni loloma tudei mai na bula, Io, ena vakacaucautaki kemuni kina na tebe ni gusuqu.

⁴Au na vakavinavinaka vei kemuni ena gauna kece ni noqu bula; Ka'u na laveta cake yani na ligaqu vei kemuni ena masu.

⁵Ena kana ga ka mamau na yaloqu, Ka'u na lagata na veisere ni vakacaucau eso vei kemuni.

⁶Ni'u davo ena i davodavo, au sa dau vakananumi kemuni; Au vakasamataki kemuni ena bogi taucoko,

⁷Ni sai kemuni ga ka sa dau vukei au voli. Au na laga sere ena marau ena yaloyalo ni tabamuni.

⁸Au sa kabiti kemuni Ka'u sa maroroi au na ligamuni i matau.

⁹Ia, o ira era sa tovolea me ra vakamatei au, Era na lako sobu ki na nodra vuravura na mate.

¹⁰Era na vakamatei ena i valu, Ka ra na kania na yagodra o ira na oliva.

¹¹Ena marau na tui ni sa solia vua na qaqa na Kalou, Era na marau o ira kece era vosa yalayala ena yaca ni Kalou, Ia, na gusudra ga na tamata lasulasu ena sogoti.

A Masu ni Kere Veitaqomaki
Vua na i liuliu ni sere. A Same i Tevita.

Same 64

¹Kemuni na Kalou, au sa leqa tu, ni rogoa na noqu masu! Ni vakabulai au mai na nodra veivakacacani na meca.

²Ni taqomaki au mai na nodra vere ca na tamata ca, Kei na nodra i tovo kaukauwa na tamata i valavala ca.

³Era sa vagatara na yamedra me vaka na i seleiwau Ka vakadodonutaka na nodra vosa me vaka na gasau ni dakaititi.

⁴Era sa vanataka mai na gasau ni dakaititi mai na nodra i vunivuni, Era sa vana mai vakasauri ka sega ni rere.

⁵Era sa veivakayaloqaqataki vakai ira ena nodra vere ca Ka veivosakitaka na vanua me na caka kina na nodra dai. Era sa kaya, “Me kakua sara ni dua me raici keda.”

⁶Era sa bukia na vere ca ka kaya, “Keimami sa nakita me cakava e dua na i tovo ca qaseqase sara.” Sa ka veivakurabuitaki dina na yalodra kei na vakasama ni tamata!

⁷Ia sa vanai ira na Kalou ena nona gasau ni dakaititi, Ka ra sa mavoa sara vakasauri.

⁸Ena vakarusai ira baleta na nodra vosa O ira kece era na raici ira era na kuretaka na uludra.

⁹Era na rere taucoko sara, Era na tukuna na ka sa cakava na Kalou, Ka vakasamataka na veika sa cakava.

¹⁰Era na marau kece na tamata yalododonu Baleta na ka sa cakava o Jiova, Era na taqomaki kece mai vua; Era na vakacaucautaki koya kece na tamata yalododonu.

Na Vakacaucau kei na Vakavinavinaka
Vua na i liuliu ni sere. A Same i Tevita. A Sere.

Same 65

¹Kemuni na Kalou, sa dodonu ga mo ni vakacaucautaki mai Saioni, Ka me keimami maroroya na neimami yalayala vei kemuni,

- ²Baleta ni o ni sa dau sauma na masu. Era na lako mai vei kemuni na tamata ni veivanua kecega
- ³Ena vuku ni nodra i valavala ca. Sa vakadrukai keimami na neimami i tovo ca, Ia, o ni sa vosoti keimami ga.
- ⁴Era sa kalougata na tamata o ni sa digitaka O ira sa kau vakavoleka mai me ra tiko ena nomuni vale tabu.
- ⁵O ni sa dau sauma na neimami masu mai na nomu dausolia na qaqa ena i valu, Ka dau vakayaco-ka me keimami vakabulai kina. Na tamata ena dela i vuravura taucoko Kei ira mai na wasa era tu yawa sa vakadinati kemuni.
- ⁶O ni sa vakatura na veiulunivanua ena dui kedra i tutu ena nomuni kaukauwa, Me vakaraitaka na nomuni kaukauwa levu.
- ⁷O ni sa vakamaravutaka na seuseua ni wasawasa Kei na rorogo ni vadugu ni veibiau, O ni sa vakamaravutaka talega na nodra maue na tamata.
- ⁸Sa domobula na vuravura taucoko, Baleta na veika lelevu o ni sa vakayacora. Sa vakavuna na kaila ni marau na nomuni cakacaka, Mai na dua na yasa i vuravura me yaco ki na yasana kadua.
- ⁹O ni sa vakaraitaka na nomuni kauwaitaka na vuravura Ena nomuni vakatauca na uca; O ni sa vakavutuniyautaka na qele ka vakabulabulataka. Sa sega ni bau maca na uciwai o ni sa solia mai; Sa solia ki na vuravura na i tei. Sa i koya o ya na ka o ni sa cakava:
- ¹⁰O ni sa vakatauca vakalevu na uca ena veivanua sa siviya tu, Ka vakasuasuatata ena wai; O ni sa vakasuasuatata na qele ena uca Ka vakavuna me ra tubu mai na kau lalai.
- ¹¹O ni sa vakavuna me vuavuui vinaka sara na i teitei. Io, sa sautu ga na vanua kecega o ni sa lako kina.
- ¹²Sa robo sara na vanua veico ena qele ni manumanu; Sa sinai ena marau na veiyasa ni ulunivanua.

¹³Sa robota na vanua veico taucoko na sipi, Ka sa sinai na veibuca ena witi; Era sa kaila ga ka laga sere ena marau na ka kecega.

A Sere ni Vakamolimoli kei na Vakavinavinaka
Vua na i liuliu ni sere. A Sere. A Same.

Same 66

¹Ni vakacaucautaka na Kalou ena kaila ni marau, na tamata kecega!

²Ni seretaka na lagilagi ni yacana, Ni cabora vua na vakacaucau sa veivakalagilagi!

³Ni kaya vua na Kalou, “Sa veivakurabuitaki dina na veika o ni cakava! Sa levu na nomuni kaukauwa, Ka ra sa cuva kina ena rere na kemuni meca e matamuni.

⁴Era sa qaravi kemuni na lewe i vuravura kecega; Era sega ni vakacaucautaka na yacamuni.”

⁵Ni lako mai mo ni raica na ka sa cakava na Kalou, Na nona cakacaka mana ena kedra maliwa na tamata.

⁶-Sa vukica na wasawasa me vanua mamaca; A ra sa lako kosova na uciwai na neimami qase ena yavadra. Keimami a marau e kea ena vuku ni ka sa cakava na Turaga.

⁷Sa lewa tikoga o koya ena nona kaukauwa ka sega ni mudu, Ka sa dikeva tiko na matana na veimatanitu. Me kakua ni dua na dauveisaqasaqa me saqati koya.

⁸Ni vakacaucautaka na noda Kalou na veimatanitu kecega; Ni cakava me rogoci na nomuni veivakacaucautaki.

⁹Sa taqomaka tiko na noda bula Ka sega ni laivi keda me da bale.

¹⁰O ni sa vakatovolei keimami, na Kalou, Me vaka na siliva sa vakasavasavataki ena bukawaqa,

¹¹O ni sa soli keimami me keimami koko ena dai Ka vakacolata na i colacola bibi ena domo i keimami.

¹²O ni sa laivi ira na keimami meca me ra butulaki keimami; Keimami a lakova na loma ni bukawaqa kei na waluvu, Ka o ni sa qai kauti keimami mai oqo ki na dua na vanua vinaka.

¹³Au na kauta mai eso na i soro kama ki na nomuni vale; Au na vakacabora vei kemuni na ka au sa yalataka.

¹⁴Au na solia vei kemuni na ka au sa kaya Me'u na solia ena gauna au a leqa tu kina.

¹⁵Au na vakacabora na sipi me vakamai ena i cabocabonisoro; Ka na tu e kea na i boi ni manumanu tavu; Au na vakacabora na bulumakau kei na me.

¹⁶Ni lako mai mo ni rogoca, oi kemuni sa rerevaka na Kalou, Ka'u na tukuna vei kemuni na veika sa cakava vei au o koya.

¹⁷Au a masu vua me vukei au; Au sa vakarau tu me'u vakacaucautaki koya ena sere.

¹⁸Kevaka au a goleva e lomaqu na i valavala ca Ena sega ni rogoci au na Turaga.

¹⁹Ia, sa rogoci au dina na Kalou; A sa rogoca na noqu masu.

²⁰Au sa vakavinavinaka ga vua na Kalou, Ni sa sega ni cata na noqu masu o koya se yalana na nona loloma tudei vei au.

A Sere ni Vakavinavinaka

Vua na i liuliu ni sere: kei na i yaya ni qiriqiri vaka-wa. A Same. A Sere.

Same 67

¹Kemuni na Kalou, Ni lomani keimami ka vakalougatataki keimami, Ni raici keimami mai ena yalololoma;

²Me kila kina o vuravura taucoko na lomamuni; Me ra kila kina na veimatanitu na nomuni veivakabulai.

³Kemuni na Kalou, me ra vakacaucautaki kemuni na tamata; Me ra vakacaucautaki kemuni na lewe ni veivanua kecega.

⁴Me ra masu na veimatanitu ka sere ena reki, Baleta ni o ni sa lewai ira na tamata ena lewa dodonu Ka tubera tiko na veimatanitu kecega.

⁵Me ra vakacaucautaki kemuni na Kalou na tamata Me ra vakacaucautaki kemuni na tamata kecega.

⁶Sa vuataka na qele na vuana; Sa vakalougatataki keda na Kalou, o koya na nodra Kalou.

⁷Sa vakalougatataki keda na Kalou, Me ra rokovi koya na tamata mai na veivanua kecega.

A Sere ni Cibi

Vua na i liuliu ni sere. A nei Tevita. A Same. A Sere.

Same 68

¹Me lamata cake na Kalou ka vakavuna me ra talabusese na nona meca. Me ra dro tani e matana o ira sa cati koya.

²Me vaka na kubou sa biliga tani na cagi, Sa biligi ira tani vakakina o koya; Me vaka na waicala ni kadralla ena mata ni bukawaqa, Era sa rusa vakakina na tamata ca ena mata ni Kalou.

³Ia, era sa marau ga na yalododonu Ka vakavinavinaka ena mata ni Kalou; Io, sa malaude na yalodra ena reki.

⁴Dou sere vua na Kalou, dou seretaka na yacana; Dou caramaka na sala i koya sa vodoka na veio. Na yacana o Jiova, ka mo dou reki e matana!

⁵Na Kalou, o koya ka sa tiko ena nona vale tabu, Sa tamadra na luveniyali ka taqomaki ira na yada.

⁶Sa solia vua sa galili na vanua me vakaitikotiko kina, Ka liutaki ira sa vesuki ki na bula sereki kei na marau; Ia era sa tiko ga ena vanua dravuisiga na tamata be.

⁷Kemuni na Kalou, Ena nomuni kauti ira yani na nomuni tamata, Ena nomuni lako kosova na vanua lala,

⁸-A sa yavavala o vuravura, ka vakatauca o lomalagi na uca, Ena mata ni Kalou, na Kalou ni Saineai, Ena mata ni Kalou, na Kalou ni Isireli.

⁹O ni sa vakavuna me tau vakalevu na uca Ka vakabulabulataka tale na nomuni qele sa matemate tu.

¹⁰Era sa la'ki vakaitikotiko mai kea na nomuni tamata; Ka o ni sa veivakarautaki ga na Kalou Ena nomuni vinaka ki vei ira na dravudravua.

¹¹Sa solia na i vakaro na Turaga, Ka ra lewe vuqa sara era sa kauta yani na kena i tukutuku.

¹²“O ira na tui kei na nodra mataivalu sa dro vakusakusa yani,” Ka sa veivotayaki na i toki ni valu e loma ni nodra i tikotiko.

¹³Kevaka dou sa moce koto ena maliwa ni buka e tautuba, Na noqu ruve sa ukutaki na tabana ruarua ena siliva, Ka sa tatalivaliva na vutina ena koula dina.

¹⁴Ni sa vakavuna o Koya sa Kaukauwa na nodra veiseyaki na tui ni veivanua, Oqo sa vaka na wai cevata vulavula e Ului Salimoni,

¹⁵Sa ulunivanua cecere o Basani, A ulunivanua sa levu na kena ucuna momoto!

¹⁶Oi kemuni sa veiulunivanua sulusukura, A cava li o ni rai vakatani mai kina Ki na ulunivanua sa digitaka na Kalou me tiko kina Me dautiko kina o Jiova ka sega ni mudu?

¹⁷Sa lako mai Saineai na Turaga ki na vanua tabu Ena nona qiqi ni valu kaukauwa e udolu vakaudolu

¹⁸A sa lako cake o koya ki na vanua cecere, Ka kauti ira yani e lewe vuqa na bobula ena nona qiqi; Sa taura na i solisoli mai vei ira na tamata. Ena tiko e kea o Jiova na Kalou.

¹⁹Me vakacautaki na Turaga, O koya sa colata na nodra i colacola ena veisiga; Sa i koya na Kalou sa vakabulai keda.

²⁰Na noda Kalou e dua na Kalou dauveivakabulai; Sa i Jiova, na noda Turaga Sa sereki keda mai na mate.

²¹Na Kalou ena vorolaka na uludra na kena meca; O ira era vakayacora tikoga na nodra i tovo ca.

²²A sa kaya o Jiova, “Au na kauti ira lesu tale mai na kemuni meca mai Pasani. Au na vakalesui ira mai na loma ni wasawasa,

²³Me sisili kina na yavamuni ena nodra dra, Ka ra dramica na nomuni koli na kedra i votavota.”

²⁴Na nomuni tayabe ni qaqa, na Kalou, Era sa sarava na tamata kecega, Io, na nomuni i lakolako na Kalou, na noqu tui, ki na nomuni i tikotiko tabu.

²⁵Era duri tu mai liu na matasere, Ka duri e dakudra na daunivakatagi, Era sa qai toka maliwai ira na goneyalewa dauqiri tibereli.

²⁶“Me vakacaucautaki na Kalou ena nodra soqo vata mai na nona tamata; Mo ni vakacaucautaka na Kalou, oi kemuni kece na kawa i Jekope!”

²⁷A sa liu mai o Penijamini, na yavusa lailai taudua, Sa qai tarava mai o ira na i liuliu e Juta kei ira na nodra i lawalawa, Ka ra sa tarava sara na i liuliu ni yavusa o Sevuloni kei Navitalai.

²⁸Ni vakaraitaka mada na nomuni kaukauwa na Kalou, Na kaukauwa o ni dauvakayagataka ena vuku i keimami.

²⁹Mai na nomuni Valenisoro mai Jerusalemi, Na vanua era dau kau ka ni loloma yani kina na tui.

³⁰Vunauci Ijipita mada, na manumanu kila ni veigasau o ya; Ni vunauci ira mada na veimatanitu, na qele ni bulumakau o ya kei ira na dui luvedra Me yacova ni ra sa cuva sobu kece ka cabora vei kemuni na siliva. Ni vakasavi ira tani ga na tamata era dau vinakata na i valu!

³¹Era na lako mai na mata mai Ijipita; Era na laveta cake na ligadra na kai Eciopea ena nodra masu vua na Kalou.

³²Ni sere vua na Kalou na veimatanitu e vuravura, Mo sere ena vakacautaka na Turaga.

³³Vei koya sa vodo ena maliwa lala; Na maliwa lala makawa. Ni rogoci koya sa kaila ena domo levu.

³⁴Ni kacivaka na kaukauwa ni Kalou; Sa tu ena dela i Isireli na nona i ukuuku, Ka sa tu na nona qaqa ena maliwa lala.

³⁵Sa dua na ka talei ni sa tiko na Kalou ena nona vale tabu, Na nodra Kalou na Isireli! Sa dau solia o koya na qaqa kei na kaukauwa vei ira na nona tamata. Ni vakacautaka na Kalou.

A Tagi ni Kere Veivuke

Vua na i liuliu ni sere: me vaka na i lagalaga ni "Viavia." A nei Tevita.

Same 69

¹Ni vakabulai au na Kalou! Sa yaco sara ga na wai ki domoqu;

²Au sa lutu dromu ena vanua lolobo, Ka sa sega na vanua me'u tu rawa kina. Au sa yaco ki na vanua titobu Ka ra sa vakarau dromuci au na ua.

³Au sa oca mai ena tagica na veivuke, Ka sa mosi mai na noqu i tilotilo, Sa malumalumu mai na kaukauwa ni mataqu, Ena vakaraica tiko na nomuni veivuke.

⁴O ira era sa cati au wale ga ka sega na vuna Era sa lewe vuqa cake ka lailai na drau ni uluqu; Era sa tamata qaqa na via vakarusai au, O ira era sa ravuti au ena lasu. Era sa vakasuka tale na veika au a sega ni butakoca.

⁵Kemuni na Kalou, Sa sega ni vunitaki vei kemuni na noqu i valavala ca; O ni sa kila deivaki na noqu lecaika!

⁶Ni kakua ni laivi au me'u vakavuna na nodra madua na tamata era sa vakadinati kemuni, Na Turaga o Jiova ni lewevuqa! Ni kakua ni laivi au me'u vakavuna na nodra madua na tamata era sa dau sokalou vei kemuni, Oi kemuni na Kalou ni Isireli!

⁷Ena vukumuni ga au sa vakacacani kina Ka sa luvuci kina ena madua.

⁸Au sa vaka na vulagi vei ira na taciqu, Ka vaka e dua na kai tani mai na noqu vuvale.

⁹-Sa kama voli ga e lomaqu me vaka na bukawaqa na noqu gagadre kaukauwa ena vuku ni nomuni vale tabu; Ka sa tau vei au na nodra vosa ca o ira sa vakacacani kemuni.

¹⁰Au sa vakayalomalumalumutaki au ena lolo; Ka ra sa vakacacani au na tamata.

¹¹Au sa vakaisulutaki au ena i sulu ni vakaloloku, Ka ra sa vakalialiai au.

¹²Era sa veivosakitaki au ena veigaunisala, Ka ra bulia na kequ sere na daumatani.

¹³Ia oi au, au na masu ga vei kemuni Jiova, Ni rogo mai, na Kalou, ena gauna ga o ni digitaka. Ni rogoci au mai ena vuku ni nomuni loloma tudei, Ni o ni sa yalodina ki na nomuni i yalayala mo ni veivakabulai.

¹⁴Ni vakabulai au mai na noqu lutu dromu ki na vanua lolobo; Ni taqomaki au mai vei ira na kequ meca kei na wai titobu.

¹⁵Ni kakua ni laiva na waluvu me luvuci au; Ni kakua ni laivi au me'u lutu dromu ena wai titobu, Se me sogolati au ena loma ni bulubulu.

¹⁶Ni sauma mai na noqu masu, i Jiova, ni sa rui uasivi ga na nomuni loloma tudei; Ni golevi au mai me vaka na levu ni nomuni yaloveivosoti.

¹⁷Ni kakua ni vunitaki kemuni mai vei au na nomuni dauveiqaravi; Sa tarai au na leqa levu — mo ni rogoci au totolo mada mai!

¹⁸Ni lako mai vei au ka mai vakabulai au; Ni sereki au mai vei ira na kequ meca.

¹⁹O ni sa kila na noqu vakacacani, Na noqu vakamaduataki ka beci; O ni sa raici ira kecega na kequ meca.

²⁰Sa voroka na yaloqu na veivakacacani, Ka'u sa malumalumu sara kina Au a nuitaka me'u bau lomani, ia sa qai sega ni vakakina; Au a vaqara na vakacegu, ia au sa sega ga ni kunea.

- ²¹-Ni'u a viakana, era a qai solia vei au na ka gaga; Ni'u a viagunu, era a qai solia vei au na wai wiwi.
- ²²-Me qai yaco me vu ni nodra rusa na nodra kana magiti, Kei na nodra solevu me vu ni nodra bale.
- ²³Ni vakamatabokotaki ira me ra kua ni rai rawa! Ni cakava na dakuna me malumalumu tikoga!
- ²⁴Ni sovaraka vei ira na nomuni cudru; Ka me qai vakatauci vei ira na nomuni cudru waqawaqa.
- ²⁵-Me biu lala tu mai na nodra keba; Ka me sega ni dua me vo bula ena nodra valelaca!
- ²⁶Era sa vakararawataki na tamata o ni sa totogitaka; Ka veivosakitaka na nodra rarawa o ira o ni sa vakamavoataka.
- ²⁷Ni maroroya na i tukutuku kece ni nodra i valavala ca; Kakua ni vakatara me ra vakaivotavota ena nomuni veivakabulai.
- ²⁸-Me bokoci laivi na yacadra mai na i Vola ni Bula, Ka me ra kakua ni volai ena kedra i vola na nomuni tamata.
- ²⁹Ia oi au, au sa vakaloloma ka levu na noqu mosi; Ni vueti au cake, oi kemuni na Kalou, ka vakabulai au!
- ³⁰Au na vakacaucautaka ga na Kalou ena sere; Ka'u na tusanaka na nona cecere ena noqu vakavinavinaka vua.
- ³¹Oqo ena vakalomavinakataki Jiova vakalevu cake Ka lailai na kena vakacabori e dua na bulumakau ki vua, Se na kena cabori vua e dua na bulumakau levu ka taucoko.
- ³²Ni ra sa raica o ira na vakaloloma na ka oqo, era na marau; Era na vakayaloqaqataki o ira na dau cuva vua na Kalou.
- ³³Sa dau rogoci ira sa vakaleqai ka gagadre voli o Jiova, Ka sega ni guilecavi ira na nona tamata era sa tiko vakavesu.

³⁴Me vakacaucautaka na Kalou o lomalagi kei na vuravura, Na wasawasa kei na veika bula kecega sa tu kina.

³⁵Ni na vakabulai Saioni na Kalou, Ka tara cake tale na veikoro e Juta; Era na tiko kina na nona tamata ka taukena na vanua.

³⁶O ira na nona kawa na nona dauveiqaravi era na taukena, Ka ra na vakaitikotiko e kea o ira era sa lomani koya.

A Masu ni Kere Veivuke

Vua na i liuliu ni sere. A nei Tevita. E dua na vakatakekere.

Same 70

(Same 40.13-17)

¹Kemuni na Kalou, ni yalovinaka, ni vakabulai au! Ni totolo mai, i Jiova, ka mai vukei au!

²Me ra na vakadrukai ka veilecayaki O ira era saga me ra vakamatei au! Me ra na vakasukai lesu tale ka vakamaduataki O ira era marau ena vuku ni noqu leqa!

³Me ra na taqaya sara ena nodra druka O ira era vakalialiai au!

⁴Me ra na marau ga ka reki O ira kece era lako mai vei kemuni! Me ra na dau kaya tikoga o ira era vinakata na nomuni veivakabulai, “Sa cecere dina ga na Kalou!”

⁵Ia oi au, au sa malumalumu ga ka dravudravua; Ni lako vakusakusa mai vei au, na Kalou. Sa i kemuni o ni sa dauvukei au ka noqu i vakabula; I Jiova, mo ni kua ni vakaberabera mai.

Same 71

A Masu ni Tamata sa Qase Cake Sara

¹Kemuni i Jiova, au sa lako mai vei kemuni me'u taqomaki; Ni kakua ni laivi au me'u vakamadualaki!

²Ni vukei au ka vakabulai au ena vuku ni nomuni yalododonu. Ni rogoci au ka vakabulai au!

³Mo ni noqu i vakavakaruru tudei, Ka noqu bainivalu kaukauwa me taqomaki au. Sa i kemuni na noqu i drodro ka dau taqomaki au.

⁴Kemuni na noqu Kalou, Ni vakabulai au mada mai vei ira na tamata ca, Mai na ligana na tamata i tovo ca ka i vakarau kaukauwa.

⁵Oi kemuni Jiova na Turaga, sai kemuni ga na noqu i nuinui, Ka'u sa vakadinati kemuni mai na gauna au se gone kina.

⁶Au sa vakararavi ga vei kemuni ena noqu bula taucoko; Sa i kemuni talega ka sa maroroi au mai na kete i tinaqu. Au na dau vakacaucautaki kemuni tikoga.

⁷Na noqu bula sa yaco me i vola dusidusi vei ira na lewe vuqa, E baleta ga ni o ni sa noqu dauniveitaqomaki qaqa.

⁸Au na vakacaucautaki kemuni ena veisiga kecega, Ka tusanaka voli ga na nomuni lagilagi.

⁹Ni kakua ni cati au ni'u sa qase mai oqo; Ni kakua ni biuti au ni'u sa malumalumu sobu oqo.

¹⁰Era sa gadreva na kequ meca me ra vakamatei au; Era sa veivosaki ka bukiveretaki au.

¹¹Era sa kaya, “Sa biuti koya na Kalou, Me da muri koya ka vesuka, Baleta ni sa sega ni dua me vakabulai koya.”

¹²Ni kakua ni yawa mai vei au, na Kalou; Na noqu Kalou, ni mai vukei au vakatotolo mada!

¹³Me ra vakadrukai ka vakarusai o ira era ravuti au! Me ra vakamaduataki ka vakasewasewani o ira Era saga me ra vakamavoataki au.

¹⁴Au na dauvakanuinui tikoga vei kemuni, Au na vakavinavinaka vakalevu cake tikoga vei kemuni.

¹⁵Au na tukuna tikoga na nomuni yalododonu, Au na tusanaka tikoga ena veisiga kecega na nomuni veivakabulai, E dina ga ni sa levu cake mai na ka au rawa ni kila.

¹⁶Au na vakacaucautaka na nomuni kaukauwa i Jiova na Kalou; Ka'u na tusanaka na nomuni yalododonu sa nomuni taudua ga.

¹⁷O ni sa vakavulici au me tekivu sara mai na gauna au se gone kina, Ka'u na dau tukuna tikoga na nomuni cakacaka veivakurabuitaki.

¹⁸Ia oqo au sa qase mai ka sa vulavula mai na uluqu, Ni kakua sara ni biuti au, na Kalou! Ni tiko ga kei au ni'u kacivaka na nomuni kaukauwa kei na qaqa Vei ira na veitabatamata kecega.

¹⁹Na nomuni yalododonu na Kalou sa yaco ki na maliwa lala. O ni sa cakava na veika lelevu; Sa sega tale ni dua me vakataki kemuni.

²⁰O ni sa vakavuna na noqu leqa kei na noqu rarawa, Ia, o ni na qai vakalesuya tale mai na noqu kaukauwa; Ka tarovi au mai na lako yani ki na i bulubulu.

²¹O ni na qai vakalevutaka tale na noqu dokai, Ka na ia talega na veivakacegui.

²²Au na vakacaucautaki kemuni vakaidina ena api, Au na vakacaucautaka na nomuni yalodina, na noqu Kalou. Au na vakatagitaka na sere ena noqu api vei kemuni, Oi kemuni na Yalo Savasava ni Isireli.

²³Au na kaila ena marau ni vakatagi tiko vei kemuni; Ka'u na sere voli ena yaloqu taucoko, Baleta ni o ni sa vakabulai au.

²⁴Au na tukuna voli na nomuni yalododonu ena veisiga yadua, Ni ra sa vakadrukai ka vakamaduataki ga O ira era saga me ra vakacacani au.

A Masu me Baleta na Tui

A nei Solomoni.

Same 72

¹Ni vakavulica na tui me lewa dodonu, oi kemuni na Kalou; Ni qai vota vakakina na nomuni caka dodonu vua na luvena.

²Me na lewai ira kina na nomuni tamata ena lewa dodonu, Ka liutaki ira na dravudravua ena yalododonu.

- ³Me marautaka na vanua na sautu, Ka vakila na yalododonu.
- ⁴Me vakatulewa vakadodonu na tui vei ira na dravudravua, Ka vukei ira era leqa tu, Ka vakadrukai ira era dauveivakararawataki.
- ⁵Me ra cuva ga vei kemuni ni se cila tikoga na matanisiga, Ena gauna kecega ni cila ni vula, ena veitabatamata kecega.
- ⁶Me na vaka na uca e tauca na veibuca o koya na tui, Ka vaka na mata ni uca e tauca na dela ni vanua.
- ⁷Me tubu vakalevu na yalododonu ena nona gauna, Ka tudei na tiko sautu me yacova na gauna Ena qai takali kina vakadua na vula.
- ⁸-Na nona matanitu ena tekivu mai na dua na wasawasa ka yaco yani ki na wasawasa ka dua; Me na tekivu mai na uciwai na Uferetisi ka yaco yani ki na i yalayala kei vuravura.
- ⁹Era na cuva sobu e matana o ira era tiko ena vanua dravuisiga, Ka ra na kolotaki ira vakai ira ga na nona meca ki na qele.
- ¹⁰Era na soli loloma vua na tui Sipeini kei ira na tui mai na veiyanyanu, Ka rau sa kauta mai na nodra ka ni loloma na tui Arapea kei na tui Eciopea.
- ¹¹Era na cuva kece vua na tui, Ka ra na qaravi koya kece na veimatanitu.
- ¹²Sa vakabulai ira kece na dravudravua era sa tagi vua, Kei ira era leqa ka sega ni kauwaitaki.
- ¹³Sa lomani ira na malumalumu kei na dravudravua o koya, Ka vakabulai ira era leqa tu.
- ¹⁴Sa vakabulai ira mai na veivakararawataki kei na i tovo kaukauwa; Sa ka talei vua na nodra bula.
- ¹⁵Me bula balavu o koya na tui! Me soli vua na koula mai Arapea; Me vakacabori na masu ena vukuna ena gauna kecega.
- ¹⁶Me sautu sara na vanua ena sila, Ka robota na veidelana na i teitei; Me vuavuai vinaka me vaka na i teitei mai Lapanoni. Me sinai na veikorokoro ena tamata, Me vaka na co era sa tubu voli ena loma ni veibuca.

¹⁷Me kakua sara ni guilecavi na yacana, Ka tudei na nona rogo me yacova na takali ni matanisiga. Me ra vakacaucautaki koya na veimatani kecega, Me ra masuta na Kalou na tamata kecega me vakalougatataki ira; Me vaka na nona vakalougatataki koya na tui.

¹⁸Me vakacaucautaki o Jiova, na Kalou ni Isireli, O koya ga sa cakava na cakacaka veivakurabuitaki!

¹⁹Me vakacaucautaki na yacana dokai ka sega ni mudu, Ka me vakasinaiti na vuravura taucoko na nona lagilagi. Emeni! Emeni!

²⁰Oqo na i tinitini ni masu i Tevita na luve i Jese.

Same 73

Ai Katolu ni i Vola
(Same 73—89)
Na Lewa Dodonu ka Matau ni Kalou
A Same i Esava.

¹Sa vinaka dina na Kalou ni Isireli, Vei ira era sa yalosavasava!

²Ia oi au, au sa vakarau bale sobu; Sa vakarau me tidara na yavaqu,

³Baleta ni'u a vuvutaki ira na viavialevu, Ka raica ni ra vutuniyau na tamata ca.

⁴Era sa sega ni bau sota kaya na rarawa; Era kaukauwa ka bulabula.

⁵Era sega ni bau leqa me vakataki ira na tamata tale eso, Ka sega ni bau tauvi mate me vakataki ira na tani.

⁶Ia era sa taubena na dokadoka me vaka na salusalu, kei na i tovo kaukauwa me vaka na i ubi balavu.

⁷Sa sovaraka mai na yalodra na ca Ka sa sinai na nodra vakasama ena veinaki ca.

⁸Era sa vakalialiai ira na tani ka veivosakitaka na veika ca; Era sa dokadoka ka veivosakitaka na nodra vakacacani na tani.

⁹Era sa vosacataka na Kalou mai lomalagi Ka ra vakarota na veilewa viavialevu e vuravura,

- ¹⁰Ia era sa gole mai kina vei ira na tamata ni Kalou Ka ra vakabauta sara na ka era kaya.
- ¹¹Era sa kaya, “Ena sega ni kila na Kalou, Ena sega ni kunea o koya sa Cecere Sara.”
- ¹²Era sa vakaoqo na tamata ca, Sa levu na ka e tu vei ira, ka ra sa kumukumuni tikoga.
- ¹³E sega li na kena yaga na noqu maroroi au me'u savasava, Kei na noqu sega ni vakayacora na i valavala ca?
- ¹⁴Kemuni na Kalou, o ni sa vakavuna na noqu rarawa ena veisiga; O ni sa totogitaki au voli ena veimataka.
- ¹⁵Kevaka au sa kaya na veika vaka o ya, Au na sega sara kina ni vaka na nomuni tamata.
- ¹⁶Ni'u a tovolea vakaukauwa me'u walia na leqa oqo, Ia, sa rui dredre ga vei au
- ¹⁷Me yacova na noqu a qai cabeta kina na nomuni Valenisoro. Au sa qai kila kina na ka ena yacovi ira na i valavala ca.
- ¹⁸O ni sa biuti ira dina ki na vanua dravidravia Ka vakavuna me ra bale ki na rusa!
- ¹⁹Sa sega ni bera na nodra vakarusai Ka lako sobu yani ki na dua na i cavacava rerevaki.
- ²⁰Era sa vaka ga na tadra ka sa yali tale yani ena mataka; Ni o ni sa yadra cake, na Turaga, era sa takali ga yani.
- ²¹Ena gauna sa rarawa kina na yaloqu Ka mosi vakalevu na yaloqu,
- ²²Au a sa lialia ga me vaka na manumanu; Ka'u sa sega ga ni kila rawa na lomamuni.
- ²³Ia, au sa dau tiko raviti kemuni ga, Ka o ni sa qumia tikoga na ligaqu i matau.

²⁴O ni sa tuberi au ena nomuni i vakasala Ka o ni na ciqomi au ena doka e muri.

²⁵Na cava tale e noqu e tu mai lagi, ia oi kemuni ga? Ni o ni sa noqu, na cava tale au se gadreva e vuravura?

²⁶Na noqu vakasama kei na yagoqu ena malumalumu mai, Ia, sa noqu vu ni kaukauwa ga na Kalou; Ni sai koya ga ka'u sa gadreva ena vuravura taucoko.

²⁷O ira kece era biuti kemuni era na rusa vakaidina; O ni na vakarusai ira era sa sega ni yalodina vei kemuni.

²⁸Ia vei au, sa ka talei duaduaga na tiko volekata na Kalou, Ka vakararavi ki na veitaqomaki loloma ni Turaga o Jiova, Ka kacivaka voli na veika kecega sa vakayacora o koya!

A Masu ni Kere Veivuke ni Vakamadualaki na Matanitu

A Masikili i Esava.

Same 74

¹Kemuni na Kalou, a cava o ni sa biuti keimami kina vakaoqo? O ni na cudruvi ira tikoga li na nomuni tamata ka sega ni mudu?

²Ni nanumi ira mada na nomuni tamata, O ira o ni a digitaka me ra nomuni ena gauna makawa sara, Io, na kawa tamata o ni a vakabula me nomuni yavusa digitaki. Ni nanuma na Ulunivanua o Saioni, na vanua o ni a dautiko kina.

³Ni vakalakova mada na veika kece sa rusa tu oqo; Era sa vakacacana na neimami meca na ka kecega ena Valenisoro!

⁴Era sa kaila ga ena qaqa na kemuni meca ena nomuni vale tabu; Ka rra sa vakaduria kina na nodra drotini me dusia na nodra sa qaqa.

⁵Era sa vaka na i rairai ni tamata daumususu kau Era sa musumusulaka sobu na veikau ena nodra i matau.

⁶Era sa musulaka na kau kece sa ceuti Ena nodra matau kei na i tukituki.

⁷Era sa vakacacana na nomuni Valenisoro ka vakama ena buka; Ka ra sa vakadukadukalitaka sara na vanua o ni dau qaravi kina.

⁸Era sa vinakata talega me ra vakarusai keimami vakadua; Era sa vakama kece na veivanua tabu ena vanua oqo.

⁹Sa yali kece na neimami vakatakarakara tabu; Sa sega tale ni qai vo e dua na parofita, Ka sa sega ni bau dua e kila se cava na dede ni veika oqo.

¹⁰Ena vakacava soti na kena dede, kemuni na Kalou, era na vakalialiai keimami tikoga kina na neimami meca? Era na vakacacana tikoga li na yacamuni me tawa mudu?

¹¹Na cava o ni bese tiko kina ni vukei keimami? Na cava o ni biuta tiko kina na ligamuni ki na dakumuni?

¹²Ia o ni sa neimami tui na Kalou mai na i vakatekivu, O ni sa qaqa vakavuqa e vuravura.

¹³-O ni sa wasea rua na wasawasa ena nomuni kaukauwa levu Ka vorolaka na uludra na drakoni e loma ni wasa.

¹⁴-O ni sa vorolaka na ulu i Livaiacani, Ka solia na yagona me kedra era sa tiko ena vanua dravuisiga.

¹⁵O ni sa cakava na mataniwai kei na tobu wai; Ka vakamacara na veiuciwai lelevu.

¹⁶Sa nomuni na siga, ka sa nomuni talega na bogi; O ni sa vakatikora na siga kei na vula ena kedrau dui i tutu;

¹⁷O ni sa yalana na i yalayala kei vuravura. Ka o ni sa lesia na vula i katakata kei na vula i batabata.

¹⁸Ia, mo ni nanuma ga, i Jiova, Ni ra sa dau veiwalitaki kemuni o ira na nomuni meca; Era sa tamata tawa vakabauta ga ka beca na yacamuni.

¹⁹Ni kakua ni biuti ira tu na nomuni tamata malumalumu vei ira na kedra meca i tovo kaukauwa; Ni kua ni guilecavi ira na nomuni tamata era sa vakararawataki.

²⁰Ni nanuma na veiyalayalati o ni sa cakava kei keimami. Sa tu na i tovo kaukauwa ena veiyasana butobuto ni vanua oqo.

²¹Ni kakua ni laivi ira era vakararawataki me ra vakadrukai, Ni laivi ira ga na dravudravua ka vakaloloma me ra vakacaucautaki kemuni.

²²Mo ni tucake na Kalou, ka taqomaka na nomuni dodonu! Mo ni dau nanuma ni ra sa ia ga na veiwalitaki kemuni na tamata lecaika ena veisiga yadua.

²³Ni kua ni guilecava na nodra kaila ni vakacudrucudru na kemuni meca, Na rorogo sa sega ni mudu rawa mai vei ira era saqati kemuni.

Sa Turaganilewa na Kalou

Vua na i liuliu: me vaka na i lagalaga ni "Kakua ni Vakarusu." A Same i Esava. A Sere.

Same 75

¹Keimami sa vakavinavinaka vei kemuni, na Kalou, Io, keimami sa vakavinavinakataki kemuni! Keimami sa tusanaka tikoga na nomuni cecere Ka tukuna voli na veika veivakurabuitaki o ni sa cakava.

²A sa kaya na Kalou, "Au sa lokuca oti e dua na gauna ni veilewai, Ka'u na lewa vakadodonu ka savasava.

³E dina ga ni ra dau rere na veika bula kecega Ka dau yavavala na dela i vuravura, Au na vakadeitaka ga na kena yavu me taucoko ka kaukauwa.

⁴Au na tukuna vei ira na dokadoka me ra kua ni dokadoka, Ka kaya vei ira na i valavala ca me ra kua ni viavialevu.

⁵Au na kaya vei ira me ra muduka na nodra dau tukutukuni ira."

⁶Sa sega ni lako mai na lewa mai na tokalau se mai na ra, Se mai na vualiku se mai na ceva.

⁷Sa turaganilewa ga o koya na daunilewa, na Kalou, Ni sa totogitaka eso na kisi ka talaca eso tale.

⁸Sa taura tu e dua na bilo o Jiova e ligana, Ka sa sinai tu ena waini kaukauwa ni nona cudru. Sa sova yani o koya, ka ra sa gunuva na tamata ca kecega; Era sa gunuva ka vakamacara vakadua.

⁹Ia, ka'u na sega ga ni cegu na tukuna voli na Kalou i Jekope, Se laga sere ni vakacaucautaki koya.

¹⁰Ena vakamalumalutaka o koya na nodra kaukauwa na tamata ca, Ia, ena vakalevutaki cake ga na nodra kaukauwa na yalododonu.

Na Kalou i Isireli - O koya sa Qaqa ka Lewa

Vua na i liuliu: kei na i yaya ni vakatagi vaka-wa. A Same i Esava. A Sere.

Same 76

¹Sa kilai vinaka tu e Juta na Kalou; Sa rokovi ga na yacana e Isireli.

²Sa tiko na nona i tikotiko e Jerusalemi Sa tiko mai na ulunivanua o Saioni.

³Sa musulaka mai kea o koya na nodra gasau ni dakaititi na meca, Na nodra i sasabai, nodra i seleiwau kei na nodra i yaragi kecega.

⁴O ni sa lagilagi dina na Kalou, O ni sa lagilagi ni o ni sa lesu mai ena veiulunivanua. O ni vakadrukai ira kina na kemuni meca.

⁵Sa kau tani na nodra i toki ni valu na nodra sotia qaqa Ka ra sa davo matemate tu; Sa sega tale ni dua e vo me vakayagataka na nodra i yaragi.

⁶Ni o ni sa vosa vei ira na Kalou i Jekope Era sa bale mate na nodra ose kei ira era vodoka.

⁷Ia, o ni sa rokovi ga ka rerevaki, oi kemuni Jiova. O cei ena tu rawa e matamuni ni o ni sa cudru?

⁸O ni sa cakava me kilai na nomuni lewa mai lomalagi; Sa taqaya o vuravura ka tu vakadua ena vakadirorogo,

⁹Ena nomuni sa duri cake mo ni vakatauca na nomuni lewa, Me ra vakabulai kina o ira kece sa vakararawataki e vuravura.

¹⁰Na cudru ni tamata sa vakavuna ga mo ni dokai vakalevu; O ira era bula ena i valu era dauqarava na nomuni solevu.

¹¹Ni solia vua na Kalou na ka o ni sa yalataka vua Ni kauta mai vua na nomuni ka ni loloma, na matanitu voleka. Sa vakavuna na Kalou me ra rerevaki koya na tamata kecega.

¹²Sa vakamalumutaki ira na ravouvou dokadoka o koya, Ka vakarerei ira na tui kei vuravura.

Na Veivakacegui ena Gauna ni Rarawa

Vua na i liuliu ni sere: me baleti Jitucuni. A nei Esava. A Same.

Same 77

¹Au a tagi vakadomoilevu vua na Kalou; Ka sa rogoci au o koya.

²Ena gauna ni leqa au a masu vua na Kalou Au laveta cake na ligaqu ka masu ena veibogi kece, Ia, au sa sega ga ni kunea na vakacegu.

³Au vakasamataka na Kalou, ka'u sa qai madua, Au a vakasama vakatitobu, ka sa tarai au na yalolailai.

⁴Sa sega ni laivi au o koya me'u moce vinaka ena bogi, Au sa taqaya ka'u sega ni vosa rawa.

⁵Au vakasamataka na veisiga sa sivi yani Ka vakananuma na veiyabaki ki muri sara.

⁶Au sa dau ia ga na vakananenu titobu ena bogi; Io, au sa vakananenu ga ka taroga e lomaqu na ka oqo:

⁷“Ena cati au tiko beka na Turaga? Ena sega beka ni vinakati au tale?

⁸Sa mudu beka na nona loloma tudei? Sa oti beka na yaga ni nona vosa ni yalayala?

⁹Sa guilecava beka na Kalou me dau yalololoma? Sa taura beka na i tutu ni nona yalololoma na cudru?”

¹⁰Ia au a qai kaya e lomaqu, “Na ka mosimosi duadua vei au oqo, Ni sa veisau na liga i matau nei Koya sa Cecere sara.”

¹¹Au na nanuma tikoga na nomuni cakacaka lelevu, i Jiova; Ka vakananuma lesu na ka veivakurabuitaki o ni a vakayacora ena gauna sa oti yani.

¹²Au na dau nanuma tikoga na ka o ni a cakava; Ka'u na vakasamataka vakatitobu na nomuni cakacaka kecega.

¹³Na ka kece o ni cakava na Kalou e savasava! E sega ni dua na Kalou me cecere cake vei kemuni!

¹⁴Sa i kemuni na Kalou o ni sa daucakava na cakacaka mana; O ni sa vakaraitaka oti na nomuni kaukauwa ena kedra maliwa na veimatanitu.

¹⁵O ni sa vakabulai ira na nomuni tamata ena nomuni qaqa, O ira na kawa i Jekope kei Iosefo.

¹⁶Ni ra raici kemuni na Kalou na wai era sa rere sara, Ka sa sautaninini na veivanua titobu e wasawasa.

¹⁷Sa sovaraka mai na uca na o; A sa vadugu na kurukuru mai na maliwa lala, Ka tibi na livaliva ena veiyasana kecega.

¹⁸Na domo ni nomuni kurukuru ena covulaca, Sa vakararamataka na vuravura na tibi ni livaliva, Sa sautaninini na vuravura.

¹⁹O ni a lako kosova na wasawasa, Ka kosova na wasawasa titobu; Ia sa sega ni bau laurai na mawe ni yavamuni.

²⁰O ni sa tuberi ira na nomuni tamata me vaka na i vakatawanisipi, Ka rau a veiliutaki kina o Mosese kei Eroni.

Na Kalou kei na Nona Tamata

A Masikili i Esava.

Same 78

¹Ni vakarorogo, na noqu tamata, ki na noqu i vakavuvuli, Ka rogoca na ka au sa kaya.

²Au na vakayagataka na veivosasa ni vuku momona eso Me vakamacalataki kina na veika vuni ni gauna sa oti,-

³Na veika eda a rogoca ka kila, Na veika era a tukuna vei keda na noda qase.

⁴Eda na sega ni vunitaka oqo vei ira na luveda; Eda na tukuna ga vei ira na i tabatamata ka tarava Na qaqa i Jiova kei na nona veicakacaka kaukauwa, Kei na nona cakacaka veivakurabuitaki sa vakayacora.

⁵Sa solia na lawa vei ira na Isireli Kei na i vakaro vei ira na kawa i Jekope, Sa vakaroti ira na noda qase Me ra vakatavuvulitaka na nona lawa vei ira na luvedra,

⁶Me ra na vulica kina na nona lawa na i tabatamata ka tarava, Ka me ra na qai tukuna talega vei ira na luvedra.

⁷Ena ka oqo era na vakadinata talega kina na Kalou Ka sega ni guilecava na ka sa cakava, Ia, era na daualairawarawa ga ki na nona i vakaro.

⁸Me ra na kakua ni vakataki ira na nodra qase E dua na matatamata dauveisaqasaqa ka daualaidredre, E sega ni dei na nodra vakabauta na Kalou Ka sega ni yalodina tikoga vua.

⁹O ira na Ifereimi era vala ena dakaititi kei na kena gasau Era a dro ena siga ni valu.

¹⁰Era sa sega ni vakayacora na nodra veiyalayalati kei na Kalou; Era sa bese ni muria na nona lawa.

¹¹Era sa guilecava na ka sa cakava o koya, Kei na veika mana sa vakaraitaka vei ira.

¹²Ena gauna era a vakararai tu kina na nodra qase A sa qai cakava na Kalou na cakacaka mana Ena buca o Soani ena vanua o Ijipita.-

¹³A sa wasea rua na wasawasa ka liutaki ira yani, A sa cakava na wai me ra duri tu me vaka na bai.-

¹⁴Sa liutaki ira ena dua na o ena siga, Kei na veibogi kece na bukawaqa.-

¹⁵Sa voroka na vatu ena vanua dravuisiga, Ka vagunuvi ira ena wai mai na boto ni qele.

¹⁶Sa cakava me drodro mai e dua na uciwai mai na vatu Ka vakavuna me drodro tu na wai me vaka na uciwai.- -

¹⁷Ia, era sa qai valavala ca tikoga vua na Kalou, Ka veisaqasaqa kei koya sa Cecere Sara ena vanua dravuisiga.

¹⁸Era sa nakita me ra vakatovolea na Kalou Ena nodra vinakata na kakana era via kania.-

¹⁹Era sa vosa vakacataka na Kalou ka kaya, “Sa rawata li na Kalou me solia vei keda na kakana ena vanua dravuisiga?

²⁰E dina taucoko ni a mokuta na vatu Ka sa vure mai kina na wai, Ia e rawa li me na solia na keda madrai, Ka solia vei ira na nona tamata na lewe ni manumanu?”

²¹Ia sa cudru sara na Kalou ni sa rogoci ira; Ka sa ravuti ira kina ena bukawaqa, Ka toro cake sara na nona cudruvi ira,

²²Baleta ni ra sa sega ga ni vakabauti koya Ka sega ni vakabauta ni sa rawa vua me vakabulai ira.

²³Ia, sa qai vosa cake o koya ki na maliwa lala Ka vakarota na kena veikatuba me ra tadola;

²⁴A sa solia vei ira o koya na sila mai lomalagi, Ena nona solia sobu mai na mana me ra kania.-

²⁵Era sa qai kania na kedra kakana na agilosu, A sa solia na Kalou na ka kece sara era sa gadreva.

²⁶Ia, sa qai vakavuna me liwa e dua na cagi tokalau Ka sa vakavuna me liwa mai na ceva ena nona kaukauwa,

²⁷Ka talai ira sobu mai na manumanu vuka me vaka na kuvu ni soso, Ka vuqa sara me vaka na mataninuku e matasawa.

²⁸Era sa tau ena maliwa ni nodra keba, Ka ra vakavolivolita na nodra veivalelaca.

²⁹Era sa kana na tamata ka ra mamau; Sa solia vei ira na Kalou na veika kece era gadreva.

³⁰Ia, era se sega ga ni ra vakacegui Ka ra se ia ga na kana,

³¹A sa qai cudruvi ira na Kalou, Ka vakamatei ira na nodra tamata qaqa, O ira na cauravou vinaka duadua ni Isireli.

³²E dina ga ni yaco oqo, era sa ia ga na i valavala ca na tamata; Ka sega ni via vakabauta.

³³A sa muduka kina o koya na nodra siga me vaka na i cegu Kei na nodra bula ena leqa tubu koso.

³⁴Ena gauna e vakamatea kina eso vei ira o koya Era na gole sara mai vua na kena vo, Era sa veivutuni sara ka masu vagumatua vua.

³⁵Sa qai nanuma ni sa nodra dauveitaqomaki na Kalou, Ka sa nodra i Vakabula o koya sa Cecere Sara.

³⁶Ia, sa lasu kecega na nodra vosa; Ka ra sa vosa ni veicavilaki wale ga.

³⁷Era a sega ni yalodina vua, Ka ra sega ni yalodina ena nodra veiyalayalati kei koya.-

³⁸Ia, sa yalololoma ga na Kalou vei ira na nona tamata. A sa vosota na nodra i valavala ca, Ka sa sega ni vakarusai ira. Sa dau vakavuqa me tarovi koya me kakua ni cudru, Ka sa lewai koya vinaka me sega ni cudru vakalevu sara.

³⁹Sa nanuma ni ra sa tamata ga, Ka vaka na cagi sa liwa mai ka takali sara yani.

⁴⁰Era sa saqati koya vakavuqa ena vanua dravuisiga Ka ra sa vakararawataki koya vakalevu.

⁴¹Era sa vakatovolea vakavuqa sara na Kalou, Ka vakacudruya na Lewe Dua Yalo Savasava ni Isireli.

⁴²Era sa guilecava na nona kaukauwa levu; Kei na gauna a vakabulai ira kina mai na kedra meca.

⁴³Ka cakava na nona cakacaka kaukauwa kei na cakacaka mana, Ena buca o Soani ena vanua o Ijipita mai na nodra veiuciwai.

⁴⁴A sa vukica na veiwai me dra; sa qai sega kina na medra Wai ni gunu na kai Ijipita.-

- ⁴⁵A sa tala na yavusa lago ena kedra maliwa me vakararawataki ira, Kei na boto me vakacacana na nodra vanua.-
- ⁴⁶A sa talai ira na nuve o koya me ra kania na nodra i teitei Kei na vodre me ra vakacacana na nodra vanua.-
- ⁴⁷Sa vakamatea na nodra veivaini o koya ena uca cevata Kei na nodra vunilolo ena tegu cevata.-
- ⁴⁸Sa vakamatea o koya na nodra bulumakau ena uca cevata Kei na nodra qele ni sipi ena yaseyase.
- ⁴⁹Sa vakayacora vei ira na nona cudru waqawaqa. Ka sa vakavuna me ra rarawa sara vakalevu, Ena nona talai ira mai na agilosi dauveivakarusai.
- ⁵⁰A sega ni tarova na nona cudru o koya Se vakavoca na nodra bula, Ia sa vakamatei ira ena dua na mate dewa.
- ⁵¹A sa vakamatea o koya na ulumatua Ni veivuvale kecega e Ijipita.-
- ⁵²Ia sa qai liutaki ira yani na nona tamata o koya me vaka e dua na i vakatawanisipi, Ka tuberi ira yani ena vanua dravuisiga.-
- ⁵³A sa kauti ira vakavinaka yani o koya ka ra sa sega ni rere Ia sa ubi ira na kedra meca na wasawasa.-
- ⁵⁴A sa kauti ira mai ki na nona vanua tabu ki na veiulunivanua, Sa vakamalumalumutaka o koya vakaikoya.-
- ⁵⁵A sa qai vakasavi ira yani na kena i taukei ni ra sa toso mai na nona tamata; Sa wasea o koya na vanua vei ira na veimataqali ni Isireli, Ka laiva me ra tiko e kea ena nodra valelaca.-
- ⁵⁶Ia era sa qai veisaqasaqa kei na Kalou Kaukauwa Ka vakatovolei koya. Era sega ni muria na nona i vakaro.-
- ⁵⁷Ia era sa dauveisaqasaqa ka sega ni yalodina me vakataki ira na nodra qase, Ka ra sa sega ni nuitaki me vaka na gasau ni dakaititi veve
- ⁵⁸Era sa vakacudrui koya ena nodra veivanua ni qaravi kalou tani, Ka vakavuvutaki koya ena nodra matakau;

⁵⁹Ka sa cudru vakalevu na Kalou ni raica na ka era cakava; Sa qai biuti ira tani na Isireli.

⁶⁰A sa biuta na nona valelaca mai Sailo o koya Na vanua sa tiko kina ena kedra maliwa na tamata.-

⁶¹A sa solia na nona Kato ni Veiyalayalati me ra vesuka na meca, Na vanua e dau kune kina na nona kaukauwa kei na nona lagilagi.-

⁶²A sa cudruvi ira na nona tamata o koya Ka solia me ra vakamatei ira o ira na kedra meca.

⁶³Era sa mate na nodra cauravou ena i valu, Ka sa sega ni dua me ra vakawati kei ira na nodra goneyalewa.

⁶⁴Era sa mate na bete ena i seleiwau, Ka ra sa sega ni rawa ni tagicaki ira na nodra vada.

⁶⁵Sa qai yadra mai na Turaga me vaka e dua mai na moce; Sa vaka na tamata qaqa sa kaila ena vuku ni waini.

⁶⁶Sa vakasavi ira lesu na kena meca o koya Ena druka veivakamaduataki e sega ni oti rawa.

⁶⁷A sa cati ira na kawa i Iosefo o koya, Ka sega ni digitaka na mataqali i Ifereimi.

⁶⁸Ia, a sa qai digitaka ga na yavusa o Juta, Io, na ulunivanua o Saioni ka sa daulomana.

⁶⁹A sa tara mai kea na nona vale tabu me vaka na nona i tikotiko mai lomalagi, A sa vakadeitaka me vaka na vuravura, Ka taqomaki vinaka ena veigauna kecega.

⁷⁰A sa digitaka na nona dauveiqaravi o Tevita Ka kauti koya mai na vanua ni vakatawa sipi.-

⁷¹A sa buli koya na Turaga me nodra tui na Isireli, Me nodra i vakatawa na tamata ni Kalou.

⁷²A sa qaravi ira o Tevita ena yalodina, Ka liutaki ira ena ligana maqosa.

A Masu me Sereki na Matanitu
A Same i Esava.

Same 79

¹Kemuni na Kalou, Era sa curuma mai na nomuni vanua o ira na kai tani; Era sa vakadukadukalitaka na nomuni vale tabu Ka laivi Jerusalemi me rusa tu.-

²Era sa laiva tu na yagodra na nomuni tamata me ra kania na manumanu vuka, Kei na yagodra na nomuni yalododonu ki na manumanu kila.

³Era sa vakadavea na nodra dra na nomuni tamata Me vaka na wai wavokiti Jerusalemi, Ka sa sega ni dua me buluta na yagodra na mate.

⁴O ira na matanitu wavoliti keimami era sa vakalialiai keimami, Era sa dredrevaki keimami ka vakalialiai keimami.

⁵I Jiova, o ni na cudruvi keimami tikoga li ka sega ni mudu? Ena waqa tiko li na nomuni cudru me vaka na bukawaqa?

⁶Ni sovaraka na nomuni cudru ena veivanua sa sega ni kilai kemuni, Kivei ira sa sega ni dau masu vei kemuni.

⁷Era sa vakamatei ira na nomuni tamata Ka vakarusa na neimami vanua.

⁸Ni kakua ni cudruvi keimami ena vuku ni nodra i valavala ca na neimami qase; Ia, ni lomani keimami mai oqo; Sa oti kece sara na neimami i nuinui.

⁹Ni vukei keimami na Kalou na neimami vakabula me baleta na dokai ni yacamuni; Ni vakabulai keimami ka vosoti keimami, Me ra na vakacautaki kemuni kina na tamata.

¹⁰Na cava me ra tarogi keimami kina na veimatani ka kaya, “E vei na nomuni Kalou?” Me keimami raica mada ni o ni sa togotaki ira na veimatani Me baleta na nodra vakadavea na nodra dra na nomuni dauveiqaravi.

¹¹Ni rogoca mada na nodra vutugu na tamata era sa vesu tu, Ka sereki ira sa lesi me ra vakamatei mai na nomuni kaukauwa levu.

¹²Turaga, ni sauma lesu vakavitu vei ira na veimatanitu, Ena vuku ni vosa ni veivakacacani era sa tauca vei kemuni.

¹³Ia, oi keimami na nomuni tamata, na sipi ni nomuni vanua, Keimami na vakavinavinakataki kemuni ga ka sega ni mudu, Ka vakacaucautaki kemuni ena veigauna kecega.

A Masu me Vakacokonakitaki Tale na Matanitu

Vua na i liuliu ni sere. Me vaka na i lagalaga ni "Na Viavia ni Veiyalayalati." A nei Esava. A Same.

Same 80

¹Ni rogoci keimami mai, oi kemuni na nodra i vakatawa na Isireli; Ni vakatudaliga mai, na i liuliu ni nomuni qele ni sipi. O ni sa dabe tiko ena nomuni dabedabe vakatui ena dela ni jerupi,-

²Ni vakatakilai kemuni vei ira na Ifereimi, na Penijamini kei na Manasa; Ni vakaraitaka mada vei keimami na nomuni kaukauwa; Mo ni lako ga mai ka mai vakabulai keimami!

³Mo ni vakalesui keimami tale, na Kalou! Ni vakaraitaka mai na nomuni loloma, ka keimami na vakabulai kina!

⁴I Jiova na Kalou ni lewevuqa E vakacava soti na kena dede ena nomuni cudruva na nodra masu na nomuni tamata?

⁵O ni sa solia vei keimami me keimami kania Ka gunuva e dua na bilo levu na wai ni mata.

⁶O ni sa laivi ira ga na veimatanitu voleka me ra veiletitaka na neimami vanua; Era sa vakalialiai keimami na neimami meca.

⁷Ni kauti keimami lesu yani, na Kalou ni lewevuqa! Ni vakatakila vei keimami na nomuni yalololoma, ka keimami na qai vakabulai!

⁸O ni a kauta mai e dua na vuni qerepivaini mai Ijipita; O ni sa vakasava tani na veimatanitu, ka qai tea kina.

⁹O ni a vakasavasavataka e dua na vanua me bula kina A sa titobu sara na vanua e curuma na wakana, ka tete yani ki na vanua taucoko.

¹⁰A sa vakaruguta na veidelana na kena rurugu Ka vakarugutaka na veisitari babalavu na tabana.

¹¹Sa tete yani na tabana me yaco sara ki na Wasa Meditereni Ka yaco sara talega ki na uciwai na Uferetisi.

¹²Na cava o ni basuka kina na kena bai e wavokita. O ira kece era lako sivita era na sega ni butakoca.

¹³Era sa buturaka sobu na vuaka kila, Ka ra kania na manumanu kila kecega.

¹⁴Ni gole mai vei keimami na Kalou Kaukauwa. Ni raici keimami sobu mai lomalagi; Ni lako sobu mai ka mai vakabula na nomuni vunivaini.

¹⁵Ni lako mai ka vakabula na vuni qerepivaini oqo o ni tea, Na vaini gone oqo o ni a vakatubura me bula qaqa sara!

¹⁶Era sa vakama na keimami meca ka taya sobu; Ni raici ira ena cudru ka vakarusai ira!

¹⁷Ni taqomaki ira ka maroroi ira na tamata o ni a digitaka, Na matanitu o ni a vakatubura me bula kaukauwa!

¹⁸Keimami sa na sega ni gole tani tale mai vei kemuni; Ni vakabulai keimami, ka keimami na vakacaucautaki kemuni.

¹⁹Ni kauti keimami lesu tale mai Jiova na Kalou Kaukauwa! Ni vakatakila mai na nomuni yalololoma, ka keimami na qai vakabulai.

A Sere ni Solevu

Vua na i liuliu ni sere: me vaka "Na Kitica." A nei Esava.

Same 81

¹Ni sere vakadomoilevu vua na Kalou na nodra i drodro, Ni sere ena veisere ni veivakacaucautaki vua na Kalou i Jekope.

²Ni laga sere ka qiria na tibereli. Qiria me rogo vinaka na api kei na soliteri,

³Uvuca na davui ni solevu ni vula vou, Ni sa taucoko na vula, ena noda siga ni solevu.-

⁴Sa i koya oqo na lawa e Isireli, E dua na i vakaro mai vua na Kalou i Jekope.

⁵Sa vakarota vei ira na Isireli, Ena gauna era sa lako tani kina mai Ijipita. Au a rogoca kina e dua na domo au a sega ni kila.

⁶Au a laveta tani na i colacola e tabamuni, Ka taura na basikete ni cakacaka mai na ligamuni.

⁷Ena gauna o ni a leqa kina o ni a tagi mai vei au, ka'u a qai vakabulai kemuni. Mai na noqu i vunivuni ena loma ni cava, au a vosa yani kina; Ka'u a vakatovolei kemuni mai na wai mai Meripa.-

⁸Ni rogoca mada na noqu tamata na noqu i vakasala vei kemuni. Kemuni na Isireli au diva mo ni a vakarorogo vei au!

⁹Mo ni kakua sara ni qarava e dua na kalou tani Se cuva ki na dua tale, vei au ga.-

¹⁰Sa i au ga o Jiova na nomuni Kalou, O koya sa kauti kemuni mai na vanua o Ijipita. Ni dolava na gusumuni ka'u na vakani kemuni.

¹¹Ia o ira na noqu tamata era sega ni via vakarorogo vei au; Era sa sega ni via talai rawarawa na Isireli.

¹²Ia au sa mani biuti ira me ra muria ga na yalodra kaukauwa Ka cakava ga na ka era vinakata.

¹³Kevaka era a vakarorogo mada ga vei au na noqu tamata Au diva me ra talairawarawa vei au.

¹⁴Au sa na vakadrukai ira vakatotolo sara na kedra meca Ka vakamalumalumutaki ira era veivala kei ira.

¹⁵O ira era cati au era na cuva vei au ena rere Ka na sega ni mudu rawa na nodra i totogi.

¹⁶Au na vakani kemuni ena witi vinaka sara Ka vakamamautaki kemuni ena oni ni veikau.

Sa Lewa na Veika Kece na Kalou
A Same i Esava.

Same 82

¹Sa liutaka na bose mai lomalagi na Kalou; Sa solia na nona lewa o koya ena nodra bose na kalou.

²“Mo ni muduka na nomuni lewa tawa dodonu Ka kakua ni vakaduiduitaki ira na tamata ca!

³Ni taqomaka na nodra dodonu na dravudravua kei na luveniyali, Ni lewa vakadodonu sara vei ira na vakaloloma kei ira na malumalumu.

⁴Ni sereki ira na dravudravua kei na vakaloloma, Ka vakabulai ira mai na nodra kaukauwa na tamata.

⁵“O ni sa lecaika ka lialia Ka veilakoyaki voli ena butobuto, Ka sa yali na lewa dodonu e vuravura.

⁶Au kaya vei kemuni ni ‘O ni sa kalou; O ni sa luvena kece na Kalou sa Cecere Sara.’-

⁷Ia o ni na mate me vaka na tamata Ka na cava na nomuni bula me vaka ga e dua na turaga.

⁸Ni lako mai na Kalou ka liutaka na vuravura Era sa nomuni na veimatanitu kecega.”

A Masu ni Kere Veivuke ena Nodra Vakadrukai na Meca i Isireli

A Sere. A Same i Esava.

Same 83

¹Kemuni na Kalou, mo ni kakua ni tiko lo; Ni kakua ni vakanomodi se tu vakadua!

²Raica, era sa maue na nomuni meca, Ka ra sa veisaqasaqa mai o ira era sa cati kemuni.

³Era sa tuva eso na vere vuni me ravuti ira na nomuni tamata; Ka bosea na ka me vakaleqai kina o ira o ni sa taqomaka.

⁴Era sa tukuna, “Mai, me da mai vakawabokotaka na nodra matanitu, Me kakua kina ni nanumi vakadua tale o Isireli.”

⁵Era sa lomavata ena ka era sa bosea; Ka ra duavata me ra saqati kemuni:

⁶Oqo o ira na kai Itomi kei ira na luve i Isimeli; Na kai Moapi kei ira na luve i Akiri;

⁷Na tamata mai Kipali, kei Amoni, kei Amaleki; O ira na kai Filisitia kei Taia.

⁸Sa cokovata talega kei ira o Asiria Me vakaukauwataki ira na kai Amoni kei Moapi, ka ra kawa kece i Loti.

⁹Mo ni vakayacora vei ira na ka o ni a kitaka vei ira na kai Mitiani, Me vaka o ni a kitaka vei Sisera kei Japini mai na uciwai o Kisoni.-

¹⁰Era a vakarusai mai Edoa, Ka sa vuca na yagodra e dela ni qele.

¹¹Mo ni vakayacora ga vei ira na nodra i liuliu na veika o ni a vakayacora vei rau o Orepi kei Siepi; Me vakarusai kece na nodra i liuliu me vakataki Sepa kei Salimuna,-

¹²O iratou ka kaya, “Tou na taura me nodatou Na vanua sa vakarautaki me nona na Kalou.”

¹³Kemuni na Kalou, ni ceburaki ira me vaka na kuvu, Me vaka na vu ni sila mamaca sa kauta yani na cagi.

¹⁴Me vaka na bukawaqa sa vakama na veikau, Me vaka na yameyame ni buka sa vakacaudreva na veiulunivanua,

¹⁵mo ni cemuri ira laivi ena nomuni cava kaukauwa Ka vakarerei ira ena nomuni cagi rerevaki.

¹⁶I Jiova, mo ni tabonaka na matadra ena madua, Ka vakavuna me ra liaca na nomuni kaukauwa.

¹⁷Me ra vakadrukai ka loma taqaya me tawamudu; Ka me ra mate ena dela ni madua levu.

¹⁸Ia me ra kila ni yacamuni o Jiova, O koya na ledua sa Cecere Sara e vuravura taucoko.

Na Talei ni Qaravi Kalou e Nona Vale Tabu

Vua na i liuliu ni sere; me vaka Na Kitica. A nodra Same na luve i Kora.

Same 84

¹Au sa gadreva na nomuni vale tabu, Jiova ni lewevuqa! Au sa gadreva dina me'u tiko kina!

²Sa guta vakalevu sara na yaloqu na tiko kina! Io, na tiko ena lomanibai ni vale tabu i Jiova. Na noqu bula taucoko sa sere voli ga ena reki vua na Kalou bula.

³O ira sara mada ga na siparo era cakava e dua na nodra sova, Ka dui tu na nodra vale na kakabace; Era sa maroroya na luvedra volekata na nomuni cabocabonisoro, I Jiova ni lewevuqa, na noqu Tui ka noqu Kalou.

⁴Sa kalougata o ira era tiko ena nomuni vale tabu, Era sa dau laga sere tikoga ena vakacaucautaki kemuni.

⁵Sa kalougata o ira o ni sa vu ni nodra kaukauwa, O ira era sa gadreva me ra lako ki na ulunivanua o Saioni.

⁶Ia ni ra lakova na buca mamaca o Baka, Sa mani yaco kina me vanua e levu kina na mataniwai, Ka sa vakatawana na veimataniwai na uca taumada.

⁷Sa toso cake ga na nodra kaukauwa ni ra lako voli, Ka ra na raica na Kalou ni veikalou mai Saioni.

⁸Ni rogoca na noqu masu, i Jiova ni lewevuqa; Ni vakarorogo mada na Kalou i Jekope!

⁹Kemuni na Kalou, ni vakalougatataka na neimami tui, Na tui o ni a digitaka!

¹⁰Sa vinaka cake na noda tiko siga dua ena nomuni Valenisoro Mai na noda tiko siga dua na udolu ena duatani tale na vanua. E vinaka cake me'u tiko ena matamata ni vale ni Kalou Mai na tiko ena nodra vale na tamata ca.

¹¹Sa dau taqomaki keda o Jiova na Tui dokai, Ka sa vakalougatataki keda ena vinaka kei na lagilagi. Sa sega ni bureitaka e dua na ka, Vei ira era sa cakava na ka e dodonu.

¹²I Jiova ni lewevuqa, Sa kalougata ga na tamata era sa vakararavi vei kemuni.

Same 85

A Masu me Baleta na Bula Sautu ni Vanua

¹Kemuni Jiova, o ni sa yalovinaka ki na nomuni vanua; O ni sa vakavuna tale na bula sautu e Isireli.

²O ni sa bokoca na nodra i valavala ca na nomuni tamata Ka vosota na nodra caka cala kecega.

³Sa oti na nomuni cudruvi ira, Ka vuki tani mai na nomuni cudru waqawaqa.

⁴Ni vakalesui keimami tale, na Kalou ka neimami i Vakabula, Ka me oti na nomuni cudruvi keimami!

⁵O ni na cudruvi keimami tiko li me na sega ni mudu? Ena sega li ni oti na nomuni cudru?

⁶Ni yalovinaka ni vakaukauwataki keimami tale, Keimami na qai vakacaucautaki kemuni na nomuni tamata.

⁷Ni vakaraitaka vei keimami, i Jiova, na nomuni loloma tudei, Ka solia vei keimami na bula.

⁸Au sa vakarorogo ki na ka sa tukuna tiko na Kalou o Jiova; Ni sa yalataka na bula sautu vei keimami na nona tamata Kevaka keimami sega ni lesu tale ki na neimami i vakarau lialia.

⁹Sa dina sara ni sa tu vakarau o koya me na vakabulai ira era sa rokovi koya, Ena tiko voli ga na nona veivakabulai ena noda vanua.

¹⁰Erau na veisotari na loloma tudei kei na yalodina; Ka rau veimokoti na yalododonu kei na veivinakati.

¹¹Ena kadre cake mai vuravura na yalodina ni tamata, Ka na rai sobu mai lomalagi na yalododonu ni Kalou.

¹²Ena vakasaututaki keda o Jiova, Ka vuavuai vinaka sara na noda vanua.

¹³Ena liu yani na yalododonu ena mata i Jiova, Ka na vakarautaka e dua na sala ki vua.

A Masu ni Kere Veivuke *A Masu i Tevita.*

Same 86

- ¹Ni rogoci au Jiova ka sauma mai na noqu masu Baleta ni'u sa dravudravua ka vakaloloma.
- ²Ni vakabulai au mai na mate baleta ni'u sa yalodina vei kemuni; Ni vakabulai au, ni'u sa nomuni tamata ka'u sa vakadinati kemuni.
- ³Sa i kemuni na noqu Kalou, ni yalololoma vei au, Au sa masu vei kemuni ena veisiga taucoko.
- ⁴Ni vakamarautaki au Turaga, Baleta ni sa lako cake yani na noqu masu vei kemuni.
- ⁵O ni sa vinaka ka dau veivosoti Turaga, O ni sa sinai ena loloma tudei vei ira kece era masuti kemuni.
- ⁶Ni vakarorogo Jiova ki na noqu masu; Ni rogoca na noqu kere veivuke.
- ⁷Au masu yani vei kemuni ena gauna ni leqa Baleta ni o ni sauma mai na noqu masu.
- ⁸Sa sega tale ni dua na kalou me vakataki kemuni Jiova, Ka sega e dua me cakava rawa na ka o ni sa vakayacora oti.
- ⁹Na veimatanitu kece o ni a bulia Era na lako mai ka mai cuva vei kemuni. Era na vakacaucautaka na nomuni cecere,-
- ¹⁰Baleta ni sai kemuni taudua ga na Kalou, o ni sa qaqa; Sa i kemuni taudua ga o ni cakava na cakacaka veivakurabuitaki.
- ¹¹Ni vakavulici au Jiova ena ka o ni vinakata me'u cakava, Au na qai talairawarawa vei kemuni ena yalodina, Ni vakavulici au me'u qaravi kemuni ena yaloqu taucoko.
- ¹²Au na vakacaucautaki kemuni, na Turaga na noqu Kalou ena yaloqu taucoko, Au na tusanaka na nomuni cecere ka sega ni mudu.
- ¹³Sa ka vakaitamera ga na nomuni loloma tudei vei au; O ni sa qai vakabulai au mai na bati ni bulubulu.

¹⁴Kemuni na Kalou era sa saqati au na tamata viavialevu, Era saga me ra vakamatei au e dua na i lala tamata i tovo kaukauwa, O ira na tamata era sega ni dau kauwaitaki kemuni.

¹⁵Ia, oi kemuni na Turaga, o ni sa Kalou yalololoma ga ka dau yalololoma, O ni sa dau berabera ga ni cudru ka sa sinai sara ena loloma tudei kei na yalodina.

¹⁶Ni vakanamata mai vei au, ka mataloloma vei au; Ni vakaukauwataki au ka vakabulai au, Baleta ni'u sa qaravi kemuni me vaka sa cakava o tinaqu.

¹⁷Ni vakaraitaka na i vakadinadina ni nomuni vinaka Jiova, Era na qai madua kina o ira era cati au, Ni ra raica ni o ni solia vei au na vakacegu ka vukei au.

Sa Vakacaucautaki o Jerusalemi

A Nodra Same na luve i Kora. A Sere.

Same 87

¹Sa tara na nona koro na Kalou ena ulunivanua tabu;

²Sa lomana vakalevu duadua na koro o Jerusalemi o Koya mai na veivanua kecega e Isireli.

³Rogoca mada o iko, na koro ni Kalou, Na veika talei sa tukuna o koya ena vukumu.

⁴Ni'u wilika na veimatanitu era talairawarawa vei au, Au na wiliki rau kina o Ijipita kei Papiloni; Au na qai kaya me baleti Filisitia, Taia kei Eciopea, Ni ratou sa wiliki talega me nei Jerusalemi.

⁵Ia, ena tukuni ga me baleti Saioni Ni ra sa wiliki kina na veimatanitu kecega; Ka na vakataudeitaka o Koya sa Cecere Sara.

⁶Ena vola o Jiova e dua na i vola ni yacadra na tamata, Ka na okati ira kece kina na tamata me ra lewe ni koro o Jerusalemi.

⁷O ira kece era tiko e kea era sa sere kei na meke, ka kaya, "Sa tiko mai Saioni na i vurevure ni neimami vakalougatataki."

A Tagi ni Kere Veivuke

A Sere. A nodra Same na luve i Kora. Vua na i liuliu ni sere: me vaka na Maalaca Leanoca. A Masikili i Amani na Eseraaiti.

Same 88

¹I Jiova, na Kalou dauveivakabulai, au sa tagi voli ga ena siga taucoko, Ka'u sa lako yani e matamuni ena bogi.

²Ni vakarorogo ki na noqu masu; Ka rogoca na noqu tagi ni kere veivuke.

³Sa levu sara na leqa sa yacovi au, ka'u sa voleka sara kina ni mate.

⁴Au sa vakataki ira kecega na tani era sa vakarau mate; Sa oti na noqu kaukauwa taucoko.

⁵Au sa biu tu yani ena kedra maliwa na mate; Au sa vakataki ira era sa moku ka davo koto ena i bulubulu, O ni sa guilecava sara ga vakadua, Ka sa sega ni rawa me ra vukei.

⁶O ni sa kolotaki au ki na boto ni bulubulu, Ki na qara butobuto sara ka titobu duadua.

⁷Sa bibi sara vei au na nomuni cudru, Ka sa luvuci au na nomuni biau kecega.

⁸O ni sa vakavuna me ra biuti au na kemuni meca; Ka vakavuna me ra sevaki au. Au sa sogolati ka sega ni dro rawa.

⁹Sa malumalumu mai na mataqu ena noqu rarawa, Kemuni Jiova, au sa masu yani vei kemuni ena veisiga kecega, Ka'u laveta cake yani na ligaqu vei kemuni ena masu.

¹⁰O ni sa cakava li na cakacaka mana me baleti ira na mate? Era dau tucake li na mate me ra vakacaucautaki kemuni?

¹¹Sa dau tukuni li na nomuni loloma tudei ena i bulubulu, Se na nomuni yalodina ena vanua ni veivakarusai?

¹²Ena laurai li na nomuni cakacaka mana ena vanua butobuto, Se na nomuni vinaka ena vanua ka dau guilecavi kina na ka?

¹³Ia, oi au, i Jiova, ka'u sa tagi yani oqo vei kemuni; Sa voqa yani na domo ni noqu masu vei kemuni ena veimataka.

¹⁴I Jiova, na cava beka o ni sa cati au kina? A cava beka o ni sa vuki tani kina vei au?

¹⁵Au a sota kaya na veika rarawa me tekivu sara ni'u a sa gone ka vovoleka sara ni'u mate; Ka'u sa malumalumu mai na bibi ni totogi o ni dau solia vei au.

¹⁶Sa ubi au na nomuni cudru waqawaqa Ka sa vakarusai au na nomuni ravuravu vakarerevaki.

¹⁷Era sa wavoliti au ena veisiga kecega me vaka na waluvu; Era sa sogolati au mai na veiyasana kecega.

¹⁸O ni sa vakavuna me ra biuti au na noqu i tokani dredre sara, Sa qai vo taudua ga na noqu i tokani o butobuto.

Sa Yalodina na Kalou ki na Nona Yalayala

A Masikili i Icani na Eseraaiti-

Same 89

¹Kemuni Jiova, au na dau seretaka tikoga na nomuni loloma tudei, Ka'u na tusanaka na nomuni yalodina ki na veitabatamata kecega.

²Au sa kila ni sa tudei ga na nomuni loloma ka sega ni mudu; Ka sa dei vakavatu na nomuni yalodina me vaka na lomalagi.

³O ni a kaya, “Au sa veiyalayalati kei na tamata au sa digitaka; Au a yalataka ga vua na noqu tamata o Tevita.

⁴Ena tui tikoga e dua na nomuni kawa; Au na maroroya na nomu matanitu ka sega ni mudu!”-

⁵Era seretaka na veika talei o ni sa cakava o ira mai lomalagi Era seretaka na nomuni yalodina, Jiova

⁶E sega ni dua mai lomalagi me vakataki kemuni Jiova Ka sega talega ni dua vei ira na kalou me vakataki kemuni.

⁷O ni sa dokai ena nodra matabose na yalododonu Ka rerevaki vakalevu sara mai vei ira kece era wavoliti kemuni

⁸I Jiova na Kalou ni lewevuqa, Sa sega e dua me kaukauwa me vakataki kemuni; O ni sa yalodina ena ka kecega i Jiova.

- ⁹O ni sa lewa na wasawasa cudrucudru; O ni sa vakamaravutaka na kena ua.
- ¹⁰O ni sa vakarusai Reapi ka vakamatea, Ka vakadrukai ira na nomuni meca ena ligamuni kaukauwa.
- ¹¹Sa nomuni o lomalagi, sa nomuni talega o vuravura; O ni sa bulia na vuravura kei na veika kecega sa tu kina.
- ¹²O ni a cakava na vualiku kei na ceva Ka rau sere ena reki vei kemuni o Ului Tapori kei Ului Eremoni.
- ¹³Sa ka levu sara na nomuni kaukauwa! Sa ka vakaitamera na nomuni qaqa!
- ¹⁴Sa yavutaki na nomuni matanitu ena yalosavasava kei na lewa dodonu. Ka sa laurai na loloma tudei kei na yalodina ena ka kecega o ni cakava.
- ¹⁵Era sa kalougata na tamata era sa qaravi kemuni ena nodra laga sere, O ira era tiko ena rarama ni nomuni yalovinaka.
- ¹⁶Era sa marau ena siga taucoko ena vukumuni Ka vakacaucautaki kemuni ena vuku ni nomuni vinaka.
- ¹⁷O ni sa solia vei keimami na qaqa ena nomuni yalovinaka.
- ¹⁸Oi kemuni, i Jiova, o ni sa digitaka na neimami dauveitaqomaki, Oi kemuni ga, na Kalou Yalosavasava i Isireli, sa solia na neimami tui.

Na Yalayala ni Kalou vei Tevita

- ¹⁹Ena dua na raivotu ena dua na gauna makawa sara, o ni a kaya kina vua na nomuni dauveiqaravi yalodina, “Au sa vakatokara na i sala vakatui vua e dua na sotia rogo: Au sa solia na i dabedabe vakatui vua e dua era sa digitaka na tamata.
- ²⁰Au a sa digitaka na noqu tamata o Tevita; Ka'u sa lumuti ena noqu i lumu tabu me nomuni tui.-
- ²¹Ena tiko ga vua na noqu kaukauwa, Ena vakaukauwataki koya na ligaqu.
- ²²Era sa sega ni qaqa vua na kena meca, Ka ra na sega ni vakadrukai koya na tamata ca.
- ²³Au na mokuti ira na kena meca Ka vakamatei ira kece era cati koya.

- ²⁴Au na dau lomani koya tikoga ka yalodina vua; Ka solia tikoga vua na qaqa.
- ²⁵Au na vakalevutaka na nona matanitu Me tekivu mai na Wasa Meditereni ka yacova na uciwai na Uferetisi.
- ²⁶Ena kaya vei au o koya, Sa i kemuni na tamaqu ka noqu Kalou! Sa i kemuni o ni sa dau taqomaki au ka noqu i Vakabula!
- ²⁷Au na lesi koya me noqu ulumatua tagane Ka tui cecere duadua.-
- ²⁸Au na dau vakayacora tikoga na noqu veiyalayalati vua Ka na tudei tikoga na neirau veiyalayalati ka sega ni mudu.
- ²⁹Ena tui tikoga e dua na nona kawa, Ka na tudei tikoga na nona matanitu, me vaka na maliwa lala.
- ³⁰Ia kevaka era na talaidredre na nona kawa ki na noqu lewa Ka sega ni vakayacora na noqu i vakaro,
- ³¹Kevaka era na beca na noqu i vakavuvuli Ka sega ni vakayacora na noqu i vakaro,
- ³²Au sa na totogitaki ira ena vuku ni nodra i valavala ca, Ka'u na vakanakuitataki ira ena vuku ni nodra caka cala.
- ³³Ia ena sega ni mudu na noqu lomani Tevita Se me'u na sega ni cakava na noqu vosa ni yalayala vua.
- ³⁴Au na sega ni voroka na noqu veiyalayalati vata kei koya, Se me'u vakasuka wale ga e dua na ka au a yalataka.
- ³⁵Au sa dau bubului vakadua ga ena vuku ni yacaqu tabu; Au na sega sara ni lasu vei Tevita!
- ³⁶Ena sega sara ni kawaboko na nona kawa Ka na vaka na matanisiga na nona i dabedabe vakatui e mataqu.
- ³⁷Ena tudei tikoga me vaka na vula Me vaka na i vakadinadina yalodina ena maliwa lala.”

Na Tagicaki ni Nona Vakadrukai na Tui

- ³⁸Ia o ni sa cudruva na nomuni tui digitaki; O ni sa biuti koya ka cata.

³⁹O ni sa voroka na nomuni veiyalayalati kei na nomuni tamata; Ka viritaka na nona i sala vakatui ki na soso.

⁴⁰O ni sa vorolaka sobu na bainikoro; Ka laiva tu me rusa na nona bainivalu.

⁴¹O ira kece era lako kina era sa butakoca na nona i yau; Ka ra sa vakalialiai koya kecega na wekana.

⁴²O ni sa solia na qaqa vei ira na kena meca; Ka vakavuna me ra marau kecega.

⁴³O ni sa vakatawayagataka na nona i yaragi; Ka laiva me vakadrukai ena i valu.

⁴⁴O ni sa kauta tani na nona i titoko vakatui; Ka kolotaka na nona i dabedabe vakatui ki na qele.

⁴⁵O ni sa vakavuna me qase ni se bera na kena gauna; Ka solegi koya ena madua.

A Masu ni Veisereki

⁴⁶I Jiova, O ni na vunitaki kemuni tikoga li ka tawamudu? A cava na dede ni nomuni na cudru kaukauwa tikoga me vaka na buka?

⁴⁷Ni nanuma na kena rui lekaleka ga na noqu bula; Ni nanuma ni o ni sa bulia na tamata kecega me ra bula vakaiyalayala ga!

⁴⁸O cei ena rawa ni bula tikoga ka sega vakadua ni mate? Ena tarova rawa vakacava na tamata me kakua ni lako ki na i bulubulu?

⁴⁹Kemuni na Turaga, sa evei na i vakadinadina ni nomuni loloma? Sa evei na nomuni vosa ni yalayala o ni a cakava vei Tevita?

⁵⁰Ni kakua ni guilecava na noqu vakacacani, oi au na nomuni tamata; Na noqu vosota na nodra veivakacacani kece o ira era sa sega ni kilai kemuni.

⁵¹I Jiova, era sa vosavakacacataki koya na nomuni tui digitaki o ira na kemuni meca! Era sa vosa vakacacani koya ena vanua kecega sa lako kina.

⁵²Me vakacautaki o Jiova ka sega ni mudu! Emeni! Emeni!

Same 90

Ai Kava ni i Vola

(Same 90—106)

Na Kalou kei na Tamata

A Masu i Mosese na tamata ni Kalou.

- ¹Turaga, sai kemuni ga na neimami i tikotiko ni veitabagauna.
- ²Ni o ni se bera ni bulia na veiulunivanua, Se vakayacora na vuravura me dua na ka, Sa i kemuni ga na Kalou sa sega ni mudu, Io, o ni na Kalou tikoga ka tawamudu.
- ³O ni sa tukuna ki na tamata me suka tale ki na ka sa buli mai kina, O ni sa vukici ira me ra suka tale me kuvu ni soso.
- ⁴E dua na udolu na yabaki sa vaka ga e dua na siga vei kemuni, Sa tautauvata ga kei na siga ena noa, ni sa oti yani, Me vaka ga e dua na gauna lekaleka ena bogi.-
- ⁵O ni sa kauti ira tani na tamata me vaka na waluvu Era sa vaka wale ga na tadra. Era sa vaka na co sa tubu ena mataka,
- ⁶Sa tubu cake ka bulabula sara, Ia ena yakavi sa malai ka mate yani.
- ⁷Keimami sa vakarusai ena nomuni cudru, Keimami sa vakarerei ena nomuni cudru waqawaqa.
- ⁸O ni sa tuva na neimami i valavala ca e matamuni, Na neimami i valavala ca keimami vunitaka ena vanua o ni rawa ni raica kina.
- ⁹Ni sa vakalekalekataki ga na neimami bula ena vuku ni nomuni cudru; Ka sa oti yani me vaka e dua na vakasolokakana.
- ¹⁰Na dede ni neimami bula sa vitusagavulu wale ga na yabaki, Ka yacova na walusagavulu, kevaka keimami se kaukauwa voli; Ia, ke mani vakakina, sa kauta ga mai na oca kei na yalo rarawa; Ni sa oti na bula, keimami sa qai takali yani.-
- ¹¹O cei li e kila na kaukauwa kece ni nomuni cudru? O cei e rawa ni kila na rere cava e rawa ni kauta mai na nomuni cudru?

¹²Ni vakavulici keimami ena kena rui lekaleka na neimami bula, Me rawa ni keimami vuku kina.

¹³A cava so na kena dede o ni na qai gole lesu mai? Ni lomani ira na nomuni dauveiqaravi!

¹⁴Ni vakacegui keimami ena nomuni loloma tudei ena veimataka, Me keimami rawa ni sere ka marau kina ena neimami bula taucoko.

¹⁵Ni vakamarautaki keimami me tautauvata ga kei na veisiga eso o ni a vakararawataki keimami kina, Ena veiyabaki kece keimami a sota kaya kina na leqa.

¹⁶Ni vakaraitaka vei keimami na nomuni tamata na nomuni cakacaka veivakurabuitaki, Kei na nomuni lagilagi vei ira na neimami kawa.

¹⁷I Jiova na neimami Kalou, mo ni qai sobuti keimami ena nomuni veivakalougatataki. Ni qai vakayacora me keimami rawata vakavinaka sara na veika kecega sa vakaitavi kina na liga i keimami!

Same 91

Na Kalou sa Veitaqomaki

¹O koya sa tiko ena vale i Koya sa Cecere Sara, Sa tiko vakacegu ena i yaloyalo i Koya sa Kaukauwa.

²Au na tukuna ena vuku i Jiova, “Sa i kemuni na noqu i drodro kei na noqu bainivalu; Na noqu Kalou, o koya au sa dinata.”

³Ena maroroi iko mai na leqa kece era tu vakavuni, Kei na veimate ca kecega.

⁴Ia, ena ubi iko ga o koya ena ruku ni tabana; Ka maroroi iko vinaka ena nona loloma; Ena taqomaki iko ka totaki iko na nona yalodina.

⁵O na sega ni rerevaka na ka e daurerevaki ena bogi, Se na gasau sa vuka voli ena siga,

⁶Se na mate lelevu e dauveitauvi ena butobuto, Se na vere ca sa dau veivakamatei ena sigalevu tutu.

⁷Era na bale na udolu e yasamu, Kei na tini na udolu ena ligamu i matau, Ia, ena sega ga ni yacovi iko e dua na ka ca.

⁸O na raica votu ga e matamu, Na nodra totogitaki na tamata ca.

⁹Me vaka ni o sa tauri Jiova me nomu i drodro, Ka nomu i sasabai o koya sa Cecere Sara,

¹⁰Ena sega kina ni dua na leqa me na ravuti iko, Ka sega na i valavala kaukauwa me toro volekata na nomu vale.

¹¹Ena vakaroti ira na nona agilosu na Kalou me ra vakatawani iko, Ka taqomaki iko ena vanua kecega o lakova.-

¹²Era na keveti iko cake ena ligadra, Me kakua kina ni tavutu na yavamu ki na vatu.-

¹³O na butuki ira sobu na laione kei na gata, Io, na laione rerevaki kei na gata bati gaga.-

¹⁴Sa kaya na Kalou, “Au na vakabulai koya sa lomani au; Ka taqomaki koya e vakatusa ni sai au o Jiova.

¹⁵Ni kaci mai vei au, au na rogo yani vua; Au na tiko vata kei koya ena gauna e leqa kina. Au na vakabulai koya ka rokovi koya.

¹⁶Au na vakacegui koya me na bula balavu; Ka vakatakila vua na noqu veivakabulai.”

A Sere ni Veivakacaucautaki

A Same. A Sere me baleta na Siga ni Vakacegegu.

Same 92

¹Sa ka talei dina me da ia na vakavinavinaka vei kemuni Jiova, Ka vakamolimoli ki na yacamuni, oi kemuni sa Cecere Sara;

²Me tusanaki na nomuni loloma tudei ena veimataka, Kei na nomuni yalodina ena veibogi,

³Me vakarogoi ena domo ni vakatagi ni yaya ni qiriqiri vakawa, Kei na rogo kamica ni api.

⁴Na nomuni cakacaka cecere, i Jiova, sa vakamarautaki au; Au sa laga sere ena marau ena vuku ni ka o ni sa cakava.

⁵I Jiova, sa ka levu sara na nomuni cakacaka! Sa rui titobu na nanuma ni lomamuni!

⁶Oqo na ka sa sega ni kila rawa na tamata lialia; Sa sega ga ni vakasamataka rawa na tamata yalowai;-

⁷Era na tubu na tamata ca me vaka na co, Ka toso cake na nodra rawa-ka na tamata i valavala ca; Ia era na qai vakarusai kece vakadua,

⁸Baleta ni o ni sa qaqa tikoga Jiova ena veigauna taucoko.

⁹Keimami sa kila ni ra na mate na nomuni meca, Ka ra na vakadrukai kece na tamata ca.

¹⁰O ni sa vakaukauwataki au me vaka e dua na bulumakau kila, Ka vakalougatataki au ena marau.

¹¹Au sa raica na nodra vakadrukai na kequ meca Ka rogoca na nodra tagi na i valavala ca.

¹²Era na bula cake na yalododonu me vaka na balabala; Era na tubu me vaka na sitari mai Lapanoni.

¹³Era sa vaka na kau era tei ena vale i Jiova, Ka bula cake ena vale tabu ni noda Kalou,

¹⁴Ka vuataka tikoga na vuana ni sa qase mai Ka drokadroka tu ga ka kaukauwa ena veigauna kece.

¹⁵Oqo e vakaraitaka ni sa dodonu o Jiova; Sa sega ni cala vua na noqu dauveitaqomaki.

Same 93

Na Cecere ni Nona Veiliutaki na Kalou

¹Sa tui o Jiova. Sa vakaisulu ena i sulu vakaturaga kei na kaukauwa. Sa vakataudeitaki vinaka o vuravura Ka sa dredre me yavalati rawa.

²Na nomuni i dabedabe vakatui, kemuni Jiova, sa tudei mai na i vakatekivu; Ka o ni a sa bula tu mai ni se bera na i tekitekivu ni gauna.

³Sa voqa cake na domo ni wai levu, i Jiova; Sa rogo levu na kena rorogo ka vadugu.

⁴Sa lewa ena qaqa o Jiova mai cake, Sa levu cake mai na vadugu ni wasawasa, Ka kaukauwa cake mai na veibiau ni wasa liwa.

⁵Sa sega ni mudu na nomuni lewa Ka savasava dina na nomuni vale tabu, Ena veigauna kecega ka sega ni mudu.

Same 94

Na Kalou sa Lewa na Veika Kecega

¹Kemuni Jiova, sai kemuni na Kalou dauveivakatotogitaki; Ni vakaraitaka mada na nomuni cudru.

²Sa i kemuni na ga na turaganilewa ni tamata vakayadua, Ni vakataulewa mada vei ira na viavialevu ena vuku ni nodra i valavala.

³Ena vakacava soti na balavu ni gauna me ra na reki tikoga kina na tamata i tovo vakasisila? I Jiova, ena vakaevei beka na kena dede?

⁴Ena vakacava soti na balavu ni gauna era na dokadokataka tiko kina na tamata ca na veika ca era cakava?

⁵I Jiova, era sa vakamavoataki ira na nomuni tamata; Era sa vakasosataki ira sa okati me ra nomuni.

⁶Era sa vakamatei ira na yada kei na luveniyali, Ka labati ira na vulagi era tiko ena neimami vanua.

⁷Era sa kaya, “Sa sega ni raici keda o Jiova; Sa sega ni kunei keda na Kalou i Jekope.”

⁸Kemuni na noqu tamata, e rawa vakacava mo ni lialia tu vaka o ya? O ni na qai yalomatua rawa ena gauna cava?

⁹Na Kalou sa bulia na daligada, ena qai sega li ni rogoca rawa o koya? Sa bulia o koya na matada, ena qai sega li ni raica rawa o koya?

- ¹⁰Sa dauvunauci ira na veimatanitu, ena sega li ni vunauci kemudou? Sa dau vakavulica na tamada me kila-ka, sa sega li ni tu vua na kila-ka?
- ¹¹Sa kila o Jiova na ka era nanuma; Sa kila o koya na kena tawayaga na nodra vakatulewa ni vakasama.-
- ¹²I Jiova, sa kalougata na tamata o ni sa vakavulica, O ira o ni sa tuberi ira ena nomuni lawa!
- ¹³O ni sa solia vei ira na vakacegu mai na veigauna ni rarawa, Me yacova ni sa keli na qara me corita na tamata ca.
- ¹⁴Ena sega ni biuti ira na nona tamata o Jiova, Ena sega ni biuti ira era sa nona.
- ¹⁵Ena laurai tale na lewa dodonu ena vale ni veilewai; Ka ra na tokona kece na tamata yalododonu.
- ¹⁶O cei ena tucake me totaki au ena saqati ira na tamata ca? O cei ena to ena noqu yasana ena saqati ira na i valavala ca?
- ¹⁷Kevaka sa sega ni vukei au o Jiova, Ke'u sa na qai ia vakatotolo sara yani ki na vanua ni vagagalu.
- ¹⁸Au a kaya, “Sa sisi na yavaqu me'u sa bale,” Ia, na nomuni loloma tudei ga, i Jiova, sa tauri au cake tu.
- ¹⁹Ni'u a taqaya ka lomaocaoca, O ni a qai vakacegui au ga ka vakamarautaki au.
- ²⁰O ni sa sega ni duavata kei ira na turaganilewa tawa dodonu Era sa vakalawataka na veika tawa dodonu;
- ²¹Era sa bukiveretaki ira na tamata vinaka, Ka vakatauca na i totoqi mate vei ira na tamata dodonu.
- ²²Ia sa taqomaki au o Jiova; Sa viribaiti au na noqu Kalou.
- ²³Ena totoqitaki ira o koya ena vuku ni nodra i tovo ca, Ka vakarusai ira me baleta na nodra i valavala ca; Ena vakarusai ira o Jiova na noda Kalou.

Same 95

A Sere ni Vakacaucau

¹Ni toro mai, me da vakacaucautaki Jiova! Me da laga sere ena marau vua na uluvatu ni noda bula.

²Me da tiko e matana ena vakavinavinaka, Ka vakamolimoli ena sere ni reki kei na same.

³Ni sa Kalou qaqa ga o Jiova, Ka sa Tui kaukauwa vei ira na veikalou kece sara.

⁴Sa lewa na vuravura taucoko, Me tekivu mai na veiqara vatu titobu ka yaco ki na veidelana cecere.

⁵Sa lewa na wasawasa sa bulia, Kei na vanua mamaca talega sa cakava.

⁶Ni toro mai, ka me da mai sokalou ka cuva sobu vua, Me da tekiduru ena mata i Jiova, na dauveibuli!

⁷Sa noda Kalou ga o koya;-- Oi keda na tamata ni nona vanua, Kei na sipi sa tubera o koya e ligana. Ni rogoca mada edaidai na ka e tukuna:

⁸Ni kakua ni vakaukauwataka na yalomuni, me vakataki ira na nomuni qase mai Meripa, Me vaka na siga o ya mai Masa ena vanua lala.-

⁹Era a vakatovolei au ka temaki au, Dina ga ni ra a raica na ka au a cakava e vukudra.

¹⁰E vasagavulu na yabaki au a rarawataki ira voli kina Na tamata oqo; ka kaya, "Sa so na tamata sega ni yalodina! Era sa bese ga ni muria na noqu i vakaro.

¹¹Au a qai cudru ka yalataka vei ira vakaoqo:- O ni na sega ni yaco ki na vanua me'u na solia kina vei kemuni na vakacegu."

Same 96

Sa Tui Qaqa na Kalou

(1Vei 16.23-33)

¹Ni seretaka e dua na sere vou vei Jiova! Ni sere vei Jiova na vuravura taucoko!

²Ni sere vei Jiova ka vakacaucautaki koya! Ni tukuna tikoga ena veisiga kece na i tukutuku vinaka ni sa vakabulai keda o koya!

³Ni tukuna yani na nona lagilagi ki na veimatanitu, Kei na nona cakacaka veivakurabuitaki vei ira na tamata kecega.

⁴Sa cecere o Jiova ka sa dodonu me vakacaucautaki vakalevu; Sa dodonu me rerevaki vakalevu mai vei ira na kalou kecega.

⁵Na nodra kalou na veimatanitu tani kece era sa matakau ga, Ia, o Jiova ga sa bulia na lomalagi.

⁶Sa wavoliti koya na lagilagi kei na i ukuuku; Sa cecere ka rairai vinaka na nona vale tabu.

⁷Ni vakacaucautaki Jiova na tamata e vuravura kecega! Ni vakacaucautaka na nona lagilagi kei na nona qaqa!-

⁸Ni vakacaucautaka na yacana dokai; Ni kauta mai na i soro ka lako mai ki na nona vale tabu.

⁹Ni cuva sobu ena mata i Jiova ni sa rairai mai; Ni sautaninini e matana na vuravura kecega!

¹⁰Ni tukuna yani ki na veimatanitu kecega, “O Jiova na tui! Sa vakataudeitaki o vuravura ka sa sega ni yavalati rawa; Ena lewai ira na tamata o koya ena lewa dodonu.”

¹¹Me reki o vuravura kei lomalagi! Me vadugu mai na wasawasa kei na ka kecega sa tu kina;

¹²Me marau na veibuca kei na ka kecega sa tu kina. Era na qai kaila ena reki na kau kecega mai veikau

¹³Ni sa lako mai o Jiova me vakatulewa e vuravura. Ena lewai ira na tamata kecega e vuravura Ena lewa dodonu ka vinaka.

Same 97

Na Lagilagi ni Nona Veiliutaki na Kalou

¹Sa tui o Jiova! Mo reki na Vuravura! Ni marau oi kemuni kece na yanuyanu ni wasawasa!

²Sa wavoliti koya na o kei na butobuto; Sa tauyavutaki na nona matanitu ena i valavala dodonu kei na lewa maqosa.

³Sa liutaki koya yani na bukawaqa, Ka vakamai ira kece na kena meca era wavokiti koya.

⁴Sa vakararamataka na vuravura na nona livaliva; Sa raica na vuravura ka sa sautaninini.

⁵Sa waicala yani na veidelana me vaka na drega, ena mata i Jiova; Ena mata i koya na Turaga ni vuravura taucoko.

⁶Sa tusanaka na lomalagi na nona yalododonu Ka ra sa raica na lomalagi na nona yalovinaka, Sa raica na tamata kecega na nona lagilagi.

⁷Era sa madua o ira era qarava na matakau; Era sa cuva sobu vua na kalou kecega.

⁸Era sa marau na lewe i Saioni, Ka ra reki na veikoro e Juta, Ena vuku ni nomuni lewa Jiova!

⁹Kemuni Jiova na Turaga kaukauwa, Sa i kemuni ga sa liutaki vuravura; O ni sa cecere sara mai vei ira na veikalou kecega.

¹⁰Sa lomani ira era cata na ca o Jiova, Sa taqomaka na nodra bula na nona tamata; Sa vakabulai ira mai na ligadra na tamata ca.

¹¹Sa cila na rarama vei ira na i valavala dodonu, Kei na marau vei ira na i tovo vinaka.

¹²Ni marau oi kemuni kece na i valavala dodonu baleta na ka sa cakava o Jiova. Ni nanuma na veika sa cakava o koya na Ledua Yalo Savasava, Ka vakavinavinaka vua.

Me Laveti o Koya sa Lewai Vuravura
A Same.

Same 98

¹Dou seretaka e dua na sere vou vei Jiova; Sa cakava o koya na veika veivakurabuitaki! Na ligana i matau kei na ligana tabu Sa rawata kina na qaqa.

²Sa kacivaka o Jiova na nona qaqa; Ka sa vakaraitaka na nona kaukauwa ni veivakabulai ena matadra na veimatanitu.

³Sa vakayacora na nona vosa ni yalayala vei ira na Isireli Kei na nona loloma tudei kei na yalodina vei ira. Era sa raica na tamata kecega ni sa qaqa na noda Kalou.

⁴Dou sere ena marau vei Jiova na vuravura kecega; Dou vakacaucautaki koya ena sere kei na kaila ni marau.

⁵Dou sere ni vakacaucautaki Jiova! Dou qiria na i vakatagi ena api,

⁶Dou uvuca na davui kei na biukila, Ka kaila ena marau vei Jiova, na noda tui.

⁷Me vadugu mai na wasawasa, kei na ka kece sa tu kina; Me sere na vuravura kei ira kecega era sa tiko kina!

⁸Dou vakasausau na veiuciwai; Dou sere ena reki vei Jiova, oi kemudou na veidelana,

⁹Baleta ni sa lako mai o koya me lewai vuravura. Ena liutaki ira na tamata kecega e vuravura Ena yalododonu kei na lewa savasava.

Same 99

Me Dokai na Kalou na Tui Cecere

¹Sa tui cecere o Jiova; Ka ra sa sautaninini na tamata. Sa tiko o koya ena maliwa ni jerupi; Ka sa yavavala o vuravura.-

²Sa cecere o Jiova mai Saioni; Ka sa uasivita na veimatanitu kecega.

³Na tamata kecega ena vakamolimoli ki na yacana dokai ka cecere; Ni sa dodonu, tabu, ka yalosavasava ga o koya!

⁴Sa kaukauwa na tui, ka sa taleitaka na caka dodonu; O ni sa vakataudeitaka na ka dodonu e Isireli; O ni sa caka dodonu ka vakatulewa vinaka.

⁵Me laveti o Jiova na noda Kalou; Ka cuva ena nona i tikotiko vakatui! Sa yalosavasava o koya!

⁶O Mosese kei Eroni e rau a nona bete, Kei Samuela, o koya ka a masu vua; E ratou a masuti Jiova, ka sa rogo yani vei iratou.

⁷Sa vosa vei ira o koya ena duru o; Eratou sa vakabauta na nona i vunau, kei na i vakaro sa solia vei ira.-

⁸Oi kemuni Jiova, na neimami Kalou, O ni a rogoci iratou na nomuni tamata; O ni a vakatakila vei iratou ni o ni sa Kalou dauveivosoti, Ia, o ni a dau sauma talega na nodra i valavala ca.

⁹Mo ni vakacautaki Jiova na noda Kalou, Ka sokalou vua mai na nona ulunivanua tabu; O Jiova na noda Kalou sa dodonu, tabu, ka yalosavasava.

Me Laveta na Kalou na Vanua Kecekece

A Same ni vakavinavinaka.

Same 100

¹Ni sere ena marau vei Jiova na vuravura kecega!

²Ni qaravi Jiova ena yalo marau; Ka toro mai vua ni o ni laga sere tiko!

³Ni kakua ni guilecava ni sa Kalou o Jiova! Sa buli keda o koya ka da sa nona qele ni sipi.

⁴Ni curu ki na matamata ni Valenisoro ena vakavinavinaka, Ka lako ki na nona lomanibai ena vakamolimoli!

⁵Ni sa yalovinaka o Jiova, Ka sa sega ni mudu na nona loloma tudei, Kei na nona yalodina ki vei ira na veitabatamata kecega.-

A Vosa ni Yalayala ni Tui

A nei Tevita. A Same.

Same 101

¹Na noqu sere e baleta na yalodina kei na lewa dodonu, Ka'u na seretaka vei kemuni Jiova.

²Ena tawa cala na noqu i valavala, O ni na lako mai vei au ni naica? Au na vakayacora na i valavala dodonu ena noqu vale;

³Au na sega sara ni cakava e dua na ka ca. Au sa cata na nodra i valavala era sa gole tani mai vua na Kalou, Ka'u na sega ni via vakaitavi vata kei ira ena dua na ka.

⁴Au na sega sara ni cakava e dua na ka ca; Au na sega sara mada ga ni vakasamataka na ka ca.

⁵Au na vakarusa na tamata E kaseta na wekana, Ka'u na sega ni laiva Na tamata dokadoka ka viavialevu.

⁶Au na vakadonui ira era yalodina vua na Kalou Ka laivi ira me ra tiko ena noqu i tikotiko vakatui; O ira era sa yalodina sara Era na qaravi au.

⁷Ena sega ni dua na tamata lasulasu ena tiko ena noqu lomanibai; Ka na sega ni dua na dauveivakaisini ena tiko e mataqu.

⁸Au na vakarusai ira na tamata ca era tiko ena noda vanua ena veisiga kecega; Au na vakasavi ira kece na tamata ca mai na koro i Jiova.

A Masu ni Kere Veivuke Vua na Tui ni Sautu

A masu ni tamata ni sa rarawa, ni sa luluvu na lomana, ka sa tukuna yani na ka e rarawa kina ena mata i Jiova.

Same 102

¹Kemuni Jiova, ni vakarorogo ki na noqu masu, Ka rogoca na noqu kerekere!

²Ni kakua ni vunitaki kemuni vei au, Ena gauna au sa leqa tu kina! Ni rogoci au, Ka sauma mai vakatotolo na noqu masu, Ni'u masu yani vei kemuni.

³Sa takali yani na noqu veisiga me vaka na kubou; Sa kama na yagoqu me vaka na buka.

⁴Au sa mokuti sobu me vaka na co madu, Ka'u sa sega ni garova mai na kakana.

⁵Au sa vutugu vakadomoilevu, Sa kabita na suiqu na kuliqu ena kequ lila

⁶Au sa vaka e dua na manumanu vuka kila ena vanua dravuisiga, Ka vaka e dua na lulu ena veivanua sa rusa tu,

⁷Au sa davo ka yadra koto; Ka'u sa vaka e dua na manumanu vuka sa tiko taudua ena dua na dela ni vale.

- ⁸Era sa vakasewasewani au na kequ meca ena veisiga taucoko, O ira era vakalialiai au era sa vakayagataka na yacaqu me ka ni veivakamadualaki.
- ⁹Ni na kequ kakana na dravusa me vaka na madrai, Ka sa veiwaki na wai ni mataqu kei na mequ gunu,
- ¹⁰Baleta na nomuni cudru waqawaqa, Ni o ni a tauri au cake ka viritaki au tani.
- ¹¹Na noqu bula sa vaka na i yaloyalo ni bogi; Ka'u sa vaka na co madu.
- ¹²Ia, oi kemuni Jiova, o ni sa Tui ka sega ni mudu; Era na nanumi kemuni na veitabatamata kecega.
- ¹³O ni na tucake ka lomani Saioni, Sa yaco mai na gauna me lomani kina; Sa kena gauna dodonu sara ga oqo!
- ¹⁴Era sa lomani Saioni na nomuni tamata, Dina ga ni sa vakarusai, Era sa lomani Saioni dina ga ni sa rusa tu.
- ¹⁵Era sa rerevaki Jiova na veimatani, Era na rerevaka na nona kaukauwa na tui kecega e vuravura.
- ¹⁶Sa na tarai Saioni vou tale o Jiova, Ena vakaraitaka o koya na nona cecere.
- ¹⁷Ena rogoci ira na nona tamata sa biu laivi tu, Ka rogoca na nodra masu.
- ¹⁸Vola na veika sa cakava o Jiova me baleti ira na veitabatamata e muri, Me ra na vakacautaki koya kina na tamata era sa bera ni sucu.
- ¹⁹Sa rai sobu mai o Jiova mai na nona i tikotiko tabu mai cake, Sa rai sobu mai ki vuravura mai lomalagi,
- ²⁰Me rogoca na nodra vutugu na tamata era sa vesu tu, Ka sereki ira era sa lewai me ra mate.
- ²¹Ia, era na tusanaka na tamata na yaca i Jiova mai Saioni, Ka ra na vakavinavinaka vua o ira mai Jerusalemi,
- ²²Ni ra sa soqo vata mai na veimatamata, Kei na veimatani, me ra sokalou vei Jiova.

²³Sa vakamalumalumutaki au o Jiova ni'u se gone ga; Sa vakalekalekataka o koya na noqu bula.

²⁴Kemuni na noqu Kalou, ni kakua ni kauti au tani oqo Ni'u se bera ni qase sara. I Jiova, o ni na bula tikoga ka sega ni mudu,

²⁵O ni a bulia na vuravura ena gauna makawa sara, Ka cakava sara ga na lomalagi ena ligamuni.-

²⁶Era na takali kece yani, ia o ni na qai vo taudua ga; Era na madra kece yani me vaka na i sulu, Ka takali yani,

²⁷Ia, o ni sai koyakoya tikoga, Ka na sega ni mudu rawa na nomuni bula.

²⁸Era na bula tikoga na luvedra na nomuni tamata, Ka ra na taqomaki na nodra kawa ena ruku ni nomuni veitaqomaki.

Na Loloma ni Kalou
A nei Tevita

Same 103

¹Mo vakacaucautaki Jiova, na yaloqu, Io, na ka kecega ena noqu bula taucoko, Mo vakacaucautaka na yacana tabu.

²Mo vakacaucautaki Jiova, na yaloqu, Ka kakua ni guilecava ni sa yalovinaka o koya.

³Sa bokoca o koya na noqu i valavala ca kece sara, Ka vakabulai au mai na kequ mate kecega;

⁴Sa vakabulai au o koya mai na i bulubulu, Ka vakalougatataki au ena nona loloma tudei kei na yaloveivosoti.

⁵Sa vakasinaiti na noqu bula ena veika vinaka, Ka'u sa cauravou tikoga kina ka kaukauwa me vaka na ikeli.

⁶Sa totaki ira era vakacacani Jiova, Ka solia vei ira na nodra dodonu.

⁷Sa tukuna na nona i naki vei Mosese o koya, Ka laiva vei ira na Isireli me ra raica na nona cakacaka veivakurabuitaki.

- ⁸Sa yalododonu ka dau lomasoli o Jiova, Sa berabera ni cudru ka sa sinai ena loloma tudei.-
- ⁹Sa sega ni dau ia tikoga na veivunauci o koya, Ena sega ni cudru tikoga ka sega ni mudu.
- ¹⁰Sa sega ni vakatauca vei keda na i totogi e veirauti kei na noda i valavala ca, Ka sega tale ni cudruvi keda me vaka na noda ca.
- ¹¹Me vaka na cecere ni lomalagi mai vuravura, Sa levu vakakina na loloma tudei ni Kalou vei ira era sa rerevaki koya.
- ¹²Me vaka na yawa ni tokalau mai na ra ni vanua, Sa yawa vakakina na vanua e biuta laivi kina na Turaga na noda i valavala ca mai vei keda yadua.
- ¹³Me vaka na nona yalovinaka e dua na tama ni gone vei ira na luvena, Sa yalovinaka vakakina o Jiova vei ira era sa rerevaki koya.
- ¹⁴Sa kila na Turaga na keda i bulibuli Ka sa kila tu ni da sa kuvu ni soso.
- ¹⁵Ia na tamata sa vaka ga na co na nona bula, Sa tubu ka se me vaka e dua na senikau ni veikau.
- ¹⁶Ia ni sa liwava na cagi, sa cagina tani yani Ka sa na sega sara ni kune tale.
- ¹⁷Ia, na loloma tudei ga i Jiova vei ira era sa rerevaki koya sa ia tikoga ka sega ni mudu, Ka sa na vakataudeitaki na nona yalovinaka vei ira me yacova na veitabatamata kecega,
- ¹⁸Io, ki vei ira ga sa dinata na nona veiyalayalati, Ka ra sa muria ena yalodina na nona i vakaro.
- ¹⁹Sa vakatikori o Jiova ena nona i tikotiko vakatui mai lomalagi; Ka sa liutaka na veika kecega na nona matanitu.
- ²⁰Ni vakacaucautaki Jiova, oi kemuni na agilosi kaukauwa ka qaqa, Oi kemuni o ni sa muria na nona i vakaro, Ka rogoca na nona vosa.
- ²¹Ni vakacaucautaki Jiova, na kaukauwa kecega mai lomalagi, Oi kemuni na tamata o ni cakava na ka kecega e vinakata o koya!

²²Ni vakacaucautaki Jiova, na ka kecega e bulia o koya Ena veivanua kecega e lewa! Mo vakacaucautaki Jiova, na yaloqu.

Same 104

Na Kalou Dauveibuli ka Dauveivakarautaki

¹Mo vakacaucautaki Jiova na yaloqu! Kemuni Jiova na noqu Kalou, o ni sa cecere sara! O ni sa vakaisulu ena lagilagi kei na veika vakaturaga.

²O ni sa vakaisulutaki kemuni ena rarama me vaka na i sulu. O ni sa tevuka yani na lomalagi me vaka e dua na valelaca.

³O ni sa tara na nomuni i tikotiko ena dela ni wai ena maliwa lala. O ni sa vakayagataka na o me nomuni kareti Ka lako voli ena taba ni cagi.

⁴O ni sa cakava na cagi me nomuni dau kau i tukutuku Kei na tibi ni livaliva me nomuni talai.-

⁵O ni sa vakataudeitaka na vuravura ena kena yavu, Ka sa na sega ni yavalati rawa.

⁶O ni sa ubia ena wasawasa me vaka ena i sulu, Ka sa ubia na veiulunivanua na wai.

⁷Ia, o ni sa vunauca na wai, era sa dro tani yani; Ni ra sa rogoca na domo ni nomuni vakaro era sa lako vakatotolo tani yani.

⁸Era sa drodro sobu mai na veidelana ki na veibuca Na vanua o ni a cakava me nodra;

⁹O ni sa cakava e dua na i yalayala era na sega ni rawa ni sivita, Me tarova na nodra ubia tale na vuravura.

¹⁰O ni sa cakava na mata ni wai me tovure ena veibuca Kei na uciwai me ra drodro ena maliwa ni veidelana,

¹¹Era sa gunu kina na veimanumanu kila; Ka sa oti kina na nodra karamaca na asa kila.

¹²Era sa tara na nodra sova na manumanu vuka Ka ra laga sere ena veikau volekata.

¹³O ni sa vakatauca mai na uca mai lomalagi ki na veiulunivanua, Ka sa sinai na vuravura ena nomuni veivakalougatataki.

¹⁴O ni sa vakatubura na co me kedra na bulumakau, Kei na kau eso me yaga vua na tamata, Me tea kina na kena kakana,

¹⁵Ka cakava na waini me vakamarautaki kina, Kei na waini me lumisa kina na matana, Kei na madrai me solia vua na kaukauwa.

¹⁶Sa tau e levu sara na uca ki na veisitari mai Lapanoni, Na kau nei Jiova, sa tea o koya.

¹⁷Era sa tara mai kea na nodra sova na manumanu vuka, Ka ra cakava na nodra i tikotiko na belo ena veidamanu.

¹⁸Era sa tiko voli na me kila ena veiulunivanua cecere Ka ra vuni voli na koli ena veiqara vatu.

¹⁹O ni sa bulia na vula me vakatakilakilataka na gauna, Ka sa kila na matanisiga na gauna me dromu kina.

²⁰O ni sa cakava na bogi ena kena buto era sa veilakoyaki Kece mai kina na manumanu kila.

²¹Era sa tagi na luve ni laione ni ra vakasasa voli; Ni ra vaqara na kakana e solia vei ira na Kalou.

²²Ia, ni sa cabe cake na siga era sa lesu tale Ka la'ki davo tale ena dui nodra qara.

²³Era sa qai lako yani na tamata me ra cakava na nodra cakacaka, Ka cakacaka tiko me yacova sara na yakavi.

²⁴I Jiova, sa levu sara na ka o ni sa bulia! Era sa caka vakavuku kecega; Sa sinai na vuravura ena veika o ni sa bulia.

²⁵Sa tu kina na wasawasa levu ka raraba! Ka ra tu kina na veika buli e sega ni wili rawa, Na veika lelevu kei na veika lalai.

²⁶Sa veisokoyaki kina na waqa, ka qito voli talega kina o Livaiacani Na manumanu vakaitamera ni wasawasa o ni a bulia.-

²⁷Era sa vakararavi na veika kece vei kemuni, Mo ni solia vei ira na kakana, ni ra sa viakana.

²⁸O ni sa solia vei ira era sa qai kania, O ni sa solia na kakana ka ra sa mamau kina.

²⁹Ni o ni sa gole tani era sa rere; Ni o ni sa tarova na nodra i cegu era sa mate Ka suka tale ki na qele era a buli mai kina.

³⁰Ia ni o sa solia vei ira na i cegu era sa bula; O ni sa solia na bula vou ki na vuravura.

³¹Me tudei tu ga na lagilagi i Jiova ka sega ni mudu! Me marautaka o Jiova na veika sa bulia!

³²A sa raica na vuravura, ka sa sautaninini; Sa tara na veiulunivanua o koya ka sa kubou mai.

³³Au na laga sere vei Jiova ena noqu gauna ni bula taucoko. Au na laga sere ni vakacaucautaka na noqu Kalou ena gauna kecega au na bula kina.

³⁴Me na taleitaka o koya na noqu sere, Ena vuku ni noqu sa dau rekitaki Jiova.

³⁵Me ra vakarusai na i valavala ca e vuravura, Me ra qeyavu sara vakadua na tamata ca! Mo vakacaucautaki Jiova, na yaloqu! Me vakacaucautaki ga o Jiova!

Same 105

Na Kalou kei Ira na Nona Tamata

(1Vei 16:8-22)

¹Ni vakavinavinaka vei Jiova, Ka masuta na yacana; Ni vakatakila vei ira na veimatani na veika sa cakava.

²Ni sere vua, ni sere ni vakacaucautaki koya: Ni tukuna tikoga na veika veivakurabuitaki sa cakava!

³Me vakalagilagia na yacana tabu; Me ra marau o ira kecega era qaravi Jiova.

⁴Ni kerea na veivuke vei Jiova, Ka tiko voli ga e matana.

- ⁵Ni nanuma na cakacaka veivakurabuitaki sa cakava o koya, Na nona cakacaka mana, kei na nona lewa a vakatauca.
- ⁶Oi kemuni na kawa i Epara-ama na nona dauveiqaravi, Oi kemuni na kawa i Jekope na nona tamata digitaki.
- ⁷Sa i Jiova ga na noda Kalou Sa baleta na vuravura taucoko na nona lewa.
- ⁸Ena maroroya o koya na nona veiyalayalati ka sega ni mudu, Kei na nona vosa ni yalayala me yacova e udolu na veitabatamata;
- ⁹Na veiyalayalati sa cakava o koya vata kei Epara-ama, Kei na nona vosa ni yalayala vei Aisake.-
- ¹⁰A sa cakava o Jiova na veiyalayalati tawa mudu kei Isireli, Io, na veiyalayalati sa sega ga ni mudu.-
- ¹¹“Au na solia vei iko na vanua o Kenani, Me nomu i votavota ni vanua.”
- ¹²Era a lewe vica wale ga na tamata ni Kalou Ka vulagi talega ena vanua o ya.
- ¹³Era a veilakoyaki voli mai na dua na vanua ki na dua tale na vanua, Mai na dua na matanitu ki na dua tale na matanitu.
- ¹⁴Ia, sa sega ni laiva o koya e dua me vakacacani ira, Ka sa vunauci ira na tui ena vukudra.-
- ¹⁵Sa kaya o koya, “Ni kakua ni tarai ira na noqu tamata digitaki, Kakua ni vakamavoataki ira na noqu parofita!”
- ¹⁶A sa vakavuna o Jiova na dausiga ki na nodra vanua, Ka sa kauta tani kece na kedra kakana,-
- ¹⁷Sa talai Iosefo yani me liu vei ira, Ka a volitaki me vaka e dua na bobula.-
- ¹⁸E a mavoa na yavana ena sinucodo, Ka sa vakacolati e dua na i vua kaukamea e domona,-
- ¹⁹Me yacova ni sa yaco na ka sa yalataka. Na vosa i Jiova sa vakadinadinataki koya ni dodonu.

- ²⁰Ia, sa qai sereki koya na tui Ijipita; Sa sereki koya na i liuliu ni veimatanitu.-
- ²¹Sa lesi koya me liutaka na nona matanitu, Ka digitaki koya me lewa na nona vanua taucoko.-
- ²²Sa lewai ira kece sara ga na vakaillesilesi ni tui, Kei na kaukauwa me vakavulici ira na nona daunivakasala.
- ²³Ia, sa qai lako o Jekope ki Ijipita, Ka la'ki vakaitikotiko ena vanua o ya.-
- ²⁴Sa qai solia o Jiova me levu na luvedra na nona tamata, Ka cakava me ra kaukauwa cake mai vei ira na kedra meca.-
- ²⁵A sa vakavuna o koya me ra cati ira na nona tamata na kai Ijipita, Ka ra cakacaka vakaveivakaisini vei ira na nona tamata.
- ²⁶A sa qai tala yani o koya na nona tamata o Mosese, Kei Eroni, o koya ka sa digitaka.-
- ²⁷E rau a cakava na nona cakacaka veivakurabuitaki, Ka cakava na cakacaka mana e Ijipita.
- ²⁸Na Kalou sa tala na butobuto me buto kina na vanua, Ia, o ira na Ijipita era sa beca ga na nona i vakaro.-
- ²⁹Sa vukica o koya na nodra veiuciwai me dra Ka vakamatea kece na kedra ika.-
- ³⁰Sa sinai sara na nodra vanua ena boto, Ka bau la'ki vakasinaita na valenitui.-
- ³¹Ni sa vosa na Kalou, na lako kei na kutu Sa robota na nodra vanua taucoko.-
- ³²Sa vakatauca na uca cevata me i sosomi ni uca, Ka tibika na nodra vanua ena livaliva.-
- ³³Sa vakarusa na nodra veivaini kei na veilolo Ka musulaka sobu na kau ni nodra vanua.

- ³⁴A sa vosa, ka ra lako mai na vodre, Era sa sega ni wiliki rawa;-
- ³⁵Era sa kania na kakana draudrau kecega ni vanua; Ka vakayagataka na veivuata mai na nodra i teitei.
- ³⁶A sa vakamatei ira na ulumatua tagane Ni veivuvale kece mai Ijipita.-
- ³⁷Ia sa qai kauti ira yani na Isireli; Era sa kauta yani na siliva kei na koula, Ka ra sa kaukauwa ka bulabula kece.-
- ³⁸O ira na Ijipita era sa rerevaki ira, Ka sa tuburi ira na marau ni ra sa lako yani.
- ³⁹Sa vakarautaka na Kalou na o me veivakarurugi Kei na bukawaqa ena bogi me solia na rarama.-
- ⁴⁰Era sa kerekere, ka sa solia vei ira na kueli; Ka sa solia vakaiyauyau vei ira na kakana mai lomalagi.-
- ⁴¹A sa vida e dua na vatu levu, ka sa coka mai kina na wai, Ka drodro yani ena vanua dravuisiga me vaka na uciwai.-
- ⁴²Sa nanuma o koya na nona veiyalayalati tabu Kei Epara-ama na nona tamata.
- ⁴³A sa qai liutaki ira yani na nona tamata ena marau, O ira na nona digitaki ena lagalaga sere.
- ⁴⁴A sa solia vei ira na nodra vanua na veimatanitu, Ka ra sa taukena na nodra vua ni cakacaka na tamata;-
- ⁴⁵Me ra muria kina na nona tamata na nona lawa Ka vakayacora na nona i vakaro. Dou ia vei Jiova na vakavinavinaka!

Same 106

Na Vinaka ni Kalou Vei Ira na Nona Tamata

- ¹Ni vakacaucautaki Jiova! Ni vakavinavinaka vei Jiova ni sa yalovinaka o koya, Ka sa sega ni mudu na nona loloma tudei.-

- ²O cei e rawa me tukuna kece na veika lelevu sa cakava o Jiova? O cei ena rawa ni vakacaucautaki koya vakavinaka?
- ³Sa kalougata o ira era muria na nona i vakaro, O ira era dau cakava tikoga na ka dodonu.
- ⁴Ni nanumi au Jiova ni o ni sa vukei ira na nomuni tamata, Ni vakabulai au ni o ni sa mai vakabulai ira.
- ⁵Me'u raica na nodra tiko vinaka na nomuni tamata, Ka marau ena nodra marau na nomuni matanitu; Me'u reki vata kei ira na nomuni tamata.
- ⁶Keimami sai valavala ca me vakataki ira na neimami qase; Keimami sa cala ka i tovo ca.
- ⁷Era sa sega ni vakasamataka na neimami qase mai Ijipita na cakacaka veivakurabuitaki ni Kalou; Era sa guilecava na nona vakatakila vakavuqa na nona loloma tudei, Ka ra sa veisaqasaqa kei na Kalou mai na Wasa Damudamu.-
- ⁸Ia, sa vakabulai ira ga, me vaka na nona vosa ni yalayala, Me vakaraitaka kina na nona kaukauwa levu.
- ⁹Sa vakarota na Wasa Damudamu ka sa mamaca mai; Ka sa liutaki ira na nona tamata me takoso ena vanua mamaca.-
- ¹⁰Sa vakabulai ira na nona tamata mai vei ira era cati ira; Ka sereki ira mai vei ira na kedra meca.
- ¹¹Sa luvuci ira na kedra meca na wai; Sa sega ni vo tale e dua vei ira.
- ¹²Ia, era sa qai vakabauta na tamata na nona vosa ni yalayala Ka laga sere ni vakacaucautaki koya.-
- ¹³Ia a sega ni dede era sa guilecava na ka sa cakava na Turaga, Ka ra sa sega ni waraka na nona i vakasala.
- ¹⁴Sa yacovi ira vakalevu na garogaro ena vanua dravuisiga, Ka ra sa vakatovolea kina na Kalou.-

¹⁵Ia sa qai solia vei ira na ka era a kerea Ka vakatauva ena kedra maliwa e dua na mate rerevaki.

¹⁶Era a vuvutaki Mosese ena vanua dravuisiga, Kei Eroni na dauveiqaravi yalosavasava i Jiova;-

¹⁷Sa qai kavida rua na dela ni qele ka lutu kina o Tecani, Ka buluti Apirami kei na nona vuvale.

¹⁸A waqa e dua na buka vei ira na nodra i lawalawa Ka vakamai ira na tamata ca o ya.

¹⁹Era a cakava e dua na bulumakau koula mai Saineai, Ka qarava na matakau o ya.-

²⁰Era a veisolitaka na lagilagi ni Kalou me veisau vata kei na matakau ni manumanu daukana co.

²¹Era a guilecava na Kalou sa vakabulai ira, Ena nona cakacaka veivakurabuitaki mai Ijipita.

²²Na veika veivakurabuitaki ena vanua i Ame; Na veika veivakurabuitaki sa cakava ena Wasa Damudamu.

²³Ni sa kaya na Kalou ni na vakarusai ira na nona tamata, A sa qai tucake o Mosese, na nona tamata digitaki me rau veitalanoa kei na Kalou, Ka sa tarova rawa kina na nona cudru ka sega ni vakarusai ira.

²⁴Ia, era a cata ga na vanua vinaka, baleta ni ra sega ni vakabauta na vosa yalayala ni Kalou.-

²⁵Era a didi ka tiko ga ena nodra valelaca Ka sega ni via vakarorogo vei Jiova.

²⁶A sa qai solia vei ira e dua na i vakasala bibi sara, Ni na vakamatei ira o koya ena vanua dravuisiga,

²⁷ka vakasevi ira na nodra kawa ki na veimatanitu, Me ra na mate ena veimatanitu tani.-

- ²⁸Era sa sokalou talega na tamata ni Kalou vei Peali mai Piori, Ka kania na i soro sa vakacabori ki na veikalou mate.-
- ²⁹Era a vakayavalata na cudru i Jiova ena nodra i valavala, Ka sa veitauvi e dua na mate rerevaki ena kedra maliwa.
- ³⁰A qai tucake o Finiasi ka cudruvi ira era cala, A mani oti kina na mate rerevaki,
- ³¹Sa mani okati oqo vua me nona i valavala dodonu Ena veigauna kecega e muri.
- ³²Era a vakacudrui Jiova na nona tamata ena veimataniwai mai Meripa, Ka leqa kina o Mosese ena vukudra.-
- ³³Era a vakacudruvi Mosese Ka sa cavuta kina na vosa e sega ni dodonu me cavuta.
- ³⁴Era a sega ni vakamatei ira na kai tani Me vaka sa vakarota o Jiova,-
- ³⁵Ia era a vakawati vata kei ira ka muria na nodra i vakarau.
- ³⁶Era a qarava na matakau na tamata ni Kalou Ka sa vakavuna na nodra rusa.
- ³⁷Era a vakacabora na luvedra tagane kei na luvedra yalewa Me i soro vei ira na kalou tani ni Kenani;-
- ³⁸Era sa vakamatei ira na tamata dodonu oqo, na luvedra tagane kei na luvedra yalewa, Me ra i soro vei ira na kalou ni Kenani; Ka sa vakadukadukalitaki na vanua ena veivakamatei oqo.-
- ³⁹Era a vakadukadukalitaki ira ga ena nodra cakacaka, Ka sega ni yalodina vua na Kalou.
- ⁴⁰Ia a qai cudruvi ira na nona tamata na Kalou; Ka a cati ira sara.-
- ⁴¹A soli ira yani vei ira na veimatanitu tani Ka ra a liutaki ira na kedra meca.
- ⁴²Era a vakararawataki ira na kedra meca, Ka ra a vakarorogo ena malumalumu vei ira.

⁴³A vakabulai ira wasoma na nona tamata na Turaga, Ia era a vinakata ga me ra veisaqasaqa kaya, Ka toro sobu sara kina na nodra i tovo ca.

⁴⁴Ia, a dau rogoca na Turaga ni ra masu yani vua Ka raica na nodra vakararawataki.

⁴⁵A sa nanuma na Turaga na nona vosa ni yalayala ena vukudra, Ka sa dusimaka na yalololoma mai na levu ni loloma tudei.

⁴⁶A vakavuna o koya me ra lomani ira, O ira era vakabobulataki ira:

⁴⁷Ni vakabulai keimami, i Jiova na neimami Kalou Ka kauti keimami lesu mai na veimatanitu, Me keimami mai vakacaucautaka kina na yacamuni tabu, Ka marau ni vakavinavinaka vei kemuni.-

⁴⁸Me da vakacaucautaki Jiova na nodra Kalou na Isireli. Ni vakacaucautaki koya ena gauna oqo ka sega ni mudu. Me ra kaya kece na tamata, “Emeni!” Me vakacaucautaki ga o Jiova!

Same 107

Ai Kalima ni i Vola

(Same 107—150)

Vakacaucautaki na Vinaka ni Kalou

¹Ni vakavinavinaka vei Jiova, ni sa rui vinaka o koya; Ni sa sega ni mudu na nona loloma tudei.-

²Me ra qai kaya vakakina o ira sa vakabulai ira o Jiova, O ira sa vakabulai ira o koya mai vei ira na meca,

³Ka kauti kemuni lesu mai na veimatanitu tani, Mai na tokalau, na ra, na vualiku kei na ceva.

⁴Eso era a veilakoyaki voli ena vanua dravuisiga, Ka sega ni kunea na sala me ra lako kina ki na koro me ra la'ki tiko kina;

⁵Era sa viakana ka viagunu, Ka sa oti na veika kece era vakanuinui kina.

⁶Era sa qai masu vei Jiova ena nodra leqa, Ka sa vakabulai ira o koya.

⁷A liutaki ira yani o koya, Ki na koro me ra la'ki tiko kina.

- ⁸Sa dodonu me ra vakavinavinaka vei Jiova, ena vuku ni nona loloma tudei, Baleta na veika veivakurabuitaki sa cakava vei ira.
- ⁹Sa vakaotia na nodra viagunu, Ka vakamamautaki ira era via kania na veika vinaka.
- ¹⁰Eso era tiko ena vanua ni rarawa ka butobuto, O ira na kai vesu era sa vakararawataki ena sinucodo,
- ¹¹Baleta ni ra saqata na i vakaro ni Kalou Kaukauwa, Ka cata na nona i vakasala.
- ¹²Era sa malumalumu mai ena cakacaka kaukauwa, Era sa bale ka sega e dua e via vukei ira.
- ¹³Era sa qai tagi ga vei Jiova ena vuku ni nodra leqa, Ka sa vakabulai ira mai kina o koya.
- ¹⁴Sa kauti ira tani mai na vanua ni rarawa ka butobuto, Ka musulaka na kedra sinucodo.
- ¹⁵Sa dodonu me ra vakavinavinaka vei Jiova ena vuku ni nona loloma tudei, Ena vuku ni ka veivakurabuitaki sa vakayacora vei ira.
- ¹⁶A sa vorolaka na katuba varasa, Ka sa musulaka na bai lawalawa kaukamea.
- ¹⁷Eso era tauvi mate ena vuku ni nodra i valavala ca Era sa vakararawataki baleta na nodra ca.
- ¹⁸Sa cata na lomadra na kakana, Ka ra sa voleka sara ni mate.
- ¹⁹Era sa qai kaci ga vei Jiova ena vuku ni nodra leqa, Ka sa vakabulai ira o koya mai na nodra vakararawataki.
- ²⁰Sa vakabulai ira ga o koya ena nona i vakaro, Ka vakabulai ira mai na i bulubulu.
- ²¹Sa dodonu me ra vakavinavinaka vei Jiova ena vuku ni nona loloma tudei, Me baleta na veika veivakurabuitaki sa cakava vei ira.

²²E dodonu me ra vakacabora vua na i soro ni vakavinavinaka, Ka ra seretaka ena marau na veika kece sa cakava o koya.

²³Eso era veisokoyaki e wasawasa ena waqa, Ka ra sa qarava na veika me ra bula kina ena nodra veisokoyaki voli;

²⁴Era sa raica na ka sa cakava o Jiova, Na nona cakacaka veivakurabuitaki e wasawasa.

²⁵Ni sa veivakaroti, sa liwa mai na cagi kaukauwa, Ka yavalata na wasawasa.

²⁶Era sa laveti cake ki lagi na waqa, Ka coka sobu yani ki na vanua titobu. Ena leqa vakaoqo era sa domobula kina na kaiwaqa;

²⁷Era sa suaigelegele ka tataivatia me vaka na mateni, Ka sa sega ni yaga na nodra kila vakacakacaka.

²⁸Era sa qai tagi vei Jiova ena nodra leqa, Ka sa vakabulai ira mai na nodra leqa o koya.

²⁹Sa qai tarova o koya na cagi, Ka vakamaravutaka na ua ni wasawasa.

³⁰Era sa marau ni sa maravu na wasawasa. Ka sa kauti ira bula mai o koya ki na vanua era via lako kina.

³¹Sa dodonu me ra vakavinavinaka vei Jiova ena vuku ni nona loloma tudei. Me baleta na veika veivakurabuitaki sa cakava vei ira.

³²Sa dodonu me ra vunautaka na nona qaqa ena nodra soqoni na nona tamata, Ka vakacaucautaki koya ena nodra bose na qase.

³³Sa vakamacara sara ga vakadua na veiuciwai o Jiova, Ka sa tarova na vure mai ni veitobu wai.

³⁴Sa vukica na vanua bulabula me vanua dravuisiga, Me baleta na nodra ca na tamata era tiko kina.-

³⁵Sa vukica na vanua dravuisiga me veitobu wai Kei na vanua mamaca me vanua veimata ni wai.

³⁶Sa lewa o koya me ra tiko e kea na tamata sega na kedra kakana, Ka ra sa tara e dua na koro me ra tiko kina.

³⁷Era sa teivaka na buca ka tea na veivaini, Ka sa levu sara na vuana.

³⁸Sa vakalougatataki ira na nona tamata ka sa levu na luvedra, Ka sa maroroya na nodra bulumakau o koya, me kakua ni lailai sobu na kedra i wiliwili.

³⁹Ena gauna era sa vakadrukai ka vakamalumalumutaki kina na tamata ni Kalou, Io, ena vuku ni veivakasaurarataki kei na veika rarawa,

⁴⁰A sa qai vakaraitaka na nona beci ira era vakararawataki ira, Ka vakavuna me ra veiseseyaki ena vanua dravuisiga sa sega kina na gaunisala.

⁴¹Ia, sa sereki ira ga na vakaloloma mai na nodra rarawa, Ka vakalevutaka na nodra vuvale me vaka na qele ni sipi.

⁴²Era sa raica na ka oqo na tamata yalododonu, Ka ra sa marau ka ra galu kece na tamata ca.

⁴³Na tamata yalomatua me vakasamataka sara na ka oqo, Ka vakananuma ga na loloma tudei i Jiova.

A Masu ni Kere Veivuke

A Sere. A Same i Tevita.

Same 108

(Same 57:7-11; 60:5-12)

¹Kemuni na Kalou, sa dei vakavinaka sara na yaloqu! Au na laga sere ga ka vakacaucautaki kemuni! Mo yadra cake mada, na yaloqu!

²Drau yadra mai, na api kei na soliteri! Au sa na vakayadrata na matanisiga!

³Au na vakavinavinaka vei kemuni Jiova, ena kedra maliwa na veimatanitu, Au na vakacaucautaki kemuni ena kedra maliwa na tamata.

⁴Ni sa sivia na cere ni lomalagi na nomuni loloma tudei, Ka sa la'ki tara na o na nomuni yalodina.

⁵Kemuni na Kalou, ni vakaraitaka na nomuni cecere ena maliwa lala, Kei na nomuni lagilagi ena vuravura taucoko!

⁶Ni vakabulai keimami ena nomuni kaukauwa; ni sauma mai na noqu masu, Me ra vakabulai kina na tamata o ni sa lomani ira.

⁷A sa kaya na Kalou ena nona vale tabu, “Au na wasei Sikemi ena qaqa, Ka'u na vota na buca o Sikemi vei ira na noqu tamata.

⁸Sa noqu o Kiliati, ka noqu talega o Manasa; Sa noqu i sala kaukamea o Ifereimi, Ka noqu i titoko vakatui o Juta.

⁹Ia, au sa vakayagataki Moapi me noqu beseni ni vuluvulu; Kei Itomi me noqu kisi ni vava, Ka'u na kaila ena qaqa vei Filisitia.”

¹⁰O cei ena kauti au ki na veikoro vakabai? O cei ena kauti au ki Itomi?

¹¹Kemuni na Kalou, o ni sa cati keimami dina li? O ni na sega li ni lako vata yani kei ira na neimami mataivalu?

¹²Ni vukei keimami ena neimami valuta ira na keimami meca, Baleta ni a sega ni yaga ga na veivuke vakatamata.

¹³Ni da sa tovata kei na Kalou, eda na rawata ga na qaqa, Ena vakadrukai ira na keda meca o koya.

Na Vosa Kudrukudru ni Tamata Leqa
Vua na i liuliu ni sere. A nei Tevita. A Same.

Same 109

¹Au sa vakacaucautaki kemuni na Kalou; Ni kakua ni galu!

²Era sa vakacacani au na tamata ca kei ira na tamata lasulasu; Era sa tukuna na veika lasu me baleti au.

³Era sa tukuna na veika rerevaki me baleti au, Ka sega ni dua na vuna era vakacacani au kina.

⁴Era sa saqati au veitalia ga na noqu lomani ira ka masulaki ira.

⁵Era sa sauma lesu mai na noqu vinaka ena veika ca Kei na noqu loloma ena veicati.

⁶Ni digitaka mada e dua na tamata ca me lewai koya na kequ meca Ka me beitaki koya ga e dua na kena meca.

⁷Me lewai o koya, ka me kunei ni sa cala dina; Na nona masu sara mada ga me okata me i tovo ca.

⁸Me tini dole mada ga na nona bula, Me dua tale na tamata me taura na nona cakacaka.-

⁹Me ra yaco na luvena me ra luveniyali, Ka yaco na watina me yada.

¹⁰Me ra qai yaco na luvedra me ra veilakoyaki voli ka vakatakekere; Ka me ra vakasavi tani mai na nodra i tikotiko rusa.

¹¹Me ra kauta kece na ka e taukena o ira ka dinau tu kina o koya, Ka me ra kauta tani kece na vua ni nona cakacaka na kai tani.

¹²Me kakua ni dua me yalovinaka vua, Ka me kakua ni dua e raici ira na nona gone era sa luveniyali.

¹³Me ra mate kece na nona kawa, Ka na guilecavi na yacana ena i tabatamata ka tarava.

¹⁴Me nanuma tiko o Jiova na nodra ca na nona qase Ka kakua ni bokoca na i valavala ca i tinana.

¹⁵Me nanuma tikoga o Jiova na nodra i valavala ca, Ia, o ira me ra guilecavi sara ga vakadua!

¹⁶E sega ni bau nanuma na tamata o ya me i tovo vinaka, A sa ia ga na veivakararawataki kei na veivakamatei Vei ira na dravudravua, na vakaloloma, kei na malumalumu.

¹⁷Sa dau taleitaka me dau veivakacudrui, Ia, me qai tau vakalevu ga vua na cudru; A sa sega ni vinakata na vosa ni veivakalougatataki, Ia, me qai kakua ga ni vosa vakalougatataki.

¹⁸Na kena rawarawa na nona veivakacudrui sa vaka na nona dau vakasulumu koya; Me qai curuma na yagona na nona cudru me vaka na wai sa vakasuasuatataki koya, Ka curuma talega na nona sui me vaka na waiwai!

- ¹⁹Me ra qai ubi koya me vaka na i sulu, Ka me ra vauci tikoga e tolona me vaka na beleti.
- ²⁰I Jiova, mo ni togotitaki ira na kequ meca me vakaoqo, Vei ira era kaya na veika ca me baleti au!
- ²¹Ia oqo, kemuni Jiova na noqu Kalou, Mo ni qai vukei au mada me vaka na nomuni vosa ni yalayala. Ni sereki au ena nomuni yalovinaka kei na nomuni loloma tudei.
- ²²Au sa dravudravua ka vakaloloma; Ka sa mavoa sara na yaloqu mai loma.
- ²³Au sa vakarau takali yani me vaka na rurugu ni yakavi; Ka'u sa cagina tani yani me vaka na vodre.
- ²⁴Sa malumalumu mai na duruqu ni sa sega na kakana; Ka sa lila mai na yagoqu ka malumalumu.
- ²⁵Ni ra raici au na tamata, era sa vakalialiai au, Era kureitaka na uludra ena veibeci.-
- ²⁶Ni vukei au Jiova, na noqu Kalou, Ni vakabulai au ena vuku ni nomuni loloma tudei!
- ²⁷Ni vakatakila vei ira na kequ meca Ni sai kemuni o ni vakabulai au.
- ²⁸Era na vosa cati au, ia o ni na vosa vakalougatataki au. Me ra vakadrukai na kequ meca, Ka me'u marau oi au na nomuni dauveiqaravi.
- ²⁹Me ra qai ubi ga ena vakaloloma o ira na noqu meca; Ka me ra daramaka me vaka na kote balavu na nodra madua.
- ³⁰Au na vakavinavinaka vakadomoilevu vei kemuni Jiova, Au na vakacautaki koya ena nodra soqoni na tamata,
- ³¹baleta ni sa taqomaka na tamata dravudravua o koya, Me vakabula mai vei ira era vakacacani koya me mate.

Na Kalou kei na Nona Tui Digitaki
A nei Tevita. A Same.

Same 110

¹A sa kaya o Jiova vua na noqu Turaga, “Mo dabe ena yasaqu i matau, Me yacova ni'u sa vakamalumalumutaki ira kece na kemu meca ena ruku ni yavamu.”-

²Ena vakatetea yani o Jiova mai Saioni na nomu kaukauwa vakatui, Ka sa kaya, “Mo lewai ira na kemu meca!

³Era na bole mai na nomuni tamata, Ena siga o ni sa na vala kina kei ira na kemuni meca.”

⁴Sa yalataka o Jiova ka na sega ni vakasuka tale. “O na bete me tawa mudu, Ena mata bete i Melekiseteki.”-

⁵Sa tu na Turaga ena yasamu i matau; Ena vakadrukai ira na tui o koya ena siga sa cudru kina.

⁶Ena vakatauca na nona lewa ena veimatanitu o koya, Ka vakasinaita na veirara ni valu ena yago ni mate; Ena vakadrukai ira na tui ena vuravura taucoko.

⁷Ena gunu na tui mai na dua na uciwai ena yasa ni gaunisala, Ena vakaukauwataki ka yaco me qaqa tikoga kina.

Same 111

Me Laveti na Cakacaka Talei ni Kalou

¹Ni vakacaucautaki Jiova! Au na vakavinavinaka vei Jiova ena yaloqu taucoko, Ena nodra soqoni na nona tamata.

²Sa uasivi dina na veika sa cakava o Jiova! O ira kece era taleitaka era gadreva me ra kila.

³Sa sinai na veika e cakava ena lagilagi kei na veika vakaturaga; Sa sega ni mudu na nona loloma.

⁴Sa sega ni dau laiva o Jiova me da guilecava na nona cakacaka veivakurabuitaki, Sa yalovinaka ga ka dauloloma o koya.

⁵Sa solia na kedra era rerevaki koya; A sa sega ni guilecava o koya na nona veiyalayalati.

⁶Sa vakaraitaka o koya na nona kaukauwa vei ira na nona tamata Ena nona solia vei ira na nodra vanua na kai tani.

⁷Sa yalodina ka dodonu o koya ena veika kecega e cakava; Sa vakadinadinataki na nona veivakaro kecega.

⁸Era na tudei tu ga ka sega ni mudu Era sa solia ena yalodina kei na yalododonu.

⁹Sa kauta mai na veivakabulai vei ira na nona tamata Ka cakava e dua na veiyalayalati tawa mudu vata kei ira. Sa yalosavasava ka qaqa o koya!

¹⁰Na sala ni vuku sai koya na rerevaki Jiova, Era sa yalomatua o ira kecega era muria na nona i vakaro. Me vakacaucautaki ga o koya ka sega ni mudu.-

Same 112

Na Marau ni Tamata Vinaka

¹Me vakacaucautaki o Jiova! Sa kalougata na tamata sa rerevaki Jiova, Ka sa taleitaka me vakayacora na nona i vakaro.

²Era na kaukauwa na nona kawa e vuravura; Era na kalougata na nona kawa na tamata yalododonu.

³Na nona vuvale ena sautu ka vutuniyau, Ka na sega ni mudu na nona tiko vinaka.

⁴Sa basika ga na rarama ena tikina butobuto vei ira na yalododonu, Vei ira era sa yalovinaka, yalododonu, ka i tovo vinaka;

⁵Sa kalougata na tamata dausoli ka ena yalovinaka, Ka sa qarava ena yalodina na nona cakacaka.

⁶Ena sega ni yavalati rawa na tamata vinaka, Ka na sega ni guilecavi o koya.

⁷Ena sega ni rere o koya ni rogoca na i tukutuku ca; Sa tudei na nona vakabauta ka sa vakadinati Jiova o koya.

⁸Sa sega ni nuiqawaqawa se rere o koya, Sa yalo dei ni na raica na nodra druka na kena meca.

⁹Sa soli ka vakalevu vei ira na dravudravua, Ka sa sega ni mudu na nona yalovinaka; Ena qaqa ka dokai o koya.-

¹⁰Ena raica na ka oqo na tamata ca ka na cudru kina, Ena kati bati, ka na takali yani, Na ka era gadreva na tamata ca ena sega ni yaco.

Same 113

Vakacautaka na Vinaka i Jiova

¹Dou ia vei Jiova na vakavinavinaka! Dou vakavinavinaka, oi kemudou na dauveiqaravi i Jiova, Dou laveta cake na yaca i Jiova.

²Me rokovi na yaca i Jiova, Ena gauna oqo ka sega ni mudu!

³Mai na tokalau me yaco ki na ra Me vakacerecerei na yaca i Jiova!

⁴Sa lewa o Jiova na veimatanitu kecega, Ka sa sivita na lomalagi na nona lagilagi.

⁵Sa sega e dua sa tautauvata kei Jiova na noda Kalou, O koya sa tiko mai cake,

⁶Ia sa rai sobu mai Me raica na lomalagi kei na vuravura.

⁷Sa laveti ira cake mai na dravudravua mai na kuvu ni soso, Ka vueti ira cake na vakaloloma mai na nodra leqa;

⁸Me vakatikori ira vata kei ira na luvenitui, O ira na luvenitui ni nona tamata.

⁹Sa dokai koya na marama sa sega ni vakaluveni ena nona vale; Ka vakamarautaki koya ena nona solia me vakaluveni. Me vakavinavinakataki ga o Jiova!

Same 114

A Sere ni Lakosivia

¹Ena gauna era a biuti Ijipita mai kina na Isireli; Era a biuta mai kina na vanua tani na kawa i Jekope,-

²Sa yaco o Juta me nona matatamata tabu, Ka yaco me nona matanitu o Isireli.

³Sa raica na Wasa Damudamu ka sa dro; Ka sa tu vakadua na wai ni Joritani.-

⁴Era sa rika na veiulunivanua me vaka na me, Ka ra rika na veidelana me vaka na sipi.

⁵Na cava sa manati iko Wasawasa o sa dro kina? Na cava sa manati iko Joritani o sa tu vakadua kina?

⁶Na cava o ni sa rika kina na veiulunivanua me vaka na me? Na cava o ni sa lade kina na veidelana me vaka na sipi?

⁷Mo sautaninini na vuravura ni sa lako mai na Turaga, Ena mata ni Kalou i Jekope,

⁸O koya sa vukica na vatu me veitobu wai, Kei na vatu kaukauwa me veimata ni wai.-

Same 115

Na Kalou Dina Le Duabau Ga

¹Me caka vei kemuni taudua ga Jiova na veivakalagilagi; Me caka vei kemuni taudua ga ka me kakua ni caka vei keimami, Ena vuku ni nomuni loloma tudei kei na nomuni yalodina.

²A cava me ra tarogi keimami kina na veimatanitu, “Evei na nomuni Kalou?”

³Sa tiko mai lomalagi na neimami Kalou, Ka cakava ga na ka e vinakata.

⁴Na nodra Kalou sa caka mai na siliva kei na koula Ka cakava ga na liga ni tamata.-

⁵Sa tu na gusudra, ia era sa sega ni vosa rawa, Ka tu na matadra, ia era sa sega ni rai rawa.

⁶Sa tu na daligadra ia era sega ni rogoca rawa e dua na ka, Ka tu na ucudra ia era sega ni boica rawa e dua na ka.

⁷Sa tu na ligadra ia era sega ni tara rawa e dua na ka, Ka tu na yavadra ia era sega ni lako rawa, Ka ra sega ni cakava rawa e dua na rorogo.

⁸O ira era buli ira ka vakararavi vei ira Era sa vakataki ira ga na matakau era bulia!

⁹Kemuni na Isireli, ni vakadinati Jiova! Sa vukei kemuni ka taqomaki kemuni o koya.

¹⁰Kemuni na bete ni Kalou ni vakadinati Jiova! Sa vukei kemuni ka taqomaki kemuni o koya.

¹¹Ni vakadinati Jiova oi kemuni kece o ni rerevaki koya. Sa vukei kemuni ka taqomaki kemuni o koya.

¹²Sa nanumi keda o Jiova ka na vakalougatataki keda; Ena vakalougatataki ira na Isireli o koya, Kei ira kece na bete ni Kalou.

¹³Ena vakalougatataki ira kece era rerevaki koya o Jiova, O ira era lelevu kei ira era lolovira.-

¹⁴Ena solia vei kemuni o Jiova me so na luvemuni, Vei kemuni kei ira na nomuni kawa.

¹⁵Me vakalougatataki kemuni o Jiova, O koya sa bulia na lomalagi kei na vuravura.

¹⁶Sa nei Jiova taudua ga na lomalagi Ia, sa solia na vuravura vei ira na tamata.

¹⁷Sa sega ni vakacaucautaki o Jiova mai vei ira era sa mate, Se mai vua e dua sa lako sobu ki na nodra vanua era sa galu kina.

¹⁸Ia, oi keda eda sa bula, eda na vakavinavinaka ga vua, Ena gauna oqo kei na veigauna kecega. Ni vakacaucautaki Jiova!

Same 116

Sa Vakacaucautaka na Kalou na Tamata e Vakabulai mai na Leqa

¹Au sa lomani Jiova, ni sa rogoci au, Sa rogoca o koya na noqu masu.

²Ena vuku ni nona vakalakala daligana kivei au, Au na masu tikoga kina vua ena noqu bula taucoko.

³E a vesuki au sara vakaukauwa o mate ena nona dali, Sa volekati au sara na veivakararawataki ni bulubulu; Ka a luvuci au ga na rere kei na taqaya.

⁴Au a qai masu vei Jiova, ka kaya, “Au masuti kemuni, Jiova, mo ni vakabulai au mada!”

⁵Sa yalololoma ka yalovinaka o Jiova; Sa sinai ena yalololoma na noda Kalou.

⁶Sa dau vukei ira era malumalumu o Jiova; Ena gauna au leqa tu kina, sa vakabulai au o koya.

⁷Mo vakacegu, na yaloqu, Baleta ni sa rui vinaka vei au o Jiova.

⁸Sa vakabulai au na Turaga mai na mate, Ka sa tarova na wai ni mataqu, Ka qarauni au me'u kakua ni druka.

⁹Ena ka oqo au sa lako voli ga kina ena mata i Jiova, Ena nodra vuravura na vakabulai.

¹⁰Au vakabauta tikoga, ka veitalia ga ni'u a kaya, “Au sa vakararawataki sara vakalevu.”-

¹¹Au a kaya ena kurabui kei na rere, “Sa sega ni dua e rawa me da vakadinata.”

¹²Na cava li e rawa me'u na solia vei Jiova Ena vuku ni nona yalovinaka vei au?

¹³Au na kauta mai e dua na i madrali liviraki vei Jiova Me'u vakavinavinaka vua ena nona vakabulai au.

¹⁴Au na solia vua na ka au sa yalataka Ena nodra soqo na nona tamata kecega.

¹⁵Sa dua na ka rarawa vei Jiova Na nona mate e dua na nona tamata yalodina.

¹⁶Au sa nomuni dauveiqaravi, Turaga, au sa luvena na nomuni vada dauveiqaravi. O ni sa sereki au mai na kequ i vesu.

¹⁷Au na vakacabora vei kemuni na i madrali ni vakavinavinaka, Ka vakacabora vei kemuni na noqu masu.

¹⁸Au na sauma kece sara vei Jiova na veika kece au Yalataka ena nodra soqo na nona tamata kecega,

¹⁹Ena loma ni vale i Jiova, Ena loma i Jerusalemi. Ni vakavinavinaka vei Jiova.

Same 117

Me Vakacaucautaki o Jiova

¹Ni vakacaucautaki Jiova na veimatanitu kecega! Ni vakacaucautaki koya na tamata kecega.-

²Ni sa ka levu na nona loloma tudei vei keda, Ka sa sega ni mudu na nona yalodina. Me vakacaucautaki o Jiova!

Same 118

A Masu ni Vakavinavinaka ni sa Rawati na Qaqa

¹Ni vakavinavinaka vei Jiova, ni sa yalovinaka o koya; Ka sa sega ni mudu na nona loloma!-

²Me ra kaya o ira na Isireli, “Sa sega ni mudu na nona loloma.”

³Me ra kaya na nona bete na Kalou, “Sa sega ni mudu na nona loloma.”

⁴Me ra kaya kecega era sa rerevaki Jiova, “Sa sega ni mudu na nona loloma.”

⁵Au a masu vei Jiova ena noqu rarawa, Ka sa sauma mai o koya, ka mai sereki au.

⁶Sa tiko kei au o Jiova ka'u na sega sara ni rere; Na cava era rawa ni cakava vei au na tamata?-

⁷Sa tiko kei au o Jiova me vukei au, Ka'u na raici ira na kequ meca ni ra vakadrukai.

⁸Sa vinaka cake na vakararavi vei Jiova Mai na noda vakararavi ki na tamata.

⁹Sa uasivi cake na vakadinati Jiova, Mai na vakararavi vei ira na luvenitui.

¹⁰Era sa wavoliti au na kequ meca, Ia, au sa vakarusai ira ga ena kaukauwa i Jiova.

¹¹Era sa vakavolivoliti au ena veiyasana kece sara, Ia, au a qai vakarusai ira ena kaukauwa i Jiova.

¹²Era sa vakavolivoliti au mai me vaka na qele ni vi, Ia, era sa kama totolo ga me vaka na buka ena wa vakavotona, Ka'u sa vakarusai ira ena kaukauwa ga i Jiova.

¹³Au sa biliraki vakaukauwa sara ka voleka ni vakadrukai, Ia, sa qai vukei au ga o Jiova.

¹⁴Sa vakaukauwataki au o Jiova me'u kaukauwa ka qaqa; Sa noqu i vakabula o koya.-

¹⁵Ni rogoca mada na kaila ni reki ena qaqa Ena nodra veivale kece na tamata ni Kalou.

¹⁶Sa vakavuna me da qaqa na nona kaukauwa, Sa vuna na noda qaqa na kaukauwa levu i Jiova.

¹⁷Au na sega ni mate, ia au na bula tiko, Me'u tukuna na veika sa cakava o Jiova.

¹⁸Sa vakatotogitaki au vakabibi sara o koya, Ia, sa sega ga ni laivi au me'u mate.

¹⁹Ni dolava vei au na matamata ni vale tabu Me'u curu kina ka vakacaucautaki Jiova.

²⁰Sa i koya oqo na matamata i Jiova, Era rawa ga ni curu kina na tamata yalododonu.

²¹Au sa vakacaucautaki kemuni na Turaga, baleta ni o ni sa rogoci au mai, Ka solia vei au na qaqa.

²²Na vatu era sa cata na matai ni vale Sa yaco me vatu ni vakadei ena tutu ni vale.- -

²³Sa cakava na ka oqo o Jiova, Ka sa totoka dina ni da raica.

²⁴Sa i koya oqo na siga a bulia o Jiova, Me da ia na reki ka marau kina.

²⁵Kemuni Jiova, keimami kerei kemuni mo ni vakabulai keimami. Ni solia vei keimami na tiko vinaka.-

²⁶Me qai vakalougatataki o koya sa lako mai ena yaca i Jiova. Keimami sa vakavinavinakataki kemuni mai na Valenisoro i Jiova.-

²⁷Sa Kalou ga o Jiova, ka sa vakararamataki keda. Ni taura na tabanikau e ligamuni, ka tekivuna na solevu, Ka yabeta wavoki na i cabocarbonisoro.

²⁸Sa i kemuni ga na noqu Kalou, ka'u na vakavinavinaka vei kemuni. Au na dau vunautaka na nomuni cecere.

²⁹Ni vakavinavinaka vei Jiova, ni sa rui vinaka o koya, Ka sa sega ni mudu na nona loloma.

Same 119

Na Lawa i Jiova (*Alefa*)

+

¹Sa kalougata o ira era sa sega ni beitaki rawa ena dua na ka, Ni ra sa muria na lawa i Jiova.

²Sa kalougata o ira era muria na nona i vakaro, O ira sa vakasaqarai koya ena yalodra taucoko.

³Era sa sega ni cakava e dua na ka ca; Ni ra sa muria voli ga na sala i Jiova.

⁴O ni sa solia vei keimami na nomuni lawa Ka tukuna vei keimami me keimami muria ena yalodina.

⁵Au nuitaka me'u muria ena yalodina na nomuni veivakaro.

⁶Kevaka au muria kece na nomuni i vakaro, Au na sega sara ni veivutunitaka.

⁷Ni'u sa vulica na nomuni lewa dodonu, Au na vakacaucautaki kemuni ena yalosavasava.

⁸Au na talairawarawa ki na nomuni lawa; Ni kakua sara ni biuti au.

Talairawarawa ki na Lawa i Jiova (*Beta*)

⁹Ena maroroya vakacava na nona bula na cauravou me na savasava? Ni sa muria ga na nomuni i vakaro.

¹⁰Au sa tovolea me'u qaravi kemuni ena yaloqu taucoko; Ni vukei au me'u kakua ni talaidredre ki na nomuni i vakaro.

¹¹Au sa maroroya na nomuni vosa e lomaqu, Me'u kakua kina ni cala vei kemuni.

¹²Au sa vakacaucautaki kemuni Jiova, Ni vakavulici au ena nomuni i vakavuvuli.

¹³Au na wilika tale vakadomoilevu, Na nomuni lewa kece o ni a solia.

¹⁴Au marautaka cake vakalevu na muria na nomuni vakaro Mai na levu ni noqu i yau.

¹⁵Au na vulica na nomuni vakaro, Ka dikeva na nomuni i vakavuvuli.

¹⁶Au na taleitaka na nomuni vunau, Ka'u na sega sara ni guilecava na nomuni vosa.

Marau ena Lawa i Jiova (*Qimela*)

¹⁷Kemuni Jiova, ni yalovinaka vei au na nomuni tamata dauveiqaravi, Me'u bula kina ka muria na nomuni vakavuvuli.

¹⁸Ni dolava na mataqu me'u raica kina Na veika dina ka talei ena nomuni lawa.

¹⁹Au sa tiko vakavulagi ga e vuravura, Ni kakua ni vunitaka vei au na nomuni vakaro.

²⁰Sa mosi mai na yaloqu ena vuku ni noqu gagadre, Ni'u sa vinakata me'u kila na nomuni lewa ena veigauna kecega.

²¹O ni sa vunauci ira na viavialevu, Era sa kalouca o ira era sa gole tani mai na nomuni i vakaro.

²²Ni vagalalataki au mai na nodra veivakalialiai kei na nodra veibeci, Baleta ni'u sa talairawarawa ki na nomuni lawa.

²³Dina ga ni ra sa bose na i liuliu ka bukiveretaki au, Oi au na nomuni tamata au na vulica ga na nomuni vakavuvuli.

²⁴Sa vakamarautaki au na nomuni i vakaro, Era sa noqu daunivakasala.

Yalodina ena Kena Muri na Lawa (*Daleca*)

²⁵Au sa davo druka tu ena soso; Ni vakaukauwataki au me vaka na nomuni vosa.”

²⁶Au na tusanaka kece na veika au a cakava, ka o ni sa rogoci au; Ni qai vakavulici au ena nomuni sala.

²⁷Ni vukei au me'u bau kila na nomuni lawa, Ka'u na qai vakanananu ena nomuni vakavuvuli talei.

²⁸Au sa luvuci ena rarawa; Ni vakaukauwataki au, me vaka o ni sa yalataka.

²⁹Ni tarovi au ena noqu muria na ka lasu, Ena nomuni yalovinaka, ni vakavulici au kina ena nomuni sala.

³⁰Au sa vakadeitaka oti me'u na talairawarawa; Ka'u sa biuta e mataqu na nomuni lewa.

³¹Au sa muria na nomuni i vakaro i Jiova, Ni kakua ni laivi au me'u vakamaduataki.

³²Au sa taleitaka na muria na nomuni i vakaro, Baleta ni o ni solia tale vakalevu vei au na kila-ka.

A Masu ni Kere Vuku Vakayalo (*He*)

³³Kemuni Jiova, ni vakavulici au ena nomuni lawa, Ka'u na muria tiko ena veigauna kecega.

³⁴Ni vakamacalataka vei au na nomuni lawa Ka'u na maroroya ena lomaqu taucoko.

³⁵Ni tuberi au ena sala ni nomuni vakaro, Baleta ni'u sa kunea kina na marau.

³⁶Ni qisi au me'u taleitaka na muria na nomuni lawa, Ka me kakua ga na vutuniyau.

³⁷Ni tarovi au me'u kakua ni goleva na ka tawayaga; Ni yalovinaka vei au me vaka o ni sa yalataka.

³⁸Ni vakayacora na nomuni vosa ni yalayala vei au na nomuni tamata, O ni a kaya me baleti ira era rerevaki kemuni.

³⁹Ni vakabulai au mai na veivakasewasewani au sa rerevaka; Sa ka talei dina na nomuni lewa.

⁴⁰Au gadreva me'u muria na nomuni vakaro; Ni solia vei au na bula vou, ni o ni sa yalododonu ga.

Vakadinata na Lawa i Jiova (*Vau/Wau*)

⁴¹I Jiova, ni vakaraitaka mai vei au na levu ni nomuni lomani au, Ka vakabulai au me vaka na nomuni vosa ni yalayala.

⁴²Au sa na rawa ni qai sauma na nodra vosa era vakasewasewani au; Baleta ni'u sa vakadinata na nomuni vosa.

⁴³Ni vukei au me'u tukuna na i tukutuku dina ena gauna kecega, Baleta ni sa tu na noqu vakanuinui ki na nomuni lewa.

⁴⁴Au na dau muria tikoga na nomuni lawa, Ena veigauna kece ka sega ni mudu.

⁴⁵Au na bula ena galala, Baleta ni'u sa tovolea me'u muria na nomuni vakavuvuli.

⁴⁶Au na vunautaka na nomuni vakaro vei ira na tui, Ka'u na sega sara ni madua.

⁴⁷Au marau ni'u sa muria na nomuni vakaro, Baleta ni'u sa taleitaka.

⁴⁸Au sa rokova ka lomana na nomuni i vakaro. Au na vakanananu ena nomuni i vakavuvuli.

Nuidei ena Lawa i Jiova (*Sayini*)

⁴⁹Ni nanuma na nomuni yalayala vei au, na nomuni tamata; Sa solia ga vei au na vakanuinui tudei.

⁵⁰Ena gauna ni noqu rarawa, au sa dau yalovakacegu ga, Baleta ni sa solia vei au na bula na nomuni vosa ni yalayala.

⁵¹Era sa beci au na tamata viavialevu, Ia, au sa sega ga ni gole tani mai na nomuni lawa.

⁵²Ni'u dau vakananuma na nomuni vakatulewa e liu, Sa dau veivakacegui dina, i Jiova.

⁵³Au sa sinai ena cudru, Ni'u raici ira na tamata ca ni ra basuka na nomuni lawa.

⁵⁴Au a bulia na sere me baleta na nomuni i vakaro, Ena noqu a tu tani voli mai na noqu vale.

⁵⁵I Jiova, au sa dau vakasamataki kemuni ena bogi, Ka'u sa muria ga na nomuni lawa.

⁵⁶Sa i koya oqo na ka au marautaka, Me'u maroroya na nomuni vakavuvuli.

Yalodina ki na Lawa i Jiova (*Eta*)

⁵⁷Sa i kemuni ga ka'u sa gadreva; Au sa yalataka me'u tugana na nomuni vosa.

⁵⁸Au sa vakatarotarogi kemuni ena vu ni yaloqu taucoko; Ni yalololoma vei au, me vaka na nomuni vosa ni yalayala!

⁵⁹Au sa liaca na noqu i vakarau, Ka'u sa yalataka me'u na muria na nomuni i vakasala.

⁶⁰Au sa sega tale ni wawa, au sa vakatotolo sara ga Me'u muria na nomuni i vakaro.

⁶¹Era sa vesuki au sara vakaukauwa na tamata ca ena nodra dali, Ia, au sa sega ga ni guilecava na nomuni vunau.

⁶²Au sa yadra cake ena lomaloma ni bogi Me'u vakacaucautaki kemuni ena vuku ni nomuni lewa dodonu.

⁶³Au sa nodra i tokani na tamata kecega era qaravi kemuni, O ira kece era muria na nomuni lawa.

⁶⁴I Jiova, sa sinai ga o vuravura ena nomuni loloma tudei; Ni vakavulici au ena nomuni i vakaro.

Na Yaga ni Lawa i Jiova (*Teca*)

⁶⁵I Jiova, o ni sa vakayacora tikoga na nomuni vosa ni yalayala, Ka yalovinaka vei au na nomuni tamata.

⁶⁶Ni solia vei au na vuku kei na kila-ka, Baleta ni'u sa vakadinata na nomuni vakaro.

⁶⁷Ni se bera ni o ni a totogitaki au e liu, au a daucakava ga na veika ca, Ia oqo, au sa talairawarawa ga ki na nomuni vosa.

⁶⁸O ni sa yalovinaka ka i tovo vinaka, Ni vakavulici au ena nomuni i vakaro.

⁶⁹Era sa tukuna na veika lasu na tamata viavialevu me baleti au, Ia au sa muria tikoga na nomuni vakavuvuli ena lomaqu taucoko.

⁷⁰Era sa sega ni yalomatua na tamata oqo, Ia, au sa rekitaka ga na nomuni vunau.

⁷¹Sa yaga sara vei au na kequ i totogi, Baleta ni sa vakavulici au me'u kila na nomuni i vakaro.

⁷²Sa vakaibalebale cake vakalevu vei au na lawa o ni solia Mai na udolu na tiki ni koula kei na siliva.

Na Dodonu ni Lawa i Jiova (*Yota*)

⁷³O ni a buli au ka taqomaki au tiko; Ni solia vei au na kila-ka, ka me'u na vulica rawa kina na nomuni lawa.

⁷⁴Era na marau ni ra raici au o ira kece era rerevaki kemuni, Baleta ni'u sa vakanuinui ga ki na nomuni vosa.

⁷⁵Au sa kila, i Jiova, ni sa dodonu na nomuni lewa, Ka o ni sa totogitaki au ena vuku ni nomuni yalodina.

⁷⁶Me qai vakacegui au na nomuni loloma tudei, Me vaka o ni sa yalataka vei au na nomuni tamata.

⁷⁷Ni yalololoma vei au, ka'u na qai bula kina; Ena vuku ni noqu sa rekitaka na nomuni lawa.

⁷⁸Me ra vakamaduataki na tamata viavialevu ena nodra beitaki au vakailasu; Ia oi au, au na dau vakananuma ga na nomuni vakavuvuli.

⁷⁹Me ra lako mai vei au na rerevaki kemuni Kei ira era kila na nomuni vakaro.

⁸⁰Me'u na muria sara vakavinaka na nomuni vakaro Ka vagalalataki au mai na madua ni druka.

A Masu ni Kere Veisereki (*Kafa*)

⁸¹I Jiova, au sa oca mai, ni'u sa waraka na nomuni veivakabulai; Au sa vakadinata ga na nomuni vosa.

⁸²Sa oca mai na mataqu ena vakaraica tiko na ka o ni a yalataka, Ka'u sa taroga, "O ni na qai vukei au ni naica?"

⁸³Au sa vaka na bolaniwai kuli ni manumanu sa sega na kena yaga; Ia, au sa sega ga ni guilecava na nomuni vakaro.

⁸⁴Ena vakacava soti na dede ni noqu wawa? O ni na qai totogitaki ira era vakararawataki au ena gauna cava?

⁸⁵Era sa keli qara, era sa vesuki au, O ira na tamata viavialevu era sega ni muria na nomuni lawa.

⁸⁶Sa dina na nomuni i vakaro kecega; Era sa vakacacani au ena veika lasu!

⁸⁷Era sa voleka sara ni rawata me ra vakamatei au, Ia, au sa sega ga ni vakanadakuya na nomuni i vakaro.

⁸⁸Ni maroroya na noqu bula ena nomuni loloma tudei, Me'u na muria kina na nomuni lawa.

Vakadinata na Lawa i Jiova (*Lameta*)

⁸⁹Kemuni Jiova, ena tudei na nomuni vosa ka sega ni mudu; Sa vakataudeitaki mai lomalagi.

⁹⁰Sa tudei na nomuni yalodina me yacova na veitabatamata kecega; O ni sa vakatikora na vuravura ena tikina me tu kina, ka sa tudei tu ga kina.

⁹¹Sa tudei tu ga na veika kece me yacova na siga edaidai ena vuku ni nomuni i vakaro; Baleta ni ra sa nomuni dauveiqaravi kecega.

⁹²Kevaka me a sega ni vu ni noqu marau na nomuni lawa, Ke'u a sa mate ena noqu yalorarawa.

⁹³Au na sega sara ni guilecava na nomuni vakaro, Baleta ni o ni sa solia kina vei au na bula.

⁹⁴Au sa nomuni, ni vakabulai au! Au sa tovolea me'u muria na nomuni vakaro.

⁹⁵Era sa wawa tiko na tamata ca me ra vakamatei au, Ia, au na vakanananu ga ena nomuni lawa.

⁹⁶Au sa vulica rawa ni sa vakaiyalayala na veika kecega; Ia, na nomuni vakaro sa sega ni vakaiyalayala.

Taleitaka na Lawa i Jiova (*Memi*)

⁹⁷Au sa taleitaka dina na nomuni vunau! Au sa vakanananu ga kina ena veisiga taucoko sara.

⁹⁸Sa tiko kei au na nomuni i vakaro ena veigauna kecega, Ka sa vakavukui au cake mai vei ira kece na kequ meca.

⁹⁹Sa levu cake na ka au sa kila mai vei ira na noqu qasenivuli, Baleta ni'u sa dau vakanananu ena nomuni i vakaro.

¹⁰⁰Au sa vuku cake vakalevu mai vei ira na qase, Baleta ni'u sa muria na nomuni vakaro.

¹⁰¹Au sa tarovi au mai na i tovo ca kecega, Baleta ni'u sa gadreva me'u muria na nomuni vosa.

¹⁰²Au sa sega ni guilecava na nomuni vakaro, Baleta ni sai kemuni o ni a vakavulici au.

¹⁰³Sa kamikamica dina na nomuni i vakaro, Io, sa kamikamica cake mai na oni!

¹⁰⁴Au sa rawata na vuku mai na nomuni lawa, Ka'u sa cata kina na veitovo ca kecega.

Na Rarama mai na Lawa i Jiova (*Nuni*)

¹⁰⁵Na nomuni vosa sa vaka na cina ki na yavaqu Kei na rarama ki na noqu sala.

¹⁰⁶Au na vakayacora na veika ka'u sa yalataka, Me'u muria kina na nomuni i vakaro dodonu.

¹⁰⁷Au sa vakararawataki vakalevu sara, Jiova; Ni vakabulai au me vaka o ni sa yalataka.

¹⁰⁸Ni vakadonuya mada Jiova na noqu masu ni vakavinavinaka, Ka vakavulici au ena nomuni i vakaro.

¹⁰⁹Au sa dau vakarau tu ga me'u taqomaka na noqu bula; Au sega sara ni guilecava na nomuni lawa.

¹¹⁰Era sa cakava e dua na dai na tamata ca me baleti au, Ia au sa sega sara ni talaidredre ki na nomuni vakaro.

¹¹¹Sa noqu i votavota ka sega ni mudu na nomuni i vakaro, Era sa ka ni reki ga ki lomaqu.

¹¹²Au sa vakatulewataka me'u muria na nomuni lawa, Me yacova na siga au sa na mate kina.

Maroroi ka Taqomaki ena Lawa i Jiova (*Sameki*)

113 Au sa cati ira era sa sega ni yalodina vei kemuni, Ia, au sa taleitaka ga na nomuni vunau.

114 Sa i kemuni o ni sa dau maroroi au, ka taqomaki au, Au sa vakanuinui ki na nomuni vosa ni yalayala.

115 Ni lako tani mai vei au na tamata i valavala ca, Au na muria ga na nona i vakaro na noqu Kalou.

116 Ni solia vei au na kaukauwa me vaka o ni sa yalataka, me'u bula kina; Ni kakua ni laiva me'u vakamaduataki ena ka au sa nuitaka!

117 Ni tauri au, au na qai taqomaki vinaka, Ka'u na qai dau goleva tikoga na nomuni i vakaro.

118 O ni sa cati ira kece era cata na nomuni lawa; Ka sa tawayaga na nodra veinaki ca.

119 O ni sa okati ira kecega na tamata ca me vaka na benu, Ia, au sa lomana ga na nomuni i vakaro.

120 Au sa sega sara ni rere ena vukumuni, Ia, au sa sinai ga ena vakarokoroko ena vuku ni nomuni lewa.

Talairawarawa ki na Lawa i Jiova (*Ayini*)

121 Au sa vakayacora na ka sa dodonu ka vinaka; Ni kakua ni biuti au vei ira na kequ meca!

122 Ni yalataka mada ni o ni na vukeya na nomuni tamata; Ni kakua ni laivi ira na tamata ca me ra vakaleqai au!

123 Sa oca na mataqu ena vakaraica toka na nomuni veivakabulai, Na veisereki o ni a yalataka.

124 Ni vakayaco lomamuni ga vua na nomuni tamata me vaka na nomuni loloma tudei, Ka vakavulici au ena nomuni i vakaro.

125 Oi au na nomuni tamata dauveiqaravi, ni solia vei au na kila-ka; Me'u kila kina na nomuni vakavuvuli.

126 Kemuni Jiova, sa kena gauna oqo mo ni cakacaka kina, Baleta ni ra sa sega ni muria na tamata na nomuni lawa.

127 Au sa lomana vakalevu cake na nomuni lawa mai na koula, Ka vakalevu cake mai na koula dina.

128 Ia au sa muria kece na nomuni vakasala; Au sa cata na veika kecega e cala.

Gadreja mo Muria na Lawa i Jiova (*Pe*)

129 Sa ka talei na nomuni i vakavuvuli Ka'u sa muria ena yaloqu taucoko.

130 Na vakamacalataki ni nomuni vakavuvuli sa solia na rarama, Ka solia na yalomatua vei ira na lecaika.

131 Au sa dalaga ena cegu oca, Ena noqu gadreja voli na nomuni i vakaro.

132 Ni vuki mai vei au ka yalololoma vei au, Me vaka o ni sa dau vakayacora vei ira era lomani kemuni.

133 Ni maroroi au me'u kakua ni bale, me vaka o ni yalataka; Ni kakua ni laiva me vakadrukai au na ca.

134 Ni vakabulai au mai vei ira era vakararawataki au, Me'u muria kina na nomuni vakaro.

135 Me serauna mada na nomuni tamata na matamuni, Ka vakavulici au ena nomuni lawa.

136 Sa drodro mai na wai ni mataqu me vaka na uciwai, Baleta ni ra sa sega ni muria na tamata na nomuni lawa.

Na Dodonu ni Lawa i Jiova (*Sade*)

137 I Jiova, o ni sa yalododonu ga, Ka sa dodonu na nomuni vakataulewa.

138 Na lawa o ni sa solia sa vinaka ka dodonu taucoko sara.

139 Sa waqa tiko e lomaqu na noqu lomakatakata me vaka na buka Ni ra sa sega ni kauwaitaka na nomuni i vakaro na kequ meca.

140 Sa ka dina na nomuni vosa ni yalayala, Ka sa lomana sara vakalevu na nomuni tamata.

141 Au sa tamata wale ga ka beci, Ia, au sa sega ga ni cakitaka na nomuni vakavuvuli.

142 Ena tudei na nomuni yalosavasava ka sega ni mudu, Ena dina tikoga na nomuni vunau.

143 Au sa vakasinaiti ena leqa kei na rarawa, Ia, sa vakamarautaki au ga na nomuni i vakaro.

144 Sa dodonu na nomuni i vakavuvuli ka sega ni mudu; Ni solia vei au na kila-ka, au sa na qai bula.

A Masu ni Kere Veisereki (*Kofa*)

145 Au sa masu yani vei kemuni Jiova ena yaloqu taucoko, Ni sauma mai na noqu masu Turaga, au na qai muria na nomuni vakaro.

146 Au sa masu vei kemuni, Ni vakabulai au, au na qai muria na nomuni lawa.

147 Ni bera ni cabe na siga au sa masuta yani na nomuni veivuke, Au sa vakanuinui sara ga ki na nomuni vosa ni yalayala.

148 Au davo ka yadra tu ga ena bogi taucoko, Me'u vakanananu ena nomuni vakaro.

149 Ni rogoci au, i Jiova, ena nomuni loloma tudei; Ni vakatakila na nomuni yalololoma, ka maroroya na noqu bula!

150 Era sa voleka mai na dauveivakararawataki ca sara, O ira na tamata era sega ni muria na nomuni lawa.

151 Ia, o ni sa voleka ga vei au, i Jiova, Ka sa dina na nomuni vosa ni yalayala kecega.

152 Au sa kila makawa toka na nomuni i vakaro, O ni sa vakadeitaka me na sega sara ni mudu.

Kerea na Veivakabulai (*Resi*)

153 Ni raica mada na noqu rarawa, ka vakabulai au, Baleta ni'u sa sega ni cakitaka na nomuni vunau.

154 Ni taqomaka na veika e baleti au, ka vakabulai au; Ni vakabulai au me vaka na nomuni vosa ni yalayala.

155 Era na sega ni vakabulai na tamata ca, Baleta ni ra sega ni muria na nomuni lawa,

156 Ni sa levu sara, i Jiova, na nomuni yalololoma; Ni vakabulai au me vaka ga na nomuni lewa dodonu.

157 Sa lewa na kequ meca kei ira era vakararawataki au, Ia au sa sega sara ni gole tani mai na nomuni lawa.

158 Au sa raici ira na tamata sega ni yalodina ena cudru, Baleta ni ra sega ni muria na nomuni i vakaro.

159 I Jiova, ni raica mada na noqu lomana na nomuni i vakaro; Ni qau vakabulai au me vaka na nomuni loloma tudei.

160 Na uto ni nomuni vunau sai koya na dina, Ka sega ni mudu na nomuni lewa dodonu.

Yalodina ki na Lawa i Jiova (*Sini*)

161 Era sa vakacacani au vakatawadodonu na tamata, Ia, au sa doka duadua ga na nomuni lawa.

162 Au sa rekitaka na nomuni vosa ni yalayala, Me vaka na nona marau e dua sa kunea na i yau levu.

163 Au sa cata ka vakasisilataka na ka lasu kecega, Ia, au sa lomana ga na nomuni vunau.

164 Au sa vakavinavinaka vakavitu vei kemuni ena dua na siga, Ena vuku ni nomuni lewa dodonu.

165 Sa ka taucoko na nodra taqomaki o ira sa lomana na nomuni lawa, Ka sa sega ni dua na ka e rawa ni vakabalei ira.

¹⁶⁶Au sa waraki kemuni, i Jiova, mo ni vakabulai au, Ka'u sa vakayacora na nomuni i vakaro.

¹⁶⁷Au sa muria na nomuni i vakaro, Ka lomana ena yaloqu taucoko.

¹⁶⁸Au sa muria na i vakaro kei na nomuni vakasala; O ni sa raica na ka kecega au cakava.

A Masu ni Kere Veivuke (*Tau*)

¹⁶⁹I Jiova, au sa kerea me na yaco sara yani vei kemuni na noqu masu ni kere veivuke oqo! Ni qai solia vei au na kila-ka, me vaka o ni sa yalataka.

¹⁷⁰Ni rogoa mada na noqu masu, Ka vakabulai au me vaka na nomuni vosa ni yalayala!

¹⁷¹Au na dau vakacaucautaki kemuni tikoga, Baleta ni o ni sa vakatavulica vei au na nomuni vunau.

¹⁷²Au na seretaka na veika me baleta na nomuni lawa, Baleta ni sa dina ga ka dodonu na nomuni i vakaro.

¹⁷³Ni vakarau tu ga mo ni vukei au Baleta ni'u sa muria na nomuni i vakaro.

¹⁷⁴Au sa gadreva na nomuni veivakabulai Jiova, Ka'u sa kunea na marau ena nomuni vunau.

¹⁷⁵Ni solia vei au na bula me'u vakacaucautaki kemuni kina, Me vukei au na nomuni vakasala.

¹⁷⁶Au sa veilakoyaki voli me vaka na sipi sa sese, Ia ni lako mai mo ni vaqarai au na nomuni tamata, Baleta ni'u sa sega ni guilecava na nomuni vakaro.

A Masu ni Kere Veivuke

A Sere ni cabecabe.

Same 120

¹Ena gauna ni noqu rarawa, au a masu kina vei Jiova, Sa qai sauma mai na noqu masu o koya.

²Ni vakabulai au Jiova, Mai vei ira na tamata lasulasu kei ira na dauveivakaisini!

³Kemuni na dau lasulasu, a cava ena vakayacora vei kemuni na Kalou? Ena totogitaki kemuni cakacava o koya?

⁴Ena gasau ni dakaititi gagata ga e nodra na sotia qaqa, Kei na qilaiso katakata sa waqa tu.

⁵Na ca ni tiko ena kemuni maliwa e vaka na ca ni tiko mai Meseki, Se ena kedra maliwa na kai Kitari.

⁶Sa rui dede na noqu bula vata kei ira na tani, Era sa cata ga na bula vakacegu.

⁷Ni'u sa tukuna voli na tiko sautu, Era sa vinakata ga na i valu.

Vakadeitaki na Nona Veimaroroi na Kalou

A Sere ni cabecabe.

Same 121

¹Au sa rai cake ga ki na ulunivanua; Ena lako beka mai vei na veivuke me baleti au?

²Ena lako ga mai vei Jiova na noqu ka ni veivuke, O koya sa bulia na lomalagi kei na vuravura.

³Ena sega ni laivi iko o koya mo bale. O koya sa maroroi iko ena sega ni sosovu.

⁴O koya sa dau taqomaki ira na Isireli, Sa sega ni sosovu se moce!

⁵Ena taqomaki iko o Jiova; Sa tiko ga e yasamu o koya me taqomaki iko.

⁶Ena sega ni mokuti iko na matanisiga ena siga, Se na vula ena bogi.

⁷Ena taqomaki iko o Jiova mai na leqa kecega; Ena maroroi iko vakavinaka o koya.

⁸Ena taqomaki iko o koya ena nomu veilakoyaki voli, Ena gauna oqo ka sega ni mudu.

Me Vakacautaki o Jerusalemi

A Sere ni cabecabe. A nei Tevita.

Same 122

- ¹Au a marau ni ra kaya vei au, “Me da mai lako ki na vale i Jiova”
- ²Ia oqo eda sa tiko e ke, Ka tu ena loma ni matamata ni koro o Jerusalemi.
- ³O Jerusalemi e dua na koro sa tara vou tale, Sa tuvai vakavinaka ka ra veiyaloni.
- ⁴Sa i koya oqo na vanua era lako yani kina na veimataqali; O ira na veimataqali ni Isireli, Me vaka sa vakaroti vei ira.
- ⁵Sa i koya oqo na vanua e tiko kina na vanua ni veilewai, Na vanua e dau lewai ira kina na nona tamata na tui.
- ⁶Ni masulaka me yaco na sautu e Jerusalemi, “Me ra tiko vinaka o ira era lomani kemuni.
- ⁷Me yaco na tiko sautu ena nomu lomanibai, Ka taqomaki vinaka na nomu veivale vakatui.”
- ⁸Au sa kaya ki Jerusalemi ena vukudra na wekaqu kei na kai noqu, “Me yaco vei iko na vakacegu.”
- ⁹Au sa masulaka na nomu toro cake, Ena vuku ni vale i Jiova, na noda Kalou.

Same 123

A Masu ni Kere Loloma

- ¹Kemuni Jiova, au sa tacake yani vei kemuni, Ki lomalagi na vanua o ni vakatulewa tiko mai kina.
- ²Me vaka na nona vakararavi na dauveiqaravi vua na nona turaga, Kei na yalewa dauveiqaravi vua na nona marama, Keimami sa rai yani kina vei kemuni, i Jiova na neimami Kalou, me yacova ni o ni sa yalololoma vei keimami.
- ³Mo ni yalololoma vei keimami, i Jiova, ni yaloveivosoti mai; Ni keimami sa rui beci vakalevu sara.
- ⁴Keimami sa vakalialiai vakalevu sara mai vei ira na vutuniyau, Ka beci keimami na dauveivakararawataki viavialevu!

Na Kalou e dau Maroroi Ira na Nona Tamata

A Sere ni cabecabe. A nei Tevita.

Same 124

¹A cava beka ena yaco kevaka sa sega ni totaki keda o Jiova? Mo sauma mada, Isireli,

²“Kevaka sa sega ni totaki keda o Jiova, Ena nodra a vakacibi i valu mai na keda meca,

³Ke ra a tilomi keda bulabula, Ena nodra cudru waqawaqa baleti keda;

⁴Ke a qai kuitaki keda yani na waluvu, Ka luvuci keda na wai,

⁵Ke a dromuci keda na kui kaukauwa ni wai.”

⁶Ia, me da vakavinavinaka ga vei Jiova, Ni sa sega ni laivi ira na meca me ra vakarusai keda.

⁷Eda a dro me vaka na manumanu vuka mai na nona dai na dauvakasasa; Sa kabasu na dai, eda sa galala!

⁸Sa taka mai vua na Kalou na veivuke me baleti keda, Mai vua sa bulia na lomalagi kei na vuravura.

Nodra Taqomaki na Tamata ni Kalou

A Sere ni cabecabe.

Same 125

¹O ira era vakararavi vei Jiova sa vaka na ulunivanua o Saioni, Era sega ni yavalata rawa, ia sa tudei ga ka sega ni mudu.

²Me vaka na kena wavoliti Jerusalemi na veiulunivanua, Sa wavoliti ira vakakina na nona tamata o Jiova, ena gauna oqo ka sega ni mudu.

³Ena sega ni ra lewa tikoga na tamata ca na nodra vanua na yalododonu, Kevaka e mani vakakina, era na rawa ni caka ca na yalododonu.

⁴I Jiova, ni caka vinaka ga vei ira sai valavala vinaka, O ira era sa muria tiko na nomuni vakaro.

⁵Ia, ni totohitaki ira ga era muria tikoga na nodra i tovo ca, Mo ni totohitaki ira talega sa biuta vakatikitiki na nomuni sala. Me qai yaco ga na tiko sautu e Isireli!

A Masu ni Kere Veisereki

A Sere ni cabecabe.

Same 126

¹E a vaka ga na tadra, Na nona kauti keimami lesu o Jiova ki Saioni.

²Sa ka levu na neimami dredre, ka levu na neimami laga sere ena marau. Ia, era a qai kaya ga na veimatani tani me baleti keimami, “Sa cakava dina na veika lelevu o koya ena vukudra!”

³Sa cakava dina na veika lelevu o koya ena vukuda Ka sa ka levu na neimami marau.

⁴Kemuni Jiova ni kauti keimami lesu ki na neimami vanua, Me vaka na kena kauta lesu mai na nomuni uca na wai me vakalesui ki na veiuciwai sa macatu.

⁵O ira sa tagitagi voli ga ni ra teiteivaki se kakaburaki i tei, Era na qai tatamusuki ga ena reki!

⁶O ira era sa tagi voli ni ra sa kauta yani na nodra i tei, Era na qai lesu mai ena sere kei na marau, Ni ra sa kauta mai na matua ni qele sa tamusuki.

Vakacaucautaki na Vinaka ni Kalou

A Sere ni cabecabe. A nei Solomon.

Same 127

¹Kevaka sa sega ni tara na vale o Jiova, Sa tawayaga na nodra cakacaka era tara; Kevaka sa sega ni taqomaka na koro o Jiova, Sa tawayaga na nodra yadra na sotia era yadrava tiko.

²Sa tawayaga na noda cakacaka vakaukauwa me da tiko vinaka kina, Eda yadra sara vakamataka ka qai moce ni sa bogi levu, Baleta ni sa dau solia na vakacegu na Turaga, Vei ira sa lomana o koya.

³Era sai solisoli mai vua na Kalou na gone, Era sa ka ni veivakalougatataki dina.

⁴O ira na luvena tagane na tamata ena nona gauna ni cauravou, Era sa vaka na gasau ni dakaititi ena ligana na sotia.

⁵Sa kalougata na tamata sa levu na nona gasau vaka o ya. Ena sega ni vakadrukai o koya, Ni sota kei ira na kena meca ena vanua ni veilewai.

Na i Sau ni Talairawarawa vua na Kalou

A Sere ni cabecabe.

Same 128

¹Sa kalougata o ira era sa rerevaki Jiova, O ira era sa muria na nona i vakaro.

²Ni o ni na kana ga mai na vua ni cakacaka ni ligamuni; O ni na qai marau kina, io ena lako vakavinaka vei kemuni.

³Na watimu ena vaka e dua na vunivaini vuavua i vinaka ena nomu loma ni vale; Na luvemu era na vaka na vuniolive gone sa wavolita na nomu teveli.

⁴Na tamata sa talairawarawa vei Jiova, Ena vakalougatataki dina sara me vakaoqo.

⁵Me vakalougatataki iko na Kalou mai Saioni. Mo raici Jerusalemi ni sa toro cake, Ena veisiga kecega ni nomu bula.

⁶O na bula tiko mo na raici ira na makubumu. Me qai yaco ga na tiko veisaututaki e Isireli!

A Masu me Vakadrukai na Meca

A Sere ni cabecabe.

Same 129

¹I Isireli, mo tukuna mada na nodra vakararawataki iko na kemu meca, Me tekivu mai na gauna o a se gone kina.

²“Me tekivu sara ga mai na gauna au se gone kina, Era sa dau vakararawataki au vakaca sara na kequ meca, Ia, era sega ga ni vakadrukai au.

³Era sa vakamavoataka sara vakaca na dakuqu, Ka cakava me vaka e dua na buca sa siviya tu.

⁴Ia, sa qai sereki au ga o Jiova, o koya na yalosavasava, Ni sa vagalalataki au mai na veivakabobulataki.”

⁵Me ra vakadrukai ka vakasavi lesu, O ira kece era cati Saioni.

⁶Me ra vaka na co era tubu tu ena dela ni vale, Ena nodra sa malai ni ra se bera ni musu.

⁷Sa sega ni dua me kumuna vata, Se colata tani yani ena kena i vau.

⁸Ena sega ni dua me na lako sivita me na kaya, “Me vakalougatataki kemuni o Jiova! Keimami sa vakalougatataki kemuni ena yaca i Jiova.”

A Masu ni Kere Veivuke

A Sere ni cabecabe.

Same 130

¹Au sa masu yani vei kemuni Jiova mai na levu ni noqu yalo lailai.

²I Jiova, mo ni vakarorogo ki na noqu masu, Ka rogoca na noqu kere veivuke!

³Kevaka o ni sa dauvola na i tukutuku ni neimami caka cala, O cei ena qai bula rawa kina?

⁴Ia, o ni sa dauvosoti keimami ga, Me keimami na dau vakarokorokotaki kemuni kina.

⁵Au sa waraka tikoga na veivuke i Jiova, Ka'u sa vakadinata na nona vosa.

⁶Au sa waraka ga na Turaga Ka sa gu vakalevu cake na yaloqu mai vua ka yadrava na kida ni mataka, Io, sa siviti ira sa dauyadrava na kida ni mataka.

⁷O iko Isireli, mo nuitaki Jiova ga! Ni sa tiko ga vei Jiova na loloma tudei, Ka sa tu ga vua na kaukauwa levu ni veivakabulai.

⁸Ena vakabulai ira na nona tamata na Isireli o koya mai na nodra i valavala ca kecega.-

A Masu ni Veivakadinati

A Sere ni cabecabe. A nei Tevita.

Same 131

¹Kemuni Jiova, sa oti na noqu viavialevu, ka'u sa gole tani mai na noqu i tovo dokadoka. Au sa sega ni qai kauwaitaka na veika cecere, Kei na veika sa dredre sara vei au.

²Ia, au sa kunea ga na sautu kei na vakacegu ni yaloqu, Me vaka na nona davo galu koto e dua na gone e liga i tinana, Sa vakacegu vakakina na yaloqu e lomaqu.

³I Isireli, mo vakadinati Jiova ga, Mai na gauna ogo ka sega ni mudu.

Na Vakacautaki ni Vale Tabu

A Sere ni cabecabe.

Same 132

¹Kemuni Jiova, ni kakua ni guilecavi Tevita, Kei na cakacaka kecega sa cakava o koya.

²Ni nanuma, i Jiova, na veika sa yalataka o koya, Kei na nona bubului vei kemuni, na Kalou Kaukauwa i Jekope:

³“Au na sega ni lako ki na noqu vale se la'ki davo ena i davodavo,

⁴Au na sega ni vakacegu se moce,

⁵Me yacova ni'u sa cakava e dua na vanua me nei Jiova, E dua na i tikotiko me nona na Kalou Kaukauwa i Jekope.”

⁶Keimami a rogoca ni tiko na Kato ni Veiyalayalati mai Peceliema, Ka kunea ena buca mai Jiari.-

⁷Keimami a kaya, “Me da lako mada ki na vale i Jiova, Me da la'ki ia na sokalou ena mata ni nona i tikotiko vakatui.”

⁸Ni lako mai, i Jiova, ki na nomuni vanua ni vakacegu, Oi kemuni kei na nomuni Kato ni Veiyalayalati, Na i vakatakilakila ni nomuni qaqa, ka tiko vakadua ga e ke.

⁹Me ra kacivaka na bete ni o ni sa vakabulai ira na nomuni tamata, Ka me ra kaila kece na nomuni tamata ena reki!

¹⁰O ni a cakava e dua na vosa ni yalayala vei Tevita o koya na nomuni tamata, Ni kakua ni biuta tani na tui o ni sa digitaka, i Jiova.

¹¹O ni a bubului vei Tevita, Ia, o ni na sega ga ni vakasuka lesu tale: “Au na digitaka e dua vei ira na luvemu me tui, Ena tui me na sosomitaki iko.-

¹²Kevaka era na dina tiko na luvemu tagane ki na noqu veiyalayalati, Kei na i vakaro au solia vei ira, Era na muri iko talega na luvedra me ra tui ena veigauna kecega.”

¹³Sa digitaki Saioni o Jiova; Sa vinakata me cakava na nona i tikotiko e kea.

¹⁴“Au na tiko ena vanua oqo ka sega ni mudu; Oqo na vanua au vinakata me'u tiko kina.

¹⁵Au na vakalougatataki Saioni ena ka kecega e vinakata, Ka'u na vakamamautaki ira na lewena ena kakana.

¹⁶Au na tukuna vei ira na kena bete, me ra vunautaka ni sai au, Au veivakabulai, ka ra na sere ka kaila na lewena ena marau.

¹⁷Au na lewa me tui e ke e dua na kawa i Tevita; Au na maroroya e ke na nona veiliutaki na noqu tui digitaki.-

¹⁸Au na vakaisulutaki ira na kena meca ena madua, Ia na nona matanitu ena levu ka toro cake.”

Na Lagilagi ni Bula Veilomani kei na Duavata

A Sere ni cabecabe. A nei Tevita.

Same 133

¹Sa talei dina, ka rui uasivi, Ni ra sa tiko vakaduavata na tamata ni Kalou!

²Sa vaka na i lumu talei, Sa drodro sobu mai na ulu i Eroni, Ka drodrova sobu yani na kumina me yaco sara ki na domo ni nona kote.

³Sa vaka na tegu ena ulunivanua o Erimoni, Ka lutu sobu yani ena veidelana mai Saioni. O ya na vanua sa yalataka kina o Jiova na nona veivakalougatataki, Na bula e sega ni mudu.

Na Kaci ni Vakacautaka na Kalou

A Sere ni cabecabe.

Same 134

¹Ni lako mai ka mai vakacaucautaki Jiova, Oi kemuni na nona tamata dauveiqaravi kecega, Oi kemuni o ni a veiqaravi ena vale tabu ena bogi.

²Ni laveta cake na ligamuni ena masu ena vale tabu, Ka vakacaucautaki Jiova.

³Me vakalougatataki kemuni mai Saioni o Jiova, O koya ka bulia na lomalagi kei vuravura.

Same 135

A Sere ni Vakacaucau

¹Ni vakacaucautaki Jiova! Ni vakacaucautaka na yacana, oi kemuni na tamata i Jiova,

²Oi kemuni sa tucake tu ena vale i Jiova, Ena lomanibai ni Valenisoro ni noda Kalou.

³Ni vakacaucautaki Jiova, ni sa rui vinaka o koya, Ni sere ena vakacaucautaka na yacana, ni sa yalovinaka o koya.

⁴Sa digitaki Jekope ga o koya me nona, Io, o ira na Isireli me ra nona i yau talei.

⁵Au sa kila ni sa cecere o Jiova, Sa cecere cake o koya mai vei ira kecega na veikalou.

⁶Sa cakava na ka ga e vinakata o koya, Mai lomalagi, se e dela i vuravura, E wasawasa, se ena boto ni wasawasa.

⁷Sa kauta mai na kabu mai na i yalayala kei vuravura, Sa vakavuna me tibi na liva me tau kina na uca, Ka sa kauta mai na cagi mai na nona vale ni yau.

⁸Mai Ijipita, sa vakamatei ira kina na ulumatua Ni tamata vata kei na manumanu.

⁹Sa cakava mai kea o koya eso na i vakatakilakila Kei na cakacaka veivakurabuitaki eso, Me totogitaki tui Ijipita kina kei ira na nona tamata.

¹⁰Sa vakarusa o koya e vuqa na veimatanitu, Ka vakamatea ira na tui qaqa ni veivanua eso.

¹¹O Sioni na nodra tui na Amoraiti, O Oki na tui Pasani, Kei ira kece na tui eso mai Kenani.

¹²A sa solia na nodra vanua vei ira na nona tamata; Sa solia ga o koya vei ira na Isireli.

¹³I Jiova, era na kila tikoga na tamata ena veigauna kece ni sai kemuni ga na Kalou; Era na nanumi kemuni na veitabatamata kecega.

¹⁴O Jiova ena totaki ira na nona tamata; Ena vueti ira na nona dauveiqaravi.

¹⁵Na nodra veikalou matakau na veimatanitu era sa buli ga ena siliva kei na koula; Era sa cakava ga na liga ni tamata.-

¹⁶Sa tu na gusudra, ia era sega ni vosa rawa, Ka tu na matadra ia era sega ni rai rawa.

¹⁷Sa tu na daligadra, ia era sa sega ga ni rogo rawa, A sa sega na i cegu ena gusudra.

¹⁸Me qai veiucui ga vakataki ira na matakau o ya o ira yadua era sa bulia ka ra vakararavi kina!

¹⁹Kemuni na Isireli, ni vakacaucautaki Jiova, Kemuni na nona bete na Kalou, ni vakacaucautaki koya.

²⁰Kemuni na Livai, ni vakacaucautaki Jiova, Ni vakacaucautaki Jiova, oi kemuni kece sa cuva vua.

²¹Ni vakacaucautaki Jiova mai Saioni, O koya sa tiko e Jerusalemi. Ni vakacaucautaki Jiova!

Same 136

A Sere ni Vakavinavinaka

¹Ni vakavinavinaka vei Jiova, ni sa yalovinaka o koya; Ka sa sega ni mudu na nona loloma tudei.-

²Ni vakavinavinaka vua na nodra Kalou na veikalou, Ni sa sega ni mudu na nona loloma tudei.

³Ni vakavinavinaka vua na nodra Turaga na veituraga; Ni sa sega ni mudu na nona loloma tudei.

⁴Sa i koya duadua ga sa kitaka na cakacaka mana lelevu; Ni sa sega ni mudu na nona loloma tudei.

⁵Sa bulia na lomalagi o koya ena nona yalomatua, Ni sa sega ni mudu na nona loloma tudei.-

⁶Sa bulia na vuravura ena wasa titobu, Ni sa sega ni yalani na nona loloma tudei.-

⁷Sa bulia na matanisiga kei na vula o koya; Ni sa sega ni mudu na nona loloma tudei.-

⁸Na matanisiga me lewa na siga; Ni sa sega ni mudu na nona loloma tudei.

⁹Na vula kei na veikalokalo me lewa na bogi; Ni sa sega ni mudu na nona loloma tudei.

¹⁰Sa vakamatea o koya na nodra ulumatua tagane na kai Ijipita, Ni sa sega ni mudu na nona loloma tudei.-

¹¹Sa kauti ira tani mai na Isireli mai Ijipita, Ni sa sega ni mudu na nona loloma tudei.-

¹²Ena ligana kaukauwa, ena ligana qaqa; Ni sa sega ni mudu na nona loloma tudei.

¹³Sa wasea rua o koya na wai ena Wasa Damudamu; Ni sa sega ni mudu na nona loloma tudei.-

¹⁴A sa liutaki ira yani kina na nona tamata o koya; Ni sa sega ni mudu na nona loloma tudei.

¹⁵A sa luvuci tui Ijipita kei na nona mataivalu o koya, Ni sa sega ni mudu na nona loloma tudei.

¹⁶Sa liutaki ira yani na nona tamata ena vanua dravuisiga o koya, Ni sa sega ni mudu na nona loloma tudei.

¹⁷Sa vakamatei ira na tui qaqa o koya, Ni sa sega ni mudu na nona loloma tudei.

¹⁸Sa vakamatei ira na tui rogo o koya; Ni sa sega ni mudu na nona loloma tudei.

¹⁹O Sioni na nodra tui na Amoraiti, Ni sa sega ni mudu na nona loloma tudei,-

²⁰Kei Oki na tui Pasani, Ni sa sega ni mudu na nona loloma tudei.-

²¹A sa solia na nodra vanua o koya vei ira na nona tamata; Ni sa sega ni mudu na nona loloma tudei.

²²Sa solia vei Isireli na nona dauveiqaravi o koya, Ni sa sega ni mudu na nona loloma tudei.

²³A sega ni guilecavi keda o koya ni da a vakaloloma tu; Ni sa sega ni mudu na nona loloma tudei.

²⁴Sa vagalalataki keda mai vei ira na keda meca, Ni sa sega ni mudu na nona loloma tudei.

²⁵Sa i koya sa solia na kedra na tamata kei na manumanu kecega; Ni sa sega ni mudu na nona loloma tudei.

²⁶Ni vakavinavinaka vua na Kalou ni lomalagi, Ni sa sega ni mudu na nona loloma tudei.

Same 137

A Nodra Tagi ni Lolosi na Isireli

¹Ena bati ni uciwai mai Papiloni, Keimami a dabe sobu kina ka tagi, Ni keimami a vakananumi Saioni.

²Ena tabanikau eso era tubu tu e kea, Keimami a vakarubeca kina na neimami api.

³O ira ka kauti keimami vakabobula, Era sa kaya me keimami vakamarautaki ira; “Ni lagata mada vei keimami e dua na sere kei Saioni.”

⁴Ena rawa vakacava vei keimami, Me keimami seretaka na sere i Jiova ena vanua tani?

⁵Me'u qai kakua ni qiria rawa tale na api, Kevaka au sa guilecavi iko, i Jerusalemi!

⁶Me'u kakua ni laga sere rawa tale, Kevaka au a guilecavi iko, Kevaka au sega ni nanumi iko mo vuni noqu marau levu duadua!

⁷Kemuni Jiova, ni nanuma na ka era a cakava, na kai Itomi, Ena siga a kabai kina o Jerusalemi. Ni nanuma na nodra a tagicaka voli vakaveitarataravi, “Me talaraki sobu sara ki na qele.”

⁸O iko Papiloni, o na vakarusai! Sa kalougata na tamata ena sauma lesu, Na ka o a cakava vei keimami,-

⁹O koya ena tauri ira na nomuni gone dramidrami, Ka viritaki ira ki na vatu!

A Masu ni Vakavinavinaka

A nei Tevita.

Same 138

¹Au sa vakavinavinaka vei kemuni, i Jiova, ena yaloqu taucoko, Ka'u na vakacaucautaki kemuni ena matadra na veikalou.

²Au na cuva sobu ena mata ni nomuni vale tabu, Ka vakamolimoli ki na yacamuni ena vuku ni nomuni loloma tudei kei na yalodina; Ni kemuni sa laveta cake na yacamuni kei na nomuni vosa me uasivita na veika kecega.

³Ena siga ka'u a masu yani kina vei kemuni, o ni a sauma mai, Ka vakaukauwataka na yaloqu ena nomuni kaukauwa.

⁴Era a vakacaucautaki kemuni Jiova na tui kecega kei vuravura, Baleta ni ra sa rogoca na nomuni vosa ni yalayala.

⁵Era na seretaka na veika sa cakava o Jiova, Kei na nona i ukuuku levu.

⁶Dina ga ni sa rui cecere sara o Jiova, Sa dau kauwaitaki ira era lolovira, Ka ra na sega ni vuni rawa mai vua na tamata viavialevu.

⁷Kevaka sa wavoliti au na leqa, O ni na maroroi au vinaka tikoga. O ni sa saqati ira na kequ meca, Ka vakabulai au ena nomuni kaukauwa.

⁸O ni na vakayacora na ka kecega o ni sa yalataka vei au; Na nomuni loloma tudei, i Jiova, ena ia tikoga ka tawamudu. Ni qai vakaotia na cakacaka o ni a tekivutaka.

Na Vuku kei na Veikauwaitaki ni Kalou
Vua na i liuliu ni sere. A nei Tevita. A Same.

Same 139

¹Kemuni Jiova, o ni sa dikevi au ka kilai au,

²O ni sa kila na veika kecega au cakava, O ni sa kila sara mai vakayawa na noqu vakanananu kecega.

³O ni sa raici au, se'u cakacaka tiko se'u vakacegu; O ni sa kila na noqu cakacaka kecega.

⁴Ni'u sa bera mada ga ni vosa, O ni sa kila na ka au na tukuna.

⁵O ni sa tiko ena veiyasaqu kecega, ka voliti au; O ni sa taqomaki au ena nomuni kaukauwa.

⁶Na nomuni kilai au sa rui veivakurabuitaki, Sa sega ni rawa vei au me'u kila.

⁷Me'u na lako ki vei me'u na dro tani rawa kina mai na yalomuni? Me'u na lako ki vei me'u na yali kina mai na matamuni?

⁸Kevaka au na lako cake ki lomalagi, o ni sa tiko mai kina; Kevaka au lako sobu ki bulu, o ni sa tiko talega mai kina.

⁹Kevaka au vuka sivita yani na i cabecabe ni siga, Se'u la'ki tiko sivia sara yani na i dromudromu ni siga,

¹⁰O ni sa tiko mai kea mo ni tuberi au, O ni na tiko mai kea mo ni vukei au.

¹¹Kevaka au kerea me vunitaki au na butobuto, Se me vuki me bogi na rarama sa wavokiti au

¹²Ia sa sega ni buto vei kemuni na butobuto, Ka sa serau vei kemuni na bogi me vaka na siga.

¹³O ni sa bulia na veitikiqu kecega; O ni sa vakacokovatataki au ena kete i tinaqu.

¹⁴Au sa vakacaucautaki kemuni ni sa dodonu mo ni rokovi; Sa veivakurabuitaki ka talei na ka kecega o ni cakava. Au sa kila taucoko sara ena yaloqu.

¹⁵O ni sa raica na kena sema vata na suiqu, Na kena biu vata vakamaqosa ena kete i tinaqu, Ena gauna au sa tubu vuni tiko kina.

¹⁶O ni a sa raici au ni'u se bera ni sucu, Na veisiga kece sa buli me'u na bula kina sa volai kece tu ena nomuni vola, Ni se bera ni se bau tekivutaki e dua vei ira.

¹⁷Kemuni na Kalou, Sa dredre dina vei au me'u kila na nomuni vakasama; Sa ka levu sara na kena i wiliwili!-

¹⁸Kevaka au na wilika, ena levu cake mai na mataninuku. Ni'u sa yadra cake, au sa tiko ga kei kemuni.

¹⁹Kemuni na Kalou, Au gadreva mada ga mo ni vakamatei ira na i valavala ca. Au gadreva me ra biuti au vakamalua na tamata i tovo kaukauwa.

²⁰Era sa tukuna na veika ca me baleti iko, Era sa tukuna na veika ca me vakacacani kina na yacamuni.

²¹Kemuni Jiova, au sa cati ira dina era cati kemuni, Ka'u beci ira era saqati kemuni!

²²Sa ka taucoko sara ga na noqu cati ira; Au sa okati ira me ra kequ meca.

²³Ni dikevi au na Kalou, ka kila na noqu vakasama; Ni vakatovolei au, ka kunea na nanuma ni lomaqu.

²⁴Ni raica mada de tiko na veivakaisini e lomaqu, Ka tuberi au ena sala ka sega ni mudu.

A Masu ni Kere Veitaqomaki

Vua na i liuliu ni sere. A Same i Tevita.

Same 140

¹Kemuni Jiova, ni vakabulai au mai vei ira na tamata ca; Ni taqomaki au mai vei ira era i tovo kaukauwa.

²Era sa nakita tikoga na veika ca, Ka ra vakavuna me yaco na veivaluvaluti.

³Sa gata na yamedra me vaka na yame ni gata, Na nodra vosa sa vaka na weli gaga ni gata bati gaga.-

⁴Ni taqomaki au Jiova mai na ligadra na tamata ca, Ka maroroi au mai vei ira na i tovo kaukauwa; Era sa bosea me'u vakacacani.

⁵Era sa cakava na nodra dai na tamata viavialevu me baleti au; Ka ra tevuka na nodra lawa; Era sa mai cakava e dua na dai ena bati ni sala me ra vesuki au kina.

⁶Au sa kaya vei Jiova, “Sa i kemuni na noqu Kalou.” I Jiova ni rogoca na noqu tagi ni kere veivuke!

⁷Kemuni Jiova na noqu Kalou na noqu i vakabula qaqa, O ni a taqomaki au ena i valu.

⁸Kemuni Jiova, ni kakua ni solia vei ira na tamata ca na ka era vinakata; Ni kakua ni laiva me yaco na nodra i naki ca!

⁹Ni kakua ni laivi ira na kequ meca me ra qaqa; Ni cakava me lauti ira tale na ka era vosataka.

¹⁰Me lutuki ira na qilaiso katakata sa waqa tu; Me ra biu ki na dua na qara ka sega tale ni ra lako cake rawa mai kina.

¹¹Me ra kakua ni rawata e dua na ka na dauveibeitaki vakailasu, Me yacova na tamata i tovo kaukauwa na ka ca ka vakarusai kina.

¹²I Jiova, au sa kila ni o ni na taqomaki ira na vakaloloma, Ka vakataulewa dodonu ena vukudra na dravudravua.

¹³Era na vakacautaki kemuni ga na yalododonu; Era na dau tiko ga ena matamuni na yalosavasava.

A Masu ni Kere Veitaqomaki mai na Veika Ca
A Same i Tevita

Same 141

¹Kemuni Jiova, Au kerei kemuni mo ni vakatotolo mai ka mai vukei au. Ni rogoci au ena gauna au masu kina vei kemuni.

²Ni ciqoma na noqu masu me vaka na ka boi vinaka, Kei na dulaki cake ni ligaqu me vaka na i soro ni yakavi.-

³Kemuni Jiova, ni lesia e dua na yadra me tiko e gusuqu. E dua me yadrava na katuba ni tebe ni gusuqu.

⁴Ni maroroi au me'u kakua ni gadreva na vakayacora na ka ca, Se me'u vakailala vata kei ira na tamata ca ena nodra i tovo ca. Me'u kakua ni vakaitavi ena nodra veisolevu.

⁵Ena totogitaki au ka vunauci au na tamata vinaka ena yalovinaka, Ia, au na sega ga ni laiva vua na tamata ca me lumuta na uluqu, Ni'u sa dau masulaka tikoga na vakarusai ni i tovo ca.

⁶Ni ra sa na viritaki sobu o ira na nodra i liuliu ki na vanua veivatu, O ira na tamata era na qai vakadinata na dina ni noqu vosa.

⁷Me vaka na kau sa vidavidai ka musumusulaki, Era na veibiuyaki vakakina na suidra ena bati ni bulubulu.

⁸Ia, oi au, kemuni na Kalou, Au sa vakararavi tikoga vei kemuni; Au sa vakasaqara ga na nomuni veitaqomaki; Mo ni kakua kina ni laivi au me'u mate!

⁹Ni taqomaki au mai na dai era sa cakava me baleti au, Kei na i vadi ca ni tamata ca o ya.

¹⁰Me ra koko ga na tamata ca ena dai era sa cakava, Ka me'u na dro bula duaduaga oi au.

A Masu ni Kere Veivuke
A Masikili i Tevita. A masu ni sa tiko e loma ni qara vatu.-

Same 142

- ¹Au sa masu vei Jiova, Au sa kere veivuke ki vua.
- ²Au sa kauta vua na noqu kudru kece sara, Ka'u sa tusanaka kece vua na noqu leqa.
- ³Ena gauna ka'u sa voleka kina ni soro, A sa kila deivaki o koya na ka me'u cakava. Era sa vunitaka na kequ meca e dua na dai Ena sala au lako tiko kina.
- ⁴Ni'u sa rai ki yasaqu, au sa sega ni raica E dua me vukei au; Sa sega ni dua me taqomaki au; Ka sega ni dua e bau kauwaitaki au.
- ⁵I Jiova, au sa kerea ga na nomuni veivuke, Sa i kemuni, i Jiova, na noqu i sasabai; Sa i kemuni ga na ka kecega ka'u sa gadreva ena bula oqo.
- ⁶Ni rogoca mada na noqu sa tagica na nomuni veivuke, Baleta ni'u sa luvuci ena taqaya. Ni vakabulai au mai vei ira na kequ meca; Era sa kaukauwa cake sara vei au.
- ⁷Ni vakabulai au mai na noqu leqa; Ia, au sa na qai vakacaucautaki kemuni ga ena nodra soqoni na nomuni tamata, Baleta ni sa rui talei dina vei au na nomuni yalovinaka.

A Masu ni Kere Veivuke
A Same i Tevita.

Same 143

- ¹I Jiova, mo ni vakarorogo ki na noqu masu, Ka rogoca na noqu kerekere! Mo ni rogoci au ena nomuni yalododonu kei na lomadina.
- ²Ni kakua ni veilewaitaki au; Sa sega sara ni dua me sega ni cala e matamuni.-
- ³Sa vakararawataki au na kequ meca Ka vakadrukai au sara vakadua. Sa biuti au o koya ena vale ni veivesu butobuto, Ka'u sa vakataki ira era sa mate makawa sara.
- ⁴Sa vakarau sara ga me'u sa soro Ka'u sa domobula sara vakalevu.
- ⁵Au sa qai nanuma na veisiga sa oti yani; Au mani vakasamataka na veika kece o ni a cakava; Ka'u sa nanuma na nomuni cakacaka kecega.

⁶Au a qai laveta cake na ligaqu vei kemuni ena masu; Me vaka na kena gadreva na wai na qele mamaca, sa viagunu vakakina vei kemuni na yaloqu.

⁷I Jiova, mo ni sauma mai oqo na noqu masu! Sa oti vakadua kece sara na noqu i nuinui! Ni kakua ni vunitaki kemuni vei au, De'u na qai kune ena kedra maliwa era sa lako sobu ki bulu, Io, ki na nodra vuravura na mate.

⁸Au sa vakanuinui vei kemuni, Ni vakadeitaka vei au ena veimataka lailai ena nomuni loloma tudei. Sa lako cake yani vei kemuni na noqu masu; Ni qai vakaraitaka vei au na sala me'u muria.

⁹Au sa lako mai ki na nomuni veitaqomaki, Jiova; Ni vakabulai au mai vei ira kece na kequ meca.

¹⁰Sa i kemuni ga na noqu Kalou; Ni vakavulici au me'u vakayacora na lomamuni. Mo ni yalovinaka ga vei au, ka tuberi au ena sala dodonu.

¹¹Ni vakabulai au Jiova me vaka na nomuni vosa ni yalayala; Ni vakabulai au mai na noqu leqa ena nomuni vinaka.

¹²Ni qai vakamatei ira na kequ meca ena vuku ni nomuni lomani au, Ka vakarusai ira kece era vakararawataki au, baleta ni'u sa nomuni tamata.

A Masu ni Vakavinavinaka Vua na Kalou

A nei Tevita.

Same 144

¹Me vakacautaki o Jiova, o koya sa dautaqomaki au; Sa vakavulici au ena vuku ni veivaluvaluti, Ka vakarautaki au vinaka me'u ia na i valu.

²Sa noqu i sasabai ka dauveimaroroi o koya, Sa i koya na noqu i vakaruru ka noqu i vakabula, Ka'u sa vakararavi kina me'u taqomaki. Sa vakamalumalumutaki ira na veimataniitu vei au.

³Kemuni Jiova, A cava na tamata mo ni kauwaitaki koya kina; Na tamata ka sa vakaicavacava ga na nona bula, mo ni qai nanumi koya kina?-

⁴Sa vaka wale ga e dua na i cegu cagi o koya; Na nona veisiga sa vaka na takali yani ni yaloyalo ni dua na ka.

⁵Ni biliga sobu na lomalagi, i Jiova, ka lako sobu mai; Ni tara na veiulunivanua, ka ra na qai kubou yani.

⁶Ni tala mai na yameyame ni livaliva me vakasavi ira na meca; Ni vanataka na nomuni dakaititi, ka vakacicivi ira tani yani.

⁷Ni dodoka sobu mai na ligamuni mai lomalagi, Ka vueti au mai na wai titobu, ka vakabulai au; Ni vakabulai au mai na ligadra na kai tani,

⁸O ira era sega ni bau dau tukuna na ka dina, Ka ra dau lasu sara mada ga ni ra bubului.

⁹Au na seretaka vei kemuni na Kalou e dua na sere vou; Au na qiria na api ka sere vei kemuni.

¹⁰O ni sa solia na qaqa vei ira na tui eso Ka vakabula na nomuni dauveiqaravi o Tevita.

¹¹Ni vakabulai au mai vei ira na kai tani Era sega ni dau tukuna na ka dina, Ka dau lasu sara mada ga ni ra bubului.

¹²Me ra na kau tubu kaukauwa cake Na luve i keimami tagane ena nodra gauna ni cauravou. Me ra vaka na vatu ni vakananumi ena veivale ni tui Na neimami goneyalewa.

¹³Me sinai na neimami lololo Ena veimataqali vua ni qele kecega. Me udolu vakaudolu na luve ni sipi Ena neimami vanua.

¹⁴Me vakalaveni vakalevu sara na neimami bulumakau Ka me ra kakua ni vakalutu se mate. Me kakua ni dua na tagi ni rarawa me rogo ena neimami veigaunisala.

¹⁵Sa kalougata na matatamata sa yaco dina kina na ka oqo; Sa kalougata na matatamata sa nodra Kalou ga o Jiova.

A Sere ni Vakacaucau

A Sere ni vakavinavinaka. A nei Tevita.

Same 145

¹Au na tusanaka na nomuni cecere, oi kemuni na noqu Kalou ka noqu Tui; Au na vakavinavinaka vei kemuni ka sega ni mudu.

²Au na vakavinavinaka vei kemuni ena veisiga kecega; Au na vakacaucautaki kemuni ka sega ni mudu.

³Sa cecere o Jiova ka sa dodonu me vakacaucautaki vakalevu sara; Sa sega ni yacova rawa na noda vakasama na nona cecere.

⁴Na nomuni cakacaka ena vakacaucautaki ena dua na i tabatamata ki na i tabatamata ka tarava; Era na tusanaka voli na cakacaka ni ligamuni kaukauwa.

⁵Era na tukuna voli na tamata na nomuni lagilagi kei na nomuni ukuuku vakaturaga, Ka'u na dau vakananuma na nomuni veicakacaka veivakurabuitaki.

⁶Era na tukuna voli na tamata na nomuni veicakacaka kaukauwa, Ka'u na tusanaka na nomuni cecere.

⁷Era na dau tukuna voli na nomuni vinaka kecega Ka seretaka na nomuni yalovinaka.

⁸Sa yalovinaka ka dau mataloloma o Jiova; Sa dau berabera ni cudru ka sa sinai ena loloma tudei.

⁹Sa yalovinaka ga o Jiova vei ira na tamata kecega, Ka sa yalololoma ki na ka kecega sa bulia.

¹⁰Ena vakacaucautaki kemuni Jiova na veika kece o ni sa bulia, Ka ra na vakacaucautaki kemuni na nomuni tamata.

¹¹Ena tukuna voli na lagilagi ni nomuni matanitu, Ka veivosakitaka na nomuni qaqa;

¹²Me ra na kila kina na nomuni cakacaka mana na tamata kecega, Kei na lagilagi vakaturaga ni nomuni matanitu,

¹³Sa sega ni yalani na nomuni matanitu, Ka o ni na tui tikoga ka sega ni mudu.

- ¹⁴Sa vukei ira kecega era leqa, Ka vueti ira cake era tabaki sobu.
- ¹⁵Era sa rai vei Jiova ena vakanuinui ena ka kecega Ka sa solia vei ira na kedra ena gauna era gadreva kina.
- ¹⁶Sa dodoka yani na ligana, Ka vakamamautaka na ka bula kecega ena ka era gadreva.
- ¹⁷Sa dodonu o Jiova ena ka kecega e cakava, Ka yalololoma ena nona cakacaka kecega.
- ¹⁸Sa dau voleka o Jiova vei ira kece era dau masu vua, O ira sa dau masuti koya ena yalodina.
- ¹⁹Sa dau solia na ka era gadreva na tamata era rerevaki koya, Sa dau rogoca na nodra masu ka vakabulai ira.
- ²⁰Sa taqomaki ira kecega era lomani koya, Ia, era na vakarusai ga o ira kece na tamata ca.
- ²¹Au na dau vakacaucautaki Jiova tikoga; Me ra vakacaucautaka na yacana na ka buli kecega ka sega ni mudu.

Same 146

Me Laveti ka Rokovi na Kalou na i Vakabula

- ¹Me vakacaucautaki o Jiova! Me vakacaucautaki Jiova, na yaloqu!
- ²Au na vakacaucautaki Jiova ga ni se tiko na i cegu ni bula; Au na sere vua na noqu Kalou ena noqu bula taucoko.
- ³Ni kakua ni vakararavi vei ira na luvenitui, Se vua tale e dua sa sega ni rawata me veivakabulai.
- ⁴Ni ra sa mate, era sa suka lesu tale ki na qele, Ka sa cava ena siga o ya na nodra i naki kecega.
- ⁵Sa kalougata na tamata sa nona i vukevuke na Kalou i Jekope, Ka vakararavi vei Jiova na nona Kalou,

⁶O koya sa bulia na lomalagi, na vuravura kei na wasawasa kei na veika kecega sa tu kina. Sa dau vakayacora ga o koya na veika sa yalataka;-

⁷Sa dau lewa vakadodonu ena vukudra era vakararawataki, Ka solia na kedra era viakana. Sa sereki ira era vesu tu o Jiova,

⁸Ka dolava na matadra era mataboko. Sa vueti ira cake era tabaki sobu; Sa lomani ira na nona tamata yalododonu.

⁹Sa taqomaki ira na kai tani o Jiova Sa vukei ira na yada kei na luveniyali, Ia sa vakarusa na nodra i naki na tamata ca.

¹⁰Ena Tui o Jiova ka na sega ni mudu! Na nomu Kalou, i Saioni, ena veiliutaki ena veigauna kecega. Me vakacaucautaki ga o Jiova!

Same 147

A Vakacaucau me Baleta na Kalou Kaukauwa

¹Ni vakacaucautaki Jiova! Sa ka vinaka me da laga sere ni vakacaucautaka na noda Kalou; Sa ka talei ka kilikili me da vakacaucautaki koya.

²Sa tarai Jerusalemi vou tale o Jiova; Sa kauti ira lesu tale na tamata era a kau vakabobula.

³Sa vakabulai ira sa kavoro na utodra Ka vauca na nodra mavoa.

⁴Sa lewa o koya na kedra i wiliwili na kalokalo, Ka kacivi ira yadudua ena yacadra.

⁵Sa cecere ka qaqa na noda Turaga; Sa sega ni kilai rawa na nona vuku.

⁶Sa vueti ira cake na yalo malumalumu o Jiova; Ia, sa vakabalei ira sobu ga na tamata ca ki na qele.

⁷Ni seretaka na sere ni vakavinavinaka vei Jiova, Ni qiria na i vakatagi ena api vua na Kalou.

⁸Sa tabonaka na lomalagi ena o; Sa vakatauca mai na uca ki na vuravura, Ka sa vakatubura na co ena veidelana.

⁹Sa solia vei ira na manumanu na kedra kakana, Ka vakani ira na reveni lalai ni ra sa tagi mai.

¹⁰Sa sega ni vu na nona marau ena kaukauwa ni ose; Se rekitaka na nodra kaukauwa na sotia,

¹¹Ia, sa marautaki ira ga sa rerevaki koya, O ira era sa vakararavi ki na nona loloma tudei.

¹²I Jerusalemi, mo vakacaucautaki Jiova! I Saioni, mo vakacaucautaka na nomu Kalou!

¹³Sa vakaukauwataka na nomuni i sogo lawalawa kaukamea ni nomuni matamata o koya; Ka sa vakalougatataki ira na nomuni tamata.

¹⁴Sa taqomaka vinaka na i yalayala ni nomuni vanua Ka vakamamautaki kemuni ena witi vinaka sara.

¹⁵Sa tala yani na nona i vakaro Ka sa yaco totolo sara mai ki vuravura.

¹⁶Sa solia mai na wai cevata me vaka na vavaku ni vutinisipi, Ka kaburaka na uca cevata me vaka na soso.

¹⁷Sa vakatauca mai na uca cevata me vaka na qereqere, Ka sa sega ni dua e vosota rawa na batabata, sa tala mai o koya!

¹⁸Ia sa qai vosa ga o koya ka sa waicala sara na wai cevata Sa tala mai na cagi ka sa drodro sara na wai.

¹⁹Sa solia na nona i tukutuku vei Jekope; Na nona i vakaro kei na lawa vei Isireli.

²⁰Sa sega ni cakava na ka oqo me baleti ira na veimatanitu tani; Era sa sega ni kila na nona lawa. Ni vakacaucautaki Jiova!

Same 148

Me Vakacaucautaka na Kalou o Vuravura

¹Ni vakacaucautaki Jiova! Ni vakacaucautaki Jiova mai lomalagi, Oi kemuni o ni tiko ena yasana cecere sara!

²Ni vakacaucautaki koya na nona agilosu kecega, Oi kemuni kece na nona mataivalu vakalomalagi.

³Drau vakacaucautaki koya na matanisiga kei na vula; Ni vakacaucautaki koya na veikalokalo sa serau tu.

⁴Ni vakacaucautaki koya na veilomalagi cecere sara, Kei na wai ena dela ni maliwa lala e cake.

⁵Me ra vakacaucautaka kece na yaca i Jiova! E a vosa ga o koya ka ra sa buli sara,

⁶Ena nona vosa wale ga era sa dui vakatikori kina Ena dui nodra i tutu ka sega ni mudu, Ka ra sega ni rawa ni talaidredre.

⁷Ni vakacaucautaki Jiova mai vuravura, Oi kemuni na manumanu lelevu ni wasawasa;

⁸Na bukawaqa, na uca cevata, na wai cevata kei na o, Kei na cagi kaukauwa o ni muria na nona i vakaro!

⁹Ni vakacaucautaki koya, na veidelana kei na veiulunivanua, Na kau vuata kei na veikau;

¹⁰Na manumanu kecega, o ira era manoa kei ira era kila, Na manumanu era qasi voli kei ira na manumanu vuka!

¹¹Ni vakacaucautaki koya, na tui eso kei na tamata taucoko, Na luvenitui kei ira kece na dauveiliutaki;

¹²Na cauravou, na goneyalewa, Kemuni na qase kei kemuni talega na gone.

¹³Me ra vakacaucautaka kecega na yaca i Jiova. Sa cecere na yacana mai na ka kecega; Kei na nona i serau sa sivita na vuravura kei na lomalagi.

¹⁴Sa vakaukauwataka na nona matanitu, Me ra vakacaucautaki koya kece kina na nona tamata, O ira na Isireli, era sa rui ka talei sara vua. Ni vakacaucautaki Jiova!

Same 149

A Sere ni Vakacaucau

¹Me vakacaucautaki o Jiova! Ni seretaka e dua na sere vou vei Jiova Ni vakacaucautaki koya ena nodra soqoni na nona yalodina!

²Mo reki Isireli ena vuku i koya a buli iko. Ni reki na lewe i Saioni ena vuku ni nomuni tui!

³Ni vakacaucautaka na yacana ni o ni meke; Ni qiria na dramu kei na api ena vakacaucautaki koya.

⁴Sa marautaki ira na nona tamata na Kalou Sa vakalagilagi ira era yalo malumalumu ena qaqa.

⁵Me ra marau na tamata ni Kalou ena nodra qaqa Ka laga sere ena marau ena nodra solevu.

⁶Me ra kaila vakadomoilevu ni ra vakacaucautaka na Kalou Ka me ra taura tu na nodra i seleiwau gata ena ligadra,-

⁷Me ra vakadruka kina na veimatanitu Ka totogitaki ira na tamata;

⁸Me ra vesuki ira na nodra tui ena sinucodo, Kei na nodra i liuliu ena sinucodo kaukamea,

⁹Me ra totogitaki ira na veimatanitu me vaka sa vakarota na Kalou. Sa i koya oqo na nodra qaqa na tamata ni Kalou! Ni vakacaucautaki Jiova!

Same 150

Vakacaucautaki na Cecere ni Kalou

¹Ni vakacaucautaki Jiova! Ni vakacaucautaka na Kalou ena nona vale tabu! Ni vakacaucautaka na nona kaukauwa mai lomalagi.

²Ni vakacaucautaki koya ena vuku ni nona i tavi lagilagi; Ni vakacaucautaka na nona sa cecere duadua.

³Ni vakacaucautaki koya ena domo ni davui! Ni vakacaucautaki koya ena same kei na api!

⁴Ni vakacaucautaki koya ena domo ni dramu kei na meke! Ni vakacaucautaki koya ena api kei na bitu ni vakatagi!

⁵Ni vakacaucautaki koya ena domo ni sibali! Ni vakacaucautaki koya ena sibali rogo levu.

⁶Ni vakacaucautaki Jiova na veika bula kecega. Me vakacaucautaki ga o Jiova!

Vosavakaibalebale

Vosavakaibalebale 1

Na Yaga ni Vosa Vakaibalebale

- ¹-Na veivosa vakaibalebale i Solomoni na luve i Tevita na tui Isireli.
- ²Oqo na veivosa vakaibalebale me vukea na nomuni kila na yalomatua kei na i vakasala vinaka, ka vulica na i balebale titobu ni vosa ni vuku.
- ³Era na vakavulici kemuni mo ni bula vakaivakarau kina, ka cakava na veika dodonu, ka dina, ka vinaka.
- ⁴Sa na rawa me yaco kina vua na tamata yalowai me yalomatua, ka vakavulici ira na i tabagone me rabailevu na nodra kila-ka.
- ⁵Na veivosa vakaibalebale oqo sa na rawa talega me vakuria na nodra kila-ka na tamata vuku kei na veituberi vei ira era vuli vinaka;
- ⁶me ra kila kina na i balebale vuni ni veivosa vakaibalebale kei na veika dredre era tukuna cake na tamata vuku.

Ai Vakasala Vei Ira na i Tabagone

- ⁷-Na rerevaki Jiova sai vakatekivu ni kila-ka, Era sa cata na yalomatua na tamata lialia ka sega ni via vuli.
- ⁸Na luvequ, mo rogoca na i vakaro i tamamu, mo kakua ni biuta na i vakavuvuli i tinamu.
- ⁹Na nodrau i vakavuvuli ena vakavinakataka na nomu i vakarau me vaka e dua na i sala lagilagi e ulumu, ka i taube rairai vinaka e domomu.
- ¹⁰Na luvequ kevaka era temaki iko na tamata ca, kakua sara ni vakadonuya mo rawai.
- ¹¹Kevaka era kaya, Lako mai me tou la'ki vuni ka wawa koto, me tou vakamatea mada eso na tamata.
- ¹²Era na rairai bulabula ka tiko vinaka ni tou sotavi ira, ia era na mate ni oti na noda tilomi ira bulabula.

¹³Eda na qai kunea na veimataqali i yau kecega ka vakasoqona mai ki na noda veivale.

¹⁴Mai, me da mai lako vata ka vota na veika kece e butakoci.

¹⁵Na luvequ, mo kakua ni lako vata kei ira na tamata vakaoqo, ka mo kakua ni muria na nodra sala.

¹⁶Era sa sega ni dau wawa ni cakava na ka ca, era sa dau tu vakarau me ra veivakamatei.

¹⁷Sa sega ni yaga me biriki na dai ni rai tu mai na manumanu eda via vesuka.

¹⁸O ira na tamata vaka o ya era sa birika tikoga na dai me ra koko kina, na dai me ra na mate kina.

¹⁹E dau vakavuqa me butakoci talega na nodra bula na daubutako, me i tinitini ni yalo kocokoco vei ira era vakaitavi kina.

Na Kaci nei Yalomatua

²⁰-Sa kaci yani ena domo levu o Yalomatua ena tolo ni veisala, ka tabalaka cake na domona ena vanua ni veivoli.

²¹Sa tagilagalaga yani ena veivanua osooso, ena tikina era dau vakasoqoni vata kina na tamata.

²²Ena cava li na kena dede, oi kemuni na yalowai, mo ni yalowai tikoga kina? A cava soti na dede ni nodra taleitaka na veivakalialiai na dauveivakalialiai kei na nodra cata na kila-ka o ira na lecaika?

²³Ni vakarorogo mada me'u vunauci kemuni; ni'u na vakasalataki kemuni vakavinaka, ka vota vei kemuni na noqu kila-ka.

²⁴Ena noqu kaci ni veisureti yani, o ni a bese ga; ka'u a dodo liga yani ka sega e malele mai kina.

²⁵O ni sa vakawaletaka na noqu i vakasala kecega ka cata ni'u vakadodonutaki kemuni.

²⁶Ia ni o ni sa leqa au na qai dredrevaki kemuni, ka'u na qai vakalialiai kemuni ni o ni sa rere,

²⁷ni sa yaco mai vei kemuni na rere me vaka na cagilaba, ka kauta mai vei kemuni na cagi rerevaki ni leqa, ka sa na yaco vei kemuni na vutu kei na vakaloloma.

²⁸O ni sa na kaciva yani na yalomatua, ia au sa na sega ni sauma mai. O ni na vaqarai au ena veiyasana kecega, ia o ni na sega ni kunei au.

²⁹O ni sa cata na kila-ka ka cata tikoga mo ni rerevaki Jiova.

³⁰O ni sega ni bau vinakata na noqu i vakasala se kauwaitaka na noqu vakadodonutaki kemuni.

³¹Sa i koya oqo o ni sa sota kaya kina na ka e dodonu me yacovi kemuni ka na vakatauvimatetaki kemuni na nomuni i vakarau.

³²Era na mate na tamata ni ra besetaka na yalomatua, ni ra sa vakadonui ira vakai ira ga.

³³Ia o koya yadua ena vakarogoci au ena vagalalataki. Ena taqomaki ka sega na ka e dodonu me vakavuna na nona rere.

Vosavakaibalebale 2

Na i Cocovi ni Yalomatua

¹Na luvequ, mo katona na noqu i vakavuvuli vei iko ka kakua ni guilecava na noqu i vakaro.

²Mo vakarorogo ki na veika sa yalomatua, ka tovolea mo kila sara.

³Io, mo tagica ga na vuku, ka tabalaka cake na domomu mo kila-ka.

⁴Mo vakasaqara matua sara me vaka o sa vakasaqara na siliva se dua na yau vuni.

⁵Kevaka o sa vakayacora vakakina, o na qai kila kina na i balebale ni rerevaki Jiova ka rawata mo kila na Kalou.

⁶-Ni sai Jiova sa dau solia na yalomatua, ka sa taka mai vua na kila-ka kei na lomavuku.

⁷Sa solia na veivuke kei na veitaqomaki vei ira na tamata yalododonu ka yalodina.

⁸Sa taqomaki ira na tamata dodonu, ka maroroi ira era yalodina vua.

⁹Ia o sa na qai kila na ka vinaka kei na ka dodonu, ka muria na sala vinaka.

¹⁰O na yaco mo vuku ka na vakamarautaki iko na nomu kila-ka.

¹¹Ena taqomaki iko na kila-ka kei na yalomatua,

¹²ka tarovi iko mo kakua ni cakava na ka e cala. Ena tarovi iko mo kakua ni muri ira na tamata dauveivakacalai,

¹³o ira era sa dau biuta na veika vinaka ka dau vakayacora na veika ca,

¹⁴o ira sa dau marautaka na cakava na veika ca ka taleitaka na ca,

¹⁵ka ra sa tamata sega ni nuitaki ka sega ni vakadinati.

¹⁶Ena rawa kina mo vorata na yalewa dautagane sa via veretaki iko ena nona vosa veicavilaki,

¹⁷o koya sa sega ni yalodina vua na watina, ka sa guilecava na nona vosa ni yalayala.

¹⁸Kevaka o lako ki na nona vale, o sa muria ga na sala sa gole ki na mate. Na lako i kea sa vakavolekataki keda sara ki na nodra vuravura na mate.

¹⁹Sa sega ni dua e lako vua me lesu tale mai. Sa sega ni lesu tale mai ki na sala ni bula.

²⁰O koya oqo mo muria kina na nodra i vakarau na tamata vinaka ka vakayacora na veika vinaka.

²¹O ira na tamata yalo savasava, o ira na tamata dina era na tiko ena noda vanua.

²²Ia ena muduki ira na tamata ca e vuravura na Kalou me vaka sa caturaki tani na kau mai na qele.

Vosavakaibalebale 3

Vakasala me Vakadinati ka Rokovi na Kalou

- ¹Na luvequ, mo kakua ni guilecava na noqu i vakavuvuli vei iko. Mo maroroya ga e lomamu na noqu i vakaro.
- ²Na noqu i vakavuvuli ena vakavuna me balavu na nomu bula ka na yaco talega mo bula sautu.
- ³Me kakua ni yali vei iko na yalololoma kei na dina. Taubeni rau e domomu ka vola talega e yalomu.
- ⁴-Ena ka oqo, o na dau vinakati kina ka rogo vinaka ena mata ni Kalou kei na mata ni tamata.
- ⁵Mo vakararavi vei Jiova ena yalomu taucoko. Kakua ni vakararavi ki na nomu kila-ka.
- ⁶Mo nanumi Jiova ena ka kecega o cakava, ena qai vakaraitaka vei iko o koya na sala dodonu.
- ⁷-Kakua sara ni nanuma ni o sa vuku, ia mo rerevaki Jiova ga ka gole tani mai na sala ca.
- ⁸Kevaka o na cakava oqo, ena vaka na wainimate vinaka sa vakaotia na nomu mavoa ka vakamalumutaka na nomu mosi.
- ⁹Mo dokai Jiova ena nomu i yau kei na i sevu ni veika vinaka o sa rawata mai na nomu qele.
- ¹⁰Kevaka o na kitaka na ka oqo, ena sinai sara na nomu lololo ena vua ni nomu qele ka levu sara na memu waini ka na sega ni rawa mo maroroya taucoko.
- ¹¹--Na luvequ, ni sa vakadodonutaki iko o Jiova, mo vakarorogo sara ka muria na nona i vakaro.
- ¹²-Sa dau vakadodonutaki ira na tamata sa lomani ira o Jiova, me vaka na nona vakadodonutaka e dua na tama na luvena e sa dau taleitaka vakalevu.
- ¹³Sa kalougata na tamata sa rawata na vuku kei na tamata sa yaco me kila-ka.
- ¹⁴Ni sa levu cake na ka sa rawata mai kina ka lailai mai na siliva; sa levu cake na kena yaga vei iko mai na koula.

- ¹⁵Sa yaga cake vakalevu o yalomatua mai na vatu talei; sa sega sara ni dua na ka o gadreva me vakatauvatani kaya.
- ¹⁶Sa solia vei iko o yalomatua na bula balavu ka vakakina na i yau kei na dokai.
- ¹⁷E rawa ni cakava o yalomatua mo bula marau ka gole kece na nona sala ki na vakacegu.
- ¹⁸Sa vaka na kau ni bula o yalomatua vei ira era sa mokota, ia sa kalougata o ira era sa tauri koya matua.
- ¹⁹Sa tauyavutaki vuravura o Jiova ena nona vuku, Ka sa vakarautaki lomalagi ena nona lewa.
- ²⁰Na nona yalomatua sa vakavuna me drodro na veiuciwai Kei na o me vakatauca na uca ki vuravura.
- ²¹Na luvequ, mo taura vinaka na yalomatua kei na lomavuku: kakua sara ni laiva me rau lako tani mai vei iko.
- ²²E rau na solia vei iko na bula na bula marau ka vakaibalebale.
- ²³O na qai maroroi vinaka kina ena nomu i lakolako, ka na sega ni tavutu na yavamu.
- ²⁴O na sega ni rere ni o sa davo sobu mo moce, ia o na moce vakavinaka sara ena bogi taucoko.
- ²⁵O na sega ni taqayataka na leqa tubu koso sa yaco vakidacala mai, me vaka na ka ca sa yacovi ira na tamata ca.
- ²⁶Ena taqomaki iko ga o Jiova. Ena sega ni laivi iko o koya mo coko ena dai.
- ²⁷-Kakua ni bureitaka na ka vinaka vei ira era gadreva, ni sa tu vei iko na kaukauwa mo cakava kina.
- ²⁸Kakua ni tukuna vua na wekamu me lesu tale mada ka me qai lako tale mai ni mataka ni sa rawa mo vukei koya ga edaidai.

²⁹Kakua ni nakita e dua na ka me na vakaleqai kina na wekamuni, o koya sa bula volekati iko ka sa tiko na nomudrau veivakabauti.

³⁰Kakua ni veileti kei na tamata ka sega na ka e vakavuna, ka sega ni bau cakava e dua na ka ca vei iko.

³¹Kakua ni vuvutaki ira na tamata i tovo kaukauwa se nakita mo muria na nodra i valavala,

³²baleta ni sa cata o Jiova na tamata e cakava na ka ca, ka sa nuitaki ira ga na yalododonu.

³³Sa tau na cudru i Jiova ki na nodra vale na tamata ca, ia sa vakalougatataka na nodra vale na yalododonu.

³⁴-Sa sega na kedra yaga na dauveibeci vei Jiova, ia sa yalovinaka ga o koya vei ira sa yalomalumalumu.

³⁵Era na dokai ka rogo na tamata vuku, ia ena nodra na madua na tamata lialia.

Vosavakaibalebale 4

Na Kena Yaga Vakalevu o Yalomatua

¹Dou rogoca mada na luvequ na noqu i vakavuvuli. Dou vakarorogo vakavinaka mo dou kila-ka kina.

²Au sa vakavulici kemudou ena i vakavuvuli vinaka, ia dou kakua sara ni biuta tani.

³Ni'u a se gonetagane lailai, ni'u sa luvedrau tagane e duabau ga na noqu i tubutubu,

⁴sa dau vakavulici au o tamaqu ka kaya vei au, Nanuma vinaka sara na ka au sa tukuna vei iko ka kakua sara ni guilecava. Mo vakayacora na veika au sa tukuna vei iko, ni o na bula kina.

⁵Mo rawata na vuku kei na yalomatua! Kakua sara ni guilecava se vakawaletaka na ka au sa tukuna vei iko.

⁶Kakua ni biuta na yalomatua, ena taqomaki iko o koya. Mo lomani koya, ni na maroroi iko o koya.

⁷Na rawata na yalomatua sai koya na ka cecere duadua mo cakava; ia ke dua tale na ka mo rawata, io na lomavuku.

⁸Mo taleitaka na yalomatua, ena qai vakacerecerei iko o koya. Mo tauri koya matua sara, ni na vakavuna na nomu dokai.

⁹Ena solia na yalomatua na i sala dokai vakaturaga sa vakaiukuuku mo tokara e ulumu.

¹⁰Mo rogoci au mada, na luvequ. Mo taura vakabibi na noqu vosa ka tugana ki lomamu, ena qai balavu kina na nomu bula.

¹¹Au sa vakavulici iko ena sala mo yalomatua kina kei na sala dodonu mo bula voli kina.

¹²Ni o na lako kina o na sega ni bale, ni o na cici o na sega ni tarabe.

¹³Mo nanuma deivaki na ka o sa vulica. Na nomu vuli sai koya na nomu bula mo maroroya vinaka sara.

¹⁴Kakua ni lako ki na vanua era lako kina na tamata ca. Kakua ni muria na nodra i vakarau na i valavala ca.

¹⁵Kakua ni cakava! Gole tani mai na ca! Mo cata sara ka lako tani ga yani.

¹⁶Era na sega ni moce rawa na tamata ca me yacova ni ra sa cakava oti na ka tawa dodonu. Era na yadra koto ga me yacova ni ra sa vakacacana oti e dua na tamata.

¹⁷Na i tovo ca kei na i tovo kaukauwa sa vaka na kakana kei na waini vei ira.

¹⁸Na sala era sa muria na yalododonu sa vaka na cadra cake ni matanisiga, ena toro cake tikoga na kena rarama me yacova na sigalevu tutu.

¹⁹Ia na sala era lakova na i valavala ca sa vaka na butobuto loaloa ni bogi. Era sa bale sobu, ia era sa sega ga ni kila se na cava sa vakatarabetaki ira.

²⁰Na luvequ, mo vakatudaliga vinaka ki na veika au sa tukuna. Rogoca matua na noqu vosa.

²¹Me ra kakua ni yali tani mai vei iko. Nanumi ira vinaka ka tugana ki na vu ni yalomu.

²²Era na vunibula vei ira sa kunea ka vakabulabulataka na veitiki ni yagodra taucoko sara.

²³Ia na ka bibi duadua oqo: Mo qarauna vinaka na yalomu, ni sa taka mai kina na i vurevure ni bula.

²⁴Kakua sara ni tukuna e dua na ka e sega ni dina. Tarovi iko mai na vosa lasu sa dauveivakacalai.

²⁵Rai vakadodonu ga ki liu ena vakanuinui sa savasava. Kakua ni vakacuva sobu na ulumu ena madua.

²⁶-Mo tuvana vakamaqosa na veika o via cakava, ena qai vinaka kina na ka kecega o vakayacora.

²⁷Tarovi iko mai na ca ka lako vakadodonu ga ki liu. Kakua ni gole tani mai na sala vinaka.

Vosavakaibalebale 5

Ai Vakasala me Kakua na Veibutakoci

¹Na luvequ mo vakarorogo mada, ka rogoca vakavinaka na noqu yalomatua kei na lomavuku.

²O na qai kila kina na sala mo i tovo vinaka kina, ka na vakaraitaka talega na nomu vosa kei na nomu kila-ka.

³Sa kamica me vaka na oni na tebe ni gusuna na watina na tamata tani, ka sa yagoyago vinaka me vaka na waiwai olive na nona i regu,

⁴ia ni sa oti na ka kecega, sa qai biuta tu mai vei iko o koya na gaga kei na mosi ni lomamu.

⁵Ena kauti iko sobu o koya ki na nodra vuravura na mate; na sala sa muria sa sala ga ki na mate.

⁶Sa sega ni kabita o koya na sala ni bula; ia sa lako tani ga mai kina ka sa sega ni kila na veika sa yaco.

⁷Ia oqo mo vakarogoci au mada na luvequ, ka kakua sara ni guilecava na noqu vosa.

⁸Mo yawa tani mai na yalewa vaka o ya! Kakua sara mada ga ni lako volekata na nona katuba.

⁹Kevaka o na cakava oqori, o sa solia kina na nomu dokai vei ira na tani, o na mate talega ena ligadra na tamata sega ni dauloloma.

¹⁰Era na qai kauta na kai tani na nomu i yau ka ra na taukena na tani na ka o a ocataka.

¹¹O na qai davo vutugu voli ena nomu i davodavo, ka na yavu yani na lewemu kei na yagomu.

¹²O na qai kaya, Na cava mada au a sega ni vulica rawa kina? Na cava au a sega kina ni vinakata me dua me vakadodonutaki au?

¹³Au a sega ni via vakarorogo vei ira na noqu qase ni vuli. Au a sega ni bau kauwaitaki ira.

¹⁴Au sa qai raica ni'u sa vakamaduataki vakasauri ena matadra na lewe vuqa.

¹⁵Mo yalodina tikoga vua na watimu ka vagolea duadua ga vua na nomu dodomo.

¹⁶Na nomu vakaluvani mai vei ira na yalewa tale eso ena sega ni kauta mai vei iko na ka vinaka.

¹⁷O ira na luvemu e dodonu me ra tubu cake me ra vukei iko, ka sega ni vukei ira na tani.

¹⁸O koya oqo mo rekitaka kina na watimu ka kunea na nomu marau mai vua na yalewa o sa vakamautaka

¹⁹sa rairai totoka ka vakaciriloloma me vaka na dia. Laiva ga na nona i vakarau kamikamica me vakamarautaka na yalomu; ka laiva na nona loloma me tu vakavolivoliti iko.

²⁰Na luvequ, na cava mada na vuna mo vagolea kina na nomu dodomo vua e dua tale na yalewa? Na cava na vuna mo vinakata kina na nona i tovo kamikamica na watina e dua tale na tagane?

²¹Sa raica o Jiova na veika kecega o vakayacora. Ena vanua kecega o sa lako kina, sa dau wanonovi iko o koya.

²²Na nodra i valavala ca na tamata ca sa vaka e dua na dai. Era sa koko ga ena nodra dui i valavala ca.

²³Era sa mate ga baleta ni ra sa sega ni lewai ira rawa vakai ira. Na nona lialia ga ena vakauti ira tale ki na kedra i bulubulu.

Vosavakaibalebale 6

Ai Vakasala Eso

¹-Na luvequ, o sa yalataka li mo sauma na nona dinau e duatani tale na tamata?

²O sa koko beka ena nomu vosa ka tacori ena nomu vosa ni yalayala?

³Ia oqo na luvequ, o sa tu ena ligana na tamata o ya, ia sai koya ga oqo na sala mo sereki iko kina: Mo lako vakatotolo sara vua ka vakamasuti koya me sereki iko.

⁴Kakua mada ni o vakusakusa mo la'ki moce se mo cegu vakalekaleka.

⁵Mo lako tani rawa vakatotolo mai na dai, me vaka na manumanu vuka se na dia sa dro mai na ligana na dauvakasasa manumanu.

⁶O ira na tamata vucesa e dodonu me ra vuli mai na nodra bula na qasikalolo.

⁷Sa sega ni dua na nodra i liuliu, se turaga, se tui,

⁸ia era sa kumuna na kedra kakana ena vula i katakata me baleta na vula i batabata.

⁹Ena vakaevei na dede ni nona davo voli na tamata vucesa? Ena qai duri cake li ena gauna cava?

¹⁰-Sa kaya ga na tamata vucesa, Au se davo mada ga vakalailai; au se roqo liga mada ka vakacegu vakalailai.

¹¹Ia ni sa moce koto ga, ena qai ravuti koya o dravudravua me vaka e dua na daubutako vakaiyaragi.

¹²Era sa veilakoyaki voli ka tukuna wavoki na i tukutuku lasu o ira na tamata tawayaga ka vucesa.

¹³-Sa sauriva na matadra ka ra sa vakatabataba me ra vakacalai iko,

¹⁴ka ra sa bosea tikoga na veika ca e yalodra ka ia na vakatubu ca ena veiyasana kecega.

¹⁵Ena vuku ni ka oqo, ena yacovi ira kina vakasauri na leqa ka ra na mavoa vakaca sara.

¹⁶E ono na ka sa cata o Jiova; io, e vitu sa ka vakasisila vua:

¹⁷na rai vakaviavialevu, na yame lasulasu, na liga sa vakamatea na tamata sa sega ni cala,

¹⁸na yalo sa nakita na veika ca, na yava sa totolo yani ki na caka ca,

¹⁹na i vakadinadina lasu sa cala na nona i tukutuku, kei na tamata sa vakavuna na veivala vei ira na wekana.

Na i Vakasala me Kakua na Veibutakoci

²⁰Na luvequ, mo muria na i vakaro i tamamu ka kakua ni guilecava na i vakavuvuli i tinamu.

²¹Mo vauca tikoga oqo ki lomamu, ka vakaisaluslutaka e domomu.

²²Era na dautuberi iko ni o sa lako voli, ena taqomaki iko ena bogi, ena vakasalataki iko ena siga.

²³Sa cina serau na nodrau i vakaro ka sa sala ni bula na nodrau veivakadodonutaki.

²⁴Ena maroroi iko mai vei ira na yalewa ca kei na nodra vosa veicavilaki na watidra na tagane tale eso.

²⁵Kakua ni rawai ena kedra rairai totoka; kakua talega ni tacori mai na rai ni gagano e matadra.

²⁶Sa rawa vua e dua na tagane me sauma na yalewa dauvolitaki koya ena i sau ni buli madrai, ia na i sau ni veibutakoci ena kania na veika kece e taukena na tagane oqo.

²⁷O na rawa beka ni biuta ki lomaseremu na bukawaqa ka me qai sega ni kama na nomu i sulu?

²⁸O na rawa li ni lako ena dela ni qilaiso waqa ka me qai sega ni kama na yavamu?

²⁹Sa rerevaki vakakina o koya sa moce vata kei na watina e dua tale na tagane. O koya sa kitaka oqo ena sota kaya ga na kena i totogi.

³⁰Era sa sega ni cudruvi koya na daubutako o ira na tamata kevaka e la'ki butako me vakacegui koya kina ena vuku ni nona viakana.

³¹Kevaka e mani vesu, e dodonu me na vakavitutaki na ka me sauma lesu, ka veitalia ga kevaka ena vakayalia kina na i yau kece e tu vua.

³²Ia na tamata sa veibutakoci sa sega ni yalomatua; sa vakarusai koya ga vakataki koya.

³³Na rogo ca kei na mavoa sa nona i votavota, ka na sega ni taqusi tani vakadua na nona madua.

³⁴Sa daucudru katakata ga na tagane vakawati ena gauna sa tarai koya kina na yalovuvu, io ena sega tale ni qai yalololoma kina ena siga ni veisausaumi.

³⁵Ena sega ni ciqoma e dua na i soro ni ca sa vakayacori vua; ena bese ga ni taura e dua na i solisoli se veivaqumi, ka veitalia na kena levu.

Vosavakaibalebale 7

Na i Veivakacalai ni Veibutakoci

¹Na luvequ mo muria noqu vosa ka kakua ni guilecava na noqu i vakavuvuli.

²Mo vakayacora na veika au sa vakavulica vei iko mo bula kina. Qarauna vinaka mo muria na noqu i vakavuvuli me vaka na nomu taqomaka na yaloka ni matamu.

³Mo vakayacora na noqu i vakavuvuli ena veigauna kecega, ka mo vola sara ki na vu ni yalomu.

⁴Mo okata na yalomatua me ganemu, ka okata na lomavuku me nomu i tokani voleka sara.

⁵E rau na taqomaki iko mai na watidra na tagane tani, mai vei ira na yalewa dauveitemaki ena nodra vosa.

Na Yalewa Dautagane

⁶Au a vakararai toka mai na katubaleka ni noqu vale ena dua na gauna,

⁷ka'u raica sara e vuqa na cauravou era sa sega ni yalomatua, ia au a vakaraica toka e dua vei ira ka sa rui yalowai sara vakalevu.

⁸A lako voli yani na cauravou oqo ena gaunisala, ka muria yani na sala sa volekata na i tikotiko ni dua na yalewa

⁹ni sa karobo sobu na vanua, ka sa ologi vuravura na butobuto ni bogi.

¹⁰A qai lako mai na yalewa o ya me rau sota; a sa vakaisulu tu me vaka na yalewa dauvolitaki koya ka sa qaseqase na yalona.

¹¹Sa yalo doudou na yalewa oqo ka sega ni madua; sa sega ni dau tiko vakamalua e vale

¹²ni sa dauwawa voli ga ena i gole ni sala, kei na gauna eso ena bati ni sala, vata kei na gauna tale eso ena veivanua ni veivoli.

¹³A sa mokoti cauravou ka reguca; ka rai vakadodonu ki na yaloka ni matana, ka tukuna vei cauravou,

¹⁴Au sa cabora oti na noqu i madrali ni veivinakati, ka'u sa ia oti na noqu bubului ena siga edaidai.

¹⁵Ia au sa lako mai kina oqo me'u vakasaqarai iko, ni'u sa gadreva dina me'u sotavi iko, ka'u sa kunei iko!

¹⁶Au sa ukutaka oti tu na noqu i davodavo ena i sulu, ena siti lineni totoka duiroka ni Ijipita.

¹⁷Au sa kaburaka oti kina na i vakaboi vinaka, oqori na mura, na yasi kei na sinamoni.

¹⁸Lako mai! Me daru moce vata mada me yacova na kida ni mataka, ka vakacegui kedaru ena marau ni dodomo.

¹⁹E sega ni tu oqo e vale na watiq. E se lako tu vakayawa sara o koya.

²⁰E dua na i lavo levu e kauta tu, ka na qai lesu mai ni oti e rua na macawa.

²¹Mai na veivosa kamikamica, a sa temaki cauravou kina, ka sa rawai koya mai na vosa veicavilaki ni gusuna.

²²E sega ni bera ni sa muri yalewa yani o cauravou, me vaka na bulumakau sa kau yani me la'ki vakamatei, se vaka na dia sa ciciva yani na dai,

²³me yacova ni sa coba ki yatena na gasau. O cauravou sa vaka na manumanu vuka sa vakusakusa yani ki na i cori, ka sega ni kila ni na vakaleqai kina na nona bula.

²⁴Ia oqo, kemudou na luvequ, mo dou vakarorogo mada vei au. Dou rogoca vinaka na vosa ni gusuqu.

²⁵Dou kakua ni vakatara me rawai na yalomudou mai vua na yalewa vakaoqo; kakua ni lako sese voli ena nomu vakasaqarai koya.

²⁶Ni sa vakaleqai ira oti e vuqa na tagane o koya ka sa vakavuna na nodra mate e lewe vuqa.

²⁷Kevaka o na lako ki na nona vale, o sa muria tiko na sala ki na vuravura ni mate. Oqo na gaunisala lekaleka ki na mate.

Vosavakaibalebale 8

Na Vakacerecerei ni Yalomatua

¹-Rogoca mada! Sa kacikaci tiko o Yalomatua. Sa kaci mai me rogoci o lomavuku.

- ²Sa tucake tu o koya ena veidelana ena yasa ni sala Kei na veibasoga ni gaunisala.
- ³Sa kaci mai ena yasa ni matamata ni koro, Kei na mata ni katuba ni curucuru me vakaoqo:
- ⁴Au sa vakamasuti kemuni kece sara; Au sa kacivi kemuni na tamata kecega e vuravura.
- ⁵O ni sa yalowai tiko beka? Ni vulica mo ni yalomatua. O ni sa lecaika tiko beka? Ni vulica mo ni kila-ka.
- ⁶Ni rogoca na noqu veivosa momona oqo; Sa dodonu na veika kece au tukuna vei kemuni.
- ⁷Sa vosataka ga na ka dina na gusuqu; Ka'u sa cata sara na lasu.
- ⁸Sa dina na veika kece sara au sa kaya; Sa sega na ka e lasu se veivakacalai.
- ⁹Sa macala vinaka vei ira sa yalomatua; Ka sa matata vinaka vua sa sinai ena kila-ka.
- ¹⁰Digia ga na noqu i vakaro ka me kakua na siliva. Digia ga na kila-ka ka me kakua na koula dina sara.
- ¹¹-Oi au o Yalomatua, ka'u sa uasivi cake mai na vatu talei; Sa sega na ka o vinakata me vakatauvatani kei au.
- ¹²Oi au o Yalomatua, sa tu vei au na rai yawa; Sa tu vei au na kila-ka kei na vakatulewa matau.
- ¹³Na rerevaki Jiova sai koya na cata na ca; Au sa cata na dokadoka kei na viavialevu, Na i tovo ca kei na vosa lasu.
- ¹⁴Au sa dau tuvatuva-ka, ka'u sa vakayacora na kena cakacaka. Sa tu vei au na kila-ka, ka'u sa kaukauwa talega.
- ¹⁵Au sa vukei ira na tui ena nodra veiliutaki Kei ira na i liuliu me ra buli lawa vakavinaka.

¹⁶Sa ia na veiliutaki na i liuliu kecega mai na noqu veivuke, Sa vakakina o ira na vakalesilesi kei na kawa vakaturaga.

¹⁷Au sa lomani ira era sa lomani au; O koya sa vakasaqarai au ena kunei au.

¹⁸Era bini tu vei au na i yau kei na ka dokai me'u solia, Na bula sautu kei na rawa ka.

¹⁹Na ka o na rawata mai vei au sa uasivita na koula dina, Sa ka vinaka cake sara mai na siliva digitaki.

²⁰Au sa lako ena sala ni yalododonu; Ka'u sa muria voli na sala ni lewa dodonu,

²¹au sa solia me ra vutuniyau o ira era sa lomani au, Ka vakasinaita na nodra vale ena i yau talei.

²²-A sa buli au taudua e liu o Jiova, Na i sevu ni nona cakacaka mai liu sara.

²³Au a buli mai na i vakatekivu ni gauna, Mai liu sara ni bera ni tauyavu o vuravura.

²⁴Au a sucu ni bera ni buli na wasawasa, Ni bera ni dua na mataniwai e basika.

²⁵Au a sucu ni bera ni tauyavu na veiulunivanua, Ni bera ni ra qai buli na veidelana,

²⁶ni bera ni bulia na Kalou na vuravura kei na vanua Se na i matai ni bulibuli qele.

²⁷-Au a tu e kea ni sa vakarautaka o koya na lomalagi, Ni sa cakava na i yalayala ni wasawasa e dela ni wai titobu,

²⁸ena gauna sa bulia kina na o ni lomalagi, Ena gauna sa bulia kina na i vurevure ni wasawasa,

²⁹ka sa vakarota kina na wai ni wasawasa Me kakua tale ni tubu cake me vaka na nona vosa. Au a tu e kea ena kena vakayavutaki o vuravura.

³⁰Au a tu e tikina me vaka e dua na daudroini vale, Ka'u sa vu ni nona reki ena veisiga, Ka'u sa marau tikoga e matana

³¹ka marau vata kei na vuravura Ka sa taleitaki ira na kawa tamata.

³²-Ia oqo, mo ni vakarorogo mada vei au, ragone. Ni muria na noqu vosa, mo ni na qai marau kina.

³³Ni rogoca vinaka na ka o ni sa vakavulici kina. Mo ni yalomatua; kakua sara ni vakawaletaka.

³⁴O ira era na vakarorogo vei au era na kune kalougata O ira sa tiko ga ena noqu mata ni katuba ena veisiga, Ka wawa tiko ena matamata ki na noqu vale.

³⁵O ira sa kunei au sa kunea na bula, Ka sa taleitaki ira o Jiova.

³⁶O ira sa sega ni kunei au sa vakacacani ira ga vakai ira; O koya sa cati au sa vinakata ga na mate.

Vosavakaibalebale 9

Na Yalomatua kei na Lecaika

¹Sa tara na nona vale na Yalomatua ka sa cakava e vitu na kena duru.

²Sa mokuta e dua na manumanu me kena magiti, a sa ulia ki na waini na i saluwaki eso, a sa qai vakarautaka na teveli.

³Sa talai ira yani na nona goneyalewa dauveiqaravi me ra la'ki veisureti mai na veiyasa ni koro kece, ka me ra kacivaka yani:

⁴Ni lako mai, oi kemuni na tamata lecaika! A sa kaya vei ira na yalowai o koya,

⁵Ni lako mai, mo ni mai vakayagataka na magiti au sa vakarautaka kei na waini au sa ulia.

⁶Ni laivi ira tu yani na tamata lecaika, mo ni bula kina. Ni muria ga na sala ni kila-ka.

⁷Kevaka o vakadodonutaka e dua na dauveivakalialiai, o na vakamaduataki ga kina. Kevaka o vunauca e dua na tamata ca, o na rawa ni mavoa wale ga kina.

⁸Kakua ni vakadodonutaka e dua na dauveivakalialiai, ena cati iko wale ga kina o koya. Ia kevaka o na vakadodonutaka e dua na tamata vuku, ena dokai iko o koya.

⁹E dua na ka o na kaya vua na tamata vuku ena vakalevutaka cake na nona vuku. Na ka ga o kaya vua na tamata yalododonu ena vakuria na nona kilaka.

¹⁰-Na i matai ni kalawa ki na yalomatua sai koya na rerevaki Jiova. Kevaka o sa kilai koya na Le Dua Yalo Savasava, o sa yalomatua.

¹¹O Yalomatua ena vakuria na yabaki ni nomu bula.

¹²Kevaka o sa yalomatua ena yaga sara ga vei iko; ia kevaka o na vakanadakuya, sai iko ga ena nomu na kena leqa.

¹³Ia o lecaika sa vaka e dua na yalewa domolevu, yalowai ka sega ni kila na madua.

¹⁴Sa dabe tiko o koya ena katuba ni nona vale se ena dua na i dabedabe ena yasa ni koro cere duadua,

¹⁵ka sa kacivi ira tiko na tamata era lako siviti koya, vei ira era sa cakava ga na nodra dui cakacaka, me vakaoqo:

¹⁶Ni lako mai ki ke na tamata lecaika! A sa kaya vei ira na tamata yalowai,

¹⁷Sa kamikamica na wai butakoci. Sa kana vinaka cake ga na madrai butakoci.

¹⁸Ia era sa sega tiko ni kila o ira sa temaki ni ra na mate na tamata kece sara era lako ki na nona vale, kei ira kece sara sa curuma oti era sa tiko ena vuravura ni mate.

Vosavakaibalebale 10

Na Vosa Vakaibalebale i Solomoni

- ¹Oqo na vosa vakaibalebale i Solomoni: A gone vuku sa vakamarautaki tamana, ia na gone lialia sa vakavuna na rarawa i tinana.
- ²Na i yau e rawati mai na veivakaisini ena sega ni kauta mai na vinaka, ia na caka dodonu ga ena vakabulai iko.
- ³Ena sega ni laivi ira na tamata vinaka o Jiova me ra viakana, ia ena tarovi ira ga na tamata ca mai na nodra rawata na veika era vinakata.
- ⁴Na vucesa ena vakavuna mo dravudravua, ia na cakacaka vakaukauwa ga ena makutu ena vakavuna na nomu vutuniyau.
- ⁵Na tamata yalomatua ena kumuna vata na nona vua ni qele ena gauna sa matua kina; sa ka e veivakamaduataki na gone e moce tu ga ena gauna ni tatamusuki.
- ⁶Na tamata yalododonu ena vakalougatataki, ia na nona vosa na tamata ca sa vunitaki ena nona i tovo kaukauwa.
- ⁷Na tamata vinaka ena daunanumi me vaka e ka ni veivakalougatataki, ia na tamata ca ena sega ni bau dua na kena i divi.
- ⁸Na tamata yalomatua ena muria na i vakasala vinaka, ia na tamata dauvosa vakalialia ena rusa laivi.
- ⁹Na tamata yalodina ena taqomaki ka tiko vinaka, ia ena vesu ga o koya sa cakacaka vakatawadodonu.
- ¹⁰Na tamata sa dautabaka sobu na ka dina sa dauvakavuna na leqa, ia o koya sa dauvosa vakadodonu e matanalevu sa cakacakataka ga na tiko veimaliwai vinaka.
- ¹¹Sa vu ni bula na nona vosa na tamata yalododonu, ia na nona vosa na tamata ca sa vunitaki kina na i tovo kaukauwa.
- ¹²-Na veicati sa vakavuna na veivala, ia na loloma sa ubia na cala kecega.
- ¹³Sa kune na vuku ena nona vosa na tamata yalomatua, ia sa dodonu ga me ra cudruvi na tamata yalowai.

- ¹⁴Na tamata yalomatua sa kuria tikoga na vuku sa rawata, ia ni vosa tu e dua na tamata lecaika, sa sega ni yawa sara na leqa.
- ¹⁵Na i yau sa daumaroroi ira na tamata vutuniyau; sa vakacacani ira ga na dravudravua na kena sega vei ira na i yau.
- ¹⁶Na i sau ni cakacaka vakadodonu na bula, ia na i valavala ca sa vakasucuma e levu cake tale na i valavala ca.
- ¹⁷Na tamata sa rogoa na nona vakadodonutaki ena bula, ia na tamata sa sega ni vakadinadinataka ni sa cala o koya ena leqa.
- ¹⁸Na tamata sa vunia na yalona ca ni veicacati sa tamata lasulasu. Na tamata sa dau vakadewataka na kakase sa tamata lialia.
- ¹⁹Na levu ga ni nomu vosa, na kena totolo talega ni basika mai na i valavala ca. Kevaka o sa yalomatua, o na tiko lo ga.
- ²⁰Na nona vosa e dua na tamata vinaka sa vaka na siliva digitaki; ia sa tawayaga ga na nona vakasama na tamata ca.
- ²¹Na nona vosa na tamata vinaka ena yaga vakalevu ki na lewe vuqa, ia sa rawa ni o vakamatei iko ga vakai iko mai na nomu lecaika.
- ²²Na veivakalougatataki i Jiova sa vakavuna na nona vutuniyau e dua na tamata, ena sega ni kuria o koya ena cakacaka kaukauwa.
- ²³Na tamata lecaika sa marautaka ni cakava na ka ca. Ia na tamata yalomatua sa marautaka ga *na kena taukeni* na vuku.
- ²⁴Na tamata yalododonu ena rawata na ka e vinakata, ia na tamata ca ena rawata na ka e rerevaka vakalevu duadua.
- ²⁵Ni sa liwa mai na cava, era na cagina tani na tamata ca, ia o ira na tamata yalodina era na taqomaki vinaka.
- ²⁶Kakua ni kauta mai e dua na tamata vucesa me cakava e dua na nomu cakacaka; ena vakatubu leqa ga o koya me vaka na wai wiwi e batimu se na kubou e matamu.

²⁷Mo talairawarawa vei Jiova, ena qai balavu na nomu bula. Era sa mate ga na tamata ca ni se bera na nodra gauna lokuci.

²⁸Na nodra vakanuinui na tamata vinaka sa tini ga ena reki, ia sa sega ga na ka era sa nanamaki kina na tamata ca.

²⁹Sa taqomaki ira na tamata daucakacaka vakadodonu o Jiova, ia sa vakarusai ira ga sa kitaka na i valavala ca.

³⁰Era na dau maroroi tikoga na tamata yalododonu, ia era na sega ni bula rawa na tamata ca me vakatawai vuravura.

³¹Era sa dauvosa vakayalomatua na tamata yalododonu, ia na yame sa dautukuna na ka ca ena muduki.

³²Era sa kila na vosa vinaka me tukuni na tamata yalododonu, ia era sa dautukuna ga na ka ni veivakamavoataki na tamata ca.

Vosavakaibalebale 11

¹Sa cata o Jiova na tamata e vakayagataka na i vakarau ni ka e sega ni dodonu. Sa vinakata ga o koya na i vakarau ni ka sa dodonu vinaka.

²E dau sega ni dede era sa vakamaduataki na tamata dokadoka; ia sa laurai na yalomatua vei ira na yalomalumalumu.

³Sa tuberi ira na tamata vinaka na nodra yalodina. O ira sa sega ni dinati sa vakarusai mai na nodra daucakacaka vakatawadodonu.

⁴Sa sega ni yaga na i yau ena siga o na mate kina, ia na i valavala dodonu sa rawa ni vakabulai iko.

⁵Na nona i valavala dodonu na tamata vinaka ena vakarawarawataka na nona i lakolako, ia na tamata ca ena vakavuna ga na nona bale.

⁶Na yalosavasava sa vueta na nona bula na tamata dodonu, ia na tamata e sega ni vakadinati ena tacori ga ena nona kocokoco.

⁷Ni sa mate e dua na tamata ca, sa mate vata kaya na nona i nuinui. Na i yau era sa nuitaka na tamata tawa vakabauta ena seavu ka yali ga yani.

- ⁸Sa taqomaki na tamata yalododonu mai na leqa; ia sa yacovi ira ga na tamata ca na leqa.
- ⁹O na rawa ni vakarusai o iko mai na nodra vosa na tamata era sega ni kila na Kalou, ia ena rawa ni o vakabulai ga ena nodra yalomatua na tamata yalododonu.
- ¹⁰Sa marau na koro ena nodra toro cake na yalododonu, ka sa rogo na kaila ni marau ni sa mate na tamata ca.
- ¹¹Sa toro cake na veikoro ni ra sa ia na veivakalougatataki na yalododonu, ia sa vakarusai ga na koro ena nodra vosa na tamata ca.
- ¹²Sa ka lialia na vosa beci ira na tani, ia na tamata yalomatua ena tiko lo ga.
- ¹³E sega ni dua na daukakase sa nuitaki vua me maroroya na i tukutuku vuni, ia sa rawa ga ni o vakararavi vua na tamata nuitaki.
- ¹⁴-Ena bale e dua na matanitu kevaka sa sega na veivakasalataki. Ena yaco ga na tiko vinaka ni sa levu na daunivakasala.
- ¹⁵Ke o sa yalataka mo sauma na nona dinau e dua na tamata vulagi, o na qai veivutunitaka e muri. E vinaka cake mo kakua ga ni vakaitavi kina.
- ¹⁶Sa dau dokai na yalewa yalovinaka, ia na yalewa sa sega na nona i tovo sa kauta mai na veivakamadualaki. Na tamata vucesa ena sega na nona i lavo, ia na tamata gugumatua ena yaco me vutuniyau.
- ¹⁷O na caka vinaka vei iko kevaka o sa dauloloma. Kevaka o sai tovo kaukauwa, o sa vakacacani iko ga vakai iko.
- ¹⁸Era na sega ni rawata na kedra i sau dina na tamata ca; ia kevaka o sa teivaka na ka dodonu, o na tamusuka dina ga na kena i sau dina.
- ¹⁹Na tamata e nakita me cakava na ka dodonu ena bula, ia na tamata ena cakava tikoga na ka ca ena mate.
- ²⁰Sa cati ira na tamata vakasama ca o Jiova, ia sa taleitaki ira ga sai valavala dodonu.

²¹Sa rawa mo vakadinata ni ra na totogitaki na tamata ca, ia o ira na yalododonu era na vakabulai.

²²Na totoka ni kena i rairai na yalewa sa sega ni dauvakatulewa vinaka sa vaka na mama koula ena ucu ni vuaka.

²³Na ka era gadreva na tamata yalododonu sa dau basika ga kina na vinaka; ia ena gauna era rawata kina na tamata ca na ka era gadreva, sa basika ga na cudru.

²⁴Eso na tamata era sa daulomasoli ena vakayagataki ni nodra i yau ka sa tubu cake ga kina na nodra vutuniyau. Eso tale era sa dauqaqarauni ena kena maninitaki na ka, ia sa tubu cake ga kina na nodra dravudravua.

²⁵Mo dausolisoli, ni o na qai vakavutuniyautaki. Mo dauvukei ira na tani, era na qai vukei iko.

²⁶O ira na tamata sa cudruvi koya sa maninitaka na sila, me qai volitaki ni sa toso cake na kena i sau; ia era sa vakacaucautaki koya ga ka sa volitaka yani.

²⁷Kevaka sa vinaka na nomu i tuvatuva, o na dokai kina; ia kevaka o sa vakasaqara ga na ca, sai koya ga na ka oqori o na rawata.

²⁸O ira era vakararavi ki na nodra i yau era na lutu me vaka na lutu ni draunikau ena vula i botabota, ia era na tubu vinaka ga na yalododonu me vaka na draunikau ena vula i katakata.

²⁹Na tamata e dauvakavuna na leqa ki na nona vuvale ena sega na ka e taukena e muri. O ira na tamata lecaika era na dauqaravi ira tikoga na tamata yalomatua.

³⁰Na yalododonu sa vakavuna na bula, ia na i tovo kaukauwa sa kauta tani tale.

³¹-O ira sa vinaka era sa taura na kedra i sau ena vuravura oqo, ia o ira na tamata ca kei ira na i valavala ca era na totogitaki.

Vosavakaibalebale 12

- ¹-Na tamata e gadreva na kila-ka ena vinakata me vakadodonutaki ni cala, ia o koya sa cata me vakadodonutaki sa tamata lialia.
- ²Sa taleitaki ira na tamata vinaka o Jiova, ia sa na vakarusai ira na tamata ca.
- ³Na i valavala ca sa sega ni vakataudeitaka na bula ni tamata, ia na tamata yalododonu ga ena tudei.
- ⁴Na marama radinivale vinaka sa vu ni reki kei na dokai vua na watina; ia na radinivale sa kauta mai na madua vua na watina sa vaka na mate (kenisa) sa vakavuna na vuca ni nona sui.
- ⁵Na tamata yalododonu ena caka vinaka vei iko, ia na tamata ca ena gadreva tikoga me vakaisini iko.
- ⁶Na vosa ni tamata ca sa vu ni mate, ia na nodra vosa na yalododonu sa sereki ira era sa vakatotogani.
- ⁷Era na mate na tamata ca ka na sega ni vo bula e dua na nodra kawa, ia na nodra vuvale na yalododonu ena bula tikoga.
- ⁸Kevaka o sa vuku, o na vakacaucautaki; ia kevaka o lecaika tiko, era na beci iko na tamata.
- ⁹Sa vinaka cake me da vakataka ga e dua na lewenivanua sa cakacakataka na nona bula ni veisiga ka ca me da via la'ki vakataka voli e dua na tamata rogo ka kilai ia eda qai viakana tiko.
- ¹⁰Na tamata vinaka sa dauqarava vinaka na nona manumanu, ia na tamata ca sa dau vakalolomataki ira ga.
- ¹¹Na dauteitei e daucakacaka vakaukauwa sa levu sara na kena kakana, ia sa ka lialia me da vakaoti gauna tiko ena veicakacaka eso sa sega ni yaga.
- ¹²Na ka ga e gadreva na tamata ca sai koya me raica na ka me cakava, ia na tamata yalododonu ena tudei ga.
- ¹³Na tamata ca ena tacori ga ena nona vosa, ia na tamata yalododonu ena vagalalataki koya mai na leqa.

¹⁴Na i sau ni ka o na rawata sa vakatautaki ga ena veika o sa tukuna kei na ka o sa cakacakataka; o na rawata ga na veika sa dodonu ga me kemu i sau.

¹⁵Na tamata lialia ena daunanuma ni sa dodonu tikoga o koya, ia na tamata yalomatua ena vakarogoca na i vakasala.

¹⁶Ni cudru na tamata lialia ena totolo na nona vakaraitaka, ia na tamata yalomatua ena sega ni kauwaitaka na veivakacacani.

¹⁷Ni o tukuna na ka dina, sa vakayacori na ka dodonu; ia na vosa lasu sa tini ga ena veivakaisini.

¹⁸Na vosa e sega ni vakasamataki vinaka e rawa ni vakavuna na mavoa titobu me vaka na mavoa e vu mai na i seleiwau, ia na vosa ni vuku sa vakadewataki vakayalomatua sa ia kina na veivakabulai.

¹⁹Sa sega ni bula dede na lasu, ia na ka dina sa bula tikoga ka tawa mudu.

²⁰Sa kune na veivakaisini ena yalodra era nakita na ka ca, ia o ira era nakita na ka dodonu era na kunea na marau.

²¹Ena sega na ka ca ena yacova na tamata yalododonu, ia na ka ga e sota kaya na tamata ca na leqa.

²²Sa cati ira na tamata lasulasu o Jiova, ia sa taleitaki ira ga sa dau vakayacora dina na nodra vosa.

²³Na tamata yalomatua ena dau galuvaka na ka e kila, ia o ira na lecaika era na dau tukuna na ka lialia.

²⁴Na cakacaka vagumatua ena solia vei iko na kaukauwa, ia na vucesa ena vakayacori iko mo tamata bobula.

²⁵Na lomaocaoca ena rawa ni butakoca na nomu marau, ia na vosa vinaka ena vakayaloqaqataki iko.

²⁶Na tamata yalododonu sa dau dikeva lesu tikoga na nona i vakarau, ia o ira na tamata ca era sa lako sese ena nodra i lakolako.

²⁷Na tamata vucesa ena sega sara ni rawata na ka e vakasaqara, ia na tamata cakacaka vakaukauwa ena kunea na nona kalougata.

²⁸Na yalododonu sa gaunisala ki na bula; na muri ni kena sala sa sega sara kina na mate.

Vosavakaibalebale 13

¹Na gone vuku ena vakarorogo ni vakadodonutaki koya o tamana, ia na tamata dokadoka ena sega ni via vakabauta ni cala.

²Era na saumi na tamata vinaka ena veika era sa kaya, ia o ira na tamata lawaki ca era sa viakania ga na i valavala kaukauwa.

³-Qarauna vinaka na ka o tukuna ka taqomaka na nomu bula. Na tamata e sega ni dau qarauna na nona vosa sa vakarusai koya ga vakai koya.

⁴Veitalia sara ga na levu ni nona gadreva e dua na ka na tamata vucesa, ena sega sara ni rawata.

⁵Na tamata yalododonu e cata na lasu, ia na nona i tovo na tamata ca sa vakasisila ka veivakamaduatiki.

⁶Sa maroroya na tamata yalododonu na nona yalododonu, ia na i tovo vakasisila sa vakarusai ira ga na tamata i valavala ca.

⁷Eso na tamata era dau via vakaraitaka ni ra vutuniyau, ia sa segai sara na ka e tu vei ira. Eso tale era via vakaraitaka ni ra dravudravua, ia sa levu sara na ka e tu vei ira.

⁸Na tamata vutuniyau ena vakayagataka na nona i lavo me qaravi kina na nona bula, ia sa sega ga ni vakasosataki na nona bula na tamata dravudravua.

⁹O ira na yalododonu era sa vaka na rarama ni cina serau, ia o ira na tamata ca era sa vaka na cina kata bokoboko.

¹⁰Na yaloviavialevu sa vakatubura ga na veileti. Sa ka ni yalomatua ga me dautarogi na i vakasala.

¹¹Na i yau e rawa vakarawarawa ena yali talega vakarawarawa, ia na i yau e rawa vakadredre ena vakalevutaki.

¹²Na ka e nuitaki qai sega ni yaco sa vakavorotaka na yalo, ia na kena yaco na ka e gadrevi sa vaka na kau ni bula.

¹³Kevaka o besetaka na i vakasala vinaka, o sa vinakata sara tikoga na leqa; ia ni o sa muria, o na vakabulai.

¹⁴Na nodra i vakavuvuli na tamata yalomatua sai vurevure ni bula, era na vukei iko ni o sa leqa.

¹⁵Na tamata kila-ka ena dokai, ia o ira sa sega ni vakadinati era sa lakova na i lakolako me ra rusa kina.

¹⁶Na tamata yalomatua ena dauvakasama mada e liu ni bera ni cakava e dua na ka, ia na tamata yalowai ena vakaraitaka na nona lecaika.

¹⁷Na daukau i tukutuku e sega ni vakadinati ena vakatubu leqa, ia o ira era vakadinati era sa vakavuna na veisaututaki.

¹⁸Na tamata e bese ni vakavulici ena dravudravua ka madua, ia na tamata ena ciqoma na nona vakadodonutaki ena dokai.

¹⁹Sa dua na ka talei ni o sa rawata na ka o gadreva! Na tamata lecaika sa bese ga ni gole tani mai na ca.

²⁰-O na yaco mo yalomatua ni o sa vuli mai vei ira na tamata yalomatua, ia o na rusa kevaka o sa vakailala vata kei ira na tamata lecaika.

²¹Na leqa ena muri ira na tamata ca ki na veivanua kecega era lako kina, ia era na saumi na tamata yalododonu ena veika vinaka.

²²Na tamata vinaka ena laiva tu mai na i yau me nodra na makubuna, ia na nodra i yau na tamata ca ena nodra na yalododonu.

²³Na vanua e sega ni teivaki e rawa ni rawati mai kina na kakana me kedra na dravudravua, ia era sa tarova na tamata ca me kakua ni teivaki.

²⁴Kevaka o sega ni totogitaka na luvemu, o sa sega sara ni lomani koya. Kevaka o sa lomani koya dina, o na vakadodonutaki koya.

²⁵Sa ka levu sara na kedra kakana na tamata yalododonu, ia era na dau viakana tu ga na tamata ca.

Vosavakaibalebale 14

- ¹Sa tauyavutaki na veivalevale mai na nodra yalomatua na yalewa, ia sa vakacacani ga mai vei ira sa lialia ka lecaika.
- ²O koya sai valavala dodonu sa rerevaki Jiova, ia o koya sai valavala ca sa beci koya.
- ³Na dokadoka ni tamata lialia sa levu ga kina na nona vosa; ia na nona vosa na tamata vuku sa maroroi koya vakai koya.
- ⁴Ni sega na manumanu me dre na i siviya, ena laladidi na nomu lololo, ia ni tiko na manumanu ena sinai sara ena sila.
- ⁵Na i vakadinadina ni tamata yalodina ena sega sara ni lasu, ia na i vakadinadina ni tamata lasulasu ena sega ni vakadinati ena dua na ka.
- ⁶Na tamata e dau dokai koya vakai koya ena sega ni rawa ni vuku, ia na tamata yalomatua sa totolo na nona kila-ka.
- ⁷Kakua ni vakailala vata kei na tamata yalowai; sa sega sara na ka vinaka me ra vakavulica vei iko.
- ⁸Na nona vuku na tamata yalomatua sa dusia vua na sala vinaka me lako kina, ia na nona lialia na tamata yalowai sa vakacalai koya vakai koya.
- ⁹Na tamata i valavala ca ena sega ni kauwaitaka kevaka e cala, ia na tamata vinaka ena gadreva me vosoti.
- ¹⁰Na nomu marau ena nomu taudua ga; na nomu rarawa ena nomu taudua talega. Ena sega ni dua mo drau na vota vata.
- ¹¹Na nona vale na tamata ca ena rusa laivi; ia na nona vale na tamata yalododonu ena tudei tikoga.
- ¹²-Na sala o nanuma ni sa rairai dodonu vei iko ena rawa ni la'ki tini sara ki na mate.
- ¹³Na veidredrevaki sa rawa ni vunia na yalo rarawa ni dua na tamata. Ia ni sa oti na mamarau, ena tiko ga na lomabibi ni rarawa.
- ¹⁴Na tamata ca ena sota kaya ga na i sau ni nona i valavala, ia na tamata yalododonu ena saumi me vaka na nona i valavala vinaka.

¹⁵Na tamata yalowai sa vakabauta na ka kecega, ia na tamata yalomatua ena raica vinaka na nona i lakolako.

¹⁶Na tamata yalomatua ena qarauna vinaka sara me kakua ni tacori ena dua na leqa, ia na tamata lialia ena sega ni kauwaitaka, ka na sega ni bera sa coko ki na ca.

¹⁷Na tamata yalo totolo sa dau cakava na veika lialia, ia na tamata yalomatua ena dau malumu tu ga.

¹⁸Na tamata lecaika ena sota kaya ga na i sau ni nona lialia, ia na tamata vuku ena saumi ena nona kila-ka.

¹⁹Era na cuva na tamata ca vei ira na tamata yalododonu ka masuta na nodra yalovinaka.

²⁰Sa sega ni ra dau taleitaki na dravudravua ka ra sa cati talega mai vei ira era sa tiko veimaliwai, ia sa lewe vuqa ga na nodra i tokani na vutuniyau.

²¹Kevaka o gadreva mo marau, mo caka vinaka vei ira na dravudravua; sai valavala ca na nodra beca e dua na tamata.

²²Kevaka o sa daucakava na veika vinaka, era na vakadinati iko ka dokai iko na tamata; ia kevaka o sa daucakava na veika ca, sa qai dua sara na cala levu o sa kitaka.

²³Mo cakacaka ka o na rawata kina na nomu bula; kevaka o dadabe tu ga ka talanoa wale, o na dravudravua ga kina.

²⁴Era na saumi na yalomatua ena vutuniyau, ia na tamata yalowai ena kilai ena nona lialia.

²⁵Na tamata i vakadinadina dautukuna na ka dina sa vakabula na nodra bula e lewe vuqa, ia kevaka e tukuna na ka lasu sa vakarusai ira na tamata.

²⁶Na rerevaki Jiova sa solia na veivakadeitaki kei na veikaroni vua e dua na tamata kei na nona vuvale.

²⁷O gadreva li mo kakua ni mate? Na rerevaki Jiova sai vurevure ni bula.

²⁸Na cecere ni dua na tui sa vakatautaki ki na levu ni tamata e liutaka, ia sa sega ga ni dua na ka o koya kevaka sa sega na nona tamata.

²⁹Na tamata vuku e dau tu malua tu ga, ia na tamata yalo totolo sa vakaraitaka ga na nona lecaika.

³⁰Na vakacegu ni vakasama sa solia na bula ki na yago, ia na vuvu sa vaka na mate ni vuca ni sui.

³¹Ni o vakararawataka e dua na tamata dravudravua, o sa beca na Kalou ka a buli koya.

³²Na nona ca e dua na tamata sa vakavuna ga na nona rusa, ia na tamata vinaka sa taqomaki koya na nona i vakarau vinaka.

³³Sa kune o yalomatua ena nodra vakasama kecega na tamata vuku, ia sa sega ni kune na vuku vua na tamata yalowai.

³⁴Na yalododonu sa vueta cake e dua na matanitu, ia na i valavala ca sa rogo ca kina na matanitu.

³⁵Era sa yalovinaka na tui vei ira na nodra vakailesilesi era sa rawata vinaka na nodra i tavi, ia era sa totogitaki ira era sega ni qarava vakavinaka na nodra cakacaka.

Vosavakaibalebale 15

¹Na vosa malumu sai vakamalumu ni cudru, ia na vosa kaukauwa sa yavalata na cudru.

²Na vosa ni tamata yalomatua sa vakatetea na kila-ka, ia na gusuna na tamata yalowai sa tukuna na ka lialia.

³Sa tiko na mata i Jiova ena veivanua kecega, ka sa yadravi ira voli na ca kei na vinaka.

⁴Na vosa vinaka sa kauta mai na bula, ia na vosa veicavilaki sa vakamavoataka na yalo.

⁵Na tamata yalowai sa beca na i vakavuvuli i tamana, ia sa yalomatua o koya e ciqoma na nona veivakatavulici.

⁶Sa vuqa na i yau e nona vale na yalododonu, ia sa kauta mai na leqa na nodra veisaumi na tamata ca.

⁷Na tebenigusudra na yalomatua sa kaburaka na kila-ka, ia na lomadra na yalowai sa sega ni vakakina.

⁸Sa cata o Jiova na nodra i soro na tamata ca, ia sa taleitaka ga na nodra masu na yalododonu.

⁹Sa cata o Jiova na nodra i vakarau na tamata ca, ia sa lomana na tamata sa cakava na ka dodonu.

¹⁰Ena vunauci ka totogitaki o koya sa biuta na sala; ka na mate o koya e sega ni via vakadodonutaki.

¹¹Na nodra vuravura na mate o Etesi kei Rusa sa sega ni vunitaki rau rawa ena mata i Jiova; ena qai rawa li vakacava vua na tamata me vunitaka mai vua na Kalou na nona vakanananu?

¹²Na tamata dokadoka e sega ni vinakata me vakadodonutaki, ka bese ni taro i vakasala vei ira sa yalomatua cake.

¹³Na yalo marau sa vakasucuma na matadredredre; ia ni sa rarawa na lomana, sa kavoro kina na yalo.

¹⁴Na tamata vuku ena gadreva tikoga me vuli, ia na tamata yalowai sa vakamamautaki ena veika lialia.

¹⁵Na bula ni tamata dravudravua ena sota kaya tikoga na ka dredre, ia o ira na tamata mamarau era na rekitaka na bula.

¹⁶E uasivi cake me da dravudravua ka rerevaki Jiova, ka ca na vutuniyau sa tu vata kei na leqa.

¹⁷Sa vinaka cake me da kana kakana draunikau ka tiko veilomani ka ca me da kana lewe ni manumanu ka qai veicati tiko.

¹⁸Na yalo katakata sa vakavuna na veisei, ia na tamata dauvosota sa vakamaravutaka na veileti.

¹⁹Kevaka o vucesa, o na sota kaya wasoma na veika dredre; ia na tamata dina ka dodonu sa sega sara ni leqa.

²⁰A gone yalomatua sa vakamarautaki tamana, ia na gone yalowai sa beci tinana.

²¹Na tamata lialia ena marautaka ga na nona lialia, ia na tamata vuku ena cakava na ka dodonu.

²²E sega ni yaco na veika e nanumi ni lailai na i vakasala, ia sa rawati vakavinaka ga ni levu na i vakasala.

²³Sa ka marautaki ni cavuti lesu na vosa donu ka talei na vosa e lutu ena kena gauna taudonu!

²⁴Na tamata vuku sa muria na sala ki na bula ka sa sega ni lako sobu ki na sala ni mate.

²⁵Ena vakarusa o Jiova na nodra i tikotiko na tamata viavialevu, ia ena taqomaka na ka era taukena na yada.

²⁶Sa cata o Jiova na nodra vakasama na tamata ca, ia sa taleitaka na nodra vosa na yalosavasava.

²⁷Na daukocokoco sa vakavu leqa ki na loma ni vuvale, ia o koya sa sega ni ciqoma na veivaqumi ena bula balavu.

²⁸Na tamata dodonu sa nanuma e liu na i sau ni taro ni bera ni vosa, ia na tamata ca sa dau totolo na nona vosa.

²⁹Sa yawa tiko na Kalou mai vei ira na tamata ca, ia sa daurogoca na nodra masu na tamata vinaka.

³⁰A mata mamarau sa vakavuna na reki ni yalo, ka sa vakabulabulataka na sui na i tukutuku vinaka.

³¹Kevaka o dau vakarorogo ni o vakadodonutaki, o sa okati mo tamata yalomatua ka vuku.

³²O koya yadua e bese ni vakavulici sa vakaleqai koya ga vakaikoya, ia o koya e vinakata me vakadodonutaki sa kila-ka vakalevu.

³³Na rerevaki Jiova sai vakavuvuli vuku, kei na i tutu dokai sa salamuria na yalomalumalumu.

Vosavakaibalebale 16

¹Sa mai vua na tamata na i tuvatuva ni lomana, ia sa mai vua na Kalou na i otioti ni lewa.

²O sa rairai nanuma ni sa dodonu taucoko tu na veika o sa cakava, ia sa kila o Jiova na kedra i naki vuni ka sa vakataulewa kina.

³Kerea vei Jiova me vakalougatataka na nomu i tuvatuva, o na qai rawata vinaka kece ni o sa qarava.

⁴Na ka kece e vakayacora o Jiova e tiko na kena i cavacava, ka nodra i cavacava na tamata ca na rusa.

⁵Sa cati ira na tamata viavialevu o Jiova, ka na sega ni laivi ira me ra dro bula mai na cudruvi.

⁶-Mo yalodina ka dodonu sara, ena vosota kina na nomu i valavala ca o Jiova. Talairawarawa vei Jiova, ena sega ni tarai iko kina e dua na ka ca.

⁷Ni o sa vakalomavinakataki Jiova, sa rawa vei iko mo veivinakati tale kei ira na kemu meca me ra sa nomu i tokani voleka.

⁸-E vinaka cake me lailai na ka eda taukena ni rawati ena sala savasava, ka ca ni sivia na keda i sau mai na sala dukadukali.

⁹A loma ni tamata sa tuvana na ka me cakava, ia o Jiova ga sa lewa na nona i lakolako.

¹⁰Na vakatulewa bibi sa koto ena gusu ni tui; sa dodonu ka sega ni cala na nona lewa.

¹¹Sa vinakata o Jiova na i vakarau ni ka me caka vakadodonu kei na veivoli kece sara me qaravi vakasavasava.

¹²E ka vakasisila vei ira na tui na i valavala ca, ni sa vakaduri cake na nodra i tikotiko vakatui ena caka dodonu.

¹³Era taleitaka na tui na tebenigusu sa dau vosa vakadodonu, ka vakaturagataka na tamata sa dautukutuku dina.

¹⁴Na tamata yalomatua ena segata me vakamarautaka tikoga na tui; ia kevaka sa cudru na tui, ena rawa ni basika na mate.

¹⁵Ni serau na matana na tui, sa dusia oqo na bula; na nona yalovinaka sa vaka na o e dau vakatubu uca ena vula i tubutubu.

¹⁶Sa uasivi cake me noda na yalomatua mai na rawati ni koula, kei na digitaki ni kila-ka mai na rawati ni siliva.

¹⁷Na tamata vinaka sa muria na sala sa gole tani mai na ca; o koya sa qarauna na nona sala sa qarauna na nona bula.

¹⁸Na dokadoka sa vakavuna na rusa, kei na viavialevu sa vakavuna na lutu sobu ni bula.

¹⁹E vinaka cake me da yalomalumalumu ka dravudravua, ka ca ni da vota vata na i toki ni valu kei ira na tamata viavialevu.

²⁰O koya sa vakarorogo matua ki na i vakavuvuli ena sautu vakalevu, ka sa kalougata na tamata sa dinati Jiova.

²¹Na tamata yalomatua sa vakatakilai ena nona kila-ka, kei na vosa rogorogo matau sa vukea vakalevu na ciqomi ni i tukutuku.

²²Na kila-ka sa vaka na wai tovure ki na bula vei ira sa yalomatua, ia sa vakaoti gauna na sasaga me ra vakavulici na tamata yalowai.

²³Na tamata kila-ka sa qarauna na gusuna ena ka me tukuna; ka sa dau veirawai vakalevu na i vakavuvuli ni tebenigusuna.

²⁴Na veivosa vinaka sa vaka na oni sa ka kamikamica ki na lomada ka veivakabulai ki na yagoda.

²⁵-Sa dua na sala sa rairai dodonu vua na tamata, ia sa kena i cavacava ga na sala ki na mate.

²⁶Na gagadre ni tamata cakacaka sa vakavuna me cakacaka kina vakaukauwa, baleta me rawa kina ni vakamamautaki.

²⁷Na tamata ca sa dauvakasaqara na sala ni veivakacacani, kei na nona vosa sa vaka na buka caucaudre.

²⁸-A tamata yalovakatani sa vakavuna na veileti, kei koya na daukakase sa tawasei ira era veiwekani dina.

²⁹Na tamata i tovo kaukauwa sa vakaisina na nona i tokani, ka sa tuberi koya ki na sala ni rusa.

³⁰Na tamata sa sauriva na matana sa vakasamataka na ka vakatani; kei koya sa yavalata na tebenigusuna sa vakayacora na ca.

³¹A nodra i cocovi na yalododonu na bula balavu; na ulu siko sa sala vakaiukuuku ka dokai.

³²E vinaka cake na tamata dauvosota vei koya na tamata qaqa, kei koya sa lewa vinaka na yalona vei koya sa kaba na koro levu.

³³Era sa vakawiri madigi na tamata me kilai kina na loma ni Kalou, ia sa mai vei Jiova duaduaga na kena lewa.

Vosavakaibalebale 17

¹Sa vinaka cake ni laukana e dua na tiki ni madrai mamaca ena yalo vakacegu mai na kana magiti ena vale sa sinai kina na leqa.

²Na dauveiqaravi vuku ena lewa na luvena i tovo ca na nona turaga ka na dua talega na nona i votavota i yau mai vua na nona turaga.

³Na koula kei na siliva sa vakatovolei ena bukawaqa, ia na yalo ni tamata sa vakatovolei mai vei Jiova.

⁴Era sa vakarogoca na tamata ca na veinaki ca, ka ra sa vakarogoca na veika lasu na tamata lasulasu.

⁵O koya sa vakalialia na tamata dravudravua sa vakararawataka na Kalou sa bulia. O na totogitaki kevaka o sa rawata na ka mo reki kina mai na leqa e sotava tiko e dua na tamata.

⁶Era sa marautaki ira na makubudra o ira na qase, me vaka na nodra marautaki tamadra na gone.

⁷O ira na tamata dokai era sa sega ni dauvosa lasu, ka sa sega na ka vinaka me ra tukuna na tamata lialia.

⁸Eso na tamata era nanuma ni sa vaka na cakacaka mana na *cakacaka ni veivaqumi* se na nona saumi e dua me cakava na ka e sega ni dodonu; era sa vakabauta ni sa rawa ni vakayacori vakaoqo na ka kecega.

⁹Kevaka o vinakata me ra vinakati iko na tamata, mo dau vosoti ira ni ra cala. Nanuma tiko ni cala e rawa ni vakacacana vakadua na noda veiwekani.

¹⁰Na tamata yalomatua ena vulica e levu cake na ka ena nona cudruvi ga vakadua, ka lailai cake na ka e vulica na tamata lialia mai na nona kanakuita vakaduanadrau.

¹¹Na mate ena yaco vua na tamata ca me vaka e dua na dauvakau i tukutuku i tovo kaukauwa.

¹²E vinaka cake na sota kaya e dua na tina ni bea sa butakoci na luvena ka ca na sota kaya na tamata yalowai ka osooso tiko ena dua na cakacaka lialia.

¹³Kevaka o sauma lesu na vinaka ena ca, o na sega ni rawa ni kauta laivi na ca mai na nomu loma ni vale.

¹⁴Na tekivu ni dua na veivala e vaka na i matai ni qara ena dua na tobu wai; mo botana totolo sara ni bera ni ca vakalevu.

¹⁵Na nodra vakacacani na yalododonu kei na nodra vakalaivi tu ga na tamata ca sa ka ca ruarua vei Jiova.

¹⁶E sega ni dua na kena yaga vua na tamata yalowai me vakayagataki na i lavo me la'ki vuli kina, baleta ni sa sega ga ni lomana me vakakina.

¹⁷-O ira na veitau era sa dau vakaraitaka wasoma na nodra loloma kei na veikauwaitaki. Na cava na yaga ni veitacini kevaka era sega ni colata vata na leqa?

¹⁸Na tamata ga e sega ni vakasama vakavinaka ena yalataka me sauma na nona dinau e dua na tamata vulagi.

¹⁹Na tamata e vinakata na ca e vinakata me vakatubura na veivala. Na tamata e viavialevu ena veigauna kecega e vaqara voli ga na leqa.

²⁰Na tamata e vakasamataka ka vosataka na veika ca me na namaka ni na sega ni sotava e dua na ka vinaka, na leqa ga.

²¹Sa kauta ga mai na yalo rarawa kei na lomabibi vua na i tubutubu ni gone o koya na gone sa cakava na veika ca.

²²Na yalo mamarau sa wainimate vinaka ni tiko bulabula; ia na yalo rarawa sa kauta vakamalua ga mai na mate.

²³Na dauveilewai ca sa dau ciqoma na veivaqumi sa caka vuni, ka sa sega ni vakatauci vakadodonu kina na lewa *ena mataveilewai*.

²⁴Na tamata yalomatua sa kila na ka vinaka me cakava, ia na tamata yalowai ena sega ni kila rawa.

²⁵Na gone lialia sa vakararawataki tamana, ka vakavuna na madua nei tinana.

²⁶Sa sega ni dodonu me solia o koya sa sega na nona cala na i sau ni nona totogi; sa vakatanitaki ga na lewa ena gauna era totogitaki kina na tamata vinaka.

²⁷O ira era sa vakadeitaki ira era sa sega ni dauvosavosa tikoga ena veigauna. O ira na tamata yalomalua sa matua sara na nodra i tovo ni rai.

²⁸-Ia oqo, sa rawa tale mada ga ni nanumi na tamata yalowai me sa tamata vuku ka yalomatua kevaka sa tiko vakamalua toka ga o koya ka galu voli.

Vosavakaibalebale 18

¹Na tamata e sega ni bula veilasamaki kei ira na tani sa taleitaki koya taudua voli ga; ena sega ni duavata kei na veika era sa kaya na tamata kece ni sa dodonu.

²Na tamata yalowai sa sega ni bau kauwaitaka se sa bau kila e dua na ka se segai; na ka ga e gadreva sai koya me vakaraitaka na levu ni vuku sa tiko vua.

³E rau sa dau salavata voli ga na i valavala ca kei na madua. Ni o vakayalia na nomu dokai, ena kena i sosomi na beci.

⁴Na vosa ni gusu ni tamata sa vaka na wai titobu, ka sai vurevure ni vuku me vaka na wai drodro.

⁵E sega ni dodonu me da totaka na tamata cala, ka tarova na dodonu e nona na tamata yalododonu.

⁶Ni tekivutaka na veileti e dua na tamata lialia, sa vaqara tikoga me kanakuita.

⁷Ni vosa e dua na tamata yalowai, sa vakacacani koya ga vakai koya, ka sa na koko talega ena nona vosa.

⁸Sa ka kamikamica dina na kakase sa dua na ka na levu ni noda dau via tiloma!

⁹Na tamata vucesa e tautauvata ga kei na tamata sa dau vakarusa na ka.

¹⁰Na yaca i Jiova sa vaka na i drodro kaukauwa; era cici kina na yalododonu ka ra sa vakabulai.

¹¹Ia o ira na tamata vutuniyau era sa nanuma ni sa taqomaki ira na nodra i yau, me vaka e dua na bai kaukauwa ka cere sa wavokita e dua na koro.

¹²Ena sega ni rawa ni dua e dokai ka vakavo ga kevaka sa yalo malumalumu taumada; na tamata dokadoka sa lako tikoga ki na sala ni rusa.

¹³-Dau vakarorogo taumada ni o bera ni sauma na vosa. Kevaka e sega, o sa qai yalowai dina ga ka dau veivakacudrui.

¹⁴Na dei ni lomana se na nona lewa-e-loma na tamata ena vakabulai koya tiko ni sa tauvi mate; ia kevaka sa yali oqo, sa qai vakayalia vakadua kina na i otioti ni nona i nuinui.

¹⁵Na tamata vuku sa gadreva ka vakarau tu ga me vulica na ka.

¹⁶O gadreva li mo sota kei na dua na turaga dokai? Kauta vua e dua na i loloma, ni na vakarawarawataki kina.

¹⁷Sa dau rairai dodonu na tamata e dauvosa vakailiu ena mataveilewai me yacova ni sa tarogi koya e dua mai na i to kadua.

¹⁸Kevaka e rau sa veileti tiko e rua na tamata kaukauwa ena mataveilewai, ena rawa ni walia na nodrau leqa na vakawiri madigi.

¹⁹Vukea na tacimu ka na taqomaki iko o koya me vaka e dua na bainikoro kaukauwa, ia kevaka o veivala kaya, sa na sogota vei iko na nona katuba.

²⁰E dodonu mo na lako curuma ena vosota na i sau ni veika kece o sa tukuna.

²¹Na veika o kaya ena rawa ni taqomaka na bula se vakarusa; sa dodonu kina mo ciqoma na veika cava ga o na sotava ena vuku ni veivosa eso o sa tukuna.

²²-O koya sa kunea na watina sa kunea na ka vinaka; sa vakaraitaki kina ni sa lomavinaka o Jiova ki vua.

²³Ni sa vosa na tamata dravudravua, sa ia ga ena vakamamasu; ia ni vosa e dua na vutuniyau, sa vosa kaukauwa ga.

²⁴Eso na veitokani se veitau era dau sega soti sara ni dede, ia eso na i tokani era sa yalodina cake mai vei ira na mataveitacini.

Vosavakaibalebale 19

¹E vinaka cake me da dravudravua ka yalododonu, e ca ga me da tamata yalowai ka lasulasu.

²Na yalo gu sa segai kina na kila-ka sa sega ni vinaka; na sega ni dauvosota ena vakavuna na nomu leqa.

³Eso na tamata era sa vakarusai ira ga ena veika lialia era cakava ka ra qai beitaki Jiova kina.

⁴Na tamata vutuniyau sa dau levu cake tikoga na i wiliwili ni nona i tokani, ia na tamata dravudravua sa dredre vua me kabiti iratou matua tikoga na nona i tokani e lewe vica wale ga.

⁵O koya e tukuna na ka lasu ena mataveilewai ena totogi ena sega ni rawa ni dro bula o koya.

⁶Na tamata kece sa vinakata me ra vakalomavinakataki ira na tamata rogo ka kilai; era sa via veikilai kecega na tamata kei ira sa dausolia na ka ni veivuke eso.

⁷Era sa sega ni yaga vua na tamata dravudravua na tacina; sa rauta me sega na nona i tokani. Veitalia sara ga na nona saga vakaukauwa, ena sega sara ni rawata e dua.

⁸O koya sa rawata na vuku sa lomana na yalona; o koya sa maroroya na nona kila-ka ena kune ka vinaka.

⁹E sega ni dua na tamata e tukuna na ka lasu ena mataveilewai me na sega ni totogi; ena yaco ga vua na leqa.

¹⁰E sega ni dodonu me bula ena bula ni tamata vutuniyau na tamata lialia, ka sega ni dodonu me lewai ira na turaga, na tamata bobula.

¹¹Na tamata yalomatua sa dau lewa vinaka na nona cudru ni yalona. Ni dua e caka ca vei iko, sai vakarau uasivi ga me da kakua ni via kauwaitaka.

¹²Na cudru ni tui sa vaka na tagi ni laione, ia na nona yalovinaka sa vaka na kena yaco mai na uca sa gadrevi vakalevu.

¹³Na gone lailai sa rawa ni vakavuna na rusa i tamana, ia na yalewa vakawati dauveileti sa vaka na wai e turu tikoga ka sega ni mudu.

¹⁴Sa rawa vua e dua na tamata me taukena e dua na vale kei na i lavo mai vei rau na nona qase, ia sa rawa duadua ga vei Jiova me solia vua e dua na watina yalomatua.

¹⁵Na vucesa sa dauvakavuna na moce lutu; na tamata e tu wale ga ena sega na kena kakana.

¹⁶Maroroya na lawa ni Kalou, ena balavu kina na nomu bula; ni kevaka o sega ni kauwaitaka, o na mate.

¹⁷Na nomu soli-ka vua na tamata dravudravua sa vaka na soli-ka vei Jiova, baleta ni na sauma lesu o Jiova.

¹⁸Vakavulica na luvenu ni ra se gone ni se rawa me ra vakavulici; kevaka e sega, o sa vukei ira tikoga me ra vakarusai ira.

¹⁹Kevaka e dua na tamata e yalo katakata, laiva me sota kaya ga na i sau ni nona yalo katakata. Kevaka o sa vukei koya ena i matai ni gauna mo kauti koya tani mai na leqa, o na cakava tale vakarua.

²⁰Kevaka o sa dauvakarorogo ki na i vakasala ka o sa gadreva mo vakavulici, ena yaco mo tamata yalomatua ena dua na siga.

²¹Sa rawa ni nakita na tamata e vuqa sara na ka, ia ena qai vakayacori ga na loma i Jiova.

²²Sa dua dina na ka vakamadua me da kocokoco; sa vinaka cake sara na tamata dravudravua mai vua e dua sa daulasulasu.

²³Mo talairawarawa vei Jiova, ena qai balavu kina na nomu bula ka yaco kina vei iko na bula vakacegu kei na tiko vinaka.

²⁴Eso na tamata era sa rui vucesa vakalevu me ra biuta ga ki gusudra na kedra kakana.

²⁵E dodonu me ra cudruvi na tamata dokadoka, me rawa ni ra vuli kina na tamata era lecaika. Kevaka o sa yalomatua, o na vulica na ka mai na nomu vakadodonutaki.

²⁶Na tamata ga e veivakamaduataki ka veivakalolomataki ena vakasosataki tamana ka vakatala na tinana mai na nona vale.

²⁷Na luvequ ni sa mudu ga na nomu vuli, sa na totolo talega na nomu guilecava na veika o sa bau kila tu.

²⁸Na tamata i vakadinadina ca ena tukuna na ka lasu. Na tamata ca sa daugadreva ga me cakava na ka ca.

²⁹Na tamata yalowai ka dauveivakaisini e ciqoma ga na kena kuita.

Vosavakaibalebale 20

¹Na gunu vakasivia sa vakavuna na kosakosa kei na lialia. Sa dauveivakasesei na daumateni.

²Na nona cudru e dua na tui sa vaka na tagi ni laione. O koya sa vakacudruya na tui sa tautauvata ga kei koya sa vakamatei koya vakai koya.

³Na tamata lialia ga sa vakavuna na veivala, ia sa ka dokai me da galala mai kina.

⁴Na dauteitei sa vucesa ni siviyrataka na nona vanua ena kena gauna ena sega na ka e tamusuka.

⁵Na nona vakasama e dua na tamata sa vaka na wai ena dua na i keliwai, ia na tamata vuku sa rawa ni kauta mai ki tuba.

⁶Sa tukuna kecega na tamata na nodra yalodina kei na nodra yalovinaka, ia tovolea mada ga mo vakaraica mai e dua na tamata sa yalodina ka yalovinaka vakaidina sara!

⁷Era sa kalougata na gone e yalodina na tamadra ka ra cakava na ka e dodonu.

⁸Sa dabe na tui ena i dabedabe ni veilewai ka kila na tamata ca ena gauna e raica kina.

⁹E rawa li ni dua na tamata me kaya ni sa savasava na yalona, ka savasava mai na i valavala ca?

¹⁰Sa cati ira o Jiova na tamata era vakayagataka na vatu i vakarau bibi ca kei na i vakarau ca.

¹¹Sa vakaraitaka na i tovo ni gone na ka e cakava, ka na rawa mo tukuna kina se gone vinaka se ca.

¹²Sa solia vei keda o Jiova na mata me da rai rawa kina kei na daliga me da rogoca rawa kina na rorogo.

¹³Ni o vakayagataka na nomu gauna ena moce o na dravudravua ga kina. Ni o vakaogai iko ena qai levu na kemu.

¹⁴Era sa dau vosa kudrukudru tikoga na dauvolivoli ni sa rui sivia na i sau ni yaya, ia ni sa lako tani yani sa qai la'ki dokadokataka.

- ¹⁵Ni o kila na ka o vosataka tiko, sa tu vei iko na ka e uasivi cake mai na koula se na watu talei sara.
- ¹⁶Na tamata lialia e bolea me sauma na dinau ni tamata tani e dodonu me solia ga na ka e taukena me i vakadei ni dinau e sauma.
- ¹⁷Na ka o rawata ena veivakaisini o na marautaka me vaka na kakana vinaka; ia e sega ga ni dede, ena vaka na gusu sa sinai ena laqere.
- ¹⁸Taura na i vakasala vinaka o na qai rawata na ka o nakita kakua ni cici yani ki na i valu ka sega ni dua na nomu i naki.
- ¹⁹Na tamata dau vakau vosa ena sega ni vunitaka e dua na ka vuni. Kakua ni lasa kei na tamata e levu na nona vosa.
- ²⁰Kevaka o rulaki rau na nomu qase, na nomu bula ena vaka na cina boko ena vanua buto.
- ²¹Na rawarawa ga ni sala o rawata kina na nomu i yau, na lailai ni ka vinaka o rawata kina.
- ²²Kakua ni nanuma mo qai sauma o iko na ca e caka. Waraki Jiova ena vukei iko o koya.
- ²³Sa cata o Jiova na tamata e vakayagataka na watu i vakarau bibi kei na i vakarau ca.
- ²⁴Sa lewa o Jiova na noda gaunisala, e rawa vakacava vua e dua na tamata me kila na nona bula?
- ²⁵Vakasama vakavinaka sara ni bera ni o yalataka e dua na i solisoli vua na Kalou. De o na qai veivutunitaka e muri.
- ²⁶Na tui yalomatua ena vakasevi ira tani na tamata ca, ka vakatauca vei ira na i totogi.
- ²⁷Sa solia vei keda o Jiova na vakasama kei na noda lewa-e-loma, sa sega ni rawa ni dauvunitaki keda.
- ²⁸Na nona veiliutaki e dua na tui ena dei tikoga kevaka e dodonu ka dina ka vinaka.

²⁹Eda sa qoroya na nodra kaukauwa na cauravou ka doka na siko ni uludra na qase.

³⁰Eda sa dausotava ena veigauna eso na draki ni bula mosimosi me kauta mai na veisau ki na noda bula.

Vosavakaibalebale 21

¹Sa lewa o Jiova na vakasama ni tui me vaka na rawarawa ni nona lewa na vanua me drodro kina na uciwai lailai.

²A sala kece ni tamata sa rairai dodonu ga vua, ia sa dikeva o Jiova na yalo ni tamata.

³Na kena vakayacori na ka e dodonu ka savasava sa taleitaka vakalevu cake o Jiova mai na vakacaboisoro.

⁴Era sa lewai na tamata dauveivakaisini mai na nodra viavialevu kei na dokadoka, ka sai valavala ca ogo.

⁵Ni o vakavakarau vinaka, ena levu na ka o rawata; ia ke o rui vakatotolo, ena sega ni veirauti na ka o rawata.

⁶Na i yau o rawata mai na sala vakatani ena yali yani, ia ena kauti iko mada e liu ki na katuba ni mate.

⁷Na nodra i tovo kaukauwa na tamata ca ena vakarusai ira ga; era sa bese ni cakava na ka dodonu.

⁸Era sa muria na sala veve na tamata era kila tiko ni ra cala; ia era sa cakava ga na ka dodonu na tamata cakacaka vakadodonu.

⁹-E vinaka cake me da la'ki tiko vakatikitiki e dela ni vale, ka ca ni da tiko vata e vale kei na marama watida dauveileti.

¹⁰Na tamata ca sa guta vakalevu na veika ca; ka sa sega ni bau lomana e dua na tamata.

¹¹Ni sa cudruvi na dauveivakalialiai, sa vuku kina na yalowai; ia ni sa vakavulici na yalomatua, sa kila-ka kina.

- ¹²Na Kalou, o Koya na Yalododonu sa dikeva na nodra vale na tamata ca, ka sa vakavuna na nodra rusa.
- ¹³Kevaka o bese ni rogoca na tagi ni tamata dravudravua, ena sega ni rogoci na nomu tagi ni kere veivuke.
- ¹⁴Kevaka e dua e cudruvi iko tiko, ena oti na nona cudru ke soli lo vua e dua na i loloma.
- ¹⁵Ni vakayacori na ka dodonu, era marau kina na tamata yalododonu, ia era domobula kina na tamata ca.
- ¹⁶O koya sa gole tani mai na sala ni yalomatua ena la'ki cava ena nodra i soqosoqo na mate.
- ¹⁷O koya sa dautaleitaka na marau kei na lasa, ena yaco me dravudravua; kei koya sa dauvinakata na waini kei na waiwai ena sega ni rawa ni vutuniyau.
- ¹⁸Ena yacovi ira ga na tamata ca na veika ca era via cakava vei ira na tani.
- ¹⁹E vinaka me da tiko ena dua na vanua lala ka ca na tiko vata kei na marama watida dauveileti ka daucudru.
- ²⁰Sa tiko e nona vale na tamata yalomatua na kakana kei na waiwai, ia na tamata yalowai sa kania kece na veika e tu vua.
- ²¹O na bula balavu kevaka o tamata yalovinaka ka daucakacaka vakadodonu; era na dokai iko ka caka vinaka vei iko na tani.
- ²²Na tamata yalomatua sa vakadruga rawa na nodra koro na qaqa, ka talaraka sobu na veiyavu kaukauwa era dauvakararavi kina.
- ²³Kevaka o vinakata mo kakua ni coko ena dua na leqa ia mo qarauna vinaka na ka o tukuna.
- ²⁴Mo dusia mada vei au e dua na tamata dokadoka ka'u na qai dusia vei iko e dua na tamata qaciqacia, viavialevu, ka sega ni dauveikauwaitaki.
- ²⁵Na gagadre ni tamata vucesa e rui rerevaki, baleta ni ra dau bese ni cakacaka na liga vucesa.

²⁶Ena siga yadua era sa vakananuma na ka era garova, ia o ira na yalododonu era sa lomasoli ena dausolisoli.

²⁷-A nodra i soro na tamata ca sa ka vakasisila; sa qai ca vakalevu ni cabori ena yalo vakatani.

²⁸A i vakadinadina lasu ena rusa, ia na tamata dauvakarorogo vinaka ena vakabauti na nona vosa.

²⁹A tamata ca sa vakaukauwataka na matana, ia na tamata yalododonu sa dikeva vinaka na nona sala.

³⁰Sa sega na vuku, se na kila-ka, se na i vakasala me uasivi cake mai vei Jiova.

³¹Sa rawa ni vakarautaki tu na ose me la'ki valu, ia na qaqa ena solia duaduaga o Jiova.

Vosavakaibalebale 22

¹Kevaka mo digia na rogo vinaka se na i yau levu, mo digitaka ga na rogo vinaka.

²E dua na ka oqo e rau sa tautauvata kina na vutuniyau kei na dravudravua: sa buli rau ruarua ga na Kalou.

³Na tamata yalomatua ena raica na leqa ni sa yaco mai ka na taqomaki koya, ia na tamata yalowai ena lako ga yani kina ka na qai veivutuni e muri.

⁴Rerevaki Jiova ka yalo malumalumu, o na qai vutuniyau, dokai ka bula balavu kina.

⁵Kevaka o sa lomana na nomu bula, kakua ni volekata na dai era sa koko kina na tamata ca ena bati ni sala.

⁶-Vakavulica na gone ena sala e dodonu me lako kina, ia ni sa qase mai ena sega sara ni lako tani mai kina.

⁷Na tamata dravudravua sa nona bobula na tamata vutuniyau. Na tamata e dinau ena nona bobula na tamata e dinau vua.

⁸O koya e kaburaka na sore ni kau tawa dodonu ena tamusuka talega na veika ca, na i totogi bibi sara ena vakarusai iko.

⁹Mo lomasoli ka vota na kemu kakana vei ira na dravudravua, o na qai vakalougatataki kina.

¹⁰Vakatala tani na tamata dauveivakaisini, ena qai oti kina na veivala, na veileti, se na veivosacataki.

¹¹O koya sa yalo savasava ka dau totoka na nona i vosavosa, ena yaco me nona i tokani na tui.

¹²Ena raica tiko o Jiova me taqomaki na ka dina mai na nodra vosa lasu na tamata lasulasu.

¹³Na tamata vucesa sa dau tiko ga e vale; sa kaya ni na vesuki koya e dua na laione kevaka e lako yani ki tuba.

¹⁴Na veibutakoci e dua na dai sa dau vesuki ira na tamata ka sa cudruva o Jiova.

¹⁵Era sa dau cakava na gone na veika lialia ka sega ni vakasamataki vinaka, ia na kuita ni veituberi ena rawa ni vakaotia.

¹⁶Kevaka o soli i loloma vei ira na vutuniyau, se tabaki ira sobu na dravudravua mo vutuniyau kina, o na yaco mo dravudravua sara.

Na Vosa ni Vuku e Tulusagavulu

¹⁷Vakarorogo mada, me'u tukuna vei iko na ka era sa tukuna na yalomatua, ka vulica na nodra i vakavuvuli.

¹⁸Ena talei sara kevaka o tugana ki yalomu ka wiligusutaka e gusumu.

¹⁹Au vinakata mo vakadinati Jiova matua sara; ni sai koya oqori na vuna ka'u sa via tukuna kina oqo vei iko.

²⁰Au sa vola e tolusagavulu na vosa ni vuku me baleti iko; Era sa tu kina na kila-ka kei na i vakasala momona.

²¹Sa na tuberi iko talega mo kila na ka dina. Ia ni o sa talai mo la'ki raica mai na ka dina, o na kauta lesu mai na kena i sau dodonu.

Ai Matai ni Vosa ni Vuku

²²Kakua ni via butakoca na ka era taukena na dravudravua kei na tamata malumalumu ena matamata ni koro.

²³Ena totaki ira o Jiova ka na vakacacana na nona bula na tamata e via vakacacani ira.

Na Kena i Karua

²⁴Kakua ni veitokani kei ira na tamata yalo katakata ka yalokaukauwa.

²⁵Ena rawa ni o vulica na nodra i vakarau ka qai dredre mo veisau.

Na Kena i Katolu

²⁶Kakua ni yalataka mo sauma na nona dinau e dua na tamata vulagi.

²⁷Kevaka o na mani sega ni sauma rawa, ena rawa ni ra kauta tani sara talega na nomu i mocemoce.

Na Kena i Kava

²⁸Kakua sara ni tosoya e dua na i yalayala ni vanua makawa era sa cakava tu na qase.

Na Kena i Kalima

²⁹Vakaraitaka mada vei au e dua na tamata dau cakava na ka vinaka, au na qai vakaraitaka vei iko e dua na tamata e uasivi sara mai vei ira e lewe vuqa ka yaga me nodra i tokani na tui.

Vosavakaibalebale 23

Na i Kaono ni Vosa ni Vuku

¹Ni o dabe mo kana vata kei na dua na turaga, mo nanuma matua se o cei o koya.

²Kevaka o tamata kana levu, tovolea mo tarovi iko.

³Kakua ni kocova na kakana vinaka e vakarautaka; de rairai vinakata me coriti iko.

Na Kena i Kavitu

⁴Mo yalomatua ka kakua ni vakaocai iko wale ga ena nomu saga na vutuniyau.

⁵Sa na rawa me takali yani vakasauri na nomu i lavo, me vaka era sa vakatabana ka vuka tani yani me vaka na ikeli.

Na Kena i Kawalu

⁶Kakua ni la'ki kana ena nona teveli na tamata buroburogo, se kocova na kakana vinaka sa vakarautaka o koya.

⁷Ena kaya beka vei iko, Mai, mo kana sara vakalevu, ia e sega ga ni vosa ena yalona dina. Na nona i vakarau ena vakavuna mo tauvi mate kina,

⁸o na luaraka tale na ka o sa kania ka na maumau wale na nomu vosa vinaka.

Na Kena i Kaciwa

⁹Kakua ni vosa vakayalomatua vua e dua na yalowai; ena sega ni taleitaka o koya.

Na i Katini ni Vosa ni Vuku

¹⁰Kakua sara ni tosoya e dua na i yalayala ni vanua makawa se taura na vanua era sa taukena na luveniyali.

¹¹Sa nodra dauveitaqomaki qaqa o Jiova, ka na valataka na ka e baleti ira me saqati iko.

Na Kena i Katinikadua

¹²Vakarorogo vinaka vua na nomu qasenivuli ka vulica na veika kece o rawa ni vulica.

Na Kena i Katinikarua

¹³Kakua ni lokuyara ni vakanakuitataka na gone. Era na sega ni mate ena i kuita.

¹⁴Na kena dina oqo, ni o na vakabula kina na yalodra mai eli.

Na Kena i Katinikatolu

¹⁵Na luvequ, kevaka o na yaco mo tamata yalomatua, ena reki kina na yaloqu.

¹⁶Au na cibi ni'u rogoca ni o vosataka na veivosa yalomatua.

Na Kena i Katinikava

¹⁷Kakua ni vuvutaki ira na tamata i valavala ca; ia mo rerevaki Jiova tikoga ena veisiga kece.

¹⁸Kevaka e vakakina, sa na dua na gauna uasivi na nomu gauna mai muri.

Na Kena i Katinikalima

¹⁹Vakarorogo mada na luvequ, ka mo vuku, ka vakasamataka sara vaka yalomatua na nomu i vakarau.

²⁰Kakua ni vakailala vata kei ira era dau gunuva na waini kei ira era dau taleitaka na kana lewe ni manumanu,

²¹E rau sa dau veivakadravudravuataki na daumateni kei na daukana. Kevaka e sega na ka o cakava mo kana ga ka moce, o na vakaisulu ena i sulu kakadresudresu.

Na Kena i Katinikaono

²²Vakarorogo vua na tamamu, kevaka a sega o koya o a sega ni bula. Ni sa qase mai o tinamu mo vakaraitaka vua na nomu vakavinavinaka.

²³Volia na dina ka kakua ni volitaka. Volia na vuku, na i vakavuvuli kei na yalomatua.

²⁴Sa rauta me marau na tamana na tamata yalododonu. O koya e dua na luvena tagane vuku ena marautaki koya.

²⁵Laiva me rau marautaki iko o tamamu kei tinamu; solia vei tinamu na marau o ya.

Na Kena i Katinikavitu

²⁶Vakarorogo vinaka sara na luvequ, ka muria na noqu i vakarau.

²⁷Sa rerevaki na yalewa dautagane kei na yalewa i vakarau vakasisila.

²⁸Era sa waraki iko me vaka na daubutako ka vakavuna me ra sega ni yalodina vei watidra e vuqa na tagane.

Na Kena i Katinikawalu

²⁹O cei e nona na vakaloloma? O cei e nona na rarawa? O cei sa veivala? O cei sa vosa kudrukudru? O cei sa mavoa tu vakasakasaka? O cei sa damudamu tu na matana?

³⁰O ira ga era sa gunu waini tiko vakabalavu, kei ira era sa gunuva na waini sa veiwaki.

³¹Me kakua ni temaki iko na damudamu ni waini e rawa ni o raica kina na kemu i yaloyalo, ka malumu ni tilomi sobu.

³²E muri sa kata me vaka na gata, ka gaga me vaka na gaga ni gata bati gaga.

³³Na matamu ena raica na veika veivakurabuitaki; o na sega ni rawa ni vakasama, ka sega ni matata na veika o vosataka.

³⁴O na vaka e dua sa davo koto ena dela ni wasawasa, ka loloa tu, ka tauwalili me vaka na dali ni waqa sa suaigelegele.

³⁵O na kaya, Era a vacuki au, ia ka'u a sega ni mavoa; era a mokuti au, ia ka'u a sega ni vakila. Me'u na qai yadra li ni naica? Au sa vinakata tale e dua na gunu.

Vosavakaibalebale 24

Na i Katinikaciwa ni Vosa ni Vuku

¹Kakua ni vuvutaki ira na tamata ca, ka kakua ni via veitokani vata kei ira.

²Na ka ga era vakasamataka sai koya me ra vakatubu leqa; ena veigauna kece era vosa kina vua, ena rawa ni mavoa e dua na tamata.

Na Kena i Karuasagavulu

³Sa tara cake na veivale ena vuku kei na kila-ka.

⁴Na vanua e kune kina na vuku, ena vakaiyaya na kena veiloma ni vale ena veiyaya talei kei na veiyaya rairai vinaka.

Na Kena i Karuasagavulukadua

⁵Sa uasivi cake na vuku kei na kila-ka mai na kaukauwa.

⁶Sa dodonu mo vakasamataka vinaka sara na veika mo na cakava ni o se bera ni ia na i valu, kei na levu ga ni vakasala vinaka o na taura na kena rawa ni nomu na qaqa.

Na Kena i Karuasagavulukarua

⁷Na veivosavosa vuku sa dredre sara me kila na tamata lialia. Ena sega na ka e tukuna o koya ni veivosakitaki e dua na ka bibi.

Na Kena i Karuasagavulukatolu

⁸O koya sa dau nakita me cakava na ka ca ena vakatokai me dau vakatubu ca.

⁹Na ka ga e nakita na tamata ca sai koya me cakava na ka ca. Era cata na tamata na dauveivakalialiai.

Na Kena i Karuasagavulukava

¹⁰Kevaka o sa malumalumu mai ena dua na veivala o sa malumalumu dina sara ga.

Na i Karuasagavulukalima ni Vosa ni Vuku

¹¹Kakua ni lokuyara ni la'ki vakabula e dua na tamata sa yarataki me la'ki vakamatei. E rawa mo na kaya ni sega na kena yaga vei iko, ia na Kalou sa kila, ka vakatovolea na yaloda.

¹²Sa dikevi iko; ka kila. Sa saumi ira na tamata o koya me vaka na nodra i valavala.

Na Kena i Karuasagavulukaono

¹³Na luvequ kania na oni; sa uasivi dina na kena kamikamica mai na qani oni;

¹⁴sa vinaka vakakina na vuku kei na kila-ka ki na yalo. Kevaka o rawata ena daumaka na nomu veigauna mai muri.

Na Kena i Karuasagavulukavitu

¹⁵Kakua sara ni nakita mo la'ki butako vua na tamata yalododonu se mo kauta tani na nona vale; sa ka ca sara o ya.

¹⁶Veitalia sara ga na levu ni nona bale na tamata yalododonu, ena tu cake tale mai. Ia na leqa ena vakarusa na tamata ca.

Na Kena i Karuasagavulukawalu

¹⁷Kakua ni marau ni sota kaya na leqa na kemu meca.

¹⁸Ena kila o Jiova, kevaka e vakakina, ena sega ni vinakata. Ena qai sega ni totogitaki iko.

Na Kena i Karuasagavulukaciwa

¹⁹Me ra kakua ni vakanuiqawaqawataki iko na tamata ca; kakua talega ni vuvutaki ira.

²⁰Na tamata ca sa sega na nona i nuinui, sa sega na ka me nuitaka ena gauna mai muri.

Na i Katolusagavulu ni Vosa ni Vuku

²¹Rerevaki Jiova na luvequ, ka doka na tui. Kakua ni vakailala vata kei ira era dau saqati rau; sa rawa me ra vakarusai na tamata oqori ena dua na gauna lekaleka.

²²O sa bau kila li na leqa e rawa ni vakavuna na Kalou se na tui?

Na Veivosa ni Vuku Tale Eso

²³Sa i koya talega oqo na veika era tukuna na tamata yalomatua: Sa sega ni dodonu vua e dua na turaganilewa me vakataulewa vakatawadodonu.

²⁴Kevaka ena kaya ni sa dodonu e dua na tamata cala, ena cudruvi ka cati mai vei ira na tamata kecega.

²⁵Ia o ira na turaganilewa sa totogitaki ira era sa cala, era na kune ka vinaka ka rogo vinaka na yacadra.

²⁶Sa vaka na i regu ni veiwekani o koya sa dautukuna yani vakadodonu na ka dina sa tarogi mai.

²⁷Kakua mada ni tara na nomu vale se tauyavutaka e dua na nomu vale me yacova ni sa vakarau oti na vanua ka vakadeitaka ni o sa na rawa ni rawata na nomu bula.

²⁸Kakua ni solia na i vakadinadina me saqata na wekamu, ka sega na vuna vinaka, se tukuna na ka e veivakacalai me baleti koya.

²⁹Kakua ni kaya, Au na cakava vua na ka sa cakava vei au. Au na sauma lesu ga vua na ka sa cakava vei au.

³⁰Au a lakova na nona loma ni vanua kei na nona veivaini e dua na tamata yalowai ka vucesa.

³¹Sa sinai kina na kau vakavotona ka sa sivia tu kina na co ca. A sa bale na bai vatu sa toka wavokita.

³²Au raica na ka oqo ka vakasamataka, ka'u sa vulica mai kina na lesoni oqo:

³³-Mo bobo tale mada ka tabalaka na moce kevaka o vinakata. Mo roqo liga tale mada ka vakacegu vakalailai,

³⁴ia ni o sa moce lutu no, ena qai ravuti iko o dravudravua me vaka e dua na daubutako vakaiyaragi.

Vosavakaibalebale 25

Eso Tale na Vosa Vakaibalebale i Solomoni

¹Oqo eso tale na vosa vakaibalebale i Solomoni era a vola na tamata i Esekaia na tui Juta.

²Sa rogo na Kalou ni vunia na ka; eda sa dokai ira na tui ena veika era sa tukuna.

³E sega ni rawa mo kila na ka e vakasamataka e dua na tui; sa siviti keda na nona vakasama me vaka na cecere ni lomalagi se na titobu ni wasawasa.

⁴Kauta tani na veika duka mai na siliva ena qai rawa me cakava na dautuki kaukamea e dua na ka rairai vinaka.

⁵Kauta tani na dauvakasala ca mai vua na tui ena qai kilai kina na nona matanitu ena kena lewa dodonu.

⁶-Kakua ni via vakaraitaka na ka e baleti iko ni o tu e matana e dua na tui se via vakaraitaka na nomu cecere.

⁷E uasivi cake mo kacivi mai mo la'ki dabe ki cake, ka ca me qai tukuni mai mo solia na nomu i dabedabe vua e dua e cecere cake.

⁸Kakua ni vakusakusa mo la'ki veilewai ena dua na ka o a raica. Kevaka e qai vakadinadinataka e muri e dua na tamata i vakadinadina ni o cala, na cava o na qai cakava?

⁹Kevaka e duidui na nomudrau vakasama kei na kai nomu, drau tovolea mo drau raica vata na kena duidui ka kakua ni vakaraitaka na ka vuni baleti koya e dua vei kemudrau.

¹⁰Kevaka e sega era na qai kila na tamata kece ni o sega ni rawa ni maroroya e dua na ka vuni, ka na sega ni oti rawa na kemu i rogorogo.

¹¹Na vakasama e vakamacalataki vakavinaka e vaka e dua na ka e caka ena koula ka dregati ki na i yaya siliva.

¹²E uasivi cake na i vakasala e solia e dua na tamata vuku vua e dua na tamata e via rogoca, mai na sau koula se na i ukuuku caka mai na koula dina.

¹³Na daukau i tukutuku nuitaki, sa vakabulabulataki koya sa talai koya, me vaka na wai batabata ena katakata ni vula i tatamusuki.

¹⁴Na tamata e sega ni solia na ka e yalataka e vaka na cagi kei na o e sega na kena uca.

¹⁵Na veivakamasuti ena yalo vosota sa rawa ni musuka sobu na yalo e kaukauwa, sa rawa talega ni rawai kina o ira na turaga.

¹⁶Kakua ni kania vakasivia na oni, kevaka e sivia sa na rawa ni o lualua tale kina.

¹⁷Kakua ni la'ki sikova vakawasoma e dua na nomu i tokani, de na qai vuturi ka yaco me cati iko.

¹⁸Na tamata e tukuna na veika lasu me baleta na wekana sa vaka e dua na i seleiwau, na i wau, se dua na gasau ni dakaititi momoto sara.

¹⁹Na vakararavi ki na dua na tamata e sega ni nuitaki ena dua na gauna ni leqa, sa vaka na kana ena bati sa yavavala se na lako ena yava sa lokiloki.

²⁰Ena tautauvata talega kei na nomu via katakata ena dua na siga batabata ena nomu luvata tani na nomu i sulu. Na laga sere vua e dua na tamata sa yalo rarawa, sa vaka ni o luvata na nona i sulu ena siga batabata se vaka na masia e dua na mavoa ena masima.

²¹-Kevaka sa viakana na kemu meca, vakani koya; kevaka sa viagunu; vagunuvi koya.

²²Na ka oqori o na vakamaduataki koya kina ka na qai saumi iko o Jiova.

²³Na kakase sa vakavuna na cudru me vaka na kena kauta mai na vualiku na uca.

²⁴E vinaka cake na tiko ena tutu ni dela ni vale mai na tiko kaya na yalewa dauvakatubu veileti.

²⁵Na rogoca na i tukutuku vinaka mai na vanua tani sa vaka na gunuva na wai batabata ena gauna ni karamaca.

²⁶Na tamata yalododonu sa soli koya yani vua e dua na tamata ca, sa vaka na mata ni wai vuvu se na i keliwai ca.

²⁷Sa sega ni vinaka vei iko mo kania vakalevu na oni, ka vakakina na nomu saga mo vakacaucautaki vakalevu.

²⁸Kevaka o sega ni tarova rawa na yalomu, o sa vaka e dua na koro sa bale na kena bai ena kena malumalumu.

Vosavakaibalebale 26

¹Na veivakacaucautaki e sega ni dua na kena yaga vua na tamata lialia me vaka na wai cevata ena vula i katakata se na uca ena vula i tatamusuki.

²Na vosa ni veivakasewasewani ena sega ni mosi vei iko vakavo ga kevaka e tau yani me baleti iko. Era sa vaka ga na manumanu sa vuka yani ka ra sega ni ro.

³Na kuita me baleta na ose, na i tarovi me baleta na asa, ia na kau me na moku kina na tamata lialia.

- ⁴Kevaka o sauma e dua na taro lialia, o sa lialia talega me vakataki koya e taroga.
- ⁵Ni o solia e dua na i sau ni taro lialia me saumi kina e dua na taro lialia, ena vakila kina o koya e taroga ni sega ni vuku me vaka e nanuma.
- ⁶Na tamata e tala e dua na tamata lialia sa taya musuka ga na yavana; sa vaqara ga na leqa.
- ⁷Me vaka na kena lili wale toka ga na yavana na tamata lokiloki, sa vakakina na vosa vakaibalebale ena gusuna na tamata lialia.
- ⁸Na vakacaucautaka na tamata lialia e vaka ga na vesuka e dua na vatu levu ki na dua na i rabo.
- ⁹Na tamata lialia e cavuta e dua na i vosavosa vuku e vaka e dua na mateni ni via cavuta e dua na voto ni kau mai na ligana.
- ¹⁰Na tamata e sauma me cakacaka e dua na tamata lialia e lako mai ki na nona vale, ena vakamavoataki ira kecega na tamata.
- ¹¹-Na tamata lialia e cakava vakarua e dua na i vakarau lialia e vaka na koli e lesuva tale na nona lua.
- ¹²Na tamata lialia sara e vinaka cake mai vua na tamata e nanuma vakai koya ni sa vuku, ia sa sega ni vuku o koya.
- ¹³Sa kaya na tamata vucesa, E dua na laione sa tiko ena gaunisala, sa tiko na laione e tautuba.
- ¹⁴Me vaka na i sogo ni katuba sa veitosoyaki ena kena i ruberube, sa veivukiyaki vakakina na tamata vucesa ena nona i davodavo.
- ¹⁵Eso na tamata era sa vucesa mada ga ni biuta na kakana ki na gusudra.
- ¹⁶Na tamata vucesa e nanuma ni vinaka cake mai na vitu na tamata era rawa ni vakaraitaka na veika vinaka me baleta na nodra vakasama.
- ¹⁷Na vakaitavi ena dua na veileti o sega ni yaga kina e vaka na lako sobu ena dua na gaunisala ka qai vesuka e dua na koli ena daligana.

- ¹⁸Na tamata e vakaisina e dua tale na tamata ka qai kaya ni veiwali ga,
¹⁹e tautauvata kei na tamata lialia sa vakasaga na ka sa rawa kina na mate.
²⁰Ni sega na kau ena boko na buka, ia ni sega na kakase sa na sega na veivala.
²¹Na qilaiso waqa sa vakawaqara na qilaiso; na kau sa vakawaqara tikoga na buka sa vakakina na tamata dauvakatubu ca, sa vakavuna tikoga na veivala.
²²Sa ka kamikamica na kakase, eda sa dau vinakata tikoga me da cakava.
²³Na vosa vinaka sa sega ni dua na ka e vunitaki kina na ka dina e tiko e lomada, sa vaka e dua na iloilo yagoyago vinaka ena dua na dela ni kuro qele caca wale.
²⁴Na dauveivakaisini ena vunitaka na nona yalo ca ena nona vosa veicavilaki.
²⁵Ena rogo vinaka sara na nona vosa, ia kakua sara ni vakabauti koya baleta ni sa sinai na yalona ena veicati.
²⁶Ena rawa me vunia na nona veicati, ia era na raica na tamata kece na veika ca e cakava.
²⁷-O koya sa kelia na i keli ena sikalutu tale kina kei koya sa vaqiqica na vatu ena bikai koya tale.
²⁸Na yame lasulasu sa vosa vakacacataka vakailasu na tamata e cata. Na vosa vinaka veivakaisini sa kauta ga mai na veivakarusai.

Vosavakaibalebale 27

- ¹-Kakua ni boletaka na ka mo cakava ena siga ni mataka, ni o sa sega ni kila na ka ena yaco ena dua na siga.
²Laivi ira na tani se na kai tani me dokai iko, ia mo kakua ga ni dokai iko vakai iko.
³E sega sara ni dua na ka na bibi ni vatu kei na nuku ni vakatautauvatani kei na leqa e rawa ni vakavuna na lialia.

- ⁴Sa dau veivakarusai ka sega ni dau loloma na cudru, ia o cei ena tiko rawa ena matana na dauvuvu.
- ⁵E uasivi cake na veivunauci e matanavotu mai na loloma e vunitaki lo.
- ⁶E vinaka na i naki ni veivakamavoataki ni i tokani voleka, ia sa dauveivakacalai ga na i regu ni meca.
- ⁷A tamata e sa mamau sa cata na qani oni, ia sa kamikamica ga na ka kece veitalia ni gaga ki vua sa viakana.
- ⁸Sa vaka na manumanu vuka sa dro mai na nona sova na tamata sa lako yawa mai na nona i tikotiko.
- ⁹Na i vakaboi vinaka kei na waiwai boi vinaka sa vakamarautaka na yalo, kei na veiwekani voleka sa vakayaloqaqataka na yaloda.
- ¹⁰Kakua ni biuti ira na nomu i tokani se na i tokani nei tamamu e tiko sara vakayawa.
- ¹¹Mo yalomatua na luvequ au na qai marau. Ena qai tu vei au na ka me'u kaya vei ira kece era vakalewai au.
- ¹²Na tamata yalomatua ena raica ni sa yaco mai na leqa ena taqomaki koya, ia na tamata yalowai ena lako ga yani kina ka na qai veivutunitaka e muri.
- ¹³Na tamata lialia e yalataka me sauma na nona dinau na kai tani e dodonu me vesu na ka e taukena me i vakadei ni kena saumi na dinau.
- ¹⁴O koya sa vosa vakalougatataka na wekana vakadomoilevu ena mataka caca sara, ena rawa me okata o koya sa vosa vakalougatataki me ruru.
- ¹⁵Na yalewa vakawati dauvakatubu veileti, sa tautauvata kei na turu ni wai sa sega ni mudu ena dua na siga ucauca.
- ¹⁶Ni o tovolea mo vagalui koya, sa tautauvata kei na via tarova na cagi; se o koya e via taqomaka na waiwai e sinai tu e ligana.
- ¹⁷Na kaukamea e vagatara na kaukamea me vaka na nona vuku na tamata mai na dua tale na tamata.

¹⁸O koya sa qarava vinaka e dua na vunilolo ena kania na vuana. Na dauveiqaravi ena qarava vinaka na nona turaga ena dokai.

¹⁹Na matamu o na ilova ena wai me vaka ga na nomu raici iko vakai iko ena yalomu.

²⁰Na gagadre ni tamata ena sega ni mamau rawa me vaka na nodra vuravura na mate na kena sega ni sinai rawa.

²¹Na koula kei na siliva e dau vakatovolei ena buka. Na kena i rogorogo e dua na tamata sa rawa talega me vakatovolei tale kina o koya.

²²Kevaka sara mada ga o mokuta e dua na lialia me voleka sara tu ni mate, ena sega sara ni oti kina na nona lialia.

²³Vakatawa vinaka sara na nomu qele ni sipi kei na bulumakau,

²⁴baleta ni sa sega ni ka tudei na i yau. Era sa sega talega ni ka tudei vakadua na veimataniu.

²⁵Sa takali yani na co ka sa tubu vou tale mai, ia sa la'ki musu mai na co drokadroka ena veibaba.

²⁶O ni sa rawa ni cakava na i sulu mai na vutika ni sipi ka voli qele mai na i lavo sa rawati mai na nomuni volitaka eso na nomuni me.

²⁷Na vo ni nomu me era na vakarautaka na memu sucu kei na sucu me baleta na nomu vuvale, ka vakakina o iratou na nomu yalewa dauveiqaravi.

Vosavakaibalebale 28

¹Era na dau dro na tamata ca ni sega ni dua e vakasavi ira, ia na tamata yalodina ena qaqa me vaka na laione.

²Ena qaqa ka tudei e dua na mataniu ni ra vuku ka yalomatua na kena i liuliu.

³Na i liuliu e dau vakacacani ira na tamata dravudravua sa vaka na uca ni sa vakarusa na i teitei.

⁴Kevaka o sega ni maroroya na lawa o sa to vata kei ira na tamata ca, ia kevaka o muria o sa saqati ira.

⁵Era sa sega ni kila na i valavala dodonu, ia o ira era rerevaki Jiova era sa kila vinaka sara.

⁶E daumaka cake me da dravudravua ka da yalodina, ka ca me da vutuniyau ka dau veivakaisini.

⁷Na cauravou sa muria na lawa sa vuku, ia o koya sa vakailawalawa kei ira na tamata tawa yaga sa ka ni veivakamaduataki vei tamana.

⁸O koya sa vutuniyau ena tubu sivia e rawata mai vei ira na tamata nona i yau sa kumuna vata ena qai nona e dua tani tale na tamata e dau lomani ira na dravudravua.

⁹Kevaka o na sega ni muria na lawa, ena sega ni taleitaka na Kalou me rogoca na nomu masu.

¹⁰Kevaka o veidabuitaka e dua na tamata yalododonu me cakava na ka ca, o na koko ga ena dai o sa cakava. Ena taura ga na kena i sau o koya sa sega na nona cala.

¹¹Sa dau nanuma ga na tamata vutuniyau ni sa vuku, ia na tamata dravudravua yalomatua ena kilai koya.

¹²Ni yaco me ra veiliutaki na tamata yalododonu era marau na tamata kecega, ia ni ra i liuliu na tamata ca, era na vuni na tamata.

¹³O na sega ni toro cake kevaka o vunia tiko na nomu i valavala ca. Mo vakatusa ga ka biuta tani, ena qai vakaraitaka kina vei iko na Kalou na nona yaloveivosoti.

¹⁴Ni o rerevaka tiko na Turaga o na marau tikoga. Kevaka o na veisaqasaqa o na rusa.

¹⁵Na i liuliu ca sa vaka na laione sa tagi mai se na bea sa cici mai vei ira na dravudravua.

¹⁶Na i liuliu sa sega ni vuku ena dau veivakasaurarataki. Ia o koya e cata na veivakaisini ena balavu na nona veiliutaki.

¹⁷Na tamata sa vakadinadinataka ni laba, ena dauveidroyaki voli ga me yacova sara na mate. Me kakua sara ni dua Me vukei koya.

¹⁸O koya sa caka dodonu ena vagalalataki, ia o koya ena ia na veivakaisini ena bale.

¹⁹Na dauteitei daucakacaka ena levu na kena, ia o koya sa dau vakatawayagataka na gauna ena ka levu na nona dravudravua.

²⁰Na tamata yalodina ena vakalougatataki vakalevu, ia o koya sa vakusakusa me vutuniyau ena togotaki.

²¹Sa sega ni dodonu na veitotaki. Ia sa rawa me ra cata na turaganilewa, kevaka era saumi me ra kakua ni cakava na ka e dodonu.

²²Na tamata daunanumi koya ena dau vakusakusa me vutuniyau ka sega kina ni kila ni sa voleka na dausiga.

²³Vakadodonutaka e dua na tamata, ena qai la'ki vinakata cake e muri mai na veicavilaki.

²⁴O koya e nanuma ni sega ni cala na nona butakoca na nodrau i yaya na nona i tubutubu sa sega ni duidui kei na daubutako.

²⁵Na daunanumi koya vakai koya sa dau vakavuna ga na leqa. Ena daumaka cake sara na ka o sota kaya kevaka o vakadinati Jiova.

²⁶Sa ka lialia me da muria ga na noda nanuma, ia o koya sa muria na nodra i vakavuvuli na tamata vuku ena vakabulai.

²⁷Dau soli ka vei ira na dravudravua, ena sega na ka o na leqa kina, ia o koya e via vunitaki koya mai vei ira na dravudravua ena cudruvi.

²⁸Era na vuni na tamata ni ra sa yaco me ra i liuliu na tamata ca. Ia ni ra sa bale mai na i tutu ni veiliutaki era na duri cake tale na tamata yalododonu.

Vosavakaibalebale 29

- ¹Na tamata dau yalokaukauwa ena veigauna kece e vakadodonutaki kina, ena mavoa ena dua na siga ka sa na sega ni rawa ni bula tale.
- ²Ni ra veiliutaki na tamata yalododonu era marau na tamata, ia ni ra veiliutaki na tamata ca era na tagi na tamata.
- ³Na tamata sa gadreva na yalomatua sa vakamarautaki tamana, sa vakayalia ga na nona i yau o koya sa tiko kaya na yalewa dautagane.
- ⁴Na tui sa lewa vakadodonu sa vakadeitaka na matanitu, ia na tui sa kauwai vakalevu ena i lavo ena vakarusa na nona vanua.
- ⁵Na tamata sa cavilaka na wekana ena koko ga ena nona dai.
- ⁶Na tamata ca ena tacori ga ena nona i valavala ca, ia na tamata yalododonu ena reki ka marau.
- ⁷Na tamata yalo savasava e kila na nodra dodonu na tamata dravudravua, ia na tamata yalo ca sa lecava ga.
- ⁸Na tamata e sega ni kauwaitaki ira na tani sa rawa ni vakama e dua na koro taucoko, ia na tamata vuku ena vakamalumalumutaka na cudru.
- ⁹Ni veileti e dua na tamata vuku kei na dua na tamata lialia, ena dredre ga na tamata lialia, vosa tu e cake, ka sega ni via tiko lo.
- ¹⁰Na tamata daulaba e cati ira na tamata yalododonu, ia na tamata yalododonu e saga me vakabula na tamata daulaba.
- ¹¹Na tamata lialia ena vakaraitaka tu na nona cudru e matadra na lewe vuqa, ia na tamata yalomatua ena vosa tu ka tarova na nona cudru.
- ¹²Kevaka e vakarorogo e dua na tui ki na veika lasu, era na lasulasu kece na nona vakailesilesi.
- ¹³E rau sa tautauvata na tamata dravudravua kei koya sa vakasaurarataki koya ena ka oqo; sa solia na rarama ki na matadrau ruarua o Jiova.
- ¹⁴Kevaka e dua na tui ena taqomaka na nodra dodonu na tamata dravudravua ena balavu na gauna ni nona veiliutaki.

¹⁵Na kuita kei na veivunauci sa yaga vei ira na gone, ia na gone sa biu tu ga vakaveitalia ena vakamaduataki tinana.

¹⁶Ni ra veiliutaki na tamata ca, sa na toro cake ga na levu ni valavala ca.

¹⁷Ia era na tu na tamata yalododonu me ra raica na nodra bale na tamata ca. Ni o vakavulica na luvemu ena qai solia vei iko na vakacegu, ena vakamarautaka na yalomu.

¹⁸Na matanitu e sega kina na veivakasalataki ni Kalou, ena matanitu yakusurasura; ia sa kalougata na tamata sa vakayacora na lawa ni Kalou.

¹⁹-O na sega ni rawa ni vakadodonutaka e dua na dauveiqaravi ena nomu vosa wale ga vua. Sa na rairai kila o koya na ka o tukuna, ia ena sega ni via muria na nomu vosa.

²⁰Sa na rawa me vinaka cake na tamata lialia mai vua na tamata sa sega ni dau vakasama ka levu na nona vosa.

²¹Solia vua na nomu dauveiqaravi na ka kece sara e vinaka me tekivu mai na gauna a gone kina, ia ena dua na siga ena qai taukena na veika kece o tukuna.

²²Na tamata yalo totolo ena vakavuna e levu na veivala kei na leqa.

²³Na nona dokadoka e dua na tamata ena vakavuna na nona lutu sobu, ia na tamata yalo malumalumu ena dokai.

²⁴Na nona i tokani na daubutako ena kena meca levu duadua. Ena totogi o koya kevaka e tukuna na ka dina ena mataveilewai, ia ena cudruvi koya na Kalou kevaka e sega ni tukutuku vakadodonu.

²⁵Sa ka rerevaki na kauwaitaka na ka era nanuma na tani me baleti iko, ia o koya ena vakadinati Jiova ena taqomaki.

²⁶Na tamata kece era vinakata me ra lomani mai vei ira era veiliutaki, era na rawata duadua ga na lewa dodonu mai vei Jiova.

²⁷Na tamata yalododonu sa cata na tamata ca, kei na tamata ca sa cata na tamata yalododonu.

Vosavakaibalebale 30

¹Sa i koya oqo na veivosa i Akuri na luve i Jake. Sa sega ni tiko kei au na Kalou, sa sega ni tiko kei au, Ka'u sa malumalumu sara.

²Au sa vaka na manumanu ka sega ni vaka na tamata; Sa sega ni tu vei au na vakasama vakatamata.

³Au sega ni vulica e dua na vuku, Ka'u sa sega ni kila e dua na ka me baleta na Kalou.

⁴O cei sa bau lako cake ki lomalagi se lesu sobu tale mai? O cei sa vesuka rawa na cagi e ligana? Se sa ologa rawa na wai ena i sulu? Se sa bulia na i yalayala kei vuravura? O cei o koya, kevaka o sa kila? O cei na luvena tagane?

⁵Sa dau vakayacora na Kalou na ka kecega sa yalataka. Sa vaka e dua na i seleiwau o koya vei ira era vakasaqara na nona veitaqomaki.

⁶Kevaka o tukuna ni a tukuna o koya e dua na ka sa sega ni cavuta, ena vunauci iko, ka na laurai talega ni o tamata lasulasu.

Ai Kuri ni Vosa Vakaibalebale

⁷Au sa kerea vei kemuni na Kalou e rua na ka ni bera ni'u mate:

⁸ni vukei au me kau tani vei au na i tovo tawa dodonu kei na vosa lasu; ni lesi au me'u kakua ni vutuniyau se dravudravua; ia ni vakani au ga ena kequ i votavota madrai ni veisiga.

⁹De'u na qai mamau ka kaya, O cei oi kemuni Jiova. Ia ke'u na dravudravua, au na qai mani butako ka vakavuna me beci na noqu Kalou.

¹⁰Kakua ni vakalewa e dua na tamata dauveiqaravi vua na nona turaga, O na qai cudruvi ka sota kaya kina na ka rarawa.

¹¹Sa tu eso na tamata era vosacataka na tamadra ka ra sega ni vakavinavinaka vei ira na tinadra.

¹²Sa tu eso na tamata era sa nanuma era sa savasava, ia era sa sega ni savasava mai na nodra dukadukali.

¹³Sa tu eso na tamata era nanuma ni ra sa vinaka, era nanuma ni ra sa vinaka sara.

¹⁴Eso na tamata era sa rawata ena sala kaukauwa na veika era rawata mai vei ira na dravudravua kei ira na vakaloloma, ka sai koya o ya na sala era bula tu kina.

¹⁵Sa lewe rua na luvena yalewa na kutu ni ose, ka yacadrau ruarua o Solia mai vei au! E va na ka sa sega ni ra vakacegui rawa:

¹⁶na nodra vuravura na mate, na yalewa sa sega ni vakaluveni, na qele mamaca sa gadreva na uca, kei na bukawaqa sa sega ni bokoci rawa.

¹⁷Na tamata sa vakalialiai tamana se beci tinana ni rau sa qase sara e dodonu me na kanilaki na yagona mai na manulevu se me tokia tani na yaloka ni matana ruarua na reveni kila.

¹⁸E va na ka sa veivakurabuitaki dina vei au me'u kila rawa:

¹⁹-na vuka ni ikeli ena maliwa lala, na i dolodolo ni gata ena dela ni vatu, na soko ni waqa ena dela ni wasawasa, kei na dodomo nei tagane vua na goneyalewa.

²⁰Sa vakaoqo na nona i valavala na yalewa vakawati sega ni yalodina: a sa ia na veibutakoci, a sa sisili, ka sa qai kaya, Ia au sa sega sara ni cakava e dua na cala!

²¹E va na ka sa sega ni lako curuma rawa o vuravura:

²²na bobula ka sa yaco me tui, na tamata yalowai sa tu vua na ka kece e via kania,

²³na yalewa daucati ka sa qai vakawati, kei yalewa meimei sa taura na i tutu ni nona marama.

²⁴E va na manumanu e vuravura eratou sa lalai, ia eratou sa vuku sara:

²⁵Na kadi: era manumanu malumalumu, ia era sa kumuna vata na kedra kakana ena vula i katakata.

²⁶Na ravete ni veivatu: era sega soti ni kaukauwa talega, ia era sa tara na nodra i tikotiko ena vanua veivatu.

²⁷Na vodre: sa sega na nodra tui, ia era sa tuva ga vaka e dua na mataivalu ni ra sa veitosoyaki.

²⁸Na moko: sa rawa mo qumia e dua e ligamu, ia o na rawa ni la'ki kunei ira sara ena valenitui.

²⁹E va na ka sa totoka ni saravi na nodratou i lakolako:

³⁰na laione, sa kaukauwa taudua vei ira na manumanu ka sega ni rerevaka e dua;

³¹na me tagane, na toa tagane kei ira na tui ni ra duri tu e matadra na nona tamata.

³²Kevaka o sa yalowai dina sara ka yaco mo viavialevu ka nakita na ka ca, wawa mada ka vakasama tale mada!

³³Kevaka o qaqia na sucu, o na rawata mai kina na bata. Kevaka o mokuta na ucuna e dua, ena dra mai. Kevaka o vakayavalata na cudru, o na leqa ga kina.

Vosavakaibalebale 31

Ai Vakasala i Tinai Lemueli na Tui

¹Sa i koya oqo na veivosa sa kaya vei Lemueli na tui, o tinana,

²Sa i iko na luvequ tagane na i sau ni noqu masu. Na cava me'u tukuna vei iko?

³Kakua ni vakayagataka na nomu kaukauwa kei na nomu i lavo kece vei ira na yalewa; era sa vakarusa na tui eso.

⁴Rogoca sara Lemueli, sa sega ni kilikili me ra daugunu waini na tui se me ra dau gadreva me ra gunuva na waini kaukauwa.

⁵Ni ra sa gunu era na guilecava na lewa ka sega ni kauwaitaka na nodra dodonu na tamata kei na ka era gadreva.

⁶Solia na waini kaukauwa vei ira sa voleka ni rusa kei ira era sa loma bibi.

⁷Laiva me ra gunu me ra guilecava kina na nodra dravudravua kei na nodra rarawa ena nodra dodonu kece na vakaleqai.

⁸Mo vosa ena vukudra ka ra sega ni vosa rawa, ena nodra dodonu kece na vakaleqai.

⁹Mo vosa ena vukudra, ka mo turaganilewa yalododonu. Taqomaka na nodra dodonu na dravudravua kei ira era leqa tu.

Na Radinivale Vinaka

¹⁰Sa dredre sara me da raica e dua na radinivale vinaka! Ni sai yau levu o koya ka i yau lailai na vatu talei.

¹¹Sa solia taucoko na turaga watina vua na nona veivakabauti, ka sa sega vakadua kina ni dravudravua o watina.

¹²Sa caka vinaka ga vua na turaga watina, ka sega ni caka ca, ena veisiga kece sara ni nona bula.

¹³Sa vakasaqara na vutika ni sipi kei na i sulu lineni, ka sa makututaka na cakacaka ni ligana.

¹⁴Sa dau kauta vakayawa mai na kena kakana, me vaka era dau vakayacora na waqa ni veivoli.

¹⁵Sa dau yadra vakamataka ni se buto na vanua, ka sa vakarautaka na kedratou kakana ni matavuvale, kei na nodra i tavi na nona yalewa dauveiqaravi.

¹⁶Sa raica na vanua ka volia ena i lavo sa rawa, me loganivaini.

¹⁷Sa dau cakacaka kaukauwa, ka gugumatua o koya.

¹⁸Sa kila na yaga ni veika kece e cakava ka sa dau cakacaka tiko o koya me yacova sara na bogi levu.

¹⁹Sa vakaviviga ga na nona wa ni culacula ka talia ga o koya na nona i sulu.

²⁰Sa yalovinaka vei ira na dravudravua kei ira na vakaloloma o koya.

²¹Sa sega ni taqaya ni sa tau na wai cevata baleta ni sa tu na nodratou i sulu ni katakata na nona lewe ni vale.

- ²²Sa cakava ga na nona i tutuvi, ka daramaka na i sulu lokaloka vinaka sara.
- ²³Sa kilai levu na watina tagane ka sa dua na lewe ni vanua nuitaki.
- ²⁴Sa dautali i sulu o koya ka qai volitaka vei ira na volivoli.
- ²⁵Sa qaqa ka dokai o koya ka sega ni rerevaka na gauna mai muri.
- ²⁶Sa dau vosa ena yalovinaka kei na vuku.
- ²⁷Sa dauogaoga tikoga ka qarava na leqa ni nodratou matavuvale.
- ²⁸E ratou sa vakaraitaka vua na luvena na nodratou vakavinavinaka ka sa vakacaucautaki koya na watina tagane.
- ²⁹Sa kaya na watina tagane, E levu na yalewa era radini vale vinaka, ia o sa uasivi duadua ga o iko.
- ³⁰Na i tovo veitemaki ni yalewa e dau veivakacalai ka na takali na rairai vinaka, ia na yalewa sa rerevaka na Kalou ena vakacaucautaki.
- ³¹Vakacaucautaki koya ena vuku ni veika kece sa cakava. Sa dodonu me ra dokai koya na tamata kecega.

Dauvunau

Dauvunau 1

Sa Sega ni Yaga na Bula

¹Oqo na veivosa sa kaya na Dauvunau, na luve i Tevita, o koya sa tui tiko mai Jerusalemi.

²Sa sega ni vakaibalebale, sa sega ni vakaibalebale, sa kaya na Dauvunau. Sa sega ni vakaibalebale na bula.

³Na cava na kena yaga vua na tamata na veicakacaka kecega sa cakava ena nona bula ena ruku ni matanisiga?

⁴-Sa takali yani e dua na i tabatamata, ia sa tudei tu ga na vuravura ka sega ni mudu.

⁵Sa dau cabe ga mai na matanisiga ka la'ki dromu yani, ka lako tale ki na vanua me la'ki cabe tale mai kina.

⁶Sa liwa yani na cagi vaka ki na ceva, ka gole sara yani ki na vualiku; sa wavoki voli na cagi ka wavoki lesu tale me vaka na kena i lakolako.

⁷Na veiuciwai kecega sa drodro sobu yani ki waitui, ia sa sega ga ni sinai na wasawasa. Sa suka tale na wai ki na vanua sa tekivu mai kina na uciwai ka tekivu drodro tale yani.

⁸Na veika kecega sa yaco kina na oca, na oca sa sega ni rawa me vakamacalataki. Sa sega ni mamau rawa na matada ena ka eda raica ka sega ni mamau rawa na daligada ena ka eda rogoca.

⁹Na ka sa yaco oti e liu ena yaco tale. Na ka sa caka oti e liu ena vakayacori tale. Sa sega sara ni dua na ka vou ena vuravura taucoko.

¹⁰Era sa kaya, Raica, oqo e dua na ka vou. Sega, na ka oqori sa yaco oti e liu. Sa yaco oti ni da sa bera ni sucu.

¹¹E sega ni dua e nanuma tiko na veika sa yaco oti e liu, ka na sega talega ni dua ena gauna mai muri ena nanuma na veika ena yaco ena loma ni gauna oqo kei na gauna mai muri.

A Nona i Vakavuvuli na Dauvunau

¹²Oi au na Dauvunau, au a tui Isireli mai Jerusalemi.

¹³Au a nakita e lomaqu me'u dikeva matua sara ka vulica na veika kece e caka ena vuravura oqo. Sa cakava tu na Kalou na ka dredre oqo me baleti keda na tamata.

¹⁴Au sa raica na veika kece e caka e vuravura oqo, ka'u sa tukuna kina oqo vei kemuni ni sa sega kecega ni vakaibalebale. Sa tautauvata ga kei na vakacemuri cagi.

¹⁵Sa sega ni vakadodonutaki rawa tu na ka sa veve. Sa sega ni rawa ni wiliki na ka e sega e kea.

¹⁶-Au kaya e lomaqu, Au sa yaco me'u dua na tamata cecere sara ka vuku cake duadua vei ira kece era sa tui e liu vei au e Jerusalemi. Au sa kila na ka e rua oqo, na vuku kei na kila-ka.

¹⁷Au a nakita e lomaqu me'u vulica na kedrau duidui na kila-ka kei na yalowai, na yalomatua kei na lialia, ia au sa qai kunea ni sa vaka talega na vakatobo cagi.

¹⁸Na levu ga ni nomu kila-ka, na levu talega ni nomu rarawa.

Dauvunau 2

Sa Sega ni Vakaibalebale na Marau

¹Au sa qai nakita me'u vakamarautaki au ka me'u raica sara mada se cava sara mada na marau. Ia au sa qai raica ni sa ka e sega ni vakaibalebale talega na ka oqo.

²Au sa qai kunea talega ni ka lialia na dredre, ka sega ni solia e dua na ka vinaka na marau.

³Sa qai vakauqeti au voli na noqu gadreva na vuku, au sa qai nakita me'u vakamarautaki au ena waini. Au a nanuma ni sai koya oqo na ka uasivi duadua e rawa ni cakava na tamata ena nona bula lekaleka ena vuravura oqo.

- ⁴-Au sa qarava rawa eso na ka lelevu. Au sa tara oti na noqu veivale ka tea eso na noqu loganivaini.
- ⁵Au tea eso na noqu i teitei kei na i teitei ni vuanikau ka tea kina na veimataqali kau vuata kecega.
- ⁶Au sa qai kelia eso na i keliwai me ra vakasuasuatiki kina na noqu i teitei.
- ⁷-Au sa qai volia eso na bobula, ka so talega na bobula era sucu ena noqu vale. Sa levu duadua na noqu manumanu mai vei ira kece na tamata era sa bula oti e Jerusalemi.
- ⁸-Au sa kumuna vata talega me noqu na siliva kei na koula na i vakacavacava mai vei ira na tui era qali tu ki na noqu vanua. Era sa dau mai laga sere na tagane kei na yalewa me ra vakamarautaki au, ka bini tu vei au na yalewa kecega e rawa me vinakata e dua na tagane.
- ⁹-Au a yaco me'u cecere ka cecere duadua vei ira kece era sa bula oti e Jerusalemi, ka sega talega ni takali vei au na noqu vuku.
- ¹⁰Na ka kecega au vinakata au rawata. Au sega ni cakitaka ki na noqu bula e dua na mataqali marau. Au sa dau cibitaka na ka kecega au rawata, ka sai koya oqo na kequ i sau.
- ¹¹Ia au sa qai vakasamataka na veika kecega au sa cakava kei na kaukauwa ni noqu cakacakataka, ia au sa qai kila ni sega ga na kena i balebale. Au vaka voli ga na vakatobo cagi, sa sega kecega na kena yaga.
- ¹²Ia e muri au sa qai raica ni dua na tui ena rawa wale ga ni cakava na veika era sa cakava oti na tui e liu. Ia au sa mai tekivu vakasamataka yani se cava na i balebale ni vuku, se na lialia se na sesewa.
- ¹³Au sa qai kunea ni vinaka cake na rarama mai na butobuto.
- ¹⁴Sa rawa vei ira na vuku me ra raica na vanua me ra lako kina, ia era sa sega ni raica rawa na tamata lialia. Ia au sa kila talega ni sa tautauvata ga na ka dredre era na sotava vata kecega na vuku kei na lialia.

¹⁵Ia au sa qai vakasamataka e lomaqu, ni ka ena yacovi ira na lialia ena yacovi au talega. Ia na cava mada na kena yaga vei au na noqu vuku? Au a qai kaya, E sega sara ga ni dua na kena yaga vei au.

¹⁶E sega ni bau dua e nanumi ira na lialia. Eda na guilecavi kecega ena gauna mai muri. Eda na mate vata kecega na vuku kei na lialia.

¹⁷Na ka oqo sa sega kina ni vakaibalebale vei au na bula baleta ni veika kecega ni bula sa kauta mai vei au na leqa. Sa sega kecega na kena yaga, ka'u sa vaka ga na vakavesuka na cagi.

¹⁸E sega ni dua na ka au cakacakataka se rawata me vakaibalebale vei au baleta ni'u kila ni'u sa laiva tu ga mai vei koya ena tarovi au,

¹⁹ka na rawa beka me na vuku o koya ena ka kece au a cakacakataka, na ka kece sa rawata vei au na noqu vuku e vuravura oqo. Na ka kecega oqo sa sega ga na kena yaga.

²⁰Au sa qai mai veivutunitaka yani na noqu a sa rui cakacaka vakaukauwa.

²¹O a cakacakataka beka e dua na ka ena nomu vuku taucoko, nomu kila-ka taucoko, kei na nomu maqosa kece sara, ia o na qai laiva tu vei ira eso era sega ni daucakacaka. Sa sega sara ga na kena yaga ka sega ni dodonu.

²²O cakacaka ka nuiqawaqawa ena nomu i lakolako ena bula oqo; na cava li e tu vei iko me vakaraitaka kina?

²³-Na veika kece o cakava ena gauna kece ni nomu bula e sega ni kauta mai e dua na ka, na nuiqawaqawa ga kei na mosi ni yalo. E sega sara mada ga ni vakacegu rawa na yalomu ena bogi. Sa sega kecega na kena yaga.

²⁴-Na ka uasivi duadua e rawa ni cakava e dua na tamata, sai koya me kana, gunu, ka me marautaka na veika e rawata. Ia au sa qai la'ki nanuma ni ka talega oqo e taka mai vua na Kalou.

²⁵Ia kevaka e sega o koya na cava o na kania se marautaka?

²⁶-Sa solia na Kalou na vuku, na kila-ka kei na marau vei ira sa vinakata. O koya a vakacakacakataki ira na tani me ra rawa ka, ka maroroya, me na rawa

ni solia na ka era rawata vei ira tale eso sa vinakata vakalevu cake o koya. Sa sega kecega na kena yaga. Sa vaka ga na vakatobo cagi.

Dauvunau 3

Sa Dui Vagauna na Ka Kece

¹Sa dui vagauna na ka kecega, Ka tu na gauna lokuci ni veika sa caka e ruku i lomalagi:

²Na gauna ni sucu, kei na gauna ni mate, Na gauna ni teitei, kei na gauna ni tatamusuki;

³Na gauna ni veivakamatei, kei na gauna ni veivakabulai; Na gauna ni basuraka sobu na ka, kei na gauna ni tara cake na ka;

⁴Na gauna ni rarawa, kei na gauna ni marau; Na gauna ni vakaloloku, kei na gauna ni meke;

⁵Na gauna ni veidomoni, kei na gauna me kakua kina na veidomoni; Na gauna ni veimokoti, kei na gauna me kakua kina na veimokoti;

⁶Na gauna ni vakasaqaqara, kei na gauna ni vakasavuliga; Na gauna ni mamaroroi, kei na gauna ni vakasabusabu;

⁷Na gauna ni dresulaka na ka, kei na gauna ni culacula; Na gauna ni vakanomodi, kei na gauna ni vosa;

⁸Na gauna ni veilomani, kei na gauna ni veicati; Na gauna ni veivaluvaluti, kei na gauna ni veisaututaki.

⁹Na cava mada li ena rawata na tamata mai na nona cakacaka kecega?

¹⁰Au sa kila na veika dredre sa lewa na Kalou me da sota kaya.

¹¹Sa lewa o koya na gauna dodonu me baleta na ka kecega. Sa solia vei keda na gagadre me da kila na gauna sa bera mai, ia sa sega ni solia me da kila taucoko sara na veika sa cakava na Kalou.

¹²Au sa qai kila ni sega tale ni dua na ka e vinaka cake vua na tamata me cakava, ia me marau ga ka cakava na ka vinaka e rawa ni cakava.

¹³Sa dodonu ga me da kana, gunu ka marautaka na ka eda rawata. Sa i solisoli ni Kalou oqo.

¹⁴Au sa kila ni veika kece sa cakava na Kalou ena tudei ka sega ni mudu. E sega ni rawa mo kuria tale e dua na ka se mo kauta tani mai kina e dua na ka. Sa dua na ka sa cakava na Kalou, o ya me vakavuna me da rerevaki koya.

¹⁵Na veika e yaco tiko sa yaco taumada, kei na veika e vakarau yaco e sa yaco oti. Sa vakavuna na Kalou na veika vata oqori me dau yaco tikoga vakawasoma.

A Veika e Tawa Dodonu e Vuravura

¹⁶Me kuria, au sa raica talega ni sa rawa mo kunea ena vuravura oqo na i valavala ca ena vanua e dodonu me kune kina na lewa dodonu kei na ka dina.

¹⁷Au a qai kaya e lomaqu, Na Kalou ena lewai ira vakatautauvata na i valavala ca kei ira na i valavala dodonu, baleta ni ka kecega kei na ka kece e vakayacori era na dui yaco ga ena kena gauna sa lewai oti tu.

¹⁸Au sa qai raica na Kalou sa vakatovolei ira na tamata me vakaraitaka kina vei ira ni ra sa sega ni vinaka cake mai vei ira na manumanu.

¹⁹Ni sa tautauvata ga na ka sa yacovi ira na tamata vata kei ira na manumanu, sa mate o koya me vakataki ira talega na manumanu. E rau sa tautauvata ga. Sa sega ni vinaka cake na tamata mai na manumanu baleta ni sa sega ni vakaibalebale ruarua vei rau na bula.

²⁰E rau sa gole vata ga ki na dua ga na vanua, sai koya na kuvu ni soso, e rau sa lako ruarua mai kina ia e rau na lesu ruarua talega kina.

²¹E rawa vakacava me dua me vakadinadinataka ni lako cake na yalo ni tamata ka lako sobu ki na qele na yalo ni manumanu.

²²Ia au sa qai la'ki raica ni ka uasivi duadua e rawa me cakava e dua na tamata sai koya me marautaka na nona cakacaka. E sega tale ni rawa ni cakava e dua na ka. Sa sega tale ni dua na sala me kila rawa kina na ka e yaco ni sa mate o koya.

Dauvunau 4

Na Veivakalolomataki e Vuravura

¹Ia au sa qai vakasamataka lesu tale na veika ca kece sa caka tiko e vuravura. Era sa tagi na vakararawataki ka sa sega ni dua e bau via vukei ira. Sa sega ni dua e via vukei ira baleta ni sa tu na kaukauwa vei ira era vakasaurarataki ira.

²Au sa okata me ra vinaka cake o ira era sa mate yani mai vei ira era sa bula tiko.

³Ia sa uasivi cake sara o ira era sa bera sara ga ni sucu, o ira era sa sega sara ga ni raica na veika ca era yaco tiko e vuravura oqo.

⁴Au sa kila talega na ka era sa cakacaka vakaukauwa kina na tamata me ra rawa ka: na vuna ga sai koya na nodra gadreva me levu cake na ka e tu vei ira mai na ka era rawata na tani. Ia sa sega talega na kena yaga. Sa vaka ga na via vesuka na cagi.

⁵Era kaya ni tamata lialia ga ena roqota tiko na ligana ka laiva me viakana tu me yacova ni sa mate.

⁶Ia sa uasivi cake me lailai na ka e tu vei keda, ka tu vata kei na yalo vakacegu, ka ca na kena levu na ka e tu vei keda, ka sala vata kei na loma ocaoca, e vaka na via vesuka na cagi.

⁷Ia au sa raica talega e dua na ka e sega na kena yaga ena vuravura oqo.

⁸E dua na tamata e tu taudua voli ga. E sega ni bau dua na luvena se dua na tacina, ia sa cakacaka tikoga ka sa sega ni mamau rawa na yalona ena i yau sa tu vua. Sa cakacaka vakaukauwa ena vuku i cei o koya ka sa vakuai koya kina mai na marau? Sa sega talega na kena yaga na ka oqo ka sa dua na i vakarau ni bula vakaloloma.

⁹Sa uasivi cake na lewe rua mai na lewe dua ni sa levu cake na ka e rau rawata mai na nodrau cakacaka.

¹⁰Kevaka e dua vei rau e bale ena vakaturi koya cake o koya ka dua. Ia kevaka sa bale e dua na tamata e cakacaka taudua tiko sa na sega ni dua me vakaturi koya tale.

¹¹Kevaka e batabata na vanua, e rau na davo vata na lewe rua ena rawa me rau katakata, ia ena rawa vakacava me na katakata o koya ka davo duadua ga?

¹²E lewe rua sa na rawa me rau vorata na veivakacacani e rawa me vakadruka e dua na tamata. Na dali sa qali tolu sa dredre sara ni cavuka.

¹³Sa vinaka cake e dua na cauravou gone dravudravua mai vua e dua na tui sa qase ka lialia ka sega ni via rogoca na i vakasala.

¹⁴Sa na rawa vua na cauravou o ya e suka mai na vale ni veivesu me na la'ki yaco sara me tui, se sucu dravudravua ena vanua sa yaco kina oqo me kena tui.

¹⁵Au sa qai vakasamataki ira kece na tamata era bula e vuravura oqo, au sa qai vakasamataka ni tiko kei ira e dua na cauravou ena yaco me tui.

¹⁶Ena sega beka na i yalayala ni levu ni tamata me na liutaki ira e dua na tui; ia ni sa na takali yani o koya ena sega ni dua e marautaka na veika e cakava. Sa sega ga na kena yaga ka sa vaka na via vesu cagi.

Dauvunau 5

Me Kua na Yalayala Totolo

¹Qarauna vinaka na nomu i lakolako ki na vale ni Kalou. E vinaka cake mo la'ki vuli e kea mai na kena vakacabori na i soro eso me vaka era dau vakayacora na tamata lialia, ni ra sega ni kila na ka dodonu mai na ka e sega ni dodonu.

²Mo dau vakasama mada e liu ni bera ni o vosa, ka kakua ni cakava e dua na vosa ni yalayala vua na Kalou ena nomu vakusakusa. Sa tiko o koya mai lomalagi, ia o sa tiko ga e vuravura, ia me kakua ni sivia na ka o tukuna.

³Na levu ga ni nomu lomaocaoca na kena rawa talega mo tadra eso na tadra ca, kei na levu ga ni nomu vosa na kena voleka na nomu cavuta eso na ka lialia.

⁴-Ni o sa yalataka e dua na ka vua na Kalou, ia mo kakua ni lokuyara mo vakayacora. Sa sega ni taleitaki ira na lialia o koya. Cakava na ka o sa yalayala kina.

⁵E uasivi cake mo kakua sara ga ni yalataka e dua na ka mai na nomu yalataka e dua na ka, o qai sega ni cakava.

⁶Kakua ni laiva na nomu vosa me vakavuna na nomu i valavala ca, mo qai kaya kina vua na bete ni Kalou ni o a sega ni nakita na ka o a tukuna. Na cava mo vakacudruya kina na Kalou? Na cava o vakavuna kina me vakarusa na veika o cakava?

⁷Veitalia ga na veika kece o tadra, na nomu cakacaka kecega e sega na kena yaga kei na nomu vosa e vuqa, sa dodonu mo rerevaka tikoga na Kalou.

Na Bula e Sega na Betena

⁸Kakua ni kurabui ni o raica ni sa vakasaurarataki ira na dravudravua na matanitu ka cakitaka vei ira na lewa dodonu kei na nodra dodonu. Na tamata vakaillesilesi yadua sa taqomaki koya o koya sa liu cake vua ka sa taqomaki rau ruarua o ira era sa cecere cake.

⁹Sa vakararavi sara talega e dua na tui ki na vua ni qele.

¹⁰O koya sa dau lomana na i lavo ena sega ni mamau rawa na yalona, kevaka o gadreva mo vutuniyau o na sega ga ni rawata kece na veika o gadreva. Sa sega ga na kena yaga.

¹¹Na levu ga ni nomu i yau na kena levu cake talega na gusu mo vakania. Na ka wale ga o rawata sai koya na nomu sa kila ni o sa vutuniyau.

¹²E dua na tamata cakacaka ena rawa ni tu se sega ni tu vua na ka me kania, ia ena rawa ga me moce vinaka ena bogi. Ia na tamata vutuniyau, e dina ni sa levu na ka e tu vua, ena sega ni moce rawa ena nona nuiqawaqawa.

¹³Sa i koya oqo e dua na ka rerevaki au raica ena vuravura oqo era sa dau maroroya na tamata na nodra i lavo ka qai vakayagataka ena gauna era qai vinakata kina,

¹⁴ka ra qai vakayagataka kece sara ena ka e sega ni nakiti ka sa sega tale na ka e vo me ra na qai solia me nodra na luvedra.

¹⁵-Me vaka eda a lako luvaiwale mai ki na vuravura oqo, eda na lako luvaiwale tale yani ka na sega sara ni dua na ka eda na kauta rawa tani yani, veitalia sara ga na levu ni ka eda rawata.

¹⁶Oqo e dua talega na ka ca. Eda na lako tale yani me vaka ga na noda a lako mai. Eda cakacaka ka tovolea me da vesuka rawa na cagi, ia na cava li eda bau rawata?

¹⁷Ia eda na bula ga ena butobuto kei na rarawa, loma ocaoca, vakaloloma ka mate.

¹⁸Sa i koya oqo na ka au sa kunea rawa: na ka uasivi duadua e rawa me cakava e dua na tamata sai koya me kana ka gunu ka marautaka na ka e cakava rawa ena gauna lekaleka ni nona bula sa solia vua na Kalou; sai koya oqo na nona i votavota sa solia vua na Kalou.

¹⁹Kevaka sa solia na Kalou vua e dua na tamata na i yau kei na veika me taukena ka solia talega vua me marautaka sa dodonu talega me vinakata ka marautaka o koya na veika e rawata. Sa i solisoli mai vua na Kalou; sai koya oqo na nona i votavota sa solia vua na Kalou.

²⁰Sa na solia vua na Kalou me marau ka na sega ni nuiqawaqawataka na lekaleka ni nona bula.

Dauvunau 6

Na Leqa ni Gagadre ni Tamata

¹Au sa raica e dua na ka ca e vuravura oqo e caka vei ira na tamata.

²Sa solia na Kalou vua e dua na tamata na i yau, na dokai kei na veika me taukena, io na veika kece sara e gadreva, ena qai sega ni soli vua me

marautaka. Era na qai la'ki marautaka tale e so na tamata tani. Sa sega sara ga na kena yaga ka sega ni dodonu.

³Kevaka e dua na tamata sa dua na drau na luvena ka balavu sara na nona bula. Ia ena sega ni dua na ka na balavu ni nona bula, kevaka e sega ni kunea na nona marau ka sega ni caka vua e dua na veibulu rakorako, au na qai kaya ni vinaka cake na nona sucu mate e dua na gone.

⁴E sega ni dua na kena yaga vua na gone o ya na nona sucu mai; ena takali o koya ki na vanua butobuto ka na guilecavi kina.

⁵Sa sega ni bau raica na rarama se bau kila mada se cava na bula, ia sa kunea vakalevu na vakacegu,

⁶mai vua na tamata e rua na udolu na yabaki na nona bula ka sega ni marautaka. Ia e rau sa lako ruarua ki na duavata ga na vanua.

⁷Na cakacaka kece e cakava e dua na tamata sa baleta ga na ka me kania, ia sa sega ga ni oti vakadua kina na nona viakana.

⁸Na cava e vinaka cake kina e dua na tamata vuku mai vua e dua na tamata lialia? Na cava na kena yaga vua e dua na tamata dravudravua me kila na ka me cakava ena nona bula?

⁹E sega ga na kena yaga; sa vaka ga na via vesu cagi. E vinaka cake me sa mamau na yaloda ena ka ga sa tu vei keda mai na noda gadreva tale eso na ka.

¹⁰Na veika kece sara e yaco sa nakiti makawa sara ka sa kilai talega ni sega ni rawa ni dua na tamata me veileti kei koya e kaukauwa cake vua.

¹¹Na levu ga ni nomu veileti na levu talega ni kena sega ni yaga. Na cava na ka yaga o rawata mai kina?

¹²E rawa beka vakacava vua e dua na tamata me kila na ka e uasivi duadua vua e dua na tamata ena nona bula lekaleka ka tawa yaga oqo, ka vaka ga na takali yani ni yaloyalo ni dua na ka? E rawa vakacava vua e dua na tamata me kila na ka sa yaco e vuravura ni sa na mate oti.

Dauvunau 7

Veivakasama Eso me Baleta na Bula

- ¹-Sa uasivi cake na yaca e rogo vinaka mai na waiwai boi vinaka sara, ka sa vinaka cake na siga o mate kina mai na siga o sucu kina.
- ²Sa uasivi cake me da lako ki na dua na vale e caka tiko kina na vakaloloku, mai na vale e caka tiko kina na kana magiti baleta ni na rawa me ra vakasamataka kina na tamata era bula tiko ni sa waraki keda kece tu ga na mate.
- ³Sa uasivi cake na tagi mai na dredre; ena rarawa kina na kemu i rairai, ia sa na vukea na nomu vakasama.
- ⁴Na tamata lialia sa dau vakasamataka voli ga na marau. Na tamata vuku sa dau vakasamataka na mate.
- ⁵Sa uasivi cake na nona vunauci iko e dua na tamata vuku mai na nona vakalevulevui iko e dua na tamata lialia.
- ⁶Ni dredre e dua na tamata lialia sa vaka na calidi ni veivoto ni kau sa kama ena buka. Sa sega na kena i balebale.
- ⁷Sa vaka na i vukivuki ni tamata lialia e dua na tamata vuku ena gauna sa vakaisina kina e dua na tamata. Ni o taura na ka o saumi kina mo cakava na ka ca sa na vakacacana na nomu i vakarau.
- ⁸Sa uasivi cake na i tinitini ni ka mai na i vakatekivu ni ka. Sa uasivi cake na dauvosota mai na dokadoka.
- ⁹-Mo tarova na yalomu katakata, sa ka lialia mo maroroya na yalo ca.
- ¹⁰Kakua sara ni taroga, Na cava e vinaka cake kina na veika sa yaco ena veigauna sa oti? Sa sega ni taro vakayalo matua.
- ¹¹Na tamata kece sara e bula sa dodonu me vuku, sa vinaka sara me vaka na noda rawata e dua na i votavota,
- ¹²ka na rawa ni solia vei iko eso na veivakadeitaki me vaka e dau rawa mai na i lavo. Na vuku ena taqomaki iko sai koya o ya na yaga ni kila-ka.

- 13** Vakasamataka mada na veika sa cakava na Kalou. E rawa vakacava vua e dua na tamata me vakadodonutaka na ka sa vakavevea na Kalou?
- 14** Mo marau ena gauna e daumaka tu kina na veika kece me baleti iko, ia ena gauna sa yaco mai kina na leqa mo nanuma ni Kalou sa vakavuna ruarua na leqa kei na marau; o sega ni kila na cava tale ena yaco tarava mai.
- 15** Sa sega na kena yaga na noqu bula, ia au sa raica kina na ka kecega. Sa na mate beka e dua na tamata yalododonu, ka bula tikoga mai e dua na tamata i valavala ca.
- 16** Mo kakua ni yalododonu sara se mo vuku sara. Na cava mo vakarusai iko kina?
- 17** Ia mo kakua ni valavala ca sara vakalevu se rui lialia sara. Na cava mo mate dole kina ni sa bera nomu gauna?
- 18** E vinaka mo kakua ni sivia e dua vei rau kevaka o rerevaka na Kalou o sa na toso cake sara.
- 19** E levu na ka e rawa ni cakava na vuku vua e dua na tamata mai na ka e rawa ni ratou cakava e lewe tini na i liuliu me baleta e dua na koro.
- 20** Sa sega ni dua na tamata e vuravura me cakava ga na ka dodonu ena veigauna kece ka me sega ni cakava e dua na ka e cala.
- 21** Kakua ni vakarogoca kece na veika era kaya na tamata, de o na rogoca na nomu dauveiqaravi ni vosa vakacacataki iko.
- 22** Ia o iko talega o sa kila ni o sa dau vosa vakacacani ira vakavuqa na tani.
- 23** Au sa gadreva me'u vuku, ia au sa sega ni yacova rawa.
- 24** E rawa vakacava me dua e kunea na i balebale ni bula? Sa rui titobu ka sega ni rawa me da kila.
- 25** Ia au sa vagolea na noqu bula ki na kila-ka vata kei na vuli; au sa nakita me'u kunea na vuku kei na i sau eso ni noqu taro ka me'u kila na ca kei na sesewa ni lialia.

²⁶Au sa qai raica ni dua na ka e gaga cake mai na mate o ya na nona i tovo e dua na yalewa. Na dodomo ena cakava vei iko e vaka e dua na dai sa vaka e dua na lawa; na ligana e vaka e dua na sinucodo ni mokoti iko. Na tamata sa lomana na Kalou ena rawa ni dro tani mai vua, ia ena vesuka na tamata ca o koya.

²⁷A sa kaya na Dauvunau, au sa raica mai vakalalai na ka oqo ena noqu vaqara na i sau ni noqu taro eso.

²⁸Au a vaqara talega na i sau ni taro tani tale eso ka'u sa sega ni kunea e dua na ka. Au sa raica e dua na tagane mai na vei yadua na udolu me'u rawa ni doka, ia au sega ni kunea rawa e dua na yalewa.

²⁹Sa i koya oqo na ka au kunea, a bulia na tamata na Kalou me rawarawa ga, ia eda sa qai cakava me da dredre ka vereverea sara.

Dauvunau 8

Talairawarawa Vua na Tui

¹O cei li sa vakataki koya na tamata vuku? Ia o cei sa kila na i balebale ni ka? Na vuku e sa vakavuna me serau na mata, Ka veisautaka na kaukauwa ni mata me malumu mai.

²Cakava na ka e tukuna na tui ka kakua ni vakusakusa ena nomu vakayacora na nomu veivosa ni yalayala vua na Kalou.

³Ena cakava na tui na ka ga e vinakata, sai koya oqo mo lako tani kina mai na matana; kakua ni tiko ena vanua rerevaki vaka o ya.

⁴Sa dau cakava na tui na ka e cakava ena nona kaukauwa ka na sega ni rawa ni dua me na saqati koya ena ka e cakava.

⁵Ni o muria na nona lewa na tui o na sega ni sota kaya e dua na leqa, ia na tamata vuku ena kila na ka me cakava kei na gauna me caka kina.

⁶Sa tiko ga na gauna dodonu kei na sala me caka kina na ka kecega, ia sa rui lailai ga na ka eda kila.

⁷E sega ni dua vei keda e kila na ka e yaco mai; o cei e tiko kina me na tukuna vei keda?

⁸E sega ni dua na tamata ena tarovi me kakua ni mate, se me na tarova na siga ena mate kina. Sa i koya o ya e dua na i valu eda sega ni rawa ni drotaka, eda na sega ni kunea e dua na sala me da na galala mai kina.

Na Tamata Ca kei na Tamata Yalododonu

⁹Au sa raica na ka kece oqo ena gauna au vakasamataka kina na veika sa caka ena vuravura oqo, na vuravura era sa kaukauwa kina eso na tamata, ka ra sa vakararawataki ira na tani ena vukudra.

¹⁰Au sa raici ira na tamata ca ni ra sa la'ki bulu ena kedra i bulubulu, ia ni'u lesu mai na kedra i bulubulu era sa vakacaucautaki ira tale tiko o ira ena koro ga era a vakayacora kina na veika ca. Sa sega na kena yaga.

¹¹Sa dau rawarawa na nodra cakava na ka ca na tamata, baleta ni sa rui dau berabera na kena dau vakatauci na nodra i totogi.

¹²E dua na tamata ca sa cakava e 100 na ka ca, ia e sa bula tikoga. Au sa kila ni sa waraki ira era rerevaka na Kalou na marau,

¹³ia ena sega ni na vakakina vei ira na i valavala ca. Na nodra bula ena vaka ga na i yaloyalo ni dua na ka, ka na qai mate ni sa gone ga baleta ni ra sega ni rerevaka na Kalou.

¹⁴Ia sa sega na kena yaga na ka oqo. Raica mada na ka sa yaco tiko e vuravura: ena so na gauna sa tau vei ira na yalododonu na nodra i totogi na tamata ca ka soli na tamata yalododonu. Au sa kaya ni sa sega sara ga na kena yaga.

¹⁵Ia au sa vakadinata ni sa dodonu vua e dua na tamata me vakamarautaki koya baleta ni ka ga me marau kina ena vuravura oqo sai koya na kana kei na gunu ka vakamarautaki koya. Sa na rawa me na cakava voli na ka oqo ena nona cakacaka voli ena nona gauna ni bula lekaleka sa solia vua na Kalou ena vuravura oqo.

¹⁶Ena gauna ga au vinakata kina me'u vuku ka kila na ka e yaco tiko e vuravura oqo, au vakila ni rawa ni o yadra tu ena bogi kei na siga,

¹⁷ka sega sara ni rawa mo kila na ka e cakava tiko na Kalou. Veitalia sara ga na levu ni ka o cakava o na sega ga ni kunea rawa. Sa na rawa me ra kaya na tamata vuku ni ra sa kila, ia era sega ga ni kila.

Dauvunau 9

Tautauvata na i Cavacava ni Tamata Kecega

¹Au sa vakasamataka sara vakavinaka vakabalavu na ka kece oqo ka'u sa qai raica ni sa lewa na Kalou na nodra cakacaka na tamata yalododonu. Sa vakakina na nodra loloma kei na nodra veicati. Sa sega sara ni dua na tamata e kila na ka e waraki koya mai muri.

²Sa sega na kena duidui. Sa tautauvata ga na ka ca sa yacovi ira na yalododonu kei ira na i valavala ca, vei ira na vinaka kei ira era ca, vei ira era lotu kei ira era sega ni lotu, vei ira era dau qarava na Kalou kei ira era sega ni dau qarava na Kalou. Sa sega ni uasivi cake na tamata vinaka mai na tamata i valavala ca, sa sega talega ni uasivi cake o koya sa bubului vei koya sa sega ni bubului.

³Sa dua na ka ca sa yaco vei ira kecega, ka sa cala na ka oqo me vaka na kena cala na ka kecega sa yaco e vuravura. Sa sinai na vakasama ni tamata ena gauna kecega sa bula kina ena veika ca kei na veika lialia, ka ra mai mate yani vakasauri.

⁴Ia o koya e sa bula tiko ena nodra vuravura sa bula tu eso na nodra i nuinui; e vinaka e dua na koli bula mai na dua na laione mate.

⁵O ira era sa bula era kila tiko ni ra na mate, ia o ira na mate era sa sega ni kila e dua na ka, sa sega tale na ka me ra na saumi kina ka ra sa na sega tale ni nanumi tiko.

⁶Era sa mate vata yani kei na nodra loloma, nodra veicati kei na nodra vuvu. Era sa na sega tale ni vakaitavi ena dua na ka e caka e vuravura oqo.

⁷Ia mo lako ga ka kania na kemu kakana ena marau ka gunuva na memu waini ena reki. Sa vinaka oqo vua na Kalou.

⁸Dau daramaka tikoga na i sulu vulavula ena veigauna kece ka me kakua ni mamaca na i lumu mai na ulumu.

⁹Marautaka na bula oqo kei na watimu o domona ena gauna taucoko sara o bula voli kina ena bula sega na kena yaga e solia vei iko na Kalou ena vuravura oqo. Marautaka na kena veisiga yadua e sega ni dua na kena yaga baleta ni sai koya kecega oqori na ka o rawata me baleta na nomu leqa.

¹⁰Mo cakava ena nomu i gu na veika kece sara o qarava, baleta ni sa sega na cakacaka, se na vakasama se na kila-ka, se na vuku ena nodra vanua na mate o sa lako tiko kina.

¹¹Au sa qai raica tale ni ra sega ni dau liu tu ga ena veitau cici e vuravura oqo na daucici, ka ra sega talega ni dau qaqa tu ga ena valu na tamata qaqa. E sega talega ni dau levu na nodra i yau na tamata kila-ka, ka ra sega ni dau toso cake ki na veitutu cecere na tamata nuitaki ka rawa ka. Ia sa dau yaco ga na kalougata ki na tamata yadua.

¹²O na sega ni kila na yaco mai ni nomu gauna me vaka na manumanu vuka e koko vakasauri ena dai, ka vaka na ika e koko ena lawa, eda dau koko talega ena so na gauna ca eda sega ni namaka kina.

Vakanananu me Baleta na Yalomatua kei na Yalowai

¹³Au a raica talega e vuravura oqo e dua na i vakaraitaki ni yalomatua.

¹⁴E dua na koro lailai ka sega ni levu kina na tamata. A mai kabata e dua na tui. Sa tuva wavoki na nona mataivalu ka vakarau me ravuravu.

¹⁵E tiko e kea e dua na tamata dravudravua ia sa tamata vuku ka sega sara ni bau dua e nanumi koya.

¹⁶Au dau kaya tikoga ni uasivi cake na yalomatua mai na kaukauwa, ia sa sega ni dua me nanuma me dua na tamata dravudravua e tamata vuku se me dua e via rogoa na ka e tukuna.

¹⁷E uasivi cake me da vakarogoca na vosa malumu ni tamata vuku mai na nona vosa vakadomoilevu e dua na tui ena nodra matabose na yalowai.

¹⁸E levu cake na ka e rawa ni cakava o yalomatua mai na i yaragi, ia e dua na tamata cala sa rawa ni vakacacana e vuqa na ka vinaka.

Dauvunau 10

Na Veivakadidike Tale Eso

¹Na lago mate sa rawa me vakaboicataka na waiwai boi vinaka sara, ia na sesewa lailai sa rawa me vakacacana sara na vuku levu duadua.

²Na yalona na tamata vuku sa goleva na ka dodonu, ia na yalona na lialia sa goleva na ka e cala.

³Na nona lialia, era na bau raica rawa sara na tamata vulagi; ena vakaraitaka vei ira na tamata kecega ni lialia o koya.

⁴Kevaka sa cudruvi iko na nomu i liuliu, kakua ni via biuta na nomu cakacaka ena rawa me vosoti na cala bibi sara ena nomu vakayalomalumulumutaki iko.

⁵Sa i koya oqo e dua na ka ca au raica ena vuravura oqo; na ka ca era cakava na i liuliu.

⁶Sa soli na i tutu cecere vei ira na lialia ka ra sega ni kauwaitaki na tamata vutuniyau.

⁷Au raici ira na bobula ena dela ni ose ka lako era na turaga me vaka na bobula.

⁸-O koya e kelia na qara ena sikalutu kina; kei koya sa basuka na bai ena kati koya na gata.

⁹O koya sa keli vatu ena mavoia ena vatu, kei koya sa ta kau ena mavoia kina.

¹⁰Ia kevaka sa mucu na nomu matau o qai sega ni vagatara tale, o sa na vakayagataka vakalevu cake na nomu kaukauwa ia sa yaga na vuku ena lewa.

¹¹E sega ni yaga na nomu kila na vakamanoataka na gata kevaka o laiva me veikati mada e liu.

¹²Na nona vosa na tamata vuku sa vakavuna na nona dokai, ia na nona vosa na tamata lialia sa na vakarusai koya.

¹³Sa sesewa na i tekivu ni nona vosa, ka sa qai toro sobu sara na ca ni tinitini ni nona vosa.

¹⁴Sa dau balavu na nona vosa na lialia. E sega ni dua e kila na ka e yaco tarava na ka oqo, ka na sega ni dua talega e kila na ka e yaco ni da sa mate.

¹⁵Sa vakaocai koya sara na tamata lialia na nona cakacaka ka sa sega ni kunea rawa kina na sala ki na koro.

¹⁶Sa na leqa e dua na matanitu kevaka e dau rawai vakarawarawa na kena tui, ka ra na kana magiti tiko me yacova na mataka o ira na kena turaga.

¹⁷Ia sa kalougata na matanitu sa dau lewa ga ena nona galala na kena tui ka ra dau kana ga na kena turaga ena kena gauna dodonu, ka ra dau lewai ira sara vakavinaka ka sega ni dau mateni.

¹⁸Sa na turu na nona vale na tamata vucesa ni sega ni vakavinakataka, ka na yaco me bale sara.

¹⁹Na kana magiti sa vuna na reki ka vakavuna na marau na waini ia ena sega ni rawa ruarua oqo ke sega na i lavo.

²⁰Kakua sara mada ga ni vosa vakacacataka na tui e lomamu, ka kakua ni vakalewai ira na tamata vutuniyau ena tikina o dau moce kina. Ena rawa me kauta na kena i tukutuku e dua na manumanu vuka ka la'ki tukuna vei ira na nomu vosa.

Dauvunau 11

A Veika e Vakayacora na Tamata Yalomatua

¹Vakacuruma na nomu i lavo ena veivoli ki na veivanua tani, ia ena dua na siga o sa na rawata kina e dua na kena tubu.

²La'ki biuta na veika o via vakatubura ena vitu na vanua, se me levu sara, baleta ni o sega ni kila na veika ca ena yacovi iko ena vuravura oqo.

³Na yasana ga ena bale kina e dua na vunikau sa na davo talega kina. Ni loaloa vakalevu na vanua sa na tau na uca.

⁴Kevaka o waraka na liwa ni cagi kei na draki vinaka o na sega ni tea rawa e dua na ka, ka na sega talega ni tamusuka e dua na ka.

⁵Sa cakava na ka kecega na Kalou, ka na sega ni rawa vei iko mo kila na ka e cakava me vaka na nomu sega ni rawa ni kila na kena tekivu e dua na bula vou ena ketena e dua na yalewa bukete.

⁶Mo kaburaka na nomu i tei ena mataka ka vaka talega kina ena yakavi. O na sega ni kila se ra na bula vinaka kece beka, se na dua na kakaburaki ena bula vinaka cake, mai na kena ka dua.

⁷Sa dua na ka talei me da rawa ni marautaka na rarama ni siga.

⁸Mo marautaka na veiyabaki yadua o bula kina. Veitalia sara ga na balavu ni gauna o bula kina, nanuma tiko ni na balavu cake na gauna ni nomu mate. Na veika kece ena yaco mai e muri sa sega na kena yaga.

Na i Vakasala Vei Ira na i Tabagone

⁹Kemuni na cauravou ni marautaka na nomuni gauna ni cauravou. Mo reki ni o sa cauravou tiko ka cakava na ka o via cakava, ka vakamuria na gagadre ni lomamu. Ia mo nanuma tikoga ni na lewai iko na Kalou ena ka kecega o cakava.

¹⁰Mo kakua ni laiva e dua na ka me vakalomaocaocataki iko se me vakavuna na nomu rarawa. Ena sega ni balavu na gauna o na cauravou tiko kina.

Dauvunau 12

¹Mo nanumi koya na Dauveibuli Ena dela ni nomu gauna vakatabagone, Ni sa bera ni yaco mai na veisiga ca Ka toro mai na veiyabaki mo na kaya kina, Au sa sega ni vinakata na bula.

²Sa i koya oqori na gauna ena buto mai kina vei iko na rarama mai na matanisiga, na vula, kei na veikalokalo; ka na sega ni takali laivi yani na o ni uca.

³Ena qai sautaninini mai na ligamu ka sa dau taqomaki iko, kei na yavamu sa kaukauwa tu oqo ena malumalumu mai. Ena lailai mai na batimu me mama na kemu kakana, ka sa na buwawa mai na matamu mo sega ni rai vakavinaka kina.

⁴Sa na didivara na daligamu mai na rorogo ena gaunisala. Sa na dredre sara mo rogoca na domo ni qaqaqi ni yavala se na domo ni vakatagi ni taqiri mai, ia sa na voqa yawa na domo ni nona tagi e dua na manumanu vuka.

⁵O na rerevaka na veivanua cecere, ka domobulataka na veilakoyaki. Ena sika mai na ulumu; ena dredre mai vei iko na veitosoyaki, ka seavu vakadua yani na veika o dau gagadre tu kina. Eda sa lako yani ki na i otioti ni noda vanua ni vakacegu ka sa na yaco tu mai na veitagicaki ena gaunisala.

⁶Ena cavuka na sinucodo siliva, ka na lutu na cina koula ka kavoro; na dali mai na i keliwai ena cavuka, ka na kakavorovoro na saqa wai.

⁷Sa na lesu tale na yago me kuvu ni qele me qele tale me vaka e liu, ia na yalo ena lesu tale vua na Kalou, o koya sa solia.

⁸A sa kaya na Dauvunau, Sa sega ni yaga, sa sega ni yaga, sa sega ni yaga na ka kecega.

Na Kena i Tinitini

⁹Ia sa vuku sara na Dauvunau ka sa vakavulici ira tikoga na tamata ena ka e kila. Sa vulica vinaka sara na veivosa vakaibalebale ka vakatovolea talega na kedra dina.

¹⁰Sa saga na Dauvunau me kunea na vosa ni veivakacegui, ia na veivosa sa vola sa ka dina.

¹¹Na nodra vosa na tamata vuku sa vaka na kau momoto era dau vakayagataka na i vakatawanisipi me vagolei ira kina na sipi, ka sa vaka na i vako sa vakoti sara vakavinaka na veivakasala momona. Sa solia kece mai oqo na Kalou, o koya na noda i Vakatawa e le dua bauga.

¹²Na luvequ, e dua tale na ka au via vakarota vei iko. Na kena volai na veivola e vuqa e sega ni vakaiyalayala, ia na sivia ni vuli lesoni ena kauta mai na oca ki na yago.

¹³Ia sa rogoci na veika kece; Oqo na i tinitini ni veika kece sara: Mo rerevaka na Kalou ka muria na nona i vunau, Ni sai koya ga oqo na i naki levu e buli kina na tamata.

¹⁴Ni na lewa na Kalou na ka kecega eda cakava, Kei na ka vuni kecega, Se vinaka, se ca.

Sere i Solomoni

Sere i Solomoni 1

¹-Na sere sa uasivia na veisere, e nei Solomoni.

Ai Matai ni Sere

Na Yalewa

²Me reguci au o vunituraga ena i regu ni gusuna: Ni sa uasivi cake na nomuni dodomo ka ca na waini.

³Sa rui boi vinaka na nomuni waiwai ni veilumuti, Kei na yacamuni sa vaka na i lumu talei sa sovaraki, Ka ra sa taleitaki kemuni kina o ira na goneyalewa.

⁴Ni kauti au yani vei kemuni, me daru dro yani; Ni mai noqu tui ka kauti au yani ki na nomuni rumu. E daru na marau ka reki vata, Ka cibitaka na nomuni dodomo sa uasivia na waini. Sa rauta me ra vinakati kemuni na goneyalewa!

⁵Kemudou na yalewa ni Jerusalemi, Oi au na yalewa baloa, ia ka'u sa matavinaka, Au sa baloa me vaka na valelaca ni Kitari, Ia sa rairai vinaka me vaka na i latilati ni vale i Solomoni.

⁶Kakua ni wanonovi au ena vuku ni noqu baloa, Ka ni sa solia na roka ni yagoqu na katakata ni siga: E ratou a cudruvi au na ganequ; Ka ratou lesi au me'u qarava na veiloganivaini, Ia na noqu loganivaini au sa sega ni qarava vinaka!

⁷Tukuna vei au, oi kemuni na noqu dodomo, Evei na tikina o na kauti ira kina na nomuni sipi me ra kana? Evei na vanua o na vakadavori ira kina ena siga levu tutu? A cava li na vuna me'u vakasaqarai kemuni tale kina E kedra maliwa na qelenisipi ka nodra na i vakatawanisipi tale eso?

Na Tagane

⁸O sega beka li ni kila, o iko sa matavinaka vei ira kecega na yalewa? Mo muria na mawe ni yavadra na sipi, Ka vakani ira na nomu luve ni me Volekata na nodra valelaca na i vakatawanisipi.

⁹Au vakatauvatani kemuni, i noqu daulomani, Kei na ose yalewa ena maliwa ni qiqi vakaturaga i tui Ijipita.

¹⁰Sa rui totoka na balumu ena kena i ukuuku, Kei na domomu ena i taube vatu talei.

¹¹Keitou na cakava na nomu sau koula, Ka kena i ciqiciqi na siliva.

Na Yalewa

¹²A davo koto na noqu tui ena nona i dabedabe, Ka sa kuvuraka yani na boi vinaka ni noqu i lumu talei.

¹³O noqu daulomani e koto vua na i boi ni mura Ni davo no ena maliwa ni sucuqu.

¹⁴O noqu daulomani sa vaka na senikau ni veikau Sa se e loma ni veivaini mai Eniketi

Na Tagane

¹⁵O sa matavinaka dina, isa noqu daulomani; Io, o sa rui totoka vakaoti; Ka sa vaka ga na ruve na matamu.

Na Yalewa

¹⁶O ni sa rairai vinaka ka musudonu, noqu daulomani, Sa ka levu sara na noqu taleitaki kemuni. Na veico drokadroka ena nodaru i mocemoce.

¹⁷Na kau sitari ena caka kina na i coka ni nodaru vale, Ka kena siligi e cake na damanu.

Sere i Solomoni 2

¹Oi au na rosi ni Saroni, Kei na viavia ni buca.

Na Tagane

²Me vaka na viavia ena maliwa ni soni, Sa vakakina o noqu daulomani ena kedra maliwa na yalewa.

Yalewa

³Me vaka na vuni apolo ena maliwa ni veivunikau, Sa vakakina o noqu daudomoni vei ira na tagane. Au sa via vakaruru ga ena kena i yaloyalo, Ka sa kamikamica na vuana ki gusuqu.

⁴Sa kauti au o koya ki na nona vale ni soqo Ka vakaruguti au ena nona loloma titobu.

⁵Mo vakaukauwataki au ena vuanikau ni keke, Ka vakabulabulataki au ena vua ni apolo; Ni sa vakamalumalumutaki au na noqu gagadre.

⁶Na ligana i mawi sa toka ena ruku ni uluqu, Ka sa mokoti au na ligana i matau.

⁷Au sa vakaroti kemudou na goneyalewa ni Jerusalemi, Mo dou yalataka ena vuku ni me kila kei na kaseli Ni dou na sega ni vakacacana na neirau veidomoni.

Ai Karua ni Sere

Na Yalewa

⁸Au sa rogoca na domo i koya ka'u sa domona. Raica! sa lako tiko mai oqo, Sa lade kosova mai na veiulunivanua, Ka cici takosova na veidelana kivei au.

⁹O noqu daudomoni sa vaka na kaseli, Se dua na luve ni dia tagane. Raica, sa tucake tu o koya ena daku ni bai. Sa rai mai ki loma mai na katubaleka Ka iro mai ena i sogo cicila.

¹⁰Sa dau vosa vei au o noqu daudomoni.

Na Tagane

Mo mata cake mai, isa noqu daulomani; I noqu mata vinaka, lako mai me daru sa mai gole.

¹¹Raica, sa oti na vula i batabata; Sa mudu na uca, ka sa oti yani;

¹²Sa basika mai na veisenikau ena dela ni vanua; Eda sa yacova mai na gauna ni lagalaga sere, Ka sa rorogo mai na tagi ni ruve ena noda loma ni vanua.

¹³Na vunilolo sa vuataka mai na vuana vou; Ka sa vakakina na vunivaini, Ni sa kuvuraka mai na kena i boi kamica. Mo tucake mai, isa noqu daulomani; I noqu mata vinaka, mo lako mai me daru mai gole.

¹⁴O iko sa vaka na ruve e vuni koto Ena veiqara ni vatu levu. Me'u raica mada na matamu totoka, Ka rogoca na voqa ni domomu kamikamica.

¹⁵Dou vesuki ira laivi na fokisi, Na yavu fokisi lalai Ka ra dau vakacacana na veiloganivaini, Ni sa tekivu me vuavuai mai na neirau loganivaini.

Na Yalewa

¹⁶O noqu daulomoni sa noqu, ka'u sa nona oi au. Sa dau vakania voli na nona qele ni sipi ena veiloga ni viavia

¹⁷Me yacova sara yani na kida ni mataka, Ka sa seavu yani na butobuto. Mo lesu tale mai, noqu daulomani, me vaka na kaseli, Me vaka na me kila ena veiulunivanua mai Peceri.

Sere i Solomoni 3

¹Ni'u davo koto ena noqu i mocemoce ena bogi Au a qarai koya sa gadreva na yaloqu; Au a qarai koya, ia ka'u a sega ni raici koya.

²Au na duri cake oqo ka lako ki na koro levu, Me'u curuma na kena sala kei na veibasoga ni sala. Au a qarai koya sa gadreva na yaloqu, Au a qarai koya, ia ka'u a sega ni raici koya.

³Era raici au o ira ka yadrava voli na koro levu. Au tarogi ira, Dou raici koya li na noqu daulomani?

⁴E sega ni dede ena noqu siviti ira, au sa kunei vunituraga. Au a mokoti koya ka bese ni laivi koya, Me yacova ni'u sa kauti koya mai ki na vale i tinaqu, Ki na loma ni rumu au a sucu mai kina.

⁵Dou yalataka vei au na goneyalewa ni Jerusalemi; Dou yalataka ena vuku ni me kila kei na kaseli Ni dou na sega ni vakacacana na neirau veidomoni.

Ai Katolu ni Sere

Na Yalewa

⁶A cava oqo sa cabe cake mai na vanua lala me vaka na duru kubou, Ka vakaisaluwaki ena mura kei na ferekiniseni, A veika boi vinaka era sa volitaka na dauveivoli?

⁷Raica! sa laveti cake mai o Solomoni ena nona vatavata; Era lewe onosagavulu na nona matayadra, Era sotia digitaki ka yaloqaqa i Isireli.

⁸Era vakaiyaragi kecega ena i seleiwau, Ka rui cecere na nodra kila-ka vakaivalu: Sa lili e dibidra na nodra i seleiwau, Ka tu vakarau me ra veiraravui ena bogi.

⁹Sa laveti na tui o Solomoni ena nona vatavata; Ka caka mai na kau ni Lapanoni.

¹⁰Na kena duru sa caka ena siliva, Ka ubi e delana na wa talitali koula. Na lokoloko ni kena i dabedabe sa ubi ena i sulu lokaloka, Na kena era talia vakamaqosa na marama ni Jerusalemi.

¹¹Oi kemudou na goneyalewa ni Saioni, dou mai raca na tui o Solomoni. Sa vakaisala tu ena i sala ka vakaisalataki koya kina o tinana Ena siga ni nona vakamau, Ena siga sa reki ka marau vakalevu kina na yalona.

Sere i Solomoni 4

Na Tagane

¹O sa rui rairai totoka, noqu daulomani! Raica, o sa mata vinaka dina! Na yaloka ni matamu ena daku ni kena i ubi sa vaka na ruve, Na drau ni ulumu sa vaka na qele ni me Sa siro sobu mai na ulunivanua o Kiliati.

²Na batimu sa vulavula me vaka na sipi Se qai kotivi oti ka vakasavasavataki. Sa tiko yadua na kedra i sa ni drua; Ka sega ni tu duadua e dua vei ira.

³Na tebe ni gusumu sa vaka na reveni damudamu, Ka rairai vinaka ni o cavuta na vosa. Na balumu sa ramase mai na daku ni ubi ni matamu.

⁴Na domomu sa vaka na vale cere i cake i Tevita, Sa bulicaki vinaka ka dravia; Sa lili wavokita e udolu na i sasabai, Na nodra i sasabai kecega na qaqa.

⁵Na sucumu ruarua sa vaka e rua na dia ka rau drua, Erau sa kana voli ena maliwa ni viavia.

⁶Au na tiko ga ena ulunivanua ni veimura, Ena dela ni drega boi yawa na ferekiniseni, Me yacova na malawa ni mataka Ni sa seavu yani na butobuto.

⁷O sa rui totoka vakaoti, noqu daulomani; Sa sega na tikimu e vakamelei rawa.

⁸Daru mai lako vata mai na veiulunivanua e Lapanoni, na watiq; Daru mai lako vata mai Lapanoni. Mo siro mai na dela ni ulunivanua o Emana, Mai na Dela i Siniri kei na Dela i Erimoni, Mai na nodra vanua na laione kei na leopate.

⁹Na rai ni yaloka ni matamu noqu daulomani, na watiq, Kei na taube o daramaka voli Sa rawa na yaloqu taucoko.

¹⁰Na nomu dodomo sa vakamarautaki au, Noqu daulomani, na watiq. Sa talei cake na nomu dodomo ka ca na waini, Kei na nomu i lumu mai na veika boi vinaka kecega!

¹¹Na tebenigusumu, na watiq, sa kamikamica me vaka na qa ni oni, Na yamemu sa vaka na sucu kei na oni vei au. A nomu i sulu sa kuvuraka mai na i boi totoka kei Lapanoni.

¹²O noqu daulomani, na watiq, sa vaka e dua na i teitei vuni, A teitei sa vakabai wavoki, a mataniwai vakaitaukei.

¹³Na nomu i teitei sa tubu vinaka me vaka na pomekaraneti Ka vuataka na kau digitaki, Me vaka na kamifaia kei na narita,

¹⁴na safaroni, na kalamusi, kei na sinamoni, Kei na drega boi vinaka kece sara. Na mura kei na yasi sa bula kina Kei na kau boi vinaka kecega.

¹⁵Na veimataniwai sa vakasuasuataka na i teitei, Ai keliwai drodro Sa drodro sobu mai Lapanoni.

Na Yalewa

¹⁶Cagi mai na Tokalau, mo yadra mai, Cagi mai na Ceva, mo mudre mai e loma ni noqu i teitei; Ka me sinai ena i boi totoka. Me gole mai o noqu daudomoni ki na nona i teitei Ka kania na kena vuanikau digitaki.

Sere i Solomoni 5

Na Tagane

¹Au sa curu ki na noqu i teitei, Na noqu daulomani, na watiq. Au sa kumuna vata na noqu mura kei na kau boi vinaka; Au sa kania vata na kequ qa ni oni kei na oni; Au sa gunuva na mequ waini kei na sucu.

Na Veitokani

Mo dou kana, na veitokani, ka gunu; Me yacova ni dou sa mateni ena dodomo!

Ai Kava ni Sere

Na Yalewa

²Au a moce koto, ia sa yadra tu ga na lomaqu. Rogoca! sa tukituki tiko o noqu daudomoni:

Na Tagane

Dolava na katuba me'u curu yani, i noqu daulomani, Na noqu ka talei, na noqu ruve. Sa suasua na uluqu ena tegu, Kei na drau ni uluqu ena tegu ni bogi.

Yalewa

³Au sa luvata tani na noqu kote balavu; Se cava na vuna me'u daramaka tale kina? Au sa vuya oti na yavaqu, Se cava na vuna me'u vakadukara tale kina?

⁴Sa daramaka na noqu daudomoni na ligana ki na katuba, Ka sa malaude na yaloqu mai loma ni sa voleka mai.

⁵Au a sa tu vakarau me'u vakacurumi koya mai. Sa robota na ligaqu na mura, Ka titiri na mura mai na noqu i qaqalo, Ena noqu a kukube ki na i tautauri ni katuba.

⁶Au a qai dolava na katuba vua na noqu daudomoni, Ia sa lesu tale o koya, ka sa yali yani. Sa bibi na yaloqu me'u rogoa na domona! Au a vaqarai koya, ia ka'u a sega ni kunea; Au a kacivi koya, ia sa sega ni rogo mai vei au.

⁷Era a raici au na matayadra Ni ra yadrava wavokita voli na koro levu; Era a mokuti au, ka vakamavoataki au; Era a kauta tani na noqu i ubi na i vakatawa ni bainikoro.

⁸Mo ni yalataka mada vei au, na goneyalewa ni Jerusalemi, Ni kevaka o ni kunei koya na noqu daudomoni, Mo ni tukuna vua oqo: Sa mateci au na noqu dodomo.

Na Veitokani kei na Yalewa

⁹Kemudou na yalewa mata vinaka, Sa duatani li na nomudou daudomoni mai vei ira tale eso? A cava na ka e uasivi cake kina o koya Me rawa kina ni keitou solia vei kemudou na neitou vosa ni yalayala?

Na Yalewa

¹⁰E turaga musudonu ka kaukauwa o noqu daudomoni; Ka sa duatani sara mai vei ira na le 10,000.

¹¹Na uluna sa vaka na koula dina; Na drauniuluna sa sorokidikidi Ka roka loaloa me vaka na reveni.

¹²Na yaloka ni matana sa vaka na ruve Ena bati ni wai tovore, Sa vui ena sucu, Ka tuvai vakamaqosa vaka na vatu talei.

¹³Na baluna sa vaka na loga ni kau boi vinaka, Sa kuvuraka mai na i boi totoka. Na tebenigusuna sa vaka na viavia, Sa vakasusuataki ena mura.

¹⁴Sa bulicaki vinaka na ligana, Ka daramaka na mama sa ukucavutaki ena vatu talei. Na yagona sa vaka e dua na ivori yagoyago vinaka Sa ukutaki ena sefaia.

¹⁵Na yavana sa vaka na duru alapasita Sa vakatikori ena i tutu koula dina. Sa cecere sara o koya, me vaka na veiulunivanua mai Lapanoni Kei na kena veiloga ni sitari balabalavu.

¹⁶E kamikamica na gusuna ni reguci; Ka vakasakiti vei au na veika kece e baleti koya. Sa i koya oqo na noqu daudomoni, o koya na noqu i tokani, Oi kemudou na goneyalewa ni Jerusalemi.

Sere i Solomoni 6

Na Yalewa Eso

¹O iko na yalewa totoka duadua, Sa lako beka evei o koya o sa domona? Tukuna mai na vanua sa gole kina, Me keitou vukei iko mo kunei koya.

Na Yalewa

²O noqu daulomani sa lako sobu ki na nona i teitei, Ki na veiloga ni kau boi vinaka. Sa vakani ira tiko na nona sipi ena i teitei Ka kumukumuna mai na viavia.

³O noqu daulomani sa noqu, au sa nona oi au; Sa vakani ira na nona sipi e loma ni viavia.

Ai Kalima ni Sere**Na Tagane**

⁴Noqu daulomani, o sa rui mata vinaka me vakataki Jerusalemi, Ka totoka me vaka na koro levu o Tirisa, Ka cecere me vaka na mataivalu sa vakadrotini.

⁵Vagolea tani mai vei au na matamu, Ni sa rui vakaleqai au! Na drauniulumu sa vaka na qele ni me Era sa siro sobu mai Kiliati.

⁶Na batimu sa vulavula me vaka na qele ni sipi yalewa Sa cabe mai na i silisili. Sa tiko yadua na kedra i sa ni drua; Ka sega ni tu duadua e dua vei ira.

⁷Na balumu sa ramase mai na daku ni ubi ni matamu.

⁸Laivi koya na tui me lewe onosagavulu na nona ranadi, Ka lewe walusagavulu na watina lalai, Kei na goneyalewa sa tawa wiliki rawa!

⁹Ia au sa domona e dua bauga, Sa rui talei me vaka na ruve. O koya e luvei tinana yalewa duadua, Ka gone ni toko i tinana. Era sa raici koya na yalewa kecega ka vakasakiti koya; Sa vakacaucautaki koya talega o ira na ranadi kei na watina lalai.

¹⁰O cei oqo sa vaka na kida ni mataka na kena i rairai? Sa rairai totoka o koya ka sa serau, Sa talei sara me vaka na siga se na vula.

¹¹Au a lako sobu ki na veiloga ni amodi Me'u sarava na cadra ni kau sa teivaki ena buca, Me'u raica se sa basika na draudrau vou ni veivaini, Se sa bulabula vinaka na pomekaraneti.

¹²Ia au sa kurabui; ni o sa vakavuna me basika ki lomaqu na yalo ni gagadre Me vaka na draiva ni qiqinivalu sa vakarau la'ki veiraravui.

Ira na Yalewa

¹³Mo lesu mai, mo lesu mai, o iko na goneyalewa ni Sulamaiti, Mo lesu mai, mo lesu mai, me keitou raici iko ni o meke!

Na Yalewa

A cava na vuna dou via raica kina na yalewa ni Sulamaiti Ni sa meke e matadra na sarasara?

Sere i Solomoni 7

Na Tagane

¹Sa dua dina na yalewa vinaka o iko! E totoka vakaoti na yavamu ni vakaivava. Na dibimu sa vaka na vatu talei, Na cakacaka ni ligana na matai vuku.

²Na nomu vicovico sa vaka na bilo mokimokiti Sa sega ni yali kina na waini. Na ketemu sa vaka na i binibini witi Sa wavolita na loga ni viavia.

³Na sucumu ruarua sa vaka e rua na luve ni dia, Ka vaka e rua na kaseli.

⁴Na domomu sa vaka e dua na vale cere-i-cake sa buli ena ivori. Na matamu sa vaka na drano mai Episoni Sa koto ravita na matamata kei Pacirapini. Na ucumu sa vaka na vale vakarewa i cake mai Lapanoni, Ka sa rai baleti Tamasiko.

⁵Sa laveti cake na ulumu me vaka na ulunivanua o Kameli. Kei na drauniulumu sa taliva me vaka na i sulu silika; Ka sa vesuka na tui na kena rairai vinaka.

⁶O sa matavinaka dina, ka rekitaki; Ka sa taucoko na talei ni nomu dodomo.

⁷O sa wadrovu me vaka na vuni niusawa, Kei na sucumu sa vaka na kumukumuni ni vuana.

⁸Au na kabata na vuni niusawa Ka tauca na vuana. Sa vaka na i soso qerepi vei au na sucumu, Na nomu i cegu sa vaka na i boi ni apolo,

⁹Kei na gusumu sa vaka na waini sa vinaka sara.

Na Yalewa

Laiva na waini me drodro yani Vua na noqu daudomoni, Ka sa vuabale e tebenigusuna kei na batina.

¹⁰Au sa nei koya ka'u sa domona, Ka sa gadrevi au o koya.

¹¹Lako mai noqu daulomani, Daru mai gole ki na loma ni vanua Ka la'ki moce ena veikoro.

¹²Me daru sou vakamataka ki na veiloganivaini Ka raica se sa kadre na vaini, Se sa kubu na se ni vaini vou Se sa seraki na pomekaraneti. E kea au na solia kina vei iko na noqu dodomo.

¹³Sa kuvuraka mai na i boi Na i boi ni kau ni veivakamoceri, Kei na veivuanikau totoka Sa volekata na nodaru katuba, Na kena ka vovou kei na ka makawa, Au sa maroroya me nomu noqu daulomani.

Sere i Solomoni 8

¹Au a diva mada ga ke o a ganequ, Ka susugi cake mai na sucu i tinaqu. Ni kevaka au sotavi iko ena tolo ni sala, Ena rawa vei au me'u reguci iko ka sega e kauwai kina.

²Au na kauti iko ki na vale i tinaqu, Mo vakavulici au kina ena veivinakati. Au na solia vei iko ena waini boi vinaka, Na dra ni noqu pomekaraneti mo gunuva.

³Sa koto ena ruku ni uluqu na ligamu i mawi, Ka sa mokoti au na ligamu i matau.

⁴Mo ni vosa bubului mada vei au na yalewa ni Jerusalemi, Ni dou na sega ni vakaleqa na neirau veivinakati.

Ai Kaono ni Sere

Ira na Yalewa

⁵O cei oqo sa lako cake mai na vanua lala, Ka sa raviti koya na nona daulomani?

Na Yalewa

Au a vakayadrati iko ena ruku ni vuni apolo: Ena vanua o a sucu kina.

⁶Vakadeitaki au me'u dregati duaduaga ki utomu; Ka mokoti au duaduaga e ligamu. Ni sa gumatua na dodomo me vaka na mate; Ka sa kaukauwa na yalo

ni gagadre me vaka na i bulubulu. Sa kacabote ka yameyame, Ka kama voli me vaka e dua na kama levu.

⁷Na wai ena sega ni bokoca rawa na dodomo; Kei na waluvu ena sega ni vakadromuca rawa. Ia kevaka sa via volia na dodomo ena i yau e dua na tamata, Ena beci kina o koya.

Rau na Ganei Yalewa

⁸E tiko na ganei keirau yalewa lailai, Ka se bera ni tubu na sucuna. A cava beka me daru cakava vua Ena siga ena mai duguci kina?

⁹Kevaka e lalaga bai vatu o koya, Me daru na tara vua na vale vakarewa i cake siliva; Ia kevaka e i sogo ni katuba o koya, Me daru na taqomaki koya ena i lati sitari.

Na Yalewa

¹⁰Oi au na lalaga bai vatu, Ka sa kena vale cecere na sucuqu. Sa kila o noqu dodomo ni neirau tiko vata Sa kauta mai vei au na yalo vakacegu.

Na Tagane

¹¹Sa dua na loganivaini i Solomoni E tiko mai Peali Amoni. Era tiko kina na dauteitei era lisi tu vua; Ka ra sauma yadua e udolu na tiki ni siliva.

¹²Ia na noqu loganivaini sa noqu duadua me'u solia; Me nomu, Solomoni, e dua na udolu, Ka 200 me ra wasea na dauteitei.

¹³Me'u rogoca na domomu mai na loma ni teitei, noqu daulomani; Ni ra sa wawa na noqu i tokani me ra rogoca na domomu.

Na Yalewa

¹⁴Totolo mai, noqu daudomoni, Ka mo vaka na kaseli Se na luve ni dia tagane. Ena veiulunivanua ni kau boi vinaka.

Aisea

Aisea 1

¹-Na i vola oqo sa koto kina na i tukutuku baleti Juta kei Jerusalemi e a vakaraitaka na Kalou vei Aisea na luve i Emosi ena gauna e ratou a tui kina e Juta o Usaia, o Jocame, o Easi kei Esekaia.

Era sa Ca Vakalevu na Juta

²Ni rogoca na vuravura kei lomalagi Ni sa vosa o Jiova. Au a susugi ira na gone au a kauti ira cake mai, Ia era sa qai saqati au.

³Na bulumakau sa kila na kena i taukei, Ka kila na asa na bai ni nona turaga. Ia o ira na Isireli sa sega ni kila, Era sa sega sara ni raica rawa na noqu tamata.

⁴O sa matanitu i valavala ca, Ka matatamata sa bikai ena i valavala ca. O ni sa luve ni dau caka ca. Era sa biuti Jiova; Era sa beca na Le dua Yalo Savasava ni Isireli, Ka vakanadakuya sara vakadua.

⁵A cava na vuna mo ni laumoku tale kina? A cava o ni vakadrecike tiko ga kina? Sa robota kece tu na ulumu na mate, Ka sa datuvu na yalomu.

⁶Mai na qeteqete ni yavamu me yaco sara ki ulumu, Sa sega ni dua na tikimu me vinaka; Sa robo ena mavoa, drakulu kei na vidikoso, Ka sa sega ni bau sava se vadretitaki, Sa sega talega ni bau vakamalumutaki ena waiwai.

⁷Sa lala na nomuni vanua, Ka kama yavu na nomuni veikoro. Era sa taura na nomuni vanua na kemuni meca, Ka yaco oqo ena matamuni, Ka sa lala, me vaka sa vakarusai vei ira na vulagi.

⁸Sa qai vo taudua ga o Jerusalemi, Me vaka na vale vakacevaceva ena loga ni veivaini, Me vaka na vakatunuloa ena loga ni kiukaba, Me vaka na koro sa vesuki.

⁹-Kevaka e a sega ni vakavoca o Jiova Se vica vei keda e bau bula. Ke da a vakataki Sotoma Ka sega ni vinaka cake vei Komora.

¹⁰Ni rogoca na vosa i Jiova, Oi kemudou na i liuliu mai Sotoma; Dou vakarorogo ki na i vakaro ni Kalou, oi kemudou na kai Komora!

¹¹-Sa kaya o Jiova, “A cava na kena yaga vei au na nomuni i soro e vuqa;” Sa rauti au vinaka na veisoro kama, Na sipi kei na uro ni nomuni manumanu maroroi; Ka'u sa sega ni taleitaka na dra ni bulumakau, Kei na sipi, se na me tagane.

¹²O cei sa tukuna vei kemuni na veika oqo, Mo ni lako mai mo ni mai qaravi au? O cei sa tukuna vei kemuni mo ni buturaka na noqu lomanibai?

¹³Au sa sega tale ni vinakata na nomuni i soro tawa yaga, Ka'u sa vakasisilataka na nomuni ka boi vinaka. Au sa sega ni vosota rawa na nomuni solevu ni vulavou. Siga ni Vakacecegu kei na nomuni veisoqoni vakalotu. Era sa vakacacani kece ena nomuni i valavala ca.

¹⁴Au sa cata na nomuni solevu ni vulavou kei na nomuni veisolevu tabu Era sai colacola ga vei au ka'u sa oca na colata.

¹⁵Ni o ni laveta cake na ligamuni ena masu, Au na qai gole tani mai vei kemuni. Veitalia sara na levu ni nomuni masu Au sega ni via rogoca, Baleta ni sa duka tu na ligamuni ena i valavala ca.

¹⁶Ni vakasavasavataki kemuni ka vui kemuni, Ni kakua ni cakava tiko na veika ca, Na kena ka'u sa raica ni o ni sa cakava tiko Ka muduka sara na nomuni i tovo ca.

¹⁷Ni vulica mo ni caka vinaka, Ka vakasaqara me caka na veika dodonu. Ni vukei ira era tabaki sobu, Solia vei ira na luve ni yali na nodra dodonu, Ka taqomaki ira na yada.

¹⁸A sa kaya o Jiova, “Ni lako mai me da mai veivosakitaka vata. E dina ga ni sa ka kulakula na nomuni i valavala ca Ia sa na vaka ga na vulavula ni wai cevata. Kevaka sa damu vakula, Sa na vaka ga na vutika ni sipi vulavula.

¹⁹Kevaka ga o ni talairawarawa vei au, O ni na kania na vuata vinaka ni vanua.

²⁰Ia kevaka o ni bese ka talaidredre, O ni na mate ena i seleiwau. Oi au, o Jiova, sa kaya oqo.

Na Koro i Valavala Ca

²¹Sa yaco vakacava me dautagane na koro yalodina? Ena dua na gauna era a tiko kina na yalo dodonu Ia oqo era sa tiko ga kina na daulaba.

²²Na nomuni siliva sa yaco me tikitiki ni kaukamea tawa yaga Kei na nomuni waini sa yaco me waicala sara.

²³O ira na nomuni turaga era sa dau talaidredre, Ka ra nodra i tokani na daubutako. Era sa dau taleitaka me soli vei ira na i loloma, Ka taura na ka era saumi kina me ra cakava na ka ca. Era sa sega ni taqomaki ira na luve ni yali, Ka sega ni via rogoa na ka e baleti ira na yada.

²⁴O koya oqo sa kaya kina o Jiova ni lewevuqa, Na Kalou qaqa ni Isireli. “Au na sauma na noqu cudru vei ira na kequ meca Ka cudruvi ira era sa cati au.

²⁵Ia au na dodoka yani na ligaqu vei kemuni, Me'u vuya laivi na nomuni dukadukali Ka savata tani kece na nomuni valavala ca.

²⁶Au na qai solia tale vei kemuni eso na i liuliu, Kei na so na daunivakasala me vaka e liu. Sa na qai vakatokai tale o Jerusalemi, Me koro savasava ka yalodina.”

²⁷Ena vakabulai o Saioni ena dodonu, Kei ira era veivutuni kina ena i tovo savasava.

²⁸Era na vakarusai na dautalaidredre kei ira era saqati koya, Kei ira talega era sa vakanadakui Jiova.

²⁹O ni na qai maduataka na vuni oki o ni sa dau qarava, Kei na veiwere tabu o ni sa digitaka.

³⁰O ni na qai vaka na vuni oki sa malai, Kei na i teitei sa sega ni vakasuasuataki.

³¹Ia me vaka na kena kama na kau mamaca ena dua na lidi ni buka, Ena rusa vakakina na tamata kaukauwa ena nona i valavala ca, Ka na sega ni dua me na tarova na veivakarusai.

Aisea 2

Na Vakacegu Tawamudu

(Maika 4.1-3)

¹Sa i koya oqo na i tukutuku e a vakaraitaka vei Aisea na luve i Emosi me baleti Juta kei Jerusalemi.

²Ena yaco mai na gauna, Sa na cecere duadua kina, Na ulunivanua e duri tu kina na Valenisoro. Era na lako yani kina na veimatanitu kecega, Ka ra na kaya na tamata,

³“Me da cabe cake ki na ulunivanua i Jiova Ki na Valenisoro ni nodra Kalou na Isireli. Me da vulica kina na ka sa vinakata me da cakava, Ka muria na gaunisala sa digitaka. Sa lako mai Jerusalemi na i vakavuvuli i Jiova Ka sa vosa mai Saioni vei ira na nona tamata.”

⁴-Ena vakatulewa vei ira na veimatanitu o koya. Era na tukitukia na nodra i seleiwau me bati ni siviara, Kei na nodra moto me i sele ni sasamaki. Era sa na sega tale ni veivaluvalu na veimatanitu, Se vakavakarau tale ki na i valu.

⁵Kemuni na kawa i Jekope, me da lako voli ena rarama i Jiova!

Cudruvi o Ira na Dokadoka ka Viavialevu

⁶Kemuni na Kalou, o ni sa biuti ira na nomuni tamata, O ira na kawa i Jekope. Sa sinai na vanua vei ira na daucakamana Kei ira na daucakaisausau era vakataki ira mai Filisitia, Ka ra sa robota na kai matanitu tani na vanua kecega.

⁷Sa sinai na nodra vanua ena siliva kei na koula; Ka sa sega ni wili rawa na nodra i yau. Sa sinai na nodra vanua ena ose; Ka sa sega ni wiliki rawa na nodra qiqinivalu.

⁸Sa sinai na nodra vanua ena matakau, Ka ra sokalou ki na veika ga era cakava ena ligadra.

⁹Ena ka oqo era sa vakamalumalumutaki kina Ka vakamaduataki na tamata kecega. Ni kakua sara ni vosoti ira Turaga!

¹⁰-Ni lako ki na veiqara vatu, Ka vunitaki kemuni ki na qele, Mai na cudru i Jiova Se mai na i serau ni nona i ukuuku.

¹¹Na mata viavialevu ni tamata ena vakamalumalumutaki, Ka na buturaki sobu na nodra dokadoka. Ena siga o ya sa na vakacerecerei taudua ga kina o Jiova.

¹²Ni sa dua na siga i Jiova ni lewevuqa, Me vakamalumalumutaki ira kina na viavialevu kei na dokadoka, Kei ira na dokai kei na cecere talega.

¹³Ena vakarusai ira na sitari babalavu kei Lapanoni, Kei na oki kecega ni vanua o Pasani.

¹⁴Ena vakatautauvatataka na veiulunivanua kei na veidelana,

¹⁵Na veivale cecere kei na bai ni vale kecega.

¹⁶Ena vakadromuca na waqa kecega ni Tasisi, Kei na i yaya kecega e gadrevi ka dau divi.

¹⁷Sa na qai vakamalumalumutaki na viavialevu ni tamata Ka buturaki sobu na nodra dokadoka. Ia ena siga o ya, Sa na qai vakacerecerei taudua ga kina o Jiova,

¹⁸Ia na veimatakau era na yali vakadua sara.

¹⁹Era na vuni na tamata ena veiqara vatu, Ka kelia na qara ena loma ni qele, Me ra dro tani kina mai na cudru i Jiova, Ni sa lako mai me yavalata na vuravura.

²⁰Ni sa na yaco mai na siga o ya, Era a viritaka na tamata na nodra matakau siliva, Kei na nodra matakau koula; Era a cakava ga ena ligadra me ra qarava; Ka solia ki na dua na mataqali manumanu era vaka na kalavo kei na beka.

²¹Ni sa na lako mai o Jiova me yavalata na vuravura Era na vuni na tamata ena loma ni qele Kei na veiqara vatu ena veidelana veivatu; Me ra drotaka kina na cudru i Jiova Se vunitaki ira mai na i serau ni nona i ukuuku.

²²Ni kakua ni vakararavi ki na tamata Ni sa vaka ga na i cegu sa tiko e ucuna. Na cava sa yaga kina o koya?

Aisea 3

Sa Cudruvi o Jerusalemi kei Juta

¹Ni raica, sa na vakarau kauta tani na Turaga o Jiova E Jerusalemi vata kei Juta, Na veika kece era vakararavi kina na tamata; Na medra wai kei na kedra kakana.

²O ira na nodra qaqa kei ira na nodra sotia; O ira na turaganilewa kei ira na parofita, O ira na qase kei ira na dautukuna na veika vinaka,

³O ira na turaganivalu kei ira na turaga, O ira na dauveiliutaki, dauvakadraunikau kei na daucakamana.

⁴Au na laivi ira na gone tagane me ra nodra turaga Kei ira na gone lalai me ra liutaki ira.

⁵Era na veivakasaurarataki vakai ira na tamata yadua, Ka vakakina na tamata yadua kei na kai nona. O ira na i taba gone era na sega ni dokai ira na qase, Kei ira na tamata wale era na beci ira na nodra turaga.

⁶Sa na yaco dina mai na gauna, Era sa na digia kina na lewe ni dua na mataqali, E dua ga vei ira ka ra kaya vua, “E sa bau toka e dua na i sulu mo daramaka, Mo sa noda i liuliu mada ena gauna dredre oqo.”

⁷Ena qai kaya na tamata o ya ena siga o ya, “Au na sega ni nomuni liuliu, Sa sega na madrai kei na i sulu ena noqu vale, Ka mo ni kakua ni lesi au me'u liutaki kemuni.”

⁸Sa bale o Jerusalemi, ka rusa o Juta, Na veika kece era kaya ka cakava, Sa veisaqasaqa kei Jiova.

⁹Na i rairai ni matadra sa beitaki ira. Era sa vakaraitaka e matana levu na nodra ca me vakataki Sotoma. Era na rusa, ni ra sa kauta mai vei ira na veivakarusai.

¹⁰Tukuna vei ira na yalo dodonu, Ni na daumaka na veika kecega vei ira, Ni ra na kania na vua ni nodra cakacaka.

¹¹Ia na tamata ca ena rusa, Ni na saumi lesu vua na veika e a cakava.

¹²O ira na gone lalai era sa vakararawataki ira noqu tamata Ka sa liutaki ira na yalewa. Kemuni noqu tamata, Era sa vakasesei kemuni na nomuni i liuliu, Mo ni kakua ni kila kina na sala mo ni lesu tale mai kina.

¹³Sa vakarau tukuna na ka e veibeitaki kina o Jiova; Ka sa vakarau lewai ira na veimatani.

¹⁴Sa kauti ira mai na qase, Kei ira na nodra i liuliu na nona tamata o Jiova me ra lewai mada. A sa beitaki ira ka kaya, “O ni sa butakoca na veiloganivaini Ka sa sinai na nomuni veivale Ena veika o ni taura mai vei ira na dravudravua.

¹⁵Sa sega ni tu vei kemuni na dodonu, Mo ni tabaki ira sobu na noqu tamata, Ka rawa ka mai vei ira na dravudravua. Oi au, o Jiova ni lewevuqa sa kaya vakaoqo.”

Ai Vakasala vei Ira na Yalewa ni Jerusalemi

¹⁶A sa kaya o Jiova, “Raica mada na nodra dokadoka na gone yalewa ni Jerusalemi Era sa dau rai tu ga ki cake ni ra lako, Ka sa kunei sara tu ga e matadra na gagadre ca. Era dau kalawa vakaleleka ni ra lako, Ka me qai rorogo tu na i ukuuku ni yavadra.

¹⁷Ia ena qai vakavuna o Jiova, Me cou na uludra na gone yalewa ni Saioni Ka biuti ira tu me ra luvawale.

¹⁸Ena yaco mai na gauna ena kauta tani kina na Turaga Na veika era dau dokadokataka na yalewa ni Jerusalemi. Na veiukuuku ni yavadra, uludra kei na domodra;

¹⁹Kei na i ukuuku ni ligadra. Ena kauta tani na nodra i pulou,

²⁰Na nodra i sala, na i ubi ni tabadra kei na i vau ni tolodra;

²¹Na mama ni nodra i qaqalo kei na ucudra,

²²Na nodra kote balavu, na i ubi balavu, na kote kei na nodra kato ni lavo,

²³Na nodra i sulu lineni, i sala kei na i ubi balavu.

²⁴Ena vakaisosomitaki na ka boi vinaka ena ka bona Ena i sosomi ni beleti na dali, Ena i sosomi ni drau ni ulu bula vinaka na ulu cou, Ena i sosomi talega ni sulu balavu voli dredre na taga, Ka i sosomi ni rairai vinaka na madua.

²⁵Era na bale na nomuni tagane ena i seleiwau, Ka ra na bale na nomuni tamata qaqa ena i valu.

²⁶Ena tagi ka vakaloloku na matamata ni koro Ka na vaka e dua na yalewa sa dabe tiko ena qele, ka sa luvawale.

Aisea 4

¹Ni sa na yaco mai na siga o ya, ena vitu na yalewa e ratou na vesuka e dua ga na tagane, ka kaya, “Keitou rawa ni vakani keitou ga ka vakaisulutaki keitou, ia me keitou vakatokai ga me keitou watimu, me kau tani kina na neitou madua.”

Ena Vakalesui Tale na Bula ki Jerusalemi

²Ena yaco mai na gauna ena vakatubura tale kina o Jiova na kau sa teivaki kei na vuanikau me ra lelevu ka rairai vinaka. O ira kece era vo tu e Jerusalemi era na marautaka ka cibitaka na kena vua ni qele.

³O ira yadua sa digitaki ira na Kalou ka ra vo tu e Jerusalemi era na vakatokai me ra savasava.

⁴Ena veilewaitaka ka vakasavasavataka na matanitu na Turaga ena nona kaukauwa, ka na savata laivi na dukadukali i Jerusalemi kei na dra sa vakadavei kina.

⁵-Ia ena qai tala mai o Jiova e dua na o ena siga vata kei na kubou kei na rarama ni bukawaqa ena bogi ena dela ni ulunivanua o Saioni kei ira kece sa soqoni vata kina. Na lagilagi ni Kalou ena ubia ka taqomaka na koro taucoko.

⁶Ena vakaruguya na koro mai na katakata ni siga ka vakavuna me koro ni drodro e vakarurugi mai na uca kei na cagilaba.

Aisea 5

Na Sere ni Loganivaini

¹-Me'u seretaka mada vua na noqu daulomani E dua na sere ni loloma me baleta na nona loganivaini. E dua tiko na nona loganivaini na noqu daulomani, E koto ena dua na delana qele bulabula.

²E a cukita ka biuta tani na kena veivatu Ka qai tea kina na veivaini digitaki. A sa tara e dua na vale ni yadra e loma Ka kelia na qara me dau qaqi kina na qerepi. Sa qai waraka me dreu na qerepi, Ia sa qai vuataka na qerepi ca.

³Ia oqo kemuni mai Jerusalemi kei Juta, Au vakamasuti kemuni, Mo ni lewa mada ena vukuqu kei na noqu loganivaini.

⁴A cava tale beka au a sega ni cakava ena noqu loganivaini Ka dodonu me'u a cakava? Ia ni'u sa vakaraica tiko me vuataka na vuana, A cava sa qai vuataka ga kina na qerepi ca?

⁵Ia oqo au na tukuna vei kemuni, Na ka au na cakava ki na noqu loganivaini. Au na kauta tani na veikau era tubu wavokita Ka basuraka sobu na kena bai, Au na qai laivi ira na manumanu kila me ra buturaka sobu.

⁶Au na biuta tu ga me veikau tu, Ena sega ni samaki se wereci Ka sa na tubu mai kina na soni kei na kau vakavotona. Au na vakarota talega na o Me kua ni vakatauca kina na uca.

⁷O Isireli na loganivaini i Jiova ni lewevuqa, Na vaini sa tea sai ira na lewe i Juta. Sa namaka o koya me ra cakava na ka vinaka, Ia sa qai kena i sosomi na vakadave dra. Sa namaka o koya me ra cakava na ka dodonu, Ia sa qai rogo mai na domo ni veivakararawataki.

Na Veika Ca sa Cakava na Tamata

⁸Ena yaco na veika ca, Vei ira era kuria na vale vei ira sa tu vei ira na vale Vei ira era kuria na vanua vei ira sa tu na nodra vanua Me yacova ni sa sega tale ni dua na tikina e vo. Ka mo ni qai tiko vakataki kemuni ga ena loma ni vanua.

⁹Au sa rogoca ni sa kaya o Jiova ni lewevuqa, “Ena vuqa sara na vale ena rusa, Ka na sega ena tawana na veivale lelevu ka rairai vinaka.

¹⁰E tini na eka na vaini ena rawa kina e dua na qaloni waini Ka rawa e dua na i vakarau sila mai na tini na i vakarau sore ni kau.”

¹¹-Ena yaco na veika ca, Vei ira era sou ena mataka lailai Ka vaqara me ra gunu Ka qai mateni tiko ena yakavi taucoko.

¹²Ena nodra kana magiti era sa rogoca kina, Na api, na tibereli, na lute ka ra gunuva kina na waini, Ia era na sega ni via kauwaitaka na veika sa cakava o Jiova.

¹³O koya oqo era na kau kina vakabobula na noqu tamata. Era na mate na nomuni turaga ena viakana. Ka ra mate na tamata wale ena karamaca.

¹⁴Sa vakalevutaka na ketena na i bulubulu, Ka vakarabailevutaka na gusuna, Me tilomi ira na turaga kei Jerusalemi, Kei na dua na i lala tamata wale, Vata kei na nodra maue kei na kosakosa.

¹⁵Ena vakamaduataki na tamata kecega Ka ra vakayalomalumalumutaki kece na dokadoka.

¹⁶Sa vakaraitaka na nona cecere o Jiova ni lewevuqa, Ena nona vakayacora na ka dodonu, Ka vakaraitaka nona savasava Ena nona lewai ira na nona tamata.

¹⁷Ena veiyasa ni koro sa rusa tu, Era na kana co kina na lami Ka ra na kunea talega kina na me Na veico me ra kania.

¹⁸Ena yaco na veika ca vei ira era sa sega ni sereki ira rawa Mai na nodra i valavala ca.

¹⁹Era na kaya, “Laiva mada me vakatotolo mai o Jiova, Ka cakava sara na ka e kaya me na caka me da raica mada. Laiva mada na nodra Kalou na Isireli, Me cakava na nona i naki, Me da raica na ka e nanuma.”

²⁰Ena yaco na veika ca, Vei ira era vakatoka na vinaka me ca. Era sa vukica na butobuto me rarama, Kei na rarama me butobuto. Era sa cakava na ka gaga me kamikamica, Kei na kamikamica me gaga.

²¹Ena yaco na ka ca vei ira Era nanuma ni ra sa vuku Ka yalomatua sara.

²²Ena yaco na veika ca vei ira Era sa dau gumatua ena gunu waini Kei ira na doudou ni ulia na gunu kaukauwa *ni mateni*.

²³Ia o ni sa sereki ira era sa cala, O ira era sa taura na ka era sa saumi kina, Me ra cakava na ka tawa dodonu. O ni sa qai kauta tani Mai vei ira na tamata tawa cala na nodra dodonu.

²⁴Ia me vaka na kena kama na vu ni sila ena buka, Kei na kena yavu na co madu ena yameyame ni buka, Sa na vuca vakakina na wakadra, Ka vuka cake na sedra me vaka na kuvu ni soso. Ni ra sa cata na lawa i Jiova ni lewevuqa, Ka beca na nona vosa na Le Dua Yalo Savasava ni Isireli.

²⁵O koya oqo sa cudruvi ira kina na nona tamata o Jiova, Ka sa dodoka yani na ligana me totogitaki ira. Ena uneune na veiulunivanua, Ka na mai tu na yagodra era sa mate oti Ena gaunisala me vaka na benu. Ni sa yaco kece oqo e sa sega ga ni oti Na cudru ni Turaga. A sa dodoka tikoga yani na ligana.

²⁶Ena solia na i vakatakilakila na Turaga Ki na matanitu sa tu vakayawa. Sa kaluvi ira me ra lako mai na i yalayala kei vuravura. Ka raica ni sa totolo ka sega ni bera na nodra lako mai.

²⁷Sa sega ni dua vei ira me oca se tarabe, Era sa sega ni sosovu se via moce, Ka sa sega ni bau lalaga e dua na beleti ni tolodra, Se cavuka e dua na nodra i vava.

²⁸Sa gagata na gasau ni nodra dakaititi, Ka sa vakarau vana sara ga na nodra dakaititi. Na bukubuku ni nodra ose sa vaka na vatu gagata, Ka sa vaka na covulaca na nodra qiqinivalu.

²⁹Na domodra na sotia sa vaka na domo ni laione, Era sa vakamatea e dua na manumanu kila, Ka sega ni dua e kauta tani rawa ni ra sa colata tiko.

³⁰Ena siga o ya era sa tagicaki Isireli, Me vaka na rogo levu ni vadugu ni wasawasa, Kevaka e dua e raica yani na vanua, Ena raica na butobuto kei na ka rarawa, Ka sa vakabutobutotaki na rarama ena kena vei o.

Aisea 6

Na Raivotu kei na Kacivi nei Aisea

¹-Ena yabaki e a mate kina o Usaia na tui, au a raica na Turaga ni dabe tiko ena nona i dabedabe vakatui, e cecere, ka laveti cake.

²Era a tu wavokita na veika bula era caudre tu ena yameyame ni buka, ka yaono na dui tabadra. Na veika bula yadua oqo era dui ubia na matadra ena rua na tabadra, ka ra ubia na yagodra ena rua na tabadra me ra vuka kina.

³Era a veikacivi vakai ira ka kaya, “Sa dodonu, ka tabu, ka savasava O Jiova ni lewevuqa. + Sa sinai na vuravura ena nona lagilagi.”

⁴-Na vadugu ni domodra sa yavalata na yavu ni Valenisoro ka sa sinai na Valenisoro ena kubou.

⁵Au a qai kaya, sa sega na ka au vakanuinui kina! Sa na yacovi au na veika ca. Au sa tamata tebe ni gusu qeleqelewa, ka'u sa tiko talega kei ira na tamata i valavala ca ka dukadukali. Ia oqo au sa raica ena mataqu dina na Tui, o Jiova ni lewevuqa.

⁶Sa qai vuka mai vei au e dua vei ira na ka bula sa caudre tu ena yameyame ni buka ka kauta mai e dua na qilaiso sa waqa tu mai na i cabocabonisoro ka taura mai ena i saga ni buka.

⁷A vakaterega na qilaiso waqa ki na tebe ni gusuqu ka kaya, “Raica sa terega na tebe ni gusumu na qilaiso waqa oqo, ka sa takali kina na nomu dukadukali ka bokoci na nomu i valavala ca.”

⁸Au a qai rogoca na domo ni Turaga ni a kaya, “O cei beka me'u tala? O cei me na lako ena vuku i keitou?” Au a qai kaya, “Oi au oqo! Mo ni talai au.”

⁹-Sa qai tukuna vei au me'u lako ka la'ki tukuna vei ira na tamata na i tukutuku oqo, “Veitalia ga na levu ni nomuni vakarorogo, o ni na sega ga ni

kila rawa. Veitalia ga na levu ni nomuni raica, o ni na sega ni kila na ka sa yaco tiko.”

¹⁰Ia sa qai kaya vei au na Turaga, “Vakagogotaka na nodra vakasama na tamata oqo, vakadidivarataka na daligadra, ka vakamatabokotaka na matadra me ra kakua ni rai rawa, se rogo rawa, se kila rawa, ka me ra na qai gole ga mai vei au ka vakabulai.”

¹¹Au sa qai taroga, “Kemuni na Turaga, ena vakacava soti na kena dede?” A sauma lesu ka kaya: “Me yacova ni ra sa vakacacani na veikoro lelevu Ka sa lala ni sega na kedra i vakatawa, Ka sega na tamata e loma ni veivale, Ka vakaleqai na vanua;

¹²Me yacova ni sa kauti ira vakayawa sara na tamata o Jiova, Ka sivia na vanua lala e loma ni vanua.

¹³Kevaka e dua na i katini e vo tiko, Ena vakarusai talega; Ia me vaka na oki, Ena duri tu ga na kena dulumu Ni sa musu na kau. Era na cava bula vakakina eso na noqu digitaki.

Aisea 7

Ai Tukutuku vei Easi na Tui

¹-Ena gauna e a tui kina e Juta o Easi na luve i Jocame, ka makubui Usaia, e a tekivu kina na i valu. E rau a valuti Jerusalemi kina o Risini na tui Siria kei Peka na luve i Rimalia na tui Isireli, ka rau mani sega ni vakamalumalumutaka rawa.

²Ia ni sa tukuni vua na tui Juta ni rau sa mai tovata o Siria kei Ifereimi, sa sautaninini ena rere o koya kei ira na nona tamata me vaka na kau sa liwava na cagi kaukauwa.

³Ia sa qai tukuna o Jiova vei Aisea, “Mo kauta na luvemu o Siari Jasupi, + mo drau lako ka la'ki tavaki Easi na tui. O na raici koya ena gaunisala era cakacaka tiko kina na daucaka i sulu ena mua ni keli e drodro mai kina na wai ena tobu mai cake.

⁴Tukuna vua me vakarau tu, ia me tiko vakamalua ka me kakua ni rere se taqaya. Na cudru i Risini na tui, kei ira na kai Siria kei Peka na tui sa sega ni vakarerevaki cake mai na kubou e kuvu mai ena rua na ka e kubou wale tu ga ka sega ni caudre.

⁵Era sa bukiveretaki iko o Siria, Isireli kei ira na kena tui.

⁶Era sa nakita me ra valuti Juta ena nodra vakarerei ira na lewena ka lesia na luve i Tapeli me nodra tui.

⁷Ia sa kaya vaka oqo o Jiova: “Ena sega ni vakayacori oqo, Ena sega sara ni yaco.

⁸Na vuna ni sega ni qaqa cake o Siria vei Tamasiko, Ka sega ni qaqa cake o Tamasiko vei Risini na tui. Ena loma ni onosagavulu kalima na yabaki, Ena kakavorovoro vakamatailalai o Isireli, Ka na sega tale ni yaco rawa me dua na matanitu.

⁹Sa sega ni qaqa cake o Isireli mai na koro levu o Samaria, Ka sega ni qaqa cake o Samaria mai vei Peka na tui. “Ia kevaka e malumalumu na nomuni vakabauta o ni na sega ni tudei.”

Na i Vakatakilakila i Imanueli

¹⁰A sa vosa tale o Jiova vei Easi ka kaya,

¹¹“Kerea mada vei Jiova na nomu Kalou e dua na i vakatakilakila. Kerea me yaco sara mai bulu e ra, se me yaco sara mai lomalagi e cake.”

¹²A qai kaya o Easi, “Au na sega ni kerea e dua na i vakatakilakila. Au na sega ni via vakatovolei Jiova.”

¹³A qai sauma yani o Aisea ka kaya, “Ni rogoca mada na kawa i Tevita. Sa ka lailai wale na vakaocai ira na tamata, ia o ni sa via vakaoca talega na Kalou?”

¹⁴-O Jiova ga vakai koya ena solia vei kemuni e dua na i vakatakilakila. Raica ena bukete e dua na gone yalewa ka na vakasucuma e dua na gone tagane ka na vakatoka me yacana o Imanueli.

¹⁵Ena gauna sa na yalomatua mai kina, ena kena kakana na sucu kei na oni.

¹⁶Ia ni bera o ya sa na vakalalai na nodrau vanua na tui e rau vakarerei kemuni.

¹⁷Ena kauta mai o Jiova vei kemuni, kei ira na nomuni tamata kei na vuvale kece vakatui na veisiga ca sara e sa sega ni bau yaco vakadua ena matanitu o Isireli me tekivu mai na gauna e sa qai tawase kina o Isireli mai Juta, ena kauta mai na tui Asiria.

¹⁸Ena siga o ya ena qai kaluvi ira na kai Ijipita me ra lako mai me vaka na lako mai na veibasoga lalai ni uciwai na Naile kei ira na kai Asiria me ra lako mai na nodra vanua me vaka na vi.

¹⁹Era na lako mai ka robota na qakilo veivatu, kei na veiqara vatu ka ra ubia na veikau vakavotona kei na vanua veico kecega.

²⁰Ena siga o ya, ena sauma o Jiova e dua na dauveikoti mai na tai kadua ni Uferetisi, oqori o tui Asiria, ka na qai toroya laivi na kumimuni, na drau ni ulumuni kei na vuti ni yagomuni.

²¹Ena gauna o ya, kevaka sara mada ga e dua na dauteitei sa vakabula rawa ga e dua na nona bulumakau gone kei na rua na nona me,

²²e ratou na solia vua na levu ga ni sucu e vinakata. Ena tu na sucu kei na oni me ra kania o ira kece era na vo tu mai ena nodra vanua.

²³Ena gauna o ya, na loganivaini vinaka sa dau rawa kina e dua na udolu na vaini, na veiloganivaini e rauta e dua na udolu na tiki ni siliva na kena i sau ena ubia na veiwa vakavotona kei na soni.

²⁴Era na lako ga kina na tamata era vakadakai titi kei na kena gasau, ka sa na robota na vanua taucoko na kau vakavotona kei na soni.

²⁵Na veidelana kece e dau tei tu kina na kakana ena robota na kau vakavotona ka na sega ni dua me na lako kina. Ena yaco me vanua ni vakana bulumakau kei na sipi.”

Aisea 8

Dusidusi vei Ira na Tamata na Luve i Aisea

¹A sa kaya vei au o Jiova, “Taura e dua na vava ni volavola ka vola ena matanivola lelevu, “Tokinivalu Totolo - Tokia Tani Vakasauri.”

²Kauta mai e rua na tamata nuitaki, o Uraia na bete kei Sakaraia na luve i Jeperekaia me rau i vakadinadina.”

³Ni sega ni dede na nodrau tiko, a sa qai bukete na watina ka vakasucuma e dua na luvena tagane. Sa qai tukuna vei au o Jiova, “Vakatoka me yacana o ‘Tokinivalu Totolo-Tokia Tani Vakasauri.’ ”

⁴Ni se bera ni yalomatua mai na gone me kaya ‘Nana’ kei ‘Tata,’ sa na kauta tani kece na tui Asiria na i yau kei Tamasiko kei na i toki ni valu kece mai Samaria.

Sa Lako Tiko Mai o Tui Asiria

⁵A qai kaya tale vei au o Jiova,

⁶“Ena vuku ni nodra sa cata na wai drodro malua mai Sailo o ira na tamata oqo, ka ra sautaninini ena mata i Resini na tui Siria kei Peka na tui Isireli,

⁷raica sa na kauti Tui Asiria kei na nona mataivalu kece mai kina na Turaga me valuti Juta. Era sa na toso mai me vaka na kui ni wai ni waluvu sa vuabale ena bati ni uciwai na Uferetisi.

⁸Ena dave yani ka robota na loma ni vanua o Juta, ena ubia na ka kecega ka na yaco ena domo na kena cecere.” Sa tiko kei keda na Kalou! Sa taqomaka na vanua na tabana sa tevuka yani.

⁹Ni soqoni vata ena rere na veimatanitu! Ni vakarorogo na veivanua yawa e vuravura. Ni tu vakarau ki na i valu, ia ena rere! Io, vakarautaki iko ga ena rere!

¹⁰Ni tuvana vata na nomuni i nakinaki! Ia era na sega ga ni yaco. Ni vosa ena levu taucoko! Ia ena tawayaga kece sara, Baleta ni sa tiko kei keda na Kalou.

Sa Vakaroti Koya na Parofita o Jiova

¹¹Sa vakaroti au o Jiova ena nona kaukauwa levu me'u kakua ni muria na sala era sa muria na tamata. A sa kaya,

¹²–“Kakua ni duavata kei ira na tamata oqo ena veika era nakita, kakua talega ni rerevaka na veika era rerevaka se kidroa kina.

¹³Mo nanuma ni sai Jiova ni lewevuqa taudua ga mo okata me savasava ka sai koya taudua ga mo rerevaka ka kidroa kina.

¹⁴-Ena yaco o koya me vale tabu ka vatu me ra tarabe kina na tamata, na vatu me rau tarabe ruarua kina o Isireli kei Juta ka dai me ra koko kina na lewe i Jerusalemi.

¹⁵Era lewe vuqa era na tarabe ka bale. Era lewe levu na bale ka mavoa ka ra na koko ka vesu.”

Vakaroti me ra Kakua ni Vakatarogi na Mate

¹⁶O ira na noqu tisaipeli me ra taqomaka ka maroroya na i tukutuku sa solia vei au na Kalou.

¹⁷-Sa vunitaki koya o Jiova mai vei ira na nona tamata, ia au sa vakadinati koya ka vakanuinui vua.

¹⁸-Raica oi au kei ira na gone sa solia mai vei au o Jiova keimami sai vakadinadina ka i vakatakilakila ni veika dredre e Isireli mai vei Jiova ni lewevuqa, o koya sa tiko mai na ulunivanua o Saioni.

¹⁹Era na kaya vei kemuni na tamata mo ni la'ki taro i tukutuku vei ira na daurairai kei ira era daucurumi, o ira era dau vosa e ra ka vakasolokakana. Na matanitu yadua sa dodonu me qara na i vakasala ni kena kalou, me ra tarogi ira na mate ena vukudra na bula.

²⁰Ia mo ni qai kaya vei ira, “Rogoca na ka sa vakavulici kemuni kina na Turaga! Ni kakua ni rogoci ira na daurairai. Na veika era kaya ena sega ni solia vei kemuni e dua na ka vinaka.”

E Dua na Gauna Dredre

²¹Era na veilakoyaki voli na tamata ena loma ni vanua ena rere kei na viakana. Era na vosacataka na nodra tui kei na nodra Kalou ena nodra viakana kei na cudru. Era na rai cake ki na maliwa lala,

²²se rai sobu ki na qele, ia era na sega ni raica e dua na ka; era na raica ga na leqa, kei na butobuto vakarerevaki era sa vakasavi yani kina.

Aisea 9

Sa Sucu mai e Dua na Gone

¹-Ena sega tale ni dua na sala me ra na dro tani rawa mai kina ena gauna ni leqa oqo.

O Koya na Tui sa Namaki

A sa beci tu na nodra vanua na yavusa o Sevuloni kei Navitalai ena dua na gauna eliu, ia na gauna mai muri ena qai dokai tale kina na veivanua oqo, me tekivu mai na Meditereni vaka ki na tokalau me yaco ki na tai kadua ni Joritani, ka yaco sara yani i Kalili, ena vanua era sa tiko kina na kai veimatani tani.

²-O ira na tamata era lako ena butobuto, Era sa raica na rarama levu! Ka sa cila mai na rarama, Vei ira era tiko ena vanua butobuto loaloa sara.

³O ni sa vakalevutaka na nodra marau, Ka vakaikuritaka na nodra reki. Era sa marautaka na ka o ni cakava, Me vaka na nodra marautaka na tamata na musu sila, Se ni ra wasea na i toki ni valu.

⁴O ni sa musuka na i vua sa vakaicolacolabibitaki ira, Kei na i titoko sa mokuta na tabadra. Sa i kemuni na Turaga o ni sa vakadruga na matanitu, Sa vakararawataki ira na nomuni tamata, Me vaka na nomuni vakadruga na mataivalu ni Mitiani ena gauna e liu.

⁵Ena vakamai kece ena buka na nodra i vava, Kei na nodra i sulu tauvi dra na mataivalu era kaba mai.

⁶Sa sucu mai e dua na gone me noda! Sa soli mai vei keda e dua na gonetagane! O koya ena yaco me liutaki keda. Ena vakatokai na yacana o, “Na i Vakavuvuli Veivakurabuitaki,” Na “Kalou Kaukauwa,” na “Tama ni Gauna Tawamudu,” Na “Ravouvou ni Vakacegu kei na Sautu.”

⁷-Ena tubu tikoga na nona kaukauwa vakaturaga; Na nona matanitu ena dautiko sautu tikoga. Ena veiliutaki me i sosomi kei Tevita na tui, Ka

yavutaka na nona lewa ena dina kei na dodonu, Mai na gauna oqo me yacova na i vakataotioti. Na gumatua i Jiova ni lewevuqa ena vakayacora na ka oqo.

Ena Totogitaki Isireli o Jiova

⁸Sa tauca na nona cudru na Turaga ki na matanitu o Isireli, Kei ira na kawa i Jekope.

⁹Era na qai kila kece na tamata, O Ifereimi kei ira kece era tiko e Samaria. O ira era kaya ena dokadoka kei na viavialevu ni lomadra.

¹⁰Era sa bale sobu na biriki, Ia eda na tara tale ena veivale vatu. Sa musuki laivi na lolo, Ia era na vakaisosomitaki ena sitari.

¹¹Sa vakayavalati ira na kedra meca o Jiova, Me ra valuti ira,

¹²O ira na kai Siria ena tokalau, Kei ira na kai Filisitia ena ra, Era sa tilomi Isireli ena gusudra sa dalaga tu. A sa sega ga ni oti na cudru ni Turaga ena ka kece oqo, Ia e sa dodoka tikoga na ligana me veitotogitaki.

¹³Era sa sega ga ni vuki lesu na tamata vei koya ka mokuti ira Se vakasaqarai Jiova ni lewevuqa.

¹⁴O koya oqo ena kauta tani kina o Jiova Mai Isireli ena dua wale ga na siga, Na nodra i liuliu kei ira na lewe ni vanua, Ena muduka tani na uluna kei na buina.

¹⁵O ira na qase kei na tamata dokai sai ira na ulu Ka ra buina na parofita era vakatavuvulitaka na ka lasu.

¹⁶O ira era liutaki ira oqo sa vakasesei ira, Ka ra sa veilecayaki kina o ira era liutaki.

¹⁷O koya oqo sa sega kina ni loloma Vei ira na nodra tabagone na Turaga, Se yalololoma vei ira na luveniyali kei na yada. Ni ra a sega kece ni goleva na Kalou ka i tovo ca, Ka sa ca na veika kecega era kaya. Ia ena sega kina ni oti na cudru ni Turaga, Ni se dodo tikoga na ligana me veitotogitaki.

¹⁸Ni sa waqa na i valavala ca me vaka na buka, Ka sa vakama yavu na kau vakavotona kei na soni; Sa vakama me vaka na veigasau mai veikau, Ka kuvu cake me vaka na duru o na kena kubou.

¹⁹Ena vuku ni cudru i Jiova, Sa vaka ga kina na kama ni buka na nona cudru. Era sa vaka na i vakawaqa ni buka na tamata; Era sa dui sagai ira ga vakai ira ka tabu loloma.

²⁰E dua na tamata ena kana mai na i matau, Ena kania na kena i votavota ka na sega ni mamau, E dua tale ena kana ena yasana i mawi, Ia ena sega talega ni mamau, Na tamata kece ena dui kania na lewe ni luvena.

²¹O Manasa ena valuti Ifereimi, Ka valuti Ifereimi o Manasa, Ia e rau sa qai valuti Juta ruarua. Na ka kece oqo ena sega ni oti kina na cudru ni Turaga. Ena dodo tikoga mai na ligana, Me veivakaitotogitaki. Ni ra sai valavala ca kece ka sega ni qarava na Kalou.

Aisea 10

¹Ena yaco na veika ca, Vei ira era bulia na veilawa tawa dodonu, Kei ira era tabaka tikoga na veivakararawataki;

²Me ra vagolei ira tani na vakaloloma mai na ka dodonu, Me ra qai butakoca na nodra dodonu na tamata dravudravua, Vei ira na noqu tamata; Kovea na nodra i yau na yada, Ka taura na veika era taukena na luveniyali.

³Na cava o ni na cakava ni sa na totogitaki kemuni na Kalou? Na cava o ni na cakava, Ni sa na kauta mai vei kemuni na leqa mai na dua na vanua yawa? O cei o ni na dro vua me vukei kemuni? O ni na vunitaka e vei na nomuni i yau?

⁴Ena sega tale na ka e vo, Ia o ni na yarataki, Ena kedra maliwa era kau vakavesu, Se bale vei ira era sa moku mate. Na veika kece oqo ena sega ni vakaotia na cudru ni Turaga, A se dodo tikoga mai na ligana me veitotogitaki.

Vakayagataki o Asiria me Nona i Wau na Kalou

⁵A sa kaya na Turaga, “O Asiria na noqu i wau, Au na mokuti ira kina au cudruvi ira.

⁶Au sa talai Asiria Me ravuta e dua na vanua e sega ni kila na Kalou; Na matanitu sa vakacudruvi au. Au sa tala me ravuta, butakoca Ka butuki ira sobu na tamata, Me vaka na soso ena gaunisala.

⁷Ia sa sega ni nakita na ka oqo na tui Asiria, Ka sega ni nanuma ena nona vakasama, Ia sa nakita me vakayacora na i tovo kaukauwa, Ka vakarusa e vuqa sara na vanua.

⁸Ni sa kaya, “Era sega li ni tui kece na noqu turaganivalu?”

⁹Au sa vakadruka na koro o Kakamisi kei Kaloni, O Emaci, Apati, Samaria kei Tamasiko.

¹⁰Sa yaco sara ki ligaqu ki na veivanua, Era sa dau qarava na veimatakau, Vei Samaria kei Jerusalemi.

¹¹Me'u na qai sega li ni cakava Ki Jerusalemi kei na kena veimatakau Na veika au sa cakava vei Samaria Kei na kena veimatakau?”

¹²Ni sa na vakaotia na nona cakacaka kece o Jiova ena ulunivanua o Saioni kei Jerusalemi, ena qai totogitaka na dokadoka viavialevu i tui Asiria kei na nona qaciqacia.

¹³Ni sa kaya, “Au na cakava ga ena noqu kaukauwa, Ka ni'u sa vuku ka kila-ka. Au sa tosoya na nodra i yalayala na veimatanitu, Ka taura na nodra i yau. Me vaka e dua na bulumakau tagane, Au sa kauti ira sobu era dabe tiko Ena veidabedabe vakatui.

¹⁴Sa kunea na ligaqu Na nodra i yau na veimatanitu Me vaka e dua na sova ni manumanu. Ka'u sa kumuna vata na vuravura taucoko Me vaka e dua na tamata sa vakatomika Na yaloka ka sa biu vakatikitiki tu. Ia sa sega ni bau dua e yavalata na tabana, Se dolava na gusuna, se bau tagi.”

¹⁵Ia sa kaya na o Jiova, “Sa levu li na matau mai vei koya sa vakayagataka? Se sa levu cake na i varo vei koya sa varovaro kina? Na i wau e sega ni daucolata na tamata; Na tamata ga e daucolata na i wau.”

¹⁶Ena tala mai kina vakaoqo o Jiova ni lewevuqa E dua na mate ni suivotu, Me tauvi ira na nona tamata qaqa. Ena kama tiko e yagodra e dua na buka, Ena waqa ka na kama tikoga.

¹⁷Na rarama kei Isireli ena yaco me bukawaqa, Ka yameyame ni buka na nona Le Dua Savasava; Ena vakama ka vakarusa ena dua ga na siga Na nona kau vakavotona kei na soni.

¹⁸Na lagilagi ni nona veikau kei na nona vanua bulabula Ena vakarusa ruarua na Turaga na yago kei na yalo Me vaka na nona vakarusa e dua na tamata na mate e tauva.

¹⁹E vica wale sara na kau ena qai vo ena nona vanua Ka na rawa sara vua e dua na gone lailai me wilika.

Era na Suka Lesu mai na Vo-ni-bula

²⁰Ena yaco mai na gauna era na sega ni qai vakararavi tiko na vo-ni-bula ni Isireli kei na mataqali i Jekope ki na matanitu e voleka ni vakarusai ira. Ia era na vakararavi ena yalodina vei Jiova na Kalou Yalo Savasava ni Isireli.

²¹Era na lesu mai na vo-ni-bula, na vo-ni-bula i Jekope, era na lesu vua na nodra Kalou qaqa.

²²-E dina ga ni ra lewe levu sara na Isireli me vaka na mataninuku ena matasawa, era na lewe lailai sara na vo-ni-bula era na lesu tale mai. Sa lewai me yaco na veivakarusai, ka sa dodonu ga me yaco vakakina.

²³Ena kauta ga mai na veivakarusai ki na matanitu taucoko o Jiova ni lewevuqa me vaka sa yalataka.

Ena Totogitaki Asiria o Jiova

²⁴A sa kaya o Jiova vei ira na nona tamata era tiko e Saioni, “Ni kakua ni rerevaka na kai Asiria, veitalia ga kevaka era vakararawataki kemuni me vaka era a dau vakayacora mai Ijipita.

²⁵Sa voleka na gauna me oti na noqu cudru, au na qai vagolea vei ira na noqu cudru me'u vakarusai ira.

²⁶Ena qai mokuti ira ena kuita o Jiova ni lewevuqa me vaka na nona mokuti ira na kai Mitiani ena vatu mai Orepi. Ena vakararawataki Asiria me vaka na nona vakararawataki Ijipita.

²⁷Ena gauna o ya ena qai sereki kemuni na Turaga mai na nodra kaukauwa na kai Asiria ka na sega tale ni qai bibi e domomuni na nodra i colacola.

Era sa Kaba Vakaivalu mai na Meca

²⁸Na mataivalu ni meca Era sa kaba na koro o Ai! Era sa siviti Mikironi mai, Ka biuta tu na nodra i yaya e Mikimasi.

²⁹Era sa lako kosova mai na delana Ka ra mai moce sara e Kepa. Era sa rere na lewe i Rama, Ka ra sa dro na lewe i Qibea na koro i Saula.

³⁰Ni qolou na lewe i Kalimi, Ni vakarorogo na lewe i Leisi, Mo ni sauma yani na kai Anacoci.

³¹Era sa veiseyaki na lewe i Matimena, Ka ra sa dro me ra bula na kai Qebimi.

³²E daidai era sa yaco mai kina na meca ki na koro o Nipi, Ka ra na qai dodoka yani na ligadra, Ki na ulunivanua o Saioni, Ena koro o Jerusalemi.

³³O Jiova ni lewevuqa ena kolotaki ira sobu, Me vaka na tabanikau era musuki mai na vuna. Ena musuki tani ka vakamaduataki O koya sa cecere ka dokadoka duadua vei ira.

³⁴Ena musuki ira tani o Jiova Me vaka sa musuki ena matau ni kau mai veikau; Io, me vaka ni sa dau musuki vakakina Na kau totoka eso ni Lapanoni.

Aisea 11

Na Matanitu ni Bula Sautu

¹-Na kawa vakatui nei Tevita sa vaka e dua na kau sa musuki; ia me vaka ni dau cadra cake tale mai eso na tabana vovou mai na i musumusumu ni kau se

mai na wakana, sa vakaoqo na nona vakarau cadra cake talega mai vakakina e dua na tui vou mai na kawa i Tevita.

²Ena tiko vua na yalo i Jiova, Ka na solia vua na yalo ni vuku kei na kila-ka, Na yalo ni veituberi kei na kaukauwa, Na rerevaki Jiova kei na yalomatua.

³Na ka e marautaka sai koya na rerevaki Jiova. Ena sega ni vakatau na nona lewa ena ka e raica, Se vakatulewa ena ka e rogoca;

⁴-ia ena lewai ira na dravudravua ena lewa dodonu Ka taqomaka na nodra dodonu na yalo malumalumu. Ena ravuta na vanua ena nona i vakaro, Ka ra na mate kina na tamata i valavala ca.

⁵-Ena lewai ira na nona tamata ena lewa dodonu kei na yalodina.

⁶-E rau na bula vata na olifa kei na sipi, Ka rau na davu vata na leopate kei na me. E rau na kana vata na luve ni bulumakau Kei na luve ni laione, Ka na liutaki ira e dua na gone lailai.

⁷E rau na kana vata na bulumakau yalewa kei na bea; Era na davu vata na luvedra, Ena kana co madu na laione me vaka na bulumakau.

⁸Na gone dramidrami ena qito voli ena dela ni qara ni gata bati gaga, Ka na biuta na ligana na gone lailai ena dela ni qara ni gata.

⁹-Era na sega ni mavoia se vakarusai O ira kece era tiko ena noqu ulunivanua tabu. Ena sinai o vuravura ena kila-ka me baleti Jiova Me vaka sa robotu na wasawasa na waitui.

O Ira ka Kau Vakabobula Era na Lesu Tale Mai

¹⁰-Ena siga o ya ena yaco na tui vou mai na kawa i Jese me i vakatakilakila vei ira na veimatatamata kecega. Era na qarai koya na veimatani, ka na lagilagi na nona i tikotiko vakatui.

¹¹Ena siga o ya, ena vakayagataka tale na nona kaukauwa na Turaga me kauti ira lesu tale mai na vo-ni-bula vei ira na nona tamata mai Asiria, Ijipita, Puciroso, Eciopoa, Ilama, Saina, Emaci kei na veibaravi.

¹²Ena qai vakaraitaka cake na Turaga, E dua na i vakatakilakila vei ira na veimatanitu, Ka vakasoqoni ira tale mai na vakasavi tani e Isireli, Ka kauti ira vata mai na lewe i Juta era veiseyaki tu, Mai na tutuna vava kei vuravura.

¹³Sa na oti vakadua na vuvutaki Juta nei Isireli, Ka sa na sega tale ni meca kei Isireli na vanua o Juta.

¹⁴Ia era sa qai valuti Filisitia vata ena ra, Ka ravuti ira na tamata era tiko ki na tokalau. E rau na valuti Moapi kei Itomi, Ka ra na talairawarawa vei rau na kai Amoni.

¹⁵-Ena vakarusa sara o Jiova Na toba ni wasawasa ni Ijipita; Ena qai vakamamacataka na uciwai na Uferetisi Ena nona cagi levu katakata. Ena vukica o koya me vitu na i vakata ni wai, Me ra lako kosova rawa kina na tamata.

¹⁶Ena qai dua na gaunisala levu mai Asiria Me baleti ira na vo-ni-bula vei ira na nona tamata Me vakataki ira na nodra qase na Isireli Ena nodra biuta mai na vanua o Ijipita.

Aisea 12

A Sere ni Vakavinavinaka

¹Ena yaco mai na siga era na lagata kina na tamata; “Au na vakacaucautaki kemuni Jiova! O ni a cudruvi au, ia oqo o ni sa vakacegui au Ka sa oti na nomuni cudru.

²-Sa noqu i vakabula na Kalou; Au na vakadinati koya, ka sega ni rere. Sa solia vei au o Jiova na kaukauwa kei na qaqa; Sa noqu i vakabula o koya.

³Me vaka na kena kauta mai na marau na wai, Vei koya sa viagunu, Era sa marau vakakina na tamata ni Kalou, Ni sa vakabulai ira o koya.”

⁴Ena yaco mai e dua na siga era na seretaka kina na tamata, “Me ia na vakavinavinaka vei Jiova, Ka masuti na yacana. Tukuna yani ki na veimatanitu kecega na veika sa cakava. Tukuna yani vei ira na nona sa cecere sara!

⁵Sere ena vakacaucau vei Jiova Me baleta na veika lelevu sa cakava. Me tukuni yani ki vuravura taucoko, Me ra rogoca na kena i tukutuku.

⁶Kemuni kece mai Saioni, ni kaila ena masu! Sa cecere na nodra Kalou savasava na Isireli, Ka tiko voli kei ira na nona tamata.”

Aisea 13

Na Kalou ena Totogitaki Papiloni

¹-Oqo na i tukutuku me baleti Papiloni e a raica ena raivotu o Aisea na luve i Emosi.

²Vakarewataka cake na drotini ni valu, Ena dua na delana talasiga. Kaci yani vakadomoilevu vei ira, Yalovi ira me ra curu yani Ki na nodra matamata ni koro na turaga.

³Au sa vakaroti ira na noqu tamata digitaki; Ka'u sa kacivi ira na noqu tamata qaqa, Me ra vakayacora na noqu cudru; Sa dau cibitaka na noqu qaqa.

⁴Rogoca mada na rorogo mai na veiulunivanua, Sa vaka na nodra maue na lewe vuqa. Rogoca mada na lomada na veivanua, Na nodra soqoni vata na veimatani. Sa vakarautaki ira na nona mataivalu O Jiova ni lewevuqa me ra vakarau ki na i valu.

⁵Era sa lako mai na dua na vanua yawa sara, Mai na i yalayala kei vuravura. Sa lako mai ena nona cudru o Jiova Me vakarusa na nona vanua taucoko.

⁶-Ni qolou ena rarawa; Sa voleka mai na siga i Jiova, Na siga ena kauta mai kina na veivakarusa o koya.

⁷Ena malumalumu kina na liga kecega, Ka na datuvu kina na yalo kecega.

⁸Ena yacovi ira kecega na rere, Ka ra bikai ena vutu me vaka na taratara ni yalewa bukete. Era na veiraici vakai ira ena taqaya, Ka waqa na matadra ena madua.

⁹Raica sa voleka mai na siga i Jiova, Na siga rerevaki ni nona rarawa kei na cudru waqawaqa. Ena vuki kina na vuravura me vanua dravuisiga, Ka ra vakarusai kece na tamata i valavala ca.

¹⁰-Na veikalokalo ni lomalagi kei na kedra vuvale era na sega ni cila; Ena butobuto tu na matanisiga mai na gauna e cabe kina, Ka sega talega ni cila na rarama ni vula.

¹¹A sa kaya na Turaga, “Au na kauta mai na veika ca ki vuravura Ka vakarusai ira na tamata i valavala ca. Au na vakaotia na nodra viavialevu na dokadoka Ka vakamalumalumutaka na nodra qaciqacia Na tamata i tovo kaukauwa.

¹²Au na cakava me kunei dredre na tamata Ka kunei vakarawarawa na koula; Io me lailai sobu na tamata ka levu cake na koula ni Ofia.

¹³Au na vakavuna me yavavala na lomalagi, Ka me toso na vuravura mai na kena i tutu Ena levu ni noqu cudru ena siga rerevaki o ya.

¹⁴Era na qai veidroyaki yani ki na dui nodra vanua Na vulagi era tiko mai Papiloni; Era na veiseyaki me vaka na dia Era sa dro tani mai vua na dauvakasasa, Ka vaka na sipi sa sega na kedra i vakatawa.

¹⁵O ira kece era na kune era na lausua, Kei ira era vesu era na vakamatei.

¹⁶Era na tavulaki na luvedra ki na qele, Me ra dasila e matadra, Ena butakoci na veika e tu ena nodra vale Ka ra na qai vesuki vakaukauwa na watidra.”

¹⁷A sa kaya na Turaga, “Au na vakauqeti ira na kai Mitia, Me ra valuti Papiloni, Era sa sega ni kauwaitaka na siliva Ka ra sega ni taleitaka na koula.

¹⁸Era na vakamatei ira na cauravou ena nodra dakaititi; Ka ra na sega ni lomani ira na gone lalai, Se o ira na gone era sa qai buketetaki.

¹⁹-O Papiloni na matanitu rairai vinaka taudua, Ka nodra i sakisaki na lewena. Ia oi au na Turaga, Au na kolotaki Papiloni Me vaka au a cakava vei Sotoma kei Komora.

²⁰Ena sega tale ni tawani, Se dua na tamata me na tiko kina ena veitabagauna kecega. Ena sega ni dua na kai Arapea, dau veilakoyaki Me bau la'ki birika kina na nona valelaca, Se dua na dauvakana manumanu me vakana manumanu kina.

²¹Ia ena nodra vanua na manumanu kila, Ka ra tawana na lulu ka dau meke kina na me tagane.

²²Ena rogo na domo ni olifa, Ena kena veivale cecere, Kei na domo ni koli ena veitikotiko vakaturaga. Sa voleka mai na siga i Papiloni Ka sa voleka ni oti na nona gauna.”

Aisea 14

Na Lesu mai na Tiko Vakabobula

¹Ena qai lomani ira tale na nona tamata o Jiova ka digitaki ira me ra nona. Sa na vakalesui ira mai ki na nodra vanua o koya; era na qai lako mai vei ira na kai veimatanitu tani ka mai tiko kei ira.

²Ena levu na matanitu era na vukei ira na Isireli me ra lesu mai ki na vanua e a solia vei ira o Jiova. Era na qai mai qaravi ira na Isireli ena nodra vanua na kai veimatanitu tani. O ira era a vakabobulataki ira mada na Isireli ena dua na gauna era na qai vakabobulataki mai vei ira na Isireli, ka ra na qai lewai ira na tamata era a vakararawataki ira o ira na Isireli.

O Tui Papiloni ena Nodra Vuravura na Mate

³Ena vakacegui ira na Isireli mai na nodra mosi kei na rarawa o Jiova, ka vakakina mai na cakacaka kaukauwa era a vakabobulataki kina me ra cakava.

⁴Mo ni qai taurivaka na vosavosa oqo vua na tui Papiloni ka kaya: “Sa qai oti vakadua vua na tui, O koya na dauveivakararawataki! Sa mudu vakadua sara Na nona dau veivakalolomataki!

⁵Sa qai muduka o Jiova Na nodra kaukauwa na dauveiliutaki ca.

⁶O koya sa dauvakararawataki ira na tamata ena cudru, Ka sa sega ni mudu ni vakararawataki ira, Na veimatanitu sa dau vakadrukai.

⁷Ia oqo, sa qai marau tu na vuravura, Ena vakacegu kei na sautu; Ka ra laga sere na tamata kecega ena marau.

⁸Era sa marau na kau paini kei na sitari ni Lapanoni, Ni sa takali yani o koya, Ka sa sega e dua me vakabalei ira sobu.

⁹Sa vakarau tu na nodra vanua na mate, Me tavaka na tui Papiloni. Sa vakayadrati ira na i liuliu e vuravura Era sa mate sara e liu me ra tavaki iko Sa vakaduri ira mai na nodra i dabedabe vakatui, Na tui kecega mai na veiyasa i vuravura.

¹⁰Era na vosa kece ka kaya mai vei iko ‘O sa yaco talega mo malumalumu vakataki keimami! O sa yaco mo vakataki keimami!

¹¹O a dau vakalagilagi ena domo ni api Ia oqo o sa tu ena nodra vanua na mate. Era sa nomu i davodavo na yavato O sa qai tutuvi ena ulo.’ ”

¹²-O sa lutu mai vakacava mai lomalagi Na Kalokalo i Volasiga? O iko na dauvakadrukai ira na veimatanitu, O sa lauta sobu vakacava ki na qele?

¹³-O a kaya e lomamu. “Au na kaba cake ki lomalagi, Me'u cecere cake vei ira na kalokalo ni Kalou. Au na la'ki biuta na noqu i dabedabe ena vanua cecere Ka'u na la'ki dabe ena ulunivanua Era dausoqo kina na kalou mai na vualiku.

¹⁴Au na cabe cake me sivia na kedra cecere na o, Ka'u na cakava me'u vakataki koya sa cecere sara.”

¹⁵Ia o sa qai kau sobu mai ki na nodra vanua na mate, Ki na boto ni bulubulu.

¹⁶O ira era raici iko era na wanonovi iko, ka vakananumi iko. Era na kaya, “Sa i koya li oqo na tamata e a vakarusa na veikoro

¹⁷Ka vukica na vuravura me vanua dravuisiga, Ka sega ni sereki ira na kaivesu me ra dui lako?”

¹⁸O ira kece na tui ni veimatanitu Era sa dui davo sobu ena kedra i bulubulu ena lagilagi.

¹⁹Ia sa sega ga na nomu i bulubulu Ka sa viritaki laivi na yagomu sa mate me vuca. Sa ubia na yagodra mate na matasotia Ka viritaki vata kei ira ki na dua na qara vatu, Me vaka na yago ni mate sa butuki sobu.

²⁰O na sega ni bulu me vakai ira na tui, Baleta ni o sa vakarusa na nona vanua Ka vakamatei ira na nona tamata. Ena sega tale ni dua na nomu kawa i valavala ca ena bula.

²¹Ni vakarau na dauveivakamatei me baleti ira na luvena tagane Me ra vakamatei ira na luvedra Ena vuku ni nodra ca na nodra qase. Ena sega ni dua na nona kawa me na lewa na vuravura Se tara kina na veikoro lelevu.”

Na Kalou ena Vakarusai Papiloni

²²A sa kaya o Jiova ni lewevuqa, “Au na valuti Papiloni ka vakarusa. Au na sega tale ni vakavoca e dua na ka, ena sega tale ni vo e dua na gone se dua na ka.

²³Au na vukici Papiloni me vanua lolobo ka me nodra vanua na lulu. Au na tavraki Papiloni ena dua na sasa ni veivakaleqai me na tavraki kina na veika kecega.”

Na Kalou ena Vakarusai Ira na Asiria

²⁴-A sa vosa bubului o Jiova ka kaya, “Ena yaco na veika au sa nanuma, Ka na vakayacori na veika au sa nakita.

²⁵Au na vakarusai Asiria ena noqu vanua, Ka butuki ira sobu ena noqu ulunivanua. Au na vagalalataki ira noqu tamata mai na nodra i tavi Vei ira na kai Asiria Kei na i colacola me ra colata.

²⁶Sa i koya oqo na noqu i tuvatuva me baleti vuravura, Ka sa dodo yani na ligaqu me totogitaki ira na veimatanitu.”

²⁷Sa nakita o Jiova me cakava na ka oqo; A sa dodoka yani na ligana me veitotogitaki, Ka na sega ni dua me na tarovi koya rawa.

Na Kalou ena Vakarusai Ira na Filisitia

²⁸-Ena yabaki a mate kina o Easi na tui A vakaraitaki mai kina na i tukutuku oqo mai vua na Kalou.

²⁹-Ni kakua ni marau na kai Filisitia, Ni sa kamusu na kuita o ni kuita kina. Ni na mate e dua na gata, Ena lako tale mai e dua e ca cake sara, Ka na luvena e dua na drakoni.

³⁰Ia era na vakania na nodra manumanu Na tamata dravudravua ena noqu veico, Ka ra na davo na vakaloloma ena vakacegu. Ia au na vakarusai ira na kai Filisitia ena dausiga, Ka sega ni vakabula e dua vei kemuni.

³¹Ena rogo na qolou ena matamata ni koro, Kei na tagi ni veivukei ena loma ni koro. Ni sa lako mai na meca vakaitamera mai na vualiku.

³²Na cava me na tukuni vei ira na mata mai Filisitia? Me da mai tukuna vei ira Ni sa tauyavutaki Saioni o Jiova, Ka ra na taqomaki kina na nona tamata Era sa vakararawataki.

Aisea 15

Na Kalou ena Vakarusai Moapi

¹Oqo na i tukutuku e baleti Moapi. E rau sa vakarusai o Ari kei Kiri ena dua ga na bogi Ka sa mai vakanomodi tu yani na vanua taucoko o Moapi

²Era sa cabe cake na lewe i Taiponi Me ra tagi ena i cabocabonisoro. Era sa tagicaki Nipo kei Meteva na kai Moapi, Ka ra sa toroya na uludra kei na kumidra ena rarawa.

³Era sa vakaisulu ena taga na tamata era tu e gaunisala Ka ra tagi na tui ena veidela ni vale Kei ira na tu ena veiloma ni bai.

⁴Era tabalaka cake na tagi na kai Esiponi kei Elale, Ka rawa ni rogoci sara na domodra mai Jasa. O ira sara mada ga na sotia ni Moapi, Era sautaninini ka ra taqaya.

⁵Sa tagi na lomaqu ena vuku i Moapi, Era sa dro na tamata ki na koro o Soa, Ka so era cabeta cake na sala ki Luici, Ka ra tagi voli ena nodra lako yani. Eso era dro ki Oroneimi, Ka qolou ena tagi ni veivakarusai.

⁶Sa maca na wai ena uciwai na Nimirimi, A ra sa malai na co e yasana, Ka sega na ka drokadroka e vo.

⁷A ra sa lako kosova na qakilo ni veikuta na tamata Ena nodra via drotaka yani na nodra i yau kece.

⁸Ia sa rogo na domo ni tagi Ena loma i Moapi taucoko; Ka sa rogo yani o Ekilami kei Pierielimi.

⁹Sa sinai na uciwai mai Taiponi ena dra, Ka sa tiko talega vua na Kalou Eso na ka mosimosi cake vei ira na kena tamata. Ia ena yaco e dua na veivakamatei vakadomobula Vei ira na vo-ni-bula e Moapi.

Aisea 16

Sotava na Leqa o Ira na Kai Moapi

¹Era sa vakauta mai eso na lami na kai Moapi, Me i loloma vei koya sa veiliutaki e Jerusalemi. Era sa kau mai na lami mai Sela, Ena sala mai na vanua dravuisiga.

²Era sa vaka na manumanu vuka sa sese, Se na luve ni manumanu vuka sa veiseyaki Na kai Moapi era sa mai toka ena bati ni uciwai na Arimoni.

³Era sa kaya vei ira na kai Juta, “Ni taqomaki keimami me vaka e dua na vunikau, Sa vakarurugi keimami mai na katakata ena siga levu. Ni laivi keimami me keimami vakarurugi kemuni. Keimami sa dro mai, Ni vunitaki keimami me kakua ni dua e raici keimami.

⁴Ni laivi keimami me keimami tiko kei kemuni, Ka taqomaki keimami mai vei ira era via vakarusai keimami.” Na veivakararawataki kei na veivakarusai ena oti. O ira talega era vakacacana na vanua era na oti yani.

⁵Ia sa na qai yaco me tui e dua na kawa i Tevita, Ka na liutaki ira na tamata ena yalodina kei na loloma. Ena dautotolo me vakayacora na ka dina, Ka na raica me caka na ka dodonu,

⁶Era sa kaya na kai Juta, “Keimami sa rogoca na qaciqacia i Moapi; Sa dokadoka dina o koya! Sa kilai na nona viavialevu kei na veivakaisini; Sa lasu ga na nona tukutukuni koya.

⁷Era na tagi na kai Moapi Ena vuku ni leqa era sotava. Era na tagi ni ra nanuma na keke ni Kiri-ere, Ka ra na vakasavi ena domobula,

⁸Sa vakarusai na i teitei volekati Esiponi, Ka vakarusai na veivaini mai Sipima, Na veivaini sa caka mai kina na waini, Sa dau vakamatenitaki ira na i liuliu. Ena dua na gauna e a tete sara ki Jasa kei na vanua dravuisiga, Ka vakakina na ra vaka ki na Waitui Mate.

⁹Ia oqo au sa tagicaka na waini ni Sipima, Me vaka na noqu tagicaki Jasa. Sa tiri na wai ni mataqu me baleti Esiponi kei Elala, Baleta ni sa sega tale na vuata me ra marau kina na tamata.

¹⁰Sa kau tani na reki kei na marau mai na vanua ni teitei bulabula, Ka sa sega na sere e lagati se kaila me rorogo, ena veiloganivaini. Sa sega na daubutu qerepi ena vanua ni caka waini, Ka sa mudu na kaila ni marau.

¹¹O koya oqo sa tagi kina na yaloqu Me vaka na api me baleti Moapi Ka luluvu na lomaqu me baleti Kiri Erese.

¹²Era sa vakaocai ira wale na kai Moapi ena nodra lako yani ki na nodra veicabocabo ni soro ena veidelana kei na nodra lako ki na nodra veivale tabu me ra masu; ia sa sega ni solia e dua na ka vinaka vei ira.

¹³Sa i koya oqo na i tukutuku e a tukuna e liu na Kalou me baleti Moapi.

¹⁴Ia oqo sa qai kaya o Jiova, “Ena loma ga ni tolu vinaka na yabaki, sa na yali kina vakadua na lagilagi kei Moapi. Veitalia ga na kedra levu; era na lewe lailai sara era na bula, ka ra na malumalumu sara.”

Aisea 17

Na Kalou ena Totogitaki Tamasiko kei Isireli

¹-Sa i koya oqo na i tukutuku me baleti Tamasiko. A sa kaya o Jiova, “Raica, ena muduki o Tamasiko me dua na koro levu, Era na yaco me veiyavu ni vale sa rusa.

²Era sa na biu lala tu na veikoro e Siria ka tawa mudu. Era na yaco me vanua ni vakacegu ni sipi kei na bulumakau; Ka na sega ni dua me na vakasavi ira.

³Sa na yali na bainivalu mai Ifereimi, Ka sa na oti na nona yaco me matanitu o Tamasiko. Era na qai vakamaduataki na vo-ni-bula ni Siria, Me vakataki ira na Isireli,” Sa kaya vakaoqo o Jiova ni lewevuqa.

⁴Sa kaya o Jiova, “Ena siga o ya, Sa na buturaki sobu kina na lagilagi i Isireli, Ka na vakaisosomitaki na nona vutuniyau ena dravudravua.

⁵Ena qai yaco o Isireli me vaka e dua na buca, Sa tamusuki oti na kena sila, Ka na lala tu me vaka e dua na vanua ena buca o Refaimi, Ni sa tamusuki oti na kena vuata.

⁶Ena qai vo wale ga e vica wale sara na tamata, Ka na yaco o Isireli me vaka e dua na vuniolive, Sa tau kece sara na vuana, Ka qai vo toka ga e rua se tolu e tuvukana, Se va se lima ena veitabana;” Sa i au ga o Jiova na Kalou ni Isireli sa kaya oqo.

⁷Ena siga o ya era na qai gole na tamata vua na veibuli na Le Dua Yalo Savasava ni Isireli me vukei ira.

⁸Era sa na sega tale ni qai vakararavi ki na veicabocabo ni soro era cakava ga e ligadra se vakadinati na veika era cakava ga ena ligadra, o ya na i vakatakarakara ni kalou yalewa o Asera kei na i cabocabonisoro me vakamai kina na ka boi vinaka.

⁹Ena siga o ya, ena biu lala tu mai na nodra veikoro vakabai me vaka na nodra veikoro na Aivaiti kei na Amoraiti era a vakalala tu mai ka dro tani mai vei ira na Isireli.

¹⁰Kemuni na Isireli, O ni sa guilecava na Kalou ka sa vakabulai kemuni. Ia o ni sa tea na veikau talei, Mo ni qarava kina e dua na kalou tani.

¹¹Kevaka sara mada ga e kadre ka se ena siga e tei kina, Na vuana ena cagina tani yani, Ena siga ni rarawa kei na vutu e sega ni mudu rawa.

Era sa Vakadrukai na Veimatanitu Meca

¹²Rogoca mada! Na nodra maue na veimatanitu e vuqa, Sa vadugu me vaka na vadugu ni wasawasa, Ka vaka na rorogo ni veibiau lelevu.

¹³Era sa vadugu na veimatanitu Me vaka na vadugu ni biau lelevu. Ia ni sa vauci ira na Turaga, Era na qai dro tani yani vakayawa, Me vaka na qa ni sila sa cagina yani ena cagi Ki na veiulunivanua, Kei na kuvu ni soso ena covulaca.

¹⁴Ena yakavi era sa vakavuna na rere, Ia ena mataka lailai era sa lako tani yani. Sa i koya oqo na ka ena yaco vei ira Era sa butakoca na noda vanua.

Aisea 18

Na Kalou ena Totogitaki Eciopia

¹-Isa, na vanua sa rogo kina domo ni vakatetaba, Ena vanua e sivia yani na veiuciwai kei Eciopea,

²Era sa vakauti na veimataki ena Naile, Ena waqa masi ena dela ni wai! Ni lako yani, na dauvakau i tukutuku totolo, Ki na matanitu sa balabalavu ka yago lumisa, Ki na kawa tamata sa rerevaka raraba, Na matanitu sa kaukauwa ka qaqa, Ka sa tawase na kena vanua kei na uciwai.

³Ni rogoca mada na tamata kece o ni tiko e vuravura, Oi kemuni kece o ni bula tiko e vuravura. Ni sa vakarewataka cake e dua na drotini i vakatakilakila Ena dela ni veiulunivanua, ni raica! Ni o ni sa rogoca ni sa tagi na davui, ni vakarorogo!

⁴Ni sa kaya vei au o Jiova, “Au na rai sobu mai vakamalua ena noqu i tikotiko Me vaka na katakata savasava ni matanisiga Ena siga katakata, Ka vaka na o katakata ni tegu Ena vula i tatamusuki.

⁵Ni se bera ni veti na qerepi, Ni se qai mira na sena ka tekivu dreu, Era sa na vakarusai Eciopea na meca, Me vaka na rawarawa ni musu ni taba ni vaini ena i sele.

⁶Ena qai biu tu na yagodra me kedra, Na manumanu vuka ena veidelana, Kei na manumanu kila ena dela i vuravura. Era na mai kania na yagodra na manumanu vuka Ena vula i katakata, Kei na manumanu kila ena vula i batabata.”

⁷Ena gauna o ya ena kau mai vei Jiova ni lewevuqa Na i loloma mai na matanitu kaukauwa ka qaqa, Na nodra vanua na tamata babalavu ka yago dravia ena ulu ni Naile. Era sa tamata rerevaki e vuravura taucoko. Era na lako mai ki na ulunivanua o Saioni, Na vanua sa dau qaravi kina o Jiova ni lewevuqa.

Aisea 19

Na Kalou ena Cudruvi Ijipita

¹Oqo e dua na i tukutuku me baleti Ijipita. Sa lako mai o Jiova ki Ijipita, Ka sa vodo mai ena dua na o totolo sara. Era sa sautaninini na matakau ni Ijipita e matana, Ka ra sa rere sara na kena tamata.

²A sa kaya o Jiova, “Au sa vakauqeti ira na kai Ijipita, Me ra veivaluvaluti vakai ira. Era na yaco me ra veivala Na tamata yadua kei na wekana, Na koro yadua kei na dua tale na koro Kei na dua na vanua vata kei na dua tale na vanua.

³Ena yali na yalodra na kai Ijipita, Ka'u na vakaveilecayakitaka na nodra i naki. Era na la'ki taro i vakasala vei ira na matakau, Kei ira na dauvaka draunikau, Ka vakakina vei ira na daurairai, Kei na daucakaisausau.

⁴Au na soli ira na kai Ijipita vua E dua na dau veivakararawataki Ka na lewai ira e dua na turaganilewa kaukauwa, Sa kaya o Jiova ni lewevuqa.”

⁵Sa na lutu sobu tikoga na wai ena uciwai na Naile, Ka na maca yani na kena wai ka na mamaca sara.

⁶Ena boica na veikeli musu ni ra sa maca mai, Ka ra na maca ka mamaca sara Na veibasoga ni uciwai na Naile, Ka na vuca yani na gasau kei na kuta.

⁷Ena malai na veika kecega sa tei Ena bati ni Naile, Era na cagina tani ka yali sara yani, Ka na mai mate tu yani na qele Ena bati ni uciwai na Naile.

⁸O ira kece na dauqoli ena Naile, Era na rarawa ka tagi, Ka ra na yalo lailai na dausiwa Kei ira era dauqoli kina.

⁹Era na taqaya na daucakaisulu Kei ira na dautali i sulu vulavula.

¹⁰Era na musulaki sobu na dautali i sulu, Ka tabaki sobu na tamata cakacaka saumi.

¹¹Era sa lialia na i liuliu mai Soani Ka ra sa solia na i vakasala lialia, Na dauvakasala i tui Ijipita. O ni sa kaya vakacava vei tui Ijipita, “Oi au e dua na luvedra na tamata vuku, Ka'u sa nodra kawa na tui e liu.”

¹²I tui Ijipita, sa evei na nomu tamata vuku? Laiva mada me ra tukuna ka vakatakila vei iko, Na ka sa nakita o Jiova me cakava vei Ijipita.

¹³Sa yaco me ra lialia na i liuliu mai Soani, Ka ra sa vakacalai Ijipita na i liuliu ni kena veimataqali.

¹⁴A solia vei ira o Jiova e dua na yalo, Me vakavuna na nodra veilecayaki, Ka vakavuna me tataivatia o Ijipita Ena ka kecega e cakava, Me vaka e dua na tamata mateni tidara ena nona lua.

¹⁵A sa sega tu ni dua e Ijipita Me cakava e dua na veivuke, Se vutuniyau se dravudravua, Cecere se lolovira.

¹⁶Ni na yaco mai na siga o ya era na yaco na kai Ijipita me ra malumalumu me ra vaka na yalewa. Era na sautaninini ena rere ni ra raica ni sa dodoka mai na ligana o Jiova me totogitaki ira.

¹⁷Era na daurerevaka na vanua o Juta na kai Ijipita ena veigauna kece e tukuni tale kina vei ira na veika rerevaki ka vakarautaka o Jiova ni lewevuqa me baleti ira.

Sa Vakalougatataki o Ijipita, Asiria, kei Isireli

¹⁸Ena gauna o ya, sa na vakayagataki tiko kina na vosa vaka-Iperiu ena lima na koro mai Ijipita. Era na vosa bubului na tamata ena yaca i Jiova ni lewevuqa. Ena vakatokai e dua vei ira na kena koro me o “Koro ni Matanisiga.”

¹⁹Ena gauna o ya sa na dua na i cabocabonisoro vei Jiova ena loma ni vanua o Ijipita, ka dua na duru vatu e vakacabori vei Jiova ena i yalayala ni vanua o Ijipita.

²⁰Ena i vakatakilakila ka i vakadinadina vei Jiova ni lewevuqa ena vanua o Ijipita. Ena gauna era sa vakararawataki kina na tamata era na kerea na veivuke i Jiova, ena qai tala mai e dua me mai vakabulai ira.

²¹Ena qai vakatakilai koya vakai koya o Jiova vei ira na kai Ijipita; ena siga o ya era sa na qai kilai Jiova kina ka qaravi koya ena i soro kei na i soro kama. Era na vosa yalayala ni bubului vua ka vakayacora na ka era sa bubului kina.

²²Ena qai totogitaki ira na kai Ijipita o Jiova; ia ena qai vakabulai ira tale. Era na qai gole vua, ka sa na qai rogoca na nodra masu o koya ka vakabulai ira.

²³Ena gauna o ya e sa na dua tu na gaunisala levu mai Ijipita ki Asiria. Era na lako mai ki Ijipita na kai Asiria ka ra na lako ki Asiria na kai Ijipita ka ra na dau sokalou vata.

²⁴Ena siga o ya sa na tautauvata kina o Isireli kei rau o Ijipita kei Asiria, ka ratou na vu ni veivakalougatataki ki vuravura taucoko.

²⁵Ena vakalougatataki ira o Jiova ka kaya, “Au na vakalougatataki iko Ijipita na noqu tamata kei iko Asiria ka'u sa bulia vata kei iko Isireli na noqu tamata digitaki.”

Aisea 20

Na i Vakatakilakila ni Parofita Luvawale

¹A sa tala mai o Sarikoni na tui Asiria na nona turaganivalu liu ka sa kaba na koro o Asitoti ka taura.

²Ena gauna vata oqori e a tukuna kina o Jiova vei Aisea na luve i Emosi, “Mo lako ka la'ki luvata na nomu i sulu taga mai na toloomu ka vaka talega kina na nomu i vava ka mai veilakoyaki luvawale voli yani ka sega ni vakaivava.

³A sa qai kaya o Jiova, “Na noqu tamata o Aisea e sa veilakoyaki luvawale voli ka sega ni vakaivava me tolu na yabaki me i vakatakilakila ni ka ena yaco vei Ijipita kei Eciopea.

⁴Ena kauti ira luvawale yani vakabobula na tamata era vesu mai na vanua e rua oqori o koya na tui Asiria. Na gone kei na qase era na lako luvawale ka sega ni vakaivava ka ra na vakaraitaka tu yani na tiki ni yagodra tabu me vakamaduataki kina o Ijipita.

⁵O ira kece era vakararavi vei Eciopea ka cibitaki Ijipita era na vakacalai ka na oti na nodra vakanuinui.

⁶Ena siga o ya era sa kaya o ira kece era tiko ena baravi kei Filisitia, ‘Ni raica na ka sa yacovi ira na tamata eda sa vakararavi vei ira me ra taqomaki keda mai vua na tui Asiria! Eda na dro rawa li vakacava?’ ”

Aisea 21

Na Raivotu ni Bale nei Papiloni

¹Oqo e dua na i tukutuku baleti Papiloni, Me vaka na kena lako mai na covulaca mai na ceva, Sa na lako mai vakakina na veika vakadomobula Mai na dua na vanua rerevaki.

²Au a raica e dua na raivotu ni veika vakadomobula ena yaco, Era na butako na daubutako, Ka veivakarusai na dauveivakarusai. Ni la'ki valu na mataivalu ni Ilama! Ni buku na druadrua ena koro na mataivalu ni Mitia! Na veivakararawataki sa vakavuna o Papiloni Ena muduka kece na Kalou.

³Na veika au raica ka rogoca ena raivotu, Sa vakasinaiti au ena domobula kei na rere, Kei na mosi me vaka na taratara ni yalewa bukete.

⁴Sa cowiri na uluqu ka'u sautaninini ena rere, Au a gadreva me yaco mai na yakavi, Ia sa qai kauta talega mai vei au na rere.

⁵Ena raivotu au a raica, Ni sa vakarau tu e dua na magiti ni kana vata. Sa tevu tu na i sulu me ra dabe kina na vulagi, A sa tekivu me ra kana ka gunu. Sa qai kacivaki mai vakasauri, “Kemuni na turaganivalu! Ni vakarautaka Na nomuni i sasabai!”

⁶Ia sa qai kaya vei au o Jiova, “Lako ka la'ki lesia e dua na tamata yadra, Ka tukuna vua me vakaraitaka mai na ka a raica.

⁷Kevaka sa raica ni ra sa lako mai na tamata Ka ra vodo ose, Ka ra lako vakaveisa yarua mai, Kei ira era vodo mai ena asa kei na kameli, Tukuna vua me vakaraici ira vinaka sara.”

⁸Sa qai kailavaka mai na tamata yadra, “Kemuni na Turaga, Au sa dau yadra tiko ena i tikotiko ni yadra, Ena veisiga kecega.”

⁹-Era sa qai lako mai oqo na tamata era vodo ose, Era lako yarurua mai. “Sa bale, sa bale o Papiloni! Era sa kavoro kece tu na matakau Era dau qarava ena dela ni qele.”

¹⁰Kemuni na noqu tamata, O ni a samulaki me vaka na witi, Ia oqo au sa kacivaka vei kemuni Na i tukutuku vinaka, Au sa rogoca mai vei Jiova ni lewevuqa, Na nodra Kalou na Isireli.

Ai Tukutuku me Baleti Itomi

¹¹Oqo e dua na i tukutuku me baleti Itomi. A sa kaci mai vua na sotia yadra. “Sotia yadra, ena qai oti ena gauna cava na bogi? Tukuna vei au na gauna ena qai oti kina.”

¹²Sa qai kaya na sotia yadra, “Sa kida mai na mataka, Ia ena lako tale mai na bogi! Kevaka o via taroga tale mai, Lesu mai ka mai taroga tale.”

Ai Tukutuku me Baleti Arapea

¹³Oqo e dua na i tukutuku baleti Arapea. Kemuni na kai Titani, O ni na mai vakeba tiko ena vanua talasiga mai Arapea.

¹⁴Ni solia na wai vei ira era viagunu Era lako mai vei kemuni. Kemuni mai na vanua o Tema, Ni solia na madrai vei ira era sa dro mai.

¹⁵Era sa dro mai na tamata mai na i seleiwau, Sa vakarau me vakamatei ira, Na dakaititi sa vakarau vanai ira, Kei na vakarerevaki ni i valu.

¹⁶Ia sa qai kaya vei au na Turaga, “Ena loma ga ni dua vinaka na yabaki, sa na oti kina na lagilagi kei Kitari.

¹⁷Era na qai vo ga e vica wale sara na dauvavana yaloqaqa mai Kitari, ni'u sa kaya vakaoqo oi au o Jiova na nodra Kalou na Isireli.

Aisea 22

Ai Tukutuku me Baleti Jerusalemi

¹Oqo e dua na i tukutuku baleta na Buca ni Raivotu. Tukuna mada mai na cava sa yaco? A cava era sa lako cake kece kina na tamata, Ki na veidelavuvu ni vale?

²Sa yavala na loma ni koro taucoko, Ka levu na maue kei na marau. O ira na nomu tamata era sa mate, Ia era sa sega ga ni mate ena i valu.

³O ira kece na nomu turaga era sa dro vata yani Ia era sa vesu ni ra bera ni vanataka e dua na gasau. O ira kece era kune era sa vesu, Dina ga ni ra dro sara vakayawa.

⁴Ia au sa qai kaya: Ni laivi au mada me'u tu taudua, Ka me'u tagi vakalevu sara. Ni kakua ni via vakacegui au, Ni sa rui levu na noqu tamata era sa mate.

⁵Sa i koya oqo na siga ni rarawa, Na druka kei na veilecayaki ena Buca ni Raivotu, Ka sa tala mai na ka oqo vei keda o Jiova ni lewevuqa. Sa vorolaki sobu na nodra bai ni koro, Ka voqa na tagi ni kere veivuke ena veimama ni veidelana.

⁶Era vodo ose kei na kareti mai na sotia ni Ilama, Ka vakaiyaragi ena dakaititi kei na kena gasau. Ia sa vakarau tu na nodra i sasabai na sotia mai Kiri.

⁷Sa robota na veibuca bulabula e Juta na kareti Ka ra sa la'ki tu na sotia vodo ose ena matamata kei Jerusalemi.

⁸Sa kakavorovoro na bai kecega kei Jerusalemi. Ena siga o ya o ni na la'ki vaqara na i yaragi Ena vale mai na veikau.

⁹O ni sa raica na levu ni vanua sa ca ena koro I Tevita, o ni sa qai vakavinakataka ka tawana kina na wai mai na tobu e ra.

¹⁰O ni sa qai wilika na veivale e Jerusalemi, o ni sa qai Basuka sobu, eso me vakavinakataki.

¹¹O ni sa qai cakava e dua na tobu ni maroroi wai. Ia o ni sa sega ni gole vua na Kalou O koya sa nakita makawa sara na ka kece oqo, Ka vakavuna talega me yaco.

¹²Ena siga o ya sa na kacivi kemuni o Jiova, Mo ni tagi ka vakaloloku, Mo ni toroya na ulumuni ka vakaisulu ena taga.

¹³-Ia o ni sa qai marau ka reki, Ka vakamatea na bulumakau kei na sipi, Ni kana lewe ni manumanu ka gunu waini, ni o ni sa kaya, “Me da kana ka gunu, Baleta ni mataka eda sa na mate.”

¹⁴Sa vosa vei au o Jiova ni lewevuqa ka kaya, “Au sa kaya vakaoqo, Ena sega sara ni vosoti na i valavala ca oqo Me yacova ni o ni sa mate.”

Ai Vakasala vei Sebina

15A sa kaya vei au o Jiova ni lewevuqa me'u lako vei Sebina na turaga sa lewa tiko na veika e baleta na valenitui ka kaya vua,

16O cei o iko? Na dodonu cava e tu vei iko mo taya kina e dua na kemu i bulubulu ena yasa ni delana veivatu?

17O sa rairai dokai beka, ia ena tauri iko cake o Jiova ka viritaki iko tani.

18O na muloci mo yaco mo vaka na polo, ka na qai kolotaki iko ki na dua na vanua levu cake. O na la'ki mate e kea ena ruku ni kareti o a dokadokataka tiko. O iko o sa vu ni veivakamaduataki ena nona vale na nomu turaga.

19Ena vakasivoi iko na Turaga ka na kauti iko tani mai na nomu i tutu dokai.”

20A sa kaya na Turaga vei Sebina, “Ni sa na yaco na ka o ya, au sa na qai talatala yani vei Eliakimi na noqu tamata, na luve i Ilikaia.

21Au na vakatokara vua na nomu i ubi balavu kei na beleti ka solia vua na kaukauwa taucoko ni nomu i tutu. Ena yaco o koya me vaka e dua na tama vei ira na lewe i Jerusalemi kei Juta.

22-Au na biuta ki tabana na ki ni vale i Tevita. Ena dolava ka na sega ni dua me sogota, ena sogota, ka na sega ni dua me na dolava.

23Au na vakataudeitaki koya me vaka e dua na i vako ena tikina sa tudei sara, ka na i vurevure ni lagilagi ki na nona vuvale taucoko.

24A sa kaya o Jiova, “Era sa vakararavi kece vua na vuvale i tamana. Era na rube kece vua me vaka na kuro, na bilo, era rube ena dua na i vako.

25Ia ena siga sa na yaco kina na ka o ya, ena qai luluqa mai na i vako dei o ya ka lutu. Sa i koya sara talega o ya na i cavacava ni veika kece era rube tiko kina.

Aisea 23

Ai Tukutuku me Baleti Taia

1-Oqo e dua na i tukutuku baleti Taia. Mo ni vakaisaisa ka tagi na dausoko ni Tasisi, Ni sa vakarusai na nomuni i kelekele ni waqa, Ka sa ca na kena toba

kei na kena veivale. Ni sa na lesu mai na nomuni waqa mai Saipurusi, O ni sa na qai kila na kena i tukutuku.

²Ni tagi na tiko mai baravi, Oi kemuni na dauveivoli mai Saitoni, Era sa takosova na wasawasa na nomuni i talai

³Ka ra sa tiko ena loma ni wasawasa. Sa sala ni nomuni rawa i lavo na sila mai Siori, Na vua ni qele ena bati ni uciwai na Naile; O iko na dauveivoli ni veivanua kece.

⁴Mo madua mada, na koro o Saitoni! Ni sa biuti iko na waitui kei na wasa titobu, ka kaya, “Au sa sega ni bau taratara se vakasucu, Ka'u sa sega talega ni susuga e dua na cauravou, Se meimei vua e dua na gone yalewa.”

⁵Era na kurabui ka veilecayaki na kai Ijipita, Ena rusa sa yacovi Taia.

⁶Ni lako yani ki Tasisi, Ka mo ni tagi na vakaitikotiko ena baravi.

⁷Sa i koya li oqo na nomuni koro qaqa, Ka sa tauyavutaki makawa sara? Sa i koya li oqo na koro sa talai ira yani na tamata, Ki na tai ka dua ni wasawasa me ra tauyavutaka Na veivanua?

⁸O cei li sa nakita vakaoqo Na kena saqati o Taia na koro turaga, Ka ra sa turaga dokai na kena dauveivoli, Era sa kilai e vuravura taucoko.

⁹Sa nakita na ka oqo o Jiova ni lewevuqa, Me muduka kina na nodra dokadoka na veika era cakava, Ka vakamaduataki ira na kena tamata dokai.

¹⁰Kemuni na kai Tasisi ni la'ki teivaka na nomuni vanua. Ni sa sega tale ni dua me taqomaki iko.

¹¹Sa dodoka yani na ligana na Turaga ki na wasawasa, Ka yavalata na veimatani. A sa solia na i vakaro me baleti Kenani, Me vakarusa na kena veitikotiko kaukauwa.

¹²A sa kaya na Turaga: I Saioni, sa oti vakadua na nomu gauna ni marau, Era sa vakararawataki na nomu lewe ni vanua. Kevaka mada ga mo ni dro ki Saipurusi, Era na sega ga ni tiko vakacegu.

¹³(Sa i ira ga na kai Papiloni ka sega ni o ira na kai Asiria era sa laivi ira na manumanu kila me ra ia na vakacaca mai Taia. O ira na kai Papiloni era a tara cake talega na i kabakaba me valuti kina na koro; era a basuraka sobu na bai kei Taia, ka laiva tu na koro ni sa rusa tu.)

¹⁴Ni tagi na dausoko mai Tasisi, Ni sa vakarusai na koro o ni vakanuinui kina.

¹⁵Ena yaco mai e dua na gauna ena guilecavi kina o Taia me 70 na yabaki, na dede ni gauna ni nona bula e dua na tui. Ni sa na oti na 70 na yabaki o ya, ena qai yaco o Taia me vaka na yalewa dautagane ena sere:

¹⁶Taura na nomu api, qai wavokita na koro, O iko na yalewa dautagane sa guilecavi! Qiria ka laga tale mada na nomu sere e vuqa, Me kauti ira lesu tale mai na tagane.

¹⁷Ni sa na oti na vitusagavulu na yabaki, sa na qai solia o Jiova me lesu tale o Taia ena kena i vakarau ni bula ni veivoli e liu, ka na qai volitaki koya yani vei ira na veimatani kecega e vuravura.

¹⁸Na i lavo ena rawata ena nona veivoli ena vakacabori vei Jiova. Ena sega ni vakauta tani, ia era na vakayagataka ga o ira sa qaravi Jiova me ra volia kina na i sulu kei na kakana era vinakata.

Aisea 24

O Jiova ena Totogitaka na Vuravura

¹Sa voleka ni vakatoboicutaka o Jiova Na vuravura ka biuta tu me lala. Ena moica na dela i vuravura Ka cakava me ra veiseyaki na lewena.

²NI sa tautauvata ga na ka ena yaco Vei ira na bete kei ira na tamata, Na bobula kei ira na nodra turaga, Na dauveivoli kei ira era mai volivoli, O ira na daudinau kei ira na dausoli dinau, Vei ira na vutuniyau kei na dravudravua.

³Ena lala sara na vuravura ka vakacacani, Sa i koya oqo na vosa ka tukuna o Jiova.

⁴Sa mamaca sara na vuravura ka vuca yani. Sa malumalumu mai na vuravura taucoko, Ka sa vakacacani na vuravura kei na maliwa lala.

⁵Era sa vakadukadukalitaka na vuravura na lewena, Ena nodra voroka na lawa ni Kalou; Ka vakacacana na veiyalayalati tawa mudu e a cakava o koya.

⁶O koya oqo sa cudruva kina na vuravura na Kalou, Ka sa saumi vei ira na tamata na nodra i valavala ca, Era sa malai yani kina na lewe i vuravura, Ka ra sa lewe lailai sara ga era sa vo ka bula tiko.

⁷Sa malai na veivaini, Ka sa lailai sara na waini, Era sa mai rarawa tiko yani, O ira era a dau marau e liu.

⁸Sa mudu na rogo ni domo ni nodra i vakatagi ni marau, Ka sa oti na rorogo ni domo ni dramu.

⁹Sa sega tale ni ra qai gunu waini Ka laga sere tiko; Sa gaga na wai ni gunu kaukauwa vei ira era gunuva.

¹⁰Sa vakacacani na veika kecega sa tu ena koro, Sa sogo na veivale kecega, Ka sa sega ni rawa ni dua na tamata me curu.

¹¹Sa rorogo na domo ni kacikaci ena veigaunisala, Ni sa sega na waini, Sa oti vakadua na reki, Ka sa takali na marau ni vanua.

¹²Sa rusa tu na koro, Ka sa kabasu tu na kena veimatamata ni koro.

¹³Sa i koya oqo na ka ena yaco, Ena veimatanitu kecega e vuravura. Ena vaka ni sa cava na tatamusuki, Ni sa samu na taba ni olive, Ka veti na i otioti ni qerepi mai vuna.

¹⁴Era na tabalaka cake na domodra na tamata Ka sere ena reki. O ira mai na ra era na tukuna na lagilagi ni Kalou.

¹⁵Ka ra na vakacaucautaki koya mai na tokalau. Era na vakacaucautaki Jiova na Kalou ni Isireli, Na tamata era tiko ena veibaravi.

¹⁶Eda na rogoca mai na i yalayala kei vuravura Na sere ni veivakacaucautaki vei Isireli, Na matanitu i valavala dodonu. Ia sa oti na noqu vakanuinui Au sa malumalumu sobu tikoga mai. Era sa ia tikoga na veicakitaki na dauveicakitaki, Ka sa qai toro cake ga na ca ni nodra veivakaisini, Na dauveivakaisini.

¹⁷Kemuni na lewe i vuravura, Sa waraki kemuni tu na rere, na qara kei na dai.

¹⁸O koya ena dro ena nona domobula, Ena lutu ena qara. O koya ena drotaka na qara, Ena koko ena dai. Ni sa na tadola na katubaleka kei lomalagi, Ena yavala sara ga na yavu kei vuravura.

¹⁹Sa kavoro na vuravura, Ka sa kaca rua, Ka yavala vakaukauwa sara.

²⁰Ena tataivatia na vuravura me vaka e dua Na tamata mateni Ka veisuayaki me vaka e dua na vale sega ni caka vinaka ena cagilaba. Sa bikai sobu na vuravura ena kena i valavala ca, Ka sa na bale ka na sega ni tucake rawa tale.

²¹Ena yaco mai na gauna, Me totogitaki ira kina na veikaukauwa mai lomalagi, Kei ira na tui e vuravura o Jiova.

²²Ena soqoni ira vata na tui ki na dua na qara, Me vakataki ira na kaivesu. Ena sogoti ira ena vale ni veivesu Me yacova ni sa yaco mai na gauna ni nodra tologi.

²³Sa na butobuto na vula, Ka sa na sega tale ni cila na matanisiga, Baleta ni sa na tui o Jiova ni lewevuqa. Ena veiliutaki tiko mai Jerusalemi Ena ulunivanua o Saioni; Era na raica na nona lagilagi, Na nodra i liuliu na tamata.

Aisea 25

A Sere ni Veivakacautaki

¹I Jiova, sai kemuni na noqu Kalou, Au na vakalagilagi kemuni Ka vakacautaka na yacamuni. O ni sa cakava oti na veika talei, O ni sa nakita sara mai liu, Na veika sa dina ka tudei.

²O ni sa cakava na veikoro me ra rusa, Ka vakarusa na kedra bai. Na nodra i tikotiko vakaturaga na kai tani, Sa takali yani vakadua.

³Era na vakacautaki kemuni mai na Veimatanitu qaqa, Ka ra na rerevaki kemuni mai na veimatanitu rerevaki.

⁴Era sa dro mai vei kemuni na tamata Dravudravua kei na vakaloloma, Ka ra sa mai taqomaki vei kemuni ena gauna ni leqa. O ni sa taqomaki ira mai na cagilaba, Ka vakarurugi ira mai na katakata. Ni sa vaka e dua na cagilaba batabata, Na nodra kaba mai na tamata i tovo kaukauwa,

⁵Ka sa vaka na katakata ena vanua mamaca. Ia sai kemuni na Turaga o ni sa vagalui Ira na neimami meca, O ni sa vakaotia na nodra kaikaila na tamata i tovo kaukauwa, Me vaka na o sa vakaruguya e dua na siga katakata.

Sa Vakarautaka na Kalou na Magiti

⁶Ena vakarautaka o Jiova ni lewevuqa ena ulunivanua oqo Na solevu ni kakana sau lelevu, kei na solevu ni waini makawa, Io na kakana sau lelevu sa sinai ena uro ni sui, Kei na waini makawa sa makare sara.

⁷Ena vanua oqo ena kauta tani vakasauri kina o koya Na o ni rarawa sa ubia koto na veimatanitu kecega.

⁸-Ena qai vakarusai mate vakadua o Jiova, Ka na qusia na wai ni matadra kecega na tamata, Ka kauta tani na veivakamaduataki Era sota kaya na nona tamata e vuravura taucoko, Ni sai Jiova ga sa kaya vakaoqo.

⁹Ena siga o ya era na kaya na tamata kecega, “Sa noda Kalou o koya! Eda sa waraki koya, Me mai sereki keda. Sa i koya oqo o Jiova; Me da mai reki ka marau Ena nona veivakabulai.”

Na Kalou ena Totogitaki Moapi

¹⁰-Ena taqomaka na ulunivanua o Saioni o Jiova, Ia era na buturaki sobu na kai Moapi Me vaka na co sa buturaki sobu ena i sovasova ni benu.

¹¹Era na dodoka yani na ligadra me vaka era saga me ra qalo, Ia ena drete sobu o Jiova na nodra dokadoka Vata kei na kaukauwa ni ligadra.

¹²Ena vakarusa na Kalou na bai cecere kei Moapi Ka basuraka sobu ki na qele.

Aisea 26

Na Nodra Sere ni Qaqa na Juta

¹Ena siga o ya, ena lagati kina na sere oqo ena vanua o Juta: Sa dua na noda koro kaukauwa! Sa taqomaka na kena bai na Kalou.

²Dolava na matamata ni koro, Ka laiva me ra curu na matanitu yalodina, Na matanitu era sa kitaka na ka dina na kena i taukei,

³Turaga, ni solia na vakacegu dina, Vei ira sa vakadeitaka na nodra i naki, Ka vakadinati kemuni.

⁴Ni vakadinati Jiova ena gauna kecega, Ni sa na taqomaki kemuni tiko.

⁵Sa biuti ira ki ra na dokadoka, Vakarusu na koro kaukauwa era tiko kina, Ka talaraka sobu na kena bai ki na qele.

⁶Era sa lako e delana na tamata era a vakalolomataki, Ka butuka sobu ena yavadra.

⁷A nodra sala na yalododonu sa dodonu sara; Oi kemuni na Yalododonu sara, O ni sa vakalogalogavinakataka na nodra sala na tamata vinaka.

⁸Keimami muria na lomamuni ka vakanuinui vei kemuni, Sa i kemuni na veika kece keimami gadreva.

⁹Ena bogi au sa gadrevi kemuni ena yaloqu taucoko; Ni o ni sa veilewaitaki vuravura kei ira na lewena; Era na vulica kece sara na ka sa dodonu.

¹⁰Dina ni o ni sa vinaka vei ira na tamata ca, Era sa sega ni vulica rawa na ka dodonu. E ke sara mada ga na nodra vanua na tamata dodonu, Era sa vakayacora tikoga kina na veika ca, Ka ra sega ni via kila na kemuni meca ni o ni totogitaki ira.

¹¹-I Jiova ni vakamaduataki ira ka laiva Me ra sotava na ka rarawa, Me ra colata na i totogi o ni sa vakarautaka. Ni vakaraitaka vei ira na levu ni nomuni lomani ira na nomuni tamata.

¹²I Jiova, o ni sa solia vei keimami na tiko vinaka; Na veika kece keimami rawata, Sa vua ga ni nomuni cakacaka.

¹³I Jiova na neimami Kalou, Keimami sa lewai tu mai vei ira na tani, Ia sai kemuni ga na neimami Turaga.

¹⁴Ia oqo era sa mate, ka ra na sega ni bula tale, Ka sega ni tucake tale na yalodra, Baleta ni o ni sa totogitaki ira ka vakarusai ira. Sa sega tale ni dua me na nanumi ira tale.

¹⁵I Jiova o ni sa vakatubura na neimami matanitu, Ka tosoya na kena i yalayala ena veiyasana kece, Na ka oqo sa vakavuna na nomuni lagilagi.

¹⁶I Jiova o ni sa totogitaki ira na nomuni tamata, Ka ra sa masu vei kemuni ena rarawa.

¹⁷I Jiova o ni sa vakavuna me keimami tagi yani, Me vaka e dua na yalewa taratara sa tagi ena mosi.

¹⁸Keimami a rarawa ka taratara, Ia keimami a sega ga ni vakasucuma e dua na ka. Keimami sa sega ni bau rawata E dua na qaqa ena vuku ni neimami vanua, Ka keimami sega ni bau vakaotia e dua na ka.

¹⁹O ira vei keimami era sa mate era na bula tale! Ena bula tale na yagodra! Era na yadra cake ka sere ena marau, O ira kece era sa moce tu ena kedra i bulubulu. Me vaka na kena vakabulabulataka na vuravura na tegu, Sa na vakabulai ira Vaka talega kina na sa mate Ena gauna makawa sara na Turaga.

Na Cudru ni Kalou kei na Vakalesui ni Bula

²⁰Kemuni na noqu tamata ni curu ki na nomuni veivale, Ka sogota mai na katuba ki dakumuni. Ni vunitaki kemuni mada vakalailai, Me yacova ni sa oti na cudru ni Turaga.

²¹Ni sa lako sobu mai o Jiova, Me totogitaki ira na tamata e vuravura, Ena vuku ni nodra i valavala ca. Ena vakatakilai na laba eso e a caka vuni, Ia na qele ena sega ni vunitaki ira, Era sa vakamatei ena gauna makawa sara.

Aisea 27

Na Nodra Vueti ka Vakabulai na Isireli

¹-Ena siga o ya ena vakayagataka o Jiova na nona i seleiwau levu, kaukauwa ka gata me totogitaki Livaiacani na gata totolo sa cibini tu ka vakamatea na drakoni sa tiko voli ena boto ni wasawasa.

²Ena siga o ya, ena tukuna na Turaga na nona loganivaini vinaka.

³Oi au o Jiova au sa kena i vakatawa, Ka'u sa vakasuasuatoka ena veigauna kece. Au sa yadrava ena siga kei na bogi, Me kakua kina ni dua me vakacacana.

⁴Au sa sega tale ni qai cudruva na loganivaini, Ka'u diva me tu tale na soni kei na wa vakavotona, Me vala kei au, Me'u vakama yavu kece sara ena buka.

⁵Ia kevaka era vinakata na noqu veitaqomaki O ira na kedra meca na noqu tamata, Ia me ra veisaututaki ga kei au, Io, me ra veisaututaki ga kei au.

⁶Ena siga o ya era sa na vakawakana, Na kawa i Jekope me vaka na kau. Era na kubu mai ka se sara, Ka na sinai na vuravura taucoko ena vuadra.

⁷Sa bau mokuti ira li na Isireli na Kalou Me vakataki ira na nodra meca se Sa ra yali e vuqa sara na kena tamata.

⁸Sa totogitaki ira na nona tamata na Turaga, Ena nona vakatalai ira yani me ra kau vakabobula, Sa kauti ira tani yani ena dua na cagi kaukauwa mai na tokalau.

⁹Ena sega sara ni bokoci na i valavala ca nei Isireli, Me yacova ni ra sa vurumemea me vaka na lase Na veivatu ni veicabocabo ni soro kei na veikalou lasu, Ka sega tale ni duri tu e dua na matakau, Se i cabocabonisoro ni veika boi vinaka.

¹⁰Sa rusa tu na koro vakabai, Ka sa biu tu me vaka e dua na vanua lala. Sa yaco me dua na veico me kedra na bulumakau Me ra dau kana ka vakacegu kina.

¹¹Sa madu na kena veitaba ni kau ka ramusu, Ka ra sa mai tomika na marama me buka. Ni sai ira oqo na tamata era sa sega ni yalomatua, Ka sa sega ni lomani ira kina, Se vinakati ira o koya sa buli ira.

¹²Ena siga o ya e sa na veilewaitaki ira kina na nona tamata na Isireli o Jiova me tekivu mai na i yalayala ni matanitu mai na dua na yasana me yaco yani ki na yasana ka dua. Me tekivu mai na Uferetisi me yaco ki na i yalayala kei Ijipita.

¹³Ena siga o ya ena uvu e dua na davui me kacivi ira lesu mai na Isireli era vakabobulataki tu mai Asiria kei Ijipita. Era na lesu mai ka mai qarava na Kalou ena nona ulunivanua tabu mai Jerusalemi.

Aisea 28

Ai Vakaro ki na Matanitu ena Tokalau

¹Ena yaco na leqa ki na matanitu o Isireli! Sa seavu yani na lagilagi ni kena senikau talei, Sa toka e uludra era sa vesuki ena magiti sau levu, O ira era sa daumateni ena waini!

²Raica sa dua na tamata kaukauwa ka qaqa i Jiova, Sa vaka na uca cevata e dauveivakarusai, Ka vaka na cava kaukauwa kei na wai ni waluvu, Ena ubia na dela ni vanua.

³Ena buturaki ki na qele Na nodra viavialevu na i liuliu daumateni ni Ifereimi.

⁴Ena takali yani na nodra i ukuuku malai, Me vaka na beti ni lolo taumada ena kena gauna, Ni ra sa dreu me ra laukana.

⁵Ena siga o ya, Ena vaka e dua na i sala vakatui senikau lagilagi O Jiova vei ira na vo-ni-bula ni nona tamata.

⁶Ena solia na yalo ni lewa dodonu vei ira na turaganilewa, Kei na kaukauwa vei ira era vakasavi ira na meca, Era kaba na matamata ni koro.

O Aisea kei Ira na Parofita Daumateni ni Juta

⁷O ira talega oqo sa vakacalai ena waini Ka vakasesei ena gunu kaukauwa; Oi rau na bete kei na parofita erau sa vakacalai ena gunu kaukauwa, Ka rawai rau na waini, Era sa vakasesei ena gunu kaukauwa; Ka rau sa cala ena raivotu, E rau sa yatayata ena lewa.

⁸Sa robota na teveli era dabe wavokita na lua, Ka sa sega ni vo e dua na tikina.

⁹O cei e nanuma na parofita me vakavulica ena kila-ka? O cei e gadreva na nona i vakavuvuli? E yaga beka ga vei ira na gone sa qai kali ka biu sucu.

¹⁰Sa vinakata me vakavulici keda vakaveitarataravi ena i vakavuvuli Ka me veitarataravi sara vakaiyatu, Vakalailai edaidai, vakalailai tale ni mataka.

¹¹-Ia kevaka o ni sa bese ni rogoci au, Ena vakayagataki ira na kai matanitu tani na Kalou, Era vosataka eso na mataqali vosa tani me vosa kina vei kemuni.

¹²Sa solia vei kemuni kece na tiko vinaka kei na vakacegu, Ia o ni sa sega ni via rogoci koya.

¹³O koya oqo sa via vakavulici kemuni vakaveitarataravi kina o Jiova Me veitarataravi sara ga vakaiyatu, Ka vakalailai edaidai ka vakalailai tale ni mataka, Me ra na lako ka bale, Kamusu, koko ena dai ka kau sara vakavesu.

A Yavu Tudei me Baleti Saioni

¹⁴Kemuni na tamata viavialevu o ni veiliutaki tiko e Jerusalemi. Ni rogoca mada na vosa i Jiova.

¹⁵-O ni tukuna ni o ni sa cakava oti E dua na veiyalayalati vata kei mate, Ka vakayacora e dua na veivakadonui kei eli. Ni sa na yaco mai na veika ni leqa, Ena sega ni yacovi keimami, Baleta ni o ni sa vakadinata na ka lasu, Ka vakararavi ki na veivakaisini me taqomaki kemuni.

¹⁶-Sa i koya oqo na ka sa kaya o Jiova, “Au sa vakadavoca mai Saioni e dua na yavu, sa kaukauwa ka tudei. Au sa vakaduria tiko kina e dua na watu kaukauwa ni tutu Ka volai kina na veivosa oqo ‘Na vakabauta sa tudei e dau vosota talega.’

¹⁷Au na vakayagataka na lewa dodonu, Me kena wa kei na yalodina me kena watu ni vakarau Ia na uca cevata ena savata laivi na lasu o ni vakararavi kina, Ka na kauta tani na waluvu Na ka o ni nuitaka me taqomaki kemuni.

¹⁸Ia sa na qai kavoro, na nomuni veiyalayalati kei mate, Ka bokoci na nomuni veivakadonui kei eli. Ia ni sa na yaco mai na veika ca, O ni sa na bale kece yani kina.

¹⁹Ena yacovi kemuni vakaveitarataravi, Ena veimataka, sigalevu kei na bogi. Na veitukutuku vou yadua mai vua na Kalou, Ena kauta mai na rere vou.

²⁰O ni na vaka na tamata ena vosa vakaibalebale Ka tovolea me moce ena dua na i mocemoce lekaleka Ka tutuvi ena dua na tiki ni sulu raba lailai.

²¹-Ni na tucake o Jiova ka vala Me vaka e a cakava ena ulunivanua o Perasimi Kei na buca o Kipioni; Me cakava kina na ka sa nakita me cakava, Ka sa rairai veivakurabuitaki na cakacaka e cakava. E a vakaotia na nona cakacaka, Ka sa veivakurabuitaki na cakacaka o ya.

²²Ni kakua ni dredrevaka na ka au sa tukuna oqo vei kemuni. Ia kevaka o ni dredrevaka, Ena qai dredre sara vei kemuni mo ni dro rawa.

Na Vuku ni Kalou

²³Ni vakatudaliga mada ki na noqu vosa Ni rogoa vinaka na ka au tukuna vei kemuni.

²⁴E sega ni dua na dauteitei, E siviya tikoga ka tawa mudu, Me vakarautaka tu na nona vanua me teivaki.

²⁵Ena gauna ga sa siviya rataka oti kina na nona vanua, Sa na tea sara na nona sore ni kau. Ena tea vakaiyatu na witi kei na barile, Ka na tea na veisore ni kau tale eso, Ena i yalayala ni nona vanua.

²⁶Sa kila na sala e muria ena nona cakacaka, Ni sa vakavulici koya kina na Kalou.

²⁷Sa sega ni vakayagataka e dua na kau bibi Me samuta kina na nona se ni veika a tea Ia sa vakayagataka ga e dua na kau madu.

²⁸Sa sega ni vakacacana na sore ni witi o koya Ena nona samuta wasoma. Sa kila na samu witi ena nona kauta E dua na qiqi e dela ni binibini ni witi, Ka ra sega ni kavuru kina na vuana.

²⁹Na vuku kece oqo sa taka mai vei Jiova ni lewevuqa. Sa uasivi sara na nona veivakasalataki, Ka cecere sara na nona vuku.

Aisea 29

Na Leqa e Yacovi Jerusalemi

¹Ena yaco ga na leqa ki Jerusalemi, Na koro e a vakaitikotiko kina o Tevita. Laiva tale mada e dua se rua na yabaki me oti yani, Vata kei na kena veisolevu.

²Ia ena qai kauta mai na Kalou Na veika ni leqa ki Jerusalemi. Ena qai yaco na tagi kei na vakaloloku, Ka na vuki na koro me i cabocarbonisoro E dau vakamai kina na i soro.

³Ena qai valuta na koro na Kalou Ka vakavolivolita, ka sa vesuka vakaukauwa.

⁴Ena qai yaco o Jerusalemi me vaka e dua na yalo, E saga me vosa mai na qele; Ena rogo mai na domomu mai na kuvu ni soso.

⁵Jerusalemi o ira kece na vulagi era valuti iko, Era na cagina tani me vaka na kuvu ni soso, Me vaka na qa ni sila. Ena vakasauri ka vakidacala.

⁶Na nona sereki kemuni o Jiova ni lewevuqa, Ena covulaca kaukauwa kei na uneune. Ena tala mai na cagilaba kaukauwa kei na bukawaqa;

⁷Ia ena takali yani na nodra mataivalu kece na veimatanitu, Na nodra yaragi kece kei na nodra i yaya, Me vaka na tadra, na vakanananu ena dua na bogi.

⁸O ira kece na veimatanitu era soqo vata me ra valuti Jerusalemi, Era na vaka e dua na tamata viakana e tadra ni kana tiko, Ka qai yadra mai ena nona viakana; Se vaka e dua na tamata sa mate ena viagunu, E tadra ni gunu tiko ka qai yadra ena karamaca.

Na Mataboko kei na Veidabui i Isireli

⁹Mo ni ia sara mo ni dogadoga! Ni kitaka sara mo ni mataboko! Mo ni mateni, e segai ga mai na waini, Ni ceba ka tatabalebale, ka segai ga mai na bia.

¹⁰-Sa vakavuna vei kemuni o Jiova mo ni via moce, Ka sa vakarau mo ni na moce lutu sara. O ira na parofita e dodonu me ra matadra na tamata, Ia sa vau na matamuni, Ka ubi na ulumuni.

¹¹Sa na vunitaki vei kemuni na i balebale kece ni raivotu vakaparofita, ka sa na vaka na i vola vivigi sa dregati. Kevaka e kau vua e dua sa kila na wilivola

ka kerei me wilika vei kemuni ena kaya ni sega ni rawa ni wilika ni sa dregati tu.

¹²Kevaka e kau vua e dua e sega ni kila na wilivola ka kerei vua me wilika vei kemuni, ena kaya ni sega ni kila na wilivola.

¹³-A sa kaya o Jiova, O ira na tamata oqo era volekati au ga ena gusudra, Ka vakarokorokotaki au ena tebe ni gusudra; Ia na yalodra sa yawa tani sara mai vei au. Na nodra rerevaka na Kalou sa dua na lawa vakatamata, Era vulica me ra dau wiligusutaka.

¹⁴-Raica au na cakava tale eso na ka veivakurabuitaki, Vei ira na tamata oqo, Na veika e veivakidacalataki ka veivakidroataki;

Na Vakanuinui ki na Veigauna sa Bera Mai

¹⁵Ena yaco na veika ca vei ira era vunia na nodra i naki, vei Jiova. Era vakayacora vuni na nodra i naki, Ka nanuma ni sega ni dua e raica se kila, na ka era cakava.

¹⁶-Era sa vukica vakatoboicu na veika kecega. O cei e bibi vei rau, na daucaka kuro qele se na qele? E rawa li ki na dua na ka e bulia na tamata, Me kaya lesu vua ka bulia ni a sega ni buli koya, Se me kaya vua na tamata ni sega ni kila e dua na ka?

¹⁷Ena sega ni dede sa na veisau o Lapanoni me vanua ni teitei Kei na veivanua ni teitei bulabula me veikau loa.

¹⁸Ena siga o ya era na rogoca na didivara, Ni sa wiliki ena domolevu e dua na i vola, Ka ra na rai na mataboko era bula voli ena bula ni vakayayamo.

¹⁹Era na kunea na marau vou mai vei Jiova na yalo malumalumu. Ka ra rawata na reki na tamata dravudravua ena kedra maliwa na tamata, Vua na Kalou Yalosavasava ni Isireli.

²⁰Ni ra sa takali yani na dauveivakasaurarataki, Ena oti yani na viavialevu, Ka ra na vakarusai na i valavala ca.

²¹Era na vakarusai na dauvakacaca, Se o ira era tarova na nodra totoqi na dauvakacaca, Kei ira era lasu me ra tarova kina na lewa dodonu, Vei ira na tamata caka dodonu.

²²Ia oqo, sa kaya o Jiova na nodra Kalou na Isireli O koya sa vakabulai Epara-ama mai na nona leqa, “Era na sega tale ni madua na noqu tamata, Se vulaci na matadra ni ra vakamaduataki.”

²³Ni sa raici ira na luvena, Na cakacaka ni ligaqu ena kedra maliwa; Era na vakarokorokotaka na yacaqu; Era sa rokova na Le Dua Yalo Savasava i Jekope, Ka rerevaka na nodra Kalou na Isireli.

²⁴O ira sa cala na yalodra Era na yalomatua tale, O ira era dau vosa kudrukudru, Era na vinakata tale me ra vakavulici.

Aisea 30

A Veidinadinati Tawayaga kei Ijipita

¹A sa kaya o Jiova, “Ena yaco na veika ca vei ira na i liuliu e Juta, Baleta ni ra sa veisaqasaqa kei au. Era sa veinaki eso sa sega ni noqu. Ka tabaka na veiyalayalati sa veisaqasaqa kei na noqu lewa; Era sa kuria tikoga kina na ca ena i valavala ca.

²Era sa gole sobu me ra la'ki kere veivuke mai Ijipita, Ka ra sa sega mada ni bau qara na noqu i vakasala. Era sa vinakata me taqomaki ira o Ijipita, Ka ra sa vakanuinui kina vua na nodra tui.

³Ia ena sega ni kaukauwa na tui me taqomaki ira, Ka na la'ki tini ena leqa na veitaqomaki nei Ijipita.

⁴Era sa yaco na nodra mata ki Soani kei Anesi;

⁵Ia era na veivutuni na lewe i Juta, Ni ra vakararavi ki na dua na matanitu e sega ni nuitaki; Na matanitu e sega ni vukei ira rawa, Ena gauna era gadreva kina na veivuke.”

⁶Oqo na i tukutuku ni Kalou baleti ira na manumanu yava i va, Ena vanua dravuisiga ena ceva: Era sa lako yani na mata ena loma ni vanua rerevaki, Na vanua era tu kina na laione, Na gata gaga kei na gata vuka. Era sa

vakavodoka na nodra asa kei na kameli, Ena i loloma voli dredre me nona e dua na matanitu, Sa sega ni cakava rawa vei ira e dua na veivuke.

⁷E tawa yaga na veivuke e solia o Ijipita. A sa na vakatoka vua e dua na yaca buli, O ya me yacana o “Drakoni Sega ni Rerevaki.”

Na Matatamata Talaidredre

⁸A sa kaya vei au na Kalou, Lako ka la'ki ceuta ena dua na vava raraba, Ka vola ena dua na i vola Na ka e baleti ira na tamata oqo, Me i vakadinadina tudei ni nodra caka ca.

⁹Era sa dau saqata na Kalou, ka lasulasu. Era sa dau sega ni vakarorogo, Ki na i vakaro i Jiova.

¹⁰Era sa dau kaya vei ira na parofita, “Ni kakua ni raica e dua na raivotu; Ni kakua ni tukuna vei keimami na ka dodonu, Ia ni tukuna ga vei keimami na veika keimami vinakata. Ni laiva vei keimami na veika e veivakacalai.

¹¹Mo ni lako tani ga, Ka kakua ni vakasugusugu ena neimami sala. Keimami sega ni via rogoca, Na ka e baleta na Kalou Yalo Savasava ni Isireli.”

¹²Ia sai koya oqo na ka e sa kaya Na Le Dua Yalo Savasava ni Isireli, “O sa beca na noqu vosa, Ka vakararavi ki na veivakasaurarataki, Kei na i tovo dauveivakaisini.

¹³O sa cala dina. O sa vaka e dua na bai cecere, Sa kaca me yaco sara ki ra; Ka na bale vakasauri.

¹⁴O na vorolaki me vaka e dua na kuro qele. Sa vorolaki vakaca sara; Sa sega mada ga na tikina levu Me tawa kina na qilaiso, Se me taki kina na wai mai na i keliwai.

¹⁵A sa kaya o Jiova ni lewevuqa, na Kalou savasava i Isireli: “Ni lesu mai ka dinati au mo ni bula kina; O ni sa na qai kaukauwa ka tudei.” Ia o ni sa bese ga ni cakava!

¹⁶O ni sa qai nakita mo ni dro mai vei ira na kemuni meca, Ena nomuni vodoki ira na ose daucici sara. Ia ni dro sara. O ni nanuma era sa totolo na nomuni ose, Ia era na totolo cake o ira era vakasavi kemuni.

¹⁷Era na dro e dua na udolu vei kemuni, Ni ra raica wale tu ga e dua na meca, Ka na lima wale ga na meca, Era na vakasavi kemuni kece sara. Ena sega tale ni vo e dua na ka ki na nomuni mataivalu, Sa na qai vo ga e dua na kau ni drotini ena dua na delana.

¹⁸Ia sa wawa tikoga o Jiova me yalololoma vei kemuni. Sa vakarau tu me lomani kemuni, Ni sa Kalou Yalo Dodonu o koya. Era marau o ira kecega era vakanuinui vua.

Na Kalou ena Vakalougatataki Ira na Nona Tamata

¹⁹O ni sa na sega ni tagi tale na tamata mai Saioni o ni tiko e Jerusalemi. Sa dau loloma na Turaga, ni o ni tagica na nona veivuke, ena rogoci kemuni.

²⁰Ena vakavuna na Turaga me lako vata voli kei kemuni o koya me vakavulici kemuni, o ni na sega tale ni vaqarai koya.

²¹Kevaka o ni sese mai na sala vaka ki na i matau se ki na i mawi, o ni na rogoca na domona mai dakumuni ni kaya. “Oqo na gaunisala. Ni mai lako kina.”

²²O ni na okata na nomuni matakau siliva kei na matakau koula me ka dukadukali. O ni na viritaki ira tani ka kaya, “Ni lako tani mai na mataqu!”

²³Ena gauna o ni tea kina na nomuni teitei ena vakatauca kina na uca na Turaga me ra vakabulai; Ena solia me levu na ka o ni tamusuka mai na nomuni tikiniqele, ka na levu na veico me kedra na nomuni bulumakau.

²⁴Na bulumakau kei na asa era siviyarataka na nomuni i teitei era na kania na co vinaka sara.

²⁵Ena siga sa na bale kina na nodra bai ni valu na kemuni meca ka vakamatei na lewena, ena qai drodro mai na veiuciwai mai na veiulunivanua kei na veidelana.

²⁶Ena serau sara na vula me vaka na matanisiga ia na matanisiga ena vakavitutaki na kena i serau me vaka na rarama ni vitu na siga ena dua ga na siga. Ena yaco na ka oqo ni sa na vauca ka vakabula na mavoa e a vakavuna vei ira na nona tamata o Jiova.

Na Kalou ena Totogitaki Asiria

²⁷Raica na yaca i Jiova sa lako vakayawa mai, Sa waqa vata kei na nona cudru kei na kubou sa kuvu cake. Sa sinai na gusuna ena cudru, Ka sa vaka na bukawaqa na yamena.

²⁸Na nona i cegu sa vaka na wai ni waluvu, Sa yaco sara ki domona. Sa vakayavalata na veimatanitu ena vulo ni veivakarusai; Sa vakadarama ki na galealedra na tamata Na i tarovi ni ose sa vakauti ira vakatani.

²⁹O ni na qai laga sere Me vaka na nomuni dau seresere ena gauna ni solevu tabu; Ena reki na yalomuni Ni ra sa tayabe na tamata kei na nodra bitu ni vakatagi Ka cabe cake ki na ulunivanua i Jiova, Ki na Uluvatu i Isireli.

³⁰Era na rogoca na domo vakaturaga i Jiova na tamata Ka vakayacora me ra raica na ligana ni sa lako sobu mai Kei na nona cudru kaukauwa kei na bukawaqa, Vata kei na yaseyase, na cava, kei na uca cevata.

³¹Ena vakarerei ira na kai Asiria na domo i Jiova; Ka na mokuti ira ena nona i titoko.

³²Na i moku kece sa vakatauca o Jiova vei ira Mai na nona i titoko ni veitotogitaki Ena sala vata kei na domo ni tibereli kei na api, Ni sa valuti ira ena valu mai na kaukauwa ni ligana.

³³Ni sa vakarautaki makawa tu na vanua me na kama kina O koya na tui Asiria ena bukawaqa. Na kena matadravu sa titobu sara ka rabailevu, Ka sa levu sara na kena buka era sa bini cake tu. Na i cegu i Jiova, Ka sa vaka na kubou ni sulifure katakata, Ena vakawaqaca na buka.

Aisea 31

Na Kalou ena Taqomaki Jerusalemi

¹Ena yaco na veika ca vei ira era la'ki kere veivuke ki Ijipita. Era sa vakararavi ki na veiqiqinivalu kei na ose, Kei ira na sotia. Ia era sa sega ni vakararavi Vei Jiova na Kalou Yalo Savasava ni Isireli, Se kere veivuke vua.

²Sa kila na ka e cakava o koya, Ka sa kauta mai na ka ni veivakaleqai. Sa sega ni dau vakasuka na nona vosa, Ka sa na dau totogitaki ira era i valavala ca, Kei ira era dau vukei ira na i valavala ca.

³Era sa tamata ga na kai Ijipita ka sega ni Kalou; Era sa vakalewe ga na nodra ose, ka sega ni yalo. Ni sa dodoka na ligana o Jiova, Ena malumalumu o koya sa ia na veivuke, Ka na bale o koya sa vukei, Ka rau na rusa ruarua ga.

⁴Sa kaya vei au o Jiova, “Ke mani levu sara vakaevei na nodra kaila na i vakatawanisipi, Era sa sega ni vakasava tani rawa na laione Mai na kena manumanu e se qai vakamatea. Sa vakakina oqo ni sa sega na ka me tarovi au Mai na noqu via taqomaka na Ulunivanua o Saioni.

⁵Me vaka na nona ovici ira na luvena na manumanu vuka, Ena vaka o ya na noqu taqomaki Jerusalemi.

⁶Kemuni na Isireli, ni lesu mai vei koya o ni sa talaidredre vua.

⁷Ena siga o ya era sa na dui biuta tani kina na tamata yadua na nona matakau siliva kei na matakau koula sa cakava na ligamuni mo ni vakadukadukalitaki kemuni kina. Ena vakarusai o Asiria.

⁸Ena vakarusai o Asiria ena i valu, Ka sega ena qaqa ni tamata. Era na dro yani na kai Asiria mai na i valu, Ka ra vakabobulataki na nodra cauravou.

⁹Ena dro na nodra tui ena rere, Era na taqaya vakalevu na vakaillesilesi Ka ra biuta tu mai na nodra drotini ka dro yani.” Ni sai Jiova ga sa kaya vakaoqo, O koya ka sa qaravi mai Jerusalemi, Ka sa caudre na nona bukawaqa Ena vuku ni i soro kama.

Aisea 32

Na Tui Yalodina

¹Raica, ena yaco me veiliutaki e dua na tui yalodina; Ka ra na vakayacora na turaga na lewa dodonu.

²O ira yadua era na vaka na i vakaruru mai na cagi Ka i drodro mai na cagilaba. Era na vaka na uciwai ena vanua dravuisiga, Ka vaka na i yaloyalo ni dua na vatu levu ena vanua sigasiga.

³Ena tadola tu na daligadra ka rai tu na matadra Ki na nodra leqa na tamata.

⁴Ena yaco me lewa vinaka o koya sa dau yalo totolo, Ka vosa vakavinaka ka matata o koya sa dau kaka,

⁵Era na sega tale ni vakatokai na lialia me ra turaga Se na dauveivakaisini me yalodina.

⁶Ni sa dau vosataka na ka lialia na tamata lialia Ka nakita me vakayacora na ka ca. Na veika e kaya kei na veika e cakava E vakacacani kina o Jiova; Sa sega ni bau vakani koya sa viakana, Se vagunuvi koya sa viagunu.

⁷Sa ca na nona i lawaki na tamata ca Ka sa nakita me cakava na veika ca. Sa nakita me vakarusai ira na dravudravua ena nona lasu, Ka tabaki ira me ra kakua ni vakayagataka na nodra dodonu.

⁸Ia na tamata yalodina ena cakacaka ena yalodina Ka tudei ena ka e dina.

Na i Totogi kei na Veivakacokotaki

⁹Kemuni na yalewa o ni sota kaya na bula vakacegu Ka sega ni loma ocaoca, Ni rogoca mada na noqu vosa.

¹⁰O ni sa tiko vakacegu ena gauna oqo, Ia ena gauna vata oqo ena yabaki ka tu mai, O ni sa na sotava na veika dredre, Ni sa na sega tale na qerepi mo ni tomika.

¹¹O ni a tiko voli ena bula vakacegu Ka sega ni bau loma ocaoca, Ia oqo mo ni sautaninini ena rere. Ni luvata tani na nomuni i sulu Ka vakaisulu ena i sulu kakadresudresu.

¹²Ni tavia na lomaseremuni ena rarawa, Baleta ni sa vakarusai na veivaini Kei na vanua bulabula vinaka;

¹³Ka sa tubu mai na wa vakavotona kei na soni Ena nodra vanua na noqu tamata. Ni tagicaka na veivale kece sara Era mamarau tiko na lewena, Kei na koro era dau mamarau.

¹⁴Na i tikotiko sara mada ga vakatui ena biu tu, Ka na vakalalai vakadua na koro turaga. Na veivale kei na kena bai cecere ena vakarusai vakadua. Era na qai dau veilakoyaki kina na asa kila, Ka na yaco me nodra i kanakana na sipi.

¹⁵Ia ena qai yaco me sovaraka tale vakadua, Vei keda na Kalou na yalona. Ena qai yaco me bulabula tale na vanua dravuisiga, Ka vuataka na qele na vuata vinaka.

¹⁶Ena vakayacori ena veiyasa ni vanua kecega, Na i tovo savasava kei na ka dodonu.

¹⁷Ni ra sa na ia na tamata yadua na ka dodonu, Ena tubu kina na sautu kei na bula galala tawamudu.

¹⁸Ena yaco na bula sautu kei na vakacegu, Ena nodra vanua na tamata ni Kalou, Ka vagalalataki mai na nodra nuiqawaqawa.

¹⁹Ena qai tauca na veikau na uca cevata Ka na bale sobu na koro.

²⁰Sa na ka levu sara na nomuni marau Ni sa levu na wai ena vuku ni kakana ni teitei, Kei na vanua ni kanakana sa taqomaki vinaka Me nodra na asa kei na bulumakau.

Aisea 33

A Masu ni Kere Veivuke

¹Ena yaco na veika ca vei ira na noda meca! Era sa butako ka vakacaca, Ia era sa sega ni butakoci, se vakacacani. Ia ena oti mai na nodra gauna ni butako kei na vakacaca, Era sa na qai butakoci ka vakacacani.

²I Jiova, ni lomani keimami mai. Keimami sa vakanuinui vei kemuni. Ni taqomaki keimami ena veisiga, Ka vakabulai keimami ena gauna ni leqa.

³Ni o ni vala ena vuku i keimami, Era sa dro ga na meca Ena vuku ni domo ni veiraravui.

⁴Sa biu tu na nodra i yau Ka sa kau me i toki ni valu.

⁵Me laveti ga o Jiova! Io sa cecere na nona i tikotiko; Ena vakasinaiti Jerusalemi Ena lewa dodonu kei na yalodina.

⁶Ena vakataudeitaka na matanitu; Ena taqomaki ira tikoga na nona tamata Ka na solia vei ira na vuku kei na kila-ka. Ia na nodra i yau talei duadua Sa i koya na rerevaki Jiova.

⁷Rogoca! Era sa kere veivuke na tamata qaqa; Era sa tagi vakalevu Na mata era kauta mai na veisaututaki.

⁸Sa lala tu na veigaunisala lelevu; Era sa sega ni muria na dauveilakoyaki. Sa kavoro na veiyalayalati; Era na beci na kena i vakadinadina Ka sa sega ni dokai e dua na tamata.

⁹Sa tu wale na vanua ka lala didi. Sa malai na veikau mai Lapanoni ka vuca yani, Ka sa vaka na vanua dravuisiga o Saroni; Era sa malai sara ka mira yani na draunikau Mai Pasani kei Ulu i Kameli.

Sa Vunaici Ira na Meca o Jiova

¹⁰A sa kaya o Jiova, “Ia oqo au sa na cakava! Au sa na vakaraitaka sara mada na levu ni noqu kaukauwa

¹¹Sa tawa yaga na veika o ni nakita, Ka tawa yaga na veika o ni cakava; O ni sa vakacacani kemuni ga.

¹²O ni na vakavurumemeataki me vaka na lase vakamai Ka vaka na kau vakavotona sa kama me dravusa.

¹³Ni rogoca na veika au sa cakava, Oi kemuni o ni voleka kei ira era yawa sara yani, Ka mo ni kila talega na noqu kaukauwa.”

¹⁴Era sa rere na tamata i valavala ca mai Saioni Ka sautaninini o ira era sega ni kila na Kalou. Era sa kaya, “O cei vei keda e rawa ni bula vata Kei na bukawaqa e dau veivakamai? Se me na bula vata kei na bukawaqa tawa mudu?”

¹⁵O koya ga e vosataka na ka dina Ka cakava na ka dodonu sa rawa me bula. Kakua ni vakayagataka na nomu kaukauwa Mo veidabuitaka kina na dravudravua; Mo kua talega ni ciqoma na veika o vaqumi kina. Kakua ni lala vata kei ira era navuca na laba Se cakava na veika tawa dodonu.

¹⁶O na qai taqomaki vinaka kina; O na maroroi vinaka me vaka sa viribaiti vinaka Ena bai cecere kaukauwa; Ena tiko na kakana mo kania Kei na wai mo gunuva.

Na Gauna Lagilagi ka se Bera Mai

¹⁷Na matamuni ena raica e dua na tui e veiliutaki ena lagilagi Ka lewa tiko e dua na matanitu vakaitamera.

¹⁸O ni sa na dau nanuma wale tu ga na ka o ni dau rerevaka: E vei o koya e dau wiliwili? E vei o koya e dau wilika na i lavo? E vei o koya e dau wilika na veivale lelevu?

¹⁹O ni sa na sega tale ni raici ira Na kai tani dokadoka era vosataka na vosa o ni sega ni kila.

²⁰Raici Saioni mada! Sa dua na vanua sa taqomaki vinaka, Sa vaka e dua na valelaca sa sega ni veitokiyaki, Ka sa sega ni bau cavu e dua na kena i vakadei Se cavuka e dua na kena dali.

²¹Ena vakaraitaka vei keda o Jiova na nona i ukuuku. Eda na vakaitikotiko ena bati ni wai levu kei na veuciwai lalai, Ena sega ni bau voce kina e dua na waqa Se soko kina e dua na waqa vakaturaga.

²²Ni sa noda turaganilewa ka i liuliu o Jiova. Sa noda Tui o koya ka na vakabulai keda.

²³Era na kaya na tamata, “Sa lili savu wale tu ga na nomu dali; Sa na sega ni vakadeitaka na i vana, Se me tevuka vakavinaka na laca. Sa na qai wasei na i toki ni valu Ka ra na bau votai talega kina na mataboko, Ni sa rui levu.”

²⁴Ena sega ni dua e tiko e kea me na kaya, “Au sa tauvi mate,” Ni sa na bokoci kece na nodra i valavala ca, Na tamata era tiko e kea.

Aisea 34

Na Kalou ena Totogitaki Ira na Kena Meca

¹Ni lako mai na veimatani kece ka mai rogoca. Ni toro mai na veimatatamata mo ni mai vakarorogo. Me ra lako mai na tamata yadua e vuravura taucoko me ra mai rogoca.

- ²Sa cudruva o Jiova na veimataniu kecega, Kei na dui nodra mataivalu kece sara. Sa tukuna ni ra sa na rusa, Ka sa soli ira yani me ra vakamatei.
- ³Na yagodra ena sega ni bulu, Ia ena tu ga me boi ca ka vuca e kea; Ka sa na drodro yani mai na veiulunivanua na nodra dra.
- ⁴-Ena vurumemea na matanisiga, na vula, kei na kalokalo, Ka na vivigi na lomalagi me vaka na i vola vivigi; Era na qeqera na veikalokalo me vaka na drau ni kau Era lutu mai na dua na vunivaini se vunilolo
- ⁵-Sa vakarautaka na Turaga na nona i seleiwau mai lomalagi. Ia oqo sa na mokuti Itomi, O ira na tamata sa lewa me ra rusa.
- ⁶Ena ubia na nona i seleiwau na nodra dra kei na uro, Me vaka na dra kei na uro ni sipi kei na me e vakacabori, Sa na vakacabora e dua na i soro o Jiova mai Pasara, Ena cakava na ka oqo Me dua na moku levu mai na vanua o Itomi.
- ⁷Era na bale na bulumakau kila Kei na bulumakau tagane gone, Sa na damudamu na vuravura ena dra Ka ubia na nodra uro.
- ⁸Sa i koya oqo na siga Ena sereki Saioni kina o Jiova, Ka sauma lesu na veika ca Vei ira na nona meca.
- ⁹Ena vuki na veiuciwai kei Itomi Me kuluta loaloa dregadregata, Ka vuki na qele me sulifure dau kama. Ena kama vaka na kuluta na vuravura taucoko.
- ¹⁰-Ena kama ena siga kei na bogi, Ka na kubou tu ka tawa mudu. Ena lala tu na vanua ena veitaba gauna, Ka na sega sara ni dua e bau lako kosova tale.
- ¹¹Era na qai taukena na lulu kei na reveni. Ena qai vukica tale o Jiova me vanua mate, Me vaka ni a sa bera ni buli na vuravura.
- ¹²Ena sega tale na tui me na lewa na mataniu o ya, Ka ra na yali yani o ira na kena veituraga.
- ¹³Era na tubu na soni kei na wa-vakavotona Ena veivalenitui kece kei na veikoro vakabai, Ka ra na tawana na jakeli kei na lulu.

¹⁴Era na dauveilakoyaki kina na manumanu kila, Ka ra veikacivi vakai ira na me-tevoro. Ena tiko talega kina na yalewa-tevoro o Lilica, Me kunea e dua na vanua me vakacegu kina.

¹⁵Era na tara nodra sova e kea na lulu, Ka ra vakayaloka kina; Era na dirika na nodra yaloka Ka susugi ira cake kina na luvedra. Era na lako talega yani kina na manulevu, Ka ra na dui lako vata yani kei na kedra i sa.

¹⁶Dikeva mada ka wilika na i vola i Jiova Me baleta na veika bula. Ena sega ni dua vei ira na manumanu oqo ena yali; Ka na sega ni dua ena sega na kena i sa. Sa vakarota o Jiova me vakakina, Ni sai koya talega ena kauti ira vata mai.

¹⁷O Jiova ga ena wasea vei ira na vanua, Ka na solia vei ira yadua na nodra i votavota. Era na tawana tiko ena veitabagauna, Ka na nodra tiko ka tawa mudu.

Aisea 35

Na Sala ni Yalosavasava

¹Ena reki na vanua dravuisiga, Ka na se na senikau ena veivanua matemate.

²Ena sere ka kaila ena reki na vanua dravuisiga, Ka na yaco me rairai vinaka sara me vakataka Na ulunivanua o Lapanoni, Ka na bulabula me vaka na buca o Kameli kei Saroni, Ka raica na nona qaqa kei na kaukauwa.

³-Vakaukauwataka na liga sa damele Kei na duru sa sautaninini ka malumalumu.

⁴Tukuna vei ira kece sa yalolailai, “Ni kaukauwa tiko, ka kakua ni rere! Sa na lako mai na Kalou me sereki kemuni, Ka sauma lesu tale na veika ca Vei ira na kemuni meca.”

⁵-Ena rai rawa tale na mataboko, Ka rogo tale na didivara.

⁶Ena rika me meke na lokiloki, Ka kaila ena marau na galu; Ena drodro ena vanua dravuisiga na veiuciwai.

⁷Sa na yaco me drano na vanua nuku katakata, Ka bini na veitobu wai ena vanua mamaca sara.

⁸Ena tu e dua na gaunisala levu e kea, Ka na vakatokai na Sala ni Yalo Savasava. Ena sega na tamata i valavala ca, E muri ena sala oqo, Ka na sega na lialia me vakasesei ira era lako kina.

⁹Ena sega e kea na laione, Ka na sega na manumanu daukata me lako kina. Sa i ira ga sa sereka o Jiova, Era na lesu ki na nodra vanua ena sala oqo.

¹⁰Era na yaco ki Jerusalemi ena marau, Ka ra na sere ka kaila ena reki. Era na marau ka tawa mudu, Ka na takali yani vakadua na rarawa kei na oca.

Aisea 36

Vakasaurarataki Jerusalemi o Ira na Kai Asiria

(2Tui 18.13-27; 2Vei 32.1-19)

¹Ena i katinikava ni yabaki a tui kina e Juta o Esekaia, a sa lako mai kina o Senikarivi na tui ni matanitu levu vaka-Asiria ka kaba na veikoro vakabai kei Juta ka vakamalumalumutaka.

²Ia a qai tala na tui Asiria e dua na nona vakaillesilesi liu mai Lakisi ki Jerusalemi ka kauta e dua na mataivalu levu me la'ki tukuna vei tui Esekaia me soro. A la'ki toka na vakaillesilesi i tui Asiria ena sala era cakacaka tiko kina na daucaka i sulu, ena i keli e drodro mai kina na wai mai na tobu e cake.

³E ratou a qai lako mai e tolu na vakaillesilesi liu ni valenitui o Eliakimi na luve i Ilikaia, o Sipina na vunivola, kei na vakaillesilesi e qarava na i vola tukutuku ni matanitu o Jiova na luve i Esava.

⁴A sa kaya vei iratou na vakaillesilesi i tui Asiria ni vinakata na turaga levu na tui Asiria me kila se cava na vuna e sa nuitaki koya tikoga kina vakai koya o Esekaia.

⁵Oqo na ka e via kila, “O ni nanuma beka ni vosa wale e tautauvata kei na maqosa ena tuva i valu kei na yalo qaqa ena vala? O cei o ni nuitaka me na vukei kemuni ena nomuni saqati au?”

⁶O sa vakanuinui tiko vei Ijipita me vukei iko. Na nomu vakararavi oqori ena vaka na titoko ena dua na gasau, e qai kamusu ka coka tale na ligamuni. Ena vaka o ya o Ijipita vei ira kece era vakararavi vua.”

⁷A vakuria ka kaya, “Ia kevaka o ni tukuna vei au ni o ni sa vakararavi ga vei Jiova na nomuni Kalou, e sega li ni o koya oqo na i cabocabonisoro ni Kalou a vakarusa o Esekaia ni a tukuna vei ira na Juta kei Jerusalemi me dua ga na vanua ni vakacaboisoro.

⁸Au na cakava vata kei kemuni e dua na veidinadinati ena vukuna na turaga levu na tui Asiria. Au na solia vei kemuni e rua na udolu na ose kevaka o ni na kunei ira rawa mai me ra na mai vodoka.

⁹O ni sega mada ga ni veirauti kei na dua na nona vakaillesilesi na turaga na tui Asiria, ia o ni sa qai la'ki nuitaki ira sara na kai Ijipita me ra vakauta mai na qiqinivalu kei na sotia dauvodo ose vei kemuni.

¹⁰O ni sa nanuma beka ni sega ni talai au mai o Jiova me'u kaba ka vakarusa na nomuni vanua? Sa talai au sara ga mai oqo o koya me'u mai kaba ka vakarusa na nomuni vanua.

¹¹Ia e ratou a qai kaya o Iliakimi, Sefina, kei Jioa vua na vakaillesilesi ni Asiria, Mo vosa mai vei keitou ena vosa vaka-Aramea. Keitou kila na vosa o ya. Kakua ni vosa vaka-Iperiu baleta ni ra vakarorogo kece tu oqo na tamata ena bai.

¹²A qai kaya na vakaillesilesi ni Asiria, “O dou nanuma beka ni sa talai au mai na tui Asiria me'u vosa ga vei kemudou kei Esekaia na tui? Sega! Au vosa sara tikoga vei ira na tamata era dabe tiko ena bai, sai ira era na kania na benu ni ketedra ka na gunuva na nodra suasua me vakataki kemudou.”

¹³Era a qai tucake na vakaillesilesi ni Asiria ka qolouvaka yani ena vosa vaka-Iperiu ka kaya, “Ni rogoca mada na nona vosa na turaga ni tui Asiria vei kemuni.

¹⁴Sa vunauci kemuni mo ni kakua ni laivi Esekaia tiko me vakacalai kemuni. Ena sega ni vakabulai kemuni rawa o Esekaia.

¹⁵Ni kakua ni laivi koya me rawai kemuni ena nona kaya mo ni vakararavi vei Jiova, ka mo ni nanuma ni na vakabulai kemuni o koya ka na sega ni solia vei ira na kai Asiria me ra vakamalumalumutaka na nomuni koro.

¹⁶Ni kakua ni vakarorogo vei Esekaia. Sa vakarota mai na turaga na tui Asiria mo ni lako mai ki na taudaku ni koro ka mai soro. Ena vakatarai vei kemuni mo ni kania ga na qerepi mai na nomuni loganivaini, kei na lolo mai na nomuni vunilolo, ka gunu ga mai na nomuni keliwai,

¹⁷me yacova ni sa vakatikori kemuni na turaga na tui Asiria ena dua na vanua e via tautauvata ga kei na nomuni vanua. Sa tu kina na vaini mo ni gunu waini kina kei na witi me caka kina na kemuni madrai.

¹⁸Ni kakua ni laiva me vakacalai kemuni o Esekaia, ena nomuni nanuma ni na vakabulai kemuni o Jiova. Sa bau so li na kalou ni so na vanua e vakabula rawa na nodra vanua mai vua na tui Asiria?

¹⁹Sa e vei na nodra kalou na Emaci kei na Apati? Sa e vei na nodra kalou na Sifaveimi? E sega ni bau dua vei ira e vakabulai Samaria.

²⁰Na kalou cava vei ira na veikalou ni veivanua oqo e vakabula rawa na nodra vanua mai vua na turaga tui Asiria? Ia na cava o ni vakabauta kina ni na rawa ni vakabulai Jerusalemi o Jiova?"

²¹Era a galu ga na tamata ka sega ni bau sauma e dua na ka, me vaka a vakarota vei ira o Esekaia.

²²Ia e ratou a qai dresuka na nodratou i sulu o Eliakimi, Sefina, kei Jioa, ena rarawa. E ratou a qai lako yani ka la'ki tukuna vei Esekaia na tui na nona i tukutuku na vakaillesilesi i tui Asiria.

Aisea 37

Taro Vakasala vei Aisea o Esekaia na Tui

(2Tui 19.1-7)

¹Ni rogoca o Esekaia na tui na i tukutuku mai vua na tui Asiria, a dresulaka na nona i sulu ena rarawa, vakaisulu ena taga ka mai lako yani ki na Valenisoro i Jiova.

²A qai talai Eliakimi na vakaillesilesi liu ena valenitui, kei Sepina na vunivola vata kei ira na bete sa qase cake vei Aisea na parofita na luve i Emosi.

³E ratou a la'ki tukuna vei Aisea, “E daidai na siga ni rarawa; eda sa togotitaki ka vakamaduataki. Eda sa vaka e dua na yalewa sa vakarau vakasucuma e dua na gone ia sa sega vua na kaukauwa me vakasucuma kina.

⁴A sa tala mai na nona vakaillesilesi liu na tui Asiria me vakarogocataka na Kalou bula. Me qai rogoca mada ga na o Jiova na nomu Kalou na veivakarogorogocataki oqo, ka togotitaki ira era sa tukuna. Ia mo masu ga vua na Kalou ena vukudra na vo-ni-bula era se bula tiko oqo.”

⁵Ni sa rogoca o Aisea na i tukutuku mai vua na tui,

⁶a sa qai vakauta lesu tale na kena i sau oqo, “Sa tukuna mai o Jiova mo kakua ni lomaleqa ena veivakarogocataki era sa kaya mai na kai Asiria me na yaco vua na Turaga.

⁷Sa na vakavuna o Jiova me na rogoca na tui Asiria e dua na i tukutuku lasu ka na vakavuna me na lesu tale ki na nona vanua, ka na vakavuna na Turaga me na bale mate mai kea.”

Era Veivakasosataki Tale na Kai Asiria

(2Tui 19.8-19)

⁸Ni ra rogoca na vakaillesilesi ni Asiria ni sa biuti Lakisi na tui Asiria ka sa vala tiko kei Lipina na koro levu voleka e kea, a mani lako kina me tarogi koya.

⁹Era a mani rogoca na kai Asiria ni a lako mai e dua na mataivalu ni Ijipita me valuti ira; a liutaka tiko o Tiraka na tui Eciopea. Ni rogoca o tui Asiria na ka oqo a qai vakauta tale e dua na i vola vei Esekaia na tui Juta,

¹⁰me la'ki tukuni vua, “Me kakua ni vakacalai iko na Kalou o sa vakararavi tiko kina oqori ni a kaya, Ena sega ni vakabalei Jerusalemi rawa na tui Asiria.

¹¹O a sa rogoca na veika a cakava na tui Asiria ki na dua ga na matanitu e via vakarusa. O nanuma beka ni o na rawa ni dro bula mai vei au?

¹²O ira na noqu qase era a vakarusa na veikoro o Kosami, Karani kei Risefi, ka ra vakamatei ira na kai Peciteni era tiko mai Tilasari. Ia a sega sara ni bau dua na nodra kalou me vakabulai ira rawa.

¹³Sa e vei na tui ni veikoro o Amaci, Apati, Sifaveimi, Ena kei Iva?”

Na Masu i Esekaia

¹⁴A taura na i vola o Esekaia mai vua na dauvakau i tukutuku ka wilika. Ni oti o ya, a sa qai lako yani na tui ki na Valenisoro ka la'ki biuta na i vola ena mata i Jiova,

¹⁵ka masu.

¹⁶-A sa kaya, “Oi kemuni Jiova ni lewevuqa, na nodra Kalou na Isireli, o ni sa tiko ena nomuni i tikotiko cecere vakaturaga. Sa i kemuni taudua ga na Kalou o ni sa lewa na veimatanitu kecega e vuravura. O ni a bulia na vuravura kei na lomalagi.

¹⁷I Jiova ni rogoci keimami ka raici keimami mai ena gauna oqo. Ni rogoca mada na ka e kaya o Senikarivi me vakarogocataki kemuni kina na Kalou bula.

¹⁸I Jiova, keimami kila ni sa vuqa sara na vanua sa vakarusa na tui Asiria, ka laiva me lala ka rusa tu.

¹⁹Era sa vaka na nodra kalou na matakau ena buka ka ni ra sa sega ni kalou dina. Era sa cakava ga na tamata mai na kau kei na vatu.

²⁰Ia oqo kemuni Jiova, ni vakabulai keimami mai vei ira na kai Asiria, me ra kila kina na veimatanitu kecega e vuravura ni sai kemuni taudua ga na Kalou dina.

Na i Tukutuku i Aisea ki Vua na Tui

(2Tui 19.20-37)

²¹Ia a qai talatala o Aisea na luve Emosi vei Esekaia na tui ka kaya, “Sa kaya o Jiova na nodra Kalou na Isireli ni sa rogoca na nomu masu me baleti Senikarivi na tui Asiria,

²²ia sai koya oqo na ka sa tukuna mai o Jiova me baleti koya, “Senikarivi sa dredrevaki iko o Jerusalemi Ka vakalialiai iko.

²³O cei o nanuma o vosa vakacacataka ka vakalialia? O sa rui beci au na Kalou Yalo Savasava ni Isireli.

²⁴O sa talai ira mai na nomu tamata, Me ra vosa beca na Turaga, ka kaya, O sa vakarusa na veiulunivanua cecere, Ena nomu qiqinivalu e vuqa, Ka bau yaco sara ki na ulunivanua o Lapanoni. O sa dokadokataka na nomu taya sobu. Na veisitari balavu duadua kei na paini vinaka sara. O yaco talega ki na tiki ni veikau yawa duadua.

²⁵O sa qaciqaciataka na nomu daukeli toevu, Ka gunuva na wai ena veivanua tani, Kei na kena vakamamacataki na veiuciwai ni Ijipita Ni ra sa butuka ena yavadra na nomu mataivalu.

²⁶O sega beka ni se bau rogoca Ni'u a sa nakita makawa sara na ka oqo? Ia oqo au sa qai vakayacora. Au a solia vei iko na kaukauwa Mo vukica na veikoro vakabai Me ra i binibini vatu kakavorovoro.

²⁷Era sa malumalumu na kedra i taukei, Ka ra sa rere ka taqaya. Era sa vaka na co ena dua na buca Se veikau sa qai rovu ena dela ni vale, Era sa malai ni liwavi ira na Cagi katakata mai na tokalau.

²⁸Au sa kila na nomu tiko sobu kei na nomu tucake, Na nomu curu ki tuba se nomu curu ki vale, Ka vakakina nomu via saqati au.

²⁹Au sa mani rogoca na nomu cudru Kei na nomu dokadoka o ya, Ia oqo au na vakacobara e dua na i qaso ki ucumu, Ka vesuka na i tarovi ni ose ki na gusumu, Ka'u na qai kauti iko lesu tale ena sala o a muria mai.”

³⁰A qai kaya o Aisea vei Esekaia na tui, “Sa i koya oqo e dua na i vakadinadina ni ka ena yaco. Ena yabaki oqo kei na yabaki ka tu mai, o ni na kania kina na sila sa tubu wale ga mai. Ia ena yabaki ka tarava, sa na rawa mo ni tea ka tamusuka na nomuni sila, o ni na tea kina na nomuni vaini ka kania na kena qerepi.

³¹Ia o ira na vo-ni-bula ena yavusa o Juta era na bula ka tubu me vaka na kau sa tubu tete sobu na wakana ki na qele ka ra sa vuataka na vuadra.

³²Ena tiko talega na vo-ni-bula mai Jerusalemi kei na ulunivanua o Saioni, baleta ni sa nakita o Jiova me vakayacora na ka oqo.”

³³Sa i koya oqo na ka sa tukuna o Jiova me baleta na tui Asiria, ‘Ena sega ni curuma na koro oqo o koya se bau vanataka wale mada ga mai kina e dua na gasau ni dakaititi. Ena sega ni lako voleka mai kina e dua na sotia vakaisasabai se viria na i kabakaba wavoki me kaba na koro oqo.

³⁴Ena lesu tale o koya ena sala vata ga e a lakova mai ka na sega ni rawa vua me curuma mai na koro oqo.

³⁵Au na viribaita ka taqomaka na koro oqo ena vuku ni noqu dokai kei na vuku talega ni noqu vosa ni yalayala vei Tevita na noqu i talatala.’ ”

Na Vakadrukai kei na Mate i Senikarivi

³⁶A qai lako e dua na agilosi i Jiova ka vakamatea e lewe 185,000 na sotia ni Asiria ena nodra keba. Ia ena mataka lailai ka tarava, era sa davu ka mate kece tu.

³⁷A qai mai dro lesu tale yani o Senikarivi na tui Asiria ki Ninive.

³⁸Ena dua na siga ni a qarava tiko na nona kalou o Nisikori ena valenisoro, e rau a qai vakamatei koya o Etinameleki kei Saresa na luvena ena i seleiwau ka rau qai dro ki na vanua o Ararata. A qai sosomitaki koya o Esatoni e dua vei ira na luvena me tui Asiria.

Aisea 38

Na Tauvi Mate i Esekaia na Tui

(2Tui 20.1-11; 2Vei 32.24-26)

¹Ena gauna vata o ya a tauvi mate kina na tui o Esekaia ka voleka sara ni mate. E a qai mani la'ki sikovi koya o Aisea na parofita na luve i Emosi ka kaya, vua, “Sa tukuna o Jiova mo tuva vinaka kece sara tu na veika kece e tu ena nomu vale baleta ni o sa na sega ni bula tale mai na nomu tauvi mate oqori.”

²A qai vuki ki lalaga o Esekaia na tui ka masu vei Jiova:

³Kemuni Jiova, ni qai nanuma na noqu a qaravi kemuni ena yaloqu taucoko ena yalodina, ka'u sa dau tovolea me'u cakava na veika kece sara o ni vinakata me'u cakava.” A mai tabalaka yani na tagi ena rarawa levu.

⁴A sa qai vakaroti Aisea o Jiova

⁵me lako vei Esekaia ka kaya vua, “Oi au, o Jiova, na Kalou i Tevita na nomu qase, au sa rogoca na nomu masu ka raica na wai ni matamu. Raica, au sa na solia tale e tinikalima na yabaki me vakuri kina na nomu bula.

⁶Au na vakabulai iko kei na koro oqo o Jerusalemi mai vua na tui Asiria, ka'u na tomana tikoga na noqu taqomaka na koro oqo.”

⁷A qai sauma o Aisea ka kaya, “Ena vakaraitaka vei iko na Kalou e dua na i vakatakilakila mo vakadinadinataka ni na vakayacora na ka sa yalataka.

⁸Ena vakasuka lesu na i yaloyalo ni matanisiga sa kala sobu me rauta ni tini na i kalawa ki muri.

⁹Ni sa bula tale o Esekaia mai na nona tauvi mate, a sa qai vola na sere ni veivakacaucautaki oqo:

¹⁰Au nanuma ga ni'u sa na mate ni'u sa sega ni qase, Ka me'u sa na la'ki tu voli ki Etesi ena vo kece ni noqu bula.

¹¹Au a nanuma ga ni'u sa na sega tale ni raici Jiova Se dua tale na tamata ena vuravura oqo.

¹²Sa muduki koso na noqu bula ka sa cava, Me vaka na uru sobu ni valelaca. Sa vaka na i sulu sa kotivi tani mai na misini ni lali i sulu Ka'u nanuma ga ni sa muduka na noqu bula na Kalou.

¹³Au tagi yani ena vutugu ena loma ni bogi taucoko, Me vaka sa qurulaka na suiqu e dua na laione, Ka'u nanuma ga ni sa tinia na noqu bula na Kalou.

¹⁴Sa rogo lailai ka malumalumu na domoqu, Ka'u sa tagi me vaka na ruve. Sa oca mai na mataqu ena rai cake ki lomalagi, I Jiova ni sereki au mai na leqa kece oqo.

¹⁵Na cava me'u kaya rawa. Sa cakava o Jiova na ka oqo. Sa rarawa na yaloqu ka'u sega ni moce rawa.

¹⁶Kemuni Jiova, au na bula ga ena vukumuni, Ena vukumuni duadua ga. Ni vakabulai au, ka solia me'u bula tiko.

¹⁷Ena vuki na noqu rarawa me vakacegu. O ni a vakabulai au mai na leqa kecega, Ka bokoca na noqu i valavala ca taucoko sara.

¹⁸-E sega ni dua mai na nodra vanua na mate Me rawa ni vakacaucautaki kemuni. Ni ra sa sega ni rawa ni vakadinata na mate na nomuni yalodina.

¹⁹O ira ga na bula sai ira era vakacaucautaki kemuni. Me vaka na noqu vakacaucautaki kemuni yani oqo. Era sa tukuna na tamata vei ira na luvedra na nomuni yalodina.

²⁰I Jiova, o ni sa vakabulai au. Keimami na qiria na api Ka seretaka na nomuni lagilagi. Keimami na seretaka ena nomuni vale tabu Ena gauna kece ni neimami bula.

²¹A sa tukuna o Aisea vua na tui me walia na nona bo ena drega ni lolo ka me na qai bula tale kina.

²²Ia sa qai kaya o Esekaia, “Na i vakatakilakila cava ena vakadinadinataka ni'u rawa ni lako tale ki na Valenisoro?”

Aisea 39

Na i Lawalawa era Talai mai Papiloni

(2Tui 20.12-19)

¹Ena gauna o ya a rogoca kina na tui Papiloni, o Merotaki Paletani na luve i Paletani ni a tauvi mate tu o Esekaia na tui. A mani vakauta mai vua e dua na i vola kei na dua na i loloma.

²A kidavaki ira na i talai o Esekaia ena yalovinaka ka vakaraitaka vei ira na nona i yau, na nona siliva, koula kei na veika boi vinaka, na waiwai boi vinaka kei na nona i yaya kece sara ni valu. A sega ni vo e dua na ka ena nona vale ni yau se ena nona vanua taucoko me sega ni vakaraitaka vei ira.

³Ia a qai lako o Aisea na parofita vei Esekaia na tui ka tarogi koya, “E ratou a lako mai vei na tamata oqo, ka cava e ratou sa mai tukuna vei kemuni?” A qai sauma o Esekaia ka kaya, “E ratou sa lako mai ena dua na vanua yawa sara, mai Papiloni.”

⁴“Na cava e ratou sa raica ena valenitui.” “E ratou sa raica na ka kecega. E sega tale ni vo e dua na ka ena vale ni yau au sega ni vakaraitaka vei iratou.”

⁵Ia sa qai kaya o Aisea vua na tui, “Sa tukuna o Jiova ni lewevuqa,

⁶ni na yaco mai e dua na gauna ena kau kina ki Papiloni na veika kece e tu ena nomu i tikotiko vakatui, na veika kece era a maroroya tu mai na nomuni qase. Ena sega tale ni dua na ka ena vo.

⁷-Ena so sara talega na luvemu dina era na kau yani ka ra na la'ki buli me ra enuki ka veiqaravi ena valenitui nei tui Papiloni.”

⁸Ia sa qai kaya o Esekaia. E daumaka vei au na vosa i Jiova o tukuna mai oqori, ni sa kila o koya ni na yaco na bula vakacegu kei na galala donuya na nona gauna.

Aisea 40

Na Vosa ni Veivakacegui

¹“Ni vakacegui ira, ni vakacegui ira na noqu tamata! Sa kaya na nomuni Kalou!

²Vakayaloqaqataki ira na lewe i Jerusalemi. Kaya vei ira ni sa balavu mai na nodra vakararawataki Ka sa bokoci na nodra i valavala ca. Sa saumi taucoko sara vei ira na nodra i valavala ca.”

³--Sa rogo mai e dua na domo, “Dou vakarautaka na sala i Jiova ena vanua lala! Samaka na sala ni noda Kalou ena vanua dravuisiga!

⁴Ena vakaceceretaki na buca kecega, Ka na vakatautauvatataki na veiulunivanua, Kei na veivanua cecere kecega, Ka vakalogalogavinakataki na vanua sa sukusukura.

⁵Ia sa na qai vakaraitaki mai na lagilagi i Jiova Ka ra na raica na tamata kecega. O Jiova sara ga vakai koya sa yalataka na ka oqo.

⁶-A sa kaya e dua na domo, “Mo kacivaka!” Au sa qai kaya, “Na cava me'u kacivaka?” Sa tautauvata kei na co na tamata kecega Ka ra sa sega ni dede cake mai na senikau ni vanua.

⁷Sa dau malai na co ka mira na senikau Ni sa tala mai na cagi o Jiova me liwava. Sa dina sara ni sa vaka ga na co na tamata!

⁸Io sa dau malai na co, ka mira na senikau, Ia na vosa ni Kalou ena tudei ga ka sega ni mudu.

⁹Cabe cake ki na dua na ulunivanua, Jerusalemi, La'ki tukuna na i tukutuku ni marau! Kaila yani ena domo levu Saioni, Ka tukuna na i tukutuku vinaka! Vosa yani ka kakua ni rere! Tukuna ki na veikoro e Juta Ni sa lako mai na nodra Kalou.

¹⁰-Raica, sa lako mai na Turaga o Jiova me veiliutaki ena qaqa, Ka sa kauti ira mai na tamata sa vakabula o koya.

¹¹-Ena qaravi ira na nona qele ni sipi Me vaka e dua na i vakatawa, Ena soqoni ira vata kece mai na lami, Ka keveti ira ena ligana; Ena tuberi ira yani vakamalua na tinadra.

Na Kalou Vakasakiti nei Isireli

¹²O cei na tamata sa vakarautaka rawa na wasawasa Ena qeteqete ni ligana, Se na lomalagi lala ena i qaqalo ni ligana? E rawa li vua e dua na tamata Me na taura tu na qele kei vuravura ena dua na bilo, Se vakarautaka na veiulunivanua kei na veidelana ena dua na i vakarau?

¹³-E rawa li ni dua na tamata me tukuna vei Jiova na ka me cakava? O cei e rawa ni vakavulici Jiova se vakasalataki koya.

¹⁴E sa bau taro i vakasala vei cei na Kalou. O cei e vakavulici koya ena lewa dodonu Se vakavulici koya ena vuku?

- 15**-Sa ka wale ga vei Jiova na veimatanitu, Era sa vaka wale ga e dua na turu ni wai mai na dua na vokete; Era sa vaka ga na kuvu ni qele ena i vakarau ni bibi, Ka ra sa mamada na veiyanyanu yawa me vaka na kuvu.
- 16**Na manumanu yava i va kece ena veikau mai Lapanoni Sa lailai me i soro vua na noda Kalou Ka lailai talega na kena kau me vakamai kina!
- 17**Sa tawa yaga, ka, ka wale ga vua na veimatanitu.
- 18**-O cei me vakatautauvatataki rawa kei na Kalou Se me vakatauvatani kei na cava o koya?
- 19**Sa sega ni vakataka na matakau era taya na matai, Ka ra qai ukutaka ena koula na matai ni kaukamea Ka cakava na kena sinucodo siliva.
- 20**-Na tamata e sega ni rawata na siliva se na koula Ena digitaka na kau e sega ni vuca rawa. Ena vaqara e dua na matai maqosa Me taya e dua na matakau e sega ni rawa ni yavala.
- 21**O ni sega li ni kila? O ni sega li ni rogoca? E sega li ni tukuni vei kemuni ena gauna e liu?
- 22**Ni a bulia o koya e dabe tiko ena i tikotiko vakaturaga, Ena dela i vuravura sivia na lomalagi. Na tamata era tu ka rairai lalai sara vaka na vodre. Sa tevuka yani na lomalagi me vaka na i latilati, Ka vaka na valelaca me ra tiko kina na tamata.
- 23**Sa i koya sa vakasivoi ira na tui Ka vukici ira na i liuliu qaqa me ra ka wale ga.
- 24**Era sa vaka na kau gone Era sa qai tubu cake ka vakawakana, Ia ni sa vakaliwava mai e dua na cagi o Jiova, Era sa malai ka cagina me vaka na qa ni sila madu.
- 25**O cei me vakatautauvatataki kei na Kalou Yalo Savasava? E dua li e rawa ni rau vakatauvatani kaya?
- 26**-Rai cake mada ki lomalagi; O cei a bulia na veikalokalo o raica? O koya sa liutaki ira me vaka e dua na mataivalu, Sa kila na kedra lewe levu Ka kacivi

ira ena dui yacadra! Sa ka levu sara na nona kaukauwa, Ka sa sega mada ni bau yali e dua vei ira!

²⁷Na cava o kudruvaka Isireli, Na cava o kaya kina Jekope Ni sa sega ni kila na nomu leqa o Jiova Se sa sega ni kauwaitaka na veika o dodonu kina?

²⁸O sega li ni kila, o sa sega li ni rogoca? Sa tawa mudu o Jiova na Kalou; Sa bulia o koya na vuravura taucoko. E se sega mada ni bau oca se malumalumu. Sa sega ni dua e kila rawa na nona vakasama.

²⁹Sa dau solia na i cegu vei ira sa oca, Kei na kaukauwa vei ira sa malumalumu.

³⁰Ia era na malumalumu talega mai na i tabagone, Ka ra na bale sobu na tamata bula.

³¹Ia o ira sa nuitaki Jiova Ena vakavoutaki na nodra kaukauwa. Era na cabe cake Me vaka era sa vakatabana vakaikeli; Era na cici ka sega ni oca; Era na lako tu ka sega ni malumalumu.

Aisea 41

Na Veivakadeitaki ni Kalou vei Isireli

¹Sa kaya na Kalou, “Ni vakanomodi ka vakarorogo vei au na veivanuyanu! Ni vakarau mo ni la'ki tukutuku ena mataveilewai; Ena soli vei kemuni mo ni vosi. Me da vakasoqoni vata mai ka lewa se o cei e dodonu.

²O cei e kauta mai na qaqa mai na tokalau? O solia vua na qaqa ena veivanua kecega e lako kina? O cei e solia vua me qaqa vei ira na tui kei na veimatanitu? Sa mokuti ira sobu na nona i seleiwau me vaka na kuvu ni qele. Ka sa vakabuwacarataki ira ena nona gasau ni dakaititi Me vaka na qa ni sila sa cagina ena cagi.

³Sa muri yani ka vakasavi ira, ka sa sega ni vakaleqai na nona i lakolako.

⁴O cei sa vakavuna me yaco na ka oqo? O cei sa lewa na veika sa yaco ena veigauna? Oi au o Jiova au a tiko mai na kena i vakatekivu. Oi au na Turaga na Kalou, au na tiko talega Ena kena i vakataotioti.

⁵O ira mai na veivanua yawa Era sa raica na veika au sa cakava; Era sa rere ka sautaninini ena domobula. O koya oqo era sa lako vata kece mai kina.

⁶Era sa veivukei vakai ira, Ka ra sa kaya ena kedra maliwa, “Mo kaukauwa tiko!”

⁷Era sa kaya na matai vei ira na dautuki kaukamea, “Sa caka dina vakavinaka.” O koya sa tukia ka vakayagoyagovinakataka na matakau Sa vakayaloqaqataki koya sa vakota vata. A sa kaya e dua, ‘Sa drega vinaka oqo!’ Ka rau sa vakota vata na matakau me kakua ni yavala.

⁸Ia oi kemuni na Isireli na noqu dauveiqaravi Sa i kemuni na matamata au a digitaka; Oi kemuni na kawa i Epara-ama na wekaqu.

⁹Au a kauti kemuni mai na i yalayala kei vuravura Ka kacivi kemuni mai na kena tutu yawa duadua Ka kaya vei kemuni ‘Sa i kemuni na noqu dauveiqaravi!’ Au sega ni cati kemuni ia au a digitaki kemuni.

¹⁰Ni kakua ni rere — au sa tiko vata kei kemuni! Oi au na nomuni Kalou — ni kakua ni rerevaka e dua na ka! Au na vakaukauwataki kemuni ka vukei kemuni; Au na taqomaki kemuni ka vakabulai kemuni.

¹¹“O ira kece era cudruvi kemuni na noqu tamata Era na vakamaduataki ka veilecayaki. O ira era vala kei kemuni era na mate.

¹²O ira era ia na i valu kei kemuni Era na kawa boko mai na dela i vuravura.

¹³Oi au o Jiova na nomuni Kalou Au na vakaukauwataki kemuni ka tukuna vei kemuni, ‘Ni kakua ni rere, au na vukei kemuni.’ ”

¹⁴A sa kaya o Jiova, “Kemuni na Isireli, o ni lewe lailai ka malumalumu Ia ni kakua ni rere ni'u na vukei kemuni. Oi au na Kalou Yalo Savasava ni Isireli, O koya a vakabulai kemuni.

¹⁵Au na qisi kemuni mo ni vaka e dua na kau raraba. Me dau samu kina na sila, Ka sa ka vou, vakabatina ka gata. O ni na samuta na veiulunivanua, Ka talaraka sobu na veidelana me kuvu ni soso.

¹⁶O ni na viritaki ira ki cake; Ena qai caginataki ira na cagi, Ka ra na veiseyaki ena cava. Ia o ni na marau ga Baleta ni sai au ga na nomuni Kalou; O ni na rokovi au, na Kalou Yalo Savasava i Isireli.

¹⁷Ena gauna era vaqara wai kina na noqu tamata, Ka sa mamaca sara na nodra i tilotilo ena viagunu. Au na qai sauma na nodra masu oi au o Jiova Au na nodra Kalou na Isireli, Ka'u na sega sara ni laivi ira.

¹⁸Au na vakadrodova mai na veiuciwai Ena veidelana talasiga, Ka vakavuna me ra vure mai na wai ena veibuca. Au na vukica na vanua dravuisiga me veitobu wai, Kei na vanua mamaca me ra veimata ni wai.

¹⁹Au na cakava me ra tubu na kau sitari ena vanua dravuisiga Ka vakakina e dua na mataqali kau vaka na vaivai, Kei na mateli vata kei na olive. Ena yaco me veipaini, damanu kei na dilo.

²⁰Era na raica na tamata na ka oqo ka kila Ni'u sa cakava oi au o Jiova. Ena yaco me ra kila Ni sa vakavuna na ka oqo na Kalou Yalo Savasava ni Isireli

Bolei Ira na Kalou Tani o Jiova

²¹A sa kaya o Jiova, na nodra tui na Isireli, “Kemuni na kalou ni veimatanitu, Ni vakaraitaka mai na nomuni tukutuku. Ni kauta mai na i le vinaka duadua e tu vei kemuni.

²²Ni lako mai ka mai tukuna na veika e yaco. Mo ni mai vakamacalataka mada na veika sa yaco oti Ka tukuna vei keda na ka ena yaco mai Me da kila tiko ni sa na yaco mai.

²³Ni mai tukuna vei keimami na veika ena yaco mai muri Keimami na qai kila ni o ni sa kalou. Ni cakava eso na ka vinaka se kauta mai eso na ka ca. Me keimami rere ka taqaya kina!

²⁴Raica o ni sa sega ni okati me dua na ka, Ka sa tawa yaga na nomuni cakacaka. Sa okati me vakasisila o koya sa vakalou vei kemuni.

²⁵Au sa digitaka e dua na tamata e tiko voli mai na tokalau; Ka'u na kauti koya mai me kaba na vualiku. Ena buturaki ira sobu na i liuliu ni veimatanitu me vaka na soso Ka vaka na daucaka kuro sa butuka na qele dregadregata.

²⁶O cei vei kemuni sa tukuna na ka oqo ni sa bera ni yaco Se yalataka ni na yaco mai na ka oqo, Me keimami kaya kina ni sa dina? E sega ni bau dua vei kemuni e kaya e dua na ka e baleta na ka oqo. Ka sega tale ni bau dua e rogoa na domomuni.

²⁷Oi au o Jiova au a tukuna taumada ki Saioni na kena i tukutuku. Au a tala e dua na i talai ki Jerusalemi me la'ki tukuna, Era sa lesu tiko mai na wekamuni! Era sa lesu tale mai ki na nodra vanua.

²⁸Ni'u rai yani ena kedra maliwa na veikalou E sega ni bau dua vei ira e tu vua e dua na ka me kaya, Ka sega talega ni bau dua e sauma rawa na taro au taroga.

²⁹Era sa tawa yaga na veikalou kece oqo Era sa sega ni cakava rawa e dua na ka; Ka ra sa malumalumu ka tawa yaga na nodra veimatakau.

Aisea 42

Na Dauveiqaravi i Jiova

¹--A sa kaya o Jiova, "Sa i koya oqo na noqu dauveiqaravi O koya au sa vakaukauwataka; Sa i koya ka'u sa digitaka ka taleitaka. Au sa solia vua na yaloqu, Ka sai koya ga ena vakavuna Na lewa dodonu ki na veimatanitu.

²Ena sega ni qolou se tabalaka ki cake na domona, Se la'ki vosa tu e cake ena veigaunisala.

³Ena yalovinaka o koya vei ira era sa malumalumu Ka yalololoma vei ira era leqa. Ena kauta mai o koya na lewa dodonu ki na tamata kecega.

⁴Sa na sega ni rere se yalolailai o koya, Ka na vakataudeitaka na lewa dodonu e vuravura. Era waraka tu na veivanua yawa na nona i vakavuvuli."

⁵-A sa bulia na lomalagi na Kalou ka tevuki ira yani, A sa bulia talega na vuravura, Kei na veika bula kecega e tu kina; Sa i koya ga sa solia na bula kei na i cegu ki na tamata. Ia oqo sa qai kaya o Jiova na Kalou vua na nona dauveiqaravi,

⁶--"Oi au o Jiova, ka'u sa kacivi iko ena dua na i naki vinaka. Au a taura na ligamu ka maroroi iko. Ena vukumu au na cakava kina e dua na veiyalayalati

Vata kei ira na tamata kecega, Ka kauta mai na rarama ki na veimatanitu kecega.

⁷O na dolava na matadra era mataboko Ka sereki ira era tiko ena vanua butobuto Ena veivale ni veivesu.

⁸Oi au taudua ga o Jiova na nomu Kalou. E sega tale ni dua na kalou keirau vota vata na noqu lagilagi Ka'u na sega ni solia na noqu dokai ki na dua na matakau.

⁹Na veika au a yalataka era sa yaco. Ia oqo au sa na tukuna vei kemuni eso na ka vou Ni ra sa bera ni yaco mai.

A Sere ni Veivakacautaki

¹⁰Ni seretaka e dua na sere vou vei Jiova; Ni seretaka na nona lagilagi na vuravura taucoko! Ni vakacautaki koya oi kemuni o ni soko tiko e wasawasa. Mo ni vakalagilagi koya na veika bula kece ni wasawasa. Ni sere vua na veivanua yawa kei kemuni kece o ni tiko kina.

¹¹Laiva na vanua dravuisiga kei na kena veikoro, Me ra vakacautaka na Kalou. Laiva me ra vakacautaki koya na lewe i Kitari. Laivi ira era tiko ena koro o Sela

¹²Me ra vakacautaka ka vakalagilagi Jiova!

¹³Sa lako yani o Jiova me vala ena nona qaqa, Sa vakarau ka gadreva me vala. A qolou ka kaila ena kaila ni valu o koya, Ka sa vakaraitaka na nona qaqa ena nona saqati ira na meca.

Yalataka na Kalou me Vukei Ira na Nona Tamata

¹⁴A sa kaya na Kalou, "Sa dede sara na noqu galu tiko; Ka'u sega ni vosa mai vei ira na noqu tamata. Ia oqo na gauna me'u yavala kina, Ka'u na kaila me vaka e dua na yalewa taratara.

¹⁵Au na vakarusa na veidelana kei na veiulunivanua, Ka vakavuna me ra malai na co kei na kau. Au na vukica na veiuciwai me vanua dravuisiga, Ka vakamacara na veitobu wai.

¹⁶Au na liutaki ira na noqu tamata mataboko Ena sala era sa bera ni lakova vakadua. Au na vukica na nodra butobuto me rarama, Ka veisautaka na vanua sulusukura Me tautauvata e matadra. Au na cakava dina sara na veika oqo.

¹⁷Era na vakamalumalumutaki ka vakamaduataki. O ira kece era vakadinata ka dau masuta na veimatakau.”

Mataboko ka Didivara o Isireli

¹⁸A sa kaya o Jiova, “Dou rogoca, oi kemudou na tamata didivara! Ni vakararai matua sara, oi kemudou sa mataboko!

¹⁹E dua li sa mataboko vakalevu cake Mai vua na noqu dauveiqaravi, Ka didivara vakalevu cake mai vua na noqu i talai?

²⁰I Isireli, sa levu na ka o raica, Ia na cava e sa kena i balebale oqo vei iko? Sa tu na daligamu mo rogoca kina, Ia na cava sara mada o sa rogoca dina?”

²¹Sa dau gadreva o Jiova me veivakabulai Ka sa vinakata me dokai na nona i vakavuvuli.

²²Ia o ira na tamata oqo era sa kovei ka butakoci Ka ra sa sogoti kece ena veiloma ni qara, Ka vunitaki e veivale ni veivesu. Era sa kovei ka butakoci Ka sega ni dua me vakabulai ira.

²³Ena dua li vei kemuni ena vakarorogo ki na ka oqo? Me tekivu oqo, o ni sa na dau qarauni li mo ni vakarorogo?

²⁴O cei sa soli Isireli vei ira na dauvakacaca? O Jiova ga vakai koya o koya o ni sai valavala ca vua! Eda sa sega ni muria na veika e vinakata Se talairawarawa ki na i vakavuvuli sa solia vei keda.

²⁵Ia sa cakava me da kila na kaukauwa ni nona cudru, Kei na katakata ni nona i valu. A sa waqa na nona cudru Me vaka na buka sa roboti Isireli. Ia eda a sega ga ni kila na ka e yaco tiko; Sa sega sara ni vulica rawa kina e dua na ka.

Aisea 43

Yalataka na Kalou me Vueti Ira na Nona Tamata

¹A sa kaya vakaoqo o Jiova, O koya sa buli iko, i Jekope, O koya sa vakayacori iko, i Isireli: Kakua ni rere, ni'u sa voli kemuni vakadua; Au sa kacivi kemuni ena yacamuni, O ni sa noqu.

²Ni o ni lako ena loma ni wai, Au na tiko kei kemuni, Kei na loma ni veiuciwai Era na sega ni luvuci kemuni. Ke o ni lako ena loma ni buka O ni na sega ni kama, Ka na sega ni kati kemuni Na yameyame ni buka.

³Ni sai au o Jiova na nomuni Kalou Na Kalou Yalo Savasava ni Isireli O koya sa vakabulai kemuni. Au na soli Ijipita yani me kemuni i voli Ka soli Eciopea kei Sepa yani mo ni sereki kina.

⁴Au na solia yani na veimatanitu taucoko Mo ni vakabulai kina Baleta na kemuni talei vei au, Ka'u sa dokai kemuni ka lomani kemuni.

⁵Ni kakua ni rere ni'u sa tiko kei kemuni. Au na kauti ira mai na nomu kawa Mai na tokalau kei na ra, Ka kauti ira mai ki na nomuni vanua.

⁶Au na kaya ki na vualiku me sereki ira mai Ka tukuna ki na ceva me kakua ni tarovi ira. Laivi ira na noqu tamata me ra lesu mai na veivanua yawa.

⁷Era sa noqu tamata Ka'u a buli ira me ra vakavuna me'u dokai!

Sa i Vakadinadina Bula i Jiova o Isireli

⁸A sa kaya na Kalou, “Kauti ira mai na tamata oqo. Sa tu na matadra, ia era sa mataboko. Sa tu na daligadra ia era sa didivara!

⁹Tukuna ki na veimatanitu me ra lako mai, Kei ira na tamata me ra soqo vata mai. O cei vei ira sa rawa me tukuna na ka oqo Ka tukuna vei keda na veika e a yaco e liu? Laiva me ra kauta mai na nodra i vakadinadina Me ra mai vakadinadinataka vei keda ni dina na nodra vosa.

¹⁰Kemuni na Isireli, sai kemuni na noqu i vakadinadina, Ka'u a digitaki kemuni mo ni noqu i vakadinadina, Ka'u a digitaki kemuni mo ni noqu matanitu dauveiqaravi, Ka mo ni kilai au ka vakabauti au.

¹¹Mo ni kila talega ni sai au taudua ga na Kalou Ka sega tale ni dua e a liu vei au Ka na sega tale ni dua me na taravi au. Sa i au taudua ga o Jiova, Oi au taudua talega au rawa ni veivakabulai.

¹²Au a tukuna oti na ka ena yaco, Ia au sa qai lako mai me'u vukei kemuni. E sa sega ni bau dua na kalou tani e cakava na ka oqo; Sa i kemuni na noqu i vakadinadina.

¹³Oi au na Kalou, ka'u Kalou taudua ga ena veigauna kecega mai muri. Ena sega sara ni dua me na dro tani rawa mai vei au, Ka na sega ni rawa ni dua e veisautaka na ka au cakava.”

Na Dro mai Papiloni

¹⁴A sa kaya na Kalou Yalo Savasava ni Isireli, O Jiova na nomuni i Vakabula. “Au na tala yani e dua na mataivalu ki Papiloni Me'u vakabulai kemuni kina. Au na basuraka sobu na matamata ni koro Ka na vuki na nodra kaila na lewena me domo ni tagi.

¹⁵Oi au o Jiova na nomuni Kalou Yalo Savasava, Au a buli kemuni na Isireli ka'u sa nomuni tui.”

¹⁶O koya e a cakava e dua na sala ena loma ni wasawasa Ka bulia e dua na gaunisala ena wai kui kaukauwa.

¹⁷E a kauta yani e dua na mataivalu me rusa; E mataivalu tamata qaqa, na qiqinivalu kei na ose. Era sa bale sobu ka sega ni tucake tale Ka boko yani vakadua Me vaka na yameyame ni cina.

¹⁸Ia a kaya o Jiova. “Ni kakua ni kabita matua tiko na veika makawa Se taura tikoga na veika sa sivi oti yani.

¹⁹Ni raica, au sa na cakava e dua na ka vou. Sa yaco oti, o sa rawa ni raica oqo! Au na cakava e dua na gaunisala Ena loma ni vanua dravuisiga, Ka vakadrodroya tu eso na uciwai vei kemuni e kea.

²⁰O ira sara mada ga na manumanu kila era na dokai au; Na oliva kei na lulu era na vakacautaki au Ni'u na cakava na veiuciwai me ra drodro Ena vanua dravuisiga; Me ra gunu kina na noqu tamata.

²¹Sa i ira na tamata au a buli ira me ra noqu, Ka ra na laga sere ni vakacautaki au!”

Na i Valavala Ca i Isireli

²²A sa kaya o Jiova, “E sega ni oi au o ni a qarava, O ni a sa oca ni qaravi au Isireli.

²³O ni a sega ni kauta mai vei au Na nomuni i soro kama sipi; Se dokai au ena nomuni veisoro. Au a sega ni lavaka vei kemuni na i solisoli, Se vakaicolacolataki kemuni ena ka boi vinaka.

²⁴O ni sega ni volia na ka boi vinaka me noqu Se vakacegui au ena uro ni nomuni manumanu. Ia o ni sa vakacolati au ga ena nomuni i valavala ca; Ka vakaocai au ena nomuni caka cala.

²⁵Au sa cakava na ka oqo ena vukuqu ga; Ka'u na sega ni nanuma tiko na nomuni i valavala ca.

²⁶Vakananuma mada na veika e baleti au Ka me da veilewai mada. Tukuna mai na veika e baleti kemuni Me vakadinadinataki kina ni o ni sa dodonu!

²⁷O ira sara na nomuni qase e liu era i valavala ca, Era a i valavala ca talega vei au na nomuni i liuliu.

²⁸Ka vakadukadukalitaka na noqu vale tabu O ira na nomuni turaga. Au sa mani kauta mai kina ki Isireli na veivakarusai Ka laivi ira na noqu tamata me ra vakarogocataki.”

Aisea 44

Sa Kalou Duadua Ga o Jiova

¹A sa kaya o Jiova, “Ia oqo ni rogoca mada na noqu tamata na Isireli, Sa i kemuni na kawa i Jekope na noqu tamata digitaki.

²Oi au o Jiova au a buli kemuni, Ka'u a dau vukei kemuni mai na gauna o ni tekivu bula kina. Ni kakua ni rere; sai kemuni na noqu dauveiqaravi, Ka noqu matatamata digitaki kau dau lomana.

³Au na solia na wai ki na vanua sa viagunu, Ka vakadrodroya na veiuciwai ena vanua dravuisiga. Au na sovaraka na yaloqu vei ira na luvemuni Kei na noqu veivakalougatataki vei ira na nomuni kawa.

⁴Era na tubu cake me vaka na veico sa vakasuasuataki Vinaka kei na kuta ena bati ni veiuciwai.

⁵Era na dui kaya yadua na tamata, 'Au sa nei Jiova!' Era na lako mai me mai duavata kei ira na Isireli. Na tamata yadua ena vakatakilakilataka na ligana, Ena yaca ni Turaga, ka okata me dua na tamata ni Kalou.

⁶-A sa kaya o Jiova na tui kei Isireli Na Turaga kaukauwa, na kena i Vakabula. Oi au na kena i vakatekivu kei na i vakataotioti, Na Kalou taudua ga; Sa sega tale ni dua na Kalou, Oi au taudua ga.

⁷O cei sa tautauvata kei au? Ia me ra tucake mai, Me ra vakaraitaka ka biuta e mataqu. O cei e a vakaraitaka mai na i vakatekivu Na veika ena yaco mai e muri? Me tukuna mai vei keda na veika e vakarau yaco mai.

⁸Ni kakua ni rere na noqu tamata. Au a sega li ni tukuna vei kemuni mai na i vakatekivu Na veika ena yaco? Sa i kemuni na noqu i vakadinadina. E dua tale tiko li na Kalou? E sega tale ni dua na i karua ni dauveibuli au kila?

⁹Era tawa yaga o ira kece era dau caka matakau, Ka tawa yaga na matakau era cakava. O ira era qarava na veikalou oqo Era mataboko, lecaika ka ra na vakamaduataki.

¹⁰Sa sega sara ni vinaka Me ceuti e dua na matakau Me qaravi me vaka e dua na kalou.

¹¹O ira kece era qarava na matakau Era na vakamaduataki Ka ni ra sa tamata ga o ira era cakava na matakau. Me ra lako vata mada mai me ra mai lewai, Era na vakarerei ka vakamaduataki.

¹²Sa taura e dua na tiki ni kaukamea na dautuki kaukamea ka biuta ki na dela ni buka ka tukilaka yani ena nona i tuki levu, me buli kina na kena i bulibuli. Ni sa cakacaka voli, a sa qai viakana, ka viagunu ka sa oca.

¹³Sa vakarautaka e dua na kau na matai. Sa mai droinitaka yani na kena i yaloyalo ena peni, a sa qai sivraka yani ena nona i yaya vakamatai, ka bulicaka me vaka na tamata totoka, ka qai la'ki biuta ena nona vale.

¹⁴Ena taya sobu beka e dua na sitari se digia e dua na oki se damanu mai na veikau. Se ena tea e dua na sitari ka na qai waraka na uca me vakabula.

¹⁵-E dua na tamata e vakayagataka ena tiki ni dua na kau me buka ka qai vakayagataka e dua tale na tikina me cakava kina e dua na matakau. Eso na tiki ni kau e vakayagataka me buka me tatalai kina ka vavi madrai talega kina. Ia sa qai vakayagataka e dua tale na tikina me cakava kina e dua na matakau me vakalou kina.

¹⁶Sa vakayagataka eso na tiki ni kau me waqaca kina e dua na buka. A sa tavuna kina eso na lewe ni manumanu ka kania, ka mamau. Sa tatalai talega kina ka kaya, 'Au sa katakata vinaka sara! Sa dua na buka vinaka.'

¹⁷Ia sa qai cakava e dua na matakau ena vo ni kau vata ga o ya, ka cuva sobu ka qarava. A sa masuta ka kaya, 'Sa i kemuni na noqu kalou ni vakabulai au.'

¹⁸Era sa rui lialia sara na tamata vaka o ya; era sa sega ni kila na ka era cakava tiko. Era sa tabonaka na matadra ka sogota nodra vakasama ki na dina.

¹⁹O koya sa cakava na matakau sa sega ni kila se vakasamataka rawa ka kaya, 'Eso na tiki ni kau au a vakama. Au a vavi madrai ena kena qilaiso, ka tavu lewe ni manumanu kina ka kania. Ia mai na vo ga ni kau o ya, au a qai cakava kina e dua na matakau. Au sa cuva tiko oqo ka vakalou ki na dua na tiki ni kau!'

²⁰Sa kana dravusa o koya. Na nona i tovo ni vakasama sesewa sa vakacalai koya ka sega ni rawa ni sereki mai kina. Sa sega ni raica rawa o koya ni sa ka lasu na matakau sa qumia tiko e ligana."

O Jiova, na Dauveibuli kei na i Vakabula

²¹A sa kaya o Jiova, "Ni nanuma mada na veika oqo Isireli. Ni nanuma ni o ni sa noqu dauveiqaravi. Au a buli kemuni mo ni noqu dauveiqaravi Ka'u na sega sara ni guilecavi kemuni.

²²Au a sa taviraka tani na nomuni valavala ca me vaka na o. Ni lesu tale mai vei au, oi au ga au na vakabulai kemuni.

²³Ni kaila ena marau na lomalagi! Ni kaila na veivanua titobu e vuravura! Ni kaila ena marau na veiulunivanua Kei na kau yadua ni veikau! Sa vakabulai ira na nona tamata na Isireli o Jiova, Ka sa vakaraitaka na nona qaqa.

²⁴Oi au o Jiova, o koya ka buli kemuni, Ka nomuni i Vakabula. Oi au o Jiova o koya sa bulia na ka kecega. Oi au taudua ga au a tevuka na lomalagi, Ena gauna au a bulia kina na vuravura Ka sega ni dua e vukei au kina.

²⁵-Au sa vakalialiai ira era dautukuna na veika ena yaco mai Ka vakacacana na nodra yalayala na daurairai. Au sa vakalasuya na nodra vosa na vuku.

²⁶Ia ni sa yalataka e dua na ka na noqu dauveiqaravi Ka'u tala na noqu i talai me tukuna na noqu i naki Au na vakayacora sara me ra yaco dina. Au a tukuna ki Jerusalemi Ni ra na bula tale kina na tamata, Ka tara cake tale na koro oqo mai na kena rusa.

²⁷Oi au, au a kaya ki na wasawasa me mamaca; Au na vakamacara talega na veiuciwai.”

²⁸-Au na kaya ena vuku i Sairusi, Sa i koya na noqu i vakatawa, Ka na vakayacora kece na noqu i naki. O na vakarota me tara tale o Jerusalemi, Ka caka tale na yavu ni Valenisoro.

Aisea 45

Sa Digitaki Sairusi o Jiova

¹Sa digitaki Sairusi o Jiova me tui! A sa digitaki me vakamalumalumutaka na veimatani; Sa talaki me luvata tani na i sulu ni veiliutaki vakatui; Ena dolava vua o Jiova na veimatamata ni koro. A sa kaya o Jiova vei Sairusi,

²“Au sa na vakarautaka na nomu sala, Me'u na talaraka sobu na veiulunivanua. Au na basuraka sobu na veimatamata parasa, Ka musuka rua na kedra veibai kaukamea.

³Au na solia vei iko na i yau mai na veivanua e vunitaki tu kina Ena veivanua butobuto; O na qai kila kina ni sai au o Jiova, Ka sa digitaki iko na nodra Kalou na Isireli.

⁴Au sa digitaki iko mo vukei ira na noqu tamata na Isireli, O ira na tamata au sa digitaka. Au sa solia vei iko mo dokai vakalevu, Dina ga ni o sega ni kilai au.

⁵Oi au ga o Jiova; ka sa sega tale ni dua na Kalou. Au na vakaukauwataki iko, Dina ga ni o sega ni kilai au.

⁶Au sa cakava na ka oqo me ra kila kece kina Mai na i cabecabe ki na i dromudromu ni siga Ni sai au taudua ga o Jiova, Ka sa sega ni dua tale na Kalou keirau lewe rua kaya.

⁷Au sa bulia na rarama kei na butobuto; Ka'u kauta mai na veivakalougatataki kei na veivakarusai. Au sa cakava na ka kecega oqo oi au o Jiova.

⁸Au na tala sobu mai lomalagi na qaqa me vaka na uca Ka na tadola na vuravura me ciqoma, Ena qai sereka mai na galala kei na dodonu. Oi au o Jiova au na vakavuna me yaco na ka oqo.”

Na Turaga ni Veika Buli kei na Veitabagauna

⁹-E bau dua li na kuro qele e via veileti kei koya e bulia Se dua na kuro ena kedra maliwa na kena vo? Ena taroga li vua na dautuli kuro qele dregadregata Na cava e cakava tiko? Sa bau kudruvaka li na kuro vua a buli koya ni tawa vuku?

¹⁰E dua li na tamata ena via kaya vei rau na nona qase, “Na cava o drau buli au tu kina vaka oqo?”

¹¹O Jiova na nodra Kalou na Isireli, O koya a buli ira, “Sa sega ni dodonu mo tarogi au ena vukudra na luvequ Se mo tukuna vei au na ka me'u cakava!

¹²Oi au ka'u a bulia na vuravura, Ka buli ira na tamata me ra tiko kina. Ia ka'u sa tevuka na lomalagi ena noqu kaukauwa, Ka'u sa lewa na matanisiga, na vula, kei na veikalokalo.

¹³Oi au ga au sa vakauqeti Sairusi ena yalo dodonu Ka'u na vakadodonutaka na nona sala kecega. Ena tara tale na noqu koro o Jerusalemi, Ka sereki ira

na noqu tamata era sa vesu tu. Sa sega ni soli vua e dua na ka Se saumi me cakava na ka oqo.” Ni sai Jiova ga sa kaya vakaoqo.

¹⁴A sa kaya o Jiova vei ira na Isireli, “Ena nomuni na i yau nei Ijipita kei Eciopea Ka ra na nomuni bobula na tamata balavu ni Sipa, Era na vesu tu ena sinucodo ka muri kemuni. Era na cuva sobu vei kemuni ka vakatusa, ‘Sa tiko kei kemuni na Kalou, ka sai Koya taudua ga na Kalou.

¹⁵Na nodra Kalou na Isireli, O koya sa vakabulai ira na nona tamata. Sa sega ni dau vakaraitaki koya.

¹⁶O ira kece era dau buli matakau Era na vakamaduataki Ka vakalolovirataki kece sara.

¹⁷Ia sa vakabulai Isireli o Jiova Ena tawa mudu na nona qaqa, Ka ra na sega ni vakamaduataki na lewena.’ ”

¹⁸Sa bulia na lomalagi o Jiova, Ka sai koya taudua ga na Kalou. O koya ka a bulia na vuravura ka vakataudeitaka, Sa sega ni bulia me vanua lala, Ia me ra tiko ga kina na tamata. “Sa i au ga o Jiova, Ka sa sega tale ni dua na kalou.

¹⁹Au sa sega ni vosa vuni, Se vunia tiko na noqu i naki. Au sega ni vinakata me ra vaqarai au na Isireli Ena vanua sa sega ni vakaivakarau. Oi au o Jiova ka sa tukuna na ka dina; Ka'u sa vakatakila na ka sa dina.”

O Jiova kei na Veimatakau ni Pabiloni

²⁰A sa kaya o Jiova, “Ni lako vata kece mai na tamata ni veimatanitu, Oi kemuni kece o ni bula mai na veivanua. O ni sa rui lialia, O ni sa kauta voli ga na nomuni matakau, Ka masu tiko ki na kalou sa sega ni vakabulai kemuni rawa.

²¹Ni lako mai me mai rogoci Na nomuni kisi ena mataveilewai; Laiva me ra veivosaki kei ira na mai veitaqomaki. O cei e a tukuna makawa na veika ena yaco, Ka yalataka makawa sara? E sega li ni oi au o Jiova. O koya sa vakabulai ira na nona tamata? Sa sega tale ni dua na kalou, oi au taudua ga.

²²Ni gole mai vei au mo ni vakabulai Na tamata mai na veiyasa i vuravura kece. Ni sai au taudua ga na Kalou ka sega Ni dua me keirau lewe rua.

²³-Na veika kece au kaya ena yaco dina Ka na sega sara ni veisau. Au sa yalataka ga vakai au. Era na lako kece mai na tamata ka mai cuva vei au Ka yalataka me ra yalodina vei au.

²⁴Era na kaya. 'Sa rawa ga na qaqa kei na kaukauwa mai vei au Ia o ira kece era cati au era na vakamaduataki.

²⁵Oi au o Jiova, au na sereki ira kece na kawa i Jekope, Era na qai vakalagilagi au.' ”

Aisea 46

Na Veikalou ni Papiloni

¹“Oqo na kedra i cavacava na kalou ni Papiloni! E rau a dau qaravi taumada tu o Bele kei Nipo, Ia oqo e rau sa vakavodoki ena asa, Sa i colacola bibi ena daku ni manumanu sa oca.

²Erau sa kala sobu, erau sa cuva sobu vata; E rau sa sega ni ia rawa na veivakabulai, Ia erau sa vesu ga ka kau yani vakabobula.

³“Ni vakarorogo mada vei au, na kawa i Jekope, Oi kemuni na vo-ni-bula ni yavusa o Isireli. Au a qaravi kemuni voli mai Ena gauna o ni se qai sucu mai kina.

⁴Oi au na nomuni Kalou ka'u na taqomaki kemuni, Vukei kemuni ka vakabulai kemuni.

⁵“O cei o ni na vakatautauvatataka kei au? E bau dua tale tiko li e keirau tautauvata kaya?

⁶Era sa dolava na nodra baosi na tamata Ka ra sa sova mai na koula. Era sa sauma e dua na matai ni koula Me cakava e dua na kalou, Era sa qai cuva sobu ka qarava.

⁷Era a laveta cake ki domodra ka colata Era a biuta ena dua na vanua ka sa tu ga e kea Ka sega ni toso rawa mai na vanua sa biu tu kina. Kevaka e dua e masu kina, Ena sega ni sauma rawa mai Se vakabulai koya mai na leqa.

⁸“Ni nanuma mada na ka oqo na tamata i valavala ca, Ka vakasamataka na ka au a cakava.

⁹Ni nanuma mada na veika e a yaco ena gauna e liu; Ni kila ni sai au taudua ga na Kalou, Ka sa sega tale ni dua me tautauvata kei au.

¹⁰Mai na i vakatekivu au a tukuna na i vakataotioti, Ka'u sa cakava na veika kece au nakita me'u cakava.

¹¹Au a kaciva e dua na tamata me lako mai ena tokalau Ka na co sobu me vaka na manulevu, Me vakayacora na veika au sa nakita. Au a tukuna ka na vakayacori.

¹²“Ni rogoci au mada na tamata vakadrecike, O ni nanuma tiko ni yawa sara na qaqa.

¹³Au sa kauta vakavoleka mai na siga ni qaqa, Io, sa sega sara ni yawa. Ena sega ni vakaberaberataki na noqu qaqa. Au na vakabulai Jerusalemi, Ka kauta mai na noqu lagilagi e kea vei Isireli.”

Aisea 47

Tau na Lewa vei Papiloni

¹-A sa kaya o Jiova, “Papiloni, siro sobu mai na nomu i tikotiko vakaturaga, Ka mai dabe ena qele. O a vaka e dua na gone yalewa, E dua na koro sega ni druka rawa! Sa oti na kemu totoka kei na kemu lagilagi! O sa yaco oqo mo dua na bobula!

²Yavalata na vatu ni qaqi ka qaqia na falawa! Biuta tani na nomu i pulou ka luvata tani na nomu i sulu vinaka.

³Era na raica na tamata na nomu vakamaduataki, Kei na nomu luvawale. Au sa na sauma lesu na nomu ca Ka sega ni dua me na tarovi au.”

⁴Sa noda i vakabula na Kalou Yalo Savasava ni Isireli Ka sa yacana o Jiova ni lewevuqa.

⁵A sa kaya o Jiova vei Papiloni, “Mo dabe galugalu ena vanua butobuto, Era sa na sega tale ni kacivi iko mo ranadi ni veimatanitu!

⁶Au a cudruvi ira na noqu tamata. Ka'u a cakava vei ira na i vakarau me vaka era sa sega ni noqu tamata: Au a soli ira yani ki na ligamu, Ia o sa sega ni lomani ira; Ka vakacakacakataki ira vakaukauwa na qase.

⁷O a nanuma ni o na ranadi tikoga me tawa mudu Ka sega ni vakasamataka na veika oqo e lomamu Se vakananuma na kedra i cavacava kece.

⁸-Rogoca mada oqo o iko sa dau lomana na marau, Ka nanuma ni o sa galala ka taqomaki vinaka. O sa okata e lomamu mo cecere sara me vaka na Kalou Ka sega tale ni dua me vakataki iko. O nanuma ni o na sega ni yaco mo yada Se rarawataka na nodra mate na luvemu.

⁹Ia, ena dua ga na gauna ena dua na siga, Ena yaco ruarua kina vei iko na ka oqo. Veitalia sara ga na veikaukauwa mana kece o na vakayagataka, Era na yali ga na luvemu ka yaco mo yada.

¹⁰“O nanuma ni o sa taqomaki vinaka ena nomu i valavala ca. O nanuma ni sega ni dua e kunei iko rawa. Sa vakacalai iko na nomu vuku kei na kila-ka, Ka kaya vakai iko ni o sa kalou, Ka sa sega tale ni dua me vakataki iko!

¹¹Ena yaco mai vei iko na veivakarusai Ka na sega ni dua na nomu cakacaka mana me na tarova. Sa na yaco vakidacala mai na rusa vei iko, Na rusa o a sega mada ni bau tadra.

¹²Maroroya kece tiko na nomu kaukauwa mana kei na daurairai O a dau vakayagataka me tekivu mai na gauna ni nomu gone. De na rairai ena vukei iko ena so na ka, Ka na rairai vakarerei ira na kemu meca.

¹³O na malumalumu ga ka veitalia sara na levu ni vakasala o rawata. Laivi ira na nomu daunivakasala me ra lako mai ka vakabulai iko, Oqo o ira era dikeva na veikalokalo, Ka yalana na veiyalayala ni lomalagi Ka ra dau tukuna tiko vei kemuni ena veivula Na veika kece ena yacovi kemuni.

¹⁴“Era na vaka na tikitiki ni co madu, Ka ra na vakamai ena buka! Era sega mada ga ni vakabulai ira rawa Mai na yameyame ni buka. E sega ni qilaiso me caka kina na tatalai Se me da dabe voleka kina.

¹⁵Ena vaka oqo na ka era cakava o ira era dau vakasalataki iko, O ira o a dau oca ni qaravi ira me tekivu sara ni o sa gone. Era na biuti iko tu ka dui lako yani ena nodra sala, Ka na sega ni vo e dua me vakabulai iko.”

Aisea 48

Na Kalou sa Turaga ni Veisiga ni Mataka

¹Ni rogoca mada na ka oqo, na Isireli, Oi kemuni o ni kawa mai vei Juta. O ni sa dau vosa bubului ena yaca i Jiova Ka vakatusa ni o ni sa vakalou ga vua na nodra Kalou na Isireli; Ia ka sega ena yalodina kei na yalo dodonu.

²O ni sa cibitaka ni kaya ni o ni lewe ni koro tabu Ka sa dau vakararavi vua na nodra Kalou na Isireli Ka yacana o Jiova ni lewevuqa.

³A sa kaya na Turaga vei Isireli, “Au a tukuna makawa sara mai na veika ena yaco Ia au sa qai vakavuna me yaco vakidacala mai.

⁴Au sa kila ni o ni na vakadrecike Na domomuni ena kaukauwa me vaka na kaukamea Kei na yadremuni ena kaukauwa me vaka na parasa.

⁵Au a tukuna ena gauna makawa na veika ena yacovi kemuni e muri, Ka'u vakaraitaka vei kemuni na veika ena yaco Ni ra sa bera ni yaco. Mo ni kakua ni kaya kina, ni cakava na nomuni kalou matakau, Ka ra vakavuna me yaco na nomuni matakau parasa.

⁶Na veika kece au a tukuna era sa yaco oqo; E dodonu mo ni vakadinadinataka ni sa yaco na veika au tukuna. Ia oqo au sa na tukuna vei kemuni na veika vou ena yaco, Na veika au a sa sega ni vakaraitaka e liu.

⁷Au sa qai cakava me ra yaco wale ga oqo, E sega ni dua na ka vaka oqo e a bau yaco oti e liu. Mo ni kakua ni kaya kina, keimami sa kila tu.

⁸Au sa kila ni o ni na sega ni rawa ni vakadinati, Me tekivu ni o ni a gone O ni a kilai tu me dua na dauveisaqasaqa. Sa i koya oqori na vuna o ni sega ni bau rogoca kina na ka oqo, Se bau rogoca e dua na kena i tukutuku.

⁹Au sa tarova tikoga na noqu cudru Ena vuku ni yacaqu, Au sa tarova tikoga me'u kakua ni vakarusai kemuni.

¹⁰Au a vakatovolei kemuni ena buka ni veivakararawataki Me vaka na siliva sa vakavoui ena lovo katakata.

¹¹Ia au sa qai raica ni o ni sa tawa yaga. Na ka au cakava, au sa cakava ga ena vukuqu. Au na sega ni laiva na yacaqu me beci Ka'u na sega ni laiva tale vua e dua na noqu dokai Sa i koya na ka sa noqu, ka noqu taudua ga.”

Digitaki me Veiliutaki o Sairusi

¹²–“Ni vakarorogo mada na Isireli, na matatamata au a digitaka. Oi au na kena i vakatekivu kei na i vakataotioti Ka'u sa Kalou taudua ga.

¹³Na ligaqu e a cakava na yavu kei vuravura Ka tevuka na lomalagi na ligaqu i matau. Ena gauna au kaciva kina na vuravura kei na lomalagi, E rau na lako ruarua mai.

¹⁴“Ni soqoni vata kece ka vakarorogo. E sega ni dua vei ira na kalou matakau e rawa ni yalataka, Ni na valuti Papiloni na tamata au sa digitaka; Ena cakava o koya na ka au sa vinakata me cakava.

¹⁵Oi au ga au vosa tiko, au sa kacivi koya. Ka'u sa liutaki koya yani ka solia vua me rawata na veika e cakava.

¹⁶“Ia oqo ni toro voleka mai ka rogoca na ka au kaya. Mai na i vakatekivu au a dau vosa vakamatata vei kemuni Ka'u dau vakayacora dina na veika au tukuna.”

(Ia oqo sa solia vei au o Jiova na Kalou na nona Kaukauwa ka talai au.)

Na i Naki i Jiova me Baleti Ira na Nona Tamata

¹⁷Sa kaya o Jiova, na Kalou Yalo Savasava ni Isireli O koya sa vakabulai kemuni. “Oi au o Jiova na nomuni Kalou, O koya sa vakavulici kemuni ena ka mo ni vinaka kina Ka vakaraitaka vei kemuni na sala mo ni muria.

¹⁸“Kevaka wale ga o ni a muria na noqu i vakaro Ke a drodro tu ga yani vei kemuni na veivakalougatataki Me vaka na uciwai e sega ni maca rawa; Kei na nomuni rawa ka me vaka na veitarataravi ni ua e matasawa.

¹⁹O ira na nomuni kawa era na lewe vuqa me vaka na mata ni nuku Ka na sega ni bokoci na yacadra Se vakarusai e mataqu.”

²⁰-Ni biuti Papiloni ka lako yani ena galala. Ni kailavaka na i tukutuku ni marau, Ka tukuna yani ki na veivanua kecega: “Sa vakabulai ira na nona tamata na Isireli o Jiova.”

²¹Ni na liutaki ira yani na nona tamata o Jiova Ena dua na vanua katakata ka dravuisiga Era na sega ni vakaleqai ena viagunu. Ena vakadavea mai vei ira na wai mai na dua na vatu, Ena vida rua o koya ka na coka mai kina na wai.

²²-Sa kaya o Jiova, “Sa sega ga na vakacegu vei ira era i tovo vakasisila.”

Aisea 49

O Isireli, a Rarama ki na Veimatanitu

¹-Ni rogoci au na veimatanitu Oi kemuni na tamata o ni tu sara vakayawa. Ni bera ni'u qai sucu mai sa digitaki au o Jiova Ka lesi au me'u nona dauveiqaravi.

²-A sa cakava na noqu vosa me gagata vaka na i seleiwau, Ka sa taqomaki au ena ligana. Sa buli au me vaka na gasau ni dakaititi, Sa gagata ka vakarau me vanataki.

³A sa kaya vei au, “Isireli o iko na noqu dauveiqaravi. Era vakalagilagi au na tamata ena vukumu.”

⁴Au a qai kaya, “Sa tawa yaga na noqu cakacaka! Au a vakayagataka na noqu kaukauwa Ka sa sega ni rawa kina e dua na ka.” Ia ka'u na vakararavitaka ga vei Jiova na noqu bula, Ka sa tiko ga vua na Kalou na noqu i cocovi.

⁵A digitaki au o Jiova ni'u se bera ni sucu Sa buli au me'u nona dauveiqaravi me'u kauti ira Lesu mai na nona tamata na Isireli Era a veiseyaki tu. A solia vei au o Jiova me'u dokai, Ka sai koya na vu ni noqu kaukauwa.

⁶-A sa kaya vei au o koya, “Sa tu vei au e dua na i tavi levu mo qarava na noqu dauveiqaravi O na sega wale ga ni vakasuka lesu tale mai Na nodra lagilagi na Isireli era sa bula tiko, Ia au na buli iko talega mo rarama ki na veimatanitu, Me na vakabulai kina na vuravura taucoko.”

⁷A sa kaya na Kalou savasava na i vakabula i Isireli Kivei koya sa beci vakalevu sara, O koya ka sa cati mai vei ira na veimatanitu, Ka sa nodra

dauveiqaravi na veiliutaki. “Era na tucake na tui ni ra raici iko Ka ra na cuva ena vakarokoroko na turaga vei iko.” Ena yaco na ka oqo baleta ni sa digitaki iko o Jiova, O koya na Kalou Yalo Savasava ni Isireli, O koya sa dau vakayacora na nona vosa ni yalayala.

Na Vakalesui Tale ni Bula e Jerusalemi

⁸-A sa kaya o Jiova vei ira na nona tamata, “Sa na yaco mai na gauna me'u vakabulai kemuni kina, Au na qai lomani kemuni ka sauma na nomuni kere veivuke. Au na taqomaki kemuni ka maroroi kemuni Ka cakava ena vukumuni e dua na veiyalayalati Kei ira na tamata kecega. Au na solia mo ni la'ki tawana tale Na nomuni vanua sa lala tu.

⁹Au na kaya vei ira na vesu tu, Ni lako! Vei ira era tiko ena butobuto. Ni lako mai ki na rarama! Era na qai vaka na sipi sa kana voli ena veidelana;

¹⁰-Era na sega ni viakana se viagunu. Ena sega ni kati ira na katakata ni siga Kei na nuku katakata ni vanua dravuisiga, Ni sa na liutaki ira voli o koya sa lomani ira. Ena liutaki ira yani ki na veitobu wai.

¹¹Au na cakava e dua na gaunisala levu Me kosova na veiulunivanua; Ka vakarautaka e dua na gaunisala Me ra lako kina na noqu tamata.

¹²Era na lako sara mai vakayawa na noqu tamata Mai na vualiku kei na ra Ka vakakina mai Sainimi mai na ceva.”

¹³Ni sere na lomalagi, ka kaila ena marau na vuravura. Ni ia na sere na veiulunivanua! Sa na vakacegui ira na nona tamata o Jiova Ka lomani ira na nona tamata era sa rarawa.

¹⁴Ia era sa kaya na tamata mai Jerusalemi “Sa biuti keda o Jiova, Ka sa guilecavi keda.”

¹⁵Ia sa qai sauma mai na Turaga. E rawa li ni dua na yalewa me guilecava na luvena lailai, Ka sega ni lomana na luvena a vakasucuma mai? E dina ni rawa ni dua na tina ni gone e guilecava na luvena. Ia au na sega sara ni guilecavi kemuni.

¹⁶Jerusalemi au na sega sara ni rawa ni guilecavi iko. Au sa vola na yacamu ena qeteqete ni ligaqu.

¹⁷O ira era na mai tarai iko vou tale Era sa voleka ni yaco mai; Era na qai toki laivi o ira era a vakarusai iko.

¹⁸Rai wavoki mada ka raica na ka sa yaco tiko. O ira kece na luvemu era sa soqoni vata ka lako mai vei iko. Me vaka ni sai au dina na Kalou bula O na dokadokataki ira na luvemu Me vaka na nona dokadokataka na nona i taube watu talei E dua na yalewa sa qai vakawati.

¹⁹Na nomu vanua ena vakacacani ka lala tu Ia oqo ena yaco me lailai ga Vei ira era lako mai me ra tawana, Kei ira era a vakacacani iko tu, Era na kau tani vakayawa sara mai vei iko.

²⁰Era na kaya vei iko ena dua na siga O ira ga na luvemu sa sucu donuya na gauna ni tiko vakabobula, “Sa lailai na vanua oqo vei au, Sa gadrevi eso tale na rumu me da tiko kina.

²¹O na qai kaya e lomamu, “O cei e vakasucumi ira na gone oqo vei au. Era a sa yali na luvequ kau sa biu taudua tu. Au a kau vakabobula ka kau sara vakayawa. O cei e a susugi ira na gone oqo? Au a sa tu taudua tu ga, Era lako mada mai vei na gone oqo?”

²²-A qai kaya o Jiova na Kalou vei ira na nona tamata: “Au na laveta na ligaqu ka tukutuku yani ki na veimatanitu Ka ra na qaravi kemuni na ranadi me vaka na tina.

²³Era na cuva sobu ka vakarokoroko vei kemuni Ka dramica na kuvu ni soso mai na yavamuni. Ia o ni sa na qai kila ni sai au o Jiova O ira kece era waraka na noqu veivuke, Era na sega ni vakamaduataki.”

²⁴Ena rawa li ni kovei na i toki ni valu mai vua na qaqa? Se me sereki na nona bobula e dua na turaga lewa kaukauwa?

²⁵A qai sauma o Jiova ka kaya, “Sa i koya sara ga oqori na ka ena yaco. Ena kau tani yani na nona bobula na qaqa, Ka kovei na nona i toki ni valu na

turaga lewa kaukauwa. Au na vala kei koya ga e vala kei kemuni Ka sereki ira na luvemuni.

²⁶Au na vakavuna me ra veivakamatei ga vakai ira O ira era vakasaurarataki kemuni. Era na mateni ena dra me vaka era mateni ena waini. Ia era sa na qai kila na veimatatamata kecega ni sai au o Jiova, O koya a vakabulai kemuni ka sereki kemuni. Era na kila ni sai au na Kalou Kaukauwa i Isireli.”

Aisea 50

¹-A sa kaya o Jiova, “O ni sa nanuma beka au sa vakatalai ira tani na noqu tamata Me vaka e dua na tamata sa sereka na watina? E vei ga na i vola vakadinadina ni veisere? O ni nanuma beka au sa volitaki kemuni Vua e dua sa tu vua na noqu dina? Raica o ni a kau yani vakabobula ena vuku Ni nomuni i valavala ca. O ni a kau tani ena vuku ni nomuni talaidredre.

²A cava au sa sega ni kunea kina e dua na tamata Ena noqu lako yani me'u vakabulai ira? A cava era sega ni rogo mai kina ni'u kaci yani? Au sa rui malumalumu beka me'u ia na veivakabulai? Sa rawa vei au me'u vakamamacataka na wasawasa ena noqu vosa ga, Ka'u vukica na veiuciwai me vanua dravuisiga Me ra mate kina na ika ni sa sega na wai.

³Au rawa ni vukica na lomalagi me butobuto, Ka ubia ena i sulu taga.”

Na Talairawarawa ni Dauveiqaravi i Jiova

⁴Sa vakavulici au o Jiova ena ka me'u kaya Me rawa ni'u vakaukauwataki ira kina era sa oca. Sa vakauqeti au ena veimataka, Me'u rogoca na ka ena vakavulica vei au.

⁵Sa dolava na daligaqu o Jiova Ka'u sa sega ni veisaqasaqa Se gole tani mai vua.

⁶-Au sa solia na dakuqu vei ira era vakanakuitataki au, Ka vagolea na kumiqu vei ira era cavuta na vuti ni kumiqu, Ka'u sega ni tabonaka na mataqu mai na madua kei na i kasivi.

⁷Ia sa sega ni mosi vei au na nodra veivakasewasewani, Baleta ni sa vukei au o Jiova. Au sa qai vakaukauwataki au me vaka na vatu. Au kila ni'u sa sega ni vakamaduataki,

⁸-baleta ni sa tiko voleka ga na Turaga, O koya ena vakadinadinataka ni'u sega ni cala. E dua li e via beitaki au ena so na ka? Me keirau lako vata ki na mataveilewai, Ka me kauta mai na ka e veibeitaki kina.

⁹O Jiova sara ga vakai koya ena vukei au, O cei ena vakaraitaka rawa ni'u cala? Era na yali kece o ira era beitaki au, Ka ra na yali me vaka na i sulu sa kania na sarasara.

¹⁰Oi kemuni kece o ni rerevaki Jiova, Ka muria na nona vosa ni nona dauveiqaravi. Kevaka sa rui butobuto sara na sala o ni lakova tiko, Ni vakadinati koya, ka vakararavi vua na nomuni Kalou.

¹¹Oi kemuni kece o ni nakita mo ni vakarusai ira na tani, Ena vakarusai kemuni na nomuni i naki. Na Turaga sara ga vakai koya ena vakavuna me yaco na ka oqo; O ni na sota kaya kina e dua na veivakararawataki ca sara.

Aisea 51

Na Vosa ni Veivakacegui vei Jerusalemi

¹A sa kaya o Jiova, “Ni rogoci au mada, oi kemuni sa vinakata na bula, Oi kemuni o ni lako mai vei au me'u vukei kemuni. Ni nanuma mada na vatu o ni a lako mai kina, Sa i koya na vatu o ni a ta mai kina.

²Ni nanuma mada na nomuni tubutubu o Epara-ama Kei Sera o koya o ni a kawa mai vua. Ena gauna au a kacivi Epara-ama kina E a sega tu na luvena, Au a qai vakalougatataki koya, Ka vakalewevuqataka na nona kawa.

³“Au na vakaraitaka na noqu loloma ki Saioni Kei na kena veiyasana kece sa rusa tu. E dina ga sa vaka tu e dua na vanua dravuisiga, Au na cakava me dua na loga ni teitei, Me vaka na i teitei au a cakava mai Iteni. Ena yaco e kea na reki kei na marau Kei na sere ni veivakacaucautaki Kei na vakavinavinaka vei au.

⁴“Ni rogoci au mada na noqu tamata, Ni vakarogoca mada na ka au kaya: Au sa solia na noqu i vakavuvuli ki na veimatanitu; Na noqu lawa ena kauta yani vei ira na rarama.

⁵Au na lako vakatotolo yani me'u vakabulai ira, Sa voleka mai na noqu gauna ni qaqa. Oi au ga au na liutaki ira na veimatanitu, Ka ra na waraki au na veivanua yawa Era nuitaki au me'u vakabulai ira.

⁶Raica mada na lomalagi, ka raica na vuravura! Ena seavu yani na lomalagi me vaka na kubou; Ena madra yani na vuravura vaka na i sulu makawa, Ka ra mate kece talega na tamata era tiko kina. Ia na veivakabulai au na cakava ena tawamudu Ka na tudei tu ga na noqu qaqa.

⁷“Ni rogoci au mada oi kemuni o ni kila na ka dodonu Oi kemuni sa tu e lomamuni na noqu i vakavuvuli. Ni kakua ni rere ni ra vakalialiai kemuni Ka vakacacani kemuni na tamata.

⁸Ena kani ira na sarasara me vaka na i sulu, Ka kani ira na bacaniqeile me vaka na vutinisipi. Ia na veivakabulai au na kauta yani ena sega ni mudu Ka na tudei tu ga na noqu qaqa.”

⁹Ni yadra mada, Jiova, ka vukei keimami! Ni vakayagataka na nomuni kaukauwa Mo ni vakabulai keimami. Ni vakayagataka mada Me vaka na nomuni a vakayagataka ena gauna e liu. Oi kemuni ga o ni a musumusulaki Reapi, Na drakoni levu ni wasawasa.

¹⁰Oi kemuni ga o ni a vakamacara na wasawasa Ka cakava ena loma ni wasawasa e dua na sala, Me ra rawa ni lako kina o ira o ni vakabulai ira.

¹¹O ira o ni vakabulai ira Era na yaco ki Jerusalemi ena marau, Era na sere ka kaila ena reki. Era na marau ka sega ni mudu Ka galala mai na rarawa kei na veika dredre.

¹²A sa kaya o Jiova, “Oi au ga au a vakacegui kemuni. Na cava mo ni rerevaki ira kina na tamata Ni ra sa dau mate talega, Ka ra sa sega ni bula dede cake mai vei ira na co?

¹³O ni sa guilecavi Jiova beka o koya ka a buli kemuni O koya ka a tevuka na lomalagi Ka cakava na yavu kei vuravura? Na cava o ni rerevaka tikoga kina na nodra cudru o ira sa vakararawataki kemuni? Sa evei kina na cudru o ya?

¹⁴O ira na vakararawataki era na sereki vakatotolo, Era na sega ni mate ka bulu Se na sega na kedra kakana.

¹⁵“Oi au o Jiova na nomuni Kalou, Ka'u sa vakayavalata na wasawasa Ka vakavuna me vadugu na kena ua. Na yacaqu o Jiova ni lewevuqa.

¹⁶Au a tevuka yani na lomalagi Ka bulia na yavu kei vuravura; Ka'u kaya ki Saioni, ‘Oi kemuni na noqu tamata! Au a solia vei kemuni mo ni na noqu i vakavuvuli Ka taqomaki kemuni ena ligaqu.’ ”

Na i Cavacava ni Vakararawataki nei Jerusalemi

¹⁷-I Jerusalemi, mo yadra mai! Yadra mada ka duri cake! O a mateni ena bilo ni veitotogitaki E a solia vei iko ena nona cudru o Jiova mo gunuva; O a gunuva kece ka vakavuna mo veicebayaki.

¹⁸A sega ni dua me tuberi iko Ka sa sega ni dua vei ira na luvemu Me tuberi iko ena ligana.

¹⁹Sa yaco vei iko e rua na leqa oqo: Sa vakacacani sara na nomu vanua ena i valu, Ka ra sa viakana na luvemu. A sega ni dua me lomani iko.

²⁰Era sa mata buto ena malumalumu na luvemu, Era sa davo koto ena veitutu ni sala; Era sa vaka na dia sa coko ena nona i cori na dauvakasasa. Era sa vakila na kaukauwa ni cudru i Jiova.

²¹Kemuni na lewe i Jerusalemi o ni sa rarawa, O ni sa veicebayaki me vaka o ni sa mateni.

²²Sa taqomaki kemuni o Jiova na nomuni Kalou, A sa kaya, “Au sa kauta tani mai na ligamuni Na bilo au a solia vei kemuni ena noqu cudru. O ni sa na sega tale ni gunuva Na waini o ni a veicebayaki kina.

²³Au na qai solia vei ira sa vakararawataki kemuni, O ira era vakavuna mo ni davo sobu ena veisala, Ka buturaki kemuni ena nodra veilakoyaki.”

Aisea 52

Na Kalou ena Vueti Jerusalemi

¹I Jerusalemi, mo yadra mai! Vakaukauwataki iko tale mada Ka daramaka na nomu i sulu lagilagi. Era na sega ni curu tale mai ena kemu matamata, O ira na tawa cili kei ira era sega ni kila na Kalou.

²Tucake mai Jerusalemi, Ka kuretaka laivi vei iko na kuvu ni qele. Ni sereka tani na kemuni i vesu Na lewe i Saioni o ni vakabobulataki tu!

³A sa kaya o Jiova vei ira na nona tamata: “Ena nomuni a tiko vakabobula, o ni a sega ni voli ena lavo; o ni na sega talega ni voli lesu ena i lavo ena nomuni sereki.

⁴Ena nomuni a lako sobu taumada ki Ijipita ka la'ki tiko vakavulagi voli kina, o ni a vakayacora oqo ena nomuni yalo galala. Ia sa kauti kemuni ga vakaukauwa o Asiria ka sega ni saumi kemuni ena dua na ka.

⁵Ia oqo, sa kitaka vakakina o Papilonia: sa vesuki kemuni mo ni bobula, ka sega ni saumi kemuni. Na nodra i liuliu na tamata sa kauti kemuni tani era sa dokadoka ga ka kaikaila, ka vosa vakacacataka na yacaqu.

⁶Ia ena yaco mai na gauna mo ni kila kina na yacaqu, ka vakataudeitaka ni sai au ga na Kalou sa vosa oqo vei kemuni.”

⁷-Sa na dua na ka rairai vinaka Na noda raica na nona lako kosova mai na veiulunivanua, O koya sa kauta mai na i tukutuku vinaka; Na i tukutuku ni vakacegu. Sa mai kacivaka na qaqa o koya, ka kaya ki Saioni, “Sa tui na nomu Kalou!”

⁸Era na kaila o ira era yadrava tiko na nomuni koro, Ka ra qolou vata ena marau! Era sa raica sara ga e matadra, Na nona lesu mai o Jiova ki Saioni.

⁹Ni kailavaka vata yani ena marau Na veiyasa i Jerusalemi sa rusa tu! Sa vakacegui ira na nona tamata o Jiova Ka vakabula tale na nona koro.

¹⁰Ena vakayagataka o Jiova Na nona kaukauwa savasava; Ena vakabulai ira na nona tamata o koya, Ka na raica oqo o vuravura taucoko.

¹¹-Ni biuti Papiloni ka lako, Oi kemuni kece sa daucolata na i yaya ni valenisoro! Ni kakua sara ni taura e dua na ka dukadukali; Mo ni savasava tikoga ka biuta na koro.

¹²O ni na qai sega ni lako yani vakusakusa, Ka sega ni tovolea mo ni dro! Ena liutaki kemuni ga o Jiova na nomuni Kalou Ka veitaqomaki talega mai dakumuni.

¹³A sa kaya o Jiova, “Ena qaqa ni qarava na nona i tavi na noqu dauveiqaravi Ka na vakacerecerei o koya, ka vakalagilagi.

¹⁴Era lewe vuqa era kidroa ni ra raici koya Ni sa vakacacani vakalevu Ka sa sega ni vaka na i rairai ni tamata.

¹⁵-Ia oqo era na kurabui e vuqa na matanitu ena vukuna, Ka ra na sega ni vosa rawa na tui ena nodra kidroa. Era na qai raica ka kila Na veika era a sega ni kila.”

Aisea 53

¹-Era a kaya na tamata, “O cei me na vakabauta na veika keitou a rogoca? O cei me na raica rawa na liga i Jiova oqo ena ka oqo?”

²Ni sai naki ga i Jiova vua na nona dauveiqaravi Me tubu vaka na kau sa tubu ena vanua mamaca. Sa sega ni dau dokai se me rairai vinaka Me da na via raici koya kina. Sa sega na ka me malele kina vua na yaloda, E sega na ka me dreti keda yani ki vua.

³Era sa beca ka cati koya na tamata Ka sa vosota na veika rarawa kei na mosi. E sega mada ni dua e bau via raici koya; Ka da beca ka sega ni dokai koya.

⁴-“Ia sa vosota o koya na veika rarawa e dodonu me yacovi keda Kei na mosi e dodonu me da sotava. Ia eda sa nanuma ni sa vakavuna na Kalou Na nona rarawa kei na nona totogitaki.

⁵-Ia sa vakamavoataki o koya ena vuku ni noda ca Ka sa mokuti ena vuku ni noda i valavala ca. Eda sa sereki ena vuku ni nona totogi Ka vakabulai ena nona vakanakuitataki.

⁶-Oi keda kece eda sa vaka na sipi sa lako sese Ka da sa dui lakova ga na sala eda dui muria. Ia sa qai vakaitotogitaki koya o Jiova Ena i totogi e dodonu me tau vei keda kece.

⁷--“Sa vakararawataki vakaca sara o koya, ia sa vakamalumalumu ga Ka sega ni bau kaya e dua na vosa. Sa galu talega o koya Me vaka na lami sa vakarau me koti.

⁸A sa vesu o koya ka lewai me mate Ia a sega ni bau dua e kauwaitaki koya. A vakamatei o koya ena vuku ni nodra i valavala ca na noqu tamata.

⁹-Era sa cakava na kena i bulubulu vata kei ira na tamata ca Ka bulu vata kei ira na tamata vutuniyau; Dina ga ni a sega ni bau cakava e dua na i tovo kaukauwa, Se vosataka e dua na ka lasu na gusuna.

¹⁰Ia sa na raici ira na nona kawa o koya Ka na balavu sara na nona bula, Ka rawa vakavinaka sara na noqu i naki ena vukuna.

¹¹Ni a oti e dua na bula ni vakararawataki Sa na qai yacovi koya tale na marau; Ni sa kila ni sega ni tawa yaga na nona vakararawataki. Sa i koya na noqu dauveiqaravi Yalo Savasava; Ena colata na nodra i totogi na lewe vuqa, Ka qisi ira me ra noqu tamata yalodina.

¹²-Au sa na qai solia kina vua e dua na i tutu dokai E dua na i tutu ena kedra maliwa Na tamata cecere kei ira na tamata qaqa. E a solia yani vakai koya na nona bula Ka wiliki vata kei ira na tamata ca. Sa colata na nodra i valavala ca na lewe vuqa Ka veimasulaki ena vukudra na i valavala ca.

Aisea 54

Na Loloma i Jiova vei Isireli

¹-I Jerusalemi, o a vaka voli na yalewa sega ni vakaluveni, Ia oqo sa qai rawa mo sere ka kaila ena marau. Ena qai levu cake oqo na luvemu Mai vua na yalewa e sega vakadua ni biuti watina.

²Vakalevutaka cake na valelaca o tiko kina! Vakabalavutaka na kena dali ka vakaukauwataka na i vakadei.

³O na vakalevutaka na kemu i yalayala ena veiyasana kece; Era na taura lesu tale na vanua o ira na luvemu, Na vanua era sa tawana tiko oqo na veimatanitu; Ka ra na vakasinaiti ena tamata na veikoro sa lala tu oqo.

⁴Kakua ni rere, o na sega ni vakamaduataki tale, Ka sega ni vakarogocataki. O na guilecava na nomu rogorogo ca Ni bula vakagoneyalewa, Kei na nomu bula dredre vakayada.

⁵Ni sa vaka na watimu o koya sa buli iko, Na yacana o Jiova ni lewevuqa. Sa nomu i vakabula na Kalou Yalo Savasava ni Isireli O koya sa lewa na vuravura taucoko.

⁶Isireli o sa vaka e dua na yalewa vakawati gone, Sa biuti koya na watina ka sa vakaloloma sara. Ia sa kacivi iko lesu tale o Jiova, ka kaya:

⁷“Au a biuti iko tu ena dua na gauna lekaleka; Ia au sa na tauri iko lesu tale ena loloma levu sara.

⁸Au a vuki tani ena cudru ena dua na gauna; Ia au sa na vakaraitaka vei iko na noqu loloma me tawa mudu.” Sa kaya o Jiova na nomu i Vakabula,

⁹“Au a yalataka ena gauna i Noa, Me'u kakua ni luvuca tale na vuravura. Ia oqo au sa yalataka ni'u na sega tale ni cudruvi iko, Ka sega ni vunauci iko.

¹⁰-Na veiulunivanua kei na veidelana ena rawa me takali Ia na noqu loloma vei iko ena sega ni oti rawa Ka'u na maroroya tiko me rawa mada na noqu veiyalayalati ni veisaututaki.” Sa tukuna ga na veika oqo o Jiova ni sa lomani iko.

O Jerusalemi Vou

¹¹--A sa kaya o Jiova, “Jerusalemi, na koro vakalolomataki ka sega ni vakacegui, Ka sega e dua me vukei iko. Au na tara tale na kemu yavu ena veivatu talei.

¹²Au na tara na kemu bai ena rupi, Ka cakava na kemu matamata ena vatu makualiliva Kei na kemu bai wavoki na daimani!

¹³-Oi au sara ga au na vakavulici ira na luvemu Ka solia vei ira na sautu kei na bula vakacegu.

¹⁴Na lewa dodonu ena vakaukauwataki iko Ka galala mai na veivakararawataki kei na veivakarerei.

¹⁵Kevaka e dua e kaba vakaivalu vei iko, au sega ni vakavuna; O koya yadua ena vala kei iko ena bale!

¹⁶Au sa buli ira na dautuki kaukamea, O ira era sa vakawaqara na buka ka bulia na i yaragi. Au sa buli ira talega na sotia Era sa vakayagataka na i yaragi me ra veivakamatei kina.

¹⁷Ia ena sega ni dua na i yaragi e buli Me na vakamavoataki iko. O na sauma rawa na nodra vosa era sa beitaki iko. Au na taqomaki ira na noqu tamata Ka solia vei ira na qaqa.” Ni sai Jiova ga ka sa tukuna oqo.

Aisea 55

Na Veisureti kivei Ira sa Viagunu

¹-A sa kaya o Jiova, “Ni lako mai oi kemuni kece o ni viagunu, Sa tu oqo na wai. Ni lako mai oi kemuni kece e sega na nomuni i lavo; Ni mai voli kakana. Ni lako mai ka mai voli waini kei na sucu, E sega ni saumi ena dua na ka!

²-Na cava o ni vakayagataka kina na i lavo Ena ka e sega ni kakana? Na cava o ni vakayagataka kina na kemuni i sau O ni qai sega ni mamau? Ni vakarorogo vei au o ni na qai rawata Na kakana vinaka mo ni kania Na kakana uasivi o ni marautaka ni kania.

³-“Ni vakarorogo vei au oqo na noqu tamata ka lako mai vei au: Ni lako mai vei au mo ni na bula kina. Au na cakava e dua na veiyalayalati tawa mudu kei kemuni, Ka solia vei kemuni na veivakalougatataki au a yalataka Me'u solia vei Tevita.

⁴Au a buli koya me i vakadinadina vei ira na tamata Ka me i liuliu ka dau lewa vei ira na veimatanitu.

⁵O na kacivi ira na veimatanitu o sega ni kilai ira, Ia era na lako mai me ra duavata kei iko. Oi au o Jiova na Kalou Yalo Savasava ni Isireli Sa vakavuna me yaco na ka oqo; Ka'u na solia vei iko mo lagilagi ka dokai!”

⁶Ni gole vei Jiova ka masu vua ni sa voleka tiko.

⁷Laivi ira na tamata ca me ra biuta na nodra i valavala Ka veisautaka na i tovo ni nodra vakasama. Laivi ira me ra gole vei Jiova na noda Kalou, Sa yalololoma o koya ka dau totolo na nona veivosoti.

⁸A sa kaya o Jiova, “Na noqu vakasama e sega ni vaka na nomuni vakasama, Ka sa duidui na noqu sala mai na nomuni sala.

⁹Me vaka na yawa ni lomalagi mai vuravura Sa yawa vakakina na noqu sala kei na noqu vakasama Mai na nomuni sala kei na nomuni vakasama.

¹⁰–“Na noqu vosa sa vaka na wai cevata kei na uca Sa lako sobu mai lomalagi me vakasuasautaka na vuravura, Ka vakavuna me ra tubu na kau Ka sa rawa kina me so na sore ni kau vua na daukakaburaki Kei na kakana me laukana.

¹¹Ena vaka talega kina na noqu vosa sa lako mai gusuqu; Ena sega ni lesu lala mai vei au; Ia ena vakayacora na veika ka'u sa nakita, Ka rawata na veika ka'u a tala kina.

¹²“O ni na biuti Paponi ena marau; Ka liutaki yani ki taudaku ni koro ena vakacegu. Na veiulunivanua kei na veidelana era na sere mai Ka ra kaikaila mai na veikau ena marau.

¹³Ena tubu mai na damanu ena vanua e tu kina na soni, Ka na tubu mai na co ena vanua e tubu kina na soni. Sa i koya oqo e dua na i vakatakilakila ena tawa mudu Me dau nanumi tiko kina na veika au sa cakava.”

Aisea 56

Veivakabulai ni Kalou ki na Tamata Kece

¹A sa kaya o Jiova vei ira na nona tamata, “Au sa na vakarau vakabulai kemuni Ka vakaraitaka na noqu veisereki. Ia ni vakayacora na veika dodonu ka savasava.

²Au na vakalougatataki ira era sa maroroya Na Siga ni Vakacecegu, Ka sega ni vakacacana. Au na vakalougatataki ira era sega ni cakava e dua na ka ca.”

³Me kakua ni kaya na tamata vulagi sa mai duavata Kei na tamata ni Kalou. Ena tawasei au tani dina o Jiova mai vei ira na nona tamata Me'u kakua ni qaravi koya.”

⁴A sa kaya o Jiova, “Na vulagi e vakatabuya na Siga ni Vakacecegu Ka digia me vakayacora na ka sa vinaka vei au Ka maroroya na noqu veiyalayalati,

⁵au na dau nanumi na yacana ena noqu Valenisoro Kei na kedra maliwa na noqu tamata Ena dua na gauna balavu sara. Ena sega sara ni guilecavi o koya.”

⁶A sa kaya o Jiova vei ira na vulagi, “Era sa mai duavata kei ira na nona tamata; O ira era sa lomani Jiova ka qaravi koya, O ira era sa vakatabuya na Siga ni Vakacecegu Ka yalodina ki na nona veiyalayalati.

⁷–“Au na kauti kemuni mai ki noqu ulunivanua tabu, Ka solia vei kemuni na reki ena noqu vale ni masu. Na nodra i soro kama kei na i madrali Ka'u na vakadonuya ena noqu i cabocarbonisoro; Na noqu vale ena vakatokai Me nodra vale ni masu na veimatanitu kecega.”

⁸A sa kaya na Turaga na Kalou, O koya sa kauti ira lesu mai na Isireli era vakabobulataki, “Au na kauti ira tale mai eso era sa sega ni lako mai.”

Vosataki o Ira na i Liuliu kei Isireli

⁹A sa kaya o Jiova, “Ni lako mai na veimatanitu me vaka na manumanu daukata Mai loma ni veikau ka tilomi ira na noqu tamata.

¹⁰Kemuni kece na i liuliu E dodonu mo ni vunauci ira na noqu tamata; O ni sa mataboko ka sega ni kila e dua na ka. Era sa vaka na koli sa sega ni dau kodro, Ka ra sa dau davo voli ga ka tadra; Era sa dau gadreva tu ga me ra moce.

¹¹Era sa vaka na koli dau kana Ka ra sa sega ni mamau rawa. Era sai liuliu sega ni vakasama. Era sa dui cakava ga na ka era vinakata Ka qara na ka ga e dui baleti ira.

¹²Era sa kaya, ‘Me mai kau eso na waini Ka gunuva na ka eda rawata. Ena vinaka cake na siga ni mataka Mai na siga edaidai.’ ”

Aisea 57

Vunauci ka Lewai na Qaravi Kalou Tani nei Isireli

¹Era sa mate na tamata yalosavasava Ka sa sega ni bau dua me kauwaitaki ira. Era sa kau tani na tamata yalodina Ka sa sega ni bau dua e kauwai kina. Era sa kau tani yani na tamata yalosavasava ni ra sa mate Ka sa na sega ni yacovi ira rawa tale e dua na leqa.

²Ni ra sa mate na i valavala dodonu, Era sa na lako yani ki na vanua ni vakacegu Ka la'ki vakacegu ena nodra i davodavo.

³Ni lako mai kike na tamata i valavala ca mo ni lewai; Oi kemuni na kawa ni tamata i tovo vakasisila kei na dautagane.

⁴O cei o ni vakalialia? O cei o ni sa veiwalitaka? O ni sa sega beka ni luve ni valavala ca Ka kawa ni tamata lasulasu?

⁵O ni sa la'ki qara na veikalou ni vakaluvani Ena nomuni veiyacovi ena ruku ni veivunikau tabu. O ni sa vakacabora na luvemuni me nomuni i soro Ena vanua qakilo ena ruku ni veiqara vatu.

⁶O ni sa kauta mai na veivatu yagoyago vinaka mai na veiqakilo, Ka mai qaravi ira me ra nomuni kalou. O ni sa sova vei ira na i soro liviraki Ka kauta mai vei ira na i soro sila. O ni nanuma beka au taleitaka na veika oqo?

⁷O ni sa dau lako cake ki na veidelana cecere Mo ni vakacaboisoro kina ka ia na veiyacovi.

⁸O ni sa vakaduria na nomuni matakau, vakasisila Ena daku ni nomuni katuba kei na ruku ni uluvatu. O ni sa vakanadakui au. O ni sa qai luvata na nomuni sulu Ka davo ena nomuni i davodavo kei ira o ni domona, O ira o ni sa saumi ira me ra moce vata kei kemuni. O ni sa vakaceguya kina na nomuni garogaro.

⁹O ni sa lumuta na nomuni saluwaki boi yawa Kei na nomuni waiwai, Ka la'ki qarava na kalou o Moloke. Ena nomuni vaqara na kalou mo ni qarava, O ni sa vakasaqaraqara ga e veisaqata Ka yaco sara ki na nodra vuravura na mate.

¹⁰O ni sa vakaocai kemuni ena nomuni vaqarai ira na kalou tani, Ia o ni sa sega ni bau oca. O ni nanuma era sa solia vei kemuni na kaukauwa O ira na nomuni matakau, O ni sa sega ni oca kina.

11A sa kaya o Jiova, “O cei o ira na kalou era sa vakavuna mo ni rere, Ka mo ni lasu kina vei au Ka guilecavi au kina vakadua? Sa oti beka na nomuni rerevaki au Baleta ni'u sa rui galu tiko vakadede?

12O ni sa nanuma ni sa dodonu na ka o ni cakava? Ia au sa vakarautaka na nomuni valavala Ka ra na sega ni vukei kemuni rawa Na nomuni kalou matakau.

13O ni sa tagica na veivuke, Laivi ira mada na nomuni matakau Me ra vakabulai kemuni! E dua ga na bati ni cagi ena kauti ira tani kece! Ia o ira era vakadinati au era na taukena na vanua Ka na qaravi au ena noqu vale tabu.”

Yalayala na Kalou me Veivukei ka Veivakabulai

14A sa kaya na Turaga o Jiova, “Laivi ira na noqu tamata me ra lesu mai vei au. Kauta laivi kece na veika e vakalatia na nodra gaunisala. Vakarautaka na sala, ka me sa vakarau tu!

15Oi au na Kalou Cecere ka Savasava, O koya sa bula tikoga ka tawa mudu. Au sa tiko ena vanua cecere ka savasava Ia au sa tiko talega kei ira na tamata Era sa yalo malumalumu ka veivutuni; Me'u kauta tale mai na nodra yalo dei kei na vakanuinui.

16Au a solia na bula vei ira; Ka'u na sega ni veibeitaki tikoga, Se cudruvi ira tikotiko ga.

17Au a totogitaki ira ena noqu cudru Ka'u biuti ira sara. Ia era sa qai yalo kaukauwa ka muria ga na lomadra.

18Au sa raica na nodra i valavala ca Ia au na vakabulai ira. Au na liutaki ira ka vukei ira, Ka'u na vakacegui ira era sa rarawa.

19-Au sa solia na vakacegu vei ira kece; Era yawa kei ira era voleka! Au na vakabulai ira na noqu tamata.

20Ia o ira na tamata ca era sa vaka na wasawasa seuseua, Sa sega ni malumu rawa na kena ua Ka sa kauta mai na soqosoqo kei na duka.

21–“Sa sega na vakacegu vua sai valavala ca,” Sa kaya o Jiova.

Aisea 58

Na Sala Dodonu ni Lolo

¹A sa kaya o Jiova, “Kaila sara vakadomoilevu ena kena levu ga o rawata! Tukuna vei ira na noqu tamata na Isireli na nodra i valavala ca!

²Era sa vakasaqarai au ena veisiga Ka kaya ni ra sa muria na noqu lawa Ka cakava na ka dodonu. Era sa kerei au me'u vakalougatataki ira Ka me'u solia vei ira na lewa dodonu.”

³Era kaya na tamata, “Na cava me da lolo kina kevaka e sega ni raica na Turaga, A cava me da cakava kina kevaka e sega ni kauwaitaki?” Sa qai kaya vei ira o Jiova, “Raica, ena gauna o ni lolo kina O ni dui vaqara ga na ka o ni vinakata Ka tabaki ira sobu na nomuni tamata cakacaka.

⁴O ni sai tovo kaukauwa, Dau veivala ka dau veisei. O ni nanuma beka ni mataqali lolo vaka oqo Ena vakavuna me'u rogoca na nomuni masu?

⁵Ni o ni sa dau lolo, o ni sa dau vakaocai kemuni. O ni sa dau vakacuva sobu na ulumuni ki na qele Me vaka e dua na drau ni co ki na qele. O ni sa dau daramaka na i sulu taga Ka davo ena dravusa. Sa i koya li o ya na ka o ni vakatoka me lolo? O ni nanuma beka au taleitaka na veika o ya?

⁶Na mataqali lolo au vinakata e vaka oqo: E luvata tani na i vesu ni veitabaki sobu Kei na i colacola tawa dodonu, Ka laivi ira era vakararawataki me ra sereki.

⁷-E vota na kena vei ira era viakana, Ka dolava na nona vale vei ira na dravudravua e sega na nodra vale. Ena solia na i sulu vei ira e sega na ka era daramaka, Ka via vukei ira na wekadra.

⁸Ena qai kida mai na nomuni rarama me vaka na mataka, Ka totolo na maca ni nomuni mavoa. Au na dautiko ga kei kemuni me'u vakabulai kemuni, Ia na mataqu ena taqomaki kemuni Mai na veiyasana kecega.

⁹Ni o ni masu, au na sauma. Ni o ni kacivi au, au na rogoca. Ke o ni muduka vakadua na veivakararawataki, na nomuni veibeci kei na vosa ca kecega;

¹⁰Kevaka o ni vakani ira era viakana, ka vakamamautaki ira era leqa tu, Ena qai vuki me rarama ni yakavi siga na butobuto sa wavokiti kemuni.

¹¹Au na qai liutaki kemuni tikoga, ka vakamamautaki kemuni ena veika vinaka. Au na maroroi kemuni mo ni qaqa tikoga. O ni na qai vaka e dua na i teitei sa vakasuasutaki vinaka, Ka vaka e dua na mata ni wai sa sega ni maca rawa.

¹²O ira na nomuni tamata era na tara tale Na veika sa rusa makawa tu Me ra tara tale ena veiyavu makawa. O ni na vakatokai mo ni tamata Sa vakavoutaka tale na veikorokoro Ka tara vou tale na veivale sa rusa tu.”

Na i Sau ni Kena Rokovi na Siga ni Vakacecegu

¹³A sa kaya o Jiova, “Kevaka o ni vakatabuya na Siga ni Vakacecegu Ka sega ni cakava kina na ka o ni vinakata; Kevaka o ni okata na Siga ni Vakacecegu me ka talei; Ka sega ni veilakoyaki, cakacaka se Veivosaki tawa yaga wale ga kina,

¹⁴O ni na qai raica na marau dina ni qaravi Jiova. Au na cakava mo ni dokai e vuravura taucoko Ka marautaka na vanua au a solia Vua na nomuni qase o Jekope, a kaya o Jiova.”

Aisea 59

Na Parofita sa Vunauca na Ca ni Tamata

¹Kakua ni nanuma ni sa lekaleka na liga i Jiova Me sega kina ni ia na veivakabulai, Se didivara na daligana Me sega kina ni rogoca na nomudou kaci ni veivuke!

²Ia na nomudou i valavala ca ga Sa tawasei kemudou mai vua na Kalou; Na nomudou i valavala ca ga Sa vunitaka na matana mai vei kemudou, Me sega kina ni rogoca.

³O ni sa cala ena vuku ni nomuni vosa lasu, Kei na i tovo kaukauwa kei na laba.

⁴O ni sa sega ni totaka na dodonu ni ka o ni la'ki veilewai kina. O ni sa vakararavi ki na lasu mo ni qaqa kina ena veilewai. O ni sa vakayacora na nomuni i naki me ra ca kina na tani.

⁵Sa rerevaki na nomuni i naki ca me vaka na yaloka ni gata bati gaga. Ni dirika e dua na yaloka, sa lade sara mai na gata.

⁶Na nomuni i naki ena sega ni solia e dua na ka vinaka vei kemuni. Era sa tawa yaga me vaka na i sulu e caka mai na lawalawa ni viritalawalawa.

⁷-Na yavamuni sa ciciva na ca, ka vakusakusa mo ni vakadavea na nodra dra na tamata dodonu. O ni sa vakasamataka ga ena nomuni vakasama na i valavala ca, Ka laiva tu na veika ca kei na veika sa rusa ena veivanua o ni lakova.

⁸O ni sa sega ni kila na sala ni vakacegu Ka sa sega ni dua na ka dodonu e tu ena nodra sala. O ni sa cakava me veve na nomuni veigaunisala, Ka sa sega ni dua e lako kina me kunea na vakacegu

Era sa Vakatusa na Nodra Cala na Tamata

⁹Era sa kaya na tamata, “O koya oqo sa yawa kina vei keda na lewa dodonu, Ka sa sega ni yaco mai vei keda na ka dodonu. Eda a vaqara na rarama, ia eda a qai raica na butobuto, Eda sa qara na i serau, ia eda qai lako ena butobuto.

¹⁰Eda sa vakayayamo voli me vaka na mataboko. Eda sa tarabe tu ena yakavi siga me vaka ena buto Me vakataki ira na mate mai bulu.

¹¹Eda sa kudrukudru kece me vaka na bea, Ka vakaloloku me vaka na ruve. Eda sa vakasaqara na lewa dodonu, Ia eda sa sega ni kunea. Eda sa vakasaqara na veivakabulai, Ia sa yawa sara mai vei keda.

¹²Turaga sa ka levu na neimami i valavala ca e matamuni Ka sa beitaki keimami na neimami i tovo ca. Keimami sa kila tu na kena levu.

¹³Keimami sa dau saqati kemuni, Ka dau vakanadakui kemuni, Ka dau bese ni muri kemuni. Keimami sa dau vakararawataki ira na tani Ka dau saqati kemuni. Sa ka lasu na neimami vakasama kei na neimami vosa.

¹⁴Sa vagolei tani na dodonu Ka sega ni rawa ni voleka mai na i tovo savasava. Sa bale sobu na dina ena loma ni rara ni koro Ka sa sega na tikina me nona na dina.

¹⁵Sa sega na yalodina, Ia o koya sa sega ni cakava na ka ca, Sa na vakaleqai dina ga.”

Sa Vakarau o Jiova me Vueti Ira na Nona Tamata

Sa raica o Jiova na ka oqo Ka sa sega ni taleitaka Ni sa sega sara na ka dodonu.

¹⁶-Sa kurabui sara ni sa sega ni raica E dua na tamata me vukei ira era vakararawataki. Ia sa na vakayagataka ga na nona kaukauwa Me vakabulai ira kina Ka me qai qaqa talega kina.

¹⁷-Ena qai daramaka na dodonu me vaka na kote i yaragi ubi ni sarisari Kei na qaqa me vaka e dua na i sala kaukamea ni valu. Ena qai vakaisulutaki koya ena yalo e gadreva vakalevu Me caka vakadodonu na veika ka totogitaki me sauma na veika ca Sa yacovi ira na tamata.

¹⁸Ena totogitaki ira na nona meca me vaka ga na nodra i valavala ca, Ka vakakina vei ira era tiko sara vakayawa.

¹⁹Me tekivu mai na tokalau me yaco sara ki na ra, Na tamata kece era na rerevaki koya kei na nona kaukauwa levu. Ena lako mai o koya Me vaka na uciwai sa dobui Kei na cagi kaukauwa.

²⁰-A sa kaya o Jiova vei ira na nona tamata, “Au na lako yani ki Jerusalemi Me'u taqomaki kemuni ka vakabulai kemuni kece O ni sa gole tani mai na nomuni i valavala ca.

²¹Au na cakava kei kemuni e dua na veiyalayalati: Na yaloqu sa tu vei kemuni kei na noqu vosa au a sa solia ki na gusumuni ena sega ni takali mai vei kemuni se mai na gusudra na luvemuni se me na takali mai na gusudra na luvudra na luvemuni ena veigauna kecega ka sega ni mudu,” sa kaya o Jiova.

Aisea 60

Na Lagilagi sa Waraki Jerusalemi

¹Mo mata cake, i Jerusalemi, ka cila vaka na siga; Sa serauni iko na lagilagi i Jiova!

²Na veimatanitu tale eso ena tabonaki ena butobuto; Na ramase ni nona i serau ena tiko vata kei iko.

³Na veimatanitu era na vakayarayarataki mai ki na nomu rarama, Kei ira na tui ki na kida ni nomu siga vou.

⁴-Rai wavoki mada ka raica na ka sa yaco: Era sa soqoni vata na luvemu Me ra lesu mai vei iko. Era na lako mai na luvemu tagane Mai na vanua yawa Ka ra na colati na luvemu gone yalewa Me vakataki ira na gone.

⁵O na raica na ka oqo ka vakasinaiti ena marau, O na kaikaila ena marau. Na i yau ni veimatanitu ena kau mai vei iko Kei na i yau mai na wasawasa.

⁶Ena levu sara na kameli era na lako mai vei iko mai Mitiani kei Ifa. Era na lako mai o ira mai Sipa, Ka ra na kauta mai na koula Kei na ferekiniseni; Era na mai tukuna na tamata na i tukutuku vinaka Ni ka e sa cakava na Kalou.

⁷Era na kau mai vei iko na sipi kece ni Kitari kei Nepeioci me i soro kama Ka ra mai cabo ena i cabocabonisoro Me yalovinaka kina o Jiova.

⁸Na cava sa lako mai oqo me vaka na o, Se na qele ni ruve ni ra lesu ki na nodra i tikotiko?

⁹Sa i ira oqori na waqa era lako mai na veivanua yawa, Era kauti ira mai na tamata ni Kalou ki na nodra vanua. Era sa kauta vata mai kei ira na siliva kei na koula Me vakarokorokotaki kina na yaca i Jiova Na Kalou Yalo Savasava ni Isireli, O koya sa cakava me ra dokai ira Na nona tamata na veimatanitu kece.

¹⁰A sa kaya o Jiova ki Jerusalemi, “Era na tara na kemu bai na kai veimatanitu tani Ka ra na qaravi iko ena noqu vinaka kei na noqu loloma.

¹¹-Ena dola tu ga na nomu matamata ena siga kei na bogi, Me ra kauta mai kina vei iko na tui ni veimatanitu na nodra i yau.

¹²Ia na matanitu ena sega ni qaravi iko Ena vakarusai vakadua sara.

13Na i yau kei Lapanoni ena kau mai vei iko. Na damanu, na paini kei na dilo Me mai vakarairainakataki kina na noqu vale tabu, Me lagilagi kina na i tutu ni yavaqu.

14-Era na lako mai na luvedra era vakasaurarataki iko, Ka ra mai cuva sobu me ra vakarokoroko Kei ira kece era beci iko era sa na qaravi iko. Era na vakatokai iko me yacamu 'Na koro ni Turaga' O 'Saioni na koro ni Kalou Yalo Savasava ni Isireli.'

15O na sega tale ni cati se biu wale tu, Me dua na koro sa vakalalai ka lala tu. Au na cakava tale me koro levu ka rairai vinaka Ka mo vanua ni marau ka sega ni mudu.

16Era na qaravi iko na veimatanitu kei na tui e vuqa Me vaka e dua na tina sa qarava na luvena. O na qai kila ni sai au o Jiova O koya a vakabulai iko. Ni sai koya na nodra Kalou Kaukauwa na Isireli O koya sa sereki iko.

17Au na kauta mai vei iko na koula me i sosomi ni parasa Na siliva mei sosomi ni kaukamea Kei na parasa me i sosomi ni kau. Era sa na sega tale ni qai vakasaurarataki iko na nomuni i liuliu. Au na cakava me ra liutaki iko Ena dodonu kei na sautu.

18Ena sega tale ni rogoci vakadua Na i rogorogo ni tovo kaukauwa Ka na sega tale ni vakarusai na nomu vanua. Au na viribaiti iko ka taqomaki iko me vaka e dua na bai, O na qai vakacautaki au ni'u sa vakabulai iko.

19-Ena sega tale ni qai nomuni rarama na matanisiga ena siga Se nomu na rarama ni vula ena bogi. Oi au o Jiova au na nomu rarama tawa mudu. Ena vakararamataki iko na i serau ni noqu i ukuuku.

20Sa na oti na nomu gauna ni rarawa Ka'u sa na nomu rarama tawa mudu oi au o Jiova. Au na dede cake mai na matanisiga kei na vula.

21O ira kece na luvemu era na cakava na ka dodonu Ka taukena na vanua ka tawa mudu. Au a tei ira, ka buli ira, Me'u vakaraitaka na noqu cecere vei ira kece.

²²Na nomu vuvale lailai ka yalo malua duadua sara mada ga Ena yaco me levu me vaka e dua na matanitu qaqa. Au na cakava me yaco mai vakatotolo na ka oqo Ni sa yaco na kena gauna dodonu. Oi au o Jiova.

Aisea 61

Na i Tukutuku Vinaka ni Veisereki

¹--Sa sobuti au na Yalo ni Turaga o Jiova. Sa digitaki au o koya ka talai au Me'u kauta na i tukutuku vinaka vei ira na dravudravua Ka vakabulai ira sa mavoa tu na yalodra, Me'u vunautaka na veisereki vei ira era tiko vakabobula Kei na galala vei ira era tiko ena vale ni veivesu.

²-Sa talai au o koya me'u vunautaka, Ni sa yaco mai na gauna, Me na vakabulai ira kina na nona tamata o Jiova, Ka vakadrukai ira na kedra meca. Sa talai au o koya me'u vakacegui ira era sa tagi,

³me'u solia vei ira era sa tagi mai Saioni; Na reki kei na marau ka sega ni rarawa, E dua na sere ni veivakacaucautaki ka sega ni sere ni rarawa. Na Turaga sara ga vakai koya ena qaravi ira; Ka ra na tete yani me vaka na kau. Na tamata yadua ena cakava na ka dodonu, Ka na qai vakacaucautaki na Kalou ena ka sa cakava.

⁴Era na tara vou tale na veikorokoro Sa vakarusai makawa tu.

⁵Jerusalemi, era na qaravi iko na vulagi. Era na vakani ira na nomu qele ni sipi Ka teivaka na nomuni vanua Ka qarava na nomuni veivaini.

⁶Ia o ni na kilai tu mo ni bete i Jiova, O ni na kania na nodra i yau na veimatanitu, Ka o ni na lagilagi ena nodra i yau. Sa na oti na nomuni madua kei na nomuni beci; O ni sa na tiko ga ena nomuni vanua.

⁷Sa na vakaruataki na nomu i yau, Ka sa na tawa mudu na nomuni marau.

⁸A sa kaya o Jiova, "Au sa vinakata ga na yalo dodonu Ka'u sa cata na butako kei na i lavo ca. Au na yalodina me'u saumi ira na noqu tamata, Ka cakava e dua na veiyalayalati tawa mudu kei ira.

⁹Ena yaco me ra rogo levu sara vei ira na veimatanitu. O ira kece era raici ira era na kila Ni sai ira e dua na mata tamata au sa vakalougatataka."

¹⁰-Mo marau Jerusalemi Ena vuku ni ka sa cakava o Jiova. Sa vaka na yalewa e vakarau vakawati Sa dara na nona i sulu ni vakamau. Sa vakasulumu koya na Kalou Ena veivakabulai kei na qaqa.

¹¹Me vaka ni sa bula ka tubu na sorenikau, Ena vakabulai ira na nona tamata vakakina O Jiova ni lewevuqa. Era na vakacaucautaki koya na veimatanitu.

Aisea 62

E Dua na Yaca Vou i Jerusalemi

¹Au na vosa yani me'u vakayaloqaqataki Jerusalemi; Ka'u na sega ni galu me yacova ni sa vakabulai. Ia na nona qaqa ena serau Me vaka e dua na cina livaliva ena bogi.

²Jerusalemi era na raica na matanitu na nomu qaqa. Era na raica kece na tui na nomu lagilagi, Ena soli vei iko e dua na yaca vou, Na yaca o ya ena solia sara ga o Jiova.

³O na vaka e dua na i sala vakatui totoka Ena liga i Jiova.

⁴O na sega tale ni vakatokai me “O koya sa biu tu.” Se me vakatokai na nomu vanua me “Yalewa Vakawati sa Biu tu.” Ena yacamu vou o “Sa Yalo Vinaka vei iko na Kalou.” Ka na yaca ni nomu vanua o “Vakamau ena Marau.” Baleta ni sa vinakati iko o Jiova Ka na vaka e dua na tagane vakawati o koya ki na nomu vanua

⁵Ena tauri iko na Turaga me vaka o watina, Ka drau na tiko kaya ena marau, Ka drau na marau me vaka e dua na cauravou Kei na gone yalewa e rau sa qai vakamau.

⁶Jerusalemi, au na biuti ira era yadra ena kemu bai Me ra kua ni galu ena siga kei na bogi. Me ra vakadeitaka tikoga vei Jiova na nona vosa ni yalayala, Ka kakua ni laivi koya me guilecavi ira.

⁷Me ra kakua ni laiva me vakacegu me yacova ni sa Vakavinakataki Jerusalemi, Ka cakava me dua na koro era vakacaucautaka na veimatanitu.

⁸Sa vosa bubuluitaka o Jiova Ka na vakayacora ena nona kaukauwa. “Na nomu sila ena sega tale ni kedra na kemu meca, Ka ra na sega tale ni gunuva na memu waini na kai tani.

⁹Ia o ira ga era tea ka tamusuka na sila; Era na kania na madrai ka vakacaucautaki Jiova Kei ira era tei vaini ka kumuna na qerepi Era na gunu waini ena lomanibai ni noqu vale tabu.”

¹⁰Kemuni na lewe i Jerusalemi, ni lako yani ki na taudaku ni koro Ka cakava e dua na sala me ra lesu mai kina na wekamuni. Ni cakava e dua na sala levu, ka kauta tani mai kina na vatu. Biuta i cake e dua na i vakatakilakila Me ra kila na veimatanitu.

¹¹-Ni sa kacivaka o Jiova ki vuravura taucoko, “Tukuna vei ira na lewe i Jerusalemi, Ni sa lako mai na Turaga na nomu i Vakabula Ka sa kauti ira tu mai na tamata sa vakabulai ira.”

¹²O ni na vakatokai mo ni Matatamata Tabu ni Kalou Na matatamata sa vakabulai ira o Jiova. Ena vakatokai o Jerusalemi me “Koro sa lomana na Kalou.” “Na koro sa sega ni biuta na Kalou.”

Aisea 63

Na Qaqa i Jiova vei Ira na Veimatanitu

¹-“O cei sa lako tiko mai oqo mai Posira mai Itomi? O cei sa vakaisulu damudamu rairai vinaka Ka lako tiko mai ena kaukauwa levu?” Na Turaga o Jiova o koya sa kaukauwa ni veivakabulai Ka sa lako tiko mai me mai kacivaka na qaqa.

²“Na cava e sa rui damudamu kina na nona i sulu, Me vaka na nona i sulu e dua na tamata butu qerepi Me caka kina na waini?”

³-A qai sauma na Turaga ka kaya. “Au a butuqaqia na veimatanitu me vaka na qerepi Ka sega ni bau dua e lako yani me vukei au. Au a butuqaqi ira ena noqu cudru Ka sa dra wale ga na noqu i sulu.

⁴Au sa nakita me yaco mai na siga, Me'u vakabulai ira kina na noqu tamata; Ka sa gauna me'u totogitaki ira kina na kedra meca

⁵Ia na ligaqu ga sa vakavuna me'u qaqa Ka sa vakaukauwataki na noqu cudru.

⁶Au sa butulaki ira sobu na veimatanitu ena noqu cudru; Era sa dasila, ka'u sa sova na nodra dra ki na qele.”

Na Vinaka i Jiova vei Isireli

⁷Au na tukuna voli na loloma tawa yalani i Jiova Au na vakacaucautaki koya baleta na veika kece sa cakava vei keda. Sa vakalougatataki ira sara vakalevu na Isireli Ena vuku ni nona yalovinaka kei na yalololoma.

⁸A sa kaya o Jiova. “Era sa noqu tamata ka ra na sega ni vakaisini au.” Au sa yaco me'u nodra i Vakabula

⁹Mai na leqa kece era sotava. Na Turaga sara ga vakai koya sa vakabulai ira; E sega tale ni dua na agilosi. Sa vakabulai ira o koya ena nona loloma levu Kei na nona yalololoma. Sa dau taqomaki ira ena veigauna sa oti,

¹⁰Ia era sa dau saqati koya Ka vakararawataka na nona Yalo Tabu; A sa yaco kina me kedra meca o Jiova Ka sa veivala vata tale kei ira.

¹¹Ia era sa qai nanuma na gauna e liu, Na gauna i Mosese na tamata ni Kalou, ka kaya. “Sa e vei o Jiova O koya a vakabulai ira na nodra i liuliu na nona tamata Mai na loma ni wasawasa? Sa e vei o koya ka solia na yalona vei Mosese?”

¹²-Sa e vei na Turaga a vakayagataka na nona kaukauwa Ka cakava na veika lelevu ena bula nei Mosese, O koya ka wasea rua na wasawasa e matadra Me rogo tu kina ena veigauna kece,

¹³Ka liutaki ira talega ena loma ni wasawasa? A ra sa sega ni tarabe Me vaka e dua na ose ena vanua dravuisiga.”

¹⁴Me vaka na bulumakau era kau yani ki na dua na buca bulabula Sa solia vakakina na vakacegu o Jiova vei ira na nona tamata.

A Masu ni Kere Loloma kei na Veivuke

¹⁵Kemuni na Turaga, Ni raici keimami sobu mai lomalagi Mai na nomuni i tikotiko lagilagi. Sa e vei na nomuni kauwaitaki keimami? Sa e vei na

nomuni kaukauwa? Sa e vei na nomuni veinanumi ena yalololoma? Ni kakua ni vakanadakui keimami.

¹⁶Sa i kemuni na tama i keimami. O Epara-ama e sega ni kilai keimami, O Jekope talega e sega ni kilai keimami. Ia oi kemuni ga Jiova na Tama i keimami. Sa i kemuni ga o ni dau vukei keimami ena veigauna kece.

¹⁷Na cava o ni sa laivi keimami kina Me keimami yalo kaukauwa ka vakanadakui kemuni? Ni lesu mai ena vukudra na nomuni tamata dauveiqaravi O ira na nomuni tamata digitaki.

¹⁸O ira na neimami meca Era sa voleka ni vakasavi ira vakadua na nomuni tamata, Ka ra sa vakadukadukalitaka na nomuni vale tabu.

¹⁹O ni sa okati keimami me vaka o ni sega ni neimami i liuliu Ka vaka me keimami sa sega ni nomuni tamata.

Aisea 64

¹Na cava o ni sega kina ni botea na lomalagi Ka lako sobu mai? Era na raici kemuni na veiulunivanua Ka sautaninini ena rere.

²Era sa sautaninini me vaka na wai Sa buebue ena dela ni buka katakata. Ni lako mai ka vakaraitaka na nomuni kaukauwa Vei ira na kemuni meca Ka cakava me ra sautaninini Na veimatanitu e matamuni.

³O ni a lako mai ena dua na gauna, Ka mai cakava na veika rerevaki Keimami a sega ni namaka. Era a raici kemuni na veiulunivanua Ka sautaninini ena rere.

⁴-Sa sega ni dua e bau rogoca se raica, E dua na Kalou me vakataki kemuni O koya sa dau cakava na ka Ena vukudra era vakanuinui vua.

⁵O ni sa vinakati ira era taleitaka ni cakava na ka vinaka O ira era nanuma me ra bula voli Me vaka na lomamuni. O ni a cudruvi keimami, Ia keimami sa ia tikoga na i valavala ca, Veitalia ga na nomuni cudru levu. Keimami sa ia tikoga na i tovo ca me tekivu sara mai liu.

⁶Keimami sai valavala ca kece sara; Na neimami tovo vinaka sara mada ga e sa dukadukali ga. Keimami sa vaka na draunikau sa cagina tani ena cagi Ena vuku ni neimami i valavala ca.

⁷E sega ni bau dua e gole yani vei kemuni ena masu me kere veivuke. O ni sa vunitaki kemuni vei keimami Ka biuti keimami ena vuku ni neimami i valavala ca.

⁸Ia oqo kemuni Jiova sai kemuni na Tama i keimami, O ni sa vaka na dautuli kuro Ka keimami sa vaka na qele me tuli kina na kuro, o ni a tuli keimami,

⁹Ia ni kakua ni cudruvi keimami Se wilika tiko vei keimami na neimami i valavala ca ka sega ni mudu. Keimami sa nomuni tamata, Ni lomani keimami mai.

¹⁰Na nomuni veikoro tabu era sa vaka na vanua lala. O Jerusalemi e sa rusa ka lala tu.

¹¹Na neimami vale tabu ka vanua rairai vinaka Era dauqaravi kemuni kina na neimami qase, Sa vakarusai ena buka. Sa rusa na veivanua kece keimami dau lomana.

¹²Kemuni Jiova O ni sega li ni vakayavalati ena ka oqo? O ni na sega li ni cakava e dua na ka, Ka cakava me keimami sota kaya Na ka keimami sega ni rawa ni colata?

Aisea 65

Na Cudru ni Kalou vei Ira na Dauveisaqasaqa

¹-A sa kaya o Jiova, “Au sa vakarau tu me'u sauma na nodra masu na tamata, Ia era sa sega ni bau masu. Au sa vakarau tu me'u laurai, ia era sa sega ni tovolea. ‘Au a kaya, oi au oqo, oi au oqo,’ Ki na dua na matanitu sa sega ni masu vei au.

²-Au dodoka tu yani na ligaqu ena veisiga kece Ki na dua na matatamata dauveisaqasaqa; Era sa dui muria ga na sala ca Ka vakayacora ga na dui nodra i naki.

³Era sa sega ni madua ni vakacudrui au. Era sa ia na vakacaboisoro ena veiwere Ka vakama na ka boi vinaka Ena veicabocabo ni soro ni veikalou tani.

⁴Ena bogi era sa dau lako ki na veiqara vatu kei na veibulubulu Me ra taroga na nodra i vakasala na yalo ni tamata mate. Era sa dau kana vuaka na tamata oqo.

⁵Era sa qai dau kaya vei ira na tani Me ra kakua ni voleka mai vei ira Ni ra sa rui savasava. Au sa sega ni vosota rawa na tamata vaka o ya. Na noqu cudruvi ira e vaka na buka Sa sega ni lako ki tuba.

⁶“Au sa lewa oti me ra totogitaki Ka sa volai oti tu na kedra i totogi. Au na sega ni vakawaletaka na nodra i valavala ca, Ia au na sauma vei ira,

⁷Kei na nodra i valavala ca na nodra qase. Era sa vakacaboisoro ki na veicabocabo ni soro tani, Ka ra vosa vakacacataki au. A ka oqo ka'u na totogitaki ira kina Me rauta vinaka na i sau ni nodra i vakarau.”

⁸A sa kaya o Jiova. “E sega ni dua e dau vakarusa na vaini vinaka Ia e dau caka ga kina na waini. Au na sega ni vakarusai ira vakakina na noqu tamata; Ka'u na vakabulai ira era qaravi au.

⁹Au na vakatubura eso na kawa i Jekope Kei na so na kawa i Juta me ra taukena na Na noqu vanua veiulunivanua.

¹⁰-Era na qaravi au Ka liutaka na nodra sipi kei na bulumakau Ena veico ena buca o Saroni mai na ra, Kei na Qakilo ni Leqa ena tokalau.

¹¹Ia ena sega ni vakakina vei kemuni o ni sa vakanadakui au Oi kemuni o ni guilecavi Saioni na noqu ulunivanua tabu Ka qarava na Kalou ni kalougata kei na veivakaleqai.

¹²Na nomuni voravora mo ni mate ena i seleiwau Baleta ni o ni sega ni rogo mai Ni'u kacivi kemuni, se vakarorogo ni'u vosa yani. Ia o ni sa cakava ga na ka vakasisila e mataqu Ka digitaka na ka au sega ni taleitaka.

¹³Oi koya oqo au sa kaya kina vei ira Era qaravi au ka talairawarawa vei au Ni na levu na kedra kei na medra. Ia oi kemuni o ni na viakana ka viagunu. Era na marau ka o ni na vakamaduataki.

¹⁴Era na sere ena marau Ia o ni na tagi ena yalo rarawa.

¹⁵Na yacamuni ena yaca ni veivakamaduataki Vei ira na noqu tamata digitaki. Oi au o Jiova au na vakamatei kemuni. Ia au na solia e dua na yaca vou, Vei ira era talairawarawa vei au.

¹⁶O koya yadua sa kerea Me vakalougatataki ena vanua oqo, Ena kerea me vakalougatataki koya Na Kalou sa dau yalodina. O koya yadua sa ia na bubului, Ena bubului ga ena yaca ni Kalou Yalodina. Na leqa ni veigauna sa oti ena takali yani Ka guilecavi sara yani.”

Na Vuravura Vou kei na Lomalagi Vou

¹⁷-A sa kaya o Jiova, “Raica au sa bulia e dua na vuravura vou Kei na dua na lomalagi vou. Na veika e a yaco ena gauna sa oti, Sa na guilecavi sara yani vakadua.

¹⁸Ia ni reki ka marau ka tawa mudu, Ena vuku ni ka au sa bulia. Na Jerusalemi vou au na cakava ena sinai ena marau Ka ra na marau talega na lewena.

¹⁹-Oi au sara mada ga au na sinai ena marau Baleti Jerusalemi kei ira na lewena. Ena sega kina na tagi se na kere veivuke.

²⁰Era na sega ni mate kina na gone ena nodra gauna ni gone Ka na balavu sara na nodra bula yadua era bula kina. O ira mada ga era mate ni ra yabaki dua na drau Era na okata ga ni ra sa mate gone. O koya e mate ni sa bera ni drau na nona yabaki, Ena totogi ga ena vuku ni nona i valavala ca.

²¹Era na tara na vale ka tawana talega Ka ra na tea na loganivaini ka gunuva talega na vuana.

²²Era na sega ni tara vale me dua tale e la'ki tawana Ka ra na sega ni teitei ka qai dua tale e la'ki vakayagataka. O ira na noqu tamata era na vaka na kau

Ena nodra bula balavu, Ka ra na vakayagataka ena marau na cakacaka ni ligadra.

²³Na veika era cakava ena rawa vinaka Ka ra na sega ni sota kaya na luvedra na veika ni leqa. Au na vakalougatataka na nodra kawa ena gauna kecega.

²⁴Ni ra bera ni masu vei au, au sa na sauma.

²⁵-Na olifa kei na lami era na kana vata. Na laione ena kana co madu me vaka na bulumakau Ia na gata ena kana kuvu ni soso. Mai Saioni na noqu ulunivanua tabu, Ena sega kina na ka me veivakacacani Se me veivakarusai.” Sa i Jiova ga sa kaya na veika oqo.

Aisea 66

Sa Vakataulewa ki na Veimatanitu o Jiova

¹--A sa kaya o Jiova, “Sa noqu i dabedabe vakatui na lomalagi Ka sai tutu ni yavaqu na vuravura. Na mataqali vale vakacava me'u tiko kina?

²Oi au ga au a bulia na veika kece! Ka sa noqu na veika kece oqo. Au sa vinakati ira era yalo malumalumu ka veivutuni, O ira era rerevaki au ka talairawarawa vei au.

³Era sa cakava na tamata na veika ga era dui vinakata. Era vakamatea e dua na bulumakau me i soro Se cabo e dua na tamata; Era vakacabora e dua na lami, Se musuka e dua na domo ni koli. Era vakacabora na ka boi vinaka, Se masu ki na matakau, Ka taleitaka na mataqali sokalou vakasisila.

⁴Oi au talega au sa digitaka me ra sota kei na veika ni leqa Na veika sara ga era rerevaka, Baleta ni'u a kacivi ira A qai sega ni dua e rogo mai. Era sa digitaka me ra talaidredre vei au Ka vakayacora na veika ca.”

⁵Ni rogoca mada na veika a kaya o Jiova, ‘Oi kemuni kece o ni rerevaka ka talairawarawa vua. Baleta na nomuni yalodina vei au Ena so vei kemuni era na cati kemuni.’ Era na vakalialiai kemuni, ka kaya, ‘Keimami vinakata me keimami raica mo ni marau, Ia me vakaraitaka o Jiova na nona kaukauwa Ka vakabulai kemuni.’

⁶Ni rogoca mada na rorogo levu o ya mai na koro! E rorogo mai na Valenisoro, Na domo ni nona vakatotogitaki ira Na nona meca o Jiova!

⁷-“Na noqu koro tabu e vaka e dua na tina ni gone E vakasucuma vakasauri e dua na luvena gone tagane, Ka sega mada ni bau taratara.

⁸Sa bau dua mada e rogoca Se raica e dua na ka vaka o ya. E bau dua li na matanitu e a sucu ga ena dua na siga? Ena sega so ni rarawa vakadede o Saioni Ni bera ni sucu mai na matanitu.”

⁹A sa kaya o Jiova. “Ni kakua ni nanuma au na kauti ira mai na noqu tamata Ki na gauna me ra sucu kina, Ka qai sega ni laiva me ra sucu.

¹⁰Ni marau vata kei Jerusalemi, ka reki ena vukuna Oi kemuni kece o ni lomana na koro oqo! Ni marau vata kaya oqo Oi kemuni kece o ni a tagicaka!

¹¹O ni na marautaka na nona tubu cake, Me vaka e dua na gone ena lomaserei tinana.”

¹²A sa kaya o Jiova. “Au na kauta mai vei iko na sautu me tawa mudu. Ena drodro mai vei iko na i yau ni veimatanitu Me vaka e dua na uciwai e sega ni maca rawa. O na vaka e dua na gone e qarava na tinana, E roqota ena ligana ka qaravi ena yalololoma.

¹³Au na vakacegui kemuni e Jerusalemi Me vaka na nona vakaceguya na luvena e dua na tina.

¹⁴Ni o ni raica ni sa na yaco na ka oqo O ni sa na qai marau; Ka na vakavuna mo ni bulabula ka kaukauwa. Ia o ni sa na qai kila ni sai au o Jiova, Au sa dau vukei ira era talairawarawa vei au Ka vakaraitaka na noqu cudru vei ira na kequ meca.”

¹⁵Ena lako mai o Jiova ena buka. Ena vodo mai ena bati ni cagi kaukauwa Me mai totogitaki ira sa cudruvi ira o koya.

¹⁶Ena totogitaki ira kece na tamata e vuravura era sa cala Ena nona i seleiwau kei na bukawaqa, Ka ra na lewe vuqa sara era na mate.

¹⁷A sa kaya o Jiova, “O ira kece era vakasavasavataki ira me baleta na qaravi kalou tani ka dau lako vakaiyatu yani ki na veicabocabo ni soro ni veiwere, o ira era dau kana vuaka, kalavo kei na kakana tawa savasava sa voleka na gauna me ra mate kina.

¹⁸Au sa kila na nodra vakasama kei na nodra i valavala. Au sa lako mai me'u soqoni ira vata na lewe ni veimatanitu kecega. Ni ra na lako vata mai era na qai raica na noqu lagilagi,

¹⁹au na qai cakava e dua na ka veivakurabuitaki ena kedra maliwa. Ia au na qai vakabula eso vei ira ka'u na qai talai ira yani ki na veimatanitu era sa sega ni bau rogoca na kequ i rogorogo se raica na noqu kaukauwa kei na noqu i ukuuku! Au na talai ira yani ki Sipeini Libiya vata kei ira na kena dauvana ena dakaititi, ki Tupali vata kei Kirisi. Era na la'ki tukuna ki na veimatanitu oqo na noqu qaqa:

²⁰Era na kauti ira lesu mai na wekamuni mai na veimatanitu oqori me i loloma vei au. Era na kauti ira mai ki na noqu ulunivanua tabu ena ose, meuli, kameli, kareti, qiqi me vaka na nodra kauta mai na Isireli na i soro sila ki na vale ni Soro ena veiyaya savasava.

²¹Au na qai lesia eso me bete ka so me ra Livai.”

²²-A sa kaya o Jiova, “Ia me vaka na nodrau tudei tu e mataqu na vuravura vou kei na lomalagi vou; ena tudei vakakina na nomuni kawa kei na yacamuni.

²³Ena Solevu ni Vulavou kece kei na Siga ni Vakacecegu kece, era na lako mai na tamata kece ki mataqu me ra qaravi au.

²⁴-Ia ni ra sa na lesu, era na raica na yago ni tamata mate era sa dau talaidredre vei au. Ena sega ni mate na kedra baca, ka na sega talega ni bokoci rawa na kedra buka; ka ra na ka vakasisila vei ira na tamata kecega.”

Jeremaia

Jeremaia 1

O Jeremaia

¹Oqo na vosa i Jiova ka a yaco vei Jeremaia na luve i Ilikaia, e dua vei ira na bete mai Anacoci ena vanua o Penijamini.

²E a yaco taumada vei Jeremaia na vosa ena i katini katolu ni yabaki vakatui i Josaia na luve i Emoni na tui Juta.

³E a vosa tale vei Jiova ena gauna e a tui kina o Jo-akimi na luve i Josaia. Ni oti o ya, e a vosa tale vakavuqa vua me yacova na nodra a kau tani yani vakabobula na lewe i Jerusalemi ena i kalima ni vula ena i katini kadua ni yabaki vakatui i Setekaia na luve i Josaia.

Na Kacivi nei Jeremaia

⁴A sa kaya vei au o Jiova,

⁵Ni bera ni'u buli iko ena kete i tinamu au sa digitaki iko, ni o se bera ni sucu mai au sa vakatabui iko; ka digitaki iko mo parofita ki na veimatanitu.”

⁶Au a qai kaya, “Isa Jiova na noqu Turaga, au sa sega ni gusu matata, ka ni'u sa rui gone.”

⁷Ia sa kaya ga vei au o Jiova, “Kakua ni tukuna ni o sa rui gone, ia mo lako ga vei ira na tamata au sa talai iko kina, ka tukuna vei ira na ka kecega au sa vakarota vei iko.

⁸Kakua sara ni rerevaki ira, baleta ni'u na tiko kei iko me'u taqomaki iko,” a kaya o Jiova.

⁹A qai dodoka mai na ligana o Jiova, ka tara na tebe ni gusuqu, ka kaya vei au, “Raica, au sa tauca na noqu vosa ena gusumu,

¹⁰Au sa solia vei iko edaidai na kaukauwa mo lako ki na veivanua kei na veimatanitu, mo caturaka, ka talaraka sobu, mo basuraka ka vakarusa mo tara cake ka tea.”

11A qai tarogi au o Jiova, “Jeremaia, a cava o sa raica?” Au mani sauma ka kaya, “E dua na taba ni amodi”

12A qai kaya vei au o Jiova, “O sa donu vinaka! Au sa wanonova tiko me yaco dina sara na noqu vosa.”

13A qai taroga tale vei au o Jiova, “A cava tale o sa raica?” Au a qai sauma ka kaya, “Au sa raica e dua na kuro sa buebue mai na yasana ki cake vaka ki na vualiku, ka sa vakarau me tasova sobu mai ki na vanua oqo.”

14A sa kaya vei au, “Ena tekivu na veivakarusai mai na veivanua mai cake vaka ki na vualiku, ka na yacovi ira kece era tiko ena vanua oqo.

15Rogoca mada na noqu vosa. Au sa kacivi ira kece sara na tui ni veimatanitu mai cake vaka ki na vualiku. Era na lako mai ka tara na nodra i tikotiko vakatui ena matamata mai Jerusalemi me wavokita na kena bai, ena vaka talega kina na bai ni veikoro e Juta.

16Au na totogitaki ira ena vuku ni nodra ca, era sa vakanadakui au ka vakacabora na i soro boi vinaka ki na veikalou tani, ka ra lotu ki na veimatakau era cakava.

17Mo yaloqaqa; lako ka la'ki tukuna vei ira na veika kece sara au a vakarota vei iko mo tukuna. Mo kakua sara ni rerevaki ira de'u na qai vakarerei iko vakalevu cake e matadra.

18O na vaka e dua na koro vakabai kaukauwa, o na vaka e dua na duru kaukamea ka vaka talega na lalaga parasa ki na vanua taucoko oqo; vei ira na tui Juta, vei ira na kena bete kei ira na tamata kece sara ena vanua oqo.

19Era na sega ni vakadrukai iko rawa, ni'u sa tikoga kei iko, sa kaya o Jiova. Au na vakabulai iko.”

Jeremaia 2

Sa Kauwaitaki Isireli na Kalou

1A sa kaya tale vei au o Jiova

²Me'u tukuna vei ira yadua mai Jerusalemi Na nona vosa oqo: “Au sa nanuma tiko na nomu yalodina Ni o a se gone, Ena nomu daulomani au Ni daru a se qai vakawati; O a muri au ena loma ni vanua dravuisiga, Ki na dua na vanua e se sega ni bau teivaki.

³I Isireli, o sa vakatabui mo noqu taudua ga, O sai sevu uasivi duadua ni noqu vuata. Au na vakararawataki ira era vakararawataki iko, Ka'u na vakavuna na nodra leqa,” Sa kaya ga o Jiova.

A Nodra Cala na Tubudra na Isireli

⁴Ni vakarorogo mada ki na vosa i Jiova Na kawa i Jekope, Na veivuvale kece sara e Isireli.

⁵Sa kaya o Jiova: “A cava era raica na nomuni qase ni'u cala kina, Ka vakavuna me ra biuti au? Era qarava na veimatakau tawa yaga Me vaka na tamata yalo wai Ka ra sa mani yaco kina me ra ucui ira.

⁶Era sa sega ni bau kauwaitaki au, Era sega ni bau vakataroga, Sa e vei o Jiova ka a kauti keimami tani Ka liutaki ira mai ena loma ni vanua dravuisiga, Ena vanua veidelana ka sulusukura, Ena vanua dravuisiga, vakadomobula, Na vanua e sega ni bau dau lakovi, Ka sega ni bau dua e tiko kina.

⁷Au a kauti ira ki na dua na vanua bulabula Me ra matalau ena kania na kena vuata Kei na kena veika vinaka e vuqa. La ni ra sa lako mai Era sa vakacacana na noqu vanua; Ka vakadukadukalitaka na vanua au solia vei ira.

⁸Era sega sara mada ga ni bau taroga na bete, “E vei o Jiova?” Ka ra sa sega ni kilai au na nodra turaganilewa. Era sa vorati au na nodra i liuliu; Na parofita era parofisai ena yaca i Peali; Ka ra qarava na veikalou tani.

Na Veibeitaki i Jiova vei Isireli

⁹Ia oqo oi au o Jiova Au sa beitaki ira tale na noqu tamata; Au sa beitaki ira talega na luvendra na luvemudou.

¹⁰Lako vaka ki na ra Ki na veivanuynu o Saipurusi ka raica; Talatala mada ki na tokalau ka vakaraica vakavinaka: E sa bau yaco kina e dua na ka vakaoqo e liu?

¹¹E bau dua li na matanitu sa veisautaka na nona kalou, Ka dina ga ni ra kalou lasu era sa qarava? Ia era sa vakaisosomitaki au na noqu tamata, Mai na Kalou ka sa vakarogoi ira, Ki na veikalou sa sega ni vukei ira rawa.

¹²Mo kidroa o iko na lomalagi, Ka ririkotaka na veika oqo; Sa kaya ga o Jiova.

¹³Era sa vakayacora e rua na ka ca O ira na noqu tamata sa biuti au: Era sa vuki tani mai vei au, Na i vurevure ni wai bula, Ka ra sa kelia eso na taqaniwai, Na taqaniwai cicila sa sega ni tawa rawa.

Na i Sau ni Tawa Yalodina i Isireli

¹⁴E bobula li o Isireli? Sa sucu beka ga mai me veiqaravi? Ia ena vuku ni cava ga Era sa vakasasataki koya kina na kena meca?

¹⁵Era sa tagi vaka na laione ki vua; Era sa cakava na nona vanua me dravuisiga. Sa vakacacani sara vakaca nona veikoro, Ka sa lala tu.

¹⁶Io, o ira na kai Mefisi kei Tapanesi Era sa voroka na nona qavokavoka.

¹⁷Sa baleti iko ga na ka oqo, Isireli! Ni o sa biuti Jiova na nomu Kalou, Ena noqu a tuberi iko voli ena sala.

¹⁸A cava o a vakasaqara lako i Ijipita? Mo la'ki gunuva na wai mai na uciwai na Naile? A cava o a vakasaqara ena nomu lako ki Asiria? Mo la'ki gunuva na wai mai na Uferetisi?

¹⁹Na nomu i valavala ca ga ena sauti iko; Kei na nomu gole tani vei au ena vakarusai iko. O na kila vakataki iko na kena gaga kei na kena ca Na nomu vakanadakui Jiova na nomu Kalou, Ka sega ni rerevaki koya.” Sa kaya ga o Jiova na Kalou ni lewevuqa.

Sa Bese ni Qaravi Jiova o Isireli

²⁰“Isireli, o a sa besetaka makawa sara na noqu lewa; O cata na muri au, ni o sa kaya, Au na bese ni qarava! Ia ena veidelana cecere Kei na ruku ni

veivunikau drokadroka, O a sega ni yalodina vei au Me vaka na yalewa dautagane.

²¹Au a tei iko me vaka na vaini digitaki, Ka mo vaka talega na sorenikau vinaka sara. Ia raica mada na kemu i rairai! O sa vaka na vaini ni veikau Au sa sega tale ni taleitaka.

²²Kevaka o na savai iko ena lase, Ka sisili vakalevu ena sovu, Au na raica tikoga na dukadukali ni nomu i valavala ca. Sa kaya ga o Jiova

²³O kaya rawa vakacava Ni o sega ni vakadukadukalitaki iko, Ni o a sa sega ni bau qaravi Peali? Raica mada na i valavala ca o a cakava ena qakilo, Ena kemu i rairai Sa vaka e dua na kameli yalewa sa sega ni vakacegui rawa Ena nona garova na tagane, Sa veiciciyaki ki na veiyasana kece ni sa tasere, Me vakaceguya na gagadre ni lomana.

²⁴O sa vaka e dua na asa kila Ni vanua dravuisiga e sinai ena gagano. La ni sa yacovi koya na gagano, O cei ena tarova rawa? E sega na tagane e vinakati koya me na suka wale; O sa dau kune ga ena gauna ni veidauci.

²⁵Me vakaivava na yavamu Isireli, Mo kakua talega ni karamaca mai. Ia o sa qai kaya, sega, a cava na kena yaga? Au sa vinakati ira na kalou ni kai tani, Ka'u sa na muri ira ga!”

Rauta Vinaka me Totogi o Isireli

²⁶Me vaka na nona vakamaduataki e dua na daubutako ni sa vesu, ena vakakina na nomuni vakamaduataki na Isireli; oi kemuni kece, na nomuni tui, na luvedra na tui, na nomuni bete kei ira na parofita.

²⁷O cei e kaya ki na dua na vunika, o iko na tamaqu, ki na dua na vatu, o iko na tinaqu? E yaco na ka oqo baleta ni o ni sa vakanadakui au ka sega ni vakanamata mai. Ia ena gauna ga ni nomuni leqa, o ni sa qai kerei au me'u vakabulai kemuni.

²⁸Era sa lako kivei na kalou o ni cakava me nomuni? Ni o ni sa leqa, laiva me ra vakabulai kemuni kevaka era rawata. Juta sa rui levu na nomu kalou, me vakataka na levu ni nomu veikoro.

- ²⁹A sa kaya o Jiova, “A cava o ni sa beitaki au kina? O ni a biuti au kece sara.
- ³⁰Au a totogitaki ira na luvemuni, ia sa sega ni yaga, era sa sega ni vulica rawa e dua na ka. O ni sa vakamatei ira na nomuni parofita ena i seleiwau me vaka na laioni cudrucudru.
- ³¹Ni rogoca vinaka kece sara na Isireli na vosa ni Turaga. Au a vaka li na vanua dravuisiga vei iko, se vaka e dua na vanua rerevaki? A cava o ni kaya kina na noqu tamata keimami sa lewai keimami ga, keimami na cakava ga na ka keimami vinakata, ni keimami sa galala ka keimami sa na sega ni lesu tale yani vei iko?
- ³²Ena guilecava li e dua na gone yalewa na nona i ukuuku, se na yalewa vakarau vakamau na nona i sulu ni vakamau? Ia o ira na noqu tamata era sa guilecavi au, ena vuqa na siga ka sa sega ni wiliki rawa.
- ³³O sa rui matai dina ena vakasaqarai ira mai o sa domona, ka sa tuberi ira talega na yalewa i vakarau vakasisila ena nomu sala.
- ³⁴Sa dukadukali tu na nomu i sulu ena nodra dra na dravudravua kei na yalododonu, na nodra dra era sega ni bau mai butako ena nomu vale. Ia, e veitalia ga na veika kece sara oqo, o sa kaya tikoga,
- ³⁵‘Au na sega ni cala, ena sega ni cudruvi au o Jiova!’ Ia, sa kaya o Jiova, ‘Au na vakaitotogitaki iko, baleta ni o sa kaya, Sa sega na nomu cala.’
- ³⁶A cava sa rui rawarawa kina na nomu veisautaka na lomamu? Era vakamaduataki iko o Ijipita, me vaka e a cakava o Asiria.
- ³⁷O na gole tani talega mai Ijipita ka vakacuva na ulumu ena madua. Ni sai au o au sa cati ira o sa vakadinata. O na sega sara ni rawata e dua na ka mai vei ira.”

Jeremaia 3

Sega ni Yalodina o Isireli

- ¹A sa kaya o Jiova, “Kevaka e dua na tagane sa veisere kei na watina yalewa, ka sa biuti koya talega na watina yalewa ka la'ki watina tale e dua, e dodonu li me tauri koya tale na tagane watina e liu? Sa vakadukadukalitaki na vanua

ena nomu veidauci kei ira na tagane o sa domona, ia ka'u sa sureti iko ga mo lesu tale mai vei au, sa kaya o Jiova.

²Rai cake mada ki na veidelana. E sega li ni dua na vanua o a sega ni vakayacora kina na i valavala sa vaka na yalewa dautagane? Ni o dau waraki ira o domona ena bati ni gaunisala, me vaka e dua na kai Arapea ena vanua dravuisiga. O sa vakadukadukalitaka na vanua ena nomu i tovo ca ni dautagane.

³O ya na vuna sa tarovi kina na uca, ka sa sega ni tau na uca ni vula i tubutubu. Io, o sa vaka na i rairai ni yalewa dautagane; o sa sega ni bau madua.

⁴Ia oqo o sa kaya vei au, “Oi kemuni na tamaqu o a sa dau lomani au me tekivu mai na gauna ka'u a gone kina.

⁵O ni cudru tiko li ka tawa mudu, ka na sega ni oti rawa li na nomuni rarawa? Isireli, sai koya o ya na vakatutusa ni gusumu, ia o sa cakava tikoga na ka ca kecega o cakava rawa.”

E Dodonu me Rau Veivutuni o Isireli kei Juta

⁶A sa kaya vei au o Jiova ena gauna a tui kina o Josaia, “O sa raica na ka sa cakava o Isireli, na yalewa sega ni yalodina ena nona sa gole tani vei au? Sa kaba cake ki na veidelana cecere kei na ruku ni veivunikau me dautagane kina?

⁷Au nanuma, ni sa oti na nona cakava na ka kece oqo, sa na lesu dina mai vei au! Ia, sa sega ni lesu mai, ka sa raica na tacina sega ni yalodina o Juta na ka oqo.

⁸Sa raica talega o Juta ni'u sa veisere kei Isireli ka solia vua na i vola ni veibiu baleta ni sa gole tani mai vei au ka yaco me yalewa dautagane. Ia o Juta na taci Isireli sega ni yalodina sa sega ni rere. Sa yaco talega me dautagane,

⁹Ka sa sega ni kauwaitaka vakalailai. Sa vakadukadukalitaka na vanua; sa veibutakoci ena nona sa ia ga na sokalou ki na vatu kei na veivunikau.

¹⁰Ni oti kece oqo, sa lasutaka wale tikoga na nona lesu mai o Juta na taci Isireli sega ni yalodina; sa sega ni lesu mai ena yalona taucoko” Sa kaya vakaoqo o Jiova.

¹¹Ia a kaya vei au o Jiova, e dina sa gole tani vei au o Isireli, sa vinaka cake mai vei Juta na nona sega ni yalodina.

¹²Sa tukuna vei au me'u lako cake vaka ki na vualiku ka kaya vei Isireli, “O iko Isireli sa sega ni yalodina, mo lesu mai vei au. Sa Kalou yalololoma oi au, ka'u na sega ni cudru; Au na sega ni cudruvi iko me tawamudu.

¹³Vakadinadinataka ga ni o sa cala. Ni o sa talaidredre vua na nomu Kalou. Tusanaka nomu cala ena ruku ni veivunikau drokadroka ni o sa la'ki qaravi ira kina na kalou tani, ka ni o sa sega ni muria na noqu vosa. Oi au, o Jiova, sa vosa vakaoqo.

¹⁴Oi kemuni na tamata sa sega ni yalodina, mo ni lesu mai vei au; ni o ni sa noqu tamata. Au na kauta e yadua vei kemudou mai na dua na koro, ka yarua mai na dua na mataqali, ka'u na kauti kemuni lesu tale ki na ulunivanua o Saioni.

¹⁵Au na solia vei kemuni eso na i liuliu era talairawarawa vei au ka ra na liutaki kemuni ena vuku kei na yalomatua.

¹⁶Ia ni o ni sa yaco mo ni lewe vuqa ena vanua oqo, era sa sega tale ni veivosakitaka na tamata na Kato ni Veiyalayalati ni Turaga. Era na sega tale ni vakasamataka se nanuma; era na sega talega ni vinakata, era na sega ni vinakata e dua tale.

¹⁷Ia ni sa yaco mai na gauna ena vakatokai kina o Jerusalemi na i tikotiko vakaturaga ni Kalou ka ra na soqoni na veimatani kece sara e kea ena yacaqu. Era sa na sega tale ni muria na yalodra ca ka kaukauwa.

¹⁸Ena gauna o ya sa na duavata tale o Isireli kei Juta ka rau sa na lako mai na vanua mai na tokalau ki na vanua au a solia vei ira na nodra qase nodra i votavota tawa mudu.”

Nodra Qaravi Kalou Tani na Tamata i Jiova

¹⁹A sa kaya o Jiova, “I Isireli, au a nanuma me'u okati iko Me vakataki ira na luvequ, Ka solia vei iko e dua na vanua talei, Na vanua rairai vinaka duadua ena vuravura taucoko. Au a nanuma ni o na kacivi au me'u tamamu, O na sega ni gole tani tale mai vei au.

²⁰Ia me vaka na nona sega ni yalodina E dua na yalewa vakawati, O sa sega ni yalodina vakakina vei au.” Sa kaya ga o Jiova.

²¹E dua na domo sa rogo ena veidelana; Na domo ni nodra tagi Kei na vakamamasu na Isireli, Baleta ni ra sa kitaka na i valavala ca, Ka guilecavi Jiova na nodra Kalou.

²²Lesu mai, Oi kemuni kece sa gole tani mai vei Jiova. Ena vakabulai kemuni, Ka vakavuna mo ni yalodina. O Ni sa kaya, “Io, keimami sa lako mai vei Jiova baleta ni sai koya o Jiova na neimami Kalou.

²³Sa sega ni dua e veivuke vei keimami mai na veidelana se mai na veivavakoso domo levu mai na veiulunivanua. Na veivuke me baleti Isireli sa taka duadua ga mai vei Jiova na neimami Kalou.

²⁴Ia na qaravi Peali sa vakavuna me keimami vakayalia na veika kece sara era a cakacakataka na neimami qase mai na gauna keimami a gone kina; na qele ni sipi, na qele ni bulumakau, kei ira na luve i keimami tagane kei na yalewa.

²⁵Sa dodonu me keimami davo ena madua ka me ubi keimami na neimami lecaika, keimami sai valavala ca kei ira na neimami qase, me tekivu sara mai na gauna keimami a sa gone kina ka yacova sara mai na gauna oqo, keimami sa talaidredre tikoga vei Jiova na neimami Kalou.”

Jeremaia 4

Na Kaci me la na Veivutuni

¹Kemuni na Isireli, kevaka o ni lesu mai, ni lesu mai vei au,” sa kaya o Jiova. “Ni biuti ira laivi na matakau vakasisila, mo ni lesu mai ka yalodina vei au,

²Sa na qai rawa mo ni vosa bubului ena yacaqu ena yalodina, dodonu ka savasava. Era na kerei au na veimatanitu kece me'u vakalougatataki ira, ka ra na vakacaucautaki au.”

³A sa kaya o Jiova vei ira na tamata mai Juta kei Jerusalemi, “Ni cukita na nomuni vanua sa bera ni cuki; ni kakua ni kaburaka nomuni sore ni kau ena veiwa vakavotona.

⁴Kemuni na tamata mai Juta kei Jerusalemi, ni maroroya na nomuni veiyalayalati kei au, na nomuni Kalou ka vakacabora na yalomuni vei au. De na qai waqa noqu cudru me vaka na buka; me baleta na veika ca o ni sa cakava, ena kama ka na sega e dua me bokoca rawa.

⁵Uvuca na davui Ena loma ni vanua taucoko Kaila vakadomoilevu me macala! Tukuna vei ira na tamata Mai Juta kei Jerusalemi Me ra dro ki na veikoro vakabai.

⁶Dusia na sala ki Saioni! Ni dro mo ni bula! Kakua na wawa! Sa kauta mai na ca o Jiova, Kei na veivakarusai levu mai cake, Vaka ki na vualiku.

⁷Sa curu mai e dua na laioni Mai na nona i vunivuni; Sa lako mai na dauveivakarusai ni veimatanitu. Sa biuta mai na nona vanua, Me vakarusai Juta vakadua. Ena biu tu me rusa tu na veikoro e Juta, Ka na sega e dua me tawani ira.

⁸Ni daramaka na i sulu taga, Tagi ka qoqolou, Baleta ni sa sega ni gole tani Na cudru waqawaqa ni Kalou Ki na vanua o Juta.”

⁹A sa kaya o Jiova, “Ena siga o ya era na rere na tui kei na turaga, era na kidacala na bete, ka ra na kidroa na parofita.”

¹⁰Ia au a qai kaya, “Kemuni na Turaga na Kalou! O ni sa vakacalai ira vakalevu na lewe i Jerusalemi. O ni a kaya ni na yaco na sautu, ia oqo sa tu e dua na i seleiwau e domodra.

¹¹Ena yaco mai na gauna ena tukuni kina vei ira na tamata e Jerusalemi ni sa liwa mai e dua na cagi katakata mai na vanua dravuisiga ka gole yani vei ira

na luvequ yalewa. Ena sega ni liwa mai me cagina tani kina na qa ni sila se me veivakasavasavataki.

¹²Na cagi ena liwa mai ena lewa ni Turaga ena rui kaukauwa sara ena vuku ni ka o ya. Ia oqo na Turaga ga vaka i koya sa cavuta na i totogi oqo baleti ira na nona tamata.”

Sa Wavoliti Juta na Meca

¹³Raica, era sa lako mai na meca me vaka na veio; ka sa vaka na covulaca na nona qiqinivalu; na nona ose era totolo cake mai na ikeli. Eda sa rusa! Eda sa leqa!

¹⁴Jerusalemi, savuya tani na ca mai na yalomu, ka mo vakabulai kina. Ena vakacava so na dede ni nomu vakananuma voli na veika ca.

¹⁵E dua na dautukutuku mai Tani, sa kauta mai na veitukutuku ca mai na veidelana mai Ifereimi.”

¹⁶A sa kaya o Jiova, “E rau sa kaya ki na veimatanitu ka tukuna ki Jerusalemi ni sa lako tiko na meca mai na dua na vanua vakayawa. Era na bolebole na veikoro e Juta,

¹⁷Era na voliti Juta, me vaka na tamata era yadrava tiko e dua na buca, baleta ni sa veisaqasaqa kei au na matanitu.” A sa kaya ga o Jiova.

¹⁸Juta, na nomu i tovo ga kei na veika o a cakava, sa kauta mai vei iko na veika oqo; Na nomu ca ga sa vuna na ka rarawa oqo; ka sa tara sara na yalomu.

Sa Tagicaki Ira na Kai Nona o Jeremaia

¹⁹“Ulei! au sega ni tukuna rawa Na rarawa ni yaloqu. Sa vavadugudugu vakaukauwa sara ga kina na utoqu! Au sa sega ni rawa ni galu; Au sa rogoca na domo ni davui Kei na cibi ni valu.

²⁰Sa yaco veitarataravi na veika ca Ka sa rusa vakadua na vanua taucoko. Sa vakacacani vakasauri Na noqu valelaca, Ka kakadresudresu vakamatailalai Na kena i latilati.

²¹A cava so na kena dede Me'u raica tiko na rerevaki ni valu, Ka rogoca na domo ni davui.

²²A sa kaya o Jiova, “Era sa lialia na noqu tamata; Era sa sega ni kilai au. Era sa vaka na gone yalo wai, Sa sega na nodra vakasama. Era sa matai ni cakava na ka ca, Ia era sa sega ni kila Na cakava na ka dodonu.”

Raivotutaka o Jeremaia na Veivakarusai sa Votu Mai

²³Ia, au a qai raica na vuravura Ka sega na kena i tuvaki se vatukana; Ka sa sega ni dua na rarama ena lomalagi.

²⁴Au rai yani ki na veiulunivanua, Ka raica ni ra sa yavavala Ka ra veitosoyaki na veidelana.

²⁵Au vakararai, Ka'u sega ni raica e dua na tamata, Ka ra sa vuka tani kece yani Na manumanu vuka.

²⁶Na vanua bulabula Sa yaco me dravuisiga, Ka vakarusai kece tu Na kena veikoro, Baleta na cudru katakata ni Turaga.”

²⁷A sa kaya o Jiova, “Ena lala na vuravura taucoko Ia ena sega ni vakarusa taucoko sara vakadua.”

²⁸“Ena tagi yaso na vuravura, Ka na loaloa mai na lomalagi” Sa i Jiova ga sa kaya vakaoqo. Ena sega ni veisautaki na lomana Sa vakatauca oti na nona lewa, Ka na sega ni veisautaka tale.

²⁹Ena domodra na mataivalu vodo ose Kei na dauvanataki dakaititi Era na dui dro yani kina na tamata yadua; Eso era na dro ki na lekutu, Ka so era na kaba Ki na tadrua ni veivatu. Na veikoro kece sara Ena biu lala tu; Ka na sega e dua Me tawani ira.

³⁰I Jerusalemi, o sa vakarusai! A cava o vakaisulu kina ena i sulu kulakula? A cava o tokara kina na i ukuuku koula, Ka boroya na matamu? Sa tawa yaga na nomu sauni iko! Era sa cati iko na nomu i tau; Ka ra via vakamatei iko.

³¹Au rogoca e dua na tagi, E vaka e dua na yalewa sa taratara, E dua na vutugu E vaka e dua na yalewa E vakasucuma na nona ulumatua. A domo ni

tagi i Jerusalemi Ena nona cegu oca, Ka dodoka yani na ligana Ka kaya, “Au sa vakarusai! Era sa lako mai Me ra vakamatei au!”

Jeremaia 5

Na i Valavala Ca i Jerusalemi

¹Kemuni e Jerusalemi, Ni vaqaqara mada Ena nomuni veigaunisala! Ni vakararai wavoki! Mo ni raica vakataki kemuni! Ni vaqara ena loma ni veimakete! Ni tovolea mo ni kunea E dua na tamata sa kitaka na ka dodonu, Ka vakasaqara na ka dina, Kevaka o ni rawata, Sa na vosoti Jerusalemi o Jiova.

²E dina ga o ni bubului Ena yaca i Jiova, O ni sa sega ni kauwaitaka Na ka o ni sa tukuna.

³E dina sa vaqara na yalodina o Jiova. Sa mokuti kemuni, Ia o ni sa sega ni via vakadodonutaki. O ni sa rui yalo kaukauwa Ka bese ni gole tani Mai na nomuni valavala ca.

⁴Au a qai nanuma, “Era sa tamata lecaika ga oqo. Era sa sesewa; Ka ra sega ni kila na loma ni Turaga Se na ka e vinakata na nodra Kalou.

⁵Au na lako vei ira era vakaitutu cecere, Ka veivosaki kei ira. Era kila dina na loma i Jiova; Ka ra kila na ka e vinakata na nodra Kalou.” Ia era sa vakanadakuya kecega na Kalou; Ka ra bese ni muri koya.

⁶Oqo na vuna ena vakamatei ira kina E dua na laioni ni veikau; Ena vakarusai ira E dua na oliva ni lekutu, Ka na vakacuruma na nodra veikoro E dua na leopate Kevaka e dua ena lako ki taudaku ni koro Ena basuraki, Baleta ni sa rui levu Na nodra i valavala ca, Ka ra sa gole tani vakavuqa Mai vua na nodra Kalou.

⁷A sa kaya o Jiova, “A cava me'u vosota kina Na nodra i valavala ca na noqu tamata? Era sa biuti au na luvedra, Ka ra bubului ki na veika sa sega ni kalou. Au a vakani ira na noqu tamata Me yacova ni ra sa mamau, Ia era sa ia na veibutakoci, Ka vakaotia na nodra gauna Vata kei ira na yalewa dautagane.

⁸Era vaka na ose vakani vinaka sa sinai ena garogaro, Era sa dui vinakati ira na wati ni kai nona.

⁹Me'u kakua li ni totogitaki ira Ena ka oqo? Me'u kakua li ni sauma ki na dua na vanua Na ka oqo?

¹⁰Au na vakaroti ira Me ra musulaka sobu na nodra vaini, Ia me ra kakua ni vakarusai ira vakadua. Au na tukuna me ra musuka laivi na veitabana, Baleta ni ra sa sega ni noqu.

¹¹O ira na Isireli kei ira na Juta Era sa cakitaki au vakadua sara ga.” A sa kaya ga oqo o Jiova.

Sa Cakitaki Ira na Isireli o Jiova

¹²Era sa cakitaka na Kalou na nona tamata. Era kaya, “Ena sega ni cakava e dua na ka. Eda na sega ni sotava e dua na gauna dredre; e da na sega ni sotava na i valu se na dausiga.”

¹³Era kaya, ni ra sa cagi wale ga na parofita, sa sega vei ira na i tukutuku mai vei Jiova. Oi au, o Jiova na Kalou Kaukauwa, au na tukuna vei iko Jeremaia na ka ena yacovi ira na tamata oqo baleta ni ra sa kaya na veika oqo.

¹⁴Au na cakava na noqu vosa me vaka na bukawaqa ena gusumu. Era na vaka na buka na tamata oqo, ka ra na kama ena bukawaqa.”

¹⁵Kemuni na Isireli sa kauta mai o Jiova e dua na matanitu mai na vanua yawa me valuti kemuni. E dua na matanitu qaqa ka matanitu makawa, e dua na matanitu o ni sega ni kila na nodra vosa, o ni sega talega ni kila na ka ra kaya.

¹⁶Na nodra tamata i valu dauvana ena dakaititi era tamata qaqa ka sega na loloma ena nodra veivakamatei.

¹⁷Era na kania na nomuni teitei kei na kemuni; ra na vakamatei na luvemuni tagane kei na yalewa; ra na vakamatea na nomuni sipi kei na bulumakau ka vakarusa na nomuni veivaini kei na veivunilolo; na nomuni veikoro turaga vakabai vakaukauwa o ni nuitaka era na vakarusa na nodra mataivalu.

¹⁸A sa kaya na turaga, “Ia ena veisiga o ya, au na sega ni vakarusai kemuni sara vakadua na noqu tamata.”

¹⁹Ni ra taroga se cava sara mada au vakayacora kina na veika oqo, “Mo kaya vei ira Jeremaia, me vaka ni ra sa vakanadakui au ka qaravi ira na veikalou tani ena nodra vanua dina, era na qai la'ki qaravi ira na vulagi vakakina ena vanua sa sega ni nodra.”

Na Kalou sa Vakasalataki Ira na Nona Tamata

²⁰Mo tukuna oqo ki na vale i Jekope ka kacivaka ki Juta.

²¹Mo rogoca oqo, oi kemuni na i yavu tamata tawa yaga ka sesewa, e tu na matamuni ia o ni sega ni rai, e tu na daligamuni, ia e sega ni rogo.

²²Oi au na nomuni Kalou, a cava o ni sega ni rerevaki au kina? A cava o ni sega ni sautaninini kina e mataqu? Au yalana na i yalayala ni waitui ena nuku me sega ni mudu ka na sega ni rawa ni voroki ena vadugu kei na kaukauwa ni ua.

²³Ia o ira na tamata oqo era sa tamata loma qa ka yalo kaukauwa, era sa dauvuki ka lako tani.

²⁴Era sega ni dau kaya ena lomadra, ‘Me da sa rerevaki na noda Kalou, o koya sa solia mai na uca ena kena gauna, na uca ni vula i laulau kei na vula i tubutubu ka sa dau taqomaka tiko na macawa ni gauna ni tatamusuki.

²⁵Na nomuni caka cala sa kauta tani na veika oqo kei na nomudou i valavala ca sa kauta tani vei kemudou na veika vinaka.

²⁶Sa kune na veivakaisini vei ira na noqu tamata era sa taura na nodra i yau na tani, era sa coriti ira na tamata me vaka na daubiri dai.

²⁷Me vaka na dai sa sinai tu ena manumanu vuka sa coriti sa sinai na nodra i tikotiko ena ca, ka ra sa vutuniyau kina.

²⁸Era sa levulevu ka lumilumisa. Sa sega ni vakaiyalayala na nodra caka ca ka ra sa sega ni vakatulewa ena lewa dodonu, ena vu ni leqa ni luveniyali me tuberi ira cake, era sega talega ni taqomaka na nodra dodonu na dravudravua.

²⁹A sa kaya o Jiova, “Me'u na sega li ni lewai ira ena vuku ni veika oqo. Me'u na sega li ni ia na veivakadodonutaki ena matanitu sa vaka tu oqo?”

³⁰Na ka vakadomobula kei na ka velavela sa yaco tiko ena vanua.

³¹Era sa parofisai vakailasu na parofita kei ira na bete era sa veiliutaki ena i vakasala ni parofita, ia o ira na noqu tamata era sa vinakata na veika oqo, ia a cava o na cakava ni sa yaco mai na kena i otioti?”

Jeremaia 6

Sa Wavoliti Jerusalemi na Meca

¹Kemuni na kawa i Penijamini, ni dro mo ni bula! Ni lako tani mai Jerusalemi! Ni uvuca na davui mai Tekoa, ka vakaduria e dua na i vakatakilakila mai Peci Akerimi. Sa vakarau lako sobu mai na vualiku na leqa kei na veivakarusai levu.

²Kemuni mai Saioni, o ni sa vaka e dua na veico rairai vinaka,

³ia era na vakoro e keru na tui kei na nodra mataivalu. Era sa birika na nodra valelaca wavokiti kemuni ka ra na dui taura na ka ra dui vinakata.

⁴Era na kaya, “Vakarau me da ravuti Jerusalemi. Ni vakarau, keimami na ravuti kemuni ena yakavi!” Ia, era qai kaya, “Sa rui bera, sa vakarau dromu na siga. Ka sa vakabalavutaki na rurugu ni yakavi.

⁵Ni vakarau, keimami na kaba ena bogi ni kua, ka vakarusa na veibai kei Jerusalemi.”

⁶Sa solia mai na i vakaro na Kalou Kaukauwa, “Ni taya sobu na veikau ka bulia na bukebuke, O ni na qai rawa ni kabai Jerusalemi.” A sa kaya o koya, “Au na vakatauca na i totogi ena koro oqo, ni sa sinai ena veivakalolomataki.

⁷Me vaka na kena maroroya e dua na i keliwai na kena wai sa maroroya vakakina o Jerusalemi na nona ca me kakua ni malai. Au sa rogoca na i valavala kaukauwa kei na veivakarusai ena koro; ka'u sa raica kecega na mate ca kei na mavoa.

⁸Ni rogoca mada na i vakasala na lewe i Jerusalemi, de'u na qai biuti kemuni; Au na vukica nomuni koro me dua na vanua dravuisiga, ka na sega e dua e bula rawa kina.”

Na Talaidredre i Isireli

⁹Sa kaya vakaoqo o Jiova ni lewevuqa: Kumukumuna vinaka me vaka na vaini Na vo-ni-bula e Isireli; Me vaka na daukumuni qerepi Mo tagava tale yani na veitabana e ligamu.

¹⁰Au qai kaya, “O cei ena via vakarorogo vei au, Ke'u vosa vei ira ka vunauci ira? Era sa sogota na daligadra Ka ra sega ni rogoca. Era bese ni rogoca na nomuni vosa; Ka beca na ka o ni sa tukuna.

¹¹I Jiova, au sa vakasinaiti ena nomuni cudru, au sa oca na tarova.” Ia, a qai kaya vei au o Jiova, “Sova yani na noqu cudru vei ira na gone e gaunisala, kei na nodra veisoqosoqo na cauravou. Era sa kau tani na tagane vakawati kei ira na watidra ka bau yaco vei ira na qase sara.

¹²Na nodra veivale ena soli vei ira na tani ka vakakina na nodra qele kei na watidra. Au na tauca na i totogi vei ira na tamata ni vanua oqo.

¹³Na tamata kece, mai vei ia na cecere kei ira na tamata wale era sa via rawa ka ena sala ca; o ira talega na parofita kei ira na bete era sa bau ia na veivakaisini.

¹⁴Era sa okata na mavoa ni lomadra na noqu tamata me sega ni dua na ka, era kaya, ‘Sa vinaka tu na ka kece,’ ni sega ni dina.

¹⁵Era madua beka baleta ni ra a cakava na ka vakasisila? Sega! Era sega sara ga ni bau madua; o koya oqo, era na lutu me vaka na nodra lutu na tani. Ni'u na totogitaki ira, era na qeyavu vakadua. Ni sai au ga o Jiova ka sa tukuna oqo.

Bese o Isireli na Muria na Sala Vakalou

¹⁶A sa kaya o Jiova vei ira na nona tamata, “Ni tu ena veibasoga ni sala ka vakararai; taroga na veigaunisala makawa e liu. E vei na sala e uasivi? Lako kina o na kune vakacegu.” Ia era a qai kaya, “Keimami na sega ni lako kina!”

¹⁷Au sa lesia eso me ra yadra, ka vakarogoca na domo ni davui. Ia era qai kaya, “Keimami na sega ni via vakarorogo.”

¹⁸Ia a qai kaya o Jiova, “Ni vakarorogo na veimatanitu, ka raica na ka ena yaco vei ira na noqu tamata.

¹⁹Rogoca mada o iko na vuravura! Au sa kauta mai na rusa vei ira na tamata oqo, na i sau ni nodra i valavala; baleta ni ra sega ni muria na noqu vosa, ka vakanadakuya na noqu i vakaro.

²⁰A cava na betena vei au na ka boi vinaka era kauta mai vei au mai Sipa, se na i saluwaki boi vinaka mai na dua na vanua yawa? Au na sega ni vakadonuya na nodra i soro kama, au na sega ni taleitaka na nodra i solisoli.

²¹O koya oqo sa kaya kina o Jiova, au na vakavuna me ra tarabe na tamata oqo ka bale era na mate na tama kei ira na luvedra, ka vakakina na wekadra kei ira na nodra i tokani.”

Na Vakacibivalu mai na Vualiku

²²A sa kaya o Jiova, sa lako mai na tamata mai na dua na matanitu mai cake, vaka mai na vualiku; e dua na matanitu sa qaqa ka vakarau ia na i valu.

²³Era sa kauta na nodra dakaititi kei na i seleiwau; era i tovo kaukauwa ka tawa loloma. Na domodra sa vadugu me vaka na wasawasa, ni ra sa vodoka na nodra ose. Era sa vakarau tu me vala kei Saioni.”

²⁴Keimami sa rogoca na kena i tukutuku, ka sa malai na liga i keimami; sa luvuci keimami na rarawa ka mosi me vaka e dua na yalewa sa taratara.

²⁵Ni kakua ni lako ki na loma ni vanua, se muria na veigaunisala; baleta ni ra sa vakaiyaragi tu na meca, ka sa tu na rere vei keda kece sara.”

²⁶A sa kaya o Jiova, “Kemuni na noqu tamata, ni vakaisulu ena i sulu taga, ka vaqiqiqi ena dravusa. Mo ni ia na tagi me vaka e dua sa tagicaka na luvena e duabau ga ena tagi rarawa sara; o koya sa lako mai me vakarusai kemuni ena ravuravu sara vakidacala.

²⁷Jeremaia, vakatovolei ira noqu tamata, vakatovolei ira mada mo raica na nodra i valavala.

²⁸Era tamata talaidredre; ka dau kudrurua na vosa i Jiova. Era sa domoqa me vaka na parasa kei na kaukamea; era sai valavala vakasisila.

²⁹Sa katakata sara vakalevu na lovo ni sa irivi; ia sa sega ni waicala na uma ni sa vakatakata. Sa tawa yaga me ia tikoga na veivakasavasavataki; ni sa sega ni kune e lomadra e dua na ka vinaka.

³⁰Era sa vakatokai me siliva biu baleta ni sa biuti ira o Jiova.”

Jeremaia 7

Vunau o Jeremaia ena Valenisoro

¹A sa vosa vei Jeremaia o Jiova ka kaya.

²Lako ki na matamata ni vale i Jiova ka la'ki vunautaka kina na vosa oqo, ‘Kemuni kece na lewe i Juta o ni dau curu ki na matamata oqo mo ni qaravi Jiova.’

³Sa tukuna o Jiova ni lewevuqa na nodra Kalou na Isireli, ‘Ni veisautaka na nomuni vakarau kei na nomuni tovo, au na qai solia mo ni tiko ga ena vanua oqo.

⁴Ni kakua ni vakadinata tiko na veivosa lasu oqo, ‘Oqo na vale i Jiova, oqo na vale i Jiova, oqo na vale i Jiova.’

⁵Ni veisautaka na nomuni vakarau kei na nomuni tovo. Me dodonu na ka o ni dau cakava vei ira na tani.

⁶Me kakua na i valavala veivakaisini vei ira na vulagi, na luveniyali kei ira na yada. Me mudu na vakamatei ira na tamata yalo dodonu ena vanua tabu oqo. Me kakua talega na qarava na veikalou tani de'u na qai vakarusai kemuni.

⁷Ia, au na qai laiva mo ni na tiko ga ena vanua oqo, na vanua au a solia vei ira na nomuni qase me nodra i votavota tawa mudu.

⁸Raica, o ni sa vakararavi ki na veimatakau tawa yaga.

⁹O ni butako, laba, veibutakoci, bubului vakailasu, vakacaboisoro vei Peali, ka qarava na veikalou tani o ni sega ni kila,

¹⁰Ia o ni qai lako mai ka mai tu e mataqu ena noqu Vale ni Soro, ka kaya, ‘Keimami sa vagalalataki mai na neimami i valavala ca!’ ni oti ga, o ni lesuva tale.

¹¹O ni nanuma beka ni nodra i vunivuni na daubutako na noqu vale? Au sa raica na ka o ni cakava tiko.

¹²Ni lako mada ki Sailo, na vanua au a digitaka taumada me'u dau qaravi kina, ka raica na ka au sa cakava kina baleta na nodra ca na noqu tamata na Isireli.

¹³O ni sa vakayacora na ka ca kece au sa cavuta oti. E dina ga au sa vosa vei kemuni vakavuqa, o ni sega ni via rogoa, o ni sega talega ni bau rogo mai ni'u kacivi kemuni.

¹⁴O koya oqo au sa na cakava kina ki na noqu vale oqo sa vakatokai ena yacaqu, na vale o ni sa vakararavi kina ka vakayacora vaka talega kina vei kemuni kei ira na nomuni qase.

¹⁵Au na vakasavi kemuni tani mai na mataqu me vaka au a kitaka vei ira na wekamuni, o ira na kawa kece i Ifereimi.”

Na Nodra Talaidredre na Tamata

¹⁶Jeremaia, kakua ni masulaki ira na tamata oqo. Kakua ni tagi se masu ena vukudra. Kakua ni masu mai vei au baleta ni'u na sega ni rogoci iko.

¹⁷O sega ni raica na ka ra cakava tiko ena veikoro e Juta kei na veigaunisala e Jerusalemi?

¹⁸Era cabuka mai na gone, era vakawaqara na matadravu na tagane, ka ra bali valawa na marama me ra vavi keke baleta na kalou yalewa era vakatoka me ranadi ni lomalagi; era sova talega na waiwai dau vakacabori ki na veikalous tani me ra vakacudrui au kina.

¹⁹Ia era sa vakacudrui au li? A sa kaya o Jiova, “Sega, era sa vakararawataki ira ga vaka i ira, ka vakavuna ga na ka me ra madua kina.”

²⁰O koya oqo sa kaya kina o Jiova. “Au na sovaraka na noqu cudru waqawaqa ena vanua oqo. Au na sovaraka vei ira na tamata, ka vakakina vei

ira na manumanu, na veikau, kei na veika e tei. Na noqu cudru ena vaka e dua na buka e sega e dua me bokoca rawa.

²¹Kemuni na noqu tamata, ni soqona vata mai na i soro kama kei na i soro taucoko e dodonu me vakacabori vei au, ka kania na lewena ka vakaceguya kina na lomamuni.” Oqo na ka a kaya o Jiova, na Kalou ni lewe vuqa, na nodra Kalou na Isireli.

²²Ena gauna au a kauti ira tani mai kina na nomuni qase mai Ijipita, au a sega ni bau solia vei ira e dua na i vakaro me baleta na i soro kama se dua tale na mataqali i soro.

²³Ia au a vakaroti ira na gone me ra talairawarawa vei au, ka'u na qai nodra Kalou ka ra na qai yaco me ra noqu tamata. Au a tukuna vei ira me ra muria na veika au a vakarota vei ira me ra na tiko vinaka kina.

²⁴Ia era a sega ni talairawarawa se vakarogorogo kina. Era sa vakamuraia ga na veika e gadreva na yalodra domoqa me ra cakava, era sa qai toro sobu ga kina ka ra sega ni bau vinaka cake.

²⁵Me tekivu mai na siga era a lako tani kina mai Ijipita na nomuni qase ka yacova mai na siga oqo, au sa talai ira tikoga mai vakaveitaravi na noqu tamata na parofita vei ira.

²⁶Ia era sega ni via vakarorogo se muria. Era sa qai vakaukauwataka na lomadra ka ra sa ca sobu sara mai vei ira na nodra qase.

²⁷Jeremaia, o na tukuna vei ira na veivosa kece oqo, ia era na sega ni vakarorogo vei iko, o na kacivi ira era na sega ni sauma mai.

²⁸O na tukuna vei ira, ‘Oqo na matanitu sa sega ni talairawarawa vei Jiova na nodra Kalou se vinakata me ra vakadodonutaki. Sa rusa na dina, sa sega tale ni bau rogo ena gusudra me ra veivosakitaka.’”

Na i Valavala Ca ena Buca o Inomi

²⁹Mo ni tagi na lewenivanua e Jerusalemi; Ni kotiva na drau ni ulumuni ka viri yawa. Ena veidelana mo ni lagata na sere ni veibulu baleta ni'u sa cudru Na nomuni Kalou ka cati kemuni.

³⁰Era sa cakava e dua na ka ca na tamata e Juta. Era sa vakadukadukalitaka na noqu vale tabu ni ra la'ki vakatikora kina na nodra matakau au sevaka.

³¹Na i cabocabonisoro o Tofeci era a tara ena Qakilo kei Inomi me ra rawa ni cabori ira kina na luvedra tagane kei na yalewa ena bukawaqa. Au a sega ni vakaroti ira me ra cakava na ka oqo, a sega tale mada ga ni bau lasika mai ena noqu vakanananu.

³²Ia sa na yaco mai na gauna me na sega ni qai vakatokai kina na vanua oqo me o Tofeci se Qakilo kei Inomi, ia me Qakilo ni Veivakamatei. Era na bulu e kea na tamata baleta ni sa sega tale na vanua me ra la'ki bulu kina.

³³Na yago ni tamata mate ena kedra na manumanu vuka kei na manumanu kila, ka na sega me na vakarerei ira tani.

³⁴Ena dravuisiga na vanua. Au na muduka na veiorogo ni marau, na dredre kei na mauwe ni kana magiti ni vakamau ena veikoro e Juta kei na veigaunisala e Jerusalemi.”

Jeremaia 8

¹Ena gauna o ya, sa kaya o Jiova, ena kau mai na suidra na tui kei na suidra na turaga e Juta, ka vakakina na suidra na bete, na suidra na parofita, vata kei na suidra na lewe i Jerusalemi mai na nodra i bulubulu.

²Era na mai tuvalaki tu me cilava na matanisiga, na vula, kei na veikalokalo era a dau lomana ka qarava. Era na sega ni kumuni vata se bulu tale, ia era na vaka na benu ena dela ni qele.

³Sa dodonu me ra taleitaka cake vakalevu na mate mai na bula o ira kece sara na vo-ni-bula era lewe ni vuvale ca oqo ena veivanua kece ka'u a dui biuti ira kina,” a sa kaya o Jiova ni lewevuqa.

Na i Valavala Ca kei na Kena i Totogi

⁴Jeremaia, tukuna vei ira na noqu tamata, Oqo na veika e tukuna o Jiova. Kevaka era sa bale na tamata, era na sega li ni tucake tale? Kevaka e dua sa gole tani, ena sega beka ni rawa ni lesu tale mai?

⁵Kemuni na noqu tamata, a cava o ni sa gole tani kina; a cava o ni sa gole tani kina vakawasoma mai vei au? O ni sa taura matua na nomuni matakau, ka bese ni lesu mai vei au.

⁶Au a vakarorogo vinaka sara, ia o ni sega ni tukuna na ka dina. E sega ni bau dua vei kemuni e veivutunitaka na nona ca; e sega ni bau dua e taroga, A cava beka na cala au cakava? Era dui lako na tamata yadua ena nona sala me vaka e dua na ose sa cici ki na i valu.

⁷Na belo sara mada ga ni maliwa lala e kila na gauna me lesu kina; na ruve, na belo loa kei na kakabace era kila na gauna ni nodra lako. Ia o ira na noqu tamata, era sega ni kila na i vakaro i Jiova na Turaga.

⁸O ni kaya rawa vakacava, ‘Keimami sa vuku ka sa tu vei keimami na i vakaro i Jiova?’ Ni raica, sa veisautaki na i vakaro ena nodra mata ni peni na vunivola dauveivakaisini.

⁹Era sa vakamaduataki na nomuni tamata vuku; era sa veilecayaki ka tacori. Era sa biuta na noqu vosa, ia oqo, na vuku cava sa qai tu vei ira?

¹⁰O koya oqo au na solia kina na watidra vei ira na tani kei na nodra vanua vei ira eso me ra taukena. Na tamata kece sara, o ira na cecere kei ira na lolovira era sa via rawa i lavo ena sala veivakaisini. O ira sara mada ga na parofita kei na bete, era sa veivakaisini kecega.

¹¹Era sa sega ni kauwaitaka na mavoa ni lomadra na noqu tamata, era kaya, ‘Sa yaco na vakacegu, sa yaco na vakacegu,’ ia e sega ga ni kune na vakacegu.

¹²Kemuni na noqu tamata, o ni a sega ni o ni a vakayacora na i valavala vakasisila? Sega, o ni a sega sara ni bau madua vakalailai, o ni sega ni bau vakarisevacu, O koya oqo o ni na bale vata kina kei ira era sa bale; ena gauna au na totogitaki kemuni kina, o ni sa na qeavu vakadua,” sa kaya o Jiova na Turaga.

¹³Au na vakarusai ira vakadua na noqu tamata. Era na vaka na vunivaini sa sega kina na qerepi, e vaka e dua na lolo sega ni vua; na drauna mada ga sa malai tu. O koya oqo au na solia kina vei ira na veika eso sa kitaka.”

¹⁴A cava e da sa dabe vakadua kina? Ni lako mai me da mai cici ki na veikoro vakabai ka mate mai kea. Sa vakararawataki keda o Jiova me da mate, sa solia vei keda na wai gaga me da gunuva baleta ni da sai valavala ca vua.

¹⁵Eda nuitaka na sautu, ia sa sega ni yaco mai e dua na ka vinaka; me dua na gauna ni veivakabulai, ia sa kena i sosomi na rere.

¹⁶Sa rogoci mai Tani na suru ni nodra mataivalu ose. Ena vadugu ni suru ni mataivalu ose oqo, sa uneune kina na vanua taucoko. Era sa lako mai me ra vakarusa na noda vanua kei na ka kece sa tu kina, na noda koro kei ira kece era tiko kina.

¹⁷Ni qarauna! Au sa talai ira yani na gata vei kemuni, na gata bati gaga ena sega ni rawa ni vakayalovinakataki, ka ra na kati kemuni,” sa kaya o Jiova.

Na Rarawa i Jeremaia e Vukudra na Wekana

¹⁸Sa sega ni vakacegui rawa Na noqu rarawa; Sa tauvi mate na yaloqu.

¹⁹Rogoca na nodra tagi Na noqu tamata Sa rogo ena loma ni vanua taucoko “Sa sega dina ni tiko mai Saioni o Jiova? Sa sega ni tiko dina mai Saioni na kena tui? A cava era sa vakacudrui au kina Ena nodra matakau, Kei na nodra matakau tawa yaga Na kai tani?

²⁰Sa sivi na gauna ni tatamusuki, Sa oti na vula i katakata, Ia e da sa bera ga ni vakabulai.”

²¹Sa mavoa na yaloqu Ena vuku ni mavoa ni yalodra Na noqu tamata; Au tagi, Ka sa vesuki au na rere, A cava sa sega kina ni ia. Na veivakabulai o Jiova? A cava na vuna E sega ni vakayacora kina E dua na ka?

²²Sa sega li Na wai ni mate mai Kiliati? Sa sega beka Na vuniwai mai kea? A cava era sega ni vakabulai kina Na kai noqu?

Jeremaia 9

¹Au diva mada ga Me a dua na i keliwai Na uluqu Ka i vurevure ni wai ni mata Na mataqu, Ka me'u tagi kina ena bogi kei na siga; Me baleti ira na kai noqu era sa vakamatei.

²Au diva Me dua na vanua Me'u tiko kina Ena vanua dravuisiga Me rawa ni'u lako tani kina Mai vei ira na kai noqu. Era sa sega kecega ni yalodina, E dua na i vavakoso dauveivakaisini.

³Era sa dau vakarau tu ga Me ra dautukuna na ka lasu; Sa yali na dina, Sa kaukauwa na veika lasu Ena loma ni vanua.” A sa kaya o Jiova, “Era sa vakayacora vakaveitarataravi Na veika ca na noqu tamata; Ka ra sa sega ni kilai au.

⁴Ni dui qarauni kemuni vinaka Mai vua na wekana Ka kakua ni vakadinata E dua na tacimu; Baleta ni sa dau veivakaisini na tacida yadua Me vakataki Jekope; Ka ra sa dui cavilaki ira na wekadra Na tamata yadua.

⁵Era sa dau vakaisini kecega na wekana, Ka sega e dua me tukuna na ka dina; Era sa vakavulica na yamedra Me ra dau lasu, Era sai tovo ca, Era sa sega ni lesu tani Mai na nodra i tovo ca.

⁶Era sa cakava veitarataravi Na i tovo kaukauwa, Ka cakava veitarataravi Na i tovo veivakaisini. Era vosa vinaka Vua na dui wekadra, Ia e loma Sa biriki kina e dua na dai Me baleti koya.

⁷Ena vuku ni ka oqo Sa kaya kina o Jiova, “Au na vakasavasavataki ira na noqu tamata Me vaka na vakasaqari ni kaukamea Ena gauna e buli kina. Kau na biuta na veivakatovolei e matadra. Era sa cakava na veika ca, Se cava tale me'u cakava vei ira.

⁸Na yamedra sa ka rerevaki Ni ra sa dau lasulasu. Sa tauca ga na vosa vinaka na tamata Vei ira na wekadra, Ia era sa tuvana dina ga Na ka ni veivakatarabetaki.

⁹Me'u kakua li ni totogitaki ira Ena ka oqo? Me'u kakua li ni sauma lesu Ki na dua na vanua vakaoqo, Na nodra i valavala ca? Oi au, o Jiova, ka'u sa kaya oqo.”

¹⁰A sa kaya o Jeremaia, “Au na tagicaka na veiulunivanua, Ka tagicaka na veico; Baleta ni ra sa dravuisiga, Ka sega me lako ena kedra maliwa. Sa sega ni bau rogo kina Na domo ni bulumakau; Era sa dro ga ka lako Na manumanu vuka kei ira na ka kila.”

¹¹A sa kaya o Jiova, “Au na vukici Jerusalemi Me dua na i binibini Ka sa rusa me dua na vanua Me nodra i tikotiko na koli; Kei na veikoro e Juta Me dua na vanua lala.”

¹²A sa taroga o Jeremaia, “Kemuni Jiova, a cava ena rua kina na vanua ka mamaca me vaka na vanua dravuisiga, ka sega e dua me bau lako e loma? O cei sa vuku sara me kila na ka oqo? O ni sa vakamacalataka vei cei na ka oqo me na rawa ni tukuna vei ira na tani?”

¹³A qai kaya o Jiova, “Sa yaco na ka oqo baleta ni ra sa biuta na noqu tamata na noqu i vunau au a solia vei ira. Era sa sega ni talairawarawa vei au se cakava na ka au tukuna vei ira me ra cakava.

¹⁴Era sa muria ga na lomadra ena yalo kaukauwa ka qaravi Peali me vaka era a vakavulici ira kina na nodra qase.”

¹⁵O koya oqo sa kaya kina o Jiova ni lewevuqa na nodra Kalou na Isireli. “Au sa solia vei ira na tamata oqo na kau gaga me ra kania kei na wai gaga me ra gunuva.

¹⁶Au na vakasavi ira yani ki na veimatani ka ra sa sega ni bau rogoca, se kila se o ira na nodra qase. Au na tala mai na veimatani me valuti ira me yacova ni'u sa vakarusai ira vakadua.”

Tagica na Veivuke o Ira mai Jerusalemi

¹⁷A sa kaya o Jiova ni lewevuqa, “Ni vakasamataka! Ni kacivi ira na tagi Me ra lako mai, Ni sai ira na yalewa era kila Na lagata na sere ni veibulu.”

¹⁸Era sa qai kaya na tamata, “Tukuna vei ira Me ra totolo mai ka lagata E dua na sere ni veibulu vei keda, Me yacova ni sa sinai na matada Ena wai ni mata, Ka suasua na bekabeka ni matada Ena tagi.”

¹⁹Ni rogoca Na domo ni tagi mai Saioni, “Eda sa rusa! Eda sa vakamaduataki sara ga! Sa dodonu me da biuta na noda vanua; Sa talaraki sobu na noda veivale.”

²⁰A sa kaya o Jeremaia, “Ni vakarorogo mada na yalewa Ki na ka sa tukuna o Jiova, Ka rogoca vinaka na nona vosa. Ni vakavulici ira na luvemuni yalewa Ena tagi, Kei ira na wekamuni Ena lagata na sere ni veibulu.

²¹Sa curu mai na mate Ena nodra veikatuba leka, Ka curuma na noda veivale vakaturaga; Sa musuki ira sobu na gone Ena veigaunisala, Kei ira na cauravou Ena veivanua ni veivoli.”

²²A sa kaya o Jiova, “Ena tayana na yago ni tamata mate Me vaka na maniwa ena dela ni qele, Me vaka na itei ni sila sa musu Ka ra vakavoca tu na daulatamusuki.”

²³A sa kaya o Jiova, “Me kakua ni dokadokai koya Na tamata vuku ena nona vuku, Me kakua ni qaciqacia na tamata kaukauwa Ena nona kaukauwa, Me kakua ni dokai koya na tamata vutuniyau Ena nona i yau.

²⁴Ia kevaka e dua e via boletaka e dua na ka, Me boletaka ga na nona yalomatua ni sa kilai au. Ni sai au o Jiova, Ka'u sa vakaraitaka na noqu yalo loloma. Au sa vakayacora na ka dodonu Kei na ka dina e vuravura. Sa i koya oqo na veika au sa vinakata.”

²⁵A sa kaya o Jiova, “Ena yaco mai na gauna au na vakaitotogitaki kemuni kina na tawa cilivi vakayalo;

²⁶E Ijipita, Juta kei Itomi, o ira na luve i Amoni kei Moapi kei ira kece era tiko ena vanua dravuisiga ka sa kotiva na tutu ni drau ni uludra; ka ni ra sa tawa cili; sa tawa cili vaka talega e lomadra na Isireli.”

Jeremaia 10

Na Qaravi Kalou Tani kei na Sokalou Vakaidina

¹Kemuni na Isireli, ni rogoca mada na i tukutuku i Jiova vei kemuni.

²A sa kaya vakaoqo o koya, “Ni kakua ni muria na nodra sala O ira na veimatanitu tani, Se mo rerevaka na veivakatakilakila Oni raica e lomalagi; Ni ra sa rerevaka oqo na veimatanitu.

³Sa tawa yaga na nodra lotu na tamata oqo. Sa musuki mai e dua na kau mai veikau; Ka sa siviliviraki ena i yaya vakamatai,

⁴A sa qai ceuti kina na siliva kei na koula. Sa vakadeitaki sara ena i vako Ka sa tuki kina me kakua ni yavala.

⁵Na veimatakau vaka o ya Sa vaka na i vakatakarakara ni tamata Ena dua na loga ni meleni; Era sa sega ni vosa rawa, Sa dodonu ga me ra colati, Baleta ni ra sega ni lako rawa. Ni kakua ni rerevaki ira: Ni sega ni rawa me ra caka ca vei kemuni.”

⁶Kemuni Jiova, Sa sega e dua me vakataki kemuni: Sa levu ga oi kemuni, Ka sa cecere na yacamuni ka kaukauwa.

⁷O cei me sega ni rerevaki kemuni Na tui ni veimatanitu? Sa dodonu mo ni rerevaki ka rokovi. Sa sega e dua sa tautauvata kei kemuni Vei ira na tamata vuku ni veimatanitu.

⁸A nodra tamata vuku kece Era sa lialia ka sesewa. E rawa li ki na veimatakau Me vakavulici ira ena dua na ka?

⁹Sa vakaiukuuku na nodra veimatakau Ena siliva mai Tasisi, Kei na koula mai Ufasi, Era sa cakacaka ni ligadra kecega na matai Kei na dautuki kaukamea. Era sa vakaisulu ena i sulu karakarawa Kei na i sulu lokaloka, Era talia na dautalitali.

¹⁰Ia o Jiova Sa i koya na Kalou dina, Sa i koya na Kalou bula, Kei na tui tawa mudu. Ni sa cudru Sa sautaninini na vuravura; Ka na sega ni vosota rawa na veimatanitu Na nona cudru.

¹¹Mo ni tukuna vei ira na ka oqo: ni ra sa vakarusai na veikalou eso sa sega ni bulia na vuravura kei na lomalagi. Era sa na sega tale ni bula tiko ena dua na vanua e vuravura.

A Sere ni Vakavinavinaka vei Jiova

¹²Sa bulia o Jiova na vuravura Ena nona kaukauwa; Sa bulia o koya na vuravura Ena nona vuku, Ka sa tevuka yani na lomalagi Ena nona maqosa.

¹³Ena vuku ni nona vosa, Sa vadugu kina na wai mai lomalagi; Sa kauta mai na kabukabu Mai na i yalayala kei vuravura. Sa vakavuna na tibi ni livaliva Ena gauna ni uca, Ka sa tala mai na cagi Mai na nona lololo.

¹⁴Sa lecaika na tamata yadua Ka rui lialia; Sa vakamadualaki na dautuki kaukamea Mai na nodra matakau. Sa lasu ga na nodra kalou matakau; Ka sa sega vei ira na bula.

¹⁵Era sa tawa yaga Ka dodonu me ra beci; Ena gauna era na vakaitotogitaki kina Era na rusa laivi.

¹⁶Sa sega ni vaka o ya na Kalou i Jekope; Sa i koya sa bulia na ka kecega, Ka sa digitaki Isireli me ra nona tamata. Na Kalou Kaukauwa sai koya na yacana.

Na Kau Vakavesu sa Voleka

¹⁷Kemuni na lewe i Jerusalemi, o ni sa valuti tiko, ni sa buku na druadrua vei kemuni! Ni kumuna vata na veika o ni taukena.

¹⁸Ena vakarau kolotaki kemuni tani mai na vanua oqo o Jiova; ena vakarau vakadasilataki kemuni me yacova ni sa sega ni vo e dua vei kemuni. A sa kaya ga vakaoqo o Jiova.”

¹⁹Era sa tabalaka na tagi Na lewe i Jerusalemi. Oilei, keimami sa mavoa vakaca sara! Ena sega ni mavo rawa na neimami mavoa. Ka keimami sa nanuma ga Ni sa rawa me vosoti na ka oqo!

²⁰Sa vakarusai na neimami valelaca; Sa cavuka na dali kecega sa vesu kina. Era sa lako oti na luve i keimami; Ka ra sa lako tani vakayawa. Sa sega ni dua me birika tale Na neimami valelaca, Ka sa sega e dua me vakarubeca Na kena i latilati.

²¹Era sa lialia Na nodra i liuliu na tamata, Era sa sega ni taroga Na i vakasala ni Turaga. O ya na vuna era sa sega kina ni toro cake; Ka ra sa veiseyaki kina na tamata.

²²Ni rogoca! E dua na rorogo sa lako tiko mai Sa dua na matanitu mai cake, Vaka ki na vualiku. Na kena mataivalu ena vakavuna Na veikoro e Juta me vanua lala, Ka me nodra i tikotiko na koli.

²³Kemuni Jiova, Au sa kila na nona sala na tamata, E sega ni lewa rawa Sa sega na tamata e lewa rawa na nona bula.

²⁴Ni vakadodonutaki keimami Jiova, Ia ena lewa dodonu Ka me kakua ena cudru, De keimami rusa vakadua sara.

²⁵Ni sovaraka na nomuni cudru Ki na veimatanitu Sa sega ni cuva vei kemuni, Kei ira sa sega ni ciqomi kemuni. Era sa vakamatei ira na nomuni tamata; Era sa vakarusai keimami vakadua sara Ka vakaleqa vakadua na neimami vanua.”

Jeremaia 11

Vorolaka na Veiyalayalati o Isireli kei Juta

¹Sa tukuna o Jiova vei Jeremaia,

²Rogoca mada na i vakarau ni veiyalayalati oqo.

³Tukuna vei ira na kai Juta kei ira na lewe i Jerusalemi na ka sa kaya o Jiova na nodra Kalou na Isireli. Sa na cudruvi o koya yadua e sega ni muria na vosa ni veiyalayalati oqo.

⁴O koya ka'u a vakarota vei ira na nodra qase ena gauna au a kauti ira tani kina mai Ijipita, na vanua sa vaka na lovo kaukamea vei ira. Au a tukuna vei ira me ra muria na noqu vosa ka cakava na ka kecega au a vakarota vei ira me ra cakava. O ni na qai yaco mo ni noqu tamata, ka'u na qai nomuni Kalou.

⁵Au na qai vakayacora kina na ka au a yalataka vei ira na nodra qase, me'u solia vei ira na vanua vinaka ka bulabula era sa tiko kina oqo.” A sa kaya o Jeremaia, “Io, Turaga.”

⁶A qai kaya o Jiova vei Jeremaia, “Mo la'ki kacivaka na veivosa kece oqo ena veikoro e Juta kei na veigaunisala mai Jerusalemi. Ni rogoca na veivosa ni veiyalayalati ka muria.

⁷Ena gauna au a kauti ira tani mai kina na nomuni qase mai Ijipita, au a vakaroti ira matua sara me ra muria na noqu vosa; au sa vunauci ira tikoga na tamata oqo me yacova edaidai me ra talairawarawa ki na noqu vosa.

⁸Ia era sa sega ni rogoca se muria. Era sa dui muria ga na yalodra kaukauwa. O koya oqo au sa kauta mai kina vei ira na veitotogi kece sara e vakamacalataki kina.”

⁹A qai kaya o Jiova vei Jeremaia, “Era sa vorati au na kai Juta kei ira na lewe i Jerusalemi.

¹⁰Era sa vakayacora tale na nodra i valavala ca na nodra qase, o ira era a sega ni via muria na noqu vosa. Era a cuva ki na veikalou tani ka qaravi ira. E rau sa voroka na veiyalayalati o Isireli kei Juta au a cakava kei ira na nodra qase.

¹¹O koya oqo sa kaya kina o Jiova, “Au sa na kauta mai na veivakarusai era sa sega ni rawa ni drotaka. Kevaka era na tagi mai vei au, au na sega ni rogoci ira.

¹²Era na qai lako na kai Juta kei ira na lewe i Jerusalemi ka tagica na nodra veivuke na kalou era dau vakacaboisoro kina. Ia era na sega ni vakabulai ira rawa na veikalou oqo.

¹³Ni sa tautauvata na levu ni wiliwili ni nodra kalou na kai Juta kei na levu ni wiliwili ni nodra veikoro ka ra sa tara na lewe i Jerusalemi e vuqa na i cabocabonisoro ni i madrali vakasisila vei Peali, me vaka na i wiliwili ni gaunisala ena nodra koro.

¹⁴Mo kakua sara ni masu mai vei au, se kerekere mai vei au ena vukudra na tamata oqo. Ni ra sa leqa, era sa qai kere veivuke mai vei au, Au na sega ni rogoci ira.”

¹⁵A sa kaya o Jiova, “Era sa kitaka na veika ca na tamata au sa dau lomana. Na dodonu cava sa tu vei ira me ra kitaka kina na nodra veika vakasisila ena noqu vale. Ena rawa li ki na bubului kei na veisoro manumanu me na tarova na nomuni vakarusai? Era nanuma beka era na dro rawa ena sala oqo?

¹⁶E a vakatoka o Jiova vei kemuni ena dua na gauna mo ni dua na vunivaini vakadrauna bulabula, ka so bi tu ena vuana totoka; ia oqo au na vakama na drauna ka musulaka na tabana ena dua na rorogo vaka na lutu ni yaseyase se kurukuru.

¹⁷E a tei Isireli kei Juta o Jiova ni lewevuqa, ia oqo sa tukuna mo ni rusa. Era sa vakavuna ga vaka i ira na ka oqo baleta ni ra sa kitaka na veika ca; era sa vakacudrui au ena nodra vakacaboisoro vei Peali.”

A Bukivere me Baleti Jeremaia

¹⁸A qai vakaraitaka vei au o Jiova na buki vere era sa nakita tiko na kequ meca me baleti au.

¹⁹Au sa vaka e dua na lami yalo malua sa kau me vakamatei, ia au a sega ni kila ni ra sa bukia na vere vuni oqo me baleti au. Era kaya, “Me da taya sobu na kau ni sa bulabula; me da vakamatei koya me na kakua tale ni dua me nanumi koya.

²⁰A qai masu o Jeremaia, “Oi kemuni Jiova ni lewevuqa, kemuni na Turaga ni lewa dodonu; o ni sa dau vakatovolea na lomadra kei na nodra vakasama na tamata. Me'u raica mada ni o ni sa cudruvaki au vei ira na tamata oqo, baleta ni'u sa laiva na noqu bula ki na ligamuni.

²¹Era a saga na kai Anacoci me ra vakamatei Jeremaia, ka ra kaya vua ni ra na vakamatei koya kevaka e parofisai tikoga ena yaca i Jiova.

²²O koya oqo a qai kaya kina o Jiova me baleti ira, “Au na totogitaki ira! Era na mate na nodra cauravou ena i valu; ka ra na mate na luvedra ena viakana.

²³Ena sega sara ni dua na vo-ni-bula me na qai vo tale vei ira. Au na kauta ga mai na veivakarusai vei ira na kai Anacoci, na yabaki ni nodra cudruvi.

Jeremaia 12

Sa Vakatarogi Jiova o Jeremaia

¹Kemuni na Turaga Kevaka au veileti kei kemuni, O ni sa dodonu ga. Ia sa dodonu me'u tarogi kemuni mada ga Baleta na lewa dodonu. A cava era toso cake kina na tamata ca? A cava era tiko vinaka kina na dauveivakaisini?

²O ni a tei ira, Ka ra sa vakawakana; Era tubu ka vua sara. Era sa vosa vakavinakataki kemuni Ena gusudra. O ni sa yali ka yawa ena lomadra.

³Io Jiova, o ni sa kilai au, O ni sa raici au, Ka vakatovolea na lomaqu vei kemuni. Ni yarataki ira oqo Me vaka na sipi sa kau me vakamatei; Tawasei ira tani Me yacova na siga me ra vakamatei kina.

⁴Ena vakacava so na dede ni lauqa ni vanua, Ka mamaca na co ni veibuca? Era na mate na manumanu kei na manumanu vuka Baleta na nodra ca Na tamata era tiko kina, Ka ra kaya ni o ni sega ni raica Na nodra i valavala.

⁵Sa kaya o Jiova, “Jeremaia, kevaka o sa cegu oca Ni o veitau cici vata kei na tamata; Ena qai rawa vakacava Mo veitau cici vata kei ira na ose? Ia kevaka o sa bale Ena dua na vanua galala, O na qai bula vakacava Ena veikau osooso mai na Joritani?

⁶O ira sara mada ga na tacimu Kei na lewe ni nomu vuvale Era sa cakitaki iko, Era sa wili talega Me ra saqati iko Kakua sara ni vakadinati ira, Veitalia ga Kevaka era vosa vakavinaka vei iko.”

Na Rarawa i Jiova baleta na Nona Tamata

⁷Sa kaya o Jiova, “Au na vakanadakui ira na noqu tamata, Au na biuta laivi na noqu matanitu digitaki. Ka'u na soli ira na tamata au sa lomani ira Ki na ligadra na kedra meca.

⁸Era sa saqati au na noqu tamata Me vaka e dua na laione Ena loma ni veikau; Era sa tagi vakacudrucudruya mai vei au, Ia au sa cati ira.

⁹O ira na noqu tamata digitaki Sa vaka na manumanu Sa voliti ira eso na manulevu Me veivala kaya. Kacivi ira mai na manumanu kila Me ra mai kana talega!

¹⁰Sa vuqa na i liuliu ni veivanua tani Era sa vakacacana na noqu loganivaini; Era sa buturaka sobu na noqu vanua; Ka ra sa vukica na noqu vanua vinaka Me vanua lala.

¹¹Era sa cakava na vanua me tawa yaga; Sa davo vakaloloma koto e mataqu. Sa yaco na vanua taucoko me vanua dravuisiga, Ka sega ni dua me kauwaitaka.

¹²Era sa lako mai na dauveivakarusai Mai na veidelana dravuisiga kece. Au sa tala na i valu Me vakarusa na vanua taucoko Ka na sega sara e dua na tamata Me bula vakacegu tikoga.

¹³Era na tea na witi na noqu tamata, Ia era sa tamusuka na wa vakavotona; Era cakacaka vakaukauwa, Ia era sega ni rawata kina e dua na ka. Baleta na noqu cudru rerevaki Sa sega ni vua kina na veika era tea.”

Na Yalayala i Jiova baleti Ira ka Bula Veitikivi kei Isireli

¹⁴A sa kaya o Jiova, me baleti ira na tamata sa bula veitikivi kei Isireli ka ra sa vakacacana na vanua au a solia vei ira na noqu tamata na Isireli. “Au na kauti ira tani na tamata oqo mai na dui nodra vanua me vaka na kau cavu vakadua, ka'u na vakabulai Juta mai vei ira.

¹⁵Ia ni'u sa kauti ira tani oti, au sa qai lomani ira, au na qai kauta lesu tale na veimatanitu yadua ki na dui nodra vanua kei na dui nodra veimatanitu.

¹⁶Ia kevaka era na ciqoma na nodra vakabauta na noqu tamata ena yalodra taucoko, ka bubului, ‘Me vaka sa bula o Jiova’ me vaka na nodra a vakavulici ira na noqu tamata me ra bubului ki na yaca i Peali, era na qai wiliki vata kei ira na noqu tamata.

¹⁷Ia kevaka e dua na matanitu ena bese ni muria, au na cavouraka vakadua ka vakarusa. Oi au, o Jiova, ka'u sa tukuna oqo.

Jeremaia 13

Na Beleti Lineni

¹A tukuna vei au o Jiova me'u la'ki volia e dua na i beleti lineni ka daramaka sara; ia me'u kakua ni tonia ena wai.

²Au a mani la'ki volia na beleti ka daramaka sara, me vaka a vakarota vei au o Jiova.

³Ia a qai vosa tale vei au o Jiova ka kaya,

⁴Mo lako mada ki na uciwai na Uferetisi. Taura na beleti ka vauca tiko e toloomu, ka la'ki vunia ena dua na qara ena veivatu.”

⁵Au sa mani lako yani ka la'ki vunia na beleti volekata na Uferetisi me vaka a vakarota o Jiova.

⁶Ena dua na gauna e muri, a tukuna vei au o Jiova me'u lako tale ki na Uferetisi ka la'ki kauta mai na beleti lineni e a tukuna me'u la'ki vunitaka e kea.

⁷Ia au a qai lesu tale ki na uciwai na Uferetisi. Au la'ki vakaraica na vanua au a vunitaka kina na beleti ka kunea kina. Au sa raica ni sa ca sara ka sa na sega ni yaga tale ena dua na ka.

⁸A qai vosa tale vei au o Jiova ka kaya,

⁹Ena vakaoqo na noqu vakarusa na dokadoka i Juta kei na qaciqacia levu e tu vei Jerusalemi.

¹⁰Na noqu vosa era sa bese ni muria na tamata ca oqo era sa muria ga na yalodra kaukauwa; era sa muri ira na veikalou tani me ra sokalou kina ka qaravi ira. O koya oqo era sa na vakakina na beleti oqo, sa na sega ni yaga ena dua na ka.

¹¹Me vaka na kena qaqaco vinaka na beleti ena tolona e dua na tamata, sa vakakina na noqu nanuma me baleti ira kece na lewe i Isireli kei na lewe i Juta, me ra kabi matua vei au,” a kaya o Jiova. Au na cakava na ka oqo me ra yaco kina me ra noqu tamata, me dokai ka vakarokorokotaki kina na yacaqu, ia era sa sega ni via vakarorogo.”

Na Saqa ni Waini

¹²Jeremaia, tukuna vei ira na Isireli, sa tukuna mai o Jiova na nodra Kalou: Me tawa na saqa ni waini taucoko sara ena waini. Era na kaya vei iko ni ra sa kila ni dodonu me tawa kece sara na saqa ni waini ena waini.

¹³Tukuna vei ira ni sa kaya o Jiova, Au na vakasinaiti ira kece sara na lewe ni vanua oqo ena waini me yacova ni ra sa mateni: o ira na tui era kawa i Tevita, o ira na bete, o ira na parofita kei ira kece na lewe i Jerusalemi.

14Au na qai botobotolaki ira vata me vaka na saqa, o ira na qase kei ira na luvedra. Sa na sega tale na loloma, se na yalo veivosoti se yalo loloma me na tarova na noqu vakamatei ira.”

15Sa kaya o Jiova, “Kemuni na Isireli, Ni yalo malumalumu ka vakarorogo vua.

16Ni vakarokorokotaka na Turaga Na nomuni Kalou; Ni se bera ni kauta mai na butobuto Ka bera ni qai tavutu na yavamuni Ena veiulunivanua ena buto ni yakavi; Ni se bera ni vuki me butobuto loaloa sara, Na rarama o ni nuitaka tiko.

17Ia kevaka o ni na sega ni vakarorogo, Au sa na tagi vuni Baleta na nomuni qaciqacia; Au na tagi sara vakaukauwa, Ka na titiri na wai ni mataqu, Baleta ni ra sa kau tani vakabobula Na nona tamata na Turaga.”

18A sa kaya o Jiova vei Jeremaia, “Tukuna vua na tui Kei na tinana na ranadi Me rau siro sobu Mai na nodrau i dabedabe vakaturaga, Baleta na nodrau i sala vakatui rairai vinaka Sa lutu mai na uludrau.”

19Sa valuti na veikoro mai ra, vaka ki na ceva, sa sega ni dua me lako rawa vei ira. Era sa kau tani kece sara na lewe i Juta era sa kau kece vakabobula.”

20Ni raica na lewe i Jerusalemi! Era sa lako sobu mai na kemuni meca mai cake, vaka ki na vualiku. Sa e vei o ira na tamata era soli ki na ligamu? O ira na nomu tamata era vaka e dua na qele ni sipi totoka.

21A cava o ni nanuma me baleti ira na tamata o ni nanuma ni ra sa nomuni tokani era sa lesi me ra nomuni i liuliu? O ni na rarawa me vaka e dua na yalewa sa taratara?

22Kevaka o ni taroga, se cava e yaco kina na ka oqo vei kemuni? A cava sa dresulaki kina na nomuni sulu, ka vakacacani kina? E baleta ga na rerevaki ni nomuni valavala ca.

23E rawa li vua e dua na kai Eciopea me vukica na kuli ni yagona? Se na leopate mai na kena tavutonotono? Kevaka e rawa, sa na rawa mo ni na cakava na ka vinaka oi kemuni sa dau kitaka na i tovo ca.

²⁴Ena kaburaki kemuni o Jiova me vaka na qa ni sila sa cagina tani ena cagi ni vanua dravuisiga.

²⁵A sa kaya o Jiova ni sai koya oqo na ka ca ena yaco vei kemuni baleta ni o ni sa guilecavi koya, ka vakadinata na veikalou lasu.

²⁶O Jiova ga ena luvata laivi na nomuni sulu ka vakaraitaki kemuni mo ni madua.

²⁷Sa raici kemuni o Jiova ni o ni cakava na veika e cata: ena veidelana kei na veibuca, o ni sa muri ira na veikalou tani, me vaka e dua na tamata sa domona na watina na wekana, e vaka e dua na ose tagane sa garova e dua na ose yalewa. Kemuni na lewe i Jerusalemi, o ni sa na rusa! A cava na kena dede o ni na qai vakasavasavataki?

Jeremaia 14

Na Dausiga Levu

¹A sa vosa vei Jeremaia o Jiova me baleta na dausiga,

²“Sa ra ia na tagi yaso na Juta, Era sa mate na kena veikoro, Era sa davo ena qele na lewena ena rarawa; Ka sa tagica yani na veivuke o Jerusalemi.

³Era sa talai ira na nodra tamata na turaga Me ra la'ki taki wai; Era sa lako ki na veikeliwai, Ia era sa sega ni kunea kina na wai; Era sa lesu vata mai Kei na nodra saqa lala. Era sa yalo lailai ka veilecayaki, Ka ra sa ubia na uludra.

⁴Era sa madua na dauteitei, Era sa ubia na uludra Baleta ni sa sega ni tau na uca, Ka sa mamaca sara na vanua.

⁵Sa biuta na me kila Na luvena sa qai sucu ena i teitei, Baleta ni sa sega na co.

⁶Era sa tucake na asa kila ena veidelana, Me ra ceguva eso na cagi Me vaka na koli; Sa buwawa na matadra Baleta ni sa sega na kedra kakana.

⁷Era sa tagi mai vei au Na noqu tamata, E dina sa beitaki keimami Na neimami ca, Ia ni vukei keimami Jiova Me vaka na nomuni vosa ni yalayala.

Keimami sa gole tani vakavuqa Mai vei kemuni; Keimami sai valavala ca vei kemuni.

⁸Sa i kemuni ga na i nuinui nei Isireli, Na nodra i vakabula Ena gauna ni leqa. A cava o ni sa vakakina na vulagi Ena neimami vanua, O ni sa vaka na vulagi e tiko bogi dua wale ga?

⁹A cava o ni sa vakakina e dua sa kau tani vakasauri, E vaka e dua na sotia sa sega ni rawa ni veivuke? Jiova, o ni sa tiko dina ga vata kei keimami O ni sa vakatokai keimami me keimami nomuni; Ni kakua sara ni biuti keimami.

¹⁰A tukuna o Jiova me baleti ira na tamata oqo, “Era sa vinakata me ra lako tani mai vei au vakaoqo, ka sa sega ni lewai ira rawa. O koya oqo au sa sega kina ni vinakati ira. Au na nanuma tiko na veika ca era cakava ka'u na vakaitotogitaki ira ena vuku ni nodra i valavala ca.”

¹¹A sa kaya vei au o Jiova, “Kakua ni masuti au me'u vukei ira na tamata oqo.

¹²Veitalia ga kevaka era lolo, au na sega ni rogoca na nodra masu; au na sega ni yalo vinaka vei ira veitalia ke ra vakacabora vei au eso na i soro kama, se i soro vua ni sila. Ia au na vakarusai ira ena i valu, ena dausiga kei na mate ca.

¹³Ia au a qai kaya, “Kemuni na Turaga na Kalou, o ni sa kila ni ra sa tukuna na parofita vei ira na tamata ni na sega na i valu se na dausiga, baleta ni o ni sa yalataka, era kaya, ni sa yaco ga na sautu ena neimami vanua.”

¹⁴Ia sa qai kaya o Jiova, “Era sa vosataka na veika lasu na parofita ena yacaqu. Au a sega ni talai ira, au sega ni vakaroti ira se vosa vei ira. Era sa tukuna vei kemuni na veiraivotu lasu, na veivosa yalayala tawa yaga kei na veika ga era nanuma.

¹⁵Sa i au o Jiova, au sa tukuna na veika au na cakava vei ira na parofita au sega ni talai ira, ia era sa tukuna ena yacaqu ka ra kaya ni na sega ni vakacacani na vanua oqo ena i valu kei na viakana; era sa na mate na parofita oqori ena i valu kei na viakana.

¹⁶Era na mate talega na tamata e tukuni vei ira na veika oqo ena i valu kei na dausiga. Na yagodra ena viritaka ena veigaunisala mai Jerusalemi, ka na sega

e dua me na buluti ira. Na ka oqo ena yacovi ira kece, ena yacovi ira na watidra, na luvedra tagane kei na luvedra yalewa. Au na sauma vei ira na nodra i valavala ca.”

¹⁷Jeremaia, tukuna vei ira na tamata oqo Na nomu rarawa; “Me drodro tu mada ga na wai ni mataqu Ena siga kei na bogi, Me kakua ni mudu na noqu tagi; Baleta ni ra sa mavoa vakaca sara na kai noqu, Era sa mokuti vakaca sara,

¹⁸Ni'u lako yani ki na veibuca, Au sa raica na yago ni tamata era vakamatei ena i valu, Ni'u lako yani ki na loma ni koro Au sa raici ira na tamata era sa mate ena viakana. Era ia tikoga na cakacaka na parofita kei na bete, Ia era sega ni kila na ka era cakava tiko.”

Era sa Vakatakekere na Tamata vei Jiova

¹⁹Kemuni Jiova, O ni sa vakanadakui Juta sara beka ga vakadua? O ni sa cati ira dina li na lewe i Saioni? A cava o ni sa mokuti keimami sara kina vakaca Me keimami kakua ni vakabulai rawa? Keimami a nuitaka na sautu, Ia sa sega ni yaco e dua na ka vinaka. Keimami nuitaka ni keimami rawa ni vakabulai, Ia sa qai kena i sosomi na rere vakaitamera.

²⁰Keimami sa vakatusa na neimami ca na Turaga, Kei na nodra ca na neimami qase; Keimami sai valavala ca vei kemuni.

²¹Ni nanuma na nomuni yalayala Ka kakua ni cati keimami, Kakua ni kauta mai na veivakarusa ki Jerusalemi Na vanua ka tiko kina na nomuni dabedabe lagilagi. Ni maroroya na nomuni veiyalayalati o ni a cakava kei keimami; Ni kakua ni voroka.

²²E rawa li ki na veikalou ni veimatanitu Me vakatauca na uca? Se rawa li ki na lomalagi Me vakatauca na uca? Keimami sa vakanuinui ga vei kemuni, Jiova na neimami Kalou, Ni o ni sa cakava na veika kece oqo.

Jeremaia 15

Sa Rusa o Ira na Kai Juta

¹Ia sa qai kaya vei au o Jiova, “Kevaka e rau mai tu sara mada ga e mataqu o Mosese kei Samuela, au sa na sega ga ni vakaraitaka vei ira na tamata oqo e dua na loloma, vakatalai ira me ra lako tani, ka me ra yali mai na mataqu.

²Kevaka e tarogi vei iko na vanua me ra lako kina, tukuna vei ira ni'u a sa tukuna oti. Eso era na mate ena mate veitauvi Ka o ya na vanua era na lako kina! Eso tale era na mate ena i valu Ka o ya na vanua era na lako kina! Eso era na mate ena viakana, Ka o ya na vanua era na lako kina! Eso tale ena kau vakabobula Ka o ya na vanua era na lako kina.

³Au sa lesia e va na ka rerevaki me na yaco vei ira; era na vakamatei ena i seleiwau; ena basuraka na yagodra na koli; era na kania na manumanu vuka; na yagodra ka ra na qai tiloma vakaotia na manumanu kila na veika sa vo.

⁴Au na vakavuna me ra cati ira na veimatani kecega e vuravura me baleta na veika ca e a vakayacora o Manasa na luve i Esekaia mai Jerusalemi ena gauna a tui tiko kina e Juta.”

⁵A sa kaya o Jiova, “O cei me na lomani kemuni na kai Jerusalemi, Se o cei me na tagicaki kemuni? O cei me na bau tu vakadua me taroga Se sa vakacava tiko na nomuni i lakolako?

⁶O ni sa biuti au ga; Ka vakanadakui au. O koya oqo au sa dodoka kina na ligaqu Ka vakarusai kemuni, Baleta ni'u sa oca na tarovi kemuni tiko.

⁷Ena veikoro yadua ni vanua oqo, Au a viritaki kemuni ki na cagi Me vaka na qa ni sila. Au a vakarusai kemuni na noqu tamata, Au sa vakamatei ira na luvemuni, Baleta ni o ni sega ni biuta Na nomuni tovo ca.

⁸Au sa vakavuna Me levu cake na nomuni yalewa me yada; Mai na mata ni nuku ni matasawa. Au sa kauta mai vei ira na tinadra na cauravou E dua na veivakarusai ena yakavi siga. Au na mokuti ira vakasauri Ena mosi kei na rere.

⁹Sa sega ni vakilai koya Na yalewa sa vakasucuma e vitu na luvena, Ka sa vuki na nona rarama me butobuto; Sa vakamaduataki na tauvi mate ni

yalona. Ka'u sa laivi ira na kemuni meca Me ra vakamatei ira era sa bula tiko.” A sa kaya vakaoqo o Jiova.

¹⁰Sa levu dina na noqu rarawa! A cava beka sa vakasucumi au mai kina o tinaqu ki vuravura? Au sa sucu mai me'u dauveivala ka dauveileti kei ira kecega na tamata ena vanua oqo. Au sega ni soli lavo ka'u sega ni kerekere, ia era sa rukaki au kecega.

¹¹Kemuni Jiova, me yaco vei au na ka kece era tukuna kevaka au a sega ni qaravi kemuni vinaka, kevaka au a sega ni vakamamasu vei kemuni ena vukudra na kequ meca ena gauna ni nodra leqa kei na rarawa.

¹²E sega ni dua me musuka rawa na kaukamea, vakauasivi na kaukamea e veiwaki vata kei na parasa mai na vualiku.

¹³A sa kaya o Jiova, “Au na tala mai eso na mataivalu me ra tokitaka na veika era sa taukena kei na nodra i yau na noqu tamata, me kedra i totogi me baleta na i valavala ca era sa vakayacora ena vanua oqo.

¹⁴Au na cakava me ra qaravi ira na kedra meca ena dua na vanua era se sega ni bau kila, baleta ni sa vaka na bukawaqa na noqu cudru, ka na tawa mudu na kena waqa.”

¹⁵Ia sa qai kaya o Jeremaia, “Kemuni Jiova, o ni sa kila deivaki ga. Ia mo ni nanumi au mai ka vukei au. Ni sauma na veika ca sa caka vei au kivei ira era vakararawataki au. O ni sa dau vosota sara vakadede, ia ni kakua ni kauti au tani. Ni nanuma na noqu daucolata voli na veivakacacani ena vukumuni.

¹⁶O ni a vosa vei au ka'u a vakarorogo ki na nomuni vosa kece; ka sa kauta mai vei au na reki kei na marau ni lomaqu: ni'u sa okati ena yacamuni, o Jiova na Kalou Kaukauwa.

¹⁷Au na sega ni vakayagataka na noqu gauna vata kei ira na tamata tani, ena dredre ka marautaka na bula. Au sa to taudua voli ga, me baleta na nomuni vosa o ni solia vei au ka'u sa vakasinaiti ena rarawa.

¹⁸A cava beka sa sega ni oti kina na noqu rarawa? O ni sa nakita beka mo ni vakamaduataki au me vaka na uciwai sa maca ena gauna ni katakata?

¹⁹O koya oqo sa kaya kina o Jiova, “Kevaka o na lesu mai, au na ciqomi iko tale, o na yaco tale mo noqu dauveiqaravi. Kevaka o sa tukuna ga na veika yaga ka segai na veika tawa yaga, o na yaco mo noqu parofita tale. Era na qai golevi iko mai na tamata, ka na sega tale ni yaga mo na dau lako vei ira.

²⁰Au na qisi iko mo vaka e dua na lalaga parasa kaukauwa vei ira na tamata oqo. Era na veivala kei iko, ia era na sega ni vakamalumalumutaki iko. Au na tiko vata kei iko me'u taqomaki iko ka maroroi iko.

²¹Au na vakabulai iko mai na nodra kaukauwa na tamata ca kei ira na dauveivakasaurarataki, a sa kaya o Jiova.”

Jeremaia 16

Na Loma i Jiova vei Jeremaia

¹A sa vosa tale vei au o Jiova ka kaya.

²Mo kakua ni vakawati se vakaluveni ena dua na vanua vakaoqo.

³Au na tukuna vei iko na ka e baleti ira na gone era sucu e ke kei ira na nodra i tubutubu.

⁴Era na mate ena veimate vakarerevaki. Ena sega e tagicaki ira ka ra na sega ni bulu. Era na vakamatei ena i valu, se mate ena viakana, ka me kedra kakana na manumanu vuka kei na manumanu kila na yagodra.”

⁵A sa kaya o Jiova, ‘Mo kakua ni curu ki na dua na vale e caka tiko kina na tagi. Kakua ni tagicaka e dua na tamata, se ia na veivakacegui. Au na sega tale ni vakalougatataki ira ena tiko sautu, se vakaraitaka vei ira na loloma kei na yalo loloma, sa kaya o Jiova.

⁶Era na mate vata na vutuniyau kei na dravudravua ena vanua oqo, ia ena sega e tagicaki ira se buluti ira. Ena sega e dua me na tavalaka na yagona se toroya na uluna me vakaraitaka na nona rarawa.

⁷Ena sega e dua me dovia na madrai vua sa rarawa me vakacegui koya kina ena vuku ni wekana sa mate. Sa na sega e dua me solia na bilo ni veivakacegui me vakacegui kina e dua ena vuku i tamana se tinana.

⁸Kakua ni curu ki na dua na vale e caka tiko kina na kanavata. Kakua ni dabe kei ira, se kana ka gunu vata kei ira.

⁹Rogoca mada na ka au sa tukuna, oi au o Jiova Kaukauwa na nodra Kalou na Isireli. Au sa na muduka mai na vanua oqo, ena nomuni gauna, e matamuni na domo ni marau, na domo ni reki kei na domo ni tagane kei na yalewa sa qai vakawati.

¹⁰Ena gauna o sa tukuna kina na veika oqo vei ira, era na qai taroga vei iko se na cava na vuna au sa nakita kina me'u vakaitotogitaki ira ena ka ca rerevaki oqo. Era na taroga se na ka cava era sa cala kina se i valavala ca cava era sa vakayacora e matana o Jiova na nodra Kalou.

¹¹Ia mo qai kaya vei ira ni, Sa tukuna o Jiova. Era a biuti au na nomuni qase ka ra qara ka sokalou ki na veikalou tani. Era vakanadakui au ka sega ni muria na noqu i vakaro.

¹²Ia sa ca vakalevu cake sara na ka o ni sa kitaka mai vei ira na nomuni qase. Raica, o ni sa dui muria kece na yalomuni kaukauwa, kei na nomuni i tovo ca ka sega ni vakarorogo vei au.

¹³O koya oqo au sa na biuti kemuni tani kina mai na vanua oqo ki na dua na vanua o ni sa sega ni bau kila vakadua se o ira na nomuni qase. Mai kea o ni na qai la'ki qaravi ira kina na veikalou tani ena siga kei na bogi, ka'u sa na sega ni vakaraitaka vei kemuni e dua na ka vinaka.' ”

¹⁴A sa kaya o Jiova, “Raica ena yaco mai na gauna sa na sega kina na bubului vei au na Kalou bula o koya ka a kauti ira tani mai na Isireli mai na vanua o Ijipita.

¹⁵Ia era na bubului ga vei au na Kalou bula o koya sa kauti ira tani mai na Isireli mai na matanitu mai cake, vaka ki na vualiku, kei na veimatani kece sara au a veibiuyaki ira kina. Au na kauti ira lesu tale mai ki na nodra vanua dina, na vanua au a solia vei ira na nodra qase.

¹⁶Au sa talatala me ra lako mai e vuqa na dauqoli me ra mai qolivi ira na tamata oqo. Ia, au na qai talatala me ra lako mai e vuqa na dauvakasasa ka ra

na qai vakasasataki ira sobu mai na veiulunivanua kei na veidelana ka vakakina ena veiqara vatu.” A sa kaya o Jiova.

¹⁷Au sa raica na veika kecega era cakava. Sa sega ni vunitaki rawa e dua na ka vei au; sa sega talega ni vunitaki vei au na nodra i valavala ca.

¹⁸Au na cakava me ra sauma vakarua na i sau ni nodra i valavala ca kei na nodra caka cala. Era sa vakadukadukalitaka na noqu vanua ena matakau era sega ni cegu me vaka na yago ni mate; ka ra sa vakasinaita na vanua au solia vei ira ena veikalou lasu.”

Na Masu ni Vakanuinui i Jeremaia vei Jiova

¹⁹Kemuni Jiova o ni sa taqomaki au ka vakaukauwataki au; o ni sa vukeyi au ena gauna ni leqa. Era sa lako mai vei kemuni na veimatanitu mai na i yalayala kei vuravura ka kaya, “E sega ni bau dina na ka e tu vei ira na neimami qase, na veikalou lasu ga, e sega ni bau dua na ka, na veimatakau tawa yaga.

²⁰E rawa li vua e dua na tamata me cakava ga na nona kalou? E sega! Era na sega ni kalou dina.”

²¹O koya oqo sa kaya kina o Jiova, “Au sa na vakatakila ga vakadua oqo me ra kila na noqu kaukauwa kei na noqu qaqa; era sa qai kila ni sai au o Jiova.”

Jeremaia 17

Nodra Cala kei na Totogi na Juta

¹A sa kaya o Jiova, “Kemuni na lewe i Juta, sa volai na nomuni i valavala ca ena peni kaukamea; sa ceuti ena lomamuni ka vakatutuna ena daimani, ka ceuti talega ena veitutu ni nomuni cabocabonisoro.

²Era sa nanuma tiko na luvemuni na veicabocabonisoro kei na veiduru tabu era a vakaduri cake vua na kalou yalewa o Asera ena veivunikau drokadroka, ena veidelana,

³Kei na dela ni veiulunivanua, ena loma ni vanua. Au na solia vei ira na nomuni meca me ra tokitaka na nomuni yau kei na nomuni veika talei me baleta na veivalavala ca o ni sa vakayacora ena nomuni vanua.

⁴O ni na biuta tu mai na nomuni vanua au a solia vei kemuni. Au na cakava mo ni qaravi ira na kemuni meca ena dua na vanua o ni sega ni kila, baleta ni sa vaka na buka na noqu cudru, ena kama tiko ka tawa mudu.

Na Veivosā Eso

⁵A sa kaya o Jiova, Au na vakarusa na tamata Sa gole tani mai vei au, Ka sa vakararavi vei ira na tamata Ki na nodra kaukauwa na tamata vakayago.

⁶Era na vaka e dua na kau Ena vanua dravuisiga, E bula toka Ena dua na vanua qele mamaca sara, Ena qele tuituina Ka sega ni bula tale kina E dua na ka; A sa sega ni bau kunea kina E dua na ka vinaka.

⁷Ia, au na vakalougatataka Na tamata e vakararavi vei au, O koya sa vakabauti au.

⁸Sa vaka e dua na kau sa tei volekata na wai; Ka sa tete yani na wakana ki na uciwai. Sa sega ni rere ni sa yaco mai na draki katakata, Baleta ni sa drokadroka tu ga na drauna; Ni sega na uca sa sega ni taqaya Ka sa sega ni mudu na kena vua.

⁹O cei e kila rawa na yalo ni tamata? Sa ka e dau veivakaisini duadua Mai na veika kecega; Sa tauvi mate vakaca sara.

¹⁰Oi au o Jiova, Au sa kila na vakasama, Ka vakatovolea na yalodra na tamata. Au sa sauma na tamata yadua Me vaka na nona i valavala Na ka e veirauti Kei na nona i vakarau.

¹¹Na tamata e rawata na i lavo ena sala ca E vaka na manumanu vuka e saulaka na yaloka ni manumanu tani; Ni bera ni veimama na nona bula, Sa na vakayalia na nona i yau Ia na kena i otioti, Ena kune ga ni lialia.

¹²Na nodra vale tabu Sa vaka e dua na i dabedabe lagilagi vakatui Sa toka ena dua na ulunivanua cecere Mai na i vakatekivu.

¹³O Jiova na i nuinui i Isireli; O ira kece era biuti koya Era na vakamaduataki. Era na yali Me vaka na yaca era volai Ena dela ni qele Baleta ni ra sa vakanadakuya na Turaga Na i vurevure ni wai ni bula.

Kerea o Jeremaia na Veivuke i Jiova

¹⁴Ni vakabulai au Jiova, au na qai bula vinaka; ni sereki au ka'u na qai taqomaki vinaka sara. Sa i kemuni ga au sa vakacaucautaka.

¹⁵Era sa kaya vei au na tamata, “Sa e vei na veika e a tukuna o Jiova me yacovi keda? Me vakayacora sara mada!

¹⁶Ia, au sega mada ni bau vakauqeti kemuni na Turaga mo ni kauta mai na ka oqo vei ira; au sega ni bau gadreva e dua na gauna ni leqa vei ira. Kemuni na Turaga, o ni sa kila na ka oqo, o ni sa kila na veika au tukuna.

¹⁷Ni kakua ni vu ni rere vei au, sai kemuni na vanua au taqomaki kina ena gauna ni leqa,

¹⁸Ni vakamaduataki ira era vakararawataki au, ia ni kakua ni vakayacora vei au. Ni vakasinaiti ira ena rere, ia ni kakua ni vakarerei au. Ni kauta mai na ka ca vei ira, ka vakarusai ira, ni vakarusai ira sara vakadua.

Na Vakarokorokotaki ni Siga ni Vakacecegu

¹⁹A qai kaya vei au na Turaga o Jiova, “Jeremaia, lako ka la'ki tu ena matamata mai Jerusalemi, mo la'ki tu mada e liu ki na vanua era dau curu yani ka lesu mai kina na tui Juta, ni oti o ya mo qai la'ki tu talega ena matamata tale eso.

²⁰Tukuna vei ira na tui kei ira kece na lewe i Juta ka vakakina vei ira kece sara era tiko e Jerusalemi ka dau curu ena veimatamata oqori me ra rogoca na noqu vosa.

²¹Tukuna vei ira kevaka era lomana na nodra bula, me ra kakua ni colata e dua na ka ena Siga ni Vakacecegu;

²²Me ra kakua ni kauta mai e dua na ka ena veivale ena Siga ni Vakacecegu. Me ra kakua ni cakacaka ena Siga Vakacecegu; me ra maroroya na siga ni vakacecegu me vaka au sa vakarota vei ira na nodra qase.

²³Era a sega ni vakarorogo, se talairawarawa vei au na nodra qase. Ia era a yalo kaukauwa; era sega ni via talairawarawa vei au se vuli mai vei au.

²⁴Ia kevaka o ni vakarorogo vei au, ni kakua ni kauta mai e dua na ka ena veimatamata kei Jerusalemi ena Siga ni Vakacecegu, ni maroroya na siga oqo ka kakua ni cakava kina e dua na cakacaka.

²⁵Era na qai curu mai ena veimatamata kei Jerusalemi na tui kei na luvenitui, era na dabe ena i dabedabe vakatui nei Tevita. Era na lako vata mai kei ira na lewe i Juta kei Jerusalemi, ka ra na vodo mai ena kareti kei na ose ka na dau tawa tu ga na koro o Jerusalemi ena tamata.

²⁶Era na lako na tamata mai na yasayasa vaka-Penijamini, mai na veidelana, mai na veiulunivanua, ka vakakina mai na yasana vaka ki na ceva. Era na kauta mai na veisoro kama, na i soro, na i madrali laukana, na ka boi vinaka na ferekiniseni, kei na i soro ni vakavinavinaka ki na vale tabu.

²⁷Ia kevaka o ni sega ni talairawarawa vei au, mo ni maroroya na Siga ni Vakacecegu, ka sega ni colata e dua na ka ena veimatamata kei Jerusalemi ena siga o ya; au na vakama na veimatamata ni koro kei Jerusalemi. Ena kama na veitikotiko vakaturaga mai Jerusalemi ka na sega ni dua me na bokoca rawa.”

Jeremaia 18

O Jeremaia ena Vale i Dautuli Kuro

¹A sa kaya vei au na Turaga o Jiova,

²Lako sobu mada ki na nona vale na dautuli kuro, au na qai vosa vei iko mai kea.”

³Au mani lako kina, ka raica na dautuli kuro ni cakacaka tiko ena nona vanua ni tuli kuro.

⁴Ena veigauna e ca kina e dua na tiki ni kuro e tulia tiko, ena taura sara na tiki ni qele o ya ka tuliva kina e dua tani tale na ka e vinaka vua me cakava.

⁵A qai kaya vei au o Jiova,

⁶E sega li ni rawa vei au me'u cakava vei kemuni na Isireli na ka e cakava na dautuli kuro ena nona qele? Kemuni na Isireli o ni sa tiko ga ena ligaqu me vaka na qele ena ligana na dautuli kuro.

⁷Kevaka au kaya ena dua na gauna ni'u na cavouraka cake ka basuraka sobu, se vakarusa e dua na vanua se dua na matanitu,

⁸Ia e qai biuta na matanitu o ya na nona i tovo ca, au sa na veisautaka na lomaqu me baleta na ka au a tukuna me'u na cakava.

⁹Ia kevaka au kaya ni'u na tea se tara e dua na vanua se dua na matanitu,

¹⁰Ka qai vakayacora na veika ca na matanitu o ya, ia au na qai veisautaka na lomaqu me baleta na ka au a tukuna me'u na cakava.

¹¹Ia oqo mo tukuna vei ira na Juta kei ira mai Jerusalemi ni'u sa nakita me'u cakava na veika me vorati ira ka vakarau me'u vakaitotogitaki ira. Tukuna vei ira me ra muduka na nodra i tovo ca, me ra veisautaka na nodra i tovo kei na nodra i valavala.

¹²Era na qai kaya, “Sega, sa sega na betena! Keimami na cakava ga na veika keimami via cakava.”

¹³O koya oqo a kaya kina o Jiova. “Taroga mada na veimatani. Sa bau yaco li E dua na ka vakaoqo e liu? Era sa cakava na Isireli E dua na ka vakarerevaki!

¹⁴Sa bau mudu li Na lutu ni wai cevata Ena veidelana veivatu mai Lapanoni? Sa bau maca li Na kena veiuciwai batabata ni ulunivanua?

¹⁵Ia o ira na noqu tamata Era sa guilecavi au; Era sa vakama na ka boi vinaka Ki na veimatakau. Era sa tarabe ena sala e dodonu Me ra lako kina, Era sa sega tale ni qai muri Ena veisala makawa, Era sa lako Ena veigaunisala a sega ni bau lakovi.

¹⁶Era sa cakava na vanua oqo Me vanua lala, Me beci ka tawa mudu. O ira kece era lako kina Era na kidacala Ena ka era raica Era sa kurea na uludra Ena nodra kurabui.

¹⁷Au na cakava Me ra veiseyaki na noqu tamata E matadra na kedra meca, Me vaka na kuvu ni qele sa cagina Ena cagi tokalau. Au na qai vakanadakui ira; Ka'u na sega sara ni vukei ira Ni sa yaco na leqa.”

¹⁸Ia era a qai kaya na tamata, “Me da sa bosea mada na ka me da cakava vei Jeremaia. Era sa tu na bete me ra na tuberi keda, era na tu na tamata vuku me ra vakasalataki keda ka ra tu na parofita me ra vunautaka na vosa ni Kalou. Me da vosa vakacacataki koya ka kakua ni vakarorogo ki na veika e tukuna.”

¹⁹A qai masu o Jeremaia, “Kemuni na Turaga, ni rogoca na veika ka'u sa kaya kei na veika era sa kaya na kequ meca me baleti au.

²⁰Me i sau li ni ka vinaka na ka ca? Era sa kelia e dua na qara me'u sikalutu kina. Ni nanuma na noqu a lako mai vei kemuni ena vukudra, mo ni kakua ni vakatauca vei ira na nomuni cudru.

²¹Ia oqo, kemuni na Turaga, ni laivi ira me ra mate ena i valu. Laivi ira na yalewa vakawati me ra yava ka sega ni vakawati, laivi ira na tagane me ra mate ena veimate ca, kei ira na nodra cauravou me ra mate ena i valu.

²²Talai ira lo eso me ra butako ena nodra veivale, ni cakava me ra tagi mai ena rere. Era sa kelia e dua na qara me'u sikalutu kina ka birika e dua na dai me'u koko kina.

²³Ia, Turaga, o ni sa kila na vere ca kece era nakita me ra vakamatei au kina. Ni kakua ni vosota na nodra ca; ni kakua ni bokoca na nodra i valavala ca. Ni vakadrukai ira; ni vakayacora ena gauna ni nomuni cudru.

Jeremaia 19

Na Saqa sa Kavoro

¹A sa kaya vei au na Turaga o Jiova me'u la'ki volia e dua na saqa qele. A tukuna me'u kauta eso na qase mai vei ira na tamata kei na so na parofita qase,

²Ka curu ena matamata ni koro o Poliseti vaka ki na Qakilo kei Inomi. Me'u la'ki vunautaka e kea na vosa ni Turaga, ka a solia vei au.

³A tukuna vei au o Jiova, “Ni vakarorogo na tui kei Juta kei kemuni na lewe i Jerusalemi ki na ka sa tukuna na Turaga o Jiova ni lewevuqa na nodra Kalou

na Isireli. Au sa na kauta mai e dua na veivakarusai ki na vanua oqo, ka na qasikanunu kecega na daligadra era rogoa.

⁴Au na cakava na ka oqo baleta ni ra sa biuti au na tamata ka ra sa vakadukadukalitaka na vanua oqo ena nodra vakacaboisoro ki na veikalou tani, na veikalou era a sega ni bau kilai, se o ira na nodra qase kei ira na tui Juta e liu. Era sa vakasinaita na vanua oqo ena nodra dra na tamata tawa cala,

⁵Ka ra tara na veicabocabonisoro vei Peali me ra vakama kina na luvedra ena buka me i soro. E a sega ni bau yaco mai ki na noqu vakasama, au a sega talega ni bau vakaroti ira me ra vakama na luvedra me i soro.

⁶Ia, oqo sa kaya o Jiova, “Ena yaco mai na gauna, ena sega tale ni vakatokai kina na vanua oqo me yacana o Tofeci se na Qakilo kei Inomi. Ia ena vakatokai me yacana na Qakilo ni Veivakamatei.

⁷Au na vakarusa ena vanua oqo na veika era nakita na kai Juta kei Jerusalemi. Au na vakavuna me ra qaqa na kedra meca ka vakamatei ira ena i valu. Au na solia na yagodra me kedra kakana na manumanu kila kei na manumanu vuka.

⁸Au na kauta mai e dua na veivakarusai vakarerevaki ena koro oqo, ka ra na kurabui ka kidacala o ira kecega era curu kina.

⁹Au na vakavuna me ra kani ira na luvedra na tiko e kea. Era na dui kania na wekadra ena koro ni ra sa viribaita na meca na nodra koro ka ra saga me ra vakamatei ira.”

¹⁰A qai kaya vei au o Jiova, me'u voroka na saqa e matadra na tamata era lako vata kei au,

¹¹Ka tukuna vei ira na ka sa tukuna na Turaga o Jiova ni lewevuqa, “Au na vorolaki ira na tamata oqo kei ira na koro oqo me vaka na nomu vorolaka na saqa qele ka sa sega ni rawa ni o na sema vata tale. Era na bau la'ki bulu na tamata ki Tofeci ka ni sa sega na vanua me ra bulu kina.

¹²Sa i koya o ya na ka au na cakava ena koro oqo kei ira na lewena. Au na cakava me vakataki Tofeci.

¹³Na veivale e Jerusalemi, na nodra veivale na tui Juta kei na veivale kece sa dau vakamai kina na ka boi vinaka ki na veikalokalo ka dau sova kina na i soro liviraki ki na veikalou tani ena dukadukali me vakataki Tofeci.”

¹⁴Ia, au sa qai biuti Tofeci na vanua e a talai au kina o Jiova me'u la'ki vunautaka kina na nona vosa. Au a qai lako ka la'ki tu ena lomanibai ni Valenisoro ka tukuna vei ira kece na tamata,

¹⁵Ni sa kaya na Turaga o Jiova ni lewevuqa na nodra Kalou na Isireli. “Au na kauta mai ki na koro levu oqo kei na kena veikoro kece na i totogi au a tukuna ni'u na cakava baleta ni o ni sa rui yalo kaukauwa ka sega ni via rogoa na noqu vosa.”

Jeremaia 20

Na Veileti i Jeremaia kei Pasuri na Bete

¹O Pasuri na luve i Ima, e dua na bete ka i liuliu ena Vale ni Soro. A rogoci Jeremaia na parofita ni sa vunautaka na veika oqo.

²A vakanakuitataki Jeremaia o Pasuri ka vesuka ena sinucodo ki na matamata mai cake i Penijamini ena Valenisoro.

³Ena mataka ka tarava ni sa sereki koya o Pasuri, a kaya vua o Jeremaia, “Sa sega ni vakatoka na yacamu o Jiova o Pasuri. Sa vakatoka me yacamu o Rere ena veiyasana kecega.

⁴A sa kaya o Jiova, “Au na cakava mo vu ni rere vei iko vakataki iko, kei ira na wekamu, ia o na raica ni ra vakamatei kece ena i seleiwau mai vei ira na kedra meca. Au na soli ira kece sara na lewe i Juta vua na tui Papiloni; ena kauti ira vakabobula eso ki Papiloni, ka so era na vakamatei.

⁵Au na laivi ira talega na kedra meca me ra butakoca na i yau kece sara ni koro oqo ka vesuka na kena veiyaya kece sara kei na ka e tu kina, era na bau kauta talega na nodra veiyau talei na tui Juta ka kauta kece ki Papiloni.

⁶Ia o iko Pasuri kei ira kece na nomu vuvale, o ni sa na kau vakavesu ki Papiloni. O na mate mai kea ka bulu kina vata kei ira na wekamu o tukuna vei ira na veika lasu oqo.”

Na Vakatumutuku i Jeremaia vei Jiova

⁷Kemuni na Turaga, O ni sa vakaisini au, Ka'u sa veidabuitaki. O ni sa kaukauwa cake vei au, Ka vakamalumalumutaki au. Era sa vakalialiai au Na tamata kecega; Era sa dredrevaki au Ena loma ni siga taucoko.

⁸Ena veigauna kece ni'u vosa, Au dau qolou ka kailavaka, Na i Tovo Kaukauwa! na Rusa! — Turaga, au sa vakalialiai ka vakacacani Ena veigauna kecega, Baleta ni'u vunautaka tiko Na nomuni vosa.

⁹Ia ena gauna au kaya kina, “Au na guilecava na Turaga Ka sega tale ni vosa Ena vuku ni yacana.” A qai kama na nomuni vosa ena lomaqu Me vaka na buka; Sa sogolati ena suiqu. Au sa oca ena vosota tiko e lomaqu Ka'u sa sega ni rawa ni tarova.

¹⁰Au sa rogoca Na nodra vakasolokakana na lewe vuqa, Era sa vakatoka na yacaqu Me o vu ni rere Ena veiyasana kecega. Era a kaya, “Vakatumutukutaki koya. Me da vosa vakacacataki. O ira sara mada ga na wekaqu, Era sa waraka na noqu bale sobu.” Era kaya, “Ena rawa beka ni lawakitaki, Me rawa ni da vesuki koya, Ka sauma noda cudru vua?”

¹¹Ia, Turaga O ni sa totaki au, O ni sa kaukauwa ka qaqa Ka ra sa tarabe O ira kece era vakararawataki au; Era na sega sara ni qaqa. Era na vakamaduataki sara vakalevu Baleta ni ra na sega ni rawa ni qaqa. Na nodra madua Ena sega ni oti rawa Ka na sega sara ni guilecavi.

¹²Kemuni Jiova ni lewevuqa, O ni sa vakatovolea na tamata dodonu. O ni sa kila Na ka sa tiko ena yalodra Kei na nodra vakasama na tamata, Ia me'u raica mada Ni o ni na sauma na ca Vei ira na kequ meca, Baleta ni'u sa vakararavi vei kemuni.

¹³Sere vei Jiova! Vakacaucautaka na Turaga! Sa vueti ira na vakalolovirataki Mai na nodra kaukauwa Na tamata i vadi ca dau veivakalolomataki.

¹⁴Sa dua na siga ca au a sucu kina! Guilecava na siga e a vakasucumi au kina o tinaqu!

¹⁵Me yaco na ca Vua na tamata e a vakamarautaki tamaqu, Ni sa kauta vua na i tukutuku, Sa sucu e dua na luvemu tagane!”

¹⁶Laiva na tamata o ya Me vaka na veikoro sa vakarusa o Jiova Ka sega ni lomana. Me rogoca na domo ni tagi Ena rere ena mataka lailai, Kei na domo ni davui ni valu ena yakavi,

¹⁷Baleta ni a sega ni vakamatei au Ni'u a bera ni sucu mai; Me kequ i bulubulu ga kina Na kete i tinaqu Ka na levu tu kina vakadua na ketena.

¹⁸A cava beka au a sucu kina? Me'u mai kila ga na rarawa kei na leqa, Ka tinia na noqu bula ena madua?

Jeremaia 21

Yalataki na Druka I Jerusalemi

¹A talai Pasari na luve i Malikaia kei Sefanaia na bete ka luve i Maseia, o Setekaia na tui me rau lako vei Jeremaia ka cakava na kerekere oqo:

²“Mo yalo vinaka, mo vosa mada vei Jiova me baleti keda, baleta ni ra sa tuva i valu wavolita tu na koro na mataivalu nei Nepukanesa na tui Papiloni. De na rairai na vakayacora o Jiova e dua na nona cakacaka mana me baleti keda ka me vakasaurarataki Nepukanesa me vakasuka.”

³A qai vosa vei au na Kalou, ka'u qai tukuna vei rau ni a talai mai vei au,

⁴me tukuna vei Setekaia, ni Turaga na Kalou ni Isireli, a kaya, “Au na ravuta na nomu mataivalu ka na vala tiko kei na mataivalu nei tui Papiloni. Au na binia na nodra i yaragi kece ni vala na nomu mataivalu ena lomadonu ni koro.

⁵Au na valuti kemuni ena noqu kaukauwa, kei na cudru, kei na veivakarusai, kei na noqu yalo ca levu.

⁶Au na vakamatei ira kece sara era tiko ena koro oqo; ena tautauvata ga ki na tamata kei na manumanu kecega era na mate ena dua na mate ca levu sara.

⁷A sa kaya o Jiova, “Ni oti o ya, au na soli Setekaia na tui Juta, kei ira na nona vakaillesilesi kei na tamata kece ena koro oqo era bula mai na i valu, kei na mate ca, kei na dausiga ki na liga i Nepukanesa na tui Papiloni kei na ligadra na kedra meca kei ira era via vakamatei ira. Ena vakamatei ira o Nepukanesa. Ena sega ni vakabula e dua vei ira, ena sega ni yalo vinaka se yalo loloma vei ira.”

⁸Ia a qai kaya o Jiova vei Jeremaia me tukuna vei ira na tamata, “Raica au sa biuta e matamuni na sala ni bula kei na sala ni mate.

⁹O ira era na tiko ena loma ni koro era na mate ena i valu, se ena viakana se ena mate ca. Ia o koya ena curu yani ki tuba ka soro vei ira na kai Papiloni era sa samuta tiko oqo na nodra koro era na sega ni vakamatei ka ra na vakabulai me i toki ni valu.

¹⁰Au sa nakita e lomaqu me'u kakua tale ni vakabula na koro oqo, ia me'u vakarusa sara ga. Ena soli ki na ligana na tui Papiloni ka me na vakama yavu.

Lewa Tau ena Vuvale i Tui Juta

¹¹Jeremaia, tukuna ki na vuvale vakatui e Juta, vei ira na kawa i Tevita me ra rogoca na ka sa tukuna na Turaga o Jiova

¹²Raica me caka na lewa dodonu ena veisiga. Taqomaka na tamata sa vakaisini mai vei koya sa veivakaisini, kevaka o na cakava, na noqu cudru ena waqa me vaka na buka ena sega ni boko rawa.

¹³Jerusalemi o sa toka e cake ena dela ni veitokaitua me vaka na vatu cere ena loma ni buca. Ia ena vala kei iko o Jiova. Baleta ni o sa kaya ni sega ni rawa ni dua me ravuti iko se basuka rawa na kemu bai.”

¹⁴Ena vakaitotogitaki iko o Jiova me baleta na veika o vakayacora. Au na vakama na nomu vale vakaturaga ka na kama yavu na veika kece sara e tu wavokita.”

Jeremaia 22

Tukutuku ki na Vuvale Vakatui

¹A sa kaya vei au na Turaga o Jiova me'u lako sobu ki na nona i tikotiko na tui Juta ka tukuna kina na vosa oqo,

²“Kemuni na tui Juta, o ni sa tiko ena i dabedabe vakatui i Tevita kei ira na vakaillesilesi kei kemuni na lewe i Jerusalemi, mo ni rogoca mada na vosa ni Turaga.

³Sa kaya o Jiova mo ni cakava na ka dodonu kei na ka savasava. Ni taqomaka na tamata sa vakaisini mai vei koya sa veivakaisini, kakua ni cakava e dua na ka ca se vakasosataki ira na vulagi, se vei ira na luveniyali, se na yada; ni kakua ni vakamatei ira na tamata yalododonu ena vanua tabu oqo.

⁴Kevaka o ni na muria dina na vosa oqo era sa na qai tui tikoga e ke na kawa i Tevita. Era na qai curu vata tikoga kei ira na nodra vakaillesilesi kei ira na nodra tamata ena veimatamata ni vale vakatui oqo ena qiqi kei na ose.

⁵Ia kevaka o ni sega ni muria na veivosa oqo au sa yalataka vakataki au vei kemuni ni na rusa na i tikotiko vakatui oqo. Oi au, o Jiova, sa vosa vakaoqo.

⁶Vei au, na i tikotiko vakatui e Juta sa tautauvata kei na vanua o Kiliati kei na ulunivanua o Lapanoni ena kena rairai vinaka, ia au na vukica me dua na vanua lala sa sega ni dua e bula kina.

⁷Au sa talai ira na tamata me ra vakarusa. Era na kauta mai na nodra matau ka taya sobu na kena kau sitari digitaki ka viritaka ki na buka.

⁸E muri, era na lakova na vanua oqo na tamata mai na veivanua tani, ka ra na qai dui taroga o ira na nodra dui i tokani se na cava sa cakava kina na ka levu oqo o Jiova ki na koro.

⁹Ia era na qai sauma vakaoqo, “E baleta ga ni ra sa vakanadakuya na nodra veiyalayalati kei na Jiova na nodra Kalou ka qarava na veikalou tani.”

Na i Tukutuku i Jeremaia me Baleti Josaia

¹⁰Oi kemuni na Juta, Ni kakua ni tagicaki Josaia, Ni kakua ni tagicaka na nona mate; Ia ni tagicaki Joasa ga vakalevu na luvena Ni sa na sega ni lesu tale mai Se raica tale na vanua e a sucu kina.

¹¹A sa kaya o Jiova na ka me baleti Joasa na luve i Josaia, o koya a sosomitaki tamana me tui Juta, “Sa lako tani mai na vanua oqo ka na sega ni lesu tale mai.

¹²Ena mate ena vanua era sa kauti koya kina ka sega ni raica tale na vanua oqo.”

Tukutuku i Jeremaia Baleti Jo-akini

¹³Ena rusa na tamata sa tara na nona vale Ena sala e sega ni dodonu, Kei na nona i taba vale e cake ena veivakaisini; O koya sa vakacataki ira na wekana, Ka sega ni solia na kedra i sau.

¹⁴Sa na rusa na tamata e kaya, “Au na tara e dua na noqu vale Ka na lelevu na kena rumu Ena tabavale e cake.

¹⁵Sa vakavuna li mo tui sa vinaka cake Na nomu tara e dua na vale sitari Sa vinaka cake mai na nodra na tani? A sega li ni kana ga gunu na tamamu Ka cakava ga na ka dodonu ka vinaka? Sa qai vinaka ga kina vua.

¹⁶Sa lewa vakadodonu sara Ena vukudra na dravudravua, Ka sa vinaka na ka kecega e vukuna. Oqori ga na ka sa vakatokai ‘Me da kilai Jiova ga.’

¹⁷Ia o iko O sa raica ga na ka o gadreva vakataki iko; O sa vakamatei ira na tamata yalododonu, Ka tabaki ira sobu vakaukauwa na nona tamata. Sa vosa ga vakaoqo o Jiova.

¹⁸Ia a kaya o Jiova me baleti Jo-akimi Na luve i Josaia na tui Juta, “Ena sega e dua Me tagicaka na nona mate Se kaya, ‘Sa rui vakarerevaki noqu i tokani, Sa rui vakarerevaki. Ena sega e dua me tagicaki koya sa kaya, ‘Noqu Turaga! Noqu Tui!’

¹⁹Ena bula me vaka e dua na asa, Ena yarataki tani; Ka viritaki Ena taudaku ni matamata kei Jerusalemi.”

Veika Ca ena Yacovi Jerusalemi

²⁰Kemuni na lewe i Jerusalemi, Ni lako cake ki Lapanoni Ka kacivaka, Ni lako ki na vanua o Pasani Ka kailavaka; Ni la'ki kailavaka Mai na veiulunivanua mai Moapi, Baleta ni ra sa vakarusai kece O ira era dau lomani iko.

²¹A sa vosa vei iko o Jiova Ni o a tiko vinaka Ia o a qai bese ni vakarorogo. Oqo na veika o a dau cakava Mai na gauna o a sa gone kina; O a bese ni muria Na nona vosa o Jiova.

²²Era na cagina tani Na nomu i liuliu ena cagi Ka ra na kau vakabobula O ira sa dau lomani iko O na vakamaduataki ka beci Baleta na veika ca kece o a cakava.

²³O sa vakacegu ka galala ga Ena maliwa ni sitari mai Lapanoni; Ia ena vakacava ni na yacovi iko na mosi, Na mosi e vaka na nona mosi E dua na yalewa sa taratara.”

Lewa ni Kalou vei Jo-akini

²⁴A sa kaya o Jiova vei Jo-akini na luve i Jo-akimi na tui Juta, “Me vaka au sa bula dina, kevaka sara mada ga o mama ena ligaqu i matau, au na luvati iko tani,

²⁵Ka soli iko vei ira era via vakamatei iko, o ira o sa rerevaki ira. Au na soli iko vei tui Nepukanesa mai Papiloni kei ira na nona sotia.

²⁶Au na kolotaki iko tani vata kei tinamu ki na dua tale na matanitu, ka sega ni dua vei kemudrau a sucu kina, o drau na mate ruarua mai kea.

²⁷O drau na sega ni lesu tale ki na vanua o drau domona mo drau raica.”

²⁸A sa kaya o Jeremaia, “Sa yaco li o Jo-akini na tui me vaka e dua na saqa kavoro sa viritaki laivi ka sa sega e dua e vinakata? A cava na ka e kau tani kina o koya kei ira na luvena ki na dua na vanua e ratou sa sega ni kila?”

²⁹Isa na vanua, na vanua, na vanua! Mo rogoca na vosa i Jiova:

³⁰“Na tamata oqo sa vakarusai Me ra yali vua na luvena, Ka me na sega ni rawata Me vakatoroicaketaki koya. Ena sega na nona kawa Me na vakatulewa tiko e Juta, Me vakataki ira na i sosomi kei Tevita. Sa i au ga, o Jiova, sa kaya vakaoqo.

Jeremaia 23

Vakanuinui ki na Veigauna Mai Muri

¹A sa kaya o Jiova o Jiova, Ena yaco na leqa vei ira na i liuliu era sa laivi ira na nodra tamata me ra vakamatei ka veiseyaki.”

²Oqo na ka a kaya o Jiova na nodra Kalou na Isireli me baleti ira na i liuliu ka nanumi me ra qarauni ira na nodra tamata. “O ni sa vuna na nodra veiseyaki na noqu tamata ka vakasavi ira tani; o ni sa sega ni qarauni ira. Ia oqo au sa na vakaitotogitaki kemuni ena vuku ni ka ca o ni cakava.

³Au na qai vakasoqoni ira vata na vo-ni-bula ni noqu tamata mai na veimatanitu au a vakasavi ira kina, ka kauti ira lesu tale mai ki na nodra vanua dina. Era na vakaluvani vakalevu ka na tubu sara vakalevu na kedra i wiliwili.

⁴Au na qai solia vei ira na i liuliu era na kauwaitaki ira. Era na sega tale ni rere se vakarerei, ka na sega sara ni yali e dua vei ira.” Sa kaya o Jiova.

⁵A sa kaya o Jiova, “Ena yaco dina mai na gauna, Au na qai digitaka kina e dua na kawa dina i Tevita me tui. Ena daumaka na nona veiliutaki ka na vinaka ka dodonu ena vanua taucoko.

⁶Ena qai galala o Juta ena nona gauna ni veiliutaki ka ra na qai tiko sautu na lewe i Isireli. Era na vakatoka na tui o ya me yacana, ‘O Jiova na noda yalododonu.’ +

⁷A sa kaya o Jiova, “Ena yaco na gauna era sa na sega ni bubului kina vei au na tamata ni sai au na Kalou bula, o koya ka a kauti ira tani mai na Isireli mai Ijipita.

⁸Ia, era na bubului vei au ni sai au na Kalou bula, ka kauti ira tani mai na Isireli mai na matanitu mai cake, vaka ki na vualiku, kei na veimatanitu tale eso au a vakasavi ira kina. Ia era sa na qai mai tiko tale ena nodra vanua dina.”

Ira na Parofita

⁹A sa kaya o Jeremaia me baleti ira na parofita, “Sa kavoro na utoqu e lomaqu, Ka sa yavavala kece na suiqu Baleta na Turaga, Ena vuku ni nona

veivosa savasava, Au sa vaka e dua na tamata sa mateni, E dua na tamata sa sivia vua na waini.

¹⁰Sa sinai na vanua Vei ira na tamata sega ni yalodina vei Jiova; Era sa vakayacora na veika ca, Ka vakayagataka cala na nodra kaukauwa. Sa tagi na vanua baleta na cudru ni Turaga Ka sa malai sara mai na veico.

¹¹Sa kaya ga vakaoqo o Jiova, “O ira na parofita kei na bete Era sa sega ni kila na Kalou; Au sa toboka na nodra i tovo ca Era sa dau kitaka ena Valenisoro.

¹²Na sala era muria Sa titidara ga ka butobuto; Ka'u na vakavuna me ra tarabe ka bale. Au na kauta mai vei ira na veika ca; Ka sa lako tiko mai na gauna ni nodra lewai.”

¹³Au a raica na nodra ca na parofita ni Samaria, Era sa vosa ena yaca i Peali.

¹⁴Ia ka'u sa kunea Ni sa vakasisila ka ca vakalevu cake Na ka era sa cakava na parofita ni Jerusalemi: Era sa veibutakoci ka tukuna na veika lasu; Ka ra sa vukei ira na tamata me ra cakava na ka ca Sa sega kina e dua me tarova Na nona cakava na ka ca. Vei au, era sa vakataki Sotoma kece sara, Ka ra sai tovo ca sara me vakataki Komora.

¹⁵O koya oqo Sa kaya kina o Jiova ni lewevuqa Me baleti ira na parofita ni Jerusalemi: Au na solia vei ira na co gaga me ra kania Kei na wai gaga me ra gunuva, Baleta ni ra sa vakateteya na veitovo ca Ki na loma ni vanua taucoko.”

¹⁶Sa kaya o Jiova vei ira na lewe i Jerusalemi, “Ni kakua ni rogoca na veika era kaya na parofita ni ra sa vakasinaiti kemuni ena vakanuinui mate wale. Era sa tukuna vei kemuni na veika ga era nanuma ka sega ni veika au tukuna.

¹⁷Era tukuna tikoga vei ira na tamata era sega ni via rogoca na noqu vosa, ni na vinaka na veika kece ena yacovi ira, ka ra tukuna vei ira kece era dui muria ga na loma kaukauwa ni na sega na ka ca ena yacovi ira.

¹⁸A sa kaya o Jeremaia, “E sega ni bau dua vei ira na parofita oqori e kila na vakasama vuni ni Turaga. E sega ni dua vei ira a sa bau rogoca se kila na nona vosa se kauwaitaka se via rogoca na ka e kaya o Jiova.

¹⁹Ni sa vaka e dua na cagilaba na cudru ni Turaga, e dua na cagi kaukauwa ka na liwava na uludra na tamata ca.

²⁰Ena sega ni mudu me yacova ni sa cakava oti na ka e via vakayacora. Ia e muri era na qai kila na nona tamata na ka oqo.

²¹A sa kaya o Jiova, “Au a sega ni talai ira na parofita oqori, ia era sa lako ga yani. Au a sega ni solia vei ira e dua na i tukutuku, ia era sa la'ki vosa ga ena yacaqu.

²²Ia kevaka era kila na noqu veivakasama vuni, sa na rawa me ra vunautaka na noqu vosa vei ira na noqu tamata, ka vakalesui ira mai na nodra veigaunisala ca kei na veika ca era dau vakayacora.

²³Sa i au ga na Kalou sa tiko ena veiyasana kecega, ka'u sega ni tiko ena dua wale ga na vanua.

²⁴Ena sega ni dro rawa na tamata me na vunitaki koya ena dua na vanua me'u na sega ni kunei koya kina. O ni sega beka li ni kila ni'u sa tiko oi au ena veiyasana kecega mai lomalagi kei vuravura?

²⁵Au sa kila na veika era sa tukuna na parofita oqori era sa dau vosa lasu ena yacaqu, ka ra kaya ni'u sa vosa vei ira ena raivotu.

²⁶Ena vakacava so na kena dede na nodra vakacalai ira tiko na noqu tamata ena veika lasu era sa cakava ga?

²⁷Era sa nanuma ni ra na vakavuna me ra na guilecavi au na noqu tamata ena tadra eso era sa tukuna, ka me vaka ga na nodra guilecavi au o ira na nodra qase ka golevi Peali.

²⁸Na parofita sa tadra e dua na tadra, ia me tukuna ga ni tadra wale ga; ia na parofita e rogoca na noqu vosa me vunautaka ga na noqu vosa ena yalodina. E yaga vakaevai na qa ni witi ni vakatauvatani kei na witi?

²⁹Na noqu vosa sa vaka na bukawaqa kei na i tuki sa vorolaka vakamatailalai na vatu.

³⁰Au sa saqati ira na parofita era sa dau vakayagataka na nodra vosa eso tale vei ira, ka qai la'ki vunautaka voli me vaka ni ra sa noqu vosa ga.

³¹Au sa saqati ira talega na parofita era vosataka ga na nodra vosa, ka qai tukuna ni noqu vosa.

³²Ni rogoca na veika au sa kaya vakaoqo! Au sa saqati ira na parofita era sa tukuna na nodra tadra ka sa sinai ena lasu. Era sa saqati ira na parofita era sa tukuna na nodra tadra ka vagolei ira tani na noqu tamata ena nodra lasu kei na nodra dokadoka. Au a sega ni talai ira se vakaroti ira me ra lako, ka sa sega sara na kedra yaga vei ira na tamata. Sa i au ga, o Jiova, sa tukuna na veika oqo.

Na i Colacola i Jiova

³³A sa kaya vei au o Jiova, “I Jeremaia, kevaka sa tarogi iko vakaoqo e dua vei ira na noqu tamata, se parofita, se bete, ‘A cava na nona i colacola i Jiova?’ Mo qai tukuna ga vua vakaoqo: ‘Sa i iko ga na i colacola i Jiova, ena biuti iko tani o koya.’

³⁴Ni kevaka sa vakayagataka na vosa oqo, ‘na i colacola i Jiova’ e dua vei ira na noqu tamata se parofita, au na totogitaki ira kei na nodra dui vuvale.

³⁵Ia, e dodonu ga me ra dui taroga vakaoqo vei ira na nodra i tokani kei na wekadra, ‘Na cava e sa sauma lesu mai o Jiova? Na cava e sa tukuna oti o Jiova?’

³⁶Ia me ra kakua tale vakadua ni vakayagataka na vosa oqo, ‘na i colacola i Jiova,’ baleta ni kevaka era na kaya tale, au na vakayacora na noqu vosa me dua na i colacola dina vei ira. Era sa vakatanitaka na tamata na vosa ni nodra Kalou, na Kalou bula, o Jiova ni lewevuqa.

³⁷Jeremaia, tarogi ira na parofita, ‘A cava sa tukuna na Turaga?’

³⁸Ia kevaka era sa talaidredre ki na noqu i vakaro, ka vakayagataka na vosa ‘na i colacola i Jiova,’ mo qai tukuna vei ira

³⁹Ni'u na tauri ira cake ka kolotaki ira vakayawa sara mai vei au; oqori e wili kina o ira vata kei na koro ka'u a solia vei ira, vata kei ira na nodra qase.

⁴⁰Au na qai kauta mai vei ira na bula vakaloloma kei na madua levu sa guiguilecavi dredre.”

Jeremaia 24

¹Sa vakaraitaka vei au o Jiova e rua na kato lolo ena mata ni vale tabu. Oqo ena gauna sa kau oti kina vakavesu mai Jerusalemi na tui o Jo-akini na luvei Jo-akimi mai Juta, mai vei Nepukanesa na tui Papiloni. A sa kauti ira vata kaya na turaga e Juta, kei ira na matai ni ceu vatu talei kei ira na matai tale eso ki Papiloni.

²Na i matai ni kato sa tu kina eso na vua ni lolo vinaka ka totoka, ka ni a i matai ni vuata, ia na kato tale ka dua sa tu kina na vua ni lolo ca, ka rui ca sara ka sega ni rawa kina me laukana.

³A sa kaya vei au o Jiova, “A cava o sa raica Jeremaia?” Au a kaya, “Na lolo, na vua ni lolo vinaka sara, kei na vua ni lolo ca sa rui ca sara ka sega ni laukana rawa.”

⁴A sa tau mai vei au na vosa i Jiova:

⁵Sa kaya o Jiova na Kalou ni Isireli, me tautauvata kei na vua ni lolo vinaka oqo, Au sa kaya kina ni sa vinaka na nona kau vakabobula o Juta, o koya ka'u sa vakatala tani yani mai na vanua oqo, ki na nodra vanua na kai Kalidia.

⁶Au na raica me ra vinaka kina, ia au na kauti ira tale mai ena vanua oqo. Au na tarai ira cake tale ka sega ni basuraki ira sobu, ia au na tei ira tale ka sega ni veti ira laivi.

⁷Au na solia vei ira na Yaloqu me ra kila ni sai au o Jiova, era na qai noqu tamata, ka'u na qai nodra Kalou, ni ra sa na lesu tale mai vei au, ena vu ni yalodra dina.”

⁸Ia sa kaya tale o Jiova, “Me tautauvata kei na vua ni lolo ca, o koya sa rui ca sara ka sega ni laukana rawa, Au sa na vakayacori Setekaia vakakina na tui

Juta, kei ira na nona turaga, kei ira na vo-ni-bula e Jerusalemi ka ra se vo tiko ena vanua oqo, kei ira sa tiko ena vanua o Ijipita.

⁹Au na vakayacora vei ira na rere kei na ka ca, ki na veimatanitu kecega e vuravura, na ka e veivakamaduatiki, ena vosa beci, ena ka e veivakalialiai, kei na ruru ena veiyasana kecega, kau sa vakasavi ira kina.

¹⁰Ia au na tala yani vei ira na i seleiwau, na viakana, kei na mate ca me tauvi ira, me yacova ni ra sa vakarusai laivi mai na vanua au sa solia oti vei ira na nodra qase.”

Jeremaia 25

Na Meca mai na Vualiku

¹Ena i ka va ni yabaki a tui Juta kina o Jo-akimi na luve i Josaia, a taura kina o Jeremaia e dua na i tukutuku mai vei Jiova me baleti ira kece na lewe i Juta. Sa i koya talega o ya na i matai ni yabaki a tui kina mai Papiloni o Nepukanesa.

²A tukuna o Jeremaia vei ira kece sara na kai Juta kei ira kece na lewe i Jerusalemi:

³Ena loma ni ruasagavulu katolu na yabaki, mai na i katini katolu ni yabaki sa tui kina e Juta o Josaia na luve i Amoni me yacova na siga edaidai e a vosa kina vei au o Jiova, ka'u sa ia tikoga na tukuna vei kemuni na nona vosa. Ia o ni a sega sara ni bau kauwaitaka.

⁴O ni sega ni via vakarorogo se kauwaitaka, veitalia ga na nona talai ira mai vei kemuni na nona parofita na Turaga.

⁵Era tukuna vei kemuni mo ni gole tani mai na nomuni gaunisala ca kei na nomuni veitovo ca, me na rawa ni o ni na tiko kina ena vanua a solia o Jiova vei kemuni kei ira na nomuni qase.

⁶Era tukuna vei kemuni mo ni kakua ni sokalou se qarava na veikalou tani ka kakua ni vakacudruya na Turaga ena nomuni sokalou ki na veimatakau o ni cakava. Kevaka o ni talairawarawa vei Jiova, ena sega ni totogitaki kemuni.

⁷Na Turaga sara ga vakataki koya e kaya ni o ni bese ni vakarorogo vua. Ia o ni sa vakacudruya na Turaga ena nomuni matakau, ka sa vakavuna me yaco kina vei kemuni na ka ca.”

⁸Ia a kaya na Turaga o Jiova ni lewevuqa, “Ni o ni sa bese ni vakarorogo ki na noqu vosa,

⁹Au sa na talai ira mai na veimatatamata kece mai cake, vaka ki na vualiku kei na noqu dauveiqaravi o Nepukanesa na tui Papiloni. Au na kauti ira mai na veimatanitu o ya me ra vala kei na matanitu oqo kei ira na lewena, kei na veimatanitu voleka.

¹⁰Au na muduka vei ira na domo ni marau kei na reki, na domo ni tagane kei na yalewa sa qai vakawati kei na domo ni vatu ni qaqi; ka'u na bokoca na nodra cina.

¹¹Na vanua taucoko oqo ena rusa ka lala tu. Era na la'ki qaravi tui Papiloni na veimatanitu oqo me vitusagavulu na yabaki.

¹²Ni oti na vitusagavulu na yabaki o ya, au na qai totogitaka na tui Papiloni kei na nona vanua ena vuku ni nodra i valavala ca. Au na vakarusa na nodra matanitu ka laiva me rusa tu me tawa mudu.” Sa kaya o Jiova.

¹³A na vakayacora ena vanua o ya na ka kece au a kaya, na ka kece e volai tu ena i vola oqo, na ka kece e a vosataka o Jeremaia me baleti ira na veimatanitu oqo.

¹⁴E vuqa na matanitu kei na so na tui qaqa era na vakabobulataki ira, ia au na sauma lesu vei ira na veika era cakava.”

Vakatauca na Totogi na Kalou

¹⁵A tukuna vei au na Turaga o Jiova na nodra Kalou na Isireli, “Oqo e dua na bilo ni waini sa sinai ena noqu cudru. Kauta ka la'ki vagunuvi ira kece kina na veimatanitu au sa talai iko kina.

¹⁶Ena gauna era sa na gunuva kina, era sa na qai yamekemeke, ka na yali na yalodra ena vuku ni valu au sa tala yani vei ira.

¹⁷Ia, au sa qai taura na bilo mai na ligana na Turaga ka vagunuvi ira kina na veimatanitu kece sa talai au kina na Turaga me ra gunuva.

¹⁸O Jerusalemi kei na veikoro kei Juta, vata kei ira na kena tui kei na kena i liuliu, me yaco kina me na dua na vanua lala, e dua na vanua rairai vakaloloma ka vakarerevaki, me dua na ka ni veimaduataki; sa vaka tu o ya ena siga oqo.

¹⁹Oqo na yacadra o ira kece me ra gunu mai na bilo kei ira era veiliutaki e Ijipita.

²⁰O ira kece na tui ena vanua o Usu Kei ira na tui ena nodra vanua na kai Filisitia mai Esikiloni, kei Qasa, kei Ekironi kei ira na vo-ni-bula ni Esitoti;

²¹O ira kece na tamata mai Itomi, Moapi kei Amoni,

²²O ira kece na tui mai Taia kei Saitoni, O ira kece na tui ni vanua Wasa Meditereni.

²³Na veikoro mai Titani, Tima, Pusa, O ira kece na tamata koti vakalekaleka na drau ni uludra,

²⁴O ira kece na tui mai Arapea, O ira kece na tui ena vanua dravuisiga,

²⁵O ira kece na tui Simirai, Ilama kei Mitia,

²⁶O ira kece na tui Mai na vualiku ra voleka ka yawa vakaveitaravi. Na vanua kece e dela i vuravura era a gunu mai kina. Na tui Papiloni me kena i otioti me gunu mai kina.

²⁷A qai kaya vei au o Jiova, “Tukuna vei ira na tamata ni oi au na Kalou Qaqa na Kalou ni Isireli, ni'u sa vakarota me ra gunu, mateni ka lua, me yacova sara ni ra sa lutu ki ra, ka sega ni rawa ni tucake tale me baleta na i valu au sa tala yani vei ira.

²⁸Ia kevaka era cata ni taura na bilo mai ligamu ka gunu mai kina, ia mo tukuna vei ira na Kalou Qaqa sa kaya me ra gunu ga mai kina.

²⁹Au na tekivuna na cakacaka ni veivakarusai ena noqu koro turaga. Era nanuma ni ra na lako sega ni na totogitaki? Sega, era na totogitaki ni'u na

kauta tiko yani na i valu vei ira kece sara na tamata e vuravura. Au, sa vosa, oi au na Kalou Qaqa.

³⁰O iko Jeremaia Mo kacivaka na veika kece au sa kaya. Mo kaya vei ira kece na tamata oqo, 'Ena kaci vakadomoilevu mai lomalagi na Kalou Me vaka na kurukuru ena veivanua cecere kei lomalagi. Ena qolou vakadomoilevu vei ira na nona tamata, Ena vakatudomo me vaka e dua na tamata daubutu qerepi. Era na rogoci koya kece e vuravura.

³¹Ena rorogo na kena voqa Mai na i yalayala kei vuravura, Sa beitaki ira na veimatanitu o Jiova Ka na veilewaitaki ira o koya; Ia o ira na totogi era na vakamatei. Sa i Jiova ga sa kaya oqo.

³²Na Turaga na Kalou Qaqa Sa kaya ni na yaco na leqa Ki na veimatanitu yadudua, Ni dua na cagilaba levu Ena tubu mai na i yalayala kei vuravura.

³³Ena siga o ya, Na yagodra na tamata mate ka vakamatei ira o Jiova, Ena ceburaki tu ena veiyasai vuravura kecega. Ena sega ni dua e tagicaki ira, Ena sega ni ka'u na yagodra me la'ki bulu. Era na biu tu me vaka na i benubenu.

³⁴Dou tagi na i liuliu, Dou tagi ena domo levu Oi kemudou na i vakatawa ni noqu tamata. Dou tiko vakaloloku ka vakatoqiqi ena qele. Sa yaco mai na gauna mo ni vakamatei kina, O ni na vakamatei me vaka na me.

³⁵Ena sega ni dua na vanua o ni na dro bula kina.

³⁶O ni na rarawa Ka tagi ni sa vakarusa o Jiova na nomuni vanua.

³⁷Na nomuni tiko sobu ena galu, Ena vuku ni cudru i Jiova.

³⁸Sa laivi ira na nona tamata o Jiova Me vaka na laione sa biuta na nona qara. Na vakadomobula ni valu kei na cudru i Jiova Sa vakarusa na vanua me dravuisiga.

Jeremaia 26

Lewai o Jeremaia

¹Ena gauna a qai tekivu kina na veiliutaki i Jo-akimi na luve i Josaia e Juta,

²A tukuna na Turaga o Jiova vei Jeremaia, “Mo la'ki tu ena rara ni vale tabu ka tukuna na veika kece sara au vakaroti iko kina vei ira na tamata kece era lako mai ena veikoro e Juta me ra qarava na Kalou e kea. Kakua sara ni vunia e dua na ka.

³De mani yaco me ra muria na tamata, ka biuta tani na nodra i tovo ca; kevaka ena vakakina, au sa na veisautaka na lomaqu ena vuku ni veivakarusai au sa nakita me'u vakayacora vei ira me baleta na nodra i tovo ca.”

⁴A sa kaya o Jiova vei Jeremaia, “Tukuna vei ira ni a tukuna o Jiova kevaka o ni na sega ni talairawarawa vei au ena nomuni muria na veivakavuvuli au a solia vei kemuni,

⁵ka rogoca na nodra vosa na noqu dauveiqaravi na parofita au sa talai ira tiko yani vei kemuni, ia o ni sa sega ni rogoci ira.

⁶Au na cakava na vale oqo me vakataki Sailo, ka ra na vakayagataka na veimatani kecega e vuravura na yaca ni koro oqo me vaka e ka beci ka veivakamaduataki.

⁷Era a rogoca na bete, na parofita, kei ira kece na tamata ni tukuna na veika oqo o Jeremaia ena Valenisoro.

⁸Ni tukuna oti ga o Jeremaia na veika a vakarota vua o Jiova me tukuna, era a vesuki koya na bete, na parofita, kei ira kece na tamata ka kailavaka, “Sa dodonu me vakamatei ena ka oqo!

⁹A cava na ka sa kaya kina ena yaca ni Turaga ni na vakataki Sailoa na Valenisoro oqo, ka na vakarusai na koro oqo, ka na sega ni dua me na tiko kina?” Era a osodrigi na tamata era wavoliti Jeremaia ena Valenisoro.

¹⁰Ia ni ra sa rogoca na nodra i liuliu e Juta na ka sa yaco era a biuta na nodra i tikotiko vakaturaga ka la'ki tiko ena nodra i dabedabe mai na katuba ni Matamata Vou ni Valenisoro.

¹¹Era a qai kaya na bete kei na parofita vei ira na i liuliu kei ira na tamata. “Sa dodonu me tau vua na tamata oqo na i totoqi mate, baleta ni sa

parofisaitaka na ka ca me yaco ki na noda koro. O ni sa rogoci koya sara ga e daligamuni.”

¹²A sa kaya o Jeremaia vei ira na i liuliu kei ira kece na tamata, “Sa talai au mai o Jiova me'u tukuna na veika kece o ni sa rogoca au sa tukuna me baleta na Valenisoro oqo kei na koro oqo.

¹³O koya oqo mo ni na veisautaka na nomuni vakarau kei na nomuni tovo ka muria na nona vosa na Turaga na nomuni Kalou. Ena qai veisautaka na lomana o Jiova ka na sega ni vakayacora na veivakarusai sa tukuna me yaco vei kemuni.

¹⁴Ia oi au, au sa tu e ligamuni. Ni vakayacora vei au na veika o ni nanuma ni dodonu ka vinaka.

¹⁵Ia mo ni kila tiko kevaka o ni vakamatei au, o ni sa cala ka vakakina o ira na lewe ni koro oqo ni o ni vakamatea e dua na tamata yalo dodonu, baleta ni a talai au mai na Turaga me'u tukuna na ka kece oqo vei kemuni.

¹⁶Era a qai kaya na nodra i liuliu kei ira kece na tamata vei ira na bete kei na parofita, “Sa sega ni dodonu me tau vua na tamata oqo na i totogi mate, baleta ni sa vosa vei keda ena yaca ni Turaga na noda Kalou.”

¹⁷Ni oti o ya, era a qai tucake eso na qase ka ra kaya vei ira era a soqoni vata e kea,

¹⁸Ena gauna a tui Juta kina o Esekaia, e a tukuna kina na parofita o Maika na kai Moreseci vei ira kece na tamata ni a kaya na Kalou Kaukauwa, ‘Ena sivi yarataki o Saioni me vaka e dua na buca; Ka na vaka e dua na i binibini vatu e Jerusalemi; Na ulunivanua ni Valenisoro me dua na veikau.’

¹⁹Era a sega ni vakamatei Maika o tui Esekaia kei ira na nona tamata. Ia sa rerevaka na Turaga o Esekaia ka saga me vakayalovinakataki koya. A mani veisautaka na lomana o Jiova me baleta na veivakarusai sa tukuna me na vakayacora vei ira. “Ia oqo, e da sa vakarau kauta ga mai vaka i keda vei keda e dua na veivakarusai vakadomobula.”

²⁰E dua tale na tamata e a parofisai ena yaca ni Turaga, o Uraia na luve i Semaia mai na koro o Jarimi. E a tukuna na veika ca ena yaco ena koro oqo kei na matanitu oqo me vakataki Jeremaia.

²¹Ia ni a rogoca o Jo-akimi na tui kei ira na nona sotia kei ira na turaga na ka e a kaya o Uraia, a saga na tui me vakamatei koya. Ia ni rogoca o Uraia a dro ena domobula, ka dro sara ki Ijipita.

²²A qai talai Elinecani na luve i Akapa kei na so tale na tamata ki Ijipita o Jo-akimi na tui me ratou la'ki kauti Uraia mai.

²³E ratou a kauti Uraia lesu mai vei Jo-akimi na tui ka vakamatei koya, ena i seleiwau ka viritaka na yagona ena kedra i bulubulu na tamata wale.

²⁴Ia a totaki Jeremaia o Eaikami na luve i Safani ka mani sega ni soli yani kina vei ira na tamata me vakamatei.

Jeremaia 27

Daramaka o Jeremaia na i Vua

¹Ena gauna a qai tekivu kina na veiliutaki i Setekaia na luve i Josaia na tui Juta a kaya o Jiova o Jiova vei Jeremaia.

²Mo cakava e dua na nomu i vua ena leca kei na kau me vakababa ka biuta ki domomu.”

³A qai tukuna vua o Jiova me vakauta e dua na i tukutuku vei ira na tui Itomi, Moapi, Amoni, Taia kei Saitoni, me ra na kauta na nodra dui mata era lako mai ki Jerusalemi me ra raica na tui o Setekaia.

⁴A sa kaya o Jiova Kaukauwa na nodra Kalou na Isireli me vakaroti ira me ra dui la'ki tukuna vei ira na dui nodra tui ni a kaya o Jiova,

⁵Oi au, ka'u a bulia na vuravura, na tamata, na manumanu kece era tu ena dela i vuravura ena noqu kaukauwa levu kei na ligaqu sa dodo tu; ka'u na rawa ni solia vei koya ga au sa digitaka.

⁶Oi au ga au a soli ira na veimatanitu kece oqo ki na liga ni noqu dauveiqaravi o Nepukanesa na tui Papiloni; ka'u bau soli ira talega na manumanu kila me ra qaravi koya.

⁷Era na qaravi koya na veimatanitu kece sara, ka ra na qarava na luvena kei na makubuna me yacova na gauna sa na qai vakadrukai kina na nona vanua. A qai yaco na nona vanua me qaravi ira na veimatanitu qaqa kei na tui lelevu eso.

⁸Ia kevaka e dua na vanua se matanitu ena sega ni via vakarorogo ki na nona lewa, au na totogitaka na vanua o ya ena i valu, viakana kei na mate ca me yacova ni'u sa solia vei Nepukanesa me lewa taucoko sara.” Sa i Jiova ga sa kaya oqo.

⁹Ni kakua ni vakarorogo vei ira na nomuni parofita se vua e dua a kaya ni rawa ni parofisaitaka na veika mai muri ena raivotu se ena nodra kaciva na yalodra na mate, se ena nodra caka mana. Era tukuna kecega mo ni kakua ni qarava na tui Papiloni.

¹⁰Era a lasutaki kemuni ka vakavuna mo ni kau tani vakayawa mai na nomuni vanua. Au na vakasavi kemuni tani, mo ni na rusa.

¹¹Ia kevaka e dua na matanitu ena vakarorogo ki na lewa ni tui Papiloni ka qaravi koya, au na laiva me na tiko ga ena nona vanua me teivaka, ka tiko ga kina,” a kaya o Jiova.

¹²A tukuna talega na ka o ya o Jeremaia vei Setekaia na tui Juta, “Soli iko mo vakarorogo vua na tui Papiloni. Mo qaravi koya kei ira na nona tamata, o na qai bula kina.

¹³A cava na ka mo mate kina kei ira na nomu tamata ena i valu, na viakana kei na mate ca? Oqo na ka sa kaya o Jiova ni na yaco ki na dua ga na matanitu e sega ni qarava na tui Papiloni.

¹⁴Ni kakua ni vakarorogo vei ira na parofita era kaya mo ni kakua ni qarava na tui Papiloni. Era a lasutaki kemuni.

¹⁵A sa kaya o Jiova ni sega ni talai ira ka ra sa lasutaka na yacana vei kemuni. Ena ka oqo ena vakasavi kemuni tani kina, ia o ni na rusa vata kei ira na parofita era lasutaki kemuni.”

¹⁶Ia a qai kaya o Jeremaia vei ira na bete kei ira na tamata ni a kaya na Turaga, “Ni kakua ni vakarorogo vei ira na parofita era kaya ni sega ni dede sa na vakasukai tale mai na veiyaya talei ni Valenisoro mai Papiloni. Era a lasutaki kemuni.

¹⁷Ni kakua ni vakarorogo vei ira! Ni qarava na tui Papiloni mo ni bula. A cava me rusa kina na koro oqo?

¹⁸Kevaka era sa noqu parofita dina, kevaka talega e tu vei ira na noqu vosa, laiva me kau tani ki Papiloni na vo ni veiyaya vakatui mai Jerusalemi.

¹⁹Ena gauna e a kauti Jekoni kina na luve i Jo-akimi na tui Juta ki Papiloni kei ira na tamata turaga e Juta kei Jerusalemi;

²⁰E a biuta tu na veiduru, na beseni ni wai, na veitutu parasa kei na so tale na i yaya talei ni Valenisoro.

²¹Ni rogoca na ka sa tukuna o Jiova ni lewevuqa na nodra Kalou na Isireli me baleta na veiyaya talei e sa vo tu ena Valenisoro kei na vale vakatui mai Jerusalemi.

²²Era na kau ki Papiloni ka na tu mai kea me yacova ni'u sa talevi ira tale. Au na qai kauti ira lesu tale mai ka mai biuti ira ena vanua oqo.” Ni sai Jiova ga sa kaya oqo.

Jeremaia 28

O Jeremaia kei Enanaia

¹Ena yabaki vata talega o ya, ena i kalima ni vula ni ka va ni yabaki a veiliutaki kina o Setekaia na tui, e a vosa kina o Enanaia na parofita mai na koro o Kipioni, vei Jeremaia ena Valenisoro. A tukuna vei Jeremaia ni ra rai tu na bete kei ira na tamata na

²Ka sa kaya na Turaga o Jiova ni lewevuqa na nodra Kalou na Isireli, “Au sa musuka na i vua nei tui Papiloni.

³Au na kauta lesu tale mai ki na vanua oqo na veiyaya talei kece e a kauta o Nepukanesa mai na Valenisoro oqo ki Papiloni ena loma ni rua na yabaki.

⁴Au na kauti Jo-akini lesu talega mai na luve i Jo-akimi na tui Juta kei ira kece era a kau vakabobula mai Juta ki Papiloni ka ni'u na musuka na i vua nei tui Papiloni.” Ni sai Jiova ga sa kaya oqo.

⁵Ia a qai vosa o Jeremaia vei Enanaia na parofita ni ra rai tu na bete kei ira na tamata era tu ena Valenisoro,

⁶ka kaya, “Me cakava dina mada ga o Jiova na ka oqo. Me vakayacora dina mada ga o Jiova na nomu vosa, ka kauta lesu tani mai Papiloni na i yaya talei kece ni Valenisoro kei ira kece na tamata era a kau kina vakabobula.

⁷Ia mo rogoca mada na ka au tukuna vei iko kei ira na tamata.

⁸O ira na parofita era a parofisai e liu mai vei iko kei au era yalataka ni na yaco na i valu, na viakana kei na mate ca ki na vuqa na matanitu kei na veivanua qaqa.

⁹Ia na parofita a parofisaitaka na sautu ena qai okati me parofita a tala dina mai o Jiova ni sa yaco na veika a yalataka.

¹⁰Ia a qai luvata tani na i vua o Enanaia mai na domo i Jeremaia ka masulaka.

¹¹A sa kaya o Enanaia ena matadra kecega na tamata, “Ena vakaoqo na nona masulaka o Jiova na i vua a vakacolata o Nepukanesa na tui ena domodra na veimatani kecega; ka na cakava na ka oqo ena loma ni rua na yabaki.” A mai lako sara yani o Jeremaia.

¹²Sega so ni dede na nona a musuka o Enanaia na i vua e a cola voli o Jeremaia, a tukuna o Jiova vei Jeremaia,

¹³Mo lako vei Enanaia, ka tukuna vua, ‘Sa kaya o Jiova ni sa rawa mo musuka na i vua kau, ia sa na vakaisosomitaka ena i vua kaukamea.’”

¹⁴A tukuna o Jiova ni lewevuqa, na nodra Kalou na Isireli ni na vakacolata na i vua kaukamea ki na veimatani kecega oqo ka ra na qaravi Nepukanesa na

tui Papiloni. Sa cakava talega na Turaga me qaravi Nepukanesa na manumanu kila.

¹⁵A qai kaya o Jeremaia na parofita vei Enanaia na parofita, “Mo vakarorogo mada Enanaia, a sega ni talai iko mai o Jiova, ka o sa vakavuna me ra vakabauta na tamata e dua na lasu.”

¹⁶O koya oqo a kaya kina o Jiova, “Au sa na kauti iko tani mai na dela i vuravura. Ena loma ga ni yabaki oqo o sa na mate kina baleta ni o sa vosa saqata na Turaga.”

¹⁷A sa mate o Enanaia ena i kavitu ni vula ena yabaki tikoga o ya.

Jeremaia 29

Vola i Jeremaia vei Ira na Jiu

¹A sa vola o Jeremaia e dua na i vola vei ira na vo ni liuliu era tiko maliwai ira na bobula, ka vakakina vei ira na bete, na parofita kei ira kece sara na tamata e a kauti ira vakabobula o Nepukanesa mai Jerusalemi ki Papiloni.

²E a vola ni a biuti Jerusalemi o Jo-akini na tui kei na tinana na tui, kei ira na vakaillesilesi ena valenitui, o ira na turaga e Juta kei Jerusalemi, vata kei ira na dautuki kaukamea.

³A talai rau o Elasa na luve i Safano kei Kemaria na luve i Ilikaia o Setekaia na tui Juta me rau lako vua na tui Papiloni o Nepukanesa ka kauta na i vola. Sa vakaoqo:

⁴Sa kaya vakaoqo o Jiova na Qaqa, na nodra Kalou na Isireli vei ira kece na tamata e a lewa me kauti ira vakabobula o Nepukanesa mai Jerusalemi ki Papiloni.

⁵Ni tara na nomuni veivale ka tiko kina. Ni tea na nomuni teitei ka kania na veika o ni tea kina.

⁶Ni vakawati ka vakaluvuni, me ra veimusumusuki ka vakawati na luvemuni ka me ra vakaluvuni talega. Mo ni tubu mo ni lewe vuqa ka kakua ni lailai sobu.

⁷Ni cakacaka me baleta na toro cake ni vanua au sa lewa mo ni lako kina vakabobula. Ni masu vei Jiova ena vukuna, baleta na kena toro cake, ka ni o ni na toro cake talega kina.

⁸A sa kaya na Turaga Qaqa na nodra Kalou na Isireli, ni qarauna mo ni kakua ni vakacalai mai vei ira na parofita era tiko kei kemuni se mai vei ira tale eso na daurairai era kaya ni rawa ni ra parofisaitaka na veika ena yaco mai muri. Ni kakua sara ni kauwaitaka na nodra tadra.

⁹Era sa tukuna vei kemuni na veika lasu ena yacaqu. Au a sega ni talai ira yani. Sa i au ga o Jiova sa tukuna oqo.”

¹⁰A sa kaya o Jiova, “Ni sa oti na vitusagavulu na yabaki mai Papiloni, au na qai sikovi kemuni ka vakayacora na ka au a yalataka, o ya, me'u kauti kemuni lesu tale ki na nomuni vanua.

¹¹Sa i au taudua ga au sa kila na noqu i naki ena vukumuni, na noqu i naki mo ni tiko vinaka me vaka o ni sa nuitaka me na yaco mai muri.

¹²Ia ni o ni kacivi au o ni na lako mai ka masu vei au, au na rogoci kemuni.

¹³O ni na vakasaqarai au, ia o ni na kunei au kevaka o ni vakasaqarai au ena yalomuni taucoko,

¹⁴Au na laivi kemuni mo ni kunei au, sa kaya o Jiova, ka'u na qai vakalesuya vei kemuni na nomuni kalougata ka kumuni kemuni vata mai na veivanua ka'u a vakasavi kemuni kina. Ka'u na kauti kemuni lesu ki na veivanua au a kauti kemuni vakavesu mai kina.”

¹⁵O ni a kaya, sa solia vei kemuni o Jiova eso na parofita mai Papiloni.

¹⁶Sa i koya oqo na ka a kaya o Jiova me baleta na tui sa tiko ena i dabedabe vakatui nei Tevita kei ira na tamata ena koro oqo, sai ira na wekamuni era sega ni kau vakabobula ki Papiloni vata kei kemuni.

¹⁷A sa kaya na Turaga Qaqa, ‘Au na kauta mai vei ira na i valu, na viakana kei na mate ca. Au na cakava me ra vaka na lolo sa luca ka sa sega ni rawa ni laukana.

¹⁸Au na vakasavi ira ena i valu, na viakana kei na mate ca ka ra na rere na veimataniu kecega e vuravura ena ka era raica. Era na kidroa ka rere na tamata ena ka e yaco vei ira ena veivanua kece au sa veibiuyaki ira kina. Era na vakalialiai ira ka vakayagataka na yacadra me veivakamaduatiki.

¹⁹Oqo na ka ena yaco vei ira, baleta ni ra sega ni muria na noqu vosa au sa talai ira tikoga yani kina na noqu parofita me ra tukuna,' sa kaya o Jiova.

²⁰Vei kemuni kece na tamata au a soli kemuni me kauti kemuni tani vakabobula na tui Papiloni mai Jerusalemi, ni rogoca mada na ka a kaya o Jiova.'

²¹Sa tukuna na Turaga Qaqa me baleti rau o Eapi na luve i Kolaia kei Setekaia na luve i Mesia, oi rau a tukuna na veika lasu vei kemuni ena yacaqu. Sa tukuna ni sa soli rau vei Nepukanesa na tui Papiloni o koya ena vakamatei rau ena matamuni.

²²Ena gauna era dau vinakata kina na tamata era a kau vakabobula mai Jerusalemi ki Papiloni me yaco e dua na ka ca vua e dua na tamata, era dau kaya, 'Me vakayacora mada ga vei iko o Jiova me vakataki rau o Setekaia kei Eapi oi rau a tavuni rau bulabula na tui Papiloni ena buka!

²³Ni sa ka ca sara e Isireli na ka e rau cakava. E rau sa ia na veibutakoci kei na watidra na wekadra na wekadrau ka vosataka na veika lasu au sega ni talai rau kina ena yacaqu. Au sa kila; ka'u rawa ni vakadinadina kina,' sa kaya o Jiova.

Vola i Semaia

²⁴“Jeremaia, mo tukuna vei Semaia mai Neilami,

²⁵‘Sa kaya vakaoqo o Jiova na Qaqa na nodra Kalou na Isireli: O a vola mai eso na i vola ena yacamu ga vei ira kece na tamata e Jerusalemi kei Sefanaia na luve i Mesia na bete kei ira kece na bete. E vakaoqo na veika o a vola mai.

²⁶Sa lesi iko o Jiova mo bete mo sosomitaki Jioiata, o sa bete i liuliu ena Valenisoro, sa nomu i tavi mo raica na tamata lialia kece era nanuma ni ra

parofita me ra vesu ena sinucodo vata kei na dua na i vua kaukamea e domona.

²⁷A cava o sega ni vunauci Jeremaia kina na kai Ananoci sa parofisai tiko vei ira na tamata?

²⁸A talatala mai o koya vei keimami ki Papiloni ka kaya, ‘Ena dede na nomuni tiko mai Papiloni: ni tara na nomuni veivale ka tiko kina, ni tea na nomuni teitei ka kania na ka e bula kina.’ ”

²⁹A sa wilika na i vola o Sefanaia na bete vei Jeremaia.

³⁰A qai kaya o Jiova vei Jeremaia:

³¹Mo talatala vei ira kece sara na tiko vakabobula ka tukuna na ka e tukuna o Jiova me baleti Semaia vei kemuni; ia au sa sega ni talai koya yani, ka sa vakavuna mo ni vakadinata na veika lasu.

³²O koya oqo sa kaya kina o Jiova: ‘Au na totogitaki Semaia na kai Neilama kei ira na nona kawa. Sa na sega na nona kawa me na bula kei kemuni ka sa na sega ni bula tiko me na raica na veika vinaka au na vakayacora vei ira na noqu tamata baleta ni sa tukuna vei ira me ra saqati au.’

Jeremaia 30

Yalayala i Jiova ki na Kawa i Jekope

¹A sa kaya vei Jeremaia, na Turaga o Jiova, na nodra Kalou na Isireli,

²“Mo vola ena dua na i vola na veika kece sara au a tukuna vei iko,

³baleta ni na yaco mai na gauna au na kauti ira lesu tale kina na noqu tamata, na Isireli kei Juta. Au na kauti ira lesu tale mai ki na vanua au a solia vei ira na nodra qase me ra taukena tale.”

⁴A sa kaya o Jiova me baleti Isireli kei Juta:

⁵“Au sa rogoca e dua na tagi ni domobula, E dua na tagi ni rere ka sega ni tagi ni sautu.

⁶Tu mada vakadua ka vakasamataka! E rawa li me vakasucuma na tagane E dua na gone? A cava au raica kina Ni ra dui biuta tu na tagane yadua Na

ligadra e ketedra? Me vaka e dua na yalewa sa taratara? A cava sa vulaci kecega kina na matadra?

⁷E dua na siga rerevaki ena yaco mai; Ena sega tale ni dua na siga Me na vakatauvatani kaya. Ena dua na gauna ni rarawa Vei ira na kawa i Jekope; Ia era na bula tikoga.”

⁸A sa kaya na Turaga o Jiova ni lewevuqa, “Ni sa na yaco mai na siga o ya, au na qai musuka na i vua mai na domodra ka biuta laivi na sinucodo ka ra sa na sega tale ni bobula vei ira na kai tani.

⁹Ia era sa na qarava ga na Turaga na nodra Kalou kei Tevita na nodra tui o koya au na solia vei ira.

¹⁰Kemuni na kawa i Jekope na noqu dauveiqaravi, Ni kakua ni rere, kemuni na Isireli, Ni kakua ni yalo lailai. Au na sereki kemuni mai na vanua yawa o ya, Mai na vanua o ni a vakabobulataki kina. Era na lesu tale mai na kawa i Jekope Ka mai tiko sautu; Era na galala Ka sega ni dua me vakarerei ira.”

¹¹Au na tiko kei kemuni Me'u vakabulai kemuni. Au na vakarusai ira Na veimatanitu kecega Ka'u a vakasavi kemuni kina; Ia au na sega ni vakarusai kemuni. Au na sega ni laivi kemuni Mo ni kakua ni totogi; Ia ni'u na totogitaki kemuni Ena vakarauta ga. Ni sai Jiova ga sa kaya oqo.”

¹²A sa kaya o Jiova vei ira na nona tamata, “Sa sega ni vakaoti rawa na nomuni mosi, Ka sa sega ni mavo rawa na nomuni mavo.

¹³Sa sega ni dua me qaravi kemuni rawa vakavinaka, Ka sa sega na i sui ni mavo me yaga, Sa sega talega ni rawa ni o ni bula.

¹⁴O ira kece era domoni kemuni Era sa guilecavi kemuni, Era sa sega tale ni kauwaitaki kemuni. Au ravuti kemuni me vaka na meca Ka sa bibi sara na kemuni totogi, Baleta ni sa rui levu na nomuni i valavala ca, A ka vakaitamera na nomuni dukadukali.

¹⁵Ni kakua tale ni vosa kudrukudru Me baleta na nomuni vakararawataki; Sa sega ni malumu rawa Na nomuni vutu. Au na totogitaki kemuni vakaoqo

Baleta ni sa rui levu na nomuni i valavala ca Ka vakaitamera na nomuni dukadukali.

¹⁶O ira kece era tilomi kemuni Era na tilomi, Ka kau tani kece vakabobula na kemuni meca. O ira kece era vakacacani kemuni Era na vakacacani, O ira kece era tokitaki kemuni era na tokitaki.

¹⁷Au na vakabulai kemuni tale, Au na vakaotia na nomuni vakararawataki, E dina era na kaya na kemuni meca, ‘Sa biu laivi tu o Saioni, Sa sega e dua me kauwaitaka.’

¹⁸A sa kaya tale o Jiova: “Au na vakasukai ira lesu tale Na kawa i Jekope Ki na nodra vanua, Ka na sobuta na noqu loloma na veivuvale yadua. Ena tawa tale na veikoro kece, Ka vakavoui tale na veivale kecega.

¹⁹Era na sere ena vakavinavinaka na tiko kina; Ka ra na kaila ena marau. Au na vakalevutaka na kedra i wiliwili, Ka vakavuna me ra dokai.

²⁰O ira na luvedra Era na vakataki ira tale e liu, Ka ra na vakataudeitaki tale Na nodra i soqosoqo e mataqu; Au na totogitaki ira kece era vakacacani ira.

²¹Ena nodra tui E dua ga vei ira mai na nodra matanitu, Ka nodra turaga me kovana i liuliu E dua ga vei ira. Ni'u na sureti ka vakauqeti koya Ena toro voleka mai; Ka na sega ena via lako mai Ni sega ni sureti se vakauqeti.

²²Era na qai noqu tamata Ka'u na nodra Kalou. Sa i au ga o Jiova sa kaya vakaoqo.”

²³Raica sa liwa mai na cava ni Turaga, sa lako mai na cudru, e dua na cagilaba kaukauwa, ka na tabaka na uluna na tamata ca.

²⁴Ena sega ni suka wale na cudru waqawaqa ni Turaga. Me yacova ni sa vakayacora ka vakaotia sara na ka e talai kina, era na qai kila vinaka na tamata na veika oqo e muri,” sa kaya o Jiova.

Jeremaia 31

Lesu Tale na Isireli

¹A sa kaya na Turaga o Jiova, “Ena yaco na gauna au na yaco kina me'u nodra Kalou na veimataqali kecega e Isireli.

²Au a vakaraitaka na loloma ena vanua dravuisiga vei ira na tamata era a drotaka mai na mate. Ena gauna era sa gadreva vakalevu kina na Isireli na vakacegu,

³au a qai rairai vakayawa sara tu mai vei ira. Kemuni na Isireli, au a dau lomani kemuni, ia au a vakaraitaka tikoga vei kemuni na noqu loloma tawa yalani.

⁴Ia oqo au na tarai kemuni cake tale vakadua. O ni na taura cake tale na nomuni vakatagi ka meke ena marau.

⁵O ni na teivaka tale na nomuni veiwere ni vaini ena veidelana mai Samaria ka ra na kania na vuana o ira era tea.

⁶Ia ena yaco mai na gauna era na kacivaka mai kina na yadra ena veidelana mai Ifereimi, ‘Me da cavutu ka lako cake ki Saioni, vei Jiova na noda Kalou.’”

⁷A sa kaya o Jiova, “Ni sere ena marau ena vuku i Isireli, Ka vakatudomo vei ira na tui ni veimatanitu. Ni laveti koya, ka vunau, ka tukuna, “I Jiova, ni vakabulai ira na nomuni tamata, Na vo-ni-bula ni Isireli.”

⁸Au na kauti ira mai cake, Vaka ki na vualiku Ka soqoni ira vata Mai na i yalayala kei vuravura Era sa lako vata mai Kei ira na lokiloki, Na mataboko, na yalewa bukete Kei ira na sa voleka ni vakasucu; Era sa lesu tale mai Me dua na matanitu levu.

⁹Era na tagi lesu mai Na noqu tamata, Ka masu ni'u sa liutaki ira mai. Au na tuberi ira ki na veiuciwai sa drodro malua, Ena dua na sala vinaka Me ra kakua ni tarabe kina. Au sa vaka e dua na tama vei Isireli; Ka sa luvequ qase duadua o Ifereimi.”

¹⁰Ni rogoca na vosa ni Turaga na veimatanitu Ka la'ki tukuna na noqu vosa Ki na veivanua yawa. Oi au, ka'u a vakasavi ira na Isireli, Au na soqoni ira vata

tale Ka taqomaki ira Me vaka e dua na i vakatawanisipi sa taqomaka na qele ni nona sipi.

¹¹Au na sereki ira na Isireli me ra galala, Ka vakabulai ira mai na dua na matanitu qaqa.

¹²Era na lako mai ka sere ena marau Ena Ulunivanua o Saioni, Ka ra na marautaka na veisolisoli ni Turaga Na vua ni sila, na waini, na waiwai, Na sipi kei na bulumakau. Era sa vaka e dua na i teitei sa vakasuasuatiki vakavinaka, Ka ra sega tale ni kila na rarawa.

¹³Era na qai meke na gone yalewa ena marau, Ka ra reki na tagane, Na qase kei ira na cauravou. Au na vakacegui ira Ka vukica na nodra tagi me marau, Kei na nodra rarawa me reki.

¹⁴Au na vakamamautaki ira na bete Ena veikakana vinaka, Ka vakayacora Na veika kecega era vinakata na noqu tamata.”

Loloma i Jiova vei Isireli

¹⁵A sa kaya tale na Turaga o Jiova, “E dua na domo sa rogo mai Rama, Na domo ni tagi yaso kei na qolou. Sa tagicaki ira na luvena o Raijieli, Ka bese ni vakacegui baleta ni ra sa yali.

¹⁶Kakua ni tagi, Qusia tani na wai ni matamu. Na ka kece o cakava vei ira na luvemu, Ena sega ni rawa me na sega ni saumi; Ka ra na suka tani mai na nodra vanua na meca.

¹⁷Sa tu na ka mo vakanuinui kina Ena nomu veigauna e muri. Era na lesu tale mai na luvemu Ki na nomu vanua.”

¹⁸Au sa rogoca Ni ra kaya na Isireli ena nodra rarawa, ‘Kemuni na Turaga, Keimami sa vaka na bulumakau kila ka yalo kaukauwa, Ia o ni sa vakavulici keimami Me keimami talairawarawa. Kauti keimami lesu mai, Keimami na qai lesu mai; Ni sai kemuni na Turaga na neimami Kalou.

¹⁹Keimami a gole tani mai vei kemuni, Ia e sega ni dede keimami sa via lesu tale yani. Ni oti na nomuni totogitaki keimami, Keimami a vakacuva na ulu i

keimami ena rarawa. Keimami sa madua, Ka vakamaduataki Baleta ni keimami sai valavala ca vei kemuni.’

²⁰I Isireli, Sa i iko na noqu gone ni toko, Na gone au lomana duadua vakalevu. Ena gauna kece sara au cavuta kina na yacamu, Au na dau nanumi iko ena loloma. Sa guti iko na lomaqu; Au na yalo loloma dina vei iko.

²¹Vakaduria na veivakatakilakila Ka vakatakilakilataka na gaunisala, Vakasamataka vinaka na gaunisala o a lako kina. Kemuni na Isireli, ni lesu mai, Ni lesu mai ki na nomuni veikoro.

²²A cava so na kena dede Na nomuni lomaloma rua Na goneyalewa tawa vakabauta? Ni bulia tale na Turaga E dua na ka vou e vuravura; Sa yaco me kaukauwa e dua na yalewa malumalumu Me vaka e dua na tagane.”

Toro Cake na Tamata ni Kalou

²³A sa kaya na Turaga o Jiova ni lewevuqa, na nodra Kalou na Isireli, “Ena gauna au sa na vakalesui ira tale kina na tamata ki na nodra vanua, era na kaya tale ena vanua o Juta kei na kena veikoro. ‘Me vakalougatataka o Jiova Na ulunivanua tabu mai Jerusalemi, Na tikina tabu sa tiko kina.’

²⁴Era na tawani Juta na tamata kei na kena veikoro o ira na dauteitei kei ira na i vakatawanisipi kei na nodra qele ni sipi.

²⁵Au na vakaukauwataki ira era sa malumalumu ka vakamamautaki ira era viakana.”

²⁶A qai yadra o Jeremaia ka kaya, “Au a moce, ia au sa yadra mai ena kaukauwa vou.”

²⁷A sa kaya o Jiova, “Ena yaco mai na gauna au na vakatawana tale kina na vanua o Isireli kei Juta ena tamata kei na manumanu.

²⁸Ia me vaka ga na noqu qarauna me'u cavuta laivi, basuka sobu, talaraka, ka yanaraka, au na qarauna talega me'u na tea, ka tarai ira cake.”

²⁹Ni sa na yaco mai na gauna o ya, era sa na sega tale ni kaya na tamata, ‘Era sa kania na vaini wiwi na qase, Ka sa wiwi se rara kina na batidra na luvedra.’

³⁰Ia, me na yaco ga kina na tamata yadua sa kania na qerepi wiwi, sa na wiwi ga kina na batina vaka i koya; ka sa na mate na tamata yadua ena vuku sara ga ni nona i valavala ca.”

³¹A qai kaya tale o Jiova, “Ena yaco mai na gauna au na cakava kina e dua na veiyalayalati vou kei ira na noqu tamata na Isireli vata kei ira na Juta.

³²Ena sega ni vakakina na veiyalayalati au a cakava kei ira na nodra qase ena gauna au a kauti ira tani kina mai Ijipita, e dua na veiyalayalati era a voroka, ka dina ga ni'u a watidra tagane.

³³Na veiyalayalati vou au cakava vata kei ira na Isireli. Au na tugana na noqu i vunau ena nodra vakasama ka vola sara e yalodra. Au na yaco me nodra Kalou, ka ra na yaco me ra noqu tamata. Sa kaya o Jiova.

³⁴Ena sega ni dua me na vakavulica na wekana ka na sega ni dua ena tukuna vua na kai nona, ‘Mo kila na Turaga.’ Era na kilai au kece sara, me tekivu mai vei ira na cecere sara ka yaco vei ira na lalai sara. Au na vosota na nodra ca ka sega tale ni nanuma tiko na nodra i valavala ca.’

³⁵O cei sa solia na matanisiga Me vakararamataka na siga, Kei na vula kei na kalokalo Me cila ena bogi; Sa vakamaravutaka na wasawasa Ni sa vadugu na kena biau; Sa i Jiova ni lewevuqa ga na yacana.

³⁶Sa yalataka ni kevaka ena tudei tikoga na veika e dau yaco, Ena yaco me matanitu tikoga o Isireli.

³⁷Kevaka e rawa ni vakarautaki na lomalagi Ka dikevi rawa na veiyavu Ena boto ni vuravura, Sa na qai rawa me'u biuti ira na Isireli, Baleta na veika kece sara era cakava.

³⁸Ena yaco mai na gauna, me na tara tale kina na koro levu taucoko oqo, me tekivu mai na vale cecere i Ananeli ena yasana vaka ki na ra, me na yaco ki na Matamata ki Tutuna.

³⁹Ia na wa ni yalayala ena gole sara yani ki na delana mai Karepi ka wavokiti Koa.

⁴⁰Ia na buca kece sara ni yago ni mate, na dravusa kei na vanua taucoko ena dela ni uciwai na Kitironi me yaco sara ki na Matamata ni Ose vaka ki na tokalau ena vakatabui me nona na Turaga. Ena sega tale ni basuraki na koro oqo se vakarusai ena dua na gauna.”

Jeremaia 32

Voli Vanua o Jeremaia

¹A sa vosa vei Jeremaia na Turaga o Jiova ena i katini ni yabaki sa tui kina e Juta o Setekaia, o ya talega na i katini kawalu ni yabaki i Nepukanesa mai Papiloni.

²Ena gauna oqo era a samuti Jerusalemi tiko kina na mataivalu ni tui Papiloni, ka sogo tiko o Jeremaia na parofita ena vale ni veivesu ena valenitui.

³A sogoti koya e kea o Setekaia na tui ni a beitaki koya ena nona kacivaka ni a kaya o Jiova, “Au na solia na koro oqo vua na tui Papiloni ka sa na taura.

⁴Ena sega sara ni dro rawa o Setekaia mai na ligadra na kai Papiloni. Ena soli yani o koya vua na tui Papiloni; e rau na veivosaki sara ka raici koya ena matana dina.

⁵Sa na kau yani o Setekaia ki Papiloni ka na tiko ga mai kea me yacova ni'u sa qai sikovi koya tale. Kevaka ena vala kei ira na kai Papiloni ena sega ni qaqa.”

⁶A sa kaya o Jeremaia, “Sa kaya vei au na Turaga o Jiova,

⁷ni lako mai vei au o Anameli, na luve i Salumi na vugoku ka kerei au me'u volia na nona tiki ni vanua mai Anacoci, baleta ni sai au na wekana voleka, ka tu vei au na kena dodonu vakaveivoli me'u volia.

⁸A mani yaco na ka a kaya vei au o Jiova, a lako mai na tavalequ o Anameli ki na vale ni veivesu ka mai kaya vei au, ‘Mo volia mada na noqu tiki ni vanua mai Anacoci ka tiko ena vanua i Penijamini. Sa i iko na wekaqu voleka duadua ka tu vei iko na kena dodonu vakaveivoli mo volia ka maroroya. Mo volia me nomu.” Ia au a sa kila ni a sa vakaroti au o Jiova me'u volia.

⁹Au a mai volia yani na vanua vei Anameli ka vakarautaka vua na i lavo me nona; na kena i sau e tini kavitu na tiki ni siliva.

¹⁰Au a mai vola yani na kena i vola, tabaka yani na yacaqu ka dregata; au a kaciva eso na tamata me ra vakadinadinataka ka vakarautaka na i lavo ena i vakarau.

¹¹Au sa mai taura yani na i vola ruarua ni veiyalayalati vakaveivoli, na kena ka dregati me ka ni veiyalayalati kei na kena i vakarau vata kei na kena e sega ni dregati,

¹²ka solia ruarua vei Baruki na luve i Neria na makubui Maseia. Au a solia ruarua vua ena mata i Anameli, ena matadra na i vakadinadina era vola na yacadra ena i vola vakadinadina ni veivoli kei ira kece na Jiu era dabe tiko ena lomanibai ni vale ni veivesu.

¹³Au a mai kaya yani vei Baruki ena matadra kecega,

¹⁴Sa vakaroti iko na Turaga Qaqa o Jiova ni Lewe vuqa na nodra Kalou na Isireli mo tauri rau na i vola vakadinadina oqo, na i vola vakadinadina ni veivoli dregati kei na kena ka sega ni dregati ka biuti rau ena loma ni dua na saqa me na maroroi kina ena dua na gauna balavu e muri.

¹⁵Ni kaya na Turaga Qaqa o Jiova ni lewevuqa na nodra Kalou na Isireli, na vale, na vanua kei na veiwere ni vaini ena vanua oqo ena voli tale.”

Masu i Jeremaia

¹⁶Ni'u sa solia oti na i vola vakadinadina ni veivoli vei Baruki na luve i Neria, au a mai masu yani.

¹⁷Kemuni na Turaga na Kalou, sai kemuni o ni a bulia na vuravura kei na lomalagi ena nomuni kaukauwa levu kei na nomuni qaqa; ka a sega ni dua na ka e dredre vei kemuni.

¹⁸O ni sa vakaraitaka na nomuni loloma tawa yalani vei ira e udolu vakaudolu, ia o ni sa totogitaki ira talega na tamata ena vuku ni nodra i valavala ca na tamadra. Sa i kemuni na Kalou levu qaqa; ka sa yacamuni o Jiova ni lewevuqa.

¹⁹O ni sa vuku ena lewa ka kaukauwa ena nomuni cakacaka; o ni sa raica na ka kecega era cakava.

²⁰Ni a vakaraitaka na veivakatakilakila kei na veika veivakurabuitaki ena vanua o Ijipita kei na vanua o Isireli ena gauna oqo vei ira na mata tamata ka o ni a vakarogoya na yacamuni ka yacova mai na siga edaidai.

²¹O ni a kauti ira mai na Isireli na nomuni tamata mai na vanua o Ijipita ena veivakatakilakila kei na veika veivakurabuitaki ena dua na liga kaukauwa sa dodo tu ka vakarerevaki.

²²O ni sa solia vei ira na vanua bulabula ka vinaka oqo me vaka o ni a yalataka vei ira na nodra qase.

²³Ia ni ra sa lako mai ki na vanua oqo ka ra mani taukena, era sa sega ni muria na nomuni vakaro se talairawarawa ki na nomuni vakavuvuli; era sa sega ni vakayacora e dua na ka o ni sa vakarota me ra cakava. O koya oqo o ni sa kauta mai kina na veivakarusai kece oqo vei ira.

²⁴Era sa viria cake na i kabakaba na kai Papiloni ka binia cake na qele wavokita na koro me ra vakamalumalumutaka, ka ra samuta sara tikoga. Na i valu, na viakana kei na mate ca ena vakavuna na kena soli na koro ki ligadra. Kemuni Turaga o ni sa raica ni sa yaco na ka kece sara o ni a tukuna.

²⁵Ia, kemuni Turaga na Kalou, sai kemuni ga o ni a tukuna vei au me'u volia na vanua ena matadra na i vakadinadina, veitalia ga ni ra sa vakarau vakadruga na koro na kai Papiloni.”

²⁶Ia a qai kaya o Jiova vei Jeremaia,

²⁷Raica, oi au o Jiova na nodra Kalou na tamata kecega. E sega sara ni dua na ka e dredre vei au me'u cakava.

²⁸Ia oqo, au sa na solia na koro oqo vei Nepukanesa na tui Papiloni kei na nona mataivalu, ka sa na samuta.

²⁹O ira na kai Papiloni era samuta tiko oqo na koro era na lako mai ka vakama ena buka. Era na vakama yavu vata kei na veivale era sa vakacudrui

au kina na tamata ena nodra vakama na ka boi vinaka vei Peali ena delavuvu ni nodra vale na i soro liviraki vei ira na veikalou tani.

³⁰Mai na i vakatekivu ni kedra i tukutuku era cakava wale tikoga na veika au sega ni taleitaka, o ira na Isireli kei ira na Juta. Era a vakacudrui au na Isireli ena veimatakau era a cakava.

³¹Na koro oqo sa vakavuna na noqu cudru kei na noqu rarawa mai na gauna a sa qai tauyavutaki kina. Au a mani nakita me'u vakarusa vakadua.

³²Baleta na veika ca era cakava na lewe i Isireli kei Juta vata kei ira na nodra tui, nodra turaga, nodra bete, nodra parofita kei ira na kai Juta kei Jerusalemi.

³³Era na gole tani ka vakanadakui au; e dina au na ia tikoga na vakatavulici ira, era sa sega ni via rogoca se via vakadodonutaki.

³⁴Era sa bau vakacuruma na veimatakau au cata ena Valenisoro ka a tara ena yacaqu, ka ra sa vakadukadukalitaka.

³⁵Era sa tara na veicabocabonisoro vei Peali ena Buca o Inomi me ra vakacabora kina na luvedra tagane kei na luvedra yalewa vua na kalou o Moloke. Au a sega ni vakaroti ira me ra cakava na ka oqo, e a sega mada ga ni'u bau vakasamataka ni ra na cakava na ka vakasisila vakaoqo, ka vakavuna na nodra i valavala ca na lewe i Juta.”

Yalayala ni Vakanuinui

³⁶A sa kaya o Jiova o Jiova na nodra Kalou na Isireli, ‘Jeremaia o a tukuna vei ira na tamata ni na soli na koro oqo ki na ligana na tui Papiloni ena i valu, na viakana kei na mate ca. Ia oqo mo rogoca tale mada na ka au a tukuna.

³⁷Au na soqoni ira vata na tamata mai na veimatanitu kece sara au a vakasavi ira kina, ena noqu rarawa, na cudru, kei na yalo katakata, ka'u na kauti ira lesu mai ki na vanua oqo ka laiva me ra mai tiko ena galala.

³⁸Ia era sa na qai noqu tamata ka'u na qai nodra Kalou.

³⁹Au na solia vei ira na i naki ni bula e duabulu, o ya me ra dokai au ena veigauna kecega, me ra vinaka kina kei ira na nodra kawa.

⁴⁰Au na qai cakava e dua na veiyalayalati tawa mudu kei ira: ena sega ni mudu na noqu vakayacora vei ira na veika vinaka ka vakavuna me ra gadrevi au ena yalodra ka ra na sega sara ni gole tani kina mai vei au.

⁴¹Au na marautaka me'u cakava vei ira na ka vinaka ka na vakadeitaki ira ena vanua oqo me tawa mudu ena lomaqu kei na yaloqu taucoko.”

⁴²A sa kaya o Jiova, “Me vaka ga na noqu a kauta mai na veivakarusai vei ira na tamata oqo, au sa na kauta talega mai na veika vinaka au sa yalataka.

⁴³Ena voli tale na veitiki ni vanua oqo, o ni kaya tiko ni vanua lala, ka na sega kina na tamata kei na manumanu, ka na soli ki na ligadra na kai Papiloni.

⁴⁴Ena voli tale na veitiki ni vanua ena i lavo, ena tabaki na kena i vola ni veiyalayalati, dregati ka vakadinadinataki. Na ka oqo ena yaco ena vanua i Penijamini ena veikoro wavokiti Jerusalemi, ena veikoro kei Juta, na veikoro ena veiulunivanua, na veibuca kei na veikoro ena ceva. Au na vakalesui ira tale na tamata ki na nodra vanua.”

Jeremaia 33

Yalayala ni Vakanuinui

¹A sa yaco tale mai vei Jeremaia na vosa i Jiova ena i karua ni gauna, ni a sogo tiko ena valeniveivesu.

²A sa kaya o Jiova, o koya ka bulia na vuravura ka sa vakataudeitaka; o Jiova na yacana.

³Mo kaci mai vei au, ka'u na rogo yani vei iko, ka'u na tukuna vei iko na veika talei ka veivakurabuitaki o se sega ni bau kila.

⁴Oi au, o Jiova, na nodra Kalou na Isireli, sa kaya vakaoqo ni na talaraki sobu na i tikotiko e Isireli kei na i tikotiko vakatui e Juta ena vuku ni buku druadrua kei na kaba vakaivalu.

⁵Eso era na valuti ira na kai Papiloni, ka ra na vakasinaita na koro ena yago ni mate ni tamata ka'u na mokuta mate ena noqu cudru kei na rarawa. Au sa vakanadakuya na koro oqo baleta na veika ca era sa vakayacora na lewena.

⁶Ia au na vakabula tale ka vakavinakataka na koro oqo. Au na vakabulai ira na kena i taukei ka vakaraitaka vei ira na marau ni sautu kei na tiko galala.

⁷Au na vakasuka tale mai na nodra tiko vinaka, kalougata, ka tiko marau na lewe i Juta kei ira na Isireli, ka'u na tarai ira cake tale me vaka e liu.

⁸Au sa vakasavasavataki ira mai na nodra i valavala ca era a cakava vei au; ka'u na vosota na nodra i valavala ca kei na nodra talaidredre.

⁹O Jerusalemi ena vu ni noqu matanitu kecega e vuravura ni ra na rogoca na veika vinaka au na vakayacora vei ira na lewe i Jerusalemi, na toro cake kei na tiko sautu au a cakava ena koro.

¹⁰A sa kaya o Jiova, “Era sa kaya na tamata ni sa vaka na vanua lala na vanua oqo; sa sega ni dua na tamata se manumanu me bula kina. Ia era sa dina na veikoro vaka-Juta kei na veisala ni koro o Jerusalemi sa lala tu ga ka sega na tamata se manumanu e bula kina.

¹¹Ena rogo tale ena veivanua oqo na domo ni reki kei na marau, na domo ni yalewa kei na tagane sa qai vakawati. Ena rogo talega na domodra na tamata era laga sere ni ra kauta mai na nodra i soro ni vakavinavinaka ki na noqu Valenisoro, ka ra na kaya, ‘Me vakavinavinakataki na Turaga Kaukauwa, Baleta ni sa rui vinaka, Ka sa tawa mudu na nona loloma.’ Au na cakava tale me sautu ka toro cake na vanua oqo me vaka e liu.”

¹²A sa kaya tale o Jiova ni lewevuqa, “Ena vanua sa lala tu oqo ka sa sega ni bula kina e dua na manumanu kei na kena veikoro kece sara, ena kune kina na veico me ra vakania tale na nodra sipi na i vakatawanisipi.

¹³Era na wilika tale na nodra sipi na i vakatawa ena veikoro ena veidelana, ena buca, ena veikoro vaka ki na ceva, ena vanua i Penijamini, ena veivanua wavokiti Jerusalemi kei na veikoro e Juta.

¹⁴Ena yaco mai na gauna au na vakayacora kina na ka au a yalataka vei ira na Isireli kei ira na kai Juta.

¹⁵Ena veisiga kei na gauna o ya au na vakatubura tale kina e dua na kawa i Tevita, ena vakayacora na ka dina kei na ka dodonu ena loma ni vanua taucoko.

¹⁶Ni sa na yaco mai na gauna o ya, era na vakabulai na lewe i Jerusalemi. Ena vakatokai na nodra vanua kei na nodra koro me yacana ‘Sa vakabulai keda o Jiova.’

¹⁷Ena sega sara ni mudu e dua na kawa i Tevita me tui e Isireli,

¹⁸ka ra na bete tikoga na kawa i Livai me ra vakacabora na veisoro kama, na veisoro laukana, kei na veisoro tale eso.”

¹⁹A sa kaya tale vei Jeremaia o Jiova.

²⁰Ena sega ni voroki rawa na noqu veiyalayalati me baleta na kena yaco na siga kei na bogi ka me na sega kina ni yaco na siga kei na bogi ena kena gauna dodonu.

²¹Ena vakakina na kena sega ni voroki rawa na noqu veiyalayalati vata kei Tevita, me kakua kina ni tui e dua na nona kawa, kei na noqu veiyalayalati vata kei ira na bete mai na mataqali i Livai o ira era qaravi au.

²²Au na vakalewevuqataka na kawa i Tevita na noqu dauveiqaravi, kei na kedra i wiliwili na bete mai na mataqali i Livai era qaravi au ka sega ni rawa ni da wiliki ira me vaka na kena sega ni wiliki rawa na kalokalo ni lomalagi se na mata ni nuku ni matasawa.”

²³A sa kaya tale vei Jeremaia o Jiova,

²⁴O sa bau kila li na ka era kaya na tamata baleta ni'u sa biuti Isireli kei Juta na vuvale e rua au a digitaka? Era sa beci ira kina na noqu tamata ka sega ni okati ira tale me dua na matanitu.

²⁵Ia kevaka au a sega ni bulia na veiyalayalati me baleta na kena yaco mai na siga kei na bogi ka sega ni vakadeitaki e dua na i vakarau tudei me baleta na vuravura kei na lomalagi,

²⁶au sa na qai biuti ira na kawa i Tevita na noqu dauveiqaravi, ka'u na sega ni digitaka e dua na kawa i Tevita me liutaki ira na kawa i Epara-ama, Aisake kei Jekope. Au na vakalesuya tale mai na nodra kalougata na noqu tamata, ka lomani ira ena yalo loloma.”

Jeremaia 34

Tukutuku vei Setekaia

¹A sa vosa vei Jeremaia na Turaga o Jiova ena gauna e a samuti Jerusalemi tiko kina kei na kena veikoro voleka o Nepukanesa na tui Papiloni, na veimataivalu kece ni veivanua kei na veimatanitu era qali tu vua.

²A sa kaya o Jiova na nodra Kalou na Isireli vei Jeremaia me lako ka tukuna vei Setekaia na tui Juta. “Raica au na solia na koro vua na tui Papiloni ka na vakama ena bukawaqa.

³O na sega ni dro tani rawa mai vua. O na vesu ka soli ki na ligana. O na raica sara na matana o na veivosaki kaya; ia o na qai kau ki Papiloni.

⁴Mo rogoca mada na ka sa kaya o Jiova me baleti iko Setekaia na Tui Juta. O na sega ni mate ena i valu.

⁵O na mate ena galala; me vaka na kena vakamai na ka boi vinaka ena nodra buluti ira na nomu qase era a tui e liu vei iko, era na vakama vakakina na ka boi vinaka vei iko. Era na tagicaki iko ka kaya, ‘Sa bale na neimami tui.’”

⁶Ia a la'ki tukuna o Jeremaia na veika kece oqo vei Setekaia na tui mai Jerusalemi,

⁷ena gauna era samuta tiko kina na koro o Jerusalemi na mataivalu nei tui Papiloni. Era sa kabai Lakisi kei Aseka tale tikoga na mataivalu ka sai rau ga na koro vakabai sa vo e Juta.

⁸Ni oti ga na nona vakayacora e dua na veiyalayalati na tui o Setekaia vata kei ira na lewe i Jerusalemi me na sereki ira na nodra dui bobula,

⁹era sa vakadonuya me ra dui sereka na tamata yadua na dui kai Iperiu e nodra bobula, na tagane kei na yalewa.

¹⁰Era sa vakayacora na tamata kece kei ira na nodra turaga na veiyalayalati ka ra sereki ira na nodra bobula ka kakua ni vakabobulataki ira tale,

¹¹ia e muri era veisautaka tale na lomadra ka ra tauri ira lesu ka vakabobulataki ira tale.”

¹²A qai vosa tale vei Jeremaia o Jiova,

¹³Au a cakava e dua na veiyalayalati ena gauna au a kauti ira tani mai kina mai Ijipita ka sereki ira mai na nodra vakabobulataki. Au a tukuna vei ira,

¹⁴Ni oti e yavitu na yabaki me ra qai sereki ira na Iperiu yadua e a volitaki vei ira ka qaravi ira ena ono na yabaki. Ia era a sega ni vakarorogo vei au na nomuni qase se muria na noqu vosa.

¹⁵O ni a qai veisautaka wale ga oqo na lomamuni ka cakava na ka e vinaka vei au. O ni a vakadonuya kece mo ni sereki ira na nomuni tokani Iperiu, ka cakava e dua na veiyalayalati e mataqu ena Valenisoro a tara ena yacaqu.

¹⁶Ia o ni a veisautaka tale na lomamuni ka vakaboicataka na yacaqu. O ni a kauta lesu kece tale na dui nomuni bobula o ni a sereki ira me vaka era a vinakata, ia o ni a vakabobulataki ira tale.”

¹⁷O koya oqo a kaya tale kina o Jiova, “O ni sa sega ni solia vei ira na nomuni tokani Iperiu me ra galala. Sa vinaka, au sa na solia vei kemuni na galala; na galala mo ni mate ena i valu, mate ca kei na viakana. Au na cakava me ra rere na veimatani kecega e vuravura ena ka kecega au na cakava vei kemuni.

¹⁸O ni sa sega ni kauwaitaka na noqu veiyalayalati ka sega ni vakayacora na kena i vakarau o ni sa vakadonuya. Au na cakava mo ni vaka na luve ni bulumakau e vakayagataki me ka ni veiyalayalati; era na musu rua me vaka na kena musuki rua na luve ni manumanu ni sa lakovi na kena veimama ni sa vakayacori na veiyalayalati.

¹⁹Io, au na seleti ira rua vata kei ira na vakaillesilesi ena valenitui, ira na bete kei ira kece na lewe ni vanua.

²⁰Au na soli ira ki na ligadra na kedra meca kei ira era via vakamatei ira ka ra na kania na yagodra na manumanu vuka kei na manumanu kila.

²¹Au na soli Setekaia na tui Juta kei ira na nona vakaillesilesi vei ira na kedra meca, ka era via vakamatei. Au na soli ira ki na mataivalu i tui Papiloni ka ra sa vakasuka mai vei kemuni.

²²Au na vakarota ka ra na lesi mai ki na koro oqo. Era na samuta ka vakadruka, ka ra na vakama. Au na cakava na veikoro e Juta me vaka na vanua lala e sega ni dua e bula kina.”

Jeremaia 35

Na Kawa i Rekapi

¹Ena gauna e tui kina e Juta o Jo-akimi na luve i Josaia, a tukuna vei Jeremaia na Turaga o Jiova,

²Lako mada ki na nodra mataqali na luve i Rekapi ka veivosaki kei ira. Kauti ira mai ki na dua na rumu ni vale e loma ena Valenisoro ka solia vei ira eso na waini.”

³Ia au sa mai kauti Jiasinaia yani na luve i Jeremaia, na luve i Epasinaia kei ira kece na tacina kei na luvena,

⁴ka kauti ira ki na Valenisoro. A kauti ira yani ki na tiki ni vale sa nei luve i Enani na luve i Ikitalia, na tamata ni Kalou. Na rumu ni vale oqo e volekata na nodra rumu ni vale na vakaillesilesi ena dela ni rumu ni vale i Maseia na luve i Salumi na i vakatawa ni katuba, ni Valenisoro.

⁵Au sa mai biuta yani e matadra na kawa i Rekapi na bilo kei na so na saqa ni waini, ka kaya vei ira, “Ni gunu waini mada.”

⁶Ia era a qai kaya, “Keimami sega ni dau gunu waini baleta ni ra a tukuna vei keimami na neimami qase o Jonatapi na luve i Rekapi me keimami kakua sara ni gunu waini, ka vakakina o ira na neimami kawa.

⁷A sa kaya talega me keimami kakua ni tara vale se teitei, me keimami kakua ni tea se volia e dua na loganivaini. A vakaroti keimami me keimami tiko voli ga ena valelaca ena neimami gauna ni bula taucoko, me keimami na tiko voli ga kina ena vanua keimami tiko kina me vakataka na vulagi.

⁸Keimami sa muria kece na veivakaro i Jonatapi na luve i Rekapi, na neimami qase. Keimami sega ni gunu waini ka vakakina o ira na wati keimami kei ira na luve i keimami tagane kei na yalewa.

⁹Keimami sega ni tara vale me keimami tiko kina, ka sega ni dua na neimami loganivaini, vanua se itei ni sila, se witi.

¹⁰Keimami tiko voli ga ena veivalelaca. Keimami muria ka cakava na veika kece sara a vakaroti keimami kina o Jonatapi na neimami qase.

¹¹Ia a curuma mai na vanua oqo o Nepukanesa na tui Papiloni, keimami a nakita me keimami lako mai ki Jerusalemi ni keimami sa rerevaki ira na veimataivalu ni Papiloni kei Siria. Sa i koya o ya na vuna keimami a mani tiko kina e Jerusalemi.”

¹²A sa kaya vei Jeremaia o Jiova,

¹³Sa tukuna na Turaga Qaqa na nodra Kalou na Isireli, “Lako ka tarogi ira na lewe i Juta kei ira na lewe i Jerusalemi se cava era bese kina ni vakarorogo vei au ka muria na noqu i vakaro?”

¹⁴O ira na kawa i Jonatapi era a muria na nona i vakaro me ra kakua ni gunu waini, a sega sara ni dua vei ira a bau gunu waini me yacova na siga edaidai, baleta ni ra muria na i vakaro ni nodra qase. Ia oi au, au a vosa tikoga vei kemuni, o ni a sega sara ni vakarorogo vei au.

¹⁵Au a talai ira tikoga mai na noqu dauveiqaravi na parofita vei kemuni ka ra a tukuna vei kemuni mo ni biuta tani na nomuni tovo ca ka cakava na ka dodonu. Era a vunauci kemuni mo ni kakua ni qarava na veikalou tani, mo ni na tikoga kina ena vanua au a solia vei kemuni kei na nomuni qase.

¹⁶O ira na kawa i Jonatapi era a talairawarawa ki na noqu i vakaro.

¹⁷Sa i koya oqo a kaya kina na Turaga Qaqa na nodra Kalou na Isireli, ‘Au sa na kauta mai vei kemuni na lewe i Juta kei Jerusalemi na veivakarusai au a yalataka. Au na cakava na ka oqo baleta ni o ni bese ni vakarorogo ena gauna au a vosa kina vei kemuni, ka bese ni rogo mai ni'u kacivi kemuni.’”

¹⁸A qai tukuna o Jeremaia vei ira na mataqali i Rekapi ni a tukuna na Turaga Qaqa, na nodra Kalou na Isireli, “O ni sa muria na i vunau a solia vei kemuni o Jonatapi na nomuni qase; o ni a muria kece na nona i vakavuvuli ka cakava na ka kece a vakarota vei kemuni.

¹⁹O koya oqo a kaya kina na Turaga Qaqa na nodra Kalou na Isireli. E sega ni mudu ena kawa i Rekapi na tagane me na qaravi au.’”

Jeremaia 36

Wiliki na i Vola Vivigi

¹Ena i ka va ni yabaki e a tui kina o Jo-akimi na luve i Josaia e Juta, a tukuna kina vei Jeremaia, na Turaga o Jiova,

²Taura mai e dua na i vola vivigi ka vola kina na veika kece sara au tukuna me baleti Isireli kei Juta ka vakakina na veimatanitu kecega. Vola na veika kece sara au a tukuna vei iko me tekivu mai na i matai ni gauna au a vosa kina vei iko ena gauna a tui tiko kina o Josaia me yacova mai na gauna oqo.

³De ra na rogoca na lewe i Juta na veivakarusai kece au nakita me'u vakayacora vei ira era na qai gole tani kece mai na nodra i tovo ca. Ia au na qai vosoti ira mai na nodra caka cala kei na nodra i valavala ca.’”

⁴A mani kacivi Baruki yani na luve i Neria o Jeremaia, ka tukuna vua me vola ena i vola vivigi ni a cavuqaqataka tiko na vosa kece sara a tukuna vua o Jiova.

⁵Ia a mai tukuna yani vei Baruki o Jeremaia na veivakaro oqo, “Au na sega ni vakatarai me'u lako ki na Valenisoro.

⁶Ia au vinakata mo lako ki kea ena gauna era na lolo tale kina na tamata ka wilika sara e cake na i vola vivigi me ra na rogoca kina na veika kece a tukuna vei au o Jiova ka'u a cavuqaqataka vei iko mo vola. Mo la'ki cakava

na ka oqo ena vanua e rawa me ra rogoci iko kece kina, ka vakakina o ira na lewe i Juta era lako mai ena nodra dui veikoro.

⁷De ra sa na qai masu vei Jiova ka gole tani mai na nodra i tovo ca, ni sa vunauci ira na tamata oqo o Jiova ena nona cudru rerevaki kei na rarawa.”

⁸A mani wilika yani na vosa ni Turaga o Baruki ena Valenisoro me vaka na ka a tukuna vua o Jeremaia.

⁹Ena i kaciwa ni vula ni kalima ni yabaki a tui kina e Juta o Jo-akimi na luve i Josaia, era sa vakayacora tale na tamata e Jerusalemi kei ira era lako mai na veikoro e Juta e dua na lolo me yalo vinaka kina o Jiova,

¹⁰Ia ni ra a vakarorogo kece sara tu ga na tamata, a sa qai wilika mai na i vola vivigi o Baruki na veika kece sara a tukuna o Jeremaia. A cakava na ka oqo ena Valenisoro ena rumu i Kemaria na luve i Sefana na vunivola. E tiko na nona rumu ena i tabavale e cake ena matamata vou ni valenisoro.

Vola Vivigi vei ira na Vakalesilesi

¹¹A rogoca o Mikaia na luve i Kemaria ka makubui Sefana ni sa wilika o Baruki mai na i voli vivigi na ka a tukuna o Jiova.

¹²A mai lako yani ki na valenitui, ena nona rumu na vunivola; era soqo kece tiko e kea na vakalesilesi. O Elisema na vunivola, o Telaia na luve i Semaia, o Elinacani na luve i Akape, o Kemaria na luve i Sefana, o Setekaia na luve i Anania kei ira na vo ni vakalesilesi.

¹³A tukuna vei ira o Mikaia na ka kece a rogoca ni wilika o Baruki vei ira na tamata.

¹⁴Ia era a qai talai Jeuti na vakalesilesi, o Jeuti na luve i Necanaia, na makubui Selemaia, na makubui Kusi vakarua me la'ki tukuna vei Baruki me kauta mai na i vola vivigi e a wilika vei ira na tamata. A mai kauta yani o Baruki na i vola vivigi ka lako vei ira.

¹⁵Era a qai kaya vua, “Mo tiko sobu ka wilika na i vola vivigi vei keimami.” A sa wilika o Baruki na i vola vivigi vei ira.

¹⁶Ia ni a wiliki oti, era a veiraiyaki ena rere ka kaya vei Baruki, “Tukuna na ka oqo vua na tui.”

¹⁷Era a qai tarogi koya, “Sa dodonu, tukuna mada vei keimami se o vola vakacava na veika kece oqo? A cavuqaqataka tiko o Jeremaia o a qai vola?”

¹⁸A qai kaya o Baruki, “Sa cavuqaqataka toka mai o Jeremaia na veika kece sara, au a qai vola ki na i vola vivigi ena wai ni volavola.

¹⁹Era a qai kaya vua. Sa dodonu mo drau lako kei Jeremaia ka vunitaki kemudrau. Drau kakua sara ni tukuna vua e dua, na vanua o drau tiko kina.

Vakamai na i Vola Vivigi

²⁰Era a biuta tu na i vola vivigi ena rumu i Elisama na vunivola ka lako ki na nona lomanibai na tui ka tukuna vua na tui na ka kecega.

²¹E a qai talai Jeuti na tui ka la'ki kauta mai na i vola vivigi. A la'ki kauta mai o koya ena rumu i Elisama ka mai wiliki vua na tui ka ra tu wavokiti koya kece tu na vakaillesilesi.

²²Oqo a donuya tiko na gauna ni batabata, ka dabe tiko na tui ena nona i tikotiko ena vula i batabata, o ya na i kaciwa ni vula; ka tu e matana e dua na miqa ka waqa tu kina na buka.

²³Ni wilika oti ga e tolu se va na kena i wasewase o Jeuti, a musuka tani na tui ena dua na i sele lailai ka kolotaka sara ki na buka. A cakava tiko na ka oqo me yacova ni a kama taucoko sara na i vola vivigi.

²⁴Ia a sega ni bau rere se vakaraitaka e dua na i vakatakilakila ni veivutuni na tui kei ira kece na nona vakaillesilesi era sa rogoca na veivosa kece sara oqo.

²⁵E dina ga e ratou a vakamasuta na tui o Elinacani, Delai vata kei Kemaria me kakua ni vakama na i vola vivigi, a sega sara ni via rogoci iratou.

²⁶A qai vakaroti Jiramieli na luvenitui, kei Seraia na luve i Asirieli vata kei Sememia na luve i Apitieli me ratou vesuki Jeremaia na parofita kei Baruki na nona vunivola. Ia a vunitaki rau o Jiova.

Dua Tale na i Vola Vivigi

²⁷Ni a vakama oti na tui na i vola vivigi a vola o Baruki ni a cavuqaqataka vua na kena vosa o Jeremaia, a tukuna na Turaga o Jiova vei Jeremaia,

²⁸me taura e dua tale na i vola vivigi ka vola kina na veika kece sara e a volai tu ena i vola vivigi a vakama oti na tui.

²⁹A tukuna vua o Jiova me tukuna vei Jo-akimi na tui, “O sa vakama na i vola vivigi, baleta ni sa volai kina ni na lako mai na tui Papiloni ka vakarusa na vanua oqo, ka vakamatei ira na kena i taukei kei na kena manumanu.

³⁰Ia, oqo a kaya o Jiova me baleti Jo-akimi. A sega tale ni dua na nona kawa me na tiko ena i tikotiko vakatui i Tevita. Na yagona ena kolotaki tu me cilava na matanisiga ena siga ka na lutuma na tegu cevata ena bogi.

³¹Au a totogitaki koya vata kei ira na nona kawa ena vuku ni nodra i valavala ca. Au na kauta mai vei ira, kei ira na lewe i Juta na veika ca kece au sa tukuna vei ira, ia era a sega ni via rogoca.

³²Ia a qai taura o Jeremaia e dua tale na i vola vivigi ka solia vei Baruki na nona vunivola, a vola o koya na veika kece sara a kacivaka tiko vua o Jeremaia. A vola kina o koya na veika taucoko sara e a volai tu ena i vola vivigi a vakama na tui o Jo-akimi ena buka. A vakuria talega o Jeremaia e vuqa sara na ka era via tautauvata.

Jeremaia 37

Kerekere i Setekaia

¹A lesi Setekaia na luve i Josaia o Nepukanesa na tui Papiloni me tui e Juta me i sosomi kei Jo-akini na luve i Jo-akimi.

²Ia o Setekaia vata kei ira na nona vakaillesilesi kei ira na tamata era sega ni muria na vosa ni Turaga o Jiova a tukuna o Jeremaia na parofita.

³Ia a mani talai rau o Jiukali na luve i Selemaia, kei Sefanaia na luve i Maseia na bete o Setekaia me rau lako vei Jeremaia na parofita ka kaya vua, “Ni yalo vinaka mo ni masulaki keimami vei Jiova na Kalou.”

⁴E a veilakoyaki voli ga o Jeremaia vei ira na tamata ka sega ni biu ki na vale ni veivesu.

⁵Ena gauna vata o ya, a ra sa biuti Ijipita mai na mataivalu nei tui Ijipita, ia ni ra sa rogoca oqo na kai Papiloni ka ra kabai Jerusalemi tiko, era sa mani vakasuka tani mai kea.

⁶A sa qai kaya vei Jeremaia na parofita o Jiova, na nodra Kalou na Isireli,

⁷Tukuna vua na tui Juta, o koya e talai kemudou mai mo dou mai tarogi au, ‘Na mataivalu i tui Ijipita sa lako tiko mai me vukei iko ena lesu tale ki Ijipita.

⁸Ia era na qai lesu tale mai na kai Papiloni. Era na mai valuta na koro; era na taura vakaukauwa ka vakama.”

⁹A sa kaya o Jiova, “Mo ni kakua ni vakacalai kemuni ena nomuni sa nanuma ni ra na sega ni lesu tale mai na kai Papiloni, era na lesu dina ga mai.

¹⁰Kevaka sara mada ga o ni vakadruka na mataivalu kece ni Papiloni e samuti kemuni ka ra qai vo ga e vica na tamata era a davo vuetaki kece tu ena nodra valelaca, e ratou na tucake tale na tamata oqori ka vakama na koro oqo.”

¹¹Era a vakasuka na mataivalu ni Papiloni mai Jerusalemi baleta ni ra sa voleka mai na mataivalu i tui Ijipita.

¹²A cavutu o Jeremaia me biuti Jerusalemi me lako ki na vanua i Penijamini me la'ki taukena na nona i votavota ni vanua vei ira na kai nona.

¹³Ia ni yaco yani ki na matamata i Penijamini, e a yadra tiko e kea o Irijia na nodra i liuliu na yadra, a tarovi Jeremaia ka kaya vua, “O sa tovata li kei ira na kai Papiloni?”

¹⁴A qai kaya o Jeremaia, “A sega ni ka dina oqori, au sa sega ni vuki vei ira na kai Papiloni.” A sega ni via rogoci koya o Irijia. A vesuki Jeremaia ka kauti koya vei ira na vakailesilesi.

¹⁵A kanakuita ka mai sogo tu yani ena vale i Jonacani na vunivola. E a caka na nona vale me vale ni veivesu.

¹⁶A biu o Jeremaia ena dua na vale ni veivesu ena loma ni qele, ka maroroi tiko e kea me dua na gauna balavu.

¹⁷A lewa o Setekaia na tui me kau mai vua o Jeremaia, ka mai vakatarogi koya vuni ena valenitui, “E bau dua li na i tukutuku mai vei Jiova?” A qai kaya o Jeremaia, “Sa tiko oqo,” a vakuria tale, “O na soli yani ki na ligana na tui Papiloni.”

¹⁸Ia a qai taroga o Jeremaia, “Na cala cava au sa cakava vei kemuni, se vei ira na nomuni vakaillesilesi, se vei ira na tamata oqo ka vakavuna na nomuni biuti au ki na vale ni veivesu?”

¹⁹Sa e vei na nomuni parofita era a tukuna vei kemuni ni ra na sega ni samuti kemuni o tui Papiloni kei na vanua oqo?

²⁰Ia oqo kemuni na turaga na tui, au kerea mo ni rogoca na noqu kerekere malumalumu. Ni yalo vinaka ni kakua ni vakatalai au lesu tale ki na vale i Jonacani na vunivola, de'u na qai la'ki mate e kea.”

²¹A qai vakarota o Setekaia me biu o Jeremaia ena lomanibai ni vale ni veivesu, ka dau soli tiko vua e dua na i buli madrai ena dua na siga mai vei ira na daubuli madrai me yacova ni oti kece sara na madrai ena koro. A biu tikoga o Jeremaia ena lomanibai ni vale ni veivesu.

Jeremaia 38

O Jeremaia ena i Keli Maca

¹E ratou a rogoca o Sefataia na luve i Matani, Ketalaiia na luve i Pasuri, na luve i Jukuli na luve i Selamia kei Pasuri na luve i Malikaia na ka a tukuna o Jeremaia vei ira na tamata.

²E a tukuna vei ira ni a kaya na Turaga o Jiova. Na tamata yadua ena tiko ga ena koro oqo ena mate ena i valu, viakana, se ena mate ca. Ia, o koya ena lako yani ka soli koya vei ira na kai Papiloni ena sega ni vakamatei, ena drotaka wale ga na nona bula ka na vakabulai.”

³E a tukuna talega vei ira o Jeremaia ni a kaya o Jiova, “Au na solia na koro oqo ki na mataivalu i tui Papiloni me na vakadruka.

⁴Ia era a qai kaya na vakaillesilesi vua na tui, “Na tamata oqo sa dodonu me vakamatei. Sa vakarerei ira na sotia ena nona vosa tiko vakaoqo ka vakarerei

ira kece talega sa vo tu ena koro oqo. Na tamata oqo sa sega ni via vukei ira na tamata, sa vakacacani ira ga.”

⁵A qai kaya o Setekaia, “Sa vinaka, ni cakava ga na ka o ni via cakava vua; au sa sega ni rawa ni tarovi kemuni.”

⁶Era a qai tauri Jeremaia ka biuti koya ena i keliwai i Malakai na luvenitui ka tiko ena lomanibai ni vale ni veivesu. Era a tukuci koya sobu ena dali. A maca tu na i keliwai, e a tu ga kina na qele lolobo, ka tu lobo tu o Jeremaia ena qele lolobo.

⁷Ia o Epetimeleki na kai Eciopea, e dua na enuki ka cakacaka tiko ena valenitui, a sa rogoca ni ra a biuti Jeremaia ki na i keliwai. Ena gauna o ya, a sa caka veilewai tiko na tui ena Matamata i Penijamini.

⁸A lako yani o Epetimeleki mai na valenitui ka kaya vua na tui,

⁹Kemuni saka na turaga na tui, na ka era cakava na tamata oqo e cala. Era sa biuti Jeremaia ki na i keli ka na mate dina kina ena viakana. Sa sega tale na kakana e vo ena koro.”

¹⁰A qai vakaroti Epetimeleki na tui me kauta e lewe tolu na tamata era tiko e kea me ra la'ki dreti Jeremaia cake mai na i keli ni bera ni mate.

¹¹A kauti ira yani na tamata o Epetimeleki ki na sitoa, ena valenitui ka kauta mai kina eso na i sulu makawa ka biuta sobu vei Jeremaia ena dali ki na i keli.

¹²A qai kaya o Epetimeleki vei Jeremaia, “Biuta na i sulu ena kirikiriwamu me i vakadakoba ni dali.” A sa vakayacora vakakina o Jeremaia,

¹³era sa qai dreti koya cake mai na i keli. Ni oti oqo, a mai biu tiko o Jeremaia ena lomanibai ni vale ni veivesu.”

Kere i Vakasala o Setekaia

¹⁴A talatala o Setekaia me kau mai vua o Jeremaia ena i katolu ni katuba ena Valenisoro. A sa kaya na tui vei Jeremaia, “Au na taroga e dua na taro vei iko, ka'u sega ni vinakata mo vunitaka e dua na ka vei au.”

15A sa kaya o Jeremaia vei Setekaia, “Kevaka au tukuna vei iko o na vakamatei au, se sega? Ia kevaka au soli vakasala vei iko, o na sega ni rogoci au.”

16A mai bubului vuni yani o Setekaia na tui vei Jeremaia. A sa kaya, “Me vaka sa bula na Turaga o Jiova o koya a solia vei keda na bula, au na sega ni vakamatei iko, ka'u na sega talega ni soli iko vei ira na tamata era via vakamatei iko.”

17A qai tukuna o Jeremaia vei Setekaia ni a kaya o Jiova ni lewevuqa, na nodra Kalou na Isireli, “Kevaka o ni na soro vei ira na vakaillesilesi i tui Papiloni, ena maroroi na nomuni bula, ka na sega ni vakamai na koro oqo. Oi kemuni kei na nomuni vuvale o ni na vakabulai.

18Ia kevaka o ni na sega ni soro, sa na soli na koro oqo ki na ligadra na kai Papiloni, ka ra na vakama; ia o ni na sega ni dro bula rawa mai vei ira.”

19A qai kaya o Setekaia, “Au sa rerevaki ira na Jiu era sa vuki vei ira na kai Papiloni. De'u na vagolei vei ira, era na qai vakararawataki au.”

20A qai kaya o Jeremaia, “O ni na sega ni soli vei ira. Au vakamasuti kemuni mo ni muria na vosa i Jiova me vaka au a tukuna oti vei kemuni; ena qai lako vakavinaka na veika kece vei kemuni ka na maroroi na nomuni bula.

21A sa vakaraitaka vei au o Jiova ena raivotu na ka ena yaco vei kemuni kevaka o ni bese ni soro.

22Raica! O ira kece sara na yalewa ni Juta era sa vo ena valenitui, era sa kau vei ira na vakaillesilesi ni tui Papiloni. Rogoca mada na ka era kaya ni ra a lako. Era a vakacala na tui na nona i tokani vinaka, Ni ra sa vakatulewa vakataki ira ga. Ia oqo sa lobo na yavana ena soso ka ra sa laivi koya na nona i tokani.”

23Era na kau na watimuni kece kei ira na luvemuni vei ira na kai Papiloni, oi kemuni talega o ni na sega ni dro bula mai vei ira. Ena kauti kemuni vakavesu o tui Papiloni, ka na vakama yavu sara na koro oqo.”

²⁴A qai kaya o Setekaia, “Mo kakua sara ni vakatakila vua e dua na tamata na veivosaki oqo, o na qai sega ni vakamatei.

²⁵Kevaka era kila na vakaillesilesi ni'u a vosa vei iko, era na la'ki taroga vei iko na ka e daru a veivosakitaka. Era na yalataka, ni ra na sega ni vakamatei iko kevaka o na tukuna vei ira na veika kece daru a veivosakitaka.

²⁶Ia mo tukuna vei ira ni o a vakamasuti au me'u kakua ni talai iko lesu tale ki na vale i Jonacani ka la'ki mate kina.”

²⁷Era a qai lako kece na vakaillesilesi vei Jeremaia. Ni ra tarogi koya, e a qai sega tale ni dua na ka era cakava rawa, baleta ni a sega ni dua e rogoca na veivosaki.

²⁸A biu tikoga o Jeremaia ena lomanibai ni vale ni veivesu me yacova na siga a vakadrukai kina na koro.

Jeremaia 39

Vakadrukai o Jerusalemi

¹Ena i katini ni vula ni i kaciwa ni yabaki a tui kina o Setekaia e Juta a lako mai o Nepukanesa na tui Papiloni ka ravuti Jerusalemi.

²Ena i kaciwa ni siga ni ka va ni vula, ena i katini kadua ni yabaki a tui kina o Setekaia a kabasu kina na bai ni koro.

³Ena gauna a vakadrukai kina o Jerusalemi era a qai lako na nona vakaillesilesi cecere kecega na tui Papiloni ka la'ki tiko ena matamata ni koro e loma: o Nekali Sarisa, Samaka Nipa, Sasikimi kei na dua tani tale na Nekali Sarisa.

⁴Ni a raica na tui o Setekaia kei ira kece na nona sotia na ka a yaco era a tovolea me ra dro mai na koro ena bogi. Era a muri ena matamata ena tadrui ni bai ka dro yani vaka ki na buca ni Joritani.

⁵Era a qai vakasavi ira na mataivalu ni Papiloni ka la'ki vesuki Setekaia ena buca mai Jeriko. Era a vesuki koya ka kauti koya vei Nepukanesa na tui Papiloni ka tiko mai Ripila ena vanua o Amaci, ka mai veilewaitaki koya e kea.

⁶A vakamatei iratou na luve i Setekaia na tui Papiloni ni rai tu o koya. A vakamatei ira kece talega na turaga e Juta.

⁷Ia a qai leuta na yaloka ni mata i Setekaia, ka qai vesu ena sinucodo me kau ki Papiloni.

⁸Era a qai vakama na kai Papiloni na valenitui, na nodra veivale na tamata ka ra basuraka sobu na bai ni koro kei Jerusalemi.

⁹A qai kauti ira yani vakabobula ki Papiloni na tamata era a vo tu ena koro, kei ira era a vuki me to vua, o Nepusaratani na turaganivalu liu.

¹⁰A biuti ira tu ga mai eso na tamata dravudravua sara ena vanua o Juta kei ira e sega na ka era taukena, ka solia vei ira eso na vanua kei na veiwere ni vaini.

Sereki o Jeremaia

¹¹Sa qai tukuna o Nepukanesa na tui Papiloni vei Nepusaratani na turaganivalu liu na veivakaro me baleti Jeremaia.

¹²La'ki kauti Jeremaia ka qaravi koya vinaka. Kakua ni cakava vua e dua na ka, ia mo vakayacora na veika kece sara e vinakata.”

¹³A qai talatala o Nepusaratani kei Nepusasipani e dua na vakailesilesi cecere kei ira kece na vakailesilesi i tui Papiloni,

¹⁴me la'ki kau mai o Jeremaia mai na lomanibai ni vale ni veivesu. Era a soli koya me vakatawai koya o Kitalaia na luve i Eikani na makubui Sefana, me raica me yaco bula ki na nona i tikotiko. A tiko mai kea o Jeremaia kei ira na tamata.”

Vakanuinui i Epetimeleki

¹⁵A sa vosa vei Jeremaia na Turaga o Jiova ni a rogo tikoga e lomanibai ni vale ni veivesu. A sa kaya vei Jeremaia,

¹⁶me tukuna vei Epetimeleki na kai Eciopea ni a kaya na Turaga Qaqa na nodra Kalou ni Isireli, “Au na kauta mai na veivakarusai ki na koro oqo, ka sa sega na sautu. Me vaka au a kaya ni'u na cakava. Ia ni na yaco mai na ka oqo, o na tu voli e kea mo raica.

¹⁷Ia oi au, au na taqomaki iko, ka na sega ni rawa mo ni soli yani vei ira na tamata o rerevaki ira.

¹⁸Au na taqomaki iko mo bula ka o na sega ni vakamatei. O na drotaka rawa na nomu bula baleta ni o sa vakadinati au. Sa i Jiova ga sa kaya vakaoqo.

Jeremaia 40

Tiko o Jeremaia vei Kitalaia

¹A sa vosa vei Jeremaia na Turaga o Jiova ena gauna a sereki koya oti kina mai Rama o Nepusaratani na turaganivalu liu. E a vesu yani ena sinucodo ki kea kei ira na lewe i Jerusalemi kei Juta era a kau yani vakabobula ki Papiloni.

²A kauti Jeremaia vakatikitiki na turaganivalu liu ka kaya vua, “Sa tukuna o Jiova na nomuni Kalou me yaco mai na veivakarusai ena vanua oqo,

³ia oqo sa vakayacora na ka e tukuna me na cakava. Sa yaco na veika kece oqo baleta ni o ni sai valavala ca vei Jiova ka sega ni talairawarawa vua.

⁴Ia oqo au sa luvata tani na sinucodo mai na ligamu ka sereki iko. Kevaka o via lako vata kei au ki Papiloni sa na rawa. Ka'u na maroro iko. Ia kevaka o sega ni via lako, sa vinaka talega. Sa tu e matamu na vanua taucoko, mo lako ga ki na vanua o vinakata. Lako ga ki na vanua o via lako kina.”

⁵Ia kevaka o tiko mai, mo lesu tale vei Kitalaia na luve i Aikami na makubui Sefani ka digitaka na tui Papiloni me kovana e Juta. Lako, ka la'ki tiko kei ira na tamata mai kea se mo lako ki na dua na vanua o nanuma mo lako kina.” A qai solia vei Jeremaia na turaganivalu liu e dua na i loloma kei na so na kakana me kauta, ka mai lako yani ena nona i lakolako.

⁶A lako o Jeremaia vei Kitalaia na luve i Aikami ki Misipa ka la'ki tiko vei ira na tamata, ka ra vo tu ena vanua o ya.

Veretaki o Kitalaia

⁷Ni ra rogoca na turaganivalu kece era bera ni soro kei ira na nodra sotia ni a lesi Kitalaia o tui Papiloni me kovana ena vanua o ya, ka liutaki ira kece na

tamata era sega ni kau vakabobula ki Papiloni; sai ira oqori na tamata dravudravua ena vanua o ya.

⁸Era a mai lako yani vei Kitalaia ki Misipa o Isimeli na luve i Necanaia, o Jonani na luve i Karea, o Seraia na luve i Tanumeci, o iratou na luve i Efani mai Nitofa, kei Jesenaia e dua na kawa i Mea vata kei ira na nodra tamata.

⁹A bubului vei ira o Kitalaia na luve i Aikami na makubui Sefani ka kaya, “Ni kakua ni rerevaki ira na kai Papiloni. Ni tiko ga ena vanua oqo ka qarava na tui Papiloni, ka na daumaka na veika kece vei kemuni.

¹⁰Oi au ga, au na tiko e Misipa me'u na matataki kemuni vei ira na kai Papiloni ni ra lako mai ki ke. Ia sa rawa mo ni kumuna ka maroroya na nomuni waini, vuanikau, kei na waiwai; ka vakaitikotiko ena veikoro o ni taura.”

¹¹Era a qai rogoca na Jiu era tiko mai Moapi, Amoni, Itomi kei na veivanua tale eso ni a vakatara na tui Papiloni me ra tiko ga e Juta eso na vo-ni-bula, ka lesi Kitalaia me nodra kovana.

¹²Era a biuta na Jiu na veivanua kece era dui tu kina ka lesu tale ki Juta. Era a lako mai vei Kitalaia ki Misipa, ka ra kumuna e levu sara na waini kei na vuata.

¹³Ni oti o ya a qai lako mai vei Kitalaia ki Misipa o Jonani na luve i Karea kei ira kece na turaganivalu era a sega ni soro,

¹⁴ka ra kaya vua, “O sega ni kila ni sa talai Isimeli mai na luve i Necanaia o Palisi na tui Amoni me labati iko? Ia a sega ni vakabauta o koya.

¹⁵A qai tukuna lo o Jonani vei Kitalaia, “Laivi au me'u lako ka vakamatei Isimeli na luve i Necanaia, ka na sega ni dua e kila se o cei e labata. A cava na ka me laivi kina o koya me vakamatei iko? Na ka oqo ena vakavuna me ra veidroyaki kina na Jiu era a soqoni mai vei iko ka na vuna talega na nodra rusa na vo-ni-bula mai Juta.”

¹⁶A qai kaya o Kitalaia na luve i Aikami vei Jonani na luve i Karea, “Mo kakua ni cakava na ka oqo! E sega ni dina na ka o tukuna me baleti Isimeli!”

Jeremaia 41

Labati o Ketalaiia

¹Ena i kavitu ni vula, a qai lako ki Misipa o Isimeli na luve i Necanaia na makubui Elisama, e dua na kawa ni tui, vata kei na lewe tini na tamata me ratou raici Ketalaiia. Ena gauna era kana vata kece tiko kina mai Misipa,

²a sa qai tucake o Isimeli kei iratou na lewe tini ka vakamatei Ketalaiia, baleta ni sa lesi koya na tui Papiloni me lewa na vanua.

³A vakamatei ira kece talega na Jiu era tiko kei Ketalaiia mai Misipa o Isimeli, ka vakakina o ira na sotia ni Papiloni sa tiko e kea.

⁴Ena mataka ka tarava, ni bera ni dua e kila na labati i Ketalaiia,

⁵era a yaco mai e walusagavulu na tamata mai Sikemi, Sailo kei Samaria. Era a toroya tani na kumidra, ka dresulaka na nodra i sulu, ka tavalaka na yagodra. Era a kau sila kei na ka boi vinaka me la'ki cabori ena Valenisoro.

⁶A mai lako yani o Isimeli mai Misipa me tavaki ira, ka tagi voli. Ia ni yaco yani vei ira a kaya, “Ni mai lako mada ki loma mo ni raici Ketalaiia na luve i Aikami.

⁷Ena gauna era yaco yani kina ki loma ni koro, a qai vakamatei ira o Isimeli kei ira na nona tamata ka ra viritaka na yagodra ki na i keli.

⁸A lewe tini vei ira na i lala o ya era a kaya vei Isimeli, “Ni yalo vinaka ni kakua ni vakamatei keitou, baleta ni vunitaki tu na neitou witi, na barile, na waiwai ni olive kei na oni ena loma ni vanua.” Ia a mani vakatalai iratou ka sega ni vakamatei iratou kei ira na nodratou i lawalawa.

⁹Na i keli a biuta kina na yagodra na tamata a vakamatea o Isimeli e i keli levu sara. Sa i koya na i keli e a kelia o Asa na tui me taqomaki kina mai vei Pasa na tui Isireli. A vakasinaita o Isimeli ena yagodra na tamata a vakamatea.

¹⁰A qai kauti iratou vakavesu na luvenitui kei ira kece na vo ni tamata mai Misipa, sai ira e a soli ira o Nepusaratani na turaganivalu liu vei Ketalaiia me

vakatawai ira. A kauti ira vakavesu o Isimeli ka lako vaka ki na vanua o Amoni.

¹¹A qai rogoca o Jonani na luve i Karea kei ira kece na turaganivalu era tiko kaya na ka ca a vakayacora o Isimeli.

¹²E ratou a mai kauti ira yani na nodratou tamata ka lako me ratou vala kaya. E ratou a mai vesuki koya volekata na i keli levu mai Kipioni.

¹³Ni ra raici Jonani kei ira kece na turaganivalu era lako kaya mai na tamata a kauti ira tiko vakavesu o Isimeli, a duatani na nodra marau.

¹⁴Era a vuki na tamata ka dro vei Jonani.

¹⁵E a qai dro o Isimeli kei na lewe walu vei ira na nona tamata mai vei Jonani ka gole yani ki na vanua i Amoni.

¹⁶Ia o Jonani na luvei Karea, kei ira kece na vakailesilesi ni mataivalu era tiko kaya, era sa kauta na vo-ni-bula sa vakabula o koya mai vei Isimeli na luvei Necanaia, mai Misipa, ni sa vakamatei Kitalaia na luvei Eaikami. A sa kauti ira tale mai Kipioni na vo ni sotia, na yalewa, na gone, kei na enuki.

¹⁷Era sa lako, ka la'ki cegu vakalailai ena bure ni vulagi i Kimami volekati Peceliema. Era a nakita me ra lako ki Ijipita,

¹⁸me ra yawa tani mai kina vei ira na kai Papiloni. Era a rerevaki ira na kai Papiloni baleta ni a labati Ketalalaia o Isimeli, ka lesia na tui Papiloni me kovana e Juta.

Jeremaia 42

Kerei o Jeremaia me Masulaki Ira

¹Era a qai lako mai vei Jeremaia na parofita na turaganivalu kece, kei Jonani na luve i Karea, kei Asaraia na luve i Osaia vata kei ira na tamata, me tekivu vei ira era cecere, ka yacovi ira na lalai sara,

²ka kaya vua, “Ni yalo vinaka mo ni vakayacora na ka keimami kerea. Mo masu mada vua na Kalou ena vuku i keimami. Ni masulaki keimami kece na

vo-ni-bula sa tu oqo. Keimami a lewe levu, ia o sa rawa ni raica ni keimami sa qai vo ga oqo e lewe vica.

³Mo masulaka me vakaraitaka vei keimami na Turaga o Jiova na neimami Kalou na sala me keimami muria kei na ka me keimami cakava.”

⁴Ia a qai kaya vei ira o Jeremaia na parofita, “Sa vinaka, au sa na masu vei Jiova na noda Kalou me vaka o ni kerea, ka'u na mai tukuna vei kemuni na ka kece sara e kaya. Au na sega ni vunia e dua na ka vei kemuni.”

⁵Era a qai kaya vei Jeremaia, “Na dina kei na yalodina ni Turaga me i vakadinadina kevaka keimami sega ni talairawarawa ki na veivakaro kece ena solia na Turaga vei iko me baleti keimami.

⁶Veitalia se vinaka vei keimami se sega, keimami na talairawarawa ga vei Jiova na neimami Kalou ka keimami sa talai iko vua.”

Sau ni Masu i Jeremaia

⁷Ni oti e tini na siga, a qai vosa na Turaga o Jiova vei Jeremaia.

⁸Ia sa qai kacivi Jonani na luve i Karea kei ira kece na turaganivalu era tiko kaya kei ira kece na tamata, me tekivu mai vei ira era cecere sara ka yaco vei ira era lalai sara.

⁹A sa kaya vei ira, “Sa tukuna mai o Jiova na noda Kalou na Isireli, o koya o ni a talai au kina me'u tukuna vua na nomuni kerekere.

¹⁰Kevaka o ni via tiko ga ena vanua oqo, au sa na tarai kemuni cake, ka sega ni talaraki kemuni sobu. Au sa na tei kemuni ka sega ni cavuraki kemuni tani. Au sa rarawa sara ena vuku ni veivakarusai au a kauta mai vei kemuni.

¹¹Ni kakua ni rerevaki koya na tui Papiloni, baleta ni'u sa tiko kei kemuni; au na vakabulai kemuni ka sereki kemuni mai na nona kaukauwa.

¹²Au na yalo loloma vei kemuni ka vakavurea talega vua me lomani kemuni.

¹³Ia kevaka o ni kaya ‘Keimami na sega ni tiko ena vanua oqo,’ o ni sega ni via muria na nona vosa o Jiova na nomuni Kalou,

¹⁴ka kaya, ‘Keimami sa na lako ki na vanua o Ijipita na vanua keimami na sega ni raica kina na i valu, se rogoca na domo ni davui se viakana, keimami sa na la'ki tiko e kea.’

¹⁵Ia oqo mo ni rogoca mada na nona vosa o Jiova oi kemuni na vo-ni-bula e Juta. Sa tukuna o Jiova na nodra Kalou na Isireli. Ia kevaka o ni lako ki Ijipita ka la'ki tiko e kea,

¹⁶sa na qai yaco yani vei kemuni na i valu o ni rerevaka tiko, ka na muri kemuni yani ki kea na viakana, o ni na qai mate mai Ijipita.

¹⁷O ira kece era nakita me ra la'ki tiko ki Ijipita era na mate ena i valu, viakana se ena mate ca. Ena sega sara ni dua na vo-ni-bula se me dua na drotaka rawa na veivakarusai au na kauta vei ira.”

¹⁸A sa kaya o Jiova na nodra Kalou na Isireli, “Ena sovaraki na noqu cudru kei na noqu rarawa kevaka o ni na lako ki Ijipita, me vaka na kena sovaraki na noqu cudru kei na noqu rarawa vei ira na tamata mai Jerusalemi. Ena veivakurabuitaki na kemuni rarai; era na vakalialiai kemuni na tamata ka vakayagataka na yacamuni me vaka e dua na ka veivakamaduataki. O ni na sega tale ni raica na vanua oqo.”

¹⁹Ia a vakuria o Jeremaia ka kaya, “Sa tukuna oti o Jiova vei kemuni na vo-ni-bula i Juta mo ni kakua ni lako ki Ijipita. Ia oqo au sa vunauci kemuni,

²⁰ni o ni sa vakayacora e dua na cala bibi sara. O ni sa talai au vei Jiova na noda Kalou ka kaya vei au, ‘Ni masulaki keimami vei Jiova na noda Kalou! Mo tukuna vei keimami na ka kece sara e dodonu me keimami cakava, ka keimami na cakava!’

²¹Ia oqo au sa tukuna vei kemuni, ia o ni sa sega ni muria na veika kece sara sa tukuna mai vei au o Jiova na noda Kalou.

²²Mo ni kila vinaka sara oqo: o ni na mate ena i valu, na viakana se ena mate ca ena vanua o ni sa vinakata mo ni lako ka la'ki tiko kina.”

Jeremaia 43

Kau ki Ijipita o Jeremaia

- ¹Ia ni tukuna oti o Jeremaia vei ira na tamata na veika kece a kaya o Jiova o Jiova na nodra Kalou me tukuna vei ira,
- ²A qai kaya vei Jeremaia o Asaraia na luve i Osia kei Jonani na luve i Kareia, vata kei ira kece na tamata viavialevu. “E lasu na ka o mai tukuna. E sega ni talai iko mai o Jiova mo tukuna vei keimami me keimami kakua ni lako ka la'ki tiko ki Ijipita.
- ³Ia sa vakauqeti iko o Baruki na luve i Neraia ena vuku i keimami mo soli keimami ki na ligadra na kai Papiloni, ka me ra vakamatei keimami se kauti keimami ki Papiloni.
- ⁴A sega ni vakarorogo o Jonani se dua vei ira na turaganivalu, se dua vei ira na tamata ki na i vakaro ni Turaga me ra tiko ga ena vanua o Juta.
- ⁵Ia a kauti ira kece na vo-ni-bula e Juta ki Ijipita o Jonani kei ira kece na turaganivalu. Era a kauti ira kece na tamata era a dui lako mai na veimatanitu era a dui tu kina me ra mai tiko e Juta;
- ⁶na tagane, na yalewa, na gone, kei ira na luvena yalewa na tui. Era a kauti ira kece sara na tamata a biuti ira tu mai o Nepusaratani na turaganivalu liu ena ruku ni lewa i Kitalaia, ka rau wili kina o Jeremaia kei Baruki.
- ⁷Era a sega ni muria na i vakaro ni Turaga ka ra sa lako ki Ijipita, ka yaco sara ki Tapanesi.
- ⁸A sa kaya o Jiova vei Jeremaia mai Tapanesi,
- ⁹Kauta eso na vatu lelevu ka la'ki biuti ira ena mata ni vale i tui Ijipita mai Tapanesi, ia me ra raica eso na Jiu na nomuni cakava na ka oqo.
- ¹⁰Ia mo qai tukuna vei ira ni a tukuna na Turaga Qaqa na nodra Kalou na Isireli. Au na kauta mai na noqu dauveiqaravi o Nepukanesa na tui Papiloni. Ena mai vakadabera na nona i tikotiko vakatui ena dela ni veivatu oqo, ka na birika ena delana na nona valelaca vakaturaga vakatui.
- ¹¹Ena lako mai o Nepukanesa ka ravuti Ijipita. O ira era sa lewai oti me ra mate ena mate ca, era na mate ga ena mate ca, na bobula era na kau tani ga

vakabobula, kei ira era lewai me ra mate ena i valu, era na mate ga ena i valu.

¹²Au na vakama na nodra veivale tabu na kalou ni Ijipita, ia kevaka e sega ni vakama na nodra matakau ceuceu sa na kauti ira vakabobula na tui Papiloni. Me vaka na nomu tomika cake na nona i sulu e dua na i vakatawanisipi ka ceburaka tani na manumanu duka lalai sa na taura vakakina na vanua o Ijipita na tui Papiloni, ka vakasavasavataka ka na qai lesu tale ena qaqa.

¹³Ena vakarusa na vatu tabu ni vakananumi mai na koro ni matanisiga mai Ijipita ka vakama na nodra vale tabu na nodra veikalou.”

Jeremaia 44

Vosa ni Turaga vei ira na Jiu

¹A sa kaya na Turaga o Jiova vei Jeremaia ena vukudra kece sara na Jiu era tiko mai Ijipita, ena veikoro o Mikitoli, Tapanesi, Mefisi kei na ceva ni vanua o ya.

²Sa tukuna na turaga Qaqa na nodra Kalou na Isireli, “O ni a raica na veivakarusa au a kauta mai Jerusalemi kei na veikoro kece e Juta. Me yacova mai oqo era sa rusa tu ga ka sega ni tawani.

³Au na cakava na ka oqo baleta ni ra a vakayacora na veika vakasisila na lewena ka vakacudrui au kina. Era vakacaboisoro ki na veikalou tani, ka ra qarava na veikalou era sega ni kila, ka sokalou kina, oi kemuni kei ira na nomuni qase.

⁴Au sa talai ira kece tikoga mai na noqu dauveiqaravi na parofita era tukuna vei kemuni mo ni kakua ni cakava na ka rerevaki oqo, ni'u cata.

⁵Ia o ni sega ni via rogoca se kauwaitaka. O ni sega ni via biuta na nomuni i tovo ca, na vakacaboisoro ki na veikalou tani.

⁶Sa i koya na vuna au na sovaraka kina na noqu cudru kei na noqu rarawa ka vakama na veikoro e Juta kei na veigaunisala mai Jerusalemi. Era sa rusa ka rairai vakaloloma tu na kedra i rairai me yacova mai na siga oqo.

⁷Sa i koya oqo a taroga kina na Turaga Qaqa na nodra Kalou na Isireli, “A cava o ni sa cakava kina na ka ca oqo vei kemuni? O ni vinakata mo ni kauta mai na veivakarusai vei ira na tagane, na yalewa, na gone, kei ira na gone dramidrami, ka sega na vo-ni-bula vei kemuni?”

⁸A cava o ni vakacudrui au kina ena nomuni matakau kei na nomuni vakacaboisoro ki na veikalou tani ena vanua oqo o Ijipita, na vanua o ni sa mai tiko kina oqo? O ni cakava na ka oqo mo ni vakarusai kemuni kina, ia me ra dredrevaki kemuni kina na veimatanitu, ka vakayagataka na yacamuni me yaca ni veivakamaduataki?

⁹O ni sa guilecava na veika vakasisila era a vakayacora na nomuni qase kei ira na tui Juta kei ira na watidra vata kei kemuni kei ira na watimuni ena veikoro e Juta kei na veigaunisala mai Jerusalemi?

¹⁰Ia me yacova mai na siga edaidai o ni sa sega ni via yalo malumalumu. O ni sega ni rerevaki au se muria na noqu i vakaro kei na noqu i vunau au a solia vei kemuni kei ira na nomuni qase.

¹¹Sa i koya oqo sa kaya kina na Turaga Qaqa na nodra Kalou na Isireli. “Au na kauta mai vei kemuni na veivakarusai ka vakarusai Juta taucoko.

¹²Ia o ira na vo-ni-bula e Juta era sa vinakata me ra lako ka la'ki tiko ki Ijipita, era na vakarusai kece. Era na mate taucoko sara; o ira era cecere kei ira na lolovira, ena i valu se ena viakana. Era na veivakidacalataki, era na dredrevaki mai vei ira na tamata ka vakayagataka na yacadra me yaca ni veivakamaduataki.

¹³Au na totogitaki ira era tiko e Ijipita me vaka au a totogitaki Jerusalemi ena i valu, viakana kei na mate ca.

¹⁴Ena sega sara ni dua na vo-ni-bula e Juta ka sa lako me la'ki bula tale ki Ijipita me na dro bula se me na lesu tale mai. Ena sega ni dua ena lesu tale mai ka vakavo ga e vica na i se-ni-valu.”

¹⁵Ia era a qai kaya vei Jeremaia na tagane kece era kila ni ra vakacaboisoro tiko na watidra vei ira na veikalou tani kei ira kece na yalewa era tu e kea kei ira kece na Jiu era tiko ena ceva kei Ijipita, e dua na i vavakoso vakaitamera.

¹⁶Ena yaca ni Turaga, “Keimami sega ni via rogoca na ka o tukuna vei keimami se yalataka me keimami cakava.

¹⁷Keimami na vakacaboisoro ki na kalou yalewa ka vakatokai na radini lomalagi ka sova na i soro liviraki vua, me vaka keimami a dau cakava kei ira na neimami qase, ira na neimami tui, ira na neimami i liuliu mai na veikoro e Juta kei na veigaunisala mai Jerusalemi. Ia keimami a sautu kina ena kakana, tiko vinaka ka sega na leqa.

¹⁸Ia me tekivu mai na gauna keimami sa sega kina ni vakacaboisoro ki na radini lomalagi, ka sega ni sova na i soro liviraki vua, sa yaco me keimami dravudravua ena ka kecega, ka ra mate na weka i keimami ena i valu kei na viakana.”

¹⁹Era vakuria na yalewa ka kaya, “Ena gauna keimami vavia kina na keke me vaka na i bulibuli ni radini lomalagi, keimami a sega ni cakava vakailoa ka ni ra sa vakadonuya taumada na wati keimami ka qai sova na i soro liviraki vua na radini lomalagi.

²⁰A qai kaya o Jeremaia vei ira kece na tamata, na tagane kei na yalewa,

²¹Me vaka na veisoro o ni vakacabora kei ira na nomuni qase, nomuni tui, nomuni liuliu kei ira na lewe ni vanua ena veikoro e Juta kei na veigaunisala mai Jerusalemi, o ni nanuma beka e sega ni kila na veika oqori o Jiova se sa guilecava?

²²Ena siga sara ga edaidai sa rusa tu ga na nomuni vanua ka lala tu. Sa yaco me ka e veivakidacalataki ka ra vakayagataka na tamata na yacana me ka ni veivakamaduataki baleta ni sa sega ni vosota rawa o Jiova na nomuni tovo ca ka vakasisila.

²³Sa yaco vei kemuni edaidai na veivakarusai oqo, baleta na nomuni vakacaboisoro vei ira na veikalou tani ka i valavala ca vei Jiova. O ni sega ni muria na nona i vakavuvuli, nona i vakaro, kei na nona i vunau.”

²⁴A sa kaya tale o Jeremaia vei ira kece na tamata, ka vakauasivi vei ira na yalewa, “Kemuni kece mai Juta o ni sa tiko e Ijipita, ni rogoca mada na vosa ni Turaga.

²⁵Oqo na ka e tukuna na Turaga Qaqa na nodra Kalou na Isireli: “Oi kemuni kei ira na dui watimuni o ni sa dui vakayacora na ka sa vosataka na gusumuni.” “Keimami na vakayacora na neimami vosa ni yalayala me vaka keimami a tukuna me keimami vakacaboisoro vua na radini lomalagi ka sova na i soro liviraki vua.” “Sa vinaka, ni vakadeitaka na nomuni vosa ni yalayala, ka vakayacora na nomuni bubului.

²⁶Ia ni rogoca mada na vosa ni Turaga na lewe i Juta kece o ni tiko e Ijipita. “Raica au sa bubului ena yacaqu levu ni na sega tale ni dua na lewe i Juta e tiko e Ijipita me na bubului ki na yacaqu ka kaya, ‘Me vaka sa bula o Jiova na Kalou.

²⁷Au na raica tiko mo ni kakua sara ni toro cake, ia mo ni vakarusai ga. O ni na mate kece sara na lewe i Juta o ni tiko e Ijipita ena i valu se ena mate ca me yacova ni sa sega ni vo e dua vei kemuni.

²⁸Ena lewe vica ga vei kemuni ena dro bula ka ra na lesu tani mai Ijipita ki Juta. Ia o ira ga na vo-ni-bula ni Juta, o ira sa lako mai ki Ijipita me ra vakaitikotiko kina, era na kila se na vosa nei cei e ka dina, na noqu se na nodra!

²⁹Sa i koya oqo na kena i vakatakilakila au na solia vei kemuni,’ a kaya o Jiova. ‘Au na totogitaki kemuni ena vanua oqo ka na yaco dina na noqu vosa ni yalayala me'u kauta mai vei kemuni na veivakarusai.

³⁰Au na soli Ofira na tui Ijipita vei ira na kena meca era via vakamatei koya, me vaka ga na noqu a soli Setekaia na tui Juta vei Nepukanesa na tui Papiloni, o koya na kena meca ka a via vakamatei koya.

Jeremaia 45

Vosa ni Vakacegu vei Baruki

¹Na vosa ka a tukuna o Jeremaia na parofita vei Baruki na luve i Neria ena i ka va ni yabaki i Jo-akimi na luve i Josaia na tui Juta, ni vola oti o Baruki na vosa i Jeremaia ka a cavuqaqataka tiko ki vua:

²Oqo na ka sa kaya o Jiova na nodra Kalou na Isireli, sa kaya vei iko, Baruki:

³O a kaya, ‘Au sa ca! Sa vakaikuritaka na noqu rarawa o Jiova; Au sa kolaiciba ena vutugu ka'u sa sega ni vakacegu rawa!’”

⁴Sa kaya o Jiova, “Tukuna oqo vua: ‘Oqo na ka sa kaya o Jiova: Au na vakarusa na veika au a tara ka cavouraka na veika kau au a tea, ena loma ni vanua taucoko.

⁵Kevaka o na vakasaqara na veika lelevu mo rogo kina? O na mate wale. Baleta ni'u na vakarusa na tamata kecega,’ sa kaya o Jiova, ‘Ia, au na taqomaka na nomu bula mo drotaka rawa kina na veivakarusa, ena vanua kece o lako kina.’ ”

Jeremaia 46

Lewa Baleti Ijipita

¹A sa vosa na Turaga o Jiova vei Jeremaia me baleti ira na veimatanitu.

²Sa i koya oqo na ka e a tukuna me baleti Ijipita. Oqo na ka sa tukuna o Jiova me baleta na mataivalu i Niko na tui Ijipita, o koya ka a vakamalumalumutaka o Nepukanesa na tui Papiloni mai Kakimisi ka volekata na uciwai na Uferetisi ena i kava ni yabaki sa tui kina e Juta o Jo-akimi na luve i Josaia:

³Era sa kailavaka na turaganivalu ni Ijipita. Ni vakarautaka na nomuni sasabai, Ka lako yani ki na i valu!

⁴Ni vakadarama na i yaya ni nomuni ose ka vodoka sara! Ni tuva vakaiyatu ka daramaka na nomuni sulu ni vala! Ni vagata na nomuni moto! Ni daramaka na nomuni sulu vakaivalu!”

⁵A sa kaya na Turaga, “Ia a cava ka'u sa raica?” Era sa suka lesu tale ena domobula. Sa moku mate eso na kedra meca; Era sa dro lesu vakatotolo yani Ka sega ni rai vuki tale, Ni ra sa sinai ena rere.

⁶O ira era cici vakatotolo sara Era na sega ni dro bula rawa na sotia Ka ra na sega ni vakabulai ira rawa na qaqa. Mai na yasana vaka ki na vualiku, Ena bati ni uciwai na Uferetisi, Era la'ki tarabe kina ka bale.

⁷O cei oqo sa cere cake Me vaka na uciwai na Naile, Me vaka e dua na uciwai sa tu?

⁸Sa i Ijipita ga, Sa cere cake me vaka na Naile, Me vaka e dua na uciwai sa dobui tu. Sa kaya o Ijipita, “Au na cere cake ka ubia na i vuravura, Ka vakarusa na veikoro kei ira na tamata era tiko kina.

⁹Vakarota me ra cici yani na ose, Ka qiqi yani na kareti! Talai ira yani na sotia qaqa; Na tamata mai Eciopea kei Puti, O ira era sa tauri i sasabai, Kei na dauvavana Ena dakaititi mai Luti!”

¹⁰Sa i koya oqo na siga ni Turaga Na Kalou Kaukauwa: Edaidai sa na saumi kina, Edaidai sa na totogitaki ira kina na kena meca. Na nona i seleiwau Sa na tilomi ira me yacova ni sa sinai Ka gunuva na nona dra me yacova ni sa mamau; Ni sa vakacabora o Jiova na kena meca ena vualiku, Mai na bati ni uciwai na Uferetisi.

¹¹Kemuni mai Ijipita, Ni lako ki Kiliati Ka vakasaqara na wainibula! Sa tawa yaga kece na nomuni wainibula; Sa sega na ka ena vakabulai kemuni rawa.

¹²Era sa rogoca na veimatanitu na nomuni madua: Sa rogoca na tamata kece na nomuni tagi. Sa tarabe e dua na sotia Vua e dua tale na sotia, Ka rau sa bale ruarua ki na qele.

¹³A sa vosa o Jiova vei Jeremaia ena gauna a lako mai kina o Nepukanesa na tui Papiloni me valuti Ijipita:

¹⁴“Tukuna na ka oqo ki na veikoro mai Ijipita, Ki Mikitoli, Mefisi kei Tapanesi, ‘Ni vakarau mo ni taqomaki kemuni; Ni na vakarusai ena i valu Na ka kece e tu vei kemuni!

- ¹⁵A cava sa bale kina na nomuni kalou qaqa? Sa mokuti koya sobu o Jiova!’
- ¹⁶Era sa tarabe na nomuni sotia ka bale; Era sa veitukunitaka vakai ira, ‘Me da cavutu Ka lesu tale vei ira na kai noda. Ki na noda vanua dina e da a sucu kina, Ka dro mai na nodra i seleiwau na meca!’
- ¹⁷Vakayacani tui Ijipita ena dua na yaca vou, O ‘Gusu Levu o Koya sa Laiva Me Sivi na Nona Gauna Vinaka.’
- ¹⁸Oi au o Jiova ni lewevuqa, Oi au na Tui. Oi au na Kalou bula. Me vaka na cecere i Tepori mai na veiulunivanua, Kei na cere i ulu i Kameli mai na wasawasa, Sa na vakakina na kaukauwa i koya sa mai valuti kemuni.
- ¹⁹Ni vakarautaki kemuni mo ni kau vakabobula, Oi kemuni na luve i Ijipita! Sa na vuki o Mefisi me dua na vanua lala, Ena rusa tu ka sega na tamata me tiko kina.
- ²⁰Sa vaka e dua na bulumakau yalewa rairai vinaka o Ijipita, A sa katilaki koya e dua na lago kata mai na vualiku.
- ²¹O ira sara mada ga na kena sotia saumi Era sa malumalumu Me vaka na luve ni bulumakau Ka ra sega ni tu rawa me ra vala; Era sa saumaki kece ka dro Baleta ni sa yaco mai na siga ni nodra cudruvi, Na gauna me ra vakarusai kina.
- ²²A dro yani ki Ijipita, Ka tagi me vaka e dua na gata Ni sa voleka mai na mataivalu ni meca. Era na ravuti koya ena matau, Me vakataki ira na dauta kau.
- ²³Era taya sobu na kena veikau. Sa vuqa na nodra tagane, Sa sega ni rawa ni wiliki, Na nodra sotia Era sa sivia na kedra i wiliwili na vodre.
- ²⁴Era na vakamaduataki na lewe i Ijipita; Era na soli yani ki na ligadra na tamata Mai na yasana vaka ki na vualiku. Sa i Jiova ga sa kaya oqo.”
- ²⁵A sa kaya na Turaga Qaqa na nodra Kalou na Isireli, “Au na totogitaki Amoni, na nodra kalou na Cepi vata kei Ijipita kei ira na kena kalou kei na kena tui. Au na totogitaki tui Ijipita kei ira era vakararavi vua.

²⁶Au na soli ira vei ira era via vakamatei ira, vei Nepukanesa na tui Papiloni kei na nona mataivalu. Ia e muri ena qai tawa tale o Ijipita ena tamata me vaka e liu.

Vakabulai na Tamata ni Turaga

²⁷“Kemuni na kawa i Jekope na noqu tamata ni kakua ni rere. Kemuni na Isireli ni kakua ni taqaya. Au na vakabulai kemuni mai na vanua yawa oqori, Mai na vanua o ni bobula tu kina. O ni na lesu tale mai ka mai bula ena sautu, O ni na galala ka na sega e vakarerei kemuni.

²⁸Au na tiko kei kemuni me'u vakabulai kemuni. Au sa na vakarusai ira na veimatanitu kece Au a vakasavi kemuni yani kina, Ia au na sega ni vakarusai kemuni. Au na sega ni laivi kemuni Mo ni kakua ni togotitaki Ia ni'u na togotitaki kemuni Ena sega ni bibi sara. Sa i Jiova ga sa kaya oqo.

Jeremaia 47

Vosa ni Turaga vei ira mai Filisitia

¹Ni bera ni valuti o tui Ijipita, e a vosa na Turaga o Jiova vei Jeremaia na parofita.

²A sa kaya, “Raica, sa tubu cake na wai Mai na yasana vaka ki na vualiku, Ka sa coka mai me vaka e dua na uciwai sa waluvu. Ena luvuca na vuravura kei na ka kece sa tu kina, Na veikoro kei na tamata era bula kina. Era na tagica mai na tamata na veivuke, Ka ra na tagi na lewe ni vanua kecega ena rarawa.

³Era na rogoca na vadugu ni yavadra na ose, Na tamosa ni kareti, Kei na rorogo ni yava ni qiqinivalu. Era na sega ni rai vuki na tama vei ira na luvedra: Ka na damele mai na ligadra ena yasadra.

⁴Ni sa yaco mai na gauna Me ra vakarusai kece kina na kai Filisitia, Ka muduki tani mai Taia kei Saitoni Na veivuke kece sara e sa tu. Ena vakarusai ira na kai Filisitia o Jiova O ira na vo-ni-bula ena baravi kei Kafitori.

⁵Sa yaco mai na rarawa levu Vei ira na lewe i Qasa, Ka sa rusa o Asikiloni. A cava so na kena dede Era na tagi kina Na vo-ni-bula ni Filisitia?

⁶O iko na i Seleiwau ni Turaga! A cava na kena dede o na qai galu? Lesu tale ki na kemu taga, La'ki tiko kina ka vakacegu!

⁷Ia me na vakacegu vakacava, Ni'u sa solia vua na cakacaka me cakava? Au sa vakaroti kina me ravuti Asikiloni, Kei ira na tamata era tiko ena baravi.

Jeremaia 48

Vakarusai o Moapi

¹Oqo na ka a kaya na Turaga o Jiova me baleti Moapi. “Ena yaco na veika ca vei ira na lewe i Nibo, Ni sa vakarusai na nodra koro! Sa valuti o Kiriaceimi Sa bale sobu na kena bai kaukauwa Ka ra sa vakamaduataki na lewena;

²sa takali na lagilagi kei Moapi. Era sa bukivere na meca mai Esiponi, ‘Me da vakarusa na matanitu o Moapi.’ Ena vagalui na koro o Tiponi; Era na vakasavi iko ena i valu.

³Era kacivaka na lewe i Oroneimi, ‘Na leqa! Na Rusa!’

⁴Sa vakarusai o Moapi Rogoca mada na nodra tagi na gone.

⁵Rogoca mada na domo ni nodra tagi Ena sala ka gole cake ki Luici, Na domo ni tagi ni rarawa, Ena sala ka gole sobu ki Oreneimi.

⁶‘Totolo! ni drotaka na nomuni bula! Me vaka e dua na ose kila ni veikau!’

⁷Moapi o sa vakararavi ki na nomu kaukauwa Kei na nomu i yau, O iko o na bau kau tani talega, Kei na nomu kalou o Kimosi Ena kau yani vakabobula Vata kei ira na nona turaga kei na bete.

⁸Ena lako mai na dauveivakarusai Ki na veikoro yadua, Ka na sega sara na koro me na bula; Na qakilo ena vakacacani, Kei na buca ena vakarusai, Me vaka sa kaya o Jiova.

⁹Vakaduria e dua na i bulubulu vatu kei Moapi Sa na vakarau vakarusai vakadua. Ena biu tu na kena veikoro me ra rusa Ka na sega e dua me na bula tale kina.”

¹⁰Ena cudruvi na tamata e sega ni cakava na cakacaka ni Turaga ena yalona taucoko! Ena cudruvi na tamata ena sega ni veivakamatei ena nona i seleiwau.

Vakarau na Veikoro kei Moapi

¹¹A sa kaya na Turaga o Jiova, “E dau galala tu ga o Moapi ka sega ni bau kau vakabobula. O Moapi e vaka na waini sa vo tu ka sega ni yavalati; ka sega ni bau sova mai na dua na saqa ki na dua tale na saqa. Na kena i gunugunu sa sega ni vakacacani, e daumaka tu ga ka sega ni bau veisau.

¹²Ia oqo sa yaco mai na gauna me'u na tala kina na tamata me ra la'ki sovaraki Moapi tani me vaka na waini. Era na vorolaka na nona veisaqa ni waini ka vorolaki ira vakamatailalai.

¹³Era na qai madua na kai Moapi ena vuku ni nodra kalou o Kimosi me vaka na nodra maduataki Peceli, na Isireli na nodra i nuinui.

¹⁴Kemuni na tagane ni Moapi, A cava o ni kaya kina Ni o ni tamata qaqa ena i valu?

¹⁵Sa vakarusai o Moapi kei na kena veikoro Ka ra vakamatei na kena cauravou rairai vinaka, A kaya na Tui, na Turaga Qaqa.

¹⁶Na leqa i Moapi sa voleka mai; Sa voleka sara na kena rusa.

¹⁷Ni tagicaki koya na veimatanitu voleka. Kemuni kece sara sa kila na kena rogo; Ni kaya, ‘Sa cavuka na nona veiliutaki qaqa; Sa oti yani na kena lagilagi kei na nona kaukauwa.’

¹⁸Kemuni na tiko mai Taiponi, Ni lako sobu mai na nomuni tikotiko dokai, Ka dabe ena kuvu ni soso ena dela ni qele. Sa tiko oqo o koya e mai vakarusai Moapi Ka sa laiva tu na kena bai ni valu me vakacacani.

¹⁹Kemuni na kai Aroeri Ni tu ena bati ni sala ka vakaraica, Tarogi koya sa dro mai se cava sa yaco?

²⁰Era na kaya, ‘Sa bale o Moapi, ‘Tagicaka, ni sa vakamaduataki. Kacivaka ena bati ni uciwai na Erinoni Ni sa vakarusai o Moapi.’

²¹Sa yaco mai na veilewai ena veikoro ena buca: ki Oloni, Jeasa, Mefeaci,

²²Tiponi, Nipi, Pecitipelaceimi,

²³Kiriaceimi, Pecikamuli, Pecimeoni.

²⁴Kerioci kei Posira. Sa yaco mai na veivakarusai ena veikoro kece kei Moapi, yawa se voleka.

²⁵Na qaqa ni Moapi sa vakamalumalumutaki, ka sa vakarusai na nona kaukauwa, sa kaya o Jiova.

Vakayalomalumalumutaki o Moapi

²⁶Vakamatenitaki Moapi, baleta ni saqata na Turaga o Jiova. Ena vaqiqiqi o Moapi ena nona lua, ka ra na dredre na tamata.

²⁷I Moapi, o nanuma li na nomu a vakalialiai ira na Isireli? O a okati ira me vaka era sa vesu vata kei na dua na i lawalawa daubutako.

²⁸Kemuni na tamata o ni tiko mai Moapi, ni biuta na nomuni veikoro. Ni la'ki tiko ena veibarinisavu. Ni cakava mo ni vaka na ruve e cakava na nona sova ena yasa ni tadrua ni vatu.

²⁹Sa rui viavialevu o Moapi! Au sa rogoca na nodra viavialevu, dokadoka, kei na nodra qaciqacia na tamata, na levu ni nodra dokai ira vaka i ira.”

³⁰A sa kaya o Jiova, “Au sa kila na nodra dokadoka na nodra qase. Sa sega na vanua e tini kina na nodra viavialevu, dokadoka, na nodra qase. Sa sega na vanua e tini kina na nodra viavialevu, ka sega ni tudei na ka era cakava.

³¹Ia oqo au na tagicaki Moapi taucoko kei ira na kai Kiri Erese.

³²Au na tagicaki ira na kai Sipima, o sa vaka e dua na vaini sa yaco na tabana, ki na Wasa Damudamu ka yaco sara ki Jaseri. Ia oqo na vuamu ena vula i katakata kei na nomu vaini sa vakarusai.

³³Sa kau tani mai na vanua bulabula o Moapi na reki kei na marau. Sa sega tale ni drodro mai na waini mai na i keli ni waini; ni sa sega ni dua me caka waini se kaila ena marau.

³⁴Era sa tagi na kai Esiponi kei Ealale, ka rawa ni rogoci sara na nodra tagi mai Jeasa; e rawa ni ra rogoca na kai Soa, ka rogo sara ki Oroneimi kei Ekilaca Silisia. Sa bau maca talega na wai drodro na Nimirimi.

³⁵Au na tarovi ira na lewe i Moapi mai na nodra vakacaboisoro ena veivanua cecere kei na nodra vakacaboisoro ki na nodra veikalou,” a sa kaya o Jiova.

³⁶Sa tagicaki Moapi na yaloqu kei ira na kai Kiri Erese me vaka e dua sa vakatagitaka na sere ni veibulu ena bitu ni vakatagi, baleta ni sa takali yani vakadua na veika era taukena.

³⁷Na tamata yadua era sa toroya na uludra kei na kumidra. Era tava kece na ligadra ka ra daramaka kece na i sulu taga.

³⁸Ena veidela ni vale kece kei na veivanua ni soqo kece sa sega tale ni dua na ka e caka kina, ia na veitagicaki ga baleta ni'u sa vorolaki Moapi me vaka e dua na saqa sa sega ni dua e vinakata,” a kaya o Jiova.

³⁹Sa vorolaki vakamatailalai o Moapi! Kacivaka! Sa vakamaduataki o Moapi. Sa rusa tu ka ra sa vakalialia na veimatanitu kece era tiko wavolita.”

Sega ni Dro o Moapi

⁴⁰A sa kaya o Jiova, “Ena covi Moapi sobu mai e dua na matanitu me vaka e dua na Ikeli sa tevuka na tabana.

⁴¹Na veikoro kei na bai ni valu ena vakarusai. Ena siga o ya era na vakarerei na sotia ni Moapi me vaka e dua na yalewa sa taratara.

⁴²Sa na vakarusai o Moapi ka na sega tale ni qai dua na matanitu, baleta ni sa vorati au.

⁴³Sa waraki ira tu na kai Moapi na rere, na qara kei na dai.

⁴⁴O koya ena via drotaka na rere ena lutu ena qara, kei koya ena bula mai na qara ena koko ena dai baleta ni'u sa lewa na gauna me vakarusai kina o Moapi.” A sa kaya o Jiova.

⁴⁵O ira era dro era sa tovolea me ra raica e dua na vanua me ra taqomaki kina ena koro o Esiponi. Ia o Esiponi na koro e a veiliutaki kina ena dua na

gauna o Sioni na tui sa kama. Sa kama ena buka na nodra vanua na kai Moapi kei na nodra veiulunivanua na tamata dau via vala ni Moapi.

⁴⁶Era sa vakaloloma na kai Moapi! Era sa vakarusai na tamata era sokalou vei Kimosi, ka ra sa kau vakabobula na luvedra yalewa kei na tagane.

⁴⁷Ia ena gauna mai muri au na cakava me ra tiko vinaka tale na kai Moapi.” Oqo na veilewai ni Kalou ki Moapi.

Jeremaia 49

Veilewai ni Kalou vei ira na Amoni

¹Oqo na ka a tukuna na Turaga o Jiova me baleti ira na Amoni, “Sa e vei o ira na Isireli? Sa sega beka ni dua me taqomaka na nodra vanua? A cava era laivi ira kina na tamata era qaravi Moloke me ra taura ka tiko ena vanua ni mataqali i Kata?

²Sa vinaka, ena yaco mai na gauna au na cakava kina me ra rogoca na tamata mai na koro o Rapa na domo ni valu. Ena biu me rusa tu na koro levu kei Amoni ka ra kama yavu ki na qele na kena veikoro lalai. Ia sa na qai taura lesu tale o Isireli na nona vanua.

³Kemuni na kai Esiponi, ni tagi sara e cake! Sa vakarusai na nomuni koro. Kemuni na yalewa mai Rapa ni tagi. Ni daramaka na i sulu taga ka tagi. Ni veiciciyaki ena veilecayaki. Na nomuni kalou o Moloke ena kau vakabobula kei ira na nona bete kei na nona turaga.

⁴A cava o ni viavialevu kina na tamata sega ni yalodina. Sa tawa yaga na nomuni kaukauwa. A cava o ni vakararavi kina ki na nomuni kaukauwa ka kaya, ni sega ni dua e vinakata me valuti kemuni.

⁵Au na kauta mai vei kemuni na rere mai na veiyasana kece. O ni na dro tani kece yani. Na tamata yadua ena dui drotaka na nona bula ka na sega ni dua me soqoni ira vata na nomuni mataivalu.” Sa kaya na Turaga Qaqa o Jiova ni lewevuqa.

⁶Ia e muri au na cakava me ra tiko vinaka tale na Amoni. Oi au ga o Jiova sa kaya oqo.”

Veilewai o Jiova kei Itomi

⁷Sa i koya oqo na ka a kaya na Turaga Qaqa o Jiova ni lewevuqa me baleti Itomi, “Sa yali beka na nodra lewa vinaka na kai Itomi? Era sa sega beka ni vakaraitaka rawa na nodra dauvakasala ki na ka me ra cakava? Sa takali tani beka na nodra vuku?”

⁸Kemuni na kai Titana, ni lesu ka dro! Ni lako ka la'ki vuni! Au sa na vakarusai ira na kawa i Isoa baleta ni sa yaco mai na gauna me'u na totogitaki ira kina.

⁹Ni ra sa dau lako mai na daubeti qerepi, era qai vakavoca ga e vica na qerepi, ia ni ra sa lako mai na daubutako ena bogi, era sa kauta ga na ka era vinakata.

¹⁰Ia au sa vakaluvaiwaletaki ira na kawa i Isoa vakadua ka cega na nodra i vunivuni me ra kakua ni vuni rawa tale. Era sa vakarusai na kai Itomi kei ira na wekadra. Sa sega tale ni vo e dua vei ira.

¹¹Ni laivi ira tu mai na nomuni luveniyali vei au, au na maroroi ira. Laivi ira na nomuni yada me ra vakarorogo vei au.”

¹²A sa kaya o Jiova, “Kevaka era sa gunu mai na bilo ni veivakatotogitaki o ira e sega ni dodonu me ra totogi, o nanuma beka mo na sega ni totogi? Sega, sa dodonu mo gunu mai na bilo!”

¹³Oi au ga, au sa yalataka ni na yaco na koro o Posira me veivakidacalataki na kena i rairai ka lala tu; era na dredrevaka na tamata ka vakayagataka na yacana me yaca ni veivakamaduataki. Na veikoro era voleka era na vakarusai vakadua. Oi au o Jiova ka'u sa kaya oqo.

¹⁴A sa kaya o Jeremaia, “Au sa taura e dua na i tukutuku mai vei Jiova. Sa tala yani e dua na mata ki na veimatanitu, ‘Ni vakasoqona vata na nomuni veimataivalu ka valuti Itomi. Ni vakarau me ia na i valu!”

¹⁵Ena vakamalumalumutaka na nomuni matanitu o Jiova ka na sega ni dua ena dokai kemuni.

¹⁶Na nomuni viavialevu sa vakacalai kemuni. Sa sega ni dua e rerevaki kemuni vakalevu me vaka o ni nanuma. O ni vakaitikotiko e veibarinisavu ena dela ni ulunivanua cecere, ia e dina ga ni o ni tiko ena vanua cecere me vaka na ikeli, ena biuti kemuni mai na Turaga ki ra, 'a kaya o Jiova.”

¹⁷A sa kaya o Jiova, “Ni veivakarusai rerevaki o ya ena yacovi Itomi ka ra na kidacala ka rere kecega kina o ira yadua era na lako sivia.

¹⁸Ena yaco talega kina na veivakarusai e a yacovi Sotoma kei Komora ena gauna e rau a vakarusai kina kei na veikoro lalai volekati rau. Ena sega ni dua ena tiko e kea, ka na sega na vulagi me na lako kina.

¹⁹Au na lako cake mai me vaka e dua na laione e lako mai na veikau-loa mai na bati ni uciwai na Joritani ki na vanua veico drokadroka, ka'u na vakavuna me ra dro vakidacala tani mai na kai Itomi mai na nodra vanua. Ena qai liutaka na matanitu na i liuliu au digitaka. O cei e rawa ni vakatautauvatataki kei au? O cei ena via bolei au? O cei na i liuliu ena rawa ni vorati au?

²⁰Ia rogoca mada na nona i naki na Turaga me baleti ira na kai Itomi kei na ka sa nakita me baleti ira na lewe ni koro o Timana. Na luvedra lalai sara mada ga era na kau tani ka ra na kurabui kina na tamata kecega.

²¹Na i rogorogo ni bale kei Itomi ena uneune kina na vuravura; na nodra tagi ena rogo sara ki na Wasa Damudamu.

²²Era na valuti Posira na meca me vaka e dua na ikeli sa co sobu mai lagi ka tevuka tu mai na tabana. Ena siga o ya era na domobula na sotia ni Itomi me vaka e dua na yalewa sa taratara.”

Veilewai o Jiova kei Tamasiko

²³Sa i koya oqo na ka a tukuna na Turaga o Jiova me baleti Tamasiko. “Era sa vakataqayataki ka vakaleqai na tamata ena koro o Emaci kei Apati baleta ni ra sa rogoca na veitukutuku ca. Sa yacovi ira na taqaya me vaka na wasawasa ka ra na sega ni vakacegu rawa.

²⁴Era sa malumalumu na kai Tamasiko ka ra sa lesu ka dro ena rere. Era sa mosi vakalevu ka vakaloloma me vaka e dua na yalewa sa taratara.

²⁵Na koro ka dau mamarau sa vakalalai vakadua.

²⁶Ena siga o ya era na vakamatei na cauravou e veigaunisala ni koro, era na vakarusai vakakina na nona sotia.

²⁷Au na vakama na bai kei Tamasiko ena buka ka vakama na i tikotiko vakatui i Penietati.”

Veilewai o Jiova kei Kitari

²⁸Sa i koya oqo na ka a kaya na Turaga o Jiova me baleta na yavusa o Kitari kei ira na i liuliu ena koro o Asori, o ira a vakamalumalumutaki ira o Nepukanesa na tui Papiloni, “Lako ka valuti ira na kai Kitari ka vakarusa na nodra yavusa na tamata mai na tokalau.

²⁹Vesuka nodra valelaca kei na nodra manumanu, na i latilati ni nodra valelaca kei na veika kece ena loma ni veivalelaca. Taura na nodra kameli ka tukuna vei ira na tamata, “Sa wavoliti kemuni na rere!”

³⁰Kemuni na tamata mai Asori, sa vakaroti kemuni o Jiova mo ni dro sara vakayawa ka vunitaki kemuni. Sa bukiveretaki kemuni o Nepukanesa na tui Papiloni, ka sai koya oqo na ka e tukuna,

³¹‘Ni lako mai me da valuti ira na tamata era nanuma tiko ni ra sa taqomaki ka lalaga tu!’ A sa kaya ga vakaoqo o Jiova.

³²“Taura na nodra kameli kei na nodra manumanu kece. Au na vakasavi ira na tamata era kotiva vakalekaleka na uludra ki na veiyasana kecega, ka'u na kauta mai vei ira na veika ca mai na veiyasana kecega.” Sa kaya ga vakaoqo o Jiova.

³³Ena yaco o Asori me vanua lala ka tawa mudu, e dua na vanua era bula ga kina na koli. Ena sega ni dua na tamata ena tiko e kea, se lako kina vakavulagi.”

Veilewai Baleti Ilama

³⁴Ni cabeta oti na i tutu vakatui e Juta o Setekaia a vosa vei Jeremaia na parofita o Jiova o Jiova me baleta na matanitu o Ilama.

³⁵A sa kaya na Turaga Qaqa o Jiova ni lewevuqa, “Au na vakamatei ira kece sara na dauvala ena dakaititi era sa vakavuna me vanua qaqa o Ilama.

³⁶Au na cakava me ravuti Ilama na cagi mai na veiyasana kece sara ka vakavuna me ra veiseyaki na tamata ki na veivanua kecega, me yacova ni sa sega ni dua na vanua e vo era sega ni lako ka veiseyaki kina.

³⁷Au na cakava me ra rerevaki ira na kedra meca na kai Ilama, o ira era via vakamatei ira. Au na vakarusai ira ena noqu cudru levu ka tala na veimataivalu me ra valuti ira me yacova ni ra sa qeavu vakadua.

³⁸Au na vakarusai ira na tui kei na i liuliu mai Ilama, ka vakadabera kina na noqu tikotiko vakatui.

³⁹Ia e muri au na vakasaututaki ira tale na kai Ilama, sa kaya o Jiova.”

Jeremaia 50

Vakamalumalumutaki o Papiloni

¹Oqo na i tukutuku e a tukuna na Turaga o Jiova vei Jeremaia na parofita me baleti Papiloni kei ira na lewena.

²Tukuna yani na i tukutuku ki na veimatanitu! Kacivaka yani! Vakaraitaka na i vakatakilakila Ka vunautaka na kena I tukutuku! Kakua ni vunitaka lo tiko! Sa bale o Papiloni! Sa vorolaki na kena kalou o Merotaki! Sa vakamaduataki o Bele na matakau ni Papiloni, Ka vakavurumemeataki na kena veimatakau.”

³Sa lako mai e dua na matanitu mai na yasana vaka ki na vualiku me valuti Papiloni, ka na vukica me vanua lala. Era na dro tani na tamata kei na manumanu, ka na sega ni dua e tiko e kea.

Lesu mai o Isireli

⁴A sa kaya na Turaga o Jiova, “Ena yaco mai na gauna era sa na lako mai na Isireli vata kei ira na Juta, era na lako mai ka tagi ka vaqarai au na nodra Kalou.

⁵Era na taroga na sala ki Saioni, ka lako yani kina. Era na cakava e dua na veiyalayalati tawa mudu vata kei na Turaga ka sega sara ni voroka.

⁶Era sa vaka na sipi sa sese na noqu tamata ka ra sa laivi ira na kedra i vakatawa me ra sese ena veiulunivanua. Era sa veilakoyaki tu mai na dua na ulunivanua ki na dua tale na ulunivanua ka ra sa guilecava na vanua e tiko kina na nodra i tikotiko.

⁷O ira kece sara era kunei ira, era valuti ira. Era sa kaya na kedra meca, ‘Era sai valavala ca vua na nodra Turaga, ka sa sega kina ni cala na ka e da cakava, o ira na nodra qase era vakadinata na Turaga, ka dodonu sara ga me ra yalodina tikoga vei koya.’

⁸Kemuni na Isireli, ni dro tani mai Papiloni! Ni biuta na koro!

⁹Au na vakayavalati ira e dua na i lawalawa matanitu mai na yasana vaka ki na vualiku ka cakava me ra valuti Papiloni. Era na tuva na i valu me ravuta na koro ka ra vakamalumulumutaka. Era sa vanataka na nodra gasau ni dakaititi me vakataki ira na dauvakasasa era sega ni suka ligalala mai.

¹⁰Ena tokitaki na veika e Papiloni, ka ra na kauta na ka kecega era vinakata o ira era tokitaka,” a kaya o Jiova.”

Bale i Papiloni

¹¹Kemuni na kai Papiloni o ni a tokitaki ira na noqu digitaki. E dina ni o ni a reki, marau, ka veilakoyaki me vaka e dua na bulumakau butu raisi, se vaka na tagi ni ose tagane,

¹²sa na vakalolomataki ka vakamaduataki na nomuni koro. Ena yaco me matanitu muri duadua vei ira na veimatanitu kecega, ena vanua dravuisiga ka sega kina na wai.

¹³Ena sega tale ni dua me na tiko e Papiloni ena vuku ni noqu cudru; sa na biu me rusa tu. O ira kece era lako sivia era na kurabui ena ka sa yaco kina.

¹⁴Kemuni na dautauri dakaititi, ni bukudruadrua ka tuva i valu vakavolivoliti Papiloni. Ni vanataka kece na nomuni gasau ki Papiloni baleta ni sai valavala ca vei au, o Jiova.

¹⁵Ni kailavaka na kaila ni valu wavalita na koro! Ia oqo sa soro o Papiloni. Sa kabasu ka bale sobu na kena bai. Oi au o Jiova au sa ia na sausaumi vei ira na kai Papiloni. Ia ni sauma vei ira na ka era dau cakava vei ira na tani.

¹⁶Kakua ni laiva na sore ni kau me tei mai Papiloni se laivi ira na tamata me ra cakava e dua na tatamusuki. Na vulagi kece era tiko kina era na rerevaki ira na mataivalu era valuta mai ka lesu tale ki na nodra vanua.”

Lesu mai o Isireli

¹⁷O ira na Isireli era sa vaka na sipi era sa cemuri vei ira na laione ka ra veiseyaki. E a valuti ira e liu na tui Asiria, ia e muri a qai musulaka na suidra o Nepukanesa na tui Papiloni.”

¹⁸Ena vuku ni ka oqo a kaya kina o Jiova ni lewevuqa, na nodra Kalou na Isireli, “Au na totogitaki Nepukanesa kei na nona vanua me vaka au a totogitaki tui Asiria.

¹⁹Au na vakasukai ira lesu na Isireli ki na nodra vanua. Era na kania na kakana era tubu ena ulunivanua o Kameli kei na yasayasa vaka-Pasani, ka ra na kania na ka kece era vinakata mai na veika era bula ena vanua o Ifereimi kei Kiliati.

²⁰Ni na yaco mai na gauna o ya, ena sega ni dua na i valavala ca ena kune e Isireli ka sega na i tovo ca e Juta, baleta ni'u sa na vosoti ira kece na vo-ni-bula ka'u a laivi ira me ra bula tiko. Sa kaya ga oqo o Jiova.”

Lewa ni Kalou Baleti Papiloni

²¹Valuti ira na kai Mereceimi kei Pekoti. Vakamatea ka vakarusai ira. Cakava na veika kece au sa kaya vei iko,” a kaya na Turaga o Jiova.

²²Sa rogo na domo ni valu ena loma ni vanua kei na veivakarusai levu.”

²³A tukia sobu na vuravura taucoko o Papiloni, ia oqo sa kavoro vakamatailalai na i tuki o ya! Era sa kurabui na matanitu kecega ena ka sa yacovi Papiloni.

²⁴Papiloni o sa coko ena dai au a viria me baleti iko, dina ga ni o a sega ni kila. O sa kune, ka vesu, baleta ni o vala vata kei au.

²⁵Au sa dolava na vanua e tu kina na noqu i yaragi, ka'u sa tauri ira mai na noqu i yaragi ki tuba ena noqu cudru baleta ni sa tu na cakacaka me cakava o Jiova na Kalou Qaqa ena vanua o Papiloni.

²⁶Valuta mai na veiyasana kece ka basuka na vanua e maroroi tu kina na kakana. Vakarusa na koro ka kakua sara ni vakabula e dua na ka.

²⁷Vakamatei ira kece na nodra sotia! Vakamatei ira kece! Lomani ira na kai Papiloni! Sa yaco mai na gauna me ra totogi kina!”

²⁸(Era sa lako mai ki Saioni na dro bula mai Papiloni ka tukuna na ka sa cakava o Jiova na nodra Kalou me sauma kina vei ira na kai Papiloni na ka era a cakava ki na nona Valenisoro.)

²⁹Tukuna vei ira na dautauri dakaititi me ra valuti Papiloni. Talai ira kece yani era kila na vanataka na dakaititi. Ni wavolita na koro ka kakua ni laiva e dua na tamata me dro bula. Ni sauma lesu vua na ka kece e a cakava ka vakayacora vua na ka a dau vakayacora vei ira na tani baleta ni sa saqati au ena qaciqacia, na Ledua Yalo Savasava ni Isireli.

³⁰Ia era na vakamatei na kena cauravou ena veigaunisala ni koro ka ra vakarusai kece sara na kena sotia ena siga o ya.” Sa kaya ga oqo o Jiova.

³¹Papiloni! o sa sinai ena qaciqacia, sai koya oqo au sa vorati iko kina oi au na Turaga na Kalou Qaqa, o Jiova ni lewevuqa. Sa yaco mai na gauna me'u totogitaki iko kina.

³²Na nomuni matanitu viavialevu ena tarabe ka bale ka na sega ni dua me na vukei kemuni cake. Au na vakama na nomuni veikorokoro ena buka ka vakarusa na veika kece era tu wavokita.”

³³A sa kaya na Turaga Qaqa o Jiova ni lewevuqa, “Era sa vakararawataki na Isireli kei ira na Juta. O ira kece era vakadrukai ira era sa yadravi ira toka vakavoleka ka sega ni laivi ira me ra lako.

³⁴Ia o koya ena kauti ira lesu tale sa qaqa na yacana na Turaga Qaqa o Jiova ni lewevuqa. Sa i koya ga ena kauta cake na ka e baleti ira, ka kauta mai na veisaututaki ki vuravura, ia ena kauta mai na leqa vei ira na kai Papiloni.”

³⁵A sa kaya o Jiova, “Me yaco mai na mate ki Papiloni. Era na mate na lewena, O ira na kena i liuliu, Kei ira na kena tamata vuku.

³⁶Era na mate na kena parofita vakailasu Era sa tamata lialia. Era na mate na kena sotia Ena levu ni nodra domobula.

³⁷Vakarusa na kena ose kei na qiqinivalu! Era na mate na kena sotia kai matanitu tani, Era na vaka na yalewa. Vakarusa na kena i yaya talei. Tokitaka ka kauta.

³⁸Kauta mai na dausiga ki na nodra vanua, Ka vakamaca na kena veiuciwai. O Papiloni e dua na vanua ni matakau ceuceu Ka sa vakalialiai ira na kena tamata.

³⁹Ia oqo ena vakasasataki o Papiloni mai vei ira na yalo ca kei na yalo velavela vata kei na veimanumanu vuka tawa savasava. Era na sega tale ni tawana na tamata ka tawa mudu.

⁴⁰Ena yaco ki Papiloni na ka vata ga e a yaco mai Sotoma kei Komora ena gauna au a vakarusai rau kina kei na veikoro era voleka kina. E sa sega tale ni dua ena bula e kea se dua e lako vulagi kina.” Sa kaya ga oqo o Jiova.

⁴¹Era a lako mai na tamata Mai na dua na matanitu Mai na yasana vaka ki na vualiku, E dua na matanitu yawa sa vakarau Me ia na i valu.

⁴²Era sa taura na nodra dakaititi Kei na i seleiwau; Era sai tovo kaukauwa ka tawa loloma. Sa vaka na wasawasa sa vadugu na kena rorogo, Ni ra sa vodoka na nodra ose. Era sa vakarau me ra vala kei Papiloni.

⁴³A rogoca na tui Papiloni na kena i tukutuku, Ka sa damele sara ga na ligana. Sa bikai koya na rarawa Ka na mosi me vaka e dua na yalewa sa taratara.

⁴⁴Raica ena lako cake mai o Jiova me vaka e dua na laione mai na veikau-loa ena bati ni Joritani ki na vanua veico ka vakavuna me ra dro tani vakasauri na kai Papiloni mai na nodra koro. Ia sa na qai yaco me liutaka na matanitu na i liuliu au na digitaka. O cei ena rawa me vakatauvatani kei au? O cei ena via bolel au? O cei na i liuliu ena rawa me vorati au?

⁴⁵Rogoca mada na ka au sa nanuma me'u cakava vei ira na lewena. O ira sara mada ga na luvedra era na kau tani, ka ra na kurabui kina na tamata kecega.

⁴⁶Ni sa na bale o Papiloni na kena i rogorogo ena uneune kina na vuravura ka ra na rogoa na domo ni tagi na veimatanitu tani.”

Jeremaia 51

Veika ena Yacovi Papiloni

¹A sa kaya o Jiova o Jiova, “Au na kauta mai e dua na cagi e veivakarusai me liwavi Papiloni kei ira na kena tamata.

²Au na talai ira na kai matanitu tani me ra vakarusai Papiloni me vaka e dua na cagi ni liwava tani na qa ni sila. Ni na yaco mai na siga o ya era na valuta mai na veiyasana kece ka laiva me lala tu na vanua.

³Kakua ni solia vei ira na sotia ni Papiloni e dua na gauna me ra vanataka kina na nodra gasau ni dakaititi se daramaka na nodra i sulu ni valu. Kakua ni vakabulai ira na cauravou! vakarusa na mataivalu taucoko!

⁴Era na mavoa ka mate tu ena veigaunisala ni nodra veikoro.

⁵Ni sa sega sara ni laivi Isireli kei Juta na Turaga na Kalou Kaukauwa o Jiova ni lewevuqa, e dina ga era sai valavala ca vei au na Lewe Dua Bau Yalo Savasava ni Isireli.

⁶Ni dro tani mai Papiloni! Ni dui drotaka na nona bula! Ni kakua ni mai mate ena vuku ni nodra i valavala ca na kai Papiloni me vaka na i sau ni nodra i valavala.

⁷O Papiloni e a vaka e dua na bilo ena ligaqu, ka sa vakamatenitaka na vuravura taucoko. Era sa gunuva na veimatanitu na kena waini ka sa yali kina na yalodra.

⁸Sa rusa vakasauri o Papiloni, ka vakarusai! Ni tagicaki koya! Ni kauta mai na wai ni bula me baleta nona mavoa, de na rawa ni vakabulai.

⁹Era kaya na kai matanitu tani era tiko e kea, “Keimami tovolea me vukei Papiloni, ia sa bera. Ni vakarusa. Me da cavutu ka lesu ki na noda vanua. Sa

vakatotogitaki Papiloni na Kalou ena nona kaukauwa taucoko ka vakarusava kadua.”

¹⁰A sa kaya o Jiova, “Ni kailavaka na noqu tamata,” sa vakaraitaka o Jiova na noda Kalou ni da dodonu. “Me da lako ka tukuna vei ira mai Saioni na ka sa cakava o Jiova na noda Kalou!”

¹¹Sa yavalata o Jiova na yalodra na tui Mitia baleta ni sa nakita me vakarusai Papiloni. Ena vakaoqo na nona sauma na kena vakarusai na nona Valenisoro. Era sa vakarota na turaganivalu, “Ni vagatara na nomuni gasau ni dakaititi! Ni vakarautaka na nomuni sasabai.

¹²Ni vakaraitaka na i vakatakilakila me basuraki na bai kei Papiloni. Ni vakayaloqaqataki ira na tamata yadra. Me ra lesi na yadra. Me ra dui lako na tamata ki na nodra i tutu ni vala!” Sa cakava o Jiova na ka sa nakita me cakava, na ka sa kaya me na vakayacora vei ira na kai Papiloni.

¹³Sa levu na uciwai kei Papiloni kei na kena i yaya talei, ia sa yaco mai na gauna me sa muduki kina na wa ni nona bula.

¹⁴Sa bubului na Turaga Qaqa o Jiova ni lewevuqa ki na nona bula me na kauta mai e vuqa na tamata me ra valuti Papiloni me vaka e dua na qele ni vodre ka ra na kaila ena qaqa.

Sere ni Veivakacaucautaki

¹⁵A bulia na vuravura na Turaga o Jiova Ena nona kaukauwa; A cakava na vuravura ena nona vuku, Ka sa tevuka na lomalagi ena nona maqosa.

¹⁶Ni tau nona lewa Sa vadugu kina na wai mai lomalagi e cake; Ka kauta cake mai na o Mai na i yalayala kei vuravura. Sa vakavuna me tibi na livaliva Ni sa tau na uca, Ka tala mai na cagi mai na nona lololo.

¹⁷Na ka oqo Sa vakavuna me ra lialia Ka sega ni yalomatua kina Na tamata kecega; Ka ra sa vakamaduataki Na dautuki kaukamea kece Ena nodra matakau Baleta ni ra sa kalou lasu; Ka sa sega vei ira na bula.

¹⁸Era sa tawa yaga, Ka ra beci sara. Ena gauna era totogi kina Era na rusa laivi.

¹⁹Sa sega ni vaka o ya na Kalou i Jekope; Sa i koya ga a bulia na ka kecega, Ka sa digitaki Isireli me nona tamata. O Jiova ni lewevuqa na yacana.

Na i Tuki ni Turaga

²⁰A sa kaya na Turaga, o Jiova, “Papiloni sai iko na noqu i tuki, Na noqu i yaragi ni valu. Au sa vakayagataki iko Mo vakavurumemeataka na veivanua, Ka vorolaka na veimatanitu,

²¹Mo basuraka na ose kei koya sa vodoka, Ka vorolaka na kareti kei koya sa kauta,

²²Mo vakamatea na tagane kei na yalewa; Ka mokuti ira na qase sara Kei ira na cauravou.

²³Mo vakavurumemeataka ira na i vakatawa Kei na nodra qele ni manumanu, Ka basuraki ira na dauteitei Kei na nodra ose ni siviya. Sa i iko na noqu i yaragi ka'u na voroki ira kina Na i liuliu kei na turaga.”

Totogi i Papiloni

²⁴A sa kaya na Turaga o Jiova, “O ni na raica ni'u na sauma lesu vei Papiloni, kei ira na kena tamata na veika ca kece era sa cakava mai Saioni.

²⁵Papiloni o sa vaka e dua na ulunivanua sa vakarusa na vuravura taucoko, ia sai au o Jiova na nomu meca. Au na tauri iko, ka vakalolovirataki iko ki na dela ni qele ka laivi iko tu ena dravusa.

²⁶Ena sega tale ni dua na kemu vatu ena vakayagataki ena tara vale. O na vaka e dua na vanua lala ka tawa mudu.” Sa kaya ga oqo o Jiova.

²⁷Solia na i vakatakilakila ni sa ia na tuva i valu. Vakatagica na davui ka me ra rogoca na veimatanitu. Vakarautaki ira na veimatanitu tani me ra vala kei Papiloni. Tukuna vei iratou na matanitu o Ararata, Mini kei Asekenesi me ra samu mai. Digitaka e dua na turaganivalu me liutaka na i valu. Kauti ira cake na ose me vaka e dua na qele ni vodre.

²⁸Kauti ira mai na tui Mitia, o ira na kena i liuliu, ira na kena turaga kei ira na kena veimatanitu qali me ra vakarau vala kei Papiloni.

²⁹Sa uneune ka yavala na vuravura baleta ni sa vakayacora na nona i naki o Jiova. Ena cakava me dua na vanua lala o Papiloni ka sega na tamata e bula kina.

³⁰Era sa sega ni vala na sotia ni Papiloni ka ra sa tiko ga ena nodra bai ni valu. Era sa yalo lailai ka yaco me vakataki ira na yalewa. Sa kabasu na matamata ni koro ka ra sa vakamai na veivale.

³¹Era sa cici vakaveitarataravi yani na mata me ra tukuna vua na tui Papiloni ni sa kabasu na nona koro mai na veiyasana kece.

³²Era sa taura na meca na i tatakoso e kosova na uciwai ka vakama na veico. Era sa kurabui vakalevu na sotia ni Papiloni.

³³Ena sega ni dede era sa tamusuki ira sobu o ira na meca ka buturaki ira me vaka na sila ena rara ni butu sila. Sa kaya na Turaga Qaqa o Jiova ni lewevuqa na nodra Kalou.

³⁴Sa tamusuki Jerusalemi na tui Papiloni ka kania. Sa vakalala sara na koro me vaka na saqa; E vaka e dua na manumanu vakaitamera sa tilomi koya. Sa taura na ka sa vinakata ka viritaka na ka sa cata.

³⁵Laiva me ra kaya na lewe i Saioni, Me colata o Papiloni na veika kaukauwa e a caka vei keda! Laiva me ra kaya na lewe i Jerusalemi, Me colata o Papiloni na ka e da a vosota.

Vukei Isireli o Jiova

³⁶Ia oqo a kaya na Turaga o Jiova vei ira na lewe i Jerusalemi, “Au na totaki kemuni, ka sauma na veika a caka vei kemuni. Au na vakamaca na i vurevure ni wai kei Papiloni ka vakamacara na kena wai ena kena veiuciwai.

³⁷Ia ena yaco o Papiloni me vaka e dua na i binibini ka sa rusa ka ra vakaitikotiko kina na manumanu kila. Ena veivakurabuitaki, na kena i rairai; ena sega ni dua me na tiko e kea, ka ra na rere o ira era raica na ka sa yaco kina.

³⁸Era na tagi kece na kai Papiloni me vaka na laione, ka kudrukudru me vaka na luve ni laione.

³⁹Era sa didi beka? Au na vakarautaka vei ira e dua na magiti. Au na vakamatenitaki ira ka vakamarautaki ira. Era na lako me ra na moce ka sega ni yadra tale.

⁴⁰Au na kauti ira me ra vakamatei me vaka na lami, me, kei na sipi tagane. Sa kaya ga oqo o Jiova.

Leqa Yacovi Papiloni

⁴¹Sa vakavuai o Papiloni na koro sa vakacaucautaka o vuravura taucoko. Sa veivakurabuitaki na kena i rairai vei ira na veimatanitu.

⁴²Sa lako cake mai na waitui ki Papiloni, ka ubia na veibiau sa vadugu.

⁴³Sa veivakurabuitaki na kena i rairai, sa vaka e dua na vanua dravuisiga sa sega kina na wai, ka sega ni dua e bula kina se bau lako kina.

⁴⁴Au na togotitaki Bele na kalou kei Papiloni ka na vakavuna me biuta na veika a butakoca; ka ra sa na sega tale ni qaravi koya na veimatanitu. “Sa bale na bai kei Papiloni. Kemuni na Isireli, ni dro tani mai kina.

⁴⁵Era sa drotaka na tamata yadua na nodra bula mai na noqu cudru rerevaki.

⁴⁶Ni kakua ni yalo lailai se rere ena vuku ni tukutuku lasu o ni rogoca. Sa dau tete yani e dua na i tukutuku lasu ena veiyabaki na i tukutuku ni tovo kaukauwa kei na nona vala e dua na tui kei na dua tale na tui.

⁴⁷Ia ena yaco mai na gauna me'u na cudruva kina na veimatakau ceuceu kei Papiloni. Ena vakamaduataki na matanitu taucoko ka ra na vakamatei kece na kena i taukei.

⁴⁸Era na kaila na veika kece e vuravura kei na maliwa lala ni sa bale o Papiloni vei ira na tamata era lako mai na vualiku me ra vakarusa.

⁴⁹Sa vakavuna o Papiloni na nodra mate na tamata e vuravura taucoko ia oqo sa na bale o Papiloni ni sa vuna na nodra mate e vuqa na Isireli. Sa kaya ga oqo o Jiova.

Vosa ni Kalou vei ira na Jiu

⁵⁰Kemuni na noqu tamata o ni tiko e Papiloni o ni sa drotaka na mate. Ia oqo mo ni lako sara! Ni kakua ni wawa. E dina ni o ni sa yawa mai na nomuni vanua, ni nanumi au, na nomuni Turaga, ka nanumi Jerusalemi.

⁵¹O ni sa kaya, ‘Keimami sa vakalolomataki ka vakamaduataki, keimami sa malumalumu sara baleta ni ra sa taura na kai tani na vanua tabu ena Valenisoro.’

⁵²Ia oqo au sa kaya ni na yaco mai na gauna me'u na cudruvi ira kina na matakau ni Papiloni ka ra na tagi na vuetaki ena nona vanua taucoko.

⁵³Kevaka sara mada ga e rawa ni dro cake o Papiloni ki na loma ni macawa ka tara e dua na bai ni valu e kea, au na tala eso na tamata me ra vakarusai koya,” a kaya o Jiova.”

Na i Kuri ni Veivakarusai nei Papiloni

⁵⁴Vakarogoca na domo ni tagi mai Papiloni, Na tagi baleta na veivakarusai Ena loma ni vanua.

⁵⁵Au sa vakarusai Papiloni, Ka biuti koya me tiko lo. Era sa cici ki loma na veimataivalu Me vaka na vadugu ni ua, Ka ravuta ena domo ni kaila.

⁵⁶Era sa lako mai me vakarusai Papiloni Era sa vesu na kena sotia, Ka musulaki na nodra dakaititi. Oi au na Kalou sa cudruva na ca, Au na cakava ki Papiloni na ka sa ganita.

⁵⁷Au na vakamatenitaki ira na kena i liuliu, Na tamata vuku, na i liuliu, kei na sotia. Era na la'ki moce ka sega ni yadra tale. Sa i koya oqo na ka sa kaya na tui, Na yacana o Jiova ni lewevuqa.

⁵⁸Ena kolotaki ki na qele Na bai vavaku kei Papiloni, Ka vakamai na kena matamata cecere. Sa tawa yaga kece Na nodra oga na tamata Ni sa cagina cake ena yameyame Na i gu ni matanitu,” Sa kaya ga oqo o Jiova ni lewevuqa.

Tukutuku i Jeremaia ki Papiloni

⁵⁹O Seraia na luve i Neria ka makubui Maesaia, e a dua na dauveiqaravi nei Setekaia na tui. Ena i ka va ni yabaki a tui kina o Setekaia e Juta, a lako kina ki Papiloni o Seraia ka mani solia vua o Jeremaia eso na i vakaro.

⁶⁰A vola o Jeremaia ena dua na i vola na i tukutuku kece ni veivakarusai ena yacovi Papiloni ka vakakina na veika tale eso me baleti Papiloni.

⁶¹A sa kaya vei Seraia, “Ni o sa yaco ki Papiloni mo qarauna mo na wilika sara e cake vei ira na tamata na veika kece sara sa volai tiko e ke.

⁶²Ia mo qai masu vakaoqo, Kemuni na Turaga o ni a kaya ni o ni na vakarusa na vanua oqo me na kakua tale ni dua na ka me na bula kina, me kakua na tamata se manumanu, ka me na vaka na vanua lala me tawa mudu.

⁶³Ni sa oti na nomu wilika na i vola oqo vei ira na tamata mo qai vesuka kina e dua na vatu ka qai viritaka ki na uciwai na Uferetisi,”

⁶⁴ka kaya, “Oqo na ka ena yacovi Papiloni, ena dromu ka na sega ni basika cake tale baleta na veivakarusai sa vakarau kauta mai o Jiova!” A yala e kea na vosa i Jeremaia.

Jeremaia 52

Bale o Jerusalemi

¹A cabeta na i dabedabe vakatui o Setekaia ena i ka ruasagavulu ni yabaki ni nona bula, ka veiliutaki tiko e Jerusalemi ena loma ni tini kadua na yabaki. Na yaca i tinana o Lipina.

²A cakava o Setekaia na tui na veika ca ena mata ni Turaga o Jiova me vaka e dau cakava o Jo-akimi.

³Sa toro sobu sara na veika e yaco e Jerusalemi kei Juta ka sa cudru sara kina o Jiova ka lewa me ra kau tani vakabobula. A bese ni vakarorogo o Setekaia vua na tui Papiloni.

⁴Ia ena i ka tini ni vula ena i kaciwa ni yabaki e tui kina o Setekaia e Juta, sa lako mai kina o Nepukanesa na tui Papiloni kei na nona mataivalu taucoko ka valuti Jerusalemi. Era sa mai tara na nodra i tikotiko ni valu ena taudaku

ni koro ka tara cake na i kabakaba me ra samuta wavokita kina na bai ni koro.

⁵A valuti tiko na koro me yacova na i katini kadua ni yabaki i Setekaia.

⁶Ena i kaciwa ni siga ni ka va ni vula ena yabaki o ya a kaukauwa sara kina na viakana ka sa sega na ka me ra kania na tamata.

⁷Ia a qai kabasu na bai ni koro. Era a qai tovolea na sotia kece me ra dro ena bogi, ia era a wavokita tu na koro na kai Papiloni. Era a muria na sala ki na i teitei ni tui, ka lako ena veimama ni bai ka dro yani vaka ki na buca ki Joritani.

⁸Ia era a qai vakasavi Setekaia na tui na kai Papiloni ka la'ki vesuki koya ena buca volekati Jeriko. Era a drotaki koya kece na nona sotia.

⁹Era a vesuki Setekaia ka kauti koya vei Nepukanesa na tui ka tiko mai na koro o Ripila ena vanua o Emaci, ka veilewaitaki koya mai kea o Nepukanesa. A vakamatei iratou na luve i Setekaia mai Ripila o Nepukanesa ni rai tu ga o Setekaia.

¹⁰A vakamatei ira talega na turaga e Juta.

¹¹A qai leuta tani na mata i Setekaia ka vesuki koya ena sinucodo me kau ki Papiloni. A tiko o Setekaia ena vale ni veivesu mai Papiloni me yacova na siga a qai mate kina.

Vakarusai ni Vale ni Soro

¹²Ena i katini ni siga ni kalima ni vula ni i katini kaciwa ni yabaki i Nepukanesa na tui Papiloni a curu kina ki Jerusalemi o Nipusaretani na dauvakasala ni tui ka i liuliu ni nona mataivalu.

¹³A vakama na Valenisoro, na valenitui kei na nodra vale kece na tamata cecere mai Jerusalemi,

¹⁴ka ra sa basuka sobu na bai ni koro na nona sotia.

¹⁵Ia a qai kauti ira yani vakabobula ki Papiloni o Nepusaratani na tamata era vo tu mai ena koro vata kei ira era a vuki me ra to vua na tui Papiloni kei ira kece na kila cakacaka era vo tu.

¹⁶Ia a qai biuta tu ga mai e Juta eso na tamata dravudravua sara, ka sega na ka era taukena, sa biuti ira tu me ra qarava na veivaini kei na i teitei.

¹⁷Era a vorolaka vakamatailalai na veiduru parasa na kai Papiloni kei na veitutu ena Valenisoro vata kei na beseni parasa ni wai ka tu e kea. Era a kauta kece na parasa ki Papiloni.

¹⁸Era a kauta talega na i sivi kei na ka e dau tawa kina na dravusa ka dau vakayagataki ena kena vakasavasavataki na i cabocabonisoro, na i bokoboko ni cina, na beseni era dau tawa kina na dra ni manumanu vakacabori, kei na beseni e dau tawa kina na ka boi vinaka me vakamai, kei na veiyaya parasa kecega e dau vakayagataki ena Valenisoro.

¹⁹Era a kauta kece yani na veiyaya e caka ena koula se na siliva: na beseni lalai, na miqa e dau kau kina na qilaiso waqa, na beseni era dau tawa kina na dra ni manumanu era vakacabori, na ka era dau tawa kina na dravusa, na i tutu ni cina, na disi ni ka boi vinaka kei na beseni era dau tawa kina na i soro liviraki.

²⁰Na veiyaya parasa e a cakava na tui o Solomoni me baleta na Valenisoro, na duru e rua, na i tutu, na beseni levu, na bulumakau parasa e tini karua era sa tokona tu sa sivia sara na kena bibi.

²¹Sa tautauvata na duru ruarua e 8 na mita na kedrau balavu yadua ka 5.3 na mita wavokita na tolodrau. E rau sa vakalomana ka 75 na milimita na vavaku ni kaukamea.

²²Ena ulu ni duru yadua sa yadua kina na i wasewase ni parasa, sa 2.2 na mita na kena cere ka sa ceuti wavoki ena talitali kei na pomekaraneti ena veiyasana.

²³Sa 96 na pomekaraneti ena veiyasana; ka 100 na pomekaraneti era vakavolivolita na talitali.

Kau ki Papiloni na Jiu

²⁴Ia na turaganivalu liu sa kauti Seraia na bete levu, o Sefanaia e dua tale na bete e taravi koya, kei na tolu tale na vakailesilesi cecere ena Valenisoro.

²⁵A sa kauta tani mai na koro e dua na tamata sa liutaki ira na sotia, e vitu na dauvakasala ni tui era tiko ena koro, na turaganivalu liu veivuke, ka qarava na i tukutuku vakaivalu, kei na 60 tale na tamata vakailesilesi.

²⁶A kauti ira o Nepusaratani vua na tui Papiloni ka tiko mai Ripila.

²⁷A vakanakuitataki ira ka vakamatei ira na tui Papiloni mai Ripila ena vanua o Emaci. Era a kau tani vakabobula na lewe i Juta mai na nodra vanua.

²⁸Oqo na kedra i tukutuku na tamata a kauti ira vakabobula o Nepukanesa; ena i kavitu ni nona yabaki ena i tutu vakatui e a kauta tani kina e 3,023 na tamata;

²⁹ena i ka 18 ni nona yabaki, era lewe 832 na tamata mai Jerusalemi;

³⁰ia ena i ka 23 ni yabaki, a kauta tani kina o Nepukanesa e 745 na tamata. Na levu kece ni tamata era kau vakabobula era sa lewe 4,600 na tamata.

³¹Ena yabaki a tui kina e Papiloni o Ivilimirotaki, a qai yalo loloma vei Jo-akini ka sereki koya mai na vale ni veivesu. E a yaco na ka oqo ena i ka 35 ni yabaki mai na gauna a kau kina vakabobula o Jo-akini.

³²A sa caka vinaka vei Jo-akini o Ivilimirotaki ka solia vua e dua na i tutu dokai mai vei ira na tui kece era a vakabobulataki vata kaya mai Papiloni.

³³A solia talega vei Jo-akini me veisau mai na nona i sulu ni bobula ni kai vesu ka me dau kana vata kei na tui ena vo ni nona gauna ni bula sa vo.

³⁴A dau soli tiko vua e dua na i wase ni lavo me dau vakayagataka ena veisiga yadua me yacova sara na gauna a mate kina.

Lele i Jeremaia

Lele i Jeremaia 1

Na Tagi ni Vutugu i Jerusalemi

¹Sa mai dabe lala toka na koro, A sinai taumada tu ena tamata. Sa vaka e dua na yada o koya, Ka rogo tu ena veimatanitu. A yaco me raluve ni veiyasana, Na koro vakaturaga sa yaco me bobula.

²A sa tagi vakalevu ena bogi taucoko, Sa drodrova na baluna na wai ni matana; Ena kedra maliwa na nona daulomani Sa sega e dua me vakacegui koya rawa; Era sa liumuritaki koya na nona i tokani kece, Ka yaco me ra nona meca tale.

³Ia o Juta sa kau vakabobula ena dela ni rarawa Ka sa vakasaurarataki ena cakacaka vakaukauwa; Sa bula tu oqo ena kedra maliwa na veimatanitu, Ka sega ni kunea rawa na vanua ni vakacegu. Era sa voliti koya na nona meca Ka sa sega na vanua me ra dro bula kina.

⁴Sa tagi vakalevu na veisala ki Saioni, Ni sa sega sara e lako mai ki na solevu; Sa lala na nona veimatamata ni koro kece, Ka ra sa vutugu o ira na bete; Era sa rarawa na kena goneyalewa Ka sa rarawa vakalevu sara o koya.

⁵O ira na nona meca sa gumatua ga vua, Ka ra sa yaco me ra nona turaga, Ni sa vakatara na Kalou me vakararawataki Ena vuku ni nona i valavala ca; Era sa lako tani yani na luvena, Ka vakabobulataki e matadra na nona meca.

⁶Sa takali mai vua na goneyalewa ni Saioni na nona i ukuuku totoka kecega. O ira na kena dauveiliutaki era sa vaka na me Era sa malumalumu mai ena viakana; Sa sega na nodra kaukauwa Ni ra sa dro tani mai ligadra na dauvakasasa.

⁷Sa nanuma ga o Jerusalemi, Na siga ni nona vakararawataki kei na veilakoyaki, Ka vakakina na veika totoka kece Sa dau tu vua ena veisiga sa oti yani. Ia oqo ni ra rawai na tamata mai na ligadra na meca, Ka sa sega e dua me vukei koya, Era sa vakalialiai koya ga na nona meca Ka dredrevaka na nona sa vakarusai.

⁸Sa i valavala ca vakalevu sara o Jerusalemi, A sa yaco me vakasewasewani; O ira kece era daurokovi koya era sa beci koya, Ni ra sa kunea na nona luvawale; Sa vutugu vakalevu ga o koya, Ka sa vunia na matana ena madua.

⁹A sa kunei rawarawa na nona dukadukali, Ia sa sega ni kauwaitaka na nona veisiga ni mataka; Na nona bale sobu sa ka rerevaki sara Ni sa sega ni dua me vukei koya rawa. “I Jiova, ni raica mada na noqu rarawa, Ni ra sa gumatua vei au na kequ meca!

¹⁰Era sa dodoka yani na ligadra o ira na meca Ka tara na veika vinaka sa tu vei au, Era sa raici ira na veimatanitu Ni ra sa kaba mai na nona tikina tabu. Sa raici ira o koya ni ra sa curuma na Valenisoro, Ena tikina vakatabui vei ira na kai matanitu tani.

¹¹Era sa vutugu kecega na tamata Ena nodra sa vakasaqaqara kedra; Era sa volitaka na nodra i yau Me i voli ni kakana me ra bula tiko kina. Mo ni rai mai Jiova, ka raica Na noqu vakaloloma levu.”

¹²Sa ka wale li vei kemuni sa lako voli yani? Ni raica mada ka kila, Se sa tiko e dua na rarawa Sa vaka na noqu rarawa sa caka vei au O koya sa kauta mai o Jiova Ena siga ni nona cudru kaukauwa.

¹³Sa vakauta mai lagi na bukawaqa; Sa curuma sara na noqu sui e loma; A sa corita na yavaqu ena lawa Ka vakadavori au sobu ki na qele. A sa qai biuti au tu yani Ena bibi ni yalo kei na mosi.

¹⁴“A sa raica na noqu caka cala kece sara Ka sa vesuvesuki ira vata; A sa qai vauca ki na usouso ni domoqu, Ka'u sa malumalumu ena ruku ni i colacola; Sa soli au o Jiova ki na ligadra na meca O ira ka'u sa sega ni vorata rawa.

¹⁵Na Turaga sa vakanadakui ira Na noqu mataivalu kecega sa voliti au; Sa kacivaka ga na gauna ni veisausaumi Me vakarusai ira kina na noqu cauravou; Sa butuqaqi ira na noqu tamata o Jiova Me vaka na qerepi ena kena i qaqi.

¹⁶Ia ka'u sa tagi ena vuku ni ka oqo; Sa drodro vakayauyau na wai ni mataqu; Ni sa yawa mai vei au na dauveivakacegui, O koya me vakayaloqaqataki au tale; Era sa biu wale tu ga na luvequ Ni sa gumatua vei ira na kedra meca.

¹⁷Sa dodoka mai na ligana o Saioni, Ia sa sega e dua me vakacegui koya; Sa veivakaroti o Jiova ena vuku i Jekope Ni ra na nona meca tale o ira sa tiko voliti koya; Sa yaco ga o Jerusalemi Me dua na ka vakasisila vei ira.

¹⁸Sa dodonu tikoga o Jiova, Ni'u sa vuki tani oi au mai na nona vosa; Ia mo ni rogoca na tamata kecega, Ni raica mada na noqu veika rarawa; O ira na noqu goneyalewa kei na cauravou Era sa kau vakabobula.

¹⁹Au a kacivi ira na noqu daulomani, Ia era sa vakaisini au ga; O ira na noqu bete kei ira na noqu qase Era sa rusa ena loma ni koro Ni ra sa vakasaqaqara kakana voli Me ra vakaukauwataki ira kina.

²⁰Ni rai mai, Jiova, ni'u sa rarawa bibi Ka sa mosi vakalevu sara na yaloqu! Sa vorovorolaki na utoqu mai loma Ena vuku ni noqu i valavala ca. Sa yaco na veivakamatei ena salatu; Sa yaco vakakina ena loma ni tikotiko.

²¹Era sa rogoca na noqu tagi ni vutugu; Sa sega ga e dua me vakacegui au. Era sa rogoca na noqu leqa o ira na meca; Era sa marautaka na nomuni sa vakaleqai au. Mo ni vakayacora na siga o ni sa lokuca, Ka me ra rarawa vakai au na kequ meca.

²²“Ni cudruvi ira ena vuku ni nodra cala; Ni totogitaki ira me vaka na noqu totogitaki. Au sa tagi ga ena levu ni rarawa Ka'u sa tauvimate e vu-ni-yaloqu.”

Lele i Jeremaia 2

Na Cudru i Jiova vei Jerusalemi

¹Sa ubi Saioni ena butobuto Na Turaga ena nona cudru. Sa viritaka sobu mai lomalagi ki vuravura Na lagilagi kei Isireli; A sa sega tale ni nanuma na i tutu ni yavana Ena siga ni nona cudru waqawaqa.

²Sa veivakarusai o Jiova ka tabu loloma Ki na i tikotiko kecega i Jekope; Ena dela ni nona cudru sa vorolaka kina Na bainivalu ni vanua eso e Juta. A sa biuta sobu ki na qele ena rogo ca Na matanitu kei ira na kena i liuliu.

³A sa muduka o koya ena cudru waqawaqa Na kaukauwa kece i Isireli; A sa sega ni dodoka mai na ligana i matau Me vukei keimami e matadra na meca; Sa cudruvi keimami me vaka na bukawaqa Ka sa vakama na veika kecega sa volita.

⁴A sa vakarautaka na nona dakaititi Me vanalaki keimami me vaka na meca; A sa vakamatei ira kece sara Na noda i sakisaki kei na vu ni reki. Ni da sa vakila na nona cudru katakata Ena koro oqo o Jerusalemi.

⁵Sa yaco o Jiova me vaka e dua na meca; Sa vakarusai Isireli o koya; Sa vakarusa na veivale vakatui kecega, Ka sa vakarusa na kena veibainivalu kaukauwa, Ka sa kauta mai kivei ira na Juta Na rarawa kei na vutugu sa sega ni oti rawa.

⁶A sa vakacacana na nona vale vakacevaceva Me vaka e dua na i teitei; Sa vorolaka vakamatailalai sara vakakina Na Valenisoro eda dau sokalou kina; Sa muduka ga o Jiova mai Saioni Na veisolevu tabu kei na Siga ni Vakacecegu; Ia na nona cudru waqawaqa era sa vota O ira na tui kei ira na bete.

⁷Sa besetaka o Jiova na nona i cabocabonisoro, Ka sa lako tani mai na nona Valenisoro tabu; A sa solia ki na ligadra na meca Na lalaga ni nodra veivale vakatui. Era sa kaila ga ena qaqa Ena tikina keimami a dau sokalou kina ena reki.

⁸Sa nakita o Jiova me vakarusai Na lalaga ni koro o Saioni; A sa vakadreta na kena wa; Sa sega ni tarova na ia ni veivakarusai; Sa vakavuna me rusa na lalaga kei na tawa; Era sa kabasu ka sa bini vata tu.

⁹Na matamata ni koro sa rusa ki na qele, Sa vakacacani na kena bai kaukamea. Na tui kei ira na turaga kilai era sa vesu. Sa sega ni vunautaki tale

vakadua na Lawa; O ira na parofita sa sega vei ira na raivotu Sa lako mai vei Jiova.

¹⁰O ira na qase mai Jerusalemi Era sa dabe sobu ena qele ka vagagalu; Sa viritaki ga ki uludra na qele Ka sa vakaisulu ena sulu taga; Ia o ira na goneyalewa kei Jerusalemi, Era sa cuva ena vakarokoroko ki na qele.

¹¹Sa malumu sobu na mataqu ena levu ni tagi; Io sa rarawa vakalevu sara na yaloqu. Sa vakaocai au ga na noqu lomabibi Ena vuku ni noda vakarusai na noqu tamata. O ira na gone kei na gone dramidrami Era sa matabuto ena veisalatu ni koro.

¹²Era sa dui tagica na tinadra, Ni ra sa viakana ka viagunu. Era sa davo tu yani ena salatu ni koro Me vaka era sa mavoia ka mate vakamalua Ena qeteqete ni liga i tinadra.

¹³Isa Jerusalemi, o Jerusalemi lomani, A cava me'u na tukuna vei iko? Me'u na vakacegui iko li vakaevei? Sa sega e dua me bau vakacacani vakaoqo. Na nomu vakarusai sa rabailevu vaka na wasawasa; Sa sega sara na i nuinui ni bula.

¹⁴O ira na nomu parofita eso era sa solia Vei iko na veiraivotu lasulasu. Sa vakacalai iko na nodra i vunau Ni ra sega ni vakatakila kina na nomu i valavala ca. Era sa vakayacora na ka mo nanuma kina Ni sa sega ni yaga mo veivutuni.

¹⁵O ira sa lako takoso ena sala Era sa vakasausau ni ra beci iko. Era sa vakasisi ka kureitaka na uludra Ka veiwalitaka na rusa kei Jerusalemi. “Sa i koya beka oqo na koro talei o ya? O koya li oqo na i sakisaki kei vuravura?”

¹⁶O ira na kemu meca kece sara Era sa vakaraici iko ena loma ca. Era sa ruru ga vei iko ka kaya, “Keimami sa vakarusai koya! Oqo na siga keimami sa namaka; Keimami sa qai raica dina sara!”

¹⁷Sa cakava o Jiova na ka sa nakita, Sa vakayacora na nona vosa; Io na veika sa vakarota taumada eliu, Ni sa veivakarusai ka sega ni loloma. Sa solia na qaqa vei ira na kequ meca Kei na reki ena vuku ni neimami vakaleqai.

¹⁸Tagi vakadomoilevu vei Jiova! O iko na bai ni koro o Jerusalemi! Laiva na wainimatamu me drodro sobu Me vaka na uciwai ena bogi kei na siga; Kakua ni cegu ka vakaogai iko voli ga Ena tagi kei na lolosi!

¹⁹Mo mata cake ena bogi taucoko Ka tagi yani vei Jiova; Sovaraka na yalomu me vaka na wai Ena mata ni Turaga! Laveta na ligamu ki vua Me vakabulai ira na luvemu, O ira na gone sa kolaiciba ena viakana Ena mua ni sala ni koro kecega.

²⁰Mo ni raica mada oqo, i Jiova! A cava o ni sa totogitaki keimami kina vakaoqo? Me ra kania li na yalewa na vua ni ketedra, Na gone era sa vakasucuma? O ira na bete kei na parofita Era sa vakamatei ena loma ni Valenisoro!

²¹O ira na gone kei na qase era sa davo Ena buturara ni veislatu; O ira na noqu goneyalewa kei na cauravou Era sa bale mate ena i seleiwau. Ena siga ni nomuni cudru o ni vakamatei ira kina, Era sa suwaki ka sa sega na yalololoma.

²²O ni sa sureti ira na kequ meca mai na veivanua Me vaka ga ni sa dua na siga ni solevu. Ia ena siga ni cudru waqawaqa i Jiova Sa sega ni dua e dro bula rawa kina; O ira kece ka'u a susuga ka tubera Era sa vakarusai kecega mai vua na kequ meca.

Lele i Jeremaia 3

Na Cudruvi, na Veivutuni kei na i Nuinui

¹Sa i au ga oqo ka'u sa kila Se na cava na cudruvi mai vua na Kalou.

²Sa veituberi ka kauti au yani ki na vanua Sa butobuto vakalevu ka segai na rarama.

³Ena nona cudru sa vuki tani kina; Sa mokulaki au tikoga ena siga taucoko.

⁴Sa drutilaka na lewequ kei na kuliqo Ka sa ramusu na noqu sui.

⁵Sa vesuki au ka ubi au Ena rarawa kei na veivakararawataki,

⁶Sa kitaka me'u dabe ena butobuto Me vaka na tamata sa mate makawa sara.

- ⁷Sa vesuki au ena sinucodo bibi; Oi au na kaivesu sa sega ni dro bula rawa.
- ⁸E dina ga ni'u sa kaci ka kere veivuke, Ia sa sega ni via rogoci au na Kalou.
- ⁹Au sa taceba ga ni'u sa lako voli; Sa lati au ga na lalaga vatu mai na veiyasana.
- ¹⁰Sa waraki au o koya me vaka e dua na bea; Sa vakasasataki au me vaka e dua na laione.
- ¹¹Sa vukica na noqu i lakolako ka basuraki au; Sa qai biuti au tu me'u vakaloloma.
- ¹²Sa laveta na nona dakaititi ka vakadodonutaka Ka me lau vei au na nona gasau.
- ¹³Sa vanataka mai na nona gasau Ka sa lauta na noqu gacagaca e loma.
- ¹⁴Era sa dredrevaki au o ira na tamata; Ka'u sa yaco me'u ka ni veiwali vei ira kece.
- ¹⁵A sa solia ga vei au na rarawa mosimosi, Me kequ kakana kei na mequ wai ni gunu.
- ¹⁶Sa laiva na batiqum me quruta na qereqere, Ka vakacuvava na mataqu ki na dravusa.
- ¹⁷Sa yali e lomaqu na vakacegu; Ka'u sa sega ni kila se na cava na marau.
- ¹⁸Ia ka'u sa kaya kina, "Sa yali na noqu lagilagi, Kei na veika ka'u sa vakanuinui kina vei Jiova."
- ¹⁹Na vakanananu ni noqu rarawa ka sega na vale Sa vaka ga na duva kei na wai wiwi.
- ²⁰Sa vakananuma tikoga oqo na yaloqu Ka sa bibi sara kina na yaloqu.
- ²¹Ia ka'u sa qai vakananuma ga na ka oqo, Ka'u sa kila kina ni sa tiko na noqu i nuinui:
- ²²Na loloma tudei i Jiova sa ia tikoga, Ka sa sega ni mudu na nona yalololoma.

- ²³Sa vakavoui ga ena veimataka; Sa cecere sara na nomuni yalodina.
- ²⁴Sa kaya na yaloqu, “Sa noqu i votavota o Jiova Ka'u sa vakanuinui ga kina ki vua.”
- ²⁵Sa yalovinaka o Jiova vei ira sa waraki koya, Io ki na veiyalo sa vakasaqarai koya.
- ²⁶Sa ka vinaka ga na wawa ena vosota Ena vuku ni veivakabulai i Jiova.
- ²⁷Sa ka vinaka vua me da vulica na vosota oqo Ena gauna ni noda tabagone;
- ²⁸Me da dabe duadua ka vakadigagalu Ena gauna ni rarawa sa virikotora na Turaga;
- ²⁹Me da cuva sobu ga ena yalomalumalumu, De rairai se tiko na i nuinui.
- ³⁰E dina ga ni da sa mokulaki ka vosacataki, Ia me da ciqoma na veika kecega.
- ³¹Ni sa dauyalololoma na Turaga Ka na sega ni biuti keda tani vakadua.
- ³²E dina ga ni sa rawa vua me veivakararawataki, Ia sa dei ga ka kaukauwa na nona lomani keda.
- ³³Ni sa sega ni rawarawa vua me veivakararawataki Se me vakamosia na yalona e dua.
- ³⁴Ena gauna era sa buturaki sobu kina O ira na kaivesu ni vanua kece sara,
- ³⁵Ena gauna sa vakatanitaki kina na dodonu yadua Ena mata i Koya sa Cecere sara,
- ³⁶Ena gauna sa cala kina na mataveilewai — E sega li ni raica tu na veika oqo o Jiova?
- ³⁷O cei beka ena vakarota na kena caka, Kevaka e se bera ni vakadonuya o Jiova?
- ³⁸E sega li ni tau mai na gusu i Koya sa Cecere Na yaco mai ni veika vinaka kei na veika ca?

- 39A cava ga na vuna eda qai vosavosa kina Ni da sa cudruvi baleta na noda i valavala ca?
- 40Me da dikeva tale mada na noda bula, Ka lesu tale vei Jiova.
- 41Me da laveta cake na yaloda kei na ligada Vua na Kalou ni lomalagi ka masu vakaoqo,
- 42“Keimami sai valavala ca ka talaidredre Ka o ni se sega ni ia na veivosoti.
- 43“O ni sa cemuri keimami ka vakamatei keimami, Sa ologi na nomuni loloma ena nomuni cudru;
- 44O ni sa ologi kemuni ena dua na o Me kakua ni curu basikata rawa na masu.
- 45O ni sa vakayacori keimami me i sovasova ni benu Ena kedra maliwa na tamata.
- 46O ira kece na neimami meca Era sa vosa vakacacataki keimami;
- 47Sa yacovi keimami na taqaya kei na rere, Sa vakakina na veivakacacani kei na veivakarusai.
- 48Sa drodro vakayauyau na wainimataqu Baleta na nodra vakarusai na noqu tamata.
- 49Sa drodro tikoga na wainimataqu, Ka sega ni cegu se mudu
- 50Me yacova ni sa rai mai lomalagi O Jiova ka sa raici keda.
- 51Sa vakamosi yalo ni'u sa raica Na veika sa yacovi ira na yalewa ni noqu koro.
- 52Ia o ira na kequ meca ka segai na vuna Era na vakasasataki au ga Me vaka na manumanu vuka.
- 53Era sa biuti au bulabula ena i keli Ka vakaviriki au ena vatu.
- 54A sa luvuca na uluqu ena wai, Ka'u sa nanuma ni sa voleka sara o mate.
- 55Au a kaciva na yacamuni, i Jiova, Mai na boto ni i keli titobu.

⁵⁶O ni sa rogoca na noqu kere veivuke, “Ni kakua ni sogota na daligamuni; Ni rogoca ga na noqu kaci ka vakacegui au!”

⁵⁷O ni sa toro volekati au ni'u sa kaci yani; O ni sa qai kaya, “Mo kakua ni rere!”

⁵⁸O ni sa keveti au cake, na Turaga, O ni sa vakabula tale na yaloqu.

⁵⁹I Jiova, o ni sa raica votu sara Na veika ca sa vakayacori vei au; Mo ni mai vakatulewa mada kina.

⁶⁰O ni sa raica talega na nodra i naki ca Ni ra sa via coriti au.

⁶¹I Jiova, o ni sa rogoca na veivakacacani, Na nodra i naki ca kece sara me baleti au.

⁶²Na nodra vakasolokakana Kei na nodra vosa kudrukudru na kequ meca, Me baleti au ena veisiga kece sara.

⁶³Ni ra sa tiko sobu se mata cake — ni raica, Sa i au ga era sa seretaka vakaca.

⁶⁴I Jiova, ni sauma lesu vei ira na nodra cala, Me vaka ga na veika era sa cakava.

⁶⁵Ni vakalomaleqataka na lomadra; Ka me muri ira na nomuni cudru.

⁶⁶Ni vakasavi ira ena nomuni cudru, Ka vakarusai ira tani mai na vuravura oqo.

Lele i Jeremaia 4

Na Cudruvi nei Saioni

¹Sa yali yani na tatalivaliva ni koula, Ka sa veisau na i rairai ni koula dina! Na veivatu tabu era sa veituyaki Ena veitolo ni salatu kecega.

²O ira na luve i Saioni vakamareqeti, Era sai yau levu vei keda me vaka na koula, Ia oqo era sa vaka wale na kuro qele, Na cakacaka ni liga i koya na dautuli kuro!

³O koya na tina ni olifa ena soli wainisucu, Me susugi cake kina o ira na luvena, Ia o ira na noqu tamata sa vaka na ositeriji, Era sai tovo kaukauwa vei ira na luvedra.

⁴Era sa laivi ira ga na luvedra Me ra ciba ena viakana ka karamaca; Era sa kere kakana na luvedra, Ka sega ni dua e vakacegui ira kina.

⁵O ira sa daukania na kakana digitaki, Era sa kolaiciba ena viakana e gaunisala; O ira sa susugi mai na veika sau lelevu, Era sa davo no ena dravusa sa bini tu.

⁶Ni sa levu cake na kuita sa tau Vei ira na noqu tamata ka lailai sobu Na i totogi sa soli vei Sotoma; A sa vakarusai ga ena dua na gauna Mai na liga ni Kalou duadua ga.

⁷Na neimami ravouvou + Era sa savasava sara Me vaka na uca vulavula se na sucu; Era sa levulevu vinaka ka kaukauwa, Ka bulabula na yagodra taucoko.

⁸Ia oqo sa loaloa na kedra i rairai Me vaka na qilaiso; Era sa sega ni kilai e gaunisala. Sa kabi na kulidra ena nodra sui, Ka sa mamaca me vaka na kau madu.

⁹Sa vinaka cake o ira sa mate ena i valu Mai vei ira era sa qai mate emuri, O ira sa mate vakamalua ena viakana, Ka sa sega na kakana me ra bula kina.

¹⁰Na ligadra dauloloma na marama, Sa vakasaqara tale na luvedra dina; Era sa yaco kina me kedra kakana, Ena rusa sa yacovi ira na noqu tamata.

¹¹A sa solia kece o Jiova na nona cudru; Sa sovaraka na nona cudru katakata, A sa vakatubura e dua na kama e Saioni, Ka sa vakamai kina na kena yavu.

¹²Era sega ni vakabauta na tui kei vuravura, Sa sega talega ni dua na kai vuravura, Me na rawa ni curu mai na meca Ki na matamata ni koro o Jerusalemi.

¹³Sa yaco ga ena vuku ni i valavala ca Mai vei ira na nona parofita kei na bete, O ira sa vakadavea na nodra dra na yalododonu Ena loma ni vanua.

¹⁴Sa vakayayamo me vaka na mataboko O ira na nona dauveiliutaki ena veisalatu. Era sa vakadukadukalitaki ena dra, Ka sa sega ni rawa vua e dua Me tara na nodra i sulu.

¹⁵Era sa kailavaka, “Ni lako tani! Dukadukali!” Ni toso laivi! Kakua ni tara! Era sa dauyasa voli kina ka veitokiyaki; Sa dautukuni kina vei ira na veimatanitu, “Era na sega ni tiko tale vakadua eke.”

¹⁶O Jiova ga e sa vakavuna me ra talabusese, Ena sega ni kauwaitaki ira tale o koya; A sa sega ni dokai na bete, Ka sega ni lomani ira na qase.

¹⁷Ni sa sega ni yaco mai na veivuke, Ka sa oca na mata i keimami ena vakararai. Keimami a vakararai matua Ki na matanitu sa rawa ni ia na veivueti.

¹⁸Era sa muri we ni yavada na meca Me da kakua ni lakova kina na noda salatu; Sa voleka na noda i tinitini; sa wiliki na noda siga; Ni sa yaco oti mai na noda i vakataotioti.

¹⁹O ira na vakacemuri keda tiko sa totolo sara Ka berabera na ikeli ni lomalagi; Era cici muri keda ena veiulunivanua Era sa waraki keda toka mai ena vanua lala.

²⁰Era sa vesuka na i vurevure ni noda bula, O koya na tui ka sa digitaka o Jiova, O koya eda sa nuitaka Me maroroi keda mai vei ira na meca.

²¹Mo ni reki ga ka marau na kai Itomi, Oi kemuni sa bula tiko ena vanua o Usu. Ena lako talega mai na nomuni ka ni rusa; O ni na lako luvawale kina ena madua.

²²Sa oti na cudruvi i Saioni ena vuku ni caka ca; Ena sega ni veivakabobulataki vakadua o Jiova. Ia o iko Itomi, ena cudruvi iko o Jiova; Ena vakavotuya o koya na nomu i valavala ca.

Lele i Jeremaia 5

Na Masu ni Kere Veivuke

¹Ni nanuma, Jiova, na veika sa yacovi keimami; Ni rai mai, ka raica na neimami vakaloloma.

- ²Na ka e neimami sa soli vei ira na kai tani; Era sa tiko ena neimami veivale na vulagi.
- ³Keimami sa luveniyali, sa sega ni vakatamani; Sa vaka na yada o ira na tina i keimami.
- ⁴Me keimami na sauma na wai keimami gunuva; Keimami na volia na neimami buka ni vakasaqa.
- ⁵Keimami sa vakasaurarataki vaka na kameli, Keimami sa oca, ia sa sega ni soli na vakacegu.
- ⁶Keimami sa kerea vei Ijipita kei Asiria, Na kakana me veirauti kei keimami.
- ⁷Era sai valavala ca na neimami qase, Ia oqo era sa yali yani, Ka keimami sa colata na nodra ca.
- ⁸Era sa lewai keimami na bobula; Sa sega e dua me veivueti mai na ligadra.
- ⁹Keimami sa bole mate ga Me rawa mai kina na keimami kakana; Ena vuku ni seleiwau mai na vanua lala.
- ¹⁰Sa tubu na katakata ni yago mai na viakana, Me yacova ni sa katakata vaka na ovani Na kuli ni yago i keimami.
- ¹¹Era sa kucuvi na yalewa mai Saioni, Kei na goneyalewa ena veikoro e Juta.
- ¹²Era sa vakaliligi na i liuliu ena ligadra; Sa sega ni ra dokai na neimami qase.
- ¹³O ira na cauravou Era sa vakasaurarataki me ra qaqi sila. Era sa taceba ga na gone lalai Ena vuku ni nodra i colacola buka bibi.
- ¹⁴Era sa biuta na matamata ni koro na qase, Era sa mudu ni qiri vakatagi na cauravou.
- ¹⁵Sa mudu na reki ni lomada; Sa vuki na noda meke me tagi ni lolosi.
- ¹⁶Sa lutu tani mai na uluda na i sala vakaturaga, Eda sa kalouca, ni da sai valavala ca!

¹⁷Ena ka oqo sa bibi kina na loma i keimami, Ena ka oqo sa buwawa kina na matada.

¹⁸Ena vuku ni kena sa lala tu Na ulunivanua o Saioni, Era sa daulako voli kina na jekeli.

¹⁹Ia oi kemuni ga, Jiova, na Tui tawamudu, Ka na veiliutaki tikoga me yacova na i vakataotioti.

²⁰A cava o ni sa guilecavi keimami vakadua kina? A cava o ni sa biuti keimami kina vakadede?

²¹I Jiova, mo ni vakalesui keimami tale yani; Ni vakavouia na neimami siga me vaka eliu.

²²Se o ni sa biuti keimami li vakadua? Sa sega li ni vakaiyalayala na nomuni cudru?

Isikeli

Isikeli 1

Matai ni Raivotu i Isikeli me Baleta na Kalou

1.1—7.27

Na i Tikotiko Cecere Vakatumi ni Kalou

¹Ena i kalima ni siga ni i kava ni vula ena i katolusagavulu ni yabaki, ni'u a tiko kei ira na bobula mai na Uciwai o Kipa, a qai tadola na lomalagi, ka'u a raica na raivotu ni Kalou.-

²Ena i kalima ni siga ni vula, sai koya na i kalima ni yabaki ni nona vakabobulataki o Jo-akini na tui.-

³A qai yaco sara mai na vosa ni Kalou vei Isikeli na bete, na luve i Pusi, ena nodra vanua na kai Kalidia mai na Uciwai o Kipa; a tiko vua mai kea na liga i Jiova.

⁴Ia ni'u vakaraica voli, a sa uku mai e dua na vualiku kaukauwa kei na dua na o levu lumilumisa ramase ka tatibi veitarataravi mai kina na livaliva. Ia ena tikina e tatibi tiko kina na livaliva, e koto kina e dua na ka sa vaka na tatalivaliva ni parasa.

⁵Ena loma ni uto ni cagi kaukauwa, sa vaka me rairai mai na veika bula e va. A vakaoqo na kedratou i rairai: e ratou rairai vakatamata,-

⁶sa tau yava na matadratou yadua, ka tau yava na tabadratou.

⁷A sa dodonu vinaka na yavadrato kei na qeteqete ni yavadrato sa tautauvata kei na qeteqete ni yava ni luve ni bulumakau. Era sa taliva me vaka na parasa sa vakasavasavataki ka boro vakavinaka.

⁸Ena ruku ni tabadratou ena yasana vava, e koto kina na ligadrato vakatamata. E ratou sa dui vakamatana ka dui vakatabana o iratou na lewe va oqo.

⁹A veituturi na tabadratou, e ratou a sega ni veigoleyaki ka ratou lako vakadodonu ga yani.

¹⁰Oqo na i tuvaki ni matadratou yadua na veika bula e va: na mata ni tamata mai liu, na mata ni laione ena yasana i matau, na mata ni bulumakau ki na i mawi, kei na mata ni ikeli mai muri.-

¹¹A vakatateba e cake e yarua na tabadratou ka veiuturi; ka yarua na tabadratou e ubia na yagodratou.

¹²E ratou vakanamata tu na veika bula ki na yasana vava ni matanicagi, ka rawa kina ni ratou lako vata ga ki na vanua cava ga e ratou via lako kina ka sega tale ni veigoleyaki.

¹³Ena lomadonu ni kedratou veimama na veika bula, a caudre tiko kina e dua na bukawaqa a veitosoyaki tiko me vaka e dua na cina matanibuka ena kedratou maliwa; a ramase sara na bukawaqa ka tibi mai kina na livaliva.-

¹⁴E ratou a veiladeyaki vaka ka vaka na veika bula, me vaka na tibi ni liva.

¹⁵Ena noqu vakaraica tiko na veika bula e va, au a raica e va na qiqi ni sa tau ena dela ni vanua, ka tau yadua ena dui yasadrato na ka bula.-

¹⁶Na i rairai kei na i cakacaka ni qiqi sa tautauvata kece sara; eratou sa taliva yadua me vaka na vatu talei, ka sa semati na veiqiqi yadua ki na dua tale na qiqi ena dua na kena i bulibuli

¹⁷me vukea na toso ni qiqi ki na yasa ni vanua cava ga e via lako kina, ka sega ni veigoleyaki.

¹⁸A sa robota na bati ni qiqi vava na yaloka ni mata.-

¹⁹Ena gauna e ratou toso kina na veika bula, e toso vata kei iratou talega e yasadrato na qiqi; ena gauna e ratou tubu cake kina mai dela ni qele na ka bula, e ratou tubu cake talega vakakina na qiqi.

²⁰E ratou sa lako ga ki na vanua eratou via lako kina na veika bula, ka sa vakakina na qiqi, baleta ni sa lewai na i tosotoso ni qiqi mai vei iratou na ka bula.

²¹Ni ratou sa lako na ka bula, e ratou sa lako talega na qiqi; ni ratou tu vakadua, e tu vakadua talega na qiqi; ni ratou sa cavutu mai dela ni

vuravura, sa ia vakakina na qiqi; ni sa tiko ga ena qiqi na yalo sa tiko vei iratou na veika bula.

²²A sa cowiri baleta na uludratou na ka bula e dua na ka sa vaka na wasa iloilo sa makare sara me vaka na karisitala.-

²³E ratou sa tucake tu na ka bula ena ruku ni wasa iloilo, ka vakatetaba vakadodonu, ka dui veiqaravi; a sa tau yarua na taba ni veika bula yadua ka sa ubia na dui yagodratou.

²⁴Ni ratou sa lako, au a rogoca na cacarobaroba ni tabadratou ni sa vaka na vadugu ni ua levu, a sa vaka na rorogo ni valu, ka vaka na domo i koya na Kalou Kaukauwa. Ni ratou sa vuka oti, e ratou sa qai biuta sobu na tabadratou,-

²⁵ia sa dua na rorogo sa rogo tikoga mai na dela ni wasa iloilo ka toka baleta na uludratou.

²⁶Ena dela ni wasa iloilo ka toka e dela ni uludratou, a sa tiko kina e dua na ka sa vaka na i tikotiko vakaturaga, a kena i rairai sa vaka na vatu safaia, ka dabe toka kina e dua na i yaloyalo-ni-ka e vaka na i rairai ni tamata.-

²⁷Me tekivu mai na tolona ka kauta cake, au a raica kina e dua na ka sa vaka na qilaiso waqa, e dua na ka sa vaka na bukawaqa sa vakavolivolita; ia me tekivu mai na tolona ka kauta sobu ki ra, au a raica kina e dua na ka sa vaka na yameyame ni buka ka sa serau tu na veitikina.-

²⁸Me vaka na i rairai ni drodrolagi ena o ena siga ni uca, sa vakakina na rairai vinaka ni kena veitikina. A sa vakaoqo na ka e rawa ni vakatauvatani kina na i rairai ni lagilagi i Jiova. Sa vakaoqo na raivotu ni vakatakarakara ni ukuuku i Jiova. Ia ni'u sa raica na ka oqo, ka'u a qai cuva vakatoboicu ka rogoca na domona e dua sa vosa mai.

Isikeli 2

Na Raivotu ni Vola Vivigi

¹A sa kaya vei au o koya, “Luve ni tamata, mo tucake, ka'u na qai vosa vei iko.”

²A curumi au na Yalo ni Kalou ni sa vosa vei au o koya, ka vakaturi au ena yavaqu; ka'u a qai rogoci koya.

³A sa kaya vei au, “O iko na luve ni tamata, au na talai iko vei ira na Isireli, ki na dua na matanitu dautalaidredre. Era sa vuki tani vei au, o ira kei ira na nodra qase me yacova mai na siga oqo.

⁴Era sa tamata sega ni dau veidokai ka yalo kaukauwa talega. Au sa talai iko vei ira, ka mo qai kaya vei ira, ‘Sa kaya vakaoqo na Turaga o Jiova.’

⁵Se ra na vakarorogo se sega, era na kila ni sa dua na parofita sa tiko kei ira.”

⁶“Ia o iko, na luve ni tamata, mo kakua ni rerevaki ira, kakua talega ni rerevaka na nodra vosa, ka veitalia ga kevaka era cati iko se vakamadualaki iko; ni na vaka ga na bula ena kedra maliwa na batibasaga. Kakua ni rerevaka na nodra vosa, ka kakua ni taqaya ena i rairai ni matadra, ni ra sa kawatamata dautalaidredre ga.

⁷Ia mo tukuna ga vei ira na noqu vosa, se ra na rogoca se sega; ni ra sa dau talaidredre.”

⁸“Ia o iko na luve ni tamata, mo rogoca na ka au sa kaya vei iko. Mo kakua ni talaidredre me vakataki ira. Dolava na gusumu ka kania na ka au na solia oqo vei iko.”

⁹Au a qai raica ni sa dua na liga sa dodo mai vei au, ka raica ni sa taura tu e dua na i vola vivigi.-

¹⁰A tevuka na liga o ya e mataqu, ka'u raica ni sa volai tu ena yasana ruarua na vosa ni yalo rarawa, na tagi yaso, kei na vakaisaisa ni vakaloloku.

Isikeli 3

¹A kaya vei au na Kalou, “Luve ni tamata, mo kania na i vola vivigi oqo, ka la'ki tukuna vei ira na mataqali i Isireli.”-

²Au a qai dalaga, ka sa solia vei au o koya na i vola vivigi me'u kania.

³A sa kaya vei au o koya, “Luve ni tamata, mo kania na i vola vivigi oqo ka'u sa solia vei iko, ka mo vakamamautaka kina na ketemu.” Au a qai kania, ia ni'u sa kania tiko, sa vaka na oni na kena kamikamica.

⁴A sa kaya na Kalou, “Luve ni tamata, mo lako yani vei ira na mataqali i Isireli ka tukuna na noqu vosa vei ira.

⁵Ni o sa sega ni talai ki na dua na mataqali tamata sa duatani na nodra i vosavosa se dredre na kena cavuti, ia vei ira ga na mataqali i Isireli.

⁶Ni kevaka ka'u sa talai iko vei ira na veimatanitu tani e vuqa ka sa dua tani na nodra i vosavosa ka sa dredre vei iko mo kila, era na rawa ni vakarorogo vei iko.

⁷Ia era na sega ni vakarorogo vei iko na mataqali i Isireli; era sa sega mada ga ni via vakarorogo vei au. Era sa tamata viavialevu ka yalo kaukauwa o ira kecega na mataqali i Isireli.

⁸Raica, au na vakayacori iko mo domo qa ka yalo kaukauwa me vakataki ira.

⁹Au na vakayacori iko mo dei vakavatu, mo kaukauwa ka qaqa me vaka na vatu daimani; kakua ni rerevaki ira se taqayataka na i rairai ni matadra baleta ni ra sa tamata talaidredre ga.”

¹⁰A kaya talega vei au o koya, “Luve ni tamata, mo tugana ki lomamu na veivosa kece au sa vosataka vei iko, ka me rogoca na daligamu.

¹¹Ia mo lako yani vei ira sa vakabobulataki, vei ira na kai nomu, ka kaya vei ira, ‘Sa kaya vakaoqo na Kalou o Jiova,’ se ra na rogoca se sega.”

¹²Sa qai laveti au cake na Yalo ni Kalou, ia ena gauna ga sa talave kina na i ukuuku ni Kalou mai na kena i tikotiko, au sa rogoca e dua na domo e vadugu mai dakuqu ka sa kaya, “Me vakacaucautaki na lagilagi i Jiova mai na nona yasana mai lomalagi!”

¹³Au a rogoca na cacarobaroba ni tabadratou na ka bula kei na rorogo ni qiqi e tikidratou, ka sa rogo levu me vaka na rorogo ni uneune.

¹⁴Sa qai laveti au cake na Yalo *ni Kalou* ka kauti au yani. Au a lako ga ena rarawa bibi ni lomaqu kei na katakata ni yaloqu, ni sa tauri au vakaukauwa na liga i Jiova.

¹⁵Au a yaco yani vei ira na bobula mai Telavivi, o ira sa vakaitikotiko ena yasa ni uciwai na Kipa. Au a mai tiko yani e kea ena yalo vakadrukai, kidroa ka luvuci tu ena veilecayaki me bogi vitu.

Na i Lesilesi ni Vakatawa nei Isikeli

(Isi 33.1–9)

¹⁶Ni sa oti na bogi vitu, a qai yaco mai vei au na vosa i Jiova, ka vaka,

¹⁷“Luve ni tamata, au sa lesi iko mo nodra i vakatawa na matanitu o Isireli. Ni o sa rogoca ga na vosa mai na gusuqu, mo la'ki vakasalataki ira sara me vaka ga na ka o a rogoca mai vei au.

¹⁸Kevaka ka'u sa kaya vua na tamata ca, ‘O na mate vakaidina,’ ia kevaka o na sega ni vakasalataki koya, se mo sega ni vunauca na tamata o ya me biuta na sala ca, me rawa kina ni vakabulai koya vakaikoya, ena mate ga na tamata o ya ena nona caka cala; ia na nona mate ka'u na taroga vei iko.

¹⁹Kevaka o sa vunauci koya ka vakasalataki koya na tamata ca, ka qai sega ni gole tani mai na nona ca, se mai na nona i tovo ca, ena mate ga o koya ena nona caka cala; ia o na sega ni beitaki ena nona mate.”

²⁰“Kevaka sa vuki tani tale na tamata yalododonu mai na nona i valavala dodonu, ka sa caka cala, au sa na tauca e matana na ka me tarabe kina, ena mate ga o koya baleta ni o sa sega ni vakasalataki koya. Ena mate ga o koya ena nona i valavala ca, ia ena sega ni nanumi kina na i valavala dodonu ka a cakava taumada o koya, ia na nona mate ka'u na taroga vei iko.

²¹Kevaka o sa vakasalataka na tamata yalododonu me kakua ni valavala ca, ka sa sega ni valavala ca kina, ena bula vakaidina o koya, baleta ni sa vakamuraia na i vakasala, o sa na vakabulai talega kina o iko.”

²²A sa tarai au mai kea na liga i Jiova, ka kaya vei au, “Mo duri cake ka lako ki na buca, ka'u na qai vosa vei iko mai kea.”

²³Au a mani lako yani ki na buca, ka raica, sa duri tu mai kina na i ukuuku i Jiova, me vaka na i ukuuku ka'u a raica mai na uciwai o Kipa; ka'u sa bale sara kina vakatoboicu.

²⁴A curumi au na Yalo ni Kalou, ka vakaturi au cake ena yavaqu. A sa vosa vei au o Jiova ka kaya, “Mo la'ki sogolati iko ena nomu vale.

²⁵O iko na luve ni tamata, raica, era na vesuki iko ena dali, mo kakua kina ni veilakoyaki rawa vei ira na tamata.

²⁶Au na cakava me paralasi na yamemu, mo galu kina, ka me sega kina ni rawa mo vunauci ira tiko, ni ra sa tamata talaidredre.

²⁷Ia ena gauna ga ka'u vosa kina vei iko, au na qai dolava na gusumu, o na qai kaya rawa vei ira, ka vaka, ‘Sa kaya vakaoqo na Kalou o Jiova’. Ena so vei ira era na rogoca ka so tale era na sega ni via rogoci iko, baleta ni ra tamata dau talaidredre.”

Isikeli 4

Cakava o Isikeli na Buku Druadrua kei Jerusalemi

¹A sa kaya na Kalou, “Luve ni tamata, mo taura e dua na biriki ka vakatora e matamu. Mo qai vakatakarakarataka e delana e dua na koro levu, o Jerusalemi.

²Mo qai bulia kina na veigacagaca ni buku druadrua, ka cakava na kena i keli, na kena bini vata na qele, na kena keba, ka qai tuvana wavokita na i tukituki-ni-bai vatu.

³Mo kauta e dua na vava kaukamea, ka vakaduria me vaka na lalaga kaukamea ena kemudrau maliwa o iko kei na koro; ia me qara kina na matamu, sa buku na kena druadrua ka sai iko sara ga o sa bukia tiko na kena druadrua. Oqo na i vakatakilakila ki na mataqali i Isireli.

⁴“Ia mo davo vakanatutu ena yasamu i mawi, mo na qai cola na nodra caka cala na matanitu o Isireli; ia me vaka na i wiliwili ni siga o na bika tiko kina, ena vaka talega kina na dede ni siga ni nomu colata tiko na nodra caka cala.

⁵Ni'u sa tauca vei iko e dua na i wiliwili ni siga, e 390 na siga, me tautauvata kei na i wiliwili ni yabaki ni nodra totogitaki. Io, ena vakakina na nomu colata tiko na nodra caka cala i Isireli.

⁶Ia ni o sa vakacavara oqori, mo na qai koto tale ka bika na yasamu i matau, mo colata tiko na kedra i totogi na Juta, ka'u sa lesia vei iko me 40 na siga — me dua na siga me kena i sosomi e dua na yabaki.

⁷“Mo qai wanonova mada na kena buku na druadrua kei Jerusalemi. Mo buli i vacu vua na koro o Jerusalemi, ka vunauca.

⁸Raica, ka'u na vesuki iko ena dali, o na sega kina ni veivukiyaki rawa me yacova sara ni o sa vakacavara na veisiga ni nomu buku druadrua.

⁹“Mo kauta talega eso na witi, na barile, na vua-ni-bini, na bini damu, kei na sila, ka biuta ena dua na beseni, ka cakava kina na kemu madrai. Mo kania tiko oqo ena loma ni bogi 390 ni nomu davo koto vakanatutu ena yasamu i mawi.

¹⁰Ena vakarautaki na kena bibi na kakana mo dau kania, ena 230 na karamu na madrai ena veisiga yadua.

¹¹Ena vakarautaki talega na levu ni wai mo gunuva, ena rua ga na bilo ena veisiga yadua.

¹²Mo qai cakava e dua na matadravu ka me kena buka na benu mamaca ni tamata, ka mo vavia kina na keke-barile, ka kania e matadra na lewe levu.”

¹³A sa kaya o Jiova, “Ena vakaoqo na nodra kania na kedra madrai sa sega ni savasava o ira na Isireli ena kedra maliwa na veimatanitu, ka'u na vakasavi ira kina.”

¹⁴Au a qai kaya, “E sega sara, oi kemuni na Turaga na Kalou! Au se sega mada ni bau vakadukadukalitaki na yagoqu. Me vakatekivu mai na gauna au a se gone kina ka yacova na siga oqo, au se sega mada ni kania e dua na lewe ni manumanu mai na kena e mate ga vakadodonu se na kena e dresulaki mai na manumanu kila. Au se sega vakadua ni kania na kakana sa okati me tawa savasava.”

¹⁵A sa qai kaya vei au, “Raica, ena ka oqo ka'u na vakatara kina vei iko mo vakayagataka na benu ni bulumakau me i sosomi ni benu ni tamata, me nomu buka me na vavi kina na kemu madrai.”

¹⁶A sa kaya tale vei au o koya, “Luve ni tamata, raica, au na muduka na i vurevure ni madrai mai Jerusalemi. Era na qai kana madrai mai na kena i vakarau ena dela ni rere, ka ra gunu wai ena kena i vakarau ka didivaka.

¹⁷Ka'u sa na cakava kina oqo me takiveiyaga na madrai kei na medra wai, ka me ra veiwanonovi ena domobula, ka lutu na yagodra ena vuku ni nodra i valavala ca.”

Isikeli 5

Koti na Ulu i Isikeli

¹Ia o iko na luve ni tamata, mo taura e dua na i seleiwau gata; ka taurivaka me vaka na i toro, ka tasia kina na ulumu kei na kumimu. Mo qai wasewasea ka vakarautaka na kedra bibi me vakaoqo.

²E dua na kena i katolu mo vakama ena bukawaqa e lomadonu ni koro, ni sa cava na siga ni buku na druadrua. E dua tale na kena i katolu mo taura ka musumusuka ena i seleiwau vakavolivolita na koro. E dua tale na kena i katolu mo qai veibiuyaka ki na mata ni cagi, ia ka'u na ucuna na i seleiwau me muri ira.

³Mo qai taura mai kina e vica wale ga na drauniulu, ka vauca ki na tutu ni nomu i tutuvi.

⁴Ia mo taura eso tale ka biuta ki loma ni bukawaqa, vakama kina; ka na qai tete mai kea na bukawaqa vei ira na mataqali kecega e Isireli.

⁵A kaya vakaoqo na Kalou o Jiova: “Oqo o Jerusalemi; au sa vakatikora ena kedra maliwa na veimatanitu, ka sa tu vakavolivoliti koya na veivanua.

⁶Ia sa talaidredre vakaca o koya ki na noqu lewa, ka vakalailai o ira na veimatanitu; ka sa vorata vakalevu cake o Jerusalemi na noqu i lesilesi, ka lailai sobu na veivanua sa vakavolivolita, ni ra sa biuta na noqu lewa, ka ra sa sega ni muria na noqu i lesilesi.”

⁷O koya sa kaya kina vakaoqo na Turaga o Jiova: Ena vuku ni o sa tiko yavavala vakalevu cake mai vei ira na veimatanitu ka ra tiko volivoliti iko, o a sega talega ni muria na noqu i lesilesi, se vakabauta na noqu lewa, ka o sega wale ga ni muria na nodra lewa dodonu na veimatanitu sa vakavolivoliti iko;

⁸o koya oqo, sa kaya kina vakaoqo o koya na Kalou o Jiova: Raica, oi au, io oi au, ka'u na kemu meca; ka'u na vakatauca na i totogi vei kemuni e matadra na veimatanitu.

⁹Ia ena vuku ni valavala vakasisila kecega, au sa na cakava kina vei iko na ka au a sega mada ni bau cakava e liu, ia ka'u na sega tale ni cakava e muri e dua na ka me rau tautauvata kaya.

¹⁰Ia oqo, era na kania na luvedra o ira na tama ni gone, o ira talega na gone era na kani ira na tamadra; ia ka'u na vakatauca na noqu i totogi vei iko, ka'u na vakasavi kemuni na vo ni bula ki na veimata ni cagi kecega.-

¹¹O koya oqo, me vaka ni sa dina na noqu bula, a kaya na Kalou o Jiova, Me baleta ni o sa vakadukadukalitaka na noqu Valenisoro ena nomu veitovo velavela ka vakasisila kecega, au na muduki iko sobu vakaidina, o na sega ni dro bula rawa e mataqu, ka'u na sega talega ni vosoti iko, se yalololoma vei iko.

¹²E dua na i katolu ni kemuni i wiliwili era na mate ena mate dauveitauvi kei na dausiga; e dua tale na i katolu era na bale ena i seleiwau sa tu vakavolivoliti kemuni; kei na dua tale na i katolu ka'u na vakasava ki na mata ni cagi kecega ka vakasasataki ira ena i seleiwau.

¹³“Ena vakayacori vakaoqo na noqu cudru, ia ka'u na vakatauca na noqu cudru katakata vei ira, ka'u na qai vakacegu; era na qai kila kina ni sai au o Jiova, ka'u sa vosa ena loma katakata, ni'u sa vakayacora na noqu cudru levu vei ira.

¹⁴Me kena i kuri, ka'u na soli iko mo vakalialiai mai vei ira na veimatanitu era voliti iko ena matadra kece era na lako siviti iko.

¹⁵“Ia o na yaco mo vakalialiai ka vosa vakacacataki, me ra vunauci ka domobula, talega kina na veimatanitu ka ra tu voliti iko, ena gauna ka'u na vakataulewa kina vei iko ena cudru katakata ni veivakanakuitataki — oi au, o Jiova, ka'u sa kaya vakaoqo.

¹⁶Ena gauna au sa na sereka kina na gasau ni veivakamatei ni dausiga, na gasau ni rusa, ka'u sa na sereka se tala yani me vakarusai kemuni, ka me kauta mai e levu cake tale na dausiga vei kemuni, ka muduka na kemuni kakana, o ya na madrai.

¹⁷Ia ka'u na tala yani vei kemuni na dausiga kei na manumanu kata, ka ra na butakoci ira na luvemuni; ia na mate dauveitauvi kei na vakadave dra ena ia voli ena kemuni maliwa, ka'u na kauta yani vei kemuni na i seleiwau. Oi au o Jiova, au sa kaya vakaoqo.”-

Isikeli 6

Cudruva o Jiova na Qaravi Kalou Tani

¹A sa yaco vei au na vosa i Jiova, ka vaka,

²“Luve ni tamata, mo vakanamata ki na veiulunivanua e Isireli, ka tukuna vei ira na noqu i tukutuku.

³Mo kaya vei ira, ‘Oi kemuni na veiulunivanua e Isireli, ni rogoca na vosa ni Kalou o Jiova! Sa kaya vakaoqo na Kalou o Jiova ki na veiulunivanua, na veidelana, ki na veiqakilo, kei na veibuca: “Raica, oi au, ka'u na kauta vei kemuni na i seleiwau, ia ka'u na vakarusa na nomuni yavu cecere.

⁴Ena vakacacani na nomuni i cabocabonisoro, ka na talaraka na nomu i cabocabonisoro ni ka boi vinaka ka'u na viritaki ira sobu ena matadra na nomuni matakau.

⁵Au na veibiuyaka na yagodra mate na Isireli e matadra na nodra veimatakau; ka'u na ceburaka na suidra vakavolivolita na nodra i cabocabonisoro.

⁶Ena rusa na veikoro ni nomuni i tikotiko kece sara ka vakacacani na nomuni yavu cecere; me rusa ka vakacacani kina na nomuni cabocabonisoro eso, ka

na talaraki ka vorolaki na nomuni veimatakau, ka talaraki sobu na nomuni i cabocabonisoro ni ka boi vinaka, ka vakarusai laivi na nomuni veicakacaka eso.

⁷Era na vakamatei na tamata ena veivanua kece sara; ia o ira sa bula rawa era na qai kila ni sai au ga o Jiova.

⁸“Ia ka'u na vakavoca eso vei kemuni. Era na dro bula mai na i seleiwau ka ra na dui vakasavi ki na veimatanitu.

⁹Ia o ira na kena vo ka ra na kau vakabobula vei kemuni sa bula, era nanumi au ki na veimatanitu era na qai nanumi au mai na vanua era sa la'ki tu kina vakabobula, ni'u sa na vakamalumalumutaka na lomadra ka a gole tani mai vei au, ka vakavuna na nodra muri ira vakamataboko na veimatakau ka ra sa la'ki vakalou kina, era na qai vakasisilataka na nodra i valavala vakasisila kecega.

¹⁰Era na qai kila ni sai au o Jiova; au a sega ni vosa wale vei ira ena noqu a kaya ni'u na cakava na ka ca oqo vei ira.”

¹¹Sa tukuna vakaoqo na Kalou o Jiova, ka vaka: “Mo kureitaki liga ena lomabibi ka vakabutubutu! Mo tagi ena rarawa levu ena vuku ni nodra i valavala vakasisila kecega na Isireli. Era na mate kina ena i valu, na dausiga, kei na mate dauveitauvi.

¹²O koya sa tiko vakayawa ena tauvimate ka mani mate sara; o koya sa tiko voleka ena mate ena i valu; o koya sa vo tiko ena mate ena dausiga. Au sa na vakaceguya kina vakaoqo na noqu cudru katakata vei ira.

¹³Era na veidavoci na yago mate ena kedra maliwa na kalou matakau kei na i cabocabonisoro, ka ra na veibiuyaki ena veiulu ni koro kecega, ena dela ni veiulunivanua, ena ruku ni veikau bulabula, kei na ruku ni vuni oki rugurugua kecega, na veivanua ga era vakacabora kina na nodra veika boi vinaka vei ira na nodra kalou matakau.

¹⁴Io, ka'u na dodoka yani na ligaqu vei ira ka na vakarusa na nodra vanua. Au na vakayacora me vanua lala ka vakaloloma na nodra veitikitiko kecega me

vakatekivu mai na vanua talasiga ena ceva me yaco ki Ripila. Era na qai kila kina ni sai au o Jiova.”

Isikeli 7

Sa Voleka na i Cavacava kei Isireli

¹A yaco tale vei au na vosa i Jiova, ka kaya,

²“Luve ni tamata, sa kaya vakaoqo na Kalou o Jiova ki na vanua o Isireli: Sa i koya oqo na i cavacava ni vanua taucoko oqo!

³“I Isireli, sa yaco mai na i vakataotioti vei iko. Au na vakayacora na noqu cudru vei iko, ka vakataulewa vei iko me vaka na nomu i valavala; ka'u na totogitaki iko me baleta na nomu i tovo vakasisila kecega.

⁴Au na sega ni vosoti iko ka sega talega ni yalololoma vei iko. Ia ka'u na cudruvi iko ga ena vuku ni nomu i valavala, ni sa tu oqori vei iko na i valavala vakasisila. Ena ka oqo o na qai kila kina ni sai au o Jiova.”

⁵Sa kaya vakaoqo na Kalou o Jiova, “Na leqa veitarataravi! Raica, ena yaco mai vei iko.

⁶Sa cava na ka kecega. Oqo na i vakataotioti. Sa oti vakadua vei iko.

⁷Sa voleka mai na i cavacava ni gauna ni nodra tiko na lewenivanua ena vanua. Sa roro mai na gauna me mudu kina na solevu ni mamaue ena veiulunivanua.

⁸“Ena dua ga na gauna lekaleka oqo ka'u na sovaraka yani kina na noqu cudru vei iko, ka lewai iko me vaka na nomu i valavala; ka'u na sauma vei iko na nomu i valavala vakasisila kecega.

⁹Au na sega ni vosoti iko ka'u na sega talega ni yalololoma vei iko. Au na sauma ga vei iko me vaka na nomu i valavala vakasisila ka sa tu oqori vei iko. Ia o na qai kila kina ni sai au o Jiova ka'u sa ia na veitotogitaki.”

¹⁰Raica, na kena siga! Sa yaco mai oqo na siga ni rarawa. Sa tubu cake ga na i vakarau kaukauwa. Sa tu sara ena dua na delana cecere na dokadoka viavialevu.

¹¹Sa vakatubura e levu tale na i tovo vakasisila na i vakarau kaukauwa. Ena sega na ka me na bau vo vei ira, se dua na nodra i yau, se na kedra i divi, se na nodra i ukuuku.

¹²Sa yaco mai na kena gauna, sa toro voleka mai na kena siga. Me kakua ni reki oi rau sa ia na veivoli, ka ni rau na cudruvi ruarua ga, me vaka ni'u na cudruvi ira kece na lewe ni vanua.

¹³Ni na sega ni lesuva rawa tale na dauvolivolitaki na ka sa volitaka, ni ra sa bula tiko. Ni sa yaco na cudru vei ira na nodra i wiliwili ka sa na sega ni lesu tale mai, ena vuku ni nona caka cala, ka sega ni dua me vukea na nona bula.

¹⁴Era sa uvuca na davui, io, me ra vakarau kecega; ia sa sega ni dua e via vakarorogo, ni sa tau tiko na noqu cudru vei ira na lewe vuqa.

¹⁵Sa tiko e taudaku na i seleiwau; sa tu e loma ni vale na mate dauveitauvi kei na dausiga; ia o koya sa tiko ena lomanivanua ena mate ena i seleiwau; o koya sa tiko mai na koro, ena kani koya na dausiga kei na mate dauveitauvi.

¹⁶Eso era na dro ki na veiulunivanua me vakataki ira na ruve ni veibuca. Era na osivaka kece sara na nodra i valavala ca.

¹⁷A liga kece ena wadamele, ka malumu na durudra me vaka na wai.

¹⁸Era sa vauci ira ena i sulu taga, ka sa nodra i tutuvi na taqaya kei na domobula; era na matamadua o ira kecega, ka na mira kece na uludra.

¹⁹Era sa biuta tani na nodra siliva e gaunisala ni soro, kei na koula sa na ka dukadukali vei ira. Na nodra siliva kei na nodra koula ena sega ni vakabulai ira rawa mai na cudru i Jiova. Era na sega talega ni vakaceguya rawa kina na nodra viakana me ra mamau. Ni sa nodra caka cala oqo era tarabe kina.

²⁰Ia na nodra i ukuuku rairai totoka ka ra tokara me ra qaciqacia kina, na nodra matakau vakasisila kei na ka velavela era sa cakava kina; au na saumaka me ra na vakasisilataka.

²¹“Ia ka'u na solia ki na ligadra me i toki; ia ka ra na vakacacana.

²²Au na vagolea tani na mataqu mai vei ira, ka ra na vakacacana kina na noqu tikina tabu; ni ra na curu kina na daubutako me ra vakacacana, ka vakalala.

²³“Ena vuku ni sa sinai na vanua ena cala ni vakadave dra, ka sa levu sara na i valavala kaukauwa ena koro,

²⁴ka'u sa kauti ira mai na tamata lolovira ni veimatani me ra mai taukena na nodra veivale. Au na muduka vakadua na nodra viavialevu kaukauwa; ena vakacacani na nodra veiyasana tabu.

²⁵Ni sa yaco mai na rarawa bibi kei na yaluma, era na vakasaqara na veivinakati, ia ena sega sara.

²⁶Ena yaco veitarataravi na leqa rerevaki ka vakadomobula, ka veitarataravi talega na i tukutuku vuka; era na qai taroga na raivotu vua na parofita, ia sa yali na vunau mai vua na bete, ka sa yali talega na i vakasala mai vei ira na qase.

²⁷Sa vakaloloku na tui, ka luvuci koya na turaga na taqaya; a ligadra talega na lewe ni vanua ena sautaninini ena rere. Au na cakacaka vei ira me vaka na nodra i valavala, ka'u na vakataulewa vei ira me vaka na nodra dui lewa; era na qai kila ni sai au o Jiova.”

Isikeli 8

Na i Karua ni Raivotu i Isikeli me Baleta na Kalou

8.1—10.22

Na i Vakarau Tawadodonu Eso ena Valenisoro

¹Ena i kalima ni siga, ni kaono ni vula, ena i kaono ni yabaki, ena noqu a dabe vata tiko ena noqu vale kei ira na nodra qase na Juta, a sa qai tarai au mai kea na liga i Jiova.

²Ena noqu rai cake, au a qai raica ena raivotu e dua na tamata sa vaka na qilaiso katakata na kena i rairai. Mai na tolona ka lako sobu, sa bukawaqa; mai na tolona talega ka lako cake, sa tatibi me vaka na parasa caliva vinaka.-

³A dodoka mai o koya na i yaloyalo ni dua na liga, ka tauri au ena tobe ni uluqu; a laveti au cake na yalo ena veimama ni vuravura kei na lomalagi, a kauti au ena raivotu ni Kalou ki Jerusalemi, ki na matamata ni koro ki loma ka qara vaka ki na vualiku; a sa tiko mai kina na i tikotiko ni matakau ni vuvu, o koya sa vakatubura na veivuvutaki.

⁴Raica, sa tu mai kea na i ukuuku ni Kalou i Isireli, me vaka na raivotu ka'u a raica ena buca.-

⁵A qai kaya vei au o koya, “Luve ni tamata, mo tacake mada vaka ki na vualiku.” Au a qai tacake vaka ki na vualiku, ka raica, sa tu na matakau ni vuvu ena i curucuru vaka ki na vualiku ki na i cabocabonisoro.

⁶A kaya tale vei au o koya, “Luve ni tamata, o sa raica li na ka era cakava tiko? Na veika vakasisila lelevu ka ra vakayacora tiko eke o ira na Isireli, me rawa ni vakauti au tani vakayawa mai na noqu Valenisoro? Ia o na raica e levu cake tale na veika vakasisila.”

⁷A kauti au o koya ki na katuba ni bai; ia ni'u vakaraica, au a kunea e dua na qara ena bai vatu.

⁸A qai kaya vei au o koya, “Luve ni tamata, mo kelikeli mada ena bai oqo.” Au sa qai kelia na tikina o ya ni bai vatu ka'u mani raica kina e dua na katuba.

⁹A kaya vei au o koya, “Mo curu mada ki loma ka raica na veika velavela ka vakasisila era sa vakayacora tiko e loma.”

¹⁰Au a qai curu kina ka vakaraica; ka'u kunea ni ra sa sinai tu na lalaga kei na vanua e volita na droini ni gata kei na manumanu tawa savasava kei na veimatakau eso era sa qarava voli na Isireli.

¹¹Era sa tucake tu e matadra o ira na nodra qase na Isireli era lewe vitusagavulu, ka tucake tu ena kedra veimama o Jeasanaia na luve i Safani. Era dui taura tu e ligadra na nodra miqa ni ka boi vinaka, a kuvu cake tu na kubou ni ka boi vinaka.

¹²A sa tarogi au na Kalou, “Luve ni tamata, o sa raica li na ka era dui cakava buto tiko na qase ni Isireli, na tamata yadua ena burekalou ni nodra dui kalou matakau? Ni ra sa kaya, ‘Sa sega ni raici keda o Jiova, sa biuta na vanua o koya.’ ”

¹³A sa kaya tale vei au o koya, “O na raica e levu cake sara na veika vakasisila era sa vakayacora.”

¹⁴A qai kauti au o koya ki na matamata vaka ki na vualiku ni Valenisoro ka vakaraitaka vei au na yalewa eso era dabe voli e kea ka lolositaki Tamusi tiko.

¹⁵A qai kaya vei au, “Luve ni tamata, o sa raica li na ka oqo? Ena levu cake tale na veika vakasisila o na raica mai na kena oqo.”

¹⁶Sa qai kauti au o koya ki na lomanibai ni Valenisoro; ka raica, sa tiko ena katuba ni i tikotiko vakaturaga ena kedrau tadrua na i curucuru kei na i cabocabonisoro, era a tiko kina e rauta ni lewe 25 na tagane. Era a duri vakanadaku tu ki na i tikotiko vakaturaga, ka ra vakanamata vaka ki na tokalau ka sokalou ki na matanisiga.

¹⁷A qai kaya vei au o koya, “O sa raica li oqo, o iko na luve ni tamata? Sa ka wale beka vei ira na mataqali o Juta me ra cakava na veika vakasisila e ke? Ni ra sa vakasinaita na vanua ena i valavala kaukauwa, ka qai levu cake na nodra vakacudrui au? Raica, era sa ciqira na tabanikau ki na ucudra!

¹⁸O koya oqo, ka'u na vakayaco-ka kina ena cudru. Au na sega ni vakavoca na nodra bula ka'u na sega talega ni yalololoma vei ira. E dina ga ni kevaka era sa tagi vakadomoilevu ki daligaqu, au na sega ga ni rogoci ira.

Isikeli 9

Sa Cudruvi o Jerusalemi

¹A qai kaci vakadomoilevu e daligaqu o koya, ka kaya, “Mo ni toro voleka mai, oi kemuni o ni na totogitaka na koro oqo, ia me ra dui taura yadudua e ligana na nona i yaragi ni veivakamatei.”

²Raica, e ratou sa lako mai e lewe ono na tamata mai na matamata ni koro e cake, vaka ki na vualiku, e ratou sa dui taura tu e ligana na i yaragi ni ravuravu; ia e dua vei iratou na tagane a vakaisulu ena lini, ka tu vua e dua na kato ni yaya ni volavola. E ratou a curu ki loma, ka la'ki tu e mata ni cabocarbonisoro parasa.

³Ia na lagilagi ni Kalou i Isireli sa tubu cake mai na dela ni jerupi, na vanua e a koto kina, ka sa toso yani ki na i curucuru ki na Valenisoro. A sa qai kacivi koya sa vakaisulu lini ka toka e dua na kato ni volavola na Kalou,

⁴ka sa qai kaya vua, “Mo lako yani ki na loma ni koro, ena loma i Jerusalemi, ka vola e dua na i vakatakilakila ena qaqa ni yadredra na tamata era sa vutugu ka qolouvaka na veika vakasisila kecega sa caka e loma ni koro.”-

⁵Ia vei ira tale eso, a kaya o koya ni'u sa rogoca tiko, “Ni muri koya yani ki loma ni koro, ka ravuravu; me kakua ni veivosoti na matamuni, ka kakua talega ni o ni yalololoma.

⁶Ni vakamatei ira sa qase sara, na cauravou, na gone yalewa, na gone lalai, kei ira na yalewa. Ia ni kakua ga ni tara e dua sa makataki tu na yadrena. Mo ni tekivu ravuravu ena vanua oqo, ena noqu Valenisoro.” Era a qai tekivu ravuti ira na tamata qase, o ira era tu ena mata ni Valenisoro.

⁷A kaya vei ira o koya, “Ni vakadukadukalitaka na Valenisoro, ka vakasinaita na lomanibai vei ira na sa moku. Ni lako yani!” Era sa lako yani ka veivakamatei ena koro.

⁸Ia ni ra ravuravu tiko kei na veivakamatei, au a vo duadua tikoga oi au, ka'u qai bale vakatoboicu ka tagi, ka kaya, “Isa, na noqu Turaga na Kalou! O ni na vakarusa li na veika kecega sa vo tu e Isireli ni o ni sa sovaraka kece na nomuni cudru ki Jerusalemi?”

⁹A kaya vei au o Jiova, “A nodra caka cala na Isireli kei Juta sa vakaitamera dina. Sa roboti na vanua na dra, ia na koro sa sinai tu ena ka e tawa dodonu kei na veivakaucacataki; ni ra sa kaya, ‘Sa biuti vuravura o Jiova, ka sa sega ni raica rawa o koya.’

¹⁰Ia oi au, ena sega talega ni veivutuni na mataqu, au na sega talega ni yalololoma, ka'u na sauma vei ira na veika era sa vakayacora vakatani vei ira tale eso.”

¹¹Raica, sa mai tukutuku tale na tamata vakaisulu lineni, ka taura tu na nona kato ni yaya ni volavola, ka kaya, “Au sa cakava me vaka o ni sa vakarota vei au.”

Isikeli 10

Sa Biuta na Valenisoro na Lagilagi i Jiova

¹Au a qai rai, ka raica ni sa basika mai na dela ni wasa iloilo ka cowiri baleta koto na uludratou na jerupi e dua na ka sa vaka na vatu safaia, ka vaka koto na i bulibuli ni i tikotiko vakaturaga *na vatu talei oqo*.-

²A vosa vua na tamata vakaisulu lineni, ka kaya, “Mo curu mada ena maliwa ni qiqi e rukudratou na jerupi ka vakasinaita na ligamu ena qilaiso waqa. Mo qai kaburaka yani na qilaiso ki na koro.”- Au a vakaraici koya voli ni sa lako yani.

³Ena gauna vata oqo, e ratou sa tu na jerupi ena yasa vaka ki na ceva ni Valenisoro ni sa curu yani na tamata; a sa qai vakasinaiti na lomanibai e loma ena o.

⁴A sa lako cake na i ukuuku i Jiova mai vei iratou na jerupi, ki na katuba ni Valenisoro; a sa vakasinaiti na Valenisoro ena o, ia na lomanibai sa vakasinaiti ena i serau ni ukuuku i Jiova.

⁵Ia ni rorogo yani na cacarobaroba ni tabadratou na jerupi ki na lomanibai ki sau, a vaka na domo ni Kalou Kaukauwa ni sa vosa mai.

⁶Ni sa vakarota o koya vua na tamata sa vakaisulu lineni me kauta eso na bukawaqa mai na maliwa ni qiqi ena rukudratou na jerupi, a sa qai curu yani ki loma na tamata ka tucake volekata tu e dua na qiqi.

⁷A dodoka na ligana e dua na jerupi ki na loma ni bukawaqa sa koto ena kedratou maliwa, a sa taura cake eso na qilaiso, ka biuta ki na liga i koya na tamata sa vakaisulu lineni. A sa taura na qilaiso ka sa lako yani.

⁸A votu mai ligadratou na jerupi, e dua na ka sa vaka na liga ni tamata e ruku ni tabadratou.

⁹Ia ka'u sa vakaraica, ka raica e va na qiqi, sa tu vata kei iratou na jerupi, ka ratou tau yadua na qiqi na jerupi; ia na kedratou i rairai na qiqi e sa vaka na i rairai ni mataniciva ramase.

¹⁰Ia na kedratou i rairai na jerupi, sa tautauvata vava, ka sa vaka ga na i rairai ni qiqi ena loma ni dua na qiqi.-

¹¹Ni ratou sa lako, e ratou a lako ki na dua ga na mua e rawa ni gole kina e va, e ratou a sega ni veigoleyaki ni ratou lako tu, ia ki na mua ga sa qarava na qiqi sa tu ki liu, ka ratou muria yani na vo ni qiqi.

¹²A sa vakasinaiti ena yaloka ni mata na yagodratou taucoko, na gacagaca ni qiqi, na tabadratou, kei na qiqi vava.-

¹³Au qai rogoca e dua na domo ni kacivaka mai, “Qiqi cacawiriwiri.”

¹⁴E tau yava taucoko na matadratou: na kena i matai na mata ni bulumakau, na kena i karua na mata ni tamata, na kena i katolu na mata ni laione, kei na kena i ka va na mata ni ikeli.-

¹⁵E ratou sa talave cake na jerupi. O iratou oqo na ka bula ka'u a raica mai na uciwai o Kipa.

¹⁶Ia ni ratou sa lako yani na jerupi, sa lako vata kaya talega na qiqi sa tu e yasadratou; ia ni sa vakatateba na tabadratou, me ratou vuka mai na dela ni vuravura, sa sega ni veigoleyaki na yavadratou ka koto e tutudratou.

¹⁷Ni ra sa tu vakadua tu oqori, era sa tu talega oqo; ni sa talave cake oqori, sa talave talega oqo: ni sa tiko kei ira na yalo ni ka bula.

¹⁸A qai cavutu na i ukuuku i Jiova mai na katuba ni Valenisoro, ka la'ki tu e deladratou na jerupi.

¹⁹E ratou sa vakatateba na jerupi, a sa vuka tani mai vuravura ni'u raica tiko; ni ratou sa vuka tani, sa lako vata kei iratou na qiqi vava, ka ratou sa la'ki tu

ena katuba ni matamata vaka ki na tokalau ni Valenisoro i Jiova; ia na i ukuuku ni Kalou i Isireli sa donui iratou mai cake.

²⁰Oqo na ka bula ka'u a raica ena ruku ni Kalou ni Isireli mai na uciwai na Kipa; ia ka'u sa kila ni sai iratou oqo na jerupi.

²¹Sa tautauvata na matadratou, ka tau yava na tabadratou, a sa tiko ena ruku ni tabadratou yadua e dua na ka e vaka na liga ni tamata.

²²Na matadratou sa veiucui kei na mata ka'u a raica mai na uciwai o Kipa. E ratou sa dui lako vakadodonu ga ki liu.

Isikeli 11

Sa Cudruvi o Jerusalemi

¹A sa laveti au cake na Yalo ni Kalou ka kauti au ki na matamata vaka ki na tokalau ni Valenisoro i Jiova. Au a qai raica ni ra sa tu mai na matamata ni koro e lewe ruasagavulu kalima na tamata, ka tiko vata kei ira o Jesenaia na luve i Asuri kei Pelataia na luve i Penaia, e rua na vakaillesilesi liu ni matanitu.

²A kaya vei au na Kalou, “Luve ni tamata, o ira na tamata oqo era sa vakasamataka ka vukutaka na ca, ka ra vakavuvulitaka na ka ca ena koro oqo.

³Ni ra a kaya, ‘Sa sega ni voleka mai na gauna me da tara vale kina; na koro oqo sa vaka e dua na kuro levu, eda sa lewe ni kuro ga oi keda.’

⁴O koya oqo, mo parofisaitaka kina na ka ca ena yaco vei ira. Luve ni tamata, mo parofisaitaka sara!”

⁵A sa curumi au na Yalo i Jiova, a sa kaya vei au, “Mo qai tukuna, ‘Sa kaya vakaoqo o Jiova: Oi kemuni na Isireli, oqo na veika o ni sa dau vakananuma, ni'u sa kila na ka sa tiko e lomamuni.

⁶O ni sa vakamatea oti e lewe vuqa na tamata ena koro oqo, ka vakasinaita na kena sala ena yago ni tamata mate.

⁷Sa i koya ga oqo na ka sa tukuna tiko vei kemuni na Kalou o Jiova. Na koro oqo sa vaka dina na kuro ni vakasaqa, ia na cava na lewe ni kuro? Na yagodra mate ga na tamata o ni sa vakamatea! O ni na sega tale ni tiko eke — au na viritaki kemuni tani ga mai na koro!

⁸O ni a rerevaka na i seleiwau; ia ka'u na kauti ira mai na tamata era sa vakaiseleiwau me ra valuti kemuni, sa kaya na Turaga o Jiova.

⁹Au na kauti kemuni tani mai kina, ka soli kemuni ki na ligadra na kai tani, me ra lewai kemuni.

¹⁰O ni na bale ena i seleiwau; ka'u na veilewaitaki kemuni ena i yalayala ni vanua o Isireli; ia o ni na qai kila kina ni sai au o Jiova.

¹¹Ena sega ni yaco me nomuni kuro na koro oqo, ka o ni na sega talega ni lewe ni kuro; ia ka'u na lewai kemuni ga ena i yalayala kei Isireli.

¹²O ni na qai kila kina ni sai au o Jiova, o koya o ni sa sega ni via muria na nona lawa kei na nona i vakaro, ia o ni sa muria ga na nodra i tovo na veimatanitu sa tiko voliti kemuni.”

¹³Ena gauna ka'u a parofisai tiko kina, a qai cibati koya vakasauri o Pelataia na luve i Penaia. Au a qai bale vakatoboicu, ka tagi vakadomoilevu, ka kaya, “Isa, Jiova na noqu Kalou! O ni na vakamatei ira kece li na vo-ni-bula i Isireli?”

Na Yalayala ni Kalou vei Ira na Tiko Vakabobula

¹⁴A yaco tale vei au na vosa i Jiova, ka vaka,

¹⁵“Luve ni tamata, o ira na wekamu e Jerusalemi era sa veitalanoataki iko tiko kei ira na wekamu na Isireli era sa tiko vakabobula. Era sa kaya, ‘Era sa lako tani vakayawa mai vei Jiova na tiko vakabobula; sa solia ga vei keimami na vanua oqo me keimami taukena.’

¹⁶O koya oqo mo qai tukuna kina, ‘Sa kaya vakaoqo na Kalou o Jiova: E dina ga ni'u a toki ira vakayawa mai vei ira na veimatanitu ka sega talega ni'u vakasavi ira ki na veivanua, ia au na dau tiko ga kei ira ena vanua duidui eso era sa lako yani kina ena gauna mada ga oqo.’

¹⁷Mo qai kaya kina, ‘Sa kaya vakaoqo na Kalou o Jiova: Au na vakasoqoni kemuni mai vei ira na tamata, kei ira na veivanua ka'u a vakasavi kemuni kina, ia ka'u na solia vei kemuni na vanua o Isireli.’

¹⁸Ena gauna era sa lako yani kina ki kea, me ra na kauta tani na nodra i valavala velavela kei na i valavala vakasisila kecega.

¹⁹Au na solia vei ira e dua na yalo vou ka vakavouia na lomadra. Ia ka'u na kauta tani na yalo vatu ni lomadra ka solia vei ira na yalo ni talairawarawa;-

²⁰me ra muria na noqu vunau, ka vakabauta na noqu lewa, ka cakava. Era na qai noqu tamata, ka'u na qai nodra Kalou oi au.

²¹Ia o ira sa lomadra me ra muria na nodra i valavala beci ka velavela kei na nodra i valavala vakasisila, ka'u na qai sauma ga vei ira,” sa kaya na Kalou o Jiova.

²²A sa talave cake na tabadratou na jerupi ka vakatateba, ka kabi e tutudratou na qiqi. A sa sobuti iratou na rarama ni lagilagi ni Kalou i Isireli.-

²³A sa qai biuta na koro na rarama ni lagilagi i Jiova ka la'ki toka ena ulunivanua mai na yasa ni koro vaka ki na tokalau.

²⁴A qai laveti au cake na Yalo ni Kalou ka kauti au yani ki Papilonia, ena raivotu, vei ira sa tiko vakabobula. A sa qai lako tani mai vei au na raivotu,

²⁵ka'u a qai tukuna vei ira na tiko vakabobula na veika kece sa vakaraitaka vei au o Jiova.

Isikeli 12

Dusimaki na Kau Vakabobula i Juta

¹A yaco tale vei au na vosa i Jiova, ka vaka,

²“Luve ni tamata, o sa tiko ena kedra maliwa na tamata talaidredre. E tiko na matadra, ia era sa sega ga ni rai; e tiko na daligadra, ia era sa sega ga ni rogo; ni ra sa kawatamata dautalaidredre.-

³Ia oqo, o iko na luve ni tamata, mo vakarautaka na nomu i yaya ni toki vakabobula, ka vakayacora oqo e matadra ni se bera ni bogi na vanua. Me ra

raici iko ni o sa biu vanua ka lako yani ki na dua tale na vanua. De ra na qai kila kina o ira ni ra sa tamata talaidredre.

⁴Mo kauta ki tautuba e matadra na nomu i yaya ni se siga na vanua me vaka na i yaya ni toki; ia mo lako tani yani e matadra ena yakavi me vaka na nodra sa dau kau yani na tamata me ra la'ki bobula.

⁵Ni ra vakaraici voli, mo kelia basikata na bai, ka curutaka yani ki tautuba na nomu i yaya.

⁶Laiva me ra saravi iko ni o sa colata yani na nomu i yaya e tabamu, ka lako yani ki na vanua buto; mo qai ubia na matamu mo kakua kina ni raica rawa na vanua o sa lako tiko kina; ni'u sa digitaki iko mo i dusidusi vei ira na mataqali i Isireli.”

⁷Ia ka'u a cakava me vaka ka'u sa vakaroti kina. Au sa yauta ki tautuba na noqu i yaya ena siga, me vaka na i yaya ni toki vakabobula, ia ena yakavi, ka'u sa kelia na bai ena ligaqu; ni sa buto na vanua ka'u sa qai yauta tani, ka'u a colata yani e matadra.

⁸A yaco vei au na vosa i Jiova ena mataka, ka vaka,

⁹“Luve ni tamata, era sa bau liaci iko li na mataqali i Isireli, o ira na tamata dautalaidredre, me ra tarogi iko, ka kaya, “A cava li o sa cakava tiko oqo?”

¹⁰Mo kaya vei ira, “Sa kaya vakaoqo na Kalou o Jiova: Na vosa ni parofisai bibi oqo sa bale vua na tui mai Jerusalemi, vei ira kece talega na mataqali i Isireli era tiko kaya.”

¹¹Mo kaya, “Sa i au na i dusidusi bula vei kemuni: me vaka na ka au sa cakava, ena caka vakakina vei ira; era na toki yani, ka lako vakabobula yani.”

¹²Ia na tui sa tiko kei ira ena colata na nona i colacola e tabana ni sa yakavi sobu, ka lako yani; sa na kelia basikata na lalaga ka lako yani; me ubia na matana me kakua ni raica na qele.

13Ia ka'u sa tevuka vua na noqu lawa, ena coriti koya talega na noqu i cori: ka'u na kauti koya ki Papiloni ki na nodra vanua na kai Kalidia, ia ena sega ni raica na vanua o ya, ka ni na mate kina o koya.-

14Ia ka'u na veibiuyaki ira ki na veimata ni cagi o ira kecega ka ra tiko vakavolivoliti koya, ka ra dau vukei koya kei ira na nona mataivalu; ia ka'u na ucuna na i seleiwau ka muri ira.

15“Era na kila ni sai au o Jiova, ni'u sa vakasavi ira ki na veimatanitu.

16Ia ka'u na vakalaiva me ra dro bula eso vei ira mai na i seleiwau, mai na dausiga kei na mate dauveitauvi, ka me rawa ni ra tusanaka kina na nodra veika vakasisila kece ki na veimatanitu era dui yaco kina, ka ra na kila ni sai au o Jiova.”

17A yaco tale mai vei au na vosa i Jiova, ka vaka,

18“Luve ni tamata, mo sautaninini ni o sa kania na kemu kakana, ka yavavala ena rere ni o sa gunuva na memu wai.

19Mo tukuna vei ira na lewe ni vanua, Sa kaya vakaoqo na Kalou o Jiova ena vukudra na lewe i Jerusalemi mai na vanua o Isireli: Era na sautaninini ni ra sa kana, ka yavavala ena rere ni ra gunu wai. Ena kau laivi kece na veika sa tu ena nodra vanua, ena vuku ni nodra i valavala kaukauwa o ira kecega sa tiko kina.

20Ena lala mai na veikoro sa tawa, ka rusa na vanua; ia o ni na qai kila kina ni sai au o Jiova.”

21A sa kaya vei au o Jiova,

22“Luve ni tamata, a cava era cavuta vakawasoma tiko kina na Isireli na vosa vakaibalebale oqo, ‘Sa vakadedetaki na gauna, ka sa sega na raivotu me yaco’?

23Mo qai tukuna sara vei ira oqo, Sa kaya vakaoqo na Kalou o Jiova: Au na muduka sara na vosa vakaibalebale o ya. Ena sega tale ni cavuti wasoma e

Isireli. Ia mo tukuna vei ira me qai kaya ga na kena oqo, ‘Sa yaco mai oqo na kena gauna, ka sa yaco vakaidina na veika sa yalataki!’

²⁴“Ni sa na sega tale na raivotu lasu se na vosa ni parofisai dauveicavilaki vei ira na Isireli.

²⁵Ni sai au o Jiova, au na vosa vei ira, ia na vosa au na cavuta ena yaco vakaidina. Ena sega ni vakaberaberataki tale. Ia ena nomuni gauna ga, oi kemuni na tamata talaidredre, ka'u na cavuta kina na vosa ka vakayacora sara,” a sa kaya na Kalou o Jiova.

²⁶Sa yaco tale vei au na vosa i Jiova, ka vaka,

²⁷“Luve ni tamata, raica, era sa nanuma na Isireli ni raivotu o sa raica oqo sa baleta e dua na gauna e se bera mai ka se yawa sara ki liu.

²⁸O koya oqo mo kaya kina vei ira, sa kaya vakaoqo na Kalou o Jiova: ‘Ena sega ni vakaberaberataki tale e dua na noqu vosa, ia na vosa au sa cavuta ena vakayacori ga, sa kaya na Kalou o Jiova.’ ”

Isikeli 13

Vunauci o Ira na Parofita Lasulasu

¹A yaco vei au na vosa i Jiova, ka vaka,

²“Luve ni tamata, mo parofisaitaka na ca vei ira na parofita i Isireli. Mo vunauci ira na dau bulia ga vakataki ira na nodra vosa ni parofisai. Tukuna vei ira me ra rogoca na vosa i Jiova.”

³Sa kaya vakaoqo na Kalou o Jiova, “Ena cudruvi o ira na parofita yalowai ka lialia, era sa muria na yalodra, ka vakabulia ga na nodra raivotu.

⁴I Isireli, o ira na nomu parofita era sa vaka na fokisi ni veikau sa lako voli ena rusarusa ni dua na koro.

⁵Era sa sega ni lako cake ki na tiki ni bai sa basuki, se viria e dua na bai ni mataqali i Isireli me ra tu rawa tu ni sa ia na i valu ena siga i Jiova.

⁶Sa ka wale ga na nodra raivotu, ka rui calacala na nodra parofisai. Era sa dautukuna tiko ni ra sa vakadewataka voli na noqu i tukutuku, ia ka'u a sega ni talai ira yani. Ia era sa namaka ga me yaco vakaidina na nodra vosa!

⁷Au sa kaya vei ira: sa sega ni dina na raivotu eso o ni sa raica, ka sa rui calacala vakalevu na nomuni vosa ni parofisai. O ni sa kaya ni ra sa noqu vosa, ia au a sega ni se bau tukuna e dua na ka vei kemuni!”

⁸A sa qai kaya kina vakaoqo vei au na Kalou o Jiova, “Me vaka ni o ni sa dauvosa lasu ka sa sega ni dina na nomuni raivotu, au sa saqati kemuni kina.

⁹Na ligaqu ena saqati ira na parofita era sa raica na ka wale, a vosataka na vosa mana lasu; era sega ni tiko ena nodra i soqosoqo na noqu tamata, era na sega ni volai ena i vola ni mataqali ni Isireli. Era na sega talega ni curuma na vanua o Isireli; ia o ni na kila ni sai au na Kalou o Jiova.

¹⁰“Ena vuku ni ka oqo, io, ni ra sa vakacalai ira na noqu tamata, ka kaya, ‘Na tiko vakacegu,’ ia sa sega na tiko vakacegu, ka baleta talega ni ra sa viria na bai vatu na tamata, era qai boroya ena i boro vulavula na parofita.-

¹¹Mo kaya vei ira era sa boroya ena i boro vulavula, ni na bale ga! Ena tau bi mai na uca ka na lutu mai na uca cevata matai lelevu, ka na liwa mai e dua na cava levu;

¹²ia ni sa bale sobu na bai vatu, ena sega ni kainaki tale vei kemuni, ‘Sa evei li na i boro vulavula o ni a boroya kina?’

¹³O koya oqo, sa vosa kina vakaoqo na Kalou o Jiova: Au na vakavuna e dua na cava levu me liwa mai ena dela ni noqu cudru kaukauwa; ia ena yaco mai na noqu yalo katakata ena uca tau bi, kei na uca cevata matai lelevu ni cudru me kena i vakarusa.

¹⁴Ia ka'u na basuraka sobu na bai vatu o ni a boroya ena i boro vulavula, ka biuta sobu ki na qele, me rairai mai na kena yavu; ia ni sa bale sobu, o ni na mate e lomadonu; ia o ni na qai kila ni sai au o Jiova.

15“Au na vakayacora oqo na noqu cudru ki na bai vatu, vei ira talega era sa boroya ena i boro vulavula; ia ka'u na kaya vei kemuni, Sa yali na bai vatu, ka ra sa yali talega o ira era a boroya;

16io, o ira na parofita ni Isireli ka ra parofisaitaki Jerusalemi, ka raica na kena raivotu ni vakacegu ki na koro oqo; ia e sa sega sara kina na vakacegu, sa kaya na Kalou o Jiova.

17“Ia o iko na luve ni tamata, mo rai vakacudrucudru vei ira na luvedra yalewa na kai nomu, o ira ka ra a parofisai ni vu mai na lomadra ga; ia mo parofisaitaka na ca vei ira,

18ka kaya, a kaya vakaoqo na Kalou o Jiova, “Ena ca o ira na yalewa ka cula na i vau qato ki na liga kece, ka cakava na i ubi ni ulu vei ira na veimataqali tamata kecega ka duidui na kedra i tuvaki me ra rawa yalo kina! Mo ni vakasataka li na yalodra na noqu tamata, ka taqomaka na yalodra eso tale me yaga vei kemuni?

19O ni sa vosa vakacacataki au e matadra na noqu tamata mo ni rawata kina eso na kemuni barile kei na madrai. O ni sa dau vakamatei ira na tamata era se sega ni dodonu me ra mate, ka vakabula tiko eso na tamata ka sega ni dodonu me ra bula. Sa levu kina na nomuni lasutaki ira na noqu tamata, ka ra sa vakabauti kemuni.”

20O koya oqo, sa kaya kina vakaoqo na Kalou o Jiova: “Raica, au sa cata na nomuni vau ni caka mana, o ni dau rawa yalo kina, ka'u na dresulaka tani mai na ligamuni, ka sereki ira na yalo o ni sa rawa voli me ra galala me vakataki ira na manumanu vuka.

21Au na dresulaka talega na nomuni ubi ni ulu, ka kaliraki ira na noqu tamata mai na ligamuni, ka ra na sega ni tiko tale me ra i toki ni valu, ia o ni na kila ni sai au o Jiova.

22“Ena vuku ni nomuni a vakayalolailaitaki ira na yalo dodonu ena nomuni lasu, ka vakauqeti ira na tamata ca, me kakua ni ra gole tani mai na nodra sala ca me ra vakabulai ira kina;

²³ia oqo o ni sa na sega ni raica tale na raivotu lasu ni veivakasesei, ka sega talega ni cakava tale na ka mana lasu; ka'u na kaliraki ira tani na noqu tamata mai na ligamuni. Ia o ni na kila ni sai au o Jiova.”

Isikeli 14

Sa Cudruva na Kalou na Qaravi kalou Matakau

¹A qai lako mai vei au eso vei ira na qase ni Isireli, ka mai tiko e mataqu.

²A sa vosa vei au o Jiova, ka kaya,

³“Luve ni tamata, o ira na tamata oqo era sa dui vakaduria na nodra matakau ena lomadra, ka ra dui tauca e matadra na nodra caka cala era tarabe kina; me'u vakalaiva li me ra vakatarogi au o ira oqo?

⁴O koya oqo mo kaya kina vei ira, ‘Sa kaya vakaoqo na Kalou o Jiova: Na tamata yadua ni mataqali i Isireli sa vakaduria na nona matakau e lomana, ka sa tauca e matana na nona caka cala sa tarabe kina, ia me qai lako ga vua na parofita; oi au o Jiova au na sauma vua sa levu na nona matakau;

⁵me rawa ni'u taura na lomadra na mataqali i Isireli, o ira kecega ka ra yalo vakatani vei au ena vuku ni nodra matakau.’

⁶O koya oqo, mo ni kaya kina vei ira na mataqali i Isireli, ‘Sa kaya vakaoqo o koya na Kalou o Jiova: Ni veivutuni, biuta tani na nomuni matakau, ka vakanadakuya na nomuni veika vakasisila kecega’.

⁷“O ira yadua na mataqali i Isireli, kei ira na kai tani era tiko mai Isireli, vei koya sa tawasei koya tani mai vei au, ka vakaduria na nona matakau e lomana, ka sa tauca kina e matana na nona caka cala me tarabe kina, ka qai lako vua na parofita me tarogi au vua; au sa na vosa ka sauma yani vua oi au o Jiova;

⁸ia ka'u na vakaukauwataka se vakacudrucudruya na mataqu vua na tamata o ya me sa ca, ka'u na cakava me dua o koya na i vakatakilakila kei na i bole, ka muduki koya tani mai vei ira na noqu tamata; ia o ni na kila ni sai au o Jiova.

⁹“Ia kevaka sa vakacalai na parofita, ni sa cavuta e dua na ka, sai au o Jiova ka'u na vakacala na parofita o ya, ia ka'u na dodoka yani na ligaqu, ka vakarusai koya tani mai vei ira na noqu tamata na Isireli.

¹⁰Era sa colata na i sau ni nodra dui caka cala - me rau tautauvata na nona cudruvi na parofita kei koya ka la'ki taro vua

¹¹me kakua tale ni lako sese mai vei au na mataqali i Isireli, se me ra vakadukadukalitaki ira tale ena nodra talaidredre kecega; ia me ra yaco mada ga me ra noqu tamata, ka me'u yaco talega me'u nodra Kalou, sa kaya o Jiova.”

¹²A yaco tale vei au na vosa i Jiova, ka vaka,

¹³“Luve ni tamata, ni sai valavala ca vei au e dua na vanua ni sa talaidredre sara, ka'u na qai dodoka yani kina na ligaqu, ka muduka na kakana e bula kina, io, na madrai, ka vakavuna kina na viakana, ka muduka tani mai kina na tamata kei na manumanu.

¹⁴Kevaka mada ga e ratou tiko kina na tamata tolutolu oqo, o Noa, o Taniela, kei Jope, e ratou sa dui vakabula ga na yalodratou ena nodratou yalo dodonu, sa kaya na Kalou o Jiova.

¹⁵“Kevaka ka'u sa lewa me lakova na vanua na manumanu ca, ka ra vakacacana, me lala, ka sega na tamata me lako rawa kina ena vuku ni manumanu; ia kevaka mada ga e ratou tiko kina na tamata tolutolu oqo,

¹⁶me vaka na dina ni noqu bula, sa kaya na Kalou o Jiova, e ratou na sega ni vakabula rawa na luvedratou tagane se na luvedratou yalewa; e ratou na vakabulai ga o iratou tolutolu; ia na vanua ena lala ga.

¹⁷“Ia kevaka ka'u sa vakayacora ki na vanua na i seleiwau, ka kaya, Laiva na i seleiwau me lako voli yani ki na loma ni vanua; ka me'u muduka tani mai kina na tamata kei na manumanu;

¹⁸ia kevaka mada ga e ratou tiko kina na tamata tolutolu oqo, me vaka na dina ni noqu bula, sa kaya na Kalou o Jiova, e ratou na sega ni vakabula

rawa na luvedratou tagane se na luvedratou yalewa; ia e ratou na vakabulai ga o iratou.

¹⁹“Se kevaka ka'u na vakayacora ki na vanua na mate dauveitauvi, ka sovaraka kina na noqu cudru ena mate, me'u muduka tani kina na tamata kei na manumanu;

²⁰ia kevaka mada ga e ratou tiko kina o Noa, o Taniela kei Jope, me vaka ga na dina ni noqu bula, sa kaya na luvedratou tagane se na luvedratou yalewa; ia ena vakabulai ira ga na nodra yalo dodonu.”

²¹Ni sa kaya vakaoqo na Kalou o Jiova, “Me na vakavica tale na noqu vakanakuitataki Jerusalemi ena va na i totogi ni veivakarusai ni noqu cudru, o ya na i seleiwau, na dausiga, na manumanu ca, kei na mate dauveitauvi, me'u muduka tani mai kina na tamata kei na manumanu!-

²²Ia kevaka era i vovo ni bula, me ra kauti ira tani na gone tagane kei na gone yalewa, era na lako mai vei kemuni: ia mo ni raica na nodra i tovo kei na nodra i valavala; dou na qai vakacegui ena vuku ni ka ca ka'u sa kauta mai ki Jerusalemi kei na ka kece ka'u sa vakayacora kina.

²³Era na vakacegui kemuni, ni o ni sa raica na nodra i tovo kei na i valavala; o ni na qai kila kina ni'u sa sega ni cakava wale na ka kece ka'u sa vakayacora kina,” sa kaya na Kalou o Jiova.

Isikeli 15

A Vosa Vakatautauvata ni Vuni Vaini

¹A yaco mai vei au na vosa i Jiova, ka vaka,

²“Luve ni tamata, a cava e yaga cake kina na vunivaini mai vei ira kece na kau ni veikau, ka yaga vakalevu cake e dua ga na tabana mai vei ira kece na kau ni veikau?

³E rawa li ni yaga ki na dua na cakacaka na kau e rawa mai na vunivaini? E dau rawa beka me tauri e dua na tikina me rube kina e dua na i yaya?

⁴Raica sa biu ga ki na bukawaqa me kena buka; sa kania na muana ruarua na bukawaqa, ia na tolona sa yavu. Ena yaga tale beka li ena dua na ka?

⁵Raica, a sa tawayaga taumada tu ni bera ni a vakamai. Ia ena vuku ni kena sa vakamai oqo ena bukawaqa me yacova na kena yavu, sa qai tawayaga sara kina vakalevu.”

⁶Sa kaya kina vakaoqo na Turaga o Jiova, “Me vaka ni sa kau mai taba ni vaini mai na veikau me vakamai, au na kauti ira vakakina na tamata era sa tiko mai Jerusalemi,

⁷ka totogitaki ira. Era sa dro bula rawa mai na dua na bukawaqa, ia ena qai kani ira tale oqo na bukawaqa. Ena gauna ka'u sa totogitaki ira kina, o ni na qai kila ni sai au o Jiova.

⁸Au na vakayacora me lala na nodra vanua ni ra sa sega ni yalodina vei au,” sa kaya vakaoqo na Turaga o Jiova.

Isikeli 16

Na Sega ni Yalodina nei Jerusalemi

¹A sa vosa tale vei au o Jiova, ka kaya,

²“Luve ni tamata, mo vakatakila ki Jerusalemi na nona veivalavala vakasisila, ka kaya,

³Sa kaya vakaoqo o Jiova na Kalou ni Jerusalemi: ‘Na nomu i tubutubu kei na nomu sucu sa vu mai na vanua o Kenani; na tamamu na Amoraiti, ia na tinamu na Itaiti.

⁴Ia ena vuku ni nomu sucu, a sega ni musu na nomu vicovico ena siga o a sucu kina; o a sega talega ni vui ena wai mo savasava, ka sega talega ni masiraki ena masima, e a sega talega ni viviraki vei iko na i sulu ni gone.

⁵A sega ni dua e lomani iko, ka me cakava vei iko e dua na ka vakaoqo, me vaka sa yalo vinaka vei iko; ia o a biu tani ga ki na i bili ni koro ena siga o a sucu kina ni o a vakasisilataki.’

⁶“Ia ni'u lako voli yani, ka raici iko tale ni o sa moqe tu ena dra, ka sa kaya vei iko ni o sa davo ena nomu dra,

⁷‘Mo bula ka tubu cake me vaka e dua na i tei bulabula ena lomanivanua.’ O a qai tubu cake mo balavu ka yacova mai na gauna o sa gone yalewa mai kina; na sucumu sa levu vinaka mai, kei na drau ni ulumu sa tubu sara, ia o sa luvawale ga ka sega ni vakaisulu.

⁸‘Ia ni'u a lako voli yani ka raici iko, raica, sa qai nomu gauna mai, na gauna mo dodomo kina, ia ka'u a tevuka yani vei iko na noqu i tutuvi ka vakaisulutaki iko: io, ka'u a bubului vei iko, ka ia na veiyalayalati vei iko, ia o sa noqu, sa kaya na Kalou o Jiova.

⁹‘Au a qai vakasilimi iko ena wai, ka savuya tani na nomu dra, ka lumuti iko ena i lumu.

¹⁰Au sa vakaisulutaki iko talega ena i sulu ukutaki, ka vakaivavataki iko ena i vava kuli-ni-manumanu, ka vauci iko ena lineni matailalai, ka tutuvitaki iko ena i tutuvi silika.

¹¹Au a vakaiukuukutaki iko talega ena i ukuuku ni sasauni, ka daramaka na qato ena ligamu, ka vakaitaubetaki iko ena i taube sinucodo matailalai,

¹²Au a vakaiukuukutaki iko ena sau ni ucu, kei na sau ni daliga, ka vakaisalataki iko ena i sala lagilagi.

¹³Ia o a vakaiukuukutaki ena koula kei na siliva; ia na nomu i sulu lineni matailalai, na silika, na i sulu veivolavolai; a kemu madrai droka vinaka, na oni, kei na waiwai ni kakana. Ka o sa matavinaka sara mai, ka sa yaco mo vanua matanitu.

¹⁴A rogo yani na yacamu ki na veimatanitu tani ena vuku ni nomu mata vinaka, ni o sa totoka vakaoti, ka lagilagi, ena vuku ni ukuuku ka'u a solia vei iko,” sa kaya na Kalou o Jiova.

¹⁵‘Ia o a vakararavi ga ki na kemu i rairai totoka, ka o sa volitaka kina na yagomu ena i vakarau vakasisila eso ena vuku ni kemu i rogorogo, ka sa ka levu na nomu dautagane kei ira kecega era lako voli yani.

¹⁶Ia o a qai kauta eso na nomu i sulu ka ukutaka kina na nomu veiyasana cecere ena ka e veivolavolai, ka sa ia kina na dautagane. A veika oqo e sega ni dodonu me a vakayacori, se me na vakayacori.

¹⁷O sa kauta talega na nomu i ukuuku talei mai na noqu i yaya koula kei na siliva ka'u a solia vei iko, ka cakava kina na nomu i vakatakarakara ni tagane, ka ia kaya na dautagane.

¹⁸O sa kauta vakakina na nomu i sulu wa-talitali totoka ka vakaisulutaki ira kina na matakau, ka cabora vua na matakau na noqu waiwai olive kei na noqu ka ni vakaboi vinaka.

¹⁹A kequ kakana talega ka'u a solia vei iko, na madrai droka vinaka, na waiwai olive kei na oni ka'u a solia me kemu — ia o qai cabora talega e matadra me ka boi vinaka ka me ra vakalomavinakataki kina.” Oqo na ka sa kaya na Kalou o Jiova.

²⁰“Ia o a kauta talega na luvemu tagane kei na luvemu yalewa, o ira o a vakasucuma vei au, ka o sa vakacabora vei ira me ra kania. E sega li ni se rauti iko na nomu dautagane?

²¹O sa qai vakuria ena nomu a vakamatei ira talega na luvequ ka soli ira me ra vakacabori e loma ni bukawaqa vei ira na kalou matakau?

²²Ena nomu i valavala vakasisila kece sara ni dautagane, o a sega vakadua ni bau nanuma na gauna o a gone kina — ni o a se luvawale tu kina ka sega ni vakaisulu, ka veimoqeyaki ena nomu dra.

²³A sa kaya na Kalou o Jiova, “Ia mai na nomu i valavala ca kecega, me nomu na ca, me nomu na ca o iko!”

²⁴O sa qai tara na nomu bure cecere, ka cakava na nomu vale cecere ena saqata ni koro kecega.

²⁵O sa tara na nomu vale cecere ena mua ni veisala kecega, ka volitaka kina na nomu mata vinaka, ka soli iko vakarawarawa yani vei ira sa takoso mai, me vakalevutaki kina na nomu dautagane.

²⁶Ia o sa ia na dautagane vei ira na kai Ijipita, o ira na kai nomu daugarogaro, ka vakalevutaka kina na nomu i tovo vakasisila mo vakacudrui au kina.

²⁷“Ia raica, au na dodoka yani kina na ligaqu vei iko, ka na vakalailaitaka na kemu kakana, ka soli iko ki na nodra yalo kocokoco na kemu meca, na luvedra yalewa na kai Filisitia, o ira ka ra madualaka na nomu i valavala vakasisila.

²⁸“O sa ia na dautagane kei ira na kai Asiria, ni o sa sega ni mamau rawa; o iko, o ia na dautagane kei ira, ka o sa sega ga ni vakacegu kina.

²⁹Ia o sa vakalevutaka na nomu dautagane ena vanua ni veivoli o Kalidia; ia ka sa sega ga ni rauti iko oqo.”

³⁰“Sa dodomo vakalevu soti li vakacava na lomamu,” sa kaya o Jiova, “ka o sa cakava na ka kece oqo; sai valavala ni yalewa dautagane yalo levu;

³¹ni o sa tara na nomu bure cecere ena ulu ni veisala kecega, ka tara na nomu yasana cecere ena veisaqata ni koro kecega. Ia o sa sega sara ni vakataki ira na yalewa dautagane ni o sa cata na saumi!

³²O tautauvata ga kei ira na yalewa vakawati dauveibutakoci ka ra dau moce kei ira na vulagi me i sosomi ni watidra!

³³Era dau soli i loloma o ira na tagane vei ira na yalewa dautagane; ia o iko o dau qai soso i loloma tale vei ira o domoni ira, ka soli lavo vei ira na tagane me ra lako mai vei iko mai na veiyasana kecega me ra mai veibutakoci kei iko.

³⁴Sa dua tani na nomu dautagane ena nomu cakacaka vakadautagane mai vei ira na yalewa tani: ni sa sega ni dua me muri iko me ia na veibutakoci; ka ni o saumi ira tale na tagane, ka soli lavo vei ira; o koya oqo o sa dua tani kina mai vei ira.”

³⁵O koya oqo, o iko na dautagane, mo rogoca kina na vosa i Jiova:

³⁶Sa kaya vakaoqo na Kalou o Jiova, “Ni o sa vakalevutaka na nomu velavela, ka vakaraitaka na nomu luvawale ena nomu dautagane kei ira na nomu i tau,

kei na nomu matakau kecega, ena vuku talega ni nodra dra na luvemu, o a solia vei ira, kei ira vata talega o sa cata;

³⁷io, ka'u na vakasoqoni ira vata mai me veisa kei iko mai na veiyasana kecega, ka na vakavotuya vei ira na nomu luvawale kei ira, me ra raica kecega na nomu luvawale.

³⁸Ia ka'u na vakataulewa vei iko me vaka na lewa e tau vei ira na yalewa vakamau ka ra veibutakoci, kei na vakadave dra, ka'u na sauma vei iko na dra ni cudru kei na vuvu.

³⁹Ka'u na soli iko ki ligadra na nomu i tau, ka ra na talaraka sobu na nomu bure cecere, ka basuka sobu na nomu yasana cecere; ka ra na luvata tani mai vei iko na nomu i sulu, ka kauta tani na nomu i yaya vakaiukuuku, ka biuti iko mo luvawale tu ka sega ni vakaisulu.”

⁴⁰“Ka ra na kauta cake mai na kemu i valu, ka vakaviriki iko ena vatu ka tatalaki iko vakamatailalai ena nodra i seleiwau.

⁴¹Era na vakama na nomu veivale, ka vakataulewa vei iko e matadra era lewe vuqa na yalewa; ia ka'u na muduka sara na nomu dautagane, ia o na sega tale ni soli lavo ena dua na gauna mai muri.

⁴²Ia au na vakamalumalumutaka na noqu cudru katakata vei iko, ka na lako tani talega mai vei iko na noqu vuvu; ka'u na qai cegu, ka na sega ni cudru tale.

⁴³Baleta ni o sa sega walega ni o vakananuma na gauna o se gone kina, ka sa vakacudrui au tikoga ena ka kecega oqo, raica ka'u na sauma oi au, na nomu i valavala kecega ki na ulumu, sa kaya na Kalou o Jiova. O a sega li ni cakava tiko na i valavala ca oqori me i kuri ni nomu i valavala vakasisila kecega?

⁴⁴Raica, o ira kecega era taurivaka na vosa vakaibalebale, era na taurivaka na kena oqo me baleti iko, ‘E rau veiucui na tinana kei na luvena yalewa.’

⁴⁵Sa i iko na luve i tinamu, sai iko talega dou veitacini kei tacimu, era sa cata na watina kei ira na luvena. Sa tinamu na Itaiti, na tamamu na Amoraiti.

⁴⁶“Sa tuakamu o Samaria, o ira ka ra tiko kei ira na luvena vaka ki na vualiku ni nomu i tikitiko; kei na tacimu yalewa ka tiko vaka ki na ceva mai vei iko, o Sotoma kei ira na luvena yalewa.

⁴⁷Ia o a sega ni muria na nodra i valavala, se cakava na nodra i valavala vakasisila; ia ena loma ni gauna lekaleka wale, o sa vakacacataki iko vakalevu cake ena nomu i valavala kecega mai vei ira.”

⁴⁸Sa kaya na Kalou o Jiova, “Me vaka na dina ni noqu bula, sa sega ni bau cakava o Sotoma na tacimu, kei ira na luvena yalewa, me vaka ni o sa cakava kei ira na luvemu yalewa.

⁴⁹Raica oqo, sa caka cala i Sotoma na ganemu, na viavialevu, na daumamau sivia ena kakana, na dauvakacegu wale ni tu vinaka, ia ka sega ga ni vukei ira na malumalumu kei na dravudravua.

⁵⁰Era sa viavia marama, ka ra cakava na ka vakasisila e mataqu; o koya oqo ka'u sa kauti ira tani kina; ni'u a raici ira.

⁵¹“Ia sa sega mada ni veimamataka na levu ni nomu i valavala ca kecega; ka levu cake na veika vakasisila o ni cakava mai vei ira, ka sa vakadonui ira na tacimu me ra rairai yalo dodonu ena vuku ni valavala vakasisila kecega o sa cakava.

⁵²Ia o iko talega, mo kakua ni kurabui ni na mamada na kedra i totoqi na ganemu. Ena vuku ni sa rui sivia na ca ni cala o cakava, ka sa mani rui vakasisila vakalevu cake mai na ka era vakayacora: era sa yalo dodonu cake kina mai vei iko. Mo colata talega o iko na nomu madua, ka colata na kena vakaloloma, ni ko sa vakadonui ira na tacimu me rairai vaka ni ra yalo dodonu.

⁵³“Au na vakasuka tale na nodra veika vinaka; vei rau o Sotoma kei ira na luvena yalewa, kei Samaria kei ira na luvena yalewa, ka'u na vakasuka talega na nodra veika vinaka ena kedra maliwa,

⁵⁴mo luvuci kina ena nomu madua, ena veika kecega o sa cakava, ni o sa vakacegui ira.

⁵⁵Mo ni dui lesu tale ka la'ki tiko me vaka e liu o Sotoma kei ira na luvena yalewa, me lesu o Samaria kei ira na luvena yalewa, ka me ra la'ki tiko me vaka e liu; ka mo ni qai lesu talega kei ira na luvemu yalewa mo ni la'ki tiko me vaka e liu.

⁵⁶E a sega li ni dau wewe ni gusumu na ganemu o Sotoma ena veisiga ni nomu viavialevu,

⁵⁷ni bera ni vakavotui na nomu ca? Ia oqo o sa yaco mo vakataki koya, me ka ni veibeitaki vei ira na luve i Itomi kei na veivanua e volekata, kei ira na luvedra yalewa na kai Filisitia, o ira ka ra tu volivoliti iko ka ra beci iko.

⁵⁸Mo colata na i totogi ni nomu cakava na ka vakasisila kei na ka velavela,” sa kaya o Jiova.

⁵⁹Ni sa kaya vakaoqo o koya na Turaga, “Io, ka'u na cakava vei iko me vaka na ka o sa cakava, ni o sa beca na kena bubului, ka o sa vakacacana na kena veiyalayalati.

⁶⁰Ia ka'u na nanuma na noqu veiyalayalati kei iko ena gauna o gone kina, ka vakataudeitaka vei iko na veiyalayalati tawa mudu.

⁶¹O na qai nanuma na noqu i valavala, ka madua sara kina, ni o na ciqomi ira lesu na tacimu, o ira era qase kei ira era gone vei iko: ia ka'u na soli ira vei iko me ra luvemu yalewa; ka sega ga ni vakayacori oqo ni'u a veiyalayalati kei iko; ia o na kila ni sai au o Jiova.

⁶²Au na vakavouia na noqu veiyalayalati kei iko o na qai kila ni'u sa nomu Kalou.

⁶³Mo nanuma kina, ka taqaya, ka kakua ni dolava tale na gusumu ena vuku ni nomu madua, ni'u sa na vosoti iko ena veika ca kecega o sa cakava oti,” sa kaya na Kalou o Jiova.

Isikeli 17

Na Ikeli e Rua kei na Vuni Vaini

¹A yaco mai vei au na vosa ni Kalou o Jiova, ka vaka,

²“Luve ni tamata, mo solia mada e dua na vatavatairalago, ka cavuta e dua na vosa vakatautauvata ki na mataqali i Isireli;

³ka kaya, Sa vosa vakaoqo na Kalou o Jiova: E dua na ikeli levu, sa vakatabana lelevu, sa balavu na lawena, ka rairai vinaka na vutina, sa vuka yani ki na veiulunivanua mai Lapanoni, ka kauta tani e dua na taba ni sitari;

⁴a sa covuta na sovuna e cake sara, ka vukataka yani ki na dua na vanua ni veivoli, ka la'ki tea ki na dua na kena koro.

⁵A kauta talega eso na sore ni kau ni nomu vanua ka la'ki tea ena qele bulabula; volekata na bati ni wai levu, ka tea me vaka na vu ni kuta.

⁶A tubu ka yaco me vaini leka ka dau tete yani, ka ra tubu cake na veitabana vua na ikeli, ia na wakana sa titobu sobu sa yaco me vaini, ka vakatabana mai, ka tubu na tabana lalai kei na drauna.

⁷“A sa dua tale na ikeli levu sa vakatabana lelevu, ka levu na lawena kei na vutina. A sa qai vakabalea yani na wakana na vunivaini vua, me sala talega yani na tabana vua, me vakasuasutaka. A qai cavuta tale o koya mai na tovatova ka a tea taumada kina,

⁸ka la'ki tea ena qele vinaka ena bati ni wai levu, me rawa ni kadre ka tubu mai na tabana eso, ka vuataka na qerepi, ka me dua na vunivaini yaga.

⁹“Mo kaya, ‘Sa vosa vakaoqo o Jiova na Kalou: Ena tubu vinaka tiko li? Ena sega beka li ni cavuta tani na wakana na i matai ni ikeli, ka drutilaka laivi na kena qerepi, ka musuka na veitabana me malai kece vakadua? Ena sega ni ganita sara na liga kaukauwa se me ra lewe vuqa cake na tamata me ra cavuta laivi mai na wakana.

¹⁰Ia raica, ni sa la'ki tei tale, ena tubu vinaka li? Ena sega li ni malai laivi yani ni liwava na cagi mai na tokalau ka me malai laivi yani ena tova ka tei kina?’ ”

¹¹A yaco mai vei au na vosa i Jiova, ka vaka,

¹²“Mo kaya ki na mataqali dau talaidredre oqo, o ni sega li ni kila na i balebale ni ka oqo? Mo tukuna vei ira, raica, sa lako mai ki Papiloni o tui Jerusalemi, ka tauri koya na kena tui, kei ira na kena turaga, ka kauti ira vata kaya ki Papiloni.-

¹³A kauta e dua vei ira na kawa vakatui, ka ia na veiyalayalati kaya, ka vakabubuluitaki koya ka kauti ira talega na qaqa ni vanua,

¹⁴ka me malumalumu na matanitu me kakua ni vueta cake na nona i tutu, ia me sa vakabau ga na nona veiyalayalati me tudei kina.

¹⁵Ia a qai vuki tani mai vua o koya ni sa talai ira na nona mata ki Ijipita me rawa ni solia vua na ose kei na dua na mataivalu levu. Ena rawata li o koya? Ena rawata vakacava li e dua na ka vakaoqo e dua na tamata sa vesuki tu? Ena rawa li me vakacacana na nona veiyalayalati, ka dro bula?”

¹⁶A kaya na Kalou o Jiova, ka vaka, “Me vaka na dina ni noqu bula, e Papiloni ena yasa i koya na tui ka buli koya me tui, ka sa beca na nona bubului, o koya ka vakacacana na nona veiyalayalati kaya, sa na mate ga o koya ni sa tiko mai Papiloni.

¹⁷Ena sega talega ni yaga vua o tui Ijipita, kei na nona i valu kaukauwa kei na nona i vavakoso levu, ni ra viri suva, ka viria na bai ni buku druadrua me muduki laivi kina na bula ni lewe vuqa.

¹⁸E baleta ni sa beca o koya na bubului ena nona vakacacana na veiyalayalati, io, ni sa solia oti na ligana, a cakava na ka kecega oqo: ena sega ni dro bula o koya.

¹⁹O koya oqo, e sa kaya kina na Kalou o Jiova, “Me vaka na dina ni noqu bula, ni sa beca o koya na noqu bubului, ka vakacacana na noqu veiyalayalati, ka'u na sauma vakaidina vua.

²⁰Ia ka'u na tevuka na noqu lawa, ena coriti talega ena noqu i cori, ia ka'u na kauti koya ki Papiloni, ka ia na veilewai kaya mai kea ena vuku ni nona veidabui ka lasutaki au kina.

²¹Ia era bale ena i seleiwau o ira na nona tamata i valu digitaki, ka ra na vakasavi, ki na mata ni cagi kecega, ia o ni na kila kina ni sai au o Jiova, ka'u sa vosa.”

²²Sa kaya vakaoqo na Kalou o Jiova: “Sa i au ka'u na kauta na vuso ni sitari cecere, ka'u na musuka mai ka'u sa na la'ki tea ga vaka i au ena dua na ulunivanua cecere ka rewa i cake;

²³ia ka'u na tea ena ulunivanua cecere i Isireli, ka me tubu cake na kena veitabana, ka vuataka na vuana, me sa vu ni sitari vinaka sara; ena tiko talega e rukuna na veimataqali yavusa manumanu vuka kecega.

²⁴Era na kila na kau kecega ni vanua ni sai au o Jiova ka'u vakabalea na veivunikau cecere, ka vakalevulevuya na vunikau leleka, ka vakamalaitaka na kau bulabula, ka vakabulabulataka na kau sa malai. Oi au o Jiova ka'u sa vosa tiko, ka'u sa na cakava talega.”

Isikeli 18

Na i Tavi ni Tamata Yadua

¹Sa yaco tale vei au na vosa i Jiova, ka vaka:

²A cava li na kena i balebale na nomu mai cavuta tale tiko na vosa vakaibalebale oqo me baleta na vanua o Isireli?- ‘O ira na qase sa kania na qerepi wiwi, Ia, sa wiwi ga kina na batidra na luvedra.’

³A kaya o Jiova, “Me vaka na dina ni noqu bula, me kakua ni taurivaki tale na vosa vakaibalebale oqo e Isireli.

⁴Raica, era sa noqu na yalo bula kecega; na yalo i tamana, ka vakakina na yalo i luvena, sa noqu; ia na yalo ga sai valavala ca ena mate.

⁵“Kevaka sa yalo dodonu e dua na tamata, ka cakava na ka sa dodonu ka vinaka

⁶ka sega ni la'ki kana ena veiulunivanua, se tacake ki na nodra matakau na mataqali i Isireli, se veibutakoci vata kaya na watina na kai nona, se mocera e dua na yalewa sa tauva na kena mate vakamarama,

⁷ka sega ni vakasaurarataka e dua, ka vakauta tale na kena i vakadinadina vua a kerea e dua na ka me i vakadei, ka sega ni butako, soli kakana vua sa viakana, ka vakaisulutaki koya ena i sulu e dua sa luvawale,

⁸ka sega ni soli i lavo me dinautaki ka vakatubu i lavo se taura na tubu e sivia, ka sa tarova na ligana mai na caka cala, ka sa lewa vakadodonu, vei ira na tamata,

⁹sa muria na noqu vunau, ka sa vakabauta na noqu lewa ni sa yalo dodonu: e sa na bula vakaidina o koya, sa kaya na Kalou o Jiova.-

¹⁰“Kevaka ena sucu na luvena tagane ka daubutako, ka dau vakadave dra,

¹¹ka sega ni cakava e dua vei ira na veicakacaka oqo, ia ka sa na kana ena veiulunivanua, ka butakoca na watina na kai nona,

¹²ka vakasaurarataka na dravudravua kei na luveniyali, ka na butako; ka sega ni vakasuka na i vakadei ni yalayala, tacake na matana ki na veimatakau, cakava na ka vakasisila, ka solia na dinau ka vakatubu vakailavo,

¹³se tubu levu sivia; ena bula li o koya? Ena sega ni bula. Sa cakava o koya na veika vakasisila kecega oqo; ena baleti koya ga na nona mate.

¹⁴“Ia kevaka sa sucu e dua na luvena tagane, ka sa raica kecega na i valavala ca sa cakava o tamana, ka sa vakasamataka ka sega ni vakamurimuri tamana ena nona i valavala ca,

¹⁵ka sa sega ni kana ena veiulunivanua, se tacake na matana ki na veimatakau ni mataqali i Isireli, se butakoca na watina na kai nona,

¹⁶se sega ni vakacacana e dua, se vakasuka tale na i vakadinadina ni vakadei, se sega ni butako, ia ka solia ga na kakana vua sa viakana, ka vakaisulutaki koya sa luvawale,

¹⁷ka tarova na ligana mai na caka cala ka sega ni taura na tubu vakailavo, se tubu sivia; ka sa vakayacora na noqu lewa, ka sa muria na noqu vunau; ena sega ni mate o koya oqo ena vuku ni caka cala i tamana; sa na bula vakaidina.

¹⁸Ia na tamana, ena vuku ni nona dauveivakasaurarataki, butakoca na i yau i tacina, ka cakava na veika tawa dodonu vei ira na kai nona, raica, ena mate vakaidina o koya ena vuku ni nona caka cala.

¹⁹“Ia o ni qai kaya, ‘A cava li me la'ki sega kina ni nona na kena ca na luvena ena vuku ni cala i tamana?’ Kevaka sa cakava na luvena na ka dodonu ka vinaka, ka qarauna ka vakabauta kecega na noqu vunau, ka cakava: ena bula vakaidina o koya.

²⁰Na yalo sai valavala ca ena mate ga. Ena sega ni cudruvi na gone ena vuku ni cala i tamana; na tamana talega ena sega ni cudruvi ena vuku ni caka cala i na luvena. A nona caka dodonu na nona yalo dodonu ena tu ga vua, kei na nona cala na tamata ca ena tu ga vua.-

²¹“Ia kevaka ena saumaki mai na tamata ca mai na i valavala ca kecega sa kitaka, ka vakabauta kecega na noqu vunau, ka cakava na ka sa dodonu ka vinaka, ena bula vakaidina o koya, ena sega ni mate.

²²Na nona talaidredre kecega ena sega ni nanumi mai me baleti koya; ena bula ga o koya ena vuku ni nona i valavala dodonu.

²³Au bau marautaka li na nona sa mate e dua na tamata ca?” sa kaya o Jiova. E vinaka cake vei au me saumaki mai o koya mai na nona sala ca ka me bula.

²⁴“Ia ni sa gole tani na tamata yalo dodonu, mai na nona caka dodonu, ka kitaka na ka ca me vaka na i valavala vakasisila kecega sa cakava na tamata ca, ena bula li o koya? A nona i valavala dodonu kece sa cakava oti, ena sega ni nanumi tale: na talaidredre a talaidredre kina, kei na nona i valavala ca sai valavala ca kina, ena mate ga kina o koya.

²⁵“Ia, o ni kaya, ‘Sa sega ni dodonu na lewa i Jiova.’ Ni rogoca mada, oi kemuni na mataqali i Isireli: Sa sega li ni dodonu na noqu lewa?

²⁶Ni sa vuki na tamata yalo dodonu mai na nona caka dodonu, ka sa la'ki cakava na ka ca, ena mate ena vuku ni ka ca sa cakava.

²⁷Ia ni sa saumaki mai na tamata ca mai na nona ca a kitaka, ka cakava na ka dodonu, ena vakabulai o koya.

²⁸Ni sa vakasamataka, ka saumaki mai na nona i valavala ca kecega, ena bula vakaidina o koya; ena sega ni mate.

²⁹Ia oqo o ni qai kaya tikoga na mataqali i Isireli, ‘Sa sega ni dodonu na lewa i Jiova.’ Oi kemuni na mataqali i Isireli, E sega beka li ni tawa dodonu na nomuni lewa?

³⁰“O koya oqo ka'u sa vakataulewa yadudua kina vei kemuni na mataqali i Isireli, me vaka na nomuni i valavala yadudua, sa kaya na Kalou o Jiova. Ni veivutuni ka saumaki mada mai na nomuni i valavala ca kecega, de o ni na qai rusa ena vuku ni nomuni cala.

³¹Biuta laivi sara na nomu i valavala ca kecega o ni a cala kina vei au, ka vakavouia na lomamuni kei na yalomuni! A cava li o ni via mate kina, oi kemuni na mataqali i Isireli?

³²Ni'u sa sega ni taleitaka se marautaka na nona mate e dua na tamata, sa kaya na Kalou o Jiova. “O koya oqo, mo ni saumaki mada mai, mo ni bula kina.”-

Isikeli 19

E Dua na Sere ni Lolosi

¹Ia o iko, Mo taurivaka e dua na sere ni lolosi ena vukudra na turaga ni Isireli,

²Ka kaya: Sa laione yalewa vakacava o tinamu ena kedra maliwa na laione! Sa davo ena kedra maliwa na luve ni laione, Ka susugi ira na luvena lalai.

³A sa susuga cake mai e dua vei ira na luvena lalai; Ka tubu cake me dua na laione cauravou, A sa vakavulici koya me toboka na kena; Ka sa dau kana tamata.

⁴Era sa veitukutukunitaka na nona ca na veimatanitu; Ka toboki koya ena nodra i keli; Era sa vesuki koya ena i cori, Ka kauti koya ki Ijipita.

⁵Ia ni sa raica ni sa veilecayaki o koya, Ka sa yali na nona i nuinui. A sa taura tale e dua vei ira na luvena lalai, Ka susuga cake me dua vei ira na laione cauravou,

⁶A sa veilakoyaki ena kedra maliwa na laione, Ka sa tubu cake me levu. A sa vulica me toboka na kena Ka sa dau kana tamata.

⁷A sa vakarusa o koya na nodra bainivalu, Sa vakalala na nodra veikoro lelevu; A sa domobula na vanua Kei ira kece sa tiko kina Ena vuku ni domo ni nona tagi.

⁸Ia era qai vala kaya na veimatanitu Ka tu na i cori ena veiyasana kecega; Era sa tevuka vua na nodra lawa; Ka sa tobo o koya ena nodra dai.

⁹Era sa sogolati koya ena dua na bai, Ka kauti koya yani vei tui Papiloni; Era sa kauti koya yani vakavesu, Me kakua tale kina ni rogo na domona ena dela ni veiulunivanua e Isireli.

¹⁰O tinamu sa vaka e dua na vaini Ena loganivaini sa tei ena bati ni wai, Sa vuavuai vinaka ka levu na tabana Ena vuku ni levu ni wai.

¹¹Na tabana kaukauwa sara Sa yaco me nona matanakilagi na daulewa Sa cere vakaidina ki lagi Ena kedra maliwa na tabana lelevu; A sa raici ena kena cecere sara Ni sa vuqa na kena veitabana.

¹²Ia sa caturaki na vaini ena dela ni cudru katakata, Ka sa biu sobu ki na qele; A sa vakaraqosataka na cagi tokalau; Ka sa betilaki laivi na vuana, A sa malai sobu na tuvukana kaukauwa; Ka sa kania na bukawaqa.

¹³A la'ki tei tale oqo ena vanua talasiga, Ena vanua mamaca ka sigasiga.

¹⁴A sa tete yani na bukawaqa mai na vuna, Ka sa kama kina na tabana kei na vuana, Ena sega tale na tabana kaukauwa me vo kina, Me nodra matanakilagi na daulewa. Sa vakaoqo na sere ni lolosi, ka sa lagata wasoma me vaka na sere ni vakaloloku.

Isikeli 20

Na Lewa ni Kalou kei na i Valavala Ca ni Tamata

¹Ena i katini ni siga ni kalima ni vula, ena i kavitu ni yabaki, era a lako cake mai kina eso na qase ni Isireli me ra vakataroga vei au na lewa i Jiova, ka ra a mai tiko sobu e mataqu.

²Sa qai yaco vei au na vosa i Jiova, ka vaka:

³“Luve ni tamata, mo vosa vei ira na qase ni Isireli, ka kaya vei ira, sa kaya vakaoqo na Kalou o Jiova, o ni lako mai oqo mo ni mai tarogi au? Me vaka na dina ni noqu bula, a kaya na Kalou o Jiova, au na sega ni tarogi mai vei kemuni.

⁴“O na vakataulewa li vei ira, o iko na luve ni tamata, o na vakataulewa li vei ira? Ia mo vakatakila vei ira na veivalavala vakasisila ni nodra qase,

⁵ka kaya vei ira, ‘Sa kaya vakaoqo na Kalou o Jiova: Ena siga ka'u a digitaki ira kina na Isireli, au a bubuluitaka kina vei ira na kawa i Jekope, ka'u a vakatakilai au kina vei ira ena vanua o Ijipita, ni'u a vosa bubului ka kaya, Oi au o Jiova na nomuni Kalou.-

⁶Ena siga o ya, au a yalataka vei ira ni'u na kauti ira tani mai na vanua o Ijipita, ki na dua na vanua ka'u a vakadikeva matua me nodra, na vanua sa drodro kina na wai ni sucu kei na oni, na vanua uasivi ka lagilagi mai na veivanua kecega.

⁷Au a qai kaya vei ira, Mo ni dui biuta tani na veika vakasisila ka dau raica na matamuni oi kemuni kece sara, ia mo ni kakua ni vakadukadukalitaki kemuni ena veimatakau ni Ijipita; oi au o Jiova na nomuni Kalou.

⁸Ia era sa talaidredre vei au, ka bese ni vakarorogo vei au; era sa sega ni dui biuta tani na tamata kece, na veika vakasisila ka raica na matadra, se me ra biuta na matakau ni Ijipita. Ia au qai nanuma me'u na sovaraka na noqu cudru vei ira, me'u na vakayacora na noqu cudru vei ira ena loma ni vanua o Ijipita.

⁹Ia ka'u cakacaka ga ena vuku ni yacaqu, me kakua ni vakacacani e matadra na veimataniu, era sa tiko kei ira, ka'u sa vakatakilai au vei ira e matadra, ena noqu kauti ira tani mai na vanua o Ijipita.

¹⁰“Ia ka'u a kauti ira tani mai na vanua o Ijipita, ka kauti ira ki na vanua talasiga.

- ¹¹Au a solia vei ira na noqu vunau, ka vakatakila vei ira na noqu lewa, kevaka e cakava e dua na tamata ena bula kina. -
- ¹²Ia ka'u a solia talega vei ira na noqu Siga ni Vakacecegu, me noqu i vakatakilakila vei ira me ra kila ni sai au o Jiova ka vakatabui ira.-
- ¹³Ia sa talaidredre vei au na mataqali i Isireli mai na loma ni vanua dravuisiga; ka ra sa sega ni muria na noqu i vunau, ka ra beca na noqu lewa, o koya kevaka e muria e dua na tamata ena bula kina; ka ra a vakacacana sara na noqu Siga ni Vakacecegu. “Ia ka'u mani nanuma me'u na sovaraka vei ira na noqu cudru mai na loma ni vanua dravuisiga ka me'u na muduka vakadua kina vei ira na veika oqo.
- ¹⁴Ia ka'u cakacaka ga ena vuku ni yacaqu, me kakua ni vakacacani e matadra na veimatani ka'u a kauti ira tani mai kina.
- ¹⁵Ia ka'u a bubuluitaka vei ira mai na loma ni vanua dravuisiga me'u kakua ni kauti ira ki na vanua ka'u a solia vei ira, na vanua sa dave kina na wai ni sucu kei na oni, na vanua lagilagi ka uasivi cake mai na veivanua kecega,-
- ¹⁶ka ni ra sa beca na noqu lewa, ka ra sega ni muria na noqu i vunau, ka ra vakacacana na noqu Siga ni Vakacecegu; ia ena lomadra, era sa goleva na nodra matakau.
- ¹⁷“Ia ka sa vosoti ira na mataqu, ka'u a sega ni vakarusai ira me ra kawaboko mai na loma ni vanua dravuisiga.
- ¹⁸“Ia ka'u a kaya vei ira na luvedra ena loma ni vanua dravuisiga, Mo ni kakua ni muria na nodra i vunau na nomuni qase, ka kakua ni vakabauta na nodra lewa, ka kakua talega ni vakadukadukalitaki kemuni ena nodra matakau.
- ¹⁹Oi au o Jiova na nomuni Kalou; mo ni muria na noqu vunau, mo ni qarauna sara ka vakabauta na noqu lewa ka cakava,
- ²⁰ka mo ni vakatabuya na noqu Siga ni Vakacecegu ka me ra i vakatakilakila vei kemuni kei au, ka mo ni kila kina ni sai au o Jiova na nomuni Kalou.

²¹“Ia ka ra sa talaidredre vei au o ira na luvedra; ka ra sa sega ni muria na noqu vunau, ka ra sa sega talega ni ra qarauna me ra vakabauta na noqu lewa, ka cakava; ia kevaka e cakava e dua na tamata, ena bula kina o koya; era sa vakacacana talega na noqu Siga ni Vakacecegu. Au a qai kaya, ni'u na sovaraka na noqu cudru vei ira, me'u vakayacora na noqu cudru vei ira mai na loma ni vanua dravuisiga.

²²Ia ka'u a tarova na ligaqu, ka cakacaka ena vuku ni yacaqu, me kakua ni vakacacani e matadra na veimatanitu tani, ka'u a kauti ira tani mai kina.

²³Ia ka'u a bubului kina vei ira ena vanua lala ni'u na cakava me ra veiseyaki ena dela ni vuravura.-

²⁴Au sa vakayacora oqo baleta ni ra sa sega ni muria na noqu lewa, ni ra sa beca na noqu i vunau, era sa vakacacana na noqu Siga ni Vakacecegu, ka sa gole ga na matadra ki na matakau ni nodra qase.

²⁵“O koya oqo, ka'u sa sega kina ni solia vei ira na vunau e vinaka, kei na lewa ka ra na bula kina;

²⁶ia ka'u na vakacacani ira ena nodra i solisoli, ena noqu cakava me ra vakacabora na nodra ulumatua kecega ena loma ni bukawaqa, me'u vakataqayataki ira kina, me ra kila ni sai au o Jiova.

²⁷“O koya oqo, o iko na luve ni tamata, mo vosa kina vei ira na mataqali i Isireli, ka kaya vei ira, Sa vosa vakaoqo na Kalou o Jiova: Ena ka talega oqo era sa vosa vakacacataki au kina o ira na nomuni qase, ni ra sai valavala veidabui vei au.

²⁸Ia ka'u a kauti ira mai ki na vanua ka'u a bubuluitaka me'u solia me nodra: ia ena veivanua ga era raica kina e dua na ulunivanua cecere, se dua na kau rugurugua, era sa vakacabora e kea na nodra i soro kei na nodra i madrali me ka ni veivakacudrui; era vakatubura cake e kea na nodra ka boi vinaka, ka sova talega kina na nodra i sevu.

²⁹Au a qai kaya vei ira, A cava li na yasana cecere o ni sa lakova? A vakatokai na vanua o ya me o 'Pama' me yacova na siga oqo.

³⁰O kaya oqo, mo kaya kina ki na mataqali i Isireli, Sa kaya vakaoqo na Kalou o Jiova: O ni sa vakadukadukalitaki kemuni li me muria na nodra i valavala na nomuni qase, ka cici muria na nodra kalou matakau?

³¹Ni kemuni a cabora na nomuni i solisoli, ka vakacabori ira na luvemuni ena loma ni bukawaqa, o ni sa vakadukadukalitaki kemuni ena nomuni matakau kecega me yacova na siga oqo. Ia me'u na tarogi li oi au mai vei kemuni, na mataqali i Isireli? Me vaka na dina ni noqu bula, sa kaya na Kalou o Jiova, au na sega sara ni tarogi mai vei kemuni.

³²Ia na ka sa tubu oqori e lomamuni, ena sega sara ni yaco ni o ni sa kaya, 'Laiva me keimami vakataki ira na veimatanitu tani, kei na veimataqali ni veivanua, me keimami qarava na kau kei na vatu.' ”

³³“Me vaka na dina ni noqu bula, sa kaya na Kalou o Jiova, au na nomuni tui, ka lewai kemuni vakaidina ena kaukauwa ni ligaqu ka sa dodo yani, ka sovaraka vei kemuni na noqu cudru.

³⁴Ia ka'u na kauti kemuni tani mai vei ira na veimata tamata, ka vakasoqoni kemuni mai na veivanua o ni sa dui vakasavi kina ena ligaqu kaukauwa, ka sa dodo yani, kei na cudru sa sovaraki;

³⁵ia ka'u na kauti kemuni ki na vanua liwa ni veimataqali tamata, ka ia na veilewai kei kemuni mai kea ni da veirai mata.

³⁶Ia oqo au sa na lewai kemuni me vaka ga na noqu a lewai ira na nomuni qase mai na vanua dravuisiga o Saineai,” sa kaya na Kalou ko Jiova.

³⁷“Ia ka'u na vakalakovi kemuni ena ruku ni titoko, ka na laiva mo ni lako vakaiwiliwili ka kauti kemuni mai mo ni mai vauci ena veiyalayalati.

³⁸Ia ka'u na wasei ira tani mai vei kemuni o ira na dauvuki, kei ira na dautalaidredre vei au; ia ka'u na kauti ira tani mai na vanua era sa dui tiko vulagi kina, ka ra na sega ga ni curuma na vanua o Isireli. Ia o ni na qai kila e kea ni sai au o Jiova.

³⁹“Ia vei kemuni, na mataqali i Isireli, sa kaya vakaoqo na Kalou o Jiova: Ni dui la'ki qarava yadua na nomuni matakau, ena gauna oqo, e muri talega,

kevaka o ni sa sega ni vakarorogo vei au; ia o ni na sega tale ni vakacacana na yacaqu tabu ena nomuni i solisoli kei na nomuni matakau.

⁴⁰Ia sa kaya na Kalou o Jiova, Era na qaravi au kece na mataqali i Isireli mai na noqu ulunivanua tabu mai na ulunivanua cecere ni Isireli; ka'u na vinakati ira mai kea, ka'u na kaciva talega mai kea na nomuni i solisoli i madrali, kei na i sevu kecega ni nomuni i loloma uasivi, kei na veika kecega o ni vakatabuya.

⁴¹Au na vinakati kemuni ena nomuni i madrali boi vinaka, ni'u na kauti kemuni mai vei ira na veimataqali tamata, ka vakasoqoni kemuni mai na veivanua o ni dui vakasavi kina; ia ka'u na vakaraitaka vei kemuni na noqu savasava se i serau lagilagi e matadra na veimatanitu tani.

⁴²Ia o ni na kila ni sai au o Jiova, ni'u na kauti kemuni ki na vanua o Isireli, na vanua ka'u a yalataka me'u solia vei ira na nomuni qase.

⁴³Ia o ni na la'ki vakananuma mai kea na nomuni valavala, kei na nomuni cakacaka kecega o ni a vakadukadukalitaki kemuni kina; ia o ni na beci kemuni vakataki kemuni ena vuku ni nomuni ca kecega o ni a kitaka.

⁴⁴Ia o ni na kila ni sai au o Jiova, ni'u sa cakacaka vei kemuni ena vuku ni yacaqu, ka sega ni vaka na nomuni i tovo ca, kei na nomuni i valavala velavela, oi kemuni na mataqali i Isireli,” sa kaya na Kalou o Jiova.

⁴⁵A sa yaco tale mai vei au na vosa i Jiova, ka vaka:

⁴⁶“Luve ni tamata, mo rai mada vaka ki na mata ni ceva, ka vakatauca kina na nomu vosa, ka parofisaitaka na ca ki na veikau ena vanua o Nejevi;

⁴⁷mo kaya ki na veikau o ya, Mo rogoca na vosa i Jiova: Sa kaya vakaoqo na Kalou o Jiova, Raica! au na tutuvaka na bukawaqa vei iko, ia ena kama kina na nomu veikau bulabula kecega, ka vaka talega kina na kau madu; ia ena sega ni bokoci rawa na yameyame ni bukawaqa, ka na kama talega kina na matadra kecega vaka ki na ceva kei na vualiku.

⁴⁸Era na raica na tamata kecega ni sai au o Jiova ka tutuvaka; ka na sega talega ni bokoci rawa.”

⁴⁹Au a qai kaya, “Ulei, kemuni Kalou o Jiova! era sa vosataki au, ka kaya, E sega li ni o koya ka dau vakavuna na vosa vakatautauvata, se sega?”

Isikeli 21

Na i Seleiwau i Jiova

¹A yaco tale vei au na vosa i Jiova, ka vaka:

²“Luve ni tamata, mo rai mada vaka ki Jerusalemi, ka vakatauca na nomu vosa ki na veiyasana tabu; ka parofisaitaka na ka ca ki na vanua o Isireli,

³ka kaya ki na vanua o Isireli, ‘sa kaya vakaoqo o koya na Turaga, au na kemu meca, ka'u na ucuna na noqu i seleiwau mai na kena taga ka taya na tamata yalo dodonu kei ira na tamata ca.

⁴Ena vuku ni noqu a muduki ira vata na yalo dodonu kei ira na tamata ca: ia ni vaka tu oqo, ena ucu kina na noqu i seleiwau mai na kena taga me taya na tamata kecega vaka ki na ceva ka vaka talega kina ki na vualiku;

⁵ka ra na kila na tamata kecega ni sai au o Jiova ka'u sa ucuna na noqu i seleiwau mai na kena taga; ka na sega ni daramaki tale kina.’ ”

⁶“O koya oqo, o iko na luve ni tamata, mo vutugu me vaka na mosi ni rarawa bibi ni yalomu e matadra.

⁷Ia ni ra sa kaya vei iko, ‘A cava li o vutugu kina?’ mo qai kaya, ‘Ena vuku ni dua na i rogorogo. Ia ni sa yaco mai, ena waicala na loma ni tamata kecega, ka na nawa na duru ni tamata kecega me vaka na wai. Raica sa lako tiko mai, ka na vakayacori vakaidina,’ ” sa kaya na Kalou o Jiova.

⁸A yaco tale vei au na vosa i Jiova, ka vaka:

⁹“Luve ni tamata, mo parofisai mada ka kaya, ‘Sa vosa vakaoqo o Jiova, mo kaya: A i seleiwau, a i seleiwau sa vagatari tu ka sa vakacalivataki vinaka.

¹⁰Sa vagatari tu me ia kina na veivakamatei, Ka masiraki me tatibi vaka na livaliva! Se me da veiwali li? O ni sa beca na noqu i titoko, i na luvequ, na veika kecega sa caka ena kau.

¹¹Sa vakacalivataki tu na i seleiwau, me rawa ni taurivaki; A sa vagatari, ka qusiraki vinaka, ka soli ki na ligana na dauveivakamatei.

¹²Mo tagi ka qoqolou o iko na luve ni tamata, Ni sa baleti ira na noqu tamata kei ira na turaga na i seleiwau oqo. Era na vakamatei na veiliutaki e Isireli Era sa soli ki na i seleiwau kei ira na noqu tamata O koya oqo mo tavi lomaseremu kina.

¹³Ni sa sega ni dua na vakatovolei A cava tale li o na rawata kevaka o beca na i titoko?” Sa kaya na Kalou o Jiova.

¹⁴“O koya oqo, mo ia kina na parofisai o iko na luve ni tamata; ka tavia vata na ligamu, ka laiva me lutu mai vakarua, io me vakatolu, na kedra i seleiwau o ira me ra moku; e sai seleiwau ni veivakamatei levu, ka vakavolivolti ira,

¹⁵ka me waicala kina na lomadra, ka ra bale mate e lewe vuqa ena nodra matamata ni koro. Na noqu i seleiwau ni veivakamatei sa wawa tu ena veimatamata yadua, sa taliva vinaka me ia kina veivakamatei.

¹⁶Ena ta yani ki na i matau se ki na i mawi, ena vanua ga sa qara vakadodonu kina na matana.

¹⁷Ia oi au, au na qumia vata na ligaqu ruarua, ka vakaceguya na noqu cudru; oi au o Jiova, ka'u sa vosa me vakaoqo.”

¹⁸A sa yaco tale vei au na vosa i Jiova, ka vaka:

¹⁹“Luve ni tamata, mo vakatakilakilataka e rua na sala me muria yani na nona i seleiwau na tui Papiloni; e duabau ga na vanua e rau vu ruarua mai kina. Ia mo vakaduria e dua na i dusidusi ni sala, ka kelea ena mua ni sala ki na koro;

²⁰mo vakatakilakilataka e dua na sala, me yaco yani ki Rapa, na nodra koro na kawa i Amoni, kei Juta talega, kei Jerusalemi na koro vakabai.

²¹Ni sa tu o tui Papiloni ena basoga ni salatu, ena mua ni rua na sala, me taurivaki kina na i vakatakilakila; sa vakayavalata na gasau o koya, sa taroga na matakau, sa dikeva na yate ni manumanu.

²²Sa tu ena ligana i matau na madigi kei Jerusalemi, me dolava na gusuna ena qoqolou, me tabalaka cake na domo ni kaila, me vakatikora na i tukituki ni voro bai ki na matamata ni koro, me viria na suva, me tara na vale ni valu.

²³Ia vei ira, e rairai vaka e dua na madigi vakailasu; era sa vosa bubului oti tu; ia sa vakananuma ga o koya na nodra cala, me rawa kina ni ra tauri vakavesu.

²⁴O koya oqo, sa kaya kina vakaoqo na Kalou o Jiova: Ni o ni sa kitaka na nomuni caka cala me sa nanumi, ni sa vakavotui na nomuni talaidredre, ka sa kilai na nomuni i valavala ca ena nomuni cakacaka kecega; io ena vuku ni o ni sa nanumi, o ni sa tauri kina vei ira.

²⁵“Ia o iko o tamata beci ka vere ca, na turaga ni Isireli, ka sa yaco mai na nomu siga na gauna me tau kina na i tinitini ni kemu i totogi,

²⁶sa kaya kina vakaoqo na Kalou o Jiova: Mo luvata tani na i vauvau, ka kauta tani na i sala vakatui; ena sega ni o koya tikoga na veika sa yaco; mo laveta cake na veika sa vakalolovirataki, ka vakasivoi o koya sa cecere.

²⁷Au na vukica me rusa, me rusa, io me rusa; ena sega wale mada ga ni kune e dua na tikina, me yacova ni sa lako mai o koya sa dodonu me nona; ia ka'u na solia vua.

²⁸“Ia o iko, na luvu ni tamata, mo ia na parofisai, ka kaya, Sa kaya vakaoqo na Kalou o Jiova ena vukudra na Amoni kei na nodra vunauci; ka kaya, Sa ucu mai na kena taga na i seleiwau, Io, na i seleiwau me ia kina na veivakamatei. Sa masiraki vinaka me makumakualiliva Ka me tatibi me vaka na livaliva.-

²⁹Ni ra sa raica vei iko na nomu raivotu vakailasu ena vukumu ka me taubeni e domodra na tamata beci ka dauvere, o ira ka sa yaco mai na kedra siga, me ra totogi kina ena vuku ni nodra caka cala.

³⁰“ ‘Mo vakasuka tale na i seleiwau ki na kena taga. Au na vakataulewa vei iko ena vanua o a buli kina, io na vanua o a sucu kina.

³¹Ia ka'u na sovaraka vei iko na noqu cudru; ka'u na uvuca e delamu na bukawaqa ni noqu cudru; ka'u na soli iko ki na ligadra na tamata dauveivakararawataki, ka kedra dau na veivakarusai.

³²O na buka me bukani kina na bukawaqa; ia na nomu dra ena curuma na qele; o na sega ni nanumi tale; ia oi au o Jiova ka'u sa cavuta.' ”

Isikeli 22

Na Caka Cala Eso nei Jerusalemi

¹A sa yaco tale vei au na vosa i Jiova, ka vaka,

²“Ia o iko na luve ni tamata, o na vakataulewa li? Io o na vakataulewa ki na koro sa dave tu kina oqo na dra. Ia mo qai kacivaka vua na nona i valavala vakasisila kecega.

³Mo qai vaka, Sa kaya vakaoqo na Kalou o Jiova: Na koro oqo sa dave na dra e lomana, ka sa yaco mai na nona siga, ka sa cakava oqo na veimatakau me vakadukadukalitaki koya kina!

⁴O sa yaco mo cala ena vuku ni dra o sa vakadavea, ka sa vakadukadukalitaki iko ena veimatakau o sa cakava; ia o na kauta voleka mai na nomu siga, sa yaco mai na gauna lokuci ni kemu yabaki yalataki. O koya oqo ka'u na solia vei iko mo vunauca na veimatanitu ka mo dredrevaki mai na veivanua kecega.

⁵Era na dredrevaki iko o ira sa voleka kei ira sa yawa mai vei iko, o iko na daurogorogo ca, ka dau vakatubu mauwe.

⁶Raica, o ira na turaga ni Isireli era sa dui tiko vei iko me vaka na ka era dui rawata, ka sa railasa tiko vei ira na vakadave dra.

⁷Era sa beci na tama kei na tina ka ra tiko vei iko; ka ra sa vakasaurarataki ira na nomu vulagi; ka ra sa vakacalai na yada kei ira na luveniyali, era sa tiko kei iko.-

⁸O sa beca na noqu veika tabu, ka vakacacana na noqu Siga ni Vakacecegu.-

⁹Era sa tiko vei iko na tamata daukakase me ra vakadavea kina na dra, kei ira na tamata sa kana voli ena veiulunivanua, ka ra i valavala vakasisila vei kemuni.

¹⁰Era sa tiko kei iko o ira era sa vakaraitaka na nodra luvawale na tamadra; ka ra sa kucuva na yalewa ni tauvi ira tiko na kedra mate vakamarama.-

¹¹Ia e dua sa kitaka na ka vakasisila kei na wati ni kai nona; ka dua tale sa vakadukadukalitaka vakaca sara na vugona yalewa; ka duatani tale ena kemuni maliwa sa kucuva na ganena, na luve i tamadrau.

¹²Era sa tiko vei iko o ira na tamata ka ra taura na i yau, me ra vakadave dra; ka taura na tubu vakailavo ka vakalevutaki cake sara vei ira na kai nomu ena nomu yalo kocokoco; ka o sa guilecavi au,” sa kaya na Kalou o Jiova.-

¹³“O koya oqo, raica, au sa tavia vata na ligaqu ena vuku ni nomu i yau ni kocokoco o sa rawata, ena vuku talega ni dra ka sa dave vei kemuni.

¹⁴Ena dei beka na lomamu, se na kaukauwa na ligamu, ena veisiga ka'u na cakava talega.

¹⁵Ia ka'u na vakasavi kemuni ki na veimatanitu, ka na dui biubiuti kemuni ki na veivanua, ia ka'u na vakaotia sara na nomuni dukadukali mai vei kemuni.

¹⁶Ia o ni na vakavelavelataki au e matadra na veimatanitu; ka o ni na qai kila ni sai au o Jiova.”

¹⁷A yaco vei au na vosa i Jiova, ka vaka:

¹⁸“Luve ni tamata, sa yaco me ra de ni kaukamea vei au o ira na mataqali i Isireli; o ira kece sa siliva, parasa, tini, kaukamea, kei na uma e loma ni kuro ni buka; io era sa benu ni kaukamea.

¹⁹O koya oqo, sa kaya kina na Kalou o Jiova: Ena vuku ni o ni yaco kecega mo ni benu ni kaukamea, raica, ka'u na soqoni kemuni kina ki na loma o Jerusalemi.

²⁰Me vaka era kumuna vata o ira na tamata na siliva, na parasa, na kaukamea, na uma kei na tini ki na kuro ni buka, me irivaka kina na bukawaqa me vakawaicalataki;

²¹au sa na soqoni kemuni vata vakakina ena noqu cudru, ka'u na qai biuti kemuni kina ka vakawaicalataki kemuni e lomana.

²²Me vaka sa vakawaicalataki na siliva ena kuro ni buka, o ni sa na vakawaicalataki talega vakakina e lomana, ia o ni na kila ni sai au o Jiova ka sovaraka na noqu cudru vei kemuni.”

²³A yaco mai vei au na vosa i Jiova, ka vaka,

²⁴“Luve ni tamata, mo kaya vei koya, ‘Sa i iko e dua na vanua ka sa sega ni vakasavasavataki, se tauci uca ena siga ni cudru.

²⁵O ira na turaga era tiko kina, era sa vaka na laione ka tagi voli ni dresulaka na kena; era sa kana tamata; era sa taura na i yau kei na ka talei; era sa vakalewevuqataka na kena yada.

²⁶O ira na nona bete era sa vakacacana na noqu vunau, ka vakacacana na noqu veika tabu; era sa sega ni vakaduiduitaka na ka sa tabu kei na kena sa sega ni tabu, ka ra sega talega ni ra vakavuvulitaka na duidui ni tawa savasava kei na savasava, ka ra sa sega ni okata na noqu Siga ni Vakacecegu, ka'u sa vosavakacacataki.-

²⁷O ira na kena turaga era sa vaka na olifa era sa dresulaka na kedra, ka vakadavea tiko na dra, ka ra vakamatea na bula me ra rawata vakatawadodonu na ka.

²⁸Ia o ira na nona parofita era sa boroira ena i boro vulavula, ni ra sa raica na raivotu wale, ka ia na caka mana vakailasu vei ira ka vaka: Sa kaya vakaoqo na Kalou o Jiova, ia e sega ni kaya vakakina o koya na Turaga.

²⁹O ira na lewe ni vanua era sai valavala kaukauwa, ka ra na butako; era sa vakasosataki ira na dravudravua kei ira na leqa tu, ka vakasaurarataki ira vakatawadodonu na vulagi, ka sega ni vakadodonutaka.

³⁰Ia ka'u sa qara e dua na tamata vei ira, o koya ka na viria na bai, ka me tu ena tiki ni bai sa basuki e mataqu ena vuku ni vanua, me'u kakua ni vakarusa; ia ka'u sa sega ni kunea e dua.

³¹O koya oqo, ka'u sa sovaraka kina vei ira na noqu cudru; ka'u na vakarusai ira ena bukawaqa ni noqu cudru; ka'u na sauma vei ira na nodra i valavala, sa kaya na Kalou o Jiova.' ”

Isikeli 23

O Aola kei Aolipa

¹A sa yaco tale vei au na vosa i Jiova me vakaoqo:

²“Luve ni tamata, E rau a bula voli e rua na yalewa veitacini.

³Ni rau se goneyalewa lalai ka tiko mai Ijipita, erau a tekivu moce vata na tagane ka yaco me rau yalewa dautagane.

⁴O koya e qase cake e yacana o Aola kei koya e gone na yacana o Aolipa. Au a tauri rau ruarua me watiqu, ka rau vakasucuma na luvedrau tagane kei na luvedrau yalewa. Me baleta na yacadrau, o Aola sai Samaria, kei Aolipa sai Jerusalemi.

⁵A sa ia ga na dautagane o Aola, ka dina ga ni sa noqu o koya; a sa veidomoni kei ira na nona i tau, na kai Asiria,

⁶o ira na qaqa ka ra vakaisulu lokaloka, o ira na kovana kei na komada ni mataivalu; era sa cauravou musudonu kece ka dauvodo ose.

⁷A sa dau soli koya o Aola me veibutakoci kei ira na vakailesilesi ni Asiria, ka sa vagolei koya kina na nona dodomo oqo me la'ki vakadukadukalitaki koya ena qaravi kalou matakau ni Asiria.

⁸A tomana voli ga o koya na nona dautagane ka a tekivuna mai Ijipita, ena vanua ka tekivu mocera kina na tagane. Mai na gauna e se goneyalewa lailai kina, era sa dau moce vata kei koya na tagane ka okati koya me yalewa dautagane.

⁹O koya oqo, au sa soli koya kina ki na ligadra na nona veidomoni mai Asiria, o ira ka sa dau garova vakalevu o koya.

¹⁰O ira oqo era sa qai vakaraitaka na nona luvawale, ka ra tauri ira na luvena tagane kei na luvena yalewa, ka vakamatei koya ena i seleiwau. A kuruseta na vanua na nodra veitalanoataka na marama na veika me baleta na nona mate.

¹¹“E dina ga ni sa raica na ka oqo o Aolipa na tacina, sa qai ca vakalevu cake sara vei rau o koya ena nona daugagano kei na nona dautagane.

¹²Sa daudomoni ira na kai Asiria o Aolipa — o ira na kovana, na komada ni mataivalu, o ira na sotia era vakaisulu tu vakaivalu, o ira na dauvodo ose, ka ra sa cauravou musudonu kece o ira oqo.

¹³Au sa raica ni sa vakadukadukalitaki o koya, ni sa tautauvata ga nodrau i valavala na yalewa veitacini oqo.

¹⁴“Ia sa qai vakaikuritaka tale o Aolipa na nona dautagane. A sa dau drete na yalona na kedra i yaloyalo se i vakatakarakara na i vakalesilesi ni Papiloni, o ira ka nodra vanua ni sucu o Kalidia.

¹⁵Era sa ceuti tu na i vakatakarakara oqo ena lalaga ka boro damudamu kata, ka ra vakabeleti ena i oro e tolodra, ka vau ki uludra na i vau ni ulu rairai totoka.

¹⁶Ia ni sa raici ira o Aolipa, sa domoni ira sara o koya, ka dau vakatadu mata vei ira mai Kalidia.

¹⁷Era a lako mai vua na cauravou ni Papiloni ki na nona i mocemoce ni dodomo, ka ra vakadukadukalitaki koya ena nodra garogaro ca. Ia ni ra sa vakayagataki koya oti ka vakadukadukalitaka, a sa gole tani mai vei ira o Aolipa ka tuburi koya na yalo ni vakasisilataki ira.

¹⁸Ena gauna sa vakayacora vakadoudou ga kina o koya na nona dautagane, ka sa sega ni madualaka na nona luvawale, ka'u a qai vuki tani mai vua ena yalo e vakasisilataki koya, me vaka na noqu a vuki tani mai vei Aola na tuakana.

¹⁹Ia sa qai vakalevutaka cake ga na nona dautagane, ka ni se dau nanuma voli ga na nona gauna ni goneyalewa mai Ijipita, ena nona dau cakava maikea na dautagane.

²⁰A sa dau vinakataki ira talega na tagane garogaro sivia, o ira era sa vaka na garogaro ni asa se ose tagane na nodra i vakarau.

²¹(I Aolipa, o sa via tokaruataka ga na i vakarau vakasisila ni nomu gauna vakagoneyalewa mai Ijipita, ena vanua era a vaqitora kina na sucumu ka vakavuna mo tekivu vakamoce tagane kina.)

²²A sa qai kaya na Kalou o Jiova, “O koya oqo, i Aolipa, mo rogoca vinaka sara oqo. O sa rui oca vakalevu sara mai vei ira o sa dau domona, ia au na vakayacora me ra cudruvi iko ka saqati iko mai na veiyasana kecega.

²³Au na kauti ira kece mai na kai Papiloni kei ira na kai Kalidia, na kai Pikoti, Soa, kei Koa, vata kei ira kece na kai Asiria. Au na vakasoqoni ira vata mai na cauravou musudonu era vakaillesilesi vakamatanitu, na komada ni mataivalu, na turaga ni valu, o ira na tamata i valu, ka ra sa dauvodo ose kece sara.

²⁴Era na mai valuti iko mai na vualiku, ena nodra qiqinivalu kei na qiqi ni yaya, kei ira na i lawalawa e lewe vuqa; era na tuvai ira vakaivalu, ka me ra vakavolivoliti iko, ka ra na vakaisasabai, na i sasabai lalai, kei na i sala ni valu; ia ka'u na solia vei ira na lewa, ka ra na vakataulewa vei iko me vaka na nodra lewa.

²⁵Ena vuku ni noqu cudruvi iko, au na laiva me ra sotavi ira ena dela ni nodra cudruvi iko. Era na musuka laivi na ucumu kei na daligamu, ia o ira na dro bula era na vakamatei ena i seleiwau. Era na kauta laivi na luvemuni; era na vakamai bulabula ena bukawaqa o ira era dro bula.

²⁶Ka ra na luvata tani mai vei iko na nomu i sulu, ka koveraka na nomu i taube totoka ka vakaiukuuku uasivi.

²⁷O koya oqo au na muduka kina na nomu i valavala velavela kei na nomu dautagane o a kauta mai na vanua o Ijipita; o na sega tale ni gadrevi ira, se nanumi Ijipita tale.”

²⁸Ni sa kaya vakaoqo na Kalou o Jiova: “Raica, au na soli iko ki na ligadra na tamata o sa cata, ki na ligadra talega sa vuki tani mai kina na lomamu;

²⁹ka ra na cakacaka vei iko ena dela ni veicati, ka kauta tani kecega na vua ni nomu bunu, ka laivi iko tu mo luvawale ka tu wale; ena vakaraitaki na nomu luvawale ni dautagane. Na nomu dau ia na ka vakasisila kei na nomu dautagane, sa vakavuna kina me yaco vei iko na ka oqo.

³⁰Ni o sa dautagane ena kedra maliwa na veimatanitu, ka sa vakadukadukalitaki iko ena nodra veimatakau.

³¹O sa muria na i valavala i Aola na tuakamu; o koya oqo ka'u sa solia kina na mena bilo ki na ligamu.”

³²Sa kaya vakaoqo na Kalou o Jiova: “O sa gunu ena bilo i tuakamu Ka ni rui rabailevu ka titobu; O na dredrevaki, ka na tauri me vakalialiai,

³³O na vakasinaiti ena mateni kei na rarawa; Na bilo ni taqaya kei na vakaloloma Sa i koya na mena bilo na tuakamu o Samaria;

³⁴O na gunuva ka vakamacara sara, Ia na kena veitikina sa kavoro ena dresuka laivi kina na sucumu. A veika oqo ka'u sa tukuna, sa kaya na Kalou o Jiova.

³⁵O koya oqo, sa kaya kina na Kalou o Jiova: “Ni o sa guilecavi au, ka biuti au ki dakumu, o koya oqo mo colata kina na i sau ni nomu i valavala ca ka vakasisila ni dautagane.”

³⁶Sa kaya tale vei au na Kalou o Jiova: “Luve ni tamata, o na vakataulewa li vei rau o Aola kei Aolipa? Ia mo tukuna vei rau na nodrau i valavala vakasisila.

³⁷Ni rau sa ia na veibutakoci, ka sa tu talega e ligadrau na dra; e rau sa ia talega na dautagane kei na nodra matakau. E rau a bau vakacabori ira talega na luvedrau tagane ka rau vakasucuma vei au, vei ira na matakau me kedra kakana.

³⁸A ka talega oqo e rau a cakava vei au: e rau a vakavelavelataka na noqu Valenisoro ena siga vata o ya, ka vakacacana talega na noqu Siga ni Vakacecegu.

³⁹E rau sa bau la'ki vakamatei ira na luvedrau me vakacabori vei ira na nodra matakau, ena siga vata ga ka rau curuma kina na noqu Valenisoro me vakavelavelataka. Ia raica, oqo na ka e rau a cakava ena noqu loma ni vale.

⁴⁰“Ia e rau a bau la'ki vakatadu mata vei ira na tagane me ra lako mai na vanua yawa, ka ni rau talai kina, ka raica, era a lako mai, o vakasilimi iko ena vukudra, qumuta na matamu, ka sauni iko ena nomu i yaya ni sasauni;

⁴¹o a davo ena dua na i davodavo vakaturaga, ia o a vakatikora na noqu ka boi vinaka kei na noqu waiwai ena teveli sa vakarau tu e yasana.

⁴²Era a totaki koya na domodra na lewe vuqa ka ra mamarau tiko; kei ira na tamata wale ka daumateni ka ra la'ki kau mai ena vanua liwa lala; daramaka na qato e ligadra na marama ka vakaisalataka na uludra ena i sala vakaiukuuku.

⁴³“Au a qai kaya, era sa sega li ni veibutakoci vata kaya o ira na tamata ni ra ia na dautagane oqo kei koya?

⁴⁴Ia era a curu vua, me vaka era a curu na tagane vua e dua na yalewa sa dautagane. Sa vakaoqo na nodra curu vei rau o Aola kei Aolipa, me ia na i tovo velavela.

⁴⁵Ia era na vakataulewa na tamata yalo dodonu, me i totoni ni yalewa dautagane, kei ira talega na yalewa sa vakadave dra; ni rau sa yalewa dautagane, ka sa tauvi dra na ligadrau.”

⁴⁶A kaya vakaoqo na Kalou o Jiova: “Kauti ira cake mai na lewe vuqa, ka soli vei ira me rau vakacacani ka me i toki.

⁴⁷Era na vakaviriki rau ena vatu na lewe vuqa, ka vakamatei rau ena nodra i seleiwau; era na vakamatei ira talega na luvedrau tagane kei na luvedrau yalewa, ka vakama na nodrau veivale.

⁴⁸Ia ka'u na muduka tani vakaoqo na i valavala vakasisila mai na vanua, me vunauci ira kece na yalewa, me ra kakua ni muria na i valavala vakasisila me vaka e rau a kitaka.

⁴⁹Ia era na sauma vei kemudrau na nomudrau i valavala velavela, ena tau talega vei kemudrau na i sau ni valavala ca levu ni nomudrau matakau; ka o drau na kila kina ni sai au na Kalou o Jiova.”

Isikeli 24

Kuro ni Vakasaqa

¹A yaco tale mai vei au na vosa i Jiova ena i katini ni siga ni katini ni vula ena i kaciwa ni yabaki, ka vaka:

²“Luve ni tamata, mo vola ena dua na i vola na yaca ni siga, na siga sara ga oqo. Sa buku druadrua ki Jerusalemi na tui Papiloni ena siga oqo.-

³Ia mo cavuta na vosa vakatautauvata ki na kawatamata dautalaidredre, ka kaya vei ira, ‘Sa kaya vakaoqo na Kalou o Jiova: Mo tokara na kuro ena sue, ka sova talega kina na wai;

⁴mo qai biuta kina na tikitiki ni lewe, na veitikina vivinaka kecega, na sagana kei na tabana;

⁵ka vakasinaita ena sui digitaki. Mo taura na kena ka uro duadua mai na qele ni sipi, ka visa na buka e rukuna; ka vakasaqara me buta.’

⁶O koya oqo, sa kaya kina vakaoqo na Kalou o Jiova: “Ena ca na koro sa tauvi dra, ki na kuro veveka na lomana, ka sega ni takali tani mai kina! Me kau veitarataravi mai na lewena, ka kakua na digidigi kina.

⁷Ni sa tu ga vua na dra ka vakadavea; ka sa tauca o koya e dela ni vatu; sa sega ni sova o koya e dela ni qele, me ubia kina na kuvu ni qele.

⁸Me na vakatubura na noqu cudru, me ia na veicudruvi, au sa tauca na dra ka vakadavea e dela ni vatu, ka me kakua ni tabonaki.

⁹“O koya oqo, sa kaya kina vakaoqo na Kalou o Jiova: Ena ca na koro sa vakadave dra! Ia ka'u na vakalevuya na i binibini buka.

¹⁰Binia na buka, ka tutuvaka, ka vakabutara vinaka na lewena, ka me maca sara na kena suvu, me kama yavu yani na sui.

¹¹Me qai toka ni sa lala ena dela ni qilaiso waqa, me katakata ka me kama na kena parasa, ka me vakawaicalataki na kena duka, ka yavu na kena veveka.

¹²Sa vakaocai au wale o koya; ni sa sega ni takali tani ena bukawaqa na veveka vavaku ka tu kina.

¹³Ia na veveka o ya sai koya na nomuni dukadukali ka vakasisila. Baleta ni'u sa na vakasavasavataki iko ka o sa bese tu ni savai tani mai na nomu dukadukali, o na sega tale mada ni savai mai na nomu dukadukali, me yacova ni sa vakayacori na noqu cudru vei iko.

¹⁴Oi au o Jiova, ka'u sa cavuta; ena yaco ga, ka ni'u na cakava; ka'u na sega talega ni suka ki muri, ka'u na sega talega ni vosota, ka'u na sega talega ni veivutuni; ka'u na vakataulewa vei iko me vaka na nomu i tovo, ka vaka na nomu i valavala,” sa kaya na Kalou o Jiova.

Na Mate nei Wati Isikeli

¹⁵Sa yaco tale mai vei au na vosa i Jiova, ka vaka:

¹⁶“Luve ni tamata, au na kauta tani vakasauri mai vei iko na tamata o sa dau vinakata vakalevu. Mo kakua sara ni vosa kudrukudru kina, se osivaka, se me tuturu kina na wai ni matamu.

¹⁷Mo vutugu, mo kakua soti ni qoqolou sara; mo kakua talega ni tagicaka na mate. Viria na nomu i vauvau ki ulumu; ka daramaka na nomu i vava; kakua ni ubia na tebe ni gusumu, se kania na kedra na vakaloloku.”

¹⁸Ia ka'u sa vosa vei ira na tamata ena mataka; a sa ciba na watiq'u ena yakavi. Ia ena mataka ka dua, au a kitaka na ka sa vakaroti vei au.

¹⁹Era a kaya vei au o ira na tamata, “O na sega beka li ni tukuna se cava na kena i balebale vei keimami na veika oqo?”

²⁰Au a qai kaya vei ira, “Sa yaco mai vei au na vosa i Jiova, ka vaka:

²¹Mo kaya vei ira na mataqali i Isireli, Sa kaya vakaoqo na Kalou o Jiova: Raica, au na vakacacana na noqu Valenisoro, *na vale tabu* ka a nomuni i sakisaki, ka nomuni vurevure ni kaukauwa, ka i divi ni matamuni, ka taleitaki e vu ni yalomuni. Era na vakamatei ena i valu o ira na lewe ni nomuni vuvale o ni a laivi ira tu yani mai Jerusalemi.

²²Mo ni qai vakayacora me vaka ka'u sa vakayacora; mo ni kakua ni ubia na matamuni, ka kakua ni kania na kedra kakana o ira sa vakaloloku.

²³Mo ni daramaka ga na i vau ni ulumuni kei na i vava ki yavamuni; mo ni kakua ni vakaloloku se tagi. Ia o ni na yago ca ga mai ena vuku ni nomuni i valavala ca, ka ia na vutugu ena kemuni maliwa.

²⁴Sa na i dusidusi vei kemuni o Isikeli; mo ni qai lai cakava na veika kecega sa cakava o koya. Ni sa yaco na ka oqo, o ni na qai kila kina ni sai au na Kalou o Jiova.”

²⁵“Ia o iko na luve ni tamata, ni'u sa taura mai vei ira na koro ni valu o ya, na koro ni valu ka dau vakamarautaki ira ena kena totoka, ka dau vu ni marau ki matadra, kei na ka e dau lasa kina na yalodra, ka vakakina o ira na luvedra tagane kei na luvedra yalewa.

²⁶Ena siga o ya, ena qai lako mai vei iko e dua sa dau dro voli, ka mai vakarogoya vei iko na i tukutuku.

²⁷Sa na dolavi na gusumu ena siga o ya, mo vosa kina vei koya sa dro voli, ni o sa vosa rawa talega ka sega ni galu tiko. Ia o na yaco mo kedra i vakatakilakila: ka ra na kila ni sai au o Jiova.”

Isikeli 25

Tau na Lewa Baleti Amoni

¹A sa kaya vei au o Jiova,-

²“Luve ni tamata, mo vunauca na vanua o Amoni.

³Mo kaya vei ira na luve i Amoni me ra rogoca na vosa ka'u sa tukuna vakaoqo: o ni a dau marautaka voli na kena dau vakadukadukalitaki na noqu

Valenisoro, mo ni sarava kina na vakacacani na vanua o Isireli, ka raici ira na Juta ni ra sa kau vakabobula.

⁴Ena vuku ni nomuni a taleitaka na veika oqori, au na laivi ira kina na veimataqali ena yasana ki na tokalau ni vanua dravuisiga me ra valuti kemuni. Era na tara keba ena loma ni nomuni vanua ka vakaitikotiko kina. Era na kania na vuata ka gunuva na sucu e sa dodonu me nomuni i votavota ga oi kemuni.

⁵Au na cakava me i kanakana ni kameli o Rapa, ka me kedra bai na qele ni sipi na nodra veikoro na luve i Amoni. Ia o ni na qai kila ni sai au o Jiova.

⁶Ni sa kaya vakaoqo na Kalou o Jiova: “Me baleta ni o sa vakasausau, ka vakabutubutu, ka reki ena dela ni veivakaisini ki na vanua o Isireli,

⁷au sa dodoka yani kina na ligaqu me'u saqati iko, ka soli iko mo nodra i toki ni valu na veimatanitu tani; ia ka'u na muduki iko tani mai vei ira na veimataqali ka vakarusai iko tani mai na veivanua; io ka'u na vakawabokotaki iko. O na qai kila ni sai au o Jiova.”

Na Parofisai me Baleti Moapi

⁸Sa kaya vakaoqo o koya na Kalou o Jiova, “Ni sa kaya o Moapi, ‘Raica, sa qai vakataki ira kece na veimatanitu na mataqali i Juta,’-

⁹o koya oqo, mo kila, ni'u na dolava na i yalayala i Moapi, o koya oqori ka okati me lagilagi ena vanua o Pecisimoci, o Peali Mioni, kei Kiriaceimi.

¹⁰Au na solia ki na mataqali mai na tokalau ni vanua dravuisiga me ra vakadrukai Moapi, o ira vata kei ira na luve i Amoni, me kakua tale kina ni dua na matanitu o koya.

¹¹Au na totogitaki Moapi, ka ra na qai kila ni sai au o Jiova.”

Na Parofisai me Baleti Itomi

¹²Sa kaya vakaoqo na Kalou o Jiova: “Ni sa cakacaka vakacudrucudru o Itomi vei ira na mataqali i Juta, sa cala vakalevu sara vei ira, ka sa sauma vei ira na ca o koya,”-

¹³o koya oqo sa kaya kina o Jiova, “Au na dodoka talega na ligaqu vei Itomi, ka vakaotia tani mai kina na tamata kei na manumanu; ia ka'u na vakalala, me vakatekivu mai Temani ka yala ki Titana, ka ra na bale ena i seleiwau.

¹⁴Ia ka'u na vakayacora na noqu cudru vei Itomi ena ligadra na noqu tamata na Isireli; ka ra na cakava mai Itomi me vaka na noqu cudru, ka vaka na noqu yalo katakata; ka ra na kila na noqu veicudrUVaki, sa kaya na Kalou o Jiova.”

Na Parofisai me Baleti Filisitia

¹⁵Sa kaya vakaoqo na Kalou o Jiova: “Ni ra na veicudruvi na kai Filisitia, ka ra vakayacora ena yalo veibeci kei na yalo e veivakarusai ni veimecaki ka tawa oti rawa;-

¹⁶o koya oqo, sa kaya kina na Kalou o Jiova: ‘Raica, au na dodoka yani na ligaqu vei ira na kai Filisitia, ka muduki ira tani na kai Kireci, ka vakarusai ira na vo mai baravi.

¹⁷Ia ka'u na vakayacora vei ira na veicudruvi, veivunauci vakacudrucudru. Era na kila ni sai au o Jiova, ni'u sa vakatauca vei ira na noqu cudru.’ ”

Isikeli 26

Na Parofisai me Baleti Taia

¹Ena i matai ni siga ni vula, ena i katini kadua ni yabaki, a vosa mai vei au o Jiova, ka vaka,-

²“Luve ni tamata, ni sa vosataki Jerusalemi o Taia, ka kaya, ‘Ue! Ue! sa ramusu na nodra matamata ni koro na tamata, ka sa tadola vei au; au sa na vakamamautaki tale, ni sa lala mai o koya,’

³o koya oqo, sa kaya kina na Kalou o Jiova, ka vaka: ‘Mo kila, au sa veimecaki kei iko, I Taia, ka na kauta cake mai vei iko na matanitu e vuqa, me vaka na ua sa se mai wasawasa.

⁴Era na vakarusa na bai kei Taia, ka basuraka sobu na kena veivale cecere; ka'u na karia tani mai kina na kena qele, ka vakayacori koya me dua wale ga na watu.

⁵Era na dau sigasigani lawa kina na dauqoli, ni sa duri tu ena loma ni wai. Oi au, o Jiova, ka'u sa kaya oqo. Ia ena yaco o koya me nodra i toki ni valu na veimatanitu.

⁶Era na mate ena i seleiwau o ira era sa vakaitikotiko ena nona veikorokoro ena loma ni vanua. Era na qai kila ni sai au o Jiova.' ”

⁷Ni sa kaya vakaoqo na Kalou o Jiova: “Raica, au na kauti Nepukanesa mai na tui Papiloni, na vanua vaka ki na vualiku, ki Taia, o koya na nodra tui na tui, na ose kei na qiqinivalu, kei na i valu ose, kei ira na lewe vuqa sara na tamata i valu.

⁸Ena vakamatei ena i valu o ira na luvemu yalewa era sa vakaitikotiko ena veikoro mai na loma ni vanua. O ira na kemu meca era na bulia cake e dua na bai ni buku druadrua me valuti iko kina, ka na viria na kemu suva, ka na vakaduri ira na i sasabai me tarovi kemuni.

⁹Ia sa na vakarota o koya na kena vakarautaki na kemu i tuki ni bai, me basuraka sobu na kemu bai, ka na taya sobu na nomu veivale cecere ena nona matau.

¹⁰Me vaka ni sa lewe vuqa sara na nona ose, ena kuvuraka vei iko na kedra kuvu ni qele; ena yavavala na nomu bai kei na lalaga ena vuku ni domo ni mataivalu ose, ni sa curu o koya ki na nomu matamata ni koro ka sa kabasu na kena lalaga.

¹¹Na nodra mataivalu vodo ose ena curuma vakaukauwa na nomu veitolo ni sala kece, ka vakamatei ira na nomu tamata ena i seleiwau. Ena vakabalei ki na qele na nomu veiduru lelevu.

¹²Era na tokitaka na nomu i yau, ka kovea na nomu i yau ni veivoli; era na basuraka sobu na nomu bai, ka vakacacana na nomu veivale vivinaka; ia era na viritaka ki loma ni wai na nomu veivatu, kei na nomu kauvaro ni vale kei na qele.

¹³Ia ka'u na tarova na domo ni nomu mekemeke, ia ena sega ni rogo tale na domo ni nomu bitu ni vakatagi.-

¹⁴Ia ka'u na vukici iko mo vatu wale ga, ka o na yaco mo i sigasigani ni lawa ni qoli; o na sega sara ni tara vou tale; ni sai au o Jiova ka'u sa cavuta,” sa kaya na Kalou o Jiova.

¹⁵Sa kaya vakaoqo na Kalou o Jiova ki Taia: “Me qai sega li ni yavalata vakacava na qele e baravi na domo ni nomu bale, ni ra sa vutugu tiko na vuetaki, ni sa ia na veivakamatei vei kemuni?

¹⁶Era na qai siro sobu mai na nodra i tikotiko o ira na turaga kece ni wasawasa, biuta na nodra i tutuvi, ka luvata tani na nodra i sulu veivolavolai. Era na vakaisulu ena sautaninini; era na tiko sobu ki na qele, sautaninini, ka domobula tiko.-

¹⁷Era na lagata e dua na sere ni lolosi ena vukumu, Ka kaya vei iko, ‘Na nomu sa yali mai na veiwasawasa.’ O iko na koro rogo levu ka kilai, Ka gugumatua ena veivoli e wasawasa, O iko kei na lewe ni nomu koro, O ira ka ra vakararawataki ira ena loma ni vanua!

¹⁸Ia oqo era sa sautaninini na veiyanuyanuu Ena siga o a bale sobu kina; Io, na veiyatu yanuyanuu ka ra ciri koto e wasawasa Era domobulataka na nomu sa yali.”

¹⁹A sa tukuna vakaoqo na Kalou o Jiova: “Ni'u sa cakava mo koro lala, me vaka na veikoro sa sega tu ni tawani, ni'u sa kauta cake mai na wasa titobu, ka luvuci iko ena wai levu;

²⁰ni'u na kauti iko sobu kei ira ka siro ki na i Keli, vei ira na tamata e liu, ka vakatikori iko ena ruku ni vuravura, ena veitikina sa rusa makawa, mo kakua kina ni tawani tale, se me dua na nomu i tikotiko ena nodra vanua na bula tiko.

²¹Ka'u na vakayacora vei iko e dua na i tinitini vakadomobula, ka o na qai yali sara; ia sa dina o sa na dau vinakati ka qarai, ia o na sega sara ni kune tale, sa kaya na Kalou o Jiova.”-

Isikeli 27

A Sere ni Lolosi me Baleti Taia

¹A yaco vei au na vosa i Jiova, ka vaka:

²“Ia oqo o iko na luve ni tamata, me taurivaka na lele ena vuku i Taia,

³na koro ka toka ena gusu ni toba, ka nodra vanua na dauveivoli e vuqa ena veivanua e baravi, sa kaya vakaoqo na Kalou o Jiova: O iko Taia, o sa dau kaya, ‘Au sa koro totoka vakaoti.’

⁴Na kemu i yalayala Sa koto ena boto ni sauloa; Sa uasivi na nodra tarai iko na kemu matai.

⁵Era a cakava me nomu kau kece sara Mai na damanu mai Seniri; Era sa taura na sitari mai Lapanoni Me sivi kina na kemu i vana.

⁶Era a cakava me kemu i voce Mai na oki ni Pasani; Era cakava me nomu buturara Mai na kau sa vakarautaki mai Saipurusi, Ka sa ukucavutaki vinaka ena ivori.

⁷Ia na laca mo vakarewataka sai koya na lineni matailalai mai Ijipita; Ka sa nomu drotini ni waqa na i sulu karakarawa ka lokaloka mai na baravi kei Ilaisa, Ka sa nomu i vakaruru talega.

⁸Era sa nomu dauvoce O ira na kai Saitoni kei Arivati; Era nomu kavetani, O ira na kena dau mai Semeri.

⁹Era nomu kai waqa na qase mai Keperi, Kei ira na kena tamata vuku, Era dau ni sausaubulu e waqa; Era sa nomu na waqa kece ni wasawasa Kei ira na kena dausoko, Me ra volitaka na nomu i yau.”

¹⁰“Era sa lewe ni nomu mataivalu na kai Peresia, na kai Luti, kei na kai Puti me ra nomu tamata i valu; era rubeca e tikimu na i sasabai kei na i sala; era vakaraitaka na kemu totoka, kilikili ka lagilagi.

¹¹Era sa tu volivolita na kemu bai kei na veiyasana, o ira na kai Arivati kei Eleki, ka ra tawana na nomu vale cere-i-cake o ira na kai Kamati; era rubeca na nodra i sasabai ena kena lalaga kei na veitikina; era sa cakava me uasivi vakaoti na kemu totoka.

¹²“Sa dauveivoli kei iko na koro o Tasisi, ena vuku ni nomu i yau levu, ena kedra veimataqali kecega; na siliva, na kaukamea, na tini kei na uma, era mai veivoli ka veisautaka kei na nomu i yau.

¹³Era dau veivoli kei iko o Javena, o Tuvali, kei Meseki; na tamata kei na i yaya parasa era veisau kei na i yaya ni veivoli.

¹⁴O ira na mataqali i Pecitokama era veivolitaka na nomu i yau ni veivoli, kei na ose, na ose ni valu, kei na meuli, ena nomu rara ni veivoli.

¹⁵Era dau veivoli kei iko o ira na kai Rotisi. E vuqa na veivanua e baravi, e nomu vanua ni veivoli digitaki, era kauta mai vei iko me i voli na i leu ivori eso kei na eponi.

¹⁶Sa dau veivoli kei iko o Itomi, ni sa ka levu na i yaya o bulia; era veivolitaka na nomu i yaya ni veivoli, na emerelita, kei na i sulu lokaloka, na i sulu vakatalitali, na lineni matailalai, na lase, kei na veimataqali vatu talei.

¹⁷E rau dau veivoli kei iko o Juta kei na vanua o Isireli; era volitaka na nomu i yau ni veivoli, o ya na witi, na oni, na waiwai olive, kei na i saluwaki eso.

¹⁸Sa dau veivoli kei iko o Tamasiko ena vuku ni yau kei na i yaya o bulia, kei na levu ni nomu i yau, ena veimataqali kecega; ena waini mai Eliponi kei na vutika ni sipi vulavula.

¹⁹Na waini mai Usali era volitaki kei na nomu i yaya ni veivoli; na kaukamea tuki, na kasia, kei na i saluwaki, ka ra veisautaki kei na nomu i yaya ni veivoli.

²⁰O Titani sa dau veivoli kei iko ena vuku ni tatara ni dabedabe ni vodo ose.

²¹Era dau veivoli vinaka kei ira na Arapea, kei na turaga kecega ni Kitari ena voli lami, na sipi tagane, kei na me; era dau veivoli kei iko ena veika oqo.

²²Era dau veivoli kei iko o ira na dauveivoli mai Sipa, mai Reama ena nomu i yau ni veivoli, na kena ka uasivi sara ena veimataqali vuanikau boi vinaka, kei na vatu talei kecega, kei na koula.

²³O Arana, o Kane, o Iteni, o Asuri, kei Kalimati era a dau veivoli kei iko.

²⁴O ira oqo era sa dau veivoli kei iko ena veimataqali i sulu digitaki kecega, ena i sulu karakarawa, na kena ka caka vakatalitali, kei na ibe tali ena dui roka, ka vauci ena wa tudei; era veivoli kei iko o ira oqo.

²⁵Era na usa na nomu i yaya ki na vanua ni veivoli o ira na waqa ni Tasisi. Ia o sa tawa vinaka, Ka usa bi sara, E lomadonu ni wasawasa.-

²⁶Era a vocetaki iko yani na dauvoce Ki na dua na wasawasa levu. Sa labati iko na cagi tokalau E lomadonu ni wasawasa,

²⁷Na nomu yau talei, Na nomu i yaya, Na nomu i voli, Na nomu kai waqa, Na nomu kavetani, Na nomu dausaubulu waqa, Na nomu dauveivoli ena i yau ni veivoli, Na nomu tamata i valu ka ra tiko kei iko, Kei ira na nomu lewe ni lawalawa ka ra tiko kei iko, Era sa lutu dromu ki na boto ni wasawasa Ena siga o lutu dromu kina.

²⁸Sa sakure na loma ni vanua, Ena domo ni nodra kaila na kavetani,

²⁹Ka ra sobu mai na nodra waqa O ira kecega na lewe ni dauvoce, Na lewe ni waqa Kei ira na kavetani ni soko e wasawasa Ka ra na tucake tu e baravi,

³⁰Ka ra na tabalaka na domodra Ni ra sa tagicaki iko, Ka tagi sara ni rarawa levu. Era ubia na uludra ena qele, Ka ra vaqiqiqi ena dravusa;

³¹Era tasia sara na uludra ena vukumu, Ka sulumaka na i sulu taga, Ka ra ia na tagi yaso, Ka ra osivaki iko, Ena rarawa levu ni yalodra, Vata kei na vakaloloku bibi sara.

³²Ena nodra qoqolou tiko Era sa tagilagalaga ena vukumu, Ia era tagicaki iko ena rarawa: ‘Na koro cava tale beka ka vakarusai Me vakataki Taia ena loma ni wasawasa,

³³Ni sa vakasoburi ki vanua na nomu i yau Ka usani mai wasawasa, Era vakacegui ira kina na lewe vuqa; Ni sa bini tu na nomu i yau Kei na i yau volitaki, Ka vakavutuniyautaki ira na tui ni veivanua e vuravura.

³⁴Ia oqo o a voca ka kasere sara Mai na ua ni wasawasa ena loma ni wai titobu; Era sa lutu dromu Vata kei iko na nomu waqa.’

³⁵“Era sa domobulataki iko o ira kecega na lewe ni veikoro e baravi; ka ra sa rere ka taqaya vakaidina o ira na nodra tui, ka sa veisoroyaki na matadra.

³⁶Era sa katasisitaki iko na dauveivoli vei ira na tamata; ka qai yacovi iko na i tinitini rerevaki o na qai yali sara kina ka tawa mudu.”

Isikeli 28

Na Parofisai me Baleti Tui Taia

¹Sa yaco tale vei au na vosa i Jiova, ka vaka: “Luve ni tamata, mo kaya vua na tui Taia,

²Sa kaya vakaoqo na Kalou o Jiova: Ena vuku ni sa rui dokadoka na lomamu, o sa kaya kina, ‘Oi au e dua na kalou, Ka’u sa tiko ena nodra i tikotiko na kalou, e loma ni wasawasa,’ ia o tamata ga, o sega ni kalou, ia sa dina ni o sa okati iko mo vuku me vaka e dua na kalou,

³o sa vuku cake vakaidina beka mai vei Taniela; sa sega ni dua na ka me ra vunia rawa vei iko;

⁴ena nomu vuku kei na nomu yalomatua o sa binia kina na i yau levu me nomu, o sa kumuna vata na koula kei na siliva ena nomu vale ni yau;

⁵ena levu ni nomu vuku vakadauveivoli, o a vakalevutaka kina na nomu i yau, ia sa viavialevu na lomamu ena vuku ni nomu i yau!

⁶A sa kaya kina na Kalou o Jiova, “O koya oqo, ni o sa nanuma e lomamu ni o sa vuku me vaka e dua na kalou,

⁷au na kauti ira mai na kemu meca rerevaki me ra vorati iko. Era na vakacacana na veika talei kece o sa kilai kina mai na nomu vuku mei na kila vakacakacaka.

⁸Era na biuti iko sobu ki na i keli ni rusa, o na mate me vakataki ira sa vakamatei e loma ni wasawasa.

⁹O sa kaya tiko li, ‘Oi au e dua na kalou,’ e matadra ka ra vakamatei iko, ia sa dina ni o sa tamata ga, ka sega ni kalou, ena ligadra o ira era vuetaki iko?

¹⁰O na mate me vaka na koli ena ligadra na kai tani era sa tawa cili. Sa i au ga, na Turaga o Jiova, ka'u sa cavuta na i vakaro oqo.”

¹¹A sa yaco tale mai vei au na vosa ni Kalou o Jiova, ka vaka,

¹²“Luve ni tamata, mo osivaki koya na tui Taia, ka kaya vua, ‘Sa kaya vakaoqo na Kalou o Jiova: Oi vakatakilakila ni ka e totoka vakaoti, ka sinai ena vuku. Ka uasivi vakaoti ena mata vinaka.

¹³O a tiko mai Iteni, na nona i teitei na Kalou, ka daramaka na veimataqali vatu talei: na rupi kei na daimani; na topasa, na berili, na kaneliani, na jasipa; na safaia, na emeralita, kei na qarineti. Sa tiko talega vei iko na veiukuuku koula. Era sa vakarautaki ga me nomu ena siga o a buli kina.

¹⁴Au a vakatikora e dua na jerupi mai keru me vakatawani iko. O a tiko ena noqu ulunivanua tabu ni ka lako voli ena kedra maliwa na veivatu makumakualiliva.

¹⁵Sa dodonu sara o iko ena veisala o muria me vakatekivu mai na siga o a buli kina, me yacova ni sa kune na nomu caka cala.

¹⁶Ena kena levu na nomu dau veivoli o sa vakasinaiti ena i tovo kaukauwa, ka o sai valavala ca; Ka'u sa viritaki iko kina me vaka e dua na ka sa beci ka vakasisilataki mai na ulunivanua ni Kalou, ka sa vakasavi iko tani na jerupi ka i vakatawa mai na loma ni vatu bukawaqa.

¹⁷Sa dokadoka na lomamu ena vuku ni nomu mata vinaka; o sa vakacataka na nomu vuku me baleta na kemu totoka. Ka'u sa viritaki iko ki na qele; Ka'u na vakatusai iko e matadra na tui, me raici iko sara kina na matadra.

¹⁸Ni sa levu sara na nomu caka cala, ena nomu cakacaka vakayalo dodonu ni nomu veivoli o sa vakacacana kina na nomu veivale tabu; ka'u sa vakayacora mai kina na bukawaqa vei kemuni; ka sa kani iko, ka'u sa vukici iko mo dravusa ena dela i vuravura e matadra kece era raici iko.

¹⁹O ira kecega era kilai iko e matadra na tamata era sa domobulataki iko; o sa yacova mai e dua na i tinitini rerevaki ka o sa yali sara ka tawa mudu.’ ”

²⁰A yaco vei au na vosa i Jiova, ka vaka:-

²¹Luve ni tamata, mo vaqara na matamu ki Saitoni, ka parofisaitaka na ca ena yaco kina, ka kaya,

²²Sa kaya vakaoqo na Kalou o Jiova: Raica, au sa veimecaki kei iko Saitoni, ka'u na vakaraitaka na noqu i ukuuku vei kemuni. Era na kila ni sai au o Jiova, ni'u sa vakatauca vua na veilewa, ka vakamacalataka na noqu yalo dodonu vua;

²³Ni'u sa na vakayacora vua na mate dauveitauvi, kei na dra me dave ena nona veigaunisala; ka ra na babale o ira na vakamatei vei ira, ka a veimecaki kaya na i seleiwau mai na veiyasana kecega. Era na qai kila ni sai au o Jiova.

²⁴Ia vei ira mada na mataqali i Isireli, sa na sega tale ni dua na soni dauveilau me ceuti se dua na voto ni soni me lauti ira na kai nodra, ka ra vosa beci ira. Era na qai kila ni sai au na Kalou o Jiova.

²⁵A kaya vakaoqo na Kalou o Jiova: Ni sa vakasoqoni ira na mataqali i Isireli mai vei ira na dui mataqali era sa dui vakasevi ira kina, ka vakamacalataka na noqu yalo dodonu vei ira e matadra na veimatanitu, era na qai tiko ena nodra vanua ka'u sa solia vua na nodra i talatala o Jekope.

²⁶Ena tudei na nodra tiko kina, ka ra na tara na nodra veivale ka tea na nodra loganivaini. Ena tudei na nodra tiko kina, ena gauna ka'u sa na vakatauca kina na noqu lewa vei ira kecega na kai nodra: o ira ka ra i valavala beci vei ira. Era na qai kila ni sai au na Kalou o Jiova.

Isikeli 29

Na Parofisai me Baleti Ijipita

¹Ena i katini karua ni siga ni katini ni vula, ni katini ni yabaki, sa yaco tale mai vei au na vosa i Jiova, ka vaka:-

²Luve ni tamata, mo vaqara na matamu vei tui Ijipita, na tui Ijipita, ka parofisaitaka na ca ena yaco vei koya, kei na ka ena yacovi Ijipita talega; mo vosa ka kaya,

³Sa kaya vakaoqo na Kalou o Jiova: ‘Raica, au sa saqati iko vakaukauwa, o iko na tui Ijipita, na korokotaile levu o Canini ka koto e loma ni nona uciwai ka sa kaya, ‘Au sa taukena na wai na Naile; Ni ka'u a bulia ga,’

⁴Au na vakacobara na noqu i qaso ki na galegalemu, ka vakalaivi ira na ika e nomu uciwai me ra kabita matua na yagomu, ka'u na qai vueti iko mai na loma ni nomu veiuciwai kei ira kece na ika era sa kabita tu na yagomu.

⁵Au na biuti iko tani ki na vanua lala, o iko kei na ika ni nomu uciwai. O na qai tutu mamaca ki dela ni vanua; ka sega tale ni kumuni vata me bulu. Ka'u na soli kemuni me kedra kakana na manumanu ni vanua kei ira na manumanu vuka e macawa.

⁶Era na kila na kai Ijipita kecega ni sai au o Jiova. Ni ra sai titoko gasau ki na mataqali i Isireli;-

⁷ni ra sa tauri iko ena ligamu, o sa na qai ramusu, ka mavoa sara kina na tabadra kece; ni ra sa ravi vei iko, o sa ramusu, ka kurea kecega na tolodra;

⁸o koya oqo, sa kaya kina na Kalou o Jiova: Raica, au na kauta mai vei iko na i seleiwau, ka muduka tani na tamata kei na manumanu;

⁹ka sa na lala me tawa yaga na vanua o Ijipita. Era na kila ni sai au o Jiova. Ni o a kaya, ‘Au sa taukena na Naile, ni'u a cakava oi au.’

¹⁰O koya oqo, raica ka'u na veimecaki kina kei iko, kei ira na nomu uciwai, ka'u na cakava na vanua o Ijipita me vanua lala sara ka i benubenu, me vakatekivu mai Mikitoli ka yala ki Saini ka kauta yani ki na i yalayala ki Eciopea.

¹¹Ena sega tale ni butuka e dua na yava ni tamata se manumanu. Ena sega na ka e bula kina me yabaki vasagavulu.

¹²Au na vakavuna me vanua lala o Ijipita e vuravura. Ena vakaleqai ka lala tu na veikoro lelevu e Ijipita me vasagavulu na yabaki, ka ca vakalevu sara mai na veikoro tale eso. Era na tamata vakasevi na lewena ka ra veiseyaki e veivanua.

¹³Ia sa kaya vakaoqo na Kalou o Jiova: Ni sa cava e vasagavulu na yabaki, ka'u na qai vakasoqoni ira vata tale na kai Ijipita mai vei ira na lewe ni vanua era dui vakasavi kina;

¹⁴Ia ka'u na vakasuka tale na veika vinaka kei na nodra i yau o ira na kai Ijipita, ka kauti ira lesu mai ki na vanua o Pacirosi, na vanua era a sucu kina. Mai kea, era na yaco me ra matanitu malumalumu,

¹⁵io era na matanitu malumalumu duadua vei ira kecega, ka na sega tale ni vakalevulevui koya e deladra na veimatanitu; ni'u na vakalailaitaki ira sara me ra kakua ni la'ki lewai ira tale na veimatanitu.

¹⁶Ia ena sega tale na vanua era na vakararavi kina na mataqali i Isireli, me ra vakananuma tale kina na nodra caka cala ni ra golevi ira yani me kere veivuke. Ia era na qai kila ni sai au na Kalou o Jiova.

Ena Vakamalumalumutaki Ijipita o Tui Nepukanesa

¹⁷Ena i matai ni siga ni matai ni vula ni karuasagavulu kavitu ni yabaki, sa qai yaco vei au na vosa i Jiova ka vaka:

¹⁸Luve ni tamata, sa lavaka o Nepukanesa na tui Papiloni vei ira na nona i valu e dua na cakacaka levu me ra valuti Taia kina; me tasi kece na uludra ka me luvawale kece na tabadra; ia e a sega sara na ka e rawata mai o Taia, se na nona mataivalu me sauma kina na cakacaka levu a caka kina.

¹⁹O koya oqo, sa kaya kina vakaoqo na Kalou o Jiova: Raica, au na solia vei Nepukanesa na tui Papiloni na vanua o Ijipita; ka me tokitaka na kena i yau, ka na butakoca, ka kovea; ka sa na kena i sau na nona mataivalu.

²⁰Au sa solia vua na vanua o Ijipita me i sau ni cakacaka sa cakava o koya, ni sa cakacaka o koya ena vukuqu, sa kaya na Kalou o Jiova.

²¹“Ena siga o ya, ka'u na cakava me tubu na i leu ni mataqali i Isireli, ia ka'u na dolava na gusumu mo vosa vei ira. Era na kila ni sai au o Jiova.”

Isikeli 30

Ena Totogitaki o Ijipita

¹Sa yaco tale vei au na vosa i Jiova, ka vaka:

²Luve ni tamata, mo parofisai, ka kaya, Sa kaya vakaoqo na Kalou o Jiova: Ni qoqolou, Ulei ki na siga o ya!

³Ni sa voleka mai na siga, io sa voleka mai na siga i Jiova; na siga butobuto ni o loaloa, na nodra gauna ni leqa rerevaki na veimatanitu.

⁴Ia ena tau ki Ijipita na i seleiwau na rarawa bibi kei na yaluma ki Eciopea, ni ra sa bale na moku mai Ijipita, ka sa tokitaki tani na kena i yau, ka talaraki sobu na kena yavu.

⁵‘O Eciopea, o Puti, o Luti, Arapea kece kei Libiya, ira na lewe ni vanua sa nodra i to, era na bale vata kei ira ena i seleiwau.’ ”

⁶Sa kaya vakaoqo o Jiova, Era na bale talega na tokitaki Ijipita, ia ena yali tani na nona kaukauwa, a viavialevu kina; me vakatekivu mai Mikitoli, ka yala ki Saini era na bale vata ena i seleiwau, a kaya na Kalou o Jiova.

⁷Ena qai lala o koya, vei ira ena veivanua sa lala na nona veikoro talega sa na tu vei ira na veikoro sa rusa.

⁸Ia era na qai kila ni sai au o Jiova Ni'u sa tutuvaka na bukawaqa mai Ijipita, ka ra na vakarusai kecega na nona i to.

⁹“Ena siga o ya, au na talai ira na i talai yava totolo, me ra vakarerei ira na kai Eciopea ka ra sa wele tu ka sega ni kilakasami, ena bikai ira na rarawa levu ena siga ni leqa rerevaki e Ijipita; ka raica, sa yaco mai!”

¹⁰Sa kaya vakaoqo na Kalou o Jiova, “Au na muduka tani na i yau kei Ijipita, ena liga i Nepukanesa na tui Papiloni.

¹¹O koya vata kei ira na nona tamata, na vanua rerevaki duadua vei ira na veimatanitu, era na kau mai me ra vakarusa na vanua; ka ra na ucuna na nodra i seleiwau me mokuti Ijipita, ka vakasinaita na vanua ena yagodra na moku.

¹²Ia ka'u na vakamacara na uciwai na Naile, ka volitaka na vanua ki na ligadra na tamata ca; Ia ka'u na vakacacana na vanua, kei na veika kece sa tu kina, ena ligadra na kai tani; Oi au o Jiova, ka'u sa cavuta.”

¹³A kaya vakaoqo na Kalou o Jiova: “Au na vakarusa na veimatakau, ka muduka tani na nodra i vakatakarakara mai Memifisi; ia ena sega tale ni dua na tui ni vanua o Ijipita; ka'u na vakatubura na rere ki na vanua o Ijipita.

¹⁴Ia ka'u na vakacacani Pacirosi, ka tutuvaka na bukawaqa mai Soani, ka ia na cakacaka ni vakataulewa ki Tepisi.

¹⁵Ia ka'u na sovaraka na noqu cudru ki Pelusumi, na bai kaukauwa kei Ijipita, ka muduki ira tani na lewe vuqa mai Tepisi.

¹⁶Ka'u na vakamai Ijipita; ka na rarawa vakalevu o Pelasiumi; ia o Tepisi ena basuraki, ka na vakabalei sobu na kena bai.

¹⁷Era na vakabalei ena i seleiwau o ira na cauravou ni Ono kei Pi-beseci;

¹⁸Ena butobuto mai na siga mai Tapanesi ni'u sa na qai voroka kina na vanua o Ijipita, ka sa muduki kina na nona kaukauwa sa viavialevu; ena tabonaki koya sara e dua na o, era na tauri vakavesu o ira na luvena yalewa.

¹⁹Au sa na cakava vakaoqo na cakacaka ni vakataulewa vei Ijipita. Era na kila ni sai au o Jiova.

²⁰Ia ena i kavitu ni siga ni matai ni vula ena i kavitu ni yabaki, sa qai yaco mai vei au na vosa i Jiova, ka vaka:

²¹Luve ni tamata, Au sa musuka na liga i tui Ijipita na tui Ijipita; ka raica, sa sega tu ni vauci, me mavo kina ena kena viviraki ena i vadreti, me kaukauwa kina ka taura tale na i seleiwau.

²²O koya sa kaya kina vakaoqo na Kalou o Jiova: Raica, sai au na meca i tui Ijipita na tui Ijipita, ia ka'u na musuka ruarua na ligana, na kena sa kaukauwa kei na kena sa ramusu; ka'u na vakalutuma tani mai na ligana na i seleiwau.

²³Ia ka'u na vakasevi ira na kai Ijipita ki na veimatanitu, ka dui biubiuti ira ki na veivanua.

²⁴Ia ka'u na vakaukauwataka na liga i tui Papiloni, ka solia na noqu i seleiwau ki na ligana; ka'u na musuraka na liga i tui Ijipita, ia ena vutugu talega me vaka e dua na tamata sa vuetaki me mate.

²⁵Ia ka'u na vakaukauwataka na ligana na tui Papiloni, ia ena lutu sobu na liga i tui Ijipita; ka ra na kila ni sai au o Jiova. Ni'u sa solia na noqu i seleiwau ki na ligana na tui Papiloni, sa na dodoka o koya me valuta na vanua o Ijipita.

²⁶Ia ka'u na dui vakasevi ira na kai Ijipita ki na veimatanitu, ka biubiuti ira ki na veivanua. Era na kila kina ni sai au o Jiova.”

Isikeli 31

Sa Vakatauvatani o Ijipita kei na Vuni Sitari

¹Ia ena i matai ni siga ni katolu ni vula ena i katini kadua ni yabaki, sa yaco mai vei au na vosa i Jiova, ka vaka:

²“Luve ni tamata, mo kaya vua na tui Ijipita, vei ira talega na nona lewe vuqa: O cei o drau tautauvata kaya ena kemu levu?

³Raica, au sa vakatauvatani iko kei na dua na vuni sitari mai Lapanoni, Ni sa bulabula na veitabana, Sa veikau rugurugua ka cecere sara, Ka sa tubu sara na vusona e loma ni o.

⁴Sa tubu na sitari me levu ena vuku ni wai, Sa cecere kina ena vuku ni wai titobu, Era sa drodro kina na kena uciwai, Ka drodro volita na vanua e tei kina, Era tala yani na kena veisoniwai Ki na kau kecega ni veikau.

⁵Ia sa mani tubu cake ka cecere sara e deladra na kau kecega ni veikau; Sa tubu me levu sara na veitabana Ka babalavu na veitabana lalai ena levu ni wai.

⁶Na manumanu vuka kecega era sa tara nodra sova ena tabana lelevu, Ia o ira na manumanu kecega ni vanua, era vakasucuma na luvedra e ruku ni tabana; Era sa tiko talega na veimatanitu lelevu e ruku ni kena yaloyalo.

⁷A rairai vinaka na kena levu, ena babalavu ni veitabana; Ni sa titobu na wakana ki na bati ni wai levu.

⁸Era sega ni rawa ni veisisivi kaya na sitari sa tubu ena i teitei ni Kalou, Se me ra tautauvata kaya na tabana lelevu na damanu; Na ivi talega ni vavalagi

sa sega ni tautauvata kei na veitabana lalai; Sa sega ni dua tale na kau ena i teitei ni Kalou Me tautauvata kaya na kena rairai vinaka.-

⁹Au a vakatubura me rairai totoka, Ena levu ni dui tabana, Ka ra sa yalo vuvutaki iko O ira na kau kecega e Iteni, Na i teitei ni Kalou.

¹⁰O koya oqo sa kaya kina na Kalou o Jiova: Ni sa laveti koya sara me cecere ka la'ki tu kina na sovuna ena loma ni o, sa qaciqacia na yalona ena vuku ni kena cecere,

¹¹o koya oqo ka'u sa na soli koya kina ki na ligana na nodra qaqa na veimatanitu; ka sa na cakava vakaidina vua na ka me veirauti kaya na kena ca. Au sa biuti koya laivi.

¹²Era na taya sobu o ira na vulagi, na matanitu rerevaki taudua, ka ra na biuti koya tani. Era na lulutu na tabana ena veidelana kei na veibuca kecega, ia na tabana lelevu era na davo raramusumususu tu ena veisoniwai ena vanua; ka ra na lako tani mai na yaloyalona o ira kecega na kai vuravura, ka ra na biuti koya.

¹³Era na lasa ena kena i vucavuca na sitari na manumanu vuka kecega, era na kabata na tabana na manumanu kecega ni vanua.

¹⁴Na veika kecega oqo me kakua kina ni dua na kau ena bati ni wai me tubu me cecere sara se me la'ki yacova yani na o na sovuna, ka me kakua ni dua na kau e gunuva na wai me la'ki yacova na kena cecere; ni ra sa soli kece yani ki na mate, me ra la'ki koto ki na ruku ni vuravura vei ira na sa mate rawa, kei ira ka ra lako sobu ki na vuravura ni mate.

¹⁵Sa kaya vakaoqo na Kalou o Jiova: “Ni sa lako sobu o koya ki na nodra vuravura na mate, au na tabonaka ena wai titobu me kena i loloku, ka tarova na kena uciwai, ka bonota e vuqa na kena veisoniwai; ia au na vakasulumu Lapanoni ena rarawa kei na yalo bibivoro ena vukuna.

¹⁶Au na vakayavalata na veimatanitu ena rorogo ni kena bale sobu, ni'u sa biuti koya sobu ki na nodra vuravura na mate. Era na qai marautaka na nona

bale sobu o ira kece na kau mai Iteni kei na kau ni Lapanoni sa digitaki ka dau gunu wai vakavinaka era sa tiko ena ruku i vuravura.

¹⁷O ira talega era na lako vata sobu ki na nodra vuravura na mate ka veitomanu kei ira esa sa bale oti. Era na veibiuyaki talega ena kedra maliwa na veimatani o ira sa vakarurugi e rukuna.

¹⁸“Na kau oqo sai koya na tui Ijipita kei ira na nona tamata. O ira mada ga na kau ni Iteni era sa sega soti sara ni balabalavu vinaka ka vakasakiti. Ia oqo, me vakataki ira ga na kau ni Iteni, ena lako sobu talega na kau oqo ki na nodra vuravura na mate me tomani ira sa sega ni kila na Kalou kei ira sa vakamatei ena valu. Sa i au o Jiova, ka'u sa kaya na veika oqo.

Isikeli 32

Osivaki na Tui Ijipita kei na Nona Matanitu

¹“Ia ena i matai ni siga ni katini karua ni vula ni katini karua ni yabaki, sa qai yaco tale mai vei au na vosa i Jiova, ka vaka,

²“Luve ni tamata, mo osivaka na tui Ijipita, ka kaya vua: O sa okati iko mo laione vei ira na veimatani, ia o sa vaka ga na korokotaile o Canini e loma ni wasawasa; o sa lako vata mai kei na nomu veiuciwai, ka vakayavalata na wai ena yavamu, ka vakavuvuya na nodra veiuciwai.

³Sa kaya vakaoqo na Kalou o Jiova: Ni sa vakasoqoni vata mai e lewe vuqa na tamata, au na coriti iko ena noqu lawa ka laivi ira me ra yarataki iko yani ki vanua.

⁴Ia ka'u na biuti iko sara ki dela ni qele, ka'u na viritaki iko ki na loma ni vanua, ka lewa me ra ro e delamu na manumanu vuka kecega, era na veikococotaka na lewemu na manumanu taucoko e vuravura.

⁵Au na yanaraka na lewemu ena dela ni veiulunivanua, ka vakasinaita na veibuca ena dagodago ni yagomu.

⁶Au na vakasuasutaka na vanua, ka me bau la'ki yaco sara ki na veiulunivanua ena nomu dra ka sa dave tiko; ia na veisoniwai era na sinai tu ena veitikimu.

⁷Ni'u sa vakarusai iko oti, ka'u na qai ubia na lomalagi, ka vakabutobutotaki ira na veikalokalo; Au na ubia na matanisiga ena dua na o, na vula talega ena sega ni solia na kena rarama.-

⁸Ka'u na vakabutobutotaka na rarama lumilumisa ramase kecega mai lomalagi, ka vakayacora na butobuto ena nomu vanua, sa kaya na Kalou o Jiova.”

⁹“Au na vakaleqa na lomadra e lewe vuqa na tamata, ni'u sa kauti iko vakavesu na veimatanitu, ki na vanua o sa sega ni kila se butuka.

¹⁰Au na cakava me ra domobulataki iko e lewe vuqa sara na tamata, ka ra na ririko e lewe vuqa na tui ena vukumu, ni'u sa na laveta cake na i seleiwau e matadra; era na dui sautaninini tikoga na tamata yadua ena vuku ni nodra bula yadua ena siga o sa bale kina.”

¹¹Sa kaya vakaoqo na Kalou o Jiova: “Ena tau vei iko na nona i seleiwau na tui Papiloni.

¹²Au na vakavuna me ra tamata rerevaki vei ira na veimatanitu. “Ka ra na vaqeyavutaka na viavialevu nei Ijipita, ka ra na rusa yani na lewe vuqa.

¹³Au na vakarusa tani na manumanu kecega mai na bati ni uciwai e vuqa; ka sa na sega tale na yava ni tamata me vakaleqai ira, ka vaka talega kina na nodra ququ ni manumanu.

¹⁴Au na qai vakamakaretaka na wai, ka'u na cakava na uciwai me drodro me vaka na waiwai, sa kaya na Kalou o Jiova.

¹⁵Ia ni'u sa vakalala na vanua o Ijipita ka tokitaka tani mai na vanua na ka kecega sa sinai kina, ni'u sa samuti ira kecega era sa tiko kina, era na qai kila ni sai au o Jiova.

¹⁶Sa i koya oqo na sere ni lolosi era sa lagata ena nodra vakalolokutaki koya. Era na lagata oqo o ira na gone yalewa ni veimatanitu ena nodra lolositaki Ijipita kei ira kecega na nona lewenivanua,” a sa kaya na Kalou o Jiova.

Na Vuravura ni Mate

¹⁷Ena i katini kalima ni siga, ni matai ni vula ni katini karua ni yabaki, a qai yaco vei au na vosa i Jiova, ka vaka:

¹⁸Luve ni tamata, mo tagicaki ira na lewe vuqa ni Ijipita, ka biuti ira sobu, o koya kei ira na gone yalewa ni veimatanirogo, ki na ruku ni vuravura, vei ira era sa lako sobu ki na nodra vuravura na mate.

¹⁹O cei li o uasivi cake vua ena mata vinaka? Mo lako sobu, ka la'ki koto kei ira na tawa cili!

²⁰“Era na bale ga o ira na vakamatei ena i seleiwau, ka ra na koto kaya o ira na lewe vuqa.

²¹O ira na tamata qaqa ka vala ena vukudra na kai Ijipita era sa kidavaki ira na kai Ijipita ki na nona vuravura na mate. Era sa kailavaka yani: ‘O ira na tawa vakabauta na Kalou ka vakamatei ena i valu era sa lako mai ki ra oqo, ka ra sa davo tu eke!’

²²“Sa tiko mai kea o Asiria, kei ira na nona i lawalawa, na kedra i bulubulu e vakavolivoliti koya, o ira kece era vakamatei ka ra bale mate ena i seleiwau:

²³ka sa koto na kedra i bulubulu ena yasana titobu duadua ni vuravura ni mate. O ira na nona sotia kece sa bale ena i valu, ka sa wavoliti na nona i bulubulu mai na nodra i bulubulu na sotia. Ena dua na gauna era a vakavuna voli na rere kei na taqaya o ira oqo ena nodra vuravura na bula.

²⁴“Sa tiko mai kea o Ilama kei ira kece na lewe vuqa, ka ra koto volita na nona i bulubulu; o ira kece era vakamatei ena i seleiwau, ka ra lako sobu ka tawa cili tu ki na ruku ni vuravura, o ira ka ra vakatetea na rere kei na taqaya levu ena nodra vanua na bula tiko; ka ra sa nodra tu na mata madua kei ira vata era lako sobu ki na vuravura ni mate.

²⁵Era a cakava vua e dua na nona i davodavo ena kedra maliwa na vakamatei kei ira kece na nona i soqosoqo ni lewe vuqa, ka ra tu voliti koya ena nona i bulubulu o ira kecega ka tawa cili, ka ra vakamatei ena i seleiwau; ni sa vakatetei na i tukutuku ni nodra taqaya levu ena nodra vanua na bula, ka ra

na kauta sobu na nodra vakamaduataki vei ira ka ra lako sobu ki na vuravura ni mate; era sa vakotori vata kei ira na vakamatei.

²⁶“E rau sa tiko mai kea o Meseki, kei Tupali, kei ira na nodrau lawalawa; ka ra tu vakavolivoliti rau na kedra i bulubulu, ka ra tawa cili taucoko, ka vakamatei ena i seleiwau; ni ra sa vakateteya na taqaya levu ena nodra vanua na bula tiko.

²⁷Era sa sega ni vakotori vata kei ira na tamata qaqa ni gauna e liu, o ira ka ra lako sobu ki na vuravura ni mate kei na nodra i yaragi ni valu, o ira ka ra vakailokoloko ena nodra i seleiwau ka davoca koto ga na nodra i sasabai. O ira na bati qaqa oqo era a tamata kaukauwa ka ra a dau vakadomobula tu vei ira sa bula tiko.

²⁸“Ia o iko, o na voroki ga ka vakotori kei ira na tawa cili kei ira era sa vakamatei ena i seleiwau.

²⁹“Sa tiko mai kea o Itomi, o ira na kena tui kei ira na kena turaga kecega, kei na nodra qaqa kece era sa koto kei ira era sa vakamatei ena i seleiwau; era koto kei ira na sega ni cili, kei ira ka ra sa lako sobu ki na vuravura ni mate.

³⁰“Era sa tiko mai kea o ira kece na turaga mai na vualiku, kei ira kecega na kai Saitoni, o ira ka ra sa lako yani ena madua vata kei ira na vakamatei, ena vuku ni taqaya levu ka ra vakavuna ena nodra kaukauwa; ka ra koto ka ra sega tu ni cili kei ira era vakamatei ena i seleiwau; ka ra colata vata na nodra madua kei ira era lako sobu ki na vuravura ni mate.

³¹“Ia ni sa raici ira o tui Ijipita, ena vakacegui koya kina ena vukudra na nona lewe vuqa era sa vakamatei ena i seleiwau, io o tui Ijipita kei ira kecega na nona i valu, sa kaya na Kalou o Jiova.

³²“Ni sa vakatetea o koya na taqaya ena nodra vanua na bula tiko; o koya oqo, e sa vakotori kina o koya kei ira na sega ni cili, kei ira era sa vakamatei ena i seleiwau, io o tui Ijipita kei ira kecega na nona i lawalawa,” sa kaya na Kalou o Jiova.

Isikeli 33

Vakadrukai kei Jerusalemi

(Isi 3.16–21)

¹Sa yaco tale mai vei au na vosa i Jiova, ka vaka:

²“Luve ni tamata, mo vosa vei ira na kai nomu ka kaya, ni'u sa kauta mai na i seleiwau ki na vanua, ka ra kauta na lewe ni vanua e dua na tamata, ka lesi koya me nodra i vakatawa;

³ia kevaka sa raica o koya ni sa lako tiko mai ki na vanua na i seleiwau, uvuca na davui, ka vakaroti ira na mate;

⁴ia kevaka sa rogoca dina e dua ga na tamata na domo ni davui, ka sega ni muria, ka yaco mai na i seleiwau, me mate kina o koya; sa baleti koya ga na nona mate.

⁵Sa rogoca o koya na domo ni davui, ka sega ni kauwai kina; sa na baleti koya ga na nona mate. Ia kevaka sa muria na i vakaro, ena rawa ni vakabulai koya.

⁶Ia kevaka sa raica o koya na i vakatawa ni sa lako tiko mai na i seleiwau, ka qai sega ni uvuca na davui, ka ra sega ni vakaroti kina na tamata, sa yaco mai na i seleiwau, ka mate kina e dua vei ira na tamata; sa mate yani o koya ena nona i valavala ca, ia na nona mate ka'u na taroga vua na i vakatawa.

⁷“Ia o iko, na luve ni tamata, ka'u sa lesi iko mo nodra i vakatawa na mataqali i Isireli; mo solia na noqu i vakaro ena gauna ga o rogoca kina na vosa ka tau mai gusuqu.

⁸Kevaka ka'u sa kaya vua na tamata ca, o iko na tamata ca, o sa na mate vakaidina, ia o qai sega ni vakaroti koya na tamata ca me vuki tani mai na nona i tovo ca, sa na mate ga na tamata o ya ena vuku ni nona i valavala ca, ia na nona mate ka'u na taroga vei iko.

⁹Ia kevaka o sa vakaroti koya na tamata ca me gole tani mai na nona i tovo ca, ka qai sega ni vuki tani mai; ena mate ga o koya ena nona i tovo ca, ia o sa vakabulai iko.

10“Ia o iko na luve ni tamata, mo kaya vei ira na mataqali i Isireli, Mo ni vosa vakaoqo, ka kaya, ‘Ia na noda talaidredre kei na noda i valavala ca, sa na saumi vei keda, ka da na uru sobu kina ena vuku ni veika oqo; ia e da na qai bula vaka e vei oi keda?’

11Mo kaya vei ira, Me vaka na dina ni noqu bula, sa kaya na Kalou o Jiova, au sa sega ni vinakata se marautaka me mate na tamata ca, au vinakata ga me vuki tani mai o koya mai na nona i tovo ca; a cava li o ni via mate kina Oi Kemuni na Mataqali i Isireli?

12“Ia o iko na luve ni tamata, mo kaya vei ira na kai nomu, Ena sega ni vakabulai koya na yalo dodonu na nona i valavala dodonu. Ena siga sa talaidredre kina; ia na nona cala na tamata ca ena sega ni mate kina o koya ni sa vuki tani mai na nona ca; ia o koya sa yalo dodonu ena sega ni vakabulai koya na nona i valavala dodonu ena gauna sai valavala ca kina.

13Ia sa dina au sa kaya vei ira na yalo dodonu ni sa na vakabulai vakaidina o koya, ia kevaka e vakararavi ki na nona i valavala dodonu, ka qai i valavala ca, ena sega ni la'ki nanumi tale na nona i valavala dodonu; ia ena mate ga ena vuku ni valavala ca sa cakava o koya.

14“Ia sa dina ka'u sa kaya tale vua na tamata ca, ‘O na mate vakaidina,’ ia kevaka e gole tani mai na nona i valavala ca, ka cakava ga na ka e dodonu ka vinaka;

15kevaka sa vakasuka na tamata ca na i vakadinadina, ka vakasuka talega na ka sa butakoca, ka sa muria na vunau ni bula, ka sega ni cakava na ka ca; ena bula vakaidina o koya, ena sega ni mate.

16Ena sega tale ni la'ki nanumi me baleti koya na i valavala ca sa kitaka oti o koya; sa cakava o koya na ka dodonu ka vinaka, ena bula vakaidina o koya.

17Ia, era sa kaya ga na kai nomu, ‘Sa sega ni dodonu na i valavala i Jiova’; ni o ira ga vaka i ira sa sega ni dodonu na nodra i valavala.

18Ni sa gole tani o koya sa yalo dodonu mai na nona i valavala dodonu, ka sa cakava na ka ca, ena mate kina o koya.

¹⁹Ia ni sa gole tani na tamata ca mai na nona ca, ka cakava na ka dodonu ka vinaka, ena bula vakaidina o koya.

²⁰Ia o ni sa kaya tiko, ‘Sa sega ni dodonu na i valavala i Jiova’. Oi kemuni na mataqali i Isireli, au na lewai kemuni yadudua me vaka na nomuni valavala.”

Tukutuku mai Jerusalemi

²¹Ia ena i kalima ni siga ni katini ni vula ni katini karua ni yabaki ni neimami tiko vakabobula, a qai lako mai vei au e dua na tamata a dro mai Jerusalemi, ka kaya, “Sa vakadrukai na koro.”-

²²Ia oqo na liga i Jiova sa tu vei au ena yakavi ni bera ni tadu mai vei au o koya sa dro mai; ka sa dolava na gusuqu o Jiova ena gauna ka lako mai kina vei au ena mataka; ka sa rawa kina me'u vosa ka sega ni galu tiko.

²³Sa yaco mai vei au na vosa i Jiova, ka vaka:

²⁴“Luve ni tamata, Era sa vosa na i vakatawa na veitiki ni vanua lala e Isireli, ka kaya: ‘Sa lewe dua ga o Eparama, ni sa taukena na vanua; ia e da sa lewe vuqa oi keda; sa soli vakaidina vei keda na vanua me da taukena.’

²⁵O koya oqo mo kaya kina vei ira, ‘Sa kaya vakaoqo na Kalou o Jiova: O ni sa kania na lewe vata kei na dra, ka tacake na matamuni ki na nomuni veimatakau, ka vakadave dra; ia mo ni qai taukena li na vanua?’

²⁶O ni sa vakararavi ki na i seleiwau, ka cakava na ka vakasisila, o ni sa vakacacana na watina na kai nona; ia mo ni taukena li na qele?’

²⁷Mo kaya vakaoqo vei ira, ‘Sa kaya vakaoqo na Kalou o Jiova: Me vaka na dina ni noqu bula, era na mate ga ena i seleiwau o ira ka vakatawa na veitiki ni vanua lala; ia o koya talega mai na i bili ka'u na soli koya vei ira na manumanu me ra kania; o ira ka ra tu ena vale kaukauwa vakaivalu, na ulu vatu, kei na qara vatu, era na mate ena mate dauveitauvi.

²⁸Ni'u sa na vakalala na vanua me rusa; ena mudu talega na nona kaukauwa na viavialevu; ena lala talega na veiulunivanua e Isireli, ka sega ni dua na tamata me curuma yani.

²⁹Era na qai kila ni sai au o Jiova, ni'u sa vakalala na vanua ka me rusa ena vuku ni nodra i valavala vakasisila kecega era sa cakava.'

³⁰"O iko talega na luve ni tamata, era sa veivosakitaki iko tikoga na kai nomu e tutu ni lalaga ni veivale kei na kedra katuba talega, ka ra veivosaki vaka i ira vakaveitacini, ka kaya, 'Ni lako mai ka mai rogoa mada se na vosa cava sa rogo mai vei Jiova.'

³¹Era a lako mai vei ira me vaka era lako mai na tamata, ka mai tiko e matamu me vakataki ira na noqu tamata, ka ra rogoa na nomu vosa, ia era sega ni muria se cakava, ni sa tu e tebe ni gusudra na vosa vakayalo loloma, ia na lomadra sa muria ga na nodra kocokoco.

³²Raica, o sa vaka vei ira, e dua ka sa lagata na sere ni veidomoni, ka domo vinaka, ka qiria vinaka talega na i vakatagi, ni ra sa rogoa na nomu vosa, ka ra sega ga ni cakava.

³³Ia ni sa yaco na ka oqo ka na yaco vakaidina! era na qai kila ni a tiko kei ira e dua na parofita."

Isikeli 34

Veisau na Matanitu

¹Sa yaco tale mai vei au na vosa i Jiova, ka vaka,

²"O iko, na luve ni tamata, mo parofisai vei ira na nodra i vakatawanisipi na Isireli, ka kaya, Sa kaya vakaoqo na Kalou o Jiova: Oi kemuni na i vakatawanisipi i Isireli, ka o ni sa la'ki vakani kemuni vakataki kemuni tiko! Sa sega li ni dodonu me ra vakania na qele ni sipi na i vakatawa?

³O ni a kania na uro, ka vakaisulutaki kemuni ena vutika ni sipi, ni o ni a vakamatea na manumanu uro ka gone; ia o ni sega ga ni vakani ira na sipi.

⁴O ni a sega talega ni susugi ira me ra kaukauwa cake mai na sipi a malumalumu, ka sega talega ni qaravi ira na sipi tauvi mate, ka sega ni vauca na yavadra na sipi lokiloki, o ni a sega ni la'ki kauta tale mai na sipi lako sese, ka sega ni vakasaqara na sipi sa yali, ka sa vakatawai ira ga ena loma kaukauwa kei na loma qa.

⁵Era a dui veiseyaki na sipi ena vuku ni a sega na kedrai vakatawa; ka ra kani ira kecega na manumanu ni vanua.-

⁶Era a talabusese na noqu sipi, ka ra lako sese voli ena veiulunivanua kei na veidelana cecere kecega; era a dui veiseyaki na noqu qele ni sipi, ena dela i vuravura taucoko, ka sega ni dua me vakataroga se vakasaqarai ira.

⁷O koya oqo, oi kemuni na i vakatawa, mo ni rogoca kina na vosa i Jiova:

⁸Me vaka na dina ni noqu bula, sa kaya na Kalou o Jiova, era sa yaco me i toki na noqu qele ni sipi, ka yaco me kedra kakana na manumanu kecega ni vanua, me vaka ni sa sega na kedra i vakatawa; ni ra a sega ni vakasaqara na noqu sipi o ira na noqu i vakatawa, ka ni sa la'ki vakani ira vakataki ira ga na i vakatawa, ia era a sega ni vakani ira na noqu sipi;

⁹O koya oqo oi kemuni na i vakatawa, mo ni rogoca kina na vosa i Jiova:

¹⁰A kaya vakaoqo na Kalou o Jiova, raica, au sa veimecaki kei ira na i vakatawanisipi; ka'u na taroga vei ira na noqu sipi, ka na muduki ira me ra kakua ni vakani ira tiko na sipi; me ra kakua talega ni vakani ira tiko vakataki ira na i vakatawa. Ni'u sa kaliraka na noqu qele ni sipi mai na gusudra, me ra kakua ni kani ira tiko na qele ni sipi.' ”

¹¹“Ni sa kaya vakaoqo na Kalou o Jiova: Raica, oi au, io oi au sara ga vaka i au, ka'u sa na vakasaqarai ira na noqu sipi, ka'u na vakataroga na vanua era sa tu kina.

¹²Me vaka sa vakasaqara na nona qele ni sipi na kena i vakatawa, ni ra sa veiseyaki ena veivanua, au na vakasaqara talega vakakina na noqu qele ni sipi, ia ka'u na la'ki taqomaki ira mai na veivanua era dui veiseyaki kina ena siga ni o loaloa kei na butobuto.

¹³Ia ka'u na kauti ira tani mai vei ira na veimataqali tamata, ka vakasoqoni ira mai na veivanua, ka kauti ira mai ki na nodra vanua; ka'u na vakani ira ena veiulunivanua i Isireli, ena veimata ni wai, kei na i tikotiko kece ni vanua.

¹⁴Ka'u na vakani ira ena veico vinaka, ka sa na nodra i kanakana talega na veiulunivanua cecere i Isireli; ia era na davo no na qele ni sipi ena vanua ka i kanakana vinaka ni manumanu, ena veico bulabula ena yasa ni veiulunivanua i Isireli.

¹⁵Ia au na kedra i vakatawa na noqu sipi, ka'u na dau vakadavori ira tiko, sa kaya na Kalou o Jiova.

¹⁶Au na vakasaqarai ira na sa yali, ka kauti ira tale mai na lako sese, vauca na kena sa lokiloki, susugi ira cake na malumalumu, vakatawai ira sa uro ka kaukauwa, ka vakani ira ena lewa dodonu.

¹⁷Ia oi kemuni na noqu qele ni sipi, sa kaya na Kalou o Jiova: Raica, au na veilewaitaki ira na sipi, kei na me tagane.

¹⁸E sega beka ni rauti kemuni mo ni kana ena veico vivinaka, buturaka sobu kina na yavamuni na vo ni kemuni kakana; gunuva talega na kena wai makare, ka la'ki vakavuvuya sara na kena vo ena yavamuni?

¹⁹Ia me ra qai kania li na noqu sipi na veika o ni sa buturaka, ka gunuva na wai o ni sa vakavuvuya ena yavamuni?

²⁰O koya oqo, sa kaya kina na Kalou o Jiova vei ira: Raica, oi au, io oi au ga vaka i au, au na veilewataka na sipi uro kei na sipi suivotu.

²¹Me baleta ni sa veibiliyaki, ena tutumuni kei na tabamuni, ka cumuti ira na wamalai ena nomuni i leu, me yacova sara ni o ni vakasevi ira ki na veivanua;

²²o koya oqo ka'u na vakabulai ira kina na noqu qele ni sipi, ka ra na sega sara ni toki tale; ia ka'u na veilewayaka na sipi.

²³Ia ka'u na lesia e dua na kedra i vakatawa, o ya na noqu tamata o Tevita, ena vakani ira o koya; ena lesi talega me kedra i vakatawa.-

²⁴Ia oi au o Jiova, ka'u na yaco me'u nodra Kalou, ka sa na turaga ena kedra maliwa o Tevita na noqu tamata; ia oi au o Jiova ka'u sa cavuta.-

²⁵Ia ka'u na cakava vei ira e dua na veiyalayalati ni veivinakati, ka vakasavi ira na manumanu ca mai na vanua, ka ra na tiko dei ena vanua veico, ka moce e veikau.'

²⁶'Ia ka'u na cakava vei ira kei na veiyasana sa tiko volita na noqu ulu ni koro me ka ni veivakalougatataki; au na vakatauca talega na uca ena kena gauna; ena tau mai na uca ni veivakalougatataki.

²⁷Na kau talega kei na vanua e rau na vuataka na vuana, ia na vuravura ena vuataka na kena tubu me levu; ia era na tiko dei ena nodra vanua, ka ra na kila ni sai au o Jiova, ni'u sa musuraka na i vau ni nodra i vua, ka vakabulai ira mai na ligadra era a vakabobulataki ira.

²⁸Era na sega ni yaco tale me nodra i toki ni valu na veimatanitu, ka ra na sega talega ni kani ira na manumanu ni vanua; era na tiko vinaka ga ka tu dei, ka na sega ni dua me vakarerei ira.

²⁹Ia ka'u na vakatubura vei ira na veiwere vuavuai vinaka ka sautu, ka me kakua ni kani ira na dausiga ni vanua, ka kakua ni ra vakamaduataki tale mai vei ira na veimatanitu.

³⁰Era na kila ni sai au o Jiova na nodra Kalou, ka'u sa tiko kei ira, ka ni ra sa noqu na mataqali i Isireli,' sa kaya na Kalou o Jiova.

³¹'Ia oi kemuni na noqu qele ni sipi mai na noqu vanua veico, sai au na nomuni Kalou,' a sa kaya na Kalou o Jiova."

Isikeli 35

Vakasukai Tale na Vanua

¹A sa yaco vei au na vosa i Jiova, ka vaka,-

²"Luve ni tamata, mo vaqara na matamu ki na ulunivanua o Sia, ka parofisaitaka na ka ca ena yaco kina,

³ka kaya, Sa kaya vakaoqo na Kalou o Jiova: Raica, o iko na Ulu ni vanua o Sia, au sa kemu meca, ka'u sa na dodoka yani na ligaqu me tarai iko, ka'u na vakalalai iko sara.

⁴Ka'u na vakarusa ka vakalala na nomu veikoro, ia o iko o na rusa sara; o na qai kila ni sai au o Jiova.

⁵Ena vuku ni nomu dau taleitaka na veimecaki tawa mudu, ka qai soli ira na Isireli ki na kaukauwa ni seleiwau ena gauna ni noda domobula, ena gauna ka tini kina na nodra cudruvi;

⁶o koya oqo, sa kaya na Kalou o Jiova, me vaka na dina ni noqu bula, au na vakarautaki iko vakaidina ki na vakadave dra, ia na vakadave dra ena vakasavi iko; ena vuku ni o sa cala ena vakadave dra, o koya oqo ena vakasavi iko kina na vakadave dra.

⁷Ia ka'u na vakarusa ka vakalala sara na ulunivanua o Sia, ka muduki ira tani na lako yani se lako tani mai kina.

⁸Ia ka'u na vakasinaita na nomu veiulunivanua ena yagodra na moku; era na babale ena nomu veidelana, na veibuca, kei na veiqakilo, o ira na moku ena i seleiwau.

⁹Au na vakarusai iko mo vanua lala ka sega ni mudu, ia na nomu veikoro ena sega ni tawa tale. Ia o na qai kila ni sai au o Jiova.

¹⁰Ena vuku ni o a kaya, 'Na matanitu kei na vanua ruarua oqo ena noqu ga, ia keimami na taukena ka dina ga ni sa tiko kina o Jiova,

¹¹o koya oqo, me vaka na dina ni noqu bula,' sa kaya na Kalou o Jiova, au na kitaka talega me vaka na nomu cudru kei na nomu vuvu me vaka o sa vakaraitaka ni o sa cati ira; ia ka'u sa na vakatakilai au ni'u na qai vakataulewa vei iko.

¹²Ia o ni na qai kila, ni sai au o Jiova ka'u sa rogoca kecega na nomuni veivosa ca o ni vosa vakacacataka kina na veiulunivanua e Isireli, ka kaya, 'Sa rusa ka lala tu, ka sa soli tu vei keda me da kania.'

¹³Ia o ni sa vosa bolebole ka vakalevulevui kemuni ena vosa ca mai na gusumuni, ka vakalevutaka na nomuni vosa ca vei au; ia ka'u sa rogoca oi au."

¹⁴A sa kaya vakaoqo na Kalou o Jiova: “Me marau o vuravura taucoko, ka'u na vakarusai iko sara.

¹⁵Me vaka o a marautaka na nodra i votavota na mataqali i Isireli, ena vuku ni sa lala ka rusa, ia ka'u na kitaka vaka kina vei iko: o na vakalalai sara o iko na Ulunivanua o Sia, o Itomi taucoko sara. Era na qai kila ni sai au o Jiova.”

Isikeli 36

Vakalougatataki o Isireli

¹Ia o iko, na luve ni tamata, mo ia tale na parofisai ki na veiulunivanua i Isireli, ka kaya, ‘Oi kemuni na veiulunivanua e Isireli, mo ni rogoca na vosa i Jiova.

²Sa kaya vakaoqo na Kalou o Jiova: Ni ra sa kaya vei kemuni na meca, Ue! Sa qai noda me da taukena na vanua cecere makawa!’

³O koya oqo, mo parofisai kina, ka vaka, sa kaya vakaoqo na Kalou o Jiova: Ena vuku ni, io ena vuku ni ra sa vakarusai kemuni ka qaqi voroki se buturaki kemuni mai na veiyasana kecega, mo ni nodra vanua na veimatanitu sa vo, ni o ni sa cavuti ka veivosakitaki tiko ena kakase ca ena gusudra na tamata;

⁴o koya oqo, oi kemuni na veiulunivanua i Isireli, mo ni rogoca mada na vosa ni Kalou o Jiova: Sa kaya vakaoqo o koya na Kalou o Jiova ki na veiulunivanua, na veidelana, na veiqakilo, na veibuca, na veitikina lala ka rusa tu, kei na veikoro sa biu tu ka ra sa vakacacani, tokitaki ka vakalialiai vei ira na kena vo ni veimatanitu ka ra tu vakavolivoli kemuni.

⁵O koya oqo, sa kaya kina na Kalou o Jiova, ‘Au sa vosa tiko ena noqu cudru katakata vei ira na vo ni veimatanitu, kei ira kece talega mai Itomi, ka ra taura ka wasea na noqu vanua me nodra ena yalo reki, kei na marau mai na vuvu ni yalodra, ka sala vata kei na veibeci, me rawa ni ra taukena, ka tokitaka.’

⁶“O koya oqo mo parofisai kina me baleta na vanua o Isireli, ka kaya ki na veiulunivanua, na veidelana, na veiqakilo kei na veibuca, sa kaya vakaoqo na

Kalou o Jiova: Raica, ka'u sa vosa oqo ena vuvu kei na cudru, ena vuku ni nomuni a vakamaduataki mai vei ira na veimatanitu;

⁷o koya oqo, sa kaya kina na Kalou o Jiova: Au sa bubuluitaka ni ra na vakamaduataki sara na veimatanitu era tiko vakavolivoliti kemuni.

⁸‘Ia oi kemuni na veiulunivanua i Isireli, o ni na vakatubura na nomuni taba ni kau, ka vuataka na vuamuni me kedra na noqu tamata na Isireli; ni ra sa voleka ni lako mai.

⁹Raica, sai au ka'u a totaki kemuni, ia ka'u na lesu tale mai vei kemuni, ka o ni sa na teivaki ka kaburaki kina;

¹⁰ka'u na vakalewevuqataka na tamata vei kemuni, na mataqali kecega i Isireli; ena tawa talega na veikoro ka vakavaletaki na veitikina lala;

¹¹ia ka'u na vakalewevuqataka vei kemuni na tamata kei na manumanu, ka ra na tubu ka luvea levu; ka'u na cakava mo ni vanua tawa tale me vaka na veigauna e liu, ka na qai levu sara na veika vinaka cake ka'u na cakava vei kemuni, mai na kena e liu. Ia o ni na kila kina ni sai au o Jiova.

¹²Ia ka'u na lewa na tamata me ra lakovi kemuni tikoga, io o ira na noqu tamata na Isireli; ka ra na taukeni iko, io o na nodra vanua ia o na sega tale ni biuti ira tu me ra luveniyali.

¹³‘Sa kaya vakaoqo na Kalou o Jiova: Ni ra sa kaya vei kemuni na tamata, O iko na vanua o sa dau kania na tamata, ka sa dau biuti ira na nomu veimatanitu me ra luveniyali,

¹⁴o koya oqo, o na sega tale ni kania na nomu tamata, se biuti ira me ra luveniyali na nomu veimatanitu, sa kaya na Kalou o Jiova.

¹⁵Au na sega tale ni vakalaiva mo rogoca na nodra veibeitaki ca na veimatanitu, ni o sa na sega tale ni colata na nodra madua na tamata, o na sega talega ni vakatarabetaka na nomu matanitu, sa kaya na Kalou o Jiova.’ ”

Vakavoui na Tamata

¹⁶Sa yaco tale mai vei au na vosa i Jiova, ka vaka,

¹⁷“Luve ni tamata, ni ra sa tiko ena nodra vanua dina na mataqali i Isireli, era sa vakadukadukalitaka na nodra i tovo kei na nodra i valavala; na nodra i valavala e mataqu sa vaka na tawa savasava ni yalewa sa yacovi koya na nona matenivula.

¹⁸Ia ka'u na sovaraka vei ira na noqu cudru ena vuku ni dra era sa vakadavea ena vanua, ena vuku talega ni nodra veimatakau era sa vakadukadukalitaka kina.

¹⁹Ia ka'u a dui vakasavi ira ki na veimatanitu tani, ka ra na dui biubiu ki na veivanua; io ka'u na lewai ira me vaka na nodra i valavala kei na nodra cakacaka.

²⁰Ia ni ra sa dui yaco ki na veimatanitu tani era lako kina, era sa la'ki vakacacana na yacaqu tabu, ni sa kainaki ena vukudra, ‘O ira oqo na tamata i Jiova, ia era qai lako tani ga mai na nodra vanua.’

²¹Ia ka'u sa vosota ga ena vuku ni yacaqu tabu, o koya era sa vakacacana na mataqali i Isireli ena veimatanitu tani, era dui lako kina.

²²O koya oqo mo kaya kina ki na mataqali i Isireli, ‘Sa kaya vakaoqo na Kalou o Jiova: Sa sega ni baleta na vukumuni, Oi kemuni na mataqali i Isireli, ka'u sa na vakarau cakava kina na ka oqo; au sa cakava ga ena vuku ni yacaqu tabu, o koya o ni sa dui yaco kina.

²³Ia ka'u na vakatabuya na yacaqu levu, o koya ka sa vakacacani ena veimatanitu, o ni a vakacacana, ka ra na qai kila na veimatanitu ni sai au na Turaga, sa kaya na Kalou o Jiova, ni'u sa vakaraitaka na noqu vakatabui ena vukumuni e matadra.

²⁴Ni'u na kauti kemuni mai vei ira na veimatanitu tani, ka vakasoqoni kemuni mai na veivanua kecega, ka kauti kemuni ki na nomuni vanua.

²⁵Au na kureitaka vei kemuni na wai makare, mo ni na qai savasava kina mai na nomuni dukadukali kecega, ka'u na vakasavasavataki kemuni talega mai na nomuni matakau.

²⁶Au na solia talega vei kemuni na yalo vou, ia ka'u na vakacuruma vei kemuni na loma vou; ka'u na kauta tani talega mai na nomuni bula na yalo watu, ka solia vei kemuni na yalo malumalumu.-

²⁷Ka'u na vakacuruma ki na loma ni yaloqu, ka vagolei kemuni mo ni muria na noqu i vunau, ka mo ni qarauni kemuni ka vakabauta na noqu lewa.

²⁸O ni na la'ki tiko talega ena vanua ka'u a solia vei ira na nomuni qase; o ni sa na noqu tamata, ia oi au ka'u na yaco me'u nomuni Kalou.

²⁹Ia ka'u na vakabulai kemuni mai na nomuni dukadukali kecega; ka'u na kaciva na sila me vakasaututaka ka na sega ni vakayacora tale vei kemuni na dausiga.

³⁰Au na vakasobitaka na vua ni vuata, ka vakalevuya na vuavuai vinaka ni qele, ka me kakua tale ni vakatubu madua vei kemuni ena matadra na veimatanitu na dausiga.

³¹Mo ni na qai vakananuma na nomuni i valavala ca, kei na nomuni cakacaka sa sega ni vinaka; ia o ni na vakasisilataka vakataki kemuni ena vuku ni nomuni caka ca kei na nomuni i valavala vakasisila.

³²Mo ni kila mada ni'u sa sega ni cakava na ka oqo ena vukumuni, sa kaya na Kalou o Jiova; me macala sara vei kemuni na ka o ya. Ni maduataka mada ka taqayataka na nomuni i valavala, Oi kemuni na mataqali i Isireli.' ”

³³Sa kaya vakaoqo na Kalou o Jiova: “Ena siga ka'u sa vakasavasavataki kemuni kina mai na nomuni valavala ca kecega, ka'u na qai cakava me tawa tale na nomuni veikorokoro ka tara vou tale na veitikina sa lala ka rusa tu.

³⁴Ia na vanua ka sa lala ena wereci ka teivaki tale, me kakua ni vakaraitaki tu ni vanua lala vei ira era lako volekata.

³⁵Era na qai kaya, ‘Na vanua ka lala tu oqo e liu, sa qai yaco me vaka na i teitei o Iteni; ia na veikorokoro ka sa lala ka i rusarusa se benubenu tu sa qai tawa tale, ka sa viribaiti vakaivalu.’

³⁶Era na qai kila na kena vo ni veimatanitu ka ra tiko vakavolivoliti kemuni, ni sai au o Jiova ka tara vou tale na veikoro ka ra a rusa tu, ka teivaka vou tale na vanua ka lala tu; oi au o Jiova, ka'u sa kaya, ka'u na cakava talega.”

³⁷Sa kaya vakaoqo na Kalou o Jiova: “Ia oqo talega au sa na vakalaiva kina vei ira na mataqali i Isireli me ra vakamasuti au me'u cakava vei ira na ka oqo: me'u vakalewevuqataki ira na nodra tamata me ra dua na i soqosoqo levu.

³⁸Me vaka na qele ni sipi tabu, mai Jerusalemi ena kena solevu tabu ka digitaki, ena vaka talega kina na kena tawani tale na veikoro lala ena i soqosoqo levu ni tamata. Era na qai kila ni sai au o Jiova.”

Isikeli 37

Na Buca ni Sui Mamaca

¹A sa sobuti au na kaukauwa i Jiova, ka sa kauti au na Yalona ka vakatikori au ena dua na buca sa sinai tu kina na sui.

²A sa kauti au wavoki kina o koya, ka'u a raica rawa ni sa ka levu sara na sui ena loma ni buca, ka vuqa sara vei ira era sa sui mamaca.

³A sa qai kaya vei au, “Luve ni tamata, era na rawa li ni bula tale mai na sui oqo?” Au a qai kaya, “Kemuni na Kalou o Jiova, o ni sa kila ga.”

⁴A qai kaya tale vei au o koya, “Mo parofisai mada vei ira na sui oqo, ka vosa vei ira vakaoqo: Oi kemuni na sui mamaca, mo ni rogoca na vosa i Jiova.

⁵Sa kaya ga vakaoqo na Kalou o Jiova vei ira na sui oqo: Raica, au na ceguvi kemuni ena i cegu, o ni na qai bula.

⁶Au na vakatubura vei kemuni na ua kei na lewe, ka ubi kemuni ena kuli ni yagomuni. Au na qai ceguvi kemuni ena i cegu, ka vakalesuya vei kemuni na bula. O ni na qai kila kina ni sai au o Jiova.”

⁷“Au a qai ia na parofisai me vaka sa vakaroti vei au. Ni'u sa parofisai tiko, a sa voqa mai e dua na rorogo, e dua na tavadiridiri, ka ra tekivu me ra cokocoko vata mai na sui.

⁸Ka'u a raica, ni ra sa tubu cake mai na kena ua kei na lewe, ka sa vakasulumi taucoko ena kuli ni yago; ia sa sega ga vei ira na i cegu ni bula.”

⁹Sa qai kaya vei au o koya, “Mo parofisai ki na i cegu, mo parofisai o iko na luve ni tamata, ka vosa vua na i cegu, ka vaka, Sa kaya vakaoqo na Kalou o Jiova: O iko Ra i Cegu, mo lako mai na matanicagi e va, ka mai ceguvi ira era sa mate tu oqo, me rawa ni ra bula tale mai.”

¹⁰Au a qai qarofisai me vaka sa vakaroti vei au. A sa ceguvi ira sara na i cegu, ka ra sa bula tale, ka tucake tu e yavadra. Na kedra lewe levu sa vaka e dua na mataivalu.-

¹¹A sa kaya vei au na Kalou, “Luve ni tamata, o ira na Isireli era sa vaka na sui oqo. Raica, era sa kaya, ‘Sa mamaca na suida, ka sa sega na noda i nuinui; eda sa muduki laivi sara oi keda.’

¹²Ia o koya oqo, mo ia kina na parofisai, ka kaya vei ira, Sa kaya vakaoqo na Kalou o Jiova: Raica, au na dolava na kemuni bulubulu, ka'u na vakaturi kemuni cake tale mai kina, oi kemuni na noqu tamata; ka'u na kauti kemuni ki na vanua o Isireli.

¹³Ni'u sa dolava na kemuni bulubulu ka kauti kemuni tani mai kina, o ni na kila kina ni sai au o Jiova.

¹⁴Ka'u na solia talega na Yaloqu vei kemuni, ka dou na bula kina, ka'u na qai vakatikori kemuni talega ki na nomuni vanua. O ni na qai kila kina ni sai au o Jiova. Au sa yalataka ni'u na vakayacora na ka oqo — io, ena yaco vakaidina, sa kaya o Jiova.”

¹⁵A yaco tale vei au na vosa i Jiova, ka vaka: “Luve ni tamata, mo taura e dua na i titoko, ka vola kina,

¹⁶A nodra na Juta, kei ira talega na luve i Isireli era veitokani vata kaya. Mo qai taura tale e dua na i titoko, ka vola kina, ‘A nei Iosefo, na i titoko i Ifereimi kei na mataqali kece i Isireli era veitokani vata kaya’.

¹⁷Mo qai tauri rau vata na titoko e ligamu, ka veidonui vata na muana ruarua, me vaka ga ni sa duabau ga na i titoko.

¹⁸Ia ni ra sa vosa vei iko na wekamu, ka kaya, ‘O na sega li ni vakatakila vei keimami se cava na kedra i balebale oqo?’ Ia mo qai kaya vei ira,

¹⁹‘Sa kaya vakaoqo na Kalou o Jiova: Raica, au na taura na i titoko i Iosefo, ka tu ena liga i Ifereimi kei na veimataqali i Isireli era veitokani vata kaya. Au na qai semati rau vata kei na i titoko i Juta, ka me rau duavata ga, me rau yaco me duabau ga e ligaqu.’

²⁰‘Ia ni sa tu e ligamu na i titoko o sa volavola kina, e matadra,

²¹ia mo qai kaya vei ira, ‘Sa kaya vakaoqo na Kalou o Jiova: Raica, au na kauti ira mai na Isireli mai vei ira na veimatanitu tani, era sa dui yaco kina, ka vakasoqoni ira mai na veiyasana, ka kauti ira mai ki na nodra vanua;

²²ia ka'u na qisi ira me ra duabau ga na matanitu ena vanua, ena veivanua i Isireli; ia ena duabau ga na tui vei ira kecega; ka na sega tale ni rua na matanitu, io era na sega ni wase tale me rua na matanitu.

²³Era na sega ni vakadukadukalitaki ira tale ena matakau, kei na nodra veika vakasisila, se dua ga vei ira na nodra talaidredre: ia ka'u na vakabulai ira mai na veibuki vere, era sai valavala ca kina, ka na vakasavasavataki ira; ka ra na vakabau me ra noqu tamata, ia oi au talega ka'u na yaco me'u nodra Kalou.

²⁴Ia ena nodra tui o Tevita na noqu tamata; ena duabau ga na kedra i vakatawa kecega. Era na muria na noqu lewa, ka qarauna me ra vakabauta na noqu i vunau, ka cakava.-

²⁵Era na tiko ga ena vanua ka'u sa solia vua na noqu tamata o Jekope, na vanua era sa tiko kina na nomuni qase; ka ra na tiko kina, kei ira na luvedra, kei na makubudra, ka sega ni mudu.

²⁶Ia ka'u na cakava e dua na veiyalayalati ni veivinakati kei ira na Isireli, sa na veiyalayalati ka sega ni mudu; au na vakalougatataki ira ka vakalewevuqataki ira, ka na vakatikora na noqu Valenisoro vei ira ka sega ni mudu.

²⁷Ena tu vata talega kei ira na noqu i tikotiko; ia ka'u na yaco me nodra Kalou, o ira talega era na vakabau me ra noqu tamata.-

²⁸Era na kila na veimatanitu ni sai au o Jiova ka vakatabui Isireli, ka na tu na noqu vale tabu vei ira ka sega ni mudu.’ ”

Isikeli 38

Na Veivakasaurarataki i Koki

¹A yaco vei au na vosa i Jiova, ka vaka:

²“Luve ni tamata, mo vaqara na matamu ki Koki, na vanua i Mekoki, na nodra turaga liu na Meseki kei na Tupali, ka parofisaitaka na ca ena yaco vei koya, ka vaka,-

³Sa kaya vakaoqo na Kalou o Jiova: ‘Raica, au sa kemu meca, O iko Koki, na nodra turaga liu na Meseki kei na Tupali;

⁴ia ka'u na vakalesui iko mo vakanadaku ka cobara na bati ni siwa ki gusumu, ka kauti iko mai, kei na nomu i valu kecega, na ose kei na tamata dauvodo ose, era dui vakaisulu kecega ena i sulu vakaivalu, e dua na i vavakoso levu, era tauri sasabai kecega, ka wiricaki i seleiwau tu;

⁵o Perisia, o Kusi kei Puti ka ra vakaisasabai ka vakaisala; o Komera kei ira kecega na nona i valu levu;

⁶o Pecitokama mai na vanua vaka ki na vualiku kei ira na nona tamata e vuqa era lewe vuqa sara era sa to kei iko.

⁷Mo vakarau, io, mo vakarau tikoga, o iko kei ira na i soqosoqo kecega era soqoni vata kei iko, ka mo nodra i vakatawa.

⁸Ia ni oti e vica vata na siga, o ni na qai vakasoqoni ira vata; ia ena veitabayabaki e muri o ni na qai valuta tale na vanua oqo ka vakasukai tale mai na i valu na vanua ka ra vakasoqoni vata yani kina na veimatanitu e vuqa, io ki na veiulunivanua i isireli, ka sa dau lala ka tu wale tu; ka ra na qai kau tale mai na kedra tamata mai na veimatanitu, ka ra sa tiko vinaka ka tudei kina, io o ira kecega.

⁹O na cavu yava ki liu, me vaka ni liwa mai e dua na cava, o na lako mai me vaka na o ka ubia na vanua, o iko kei ira na nomu tamata e lewe vuqa, io oi kemuni kei ira na veimataqali tamata e vuqa.’ ”

10 Sa kaya vakaoqo na Kalou o Jiova: “Ena siga o ya, ena basika mai ki lomamu eso na nanuma, ka o na vakasamataka e dua na i naki ca, ka kaya,

11 Au na lako ki na vanua ka la'ki kaba koro ena veikoro sega ni vakabai; au na valuti ira era sa tiko vinaka voli, ka tudei na nodra i tikotiko, ka ra sega ni vakabai, ka sega talega na i vakadei, se matamata ni koro se katuba;

12 me'u taura vakaukauwa na i toki ka colata yani na i yau koveraki; me samuta na veivanua ka a lala tu ka ra sa tawa mai, vei ira na lewe ni vanua ka ra vakasoqoni mai na veimatanitu, tu na nodra manumanu kei na i yau, ka ra tiko e lomadonu ni vanua.

13 Era na kaya vei iko na kai Sipa kei Titana, kei ira na dauveivoli mai Tasisi, ka vaka: ‘O sa lako li mai mo mai kovea na i toki? O sa vakasoqoni ira li na nomu lewe ni vanua me ra colata tani na i yau kovei, na koula kei na siliva, ka kauta tani na manumanu kei na i yau, ka ra taura na i toki levu?’

14 “O koya oqo, o iko na luve ni tamata, mo ia kina na parofisai, ka kaya vei Koki, ‘Sa kaya vakaoqo na Kalou o Jiova: Ena siga o ya ni ra sa tiko vinaka ka dei o ira na noqu tamata na Isireli,

15 o qai vakusakusa tani mai na nomu yasana mai na yasayasa vakavualiku, o iko vata kei ira na lewe vuqa ka ra tiko kei iko, era vodo ose kece, ka sa dua na i vavakoso levu, ka i valu kaukauwa talega.

16 Ia o na cabe vakaivalu mai vei ira na noqu tamata na Isireli, me vaka na o sa ubia tu na vanua. Ia ena gauna e muri, au na kauti iko mai na noqu vanua, me ra kilai au kina na veitamata tani, ni'u sa vakarokorokotaki mai vei iko Koki, e matadra.’ ”

17 Sa kaya vakaoqo na Kalou o Jiova: “Sa i iko li ka'u a vosa vua ena gauna e liu ena gusudra na noqu tamata na parofita ni Isireli, o ira ka ra a parofisai ena veigauna ni'u sa na kauti iko mai mo vala kei ira?

18 A sa kaya na Kalou o Jiova, Ia ena siga o ya ni sa lako mai vakaivalu o Koki ki na vanua o Isireli, sa na qai basika mai kina na noqu cudru.

¹⁹Ia ena noqu vuvu kei na noqu cudru waqawaqa, ka'u sa kaya, Ena siga o ya, ena yaco kina e dua na yavavala levu ena vanua o Isireli;

²⁰era na yavavala e mataqu na ika ni waitui, na manumanu vuka, na manumanu ni vanua, na ka kecega sa qasi voli ena dela ni qele, kei na tamata kecega sa tiko ena dela i vuravura; ena talaraki sobu talega na veiulunivanua, ra lulutu na barinivatu, ka kasura ki na qele na bai kecega.

²¹Au na kaciva na veika vakadomobula kece me saqati Koki, sa kaya na Kalou o Jiova; era na vala vakataki ira vakaveiwekani na tamata kecega.

²²Ia ka'u na vakataulewa me yaco kina na mate dauveitauvi kei na dave ni dra; ia ka'u na vakatauca vua kei ira na nona tamata e lewe vuqa ka ra tiko kaya; na uca tau bi, kei na uca cevata, na bukawaqa kei na vatu lelevu.

²³Ia ka'u na vakaraitaka na kequ levu, kei na noqu vakarokorokotaki, me vakatakilai au kina me'u kilai e matadra na veimatanitu e vuqa. Era na qai kila kina ni sai au o Jiova.”

Isikeli 39

Vakarusai o Koki

¹O koya oqo, o iko na luve ni tamata, mo parofisaitaka na ca vei Koki, ka vaka, ‘Sa kaya vakaoqo na Kalou o Jiova: Raica, au na kemu meca, o iko Koki, na nodra turaga na Meseke kei na Tupali;

²Ia ka'u na vakalesui iko ki muri, ka vakauti iko yani ki liu, ka kauti iko cake mai na tikina taudua ki cake mai na vualiku, ka kauti iko ki na veiulunivanua i Isireli;

³ia ka'u na taviraka tani na nomu dakaititi mai na ligamu i mawi, ka vakalutuma tani na nomu gasau mai na ligamu i matau.

⁴O ni na bale ena veiulunivanua i Isireli, o iko, kei ira kecega na nomu i valu ni lewe vuqa, kei ira na veimataqali tamata ka ra tiko kei iko; ka'u na soli kemuni ki na manumanu daukata kecega sa vuka voli, kei na manumanu ni vanua, mo ni laukana.

⁵O ni na bale ena dela ni vanua; oi au ka'u sa cavuta, sa kaya na Kalou o Jiova.

⁶Ia ka'u na vakayacora na bukawaqa i Mekoki, kei ira era tiko vinaka ka sautu ena veivanua e baravi; ka ra kila ni sai au o Jiova.

⁷Ia na yacaqu tabu ka'u na vakatakila vei ira na noqu tamata na Isireli; au na sega ni laiva me vakacacani tale na yacaqu tabu; ka ra kila na veimatanitu tani ni sai au o Jiova na Yalosavasava e Isireli.'

⁸'Raica, sa yaco tiko mai, io, ka sa na yaco vakaidina,' sa kaya na Kalou o Jiova. 'Sa i koya oqori na siga ka'u sa vosa oti kina.

⁹Era a lako yani na tiko ena veikoro vaka-Isireli, ka ra la'ki vakacaudreva ka vakama na veiyaragi ni valu, na i sasabai lalai, na dakaititi kei na gasau, na i ula, kei na moto, ka ra na vakama ena bukawaqa ka yabaki vitu;

¹⁰era na sega ni cabuka tale kina mai na lomanivanua, se ta buka mai veikau, ni sa nodra buka ga na i yaragi ni valu; era na butakoci ira o ira ka ra tokitaki ira e liu, ka koveraki ira o ira ka ra koveraki ira e liu,' sa kaya na Kalou o Jiova.

¹¹Ia ena siga o ya, ka'u na solia vei Koki e dua na vanua me kemuni i bulubulu e Isireli, ena Nodra Buca na Vulagi Lako ena bati ni wasawasa vaka ki na tokalau. Sa latia na nodra sala na dauveilakoyaki, ia era na buluti Koki e kea kei na i soqosoqo levu; ka sa na vakatokai me yacana na Buca i Emikoki, o ya na i soqosoqo levu i Koki.

¹²Ena vitu vata na vula na dede ni nodra buluti ira tiko, o ira na Isireli, me rawa ni vakasavasavataka na vanua.

¹³Era na vakaogai ena veibulu o ira kece na lewe ni vanua; ia ena lesuvi ira tale na kena lagilagi ena siga ka'u na vakarokorokotaki kina, sa kaya na Kalou o Jiova.

¹⁴Ia ni sa oti e vitu na vula, era sa na lesia eso na tamata cakacaka me ra lako voli ga ena vanua, ka buluta na yago sa no ena dela ni vanua, me vakasavasavataki kina.

¹⁵Ia ni ra sa lako voli o ira oqo, ka raica e dua na sui ni tamata, me ra qai cakava kina e dua na kena i vakatakilakila, me ra qai la'ki buluta o ira na dauveibulu ena buca i Emonikoki.

¹⁶E koto talega e kea na koro o Emona. Era na vakasavasavataka vakaoqo na vanua.

¹⁷“Ia o iko, na luve ni tamata, sa kaya vakaoqo na Kalou o Jiova: Mo vosa vei ira na manumanu vuka kecega, kei ira na manumanu kecega ni vanua, ka vaka, Ni soqoni vata mai na veiyasana kecega ki na noqu i madrali ka'u na vakacabora me kemuni, io e dua na i madrali levu mai na veiulunivanua e Isireli, ka mo ni kania na lewedra na tamata, ka gunuva na nodra dra.-

¹⁸O ni na kania na lewedra na tamata qaqa, ka gunuva na nodra dra na turaga e vuravura, na kedra dra na sipi tagane, na lami, na me, na bulumakau; o ira kecega oqo era manumanu uro mai Pasani.

¹⁹Ia o ni na kana uro tiko me yacova sara ni o ni mamau kina, ka gunuva na dra me yacova sara ni o ni mateni kina, ena noqu i madrali ka'u sa vakacabora tiko me kemuni.

²⁰Ia o ni na vakamamautaki mai na noqu teveli ena ose kei ira na dauvodo ose, o ira na tamata qaqa, kei ira kecega na veimataqali tamata i valu,” sa kaya na Kalou o Jiova.

²¹“Ia ka'u na qai vueta kina na kequ totoka vei ira na veimataqali tani; ka ra na raica na lewa dodonu ka'u sa vakatauca, kei na noqu tarai ira ena ligaqu.

²²Era na qai kila na mataqali i Isireli ni sai au o Jiova na nodra Kalou me vakatekivu mai na siga o ya ka lako yani.

²³Era na kila na veimatanitu tani ni ra sa vakabobulataki na mataqali i Isireli ena vuku ni nodra caka cala: ni ra sa veretaki au vakaidina, ka'u na tabonaka kina na mataqu vei ira, ka soli ira yani ki na liga ni kedra meca, ka ra sa bale kece ena i seleiwau.

²⁴Au a cakacaka vakakina vei ira me vaka na nodra sega ni yalo savasava, kei na nodra talaidredre, ka tabonaka kina vei ira na mataqu.”

²⁵Sa qai kaya na Turaga o Jiova, “O koya oqo au sa na vakasuka tale na veika vinaka a yaco vei Jekope, kauti ira tale mai na Jekope era sa tiko vakabobula, ka'u na yalololoma vei ira kece na mataqali i Isireli; ia ka'u na vuvutaka ena vuku ni yacaqu tabu.

²⁶Era na guilecava na nodra madua, kei na buki vere ka ra cakava vei au, ni ra sa tudei ka tiko vinaka ena nodra vanua, ka sega ni dua me vakarerei ira.

²⁷Ni'u na kauti ira tale mai vei ira na veimataqali, ka vakasoqoni ira mai na veivanua ni kedra meca, ni'u vakaraitaka na noqu yalo savasava e lomadra, e matadra na veimatanitu e vuqa.

²⁸Era na qai kila ni sai au o Jiova na nodra Kalou, ka'u a vakauti ira tani vakabobula ki na veimatanitu tani: ia ka'u na qai vakasoqoni ira vata mai ki na nodra vanua. Au na sega sara tale ni vakalaiva e dua vei ira me vo laivi tiko mai vei ira na veimatanitu;

²⁹ia ka'u na sega ni tabonaka tale na mataqu mai vei ira, ena gauna ka'u na sovaraka kina na Yaloqu ki na mataqali i Isireli, sa kaya na Kalou o Jiova.”

Isikeli 40

Na Raivotu ni Valenisoro Vou

40.1—48.35

Sa Kau o Isikeli ki Jerusalemi

¹Ena i katini ni siga ni vula ena i vakatekivu ni yabaki, ni karuasagavulu kalima ni yabaki ni neimami tiko vakabobula, a oti toka e tini ka va na yabaki mai na kena samu na koro, ena siga dina o ya, a tiko vei au na liga i Jiova,

²ka sa kauti au ena raivotu ni Kalou o Jiova ki na vanua o Isireli, ka vakatikori au ki na dua na dela ni ulunivanua sa cecere sara, ka vaka e tu mai kina na i tuvaki ni dua na koro, ka donui au tu.-

³Ia ni kauti au ki kea o koya, raica sa dua na tamata, na kena i rairai sa vaka na parasa, ka taura tu e ligana e dua na dali kei na dua na gasau ni vakarau; ka sa tucake tu ena matamata ni koro.-

⁴A kaya vei au na tamata oqori, “Luve ni tamata, mo rai e matamu, ka rogo na daligamu, vakasara e lomamu na ka kece ka'u vakaraitaka vei iko; mo tukuna sara na veika kece o sa raica vei ira na mataqali i Isireli.”

Na Matamata ena Tokalau

⁵Na ka au a raica sai koya na Valenisoro, a sa vakavolivolita e dua na bai. E taura tu e ligana na tamata e dua na gasau ni vakarau ka tolu na mita na kena balavu, a sa vakarautaka kina na bai. Na cere ni bai e tolu na mita ka tolu na mita talega na kena raba.-

⁶A sa qai lako mai o koya ki na matamata ni koro sa qara vaka ki na tokalau. A sa cabeta na kena i kabakaba, ka vakarautaka mai cake na katuba ni matamata ni koro; sa tolu na mita na kena titobu.

⁷E dakuna, e toka kina e dua na i curucuru ka tiko e yasana ruarua e yatolu na rumu ni yadra. Na rumu yadua e tolu na mita na balavu ni yasana vava, ka sa rua veimama na mita na vavaku ni lalaga e wasewasei ira. Ena daku ni rumu ni yadra, e tiko kina e dua na i curucuru ka tolu na mita na kena balavu, ka sa mua yani ki na dua na i katuba ni matamata-ni-koro e loma ka donuya na Valenisoro.

⁸Sa vakarautaka talega o koya na katuba ni matamata i koro ki loma, a sa va na mita;

⁹na i curucuru ni matamata ni koro e dua na mita; ia oqo sa tu ki loma.

¹⁰Ia sa tau yatolu na rumu ena yasa ruarua ni matamata vaka ki na tokalau; sa tautauvata na kedratou i vakarau tolutolu.

¹¹A sa vakarautaka o koya na raba ni katuba ni matamata ni koro, e ono veimama na mita, kei na kena balavu e lima na mita.

¹²Sa koto e dua na i lati ena veimama ni rumu, sa 50 na senitimita na yasana ruarua.

¹³A qai vakarautaka o koya na matamata ni koro mai na daku ni dua na rumu e tutu ni vale ki na daku ni rumu kadua; ia na kena raba sa 12 veimama na mita, mai na katuba oqo ki na katuba o ya.

14A vakarautaka o koya na i yatu duru ka sa 10 na mita, ka sa koto wavokita na i yatu duru ena lomanibai.

15Na balavu ni vanua mai na mata ni matamata ni koro mai na katuba ka yala ki na katuba ni matamata ni koro ki loma sa 25 na mita.

16A sa tiko na katubaleka eso kei na kedra i sogo ena yasa ni lalaga ruarua mai loma ka vakakina e taudaku. A sa ceuti tu na vuni niusawa eso ki na lalaga mai na yasana e loma ka vakanamata yani ki na i curucuru.

17A qai kauti au o koya ki na lomanibai ki sau, ka'u raica, sa tu kina na veirumu, ka sa tu e dua na sala rara vatu sa volita na lomanibai. Sa 30 na rumu sa dui donuya tu na sala rara vatu,

18ka sa ciciva vakabalavu na tutudra na matamata ni koro na rara vatu ka me tautauvata kei na balavu ni matamata ni koro; sai koya oqo na rara vatu ka lolovira mai na lomanibai e loma.

19A qai vakarautaka o koya na raba mai na matamata ni koro era ka yala ki na matamata ni koro ki sau, ni lomanibai e loma, a 50 na mita.

20A lako e mataqu vaka ki na vualiku, ka raica, sa tu e dua na matamata ka qara vaka ki na vualiku, ka baleta na lomanibai e sau. A vakarautaka na kena balavu kei na kena raba.

21Sa tautauvata kecega na i vakarau ni rumu ni yadra e tolu ena yasa ruarua ni i curucuru, kei na lalaga e wasei ira, kei na kena varada. Na kena balavu sa 25 na mita kei na kena raraba sa 12.5 na mita.

22Na kedra katuba leleka, na kena varada, kei na kedra vuni niusawa sa vakataka ga na kena sa tiko ena matamata ena tokalau. E koto ena tikina oqo e vitu na i tagede ni kabakaba cake, ka sa toka na kena varada ena muana kadua ka vakanamata ki na lomanibai e loma.

23E toka veibasai kei na matamata ena vualiku e dua na matamata ni koro ki na lomanibai e loma, me vaka na kena ki na tokalau; a sa vakarautaka o koya mai na matamata ni koro kadua ki na dua tale, sa 50 na mita.

²⁴A kauti au o koya vaka ki na ceva, ka raica, sa dua na matamata ni koro sa donuya na ceva; sa vakarautaka na duru ni katuba kei na kena varada, ka ra sa tautauvata na kedra i vakarau.

²⁵Era sa tu volita na katuba leleka kei na kena varada, me vaka na katubaleka eso; sa 25 na mita na kena balavu, ka tinikarua veimama na kena raba.

²⁶A sa cabe cake kina e dua na i kabakaba, ka vitu na kena i tagede, ka tu e loma na kena varada; ka ceuti tu na niusawa se balabala ena duru ni katuba ena yasa ruarua.

²⁷A sa dua na matamata ni koro ena ceva ni lomanibai e loma; ka sa vakarautaka o koya mai na matamata ni koro ki na kena vaka ki na ceva, ka sa 50 na mita.

²⁸A sa kauti au o koya ki na loma ni bai ki loma ena matamata ni koro ki na ceva, ka sa vakarautaka na matamata o ya, ka sa tautauvata ga kei na kedra i vakarau na so.

²⁹Na kedra rumu e tutuna, na kedra duru ni katuba, na kedra varada sa tautauvata ga kei ira na so; ka ra sa tu volita kina na katuba leleka, kei na kedra varada; na kena balavu sa 25 na mita, ka 12 veimama na kena raba.

³⁰Era sa tu volita na kena varada, sa tinikarua veimama na mita na kena balavu, ka tinikarua veimama na mita na kena raba.

³¹Ia na kena varada sa donuya tu na lomanibai ki sau, ka sa ceuti tu na niusawa se balabala ena kena duru ni katuba, ia na kena i kabakaba sa walu na i tagede.

³²A sa kauti au o koya me keirau curuma na matamata ni koro ena tokalau ki na lomanibai e loma. A sa vakarautaka na matamata, ka sa tautauvata ga na kedra i vakarau.

³³Na kena rumu e tutuna, na kedra duru ni katuba, kei na kedra varada sa tautauvata ga kei ira tale na so; era sa tu volita na kena katuba leleka ka vakakina na kena varada; ka sa 25 na mita.

³⁴Sa qaraqara tu na kena varada ki na lomanibai e sau, ka sa ceuti tu na niusawa ena duru ni katuba, rau yadua na tai; dua na kena i kabakaba, ka walu na kena i tagede.

³⁵Sa kauti au o koya ki na matamata ni koro vaka ki na vualiku, ka sa vakarautaka o koya; sa tautauvata ga na kena levu kei ira tale na so.

³⁶Na kena rumu e tutuna, na duru ni katuba kei na kedra varada sa tu voli, era tautauvata ga kei ira na so, ka ra vakatuba leleka wavoki; kei na kena balavu e 25 na mita, ka 25 na mita na kena raba.

³⁷Ia na kena varada sa donuya na lomanibai e sau, ka sa ceuti tu ena niusawa na kedra duru ni katuba, ka tau yadua na yasana ruarua; ia na kena i kabakaba e walu na kena i tagede.

Na Veika e Tara Volekata na Matamata ena Vualiku

³⁸Sa koto e dua na rumu ena varada ni matamata ni koro, na vanua e dau sava kina na i soro kama.

³⁹Ia ena katuba ni matamata ni koro sa rua kina na teveli, ena yasana ruarua, me ra vakamatei kina na i soro kama, na i soro ni valavala ca, kei na i soro ni caka cala.

⁴⁰Ia na yasana ki taudaku, ena katuba ki na matamata ni koro sa donuya na yasana vaka ki na vualiku, sa rua talega kina na teveli; ia ena yasa kadua ni matamata ni koro, sa rua talega kina na teveli.

⁴¹E va na teveli sa e loma ni vale, ka va talega sa tu ena yasana ki na matamata ni koro, e walu taucoko na teveli era vakamatei kina na i soro.

⁴²Ia sa va talega na teveli ena vatu ta me baleta na i soro kama, ka sa tolu naikava na mita na kena balavu, ka vakakina na kena raba, ka veimama na mita na kena cere: era dau vakatora kina na i yaya ka ra vakamatea kina na i soro kama kei na i soro.

⁴³Era sa tu na i qaso, ka vaka na raba ni liga ka ra vesu wavoki tu e loma. Ia na teveli sa koto kina na lewe ni manumanu me i soro.

⁴⁴A kauti au ki tautuba ki na lomanibai e loma, ka raica, sa koto kina e rua na i yatu vale, e dua ena yasa ni matamata vaka ki na vualiku ka qara mai vaka ki na ceva, ka dua tale vaka ki na ceva ka qara vaka ki na vualiku.

⁴⁵A kaya vei au o koya, na i yatu vale, ka qara vakakina ceva, sa nodra na bete, era vakaitavi ena cakacaka ni Valenisoro.

⁴⁶A i yatu vale ga oqo sa donuya na mata ni vualiku, sa nodra na bete era vakaitavi ena cakacaka ni vakacabo i soro; o ira na luve i Setoki, sai ira wale ga mai vei ira na Luve i Livai ka vakatarai me ra torovi koya na Turaga ka qaravi koya.

⁴⁷Sa vakarautaka o koya na balavu kei na raba ni bai e loma, ka sa 50 na mita na kedrau i vakarau. Na Valenisoro sa toka ena yasana ki na ra, ka tara toka ena mata ni Valenisoro e dua na i cabocarbonisoro.

⁴⁸A sa kauti au o koya ki na katuba ni Valenisoro, a sa vakarautaka e yadua na duru ni katuba, a sa rua veimama na mita ena yasana oqo, ka rua veimama na mita ena yasana o ya; ia na raba ni katuba ni koro e dua veimama na mita, ka vaka talega kina na kena ka dua.

⁴⁹Na balavu ni katuba sa tini na mita, kei na kena raba sa ono na mita; e tini na tagede ni kabakaba ka gole cake kina; ka sa tu na duru lelevu volekata na duru ni matamata.

Isikeli 41

Na Yalo Savasava

¹Sa qai kauti au o koya ki loma ni Valenisoro, ka vakarautaka na duru, a sa tolu na mita na raba ni yasana ruarua.

²Ia na raba ni katuba sa lima na mita; ia na yasa ruarua ni katuba sa 2.5 na mita; ka sa vakarautaka o koya na balavu ni lomadonu ni Valenisoro, sa 20 na mita, ka 10 na mita na kena raba.

³Sa qai curu ki na rumu o koya, ka vakarautaka na duru ni sogo, a sa dua na mita; na raraba ni katuba sa tolu na mita, kei na yasa ni katuba sa 3.5 na mita.

⁴A sa vakarautaka o koya na balavu ni rumu, ka sa 10 na mita, kei na kena raraba sa 10 na mita ena mata ni Valenisoro. A sa kaya vei au o koya, Sa i koya oqo na Tikina Tabu Sara.

⁵A qai vakarautaka o koya na lalaga ni Valenisoro, ka tolu na mita na kena vavaku; kei na raba ni rumu ki na yasa ni Valenisoro, sa tauya rua na mita, a sa volita na Valenisoro ena yasana kecega.

⁶Ia na i taba vale ni rumu sa taba tolu veitaqataqai, ka tauya tolusagavulu na rumu ena dua na i tabavale. E a tokoni tu na veilalaga kece ni yasa ni Valenisoro donuya na rumu me kedra i vakadei.

⁷Era sa rabailevu cake na rumu ni sa cere cake na veitaba vale ka lako kaya na kena vakalevutaki na kena i taba vale ka volita na Valenisoro. A sa cabe cake e dua vakaoqo mai na i tabavale e ra ki na kena e cake, ka curuma na i tabavale e loma.

⁸Au a raica talega ni sa volita na Valenisoro e dua na varada; ia na yavu ni rumu e tutu ni Valenisoro sa tolu na mita na kena balavu.

⁹A kena raba na bai ni taba rumu ki sau, sa rua veimama na mita; ia na tikina sa vo mai ki vale sa savuraka tu sa rua veimama na mita.

¹⁰Ia ena veimama ni yatu vale kei na lomanibai sa 10 na mita, ka muri volita na Valenisoro ena veiyasana.

¹¹Era sa dola yani na katuba ni rumu ki na varada ka savuraka tu, e dua na katuba sa qara vaka ki na vualiku, ka dua sa qara ki na ceva, ia na raba ni tikina sa vo ka volita tu sa rauta e rua veimama na mita.

¹²Ia na vale ka qara vaka ki na lomanibai ni Valenisoro ki na tikina ena yasana vaka ki na ra, sa 35 na mita na kena raba; ia na lalaga ni vale sa rua veimama na mita na kena vavaku wavoki, ka 45 na mita na kena balavu.

¹³A qai vakarautaka na Valenisoro o koya, e 50 na mita na kena balavu, na lomanibai ni vale kei na kena lalaga, sa 50 na mita na kena balavu;

¹⁴sa vaka talega kina na raba ni vale Tabu mai na tokalau ki na lomanibai, sa 50 na mita.

Na i Tukutuku me Baleta na Valenisoro

¹⁵A vakarautaka o koya na kena balavu na Valenisoro sa tara tu, ka donuya na lomanibai ka qara ki na yasana vaka ki na ra kei na kena lalaga ena yasana ruarua, sa 50 na mita. Na Tikina Tabu Sara kei na kena rumu e loma, kei na katuba sa vakavonovono volita.

¹⁶Ka ra vakatuba leka tolutolu ka rawa ni dolavi. Sa botani wavoki ena kau na Valenisoro me vakatekivu mai na katuba ni Valenisoro mai na buturara ka kauta cake ki na katubaleka ka sa sogolati tu oqo;

¹⁷ka yacova na tikina e dela ni katuba, ka yala sara ki na rumu e loma, e taudaku talega. Ena lalaga kece sara ena tikina e loma, a sa ceuti vinaka koto kina eso na droini e tuvani vakamatau.

¹⁸A sa ceuti kina na vuni niusawa kei na jerupi, ka me toka e dua na vuni niusawa ena maliwa ni jerupi.

¹⁹Na vei jerupi kece e tau yarua na matana; e mata vakatamata ena yasana ka qara donuya na niusawa ena yasa ka dua, kei na mata ni laione gone ena kena ka qarava na niusawa ka dua. Era sa ceuti wavokita na vale tabu,

²⁰me vakatekivu mai na buturara ka yaco ki na ulu ni katuba levu, ka ra ceuti tu ena lalaga na jerupi kei na niusawa se balabala.

²¹Na duru ni katuba ki na Tikina Tabu sa ta vakarivirivi me tautauvata na tutuna vava. Ena mata ni katuba ki na Tikina Tabu Sara, a sa koto kina e dua na ka sa vaka na i rairai ni

²²cabocabonisoro kau. Sa rauta ni dua veimama na mita na kena cere, ka dua na mita na kena raraba. A sa caka ga ena kau na tutuna, na delana kei na babana. A kaya vei au o koya, “Oqo na teveli sa tu e mata i Jiova.”

²³E dua na katuba mai na mua kadua ni i curucuru ki na Tikina Tabu, ka tiko talega e dua mai na muana kadua ni i curucuru ki na Tikina Tabu Sara.

²⁴A sa lobi rua na katuba yadua, a sa rube tu; a sa lobi tu ena katuba e dua, ka lobi rua ena kena ka dua.

²⁵A ceuti ena katuba ni Valenisoro na i yaloyalo ni jerupi kei na vuni niusawa, me vaka na kena ka ceuti ena lalaga; ka sa dua na i lati kau me i vakaruru ena mata ni katuba e tautuba.

²⁶Eso na kena katuba leleka, sa ceuti ena drau ni niusawa ena yasa ruarua ni katuba.

Isikeli 42

¹A qai kauti au yani o koya ki na lomanibai e loma, donuya na mata ni vualiku, ka kauti au yani ki na rumu ka koto donuya na lomanibai ni Valenisoro veidonui vata kei na vale vaka ki na vualiku.

²Na balavu ni vale e toka ena yasa vaka ki na vualiku sa 50 na mita.

³Me veitaravi kei na tikina sa 10 na mita ki lomanibai e loma ka qarava na sala rara vatu ki lomanibai e taudaku, sa koto veibasai veitarataravi e taba tolu na rumu.

⁴Ia na mata ni veivale, sa dua kina na sala ena veimama ni vale ki loma, ka 5 na mita na kena raba, ka 50 na mita na kena balavu; ia na kedrau katuba sa qara vaka ki na vualiku.

⁵Ia oqo na i taba veivale e cake sa rabalailai sobu, ena vuku ni varada ni sa rui rabailevu ki loma, ki na kena lalaga talega mai ra, kei na kena e loma ni vale.

⁶E taba tolu e loma ni vale, ka sega ni vakaduru me vaka sa vakaduru na lomanibai. Ena ka oqo, sa lailai sobu kina na veitiki ni vale e cake sara, sa levu cake na kena i karua ki ra ka vakakina na kena i katolu.

⁷A sa dua na bai e taudaku sa cici veidonui kei na veivale, ka gole vaka na lomanibai e taudaku, ka donuya na veivale, ka 25 na mita na kena balavu.

⁸Na kena balavu na veitiki ni vale e lomanibai e taudaku e 25 na mita, ia o ira ka ra veidonui kei na Valenisoro sa 50 na mita.

⁹Ia ena ruku ni veivale oqo, sa tu kina na kena katuba ena yasana vaka ki na tokalau ni dua e curu kina mai na lomanibai e taudaku,

¹⁰na vanua e tekivu kina na bai e taudaku. Ena yasana talega ki na ceva, donuya na rara ka veibasai kaya na vale, sa koto kina na veivale, sa davo kina e dua na sala;

¹¹era tautauvata sara kei na veivale vaka ki na vualiku, ka tautauvata na kedra balavu kei na kedra raba, ka vaka talega kina na kedra i tuvaki.

¹²Ia ena ruku ni veivale ena ceva, sa koto kina e dua na katuba, ena yasa ki na tokalau, ka kena katuba ni da muria na sala sa veidonui kei rau oqo sa qara donu ki na lalaga ka tawasea.

¹³A kaya vei au o koya, “A veivale ena mata ni vualiku kei na kena ena mata ni ceva, o koya sa donuya na rara era sa veibasai vata kei na yasana tabu, oqori na veitiki ni Valenisoro, era dau kana kina na bete era torova na Turaga, ka ra na kania kina na i madrali tabu; era maroroya e kea na veika tabu, kei na i soro ni caka cala, ni sa tikina tabu.

¹⁴Ni ra sa curu kina na bete, me ra kakua sara ni lako tani mai na tikina tabu, ki lomanibai ki taudaku, ni sa bera ni ra virikotora e ke na nodra i sulu ni cakacaka, ni sa tabu oqori; me ra veisau e ke ki na i sulu tani, ni bera ni ra toro volekata yani na kena ka nodra na tamata wale.”

Na Kena Vakautaki na Tikiniqele ni Valenisoro

¹⁵Ia ni vakarautaka oti o koya na vanua ni Valenisoro, a kauti au yani ki na dua na matamata ni koro, donuya na tokalau, ka vakarautaka na Valenisoro kei na kena e volita.

¹⁶A sa taura na gasau ni vakarau ka vakarautaka na yasana vaka ki na tokalau, ka sa 250 na mita.

¹⁷A vuki ka vakarautaka na tikina ki na vualiku, ka sa 250 na mita.

¹⁸A qai tu ka vakarautaka na yasana vaka ki na ceva, ka sa 250 na mita.

¹⁹A vuki ka vakarautaka na yasana vaka ki na ra, ka sa 250 na mita.

²⁰Sa vakarautaka o koya na yasana vava. Sa viribaiti vakavolivoliti sara, ka sa rua na drau limasagavulu na mita na kena balavu, ka rua na drau limasagavulu na mita kena raba, me tawasei tani kina na tikina tabu kei na tikina sa vakatarai raraba.

Isikeli 43

Lesu Tale Mai ni Turaga

¹A kauti au o koya ki na matamata ni koro, ka qara vaka ki na tokalau.

²A raica, sa lako mai na tokalau na i serau ni Kalou ni Isireli; ia na domona sa vaka na vadugu ni wai levu; ia sa cilavi vuravura na nona i serau.-

³Ia na raivotu ka'u a raica, sa rairai tautauvata kei na raivotu ka'u a raica ni sa lako mai o koya me mai vakarusa na koro: ia na raivotu oqo sa vaka na kena ka'u a raica ena uciwai o Kipa; ka'u sa cuva vakatoboicu kina.

⁴Ia na i serau i Jiova sa curuma na Valenisoro mai na matamata ni koro sa qara donu vaka ki na tokalau.

⁵A tuberi au cake na Yalo i Jiova, ka kauti au ki na lomanibai e loma; ka raica, sa vakasinaita na loma ni Valenisoro na i serau i Jiova.

⁶Ia ni tu ga e tikiqu na tamata o ya, au a rogoca e dua ni vosa tiko mai vei au mai na loma ni Valenisoro, ka kaya,

⁷“Luve ni tamata, oqo na tikina sa noqu i tikotiko vakaturaga, kei na i tutu ni qeteqete ni yavaqu, na vanua ka'u sa tiko kina vei ira na Isireli ka sega ni mudu. Era na sega ni vakacacana tale na mataqali i Isireli na yacaqu tabu, se, na nodra tui, ena nodra dauyalewa, se na yagodra mate na nodra tui,

⁸ena nodra cakava na nodra katuba ni vale kei na noqu katuba, kei na nodra duru ni sogo, kei na noqu duru ni sogo, ka qai koto ga na lalaga me tu ena keimami veimama. Era sa vakacacana na yacaqu tabu ena i valavala vakasisila era sa kitaka, ka'u sa vakarusai ira kina ena noqu cudru.

⁹Ia oqo me ra biuta tani mada na nodra dau qarava na matakau ceuceu, ka me kauta tani vakayawa sara mai vei au na yagodra mate na nodra tui, ka'u na qai tiko kei ira ka sega ni mudu.”

¹⁰“Ia o iko, na luve ni tamata, mo vakatakila ki na mataqali i Isireli, na Valenisoro kei na kena i tuvatuva, me ra maduataka kina na nodra cala.

¹¹Kevaka era sa maduataka na ka kece era cakava, mo qai vakatakila vei ira na i vakarau ni vale, na kena i tuvatuva, na kena i curucuru ki tuba, na kena katuba ki loma, na kena i vakarau kecega; ka vakatakila na kena i vakarau, na kena i lesilesi kecega; vola e matadra, me ra vakabauta ka cakava na kena i vakarau, kei na kena i lesilesi kecega.

¹²Raica, na i vunau ni Valenisoro: sa tabu sara na vanua e volita ena dela ni ulunivanua. Oqo na i vunau me baleta na Valenisoro.”

Na i Cabocabonisoro

¹³Sa vakaoqo na i vakavakarau ni i cabocabonisoro, ena kena vakayagataki na i vakarau vata ga ni Valenisoro. Ena yavu ni cabocabo ka wavokita, e koto kina na i tikina titobu ka 50 na senitimita na kena titobu, e 50 na senitimita na kena raba, kei na batibatina ena taudaku ni tutuna ka 25 na senitimita na kena cere.-

¹⁴Na tiki ni cabocabo sara e ra, mai na dela ni kena yavu e dua na mita na kena cere. Na tikina tarava, e toka vakalailai mai ki na daku ni tutuna, ka 50 na senitimita vakarivirivi, ka rua na mita na kena cere. Na tikina e tarava yani e toka vakalailai tale mai e daku ni tutuna ka 50 na senitimita vakarivirivi.

¹⁵Ia na matadravu ni cabocabonisoro e rua na mita na kena cere. Na ucuna momoto ena tutu ni cabocabonisoro vava sa cecere cake mai na veitutu ni cabocabo kece sara.

¹⁶Sa tautauvata na yasana vava ni mata ni cabocabo, ka ono na mita na balavu ni dua na yasana.

¹⁷Ia me tautauvata talega na kena vata, me tini ka vitu na mita na kena balavu, ka tini ka vitu na kena raba, ka me dua na batina me volita me veimama na mita na kena raba; ia na rara e botona me veimama na mita ena veiyasana: na i kabakaba ni cabocabonisoro me qara donu ki na tokalau.

¹⁸A kaya vei au o koya, “O iko, na luve ni tamata, a kaya vakaoqo na Kalou o Jiova, Me vakaoqo na i valavala ni cabocabonisoro: Ena siga era sa cakava kina, me ra vakacabora kina na i soro kama, ka kureitaka ki delana na dra,-

¹⁹mo solia vei ira na bete, o ira na Livai era kawa i Setoki, era dau torovi au, me ra ia na cakacaka ni vei qaravi vei au, sa kaya na Kalou o Jiova, e dua na luve ni bulumakau tagane me i soro ni valavala ca.

²⁰Ia mo qai kauta eso na kedra dra, ka boroya na veiucuna momoto ena tutu ni cabocabonisoro, na mua vava ni rara, kei na kena i yalayala ena veitikina; oqo o sa vakasavasavataka kina na i cabocabonisoro, ka sorovaka.

²¹Mo kauta talega na bulumakau ka i soro ni valavala ca, ia ena vakama o koya ena tikina digitaki ni Valenisoro, ena taudaku ni Vanua Tabu.

²²Ena i karua ni siga, mo vakacabora e dua na me tagane ka sega ni dua na ka e ca kina, me i soro ni valavala ca; ia me vakasavasavataki na i cabocabonisoro me vaka era sa vakasavasavataka na bulumakau.

²³Ia ni sa oti na nomu vakasavasavataka, mo qai cabora e dua na luve ni bulumakau tagane sa sega ni dua na ka e ca kina, kei na dua na sipi tagane ka sa sega ni dua na ka e ca kina, mai na qele ni sipi.

²⁴Mo qai vakacabori ira ena mata i Jiova, ia o ira na bete me ra kureitaka na masima ki yagodra, ka qai vakacabora vei Jiova me i soro kama.

²⁵Me vakacabori tiko e tau yadua na me ena veisiga, ka me siga vitu, me i soro ni valavala ca; ka dua talega na luve ni bulumakau tagane kei na dua na sipi tagane ka sega ni dua na ka e ca kina.

²⁶Me siga vitu me ra sorovaka tiko na i cabocabonisoro, ka vakasavasavataka, ka vakatabuya.

²⁷Ia ni sa vakacavari oti na veisiga o ya, ka yaco mai na i kawalu ni siga, me ra qai vakacabora tiko na bete ena i cabocabonisoro, na nomuni soro kama kei na nomuni soro ni veivinakati; ia ka'u na ciqomi ka vinakati kemuni kina, sa kaya na Kalou o Jiova.”

Isikeli 44

Vakailesilesi ena Valenisoro

¹Sa qai kauti au tale o koya ki na matamata ni koro e taudaku ni Tikina Tabu, ka qara donu vaka ki na tokalau, ka sa sogo tu.

²A qai kaya vei au o koya a Turaga, “Na matamata ni koro oqo, me sogo tu ga; ia me kakua ni dolavi, me kakua ni dua na tamata me curu kina; ni sa curu oti kina o Jiova, na Kalou ni Isireli, o koya oqo ena sogo tu ga kina.

³Sa tara wale ga vua na turaga me dabe kina, me kana madrai e matana na Turaga; ena curu o koya ena i curucuru ni matamata ni koro o ya, ka na muria talega ena nona curu yani ki tautuba.”

⁴A qai kauti au o koya, ka keirau muria na sala ki na matamata ni koro vaka ki na vualiku ena mata ni Valenisoro; ia ka'u sa vakaraica, ka raica, sa curu oso na Valenisoro ena i serau i Jiova; ka'u sa cuva vakatoboicu kina.

⁵A kaya vei au o Jiova, “Luve ni tamata, mo rai matua, ka vakatakilakilataka vinaka, ka rogoca vinaka na daligamu o ira ka'u na tukuna vei iko me baleta na i lesilesi ni Valenisoro i Jiova kei na kena i vunau, ka vakatakilakilataki ira vinaka era vakatarai me ra curu ki na Valenisoro kei ira era vakatabui me ra curuma na Valenisoro.”

⁶“Ia mo kaya vei ira na kawatamata dautalaidredre, io o ira na mataqali i Isireli, Sa kaya vakaoqo na Kalou o Jiova, Oi kemuni na mataqali i Isireli, me sa mudu sara na nomuni valavala vakasisila kecega,

⁷ena nomuni vakacurumi ira mai na vulagi, ka sa sega tu ni cilivi na yalodra kei na yagodra, me ra mai tiko ena noqu Tikina Tabu, ka vakacacana, ni o ni sa vakacabora vei au na kequ kakana, na uro, kei na dra. Ia o ni sa vakacacana na noqu veiyalayalati, me kena i kuri na nomuni valavala vakasisila kecega.

⁸O ni sa sega ni maroroya na noqu veika tabu; ia o ni qai lesi ira na kai tani me ra mai vakaitavi ena noqu Tikina Tabu.”

Ira na Livai

⁹“O koya oqo, sa kaya kina vakaoqo na Kalou o Jiova: “Me kakua ni dua na kai tani sa tiko kei ira na Isireli, ka sega tu ni cilivi na yalona se na yagona, me curuma na noqu Tikina Tabu.

¹⁰“Ia o ira na Livai ka ra sa lako vakayawa tani mai vei au ena nodra muria na nodra matakau, ni sa lako sese o Isireli, ena baleti ira vakaidina na nodra caka cala.

¹¹Ia era sa na noqu dauveiqaravi ena noqu Tikina Tabu, me ra i vakatawa ni matamata ni koro ni Valenisoro, ka veiqaravi ena noqu Valenisoro. Era na vakamatea na i soro kama, kei na nodra i soro na tamata, ka ra na tu e matadra me ra qaravi ira.

¹²Ni ra sa qaravi ira na mata ni nodra matakau, ka ra veivakacalai se veivakatarabetaki ni cala ki na mataqali i Isireli: o koya oqo, ka'u sa bubului kina me baleti ira, sa kaya na Kalou o Jiova, ka ra na colata ga na i sau ni nodra caka cala.

¹³Era na sega sara ni toro voleka mai vei au me qaravi au ena i tavi vakabete, se me toro volekata e dua ga na noqu ka tabu, kei na veika e sa tabu dredre sara; ia era na colata ga na nodra madua, ena vuku ni valavala vakasisila era kitaka.

¹⁴Au na lesi ira me ia na cakacaka ni Valenisoro, me ra cakava na kena veiqaravi kecega kei na ka kece sa dau caka kina.”

O Ira na Bete

¹⁵“O ira na bete mai vei ira na Livai, era kawa i Setoki, o ira ka ra vakaitavi tikoga ena cakacaka ni noqu Tikina Tabu, ena gauna era lako sese tani kina mai vei au o ira na Isireli; sai ira ga na kawa i Setoki era na toro mai vei au me ra qaravi au; ka ra na tu e mataqu me ra vakacabora vei au na uro kei na dra, sa kaya na Kalou o Jiova;

¹⁶io, sai ira ga era na curuma na noqu Tikina Tabu, ka torova na noqu teveli, me ra qaravi au kina, era na vakaitavi ena noqu cakacaka.

¹⁷Ia ni ra sa curuma na matamata ki na lomanibai e loma, me ra vakaisulu ga ena i sulu lineni; me ra kakua ni tokara na i sulu e caka ena vutika ni sipi, ni ra sa ia na cakacaka ena lomanibai e loma, e loma ni Valenisoro talega.-

¹⁸Me ra vakaivauvau ena i vau lineni, ka me ra vakatarausese leleka lineni; ia me ra kakua ni vauca ki tolodra e dua na ka, ka dau vakavu buno.

¹⁹Ia ni ra sa curu yani ki lomanibai ki taudaku vei ira na tamata, me ra luvata tani taumada na i sulu vakabete ka ra vei qaravi tiko kina, ka virikotora ena kena Tikina Tabu, ka me ra qai veisau ki na i sulu tani; de ra na qai vakadewataka na veivakatabui vei ira na tamata ena nodra i sulu.-

²⁰“Ia me ra kakua ni tasia na uludra se me ra vakalaiva me tubu babalavu sara na drau ni uludra; me vakavuruvuru ga ka me koti vakavinaka.-

²¹Me kakua talega ni gunu waini e dua na bete, ni sa curuma na lomanibai ni Valenisoro e loma.-

²²Ia o ira na bete me ra kakua ni veiwatini kaya e dua na yada, me ra vakawatitaki ira ga na yalewa ka ra sega ni tara tagane ka kawa mai na mataqali Isireli se dua na yada sa watina e dua na bete sa mate.-

²³“Ia me ra vakavulici ira na noqu tamata me ra kila na duidui ni ka tabu kei na ka sa vakatarai, ka vakaraitaka talega vei ira me ra kila tani ga na ka sa savasava mai na kena sa sega ni savasava.-

²⁴Ia ena ka e veiletitaki, me ra kena daulewa, ka me ra vakataulewa kina me vaka na noqu veilewa dodonu. Me ra vakabauta talega na noqu vunau kei na noqu i lesilesi sa bale kina na noqu veisolevu digitaki kecega, ka me ra vakatabuya na noqu Siga ni Vakacecegu.

²⁵“Ia me ra kakua ni vakadukadukalitaki ira me ra torova e dua na tamata sa mate; ia sa tara wale ga me ra vakadukadukalitaki ira kina oqo me baleti ira na tamadra, se na tinadra, se na luvedra tagane, se na luvedra yalewa, se na tacidra, se na ganedra ka sa sega ni vakawati.-

²⁶Ia ni sa vakadukadukalitaki oti o koya, sa na vakatabui tiko me bogi vitu.

²⁷Ia ena siga sa curu tale kina o koya ki na tikina tabu, me qai vakacabora na nona i soro ni valavala ca, sa kaya na Kalou o Jiova.

²⁸“Ia ena vuku ni nodra i votavota - ni sega tu; sai au ga na nodra i votavota: mo ni kakua ni solia vei ira e dua na i votavota vanua e Isireli; oi au ga na nodra i votavota.-

²⁹Era na kania na i madrali laukana, na i soro ni valavala ca, na i soro ni caka cala; kei na veika kece sa soli vakalotu e Isireli me nodra.-

³⁰Na i sevu kecega ni vuata ena kena veimataqali kece, kei na i madrali kecega vei ira na nomuni madrali, me nona na bete; ia mo ni solia talega vei ira na bete na i sevu ni nomuni madrali droka, me vosa vinakataka o koya na nomuni mataqali me vakalougatataki kina.

³¹Ia me ra kakua ni kania na bete na ka ga sa mate lutu tu, se manumanu vuka se manumanu ni vanua se na kena ka ra sa dresulaka na manumanu se sa mate loa tu.”-

Isikeli 45

Votai ni Vanua

¹Ia ni o ni sa vota na vanua mo ni taukena mo ni vakatabuya tiko e dua na tikina me i sevu vei Jiova me i votavota tabu ni vanua: na kena balavu e 12,500 na mita, ka 10,000 na mita na kena raba. Ena tabu na vanua oqo me vaka sa kovuta na kena i yalayala.

²Mai na tiki ni vanua oqo, me kovuti kina e dua na tikina me baleta na Valenisoro, me 250 na mita na kena balavu, ka 250 na mita na kena raba; ka me volita e dua na vanua lala me kena i bili ka me 25 na mita ena veiyasana.

³E dua na veimama ni tikina oqo me na viribaiti toka, ka me 12.5 na kilomita na kena balavu ka 5 na kilomita na kena raba; ena vakotori kina na Valenisoro, na tikina tabu duadua.

⁴Oqo ena okati me vanua tabu ni vanua, sa wasei tani me nodra na bete era sa vei qaravi ena Valenisoro. Ena tara e loma na nodra vale kei na tikina me tara kina na Valenisoro.

⁵Ena i karua ni veimama ni tikina oqo me qai wasei tani me nodra i votavota na Livai, o ira sa dau vakaitavi ena Valenisoro. Ena tiko kina na koro eso me ra tiko kina.

⁶Ena yasa ni i votavota tabu, me qai wasei tani e dua na tikina, me 12.5 na kilomita na kena balavu ka 2.5 na kilomita na kena raba, ka me ra na wasea vata kece o ira na Isireli.

Nona i Votavota ni Vanua na i Liuliu ni Matanitu

⁷Me qai wasei tani talega e dua na nona tiki ni vanua o koya sa liutaka tiko na matanitu. Mai na i yalayala ni votavota tabu mai na ra, ena toso yani vaka ki na ra ni Wasa Meditereni; ia mai na i yalayala mai na tokalau, ena toso yani ki na yalayala ni matanitu mai na tokalau, me rawa kina ni tautauvata vinaka na kedra balavu kei na kena sa votai vei ira na mataqali i Isireli.

⁸Oqo me nona i votavota o koya sa liutaka tiko na matanitu ena vanua o Isireli, me kakua kina ni vakasaurarataki ira tale na tamata, ka me vakadonuya talega me ra wili ki na mataqali o Isireli na vo ni veivanua.

⁹Sa kaya vakaoqo na Kalou o Jiova: Oi kemuni na dauveiliutaki e Isireli, sa rauta mada! Ni muduka na nomuni i valavala kaukauwa kei na veivakacacani. Ni vakayacora mada na caka dodonu kei na lewa dodonu. Ni tarova na nomuni dau vakatalai ira tani na noqu tamata. Ni sai au ga o Jiova ka'u sa kaya oqo.

¹⁰“Na tamata kece sara me vakayagataka na i vakarau-ni-bibi kei na i vakarau-ni-ka e dina ka dodonu:-

¹¹“Na veika e mamaca sa vakarautaki ena *efa* e dodonu me tautauvata vinaka kei na vakarautaki ni veika e vakawai ka vakarautaki ena *paca*. A kena i vakarau tudei sa dau vakarautaki ena *omeri*. + Na macala ni kena vakarautaki na ka e sa vakaoqo: 1 na *omeri* = 10 na *efa* = 10 na *paca*

¹²“Na nomuni i vakarau ni bibi e dodonu me vakaoqo: 20 na *kera* = 1 na *sikeli* + 60 na *sikeli* = 1 na *maina*

13-15“Sa i koya na i vakarau ni ka mo ni dau vakacabora: Na Witi: e dua na i ka 60 (1/60) ni veika o ni tamusuka Na Barile: e dua na i ka 60 (1/60) ni veika o ni tamusuka Na Waiwai olive: e dua na i ka 100 (1/100) ni veika e rawati mai na vunilolo

(Mo vakarautaka ena *paca* 10 na *paca* = 1 na *omeri* = 1 na *kori*.) Na Sipi: 1 na sipi mai na vei-ya 200 ena lomanibai ni sipi e Isireli “Oqo na i madrali me baleta na i madrali laukana, na veisoro kama, na veimadrals ni veivinakati, me ra sorovaki kina, sa kaya na Kalou o Jiova.

16“O ira kece na lewe ni vanua me ra na kauta na i madrali oqo vua na dauveiliutaki e Isireli.

17E nona i tavi me vakarautaka na manumanu me i soro kama, kei na i madrali laukana, kei na madrali gunuvi ena Solevu ni Vula Vou kece, ena Siga ni Vakacecegu, kei na veisolevu digitaki kecega ni mataqali i Isireli. Ena vakarautaka o koya na i soro ni valavala ca, na i madrali laukana, na i soro kama, kei na i madrali ni veivinakati, me sorovaki kina na nodra i valavala ca na Isireli.”

Na Veisolevu Tabu

(Lako 12.1–20; Vsoro 23.33–43)

18Sa kaya vakaoqo na Kalou o Jiova: “Ena i matai ni siga ni matai ni vula, mo ni qai vakacabora kina e dua na luve ni bulumakau tagane sa sega ni dua na ka e ca kina, me vakasavasavataki kina na Valenisoro.

19Ia me kauta na bete eso na dra ni soro ni valavala ca, ka kureitaka ki na duru ni sogo ni Valenisoro, kei na tutu vava ni rara ni cabocabonisoro, kei na duru ni matamata ni koro ni lomanibai e loma.

20Ia mo kitaka vaka talega kina ena i kavitu ni siga ni vula, ena vukudra yadua sa caka cala, ena vakacalaka se ena lecaika; ia mo ni sorovaka vakaoqo na Valenisoro.

21“Ena i katinikava ni siga ni matai ni vula, mo ni qai tekivuna kina na Solevu ni Lakosivia, ia me siga vitu me laukana kina na madrai sega ni vakatubu.

²²Ena siga o ya, me qai vakarautaka kina na luve ni tui, ena vukuna, ena vukudra kece talega na lewe ni vanua e dua na bulumakau gone me i soro ni valavala ca.

²³Ia ena siga vitu ni solevu, me sa na vakarautaka o koya me i soro kama vei Jiova, e vitu na bulumakau gone, ka vitu na sipi tagane ka sega ni dua na ka e ca kina, ena veisiga yadua me siga vitu, ka dua talega na me tagane ena kena veisiga, me i soro ni valavala ca.

²⁴Ia me vakarautaka o koya e dua na i madrali laukana, e yadua na efa me caka vata kei na bulumakau yadua, ka me tini na paidi na waiwai me caka vata kei na dua na efa.

²⁵“Ena i katini kalima ni siga ni kavitu ni vula, ena kena solevu bogi vitu, me qai kitaka vaka talega kina na tui, me vaka na i soro ni valavala ca, na i soro kama, ka vakakina na i madrali laukana, kei na kena waiwai.”-

Isikeli 46

Na Ravouvou kei na Solevu Eso

¹Sa kaya vakaoqo na Kalou o Jiova: Na matamata ni koro ena lomanibai e loma sa donuya na tokalau me sogo tu ena siga ni cakacaka e ono; ia me dau qai dola ga ena Siga ni Vakacecegu kei na Solevu ni Vula Vou.

²Na ravouvou e veiliutaki ena lako mai tautuba ka curu yani ki na i curucuru ni matamata ni koro, ka duri tu ena yasa ni duru ni matamata. O ira na bete era na cabora na nona i soro kama kei na nona i madrali, ka me cuva sobu ena katuba ni matamata ni koro. Ia me na qai suka tale yani o koya ki tautuba, ia ena sega na sogo na matamata ni koro me yacova na yakavi.

³O ira talega na lewenivanua me ra cuva sobu ka sokalou vei Jiova ena katuba ni matamata ni koro ena Siga ni Vakacecegu yadua kei na Solevu ni Vula Vou yadua.

⁴“Ena Siga ni Vakacecegu, me qai kauta mai na ravouvou vei Jiova na i soro kama me vakamai taucoko e ono na lami kei na dua na sipi tagane sa sega ni dua na ka e ca kina;

⁵ia na i madrali laukana ka caka vata kei na sipi tagane me dua na efa; ia na i madrali laukana me caka vata kei na lami me vakatau ga ki na ka sa rawata, ka me tini na paidi na waiwai vata kei na dua na efa.

⁶Ena Solevu ni Vula Vou, me vakacabora o koya e dua na luve ni bulumakau tagane ka sega ni dua na ka e ca kina, e ono na lami, kei na dua na sipi tagane ka sega ni dua na ka era ca kina;

⁷ia me i madrali laukana, me vakarautaka o koya e dua na efa me caka vata kei na bulumakau, kei na dua na efa me caka vata kei na sipi tagane, ka me vakatau ga ki na levu ni ka sa rawata o koya me caka vata kei ira na lami, vata kei na tini na paidi na waiwai me caka vata kei na dua na efa.

⁸Ia ni sa curu mai na luvenitui, me muri mai ena sala ni katuba ni matamata ni koro, ia na sala vata talega o ya me muria ni sa lako ki tautuba.

⁹“Ia ni ra sa lako mai na lewe ni vanua ki na mata i Jiova ena gauna ni solevu tabu, o koya ka curu mai ena matamata ni koro vaka ki na vualiku me la'ki lotu, me muria na sala ki na matamata ena ceva ni sa lako yani ki tautuba; ia o koya sa curu mai na matamata ni koro ena ceva me la'ki lotu, me muria na matamata vaka ki na vualiku ni sa curu ki tautuba: ia me kakua sara ni dua me muria tale na katuba ni matamata ka a curu mai kina, ia me lako vakadodonu ga ki liu ka la'ki curu ena sala sa donuya.

¹⁰Ia ni ra sa curu mai, me ra curu vata talega yani kei na luvenitui; ia ni ra sa curu ki tautuba me curu vata talega yani kei ira o koya.

¹¹Ena veisolevu kei na gauna tabu, na i madrali laukana me na tinikavitu veimama na lita kei na dua na bulumakau gone se luve ni sipi tagane, ka okati vata kina na veika cava ga e vinakata me solia vata mai o koya e vakacabora, me na dau cabori vata tiko kei na i madrali laukana kece sara e tau yatolu na lita na waiwai olive.

¹²“Ia ni sa via solia o koya na luvenitui e dua na i madrali ni loma soli, se me i soro kama, se i madrali ni veivinakati, me i madrali ni loma soli vei Jiova, me qai dolavi vua na matamata ni koro sa qara vaka ki na tokalau; ia me

cabora o koya na nona i soro kama, se na nona i madrali ni veivinakati, me vaka sa dau cakava o koya ena Siga ni Vakacecegu. Ia ni sa qai lako ki tautuba, ka me qai sogo na matamata ni koro ni sa lako yani o koya.”

Madralli ni Veisiga

13“Ia me vakarautaka o koya na luve ni turaga e dua na lami sa yabaki dua, ka sega ni dua na ka e ca kina me caka ena veisiga me i soro kama vei koya na Turaga; me caka oqori ena veimataka kece.

14Me vakarautaka o koya na luve ni turaga na i madrali laukana ena veimataka kecega, e rua na kilokaramu valawa kei na dua na lita na waiwai olive me natuki vata; oqo na i lesilesi ni madrali laukana ka me cabori tikoga vei Jiova ka tawa mudu.

15Ia me ra vakarautaka vakaoqo na lami, kei na i madrali laukana, kei na waiwai ena veimataka kecega, me i soro kama sa dau caka tikoga.”

16Sa kaya vakaoqo na Kalou o Jiova: “Ia kevaka sa solia e dua na nona ka ni loloma na luvenitui vua e dua vei ira na luvena, mai na nona i votavota, era na taukena oqo na luvena ka sa nodra i votavota.

17Ia kevaka sa solia o koya e dua na ka ni loloma mai na nona i votavota vua e dua vei ira na nona tamata, ena nona tikoga na tamata o ya me yacova na yabaki ni veisere; ia ena qai suka tale vua na turaga; me ra taukena wale ga na luvena na i loloma ka soli mai na nona i votavota.-

18Ia me kakua tale ni kovea na turaga na nodra tiki ni vanua na tamata, me vakasavi ira tani mai kina mai na ka era sa taukena; ia me solia ga o koya eso na nona tiki ni vanua me ra taukena na luvena, me kakua kina ni kaliraki tani mai vei ira na noqu tamata na ka era sa taukena.”

Na Vale ni Vakasaqa ni Valenisoro

19Sa qai kauti au o koya ki na i katuba, ka koto ena tutu ni matamata ni koro, ki na i yatu vale nodra na bete sa donuya na mata ni vualiku; ka'u na qai la'ki raica e kea e dua na tikina ena muana sara vaka ki na ra.

²⁰Sa qai kaya vei au o koya, “Oqo na nodra tikina na bete, me ra vakasaqara kina na i soro ni caka cala, kei na i soro ni valavala ca, me ra vavia talega kina na i madrali laukana; me rawa ni ra kakua ni kauta kina ki na lomanibai ki taudaku, me vakatabui ira kina na tamata.”

²¹Sa qai kauti au o koya ki na lomanibai e taudaku, ka tuberi au voli ki na tutu vava ni lomanibai; sa tau donuya na lomanibai ena tutuna yadua.

²²Ena tutu vava ni lomanibai, sa yadua kina na kena lomanibai lalai, sa ruasagavulu na mita na kena balavu ka tolusagavulu na kena raba; e ratou tautauvata vava na kedratou lelevu.

²³E loma, sa viri tu kina na bai vatu me volita na lomanibai vava, ka caka na kena matadravu ena boto ni yatu ka volita.

²⁴A qai kaya vei au o koya, Oqo na veivale ni kuro ka ra dau vakasaqara kina na nodra i madrali na tamata ka ra qarava na Valenisoro.

Isikeli 47

Na Wai Drodro mai na Valenisoro

¹A sa kauti au tale o koya ki na daku ni katuba ni Valenisoro. A sa dave tiko na wai mai na ruku ni katuba ni Valenisoro ka drodro sobu vaka ki na tokalau (ni sa vuki vakakina ki na tokalau na Valenisoro). A sa drodro sobu tiko na wai mai na mua ni katuba ni Valenisoro vaka ki na ceva, mai na yasa ni cabocabonisoro.-

²Sa qai kauti au yani na tamata ena sala ni matamata ni koro e donuya na vualiku, ka tuberi au voli ena sala e tautuba ki na matamata ni koro ki sau, ena sala sa qara donu ki na tokalau, ka drodro tiko na wai mai na yasana vaka ki na ceva.

³Ni sa lako yani vaka ki na tokalau na tamata, sa taura tu e ligana na gasau ni vakarau, a sa vakarautaka e 500 na mita, ka tukuna vei au maikea me'u taubale takosova na uciwai. Na i yalayala ni wai sa yacova ga na noqu qurulasawa.

⁴A sa vakarautaka tale o koya e 500 na mita, ka sa yaco sara ki duruqu na levu ni wai. Ni sivi tale yani e 500 na mita, sa la'ki yacova sara ki toloqu na levu ni wai.

⁵A sa qai vakarautaka tale e 500 na mita, ka sa titobu sara na uciwai ka'u sa sega ni taubale rawa kina. Na rui titobu ka sa rawa ga ni qalovi takoso.

⁶A sa kaya vei au, “Luve ni tamata, mo vakadikeva vinaka sara na ka oqo.” A qai kauti au lesu tale o koya ki na bati ni uciwai.

⁷Ia ni'u lesu yani ki kea, ka'u a raica ni sa tubu tu ena bati ni uciwai ruarua e levu sara na vunikau.

⁸A kaya vei au o koya, “Na wai drodro oqo sa dave yani ki na yasayasa vakatokalau, ka drodro sobu ki na Buca na Joritani ka yaco sara ki na Waitui Mate. Ni sa drodro yani ki na Waitui Mate, a sa vakaisosomitaka kina na wai tuituina ni wasawasa o ya ena wai bulabula.

⁹Ena veivanua ga e drodrova na wai, era na bula cake mai kina na veimataqali manumanu kei na ika. Na wai drodro oqo ena vakabulabulataka na Waitui Mate, ka na vakayaco bula ena veivanua kece e drodrova.

¹⁰Ia era na tu e bati ni wasawasa o ira na gonedau; ena yaco me vanua ni tala lawa me vakatekivu mai Eniketi ka yala ki Eniekileimi; ena vuqa sara na veimataqali ika ena rawa mai kina me vaka na ika ni Wasa Meditereni.

¹¹Ia ena sega ga ni wai dranu na wai ki na kena veitikina lolobo, ka qiloni tu; ena biu tu ga me rawa kina na masima.

¹²Ia era na tubu ena bati ni uciwai ruarua na veimataqali kau me laukana. Ena sega ni malai na drauna, se me vuavuai ca; era na sobi tikoga na vuadra ena veivula, ni sa vure na wai ni uciwai mai na tikina tabu. Era na laukana na vuanikau, ia na drauna ena wai ni veivakabulai.”-

Yalayala ni Vanua

¹³A kaya vakaoqo na Kalou o Jiova: “Sa i koya oqo na i yalayala ni veivanua o ni na vota na veimataqali i Isireli e tini karua, me nodra i votavota. Me nei Iosefo e rua na i votavota.

¹⁴Ia mo ni wasewasea sara vakatautauvata; au a bubului me'u na solia vei ira na nomuni qase, ka sa na lutu ki na ligamuni na vanua oqo me nomuni votavota.

¹⁵“Sa i koya oqo na i yalayala ni vanua: Ena tikina vaka ki na vualiku mai na Wasa Meditereni ena sala ki Eciloni ki na i curucuru ki Emaci ka lako yani vaka ki Sitati,

¹⁶ki Beroca, ki Sipireimi, ka koto ena kedrau i yalayala o Tamasiko kei Emaci me yaco sara yani ki na koro o Eisatikoni, ka koto ena i yalayala ki Aurani.

¹⁷Ena kena i yalayala mai na waitui ki Esarienoni, ka koto ena i yalayala kei Tamasiko vaka ki na tokalau, ka sa kena i yalayala o Emaci vaka ki na vualiku. Ia oqo na kena i yalayala ena yasana ki na vualiku.

¹⁸“Ia ena yasana vakatokalau, sa cici mai na i yalayala mai Asarienoni ena kedrau veimama o Aurani kei Tamasiko; ka muria na Joritani ena kedrau tadrua o Kiliati kei na vanua o Isireli; kei na wasawasa vakatokalau me yaco sara ki Tema. Oqo na kena i yalayala ena yasa ki na tokalau.

¹⁹“Ia ena yasana ki na ceva, ena tekivu mai Tema ka yaco sara ki Katesi Meripa, ka muria yani na i yalayala kei Ijipita mai na vua-i-ra me yaco ki na Wasa Meditereni.

²⁰Ia ena kena i yalayala ki na ra, ena kena i yalayala na Wasa Meditereni ka lako cake vaka ki na vualiku ki na dua na vanua ena ra ni curucuru ki Emaci.

²¹“Ia mo ni vota na vanua oqo vei kemuni me vaka na veimataqali e Isireli.

²²Mo ni sa na vota me i votavota me nomuni kei ira na vulagi era tiko kei kemuni, ka ra sa vakaluvani kei kemuni. Ia me ra tautauvata o ira kei kemuni na Isireli sucu i taukei dina; era sa na vakaivotavota vata kei kemuni ena veimataqali e Isireli.

²³Ia mo ni vota vei ira na nodra i votavota ena mataqali cava ga era tiko vulagi kina,” sa kaya na Kalou o Jiova.

Isikeli 48

Votavota Vakamataqali

¹Sa vakaoqo na yacadra na veimataqali: Me vakatekivu mai na i yalayala ena vualiku, ka muria na baravi ena sala ki Eciloni ki na i curucuru ki Emaci me yaco sara ki Esarienoni ka koto ena i yalayala kei Tamasiko vaka ki na vualiku ka yala ki tai ka dua mai Emaci, ka dodo na i yalayala mai na yasayasa vakatokalau vaka ki na ra, sa nei Tani e dua na i votavota.

²Sa veitaravi na i yalayala i Tani mai na yasayasa vaka ki na tokalau ka yala ena yasana vaka ki na ra, sa nei Aseri e dua na i votavota.

³Sa veitaravi na i yalayala ni vanua i Aseri, mai na yasana ki na tokalau ki na ra, sa nei Navitalai e dua na i votavota.

⁴Sa veitaravi kei na i yalayala i Navitalai, mai na yasana ki na tokalau ka yala ki na yasana vaka ki na ra, sa nei Manasa e dua na i votavota.

⁵Sa veitaravi kei na i yalayala i Manasa, mai na yasana vaka ki na tokalau ka yala ki na yasana vaka ki na ra, sa nei Ifereimi e dua na i votavota.

⁶Sa veitaravi kei na i yalayala i Ifereimi, mai na yasana ena tokalau, ka yala ki na yasana ki na ra, sa nei Rupeni e dua na i votavota.

⁷Sa veitaravi kei na i yalayala i Rupeni mai na yasana vaka mai na tokalau, ka yala ki na yasana vaka ki na ra, sa nei Juta, e dua na i votavota.

⁸Sa veitaravi kei na i yalayala ni vanua i Juta mai na yasana vaka ki na tokalau ka yala ki na yasana vaka ki ra, sa kena i sevuni vanua mo ni solia me kovuti, e 12.5 na kilomita na kena raraba, ia na kena balavu me tautauvata kei na dua vei ira na votavota vakamataqali, mai na yasana vaka ki na tokalau ka yala ki na yasana vaka ki na ra: ia na tikina tabu sa koto e lomadonu.

⁹Ia e dua na tikina ena loma ni vanua oqo me soli vei Jiova, ka me 12.5 na kilomita na kena balavu ka 10 na kilomita na kena raba.

¹⁰O ira na bete me ra vakaivotavota mai na tiki ni qele oqo. Me vakarautaki na nodra tikina me 12.5 na kilomita mai na tokalau ka yaco sara ki na ra, ka me 5 na kilomita mai na vualiku me yaco sara ki na ceva. Na Valenisoro i Jiova e kilikili me toka ena lomadonu ni tikina tabu oqo.

¹¹Ia oqo ena nodra na bete sa vakatabui ka ra luve i Setoki, o ira ka ra vakaitavi tikoga ena noqu cakacaka ka ra sega ni lako sese ena gauna era lako sese kina na Isireli, me vaka ni ra sa cala kina o ira na Livai.

¹²Ia me sa nodra na tikina oqo, ni sa tikina digitaki mai na Tikina Tabu Sara ka veitaravi kei na nodra i yalayala na Livai.

¹³Ia na nodra na Livai e koto veitaravi kaya na nodra i votavota na bete, ka 12.5 na kilomita na kena balavu, ka 5 na kilomita na kena raba. Ia na kena balavu taucoko sa 12.5 na kilomita, ka kena raba e 10 na kilomita.

¹⁴Ia me ra kakua sara ni volitaka, se veisautaka me sosomitaki ena dua tale na tikina; ia me kakua ni dua na vulagi me tiko ena tiki ni vanua digitaki oqo, ni sa tabu me nona o Jiova.

¹⁵Ia na kena vo, o ya e 2.5 na kilomita na kena balavu, sa na tu me ra vakayagataka ena koro, me tara kina na veivale kei na i bili talega. Ia na koro me tu sara ga e lomadonu;

¹⁶ka sai koya oqo na kena i vakarau: ena yasana vaka ki na vualiku me 2.25 na kilomita kei na tikina vaka ki na ceva me 2.25 kei na tikina vaka ki na tokalau me 2.25.

¹⁷Ia me tu na vanua galala ena koro me kena i bili: ki na yasana vaka ki na vualiku me 125 na mita, ki na yasana vaka ki na ceva me 125, ki na yasana vaka ki na ceva me 125 na mita ka rua na 125 na mita vaka ki na ra.

¹⁸Ia na vo ni kena balavu sa donuya na i sevu tabu me lima na udolu na mita vaka ki na ra: ka me donuya na i sevu tabu. Ia na kena vua ni qele kei na vuata sa kedra kakana era qarava na koro.

¹⁹Ia me ra vakaitavi ena veiqaravi ni koro, o ira na veimataqali i Isireli, me ra tea talega.

²⁰Na tikina taucoko o ni sa vota vakatikitiki sa na vakatautauvata ena yasana vava ka na 12.5 na udolu na mita, o ya na tikina tabu vata kei na kena sa taukena na koro.

²¹Ia na tikina sa qai vo mai na yasa ruarua ni sevu tabu, kei na vanua sa taukena na koro, me sa nona na turaga. Me tekivu yani mai na i sevu tabu ka 12.5 na udolu na mita na i yalayala ena tokalau, ka 12.5 na udolu na mita vaka ki na ra na kena i yalayala, me lako veidonui kei na i votavota vakamataqali ka sa nona na turaga. Me koto sara e lomadonu na tikina tabu kei na Valenisoro,

²²kei na nodra i votavota na Livai; ia na tikina me taukena na koro me koto e lomadonu ni vanua sa taukena na turaga. E koto na vanua ka taukena na turaga ena kedrau tadruga na vanua o Juta kei na nodra i votavota na Penijamini.

²³Ia me baleti ira na vo ni veimataqali: me vakatekivu mai na yasana ki na tokalau, ka yala ki na yasana ki na ra, o Penijamini, e dua na nona i votavota.

²⁴Sa veitaravi kei na i yalayala i Penijamini, mai na yasana vaka ki na tokalau vaka ki na ra, o Saimoni, e dua na nona i votavota.

²⁵Sa veitaravi kei na yalayala i Saimoni, mai na yasana vaka ki na tokalau, ka yala ki na yasana vaka ki na ra, me nei Isakari e dua na i votavota.

²⁶Sa veitaravi kei na i yalayala i Isakari, mai na yasana vaka ki na tokalau, ki na yasana vaka ki na ra, me nei Sevuloni e dua na i votavota.

²⁷Sa veitaravi kei na i yalayala i Sevuloni mai na yasana vaka ki na tokalau vaka ki na ra me nei Kata, e dua na i votavota.

²⁸Sa veitaravi kei na i yalayala i Kata ki na yasana vaka ki na ceva, sa cici na i yalayala mai Tema ki na wai o Katesi, ka qai muria na i yalayala kei Ijipita mai na vua-i-ra me yaco ki na Wasa Meditereni.

²⁹Sa i koya oqo na vanua mo ni vota me dui nodra i votavota na veimataqali i Isireli, ka sai ira oqo na nodra i votavota e vuqa, sa kaya na Kalou o Jiova.

Matamata ni Koro

³⁰Sa i ira oqo na matamata ni curu tani yani mai na koro: Ena yasana vaka ki na vualiku, ka sa 2,250 na mita na kena i vakarau, me tolu na matamata ni koro,

³¹na matamata i Rupeni, na matamata i Juta, kei na matamata i Livai, ka sa vakatokai ena yacadra na mataqali i Isireli.

³²Ia mai na yasana vaka ki na tokalau me sa 2,250 na mita me tolu na matamata ni koro, e dua na matamata ni koro i Iosefo, e dua na matamata ni koro i Penijamini, ka dua na matamata ni koro i Tani.

³³Ena yasana talega vaka ki na ceva, me 2,250 na mita ni vakarau, me tolu na matamata ni koro, e dua na matamata ni koro i Simione, e dua na matamata ni koro i Isakari, ka dua na matamata ni koro i Sevuloni.

³⁴Ena yasana vaka ki na ra, ka me 2,250 na mita na kena i vakarau, me tolu na matamata ni koro, na matamata ni koro i Kata, na matamata ni koro i Aseri, kei na matamata ni koro i Navitalai.-

³⁵Ia na kena balavu vakavolivolita na koro me sa na 9,000 na mita. Ia na yaca ni koro me vakatekivu mai na siga o ya, o Jiova sama. +

Taniela

Taniela 1

Rawai Jerusalemi O Nepukanesa

¹-Ena i katolu ni yabaki ni tui Juta tiko o Jo-akimi, a lako sobu ki Jerusalemi o Nepukanesa na tui Papiloni, ka sa buku na druadrua ni koro.

²-A sa vakatara na Turaga vei Nepukanesa na tui me vesuki Jo-akimi na tui Juta ka me kauta talega vakaitoki ni valu eso na i yaya tabu ni valenisoro. A sa kauti ira lesu talega eso na kaivesu ki na burekalou ni nona kalou eso, ka biuta na i yaya tabu ni valenisoro sa tauri vakavesu mai ki valeniyau ni nona kalou eso.

Digitaki Eso Na Cauravou ni Jiu

³Sa qai vakarota na tui vei Asipinasi na vakailesilesi liu ni valenitui me digitaka mai eso na bobula mai Isireli era kawa ni tui se ra kawa turaga.

⁴O ira oqo me ra cauravou rairai vinaka, bulicaki vinaka, yalomatua, i tovo vinaka ka totolo ena vuli, ka me rawa ni ra rawata na cakacaka ni tiko vakavuli me ra na dauvakasala vua na tui. Ia me i tavi sara ga nei Asipinasi me vakatavulici ira ena vosa, na wili i vola kei na volavola vaka-Papiloni.

⁵A vakarota talega na tui me dau soli vei ira na kakana kei na waini vata sara ga era dau vakayagataka ena veisiga o ira na cakacaka ena valenitui. Ni sa cava na yabaki tolu ni nodra tiko vakavuli, era sa na qai nona vakailesilesi na tui.

⁶Vei ira na digitaki e ratou sa vakabau kina e lewe va na cauravou ni Jutia, o ya o Taniela, o Ananaia, o Misaeli kei Asaraia.

⁷A qai vakayacani iratou vou tale na cauravou oqo o Asipinasi ena yaca vaka-Papiloni. O Taniela me yacana o Pelitiasari, o Ananaia me o Setareki, o Misaeli me o Mesake, kei Asaraia me yacana o Apeteniko.

Bese ni Kania na Kakana mai Valelevu

⁸Ia o Taniela sa bulia oti e lomana me kakua ni vakadukadukalitaki koya ena kakana kei na waini mai na valenitui. Sa mani kerei Asipinasi na vakailesilesi liu me vukei koya.

⁹Ena kaukauwa ni Kalou, sa kauwaitaki Taniela kina o Asipinasi ka via vukei koya;

¹⁰ia a mani kaya ga vua, “Au sa rerevaka na turaga na tui. A vakarota oti o koya na ka mo ni kania ka gunuva, ia ke o sega ni rairai bulabula me tautauvata kei ira na vo ni cauravou, sa na rawa ni vakarota me'u vakamatei!”

¹¹Sa qai la'ki kerekere tale o Taniela vua na i vakatawa a lesia o Asipinasi me dau vakatawai koya kei iratou na kai nona e lewe tolu,

¹²A kaya vua, “Tovolea mada mo vakani keitou ga ena kakana draudrau kei na wai me tini na siga.

¹³Ni oti oqori mo qai vakatautauvatani keitou kei ira na cauravou era kania tiko na kakana mai Valelevu ka me qai tau na nomu lewa ena duidui ni keimami i rairai.”

¹⁴A mani vakadonuya o koya na yadra me caka na vakatovotovo oqo me siga tini na kena dede.

¹⁵Ni oti na gauna oqori, e ratou a bulabula cake ka kaukauwa o iratou oqo mai vei ira era a kania tiko na kakana mai Valelevu.

¹⁶A qai vakasuka na kedratou kakana kei na medratou waini o koya na i vakatawa, ka solia ga vei iratou na kakana draudrau.

Kau Na Cauravou Vua na Tui

¹⁷Sa qai solia na vuku kei na kila ka kece vaka-Papiloni na Kalou vei iratou na cauravou e lewe va oqo, ka sa solia talega vei Taniela me dau vakamacalataka na i balebale ni tadra kei na raivotu kecega.

¹⁸Ni cava na nodra vuli yabaki tolu na cauravou ka vakarota o Nepukanesa me caka, a qai kauti ira yani vua o Asipinasi.

¹⁹A veivosaki na tui kei ira kecega na cauravou, ka kunea ni ratou vinaka cake o Taniela, Ananaia, o Misaeli kei Asaraia mai vei ira kecega na kena vo. E ratou a mani curu me ratou dauvakasala vua na tui.

²⁰Ia a veitalia ga se taro cava a taroga na tui, se ka dredre cava a vakavotuya mai me veivosakitaki, a kunea o koya ni ratou vinaka cake vakatini na lewe va oqo mai vei ira kecega na daukilakila kei ira na daucaka mana ena nona matanitu taucoko.

²¹Sa mani tiko ga o Taniela ena valenitui ka yacova na i tekivu ni gauna e tui kina e Papiloni o Tui Sairusi.

Taniela 2

Tadra i Nepukanesa

¹Ena i karua ni yabaki ni tui i Nepukanesa, a tadra kina o koya e dua na tadra. A vakaleqa vakalevu sara na lomana na tadra o ya ka sega kina ni mani moce rawa.

²A qai talatala me ra la'ki lako mai vua o ira na nona daukilakila, na daucaka mana, na daucaka i sausau kei ira na tamata vuku me ra mai vakamacalataka vua na nona tadra. Ia ni ra sa tadu yani,

³a qai kaya vei ira o koya, “Au a tadra e dua na tadra ka sa leqa tiko kina vakalevu na lomaqu. Au via kila se cava au a tadra o ya.”

⁴Era a qai sauma na vosa ni tui ena vosa vaka-Arameka, + ka ra kaya, “Mo ni bula na tui, ka sega ni mudu! Ni tukuna saka mai na nomuni tadra, ka keimami na qai vakamacalataka vei kemuni na kena i balebale.”

⁵A qai kaya vei ira na tamata vuku na tui, “Na noqu lewa sa vakaoqo: Kevaka o ni sega ni tukuna rawa vei au na noqu tadra kei na kena i balebale, o ni na basuraki bulabula ka na caka me benubenu na nomuni veivale.

⁶Ia kevaka e rawa ni o ni tukuna vei au na noqu tadra kei na kena i balebale, au na soli ka ni loloma, na i cocovi kei na ka ni veidokai vei kemuni. Ni kusa ka tukuna mai na tadra kei na kena i balebale.”

⁷Era a qai sauma tale na tamata vuku na vosa ni tui, ka kaya, “Mo ni tukuna mai vei keimami se cava o ni a tadra, keimami na qai vakaibalebalebaka vei kemuni.”

⁸E kea, sa qai kaya na tui, “Au sa kila oti ni na mai vakaoqo! O kemuni o ni via tovolea ga mo ni yaraka na gauna baleta ni o ni kila sa koto oti na i otioiti ni noqu lewa.

⁹Kevaka o ni sega ni tukuna vei au na tadra, sa na duabau ga na i totogi ena tau vei kemuni taucoko. O kemuni, o ni sa vakadonuya vata kece mai mo ni mai vosa lasu vei au, de lakolako me na veisau kina na noqu lewa. Sa kena gauna oqo mo ni tukuna mai vei au na ka au a tadra, me'u kila kina ni na rawa vei kemuni mo ni vakaibalebalebaka vei au.”

¹⁰Era a qai sauma na tamata vuku na vosa ni tui ka ra kaya, “Sa sega saka ni dua ena dela i vuravura oqo me tukuna rawa vei kemuni na ka o ni via kila. E sega na tui — e sega sara mada ga ni o koya ka rogo levu ka qaqa duadua vei ira, e sa bau cikeva oti e dua na ka vakaoqo mai vei ira na nona daukilakila, na daucaka mana kei ira na vuku.

¹¹Na ka o ni vinakata tiko na tui sa rui dredre ka na sega ni dua e rawata, qai vakavo ga o ira na kalou; ia o ira oqo era sega ni tamata me ra tiko kei keda”

¹²A qai waqa me vaka na buka na cudru ni tui ena vosa o ya, ka lavaka sara me ra vakamatei taucoko na tamata vuku kecega e Pabiloni.

¹³A qai buli e dua na lawa vakaturi me tara kina na nodra vakamatei na tamata vuku, ka ratou wili talega kina o Taniela kei iratou na wekana lewe tolu.

Vukei Taniela na Kalou

¹⁴A sa lako o Taniela ka vosa vakavuku ka yalomatua vei Erioki, na nodra turaga ni valu liu na sotia dauyadrava na tui o koya a sa vakaroti oti tu me vakayacora na veivakamatei.

¹⁵A tarogi Erioki o koya ka vaka, “A cava beka na vuna a vakarota kina na tui na lewa kaukauwa vaka oqo?” Sa qai tukuna vei Taniela o koya na veika kece sara a sa yaco oti.

¹⁶A mani qai lako o Taniela vua na tui ka kerea me sa tu mada vakawawa na nona lewa me solia vua na gauna me vakamacalataka kina vua na tui na i balebale ni nona tadra.

¹⁷Oti a qai lako ki na nona vale o Taniela ka la'ki tukuna vei iratou na nona i tokani, o ya o Ananaia, o Misaeli kei Asaraia na veika sa yaco oti.

¹⁸A qai vakaroti iratou matua o koya me ratou masu ka kerea na Kalou ni lomalagi me yalo loloma ka vakatakila vei iratou na ka vuni oqo me ratou kakua kina ni vakamatei kei ira na dauvakasala ni tui ena vanua o Papiloni.

¹⁹Ia ena bogi tikoga ni siga o ya, a vakaraitaki kina vei Taniela na ka vuni oqo ena dua na raivotu. A qai vakavinavinaka vua na Kalou ni lomalagi o Taniela, ka vaka:

²⁰Sa vuku ka kaukauwa na Kalou; Me vakavinavinakataki na yacana ka sega ni mudu.

²¹Sa lewa o koya na veigauna kei na dui draki; Sa buli ira na tui ka vakasivoi ira. Sa vu ni vuku kei na kila ka vei ira na tamata o koya.

²²Sa vakaraitaka na veika sa titobu ka vuni tu, Ka sa kila na ka sa vunitaki tu ena butobuto; Sa vakavolivoliti koya na rarama.

²³Kemuni saka na nodra Kalou na noqu qase, au sa vakavinavinaka ka vakarokoroko vei kemuni. O ni sa solia vei au na vuku kei na kaukauwa; O ni sa sauma mai na noqu masu Ka vakaraitaka vei keitou na ka me keitou la'ki tukuna vua na tui.”

Tukuna o Taniela na i Balebale ni Tadra

²⁴A qai lako o Taniela ka la'ki vosa vei Erioki, na turaga ni valu a lesia na tui me liutaka na veivakamatei, ka kaya vua, “Mo kakua mada ni vakamatei ira. Ia mo kauti au mada vua na tui me'u la'ki tukuna vua na i balebale ni nona tadra.”

²⁵A qai kauti Taniela yani vakatotolo o Erioki vua na tui, ka la'ki kaya vua, “Au sa kunea ni sa dua vei ira na kai Jutia vesu e rawa ni vakamacalataka vei kemuni na tui na i balebale ni nomuni tadra.”

²⁶A tarogi Taniela, a yacana talega o Pelitiasari, na tui, ka vaka, “E rawa li ni o tukuna na ka au a tadra kei na kena i balebale?”

²⁷Sa qai sauma o Taniela, ka kaya, “Kemuni na tui, sa sega sara ni dua na vuku, na daucaka mana, na daukilakila, se o ira na dau tukuna na kalougata, e rawa ni tukuna vei kemuni na tadra oqori.

²⁸Ia e dua ga na Kalou e tiko mai lomalagi sa dau vakatakila na veika sa vuni tu. Na Kalou ga oqo a vakaraitaka vei kemuni, Nepukanesa na tui, na ka ena yaco ena gauna mai muri. Ia na tadra se raivotu o ni a raica ni o ni a moce koto sa vakaoqo:

²⁹Ni o ni a moce koto, o ni a tadra na gauna mai muri. Ia na Kalou, sa vakatakila na veika vuni, sa vakaraitaka vei kemuni na ka ena yaco mai muri.

³⁰Na ka vuni oqo a vakatakila vei au o koya e sega ni baleta ni'u vuku cake mai vua e dua tale na tamata, ia me rawa ga kina ni vakaraitaki vei kemuni na tui na i balebale ni nomuni tadra, ka mo ni kila talega kina na nanuma ni lomamuni.

³¹Ena nomuni raivotu na tui, o ni a raica ni tu e matamuni e dua na matakau levu, e serau, tatalivaliva ka rerevaki na kena i rairai.

³²Na ulu ni matakau o ya a buli ena koula dina. Na serena kei na ligana sa caka ena siliva, ia na tolona kei na sagana sa caka ena parasa.

³³Na nona temo sa caka ena kaukamea ka sa buli na yavana ena kaukamea sa veiwaki kei na qele ni tuli kuro.

³⁴Ia ni o ni a vakaraica tu na matakau o ya, a qai tatiki ga mai vakaikoya e dua na vatu levu ka lauta na matakau ka vorolaka vakamatailalai na yavana ka veiwaki tu ena kaukamea kei na qele.

³⁵A mani vurumemea kina vakadua na kaukamea, na qele ni tuli kuro, na parasa, na siliva kei na koula ka yaco me tautauvata kei na qa ni raisi ena kena i qaqi ena vula i katakata. Era a dui cagina ka yali vakadua yani. A qai tubu na vatu a vorolaka na matakau me dua na ulunivanua ka robotu na vuravura taucoko.

³⁶Sa i koya saka o ya na tadra. Ia, au sa na tukuna oqo vei kemuni na tui na kena i balebale.

³⁷O kemuni na tui, o ni rogo ka qaqā duadua vei kemuni kecega na tui. Sa buli kemuni o koya na Kalou ni lomalagi mo ni tui ka solia vei kemuni na kaukauwa, na qaqā kei na dokai.

³⁸Sa buli kemuni mo ni tui e vuravura taucoko, mo ni nodra tui talega na manumanu yava i va kei na manumanu vuka kecega. Na ulu koula ni matakau o ya, sai kemuni na tui.

³⁹Ena qai taravi kemuni e dua tale na matanitu, ia ena sega soti ni rogo ka qaqā me tautauvata kei na nomuni matanitu, ka na qai kena i katolu mai e dua na matanitu, ka caka ena parasa, me na lewa na vuravura taucoko.

⁴⁰Ena qai tubu mai e muri sara na i kava ni matanitu ka na kaukauwa me vaka na kaukamea. Ia me vaka ni rawa ni vorolaka ka qaqiraka na kaukamea na veika kecega, sa na vorolaka ka vakarusa talega vaka kina na veimatanitu e liu na matanitu oqo.

⁴¹O ni a raica ni a veiwaki na kaukamea kei na qele ni tuli kuro ena yava kei na i qaqalo ni matakau. A kena i balebale ni na veisei na matanitu oqo. Sa na so na tikina e vaka na kaukauwa ni kaukamea baleta ni rau sa veiwaki na kaukamea kei na qele ni tuli kuro.

⁴²Ia na i qaqalo talega ni matakau era buli mai na kaukamea sa veiwaki kei na qele. A kena i balebale ni na kaukauwa na matanitu oqo, ia ena kavoro ga vakarawarawa.

⁴³O ni a raica ni rau veiwaki na kaukamea kei na qele. O ira na tui ni matanitu oqo era na tovolea me ra tiko veilomani ena nodra veiwatini

veicurumaki vakai ira, ia era na sega ga ni rawata, me vaka ga ni rau sega ni cokovata rawa na kaukamea kei na qele.

⁴⁴Ena gauna ni nodra veiliutaki na veitui oqori, sa na tauyavutaka kina na Kalou ni lomalagi e dua na matanitu ena sega ni oti rawa. Na matanitu oqo ena sega ni rawai rawa ka na vaqeyavutaki iratou vakadua yani na veimatanitu e liu ka me qai bula tu o koya ka sega ni mudu.

⁴⁵O ni a raica na kena tatiki tani vakaikoya ga na vatu o ya ka vorolaka na matakau a buli ena kaukamea, na parasa, na qele, na siliva kei na koula. Sa tukuna tiko vei kemuni na tui o koya na Kalou na veika ena yaco ena gauna mai muri. Na veika kece sara ga o ni a tadra, au sa qai tukuna oti oqo vei kemuni; ka'u sa vakaraitaka talega vei kemuni na kena i balebale dina.”

Loloma vei Taniela na Tui

⁴⁶Sa cuva sobu ki na qele o Nepukanesa na tui ka vakarokoroko vei Taniela; ka vakarota me vakacabori vua na i madrali kei na ka boi vinaka.

⁴⁷A qai kaya na tui vei Taniela, “Sa uasivi ka kaukauwa duadua na nomu Kalou vei ira na kalou tale eso, na nodra Turaga na tui kecega, o koya sa dau vakatakila na veika vuni.”

⁴⁸A qai solia vei Taniela na tui e dua na i tutu cecere, ka solia talega vua e vuqa na i loloma uasivi. A vakatikori koya me lewa na yasana o Papiloni ka lesi koya talega me liutaki ira na dauvakasala e Papiloni taucoko.

⁴⁹Ena kerekere i Taniela, sa qai lesi iratou o Setareki, o Mesake kei Apeteniko na tui me ratou liutaka na cakacaka vakamatanitu ena yasana o Papiloni ka me tiko ga o Taniela ena valenitui.

Taniela 3

Vakarokorokotaki na Matakau Koula

¹Sa qai lewa o Nepukanesa na tui me buli e dua na matakau koula me 27 na mita na kena cere ka tolu na mita na kena raba, ka sa la'ki vakaduri tu mai na ena buca o Tura, ena yasana o Papiloni.

²Ena lewa ni tui, era a qai soqo vata kece mai na vakaillesilesi vakamatanitu o ira na turaga ni vanua, na kovana, na sosomi ni kovana, na dauvakasala, na dauniyau, na turaganilewa levu, na turaga ni lewa kei ira kecega na vakaillesilesi tale eso mai na veiyasana. O ira oqo me ra na mai tiko ena soqo ni vakatabui ni matakau sa vakaduria na tui o Nepukanesa.

³Ena kena gauna, era a qai soqo vata kece yani na vakaillesilesi oqo ki na soqo ni vakatabui ni matakau ka ra la'ki veiqaravi tu kei na matakau.

⁴A qai kaci e dua na matanivanua ni tui, ka vaka, “Oi kemuni na duikaikai ka duivosavosa mai na veivanua kecega!

⁵O ni na rogoca na domo ni davui, ka tarava yani na bitu ni vakatagi, na laya, na tisita, na api ka ra qai solevaka vata kei na veimataqali vakatagi kecega. Ena gauna sa tekivu kina na vakatagi, mo ni cuva sobu kecega ki na qele ka vakarokoroko ki na matakau sa vakaduria tu oqo o Nepukanesa na tui.

⁶Ke dua ena sega ni cuva sobu ka vakarokoroko, ena biu o koya ena siga ga edaidai ki na lovo ni bukawaqa.”

⁷O koya oqo, ni tekivu ga na vakatagi, era sa cuva sobu kece sara na duikaikai kei na duivosavosa mai na veivanua me ra vakarokoroko ki na matakau koula.

Beitaki e Lewe Tolu na Jiu

⁸Ia eso vei ira na kai Papiloni era a vakayagataka na soqo oqo me rawa kina ni ra beitaki ira na Jiu.

⁹Era a kaya vei Nepukanesa na tui, “Mo ni bula na tui ka sega ni mudu.

¹⁰Oi kemuni na tui o ni a vakarota me ra cuva sobu na tamata kecega ka vakarokoroko ki na matakau koula ena gauna sara ga a tekivu kina na vakatagi.

¹¹Ia kevaka e dua e sega ni cuva ka vakarokoroko ki na matakau, sa na biu o koya ki na lovo bukawaqa.

¹²Ia e lewe vica saka vei ira na Jiu o Setareki, o Mesake kei Apeteniko, o ni a lesi iratou me ratou liutaka na yasana o Papiloni. O iratou oqo e ratou sa

talaidredre tiko ki na nomuni vakaro. E ratou sa sega ni vakarokoroko ki na nomuni kalou, se bau cuva sobu ki na matakau koula ni sa vakaduria tu oqo!”

¹³Sa qai waqa me vaka na buka na cudru ni tui ena ka oqo, ka vakarota me ratou kau mai ki vua na lewe tolu oqo.

¹⁴Sa qai tarogi iratou o koya, ka kaya, “I Setareki, Mesake, kei Apeteniko, e dina li ni o dou bese ni vakarokoroko ki na noqu kalou, ka bese talega ni cuva ki na matakau koula au sa vakaduria tu oqo?”

¹⁵Ia oqo, ena gauna sara ga o dou rogoca kina na domo ni davui, na bitu ni vakatagi, na laya, na tisita, na api kei na i vakatagi tale eso, dou cuva sobu sara ka vakarokoroko ki na matakau. Ia ke sega o dou na viritaki sara ga oqo ki na lovo bukawaqa. Ia o cei na kalou me na vakabula i kemudou rawa mai na ligaqu?

¹⁶E ratou a qai sauma na vosa ni tui o Setareki, o Mesake kei Apeteniko, ka kaya, “Oi Kemuni Nepukanesa na tui, keitou na sega ni tovolea me keitou taqomaki keitou mai na veika oqo.

¹⁷Ia kevaka sa rawa vua na Kalou keitou sa qarava me vakabulai keitou mai na lovo bukawaqa, ka mai ligamuni talega na tui, ena vakabulai keitou dina ga.

¹⁸Kevaka e sega ni cakava vaka kina, ia mo ni kila deivaki ga na tui ni keitou na sega ni vakarokoroko ki na nomuni kalou, ka keitou na sega talega ni cuva sobu ki na matakau koula o ni sa vakaduria tu.”

Biu na Jiu ki na Lovo Bukawaqa

¹⁹Sa qai duatani sara na cudru i Nepukanesa, ka sa damudamu na matana ena nona katakatataki iratou o Setareki, o Mesake kei Apeteniko; ka vakaroti ira na nona tamata me ra la'ki vakatakatataki na lovo bukawaqa ka me vakavitutaki na kena katakata mai na kena i vakarau dodonu.

²⁰A qai vakaroti ira na tamata kaukauwa duadua ena nona mataivalu me ra vesuki iratou yadudua na lewe tolu oqo ka viritaki iratou ki na bukawaqa e loma ni lovo.

²¹Era a qai vesuki iratou yadudua ni ratou sa vakaisulu vinaka tu — na sote, kote balavu, na i sala, na ka kece — ka viritaki iratou yani ki na loma ni lovo.

²²Ia me vaka ni rui kaukauwa na lewa ni tui, ka sivia sara na katakata ni lovo, a mani yameci ira kina na tamata era a colati iratou yani ki na lovo na yameyame ni buka.

²³-Ia o Setareki, o Mesake kei Apeteniko e ratou sa qai tau yani ki na loma ni bukawaqa ni ratou se vesu tu ga ena i vau.

²⁴A qai lade cake na tui ka duri tu. A tarogi ira na nona daunivakasala, ka vaka, “E sega li ni lewe tolu ga na tamata e da a biuta yani ki na lovo bukawaqa?” Era a sauma, ka kaya, “E vaka saka kina, kemuni na tui.”

²⁵A tarogi ira tale na tui, ka vaka, “Ia a cava ga na vuna au sa raica kina ni sa lewe va na tamata e ratou lako wavoki tiko ena loma ni bukawaqa? E ratou sa sega ni vesu tu, ka sega ni bau dua na i vakatakilakila ni kama e kune vei iratou. Na kedratou i kava sa vaka na luve ni Kalou.”

Sereki na Jiu

²⁶Sa qai toro voleka ki na gusu ni lovo bukawaqa o Nepukanesa, ka kaci yani: I Setareki! Mesake! Apeteniko! Kemudou na tamata ni Kalou Cecere! Dou lako mai ki tautuba!” E ratou a qai lako mai ki tautuba.

²⁷Era a qai soqoni yani vei iratou o ira na tui ni vanua, na kovana, na i sosomi ni kovana kei ira na daunivakasala ni tui me ra saravi iratou na tamata oqo ni ratou sa sega ni kama ena buka. E sega ni tavucorocoro se boi kamakama na drau ni uludratou, e sega ni kama na nodratou i sulu ka sega ni boi kubou na yagodratou.

²⁸A qai kaya na tui, “Me vakarokorokotaki na Kalou i Setareki, Mesake kei Apeteniko. A tala mai o koya na nona agilosi ka mai vakabulai iratou na tamata oqo, baleta ni ratou a dau qaravi koya ka vakabauti koya. E ratou a talaidredre ki na noqu i vakaro ka bolea na mate ena nodratou bese ni cuva ka vakarokoroko ki na dua tani tale na kalou, ia vua duaduaga na nodratou Kalou.

²⁹Ia oqo, au sa vakaroti kemuni na duikaikai kei na duivosavosa mai na veivanua, ni kevaka e dua e vosa beca na nodratou Kalou o Setareki, Mesake kei Apeteniko, sa na basuraki bulabula o koya ka basuraki talega na nona vale me rusa vakadua. Sa segasega sara ni dua tale na kalou e rawa ni veivakabulai me vakaoqo.”

³⁰Sa qai solia na tui na i tutu cecere cake ena yasana o Papiloni me nodratou o Setareki, o Mesake kei Apeteniko.

Taniela 4

Karua ni Tadra i Nepukanesa

¹Oqo na i tukutuku a vakauta o Nepukanesa vei ira na duikaikai kei na duivosavosa mai na veivanua kecega e vuravura: “Ni sa bula vinaka!

²Na i tukutuku oqo mo ni kila kina na veika veivakurabuitaki kei na cakacaka mana e a vakaraitaka vei au o koya na Kalou Cecere.

³Sa rui veivakadrukai ka veivakurabuitaki na ka e vakaraitaka vei keda na Kalou! Sa rui kaukauwa na veicakacaka mana a cakava o koya! Sa na tui na Kalou ka sega ni mudu; sa na veiliutaki o koya ena veigauna kecega.

⁴Oi au o Nepukanesa. Au a tiko vakacegu ka marau voli ena noqu vale vakatui.

⁵Ia au a tadra e dua na tadra rerevaki ka raica na veika veivakurabuitaki ena raivotu ni'u a moce koto ka'u loma leqa kina.

⁶Au a vakarota me ra soqo vata mai na noqu tamata vuku e Papiloni me ra mai vakaraitaka na i balebale ni noqu tadra.

⁷Era a qai soqoni kece mai na daukilakila, na daucaka mana, na tamata vuku kei ira na dautukuni kalougata. Au a tukuna vei ira na noqu tadra, ia era a sega ni tukuna rawa vei au na kena i balebale.

⁸A qai curu mai e muri o Taniela, a yacana talega o Pelitiasari e veiyacani kei na noqu kalou. Ia sa tiko vua na yalona na Kalou tabu, ka'u mani tukuna vua na noqu tadra.

⁹Au a kaya vua, “I Pelitiasari, na nodra ka levu na daukilakila. Au kila ni sa tiko vei iko na yalodra na Kalou tabu, ka o sa kila na veika vuni kecega. Sa i koya oqo na noqu tadra, ia mo tukuna vei au na kena i balebale:

¹⁰Ni'u a moce koto au a raica e dua na vunikau levu ni tiko donu ena veimama ni vuravura.

¹¹A tubu cake tikoga na vunikau ka tara na lomalagi na kena cecere ka sa rawa me ra raica kecega mai na veiyasa i vuravura.

¹²A rairai drokadroka vinaka na drauna, ka so bi tu ena vuana, ia sa rauti vuravura taucoko me kana kina. Era vakaruru e rukuna na manumanu kila ka ra vakacegu e tabana na manumanu vuka, ka ra sa kana mai na vuana na veika kecega sa bula.

¹³Ni'u a vakananuma tiko na raivotu o ya, au a raica ni sa lako sobu mai lomalagi e dua na agilosi yalosavasava, a sa dauvakararai matua ka dauyadra.

¹⁴A sa kaci ena domolevu o koya, ka vaka, “Taya sobu na vunikau ka musumusuka tani na tabana; vetiraka laivi na drauna ka kaburaka tani na vuana. Vakasevi ira tani na manumanu kila mai rukuna kei na manumanu vuka mai tabana.

¹⁵Laiva tikoga na vu ni wakana ena qele, ia mo vauca ga ena dua na mama kaukamea ka parasa. Biuta tiko na i musumususu ni vunikau oqo me tiko ga ena veico e veikau. “Me lutuka na tegu na tamata oqo ka me bula voli o koya kei ira na manumanu yava i va ena vanua.

¹⁶Sa na yali vua na vakasama vakatamata; ka na yabaki vitu na nona vakanananu voli vakamanumanu.

¹⁷Oqo na nodra i vakaro na agilosi yalosavasava era vakatawa voli; me ra kila kina na lewe ni veivanua kecega ni o Koya na Kalou Cecere sa lewai ira na veimatani ni tamata. Sa solia na matanitu vei koya ga sa nanuma kina. Ka sa digitaki ira na tamata wale me ra liutaki na matanitu.”

18A qai kaya vei Pelitiasari o Nepukanesa na tui, “Sa i koya oqori na noqu tadra, ia mo tukuna vei au na kena i balebale. E sega ni dua vei ira na noqu dauvakasala e rawa ni tukuna na i balebale ni noqu tadra, ia o iko ga o sa rawata, baleta ni sa tiko vei iko na yalodra na Kalou tabu.”

Vakamacalataka na Tadra o Taniela

19A sa lomaleqa o Taniela, ka yacana talega o Pelitiasari, ka sa sega ni tukuna rawa e dua na ka. A qai kaya vua na tui, “I Pelitiasari, mo kakua ni lomaleqataka na tadra kei na i kena i balebale.” A qai sauma na vosa ni tui o Pelitiasari, ka kaya, “Kemuni na tui, au diva ga me kakua ni baleti kemuni na nomuni tadra kei na kena i balebale, ka me baleti ira ga na kemuni meca.

20Na vunikau levu, sa tubu balabalavu ka tara na lomalagi, sa rawa ni raica na kai vuravura kecega.

21E rairai drokadroka vinaka na drauna, ka levu tu na vuana me rauti vuravura taucoko me kana kina. Era vakaruru e rukuna na manumanu kila ka ra vakasova e tabana na manumanu vuka.”

22Kemuni na tui, sai kemuni na vunikau oqo. O ni sa tubu me qaqa. O ni sa tubu me tara na lomalagi na nomuni rogo kei na nomuni qaqa ka sa roboti vuravura taucoko na nomuni kaukauwa.

23Ni o ni a vakararai tu na tui, a qai lako sobu mai lomalagi e dua na agilosu ka kaya, ‘Taya sobu na vunikau ka vakarusa, ia mo laiva tiko ga na vu ni wakana ena qele. Mo vauca ki na i musumususu ni vunikau ena dua na i vau kaukamea kei na parasa, ka me tiko ga ena veico e veikau. Me lutuki koya na tegu na i musumususu ni vunikau, ia me duri tikoga e kea ena vanua era tu kina na manumanu kila me vitu na yabaki.’

24Kemuni na tui, na kena i balebale sa vakaoqo: Oqo na nona lewa na Kalou Cecere na veika ena yacovi kemuni.

25O ni na vakasevi tani mai vei keimami na tamata mo ni la'ki tu vata kei ira na manumanu kila. O ni na kana co me vaka na bulumakau ka moce e tautuba me lutuki kemuni kina na tegu ka yabaki vitu. E muri ga o ni na qai

vakadinadinataka kina ni sa lewa na Kalou Cecere na veimatanitu ni tamata ka sa solia na matanitu vei koya ga sa nanuma kina.

²⁶A sa vakarota na agilosu me biu tikoga ena qele na vu ni wakana. A kena i balebale oqo ni o ni na qai tui tale ena gauna o ni sa vakadinadinataka oti kina ni sai koya ga na Kalou Cecere sa lewa na vuravura kecega.

²⁷-O koya oqo oi kemuni na tui, mo ni qai muria mada na noqu i vakasala. Mo ni caka dodonu ka muduka na i valavala ca. Ni lomani ira na dravudravua. Oqo o ni na qai tubu cake tikoga kina.”

²⁸A sa mani yaco vei Nepukanesa na tui na veika kecega oqo.

²⁹Ni oti ga e tinikarua na vula mai na gauna o ya, ni a gade voli na tui ena veisenikau ena dela ni vale vakatui mai Papiloni,

³⁰sa qai kaya. “E sega beka li ni o Papiloni lagilagi oqo! Au a tara me koro turaga ni noqu matanitu ka me vakaraitaki kina na noqu kaukauwa kei na noqu qaqa, na noqu lagilagi kei na noqu dokai?”

³¹Ni bera ga ni cavuka na vosa mai na gusuna, a rogo e dua na domo mai lomalagi, ka vakaoqo: “I Nepukanesa na tui, mo vakarorogo ki na ka au na tukuna. Na nomu matanitu sa kau tani sara mai vei iko.

³²O sa na vakasevi tani mai vei ira na tamata, ka o sa na la'ki tu vata kei ira na manumanu kila. O sa na kana co me vaka na bulumakau me vitu na yabaki. E muri ga o na vakadinadinataka kina ni sa lewa na Kalou cecere na veimatanitu ni tamata, ka sa solia na matanitu vei koya ga sa nanuma kina.”

³³Na vosa oqori a yaco dina sara ga ena siga o ya. A vakasavi tani mai na bula vakatamata o Nepukanesa a sa kana co me vaka na bulumakau. Sa lutuka na tegu na yagona ka sa tubu balavu me vaka na vuti ni ikeli na vuti ni yagona; ia na nona i taukuku a tubu balavu me vaka na i qaso ni manumanu vuka.

Vakarokorokotaka na Kalou o Nepukanesa

³⁴-“Oi au o Nepukanesa. Ni sa oti e vitu na yabaki, ni'u a tu ka rai cake ki lomalagi, a qai lesu tale mai vei au na noqu vakasama vakatamata. Au a

vakavinavinaka vua na Kalou Cecere ka'u a vakarokoroko vua ka vakalagilagi koya sa bula tikotiko ga ka sega ni mudu. “Sa na tui tikoga o koya ka sega ni mudu, Ka sa na bula tu ga na nona matanitu ena veigauna kecega.

³⁵Sa sega ni wilika o koya me dua na ka na tamata; Sa lewai ira na agilosu ni lomalagi kei ira na kai vuravura kecega o koya. Sa sega ni dua e saqata rawa na nona lewa Se me liaca na ka sa cakava.

³⁶Ni lesu tale mai vei au na vakasama vakatamata, a qai soli lesu tale vei au na lewa ni noqu matanitu, na noqu dokai kei na noqu lagilagi. Era a kidavaki au na noqu dauvakasala kei ira na noqu tamata sucu turaga, ka vakalesui tale vei au na kaukauwa vakatui ka vakalevutaki cake na noqu dokai.

³⁷Ia oqo, oi au, o Nepukanesa, au sa vakavinavinaka, doka, ka vakalagilagi koya na Kalou ni Lomalagi. Na ka kecega sa cakava o koya sa dodonu. Sa lewa vakadodonu sara o koya, ka sa vakamaduataki koya sa cakacaka vaqaciqacia.”

Taniela 5

¹Ena gauna a tui tiko kina o Pelisasari na tui, e a sureti ira e lewe 1000 na turaga ki na dua na solevu ni kana, ka sa tiko sobu ka gunu waini vata kei ira.

²Ni ra gunu waini tiko, a qai vakarota o Pelisasari me ra la'ki kau mai na bilo koula kei na bilo siliva ka a kauta vakai tokinivalu mai na vale tabu mai Jerusalemi o Nepukanesa na tamana. A sa vinakata na tui me ra mai gunu waini kina o koya, o ira na turaga sureti, o ira na watina kei ira na watina lalai.

³Era a qai la'ki kauta mai na bilo koula, ka ra mai vakayagataka me ra gunu waini kina.

⁴Era a gunu waini ka vakavinavinaka vei ira na kalou koula, na kalou siliva, na kalou parasa, na kalou kaukamea, na kalou kau, kei na kalou vatu.

⁵E qai vakasauri ni sa basika e dua na liga ni tamata ka sa volavola ena lalaga boro lase e loma ni valenitui, ena vanua ka lauta vakavinaka tiko na rarama

ni cina ni loma ni vale. Sa raica rawa sara ga na tui na liga o ya ni volavola tiko.

⁶A vulaci na yago ni tui ka sautaninini na duruna ena levu ni nona rere.

⁷A qai kacikaci o koya me dua e la'ki kauti ira mai na daucaka mana, o ira na vuku kei ira na dautukuna na kalougata. Ni ra curu mai, sa qai kaya vei ira na tui, “O koya ga vei kemuni e wilika rawa na volavola oqo ka tukuna vei au na kena i balebale, sa na tokara o koya na kote lokaloka balavu vakatui ka taubena na i taube sinucodo koula ni veidokai; ia sa na i katolu o koya vei keitou na liu ena matanitu oqo.”

⁸Era a yaco kece yani na dauvakasala ni tui, ia e a sega sara ni dua vei ira e wilika rawa na volavola se tukuna na kena i balebale vua na tui.

⁹E kea, a qai taqaya vakalevu ga na tui ka vulaci vakalevu cake na yagona, ka ra veilecayaki na nona tamata turaga ena ka me ra cakava.

¹⁰Ia a rogoca na marama tina ni tui na nodra maue na tui kei ira na nona vakaillesilesi turaga, ka mani curu yani vei ira ki na loma ni olo ni veivakamarautaki. A sa kaya na Ranadi, “Mo ni bula na tui ka sega ni mudu! Ni kakua ni kidroa se rairai vulaci mai.

¹¹E tiko voli ena nomu matanitu e dua na tamata ka tiko vua na yalodra na kalou tabu. Ni a tui tiko na tamamuni, a kunei na tamata oqo ni sa yalomatua ka kila-ka, ka vuku sara me vaka na nodra vuku na kalou. Sa qai lesi koya na tamamuni, o Nepukanesa na tui, me nodra i liuliu na daukilakila, na daucaka mana, na vuku kei ira na dautukuna na kalougata.

¹²Na ka e rawata sa kunekune vakavudua na tamata e yacova. Sa vuku ka matai sara ena vakamacalataka na tadra, sa kila na serelaka na iba ka vakamacalataka na veika vuni. E dodonu mo ni talatala me la'ki lako mai na tamata oqo o Taniela, o koya ka sa vakayacana na tamamuni na tui me o Pelitiasari, ka me mai vakamacalataka vei iko na i balebale ni ka oqo.”

Vakamacalataki na Volavola

13A qai la'ki kau mai o Taniela ki vua na tui. A sa qai tarogi koya na tui, “O iko li o Taniela, e dua vei ira na Jiu kaivesu a kauti ira mai Jutia na tamaqu na tui?

14Au rogoca ni tiko vei iko na yalodra na kalou tabu, ka o sa matai sara, ka kila-ka, ka vuku.

15Era a la'ki kacivi mai na dauvakasala kei ira na daucaka mana me ra mai wilika na volavola oqo ka tukuna vei au na kena i balebale, ia era a sega ni kila rawa na kena i balebale.

16Au rogoca ni sa rawa vei iko mo kunea na ka sa vunitaki na kena i balebale, ka vakamacalataka na veika vuni. Kevaka o wilika rawa na volavola oqo ka tukuna vei au na kena i balebale, o sa na tokara na kote lokaloka balavu vakatui ka taubena na i taube sinucodo koula ni veidokai, ka o sa na i katolu talega ena i tutu ni veiliutaki ena matanitu.”

17Sa qai kaya o Taniela, “Na nomuni solisoli loloma me nomuni ga, se mo ni solia vua e dua tale. Ia au na wilika ga vei kemuni na tui na ka sa volai tu, ka tukuna na kena i balebale.

18Na Kalou Cecere a buli tamamuni, o Nepukanesa na tui, me dua na tui kaukauwa ka qaqa ka solia vua na dokai kei na lagilagi.

19Sa ka levu na nona kaukauwa kei na qaqa, ka ra sa rere ka sautaninini vua o ira na duikaikai kei na duivosavosa mai na veivanua kecega. Kevaka e via vakamatea o koya e dua na tamata, ena vakayacora ga; kevaka e via vakabula e dua na tamata, ena vakayacora ga. Sa vakalevulevuya se vakalolomataka e dua ga me vaka sa lomana kina.

20Ia ni sa tubu na qaciqacia kei na dokadoka e lomana, ka sa cakacaka kina vakaviavialevu, sa qai sivo kina mai na nona i tutu vakatui, ka sa kau tani mai vua na nona lagilagi.

21A vakasevi tani mai na tiko vakatamata, ia na nona vakasama sa yaco me tautauvata kei na vakasama ni manumanu. Sa la'ki bulavata kei ira na ose, kana co me vaka na bulumakau, sa moce kina e tautuba ka lutuki koya na

tegu ni lomalagi, me yacova ni sa vulica ni o koya na Kalou levu ni lomalagi sa vakatulewa vei ira na veimatanitu ni tamata kecega, ka sa bulia me tui o koya sa gole kina na lomana.

²²Ia o iko, na luvena tagane, e dina ga ni o sa kila oti tu na veika oqo, o sa sega ga ni bau vakamalumalumutaki iko.

²³O sa kitaka ga na ka ca vua na Turaga ni lomalagi ka vakacuruma mai ki na vale oqo na bilo era sa kau mai na nona vale tabu. O iko, o ira na nomu turaga, o ira a watimu kei ira na watimu lailai o ni sa gunu waini ena bilo kecega oqo ka vakavinavinaka vei ira na kalou koula, na kalou siliva, na kalou parasa, na kalou kaukamea, na kalou kau kei na kalou vatu, na kalou era sa sega ni rai se rogo, ka sega na ka era kila. Ia o iko o sa sega ni doka na Kalou, o koya sa lewa na nomu bula kei na veika kecega o vakayacora.

²⁴Sa i koya oqo na vuna sa tala mai kina na liga me mai vola na veivososa oqo.

²⁵Oqo na ka sa volai tu: ‘Mini, Mini, Tikeli Ufasini.’

²⁶Ia oqo na kena i balebale: *Mini*: Sa wilika na siga ni nomu matanitu na Kalou, ka sa na mai yalana.

²⁷*Tikeli*: O sa vakarautaki oti na kemu bibi ena i vakarau bibi ka kunei ni o sa rui mamada;

²⁸*Piresi*: sa wasewasei na nomu matanitu ka soli vei ira na kai Mitia kei na kai Perisia.”

²⁹Sa qai vakarota sara o Pelisasari me ra vakaisulutaki Taniela ena kote lokaloka balavu vakatui ka vakataubeni koya ena i taube sinucodo koula ni veidokai; ka vakatikori koya me i katolu vei iratou na lewa na matanitu.

³⁰Ena bogi ga ni siga o ya, a labati kina o Pelisasari, na tui Papiloni:

³¹ka kovea na kaukauwa vakatui o Taraiasi na kai Mitia, ni sa 62 na nona yabaki.

Taniela 6

O Taniela ena Qara ni Laione

¹A sa qai lewa o Taraiasi me lesia e lewe 120 na kovana me ra vakaillesilesi ena nona matanitu taucoko.

²A digitaki Taniela kei na lewe rua tale o koya me ratou dau vakaraica na nodra cakacaka na kovana, ka qarauna talega me daumaka tu na veika e baleti koya na tui.

³Ni dede ga vakalailai, a raici rawa vei Taniela ni daumaka cake na nona cakacaka mai vei ira na i liuliu kei ira na kovana. Me vaka ni uasivi sara na cakacaka i Taniela, a qai lewa na tui me lesi koya me lewa na matanitu taucoko.

⁴E kea, era sa qai tovolea kina o ira na i liuliu kei ira na kovana me ra kunea vei Taniela e dua na cala ni veiliutaki ena matanitu, ia era a sega ga ni kunea e dua na cala ni nona cakacaka baleta ni sa tamata dina o Taniela, ka sega ni bau cakava e dua na ka e ca.

⁵Era a veivosaki ka ra kaya, “Eda na sega ni kunea rawa e dua na cala me da beitaki Taniela kina, ia ena rawa i koya ga ena ka e baleta na nona lotu.”

⁶Era a qai la'ki raica na tui ka kaya vua, “I Taraiasi na tui, mo ni bula ka sega ni mudu!

⁷Oi keimami saka, o iratou na i liuliu, o ira na kovana, na i sosomi ni kovana kei ira na dauvakasala oi keimami na veiliutaki tiko ena nomuni matanitu na tui, keimami sa loma vata ni dodonu mo ni bulia na tui e dua na i vakaro vakalawa se lewa vakaturi ka me vakadonui vakalawa me vaqacacotaki sara na kena muri. Mo ni vakarota ni sa tabu dredre vua e dua me kerekere vua e dua na kalou se vua e dua na tamata vakavo ga vei kemuni na tui, ka me tolusagavulu na siga na kena dede. O koya ena basuka na lawa oqo me viritaki ki na dua na qara ni laione.

⁸Mo ni bulia mada na lewa vakatui oqo ka me qai vakadonui vakalawa ka mo ni qai sainitaka me yaco me lawa me vaka na nodra lawa na kai Mitia kei Perisia, ni na sega ni veisautaki rawa.”

⁹A qai sainitaka o Taraiasi na lewa vakaturi me sa lawa.

¹⁰Ia sa kila o Taniela ni sa sainitaki oti na lawa vou, a sa qai lako ki na nona vale. Ena rumu ni tabavale e cake ni nona vale, a tiko kina e tolu na katuba ka qara tu vaka ki Jerusalemi. Ena rumu oqori, a sa tekiduru sobu ena mata ni katubaleka sa dola tu o Taniela, ka masu vakatolu vua na Kalou ena veisiga me vaka na nona i valavala.

¹¹Ni ra a qai kunei Taniela o ira na nona meca ni masu tiko vua na Kalou,

¹²era a qai lako kece vua na tui ka beitaki koya vua. Era sa kaya, “Kemuni na tui, o ni a bulia oti e dua na lawa ka tukuni kina ni kevaka e dua e kerekere vua e dua na kalou se vua e dua na tamata, vakavo ga vei kemuni na tui ena loma ni tolusagavulu na siga, ena viritaki o koya ki na qara ni laione.” Sa qai sauma na tui, ka kaya, “Io, na lawa me vakamuri vakadodonu sara, ka tautauvata kei na nodra lawa na kai Mitia kei na kai Peresia, ka na sega ni veisautaki rawa.”

¹³Era a qai kaya vua na tui, “O Taniela saka, e dua vei ira na kau vakabobula mai Juta, sa sega ni dokai kemuni na tui se muria na lawa o ni a virikotora. Sa masu tiko vakatolu ena veisiga o koya vua na nona Kalou.

¹⁴Ni sa rogoca na tui na ka oqo, a taqaya vakalevu na lomana, ka tovolea me vakasaqara e dua na sala me vakabulai Taniela kina. A tovolea tiko oqo me yacova na dromu ni siga.

¹⁵Era a qai lesu tale mai na meca i Taniela vua na tui, ka kaya vua, “O ni sa kila na tui na i vakarau ni nodra lawa na kai Mitia kei Peresia ni sa sega ni dau veisautaki tale na lawa sa vakatura na tui.”

¹⁶-A qai vakarota na tui me kau o Taniela ka la'ki viritaki ki na qara ni laione. Ia a vosa na tui vei Taniela ka kaya, “Me qai vakabulai iko na nomu Kalou, o koya o sa dau qarava ena yalodina.”

¹⁷Era a qai kauta mai e dua na vatu ka sogota kina na gusu ni qara. A sa qai dregata na tui na nona i vakatakilakila vakatui ena vatu kei na nodra i vakatakilakila na nona vakaillesilesi turaga me kakua kina ni veisautaki tale e dua na ka me baleti Taniela.

¹⁸E a qai lesu tale na tui ki na valenitui ka sega ni moce rawa ena bogi taucoko o ya, a sa sega ni kana se bau la'ki vakamarautaki koya me vaka na kena i valavala.

¹⁹Ena mataka lailai ni siga ka tarava, a sou na tui ka vakusakusa yani ki na qara ni laione.

²⁰Ia ni voleka yani, a kaci ena nuiqawaqawa, ka vaka, “I Taniela, na nona tamata na Kalou bula! Sa vakabulai iko beka mai na gusu ni laione na Kalou o sa dau qarava ena yalodina?”

²¹A sauma o Taniela, ka kaya, “Mo ni bula na tui, ka sega ni mudu!

²²-Na noqu Kalou sa tala mai na nona agilosu me sogota na gusudra na laione me ra kakua kina ni vakamavoataki au. Oi kemuni na tui, a sa vakayacora ga na ka oqo baleta ni sa kila o koya ni sa sega na noqu cala, ka'u a sega talega ni caka cala vei kemuni.”

²³A qai marau vakalevu sara na tui, ka a vakarota me la'ki yavi cake mai na qara ni laione o Taniela. Era a qai yavi koya cake mai ka ra kunea ni sega sara ga ni bau mavoa vakalailai, baleta ni sa vakabauta na Kalou.

²⁴A qai vakarota na tui me ra viritaki kece sara ki na qara ni laione o ira na tamata era a beitaki Taniela, ia me ra viritaki vata kina kei na watidra vata kei na luvedra. Ia ni bera ga ni ra tau vakavinaka yani ki na boto ni qara, era a basuraki ira na laione ka ra musulaka ka qurulaka na suidra.

²⁵A qai volavola o Taraiasi na tui vei ira na duikaikai kei na duivosavosa mai na veiyasana kecega e vuravura, ka vakaoqo: “Ni sa bula vinaka!

²⁶Au sa vakaroti kemuni yani oqo na tamata yadua mai na veiyasana kecega ena noqu matanitu mo ni rerevaka ka rokova na Kalou i Taniela. “A Kalou bula o koya Ka na tui tikoga ka sega ni mudu. Ena sega ni vakarusai rawa na nona matanitu Ka na sega ni oti rawa na nona kaukauwa.

²⁷Sa veivakabulai ka veivueti; Sa cakava na veika e veivakurabuitaki kei na cakacaka mana Mai lomalagi kei vuravura. Sa vakabulai Taniela mai na nodra kaukauwa na laione.”

²⁸A qai tiko vakacegu ka marau o Taniela ena gauna ni tui i Taraiasi kei na gauna sa tui tiko kina o Sairusi na kai Peresia.

Taniela 7

Raivotu ni Manumanu

¹Ena i matai ni yabaki ni tui Papiloni i Pelisasari, a tadra ka raica na raivotu o Taniela, ka sa vola na kena i tukutuku, vakaoqo: Oi au o Taniela, oqo na i tukutuku:

²ni ka au a raica ena noqu tadra ena bogi o ya. A veiliwayaki vakaukauwa tiko na cagi mai na veimatanicagi e va ka tadrava kaukauwa na dela ni wasawasa.

³-E ratou a qai basika cake mai na loma ni wasawasa e va na manumanu rerevaki; sa duidui na kedratou i bulibuli yadua.

⁴-Na i matai ni manumanu rerevaki sa vaka na i rairai ni laione, ia sa vakatabana me vaka na taba ni ikeli. Ni'u a vakaraica tiko, e rau a qai vudolo ka cavuka tani na tabana. A votu mamaca mai matasawa na manumanu rerevaki oqo ka duri tu me vaka na tamata; a yaco me tiko vua na vakasama vakatamata.

⁵Au a qai raica tale na i karua ni manumanu. O koya oqo sa vaka na i rairai ni dua na bea ka sa tucake tu ena yavana ruarua. Sa katia tiko na bea oqo e tolu na sui ni sarisari, ka dua na rorogo ni domo sa tukuna tiko vua, “Mo kana, tiloma na lewe ni manumanu.”

⁶Au a rai tu ga, ka'u a raica e dua tale na manumanu rerevaki. Na manumanu rerevaki oqo sa vaka na i rairai ni dua na lepate. Ia, e toka e dakuna e va na tabana e ratou tautauvata kei na taba ni manumanu vuka. E va na uluna! Sa tu vua na kaukauwa me lewa na ka.

⁷-Ni'u vakararai tu, au a raica na i kava ni manumanu rerevaki. A sa kaukauwa sara, ka rui vakadomobula, ka vakarise kete. Sa lelevu na batina ka ra kaukamea; a sa kana ka buturaka sobu na vo ni veika kecega a kania. A

duatani na manumanu oqo mai vei iratou na manumanu tale e tolu. A tini na nona i leu;

8-ia, ni'u sa vakasarava tiko na i leu, au a qai raica ni a tubu mai e dua tale na i leu lailai ena kedratou maliwa na i leu e tini, ka vakabalea sara e tolu vei iratou. Na i leu oqo a vakamatana ka vakagusuna me vaka na tamata, a vosavosa tiko vakadokadoka ka vosa vakaviavialevu.

Raivotutaki o Koya sa Bula Tawa Mudu

9-Ni'u vakararai tu, au a raica ni ra mai biu eso na i dabedabe vakatui. Sa qai mai dabe ena dua vei ira na i dabedabe vakatui oqo o koya sa bula ka sega ni mudu. Sa vulavula na nona i sulu me vaka na uca cevata, ka sa vaka na vutinisipi uasivi sara na drauniuluna. Na nona i dabedabe vakaturaga ka sa semati ki na qiqi bukawaqa, a sa waqa tu

10-ka veisebayaki tiko mai kina na yameyame ni buka. Era lewe udolu vakaudolu na tamata era tiko e kea me ra qaravi koya, ka ra milioni vakamilioni era sa tu e matana. A qai tekivutaki na veilewai, ka ra sa cegai tu na kena i vola.

11Au a vakararai ena vuku ni vosa dokadoka kei na vosa vakaviavialevu ni i leu o ya. Au sa rai tu ga sa vakamatei na i kava ni manumanu ka viritaki na yagona ki na bukawaqa, me vakarusai kina.

12Ia o iratou na vo ni manumanu, sa kau tani mai vei iratou na nodratou kaukauwa, ia e ratou a sereki ga me ratou bula voli tale mada vakalailai.

13-Ena raivotu ena bogi o ya, au a raica kina e dua sa vaka na i rairai ni luve ni tamata. Sa lako voleka mai o koya, ia a vakavolivoliti koya ga na o, ka sa lako yani vua sa bula vakadede sara, me la'ki vakaveikilaitaki vua.

14-E kea, a sa la'ki soli kina vua na lewa, na dokai kei na kaukauwa vakatui ka rawa kina ni ra qaravi koya o ira na duikaikai kei na duivosavosa mai na veiyasana kecega. Na nona kaukauwa ena sega ni oti rawa, kei na nona matanitu ena bula tikoga ka sega ni mudu.

Vakamacalataki na Raivotu

¹⁵A vakidroataki au sara ga na raivotu au a raica, ka sa taqaya vakalevu kina na lomaqu.

¹⁶Au sa torova ka taroga e dua vei ira ka tu voli e kea, ka kerei koya me vakamacalataka vei au na i balebale ni veika kecega a yaco tiko. Sa qai vakamacalataka vei au o koya na kena i balebale, ka sa vakaoqo:

¹⁷Na manumanu rerevaki e va, sa va na matanitu e ratou na tubu mai e vuravura.

¹⁸-Sa na soli vei ira na tamata ni Kalou Cecere na kaukauwa kei na lewa me nodra tikoga ka sega ni mudu.

¹⁹Au a via kila talega eso na ka me baleta na i kava ni manumanu, o koya ka duatani duadua mai vei iratou na kena vo, ni vakarerevaki, e bati kaukamea ka parasa na nona i qaso. Na manumanu ka a kanalaka ka buturaka sobu na vo ni veika kecega a kania.

²⁰Au sa via kila na veika e baleta na nona i leu e tini, kei koya a qai cadra mai e muri ka vakabalea tani e tolu vei iratou na i leu e tini kei na i leu lailai sa vakamatana ka vaguevage sa vosa vakaviavialevu ka vosa dokadoka. E levu ka rerevaki cake na i leu oqo mai vei ira na kena vo.

²¹-Au a rai tu ga, sa veivala na i leu oqo kei ira na tamata ni Kalou ka mani rawai ira.

²²-Ia a lako mai o koya sa dede sara na nona bula ka tauca na lewa ni ra dodonu o ira na tamata ni Kalou Cecere. Sa yaco mai na gauna me ra taukena kina na tamata ni Kalou na matanitu.

²³Oqo na i vakamacala a tukuni vei au: “Na i kava ni manumanu rerevaki sai koya na i kava ni matanitu ena qai tubu mai e vuravura ka na duatani mai vei ira na veimatanitu kecega sa liu vua. Ena kania na vuravura taucoko na matanitu oqo ka na buturaka sobu.

²⁴-Na i leu e tini sa tini na tui era na tubu mai na matanitu vou oqo. Oti o ya ena qai tubu tale mai e dua na tui; ena duatani o koya mai vei ira na lewe tini ka na ravuta mate o koya e lewe tolu vei ira.

²⁵-Na tui oqo ena vosa vakacacataka na Kalou Cecere ka na tabaki ira sobu na tamata ni Kalou. Ena tovolea o koya me veisautaka na lawa eso kei na gauna ni solevu vakalotu eso. Era na qai bula voli na tamata ni Kalou ena lewa ni nona kaukauwa ka yabaki tolu veimama na kena dede.

²⁶Ni oti oqo, sa na qai tekivutaki na veilewai, ena qai kau tani na nona kaukauwa na tui o ya ka vakarusai vakadua.

²⁷-Ena qai soli vei ira na tamata ni Kalou Cecere na nodra kaukauwa kei na veika cecere ni veimatanitu kecega e vuravura. Ia na nodra kaukauwa sa na sega ni oti rawa, ia o ira na veituraga kecega era na talairawarawa me qaravi ira na tamata ni Kalou cecere.”

²⁸Sa oti eke na i tukutuku oqo. Oi au o Taniela, au a rere vakalevu ka vulaci na yagoqu, ia, au a katona me noqu duadua ga na veika kecega oqo.”

Taniela 8

Raivotu ni Sipi kei na Me

¹Oi au o Taniela. Ena i ka tolu ni yabaki ni tui i Pelisasari, au a raica kina na i karua ni noqu raivotu.

²Ena raivotu o ya, au sa raica vakasauri ni'u a tu ena loma ni koro levu ka vakabai o Susa, ena yasana o Ilama. Au sa tu ena bati ni uciwai na Ulai.

³Au sa rai cake ka raica e dua na sipi tagane ni tucake tu ena bati ni uciwai. E rua na nona i leu, e rau balavu ruarua na i leu oqo ka dua vei rau e balavu sara. Ia o koya sa muri mai sa balavu sara.

⁴Au a vakaraica tu na sipi tagane ni sa cumucumuraka na nona i leu vaka ki na ra, ka vaka ki na vualiku kei na ceva. E sega na manumanu e torovi koya rawa se me dro bula rawa mai vua, se dro rawa mai na nona kaukauwa. Sa cakava o koya na ka ga e vinakata ka yaco me qaciqacia mai.

⁵Ni'u sa vakasamataka tiko se cava na i balebale ni ka oqo a qai cici mai ena yasayasa vakara e dua na me tagane; na totolo ni nona cici a sega kina ni tara na qele na yavana. E dua wale ga na nona i leu levu ka toka ena veimama ni matana ruarua.

⁶Ni yaco mai na me vua na sipi tagane e rua na nona i leu au sa raica tiko e liu ni tu ena bati ni uciwai, a qai cicivi koya na sipi na me ena nona kaukauwa taucoko.

⁷Au sa vakaraici koya ni sa cumuta na sipi tagane. Sa rui levu na nona cudru na me ka veicumuyaka na sipi tagane ka mani musuka ruarua na nona i leu. E sega na nona kaukauwa na sipi me vorati koya na me, ia na me sa butubuturaka na sipi ka davo ki na qele. E a sega ni dua me vakabulai koya rawa mai na kaukauwa ni me.

⁸A tubu cake tikoga na nona qaciqacia na me, ia ena gauna sara ga a tu donu kina na i leu a ramusu, a qai cadra tale mai kina e va na i leu vovou e ratou dui golegole me yadua ki na matanicagi vava.

⁹A qai tubu mai e dua na basoga ni i leu lailai ena tolo ni dua vei iratou na i leu e va. A vakaraitaka na nona kaukauwa na i leu vou oqo vaka ki na ceva kei na tokalau, ka vaka talega ki na Vanua Yalataki.

¹⁰-Sa tubu cake ka kaukauwa vinaka na i leu lailai oqo me valuta na mataivalu ni lomalagi o ira na kalokalo ka viritaka sobu mai eso ki na qele ka buturaki ira.

¹¹Sa viavialevu vua na tui ni mataivalu ni lomalagi o koya, ka kauta tani mai vua na tui na i soro ni veisiga, ka vakadukadukalitaka na vale tabu.

¹²Ena vuku ni valavala ca era sa soli na i vavakoso vei koya ka vaka kina na i soro ni veisiga ka sa buturaki sobu ki na qele, ia na veika kecega sa cakava na i leu o ya, sa rawata vakavinaka.

¹³Au a qai rogoca e dua na yalo savasava ni taroga e dua tale na yalo savasava, ka vaka, “A cava beka na dede ni gauna ena yaco tiko kina na veika e raici ena raivotu me baleta na i Soro ni Veisiga, na i valavala ca vakasisila, na vakacacani kei na buturaki ni valenisoro kei na i vavakoso?”

¹⁴Sa sauma o koya, ka kaya vei au, “Ena qai oti ni sa sivi e 2,300 na gauna ni vakacaboisoro ni mataka kei na yakavi, ena qai vakavoui tale na vale tabu ena kena i tutu dodonu.”

Vakamacalataka na Raivotu o Kaverieli

¹⁵Oi au o Taniela, au a tovolea tiko me'u kila rawa na i balebale ni raivotu. Ia, au sa qai raica vakasauri e dua na ka e vaka na tamata ni keirau veiqaravi tu.

¹⁶-Au sa rogoca sara na domo ni kaci mai na uciwai na Ulai, ka vaka, “I Kaverieli, mo vakamacalataka vua na i balebale ni nona raivotu.”

¹⁷Sa qai lako mai o Kaverieli ka mai tu e yasaqu, ia ena levu ni noqu rere, au a cuva sobu vakatoboicu ki na qele. A qai kaya vei au o koya, “O iko na kai vuravura, oqo na kena i balebale mo kila. Na raivotu oqo sa baleta na i vakataotioti ni veika kecega.”

¹⁸Ni se vosa tikoga o koya, au a qai bale sobu ki na qele ni'u sa sega ni vakilai au. Ia sa qai tauri au o koya, ka vakaduri au cake tale ki yavaqu,

¹⁹ka kaya, “Mo rogoca, au na vakaraitaka vei iko na veika ena yaco ena veicudruvi ni gauna mai muri, ka ni na yaco oqo ena gauna sa lokuci ena i vakataotioti ni gauna.

²⁰Na sipi tagane e rua na nona i leu o a raica sai rau na matanitu o Mitia kei Peresia.

²¹Na me, na matanitu o Kirisi. Na kena i leu ka toka ena maliwa ni matana ruarua sai koya na i matai ni kena tui.

²²Na i leu e va e ratou a qai cadra ni a ramusu na i matai ni i leu sa va na matanitu e ratou na tubu mai na nona matanitu, ia e ratou na sega ni kaukauwa me vaka na nona kaukauwa.

²³Ena voleka ni oti na nodratou lewa na veimatanitu oqori, o ya ni ra sai valavala ca vakalevu sara ka sa yacova na kena i yacoyaco, sa na qai tubu e dua na tui yalokaukauwa, ka matai sara ena vere ni ca.

²⁴Ena tubu me kaukauwa o koya, ka ni vakavuna na veivakarusai e rerevaki, ia na veika kecega e rawata vakavinaka sara. Ena vakarusai ira na kaukauwa kei ira na tamata ni Kalou.

²⁵Ena cakacaka vaqaseqase o koya me veirawai sara vakalevu na nona vere ca; ena nona nanuma, sa tamata yaco ka levu talega o koya, ka na vakarusa e lewe vuqa na tamata ni sega ni bau vakasala taumada vei ira. Ena vakalevulevui koya sara talega vua na Turaga ni veituraga kecega. Ia, ena qai muduki ga o koya, ka sega ena kaukauwa vakatamata.

²⁶Na raivotu ni vakacaboisoro ena mataka kei na yakavi sa vakamacalataki oti vei iko, e ka dina sara ga. Ia, mo maroroya sara ka vunia, baleta ni sa rui yawa na gauna me na qai yaco kina na dina ni raivotu oqo.”

²⁷Oi au, o Taniela, a yaco vei au e dua na malumalumu levu, ka'u mani tauvimate sara ka siga vica. Au a qai duri ka lesu tale ki na cakacaka sa lesia vei au na tui. Sa vakalomaleqataka na noqu vakasama na raivotu o ya ka'u sega kina ni kila rawa na kena i balebale dina.

Taniela 9

Masulaki Ira na Kai Nona o Taniela

¹O Taraiasi na luve i Asuerosi, a vola kawa ki na matanitu o Mitia, ia a tui tiko ni matanitu o Papiloni.

²-Ena i matai ni nona yabaki ni tui, oi au, o Taniela, au a vulica ka vakadikeva tiko eso na i vola tukutuku vakatabui, ka'u mani vakananuma tiko na vosa ni Turaga vei Jeremaia na parofita, ka ni na rusa koto mada o Jerusalemi me vitusagavulu na yabaki.

³Au sa masu ka kerekere vua na Turaga na Kalou. Au sa cikecike vagumatua sara vua, au a lolo tiko, au vakaisulu taga ka dabe tu ena dravusa.

⁴Au sa masu vua na Turaga na noqu Kalou, ka'u vakatusa vua na neimami i valavala ca, vakaoqo: “Turaga na Kalou, o ni sa kaukauwa ka qaqa ka keimami sa vakarokoroko vei kemuni. Oi kemuni o ni sa tudei tu ga ena nomuni vosa ni yalayala ka vakaraitaka na loloma e sega ni yalani vei ira era lomani kemuni ka cakava na lomamuni.

⁵Keimami sai valavala ca; keimami sa ca sara; keimami sa caka cala. Keimami dau saqata na ka o ni vakarota me keimami cakava ka gole tani mai na veika o ni vakaraitaka vei keimami ni dodonu.

⁶Keimami sega sara ni bau vakarorogo vei ira na nomuni tamata na parofita, o ira era a vosa ena yacamuni vei ira na neimami tui, na neimami turaga, na neimami i tubutubu kei na neimami vanua.

⁷Oi kemuni na Turaga, o ni sa yalo dodonu, ia oi keimami ga keimami sa dau cakava na ka ni veivakamaduataki ka vaka talega kina o ira era tiko mai Juta kei Jerusalemi, kei ira kecega na Isireli o ni a vakasavi ira me ra talabusese ki na veivanua voleka kei na veivanua yawa ena vuku ni nodra gole tani mai vei kemuni.

⁸O ira na neimami tui, na neimami turaga kei ira na neimami qase, era a cakava na veika veivakamaduataki ka ra cakava na i valavala ca vei kemuni, Turaga.

⁹O ni a dauloloma ka dauveivosoti, oi keimami ga keimami a dau saqati kemuni.

¹⁰Keimami a sega ni vakarorogo vei kemuni, Turaga na Kalou, o ni a tukuna vei keimami me keimami vakaitovotaki keimami me vaka na lawa o ni a solia vei ira na nomuni parofita me neimami.

¹¹-Sa voroka na nomuni lawa o Isireli taucoko ka bese ni vakarorogo ki na ka o ni tukuna. Keimami a caka cala vei kemuni ka o ni a vakatauca vei keimami na kena i sau sa tukuni tu ena Lawa i Mosese, na nomuni tamata.

¹²O ni sa cakava na ka o ni a kaya ni o ni na kitaka vei keimami kei ira na neimami turaga. O ni sa vakanakuitataki Jerusalemi vakabibi cake mai na dua tale na koro levu e vuravura taucoko.

¹³A tau oti vei keimami na i totogi kecega a vakamacalataki tu ena Lawa i Mosese. Ena gauna sara ga oqo, Turaga na neimami Kalou, keimami a sega ni bau tovolea me keimami vakayalovinakataki kemuni ena neimami gole tani mai na neimami ca, se, ena neimami muria na nomuni dina.

¹⁴Oi kemuni, Turaga na neimami Kalou, o ni sa vakarau tu mo ni vakanakuitataki keimami, ka o ni sa vakayacora sara talega, baleta na veika kecega o ni vakayacora sa dodonu; oi keimami ga keimami sega ni vakarorogo vei kemuni.

¹⁵-Turaga na neimami Kalou, o ni a vakaraitaka na nomuni kaukauwa ena nomuni a kauti ira tani mai Ijipita na nomuni tamata; na kaukauwa oqori e sa nanumi tu ga ena gauna oqo. Keimami sai valavala ca; keimami sa caka cala.

¹⁶Oi kemuni o ni yalo dodonu, ia mo ni kakua soti ni qai cudruvi Jerusalemi tiko. Na koro o ya e nomuni, ia ena nomuni ulunivanua tabu. Era sa beci Jerusalemi o ira na lewe ni veivanua era volekata, ka ra beci keimami talega ena vuku ni neimami i valavala ca kei na veika ca era a cakava na neimami qase.

¹⁷-Kemuni na Kalou, ni rogoca mada na noqu masu kei na noqu cikecike, vei kemuni ena vakanuinui mo ni taleva mada na nomuni vale tabu. Ni sa tara vou tale me kila kina na tamata yadua ni o ni sa Kalou.

¹⁸-Ni vakatudaliga vei keimami na Kalou; ni raici keimami kei na leqa keimami sa tu kina, ka bau raica na leqa ni koro levu sa vakayacani vei kemuni. Keimami sa masu tiko vei kemuni ena vuku ni o ni sa yalo loloma, ka sega ena vuku ni neimami caka dodonu.

¹⁹Turaga, ni vakatudaliga vei keimami. Turaga, ni vosoti keimami. Turaga, ni rogoci keimami, ka vakayaco-ka sara, ni kakua ni vakaberabera! Ia me kila tiko na tamata yadua ni o ni sa Kalou. Ni kakua ni lokuyara! Na koro oqo kei na kawa tamata oqo sa nomuni.”

Vakamacalataki na Parofisai

²⁰Au a masu ka vakatusa tikoga na noqu i valavala ca kei na nodra na kai noqu na Isireli, ka'u a cikecike tikoga vua na Turaga na noqu Kalou me tara vou tale na vale tabu.

²¹Ia ni'u masu tikoga, a lako vakasauri sobu mai ki na vanua au a tiko kina na tamata ka yacana o Kaverieli, o koya au a raica ena i matai ni noqu raivotu. Sa donuya tiko oqo na gauna ni vakacaboisoro ena yakavi.

²²A qai vakamacala o koya, ka kaya, “I Taniela, au sa lako mai me'u mai vukei iko mo kila na parofisai.

²³Ni o a tekivu cikecike vua na Kalou, sa rogoci iko sara o koya. Au sa lako mai oqo me'u mai tukuna vei iko na kena macala, ena vuku ni sa lomani iko na Kalou. Mo vakarorogo vakavinaka sara vei au me'u vakamacalataka vei iko na raivotu.

²⁴Sa loku e vitusagavulu na macawa, me baleti ira na kai nomu kei na koro tabu, me vakaoti kina na nomuni dau caka cala kei na nomuni i valavala ca tiko. Ni oti na gauna oqori, sa na bokoci na i valavala ca, ka sorovaki na caka cala me vakayacori na i valavala ka vakadeitaki na raivotu kei na vosa ni parofisai, ka na qai vakatabui na Tikina Tabu Sara.

²⁵Mo vakasamataka talega na ka oqo ka kila tiko: mai na gauna sa tau kina na lewa me tara vou tale o Jerusalemi, ena caka vou vata kei na kena veigaunisala, me yacova na gauna ni nona lumuti na luve ni Tui ena macawa kei na 62 na macawa (434 na yabaki), ia ena gauna oqori ena levu sara kina na tiko vakaca.

²⁶Ni oti na onosagavulu karua na macawa sa na muduki o koya na lumuti digitaki ni Kalou. Sa na qai yaco mai na kena i vakataotioti me vaka na coka ni dobui, ia na kena i vakataotioti na i valu. Na lewa me ia na veivakarusai.

²⁷-Na i liuliu oqo ena ia na veiyalayalati kei na lewe vuqa na tamata, o koya sa na dei ka yabaki vitu. Sa na qai vakavuna o koya na muduki ni vakacaboisoro kei na i madrali ka tolu veimama na yabaki. Ena tikina cecere duadua ni Valenisoro, sa na la'ki vakatikori kina na Matakau Vakasisila, + me yacova ni sota kaya o koya ka vakatikora kina na i otioti ni ka sa vakarautaka na Kalou me nona.”

Taniela 10

Raivotu ena Bati ni Uciwai

¹Ena i katolu ni yabaki ni tui Peresia i Sairusi, a vakaraitaki kina vei Taniela, yacana talega o Pelitiasari e dua na i tukutuku. Na i tukutuku o ya sai tukutuku dina, ia na kena i balebale ga sa rui dredre me kilai. A qai vakamacalataki vua na kena i balebale ena dua na raivotu.

²Oi au o Taniela. Ena gauna o ya au a vakaloloku voli ka macawa tolu.

³Au a sega ni kania e dua na kakana uro se dua na lewe ni manumanu; ka'u a sega ni gunu waini se bau seruta na uluqu ka yacova ni sa sivi e tolu na macawa.

⁴Ena i ka 24 ni siga ni matai ni vula ena yabaki o ya, au a tucake tu ena bati ni uciwai na Taikirisi.

⁵-Au a rai cake ka'u raica sara e dua na tamata e vakaisulu tu ena i sulu lineni ka vauci tu na tolona ena dua na kena i vau koula.

⁶A taliva na yagona me vaka na vatu talei. Na matana a serau me vaka na rarama ni tatibi ni liva, ka caudre na yaloka ni matana me vaka na bukawaqa. Na ligana kei na yavana a taliva me vaka na parasa sa masi vakavinaka, ia na rorogo ni domona sa vaka na rorogo ni domo ni ra kaci vata e lewe vuqa na tamata.

⁷Oi au duadua ga au a raica na raivotu. O iratou na tamata keitou a tu vata e ratou a sega ni bau raica e dua na ka, ia e a levu ga na nodratou rere ka ratou mani dro ka la'ki vunitaki iratou.

⁸Au a qai vo duadua tu ga e kea me'u sarava na raivotu veivakurabuitaki oqo. A yali vakadua na noqu kaukauwa, ia na mataqu a tavuki sara ga na kena i rairai ka sega ni rawa ni na kilai au e dua na tamata.

⁹Ni'u rogoca na nona vosa, au a bale sobu vakatoboicu ki na qele ni'u sa rebo.

¹⁰A qai tauri au e dua na liga ka vakaduri au me'u tekiduru toka e duruqu kei na duruduru ni ligaqu; ia au a sautaninini toka ga.

11A qai kaya vei au, “I Taniela, sa lomani iko na Kalou. Mo tucake ka vakarogoca na ka au na tukuna vei iko. Au sa talai mai vei iko.” Ni tauca oti na vosa oqo, au a qai tucake; ia au sautaninini tikoga.

12A qai kaya vei au o koya, “Kakua ni rere, Taniela. Sa rogoca na nomu masu na Kalou ena i matai sara ga ni siga o a lewa kina mo vakamalumalumutaki iko mada me rawa kina ni o kila na ka. Na i sau sara ga ni nomu masu au sa lako mai kina oqo.

13-Ia sa siga ruasagavulu kadua na nona mai saqati au tiko na agilosidauveiyadravi ni Peresia. Oti a qai lako mai o Maikeli, e dua vei ira na agilosiliu, ka mai vukei au baleta ni'u a biu duadua tu ga ena matanitu o Peresia.

14Au sa lako mai oqo me'u mai vakatakila vei iko na ka ena yaco vei ira na kai nomu ena gauna mai muri. Oqo e dua na raivotu vou ka baleta na gauna mai muri.

15Ni vosataka oti na vosa oqo, au a cuva sobu ki na qele ka'u sega ni tukuna rawa e dua na ka.

16A qai dodo liga mai e dua e vaka na i bulibuli ni tamata, ka tara na tebe ni gusuqu. Au a mani dalaga ka tekivu vosa sara yani. Au a kaya ki na ka e vaka na i bulibuli ni tamata ka tucake tu e mataqu, “Noqu turaga, na raivotu oqo sa vakamalumalumutaki au sara ga ka sa sega kina ni rawa me'u tarova na noqu sautaninini.

17Au sa tautauvata kei na dua na bobula ena mata ni nona turaga. Au na vosa rawa vaka e vei kemuni? Sa sega na kaukauwa kei na i cegu sa vo tiko vei au.”

18A qai tarai au tale o koya, ka'u vakila sara ni'u sa kaukauwa cake mai.

19A mani kaya vei au o koya, “Mo kakua ni taqaya se rere ni sa lomani iko na Kalou. Mo yaloqaqa ga.” Ni tauca oti ga na vosa oqo o koya, au vakila sara ga ni'u sa kaukauwa vinaka mai. Au a qai kaya vua, “Noqu Turaga, o ni sa vakaukauwataki au; ia, mo ni tukuna mai vei au na ka o ni via tukuna.”

²⁰A qai kaya o koya, “O kila tiko li na vu ni noqu lako mai vei iko? Na vu ni noqu lako mai oqo me'u mai vakatakila vei iko na veika a volai tu ena i Vola Ni Ka Dina. Ia oqo, au sa na lesu tale me'u la'ki vala kaya na agilosu dauveiyadravi ni Peresia. Ni oti o ya ena qai lako mai na agilosu dauyadra ni Kirisi.

²¹Na veika vakaoqo, ena dau vukei au duadua ga kina o Maikeli, na nomuni agilosu dauveiqaravi na Isireli, ka sega tale ni dua.

Taniela 11

Ijipita kei Siria

¹O koya duadua ga sa dau veivuke vei au ka noqu i to talega.

²Ia na ka au sa na tukuna oqo vei iko e ka dina ga. Sa na tolu tale na tui e ratou na lewai Peresia, ia o koya ena qai kedratou i kava, sa na tamata vutuniyau duadua vei iratou kece. Ia ni sa kaukauwa cake ena vuku ni nona vutuniyau, sa qai bolea na matanitu o Kirisi.

³Sa na qai tubu cake e dua na tui qaqa ka dauvala. Na matanitu sa kena tui o koya sa na matanitu levu sara, ia o koya sa na dau vakayacora na veika ga e vinakata me cakava.

⁴Ia ni sa qai kaukauwa cake tikoga mai o koya, sa na wasei na nona matanitu ki na va na kena i wasewase. Era na sega ni kena tui o ira na nona kawa se soli na lewa ki na veivanua ka a taukena tu o koya e liu. Era na sosomitaki koya o ira na tani ka ni na cavuraki na nona matanitu.

⁵Ena kaukauwa na tui Ijipita. Ia ena dua vei ira na nona turaganivalu liu ena toro cake mai vua na nona kaukauwa ka na lewa e dua na matanitu e levu cake.

⁶Ni oti e vica na yabaki, e rau sa na qai to vata oi rau oqo; ia me i vakadei ni nodrau veiyalayalati, e rau sa qai veiwatini o tui Siria kei na luvei tui Ijipita yalewa, ka me yaco rawa kina e dua na veiwekani vakaivalu. Ia na tovata oqo kei na i naki ni vakawati ena sega ni dei, baleta ni ra qai vakamatei, na

yalewa oqo, o ira na nona dauvei qaravi era a lako vata yani, na tagane lailai, kei na watina tagane.

⁷E sega ni dede ni sa na yaco me tui e dua na weka i yalewa. Ena qai valuta na mataivalu i tui Siria o koya, ena curuma na nona koro vakabai ni valu ka vakamalumalumutaka.

⁸Ena kauta lesu vakaitoki ki Ijipita o koya na i vakatakarakara ni nodra kalou na kai Siria kei na veiyaya koula kei na siliva vakamareqeti e vuqa.

⁹Sa na qai valuti Ijipita o tui Siria, ia ena tale suka na nona mataivalu ena kaukauwa ni veivorati a sota kaya.

¹⁰E ratou sa na qai vakavakarau tale na luve i tui Siria ka soqona vata e dua na mataivalu levu. E dua vei iratou sa na vaka na coka ni dobui na nona ravu vanua, ka na lako sara ka valuta e dua na koro vakaivalu ni meca.

¹¹Ena waqa na cudru nei tui Ijipita, sa na qai vala lesu kei tui Siria ka vesuka sara na nona mataivalu levu.

¹²Sa na dokadokataka o koya na nona qaqa ena i valu kei na levu ni sotia ni meca sa vakamatea rawa, ia ena sega ni dede na nona qaqa tiko.

¹³Sa na qai lesu tale o tui Siria ka la'ki soqona vata e dua na mataivalu levu cake. Ia ni yaco mai na kena gauna sa vinaka vua, ena qai kauta lesu tale ki Ijipita o koya e dua na mataivalu levu ka vakaiyaragitaki vakavinaka.

¹⁴Sa na lewe vuqa talega mai Ijipita era saqata na nodra tui. Era na veisaqati talega eso na tamata ca mai na nomu vanua, Taniela, me vakadinadinataki kina na raivotu, ia era na vakamalumalumutaki ga.

¹⁵Sa na qai la'ki tuva i valu o tui Siria ka valuta e dua na koro taqomaki vakaivalu ka mani rawa. Sa na sega ni ra vala tikoga na sotia ni Ijipita; o ira sara mada ga na sotia vivinaka duadua vei ira sa sega na nodra kaukauwa me rawa kina ni ra vala tiko. Sa na qai kitaka na mataivalu kaba koro na ka ga e lomana me cakava vei ira ni sa sega ni veisaqati.

¹⁶Sa na qai tawana o tui Siria na vanua lagilagi o ya, me qai vakarorogo na vanua taucoko oqori ki na nona kaukauwa.

¹⁷Sa na qai vakarautaka tale o tui Siria e dua na i lakolako balavu me vakayagataki kina na nona mataivalu taucoko. Sa na qai cakava o koya e dua na veiyalayalati me kauta yani vua o tui Ijipita e dua na luvena yalewa me watina ena nona via vakamaduataka ga na kena meca. A sega ni mana na veiyalayalati o ya.

¹⁸Ni oti oqori sa na qai goleva na veimatanitu e baravi o tui Siria ka rawa e vuqa vei ira. Ia, sa na qai vakamalumalumutaki koya e dua na turaganivalu ni vanua tani, me na mudu kina vakadua na nona dokadokai koya.

¹⁹Sa qai golevi ira lesu tale na veikoro vakaivalu ni nona vanua o tui Siria, ia, a vakamalumalumutaki talega kina o koya, me sa na qai oti vakadua sara kina o koya.

²⁰Sa na taravi koya e dua tale na tui, ia, o koya oqo ena tala e dua na daukumuni vakacavacava me rawa ni toro cake kina na vutuniyau ni nona matanitu. Ni oti ga e dua na gauna lekaleka, sa na vakamatei na tui oqo, ia ena sega ni mate ena rara ni valu.”

Na Tui Ca

²¹Na tui Siria ena taravi koya e tamata ca ka sega ga ni ganiti koya me tui; ia, ena lako lo ga mai o koya ka kovea sara na kaukauwa vakatui ena gaunisala vakavere.

²²Na mataivalu kecega era saqati koya, na bete levu sara mada ga ni Kalou, sa na valuta ira ga o koya ka vakarusai ira.

²³Na nona veiyalayalati kei ira na veimatanitu eso e cakava ena dela ni nona lawaki ca. Ia sa na tubu me kaukauwa cake o koya, e dina ga ni matanitu lailai wale sara na nona matanitu.

²⁴Ena valuta e dua na yasana vutuniyau ni wele sara tu ga ena gauna ni sautu ka kitaka na veika era sa sega ni dau cakava na nona qase, o ya, ni dau wasea

na i toki kecega ni valu vei ira era dina vua. Ena dau nakita o koya me valuta na veikoro ni i valu, ia ena dua na gauna lekaleka ga.

²⁵Ena yalo ni qaqa sa na soqona vata o koya e dua na mataivalu levu me vala kei tui Ijipita; ia, o tui Ijipita sa na vakarautaka tiko mai e dua na mataivalu levu ka kaukauwa me vala kei koya. Sa na sega ni qaqa o tui Ijipita ena vuku ni veiverevereti.

²⁶Era na vakacacani koya ga o ira na nona dau ni vakasala, ka na vuqa na nona sotia era na vakamatei me vaqeyavutaki kina vakadua na nona mataivalu.

²⁷Era na qai dabe ka kana ena dua ga na teveli, oi rau na tui ruarua, ia, e tiko ena dui lomadrau ruarua na ca ka yaco kina me rau veilasulasuti. E rau na sega ni rawata na ka e rau dui vinakata baleta ni sa sega ni yaco na kena gauna dodonu.

²⁸Sa na cavutu na tui Siria ka lesu tale ki na nona vanua, vata kei na i toki ni valu kecega sa rawata; ia sai naki ni lomana me la'ki vakawabokotaka vakadua na lawa ni nodra lotu na tamata ni Kalou. Ena la'ki vakayacora na lomana ni bera ni qai lesu tale ki na nona vanua.

²⁹Ena qai la'ki valuti Ijipita tale o koya ena dua na gauna e muri ia na veika ena yaco sa na sega ni vaka na kena i lakolako e liu.

³⁰-Ni ra na lako mai ena waqa lelevu eso na kai Roma me ra mai veivorati kaya, ka sa vakasuka kina na nona i naki. Ena qai lesu tale o koya ena cudru kaukauwa ka la'ki tovolea me valuta ka tababokoca vakadua na nodra lawa ni lotu na tamata ni Kalou. Ena muria o koya na nodra i vakasala o ira era sa biuta tani na lawa ni lotu vaka-Jiu.

³¹-Eso vei ira na nona matasotia era na la'ki tawana ka vakacacana na Valenisoro kei na kena veitikitiko ni yadra. Era na muduka na i soro ni veisiga ka ra vakatikora na Matakau Vakasisila. +

³²Sa na vakayagataka na nona vere ca na tui oqo me vagolei ira kina vua na tamata era sa biuta oti na nodra lawa ni lotu, ia o ira era dina tiko vua na Kalou era na kaukauwa tikoga ka vala lesu.

³³O ira era vuku vei ira era na tamata era vakavulici ira e lewe vuqa na tamata. Ia, ena vakalailai mada, era na qai vakamatei eso ena i valu kei na bukawaqa, ka so tale ena butakoci na nodra i yau ka ra kau vakavesu.

³⁴Ia, ni sa yaco tiko na veivakamatei, sa yaco vei ira eso na veivuke, ia sa vuqa na tamata era la'ki tovata kei ira era sa cakava ga ena yalo ni nanumi ira vakai ira.

³⁵Eso vei ira na tamata vuku era na vakamatei. Na i naki ni ka oqo me ra vakavoui kina na tamata ni Kalou me yacova ni yaco mai na i Vakataotioti, na gauna sa lewa oti tu na Kalou.

³⁶-Sa na cakava o tui Siria na ka ga e lomana me cakava. Sa na boletaka tiko ni levu cake o koya mai vua e dua tale na kalou ka vosa vakadokadokai koya ni levu cake o koya mai vua na Kalou Cecere. Sa na rawa vua me kitaka tiko na veika vakaoqo me yacova na gauna sa na vakanakuitataki koya kina na Kalou. Ni sa na vakayacora dina ga na Kalou na veika sa lomana me cakava.

³⁷Na tui oqo sa na lecava na kalou era sa dau qarava na nona qase, kei na kalou era dau domona na yalewa. Sa na lecava dina sara ga o koya na veikalou kecega, baleta ni sa nanuma tiko ni sa uasivi cake o koya mai vei ira kecega.

³⁸Sa rokova duadua ga o koya na kalou sa dau taqomaka na koro vakaivalu me i sosomi ni nona rokovi ira na veikalou oqo. Ena vakacabora o koya na koula, na siliva, na veivatu talei tale eso vata kei na i loloma talei e vuqa vua e dua na kalou era a segasega sara ni dau bau soro kina na nona qase.

³⁹Sa dau vakayagataki ira era vakalou ki na kalou ni vanua tani o koya me ra la'ki taqomaka na nona veikoro vakaivalu. A sa solia na ka ni veidokai vei ira era ciqomi koya me nodra tui, solia me ra tawana na i tutu lelevu, ka solia vakailoloma vei ira eso na tiki ni vanua.

⁴⁰Ia ena kena i otioti ni gauna sa na qai valuti tui Siria o tui Ijipita; ia ena vala lesu o koya ena nona kaukauwa taucoko, ka vakayagataka na qiqinivalu, na i valu ose kei na vuqa na waqa ni vala. Era gumatua vua, me vaka na coka ni dobui.

⁴¹Ena valuta talega o koya na Vanua matalau ka na vakamatea e udolu vakaudolu na tamata. Ia, na vanua o Itomi, Moapi, kei na vo ni vanua o Amoni era na galala.

⁴²Ena valuta o koya e vuqa na vanua, ka na sega talega ni dro rawa kina o Ijipita.

⁴³Ena kauta o koya me i toki ni valu na i yau talei me vaka na koula, na siliva kei na i yau dredre tale eso ni Ijipita era sa vunitaki tu. Ena rawai Libiya kei Eciopea o koya.

⁴⁴Ia, na i tukutuku ga ka lako mai vaka ki na tokalau kei na vualiku ena vakarerei koya, ia sa na qai vala vakaukauwa sara ga kina o koya ka vakamatea e vuqa sara na tamata.

⁴⁵Sa na birika na nona veivalelaca lelevu vakatui ena kedrau veimama na waitui kei na ulunivanua tabu ka lagilagi. Ia, ena mate o koya, ka na sega e vukei koya.”

Taniela 12

Gauna ni Vakataotioti

¹-Na agilosu sa daramaka voli na i sulu lineni sa kaya vakaoqo, “Ena gauna o ya, ena qai tucake kina o Maikeli na agilosu kaukauwa ka qaqa, o koya a dauyadravi ira na nomu kawa tamata. Sa na qai yaco e dua na gauna ni rarawa levu, na gauna ni rarawa oqo e se sega ni bau yaco ena dua na gauna mai liu ni se qai tubu kina na veimatanitu. Ni sa yaco mai na gauna oqori, o ira kecega na lewe ni nomu vanua sa volai tu na yacadra ena i Vola ni Kalou era na vakabulai.

²-E vuqa vei ira era sa mate oti era na bula tale. Eso vei ira era na bula ka sega ni mudu, ia eso ena nodra na madua kei na veivakalolomataki tawa mudu.

³O ira na vuku era na qai serau me vaka na rarama ni lomalagi. Ia o ira era a vakavulici ira na lewe vuqa me ra cakava na ka dodonu era na serau tu me vaka na kalokalo, ka sega ni mudu.”

⁴-A sa qai kaya vei au, “Ia oqo, i Taniela, mo sogota na i Vola ka tuki dregata me yacova na gauna ni vakataotioti. Era na veiciciyaki na lewe vuqa ka levu sara na i valavala ca.”

⁵Au a qai raica e lewe rua tale na tamata ni rau tucake tu, ka rau yadua tu na tai ni uciwai.

⁶Sa qai taroga e dua vei rau vei koya na agilosi ka tucake tu ena uciwai vakalailai ki cake, “A cava na kena dede me sa na qai oti kina na veika veivakurabuitaki oqo?”

⁷-Sa qai laveta cake na ligana ruarua vaka ki lomalagi na agilosi, ka vosa yalayala ena yaca ni Kalou Tawamudu. Au a rogoca ni kaya vakaoqo, “Ena tolu veimama na yabaki na kena dede. Ni oti na nodra vakararawataki na tamata ni Kalou, sa na qai yaco na veika kecega oqo.”

⁸Au rogoca na ka e a kainaka o koya, ia au a sega ni kila na kena i balebale. Au a tarogi koya, ka vaka, “Noqu Turaga, ena tini vaka e vei na ka kecega oqo?”

⁹A sauma o koya, ka kaya, “Mo lako ga, Taniela, baleta ni veivosa oqo e dodonu me kakua ni kilai ka me vunitaki sara ka yacova ni sa yaco mai na i Vakataotioti.

¹⁰-Era na lewe vuqa era na vakasavasavataki ka vakavoui. O ira na tamata ca era na sega ni kila na ka oqo, ka ra na caka ca tikoga; ia o ira na vuku era na kila na kena i balebale.

¹¹–“Ena oti mada e 1,290 na siga mai na gauna era a muduka kina na vakacabori ni soro ni veisiga, o ya, mai na gauna a vakatikori kina na Matakau Vakasisila. +

¹²Sa dodonu me ra marau o ira era sa yalodina tikoga ka yacova ni oti e 1,335 na siga.

¹³Ia o iko, Taniela, mo tamata yalodina tikoga ka yacova na nomu mate. Ia ni o sa mate, o na qai tucake tale ena i vakataotioti mo taura na kemu i sau.”

Osea

Osea 1

¹-A vosa i Jiova me vaka a yaco vei Osea na luve i Pieri ena gauna e ratou Tui Juta kina o Usaia, o Jocame, o Easi, Esekaia kei na gauna i Jeropoama na luve i Joasa na Tui Isireli.

Na Vuvale i Osea

²Ena i matai ni gauna sa vosa kina o Jiova vei Osea, ka kaya vua o Jiova, “Mo lako ka kauta me watimu e dua na yalewa dautagane, ka ra na luve ni veibutakoci na luvemu, ka ni sa dautagane vakalevu na vanua, ni ra sa vuki tani mai vei Jiova.”

³A sa lako ka kauti Komera na luve i Tipileimi me watina: a sa kunekune ka vakasucuma e dua na gonetagane.

⁴-A sa kaya vua o Jiova, “Mo vakayacani koya o Jesireli, baleta ni na sega ga ni dede ka'u sa na cudruva kina na tui Isireli ena vuku ni veivakamatei sa vakayacora na nona qase o Jeu mai Jesireli. + Au na qai vakawabokotaka vakadua na kawa vakatui i Jeu. +

⁵Au na qai vakarusa ena siga o ya na kaukauwa ni nodra i mataivalu na Isireli ena Buca o Jesireli.”

⁶A sa kunekune tale o Komera ka vakasucuma e dua na luvena yalewa. A sa kaya vua na Kalou, “Mo vakayacani koya me o ‘Sega ni Lomani’, baleta ni'u na sega tale ni lomana na mataqali i Isireli, se me'u vosoti ira.

⁷Ia ka'u na lomana ga na mataqali i Juta. Au na vakabulai ira, oi au o Jiova, ia ka'u na sega ni vakabulai ira ena dakai, se na i selewau, se na i valu, se na ose, se na mataivalu vodo ose.”

⁸Ni sa kalia oti na luvena yalewa o Komera, a sa kunekune tale ka vakasucuma e dua na gonetagane.

⁹A sa kaya vei Osea o Jiova, “Mo vakayacani koya me o ‘Sega ni Noqu Tamata’, baleta ni ra sa sega ni noqu tamata o ira na Isireli, ka'u sa sega ni nodra Kalou.”

Sa Vakalesui ka Vakacokotaki Tale o Isireli

¹⁰-Na kedra i wiliwili na Isireli ena vaka na mataninuku mai waitui, ena sega ni vakarautaki se wiliki rawa. Sa qai kaya vakaoqo vei ira na Kalou, “O ni sa sega ni noqu tamata,” ia sa roro tiko mai na gauna ena tukuna kina o koya vei ira, “O ni sa luve ni Kalou bula!”

¹¹Era na qai vakaduavatataki tale o ira na Juta kei ira na Isireli. Era na digitaka vakai ira e dua me liutaki ira; era na qai tubu cake ka tiko vinaka tale ena nodra vanua. Io, na siga i Jesireli + ena dua dina na siga lagilagi!

Osea 2

¹O koya oqo mo ni kacivi ira kina na wekamuni na Isireli “Kawa Tamata ni Kalou” kei na “Lomani-mai-vua-na-Turaga”.

Komera Tawa Yalodina — Isireli Tawa Yalodina

²Kemuni na luvequ, ni vakamasuti tinamuni mada — ka dina ga ni sa sega ni qai watiqo o koya, ka'u sa sega ni watina oi au. Vakamasuti koya me tarova na nona dautagane kei na nona dauvolitaka na yagona.

³Ni kevaka sa sega ni vakakina, au na vakaluvawaletaki koya ka vakavotui koya me vaka na siga sa sucu kina, ka'u na vakayacori koya me vaka e dua na vanua lala sa mamaca ka na mate kina o koya ena karamaca.

⁴Au na sega ni lomani ira na luvena; era sa luve ni yalewa dauveibutakoci.

⁵Ni sa kitaka ga na dautagane na tinadra: o koya sa kunekunetaki ira sa ia ga na i valavala e veivakamaduataki, ni sa kaya, “Au na muri ira na tagane eso ka'u sa domona — era sa solia na qau madrai kei na mequ wai, na noqu vutika ni sipi kei na noqu lineni, na noqu waiwai olive kei na mequ waini.”

⁶O koya oqo au na latia kina na nona sala ena veiwavakavotona, ka viria na bai me na kakua kina ni kunea rawa o koya na nona i lakolako.

⁷Ena cicimuri ira na nona i tau ka sega ni tauri ira rawa, ka na qarai ira o koya ka sega ni kunei ira. Ena qai kaya vakaoqo, “Au na lesu tale vua na i matai ni watiqo — au a tiko vinaka sara ena gauna o ya mai na gauna oqo.”

⁸Ena sega ni vakatusa vakadua o koya ni sai au ga ka solia vua na sila, na waini, na waiwai olive, ka vakakina na siliva kei na koula sa la'ki vakayagataka ena sokalou vei Peali.

⁹O koya oqo au sa na kauta lesu tale kina na noqu i loloma sila kei na waini ena kena ni tatamusuki, ka'u na kauta tani na noqu vutika ni sipi kei na i sulu lineni au a solia vua me vakaisulu kina.

¹⁰Au na vakayacora me luvawale e matadra na nona veidomoni, ka sega ni dua ena rawa ni vueti koya mai na ligaqu kaukauwa.

¹¹Au na muduka na nona soqo ni marau kecega — na nona solevu vakayabaki kei na veivula vou, na nona Siga ni Vakacecegu kei na nona soqoni vakalotu tale eso.

¹²Au na vakadravudravuataka na nona veivaini kei na nona veilolo ka a kaya kina vakaoqo ne, “Oqo na kequ i sau era sa solia vei au o ira ka'u sa veidomoni kaya ena vuku ni noqu veiqaravi.” Au na cakava vei ira e dua na veikau; ena kani ira kina na manumanu kila.

¹³Au na cudruvi koya talega baleta ni sa guilecavi au ena veigauna ni nona solevu vei Peali, ni sa ia kina o koya na vakamai ni ka boi vinaka, sa ukutaki koya ena mama kei na i ukuuku talei ka sa daumuri ira ga na nona veidomoni eso. Sa kaya vakaoqo o Jiova.

Na Loloma i Jiova vei Ira na Nona Tamata

¹⁴O koya oqo ka'u na kauti koya tale kina ki na vanua lala; ia mai kea, ka'u na qai vosavakayalovinaka vua me'u rawai koya lesu tale mai kina.

¹⁵-Au na solia lesu tale vua na nona veiwere ni vaini ka vakayacora na Buca ni Leqa me katuba ni dua na i nuinui vou. Mai kea ena rogoci au o koya me vaka na gauna ni nona a se goneyalewa, ena gauna sa lako cake mai kina mai na vanua o Ijipita.

¹⁶Ena siga o ya, sa kaya o Jiova, o na kacivi au, “Na Watiqū”, o na sega ni kacivi au tale, “Noqu Peali.”

¹⁷Au na kauta tani na yacadra na Peali mai na gusuna, ena sega ni cavuti tale vakadua na dui yacadra.

¹⁸Ia ena siga o ya, au na ia na veiyalayalati ena vukumu kei ira na manumanu kila, na manumanu vuka, kei na ka sa qasi voli ena dela ni qele. Au na kauta tani talega na veiyaragi kece ni valu mai na vanua, na i selewau kece kei na dakaititi, ka'u na laivi ira na noqu tamata me ra tiko vakacegu ka taqomaki.

¹⁹I Isireli, au na tauri iko mo watiqvu vakadua; o na watiqvu vakadua ena yalo savasava kei na lewa dodonu, ena yalodina kei na yalololoma.

²⁰Au na tauri iko mo watiqvu ena lomadina ka o na vakatusa ni sai au o Jiova.

²¹Ia ena siga o ya, au na sauma kina na nodra masu na noqu tamata na Isireli.

²²Au na vakatauca na uca ki vuravura me na rawa kina na sila, na qerepi kei na olive ena vanua o Jesireli.

²³-Au na vakataudeitaki ira na noqu tamata ena loma ni vanua ka vakayacori ira me ra tiko sautu. Au na vakatakila na noqu loloma vei ira sa vakatokai “Sega-ni-Lomani”, ka'u na kaya vei ira sa vakatokai “Sega-ni-noqu-Tamata” ni ra sa noqu tamata ga; era na qai kaya, “O ni sa neimami Kalou.”

Osea 3

O Osea kei na Yalewa Tawa Yalodina

¹A sa kaya tale vei au o Jiova., “Mo lako tale mada ka vakaraitaka na nomu lomana na yalewa e sa domona tale tiko e dua, ni sa yalewa dautagane, ka me vaka na loloma i Jiova vei ira na Isireli, ka dina ga ni ra sa dau golevi ira na veikalou tani eso ka taleitaka na keke vuanikau.”

²Au a qai voli koya ena tinikalima na tiki ni siliva kei na 150 na kilokaramu na barile.

³Au a kaya vua ni dodonu me a waraki au tikoga vakabalavu ka me kakua ni dautagane tiko se volitaka na yagona; ni ka'u na waraki koya talega oi au ena gauna balavu vata o ya.

⁴Ena ka oqo, era na bula voli ga kina na Isireli ena dua na gauna balavu ka sega na nodra tui se tamata veiliutaki, ena sega na nodra i soro se na matakau, ka sega na nodra matakau me ra ia kina na cakacaka ni daurairai.

⁵Ia e muri era na qai lesu mai na Isireli ka vakasaqarai koya na nodra Kalou, kei Tevita na nodra tui; era na lako mai vei Jiova ena sautaninini kei na nona loloma ena gauna mai muri.

Osea 4

Sa Beitaki Isireli na Kalou

¹Dou rogoca na vosa i Jiova, oi kemudou na Isireli: e dua na ka sa beitaki kemudou kina na lewenivanua o Jiova. Sa sega na loma dina kei na loloma, ka sa sega ni kilai na Kalou ena vanua.

²Sa levu na vosavosa ca, na vosa lasu, na laba, na butako, na veibutakoci; na vakadave dra sa veitarataravi.

³O koya oqo sa tagi kina na vanua era sa vakacauoca na tiko kina, o ira kei na manumanu kila kei na manumanu vuka, na ika talega ni waitui era sa qeavu yani.

⁴Ia me kakua e dua vei kemudou me veilewai, me kakua e dua me veibeitaki, ni sai kemudou na matabete au sa beitaka.

⁵Dou sa taceba voli ga ena siga kei na bogi, era sa taceba vakakina kei kemudou o ira na parofita. Au na vakarau vakarusai Isireli, na marama tinamudou.

⁶O ira na noqu tamata era sa rusa ga ena vuku ni ra sa sega ni vakaliuci au. Oi kemudou na bete dou sa sega sara ni vakaliuci au ka sa besetaka na noqu i vakavuvuli, ka'u sa cati kemuni kina, ka'u na guilecavi ira talega na luvemuni ena cakacaka vakabete.

⁷“Ni sa tubu cake tikoga na kemudou i wiliwili na bete, sa tubu cake vata talega na nomudou i valavala ca, ka'u na vukica kina na nomudou lagilagi me ka ni veivakamadualaki.

⁸Dou sa kana mai na nodra i soro na noqu tamata ka garova ena vu ni yalomudou na nodra i valavala ca.

⁹Ia me vakataki ira ga na tamata ena vaka talega kina oi kemudou na bete, au na cudruvi kemudou ka totogitaki kemudou ena vuku ni nomudou i valavala.

¹⁰Dou na kana mai na nomudou i votavota ni vakacaboisoro, ia dou na sega ni mamau. Dou na qarava na kalou ni vuavuai eso, ia dou na sega ni vakaluvani rawa, baleta ni dou sa vuki tani vei au ka goleva na veikalou tani eso.”

Sa Cudruva o Jiova na Qaravi Kalou Tani

¹¹A sa kaya o Jiova, “Sa vakaleqa vakalevu na nodra vakasama na noqu tamata na waini vou kei na waini makawa!

¹²Era sa dautaroga na matakau! Sa dau tukuna vei ira e dua na tiki ni kau na ka me ra cakava! Era sa biuti au. Me vaka e dua na yalewa sa yaco me dauvolitaka na yagona, era sa volitaki ira vakakina vei ira na kalou tani eso.

¹³Era daucaka i soro ena veiulunivanua, ka ra sa daucabo i madrali ena veidelana, ena ruku ni vuni oki, na ivi kei na baka, baleta ni sa rugurugua vinaka. O koya oqo, era sa dauvolitaki ira kina o ira na luvemudou yalewa, ka ra ia na veibutakoci na vugomudou yalewa.

¹⁴Ia ka'u na sega ni cudruvi ira ena vuku ni veika oqo, baleta ni sai kemudou sara ga dou sa ia na veibutakoci kei ira na bete yalewa ni burekalou, + ka dou sa vakacaboisoro vata kei ira. Me vaka sa kaya na vosa vakaibalebale, ‘Na tamata sa sega ni yalomatua ena rusa ga.’

¹⁵Ia kevaka o sa ia na veibutakoci o iko Isireli, me kakua ni beitaki kina o Juta. Kakua ni la'ki sokalou i Kilikali se i Peciaveni, se mo vosa bubului maikea ena yaca ni Kalou bula o Jiova.

¹⁶O ira na Isireli era sa tamata yalo kaukauwa ga me vaka na meule. Ena qai rawa vakaevei me'u vakani ira me vaka na luve ni sipi ena dua na vanua vinaka?

¹⁷O ira na Isireli era sa vesuki tu mai na kaukauwa ni kalou matakau. Laivi ira me lako ga.

¹⁸Ni sa oti na nodra gunu, era sa ia na i tovo vakasisila ni veidauci, ni ra sa garova vakalevu cake na ka e veivakamadualaki mai na veika lagilagi.

¹⁹Ena caginataki ira laivi na cagi, ka ra na madua ena vuku ni nodra vakacaboisoro ki na kalou tani.

Osea 5

¹“Dou rogoa oqo, oi kemudou na bete! Dou vakarorogo, na mataqali i Isireli! Dou vakatudaliga, na nona mataqali na Tui — me rawa ni vakatauci na lewa ena vukumudou! O ni sa yaco mo ni ka ni veivakatarabetaki e Misipa, kei na lawa ni veicoriti sa tevuki ena dela i Tapori,

²kei na qara titobu mai na koro o Sitimi, ia ka'u na cudruvi kemuni kece sara.

³Au sa kila na i tuvaki kei Isireli — ka sa sega ni rawa ni vunitaki au. Sa sega ni yalodina o koya ni sa ia tikoga na veibutakoci; sa dukadukali o Isireli.”

Sa Vunauca na Veibutakoci o Osea

⁴Na nodra i valavala vakasisila na tamata sa tarova na nodra lesu tale vua na nodra Kalou. Ni sa sega ni yalodina o *Isireli* vua na watina ka sa tu ga e lomadra na tamata na yalo ni veibutakoci, ka ra sa lecava na Kalou.

⁵Na viavialevu i Isireli sai vakadinadina ni nona sa beitaki. Na nodra i valavala ca sa vakavuna na nodra bale, ka ra na bale vata kaya o ira na Juta.

⁶Era na kauta yani na nodra sipi kei na bulumakau me cabori vei Jiova, ia sa sega ga ni kauta mai vei ira e dua na ka vinaka. Era sa sega ni kunei koya rawa, ni sa gole tani mai vei ira o koya.

⁷Era sa sega ni yalodina vei Jiova; era sa sega ni okata na luvedra me nona na Kalou. O koya oqo era na vakarusai kina vata kei na nodra vanua.

Na i Valu ena Kedrau Maliwa o Juta kei Isireli

⁸Dou uvuca na davui mai Qibea! Dou vakatagica na alamu mai Rama! Dou tabalaka na kaila ni vakacibi i valu mai Peciaveni! Dou vakarau ki na i valu, oi kemudou na Penijamini!

⁹Na siga ni veilewai sa voleka mai, ka na vakarusai kina o Isireli. Kemuni na Isireli, ena yaco vakaidina sara na ka oqo!

¹⁰A sa kaya o Jiova, “Au sa cudru baleta ni ra sa vakataki ira na dau tosoya vakatawadodonu na i yalayala ni qele o ira na dauveiliutaki e Juta ena nodra curuma vakaukauwa na vanua o Isireli. O koya oqo ka'u na sovaraka kina vei ira na noqu cudru me vaka na waluvu.

¹¹Sa vakararawataki o Isireli ena vuku ni veivakasaurarataki; sa vakayalia na tiki ni vanua sa nona vakai koya baleta ni sa la'ki kere veivuke tiko vei ira sa sega na ka me ra solia.

¹²Au na kauta mai na veivakacacani vei Isireli kei na leqa vei ira na Juta.

¹³“Ena nona a qai liaca o Isireli na bibi ni nona tauvimate ka liaca o Juta na nona mavoa, era sa qai la'ki kere veivuke o ira na Isireli vei tui Asiria, ia sa sega ga ni vakabulai ira rawa vua se me vakamavotaka na nodra mavoa.

¹⁴Au na vakasasataki ira na Isireli kei na Juta me vaka na laione. Au na basubasuraki ira ka qai laivi ira. Ni'u sa yarataki ira tani, ena sega ni dua me na vueti ira tale.

¹⁵“Au na biuti ira vakatikitiki na noqu tamata me yacova na gauna sa veirauti vinaka kina na nodra vakararawataki ena vuku ni nodra i valavala ca ka vakasaqarai au tale mai. Ni ra na saga me ra kunei au ena gauna ni nodra rarawa.”

Osea 6

Na Nodra Sega ni Veivutuni Dina na Tamata

¹Era sa kaya na tamata, “Me da mai lesu vei Jiova! A sa vakararawataki keda o koya, ia ena vakabulai keda sara vakaidina; a sa vakamavoataki keda, ia ena vauca talega na noda mavoa.

²Ena qai vakabulai keda ni oti e bogi rua, ena qai vakaturi keda cake tale ena i katolu ni siga, me da na qai bula vata kei koya.

³Me da tovolea sara me da veikilai kei Jiova. Ena lako vakaidina mai kivei keda o koya me vaka na kida ni mataka; io, ena lako vakaidina mai vei keda me vaka na uca mirimiri ena vula i tubutubu ka dau vakasuasuatika na vuravura.”

⁴Ia sa kaya ga o Jiova, “I Isireli kei Juta, na cava me'u na vakayacora vei kemudrau? Na nomudrau lomani au sa dau seavu tani vakatotolo sara me vaka na tegu ena kida ni mataka.

⁵O ya na vuna ka'u a talai ira yani kina na parofita vei kemuni me ra tukuna na i tukutuku ni veilewai kei na veivakarusai. Na veika ga ka'u sa gadreva vakamatata mai vei kemuni oqo:

⁶-Au sa gadreva ga na nomuni yaloveivosoti, ka segai na i soro me vakacabori. Ena vinaka cake vei au me ra kilai au na noqu tamata mai na nodra ia na vakacaboisoro vei au.

⁷“Ia ena gauna ga era sa curuma kina na vanua mai Atama, era a qai voroka tale na veiyalayalati ka'u a vakayacora kei ira mai kea.

⁸O Kiliati na koro sa sinai kina na tamata i tovo vakasisila kei na vakadave dra.

⁹O ira na bete era sa vaka na lawalawa daubutako sa waraka vakavuni e dua me ra mokuta. Era sa ia sara tale mada ga na veivakamatei ena gaunisala ki na vanua tabu mai Sikemi, ka ra sa nakita na nodra vakayacora na i tovo lolovira vakaoqo!

¹⁰Au sa raica e dua na i valavala torosobu e Isireli; o ira na noqu tamata era sa vakadukadukalitaki ira mai na nodra qarava na kalou matakau eso.

¹¹“Me baleti kemuni talega na Juta, au sa lokuca oti na gauna me'u togotitaki kemuni vakakina ena vuku ni veika o ni sa vakayacora tiko.

Osea 7

¹“Ena gauna ka'u via vakabulai Isireli kina me ra vuavuai tale, na ka ga ka'u sa raica sai koya na nona i tovo vakasisila kei na i valavala ca era sa vakayacora. Era sa veilawakitaki vakai ira; era sa curu vale vakailoa ka ia na butako; era sa butakoci ira na tamata ena veitolo ni gaunisala.

²Era sa sega ni bau vakasamataka ni'u na dau nanuma tikoga na nodra caka cala kece sara; ia na nodra i valavala ca sa wavoliti ira, ka sa tu ga e mataqu.”

Na Buki Vere ena Valenitui

³A sa kaya o Jiova, “Era sa vakaisina na tui o ira na tamata ena nodra buki vere.

⁴Era sa tamata dauveidabui kecega ka dauveibutakoci. Na nodra yalo ca e sa vaka na lovo katakata, na kena e se bera ni qisa o daunivavavi me yacova na gauna sa vakarautaki oti kina na valawa droka me vavi.

⁵Ena gauna ni nona solevu na tui, era sa vakavuna me gunu waini ka i valavala lialia na tui vata kei ira na nona vakaillesilesi.

⁶Io, sa waqa ga me vaka na lovo na lomadra ena vuku ni nodra buki vere. A sa tubu cake na nodra cudru waqawaqa ena bogi taucoko, ka sa caudre cake na kena bukawaqa ena siga ka tarava.

⁷“Ena levu ni nodra yalo katakata era sa vakamatei ira kina na nodra i liuliu. Era sa bale yadudua na nodra tui, ia sa sega ga ni dua e masuti au me kere veivuke.”

O Isireli kei na Veimatanitu Tale Eso

⁸A sa kaya o Jiova, “O ira na Isireli sa vaka e dua na i buli madrai sa buli vakavo. Era sa dau vakararavi ki na veimatanitu sa vakavolivoliti ira

⁹ka ra sa lecava kina ni nodra vakararavi oqo ki na veimatanitu tani sa vakavuna me kau tani kina na nodra kaukauwa. Sa vakaiyalayala ga na nodra siga, ia era sa sega ga ni kila.

¹⁰Na nodra viavialevu na Isireli sa tukuni ira ga. Era sa sega ga ni lesu tale mai vei au, o Jiova na nodra Kalou, ka veitalia sara na veika sa vakayacori oti.

¹¹Sa vuka voli me vaka na ruve lialia o Isireli; era sa kaci ni kere bula vakailiu vei Ijipita, ka ra sa qai cici kivei Asiria ni oti o ya.

¹²Ia ni sa ra lako, au na qai tevuka na noqu lawa ni veicoriti ka vesuki ira me vaka na manumanu vuka. Au na kanakuitataki ira ena vuku ni veika ca era sa vakayacora.

¹³“Era sa kalouca! Era sa biuti au ka talaidredre vei au. Era na vakarusai. Au a via vakabulai ira, ia era sa sokalou vakarairai ga vei au.

¹⁴Era sa sega ni masuti au mai na vu-ni-yalodra dina, ia era sa qai davoraki ira sobu ga ka qoqolou me vakataki ira sa sega ni kila na Kalou. Ena gauna era masulaka kina na sila kei na waini, era sa ia ga na vakasequruquru bati. Sa dua dina na yavu tamata drecala o ira oqo!

¹⁵E dina ga ni'u a tuberi ira cake mai oi au ka vakaukauwataka na ligadra, era sa nakita ga me ra bukiveretaki au.

¹⁶Era sa vuki tani tikoga mai vei au ka goleva na kalou sa sega vua na kaukauwa. Era sa sega ni nuitaki me vaka na dakaititi veve. Ia ena vuku ni nodra vosavosa vakalialia na nodra i liuliu, era na bale kina ena dua na i matemate vakadomobula, ka ra na veiwalitaka na kai Ijipita.”

Osea 8

Sa Cudruvi Ira na Isireli o Jiova ena Vuku ni Qaravi Kalou Matakau

¹A sa kaya o Jiova, “Ni uvuca na davui! Era sa vuka sobu mai oqo na meca ki na noqu vanua me vaka na ikeli! O ira na noqu tamata era sa voroka na noqu veiyalayalati kei ira ka talaidredre ki na noqu vunau.

²E dina ga ni ra sa vakatokai au me'u nodra Kalou, ka ra sa tukuna ni ra sa noqu tamata ka ra sa kilai au,

³ia era sa cata ga na ka vinaka. Ena vuku na ka oqo, era na vakasasataki kina mai vei ira na kedra meca.

⁴“Era sa bulia na nodra tui na noqu tamata, ia era sa sega ga ni qara na noqu veivakadonui. Era sa lesi ira na turaga, ia au a sega ni kila. Era sa cakava na nodra matakau ena siliva kei na koula, ia sa ka ni veivakarusai ga kivei ira.

⁵Au sa cata oi au na bulumakau koula era sa qarava na lewe ni koro o Samaria. Sa waqa na noqu cudru me baleti ira. A cava na kena dede ni bera ni ra muduka na nodra qaravi kalou matakau?

⁶A sa cakava na matai ni Isireli e dua na matakau, ia na ka oqo sa sega sara ni dua na kalou! Na bulumakau koula sa qaravi mai Samaria ena vorolaki vakalalai!

⁷Ni ra sa kaburaka na cagi, era na tamusuka na covulaca! Na loga ni sila sa sega na vuana ena sega na buli rawa kina e dua na madrai. Ia kevaka mada ga e mani vua, era na kania ga na vuana na kai tani.

⁸Sa yaco o Isireli me vakataki ira na vo ni matanitu tale eso, ka sa tawa yaga me vaka na kuro cicila.

⁹Era sa dau vakau nodra mua ga na Isireli me vaka na nodra yalo-qa na asa kila. Era sa la'ki kere veivuke vei Asiria, ka saumi ira na veimatanitu tale eso me taqomaki ira.

¹⁰Ia oqo ka'u na vakasoqoni ira vata mai ka totogitaki ira. E sega ni dede era sa na mosi vakalevu ena rarawa bibi ena gauna sa vakasosataki ira kina na tui Asiria.

¹¹“Ni levu ga ni i cabocabonisoro era bulia na Isireli me bokoci kina na nodra i valavala ca, na levu talega ni nodra vanua me ia kina na i valavala ca!

¹²Au sa vola e vuqa sara na i vunau me nodra na tamata, ia era sa besetaka ga ni ra sa nanuma ni sa ka vakatani.

¹³Era sa vakacaboisoro vei au ka ra sa kania na lewe ni manumanu sa vakacabori. Ia oi au, o Jiova, ka'u sa sega ni marautaki ira, ka'u na nanuma na nodra caka cala ka cudruvi ira kina; io au na vakauti ira lesu tale ki Ijipita!

¹⁴O ira na Isireli era sa tara na valenitui eso, ia era sa guilecavi koya ga ka sa buli ira. O ira na Juta era sa tara na veikoro eso sa vakabainivalu. Ia au na tala ga na bukawaqa me vakama na nodra valenitui kei na nodra veikoro.

Osea 9

Sa Kacivaka na i Totogi kei Isireli o Osea

¹Oi kemuni na Isireli, ni muduka na nomuni dau marautaka voli na nomuni solevu me vakataki ira na veimatanitu tale eso. O ni sa vuki tani mai vua na nomuni Kalou ka sega ni yalodina vua. O ni sa volitaki kemuni ga me vaka na yalewa dautagane vua na kalou o Peali ena veivanua kece sara, ka sa gadreva na i sau ni dautagane ena rara ni samu sila.

²Ia ena sega ni dede ni sa na sega ni veirauti ena kemuni maliwa na sila kei na waiwai olive, ka sega talega na waini.

³Era na sega ni tiko voli ga ena vanua i Jiova na Isireli, ia era na vakalesui tale ki Ijipita ka kania kakana vakatabui + mai Asiria.

⁴Era na sega ni cabora na waini me nodra i madrali liviraki vei Jiova ena veivanua tani o ya, Na kedra kakana ena vakadukadukalitaki ira kece sara sa kania, me vaka na kakana sa laukana ena gauna ni veibulu. Ena vakayagataki ga me sotava na nodra viakana; ena sega ni dua na tikina me na la'ki vakacabori ena Valenisoro i Jiova.

⁵Ia na cava era na qai cakava ni sa yaco mai na gauna me vakarokorokotaki kina o Jiova ena nona siga ni solevu tabu?

⁶Ni sa yaco mai na leqa ka ra sa veidroyaki na tamata, o Ijipita ena qai kumuni ira vata mai, ka ra na la'ki bulu mai Memifise. A nodra i yau talei na siliva kei na nodra veitikitiko e liu ena tubua sara ena co ca kei na soni.

⁷-Na gauna ni veitotogitaki sa yaco mai, na gauna ni veisausaumi sa yaco mai. Ena kila o Isireli na ka oqo ni sa vakayacori! O ni sa kaya ga vakaoqo, “Na parofita oqo e sa lialia tiko. O koya na i lumuti oqo sa leqa tiko na uluna.” O ni sa cati au vakalevu ga baleta ni sa ka levu sara na nomuni i valavala ca.

⁸Sa talai au mai na Kalou, na nona parofita me'u vunauci ira na nona tamata, o ira na Isireli. Ia ena veivanua kece au sa gole kina, o ni sa via coriti au voli ga me vaka e dua na manumanu vuka. O ira sara tale mada ga na tiko ena Valenisoro ni Kalou era sa kena meca na parofita.

⁹-Era sai valavala ca vakalevu me vaka mai Qibea. + Ena nanuma ga na Kalou na nodra i tovo ca, ka totogitaki ira vakakina.

¹⁰-A sa kaya o Jiova, “Ena i matai ni gauna ka'u kunei Isireli kina, a sa vaka na kunei ni qerepi sa bula voli ena vanua dravuisiga. Ena i matai ni gauna ka'u raici ira kina na nomuni qase, a sa vaka na kunei ni i sevu ni vuanilolo dreu ena kena gauna. Ia ni ra sa yaco mai ki Ului Piori, era sa vakatekivu me ra sokalou vei Peali, ka ra sa yaco me ra vakasisila me vaka ga na vakasisila ni kalou eso era sa domona.

¹¹Na cecere kei Isireli ena vuka laivi me vaka na manumanu vuka, ena sega ni dua na gone me na qai sucu vei ira, a sa sega na yalewa bukete, ka sega e kunekunetaki.

¹²Ia kevaka era mani susuga cake na luvedra, au na kauti ira tani kece sara ka sega ni vakabula e dua. Ena yacovi ira na veika rerevaki ena gauna ka'u sa vakanadakui ira kina.

¹³I Jiova, au sa raici ira na luvedra ni ra sa vakasasataki ka ra sa la'ki vakamatei.

¹⁴A cava beka me'u kerea vei kemuni mo ni vakayacora vei ira na tamata oqo? Ni vakayacora me ra kakua ni vakaluveni rawa o ira na nodra yalewa! Ni vakayacora me ra sega ni susugi ira rawa na luvedra lalai!

Na Lewa i Jiova vei Isireli

¹⁵A sa kaya vakaoqo o Jiova, “Sa vakatekivu mai Kilikali na nodra caka ca. Au a sa cati ira taumada mai kea. Ena vuku ni ca ni nodra i valavala, au na vakasavi ira tani mai na noqu vanua. Au na sega tale ni lomani ira; era sa talaidredre kecega vei au o ira na nodra i liuliu.

¹⁶O ira na Isireli era sa vaka na kau sa mamaca na wakadra ka sa sega na vuana. Era na sega ni vakaluvuni, ia kevaka e mani vakakina, au na vakamatea na luvedra era sa dau vakamareqeta.

Sa Vosa ena Vuku i Isireli na Parofita

¹⁷Na Kalou au sa qarava ena biuti ira na nona tamata, baleta ni ra sa sega ni vakarorogo vua. Era na dui veiseyaki ki na veivanua.

Osea 10

¹O ira na Isireli sa vaka na taba ni vaini sa levu sara kina na qerepi. Na levu ga ni nodra vuavuai vinaka, na levu talega ni cabocabonisoro era sa tara. Na vinaka cake ga ni nodra vanua, na levu cake talega ni nodra ukucavutaka na duru vatu tabu era sa dauqarava.

²Na tamata era sa dau veivakaisini sa dodonu oqo me ra vakararawataki ena vuku ni nodra i valavala ca.

³Era na tekivu tukuna vakaoqo o ira oqo, “Sa sega na neimami tui baleta ni keimami sa sega ni rerevaka na Kalou. Ia na cava ena cakava rawa e dua na tui vei keimami?”

⁴Sa ka wale ga na vosa era tukuna, era sa dau bubului vakailasu, ka vakayacora eso na veidinadinati tawayaga. Na lewa dodonu sa vukici me lewa vakatawadodonu, ka sa tubu voli me vaka na co rerevaki ena qele sa siviatarataki vinaka.

⁵Era na rere ka osivaka na vakarusai ni bulumakau koula mai Peciaveni o ira na vakaitikotiko mai Samaria. Era na tagicaka o ira oqo kei ira na bete ni kalou matakau. Era na qolouvaka ena gauna sa luvati laivi kina na kena lagilagi.

⁶Ena qai laveti yani ki Asiria na matakau oqo me i soro vua na tui levu. Era na vakalolomataki na Isireli ka vakamadualaki ena vuku ni veivakasalataki era sa muria.

⁷Ena kau talega yani na nodra tui, me vaka e dua na tiki ni kau ena dela ni wai.

8-Ena vakarusai na veiburekalou i Aveni, na vanua era sa dausokalou kina o ira na Isireli ki na kalou matakau. Ena tubu cake mai na soni kei na kau votovotoa me vakaruguya vakadua na nodra i cabocabonisoro. Era na kaci yani vakaoqo ki na veiulunivanua na tamata, “Ni vunitaki keimami!” ka kacivaka ki na veidelana, “Ni ubi keimami!”

9-A sa kaya o Jiova, “O ira na Isireli era sa sega ga ni muduka na nodra caka cala vei au me vakatekivu mai na gauna era tekivu caka cala kina mai Qibea. Sa i koya oqori na vuna o ni na valuti kina mai Qibea.

10Au na valuti ira ka totogitaki ira na tamata i valavala ca oqo. Era na duavata na veimatani me ra valuti ira, era na cudruvi ena vuku ni levu na cala era sa vakayacora.

11“O Isireli sa vaka e dua na bulumakau gone sa vakavulici vinaka, a sa vakarau tu ka nanamaki ki na cakacaka ni butu sila. Ia ka'u sa qai nanuma me'u biuta e dua na i vua ki na usouso ni domona rairai totoka ka vakarautaki koya me qarava na cakacaka sa bibi cake. Au a vakayacora me dreta na i siviya o Juta ka me dreta na i vakamalumuniqe o Isireli.

12-Au sa qai kaya, ‘Ni cukita na veivanua vovou me baleti kemuni, ni tea na valavala dodonu, ka tamusuka na kalougata o ni na rawata ena vuku ni nomuni yalodina vei au. Oqo na gauna mo ni vuki lesu mai kina kivei au na nomuni Turaga, ka'u na lako mai me'u vakatauca na veivakalougatataki vei kemuni.’

13Ia o ni sa qai tea ga na i tovo vakasisila ka tamusuka kina na lewa tawadodonu. O ni sa kana ga mai na vua ni nomuni lasulasu. “Ni o ni sa vakanuini ga ki na nomuni qiqinivalu kei na i wiliwili ni sotia levu sa tiko vei kemuni,

14ena yacovi kemuni na i valu, ka na vakarusai taucoko na nomuni koro ni valu. Ena tautauvata kei na siga sa vakarusai Peciapeli kina o Salimoni na tui ena i valu, ka ra sa vakamatei kina o ira na marama tina kei na dui luvedra.

¹⁵Oqo na ka ena yaco vei kemuni, oi kemuni sa tiko mai Peceli, ena vuku ni caka cala vakadomobula o ni sa vakayacora. Ena mate o tui Isireli ena gauna ga sa tekivu kina na i valu.

Osea 11

Na Loloma ni Kalou vei Ira na Nona Tamata Talaidredre

¹-A sa kaya o Jiova, “Ni a se gone o Isireli, au a lomani koya Ka'u a kacivi koya tani mai Ijipita ni sa luvequ

²Ia na levu ga ni noqu kacivi koya, Na levu talega ni nona vuki tani mai vei au. Na noqu tamata era sa vakacaboisoro vei Peali; Era sa vakama na ka boi vinaka ki na matakau eso.

³Ia sai au ga ka vukei Isireli me vakavuvuli lako. Au a roqoti ira na noqu tamata e ligaqu, Ia era sega ga ni kauwaitaka na noqu vakabulai ira.

⁴Au a tuberi ira ena loloma dina sara. Ka'u a keveti ira cake mai ki baluqu; Au a lolou sobu ena noqu a vakani ira.

⁵“Era sa bese ga ni via lesu tale mai vei au, o koya oqo era na lesu ga kina ki Ijipita, ka na yaco me nodra tui o Asiria.

⁶Ena curuma na nodra veikoro na veivaluvaluti ka vakarusa na nodra matamata ni koro. Era na vakaleqai kina na noqu tamata baleta ni ra sa vakayacora ga na ka era nanuma ni sa dodonu vei ira.

⁷O ira na noqu tamata era sa nakita ga me ra vuki tani mai vei au. Era na tagi vakalevu ena vuku ni i vua sa vakataqari e domodra, ia ena sega ga ni dua ena laveta tani mai vei ira.

⁸“I Isireli, me'u na laivi iko rawa vakacava? Me'u na biuti iko rawa vakaevei? Ena rawa beka me'u vakarusai iko me vakataki Atima, Se kitaka vei iko na ka au a cakava vei Sepoimi? Sa sega sara ni vakatara na yaloqu me'u kitaka! Na noqu lomani iko e sa rui cecere sara.

⁹Au na sega ni togotitaki iko ena noqu cudru; Au sa sega tale vakadua ni vakarusai Isireli. Ni'u sa Kalou oi au, ka'u sa sega ni tamata. Oi au, o Koya na Yalosavasava, sa tiko vata kei iko. Au na sega ni torovi iko ena dela ni cudru.

¹⁰“Era na muri au na noqu tamata ena gauna ka'u sa tagi kina vaka na laione vei ira kedra meca. Era na vakusakusa mai kivei au mai na yasana ki ra.

¹¹Era na lako mai Ijipita me vaka na nodra vuka mai na manumanu vuka, ka ra lako mai Asiria me vaka na ruve. Au na qai vakalesui ira tale ki na nodra veivale. Sa i au ga o Jiova ka sa kaya na veika oqo.”

Sa Vakarusai o Isireli kei Juta

¹²A sa kaya vakaoqo o Jiova, “O ira na Isireli era sa tiko wavoliti au ena nodra vosa lasu kei na veivakaisini, ka ra se veisaqasaqa voli ga na Juta vaka kei au, na Kalou yalodina ka tabu.

Osea 12

¹Sa tawayaga ka ca wale ga na veika kecega era sa vakayacora na Isireli mai na mataka ki na yakavi. Sa levu ga ena kedra maliwa na veivakaisini kei na i tovo vakarerevaki eso. Era sa ia ga na veiyalayalati kei Asiria ka qaravi bisinisi vata kei Ijipita.”

²E dua na ka sa beitaki Juta kina o Jiova; ena cudruvi Isireli talega ena vuku ni nodra i valavala na lewenivanua. Ena sauma lesu vei ira na veika era sa cakava.

³--Na nodra qase o Jekope sa veimulomulo kei na tuakana o Iso ni rau se tikoga ena ketei tinadrau; ena gauna sa qase cake kina o Jekope, a sa veimulomulo kei na Kalou,

⁴-ni rau a veimulomulo kei na agilosu ka mani qaqa kina. A sa tagi ka kerea na veivakalougatataki. A sa qai lako mai na Kalou vua na noda qase o Jekope ka sa vosa vua mai Peceli.

⁵Oqo ga o Jiova na Kalou ni lewevuqa — sai Jiova ga na yaca me na dau qaravi kina.

⁶O koya oqo, oi kemuni na kawa i Jekope, mo ni lesu mai kina vua na nomuni Kalou ka dinati koya. Ni yalodina ka dau cakacaka vakadodonu, ka vosota voli ga ni o ni waraka na nomuni Kalou me cakacaka.

Na Veivosa Tale Eso ni Veilewai

⁷A sa kaya o Jiova, “O ira na Isireli era sa sega ga ni tamata daucakacaka vakadodonu me vakataki ira ga na kai Kenani; era sa taleitaka ga me ra lawakitaki ira na dauveivoli ni ra sa dau vakayagataka na i vakarau ni bibi sa sega ni dodonu, ka ra sa dauguta me ra ia na veivakasaurarataki.

⁸Era sa kaya, “Keimami sa vutuniyau. Sa ka levu sara na neimami i yau talei. Ena sega talega ni dua me na beitaki keimami ena kena rawati vakatawadodonu na neimami i yau.’

⁹Ia oi au, o Jiova na nomuni Kalou ka sa liutaki kemuni tani mai na vanua o Ijipita, au na vakayacora mo ni vakaitikotiko tale ena veivalelaca, me vaka na gauna ka'u a lako yani kina vei kemuni ena vanua dravuisiga.

¹⁰“Au a vosa vei ira na parofita ka solia vei ira e vuqa na raivotu, ka'u a soli i vakasala ka vunauci ira na tamata mai na gusudra na parofita.

¹¹Ia sa qaravi ga na kalou matakau eso mai Kiliati, ka ra na mate vakaidina o ira sa sokalou vei ira. Era sa vakacabori na bulumakau tagane mai Kilikali, ka ra na talaraki sobu na i cabocabonisoro mai kea me ra i binibini vatu ena veivanua lala.

¹²-A sa kilikili ga vua na noda qase o Jekope me dro ki Mesopotemia, na vanua ka sa cakacaka vakai vakatawanisipi voli kina o koya vua e dua tale na tamata me rawata kina na watina.

¹³-Ia o Jiova ga ka sa tala e dua na parofita me vueti ira na Isireli mai na nodra a vakabobulataki voli e Ijipita, ka me maroroira vinaka.

¹⁴Era sa vakavuna na Isireli me tubu na cudru i Jiova; io, sa veiganiti ga kei ira me ra vakamatei ena vuku ni nodra cala. Na nodra Turaga ga ena qai totogitaki ira ena vuku ni veivakalolovirataki era sa kauta mai ki vua.

Osea 13

Otioti ni Lewa me Tau vei Isireli

¹Ena veigauna sa oti, ni sa dau vosa cake mai na mataqali na Ifereimi, era sa dau rere na vo ni mataqali e Isireli; era sa dau raici Ifereimi cake. Ia era sai

valavala ca ga na tamata ni ra sa ia na sokalou vei Peali, ka ra na mate ga ena vuku ni ka oqo.

²Era se sega ga ni muduka na nodra i valavala ca ni ra sa bulia na matakau ceuti me ra qarava — na matakau siliva eso, sa bulicaki ena vakasama vakatamata, ka sa caka ena liga. Era sa qai kaya, “Dou vakacaboisoro vei ira oqo!” Era reguca rawa vakaevi na tamata na veimatakau oqo — na matakau sa bulicaki vaka na bulumakau tagane!

³O koya oqo era na yali yani kina o ira oqo me vaka na malawa ni mataka, se vaka na tegu sa yali vakasauri ni sa mataka. Era na vaka na qani sila sa cagina tani mai na rara ni butu sila, me vaka na kubou sa cagina yani mai na i kuvukuvu.

⁴Ia oi au o Jiova, au a nomudou Kalou me tekivu mai na vanua o Ijipita; dou sa sega ni kila tale e dua na kalou oi au duadua ga, sa sega tale ni dua na i vakabula, oi au ga.

⁵-Sa i au ga ka vakani kemudou mai na loma ni veikau kei na vanua dravuisiga.

⁶Ia, ena gauna ga o ni sa curuma kina na vanua vinaka, o ni sa qai yaco mo ni vakasinaiti vinaka sara ka vakamamautaki, ka sa qai tubu cake na nomuni dokadoka ka guilecavi au.

⁷O koya oqo ka'u na vakasasataki kemuni kina me vaka e dua na laione, ka'u na waraki kemuni lo me vaka na lepate ena nomuni yasa ni sala.

⁸Au na yatovi kemuni me vaka e dua na bea sa yali na luvena, ka'u na basuraki kemuni. Au na tilomi kemuni ena tikina vata ga me vaka e dua na laione, ka dresulaki kemuni vakalalai me vaka na manumanu kila.

⁹“Oi kemuni na Isireli, au na vakarusai kemuni! Ia o cei li ena qai vukei kemuni?”

¹⁰-O ni a kerea me dua na nomuni tui kei ira me ra veiliutaki, ia era na rawa ni vakabula vakacava na matanitu?

¹¹-Au a soli ira na tui eso vei kemuni ena dela ni noqu cudru, ka'u a qai kauti ira tani tale ena noqu cudru waqawaqa.

¹²“Sa tugani vakamatata na i valavala ca i Isireli, ka sa maroroi vinaka na kena i tukutuku.

¹³E se tiko ga na sala me bula rawa kina o Isireli, ia sa yalowai ga ni sa sega ni via muria — me vaka e dua na gone sa voleka ni sucu, ia sa qai bese ga ni via curu tani mai na kete i tinana.

¹⁴-Au na sega ni vakabulai ira na tamata oqo mai na nodra vuravura na mate se vueti ira mai na kaukauwa nei Mate. O iko Mate, sa evei na nomu ka ni veivakararawataki? O iko Etesi, sa evei na nomu dauveivakarusai? Ena sega sara ni'u yalololoma tale vei ira na tamata oqo.

¹⁵E dina ga ni sa se vakavinaka sara o Isireli me vaka na co, au na vakaliwava e dua na cagi tokalau katakata mai na vanua dravuisiga, ena qai vakamacara na nodra i keliwai kei na mataniwai tovure. Ena kauta tani na veika yaga kecega.

¹⁶E dodonu me cudruvi o Samaria ena vuku ni nona sa rui talaidredre vei au. Era na mate na nona tamata ena i valu; era na tavulaki ki na qele o ira na nodra gone lalai, ka ra na seleti bulabula na nodra yalewa sa kunekune.

Osea 14

Na Vakamamasu i Osea vei Isireli

¹Oi kemuni na Isireli, mo ni lesu tale mai vei Jiova na nomuni Kalou. Na nomuni i valavala ca sa vakavuna mo ni sikalutu ka bale sobu.

²Ni lesu ga vei Jiova, ka mo ni taura na masu oqo me nomuni i madrali vua: “Ni bokoca mada na neimami caka cala kece sara ka ciqoma na neimami masu, io keimami na qai vakacaucautaki kemuni me vaka na neimami vosa ni yalayala.

³Ena sega ni vakabulai keimami rawa o Asiria, ka sa sega ni taqomaki keimami rawa na ose ni valu. Keimami na sega tale vakadua ni tukuna vakaoqo vei ira na neimami kalou matakau ni ra sa neimami Kalou. I Jiova,

ni vakatakila mada na nomuni yalololoma vei ira sa luveniyali, ni sa sega e dua me vukei ira.”

Sa Yalataka o Jiova na Bula Vou vei Isireli

⁴A sa kaya o Jiova, “Au na vakalesui ira tale mai vei au na noqu tamata. Au na lomani ira ena vu-ni-yaloqu taucoko sara; Sa muduki vakadua na noqu cudruvi ira.

⁵Au na vaka na tegu vei ira na Isireli; Era na se me vaka na lili. Ena dei sara na wakadra Me vaka na veivunikau ni Lapanoni.

⁶Na kena tubucoko sa tete yani, Ka sa totoka me vaka na vuniolive. Na kena i boi ena boi yawa Me vaka na kau sitari ni Lapanoni.

⁷Era na bula ga ena ruku ni noqu veitaqomaki. Era na vakatubura na sila Ka vuavuai me vaka na loganivaini. Era na kilai levu sara me vaka na waini ni Lapanoni.

⁸Era na sega ni cakava e dua na ka me baleta na kalou matakau o ira na Isireli; Au na rogoca na nodra masu ka maroroira; Au na vakarurugi ira me vaka na vunika drokadroka vinaka; Ni sai au ga na vurevure ni nodra kalougata kece sara.”

Na Kena i Tinitini

⁹Me ra qai kila o ira sa yalomatua na veika sa volai eke, ka me ra tugana sara ki lomadra. Ni sa dodonu ga na sala i Jiova, ka sa bula o ira na yalododonu ni ra sa muria, ia era sa tarabe ga ka bale sobu o ira na tamata i valavala ca baleta ni ra sa sega ni kauwaitaki ira.

Joeli

Joeli 1

¹Oqo na vosa i Jiova vei Joeli na luve i Pecueli.

Era Tagicaka na Tamata na Vakacacani ni Teitei

²Dou rogoca oqo, oi kemudou na qase, Ka vakatudaliga na lewenivanua kecega! A sa yaco beka e dua na ka vakaoqo Ena nomudou gauna? Se na nodra gauna na nomudou qase?

³Dou tukuna vei ira na luvemudou; Ka me ra tukuna o ira na luvemudou Vei ira na luvedra; Kei na luvedra me ra qai tukuna Ki na i tabatamata e tarava yani.

⁴A ka sa vakavoca na vodre dauquru, Sa kania na vodre dina, A ka sa vakavoca na vodre dina, Sa kania na vodre dramidrami. A ka sa vakavoca na vodre dramidrami, Sa kania na kena yavato.

⁵Dou yadra ka tagi, na daumateni; Dou qoqolou, na daugunu waini; Na qerepi me qaqi baleta na waini vou Sa vakacacani.

⁶-Sa lako mai e dua na matanitu Ka sa kaba na noqu vanua; Sa kaukauwa ka sega ni wiliki rawa; Sa gagata sara na batidra Me vaka na bati ni laione.

⁷A sa vakarusa na noqu veivaini, Ka sa kania na noqu vunilolo. A sa vocia tani na kulidra Ka kolotaka sobu ki ra. Sa vuki me vulavula na tabadra.

⁸Mo tagi me vaka e dua na goneyalewa Sa sulumaka na taga ena vakalolokutaki Vua na tagane sa dodonu me rau vakamau.

⁹Sa muduki mai na vale i Jiova Na i madrali laukana kei na i madrali liviraki; Era sa tagi na bete, Na i talatala i Jiova.

¹⁰Sa dravuisiga na veivanua, Sa tagi ni vakaloloku na qele Baleta ni sa vakacacani na sila. Sa mamaca vakadua na waini, Ka sa malai na vuniolive.

¹¹Dou yalorarawa, na dauteitei; Dou tagi na dausamaki ni veivaini Baleta ni sa vakarusai na witi kei na barile Io, sa vakarusai na vuata kece ni vanua.

¹²Sa malai na vunivaini, Ka raqosa na vunilolo. Na pomekaraneti, niusawa kei na apolo — Io, na kau kecega ni vanua sa malai; Sa yali vakakina na reki vei ira na tamata.

¹³Dou vakaisulu taga na bete ka tagi Oi kemudou na bete dauvakacaboisoro! Dou curu ki loma ni Valenisoro Ka vakaloloku ena bogi taucoko! Sa sega sara na sila se na waini Me i madrali vua na nomudou Kalou.

¹⁴Dou vakatabuya e dua na siga Me ia kina na lolo; Dou vakasoqoni ira vata mai Na lewenivanua e Juta Ki na vale i Jiova na nomudou Kalou Ka tagi ki vua.

¹⁵-Oilei na siga o ya! Ni sa voleka mai na siga ni Turaga, Na siga ni veivakarusai ni Kalou kaukauwa.

¹⁶Sa sega li ni muduki vei keda Mai na vale ni noda Kalou Na keda kakana Kei na marau vata na reki?

¹⁷Sa vuca na sorenikau E loma ni qana; Sa sega na sila me maroroi Ka sa rusa na kena lololo.

¹⁸Sa tagi ena vutugu na manumanu! Era kidroa na qele ni bulumakau Ni sa sega na vanua veico; Era sa vakaloloma talega O ira na qele ni sipi.

¹⁹Au sa tagi vei kemuni na Kalou Ni sa kania na bukawaqa Na veico kei na veikau, Ka sa vakama na yameyame Na veivunikau kecega ni vanua.

²⁰Era sa tagi talega yani kemuni Na manumanu kila Baleta ni sa maca na veiwaidrodro; Ka sa vakarusa na veico kei na veikau Na yameyame ni buka.

Joeli 2

Vakatakilakila ni Siga i Jiova na Qele ni Vodre

¹Dou uvuca na davui e Saioni; Dou vakatagica na alamu Ena noqu ulunivanua tabu! Dou sautaninini na leweniveivanua, Ni sa lako mai na siga i Jiova.

²E dua na siga vakaturubuto, E siga ni veio butobuto levu! Sa tadu mai na mataivalu qele ni vodre levu A sa vaka na buto e solega na veiulunivanua; E se qai yaco vakadua oqo, Ka na sega ni yaco tale maimuri.

³Sa liu vei ira na bukawaqa ka veivaqeavutaki; E dakudra talega na yameyame ni buka ka veivakamai; Sa koto e matadra na vanua sa tautauvata kei na i teitei o Iteni; Ia, e dakudra, na dravuisiga ka sega na ka e dro bula.

⁴-Na kedra i rairai sa vaka na ose; Era sa cici me vaka na ose ni valu.

⁵Ni ra sa ladeva na dela ni veiulunivanua, Era sa vaka na rorogo ni qiqinivalu; Ka cacalidilidi me vaka na rorogo ni kama ni co mamaca. Era sa tuvani tu me vaka e dua na mataivalu levu Sa vakarau me vakacibi i valu.

⁶Era sa taqaya sara na tamata ni ra basika mai; Sa tavuki na matadra kecega ena rere.

⁷Era sa vakataki ira na mataivalu sa kaba koro Me vakataki ira na sotia era sa kabata na bai. Era ravuravu vakadodonu ki na nodra dui sala Ka sega e dua me gole tani mai na nodra gaunisala.

⁸Era sega ni veidrigidrigiti, Era dui muria ga na nodra gaunisala; Era bolea na gasau ka sega ni tu vakasuka.

⁹Era ladeva na koro, Ka ra ciciva na dela ni bai; Era curu botea yani na veivale, Ka curu yani e katubaleka me vaka na daubutako.

¹⁰-Sa uneune na vanua era butuka yani Ka sakure na lomalagi. Sa tabogo na matanisiga kei na vula, Ka ra tabonaka na kedra rarama na veikalokalo.

¹¹-A sa tabalaka na domona na Kalou Ki vua sa liutaki ira na nona mataivalu; Ni sa vakaitamera na nona mataivalu, O koya sa tu vua na lewa Me vakayacora na nona vosa sa kaukauwa. Ni sa ka levu ka rerevaki na siga i Jiova; O cei ena vosota rawa?

¹²“Ia oqo ga,” sa kaya o Jiova, “Dou lesu mai vei au ena yalomudou taucoko, Dou lolo talega, ka tagi ena vakaloloku.

¹³Me dusia na nomudou veivutuni dina Na yalo sa raramusumusu; Ni sa sega ni yaga na dresulaki wale ga ni nomudou i sulu.” Dou lesu vei Jiova na nomudou Kalou, Ni sa yalovinaka ka yalololoma o koya; Sa berabera na nona

cudru Ka vutuniyau ena loloma sa tudei; Dou veivutunitaka na nomudou caka cala.

¹⁴O cei li e kila rawa De veisautaka na lomana o Jiova na nomudou Kalou Ka vakalougatataki kemudou ena sautu ni kakana. Dou na qai rawa ni vakacaboisoro kina vua.

¹⁵Dou uvuca na davui mai Saioni; Dou vakatabuya e dua na siga ni lolo; Dou kaciva e dua na vakasoqoni vata!

¹⁶Vakasoqoni ira mai na tamata; Vakasavasavataki ira na lewenivanua; Vakasoqoni ira vata mai na qase, Kauti ira mai na gone lalai, Kei ira talega na gone dramidrami. O ira talega era se qai vakawati vou Me ra biuta na nodra rumu ka lako mai.

¹⁷-Me ra tagi ga ka cabo masu O ira na bete kei na i talatala i Jiova dauveiqaravi Ena maliwa ni matamata ki na Valenisoro Kei na i cabocabonisoro, ka kaya: “Ni yalololoma vei ira na nomuni tamata, na Kalou, Ni kakua ni cudruvi keimami Se me ra vakalialiai keimami na veimatanitu Ni ra sa kaya, “Evei na nomudou Kalou?”

Na Kalou sa Vakalougatataka Tale na Vanua

¹⁸A sa kauwaitaka tale o Jiova na nona vanua Ka yalololoma tale vei ira na nona tamata.

¹⁹Sa qai kaya o Jiova Vei ira na nona tamata: “Raica, au na solia yani vei kemudou Na sila, na waini, kei na waiwai Mo dou mamau kina: Ka'u na sega ni laivi kemudou tale Mo dou vakalialiai mai vei ira na veimatanitu.

²⁰“Au na kauti tani na mataivalu qele ni vodre sa lako mai na vualiku; Ka'u na vakatala eso vei ira ki na vanua lala, Na i yatu e liu era na vakatalai ki na Waitui Mate, Kei na i yatu e muri ki na Meditereni. Ena tete na boi ca ni yagodra mate. Au na vakarusai ira ena vuku ni veika era sa cakava vei kemudou.

²¹Mo kakua ni rere, na vanua; Mo reki ga ka marau, Ni sa cakava na veika lelevu o Jiova!

²²Dou kakua ni rere, na manumanu ni vanua, Ni sa tubu na veico ena veikau; Sa vuataka na vuana na kau, Na lolo kei na vaini sa vua vakalevu sara.

²³Dou marau, na luve i Saioni, Ka reki ena Turaga, na nomudou Kalou, Ni sa vakatauca na uca Me nomudou i vakadinadina; Sa vakatauca vakalevu na uca vei kemudou, Na uca taumada kei na uca taumuri Me vaka ena gauna e liu.

²⁴Na buturara ni qaqi sila Ena sinai ena sila, Ena vuabale na taqe Ena waini kei na waiwai.

²⁵Au na sauma lesu vei kemudou na veiyabaki Sa kania na qele ni vodre, Na vodre ladelade, na vodre ququuru Kei na vodre dauveivakarusai. Ni sai au ga sa tala yani vei kemudou Na mataivalu oqo.

²⁶“Dou na sautu ena kakana ka mamau, Ka vakacaucautaka na yaca ni nomudou Turaga Na nomudou Kalou, O koya sa mana na nona cakacaka vei kemudou Ia era na sega tale ni na vakamaduataki na noqu tamata.

²⁷Dou na qai kila ni'u sa tiko kei ira na Isireli, Sa i au ga o Jiova, ka'u sa nomudou Kalou, Ka sa sega tale e dua. Era na sega tale vakadua Ni vakamaduataki na noqu tamata.

²⁸Ia ena qai yaco ena gauna mai muri, Ka'u na sovaraka na yaloqu Vei ira na tamata kecega; Era na parofisai na luvemudou gonetagane Kei ira na luvemudou goneyalewa, O ira na nomudou qase Era na tadra na tadra eso, Kei ira na nomudou cauravou Era na raica na raivotu.

²⁹Au na sovaraka talega na yaloqu Vei ira na bobula tagane kei na yalewa Ena gauna o ya.

³⁰Ia ka'u na vakatakila na veika e veivakidacalataki mai lomalagi e vuravura talega, na dra, kei na bukawaqa kei na duru kubou.

³¹-Na matanisiga ena vuki me butobuto, kei na vula me dra, ena qai yaco mai e muri na siga i Jiova, na siga levu ka rerevaki.

³²--Ia mai muri, o koya yadua ena masuta na yaca i Jiova e bula: Io, ena ia na veivakabulai mai na ulunivanua o Saioni, kei Jerusalemi, me vaka sa kaya o Jiova. Io, vei ra sa vakabulai ena tiko kina eso au sa kaciva.

Joeli 3

¹“Ia ena gauna o ya, ni'u sa vakalesuya oti tale kina vei Juta kei Jerusalemi na nona i yau,

²ka'u na qai vakasoqoni ira vata na lewe ni veimatanitu ka kauti ira sobu ki na buca i Josefati, ka'u na qai veilewaitaki ira mai kea, ena vukudra na noqu tamata kei Isireli na noqu i votavota, baleta ni ra a dui biubiuti ira ena kedra veimama na veimatanitu, ka ra a veivotayaka na noqu vanua.

³Era a vakawirimadigitaki ira na noqu tamata, era a soli ira na gonetagane me i voli ni yalewa dautagane, ka volitaka na goneyalewa me i sau ni waini me ra gunuva.

⁴--Kemudou o Taia kei Saitoni kei na yasayasa vaka-Filisitia, a cava vei au oi kemudou? Dou sa via veisausaumitaka vei au e dua na ka? Kevaka e vakakina, au na sauma vakatotolo ka vakasauri sara vei kemudou na i sau ni nomudou i valavala.

⁵Ka ni dou a kauta na noqu siliva kei na noqu koula ka yauta na noqu i yau talei ki na nomudou veivalenisoro.

⁶Dou volitaki ira na tamata i Juta kei Jerusalemi vei ira na kai Kirisi, ka kauti ira me ra yawa tani mai na i nodra i yalayala.

⁷Ia oqo au na vakayavalati ira mai na vanua dou a volitaki ira kina, kau na qai sauma lesu e ulumudou na nomudou i valavala.

⁸Au na volitaki ira na luvemudou tagane kei na luvemudou yalewa ki na ligadra na luve i Juta, era na qai volitaki ira vei ira na kai Sipa, ki na matanitu yawa sara, sa kaya vakaoqo na Kalou.”

⁹“Dou kacivaka oqo ki na veimatanitu: ‘Ni vakarau ki na i valu; Ni kacivi ira mai na nomuni tamata qaqa; Soqoni ira kece mai na nomuni sotia ka tayabe yani!

¹⁰-Tukitukia na bati ni siviyara me i seleiwau, Kei na nomudou i sele ni sasamaki me moto; Ka me kaya o koya sa gogo, “Au sa dauvala.”

¹¹Dou vakatotolo ka lako mai Na veimatanitu kece sa volita, Dou soqoni vata yani ki kea. I Jiova, ni kauti ira sobu mai Na nomuni qaqa.

¹²Me ra yadra na veimatanitu, Ka lako sobu mai ena buca o Josefati; Mai kea, au na veilewaitaki ira Na veimatanitu kei na vanua sa volita.

¹³-Dou vakarautaka na i sele ni tatamusuki, Ka tamusuki ira me vaka na sila Ena gauna ni tatamusuki. Lako yani, ka butuqaqia Me vaka na qerepi. Sa sinai ka vuabale na i keli waini, Ni sa ka levu na nodra caka cala.

¹⁴Sa udolu vakaudolu Era sa tiko ena buca ni veicudruvi. Sa voleka ga na siga i Jiova Ena buca ni veicudruvi.

¹⁵Ena vakabutobutotaki Na rarama ni matanisiga kei na vula; Ka ra sa tabonaka na kedra rarama Na veikalokalo.

¹⁶-Ia o Jiova sa kurukuru mai Saioni, Ka sa tabalaka na domona mai Jerusalemi; Ka sa yavavala na lomalagi kei vuravura. Ia sai drodro ga o Jiova Vei ira na nona tamata; Sa nodra koro kaukauwa na Isireli o koya.

¹⁷“Dou na qai kila Ni sai au o Jiova na nomudou Kalou, Au sa tiko mai Saioni, Na noqu ulunivanua tabu. Ena yaco o Jerusalemi me koro tabu Era na sega ni taukena tale na vulagi.

¹⁸Ia, ena siga o ya Ena tiri na waini vou mai na veiulunivanua, Ena drodro na sucu ena veidelana, Na veidreke ni wai kece sara e Juta, Ena drodro mai kina na wai; Ena dave na wai mai na vale i Jiova Me vakasuasutaka na Buca o Sitimi.

¹⁹Ena vaka na vanua dravuisiga o Ijipita Ka yaco o Itomo me vanua lala, Baleta ni ra a valuta na vanua o Juta, Ka vakamatei ira sa sega nodra cala.

²⁰Ia o Juta ena tawani tikoga ka sega ni mudu. Kei Jerusalemi mai na i tabatamata e dua Ka yacova na veitabatamata e muri.

²¹Au na cudruvaka na kedra dra, Au na sauma vei ira sa caka cala, Ni sai au o na Jiova, Ka'u sa tiko ena Ulunivanua o Saioni.

Emosi

Emosi 1

Na Kalou kei na Veimatanitu

¹-Oqo na vosa i Emosi, e dua na i vakatawanisipi mai na koro o Tikoa. Ni vo koto e rua na yabaki me yaco mai kina na uneune, ka donuya oqo na gauna e se tui Juta tiko kina o Usaia ka tui Isireli tiko kina o Jeropoama na luve i Joasa, a sa vakatakila kina na Kalou vei Emosi na veika kece sara oqo me baleti Isireli.

²-Sa kaya o Emosi, “Sa tagi mai Saioni me vaka na laione o Jiova; Sa vakuru na domona mai Jerusalemi. Sa mamaca mai na i kanakana ni sipi, Ka sa raqosa na co e Ulu i Kameli.”

Na Cudru ni Kalou ki na Veivanua Eso

O Siria

³-A sa kaya o Jiova, “Me vaka ni sa veibinibini tikoga na nodra i valavala ca na kai Tamasiko, au sa na cudruvi ira kina. Era a vakatotogani ira sara vakaca na kai Kiliati ena i vakarau veivakalolomataki.

⁴O koya oqo au na vakama kina ena bukawaqa na vale vakaturaga ka a tara o Eseeli na tui, ka'u na vakama na i drodro ni valu i Penietati na tui.

⁵Au basuraka na i sogo ni matamata kei Tamasiko, ka vagalalataki ira tani na tamata era sa tiko ena Buca o Eveni kei koya na tui ni Pecieteni. O ira na kai Siria era na kau yani vakabobula ki na vanua o Kiri.”

○ Filisitia

⁶-Sa kaya vakaoqo o Jiova: “Me vaka ni ra sa ia tikoga na i valavala ca o ira na kai Qasa, ena ka oqo ka'u na cudruvi ira kina. Era a kauta vakavesu e dua na matanitu taucoko ka volitaki ira ki Itomi me ra nodra bobula.

⁷Au na tala kina na bukawaqa ki na bainikoro ka vakama na kena veitikotiko ni valu kaukauwa.

⁸Au na vagalalataki ira tani na veiliutaki ena koro o Asitoti kei Asikiloni. Au na cudruva na koro o Ekironi, ka ra na mate kina na nodra vo-ni-bula na kai Filisitia.”

○ Taia

⁹-A sa kaya o Jiova, “Me vaka ni ra sa ia tikoga na i valavala ca na kai Taia, au sa na cudruvi ira kina ena veika oqo. Era a kauta yani vakavesu e dua na matanitu taucoko ki na nodra vanua na kai Itomi, ka ra sega ni maroroya na nodra veiyalayalati ni veitokani era a dregata vata.

¹⁰O koya oqo ka'u na tala kina na bukawaqa ki na bai kei Taia, ka vakama na veitikitiko ni valu kaukauwa.”

○ Itomi

¹¹-A sa kaya o Jiova, “Era sa ia tikoga na i valavala ca o ira na kai Itomi, ia ena ka oqo ka'u na cudruvi ira kina. Era a vakasasataki ira na Isireli na wekadra voleka, sa tabu loloma vei ira. Sa sega ni vakaiyalayala na nodra cudru, ka ra sega ni bau yalovinaka vakalailai.

¹²O koya oqo ka'u na tala kina na bukawaqa ki Timani; ena kania na veitikitiko ni valu kaukauwa kei Posira.”

○ Ira na Amoni

¹³-A sa kaya o Jiova, “Me vaka ni sa wasoma na nodra cala na kai Amoni, au na sega ni vakasuka na noqu cudru. Era tunatunalaki ira na yalewa bukete ni Kiliati, me rawa kina ni ra tosoya na i yalayala ni nodra vanua.

¹⁴Ia ka'u na vakacaudreva na buka ena bai mai Rapa, me na vakama na kena veitikitiko ni valu kaukauwa. Ena ia na qoqolou ena siga ni valu, ka na laba na cagi me vaka na covulaca.

¹⁵Ena kau vakabobula na nodra tui, kei ira na nodra turaga,” sa kaya o Jiova.

Emosi 2

○ Moapi

¹-Sa kaya vakaoqo o Jiova, “Ni sa vakawasoma na cala nei Moapi, au na sega ni vakasuka na noqu cudru, ni ra sa beca ka vakama me dravusa na sui nei tui Itomi.

²Au na tala na bukawaqa i Moapi, me kania na veitikotiko ni valu kaukauwa mai Kirioici. O ira na Moapi era na mate ga ena rorogo ni valu ni ra sa ia na qoqolou na sotia ka voqa na domo ni davui.

³Au na vakamatea na nodra turaga sau, vata kei ira na noda turaga ni vanua,” sa kaya o Jiova.

○ Juta

⁴A sa kaya o Jiova, “Ni sa vakawasoma na cala i Juta, au na cudruvi ira kina ena ka oqo. Era sa biuta na noqu vakatavuvuli ka sega ni muria na noqu i vunau. Era sa vakacalai mai vei ira na kalou lasu era dau qarava taumada na nodra qase.

⁵O koya oqo ka'u na tala kina na bukawaqa vei ira na Juta, me vakama na veitikotiko ni valu kaukauwa kei Jerusalemi.”

Na Lewa ni Kalou me Baleti Isireli

⁶A sa kaya o Jiova, “Ni sa wasoma na cala i Isireli, au na sega ni vakasuka na noqu cudru. Era sa volitaki ira me ra bobula na yalododonu ena siliva kei ira na dravudravua ena i vava.

⁷Era sa butuqaqi ira sobu na malumalumu kei ira na vakaloloma, ka biliraki ira tani na dravudravua. A tagane kei na tamana erau sa veiyacovi ruarua kei na duabau na yalewa bobula, ka sa vakacacani kina na yacaqu tabu.

⁸Ena veitikina ni sokalou eso, era sa davo koto na tamata ena i sulu sa kau mai vei ira na dravudravua me i vesu ni nodra dinau. Ena valenisoro ni nodra Kalou, era sa gunuva kina na medra waini na tamata era totogitaka ena vuku ni dinau.

⁹–“Ia oqo kemuni na noqu tamata, sai au ga ka'u a vakarusai ira na Amoraiti ena vukumuni, o ira sa cecere me vaka na sitari ka kaukauwa me vaka na oki. Au a vakarusa na vuadra e cake kei na wakadra e ra.

¹⁰Au a kauti kemuni mai na vanua o Ijipita, ka liutaki kemuni voli e loma ni vanua lala me vasagavulu na yabaki, mo ni taukena kina na nodra vanua na Amoraiti.

¹¹–“Au a susuga cake eso na luvemuni me ra parofita, ka eso vei ira na nomuni cauravou me ra nasiraiti. + Kemuni na Isireli, e sega li ni dina o ya? Oi au, o Jiova, sa kaya vakaoqo.

¹²Ia o ni sa qai vagunuvi ira na nasiraiti ena waini, ka vakaroti ira na parofita me ra kakua ni kacivaka na noqu i tukutuku.

¹³O koya oqo ka'u na bikai kemuni sobu kina ki na qele, ka o ni na ole me vaka e dua na kareti sa usa bi ena i vau sila.

¹⁴Era na sega ni dro bula rawa mada ga na daucici totolo; ena takali na nodra kaukauwa na tamata qarikau, ka ra na sega ni vakabulai ira rawa o ira na sotia.

¹⁵Era na sega ni tudei rawa na dauvavana, o ira na yava totolo era na sega ni dro bula, kei ira na sotia vodo ose era na sega ni dro rawa.

¹⁶Ena siga o ya, ena biuta sobu talega na nona i yaragi ka cici ena vaqara bula o koya na sotia yaloqaqa duadua.” Sa vosa vakaoqo o Jiova.

Emosi 3

¹Oi kemuni na Isireli, mo ni rogoca na vosa oqo sa tukuna o Jiova me baleti kemuni, na matanitu taucoko sara sa kauta mai o koya mai na vanua o Ijipita:

²“Mai vei ira na veimatanitu kece sara e vuravura, sai iko duadua ga au sa kila ka kauwaitaka vakalevu. Oqori na vuna e sa rui vakadomobula kina na nomuni i valavala ca, ka oqori talega na vuna ka'u sa cudruvi kemuni kina ena vuku ni nomuni caka cala oqo.”

Na Nona i Tavi na Parofita

³E rau na sala vata li e lewe rua na tamata kevaka e sega taumada ni bau veinaki e liu?

⁴E dautagi li na laione mai na veikau kevaka e se sega taumada ni kunea na kena? E dautabalaka li na domona na luve ni laione mai na nona qara kevaka e se sega taumada ni toboka na kena?

⁵Ena daucoko li na manumanu vuka kevaka e sega mada ni bacani? Ena dau rawa li ni riba na dai kevaka e sega na ka e tara na kena i vakasaribariba?

⁶E dau uvuci li na davui ni valu ena dua na koro ka ra sega ni taqaya na lewena? E dau yaco li mai na leqa ki na dua na koro kevaka e sega mada ni tala mai o Jiova?

⁷E dina sara, ni sa sega mada ni vakayacora e dua na ka na Turaga o Jiova kevaka e sega mada ni se vakaraitaka na nona i naki vei ira na nona tamata na parofita.

⁸Kevaka sa tagi na laione, o cei li me na sega ni rere? Kevaka sa vosa na Turaga o Jiova, o cei li me na sega ni via kacivaka na nona i tukutuku?

Na Rusa i Samaria

⁹Mo kacivaka vakaoqo ki na veitikitiko ni valu kaukauwa mai Asiria kei Ijipita: “Ni soqoni vata yani ki na veidelana sa volivoliti Samaria ka raica na levu ni cakacaka vakaveitalia kei na i valavala tawa kilikili sa vakayacori tiko kina.”

¹⁰A sa kaya o Jiova, “Era sa sega ni kila o ira oqo na cakacaka vakadodonu, ia era sa binia ga na i tovo kaukauwa kei na butako ena nodra veitikitiko ni valu kaukauwa.

¹¹Ena ka oqo, ena vakavolivolita kina na nodra vanua na meca, ka vakarusa na veika e dau taqomaki ira, ka koveraka na nodra veitikitiko vakaturaga.”

¹²Sa kaya vakaoqo o Jiova, “Me vaka na nona sa la'ki maroroya mai na i vakatawanisipi na yava ni sipi e rua se na daligani sipi ka sa kania vakavo na laione, era na lewe lailai talega vakakina na vo-ni-bula vei ira na kai Samaria, o ira era sa davo sobu ena i dabedabe digitaki.

¹³Ni rogoca sara oqo, ka vakasalataki ira kina na kawa i Jekope,” sa kaya na Turaga o Jiova ni lewevuqa.

¹⁴–“Ena siga au na cudruvi ira kina na Isireli ena vuku ni nodra cala, au na vakacacana vakakina na i cabocabonisoro mai Peceli. Ena musuki laivi na tutuna vava ni i cabocabonisoro ka na lutu ki na qele.

¹⁵Au na vakarusa na vale ni vula i liliwa kei na vale ni vula i katakata. Na veivale era sa ukutaki ena ivori era na vakarusai vakadua; na veivale lelevu kece sara ena vakarusai.”

Emosi 4

¹Mo ni rogoca na vosa oqo na yalewa ni Samaria, o ni sa levulevu me vakataka na bulumakau ni Pasani sa vakani vinaka, o ni sa dau vakasosataki ira na malumalumu ka vakalolomataki ira na dravudravua, ka o ni sa dauvakaroti ira na watimuni me ra kauta mai na memuni gunu!

²Me vaka ni sa dodonu ka tabu ka savasava na Turaga o Jiova, ka yalayala kina vakaoqo, “Sa toro voleka tiko mai vei kemuni na siga era na kauti kemuni vakasaurara yani kina, ka o ni na vaka na ika sa toka e gusuna na bati ni siwa.

³O ni na yarataki yani ki na tiki ni bai sa kabasu o ni sa voleka sara kina viritaki ki tautuba.”

Sega ga ni Vuli Rawa o Isireli

⁴Sa kaya vakaoqo o Jiova ni lewevuqa, “Oi kemuni na Isireli, ni lako ki na vanua tabu mai Peceli ka ia na i valavala ca, kevaka sa dodonu me vakakina! Ni lako talega i Kilikali, ka vakalevutaka na nomuni caka cala; ni kauta mai na nomuni soro ena veimataka kece, kei na i katini ni ka o ni taukena ena veiyatolu na siga.

⁵Ni vakacabora talega me i madrali ni vakavinavinaka na madrai vakatubu. Ni kacivaka raraba na i madrali sa vakacabori wale ga; ni cakava sara ni sa dau malele kina na lomamuni!”

⁶–“Sa i au ga ka sa kauta mai na lauqa ki na nomuni veikorokoro, ia o ni a sega ga ni lesu mai vei au.

⁷Au a mani tarova na uca ena gauna e gadreva vakalevu kina mai na nomuni i teitei. Au a vakatauca na uca ena dua na koro, ka segai ena dua tale na koro. A sa tau na uca ena dua na i teitei, ia sa mamaca ga ka malai e dua tale na i teitei.

⁸Ni ra sa malumalumu ena karamaca na tamata ni veikorokoro eso, era sa lako ki na dua tale na koro me ra kunea kina na wai, ia sa sega ni veirauti ga na wai me gunuvi. Ia o ni a sega ga ni lesu mai vei au.

⁹“Au a vakauta yani vei kemuni e dua na cagi katakata me vakamamacataka na nomuni i tei. Era sa kania kece na vodre na nomuni i teitei kei na nomuni veiloganivaini. Ia o ni a sega ga ni lesu mai vei au.

¹⁰“Au a tala yani vei kemuni na mate rerevaki me vaka mai Ijipita. Au a vakamatei ira na nomuni cauravou ena i seleiwau; ka kauti ira tani na nomuni ose. Au a vakalaiva me tubu cake na boi ca ni nomuni i tikotiko vakaivalu, me curuma na ucumuni; ia o ni a sega ga ni lesu mai vei au.

¹¹–“Au a vakarusai ira eso vei kemuni me vaka na noqu a vakarusai rau o Sotoma kei Komora, ka vaka na dudu ni buka sa ucuraki tani. Ia, o ni a sega ga ni lesu mai vei au,” sa kaya o Jiova.

¹²“O koya oqo, kemuni na Isireli, au sa na totogitaki kemuni kina. Ia me vaka ni'u sa na vakayacora oqo, mo ni vakarautaki kemuni kina ena nomuni sotava na noqu vakataulewa!”

¹³Sa i koya ga na Kalou sa bulia na veiulunivanua, Ka sa vakavuna na cagi. Sa vakatakila na lomana vei ira na tamata; Ka sa vukica na siga me bogi. A sa lakova na veivanua cecere kei vuravura. Sa i Jiova ni lewevuqa na yacana!”

Emosi 5

Kaci ni Veivutuni

¹Kemuni na Isireli, ni rogoca mada na qaqa ni sere ni vakaloloku oqo.

²Sa bale na goneyalewa o Isireli, Ena sega ni mata cake tale! Sa davo guilecavi koto ena nona soso, Ka sa sega me tuberi koya cake.

³Ni sa kaya vakaoqo na Turaga o Jiova ni lewe vuqa: “Sa dua na koro e Isireli sa vakauta yani e 1,000 na sotia, ia era sa lesu ga mai e lewe 100; e dua tale na koro sa vakauta yani e lewe 100, ia era sa lesu ga mai e lewe 10.”

⁴A sa kaya vei ira na Isireli o Jiova, “Ni lako mai vei au, ka o ni na bula kina.

⁵Ni kakua ni la'ki sokalou ki Perisepa, se vaqarai au mai Peceli — ni na yaco me takali o Peceli. Ni kakua talega ni lako i Kilikali, ni ra na kau vakabobula na lewena.”

⁶Mo ni golevi Jiova ga, mo ni bula. Kevaka o ni sega ni gole vua, ena lako sobu o koya vei ira na Isireli me vaka na bukawaqa. Ena vakamai ira na lewenivanua mai Peceli na bukawaqa oqo, ka sega ni dua e rawa ni bokoca rawa.

⁷O ni sa cudruvi, oi kemuni sa dau vakatanitaka na lewa dodonu ka lawakitaki ira na tamata mai na nodra dodonu vakatamata!

⁸-A sa bulia o Jiova na veikalokalo, na kalokalo o Peleiadesei kei Oraioni. Sa vukica na buto loaloa me siga rarama, ka vukica na siga me bogi. Sa dau kaci yani ki na wai ni wasawasa, ka sovaraka yani ki na dela i vuravura. Sa vakatokai me yacana o Jiova.

⁹Sa kauta mai o koya na veivakacacani vei ira sa kaukauwa kei na nodra dui i tikotiko ni valu.

¹⁰Oi kemuni sa daubesetaki koya sa vunauca na kena tauci cala na vakatulewa eso ka cati koya sa dau ia na vosa vakadodonu.

¹¹O ni sa dau vakasosataki ira na dravudravua ka kovea tani mai vei ira na kedra kakana. Ena ka oqo, o ni na sega kina ni tiko ena veivale totoka sa tara ena vatu o ni sa cakava ka sega talega ni gunu waini mai na veiloganivaini totoka o ni a teivaka.

¹²Au sa kila na levu ni nomuni talaidredre kei na levu ni nomuni i valavala ca. O ni a dau vakararawataki ira na tamata vinaka, ka dau ciqoma na veivaqumi, ka vakadredretaka vei ira na dravudravua me lewai vakadodonu na nodra kisi ena mataveilewai.

¹³O koya oqo, era na tiko lo ga ena gauna ca vakaoqo na yalomatua!

¹⁴Ni vakasaqara na ka vinaka, ka me kakua na ka ca, mo ni bula kina; ia mo ni rogoca na Turaga o Jiova ni lewe vuqa, ni na tiko kei kemuni me vaka o ni a kaya,

¹⁵ni cata na ka ca, ka vinakata na ka vinaka, ka vakadeitaka na lewa dodonu ena matamata ni koro; de na rawa ni yalololoma kina na Turaga o Jiova ni lewe vuqa, vei ira na vo-ni-bula ena kawa i Iosefo.

¹⁶O koya oqo, sa kaya kina o Jiova na Kalou ni lewe vuqa: “Ena yaco na tagi yaso ena veisaqata kecega ni koro; ia era na kaya ena veisalatu kecega, Ulei! Ulei! Era na kacivi ira na tamata me ra tagi, ka me ra tagi yaso na kena dau;

¹⁷ena yaco na tagi ena veiwere ni vaini kecega, ka ni'u sa lako voli yani vei kemuni,” sa kaya na Turaga.

¹⁸Ena ca vei kemuni sa gadreva me yaco na siga ni Turaga! Ena vuku ni cava o ni sa vinakata kina? Sa butobuto, ka sega ni rarama.

¹⁹Sa vaka e dua na tamata sa drotaka e dua na laione, ka sa tavaki koya na bea, se vaka me lako e dua ki na dua na vale ka la'ki tatabaki e lalaga, ka qai kati koya mai e dua na gata.

²⁰Sa sega li ni butobuto na siga ni Turaga, ka sega ni rarama, ka butobuto sara ka sega na rarama e tiko kina?

²¹-A sa kaya o Jiova, “Au sa cata na nomuni solevu vakalotu eso; ka'u sa sega ni taleitaka na nomuni soqosoqo tabu.

²²Ni o ni na cabora mai vei au na i soro kama kei na i madrali laukana, au na sega ni ciqoma. Au na sega ni ciqoma na nomuni manumanu o ni sa susuga me urouro vinaka me cabori vei au.

²³Ni muduka na nomuni sere vakasausa; au sa bese ni via rogoca na domo ni nomuni api.

²⁴Ia, ni laiva ga na lewa dodonu me drodro yani me vaka e dua na uciwai lailai, kei na i valavala dodonu me vaka na uciwai sa sega ni mamaca rawa.

²⁵-Kemuni na Isireli, au a sega ni vakasaurarataki kemuni mo ni kauta mai vei au na i soro kei na i madrali ena loma ni vasagavulu na yabaki ka'u a kauti kemuni voli kina ena vanua lala.

²⁶Ia oqo, ena vuku ni nomuni sa qarava na kalou matakau o Sakuci ka nomuni tui, kei Kaiwani na nomuni kalou kalokalo o ni sa bulia me nomuni, o ni na kauta voli tikoga kina na kena matakau

²⁷ni'u sa kauti kemuni yani vakabobula ena dua na vanua ena taudaku kei Tamasiko.” Sa i Jiova ga na Kalou ni lewevuqa e sa kaya na veika oqo.

Emosi 6

Na Vakarusai nei Isireli

¹Ena ka vakadomobula sara vei kemuni sa bula vakavinaka voli e Saioni kei kemuni sa vakila na tiko vakacegu mai Samaria — oi kemuni na dauveiliutaki cecere ni matanitu levu oqo o Isireli, oi kemuni ka ra dau kere veivuke kina na tamata!

²Ni lako ka la'ki raica mada na koro Kaline. Mai kea, ni lako sara yani ki na koro o Emaci, ka qai lako sobu ki Kaca, na nodra koro na kai Filisitia. Era vinaka cake li o ira o ya mai na matanitu o Isireli kei Juta? Sa levu cake li na nodra vanua mai na nomuni vanua?

³O ni sa sega ni via vakadinata ni sa toro voleka tiko mai na siga ca, ia na veika o ni sa kitaka sa vakavuna me yaco totolo mai kina na siga o ya.

⁴Ena ka vakadomobula dina vei kemuni sa dau dadavo tu ena nomuni i dabedabe sau lelevu, ka marautaka voli na kemuni veleti bulumakau kei na luve ni sipi!

⁵O ni sa dau taleitaka na buli sere, me vakataki Tevita, ka qiria na veisere oqo ena api.

⁶O ni sa daugunu waini ena bilo lelevu ka vakayagataka na i lumu boi vinaka, ia o ni sa sega ni tagicaka ga na rusa i Isireli.

⁷O koya oqo, o ni na kena i sevu kina ni tamata era na kau vakabobula. Na nomuni solevu kei na kana vata ena muduki.

⁸A sa vosa vakaoqo na Turaga, o Jiova ni lewe vuqa: “Au sa besetaka na nodra viavialevu na Isireli; au sa cata na nodra veitikotiko ni valu kaukauwa.

Io au na solia ki na ligadra na meca na nodra koro turaga kei na ka kecega sa sinai kina.”

⁹Kevaka era sa vo ga e lewe tini na tamata ena dua na vuvale, era na mate ga.

¹⁰Ia na weka i koya dina sa mate, o koya sa liutaka tiko na somate, ena kauta mai ki tautuba na yago ni mate. Ena qai kaci lesu yani vua ga e dua sa tiko e loma ni vale, me vakaoqo, “E dua tale beka drau lewe rua kaya tiko? Ena sauma mai e dua na domo, “E sega!” Ena qai kaya na wekana, “Mo tiko lo sara! Me daru qarauna vinaka sara me daru kakua ni cavuta na yaca i Jiova.”

¹¹Raica, ni sa solia o Jiova na nona i vakaro, era na vorolaki me vurumemea kece sara na vale lelevu kei na vale lalai.

¹²Era cici li na ose ena dela ni vatu? E dua li e dau vakayagataka na bulumakau me siviyara kina ena wasawasa? Ia o ni sa vakatanitaka ga na lewa dodonu me wai gaga kei na vua ni valavala dodonu me wai wiwi.

¹³Oi kemuni sa dau sakitaka na nomuni sa rawa na koro o Lotipa, ni o ni sa dau kaya, “E a sega li ni noda kaukauwa vakai keda eda a vakadrukai Kanaimi kina me noda?”

¹⁴A sa kaya o Jiova na Kalou ni lewevuqa, “Kemuni na Isireli, au na vakarau vakatala yani oqo e dua na matanitu tani me taura vakaukauwa na nomuni vanua. Ena vakasaurarataki kemuni me tekivu mai na i curucuru ki Emaci ka yaco ki na soniwai o Arapa.”

Emosi 7

Na Raivotu ni Vodre

¹A sa vakaraitaka vei au na Turaga o Jiova e dua na raivotu. Au a raica ni a bulia tiko o koya e dua na qele ni vodre ni se qai tamusuki oti ga na nona i votavota ni co na tui ka sa tekivu me tubu cake tale mai na co.

²Ena noqu raivotu ka'u a raica kina na nodra sa kania na vodre na veika drokadroka kecega ni vanua, ka'u sa qai kaya, “Kemuni na Turaga Jiova, ni vosoti ira na nomuni tamata! Era na qai bula rawa li vakaevei? Era sa rui lalai sara ka malumalumu!”

³A sa veisautaka o Jiova na lomana, ka kaya, “Na veika o sa raica ena sega ni yaco.”

Na Raivotu ni Bukawaqa

⁴A sa duatale na noqu raivotu mai vua na Turaga o Jiova ni lewe vuqa. Au a raica kina ni sa vakavakarau tiko o koya me totogitaki ira na nona tamata ena bukawaqa. A sa kama na wasa levu ena ruku i vuravura mai na bukawaqa, ka sa tekivu me kama mai na vanua mamaca.

⁵Au a qai kaya, “Oi kemuni Jiova ni lewe vuqa, au sa kerea me sa mudu na ka oqo! Era na bula rawa vakaevei na nomuni tamata? Era sa rui lalai ka malumalumu!”

⁶A sa veisautaka tale na lomana o Jiova, ka kaya, “Ena sega talega ni yaco na ka oqo.”

Na Raivotu ni Vatu ni Vakarau

⁷A sa dua tale na noqu raivotu mai vua na Turaga. Au a raica kina ni sa tucake tu o koya ena yasa ni dua na lalaga ka sa tara ena veivuke ni vatu ni vakarau, ka sa taura tale tu ga e ligana e dua na vatu ni vakarau.

⁸A sa tarogi au o koya, “I Emosi, na cava o sa raica?” Au a qai kaya, “E dua na vatu ni vakarau.” Sa qai kaya na Turaga, “Raica, au sa vakayagataka tiko oqo me'u dusia ni o ira na noqu tamata era sa vaka na lalaga sa sega ni vakarautaki donu. Au sa sega talega ni qai veisautaka na lomaqu me baleta na noqu totogitaki ira.

⁹Na veivanua kece sara era dau sokalou kina na kawa i Aisake ena vakarusai. Ena vakacacani vakadua na veitikina tabu e Isireli. Au na muduka vakakina na veiliutaki vakatui nei Jeropoama na tui.”

O Emosi kei Amasaia

¹⁰A sa qai talatala o Amasaia na bete mai Peceli kivei Jeropoama na tui Isireli, ka kaya, “Sa bukia tiko o Emosi na kemu vere ena kedra maliwa na Isireli. Na nona vosa ena vakacacana na matanitu.

¹¹Oqo na ka sa kaya o koya: ‘Ena mate ena i valu o Jeropoama, ka ra na kau tani vakabobula mai na nodra vanua na Isireli.’ ”

¹²A sa qai kaya o Amasaia vei Emosi, “O iko na parofita, sa rauta mada! Lesu talega ki Juta ka qai la'ki parofisai mai kina. Me ra qai la'ki saumi iko mai kea.

¹³Kakua tale vakadua ni parofisai e Peceli. Oqo na nona vanua ni sokalou na tui, na valenisoro ni matanitu.

¹⁴A sa kaya o Emosi, “Au sa sega talega ni mataqali parofita me dau saumi vakailavo ena vuku ni parofisai oi au. Ni'u sa dua ga na i vakatawanisipi oi au, ka'u sa dau qarava talega na vunilolo.

¹⁵Ia sa kacivi au ga o Jiova mai na noqu cakacaka ni vakatawa sipi ka vakaroti au me'u lako mai ka parofisai vei ira na nona tamata na Isireli.

¹⁶Ia oqo, mo rogoca mada na vosa i Jiova. O sa kaya vei au me'u muduka na parofisai, me'u muduka na vunauci ira tiko na Isireli.

¹⁷Ena vuku ni nomu vosa, i Amasaia, sa kaya kina vakaoqo vei iko o Jiova, ‘Na watimu ena yaco me dau volitaki koya ena cakacaka ni veidauci ena veisaqata ni koro, ka ra na vakamatei na luvemu ena i valu. Na nomu vanua ena wasewasei ka votai vei ira na tani, ia o iko Amasaia o na la'ki mate ena dua na matanitu sa sega ni kila na Kalou. O ira kece sara na Isireli era na kau tani yani vakabobula mai na nodra vanua.’ ”

Emosi 8

Na Raivotu ni Basikete Vuata

¹A sa vakaraitaka tale vei au e dua na raivotu na Turaga na Kalou o Jiova. Au a raica kina e dua na basikete vuata.

²A sa tarogi au o Jiova, “I Emosi, na cava o raica tiko oqori? Au a kaya, “E dua na basikete vuata.” Sa qai kaya vei au o Jiova, “Sa yaco mai oqo na i vakataotioti vei ira na noqu tamata na Isireli. Au na sega ni veisautaka tale na lomaqu me baleta na nodra cudruvi.

³Ena siga o ya, ena vuki na sere voli ena valenitui me tagi lagalaga ni somate. Ena levu sara na yago ni tamata mate ena veivanua kecega. Era na qai biu galugalu ga mai ki tautuba.”

⁴Ni rogoca oqo, oi kemuni na dau vakalolomataki ira era dau gadreva na veivuke ka dau sasagataka na nodra vakarusai na dravudravua.

⁵O ni sa kaya ga vakai kemuni, “Eda sa waraka ga oqo me totolo mai na i cavacava ni vakatatabu me rawa ni da volitaka na noda sila. Ena oti beka ena gauna cava na Siga ni Vakacecegu, me rawa ni tekivu tale na noda volivolitaki? Sa na qai rawa kina me da vakatubura vakasivia na kena i sau, ka lasutaka kena bibi, ka vakatanitaka na i misini ni vakarautaki bibi me ra lawakitaki kina na mai volivoli.

⁶Eda rawa ni volitaka na witi ca ena i sau e levu cake sara. Eda na kunea na tamata dravudravua sa sega ni sauma rawa na nona dinau, ka sa sega ni solia rawa mada ga na i sau ni dua na i vava, me da qai voli koya me vaka na bobula.”

⁷A sa bubului o Jiova, na nodra Kalou na Isireli, ni sa kaya, “Au na sega sara ni guilecava na veika ca era sa cakava.

⁸Ena vuku ni ka oqo, ena kureitaki kina o vuravura, ka ra na tiko leqa kina na lewenivanua kecega. Ena vakayavalati na vanua taucoko; ena tubu cake ka lutu sobu tale me vaka na Uciwai na Naile mai Ijipita.

⁹Sa voleka tiko mai na gauna me'u na vakadromuca kina na matanisiga ena sigalevu tutu ka me buto mai vaka na bogi o vuravura ena siga.

¹⁰Au na vukica na nomuni solevu ni marau me soqo ni rarawa, kei na nomuni sere kecega me tagi; ka'u na lewa mo ni sulumaka na i sulu taga, ka me ra tasi kece na ulumuni. Au na cakava oqori me vaka na nona lolositaka na luvena tagane e duabau o tamana. Ia na kena i tinitini ena vaka e dua na siga ni rarawa levu.

¹¹Sa kaya o Jiova, “Raica ena yaco mai na gauna ka'u na vakayacora kina na dausiga ki na vanua. Era na viakana na tamata, ia e segai ga na vuku ni

madrai; era na viagunu, ia e segai ga ena vuku ni wai ni gunu. Era na viakania ka viagunuva ga na vosa i Jiova.

¹²Era na veilakoyaki na tamata me tekivu mai na Waitui Mate ki na Meditereni, ka qai lako mai na vualiku ki na tokalau. Era na vakasaqara voli na vosa i Jiova ena veivanua taucoko sara, ia era na sega ga ni kunea.

¹³Ena siga o ya, era na matabuto kina ena viagunu na goneyalewa mata vinaka kei na cauravou.

¹⁴O ira sa bubului vei ira na kalou matakau ni Samaria, ka kaya, ‘Sa bula na nomu kalou o Tani,’ se, ‘Me vaka sa bula na i valavala vaka-Pierisepa’ — era na bale ka sega ni tucake tale.”

Emosi 9

Na Vakataulewa i Jiova

¹Au a raica na Turaga ni sa tucake tu ena yasa ni cabocarbonisoro. A sa solia na i vakaro: “Mo samuta vakaukauwa na domo ni duru me sakure. Voroki ira tani mai ka me lutuka na buradeladra na tamata. Au na qai vakamatei ira na kena vo ena i valu. Ena sega ni dua e dro bula rawa, ka na sega talega ni vakabulai o koya e mani dro.

²Kevaka era mani kelikeli sara ki Bulu, ena tuiraki ira mai kea na ligaqu. Kevaka era dro cake ki lomalagi, au na dreti ira sobu mai.

³Ia kevaka era la'ki vunitaki ira ena Ulu i Kameli, au na vakasaqarai ira ka kunei ira kina. Ia kevaka era na vunitaki ira me'u kua ni kunei ira mai na boto ni wasawasa, au na vakarota na gata levu kecega me na kati ira.

⁴Kevaka me ra kau vakabobula vei ira na kedra meca, au na vakarota me ra vakamatei. Au sa vakadeitaka me'u vakarusai ira, ka sega ni vukei ira.”

⁵Sa tarai vuravura o Jiova ni lewevuqa, A sa sakure ka waicala, Ka sa tagi o ira sa tiko kina. Sa tubu cake ka lutu sobu o vuravura me vaka na Uciwai na Naile.

⁶Sa tara na nona vale o Jiova mai lomalagi, Ka sa vakaduria na kena yavu e dela i vuravura. Sa kaciva yani na wai ni wasawasa Ka sovaraka yani e dela i vuravura. Na yacana ga o Jiova!

⁷A sa kaya o Jiova, “Kemuni na Isireli, o ni sa sega li ni vakataki ira na kai Eciopea vei au? Au a sega li ni kauti ira cake mai Ijipita na Isireli, kei ira kai Filisitia mai Kafitori, kei ira na kai Siria mai Kiri?

⁸Oi au oqo, o Jiova ni lewevuqa, ka'u sa wanonova voli na matanitu i valavala ca oqo o Isireli, ka'u na vakarusa tani mai na dela i vuravura. Ia au na sega ga ni vaqeyavutaka vakadua na kawa i Jekope.

⁹“Au na solia na i vakaro ka kureitaki ira na Isireli me vaka sa vakadewataki na sila ena vulo. Au na kureitaki ira ena kedra maliwa na veimatanitu me ra kau laivi ira o ira sa tawayaga.

¹⁰O ira ga na tamata i valavala ca ena kedra maliwa na noqu tamata era na vakamatei ena i valu — o ira kece sara sa kaya, ‘Ena sega ni vakatara na Kalou me torovi keimami e dua na leqa.’ ”

Vakaduri Vou Tale o Isireli

¹¹-A sa kaya o Jiova, “Ena yaco mai na siga ka'u na vakaduria vou tale kina na matanitu i Tevita, ka sa vaka e dua na vale sa vakacacani sara vakaca. Au na vakavinakataka tale na kena lalaga kabasu, ka'u na vakaduria na tikina sa rusa. Au na vakavouia tale me vaka ga na kena i tuvaki e liu.

¹²O ira na Isireli era na qai taukeni ira na vo-ni-bula kei Itomi, kei ira na veimatanitu kecega sa kilai kina na yacaqu, o ira era na vukea na kena vakayacori na ka oqo.”

¹³“Sa voleka mai na kena siga,” sa kaya o Jiova, Ena bera na dautatamusuki ni sa toboki koya koso na daucukicuki; Ka bera na dauqaqi qerepi ni sa toboki koya koso na dautei vaini. Ena tuturu mai na ulunivanua na waini vinaka, Ka drodro vata yani kei na kena veidelana.

¹⁴Au na vakalesuya tale na nodra kalougata na Isireli, Ka ra tara vou tale na nodra koro ka tiko kina; Era na tei vaini ka gunuva na kena waini; Era na ia na teitei ka kana mai na vuana.

¹⁵Au na teivaki ira na noqu tamata ena nodra vanua, Ka ra na sega tale ni qai cukiraki tani Mai na vanua ka'u sa solia vei ira.” Sa vosa vakaoqo o Jiova na nomuni Kalou.

Opetaiia

Opetaiia 1

Ena Cudruvi Itomi o Jiova

¹Oqo na raivotu i Opetaiia. Sa kaya vakaoqo o Jiova ni lewevuqa Me baleta na vanua o Itomi: Sa tala oti na nona i talai o Jiova Ki na veivanua kecega; Keimami sa rogoca Ni sa vakaoqo na nona i tukutuku: “Ni vakarau! Me da la'ki vala vata kei Itomi!”

²Sa kaya vakaoqo o Jiova vei Itomi, “Au na cakava mo malumalumu; Era na beci iko na tamata kecega.

³Sa vakacalai iko na nomu dokadoka. Na nomu koro turaga e koronivalu veivatu; O sa tiko sara mai na veiulunivanua; O sa qai kaya tale e lomamu, ‘O cei e rawa ni talaraki au sobu?’

⁴E dina ga ni o sa la'ki vakaitikotiko Ena vanua cere me vaka na sova ni ikeli, Ka sa vaka o sa tiko maliwai ira na veikalokalo, Ia ka'u na qai talaraki iko sobu.

⁵“Ni ra lako mai ena bogi na daubutako, Era na kauta ga na ka era vinakata. Ni ra veti qerepi na tamata, Era na dau vakavoca tu ga eso. Ia o ira na kemu meca Era sa vaqeyavutaki iko vakadua.

⁶Era sa kunea na nomu i yau, Isoa, Ka ra sa yauta tani kece yani.

⁷Era sa vakacalai iko na nomu i to; Ka ra sa vakasavi iko tani mai na nomu vanua. O ira o ni a dau veisaututaki tu eliu Era sa rawai iko tale. Na nomu i tokani o ni a daukana vata eliu Era sa cakava tale na kemu i cori; Ka ra sa kaya, ‘Sa evei na kila-ka Sa dau tiko vua?’”

⁸Sa vosa na Turaga, ka kaya, “Ena siga ni noqu totogitaki Itomi, Au na vakarusai ira kecega na nona tamata vuku; Ka vaqeyavutaka vakadua na vuku Mai na Ulunivanua o Isoa.

⁹Era na rere na tamata ni valu ni Temani, Ka vakamatei na sotia kece mai Itomi.

Na Vuna e Totogitaki kina o Itomi

¹⁰Ena vuku ni vakarau kaukauwa Kei na veivakamatei vua na wekamu o Jekope, O na luvuci sara ena madua, Ka muduki laivi ka tawamudu.

¹¹O a duri vakatikitiki tu ena siga o ya Ni ra sa basu bai na meca. O sa vakataki ira ga na kai tani Era sa kovea na i yau nei Jerusalemi Ka wasewasea ena kedra maliwa.

¹²A sega ni dodonu mo a rekitaka Na nodra vakaleqai na wekamu mai Juta. A sega ni dodonu mo a marautaka Na siga ni nodra a vakarusai. A sega ni dodonu mo a dredrevaki ira Ena gauna ni nodra rarawa.

¹³A sega ni dodonu mo a curu Ki na nodra koro na noqu tamata Ka rekitaka na nodra vakararawataki Ka kovea na nodra i yau Ena siga ni nodra vakarusai.

¹⁴-A sega ni dodonu mo a la'ki tu e basoga ni sala ka sogota na sala vei ira e ra via dro bula. A sega talega ni dodonu Mo a soli ira oqo vei ira na meca Ena siga ni nodra rarawa.”

Nodra Veilewaitaki na Veivanua

¹⁵“Oi au na Turaga, ka sa roro mai na gauna Me'u veilewaitaki ira kina na veivanua kecega. Ia o iko, Itomi, na ka sara ga o a cakava Ena caka tale vei iko. Na ka sara ga o a solia ena soli tale vei iko.

¹⁶O ira na noqu tamata Era sa gunuva oti ena noqu delana tabu. E dua na bilo gaga ni veitotogitaki. Ia o ira na veivanua wavokita era na gunuva Na bilo gaga vakalevu cake ni veitotogitaki; Era na gunuva ka ra yali sara yani.”

Na Nodra Qaqa na Isireli

¹⁷“Ia eso ga ena Ulu i Saioni era na dro bula, Ka yaco me vanua tabu na ulunivanua o ya. Era na taukena na kawa i Jekope Na vanua e dodonu me nodra.

¹⁸Na nodrau kawa o Jekope kei Iosefo Era na vaka na bukawaqa; Era na vakarusai ira na kawa i Isoa Me vaka sa vakamai na vu ni sila. Ena sega sara ni vo e dua na kawa i Isoa; Ni sai au o Jiova ka'u sa tukuna oqo.

¹⁹“Era na taukeni Itomi na lewenivanua Mai na ceva kei Juta; Kei ira mai na mua-i-ra ni veidelana Era na taukena na vanua o Filisitia. O ira na Isireli era na taukena Na vanua o Ifereimi kei Samaria; Ka ra na taukeni Kiliati o ira na Penijamini.

²⁰O ira na i lawalawa sotia tiko vakabobula Mai na vualiku kei Isireli Era na qai lesu tale mai ka rawai Fonisia Ka yaco sara ki Sarifaci ena vualiku. Ia o ira mai Jerusalemi ka kau vakavesu ki Satisi Era na rawa na veikoro ni ceva kei Juta.

²¹O ira sa vakabulai era na cabe cake Ki na Ulunivanua o Saioni Me ra valuti Itomi ka lewa. Ena qai Tui ga vakai koya o Jiova.”

Jona

Jona 1

Talaidredre o Jona

- ¹-Ena dua na siga, a sa vosa o Jiova vei Jona na luve i Amitai.
- ²A sa kaya vua, “Mo lako ki na koro levu o Ninive ka la'ki vunauca; au sa rui kauwaitaka vakalevu na levu ni nodra i valavala ca na lewena.”
- ³Ia sa qai muria o Jona na sala e veibasai me rawa ni dro tani kina mai vei Jiova. A sa lako sobu i Jopa ka kunea kina e dua na waqa e vakarau soko tiko ki Tasisi mai Sipeini. A la'ki sauma sara na nona i vodovodo ka vodo ki waqa vata kei ira na kai mua me soko yani ki Sipeini, me na tiko yawa sara mai vei Jiova.
- ⁴Ia sa qai vakatubura o Jiova e dua na cagi kaukauwa sara ena wasawasa; na kaukauwa ni cagi oqo e voleka sara ni vorolaka na waqa.
- ⁵A sa duatani na nodra rere na kaimua ka ra dui tagi na tamata ki na nona kalou me ra kere veivuke. Era a mani talaca na i usana ki wai me rawa ni vakamamadataki kina na waqa. Ia, o Jona, a sa gole sobu ga i dreke me la'ki davo kina, ka sa mani moce lutu sara.
- ⁶A sa kunei koya maikea na kavetani ni waqa ka tukuna vua, “Na cava o moce tiko kina? Duri cake ka kerea na veivuke vua na nomu Kalou. De dua ena lomani keda o koya ka na maroroya na noda bula.
- ⁷Era a veivosaki na kai waqa ka kaya, “Me sa na vakawiri madigi mada me da kunea se o cei sa vakavuna na noda leqa.” Era a mani vakawiri madigi ka mani donui Jona.
- ⁸Era a qai tarogi koya, “Tukuna mada vei keimami, o iko o vakavuna na ka oqo? Na cava o a cakava? Na cava o mai cakava e ke? O lako mai vei na vanua? O cei na nomu vanua?”
- ⁹A qai kaya o Jona, “Oi au e dua na Iperiu. Au sa dauqaravi Jiova na Kalou ni lomalagi, o koya sa bulia na vanua mamaca kei na wasawasa.”

¹⁰A sa vakuria o Jona ni sa tukuna vei ira na nona a dro tani tiko mai vei Jiova. Era sa qai rere vakalevu sara na kaimua ka kaya vua, “Sa dua na ka rerevaki o sa cakava!”

¹¹A qai toro cake ga na kaukauwa ni cagi ka ra mani tarogi Jona na kaimua, “Na cava me keimami cakava me ruru kina na cagi?”

¹²A sa kaya o Jona, “Ni biuti au ki wai, ena qai ruru na cagi ena vukumuni. Au kila ni sai au ga e vakavuna mo ni sota kaya tiko kina na cagi kaukauwa oqo.”

¹³Ia era a qai saga na kaimua me ra vocetaka ena nodra i gu taucoko na waqa ki matasawa. A sa qai toso cake ga na kaukauwa ni cagi ka ra sega ni yaco rawa ki na dua na vanua.

¹⁴Era sa qai masu vei Jiova ka kaya. “I Jiova, keitou sa masuti kemuni, ni kakua ni cudruvi kemami ena vuku ni nona bula na tamata oqo. Oi kemuni ga o ni sa vakayacora na veika oqo, me vaka na ka o ni sa vinakata.”

¹⁵Era a qai tauri Jona ka biuti koya ki wasawasa, ka mai maravu vakasauri sara yani.

¹⁶Na ka oqo a vakavuna me ra rerevaka na Turaga na kaimua, era a qai vakacabora vua e dua na i soro ka yalataka me ra qaravi koya.

¹⁷-A qai tala mai e dua na ika levu o Jiova me mai tilomi Jona, ka tiko ena kete ni ika o ya o koya me siga tolu ka bogi tolu.

Jona 2

Na Masu i Jona

¹A sa masu o Jona vei Jiova na nona Kalou mai na loma ni kete ni ika, ka kaya,

²“I Jiova, au sa kaci yani vei kemuni Ena dela ni noqu rarawa, Ka o ni sa sauma na noqu kaci. Mai bulu, na vuravura ni mate Au sa masuta na nomuni veivuke Ka o ni sa rogoci au mai.

³O ni a biuti au ki na wasa liwa titobu, Ki na boto ni sauloa, Ki na vanua sa voliti au kina na wai, Ka sa viviraki au na nomuni biau lelevu.

⁴Au sa nanuma wale ga De'u sa tawasei tani mai na matamuni Ka sega ni raica tale na nomuni vale tabu.

⁵Sa ubi au na wai ka'u voleka ni luvu; Sa ubi au vakadua na wasawasa, Ka viviraka na uluqu na lumi ni waitui.

⁶Au sa lutu dromu sara ki na vu ni veiulunivanua, Ena vanua sa sogolati vakadua na kena matamata. Ia oi kemuni Jiova, na noqu Kalou O ni sa vueti au bula tale mai na rusa.

⁷Ni'u vakila ni sa seyavu yani na noqu bula, Ia ka'u sa qai masuti kemuni, i Jiova, Ka o ni sa rogoci au mai na nomuni vale tabu.

⁸O ira sa dauqarava na veimatakau tawayaga Era sa biuta tani na nodra yalodina vei kemuni.

⁹Ia oi au, ka'u na seretaki kemuni ga; Ka'u na vakacaboisoro vei kemuni, Ka cakava na ka au sa yalataka. Sa vu ga mai vei Jiova na veivakabulai!

¹⁰A sa qai vakarota na ika o Jiova me luaraki Jona ki matasawa, a sa yaco me vakakina.

Jona 3

Sa Talairawarawa vei Jiova o Jona

¹A sa vosa tale vei Jona o Jiova, ka kaya,

²“Mo lako ki na koro levu o Ninive ka la'ki vunautaka vei ira na tamata na i tukutuku ka'u na solia vei iko.”

³A sa qai talairawarawa o Jona ki na vosa i Jiova, a sa lako ki Ninive, e dua na koro levu ka sa taura e tolu na siga na kena lako takosovi.

⁴-A sa tekivu o Jona me lako kosova na koro, ia ni oti e dua na siga na nona lako voli, a sa vakatekivu me vunau ka kaya, “Sa vo ga e vasagavulu na siga me vakarusai kina o Ninive!”

⁵Era sa vakabauta na vosa ni Kalou na kai Ninive. Ia era a qai lewa me ra lolo na tamata kecega, a tekivu sara mai vei ira era cecere me yacovi ira era lalai sara, me ra vakaisulu taga me ra vakaraitaka na nodra sa veivutuni.

⁶Ia ni sa rogoca na tui Ninive, a sa tucake mai na nona i dabedabe vakatui, sa luvata na nona i sulu vakatui ka daramaka na i sulu taga me la'ki tiko sobu ena dravusa.

⁷Sa qai vakauta e dua na i tukutuku vei ira na lewe i Ninive me vakaoqo: “Oqo na i vakaro mai vua na tui kei ira na nona vakaillesilesi: me kakua sara ni dua me kania e dua na ka; na tamata kece sara, na bulumakau, kei na sipi me ra kakua ni kania e dua na ka se me ra gunu.

⁸Na tamata kece sara kei ira na manumanu kece me ra vakaisulu taga. Na tamata yadua me masu vagumatua vua na Kalou ka me biuta talega na nona i valavala kei na i vakarau ca.

⁹De sa na veisautaka kina na lomana na Kalou; de sa na oti beka kina na nona cudruvi keda, ka da na qai sega ni mate!”

¹⁰A sa raica na Kalou na ka era sa vakayacora; a sa raica ni ra sa biuta tani na nodra i valavala vakasisila. Sa qai mani veisautaka kina na lomana ka sega ni cudruvi ira me vaka sa kaya oti ni na vakayacora.

Jona 4

Na Cudru i Jona

¹A sa sega ni marautaka o Jona na ka oqo, ka sa tuburi koya na cudru.

²-A mani masu yani kina ka kaya, “I Jiova, e sega li ni ka oqo ka'u a sa tukuna ni o ni na cakava ni'u se bera ni biuta na noqu vanua? O ya na vuna ka'u a saga kina ena noqu i gu taucoko me'u dro ki Tasisi mai Sipeini. Au sa kila ni o kemuni na Kalou yalovinaka ka yalololoma. O ni sa rui dauvosota, o ni dau lomavinaka ka dauvakarau tu mo ni veisautaka na nomuni vakasama mo ni kakua ni dauveitogitaki.

³-Ia oqo, kemuni Jiova, ni laivi au ga me'u mate. E vinaka cake vei au me'u mate mai na noqu bula tiko.”

⁴A sa qai tarogi Jona o Jiova, “Na dodonu cava mada e tu vei iko mo cudru kina?”

⁵Sa mani gole yani o Jona vaka ki na tokalau ka la'ki tiko kina. A sa qai cakava e dua na i vakavakaruru ka tiko sobu e rukuna, ka waraka toka me sarava se na cava ena qai yaco ki na koro o Ninive.

⁶Sa qai vakavuna na Kalou o Jiova me tubu cake mai e dua na kau me vakarurugi Jona, me rawa ni kunea kina eso na vakacegu. A sa marautaka sara vakalevu o Jona na kau o ya.

⁷Ia ena mataka lailai ni siga e tarava, a sa qai lewa na Kalou me mai vakamatea na kau oqo e dua na banuve, ka mani mate sara kina.

⁸Ni cabe oti na matanisiga, a qai vakaliwava mai na Kalou e dua na tokalau katakata, ka voleka me matabuto kina o Jona ena vuku ni katakata ni siga sa cilava sobu na uluna. A sa gadreva sara me mate, ni sa kaya, “E vinaka cake vei au me'u mate mai na noqu bula tiko.”

⁹Ia sa kaya vua na Kalou, “Na dodonu cava li e tu vei iko mo cudruvaka kina na kau?” A sa kaya o Jona, “Sa tu vei au na dodonu me'u cudruvaka — io me'u cudru ka mate sara kina!”

¹⁰A sa kaya vua o Jiova, “Na kau oqo sa tubu ga ena dua na bogi ka yali tale ena bogi e tarava; o a sega ni bau cakava kina e dua na ka, o a sega ni vakavuna talega na kena tubu cake mai — ia o sa qai rarawataka ga!

¹¹Me'u na qai sega vakacava ni lomani Ninive, na koro levu o ya. Era sa tiko talega kina e sivia na 120,000 na gone tawa cala, ka vakakina e vuqa sara na manumanu!”

Maika

Maika 1

¹-Sa tu ena i vola oqo na i tukutuku i Jiova sa tukuna vei Maika na kai Moreseci ena gauna e ratou tui Juta kina o Jocame, o Easi kei Esekaia. Sa vakaraitaka vei Maika o Jiova na veika oqo me baleti Samaria kei Jerusalemi.

Sa Tagicaki o Samaria kei Jerusalemi

²Ni rogoca oqo, na veivanua kecega: Ni vakatudaliga, oi kemuni kece na kai vuravura! Ena beitaki kemuni na Turaga o Jiova. Rogoca! Sa vosa mai o koya mai na nona vale tabu.

³Sa lako mai o Jiova mai na nona i tikotiko tabu; Ena siro sobu mai ka lako voli ena dela ni veiulunivanua.

⁴Era na qai waicala e rukuna na veiulunivanua Me vaka na dago ni kadralla ena bukawaqa; Era na qai sovaraki sobu ki na veiqakilo Me vaka na tasova sobu ni wai mai na delana.

⁵Na ka kecega oqo ena yaco baleta ni ra sai valavala ca ka dauvorata na Kalou o ira na Isireli. O cei me na beitaki vua na nodra talaidredre na Isireli? O Samaria ga, na koro turaga! O cei sa vakadinadinataka na cala ni qaravi kalou matakau mai Juta? O Jerusalemi ga!

⁶O koya oqo sa mani kaya kina o Jiova, “Au na vukici Samaria me vaka na i rusarusa ni koro e tu ena dua na vanua lala, ka rauta ga me vanua ni tei vaini. Au na sovaraka sobu ki na qakilo na yavuyavu ni ka sa kama ka rusa mai na koro levu oqo, ka me qai vo wale sara ga na yavu ni koro.

⁷Na nodra veivakatakarakara talei ka voli dredre ena koro era na vorovorolaki vakamatailalai, na veika kece sa soli vei ira na bete ni burekalou ena kama laivi me ra rusa vakadua, kei na nodra i vakatakarakara kece sara ena yaco me dua na i rusarusa ni koro sa bini cake tu. Sa tu vei Samaria na veika kece oqo me rawa ni vuavuai kina, ia era sa na kauta tani yani na kedra meca me nodra na bete ni burekalou ena veivanua tale eso.”

⁸A sa qai kaya o Maika, “Ena vuku ni ka oqo, au sa na vakaloloku ga ka tagicaka. Au na veilakoyaki voli ka'u na sega ni vakaivava se vakaisulu me'u vakaraitaka kina na noqu rarawa. Au na tagi me vaka na jekeli ka tagiyaso me vaka na ositeriji.

⁹Ni sa sega ni maca rawa na mavoa i Samaria, na mavoa vata vakaoqo sa vakarau yacovi Juta; ni sa yaco mai na veivakarusai ki na veimatamata ni koro e Jerusalemi, na koro era sa tiko kina na noqu tamata.”

Era sa Torovi Jerusalemi na Meca

¹⁰Ni kakua ni tukuna vei ira mai Kaca na ka e baleta na noda sa vakamalumalumutaki; ni kakua ni vakalaiva me ra raica ni o ni sa tagi. Oi kemuni na kai Peci Leafira, ni qiqi voli ga ena kuvu ni soso me vakaraitaki kina na nomuni yaluma!

¹¹Oi kemuni na kai Safiri, ni lako ga yani vakabobula ka luvawale kei na madua. O ira era tiko mai Sianani me ra se kakua ni lako tani mai na nodra koro. Ni o ni sa rogoca ni ra sa vakaloloku na kai Peci-eseli, o ni sa na kila sara ni sa sega mai kea na vanua me i drodro.

¹²Era sa veidoloyaki ena mosi na kai Meroqa; ka ra sa gadreva vakalevu na veivuke, baleta ni sa volekati Jerusalemi tiko yani na veivakarusai i Jiova.

¹³Kemuni na kai Lakisi, ni vesuka vata na nomuni ose ki na kedra qiqinivalu. O kemuni o ni a vakamurimuria na nodra i valavala ca na Isireli, ka sa vakavuna kina me valavala ca o Jerusalemi.

¹⁴O koya oqo, oi kemuni na Juta, mo ni solia kina na nomuni ka ni loloma ni vakamoce ena gauna oqo ki na koro o Meresece Kaca. O ira na tui e Isireli era na sega sara ni vukei mai na koro o Akasipi.

¹⁵Kemuni na kai Maresa, ena soli kemuni o Jiova ki vua e dua na kemuni meca, o koya ena qai taura vakaukauwa na nomuni koro. Ena qai dro na dauveilitaki e Isireli ka la'ki vuni ena qara vatu mai Etulama.

¹⁶Kemuni na kai Juta, ni kotiva vakadua sara na ulumuni me kedra i loloku na luvemuni o ni daulomani ira. Ni cakava sara mo ni ulu cou me vaka na ikeli baleta ni ra sa na kau tani mai vei kemuni o ira na nomuni gone.

Maika 2

Ca ni Vakasaurarataki Ira na Dravudravua

¹Ena ka vakadomobula dina o ira sa daumoce yadrayadra ka lalawataka voli na ca! Ni sa mataka caca, era sa kusarawa sara me ra vakayacora na ca era sa lalawataka ena kena gauna taudonu.

²Ni ra sa vinakata e dua na tiki ni qele, era sa kovea ga; ni ra sa vinakata na vale, era sa taura ga. Sa sega sara ni dua na vuvale me na tiko vakacegu rawa se na i yau me na dau taqomaki vinaka.

³A sa qai kaya kina o Jiova, “Au sa nakita tiko me'u na vakarusai kemudou, ka na sega sara ni rawa mo dou dro bula. Ena dua na gauna ca vei kemudou ka na qai muduki vakadua kina na nomudou lako voli ena dokadoka.

⁴Ni sa yaco mai na gauna o ya, era na qai dautukuna na tamata na kemudou i talanoa me i vakaraitaki ni dua na veivakarusai ka yaco, era na lagata na sere ni rarawa kei na yaluma o ni sa curuma, me vakaoqo: Eda sa vakarusai vakadua! Sa kauta tani o Jiova na noda vanua, Ka sa solia vei ira sa tauri keda vakavesu.”

⁵O koya oqo, ni sa yaco mai na gauna me vakalesui tale kina na vanua vei ira na tamata i Jiova, sa na sega kina ni dua na nomudou i votavota.

⁶Era sa qai vunauci au na tamata, ka ra kaya, “Kakua ni vunauci keimami. Kakua ni vunautaka mai na veika kece oqori. Ena sega sara ni vakamaduataki keimami na Kalou.

⁷Sa dodonu li me tukuni na veika oqo: Dou sa nanuma beka ni ra sa tiko vesuki na kai Isireli? E sa rui yalototolo beka o Jiova? Sa rawa beka vua me cakava na veika kece oqo? E sega beka ni dauvosa vinaka o koya vei ira era sa dau cakava na ka vinaka?”

⁸A sa qai sauma o Jiova ka kaya, “Oi kemudou sara ga vakai kemudou sa vakavuna mo dou kedra meca na noqu tamata. Ni ra sa suka mai na i valu na tamata ka ra sa nanuma ni sa vanua vinaka duadua ni tiko vakacegu na nodra veivalevale, ia dou sa qai dau waraki ira toka mo ni butakoca na nodra kote.

⁹Dou sa vakasevi ira tani na nodra yada na noqu tamata mai na veivale era sa daulomana, ka dou sa butakoca vakadua mai vei ira na luvedra na noqu i solisoli vinaka kecega.

¹⁰Dou tucake ka lako yani; sa sega ni qai vanua vinaka ni tiko vakacegu na vanua oqo. Sa vakavuna ga na nomudou i valavala ca me rusa vakadua na vanua oqo.

¹¹“O ira na tamata oqo era sa vinakata ga na mataqali parofita sa lako wavoki ka sinai tu ena lasu kei na veivakalaboci, ka vakatukuna voli, ‘Au sa parofisaitaka ni na drodro vakalevu yani vei kemuni na waini kei na gunu kaukauwa *ni mateni* eso.’

¹²“Ia ka'u na vakasoqoni kemuni vata, oi kemuni kece sara na Isireli sa vo tiko. Au na kauti kemuni vata mai me vaka na sipi era sa lesu ki na kedra bai. Me vaka na i kanakana sa sinai ena sipi, ena qai yaco me sinai tale vakakina na nomudou vanua vei ira na lewenivanua.”

¹³Ena qai dolava vei ira na Kalou na sala ka liutaki ira tani mai na tiko vakabobula. Era na basuka yani na veimatamata ni koro ka lako yani ena galala. Na nodra tui, o Jiova, ena liutaki ira yani ki tautuba.

Maika 3

Vosavakacataki na Nodra i Liuliu na Isireli

¹Ni vakarorogo mada, oi kemuni na nodra i liuliu na Isireli! E sega beka ni kilikili kei kemuni mo ni vakayacora na lewa dodonu,

²ia o ni sa besetaka ga na veika vinaka ka sa gadreva tikoga na veika ca. O ni sa drudrugi ira bulabula na noqu tamata ka seleseleta tani na lewedra mai na suidra.

³O ni sa kani ira tiko na noqu tamata. O ni sa drudruga laivi na kulidra, o ni sa musumusuraka na suidra, ka seleseleti ira vakalalai me vaka na lewe ni manumanu sa vakarau saqa.

⁴Sa voleka mai na gauna mo ni tagi kina vei Jiova, ia ena sega ni rogoci kemuni o koya. Ena sega ni rogoca na nomuni masu o koya, ni sa ca na nomuni i valavala.

⁵Era sa vakacalai na noqu tamata mai vei ira na parofita era dau yalataka na tiko vinaka kei na sautu vei ira era sa saumi ira, ia era sa veivakarerei ga ni ra na valuti o ira sa sega ni saumi ira. Sa kaya vei ira na parofita vakaoqo o Jiova,

⁶“Ena vuku ni nomuni vakauti ira vakatani na noqu tamata, sa na mudu vakadua na nomuni dau raivotu vakaparofita, ka sa na sega tale ni rawa mo ni tukuna e dua na ka e se bera tiko ni yaco. Kemuni na parofita, sa voleka sara ni oti na nomuni gauna; sa kala sobu na nomuni matanisiga.”

⁷O ira era dautukuna na veika e se bera ni yaco era na qai madua ga ni sa cala na nodra vosa ni yalayala. Era na vakamadualaki baleta ni sa sega ni vakayacora na Kalou na ka era sa tukuna.

⁸Ia vei au, sa vakasinaiti au ga o Jiova ena nona kaukauwa kei na nona Yalo *Tabu*, ka sa solia vei au na lewa dodonu kei na yalo doudou me'u tukuna kina vei ira na Isireli na veika ca era sa vakayacora.

⁹Ni vakarorogo mada mai vei au, oi kemuni na dauveiliutaki e Isireli, oi kemuni sa dau cata tiko na lewa dodonu ka vukica na ka dina me cala.

¹⁰O ni a tarai Jerusalemi, na koro ni Kalou, ena vakadave dra kei na lewa e sega ni dodonu.

¹¹O ira na dauveiliutaki era sa veiliutaki ga ena vuku ni i lavo ni veitemaki se veivaqumi era sa saumi kina, o ira na bete era sa vakamacalataka ga na i balebale ni lawa ena vuku ni kedra i sau, o ira na parofita era sa dauvakatakila ga na ka ena vuku ni i lavo — ka ra sa kaya kecega ni sa tiko

vata kei ira o Jiova. Era sa kaya ga vakaoqo, “Ena sega sara ni yacovi keda e dua na leqa. Sa tiko vata ga kei keda o Jiova.”

¹²-O koya oqo, ena vukumuni, ena siviyarataki kina o Saioni me vaka e dua na i teitei, o Jerusalemi ena yaco me dua ga na i rusarusa ni koro, ka na dua na veikau loa na delana sa toka kina na Valenisoro.

Maika 4

Tui ni Sautu e Vuravura na Turaga

(Aisea 2.2–4)

¹Ena gauna mai muri Na delana sa toka kina na Valenisoro Ena yaco me cecere duadua vei ira kecega, Ka siviti ira na delana cere kecega. E vuqa na veivanua era na tabili yani kina,

²Era na kaya na lewe ni veivanua oqori, “Me da cabe cake ki na ulunivanua i Jiova, Ki na nona Valenisoro na nodra Kalou na Isireli. Ena vakatavulica o koya na ka me da cakava Eda na lako ena sala sa digitaka o koya. Ni sa lako mai Jerusalemi na vakavuvuli i Jiova; Ka sa vosa vei ira na nona tamata mai Saioni.”

³-Ena walia o koya na nodra veileti na veivanua, Ena kedra maliwa sa matanitu rogo sa tu yawa. Era na tukia na nodra i seleiwau me bati ni siviyara, Kei na nodra moto me i sele ni sasamaki. Ena oti vakadua na veivaluvaluti ni veivanua, Me mudu vakadua na vakarautaki ni i valu.

⁴-Era na tiko vakacegu na tamata yadua Ena loma ga ni nodra veivaini kei na veilolo, Ka sega sara ni dua ena vakarerei koya. Sa yalataka oti o Jiova ni lewevuqa na ka oqo.

⁵Na veivanua yadua era na sokalou ka muria na nodra dui kalou, ia eda sa sokalou ka muri Jiova ga na Kalou ena veigauna kecega ka sega ni mudu.

Era na Lesu Tale Mai ena Kau Vakabobula na Isireli

⁶A sa kaya o Jiova, “Sa lako tiko mai na gauna me'u na soqoni ira vata tale mai kina na tamata ka'u sa cudruva, o ira sa vakararawataki tu ena nodra kau vakabobula.

⁷Era sa lokiloki ka ra tu yawa mai na nodra vanua, ia ka'u na tauyavutaki ira tale na vo-ni-bula ena dua na i tekitekivu vou. Au na qai liutaki ira ena Ulunivanua o Saioni mai na gauna o ya ka tawa mudu.”

⁸Ia o iko, Jerusalemi, na vanua e yadravi ira tiko mai kina na nona tamata na nodra Kalou, o na yaco tale mo koro turaga ni matanitu a nomu tu e liu.

⁹A cava soti ga o rui tagi kina vakadomoilevu? A cava soti e mosi vakaukauwa tiko vei iko me vaka ni taratara tiko e dua na yalewa? E baleta beka ni sa sega na nomu tui, ka ra sa mate oti na nomu daunivakasala?

¹⁰Kemuni na kai Jerusalemi, ni dolo ka osi me vaka ni vakasucu tiko e dua na yalewa. Ia sa kena gauna oqo mo ni biuta kina na koro ka la'ki tiko mai na vanua lala. O ni sa na lako ki Papiloni. Ia o ni na qai la'ki vueti tale mai kina, ni sa vakabulai kemuni o Jiova mai vei ira na kemuni meca.

¹¹E vuqa sara na veivanua era a sosoqoni vata me ra valuti kemuni. Era sa kaya, “Sa dodonu me vakarusai o Jerusalemi! Eda na raica sara ni sa rusa tu na koro levu oqo!”

¹²Ia o ira na veivanua oqo era sega sara ni kila na ka e tiko ena loma i Jiova. Era sega sara ni kila ni sa nakita tiko o koya me soqoni ira vata mai ka qai totogitaki ira, me vaka ni sa kumuni vata me samu na raisi sa musu oti.

¹³Sa kaya o Jiova, “Kemuni na kai Jerusalemi, ni lako yani ka la'ki totogitaki ira na kemuni meca! Au na vakaukauwataki kemuni me vaka na kaukauwa ni bulumakau sa kaukamea na kena i leu ka parasa na yavana. O ni na vorolaka e vuqa na veivanua, kei na i yau era sa rawata mai na i tovo kaukauwa ena qai soli me noqu, na Turaga ni vuravura kecega.”

Maika 5

¹Kemuni na kai Jerusalemi, ni rere ka taqaya ka tuvai ira na nomuni mataivalu! Sa buku na druadrua ni noda koro! Era sa valuta mai na i liuliu i Isireli!

Sa Yalataka na Kalou e Dua na Dauveiliutaki mai Peceliema

²-I Peceliema Efiraca, o iko e dua na koro lailai sara e Juta, ia ka'u na vakatubura mai vei iko e dua me lewai ira na Isireli; na kawa ni nona vuvale sa semati lesu ki na dua na gauna makawa sara.”

³Ena qai biuti ira yani na nona tamata o Jiova vei ira na kedra meca me yacova ni sa sucu na luvena tagane na yalewa ka sa dodonu me vakasucu gone. Ni oti o ya, era sa na qai suka tale mai vei ira na dui wekadra o ira na Isireli era sa tiko vakabobula.

⁴Ni sa lako mai o koya, sa na qai mai lewai ira na nona tamata ena kaukauwa sa taka mai vei Jiova. Ena qai taqomaki vinaka na nodra tiko na nona tamata, baleta ni ra sa vakadinata na kai vuravura kecega ni sa cecere sara o koya,

⁵ka na kauta mai na veisaututaki.

Na Veisereki kei na Veitotogitaki

Ni ra sa kabata mai na noda vanua na kai Asiria ka ra curu basuka mai na noda bainivalu, eda na qai talai ira yani na noda i liuliu qaqa me ra la'ki vala vata kei ira — e lewe vitu na i vakatawa ka lewe walu na dauveiliutaki sa vakatikori oti.

⁶Era na qai vakayagataka na nodra i yaragi ka ra na rawa na vanua o Asiria, na vanua i Nimiroti, ka ra na vakabulai keda mai vei ira na kai Asiria ena gauna era valuta kina na noda vanua.

⁷O ira na vo-ni-bula vei ira na Isireli era na vaka na tegu bulabula sa vakalutuma mai o Jiova ki na veivanua e vuqa, se vaka na uca ki na i teitei. Era sa vakanuinui ga vua na Kalou, ka sega vua na tamata.

⁸O ira na vo-ni-bula era sa tu ena veimatani tale eso era na vaka na laione sa vakasasa kena voli e loma ni veikau se ena dua na i kanakana ni manumanu. A sa curuma yani na kedra maliwa na sipi, ka buturaki ira, ka basuraki ira vakamatailalai — sa sega ga na i nuinui ni ra na vakabulai rawa.

⁹Ena rawai ira na nona meca o Isireli ka vakarusai ira kecega.

¹⁰Sa kaya o Jiova, “Ena gauna o ya au na qai kauti ira tani na nomuni ose ka vakarusa na nomuni qiqinivalu.

¹¹Au na vakarusa na veikoro lelevu ena nomuni vanua ka basuraka kecega na nomuni veitikotiko ni veitaqomaki vakaivalu.

¹²Au na vaqeyavutaka na cakaisausau o ni dau vakayagataka, ka'u na sega ni vakavoca vei kemuni e dua na daukilakila.

¹³Au na vakarusa kecega na matakau kei na veiduru tabu o ni dau masu kina. Sa na mudu vakadua na nomuni dau sokalou ki na veika o ni bulia ga ena ligamuni.

¹⁴Au na cavuraka laivi na duru tabu kecega ena nomuni vanua, ka'u na vakarusa na nomuni veikoro lelevu.

¹⁵Ia ena noqu cudru kaukauwa, au na sausaumi lesu vei ira na veivanua era sa sega ni vakarorogo vei au.”

Maika 6

Sa bolei Isireli na Kalou

¹Ni rogoca mada na bolebole i Jiova me baleti Isireli. I Jiova, mo ni mata cake, ka vakaraitaka na nomuni lewa; ni laiva me ra rogoca na veiulunivanua kei na veidelana na ka o ni sa tukuna.

²Oi kemuni na veiulunivanua, oi kemuni na yavu dei kei vuravura, mo ni rogoca mada na vosa ni bolebole i Jiova! E dua na ka sa bolei ira kina na nona tamata o Jiova. Sa na vakamacalataka o koya na ka me beitaki ira kina na Isireli.

³A sa kaya o Jiova, “Kemuni na noqu tamata, na veika cava beka au sa vakayacora vei kemuni? Au sa vakaicolacolataki kemuni li vakaevei? Ni sauma na noqu taro.

⁴-Au a kauti kemuni tani mai Ijipita. Au a vakabulai kemuni mai na veivakabobulataki. Au a vakatalai Mosese kei Eroni kei Miriama me ratou liutaki kemuni mai.

⁵-Kemuni na noqu tamata, ni nanuma mada na ka sa nakita me cakava vei kemuni o Pelaki na tui Moapi kei na i lakolako ni nona ciqoma na nona kerekere o Balami na luve i Piori. Ni nanuma tale mada ga na veika sa yaco

ena i lakolako mai Sitimi ki Kilikali, mo ni qai kila kina na ka au sa cakava oti mo ni vakabulai rawa kina.”

Na Veika sa Vinakata o Jiova

⁶A cava me noqu i kaukau vei Jiova, na Kalou ni lomalagi, ni'u sa lako me'u sokalou vua? Me'u kauta beka na luve ni bulumakau uro vinaka me ra la'ki cabo me i soro kama vua?

⁷Ena taleitaka beka o Jiova ke'u kauta vua e udolu vakaudolu na sipi, se me vuqa vakavuqa na uciwai sa drodro mai kina na waiwai olive? Me'u vakacabora beka vua na noqu ulumatua me i buluti ni noqu i valavala ca?

⁸E sega, sa tukuna oti ga vei keda o Jiova na ka e vinaka. Na ka e vinakata o koya vei keda sai koya oqo: me vakayacori ga na ka dodonu, me vakatakilai ga na yalololoma sa sega ni yalani, ka me ia ga na talairawarawa kei na veitokani veivolekati kei na noda Kalou ena yalomalumulumu.

⁹Sa ka ni yalomatua na rerevaki Jiova. Sa kaci ki na koro levu o koya, ka vaka, “Ni vakarorogo, oi kemuni o ni soqoni tiko oqori ena koro!

¹⁰Sa tiko ena nodra veivale na tamata ca na i yau era sa rawata mai na i tovo veivakaisini. Era sa taurivaka ena veivoli na i vakarau lasulasu, ka'u sa besetaka oqo.

¹¹Me'u na vosoti ira vakaevei na tamata era sa dau taurivaka na i vakarau bibi lasulasu?

¹²O ira na nomuni tamata vutuniyau era sa dau rawa-ka mai vei ira na dravudravua ena veivakalolomataki, ka o ni sa tamata lasulasu kecega.

¹³O koya oqo au sa tekivuna kina na cakacaka ni nomuni vakacacani ka vakarusai ena vuku ni nomuni i valavala ca.

¹⁴O ni na kana tiko, ia o ni na sega ga ni mamau — ka o ni na viakana tikoga. Ni o ni butakoca na ka mo ni la'ki maroroya, o ni na sega ni maroroya rawa. Kevaka e dua na ka o ni sa maroroya rawa, au na qai vakarusa ena i valu.

¹⁵O ni na kaburaka na itei ni sila, ia o ni na sega ni tamusuka ni sa matua. O ni na caka waiwai olive, ia o ni na sega ni vakayagataka. O ni na qaqia na qerepi, ia o ni na sega ga ni gunuva na kena waini.

¹⁶-Ena yaco na veika oqo baleta ni o ni sa muria tiko na i tovo ca nei tui Omirai kei na luvena o tui Eapi. O ni sa tomana tikoga na nodrau i vakarau ni cakacaka, o koya oqo ka'u na vakacacani kemuni kina, ka ra na cati kemuni na tamata kecega. Era na beci kemuni na tamata kecega.”

Maika 7

Na i Tovo Boi Ca ni Isireli

¹Sa sega na i nuinui! Au sa vaka e dua na tamata sa viakana tu ka sega ni kunea e dua na vuanikau se qerepi me bau vo tu e vuna. Sa veti taucoko sara ga na qerepi kei na vuanilolo kamikamica.

²Sa sega sara ni dua na tamata dina e vo tu ena vanua oqo, sa sega sara ni dua e dina vua na Kalou. Era sa mate oti kecega. Na tamata kecega sa waraka voli ga na gauna vinaka me laba kina. Na tamata kecega sa dui vakasasataka tale na wekana.

³Era sa kena dau kece sara ena cakacaka ca. O ira na vakaillesilesi kei ira na turaganilewa era vinakata kecega na veivaqumi, na i lavo ni veitemaki me ra taura lo. Na tamata kilai ka daurogoci na nona vosa sa dautukuna ga vei ira na ka e vinakata, ka ra sa qai daubosea vata ka sa sega kina na lewa dodonu.

⁴O ira sara mada ga na nodra tamata nuitaki ka dina era vaka ga na kau vakavotona. Ia sa yaco mai na siga me na totogitaki ira kina na tamata na Kalou, me vaka sa veivakasalataki oti kina ena gusudra na i vakatawa, o ira na parofita. Era sa qai veilecayaki tu ena gauna oqo.

⁵Kakua ni vakabauti koya na wekamu sa tiko volekati iko se vakadinati koya na nomu i tokani voleka. Mo qarauna vinaka sara mada ga na ka o tukuna vua na watimu.

⁶-Ena gauna oqo, o ira na tagane era sa dauraici ira sobu ga na tamadra me vaka era sa lialia, o ira na yalewa era sa dauveisaqasaqa ga kei na tinadra, kei

ira na goneyalewa vakawati era sa dauveiba ga kei na nodra i sa, se vugodra yalewa; na kena meca e dua na tamata sai ira ga na lewe ni nona matavuvale.

⁷Ia oi au, ka'u na rai ga vei Jiova; ka'u na waraki koya na Kalou, na noqu i vakabula. Ena rogoci au na noqu Kalou.

Sa Kauta mai na Veivakabulai o Jiova

⁸Sa sega e dua na vuna me ra raici keda kina ena marau o ira na keda meca. Eda sa bale, ia eda au na tucake tale. Eda sa tiko ena butobuto ena gauna oqo, ia ena qai vakararamataki keda o Jiova.

⁹Eda sai valavala ca vei Jiova, ia oqo, sa dodonu me da vosota vakalailai mada na nona cudru. Ia, e muri ga ena qai valataka o koya na ka me baleti keda ka vakadodonutaka na cala sa vakayacori oti vei keda.

¹⁰Era na qai raica na ka oqo na keda meca ka ra na qai madua kina - o ira na meca era a vakalialiai keda ena nodra taroga, “Sa tiko e vei na Turaga na nomuni Kalou?” Ia eda na raica dina ga ni ra sa vakamalumalumutaki ka buturaki sobu me vaka na qele soso e gaunisala.

¹¹Kemuni na kai Jerusalemi, sa toro voleka tiko mai na gauna me caka vou tale kina na bainikoro. Ena gauna o ya ena qai vakalevutaki cake kina na nomuni yalayala ni vanua.

¹²Era na qai lesulesu tale mai vei kemuni mai na veivanua kecega o ira na wekamuni — mai Asiria vaka ki na tokalau, mai Ijipita vaka ki na ceva, mai na veiwasawasa yawa kei na veiulunivanua yawa.

¹³Ia na vuravura ena qai yaco me vaka na vanua dravuisiga baleta ni ra sai tovo ca na lewena.

Na Loloma i Jiova vei Isireli

¹⁴I Jiova, mo ni vakatawai ira na nomuni tamata, o ira o ni sa digitaka. E dina ga ni ra sa bula vakatikitiki voli ga ena vanua lala, ia sa tu wavokiti ira na qele bulabula. Ni laivi ira me ra lako ka la'ki kana ena veivanua bulabula ka sautu ni veivanua mai Pasani kei Kiliati, me vaka era sa vakayacora oti ena gauna eliu sara.

¹⁵Ni vakayacora mada na cakacaka mana eso ena vuku i keimami, me vaka na veisiga eso o ni a kauti keimami tani kina mai Ijipita.

¹⁶Era na raica na veivanua na ka oqo ka ra na qai veilecayaki, ka dina ga ni sa tu vei ira na kaukauwa. Era na tabonaka na gusudra ena ligadra ka ubia na daligadra ni ra sa kidacala.

¹⁷Era na dolo ena kuvu ni qele me vaka na gata; era na qasi cake mai na nodra i vunivuni ena sautaninini kei na rere. Era na qai saumaki mai vua na Kalou o Jiova ena yalo rere.

¹⁸I Jiova, sa sega tale ni dua na kalou me vakataki kemuni; o ni sa vosota na nodra i valavala ca na nomuni vo-ni-bula era sa vakabulai. O ni sa sega ni cudru tikoga me tawa mudu, ia o ni sa marautaka ga mo vakaraitaka vei keimami na nomuni loloma sa sega ni yalani.

¹⁹O ni na yalololoma tale vei keimami. O ni na buturaka sobu na neimami i valavala ca ka vakalutudromutaka ki na boto ni wasawasa!

²⁰O ni na vakaraitaka na nomuni yalodina kei na loloma sa sega ni yalani vei ira na nomuni tamata na Isireli, na kawa i Epara-ama kei Jekope, me vaka o ni a yalataka vei ira na neimami qase ena gauna e muri sara.

Neumi

Neumi 1

¹Oqo na i vola ni raivotu i Neumi na kai Elikoso me baleta na leqa bibi sa vakarau yacovi Ninive tiko.

Na Cudru ni Kalou

²Sa cata na Kalou o Jiova me dua e qati koya; Sa totogitaki ira era sa saqati koya, Ka sauma lesu vei ira na nodra ca ena nona cudru.

³Sa dau berabera ni cudru o Jiova, Ia sa ka levu sara na nona kaukauwa Ka sa sega ni vakalaiva na tamata ca me galala mai na nona cudru. Na sala i Jiova sa tiko ena covulaca kei na cava, Na veio sai koya na kuvu ni soso ni yavana!

⁴Sa vakarota na wasawasa ka sa di caracara! Sa cakava me mamaca na veiuciwai kecega. Na veibuca mai Pasani era sa raqosa, Sa bobota sara o Ulu i Kameli, Ka sa seavu na roka ni veisenikau ni Lapanoni.

⁵Era sakure na veiulunivanua ena vuku i Jiova, Ka waicala na veidelana e matana. Sa uneune na vanua ni sa basika o Jiova; Sa sautaninini ga o vuravura kei ira kece sa tiko kina.

⁶O cei ena bula rawa ni sa cudru o Jiova? O cei ena dro bula mai na nona cudru waqawaqa? Sa sovaraka yani o koya na nona cudru katakata; Sa kakavuruvuru ga e matana na veivatu.

⁷Sa vinaka o Jiova; Sa karoni ira na nona tamata ena gauna ni leqa; Ka sa vakarurugi ira sa vakararavi vua.

⁸Sa vaka na coka ni dobui na nona vakarusai ira kece na kena meca; Sa vaqeyavutaki ira sa saqati koya.

⁹Na vere cava dou sa bulia me coko kina o Jiova? Ena vakarusai kemudou ga o koya. Sa sega ni dua ena rawa ni saqati koya vakarua.

¹⁰Me vaka na veitaba ni soni sa vakatavivigi kei na co mamaca, O ni na vakamai me vakakina oi kemudou na daumateni!

¹¹E a sega li ni cavutu mai vei iko Ninive e dua na tamata, ka sinai tu ena i naki ca ka via veretaki kina o Jiova.

¹²Sa kaya vakaoqo o Jiova vei ira na nona tamata na Isireli: “Sa dina era sa kaukauwa sara ka ra lewe vuqa na kai Asiria, ia era na moku kecega ka vakarusai. Kemuni na noqu tamata, E dina ni'u sa vakararawataki kemuni tiko, ia au na sega ni vakararawataki kemuni tale.

¹³Ia oqo, au sa na muduka laivi na kaukauwa i Asiria vei kemuni, ka'u na sereki kemuni mai na nomuni tu vakabobula.”

¹⁴Sa i koya oqo na lewa i Jiova ka tauca me baleti ira na kai Asiria: “Ena sega sara ni tubu tale e dua na nomuni kawa; Au sa na tamusuka laivi mai na nomuni bure kalou, na matakau ceuceu, kei na matakau buli. Ka'u na kelia na kemuni i bulubulu, ni o ni sa rui vakasisila.”

¹⁵Raica, sa lako mai na i talai ka sa siro tiko mai na ulunivanua me mai kacivaka na qaqa! Kemuni na Juta, ni vakayacora na nomuni veisolevu tabu ka cabora vua. Era na sega tale vakadua ni kaba na nomuni vanua na tamata ca. Era sa vaqeyavutaki oti vakadua sara!

Neumi 2

Totogitaki o Ninive

¹I Ninive, sa mai ravuti iko na dauveivakarusai. Vakatawa na bainikoro! Yadrava na kena gaunisala! Vakarautaki iko mo vala!

²(Ni sa vakarau vakasuka tale o Jiova na nodra lagilagi na Isireli, me vaka na lagilagi a tiko vei ira eliu ni se bera ni ra vakacacani mai vei ira na kedra meca.)

³Era sa vakaisasabai damudamu na meca Ka vakaisulu damudamu talega. Era sa vakarau tu me ra kaba mai vakaivalu! Sa waqa vaka na yameyame ni bukawaqa na nodra qiqinivalu! Sa tatarovi dredre na nodra ose!

⁴Era sa veiciciyaki na qiqinivalu ena veigaunisala, Era cici vaka ka vaka ena loma ni koro; Era sa waqa me vaka na cina, Ka ra veisiriyaiki me vaka na tibi ni liva.

⁵Era sa kacivi na vakaillesilesi; Era tataraberabe ni ra sa toso i liu. O ira na meca sa ciciva na bainikoro, Ka vakaduria na tavata ni veitaqomaki.

⁶Era sa qai tatadoladola na i soqo ni uciwai; Era sa domobula na lewe ni valenitui.

⁷Sa kau vakavesu na ranadi; Era sa tagi vaka na ruve na nona tamata Ka tavitavia na lomasedra ena rarawa.

⁸Me vaka na drodro ni wai ni tani cicila Era sa veidroyaki vakaoqori mai Ninive! “Wawa! Wawa!” ni sa voqa na domo ni kaci — Ia sa sega sara ni dua me lesu tale.

⁹Me da mai kau noda siliva! Me da mai kau noda koula! Sa sinai tu na koro oqo ena yau talei!

¹⁰Sa rusa, sa laladidi, sa vakaloloma o Ninive! Sa waicala na yalo ena rere vakaitamera; Sa sautaninini na durudra, Sa takali na nodra kaukauwa; Sa vulaci na matadra kecega.

¹¹Sa evei ena gauna oqo na koro Ka sa vaka tu eliu na qara ni laione, Na vanua ni vakana luve ni laione eliu, Ni ra sa dau lako wasoma kina na laione Ka taqomaki vinaka kina na luvedra?

¹²Sa vakamatea na kena kakana na laione Ka basuraka me kana o watina kei luvena; Sa vakasinaita na nona qara Ena lewe ni manumanu sa basubasuraki.

¹³Sa qai kaya na Kalou o Jiova, “Oi au na kemu meca! Au na vakama vakadua na nomu qiqinivalu. Era na vakamatei na nomu sotia ena i valu, ka'u na kauta tani mai vei iko na veika kece o taura mai vei ira na tani. Ena sega tale vakadua ni qai rogoci na domodra na nomu i talaki.”

Neumi 3

Sa Rusa o Ninive

¹Sa rusa na koro lasulasu dauvakadave dra, Sa sinai ena i yau me kovei tani yani!

²Rogoca! Na cacarubirubi ni kuita, Na rorogo ni yava ni qiqi, Na rorogo ni yava ni ose, Na tavaladelade ni qiqinivalu!

³Era sa kaba na mataivalu vodo ose, Na i seleiwau tatalivaliva, na moto tatatibitibi! Sa veitaqataqai cake na mate, Sa sega ni wiliki rawa na yagodra — Era sa tarabe kina na tamata!

⁴O Ninive na yalewa dautagane sa cudruvi. A dau veisiwati ka sinai sara ena ka ni veitemaki, A sa dau ia na cakacaka ni daurairai Ka vakabobulataki ira kina na veimatanitu.

⁵A kaya o Jiova ni lewevuqa, “I Ninive, au na cudruvi iko! Au na cakava mo luvawale Me ra raici iko kina na veimatanitu, Ka sarava na nomu madua.

⁶Au na vakalolovirataki iko Ka'u na ubi iko ena benu vakasisila. Era na vakaraici iko ena domobula na tamata.

⁷O ira kece sa raici iko era na kidroa. Era na kaya, ‘Sa rusa o Ninive! O cei beka ena lomani koya? O cei beka ena bau via vakacegui koya?’ ”

⁸I Ninive, o sa uasivi cake li mai na koro o Tepisi na koro turaga kei Ijipita? O koya talega e tiko na nona uciwai me taqomaki koya me vaka na bainivalu — ni sa kena bai ga *na uciwai* na Naile.

⁹A sa liutaki Eciopea kei Ijipita o koya, ka sa sega na i yalayala ni nona kaukauwa; a sa nona i to tale o ira na kai Libiya.

¹⁰Ia o ira na kai Tepisi era a qai kau vakabobula. Era a vakamatei na luvedra lalai ena veitutu ni sala. Era a vesuki ena sinucodo o ira na nodra qase ka ra sa wasewasei ena kedra maliwa na tamata era vesuki ira mai.

¹¹I Ninive, o iko talega o na vakamatenitaki ka vunitaki! O iko talega o na vakasaqara e dua na i vakaruru mai vei ira na kemu meca.

¹²Era na vaka na vunilolo sa dreu na vuana na nomu koronivalu kecega: ni kevaka sa kureitaki, era na lulutu sara mai na vuana ki na gusumuni!

¹³Raica, o ira na nomu sotia era sa vaka na yalewa ka sa tadola levu tu na matamata ni nomuni vanua vei ira na kemuni meca. Ena vakacacani ena bukawaqa na bai kaukamea ni nomuni matamata.

¹⁴Ni la'ki taki wai rawa mai ena vakavakarau ni kena buku na druadrua ka vakadeitaka na nomuni bainivalu! Ni buturaka na qele dregadregata me buli kina na biriki ka vakarautaka rawa na lovo ni biriki!

¹⁵E veitalia sara na ka o na cakava, o na kama mate ga ena bukawaqa se mate ena buca ni valu. O na vakawabokotaki me vaka kakana sa laukana mai na vodre. O sa lewe vuqa sara me vaka na vodre!

¹⁶O sa vakalewevuqataki ira na nomu dauveivoli ka lailai tale na i wiliwili ni kalokalo mai lomalagi! Ia oqo, o sa yali sara yani, me vaka na vodre sa dodoka na tabana ka vuka tani yani.

¹⁷O ira na nomu vakailesilesi era sa vaka na i binibini vodre sa kabita tu na lalaga ena siga liliwa. Ia ni sa basika cake mai na matanisiga, era sa qai vuka yani ka sa sega ni dua e kila na vanua era sa lako kina!

¹⁸Vei iko na tui Asiria, era sa mate kece na nomu vakailesilesi vakamatanitu, era sa moce vakadua talega na nomu tamata dokai ka rogo! Era sa veiseyaki o ira na nomu tamata ki na veiulunivanua ka sa sega e dua me la'ki kauti ira lesu tale mai.

¹⁹Sa sega sara na i wali ni nomu rarawa ka sa sega ni mavo rawa na nomu mavoa. Era sa vakasausau ga ena marau o ira kecega era sa rogoca na i tukutuku ni nomu vakacacani. O cei li e sa bau dro bula mai na nomu dau veivakatotogani sa sega ni mudu rawa?

Apakuki

Apakuki 1

¹Oqo na i tukutuku sa vakaraitaka o Jiova vei Apakuki na parofita.

Rarawataka na Lewa Cala o Apakuki

²I Jiova, ena vakacava soti beka na dede ni noqu kaci veivuke tiko ni bera ni o ni qai rogo mai, ni bera ni o ni vakabulai keimami mai na i valavala kaukauwa?

³A cava na vu ni nomuni vakaraitaka vei au na leqa kei na ca vakaoqo? Sa tu wavokiti au oqo na veivakarusai kei na i vakavala kaukauwa. Sa yaco tiko na veivala kei na veileti ena veivanua kecega.

⁴Sa malumalumu na lawa ka sa sega na betena. Sa sega ni vakayacori na lewa dodonu. Sa vakavevei na dodonu, ka ra sa vakamalumalumutaki ira na tamata vinaka o ira na tamata ca.

Na Kena i Sau mai vei Jiova

⁵-A sa qai kaya vei ira na nona tamata o Jiova: “Ni raici ira mada na veivanua era tu wavokiti kemuni, o ni na qai kurabui ena veika o ni raica. Ia oqo, au sa na cakava mada e dua na ka o ni na sega ni vakabauta rawa ni o ni sa rogoca.

⁶-Au sa na laveti ira cake na kai Papiloni ki na i tutu ni kaukauwa, o ira na tamata rerevaki oqo ka ra sega ni dautiko dei. Era sa lako yani ki na veiyasa i vuravura me ra valuti na veivanua eso.

⁷Sa tete na rere kei na domobula ena vukudra, ka ra sa dui lawa ga vakai ira ena nodra dokadoka.

⁸“Sa totolo cake na nodra ose mai na cici ni leopate, era sa tamata rerevaki cake mai na olifa sa viakana voli. Na nodra mataivalu vodo ose era lako mai na veivanua yawa, ka ra kelikeliraka na qele na nodra ose. Era dui sorova mai me vaka ni ra sa vakaroro sobu vakatotolo na ikeli me ra tobo kedra.

⁹“Sa dau toso mai ka ravuravu vakaukauwa na nodra veimataivalu, era sa dau domobula na tamata kecega ni ra sa torovi yani. Na levu ni nodra bobula sa vaka na i wiliwili ni mata ni nuku.

¹⁰Era cakava na i tovo beci vei ira na tui ka ra veiwalitaki ira na vakaillesilesi lelevu. E sega sara ni dua na koro vakabai e tarovi ira rawa - ni ra dau binia cake na qele ena yasa ni bainikoro, ka ra qai kabata ka taura na koro.

¹¹Oti, era sa qai samuta na vanua me vaka na cagi, ka ra lako sara yani; io, oqo o ira na tamata era vakalou ga ki na nodra kaukauwa vakataki ira.”

Vakatukutuku Tale vei Jiova o Apakuki

¹²Oi kemuni Jiova, o ni sa Kalou dina ga mai na i vakatekivu. Oi kemuni na noqu Kalou; o ni yalo savasava vakaoti ka o ni sa bula ena veigauna kecega. Oi kemuni Jiova na noqu Kalou ka noqu i vakavakaruru, o ni sa digitaki ira oti na kai Papiloni ka vakaukauwataki ira me rawa kina ni ra vakanakuitataki keimami.

¹³E rawa saka vakacava vei kemuni mo ni vinakati ira na tamata ca ka dauveivakaisini oqo? Na matamuni e rui tabu ka savasava me raica na ka ca, ka sega ni rawa mo ni vosota na raici ira tiko na tamata daucaka ca. Ia na cava beka ga na vu ni nomuni vagagalu tiko ni ra sa vakarusai ira tiko na tamata era dodonu cake mai vei ira o ira na tamata oqo?

¹⁴E rawa vakacava mo ni vakayacori ira na tamata me vaka na ika se qeleni manumanu lalai sa sega na nodra i liuliu me liutaki ira?

¹⁵O ira na kai Papiloni era dautobo tamata ena bati ni siwa, me vaka na siwa ika. Era qai yarataki ira yani ena nodra lawa ka ra kaikaila ena nodra marautaka na ka era sa qoliva rawa!

¹⁶Era masuta talega na nodra lawa ka ra vakacaboisoro kina baleta na nodra lawa e solia vei ira na ka vinaka duadua ni veika kecega.

¹⁷Era sa na vakayagataka tiko beka ga na nodra i yaragi ka sega ni mudu rawa, era na vakarusai ira tiko na veivanua ka ra sega ni bau yalololoma rawa?

Apakuki 2

Na Vosa i Jiova ki na Vakatarotaro i Apakuki

¹Au na lako cake ki na noqu vale cere-i-cake ni yadra, ka'u na waraka mai kina me'u rogoa na ka ena tukuna vei au o Jiova kei na i sau ni noqu vosa kudrukudru ni rarawa au a tusanaka vua.

²Oqo na kena i sau sa tukuna vei au o Jiova: “Mo vola ena vatu ni volavola na ka au sa vakaraitaka oqo vei iko, me matata ka rawarawa na kena wiliki.

³-Mo vola na i tukutuku me tu vakaivola baleta ni oqo e se sega ni gauna me yaco kina na ka oqo. Ia sa totolo tiko na lako ni gauna, ka'u na vakaraitaka vei iko ni na yaco dina sara na veika au sa tukuna oqo vei iko. A kena i rairai beka ni na berabera na kena yaco mai, ia mo waraka ga; ena qai yaco dina ga ena gauna au sa lokuca, ena sega ni lokuyarataki tale.

⁴-Oqo na i tukutuku: ‘O ira na tamata ca era na sega ni vakabulai. Ia o ira na yalododonu era na bula ena vuku ni nodra vakabauta.’ ”

Na Veivakarulai vei Ira na Tawadodonu

⁵Sa dau veivakacalai na i yau. O ira na tamata kocokoco era tamata dokadoka ka ra sega ni tiko dei - me vakataki mate, era sa sega ni dau mamau rawa. O ya na vu ni nodra dau la'ki valuti ira tiko na veivanua tale eso me baleti ira ga.

⁶O ira na rawai ena i valu era na qai rukaki ira era rawai ira ka vakaraitaka votu sara na nodra beci ira. Era na kaya vakaoqo, “O ni dau taura na ka e sega ni nomuni, ia oqo e sa oti vei kemuni! Me vakacava soti na dede ni nomuni vakavutuniyautaki kemuni tiko ena nomuni dau vakaukauwataki ira era dinau i lavo tu vei kemuni me ra sausaumi yani?”

⁷Ia ena bera na nomuni kila, oi kemuni o ni dau rawai ira na tani, o ni sa na dinau tale tu ka o ni sa na vakasaurarataki tale mo ni sauma na tubu ni nomuni dinau. Era na lako mai na meca ka ra na vakasautanininitaki kemuni. Era na taura vakaukauwa na nomuni yau!

⁸Oi kemuni o ni a sa tauri ka vakaukauwa mai vei ira na lewe ni veivanua, o ira era a vo tu ka ra sega ni kau vakavesu era na taura na nomuni yau baleta

na nomuni daulaba kei na vakayaco i tovo kaukauwa ena veivanua e vuravura kei na kena veikoro lelevu.

⁹O sa kalouca o iko! O sa la'ki vakavutuniyautaka na nomu vuvale ena veika o sa rawata mai ena i valavala kaukauwa, ka o sa tovolea talega mo vakabula na nomu vuvale mai na veika ca ka rerevaki!

¹⁰Na veika o a nakita ka vakayacora sa kauta ga mai na madua ki na nomu vuvale. Ena vuku ni nomu vakarusa e vuqa na veivanua, o sa kauta talega mai vei iko na rusa.

¹¹O ira mada ga na veivatu ni lalaga era na kacivaki iko mai, io ena voqa talega mai na nodra tagi na i sa ni vale.

¹²O ni na vakaleqai vakaca sara oi kemuni! O ni a tauyavutaka e dua na koro levu ena caka ca, ka tara cake na koro ena nomuni daulaba.

¹³-Era sa vakaocai ira wale ga ena cakacaka e sega na betena o ira na lewe ni veivanua o ni a vakamalumalumutaka ena i valu, ka ni veika kece sara ga era sa bau tara cake rawa sa qeyavu tale ena kama. Oqo na cakacaka ni Kalou Levu.

¹⁴-Ia ena sinai o vuravura ena kila-ka me baleta na lagilagi i Jiova, me vaka sa ubia na wasa titobu na wai.

¹⁵O ni sa vakaleqai! Ena nomuni cudru kaukauwa, o ni sa vakavelavelataki ira ka vakamaduataki ira kina na matanitu era tu veivolekati kei kemuni; O ni a vakavuna me ra taceba me vaka ga era sa mateni.

¹⁶E muri, o kemuni talega o ni na qai luvuci ena madua me i sosomi ni nomuni dokai. O kemuni talega o ni na gunu ka taceba. Ena vakayacora o Jiova mo ni vagunuva na memuni bilo ni veivakatotogitaki, ena qai vuki na nomuni dokai me madua.

¹⁷O ni a musu kau ena veikau mai Lapanoni; ia oqo, o ni sa na tamusuki sobu. O ni a vakamatei ira na manumanu ni vanua o ya, ia oqo, era sa na i vakarere vei kemuni o ira na manumanu. Ena yaco na ka oqo me baleta na laba o ni a

vakayacora kei na i tovo kaukauwa o ni a cakava vei ira na lewe ni veivanua e vuravura kei na kena veikoro lelevu.

¹⁸A cava na yaga ni matakau? Oqo e dua ga na ka sa bulia na tamata, a sa sega ni tukuna vei kemuni e dua na ka, ia na veika lasu ga. A vinaka cava e rawa ni solia vei koya e bulia me vakanuinui kina — e dua na kalou sa sega tu mada ga ni vosa rawa!

¹⁹O ni sa vakarusai! O ni sa kaya ki na dua na tiki ni kau, “Mo yadra mai!” se ki na dua na i bulibuli vatu, “Mo tucake!” E rawata beka e dua na matakau me vakatakila vei iko e dua na ka? Raica, sa rawa ni robota tu na i ukuuku siliva kei na koula, ia na bula ga sa sega sara ni tiko kina.

²⁰Sa tiko ena nona vale tabu o Jiova; me vakanomodi e matana na veika kecega e vuravura.

Apakuki 3

Na Masu i Apakuki

¹Oqo na masu i Apakuki na parofita: +

²I Jiova, au sa rogoca na nomuni cakacaka, Ka'u sa vakasinaiti ena rere kei na qoroqoro. Ni vakayacora tale mada ena neimami gauna Na cakacaka cecere o ni a dau cakava e liu. Ena nomuni cudru, mo ni yalololoma ga.

³Sa lako tale mai Itomi na Kalou; O koya na Yalosavasava mai Ulu i Perana. Sa ubia na lomalagi na nona i serau; Sa sinai o vuravura ena vakacaucautaki koya.

⁴Sa muri koya mai na rarama ni tibi ni liva; Sa tatalivaliva mai na ligana na rarama, E kea sa vuni tu kina na nona kaukauwa.

⁵Sa vakatala yani me liu vua na mate veitauvi Ka sa vakaroti mate me muri tiko mai.

⁶Ni sa tu vakadua, sa yavavala o vuravura; Ni sa rai yani, sa sautaninini na veivanua. Era sa karusa na veiulunivanua tawa mudu; Sa dromu sobu na veidelana makawa, O ya na veidelana sa daulako voli kina e liu.

- ⁷Au sa raici ira na kai Kusani ni ra sa rere; Ka ra sa sautaninini na kai Mitiani.
- ⁸I Jiova, e vu li mai na veiuciwai na nomuni cudru? E vu li mai na wasawasa na nomuni lomakatakata? O ni a vodo voli ena dela ni veio; A sa nomuni qiqinivalu na o loaloa ni cagi ca, Ka kauta mai na qaqa vei ira na nomuni tamata.
- ⁹O ni sa vakarautaka oti tu na nomuni dakaititi, Ka vakarau vanataka yani na kena gasau. Sa kavida o vuravura mai na nomuni yaseyase.
- ¹⁰Ni rai yani na veiulunivanua, sa sautaninini; Sa tau mai lomalagi na uca bi. E vadugu na wai ena ruku i vuravura, Ka rewa-i-cake na kena veibiau.
- ¹¹Ena cawi ni nomuni gasau ni dakaititi, Kei na tatibi ni nomuni moto taliva, Sa tu vakadua kina na siga kei na vula.
- ¹²O ni a lako voli yani i vuravura ena cudru, Ka butuqaqia na veivanua ena yalokatakata.
- ¹³O ni sa lako yani me vakabulai ira na nomuni, Ka vakabulai koya na tui o ni sa digitaka. O ni sa mokuta na nodra i liuliu na tamata ca Ka vakarusai ira vakadua na nona i lawalawa.
- ¹⁴Na nomuni gasau sa laubasikata na nona komada Ni sa lako mai vaka na covulaca me cemuri keimami, A sa reki voli me vakataki ira Sa dauvakasosataki ira lo na dravudravua.
- ¹⁵O ni a buturaka na wasawasa, Oi kemuni kei ira na nomuni ose, Ka sa vusovusoa na wasawasa kaukauwa.
- ¹⁶Au a rogoca, ka'u sa na taqaya; Sa yavavala na tebenigusuqu ena rere. Sa damele na yagoqu, Ka mani tarabe na yavaqu. Au na waraka galugalu ga na kena gauna Me na cudruvi ira kina sa totogitaki au o Jiova.
- ¹⁷E dina ga ni sega tu na vuadra na veilolo, Ka sega ni vua mai na veivaini; E dina ga ni sa yali na vua ni olive, Ka sega ni tubu na kakana ena i teitei; E dina ga ni sa mate kecega na sipi, Ka sa lala tu na ba ni bulumakau;

18Ia ka'u na rekitaki Jiova ga, Ka'u na marautaka na Kalou, O koya na noqu i vakabula.

19-Sa vu ni noqu kaukauwa o Jiova. Sa vakayacora me'u yava totolo me vaka na dia, Ka taqomaki au voli ena veiulunivanua.

Sefanaia

Sefanaia 1

¹Oqo na i tukutuku sa solia vei Sefanaia o Jiova ena gauna a tui Juta tiko kina o Josaia na luve i Emoni. (E kawa i Esekaia na tui o Sefanaia ka basika mai vei Amaraia, Kitalaia, kei Kusi.)

Na Siga ni Veilewai i Jiova

²A sa kaya o Jiova, “Au sa na vakarau vakarusa na veika kecega e tu e dela i vuravura,

³na tamata kei na manumanu kecega, na manumanu vuka kei na ika. Au na vakavuna na nodra vakamalumalumutaki na tamata ca. Au na vakarusa vakadua na kawa tamata, ka'u na sega ni vakavoca tale e dua e vuravura. Oi au, o Jiova, sa vosa vakaoqo.

⁴“Au na vakanakuitaki ira na tamata mai Jerusalemi kei Juta taucoko. Au na vaqeyavutaka vakadua na i vovo ni veiqaravi vei Peali mai kea, ka na sega ni dua e nanuma rawa na yacadra na kena bete era sa dau qaravi koya.

⁵Au na vakarusai koya ena cabe ki na delanivale me qarava na matanisiga, na vula, kei na veikalokalo. Au na vakarusai ira talega era sa dauqaravi au ka yalataka vei au na nodra yalodina, ia era sa qai vosa bubului tale ena yaca ni kalou o Moloke.

⁶Au na vakarusai ira era sa vuki tani ka sa sega ni muri au, o ira era sa sega ni lako mai vei au se ra kerei au me'u dusimaki ira.”

⁷Sa voleka mai na siga me na dabe kina o Jiova ena i dabedabe ni veilewai; mo ni tiko vakanomodi sara kina e matana. Sa vakarau tu o Jiova me soli ira yani na nona tamata ka sa sureti ira na meca me ra mai kauta na i yau nei Juta.

⁸Sa kaya o Jiova, “Ena siga ni veivakamatei o ya, au na vakanakuitaki ira kina na i vakalesilesi, o iratou na luvenitui kei ira kece era vakamuraia voli na nodra i valavala na kai vanua tani.

⁹Au na totogitaki ira kece era sa ia na sokalou me vakataki ira na tawalotu, ka ra daubutako ka veivakamatei me ra vakasinaita kina na vale ni nodra turaga + ena i yaya butakoci.

¹⁰A sa kaya o Jiova, “Ena siga o ya, o ni na rogoca na domo ni tagi ena Matamata ni Ika mai Jerusalemi. O ni na rogoca na veitagicaki ena yasa ni koro sa tara vou, ka rogoca talega na rorogo levu mai na veidelana.

¹¹Ni o ni sa rogoca oqo, mo ni qai qoqolou ka tagi, oi kemuni o ni sa tiko ena yasa ni koro ena buca, baleta ni ra sa na mate kece kina o ira na dauveivoli!

¹²“Ena gauna o ya, au na kauta kina e dua na cina ka la'ki vakadikevi Jerusalemi. Au na totogitaki ira na tamata sa dau murimuri lomadra ka nuitaki ira vakataki ira ga, ni ra sa dau kaya voli e lomadra, “Sa sega ni cakava rawa o Jiova e dua na ka, se ka vinaka se ca.”

¹³Ena kovei vakaukauwa na nodra i yau, ka vakarusai na nodra veivale. Era na sega ni tawana na veivale era sa tara tiko, se gunuva na waini mai na veivaini era sa tea tu.”

¹⁴Sa voleka mai na siga cecere i Jiova; sa voleka sara ka sega tale ni qai berabera! Ena dua dina na siga ca o ya, ka ni na bau tagi talega ena rarawa levu o ira na sotia yaloqaqa!

¹⁵Ena siga ni cudru levu sara na siga o ya, e dua na siga ni leqa kei na rarawa, e dua na siga ni veivakacacani kei na veivakarusai, e dua na siga ni butobuto kei na yalobibi,

¹⁶e dua na siga e rogo kina na domo ni davui ni valu kei na nodra na vakacibi i valu na sotia era sa valuta tiko na veikoro lelevu kei na kedra valeniyadra cere i cake.

¹⁷A qai kaya o Jiova, “Au na kauta mai na ka ni veivakaleqai oqo ki na kawa tamata me ra na qai vakayayamo voli me vakataka na tamata mataboko. Era sai valavala ca vei au, ia oqo ena sovaraki yani na nodra dra me vaka na wai, ka ra na dui vuca na yagodra mate ena dela ni qele.”

¹⁸Ena sega sara ni vakabulai ira na nodra siliva kei na koula taucoko ena siga sa vakaraitaka kina o Jiova na nona cudru katakata. Na waqa ni nona cudru ena vakarusa na vuravura taucoko. Ena muduka vakasauri kina o koya na bula ni tamata yadua era sa tiko e vuravura.

Sefanaia 2

Na Vakamamasu ni Veivutuni

¹Vei iko na matanitu sa lecava na madua, mo yalomatua mada

²ni se bera ni o cagitaki laivi me vaka na qanisila sa cagina ena cagi, ni se bera ni drau sota kei na cudru katakata i Jiova, ni se bera na siga me vakaraitaka kina na nona cudru kaukauwa.

³Ni vakanamata vei Jiova na tamata yalomalumulumu kece ni vanua, oi kemuni sa dau talairawarawa ki na nona i vakaro. Ni cakava na ka dodonu, ka vakamalumulumutaki kemuni ena mata i Jiova; de o ni na qai calata na i totogi ena siga sa vakaraitaka kina o Jiova na nona cudru.

Na Nodra Vakarusai na Veivanua sa Voliti Isireli

⁴-Ena sega ni dua e vo tiko ena koro levu o Qasa. Ena vakalalai na koro o Asikiloni. Era na vakasavi laivi na kai Asitoti ena veimama ni dua ga na siga, + era na cavuivuvu na kai Ekironi mai na nodra koro.

⁵Sa oti vei kemuni na kai Filisitia, oi kemuni na tamata o ni vakoro tu oqori e baravi. Sa tauca oti na kemuni totogi o Jiova. Ena vakarusai kemuni o koya, ka na sega ni vakavo e dua vei kemuni.

⁶Na nomuni vanua ena bati ni baravi ena yaco me vanua lala ni vakana sipi ka sa tiko kina na nodra vale na i vakatawanisipi kei na bai ni sipi.

⁷Era na tawana na nomuni vanua o ira na vo-ni-bula e Juta. Era na vakania mai kea na nodra sipi, ka ra na moce ena veivale mai Asikiloni. Ena tiko ga kei ira na nodra Kalou o Jiova, ka na vakavutuniyautaki ira tale o koya.

⁸-Sa kaya o Jiova ni lewevuqa, “Au sa rogoci ira na kai Moapi kei Emoni ni ra vosabeci ira ka rukaki ira na noqu tamata, ka ra vosa bolebole ni ra na taura vakaukauwa na nodra vanua.

⁹-O koya oqo, me vaka ni'u sa nodra Kalou bula na Isireli, au sa yalataka kina ni rau na vakarusai vakaidina o Moapi kei Emoni me vakataki Sotoma kei Komora. E rau na yaco ga me rau vanua ni keli masima kei na rusa tawa mudu, ka tubua vakalevu ena co. O ira na vo-ni-bula vei ira noqu tamata era na qai kovea na nodra i yau ka taura na nodra vanua.”

¹⁰Sa na vakaoqo na nodra i totogi na kai Moapi kei Emoni mei sau ni nodra dokadoka kei na vosa bolebole, ka vosa beci ira na tamata ni Turaga na Kalou levu

¹¹Ena cakava vei ira na Turaga na ka rerevaki kecega. Ena vaqeyavutaki ira na veikalou ni vuravura oqo me ra oti vakadua, era na qai masuti koya na veimatanitu mai na nodra dui vanua.

¹²-Ena vakamatei ira talega na kai Eciopea o Jiova. +

¹³-Ena vakayagataka o Jiova na nona kaukauwa me vakarusai Asiria kina. Ena vakarusa me lala ka rusa na koro levu o Ninive, me vanua dravuisiga sa sega kina na wai.

¹⁴Ena vanua ni nodra dadavo na qelenisipi kei na bulumakau, na me kei na veimataqali manumanu kecega. Era na vakaitikotiko na lulu ena veiyasa ni koro sa rusa tu, ka ra na dautagi toka mai na kedra veikatubaleka. Era na luvaluvati tani mai na kau sitari ni kena veivale.

¹⁵Na ka oqo ena yaco ki na koro sa dau dokadokataka tu na nona kaukauwa, ka nanuma ni na sega ni rusa rawa. Era sa nanuma na lewena ni sa koro cecere duadua ena vuravura na nodra koro oqo. Ia ena yaco me vanua laladidi sara, ka nodra i vakavakacegu na manumanu kila. O ira kecega era lako sivita era na kidacala sara ena domobula.

Sefanaia 3

Na Valavala Ca i Jerusalemi kei na Nona Vakabulai

¹Ena ca o Jerusalemi, na koro dukadukali ka talaidredre o ya ka sa dauvakasaurarataki ira na nona tamata.

²A sa sega tiko ni dau vakarorogo vei Jiova se ciqoma na nona veivakavulici. Sa sega ni dau vakararavi vei Jiova se me daukerea na nona veivuke.

³Era sa vaka na laione dautagi na kena i vakalesilesi; o ira na kena turaganilewa era sa vaka na olifa sa viakana, era sa sega ni rawa ni vakavoca e dua na sui me yacova na mataka ka tarava ena levu ni nodra kocokoco.

⁴O ira na kena parofita sa sega ni dinata na nodra i tavi ka dauveivakaisini; o ira na bete era sa vakacacana na veika sa vakatabui, ka vakatanitaka na Lawa ni Kalou me ganiti ira ga vakai ira.

⁵Ia sa tiko ga ena loma ni koro o Jiova; sa vakayacora ga o koya na veika dodonu ka sega sara na ka e ca. A sa dau tauca ga na lewa dodonu vei ira na nona tamata ena veimataka kece sara ka sega ni dua na siga me lutu. Ia, o ira na tamata tawa dodonu mai kea era sa ia tikoga na caka cala ka sega ni maduataka.

⁶Sa kaya o Jiova, “Au sa vakarusa oti na veimatanitu eso; au sa vakacacana oti na nodra veikoro lelevu ka laiva me rusa tu yani na nodra bainikoro kei na nodra veivaleniyadra cere i cake. Sa laladidi na kena gaunisala, ka sega na tamata e vo tu kina.

⁷Au a nanuma ga ni ra na qai rerevaki au kina na noqu tamata ka ciqoma na noqu i vakavuvuli, ka sega ni guilecava na veika ka'u a vakatavulica vei ira. Ia sa qai leqa ga vakalevu na nodra bula ni sa ca vakalevu sara na nodra i valavala.

⁸A sa kaya o Jiova, “Ni waraki au mada. Ni wawa me yacova na siga ka'u na duri cake kina me'u beitaki ira na veimatanitu. Sa dei tu na lomaqu me'u soqoni ira vata na veimatanitu kei na veivanua ka laiva me ra tovolea mada na kaukauwa ni noqu cudru. Na waqa ni noqu cudru ena vakarusa na vuravura taucoko.

⁹“E muri au na qai vakayacora na veisau vei ira na lewe ni veimatanitu, era na masuti au duadua ga ka segai vei ira na kalou tale eso. Era na talairawarawa kece vei au.

¹⁰Mai na vanua yawa sara o Eciopea, era na kauta mai kina na noqu tamata era sa veituyaki tu na i madrali me ra vakacabora vei au.

¹¹Ena gauna o ya, kemuni na noqu tamata, sa dodonu me oti kina na nomuni maduataka na nomuni a vorati au. Au na kauti ira tani kece na tamata dokadoka ka qaciqacia, ka o ni na sega vakadua tale kina ni vorati au ena noqu ulunivanua tabu.

¹²Au na qai biuta ga na tamata yalo rawarawa ka yalomalumulumu me ra tiko e kea, o ira era na lako mai vei au me ra vukei.

¹³-O ira na vo-ni-bula e Isireli era na sega sara ni caka ca vua e dua tale, se vosa lasu, se veivakacalai. Era na vutuniyau ka tiko dei, ka sega ni dua na tamata me ra rerevaka.”

A Sere ni Marau

¹⁴Mo ni sere ka kaila ena marau, oi kemuni na Isireli! Mo reki ena lomamu taucoko, o iko Jerusalemi!

¹⁵Sa muduka o Jiova na nomu cudruvi; Sa kauti ira tani na kemu meca kece o koya. O Jiova, na tui Isireli, sa tiko kei kemuni; Sa sega na i ulubale mo ni se rere tikoga kina.

¹⁶Sa voleka mai na gauna me ra kaya kina vei Jerusalemi, “Mo kakua ni rere, na koro o Saioni! Kakua ni vakamalumulumutaka na ligamu me damele tu!

¹⁷Sa tiko vata kei kemuni na nomuni Kalou o Jiova, Na nona kaukauwa sa solia vei kemuni na qaqa. Ena marautaki kemuni ga o Jiova, Ena solia vei kemuni na bula vou ena nona loloma. Ena laga sere ka mamarau ena vukumuni,

¹⁸Me vakataki ira sa mamarau ena dua na solevu.” A sa kaya o Jiova, “Au sa tarova na nomuni vakarusai Ka kauta laivi na nomuni madua.

¹⁹Sa lako tiko mai na gauna! Au na totogitaki ira na dauvakasaurarataki kemuni; Au na vakabulai ira kece mai na lokiloki Ka vakalesui ira mai na vakabobulataki ki na nodra vanua. Au na vukica na nodra madua me ra dokai, Ka na vakacaucautaki ira o vuravura taucoko.

²⁰Sa lako tiko mai na gauna! Au na vakalesui ira kina sa veituyaki ki na nodra vanua; Au na vakarogoi kemuni kina e vuravura taucoko Ka vakayacora mo ni bula sautu tale mada.” A veika oqo sa kaya o Jiova.

Akeai

Akeai 1

Sa Vakarota na Kalou me Tara Vou Tale na Valenisoro

¹Ena i karua ni yabaki a tui Peresia tiko kina o Taraiasi, ena i matai ni siga ni kaono ni vula, a sa vosa o Jiova ena gusu i Akeai na parofita. Na i tukutuku o ya e nodrau na kovana e Juta, o Serupepeli na luve i Sialitieli kei na Bete Levu, o Josua na luve i Josateki.

²A sa kaya o Jiova ni lewevuqa vei Akeai, “Era sa kaya tiko na tamata oqo ni se sega ni kena gauna dodonu oqo me tara vou tale kina na Valenisoro.”

³Sa qai yaco na vosa i Jiova vei Akeai na parofita me kaya vakaoqo vei ira na tamata:

⁴“Kemuni na noqu tamata, a cava na vuna o ni sa tiko kina ena veivale tara vakavinaka ka laiva me rusa tu ga na noqu Valenisoro?”

⁵Ni bau raica mada na veika sa yaco tiko vei kemuni!

⁶O ni a tea e levu sara na sila, ia na ka o ni tamusuka e lailai wale ga. E tu na kemuni kakana, ia e sega ga ni rauta mo ni mamau kina. E tu na waini mo ni gunuva, ia e sega ga ni rauta mo ni sinai kina. E tu na nomuni i sulu, ia e sega ga ni rauta me rawa kina mo ni katakata. Ia na tamata cakacaka e sega ni rawata rawa na i sau me bula kina.

⁷Ni raica na veika sa yaco tiko vei kemuni!

⁸Ni lako sara ga oqo ki na veidelana ka la'ki taya mai na kau ni vale. Dou tara vou na Valenisoro, au sa na qai marau, niu sa na qaravi tale me vaka e liu.

⁹“O ni a dau nuitaka me levu na ka e tamusuki, ia e dau yaco me lalai wale ga. Ia ni o ni sa dau yauta mai ki na koro na ka sa tamusuki, au a qai vakacaginataka tani.+ A cava beka na vu ni noqu dau cakava na ka oqo? E baleta ni sa rusa tu ga na noqu Valenisoro, ia o kemuni o ni dui oga ga ena cakava na nomuni veivale.

¹⁰Oqo na vu ni kena sa sega na uca, ka mani sega kina na ka e bula rawa.

¹¹Au a vakavuna me dausiga na vanua — na kena veidelana, na veiloga ni sila, na veiloganivaini, kei na veiloga ni olive — na veika kecega e vakatubura na qele, na tamata kei manumanu, kei na veika kecega o ni tovolea tiko mo ni tea.”

Era sa Muria na i Vakaro i Jiova na Tamata

¹²Era sa qai vakayacora na veika sa tukuna na Kalou o Jiova me muri o Serupepeli kei Josua kei ira na vo-ni-bula, oqo o ira kece sara na tamata era sa lesu mai na tiko vakabobula+ mai Papilonia. Era sa rere, ka ra sa talairawarawa kina vei Akeai na parofita, na i talatala i Jiova.

¹³Sa qai tukuna o Akeai na i tukutuku i Jiova vei ira na tamata: “Au sa na tiko ga kei kemuni - oqori na noqu vosa ni yalayala.”

¹⁴A sa vakauqeti ira na tamata kecega o Jiova me ra qarava na cakacaka ni Valenisoro: o Serupepeli na kovana e Juta; o Josua, na Bete Levu, kei ira kecega na vo-ni-bula mai na veivakabobulataki; + Era sa qai tekivu cakacaka ena Valenisoro i Jiova na Kalou kaukauwa,

¹⁵ena i ka 24 ni siga ni kaono ni vula, ena i karua ni yabaki ni nona veiliutaki vakatui tiko o Taraiasi.

Akeai 2

Na Totoka ni Valenisoro Vou

¹Ena i ka 21 ni siga ni i kavitu ni vula ena yabaki vata ga o ya, a sa vosa tale kina o Jiova vei Akeai na parofita.

²A sa kaya vei Akeai me vosa mada vei Serupepeli na kovana e Juta, kei Josua na Bete Levu, ka vakakina vei ira na vo-ni-bula vei ira na lewenivanua, ka tukuna vei ira,

³—“E tiko beka e dua vei kemuni oqo e se nanuma vinaka tiko na lagilagi ni Valenisoro oqo eliu? Sa qai vaka tu beka evei na kena i rairai vei kemuni ena gauna oqo? E kena i rairai ni sa vaka me sega sara tu ga ni dua na ka.

⁴Ia oqo, ni kakua sara ni yalodatuvu, oi kemuni vakayadua kece sara. Ni qarava ga na kena cakacaka, ka ni'u sa tiko vata kei kemuni.

⁵-Ena gauna o ni a biuti Ijipita mai kina, au a yalataka ni'u na dau tiko vata ga kei kemuni. Au se tiko ga oqo kei kemuni, o koya mo ni kakua sara kina ni rere.

⁶-Ena sega ni dede au sa na vakayavalata na lomalagi kei na vuravura, na vanua mamaca kei na wasawasa.

⁷Au na vakatoboicutaka na veimatanitu kecega, ena qai kau mai ki ke na nodra i yau talei, ka me mai tawa na Valenisoro ena i yau.

⁸Sa noqu na siliva kei na koula kecega ni vuravura.

⁹Na Valenisoro vou ena totoka cake sara mai na ka makawa, e kea au na qai solia kina na tiko vinaka kei na sautu vei ira na noqu tamata.” Oqori na vosa i Jiova na Kalou cecere.

Sa Vakasalataki Ira na Matabete na Parofita

¹⁰Ena i 24 ni siga ni i kaciwa ni vula ena i karua ni yabaki ni veiliutaki vakatui i Taraiasi, a sa vosa tale kina o Jiova ni lewevuqa vei Akeai na parofita.

¹¹A sa kaya, “Mo tarogi ira mada na matabete na nodra vakataulewa me baleta na taro oqo:

¹²Ni kaya mada ni dua na tamata sa taura e dua na tiki ni lewe ni manumanu vakatabui mai na i cabocarbonisoro, ka sa ologa ena dua na yasa ni nona kote me kauta yani. Ni kevaka e mani tara na nona kote e dua na madrai, se kakana buta, se waini, se waiwai, se dua tale na mataqali kakana — ena yaco tale beka ga ki na kakana oqori me sa vakatabui talega? Ni sa tarogi na taro oqo, era sa qai sauma na bete ka ra sa kaya, “E segai.”

¹³-A qai taro o Akeai ka kaya, “Ni kaya mada ni sa vakadukadukalitaki e dua baleta ni sa tara o koya na yago ni mate. Ia kevaka sa qai tara tale o koya e dua vei ira na kakana oqori, e sa na yaco tale beka ga me dukadukali na kakana o ya?” Era sa qai sauma na bete, ka ra sa kaya, “Io.”

¹⁴A sa qai kaya o Akeai, “Sa kaya vakaoqo o Jiova ni ka vata ga oqo sa yaco tiko vei ira na lewenivanua ni matanitu oqo kei na veika kecega era rawata

mai; ni sa dukadukali na veika kecega era sa mai vakacabora ena i cabocabonisoro.”

Sa Yalataka o Jiova na Nona Veivakalougatataki

¹⁵Sa kaya o Jiova, “O ni bau kidava li na veika sa yacovi kemuni tiko oqo? Ni bera na nomuni tekivu tara vou tale na Valenisoro,

¹⁶o ni a dau lako ki na i binibini sila ka namaka voli yani mo ni rawata kina e 200 na kilokaramu, ia o ni yacova ga na 100. O ni sa dau lako mo ni takiva mai e 100 na lita na waini mai kena taqe, ia sa rawati wale ga e 40.

¹⁷Au a tala mai na cagi katakata kei na uca cevata me vakarusa na ka kecega o ni sa tea, ia o ni a sega ga ni bau veivutuni.

¹⁸Na siga edaidai sai koya na i ka 24 ni siga ni i kaciwa ni vula, na siga sa qai vakotori oti kina na yavu ni Valenisoro. Ni qai vakarau sarava oqo na veika ena yaco edaidai ka lako yani.

¹⁹E dina ga ni sa sega na sila e vo tu, ka ra se bera ni vua na veivaini, na veilolo, na pomekaraneti, kei na veiolive — ia mai na gauna oqo ka lako yani, au na vakalougatataki kemuni.”

Na Yalayala i Jiova vei Serupepeli

²⁰Ena siga vata ga o ya, ena i ka 24 ni siga ni i kaciwa ni vula, a sa kaya tale kina vei Akeai o Jiova na i karua ni tukutuku

²¹me tukuni vei Serupepeli na kovana e Juta: “Au sa vakarau tiko me'u vakayavalata na lomalagi kei na vuravura

²²ka vakatoboicutaka na veimatani ka muduka vakadua na nodra kaukauwa. Au na vukici ira sobu na qiqinivalu kei ira na kedra i vakatawa; era na mate na ose ka ra na veivakamatei vakai ira o ira na dauvodo ose.

²³Ena siga o ya, au na qai kauti iko, o iko Serupepeli na noqu dauveiqaravi, ka lesi iko mo veiliutaki ena vukuqu. Sa i iko ka'u sa digitaka.” Sa vosa vakaoqo o Jiova ni lewevuqa.

Sakaraia

Sakaraia 1

Kacivi Ira na Nona Tamata me Ra Lesu Vua

¹-Na i tukutuku oqo sa solia o Jiova vei Sakaraia na parofita ena i kawalu ni vula ni karua ni yabaki ni veiliutaki voli o Taraiasi na tui Perisia. O Sakaraia e luve i Berekaia, e tama i Berekaia o Ito.

²A sa tukuna vei Sakaraia o Jiova ni lewevuqa me kaya vei ira na tamata, “Oi au o Jiova, ka'u a cudruvi ira vakalevu sara na nomuni qase e liu.

³Ia oqo, me'u kaya vei kemuni, ‘Ni lesu mai vei au, ka'u na qai lesu yani vei kemuni.

⁴Ni kakua sara ni vakataki ira na nomuni qase e liu. Era a solia vei ira na noqu i tukutuku o ira na parofita era a bula tu ena gauna makawa sara, ka tukuni kina vei ira me ra sa kakua soti ni bula voli ena i valavala ca. Ia era a sega ni vakarorogo se ra talairawarawa vei au.

⁵Era sa tiko beka evei na nomuni qase oqori ena gauna oqo? Era se bula tiko beka o ira na parofita o ya?

⁶Ia na i vakasala kei na i vakaro kecega au a solia yani mai vei ira na noqu tamata na parofita sa la'ki toboki ira na nomuni qase ka totogitaki ira. Ia e muri, era sa qai veivutuni ka vakadinadinataka ni oi au ga, o Jiova ni lewevuqa, au a totogitaki ira me veiganiti kei na nodra i tovo, me vaka ni a sa noqu i naki tudei me'u vakayacora vaka kina.”

Ai Matai ni Raivotu: Na Dauvodo Ose

⁷Ena i ka 24 ni siga ni katinikadua ni vula (na vula o Sebati), ena i karua ni yabaki vakatui i Taraiasi, e a solia kina vei au o Jiova e dua na i tukutuku mai na dua na raivotu ena bogi.

⁸-Au a raica e dua na agilosi i Jiova ni vodoka voli e dua na ose damudamu. E a mai tu vakadua ena loma ni veimateli ena dua na buca, ka ra tu talega mai dakuna eso tale na ose — na ose damudamu, na ka vula kei na ka tavutonotono.

⁹Au a qai taroga na agilosu, “A cava saka na kedra i balebale na ose eso oqo?” E a sauma o koya, ka kaya, “Au na vakaraitaka vei iko se cava na kedra i balebale.

¹⁰A vakatalai ira mai na dauvodo ose oqo o Jiova me ra mai vakaraica na vuravura.”

¹¹E ratou a mai tukutuku na tamata vodo ose vua na agilosu, ka ratou kaya, “Keitou sa taleva mai na veiyasa i vuravura kecega, ka keitou kunea ni sa tu leqa tu o vuravura taucoko ka sa vakamalumalumutaki sobu.”

¹²A sa qai kaya na agilosu, “Oi kemuni Jiova ni lewevuqa, sa yabaki vitusagavulu vata oqo na nomuni cudruvi Jerusalemi tiko kei na veikoro lelevu e Juta. Ena vakacava soti tale beka na dede ni gauna ni bera ni o ni qai vakaraitaka kina vei ira na nomuni yalo loloma?”

¹³A sa qai sauma o Jiova vua na agilosu ena vosa ni veivakacegui,

¹⁴ka sa qai tukuna vei au na agilosu me'u kacivaka na ka sa tukuna o Jiova ni lewevuqa, ni a kaya, “Sa titobu sara na noqu loloma kei na noqu kauwaitaki Jerusalemi, na noqu koro tabu.

¹⁵Au sa cudruvi ira vakalevu na veimatanitu era tu ena dua na bula rawarawa sara. Ena gauna au a vakadaroya tiko kina na noqu cudruvi ira na noqu tamata, era sa qai cakacaka nodra ga na veimatanitu oqo, me ra vakacacani ira vakalevu cake na noqu tamata.

¹⁶Au sa mani lesu tale mai kina ki Jerusalemi me'u mai vakaraitaka na noqu yalo loloma ki na koro levu oqo. Ena vakarokorokotaki tale na noqu Valenisoro, ka na tara vou tale na koro.”

¹⁷E a tukuna talega vei au na agilosu me'u kacivaka na i tukutuku oqo, “Sa tukuna o Jiova ni lewevuqa ni ra na vuavuai tale na nona veikoro, ena vukei Jerusalemi tale vakadua o koya ka okata me nona.”

Ai Karua ni Raivotu: Na i Leu

¹⁸Au a raica ena dua tale na raivotu e va na i leu ni bulumakau.

¹⁹Au a mani taroga na agilosu se cava na kedratou i balebale. A sauma o koya, ka kaya, “Oqo e ratou vakatakilakilataki ira na veimatanitu kaukauwa e vuravura, o ira era a vakavuna na nodra veiseyaki na Juta, kei ira na Isireli, kei ira na kai Jerusalemi.”

²⁰Ni oti o ya sa qai vakaraitaka vei au o Jiova e lewe va na matai ni kaukamea e ratou tauri i tukituki tu.

²¹Au a qai taroga na agilosu, ka'u kaya, “A cava e ratou mai cakava na tamata oqo?” A sauma o koya, ka kaya, “E ratou lako mai me ratou mai vakarerei ira ka vakamalumalumutaki ira na veimatanitu era a vakamaduataka vakaca na vanua o Juta, ka ra vakavuna na nodra veiseyaki na lewena.”

Sakaraia 2

Ai Katolu ni Raivotu: Na Wa ni Vakarau

¹Ena dua tale na raivotu, au a raica kina e dua na tamata ni taura voli mai e dua na wa ni vakarau.

²Au a mani tarogi koya, “O lako tiko i vei?” A qai sauma o koya, ka kaya, “Au mai vakarautaki Jerusalemi me macala na kena balavu kei na kena raba.

³Au a qai raica na agilosu keirau veivosaki tiko oqo ni sa kalawa ki liu, ka sa dua tale na agilosu e lako mai me mai tavaki koya.

⁴Sa qai kaya na i matai ni agilosu vei koya ka dua, “Cici mada ka la'ki tukuna vua na cauravou ka taura voli na wa ni vakarau ni ra na lewe vuqa mai na tamata kei na manumanu e Jerusalemi, ena qai rui levu sara na koro ka dredre kina ni viribai.

⁵A sa yalataka oti tu o Jiova ni sai koya ga ena bai bukawaqa wavokita na koro me taqomaka, ka tiko ga mai kea kei na nona lagilagi.”

Kacivi Lesu na Tiko Vakabobula

⁶A sa qai kaya o Jiova vei ira na nona tamata, “Au a vakayacora mo ni veiseyaki ki na veivanua kecega.

⁷Ni duri cake! Ni dro tani mai Papiloni ka lesu mai ki Jerusalemi.

⁸Ni sa kaya vakaoqo o Jiova ni lewevuqa (ni sa talai au oti na nona lagilagi) me baleti ira na matanitu eso era sa kovea vakaukauwa na nodra i yau: ‘E dina sara, ni o koya sa tarai kemuni sa tara vakakina na loa ni mataqu.

⁹Io, raica, ka'u na dulaka na ligaqu vei ira, era na qai kau me ra i toki ni valu vei ira ka ra a nodra bobula. O ni na qai kila kina ni sa talai au mai o Jiova ni lewevuqa.

¹⁰A kaya o Jiova, “Kemuni na lewe i Jerusalemi, ni sere voli ena marau! Au sa lako tiko mai me'u mai tiko ena kemuni maliwa.”

¹¹Era na qai lako mai vei Jiova na veimatani ena gauna o ya ka ra yaco me ra nona tamata. Ena bula o koya ena kemuni maliwa, ka o ni na kila ni sa talai au mai o koya kivei kemuni.

¹²Sa na qai yaco tale o Juta me i votavota ni vanua digitaki i Jiova mai na vanua tabu, ka yaco me nona koro lomani duadua vei ira na veikoro kecega o Jerusalemi.

¹³Ni tiko vakanomodi ena mata i Jiova, na tamata kecega, ni sa lako mai o koya mai na nona tikotiko tabu.

Sakaraia 3

Ai Kava ni Raivotu: O Josua kei Setani

¹-Ena dua tale na noqu raivotu, a sa vakaraitaki Josua na Bete Levu vei au o Jiova ni sa tucake tu ena mata ni agilosi i Jiova, ka tucake tu o Setani ena yasa i Josua me vakarau beitaki koya ena dua na ka.

²-A qai kaya na agilosi i Jiova vei Setani, “I Setani, me cudruvi iko ga o Jiova! Io me vunauci iko o Jiova, o koya sa dau lomani Jerusalemi. Na tamata oqo e sa vaka e dua na mata ni buka sa yalaci tani mai na bukawaqa.”

³E a tucake tu ena mata ni agilosi o Josua, ka daramaka tu na i sulu madra sa rairai duka.

⁴Sa qai kaya na agilosi vei iratou na nona i vakatawa vakalomalagi, “Dou luvata tani na i sulu dukadukali ka daramaka tu na tamata oqo.” A qai kaya

na agilosu vei Josua, “Au sa bokoca na nomu i valavala ca, ka'u na solia vei iko na i sulu vou mo daramaka.”

⁵Sa qai vakaroti iratou na nona i vakatawa o koya na agilosu, ka kaya, “Dou vakaisalataki Josua ena sala vakabete sa savasava.” E ratou a vakayacora vakakina, ka qai vakasulumu koya ena i sulu vou ni a tucake tu e kea na agilosu.

⁶A sa qai vakataudeitaki Josua na agilosu i Jiova ka kaya,

⁷“Oqo na ka sa kaya o Jiova ni lewevuqa: ‘Kevaka o talairawarawa ki na noqu lawa ka vakayacora na cakacaka au a lesia vei iko, o na qai veiliutaki tikoga ena qaravi ni noqu Valenisoro kei na kena lomanibai, ka'u na rogoca na nomu masu, me vaka ga na noqu daurogoca na nodra masu na agilosu era tiko oqo e mataqu.

⁸-Mo vakarorogo vinaka kina, Josua, o iko o na Bete Levu. Ni vakarorogo talega, oi kemuni na nona matabete, oi kemuni na i dusidusi ni dua na gauna vinaka maimuri. Au na vakatakilai koya na noqu dauveiqaravi, a sa vakatokai, ‘O koya na Tabana!’

⁹Au sa vakaduria ena mata i Josua e dua na vatu sa vitu na matana. Au na ceuta ena vatu e dua na i tukutuku, ka'u na kauta laivi na i valavala ca ni vanua oqo ena duabau ga na siga.

¹⁰-Ena siga o ya, o ni na dui sureti ira na wekamuni ka mai wasea vata na bula vakacegu kei na tiko sautu, ka vakawavoliti mai na nomuni veiloganivaini kei na lolo.”

Sakaraia 4

Ai Kalima ni Raivotu: Na i Tutu ni Cina kei na Vuni Olive

¹A sa qai lesu tale mai na agilosu keirau a veivosaki tiko, ka mai vakayadrati au me vaka sara ga au a moce tu.

²A tarogi au o koya, “A cava o bau raica? Au a qai kaya vua, “E dua na i tutu ni cina koula. E toka e delana e dua na bilo ka dau tawa kina na waiwai, kei na vitu na cina, ka yavitu na matadrato na cina yadua.

³-E rau tiko ena yasa ni cina e rua na vuniolive, ka rau yadua tiko na yasana.”

⁴Au a qai taroga na agilosu, “A cava saka na kedratou i balebale na ka oqo?”

⁵A qai tarogi au lesu mai o koya, “O sega beka ni kila?” Au a kaya lesu, “E sega, e sega saka.”

⁶Sa qai kaya vei au na agilosu me'u tukuna vei Serupepeli na vosa i Jiova oqo: ‘O na rawata, ka sega ena vuku ni kaukauwa vakaivalu, se na kaukauwa vakatamata, ia ena Yaloqu ga, sa kaya o Jiova ni lewevuqa.’

⁷Na ka ni veivakataotaki levu duadua ena waicala ga e matamuni. O ni na tara vou tale na Valenisoro, kei na gauna e biu kina na i otioti ni vatu ni sa oti na kena cakacaka, era na qai kailavaka mai na tamata, “E totoka, e totoka!”

⁸A qai yaco tale mai vei au e dua na i tukutuku i Jiova.

⁹A sa kaya, “Sa tara oti o Serupepeli na yavu ni Valenisoro, ena vakaotia sara talega na vale taucoko. Ni sa yaco na ka oqo, era na qai kila kina na noqu tamata ni'u a talai iko yani kivei ira.

¹⁰-Era sa sega ni marautaka ga baleta ni rui bera tiko vakalevu na veika sa caka tiko. Ia era na qai marau ga ni ra sa raici Serupepeli ni sa liutaka tiko na tara ni Valenisoro.” A qai kaya vei au na agilosu, “Na cina e vitu sai iratou na mata i Jiova e vitu sa dauraica na veiyasa i vuravura kecega.”

¹¹-Au a qai tarogi koya, “A cava ga na kedrau i balebale na vuniolive e rau yadua tiko na yasa ni tutu ni cina?”

¹²Na cava e kedrau i balebale na taba ni olive e rau tiko ena yasadrau na paipo koula ka drodro tiko mai kina na waiwai olive?”

¹³A qai tarogi au tale mai na agilosu, ka kaya, “O sega li ni kila?” Au a sauma, “E sega, au sega saka ni kila.”

¹⁴A sa qai kaya o koya, “Oqori oi rau na tamata sa digitaka ka lumuta na Kalou me rau dau qaravi koya, na tui ni vuravura taucoko.”

Sakaraia 5

Ai Kaono ni Raivotu: Na i Vola Vivigi

¹Au a qai rai tale, ka'u a qai raica e dua na i vola vivigi ni cagina tiko e maliwa lala.

²A qai taroga na agilosu na veika ka'u a raica. Au a kaya, “E dua na i vola vivigi sa cagina voli e macawa; sa 9 na mita na kena balavu ka 4.5 na mita na kena raba.”

³A qai kaya vei au o koya, “Sa volai tu ena i vola vivigi na ka dauveisauti, ka sa vakauti tiko ki na vanua taucoko oqo. E tukuni ena dua na yasa ni vola vivigi ni ra na kau tani na tamata daubutako mai na vanua oqo; ia ena yasana kadua, e tukuni kina ni o ira kece sara na dau bubului lasu era na kau tani talega.

⁴Au na vakatala yani na dauveivakarusai oqo, sa kaya o Jiova ni lewevuqa, ka na la'ki curu sara ki na vale ni tamata daubutako yadua kei na vale ni tamata daububului lasu yadua. Ena tiko sara ga na rusa ena loma ni nodra veivale me vakarusai ira vakadua.”

Ai Kavitu ni Raivotu: Na Yalewa ena Loma ni Basikete

⁵A qai rairai tale mai na agilosu, ka kaya, “Raica mada na ka sa lako tiko mai oqo!”

⁶Au qai taroga, ka'u kaya, “Na cava oqori?” A sauma o koya, ka kaya, “E dua na basikete, ka i vakaraitaki ni i valavala ca ni vanua taucoko oqo!”

⁷Na i sogo ni basikete sa buli ena uma. E noqu sarava toka, a sa qai talave cake na i sogo uma ni basikete, ka mai dabe yani ki na loma ni basikete e dua na yalewa!

⁸A qai kaya na agilosu, “Na yalewa oqo na i vakaraitaki ni veivalavala vakasisila!” A sa qai tabaki koya sobu ki na loma ni basikete ka sogota tale na sova.

⁹Au qai rai cake ka'u raica e rua na yalewa e rau sa vuka vakadodonu tiko mai vei au ka rau vakatabana kaukauwa sara me vaka na belo. E rau a tomika na basikete ka vukataka yani ki macawa.

¹⁰Au a qai taroga na agilosu, “E rau kauta tiko i vei na basikete?”

¹¹A sauma na agilosu ka kaya, “Ki Papilonia, ena vanua era na tara kina na kena burekalou. Ni sa tara oti na burekalou, ena qai vakatikori e kea na basikete.”

Sakaraia 6

Ai Kawalu ni Raivotu: Na Qiqinivalu e Va

¹Au a raica tale e dua na raivotu. Au raica kina e va na qiqinivalu ni ratou basika mai na tadruga ni rua na ulunivanua parasa.

²-Na i matai ni qiqi e ratou a dreta tiko na ose damudamu, na i karua e ratou a dreta tiko na ose loa,

³-na i katolu o iratou na ose vulavula, ka ratou dreta tiko na i kava ni qiqi na ose tavutonotono.

⁴Au a qai taroga na agilosu, “A cava saka beka na kedratou i balebale na qiqinivalu oqo?”

⁵-A sauma o koya, ka kaya, “Oqo na matanicagi e va. E ratou se qai lesu tikoga mai oqo ena mata ni Turaga ni vuravura kecega.”

⁶Na qiqinivalu ka dreta tiko na ose loaloa sa lako ki na vualiku, ki Papiloni; o iratou na ose vula e ratou lako tiko ki na ra; ka ratou sa lako ki na vanua mai na ceva na ose tavutonotono, ia o iratou na ose damu e ratou gole tiko ki na tokalau.

⁷Era a sega ni tu vakadua rawa na ose ena nodra gu me ra la'ki vakaraica na vuravura. A qai kaya na agilosu, “Ni lako ka la'ki vakadikeva mada na vuravura.” Era sa qai lako yani.

⁸A sa qai kaci mai vei au na agilosu, ka kaya, “O iratou na ose ka lako ki na vualiku ki Papiloni e ratou sa vakamalumutaka na cudru i Jiova mai kea.”

Vakaisalataki Vakatu o Josua

⁹Na i tukutuku oqo sa solia vei au o Jiova:

¹⁰E a kaya o koya, “Mo taura na nodratou i loloma na i lawalawa sa lesu mai na tiko vakabobula — o Elitai, o Topaija kei Jitaia — ka ratou se qai lesu ga mai oqo mai Papilonia; ka lako vakatotolo sara yani ki na vale i Josaia na luve i Sefanaia ena siga vata ga.

¹¹Mo vakayagataka na siliva kei na koula e ratou a solia ka cakava kina e dua na i sala koula, ka vakaisalataka kina na Bete Levu o Josua na luve i Josateki.

¹²-Tukuna vei Josua ni sa kaya vakaoqo o Jiova ni lewevuqa, ‘Oqo na tamata sa vakatokai me yacana Na Tabana: ni na vakateteva na tabana (ni sa vuavuai) ena vanua sa vakatikori kina, ka na tara vou tale na Valenisoro i Jiova o koya.

¹³O koya ga ena tara na vale i Jiova ka nona talega na vakarokoroko sa nona na tui. Ena qai dua na bete ni nona i tikotiko vakatui, ka rau na cakacaka vata ena veilomani kei na duavata.’

¹⁴Na i sala koula ena dau i vakananumi ena Valenisoro me baleti iratou o Elitai, o Topaija, o Jitaia kei Josaia.”

¹⁵Era na qai lako mai o ira era sa tu vakayawa me ra mai veivuke ena tara vou tale ni Valenisoro i Jiova. Ia ni sa tara oti, o ni sa na qai kila kina ni a talai au yani vei kemuni o Jiova ni lewevuqa Ena yaco dina na ka kecega oqo kevaka e taucoko sara ga na nomuni talairawarawa ki na i vakaro kecega i Jiova na nomuni Kalou.

Sakaraia 7

Lolo e Sega na Kena Yalo Dina

¹Ena i kava ni yabaki vakatui i Taraiasi, a solia kina o Jiova e dua na i tukutuku vei Sakaraia. E a basika na i tukutuku ena i kava ni siga ni i kaciwa ni vula, na vula o Jisilevi.

²O ira na lewenivanua mai Peceli era a talai Saresa kei Rekemimeleki vata kei ira na nodrau tamata me ra lako ki na Valenisoro i Jiova ni lewevuqa ka masuta na nona veivakalougatataki,

³me ra taroga talega vei ira na bete kei ira na parofita na taro oqo: “E dodonu beka me keimami vakaloloku tikoga ena vuku ni kena a vakarusai na Valenisoro, ka daulolo ena i kalima ni vula me vaka keimami sa dau vakayacora tiko mai ena vuqa na yabaki?”

⁴Oqo na i tukutuku i Jiova ka yaco mai vei au.

⁵A sa kaya o koya, “Mo tukuna vei ira na lewenivanua kei ira na bete ni sa sega ni'u dau vakarokorokotaki oi au ena nodra a daulolo ka vakaloloku ena i kalima kei na i kavitu ni vula ena vitusagavulu na yabaki sa oti.

⁶Ia ni ra sa daukana ka gunu, era a dau cakava ga me ra mamau ka marau kina.”

⁷Oqo na i tukutuku vata ga sa dau vosa oti kina o Jiova vei ira na parofita e liu, ena gauna a vutuniyau tu kina o Jerusalemi ka sinai tu kina na tamata, ka ra tu na tamata ena veikoro era tu wavokita ka vakakina ena yasayasa mai na ceva kei na veibuca mai na ra.

Na Talaidredre sa Vu ni Kau Vakabobula

⁸Na i tukutuku oqo sa solia o Jiova vei Sakaraia:

⁹“Au a sa vakaroti kemuni oti mo ni dau vakatauca ga na lewa e dodonu ka dina. E dodonu vei kemuni kecega mo ni dau vakaraitaka na yalovinaka kei na loloma ena kemuni maliwa.

¹⁰Ni kakua ni vakasaurarataki ira na yada, na luveniyali, na kai tani era tu kei kemuni, se dua tale e vakaloloma tu. Ni kakua ni veinakicataki vakai kemuni.”

¹¹“Ia era sa bese ga ni via vakarorogo na noqu tamata. Era a sogota ga na yalodra

¹²ka vakaukauwataka na lomadra me vaka na vatu. Ena vuku ni nodra a bese ga ni vakarorogo ki na i vakavuvuli ka'u a solia vei ira na parofita era a bula mai liu, au sa cudru vakalevu sara kina.

¹³Ena vuku ni nodra a sega ni vakarorogo ena gauna au a vosa kina, au a sega ni rogoci ira kina ni ra sa masuti au.

¹⁴Au a vakavukaci ira tani me vaka na liwa ni dua na cagilaba me ra la'ki tu mai na veivanua tani. A mani yaco me lala tu ga kina na vanua vinaka oqo, ka sega e vakatawana.”

Sakaraia 8

Yalayala ni Kalou me Baleti Jerusalemi

¹A sa solia o Jiova ni lewevuqa na i tukutuku oqo vei Sakaraia:

²“E noqu gagadre dina me'u vukei Jerusalemi baleta ni'u sa lomani ira vakalevu sara na nona tamata, a loloma ka sa vakavuna me'u cudruvi ira kina na kena meca.

³Au na lesu tale mai ki Jerusalemi, na noqu koro tabu, me'u tiko kina. Ena vakatokai o Jerusalemi me koro yalodina, ka na vakatokai na ulunivanua i Jiova ni lewevuqa me ulunivanua tabu.

⁴Era na qai laukune tale ni ra dadabe toka ena tolo ni sala o ira na tukanigone kei na buinigone, o ira sa qase sara ka tauri i toko.

⁵Era na osota tale yani na veigaunisala na gonetagane kei na goneyalewa me ra qito.

⁶Sa kaya o Jiova, “Era na rairai vakatitiqataka beka na vo-ni-bula ni matanitu oqo na kena yaco, ia sa sega sara ni dredre vei au na ka oqo.

⁷Au na vakabulai ira mai na noqu tamata mai na vanua era sa kau yani kina,

⁸ka vakalesui ira tale mai na tokalau kei na ra ni vanua me ra mai tiko e Jerusalemi. Era na noqu tamata, ka'u na nodra Kalou, ena yalodina kei na yalododonu.

⁹“Ni yaloqaqa! O ni sa rogoca tiko oqo na vosa vata ga era a tukuna na parofita ena gauna e a caka tiko kina na yavu ni noqu Valenisoro ena kena tara vou tale.

¹⁰Ni bera na gauna o ya, sa sega sara ni dua e rawata me sauma na nodra vakacakacakataki na tamata kei na manumanu, ka sega ni dua e veilakoyaki

voli me galala rawa mai vei ira na kena meca. Au a vakavuna na nodra veimecaki na veiwekani.

¹¹Ia oqo, sa veisau na noqu i vakarau vei ira na vo-ni-bula ni matanitu oqo.

¹²Era na tea na nodra i teitei ena galala. Ena vuavuai vinaka na nodra veivaini, ena bulabula vinaka na qele, ena levu na uca. Au na vakayacora me ra taukena na veika kece oqo o ira na vo-ni-bula.

¹³Oi kemuni na kai Juta kei Jerusalemi! E liu, era a dau ia na vosamuri na kai tani ka ra kaya, ‘Me samuti iko mada ga na rusa levu sa samuti rau o Juta kei Jerusalemi!’ Ia au na vakabulai kemuni, era na qai kaya kina vakaoqo na kai tani, ‘Mo qai votai talega ena veivakalougatataki vata ga sa yaco vei Juta kei Isireli!’ O koya oqo, mo ni yaloqaqa tiko kina ka kakua ni rere.”

¹⁴A sa kaya o Jiova ni lewevuqa, “Ni ra a vakacudrui au na nomuni qase e liu, au a qai nakita me'u vakarusai ira ka'u a sega sara ni veisautaka na lomaqu.

¹⁵Ia oqo, au sa nakita tiko me'u vakalougatataki ira na kai Jerusalemi kei Juta. O koya oqo mo ni qai kakua sara kina ni rere.

¹⁶-Na veika oqo e dodonu mo ni cakava: Ni sa ia na veivosaki, me dau tukuni ga na ka dina. Ena loma ni mataveilewai, ni dau vakatauca ga kina na lewa dodonu sa kauta mai na tiko veilomani.

¹⁷Ni kakua ni dau vakasamataka na sala eso mo ni veivakacacani ga kina vakai kemuni. Ni kakua ni tukuna na i tukutuku lasu ni o ni sa vosa bubului oti. Au sa besetaka sara na lasu, na lewa vakatawadodonu, kei na veivakasaurarataki.”

¹⁸A sa solia o Jiova ni lewevuqa na i tukutuku oqo vei Sakaraia, ka vaka,

¹⁹“Na lolo e dau vakayacori ena i kava, na i kalima, na i kavitu, kei na i katini ni vula ena yaco me nodra solevu ni reki kei na marau na Juta. Sa dodonu kina mo ni dauvinakata na dina kei na veilomani.”

²⁰Sa kaya o Jiova ni lewevuqa, “Ena yaco mai na gauna me ra na lako mai kina ki Jerusalemi na lewe ni veimatanitu.

²¹Era na qai kaya na lewe ni dua na koro vei ira e dua tale, ‘Keimami sa na sokalou vei Jiova ni lewevuqa ka masuta na nona veivakalougatataki. Ni lako mai me da veitomani!’

²²Era na lako talega mai ki Jerusalemi na veimatanitu kaukauwa ka rogo me ra mai sokalou vei Jiova ni lewevuqa, ka ra masuta na nona veivakalougatataki.

²³Ena gauna oqori, era na lako kina vua e dua na Jiu e lewe tini na kai tani, era na qai kaya vua, ‘Keimami via lako vata kei iko, baleta ni keimami sa rogoca ni sa tiko vata kei iko na Kalou.’ ”

Sakaraia 9

Tau na Lewa ki na Veimatanitu

¹--Oqo na vosa i Jiova: Sa lewa oti o koya me totogitaki na vanua o Aterata, kei na koro levu o Tamasiko. E sega wale ga ni o ira na veimataqali e Isireli, ia sa nei Jiova talega na koro turaga kei Siria.

²O Emaci, na vanua e rau veiyala kei Aterata, e nona talega, ka vakakina oi rau na koro lelevu o Taia kei Saitoni, vata kei ira taucoko sara na liga maqosa ni cakacaka.

³Sa viria oti tu o Taia na nona bai ni valu, a sa binia talega na siliva kei na koula ka sa vakaitamera na kena levu.

⁴Ia ena qai kauta tani na Turaga na nona i yau kece oqori. Ena viritaka yani ki wasawasa, ka na vakamai na koro me qeyavu vakadua.

⁵-Ena raica na ka oqo na koro o Asikiloni ka na rere kina. Ena raica oqo na koro o Qasa ka tuburi koya e dua na rarawa levu. Ena vakakina na koro o Ekironi, ni na vakaleqai na veika sa dau vakanuinui kina. Ena vakayalia na nona tui o Qasa, ka na biu lala tu o Asikiloni.

⁶Era na tawani Asitoti na duikaikai. Sa kaya vakaoqo o Jiova, “Au na muduka na nodra viavialevu na kai Filisitia oqo.

⁷Ena muduki na nodra daukania na lewe ni manumanu sa tiko vata kei na dra, se na kakana vakatabui eso. O ira kece sara na vo-ni-bula era na okati me ra sa noqu tamata ka vaka e dua na mataqali ena yavusa o Juta. O Ekironi talega ena yaco me dua na i wase ni noqu tamata, me vaka era a cakava na Jepusaiti. +

⁸Au na yadrava na noqu vanua me kakua na mataivalu tani e takosova. Au na sega ni vakatarai ira tale vakadua na tui dauveivakararawataki me ra vakasaurarataki ira tale vakadua na noqu tamata.”

Na Tui me Namaki

⁹-Ni reki ka marau Oi kemuni na kai Saioni! Ni kaila ena marau levu Oi kemuni na kai Jerusalemi! Raica, sa lako tiko mai vei kemuni o koya na nomuni tui! Sa lako mai ena lagilagi kei na qaqa, Ia sa yalo malumalumu ga Ka vodoka voli na luve ni asa.

¹⁰-Sa kaya vakaoqo o Jiova, “Au na kauta laivi na qiqinivalu mai Isireli, Ka kauta tani na ose mai Jerusalemi; Ena vakarusai na dakaititi Era a vakayagataki ena i valu. Ena cakava na nomuni tui Na nodra veivinakati na veimatani; Ena lewa o koya na wasawasa e dua ki na wasawasa kadua. Mai na uciwai na Uferetisi ki na i yalayala kei vuravura.”

Vakabau Tale na Tamata ni Kalou

¹¹-A sa kaya o Jiova, “Ena vuku ni noqu veiyalayalati kei kemuni, O koya sa dregati ena dra ni soro, Au na sereki ira kina na kai nomu Me ra sereki mai na i keliwai maca ni tiko vakabobula.

¹²Ni lesu mai, Oi kemuni ka a tiko vakabobula Ka sa tiko oqo na nomuni nuinui. Lesu mai ki na nomuni i vakavakaruru. Au sa tukuna oqo vei kemuni, Ni'u na vakaruataka vei kemuni na kalougata Me i sau ni ka rarawa kecega O ni a sota kaya.

¹³Au na vakayagataki Juta Me vaka na dakaititi ni sotia, Kei Isireli me vaka na moto saisai. Au na vakayagataki ira na tagane ni Saioni Me vaka e dua na i seleiwau, Ka me'u vala kina kei ira na kai Kirisi.”

¹⁴Ena qai basika o Jiova mai deladra na nona tamata; Ka na vaka na tatibi ni liva na nona vanataka na nona gasau. Ena uvuca na davui o Jiova na Kalou; Ka na butuka yani na cagilaba mai na ceva.

¹⁵Ena taqomaki ira na nona tamata no Jiova ni lewevuqa Ka ra na vakarusai ira na kedra meca; O koya ena drodro yani Me vaka na dra ni dua na i soro; Ka sovaraki mai na dua na bilo Ki na dela ni cabocabonisoro.

¹⁶Ni yaco mai na siga o ya, Ena qai vakabulai ira na nona tamata o Jiova, Me vaka na nona taqomaki ira na sipi mai na leqa O koya na kedra i vakatawa. Era na caudre ena nona vanua Me vaka na caucaudre ni vatu talei ni dua na i sala vakatui.

¹⁷Sa na qai totoka tu Ka rairai vinaka na vanua! Era na tubu cake ka kaukauwa sara Na i tabagone ena vuku ni sila kei na waini.

Sakaraia 10

Vosa Yalayala ni Veivakabulai i Jiova

¹Ni kerea vei Jiova me tau na uca ena vula i tubutubu. O Jiova ga sa dausolia mai na o loaloa ni uca ka vakatauca na uca me vakadrokadrokataka na veivanua ni teitei me baleta na tamata kecega.

²-E ra sa dau kauta ga na tamata na nodra leqa vei ira na daurairai, ia na nodra i wali ni leqa sa tawayaga ga ka lasulasu. Eso era sa dautukuna na i balebale ni tadra, ia era sa vakacalai kemuni wale ga; na veivakacegui era solia sa sega ni yaga. O koya oqo era sa lako voli kina me vaka na sipi sa lako sese o ira na tamata. Era sa leqa sara baleta ni sa sega na nodra i liuliu.

³Sa kaya o Jiova, “Sa waqa na noqu cudru vei ira na kai tani era lewai ira tiko na noqu tamata, ka'u na totogitaki ira. Era sa noqu tamata o ira na Juta, ka'u na maroroi ira oi au, o Jiova ni lewevuqa. Era na noqu ose kaukauwa ni vala.

⁴Ena basika mai ena kedra maliwa o ira na turaga, kei ira na i liuliu eso, kei ira na komada me ra liutaki ira na noqu tamata.

⁵Era na tamata qaqa na Juta me vakataki ira na sotia era buturaka sobu na nodra meca ena lolobo ni veigaunisala. Era na vala baleta ni sa tiko kei ira o Jiova, ka ra na rawai ira na meca ka vakakina na nodra mataivalu ose.

⁶Au na vakaukauwataki ira na Juta; Ka'u na vueti ira cake na Isireli. Au na yalo loloma vei ira Ka kauti ira lesu kece tale mai ki na nodra vanua. Era na qai vaka ga ni'u a sega ni biuti ira laivi. Oi au o Jiova na nodra Kalou; Ka'u na sauma na nodra masu.

⁷O ira na Isireli era na kaukauwa me vaka na sotia, Ka ra mamarau me vakataki ira era gunu waini tiko. Ena dau qai nanumi na qaqa oqo mai vei ira na nodra kawa e muri Ka ra mamarau kina, Ni ra sa mamarau baleta na ka sa cakava o Jiova.

⁸“Au na kacivi ira na noqu tamata, Ka vakasoqoni ira vata mai. Au na la'ki vakabulai ira mai, Ka vakalewevuqataki ira me vaka na kedra i wiliwili eliu.

⁹-E dina ni'u a cakava me ra veiseyaki ki na veimatanitu, Ia era na la'ki nanumi au tikoga mai na veivanua yawa oqori. Era na la'ki bula tu ga vata kei ira na luvedra, Ka ra na lesu vata tale mai ki na nodra vanua.

¹⁰Au na la'ki kauti ira mai Ijipita kei Asiria, Ka mai vakatikori ira sara ena nodra vanua. Au na vakatikori ira talega mai Kiliati kei Lapanoni; Ka na osodrigi sara na vanua taucoko ena tamata.

¹¹Ni ra takosova mai na nodra wasawasa ni leqa, Oi au, o Jiova, ka'u na ravuta na kena veibiau Me di caracara sara na boto ni uciwai na Naile. Ena vakamaduataki o Asiria, Ka na yali na kaukauwa nei Ijipita.

¹²Au na vakaukauwataki ira na noqu tamata; Ka ra na dau masu ka talairawarawa vei au.”

Sakaraia 11

Bale o Ira na Dauveivakasaurataki

¹I Lepani, mo dolava na nomu katuba, Me vakamai rawa kina na nomu veivuni sitari!

²Mo tagi ka qoqolou, o iko na damanu - Era sa babale na veisitari; Na kau totoka ka taleitaki oqori era sa qeyavu vakadua! Mo tagi ka qoqolou, o iko na oki ni Pasani - Sa musulaki laivi na veikau loa!

³Era sa tagi na tui ena nodra rarawa; Ka sa takali na nodra lagilagi! Ni rogoca mada na nodra tagi qoqolou na laione; Sa qeyavu na veikau loa ena nodra i tikotiko!

Vakatawa ni Sipi

⁴Sa qai kaya vei au o Jiova na noqu Kalou, “Mo matanataka mada na i tavi ni dua na i vakatawanisipi+ ka sa kau tiko na nona qele ni sipi me la'ki vakamatei.

⁵Era sa vakamatei ira ga o ira na kedra i taukei ka ra sa sega ni bau totogitaki. Era sa volitaka ga na lewe ni sipi ka ra kaya, “Me vakacaucautaki o Jiova! Eda sa vutuniyau! O ira sara mada ga na i vakatawanisipi era sa sega ni bau kauwaitaki ira.”

⁶(A sa kaya o Jiova, “Sa oti na noqu kauwaitaki ira era sa tiko ena vanua oqo. Au na biuti ira ga na tamata yadua ena ruku ni nodra veiliutaki na nodra i liuliu. O ira na i liuliu oqo era na vakacacana na vanua, ka'u na sega ni vakabulai ira mai na ligadra.”)

⁷Era vakacakacakataki au na dauvolia ka volitaka na sipi, ka'u sa qai tekivu me'u vakatawani ira na sipi era sa vakarau vakamatei tiko. Au a qai taura e rua na i titoko: e dua ka'u sa vakatoka o “Yalololoma”, kei na kena i karua e yacana o “Duavata”. Au a qai vakatawai ira na sipi.

⁸E lewe tolu na i vakatawanisipi e ratou a besetaki au, ka'u mani biuti iratou tani kina ena loma ga ni dua na vula.

⁹Au a qai kaya vei ira na sipi, “Au sa na sega tale ni nomuni i vakatawanisipi. O ira sa voleka ni mate, laiva ga me ra mate. O ira era vakarau vakarusai, laiva ga me ra rusa. O ira na kena vo era na qai veivakarusai ga vakai ira.”

¹⁰Au sa qai taura na i titoko ka yacana o Yalololoma ka musuka, me bokoci kina na veiyalayalati au a cakava vata kei ira na veimatani kecega.

¹¹A mani bokoci na veiyalayalati ena siga o ya. Era a vakaraici au toka yani o ira na dauvoli sipi ka dauvolitaka talega, ka ra kila ni sa vosa tiko mai o Jiova ena vuku ni ka au sa vakayacora.

¹²--Au a qai kaya vei ira, “Ni saumi au kevaka sa dodonu vei kemuni. Ia kevaka e sega, ni maroroya ga na nomuni lavo.” Era a qai saumi au ena 30 na tiki ni siliva.

¹³Sa qai kaya vei au o Jiova, “Biuta na i lavo ki na valeniyau ni Valenisoro.” Au sa qai taura na tolusagavulu na tiki ni siliva — na i sau vinaka duadua era sa nanuma ni sai kequ i voli kadina — ka biuta ki na valeniyau ni Valenisoro.

¹⁴Au a qai musuka na i karua ni titoko ka yacana o “Duavata”, ka sa muduki laivi kina na nodrau veiwekani kei na duavata nei Juta kei Isireli.

¹⁵A sa qai kaya tale vei au o Jiova, “Mo matanataka tale mada vakadua na i tavi ni vakatawanisipi, ia oqo mo na vaka e dua e rui torosobu sara.

¹⁶Au sa lesia e dua na i vakatawanisipi me qaravi ira na noqu qele ni sipi, ia sa sega ga ni bau vukei ira sa voleka tu ni yacovi ira na rusa, se vakasaqarai ira sa yali, se qaravi ira era mavoia, se vakani ira na kena vo. Na ka ga e vakayacora voli sai koya me dau kania tiko na sipi urouro duadua ka basuraka laivi na nodra i taुकuku.

¹⁷Ena kalouca na i vakatawanisipi torosobu o ya! Sa biuti ira laivi tu ga mai na sipi! Ena vakarusa vakadua na nona kaukauwa na i valu. Ena malai na ligana, ka na mataboko na matana ena yasana i matau.”

Sakaraia 12

Na Qaqa i Jerusalemi

¹Oqo na i tukutuku me baleti Isireli mai vei Jiova, o koya ka a tevuka yani na lomalagi, a tauyavutaki vuravura, ka a solia na bula ki vua na tamata. A sa kaya o koya,

²“Au na vakayacori Jerusalemi me vaka e dua na bilo waini, era na gunu na veimatani era tu wavokita ka ra na taceba me vaka na mateni. Me qai

gauna sa buku kina na druadrúa kei Jerusalemi, ena buku talega na druadrúa vei ira na vo ni veikoro lelevu e Juta.

³Ia ni sa yaco mai na gauna o ya, au na qai vakayacori Jerusalemi me vaka e dua na vatu bibi — na matanitu ga e via tovolea me laveta ena mavoa vakaca sara. Era na qai to na veimatanitu kecega e vuravura ka valuti koya.

⁴Ena gauna o ya, au na vakarerea kecega na nodra ose ka vakayacora me ra lialia na nodra dauvodo ose. Au na vakatawai ira na Juta, ka'u na vakayacora me ra mataboko na nodra ose na kedra meca.

⁵Era na qai kaya vakai ira na lewe ni yavusa o Juta, ‘Sa solia na kaukauwa o Jiova ni lewevuqa vei ira na nona tamata era tiko mai Jerusalemi.’

⁶“Ena gauna o ya, au na vakayacori ira na Juta me ra vaka e dua na kama ena loma ni veikau se loga ni sila sa matua — era na vakarusai ira na veimatanitu kece sara sa vakavolivolita. Era na tiko vinaka ga ena loma ni koro na kai Jerusalemi.

⁷“Oi au, o Jiova, ka'u na solia taumada na qaqa vei ira na veimataivalu i Juta, oqo me kakua kina ni vakacerecerei cake mai vei Juta na lagilagi ni vuvale i Tevita kei ira era sa vakaitikotiko mai Jerusalemi.

⁸Ena gauna o ya, ena taqomaki ira na lewe i Jerusalemi o Jiova, ka ra na vakaukauwataki na nodra tamata malumalumu duadua me vaka na kaukauwa i Tevita. Era na qai liutaki ira na tamata o ira na kawa i Tevita me vaka na agilosi i Jiova, me vakataka ga na Kalou.

⁹Ena gauna oqori au na vakarusa kina na matanitu yadudua era na tovolea me ra valuti Jerusalemi.

¹⁰--Au na qai vakasinaiti ira na kawa i Tevita kei ira na lewe i Jerusalemi ena yalo ni veikauwaitaki loloma kei na yalo ni daumasu. Era na qai rai yani ki vua era a suaka, ka ra tagicaka me vaka na nodra tagicaka na mate ni dua na gone e le dua voli ga. Era na tagi vakaukauwa sara me vakataki ira era tagicaka na mate ni nodra ulumatua tagane.

¹¹Ena gauna o ya, ena levu sara na tagi mai Jerusalemi me vaka na levu ni tagicaki i Etati Rimoni + ena buca mai Mekitou.

¹²Ena vanua taucoko sara, ena dui vakaloloku vaka i koya ga na vuvale yadua: Era na vakaloloku vakai ira ga na tagane ni vuvale yadua: Era na vakaloloku vakai ira ga na tagane ni vuvale era kawa Tevita, ka ra ia vakai ira ga na watidra; ka ra vakaloloku vakai ira ga;

¹³na vuvale era kawa i Livai, kei ira na watidra; na vuvale era kawa Simeai, kei na watidra;

¹⁴ka ra na vakaloloku na veivuvale kecega, na vuvale yadua vakai koya ga, ka ra vakaloloku vakai ira ga o ira na watidra.”

Sakaraia 13

¹Sa qai kaya o Jiova ni lewevuqa, “Ni sa yaco mai na gauna o ya, sa na qai dolavi e dua na i vurevure ni wai me vakasavasavataki ira na kawa i Tevita kei ira na lewe i Jerusalemi mai na nodra i valavala ca kei na nodra qaravi kalou matakau.

²Ena gauna o ya, au na kauta laivi na yacadra na kalou matakau mai na vanua oqo, ka na sega sara ni dua na tamata ena qai nanumi ira tale. Au na kauti ira laivi talega na dau viavia parofita, ka kauta tani na gagadre ni qaravi kalou matakau.

³Ia kevaka e dua e cikeva tikoga me parofisai, e rau na qai tukuna ga vua o tamana kei tinana ni sa dodonu ga me na vakamatei o koya, baleta ni la'ki tukuna voli ni vosa ni Kalou e tukuna tiko mai, ia na vosa lasu wale ga. Ena gauna e parofisai kina, e rau na qai suaki koya me mate o tamana kei tinana.

⁴Ni sa yaco mai na gauna o ya, ena sega tale ni dua na parofita ena dokadokataka na nona raivotu, se me vakaisulu vakaparofita me vakacalai ira kina na tamata.

⁵Na ka ga ena kaya oqo, ‘Au sega ni parofita oi au. Au dauteitei ga — au sa dau qarava na i teitei ena noqu bula taucoko.’

⁶Kevaka e mani qai tarogi koya vakaoqo e dua na tamata, ‘Na i macamaca ni mavoa cava ga era tu oqori e seremu?’ Ena sauma o koya, ka kaya, ‘Au a mavoa ena nona vale e dua na noqu i tau.’ ”

Na i Vakaro me Ra Vakamatei na i Vakatawanisipi

⁷-A sa qai kaya o Jiova ni lewevuqa, “Mo yadra, o iko na i seleiwau, ka mokuta na i vakatawanisipi! Vakamatei koya sara, ka me ra dui talabuse na sipi. Au na valuti ira na noqu tamata,

⁸era na mate ena vanua taucoko oqo e rua na i katolu ni wiliwili ni tamata.

⁹Au na qai vakatovolei ira na dua na i katolu ni tamata sa vo, ka vakavoui ira me vaka na vakabutari ni siliva mai na bukawaqa. Au na vakatovolei ira me vaka na vakatovolei ni koula. Era na masu vei au ka'u na sauma na nodra masu. Au na tukuna vei ira ni ra sa noqu tamata, ka ra na vakadinadinataka ni'u sa nodra Kalou.”

Sakaraia 14

Jerusalemi kei na Veimatanitu

¹Sa voleka mai na siga ni lewa i Jiova. Ena siga oqori, ena kovei vakaukauwa kina na i yau kei Jerusalemi ka sa veivotayaki e matamuni.

²Ena kauti ira kece vata mai na veimatanitu o Jiova me ra valuti Jerusalemi. Ena vesuki na koro, ena butakoci na i yau ni veivale, ka ra kucuvi na yalewa. Era na kau vakabobula e veimama na lewe ni koro, ia o ira na kena vo era na sega ni kau tani.

³Ena qai lako yani o Jiova me vala kei ira na veimatanitu oqori me vaka ga na nona a dau vala ena veigauna eliu.

⁴Ena gauna o ya ena qai tucake tu o koya ena ulunivanua ni Veiolive, ki na tokalau kei Jerusalemi. Ena qai kavida rua na Ulunivanua ni Veiolive, ka wasea e dua na qakilo bucabuca vakaitamera e tadola tu mai na tokalau ki na ra. Ena qai toso vaka ki na vualiku e dua na veimama ni ulunivanua, ka toso vaka ki na ceva na kena veimama ka dua.

⁵O ni na dro yani e loma ni qakilo bucabuca oqo, o koya ka basika sara yani ki na yasa ni ulunivanua ka dua. O ni na dro me vaka era a cakava na nomuni qase ni yaco na uneune ena gauna i Usaia na Tui Juta. Ena qai lako mai o Jiova na noqu Kalou ka kauti ira vata mai na agilosi taucoko sara.

⁶Ni yaco mai na gauna o ya, ena basika na rarama ka na sega kina na liliwa se uca cevata,

⁷ka sega na butobuto. Ena siga kei na bogi, ena rarama tu ga vakadua na vanua. Ia na gauna ena yaco kina na veika oqo sa kila duadua ga o Jiova.

⁸-Ni sa yaco mai na siga o ya, ena drodro mai Jerusalemi na wai ni bula, e dua na kena veimama ena drodro ki na Waitui Mate, ka drodro na kena i wase kadua ki na Meditereni. Ena drodro tu ga na wai oqo ena loma ni yabaki taucoko.

⁹Ena qai yaco o Jiova me tui ni vuravura taucoko; era na sokalou vua na tamata kecega ni sa Kalou o koya ka ra kilai koya ena yaca e duabau ga.

¹⁰Na vanua taucoko, mai Kipa ena vualiku ki Rimoni mai na ceva, ena yaco me dua ga na vanua bucabuca levu. O Jerusalemi ga ena qai dabe duadua toka ena vanua cecere; ena tete yani na koro me tekivu mai na Matamata i Penijamini ki na Matamata e Tutuna, ena vanua a tiko taumada kina e liu e dua na matamata, ka vakakina mai na Vale cere-i-cake i Ananeli me yaco sara ki na vale ni qaqiwaini ni tui.

¹¹-Era na qai tiko vakaruru na tamata mai Jerusalemi ka na sega ni yacovi ira yani na veivakarusa.

¹²Ena qai vakatauva o Jiova e dua na mate vakarerevaki vei ira na matanitu kecega era valuti Jerusalemi. Ena vuca laivi na lewedra ni ra se bula tikoga ka veilakoyaki voli; ena vuca talega na yaloka ni matadra kei na yamedra.

¹³Ena gauna o ya, ena vakayacora o Jiova me ra veilecayaki vakalevu ka rere na tamata, ka na vakavuna oqo me ra dui vesuki ira vakaukauwa na tamata eso era tu tikivi ira ka vakayacora vei ira na i vakarau kaukauwa.

¹⁴Era na vala na Juta me ra taqomaki Jerusalemi kina. Era na qai kauta na nodra i yau kece na veimatanitu me vaka na i tokinivalu — na koula, na siliva kei na levu sara na i sulu voli dredre.

¹⁵E dua talega na mate ca rerevaki ena tauvi ira na ose, na meuli, na kameli, kei na asa — na manumanu kecega ena nodra veitikitiko ni valu na meca.

¹⁶Ia o ira vakayadua kece sa vo vei ira na veimatanitu kece sara era sa mai valuti Jerusalemi, era na lako cake ena veiyabaki me ra la'ki sokalou vua na Tui, o Jiova ni lewevuqa, ka me ra la'ki qarava talega na Solevu ni Valetabanikau.

¹⁷Ia kevaka e dua na matanitu e bese ni la'ki cuva vei Jiova ni lewevuqa me vaka ni sa Tui, ena qai sega ni tau na uca ena nona vanua.

¹⁸Kevaka era besetaka na kai Ijipita me ra la'ki qarava na Solevu ni Valetabanikau, ena qai tauvi ira na mataqali mate vata ga sa dautauvi ira na veimatanitu yadua era bese ni lako.

¹⁹Oqo na i totogi kei Ijipita ka vakakina na veimatanitu tale eso kevaka era sega ni qarava na Solevu ni Valetabanikau.

²⁰Ena gauna o ya, ena bau ceuti talega ena kedra lali na ose na i tukutuku oqo, “Sa Tabu me nei Jiova.” Na kuro ni vakasaqa ena Valenisoro era na tabu talega me vaka ga na bilo era tu ena mata ni cabocabonisoro.

²¹Na kuro ni vakasaqa kece sara e Jerusalemi kei Juta era na vakatabui me ra vakayagataki ga ena sokalou vei Jiova ni lewevuqa. O ira era dau ia na vakacaboisoro era na mai vakayagataka eso na kuro me saqa na lewe ni manumanu me i soro. Ni sa yaco mai na gauna o ya, ena sega tale na dauveivoli ena Valenisoro i Jiova ni lewevuqa.

Malakai

Malakai 1

¹Na i tukutuku oqo sa solia na Turaga vei Malakai me kauta vei ira na Isireli.

Na Nona Lomani Isireli o Jiova

²--A sa kaya o Jiova vei ira na nona tamata, “Au sa dau lomani kemuni tiko ga.” Ia era sa qai sauma ka kaya, “Na sala cava o ni a vakaraitaka kina na nomuni lomani keimami?” A sauma o Jiova ka kaya, “E rau sa veitacini ga o Iso kei Jekope, ia au a lomani Jekope ga kei ira na nona kawa,

³ka'u a besetaki Iso kei ira na nona kawa. Au a vakarusa na vanua veiulunivanua nei Iso ka solia me ra tawana na manumanu kila.”

⁴Kevaka era kaya na kawa i Iso, o ya o ira na kai Itomi, “Sa vakarusai na noda veikoro, ia eda na tarai ira vou tale”; ena qai kaya na Turaga, “Laiva me ra tara vou tale, ia ka'u na qai basuraka sobu tale. Ena vakatokai ira na tamata, ‘Na vanua ca’ kei ‘Na vanua sa cudruva tawa mudu o Jiova.’ ”

⁵Era na qai raica na ka oqo ena matadra dina o ira na Isireli, era na qai kaya kina, “Sa kaukauwa talega na Turaga ena taudaku kei Isireli.”

Na Nodra Cakacaka Duka na Kawa Vakabete

⁶A sa vosa vakaoqo na Turaga o Jiova ni lewevuqa vei ira na bete, “Era dau vakarokoroko na gone vei ira na nodra i tubutubu, o ira talega na tamata vei ira na nodra turaga. Oi au na tamamuni, a cava o ni sa sega ni rokovi au kina? Oi au na nomudou i vakavuvuli, a cava dou sa sega ni dokai au kina? O ni sa beca na yacaqu, ia o ni qai taroga ga, “Kemami sa beca vakacava na yacamuni?”

⁷Ia sa vaka ga oqo — mai na nomuni sa dau kauta ga mai na kakana e sega ni vinaka ki na noqu i cabocabonisoro. Oti o ni sa qai dau taroga, ‘Keimami sa sega ni rokovi kemuni vakacava?’ Au na tukuna vei kemuni — oqori ena nomuni vakaraitaka na nomuni beca na noqu i cabocabonisoro.

⁸-O ni nanuma beka ni ka dodonu na nomuni kauta mai e dua na manumanu mataboko se lokiloki se tauvimate me mai i soro vei au? O ni nanuma beka ni

sa ka dodonu tiko na nomuni kauta mai e dua na manumanu lokiloki se tauvi mate? Ni tovolea mada mo ni solia e dua na manumanu vakaoqo vua na nomuni kovana! Ena marautaki kemuni beka li o koya, se na caka vinaka vei kemuni?”

⁹Ena gauna oqo, ni tovolea mada na bete mo ni kerea vua na Kalou me bau vinaka vei keda. Ena sega sara ga ni sauma o koya na nomuni masu, ka sa na baleti kemuni sara ga.

¹⁰A sa kaya na Turaga o Jiova ni lewevuqa, “Au diva mada ga me dua vei kemuni e sogosogota na veikatuba ni Valenisoro me tarova na nomuni dau la'ki vakawaqa tiko kina na buka sa sega na betena ena noqu i cabocabonisoro. Au sa sega ni taleitaki kemuni; ka'u na sega sara ni ciqoma e dua na i madrali o ni cabora mai vei au.

¹¹Era dokai au na tamata mai na dua na yasa i vuravura ki na yasana kadua. Era vakama na ka boi vinaka vei au mai na veivanua kece, ka ra vakacabora na i madrali vivinaka. Era sa dokai au kece sara!

¹²Ia, oi kemuni o ni sa beci au ga ena nomuni tukuna ni sa sega ni yaga na noqu i cabocabonisoro, kei na nomuni vakacabora kina na i madrali o ni sa sega ni vinakata.

¹³O ni sa kaya, ‘Keimami sa oca dina sara ga ena ka kece oqo!’ ka qai vakidi ucu mai vei au. O ni sa kauta mai na manumanu butakoci, se e dua sa lokiloki tu se tauvi mate me mai nomuni madrali vei au. O ni nanuma beka ni'u na ciqoma na ka qo mai vei kemuni?

¹⁴Ena kalouca sara o koya na dauveivakaisini sa mai vakacabora vei au na manumanu sa sega ni vinaka, ni tiko ga ena nona qele ni manumanu na ka bulabula vinaka sa yalataka oti tu me solia vei au! Ni'u sa tui cecere sara oi Au, ka ra sa rerevaki au na tamata mai na veivanua kecega.”

Malakai 2

¹A sa kaya vei ira na matabete o Jiova ni lewevuqa, “Oqo na i vakaro me baleti kemuni:

²E dodonu mo ni dau vakarokorokotaki au ena veika o ni sa vakayacora. Kevaka o ni sa sega ni vakarorogo ki na veika au sa tukuna, au na cudruvi kemuni. Au na vagolea na noqu cudru ki na veika o ni sa dau vakararavi kina. Ia na kena dina, o ya ni'u sa cudruva oti na veika oqori, baleta ni o ni sa dau taura tu ga vakamamada na noqu i vakaro.

³Au na vakanakuitaki ira na luvemuni, ka'u na soloraka na matamuni ena nodra benu na manumanu o ni dau vakacabora mei soro, ka o ni na qai viritaki laivi ki na tikina e bini kina na deni manumanu.

⁴-O ni na qai kila ni'u a sa solia oti vei kemuni na i vakaro oqo, me kakua kina ni voroki na noqu veiyalayalati au a cakava vei ira na bete, na kawa i Livai.

⁵-“Ena noqu vosa ni veiyalayalati, au a yalataka kina vei ira na bula kei na tiko sautu, au a solia vei ira na ka kece oqo me rawa kina ni ra rokovi au. Era a mani rokovi au ka rerevaki au ena gauna o ya.

⁶Era a vakatavuvulitaka na ka dodonu, ka sega ni ka cala. Era bula veimaliwai vinaka kei au; era a dau cakava ga na veika dodonu ka vukei ira na lewe vuqa me ra muduka na nodra caka ca tiko.

⁷Sa nodra i tavi ga na bete me ra vakatavuvulitaka na i vakavuvuli dina me baleta na Kalou. E dodonu me ra lako na tamata ka la'ki vulica mai vei ira na ka au sa vinakata, baleta ni sai ira oqo na i talatala i Jiova ni lewevuqa.

⁸“Ia ena gauna oqo, ni sa gole tani ga mai na sala dodonu oi kemuni na matabete. Na nomuni i vakavuvuli sa vagolei ira e lewe vuqa me ra caka ca. O ni sa voroka na veiyalayalati ka'u a vakayacora vata kei kemuni.

⁹O koya oqo, au na vakayacora kina me ra cati kemuni na Isireli baleta ni o ni sa sega ni muria na lomaqu; kei na gauna o ni sa dau vakatavulici ira na noqu tamata, o ni sa dau ia ga na veivakaduiduitaki.”

Na Nodra Sega ni Yalodina Vua na Kalou na Tamata

¹⁰A sega li ni sa dua vata ga na tamada? A sega beka ni buli keda kecega na Kalou e duabau? Ia na cava ga eda dauvoroka tiko kina na noda veiyalayalati

vakai keda, ka cava eda beca kina na vosa ni yalayala sa cakava na Kalou vata kei ira na noda qase e liu?

¹¹Era sa voroka oti na kai Juta na nodra yalayala vua na Kalou, ka ra sa cakava na ka vakasisila sara mai Jerusalemi kei na veivanua raraba. Era sa vakadukadukalitaka na Valenisoro sa dau lomana o Jiova. Era sa veiwatini na nodra tagane kei ira na yalewa sa dau qarava na veikalou tani.

¹²Me vakarusa mada ga o Jiova mai na nodra i soqosoqo na Isireli o ira vakayadua sa cakava na ka oqo, ka me ra kakua sara ni vakatarai vakadua me ra vakaitavi ena vakacaboisoro ka sa dau cakava na noda matanitu kivei Jiova ni lewevuqa.

¹³Oqo tale e dua na ka o ni sa cakava. Sa sinai na i cabocabonisoro i Jiova ena wai ni matamuni, ni o ni sa dautagi ka qoqolou baleta ni sa sega ni qai ciqoma o koya na nomuni madrali mo ni cabora vua.

¹⁴O ni qai vakataroga na vuna sa sega kina ni ciqoma. Ia sa baleta ga ni sa kila o koya na nomu sa voroka o iko na tagane vakawati na nomu yalayala vua na watimu o a vakamautaka ni o a se cauravou. A nomu i tokani o koya, o sa voroka na nomu vosa ni yalayala vua, ka dina ga ni o a sa yalataka ena mata ni Kalou ni o na dau yalodina vua na watimu.

¹⁵A sega beka li ni cakava na Kalou mo drau sa dua bauga ena yago kei na yalo vata kei na watimu? Na cava beka e nona i naki ena ka oqo. A nona i naki ga mo drau vakaluvani ka me ra yaco na gone me ra sa nona na Kalou. O koya mo ni qai qarauna kina me kakua ni dua vei kemuni e voroka na nona yalayala vua na watina.

¹⁶“Au sa cata sara na veibiu,” a sa kaya na Kalou ni Isireli o Jiova. “Au cata sara ga ni dua vei kemuni e cakava na ka rarawa vakaoqo vua na watina. Mo qarauna mo kakua ni voroka na nomu yalayala ni o na dina tikoga vua na watina.”

Sa Voleka na Siga ni Lewa

¹⁷O ni sa vakaocai Jiova ga ena veika o ni sa dautukuna. Ia o ni a taroga ga, “Keimami sa vakaocai koya vakacava?” O ni sa vakaocai koya ga ena nomuni sa kaya vakaoqo, “Sa nanuma ga o Jiova ni lewevuqa ni ra sa vinaka kecega na tamata i valavala ca; io, sa dau vinakati ira sara talega o koya.” Se ni o ni sa dautaroga, “Sa evei na Kalou ka sa dodonu me daulewa vakadodonu?”

Malakai 3

¹-A sa sauma vakaoqo o Jiova ni lewevuqa, “Au sa na tala yani na noqu i talai me la'ki vakarautaka vei au na sala. Ena qai basika vakasauri yani ki na nona Valenisoro na Turaga o ni vakasaqara tiko. Na i talai o ni gadreva tiko mo ni raica ena lako yani ka kacivaka na noqu veiyalayalati.”

²-Ia o cei na tamata ena yalodei rawa ena siga sa lako mai kina? O cei ena tudei rawa e matana ni sa rairai mai o koya? Ena vakataka e dua na sovu kaukauwa o koya, ka vaka na bukawaqa sa dauvakasavasavataka na kaukamea.

³Ena lako mai o koya me mai daunilewa me vakataki koya e daulewa na vakasavasavataki kei na vakabutai ni siliva. Me vaka na nona dau vakasavasavataki siliva kei na koula na daucaka kaukamea, ena mai vakasavasavataki ira vaka talega kina na bete o koya na i talatala ni Turaga, me rawa kina ni ra mai vakacabora vua na Turaga na i madrali e dodonu.

⁴Ena qai yaco me marautaka tale na Turaga na vei madrali era na kauta vua o ira na lewe i Jerusalemi kei Juta, me vaka ena veigauna e liu.

⁵Sa qai kaya na Turaga na Kalou Levu, “Au na rairai mai vei kemudou me ia na veilewai, ka'u na kusarawa ni tukuna na nodra ca na daucakaisausau, na dauveibutakoci, na daububului vakailasu, o ira era daubutakoca na i sau ni tamata cakacaka, o ira era dau vakasaurarataki ira na yada, na luveniyali, na kai tani, kei ira era sa sega ni vakarokorokotaki au.”

Soli ni Dua na i Katini

⁶-A sa kaya na Kalou kaukauwa, “Oi au o Jiova, ka'u sa sega ni dauveivukiyaki. O koya oqo, dou sa sega kina ni vakayali vakadua na kawa i Jekope.

⁷O kemuni, o ni sa vakataki ira na nomuni qase era liu vei kemuni, ni o ni sa vuki tani mai na noqu lawa ka sega ni muria. Ni lesu tale mai vei au, ka'u na qai lesu yani vei kemuni. Ia o ni sa taroga, ‘A cava me keimami cakava me keimami lesu yani kina vei kemuni?’

⁸Me'u tarogi kemuni mada, e dodonu beka vua e dua na tamata me butakoca na Kalou? Sa segai sara, ia o ni sa dau butakoci au tikoga. O ni sa taroga, ‘Keimami sa butakoci kemuni vakacava?’ Ena i katini ga kei na i madrali.

⁹O ni sa cudruvi taucoko tiko baleta ni sa vakaisini au tiko na vanua raraba ena butako vakaoqo.

¹⁰-Ni kauta kece mai na nomuni i katini ki na Valenisoro, me rawa ni sinai sara kina ena kakana. Ni vakatovolei au mada ka o ni na qai raica kina ni'u na dolava na katuba ni lomalagi ka sovaraka vakayauyau mai vei kemuni na veika vivinaka.

¹¹Au na tarovi ira na manumanu meca ni teitei me ra kakua ni vakacacana na ka o ni sa tea, ka ra na vuavuai vinaka sara na nomuni veivaini.

¹²Era na qai kaya na veimatanitu kecega ni o ni sa tamata kalougata, baleta ni sa rui vanua vinaka ni vakaitikotiko na nomuni vanua.”

Na Yalayala ni Kalou

¹³A sa qai kaya o Jiova, “Sa levu na veika ca o ni sa tukuna me baleti au. Ia o ni qai kaya, ‘A cava sara mada keimami sa kaya me baleti kemuni?’

¹⁴O kemuni o ni sa kaya, ‘Sa sega na betena na qaravi Kalou. A cava na kena yaga me da cakava kina na veika sa tukuna, se me da vakaraitaka vei Jiova ni lewevuqa na noda sa veivutunitaka na veika eda sa vakayacora?’

¹⁵Me vaka eda sa raica tiko oqo, o ira na tamata dokadoka sai ira ga ka sa dau marau voli. Io, sa sega wale ga ni toso vinaka tale tikoga na nodra bula

na tamata ca, ia era sa dau vakatovolea ga na yalovinaka i Jiova mai na nodra i tovo ca, ka ra sa sega ni bau cudruvi kina.’ ”

¹⁶Era sa qai veivosaki vakai ira o ira na tamata sa rerevaka na Turaga, ka sa vakarorogo o Jiova ka rogoca na veika era sa veivosakitaka. A sa volai e dua na vola ni vakananumi ena mata i Jiova me maroroi kina na yacadra vakayadua era sa rerevaki Jiova ka dokai koya.

¹⁷Sa qai kaya o Jiova ni lewevuqa, “Oqo o ira na noqu. Ena siga ni noqu cakacaka, sai ira ga oqo era na noqu vakaidina. Au na yalololoma vei ira me vaka sa yalololoma e dua na tama vua na luvena sa dauqaravi koya.

¹⁸Era na qai raica tale na noqu tamata na duidui ni veika ena yaco vua na tamata dodonu kei koya e ca, vei koya sa qaravi au vata kei koya sa segai.”

Malakai 4

Na Siga Cecere i Jiova

¹A sa kaya o Jiova ni lewevuqa, “Sa toro voleka mai na siga me ra na vakamai kina me vaka na qa ni sila o ira kece na tamata dokadoka ka i tovo ca. Era na kama yavu vakadua ena siga o ya, ka na sega sara ni dua na tikidra me vo.

²Ia vei kemuni sa dau talairawarawa vei au, ena cadra mai vei kemuni na kaukauwa ni noqu veivakabulai me vaka na cadra ni matanisiga, ka na kauta mai na veivakabulai me vaka na rarama ni matanisiga. O ni na galala ka mamarau me vakataki ira na luve ni bulumakau sa vagalalataki mai na valenimanumanu ni sa dolavi na kena katuba.

³O ni na vakamalumalumutaki ira na tamata ca, me ra na qai vaka ga na kuvu ni soso o ni butuka tu, io, oqori ena siga au sa vakayaco ka kina.

⁴“Ni nanuma tiko na i vakavuvuli i Mosese na noqu tamata, na lawa kei na i vakaro ka'u a solia vua mai na Ulunivanua o Saineai me ra talairawarawa kina na Isireli kecega.

⁵-Ia au na tala me lako mai vei kemuni o Ilaijia na parofita ni se bera ni yaco mai na siga rerevaki oqo.

⁶Ena vakaduavatataki ira na tama kei ira na gone o koya; kevaka e sega o ya, ke'u a sa lako oti yani oi au me'u vakarusa na nomuni matanitu.”

Fijian - All Bible

Maciu

Maciu 1

Na i Vola ni Kawa i Jisu Karisito

(Luke 3.23–38)

- ¹Na i vola ni kawa i Jisu Karisito, na luve i Tevita, na luve i Epara-ama.
- ²E tama i Aisake o Epara-ama, ka tama i Jekope o Aisake, ka tama i Juta kei iratou na tuakana kei iratou na tacina o Jekope,
- ³e tama i Veresi kei Sera o Juta, ka tinadrau o Tema, ka tama i Eseroma o Veresi, ka tama i Erami o Eseroma,
- ⁴ka tama i Amenatave o Erami, ka tama i Nasoni o Amenatave, ka tama i Salimoni o Nasoni,
- ⁵ka tama i Poasa o Salimoni, ka tinana o Reapi, ka tama i Opeti o Poasa, ka tinana o Ruci, ka tama i Jese o Opeti,
- ⁶ka tama i Tevita na tui o Jese.- E tama i Solomoni o Tevita na tui, ka tinana na wati Uraia,
- ⁷ka tama i Reopoama o Solomoni, ka tama i Apaijia o Reopoama, ka tama i Asa o Apaijia,
- ⁸ka tama i Josefata o Asa, ka tama i Jorame o Josefata, ka tama i Usaia o Jorame,
- ⁹ka tama i Jocami o Usaia, ka tama i Aasi o Jocami, ka tama i Esekaia o Aasi,
- ¹⁰ka tama i Manasa o Esekaia, ka tama i Emoni o Manasa, ka tama i Josaia o Emoni,
- ¹¹ka tama i Jekonaia kei iratou na tuakana kei iratou na tacina o Josaia, donuya na gauna ni nodra kau yani ki Papiloni.

¹²Ia ni ra sa kau ki Papiloni sa qai sucu o Salacielu na luve i Jekonaia, ka tama i Serupepeli o Salacielu,

¹³ka tama i Apiuta o Serupepeli, ka tama i Elaiakimi o Apiuta, ka tama i Asori o Elaiakimi,

¹⁴ka tama i Setoki o Asori, ka tama i Akeimi o Setoki, ka tama i Iliuta o Akeimi,

¹⁵ka tama i Iliasa o Iliuta, ka tama i Matani o Iliasa, ka tama i Jekope o Matani,

¹⁶ka sai Jekope na tama i Iosefo na wati Maria, ka a sucu mai vua o Jisu, o koya ka vakatokai na Mesaia.

¹⁷O koya oqo, sa tinikava taucoko kina na i tabatamata mai vei Epara-ama kivei Tevita, ka tinikava na i tabatamata mai vei Tevita ki na gauna ni tiko vakabobula mai Papiloni, ka tinikava na i tabatamata ni oti na gauna o ya ki na sucu ni Mesaia.

Na Sucu i Jisu Karisito

(Luke 2.1-7)

¹⁸Sa vakaoqo na sucu i Jisu Karisito. A sa musuki o Maria na tinana vei Iosefo, ia ni se bera ni rau vakawati, a sa votu na nona bukete mai vua na Yalo Tabu.-

¹⁹Ia o Iosefo, ena nona yalododonu, a sa sega ni vinakata me vakamadualaki Maria, ka sa mani lomana kina me sa tamusuka lo ga na nodrau veimusumusuki.

²⁰Ia ni sa vakananuma tiko o koya na ka oqo, sa qai rairai vua ena tadra e dua na agilosu ni Turaga, ka kaya, “I Iosefo na luve i Tevita, kakua ni rere ni tauri Maria me watimu, ni sa mai vua na Yalo Tabu na gone sa kunekunetaka.

²¹Ena vakasucuma o koya e dua na gonetaganu, ka mo vakayacani koya o Jisu, ni sai koya ena vakabulai ira na nona tamata mai na nodra i valavala ca.”-

²²A sa yaco na ka kecega oqo me vakayacori kina na vosa ni Turaga, ka a tukuna na parofita:

²³“Raica, ena bukete e dua na goneyalewa ka na vakasucuma e dua na gonetagane, Ka na vakayacani o Imanueli,” a kena i balebale, “Na Kalou sa tiko vata kei keda.”-

²⁴Ni sa yadra mai na moce o Iosefo, sa vakayacora sara na ka sa vakarota vua na agilosu ni Turaga; ka sa tauri Maria me watina.

²⁵Ia e rau sa sega ni veiyacovi, ka yacova ni sa vakasucuma oti o Maria na luvena tagane. A sa vakayacana na gone o Iosefo me o Jisu.-

Maciu 2

O Iratou na Vulagi mai na Tokalau

¹A sa sucu o Jisu mai Peceliema e Jutia ena gauna i Eroti na tui. Ni oti ga o ya, e ratou sa yaco yani ki Jerusalemi eso na tamata vuku+ mai na yasana vaka ki na tokalau,

²ka taroga, “E vei o koya sa sucu me nodra tui na Jiu? Keitou a raica na nona kalokalo mai na tokalau, ka keitou sa lako mai oqo me sokalou vua.”

³Ni sa rogoca na ka oqo o Eroti na tui, sa leqa na lomana ka vakakina o Jerusalemi taucoko.

⁴Sa qai vakasoqoni ira vata kecega na bete levu kei ira na nodra daunilawa na tamata, ka vakataroga vei ira, “Ena sucu beka evei na Mesaia?”

⁵Era sa qai kaya vua, “Mai na koro o Peceliema e Jutia, ni sa vola tu vakaoqo na parofita:

⁶‘O iko Peceliema, ena vanua o Juta, O sa sega ni lailai sobu mai vei ira na veikoro e Juta; Ni na tubu mai vei iko e dua na dauveiliutaki Me na liutaki ira na noqu tamata na Isireli.’ ”

⁷Sa qai kacivi iratou na tamata vuku o Eroti ka taroga matua vei iratou na gauna ka a rairai kina na kalokalo.

⁸Sa qai talai iratou ki Peceliema, ka kaya, “Dou la'ki vakasaqara matua sara na gone lailai; ia, ni dou sa kunea, dou qai tukuna mai vei au, me'u bau la'ki vakarokoroko talega vua.”

⁹Ni ratou sa rogoca oti na vosa ni tui, e ratou sa mani lako sara. Ia ni ratou sa lako tiko e ratou sa raica na kalokalo ga e ratou a raica mai na tokalau. E toso tiko ki liu na kalokalo ka la'ki tu vakadua donuya na vanua e koto kina na gone.

¹⁰Sa levu dina na nodratou marau ena gauna e ratou raica kina na kalokalo.

¹¹Ia ni ratou sa curu ki vale, e ratou sa raica na gone kei Maria na tinana. E ratou sa tekiduru ka vakarokoroko vua. E ratou sa qai dolava na nodratou taga ka cabora vua na nodratou i loloma; na koula, na ferekiniseni, kei na mura.

¹²E ratou sa qai lesu tale ki na nodratou vanua ena dua tani tale na sala; me vaka ni a kaya vei iratou na Kalou ena dua na tadra me ratou kakua ni lako tale vei Eroti.

Dro ki Ijipita

¹³Ia ni ratou sa lesu tale, sa qai rairai vei Iosefo e dua na agilosu ni Turaga, ka kaya, “Mo cavutu, ka kauta na gone lailai kei tinana, ka dro ki Ijipita, ka mo tiko ga kina me yacova ni'u sa tukuna tale vei iko e dua na ka; ni sa vakarau oqo me vakasaqara na gone lailai o Eroti me vakamatea.”

¹⁴Sa cavutu o koya ka kauta na gone lailai kei tinana ena bogi, ka lako ki Ijipita,

¹⁵ka tiko kina me yacova na mate i Eroti. Sa yaco o ya me vakayacori kina na vosa ni Turaga ka a kaya na parofita, “Au a kaciva na Luvequ mai Ijipita.”-

Na Nodra Vakamatei na Gone Lalai

¹⁶Ia o Eroti, ni sa qai kila ni ratou sa vakaisini koya o iratou na tamata vuku, sa cudru vakalevu sara. A vakarota me ra vakamatei o ira kece na gonetaganee lalai era yabaki rua ka lako sobu mai Peceliema kei na veivanua

vakavolivolita, ka yaco oqo me veidonui kei na gauna ka a vaqaqai iratou matua kina na tamata vuku o koya.

¹⁷Sa qai vakayacori sara kina na vosa i Jeremaia na parofita, ni a kaya,

¹⁸“Sa rogo e dua na domo mai Rama, A qoqolou kei na tagi lagalaga, E tagicaki ira na luvena o Rejieli; Ka bese ni vakacegui kina, ni ra sa yali.”-

Lesu mai Ijipita

¹⁹Ni sa mate o Eroti, sa rairai vei Iosefo ena tadra mai Ijipita e dua na agilosu ni Turaga,

²⁰ka kaya, “Cavutu, ka kauta na gone lailai kei tinana, ka lako ki na nodra vanua na Isireli, ni ra sa mate o ira era a via vakamatea na gone.”

²¹A sa qai cavutu o koya ka kauta na gone lailai kei tinana, ka lako ki na nodra vanua na Isireli.

²²Ia ni sa rogoca ni sa tui tiko mai Jutia o Arikeleo me i sosomi kei Eroti na tamana, sa rere ni lako kina; ia ni sa vakasalataki kina ena tadra, sa mani lako sara ki na yasayasa vaka-Kalili,

²³ka la'ki tiko ena koro ka yacana o Nasareci, ka me vakayacori sara kina na vosa era a kaya na parofita, “Ena vakatokai o koya me kai Nasareci.”-

Maciu 3

Na Vunau Voli nei Joni na Dauveipapitaisotaki

(Mari 1.1-8; Luke 3.1-18; Joni 1.19-28)

¹Ena gauna o ya, a sa lako voli mai o Joni na Dauveipapitaisotaki ka dau vunau ena loma ni vanua mai Jutia, ka kaya,

²“Ni veivutuni ni sa voleka na matanitu vakalomalagi!”-

³Ni sai koya ga oqo ka a vosa kina o Aisea na parofita, ka kaya, “Na domona e dua sa kacikaci voli e loma ni vanua: Dou caramaka na sala ni Turaga; Cakava me dodonu na nona gaunisala!”-

⁴Ia sa vakaisulu o Joni ena i sulu vuti ni kameli, ka vau na tolona ena i oro kuli-ni-manumanu, ka kena kakana na vodre kei na oni ni veikau.-

⁵Era sa qai lako yani vua o ira mai Jerusalemi kei Jutia taucoko, kei na yasana kece e volekata na Joritani,

⁶ka sa papitaisotaki ira o koya ena uciwai na Joritani, ni ra sa vakatusa tiko kina na nodra i valavala ca.

⁷Ia ni sa raici ira e lewe vuqa na Farisi kei na Setoki ni ra sa lako tiko yani vua me ra papitaisotaki, sa kaya vei ira, “Oi kemuni na kawa ni gata! O cei sa vakasalataki kemuni mo ni dro tani mai na cudru sa lako tiko mai?”-

⁸Ni vuataka na vua e kilikili kaya na veivutuni,

⁹ka kakua ni via nanuma mo ni kaya e lomamuni, ‘A tama i keimami o Epara-ama’, ni’u sa kaya vei kemuni, sa rawa vua na Kalou me vakatubura me ra luve i Epara-ama na veivatu oqo.-

¹⁰Sa toka sara ga oqo na matau ena veivunikau me tatalaki sobu kina na kau kecega e sega ni vuataka na vua vinaka, ka ra biu ki na buka.-

¹¹Au sa papitaisotaki kemuni ena wai ena nomuni sa veivutuni; ia o koya e muri au mai e levu cake vei keirau, ka sega ni rauti au me’u i kaukau ni nona i vava; ena papitaisotaki kemuni o koya ena Yalo Tabu kei na bukawaqa.

¹²Sa taura tu e ligana na nona i sivi ni sila me vakasavasavataka kina na nona buturara ni caka sila, ka binia vata na sila ki na nona lololo; ia na qana ena vakama ena buka e sega ni bokoci rawa.”-

Na Papitaisotaki i Jisu

(Mari 1.9-11; Luke 3.21-22)

¹³Sa qai lako o Jisu mai Kalili ki na Joritani me la’ki papitaisotaki koya o Joni.

¹⁴A via tarovi koya o Joni, ka kaya, “E dodonu me’u papitaisotaki mai vei kemuni, ia oqo o ni sa qai lako tale mai vei au!”

¹⁵A sa sauma o Jisu, ka kaya vua, “Ia me yaco vakakina mada ga ena gauna oqo, ni daru na vakayacora kina na ka kece sa vinakata na Kalou.” A sa mani vakadonuya kina o Joni.

¹⁶Ia ni sa papitaisotaki oti o Jisu sa cabe sara mai wai, ka raica, sa qai tadola mai na lomalagi, ka sa raica sara o koya na Yalo ni Kalou ni sa lako sobu mai me vaka na ruve ka mai ro toka vua.

¹⁷Sa qai rogo mai e dua na domo mai lomalagi, ka kaya, “Oqo na Luvequ lomani e duabau ga, ka'u sa dau vinakata vakalevu.”-

Maciu 4

Na Veretaki i Jisu

(Mari 1.12-13; Luke 4.1-13)

¹Sa qai kauti Jisu cake na Yalo *Tabu* ki na vanua lala me veretaki koya kina na tevoru.-

²Ia ni sa oti e 40 na siga kei na bogi na nona lolo tiko, a sa viakana.

³Sa qai lako yani na dauvere ka kaya vua, “Kevaka o sa Luve ni Kalou, kaya mada ki na veivatu oqo me ra vuki me ra i buli madrai.”

⁴Ia sa sauma o Jisu ka kaya, “Sa volai tu, ‘Ena sega ni bula na tamata ena madrai duadua ga; ia sa bula ga ena vosa kecega sa lako mai na gusu ni Kalou.’ ”-

⁵Sa qai kauti koya na tevoru ki na koro tabu o Jerusalemi ka vakaturi koya ena dela ni Valenisoro,

⁶ka kaya vua, “Kevaka o sa Luve ni Kalou, mo rika sobu; ni sa volai tu, ‘Ena vakaroti ira na nona agilosi o koya ena vukumu: Ka ra na tabei iko cake e ligadra, De tavutu na yavamu ena dua na vatu.’ ”-

⁷Sa qai kaya vua o Jisu, “Sa volai talega, ‘Mo kakua ni veretaka na Turaga na nomu Kalou.’ ”-

⁸Sa qai kauti koya tale na tevoru ki na dua na ulunivanua cecere sara, ka vakaraitaka vua na veimataniu kecega e vuravura, kei na kedra lagilagi;

⁹ka qai kaya, “Au na solia vei iko na veika kecega oqo kevaka o cuva sobu ka vakarokoroko vei au.”

¹⁰Sa qai kaya vua o Jisu, “Lako tani, Setani! Ni sa volai tu, ‘Mo vakarokoroko vua na Turaga na nomu Kalou, ka mo qaravi koya duadua ga.’ ”-

¹¹Sa qai biuti koya na tevoru, ka ratou sa qai lako mai eso na agilosu ka mai qaravi koya.

Sa Tekivutaka na Nona Cakacaka e Kalili o Jisu

(Mari 1.14-15; Luke 4.14-15)

¹²Ia ni sa rogoca o Jisu ni sa biu ki na vale ni veivesu o Joni, sa suka tale ki Kalili;-

¹³ka sa biuti Nasareci ka sa la'ki tiko mai Kapenaumi e baravi, ena i yalayala kei Sevuloni kei Nafitalai;-

¹⁴Me vakayacori sara kina na vosa i Aisea na parofita, ni a kaya,

¹⁵“Na vanua o Sevuloni kei na vanua o Nafitalai, Ena sala vaka ki wasawasa, ena tai kadua ni Joritani, O Kalili, na nodra vanua na kai matanitu tani!-

¹⁶O ira era tiko ena butobuto, Era na raica e dua na rarama levu. Vei ira era tiko ena vanua ni yaloyalo ni mate Ena cila kina na rarama.”

¹⁷Mai na gauna koya, a sa vakatekivu me vunautaka voli kina o Jisu na nona i tukutuku oqo: “Mo ni veivutuni mai na nomuni i valavala ca, ni sa voleka mai na matanitu vakalomalagi!”-

Sa Kacivi Iratou e Lewe Va na Gonedau o Jisu

(Mari 1.16-20; Luke 5.1-11)

¹⁸Ni sa lako voli ena baravi mai Kalili o Jisu, sa mani raica e lewe rua na veitacini, o Saimoni o koya e vakatokai o Pita kei Adriu na tacina e rau biu lawa tiko ki wai, ka ni rau sa gonedau.

¹⁹Sa qai kaya vei rau o koya, “Drau muri au mai, ka'u na vakavulici kemudrau mo drau gonedau ni tamata.”

²⁰A rau sa biuta sara tu na nodrau lawa ka muri koya.

²¹Sa qai toso tale vakalailai ki liu o koya, ka raica e lewe rua tale na veitacini, o Jemesa na luve i Sepeti kei Joni na tacina, ni ratou tiko vata kei Sepeti na tamadrau ena waqa, ka ratou vakarautaka tiko na nodratou lawa ni qoli. A sa kacivi rau o Jisu,

²²ka rau sa biuta sara na waqa kei tamadrau, ka muri koya.

Sa Veivakatavulici, Vunau, ka Veivakabulai o Jisu

(Luke 6.17-19)

²³Sa qai veilakoyaki voli e Kalili taucoko o Jisu, ka veivakatavulici ena nodra veivalenilotu, ka vunautaka na i Tukutuku Vinaka ni matanitu, ka vakabulai ira na tamata mai na veimate kecega kei na malumalumu kecega.-

²⁴Sa qai rogovaki yani na kena i rogorogo ki Siria taucoko, ka ra sa kau vua na tamata kecega era tauvimate ka vakaleqai tu ena veimataqali mate se yaluma, kei ira na curumi tevoru, na lialia, kei ira na paralasi; ka sa vakabulai ira kece o koya.

²⁵Era sa muri koya e lewe vuqa sara mai Kalili kei na Koro e Tini, mai Jerusalemi, kei Jutia, kei na tai kadua ni Joritani.

Maciu 5

Na Vunau mai na Ulunivanua

¹Ni sa raici ira na lewe vuqa o Jisu, sa cabe cake ki na ulunivanua. Ni sa dabe sobu, e ratou sa qai lako mai ki vua na nona tisaipeli,

²sa qai tekivu vosa o koya, ka vakatavulici iratou, ka kaya:

Na Kalougata Dina

(Luke 6.20-23)

³“Sa kalougata o ira era sa yalo malumalumu, Ni sa nodra na matanitu vakalomalagi.

⁴“Sa kalougata o ira era sa dautagi; Ni ra na vakacegui.-

⁵“Sa kalougata o ira era sa yalomalua; Ni ra na taukena na vanua.-

⁶“Sa kalougata o ira era via kania ka via gunuva na ka e dodonu; Ni ra na vakamamautaki.-

⁷“Sa kalougata o ira era dauloloma; Ni ra na lomani.

⁸“Sa kalougata o ira era sa yalo savasava; Ni ra na raica na Kalou.-

⁹“Sa kalougata o ira era dau sasagataka na veivinakati, Ni ra na vakatokai me ra luve ni Kalou.

10“Sa kalougata o ira era vakacacani ena vuku ni ka e dodonu; Ni sa nodra na matanitu vakalomalagi.-

11“Dou sa kalougata ni dou sa vakasewasewani, ka vakacacani, ka vosa vakacacataki vakailasu ena ka kecega e ca ena vukuqu.-

12Dou reki ka marau vakalevu, ni sa levu na kemudou i sau mai lomalagi, ni sa vakaoqo na nodra vakacacani na parofita era sa bula e liu vei kemudou.-

Na Masima kei na Rarama

(Mari 9.50; Luke 14.34-35)

13“Oi kemudou na masima kei vuravura. Ia kevaka sa seavu mai na masima na kena tuituina ena qai vakatuituinataki tale ena cava? Sa na qai sega ni yaga ena dua na ka, me sa biu tani ga, me ra buturaka na tamata.-

14“Oi kemudou na rarama kei vuravura. Na koro sa toka e delana ena sega ni tabonaki rawa.-

15E sega talega ni ra dau vakacaudreva oti na cina na tamata, ka ra qai biuta ena ruku ni kato; ia sa biu ga ena kena i tutu, me vakararamataki ira kecega era tiko ena loma ni vale.-

16Me cila vakakina na nomudou rarama e matadra na tamata, me ra raica rawa na nomudou cakacaka vinaka, ka vakarokorokotaka na Tamamudou sa tiko mai lomalagi.-

Na i Vakavuvuli me baleta na Lawa

17“Dou kakua ni nanuma ni'u sa lako mai me'u taba bokoca na Lawa kei na nodra i vakavuvuli na parofita, au sega ni lako mai me'u taba bokoca, ia me'u vakataucokotaka sara.

18Ni'u sa kaya vakaidina vei kemudou, ena sega sara ni takali rawa mai na Lawa e dua na i toqa se tikina lailai sara ka yacova ni sa takali o lomalagi kei vuravura, ena vakayacori kece mada ga.-

19O koya oqo, ena vakatokai kina me lailai sara ena matanitu vakalomalagi o koya sa talaidredre ki na dua vei ira na i vakaro lalai oqo ka vakatavulici ira

vakakina na tamata. Ia o koya ga ena muria ka vakatavuvulitaka, ena vakatokai me levu ena matanitu vakalomalagi.

²⁰Au sa kaya kina oqo vei kemudou, kevaka sa sega ni uasivi cake na nomudou i valavala dodonu mai na nodra na daunilawa kei na Farisi, dou na sega sara ni curu ki na matanitu vakalomalagi.

Na i Vakavuvuli me Baleta na Cudru

(Luke 12.57–59)

²¹“Dou sa rogoca ni sa tukuni vakaoqo vei ira na tamata e liu, ‘Mo kakua ni laba; o koya sa laba e dodonu me lewai ena mataveilewai.’-

²²Ia au sa kaya vei kemudou oqo, o koya ga sa cudruva na wekana ena lewai ena mataveilewai; kei koya e vosa beca na wekana ena lewai ena matabose e cake, kei koya sa rulaka na wekana ena lewai ena buka mai eli.

²³O koya oqo, kevaka o sa vakarau cabora na nomu i solisoli ena i cabocabonisoro, ka qai nanuma mai kea ni dua na ka e cati iko tiko kina na wekamu,

²⁴mo biuta laivi tu yani na nomu i solisoli me cabori, ka la'ki veivinakati mada e liu kei na wekamu, ka qai lesu tale mo la'ki cabora na nomu i solisoli vua na Kalou.

²⁵“Drau veivinakati vakatotolo kei koya e beitaki iko ni drau sa lako vata tikoga e gaunisala, de na qai soli iko yani o koya e beitaki iko ki vua na turaganilewa, na turaganilewa ki vua na ovisa, ia o na qai biu ki na valeniveivesu.

²⁶Au sa kaya vakaidina vei iko, o na sega ni sereki mai kea me yacova ni o sa sauma vakaoti na i sau ni kemu i totogi.

Na i Vakavuvuli me baleta na Dauyalewa

²⁷“Dou sa rogoca ni a kainaki, ‘Mo kakua ni dauyalewa.’-

²⁸Ia au sa kaya vei kemudou oqo, o koya ga e rai vua na yalewa ka sa gagano kina, sa dauyalewa kaya oti e lomana.

²⁹Kevaka sa vakacalai iko na matamu i matau, mo leuta tani ka biuta laivi vei iko; ni sa vinaka cake vei iko me yali e dua na tikimu, ia me kakua ga ni biu ki eli na yagomu taucoko.-

³⁰Ia kevaka sa vakacalai iko na ligamu i matau, muduka tani ka biuta laivi vei iko; ni sa vinaka cake vei iko me yali e dua na tikimu, ia me kakua ga ni biu ki eli na yagomu taucoko.-

Na i Vakavuvuli me Baleta na Veisere

(Maciu 19.9; Mari 10.11-12; Luke 16.18)

³¹“Sa tukuni talega, ‘O koya sa biuta tani na watina, e dodonu me solia vua na i vola ni vakadinadina ni veibiu.’-

³²Ia au sa kaya vei kemudou oqo, na tagane sa biuta na watina baleta eso tale na vuna ka segai ena vuku ni dautagane, sa baleti koya na cala ni dautagane nei watina kevaka sa la'ki vakawati tale; ka sa coriti talega ena cala ni dauyalewa na tagane e rau sa qai vakawati kaya.-

Na i Vakavuvuli me Baleta na Bubului

³³“Dou sa rogoca talega ni a kainaki vei ira e liu, ‘Mo kakua ni bubului vakailasu; ia, mo vakayacora sara vua na Turaga na ka o sa bubului kina.’-

³⁴Ia au sa kaya vei kemudou oqo, kakua sara ni bubului; kakua ki lomalagi ni sai tikotiko vakatui ni Kalou,-

³⁵kakua ki vuravura ni sai tutu ni yavana, kakua ki Jerusalemi ni sa nona koro na Tui levu.-

³⁶Kakua talega ni bubului ki ulumu ni o sa sega ni vukica rawa e dua na drauna me vulavula, se loaloa.

³⁷Ia me Io na Io ka Segga ga na Segga na nomudou vosa, ia na ka sa kuria oqo sa mai vua na vunica.

Na i Vakavuvuli me Baleta na Veisausaumitaki ni Ca

(Luke 6.29-30)

³⁸“Dou sa rogoca ni sa tukuni vakaoqo, ‘Me i sau ni mata na mata, ka me i sau ni bati na bati.’-

³⁹Ia au sa kaya vei kemudou oqo, dou kakua ni vorati koya sa caka ca vei kemudou. Ia, kevaka e dua sa sabica na balumu i matau, vagolea talega vua na kena i karua.

⁴⁰Ia kevaka e dua sa via veilewaitaki iko, ka taura vakavesu na nomu sote, mo laiva talega yani vua na nomu kote.

⁴¹Ia kevaka e dua sa vakasaurarataki iko mo lakova e dua na maile, lakova vata kaya na i karua ni maile.

⁴²Solia vua sa mai kerekere vei iko; ka kakua ni vuki tani mai vua sa via mai dinau vei iko.

Na Nodra Lomani na Meca

(Luke 6.27-28, 32-36)

⁴³“Dou sa rogoca ni sa tukuni talega vakaoqo, ‘Mo lomana na kai nomu ka cata na nomu meca.’-

⁴⁴Ia au sa kaya vei kemudou oqo, dou lomani ira na nomudou meca ka masulaki ira era vakacacani kemudou,

⁴⁵mo dou luvena kina na Tamamudou mai lomalagi. Ni sa vakacabea o koya na nona matanisiga vei ira na tamata ca kei ira na tamata vinaka, ka vakatauca na uca vei ira na yalododonu kei ira na tawa yalododonu.-

⁴⁶Ia kevaka dou sa dau lomani ira ga era dau lomani kemudou, na cava ena kemudou i sau? Era sega li ni dau cakava vakakina na daukumuni i vakacavacava?

⁴⁷Ia kevaka dou sa vakabula walega vei ira na wekamudou, a cava dou sa cakava me uasivi cake kina mai vei ira na tani? Era sega li ni dau cakava vakakina na veimatanitu tani?

⁴⁸O koya oqo, mo dou vinaka sara kina me vaka ni sa vinaka sara na Tamamudou vakalomalagi.-

Maciu 6

Vakavuvuli me Baleta na Ka ni Loloma

¹“Dou qarauna mo dou kakua ni vakayacora na nomudou ka ni loloma vakalotu ena matadra na tamata me ra raica kina na veika dou cakava. Kevaka dou sa vakayacora vakakina, ena sega na kemudou i sau mai vua na Tamamudou mai lomalagi.-

²“O koya oqo, ni o sa soli ka ni loloma, kakua ni uvu davui e matamu me vaka era dau cakava na dauveivakaisini ena veivalenilotu kei na veigaunisala, me ra dokai ira kina na tamata. Au sa kaya vakaidina vei kemudou, era sa taura oti na kedra i sau.

³Ia ni dou sa soli ka ni loloma, me kakua ni kila na ligamu i mawi na ka e cakava tiko na ligamu i matau,

⁴me ka vuni kina na nomu i loloma. Ia na Tamamu, o koya sa raica na veika e sa vakayacori lo, ena qai sauma vei iko.

Na i Vakavuvuli me Baleta na Masu

(Luke 11.2-4)

⁵“Ni dou sa masu, mo dou kakua ni vakataki ira na dauveivakaisini; ni ra dau vinakata me ra masu ni ra tucake tu ena veivalenilotu kei na veitutu ni sala, me raici ira kina na tamata. Au sa kaya vakaidina vei kemudou, era sa taura oti na kedra i sau taucoko.-

⁶Ia o iko, ni o sa masu, curu ki na nomu rumu, ka sogota na nomu katuba, ka qai masu vua na Tamamu sa tabogo; ia, na Tamamu o koya sa raica na ka e vuni ena qai sauma ga vei iko.

⁷“Ia ni dou sa masu, kakua ni vosa balavu walega me vakataki ira na kai veimatani tani, ni ra nanuma era na rogoci ena nodra vosa balavu.-

⁸Mo dou kakua ni vakataki ira, ni sa kila tu na Tamamudou na ka e yaga vei kemudou ni bera ni dou kerea vua.

⁹Mo dou qai masu kina vakaoqo: “Tama i keimami mai lomalagi, Me vakarokorokotaki na yacamuni,

¹⁰Me yaco mai na nomuni matanitu; Me caka na lomamuni e vuravura Me vaka sa caka tiko mai lomalagi.

¹¹“Ni solia mai vei keimami ena siga oqo Na kakana e rauti keimami.

¹²Ni bokoca mada na neimami i valavala ca, Me vaka keimami sa bokoca oti na nodra Era sai valavala ca vei keimami.

¹³Ni kakua ni kauti keimami ki na vere; Ka mo ni vakabulai keimami mai na ca.

(Ni sa nomuni na matanitu, Kei na kaukauwa, kei na lagilagi Ka sega ni mudu. Emeni.)+

¹⁴“Kevaka dou sa vosota na nodra cala era sa caka cala vei iko, ena vosoti kemudou vakakina na Tamamudou mai lomalagi;- -

¹⁵Ia kevaka dou sega ni vosota na nodra cala na tamata, ena sega talega ni vosota na nomudou cala na Tamamudou.

Na i Vakavuvuli me Baleta na Lolo

¹⁶“Ni dou sa lolo, kakua ni vakaveveku mata me vakataki ira na dauveivakaisini, ni ra dau vukica vakatani na matadra, me laurai vei ira na tamata na nodra lolo voli. Au sa kaya vakaidina vei kemudou, era sa taura oti na kedra i sau.

¹⁷Ia o iko, ni o sa lolo, lumuta na ulumu, ka tavoya na matamu,-

¹⁸me kakua kina ni laurai vei ira na tamata na nomu lolo voli, ia ki vua ga na Tamamu sa tabogo me kila. Ia na Tamamu, o koya sa raica na ka e vuni, ena qai sauma ga vei iko.

Na i Yau mai Lomalagi

(Luke 12.33-34)

¹⁹“Dou kakua ni kumuna vata vei kemudou na i yau e vuravura ena vanua e dau vakacacana na sarasara kei na veveka, ka ra dau curu botea kina na daubutako ka butakoca,-

²⁰ia dou kumuna ga na nomudou i yau mai lomalagi ena tikina e sega ni vakacacana kina na sarasara se na veveka, ka sega ni dau curu botea kina na daubutako me butakoca.-

²¹Ni vanua ga e tiko kina na nomudou i yau, ena tiko talega kina na yalomudou.

Na Cina ni Yago
(Luke 11.34-36)

²²“Sa cina ni yago na mata. Kevaka e vinaka tu na matamu, ena rarama tu kina na yagomu taucoko;

²³ia, kevaka sa ca na matamu, ena butobuto na yagomu taucoko. Ia, kevaka sa butobuto tu na rarama e lomamu, sa wacava na levu ni butobuto o ya!

Na Kalou kei na i Yau
(Luke 16.13; 12.22-31)

²⁴“E sega ni dua na tamata me qarava rawa e le rua na turaga. Ni na cata e dua ka lomana ga e dua, se ena kabita sara e dua ka beci koya ka dua. Dou sega ni qarava rawa na Kalou kei na i yau.

²⁵“Oqo na vuna au sa kaya kina vei kemudou mo dou kakua ni lomaocaoca me baleta na nomudou bula ena ka mo dou kania, se na ka mo dou gunuva, se me baleta na yagomodou, se na ka mo dou vakaisulu kina. E sega li ni bibi cake na bula mai na kakana, kei na yago mai na i sulu?

²⁶Dou saravi ira mada na manumanu vuka: era sa sega ni dau kakaburaki, se tatamusuki, se daukumuna vata ki na lololo; ia, sa vakani ira tikoga na Tamamudou vakalomalagi. Dou sa sega li ni yaga vakalevu cake sara mai vei ira?

²⁷O cei vei kemudou, ni sa lomaocaoca, ena rawa ni vakuria kina vakalailai ga na siga ni nona bula?

²⁸“A cava na vuna dou sa lomaocaocataka kina na i sulu? Dou saravi ira mada na senikau ni veikau kei na nodra tubu; era sa sega ni cakacataka se talia vakataki ira na nodra i sulu.

²⁹Ia au sa kaya vei kemudou ni o Solomoni, ena nona i ukuuku kecega, a sa sega ni vakaisulu totoka sara me vakataki ira na senikau oqo.-

³⁰Ia kevaka sa vakasuluma vakaoqo na Kalou na co ni veivanua, na co ka sa bula edaidai ka sa yali tale yani ni mataka ni sa vakamai ena lovo, ena sega li

ni qai levu cake sara na nona kauwai me vakasulumi kemudou, Oi kemudou sa lailai na nomudou vakabauta?

³¹“O koya oqo, mo dou kakua kina ni lomaocaoca, ka kaya, ‘Na cava eda na kania?’ se ‘Na cava eda na gunuva?’ se ‘Na cava eda na vakaisulu kina?’

³²Ni ra dau vakasaqara na veika kecega oqo na kai veimatanitu tani, ia sa kila tu na Tamamudou vakalomalagi na yaga ni veika kecega oqo vei kemudou.

³³Ia dou vakasaqara taumada ga na matanitu ni Kalou kei na nona dodonu, ka na soli me kena i kuri vei kemudou na veika kecega oqo.

³⁴O koya oqo mo dou qai kakua kina ni lomaocaoca me baleta na siga ni mataka, ka ni na qai tiko talega na lomaocaoca ena yaco mai kina. Sa kua soti ni da vakuria na lomaocaoca vakaoqo ki na siga yadua.

Maciu 7

Na Dauveivakalewai

(Luke 6.37-38, 41-42)

¹“Dou kakua ni dauveivakalewai, de dou lewai.

²Ni dou na lewai ga ena lewa dou sa cakava, kei na i vakarau dou sa vakarautaka ena vakarautaki tale vei kemudou.-

³A cava o raica ga kina na malamala ena mata ni wekamu, ka sega ni raica na tolonikau e matamu?

⁴O na kaya rawa vakacava vua na wekamu, ‘Me'u leuta mada na malamala mai na matamu,’ ia sa tu ga na tolonikau e matamu?

⁵O iko na dauveivakaisini, mo cavuta tani mada na tolonikau mai na matamu, o na qai rai vinaka mo leuta na malamala mai na mata ni wekamu.

⁶“Dou kakua ni solia na ka tabu vei ira na koli, se biuta na nomudou mataniciva e matadra na vuaka, de ra na buturaka sobu e yavadra, ka vuki mai ka basuraki kemudou.

Kerekere, Vakasaqara, Tukituki

(Luke 11.9-13)

⁷“Dou kerekere, ka na soli vei kemudou; dou vakasaqara ka dou na kunea; dou tukituki ka na dolavi vei kemudou.

⁸Ni sa taura o koya ga sa kerekere, ka kunea o koya sa vakasaqara, ka na dolavi vua sa tukituki.

⁹Se o cei mada vei kemudou kevaka e kere madrai na luvena, ena solia vua e dua na vatu?

¹⁰Se kevaka e kere ika, ena solia vua e dua na gata?

¹¹Io, kevaka dou sa kila oi kemudou na tamata ca na solia na ka vinaka vei ira na luvemudou, sa na wacava na Tamamudou mai lomalagi na nona via solia na veika vinaka vei ira sa kerekere vua!

¹²“Na ka ga dou vinakata me ra cakava vei kemudou na tamata, dou cakava talega vei ira, ni sai koya oqo na Lawa kei ira na parofita.-

Na Matamata Qiqo

(Luke 13.24)

¹³“Dou curu ki na matamata qiqo, baleta ni sa rabailevu na matamata ki eli ka rawarawa na sala sa gole kina, ka ra lewe vuqa era sa lakova.-

¹⁴Ia sa qiqo na matamata ki na bula ka sa rui dredre na sala sa gole kina, ka ra lewe lailai ga era sa kunea.

Na Kau kei na Vuana

(Luke 6.43-44)

¹⁵“Dou qarauni kemudou mai vei ira na parofita vakailasu, era lako mai vei kemudou ka ra vakaisulu mai vaka na sipi, ia era olifa daukata e loma.

¹⁶Dou na kilai ira rawa ena vuadra. E dau veti li na qerepi mai na veiwavakavotona, se na lolo mai na soni?-

¹⁷Sa vakakina, na kena vuataka ga na vua vinaka na kau vinaka, ka vuataka na vua ca na kau ca.

¹⁸E sega na kau vinaka me vuataka rawa na vua ca, se na kau ca me vuataka rawa na vua vinaka.

¹⁹Na kau ga e sega ni vuataka na vua vinaka sa dau ta laivi ka biu ki na buka.-

²⁰Io, dou na kilai ira ga ena vuadra.-

Au Sega Sara ni Kilai Kemudou

(Luke 13.25-27)

²¹“Ena sega ni o ira kece era kaya tiko vei au ‘Kemuni na Turaga,’ era na curu ki na matanitu vakalomalagi; ia, o koya ga e cakava na loma i Tamaqu mai lomalagi.

²²Era na kaya vei au e lewe vuqa ena siga o ya, ‘Kemuni na Turaga! Keimami a sega li ni vakatavuvuli ena yacamuni, ka vakasavi tevero ena yacamuni, ka cakava na cakacaka mana e vuqa ena yacamuni?’

²³Ia, au na qai kaya vei ira, ‘Au sega sara ni kilai kemudou; dou lako tani vei au ni dou sa tamata dau caka ca!’-

E Rua na Dautara Vale

(Luke 6.46-49)

²⁴“Ena ka oqo, o koya vakayadua sa rogoca na noqu vosa oqo ka talairawarawa kina sa vaka na tamata vuku sa tara na nona vale ena dela ni vatu.

²⁵A sa tau na uca, ka coka mai na dobui, ka liwa kaukauwa mai na cagi me vakabalea na vale o ya. Ia sa sega ga ni bale, baleta ni sa vakayavutaki ena vatu.

²⁶“Ia o koya ga sa rogoca na noqu vosa oqo ka sega ni talairawarawa kina sa vaka na tamata lialia sa tara na nona vale ena dela ni nuku.

²⁷A sa tau na uca, ka coka mai na dobui, ka liwa mai na cagi kaukauwa me vakabalea na vale o ya, ka sa bale kina. Sa ka levu sara na kena bale!”

Na Lewa ka Tu vei Jisu

²⁸Ni sa tinia na vosa oqo o Jisu, era sa qoroqoro na lewe vuqa ena nona i vakavuvuli,-

²⁹ni sa vakatavulici ira me vaka e dua sa nona na lewa, ka sega ni vakataki ira na qasenivuli ni Lawa.

Maciu 8

Sa Vakasavasavataka E Dua Na Vukavuka O Jisu

(Mari 1.40-45; Luke 5.12-16)

¹Ni sa lako sobu mai na ulunivanua o koya, era sa muri koya yani e lewe vuqa sara;

²ka sa qai lako mai vei koya e dua na tamata vukavuka ka mai tekiduru e matana ka kaya, “Na Turaga, kevaka ga sa lomamuni, sa rawa ni o ni vakasavasavataki au.”

³Sa qai dodoka yani na ligana o Jisu ka tarai koya, ka kaya, “Sa lomaqu, mo savasava mai.” A vakabulai sara mai na nona vukavuka.

⁴Sa qai kaya vua o Jisu, “Qarauna mo kakua ni tukuna vua e dua, ia mo lako ga ka vakaraitaki iko vua na bete, ka vakacabora na i solisoli ka vakarota o Mosese, me i vakadinadina vei ira na tamata ni o sa savasava.”-

Sa Vakabula na Nona Tamata na Turaganivalu ni Roma o Jisu

(Luke 7.1-10)

⁵Ni sa curu ki Kapenaumi o Jisu sa lako mai vua e dua na turaganivalu, ka kerei koya

⁶ka kaya, “Kemuni na Turaga, e davo koto mai vale na noqu tamata e tauvi paralasi, ka sa yaluma sara.”

⁷Sa qai kaya vua o koya, “Au sa na la'ki vakabulai koya yani.”

⁸A sauma na turaganivalu ka kaya, “Kemuni na Turaga, sa sega ni veiganiti kei au mo ni curu ki na noqu vale; ia, mo ni cavuta ga na vosa, ka sa na bula kina na noqu tamata.

⁹Ka ni'u tu ga oi au ena ruku ni lewa, ka ra tu e rukuqu eso na sotia, ka'u kaya vua e dua, ‘Lako,’ ka sa lako yani, ki vua tale e dua, ‘Lako mai,’ ka sa lako mai, ki vua talega na noqu tamata, ‘Kitaka oqo,’ ka sa kitaka.”-

¹⁰Ni sa rogoca o Jisu, sa kurabui, ka kaya vei ira ka muri koya tiko, “Au sa kaya vakaidina vei kemudou, au se sega mada ni bau raica vua e dua e Isireli na mataqali vakabauta vakaoqo.

¹¹Au sa kaya vei kemudou ni ra na lewe vuqa era na lako mai na tokalau kei na ra talega; ka tiko sobu me kana vata kei Epara-ama, kei Aisake, kei Jekope ena matanitu vakalomalagi.-

¹²Ia, o ira era dodonu me ra tiko ena loma ni matanitu era na biu ki na butobuto e tautuba, era na dau tagi ka vakasequruqurubati kina.”-

¹³Sa qai kaya o Jisu vua na turaganivalu, “Mo lako, me yaco vei iko me vaka o sa vakabauta.” A bula sara na nona tamata ena tiki ni gauna o ya.

Sa Vakabulai Ira na Lewe Vuqa o Jisu

(Mari 1.29-34; Luke 4.38-41)

¹⁴Ni sa curu yani o Jisu ki na vale nei Pita, sa raica na tina ni watina ni davo koto ka tauvi katakata;

¹⁵sa mani tara na ligana, ka sa takali sara vua na katakata, ka mani tucake ka qaravi koya.

¹⁶Ni sa yakavi mai, era sa qai kauta mai vei koya e lewe vuqa na curumi tevoro; ka sa vakasavi ira na tevoro o koya ena vosa, ka vakabulai ira kecega era tauvimate,

¹⁷me vakayacori kina na vosa ka tukuna o Aisea na parofita, “O koya ga sa kauta vua na noda malumalumu, ka sa kauta tani na noda tauvimate.”-

Eso Ka Via Muri Jisu

(Luke 9.57-62)

¹⁸Ni sa raica o Jisu na lewe vuqa era vakavolivolti koya, sa qai kaya me ia na lako ki tai kadua.

¹⁹Sa qai lako mai e dua na daunilawa ka kaya vua, “Na i Vakavuvuli, au na muri kemuni ena veivanua kecega o ni na lako kina.”

²⁰Sa qai kaya vua o Jisu, “Era vaqara na fokisi, ka ra vakasova na manumanu vuka; ia, na Luve ni Tamata sa sega na vanua me davo sobu kina ka vakacegu.”

²¹Sa qai vosa e dua tale vei ira na tisaipeli ka kaya vua, “Turaga, laivi au taumada me'u lesu ka la'ki buluti tamaqu.”-

²²Ia, sa qai kaya vua o Jisu, “Muri au mai, ka laivi ira na mate me ra buluta na nodra mate.”

Sa Vakamaravutaka na Cava o Jisu

(Mari 4.35-41; Luke 8.22-25)

²³Ni sa vodo o Jisu ki waqa, e ratou sa muri koya kina na nona tisaipeli.

²⁴Ka raica, sa tubu e dua na cava levu e wasawasa, ka sa luvu kina na waqa ena biau; ia, sa moce koto ga o koya.

²⁵E ratou sa qai vakayadrati koya, ka kaya, “Turaga, mo ni vakabulai kedatou, edatou sa mate.”

²⁶Sa qai kaya vei iratou, “A cava dou sa rere kina, sa lailai na nomudou vakabauta?” Sa qai duri cake ka vunauca na cagi kei na wasawasa, ka sa maravu mai.

²⁷E ratou sa kurabui, ka kaya, “A tamata vakacava mada oqo ni bau talairawarawa vua na cagi kei na wasawasa?”

Sa Vakabulai Rau e Lewe Rua na Curumi Tevoro o Jisu

(Mari 5.1-20; Luke 8.26-39)

²⁸Ni sa yaco ki tai kadua o Jisu, ki na nodra vanua na kai Katara, sa qai sota vata kaya e lewe rua na curumi tevoro e rau cavutu mai na i bulubulu; e rau sa rui vakarerevaki sara ka sa sega kina ni lako e dua ena sala o ya.

²⁹Ka raica, e rau sa qai qoqolou mai, ka kaya, “A cava o ni via cakava vei keirau, na Luve ni Kalou? O ni sa lako li mai me vakararawataki keirau ni sa bera mai na kena gauna?”

³⁰Ia, era kana vakayawa tu yani mai vei iratou e dua na qele ni vuaka levu.

³¹Era sa qai kerei koya na tevoro ka kaya, “Kevaka o ni vakasavi keimami, vakatalai keimami me keimami curumi ira na qele ni vuaka.”

³²Sa mani kaya vei ira, “Dou lako.” Era sa lako tani sara ka curumi ira na vuaka. Era qai cici sobu kece sara na qele ni vuaka ena baba ki wasawasa, ka ra sa luvu kina.

³³Era sa qai dro na i vakatawa, ka lako yani ki na koro ka tukuna na ka kecega, kei na veika e baleti rau na curumi tevoru.

³⁴Era sa qai lako vakoro mai kina me sota kei Jisu, ia ni ra sa raici koya, era sa kerei koya me biuta na nodra vanua.

Maciu 9

Sa Vakabula o Jisu e Dua na Tamata Tauvi-Paralasi

(Mari 2.1-12; Luke 5.17-26)

¹Sa qai vodo ki na dua na waqa o Jisu ka lako ki tai kadua, ka yaco ki na nona koro.

²Ka raica, era sa qai kauta mai vua e dua na tauvi paralasi, sa koto ga ena nona i davodavo. Ni sa raica o Jisu na nodra vakabauta, sa qai kaya vua na tauvi paralasi, “Vakacegu, na luvequ! Sa bokoci na nomu i valavala ca.”

³Ia, era sa qai kaya e lomadra eso vei ira na daunilawa, “Na tamata oqo e sa vosavakacacataka na Kalou!”

⁴Ia ni sa kila na nodra vakasama o Jisu, sa qai kaya, “Na cava li dou sa vakasamataka kina na veika ca ena lomamudou?”

⁵Evei e rawarawa cake me tukuni, ‘Sa bokoci na nomu i valavala ca,’ se me tukuni, ‘Tu cake ka lako?’

⁶Ia mo dou kila rawa kina oqo ni sa tu na kaukauwa vua na Luve ni Tamata e vuravura me bokoca na i valavala ca.” Sa mani kaya vua na tauvi paralasi, “Tu cake, taura cake na nomu i davodavo ka lako ki nomudou.”

⁷Sa qai tucake ka lako sara ki nona vale.

⁸Ni ra sa raica o ira na lewe vuqa era sa rere, ka vakacaucautaka na Kalou, o koya sa solia na kaukauwa vakaoqo vei ira na tamata.

Sa Kacivi Maciu o Jisu

(Mari 2.13-17; Luke 5.27-32)

⁹Ni sa lako yani mai kea o Jisu, sa qai raica e dua na tamata na yacana o Maciu ni dabe toka ena vale ni kumuni i vakacavacava, ka mani kaya vua, “Muri au.” Sa tucake sara o Maciu ka muri koya.

¹⁰Ni sa kana tiko mai vale o koya, era sa qai lako mai e lewe vuqa na daukumuni i vakacavacava kei ira na tamata i valavala ca ka kana vata kei Jisu kei iratou na nona tisaipeli.-

¹¹Ia, ni ra sa raica o ira na Farisi, era sa qai kaya vei iratou na nona tisaipeli, “Na cava e kana kina na nomudou i Vakavuvuli kei ira na daukumuni i vakacavacava kei ira na tamata i valavala ca?”

¹²Ia, ni sa rogoa o koya, sa qai kaya, “E sega ni yaga na vuniwai vei ira na bula vinaka, vei ira ga na tauvimate.

¹³Dou la'ki vulica mada na i balebale ni vosa oqo ni Kalou: ‘Au sa vinakata ga na yaloveivosoti ka segai na i soro.’ Au sa sega ni lako mai me'u kacivi ira na yalododonu, ia o ira ga na i valavala ca.”-

Na Taro me Baleta na Lolo

(Mari 2.18-22; Luke 5.33-39)

¹⁴E ratou sa qai lako mai vua o iratou na tisaipeli i Joni, ka kaya, “Na cava sara mada keimami lolo ga kina kei ira na Farisi; ia, e ratou sa sega ni lolo na nomuni tisaipeli?”

¹⁵Sa qai kaya vei iratou o Jisu, “E rawa li ni ra rarawa na weka ni tagane vou ni sa tiko vata voli ga kei ira na tagane vou? Ia, ena yaco mai na siga ena kau tani kina na tagane vou mai vei ira, era sa na qai lolo kina.

¹⁶E sega e dua e dau cula na tiki ni sulu vou vata kei na i sulu madra, ni na kadresu laivi mai na i sulu na tikina botani ka sa qai kadresu vakalevu kina.

¹⁷E sega talega ni ra dau livia na waini vou ki na bolaniwaini kuli-ni-manumanu makawa, ke vakakina, era na kacabote na bolaniwaini kuli-ni-manumanu; ia era dau livia ga na waini vou ki na tavaya kuli-ni-manumanu vou, ka sa maroroi ruarua kina.”

Na Luvena Yalewa e Dua na i Liuliu kei na Yalewa ka Tara na Tutu ni Kote i Jisu

(Mari 5.21-43; Luke 8.40-56)

¹⁸Ni sa tukuna tiko na veika oqo, sa qai lako mai e dua na i liuliu ka mai cuva ena vakarokoroko e matana, ka kaya, “Sa qai mate walega oqo na luvequ yalewa. Ia, mo ni la'ki tabaki koya mada ena ligamuni, ka na bula kina.”

- ¹⁹Sa mani tucake o Jisu kei iratou na nona tisaipeli ka muri koya.
- ²⁰Ia, e dua na yalewa sa turudrabalavu voli ka yabaki tinikarua sa lako mai vua mai dakuna ka tara na tutu ni nona i sulu,
- ²¹ni sa kaya e lomana, “Kevaka walega au tara na tutu ni nona i sulu, au na vakabulai.”
- ²²Sa qai vuki o Jisu ka raici koya, ka kaya, “Mo vakacegu, na luvequ, sa vakabulai iko na nomu vakabauta.” Sa bula sara na yalewa o ya ena tiki ni gauna o ya.
- ²³Ni sa tadu o Jisu ki na nona vale na i liuliu, sa raici ira na dauvu i vakatagi, kei ira na lewe vuqa era sa tagiyaso tiko,
- ²⁴sa qai kaya, “Ni lako mada, ni sa sega ni mate na goneyalewa, ia, e moce walega.” Era sa qai dredrevaki koya.
- ²⁵Ia, ni ra sa vakatalai oti na lewe vuqa ki tautuba, sa curu yani o koya ka taura na ligana, ka sa duri cake sara na goneyalewa.
- ²⁶Sa qai rogovaki yani ki na vanua taucoko o ya na kena i tukutuku.

Sa Vakabulai Rau e Rua na Tamata Mataboko o Jisu

- ²⁷Ni sa lako tani mai kea o Jisu, e rau sa muri koya yani e lewe rua na tamata mataboko, ka rau kaci voli, ka kaya, “Na Luve i Tevita, ni yalololoma mai vei keirau.”
- ²⁸Ni sa curu ki vale, e rau sa lako sara yani vua na tamata mataboko, ka qai kaya vei rau o Jisu, “Drau sa vakadinata li ni'u sa cakava rawa na ka oqo?” E rau sa qai kaya vua, “Io, Turaga.”
- ²⁹Sa qai tara na matadrau, ka kaya, “Me yaco vei kemudrau me vaka ga na nomudrau vakabauta.”
- ³⁰Sa mani rai rawa na matadrau. Sa qai vakaroti rau matua sara o Jisu, ka kaya, “Qarauna, me kakua sara ni dua e kila.”
- ³¹Ia, e rau sa lako ga yani, ka vakateteya na kena i tukutuku ki na vanua taucoko o ya.

Sa Vakabula e Dua na Tamata Galu o Jisu

³²Ni ratou sa lako tiko yani, sa qai kau mai vua e dua na tamata galu ka curumi tevoru.

³³Ni sa vakasavi tani na tevoru, sa vosa sara na tamata galu; ka ra sa kurabui na lewe vuqa, ka kaya, “E se sega mada ni yaco e dua na ka vakaoqo e Isireli.”

³⁴Ia era sa kaya ga na Farisi, “E vakasavi ira na tevoru o koya ena kaukauwa ni nodra turaga na tevoru.”-

Sa Rui Lomani Ira na Tamata o Jisu

³⁵Sa qai veilakoyaki voli o Jisu ena veikoro lelevu kece kei na veikoro lalai talega ka veivakatavulici ena nodra veivalenilotu, ka vunautaka na i Tukutuku Vinaka ni Matanitu, ka vakabulai ira na tauvimate kei na malumalumu kecega.-

³⁶Ni sa raici ira na lewe vuqa, sa lomani ira sara, ni ra vakaleqai ka biu wale tu, me vaka na sipi sa sega na kedra i vakatawa.

³⁷Sa qai kaya vei iratou na nona tisaipeli, “Sa levu dina tu na ka me tamusuki; ia, era sa lewe lailai ga na tamata cakacaka me ra kauta mai.-

³⁸O koya oqo, mo dou masuti koya kina na i taukei ni veiteitei, me talai ira yani na tamata cakacaka me ra la'ki kumuna vata mai na veika sa tamusuki ena nona i teitei.”

Maciu 10

O Iratou na i Apositolo e Lewe Tinikarua

(Mari 3.13-19; Luke 6.12-16)

¹Sa qai kacivi iratou mai na nona tisaipeli e lewe tinikarua ka solia vei iratou na kaukauwa me ratou vakasavi ira tani na tevoru, ka vakabula na tauvimate kecega kei na veimataqali mate kece sara.

²Sa i koya oqo na yacadratou na i apositolo e lewe tinikarua: na i matai o Saimoni ka vakatokai o Pita, kei Adriu na tacina; kei Jemesa na luve i Sepeti, kei Joni na tacina;

³o Filipe kei Pacolomiu; o Tomasi kei Maciu na daukumuni i vakacavacava; o Jemesa na luve i Alifio, kei Cateo;

⁴o Saimoni na gugumatua, kei Jutasa Isikarioti, o koya ka soli Jisu yani.

Na Nodratou Kauta na i Tukutuku Vinaka na Lewe Tinikarua

(Mari 6.7-13; Luke 9.1-6)

⁵Sa qai talai iratou yani na lewe tinikarua oqo o Jisu, ka vakaroti iratou ka kaya, “Dou kakua ni muria na sala kivei ira na veimatanitu tani, ka mo dou kakua ni curu ki na dua na koro vaka-Samaria;

⁶ia, mo dou lako ga kivei ira na sipi ni mataqali ni Isireli era sa yali tu.

⁷Ni dou sa lako voli, dou vunau, ka kaya, ‘Sa voleka mai na matanitu vakalomalagi.’

⁸Dou vakabulai ira na tauvimate, vakaturi ira cake tale na sa mate, vakasavasavataki ira na vukavuka, vakasavi ira na tevoru; dou sa rawata wale, mo dou solia wale talega.

⁹Kakua ni kauta na koula se siliva se i lavo ena nomudou beleti,

¹⁰kakua na taga ni vaqa e gaunisala, se rua na sote, se na i vava, se na i titoko; ni sa dodonu me soli vua na tamata cakacaka na kena kaka na.-

¹¹Ena koro kecega dou curu kina, dou vakataroga se o cei na tamata dina e tiko kina; dou la'ki tiko vua me yacova ni dou sa lako tale yani.

¹²Ni dou sa curu ki vale, dou kidavaka;

¹³kevaka sa daumaka na vale o ya, laiva koto kina na nomudou veivakacegui; ia, kevaka era sega ni veiciqomi, me suka tale vei kemudou na nomudou veivakacegui.

¹⁴Ia, o koya e sega ni vakacegui kemudou se rogoci kemudou, dou lako tani ena vale se koro o ya, ka kuretaka laivi na kuvu ni soso mai na yavamudou.-

¹⁵Au sa kaya vakaidina vei kemudou, ena ca vakalailai na vanua o Sotoma kei Komora ena siga ni lewa, ena ca vakalevu na koro o ya.--

Na Veivakacacani sa Vakarau Yaco Mai

(Mari 13.9-13; Luke 21.12-17)

¹⁶“Raica, au sa talai kemudou yani me vaka na sipi ena kedra maliwa na olifa; o koya oqo, mo dou vuku me vaka na gata ka yalovinaka me vaka na ruve.-

¹⁷Ia, mo dou qarauni ira na tamata, ni ra na soli kemudou yani ki na mataveilewai, ka ra na vakanakuitataki kemudou ena nodra veivalenilotu.-

¹⁸O ni na kau ki matadra na kovana kei na tui ena vukuqu, me dua na ka ni vakadinadina vei ira, kei ira talega na veimatanitu.

¹⁹Ni ra sa soli kemudou yani, dou kakua ni lomaleqataka se dou na vosa vaka e vei, se cava mo dou kaya; ni na soli vei kemudou na tiki ni gauna o ya na ka mo dou kaya.

²⁰Dou na sega ni vosa oi kemudou, ia ena vosa ga na Yalo ni Tamamudou ena lomamudou.

²¹“Ena dui solia yani na tuakana se tacina me mate, ka na solia yani na luvena o tamana, era na vorati ira na nodra i tubutubu na gone, ka vakamatei ira;-

²²era na cati kemudou na tamata kecega ena vuku ni yacaqu. Ia, o koya ga ena vosota tiko me yacova na kena i otioti ena vakabulai.-

²³Ni ra sa vakacacani kemudou ena koro oqo, dro ki na dua tale; ni'u sa kaya vakaidina vei kemudou, ni dou sa sega mada ni vakaotia na veikoro e Isireli; e sa na yaco mai na Luve ni Tamata.

²⁴“E sega ni levu cake e dua na tisaipeli mai vua na nona i vakavuvuli, se na tamata dauveiqaravi, mai vua na nona turaga.-

²⁵Sa rauti koya na tisaipeli me yaco me vakataki koya na nona i vakavuvuli, kei na dauveiqaravi me vakataki koya na nona turaga. Kevaka era sa vakatokai koya na i taukei ni vale me o Pielisepupi, era na vakatokai ena so na yaca ca vakalevu cake o ira na lewe ni nona matavuvale!-

O Koya me Rerevaki

(Luke 12.2-7)

²⁶“O koya oqo, dou kakua ni rerevaki ira, ni sega na ka e tabonaki me na sega ni vakaraitaki, se vunitaki me na sega ni kilai.-

²⁷Na ka au tukuna vei kemudou ena buto, dou tukuna ena rarama, kei na ka dou rogoa ni vakasolokakanataki e daligamudou, dou kacivaka ena dela ni vale.

²⁸Mo dou kakua talega ni rerevaki ira era rawa ni vakamatea na yago, ka ra sega ni rawata me vakamatea na yalo; dou rerevaki koya ga e rawa ni vakarusa ruarua na yalo kei na yago mai eli.

²⁹E sega li ni volitaki e rua na siparo ena dua na sede? Ia, ena sega ga ni lutu ki na qele e dua vei rau me sega ni kila na Tamamudou.

³⁰Ia, oi kemudou, e wiliki yadua sara ga na drau ni ulumudou.

³¹O koya oqo mo dou kakua ni rere; ni dou sa talei cake sara mai vei ira na siparo e vuqa.

Na Tusanaki Karisito e Matadra na Tamata

(Luke 12.8-9)

³²“O koya oqo, o koya ga e tusanaki au e matadra na tamata, au na tusanaki koya talega ena mata i Tamaqu mai lomalagi;

³³ia, o koya e cakitaki au e matadra na tamata, au na cakitaki koya talega ena mata i Tamaqu mai lomalagi.-

E Sega na Veisaututaki, na i Seleiwau Ga

(Luke 12.51-53; 14.26-27)

³⁴“Dou kakua ni nanuma ni'u sa lako mai me'u kauta mai na veisaututaki ki vuravura; e sega ni'u lako mai me'u kauta mai na veisaututaki, na i seleiwau ga.

³⁵Ni'u sa lako mai me'u veiseitaki rau na veitamani tagane, kei na veitinani yalewa, kei na veivugoni yalewa talega;-

³⁶ka ra na nona meca na tamata o ira ga na nona lewe ni vale.

³⁷“O koya e lomani tamana se tinana vakalevu cake mai vei au sa tawa yaga vei au, kei koya e lomani luvena tagane se luvena yalewa vakalevu cake mai vei au sa tawa yaga vei au;

³⁸kei koya e sega ni colata na nona kauveilatai ka muri au sa tawa yaga vei au.-

³⁹O koya sa maroroya na nona bula ena vakayalia, ia, o koya sa vakayalia na nona bula ena vukuqu ena maroroya.-

Na i Sau

(Mari 9.41)

⁴⁰“O koya e vakacegui kemudou sa vakacegui au, kei koya sa vakacegui au sa vakacegui koya sa talai au mai.-

⁴¹O koya sa vakaceguya e dua na parofita e baleta ni sa parofita, ena taura o koya na i sau ni parofita, kei koya sa vakaceguya e dua na tamata dodonu e baleta ni sa tamata dodonu ena taura o koya na i sau ni tamata dodonu.

⁴²O koya ga ena solia vua e dua vei ira na lalai oqo e dua walega na bilo wai liliwa e baleta ni sa tisaipeli, au sa kaya vakaidina vei kemudou, ena sega sara ni yali vua na kena i sau.”

Maciu 11

O Rau ka Talai mai vei Joni na Dauveipapitaisotaki

(Luke 7.18-35)

¹Ni sa oti na nona vakaroti iratou na nona tisaipeli e lewe tinikarua o Jisu, sa qai lako tani mai kea me la'ki vakatavuvuli ka vunau ena nodra veikoro.

²Ni sa rogoca o Joni mai valeniveivesu na cakacaka i Karisito, sa qai tala e rua na nona tisaipeli,

³me rau la'ki tarogi koya, “Sa i kemuni beka o koya me lako mai, se me da waraka e dua tale?”

⁴A sauma o Jisu ka kaya, “Drau lako, ka tukuna vei Joni na veika drau sa rogoca ka raica tiko:

⁵era sa rai na mataboko, ka ra lako na lokiloki, era sa vakasavasavataki na vukavuka, era rogo rawa na didivara, ka ra vakaturi cake tale na mate, ka sa vunautaki na i tukutuku vinaka vei ira na dravudravua.-

⁶Sa kalougata o koya e sega na ka e kunea vei au me vagolei koya tani.”

Sa Levu Cake mai na Parofita o Joni

⁷Ni rau sa lako tale, sa qai tekivu vosa vei ira na lewe vuqa o Jisu me baleti Joni: “Na cava li dou a lakova ki na vanua veitalasiga? Na gasau sa yavalati ena cagi?

⁸Ia, na cava li dou a lakova? Mo dou raica e dua na tamata e vakaisulu ena i sulu totoka? Raica, o ira era daramaka na i sulu totoka era dau kunei ga ena nodra veivale na tui.

⁹Ia, na cava ga dou a lakova? Mo dou raica e dua na parofita? Io, au sa kaya vei kemudou, e dua ka levu cake mai na parofita.

¹⁰Sa i koya sa volai tu vakaoqo ena vukuna: ‘Raica, au sa tala na noqu dautukutuku me liu vei iko, Ena caramaka na nomu sala e matamu.’-

¹¹Au sa kaya vakaidina vei kemudou, e sa sega mada ni tubu oti e dua mai vei ira ka sucu ena yalewa me levu cake mai vei Joni na Dauveipapitaisotaki; ia, o koya e lailai duadua ena matanitu vakalomalagi sa qai uasivi cake vua.

¹²Mai na gauna i Joni na Dauveipapitaisotaki me yacova oqo, sa sotava tiko na matanitu vakalomalagi na veivorati kaukauwa ka ra tovolea na tamata voravora me ra tarova vakaukauwa.-

¹³Me yacova na gauna i Joni, sa tukuna o ira na parofita kei na Lawa i Mosese na veika me baleta na matanitu vakalomalagi;

¹⁴ia kevaka sa lomamudou mo dou vakabauta na i tukutuku o ya, sai koya o Ilaijia ka sa dodonu me lako mai.-

¹⁵O koya e vakadaligana, ia me rogoca vinaka sara!

¹⁶“Ia, me'u vakatautauvatataka mada ena cava na i tabatamata oqo? E vakataki ira na gone era tiko voli ena veimakete, ka ra kacivi ira na nodra i caba ka kaya,

¹⁷‘Keitou a uvu i vakatagi vei kemudou, ia dou a sega ni meke! Keitou a laga sere ni mate, ia dou a sega ni tagi!’

¹⁸Ni sa lako mai o Joni, ka sa ia na lolo ka sega ni gunu waini, era sa kaya kecega, ‘E tiko vua e dua na tevoru!’

¹⁹Ni sa lako mai na Luve ni Tamata, ka sa ia na kana kei na gunu, era sa kaya kecega, ‘Dou raica na tamata oqo! Sa tamata daukana ka daugunu waini, ka nodra i tokani na daukumuni i vakacavacava kei ira na tamata i valavala ca!’ Ia sa dau vakadinadinataki na vuku ni Kalou ena mawe ni nona cakacaka.”

Na Koro Tawa Vakabauta

(Luke 10.13-15)

²⁰Sa qai tekivu me vunauca na veikoro e sa caka vakalevu sara kina na nona cakacaka mana, ni ra sa sega ni veivutuni.

²¹“O sa kalouca sara Koresini! O sa kalouca sara Pecisaita! Ni kevaka sa caka mai Taia kei Saitoni na cakacaka mana ka a caka vei kemudrau, ke rau sa veivutuni makawa ena i sulu taga kei na dravusa.-

²²Ia au sa kaya vei kemudrau oqo, ena ca vakalailai o Taia kei Saitoni ena siga ni lewa, oi kemudrau, drau na ca vakalevu.

²³O iko talega, Kapenaumi, o sa vakacerecerei iko li ki lomalagi? O na biu sobu ga ki Etesi. Ni kevaka a caka mai Sotoma na veika ka a caka vei iko, ke sa tu ga me yacova na siga oqo.-

²⁴Ia au sa kaya vei iko ni na ca vakalailai o Sotoma ena siga ni lewa, o iko, o na ca vakalevu.”-

Lako mai Vei Au ka Kunea na Vakacegu

(Luke 10.21-22)

²⁵Ena gauna o ya sa qai vosa o Jisu ka kaya, “Au sa vakavinavinaka vei kemuni, Tamaqu, na Turaga ni lomalagi kei vuravura, ni o ni sa vunia na

veika oqo vei ira na vuku kei ira na kila-ka, ka vakatakila ga vei ira na gone lalai:

²⁶io, Tamaqu, ni sa vaka oqori na nomuni lewa loloma.

²⁷“Sa soli tu vei au na veika kecega mai vei Tamaqu, ka sega e dua e kila se o cei na Luvena, na Tamaqu duadua ga, ka sega e dua e kila se o cei na Tamaqu, na Luvena duadua ga, kei koya ga e digitaka na Luvena me vakatakilai koya.-

²⁸“Dou lako mai vei au, oi kemudou kecega sa oca ena kauta voli na i colacola bibi, ka'u na vakacegui kemudou.-

²⁹Vakataqara vei kemudou na noqu i vua, ka vuli vei au, ni'u sa yalomalua ka yalomalumulumu, ka dou na kunea kina na vakacegu ni yalomudou.-

³⁰Ni sa rawarawa na noqu i vua, ka mamada na noqu i colacola.”

Maciu 12

Na Taro me Baleta na Siga ni Vakacegegu

(Mari 2.23-28; Luke 6.1-5)

¹Ena gauna o ya sa qai lako o Jisu ena loma ni veiloga ni sila ena dua na Siga ni Vakacegegu. E ratou sa viakana na tisaipeli, ka vakatekivu doloka na veisola ni sila, ka kania.-

²Ni ra sa raica o ira na Farisi era sa qai kaya vua, “Raica, e ratou cakava tiko na nomu tisaipeli na ka e sega ni tara me caka ena Siga ni Vakacegegu.”

³Ia sa qai kaya vei ira o koya, “Dou sa sega beka ni wilika na ka sa cakava o Tevita ni sa viakana o koya kei iratou ka tiko vata kaya?-

⁴E a curu ki na vale ni Kalou ka kania na veibuli madrai tabu, na ka e sega ni vakatarai vei koya me kania, se vei ira ka tiko vata kaya, ia vei ira duadua ga na bete?-

⁵Se dou sa sega beka ni wilika ena Lawa i Mosese na nodra dau vakacacana o ira na bete ena Valenisoro ena veisiga ni vakacegegu na vakatatabu ni Siga ni Vakacegegu, ka ra sa sega ni cala kina?-

⁶Au sa kaya vei kemudou ni sa tu eke e dua sa uasivi vakalevu mai na Valenisoro.

⁷Ia, kevaka dou sa kila na i balebale ni vosa oqo, 'Au vinakata ga na yaloveivosoti ka sega na i soro,' ke dou a sega beka ni vakacacani ira era sa tawa cala.-

⁸Ni sa Turaga ni Siga ni Vakacecegu na Luve ni Tamata.”

Na Tamata ka Mate e Dua na Ligana

(Mari 3.1-6; Luke 6.6-11)

⁹Sa qai lako tani mai kea o Jisu ka curu ki na nodra valenilotu.

¹⁰E tiko kina e dua na tamata ka mate tu e dua na ligana. Era sa qai tarogi koya, ka kaya, “E tara li me caka na veivakabulai ena Siga ni Vakacecegu?” Era sa taroga o ya me rawa ni ra beitaki koya kina.

¹¹Sa qai kaya vei ira o Jisu, “O cei vei kemudou sa dua na nona sipi, ka mani lutu ki na dua na qara ena Siga ni Vakacecegu, ena sega li ni la'ki taura ka vueta mai?-

¹²Sa qai wacava li na uasivi cake ni tamata mai na sipi! Sa i koya oqo e tara kina me caka na ka vinaka ena Siga ni Vakacecegu.”

¹³Sa qai kaya vua na tamata o ya, “Dodoka mai na ligamu.” Sa qai dodoka yani, ka mani vakabulai me vaka na ligana kadua.

¹⁴Era sa qai curu ki tautuba na Farisi ka la'ki bosei koya me ra vakamatea.

Na Tamata Digitaki ni Kalou

¹⁵Ni sa kila o Jisu, sa lako tani sara mai kea, ka ra muri koya na lewe vuqa, ka sa vakabulai ira kecega.

¹⁶Sa vakarota matua vei ira me ra kakua sara ni tukuni koya,

¹⁷me vakayacori sara kina na vosa ka tukuna o Aisea na parofita, ka kaya,

¹⁸“Raica, na noqu tamata, o koya au sa digitaka, Na noqu daulomani, sa vinakati koya dina na yaloqu. Au na solia vua na Yaloqu, ka na vunautaka na Lewa dodonu vei ira na veimatani tani.-

¹⁹Ena sega ni veileti se kaila, Se vosavosa e cake ena saqata ni koro.

²⁰Ena sega ni musuka na gasau sa vakalairoro, Se bokoca na cina sa waqa lailai sara. Ena gumatua tikoga me yacova ni sa vakatauci na lewa dodonu.

²¹Era na vakanuinui ki na yacana o ira na kai veimatani tani.”

O Jisu kei Pielisepupi

(Mari 3.20-30; Luke 11.14-23)

²²Eso na tamata era sa qai kauta mai vei Jisu e dua na tamata mataboko ka sa galu tu baleta ni curumi koya tu e dua na tevero. A sa vakabulai koya o Jisu, ka sa vosa rawa kina ka rai rawa talega.

²³Era sa qoroqoro na lewe vuqa, ka kaya, “Sa i koya beka oqo na Luve i Tevita?”

²⁴Ia, ni ra sa rogoca o ira na Farisi, era sa qai kaya, “E vakasavi ira tiko na tevero na tamata oqo ena kaukauwa duadua ga i Pielisepupi na nodra i liuliu na tevero.”-

²⁵Ni sa kila na nodra vakasama o Jisu, sa qai kaya vei ira, “Na matanitu e veisei tu vaka i koya ena dau rusa ga, kei na koro se vale ga e veisei tu vaka i koya ena sega ni tu dei.

²⁶Ia kevaka e vakasavi Setani o Setani, sa qai veisei vaka i koya; ena tu dei vaka e vei na nona matanitu?

²⁷Ia, kevaka au dau vakasavi ira tani na tevero ena kaukauwa i Pielisepupi, ia ena kaukauwa ga i cei era vakasavi ira tani kina o ira na luvemudou. Ena vuku ni ka oqo, era sa na qai nomudou turaganilewa ga kina.

²⁸Ia kevaka ga au dau vakasavi ira tani na tevero ena kaukauwa ni Yalo ni Kalou, sa qai yacovi kemudou dina mai na Matanitu ni Kalou.

²⁹“Ena sega ni rawa vua e dua na tamata me curuma yani na nona vale na tamata qaqa me la'ki kovea tani mai kina na nona i yaya ka vakavo duadua ga kevaka me vesuki koya taumada na tamata qaqa o ya e liu; ena qai kovea rawa kina na nona i yaya.-

30“O koya e sega ni tovata kei au sa noqu meca, kei koya e sega ni kumuna vata kei au sa veibiuyaka.-

31O koya oqo au sa kaya kina vei kemudou, ena bokoci rawa vei ira na tamata na i valavala ca kecega kei na vosa vakacaca kecega, ia ena sega ga ni bokoci rawa na vosa vakacacataka na Yalo Tabu.

32O koya e vosa vakacacataka na Luve ni Tamata ena rawa ni vosoti; ia o koya e vosa vakacacataka na Yalo Tabu ena sega ni vosoti, ena gauna oqo se na gauna mai muri.-

Na Kau kei na Vuana

(Luke 6.43-45)

33“Dou lewa ga mai, se e kau vinaka ka vinaka talega kina na vuana, se e kau ca ka ca talega kina na vuana; ni sa dau kilai na kau ena vuana.-

34Dou kawa ni gata! Dou sa tukuna rawa vakacava na ka vinaka ni dou tamata ca tu? Ni sa dau tukuna na gusuda na ka ga sa sinai tu kina na lomada.-

35Sa dau kauta mai na ka vinaka na tamata vinaka mai na nona lololo vinaka, ka sa dau kauta mai na tamata ca ena veika ca mai na nona lololo ca.

36“Au sa kaya vei kemudou ni ra na tarogi na tamata ena siga ni lewa ena vuku ni vosa vakatani kece era sa cavuta;

37ni o na vakadonui ena vuku ni nomu vosa, o na cudruvi talega ena vuku ni nomu vosa.”

Na Vinakati ni Dua na Caka-Mana

(Mari 8.11-12; Luke 11.29-32)

38Era sa qai vosa eso na Farisi ka kaya, “Na i Vakavuvuli, keimami via raica e dua na i vakatakilakila mai vei iko.”-

39Sa qai sauma o koya ka kaya vei ira, “Sa dau vakasaqara e dua na i vakatakilakila na i tabatamata ca ka dauyalewa, ia, ena sega ni soli kina e dua na i vakatakilakila, na i vakatakilakila ga i Jona na parofita.-

40Me vaka ga ni a siga tolu ka bogi tolu o Jona ena kete ni ika levu, ena siga tolu ka bogi tolu vaka talega kina na Luve ni Tamata ena loma ni qele.-

⁴¹Era na tucake ena veilewai na kai Ninive kei na i tabatamata oqo ka beitaka, ni ra a veivutuni ena vunau i Jona, ia, sa tu oqo e dua e levu cake vei Jona.-

⁴²Ena tucake mai na Ranadi ni Sipa ena veilewai kei na i tabatamata oqo ka beitaka, ni a lako mai o koya mai na i yalayala sara kei vuravura me mai rogoa na vuku i Solomoni, ia, sa tu oqo e dua e levu cake vei Solomoni.-

Na Lesu Tale Mai ni Yalo Velavela

(Luke 11.24-26)

⁴³“Ni sa takali mai vua na tamata na yalo velavela, sa na veilakoyaki voli ena vanua veitalasiga, me vaqara i vakavakacegu, ia ka sega ni kunea.

⁴⁴Sa qai kaya, ‘Au na lesu tale ki na noqu vale ka'u a lako mai kina.’ Sa qai kunea ni sa lala tu, ka samaki tu ka tuvani vinaka tu.

⁴⁵Sa qai lako o koya ka kauta mai e vitu tale na tevero ca cake mai vua, ka ratou curu ka tiko kina; ka mani yaco e muri me ca cake sara na tamata o ya mai na nona bula e liu. Ena yaco vaka talega kina ki na i tabatamata ca oqo.”

Na Tinai Jisu kei Iratou na Tacina

(Mari 3.31-35; Luke 8.19-21)

⁴⁶Ni sa vosa tikoga o Jisu vei ira na lewe vuqa, sa tu e tautuba na tinana kei iratou na tacina, ka ratou via vosa tiko vua.

⁴⁷Sa qai kaya vua e dua, “Raica, e ratou tu e tautuba na tinamu kei iratou na tacimu, e ratou via vosa vei iko.”

⁴⁸A sa sauma o Jisu ka kaya, “O cei na tinaqu? O cei o iratou na taciqu?”

⁴⁹Sa qai dusi iratou na nona tisaipeli, ka kaya, “Raica! Sa i iratou oqo na tinaqu kei ira na taciqu!

⁵⁰O koya ga sa vakayacora na loma i Tamaqu mai lomalagi, sai koya oqo na taciqu, kei na ganequ, kei na tinaqu.”

Maciu 13

Na Vosa Vakatautauvata ni Daukabukuraki

(Mari 4.1-9; Luke 8.4-8)

¹Ena siga o ya sa biuta mai na vale o Jisu ka la'ki tiko sobu e matasawa,

²ka ra sa qai soqoni vata mai vei koya e lewe vuqa sara, sa mani vodoka kina e dua na waqa ka dabe toka kina, ka ra sa tu kecega yani na lewe vuqa mai matasawa.-

³Sa qai tukuna vei ira e vuqa na ka ena vosa vakatautauvata, ka kaya: “E a lako yani e dua na dauteitei me kabukaburaki.

⁴Ni sa kabukaburaki voli, sa qai lutu eso na i tei ena loma ni sala, ka ra lako mai na manumanu vuka ka kania.

⁵E lutu eso tale na i tei ena vanua veivatu, ka sega soti kina na qele, ka tubu cake sara mai vakatotolo, ia ni sega soti ni vavaku na kena qele;

⁶ni sa cabe na siga, sa malai mai, ia ni sa sega na wakana sa raqosa sara.

⁷Sa lutu tale eso na i tei ena maliwa ni veiwavakavotona, ka sa tubu cake na veiwavakavotona ka vakaruguta.

⁸Era sa mani lutu eso ena qele vinaka, ka mani vua: e vuaidrau eso, e onosagavulu eso, ka tolusagavulu eso.”

⁹Sa qai tinia o Jisu ka kaya, “Mo ni rogoca vinaka oqo, kevaka sa tiko na daligamuni!”

Na Kedra i Naki na Vosa Vakatautauvata

(Mari 4.10-12; Luke 8.9-10)

¹⁰E ratou sa qai lako mai na nona tisaipeli vei Jisu ka tarogi koya, “Na cava mada o ni vosa tikoga kina vei ira ena vosa vakatautauvata?”

¹¹Sa qai sauma o Jisu ka kaya vei iratou, “Sa soli ga vei kemudou mo dou kila na veika vuni ni matanitu vakalomalagi, ia e sa sega ga ni soli vei ira.

¹²Ni o koya ga e tu vua na ka, ena soli vakalevu tale vua, ka na levu sara na nona, ia o koya e sega vua na ka, ena kau tani tale mai vua na ka sa bau toka vua.-

¹³Sa i koya oqo au vosa tiko kina vei ira ena vosa vakatautauvata, me ra rai tu ka sega ni kunea, ka rogo tu ka sega ga ni kila.

¹⁴Sa vakayacori dina vei ira na vosa ni Kalou ka a parofisaitaka o Aisea ka vaka: ‘Dou na rogoca vakaidina ka lecava tu ga, Ka dou na raica vakaidina ka sega ga ni kunea.-

¹⁵Ni sa moce na lomadra na tamata oqo, Ka sa didivara mai na daligadra, Ka sa bobo na matadra. Kevaka e sega, ena rai na matadra, Ka rogo na daligadra, Ka kila na lomadra, Ka lesu mai me'u vakabulai ira.’

¹⁶“Ia sa kalougata na matamudou, ni sa rai, kei na daligamudou ni sa rogo.-

¹⁷Ni'u sa kaya vakaidina vei kemudou, ni ra a gadreva e lewe vuqa na parofita kei na tamata yalododonu me ra raica na ka dou sa raica, ka mani sega ni raica; me ra rogoca na ka dou sa rogoca, ka mani sega ni rogoca.

Vakamacalataka o Jisu na Vosa Vakatautauvata ni Daukabukaburaki

(Mari 4.13-20; Luke 8.11-15)

¹⁸“O koya oqo mo dou rogoca mada na vosa vakatautauvata ni daukabukaburaki.

¹⁹Ni sa dua e sa rogoca na vosa me baleta na matanitu ka sega ni kila rawa, sa dau lako mai na vunika ka kauta laivi na ka sa kaburaki tu e lomana. Sa i koya oqo na ka e kaburaki ena loma ni sala.

²⁰Na kena e kaburaki ena vanua veivatu, sai koya e rogoca na vosa ka ciqoma sara ena reki;

²¹ka sega ga na wakana e lomana, e mani tu dei vakalailai ga; ia, ni sa qai tubu na rarawa se na veivakacacani ena vuku ni vosa, era tarabe sara.

²²Na kena e kaburaki ena veiwavakavotona, sai koya e rogoca na vosa, ia, sa qai curu yani na lomaocaoca ni vuravura oqo, kei na veitemaki ni yau ka vakaruguta na vosa, ka sega kina ni vua.

²³Ia, na kena e kaburaki ena qele vinaka, sai koya sa rogoca na vosa ka kila rawa, ka vua, ka vuaidrau eso, onosagavulu eso ka tolusagavulu eso.”

Na Vosa Vakatautauvata ni Sore ni Kau Ca

²⁴Sa qai tukuna vei ira e dua tale na vosa vakatautauvata, ka kaya, “E rawa ni vakatautauvatataki na Matanitu vakalomalagi kei na dua na tamata e kaburaka na i tei ni kau vinaka ena nona i teitei.

²⁵Ia, ni ra sa moce tu na tamata sa qai lako mai na nona meca ka kaburaka talega na i tei ni kau ca ena maliwa ni witi, ka mani lako yani.

²⁶Ia ni sa tubu mai na witi ka tekivu vua, sa basika talega na kau ca.

²⁷Era sa qai lako mai na nona tamata na i taukei ni vale ka kaya vua, ‘Turaga, o ni a sega li ni kaburaka na i tei ni kau vinaka ena nomuni i teitei? Era sa qai lako ga mai vei na kau ca?’

²⁸Sa qai kaya vei ira o koya, ‘E sa cakava na ka oqo e dua na meca.’ Era sa mani kaya vua na nona tamata, ‘O ni vinakata me keimami sa la'ki cavouraka tani na kau ca?’

²⁹Sa qai kaya o koya, ‘Me kakua mada, de dou cavouraka talega na witi ena nomudou cavouraka tiko na kau ca.

³⁰Laiva mada ga me rau tubu vata ruarua me yacova na cava ni yabaki. Ni sa cava na yabaki, au na qai kaya vei ira na dautatamusuki, ‘Dou kumuna vata mada e liu na kau ca ka vauvauci ira vata me ra vakamai, ka qai kumuna vata mai na witi ki na noqu lololo.’ ”

Na Vosa Vakatautauvata ni Sore ni Musita

(Mari 4.30-32; Luke 13.18-19)

³¹Sa qai tukuna vei ira o Jisu e dua tale na vosa vakatautauvata, ka kaya, “Sa tautauvata na matanitu vakalomalagi kei na dua na sore ni musita e taura e dua na tamata ka tea ena nona i teitei;

³²sa ka lailai duadua vei ira na sore ni kau kecega; ia ni sa tubu cake, sa ka levu duadua vei ira na kau lalai; ka sa yaco me kau dina, ka ra lako mai kina na manumanu vuka ka caka sova rawa ena veitabana.”

Na Vosa Vakatautauvata ni i Vakatumu

(Luke 13.20-21)

³³A sa qai tukuna vei ira o koya e dua tale na vosa vakatautauvata, ka kaya, “Na matanitu vakalomalagi sa vaka na i vakatumu sa taura e dua na yalewa

ka wakia ki na tolu na i vakarau falawa me yacova na gauna sa vakatubura kina na falawa taucoko sara.”

Na Nona Vakayagataka na Vosa Vakatautauvata o Jisu

(Mari 4.33-34)

³⁴Sa tukuna na veika kece oqo o Jisu vei ira na lewe vuqa ena vosa vakatautauvata; ka sa sega ni tukuna e dua na ka vei ira me sega ni vakadewataki ena vosa vakatautauvata.

³⁵A sa vakayacori oqo me vakayacori kina na vosa ni yalayala ni parofita, ni sa kaya: “Au na vosa ga ena vosa vakatautauvata niu vosa vei ira; ka'u na tukuna na veika sa vuni tu mai na gauna ka buli kina o vuravura.”-

Vakamacalataka o Jisu na Vosa Vakatautauvata ni Kau Ca

³⁶Sa qai biuti ira na lewe vuqa ka curu ki vale. E ratou sa qai lako mai vua na nona tisaipeli ka kaya, “Ni vakamacalataka mada vei keitou na vosa vakatautauvata ka baleta na kau ca ena i teitei.”

³⁷Sa qai sauma o Jisu ka kaya vei ira, “O koya e kaburaka na i tei ni kau vinaka, sai koya na Luve ni Tamata;

³⁸na i teitei sa dusia na vuravura; na i tei vinaka sai ira na luve ni matanitu ni Kalou; na kau ca sai ira era sa nona na vunica;

³⁹na meca e kaburaka na i tei ni kau ca sai koya na tevoru; na cava ni yabaki sai koya na i vakataotioti kei vuravura; kei ira na dautatamusuki sai ira na agilosi.

⁴⁰Me vaka ga ni sa kumuni vata na kau ca ka visa ena buka, ena vaka talega kina ena i vakataotioti kei vuravura.

⁴¹Ena talai ira yani na nona agilosi na Luve ni Tamata ka ra na soqona vata mai na nona matanitu na veika kecega e dau veivakacalai, kei ira ka dau caka ca,

⁴²ka ra na biuti ira ki na lovo buka; era na dau tagi kina ka vakasequruquru bati.

⁴³Era na qai cila na yalododonu me vaka na matanisiga ni Matanitu nei Tamadra. O koya e vakadaligana, me rogoca sara.

Na Vosa Vakatautauvata ni Yau ka Vuni Tu

⁴⁴“Sa tautauvata na matanitu vakalomalagi kei na dua na i yau sa vuni tu ena dua na i teitei. Ni sa kunea e dua na tamata, sa qai la'ki vunitaka tale, ka sa lako yani ena marau levu ka volitaka na veika kecega sa taukena, a sa qai lesu tale ka volia na i teitei o ya.

Na Vosa Vakatautauvata ni Mataniciva

⁴⁵“E dua tale, sa tautauvata na matanitu vakalomalagi kei na dua na tamata dauveivoli ka vakasaqara voli na mataniciva totoka,

⁴⁶ni sa kunea e dua na mataniciva talei sara, sa la'ki volitaka na veika kecega ka tu vua, ka volia na mataniciva o ya.

Na Vosa Vakatautauvata ni Lawa ni Ika

⁴⁷“E dua tale, sa tautauvata na matanitu vakalomalagi kei na lawa ni yavi, sa viritaki ki wai, ka tagava mai na ika ena kena veimataqali kecega;

⁴⁸ni sa sinai, era sa qai yavia ki matasawa, ka ra dabe, ka tawana na ka vivinaka ki na nodra basikete, ka biuta tani na kena ka ca.

⁴⁹Ena vakakina ena i vakataotioti kei vuravura; era na lako mai na agilosi ka tawasei ira tani na tamata ca mai vei ira na yalododonu,

⁵⁰ka biuti ira laivi tu ki na lovo buka; era na dau tagi kina ka vakasequruquru bati.

Na i Yau Vou kei na i Yau Makawa

⁵¹“Dou sa kila tiko li na veika oqo?” E ratou sa kaya vua, “Io.”

⁵²Sa qai kaya vei iratou o koya, “O koya oqo, era sa vakatautauvatataki kina o ira na daunilawa sa yaco me ra tisaipeli ni matanitu vakalomalagi kei koya na i taukei ni vale sa kauta mai na nona rumu ni maroroi i yaya na i yau vovou kei na i yau makawa.”

Sega ni Vinakati o Jisu mai Nasareci

(Mari 6.1-6; Luke 4.16-30)

⁵³Ni sa vakaotia o Jisu na veivosa vakatautauvata oqo, sa qai lako tani mai kea,

⁵⁴ka lesu tale ki na nona koro. A sa ia na veivakatavulici ena nodra valenilotu, ka ra sa kurabui kina, ka kaya, “E rawata mai vei na tamata oqo na vuku kei na veika mana oqo?”

⁵⁵E sega li ni luve i koya na matai? E sega beka ni yaca i tinana o Maria, ka ratou sega ni tacina o Jemesa, kei Iosefo, kei Saimoni, kei Jutasa?

⁵⁶E sega li ni ratou tiko oqo vata kei keda na ganena kece? Sa qai rawata beka ga mai vei na tamata oqo na veika kece oqo?”

⁵⁷Era sa qai sega kina ni ciqomi koya. Ia, sa qai kaya vei ira o Jisu, “Sa dau dokai na parofita ena veivanua kece sara ka vakavo ga ena nona koro kei na nona matavuvale.”-

⁵⁸E a sega ni cakava kina mai kea o koya e levu na cakacaka mana ena vuku ni nodra tawa vakabauta.

Maciu 14

Na Mate i Joni na Dauveipapitaisotaki

(Mari 6.14-29; Luke 9.7-9)

¹Ena gauna o ya, sa qai rogoca o Eroti na tui na i tukutuku kei Jisu;

²ka qai kaya vei iratou na nona turaga, “Oqo o Joni na Dauveipapitaisotaki, sa vakaturi cake tale mai na mate; sai koya ga sa cakava kina na veika mana oqo.”

³Ni a sa tauri Joni mada o Eroti, ka vesuki koya ena valeniveivesu ena vuku i Erotiasa, na wati Filipe na tacina,-

⁴ni a kaya vua o Joni, “Sa sega sara ni dodonu vei iko mo tauri koya.”-

⁵E dina ga ni a via vakamatei koya sara, ia sa rerevaki ira ga na tamata ni ra nanuma tu ni parofita o Joni.

⁶Ena soqo ni siga ni sucu i Eroti, a sa meke ena matadra kece na tamata era tiko kina na luve i Erotiasa yalewa. Sa ka levu na marau i Eroti

⁷ka sa vosa ni yalayala kina vua ka kaya, “Au sa yalataka me'u na solia vei iko na ka ga o vinakata!”

⁸Ni sa vakatura cake mai o tinana, sa qai kaya, “Mo ni solia mai vei au na ulu i Joni na Dauveipapitaisotaki ena dua na veleti ena gauna sara ga oqo!”

⁹Sa qai rarawa na tui, ia ena vuku ga ni vosa bubului sa cavuta e matadra na nona vulagi, sa mani lewa ga me vakayacori na nona kerekere.

¹⁰A sa talatala yani me tamusuki na ulu i Joni ena valeniveivesu,

¹¹ka me kau mai na uluna ena dua na veleti ka mai soli vua na goneyalewa, ka la'ki solia sara na goneyalewa vei tinana.

¹²E ratou sa qai lako mai na tisaipeli i Joni ka kauta na yagona, ka buluta; ka ratou sa qai la'ki tukuna vei Jisu.

Sa Vakani ira na Lewe Levu o Jisu

(Mari 6.30-44; Luke 9.10-17; Joni 6.1-14)

¹³Ni sa rogoca o Jisu, sa qai soko lo tani mai kea ena dua na waqa ki na dua na vanua lala, ia ni ra sa rogoca na lewe vuqa era sa qai taubale e vanua ka muri koya mai na veikoro.

¹⁴Ni sa sobu yani e matasawa o Jisu ka raica na levu ni tamata, a sa tubu vakalevu na nona lomani ira, ka sa vakabulai ira era sa tauvimate.

¹⁵Ni sa yakavi mai, e ratou sa qai lako mai vua na nona tisaipeli, ka kaya, “Oqo na vanua lala, ka sa kala na siga; mo ni vakatalai ira na lewe vuqa, ka me ra bau lako ki na veikoro lalai ka volia kina na kedra.”

¹⁶Ia, sa qai kaya vei iratou o Jisu, “E sega ni yaga me ra lako, dou solia oi kemudou eso na ka me ra kania.”

¹⁷E ratou sa qai kaya vua, “E sega ni tu eke vei keitou e dua na ka, ia e lima walega na i buli madrai kei na rua na ika.”

¹⁸Sa qai kaya o Jisu, “Dou kauta mai vei au.”

¹⁹Ni sa vakaroti ira oti na lewe vuqa me ra tiko sobu ena veico, a qai taura o koya na i buli madrai e lima kei na ika e rua, ka tacake ki lomalagi, ka

vakavinavinaka, ka dovidovia na madrai ka solia vei iratou na nona tisaipeli, ka ratou tauca yani na tisaipeli vei ira na lewe vuqa.

²⁰Era sa qai kana kece ka mamau. Eratou sa qai kumuna vata na tisaipeli e tinikarua na basikete sisinai ena i vovo ni kakana.

²¹E rauta ni ra lewe 5,000 na tagane era sa kana oqo, ka sega ni okati kina o ira na yalewa kei ira na gone.

Lako Voli e Dela ni Wai o Jisu

(Mari 6.45-52; Joni 6.15-21)

²²Sa qai vakaroti iratou sara na nona tisaipeli me ratou vodoka na waqa, ka liu yani ki tai kadua, ni sa vakasukai ira tiko mada na lewe vuqa o koya.

²³Ni sa vakatalai ira yani na lewe vuqa, sa qai cabe taudua o koya ki na veidelana me masu.

²⁴Ni sa yakavi mai sa tiko duadua ga o koya e kea. Ia na waqa sa tiko yawa sara yani mai vanua, ka suaigelegele sara ena ua, ni saqati iratou tiko yani na cagi.

²⁵Ena maliwa ni tolu kei na ono ena mataka, e sa qai lako mai vei iratou o Jisu, ka lako voli mai e dela ni wai.

²⁶Ni ratou sa raici koya na tisaipeli ni sa lako voli e dela ni wai, e ratou sa rere vakalevu, ka kaya, “E dua na yalo!” E ratou sa qoqolou ni ratou sa rere.

²⁷A sa mani vosa yani kina vei iratou o Jisu, ka kaya, “Dou vakacegu! Sa i au ga. Dou kakua ni rere!”

²⁸Sa qai vosa vua o Pita ka kaya, “Kemuni na Turaga, kevaka sai kemuni dina oqori, ni vakaroti au me'u lako yani vei kemuni e dela ni wai.”

²⁹A sa kaya yani o Jisu, “Lako mai!” Sa qai kalawa sobu mai waqa o Pita ka tekivu me lako e dela ni wai kivei Jisu.

³⁰Ia ni sa raica na kaukauwa ni cagi, sa qai rere ka vakatekivu me lutu sobu ki loma ni wai, ka sa qai kacivaka yani, “Kemuni na Turaga, ni vakabulai au!”

³¹A dodoka yani vakatotolo na ligana o Jisu ka tauri koya, ka kaya vua, “Tamata lailai na nomu vakabauta! Na cava tale o vakatitiqa kina?”

³²Ia ni rau sa vodo ki waqa, sa ruru na cagi.

³³E ratou sa qai lako mai na tiko e waqa ka mai cuva vua, ka kaya, “Sa i kemuni dina ga na Luve ni Kalou.”

Sa Vakabulai Ira na Tauvimate mai Kenisereti o Jisu

(Mari 6.53-56)

³⁴Ni ratou sa lako ki tai kadua, e ratou sa yaco yani ki na vanua o Kenisereti.

³⁵Era sa kilai koya o ira na tamata mai na vanua o ya, ka ra sa qai talatala ki na yasayasa kecega e vakavolivolita, me ra kauta mai vei koya na tauvimate kecega.

³⁶Era sa kerei koya me ra bau tara walega na tutu ni nona i sulu; ia, o ira kecega era tara, era sa vakabulai.

Maciu 15

Na Nodra i Vakavuvuli na Qase

(Mari 7.1-13)

¹Era sa qai lako mai vei Jisu na Farisi kei ira na daunilawa mai Jerusalemi, ka kaya,

²“Na cava e ratou sega kina ni muria na nomu tisaipeli na nodra i vakavuvuli na neimami qase? Ni ratou sa sega ni dau vuluvulu mada ni bera ni ratou kana!”

³Sa qai sauma o Jisu ka kaya, “Na cava talega na vuna dou sa sega kina ni muria na i vakaro ni Kalou ka muria ga na nomudou i vakavuvuli ga vakai kemudou?”

⁴Ni sa vakarota vakaoqo na Kalou, ‘Mo dokai rau na tamamu kei na tinamu,’ kei ‘O koya e vosa vakacacataki tamana se tinana e dodonu me vakamatei.’-

⁵Ia dou sa vakatavulica ni kevaka sa kaya e dua na tamata vei tamana se tinana, ‘Na ka e noqu, ka a nanumi mo taura me yaga vei iko, e sa soli tu vua na Kalou,’

⁶ia me qai kakua ni dokai tamana kina na tamata o ya. Ena veika oqo, dou sa vakatanitaka kina na lewa ni Kalou, me rawa ga kina ni dou muria na nomudou i vakavuvuli.

⁷Dou tamata dauveivakaisini! Sa donu vinaka sara ga na parofisai nei Aisea me baleti kemudou, ni sa kaya,

⁸'Era vakarokorokotaki au na tamata oqo ena tebenigusudra, Ia sa yawa sara mai vei au na lomadra.-

⁹Sa ka wale na nodra sokalou vei au, Ni ra sa vakatavuvulitaka na vakasama vakatamata me i vakavuvuli vakalou.' ”

Na Veika e Vakadukadukalitaka na Tamata

(Mari 7.14-23)

¹⁰Sa qai kacivi ira yani na tamata ki vua, ka kaya vei ira, “Dou rogoca mada, ka kila sara,

¹¹e sega ni ka e curu ki na gusu e dau vakadukadukalitaka na tamata, ia, na ka ga e lako mai na gusu, oqori e vakadukadukalitaka na tamata.”

¹²E ratou sa qai lako mai na tisaipeli ka kaya vua, “O ni sa kila li ni ra sa loma ca na Farisi ena nodra rogoca na nomuni vosa?”

¹³Sa qai sauma o koya ka kaya, “Ena cavu laivi na kau kecega e sega ni tea o Tamaqu vakalomalagi.

¹⁴Dou laivi ira ga. Era sa dauveituberi mataboko. Kevaka e tubera na mataboko e dua na mataboko, e rau sa sikalutu ruarua.”-

¹⁵Sa qai sauma o Pita ka kaya vua, “Mo ni vakamacalataka mada na vosa vakatautauvata vei keitou.”

¹⁶Sa qai kaya vei iratou o koya, “Oi kemudou talega, dou sa sega tikoga ni kila rawa, ne?

¹⁷Dou sega tiko li ni kila ni ka ga e curu yani ki na gusu e lutu ki na kete ka curu tani yani?

¹⁸Ia na ka e curu tani mai na gusu e lako sara mai loma ni tamata, ka sai ira na veika ga oqo e vakadukadukalitaka na tamata.-

¹⁹Ni sa dau lako mai na loma ni tamata na vakanananu ca ka ia kina na daulaba, na dauyalewa, na dauveibutakoci, na daubutako, na veibeitaki vakailasu, kei na dauvakaucaataki ira na tamata eso.

²⁰Sa i ira na veika ga oqo e vakadukadukalitaka na tamata; ia e sega ga ni vakadukadukalitaka na tamata na nona kana ka sega mada ni vuluvulu.”

Na Nona Vakabauta e Dua na Yalewa

(Mari 7.24-30)

²¹Sa qai biuta na vanua o ya o Jisu ka lako yani ki na yasayasa vaka Taia kei Saitoni.

²²E dua na yalewa ni Kenani ka cavutu mai na yasayasa o ya e mai tagi vua ka kaya, “Ni yalololoma mai na Turaga, na Luve i Tevita. E curumi tevero vakaukauwa sara tikoga na luvequ yalewa.”

²³Ia e sega sara ni dua na vosa e sauma kina o koya ki vua. E ratou sa qai lako mai vua na tisaipeli ka mai kerekere tikoga vua, ka kaya, “Ni vakatalai koya tani, ni sa mai tagi muri keda tikoga.”

²⁴Ia, sa qai vosa vua ka kaya, “Au sa sega ni talai mai kivei ira na tani, vei ira ga na sipi yali ni mataqali i Isireli.”

²⁵Ia, sa lako ga mai na yalewa ka cuva vakarokoroko e matana, ka kaya, “Turaga, ni vukei au mada.”

²⁶Sa qai sauma o koya, ka kaya, “E sega ni vinaka me kau na kedra madrai na gone ka biu yani vei ira na koli.”

²⁷A sa qai kaya ga na yalewa, “Io, Turaga, o ira talega na koli era dau kania na meme ni kakana sa lutu mai na teveli ni nodra turaga.”

²⁸A qai sauma o Jisu ka kaya, “Yalewa, sa levu dina na nomu vakabauta. Me yaco sara vei iko me vaka na ka o vinakata.” Sa bula sara na luvena yalewa ena tiki ni gauna ga o ya.

Sa Vakabulai Ira e Lewe Vuqa o Jisu

²⁹Sa qai lako tani mai kea o Jisu, ka lako yani ena baravi ni wasawasa o Kalili, ka qai cabe ki na vanua veidelana, ka tiko sobu kina.

³⁰Era sa qai lako mai vua e lewe vuqa sara ka ra kauti ira mai na lokiloki, na gera, na mataboko, na galu, kei ira na lewe vuqa tale, ka ra mai vakotori ira ena yava i Jisu, ka mani vakabulai ira o koya.

³¹Era sa qoroqoro kina na lewe vuqa, ni ra raica ni ra sa vosa na galu, era sa bula na gera, ka ra sa lako na lokiloki, ka ra sa rai rawa na mataboko, ka ra vakacaucautaka na Kalou ni Isireli.

Sa Vakani Ira na Lewe Va na Udolu o Jisu

(Mari 8.1-10)

³²Sa qai kacivi iratou mai na nona tisaipeli o Jisu, ka kaya, “Au sa lomani ira dina na lewe vuqa, ni sa siga tolu mai oqo na nodra tiko vata voli kei au, ka sa sega na ka me ra kania, ia au sega ni via vakasukai ira yani ka ra sega mada ni kana, de ra la'ki malumalumu e gaunisala.”

³³E ratou sa qai kaya vua na tisaipeli, “Edatou na rawata li mai vei na kakana ena vanua lala oqo, me rauti ira na lewe vuqa oqo?”

³⁴Sa qai kaya vei iratou o Jisu, “E vica na i buli madrai e tiko vei kemudou?” E ratou sa qai kaya, “E vitu ka vica ga na ika lalai.”

³⁵Sa qai vakaroti ira na lewe vuqa me ra tiko sobu ena qele.

³⁶Sa qai taura na i buli madrai e vitu kei na ika, ia ni sa vakavinavinaka oti, sa qai dovidovia ka solia yani vei iratou na nona tisaipeli, me ra wasea o iratou na tisaipeli kivei ira na lewe vuqa.

³⁷Era sa qai kana kecega ka mamau, ka ra tomika vata na i vovo ni ka sa dovi, ka mani sinai kina e vitu na basikete.

³⁸O ira era sa kana oqo era lewe 4,000 na tagane, ka sega ni wili kina o ira na yalewa kei ira na gone.

³⁹Sa qai vakasukai ira yani na lewe vuqa o Jisu ka sa vodo ki waqa, ka lako yani ki na yasayasa vaka-Makitala.

Maciu 16

Na Vinakati ni Dua na Caka-Mana

(Mari 8.11-13; Luke 12.54-56)

¹Era sa qai lako mai na Farisi kei ira na Setoki, ka kerei koya, ena nodra via vakatovolei koya, me vakaraitaka vei ira e dua na i vakatakilakila mai lomalagi.-

²Ia, sa qai sauma ga o koya ka kaya vei ira, “Ni sa yakavi mai, dou dau kaya, ‘Ena draki vinaka, ni damudamu tu na lomalagi,’

³ia, ena mataka lailai, ‘Ena draki ca, ni damudamu tu ka loaloa mai na lomalagi.’ Dou sa vakaibalebaletaka rawa na i rairai ni lomalagi, ia, dou sa sega ga ni kila rawa na veivakatakilakila ni veigauna oqo.

⁴Sa dau vakasaqara e dua na i vakatakilakila na i tabatamata ca ka dauyalewa oqo, ia, ena sega ni soli kina e dua na i vakatakilakila, na i vakatakilakila ga i Jona na parofita.”- Sa qai biuti ira o koya ka lako yani.

Na Nodra i Vakatumu na Farisi kei na Setoki

(Mari 8.14-21)

⁵Ni ratou sa yaco ki tai kadua na tisaipeli, e ratou sa qai kila ni ratou guilecava me ratou kauta tiko eso na kakana.

⁶Sa qai kaya vei iratou o Jisu, “Dou raica matua, qarauni kemudou mai na nodra i vakatumu na Farisi kei na Setoki.”-

⁷E ratou sa qai veivosakitaka vakai iratou na ka oqo, ka kaya, “Edatou sega ni kau madrai mai.”

⁸E kila o Jisu na ka oqo ka kaya, “A cava dou veivosakitaka kina ni sa sega ni tu vei kemudou na madrai? Sa lailai dina na nomudou vakabauta!

⁹Dou se sega tikoga ni kila rawa? Dou sa guilecava li na noqu a dovia na i buli madrai e lima vei ira na lewe 5,000 na tamata? E vica na basikete dou a vakasinaita?-

¹⁰E vakaevei na i buli madrai e vitu vei ira na lewe 4,000 na tamata? E vica na basikete dou a vakasinaita kina?-

¹¹A cava beka dou sa sega ni kila rawa kina ni'u sa sega ni vosa ena vuku ni madrai? Ia dou qarauni kemudou ga mai na nodra i vakatumu na Farisi kei na Setoki!”

¹²Era sa qai kila ni sa sega ni tukuna o koya me ra qarauni ira mai na i vakatubu ni madrai, ia mai na nodra i vakavuvuli ga na Farisi kei na Setoki.

Na i Tukutuku e Tusanaka o Pita me Baleti Jisu

(Mari 8.27-30; Luke 9.18-21)

¹³Ni sa yaco o Jisu ki na yasayasa sa voleka ki na koro o Sisaria Filipai, sa qai tarogi iratou na nona tisaipeli, ka kaya, “O cei mada era sa kaya na tamata me baleta na Luve ni Tamata?”

¹⁴E ratou sa qai kaya, “Eso era kaya, o Joni na Dauveipapitaisotaki, ka so tale era kaya ni o Ilaijia, ka so tale era kaya ni o Jeremaia, se e dua tale na parofita.”-

¹⁵Sa qai kaya vei iratou o koya, “E vakacava o kemudou? O cei ga dou sa kaya ni sai au?”

¹⁶Sa qai sauma o Saimoni Pita, ka kaya, “Sa i kemuni na Mesaia, na Luve ni Kalou bula.”-

¹⁷Sa qai sauma o Jisu, ka kaya vua, “O sa kalougata, Saimoni na luve i Jona, ni sa sega ni vakatakila vei iko na lewe kei na dra na ka oqo, ia, o Tamaqu ga mai lomalagi.

¹⁸Au sa kaya talega vei iko, O iko o Pita, ka'u na tara ena dela ni vatu oqo na noqu i soqosoqo, ka na sega ni vakamalumulutaka rawa o mate.

¹⁹Au na solia vei iko na i dola ni matanitu vakalomalagi; na ka kecega o sa vakatabuya e vuravura ena vakatabui talega mai lomalagi, kei na ka kecega o sa vakatara e vuravura ena vakatarai talega mai lomalagi.”-

²⁰Sa qai vakaroti iratou matua na tisaipeli me ratou kakua ni tukuna vua e dua ni sai koya ga na Mesaia.

Sa Tukuna Tiko o Jisu na Nona Rarawa kei na Nona Mate

(Mari 8.31—9.1; Luke 9.22-27)

²¹Mai na gauna o ya sa tekivu vakaraitaka tiko kina o Jisu vei iratou na nona tisaipeli ni sa dodonu me lako yani ki Jerusalemi ka vosota kina na veika rarawa e vuqa mai vei ira na qase, kei ira na bete levu, kei ira na daunilawa,

ka me vakamatei, me na qai vakaturi cake tale mai na mate ena i katolu ni siga.

²²Sa qai kauti koya vakatikitiki o Pita ka tekivu me vunauci koya, ka kaya, “Me kakua sara, Turaga. Ena sega sara ni yacovi kemuni na ka oqo.”

²³Ia, sa qai vuki o koya ka kaya vei Pita, “Lako tani ki dakuqu, Setani! O iko na i vakatatao ni noqu sala, baleta ni sa vakatamata ga na nomu vakasama ka sa sega ni lako mai vua na Kalou.”

²⁴Sa qai kaya vei iratou na nona tisaipeli o Jisu, “Kevaka e dua sa via muri au, me na kakua ni lewai koya vakataki koya, ia me colata ga na nona kauveilatai, ka muri au.-

²⁵Ni o koya sa via maroroya na nona bula ena vakayalia, ia o koya sa vakayalia na nona bula ena vukuqu ena qai kunea.-

²⁶Na cava li ena kena yaga vua na tamata kevaka sa rawati vuravura taucoko ka qai vakayalia kina na nona bula? Se na cava ena solia na tamata me i sau ni nona bula?

²⁷Ena lako mai na Luve ni Tamata ena i serau nei Tamana, kei ira na nona agilosi, ka na qai saumi ira yadua na tamata o koya me vaka na nodra dui i valavala.-

²⁸Au sa kaya vakaidina vei kemudou, eso vei ira era tucake tu oqo era na sega ni tovolea mada na mate me yacova ni ra sa raica na Luve ni Tamata ni sa lako mai ena nona matanitu.”

Maciu 17

Na Vukici ni Rairai kei Jisu

(Mari 9.2-13; Luke 9.28-36)

¹Ni sa oti e ono na siga, sa qai kauti Pita kei Jemesa, kei Joni na tacina, o Jisu, ka kauti iratou cake vakatikitiki ki na dua na ulunivanua cecere.

²Sa qai vukici na kena i rairai e matadratou, ka serau na matana me vaka na matanisiga, ka vulavula mai na nona i sulu me vaka na rarama.

³Ia sa qai rairai mai vei iratou o Mosese kei Ilaijia, ka rau mai veivosaki kaya tiko.

⁴Sa qai kaya vei Jisu o Pita, “Kemuni Turaga, sa vinaka dina na neitou tiko eke; kevaka o ni vinakata, au na tara eke e tolu na vale vakacevaceva, e dua me nomuni, dua me nei Mosese ka dua me nei Ilaijia.”

⁵Ni sa vosa tikoga o koya, sa vakarurugi iratou mai e dua na o lumilumisa, ka rogo e dua na vosa mai na o, “Oqo na Luvequ daulomani, au sa dau vinakati koya vakalevu, dou vakarogoci koya.”- -

⁶Ni ratou sa rogoca na tisaipeli e ratou sa cuva vakatoboicu ka rere vakalevu.

⁷Sa qai lako mai o Jisu ka tarai iratou, ka kaya, “Tu cake, dou kakua ni rere.”

⁸Ni ratou sa tacake e ratou sa sega ni raica e dua tale, o Jisu taudua ga.

⁹Ni ratou sa siro sobu tiko mai na ulunivanua, sa vakaroti iratou o Jisu, ka kaya, “Dou kakua ni tukuna vua e dua na raivotu, me yacova ni sa tucake tale mai na mate na Luve ni Tamata.”

¹⁰E ratou sa qai tarogi koya na tisaipeli, ka kaya, “Na cava era kaya voli kina na daunilawa ni sa dodonu me liu taumada mai o Ilaijia?”-

¹¹Sa qai sauma o Jisu ka kaya vei iratou, “Sa lako dina mai e liu o Ilaijia me vakarautaka vinaka na veika kece sara.-

¹²Ia au sa kaya vei kemudou ni sa lako oti mai o Ilaijia, ka ra sega ni kilai koya rawa na tamata, ia era sa cakava vua na ka ga era vinakata. Ena sala vata o ya, era na vakasosataka vakakina na Luve ni Tamata.”-

¹³E ratou sa qai kila na tisaipeli ni sa vosa tiko vei iratou o koya me baleti Joni na Dauveipapitaisotaki.

Sa Vakabula e Dua na Gonetagane Curumi Tevoro o Jisu

(Mari 9.14-29; Luke 9.37-43a)

¹⁴Ni ratou sa yaco mai vei ira na lewe vuqa, sa qai lako mai vua e dua na tamata, ka tekiduru e matana

¹⁵ka kaya, “Turaga, ni yalololoma vua na luvequ tagane, ni dau tauvi manumanusoni o koya, ka sa dau vakaleqai koya sara vakalevu; sa dau bale vakavuqa ki na buka, ka vakavuqa ki wai.

¹⁶Ia, ni'u sa kauti koya mai vei iratou na nomuni tisaipeli, e ratou qai sega ga ni vakabulai koya rawa.”

¹⁷Sa qai sauma o Jisu, ka kaya, “Sa dua dina na i tabatamata tawa vakabauta ka yalo vakatani oi kemuni oqo! Me cava soti na dede ni gauna me'u tiko vata kina kei kemuni? Me cava soti na dede ni noqu vosoti kemuni voli? Kauta mai vei au na gone oqori!”

¹⁸Sa qai vakaroti koya na tevero o Jisu, ka sa lako tani kina mai vua na gone, ka sa bula sara ena gauna vata o ya.

¹⁹E ratou sa qai lako mai vakatikitiki na tisaipeli vei Jisu, ka kaya, “Na cava keitou sa sega ni vakasavi koya tani rawa kina?”

²⁰Sa qai kaya vei iratou o koya, “E baleta ni lailai ga na nomudou vakabauta. Ni'u sa kaya vakaidina vei kemudou, kevaka e tu vei kemudou na vakabauta me vaka na sore ni musita, dou na kaya ki na ulunivanua oqo, ‘Mo toso mai na vanua oqo ki kea,’ ka na toso vakakina. Sa sega na ka e dredre vei kemudou!-

²¹[Ia, sa dau rawa me vakasavi tani na kena mataqali oqo mai na masu kei na lolo duadua ga.]”

Sa Tukuna Tale na ka e Baleta na Nona Mate o Jisu

(Mari 9.30-32; Luke 9.43b-45)

²²Ni ratou sa lako vata mai na tisaipeli e Kalili, sa qai kaya o Jisu vei iratou, “Ena soli yani na Luve ni Tamata ki na ligadra na tamata,

²³ka ra na vakamatei koya; ia ena vakaturi cake tale mai na mate o koya ena i katolu ni siga.” A ratou sa lomabibi sara kina na tisaipeli.

Na Saumi i Vakacavacava ni Valenisoro

²⁴Ni ratou sa yaco ki Kapenaumi, era sa qai lako mai vei Pita o ira na daukumuni i vakacavacava ka kaya, “E sega li ni dau soli me baleta na vale ni Kalou na nomudou i vakavuvuli?”-

²⁵A sauma o Pita ka kaya, “Io, e dau solia o koya.” Ni sa curu ki vale, sa namaki koya mai o Jisu, ka kaya, “A cava o nanuma, Saimoni? Era dau kumuna mai vei cei o ira na tui e vuravura na i vakacavacava se na soli? Mai vei ira na nodra lewe ni vanua, se mai vei ira ga na kai tani?”

²⁶A sa kaya o Pita, “Mai vei ira ga na kai tani.” Sa qai kaya vua o Jisu, “Sa vinaka, e kena i balebale o ya ni ra sega ni dodonu me ra sausaumi na lewenivanua.

²⁷Ia, eda sega ni vinakata me da vakasosataki ira oqo. Mo lako sara mada kina ki matasawa, ka viritaka na siwa. Ni o sa yavia cake mai na i matai ni ika o rawata, o na raica ni tiko e gusuna e dua na i lavo ka rauta vinaka na i sau ni nomu soli ni valenisoro kei na noqu. Kauta oqori ka la'ki sauma kina na nodaru i vakacavacava.”

Maciu 18

O Cei e ka Levu Duadua

(Mari 9.33-37; Luke 9.46-48)

¹Ena gauna tikoga o ya e ratou sa lako mai kina na tisaipeli kivei Jisu ka tarogi koya, “O cei e ka levu duadua ena matanitu vakalomalagi?”-

²Sa qai kaciva mai e dua na gone lailai o Jisu ka vakaturi koya ena kedratou maliwa,

³ka kaya, “Au sa kaya vakaidina vei kemudou, kevaka dou sega ni veisau, ka yaco me vaka e dua na gone lailai, dou na sega sara ni curu ki na matanitu vakalomalagi.-

⁴O koya sa levu duadua ena matanitu vakalomalagi sai koya na tamata sa yalomalumu ka sa vakataka e dua na gone lailai vakaoqo.

⁵O koya vakayadua sa kidavaka e dua na gone lailai vakaoqo ena yacaqu, sa kidavaki au vakakina.

Na Veitemaki ki na i Valavala Ca

(Mari 9.42-48; Luke 17.1-2)

⁶“Kevaka e dua sa vakavuna me cala e dua vei ira na lalai oqo, e vinaka cake vua me vesu ki domona e dua na i qaqi vatu levu ka vakadromuci ena wasawasa titobu.

⁷Sa ca vakalevu o vuravura ena veika e vakavuna na malumalumu ni nodra vakabauta na tamata! A veika oqo sa yaco tikoga, ia ena ca vakalevu o koya sa vakavuna!

⁸“Kevaka sa vakacalai iko na ligamu se na yavamu, muduka tani ka viritaka laivi! Ena vinaka cake vei iko mo curu ki na bula ka yava dua se liga dua tu ga, ka ca ni tiko ruarua na ligamu kei na yavamu ka qai biu ki na bukawaqa tawamudu.-

⁹Kevaka e vakacalai iko tiko na matamu, leuta tani, ka biuta laivi mai vei iko: e vinaka cake vei iko mo curu ki na bula ka mata dua ga, mai na nomu biu mata rua ki na buka mai eli.-

Na Vosa Vakatautauvata ni Sipi ka a Yali

(Luke 15.3-7)

¹⁰“Dou qarauna mo dou kakua ni beca e dua vei ira na lalai oqo; ni'u sa kaya vei kemudou, ni ra sa dau raica tikoga na mata i Tamaqu mai lomalagi o ira na nodra agilosu.-

¹¹Ni sa lako mai na Luve ni Tamata me vakabulai koya sa yali.

¹²“A cava dou sa nanuma? Kevaka e dua na tamata sa dua na drau na nona sipi, ka sa mani yali e dua vei ira, ena sega li ni biuti ira tu mai na ciwasagavulu kaciwa ena veidelana ka la'ki vakasaqarai koya sa yali?

¹³Kevaka sa kunea, au sa kaya vei kemudou, ena rekitaka vakalevu cake sara o koya na kunei ni dua na sipi oqo mai na ciwasagavulu kaciwa ka ra sega ni yali.

¹⁴Sa vaka talega kina oqo na Tamamudou mai lomalagi, ni sa sega ni vinakata me yali e dua vei ira na lalai oqo.

O Koya na Wekamu sa Caka Calala

¹⁵“Kevaka sai valavala ca vei iko na wekamu, mo lako vua ka vakaraitaka vua na nona cala ena gauna o drau tiko taurua ga kina. Kevaka ena rogoci iko, o sa rawai koya lesu tale na wekamu.-

¹⁶Ia kevaka e bese ni rogoci iko, kauta yani e dua se rua tale me rawa ni vakadinadinataki na ka kecega ena vosa ni lewe rua se lewe tolu na i vakadinadina.-

¹⁷Ia, kevaka e bese ni rogoci iratou, tukuna ki na i soqosoqo ni lotu; ia kevaka e bese talega ni rogoci ira na i soqosoqo ni lotu, mo sa okata me vaka e dua na kai tani se dau kumuni i vakacavacava.

Na ka sa Vauci sa Vakadonui e Vuravura

¹⁸“Au sa kaya vakaidina vei kemudou, ni ka kecega dou vauca e vuravura ena vauci talega mai lomalagi, kei na ka kecega dou sereka e vuravura ena sereki talega mai lomalagi.-

¹⁹“Au sa kaya talega vakaidina vei kemudou, kevaka e lewe rua vei kemudou e rau sa lomavata e vuravura me rau kerea e dua na ka, ena vakayacora vei rau o Tamaqu mai lomalagi.

²⁰Ni tikina ga e soqoni kina e lewe rua se ratou lewe tolu ena yacaqu, au sa tiko ena kedratou maliwa.”

Na Vosa Vakatautauvata ni Tamata ka Sega ni Veivosoti

²¹Sa qai lako mai vua o Pita ka kaya, “Turaga me i valavala ca vakavica vei au na wekaqu ka me'u vosoti koya tiko mada ga? Me vakavitu?”-

²²Sa kaya vua o Jisu, “Au sega ni kaya vei iko me vakavitu walega, me vakavitusagavulu na vitu, oqo e kena i balebale me kakua ni vakaiyalayala.-

²³O koya oqo, sa vakatautauvatani kina na matanitu vakalomalagi kei na dua na tui ka sa via taroga nodra dinau na nona tamata.

²⁴Ni sa tekivu vakatataro, sa qai kau mai vua e dua sa dinautaka tu vua e sivia e milioni na dola.

²⁵Ia ni sa sega vua na ka me sauma kina, sa qai vakarota na nona turaga me volitaki o koya, kei na watina, kei iratou na luvena, kei na ka kecega e tu vua, me saumi kina.

²⁶Sa qai cuva sobu na tamata ka vakamasuti koya, ka kaya, ‘Mo ni vosoti au mada ga, au na sauma kece vei kemuni.’

²⁷Sa qai tuburi koya na loloma na nona turaga na tamata o ya ka mani sereki koya, ka laiva me sa kakua ga ni sauma.

²⁸“Ia, sa qai lako ga ki tautuba na tamata o ya ka raica e dua na nona i tokani dauveiqaravi ka dinautaka tu vei koya e vica walega na dola. Sa qai tauri koya ka kidomoka, ka kaya, ‘Sauma mai na nomu dinau.’

²⁹Sa qai cuva sobu na nona i tokani ki yavana, ka vakamasuti koya, ka kaya, ‘Mo ni vosoti au mada ga, au na sauma vei kemuni.’

³⁰Ia sa bese ga o koya, ka lako ga yani ka biuti koya ki na valeniveivesu me yacova ni sa na sauma rawa na dinau.

³¹Ni ra sa raica o ira na nona i tokani na ka sa caka, era sa rarawa dina vakalevu, ka la'ki tukuna sara vua na nodra turaga na ka kecega sa yaco.

³²Sa qai kacivi koya mai na nona turaga ka kaya vua, ‘Tamata i vakarau ca, au a sereki iko mai na dinau levu o ya, ni o a vakamasuti au;

³³e sega li ni sa dodonu kina vei iko mo yaloveivosoti vua na nomu i tokani me vaka na noqu a yaloveivosoti vei iko?’

³⁴Sa cudru sara na nona turaga ka soli koya yani vei ira ki na valeniveivesu me totogitaki kina me yacova ni sa na sauma rawa na dinau kece.”

³⁵A tinia o Jisu ka kaya, “Ena cakava talega vakakina vei kemudou o Tamaqu mai lomalagi ka vakavo ga kevaka dou sa vosoti ira na wekamudou mai na vu ni yalomudou.”

Maciu 19

Na i Vakavuvuli i Jisu me Baleta na Veisere

(Mari 10.1-12)

¹Ni sa tukuna oti o Jisu na veika oqo, sa qai biuti Kalili ka yaco yani ki na yasayasa vaka-Jutia na tai kadua ni Joritani.

²Era sa lewe vuqa sara sa muri koya, ka sa vakabulai ira mai kea o koya.

³Era sa qai lako mai vei koya o ira na Farisi ka vakatovolei koya, ka kaya vua, “Sa tara li vua na tagane me veisere kei na watina kevaka e vuna e dua ga na ka?”

⁴A sauma o koya ka kaya, “Dou sa sega beka ni wilika ni sa buli rau ga me dua e tagane ka dua e yalewa o koya na Dauveibuli mai na i vakatekivu,-

⁵ka kaya, ‘Ena vuku ni ka oqo sa na biuti tamana kei tinana kina na tagane ka kabita na watina, ka rau sa yaco me duabau ga na lewe rua?’-

⁶E rau sa qai sega ni lewe rua tikoga, e rau sa duabau ga. Na ka sa vauca vata na Kalou me kakua ni tawasea na tamata.”

⁷Era sa qai kaya vua, “Na cava ga sa qai vakarota kina o Mosese me solia ga vua na i vola vakadinadina ni veisere, ka qai sereki koya?”-

⁸Sa qai kaya vei ira o koya, “Ena vuku ga ni nomudou yalo kaukauwa, sa vakatarai kemudou kina o Mosese mo dou veisere kei na watimudou, ia sa sega tu ni vakakina mai na i vakatekivu.

⁹Ia, au sa kaya vei kemudou, o koya sa veisere kei na watina, kevaka e sega ni vuna na dautagane, ka la'ki veiwatini kei na dua tale, sa dauyalewa.”-

¹⁰E ratou sa qai kaya vua na nona tisaipeli, “Kevaka sa vakaoqo na ka e yaco vua na tagane kei na watina, e vinaka cake me sa kakua ga na vakawati.”

¹¹Sa qai kaya vei iratou o koya, “E sega ni ra na vinakata na tamata kece na vosa oqo, ia o ira ga sa soli vei ira.

¹²Ni ra sa tu ga eso sa sega ni vakawati ni ra a sucu vakakina mai na kete i tinadra, eso sa sega ni vakawati ni ra tarovi ira vakakina na tamata, ka so sa sega ni vakawati ni ra sa lewa vakakina ena vuku ni matanitu vakalomalagi. O koya sa rawata me muria oqori, me muria ga.”

Sa Vakalougataki Ira na Gone Lalai o Jisu

(Mari 10.13-16; Luke 18.15-17)

¹³Era sa qai kau mai vua na gone lalai me tabaki ira o koya ena ligana, ka masulaki ira. Era sa qai vosataki ira na tamata na tisaipeli.

¹⁴Ia, sa qai kaya o Jisu, “Dou laivi ira na gone lalai me ra lako mai vei au ka kakua ni tarovi ira, baleta ni sa nodra o ira era sa vakaoqo na matanitu vakalomalagi.”

¹⁵Sa qai tabaki ira ena ligana, ka sa qai lako sara yani.

Na Cauravou Vutuniyau
(Mari 10.17-31; Luke 18.18-30)

¹⁶Sa qai lako mai vei koya e dua ka kaya, “Vakavuvuli, na cava mada na ka vinaka me'u cakava me noqu kina na bula tawamudu?”

¹⁷Sa qai kaya vua o koya, “A cava o tarogi au kina me baleta na ka vinaka? Sa dua ga o koya e vinaka. Ia, kevaka o via curu ki na bula, muria ga na i vakaro.”

¹⁸Sa qai kaya vua na cauravou, “A cava soti?”- Sa qai kaya o Jisu: “Mo kakua ni laba, mo kakua ni dauveibutakoci, mo kakua ni butako, mo kakua ni veibeitaki vakailasu,

¹⁹dokai rau na tamamu kei na tinamu, mo lomana na kai nomu me vakataki iko.”-

²⁰Sa qai kaya vua na cauravou, “Au sa dau muria mai na veivakaro kecega oqo. Na cava tale e sa vo tiko vei au?”

²¹Sa qai kaya vua o Jisu, “Kevaka o vinakata me sa vinaka sara, mo lako, ka volitaka na nomu i yau ka solia vei ira na dravudravua, o na qai vakaiyau mai lomalagi, lako mai ka muri au.”

²²Ia, ni sa rogoa na vosa oqo na cauravou, sa lako yani ena yalo rarawa; ni sa ka levu sara na nona i yau.

²³Sa qai kaya vei ira na nona tisaipeli o Jisu, “Au sa kaya vakaidina vei kemudou ena dredre vua na tamata vutuniyau me curu ki na matanitu vakalomalagi.

²⁴Au sa kaya vei kemudou, e rawarawa cake vua na kameli me curuma na mata ni cula, mai vua na tamata vutuniyau me curu ki na matanitu ni Kalou.”

²⁵Ia, ni ratou sa rogoca na tisaipeli, e ratou sa kurabui sara, ka kaya, “O cei ga ena qai vakabulai rawa?”

²⁶Sa qai rai yani vei iratou o Jisu, ka kaya vei iratou, “Sa dredre sara vei ira na tamata, ia sa rawarawa vua na Kalou na veika kecega.”

Na i Sau ni Muri Jisu
(Mari 10.29-31; Luke 18.28-30)

²⁷Sa qai sauma o Pita ka kaya vua, “Ni raica mada, keitou sa biuta na ka kecega ka muri kemuni; na cava keitou na rawata kina?”

²⁸Sa qai kaya vei iratou o Jisu, “Au sa kaya vakaidina vei kemudou, ni sa dabe tiko na Luve ni Tamata ena nona i tikotiko lagilagi, ena vuravura vou, dou na qai tiko talega oi kemudou ka muri au voli ena i tikotiko vakaturaga e tinikarua, ka lewai ira na mataqali e tinikarua ni Isireli.-

²⁹O koya ga sa biuta na nona veivale, kei iratou na tacina kei na tuakana kei na ganena, se na tamana se tinana, se o iratou na luvena, se tiki ni qele, ena vuku ni yacaqu ena yayadrau sara tale na ka e taura kina, ka na taukena talega na bula tawamudu.

³⁰Ia, e lewe vuqa vei ira sa liu era na muri, ka lewe vuqa vei ira sa muri era na liu.-

Maciu 20

O Ira ka La'ki Cakacaka ena Loganivaini

¹“Ni sa tautauvata na matanitu vakalomalagi kei na i taukei ni vale ka sa sou vakamataka yani me la'ki kauti ira mai eso na tamata me ra mai cakacaka saumi ena nona loganivaini.

²Ni sa lomavata kei ira na tamata cakacaka me ra tauyadua na i lavo siliva ena dua na siga me kedra i sau, sa qai talai ira yani ki na loganivaini.

³Sa qai lako yani ena ciwa na kaloko ki na makete ka raici ira eso ni ra tu walega kina.

⁴Sa qai kaya vei ira, ‘Dou lako talega ki na loganivaini, ka'u na saumi kemudou ena i sau sa veirauti.’ Era sa mani lako yani.

⁵Sa lako tale yani o koya ena tinikarua kei na tolu na kaloko, ka cakava vakakina.

⁶Ni sa rauta na lima ena yakavi, sa lako yani ki na makete ka raici ira eso tale era tu walega, sa qai tarogi ira, ‘A cava dou sa vakaoti gauna voli ga kina eke ka sega ni cakava e dua na ka?’

⁷Era sa qai kaya vua, ‘Ni sega e dua e soli cakacaka vei keimami.’ Sa qai kaya vei ira o koya, ‘Dou lako talega ki na loganivaini ka cakacaka kina.’

Na Nodra Saumi na Tamata Cakacaka

⁸‘Ia ni sa yakavi mai, sa qai kaya na i taukei ni loganivaini vua na nona tamata, ‘Kacivi ira mai na tamata cakacaka, ka saumi ira, tekivu yani vei ira na muri ka qai vakaoti vei ira sa liu.’-

⁹Ni ra sa lako mai o ira ka saumi mai na lima na kaloko, era sa mai tauyadua na i lavo siliva.

¹⁰Ni ra sa lako mai o ira era tekivu e liu, era sa nanuma ga ni ra na taura vakalevu cake, ia era sa tauyadua talega na i lavo siliva.

¹¹Ni ra sa taura na kedra i sau, era sa qai didi vua na i taukei ni vale,

¹²ka kaya, ‘O ira oqo ka qai vakacakacakataki sara e muri era cakacaka ga ena dua na aua, ia o sa vakatautauvatataki ira vata kei keimami sa colata na bibi ni siga taucoko kei na katakata ni siga.’

¹³Ia, sa qai sauma vua na i taukei ni loganivaini ka kaya, ‘Na wekaqu, mo rogoca vinaka oqo. Au sa sega ni veidabuitaki iko. E daru a sega li ni lomavata me kemu i sau e dua na i lavo siliva?’

¹⁴Taura na kemu i sau ka lako; sa lomaqu me'u solia vua sa vakacakacakataki e muri na levu ni i sau vata ga ka'u sa solia vei iko.

¹⁵E sega li ni tu vei au na dodonu me'u lewa ga se cava au cakava ki na ka e noqu? Se o sa vuvu ga baleta ni'u sa rui lomasoli?’

¹⁶Era na liu vakakina o ira sa muri, ka ra na muri o ira sa liu.”-

Na i Katolu ni Nona Tukuna na Ka e Baleta na Nona Mate o Jisu

(Mari 10.32-34; Luke 18.31-34)

¹⁷Ni sa lako cake ki Jerusalemi o Jisu, sa qai kauti iratou vakatikitiki na tisaipeli mai gaunisala, ka kaya vei iratou,

¹⁸“Raica, tou sa lako cake tiko ki Jerusalemi; ka na soli yani na Luve ni Tamata vei ira na bete levu, kei ira na daunilawa, ka ra na lewai koya me mate,

¹⁹ka soli koya vei ira na kai matanitu tani, me ra vakalialiai koya, ka vakanakuitataka, ka vakota ki na kauveilatai, ka na qai vakaturi cake tale mai na mate o koya ena i katolu ni siga.”

Na Nona Kerekere e Dua na Tina

(Mari 10.35-45)

²⁰Sa qai lako mai vua na tinadrau na luve i Sepeti, kei rau na luvena tagane, ka mai cuva e matana, ka kerea vua e dua na ka.

²¹Sa kaya vua na yalewa o Jisu, “Na cava o vinakata?” Sa qai kaya vua, “Mo ni yalataka mada vei au me rau na tiko na luvequ oqo, e dua ena ligamuni i matau, ka dua ena ligamuni i mawi ena nomu matanitu.”

²²Sa sauma o Jisu vei rau na veitacini, ka kaya, “Drau sa sega ni kila na ka drau sa kerea tiko: drau sa rawata li mo drau gunuva na bilo ka'u sa vakarau gunuva oqo?” E rau sa kaya vua, “Keirau rawata.”

²³Sa qai kaya vei rau, “Drau na gunu vakaidina ena mequ bilo, ia mo drau tiko ena ligaqu i matau se ligaqu i mawi, e sega ni tu vei au na dodonu me'u digitaka. Na veitikina oqo sa baleti ira ga sa vakarautaka tu o Tamaqu me nodra.”

²⁴Ni ratou sa rogoca na vo ni tisaipeli e tini na ka oqo, e ratou sa cudruvi rau sara kina na veitacini.

²⁵Sa qai kacivi iratou kece vata mai o Jisu, ka kaya, “Dou sa kila ni ra dau vakacolasau vei ira na kai veimatanitu tani o ira na nodra i liuliu, ka ra dau vakataulewa vei ira ena lewa kaukauwa o ira na nodra turaga dokai.-

²⁶Ia, oqo, ena sega ni vakakina vei kemudou. Kevaka e dua vei kemudou sa vinakata me levu cake, ia me na dauveiqaravi o koya vei iratou na kena vo;-

²⁷kei koya vei kemudou sa vinakata me na liu duadua e dodonu me nomudou dauveiqaravi,

²⁸ka me vaka na Luve ni Tamata, ni sa sega talega ni lako mai me qaravi, ia me veiqaravi ga, ka solia na nona bula me kedra i voli vakadua na lewe vuqa.”

Vakabulai Rau e Lewe Rua na Mataboko o Jisu

(Mari 10.46-52; Luke 18.35-43)

²⁹Ni ratou sa biuti Jeriko, era sa muri koya mai e dua na i lala levu.

³⁰Ka raica, e rau sa dabe toka e yasa ni gaunisala e lewe rua na tamata mataboko, ni rau sa rogoca ni sa lako voli yani o Jisu, e rau sa qai kacikaci mai, ka kaya, “Kemuni na Turaga, na Luve i Tevita, ni lomani keirau mai.”

³¹Era sa vosataki rau o ira na lewe vuqa me rau tiko lo. Ia e rau sa qai kailavaka yani ena domo e levu cake sara, “Turaga! Na Luve i Tevita! Ni lomani keirau saka mai!”

³²Sa qai tu vakadua o Jisu, ka kacivi rau, ka kaya, “Na cava drau vinakata me'u cakava vei kemudrau?”

³³E rau sa qai kaya vua, “Turaga, me rai rawa na mata i keirau.”

³⁴Ena loloma levu sa qai tara na matadrau, ka rau sa rai rawa sara ka muri koya.

Maciu 21

Na Curu Vakauti ki Jerusalemi

(Mari 11.1-11; Luke 19.28-40; Joni 12.12-19)

¹Ni ratou sa toro voleka ki Jerusalemi, ki Pecifaki ena Ulunivanua ni Veiolive, sa qai tala o Jisu e lewe rua na tisaipeli,

²ka kaya vei rau, “Drau lako ki na koro lailai sa donui kemudrau, ka drau na raica sara e dua na asa ni vesu tu, ka tu vata kaya na luvena; drau sereki rau ka kauti rau mai vei au.

³Kevaka e mani vosa kina vei kemudrau e dua, drau kaya, ‘E vinakati rau mai na Turaga,’ ena laivi rau sara mai kina o koya.”

⁴A yaco oqo me vakayacori kina na vosa sa tukuna na parofita, ni sa kaya,

⁵“Tukuna ki na koro o Saioni, Raica, sa lako mai vei iko na nomu tui. Sa yalomalua ka sa vodoka e dua na asa, Kei na asa lailai, na luve ni asa.”-

⁶E rau sa mani lako na tisaipeli ka cakava me vaka sa vakarota vei rau o Jisu;

⁷e rau sa kauta mai na asa kei na luvena, ka tevuka e deladrau na nodrau i sulu, ka sa vodo kina o Jisu.

⁸Era sa lewe vuqa era sa tevuka na nodra i sulu e gaunisala, ka so tale era musu tabanikau ka biuta ena gaunisala.

⁹Ia o ira na lewe vuqa era liu tiko kei ira era muri, era sa qai kacivaka, “Osana vua na Luve i Tevita! Me vakacaucautaki o koya sa lako mai ena yaca ni Turaga! Osana ena veiyasana cecere sara!”-

¹⁰Ia ni sa curu yani ki Jerusalemi, sa yavala kecega na lewenikoro, ka kaya, “O cei li oqo?”

¹¹Era sa qai kaya na lewe vuqa, “Oqo o Jisu na parofita mai Nasareci e Kalili.”

Sa Curu ki Valenisoro o Jisu

(Mari 11.15-19; Luke 19.45-48; Joni 2.13-22)

¹²Sa qai curu o Jisu ki na Valenisoro, ka vakasavi ira kecega era veivoli tiko kina, ka vakavukica na nodra teveli na dauveisau i lavo, kei na nodra i dabedabe na volitaki ruve,

¹³ka kaya vei ira, “Sa volai tu, ‘Ena vakatokai na noqu vale me vale ni masu,’ ia dou sa cakava me nodra qara na daubutako.”-

¹⁴Era sa qai lako mai vua ki Valenisoro o ira na mataboko kei na lokiloki, ka sa vakabulai ira o koya.

¹⁵Ia ni ra sa raica o ira na bete levu kei ira na daunilawa na veika veivakurabuitaki e cakava tiko o koya, kei ira na gonelalai era kacikaci tiko mai Valenisoro, ka kaya, “Osana vua na Luve i Tevita,” era sa cudru sara,

¹⁶ka kaya vua, “O sa rogoca na ka era kaya tiko o ira oqo, se sega?” Sa qai kaya vei ira o Jisu, “Io, dou sa sega beka ni wilika, ‘Ena gusudra na gonelalai kei na gone dramidrami O ni sa cakava kina na vakarokoroko me uasivi sara?’”-

¹⁷Sa qai biuti ira o koya, ka lako tani mai na koro vaka ki Pecani, ka moce kina.

Sa Lewa me Ca na Vunilolo o Jisu

(Mari 11.12-14, 20-24)

¹⁸Ena mataka lailai, ni sa lesu tale tiko ki na koro o koya, sa qai viakana.

¹⁹Ni sa raica e dua na vunilolo, sa qai lako kina, ia sa sega ga ni kunea kina e dua na ka, na drauna walega. Sa qai kaya ki na vunilolo, “O na sega tale ni vua ka tawamudu!” A mai malai sara yani vakasauri na vunilolo.

²⁰Ni ratou sa raica na tisaipeli, eratou sa kurabui sara, ka taroga, “E rawa vakacava ni malai vakasauri na vunilolo?”

²¹Sa sauma o Jisu ka kaya vei ira, “Au sa kaya vakaidina vei kemudou, kevaka e tu vei kemudou na vakabauta ka sega ni vakatitiqa, dou na sega ni cakava walega na ka sa yaco ena vunilolo, ia kevaka dou kaya sara talega ki na ulunivanua oqo, ‘Tacavu mai ka la'ki biuti iko ki na wasawasa,’ ena vakayacori ga.-

²²Ka kevaka e tu vei kemudou na vakabauta, dou na rawata na ka kecega dou na kerea ena masu.”

Na Taro me Baleta na Lewa e Tu Vei Jisu

(Mari 11.27-33; Luke 20.1-8)

²³Ni sa curu o koya ki Valenisoro, era sa qai lako mai vua ni sa veivakatavulici tiko, o ira na bete levu kei ira na nodra qase na tamata, ka kaya, “Ena lewa i cei o vakayacora voli kina na veika oqo, se o cei mada e solia vei iko na kaukauwa oqo?”

²⁴Sa qai sauma o Jisu, ka kaya vei ira, “Au na tarogi kemudou talega ena dua na taro; kevaka dou sauma vei au, ka'u na qai tukuna talega vei kemudou se ena lewa i cei au vakayacora voli kina na veika oqo.

²⁵E vu mai vei na papitaiso nei Joni? Mai lomalagi, se mai na tamata ga?” Era sa qai veivosakitaka vakai ira ka kaya, “Kevaka eda kaya, ‘E vu mai lomalagi,’ ena qai kaya o koya vei keda, ‘Na cava ga dou sa sega ni vakabauti koya kina?’

²⁶Ia kevaka eda kaya, ‘E vu mai na tamata,’ ia eda sa rerevaki ira na lewe vuqa ka ni ra nanuma kecega ni sa parofita o Joni.”

²⁷Era sa mani sauma kina vei Jisu, “Keimami sega ni kila.” A qai kaya vei ira o Jisu, “Au na sega talega ni tukuna vei kemudou se ena lewa i cei ka'u sa vakayacora voli kina na veika oqo.

Na Vosa Vakatautauvata me Baleti Rau na Veitacini

²⁸“Na cava dou nanuma ena ka oqo? Sa lewe rua na luvena tagane e dua na tamata. Sa qai lako vua na i matai o tamana ka kaya, ‘Na luvequ, mo la'ki cakacaka edaidai ki na noqu loganivaini.’

²⁹Sa qai sauma o koya ka kaya, ‘Au bese,’ ia sa qai veisau e muri na lomana ka mani lako.

³⁰Sa qai lako vua na kena i karua ka vosa vakakina. Sa qai sauma o koya, ‘Au na lako saka,’ ia ka qai sega ni lako.

³¹O cei vei rau na lewe rua e muria na loma i tamana?” Era sa qai kaya, “O koya e qase vei rau.” A sa kaya kina vei ira o Jisu, “Au sa kaya vakaidina vei kemudou, era sa curu tiko e liu vei kemudou ki na matanitu ni Kalou o ira na dau kumuni i vakacavacava kei ira na dautagane.

³²Ni a sa lako mai vei kemudou o Joni na Dauveipapitaisotaki ka vakaraitaka vei kemudou na sala dodonu, ka dou a sega ni vakabauti koya; ia era sa qai vakabauti koya na daukumuni i vakacavacava kei ira na dautagane. Ni dou sa raica oqo, dou a sega tale ni qai via veisautaka na nomudou nanuma, ka vakabauti koya.-

Na Vosa Vakatautauvata ka Baleti Ira na Dauteitei ena Loganivaini

(Mari 12.1-12; Luke 20.9-19)

³³“Dou rogoca e dua tale na vosa vakatautauvata. E a tiko kina e dua na i taukei ni vale ka tea e dua na loganivaini, ka viribaita vakavolivolita, ka taya

ena vatu na i keli ni wai, ka tara na vale ni vakatawa, ka lisitaka vei ira eso na dauteitei, ka qai lako yani ki na vanua tani.-

³⁴Ia ni sa voleka mai na vula i matua, sa qai talai ira yani na nona tamata kivei ira na tauri qele me taura mai vei ira na nona i votavota ni qerepi.

³⁵Ia era sa qai tauri ira na nona tamata o ira na tauri qele ka mokuta e dua, ka vakamatea e dua, ka vakavirika e dua tale.

³⁶Sa qai talai ira tale eso na nona tamata, era lewe levu cake mai vei ira era a liu, ia era sa qai cakava talega vakakina vei ira.

³⁷Na kena i otioti sa qai tala na luvena tagane ka kaya, ‘Era na doka na luvequ.’

³⁸Ia ni ra sa raica na luvena o ira na tauri qele, era sa qai kaya vakai ira, ‘Sa i koya oqo ena qai kena i taukei e muri. Mai, me da vakamatea, me da suguta na veika ena taukena!’

³⁹Era sa qai vesuki koya vakaukauwa, ka viritaki koya ki na taudaku ni loganivaini, ka vakamatea.

⁴⁰“Ia ni sa na lako mai na i taukei ni loganivaini, na cava ena cakava o koya vei ira na tauri qele?” a taroga o Jisu.

⁴¹Era sa qai kaya vua, “Ena vakamatei ira vakaloloma sara na tamata vakasevaki oqori, ka na lisitaka na loganivaini kivei ira tale eso na dautauri qele era na dau solia lesu vua na nona i votavota ni tatamusuki ena kena gauna.”

⁴²Sa qai kaya vei ira o Jisu, “Dou sa sega beka ni wilika na i Vola Tabu? ‘Na vatu era sa cata na dautara vale Sa yaco oqo me tikina bibi duadua ena ka kecega. Sa vakayacora na ka oqo na Turaga; Sa dua dina na ka veivakurabuitaki e matada!’-

⁴³“O koya oqo au sa kaya kina vei kemudou, ena kau tani mai vei kemudou na matanitu ni Kalou, ka me soli ki na dua na matanitu e vuataka mai na vuana.

⁴⁴O koya ena tau ki na vatu oqo ena dasila vakamatailalai; ia kevaka sa lutuka na vatu oqo e dua na tamata, ena vurumemea me dravusa.”

⁴⁵Ia ni ra sa rogoca o ira na bete levu kei ira na Farisi na nona vosa vakatautauvata, era sa kila ni sa vosa tiko o koya me baleti ira.

⁴⁶Era sa qai via vesuki Jisu, ia era sa rerevaki ira ga na lewe vuqa, ni ra sa okati Jisu me dua na parofita.

Maciu 22

Na Vosa Vakatautauvata ni Magiti ni Vakawati

(Luke 14.15-24)

¹Sa qai vosa tale tiko vei ira o Jisu ena vosa vakatautauvata ka kaya,

²“E rawa ni vakatautauvatataki na matanitu vakalomalagi kei na dua na tui sa cakava na magiti ni vakawati nei luvena tagane.

³Sa qai talai ira yani na nona tamata me ra sa la'ki kacivi ira mai era sureti ki na kana magiti ni vakawati, ia era sa qai sega ni via lako mai.

⁴Sa qai talai ira tale eso, ka kaya, ‘La'ki kaya vei ira na sureti, Raica, sa vakarautaki oti tu na kakana; sa vakamatei kina eso na noqu bulumakau, kei na manumanu uro, ka sa vakarau tu na ka kecega, dou lako sara mai ki na magiti ni vakawati.’

⁵Ia era sa vakawaletaka ga, ka dui lako, e dua ki na nona i teitei, ka dua ki na nona cakacaka ni veivoli;

⁶ia o ira na kena vo era sa qai tauri ira na nona tamata, ka vakacacani ira, ka vakamatei ira.

⁷Sa cudru sara kina na tui, ka qai tala yani na nona mataivalu ka vakamatei ira na daulaba o ya, ka vakama na nodra koro.

⁸Sa qai kaya o koya vei ira na nona tamata, ‘Sa vakarau oti tu na magiti ni vakawati, ia sa sega ni ganiti ira era a sureti,

⁹o koya oqo, dou lako yani ki na i bili ni koro, ka sureti ira kece mai dou sota kaya ki na magiti ni vakawati.’

¹⁰Era sa qai lako yani o ira na tamata oqori ki na veigaunisala, ka vakasoqoni ira kece mai era sa kunea, se ra vinaka se ra ca, ka sa sinai na vale levu ni vakawati vei ira na tamata.

¹¹“Ni sa curu mai na tui me raici ira na nona vulagi sureti, sa qai raica kina e dua na tamata ka sega ni vakaisulu tu ena i sulu ni vakawati,

¹²ka sa qai kaya vua, ‘Noqu i tau, o curu vakacava tu mai ki ke ni sega vei iko na i sulu ni vakawati?’ Ia, sa vagagalu toka ga o koya.

¹³Sa qai kaya na tui vei ira na nona tamata, ‘Dou vesuka na yavana kei na ligana ka biuti koya ki na butobuto e tautuba; ena dau tagi kina ka vakasequruquru bati.’-

¹⁴“Ni ra sa kacivi e lewe vuqa, ia sa lewe lailai ga era sa digitaki.”

Na Taro me Baleta na Saumi i Vakacavacava

(Mari 12.13-17; Luke 20.20-26)

¹⁵Era sa qai lako na Farisi, ka ra bosea me ra coriti Jisu vaka e vei ena nona vosa.

¹⁶Era sa mani talai ira yani na nodra tisaipeli kei ira na i lawalawa i Eroti, ka kaya, “Vakavuvuli, keimami kila ni o sa dau tukuna na ka dina. O ni sa vakavuvulitaka na ka dina me baleta na lewa ni Kalou ena vukudra na tamata, ka o ni sega ni bau lomaleqataka na veika era nanuma na tamata baleta ni sa ka wale vei iko na nodra i tutu na tamata.

¹⁷Mo ni tukuna mada kina vei keimami se cava na nomuni vakasama? Sa dodonu li me da saumi i vakacavacava vei Sisa, se segai?”

¹⁸A raica rawa na ca ni yalodra o Jisu, ka kaya, “A yavu tamata dauveivakaisini oi kemudou! Na cava dou sa via veretaki au kina?”

¹⁹Dou vakaraitaka mai vei au e dua na i lavo ni soli vakacavacava!” Era sa qai kauta mai e dua na i lavo siliva.

²⁰Sa qai tarogi ira o koya, “A mata i cei kei na yaca i cei e volai tu oqo?”

²¹Era sa kaya, “A nei Sisa.” Sa qai kaya vei ira o Jisu, “Dou solia vei Sisa na ka sa nei Sisa, ki vua na Kalou na ka sa nona na Kalou.”

²²Ia ni ra sa rogoca, era sa kurabui ga ka biuti koya ka lako yani.

Na Taro me Baleta na Tu Cake Tale Mai na Mate

(Mari 12.18-27; Luke 20.27-40)

²³Ena siga vata o ya, era sa lako mai vei Jisu eso na Setoki, ka ra mai kaya voli ni ra na sega ni tucake tale mai na mate na tamata, ka ra sa tarogi Jisu ena dua na taro, ka kaya,-

²⁴“Vakavuvuli, e kaya o Mosese ni kevaka sa mate e dua na tagane ka sega na luvena, me qai vakawatitaka na nona yada o tacina, me rawa ni vakawa kina ka me wili na luvena vua na tuakana.’-

²⁵Ia e ratou dau bula voli eke e ratou lewe vitu na veitacini; sa vakawati o koya na i matai, ka mate; ia a sega na luvena ka laiva tu mai na watina vua na tacina.

²⁶E a vakakina na i karua, kei na i katolu, me yacovi koya sara na i kavitu.

²⁷A sa qai mate duadua e muri na yalewa.

²⁸Ni sa gauna ni tucake tale mai na mate, ena qai wati cei vei iratou na lewe vitu o koya? E ratou a watina kece sara.”

²⁹Sa sauma o Jisu, ka kaya vei ira, “Dou sa qai cala sara! Baleta ni dou sa lecava ga na i Vola Tabu, se na kaukauwa ni Kalou.

³⁰Ni ra sa na tucake tale mai na mate, era sa na sega ni vakawati, se veimusumusuki, ka ra sa na vakataki ira ga na agilosu mai lomalagi.-

³¹Ia me baleta na nodra tucake tale na mate, dou sa sega li ni wilika na ka sa tukuna na Kalou vei kemudou? Ni a kaya,

³²‘Oi au na Kalou i Epara-ama, na Kalou i Aisake, kei na Kalou i Jekope.’ O koya e sega ni nodra Kalou na mate, sa nodra ga na bula.”-

³³Ni ra sa rogoca na lewe vuqa, era sa kurabui sara ena nona i vakavuvuli.

Na i Vakaro Levu

(Mari 12.28-34; Luke 10.25-28)

³⁴Ia ni ra sa rogoca na Farisi ni sa vagalui ira na Setoki o koya, era sa qai soqoni vata mai,

³⁵ka dua vei ira, e dua na daunilawa, sa qai taroga me vakatovolei koya, ka kaya;

³⁶“Vakavuvuli, na cava na i vakaro levu duadua ena Lawa?”

³⁷Sa qai kaya vua o Jisu, “Mo lomana na Turaga na nomu Kalou ena lomamu taucoko, kei na yalomu taucoko, kei na nomu vakasama taucoko.-

³⁸Sa i koya oqo na i matai ka i vakaro levu duadua.

³⁹Na i karua e vakaoqo: Mo lomana na kai nomu me vakataki iko.-

⁴⁰Sa vakatau ki na i vakaro e rua oqo na Lawa kecega kei ira na parofita.”-

Na Taro me Baleta na Mesaia

(Mari 12.35-37; Luke 20.41-44)

⁴¹Ni ra sa vakasoqoni vata tikoga na Farisi, sa qai tarogi ira o Jisu,

⁴²ka kaya, “A cava dou sa nanuma me baleta na Mesaia? Na luve i cei o koya?” Era sa qai kaya vua, “Na luve i Tevita.”

⁴³Sa qai kaya vei ira o koya, “Ia sa qai vakatokai koya rawa ga vakacava o Tevita ena Yalo *Tabu*, me Turaga? Ni a kaya,

⁴⁴‘Sa kaya na Turaga ki vua na noqu Turaga, Ni mai dabe ena yasaqu i matau, Me yacova ni’u sa vakatikori ira na nomu meca ena ruku ni yavamu.’-

⁴⁵Kevaka sa vakatokai koya vakaoqo o Tevita me Turaga, me qai kawa i Tevita vakacava li na Mesaia?”

⁴⁶E sega e dua me kaya rawa vua e dua na ka, ka sega tale e dua e doudou me tarogi koya tale me tekivu mai na siga o ya.

Maciu 23

E Veivakasalataki o Jisu me Ra Qarauni na Daunilawa kei Ira na Farisi

(Mari 12.38-39; Luke 11.43,46; 20.45-46)

¹Sa qai vosa o Jisu vei ira na lewe vuqa kei ira talega na nona tisaipeli,

²ka kaya, “Era tiko ena i tikotiko i Mosese o ira na daunilawa kei ira na Farisi.

³O koya oqo mo dou vakabauta ka cakava kina na veika kecega era tukuna vei kemudou, ia dou kakua ga ni muria na nodra i valavala, baleta ni ra sa sega ni dau cakava na veika era sa vunautaka.

⁴Era dau vauca na i colacola bibi ka vakataqara ena usousu ni domodra na tamata, ia era sa sega ga ni via dodoka cake mai na nodra i qaqalo me ra bau veivuke.

⁵Era dau cakava na nodra cakacaka kecega me ra raici ira kina o ira na tamata; era daramaka e ligadra na nodra kato ni masu ka tu kina na tiki ni Vola Tabu, ka vakabalavutaka na wa-talitali ena i tutu ni nodra i sulu.-

⁶Era dau vinakata ga na veitikina dokai ena kana magiti, kei na i tikotiko vinaka duadua ena valenilotu,

⁷kei na vakabula vakaveidokai ena veimakete, ka me ra vakatokai me i Vakavuvuli mai vei ira na tamata.

⁸Ia, me kakua ni dou vakatokai oi kemudou mo dou i Vakavuvuli: ni sa dua tikoga na nomudou i Vakavuvuli, ka dou sa veitacini kecega.

⁹Dou kakua talega ni vakatoka e dua me tamamudou e vuravura, ni sa tiko ga e dua na tamamudou, o koya mai lomalagi.

¹⁰Dou kakua talega ni vakatokai kemudou mo dou i liuliu, baleta ni sa duabau ga na nomudou i liuliu, o koya na Mesaia.

¹¹Me nomudou dauveiqaravi o koya e levu duadua vei kemudou;-

¹²ia o koya e vakalevulevui koya ena vakalailaitaki, kei koya e vakalailaitaki koya ena vakalevulevui.-

Vosataka Vakabibi o Jisu na Nodra Dauveivakaisini

(Mari 12.40; Luke 11.39-42,44,52; 20.47)

¹³“Dou na kalouca dina na daunilawa kei na Farisi! Dou tamata dauveivakaisini! Ni dou sa sogota na matanitu vakalomalagi e matadra na tamata, ka dou sa sega ni curu talega kina oi kemudou, se laivi ira era via curu me ra curu kina!

14“Dou na kalouca dina na daunilawa kei na Farisi, na dauveivakaisini! Ni dou lawakitaki ira ka kovea na nodra i yau na yada, ka dau masu balavu vakarairai: dou na totogi vakalevu cake ena vuku ni ka oqo.

15“Dou na kalouca dina na daunilawa kei na Farisi, na dauveivakaisini! Ni dou veilakoyaki e wasawasa kei na vanua mamaca mo dou vukica e dua ki na nomudou lotu, ia ni sa rawa, dou sa qai cakava me vakaruataki na nona i tutu vakagone ni eli mai vei kemudou.

16“Dou na kalouca dina, oi kemudou na dauveituberi mataboko! Dou sa dau kaya, ‘Kevaka e dua sa bubului ki na Valenisoro, e sega ni dua na ka o ya; ia, kevaka e dua sa bubului ki na koula ni Valenisoro, o ya sa qai vauci kina.’

17Dou tamata lialia ka mataboko! A cava e bibi cake vei rau, na koula se na Valenisoro ka vakavuna me ka vakatabui kina na koula?

18Dou sa vakavulica talega, ‘Kevaka e dua sa bubului ki na i cabocabonisoro, e sega ni dua na ka o ya; ia, o koya ga ena bubului ki na i loloma ka koto kina, sa qai vauci kina.’

19Dou sa rui mataboko! A cava e bibi cake vei rau, na i loloma se na i cabocabonisoro ka vakavuna me ka vakatabui kina na i loloma?

20O koya oqo, ni sa bubului ki na i cabocabonisoro e dua na tamata, e sa bubului kina o koya ka vakakina ki na i solisoli kecega e koto kina;

21kei koya sa bubului ki na Valenisoro, e sa bubului kina o koya ka vakakina vua na Kalou, ni sa tiko kina;

22kei koya sa bubului ki lomalagi, sa bubului ki na i tikotiko vakaturaga ni Kalou ka vakakina vua sa tikora na kena i dabedabe.-

23“Dou na kalouca dina na daunilawa kei na Farisi! Dou tamata dauveivakaisini! Ni dou sa dau solia ga na i katini ni veimataqali co kei na kau eso, ia dou sa vakawaletaka na vakatavulici ni veika bibi ni Lawa me vaka na lewa dodonu, kei na yaloveivosoti, kei na dina. Na veika oqo e dodonu mo dou vakayacora, ka me kakua talega ni vakaweleweletaki na kena vo.-

²⁴Dou dauniveituberi mataboko! Dou sa biuta tani na lagooni mai na memudou gunu, ia dou sa tiloma ga na kameli!

²⁵“Dou na kalouca vakaidina, oi kemudou na daunilawa kei na Farisi! Dou tamata dauveivakaisini! Dou sa dau vakasavasavataka ga na taudaku ni bilo kei na veleti, ia e loma sa sinai tu ena kocokoco kei na veivakasaurarataki.

²⁶Na Farisi mataboko o iko! Mo vakasavasavataka mada e liu na loma ni bilo kei na veleti, ena qai savasava vakakina na taudaku!

²⁷“Dou na kalouca dina na daunilawa kei na Farisi, na dauveivakaisini! Ni dou sa vaka na i bulubulu boro vulavula, sa rairai vinaka tu ga e taudaku, ia sa sinai tu e loma na sui ni yago mate kei na ka dukadukali kecega.-

²⁸Sa vakataki kemudou e taudaku, dou sa rairai vei ira na tamata me vaka dou tamata dina, ia e loma dou sa sinai tu ena dauveivakaisini kei na i valavala tawa dodonu.

Sa Tukuna o Jisu na Cudruvi ena Yacovi Ira

(Luke 11.47-51)

²⁹“Dou na kalouca dina na daunilawa kei na Farisi, dou dauveivakaisini! Ni dou sa tara na kedra i bulubulu na parofita, ka vakaiukuukutaka na kedra i vakananumi na tamata yalododonu,

³⁰ka kaya, ‘Kevaka eda a bula ena nodra gauna na noda qase, ke da a sega ni lomavata kei ira ena vakadavei ni nodra dra na parofita.’

³¹Dou sa qai vakadinata ni sai kemudou ga na nodra kawa era a vakamatei ira na parofita!

³²Dou ia sara yani, ka vakaotia na ka era a tekivuna na nomudou qase!

³³A gata kei na luve ni gata oi kemudou! Dou na dro rawa beka vakacava mai na cudruvi mai eli?-

³⁴O koya oqo, dou raica, au na talai ira yani vei kemudou na parofita kei ira na tamata vuku kei ira na daunilawa; dou na vakamatea eso vei ira ka vakota ki na kauveilatai. Dou na vakanakuitataka eso ena nomudou veivalenilotu, ka vakasavi ira mai na dua na koro ki na dua tale.

³⁵Sa yacovi kemudou kina na i sau ni nodra dra na tamata yalododonu kecega ka a vakadavei e vuravura, mai na dra i Epeli na yalododonu ka yaco ki na dra i Sakaraia na luve i Berekaia, o koya dou a labata ena tadrúa ni Valenisoro kei na i cabocabo ni madrali.-

³⁶Au sa kaya vakaidina vei kemudou, ena yaco na veika kecega oqo ki na i tabatamata oqo.

Na Nona Lomani Jerusalemi o Jisu

(Luke 13.34-35)

³⁷“Isa, Jerusalemi, i Jerusalemi! O iko o a vakamatei ira na parofita, ka vakaviriki ira ena vatu na tamata era talai yani vei iko! Sa vakavuqa na noqu tovolea me'u vakasoqoni ira vata na luvemu, me vaka na nona vakasoqoni ira vata na luvena na tina ni toa ena ruku ni tabana, ia dou a sega ni vinakata!

³⁸Ena ka oqo sa biu wale tu ga kina ka laladidi na nomu Valenisoro.-

³⁹Ni'u sa kaya vei iko, o na sega ni raici au tale, me yacova ni o sa kaya, ‘Sa kalougata o koya sa lako mai ena yaca ni Turaga.’ ”-

Maciu 24

Sa Tukuna o Jisu na Kena Rusa na Valenisoro

(Mari 13.1-2; Luke 21.5-6)

¹Sa qai biuta mai na Valenisoro o Jisu ka lako yani, ka ratou lako mai na nona tisaipeli me vakaraitaka vua na veivale ni Valenisoro.

²Sa qai kaya o koya vei iratou, “Dou sa raica na ka kece oqo? Au sa kaya vakaidina vei kemudou, ena sega ni vo tale eke e dua na vatu me taqa toka ki na dua tale, ena talaraki sobu kecega.”

Na Leqa e Vuqa kei na Veivakacacani

(Mari 13.3-13; Luke 21.7-19)

³Ni sa la'ki dabe toka o koya mai na Ulunivanua ni Veiolive, e ratou sa qai lako vuni ga yani na tisaipeli, ka kaya, “Ni tukuna mada vei keitou se ena yaco ni naica na veika oqo, ka cava na kena i vakatakilakila ni nomuni lako mai, kei na i vakataotioti kei vuravura?”

⁴Sa qai sauma, ka kaya vei ira, “Dou qarauna me kakua ni vakacalai kemudou e dua.

⁵Ni ra na lako mai e lewe vuqa ena yacaqu, ka kaya voli, ‘Sa i au na Mesaia,’ ka ra na vakacalai ira e lewe vuqa.

⁶Dou na rogoca na veivaluvaluti kei na rogorogo ni valu; ia mo dou kakua ni kidroa kina. Sa dodonu me yaco mada oqori, ia e sega ni kena i balebale o ya ni sa yaco mai na i vakataotioti ni gauna.

⁷Era na veivaluvaluti na veivanua kei na veimatanitu, ka na yaco na dausiga kei na uneune ena veivanua kecega.

⁸A veika kece oqo sa vaka na i vakatekivu ni ka rarawa sa sotava na yalewa sa voleka ni vakasucu gone.

⁹“Era na soli kemudou yani na tamata ki na veivakararawataki ka ra na vakamatei kemudou, dou na cati mai na veivanua ena vuku ni yacaqu.-

¹⁰Ka lewe vuqa era na tarabe, ka veibukiveretaki ka veicati.

¹¹Era na tubu mai e lewe vuqa na parofita vakailasu ka vakacalai ira e lewe vuqa.

¹²Ena kena sa tubu vakalevu na i valavala tawa dodonu, sa na batabata kina na nodra loloma e lewe vuqa.

¹³Ia, o koya ena vosota me yacova na i vakataotioti, ena vakabulai.-

¹⁴Ka na vunautaki mada na i Tukutuku Vinaka ni matanitu ki na vuravura taucoko, me i vakadinadina ki na veivanua kecega, sa na qai yaco mai na i vakataotioti.

Na Ka Vakasisila e Dauveivakarusai

(Mari 13.14-23; Luke 21.20-24)

¹⁵“O koya oqo, ni dou sa raica na ka vakasisila e dauveivakarusai ni sa toka ena yasana vakatabui, me vaka na ka sa vosa kina o Taniela na parofita (me kila o koya e wilika),-

¹⁶me ra qai dro sara ki na veiulunivanua o ira era sa tiko mai Jutia;

¹⁷me kakua ni siro mai o koya sa toka e dela ni vale me mai kauta tani na veika era tiko e nona vale;-

¹⁸ka me kakua ni lesu tale o koya sa tiko ena i teitei me la'ki kauta mai na nona i sulu.

¹⁹Era na kalouca na bukete kei ira era susu gonelalai tiko ena gauna o ya!

²⁰Dou masulaka me kakua mada ga ni yaco na nomudou i valu oqori ena vula i liliwa, se ena Siga ni Vakacecegu,

²¹ni leqa ena sotavi ena gauna o ya ena levu cake sara mai na kena e sa yaco oti, me tekivu oqo mai na i vakatekivu ni gauna me yacova na siga edaidai. Ena sega tale ni vakakina e muri.-

²²Ia kevaka e qai sega ni vakalekalekataki na gauna o ya, ena sega ni bula rawa tale e dua na tamata; ia ena vukudra ga na digitaki, sa na vakalekalekataki kina na gauna oqori.

²³“Ia ke mani dua e kaya vei kemudou, ‘Raica, sa tiko oqo na Mesaia!’ se ‘Sa i koya o ya!’ — dou kakua ni vakadinata.

²⁴Ni ra na tubu mai na Mesaia vakailasu kei na parofita vakailasu, ka ra na vakaraitaka mai na veivakatakilakila lelevu kei na veika veivakurabuitaki me vakacalai ira kina na tamata digitaki ni Kalou.

²⁵Dou rogoca! Au sa tukuna rawa oqo vei kemudou ni se bera ni yaco na kena gauna.

²⁶“Kevaka era kaya vei kemudou, ‘Raica, e tiko o koya mai na vanua veitalasiga,’ kakua ni lako kina; ‘Raica, sa tiko sara ena rumu e loma,’ kakua ni vakadinata.-

²⁷Me vaka ga na tibi ni livaliva mai na tokalau ka serau yani vaka ki na ra, ena vaka talega kina na nona lako mai na Luve ni Tamata.

²⁸“Ena vanua ga e koto kina na yago ni mate, era na vakasoqoni vata kina na manulevu.”-

Na Lako Mai ni Luve ni Tamata
(Mari 13.24-27; Luke 21.25-28)

²⁹“Ni sa qai oti koto ga na veika rarawa ena gauna o ya, ena qai vakabutobutotaki na matanisiga, ka na sega ni cila na rarama ni vula. Era na lulutu mai na veikalokalo mai lomalagi, ka na kureitaki na veika kaukauwa ni lomalagi.-

³⁰Sa na qai rairai mai na i vakatakilakila ni Luve ni Tamata mai lomalagi, ka ra na tagi na tamata kecega e vuravura ni ra raica na Luve ni Tamata ni sa lako mai ena veio ni lomalagi vata kei na kaukauwa kei na i serau levu.-

³¹Ena rogo vakadomoilevu na davui, ka na talai ira yani na nona agilosu o koya me ra soqoni ira vata na nona tamata digitaki mai na dua na yasa ni vuravura ki na yasana kadua.

Na Lesoni ni Vunilolo

(Mari 13.28-31; Luke 21.29-33)

³²“Dou vulica mada na lesoni mai na vunilolo: ni sa lavouvou mai na tabana, ka tubu mai na drauna, dou sa kila ni sa voleka na vula i katakata.

³³Sa vaka talega kina vei kemudou, ni dou sa raica na veika oqo, dou na kila kina ni sa toso voleka mai na gauna, ka sa vakarau lako mai.

³⁴Au sa kaya vakaidina vei kemudou, ena sega mada ni takali na i tabatamata oqo, ena yaco mada e liu na veika kecega oqo.

³⁵Ena takali o lomalagi kei vuravura, ia na noqu vosa ena sega ni takali.

E Sega e Dua e Kila na Kena Siga se Aua

(Mari 13.32-37; Luke 17.26-30, 34-36)

³⁶“Ia e sega e dua e kila na siga o ya, se na aua o ya, e segai talega o ira na agilosu mai lomalagi, e segai na Luvena, ia o Tamaqu duadua ga.

³⁷Me vaka ena siga i Noa, ena vaka talega kina na nona lako mai na Luve ni Tamata.-

³⁸Era a kana ka gunu na tamata ena siga eso ni se bera ni yaco na waluvu, ka ia na vakawati kei na veimusumusuki ni vakawati me yacova na siga sa vodo kina ki waqa o Noa;

³⁹ia era sa sega ga ni kila na veika sa yaco tiko me la'ki yacova ni sa qai yaco mai na waluvu ka luvuci ira kece sara. Ena vaka talega oqo na nona lako mai na Luve ni Tamata.-

⁴⁰E rau na tiko ena i teitei e lewe rua na tagane; ena kau tani e dua ka biu tu mai e dua.

⁴¹E rau na qaqi sila tiko e lewe rua na yalewa; ena kau tani e dua ka biu tu mai e dua.

⁴²O koya oqo mo dou yadra tiko, ni dou sa sega ni kila na gauna ena yaco mai kina na nomudou Turaga.

⁴³Ia mo dou kila oqo: kevaka sa kila tiko na i taukei ni vale na gauna ena lako mai kina na daubutako, ena yadra tiko ka na sega ni laiva tu ga na nona vale me mai basu.-

⁴⁴O koya oqo mo dou tu vakarau talega, ni na yaco mai na Luve ni Tamata ena dua na gauna dou sega ni namaka.

Na Dauveiqaravi Yalo Dina se Tawa Yalo Dina

(Luke 12.41-48)

⁴⁵“O cei mada na dauveiqaravi yalo dina ka vuku, o koya ena lesia na nona turaga me lewa na nona matavuvale, me solia vei ira na kedra kakana ena kena gauna dodonu?

⁴⁶Sa kalougata na tamata e kunei koya na nona turaga ena gauna e yaco mai kina ni sa cakava tiko vakakina.

⁴⁷Au sa kaya vakaidina vei kemudou, ena lesi koya me lewa na veika kece e tu vua.

⁴⁸Ia, kevaka e mani kaya ga e lomana na dauveiqaravi ca o ya, ‘Ena yaco vakaberabera toka mai na noqu turaga,’

⁴⁹ena tekivu me mokuti iratou na nona i tokani dauveiqaravi, ka ia talega na kana kei na gunu vata kei ira na daumateni.

⁵⁰Ia ena qai yaco mai na nona turaga na tamata o ya ena dua na siga sa sega ni namaki koya kina kei na dua na gauna sa sega ni kila.

⁵¹Na nona turaga ena qai musuki koya laivi ka biuta koya vata kei ira na dauveivakaisini. Ena qai dau tagi kina ka vakasequruquru bati.

Maciu 25

Na Vosa Vakatautauvata ni Goneyalewa e Lewe Tini

¹“Ena rawa ni vakatautauvatataki na matanitu vakalomalagi kei na goneyalewa e lewe tini ka a kauta na nodratou cina ka la'ki veitavaki kei na tagane sa qai vakawati vou.-

²E lewe lima vei iratou e lialia ka lewe lima e vuku.

³E ratou sa kauta ga na nodratou cina na lialia ka sega ni kauta vata tiko kei na waiwai;

⁴ia, o iratou na vuku e ratou sa kauta na nodratou cina kei na tavaya waiwai.

⁵Ia ni sa bera ga mai na tagane vou, e ratou sa sosovu kecega ka moce.

⁶“Ni sa bogilevu tutu, sa qai rogo mai na kacikaci, ‘Sa lako mai oqo na tagane vou! Dou lako mai ka tavaki koya!’

⁷E ratou sa qai tucake kece sara na goneyalewa e tini, ka vakarautaka na nodratou cina.

⁸E ratou sa qai kaya na lialia vei iratou na vuku, ‘Dou solia mada mai vei keitou eso na nomudou waiwai, ni sa voleka ni boko na neitou cina.’

⁹E ratou sa qai sauma na vuku, ka kaya, ‘E segai, de sega ni rauti keda vata. Dou lako ga ki na sitoa ka volia eso me nomudou.’

¹⁰Ni ratou sa lako yani ki volivoli, sa yaco sara mai na tagane vou, ka ratou curu vata kaya sara ki na kana magiti ni vakawati o iratou ka sa vakarau tu, ka sogo sara na katuba.

¹¹“E ratou sa qai lako talega mai e muri o iratou na goneyalewa lialia o ya, ka kaya, ‘Turaga, isa turaga, ni dolava vei keitou na katuba!’-

¹²A sa sauma na tagane vou ka kaya, ‘Au sa kaya vakaidina vei kemudou, au sa sega ni kilai kemudou.’

¹³Sa qai kaya o Jisu, “Mo dou tu vakarau kina, baleta ni dou sa sega ni kila na siga se na kena aua.

Na Vosa Vakatautauvata ni Tolu na Tamata Dauveiqaravi

(Luke 19.11-27)

¹⁴“Ena gauna o ya, ena vakaoqo na matanitu vakalomalagi. A sa dua na tamata ka sa lako yani ki na dua na vanua tani; a sa kacivi iratou mai na nona dauveiqaravi ka lesi iratou ki na qaravi ni nona i yau.-

¹⁵A sa solia vei iratou yadua na i yau me veiganiti kei na veika e ratou rawa ni cakacakataka: ki vua e dua sa solia kina e 5,000 na tiki ni siliva, ki vua tale e dua sa solia kina e 2,000, ka sa solia e 1,000 vua tale edua. A sa qai lako sara yani.

¹⁶Sa mani lako yani na dauveiqaravi ka taura e 5,000, ka la'ki cakacakataka ka rawata mai e lima tale na udolu.

¹⁷E vaka talega kina o koya ka a taura e rua na udolu, a sa rawata mai e rua tale na udolu.

¹⁸Ia o koya ka a taura e dua na udolu, sa lako ga ka kelia e dua na qara ka vunia kina na i lavo ni nona turaga.

¹⁹“Sa dede sara, sa qai lako mai na nodratou turaga na tamata oqori, ka taroga na nodratou cakacaka.

²⁰Sa qai lako mai vua o koya ka a taura e 5,000 na tiki ni siliva ka sa solia lesu e lima tale na udolu, ka kaya, ‘Turaga, o ni a solia vei au e 5,000. Raica, au sa rawata tale e 5,000.’

²¹Sa qai kaya vei koya na nona turaga, ‘Daumaka dina, tamata vinaka ka dina. Ni o sa dina ena veika e vica walega, ka'u na lesi iko kina mo lewa na veika e vuqa. Curu ki na marau ni nomu turaga.’

²²“Sa qai lako talega mai o koya ka a taura e 2,000, ka kaya, ‘Turaga, o ni a solia vei au e 2,000. Raica, au sa rawata e rua tale na udolu.’

²³Sa qai kaya vei koya na nona turaga, ‘Daumaka dina, tamata vinaka ka dina. Ni o sa dina ena veika e vica walega, ka'u na lesi iko kina mo lewa na veika e vuqa. Curu ki na marau ni nomu turaga.’

²⁴“A sa qai lako mai na dauveiqaravi ka a taura e 1,000, ka kaya, ‘Turaga, au sa kilai kemuni; o ni sa turaga dredre, ka dau tatamusuki ena vanua o ni sega ni kaburaka kina, ka dau kumukumuni mai na vanua o ni sega ni veibiuyaka kina na i tei.

²⁵Ena noqu rere, au a la'ki vunia kina na nomuni udolu ki na qele. Raica, oqoga na ka sa nomuni.’

²⁶Sa qai vosa na nona turaga ka kaya, ‘Tamata ca ka vucesa! Oi, o sa kila ni'u dau tatamusuki ena vanua au sega ni kaburaka kina, ka dau kumuna mai na vanua ka'u a sega ni veibiuyaka kina?

²⁷Sa dodonu kina mo biuta na noqu i lavo vei ira na i taukei ni baqe, ni'u sa lako mai me'u qai taura tale na noqu i lavo kei na kena tubu.

²⁸Dou taura tani mai vua na dua na udolu o ya ka solia vei koya e tiko vua e tini na udolu.

²⁹O koya ga sa tu vua na ka, ena qai soli vakalevu tale yani vua; ia o koya e sega ni tu vua na ka, ena kau tani talega mai vua na ka e sa bau toka vua.-

³⁰Dou biuti koya yani na tamata tawa yaga oqo ki na butobuto e tautuba; ena dau tagi kina ka vakasequruquru bati.’-

Na Nodra Lewai na Veimatanitu

³¹“Ni sa na lako mai na Luve ni Tamata ena nona lagilagi, vata kei ira na agilosi, ena qai tiko o koya ena nona i tikotiko lagilagi,-

³²ka ra na soqoni vata e matana na lewe ni veivanua kecega. Sa na qai tawasei ira rua o koya, me vaka na i vakatawanisipi e tawasei ira na sipi mai vei ira na me.

³³O koya ena biuti ira na tamata yalododonu ena yasana i matau ka biuti ira na kena vo ena yasana i mawi.

³⁴“Ena qai kaya na Tui vei ira sa tiko ena yasana i matau, ‘Ni lako mai, oi kemuni ka sa vakalougatataki mai vei Tamaqu, mo ni taukena na matanitu sa vakarautaki tu me nomuni mai na i vakatekivu kei vuravura.

³⁵Ni'u a viakana, o ni a solia vei au na kakana; au a viagunu, o ni a vagunuvi au; au a vulagi voli, o ni a kauti au ki vale;-

³⁶au a luvawale, o ni a vakasulumu au; au a tauvimate, o ni a qaravi au; au a tiko e valeniveivesu, o ni a sikovi au.’

³⁷Era na qai vosa vua na yalododonu ka kaya, ‘Turaga, keimami a raici kemuni mada e naica ni o ni a viakana ka vakani kemuni, se viagunu ka vagunuvi kemuni.

³⁸Keimami a raici kemuni e naica ni o ni a vulagi voli ka kauti kemuni ki vale, se luvawale ka vakasulumu kemuni?

³⁹Keimami a raici kemuni e naica ni o ni a tauvimate, se tiko e valeniveivesu, ka la'ki sikovi kemuni?’

⁴⁰Ena qai sauma na Tui ka kaya vei ira, ‘Au sa kaya vakaidina vei kemuni, ena nomuni dau cakava na ka oqo vei ira sa muri au voli ka ra sega soti ni dau kauwaitaki vakalevu, o ni sa cakava tiko oqo vei au!’

⁴¹“Ena qai tukuna talega o koya vei ira ena yasana i mawi, ‘Ni lako tani vei au, oi kemuni sa cudruvi! Ni lako sara ki na bukawaqa tawamudu sa vakarautaki tu vua na tevoru kei ira na nona agilosu!

⁴²Au a viakana, ia o ni a sega ni solia vei au na kakana; niu a viagunu, o ni a sega ni vagunuvi au;

⁴³au a vulagi voli, ia o ni a sega ni kauti au ki vale; luvawale, ia o ni a sega ni vakasulumu au; tauvimate, ka tiko ena valeniveivesu, ia o ni a sega ni mai sikovi au.’

⁴⁴Era na qai vosa tale vua, ka kaya, ‘Turaga, keimami a raici kemuni e naica ni o ni a viakana, se viagunu, se vulagi voli, se luvawale, se tauvimate, se tiko ena valeniveivesu, ka sega ni qaravi kemuni?’

⁴⁵Ena qai sauma vei ira o koya, ka kaya, ‘Au sa kaya vakaidina vei kemuni, ena nomuni a bese ni vukea ira na tamata era dau sega tu ni kauwaitaki vakaoqo, o ni sa bese talega kina ni vukei au.’

⁴⁶Era na qai lako tani o ira oqo ki na cudruvi tawamudu, ia o ira na yalododonu ki na bula tawamudu.”-

Maciu 26

Na Bukiveretaki nei Jisu

(Mari 14.1-2; Luke 22.1-2; Joni 11.45-53)

¹Ni sa tukuna oti na veika kecega oqo o Jisu, sa qai kaya vei iratou na nona tisaipeli,

²“Sa vo ga e rua na siga, me vaka dou sa kila, me sa yaco kina na Solevu ni Lakosivia, ka sa na soli yani na Luve ni Tamata me lauvako ki na kauveilatai.”-

³Era sa qai soqoni vata na bete levu kei ira na nodra qase na tamata ki na vale nei Kaiava na Bete Levu,

⁴ka ra bukiveretaki Jisu me ra vesuka ka vakamatea.

⁵Ia, era sa kaya, “Me kakua ga ena gauna ni solevu, de ra na vakatubu ca kina na tamata.”

Lumuti mai Pecani o Jisu

(Mari 14.3-9; Joni 12.1-8)

⁶A sa tiko mai Pecani o Jisu ena vale i Saimoni, na tamata tauvi vukavuka.

⁷Ni sa kana tiko o Jisu, sa qai lako mai vua e dua na yalewa ka kauta voli mai e dua na tavaya totoka sa sinai ena waiwai sau levu, ka livia e uluna.-

⁸Ni ratou sa raica oqo na nona tisaipeli, e ratou sa cudru sara kina. Eratou sa taroga, “A cava e vakamaumautaki kina vakaoqo?”

⁹Sa rawa me volitaki na waiwai oqo ena dua na i lavo levu sara, ka me qai soli vei ira na dravudravua!”

¹⁰A sa kila o Jisu na veika eratou tukuna tiko, ka sa kaya kina vei iratou, “Na cava dou sa vakasosataki koya kina na yalewa oqo? Sa cakava vei au o koya e dua na cakacaka vinaka.

¹¹Era na dau tiko vata ga kei kemudou ena veigauna kece o ira na dravudravua, ia dou na sega ni tiko vakadua kei au.-

¹²Ni sa livia na yalewa oqo na waiwai ki yagoqu, sa vakarautaki au kina ki na noqu bulu.

¹³Au sa kaya vakaidina vei kemudou, ena veivanua kecega ena vunautaki kina na i Tukutuku Vinaka oqo ena vuravura taucoko, ena tukuni kina na veika sa vakayacora na yalewa oqo, me kena i divi.”

Vakadonuya o Jutasa me Bukiveretaki Jisu

(Mari 14.10-11; Luke 22.3-6)

¹⁴E dua vei ira na lewe tinikarua, e vakatokai o Jutasa Isikarioti, sa lako vei ira na bete levu,

¹⁵ka kaya, “Na cava dou na solia vei au, kevaka au na soli Jisu yani vei kemudou?” Era sa mani wilika ka solia vua e tolusagavulu na tiki ni siliva.-

¹⁶Sa tekivu sara mai na gauna o ya o Jutasa me sa vakasaqara e dua na gauna e rawarawa me soli koya kina.

Kania o Jisu na Kakana ni Lakosivia kei Iratou na Nona Tisaipeli

(Mari 14.12-21; Luke 22.7-14, 21-23; Joni 13.21-30)

¹⁷Ena i matai ni siga ni Solevu ni Madrai Sega ni Vakatumu, e ratou sa lako mai vei Jisu o iratou na nona tisaipeli, ka kaya vua, “E vei o ni vinakata me keitou la'ki vakarautaka mo ni kania kina na kakana ni Lakosivia?”

¹⁸Sa qai kaya o Jisu, “Dou lako ki na koro levu, ki vua e dua na tamata, ka kaya vua, ‘Sa kaya vakaoqo na i Vakavuvuli, Sa yaco mai na noqu gauna; au na qarava vata kei iratou na noqu tisaipeli na Lakosivia ena nomu vale.’ ”

¹⁹E ratou sa cakava na tisaipeli na veika sa vakarota vei iratou o Jisu, ka ratou vakarautaka kina na kakana ni Lakosivia.

²⁰Ni sa yakavi mai, sa tiko sara kei iratou na lewe tinikarua me ra kana.

²¹Ni ra sa kana tiko, sa qai kaya, “Au sa kaya vakaidina vei kemudou, e dua vei kemudou ena soli au yani.”

²²Ia, e ratou sa rarawa sara kina na tisaipeli, ka dui kaya yadudua yani vua, “Turaga, oi au li?”

²³Sa qai sauma o Jisu ka kaya, “O koya ga sa tonia na kena madrai ki na loma ni bilo vata kei au ena soli au yani.-

²⁴Sa lako tikoga na Luve ni Tamata me vaka sa volai tu ena vukuna; ia, sa kalouca na tamata sa soli koya yani na Luve ni Tamata! E vinaka cake vua na tamata o ya me a kua ga ni se sucu mai!”

²⁵Sa qai vosa o Jutasa, o koya ka bukiveretaki koya ka kaya, “Sa sega dina ga ni o au oqori, Vakavuvuli?” Sa qai sauma o Jisu, “Oqori na ka o sa kaya.”

Na i Vakayakavi ni Turaga

(Mari 14.22-26; Luke 22.14-20; 1Kori 11.23-25)

²⁶Ni ratou sa kana tiko, sa qai taura na madrai o Jisu, ka vakalougatataka, ka dovia, ka solia vei iratou na tisaipeli, ka kaya, “Dou taura, ka kania; oqo na yagoqu.”

²⁷A sa qai taura na bilo, ia ni sa vakavinavinaka oti sa qai solia vei iratou, ka kaya, “Dou gunu kece kina;

²⁸ni sai koya oqo na noqu dra ni veiyalayalati vou, sa liviraki ena vukudra e lewe vuqa, me bokoci kina na i valavala ca.-

²⁹Au sa kaya vei kemudou, au na sega tale vakadua ni gunuva na waini oqo me yacova sara na siga au na gunuva kina vata kei kemudou na waini vou ena matanitu nei Tamaqu.”

³⁰Ni ratou sa lagata oti e dua na sere, e ratou sa qai lako yani ki na Ulunivanua ni Veiolive.

Sa Tukuna Rawa o Jisu ni na Cakitaki Koya o Pita

(Mari 14.27-31; Luke 22.31-34; Joni 13.36-38)

³¹Sa qai kaya vei iratou o Jisu, “Dou na tarabe kecega ena vukuqu ena bogi edaidai, ni sa volai tu, ‘Au na vakamatea na i vakatawanisipi ka ra na dui veiseyaki na qele ni sipi.’-

³²Ia ni'u sa na vakaturi cake tale, au sa na liu vei kemudou ki Kalili.”-

³³Sa qai vosa o Pita ka kaya vua, “Kevaka era tarabe kece ena vukumuni, au na sega ga ni tarabe oi au.”

³⁴Sa qai kaya vua o Jisu, “Au sa kaya vakaidina vei iko, ena bogi ga edaidai, ni bera ni tagi na toa, o sa na cakitaki au vakatolu.”

³⁵Sa qai kaya vua o Pita, “Kevaka sara ga e daru sa na mate vata, au na sega ni cakitaki kemuni.” E ratou sa tukuna na vosa vata ga o ya o iratou na vo ni tisaipeli.

Sa Masu mai Kecisemani o Jisu

(Mari 14.32-42; Luke 22.39-46)

³⁶Sa qai lako mai o Jisu vata kei iratou ki na vanua e vakatokai o Kecisemani, ka sa mani kaya vei iratou na nona tisaipeli, “Dou tiko ga eke, me'u la'ki masu mada ki kea.”

³⁷Sa qai kauti Pita kei rau na luve i Sepeti, ka sa yacovi koya mai na rarawa kei na yaluma.

³⁸Sa qai kaya vei iratou, “Sa rui rarawa vakalevu na yaloqu, me vaka au sa na mate; dou toka eke, ka me datou yadra vata tiko.”

³⁹A sa lako yani vakalailai ki liu, a sa cuva sobu vakatoboicu me masu, ka sa kaya, “I Tamaqu, kevaka e rawa, ia mo ni kauta tani vei au na bilo ni rarawa oqo! Ia me kakua ga ni vaka na lomaqu; ia, me vaka ga na lomamuni.”

⁴⁰Sa qai lesu tale vei iratou na tisaipeli ka raici iratou ni ratou sa moce tu, sa qai kaya vei Pita, “Oi, sa sega ni rawa me datou yadra vata tiko ena dua ga na aua?

⁴¹Dou yadra tiko ka masu, mo dou kakua kina ni tacori ena veitemaki. E dina ga sa gu na yalo, ia na yago sa malumalumu.”

⁴²Sa lako tale yani ka masu, ka kaya, “I Tamaqu, kevaka sa sega ni kau tani rawa na bilo oqo, ka me'u gunuva ga, me sa yaco ga na lomamuni.”

⁴³Sa qai lako tale mai, ka raica ni ratou sa moce tu ni sa bibi ga na matadratou.

⁴⁴A biuti ratou tale o Jisu, a sa lako yani, ka la'ki masu ena i katolu ni gauna, ka sa cavuta na veivosa vata ga sa cavuta e liu.

⁴⁵Sa qai lako mai vei iratou na tisaipeli, ka kaya vei iratou, “Dou sa moce ga ka vakacegu tiko? Raica, sa voleka sara na kena gauna, me soli yani na Luve ni Tamata ki na ligadra na tamata i valavala ca.

⁴⁶Dou tucake, me datou sa lako. Raica, sa tu oqo na tamata me na soli au yani!”

Sa Vesuki o Jisu

(Mari 14.43-50; Luke 22.47-53; Joni 18.3-12)

⁴⁷Ni se vosa tikoga o Jisu, a sa yaco yani o Jutasa, e dua vei iratou na lewe tinikarua. A lako vata yani kei koya e dua na i lala levu era vakaiyaragi ena i seleiwau kei na i wau, ka ra sa talai mai vei ira na bete levu kei ira na nodra qase na tamata.

⁴⁸E a solia oti tu o koya sa soli koya yani na i vakatakilakila oqo vei ira, “O koya ga ka'u na reguca sai koya na tamata dou sa vinakata. Dou vesuki koya!”

⁴⁹A sa lako vakadodonu vei Jisu o Jutasa, ka kaya, “Vakavuvuli, me nomuni na vakacegu,” ka sa reguci koya.

⁵⁰Sa qai kaya vua o Jisu, “Noqu i tokani, o sa lako mai ena vuku ni cava?” Era sa qai lako mai ka vesuki koya.

⁵¹Ia, sa qai ucuna na nona i seleiwau e dua vei iratou ka tiko voli kei Jisu, a sa taya laivi na daliga i koya na nona tamata na Bete Levu.

⁵²Sa qai kaya vua o Jisu, “Ciqimaka lesu tale na nomu i seleiwau ki na kena taga, ni o ira kecega era tauri i seleiwau era na mate ena i seleiwau.

⁵³O nanuma beka ni sega ni rawa me'u kerei Tamaqu, ka na solia sara mai vei au o koya e sivia e tinikarua na mataivalu agilosi?

⁵⁴Ena qai vakayacori vakacava na i Vola Tabu, ka tukuna na kena yaco ga me vakaoqo?”

⁵⁵Sa qai kaya o Jisu vei ira na lewe vuqa ena tiki ni gauna o ya, “Dou lakova tiko li mai oqo e dua na daubutako, ni dou vakaiseleiwau ka vakaiwau tu mai ka mai vesuki au? Au a dau tikoga ena veisiga sa oti mai na Valenisoro, ka'u veivakatavulici tiko ka dou a sega ni vesuki au.-

⁵⁶Ia, sa yaco na veika kecega oqo me vakayacori kina na nodra i vola na parofita.” E ratou sa qai biuti koya kecega na tisaipeli, ka dro.

O Jisu ena Mata ni Matabose e Cake

(Mari 14.53-65; Luke 22.54-55, 63-71; Joni 18.13-14, 19-24)

⁵⁷Ia o ira sa vesuki Jisu era sa qai kauti koya yani vei Kaiava na Bete Levu ena vanua era sa soqoni vata kina na daunilawa kei ira na qase.

⁵⁸A sa muri koya vakayawa tikoga yani o Pita me yaco sara ki na lomanibai ni Bete Levu, ka curu ka dabe vata kei ira na yadra me raica sara na kena i tinitini.

⁵⁹Era sa qai vakasaqara o ira na bete levu kei ira kece na lewe ni matabose e cake e dua na ka me ra beitaki Jisu kina, me mate kina o koya;

⁶⁰ia era sa sega ga ni kunea e dua na ka, e dina ga ni ra sa lewe vuqa era a lako yani me ra beitaki koya vakailasu. Oti o ya e rau sa qai lako mai e lewe rua,

⁶¹ka rau kaya, “O koya oqo sa kaya, ‘Au rawa ni vakarusa na Valenisoro ni Kalou, ka tara vou tale ena tolu ga na siga.’ ”-

⁶²Sa qai tucake na Bete Levu ka kaya, “Sa sega beka na ka mo kaya mai? Na cava mada e rau sa mai beitaki iko kina oi rau oqo?”

⁶³Sa galu tu ga o Jisu. Sa qai kaya vua na Bete Levu, “Ena yaca ni Kalou bula au sa vakarota vei iko mo tukuna mai vei keimami se o iko na Mesaia na Luve ni Kalou bula, se segai.”

⁶⁴Sa qai kaya vua o Jisu, “Oqori na ka o sa kaya mai. Ia au sa kaya vei kemudou kecega oqo: me tekivu mai na gauna oqo ka lako yani, dou na raica na Luve ni Tamata ni sa dabe tiko ena liga i matau i Koya sa Kaukauwa, ka sa lako tiko mai ena dela ni veio ni lomalagi.”-

⁶⁵Ena ka oqo, sa qai dresulaka kina na nona i sulu na Bete Levu ka kaya, “Sa vosavakacacataka na Kalou! Sa sega ni gadrevi me so tale mai na i vakadinadina! O ni se qai rogoca ga oqo na nona vosavakacacataka na Kalou!-

⁶⁶A cava na nomuni nanuma?” Era sa sauma mai ka kaya, “Sa cala o koya ka sa dodonu me mate.”

⁶⁷Era sa qai kasivita na matana ka vaculaki koya, ka so era sabici koya,-

⁶⁸ka kaya, “Parofisai mada vei keimami, Mesaia! O cei e sabici iko?”

Sa Cakitaki Jisu o Pita

(Mari 14.66-72; Luke 22.56-62; Joni 18.15-18, 25-27)

⁶⁹E dabe tiko yani ena rara ni lomanibai o Pita. Sa qai lako mai vua e dua na vada ka kaya, “O iko talega o dau tiko vata kei Jisu na kai Kalili.”

⁷⁰Ia sa qai cakitaka o koya e matadra kecega, ka kaya, “Au sega ni kila se na cava o tukuna tiko.”

⁷¹Ni sa lako yani vaka ki na matamata, sa qai raici koya mai e dua tale na vada, ka kaya sara vei ira era tiko kina, “O koya oqo e rau dau tiko vata kei Jisu na kai Nasareci.”

⁷²A sa cakitaka tale o Pita na ka oqo, ka bubului sara kina, ka vaka, “Au sa sega ni kilai koya na tamata oqori!”

⁷³E sega ni dede, era sa lako mai o ira era tu voleka ka kaya vei Pita, “Sa i iko dina ga e dua vei ira, ni sa tukuni iko ga na nomu i vosavosa!”

⁷⁴Sa qai kaya o Pita, “Au sa bubului oqo ni'u sa tukuna na ka dina! Me qai totogitaki au na Kalou kevaka au vosa lasu. Au sa sega ni kila na tamata oqori!” Ena gauna vata oqori, sa qai tagi na toa,

⁷⁵ka sa qai nanuma mai o Pita na vosa i Jisu ki vua, “Ni se bera ni tagi na toa, o na tukuna vakatolu ni o sa sega ni kilai au.” Sa qai curu yani ki tautuba ka tagi vakalevu sara.

Maciu 27

Sa Kau vei Pailato o Jisu

(Mari 15.1; Luke 23.1-2; Joni 18.28-32)

¹Ni sa mataka mai, era sa qai bosei Jisu o ira kecega na bete levu kei ira na nodra qase na tamata, me ra vakamatea.

²Era sa qai vesuki koya ka kauti koya tani, ka soli koya vei Pailato, na kovana mai Roma.

Na Mate i Jutasa

(Caka 1.18-19)

³Ia o Jutasa, o koya ka bukiveretaki koya, ni sa raica ni sa lewai o koya me mate, sa qai veivutuni, ka vakasuka na tiki ni siliva e tolusagavulu vei ira na bete levu kei ira na qase,-

⁴ka kaya, “Au sa cala ni'u sa bukiveretaka e dua na tamata sa tawa cala me mate.” Era sa qai kaya ga, “A cava oqori vei keimami? Oqori sa baleti iko ga!”

⁵Sa qai biuta tu ga na i lavo mai Valenisoro o koya; a sa qai lako yani ka kukunataki koya.

⁶Era sa qai kauta na i lavo o ira na bete levu, ka kaya, “E tabu ni biu ki na kato ni soli ni Valenisoro ni sai sau ni dra.”

⁷Ni ra sa bosea oti, era sa qai vakayagataka na i lavo me voli kina na Vanua ni Dautulikuro me nodra i bulubulu na vulagi.

⁸Oqori na vuna sa vakatokai kina na tiki ni vanua o ya na “Vanua ni Dra” me yacova tu edaidai.

⁹Sa qai vakayacori sara kina na veika ka a tukuna o Jeremaia na parofita, ni a kaya, “Era sa qai kauta na tolusagavulu na tiki ni siliva, na levu ni i lavo era sa vakadonuya na Isireli me ra sauma vua,-

¹⁰ka volia kina na vanua ni dautulikuro, me vaka ka vakarota vei au na Turaga.”

Vakatarogi Jisu o Pailato

(Mari 15.2-5; Luke 23.3-5; Joni 18.33-38)

¹¹A sa tucake tu o Jisu ena mata i koya na kovana ni Roma, ka sa tarogi koya, “O iko li na nodra Tui na Jiu?” Sa qai kaya o Jisu, “Oqori na ka o sa kaya.”

¹²Ia sa sega ga ni sauma e dua na ka ki na nodra veibeitaki na bete levu kei ira na qase.

¹³Sa qai kaya vua o Pailato, “O sa sega li ni rogoca na levu ni ka era sa beitaki iko kina?”

¹⁴Ia sa sega ni sauma o koya, ka sega mada ga ni bau tukuna e dua na vosa, ka sa qai kurabui ga kina vakalevu na kovana.

Sa Tauci na Lewa me Mate o Jisu
(Mari 15.6-15; Luke 23.13-25; Joni 18.39—19.16)

¹⁵Ena Veisolevu ni Lakosivia kece, sa nona i valavala na kovana ni Roma me dau sereka vei ira na lewe vuqa e dua ga na kaivesu era digitaka.

¹⁶E tiko voli vei ira e dua na kaivesu vakairogorogo o Parapa na yacana.

¹⁷Ia ni ra sa soqoni vata mai na lewe vuqa, sa qai kaya vei ira o Pailato, “O cei o ni vinakata me'u sereka vei kemuni, o Parapa se o Jisu o koya sa vakatokai na Mesaia?”

¹⁸A sa kila o koya ni ra sa soli Jisu yani ki vua o ira na nodra qase na Jiu ena vuku ni nodra yalo vuvu.

¹⁹Ni sa dabe toka ena nona i tikotiko ni veilewai, sa qai tala yani e dua na tamata vua o na watina, ka kaya, “Mo kakua ni cakava e dua na ka vua na tamata tawa cala oqori, ni'u sa kune rarawa vakalevu edaidai ena dua na tadra ka baleti koya.”

²⁰Era sa qai vakauqeti ira na lewe vuqa o ira na bete levu kei ira na qase me ra kerei Parapa ka me mate o Jisu.

²¹Sa qai vosa na kovana ka kaya vei ira, “O cei vei rau na lewe rua o ni vinakata me'u sereka vei kemuni?” Era sa qai kaya, “O Parapa.”

²²Sa qai kaya vei ira o Pailato, “Ia na cava ga me'u qai cakava vei Jisu o koya sa vakatokai na Mesaia?” Era sa qai kaya kecega, “Vakota ki na kauveilatai!”

²³Sa qai kaya o koya, “Ena vuku ni cava, na cava na ka ca e cakava o koya?” Era sa qai qoqolou vakalevu cake ga kina, ka kaya, “Vakota ki na kauveilatai!”

²⁴Ni sa raica o Pailato ni sa sega ni dua na ka e rawata, ka sa rawa ni yaco na tiko yavavala ena kedra maliwa na tamata, a sa qai kauta mai e dua na wai, ka vuluvulu e matadra na lewe vuqa, ka kaya, “Sa sega ni bale vei au na nona mate na tamata oqo! Sa baleti kemuni ga!”-

²⁵Era sa qai sauma mai o ira kecega na tamata ka ra kaya, “Laiva me baleti keimami kei ira na luve i keimami na nona mate!”

²⁶Sa mani sereki Parapa kina vei ira o Pailato. Ia sa vakanakuitataki Jisu ga, ka sa qai soli koya yani me vakoti ki na kauveilatai.

Era Vakalialiai Jisu na Sotia

(Mari 15.16-20; Joni 19.2-3)

²⁷Era sa qai kauti Jisu ki na loma ni bai ni kovana o ira na sotia ni kovana, ka vakasoqoni ira vata kina na matasotia taucoko.

²⁸Era sa luvata tani na nona i sulu ka vakadarama vua e dua na i sulu vakatui roka damudamu.

²⁹Era sa qai talia e dua na i sala wavakavotona ka tokara ki uluna, ka ciqira e ligana i matau e dua na gasau, ka ra tekiduru e matana, ka vakalialiai koya, ka kaya, “Me bula balavu na nodra Tui na Jiu!”

³⁰Era sa qai kasiviti koya, ka taura mai na gasau ka mokulaka kina na uluna.

³¹Ni sa oti na nodra vakalialiai koya, era sa qai luvata laivi mai vua na i sulu vakatui roka damudamu, ka vakadarama lesu tale ki vua na nona i sulu ga, era sa qai kauti koya yani me ra vakoti koya ki na kauveilatai.

Sa Vakoti ki na Kauveilatai o Jisu

(Mari 15.21-32; Luke 23.26-43; Joni 19.17-27)

³²Ni ra sa lako yani, era sa sota kaya e dua na kai Kirini, o Saimoni na yacana; ka sa mani vakasaurarataki koya na sotia me colata na kauveilatai i Jisu.

³³Ia ni ra sa yaco ki na vanua e vakatokai o Kolikoca (ka kena i balebale, na Vanua ni Qavokavoka),

³⁴era sa qai solia vua me gunuva na waini e veiwaki tu kei na wai gaga; ia ni sa tovolea, a sa qai bese ni gunuva.-

³⁵Era sa qai vakoti koya ki na kauveilatai, ka ra vota na nona i sulu ena vakawirimadigi.-

³⁶Era sa qai dabe toka mai kea ka vakaraici koya.

³⁷Era sa qai vakota e cake me donuya na uluna na i tukutuku ka sa beitaki kina, “Oqo o Jisu na nodra Tui na Jiu.”

³⁸A sa qai vakoti vata kaya e lewe rua na daubutako, e dua ena yasana i matau, ka dua ena yasana i mawi.

³⁹Era sa vosavosa o ira era sa lako yani e kea, ka ra kureitaki ulu,-

⁴⁰ka kaya, “O iko, o kaya ni o na vakarusa na Valenisoro ka tara vou tale ena tolu na siga, vakabulai iko mada! Lako sobu mai na kauveilatai kevaka o sa Luve ni Kalou!”-

⁴¹E vaka talega kina o ira na bete levu kei ira na daunilawa kei ira na qase, era sa vakalialiai koya ka kaya,

⁴²“E dau vakabulai ira na tani; e sega ga ni vakabulai koya rawa! Sa i koya na nodra Tui na Isireli! Me lako sobu mada mai na kauveilatai, ka da na qai vakabauti koya.

⁴³Sa vakararavi tu o koya vua na Kalou; ia, me vakabulai koya sara mada oqo kevaka e vinakati koya; ni a kaya, ‘Oi au na Luve ni Kalou.’ ”-

⁴⁴E rau sa bau vosa vakacacataki koya talega oi rau na daubutako e rau vakoti vata kaya ki na kauveilatai.

Na Mate i Jisu

(Mari 15.33-41; Luke 23.44-49; Joni 19.28-30)

⁴⁵Sa qai butobuto na vanua taucoko mai na sigalevu tutu ka yacova na tolu na kaloko ena yakavi.

⁴⁶Ia ni rauta na tolu na kaloko ena yakavi, sa qai kaci ena domo levu o Jisu, ka kaya, “I lai, I lai, lamasapakacani?” na kena i balebale, “Noqu Kalou, noqu Kalou, o ni sa biuti au ena vuku ni cava?”-

⁴⁷Era sa mani rogoca eso vei ira ka tu voleka, era sa kaya, “Sa kacivi Ilaijia tiko o koya!”

⁴⁸Sa qai cici e dua vei ira ka taura e dua na vutovuto ka tonisua ena wai wiwi, ka viviga ki na dua na gasau, ka vagunuvi koya.-

⁴⁹Ia era sa kaya na kena vo, “Laiva mada me da raica se ena sobu mai o Ilaijia me vakabulai koya!”

⁵⁰Sa qai kaci tale ena domo levu o Jisu, ka solia yani na yalona.

⁵¹Ena gauna vata o ya, a sa kasei rua na i latilati ni Valenisoro, mai cake ka kauta ki ra, ka uneune na vanua, ka kakavidavida na veivatu lelevu;-

⁵²a sa tadola mai na veibulubulu, ka vakaturi cake tale mai na mate e vuqa na tamata ni Kalou era sa mate tu.

⁵³Era sa qai biuta na nodra i bulubulu; ia ni sa tucake tale mai na mate o Jisu, era sa qai lako ki na koro tabu, ka ra sa raici ira e lewe levu na tamata.

⁵⁴Ni sa raica na uneune kei na veika kecega sa yaco oqo o koya na turaganivalu kei iratou na sotia ka yadravi Jisu voli, a ratou sa rere vakalevu, ka kaya, “Sa i koya dina oqo na Luve ni Kalou!”

⁵⁵Era sa lewe vuqa talega na yalewa e kea era sa rai tale tu ga mai vakayawa, o ira ka muri Jisu mai Kalili, ka dau qaravi koya,-

⁵⁶ka maliwai ira o Maria na yalewa ni Makitala, kei Maria na tina i Jemesa kei Iosefo, kei na wati i Sepeti.

Na Bulu i Jisu

(Mari 15.42-47; Luke 23.50-56; Joni 19.38-42)

⁵⁷Ni sa yakavi, sa qai lako mai e dua na tamata vutuniyau mai Arimacea, o Iosefo na yacana, ka sa bau yaco talega o koya me tisaipeli i Jisu.

⁵⁸Sa lako vei Pailato, ka la'ki kerea na yago i Jisu. Sa qai vakarota o Pailato me soli vua na yagona.

⁵⁹Sa qai kauta na yagona o Iosefo ka solega ena dua na i sulu lineni savasava,

⁶⁰ka vakotori koya ena i bulubulu vou ka a taya e loma ni vatu, ka qai vaqiqica yani e dua na vatu levu ki na katuba ni bulubulu, ka qai lako yani.

⁶¹E rau sa tiko kina o Maria na yalewa ni Makitala kei Maria ka dua, ka rau dabe donuya toka na i bulubulu.

Yadravi na Mata ni Bulubulu

⁶²Ena siga ka tarava, o ya na siga ni oti na Vakaraubuka, era sa qai soqoni vata vei Pailato o ira na bete levu kei ira na Farisi,

⁶³ka ra kaya, “Turaga, keimami sa nanuma tiko ni a kaya na dauveivakacalai o ya ni a sa bula voli, ‘Ni oti ga e tolu na siga, au na tucake tale!’-

⁶⁴Mo ni vakarota mada kina me yadravi matua sara na i bulubulu me yacova na i katolu ni siga, de ra lako mai na nona tisaipeli ka butakoci koya ka kaya vei ira na tamata, ‘Sa tucake tale mai na mate o koya.’ Ena qai ca vakalevu cake na veivakacalai e muri mai na kena e liu.”

⁶⁵Sa mani kaya vei ira o Pailato, “Dou kauta e dua na yadra, ka dou cakava ena nomudou i gu taucoko me sogoti ka taqomaki vinaka sara na i bulubulu.”

⁶⁶Eratou sa qai lako ka sogota vakaukauwa na i bulubulu ena nodratou dregata na kena i sogo vatu, ka laivi koya na yadra me vakatawana.

Maciu 28

Na Tu Cake Tale Mai na Mate

(Mari 16.1-10; Luke 24.1-12; Joni 20.1-10)

¹Ni sa oti na Siga ni Vakacecegu, ka sa kida cake mai na mataka ni Siga Tabu, a sa lako yani o Maria na yalewa ni Makitala kei na Maria kadua me rau la'ki raica na i bulubulu.

²A vakasauri ni sa yaco e dua na uneune levu; a sa lako sobu mai lomalagi e dua na agilosu ni Turaga, a sa vaqiqica tani na vatu, ka mai dabe toka e delana.

³Na nona rairai mai sa vaka na tibi ni liva, ka sa vulavula me vaka na uca vulavula na nona i sulu.

⁴Ena vuku ni rere levu e tarai ira na yadra, era sa sautaninini ka cibati iratou me vaka ga eratou sa mate.

⁵Sa qai vosa na agilosu ka kaya vei rau na yalewa, “Drau kakua ni rere. Au kila ni o drau vakasaqarai Jisu tiko, o koya ka vakoti ki na kauveilatai.

⁶Sa sega eke o koya; o koya sa vakaturicake tale mai na mate, me vaka ga na nona vosa. Drau lako mai ka raica na yasana ka a davo koto kina.

⁷Drau lako vakatotolo sara yani, ka tukuna vei iratou na nona tisaipeli ni sa tucake tale mai na mate o koya, ka raica, sa liu vei kemudou o koya ki Kalili; dou na raici koya mai kea. Drau nanuma na veika ka'u sa tukuna oqo vei kemudrau.”

⁸E rau sa biuta sara mai na i bulubulu ka rau sa rere, ia e rau sa vakasinaiti talega ena reki, ka rau cici yani me rau la'ki tukutuku vei iratou na nona tisaipeli.

⁹Ia, sa qai tavaki rau mai o Jisu, ka kaya, “Me nomudrau na vakacegu.” E rau sa qai toro vua, ka tara na yavana, ka cuva ena vakarokoroko ki vua.

¹⁰A qai kaya vei rau o Jisu, “Drau kakua ni rere, drau la'ki tukuna ga vei iratou na taciqu me ratou lako ki Kalili, eratou na raici au mai kea.”

Era mai Tukutuku na Yadra

¹¹Ni rau sa lako yani, era sa qai lako eso vei ira na yadra ki na koro ka tukuna vei ira na bete levu na veika kece ka a yaco.

¹²Era sa qai soqoni vata kei ira na qase ka nakita vata e dua na ka; era a solia e dua na i wase ni lavo levu vei ira na sotia,

¹³ka kaya, “Dou kaya vakaoqo, Era a lako mai na nona tisaipeli ena bogi ka butakoci koya ni dou moce tu.

¹⁴Ia kevaka e mani la'ki rogoca na kovana, keitou na vakaraitaka na kena dina vua, ka dou na galala mai kina.”

¹⁵Era sa mani taura na i lavo na yadra ka cakava me vaka era sa vakasalataki kina. Sa vakadewataki tikoga na i tukutuku oqo vei ira na Jiu me yacova edaidai.

Rairai Tale o Jisu Vei Iratou na Nona Tisaipeli

(Mari 16.14-18; Luke 24.36-49; Joni 20.19-23; Caka 1.6-8)

¹⁶E ratou sa qai lako ki Kalili na tisaipeli e lewe tinikadua, ki na ulunivanua ka a dusimaki iratou kina o Jisu.-

¹⁷Ni ratou sa raici koya e ratou a qai cuva sobu vua ena vakarokoroko; ia eso e ratou sa vakatitiqa ga.

¹⁸Sa qai toro voleka mai o Jisu ka tukuna vei iratou, “Sa soli mai vei au na kaukauwa kecega mai lomalagi kei vuravura.

¹⁹Ia mo dou qai lako kivei ira kece sara na tamata ena veivanua kecega, ka vakalotutaki ira me ra noqu tisaipeli; dou papitaisotaki ira ena yaca ni Tamamudou, kei na Luvena, kei na Yalo Tabu;-

²⁰ka vakavulici ira me ra talairawarawa ki na veika kecega ka'u sa vakarota vei kemudou. Ka mo dou nanuma ni'u sa tiko vata kei kemudou ena veigauna kece, me yacova na i vakataotioti kei vuravura.”

Marika

Marika 1

Na Vunau nei Joni na Dauveipapitaisotaki

(Maciu 3.1–12; Luke 3.1-18; Joni 1.19–28)

- ¹Na i vakatekivu ni Tukutuku Vinaka kei Jisu Karisito, na Luve ni Kalou
- ²me vaka sa volai tu ena i vola i Aisea na parofita,- “Raica, au sa tala na noqu i talai me liu e matamu, Ena caramaka o koya na nomu sala.
- ³Sa kacikaci voli e loma ni vanua lala e dua na domo, ‘Ni caramaka na sala ni Turaga, Cakava me dodonu na nona gaunisala!’ ”-
- ⁴A sa basika mai kina o Joni na dauveipapitaisotaki ena vanua lala, ka vunautaka voli me ra papitaiso o ira sa veivutuni me bokoci kina na i valavala ca.
- ⁵Era sa qai lako kece vua na vanua o Jutia kei ira mai Jerusalemi; ia ni ra sa vakatusa na nodra i valavala ca sa papitaisotaki ira o koya ena uciwai na Joritani.
- ⁶A vakaisulu tu o Joni ena i sulu vuti ni kameli, ka vau na tolona ena i vau kuli-ni-manumanu; a kena kakana na vodre kei na oni ni veikau.-
- ⁷A vunau voli o koya, ka kaya, “Ena muri au mai e dua ka sa cecere cake sara vei au, ka'u sa rui tawayaga me'u rawa ni bau sereka na wa ni nona i vava.
- ⁸Au sa papitaisotaki kemuni ena wai, ia ena papitaisotaki kemuni o koya ena Yalo Tabu.”

Na Papitaisotaki kei na Veretaki i Jisu

(Maciu 3.13–4.11; Luke 3.21-22; 4.1-13)

- ⁹Ni sa oti e dua na gauna lekaleka ga, a sa lako mai o Jisu mai Nasareci ena yasana o Kalili, ka sa papitaisotaki koya o Joni ena uciwai na Joritani.
- ¹⁰Ia ni sa lamata cake tiko mai wai o Jisu, a sa raica ni sa tadola na lomalagi ka sa lako sobu mai vua na Yalo *Tabu* me vaka na ruve.
- ¹¹A sa rogo mai lomalagi e dua na domo, ka vaka, “Sa i iko na Luvequ lomani e duabau ga. Au sa marautaki iko vakalevu.”-

¹²Sa qai kauti koya sara na Yalo *Tabu* ki na vanua lala.

¹³A sa tiko o koya ena vanua lala me 40 na siga, ka sa veretaki koya o Setani. Era a tiko vata kaya talega na manumanu kila, ia era a lako mai na agilosu ka vukei koya.

Na i Tekivu ni Cakacaka i Jisu mai Kalili

(Maciu 4.12–17; Luke 4.14–15)

¹⁴Ia ni sa biu oti ki vale ni veivesu o Joni, sa qai lako o Jisu ki Kalili, ka vunautaka na i Tukutuku Vinaka mai vua na Kalou,

¹⁵ka kaya, “Sa qai yaco mai na kena gauna, ka sa voleka na matanitu ni Kalou. Ni veivutuni ka vakabauta na i Tukutuku Vinaka!”-

Sa Kaciva e Va na Gonedau o Jisu

(Maciu 4.18–22; Luke 5.1–11)

¹⁶Ia ni sa lako tiko ena baravi mai Kalili o Jisu sa raici Saimoni sara kei Adriu na tacina ni rau viritaka tiko na lawa ki wai, ka ni rau sa gonedau.

¹⁷Sa qai kaya vei rau o Jisu, “Drau muri au mai, ka'u na vakavulici kemudrau mo drau gonedau ni tamata.”

¹⁸E rau sa mani biuta sara na nodrau lawa ka muri koya.

¹⁹Ni sa lako vakalailai ki liu o koya, sa raici Jemesa sara na luve i Sepeti, kei Joni na tacina, ni rau sa vakarautaka tiko na nodratou lawa ena nodratou waqa.

²⁰Sa kacivi rau o koya, ka rau sa biuti Sepeti sara na tamadrau kei iratou na tamata cakacaka ka muri koya.

E Dua na Tamata Curumi Yalo Velavela

(Luke 4.31–37)

²¹E ratou sa qai lako ki Kapenaumi; ia ena Siga ni Vakacecegu sa curu o koya ki na valenilotu ka veivakatavulici kina.

²²Era a kurabuitaka na nona i vakavuvuli o ira na vakarorogo, ni sa vakatavulici ira me vaka e dua ka tu vua na lewa, ka sega ni vakataki ira na daunilawa.-

²³Sa qai curu yani kina vakasauri e dua na tamata ka curumi koya tiko e dua na yalo velavala;

²⁴ka kaya vua, “I Jisu na kai Nasareci, a cava o ni via cakava vei keimami? O ni sa mai vakawabokotaki keimami li? Au sa kilai kemuni. Sa i kemuni na Le Dua Yalosavasava ni Kalou!”

²⁵Sa qai vakarota na yalo o Jisu, ka kaya, “Mo galu! Lako tani mai vua!”

²⁶A sa kureitaki koya vakaukauwa sara na tamata o ya na yalo velavela, a sa qoqolou ena domo levu, ka sa qai biuti koya.

²⁷Era sa kurabui kecega, ka veitarotarogi vakai ira, ka kaya, “Na cava beka oqo? Ai vakavuvuli vou cava beka oqo? Ni o ira sara mada ga na yalo velavela era talairawarawa ki na nona i vakaro!”

²⁸A sa tete sara vakatotolo na i rogorogo kei Jisu ki na veiyasana kecega ka vakavolivolti Kalili.

Sa Vakabulai Ira na Lewe Vuqa o Jisu

(Maciu 8.14–17; Luke 4.38–41)

²⁹E ratou sa qai biuta sara na valenilotu ka la'ki curu ki na nodratou vale o Saimoni kei Adriu, ka rau a sala vata kei iratou o Jemesa kei Joni.

³⁰E a davo tiko na tina i wati Saimoni ni tauvi katakata. E ratou sa mani tukuni koya sara vua.

³¹Sa qai lako sara o Jisu ka taura na ligana, ka vakaduria cake. A takali vakasauri na katakata; ka sa mai qaravi iratou sara yani o koya.

³²Ena yakavi o ya, ni sa la'ki dromu na siga, era sa qai kauta yani vei Jisu na tamata o ira kece na tauvimate kei ira era curumi tevoro.

³³Era sa soqoni vata yani na lewe ni koro taucoko ena mata ni katuba.

³⁴A sa veivakabulai o Jisu vei ira na lewe vuqa ka tauvi ira tu e levu na veimataqali mate, ka vakasavi ira tani e vuqa na tevoro. A sa sega ni vakatara me ra tukuna e dua na ka o ira na tevoro, baleta ni ra kila se o cei o koya.

Sa Vunau o Jisu mai Kalili

(Luke 4.42–44)

³⁵Ia ena mataka caca ni siga ka tarava a cavutu o Jisu ka lako ki na dua na vanua lala, ka la'ki masu kina.

³⁶E ratou a qai muri koya o Saimoni kei iratou ka tiko vata kaya.

³⁷Ia ni ratou sa kunei koya e ratou sa kaya vua, “Era sa vakasaqarai kemuni tiko na tamata kecega.”

³⁸Ia sa kaya vei iratou o koya, “Tou lako yani ki na veikoro voleka tale eso, me'u vunau talega kina; ni sai koya oqo na ka au a lako mai kina.”

³⁹A vakalakova o koya na vanua taucoko o Kalili ka vunau ena nodra veivalenilotu ka vakasavi ira na tevoru.-

Sa Vakasavasavataka e Dua na Vukavuka o Jisu

(Maciu 8.1–4; Luke 5.12–16)

⁴⁰A lako vei Jisu e dua na vukavuka, ka tekiduru ka vakamamasu, ka kaya vua, “Kevaka sa lomamuni, sa rawa mo ni vakasavasavataki au.”

⁴¹Sa tuburi koya na yalololoma, ka dodoka na ligana ka tara na vukavuka ka kaya vua, “Au sa vinakata; mo savasava mai!”

⁴²A sa takali vakasauri vua na vukavuka, ka sa bula sara o koya.

⁴³Sa qai vakaroti koya vakaukauwa, ka vakatala,

⁴⁴ka kaya vua, “Qarauna mo kakua ni tukuna e dua na ka vua e dua tale na tamata, ia mo lako ga ka vakaraitaki iko vua na bete, ka vakacabora na i soro sa vakarota o Mosese, me i vakadinadina vei ira na tamata kecega ni o sa vakabulai.”-

⁴⁵Ia ni sa lako na tamata o ya, sa qai la'ki talanoataka sara ka vakateteya na kena i tukutuku, ka sa sega kina ni rawa vei Jisu me curuma ena dua na koro ena matadra na lewe levu. Ia sa la'ki tu voli ga o koya ena vanua vakatikitiki tani eso, ka ra sa lako yani kina vua na tamata mai na veiyasana kecega.

Marika 2

Sa Vakabula E Dua na Tamata Paralasi o Jisu

(Maciu 9.1–8; Luke 5.17–26)

¹Ni sa oti e vica na siga sa qai lesu tale ki Kapenaumi o Jisu ka sa rogovaki sara ni sa tiko e vale o koya.

²Era a soqoni vata yani kina e lewe vuqa; ka sa sega ni dua na tiki ni vale e galala. A osodrigi talega vakakina na mata ni katuba. Ia ni sa vunau tiko vei ira o koya,

³era sa qai lako yani vua eso na tamata ka kauta tiko yani e dua na tauvi paralasi. E ratou a colati koya tiko yani e lewe va.

⁴Ia, ni ratou sa sega ni toro voleka rawa vua ena vukudra na lewe vuqa, e ratou sa qai cakava e dua na qara ena dela ni vale ka donui koya ka vakalutulututaka sobu kina vakamalua na i davodavo sa koto kina na tamata tauvi paralasi.

⁵Ia ni sa raica na nodratou vakabauta o Jisu, sa qai kaya vua na tauvi paralasi, “Na luvequ, sa bokoci na nomu i valavala ca.”

⁶Eso na daunilawa era dabe toka e kea era sa qai vakataroga voli e lomadra,

⁷“E doudou rawa vakacava na tamata oqo me vosa vakaviavialevu kina vakaoqo? Sa vosavakacacataka na Kalou o koya! E sega tale ni dua e rawa ni bokoca na i valavala ca, ia na Kalou duadua ga!”

⁸E a kila rawa sara e yalona o Jisu na veika era vakananuma tiko, ka mani kaya sara vei ira, “A cava o ni vakasamataka tiko kina na veika oqo e lomamuni?”

⁹E vei e rawarawa cake, me tukuni vua na tauvi paralasi, ‘Sa bokoci na nomu i valavala ca,’ se me tukuni vua, ‘Tu cake, taura na nomu i davodavo ka lako?’

¹⁰Ia me rawa ni o ni kila ni sa tu vua na Luve ni Tamata na kaukauwa e vuravura me bokoca kina na i valavala ca.” Sa qai kaya vua na tauvi paralasi,

¹¹“Au sa kaya vei iko, tucake, taura na nomu i davodavo ka lako ki nomudou.”

¹²Ia ni ra sa rai kece tikoga, a sa tucake o koya, ka taura na nona i davodavo ka lako. Era sa kurabui kecega ka vakalagilagia na Kalou, ka kaya, “Eda se sega mada ni bau raica e dua na ka vakaoqo e liu!”

Sa Kacivi Livai o Jisu

(Maciu 9.9–13; Luke 5.27–32)

¹³Sa qai lako tale o Jisu ki matasawa; ka ra sa soqoni vata yani vua o ira kece na lewe vuqa ka sa vakatavulici ira o koya.

¹⁴Ia ni sa lako tiko sa raici Livai na luve i Alifio ni dabe tiko ena vale ni soli i vakacavacava. A sa kaya vua, “Muri au mai.” Sa tucake o Livai ka muri koya.

¹⁵Ni oti o ya, sa qai lako o Jisu ka la'ki kana ena vale i Livai. Era a kana vata kei koya kei iratou na nona tisaipeli e lewe vuqa na daukumuni i vakacavacava kei ira na tamata i valavala ca; ni ra a muri koya voli yani e lewe vuqa.

¹⁶Eso na qasenivuli ni Lawa, o ira era sa Farisi, era sa raica ni sa kana vata tiko o Jisu kei ira na tamata i valavala ca kei ira na daukumuni i vakacavacava, ka ra mani tarogi iratou kina nona tisaipeli, “Na cava na vuna e kana vata tiko kina kei ira na daukumuni i vakacavacava kei ira na tamata i valavala ca?”

¹⁷A sa rogoca o Jisu ka sa sauma vei ira, “E sega ni yaga na vuniwai vei ira na bula vinaka, vei ira ga na tauvimate; au sa sega ni lako mai me'u kacivi ira na tamata dodonu, o ira ga na i valavala ca.”

Na Taro me Baleta na Lolo

(Maciu 9.14–17; Luke 5.33–39)

¹⁸Ena dua na gauna, era a lolo tiko kina na tisaipeli i Joni kei na nodra tisaipeli na Farisi. Era a qai lako yani eso na tamata ka kaya vei Jisu, “Na cava na vuna era lolo ga kina na tisaipeli i Joni kei na nodra tisaipeli na Farisi, ka ra sega ni lolo na nomuni tisaipeli?”

¹⁹Sa qai kaya vei ira o koya, “E rawa li ni ra lolo na weka ni tagane vou ni sa tiko voli ga kei ira na tagane vou? Ni sa tiko vata voli ga kei ira o koya na tagane vou era na sega ni rawa ni lolo.

²⁰Ia ena yaco mai na gauna ena kau tani kina vei ira na tagane vou, era sa na qai lolo ena gauna o ya.

²¹“E sega ni dua e dau cula vata na tiki ni sulu vou kei na i sulu madra; kevaka e cakava koya ena dresuka na i sulu madra na i botani vou, sa na qai kadresu vakalevu cake kina.

²²E sega talega ni dua e dau vakatawana na waini vou ki na bolaniwaini makawa; kevaka e cakava o ya, ena vakacabotetaka na bola kuli-ni-manumanu na waini, ka rau sa na qai maumau walega kina na waini kei na tavaya; ia me vakatawani ga na waini vou ki na bolaniwaini vou.”

Na Taro me Baleta na Siga ni Vakacecegu

(Maciu 12.1–8; Luke 6.1–5)

²³Ena dua na Siga ni Vakacecegu sa lako kosova kina o Jisu eso na loga ni sila. Ia ni sa lako tiko kei iratou na nona tisaipeli, e ratou sa qai doloka eso na sola ni sila na nona tisaipeli.-

²⁴Era sa qai kaya vua na Farisi, “A cava e ratou cakava kina na nomu tisaipeli na ka e sega ni tara ena Siga ni Vakacecegu?”

²⁵Sa qai kaya vei ira o koya, “O ni sa sega beka ni wilika na ka sa cakava o Tevita kei ira na nona tamata ena gauna era sa viakana kina, ka qai sega na ka me ra kania?

²⁶E a curu o koya ki na vale ni Kalou ena gauna sa Bete Levu tiko kina o Epaiaca, ka kania na madrai tabu, na ka e sega ni vakatarai vua e dua ka sega ni bete me kania, ka vakani ira talega kina na nona tamata.”- -

²⁷Sa qai kaya vei ira o Jisu, “Sa buli na Siga ni Vakacecegu me baleta na tamata, ka sega ni buli na tamata me baleta na Siga ni Vakacecegu.

²⁸O koya oqo, sa Turaga talega kina ni Siga ni Vakacecegu na Luve ni Tamata.”

Marika 3

Na Tamata Liga Mate

(Maciu 12.9–14; Luke 6.6–11)

¹E a qai curu tale o Jisu ki na valenilotu ka tiko kina e dua na tamata e sa paralasi tu e dua na ligana.

²Era sa qai vakaraici koya matua toka eso ka ra tiko e kea se na vakabula na tamata o ya ena Siga ni Vakacecegu se sega, ka me ra na qai beitaki koya kina.

³Sa qai kaya o Jisu vua na tamata liga mate, “Lako cake mai, ka mai duri tu e matadra na tamata!”

⁴Sa qai vuki tale o koya ka kaya vei ira na tamata, “E tara li me caka na ka vinaka ena Siga ni Vakacecegu, se me caka kina na ka ca?; me caka kina na veivakabulai se na veivakamatei?” Ia era a mani sega ni kaya e dua na ka.

⁵Sa qai vakawadravi ira kece ena cudru o Jisu, ni sa rarawataka na kaukauwa ni lomadra. A sa qai kaya vua na tamata o ya, “Dodoka cake mai na ligamu!” Sa qai dodoka mai na ligana ka sa mani vakabulai sara kina.

⁶Era sa mani curu ki tautuba na Farisi ka la'ki bosea vata kei ira na i lawalawa i Eroti, se me ra na vakamatei koya vakacava.

E Dua na i Lala Levu e Bati ni Drano

⁷E ratou sa qai lako vakatikitiki vaka ki na bati ni drano o Jisu kei iratou na nona tisaipeli, ka ra sa muri iratou e dua na i lala levu mai Kalili, kei Jutia talega,

⁸kei Jerusalemi, kei Itumia, kei na tai kadua ni Joritani, kei ira na lewe vuqa sara mai na veiyasana vaka-Taia kei Saitoni. Era sa lako vua ni ra sa rogoca na veika kece sa cakava.

⁹-Era sa rui lewe levu sara na tamata, sa mani kaya kina o Jisu vei iratou na nona tisaipeli me ratou vakarautaka toka e dua na waqa de ra qai drigilaki koya vakaca na tamata.

¹⁰A sa vakabulai ira oti e lewe vuqa o koya, ka ra sa veidrigidrigi yani ki vua o ira kece era tauvi mate tu me ra tarai koya.

¹¹Ia ni ra sa raici koya talega na yalo velavela, era sa cuva e matana ka qoqolou ka kaya, “Oi kemuni na Luve ni Kalou!”

¹²Sa qai vakaroti ira matua na yalo velavela o koya me ra kakua sara ni vakatakilai koya.

Sa Digitaki Iratou na i Apositolo e Tinikarua o Jisu

(Maciu 10.1–4; Luke 6.12–16)

¹³Sa qai cabe cake ki na dua na delana o Jisu, ka kacivi ira yani vua eso na tamata sa vinakati ira o koya; ka ra sa lako yani vua.

¹⁴Sa qai digitaka e lewe tinikarua, ka vakatoka me ratou apositolo, ka kaya vei iratou, “Au na talai kemudou talega yani mo dou la'ki vunau,

¹⁵ka dou na rawata na kaukauwa mo dou vakasavi ira tani kina na tevoru.”

¹⁶Sa i iratou oqo na lewe tinikarua sa digitaka o koya: o Saimoni (sa vakatoka o Jisu me yacana o Pita);

¹⁷o Jemesa kei na tacina o Joni, oi rau na luve i Sepeti (sa vakatokai rau o Jisu me yacadrau o Ponijese, a kena i balebale, “Luve ni Kurukuru”);

¹⁸o Adriu, kei Filipe, kei Pacolomiu, kei Maciu, kei Tomasi, kei Jemesa na luve i Alifio, kei Cateo, kei Saimoni na Gumatua,

¹⁹kei Jutasa Isikarioti, o koya ka a bukiveretaki Jisu.

O Jisu kei Pielisepupi

(Maciu 12.22–32; Luke 11.14–23; 12.10)

²⁰Sa qai lako o Jisu ki na dua na vale; ka ra sa soqoni vata tale yani kina na lewe vuqa, ka sa sega ni dua na gauna me kana kina kei iratou na nona tisaipeli.

²¹Ia ni ratou sa rogoca na wekana, e ratou sa mani lako me ratou la'ki tarovi koya, baleta ni ra sa kaya tiko na tamata, “Sa lialia o koya oqo!”

²²Era sa qai kaya eso na daunilawa ka ra lako sobu mai Jerusalemi, “Sa curumi koya tiko o Pielisepupi, ka vakasavi ira na tevoru ena kaukauwa ni nodra turaga na tevoru.”-

²³Sa qai kacivi ira vua o Jisu, ka kaya vei ira ena vosa vakatautauvata, “E rawa vakaevei vei Setani me vakasavi Setani tani?”

²⁴Kevaka sa veisei vakai koya e dua na matanitu, ena sega ni tudei rawa na matanitu o ya.

²⁵Kevaka sa veisei vakai koya e dua na vuvale, ena sega ni tudei rawa na vuvale o ya.

²⁶Ia kevaka sa veivorati ka veisei vakai koya na matanitu i Setani, ena sega ni tudei rawa, ia ena bale ga ka oti yani.

²⁷“Ena sega ni rawa vua e dua na tamata me na curuma rawa na vale ni dua na qaqa ka kauta tani na veika e taukena, ka vakavo ga kevaka sa vesuki koya na qaqa taumada e liu; ka sa na qai rawa kina vua me taura emuri na veika sa taukena.

²⁸“Au sa kaya vakaidina vei kemudou, ena rawa me bokoci na nodra i valavala ca kecega na tamata, kei na nodra vosavakacacataka na Kalou.

²⁹Ia o koya sa vosa vakacacataka na Yalo Tabu, ena sega ni bokoci na nona i valavala ca, baleta ni sa kitaka na cala sa tawamudu.”-

³⁰Sa tukuna na ka oqo o Jisu baleta ni ra sa kaya, “E tiko vua e dua na yalo velavela.”

Na Tina i Jisu kei Iratou na Tacina

(Maciu 12.46–50; Luke 8.19–21)

³¹E ratou sa qai lako mai na tina i Jisu kei iratou na tacina, ka ratou mai tu e tautuba ka vakauta vua e dua na i tukutuku me lako yani vei iratou.

³²Era a dabe wavoliti koya tiko na lewe vuqa, ka ra mani kaya vua, “Raica, e ratou sa tiko e tautuba na tinamu kei iratou na tacimu; e ratou sa mai vakasaqarai iko.”

³³Sa qai sauma o Jisu ka kaya, “O cei na tinaqu? Se o cei soti na taciqu?”

³⁴Sa qai vakaraici ira kece na tamata era sa dabe wavokiti koya, ka kaya, “Sa i ira oqo na tinaqu kei na taciqu!

³⁵O koya ga e cakava na loma ni Kalou, sa taciqu, sa ganequ, ka sa tinaqu.”

Marika 4

Na Vosa Vakatautauvata ni Daukabukaburaki

(Maciu 13.1–9; Luke 8.4–8)

¹A sa tekivu me veivakatavulici o Jisu ena baravi mai Kalili. Era lewe vuqa sara era soqoni vata yani vua ka sa la'ki vodoka kina o koya e dua na waqa, ka la'ki dabe kina. Ia era a tu ga mai matasawa o ira na lewe vuqa.-

²Sa qai vakatavulici ira o koya ena vuqa na ka ena vosa vakatautauvata; ia ni sa veivakatavulici tiko, sa kaya vei ira o koya:

³“Ni rogoca mada! Sa dua na dauteitei sa la'ki kabukaburaki.

⁴Ni sa kabukaburaki voli, sa qai lutu eso na i tei ni kau ena tutu ni sala, ka ra lako mai na manumanu vuka ka kania.

⁵Era a lutu eso tale ena vanua veivatu, ka sega soti ni levu kina na qele, ka ra sa tubu cake sara vakatotolo, ni sega soti ni vavaku na kena qele.

⁶Ni sa cabe na siga era sa malai mai, ia ni sa sega na wakadra era sa raqosa sara.

⁷E a lutu eso tale ena maliwa ni veiwavakavotona, ka ra sa tubu cake na veiwavakavotona ka vakaruguti ira, ka ra mani sega kina ni vua.

⁸Ia a lutu eso tale ena qele vinaka, era a tubu cake me levu mai ka mani yaco me ra vua, ka sa vua i tolusagavulu eso, ka onosagavulu eso, ka mani drau sara eso.”

⁹Sa qai tinia o Jisu ena vosa oqo, “O koya sa vakadaligana, ia me rogoca sara!”

Na Kedra i Naki na Vosa Vakatautauvata

(Maciu 13.10–17; Luke 8.9–10)

¹⁰Ia ni sa tiko taudua ga o koya, era sa qai tarogi koya o ira na tiko vata kaya kei iratou na lewe tinikarua me baleta na vosa vakatautauvata.

¹¹Sa qai kaya o koya vei ira, “Sa soli vei kemuni mo ni kila na ka vuni ni matanitu ni Kalou; ia, vei ira ga e taudaku, sa tukuni na ka kecega ena vosa vakatautauvata,

¹²me rawa kina, ‘Ni ra vakararai voli ka sega ni kunea, Era rogoca tiko ka lecava ga na kena i balebale.- Ni kevaka era sa kitaka vakakina, era na saumaki mai vua na Kalou, Ka na vosoti ira o koya.’ ”

Sa Vakamacalataka o Jisu na Vosa Vakatautauvata ni Daukaburaki

(Maciu 13.18–23; Luke 8.11–15)

¹³Sa qai kaya tale vei ira o Jisu, “O ni sega ni kila na vosa vakatautauvata oqo? O ni na qai kila vakacava na vosa vakatautauvata tale eso?”

¹⁴Sa kaburaka na vosa ni Kalou na dauteitei.

¹⁵Eso na tamata era vaka na i tei ni kau ka kaburaki ena tutu ni sala; ni ra sa rogoca oti, sa qai lako sara mai o Setani ka kauta tani na vosa ka a kaburaki vei ira.

¹⁶E vakakina na kena ka ra kaburaki ena vanua veivatu, ni ra sa rogoca na vosa era sa vakabauta sara ena reki;

¹⁷ia me vaka ni sega na wakadra e lomadra, era mani tu dei vakalailai ga. Ia, ni sa qai tubu na rarawa se na veivakacacani ena vuku ni vosa, era sa tarabe sara.

¹⁸Eso tale ka kaburaki ena veiwavakavotona sai ira ka ra rogoca na vosa,

¹⁹ia sa qai curu yani na lomaocaoca ni vuravura oqo, na domona na i yau, kei na veimataqali gagadre tale e vuqa, ka vakaruguta na vosa ka sega kina ni vua.

²⁰Ia na kena ka ra kaburaki ena qele vinaka, sai ira ka ra sa rogoca na vosa, ka vakabauta, ka ra la'ki vua sara; e tolusagavulu eso, ka onosagavulu eso, ka mani drau sara eso.”

Na Cina ena Ruku ni Bilo

(Luke 8.16–18)

²¹Sa qai kaya tale vei ira o Jisu, “E dua beka li sa dau kauta na cina ka ubia ena bilo se biuta ki na ruku ni mocemoce? E sega li ni dau la'ki biu ga ki na kena i tutu?-

²²Ni sega na ka e tabogo me na sega ni vakaraitaki mai, ka sega na ka vuni, me na sega ni vakavotui.-

²³Mo ni rogoca vinaka sara oqo, kevaka e tiko na daligamuni!”

²⁴Sa qai kaya tale vei ira o koya, “Ni qarauni kemuni ena ka o ni rogoca; na i vakarau ga o ni vakarautaka, ena vakarautaki tale vei kemuni, ka na vakaikuritaki talega.-

²⁵O koya sa tu vua eso na ka ena soli vakalevu tale vua, ia o koya e segai na ka e tu vua ena kau tani mai vua na ka e sa bau toka vua.”

Na Vosa Vakatautauvata ni Kau sa Tubu Tiko

²⁶Sa qai kaya tale o Jisu, “Na matanitu ni Kalou sa vaka e dua na tamata sa kaburaka na i tei ni kau ena nona i teitei.

²⁷A sa la'ki moce o koya ena bogi, ka sa yadra cake ka veilakoyaki voli ena siga, ia ena gauna kece oqori sa rovu ka tubu tikoga kina na kau sa teivaki. Ia sa sega ni kila o koya se yaco tiko beka vakacava na ka oqo.

²⁸Ni sa vakavuna na qele me tubu na kau ka me vuataka na vuana; me na liu taumada na drauna, ka tarava na sena, qai muri na vuana.

²⁹Ia ni sa matua mai na vuana, sa vakayagataka sara o koya na kena i sele me musulaka kina, ni sa gauna ni tatamusuki.”-

Na Vosa Vakatautauvata ni Sore ni Musita

(Maciu 13.31–32, 34; Luke 13.18–19)

³⁰Sa qai kaya tale o Jisu, “Me da vakatautauvatataka mada kei na cava na matanitu ni Kalou, se na vosa vakatautauvata cava beka me vakamacalataki kina?

³¹Sa vaka e dua na sore ni musita, ni sa kaburaki e dela ni qele, sa ka lailai duadua vei ira na i tei ni kau kecega e vuravura;

³²ia ni sa tubu cake ka yaco me ka levu duadua vei ira na kau lalai kecega, a sa yaco me lelevu sara na tabana ka ra sa vakaitikotiko kina na manumanu vuka ena kena rurugu.”

³³Sa dau vosa vei ira o koya ena vuqa na vosa vakatautauvata vakaoqo, me vaka na ka e rawa ni ra kila.

³⁴Sa dau vosa ga vei ira o koya ena vosa vakatautauvata, ia ni ratou sa tiko vakai iratou ga sa qai dau vakamacalataka vei iratou na nona tisaipeli na veika kecega.

Sa Vakamaravutaka na Cava o Jisu

(Maciu 8.23–27; Luke 8.22–25)

³⁵Ena siga o ya ni sa yakavi mai, sa qai kaya vei iratou na nona tisaipeli o Jisu, “Tou lako mada ki tai kadua.”

³⁶E ratou sa qai laivi ira tu na lewe vuqa, ka ratou kauti koya sara ena waqa ga ka a tiko kina; era sa lako vata kei iratou eso tale na waqa.

³⁷Sa qai tubu mai e dua na cagi ca levu sara ka sa seva na waqa na biau, ka sa tekivu kina me sinai mai na waqa ena wai.

³⁸Ia sa tiko o koya ena mua i muri, ka moce koto ena i lokoloko. E ratou sa qai vakayadrata ka kaya vua, “Na i Vakavuvuli, o ni sega beka ni kauwaitaka ni datou sa voleka ni mate?”

³⁹Sa qai tucake o koya ka vunauca na cagi, ka kaya, “Mo ruru mai!” ka kaya ki na ua ni wasawasa, “Mo maravu mai!” A sa ruru sara na cagi, ka mai lutu yani e dua na maravu levu.

⁴⁰Sa qai kaya vei iratou, “A cava dou sa rere kina? E se segai tikoga vei kemudou na vakabauta?”

⁴¹Sa qai tuburi iratou e dua na rere levu, ka ratou sa veikayaka vakai iratou, “O cei beka na tamata oqo, ni sa talairawarawa vua na cagi kei na ua ni wasawasa?”

Marika 5

Sa Vakabula o Jisu E Dua na Tamata Curumi Yalo Velavela

(Maciu 8.28–34; Luke 8.26–39)

¹Era sa mani yaco yani ki na tai ni drano kadua, ki na nodra vanua na kai Katara.

²Ia ni sa sobu yani ki vanua o Jisu, sa sota kaya sara e dua na tamata ka curumi koya tiko e dua na yalo velavela, sa lako mai na i bulubulu,

³na vanua e dau tiko voli kina. E sega ni dua na tamata e vesuki koya rawa; na sinucodo mada ga qai sega ni yaga.

⁴Sa dau vesu wasoma o koya ena i vesu ni yava kei na sinucodo, ia e qai dau gutugutulaka na sinucodo ka drutidrutilaka na i vesu ni yava, ka sega ni bau dua e tarovi koya rawa.

⁵Sa dau qoqolou voli ena bogi kei na siga ena veiulunivanua kei na i bulubulu, ka sa tavatavalaka na yagona ena vatu.

⁶A sa tu mai vakayawa o koya ena gauna sa raici Jisu kina; ka sa qai cici yani, ka tekiduru e matana,

⁷ka sa kaci ena domo levu, “I Jisu, na Luve ni Kalou Cecere sara! A cava o ni sa vinakata vei au? Au sa kerei kemuni ena yaca ni Kalou, ni kakua ni vakararawataki au!”

⁸(A sa kaya vakaoqo baleta ni sa kaya oti vua o Jisu, “Yalo velavela, mo lako tani mai vua na tamata oqo!”)

⁹Sa qai tarogi koya o Jisu, “O cei na yacamu?” E a sauma o koya ka kaya, “Na yacaqu o ‘Vavakoso’, ni keimami sa lewe levu!”

¹⁰Sa qai vakamasuti Jisu vagumatua o koya me kakua ni vakatalai ira tani na yalo velavela mai na vanua o ya.

¹¹Era a kakana voli ena yasa ni delana sa voleka e kea e dua na qele ni vuaka levu.

¹²Era sa qai vakamasuti Jisu na yalo velavela, ka kaya, “Ni vakatalai keimami vei ira na vuaka, me keimami curumi ira.”

¹³Sa mani laivi ira o Jisu me ra lako, ka ra sa lako yani na yalo velavela ka curumi ira na vuaka. Era sa qai ciciva sobu na baba ena yasa ni drano o ira na vuaka ka lutu kece ki na loma ni drano ka luvu kece sara. E rauta tiko ni 2,000 na kedra levu.

¹⁴Era sa qai dro na kedra i vakatawa, ka la'ki tukuna na kena i tukutuku ki na koro, kei na veivanua era volekata. Era sa qai lako na tamata, me ra la'ki raica na ka sa yaco e kea.

¹⁵Era sa qai lako vei Jisu, ka raici koya ka a curuma tu e vuqa na yalo velavela ni sa dabe tiko e kea, sa vakaisulu tu, ka sa tu vinaka na nona vakasama; ka ra sa rere sara.

¹⁶Era sa qai tukuna vei ira na lako yani o ira ka a raica na ka a yaco vua ka curumi tevoru kei na ka e baleti ira na vuaka.

¹⁷Era sa mani kerei Jisu me lako tani mai na nodra vanua.

¹⁸Ia ena gauna sa vodo kina ki waqa o Jisu, a sa qai kerei koya na tamata ka a curumi yalo velavela, ka kaya, “Au kerea me'u lako vata yani kei kemuni!”

¹⁹Ia, a sa sega ni vakadonuya o Jisu. Sa qai kaya ga vua, “Mo lesu tale ki na nomu vale vei ira na wekamu, ka tukuna vei ira na levu ni ka sa cakava vei iko na Turaga, kei na levu ni nona yalololoma vei iko.”

²⁰Sa mani lako yani na tamata o ya ka tekivu vakacuruma yani na Koro e Tini, ka tukuna voli na veika sa cakava vua o Jisu. Era sa qoroqoro na tamata kecega era sa rogoca.

Na Luve i Jairo kei na Yalewa ka Tara na Tutu ni Sulu i Jisu

(Maciu 9.18–26; Luke 8.40–56)

²¹A sa lesu tale o Jisu ena waqa ki tai kadua ni drano. Era sa soqoni vata yani vua na lewe vuqa ena yasa ni drano.

²²Sa qai lako yani vua o Jairo, e dua na i vakalesilesi ni valenilotu. Ni sa raici Jisu, sa qai bale sobu ki yavana

²³ka vakamasuti koya vakabibi, ka kaya, “Na luvequ yalewa lailai sa tauvimate levu sara. Au kerea mo ni lako mada mai ka tabaki koya ena ligamuni, me sereki tani kina na nona tauvimate, ka bula!”

²⁴E rau sa mani lako vata yani kei Jisu. Era sa salavata kei Jisu e lewe vuqa sara na tamata, ka ra sa veidrigidrigi kaya mai na veiyasana kecega.

²⁵E tiko ena kedra maliwa e dua na yalewa, sa turudrabalavu ka sa yabaki tinikarua na kena dede.

²⁶Sa lewe levu na vuniwai era sa qaravi koya oti ka sa vakayalia kina na nona i yau, ia sa sega ni vinaka cake kina na nona bula, ka sa toro sobu tikoga.-

²⁷A sa rogoca o koya na i tukutuku me baleti Jisu, ka sa qai lako mai kina e dakuna ena kedra maliwa na lewe vuqa, ka tara na nona i sulu,

²⁸ni sa kaya e lomana o koya, “Kevaka walega au tara na nona i sulu, au na bula.”

²⁹A sa tara na i sulu i Jisu, ka sa mudu sara vakasauri na kena lako tiko na dra; ka sa kila sara e yagona ni sa vakabulai mai na mate ca o ya.

³⁰Ena gauna vata o ya, sa kila e lomana o Jisu ni sa lako tani mai vua na kaukauwa, a sa qai vuki vei ira na lewe vuqa, ka kaya, “O cei e tara na noqu i sulu?”

³¹E ratou sa qai kaya vua na nona tisaipeli, “O ni sa raica na nodra veidrigidrigi kei kemuni na tamata, a cava o ni qai taroga tale kina se o cei e tarai kemuni?”

³²Ia sa veiraiyaki voli ga o Jisu me kunei koya ka a cakava na ka o ya.

³³Ia na yalewa, ni sa kila na ka sa yacovi koya, sa qai lako mai, ka sa sautaninini ena levu ni rere, ka bale sobu ki na yava i Jisu, ka tukuna vua na kena dina taucoko.

³⁴Sa qai kaya vua o Jisu, “Na luvequ, sa vakabulai iko na nomu vakabauta. Mo lako ena vakacegu ka sereki mai na nomu leqa.”

³⁵Ia ni sa vosa tikoga o Jisu era sa lako mai eso mai na vale ni vakaillesilesi ni valenilotu, ka kaya, “Sa mate na luvemu; kakua ni vakaoga tale na i Vakavuvuli.”

³⁶E a sega ni via kauwaitaka o Jisu na ka era tukuna, ka sa qai kaya vua na vakaillesilesi ni valenilotu, “Kakua ni yalolailai, ia mo vakabauta ga.”

³⁷A sega ni vakatara e dua me muri koya, ia o iratou ga o Pita, kei Jemesa, vata kei Joni na taci Jemesa.

³⁸Ni ratou sa yaco ki na vale ni vakaillesilesi liu ni valenilotu, sa raica o Jisu na nodra mamaue kei na veilecayaki ka rogoca na nodra osi kei na veitagicaki.

³⁹Ia ni sa curu yani o koya, sa kaya sara vei ira, “Na cava o ni sa mamaue ka tagi tiko kina? E sega ni mate na goneyalewa oqori, e moce tikoga!”

⁴⁰Era sa qai dredrevaki koya, ka sa qai vakatalai ira kece kina ki tautuba o koya. A sa kauti rau ga na i tubutubu ni gone kei iratou na nona tisaipeli e tolu ka ratou curu ki na rumu sa davo koto kina na gone.

⁴¹Sa qai taura na ligana, ka kaya vua, “Talica, kumi!” (A kena i balebale, “Goneyalewa lailai, au sa kaya vei iko mo tucake mai!”)

⁴²Ena gauna vata ga o ya, a tucake sara na goneyalewa ka tekivu veilakoyaki. (Sa yabaki tinikarua o koya.) Ni sa yaco oqo, era sa kurabui vakalevu sara kina.

⁴³Ia sa vakaroti ratou matua ga o Jisu me ratou kakua sara ni tukuna tale vua e dua na veika sa yaco, ka sa qai kaya, “Dou solia vua e dua na ka me kania.”

Marika 6

Sa Sega ni Vinakati mai Nasareci o Jisu

(Maciu 13.53–58; Luke 4.16–30)

¹Sa qai biuta na vanua o ya o Jisu ka lako ki na nona koro, ka ratou sa muri koya na nona tisaipeli.

²Ia ena Siga ni Vakacecegu, sa qai tekivu veivakatavulici ena valenilotu o koya, ka ra sa kurabui kina na lewe vuqa era rogoci koya, ka kaya, “E kauta mai vei o koya na ka kece oqo? Na mataqali vuku vakacava mada sa soli oqo vua, me cakava rawa kina e ligana na veicakacaka mana vakaoqo?”

³E sega li ni o koya oqo na matai, na luve i Maria, ka tuakadratou o Jemesa kei Josese, kei Juta, kei Saimoni; ka sega li ni ratou ganena na goneyalewa ka

ratou tiko vata oqo kei keda?” Era sa levaci koya vakalevu ka sega ni via vakabauti koya.

⁴Sa qai kaya vei ira o Jisu, “Sa dokai na parofita ena veivanua kecega vakavo ga ena nona vanua, se vei ira na nona lewe ni mataqali, se ena nona vale.”-

⁵Sa mani sega ni cakava rawa kina e dua na cakacaka mana e kea o koya; sa tarai ira ga e lewe vica na tamata tauvimate, ka vakabulai ira.

⁶Sa kurabui sara o koya ena nodra sega ni vakabauta.

Sa Talai Iratou na Tisaipeli e Tinikarua o Jisu

(Maciu 10.5–15; Luke 9.1–6)

A sa veilakoyaki voli ena veikoro e kea o Jisu ka veivakatavulici tiko.

⁷Sa qai kacivi iratou vata na lewe tinikarua ki vua, ka tekivu talai iratou yayarua yani, ka solia vei iratou na kaukauwa me ratou vakasavi ira kina na yalovelavela.

⁸E a vakaroti iratou me ratou kakua ni kauta e dua na ka me baleta na nodratou i lakolako, ia na nodratou i titoko ga; me kua na kakana, me kua na kato ni kerekere, me kua na i lavo ena loma ni taga;

⁹ia, me ratou vakaivava ga, ka kakua ni kauta e dua tale na sote.

¹⁰Sa qai kaya tale vei iratou o koya, “Ena vanua dou sa vakacurumi kina ki na dua na vale, dou tiko ga ena vale o ya me yacova ni dou sa biuta na vanua oqori.

¹¹Ia kevaka e dua na vanua era sega ni vakacegui kemudou, ka ra bese ni rogoci kemudou, ni dou sa lako tani mai kina, dou taviraka laivi na kuvu ni qele mai na yavamudou me na i vakadinadina baleti ira.” - -

¹²E ratou sa mani lako ka vunautaka me ra veivutuni na tamata.

¹³E ratou a vakasava talega e vuqa na tevoru, ka ratou wali ira ena waiwai e lewe vuqa na tauvimate ka vakabulai ira.-

Na Mate i Joni na Dauveipapitaisotaki

(Maciu 14.1–12; Luke 9.7–9)

¹⁴A sa la'ki rogoca na veika oqo o Eroti na tui, ni sa tete vakalevu sara na i rogorogo kei Jisu. Era sa kaya eso, “Sa vakaturi cake tale mai na mate o Joni na Dauveipapitaisotaki; sai koya ga ka sa cakava kina na veika mana oqo o koya.”-

¹⁵Ia, era kaya eso, “Oqo o Ilaijia.” Era sa qai kaya eso tale, “O koya e dua na parofita, me vakataki ira na parofita e liu.”

¹⁶Ia ni sa rogoca o Eroti sa qai kaya, “Oqo ga o Joni, o koya au a tamusuka na uluna, ka sa vakaturi cake tale.”

¹⁷Sa i Eroti ga oqo ka talatala yani me vesu o Joni, ka biu ki na valeniveivesu ena vuku i Erotiasa, na wati i Filipe na tacina; ni sa tauri koya tiko me watina.-

¹⁸E a kaya o Joni vei Eroti, “Sa sega sara ni dodonu vei iko mo taura na wati tacimu me watimu.”

¹⁹Ia sa cati Joni sara kina o Erotiasa ka vinakata me vakamatei koya. Ia sa sega ga ni rawata,

²⁰ena vuku i Eroti. E a rerevaki Joni o Eroti ni kila tiko ni tamata dodonu ka yalosavasava o koya, ka sa mani taqomaki koya voli ga kina. Sa dau taleitaka na vakarorogo vei Joni o Eroti, e dina ga ni sa dau vakaleqai sara vakalevu na lomana ena gauna e dau rogoci koya kina.

²¹Ia, sa yaco mai e dua na siga me vakayacora rawa kina o Erotiasa na nona i naki. E a vakarautaka o Eroti e dua na magiti ena nona siga ni sucu, ka mani sureti ira kina na nona turaga veiliutaki, kei ira na turaganivalu, kei ira na turaga dokai mai Kalili.

²²Sa qai curu mai na luve i Erotiasa yalewa ka meke, ka vakamarautaki Eroti vakalevu kei ira na nona vulagi. Sa qai kaya sara na tui vua na goneyalewa, “Kerea vei au na ka ga o gadreva, au na solia vei iko.”

²³A bubului kina vua o koya, ka kaya, “Na ka ga o kerea vei au, au na solia vei iko, ke mani veimama sara mada ga ni noqu matanitu.”

²⁴A curu sara ki tautuba ka kaya vei tinana, “Na cava beka me'u na kerea?” Sa qai kaya o koya, “Na ulu i Joni na Dauniveipapitaisotaki.”

²⁵Sa qai lako sara vakatotolo ki vua na tui me kerekere, ka kaya, “Au vinakata mo ni solia sara ga mai vei au oqo na ulu i Joni na Dauveipapitaisotaki ena dua na veleti.”

²⁶A sa rarawa dina sara na tui; ia sa sega ni rawa vua me vakasuka na nona kerekere baleta ni sa vosa bubului oti tu ena matadra na nona vulagi.

²⁷Sa mani tala yani kina o koya e dua na nona sotia yadra ka vakarota me kauta mai na ulu i Joni. A sa lako na yadra ki na valeniveivesu, a sa musuka laivi na ulu i Joni,

²⁸ka kauta mai ena dua na veleti, ka solia vua na goneyalewa, ka sa solia sara na goneyalewa vei tinana.

²⁹Ia ni ratou sa rogoca na tisaipeli i Joni na ka oqo e ratou sa qai lako ka kauta na yagona ka la'ki vakatora ena dua na i bulubulu.

Sa Vakani Ira na Lima na Udolu o Jisu

(Maciu 14.13–21; Luke 9.10–17; Joni 6.1–14)

³⁰E ratou sa qai lesu tale vei Jisu na i apositolo, ka tukuna vua na veika e ratou a cakava ka vakatavuvulitaka.

³¹Ia ni ra sa rui lewe levu era lako tiko mai ka lako tani tale, ka sa sega na gauna e galala rawa me ratou bau kana kina, sa qai kaya vei iratou o koya, “Dou lako mai vakatikitiki ki na dua na vanua lala, ka vakacegu mada vakalailai.”

³²E ratou sa mani vodo ki waqa ka lako vakatikitiki tani ki na dua na vanua lala.

³³Ia e vuqa vei ira era raica na nodratou sa lako yani oqo era sa kilai iratou, a ra sa cici yani e vanua mai na veikorokoro kece sara ka yaco tale yani e liu ki na vanua o ya ni bera yani o Jisu kei ratou na nona tisaipeli.

³⁴Ni sa sobu yani ki vanua o Jisu, a sa raici ira na lewe vuqa oqo ka sa tuburi koya e dua na loloma levu ena vukudra, baleta ni ra sa vaka na sipi sa sega

na nodra i vakatawa. Sa qai vakatekivu o koya me vakatavulici ira ena vuqa na ka.-

³⁵Ia ni sa yakavi mai na vanua, e ratou sa qai lako yani vua na nona tisaipeli, ka kaya, “Sa yakavi vakatotolo sara tiko mai na vanua. Oqo talega na vanua lala.

³⁶Mo ni sa vakatalai ira yani na tamata me ra lako ki na veitikotiko kei na veikoro voleka ka volia kina eso na ka me ra kania.”

³⁷A sauma o Jisu ka kaya vei iratou, “Dou solia ga oi kemudou eso na ka me ra kania.” E ratou sa qai taroga vua, “O ni vinakata me keitou la'ki vakayagataka e 200 na tiki ni siliva me voli mai kina na madrai me ra kana kina?”

³⁸Sa qai kaya vei iratou o koya, “E vica na i buli madrai e tiko oqori vei kemudou? Dou raica mada mai.” Ia ni ratou sa kila rawa, e ratou sa qai kaya, “E lima na i buli madrai, kei na rua na ika.”

³⁹Sa qai vakaroti ira kece o koya me ra dabe vakaiwasewase ena veico drokadroka.

⁴⁰Era sa mani tiko sobu vakaiyatu ena wasewase yayadrau kei na i wasewase yayalimasagavulu.

⁴¹Sa qai taura o koya na i buli madrai e lima kei na ika e rua, ka tacake ki lomalagi, ka vakavinavinakataka, ka dovia na madrai, ka solia vei iratou na tisaipeli me ratou tauca e matadra na tamata; a sa vota talega na ika e rua vei ira kecega.

⁴²Era sa kana kece sara ka mamau.

⁴³E ratou sa qai vakatomika na i vovo ni madrai kei na ika ka sa sinai kina e tinikarua na basikete.

⁴⁴Era sa lewe 5000 taucoko na tagane era a kana kina.

Sa Lako e Dela ni Wai o Jisu
(Maciu 14.22–23; Joni 6.15–21)

⁴⁵Sa qai vakaroti iratou sara na nona tisaipeli o Jisu me ratou vodo ki waqa, ka liu ki tai kadua, ki Pecisaita, ka me sa tei vakasukai ira mada na lewe vuqa o koya.

⁴⁶Ia ni ra sa veitalatala oti, sa qai lako cake ki na dua na delana me la'ki masu.

⁴⁷Ia ni sa yakavi mai na vanua, sa tiko na waqa ena lomadonu ni drano, ka tiko duadua ga o koya e vanua.

⁴⁸Ni rauta na maliwa ni tolu kei na ono ena mataka lailai, ni sa raica o Jisu ni ratou sa mate ena voce na nona tisaipeli, me vaka ni saqati iratou tiko na cagi, sa qai lako vei iratou. A lako ena dela ni wai, ka lako sara me vaka e via lako siviti iratou.

⁴⁹Ia ni ratou sa raici koya ni lako tiko e dela ni wai, e ratou nanuma ga ni sa dua na yalo o koya, ka ratou sa qoqolou.

⁵⁰E ratou a kidroa vakalevu ka ni ratou a raici koya kece. Sa qai vosa vei iratou o Jisu, ka kaya, “Dou vakacegu! Oi au ga oqo; dou kakua ni rere!”

⁵¹A sa qai vodo o koya ki waqa vata kei iratou, ka sa ruru sobu sara na cagi. E ratou sa kurabui vakalevu sara kina na tisaipeli,

⁵²baleta ni ratou a sega ni se kila na i balebale dina ni nodra vakani na lewe 5,000, ka ni sa rui kaukauwa na lomadrato.

Sa Vakabulai Ira na Tauvimate mai Kenisereti o Jisu

(Maciu 14.34–36)

⁵³Ia ni ratou sa yaco ki tai kadua, e ratou sa lako sara ki na vanua o Kenisereti, ka kele kina.

⁵⁴Ni ratou sa sobu yani ki vanua, era sa kilai koya sara na tamata.

⁵⁵Era sa veiciciyaki sara ki na nodra veitikitiko, ka kauti ira mai na tauvimate ena nodra i davodavo ki na vanua cava ga era rogoca ni sa tiko kina o koya.

⁵⁶Ena veivanua kecega e lako kina o koya, na veikoro lalai, na veikoro lelevu, se na veivanua ni teitei, era vakotori ira kina na tauvimate ena kedra

veivanua ni veivoli o ira na tamata, ka ra kerei koya me ra bau tara mada ga na tutu ni nona i sulu o ira na tauvimate; ia o ira kecega era tara, era sa vakabulai.

Marika 7

Na Nodra i Vakavuvuli na Qase

(Maciu 15.1–9)

¹Ia ni ra sa soqoni vata yani vei Jisu na Farisi kei ira eso na daunilawa ka ra lako mai Jerusalemi,

²era qai raica ni ratou sa kana tiko eso vei iratou na nona tisaipeli ka sega tu ni savasava na ligadratou, o ya ni ratou a se sega ni vuluvulu mada e liu.

³(O ira na Farisi, ka vakakina o ira na vo ni Jiu, era sa dau muria na i nodra i vakavuvuli na nodra qase me vakaoqo: era na sega mada ni kana kevaka era se bera ni savata na ligadra ena i valavala ni vuluvulu e vakavulici vei ira;

⁴ka ra na sega talega ni kania e dua na i voli mai na makete kevaka era sega mada ni vakasavasavataka e liu; ka vuqa tale na i valavala ni bula era sa muria me vaka na i valavala ni kena sava na bilo, kei na kuro, kei na beseni parasa, kei na i davodavo.)

⁵Era sa qai tarogi koya na Farisi kei na daunilawa, ka kaya, “Na cava e ratou sega kina ni muria na nomu tisaipeli na nodra i vakavuvuli na neimami qase, ni ratou sa kana ka sega mada ni vuluvulu?”

⁶-Sa qai kaya vei ira o Jisu, “Sa dina sara o Aisea ena nona vosa ni parofisai me baleti kemuni! O ni sa tamata dauveivakaisini vakaidina, me vaka sa vola vakaoqo o koya: ‘Era sa vakarokorokotaki au na tamata oqo ena tebenigusudra, Ia na yalodra sa yawa sara mai vei au.

⁷Sa sega ni yaga na nodra qaravi au, Ni ra sa vakatavuvulitaka na i vakavuvuli ni tamata Me vaka era sa lawa ni Kalou!’

⁸“O ni sa biuta na i vakaro ni Kalou, ka taura matua na i vakavuvuli ni tamata.”

⁹Sa qai kaya vei ira o Jisu, “O ni sa rui maqosataka na nomuni biuta vakatikitiki na i vakaro ni Kalou me rawa kina na nomuni taurivaka tikoga na nomuni i vakavuvuli makawa!

¹⁰Ni a vakarota vakaoqo o Mosese, ‘Vakarokoroko vei rau na tamamu kei na tinamu,’ ka a kaya talega, ‘O koya e vosa vakacacataka na tamana se na tinana, me vakamatei.’-

¹¹Ia o ni sa kaya, ‘Kevaka e kaya e dua na tamata vua na tamana se tinana, Na veika e noqu ka a nanumi mo taura me yaga vei iko e sa Koripani’ (a kena i balebale, a sa soli tu vua na Kalou),

¹²o ni sa qai tarovi koya kina me kakua ni cakava tale e dua na ka me yaga vua na tamana se tinana.

¹³Ena ka oqo, sa vakatawayagataka kina na vosa ni Kalou na nomuni i vakavuvuli sa vakadewataki sobu mai. Sa levu sara na veika vakaoqo o ni sa vakayacora.”

Na Ka e Vakadukadukalitaka na Tamata

(Maciu 15.10–20)

¹⁴Sa qai kacivi ira tale yani na tamata ki vua o Jisu, ka kaya vei ira, “Ni rogoci au kece mada, ka mo ni kila:

¹⁵sa sega ni dua na ka ena taudaku ni tamata ka sa curu ki na loma ni tamata me vakavuna na nona vakadukadukalitaki. Ia na veika ga e lako mai lomana sa vakavuna na nona tawasavasava.

¹⁶Kevaka o ni sa vakadaligana, ia mo ni rogoca sara.”

¹⁷Ena gauna sa biuti ira kina na lewe vuqa ka curu yani ki vale, e ratou sa qai tarogi koya na nona tisaipeli me baleta na vosa vakatautauvata o ya.

¹⁸Sa qai kaya vei iratou o koya, “Dou sa sega beka ni kila oi kemudou? Sa sega ni dua na ka mai taudaku sa curu ki na tamata me na vakavuna na nona tawasavasava,

¹⁹baleta ni sa sega ni curu ki yalona, ia ki ketena ga, ka na la'ki lako tani sara ki tuba.” (Sa vakaraitaka kina vakaoqo o Jisu ni sa savasava na kakana kecega.)

²⁰Sa qai kaya o koya, “Na ka e lako mai na loma ni tamata sai koya na ka e vakadukadukalitaki koya.

²¹Ni sa dau lako mai loma, mai na yalo ni tamata, na veivakanananu ca, na dauyalewa, na daubutako, na daulaba, na veibutakoci,

²²na kocokoco, na i valavala velavela, na veivakaisini, na gagano ca, na vuvu na vosa vakacaca, na viavialevu, na i valavala lialia.

²³Era lako mai loma na veika ca kecega oqo, ka ra vakadukadukalitaka na tamata.”

Na Nona Vakabauta e Dua na Yalewa

(Maciu 15.21–28)

²⁴Sa qai biuta na vanua o ya o Jisu ka sa lako yani ki na yasayasa vaka-Taia kei Saitoni. A sa curu ki na dua na vale ka sega ni vinakata me dua e kila, ia sa sega ga ni rawa ni tiko vuni e kea.

²⁵A sa rogoca na kena i tukutuku e dua na yalewa ka curumi yalo velavela tiko na luvena goneyalewa. Sa qai lako na yalewa o ya ka la'ki cuva e yavana.

²⁶E kai matanitu tani na yalewa oqo, ka sa sucu ena yasayasa vaka-Finisia mai Siria. A sa qai vakamasuti Jisu me vakasava tani na tevoru mai vua na luvena yalewa.

²⁷Ia sa qai kaya vua o Jisu, “Me liu taumada na nodra vakani na gone. Sa sega sara ni dodonu me tauri na kedra na gone ka viritaki yani vei ira na koli.”

²⁸A sa sauma na yalewa, ka kaya, “Sa dina saka oqori, ia o ira na koli ena ruku ni teveli era sa kania na i vovo ni kedra na gone!”

²⁹Sa qai kaya vua o Jisu, “Ena vuku ni vosa oqori, mo lesu tale ki vale, o na la'ki kunea ni sa biuta na luvemu na tevoru!”

³⁰Sa qai lako na yalewa ki na nona vale, ka raica na luvena ni davo koto ena i davodavo; ka sa biuti koya vakaidina na tevoru.

Sa Vakabula o Jisu e Dua na Tamata Didivara ka Galu

³¹Sa qai biuta na yasayasa vaka-Taia o Jisu me lako ki Kalili ena sala vaka ki Saitoni kei na Veikoro e Tini.

³²Era a qai kauta mai vua e dua na tamata didivara ka dredre tu ni vosa, ka ra kerei koya me tabaki koya e ligana.

³³Ia ni sa kauti koya tani vakatikitiki mai vei ira na lewe vuqa o Jisu, sa qai tara na daligana ruarua ena nona i qaqalo, ka kasivi, ka tara na yamena.

³⁴Sa qai tacake ki lomalagi, ka sa vutugu na yalona ka kaya vua, “*Efaca!*” (a kena i balebale, “Mo tadola mai!”).

³⁵Sa qai rogo rawa sara na daligana ka tasere na yamena, ka sa macala na nona vosa.

³⁶Sa qai vakaroti ira o Jisu me ra kakua ni tukuna vua e dua na tamata; ia na kena levu ga ni nona vakatabuya, na kena levu talega ni nodra veitukuniyaka.

³⁷Era sa kurabui vakalevu sara o ira kecega era sa rogoca, ka ra kaya, “Na ka kece sara e cakava e caka vakavinaka! Era sa bau mai rogo rawa na didivara ka ra vosa na galu ena nona cakacaka!”

Marika 8

Sa Vakani Ira na Va na Udolu o Jisu

(Maciu 15.32–39)

¹Ena dua na gauna vakalailai ki muri era a soqoni vata tale e lewe vuqa na tamata, ia sa sega na ka me ra kania. Sa qai kacivi iratou na nona tisaipeli o Jisu, ka kaya vei iratou,

²“Au sa lomani ira dina na tamata oqo, ni sa siga tolu mai oqo na neimami tiko vata, ka sa sega na ka me ra kania.

³Kevaka au sa vakasukai ira lesu ki na nodra veivale ni ra viakana tu, era na malumalumu ka matabuto e gaunisala, baleta ni ra sa lako vakayawa sara mai eso vei ira.”

⁴Eratou sa qai kaya vua na nona tisaipeli, “Evei na vanua ena loma ni vanua lala oqo me kunei kina na kakana me ra vakani kina?”

⁵Sa qai tarogi iratou o Jisu, “E vica na i buli madrai e tiko vei kemudou?” E ratou sa kaya, “E vitu.”

⁶Sa qai vakaroti ira na lewe vuqa o koya me ra dabe sobu. Sa qai taura na i buli madrai e vitu, ka vakavinavinakataka vua na Kalou. Sa qai dovidovia ka solia vei iratou na nona tisaipeli me ratou veivotayaka vei ira na tamata, e ratou sa qai kitaka vakakina.

⁷E a tiko talega vei iratou e vica na ika lalai. Sa qai vakavinavinakataka o Jisu ka tukuna vei iratou me ratou veivotayaka talega.

⁸Era sa kana, ka mamau; ka ra tomika na i vovo ni ka sa dovi, ka sa sinai kina e vitu na basikete.

⁹E rauta ni 4,000 na lewe levu ni tamata taucoko.

¹⁰Sa qai vakasukai ira o Jisu; ka vodo sara ki waqa kei iratou na nona tisaipeli, ka lako ki na yasayasa vaka-Talimanuca.

Era Vinakata na Farisi me Dua na Caka Mana

(Maciu 16.1–4)

¹¹Era a lako mai eso na Farisi ka vakatekivu me veileti kaya, ka vinakata me cakava o koya e dua na i vakatakilakila mai lomalagi, me ra vakatovolei koya kina.-

¹²E a vutugu vakalevu o koya ena vu ni yalona, ka kaya, “Na cava e vakasaqara kina na i tabatamata oqo e dua na i vakatakilakila? Au sa kaya vakaidina vei kemudou, ena sega ni soli e dua na i vakatakilakila ki na i tabatamata oqo.”-

¹³Sa qai biuti ira, ka vodo ki waqa, ka lako yani ki tai kadua.

Na Nodra i Vakatabu na Farisi kei Eroti

(Maciu 16.5–12)

¹⁴Ia e ratou a guilecava na tisaipeli me ratou kauta tiko eso tale na madrai; e dua walega na i buli e tiko vei iratou e waqa.

¹⁵Sa qai vakadreti iratou o Jisu, ka kaya, “Raica, dou qarauni kemudou mai na nodra i vakatubu na Farisi, kei na i vakatubu i Eroti.”-

¹⁶E ratou sa qai veivosakitaka vakai iratou, ka kaya, “Oqo e baleta ni sega vei kedatou na madrai.”

¹⁷Ni sa kila o Jisu na ka e ratou veivosakitaka tiko sa qai kaya vei iratou, “A cava dou veivosakitaka tiko kina ni sega vei kemudou na madrai? Dou se sega tikoga oqo ni raica rawa se kila? E se tasogo tikoga li na lomamudou?

¹⁸-Sa tu na matamudou — ia dou se sega beka ga ni se raica? Sa tu na daligamudou — ia dou se sega tikoga ni rogoca? Dou sa sega tale ni nanuma rawa

¹⁹ni'u a dovidovia na i buli madrai e lima vei ira na lewe 5,000? E vica na basikete dou a vakasinaita ena vo ni kakana sa dovi?” E ratou sa qai kaya vua, “E tinikarua.”

²⁰A sa taroga talega o Jisu, “Ena gauna ka'u a dovia kina na vitu na i buli madrai vei ira na lewe 4,000, sa vica na basikete dou a vakasinaita ena vo ni veitiki ni madrai?” E ratou sa qai kaya vua, “E vitu.”

²¹Sa qai tarogi iratou o koya, “Dou se sega tikoga ni kila rawa na i balebale ni veika oqo?”

Sa Vakabula e Dua na Mataboko mai Pecisaita o Jisu

²²E ratou sa qai yaco ki Pecisaita; ka ra sa kauta vei Jisu eso na tamata e dua na tamata mataboko, ka ra kerei koya me tara.

²³A sa taura na liga ni tamata mataboko o Jisu, ka tuberi koya tani ki na i bili ni koro, ka kasivita na matana ruarua ka tabaka ena ligana. Sa qai tarogi koya, ka kaya, “O sa bau raica e dua na ka, se sega?”

²⁴Sa qai tacake ka kaya, “Au sa raici ira na tamata, ia era vaka na veivunikau era sa lako voli.”

²⁵Sa qai tara tale na matana o Jisu. A sa rai matua o koya, ka sa vinaka sara mai na matana, ka sa raica vakavinaka na ka kecega.

²⁶Sa qai vakatalai koya o Jisu ki na nona vale ka kaya, “Kakua ni lako tale ki na koro.”

Na Ka e Tusanaka o Pita me Baleti Jisu

(Maciu 16.13–20; Luke 9.18–21)

²⁷E ratou sa qai cavutu o Jisu kei iratou na nona tisaipeli ka lako ki na veikoro mai Sisaria-Filipai. Ia ni ratou sa lako tiko e gaunisala sa qai tarogi iratou na nona tisaipeli, ka kaya, “A cava era kaya na tamata se o cei oi au?”

²⁸E ratou sa qai kaya vua, “Eso era kaya ni o Joni na Dauveipapitaisotaki; ka so tale era kaya, o Ilaijia; ka so tale, e dua vei ira na parofita.”-

²⁹Sa qai tarogi iratou, ka kaya, “Ia o cei ga dou kaya oi kemudou ni oi au?”- Sa qai sauma vua o Pita, “Sa i kemuni na Mesaia.”

³⁰Sa qai vakaroti iratou matua me ratou kakua ni tukuni koya vua e dua.

Sa Tukuna Tale o Jisu na Nona Vakararawataki kei na Nona Mate

(Maciu 16.21–28; Luke 9.22–27)

³¹Sa qai vakatekivu me vakatavulici iratou na nona tisaipeli o Jisu, ni sa kena dodonu ga me sota kaya na Luve ni Tamata na ka rarawa e vuqa, ka me ra cati koya na qase kei ira na bete levu kei ira na daunilawa, ka na vakamatei, ka na qai tucake tale ni sa oti e tolu na siga.

³²E a tukuna vakamatata sara na ka oqo o koya, ia sa qai kauti koya vakatikitiki o Pita, ka tekivu me vunauca.

³³Ia sa qai vuki o Jisu ka vakaraici iratou na nona tisaipeli ka vunauci Pita, ka kaya, “Lako tani ki dakuqu, Setani! Ni sa vakatamata ga na nomu vakasama, ka sega ni vakalou.”

³⁴Sa qai kacivi ira vata na lewe vuqa kei iratou na nona tisaipeli o Jisu, ka kaya vei ira, “Kevaka e dua sa via muri au, me kakua ni muria na lomana, ia me colata ga na nona kauveilatai ka muri au.-

³⁵O koya yadua sa via maroroya na nona bula ena vakayalia; ia o koya yadua sa vakayalia na nona bula ena vukuqu kei na vuku ni tukutuku vinaka, ena maroroya.-

³⁶A cava na kena yaga vua na tamata, me rawati vuravura taucoko, ka vakayalia wale kina na yalona?

³⁷Se cava li ena solia na tamata me i sau ni yalona?

³⁸Kevaka e dua na tamata sa madualaki au vata kei na noqu vosa ena i tabatamata dauveibutakoci ka i valavala ca oqo, ena madualaki koya talega na Luve ni Tamata ni sa lako mai ena i serau nei Tamana vata kei ira na agilosi yalosavasava.”

Marika 9

¹Sa qai kaya talega vei ira o koya, “Au sa kaya vakaidina vei kemuni, era sa tu eke eso na tamata era na sega ni mate me yacova ni ra sa raica na yaco mai ni Matanitu ni Kalou ena kaukauwa mana.”

Na Tavuki ni Rairai kei Jisu (Maciu 17.1–13; Luke 9.28–36)

²Ni sa oti e ono na siga, sa qai kauti iratou o Pita kei Jemesa kei Joni o Jisu, ka kauti iratou vakatikitiki ki na dua na ulunivanua. Ia ni ratou sa rai tu ga sa matalia mai ka tavuki na kena i rairai.-

³Sa lumilumisa ka sekavula sara mai na nona i sulu me vaka na se ni ua ena cakau; a sa sega ni dua na dausavasava e vuravura me vakavulavulataka rawa e dua na i sulu me vaka o ya.

⁴E rau sa qai rairai vei iratou o Ilaijia kei Mosese, ka rau sa veivosaki tiko kei Jisu.

⁵Sa qai kaya vei Jisu o Pita, “Vakavuvuli, sa vinaka dina na nodatou tiko eke; me keitou sa tara mada e tolu na vakatunuloa, e dua me nomuni, ka dua me nei Mosese, ka dua me nei Ilaijia.”

⁶A sega ni kila na cava me kaya o Pita, ni ratou sa rui rere vakalevu.

⁷Sa qai vakarurugi iratou e dua na o, ka sa rogo mai kina e dua na vosa, ka vaka, “Oqo na noqu Gone ni Toko; dou vakarorogo vua.”-

⁸E ratou sa qai veiraiyaki vakasauri, ka ratou sa sega ni raica e dua tale me tiko vata kei iratou, o Jisu duadua ga.

⁹Ia ni ratou sa siro sobu tiko mai na ulunivanua, sa qai vakaroti iratou o Jisu, ka kaya, “Dou kakua ni tukuna vua e dua na veika dou sa raica, me yacova ni sa tucake tale mai na mate na Luve ni Tamata.”

¹⁰E ratou sa mani katona lo voli ga na nona vosa, ka veitarotarogitaka vakai iratou se cava na i balebale ni tucake tale mai na mate.

¹¹E ratou sa qai tarogi koya, ka kaya, “Na cava era kaya tiko kina na daunilawa ni dodonu me liu taumada mai o Ilaijia?”-

¹²Sa qai kaya o koya vei iratou, “Sa liu taumada dina mai o Ilaijia me vakavinakataka tale na veika kecega; ia, e qai volai ga vaka cava ena vukuna na Luve ni Tamata, ni dodonu me sota kaya na veika rarawa e vuqa ka me na vakalialiai talega?”-

¹³Ia au sa tukuna vei kemudou, sa lako oti mai o Ilaijia, ka ra sa cakava vua na tamata na ka ga era vinakata, me vaka ga na ka sa volai tu ena vukuna.”

Sa Vakabula e Dua na Gonetagane Curumi Yalo Velavela o Jisu

(Maciu 17.14–21; Luke 9.37–43)

¹⁴Ia ni ratou sa yaco yani vei iratou na tisaipeli tale eso, e ratou sa qai raici ira na lewe vuqa ka ra tu wavoliti iratou, kei ira na daunilawa era veileti tiko kei iratou.

¹⁵Era a kurabui sara na lewe vuqa ni ra sa raici Jisu, ka cici yani vua ka veitavaki kaya.

¹⁶Sa qai tarogi ira o koya, ka kaya, “A cava o ni veiletitaka tiko kei iratou oqo?”

¹⁷Sa qai sauma mai vua e dua mai vei ira na lewe vuqa, ka kaya, “Na i Vakavuvuli, au a kauta mai na luvequ tagane vei kemuni ni curumi koya tiko e dua na yalo velavela, ka galu tu.

¹⁸Ena gauna kece e curumi koya kina, e dau kureitaki koya ka viritaki koya ki ra; ka vuso na gusuna ka vakasequruquru bati, ka mai wadokau tu yani. Au sa kerei iratou oti na nomuni tisaipeli me ratou vakasava tani, ka ratou sega ni rawata.”

¹⁹Sa qai vosa kina vei iratou o koya, ka kaya, “A i tabatamata tawa vakabauta! Me vakacava soti na dede ni noqu tiko voli kei kemudou? Me cava soti na dede ni noqu vosoti kemudou tiko? Kauti koya mai vei au!”

²⁰Era sa mani kauta mai na gonetagane ki vua. Ni sa raici Jisu na yalo, sa qai kureitaka vakaukauwa na gonetagane o ya me vaka na manumanusoni, ni sa bale sobu ki na qele, ka mai vakatoqiqi yani, ka vuso na gusuna.

²¹Sa qai tarogi tamana o Jisu, ka kaya, “A cava na dede ni gauna sa yacovi koya tiko kina na ka oqo?” Sa qai kaya o koya, “Me tekivu sara ga mai ni se gone lailai.

²²Sa dau vakawasoma na nona saga me vakamatei koya na yalo velavela ni dau viritaki koya ki na bukawaqa ka vakakina ki wai. Ia mo ni yalololoma vei keirau, ka vukei keirau, kevaka sa rawa mo ni vakayacora vakakina!”

²³Sa kaya vua o Jisu, “Io, kevaka sa rawa vei iko! Ni sa rawa ni yaco na ka kecega vua na tamata sa vakabauta.”

²⁴Sa qai tabalaka cake vakasauri na domona na tama ni gone, ka kaya, “Au sa vakabauta, ia sa lailai walega. Ni vukei au me tarai cake vakalevu na noqu vakabauta!”

²⁵Ni sa raica o Jisu ni ra sa toso vakatotolo yani vua na lewe vuqa, sa qai vakarota na yalo velavela ka kaya vua, “O iko na yalo ni galu kei na didivara, au sa vakaroti iko mo lako tani mai vua na gonetagane oqo, ka kakua vakadua ni o curumi koya tale!”

²⁶A sa qoqolou na yalo velavela, a sa bitabitalaki koya na gonetagane, ka sa qai lako tani mai vua. Sa vaka koto yani na i rairai ni dua na tamata mate na gonetagane, ka ra kaya na tamata kecega, “Sa mate o koya!”

²⁷Ia sa qai taura na ligana o Jisu, a sa tuberi koya cake, ka sa tucake sara.

²⁸Ia ni sa curu ki na vale o Jisu, e ratou sa qai tarogi koya vuni ga na nona tisaipeli, ka kaya, “A cava na vuna keitou a sega ni vakasava tani rawa kina na yalo velavela?”

²⁹Sa qai kaya vei iratou o Jisu, “Na masu duadua ga ena rawa ni vakasava tani rawa na kena mataqali oqo, ka sega tale ni dua na ka ena rawata.”

Sa Tukuna Tale o Jisu na Nona Mate

(Maciu 17.22–23; Luke 9.43–45)

³⁰E ratou sa qai biuta na vanua o ya ka lakova na loma ni vanua o Kalili. E vinakata o Jisu me kakua ni dua e kila;

³¹ka ni a vakatavulici iratou tiko na nona tisaipeli, ka kaya, “Ena soli yani na Luve ni Tamata ki na ligadra na tamata, ka ra na vakamatea; ia ni sa mate, ena qai tucake tale ni sa oti e tolu na siga.”

³²Ia e ratou a sega ga ni kila na i balebale ni vosa o ya, ka ratou rere ni tarogi koya kina.

O Cei e Liu Duadua?

(Maciu 18.1–5; Luke 9.46–48)

³³E ratou sa mani yaco sara ki Kapenaumi. Ia ni ratou sa curu ki vale sa qai tarogi iratou o Jisu, ka kaya, “A cava dou a veivosakitaka tiko mai gaunisala?”

³⁴Ia e ratou a galu ga, ni ratou a veivosakitaka tiko mai gaunisala se o cei e levu duadua vei iratou.-

³⁵Sa qai dabe o Jisu ka kacivi iratou na lewe tinikarua, ka kaya vei iratou, “Kevaka e dua e via liu, me kauti koya sobu sara ki ra, ka me nodra dauveiqaravi na tamata kecega.”-

³⁶Sa qai kauta mai e dua na gone lailai, ka vakaturi koya e matadratou; ia ni sa keveta, sa qai kaya vei iratou,

³⁷“O koya sa taleitaka e dua na gone lailai vakaoqo ena yacaqu sa taleitaki au, kei koya sa taleitaki au, sa sega ni taleitaki au ga, sa taleitaki koya talega sa talai au mai.”-

O Koya sa Sega ni Veisaqasaqa kei Keda sa To Vata kei Keda

(Luke 9.49–50)

³⁸Sa qai kaya vei Jisu o Joni, “Na i Vakavuvuli, keitou a raica e dua na tamata ni vakasavi tevoru tiko ena yacamuni, ka keitou mani tarovi koya, ka ni sega ni dua vei kedatou o koya.”

³⁹Ia sa qai kaya o Jisu, “Dou kakua ni tarovi koya; ni sega ni dua e cakava rawa e dua na cakacaka mana ena yacaqu me na qai vosacataki au tale.

⁴⁰Ni sa noda i to o koya e sega ni noda meca.-

⁴¹Ni'u sa kaya vakaidina vei kemudou, o ira yadua ena solia vei kemudou e dua na bilo wai mo dou gunuva, ni dou sai tokani i Karisito, ena sega ni yali vei ira na kedra i sau.-

Na Veiveretaki ki na i Valavala Ca

(Maciu 18.6–9; Luke 17.1–2)

⁴²“Kevaka e dua sa vakavuna me ra tarabe ena i valavala ca o ira na lalai oqo era sa vakabauti au, ena vinaka cake vua na tamata oqori me vesuki ki domona e dua na vatu i qaqi levu, ka qai viritaki yani ki wasawasa.

⁴³Kevaka sa vakacalai iko tiko na ligamu, mo muduka laivi! E vinaka cake mo curu ki na bula ka liga dua ga, ka ca me tiko ruarua na ligamu ka mo qai lako ki eli, ki na bukawaqa e sega ni bokoci rawa.

[⁴⁴Oqori na vanua era sega ni mate rawa kina na ulo era sa kani ira, kei na bukawaqa e vakamai ira sa sega ni bokoci rawa.]-

⁴⁵Se kevaka e vakacalai iko tiko na yavamu, muduka laivi; e vinaka cake mo curu ki na bula ka yava dua ga, ka ca me tiko ruarua na yavamu o qai biu ki eli,

[⁴⁶na vanua e sega ni mate kina na kedra ulo, ka sega ni bokoci kina na buka.]

⁴⁷Se kevaka e vakacalai iko tiko na matamu, leuta tani; e vinaka cake mo curu mata dua ki na matanitu ni Kalou, ka ca me tiko ruarua na matamu o qai biu ki eli,-

⁴⁸na vanua ena sega ni mate kina na kedra ulo, ka sega ni bokoci kina na buka.-

⁴⁹“Ni na vakasavasavataki na tamata yadua ena buka me vaka sa vakasavasavataki na i soro ena masima.

⁵⁰“E ka vinaka na masima; ia kevaka sa seyavu na kena tuituina, dou na vakatuituinataka tale vakacava? “Me tuituina vinaka tikoga na nomudou veitokani, ka mo dou veilomani talega vakai kemudou.”-

Marika 10

Na i Vakavuvuli i Jisu me Baleta na Veisere

(Maciu 19.1–12; Luke 16.18)

¹A sa lako tani mai kea o Jisu ka lako yani ki na yasana o Jutia, ka sa takosova yani na Uciwai na Joritani. Era a soqoni vata tale yani vua na lewe vuqa, ka sa vakavulici ira o koya me vaka ga na nona i valavala.

²Era sa qai lako vua eso na Farisi ka via vakatovolei koya, ka kaya, “Sa vakatara li na noda Lawa vua e dua na tagane me veisere kei na watina?”

³Sa qai sauma vei ira o koya, ka kaya, “A cava sa vakarota vei kemuni o Mosese?”

⁴Era sa qai kaya, “E a vakadonuya o Mosese vua na tagane me vola e dua na i vola ni veisere, ka qai vakatala tani yani na watina.”-

⁵Sa qai kaya vei ira o Jisu, “E a vola na i vakaro o ya o Mosese baleta ni sa rui kaukauwa na yalomuni.

⁶Ia mai na i vakatekivu, ‘Sa buli rau na Kalou me dua na tagane ka dua na yalewa.’-

⁷Ena vuku ni ka oqo, ena biuti tamana kina kei tinana na tagane ka la'ki semati vua na watina,-

⁸ka rau sa na yaco me dua bauga.’ E rau sa sega kina ni lewe rua tiko, e rau sa dua bauga.

⁹Na ka sa vauca vata na Kalou me kakua sara ni tawasea na tamata.”

¹⁰Ia ni ratou sa tiko tale e vale, e ratou sa qai tarogi koya tale na nona tisaipeli ena ka oqo.

¹¹Sa qai kaya vei iratou o koya, “O koya sa sereka na watina ka la'ki vakawati tale kei na dua na yalewa, sa dauyalewa o koya ka sa cala kina vua na watina.-

¹²Ena sala vata o ya, na yalewa ka sa sereka na watina ka sa la'ki veiwatini kei na dua tale na tagane, sa dautagane o koya.”

Sa Vakalougatataki Ira na Gone Lalai o Jisu

(Maciu 19.13–15; Luke 18.15–17)

¹³Era sa qai kauti ira yani eso na gone lalai vei Jisu eso na tamata me bau tarai ira o koya, ia e ratou a qai karalaki ira o iratou na tisaipeli.

¹⁴Ia ni sa raica o Jisu sa cudru sara, ka kaya vei iratou, “Dou laivi ira na gone lalai me ra lako mai vei au! Kakua ni tarovi ira; ni sa nodra na matanitu ni Kalou o ira era sa vakaoqo.

¹⁵Au sa kaya vakaidina vei kemudou, o koya yadua e sega ni ciqoma na matanitu ni Kalou me vaka e dua na gone lailai ena sega ni curu kina.”-

¹⁶Sa qai keveti ira na gone o koya, ka tabaki ira e ligana, ka vosa vakalougatataki ira.

Na Tamata Vutuniyau

(Maciu 19.16–30; Luke 18.18–30)

¹⁷Ia ni sa lako tiko o koya e gaunisala, sa qai cici mai e dua na tamata ka mai tekiduru vua, ka tarogi koya, “Na i Vakavuvuli vinaka, na cava e dodonu me'u cakava me'u taukena kina na bula tawamudu?”

¹⁸Sa qai kaya vua o Jisu, “Na cava o vakatokai au kina me'u vinaka? E sega tale e dua e vinaka, na Kalou duadua ga.

¹⁹O sa kila na i vakaro: ‘Kakua ni laba, kakua ni ia na veibutakoci, kakua ni butako, kakua ni veibeitaki vakailasu, kakua ni kocokoco, dokai rau na tamamu kei na tinamu.”-

²⁰Ia sa qai kaya vua o koya, “Na i Vakavuvuli, na veika kece oqo au sa dau muria tiko mai na gauna ni noqu gone me yacova mai oqo.”

²¹Ni sa vakaraici koya o Jisu, sa lomana sara, ka sa kaya vua, “Sa vo tiko vei iko e dua na ka; mo la'ki volitaka na ka kecega e tu vei iko, ka solia na kena i

lavo vei ira na dravudravua, o na qai vakaiyautaki mai lomalagi. Ia mo lako mai, ka muri au.”

²²Ia ni sa rogoca na vosa o ya o koya sa rarawa na matana ka sa lako ena lomabibi; ni sa ka levu sara na nona i yau.

²³Sa qai rai wavoki vei iratou na nona tisaipeli o Jisu, ka kaya, “Sa dredre vei ira na vutuniyau me ra na curu ki na matanitu ni Kalou!”

²⁴E ratou sa kurabui na tisaipeli ena vuku ni nona vosa. Ia sa qai kaya tale vei iratou o Jisu, “Ragone, sa ka dredre dina me ra curu ki na matanitu ni Kalou o ira era sa dau vakararavi ki na i yau.

²⁵Sa rawarawa cake vua na kameli me curuma na mata ni cula ka dredre vua na tamata vutuniyau me curu ki na matanitu ni Kalou.”

²⁶E ratou sa kurabui vakalevu sara, ka veikayaka vakai iratou, “Ia o cei ga ena qai vakabulai rawa?”

²⁷Sa qai rai vei iratou o Jisu, ka kaya, “Na ka oqo sa sega sara ga ni rawata na tamata, sa rawata na Kalou; ni sa rawata na Kalou na ka kecega.”

²⁸Sa qai vosa o Pita, ka kaya vua, “Ni raica mada, oi keitou oqo keitou sa biuta na ka kecega ka muri kemuni.”

²⁹Sa qai kaya o Jisu, “Au sa kaya vakaidina vei kemudou, e sega ni dua e sa biuta na nona vale kei iratou na tacina se na tuakana se na ganena, se tinana se tamana, se o iratou na luvena, se tiki ni qele, ena vukuqu kei na vuku ni tukutuku vinaka,

³⁰me na sega ni saumi vua ena bula oqo. Ena vakadrautaki vua na veivale, na tacina, na ganena, na tinana, na luvena, kei na tiki ni qele eso, kei na veivakacacani talega, ia ena gauna mai muri ena qai taukena na bula tawamudu.

³¹Ia e lewe vuqa vei ira na liu era na muri, kei ira na muri era na liu.-”

Na i Katolu ni Gauna e Tukuna Kina o Jisu na Nona Mate

(Maciu 20.17–19; Luke 18.31–34)

³²E ratou sa mani ia yani e gaunisala ena nodratou i lakolako ki Jerusalemi, ka sa liu tiko vei iratou o Jisu. E ratou a kidroa ka rere ni ratou sa muri voli. Sa qai kauti iratou vakatikitiki na lewe tinikarua o koya, ka tukuna vei iratou na ka sa vakarau yaco vua.

³³A sa kaya, “Raica, e datou sa lako cake tiko ki Jerusalemi; ka na la'ki soli na Luve ni Tamata vei ira na bete levu, kei ira na qasenivuli ni lawa, ka ra na beitaki koya me vakamatei, ka soli koya vei ira na kai tani.

³⁴Era na vakalialiai koya ka kasiviti koya, ka vakanakuitataki koya ka vakamatea sara. Ia ena qai tucake tale ni sa oti e tolu na siga.”

Na Nodrau Kerekere o Jemesa kei Joni

(Maciu 20.20–28)

³⁵E rau sa qai lako vei Jisu o Jemesa kei Joni, oi rau na luve i Sepeti, ka kaya vua, “Na i Vakavuvuli, keirau gadreva mo ni vakayacora vei keirau na ka ga keirau kerea vei kemuni.”

³⁶Sa qai kaya vei rau o koya, “Na cava o drau vinakata me'u cakava vei kemudrau?”

³⁷E rau sa qai kaya, “Ni solia vei keirau me keirau tiko ena nomuni serau, e dua ena ligamuni i matau, ka dua ena ligamuni i mawi.”

³⁸Sa qai kaya vei rau o Jisu, “Drau sa sega ni kila na ka drau sa kerea. Drau sa rawata li mo drau gunu ena bilo au na gunu kina, ka papitaisotaki ena papitaiso au na papitaisotaki kina?”-

³⁹E rau sa qai kaya vua, “Keirau rawata.” Sa qai kaya vei rau o Jisu, “Drau na gunu ena bilo au na gunu kina, ka papitaisotaki ena papitaiso au na papitaisotaki kina.

⁴⁰Ia me dua e tiko ena ligaqu i matau se ligaqu i mawi, e sega ni noqu me'u solia. Ni sai koya na Kalou ka na solia na i tutu oqo vei ira sa vakarautaka o koya me nodra.”

⁴¹Ni ratou sa rogoca na lewe tini, e ratou sa cudruvi rau sara o Jemesa kei Joni.

⁴²Sa qai kacivi iratou o Jisu ka kaya vei iratou, “Dou kila ni o ira era veiliutaki vei ira na veimatanitu tani era lewai ira sara tu ga na nodra tamata, ia o ira na nodra turaga lelevu era dau vakacolasau vei ira.-

⁴³Ia me kakua ni vakakina vei kemudou. O koya e vinakata me veiliutaki vei kemudou me nomudou dauveiqaravi,-

⁴⁴kei koya vei kemudou e via turaga, me nomudou bobula.

⁴⁵Ni a sega ni lako mai na Luve ni Tamata me qaravi, ia me dau veiqaravi ga, ka me solia na nona bula me kedra i voli na lewe vuqa.”

Sa Vakabulai Patemo na Mataboko o Jisu

(Maciu 20.29–34; Luke 18.35–43)

⁴⁶E ratou sa qai yaco ki Jeriko. Ia ni ratou sa biuti Jeriko tale, o Jisu kei iratou na nona tisaipeli, kei ira talega na lewe vuqa, a dabe toka e yasa ni sala e dua na daukerekere mataboko; a yacana o Patemo, na luve i Timeo.

⁴⁷Ni sa rogoca o koya ni sai Jisu na kai Nasareci, sa kaci ka kaya, “Jisu, na Luve i Tevita, ni lomani au mai!”

⁴⁸Era sa qai karalaki koya na lewe vuqa ka kaya vua me tiko lo, ia sa qai kaci vakadomoilevu cake ga o koya, ka vaka “Na luve i Tevita, ni lomani au mai!”

⁴⁹Sa tu vakadua o Jisu, ka kaya, “Dou kacivi koya mai.” Era sa mani kaciva na mataboko, ka kaya vua, “Kua ni yalolailai! Tucake, sa kacivi iko tiko mai o koya.”

⁵⁰Sa qai viritaka tani na nona i ubi balavu, ka lade cake, ka lako sara vei Jisu.

⁵¹Sa qai kaya vua o Jisu, “Na cava o vinakata me'u cakava vei iko?” A mani kaya na tamata mataboko vua, “Vakavuvuli, au vinakata me'u rai tale.”

⁵²Sa qai kaya vua o Jisu, “Mo lako ga; sa vakabulai iko na nomu vakabauta.” A sa rai rawa vakasauri na matana, ka mai muri Jisu sara yani e gaunisala.

Marika 11

Na Curu Vakaturi ki Jerusalemi

(Maciu 21.1–11; Luke 19.28–40; Joni 12.12–19)

¹Ia ni ratou sa toro voleka tiko yani ki Jerusalemi, volekati Pecifaki kei Pecani, ena Ulunivanua ni Veiolive, sa qai tala e rua vei iratou na nona tisaipeli o Jisu,

²ka kaya vei rau, “Drau lako ki na koro o ya; ni drau sa curu kina, drau na kunea sara e dua na luve ni asa e sa sega ni bau vodoki vakadua, ni vesu tu. Drau sereka ka kauta mai.

³Kevaka e dua sa tarogi kemudrau kina, mo drau qai kaya, ‘Sa gadreva oqo na Turaga, ka na qai vakasuka tale mai ki ke.’ ”

⁴E rau sa mani lako sara ka kunea na luve ni asa ni tu ena gaunisala ka noka tu ena katuba ni dua na vale; ka rau sa sereka sara.

⁵E ratou a qai kaya mai o iratou ka tu voli e kea, “Na cava o drau sereka kina na luve ni asa?”

⁶E rau sa qai kaya vei iratou na ka sa kaya o Jisu, ka ratou sa mani laivi rau me rau kauta na asa.

⁷E rau sa qai kauta na asa vei Jisu, ka tevuka e delana na nodrau i sulu, ka sa vodo sara kina o Jisu.

⁸Era sa tevuka na nodra i sulu ena gaunisala e lewe vuqa, ka ra sa taya eso na taba ni kau eso tale ka veibiuyaka ena gaunisala.

⁹Ia o ira era liu tiko kei ira era muri, era sa kailavaka mai,- “Osana! Sa kalougata o koya sa lako mai ena yaca ni Turaga!

¹⁰Me vakalougataka na Kalou na matanitu nei Tevita na tui ka sa yaco mai oqo! Osana ki cake sara!”

¹¹Sa qai curu ki Jerusalemi o Jisu, ka lako sara ki na Valenisoro. Ia ni sa oti na nona vakaraica voli na veika kecega, sa yakavi mai na vanua. E ratou sa qai lako sara ki Pecani kei iratou na lewe tinikarua.

Sa Cudruva na Vunilolo o Jisu

(Maciu 21.18–19)

¹²Ia ni ratou sa lesu tiko mai Pecani ena siga ka tarava, sa qai viakana o Jisu.

¹³Sa raica vakayawa yani e dua na vunilolo bulabula vinaka, ka mani lako sara yani me raica de vua tu. Ni sa yaco kina, sa sega ni kunea e dua na ka, na drauna walega, ka ni sega ni vula i lolo o ya.

¹⁴Sa qai kaya ki na vunilolo o Jisu, “Me kakua tale ni dua me kana lolo vei iko ka tawamudu.” E ratou a rogoca kece na ka oqo na nona tisaipeli.

Sa Lako ki na Valenisoro o Jisu
(Maciu 21.12–17; Luke 19.45–48; Joni 2.13–22)

¹⁵Ia ni ratou sa yaco ki Jerusalemi, sa la'ki curu sara ki na Valenisoro o Jisu. Sa qai tekivu vakasavi ira tani na veivoli tiko kina, ka vukica na nodra teveli na dauveisau i lavo kei na nodra i dabedabe na volitaki ruve;

¹⁶ka a sega ni vakatara e dua me colata e loma ni Valenisoro e dua na ka.

¹⁷Sa qai vakavulici ira, ka kaya, “E sega li ni volai tu ena i Vola Tabu, ‘A noqu vale ena vakatokai me nodra vale ni masu na veimatanitu kecega?’ Ia o ni sa cakava ga me nodra qara na daubutako.”-

¹⁸Ia ni ra sa rogoca na ka oqo o ira na bete levu kei ira na qasenivuli ni lawa era sa qai saga e dua na sala me ra vakamatei koya kina ni ra sa rerevaki koya, ena vuku ni nodra kurabuitaka na lewe vuqa na nona i vakavuvuli.

¹⁹Ia ni sa yakavi mai e ratou sa qai biuta tale na koro o Jisu kei iratou na nona tisaipeli.

Na i Vakavuvuli mai na Vunilolo
(Maciu 21.20–22)

²⁰Ena mataka lailai ka tarava ni ratou sa lako tiko ena gaunisala, e ratou sa raica na vunilolo ni sa mate vakadua, me yaco sara ki wakana.

²¹Sa qai nanuma o Pita na nona vosa, ka kaya, “Vakavuvuli, ni raica, sa mate na vunilolo o ni a cudruva!”

²²Sa qai kaya vei iratou o Jisu, “Dou vakabauta na Kalou.

²³Au sa kaya vakaidina vei kemudou, ke dua e kaya ki na ulunivanua oqo, ‘Mo toki tani ka biu ki wasawasa,’ ka vakabauta ni na yaco na ka e tukuna, ka sega tale ni vakatitiqa na lomana, ena vakayacori dina na ka e kaya.-

²⁴Sa i koya oqo au kaya kina vei kemudou ni ka kecega dou kerea ena masu, ka vakabauta ni dou na rawata, dou na rawata dina ga.

²⁵Ni dou sa tu mo dou masu, dou vosota ka guilecava taumada na nodra ca era sa caka ca vei kemudou, ena qai bokoca talega kina na nomudou i valavala ca na Tamamudou mai lomalagi.–

[²⁶Ia kevaka dou sa sega ni vosota ka guilecava, ena sega talega ni bokoca na nomudou i valavala ca na Tamamudou mai lomalagi.]”

Vaqaqai na Kaukauwa i Jisu

(Maciu 21.23–27; Luke 20.1–8)

²⁷E ratou sa qai lesu tale ki Jerusalemi. Ia ni sa veilakoyaki voli e loma ni Valenisoro o Jisu, era sa qai lako vua o ira na bete levu, o ira na qasenivuli ni lawa, kei ira na qase,

²⁸ka ra tarogi koya ka kaya, “O vakayacora tiko na veika oqo ena lewa mai vei? O cei sa solia vei iko na kaukauwa mo cakava kina na veika oqo?”

²⁹Sa qai kaya vei ira o koya, “Au na tarogi kemuni ena dua na taro; mo ni sauma mai vei au, ka'u na qai tukuna vei kemuni se na lewa mai vei au vakayacora tiko kina na veika oqo.

³⁰E vu mai vei na veipapitaisotaki i Joni, e vu mai lomalagi se vu mai vua na tamata? Ni sauma mada mai.”

³¹Era sa qai veileti vakai ira, ka kaya, “Kevaka eda kaya, ‘Mai lomalagi,’ ena qai kaya o koya, ‘Na cava ga o ni sega ni vakabauti koya kina.’

³²Ia me da kaya li, ‘Mai vua na tamata?’” — (Era a rerevaki ira na tamata, ka ni ra sa vakadinata ni a parofita dina o Joni.)

³³Era sa qai kaya vei Jisu, “Keimami sega ni kila.” Sa qai kaya vei ira o Jisu, “Au na sega talega ni tukuna vei kemuni se lako mai vei na lewa au vakayacora tiko kina na veika oqo.”

Marika 12

Na Vosa Vakatautauvata ni Tamata ena Loganivaini

(Maciu 21.33–46; Luke 20.9–19)

¹Sa qai vakatekivu me vosa vei ira o koya ena vosa vakatautauvata: “E a tea e dua na loganivaini e dua na tamata ka viribai wavokita, ka kelia e dua na i keli ni loba waini, ka tara na vale ni kena i vakatawa, ka lisitaka vei ira eso tale na dauteitei, a sa qai lako yani ki na dua na vanua tani.-

²Ni sa yaco mai na gauna me tamusuki kina na qerepi, a sa tala sara o koya e dua na nona dauveiqaravi vei ira na lisitaka na i teitei, me la'ki kauta mai na nona i votavota ni veika sa tamusuki.

³Era sa qai tauri koya ka mokuta, ka vakatalai koya lesu wale tale.

⁴Sa qai tala tale o koya e dua na dauveiqaravi, ia era sa qai vakamavoataka na uluna, ka vakayacora vua na i tovo veivakamaduataki.

⁵Sa qai tala tale e dua o koya, ia era a vakamatea talega; era sa kitaka vakakina ki na lewe vuqa tale; eso era mokuta ka so era vakamatea.

⁶Sa qai vo ga vua e dua, o ya, na luvena lomani. Sa qai talai koya duadua sara e muri vei ira, ka kaya, ‘Era na doka na luvequ.’

⁷Ia era sa qai veikayaka vakai ira na lisitaka na i teitei, ‘Sa i koya oqo ena i sosomi kei tamana e muri. Me da vakamatea, me na qai noda na veika ena taukena.’

⁸Era sa qai tauri koya ka vakamatea, ka viritaka na yagona ki na taudaku ni veivaini.

⁹“Na cava beka ena cakava na i taukei ni loganivaini? Ena lako mai ka vakamatei ira na lisitaka na i teitei ka solia na loganivaini vei ira tale eso.

¹⁰O ni sa sega li ni wilika na tiki ni Vola Tabu oqo?- ‘Na vatu sara ga era a cata na dautara vale Sa qai yaco me i vakadei ena tutu ni vale.

¹¹Oqo na cakacaka ni Turaga, Ka sa veivakurabuitaki e matada!’ ”

¹²Era sa qai via vesuki Jisu, ni ra sa kila rawa ni a tukuna o koya na vosa vakatautauvata o ya me baleti ira; ia era sa rerevaki ira ga na lewe vuqa, ka ra sa mani biuti koya tu ga e kea ka lako.

Na Vakatarotaro me Baleta na Saumi ni Vakacavacava

(Maciu 22.15-22; Luke 20.20-26)

¹³Era sa qai tala vei Jisu eso na Farisi kei na so na i tokani i Eroti me ra coriti koya ena nona vosa.

¹⁴Era sa lako ka kaya vua, “Vakavuvuli, keimami sa kila ni o ni sa dau tukuna na ka dina. O ni sa sega ni rerevaka na ka era nanuma na tamata, se mo ni kauwaitaka sara na i tutu vakatamata. Ia o ni sa dau vakatavuvulitaka ga na veika dina vakalou. Ni tukuna mada mai, e cala li ena noda Lawa me da sauma na i vakacavacava vei Sisa? E dodonu li me da saumi vakacavacava vei Sisa, se segai?”

¹⁵Me da sauma se me da kakua ni sauma?” Ia ni sa kila o koya na nodra veivakaisini, sa qai kaya vei ira, “A cava o ni via veretaki au kina? Kauta mai vei au e dua na i lavo siliva, me'u mai raica mada.”

¹⁶Era sa qai solia vua e dua na i lavo. Sa qai kaya vei ira o koya, “Na ulu i cei kei na yaca i cei e tabaki toka oqo?” Era sa kaya vua, “A nei Sisa.”

¹⁷Sa qai kaya vei ira o Jisu, “Ni solia vua na Sisa na veika sa nona na Sisa, vua talega na Kalou na veika sa nona na Kalou.” Era sa kurabuitaki koya vakalevu.

Na Taro me Baleta na Tu Cake Tale mai na Mate

(Maciu 22.23-33; Luke 20.27-40)

¹⁸Era sa qai lako vei Jisu na Setoki, o ira era kaya ni sega na tucake tale mai na mate, ka tarogi koya vakaoqo,-

¹⁹“Na i Vakavuvuli, sa vola tu vei keda o Mosese ni kevaka sa mate na tuakana se tacina e dua na tagane, ka laiva tu mai na watina, ka sega na luvena, me qai taura na nona yada, me vakaluveni kina, me qai wili na gone ki vua sa mate.-

²⁰E dua na mataveitacini tagane e ratou lewe vitu; sa vakawati o koya e qase duadua, ia sa mani mate ka sega na luvena.

²¹Sa mani taura na nona yada o koya ka tarava, ka sa mani mate talega, ka sega na luvena; sa vaka talega kina vua na kena i katolu, kei iratou na kena vo.

²²E a sega ni dua vei iratou na lewe vitu me vakaluvani. Sa qai mate duadua sara e muri o koya na yalewa.

²³Ni sa yaco na tucake tale mai na mate, ena qai wati cei vei iratou o koya? Ni ratou a sa vakawatitaki koya kece na lewe vitu.”

²⁴Sa qai kaya vei ira o Jisu, “E sega li ni ka oqo o ni cala kina; o ni sa lecava na i Vola Tabu, ka sega talega ni kila na kaukauwa ni Kalou?

²⁵Ni ra sa na tucake tale mai na mate era na sega tale ni vakawati, se veimusumusuki me ra vakawati, era sa na vaka ga na agilosu mai lomalagi.

²⁶Ia ena vuku ni nodra vakaturi cake tale na mate, o ni sega li ni wilika ena vosa i Mosese, ena i talanoa me baleta na kau ka a kama tiko, na nona a kaya na Kalou vua, ‘Oi au na Kalou i Epara-ama, na Kalou i Aisake, kei na Kalou i Jekope.’-

²⁷O koya, e sega ni nodra Kalou na mate, e nodra Kalou ga na bula. O ni sa cala sara ga vakalevu!”

Na i Vakaro Bibi Duadua
(Maciu 22.34-40; Luke 10.25-28)

²⁸Sa qai lako mai e dua vei ira na qasenivuli ni lawa ka rogoca ni ra veileti tiko vakai ira; ia ni sa rogoca na vinaka ni saumi taro nei Jisu, sa qai tarogi koya, “Na i vakaro cava e bibi duadua vei ira kece na i vakaro?”

²⁹A sauma o Jisu ka kaya, “Sa i koya oqo na i vakaro bibi duadua, ‘Mo ni rogoca na Isireli, na Turaga na noda Kalou, na Turaga sa dua bauga.-

³⁰Mo ni lomana na Turaga na nomuni Kalou ena lomamuni taucoko, kei na yalomuni taucoko, kei na nomuni nanuma kecega, kei na nomuni kaukauwa taucoko.’

³¹Na kena i karua oqo, ‘Mo lomana na kai nomu me vaka o sa lomani iko.’ Sa sega tale ni dua na i vakaro e bibi cake mai vei rau oqo.”-

³²Sa qai kaya vei Jisu na qasenivuli ni lawa, “Vakavuvuli, sa donu vinaka oqori. Sa dina sara na nomu vosa ni sa dua bauga na Kalou, ka sa sega tale ni dua me rau lewe rua kaya, sai koya duadua ga;-

³³ka me da lomani koya ena lomada taucoko, kei na noda vakasama taucoko kei na noda kaukauwa taucoko, ka lomana na kai noda me vakataki keda. Sa bibi cake oqo mai na i soro kama taucoko kei na i soro kecega.”-

³⁴Ni sa raica o Jisu na nona sauma vakavuku, sa qai kaya vua, “O sa sega ni yawa mai na matanitu ni Kalou.” Ni sa oti o ya, sa sega tale ni dua e doudou me taroga vua e dua na taro.-

Na Taro me Baleta na Mesaia

(Maciu 22.41-46; Luke 20.41-44)

³⁵Ni sa veivakatavulici tiko o Jisu ena Valenisoro, sa kaya, “Era kainaka rawa ga vakacava na qasenivuli ni lawa ni luve i Tevita na Mesaia?”

³⁶O Tevita mada ga vakaikoya sa kaya ena kaukauwa ni Yalo Tabu,- ‘Sa kaya na Turaga ki vua na noqu Turaga, Mai dabe ena yasaqu i matau, Me yacova ni'u sa vakatikori ira na nomu meca me ra i tutu ni yavamu.’

³⁷Me vaka ni sa vakatokai koya vakaikoya o Tevita me ‘Turaga’; ia me na qai wili me kawa i Tevita vakacava na Mesaia?”

Sa Veivakasalataki o Jisu Baleti Ira na Qasenivuli ni Lawa

(Maciu 23.1-36; Luke 20.45-47)

Era sa lewe vuqa sara na tamata era sa marautaka na nodra vakarogoci Jisu voli.

³⁸Ena nona veivakatavulici tiko, sa kaya kina vei ira, “Ni qarauni kemuni mai vei ira na qasenivuli ni lawa, era dau vinakata me ra lako voli ena nodra kote balavu, ka me ra kidavaki vakaturaga ena veivanua ni veivoli,

³⁹era dau vinakata na i dabedabe digitaki e cake ni valenilotu, kei na veitikotiko vakaturaga ena gauna ni kana magiti.

⁴⁰Era dau vakalolomataki ira na yada ka kovea na nodra vale, ka ra qai dau vakaraitaki ira ena veivakaisini mai na nodra masu balabalavu. Ena bibi vakalevu sara na nodra cudruvi!”

Na Nona i Solisoli na Yada Dravudravua

(Luke 21.1-4)

⁴¹Ni dabe volekata tiko na kato ni lavo ni valenisoro o Jisu, a sa vakaraici ira na lewe vuqa ni ra la'ki biuta kina na nodra i solisoli. Sa ka levu sara na i lavo era solia o ira na tamata vutuniyau.

⁴²Ia sa qai lako yani e dua na yada dravudravua, ka solia kina e rua na i lavo lalai sara, ka rauta ni dua na pene na kena levu.

⁴³Sa qai kacivi iratou mai na nona tisaipeli o Jisu, ka kaya vei iratou, “Au sa kaya vakaidina vei kemudou, e levu cake na ka e solia na yada dravudravua o ya mai na ka era solia na kena vo.

⁴⁴O ira kece o ya era a soli ka mai na nodra vutuniyau, ia na marama o ya, ena dela ni nona dravudravua, a solia na ka kece sara ga e tu vua, me bula kina.”

Marika 13

Sa Tukuna o Jisu na Rusa ni Valenisoro

(Maciu 24.1-2; Luke 21.5-6)

¹Ia ni sa biuta mai na Valenisoro o Jisu, sa kaya vua e dua vei iratou na nona tisaipeli, “Na i Vakavuvuli, ni raica mada na lelevu ni vatu kei na lagilagi ni veivale oqo!”

²Sa qai kaya vua o Jisu, “O sa raica na veivale lelevu oqo? Ena sega ni vo tale eke eso na vatu me veitaqataqai tu, era na talaraki sobu kecega.”

Na Leqa kei na Veivakararawataki

(Maciu 24.3-14; Luke 21.7-19)

³Ia ni sa dabe tiko o Jisu mai na Ulunivanua ni Veiolive, ka taudonuya na Valenisoro, e ratou sa qai tarogi koya lo o Pita kei Jemesa, kei Joni kei Adriu ka ratou kaya,

⁴“Ni tukuna mada vei keitou ena yaco beka e naica na veika oqo, ka cava na kena i vakatakilakila ni ra sa vakarau yaco?”

⁵Sa kaya vei iratou o Jisu, “Dou qarauna me kakua ni dua e vakacalai kemudou.

⁶E lewe vuqa era na lako mai ka mai lasutaka na yacaqu ka kaya, ‘Sa i au ga o koya!’ ka ra na vakacalai ira e lewe vuqa.

⁷Ia ni dou sa rogoa na veivaluvaluti kei na i rogorogo ni valu, dou kakua ni kidroa; sa dodonu me yaco mada na veika oqori, ia e sa bera ga na i vakataotioti.

⁸Ni ra na veisaqasaqa na veivanua, ka ra veisaqasaqa na veimatani; ena yaco na uneune ena veivanua e vuqa, ena yaco na dausiga; ia oqo e sa qai i vakatekivu ga ni veika rarawa me vaka na nona mosi na yalewa sa taratara.

⁹“Ia oi kemudou, dou qarauni kemudou vinaka; ni ra na beitaki kemudou yani ki na mataveilewai eso, ka dou na vakanakuitataki ena veivalenilotu; ka dou na kau ena matadra na kovana, kei ira na tui ena vukuqu, me kena i vakadinadina vei ira.-

¹⁰Ia sa dodonu me vunautaki mada e liu na i Tukutuku Vinaka ena veivanua kecega.

¹¹Ni ra sa vesuki kemudou mo dou lewai, dou kakua ni leqataka na ka mo dou na kaya; ia mo dou na qai kaya ga na ka kecega e soli vei kemudou ena tiki ni gauna o ya. Dou na sega ni vosa oi kemudou, ia ena vosa ga na Yalo Tabu.

¹²Era na dui solia na tamata na tuakadra se tacidra me vakamatei ka na solia na luvena na tamana, ka ra na vorati ira na nodra i tubutubu o ira na gone, ka soli ira me ra vakamatei.

¹³Era na cati kemudou na tamata kecega ena vuku ni yacaqu. Ia o koya ga e vosota me yacova na i vakataotioti ena vakabulai.-

Na ka Vakasisila e Veivakarusai

(Maciu 24.15-28; Luke 21.20-24)

¹⁴“Ia ni dou sa raica na ka vakasisila e vu ni veivakarusai ni sa tiko ena tikina tabu me vaka sa vosa kina o Taniela na parofita (me kila o koya sa wilika na ka oqo), me ra dro sara ki na veidelana o ira era tiko e Jutia;-

¹⁵me kakua ni vakaoti gauna tale o koya sa tiko ena dela ni nona vale, me la'ki kauta mai kina e dua na ka.-

¹⁶Me kakua ni lesu o koya sa tiko ena vanua ni teitei me la'ki kauta mai na nona i sulu.

¹⁷Sa na dua na gauna ca vei ira na yalewa bukete, kei ira ka sa vakasucu gone tiko na gauna o ya!

¹⁸Ia dou masulaka me kakua mada ga ni yaco na veika o ya ena vula i liliwa.

¹⁹Ni na vakadomobula cake sara na veika rarawa ena yaco ena gauna o ya mai na veika sa sotava oti o vuravura, me tekivu mai na gauna ka a bulia kina na Kalou me yacova na gauna oqo. Ena sega talega ni yaco e muri e dua na ka me vakakina.-

²⁰Kevaka e qai sega ni vakalekalekataka na gauna o ya na Turaga, ena sega ni dua na tamata me vakabulai. Ia sa vakalekalekataka ga na gauna o ya o koya ena vukudra na nona tamata digitaki.

²¹“Ia kevaka e dua sa kaya vei kemudou, ‘Raica, sa tu oqo na Mesaia!’ se ‘Raica, o koya o ya!’ — dou kakua sara ni vakabauta.

²²Ni ra na tubu mai na Mesaia vakailasu kei na parofita vakailasu, ka vakaraitaka mai na veivakatakilakila kei na veika veivakurabuitaki, me vakacalai ira kina na tamata digitaki ni Kalou, kevaka e rawa.

²³Dou qarauni kemudou vinaka! Au sa tukuna rawa na veika oqo vei kemudou ni bera ni yaco mai na kena gauna.

Na Lako mai ni Luve ni Tamata

(Maciu 24.29-31; Luke 21.25-28)

²⁴“Ia ena gauna o ya, ni sa oti na veika rarawa oqori, ena qai vakabutobutotaki na matanisiga, ka sa na sega talega ni cila na vula;-

²⁵ka ra na qeqera mai na veikalokalo mai lomalagi, ka ra na vakayavalati na veika kaukauwa ni maliwa lala.-

²⁶Era sa na qai raica na Luve ni Tamata ni sa lako mai ena o ena kaukauwa levu kei na i serau.-

²⁷Ena qai talai ira yani na agilosu o koya me soqoni ira vata na digitaki mai na veimatanicagi e va, mai na i yalayala kei vuravura ka yacova na i yalayala kei lomalagi.

Na Vosa Vakatautauvata Baleta na Vunilolo

(Maciu 24.32-35; Luke 21.29-33)

²⁸“Dou vulica mada e dua na vosa vakatautauvata baleta na vunilolo: ni sa rovu mai na tabana, ka tubu mai na drauna, dou sa kila ni sa voleka na vula i katakata.

²⁹Me vakakina, ni dou sa raica ni sa yaco na veika oqo, dou kila ni sa voleka mai o koya, io sa tu sara ga e katuba.

³⁰Au sa kaya vakaidina vei kemudou, ena yaco mada e liu na veika kece o ya ni bera ni takali yani na i tabatamata oqo.

³¹Ena takali o lomalagi kei vuravura, ia na noqu vosa ena sega sara ni takali.

E Sega ni Dua e Kila na Kena Siga se na Kena Gauna

(Maciu 24.36-44)

³²“Ia e sega ni dua e kila na siga o ya, se na kena gauna, era sega ni kila na agilosu mai lomalagi, se na Luvena; sa kila duadua ga o Tamaqu.-

³³Dou qarauni kemudou vinaka, dou yadra tiko ka masu; ni dou sa sega ni kila na kena gauna.

³⁴Sa vaka e dua na tamata e vakarau lako ena dua na i lakolako. Sa biuta tu mai na nona vale me ra vakatawa o ira na nona tamata, ka solia tu na cakacaka me ra dui qarava, ka sa vakaroti koya sa dauyadrava na katuba me yadrava tiko.-

³⁵O koya oqo mo dou yadra tiko, ni dou sega ni kila na gauna ena yaco mai kina na i taukei ni vale, ena yakavi, se ena lomaloma ni bogi, se ena tagi ni toa, se ena mataka lailai;

³⁶de na lako vakasauri mai ka kunei kemudou ni dou moce lutu tu.

³⁷Na ka au sa kaya vei kemudou, au sa kaya vei ira na tamata kecega, ‘Ni yadra tiko!’ ”

Marika 14

Sa Bukiveretaki o Jisu

(Maciu 26.1-5; Luke 22.1-2; Joni 11.45-53)

¹A sa vo tiko e rua na siga me vakayacori kina na Solevu ni Lakosivia kei na Madrai Sega ni Vakatumu. Era sa saga tiko o ira na bete levu kei ira na daunilawa me ra vesuki Jisu lo, ka vakamatea.-

²Era sa kaya, “Me da kakua ni cakava ena gauna ni soqo, de qai yaco kina e dua na tiko yavavala.”

Sa Lumuti o Jisu mai Pecani

(Maciu 26.6-13; Joni 12.1-8)

³E a tiko o Jisu mai Pecani ena vale nei Saimoni na vukavuka; ia ena gauna sa kana tiko kina, sa mani lako yani e dua na yalewa ka kauta voli yani e dua na tavaya waiwai boi vinaka, sau dredre ka caka mai na narita dina. Sa qai voroka o koya na tavaya ka livia na waiwai ki na ulu i Jisu.-

⁴Ia era sa qai veikayaka ena cudru eso vei ira ka tiko e kea, “Na cava e vakamaumautaki walega kina na waiwai oqo?”

⁵E a rawa ni volitaki na waiwai oqo ena tolu na drau vakacaca na tiki ni siliva, ka qai soli na kena i lavo vei ira na dravudravua!” Era sa vosa kudrukudrutaka sara vakalevu na yalewa o ya.

⁶Ia sa qai kaya o Jisu, “Laivi koya ga! A cava dou sagai koya kina? Sa cakava vei au o koya e dua na cakacaka vinaka.

⁷Era na tiko vata ga kei kemuni ena veigauna kece o ira na dravudravua, ka rawa ni o ni caka vinaka vei ira ena gauna o ni vinakata kina; ia oi au, au na sega ni tikotiko ga kei kemuni.-

⁸Sa cakava o koya na ka sa rawata: sa lumuta rawa oqo na yagoqu ka me qai bulu.

⁹Au sa kaya vakaidina vei kemudou, ena veivanua kecega ena vunautaki kina na i tukutuku vinaka ena vuravura taucoko, ena tukuni kina na ka sa cakava na yalewa oqo, me kena i divi.”

Sa Vakadonuya o Jutasa me Bukiveretaki Jisu

(Maciu 26.14-16; Luke 22.3-6)

¹⁰Sa qai lako o Jutasa Isikarioti, e dua vei iratou na lewe tinikarua, kivei ira na bete levu me la'ki bukiveretaki Jisu vei ira.

¹¹Ia ni ra sa rogoca era sa marau, ka yalataka me ra soli i lavo vua. Sa qai vakasaqara sara o koya e dua na gauna vinaka me vakatakilai Jisu kina vei ira na nona meca.

E ratou sa Kania na Kakana ni Lakosivia o Jisu kei Iratou na Nona Tisaipeli

(Maciu 26.17-25; Luke 22.7-14, 21-23; Joni 13.21-30)

¹²Ena i matai ni siga ni Solevu ni Madrai Sega ni Vakatubu, na siga me ra vakamatea kina na lami ni Lakosivia, e ratou sa qai kaya vua na nona tisaipeli, “Evei na vanua o ni vinakata me keitou la'ki vakarautaka kina vei kemuni na kakana ni Lakosivia?”

¹³Sa qai tala e lewe rua vei iratou na nona tisaipeli, ka kaya vei rau, “Drau lako ki na koro ka drau na sota kaya e dua na tamata ka colata tiko e dua na saqa wai; drau muri koya sara.

¹⁴Ia na vale ena la'ki curu kina, drau kaya vua na i taukei ni vale, ‘E kaya mai na i Vakavuvuli, Evei na tiki ni vale ni vulagi me keitou na vakayagataka kina na kakana ni Lakosivia kei iratou na noqu tisaipeli?’

¹⁵Ena qai vakaraitaka vei kemudrau e dua na tiki ni vale levu e cake, sa vakaiyaya ka vakarau tu. Drau vakarautaka kina na kedatou.”

¹⁶E rau sa mani lako na tisaipeli, ka yaco ki na koro o ya ka kunea na veika kece me vaka ga sa tukuna vei rau o koya. E rau sa mani vakarautaka kina na kakana ni Lakosivia.

¹⁷Ni sa yakavi mai na vanua, e ratou sa qai lako o Jisu kei iratou na lewe tinikarua ki na vale o ya.

¹⁸Ni ratou sa kana tiko, sa qai kaya o Jisu, “Au sa kaya vakaidina vei kemudou, e dua vei kemudou ena soli au yani, e dua ga ka sa kana vata tiko oqo kei au.”-

¹⁹Sa qai rarawa sara na lomadratou, ka ratou dui kaya vakaveitaravi yani vua, “Oi au beka?”

²⁰Sa qai kaya vei iratou o Jisu, “E dua ga vei kemudou na lewe tinikarua, o koya sa tonia vata kei au na kena madrai ena bilo.

²¹Ni sa na lako ga na Luve ni Tamata me vaka sa volai tu ena vukuna, ia sa na vakadomobula na ka ena yaco vua sa vakaraitaki koya vei ira na nona meca! E vinaka cake vua na tamata o ya me a kakua ga ni sucu mai!”

Na i Vakayakavi ni Turaga

(Maciu 26.26-30; Luke 22.14-20; 1 Kori 11.23-25)

²²Ni ratou sa kana tiko, sa qai taura na madrai o Jisu ka masulaka, ka dovia, ka solia vei iratou na tisaipeli, ka kaya, “Dou taura, ka kania; oqo na yagoqu.”

²³Sa qai taura na bilo, ia ni sa vakavinavinakataka oti sa qai solia vei iratou, ka ratou sa gunu kece sara kina.

²⁴Sa qai kaya vei iratou, “Oqo na noqu dra ni veiyalayalati vou, sa liviraki ena vukudra na lewe vuqa.-

²⁵Au sa kaya vakaidina vei kemudou, au na sega tale ni gunuva na waini me yacova na siga au na gunuva tale kina ena matanitu ni Kalou.”

²⁶Ia ni ratou sa lagata oti e dua na sere, e ratou sa qai lako ki na Ulunivanua ni Veiolive.

Sa Tukuna Rawa tiko o Jisu ni na Cakitaki Koya o Pita

(Maciu 26.31-35; Luke 22.31-34; Joni 13.36-38)

²⁷Sa qai kaya vei iratou na tisaipeli o Jisu, “Dou na tarabe kece oi kemudou ena vukuqu ena bogi edaidai, ni sa volai tu, ‘Au na mokuta na i vakatawanisipi, ka ra na dui veiseyaki na sipi.’-

²⁸Ia ni'u sa na vakaturi cake tale, au sa na liu vei kedatou ki Kalili.”-

²⁹Sa qai kaya vua o Pita, “Kevaka e ratou na biuti kemuni kece o iratou oqo, oi au ga ena sega.”

³⁰Sa qai kaya vua o Jisu, “Au sa kaya vakaidina vei iko, ena bogi ga edaidai, ni bera ni tagi vakarua na toa, o sa na cakitaka vakatolu ni o kilai au.”

³¹Sa qai kaya o Pita ena yalo katakata, “Ke daru mani mate vata sara ga, au na sega ga ni cakitaki kemuni.” E ratou a kaya kece vakakina na tisaipeli.

Na Masu nei Jisu mai Kecisemani

(Maciu 26.36-46; Luke 22.39-46)

³²E ratou sa qai lako kece sara ki na vanua e vakatokai o Kecisemani; ka sa kaya vei iratou na nona tisaipeli o Jisu, “Dou dabe toka eke, me'u la'ki masu mada.”

³³A sa kauti Pita o koya, vata kei rau o Jemesa kei Joni, ka sa tekivu me tarai koya mai na rarawa titobu kei na lomabibi.

³⁴Sa qai kaya vei iratou o koya, “Na rarawa levu ni yaloqu sa voleka sara ga ni vakamatei au. Dou tiko ga eke, ka vakatawa tiko.”

³⁵Sa qai lako vakalailai ki liu o koya ka la'ki tekiduru, ka masulaka de rawa me kakua ni sotava na gauna dredre o ya.

³⁶A sa masu ka kaya, “Tamaqu, sa rawarawa vei kemuni na veika kecega; ni kauta tani mada vei au na bilo ni rarawa oqo; ia me kakua ni vaka na lomaqu; me vakayacori ga na lomamuni.”

³⁷Sa qai lesu tale o koya ka raici iratou ni ratou sa moce tu. Sa qai kaya vei Pita, “Saimoni, o a moce? E sega beka ni rawa ni o yadra tiko me dua ga na aua?

³⁸Dou yadra tiko ka masu, mo dou kakua kina ni rawai ena vere. E dina ga ni sa gu na yalo, ia sa malumalumu ga na yago.”

³⁹Sa qai lako tale o Jisu ka masu, ka cavuta tale na qaqa ni masu ga ka a cavuta e liu.

⁴⁰Ia ni sa lesu tale vei iratou na nona tisaipeli, sa raica ni ratou sa moce tu; ni sa sivia na nodratou via moce. E ratou a sega ni kila se cava me ratou kaya vua.

⁴¹Sa qai lako tale o koya vei iratou ena i katolu ni gauna, ka kaya vei iratou, “Dou se moce tikoga ka vakacegu tiko? Sa rauta mada! Raica, sa yaco mai na

kena gauna me soli yani kina na Luve ni Tamata ki na ligadra na tamata i valavala ca.

⁴²Dou tu, me datou lako! Raica, sa voleka mai oqo o koya ka bukiveretaki au.”

Na Vesu nei Jisu

(Maciu 26.47-56; Luke 22.47-53; Joni 18.3-12)

⁴³Ni sa vosa tikoga o Jisu, sa lako sara o Jutasa, e dua vei iratou na lewe tinikarua, kei na dua na i lala levu era vakaiseleiwau, ka vakaiwau. Era a talai mai vei ira na bete levu kei ira na daunilawa kei ira na qase.

⁴⁴A sa solia tu na daubukivere e dua na i vakatakilakila vei ira, ni a kaya, “O koya ga au na reguca, sai koya sara ga o ya; dou tauri koya ka qarauna vakavinaka me kakua ni dro.”

⁴⁵Ia ni sa yaco yani o Jutasa, sa lako vakadodonu sara vei Jisu, ka kidavaki koya ka kaya, “Vakavuvuli!” ka reguci koya sara.

⁴⁶Era sa qai tauri koya ka vesuka.

⁴⁷Ia sa qai ucuna na nona i seleiwau e dua vei iratou ka tu voleka e kea, ka taya laivi kina na daligana e dua na tamata ni Bete Levu.

⁴⁸Sa qai kaya vei ira o Jisu, “Oi au beka e dua na tamata daubutako ka dauvakacaca mo ni vakaiseleiwau ka vakaiwau tu mai kina ena nomuni mai vesuki au?

⁴⁹Au a dau tiko vata voli ga kei kemuni ena veisiga ena Valenisoro, ka'u vakatavuvuli tiko, ia o ni a sega ga ni vesuki au. Ia sa yaco ga na ka oqo me vakayacori kina na vosa ni Vola Tabu.”-

⁵⁰E ratou sa qai laivi koya kece na tisaipeli ka dro.

⁵¹Ia sa muri koya tiko yani e dua na cauravou, ka ovici koya wale voli sara ga yani ena dua na i sulu lineni. Era sa qai via vesuki koya o ira o ya.

⁵²Ia, sa qai laiva tu mai na i tutuvi lineni o koya ka dro luvawale yani.

Sa Lewai o Jisu

(Maciu 26.57-68; Luke 22.54-55, 63-71; Joni 18.13-14, 19-24)

⁵³Era sa qai kauti Jisu sara ki na i tikotiko ni Bete Levu, ena vanua era sa soqoni vata kece tiko yani kina o ira na matabete e cake, kei ira na qase kei ira na daunilawa.

⁵⁴A muri vakayawa tikoga yani o Pita, ka yaco sara ki na loma ni bai ni Bete Levu; ka la'ki dabe vata kei ira na yadra, ka tatalai ena buka.

⁵⁵Era sa qai vakasaqara o ira na matabete e cake kei ira kece na lewe ni Bose Lawa e dua na cala me ra beitaki Jisu rawa kina me vakamatei; ia era mani sega ga ni kunea rawa e dua na ka.

⁵⁶Era sa lewe vuqa era beitaki koya vakailasu, ia sa duidui na nodra i tukutuku.

⁵⁷E ratou sa tucake eso na tamata ka beitaki koya vakailasu, ka ratou kaya,

⁵⁸“Keitou a rogoci koya ni kaya, ‘Au na vakarusa na Valenisoro oqo ka caka ena liga, ka'u na tara e dua tale ka sega ni caka ena liga ni sa oti e tolu na siga.’ ”-

⁵⁹E a duidui talega na nodratou i tukutuku.

⁶⁰Sa qai tucake na Bete Levu ena kedra maliwa, ka tarogi Jisu ka kaya, “E sega beka na ka mo kaya ena vuku ni ka era beitaki iko kina o ira oqo?”

⁶¹Ia sa galu tu ga o koya, ka sega ni sauma. A tarogi koya tale na Bete Levu, ka kaya, “Sa i iko li na Mesaia, na Luve ni Kalou Cecere?”

⁶²Sa qai kaya o Jisu, “Io sai au sara ga oqo; ka o ni na raica na Luve ni Tamata ni sa dabe tiko ena liga i matau i Koya na Kaukauwa, ka ni na lako talega mai ena o ni lomalagi.”-

⁶³Sa qai dresulaka na nona i sulu na Bete Levu, ka kaya, “Na i vakadinadina cava tale eda sa qara tiko?”

⁶⁴O ni sa rogoca na nona sa vosa vakacacataka na Kalou. A cava o ni sa lewa kina?”- Era sa qai lomavata kece ni sa dodonu me mate.

⁶⁵Era sa qai kasiviti koya eso, ka ubia na matana, ka vakavacuki koya, ka kaya vua, “Tukuna mada mai o cei soti e vacuki iko!” Era sa qai tauri koya talega na yadra ka sabalaka.

Sa Cakitaka o Pita ni Kilai Jisu

(Maciu 26.69-75; Luke 22.56-62; Joni 18.15-18, 25-27)

⁶⁶E a tiko ga e ra o Pita ena rara ni loma ni bai, sa qai lako yani kina e dua na vada ni Bete Levu.

⁶⁷Ia ni sa raici Pita ni tatalai tiko, sa qai vakaraici koya vakavinaka sara, ka kaya, “O iko talega oqo o dau tiko vata kei Jisu na kai Nasareci.”

⁶⁸Ia sa qai cakitaka o koya, ka kaya, “A cava o tukuna tiko mai oqori? Au sega ni kila kina e dua na ka!” Sa qai lako vaka ki na matamata o Pita; ka sa tagi sara na toa.

⁶⁹A raici koya tale e kea na vada, ka tukuna vei ira ka tu voleka kina, ka kaya, “Oqo e dua vei iratou!”

⁷⁰Ia sa qai cakitaka tale o koya. Ia ni sega so ni dede, era sa kaya tale vei Pita o ira ka tu voleka e kea, “O iko dina sara ga e dua vei iratou, ni o iko na kai Kalili.”

⁷¹Sa qai bubului o Pita ka kaya, “Me totogitaki au mada ga na Kalou kevaka au lasu; au sa sega ni kila na tamata o ni tukuna tiko oqori!”

⁷²Sa qai tagi vakarua na toa ni oti o ya. A sa qai nanuma sara o Pita na vosa ka a kaya vua o Jisu, “Ni se bera ni tagi vakarua na toa, o sa na cakitaki au vakatolu.” A sa luluvu vakalevu na lomana ka tagi.

Marika 15

O Jisu ena Mata i Pailato

(Maciu 27.1-2, 11-14; Luke 23.1-5; Joni 18.28-38)

¹Ia ni sa kida na mataka era sa qai bose vata sara o ira na matabete e cake, kei ira na qase kei ira na daunilawa kei ira kece na lewe ni Bose. Era sa qai vesuki Jisu ena sinucodo ka kauti koya tani mai kea ka soli koya vei Pailato.

²Sa qai tarogi koya o Pailato, ka kaya, “O iko li na nodra tui na Jiu?” E a sauma vua o koya, ka kaya, “Oqori na ka o sa kaya.”

³Era sa qai beitaki koya o ira na matabete e cake ena vuqa sara na ka.

⁴Sa qai tarogi koya tale o Pailato, ka kaya, “E sega beka na ka o kaya rawa ena levu ni ka era sa beitaki iko tiko kina o ira oqo?”

⁵Ia sa sega ga ni bau sauma o Jisu; ka sa kurabui kina o Pailato.

Sa Tauci na Lewa me Mate o Jisu

(Maciu 27.15-26; Luke 23.13-25; Joni 18.39–19.16)

⁶A sa dau nona i valavala o Pailato me dau sereka e dua na kaivesu era dau kerea mai na lewenivanua me sereki ena veigauna kece ni Solevu ni Lakosivia.

⁷E a tiko ena valeniveivesu ena gauna o ya e dua na tamata ka yacana o Parapa, kei ira talega eso na tamata i valavala kaukauwa era a laba vata kaya ena gauna ni vakacaca.

⁸Era sa qai lako cake na lewe vuqa ka vakatekivu cikevi Pailato me sereka vei ira e dua na kaivesu me vaka na kena i vakarau.

⁹A qai sauma vei ira o koya, ka kaya, “O ni vinakata me'u sereka vei kemuni na nodra Tui na Jiu?”

¹⁰A sa kila vinaka tu o Pailato ni ra a soli Jisu yani vua na i liuliu ni matabete baleta ni ra sa vuvutaki koya.

¹¹Ia era a qai vakauqeti ira na lewe vuqa o ira na i liuliu ni matabete me ra kerea vei Pailato me sereki Parapa ga vei ira.

¹²Sa qai kaya tale o Pailato vei ira, “Ia na cava ga me'u qai cakava vei koya o ni sa vakatoka me nodra Tui na Jiu?”

¹³Era sa qai kailavaka yani, “Vakota ki na kauveilatai!”

¹⁴Sa qai taroga tale o Pailato vei ira, “Ena vuku ni cava? Na cala cava sa cakava o koya?” Era sa qai qoqolou vakalevu cake ga kina, ka kaya, “Vakota ki na kauveilatai!”

¹⁵Ia ni sa vinakata ga o Pailato me vakayalovinakataki ira na lewe vuqa, sa mani sereki Parapa kina vei ira. Sa qai vakanakuitataki Jisu ka soli koya yani me vakoti ki na kauveilatai.

Era sa Vakalialiai Jisu na Sotia

(Maciu 27.27-31; Joni 19.2-3)

¹⁶Era sa qai kauti Jisu na sotia ki na loma ni bai ni kovana, ka ra sa soqoni vata kina na vo ni lewe ni mataivalu o ya.

¹⁷Era sa qai vakasulumi koya ena i sulu roka lokaloka, na roka ni sulu vakatui, ka ra talia e dua na i sala wavakavotona ka ra vakatokara vua.

¹⁸Era sa qai vakatekivu me ra kidavaki koya, ka kaya, “Me bula balavu na nodra Tui na Jiu!”

¹⁹Era sa qai mokuta na uluna ena dua na kuita, ka ra vakasiviti koya, ka ra tekiduru ka cuva vua.

²⁰Ni sa oti na nodra vakalialiai koya, era sa qai luvata laivi mai vua na i sulu lokaloka, ka vakadarama vua na nona i sulu dina. Era sa qai kauti koya me vakoti ki na kauveilatai.

Sa Vakoti ki na Kauveilatai o Jisu

(Maciu 27.32-44; Luke 23.26-43; Joni 19.17-27)

²¹Ia ni ra sa lako tiko era sa sota sara kei na dua na tamata, a yacana o Saimoni. E lako tiko mai loma ni vanua o koya. E kai Kirini, ka tamadrau o Alekisada kei Rufo. Era sa qai vakasaurarataki koya me colata na kauveilatai i Jisu.-

²²Era sa qai kauti Jisu sara ki na vanua e vakatokai o Kolikoca (a kena i balebale na vanua ni qavokavoka).

²³Era sa qai solia vua na waini ka veiwaki tu kei na mura, o ya na drega ni kau ka dau vakamalumalumutaka na momosi ni yago, ia sa bese ni gunuva o koya.

²⁴Era sa qai vakoti koya na sotia ki na kauveilatai, ka ra vota na nona i sulu ena vakawirimadigi, me ra dui kila kina na nodra i votavota.-

²⁵Sa ciwa na kaloko ena mataka ena gauna era vakoti koya kina ena kauveilatai.

²⁶A sa volai toka e cake na ka e beitaki kina, “Na Nodra Tui Na Jiu”.

²⁷Era sa vakota vata kaya e rua na daubutako, e dua ena yasana i matau, ka dua ena i mawi;-

²⁸a sa vakayacori kina na i Vola Tabu, ni sa kaya, “Sa okati vata o koya kei ira na tamata cala.”

²⁹Era sa kuretaka na uludra ena nodra vakalialiai koya o ira era veilakoyaki tiko e kea, ka kaya, “O iko! O iko o a via vakarusa na Valenisoro ka tara tale ena tolu na siga,

³⁰vakabulai iko mada, ka lako sobu mai na kauveilatai!”-

³¹Era vakalialiai koya vakakina o ira na matabete e cake kei ira na daunilawa, ka ra veikayaka vakai ira, “O koya sa dau vakabulai ira na tani, e sega mada ga ni vakabulai koya rawa!

³²Me lako sobu mada mai na kauveilatai ena gauna sara ga oqo na Mesaia, na nodra Tui na Isireli, ka keimami na qai vakabauti koya.” Erau a bau vosa vakacacataki koya talega oi rau na lewe rua sa lauvako vata kaya ena kauveilatai.

Na Mate i Jisu

(Maciu 27.45-56; Luke 23.44-49; Joni 19.28-30)

³³Ni sa sigalevu tutu, sa qai butobuto na vanua taucoko ka tolu na aua na kena balavu.

³⁴Ena tolu na kaloko ena yakavi, sa qai kaci o Jisu ena domo levu, ka kaya, “Ilai, Ilai, lama sapakacani?” E kena i balebale, “Noqu Kalou, noqu Kalou, o ni sa biuti au ena vuku ni cava?”-

³⁵Era a rogoca eso vei ira ka tucake tu e kea, ka ra kaya kina, “Raica, sa kacivi Ilaijia tiko o koya.”

³⁶Sa qai cici e dua ka tonisua e dua na vutovuto ena wai wiwi, ka vakacobara kina e dua na gasau, ka dulaka vua me gunuva, ka kaya, “Laiva mada me da raica se na sobu mai o Ilaijia me kauti koya mai ki ra se sega.”-

³⁷Sa qai kaci ena domo levu o Jisu, mai cavuka sara yani na nona i cegu.

³⁸A sa kasei rua na i lati ni Valenisoro, mai cake ka kauta ki ra.

³⁹Ni sa raica na turaganivalu ka tu donui koya na i vakarau ni nona mate, sa kaya, “Sa Luve ni Kalou dina ga na tamata oqo!”-

⁴⁰Era a rai tale tu ga mai vakayawa eso na yalewa ka ratou tiko ena kedra maliwa o Salome kei Maria na yalewa ni Makitala, kei Maria na tinadrau o Jemesa lailai kei Josese.-

⁴¹O iratou o ya, e ratou a dau muri Jisu ka qaravi koya ena gauna e se tiko voli kina mai Kalili. Era a tiko talega e kea e vuqa vei ira na yalewa ka lako vata mai kei Jisu ki Jerusalemi.

Sa Bulu o Jisu

(Maciu 27.57-61; Luke 23.50-56; Joni 19.38-42)

⁴²A sa yakavi mai na vanua. Ia me vaka ni siga tiko ni vakavakarau na siga o ya, o ya na siga ni se bera na Siga ni Vakacecegu;

⁴³sa mani lako kina vakadoudou vei Pailato o Iosefo na kai Arimacea, ka la'ki kerea na yago i Jisu. O Iosefo oqo e lewe ni Matabose, ka tamata dokai, ka dau namaka tale tikoga na yaco mai ni Matanitu ni Kalou.

⁴⁴E a kidacala o Pailato ena totolo ni mate i Jisu. Sa qai kaciva o koya na turaganivalu, ka taroga vua se sa dede na nona mate, se segai.

⁴⁵Ia ni sa qai kila mai vua na turaganivalu ni sa mate dina sara o Jisu, sa qai vakadonuya vei Iosefo me kauta na yagona.

⁴⁶A sa volia oti tu o Iosefo e dua na i sole lineni. Sa qai la'ki kauta sobu mai ki ra na yago i Jisu, ka solega ena i sulu lineni, ka la'ki vakatora ena dua na i bulubulu ka ta ena vatu. Sa qai vaqiqica kina e dua na vatu levu me sogota na katuba ni bulubulu.

⁴⁷E rau a raica tu o Maria na yalewa ni Makitala, kei Maria na tina i Josese, na vanua e vakotori kina na yago i Jisu.

Marika 16

Na Tucake Tale i Jisu mai na Mate

(Maciu 28.1-8; Luke 24.1-12; Joni 20.1-10)

¹Ena yakavi ni siga ka dua, ni sa oti na Siga ni Vakacecegu, e ratou sa qai voli waiwai vakaisaluwaki o Maria na yalewa ni Makitala, kei Maria na tina i Jemesa, kei Salome, me ratou la'ki lumuta kina na yago i Jisu.

²Ia ena mataka lailai ena siga ka tarava, ni se qai cabe na siga, e ratou sa lako sara ki na i bulubulu.

³E ratou a veikayaka vakai iratou se o cei mada ena vaqiqica tani na vatu mai na gusu ni bulubulu.

⁴Ia ni ratou qai rai yani, ki na i bulubulu e ratou sa raica sara ni sa qiqi tani tu na vatu. (Ia sa bau vatu levu dina sara ga na vatu o ya.)

⁵Ni ratou sa curu yani ki na i bulubulu, e ratou sa raica sara e dua na cauravou ni dabe toka e yasa i matau, ka vakaisulu balavu vulavula; ka ratou sa kidroa vakalevu sara.

⁶A qai kaya o koya vei iratou, “Dou kakua ni rere; o dou sa mai vakasaqarai Jisu li na kai Nasareci, o koya ka a lauvako ena kauveilatai? Sa sega eke o koya; sa tucake tale; dou mai raica na vanua ka a vakotori kina!

⁷Ia dou lako ka tukuna vei iratou na nona tisaipeli, kei Pita talega, ni sa liu o koya ki Kalili; dou na raici koya e kea, me vaka ga e sa tukuna tu vei kemudou.”-

⁸E ratou sa qai curu ki tuba ka dro tani mai na i bulubulu ka ratou sa taqaya ka sautaninini. E ratou a sega ni kaya e dua na ka vua e dua na tamata ena levu ni nodratou rere.

Sa Rairai o Jisu vei Maria na Yalewa ni Makitala

(Maciu 28.9-10; Joni 20.11-18)

⁹Ni sa tucake tale mai na mate o Jisu ena mataka caca ni Siga Tabu, a sa rairai taumada vei Maria na yalewa ni Makitala, o koya ka a vakasava tani mai vua o Jisu e vitu na tevoru.

¹⁰Sa qai lako yani o Maria ka tukuna vei ira na i tokani i Jisu era a tagi ka vakaloloku tiko.

¹¹Ni ra sa rogoca vua ni sa bula tale o Jisu ka ni a sa rairai oti ki vua, era sa qai sega ni vakadinati koya.

Sa Rairai o Jisu vei Rau e Lewe Rua na Tisaipeli
(Luke 24.13-35)

¹²Ia ni sa oti o ya, sa qai rairai tale o Jisu vei rau e lewe rua vei ira na nona i tokani ena nodrau i lakolako ki loma ni vanua, ka sa dua tani tale kina na kena i rairai.

¹³E rau sa qai lesu tale ka la'ki tukuna vei ira na kena vo; ia era a sega ga ni vakabauti rau.

Sa Rairai o Jisu vei Iratou na Lewe Tinikadua
(Maciu 28.16-20; Luke 24.36-49; Joni 20.19-23; Caka 1.6-8)

¹⁴E muri, sa qai rairai vei iratou na lewe tinikadua ni ratou kana tiko; ka qai vosataki iratou ena nodratou tawa vakabauta kei na kaukauwa ni lomadratou, ni ratou a sega ni vakabauti ira ka sa raici koya oti ni sa tucake tale.

¹⁵Sa qai kaya vei iratou, “Dou lako ki vuravura taucoko ka vunautaka na i Tukutuku Vinaka kivei ira na tamata kecega.-

¹⁶O koya e vakabauta ka papitaisotaki ena vakabulai; ia o koya e sega ni vakabauta, ena vakarusai.

¹⁷O ira na vakabauta, era na cakava na veicakacaka mana oqo; era na vakasava tani na tevoru ena yacaqu; era na tukuna na veivosa eso era a sega ni kila e liu;

¹⁸ia kevaka era taura na gata bati gaga, se gunuva e dua na wai gaga ka rawa kina na mate, ena sega ni vakacacani ira; era na tarai ira talega na tauvimate ka vakabulai ira.”

Sa Kau Cake ki Lomalagi o Jisu
(Luke 24.50-53; Caka 1.9-11)

¹⁹Ia ni sa vosa oti vei iratou, na Turaga o Jisu, sa qai kau cake ki lomalagi, ka la'ki tiko sobu ena liga i matau ni Kalou.-

²⁰E ratou sa qai lako na tisaipeli ka vunau ena veivanua kecega, ka sa cakacaka vata tiko kei iratou na Turaga, ka vakadeitaka na nodratou vosa ena veicakacaka mana e vuqa.

Luke

Luke 1

A Kena i Kau

¹Kivei Ceofilo: Era sa lewe vuqa era tovolea ena nodra i gu taucoko me ra vola na i tukutuku ni veika sa yaco vakaidina ena keda maliwa.

²Era sa vola na veika sa tukuni vei keda mai vei ira era a raica e matadra ka vakadewataka na kena i tukutuku mai na i vakatekivu.

³O koya oqo, au sa nanuma kina ni na vinaka me'u vola vei kemuni, na turaga dokai, e dua na kena i tukutuku sa tuvani vakamatau, baleta ni'u sa vakatarotaroga matua sara na veika kece sa yaco mai na i vakatekivu.

⁴Au sa vakayacora oqo mo ni kila kina na dina ni veika o ni sa vakatavulici kina.

Na Vakarogoi ni Sucu i Joni na Dauveipapitaisotaki

⁵Ena gauna e tui tiko kina mai Jutia o Eroti, a sa tiko kina e dua na bete o Sakaraia na yacana, ena matabete i Apaijia; a watina e dua vei ira na kawa i Eroni, ka yacana o Ilisapeci.-

⁶E rau dodonu ruarua ena mata ni Kalou oi rau oqo, e rau dau muria na i vakaro kei na lawa kecega ni Turaga, ka rau sega ni vakalewai rawa.

⁷E sega na luvedrau, ni a yava o Ilisapeci ka rau sa qase ruarua talega mai.

⁸Ena dua na gauna ni a cakacaka vakabete tiko ena mata ni Kalou o Sakaraia, o ya ni a vakaitavi kina na nona matabete,

⁹a mani donui koya ena vakawirimadigi me vaka na i vakarau vakabete, me curu ki na Valenisoro ni Turaga ka vakama na ka boi vinaka.

¹⁰Ia o ira na lewe vuqa era a masu tu ga e tautuba ni sa kama tiko na ka boi vinaka.

¹¹Sa qai rairai vua e dua na agilosu ni Turaga, ni sa tucake tu ena yasa i matau ni cabocabonisoro ni ka boi vinaka.

¹²Ia ni sa raica o Sakaraia, a sa kidroa ka tuburi koya na rere.

¹³Sa qai kaya vua na agilosu, “I Sakaraia, mo kakua ni rere! Sa rogoca na Kalou na nomu masu, ka na vakasucuma e dua na luvemu tagane o Ilisapeci na watimu, ia mo qai vakayacani koya me o Joni.

¹⁴O na reki ka marau kina, era na reki talega na lewe vuqa ni sa sucu!

¹⁵Ni na dokai vakalevu o koya ena mata ni Turaga, ka na sega ni gunuva na waini se na gunu kaukauwa. Ena vakasinaiti ena Yalo Tabu me tekivu sara mai na kete i tinana,-

¹⁶ka na vakalesuya mai o koya vua na Turaga na nodra Kalou e lewe vuqa vei ira na Isireli.

¹⁷O koya ena liu tiko vua na Turaga ena qaqa kei na kaukauwa i Ilaijia na parofita. Ena kauti ira vata tale mai na qase kei ira na gone o koya; ena saumaki ira lesu na tamata dautalaidredre ki na sala ni yalododonu; ena vakavuna talega me ra vakarau tu vua na Turaga o ira na tamata ni Kalou.”-

¹⁸Sa qai kaya vua na agilosu o Sakaraia, “Au na kila vakacava na ka oqo, ni'u sa qase, ka sa qase talega na watiq?”

¹⁹Sa qai sauma na agilosu ka kaya vua, “Oi au o Kaverieli, au sa dau tu me'u veiqaravi ena mata ni Kalou, ka'u sa talai mai me'u vosa vei iko ka tukuna vei iko na i tukutuku vinaka oqo.-

²⁰Ia o na galu tu mada ka sega ni vosa rawa me yacova na siga ena vakayacori kina na veika oqo, ni o sega ni vakadinata na noqu vosa, ka ni na vakayacori ga ena kena gauna.”

²¹Era a waraki Sakaraia tiko na tamata, ka ra kurabui ni sa la'ki dede tiko o koya ena loma ni Valenisoro.

²²Ia ni sa curu mai ki tautuba o koya, sa sega ni vosa rawa vei ira, ka ra sa qai kila ni a raica o koya e dua na raivotu ena Valenisoro. E a vakatabataba ga vei ira o koya ni sa galu tu.

²³Ia ni sa oti na nona cakacaka vakabete, sa qai lesu tale ki na nona vale o Sakaraia.

²⁴Ni sa oti yani na veisiga o ya, sa qai kunekune na watina, o Ilisapeci, ka sa tiko voli ga e vale me vula lima, ka sa kaya,

²⁵“Sa i koya oqo na cakacaka ni Turaga vei au, ni sa raici au o koya ena mataloloma, me kauta laivi kina na levu ni noqu madua ena kedra maliwa na tamata!”

Na Vakarogoi ni Sucu i Jisu

²⁶Ena i kaono ni vula sa talai na agilosu o Kaverieli mai vua na Kalou, ki na dua na koro mai Kalili o Nasareci na yacana,

²⁷ki vua e dua na goneyalewa ka sa musuki tu vua e dua na tagane o Iosefo na yacana, ena mataqali i Tevita; a yaca ni goneyalewa koya o Maria.-

²⁸Sa yaco yani vua na agilosu ka kidavaki koya, ka kaya, “Mo reki mada, o iko o sa lomani vakalevu! Sa tiko vata kei iko na Turaga! O sa kalougata vakalevu o iko mai vei ira kecega na yalewa.”

²⁹Sa kidroa o koya ena vosa o ya, ka vakasamataka e lomana se cava na i balebale ni veikidavaki vaka o ya.

³⁰Sa qai kaya vua na agilosu, “I Maria, mo kakua ni rere, ni sa lomani iko na Kalou.

³¹Raica, o na kunekune, ka vakasucuma e dua na gonetagane; ia mo vakayacani koya o Jisu.-

³²Ena dokai vakalevu o koya, ka na vakatokai me Luve i Koya sa Cecere Sara.-Na Turaga na Kalou ena solia vua na i tutu vakatui, me vakataka na nona qase o Tevita,

³³ka na tui tiko o koya ena mataqali i Jekope ka sega ni mudu; ena sega talega ni mudu na nona matanitu!”

³⁴Sa qai kaya o Maria vua na agilosu, “Ena yaco rawa vakacava na ka oqo, ni'u sa sega ni veiyacovi kei na dua na tagane?”

³⁵Sa qai sauma na agilosu ka kaya vua, “Ena lako sobu mai vei iko na Yalo Tabu, ka na sobuti iko na kaukauwa i Koya sa Cecere Sara. Ena ka oqo, ena vakatokai kina na gonelailai tabu sa sucu mai vei iko me Luve ni Kalou.

³⁶Raici koya mada na wekamu o Ilisapeci. A sa dau tukuni tu ni sa sega ni rawa vua me vakaluvani, ia sa vula ono oqo na nona kunekunetaka tiko e dua na gone, e dina ga ni sa qase sara o koya.

³⁷Ni sa sega ni dredre vua na Kalou e dua na ka.”-

³⁸Sa qai kaya o Maria, “Oi au na vada ni Turaga; me yaco mada ga vei au na veika oqori me vaka na nomuni vosa.” Sa qai biuti koya sara na agilosu.

Sa La'ki Sikovi Ilisapeci o Maria

³⁹Ni oti o ya, a sa vakarautaki koya o Maria ka lako vakusakusa ki na dua na koro ena veidelana mai Jutia.

⁴⁰A sa lako ki na vale i Sakaraia ka sa kidavaki Ilisapeci.

⁴¹Ia ni sa rogoca na vosa ni veikidavaki i Maria o Ilisapeci, a sa yavala e ketena na gone. A sa vakasinaiti o Ilisapeci ena Yalo Tabu

⁴²ka sa tabalaka cake na domona, ka kaya, “O sa kalougata vakalevu mai vei ira kece na yalewa, ka sa kalougata talega na lewe ni ketemu!-

⁴³A cava au sa rui kalougata kina, me mai sikovi au kina na tina ni noqu Turaga?

⁴⁴Kila ga, ni sa rorogo e daligaqu na nomu vosa ni veikidavaki, sa yavala ena reki na gone e ketequ.

⁴⁵Sa kalougata o koya sa vakadinata ni na vakayacori dina ga na veika sa tukuna vua na Turaga.”

Na Sere ni Veivakalagilagi i Maria

⁴⁶Sa qai kaya o Maria, “Sa vakalagilagia na Turaga na yaloqu,

⁴⁷Ka sa reki na yaloqu vua na Kalou na noqu i Vakabula!

⁴⁸Ni sa nanuma na i tutu vakaloloma ni nona vada.- Ka raica, me tekivu mai na gauna oqo era na kaya na veitabatamata kecega ni'u sa kalougata;

⁴⁹Ni sa cakava vei au na veika lelevu o koya sa qaqa. Ka sa yaca tabu na yacana.

⁵⁰Sa tu na nona yalololoma vei ira sa rerevaki koya ena veitabatamata kecega.

⁵¹Sa dodoka na ligana kaukauwa, Ka ra sa veiseyaki na viavialevu ena vakanananu ni yalodra.

⁵²Sa talaraki ira na kaukauwa mai na nodra i tikotiko vakatui,- Ka laveti ira cake na tamata lalai.

⁵³Sa vakamamautaki ira na viakana ena ka vinaka; Ka vakatalai ira wale na vutuniyau.

⁵⁴Sa vukei ira na nona tamata na Isireli, Ni sa nanuma lesu na nona mataloloma,

⁵⁵Me vaka sa vosa kina vei ira na noda qase,-- Vei Epara-ama kei na nona kawa ka tawamudu!”

⁵⁶A tiko vata kei Ilisapeci o Maria ka rauta e vula tolu, ka sa qai lesu tale ki na nona vale.

Na Sucu i Joni na Dauveipapitaisotaki

⁵⁷Sa mani yaco na gauna me vakasucu kina o Ilisapeci, ka a vakasucuma e dua na gonetagane.

⁵⁸Era sa mani rogoca o ira era tiko voleka e kea kei ira na wekana ni sa lomani koya vakalevu na Turaga, ka ra sa qai reki vata kaya.

⁵⁹Ena i kawalu ni siga era sa qai lako me ra ciliva na gone, ka ra a nanuma me rau sa veiyacani kei tamana o Sakaraia.-

⁶⁰Ia sa qai kaya o tinana, “Sega, me yacana ga o Joni.”

⁶¹Era sa qai kaya vua, “E sega ni dua na wekamu e vakayacani ena yaca oqo.”

⁶²Era sa qai vosa dusidusi me vaka na galu vei tamana se cava e vinakata o koya me yacana.

⁶³Sa qai kerea o koya e dua na papa ni volavola, ka vola kina, “Na yacana o Joni.” Era sa kurabui kecega.

⁶⁴Sa qai sereki vakasauri na gusu i Sakaraia kei na yamena, ka sa qai vosa ka vakarokorokotaka na Kalou.

⁶⁵Era sa rere kecega o ira era tiko vakavolivoliti ira, ka sa veitalanoataki na veika oqo e loma ni vanua taucoko vaka-Jutia.

⁶⁶O ira kece era rogoca na veika oqo era sa tugana e lomadra, ka ra kaya, “Ena yaco beka me cava na gone oqo?” Ni sa tiko vakaidina kei koya na kaukauwa ni Turaga.

Na Parofisai i Sakaraia

⁶⁷Sa qai vakasinaiti ena Yalo Tabu o Sakaraia na tamana, ka sa parofisai kaya,

⁶⁸“Me vakacaucautaki na Turaga na Kalou ni Isireli, Ni sa mai sikovi ira ka vakabulai ira na nona tamata.

⁶⁹Ka sa vakatubura vei keda e dua na i vakabula kaukauwa, Ena mataqali i Tevita na nona tamata.

⁷⁰Me vaka a vosataka o koya ena gusudra na nona parofita ena gauna makawa sara,

⁷¹Me da vakabulai mai na noda meca, Kei na ligadra kecega era cati keda.

⁷²A sa kaya ni na vakatakila na yalololoma sa yalataki vei ira na noda qase Ka me nanuma talega na nona veiyalayalati tabu.

⁷³Na bubului ka a bubului kina vei Epara-ama na tamada, Me solia vei keda

⁷⁴Me rawa kina vei keda, ni da sa vakabulai mai na ligadra na noda meca, Me da qaravi koya ka sega ni rere,

⁷⁵Ena yalosavasava kei na i valavala dodonu Ena matana ena veisiga ni noda bula.

⁷⁶“Ia o iko na gone, o na vakatokai na parofita i Koya sa Cecere Sara. Ni o na liu ena mata ni Turaga Mo caramaka na nona sala;-

⁷⁷Mo vakatakila vei ira na nona tamata na ka me ra vakabulai kina, Ni sa bokoci na nodra i valavala ca.

⁷⁸Ena yaloveivosoti ni noda Kalou, Ka na kida mai kina vei keda na rarama mai cake,

⁷⁹Me vakararamataki ira na tiko ena butobuto kei na yaloyalo ni mate, Ka vakauta na yavada ki na sala ni veisaututaki.”-

⁸⁰A sa tubu cake na gone, ka yaco me yalomatua sara, ka sa dau tiko voli ga ena loma ni vanua lala me yacova na gauna sa qai vakaraitaki koya kina vei ira na Isireli.

Luke 2

Na Sucu i Jisu

(Maciu 1.18-25)

¹Ena gauna o ya, a sa vakarota na tui (Sisa) o Akusito me caka e dua na wili lewenivanua ena matanitu taucoko vaka-Roma.

²Na i matai ni wili lewenivanua oqo sa vakayacori ena gauna e kovana tiko kina mai Siria o Kirinio.

³Era a dui lako kece na tamata ki na nodra koro me ra volai kina.

⁴A sa lako cake talega o Iosefo mai na koro o Nasareci e Kalili ki na koro o Peceliema e Jutia, na koro ni sucu nei Tevita na tui. A sa lako ki kea o Iosefo baleta ni sa kawa i Tevita o koya.

⁵E rau la'ki volai vata kei Maria, o koya ka sa musuki tu vua me watina, ka sa bukete tiko.

⁶Ena gauna e rau tiko kina mai Peceliema, a sa yaco mai na nona siga ni vakasucu.

⁷A sa vakasucuma na nona ulumatua gonetagane, ka sa viviraki vua na i sulu ni gone ka vakadavora ena nodra i kanakana na manumanu; ni sa sega na tiki ni bure ni vulagi e lala me ratou tiko kina.

O Iratou na i Vakatawa ni Sipi kei Ira na Agilosu

⁸E ratou a tiko voli ena vanua veico ena yasayasa o ya eso na i vakatawanisipi, ka ratou veivuke vakatawa sipi tiko ena bogi.

⁹Sa qai rairai vei iratou e dua na agilosi ni Turaga, ka cila vakavolivoliti iratou na i serau ni Turaga; ka ratou sa rere vakalevu sara kina.-

¹⁰Sa qai kaya vei iratou na agilosi, “Dou kakua ni rere, dou rogoca mada, au sa kauta tiko mai vei kemudou e dua na i tukutuku vinaka, ka ra na reki vakalevu kina o ira kecega na tamata,

¹¹ni sa sucu vei kemuni edaidai, ena koro i Tevita, na i Vakabula, o koya na Karisito, na Turaga!

¹²Oqo na kena i vakatakilakila vei kemudou: dou na kunea na gone ni sa viviraki tu vua na i sulu ni gone, ka davo koto ena nodra i kanakana na manumanu.”

¹³E ratou qai kidacala ni sa rairai vata mai kei na agilosi o ya e dua na i lala levu mai lomalagi, ka ra sa vakacaucautaka na Kalou vakaoqo,

¹⁴“Sa nona na Kalou na lagilagi ena veiyasana cecere sara, Ka sa veisaututaki rawa e vuravura o ira sa vinakata o koya!”

¹⁵Ia ni ra sa biuti iratou na agilosi ka lesu tale i lomalagi, e ratou sa qai veitukunitaka vakai iratou na i vakatawanisipi, “Tou lako i Peceliema, ka la'ki raica na veika sa qai yaco oqo, me vaka sa vakaraitaka oti vei kedatou na Turaga.”

¹⁶E ratou sa mani lako vakatotolo sara yani, ka kunei Maria kei Iosefo kei na gone ni davo koto ena nodra i kanakana na manumanu.

¹⁷Ia ni ratou sa raici koya, e ratou sa qai tukuna na vosa sa tukuni vei iratou me baleta na gone o ya.

¹⁸Era sa kurabui kecega o ira era sa rogoca na veika e ratou tukuna o iratou na i vakatawanisipi.

¹⁹A taura matua sara na ka kecega o ya o Maria, ka vakananuma voli e lomana.

²⁰E ratou sa mani lesu tale na i vakatawanisipi, ka ratou sa vakarokorokotaka, ka vakacaucautaka na Kalou ena vuku ni veika kecega e ratou a rogoca ka raica; era a yaco kece me vaka sa tukuni vei iratou.

Sa Vakayacani o Jisu

²¹Ni sa oti na bogi walu me qai cilivi kina na gone, sa mani vakatokai me yacana o Jisu, me vaka ga ka a vakatoka na agilosi ni sa bera ni kunekunetaki.-

Sa Vakacabori o Jisu ena Valenisoro

²²Ia ni sa oti na gauna ni vakasavasavataki i tinana me vaka e tu ena Lawa i Mosese, e rau sa qai kauta na gone ki Jerusalemi me rau vakacabori koya vua na Turaga.

²³Me vaka ga e volai tu ena lawa ni Turaga, “Na gonetagane kecega e sucu ulumatua, era na vakatabui me ra nona na Turaga.”-

²⁴Ia, me rau vakacabora talega na i soro me vaka na ka e kaya na lawa ni Turaga o ya, “me rua na soqe, se rua na luve ni ruve.”-

²⁵Ia e tiko voli mai Jerusalemi ena gauna o ya e dua na tamata yalo dodonu ka lotu dina, a yacana o Simione. Sa bula ka waraka wale tu ga o koya na nodra vakacegui na Isireli, ka sa tiko vua na Yalo Tabu.

²⁶A sa vakatakila oti vua na Yalo Tabu ni na raica rawa mada o koya na Mesaia sa yalataka na Turaga ni bera na nona mate.

²⁷A sa vakauqeti koya na Yalo Tabu ka sa lako ki na Valenisoro. Ni rau sa kauta yani ki na Valenisoro na gone o Jisu oi rau na nona i tubutubu me qaravi vua na valavala ni Lawa,

²⁸sa qai keveta cake na gone e ligana o Simione ka vakavinavinaka vua na Kalou, ka kaya,

²⁹“Kemuni na Turaga, o ni sa maroroya na nomuni vosa ni yalayala, Ia mo ni qai laiva na nomuni tamata me lako ena vakacegu.

³⁰Ni sa qai raica na mataqu na nomuni vu-ni-bula,

³¹O koya o ni sa vakarautaka e matadra na tamata kecega:

³²A rarama me vakatakila na lomamuni vei ira na kai matanitu tani, Ka kauta mai na lagilagi vei ira na nomuni tamata na Isireli!”-

³³Ia e rau sa kurabui o tamana kei tinana ena vuku ni veika sa tukuni me baleti koya.

³⁴Sa qai vosa vakalougatataki rau o Simione ka kaya vei Maria na tinana, “Raica, na gone oqo sa digitaka na Kalou me kauta mai na veivakarusai kei na veivakabulai ki na lewe vuqa e Isireli. Ena yaco o koya me nona i vakatakilakila na Kalou ka ra na lewe vuqa era na vosa vakacacataka,

³⁵me vakavotui kina na nanuma vuni ni lomadra. Na rarawa talega, ni sa vaka na i seleiwau yame gagata, ena suaka talega na yalomu.”

³⁶A sa tiko talega e kea ena gauna o ya e dua na parofita yalewa; a yacana o Ana, ka luve i Fanueli ena yavusa i Aseri. A sa qase sara o koya. A vakawati ena gauna ni nona goneyalewa donu, ka rau a tiko vata voli kei na watina me vitu na yabaki,

³⁷ia sa yada tu oqo o koya ka sa yabaki 84. E sega ni dau lako tani mai na Valenisoro o koya ni sa dau lotu, ka lolo masumasu ena siga kei na bogi.-

³⁸A sa yaco mai o koya ena gauna vata o ya ka ia na vakavinavinaka vua na Kalou, ka tukuna na veika me baleta na gone kivei ira kece era waraka tiko na vakabulai nei Jerusalemi mai vua na Kalou.

Lesu Tale ki Nasareci

³⁹Ia ni rau sa qarava oti o Iosefo kei Maria na veika kece me vaka e tu ena lawa ni Turaga, e ratou sa lesu tale ki Kalili, ki na nodratou koro o Nasareci.-

⁴⁰Sa qai tubu cake na gone me levu ka kaukauwa mai; sa sinai ena vuku, ka sa tu vua na veivakalougatataki ni Kalou.

Na Cauravou Lailai o Jisu ena Valenisoro

⁴¹E rau dau lako na i tubutubu i Jisu ena veiyabaki ki Jerusalemi ki na Solevu ni Lakosivia.-

⁴²Ena gauna sa yabaki tinikarua kina o Jisu, e ratou sa lako yani ki na solevu me vaka na kena i vakarau.

⁴³Ni sa oti na solevu me ratou sa lesu tale, sa mani tiko laivi ga na cauravou lailai o Jisu mai Jerusalemi, ka rau sega ni kila na nona i tubutubu.

⁴⁴Ia ni rau sa nanuma ga ni tiko o koya ena dua na matailakolako ka ra lako vata tiko, e rau sa mani lako tu ga ena siga taucoko o ya ni bera ni rau tekivu vakasaqarai koya vei ira na wekadrau kei na nodrau i tokani.

⁴⁵Ni rau sa sega ni kunei koya, e rau sa qai lesu tale ki Jerusalemi ka la'ki vakasaqarai koya kina.

⁴⁶Ena i katolu ni siga, e rau sa qai kunei koya ena Valenisoro ni dabe tiko ena kedra maliwa na i vakavuvuli, a sa vakarogoci ira tiko, ka vakatarogi ira talega.

⁴⁷Era sa kurabuitaka na nona vuku kei na nona i sau ni taro o ira na tamata kecega era sa rogoci koya.

⁴⁸Ni rau sa raici koya o rau na nona i tubutubu, e rau sa kurabui, ka sa kaya vua o tinana, “Na luvequ, na cava na vuna o sa cakava kina na ka oqo vei keirau? Raica, keirau sa vakasaqarai iko tiko kei tamamu ka keirau sa loma taqaya vakalevu.”

⁴⁹Sa qai kaya vei rau o koya, “Na cava o drau vakasaqarai au kina? Drau sega ni kila ni sa dodonu me'u tiko ena vale nei Tamaqu?”

⁵⁰Ia e rau a sega ni kila rawa na i balebale ni vosa e cavuta vei rau o koya.

⁵¹Sa qai lako sobu vata kei rau o koya ka yaco ki Nasareci; sa dau talairawarawa vei rau, ka sa maroroya e lomana na vosa kecega o ya o tinana.

⁵²A sa tubu cake tikoga me levu o Jisu, ka sa toro cake tikoga na nona vuku; a sa vinakati koya vakalevu na Kalou ka vaka talega kina o ira na tamata.-

Luke 3

Na Vunau i Joni na Dauveipapitaisotaki

(Maciu 3.1-12; Mari 1.1-8; Joni 1.19-28)

¹Ena i katinikalima ni yabaki sa veiliutaki tiko kina na tui (Sisa) o Tiperiu, a kovana tiko mai Jutia o Ponitio Pailato, ka i liuliu mai Kalili o Eroti, ka i liuliu mai Ituria kei na vanua o Tirakoniti o Filipe na tacina, ka i liuliu mai Apilini o Laisenia,

²donuya ni rau bete levu tiko o Anasa kei Kaiava, sa qai yaco na vosa ni Kalou vei Joni na luve i Sakaraia ena vanua lala.

³Sa qai lako o koya ki na veivanua taucoko e tiko volekata na Joritani, ka vunautaka voli me ra papitaiso o ira sa veivutuni me bokoci kina na i valavala ca,

⁴me vaka sa volai tu ena i vola i Aisea na parofita,- “Na domona e dua sa kacikaci voli ena loma ni vanua lala: Ni caramaka na sala ni Turaga, Cakava me dodonu na nona gaunisala.

⁵Ena buluti me cere i cake na buca kecega, Ka na talaraki sobu na veiulunivanua kei na veidelana kecega. Ka na vakadodonutaki na veika veve, Ka na vakalogalogavinakataki na veisala sulusukura;

⁶Era na raica talega na veivakabulai ni Kalou na tamata kecega.”

⁷Sa qai kaya kina o Joni vei ira na lewe vuqa ka ra lako yani me papitaisotaki ira o koya, “Oi kemuni na kawa ni gata, o cei sa qai vakasalataki kemuni mo ni dro tani mai na cudru sa bera tiko mai?-

⁸Ni vakaraitaka na nomuni veivutuni, ena nomuni cakacaka ka kakua ni tekivu mo ni veikayaka vakai kemuni, ‘Na tama i keimami o Epara-ama.’ Ni'u sa kaya vei kemuni, sa rawa vua na Kalou me vakatubura na luve i Epara-ama mai na veivatu oqo.-

⁹Sa toka sara ga oqo na matau ena veivunikau; ka sa tatalaki sobu tiko kina na kau kecega era sega ni vuataka na vua vinaka, ka ra biu ki na bukawaqa.”-

¹⁰Era sa qai tarogi koya na lewe vuqa ka kaya, “Ia na cava me keimami cakava?”

¹¹Sa qai sauma ka kaya vei ira, “O koya e rua na nona sote me solia e dua vua e sega na nona; o koya e tu vua na kakana me kitaka vaka talega kina.”

¹²Era sa qai lako talega yani na daukumuna na i vakacavacava me ra papitaisotaki, ka ra kaya vua, “Na i Vakavuvuli, na cava me keimami cakava?”-

¹³Sa qai kaya vei ira o koya, “Ni kakua ni taura na ka e levu cake mai na ka e vakaroti vei kemuni.”

¹⁴O ira talega na sotia era sa tarogi koya, ka kaya, “Na cava me keimami cakava?” Sa qai kaya vei ira o koya, “Ni kakua ni taura vakaukauwa na i lavo mai vua e dua na tamata se beitaki koya vakailasu. Ni kakua talega ni didivaka na kemuni i sau.”

¹⁵A sa tekivu me tubu cake na nodra vakanuini na tamata, ka tekivu me ra vakataroga e lomadra de sai koya li na Mesaia o Joni.

¹⁶Sa qai vosa kina o Joni ka kaya vei ira kecega, “Au sa papitaisotaki kemuni ena wai, ia sa lako tiko mai o koya e levu cake vei keirau, ka sega mada ga ni rauti au me'u sereka na wa ni nona i vava. Ena papitaisotaki kemuni o koya ena Yalo Tabu kei na buka.

¹⁷Sa taura tu e ligana o koya na nona i sivi ni sila, me vakasavasavataka na sila ena nona rara ni qaqi sila ka binia vata mai na sila ki na nona lololo, ka na qai vakama na qana ena buka sa sega ni bokoci rawa.”

¹⁸A vunautaka na i Tukutuku Vinaka o Joni ena vuqa na sala, ka vakauqeti ira kina na tamata me ra veivutuni.

¹⁹Ia o Eroti, na i liuliu, o koya ka a vunauca o Joni ena vuku i Erotiasa na wati Filipe na tacina, kei na vuku ni veika ca kecega sa cakava oti o koya;-

²⁰sa qai vakuria sara na nona ca ena nona biuti Joni ki na valeniveivesu.

Na Papitaisotaki i Jisu

(Maciu 3.13-17; Mari 1.9-11)

²¹Ni ra sa papitaisotaki na tamata, sa papitaisotaki talega o Jisu. Ia ni sa masu tiko o koya sa qai wase rua na lomalagi,

²²ka sa lako sobu mai vua na Yalo Tabu, me vaka na ruve, ka sa rogo mai e dua na domo mai lomalagi, ka vaka, “Sa i iko na Luvequ lomani e duabau ga. Au sa dau vinakati iko vakalevu.”-

Na i Tubutubu i Jisu

(Maciu 1.1-17)

²³Ni sa tekivutaka na nona cakacaka o Jisu, sa yabaki tolusagavulu, ka a kainaki voli ni o koya e luve i Iosefo, na luve i Ili,

²⁴na luve i Macati, na luve i Livai, na luve i Meliki, na luve i Janai, na luve i Iosefo,

²⁵na luve i Mataceia, na luve i Emosi, na luve i Neumi, na luve i Esili, na luve i Nakai,

²⁶na luve i Maaci, na luve i Mataceia, na luve i Semei, na luve i Iosefo, na luve i Juta,

²⁷na luve i Joanani, na luve i Risa, na luve i Serupepeli, na luve i Salacielu, na luve i Niri,

²⁸na luve i Meliki, na luve i Ati, na luve i Kosami, na luve i Elimotama, na luve i Eri,

²⁹na luve i Josua, na luve i Iliesa, na luve i Jorima, na luve i Macati, na luve i Livai,

³⁰na luve i Simione, na luve i Jutasa, na luve i Iosefo, na luve i Jonami, na luve i Elaiakimi,

³¹na luve i Melea, na luve i Menani, na luve i Mataca, na luve i Necani, na luve i Tevita,

³²na luve i Jese, na luve i Opeti, na luve i Poasa, na luve i Salimoni, na luve i Nasoni,

³³na luve i Amenatave, na luve i Atamini, na luve i Erami, na luve i Eseroma, na luve i Veresi, na luve i Juta,

³⁴na luve i Jekope, na luve i Aisake, na luve i Epara-ama, na luve i Tera, na luve i Neori,

³⁵na luve i Seruki, na luve i Rekau, na luve i Peleki, na luve i Eperi, na luve i Sela,

³⁶na luve i Keinana, na luve i Arivakisati, na luve i Semi, na luve i Noa, na luve i Lemeki,

³⁷na luve i Meciusela, na luve i Inoki, na luve i Jereti, na luve i Maleli, na luve i Kenana,

³⁸na luve i Inosi, na luve i Seci, na luve i Atama, na luve ni Kalou.

Luke 4

Na Veretaki i Jisu

(Maciu 4.1-11; Mari 1.12-13)

¹Sa sinai tu o Jisu ena Yalo Tabu ni sa lesu tale mai na Joritani. A sa vakauti koya na Yalo *Tabu* ki na loma ni vanua lala,

²ena vanua ka veretaki koya kina na tevero ena loma ni 40 na siga. A sega ni bau kania e dua na ka ena veisiga o ya o koya, ka sa qai viakana ni sa oti na ka kece o ya.

³Sa qai kaya vua na tevero, “Kevaka o sa Luve ni Kalou dina, mo kaya mada me vuki na vatu oqo me i buli madrai.”

⁴Sa qai kaya vua o Jisu, “Sa volai tu, ‘Ena sega ni bula na tamata ena madrai duadua ga.’ ”-

⁵Sa qai kauti koya cake na tevero ki na dua na vanua cecere ka vakaraitaka vua na veimatani kecega e vuravura ena dua vata ga na tiki ni gauna.

⁶Sa qai kaya vua na tevero, “Au na solia vei iko na lewa ni ka kecega oqo kei na kedra lagilagi, ni ra sa soli oti tu vei au, ka'u sa dau volia vei ira yadua sa lomaqu me'u solia vei ira.

⁷Ena nomu na veika kece oqo kevaka o na cuva ka vakarokoroko vei au.”

⁸Sa qai sauma o Jisu ka kaya vua, “Sa vola vakaoqo na i Vola Tabu, ‘Mo vakarokoroko vua na Turaga na nomu Kalou ka qaravi koya duadua ga!’ ”-

⁹Sa qai kauti koya ki Jerusalemi na tevero ka vakaturi koya ena taba ni Valenisoro e cake sara, ka kaya vua, “Kevaka o sa Luve ni Kalou dina, mo rika sobu mada eke,

¹⁰ni sa volai ena i Vola Tabu, ‘Ena vakaroti ira na nona agilosu o koya ena vukumu me ra taqomaki iko.’-

¹¹Sa volai talega, ‘Era na tabei iko cake ena ligadra de tavutu na yavamu ena dua na vatu.’ ”

¹²Sa qai sauma o Jisu ka kaya vua, “Sa tukuna vakaoqo na vosa ni Kalou, ‘Mo kakua ni temaka na Turaga na nomu Kalou.’ ”-

¹³Ia ni sa vakaotia na tevero na nona veitemaki kecega, sa qai biuti koya me yacova e dua tale na gauna e muri.

Sa Vakatekivutaka na Nona Cakacaka mai Kalili o Jisu

(Maciu 4.12-17; Mari 1.14-15)

¹⁴Sa mani lesu tale o Jisu ena kaukauwa ni Yalo Tabu ki Kalili, ka sa rogovaki yani na kena i tukutuku ki na veivanua kece ka tu vakavolivolita.

¹⁵A sa veivakatavulici ena nodra veivalenilotu, ka ra sa vakalagilagi koya kecega.

Era Besetaki Jisu mai Nasareci

(Maciu 13.53-58; Mari 6.1-6)

¹⁶Sa qai yaco o Jisu ki Nasareci, ena koro ka a susugi kina, ka la'ki curu ki na valenilotu, me vaka sa dau nona i vakarau, ena vei Siga ni Vakacecegu. Sa mani tucake me wili vola,

¹⁷ka sa soli vua na i vola i Aisea na parofita. Sa qai tevuka na i vola vivigi ka kunea na tikina oqo:

¹⁸“Sa tu vei au na Yalo ni Turaga, Ni sa lumuti au o koya me'u vunautaka na i tukutuku vinaka vei ira na dravudravua. Sa talai au me'u vunautaka na veisereki vei ira na bobula Kei na rai tale vei ira na mataboko; Me ra lako ena galala o ira sa dauraici sobu,-

¹⁹Me'u kacivaka ni sa yaco mai oqo na gauna Me vakabulai ira kina na nona tamata na Turaga.”

²⁰Sa qai viviga na i vola ka solia tale vua e dau maroroya, ka dabe sobu; ka sa coba vakadua vua na matadra kece era tiko e valenilotu.

²¹Sa qai kaya vei ira o koya, “Edaidai, sa vakayacori kina na tiki ni Vola Tabu oqo o ni sa rogoca.”

²²Era a vakacaucautaki koya kece, ka ra kurabuitaka na vosa loloma e basika mai gusuna, ka ra kaya, “E sega li ni o koya oqo na luve i Iosefo?”

²³Sa qai kaya vei ira o koya, “Io, o ni na cavuta kina vei au na i vosavosa oqo, ‘Vuniwai, mo vakabulai iko mada; na veika kece keimami sa rogoca ni o dau cakava mai Kapenaumi, cakava talega ena nomu vanua oqo!’ ”

²⁴Sa kaya talega o Jisu, “Au sa kaya vakaidina vei kemuni, sa sega ni dua na parofita me vinakati ena nona koro.-

²⁵“Ia me'u tukuna vakadodonu sara vei kemuni, era a lewe vuqa tu na yada e Isireli ena gauna i Ilaijia, ni a sogo tu na lomalagi me sega kina ni tau na uca ena tolu na yabaki ka ono na vula, ka a dausiga vakalevu na vanua taucoko;-

²⁶ia sa sega ni talai o Ilaijia vua e dua vei ira, ki vua ga e dua na yada mai Sarifaci ena yasayasa vaka-Saitoni.-

²⁷Era a lewe vuqa talega na vukavuka e Isireli ena gauna i Ilaisa na parofita, ia e sega ni dua vei ira sa bau vakasavasavataki, o Neamani ga na kai Siria.”-

²⁸Ia ni ra sa rogoca tiko na veika oqo o ira kece ena valenilotu era sa cudru sara.

²⁹Era sa qai tucake mai ka dretaki koya ki na i bili ni koro, ka kauti koya cake ki na bati ni delana e tara toka kina na nodra koro me ra la'ki biligi koya sobu ena bari ni vatu.

³⁰Ia sa mani curu maliwai ira ga o koya ka lako tani sara.

Na Tamata ka Curumi Yalo Velavela

(Mari 1.21-28)

³¹Sa qai gole sobu o Jisu ki Kapenaumi, e dua na koro mai Kalili, ka vakatavuvuli kina ena Siga ni Vakacecegu,

³²ka ra sa kurabui sara ena nona i vakavuvuli, ni sa vosa me vaka sa nona ga na lewa.-

³³E a bau tiko talega ena valenilotu e dua na tamata e curumi koya tiko e dua na tevero se yalo velavela. Sa qai kaila mai o koya ena domo levu ka kaya,

³⁴“Oilei! I Jisu na kai Nasareci, na cava o sa vinakata vei keimami? O sa lako beka mai mo vakarusai keimami? Au sa kilai iko: o iko na nona Le Dua Yalosavasava na Kalou!”

³⁵A sa qai vakarota na yalo o Jisu, “Mo galu, ka lako tani mai vua!” A sa viritaka sobu ki ra na tamata o ya o koya na tevero ena kedra maliwa, a sa lako tani sara mai vua ka sega ni vakamavoataki koya.

³⁶Era sa qoroqoro kecega ka veivosaki vakai ira ka kaya, “Na mataqali vosa vakacava beka oqo? Sa vakaroti ira na yalo velavela na tamata oqo ena kaukauwa mana kei na sau, ka ra sa lako tani mai!”

³⁷Sa qai kuruvaki na kena i rogorogo ki na veiyasana kecega e vakavolivolita na vanua o ya.

Sa Vakabulai ira na Lewe Vuqa o Jisu

(Maciu 8.14-17; Mari 1.29-34)

³⁸A sa biuta mai na valenilotu o Jisu ka la'ki curu ki na vale i Saimoni. E a tauvi katakata sara tiko vakaukauwa na tina i wati Saimoni, ka ratou sa mani tukuna vua.

³⁹Sa qai la'ki tu e tikina o Jisu, ka vakarota me lako tani mai vua na katakata, ka sa yali sara yani na tauvimate. Sa tucake sara o koya ka qaravi iratou.

⁴⁰Ni sa dromu sobu tiko na siga, era sa qai lako yani vei Jisu na tamata ka kauti ira yani na dui wekadra ka tauvi ira tu na veimataqali mate e vuqa; a sa tabaki ira yadudua ena ligana o koya ka vakabulai ira kece sara.

⁴¹Era sa lako tani talega na tevero mai vei ira e lewe vuqa, era sa qoqolou ka kaya, “Sa i kemuni na Luve ni Kalou!” A sa qai vakaroti ira na tevero o Jisu, ka sega ni vakatara me ra vosa, baleta ni ra sa kila ni sai koya na Mesaia.

Na Vunau i Jisu ena Veivalenilotu

(Mari 1.35-39)

⁴²Ia ni sa kida na mataka, sa lako o koya ki na dua na vanua lala. Era sa qai vakasaqarai koya o ira na tamata, ka ra mani yaco sara vua, ka via tarovi koya me kakua ni laivi ira.

⁴³Ia sa mani kaya vei ira o koya, “E dodonu me'u vunautaka talega na i tukutuku vinaka ni matanitu ni Kalou ena veikoro tale eso, ni sai koya oqo na i naki ni noqu talai mai.”

⁴⁴A sa vunau voli o koya ena veivalenilotu e Jutia.

Luke 5

Sa Kacivi Iratou na i Matai ni Tisaipeli o Jisu

(Maciu 4.18-22; Mari 1.16-20)

¹Ena dua na gauna ni a tucake tu o Jisu ena bati ni Drano o Kenisereti, era sa drigiti koya yani na tamata me ra rogoca na vosa ni Kalou.-

²Sa qai raica o koya e rua na waqa ni rau kele volekata toka na bati ni drano; a ratou sa sega ni tiko kina na kena gonedau ni ratou se la'ki savata na nodratou lawa.

³Sa mani vodoka e dua vei rau na waqa o Jisu, o ya na waqa nei Saimoni, ka kerei koya me tosoya yani vakalailai ki wai. Sa qai dabe sobu o Jisu ena loma ni waqa ka vakatavulici ira na lewe vuqa.

⁴Ni sa tinia na nona vosa, sa qai kaya vei Saimoni, “Tosoya tale yani na waqa ki na wai titobu, ka dou vakasobura na nomudou lawa me rawa eso na ika.”

⁵Sa qai kaya vua o Saimoni, “Turaga, keitou a sasaga voli ena bogi taucoko me yacova na mataka, ka sa segai na ka e rawa! Ia ena vuku ga ni nomuni vosa, au sa na vakasobura kina na lawa.”-

⁶A ratou sa qai vakasobura na lawa ka sa levu sara na ika e ratou tagava rawa mai; ka sa voleka sara ni bote na nodratou lawa.-

⁷E ratou sa qai yalovi iratou na nodratou i tokani ena waqa kadua me ratou la'ki vukei iratou. A ratou sa qai lako mai ka vakasinaita na waqa ruarua me yacova ni rau sa voleka ni luvu.

⁸Ia ni sa raica o Saimoni Pita na ka oqo, a sa tekiduru sobu ena mata i Jisu, ka kaya, “Turaga, mo ni lako tani vei au! O au oqo e dua na tamata i valavala ca!”

⁹Ni sa kurabui o koya kei iratou kece e ratou tiko vata kaya, ena vuku ni qele ni ika vakaitamera e ratou sa rawata.

¹⁰Sa vaka talega kina vei Jemesa kei Joni, oi rau na luve i Sepeti, ka rau i tokani i Saimoni. A sa kaya o Jisu vei Saimoni, “Kakua ni rere, me tekivu oqo o sa na dau qolivi ira na tamata.”

¹¹Ia ni ratou sa kauta rawa ga na waqa ruarua ki vanua, e ratou sa biuta sara na ka kecega ka muri koya.

Sa Vakasavasavataka o Jisu e Dua na Vukavuka

(Maciu 8.1-4; Mari 1.40-45)

¹²Ena dua na gauna sa tiko voli o Jisu ena dua na koro; sa tiko talega e kea e dua na tamata e robotu tu na yagona na vukavuka. Ni sa raici Jisu o koya, sa qai cuva vakatoboicu ka masuti koya, ka kaya, “Turaga, kevaka o ni sa vinakata, sa rawa mo ni vakasavasavataki au!”

¹³Sa qai dodoka na ligana o Jisu ka tarai koya, ka kaya, “Au sa vinakata! Mo savasava mai!” Sa mani takali sara mai vua na vukavuka.

¹⁴Sa qai vakarota vua o koya me kakua ni tukuna vua e dua, “ia mo la'ki vakaraitaki iko ga vua na bete, ka vakacabora na nomu i soro mo vakasavasavataki kina, me vaka e vakarota o Mosese, me i vakadinadina vei ira na tamata.”-

¹⁵Ia sa qai kuruvaki vakalevu sara kina na kena i rogorogo, ka ra lewe vuqa sara era soqo vata vua me ra vakarogoci koya, ka vakabulai talega mai na kedra mate.

¹⁶Sa dau lako o koya ki na vanua lala, ka masu kina.

Sa Vakabula o Jisu e Dua na Tamata Paralasi

(Maciu 9.1-8; Mari 2.1-12)

¹⁷Ena dua na siga ni a vakatavuvuli tiko o Jisu, era a dabe tale tikoga kina eso na Farisi kei na qasenivuli ni lawa, ka ra cavutu mai na veikoro kece mai

Kalili kei Jutia kei Jerusalemi. A sa tu vua na kaukauwa ni Turaga me veivakabulai kina.

¹⁸E ratou sa qai lako yani eso na tamata, ka ratou colata tiko yani ena i mocemoce e dua na tamata tauvi paralasi. E ratou a saga me ratou kauti koya sara ki loma, ka vakadavora ena mata i Jisu.

¹⁹Eratou a sega ni qai kunea rawa e dua na sala ki loma ena vuku ni lewe levu ni tamata. Eratou sa qai kauti koya cake ki na dela ni vale, ka cakava e dua na qara ena lomadonu ni delavuvu ni vale, ka qai vakalutulututaka sobu kina vakamalua na tauvimate kei na nona i mocemoce, ka tauca ena mata i Jisu.

²⁰Ni sa raica na nodratou vakabauta o Jisu, sa qai kaya vua, “Na wekaqu, sa bokoci na nomu i valavala ca.”

²¹Era a tekivu vaqaqa e lomadra o ira na daunilawa kei ira na Farisi ka ra kaya, ‘O cei e mai vosa vakacacataka tiko oqo na Kalou? E sega tale ni dua e rawa ni bokoca na i valavala ca, na Kalou duadua ga!’

²²Ia ni sa kila o Jisu na nodra vakanananu, sa qai sauma, ka kaya vei ira, “Na cava o ni vaqaqa tiko kina e lomamuni na ka oqo?”

²³E vei e rawarawa cake, me kainaki, ‘Sa bokoci na nomu i valavala ca,’ se me tukuni, ‘Tu cake, ka lako?’

²⁴Ia mo ni kila rawa kina ni sa tu na kaukauwa vua na Luve ni Tamata e vuravura me bokoca na i valavala ca.” Sa qai kaya o koya vua e tauvi paralasi, “Au sa kaya vei iko, tucake taura na nomu i mocemoce, ka lako ki nomudou.”

²⁵E a tucake sara o koya e matadra, ka taura na ka sa davo koto kina, ka lako sara ki na nona vale, ka vakalagilagia tiko na Kalou.

²⁶Era sa qoroqoro kecega, ka ra vakalagilagia na Kalou; ka sa curumi ira talega na rere ka ra kaya, “Sa veivakurabuitaki dina na ka eda raica edaidai!”

Sa Kacivi Livai o Jisu
(Maciu 9.9-13; Mari 2.13-17)

²⁷Ni oti o ya, a sa lako sara o Jisu ka kunea e dua na daukumuni i vakacavacava, na yacana o Livai. A dabe toka o koya ena vale ni kumuni i vakacavacava, ka sa kaya vua o Jisu, “Muri au mai!”

²⁸Sa qai duri cake o Livai, ka biuta na nona veika kecega, ka muri koya.

²⁹Sa qai cakava e dua na magiti levu o Livai ena nona vale, ka ra lewe vuqa na daukumuni i vakacavacava kei ira tale eso era tiko kina me ra kana.

³⁰Ia era sa qai vosa kudrukudrutaki iratou na tisaipeli o ira na Farisi kei ira na nodra daunilawa, ka ra kaya, “A cava o dou sa kana ka gunu vata kina kei ira na daukumuni i vakacavacava kei ira na tamata i valavala ca?”-

³¹Sa qai sauma o Jisu ka kaya vei ira, “Sa sega ni yaga na vuniwai vei ira na bula vinaka, vei ira ga era tauvimate.

³²Au sa sega ni lako mai me'u kacivi ira na tamata dokai me ra veivutuni, ia vei ira ga sa biliraki sobu na nodra bula.”

Na Taro me Baleta na Lolo

(Maciu 9.14-17; Mari 2.18-22)

³³Era sa qai kaya vei Jisu eso na tamata, “Era dau lolo ka masu vakavuqa o ira na tisaipeli i Joni, kei na nodra tisaipeli talega na Farisi, ia na nomuni e ratou dau kana ga ka gunu.”

³⁴Sa qai kaya o Jisu vei ira, “E rawa li mo dou lewa me ra lolo na weka ni tagane vou ena gauna e tiko voli kina kei ira na tagane vou?”

³⁵Ia ena yaco mai na gauna ena kau tani kina mai vei ira na tagane vou, era na qai lolo ena gauna o ya.”

³⁶Sa qai tukuna tale vei ira e dua na vosa vakatautauvata: “E sega ni dua e dresuka mai e dua na tikina mai na i sulu vou me mai botana kina e dua na i sulu madra; ke caka vakakina, ena kadresu walega na ka vou, ka na sega ni rau sota na tikina vou kei na ka makawa.

³⁷E sega talega ni dua me vakataloca na waini vou ki na bolaniwaini makawa; kevaka e sa kitaka vakakina, ena vakacabotetaka na bolaniwaini

vou, ka na tasova na waini, ka na vakacacana talega na kena bola kuli-ni-manumanu.

³⁸Ia sa dodonu ga me vakataloci na waini vou ki na bolaniwaini vou.

³⁹Sa sega ni dua na tamata ka sa gunuva oti na waini makawa me qai vinakata tale na waini vou. A sa kaya o koya, ‘Sa vinaka cake vei rau na waini makawa.’”

Luke 6

Na Taro me Baleta na Siga ni Vakacegegu

(Maciu 12.1-8; Mari 2.23-28)

¹Ena dua na Siga ni Vakacegegu, a sa lako voli o Jisu ena dua na veiloga ni sila. E ratou sa qai tekivu doloka eso na sola ni sila na nona tisaipeli, ka qilia e ligadratou, ka kania.-

²Era sa qai taroga eso na Farisi, “A cava dou sa cakava kina na ka e sa tukuna na neimami Lawa ni sega ni dodonu me vakayacori ena Siga ni Vakacegegu?”

³A sa qai sauma vei ira o Jisu vakaoqo, “O ni a sega beka ni wilika na ka sa cakava o Tevita ni sa viakana o koya kei iratou na nona tamata?”

⁴E a curu o koya ki na vale ni Kalou, ka taura ka kania na madrai tabu (na ka e sega ni vakatarai me kania e dua, ka sega ni bete), ka solia talega vei ira era lako vata tiko.- -

⁵Sa qai kaya tale vei ira o Jisu, “Na Luve ni Tamata sai koya na Turaga ni Siga ni Vakacegegu.”

Na Tamata Liga Mate

(Maciu 12.9-14; Mari 3.1-6)

⁶Ena dua tale na Siga ni Vakacegegu sa curu ki na valenilotu o Jisu ka vakatavuvuli kina. E a tiko kina e dua na tamata sa mate tu na ligana i matau.

⁷Era sa qai vakaraici koya na daunilawa kei ira na Farisi, se na veivakabulai ena Siga ni Vakacegegu se sega, me rawa ni ra kunea kina e dua na ka me ra beitaki koya kina.

⁸Ia sa kila na nodra vakanananu o Jisu, sa qai kaya vua na tamata liga mate, “Tu cake, mai tucake tu e lomadonu eke.” Sa qai duri cake o koya ka la'ki tucake tu e kea.

⁹Sa qai kaya vei ira o Jisu, “Au tarogi kemuni mada: sa tara beka me caka na ka vinaka ena Siga ni Vakacecegu se na ka ca, na veivakabulai se na veivakamatei?”

¹⁰Sa qai vakawadravi ira wavoki kecega o koya, ka kaya vua na tamata tauvimate, “Dodoka mai na ligamu.” A sa kitaka vakakina o koya, ka sa vakabulai sara na ligana.

¹¹Era sa qai cudru vakalevu sara, ka ra veivosaki vakai ira se cava me ra cakava vei Jisu.

Sa Digitaki Iratou na i Apositolo e Tinikarua o Jisu

(Maciu 10.1-4; Mari 3.13-19)

¹²Ena gauna o ya, a sa lako cake o Jisu ki na ulunivanua me la'ki masu, ka a masu tiko vua na Kalou ena bogi taucoko.

¹³Ni sa siga na vanua, sa qai kacivi ira vata yani ki vua na nona tisaipeli, ka sa digitaka mai vei ira e lewe tinikarua, ka vakatokai iratou na i apositolo:

¹⁴o Saimoni (o koya ka sa vakayacana me o Pita) vata kei Adriu na tacina; o Jemesa kei Joni, o Filipe kei Pacolomiu,

¹⁵o Maciu kei Tomasi, o Jemesa na luve i Alifio, kei Saimoni (sa vakatokai na Gugumatua),

¹⁶kei Jutasa na luve i Jemesa, kei Jutasa Isikarioti, o koya ka a qai bukiveretaki koya.

Sa Veivakatavulici ka Veivakabulai o Jisu

(Maciu 4.23-25)

¹⁷Sa qai lako vata sobu o Jisu kei iratou na nona apositolo kei na dua na i wase levu ni nona tisaipeli; ka la'ki tu ena dua na vanua buca. Era a lewe vuqa sara na tamata mai Jutia taucoko kei Jerusalemi, kei na baravi kei Taia kei Saitoni era lako yani kina me ra rogoci koya, ka vakabulai talega mai na kedra mate.

¹⁸O ira talega era dau vakaleqai mai vei ira na yalo velavela era sa vakabulai.

¹⁹Era a saga kecega na lewe vuqa me ra tarai koya, ka ni sa taka tiko mai vua na kaukauwa mana ka ra sa vakabulai kece kina.

Na Kalougata kei na Kalouca

(Maciu 5.1-12)

²⁰Sa qai vakaraici iratou na nona tisaipeli o Jisu ka kaya: “Dou sa kalougata, oi kemudou sa dravudravua; Ni sa nomudou na matanitu ni Kalou!

²¹Dou sa kalougata, oi kemudou sa viakana edaidai; Ni dou na vakamamautaki! Dou sa kalougata, oi kemudou sa tagi edaidai, Ni dou na dredre!

²²“Dou sa kalougata ni ra sa cati kemudou na tamata, ni ra wasei kemudou tani mai na nodra i soqosoqo, ka vakasewasewani kemudou, ka vakarogocataka na yacamudou ena vuku ni Luve ni Tamata!-

²³Dou reki ni sa yaco na veika o ya, ka meke ena marau, baleta ni sa ka levu na kena i sau vei kemuni mai lomalagi; ni ra a kitaka vakakina na nodra qase vei ira na parofita.-

²⁴“Ia dou na kalouca oi kemudou sa vutuniyau edaidai; ni dou sa tovolea oti na bula e rawarawa!

²⁵“Dou na kalouca oi kemudou sa mamau tu edaidai; ni dou na qai viakana mai! Dou na kalouca oi kemudou sa dredre tiko edaidai; ni dou na qai rarawa ka tagi!

²⁶“Dou na kalouca oi kemudou sa ciqoma rawa oqo na vosa vinaka; o ira na nodra qase era a kitaka vakakina me baleti ira na parofita vakailasu.

Na Nodra Lomani na Meca

(Maciu 5.38-48; 7.12a)

²⁷“Ia au sa kaya vei kemuni na vakarorogo tiko, lomani ira na nomuni meca, caka vinaka vei ira sa cati kemuni;

²⁸vosa vinaka vei ira era vosacataki kemuni, ka masulaki ira era vakasosataki kemuni.

²⁹Ni sa sabica na balumu e dua, vagolea talega vua na kena i karua, ka kakua ni bureitaka na nomu sote vei koya sa kauta tani na nomu kote.

³⁰Mo solia vei ira kece era mai kerekere vei iko na ka era vinakata, ka kakua ni taroga tale na nomu i yau vei koya sa kauta tani.

³¹Mo ni kitaka vei ira na tamata me vaka na ka o ni sa vinakata me ra kitaka vei kemuni na tamata.-

³²“Ia kevaka o ni dau lomani ira ga era lomani kemuni, a cava mo ni vakalougatataki kina? Ni o ira sara tale mada ga na tamata i valavala ca era dau kitaka vakakina.

³³Ia kevaka o ni caka vinaka vei ira ga era caka vinaka vei kemuni, a cava mo ni vakalougatataki kina? Ni ra sa dau kitaka talega vakakina na tamata i valavala ca.

³⁴Kevaka o ni dau soli i lavo vei ira ga o ni nuitaka ni o ni na rawata tale mai kina na i lavo, a cava mo dou vakalougatataki kina? O ira talega na tamata i valavala ca era dau veisolisoli vakai ira me ra na qai taura lesu tale na ka e tautauvata kei na ka era a solia.

³⁵Ia mo ni dau lomani ira na nomuni meca, ka caka vinaka ga, ka dau solia na ka, ka sega ni namaka e dua na ka mo ni rawata tale mai kina; ena qai levu kina na kena i sau vei kemuni, ka mo ni na qai luve i Koya sa Cecere Sara; ni sa dau lomasoli o koya vei ira era sega ni dau vakavinavinaka, kei ira era dau nanumi ira ga vakai ira.-

³⁶Mo ni dau yalololoma me vaka sa dau yalololoma na Tamamudou.

Na Vakalewai Ira na Tani

(Maciu 7.1-5)

³⁷“Mo ni kakua ni dau veivakalewai, ena qai sega ni lewai kemuni na Kalou; mo ni kakua ni dau veibeitaki, ena qai sega ni beitaki kemuni na Kalou; mo ni dau veivosoti, ka na qai vosoti kemuni na Kalou.

³⁸Mo ni dau solisoli, ena qai solia ga vei kemuni na Kalou. Sa dina sara ni o ni na ciqoma na nomuni i votavota sa sinai vutuvutu, e dua na ka ni veivuke

loloma sa sovaraki ki na ligamuni — na kena levu ga o ni rawa ni taura. Na i vakarau o ni dau vakayagataka vei ira na tani sai koya na i vakarau vata ga ena vakayagataka vei kemuni na Kalou.”

³⁹Sa qai cavuta vei ira e dua na vosa vakatautauvata ka kaya: “E rawa li vua na mataboko me tubera na mataboko? E rau na sega beka ni lutu ruarua ki na i keli?-

⁴⁰E sega ni dua na tisaipeli me uasivi cake vua na nona qasenivuli, ia o koya yadua sa vakaotia vakavinaka na nona vuli sa na qai tautauvata kei na nona qasenivuli.-

⁴¹“Na cava o raica ga kina na mala ni kau ena mata ni wekamu ka sega ni raica rawa na tolo ni kau e tiko e matamu?

⁴²Se o na kaya rawa vakacava vua na wekamu, ‘Na wekaqu, me'u leuta tani mada na mala ni kau e tiko e matamu,’ ia o iko o sega tiko mada ga ni raica na tolo ni kau ka tiko ga e matamu? Tamata dauveivakaisini, mo biuta tani mada na tolo ni kau mai na matamu o na qai rai vinaka mo leuta tani kina na mala ni kau ena matai na wekamu.

Na Kau kei na Vuana

(Maciu 7.16-20; 12.33-35)

⁴³“Ni sa sega ni dua na kau vinaka me vuataka na vua ca, se na kau ca me vuataka na vua vinaka.

⁴⁴Ni sa kilai ga na kau yadua ena vuana. E sega ni dau veti na lolo mai na wa vakavotona, se veti na qerepi mai na soni.-

⁴⁵Sa dau kauta mai na ka vinaka na tamata vinaka mai na lololo vinaka ni lomana, ka dau kauta mai na ka ca na tamata ca mai na lololo ca ni lomana; ni sa dau vosataka na gusuna na ka sa sinai kina na lomana.-

E Rua na Dautara Vale

(Maciu 7.24-27)

⁴⁶“Na cava o ni vakatokai au kina me, ‘Turaga, Turaga,’ ka sega ni muria na noqu vosa?

⁴⁷O koya yadua e lako mai vei au ka rogoca na noqu vosa ka cakava, au na vakaraitaka vei kemuni na tamata e rau tautauvata kaya.

⁴⁸Sa tautauvata o koya kei na dua na tamata, ni sa tara na nona vale, a sa kelikeli vakatitobu ka vakayavutaka na vale ena dela ni vatu. Sa qai yaco mai na waluvu, ka sa coka vakaukauwa na dobui ka tabaka ena vale o ya, ia sa sega ga ni yavalati rawa ni sa tara tu vakavinaka.

⁴⁹Ia o koya sa rogoca ka sega ni cakava sa tautauvata kei na tamata sa tara e dua na nona vale ka qai sega ni cakava na yavu ni vale. Ni sa sotava na waluvu na vale o ya, sa qai bale sara kina, ka sa ka levu na rusa ni vale o ya!”

Luke 7

Sa Vakabula o Jisu na Nona Tamata na Turaganivalu ni Roma

(Maciu 8.5-13)

¹Ia ni sa tinia o Jisu na nona vosa vei ira na lewe vuqa, sa qai curu ki Kapenaumi.

²E tiko kina e dua na turaganivalu ka tauvimate tu e dua na nona bobula, ka dau lomana vakalevu, ka sa voleka koto ni ciba.

³Ni sa rogoca na i tukutuku kei Jisu, sa qai tala vua eso na nodra qase na Jiu me ra kerei koya me lako mai ka vakabula na nona tamata.

⁴Ia ni ra sa yaco vei Jisu, era sa vakamasuti koya vagumatua, ka kaya, “Na tamata oqo sa ganiti koya vakaidina na nomuni veivuke.

⁵Sa dau lomani ira na noda tamata o koya, ka sa tara oti talega e dua na neimami valenilotu.”

⁶Sa qai lako vata kei ira o Jisu. Ni ratou sa voleka yani ki na vale o ya, a sa tala mai eso na nona i tokani na turaganivalu me ra kaya vua, “Turaga, ni kakua ni vakaocai kemuni, ni sa sega ni ganiti kemuni mo ni curu mai ki na noqu vale,

⁷ka sa sega talega ni ganita na i tuvaki ni noqu bula druka me'u lako yani vei kemuni. Ia ni cavuta ga na vosa, ena vakabulai kina na noqu tamata.

⁸Ka ni oi au talega au tu ena ruku ni nodra lewa era liu, ka ra vakarorogo tu vei au na sotia eso. Au kaya vua e dua, ‘Mo lako!’ ka sa lako sara; ki vua tale e dua, ‘Lako mai!’ ka sa lako mai; ki vua na noqu bobula, ‘Kitaka oqo!’ ka sa kitaka.”

⁹Ni sa rogoa na veika oqo o Jisu, a sa kurabuitaka, ka sa qai vuki vei ira na lewe vuqa era muri koya tiko, ka kaya, “Au sa tukuna vei kemuni, au se sega mada ni bau raica e dua na vakabauta levu vakaoqo, e sega sara tale mada ga e Isireli!”

¹⁰Ia ni ra sa lesu tale ki vale o ira era a talai, era sa kunea ni sa bula vinaka tale na bobula koya.

Sa Vakabula Tale o Jisu e Dua na Luve ni Yada

¹¹Ni oti o ya, sa qai lako yani o Jisu ki na dua na koro ka yacana o Neini. Era a salavata kei koya o iratou na nona tisaipeli kei ira e lewe vuqa sara na tamata.

¹²Ena gauna e yaco yani kina ki na matamata ni koro, raica, sa dua na i lakolako ni veibulu sa gole yani ki na i bili ni koro. Na tamata ka sa mate oqo e sega ni dua na tuakana se tacina, ka sa yada tu ena gauna o ya o tinana. Era lewe vuqa na lewe ni koro era sa lako vata tiko yani kei na vada.

¹³Ia ni sa raici koya na Turaga, a sa lomana vakalevu, ka kaya vua, “Kakua ni tagi.”

¹⁴A sa qai lako yani o koya ka tara na kisinimate, ka ratou mani tu vakadua o iratou ka colata tiko. Sa qai kaya o Jisu, “I cauravou! Au sa tukuna vei iko oqo, mo duri mai!”

¹⁵Sa qai duri cake na tamata ka sa mate, ka vakatekivu me vosa, ka sa soli koya lesu vei tinana o Jisu.

¹⁶A sa tuburi ira kecega na rere ka ra vakalagilagia na Kalou ka kaya, “Sa tubu cake oqo ena keda maliwa e dua na parofita levu, ka sa mai sikovi ira na nona tamata na Kalou!”

¹⁷A sa robota na vanua taucoko o Jutia kei na veiyasana kecega e vakavolivolita na kena i rogorogo.

O Ira ka Talai mai vei Joni na Dauveipapitaisotaki

(Maciu 11.2-19)

¹⁸Era sa qai vakatakila vei Joni na ka kecega oqo o ira na nona tisaipeli.

¹⁹Sa qai kacivi rau e lewe rua na nona tisaipeli o Joni ka talai rau vei Jisu me rau la'ki kaya, “Sa i kemuni beka o koya me lako mai, se me keitou waraka e dua tale?”

²⁰Ni rau sa yaco vua, e rau sa kaya, “E talai keirau mai o Joni na Dauveipapitaisotaki, ka kaya, ‘Sa i kemuni beka o koya me na lako mai, se me keitou waraka e dua tani tale?’ ”

²¹Ena gauna o ya, sa vakabulai ira kina o koya e lewe vuqa mai na kedra mate eso, kei na rarawa, kei na yalo velavela eso, ka dolava na matadra e lewe vuqa na mataboko me ra rai rawa kina.

²²Sa qai sauma o Jisu ka kaya vei rau, “Drau lako ka tukuna vei Joni na ka drau sa raica ka rogoca: era sa rai na mataboko, era sa lako na lokiloki, era sa vakabulai na vukavuka, ka ra sa rogo na didivara; era sa vakaturi cake tale na mate, ka sa vunautaki na i Tukutuku Vinaka vei ira na dravudravua.-

²³Era sa kalougata o ira sa dei tu ga na nodra vakabauta!”

²⁴Ni rau sa lako tale oi rau ka a tala mai o Joni, sa qai tekivu vosa vei ira na lewe vuqa o Jisu me baleti Joni, ka kaya, “Na cava beka o ni a lakova ki na loma ni vanua lala mo ni raica? Na gasau sa yavalati ena cagi?”

²⁵Ia na cava beka ga o ni a la'ki raica? Na tamata vakaisulu ena i sulu malumu? Raica, o ira era dau vakaisulu ena i sulu sau levu ka ra tiko vinaka ena veika ni bula oqo era dau tiko ga ena veivale vakatui.

²⁶Ia na cava beka ga o ni a la'ki raica? E dua li na parofita? Io, au sa kaya vei kemudou, e dua ka sa levu cake mai na parofita.

²⁷Sa i koya ga sa volai tu vakaoqo ena vukuna: ‘Raica, au sa tala na noqu dautukutuku me liu vei iko, ena caramaka o koya na nomu sala e matamu.’-

²⁸Au sa kaya vei kemuni, vei ira kece era a sucu mai na yalewa e sega ni dua me uasivi cake mai vei Joni; ia o koya e lailai duadua ena matanitu ni Kalou e uasivi cake vua.”

²⁹Ni ra sa rogoca oqo o ira na tamata kece kei ira na daukumuni i vakacavacava, era sa qai kaya ni sa dodonu ga na Kalou, ni sa papitaisotaki ira oti kina o Joni.-

³⁰Ia o ira na Farisi kei ira talega na daunilawa era cata na i naki ni Kalou me baleti ira, ka ra mani sega ni papitaisotaki kina mai vua.

³¹Sa qai kaya o Jisu, “Na cava beka me'u vakatautauvatataki ira kina na tamata ena i tabatamata oqo; era tautauvata beka kei na cava?

³²Era sa vakataki ira na gone era tiko voli ena makete ka ra veikaciyaki ka kaya, ‘Keitou a uvu i vakatagi vei kemudou, ia dou a sega ni meke. Keitou a qoqolou ena rarawa, ia dou a sega ni tagi.’

³³Ni sa lako oti mai o Joni na Dauveipapitaisotaki ka sega ni kana madrai se gunu waini, o ni qai kaya, ‘E tiko vua e dua na tevoru.’

³⁴Sa lako oti mai na Luve ni Tamata ka dau kana ka gunu, ia o ni a kaya, ‘Raica na tamata dau kana ka dau gunu waini ka nodra i tokani na dau kumuni i vakacavacava kei ira na tamata i valavala ca!’

³⁵Ia na vuku ni Kalou sa laurai na kena dina vei ira kece era sa ciqoma.”

O Jisu ena Vale i Saimoni na Farisi

³⁶Sa qai sureti Jisu e dua vei ira na Farisi me rau la'ki kana vata. Sa mani lako ki na vale ni Farisi koya, ka tiko sobu me kana.

³⁷Ia e tiko ena koro o ya e dua na yalewa i valavala ca; ni sa kila o koya ni sa kana tiko o Jisu ena vale ni Farisi, sa qai kauta kina e dua na tavaya waiwai,-

³⁸ka la'ki tucake tu e dakuna vaka ki yavana, ka sa tagi tiko. Sa qai tekivu me vakasuasuatana na yava i Jisu ena wai ni matana, ka quwa ena drauniuluna; sa qai reguregulaka na yavana, ka lumuta ena waiwai.

³⁹Ia ni sa raica na Farisi ka a sureti Jisu sa kaya e lomana, “Ke parofita na tamata oqo, ke kila se o cei, ka yalewa vakacava talega o koya ka tarai koya tiko oqo; ni sa yalewa i valavala ca o koya.”

⁴⁰Sa qai vosa o Jisu, ka kaya vua, “Saimoni, e dua na ka au via kaya vei iko.” Sa qai kaya o koya, “Vakavuvuli, mo tukuna ga mai.”

⁴¹“E dua na tamata e rau dinau tu vua e lewe rua; e dua e dinautaka tu e lima na drau na tiki ni siliva, ka dua vei rau e limasagavulu.

⁴²Ni rau sa sega ni sauma rawa, sa qai bokoca wale vei rau ruarua o koya. O cei mada vei rau ena lomani koya vakalevu cake?”

⁴³Sa qai sauma o Saimoni, “Au nanuma ni sai koya ga e levu cake na ka e bokoci vua.” Sa qai kaya vua o koya, “O sa vakataulewa vakadodonu.”

⁴⁴Sa qai vuki vua na yalewa, ka mani kaya vei Saimoni, “O sa raica na yalewa oqo ne? Au a curu mai ki na nomu vale, ka sega na wai o solia me vui kina na yavaqu, ia sa vakasuasuatata na yavaqu o koya ena wai ni matana ka quwaraka ena drauniuluna.

⁴⁵O a sega ni bau reguci au, ia mai na noqu yaco mai ki ke, a sa sega ni mudu na nona reguca tiko na yavaqu.

⁴⁶O a sega ni bau lumuta na uluqu ena waiwai olive, ia sa lumuta o koya na yavaqu ena i lumu sau levu.

⁴⁷O koya oqo au sa kaya kina vei iko, na loloma levu sa vakaraitaka oqo o koya sai vakadinadina ni sa vosoti na nona i valavala ca e vuqa. Ia o koya yadua sa vosoti ga vakalailai sa loloma talega vakalailai.”

⁴⁸Sa qai kaya o koya vua na yalewa, “Sa bokoci na nomu i valavala ca.”

⁴⁹Ia o ira era kana vata kaya tiko era veikayaka vakai ira, “O cei beka oqo me bokoca rawa talega na i valavala ca?”

⁵⁰Sa qai kaya o Jisu vua na yalewa, “Sa vakabulai iko na nomu vakabauta; mo lako ga ena vakacegu.”

Luke 8

O Iratou na Yalewa ka Dau Sala Vata kei Jisu

¹Ni oti toka ga o ya, sa lako voli o Jisu ena veikoro lelevu kei na veikoro lalai me vunau ka tukuna kina na i Tukutuku Vinaka ni matanitu ni Kalou. E ratou a lako vata kei koya na tisaipeli lewe tinikarua,

²ka vakakina eso na yalewa era sa vakabulai oti mai na yalo velavela kei na tauvimate eso. O ya o iratou o Maria na yalewa ni Makitala, o koya ka a lako tani mai vua e vitu na tevoru,-

³kei Joana, o koya na wati Kusa na dauniyau i Eroti, kei Susana, kei ira e lewe vuqa tale era dau qaravi Jisu kei iratou na nona tisaipeli ena nodra i yau.

Na Vosa Vakatautauvata ni Daukabukaburaki

(Maciu 13.1-9; Mari 4.1-9)

⁴Era a tabili tikoga vei Jisu o ira na tamata mai na veikoro, ia ni ra sa soqoni vata yani e dua na i lala levu, sa qai tukuna vei ira na vosa vakatautauvata oqo o koya:

⁵“A sa tiko voli e dua na dauteitei ka sa lako yani me la'ki kaburaka na nona i tei ni sila. Ni sa kabukaburaki tiko, sa qai lutu eso ena tutu ni sala, ka sa laubutu kina, ka ra kania na manumanu vuka.

⁶A sa lutu eso ena dela ni vatu; ia ni sa tubu cake, sa mamaca sara vakatotolo ka raqosa, baleta ni sa sega ni suasua.

⁷Ka sa lutu eso ena loma ni veiwavakavotona; era sa tubu vata cake ka sa vakaruguti ira na veiwavakavotona.

⁸A sa lutu eso ena qele vinaka, ka ra sa tubu cake, ka ra mani vua, ka ra sa vuavuidrau.” Ni sa cavuta oti o koya na veika oqo, sa qai kacivaka, “O koya sa vakadaligana me rogo kina, me rogoca sara.”

Na Kedra i Naki na Vosa Vakatautauvata

(Maciu 13.10-17; Mari 4.10-12)

⁹Era sa qai tarogi Jisu na nona tisaipeli se na cava na i balebale ni vosa vakatautauvata o ya.

¹⁰Sa qai kaya o koya, “Sa soli ga vei kemuni mo ni kila na veika vuni ni matanitu ni Kalou; ia vei ira na tani sa tukuni ga vei ira na vosa vakatautauvata, me ra raica tu ka sega ni kunea, ka ra rogoca tu ka sega ni kila.-

Sa Vakamacalataka o Jisu na Vosa Vakatautauvata ni Daukabukaburaki

(Maciu 13.18-23; Mari 4.13-20)

¹¹“Sa i koya oqo na i balebale ni vosa vakatautauvata: Na i tei ni sila, koya na vosa ni Kalou.

¹²Na i tei ni sila e tutu ni sala, sai ira era sa rogoca na vosa, sa qai lako mai na tevero ka kauta laivi na vosa mai na lomadra, me ra kakua kina ni vakabauta ka vakabulai.

¹³Kei ira ena dela ni vatu, sai ira era sa rogoca ka vakabauta na vosa ena reki, ia sa sega na wakadra. Era sa vakabauta vakadede vakalailai ga, ia ni sa yaco na veivakatovolei era sa mani bale tale.

¹⁴Kei ira ka ra a lutu ena veiwavakavotona, sai ira era sa rogoca na vosa, ia ni ra sa lako tu ena nodra sala era sa vakaruguti ena lomaocaoca kei na i yau kei na veika ni lasa ni bula oqo, ka sa sega ni matua rawa na vuadra.

¹⁵Ia o ira ena qele vinaka, sai ira era sa rogoca na vosa, ka ra sa taura matua sara ena lomadina ka vinaka, ka ra sa vuataka mai na vuadra ena nodra dau vosota.

Na Cina ena Ruku ni Bilo

(Mari 4.21-25)

¹⁶“E sega ni dua na tamata e vakawaqaca na cina me qai ubia ena dua na bilo se biuta ena ruku ni davodavo, ia ena biuta ga ena kena i tutu me ra raica na rarama o ira era curu mai.-

¹⁷Ni sa sega na ka e vunitaki me na sega ni vakaraitaki ena matana levu, ka sega na ka e tabogo me na sega ni kilai se vakavotui.-

¹⁸“Ni qarauni kemuni kina ena i tovo ni nomuni dau vakarorogo; o koya ga sa tu vua na ka ena soli vakalevu tale vua, ia o koya e sega na ka e tu vua, ena kau tani mai vua na ka e nanuma ni sa bau tu vua.”-

Na Tina i Jisu kei Iratou na Tacina

(Maciu 12.46-50; Mari 3.31-35)

¹⁹E ratou sa qai lako vei Jisu o tinana kei iratou na tacina, ka ratou a sega ni yaco rawa vua ena vukudra na lewe vuqa.

²⁰Sa mani tukuni yani vua, “E ratou tu e tautuba na tinamu kei iratou na tacimu, ka ratou via raici iko.”

²¹Ia sa qai kaya vei ira o koya, “O ira ga era rogoca na vosa ni Kalou ka cakava, sai ira oqo na tinaqu kei na taciqu.”

Sa Vakamaravutaka na Cava o Jisu

(Maciu 8.23-27; Mari 4.35-41)

²²Ena dua na siga e ratou sa qai vodoka e dua na waqa o Jisu kei iratou na nona tisaipeli. A sa kaya vei iratou, “Tou lako mada ki tai kadua ni drano.” E ratou sa mani tekivu soko sara.

²³Ia ni ratou sa soko tiko sa qai moce o koya. E a qai tabaka sobu mai e dua na bati ni cagi kaukauwa, ka sa tekivu luvu na nodratou waqa, ka sa vovoleka sara na leqa.

²⁴E ratou sa qai la'ki vakayadrati koya sara, ka kaya, “Turaga, Turaga, e datou sa leqa!” Sa qai tu cake o koya ka vunauca na cagi kei na biau cudrucudru; a rau sa mani mudu sara, ka mai lutu yani na maravu.

²⁵Sa qai kaya vei iratou o koya, “Sa evei na nomudou vakabauta?” Ia ratou sa rere ga ka kurabui ka veikayaka vakai iratou, “O cei beka oqo? Ni rau sa bau talairawarawa talega ki na nona i vakaro na cagi kei na wai!”

Sa Vakabula o Jisu na Tamata Curumi Tevoro

(Maciu 8.28-34; Mari 5.1-20)

²⁶E ratou sa qai kele yani ki na nodra vanua na kai Katara ka toka veidonui kei Kalili.

²⁷Ni sa sobu yani o Jisu ki vanua, e rau sa sota sara kei na dua na tamata mai na koro, ka curumi tevoro tu. Sa dede na nona sa sega voli ni dau vakaisulu, ka sega talega ni dau tiko e vale, ia sa dau tu voli ga ena i bulubulu.

²⁸Ni sa raici Jisu, sa qai qoqolou mai, ka mai cuva sobu e matana, ka kaya ena domo levu, “Na cava o ni via cakava vei au, Jisu, na Luve ni Kalou Cecere Sara? Au vakamasuti kemuni mo ni kakua ni vakararawataki au!”

²⁹Sa vosa vakaoqo ni a sa vakarota oti na yalo velavela o koya me lako tani mai vua na tamata o ya. Ni sa vaka vuqa sara me curumi koya; ka sa dau yadravi matua kina, ka dau vesu ena sinucodo kei na i vau kaukauwa, ia sa dau drutidrutilaka na kena i vesu ka kauti koya na tevero ki na vanua lala.

³⁰Sa qai tarogi koya o Jisu, “O cei na yacamu? Sa qai kaya o koya, “O Vavakoso,” ni ra sa curumi koya tu e lewe vuqa sara na tevero.

³¹Era sa vakamasuti koya me kakua ni vakaroti ira me ra lako tani ki bulu.

³²Ia era a kana voli ena dua na baba e dua na qele ni vuaka levu ka ra mani masuti koya me laivi ira me ra la'ki curumi ira na qele ni vuaka. Sa mani laivi ira sara o koya.

³³Era sa qai lako tani mai vua na tamata o ya na tevero ka la'ki curumi ira na vuaka. Era sa qai ciciva sobu na baba na qele ni vuaka ka ra sa la'ki luvu kece sara ena drano.

³⁴Ia ni ra sa raica na i vakatawa ni vuaka na ka sa yaco, era sa qai dro, ka la'ki tukuna ki na koro kei na veiyasana ki vanua.

³⁵Era sa qai lako yani na tamata me ra raica talega na ka sa yaco, ka ra sa mani yaco vei Jisu. Era sa raica na tamata sa lako tani oti mai vua na tevero, ni sa dabe toka ena yava i Jisu, sa vakaisulu tu ka sa tu vinaka na nona vakasama; a sa yacovi ira na rere.

³⁶O ira ka raica na ka oqo era sa qai tukuna vei ira na lako yani na i tovo ni nona vakabulai o koya ka a daucurumi tevero.

³⁷Era sa qai masuti koya o ira kecega na lewe ni yasana o Katara me lako tani mai vei ira, ni sa yacovi ira e dua na rere levu. Sa mani vodo ki waqa o Jisu me lesu tale.

³⁸Sa qai vakamasuti koya o koya na tamata ka a lako tani mai vua na tevero me bau tiko vata ga kei koya. Ia sa mani vakatalai koya lesu ga yani ka kaya,
³⁹“Lesu ga ki nomudou ka tukuna kina na ka sa cakava vei iko na Kalou.” Sa mani lako sara o koya ka tukuna wavoki ena loma ni koro na ka sa cakava vua o Jisu.

Na Luve i Jairo Yalewa kei na Yalewa ka Tara na i Sulu i Jisu

(Maciu 9.18-26; Mari 5.21-43)

⁴⁰Ni sa lesu mai o Jisu era sa tavaki koya na lewe vuqa, ni ra sa waraki koya kece tiko.

⁴¹Sa qai lako mai e dua na tamata, na yacana o Jairo, ka dua o koya na i liuliu ni valenilotu, sa mai cuva e yava i Jisu ka masuti koya me lako mada ki na nona vale,

⁴²ka ni duabau ga na luvena yalewa, ka sa yabaki tinikarua toka, ia sa voleka sara tiko ni mate. Ni sa lako voli o Jisu, era sa drigiti koya na tamata mai na veiyasana kecega.

⁴³A sa tiko ena kedra maliwa e dua na yalewa sa tauvi turudrabalavu tu me yabaki tinikarua, ka sa sega ni dua e vakabulai koya rawa.

⁴⁴Sa qai lako yani ena daku i Jisu o koya, ka tara na tutu ni nona i sulu, ka sa mani mudu vakasauri na nona turudra.

⁴⁵Sa qai kaya o Jisu, “O cei sa tarai au?” Ia ni ra sa kaya kecega ni ra sega ni kila, sa qai kaya o Pita, “Turaga, era sa osoti kemuni ka drigiti kemuni na lewe vuqa!”

⁴⁶Ia sa kaya ga o Jisu, “E dua sa tarai au, ni'u kila ni sa lako tani mai vei au na kaukauwa.”

⁴⁷Ni sa kila na yalewa ni sa sega ni vuni rawa tale, sa qai lako sautaninini yani; a sa cuva e matana, ka tusanaka e matadra na tamata kecega na vuna e tarai koya kina, kei na nona vakabulai vakasauri.

⁴⁸Sa qai kaya vua o Jisu, “Na luvequ, sa vakabulai iko na nomu vakabauta; mo lako ena vakacegu.”

⁴⁹Ni se vosa tikoga, sa lako mai e dua na tamata mai na nona vale na i liuliu ni valenilotu, ka kaya, “Sa mate na luvemuni, ni kakua ni vakaoga tale na i Vakavuvuli.”

⁵⁰Ni sa rogoci koya o Jisu, sa qai kaya vei Jairo, “Kakua ni yalolailai. Mo vakabauta ga, ena qai vakabulai o koya.”

⁵¹Ia ni sa yaco yani ki vale o koya, sa sega ni vakatara e dua tale me curu ki loma, o Pita ga, kei Joni kei Jemesa, kei rau na tama kei na tina ni gone.

⁵²Era sa tagicaki koya kecega ka tagi lagalaga; ia sa qai kaya o Jisu, “Ni kakua ni tagi; sa sega ni mate na gone, ia sa moce voli ga!”

⁵³Era sa qai dredrevaki koya, ni ra kila ni sa mate na goneyalewa.

⁵⁴Ia ni sa taura na ligana o Jisu, sa qai kaci ka kaya, “Lewa, mo duri cake!”

⁵⁵Sa qai lesu tale vua na yalona, ka sa duri cake sara, ka sa vakarota o Jisu me soli vua e dua na ka me kania.

⁵⁶E rau a kurabui vakalevu sara na nona qase; ia sa vakaroti ira ga o koya me ra kakua ni tukuna vua e dua na tamata na ka sa qai yaco.

Luke 9

Sa Talai Iratou na Tisaipeli e Tinikarua o Jisu

(Maciu 10.5-15; Mari 6.7-13)

¹Sa qai kacivi iratou vata na lewe tinikarua o Jisu, ka solia vei iratou na kaukauwa mana kei na lewa me ratou rawai ira kecega na tevoru, ka vakabula talega na veimataqali tauvimate.

²Sa qai talai iratou yani me ratou vunautaka na matanitu ni Kalou, ka veivakabulai.

³Sa qai kaya vei iratou, “Dou kakua ni kauta e dua na ka ena nomudou i lakolako; me kua na i titoko, se na taga, se na kakana, se na i lavo, se me yaru na nomudou sote.

⁴Na vale kecega dou sa curu kina, dou tiko ga kina, ka yacova ni dou sa cavutu tale mo dou lako.

⁵Ia na veikoro kecega era sega ni vakacegui kemudou, dou kuretaka laivi kina na kuvu ni qele mai na yavamudou ni dou sa biuta na koro o ya, me i vakatakilakila vei ira.” - -

⁶E ratou sa qai cavutu ka vakalakova na veikoro kecega ka vunautaka kina na i Tukutuku Vinaka, ka ia na veivakabulai ena veivanua kecega.

Na Veilecayaki i Eroti
(Maciu 14.1-12; Mari 6.14-29)

⁷Sa qai rogoca na i liuliu o Eroti na ka kecega sa yaco tiko, ka sa kidroa kina na yalona, ni ra sa tukuna eso ni sa tucake tale mai na mate o Joni,-

⁸ka so tale ni sa rairai tale mai o Ilaijia, ka so tale, ni sa tucake tale e dua vei ira na parofita e liu.

⁹Sa qai kaya o Eroti, “Au a tamusuka na ulu i Joni, ia o cei beka au sa mai vakarogoca tiko oqo na kena i tukutuku?” A sa saga sara me raici koya.

Sa Vakani Ira na Lewe Lima na Udolu o Jisu
(Maciu 14.13-21; Mari 6.30-44; Joni 6.1-14)

¹⁰Ia ni ratou sa lesu tale yani na i apositolo, e ratou sa tukuna vei Jisu na veika e ratou a cakava. Sa qai kauti iratou o koya ka lako vakatikitiki ki na koro o Pecisaita.

¹¹Ia ni ra sa rogoca na ka o ya na lewe vuqa, era sa qai muri koya; ka sa vakacegui ira o koya, ka vunautaka vei ira na i tukutuku ni matanitu ni Kalou, ka vakabulai ira era via vakabulai.

¹²Ia ni sa kala na siga, e ratou sa qai lako na lewe tinikarua ka kaya vua, “Ni vakatalai ira mada oqo me ra lako ki na veikoro kei na veitikotiko voleka me ra moce ka qara kina na kedra, ni da sa tiko oqo ena vanua lala.”

¹³Sa qai kaya vei iratou o Jisu, “Dou solia eso na ka me ra kania.” E ratou sa qai kaya, “E tu walega vei keitou e lima na i buli madrai kei na rua na ika. O ni vinakata me keitou la'ki voli kakana me baleti ira kece oqo?”

¹⁴(Sa rauta ni ra lewe 5,000 na tagane era sa tiko e kea.) Sa qai kaya vei iratou na nona tisaipeli o Jisu, “Dou raici ira na tamata me ra dabedabe yalimasagavulu.”

- ¹⁵E ratou sa mani cakava vakakina na tisaipeli, ka ra sa dabe kece na tamata.
- ¹⁶Sa qai taura o koya na i buli madrai e lima kei na ika e rua, ka sa qai tacake ki lomalagi, ka vakavinavinakataka ka dovia, ka solia vei ira na tisaipeli me ra tauca vei ira na lewe vuqa.
- ¹⁷Era sa qai kana ka mamau kecega. Era sa kumuna vata na veika sa vo ka sa sinai kina e tinikarua na basikete.

Na Ka e Tusanaka o Pita me Baleti Jisu

(Maciu 16.13-19; Mari 8.27-29)

- ¹⁸Ena dua na gauna sa masu taudua tiko kina o Jisu, ka ratou sa qai lako yani vua na tisaipeli. Sa qai tarogi iratou o koya, ka kaya, “O cei beka era kaya tiko na tamata ni oi au?”
- ¹⁹E ratou sa qai sauma ka kaya, “O Joni na Dauveipapitaisotaki; eso era kaya, ni o Ilaijia; ka so tale, ni sa tu cake tale mai e dua vei ira na parofita e liu.”-
- ²⁰Sa qai kaya vei iratou o koya, “Ia o cei ga dou sa kaya oi kemudou me baleti au?” Sa qai sauma o Pita, “Sa i kemuni na Mesaia ni Kalou.”-

Sa Tukuna o Jisu na Nona Vakararawataki kei na Nona Mate

(Maciu 16.20-28; Mari 8.30—9.1)

- ²¹Ia sa vakadreta ka vakarota vei iratou o Jisu me ratou kakua ni tukuna na ka o ya vua e dua,
- ²²ka kaya, “Sa kena dodonu ga me na sota kaya mada na veika rarawa e vuqa na Luve ni Tamata, ka me ra na sega ni via vakabauti koya o ira na qase, kei ira na bete levu, kei ira na daunilawa ka me na vakamatei, ka qai vakaturi cake tale ena i katolu ni siga.”
- ²³Sa qai kaya vei ira kecega na tamata, o koya, “Kevaka e dua sa via muri au, me kakua ni muria na lomana, ia me colata ga na nona kauveilatai ena veisiga; ka muri au.-
- ²⁴Ni o koya yadua e via maroroya na nona bula ena vakayalia, ia o koya yadua e vakayalia na nona bula ena vukuqu ena maroroya.-
- ²⁵Na cava na kena yaga vua na tamata kevaka e rawati vuravura taucoko ka vakayali koya kina vakai koya?

²⁶Ni o koya yadua ena maduataki au kei na noqu vosa, ena maduataki koya na Luve ni Tamata ni sa lako mai ena nona lagilagi, kei na lagilagi nei Tamana kei ira na agilosu tabu.

²⁷Ia au sa kaya vakaidina vei kemudou, era sa tucake tu oqo eso era na sega mada ni mate, me yacova ni ra sa raica na matanitu ni Kalou.”

Sa Tavuki na i Rairai kei Jisu

(Maciu 17.1-8; Mari 9.2-8)

²⁸Ia ni sa oti e walu beka na siga na kena a tau na veivoso o ya, sa qai kauti Pita kei Joni kei Jemesa o Jisu, ka lako cake ki na ulunivanua me masu kina.

²⁹Ia ni sa masu tiko, sa qai tavuki na i rairai ni matana, ka sa vulavula lumilumisa na nona i sulu.

³⁰E ratou qai kurabui ni sa veivosaki tiko kei koya e lewe rua na tamata: o Mosese kei Ilaijia.

³¹E rau a vakaiserau tu oi rau ka ratou veivosakitaka na i lakolako ni nona vakarau biuti vuravura kina o Jisu, me vaka sa lesia oti tu na Kalou me na yaco mai Jerusalemi.

³²A sa biti Pita vakalevu kei rau na tiko kaya na via moce, ia e ratou a yadra tikoga, ka ratou a raica kina na i serau i Jisu kei rau na rua ka ratou tu vata tu.

³³Ni rau sa takali tiko yani mai vei koya, sa qai kaya o Pita vei Jisu, “Turaga, sa daumaka dina na nodatou tiko eke, me keitou tara mada e tolu na vale vakacevaceva, e dua me nomuni, ka dua me nei Mosese, ka dua me nei Ilaijia.” (Ia sa sega tiko ni kila o koya na ka e kaya.)

³⁴Ni sa vosa tiko ga vaka o ya, sa lako yani e dua na o ka vakarurugi iratou, ka ratou sa rere ni sa solegi iratou na o.

³⁵Sa qai rogo mai e dua na domo mai na o ka kaya, “Oqo na noqu Gone ni Toko, dou rogoci koya.” - -

³⁶Ia ni sa rogo oti na domo, sa qai laurai duadua ga o Jisu. E ratou sa qai vunia voli ga na ka e ratou a raica ka sega ni bau tukuna vua e dua ena gauna o ya.”

Sa Vakabula o Jisu na Gone Tagane Curumi Yalo Velavela

(Maciu 17.14-18; Mari 9.14-27)

³⁷Ena siga ka tarava, ni ratou sa lako sobu mai na ulunivanua, era a sota kei koya e dua na i lala levu.

³⁸Ka raica, sa kaci e dua vei ira na lewe vuqa ka kaya, “Vakavuvuli! Au sa masuti kemuni, mo ni raica mada na luvequ tagane, na luvequ tagane e dua bauga!

³⁹Sa dau curumi koya e dua na yalo ka sa dau qoqolou vakasauri kina o koya; na yalo oqo sa dau yavalati koya vakaukauwa sara me vaka na manumanusoni, ni sa dau vuso mai na gusuna; ka sa vakamavoataki koya tikoga ka dredre me lako tani mai vua!

⁴⁰Au sa vakamasuti iratou oti na nomuni tisaipeli me ratou vakasava tani, ia e ratou sa sega ni rawata.”

⁴¹A sa sauma o Jisu, ka kaya, “Sa dua dina na i tabatamata tawa vakabauta ka yalo vakatani oi kemuni oqo! A cava soti na dede ni gauna me'u tiko vata kina kei kemuni?” Sa qai kaya vua na tamata o ya, “Kauta mai ki ke na luvemu.”

⁴²Ni sa lako tiko vua na gone, sa qai viriviritaki koya tale ki ra na tevero ka kureitaki koya vakaukauwa me vaka na manumanusoni. Sa qai vakarota na yalo velavela o Jisu me biuta na gone, a sa vakabulai sara na gone, ka soli koya lesu tale vei tamana.

⁴³Era a qoroqoro kecega na tamata ena vuku ni kaukauwa levu ni Kalou.

E Tukuna Tale o Jisu na Ka e Baleta na Nona Mate

(Maciu 17.22-23; Mari 9.30-32)

Ni ra se vaqoroqoroya kece tikoga na veika kece sa cakava o Jisu, sa qai kaya vei iratou na nona tisaipeli,

⁴⁴“Dou nanuma vakavinaka sara tiko na vosa oqo; ena soli yani na Luve ni Tamata ki na ligadra na tamata.”

⁴⁵Ia e ratou a sega ni kila na i balebale ni vosa o ya. A sa vunitaki vei iratou, me ratou kakua ni kila, ka ratou a rere talega ni tarogi koya kina.

O Cei e Levu Duadua?

(Maciu 18.1-5; Mari 9.33-37)

⁴⁶Sa qai tubu na veiba ena kedratou maliwa se o cei mada e liu duadua vei iratou.-

⁴⁷Ia ni sa kila o Jisu na nanuma ni lomadrato, a sa tubera e dua na gone lailai ka vakatikori koya e yasana,

⁴⁸ka qai kaya vei iratou, “O koya yadua sa ciqoma na gone lailai oqo ena yacaqu sa ciqomi au vakakina; kei koya yadua sa ciqomi au sa ciqomi koya talega sa talai au mai; ni o koya e lailai duadua vei kemudou kece sai koya sa uasivi duadua.”-

O Koya e Sega ni Veimecaki kei Kemudou sa To Vata kei Kemudou

(Mari 9.38-40)

⁴⁹Sa qai kaya o Joni, “Turaga, keitou a raica e dua na tamata ni vakasavi iratani na tevero ena yacamuni, ka keitou a via tarovi koya, ni sega ni dua vei kedatou o koya.”

⁵⁰Ia sa qai kaya o Jisu, “Kakua ni tarovi koya, ni o koya ga e sega ni veimecaki kei kemudou sa to vata kei kemudou.”

E Sega ni Kidavaki Jisu e Dua na Koro vaka-Samaria

⁵¹Ia ni sa voleka mai na gauna me kau cake kina o Jisu, sa vagolea matua na matana me lako ki Jerusalemi,

⁵²ka talai iratou na nona i talai me ratou liu vua. E ratou sa lako ka curuma e dua na nodra koro na kai Samaria me ratou vakarautaki koya kina.

⁵³Ia era a sega ni ciqomi koya na lewe ni koro o ya, baleta ni sa matata vinaka vei ira ni sa lako tiko o koya ki Jerusalemi.

⁵⁴Ia ni rau sa raica oqo na nona tisaipeli o Jemesa kei Joni, e rau sa qai kaya, “Turaga, o ni vinakata me keirau kaciva na bukawaqa me lako sobu mai lomalagi me vakamai ira?”-

⁵⁵Sa qai vuki ga ka vunauci rau, [ka kaya “Drau sa sega ni kila na yalo sa tiko vei kemudrau:

⁵⁶ni sa sega ni lako mai na Luve ni Tamata me vakamatei ira na tamata, ia me vakabulai ira ga.”] E ratou sa mani lako sara ki na dua tale na koro.

O Ira Era Via Muri Jisu

(Maciu 8.19-22)

⁵⁷Ni ratou sa lako tiko e sala, sa qai kaya e dua vei Jisu, “Au na muri kemuni ki na veivanua kecega o ni lako kina.”

⁵⁸Sa qai kaya vua o Jisu, “Era vaqara na fokisi, ka ra vakasova na manumanu vuka, ia na Luve ni Tamata e sega na nona tikina me vakadavora kina na uluna.”

⁵⁹Sa qai kaya o Jisu vua e dua tale, “Muri au.” Ia sa qai kaya o koya, “Turaga, me'u lako mada, ka buluti tamaqu rawa.”

⁶⁰Ia sa qai kaya vua o Jisu, “Laivi ira na mate me ra buluta na nodra mate; ia o iko mo lako ga ka vunautaka na matanitu ni Kalou.”

⁶¹Sa qai kaya e dua tale, “Au na muri kemuni Turaga, ia me'u la'ki veitataunaki mada kei iratou mai neitou.”-

⁶²Sa qai kaya vua o Jisu, “E sega ni dua sa taura na i siviya ka qai rai tale tiko ki muri me veiganiti kei na matanitu ni Kalou.”

Luke 10

Sa Talai Ira na Lewe Vitusagavulukarua o Jisu

¹Ni sa oti o ya, sa qai lesia tale na Turaga e lewe 72 na tamata, ka talai ira me ra lakolako yarurua ka liu tiko vua ki na veikoro kece kei na veivanua e vakarau me lakova.

²A sa kaya vei ira o koya, “Sa levu sara na i teitei sa matua vinaka tu, ia sa lewe lailai ga na tamata cakacaka; mo ni masuti koya kina na Turaga ni tatamusuki me talai ira mai na tamata cakacaka ki na i teitei.-

³Mo ni lako; ka raica, au sa talai kemuni yani me vaka na lami ena kedra maliwa na olifa.-

⁴Ni kakua ni kau taga i lavo, se kau kakana, se kau i vava, ka kakua ni tu vakadua ka veikidavaki kaya kei na dua na tamata e gaunisala.

⁵Ena vale kecega o ni curu kina, ni kaya taumada kina, ‘Me yaco mada ga na vakacegu ena vale oqo!’

⁶Kevaka e tiko kina e dua na tamata dau veivakacegui, ena yaco sara vua na nomuni veivakacegui; kevaka e sega, ena lesu tale mai vei kemuni.

⁷Ia mo ni tiko ga ena vale o ni sa dui curu kina, ka kania ka gunuva na veika e ratou solia; ni sa dodonu ga me taura na kena i sau na tamata cakacaka. Mo ni kakua ni veitokiyaki e veivale.-

⁸Ena gauna o ni sa curuma kina e dua na koro ka ra ciqomi kemuni vinaka na lewena, ni kania na ka e mai tauci e matamuni.

⁹Mo ni vakabulai ira na tauvimate era tiko kina, ka kaya vei ira, ‘Sa volekati kemuni mai na matanitu ni Kalou.’

¹⁰Ia na koro kecega o ni curu kina, ka ra qai sega ni ciqomi kemuni, ni lako ki na kena veigaunisala ka kaya,-

¹¹‘Ia na kuvu ni soso ni nomudou koro ka sa kabita mai na yava i keimami, sa keimami qusia laivi tale vei kemuni. Ia mo ni nanuma ga ni sa voleka sara vei kemuni na Matanitu ni Kalou!’-

¹²Au sa kaya oqo vei kemuni, ena lailai cake na ka e yaco vei Sotoma ena siga o ya, ka na ca vakalevu na koro o ya.-

Na Veikoro Tawa Vakabauta

(Maciu 11.20-24)

¹³“O sa kalouca sara, Koresini! O sa kalouca sara, Pecisaita! Ni kevaka sa caka mai Taia kei Saitoni na cakacaka mana ka a caka vei kemudrau, ke rau a sa

veivutuni makawa, ka dabe tiko ena i sulu taga kei na dravusa me i vakaraitaki ni nodra veivutuni.-

¹⁴Ena rawa cake ni mamada na kedrau i totogi o Taia kei Saitoni ena Siga ni Lewa, ka na sega ga oi kemudrau.

¹⁵O iko talega Kapenaumi, mo na vakacerecerei iko li mo yaco ki lomalagi? O na biu sobu ga ki Etesi!-

¹⁶“O koya sa rogoci kemuni sa rogoci au, ia o koya sa besetaki kemuni sa besetaki au; ia o koya sa besetaki au sa besetaki koya sa talai au mai.”-

Na Nodra Lesu Tale Mai na Lewe Vitusagavulukarua

¹⁷Era sa qai lesu tale vua na lewe 72 ena marau ka kaya, “Turaga, era sa bau guce talega vei keimami na tevoru ena vuku ni yacamuni!”

¹⁸Sa qai kaya vei ira o Jisu, “Au a raici Setani ni sa lutu sobu mai lomalagi me vaka na livaliva.

¹⁹Mo ni kila, au sa solia na kaukauwa vei kemuni mo ni butuka kina na gata kei na batibasaga, ka rawa na kaukauwa kecega ni meca, ka na sega na ka me na vakacacani kemuni.-

²⁰Ia mo ni kakua ni reki baleta ni ra sa talairawarawa vei kemuni na yalo velavela, ia mo ni reki ga ni sa volai na yacamuni mai lomalagi.”

Sa Reki o Jisu

(Maciu 11.25-27; 13.16-17)

²¹Ena gauna vata ga o ya, sa vakasinaiti koya ena reki na Yalo Tabu ka sa kaya, “Au sa vakavinavinaka vei kemuni Tamaqu, na Turaga ni lomalagi kei vuravura, ni o ni sa vunia na veika oqo vei ira na vuku kei ira na kila-ka, ka vakatakila ga vei ira na gone lalai. Io, Tamaqu, ni sa vaka oqori na i naki ni lomamuni.

²²“Sa solia mai vei au o Tamaqu na ka kecega. E sega ni dua e kila se o cei na Luvena, na Tamana duadua ga; ka sega ni dua e kila se o cei na Tamana, na Luvena duadua ga, kei ira sa digitaka o koya me vakaraitaki Tamana vei ira.”-

²³Sa qai vuki vei iratou na tisaipeli, o koya, ka kaya lo vei iratou, “Era sa kalougata na mata era raica na ka dou sa raica!

²⁴Ni'u sa kaya vei kemudou ni ra lewe vuqa na parofita kei na tui era a gadreva me ra raica na ka dou sa raica, ka ra mani sega ni raica; me ra rogoa talega na ka dou sa rogoa, ka ra mani sega ni rogoa.”

Na Vosa Vakatautauvata ni Kai Samaria Dauloloma

²⁵Raica, sa qai tucake e dua na daunilawa me vakatovolei koya, ka kaya, “Na i Vakavuvuli, na cava me'u cakava me'u taukena kina na bula tawamudu?”-

²⁶Sa qai kaya vua o Jisu, “Na cava so era volai tu ena lawa? Ka cava na kedra i balebale o kila rawa?”

²⁷Sa qai sauma o koya ka kaya, “Mo lomana na Turaga na nomu Kalou ena lomamu taucoko, kei na yalomu taucoko, kei na nomu kaukauwa taucoko, kei na nomu vakasama taucoko; ka lomana na kai nomu me vakataki iko.”-

²⁸Sa qai kaya vua o Jisu, “O sa sauma vakadodonu; la'ki vakayacora na veika oqori, o na bula kina.”-

²⁹Ia ni sa via vakadonui koya vakai koya ga, sa qai kaya vei Jisu, “Ia o cei na kai noqu?”

³⁰Sa qai sauma o Jisu ka kaya, “E a lako sobu e dua na tamata mai Jerusalemi ki Jeriko, ka ra mani vesuki koya vakasauri na daubutako; era a qai luvata na nona i sulu, ka mokuta, ka lako tani ka biuti koya tu, ni sa voleka tu ni mate.

³¹Sa qai lako sobu ena sala o ya e dua na bete, ia ni sa raici koya sa vakatikititaka ka lako sara.

³²E vaka talega kina e dua na kawa i Livai, ni sa yaco yani ki kea ka raici koya sa vakatikititaka talega ka lako sara.

³³Ia sa qai lako yani e dua na kai Samaria, ka mani yaco sara vua. Ni sa raici koya sa lomana sara, -

³⁴ka sa lako yani vua, ka vauca na veitikina e mavoia, ka livia kina na waiwai kei na waini, ka sa vakavodoka ki na nona manumanu ka kauta ki na bure ni vulagi, ka qaravi koya kina.

³⁵Ena siga ka tarava sa qai taura e rua na tiki ni siliva, ka solia vua na i vakatawa ni bure, ka kaya vua, ‘Qai qaravi koya tiko; ke so tale na ka o na vakayagataka vua, au na sauma vei iko ni'u sa lesu tale mai.’

³⁶“O cei vei iratou oqo ena nomu vakasama, e kai nona na tamata ka ra a vesuka na daubutako?”

³⁷Sa qai kaya o koya, “O koya ga ka sa yalololoma ki vua.” Sa qai kaya vua o Jisu, “Lako, la'ki kitaka vakakina.”

Sa Sikovi Marica kei Maria o Jisu

³⁸Ia ni ratou sa lako tiko ena nodratou i lakolako, e ratou sa qai yaco ki na dua na koro, ka tiko kina e dua na yalewa, a yacana o Marica. A sa kauti Jisu o koya ki na nona vale.-

³⁹Ia e dua tiko na tacina yalewa, a yacana o Maria. A dabe tiko ena yasa ni yava ni Turaga o Maria ka vakarorogo ki na nona vosa.

⁴⁰Ia sa veidreyaki na loma i Marica ena levu ni ka me cakava. A sa mani lako kina vua ka kaya, “Turaga, o ni sega ni kauwaitaka ni laivi au o taciqu me'u veiqaravi duadua ga? Ni tukuna mada vua me mai vukei au.”

⁴¹Sa qai sauma o Jisu ka kaya vua, “I Marica, i Marica! O sa rui lomaocaocataka ka leqataka na veika e vuqa:

⁴²ia sa dua bau ga na ka e yaga. Sa digitaka o Maria na i votavota vinaka, na ka ena sega ni kau tani rawa mai vua.”

Luke 11

Na Veivakavulici i Jisu me Baleta na Masu

(Maciu 6.9-13; 7.7-11)

¹A masu tiko o Jisu ena dua na vanua. Ia ni sa oti na nona masu, sa qai kaya vua e dua na nona tisaipeli, “Turaga, ni vakavulici keitou mada ena masu, me vaka na nona vakavulici iratou na nona tisaipeli o Joni.”

²Sa qai kaya vei iratou o koya, “Ni dou sa masu, dou kaya, ‘Tama i keimami, me vakarokorokotaki na yacamuni, Me yaco mai na nomuni matanitu.

³Ni solia mai vei keimami ena veisiga na kakana e rauti keimami.

⁴Ni kakua ni cudruvi keimami ena vuku ni neimami i valavala ca; Ni keimami sa sega ni cudruvi ira era sai valavala ca vei keimami. Ka mo ni kakua ni kauti keimami ki na vere.’ ”

⁵Sa qai kaya tale vei iratou o koya, “O cei mada vei kemudou me na lako vua e dua na wekana ena lomaloma ni bogi ka kaya vua, ‘Na wekaqu, au kerea mo solia mada mai vei au e tolu na i buli madrai.

⁶A sa qai yaco walega mai oqo e dua na noqu i tokani ena nona i lakolako, ka sega sara ga na ka e tu vei au me'u tauca e matana.’

⁷Ka me na qai sauma mai loma ni vale o koya, ‘Kakua ni mai vakaogai au! Sa sogo tu na katuba, ka keitou sa davo tu kei iratou na luvequ. Sa sega ni rawa me'u tucake tale ka solia vei iko e dua na ka!’

⁸Au sa tukuna vei kemudou, e dina beka ni na sega ni via tucake ka solia vua e dua na ka na tamata o ya ena vuku ni nodrau veiwekani, ia ena nona cikecike ga, ena tucake kina o koya ka solia vua na ka e rauti koya.

⁹Au sa tukuna kina vei kemudou, Dou kerekere ka na soli vei kemudou; dou vakasaqara ka dou na kunea; dou tukituki ka na dolavi vei kemudou.

¹⁰Ni sa dau rawata o koya yadua sa dau kerekere, ka dau kunea o koya yadua sa dau vakasaqara, ka na dolavi vua sa dau tukituki.

¹¹O cei li vei kemudou na tama kevaka sa kerea vua o luvena na ika, me na solia vua e dua na vatu,

¹²se kevaka e kere yaloka, me na solia vua e dua na batibasaga?

¹³O koya oqo, oi kemudou na tamata ca, ni kevaka dou sa dau solia na ka vinaka vei ira na luvemudou, sa na qai ka levu cake sara na nona solia na Yalo Tabu na Tamamudou vakalomalagi vei ira vakayadua era sa kerea vua!”

O Jisu kei Pielisepupi
(Maciu 12.22-30; Mari 3.20-27)

¹⁴E a vakasava tani tiko o Jisu e dua na tevero galu. Ia ni sa lako tani na tevero, sa qai vosa sara na tamata galu ka ra sa qoroqoro na lewe vuqa.

¹⁵Ia era a kaya eso na tamata, “Sa vakasavi ira na tevero o koya ena kaukauwa i Pielisepupi, na nodra i liuliu na tevero.”-

¹⁶Eso tale era vakatovolei koya, ka taroga vua e dua na i vakatakilakila mai lomalagi.-

¹⁷Ia ni sa kila o koya na nodra vakasama, sa kaya vei ira, “Na matanitu yadua era tatawasewase ka veisei vakai ira na lewena ena rusa ga, kei na vuvale era veisei vakai ira na lewena ena bale ga.

¹⁸Kevaka talega era na veisei vakai ira na lewe ni matanitu i Setani ena tudei vakaevei na nona matanitu? Me vaka ni dou kaya tiko ni'u sa vakasavi ira tani na tevero ena kaukauwa i Pielisepupi.

¹⁹Ia kevaka au sa vakasavi ira tani na tevero ena kaukauwa i Pielisepupi, a kaukauwa ga i cei era sa ia kina na veivakasavi o ira na nomudou i lawalawa? O ira mada ga era muri kemudou voli era sa vakadinata ni dou sa cala oi kemudou!

²⁰E segai sara, ni ka'u sa vakasavi ira tani ga na tevero ena kaukauwa ni Kalou, ka sa vakatakila oqo ni sa yaco mai vei kemuni na matanitu ni Kalou.

²¹“Ni sa vakaiyaragi vinaka tu e dua na qaqa, ka yadrava tu na nona vale, sa na tu vinaka tu ga na nona i yaya.

²²Ia ni sa lako mai vua e dua e qaqa cake vua ka vakamalumalumutaki koya, sa na kaliraka tani na nona i yaragi ka dau vakararavi tu kina, ka veivotayaka na nona i yau.

²³“O koya e sega ni to vata kei au sa noqu meca, kei koya e sega ni kumuna vata vei au sa veibiuyaka.-

Nona Lesu Tale mai na Yalo Velavela

(Maciu 12.43-45)

²⁴“Ni sa takali mai vua e dua na tamata na yalo velavela, sa na veilakoyaki voli ena vanua veitalasiga me vaqara e dua na vanua me vakacegu kina. Ia

kevaka sa sega ni kunea, ena kaya, 'Au na lesu tale ki na noqu vale ka'u a lako mai kina.'

²⁵Ni sa yaco kina, a sa kunea ni sa samaki vinaka tu ka tuvani vakamaqosa.

²⁶Sa qai lako o koya ka kauta vata mai e vitu tale na tevero e ratou ca vakalevu cake mai vua. E ratou sa curu ka tiko kina, ka sa yaco e muri me ca vakalevu cake sara na tamata o ya mai na nona bula e liu.”

Na Marau Dina

²⁷Ni sa cavuta tiko na veika o ya o Jisu, sa qai rogo cake mai na domona e dua na yalewa mai vei ira na lewe vuqa, ka kaya vua, “Sa kalougata na kete o ni a sucu mai kina, kei na matanisucu o ni a sucuma!”

²⁸Ia sa qai sauma o Jisu ka kaya, “Era sa kalougata cake o ira era rogoca na vosa ni Kalou ka muria!”

Vinakati me Dua na Cakacaka Mana

(Maciu 12.38-42)

²⁹Ni ra sa soqoni vata tiko vei Jisu na lewe vuqa, sa qai kaya o koya, “Oqo e dua na i tabatamata ca; e vakasaqara e dua na i vakatakilakila, ia ena sega ni soli e dua na i vakatakilakila, vakavo ga na i vakatakilakila i Jona na parofita.-

³⁰Me vaka ni a yaco o Jona me i vakatakilakila vei ira na kai Ninive, ena vakakina na Luve ni Tamata ki na i tabatamata oqo.-

³¹Ena Siga ni Lewa, ena tucake mai na Radi ni Sipa ka beitaki ira na i tabatamata oqo ena nodra cala, baleta ni a lakova mai o koya na sala balavu mai na i yalayala kei vuravura me mai rogoca na i vakavuvuli vuku i Solomoni; ia au sa kaya vei kemuni ni sa tu oqo e dua ka sa uasivi cake sara mai vei Solomoni.-

³²Era na tucake na kai Ninive ena Siga ni Lewa ka ra na beitaki kemuni ni ra a veivutuni ena vunau i Jona; ia sa tu oqo e dua e levu cake vei Jona!-

Na Rarama ni Yago

(Maciu 5.15; 6.22-23)

³³“E sega ni dua na tamata, ni sa tutuvaka oti na cina, me qai biuta ena dua na tikina vuni, se ena ruku ni vakarau ni sila; ia e biuta ga ena kena i tutu ka me ra raica rawa na kena rarama o ira era curu mai.-

³⁴A cina ni yago na mata. Ni sa vinaka tu na matamu, sa rarama kina na yagomu taucoko; ia ni sa ca tu na matamu, sa butobuto kina na yagomu taucoko.

³⁵O koya mo qai qarauna kina, de na qai butobuto na rarama sa tu vei iko.

³⁶Kevaka sa sinai ena rarama na yagomu taucoko, ka sega na tikina e butobuto, ena rarama taucoko sara, me vaka sa cinavi iko na cina ena kena i serau.”

Sa Beitaki Ira na Farisi kei na Daunilawa o Jisu

(Maciu 23.1-36; Mari 12.38-40)

³⁷Ia ni sa vosa tiko o Jisu, sa qai sureti koya sara e dua na Farisi me rau la'ki kana vata. A sa curu ki loma o koya ka tiko sobu me kana.

³⁸E a kurabui na Farisi ni raica ni a sega ni vuluvulu o koya ni bera ni kana.

³⁹Sa qai kaya vua na Turaga, “O kemuni na Farisi o ni sa dau vakasavasavataka ga na taudaku ni bilo kei na veleti, ia na lomamuni sa sinai tu ena kocokoco kei na i valavala ca.

⁴⁰O ni sa rui yalowai! E sega li ni a cakava talega na tikina e loma o koya ka a cakava na tikina e taudaku?

⁴¹Ia ni solia me ka ni loloma vei ira na dravudravua na veika sa tu vei kemuni, ka raica sa na savasava vei kemuni na ka kecega.

⁴²“Ia o ni na kalouca na Farisi! Ni o ni sa dau solia na i katini ni veimataqali kau lalai sara, na i vakaboi ni kakana, ia o ni sa biuta vakatikitiki tani toka ga na lewa dodonu kei na loloma ni Kalou. E dodonu mo ni vakayacora na veika oqo, ka kakua talega ni guilecavi ira na kena vo.-

⁴³“O ni na kalouca na Farisi! Ni o ni dau domona ga na i tikotiko cecere ena veivalenilotu, kei na veikidavaki ena vanua ni veivoli eso.

⁴⁴O ni na kalouca! Ni o ni sa vaka na i bulubulu ka sa sega tu ni vakatakilakilataki; era lako voli ga e delana na tamata ka ra sega tu ni kila.”

⁴⁵E a qai sauma lesu vua e dua na daunilawa, ka kaya, “Na i Vakavuvuli, ena nomuni kaya na ka oqori, o ni sa vosa vakacacataki keimami sara talega kina!”

⁴⁶A sauma o Jisu ka sa kaya, “O ni na kalouca talega na daunilawa! Ni o ni sa vakataqara vei ira na tamata na i colacola ka dredre me colati, ka sega mada ga ni bau yavalata e dua na i qaqalo ni ligamuni mo ni bau vukei ira.

⁴⁷O ni na kalouca! Ni o ni sa tara na veivale ni kedra i bulubulu na parofita - o ira na parofita era a vakamatea o ira na nomuni qase.

⁴⁸O ni sa vakadinadinataka vakaoqo na nomuni a tokona na veika era a vakayacora na nomuni qase; oqo na nodra a vakamatei ira na parofita ka o ni qai tara na kedra i bulubulu qara vatu oi kemuni.

⁴⁹O koya oqo sa kaya kina na Vuku ni Kalou, ‘Au na tala vei ira eso na parofita kei na i apositolo; ka ra na vakamatea eso vei ira oqo ka vakacacana eso tale.’

⁵⁰Ka me ra na tarogi kina na i tabatamata oqo ena vuku ni kedra dra na parofita kecega ka a vakadavei mai na i vakatekivu kei vuravura;

⁵¹mai na dra i Epeli ka yacova na dra i Sakaraia, o koya ka a vakamatei ena tadrua ni cabocabonisoro kei na Tikina Tabu. Io au sa kaya vei kemuni, ena tarogi kina na i tabatamata oqo.-

⁵²“Dou na kalouca na daunilawa! Dou sa maroroya tikoga na i dola ki na katuba ni kila-ka; dou na sega ni curu kina oi kemuni, ka dou sa tarovi ira era sa via curu kina!”

⁵³Ia ni sa lako tani mai kea o Jisu, era sa tekivu me ra vakalewai koya vakaca sara na daunilawa kei ira na Farisi, ka vaqaqai koya matua ena veika e vuqa,

⁵⁴ka ra tovolea me ra lawakitaka ka coriti koya ena vosa e lutu mai gusuna.

Luke 12

Na Veivunauci me Baleta na Veivakaisini

(Maciu 10.26-27)

¹Ena gauna o ya, ni ra sa vakasoqoni vata mai e udolu vakavuqa na tamata, ka ra sa veidrigidrigi ena kedra lewe levu, sa qai vosa taumada o Jisu vei iratou na nona tisaipeli ka kaya, “Dou qarauni kemudou mai na nodra i vakatubu na Farisi, o ya na nodra dau veivakaisini.-

²Na veika kecega sa vunitaki ena vakaraitaki, kei na veika sa vakayacori lo ena vakatakilai.-

³Na veika kece dou sa tukuna ena tikina butobuto ena rogoci ena rarama, kei na ka dou sa vakasolokakanataka ena veiyasana vuni ena kacivaki ena veidela ni vale.

O Koya me Da Rerevaka

(Maciu 10.28-31)

⁴“Au sa kaya vei kemudou na noqu i tokani, dou kakua ni rerevaki ira era vakamatea na yago, ka sega ni cakava rawa tale e dua na ka e muri.

⁵Ia ka'u na vakasalataki kemudou se o cei mo dou rerevaka: dou rerevaki koya ga e tu vua na kaukauwa me biuta na tamata ki eli ni sa vakamatea oti. Dou vakabauti au, ni sai koya ga oqori mo dou rerevaka!

⁶“E sega li ni sau walega ni lima na siparo e rua na sede? Ia e sega ni dua bulu na siparo e bau guilecavi ena mata ni Kalou.

⁷Ia oi kemudou, na drau ni ulumudou yadudua sara mada ga era wili. O koya oqo mo dou kakua kina ni rere, ni dou sa bibi cake vua na Kalou mai vei ira na siparo e vuqa.

Vakatusa i Karisito e Matadra na Tamata

(Maciu 10.32-33; 12.32; 10.19-20)

⁸“Au sa kaya vei kemudou, O koya yadua e vakatusa i au ena matadra na tamata, ena vakatusa i koya talega na Luve ni Tamata ena matadra na agilosi ni Kalou,

⁹ia o koya e cakitaki au ena matadra na tamata ena cakitaki ena matadra na agilosi ni Kalou.

¹⁰“O koya yadua e vosa vakacacataka na Luve ni Tamata ena bokoci rawa na nona i valavala ca, ia o koya e vosa vakacacataka na Yalo Tabu ena sega ni bokoci rawa na nona i valavala ca.-

¹¹“Ia ni ra sa kauti kemudou ki na veivalenilotu vei ira na i liuliu kei ira na daulewa, dou kakua ni lomaleqataka se dou na sauma vakacava na taro, se na cava mo dou kaya;-

¹²ni na vakavulici kemudou na Yalo Tabu ena gauna sara ga o ya ena ka e dodonu mo dou tukuna.”

Na Vosa Vakatautauvata ni Tamata Vutuniyau Yalowai

¹³E a qai kaya vei Jisu e dua vei ira na lewe vuqa, “Na i Vakavuvuli, ni vakaroti tuakaqu mada me solia vei au na noqu i votavota i yau mai vei tama i keirau.”

¹⁴Ia sa qai kaya vua o koya, “Na wekaqu, o cei sa lesi au me'u lewa ka vota na i yau vei kemudrau?”

¹⁵Sa qai kaya vei ira o koya, “Ni yadra tiko ka qarauni kemuni mai na veivalavala kocokoco kecega, ni sa sega ni vakatau na bula ni tamata ena levu ni ka e tu vua.”

¹⁶Sa qai cavuta vei ira o koya e dua na vosa vakatautauvata, ka kaya, “E a vakalewe vinaka sara na nona vanua e dua na tamata vutuniyau.

¹⁷A sa vakananuma e lomana o koya, ‘Na cava mada me'u cakava, ni sa sega na vanua me'u maroroya kece kina na noqu vuata?’

¹⁸Sa qai kaya tale o koya, ‘Au na cakava na ka oqo: au na basuka na noqu veilololo, ka'u na tara eso era lelevu cake, ka maroroya kina na noqu vuata kecega, kei na noqu i yau.

¹⁹Ka'u na kaya ki yaloqu, Yaloqu sa levu tu oqo na veika e nomu me rauta na veiyabaki e vuqa: mo vakacegu mada, kana, gunu ka marau tiko.’-

²⁰Ia sa qai kaya vua na Kalou, ‘Tamata lialia! Ena bogi ga edaidai ena tarogi kina vei iko na yalomu, era na qai nei cei na ka o sa vakarautaka tu?’

²¹“Sa na vakakina vei koya e dau binia na i yau me nona ga, ka sega ni vutuniyau ena mata ni Kalou.”

Na Vakanuinui Vua na Kalou
(Maciu 6.25-34)

²²Sa qai kaya tale vei iratou na nona tisaipeli o Jisu, “O koya oqo au sa kaya kina vei kemudou; dou kakua ni lomaocaoca me baleta na nomudou bula, na ka mo dou kania, se me baleta na yagomodou, na ka mo dou vakaisulu kina.

²³Ni sa bibi cake na bula mai na kakana, ka bibi cake na yago mai na i sulu.

²⁴Dou vakasamataki ira mada na reveni: era sega ni dau kabukaburaki se tatamusuki, ka sega na nodra valeniyau se lololo; ia sa vakani ira na Kalou! Ia oi kemudou, dou sa yaga vakalevu cake sara mai vei ira na manumanu!

²⁵O cei mada vei kemudou sa rawa me vakaikuritaka tale vakalailai na gauna ni nona bula ena vuku ni nona lomaocaoca?

²⁶Ia ke sega ni dou cakava rawa na ka lailai walega o ya, na cava ga o dou lomaocaocataka kina na kena vo?

²⁷Dou vakasamataka mada na veisenikau, na i tovo ni nodra tubu; era sega ni dau cakacaka se dau tali i sulu, ia oqo au kaya vei kemudou, o Solomoni ena nona i ukuuku kecega, sa sega ni vakaisulu me bau vaka e dua vei ira oqo.-

²⁸Ia kevaka sa vakaisulutaka vakaoqo na Kalou na co era bula tu e veivanua edaidai ka ra biu ki na lovo ni mataka, sa na qai uasivi sara na ka ena vakasulumu kemudou kina — oi kemudou sa lailai na nomudou vakabauta!

²⁹“Dou kakua ni vakasaqara na ka mo dou kania, se na ka mo dou gunuva, ka me kakua talega ni veidreyaki na yalomudou.

³⁰(Ni ra sa dau vakasaqara na tawa vakabauta ni vuravura oqo na veika oqo.) Sa kila tiko na Tamamudou ni ra sa yaga vei kemudou na veika oqo.

³¹Ia dou kauwaitaka ga vakalevu na nona matanitu, ka na soli na veika oqo vei kemudou me kena i kuri.

Na i Yau mai Lomalagi
(Maciu 6.19-21)

³²“Dou kakua ni rere na qele ni sipi lailai, ni sa ka ni marau vua na Tamamudou me solia vei kemudou na matanitu.

³³Dou volitaka na veika e tu vei kemudou ka solia na kena i lavo vei ira na dravudravua; dou vakarautaka ga na nomudou taga ni lavo e sega ni madra rawa, ka maroroya na i yau mai lomalagi ena sega ni oti rawa, ena tikina e sega ni torova rawa na daubutako, se kakana kina na sarasara.

³⁴Ka ni vanua ga e tiko kina na nomudou i yau, ena tiko talega kina na yalomudou.

O Ira na Dauveiqaravi Yalodina

³⁵“Me vauci tikoga na tolomudou, ka caudre tikoga na nomudou cina,-

³⁶ka mo dou vakataki ira na tamata era waraka tiko na nodra turaga me lesu mai ki vale mai na kana magiti ni vakawati, ka me ra na dolava sara vua na katuba ni sa mai tukituki.-

³⁷Era sa kalougata na dauveiqaravi e kunei ira na nodra turaga ni ra yadra tiko ena gauna sa yaco mai kina o koya. Au sa kaya vei kemudou, ena vakadreta vakavinaka na nona i sulu, ka vakatikori ira me ra kana, ka na lako yani o koya ka qaravi ira.

³⁸Ia e vaka e lako mai ena i karua ni wase ni bogi se na i katolu, ka kunei ira ni ra sa vakarau tu, era sa kalougata o ira na dauveiqaravi o ya!

³⁹Ia mo dou kila oqo, kevaka e kila na i taukei ni vale na gauna ena lako mai kina na daubutako, ke a yadra tiko, ka sega ni laiva tu ga na nona vale me mai basuki.-

⁴⁰Oi kemudou talega mo dou vakarau tu, ni na yaco mai na Luve ni Tamata ena dua na gauna o dou sega ni namaka.”

Na Dauveiqaravi Yalo Dina se Tawa Yalo Dina

(Maciu 24.45-51)

⁴¹Sa qai kaya o Pita vei Jisu, “Turaga, o ni cavuta tiko na vosa vakatautauvata oqo vei keitou ga, se vei keimami taucoko?”

⁴²A sauma na Turaga ka kaya, “O cei mada na dauniyau yalodina ka vuku, o koya ena lesia na nona turaga me lewa na nona matavuvale, me solia vei ira na kedra i vakarau kakana ena kena gauna dodonu?”

⁴³Sa kalougata na tamata e kunei koya na nona turaga ena gauna e yaco mai kina ni sa cakava tiko vakakina.

⁴⁴Au sa kaya vakaidina vei kemudou, ena lesi koya na nona turaga me lewa na veika kece e tu vua.

⁴⁵Ia kevaka sa mani kaya e lomana na tamata o ya, ‘Ena yaco vakaberabera toka mai na noqu turaga,’ ka sa mani tekivu kina me mokulaki ira na tagane kei na yalewa vei qaravi, ka dau mai kana yani, ka gunu, ka mateni,

⁴⁶ena qai yaco mai na nona turaga ena dua na siga e sega ni namaka, ena tiki ni gauna e sega ni kila, ka na totogitaki o koya, ka biu vata kei ira na tamata talaidredre.

⁴⁷“Na tamata ka sa kila vinaka tu na veika sa vinakata vua na nona turaga, ka sa sega ni vakarau kina me cakava, ena sotava o koya na i totogi kuita mosimosi.

⁴⁸Ia na tamata ka a sega ni kila na veika sa vinakata vua na nona turaga, ka sa qai cakava na ka e dodonu me kuita kina, ena sota kaya e dua na i kuita mamada ga. Na tamata e soli vakalevu vua na ka ena namaki talega mai vua e levu na ka; ia sa ka levu sara na veika e sa namaki mai vua e dua sa soli vakalevu vua na ka.

O Jisu na Vu ni Veitawasei

(Maciu 10.34-36)

⁴⁹“Au sa lako mai me'u mai vakamai vuravura ena bukawaqa, ka'u diva mada ga me a sa waqa oti tu!

⁵⁰Sa tu e dua na papitaiso me'u papitaisotaki kina, ka sa ka levu na noqu rarawa me yacova ni sa vakayacori oti!-

⁵¹Dou nanuma beka ni'u sa lako mai me'u kauta mai na veisaututaki e vuravura? E segai, e sega ni tiko sautu, ia na veitawasei ga.

⁵²Ni sa tekivu oqo e ratou na veisei e lewe lima ena dua na vale; e lewe tolu me veimecaki kei na lewe rua, ka lewe rua me veimecaki kei na lewe tolu.

⁵³Era na veimecaki vakai ira na veitamani tagane; kei ira na veitinani yalewa; kei ira na veivugoni yalewa.”-

Na Kena Kilai Rawa na Gauna

(Maciu 16.2-3)

⁵⁴E a qai kaya tale vei ira na lewe vuqa o Jisu, “Ni o ni sa raica ni sa tubu e dua na o mai na ra, o ni sa dau kaya sara, ‘Sa lako mai oqo e dua na uca’, ka dau mani yaco sara vakakina.

⁵⁵Ia ni o ni sa raica ni sa liwa tiko na cagi mai na ceva, o ni sa kaya sara, ‘Ena ka levu na katakata’, ka sa dau mani yaco vakakina.

⁵⁶Oi kemuni na dauveivakaisini! O ni sa kila rawa na i balebale ni rairai ni vuravura kei na macawa, ia a cava ga o ni qai sega ni vakaibalebaletaka rawa kina na dela ni gauna oqo?

Veivinakati kei na Nomu Meca

(Maciu 5.25-26)

⁵⁷“Ia na cava o ni sega ni lewa rawa kina vakai kemuni na ka e dodonu mo ni kitaka?

⁵⁸Ni drau sa salavata yani kei koya sa beitaki iko ki vua na turaganilewa, mo saga sara me sereki iko rawa o koya e gaunisala, de qai kauti iko vua na turaganilewa, ka soli iko na turaganilewa vua na ovisa, ka qai biuti iko na ovisa ki na vale ni veivesu.

⁵⁹Au kaya vei iko, o na sega ni sereki mai kina me yacova ni o sa sauma oti sara na i lavo.”

Luke 13

Veisautaka na Nomu i Lakolako De o Mate

¹Era a tiko eso na tamata ena gauna vata o ya ka ra tukuna vei Jisu na ka e baleti ira na kai Kalili ka a vakamatea o Pailato ena gauna era vakacaboisoro tiko kina vua na Kalou.

²Sa qai kaya vei ira o Jisu, “O ni nanuma beka ni ra sai valavala ca vakalevu cake o ira sa mate vaka o ya mai vei ira na vo ni kai Kalili?

³E sega sara!; Ka'u sa tukuna oqo vei kemuni ni kevaka o ni sa sega ni veivutuni mai na nomuni i valavala ca, o ni na rusa kecega me vakataki ira.

⁴Se vakaevei beka o iratou na lewe tinikawalu ka mate ni a lutuki iratou na doka ni vale cecere mai Sailoama? O ni nanuma beka ni sa vakaraitaka oqo ni ratou sa ca vakalevu cake mai vei ira na vo ni tamata era tiko e Jerusalemi ena gauna o ya?

⁵Au sa kaya vei kemuni, E segai; ia, kevaka o ni sa sega ni veivutuni, o ni na mate kece talega vakakina.”

Na Vosa Vakatautauvata ni Vunilolo Sega ni Vua

⁶Sa qai tukuna talega vei ira o Jisu na vosa vakatautauvata oqo: “E dua na tamata sa tea ena loma ni nona loganivaini e dua na vunilolo. Ia ni sa lako me la'ki vakasaqara kina eso na vuana, a sa sega ni kunea kina e dua.

⁷Sa qai kaya vua na i vakatawa ni vaini o koya, ‘Raica, sa tolu na yabaki oqo na noqu dau lako tiko mai me'u mai vaqara na vua ni vunilolo oqo; ka sega ni'u se bau kunea kina e dua na vuana. Taya laivi! Na cava e mai vakamaumautaki qele tiko kina?’

⁸Sa qai sauma vua na dauteitei, ‘Ni laiva saka me bau dua tale mada ga na yabaki, me'u se tei cukiraka vakavolivolita mada, ka biuta kina na i vakabulabula ni qele.

⁹Kevaka ena mani vua ena yabaki vou, ena daumaka sara o ya; ia kevaka e sega, mo ni qai taya laivi.’ ”

Sa Vakabula o Jisu na Yalewa Lokiloki ena Siga ni Vakacecegu

¹⁰E a veivakatavulici tiko o Jisu ena dua na valenilotu ena Siga ni Vakacecegu.

¹¹A tiko kina e dua na yalewa ka curumi koya tu e dua na yalo velavela ka vakavuna voli me tauvimate me yabaki tinikawalu. A sa vakalairoro vakalevu sara o koya ka sega ni duri cake rawa vakadodonu.

¹²Ia ni sa raici koya o Jisu, sa kaciva ka kaya vua, “Yalewa, o sa sereki mai na nomu tauvimate.”

¹³Sa qai tarai koya o Jisu, ka vakasauri ga ni sa tucake sara vakadodonu ka vakacaucautaka na Kalou.

¹⁴Ia sa cudru kina na i liuliu ni valenilotu baleta ni sa ia na veivakabulai o Jisu ena Siga ni Vakacecegu. Sa qai kaya o koya vei ira na tamata, “Sa tu e ono na siga me ia kina na cakacaka, mo ni lako mai kina mo ni vakabulai, ka kakua ga ena Siga ni Vakacecegu.”-

¹⁵A sauma vua na Turaga ka kaya, “Dou tamata dauveivakaisini! E sega li ni dou dau sereki ira na nomudou bulumakau kei na asa ena Siga ni Vakacecegu mai na vale ni manumanu ka la'ki vagunuvi ira?

¹⁶E sega li ni dodonu vua na yalewa oqo, o koya e dua na kawa i Epara-ama, ka sa vauci koya tu o Setani ka sa yabaki tinikawalu, me sereki mai na i vau oqo ena Siga ni Vakacecegu?”

¹⁷Na nona i sau ni taro oqo sa vakavuna me ra madua kecega kina na nona meca, ia era sa marau kina na tamata kecega ena vuku ni veika talei sa cakava o koya.

Na Vosa Vakatautauvata ni Sore ni Musita

(Maciu 13.31-32; Mari 4.30-32)

¹⁸Sa qai kaya tale o Jisu, “E vaka tu beka evei na matanitu ni Kalou? Me'u vakatautauvatana beka kei na cava?

¹⁹Sa tautauvata kei na dua na sore ni musita, sa taura e dua na tamata ka tea ena nona i teitei, ka sa tubu ka yaco me dua na vunika levu, ka ra sa caka sova na manumanu vuka ena veitabana.”

Na Vosa Vakatautauvata me Baleta na i Vakatabu

(Maciu 13.33)

²⁰A sa kaya tale o Jisu, “Me'u vakatautauvatana na matanitu ni Kalou kei na cava?

²¹Sa tautauvata kei na i vakatubu, ka sa taura e dua na yalewa, ka wakia vata kei na tolu na i vakarau falawa me yacova ni sa vakatubutaki vinaka na falawa kece o ya.”

Na Katuba Qiqo
(Maciu 7.13-14, 21-23)

²²A veilakoyaki voli o Jisu ena veikoro lelevu kei na veikoro lalai, ka veivakatavulici tiko, ka lako tiko vaka ki Jerusalemi.

²³Sa qai kaya vua e dua, “Turaga, era na lewe lailai wale beka ga era na vakabulai?” A sa kaya vei ira o koya,

²⁴“Ni gumatua sara mo ni curu ena katuba qiqo; ni'u sa kaya vei kemuni, e lewe vuqa era na saga me ra curu ki loma ka ra na sega ni rawata.

²⁵Ni sa na tucake na i taukei ni vale, ka sogota na katuba, o ni sa na qai tu ga e tautuba, ka tukituki ena mata ni katuba ka kaya, ‘Turaga, ni dolava mada vei keimami!’ Ena qai sauma vei kemuni o koya, ka kaya, ‘Au sega ni kila se o ni lako mai vei!’

²⁶O ni na qai kaya, ‘Keimami a dau kana ka gunu vata kei kemuni, ka o ni a dau veivakatavulici ena neimami koro!’

²⁷Ia ena qai kaya o koya, ‘Au sa kaya vei kemuni, au sa sega ni kila se o ni lako mai vei. Ni lako tani, oi kemuni kece na tamata i valavala ca!’-

²⁸O ni na qai tagi ka vakasequruquru bati ena gauna o ni sa raici Epara-ama kina, vata kei Aisake, kei Jekope, kei ira kecega na parofita ni matanitu ni Kalou, o ya ena gauna o ni sa biu tani kina ki tautuba.- -

²⁹Ia era na lako mai na tamata mai na tokalau kei na ra, mai na vualiku kei na ceva talega, ka ra na tiko me ra kana ena matanitu ni Kalou.

³⁰Ka raica, eso era tu e muri era na liu, ka so era tu e liu era na muri.”-

Sa Lomani Jerusalemi o Jisu
(Maciu 23.37-39)

³¹Ena gauna vata o ya, era a lako mai eso na Farisi ka kaya vei Jisu, “Mo biuta na vanua oqo ka lako tani ki na dua tale na vanua, baleta ni sa via vakamatei iko tiko o Eroti.”

³²Sa qai sauma vei ira o Jisu, “Ni la'ki tukuna vua na fokisi o ya: Au sa vakasavi ira na tevoru ka veivakabulai tiko edaidai kei na siga ni mataka, ka'u na qai vakaotia na noqu cakacaka ena i katolu ni siga.

³³Ia sa dodonu vei au me'u sa lako edaidai, ni mataka, kei na siga ka tarava; ni sa sega ni dodonu me mate e dua na parofita ena vanua tani, mai Jerusalemi duadua ga.

³⁴“Isa Jerusalemi, isa Jerusalemi! O iko o a vakamatei ira na parofita, ka vakaviriki ira ena vatu na i talatala sa tala yani vei iko na Kalou! Sa vakavuqa na noqu vakasoqoni ira vata na luvemu, me vaka na nona vakasoqoni ira vata na luvena na tina ni toa ena ruku ni tabana, ia o a sega ga ni vinakata!

³⁵Raica, sa biu wale tu mai na nomu Valenisoro. Au sa kaya vei kemuni ni o ni na sega ni raici au tale me yacova na gauna ni o sa kaya kina, ‘Sa kalougata o koya sa lako mai ena yaca ni Turaga!’ ”-

Luke 14

Sa Vakabula o Jisu e Dua na Tauvimate

¹Ena dua na Siga ni Vakacecegu, a la'ki kana o Jisu ena nona vale e dua na i liuliu ni Farisi, ka ra vakaraici koya matua sara eso na tamata.

²E a qai lako yani vua e dua na tamata e vuce levu tu na yavana vata kei na ligana.

³Sa qai vosa vei ira na Farisi kei na daunilawa o Jisu, ka kaya, “Sa tara li me caka na veivakabulai ena Siga ni Vakacecegu se segai?”

⁴Ia era a sega ni kaya rawa e dua na ka. Sa qai tauri koya na tamata o ya o Jisu, ka vakabula, ka kaya me lako.

⁵Sa qai kaya vei ira o koya, “Ke dua vei kemuni e lutu na luvena se na nona bulumakau ki na dua na tobu wai ena Siga ni Vakacecegu, ena sega beka li ni la'ki vueta mai vakatotolo ena siga vata ga o ya?”-

⁶Ia era a sega ni sauma rawa na taro o ya.

Na Yalomalumulumu kei na Cakacaka Loloma

⁷Sa qai tukuna o Jisu e dua na vosa vakatautauvata vei ira ka a sureti yani, ni sa raica na nodra digitaka ga na veitikina dokai; ka sa kaya vei ira,

⁸“Ni sa sureti iko e dua ki na dua na kana ni vakamau, kakua ni la'ki dabe ena dua na tikina dokai, de sa sureti talega e dua e cecere cake mai vei iko,-

⁹ka na qai lako yani o koya sa sureti kemudrau ka kaya vei iko, ‘Solia mada vua na tamata oqo me dabe ena nomu tikina.’ O na qai madua kina ka la'ki dabe ena tikina sara mai ra.

¹⁰Ia ni o sa sureti, la'ki tiko ena tikina sara mai ra, me na qai lako mai o koya ka sureti iko, ka na qai kaya vei iko, ‘Noqu i tokani, lako yani ki cake.’ O na qai dokai e matadra kece era sa sureti vata kei iko.

¹¹O koya yadua sa vakalevulevui koya ena vakamalumalumutaki, ia o koya yadua sa vakamalumalumutaki koya ena vakalevulevui.”-

¹²Sa qai kaya talega o Jisu vua na tamata ka a sureti koya, “Ni o sa cakava e dua na magiti me i vakasigalevu se i vakayakavi, kakua ni sureti ira na nomu i tokani, se na tuakamu, se na tacimu, se o ira na wekamu, se o ira na kai nomu vutuniyau — de ra na sureti iko tale e muri me kena i dole, ka sa na saumi lesu kina vei iko na ka o a cakava.

¹³Ia ni o sa caka magiti, sureti ira na dravudravua, na lokiloki, na gera, na mataboko;

¹⁴o na qai kalougata kina, ka ni ra na sega ni dolea rawa vei iko e dua na ka. Ena qai dolea vei iko na Kalou ena siga ni nodra tucake tale mai na mate na yalododonu.”

Na Vosa Vakatautauvata ni Kanavata Levu

(Maciu 22.1-10)

¹⁵Ia ni sa rogoca na ka oqo e dua vei ira era kana vata tiko kei Jisu, sa qai kaya vei Jisu, “Sa kalougata o ira era tiko ena kanavata ni Matanitu ni Kalou!”

¹⁶Sa qai kaya vua o Jisu, “A sa dua na tamata sa cakava e dua na magiti levu ni kanavata, ka sureti ira kina e lewe vuqa.

¹⁷Ia ni sa yaco na gauna me caka kina na vakayakavi, sa qai talai ira na nona tamata dauveiqaravi me ra tukuna vei ira sa sureti oti tu, ‘Mo ni lako mai, ni sa vakarau oti tu na veika kece sara!’

¹⁸Ia era sa qai soli ulubale yadudua kece sara. A kena i matai sa tukuna vua na tamata dauveiqaravi, ‘Au sa volia e dua na tiki ni qele, ka dodonu me'u la'ki raica mada; ka'u sa kerea kina mo vosota ni'u na sega ni lako yani!’

¹⁹E dua tale e kaya, ‘Au a volia e tini na bulumakau, ka'u sa lako sara tikoga oqo me'u la'ki vakatovolei ira; au sa kerea me'u vosoti ni'u na sega ni tiko.’

²⁰E dua tale e kaya, ‘Au se qai vakamau walega oqo, sai koya o ya na vuna ka'u na sega ni lako rawa yani kina.’

²¹“Sa qai lesu tale na tamata dauveiqaravi ka tukuna na veika o ya vua na nona turaga. A sa cudru vakalevu na i taukei ni vale, ka kaya vua na nona tamata dauveiqaravi, ‘Lako vakatotolo ki na veigaunisala kei na veisaqata ni koro ka kauti ira mai na dravudravua, kei ira na lokiloki, kei ira na mataboko, kei ira era sa sega ni lako rawa vakavinaka.’

²²Ni oti o ya, sa qai mai kaya tale na tamata dauveiqaravi, ‘Sa vakayacori oti saka na nomuni lewa, ia se lala tikoga e vuqa na tikina.’

²³Sa qai kaya vua na tamata dauveiqaravi na nona turaga, ‘Lako ki na veigaunisala lelevu kei na veisala lalai, ka cikevi ira na tamata me ra lako mai, me sinai sara kina na noqu vale.

²⁴Ni'u sa kaya vei kemudou, ena sega sara ni dua vei ira na sureti me na kania e dua na ka ena noqu i vakayakavi oqo!’ ”

Na i Colacola ni Bula Vakatisaipeli

(Maciu 10.37-38)

²⁵Era a salavata tiko kei Jisu e lewe vuqa sara, ka a vuki o koya ka kaya vei ira,

²⁶“Kevaka e lako mai vei au e dua na tamata ka sega ni uasivi cake na nona lomani au mai na nona lomani tamana, kei tinana, kei na watina, kei iratou

na luvena, kei iratou na tuakana kei na tacina, kei iratou na ganena, io kei na nona bula sara talega o koya, ena sega ni rawa me noqu tisaipeli.-

27O koya talega e sega ni colata na nona kauveilatai ka muri au, ena sega ni rawa me noqu tisaipeli.-

28“Se o cei vei kemuni e via tara e dua na vale cecere, me na sega ni tiko sobu mada e liu ka cakacakataka na kena i sau, se na rauta na ka e tu vua me vakaotia kina se sega?

29De lakolako ena qai cakava rawa walega na kena yavu ka sa oti na i lavo. Era na qai vakalialiai koya o ira kecega ka raica,

30ka ra kaya, ‘E a tekivu tara vale na tamata oqo, ia sa sega ni rawa ni vakaotia.’

31“Se o cei na tui e la'ki vala kaya e dua tale na tui, me na sega ni tiko sobu mada e liu ka vakasamataka, se sa na rawa vua kei na nona lewe tini na udolu, me ra vala kaya na nona meca kei na nona ruasagavulu na udolu se sega?

32Ia kevaka e sega, ena tala o koya e dua na mata ni sa yawa sara yani o koya ka dua, me vakamasuta me rau veisaututaki.

33O koya oqo ena sega kina ni rawa me noqu tisaipeli e dua vei kemuni kevaka e sega ni biuta tani na veika kece e tu vua.

Na Masima Tawa Yaga

(Maciu 5.13; Mari 9.50)

34“E ka vinaka na masima, ia kevaka sa seyavu mai na masima ena kena tuituina, ena qai vakatuituinataki tale ena cava?

35Sa na qai tawa yaga ki na vanua se ki na i vakabulabula ni qele; ka ra sa na biuta tani ga na tamata. O koya sa vakadaligana me rogo kina, ia me rogoca sara!”

Luke 15

Na Sipi ka a Yali

(Maciu 18.12-14)

¹Ena dua na siga era a lako vata yani vei Jisu o ira na daukumuni i vakacavacava, kei ira na tamata i valavala ca, me ra vakarorogo ki na nona vosa.-

²Era a qai vosa kudrukudru kina na Farisi kei ira na daunilawa ka kaya, “Na tamata oqo e dau veilasamaki kei ira na tamata i valavala ca ka kana vata kei ira.”

³Sa qai tukuna vei ira na vosa vakatautauvata oqo o Jisu:

⁴“Kevaka e dua vei kemuni sa tiko vua e 100 na nona sipi, ka qai yali e dua vei ira; ena sega li ni laivi ira tu yani na lewe 99 ena vanua veico, ka la'ki vakasaqara na le dua ka yali me yacova sara ni sa kunea?

⁵Ia ni sa kunea, sa biuta ki na usoso ni domona ka colata lesu ena mamarau.

⁶Ni sa yaco ki na nona vale, sa qai kacivi ira vata yani na nona i tokani kei ira ka tiko voleka ka kaya vei ira, ‘Me da mai reki vata mada, ni'u sa kunea tale na noqu sipi ka a yali.’

⁷Au sa kaya vei kemuni, ena vakakina na levu ni reki mai lomalagi ena vukuna e dua bau ga na tamata i valavala ca sa veivutuni, ka sega soti ena vukudra na lewe ciwasagavulukaciwa na tamata yalo dodonu ka sega ni yaga me ra veivutuni.

Na Tiki ni Siliva ka a Yali

⁸“Se kevaka e dua na yalewa e tini na nona tiki ni siliva ka qai vakayalia e dua, ena sega li ni tutuvaka na cina ka taviraka na vale, ka vakasaqara matua sara me yacova sara ni sa kunea?

⁹Ia ni sa kunea sa kacivi ira vata mai na nona i tokani kei ira ka tiko voleka, ka kaya, ‘Me da mai reki vata mada, ni'u sa kunea tale na tiki ni siliva ka'u a vakayalia.’

¹⁰Au sa kaya vei kemuni ni sa tubu vakakina na reki ena matadra na agilosi ni Kalou ena vuku ni dua bau ga na tamata i valavala ca sa veivutuni.”

Na Cauravou ka a Yali

- ¹¹Sa qai kaya tale o Jisu, “E a tiko kina e dua na tamata ka lewe rua na luvena tagane.
- ¹²Sa qai kaya vei tamadrau o koya e gone vei rau, ‘Tamaqu, solia mada mai vei au na i votavota ni yau sa baleti au.’ Sa qai vota vei rau o koya na i yau.
- ¹³Ni sa oti e vica na siga sa qai kumuna vata na nona ka kecega na gone ka lako ki na dua na vanua yawa; ka vakasabusabutaka kina na nona i yau ena veimataqali marau ca.
- ¹⁴Ia ni sa vakayalia taucoko na nona i yau, sa qai tubu e dua na dausiga levu ena vanua o ya, ka sa tekivu me leqa sara mai o koya.
- ¹⁵Sa qai la'ki tiko kei na dua na lewe ni vanua o ya; ka sa talai koya sara na tamata o ya ki na nona i teitei me vakana vuaka kina.
- ¹⁶Sa dau garova o koya me kania na kedra kakana na vuaka, me mamau kina; ka a sega ni bau dua na tamata me solia vua e dua na ka me kania.
- ¹⁷Ia ni sa qai vakilai yalona tale, sa kaya, ‘Sobo! Era sa lewe levu na tamata cakacaka nei tamaqu era sa kana ka mamau ka mai vo tu yani na kedra, ia ka'u sa mai mate ena viakana tu eke oi au!
- ¹⁸Au na tu ka lako vei tamaqu, ka'u na kaya vua, ‘Tamaqu, au sai valavala ca ki vua na Kalou ka vakakina vei kemuni.
- ¹⁹Sa sega ni ganita me'u vakatokai tale me'u luvemuni; ni okati au ga me'u dua na nomuni tamata cakacaka.’
- ²⁰A sa qai tu ka lako vei tamana. “Ia ni se tu vakayawa tu ga yani, a sa raici koya mai o tamana; a sa tuburi koya na loloma levu, ka sa cici yani vua, ka mokota, ka reguca.
- ²¹Sa qai kaya na luvena ki vua, ‘Tamaqu, au sai valavala ca vua na Kalou ka vakakina vei kemuni, ka sa sega kina ni ganita me'u vakatokai tale me'u luvemuni.’

²²Ia sa kacivi ira ga na nona tamata dauveiqaravi o tamana ka kaya vei ira, 'Dou kauta vakatotolo mai na i sulu vinaka sara ka vakasulumu koya kina, ka daramaka na mama ki ligana, kei na i vava ki yavana.

²³Dou mokuta talega mai na luve ni bulumakau uro, ka me da kana ka marau!

²⁴Ni a sa mate na luvequ oqo, ia sa qai bula tale; a sa yali, ia sa qai kune tale.' Era sa qai vakatekivu me ra marau.

²⁵"Ia sa tiko mai na vanua ni teitei na luvena ka qase. Ni sa lesu tiko mai, ka sa lako voleka yani ki vale, a sa rogoca sara na domo ni vakatagi kei na meke.

²⁶Sa qai kaciva e dua vei ira na tamata dauveiqaravi ka taroga se na marau ni cava sa caka tiko o ya.

²⁷A sauma na tamata dauveiqaravi vua ka kaya, 'Sa lesu tale mai ki vale na tacimuni, ka sa mokuta kina na tamamuni na luve ni bulumakau uro, baleta ni rau sa veikune tale e vale ena bula vinaka.'

²⁸"A sa cudru vakalevu sara o tuakana ka bese ni curu ki vale. Sa qai curu mai ki tautuba o tamana ka vakamasuti koya me curu yani ki loma.

²⁹Ia sa kaya ga vei tamana o koya, 'Raica, ena veiyabaki kece oqo au cakacaka tu kina vei iko me vaka e dua na bobula, ka'u sega sara ni bau talaidredre ki na nomu lewa; ia o sega ni bau solia vei au e dua wale mada ga na luve ni me, me'u marau vata kina kei ira na noqu i tokani!

³⁰Ia na luvemu oqo sa vakayalia kece na nomu i yau vei ira na yalewa dautagane, ia ni sa lesu mai ki vale, o sa qai vakamatea na luve ni bulumakau uro ena vukuna!'

³¹Sa qai kaya vua o tamana, 'Na luvequ, o iko o sa tiko vata voli ga kei au, ka veika kece sara ka'u taukena era sa nomu.

³²Ia e dodonu me da marau ka reki, baleta ni a sa mate na tacimu oqo, ia sa bula tale edaidai; a sa yali tu, ia sa qai kune tale.' "

Luke 16

Na Dauniyau Lawaki

¹Sa qai kaya talega o Jisu vei iratou na nona tisaipeli, “E a tiko voli e dua na tamata vutuniyau kei na nona dauveiqaravi ka cakacaka vakadauniyau e rukuna. Sa qai beitaki vua na nona dauniyau ni sa vakayalia tiko na nona i yau.

²Sa qai kacivi koya ka kaya vua, ‘A cava au sa mai rogoca oqo me baleti iko? Solia mai e dua na i tukutuku ni nomu qarava na i yau, ni sa sega ni rawa mo dauniyau tikoga.’

³Sa qai vakananuma e lomana na dauniyau ka kaya, ‘Na cava beka me'u cakava ni sa vakarau kauta tani vei au na noqu turaga na cakacaka vakadauniyau? Au sega soti ni kaukauwa me'u rawata na cukicuki, ka'u rui madua ena kerekere wavoki.

⁴Io, au sa qai kila na ka me'u cakava! Ena gauna au sa vakacegui kina mai na noqu cakacaka, era na sureti au vakaidina na noqu i tokani ki na nodra veivale.’

⁵“Sa qai kacivi ira yadudua mai na tamata era dinau tu vua na nona turaga. A sa taroga vua na kena i matai, ‘E vica na nomu dinau vua na noqu turaga?’

⁶A sa kaya o koya, ‘E dua na drau na i vakarau waiwai.’ Sa qai kaya vua na dauniyau, ‘Sa i koya oqo na nomu i vola ni dinau, ia mo dabe sobu ka vola ga me limasagavulu.’

⁷Sa qai taroga e dua tale, ka kaya, ‘E vica na nomu dinau o iko?’ Sa kaya o koya, ‘E dua na drau na i vakarau sila.’ Sa qai kaya vua na dauniyau, ‘Taura na nomu i vola ni dinau ka vola kina me walusagavulu ga.’

⁸“Ena ka oqo, a sa vakacautaki koya kina na dauniyau lawaki oqo na nona turaga ena nona vakayacora na cakacaka qaseqase oqo me rawa ni tiko vinaka kina; ni ra sa qaseqase vakalevu cake na gone ni vuravura oqo ena veika e baleti ira mai vei ira na gone ni rarama.”

⁹A sa kaya o Jisu, “Au sa tukuna kina vakaoqo vei kemudou: dou vakayagataka na i yau sa rawati mai na veisala qaseqase eso mo dou rawata kina na nomudou i tokani. Ia ni sa oti oqo, dou na kidavaki ki na i tikotiko tawamudu.-

¹⁰O koya sa dina ena ka lailai, ena dina talega ena ka levu; ia o koya sa sega ni dodonu ena ka lailai, ena sega ni dodonu talega ena ka levu.

¹¹Ia kevaka dou sa sega ni dina ena i yau vakavuravura, o cei ena nuitaki kemudou ena i yau dina?

¹²Kevaka talega dou sa sega ni dina ena ka e nona e dua tani, o cei ena solia vei kemudou na ka e nomudou?

¹³“E sega ni dua na tamata e qarava rawa e rua na turaga; ni na cata e dua ka lomani koya ka dua; se ni na soli koya sara vua e dua ka beci koya ka dua. Dou na sega ni qaravi rau vata rawa na Kalou kei na i yau.”-

Na Veivosa Eso nei Jisu

(Maciu 11.12-13; 5.31-32; Mari 10.11-12)

¹⁴Ia ni ra sa rogoca na veika kecega oqo na Farisi, era sa qai vakalialiai koya, ka ni ra sa dau domona na i lavo.

¹⁵Sa qai kaya vei ira o Jisu, “Sa i kemuni o ni dau vakadonui kemuni e matadra na tamata, ia sa kila na Kalou na lomamuni; ni veika sa nanumi ni rui bibi vakalevu vei ira na tamata sa tawayaga sara ena mata ni Kalou.

¹⁶“Na Lawa i Mosese kei na nodra volavola na parofita era sa vakamuri tiko mai me yacova na lako mai nei Joni na Dauveipapitaisotaki; ia mai na gauna o ya, sa qai tekivu me vunautaki kina na i Tukutuku Vinaka ni Matanitu ni Kalou, ka ra sa vakauqeti vakaukauwa sara na tamata kecega me ra curu kina.-

¹⁷Ia sa rawarawa cake me takali laivi o lomalagi kei vuravura ka rui dredre na kena sega ni muri e dua na tiki ni Lawa lailai sara.-

¹⁸“Na tagane yadua sa biuta na watina ka la'ki vakawati kei na dua tale na yalewa sa dauyalewa o koya; kei na tagane sa vakawatitaka na yalewa veibiu sa dauyalewa talega o koya.-

Na Tamata Vutuniyau kei Lasarusa

¹⁹“E a tiko e dua na tamata vutuniyau, ka dau vakaisulu ena i sulu lokaloka kei na lineni malumu, ka dau kana ka marau vakalevu tu ga ena veisiga.

²⁰E a tiko talega e kea e dua na tamata dravudravua ena nona matavuvale. A yacana o Lasarusa, ka robota tu na yagona na vidikoso.

²¹Sa dau garova o Lasarusa me vakani ena meme ni kakana e lutu mai na teveli ni tamata vutuniyau. Era sa dau lako talega mai na koli ka vakadramica na nona vidikoso.

²²“Sa mani mate na tamata dravudravua ka ra sa kauta na agilosu ki na lomasere i Epara-ama. Sa qai mate talega na tamata vutuniyau ka bulu.

²³A sa tacake mai Etesi ni sa vakararawataki tu ka raici Epara-ama sara tu vakayawa, kei Lasarusa ni koto e lomaserena.

²⁴A sa kaci ka kaya, ‘I Tamaqu Epara-ama! Ni yalololoma mai vei au, ka talai Lasarusa mada mai me la'ki tonia na nona i qaqalo ena wai ka mai vakabatabatataka na yamequ, baleta ni sa ka levu na noqu vakararawataki ena yameyame ni buka oqo!’

²⁵“Ia sa kaya ga o Epara-ama, ‘Na luvequ, nanuma lesu mada na gauna o se bula voli kina ni a soli me nomu na veika vinaka kecega, ka sa ciqoma ga o Lasarusa na veika ca kecega. Ia oqo, sa kune vakacegu tiko eke o koya, ia o iko sa vakararawataki.

²⁶A kena i kuri, sa tu oqo ena kedaru maliwa e dua na i keli titobu sara, ka sa sega kina ni rawa vua e dua me takoso mai na yasana oqo kivei iko, se me takoso e dua mai na yasana oqori ki ke.’

²⁷Sa qai kaya na tamata vutuniyau, ‘Ia au sa masuti kemuni, tamaqu Epara-ama, mo talai koya ki na vale nei tamaqu,

²⁸ni ratou lewe lima tiko na taciq, me rawa ni la'ki vakasalataki iratou, de ratou na qai lako talega mai ki na vanua ni veivakararawataki oqo.'

²⁹"Ia sa qai kaya vua o Epara-ama, 'Sa tu vei iratou o Mosese kei ira na parofita. Me ratou qai rogoci ira ga.'

³⁰A sauma na tamata vutuniyau ka kaya, 'E sega, tamaqu Epara-ama, kevaka ga e dua mai vei ira na mate e lako vei iratou, e ratou na qai veivutuni.'

³¹Ia sa kaya o Epara-ama, 'Kevaka e ratou na sega ni vakarorogo vei Mosese kei ira na parofita, ena sega talega ni rawai na lomadratou ka veitalia ga kevaka e mani tucake tale mai na mate e dua na tamata.' "

Luke 17

Na i Valavala ca

(Maciu 18.6-7, 21-22; Mari 9.42)

¹Sa qai kaya vei iratou na nona tisaipeli o Jisu, "Ena yaco dina ga na veivakacalai, ia sa na kalouca o koya e vakavuna!

²Ena vinaka cake vua kevaka sa vakarubeci e domona e dua na vatu i qaqi levu, ka biu ki wasawasa, ka ca ni vakacala e dua vei ira na lalai oqo.

³Dou qarauni kemudou vinaka! "Kevaka e cala vei iko e dua na wekamu, vunauci koya; ia kevaka sa veivutuni, kakua ni cudruva.-

⁴Ia kevaka e cala vakavitu vei iko o koya ena dua na siga, ka saumaki vakavitu vei iko, ka kaya, 'Au sa veivutuni,' ia kakua ni cudruva."

Na Vakabauta

⁵E ratou sa qai kaya na i apositolo vua na Turaga, "Ni vakalevutaka na neitou vakabauta!"

⁶Sa qai kaya na Turaga, "Kevaka e tu vei kemudou na vakabauta lailai sara me vaka na sore ni musita, e rawa mo dou kaya ki na vunilolo oqo, 'Cavu i vuvu mai, ka la'ki tei ena loma ni wasawasa,' ena talairawarawa vei kemudou na vunilolo.

Na i Tavi Vakadauveiqaravi

⁷“O cei beka vei kemudou ena tukuna vakaoqo vua na nona dauveiqaravi ka se qai lesu tikoga mai na siviya se vakatawa sipi, ‘Lako sara mai vakatotolo ka dabe mo kana?’

⁸Sa segai sara! Ia, o na kaya beka ga vua, ‘Mo vakarautaka mada na kequ i vakayakavi, ka daramaka na nomu i sulu ni veiqaravi ka qaravi au me'u kana mada ka gunu; ni sa oti o ya, mo qai kana o iko’

⁹E sega ni dau vakavinavinakataki na dauveiqaravi ena vuku ni nona muri lewa, se vakaevei?

¹⁰Me vaka talega kina oqo vei kemudou; ni dou sa vakayacora na ka kecega sa vakaroti vei kemudou, mo dou qai kaya, ‘Keitou sa tamata dauveiqaravi ga; keitou sa cakava ga na neitou i tavi.’ ”

Sa Vakasavasavataki Iratou e Tini na Vukavuka o Jisu

¹¹Ena i lakolako i Jisu ki Jerusalemi, sa lakova kina na loma i Samaria kei Kalili.

¹²Ia ni sa curu o koya ki na dua na koro, sa sota kina kei na lewe tini na tamata vukavuka. E ratou tu vakayawa tu yani;

¹³ka ratou kaci vua ka kaya, “I Jisu, na Turaga, ni yalololoma mai vei keitou!”

¹⁴A sa raici iratou o Jisu ka sa kaya vei iratou, “Dou lako ka la'ki raici ira na bete me ra vakadikevi kemudou.”- Ni ratou se lako tikoga, e ratou sa qai vakasavasavataki sara.

¹⁵Ni sa raica e dua vei iratou ni sa vakabulai, sa lesu tale vua, ka vakacaucautaka na Kalou ena domo levu.

¹⁶A sa bale sobu ki na qele ena mata i Jisu, ka vakavinavinaka vua. A sa kai Samaria na tamata oqo.

¹⁷Sa qai kaya o Jisu, “E sega li ni lewe tini e ratou a vakasavasavataki? Sa evei ga o iratou na lewe ciwa?”

¹⁸A cava na vuna e lesu duadua ga mai kina na kai tani oqo me vakavinavinaka vua na Kalou?”

¹⁹Sa qai kaya vua o Jisu, “Tucake, ka lako; sa vakabulai iko na nomu vakabauta.”

Na Lako mai ni Matanitu ni Kalou

(Maciu 24.23-28, 37-41)

²⁰Ena dua na gauna era a tarogi Jisu kina na Farisi se na yaco mai ena gauna cava na matanitu ni Kalou. E a qai sauma vei ira o koya, ka kaya, “Ena sega ni yaco mai na matanitu ni Kalou ena sala eso me laurai kina.

²¹Ena sega ni rawa vua e dua me kaya, ‘Raica, sai koya oqo!’ se, ‘Sa tu mai o ya!’; baleta ni sa tu ga na matanitu ni Kalou ena lomamudou.”

²²Sa qai kaya vei iratou na tisaipeli, “Ena yaco mai na gauna dou na gadreva kina mo dou raica e dua na nona siga na Luve ni Tamata, ia dou na sega sara ni raica.

²³Era na tiko eso era na kaya vei kemudou, ‘Raica, ena vanua o ya!’ se, ‘Raica, ena vanua oqo!’ Ia dou kakua sara ni lako ka vakasaqaqara.

²⁴Me vaka na livaliva sa tibi kosova na lomalagi ka vakararamataka mai na dua na yasana ki na dua tale, ena vaka talega kina na Luve ni Tamata ena nona siga.

²⁵Ia ena vosota mada e liu o koya na veika rarawa e vuqa, ka ra na besetaki koya na i tabatamata oqo.

²⁶Me vaka sa yaco ena gauna i Noa, ena vaka talega kina ena gauna ni Luve ni Tamata.-

²⁷Era a kana tiko, ka gunu, ka vakawati, ka veimusumusuki me ra vakawati, ka yacova na siga sa vodoka kina na waqa o Noa. Sa qai lako yani na waluvu ka vakarusai ira kecega.-

²⁸Ena tautauvata talega kei na gauna i Loti. Era a kana tiko, ka gunu, ka veivoli; era a teitei, ka tara vale.-

²⁹Ia ena siga sa biuti Sotoma kina o Loti, sa tau mai lomalagi na bukawaqa kei na sulifure ka vakamatei ira kecega.

³⁰Ena vaka o ya ena siga ena vakatakilai kina na Luve ni Tamata.

³¹“Ena siga o ya, o koya e tiko ena dela ni vale, ka tu na nona i yaya e loma ni vale, me kakua ni lako sobu me la'ki kauta mai; ka vakakina o koya e tu mai na vanua ni teitei, me na kakua ni lesu tale ki vale.-

³²Dou nanuma na wati Loti!-

³³O koya yadua sa via saga me maroroya na nona bula ena vakayalia; ia o koya sa vakayalia na nona bula ena maroroya.-

³⁴Au sa tukuna vei kemudou, ena bogi o ya, e rau na davou tu e lewe rua na tamata ena dua na i davodavo: ena kau tani e dua, ka biu tu mai na kena i karua.

³⁵E rau na qaqi sila vata tiko e lewe rua na yalewa: ena kau tani e dua ka biu tu na kena i karua.

³⁶E rau na tiko ena i teitei e rua na tagane, ena kau tani e dua ka biu tu mai na kena i karua.”

³⁷E ratou sa qai kaya vua, “Turaga, ki na vanua cava?” Sa qai sauma o Jisu ka kaya, “Ena vanua sa koto kina na yago ni tamata mate, era na soqoni talega yani kina na vulituri.”

Luke 18

Na Vosa Vakatautauvata Baleta na Yada kei na Turaganilewa

¹Sa qai tukuna o Jisu vei iratou na tisaipeli e dua na vosa vakatautauvata me vakatavulici iratou me ratou dau masu tikoga ka kakua ni yalolailai.

²A sa kaya, “E a tiko voli ena dua na koro e dua na turaganilewa ka sega ni dau rerevaka na Kalou se dokai ira na tamata.

³A tiko talega ena koro o ya e dua na yada ka dau lako wasoma yani ki vua ni sa dau valataka na nona dodonu, ena nona kaya vua, ‘Mo ni vukei au mada ena noqu veisaqasaqa kei na noqu meca!’

⁴Ena dua na gauna balavu sa sega ni via cakava kina na turaganilewa e dua na ka, ia sa qai kaya vakaoqo e lomana e muri, ‘E dina ga ni’u sega ni rerevaka na Kalou se doka na tamata,

⁵ia ena vuku ni nona sa vakasosataki au tikoga kina na yada oqo, au na raica me soli vakaidina vua na nona dodonu. Kevaka e segai, ena vakaocai au ga baleta ni na lako tikoga mai vei au.’ ”

⁶Sa qai vakuria na Turaga ka kaya, “Dou rogoca vinaka na ka e kaya na turaganilewa i vakarau ca o ya.

⁷Ena qai sega li ni vakatauca na Kalou na lewa dodonu ka vinaka vei ira na nona digitaki era sa dau tagi vua ena siga kei na bogi? Ena berabera li na kena yaco mai na nona veivuke?-

⁸Au sa kaya oqo vei kemudou, ena yaco vakatotolo vei ira na nona vakataulewa dodonu ka vinaka. Ia ni sa lako mai na Luve ni Tamata, ena kunea li e vuravura na vakabauta?”

Na Vosa Vakatautauvata Baleta na Farisi kei na Daukumuni i Vakacavacava

⁹Sa qai tukuna talega na vosa vakatautauvata oqo o Jisu vei ira eso era vakabauti ira ga vakai ira ni ra sa tamata dodonu, ka beci ira na tani.

¹⁰“E rau a lako cake ki na valenisoro e lewe rua na tamata me rau la'ki masu: e dua e Farisi, ka dua e daukumuni i vakacavacava.

¹¹“A sa tucake vakatikitiki tu na Farisi ka masu vakai koya vakaoqo, ‘Kemuni na Kalou, au vakavinavinaka vei kemuni ni’u sa sega ni tamata kocokoco, se dauveivakaisini, se dauyalewa, me vakataki ira na vo ni tamata. Au sa vakavinavinaka ni’u sa sega ni vakataki koya na daukumuni i vakacavacava o ya.

¹²Au dau lolo vakarua ena veimacawa, ka'u dau solia na i katini ni veika kece au rawata.’

¹³“Ia o koya na daukumuni i vakacavacava, ni sa tucake vakayawa sara tu yani, ka sa sega mada ga ni via tacake ki lomalagi, ia sa tavitavia ga na

lomaserena ka kaya, ‘Kemuni na Kalou, ni qai lomani au mai, ni'u sa tamata i valavala ca!

¹⁴Au sa tukuna oqo vei kemudou, a sa vakadonui mai vua na Kalou o koya na daukumuni i vakacavacava ni sa suka lesu ki na nona vale, ka sega ni o koya na Farisi. O ira kece sa vakalevulevui ira era na vakayalomalumulumutaki, kei ira kece era sa vakayalomalumulumutaki ira era na vakalevulevui.”-

Sa Vakalougatataki Ira na Gone Lalai o Jisu

(Maciu 19.13-15; Mari 10.13-16)

¹⁵Era a qai kauti ira yani na gone lalai eso na tamata kivei Jisu me tarai ira. Ia ni ratou sa raica na tisaipeli, e ratou sa qai karalaki ira.

¹⁶Ia sa kacivi ira ga vua na gone o Jisu, ka kaya, “Laivi ira na gone lalai me ra lako mai vei au, ka kakua ni tarovi ira, ni sa nodra na gone vakaoqo na matanitu ni Kalou.

¹⁷Au sa kaya vakaidina vei kemudou, o koya ena sega ni ciqoma na matanitu ni Kalou me vaka na gone lailai ena sega ni curu kina.”

Na Tamata Vutuniyau

(Maciu 19.16-30; Mari 10.17-31)

¹⁸A sa tarogi Jisu e dua na nodra turaga na Jiu, “Vakavuvuli vinaka, na cava me'u cakava me'u taukena kina na bula tawamudu?”

¹⁹Sa qai kaya vua o Jisu, “Na cava o vakatokai au kina ni'u vinaka? Sa sega ni dua e vinaka, na Kalou duadua ga.

²⁰O sa kila na i vakaro: ‘Mo kakua ni ia na veibutakoci; mo kakua ni laba; mo kakua ni butako; mo kakua ni veibeitaki vakailasu; mo vakarokoroko vei rau na tamamu kei na tinamu.’ ”-

²¹Sa qai kaya na turaga o ya, “A veika kecega oqori au sa dau muria tiko mai na gauna au a se gone kina ka yacova mai oqo.”

²²Ni sa rogoca o ya o Jisu, sa qai kaya vua, “E dua ga na ka e se vo tiko vei iko. Volitaka na ka kecega era tu vei iko, ka veivotayaka vei ira na dravudravua na kena i lavo; o na qai vakaiyau mai lomalagi. Ka mo qai lako mai o iko, ka muri au.”

²³Ia ni sa rogoca na turaga o ya na ka oqo, sa rarawa sara vakalevu na lomana, baleta ni sa rui levu na nona i yau.

²⁴A sa raica o Jisu na nona yalo rarawa, ka sa kaya, “Sa dredre dina sara vei ira na tamata vutuniyau me ra curu ki na matanitu ni Kalou!

²⁵Ni sa rawarawa cake me curuma na mata ni cula na kameli, ka dredre me curuma na Matanitu ni Kalou na tamata vutuniyau.”

²⁶Era sa qai kaya o ira ka rogoca, “O cei beka ga ena qai vakabulai rawa?”

²⁷Sa qai kaya o koya, “Na ka sa sega ni rawa vei ira na tamata, sa rawa vua na Kalou.”

²⁸Sa qai kaya vua o Pita, “Ni raica, keitou sa biuta na veika kecega e neitou ka muri kemuni.”

²⁹Sa qai kaya vei iratou o koya, “Au sa kaya vakaidina vei kemudou, e sega ni dua na tamata e sa biuta na nona vale, se watina, se tuakana se tacina, se oi rau na nona i tubutubu, se o ira na luvena ena vuku ni Matanitu ni Kalou,

³⁰me na qai sega ni rawata vakalevu cake na ka ena bula oqo, ka vakakina na bula tawamudu ena gauna sa bera mai.”

Na i Katolu ni gauna e Tukuna Kina o Jisu na Nona Mate

(Maciu 20.17-19; Mari 10.32-34)

³¹Sa qai kauti iratou na lewe tinikarua o Jisu, ka kaya vei iratou, “Raica, tou sa vakarau lako cake ki Jerusalemi, ka sa na la'ki vakayacori kina na veika kecega era a vola tu na parofita me baleta na Luve ni Tamata.

³²Ena soli o koya vei ira na kai tani, ka na vakalialiai, ka vakamaduataki, ka kasiviti.

³³Era na vakanakuitataka ka vakamatea, ia ena tucake tale o koya ena i katolu ni siga.”

³⁴Ia e ratou sa sega ni kila rawa na tisaipeli na veika oqo. E a vunitaki vei iratou na i balebale ni vosa o ya, ka ratou a sega kina ni kila rawa na ka e tukuni.

Sa Vakabula o Jisu na Mataboko Daukerekere

(Maciu 20.29-34; Mari 10.46-52)

³⁵Ni sa volekati Jeriko yani o Jisu, sa dabe toka ena yasa ni sala e dua na tamata mataboko, ka kerekere tiko.

³⁶Ena nona rogoci ira na lewe vuqa ni ra sa lako tiko e yasana, sa taroga sara, “Na cava oqo?”

³⁷Era sa qai kaya vua, “E lako tiko mai oqo o Jisu na kai Nasareci.”

³⁸Sa qai kaci o koya ka kaya, “I Jisu, na Luve i Tevita, ni lomani au mai!”

³⁹Era sa qai vosataki koya o ira na tiko e liu, ka kaya vua me tiko lo; ia sa qai kaci vakalevu cake ga ena domoilevu, “Na Luve i Tevita! Ni lomani au mai!”

⁴⁰A sa tu vakadua o Jisu, ka vakarota me kau yani vua o koya. Ia ni sa lako voleka yani vua, sa qai tarogi koya ka kaya,

⁴¹“Na cava o vinakata me'u cakava vei iko?” Sa qai kaya o koya, “Turaga, me'u rai rawa tale mada.”

⁴²Sa kaya vua o Jisu, “Mo rai rawa! Sa vakabulai iko na nomu vakabauta!”

⁴³A vakasauri ga ni sa rai rawa tale o koya, ka sa muri Jisu, ka vakacaucautaka na Kalou. Ia ni ra sa raica oqo na tamata kecega, era sa vakavinavinaka kecega vua na Kalou.

Luke 19

O Jisu kei Sakiusa

¹A sa lako sara ki Jeriko o Jisu ka sa curuma yani na loma ni koro.

²E a tiko kina e dua na tamata o Sakiusa na yacana; o koya e dua na nodra i liuliu na daukumuni i vakacavacava, ka sa tamata vutuniyau sara.

³A tovolea voli o koya me raica se vaka tu evei na i rairai kei Jisu, ia sa mani sega ni raici koya rawa ena vukudra na lewe vuqa, ni sa tamata lekaleka.

⁴Sa qai cici ki liu o koya ka kabata e dua na vunilolo me raici Jisu kina, ka ni na lako volekata yani o koya.

⁵Ia ni sa yacova yani na vanua o ya o Jisu, sa qai raici koya cake ka tukuna vua, “Mo siro sobu mai vakatotolo, i Sakiusa, baleta ni'u na tiko ena nomu vale edaidai.”

⁶A siro sara vakatotolo ki ra o Sakiusa ka la'ki kidavaki koya ena marau.

⁷Era sa tekivu me ra vosa kudrukudru na tamata kecega era raica oqo, ka kaya, “Na tamata oqo sa lako ki na vale ni tamata i valavala ca me la'ki nona vulagi!”

⁸Sa qai tu cake o Sakiusa ka kaya vua na Turaga, “Ni rogoca saka mada oqo! Au na solia na veimama ni noqu i yau vei ira na dravudravua, ia kevaka au a lawakitaka e dua, au na sauma lesu vakava vua na veika ka'u a taura.”

⁹Sa qai kaya vua o Jisu, “Sa yaco edaidai na bula ki na vale oqo, ni sa dua talega na luve i Epara-ama o koya oqo.

¹⁰Ni sa lako mai na Luve ni Tamata me vakasaqara ka vakabula na ka sa yali.”-

Na Vosa Vakatautauvata me Baleta na Paodi

(Maciu 25.14-30)

¹¹Ia ni ra sa rogoca tiko na veika o ya o ira na tamata, sa qai tukuna o Jisu e dua na vosa vakatautauvata. Sa voleka sara tiko ni yaco ki Jerusalemi o koya, ka ra sa nanuma na tamata ni sa vakarau basika vakasauri ena gauna o ya na matanitu ni Kalou.

¹²O ya na vuna sa mani kaya kina o koya, “E a lako e dua na turaga ki na dua na vanua yawa me la'ki buli kina me tui, ka me qai lesu tale mai.

¹³Sa qai kacivi iratou e lewe tini na nona tamata, ka solia vei iratou yadudua e tau yadua na i lavo koula, ka kaya, ‘Dou caka bisinisi ena i lavo oqo me yacova na noqu lesu mai.’

¹⁴Ia era a cati koya na nona lewe ni koro, ka ra a tala e dua na mata me muri koya, ka la'ki kaya, ‘Keimami sa sega ni vinakata me lewai keimami na tamata oqo.’

15“Ia ni sa buli oti me tui, a sa qai lesu tale mai. Sa qai vakarota me ratou kacivi yani vua na nona tamata ka a soli i lavo vei iratou; me kila kina se cava e ratou sa dui rawata mai na nodratou veivoli.

16Sa qai lako yani na i matai ni tamata, ka kaya, ‘Turaga, au sa rawata e tini tale na i lavo koula mai na kena o ni a solia vei au.’

17Sa qai kaya vua o koya, ‘Vinaka vakalevu! O iko na tamata vinaka ka gugumatua! Ni o sa yalodina ena ka lailai sara, au sa lesi iko mo lewa e tini na koro.’

18Sa qai lako yani na i karua ni tamata, ka kaya, ‘Turaga, au sa rawata e lima tale na i lavo koula mai na kena o ni a solia vei au.’

19Sa qai kaya vua o koya, ‘O iko talega, au sa lesi iko mo lewa e lima na koro.’

20“Sa qai lako tale yani e dua, ka kaya, ‘Turaga, oqo na nomuni i lavo koula; ka'u a vunia tani toka ga ena dua na i tavoi.

21Sa dua na ka na noqu rerevaki kemuni, baleta ni o ni sa rui tamata dredre. O ni sa dau taura na ka e sega ni nomuni ka tamusuka na ka o ni a sega ni kaburaka.’

22Sa qai kaya vua o koya, ‘Tamata ca! Au na lewai iko ena vuku ni nomu vosa! O sa kila ni'u tamata dredre, ka dau la'ki taura na ka au a sega ni biuta koto, ka tamusuka na ka au a sega ni kaburaka.

23Na cava ga o a sega ni biuta kina na noqu i lavo ki na baqe, me rawa ni'u qai taura lesu kina kei na kena tubu ni'u sa lesu mai?’

24“Sa qai kaya o koya vei ira na tu voleka e kea, ‘Dou taura mai na i lavo koula e tiko vua ka solia vei koya e tu vua e tini.’

25Era sa qai kaya vua, ‘Turaga sa tu rawa tu vua e tini na i lavo koula!’

26‘Au sa kaya vei kemudou, o koya yadua sa tu vua na ka, ena qai soli vakalevu tale yani vua; ia o koya e sega ni tu vua na ka, ena kau tani talega mai vua na ka e sa bau toka rawa vua.-

²⁷Ia me baleti ira na noqu meca oqo ka ra sega ni vinakata me'u lewai ira, kauti ira mai ki ke, ka vakamatei ira e mataqu!' ”-

Na Curu Vakatumi ki Jerusalemi
(Maciu 21.1-11; Mari 11.1-11; Joni 12.12-19)

²⁸Ia ni sa cavuta oti na veika oqo o Jisu, sa mai lako sara yani ena nona i lakolako ki Jerusalemi, ka ra mai muri koya yani na kena vo.

²⁹Ni sa toro voleka ki Pecifaki kei Pecani, ena delana sa vakatokai na Ulunivanua ni Veiolive, sa tala e lewe rua vei iratou na tisaipeli,

³⁰ka kaya, “Drau lako ki na koro o ya; ni drau sa curu kina, drau na raica e dua na luve ni asa ni vesu tu, ka sa sega ni bau vodoki mada e liu, drau sereka ka kauta mai ki ke.

³¹Kevaka e tarogi kemudrau e dua ka kaya, ‘Na cava drau sereka tiko kina?’ mo drau na kaya, ‘E vinakata na Turaga.’ ”

³²E rau sa mani lako sara oi rau ka a talai ka kunea me vaka ga sa tukuna vei rau o koya.

³³Ia ni rau sa sereka tiko na luve ni asa, e ratou a qai kaya vei rau o iratou na kena i taukei, “Na cava drau sereka kina na luve ni asa?”

³⁴E rau sa qai kaya, “E vinakata mai na Turaga.”

³⁵E rau sa mani kauta vei Jisu, ka rau tevuka na nodrau i sulu ena daku ni luve ni asa, ka vakavodoki Jisu kina.

³⁶Ia ni sa toso tiko yani ki liu o koya, era sa qai tevuka na nodra i sulu ena gaunisala o ira na tamata.

³⁷Ia ni sa toro voleka yani ki Jerusalemi, ka yacova yani sa sala sa sirova sobu na Ulunivanua ni Veiolive, era sa tekivu me ra reki na i lala tisaipeli levu o ya ka vakacautaka na Kalou ena domo levu, ena vuku ni cakacaka mana kecega era sa raica oti.

³⁸Era sa kaya, “Me vakalougatataka na Kalou na tui sa lako mai ena yaca ni Turaga! Sa yaco na tiko sautu mai lomalagi kei na vakarokoroko ena yasana cecere sara!”-

³⁹Era sa qai kaya vua eso na Farisi ka ra tiko ena kedra maliwa na lewe vuqa, “Na i Vakavuvuli, tarovi iratou mada na nomuni tisaipeli.”

⁴⁰Sa qai sauma o koya, ka kaya, “Au sa tukuna vei kemuni, kevaka era tiko lo o ira oqo, era na qoqolou mai na veivatu!”

Sa Tagicaki Jerusalemi o Jisu

⁴¹Ia ni sa toro voleka sara yani o Jisu, ka raica na koro, sa qai tagicaka,

⁴²ka kaya, “Isa, ke o kila wale mada ga edaidai na veika ena vuna na nomu vakacegu! Ia oqo era sa vunitaki e matamu.

⁴³Ni na yaco mai vei iko na gauna era na viribaiti iko kina na nomu meca, ka vakavolivolti iko, ka sogoti iko ena veiyasana kecega,

⁴⁴ka talaraki iko ki ra; o iko kei ira na luvemu era tiko vei iko, ka ra na sega ni laiva me vo vei iko na veivatu era veitaqataqai tu, baleta ni o a sega ni kila na gauna sa mai sikovi iko kina na Kalou me vakabulai iko!”

Sa Lako ki na Valenisoro o Jisu

(Maciu 21.12-17; Mari 11.15-19; Joni 2.13-22)

⁴⁵Sa qai curu ki na Valenisoro o Jisu ka vakatekivu vakasavi ira tani era veivoli tiko kina,

⁴⁶ka kaya vei ira, “Sa volai tu, ena i Vola Tabu ni kaya na Kalou, ‘A noqu vale ena vakatokai me vale ni masu!’ Ia o ni sa cakava me nodra qara na daubutako.”-

⁴⁷A sa veivakatavulici voli o Jisu ena Valenisoro ena veisiga. Era sa qai saga tiko o ira na bete levu, kei ira na daunilawa, kei ira na nodra qase na tamata me ra vakamatei koya,-

⁴⁸ia era a sega ga ni kunea rawa e dua na sala me ra cakava kina, baleta ni ra sa vinakata kecega na tamata me ra rogoci koya.

Luke 20

Na Taro me Baleta na Kaukauwa i Jisu

(Maciu 21.23-27; Mari 11.27-33)

¹Ena dua na siga ni a vakatavulici ira tiko na tamata ena Valenisoro o Jisu ka vunautaka tiko na i Tukutuku Vinaka, era sa qai lako yani na bete levu kei ira na daunilawa, kei ira na qase,

²ka kaya vua, “Tukuna mai vei keimami se na kaukauwa cava o vakayacora tiko kina na veika oqo, se o cei sa solia vei iko na kaukauwa oqo.”

³Sa qai sauma vei ira o koya, ka kaya, “Au na tarogi kemuni talega ena dua na taro, ni tukuna mada mai,

⁴e vu li mai lomalagi na veipapitaisotaki i Joni, se vu ga mai vei ira na tamata?”

⁵Era sa qai veivosakitaka vakai ira, ka kaya, “Kevaka eda kaya, ‘Mai lomalagi,’ ena qai kaya o koya, ‘A cava ga o ni a sega ni vakabauti koya kina?’

⁶Ia kevaka eda kaya, ‘Mai vei ira na tamata,’ era na vakaviriki keda na tamata kecega ena vatu, ni ra sa vakabauta dina ni a dua na parofita o Joni.”

⁷Era sa qai kaya ni ra sega ni kila se a vu mai vei.

⁸Sa qai kaya vei ira o Jisu, “Au na sega talega ni tukuna, se na lewa i cei au vakayacora tiko kina na veika oqo.”

Na Vosa Vakatautauvata ni Tauri Qele

(Maciu 21.33-46; Mari 12.1-12)

⁹Sa qai tekivu o Jisu me tukuna vei ira na tamata na vosa vakatautauvata oqo. “E a tea e dua na tamata e dua na loganivaini, ka lisitaka vei ira eso na dauteitei, ka lako ki na dua na vanua tani ka la'ki dede tu kina.-

¹⁰Ia ni sa yacova na gauna ni tatamusuki, sa qai tala na i taukei ni loganivaini e dua na tamata kivei ira era lisitaka na qele me ra solia vua na nona i wasewase ni qerepi sa tamusuki; ia era a qai mokuta ka vakatalai koya tani, ka sega ni solia vua e dua na ka.

¹¹Sa qai tala e dua tale na tamata o koya, ka ra a mokuta talega ka vakamaduataka, ka vakatalai koya tani, ka sega talega ni solia vua e dua na ka.

¹²Sa qai tala na kena i katolu o koya; ka ra a vakamavoataki koya talega ka vakasava lesu.

¹³Sa qai kaya na i taukei ni loganivaini, ‘Na cava beka me'u cakava? Au sa na tala na luvequ e dua bauga; ni dodonu me ra na dokai koya!’

¹⁴Ia ni ra sa raici koya na tauri qele, era sa qai veivosaki vakai ira ka ra kaya, ‘O koya oqo ena kena i taukei mai muri; me da vakamatea, me na qai noda na veika ena nona.’

¹⁵Era sa qai biliraki koya tani mai na loganivaini ka vakamatea.” A qai taroga o Jisu, “Na cava beka ena qai cakava vei ira na tamata oqo o koya na i taukei ni loganivaini?”

¹⁶Ena lako mai ka vakamatei ira na tamata o ya, ka solia na loganivaini vei ira eso tale.” Ni ra sa rogoca oqo na tamata, era sa kaya, “E sega vakadua ni rawa!”

¹⁷Ia sa qai vakaraici ira o Jisu, ka kaya, “Sa qai cava beka na i balebale ni tiki ni Vola Tabu oqo? ‘Na vatu era sa cata na matai ni vale, Sa yaco me tikina bibi duadua ena veika kecega.’-

¹⁸O koya yadua e lutu ena dela ni vatu o ya ena dasila kina; ia o koya ena lutuka, ena vurumemea me vaka na nuku.”

Na Taro me Baleta na Soli Vakacavacava

(Maciu 22.15-22; Mari 12.13-17)

¹⁹Era a tovolea na daunilawa kei ira na bete levu me ra vesuki koya ena tiki ni gauna vata ga o ya, ni ra kila rawa ni a vosataki ira o koya ena vosa vakatautauvata o ya. Ia era a rerevaki ira ga na tamata.

²⁰Era sa mani qai vakaraici koya lo tiko, ka tala eso me ra veretaki koya. Era la'ki lasutaka ni ra tamata dodonu, ka ra saga me ra coriti Jisu mai na nodra vakatataro eso, me ra soli koya yani kina ki na vakatulewa kei na kaukauwa nei Kovana ni Roma.

²¹Era sa kaya na yamata oqo vei Jisu, “Vakavuvuli, keimami kila ni o ni dau vosa ka vakatavuvuli vakadodonu, ka sega ni dau totaka e dua, ia o ni dau vakatavuvulitaka vakadodonu ga na sala ni Kalou.

²²Mo ni tukuna mada mai vei keimami oqo, sa tara li ena noda Lawa me da soli vakacavacava vei Sisa, se segai?”

²³Ia sa kila rawa o koya na nodra i lawaki ka mani kaya vei ira,

²⁴“Vakaraitaka mada mai vei au e dua na i lavo siliva. Na mata i cei kei na yaca i cei e tu kina?” Era sa kaya, “A nei Sisa.”

²⁵Sa qai kaya o Jisu, “Sa vinaka, mo ni solia vei Sisa na ka sa nei Sisa, ka solia vua na Kalou na ka sa nona na Kalou.”

²⁶Sa mani sega ni rawa me ratou coriti koya mai na vosa e cavuta ena matadra na tamata; ia eratou sa qoroqoro ga ena nona vosa, ka galu.

Na Taro me Baleta na Tucake Tale mai na Mate

(Maciu 22.23-33; Mari 12.18-27)

²⁷Era sa qai lako vua eso na i tokani i Setoki, o ira era kaya ni sega na tucake tale mai na mate,-

²⁸ka tarogi koya ka kaya, “Vakavuvuli, sa vola tu vei keda o Mosese, kevaka sa mate na tuakana e dua na tagane, ka a vakawati ka sega na luvena, me qai vakawatitaka na watina o tacina me so kina na gone me ra wili vua na tuakana.-

²⁹Ia ena dua na gauna e ratou a tiko e lewe vitu na veitacini. E a vakawatitaka e dua na yalewa o koya na i matai, ka mani mate ka sega na luvena.

³⁰E vakakina o koya na i karua.

³¹Sa qai tauri koya na i katolu, ka vakakina o iratou kece na lewe vitu; e ratou mate kece ka sega na luvedratou.

³²Sa qai mate talega e muri na yalewa.

³³Ia ni sa yaco na tucake tale mai na mate, ena qai wati cei na yalewa oqo? A sa vakawati o koya kei iratou kece na lewe vitu.”

³⁴Sa qai kaya vei ira o Jisu, “Era sa dau vakawati ka veimusumusukitaki me ra vakawati na gone ni vuravura oqo;

³⁵ia o ira sa ganiti ira me ra rawata yani na vuravura vou kei na tucake tale mai na mate, era na sega ni vakawati se veimusumusukitaki me ra vakawati.

³⁶Ni ra sa na sega tale ni mate. Era sa na tautauvata kei ira na agilosu. Era sa na luve ni Kalou, ni ra sa na tucake tale mai na mate.

³⁷Sa vakatakila vakavinaka sara o Mosese ni ra sa vakaturi cake tale o ira na mate. Ena vanua e volai koto kina na veika me baleta na vunika kama, a sa vakatoka kina na Turaga o Mosese me o koya na Kalou i Epara-ama, na Kalou i Aisake, kei na Kalou i Jekope.-

³⁸O koya sa nodra Kalou na bula, ka sega ni o ira na mate. Vua na Kalou, sa bula na tamata kecega.”

³⁹Era sa qai sauma eso vei ira na daunilawa ka kaya, “Na i Vakavuvuli, sa vinaka sara na nomuni vosa.”

⁴⁰Era sa sega tale ni doudou me ra taroga vua e dua na ka.

Na Taro me Baleta na Mesaia

(Maciu 22.41-46; Mari 12.35-37)

⁴¹Sa qai kaya vei ira o Jisu, “Era sa tukuna rawa beka vakaevei ni na basika mai na kawa i Tevita na Mesaia?

⁴²Ni o Tevita mada ga vakai koya e kaya ena i Vola ni Same,- ‘Sa kaya na Turaga ki vua na noqu Turaga: Mai dabe ena yasaqu i matau

⁴³me yacova ni'u sa vakamalumulumutaki ira na nomu meca me ra i tutu ni yavamu.’

⁴⁴Sa vakatokai koya o Tevita me ‘Turaga’; ia me qai luvena tale vakacava na Mesaia?”

Sa Veivakasalataki o Jisu me Ra Qarauni na Daunilawa

(Maciu 23.1-36; Mari 12.38-40)

⁴⁵Ia ni ra vakarorogo tiko na lewe vuqa, sa qai kaya o koya vei iratou na nona tisaipeli,

⁴⁶“Dou qarauni kemudou mai vei ira na daunilawa, ka ni ra dau vinakata na lako voli ena i sulu balavu, ka taleitaka na veivakabulataki ena vanua ni veivoli, kei na i dabedabe e cake ena veivalenilotu, kei na veitikotiko vakaturaga ena gauna ni kana magiti.

⁴⁷Era kovea vakailawaki na nodra veivale na yada dravudravua, ka ra veivakaisini walega ena nodra masu balavu. Na ka oqo ena bibi vakalevu cake sara kina na kedra i totogi.”

Luke 21

Na Nona i Solisoli na Yada

(Mari 12.41-44)

¹A sa vakarairai wavoki o Jisu ka raici ira na vutuniyau ni ra biuta tiko na nodra i solisoli ki na kato ni lavo ni valenisoro.

²A raica talega o koya e dua na yada dravudravua ni biuta kina e rua na i lavo lalai sara.

³Sa qai kaya, “Au sa tukuna vakaidina vei kemudou, sa levu cake sara na ka e solia na yada dravudravua oqo mai vei ira na kena vo;

⁴ni ra sa solia o ira kece na kena vo eso ga na ka mai na levu ni veika e bini tu vei ira; ia na yada oqo, ni sa dravudravua sara, sa solia na vo ni veika e se bau toka vua me bula kina.”

Sa Tukuna o Jisu na Vakarusai ni Valenisoro

(Maciu 24.1-2; Mari 13.1-2)

⁵E ratou a veitalanoataka tiko na Valenisoro eso vei iratou na tisaipeli, me baleta na kena ukutaki tu ena veivatu totoka kei na veimataqali i loloma era tu kina. Sa qai kaya o Jisu,

⁶“Me baleta na veika dou sa raica tiko oqo, ena yaco mai na gauna ena sega ni vo tale eke eso na vatu me ra veitaqataqai tu; era na talaraki sobu kecega.”

Na Leqa Eso kei na Veivakacacani

(Maciu 24.3-14; Mari 13.3-13)

⁷E ratou sa qai tarogi koya ka kaya, “Na i Vakavuvuli, ena yaco e naica na ka oqo, ka na cava na kena i vakatakilakila ni sa vakarau vakayacori?”

⁸Sa qai kaya o koya, “Dou qarauna mo dou kakua ni vakacalai; ni ra na lako mai e lewe vuqa ena yacaqu, ka ra mai kaya, ‘Sa i au ga o koya!’ ka ra na kaya talega, ‘Sa i koya oqo na kena gauna!’ Dou kakua ni muri ira.

⁹Ni dou sa rogoca na veivaluvaluti kei na tiko veisei, dou kakua ni kidroa, ni sa dodonu me ra yaco mada na veika oqori; ia ena sega mada ni se yaco sara mai na i vakataotioti.”

¹⁰Sa qai kaya vei iratou o koya, “Era na veivaluvaluti na veivanua, kei na veimatanitu;

¹¹ena yaco na uneune lelevu, kei na dausiga, kei na mate ca ena veivanua eso, ka na rairai na veika vakadomobula kei na i vakatakilakila lelevu eso mai lomalagi.

¹²Ia ni bera ni yaco na veika o ya, era na tauri kemudou ka vakacacani kemudou, ka soli kemudou yani ki na veivalenilotu kei na veivaleniveivesu, ka dou na kau ki na matadra na tui kei na kovana eso ena vuku ni yacaqu.

¹³Sa i koya oqo na gauna mo dou na tukuna kina na i Tukutuku Vinaka.

¹⁴O koya oqo mo dou qai vakataudeitaka toka ena lomamudou mo dou kakua ni vakananuma e liu na ka mo dou kaya;-

¹⁵ni'u na solia vei kemudou na gusu kei na vuku, ka na sega ni dua na nomudou meca me vorata rawa se veiletitaka.

¹⁶Ia era na soli kemudou yani na nomudou qase, kei ira na tacimudou, kei ira na wekamudou kei ira na nomudou i tokani, ka ra na vakamatei eso vei kemudou.

¹⁷Era na cati kemudou o ira kecega na tamata ena vuku ni yacaqu.

¹⁸Ia ena sega sara ni bau yali kina e dua na drauniulumudou.

¹⁹Dou na rawata na nomudou bula dina, kevaka dou sa yalodei tiko.

E Tukuna o Jisu na Vakarusai kei Jerusalemi

(Maciu 24.15-21; Mari 13.14-19)

²⁰“Ia ni dou sa raica ni ra sa vakavolivoliti Jerusalemi na veimataivalu, dou kila sara ni sa voleka mai na kena vakarusai.

²¹Me ra qai dro o ira na tiko e Jutia ki na veiulunivanua; me ra qai laivi mai loma ni koro o ira era tiko kina, ka me ra kakua talega ni qai curu kina o ira era tu ena veivanua ena kena taudaku.

²²Ni sai koya o ya na gauna ni veisausaumi, me vakayacori kina na veika sa volai tu ena i Vola Tabu.-

²³Sa na dua na gauna vakaloloma dina na gauna o ya vei ira na yalewa bukete kei ira ka sa vakasucu gone tiko! Ni na ka vakaitamera na rarawa ena yaco ki na vanua oqo, ka na tau na cudru ni Kalou vei ira na tamata oqo.

²⁴Era na vakamatei ena i seleiwau, ka ra na kau vakabobula ki na veivanua eso; ka ra na buturaki Jerusalemi sobu na veimatanitu tani, me yacova ni sa oti na nodra gauna.

Na Lako Tale Mai ni Luve ni Tamata

(Maciu 24.29-31; Mari 13.24-27)

²⁵“Ena yaco eso na ka veivakurabuitaki ena matanisiga kei na vula kei na veikalo. E vuravura, era na veilecayaki na veivanua, ka ra na kidroa ena vakadomobula ni vadugu ni wasawasa kei na biau.-

²⁶Era na kaniyatedra na tamata ena rere ni ra sa waraka tiko na veika sa voleka ni yaco e vuravura, ni ra na kureitaki na veika kaukauwa ni lomalagi.

²⁷Era na qai raica na Luve ni Tamata ni sa lako mai ena o ena kaukauwa kei na i serau levu.-

²⁸Ia ni sa tekivu me yaco na veika oqo, dou tacake, ka vagelegelei kemudou, ni sa voleka mai na nomudou vakabulai.”

Na Lesoni Mai na Vunilolo

(Maciu 24.32-35; Mari 13.28-31)

²⁹Sa qai tukuna vei iratou o Jisu e dua na vosa vakatautauvata, ka kaya, “Dou raica mada na vunilolo kei na veivunikau kecega.

³⁰Ena gauna ga dou raica kina ni sa basika mai na drauna, dou sa kila sara ni sa voleka na vula i katakata.

³¹Sa vakakina, ni dou sa raica ga ni ra sa yaco na veika oqo, dou kila sara ni sa voleka mai na matanitu ni Kalou.

³²Au sa kaya vakai dina vei kemudou, era na yaco kece sara mada na veika oqo ni bera ni takali yani na i tabatamata oqo.

³³Ena takali o lomalagi kei vuravura, ia na noqu vosa ena sega ni takali.”

Me Kakua na Moce

³⁴“Dou qarauni kemudou mo dou kakua ni vakasinaita na nomudou bula ena kana kei na marau vakalialia, kei na mateni, kei na lomaocaocataka na ka ni bula oqo, de na qai yaco vakidacala vei kemudou na siga o ya

³⁵me vaka na cariba ni dai; ka ni na yaco mai vei ira kece era tiko e dela i vuravura raraba.

³⁶O koya oqo mo dou qai yadra tikoga kina, ka masu me soli vei kemudou na kaukauwa mo dou kakua ni rawai ena veika oqo, ka tu ena mata ni Luve ni Tamata.”

³⁷A sa veivakatavulici tiko o koya ena veisiga ena Valenisoro, ia ena bogi, sa dau lako ka la'ki moce ena Ulunivanua ni Veiolive.-

³⁸Ena mataka lailai ni siga ka tarava, era sa dau lako ki vua ki na Valenisoro na tamata kecega me ra vakarogoci koya.

Luke 22

Na Bukiveretaki i Jisu

(Maciu 26.1-5; Mari 14.1-2; Joni 11.45-53)

¹A sa voleka mai na gauna ni Solevu ni Madrai Sega ni Vakatumu, ka sa vakatokai na Lakosivia.-

²Era sa rerevaki ira voli na tamata o ira na bete levu kei ira na daunilawa, ka ra sa vakasaqara e dua na sala me ra vakamatei Jisu kina.

Sa Vakadonuya o Jutasa me na Vakatakilai Jisu

(Maciu 26.14-16; Mari 14.10-11)

³Sa qai curu o Setani ki na loma i Jutasa, o koya ka yacana talega o Isikarioti, a sa dua vei ira na lewe tinikarua.

⁴A lako o koya ka veivosaki kei ira na bete levu kei ira na i liuliu ni ovisa ni Valenisoro se me na vakatakilai Jisu vakacava vei ira.

⁵Era sa marau sara ka ra yalataka vua na i lavo.

⁶Sa mani vakadonuya o koya, ka sa vakasaqara e dua na gauna vinaka, ni ra yali tu na lewe vuqa, me na vakatakilai Jisu kina vei ira.

Sa Vakarau Kania o Jisu na Kakana ni Lakosivia

(Maciu 26.17-25; Mari 14.12-21; Joni 13.21-30)

⁷Sa qai yaco mai na siga ni Solevu ni Madrai Sega ni Vakatumu, na gauna ka dau vakamatei kina na lami me baleta na kakana ni Lakosivia.

⁸Sa qai talai Pita kei Joni o koya, ka kaya, “Drau la'ki vakarautaka na kakana ni Lakosivia me datou kania.”

⁹E rau sa kaya vua, “E vei o ni vinakata me keirau la'ki vakarautaka kina?”

¹⁰Sa qai kaya vei rau o koya, “Drau raica, ni drau sa curu ki na koro, drau na sota kaya e dua na tamata e cola tiko e dua na saqa wai; drau muri koya ki na vale e la'ki curu kina.

¹¹Ka mo drau kaya vua na i taukei ni vale, ‘E tukuna mai na i Vakavuvuli, me tukuni vei kemuni e vei na tiki ni vale me keitou kania kina na kakana ni Lakosivia kei iratou na noqu tisaipeli?’

¹²Ena qai vakaraitaka vei kemudrau e dua na rumu levu ena i taba vale e cake sa vakaiyaya tu; drau la'ki vakarau kina.”

¹³E rau sa mani lako ka raica me vaka sa tukuna o koya vei rau, ka rau a vakarautaka sara na kakana ni Lakosivia.

Na i Vakayakavi ni Turaga

(Maciu 26.26-30; Mari 14.22-26; 1Kori 11.23-25)

¹⁴Ia ni sa yaco mai na kena gauna, sa tiko sobu o Jisu, kei iratou na i apositolo me ratou kana.

¹⁵Sa qai kaya vei iratou, “Au sa gadreva vakalevu me'u kania vata kei kemudou na kakana ni Lakosivia oqo ni bera na noqu vakararawataki!

¹⁶Au sa kaya oqo vei kemudou, au na sega tale ni kania me yacova na gauna sa vakaraitaki kina na kena i balebale taucoko ena Matanitu ni Kalou.”

¹⁷Sa qai taura na bilo o Jisu, ka vakavinavinaka vua na Kalou, ka sa qai kaya, “Taura oqo ka vota ena kemudou maliwa.

¹⁸Au sa kaya vei kemudou ni tekivu oqo ka lako yani, au na sega tale ni gunuva na waini oqo me yacova na gauna sa yaco kina na matanitu ni Kalou.”

¹⁹Sa qai taura e dua na madrai, ka vakavinavinaka vua na Kalou, a sa dovia, ka solia vei iratou, ka kaya, “Oqo na yagoqu sa soli ena vukumudou. Dou cakava oqo mo dou vakananumi au kina.”

²⁰Sa vaka talega kina na bilo, ni sa oti na i vakayakavi, a sa kaya, “Na bilo oqo sai koya na veiyalayalati vou ni Kalou sa dregati ena noqu dra, [na dra ka sa liviraki ena vukumudou.]-

²¹“Ia, dou raica! O koya ena soli au yani sa tiko vata kei au ena teveli oqo!-

²²Na Luve ni Tamata ena mate me vaka sa lewa oti tu na Kalou, ia ena kalouca ga na tamata ena soli koya yani!”

²³E ratou sa qai veitarotarogi vakai iratou se o cei mada ena cakava na ka o ya.

O Cei ena Vakacerecerei Duadua

²⁴E a qai tubu e dua na veiba ena kedratou maliwa, se o cei vei iratou me na okati me ka levu duadua.-

²⁵Sa qai kaya vei iratou o Jisu, “Era dau vakacola sau na nodra tui na kai veimatani tani kivei ira na nodra tamata, ka ra sa vakatokai ira na veiliutaki me ra ‘Nodra i Tokani na Tamata’.

²⁶Ia me kakua sara ni vakaoqo vei kemudou; ka me yaco ga o koya e cecere cake duadua vei kemudou me vaka e dua sa gone duadua, kei koya e veiliutaki me vaka e dua sa dauveiqaravi.- -

²⁷O cei vei rau e levu cake, o koya e dabe me kana se o koya e veiqaravi? E sega li ni o koya e dabe me kana? Ia oi au, au sa tiko ena kemudou maliwa me vaka e dua sa dauveiqaravi.-

²⁸“Sa i kemudou ga sa dau tu vata tu kei au ena veigauna dredre ka'u sa curuma;

²⁹ia me vaka ga ni sa solia vei au o Tamaqu na dodonu ni vakataulewa, au sa solia talega vakakina vei kemudou na dodonu oqo.

³⁰Dou na kana ka gunu ena noqu teveli ena noqu Matanitu, ka dabe ena i dabedabe vakatui ka vakatulewa vei ira na yavusa e tinikarua ni Isireli.-

Sa Tukuna Rawa o Jisu ni na Cakitaka o Pita ni Kilai Koya

(Maciu 26.31-35; Mari 14.27-31; Joni 13.36-38)

³¹“I Saimoni, I Saimoni! Rogoca! Sa soli na galala vei Setani me vakatovolei kemudou kece sara, me tawasea tani na vinaka mai na ca, me vaka na dauteitei sa tawasea tani na witi mai na qa ni witi.

³²Ia au sa masulaki iko oti, Saimoni, me kakua ni malumalumu na nomu vakabauta; kei na gauna o saumaki lesu tale mai kina vei au, mo qai vakaukauwataki iratou na tacimu.”

³³A sa kaya o Pita, “Turaga, au sa vakarau tu me'u lako vata kei kemuni ki na valeniveivesu ka me'u mate vata talega kei kemuni!”

³⁴Sa qai kaya vua o Jisu, “Au sa tukuna oqo vei iko, Pita, ni o na tukuna vakatolu ni o sa sega ni kilai au ni se bera ni tagi na toa ena bogi edaidai.”

Na Taga ni Lavo, na Taga ni Vaqa, kei na i Seleiwau

³⁵Sa qai kaya vei iratou o Jisu, “Ena gauna au a talai kemuni wale kina ka sega ni o ni kauta e dua na taga ni lavo se taga ni vaqa, se na i vava, o ni a leqa li ena dua na ka?”- E ratou sa qai kaya, “E sega sara.”

³⁶Sa qai kaya tale vei iratou o koya, “Ia oqo o koya e tiko na nona taga ni lavo me kauta tiko, ka vakakina na taga ni kakana; kei koya e sega na nona i seleiwau, me volitaka na nona i sulu ka volia kina e dua.

³⁷Ni'u sa tukuna vei kemudou ni dodonu me vakayacori mada vei au na tiki ni Vola Tabu oqo, ‘Ka sa wili vata o koya kei ira na tamata talaidredre’; ia sa dina sara, ni sa vakayacori oti na veika kece sa volai oqo me baleti au.”-

³⁸E ratou sa qai kaya vua, “Turaga, ni raica, sa tu oqo e rua na i seleiwau.” Sa qai kaya vei iratou o koya, “Sa rauta.”

Sa Masu o Jisu

(Maciu 26.36-46; Mari 14.32-42)

³⁹Sa qai curu ki tautuba o Jisu, ka lako ki na Ulunivanua ni Veiolive me vaka na nona i vakarau; ka ratou sa muri koya na tisaipeli.

⁴⁰Ia ni sa yaco ki na tikina o ya, sa qai kaya vei iratou, “Dou masu mo dou kakua ni rawai ena veitemaki.”

⁴¹Sa qai biuti iratou o koya ka toso vakayawa toka vakalailai, rauta na yawa ni vanua e viritaki rawa kina e dua na vatu, ka sa tekiduru ka masu, ka kaya,

⁴²“I Tamaqu, kevaka sa lomamuni, ni kauta tani vei au na bilo ni veivakararawataki oqo; ia me kakua ni yaco na lomaqu, me yaco ga na lomamuni.”

⁴³Sa qai rairai mai vua e dua na agilosu mai lomalagi ka vakaukauwataki koya.

⁴⁴Ni sa rarawa vakalevu sara na yalona, sa qai masu vagumatua cake ga kina; kei na nona bunu sa vaka na titiri ni dra sa lutu ki na qele.

⁴⁵Ia ni sa tu cake mai na masu o koya, sa lako tale vei iratou na tisaipeli ka raici iratou ni ratou sa moce tu, ni sa bibi vakalevu na lomadratou.

⁴⁶Sa qai kaya vei iratou, “A cava o dou moce tiko kina? Dou duri cake ka masu mo dou kakua ni rawai ena vere.”

Sa Vesu o Jisu

(Maciu 26.47-56; Mari 14.43-50; Joni 18.3-11)

⁴⁷Ia ni sa vosa tikoga o Jisu, era sa tokatu yani na lewe vuqa, ka liutaki ira yani na tamata ka vakatokai o Jutasa, e dua vei iratou na lewe tinikarua. A toro voleka yani vei Jisu o koya ka reguca.

⁴⁸Sa qai kaya vua o Jisu, “I Jutasa, o sa vakatakila na Luve ni Tamata vei ira na nona meca ena dua na i regu?”

⁴⁹Ia ni ratou sa raica na tu volekati koya na ka ena vakarau yaco, e ratou sa kaya sara, “Turaga, me keitou sa vakayagataka na neitou i seleiwau?”

⁵⁰E dua vei iratou sa mani taya na nona tamata na Bete Levu, ka muduka laivi kina na daligana i matau.

⁵¹Ia sa qai kaya o Jisu, “Sa rauta o ya!” Sa qai tara na daliga i koya na tamata o ya ka vakabula.

⁵²Sa qai kaya o Jisu vei ira na bete levu kei ira na i liuliu ni ovisa ni Valenisoro, kei ira na qase era sa lako yani me ra vesuki koya, “Oi au beka e dua na daubutako, mo ni lako tu mai kina vakaoqo kei na nomuni i seleiwau kei na i yaragi?”

⁵³Au a tiko vata ga kei kemuni mai na Valenisoro ena siga kei na bogi, ka o ni a sega ni bau via vesuki au. Ia sa qai nomuni gauna oqo, ni sa veiliutaki na kaukauwa ni butobuto.”-

Sa Cakitaka o Pita ni Kilai Jisu

(Maciu 26.57-58, 69-75; Mari 14.53-54, 66-72; Joni 18.12-18, 25-27)

⁵⁴Era sa qai tauri Jisu, ka tubera yani ka kauta ki na vale ni Bete Levu; ka sa muri vakayawa tiko yani o Pita.

⁵⁵A sa waqa tiko na buka ena veimama donu ni buturara, ka sa la'ki tomani ira era sa dabe wavolita o Pita.

⁵⁶Ia ni sa raici koya e dua na yalewa dauveiqaravi ni tatalai tiko ena buka, sa mani vakaraici koya matua toka, ka kaya, “Na tamata talega oqo e dau tiko vata kei Jisu!”

⁵⁷Ia sa qai cakitaka o koya, ka kaya, “Yalewa au sa sega ni kilai koya!”

⁵⁸Ni dede tale vakalailai, sa raici Pita e dua tale na tamata, ka kaya, “O iko talega e dua vei ira!” Ia sa kaya ga o Pita, “O iko, e sega ni o au oqori!”

⁵⁹Ni oti tale e rauta e dua na aua, sa mai vakadinadinataka matua sara e dua tale ka kaya, “Na tamata oqo e dau tiko vata dina kei Jisu, ni sa kai Kalili o koya!”

⁶⁰Ia sa qai kaya o Pita, “O iko, au sega ni kila na ka o kaya tiko!” Ia ena gauna vata o ya, ni se vosa tikoga o Pita, sa tagi sara na toa.

⁶¹Sa qai vuki na Turaga ka rai vakadodonu sara vei Pita. Sa qai nanuma o Pita na vosa ni Turaga, ni a kaya vua, “Ni bera ni tagi na toa ena bogi edaidai, o na tukuna vakatolu ni o sa sega ni kilai au.”

⁶²A sa curu ki tuba o Pita ka tagi vakalevu sara.

Sa Vakalialiai ka Mokulaki o Jisu

(Maciu 26.67-68; Mari 14.65)

⁶³Ia o ira ka a tauri Jisu era sa vakalialiai koya, ka vakamokuti koya.

⁶⁴Era a tabonaka talega na matana ka taroga, “Tukuna mada mai, se o cei ka sabaki iko?”

⁶⁵Era a kaya talega e vuqa tale na ka me ra vosa vakacacataki koya kina.

O Jisu e Matadra na Matabose e Cake

(Maciu 26.59-66; Mari 14.55-64; Joni 18.19-24)

⁶⁶Ia ni sa siga na vanua, era sa qai soqoni vata o ira na nodra qase na Jiu, kei ira na bete levu kei ira na daunilawa, ka ra sa kauti koya yani ki na nodra matabose e cake, ka ra kaya,

⁶⁷“Kevaka o iko na Mesaia, mo tukuna mai vei keimami.” Ia sa qai kaya vei ira o koya, “Kevaka ka'u sa tukuna vei kemuni, o ni na sega ni vakabauti au;

⁶⁸ka kevaka ka'u sa tarogi kemuni e dua na taro, o ni na sega ni sauma.

⁶⁹Ia mai na gauna oqo ka lako yani, ena dabe na Luve ni Tamata ena yasana i matau nei Koya na Kalou kaukauwa.”

⁷⁰Era sa qai taroga kece vua, “Oi, sai iko li na Luve ni Kalou?” Sa qai kaya vei ira o koya, “Oqori na ka o ni sa kaya me baleti au.”

⁷¹Era sa mani kaya, “Na i vakadinadina cava tale me keimami gadreva? Eda sa rogoca sara ga oi keda na veika sa tukuna!”

Luke 23

O Jisu ena Mata i Pailato

(Maciu 27.1-2, 11-14; Mari 15.1-5; Joni 18.28-38)

¹Era sa qai tucake kece sara ka kauti Jisu kivei Pailato.

²Sa tekivu me ra beitaki koya, ka kaya, “Keimami sa kunea na tamata oqo ni sa vagolei ira vakatani na noda tamata, ka sa tarova me keimami soli i vakacavacava vei Sisa, ka sa kaya voli ni sai koya na Mesaia, e dua na tui.”

³Sa qai tarogi koya o Pailato, “Sa i iko li na nodra Tui na Jiu?” Sa qai sauma o Jisu, ka kaya, “Oqori na ka o sa kaya.”

⁴Sa mani kaya o Pailato vei ira na bete levu kei ira na lewe vuqa, “Au sa sega ni raica e dua na cala vua na tamata oqo.”

⁵Ia era sa qai cike ga vakaukauwa ka kaya, “Sa vakayavalati ira tiko na tamata e Jutia taucoko o koya ena nona i vakavuvuli, mai Kalili ka yaco sara mai ki na vanua oqo.”

Sa Kau o Jisu vei Eroti

⁶Ni sa rogoca o ya o Pailato, sa mani taroga sara se sa kai Kalili o koya se segai.

⁷Ia ni sa rogoca ni sa lewe ni yasana e veiliutaki kina o Eroti o Jisu, sa mani vakauti koya sara vei Eroti, ka a tiko voli e Jerusalemi ena gauna vata o ya.

⁸Ia ni sa raici Jisu o Eroti sa marau sara, ni sa dede na gauna e via raici koya tiko kina. A sa dau rogoca voli ga o Eroti na ka e baleti koya, ka nuitaka talega me na raici koya ni cakava eso na caka mana.

⁹E a mani vakatarogi koya kina vakabalavu, ia sa sega ga ni bau sauma e dua na ka o Jisu.

¹⁰Era a tu voleka tu e kea na bete levu kei ira na daunilawa, ka beitaki koya vakaukauwa.

¹¹Era sa qai vakasewasewani koya ka vakalialiai koya, o Eroti kei ira na nona sotia, ka ra vakasuluma ena dua na i sulu totoka, ka vakauti koya tale vei Pailato.

¹²A mani yaco me rau sa qai veivinakati tale o Eroti kei Pailato ena siga o ya, ka ni rau a veicati tu e liu.

Sa Tau na Lewa me Mate o Jisu
(Maciu 27.15-26; Mari 15.6-15; Joni 18.39—19.16)

13Sa qai soqoni ira vata na bete levu o Pailato, kei ira na i liuliu kei ira na tamata,

14ka kaya vei ira, “O ni kauta mai vei au na tamata oqo me vaka e dua e vagolei ira vakatani na tamata, ia ni'u sa vaqaqai koya oti ena matamuni, mo ni kila, ni'u a sega ni raica ni cala na tamata oqo ena dua na ka o ni beitaki koya kina.

15E a sega talega ni kunea vakakina e dua nona cala o Eroti, ni sa vakauti koya tale mai vei au. Sa sega sara ni dua na ka cala sa cakava o koya oqo me vakamatei kina.

16O koya oqo ka'u na vakanakuitataka ga ka sereki koya me lako.”

17(A sa dau sereka vei ira o Pailato e dua na kaivesu ena veigauna kece ni Solevu ni Lakosivia.)

18Era sa qai kailavaka kece yani, “Vakamatei koya! Sereki Parapa mai vei keimami!”

19(Sa i Parapa oqo na tamata ka a biu ki na valeniveivesu ena vuku ni dua na veisei ka a tubu ena koro levu o ya, kei na dua talega na laba.)

20Ia ni sa gadreva tiko o Pailato me sereki Jisu sa vosa tale kina vakadua vei ira o koya.

21Ia era sa qai kaila ga ka kaya, “Vakota ga ki na kauveilatai! Vakota ga ki na kauveilatai!”

22Sa qai kaya tale vei ira o Pailato ena i katolu ni gauna, “A ca cava e kitaka o koya? Au sega ni kunea vua e dua na ka sa dodonu me mate kina. O koya oqo au sa na vakanakuitataki koya ga kina ka sereka.”

23Ia era a cikevi koya matua ena domolevu, ka kerea me lauvako ga o Jisu ena kauveilatai. Sa mani rogoci na domodra.

24Sa qai lewa o Pailato me sa vakayacori ga na ka era kerea na tamata.

²⁵A sa sereka o koya na tamata era a kerea; o koya ka a biu ki na valeniveivesu ena vuku ni veisei kei na laba, ia sa soli Jisu vei ira me ra cakava vua na ka e lomadra.

Sa Vakoti o Jisu ki na Kauveilatai
(Maciu 27.23-44; Mari 15.21-32; Joni 19.17-27)

²⁶Ia ni ra sa kauti Jisu tiko, era sa qai tauri Saimoni, e dua na kai Kirini, (ni a se qai lako tiko mai loma ni vanua me curu ki na koro,) ka vakataqara vua na kauveilatai, me colata ka muri Jisu.

²⁷Era sa qai muri Jisu e lewe vuqa sara; ka maliwai ira eso na yalewa era a tagi ka osivaki koya voli.

²⁸Sa qai vuki kivei ira o Jisu ka kaya, “Oi kemudou na yalewa ni Jerusalemi, dou kakua ni tagicaki au, ia dou tagicaki kemudou ga kei ira na luvemudou.

²⁹Dou kila, sa voleka mai na gauna era na kaya kina na tamata, ‘Sa kalougata o ira na yalewa sa sega ni vakaluveni, kei na kete sa sega ni sucu mai kina na gone, kei na matanisucu sa sega ni qarava na gone!’

³⁰Oqori na gauna era na tekivu kaya kina na tamata ki na veiulunivanua, ‘Baleti keimami mai!’ ka kaya talega ki na veidelana, ‘Ubi keimami mai.’-

³¹Ni kevaka era sa cakava na veika oqo ni se drokadroka tu na kau, na cava li ena qai yaco ena gauna sa madu kina?”

³²E lewe rua talega na tamata, ka rau kaivesu, e rau a la'ki vakamatei vata kei koya.

³³Ni ra sa yaco ki na vanua sa vakatokai “Na Qavokavoka”, era sa mani vakoti koya e kea kei rau na kaivesu; e dua ena yasana i matau ka dua ena yasana i mawi.

³⁴Sa qai kaya o Jisu, “I Tamaqu, ni vosoti ira! Era sa sega ni kila na ka era sa vakayacora tiko oqo.”- Era sa qai vakawiri madigi me ra wase na nona i sulu.

³⁵Era a tu cake tu e kea na tamata, ka vakararai tu; ia o ira na nodra i liuliu na Jiu, era a vakalialiai koya, ka ra kaya, “Sa dau vakabulai ira na tani o

koya; ia me tei vakabulai koya mada kevaka sai koya dina na Mesaia ka sa digitaka na Kalou!”-

³⁶Era a vakalialiai koya talega na sotia, ka ra lako cake yani ka solia vua na wai wiwi,-

³⁷ka kaya, “Mo vakabulai iko mada kevaka sai iko dina na nodra tui na Jiu!”

³⁸A sa volai toka e cake vua na vosa oqo, “Oqo na nodra Tui na Jiu.”

³⁹Sa qai vosa vakacataki koya e dua vei rau na kaivesu ka ratou rube vata tu, ka kaya, “E sega li ni o iko na Mesaia? Mo vakabulai iko mada vata kei keirau!”

⁴⁰Ia sa qai vunauci koya o koya kadua, ka kaya, “O sega beka ni rerevaka na Kalou, ni o sa lewai mo mate talega vakataki koya o iko?”

⁴¹Sa dodonu na lewa e tau vei kedaru, ni sa rauti kedaru ga na i sau ni nodaru i valavala, ia na tamata oqo sa sega ni dua na cala e vakayacora.”

⁴²Sa qai kaya vei Jisu, “Mo ni qai nanumi au mai, Jisu, ni o ni sa lako mai ena nomuni kaukauwa vakatui!”

⁴³Sa qai kaya vua o Jisu, “Au sa yalataka oqo vei iko ni edaidai ga e daru na tiko vata kina mai Parataisi.”

Na Mate i Jisu

(Maciu 27.45-56; Mari 15.33-41; Joni 19.28-30)

⁴⁴Ni rauta toka na tinikarua na kaloko ena sigalevu tutu, a sa solega na vuravura taucoko na butobuto me la'ki yacova na tolu na kaloko ena yakavi;

⁴⁵ni sa sega ni dua na rarama mai na matanisiga ka sa kasei rua na i latilati ni Valenisoro.-

⁴⁶Sa qai kaci ena domo levu o Jisu, ka kaya, “I Tamaqu! Au sa solia na yaloqu ki na ligamuni!” Ni sa cavuta oti ga o ya, sa qai cavuka sara na nona i cegu.-

⁴⁷E a raica na veika kece sa yaco oqo na turaganivalu, ka sa vakacaucautaka na Kalou, ka kaya, “Sa dina sara ni oqo e dua na tamata vinaka!”

⁴⁸Vei ira kece na lewe vuqa era a soqoni yani ki kea, era sa tavia ga na lomasedra ena rarawa ka lesu tale ki vale ni ra sarava oti na veika kece sa yaco.

⁴⁹Era a tu cake vakayawa tu ga yani ka raica na veika o ya o ira kece na i tokani voleka i Jisu kei iratou na yalewa ka muri koya voli mai Kalili.-

Na Bulu i Jisu

(Maciu 27.57-61; Mari 15.42-47; Joni 19.38-42)

⁵⁰O Iosefo e dua na lewe ni bose; e tamata vinaka ka dodonu.

⁵¹E a sega ni lomavata o koya kei na nodra i naki kei na ka era cakava o ira na kena vo. E kai Arimacea o koya; o Arimacea e dua na koro ena yasana o Jutia. A bau waraka voli talega o koya na yaco mai ni matanitu ni Kalou.

⁵²Sa qai lako na tamata oqo vei Pailato ka la'ki kerea na yago i Jisu.

⁵³Sa qai luvata ki ra na yago o Iosefo ka solega ena dua na i sole lineni, ka la'ki vakatora ena dua na i bulubulu ta ena vatu, ka sa bera ni bau vakotori kina e dua e liu.

⁵⁴Ia na siga o ya na siga ni Vakaraubuka, ka sa toso voleka mai na Siga ni Vakacecegu.

⁵⁵Sa qai lako vata kei Iosefo o iratou na yalewa ka muri Jisu mai Kalili ka ratou la'ki raica sara na i bulubulu kei na kena vakotori na yago i Jisu.

⁵⁶E ratou sa mani lesu ka vakarautaka na i saluwaki kei na waiwai boi vinaka.- E ratou a vakacegu ga ena Siga ni Vakacecegu me vaka sa vakaroti ena Lawa.

Luke 24

Na Tucake Tale

(Maciu 28.1-10; Mari 16.1-8; Joni 20.1-10)

¹Ena mataka caca sara ni Siga Tabu, e ratou sa lako yani na yalewa ki na i bulubulu, ka kauta tiko na i saluwaki boi vinaka e ratou sa vakarautaka oti tu.

²E ratou sa kunea ni sa vaqiqici tani tu na vatu mai na i bulubulu,

³ka ratou mani curu ki loma; ia e ratou a sega ga ni kunea na yago ni Turaga o Jisu.

⁴Ni ratou se kurabuitaka tu ga na ka oqo, e vakasauri ni rau sa tu e yasadratou e lewe rua na tamata e rau vakaisulu tu ena i sulu ramase ka lumilumisa.

⁵E ratou sa rere vakalevu na yalewa, ka cuva sobu ki na qele ena vakarokoroko. E rau sa qai kaya na tamata o ya vei iratou, “Na cava dou sa vakasaqarai koya kina sa bula ena kedra maliwa na mate?”

⁶O koya sa sega eke; sa tucake tale! Dou nanuma na nona vosa vei kemudou ni se tiko voli kei kemudou mai Kalili,-

⁷ni sa kaya, ‘Ena soli yani na Luve ni Tamata ki na ligadra na tamata ca, ka na lauvako ena kauveilatai, ka tucake tale ena i katolu ni siga.’

⁸E ratou sa qai nanuma na nona vosa;

⁹ka ratou sa lako tani mai na i bulubulu ka tukuna na veika kece o ya vei iratou na lewe tinikadua, kei ira na kena vo.

¹⁰O iratou ka a la'ki tukuna na veika o ya vei iratou na i apositolo sai iratou o Maria na yalewa ni Makitala, kei Joana, kei Maria na tina i Jemesa, kei iratou tale eso ka ra tiko vata voli.

¹¹Ia sa vaka e i tukuni walega vei iratou na i apositolo na i tukutuku o ya mai vei iratou na yalewa, ka ratou a sega kina ni vakadinata.

¹²Ia sa qai tu cake o Pita ka cici ki na i bulubulu; sa cuva sobu ka rai ki loma, ka raica na i sole lineni ni sa koto walega. A sa lesu tale ki na koro, ka sa kurabuitaka na veika sa yaco.

Na i Lakolako ki Emeo

(Mari 16.12-13)

¹³Ena siga vata tikoga o ya, e rau a lako tiko kina e lewe rua ka dau muri Jisu voli ki na koro o Emeo, ka rauta e tinakadua na kilomita mai Jerusalemi,

¹⁴rau a veitalanoataka tiko na veika kecega ka se qai yaco oti.

¹⁵Ena gauna e rau veitalanoa ka veisoli vakasama tiko kina, sa toro voleka vei rau o Jisu ka mai lako vata sara yani kei rau;

¹⁶e rau a raici koya, ia e rau a sega ga ni tauri koya vinaka ka kilai koya sara.

¹⁷Sa qai kaya vei rau o koya, “Na cava o drau veitalanoataka tiko, ena nomudrau taubale tiko oqo?” E rau sa mani tu vakadua, ka sa rarawa vakalevu na matadrau.

¹⁸Sa qai tarogi koya e dua vei rau, o Kaliopasa na yacana, ka kaya, “O iko duadua beka li na vulagi e Jerusalemi ka sega ni se bau kila na veika e se qai yaco walega oqo ena vica na siga sa oti?”

¹⁹Sa qai kaya vei rau o koya, “Na veika cava soti?” E rau sa qai kaya vua, “Na veika me baleti Jisu na kai Nasareci. O koya e dua na parofita, a tamata kaukauwa ena cakacaka kei na vosa ena mata ni Kalou kei na matadra kecega na tamata.

²⁰Era a soli koya na bete levu kei ira na neimami turaga me la'ki lewai me mate, ka ra a mani vakota ki na kauveilatai.

²¹Ia keimami a nuitaka tu ni sai koya sara ga ena mai sereki Isireli. Sa i koya talega oqo na i katolu ni siga mai na kena a yaco na veika koya.

²²Ia keimami a kurabuitaka vakalevu ena ka e ratou a mai tukuna eso vei ira na neimami yalewa. E ratou a tiko mai na i bulubulu ena mataka caca,

²³ia e ratou a sega ni kunea kina na yagona. E ratou sa qai lesu tale mai, ka mai kaya ni ratou a raica votu eso na agilosi, ka ra kaya vei iratou ni sa bula tiko o koya.

²⁴Sa qai lako ki na i bulubulu eso vei ira keimami tiko vata ka ra vakadinadinataka na veika kece sara ga e ratou sa tukuna oti na yalewa, ia e ratou a sega ga ni raici koya.”

²⁵Sa qai kaya vei rau o Jisu, “Drau sa sesewa dina, ka berabera ni vakabauta na veika kece era sa tukuna na parofita!

²⁶E sega li ni sa dodonu ga me sota kaya mada na veika rarawa oqo na Mesaia, ka me qai curu ki na nona i serau?”

²⁷Sa qai vakamacalataka vei rau o Jisu na veika e tukuni tu me baleti koya ena i Vola Tabu taucoko, me tekivu mai na i vola i Mosese eso kei na kedra i na nodra i vola na parofita kece sara.

²⁸Ia ni ratou sa volekata yani na koro e ratou lako tiko kina, sa qai lako siviti rau o Jisu me vaka beka ni se yawa sara tiko na vanua me lakova.

²⁹Ia e rau sa qai tarovi koya, ka kaya, “Mo tiko ga eke vata kei keirau; ni sa kala sobu na matanisiga ka sa voleka mai na butobuto.” A sa mani lako ka tiko vata kei rau.

³⁰Ni ratou sa tiko me ratou kana, sa qai taura na madrai o koya, ka cavuta na vosa ni vakalougatataki; sa qai dovia ka solia vei rau.

³¹Sa qai dolavi na matadrau ka rau sa qai kilai koya sara, ia sa yali vakasauri tale o koya ena kedrau maliwa.

³²E rau sa qai veikayaka vakai rau, “E sega li ni a katakata na lomadaru ena gauna sa vosa tiko vei kedaru mai gaunisala kei na nona vakamacalataka tiko vei kedaru na i Vola Tabu?”

³³E rau sa qai tu cake ena tiki na gauna vata ga o ya ka lesu tale ki Jerusalemi. E rau a kunei iratou na lewe tinikadua ni ratou soqoni tiko kei ira eso ka ra dau tiko vata kei iratou,

³⁴ka kaya voli, “Sa tucake dina sara na Turaga! Sa rairai oti vei Saimoni o koya!”

³⁵E rau sa qai vakamacalataka vei ira na ka sa yaco ena gaunisala, kei na nodrau sa qai kila rawa na Turaga ni sa dovia na madrai.

Sa Rairai o Jisu Vei Iratou na Nona Tisaipeli
(Maciu 28.16-20; Mari 16.14-18; Joni 20:19-23; Caka 1.6-8)

³⁶Ia ni rau sa vosa tikoga vaka o ya, sa tu sara o Jisu ena kedra maliwa, ka sa kaya vei ira, “Dou vakacegu.”

³⁷Eratou sa qai kidroa ka rere, ka nanuma ga ni ratou sa raica e dua na yalo.

³⁸Sa qai kaya vei iratou o koya, “A cava o dou taqaya kina, ka tubu kina na vakatitiqa e lomamudou?”

³⁹Dou raica na ligaqu kei na yavaqu, ka raica ni sai au dina ga. Tarai au, ka dou na raica ni sa sega ni vakalewe se vakasui na yalo, me vaka dou sa raica oqo vei au.”

⁴⁰Ni sa kaya oti oqo, sa qai vakaraitaka vei iratou na ligana kei na yavana.

⁴¹E ratou a se sega tikoga ni vakabauta ni ratou sa vakasinaiti ena reki kei na lomatarotaro; sa qai mani tarogi iratou kina o koya, “E tiko vei kemudou eso na kakana me laukana?”

⁴²E ratou sa qai solia vua e dua na tiki ni ika tavu.

⁴³Sa qai taura ka kania sara e matadratou.

⁴⁴Sa qai kaya vei iratou o koya, “Oqo ga na veika ka'u a dau kaya ni'u a se tiko vata voli kei kemudou: sa qai yaco vakaidina na veika kecega sa volai tu me baleti au ena Lawa i Mosese, kei na nodra i vola na parofita, kei na Same.”

⁴⁵Sa qai dolava na nodratou vakasama me ratou kila na i Vola Tabu,

⁴⁶ka kaya vei iratou, “Sa volai tu vakaoqo, ni sa kena dodonu me sota kaya na rarawa na Mesaia, ka me qai tu cake tale mai na mate ena i katolu ni siga,

⁴⁷ka me vunautaki na veivutuni kei na bokoci ni valavala ca ena yacana ki na veimatani kecega, me tekivu e Jerusalemi.

⁴⁸Dou sai vakadinadina ni veika oqo oi kemudou.

⁴⁹Dou kila, au sa vakarau tala vei kemudou na ka sa yalataka o Tamaqu; ia dou tiko mada ga ena koro oqo, me yacova ni dou sa vakasulumi ena kaukauwa mai cake.”-

Sa Kau Cake o Jisu ki Lomalagi

(Mari 16.19-20; Caka 1.9-11)

⁵⁰Sa qai kauti iratou tani mai Jerusalemi ka yaco sara ki Pecani, ka sa dodoka cake kina na ligana ka vosa vakalougatataki iratou.-

⁵¹Ia ni sa vosa vakalougatataki iratou tikoga, sa takali sara mai vei iratou ka sa kau cake ki lomalagi.-

⁵²Eratou sa qai vakarokoroko vua ka lesu tale ena marau levu ki Jerusalemi,

⁵³ka ratou sa dau la'ki tiko ga ena Valenisoro me ratou vakavinavinaka tiko kina vua na Kalou.

Joni

Joni 1

Na Vosa ni Bula

¹Ena i vakatekivu a sa bula tu kina na Vosa; a sa tiko vata kei na Kalou na Vosa, ka sa Kalou o koya na Vosa.

²Ena i vakatekivu e rau sa tiko vata kina o koya na Vosa kei na Kalou.

³A sa bulia ka vakatubura na Kalou na ka kecega ena vukuna; sa sega ni dua na ka e buli me a sega ni cakava o koya.

⁴Sa i vurevure ni bula na Vosa, ka sa kauta mai na rarama ki na tamata na bula oqo.

⁵Sa cilava na butobuto na rarama, ia sa sega ni tabonaka rawa na rarama o ya na butobuto.

⁶A sa tala mai na Kalou e dua na nona i talai, a yacana o Joni,-

⁷o koya sa lako mai me tukuna na rarama oqo vei ira na tamata, me rawa kina ni ra rogoca na i tukutuku ka vakabauta.

⁸O koya vakataki koya sa sega ni rarama o ya; ia sa mai kacivaka ga na rarama.

⁹Sa i koya ga oqo na rarama dina, na rarama sa lako mai ki vuravura ka sa cilava na tamata kecega.

¹⁰A sa tiko e vuravura na Vosa, ka dina ga ni sa bulia na vuravura na Kalou ena vukuna, ia sa sega ga ni kilai koya o vuravura.

¹¹E a lako mai o koya ki na nona vanua, ia era a sega ni ciqomi koya o ira na kai nona.

¹²Ia eso vei ira sa ciqomi koya ka vakabauti koya; sa solia kina vei ira o koya na dodonu me ra yaco rawa me ra luve ni Kalou.

¹³Era sa sega ni yaco me ra luve ni Kalou ena sala vakatamata, o ya me ra sucu mai vei ira na nodra i tubutubu; ia mai vua ga na Kalou ni sa Tamadra o koya.

¹⁴A sa yaco me tamata na Vosa, sa sinai ena loloma-savu kei na dina, ka sa bula ena keda maliwa. Keitou a raica na nona i serau, na i serau ka ciqoma o koya me vaka ni sa Luvena duabau ga nei Tamana.

¹⁵Sa tukuni koya o Joni, ka sa kacivaka vakaoqo, “Sa i koya oqo au sa dau tukuna voli kina, ‘O koya sa muri au mai sa levu cake vei keirau, me vaka ni a sa bula tu o koya ni'u se bera ni sucu.’ ”

¹⁶Eda sa vakalougatataki kece sara mai na veika sa sinai tu vua, o ya mai na loloma-savu sa vakaikuritaki tikoga.

¹⁷Ni sai Mosese ka a solia mai kina na Kalou na nona Lawa, ia sa yaco mai na loloma-savu kei na dina mai vei Jisu Karisito.

¹⁸E sega ni dua na tamata e se bau raica na Kalou. Na Luvena e duabau ga, o koya ka a tubu mai vua, ka sa tiko sara ena lomasere i Tamana, sa mai vakatakilai koya.

Na i Tukutuku i Joni na Dauveipapitaisotaki

(Maciu 3.1-12; Mari 1.1-8; Luke 3.1-18)

¹⁹Sa i koya oqo na ka e tukuna o Joni ena gauna era a talai yani kina vua o ira na bete kei ira na kawa i Livai. Era a talai mai vei ira na nodra i liuliu na Jiu mai Jerusalemi, me ra la'ki kaya vua, “O cei beka o iko?”

²⁰A sa sauma o Joni ka sega ni cakitaka, ka tusanaka ga vakadodonu, “Au sega ni Mesaia oi au.”

²¹Era sa qai taroga, “O cei beka ga o iko? O iko o Ilaijia?” A sauma o Joni ka kaya, “E segai.” Era sa tarogi koya tale, “Sa i iko beka o koya na Parofita?” Sa qai sauma ka kaya, “E segai.”-

²²Era sa qai kaya tale vua, “Ia o cei ga o iko? Me bau dua na ka me keimami la'ki tukuna vei ira sa talai keimami mai. A cava o sa kaya me baleti iko?”

²³Sa qai kaya o Joni, “Oi au na domona e dua sa kacikaci voli ena vanua lala, ‘Cakava me dodonu na sala me muria na Turaga,’ me vaka sa kaya o Aisea na parofita.”-

²⁴Ia o ira era sa talai mai vei ira na Farisi

²⁵sa qai tarogi Joni, ka kaya vua, “A cava ga o veipapitaisotaki kina ni o sega ni o koya na Mesaia, se o Ilaijia, se o koya na Parofita?”

²⁶A qai vosa vei ira o Joni, ka kaya, “Au sa veipapitaisotaki ena wai; ia sa tucake tu ena kemuni maliwa e dua o ni sa sega ni kila.

²⁷O koya sa muri au tiko mai, ia sa sega ni ganiti au mada ga me'u sereka na wa ni nona i vava.”

²⁸A yaco tiko na veika oqo mai Pecani ena tai kadua ni Joritani, na vanua e veipapitaisotaki tiko kina o Joni.

Na Lami ni Kalou

²⁹Ena siga ka tarava, sa raici Jisu sara o Joni ni lako tiko yani vua, ka a kaya sara, “Raica na Lami ni Kalou, o koya sa kauta tani na nodra i valavala ca na kai vuravura!

³⁰Sa i koya ga oqo au sa tukuna tiko kina, ‘Sa muri au tiko mai e dua na tamata, ia sa levu cake vei keirau o koya, baleta ni sa bula tu o koya ni'u se bera ni sucu.’

³¹Au sega mada ni kila se o cei o koya; ia na vu ni noqu lako mai ka veipapitaisotaki ena wai o ya me rawa ni ra kilai koya kina o ira na Isireli.”

³²Sa qai tukutuku tale o Joni, ka kaya, “Au a raica na Yalo *Tabu* ni sa lako sobu mai me vaka na ruve mai lomalagi, ka mai ro toka vua.

³³Au a sega tiko ni kila ni sai koya ga oqo, ia na Kalou ka sa talai au mai me'u veipapitaisotaki ena wai, sa qai kaya vei au, ‘O koya o na raica ni lako sobu vua na Yalo *Tabu* ka la'ki ro toka vua; sai koya oqori ena veipapitaisotaki ena Yalo *Tabu*.’

³⁴Au sa raica oti, ka'u sa tukuna oqo ni sai koya ga na Luve ni Kalou.”

O Iratou na i Matai ni Tisaipeli i Jisu

³⁵Ena siga ka tarava, sa tu tale e kea o Joni kei na rua na nona tisaipeli;

³⁶ia ni sa raici Jisu ni lako tiko yani sa kaya sara, “Raica, na Lami ni Kalou!”

³⁷E rau a rogoca na nona vosa oi rau na tisaipeli ka rau muri Jisu sara.

³⁸A qai vuki o Jisu ka raici rau ni rau sa muri tiko yani, ka mani kaya vei rau, “A cava o drau vakasaqara?” E rau a qai kaya vua, “Rapai,” (ka kena i balebale, Vakavuvuli,) “E vei na vanua o ni vakaitikotiko kina?”

³⁹Sa qai kaya vei rau o koya, “Lako mai ka raica.” (Na gauna o ya e sa via rauta toka na va na kaloko ena yakavi.) E rau sa qai lako vata yani kei koya ka raica na vanua e tiko kina, ka rau mani tiko kaya voli ena vo ni siga o ya.

⁴⁰E dua vei rau o Adriu, na taci Saimoni Pita.

⁴¹E a kunei Saimoni taumada, na tuakana, ka kaya vua, “Keirau sa kunea na Mesaia.” (Na vosa oqo e kena i balebale na “Karisito”.)

⁴²Sa qai kauti koya sara vei Jisu. E a vakaraici koya o Jisu, ka kaya vua, “O iko o Saimoni na luve i Jona; o na vakatokai o Kifa.” (A kena i balebale o Pita, se vatu.)

Sa Kacivi Filipe kei Nacanieli o Jisu

⁴³Ena siga ka tarava, sa vinakata o Jisu me lako ki Kalili. E a mani kunei Filipe o koya, ka kaya vua, “Muri au mai!”

⁴⁴(O Filipe oqo e kai Pecisaita, na koro nei Adriu kei Pita.)

⁴⁵A qai kunei Nacanieli o Filipe, ka kaya vua, “Keitou sa kunei koya ka a vola o Mosese ena i vola ni Lawa ka ra tukuna talega na parofita ena nodra i vola, o ya o Jisu na kai Nasareci, na luve i Iosefo.”

⁴⁶Sa qai kaya vua o Nacanieli, “E rawa li ni tubu mai Nasareci e dua na ka vinaka?” A qai kaya vua o Filipe, “Lako mai mo raica.”

⁴⁷Ia ni sa raici Nacanieli o Jisu ni sa lako tiko yani vua, sa qai kaya, “Raica, e dua na Isireli botoboto, ka sa sega vua na veivakaisini!”

⁴⁸Sa qai kaya vua o Nacanieli, “O ni kilai au beka vaka cava?” A sauma o Jisu, ka kaya vua, “Au a raici iko ena gauna o a tiko kina ena ruku ni lolo, ni sa bera ni kacivi iko o Filipe.”

⁴⁹Sa qai kaya vua o Nacanieli, “Vakavuvuli, sai kemuni na Luve ni Kalou, sai kemuni na nodra Tui na Isireli!”

⁵⁰A sauma o Jisu, ka kaya vua, “E baleta li ni'u a kaya vei iko, ‘Au a raici iko ena ruku ni lolo,’ o sa vakabauta kina? O na raica na veika lelevu cake mai na kena oqo.”

⁵¹Sa qai kaya tale vua o Jisu, “Au tukuna vakadodonu sara vei kemuni, ni o ni na raica ni tadola na lomalagi ka raici ira talega na agilosu ni Kalou ni ra kaba cake tiko ka siro sobu vua na Luve ni Tamata.”-

Joni 2

Na Vakamau mai Kena

¹Ena i katolu ni siga, sa qai caka e dua na vakamau mai na koro o Kena mai Kalili. A tiko kina na tina i Jisu,

²ka ratou a bau sureti talega ki na vakamau o Jisu kei iratou na nona tisaipeli.

³Ia ni sa oti na waini, sa qai kaya vei Jisu o tinana, “Sa oti vei ira oqo na waini.”

⁴Sa qai kaya vua o Jisu, “Yalewa, a cava me daru mai leqataka kina? E se bera ni yaco mai na noqu gauna.”

⁵A sa qai kaya ga vei ira na dauveiqaravi o tina i Jisu, “Na ka kecega e kaya vei kemudou o koya, dou cakava.”

⁶E tu ena tikina o ya e ono na saqa vatu ni wai, ka rauta ni dua na drau na lita na levu ni ka e rawa ni ra tawana yadudua, ka ra dau vakasavasavataki ira kina na Jiu.

⁷Sa qai kaya vei ira o Jisu, “Dou vakasinaita na saqa ena wai.” E ratou sa qai vakasinaita sara na saqa kece o ya.

⁸Sa qai kaya tale vei ira o koya, “Dou takiva ka kauta yani vua na i liuliu ni soqo.” E ratou sa qai kauta yani na wai,

⁹na kena ka sa vukici tu oqo me waini, ka sa tovolea sara na i liuliu ni soqo. E a sega ni kila o koya se kau mai vei (ia o iratou ga na dauveiqaravi era a takiva yani na wai sa kila tiko); a sa qai kaciva na tagane vou

¹⁰ka kaya vua, “Na tamata kecega era dau solia taumada e liu na waini vinaka duadua, ia ni sa oti toka na nodra gunu vakalevu na vulagi, era na qai solia na waini vinaka vakarauta ga. Ia o iko sa maroroya tikoga na waini vinaka duadua me yacova sara mai na gauna oqo!”

¹¹A sa vakayacora o Jisu na i matai ni nona cakacaka mana oqo ena koro o Kena mai Kalili. E a vakatakila mai kea na nona kaukauwa, ka ratou sa vakabauti koya na nona tisaipeli.

¹²-Ni sa oti o ya, e ratou sa qai lako ki Kapenaumi o Jisu kei tinana, kei iratou na tacina, kei iratou na tisaipeli, ka tiko mai kea ena loma ni vica na siga.

Sa Lako ki Valenisoro o Jisu

(Maciu 21.12-13; Mari 11.15-17; Luke 19.45-46)

¹³Sa voleka sara mai na nodra gauna ni Solevu ni Lakosivia na Jiu, ka sa lako yani kina ki Jerusalemi o Jisu.-

¹⁴A sa kunei ira ena Valenisoro na dauvolitaki bulumakau, kei na sipi, kei na ruve, kei ira na dauveisau i lavo ni ra qarava tiko na nodra teveli ni veivoli.

¹⁵Sa qai cakava o koya e dua na kuita waqaliqali ka vakasavi ira kecega mai na Valenisoro, ka wili kina o ira na sipi kei ira na bulumakau. E a qai sovaraka na nodra i lavo na dauveisau i lavo, ka vukica na nodra teveli,

¹⁶ka kaya vei ira na volitaki ruve, “Dou kauti ira tani sara eke! Kakua tale ni dou cakava na vale nei Tamaqu me makete ni veivoli!”

¹⁷E ratou sa qai nanuma na nona tisaipeli ni sa volai vakaoqo ena i Vola Tabu: “Na noqu gadreva na nomuni Vale Tabu, na Kalou, sa vaka ni waqa tiko e lomaqu e dua na buka!”-

¹⁸Era sa qai sauma na Jiu, ka kaya vua, “Na cakacaka mana cava e rawa ni o cakava me vakaraitaki kina vei keimami ni sa dodonu na ka o cakava?”

¹⁹Sa qai kaya vei ira o Jisu, “Dou talaraka sobu ki ra na vale oqo, ka'u na tara cake tale ena tolu na siga.”-

²⁰Era sa qai kaya kina na Jiu, “Na vale oqo sa tara ena loma ni 46 na yabaki, ia o na tara cake tale li ena tolu ga na siga?”

²¹Ia na valenisoro sa tukuna tiko oqo o Jisu sai koya na yagona ga.

²²Ia ni sa vakaturi cake tale mai na mate, e ratou sa qai nanuma na tisaipeli ni a sa tukuna oti vei iratou o koya na veika oqo, ka ratou sa vakadinata kina na i Vola Tabu kei na vosa i Jisu.

Sa Kila na Tamata Kece ga o Jisu

²³Ena nona a tiko voli mai Jerusalemi o Jisu ena gauna ni Solevu ni Lakosivia, sa lewe vuqa sara era sa vakabauti koya ena vuku ni nodra raica na veika mana sa vakayacora.

²⁴Ia sa sega ga ni nuitaki ira kece sara o Jisu, baleta ni sa kilai ira vakavinaka kece sara.

²⁵A sa sega ni yaga vua me dua e tukuna vua na ka e baleta na tamata, ka ni sa kila o koya na ka e tu e loma ni tamata.

Joni 3

O Jisu kei Nikotimo

¹E dua na nodra i liuliu na Jiu, a yacana o Nikotimo, ka lewe ni lawalawa ka ra vakatokai na Farisi.

²A qai lako o koya vei Jisu ena dua na bogi ka kaya vua, “Vakavuvuli, keimami sa kila ni o ni sa lako mai vua na Kalou me i vakavuvuli, ni sega ni dua na tamata e cakava rawa na veicakacaka mana o ni sa cakava oqo ke sega ni tiko vata kei koya na Kalou.”

³Sa qai sauma o Jisu ka kaya vua, “Au tukuna vakadodonu sara vei iko: kevaka e sega ni sucu tale e dua na tamata, ena sega ni raica rawa na matanitu ni Kalou.”

⁴Sa kaya vua o Nikotimo, “Ena sucu rawa vakaavei e dua na tamata ni sa tamata bula tu? E rawa li ni curu tale ki na kete i tinana ka me qai la'ki sucu tale mai?”

⁵Sa qai kaya o Jisu, “Au tukuna vakadodonu sara vei iko: kevaka e sega ni sucu e dua na tamata ena wai kei na Yalo *Tabu*, ena sega ni curu rawa ki na matanitu ni Kalou.

⁶Sa vakayago o koya sa sucu ena yago, ka sa vakayalo o koya sa sucu ena Yalo *Tabu*.

⁷Kakua ni kurabui ni'u sa kaya vei iko, 'E dodonu mo sucu tale.'

⁸Sa dau liwa na cagi ki na yasana e digitaka; o sa rogoca ga na kena rorogo, ia o sega ga ni kila na yasana e lako mai kina se na yasana sa lako yani kina. Sa vaka talega kina o ira yadua era sa sucu ena Yalo *Tabu*."

⁹Sa qai vosa o Nikotimo ka kaya vua, "Ena yaco rawa vakaevei na veika oqo?"

¹⁰Sa qai sauma o Jisu ka kaya vua, "O iko e dua na nodra i vakavuvuli levu na Isireli, ia o qai sega tu ni kila na veika oqo, ne?"

¹¹Au tukuna vakadodonu sara vei iko, keitou sa kaya tiko na veika keitou sa kila, ka tukuna na veika keitou sa raica; ia sa sega ga ni dua vei kemudou sa gadreva me vakabauta na neitou i tukutuku.

¹²Kevaka au sa tukuna vei kemudou na veika vakavuravura ka dou sa sega ni vakabauta, dou na qai vakabauta rawa vakaevei kevaka au sa tukuna vei kemudou na veika vakalomalagi?-

¹³Sa sega ni dua na tamata e se bau lako cake oti ki lomalagi ka vakavo duadua ga na Luve ni Tamata, o koya ka sa lako sobu mai lomalagi."-

¹⁴Me vaka ga na nona sa laveta cake na gata parasa o Mosese mai na loma ni vanua lala, sa dodonu me na laveti cake talega vakakina na Luve ni Tamata,

¹⁵me nodra kina na bula tawamudu o ira vakayadua era sa vakabauti koya.-

¹⁶Ni sa lomani vuravura sara vakalevu vakaoqo na Kalou, sa solia kina na Luvena e duabau ga, me ra kakua ni mate kina o ira yadua era sa vakabauti koya, ia me nodra ga na bula tawamudu.

¹⁷Ni sa sega ni tala mai na Luvena ki vuravura na Kalou me veilewaitaki vuravura, ia me ra vakabulai ga na kai vuravura ena vukuna.

¹⁸O ira sa vakabauta na Luvena era na sega ni lewai; ia o ira era sa sega ni vakabauta sa lewai oti tu, baleta ni ra sa sega ni vakabauta na Luve ni Kalou e duabau ga.

¹⁹Oqo na yavu e tau kina na lewa: a sa lako mai na rarama ki vuravura, ia era sa vinakata ga na tamata na butobuto ka cata na rarama, baleta ni sa rui vakasisila na nodra i valavala.

²⁰O ira kece sa kitaka na i valavala ca era sa cata na rarama ka sega ni lako mai ki na rarama, baleta ni ra besetaka me kunei na nodra i tovo vakasisila.

²¹Ia o ira sa vakayacora na ka dina sa lako mai ki na rarama. Oqo me vakaraitaki kina ni veika era sa kitaka sa vakayacori mai na nodra talairawarawa vua na Kalou.

O Jisu kei Joni

²²Ni sa oti na veika o ya, e ratou sa qai lako o Jisu kei iratou na nona tisaipeli ki na vanua o Jutia; a sa tiko mai kina kei ira ka veipapitaisotaki.

²³A veipapitaisotaki tale tikoga o Joni mai Enoni, voleka ki Selimi, ka ni levu kina na wai. Era sa lako tikoga yani vua na tamata ka sa papitaisotaki ira o koya.

²⁴(E a se bera ni biu o Joni ki na valeniveivesu ena gauna o ya.)-

²⁵E a tubu e dua na veileti vei ira na tisaipeli i Joni kei na dua na Jiu ena vuku ni veivakasavasavataki.

²⁶E ratou sa qai lako vei Joni na nona tisaipeli ka kaya vua, “Vakavuvuli, o ni nanuma tiko na tamata o drau a tiko vata mai na tai kadua ni Joritani, o koya o ni a mai tukuna tiko, e sa veipapitaisotaki tiko ena gauna oqo o koya, ka ra sa lako kece tikoga vua na tamata!”

²⁷Sa qai sauma o Joni ka kaya, “E sega ni dua na tamata e rawata e dua na ka, kevaka e sega ni soli vua mai lomalagi.

²⁸Oi kemudou vakai kemudou e rawa ni o dou vakadinadinataka ni'u a kaya, ‘Ni'u sega ni Mesaia oi au, ia ni'u a talai ga me'u liu mai vua.’-

²⁹Sa nona ga na tagane vou na yalewa vou; ia na i tokani ni tagane vou, o koya ka tu voli e kea ka vakarorogo tiko, sa reki ni sa rogoca sara na domo ni tagane vou. Oqo na vuna au sa rui marau dina kina vakalevu.

³⁰Sa dodonu me levu cake tikoga o koya, ka me'u lailai sobu tikoga oi au.”

O Koya sa Lako mai Lomalagi

³¹O koya sa lako mai cake, sa levu cake vei keda kecega; o koya sa tubu e vuravura sa kai vuravura ga ka sa vosataka ga na veika vakavuravura. O koya sa lako mai lomalagi sa levu cake vei keda kecega.

³²Sa mai tukuna o koya na ka sa raica ka rogoca, ia e sega ga ni dua e vakabauta na nona i tukutuku.

³³Ia o koya sa vakabauta na nona i tukutuku sa vakadinadinataka kina ni sa dina ga na Kalou.

³⁴O koya sa tala mai na Kalou sa mai tukuna na vosa ni Kalou; sa tukuna rawa ena vuku ni Yalo Tabu ka a solia vakayauyau vua na Kalou.

³⁵Sa lomana na Luvena na Tamana ka sa solia ki ligana na veika kecega.-

³⁶O koya sa vakabauta na Luvena sa nona na bula tawamudu; ia o koya sa talaidredre vua na Luvena ena sega ni raica na bula, ia ena tiko ga vua na cudru ni Kalou ka tawamudu.

Joni 4

O Jisu kei na Yalewa ni Samaria

¹Era sa rogoca na Farisi na nona sa rawai ira ka papitaisotaki ira tiko e lewe vuqa cake na tisaipeli o Jisu mai vei Joni.

²(Ia sa sega ni veipapitaisotaki o Jisu, o iratou ga na nona tisaipeli.)

³Ni sa rogoca oqo o Jisu, sa qai biuti Jutia ka lesu tale ki Kalili;

⁴ka sa tiki ni nona gaunisala na loma ni vanua o Samaria.

⁵Sa mani yaco sara o Jisu ki na dua na koro kei Samaria, ka yacana o Saika; e voleka ki na tiki ni vanua ka a solia o Jekope vei Iosefo na luvena.-

⁶E tiko kina na i keliwai i Jekope. Ia ni sa oca ena taubale o Jisu, sa qai la'ki dabe toka ena bati ni keliwai ni rauta na tinikarua na kaloko ena siga levu tutu.

⁷Sa qai lako yani ki kea e dua na yalewa ni Samaria me la'ki taki wai, ka sa kaya vua o Jisu, “Au kerea mada me'u gunu.”

⁸(E ratou sa lako tu na nona tisaipeli me la'ki voli kakana ki na koro ena gauna o ya.)

⁹Sa qai kaya vua na yalewa ni Samaria, “E rawa vakacava vei iko, ni o kai Jutia, mo kere wai vei au, ni'u yalewa ni Samaria?” (Ni sa sega ni rawa vei ira na Jiu me ra vakayagataka vata na bilo kei na i takitaki era sa vakayagataka na kai Samaria.)+ -

¹⁰Sa qai sauma o Jisu ka kaya vua, “Kevaka walega o sa kila na i solisoli ni Kalou kei koya sa kere gunu tiko oqo vei iko, ke o sa kerekere vua, ena solia vei iko o koya na wai ni bula.”

¹¹Sa qai kaya vua na yalewa, “E sega saka tu na nomuni i takitaki, ka sa titobu na i keliwai, o ni na kauta mai vei na wai ni bula?”

¹²O ni sa uasivi cake beka vei Jekope na tama i keimami, ka a solia vei keimami na toevu, ka a gunu kina o koya, kei iratou na luvena, kei na nona manumanu?”

¹³Sa qai sauma o Jisu ka kaya vua, “O koya ena gunu ena wai oqo ena viagunu tale;

¹⁴ia o koya ena gunu ena wai au na solia vua ena sega ni viagunu ka tawamudu; ia na wai au na solia vua ena yaco me wai vure ena lomana ka tovure yani ki na bula tawamudu.”

¹⁵Sa qai kaya vua na yalewa, “Ni solia saka mai vei au na wai oqori, me'u kakua kina ni viagunu tale, se lako tale mai ki ke me'u taki.”

¹⁶Sa qai kaya vua o Jisu, “La'ki kaciva mada mai na watimu mo drau lako mai ki ke.”

¹⁷A sauma na yalewa ka kaya, “E sega na watiq.” Sa qai kaya vua o Jisu, “O sa kaya dina, ‘E sega na watiq.’”

¹⁸ni o sa vakawati oti kei na lima na tagane, ka sega ni watimu dina o koya o drau tiko vata oqo. Sa dina sara na nomu vosa ena vuku ni ka oqo.”

¹⁹Sa qai kaya vua na yalewa, “Au sa raica rawa saka ni oi kemuni e dua na parofita.

²⁰Era dau lotu na neimami qase ena ulunivanua oqo, ia o ni kaya ni tikoga mai Jerusalemi na tikina e dodonu me da lotu kina.”

²¹Sa qai kaya vua o Jisu, “Yalewa, vakabauti au, sa roro tiko mai na gauna o ni na sega ni lotu kina vua na Tamada ena ulunivanua oqo se mai Jerusalemi.

²²O ni sa lotu tiko vei koya o ni sega ni kila; keimami sa lotu vei koya keimami sa kila; ka ni na lako mai vei ira na kai Jutia na veivakabulai.

²³Ia ena yaco mai na gauna, ka sai koya sara ga oqo, ni ra na lotu vakayalo ka vakaidina vei Tamada o ira era sa lotu dina, ni sa qara o Tamada me ra vakaoqo o ira era lotu vua.

²⁴A yalo na Kalou, o ira era lotu vua e dodonu me ra lotu vakayalo ka vakaidina.”

²⁵Sa qai kaya vua na yalewa o ya, “Au sa kila ni na lako mai ena dua na gauna na Mesaia; ia ena gauna sa yaco mai kina, ena mai tukuna vei keda na veika kecega.”

²⁶Sa qai kaya vua o Jisu, “Oi au ga ka'u vosa tiko oqo vei iko, na Mesaia.”

²⁷Ena gauna sara ga o ya, e ratou sa yaco mai kina na nona tisaipeli, ka ratou kurabui ni veivosaki tiko o koya kei na dua na yalewa; ia sa sega ga ni dua me taroga, “Na cava o vinakata?” se “A cava o ni vosa tiko kina vua?”

²⁸Sa qai biuta tu na nona saqa ni wai na yalewa ka lesu tale ki na koro, ka sa kaya vei ira na tamata mai kea,

²⁹“Lako mai ka raica mada na tamata ka tukuna vei au na veika kecega au dau cakava tu. E rawa beka ni o koya oqo na Mesaia?”

³⁰Era sa qai biuta na koro ka lako vei Jisu.

³¹Ia ni ra se bera yani, e ratou sa qai cikevi Jisu na tisaipeli, ka kaya, “Vakavuvuli, mo ni kana mada!”

³²Sa qai kaya vei iratou o koya, “Sa tu vei au na kakana me'u kania, ia dou sa sega ni kila.”

³³E ratou sa qai veitarogi kina na tisaipeli ka kaya, “E dua beka na tamata sa rairai kau kakana mai vua?”

³⁴Sa qai kaya vei iratou o Jisu, “Na kequ kakana sai koya me'u cakava na loma i koya sa talai au mai, ka vakaotia na nona cakacaka.

³⁵E sega li ni o ni dau kaya, ‘Sa vo ga e va na vula me qai yaco mai na gauna ni tatamusuki.’ Raica, au sa kaya vei kemudou, dou tacake ka rai yani ki na i teitei ka ra tu oqori; era sa matua mai ka ra sa waraka tu me ra tamusuki.

³⁶O koya sa tatamusuki sa saumi sara tiko ka sa kumuna tiko na vuata ki na bula tawamudu; me rau marau vata kina na daukabukaburaki kei koya na dautatamusuki.

³⁷Sa dina kina na vosa o ya, ‘E dua sa kaburaka, ka dua tani a qai tamusuka.’

³⁸Au a talai kemudou mo dou tamusuka na ka dou a sega ni cakacakataka; era a cakacaka kina eso tani, ia dou sa mai tauca na vua ni nodra cakacaka.”

³⁹Era sa vakabauti Jisu e lewe vuqa na kai Samaria ena koro o ya baleta na vosa i koya na yalewa o ya, ni sa kaya vakaoqo: “A sa tukuna vei au o koya na ka kecega au sa cakava.”

⁴⁰Era sa lako mai kina na kai Samaria ki vua, ka cikevi koya me tiko vata mada kei ira; ka sa mani tiko kina o koya ka siga rua.

⁴¹Era a lewe vuqa sara tale era a qai vakabauta ena vuku ni vosa i Jisu;

⁴²ka ra a kaya vua na yalewa, “Oqo keimami sa vakabauta, e sega ni baleta na nomu vosa, ia baleta ga ni keimami sa qai rogoci koya sara oi keimami, ka kila ni sai koya oqo na i Vakabula kei vuravura.”

Sa Vakabula o Jisu e Dua na Gone Tagane

⁴³Ia ni sa oti e rua na siga, sa qai lako sara ki Kalili o Jisu.

⁴⁴A sa tukuna oti o koya, “Sa sega ni dau dokai na parofita ena nona vanua.”-

⁴⁵Ia ni sa yaco ki Kalili, era sa marautaki koya na tamata, baleta ni ra a raica na veika kece ka a cakava o koya mai Jerusalemi ena gauna ni Solevu ni Lakosivia; ka ni ra a lako talega ki na solevu o ira oqo.-

⁴⁶Sa qai lako tale o Jisu ki Kena mai Kalili, na koro ka a vukica kina na wai me waini. A tiko kina e dua na i vakaillesilesi ni matanitu ka sa tauvimate tiko na luvena tagane mai Kapenaumi.-

⁴⁷Ni sa rogoca o koya ni sa lako tani mai Jutia ki Kalili o Jisu, sa qai lako vua, ka kerea me lako sobu mada me la'ki vakabula na luvena, ni sa voleka ni mate.

⁴⁸Sa qai kaya vua o Jisu, “Ena sega ni dua vei kemuni ena vakabauta rawa ka vakavo duadua ga kevaka sa sarava e matana na cakacaka mana kei na ka veivakurabuitaki.”

⁴⁹Sa qai kaya vua na i vakaillesilesi, “Me daru mai lako sobu saka, ni bera ni mate na luvequ.”

⁵⁰Sa qai kaya vua o Jisu, “Lako ga, sa bula na luvemu!” A sa vakabauta na vosa i Jisu na tamata o ya ka sa lako yani.

⁵¹Ni sa lako tiko ki na nona vale, e ratou sa mai tavaki koya na nona tamata ka kaya vua, “Sa bula cake mai o luvemu!”

⁵²Sa qai vakataroga vei iratou o koya se gauna cava sa tekivu me bula cake kina na gone. E ratou a qai kaya vua, “Sa takali vua na katakata ena dua na kaloko ena yakavi ena noa.”

⁵³A sa qai nanuma sara o tama ni gone ni sa gauna vata o ya ka a tukuna kina vua o Jisu, “Sa bula na luvemu.” Sa mani vakabauta kina o koya kei ira kece na nona lewe ni vuvale.

⁵⁴Sa i koya oqo na i karua ni cakacaka mana sa cakava o Jisu ni sa lesu ki Kalili ena nona a tiko mai Jutia.

Joni 5

Na Veivakabulai ena i Sisili

¹Ni sa oti na veika o ya, sa qai yaco e dua na nodra solevu na Jiu, ka a mani lako cake kina ki Jerusalemi o Jisu.

²E tiko volekata na Matamata ni Sipi mai Jerusalemi e dua na i sisili ka yacana ena vosa vakaiperiu o Pecisaita, ka tiko kina e lima na kena vale.

³Era davo tu kina e lewe vuqa na tauvimate - o ira na mataboko, na lokiloki, na wamalai [ka ra waraka tiko me vakayavalati na wai.

⁴E dau lako sobu ki na i sisili e dua na agilosi ena so na gauna ka vakayavalata na wai. Ia o koya ga e sobu e liu ki wai ena gauna e vakayavalati kina sa vakabulai sara mai na mate kecega e tauvi koya.]

⁵A sa tiko e kea e dua na tamata ka sa yabaki 38 na dede ni nona tauvimate tu.

⁶Ni sa raici koya o Jisu ni davo koto, ka sa kila ni sa tauvimate vakabalavu voli mai, a sa qai kaya vua, “O via bula se segai?”

⁷A sauma na tamata tauvimate ka kaya, “Sa sega saka ni dua na tamata me kauti au ki na i sisili ni sa vakayavalati na wai; ia ni'u sa dau sasaga tiko kina, sa lako tale mai e dua ka mai liu vei au.”

⁸Sa qai kaya vua o Jisu, “Tu cake, taura na nomu i davodavo, ka lako.”

⁹E a bula vakasauri sara o koya, ka taura na nona i davodavo ka vakatekivu me lako. Ia na siga o ya na Siga ni Vakacecegu,

¹⁰ka ra sa kaya kina na Jiu vua na tamata sa vakabulai, “Oqo na Siga ni Vakacecegu, e vakatabui ena noda Lawa mo colata tu o iko na nomu i davodavo.”-

¹¹Ia sa qai sauma vei ira o koya, ka kaya, “Na tamata ka sa vakabulai au sa tukuna vei au me'u taura na noqu i davodavo ka lako.”

¹²Era sa qai tarogi koya tale, “O cei na tamata sa kaya vei iko mo cakava na ka oqo?”

¹³Ia sa sega ni kilai Jisu na tamata ka sa vakabulai, baleta ni ra sa lewe vuqa era sa tu e kea, ni sa lako lo yani o Jisu.

¹⁴Ni sa oti na veika o ya, sa qai kunei koya o Jisu ena Valenisoro, ka kaya vua, “Rogoca, o sa bula vinaka oqo; mo kakua ni valavala ca tale, de qai yaco vei iko e dua na ka e ca vakalevu cake.”

¹⁵Sa qai lako na tamata o ya ka tukuna vei ira na Jiu ni sai Jisu ga sa vakabulai koya.

¹⁶Era sa qai tekivu vakacacani Jisu na Jiu, baleta ni a cakava na veika o ya ena Siga ni Vakacecegu.

¹⁷A sa mani kaya kina vei ira o Jisu, “Sa cakacaka tikoga o Tamaqu, ka'u sa cakacaka talega oi au.”

¹⁸Na vosa oqo e qai vakavuna me ra lomakatakata ga kina vakalevu na Jiu me ra vakamatei koya; ni sega walega ni a vakacacana na Siga ni Vakacecegu o koya, ia sa tukuna talega ni sa Tamana dina na Kalou, ka sa vakavuna kina me rau tautauvata kei na Kalou.-

Na Lewa sa Tu Vua na Luve ni Kalou

¹⁹E a qai sauma kina o Jisu ka kaya vei ira, “Au tukuna vakadodonu sara vei kemuni: ni sega ni dua na ka e cakava vakai koya ga na Luvena, sa cakava ga na ka e raica ni cakava tiko o Tamana. Na veika ga sa cakava na Tamana, sa cakava talega na Luvena.

²⁰Ni sa lomana na Luvena o Tamana ka vakaraitaka kina vua na veika kece sa vakayacora. Ena vakaraitaka vua na veicakacaka e lelevu cake mai na ka oqo, mo ni na kurabui kece kina.

²¹Me vaka sa vakaturi ira cake na mate o Tamana, ka vakabulai ira, sa vakakina na Luvena, sa vakabulai ira sa vinakata o koya.

²²Sa sega talega ni lewa e dua na tamata o Tamana, ia sa lesia na Luvena me vakatau lewa ena ka kecega,

²³me ra vakarokorokotaka kina na Luvena na tamata kecega me vaka era vakarokorokotaka na Tamana. O koya e sega ni vakarokorokotaka na Luvena e sega talega ni vakarokorokotaka na Tamana, o koya ka a talai koya mai.

²⁴“Au sa tukuna vakadodonu sara vei kemuni ni o koya sa rogoca na noqu vosa, ka vakabauti koya sa talai au mai, sa nona na bula tawamudu; ena sega ni lewai me cudruvi, ia sa toki ga mai na mate ki na bula.

²⁵Au sa tukuna vakadodonu sara vei kemuni: sa lako tiko mai na gauna, io sa yaco dina mai, era na rogoca kina na mate na domo ni Luve ni Kalou, ka ra na bula o ira era sa rogoca.

²⁶Me vaka sa bula vakai koya ga na Tamana, sa solia vakakina vua na Luvena me bula vakai koya ga;

²⁷ka sa solia na kaukauwa me vakatauca na lewa, ni sa Luve ni Tamata o koya.

²⁸Dou kakua ni kurabuitaka na ka oqo; ni sa lako tiko mai na gauna era na rogoca kina na domona o ira kecega na mate

²⁹ka ra na lako cake mai na nodra i bulubulu: o ira era i valavala vinaka era na tu cake tale ka bula, ia o ira era i valavala ca era na tu cake tale ka cudruvi.

Na Veivakadinadina ka Baleti Jisu

³⁰“Sa sega ni dua na ka au sa cakava rawa ena noqu kaukauwa ga vakataki au; au sa vakataulewa ga me vaka na ka sa tukuna vei au na Kalou. Sa dodonu kina na noqu lewa, baleta ni'u sa sega ni via muria ga na lomaqu, ia na loma i koya ga sa talai au mai.

³¹“Kevaka au sa tukuni au tikoga vakai au, sa sega kina ni dina na noqu i tukutuku.

³²Ia sa tiko tale e dua ka sa mai tukuni au, ka'u sa kila ni sa dina na nona i tukutuku me baleti au.

³³Sa i Joni na tamata o ni a tala vua eso na nomuni tamata, ka sa tukuna o koya na ka dina.-

³⁴E sega ni kena i balebale o ya ni'u sa vakararavi oi au ki na i tukutuku ni tamata; ia au sa tukuna ga na ka oqo mo ni vakabulai kina.

³⁵Sa vaka e dua na cina o Joni, sa caudre ka serau mai, ka o ni a rekitaka na nona rarama ena dua na gauna lekaleka.-

³⁶Ia sa tu oqo na i vakadinadina ena vukuqu ka sa levu cake mai na kena sa solia o Joni: na veika ka'u sa cakava, o ya na veicakacaka sa solia mai vei au o Tamaqu me'u vakayacora, era sai vakadinadina oqo ena vukuqu ka vakaraitaka ni sa talai au mai o Tamaqu.

³⁷Ia o Tamaqu, o koya sa talai au mai, sa dau tukuni au talega. O ni se sega mada ni bau rogoca na domona se raica na matana,-

³⁸ka o ni sega talega ni maroroya na nona vosa e lomamuni, baleta ni o ni sa sega ni vakabauti koya ka sa tala mai.

³⁹O ni sa vulica na i Vola Tabu baleta ni o ni sa nanuma mo ni na kunea kina na bula tawamudu. Ia na i Vola Tabu oqo sa tukuni au ga!-

⁴⁰Ia o ni sa bese ga ni lako mai vei au me nomuni kina na bula.

⁴¹“Au sa sega ni vakasaqara na veivakarokorokotaki ni tamata.

⁴²Ia au sa kilai kemuni, ka'u sa kila ni sa sega ni tiko e lomamuni na yalo ni lomana na Kalou.

⁴³Au sa lako mai ena kaukauwa i Tamaqu, ia o ni sa sega ni ciqomi au; ia, ke lako ga mai e dua ena nona kaukauwa ga vakai koya, o ni sa ciqoma.

⁴⁴O ni sa dau vinakata ga mo ni veivakacerecerei vakataki kemuni, ka sega ni tovolea mo ni vakacerecerei mai vua na Kalou e duabau ga. Mo ni na qai vakabauti au li vakacava?

⁴⁵Ni kakua kina ni nanuma ni'u na beitaki kemuni vei Tamaqu. O Mosese, o koya o ni sa nuitaka vakalevu, sai koya ga ena beitaki kemuni.

⁴⁶Kevaka o ni sa vakabauti Mosese vakaidina, o ni na vakabauti au talega vakakina, baleta ni sa vola o koya na veika me baleti au.

⁴⁷Ia me vaka na nomuni sa sega ni vakabauta na veika sa volai, o ni na qai vakabauta li vakacava na noqu vosa?”

Joni 6

E Vakani Ira na Lima na Udolu o Jisu

(Maciu 14.13-21; Mari 6.30-44; Luke 9.10-17)

¹Ni sa oti na veika o ya, sa qai lako o Jisu ki tai kadua ni wasawasa o Kalili, o ya na wasawasa o Taiperia.

²Era a mani muri koya e lewe vuqa sara na tamata ni ra a sa raica oti na veicakacaka mana sa cakava vei ira na tauvimate.

³Sa qai cabe ki na ulunivanua o Jisu ka dabe sobu kei iratou na nona tisaipeli.

⁴A sa voleka tiko mai na gauna ni Solevu ni Lakosivia.

⁵Ni sa vakararai wavoki o Jisu ka raici ira na lewe vuqa ni ra sa lako tiko yani vua, sa qai tarogi Filipe, “E vei beka na vanua e rawa ni tou na voli madrai kina me ra bau kana kina o ira oqo?”

⁶(A sa tukuna oqo me vakatovolei Filipe ga; ni sa kila tiko o koya na ka me na cakava.)

⁷Sa qai sauma vua o Filipe, ka kaya, “Kevaka me ra kana vakalalai na tamata kece, ena gadrevi kina e sivia e 200 na i lavo siliva me voli kina na madrai.”

⁸Sa qai kaya vua o Adriu, na taci Saimoni Pita, e dua vei iratou na nona tisaipeli,

⁹“E tiko oqo e dua na cauravou lailai ka tiko vua e lima na madrai barile kei na rua na ika. Ia ena sega ga ni rauti ira kece na lewe vuqa oqo?”

¹⁰Sa qai kaya o Jisu, “Dou tukuna vei ira na tamata me ra dabe sobu.” (A sa bau veico vinaka toka na vanua o ya.) Era sa mani dabe sobu na tamata, ka rauta ni ra lewe 5,000 na tagane.

¹¹Sa qai taura na madrai o Jisu, ka vakavinavinakataka vua na Kalou, ka vota vei ira na tamata era sa dabe e kea; ka vakakina na ika, me vaka na kena levu era sa vinakata.

¹²Ia ni ra sa mamau kece, sa qai tukuna vei iratou na nona tisaipeli, “Dou kumuna vata na veitikina lalai sa vo; ka me da kakua ni vakamaumautaka e dua na tikina.”

¹³E ratou a mani kumuna na i vovo ni buli madrai barile e lima ka vo mai vei ira era sa kana, ka vakasinaita e tinikarua na basikete.

¹⁴Ia ni ra sa raica na tamata na cakacaka mana sa cakava o Jisu, era sa qai kaya, “Sa i koya dina oqo na Parofita ka a dodonu me na lako mai ki vuravura!”

¹⁵Ia ni sa kila rawa o Jisu ni ra sa vakarau la'ki tauri koya vakaukauwa na tamata me ra buli koya me tui, sa qai biuta duadua na vanua o ya ka lako tale ki na ulunivanua.

Sa Lako e Dela ni Wai o Jisu

(Maciu 14.22-33; Mari 6.45-52)

¹⁶Ni sa yakavi mai na vanua, e ratou sa lako sobu na nona tisaipeli ki matasawa;

¹⁷ka ratou vodo ki na dua na waqa, ka kosova tale na drano me ratou lako ki Kapenaumi. Sa qai bogi sara mai na vanua, ia e se sega tikoga ni yaco yani vei iratou o Jisu.

¹⁸Sa liwa mai e dua na cagi kaukauwa ka sa yavavala vakalevu na wai.

¹⁹Ia ni sa rauta beka e lima se ono na kilomita na vanua e ratou vocera, e ratou sa qai raici Jisu ni sa lako tiko ena dela ni wai, ka sa torova tiko yani na waqa, ka ratou sa rere vakalevu.

²⁰Ia sa qai kaya vei iratou o Jisu, “Oi au ga oqo; dou kakua ni rere.”

²¹E ratou sa qai vakavodoki koya sara ki waqa ena yalo marau; ka sa udu sara yani na waqa ki na vanua e ratou a mua tiko kina.

Era sa Vakasaqarai Jisu o Ira na Tamata

²²Ena mataka, era sa qai raica o ira na lewe vuqa ka ra tu mai na tai kadua ni wai ni a sa vo duadua tikoga mai kea e dua na waqa; era raica talega ni a

sega ni vodo vata kei iratou na nona tisaipeli o Jisu, ka ni ratou a lako ga vakai iratou.

²³Era a lako talega yani eso na waqa mai Taiperia, ka voleka ki na yasana era a kana madrai kina ni sa vakavinavinakataka oti na Turaga.

²⁴Ni ra sa raica na lewe vuqa ni sa sega e kea o Jisu, ka sega talega kina o iratou na nona tisaipeli, era sa qai vodo tale ki waqa, ka lako ki Kapenaumi, me ra vakasaqarai Jisu.

O Jisu na Madrai ni Bula

²⁵Ia ni ra sa raici koya ena tai ni drano kadua, era sa qai kaya vua, “Vakavuvuli, o ni a lako mai ki ke ena gauna cava?”

²⁶Sa qai sauma vei ira o Jisu ka kaya, “A ka dina au na tukuna oqo vei kemuni: o ni sega ni vakasaqarai au baleta ni o ni a raica na veicakacaka mana au a cakava, ia baleta ga ni o ni a kania na madrai ka mamau kina.

²⁷Ni kakua ni ogataka na kakana e rawa ni rusa, ia na kakana ga ena tu dei tu ka yacova na bula tawamudu, na kakana ka na solia vei kemuni na Luve ni Tamata: ni sai koya sa tiko vua na i vakatakilakila ni sa vakadonui koya na Kalou o Tamana.”-

²⁸Era sa qai kaya vua, “A cava me keimami cakava, me keimami kitaka kina na cakacaka ni Kalou?”

²⁹Sa qai sauma o Jisu ka kaya vei ira, “Sa i koya oqo na cakacaka e vinaka vua na Kalou: mo ni vakabauti koya ka a tala mai o koya.”

³⁰Era sa qai kaya vua, “A cakacaka mana cava o na cakava, me keimami raica ka vakabauti iko kina? A cava o na cakava?”

³¹O ira na noda qase era a kania na mana ena loma ni vanua lala, me vaka sa volai, ‘Sa solia vei ira na madrai mai lomalagi me ra kania.’ ”-

³²Sa qai kaya vei ira o Jisu, “Au sa tukuna vakadodonu vei kemuni oqo: sa sega ni madrai dina mai lomalagi na kena sa solia vei kemuni o Mosese; ia sai Tamaqu ga ka sa solia vei kemuni na madrai dina mai lomalagi.

³³Na madrai sa solia na Kalou sai koya ka sa lako sobu mai lomalagi ka sa solia na bula ki vuravura.”

³⁴Era sa qai kaya vua, “Turaga, ni solia mada mai vei keimami na madrai oqo.”

³⁵Sa qai kaya vei ira o Jisu, “Oi au na madrai ni bula. O ira sa lako mai vei au era na sega vakadua ni viakana; kei ira sa vakabauti au era na sega vakadua ni viagunu.

³⁶Ia au sa kaya vei kemuni, o ni sa raici au ia o ni sega ni vakabauta.

³⁷O ira kece sa solia mai vei au o Tamaqu era na lako mai vei au. Au na sega ni vakatala tani e dua vei ira sa lako mai vei au,

³⁸baleta ni'u a sa lako mai lomalagi me'u kakua ni vakayacora ga na lomaqu, ia na loma i koya ga sa talai au mai.

³⁹Sa loma i koya ka sa talai au mai me'u kakua ni vakayalia e dua vei ira sa solia mai vei au o koya, ia me'u na vakaturi ira cake ga ena i otioti ni gauna.

⁴⁰Ni sai koya oqo na ka e vinakata o Tamaqu, o ya me ra rawata na bula tawamudu o ira vakayadua sa raica na Luvena ka vakabauti koya; ka'u na vakaturi ira cake ena i otioti ni gauna.”

⁴¹Era sa qai tekivu vosa kudrukudrutaki koya o ira na Jiu baleta ni sa kaya, “Oi au na madrai ka sa lako sobu mai lomalagi.”

⁴²Era sa kaya kina, “E sega li ni o Jisu oqo na luve i Iosefo? Eda sa kilai rau o tamana kei tinana. E qai kaya ga vakacava o koya ni sa lako sobu mai lomalagi?”

⁴³Sa qai sauma o Jisu ka kaya vei ira, “Dou kakua ni vosa kudrukudru.

⁴⁴E sega ni rawa ni lako mai vei au e dua na tamata kevaka e sega ni vakayarayarataki koya mai o Tamaqu, o koya ka a talai au mai; ka'u na vakaturi koya cake ena i otioti ni gauna.

⁴⁵Era a vola na parofita ka vaka, ‘Ena vakavulici ira kecega na tamata na Kalou.’ O ira kecega era rogoci Tamaqu ka vuli vua, era na lako mai vei au.-

⁴⁶E se sega mada ni sa raici Tamaqu e dua na tamata. O koya duadua ga ka lako mai vua na Kalou e sa raici koya.

⁴⁷Au tukuna vakadodonu sara vei kemuni ni sa nona na bula tawamudu na tamata sa vakabauta.

⁴⁸Oi au na madrai ni bula.

⁴⁹Era a kania na mana ena loma ni vanua lala o ira na nomuni qase, ia era sa mate.

⁵⁰Ia kevaka e dua e kania na madrai oqo, na madrai ka a lako sobu mai lomalagi, ena sega ni mate.

⁵¹Oi au na madrai ni bula sa lako sobu mai lomalagi; kevaka e dua sa kania na madrai oqo, ena bula ka tawamudu. Na madrai au na solia vua sai koya na lewequ, ka'u sa solia me yaco rawa kina na bula vei ira na kai vuravura.”

⁵²Era a qai veileti vakai ira na Jiu, ka kaya, “Ena solia rawa tu vakaevei na tamata oqo na lewena me da kania?”

⁵³Sa qai kaya kina vei ira o Jisu, “Au tukuna vakadodonu sara vei kemuni, kevaka o ni sa sega ni kania na lewe ni Luve ni Tamata ka gunuva na nona dra, sa segai vei kemuni na bula.

⁵⁴O ira sa kania na lewequ ka gunuva na noqu dra sa nodra na bula tawamudu, ka'u na vakaturi ira cake ki na bula ena i otioti ni gauna.

⁵⁵Ni sa kakana dina na lewequ, ka sa wai ni gunu dina na noqu dra.

⁵⁶O koya sa kania na lewequ ka gunuva na noqu dra, sa bula tiko e lomaqu, ka'u sa bula tale tikoga e lomana oi au.

⁵⁷Me vaka sa bula tiko o Tamaqu ka a talai au mai, au sa bula talega ena vuku i Tamaqu. Sa vaka talega kina o koya sa kani au, ena bula talega ena vukuqu.

⁵⁸Sa i koya oqo na madrai ka a lako sobu mai lomalagi: e sega ni vaka na kena era a kania na qase, ka ni ra a qai mate ga. O koya e kania na madrai oqo ena bula ka tawamudu.”

⁵⁹E a vosataka na veika oqo o Jisu ena valenilotu, ni a veivakatavulici tiko mai Kapenaumi.

Na Vosa ni Bula Tawa Mudu

⁶⁰Ni ra sa rogoca na vosa o ya e lewe vuqa na nona tisaipeli, era sa qai kaya, “Sa rui dredre na vakasama oqo, o cei ena muria rawa?”

⁶¹Ia ni sa kila e lomana o Jisu ni ra sa vosa kudrukudru na nona tisaipeli ena ka o ya, sa qai kaya vei ira, “E vakaevei e vakaleqa na lomamuni na ka oqo?”

⁶²Ia a cava beka o ni na kaya kevaka o ni na raica na Luve ni Tamata ni sa lako cake ki na vanua ka a tiko kina e liu?

⁶³Sa i koya na Yalo ni Kalou ka solia na bula, ia na kaukauwa ni tamata e sega sara ga na kena yaga. A vosa ka'u sa vosataka vei kemuni sa vosa vakayalo ka sa vu ni bula.-

⁶⁴Ia eso vei kemuni e sega tiko ni vakabauta.” (Ni sa kilai ira mai na i vakatekivu o Jisu o ira ka sega ni vakabauta, kei koya ena bukiveretaki koya.)

⁶⁵Sa qai kaya tale o koya, “O koya oqo au a kaya kina vei kemuni ni na sega ni lako rawa mai vei au e dua na tamata, kevaka e sega ni dolava vua na sala o Tamaqu.”

⁶⁶Ena vuku ni ka o ya, era a suka tale kina e lewe vuqa vei ira na nona tisaipeli, ka sega tale ni lako vata kaya.

⁶⁷Sa qai kaya o Jisu vei iratou na lewe tinikarua, “Dou sa via lako tani talega oi kemudou?”

⁶⁸Sa qai sauma vua o Saimoni Pita ka kaya, “Turaga, me keitou qai lako tale vei cei? Sa tu ga vei kemuni na vosa ni bula tawamudu.

⁶⁹Keitou sa vakabauta ka kila ni sai kemuni na Le Dua Yalosavasava ni Kalou.”-

⁷⁰Sa qai sauma vei iratou o Jisu, “E sega li ni'u a digitaki kemudou na lewe tinikarua? Ia e dua vei kemudou sai to tiko ni tevoru.”

⁷¹A sa vosa vakaoqo o koya me baleti Jutasa, na luve i Saimoni Isikarioti, ni dina ga ni dua vei iratou na lewe tinikarua o koya, ia ena qai bukiveretaki koya e muri.

Joni 7

O Jisu kei Iratou na Tacina

¹Ni sa oti na veika o ya, sa qai vakalakova o Jisu na veivanua eso e Kalili. E a sega ni via veilakoyaki e Jutia, baleta ni ra sa via vakamatei koya tiko na Jiu.

²A sa voleka tiko mai na gauna ni nodra Solevu ni Valetabanikau na Jiu,-

³ka ratou a mani kaya kina vua na tacina, “Lako tani eke ka lako ki Jutia, me ra na raica talega na nomu tisaipeli na cakacaka o cakava tiko.

⁴Ni sega ni dua e dau cakava vuni tu ga na ka kevaka e gadreva tiko me kilai. Me vaka ni o sa cakava tiko na veika oqo, vakaraitaki iko ki vuravura.”

⁵(Ka ni ratou a sega tale tikoga ni vakabauti koya o iratou na tacina.)

⁶Sa qai kaya kina vei iratou o Jisu, “E se bera ni yaco mai na noqu gauna. Ia sa donu vei kemudou na gauna kecega.

⁷E sega ni rawa ni cati kemudou o vuravura, ia sa cati au ga, baleta ni'u sa tukuna tikoga vua ni sa ca na nona i valavala.

⁸Dou lako cake ga oi kemudou ki na solevu. Au na sega mada ni lako ki na solevu oqo, baleta ni se sega ni yaco mai na noqu gauna.”

⁹Ni sa kaya oti na veika oqo vei iratou, sa qai tiko voli ga yani e Kalili.

O Jisu ena Solevu ni Vale Tabanikau

¹⁰Ia ni ratou sa lako oti na tacina ki na Solevu, sa qai lako cake talega kina o Jisu; a sega ni lako ena matana levu, ia sa lako vakavuni ga.

¹¹Era a vakasaqarai koya na Jiu ena Solevu, ka ra kaya, “E vei mada o koya?”

¹²A sa levu na veivosaki lo me baleti koya ena kedra maliwa na lewe vuqa. Era a kaya eso, “E tamata vinaka o koya.” Era kaya eso tale, “E sega, sa vakacalai ira tiko na tamata.”

¹³Ia e sega ga ni dua sa vosa doudou me baleti koya, ni ra sa rerevaki ira na nodra i liuliu na Jiu.

¹⁴Ni sa yacovi yani na veimama ni gauna ni Solevu, sa qai lako cake o Jisu ki na Valenisoro ka tekivu veivakatavulici kina.

¹⁵Era sa kurabui kina na nodra i liuliu na Jiu, ka kaya, “Sa dua tani na levu ni kila-ka ni tamata oqo! E la'ki rawata tu beka mai vei, ni a sega tu ni vuli?”

¹⁶Sa qai sauma vei ira o Jisu, ka kaya, “E sega ni noqu na i vakavuvuli au sa vakatavuvulitaka tiko vei kemuni, sa nona ga ka sa talai au mai.

¹⁷Kevaka e dua na tamata e via cakava na loma ni Kalou, ena kila na i vakavuvuli, se sa lako mai vua na Kalou, se'u sa vosa tiko vakai au ga.

¹⁸O koya e vosa ena nona kaukauwa ga vakai koya sa vakasaqara voli ga na ka me dokai kina. Ia o koya sa vakasaqara na dokai me soli vua sa talai koya mai, sa tamata dina o koya, ka sa sega vua na cala.

¹⁹E sega li ni sa solia na Lawa vei kemuni o Mosese? Ia sa sega ga ni dua vei kemuni sa muria na Lawa. A cava na vuna o ni sa via vakamatei au tiko kina?”

²⁰Era sa qai sauma mai na lewe vuqa ka kaya, “E tiko vei iko e dua na tevoru: o cei e via vakamatei iko?”

²¹Sa qai sauma o Jisu ka kaya vei ira, “Au a cakava e dua na cakacaka mana, ia o ni a kurabui kece kina.

²²E a vakaroti kemuni o Mosese mo ni cilivi ira na luvemuni tagane (e dina ga ni a sega ni vu mai vei Mosese na veicilivi, mai vei ira ga na qase), ka o ni a mani ciliva e dua na gonetagane ena Siga ni Vakacecegu.-

²³Ia kevaka sa cilivi na gonetagane ena Siga ni Vakacecegu, me kakua kina ni voroki na Lawa i Mosese me baleta na veicilivi, a cava o ni qai cudruvi au kina ni'u a vakabula, me bula vinaka sara e dua na tamata ena Siga ni Vakacecegu?-

²⁴Ni kakua ni dau lewa na ka ena kena i rairai ga, ia ni vakataulewa ga ena i vakarau ni lewa dodonu.”

Sa i Koya Li na Mesaia?

²⁵Era sa qai kaya eso vei ira na kai Jerusalemi, “E sega li ni o koya oqo era a saga tiko na veiliutaki me ra vakamatea?

²⁶Ia raica, e vosa tiko o ya o koya ena matana levu, ka ra bau sega ni kaya vua e dua na ka! E vakaevei? Era sa vakadeitaka beka e lomadra o ira na i liuliu ni sai koya dina oqo na Mesaia?

²⁷Ia na Mesaia, ni sa lako mai, ena sega e dua e kila se lako mai vei. Ia na tamata oqo eda kila na vanua e lako mai kina.”

²⁸Ia ni sa veivakatavulici tiko o Jisu ena Valenisoro sa kaci ena domo levu, ka kaya, “O ni sa kilai au dina li, ka kila talega na vanua au lako mai kina? Au sega ni lako mai ena noqu lewa vakai au. Ia sa dina o koya ka talai au mai, o koya o ni sega ni kila.

²⁹Ia au sa kilai koya oi au, ka ni'u a lako ga mai vua, ka sa talai au mai o koya.”

³⁰Era sa qai saga me ra vesuki koya, ia sa sega ga ni bau dua e tarai koya, ni a se sega ni yaco mai na nona gauna.

³¹Ia era a vakabauta e lewe vuqa vei ira na tamata ka ra kaya, “Ni sa na lako mai na Mesaia, ena levu cake beka na cakacaka mana e cakava mai na kena sa cakava rawa na tamata oqo?”

Era sa Talai na Ovisa me Ra Vesuki Jisu

³²Era a rogoca o ira na Farisi na nodra veivosakitaki Jisu lo tiko vaka o ya o ira na lewe vuqa, ka ra a mani talai ira na ovisa o ira na bete levu kei ira na Farisi me ra la'ki vesuki koya.

³³Sa qai kaya vei ira o Jisu, “Au na tiko vakalailai wale talega kei kemuni, ka'u sa na qai lako vua ka a talai au mai.

³⁴O ni na vakasaqarai au, ka na sega ni kunei au, baleta ni o ni na sega ni rawa ni lako ki na vanua au na tiko kina.”

³⁵Era a veikayaka kina vakai ira na nodra i liuliu na Jiu, “Evei beka na vanua ena lako kina na tamata oqo, me da na sega ni kunei koya rawa kina? Ena lako beka li vei ira na noda era dui veiseyaki tu ena veikoro vaka-Kirisi, ka la'ki vakatavulici ira na kai Kirisi?”

³⁶A cava beka na i balebale ni nona kaya, ‘Dou na vakasaqarai au ka sega ni kunei au; na vanua talega au na tiko kina dou na sega ni lako rawa kina?’ ”

Veuciwai ni Wai Bula

³⁷Ena i otioti ni siga ni Solevu, na siga bibi duadua sara ena Solevu, sa qai tu cake o Jisu ka kaci, ka kaya, “Kevaka sa viagunu e dua na tamata, me lako mai vei au, ka gunu!-“

³⁸O koya sa vakabauti au, me vaka e kaya na i Vola Tabu, ‘Ena dave mai lomana na veuciwai ni wai ni bula.’ ”-

³⁹A sa tukuna o Jisu na ka oqo me baleta na Yalo *Tabu*, ka na soli vei ira era sa vakabauti koya ena dua na gauna e muri. Ka ni a se sega ni soli na Yalo *Tabu* ena gauna o ya baleta ni se bera ni kau cake o Jisu ki na nona i tikotiko lagilagi.

Era sa Veileti na Tamata

⁴⁰Ni ra sa rogoca na vosa o ya e lewe vuqa vei ira na tamata, era sa qai kaya, “Sa i koya dina oqo na Parofita.”

⁴¹Eso tale era kaya, “Sa i koya ga na Mesaia!” Sa kaya eso tale, “Ena lako li mai Kalili na Mesaia?”

⁴²E a sega li ni kaya na i Vola Tabu ni na tubu mai na kawa i Tevita na Mesaia, ka ni na sucu mai Peceliema, na koro ka a tiko kina o Tevita?”-

⁴³A mani tubu kina e dua na veisei vei ira na tamata me baleti koya.

⁴⁴Era a via vesuki koya eso, ia sa sega ga ni tarai koya e dua na tamata.

Na Nodra Tawa Vakabauta na i Liuliu

⁴⁵Ia ni ra sa lesu tale na ovisa ni valenisoro, era sa qai tarogi ira o ira na bete levu kei ira na Farisi, ka ra kaya, “A cava na vuna dou a sega ni kauti koya mai kina?”

⁴⁶Era sa qai sauma na ovisa, ka kaya, “E sega ni se bau dua na tamata me vosa me vaka na tamata oqo!”

⁴⁷Era sa qai kaya na Farisi vei ira na ovisa, “Dou sa rawai tale beka ga mai vei koya oi kemudou?”

⁴⁸Dou sa bau kila li e dua vei ira na i liuliu se vei ira na Farisi me vakabauti koya?

⁴⁹O ira na lewe vuqa sa tu oqo era sa sega ni kila na Lawa i Mosese, ka sa yaco kina vei ira na cudru ni Kalou!”

⁵⁰A sa dua vei ira na Farisi ka tiko e kea o Nikotimo, o koya ka a la'ki raici Jisu ena dua na gauna e liu. Sa qai kaya o koya vei ira na kena vo,-

⁵¹“Me vaka sa virikotori ena noda Lawa, e sega ni rawa ni da beitaka ni sa cala e dua na tamata kevaka eda se bera mada ni se rogoci koya ka dikeva na cala sa vakayacora.”

⁵²Era a qai sauma ka kaya vua, “E sega li ni o kai Kalili talega o iko? Vakasaqara mada na i Vola Tabu ka o na raica kina ni se sega mada ni bau dua na parofita me lako mai Kalili.”

⁵³Era sa qai dui lako kecega na tamata ki na nodra veivale,

Joni 8

Na Yalewa ka a Vesu ni Veibutakoci Tiko

¹Era sa qai lako ki na nodra veivale na tamata, ia sa lako ga o Jisu ki na Ulunivanua ni Veiolive.

²A sa lesu tale ki na Valenisoro o koya ena mataka lailai ni siga ka tarava. Era sa soqoni vata yani vua na tamata kecega; ka sa dabe sobu ka tekivu vakatavulici ira.

³Era sa qai kauta yani vua o ira na daunilawa kei ira na Farisi e dua na yalewa sa vesuki mai ni sa veibutakoci, ka ra vakaturi koya ena kedra maliwa.

⁴Era sa qai kaya vua, “Vakavuvuli, sa vesu mai na yalewa oqo ni se ia tiko na veibutakoci.

⁵Ena noda Lawa, sa vakarota kina o Mosese me ra vakaviriki o ira era cakava na ka oqo. Ia, na cava o sa kaya kina?”-

⁶Era sa kaya oqo me ra veretaki koya ka beitaki koya rawa kina. Ia sa cuva ga o Jisu ka volavola ena buturara ni vale (nuku) ena nona i qaqalo.

⁷Ni ra se tucake tu ga e kea ka vakatarogi koya tiko, a sa qai tu cake vakadodonu o koya ka kaya vei ira, “O koya vei kemuni e sega na nona i valavala ca, me viritaka na i matai ni vatu.”-

⁸A sa qai cuva sobu tale ka volavola ena buturara ni vale.

⁹Ia ni ra sa rogoca oqo, era sa qai curucuru yadudua yani ki tautuba, ka tekivu sara ga vei ira na qase. E rau sa qai mai vo tikoga e kea o Jisu kei na yalewa o ya.

¹⁰Sa qai tu cake o Jisu, ka kaya vua, “Yalewa, sa evei o ira oqo? Sa sega tale li ni dua e vo me lewai iko mo cudruvi?”

¹¹Sa qai sauma lesu na yalewa ka kaya, “Sa sega saka ni dua e vo.” Sa qai kaya o Jisu, “Oi au talega sa sega ni lewai iko mo cudruvi. Mo lako ga, ia mo kakua ni valavala ca tale.”

O Jisu na Rarama kei Vuravura

¹²Sa qai vosa tale vei ira na Farisi o Jisu, ka kaya, “Oi au na rarama kei vuravura. O koya yadua sa muri au ena tiko vua na rarama ni bula ka na sega ni lako ena butobuto.”-

¹³Era sa qai kaya vua na Farisi, “O iko o sa tukuni iko tikoga; sa sega ni dina na veika o tukuna tiko.”-

¹⁴A sauma o Jisu, ka kaya vei ira, “E segai sara. E dina ga ni'u sa tukuna tikoga na veika me baleti au, ia sa dina ga na noqu i tukutuku, baleta ni'u sa kila na vanua ka'u sa lako mai kina kei na vanua au sa lako tiko kina. Oi kemuni o ni sa sega ni kila na vanua ka'u sa lako mai kina se na vanua au sa lako tiko kina.

¹⁵O ni sa dau vakalewa na ka ena sala vakatamata; ia, oi au, au sa sega ni vakalewa e dua na tamata.

¹⁶Ia kevaka me'u vakayacora vakakina, ena dina ga na noqu vakalewa na ka, baleta ni'u sa sega ni vakayacora duadua vakai au na ka oqo; na Tamaqu ka sa talai au mai sa tiko vata kei au.

¹⁷Sa volai tu ena nomuni Lawa ni sa dina na i tukutuku kevaka sa vakadonuya vata e lewe rua na i vakadinadina.-

¹⁸Au sa vakadinadinataka na ka ena vukuqu, ka sa vakadinadina talega ena vukuqu na Tamaqu sa talai au mai.”

¹⁹Era sa qai tarogi koya, “E vei ga o tamamu?” Sa qai sauma o Jisu ka kaya, “O ni sa sega ni kilai au se Tamaqu. Kevaka o ni sa kilai au, o ni na kilai Tamaqu talega.”

²⁰Sa cavuta na veivosa oqori o Jisu ni sa vakatavuvuli tiko ena loma ni Valenisoro, ena rumu ka dau maroroi kina na kato ni soli. Ia sa sega ni dua e vesuki koya, baleta ni se bera ni yaco mai na nona gauna.

Dou na Sega ni Lako Rawa ki na Vanua Au sa Lako Tiko Kina

²¹Sa qai kaya tale vei ira o Jisu, “Au sa lako tiko ena noqu i lakolako; o ni na qai vakasaqarai au, ia o ni na mate ena vuku ni nomuni i valavala ca; o ni na sega ni lako rawa ki na vanua au sa lako tiko kina.”

²²Era sa qai kaya kina na nodra i liuliu na Jiu, “E tukuna o koya ni da na sega ni rawa ni lako rawa ki na vanua sa lako kina. E kena i balebale beka oqo ni na vakamatei koya ga vakai koya?”

²³Sa qai kaya vei ira o koya, “Oi kemuni, o ni lewe ni vuravura ka tiko oqo e ra, ia oi au, au lako mai cake. Oi kemuni, o ni lako mai na vuravura oqo, ia oi au, au sega ni lako mai kina.

²⁴O koya oqo au sa kaya kina vei kemuni ni o ni na mate ena vuku ni nomuni i valavala ca; ka o ni na mate ena vuku ni nomuni i valavala ca kevaka o ni sa sega ni vakabauta ni sai au o Koya.”

²⁵Era sa qai kaya vua, “O cei o iko?” Sa qai kaya vei ira o Jisu, “Na ka ga au sa tukuna vei kemuni mai na i vakatekivu.

²⁶E vuqa tu na ka me'u tukuna ka vakalewa me baleti kemuni, ia sa dina o koya ka a talai au mai; ka'u sa tukuna ki vuravura na ka ga au a rogoca mai vua.”

²⁷Era a sega ni kila rawa ni a vosa tiko o Jisu me baleti Tamana.

²⁸Sa qai kaya tale vei ira o koya, “Ni o ni sa na laveta cake na Luve ni Tamata, o ni na qai kila ni Sa i Au oi Au; o ni sa na qai kila talega ni sega ni dua na ka me'u cakava vaka i au ga. Ia au sa dau tukuna ga na veika e vakatavulici au kina o Tamaqu.

²⁹Sa tiko vata ga kei au o koya ka a talai au mai; e sega ni biuti au me'u tiko duadua ga; ni'u sa dau cakava tikoga na ka e vinakata.”

³⁰Era a mani vakabauti koya e lewe vuqa vei ira era a rogoca na nona vosa.

Na Dina ena Veisereki me Rawati na Bula Galala

³¹Sa qai kaya o Jisu vei ira na Jiu ka ra sa vakabauti koya, “Kevaka o ni muria tikoga na noqu vosa, o ni sa qai noqu tisaipeli dina;

³²ka o ni na kila na ka dina, ka na sereki kemuni na ka dina.”

³³Era sa qai kaya vua, “Oi keimami na kawa i Epara-ama; keimami a sega ni bau bobula vua e dua na tamata ena dua na gauna. A cava na i balebale ni nomu kaya, ‘O ni na sereki?’”-

³⁴Sa qai kaya vei ira o Jisu, “Au sa tukuna vakadodonu sara vei kemuni, o koya ga sa kitaka na i valavala ca sa bobula ki na i valavala ca.

³⁵Sa sega ni lewe ni vuvale tudei o koya na bobula, ia na luvena tagane ga na i taukei ni vale o ya sa lewe ni vuvale tudei ka tawamudu.

³⁶O koya oqo, kevaka sa sereki kemuni na Luvena, o ni sa na qai sereki dina sara kina.

³⁷Au sa kila ni o ni kawa i Epara-ama. Ia o ni sa via vakamatei au tiko, baleta ni o ni sa sega ni vakadinata na noqu vosa.

³⁸Au sa dau tukuna ga na veika sa vakaraitaka mai vei au o Tamaqu, ia e dodonu vei kemuni mo ni sa cakava na veika o ni sa rogoca mai vei tamamuni.”

Na Tamamuni na Tevoro

³⁹Era sa qai vosa ka kaya vua, “Na tama i keimami o Epara-ama.” Sa qai kaya vei ira o Jisu, “Kevaka o ni sa luve i Epara-ama dina, ke o ni na kitaka na veika sa cakava o Epara-ama.

⁴⁰Na ka ga au sa bau kitaka, o ya me'u tukuna na veika dina au a rogoca mai vua na Kalou, ia oi kemuni, o ni sa via vakamatei au tiko. E a sega ni bau cakava e dua na ka vakaoqo o Epara-ama!

⁴¹O ni sa cakava tikoga na ka sa cakava na tamamuni.” Era sa qai kaya vua, “Keimami a sega ni sucu mai ena veibutakoci. E duabau ga na tama i keimami, o ya ga na Kalou.”

⁴²Sa qai kaya vei ira o Jisu, “Kevaka e tamamuni dina na Kalou, ke o ni a lomani au, baleta ni'u sa lako mai vua na Kalou ka'u sa tiko oqo edaidai. Au a sega ni lako mai vakai au ga, ia sa talai au ga mai o koya.

⁴³A cava o ni sega ni kila tiko kina na i balebale ni noqu vosa? E baleta ga ni o ni sa sega ni via vakarogoca.

⁴⁴Na tamamuni na Tevoro, ka o ni sa gadreva mo ni cakava na veika sa gadreva na tamamuni. A sa daulaba mai na i vakatekivu o koya, e sega ni dau tovaka na dina, ka ni sega ga vua na dina. Ni sa tukuna o koya e dua na i tukutuku lasu, sa dodonu sara tu ga vua o ya, ka ni sa daulasulasu o koya ka sa vu mai vua na lasu kecega.-

⁴⁵Ia au sa tukuna tiko oqo na ka dina, ni sai koya o ya na vuna o ni sa sega kina ni vakabauti au.

⁴⁶O cei vei kemuni e rawa ni vakadinadinataka ni tiko e dua na noqu i valavala ca? Kevaka au sa tukuna tiko vei kemuni na ka dina, a cava na vuna o ni qai sega ni vakadinati au kina?

⁴⁷O koya sa lako mai vua na Kalou sa dau vakarorogo ki na vosa ni Kalou. Ia, oi kemuni, o ni sa sega ni lako mai vua na Kalou, ka oqori na vuna o ni na sega ni vakarorogo kina.”

O Jisu kei Epara-ama

⁴⁸Era sa qai sauma na Jiu, ka kaya vua, “E sega li ni dina na neimami a kaya ni o kai Samaria, kei na neimami a kaya talega ni curumi iko tiko e dua na tevoru?”

⁴⁹Sa qai kaya o Jisu, “E sega ni curumi au tiko na tevoru. Au sa vakarokorokotaki Tamaqu, ia o ni sa vakalialiai au ga.

⁵⁰Au sa sega ni vakasaqara na noqu lagilagi, sa tiko e dua sa vakasaqara ka vakatau lewa kina.

⁵¹Au tukuna vakadodonu sara vei kemuni, kevaka e dua e katona e lomana na noqu vosa ka talairawarawa kina, ena sega sara ni mate.”

⁵²Era sa qai kaya vua o ira na Jiu, “Sa qai macala vei keimami ni curumi iko dina tiko e dua na tevoru! Sa mate o Epara-ama; era sa mate talega na parofita; ia o iko, o kaya, ‘Kevaka e dua sa katona na noqu vosa ka talairawarawa kina ena sega sara ni mate.’

⁵³O iko beka o cecere cake vei Epara-ama, na tama i keimami? Sa mate o koya ka ra sa mate talega na parofita; o nanuma tiko o cava o iko?”

⁵⁴Sa qai sauma tale o Jisu, ka kaya, “Kevaka au vakalagilagi au ga, ena ka wale na noqu lagilagi; ia o Tamaqu, o koya o ni kaya tiko ni nomuni Kalou, o koya ga e vakalagilagi au.

⁵⁵O ni sega ni kilai koya: ia au kilai koya oi au. Kevaka au na kaya ni'u sega ni kilai koya, au sa na wili vaka tamata lasulasu me vakataki kemuni; ia au sa kilai koya, ka sa katona ka muria tiko na nona vosa.

⁵⁶E a marautaka vakalevu o Epara-ama, na tamamuni, ni a tiko me raica na gauna ni noqu lako mai. Ia sa mani raica ka reki kina.”

⁵⁷Era sa qai kaya vua o ira na Jiu, “O sa raici Epara-ama dina? E se sega mada ga oqo ni o yabaki limasagavulu!”

⁵⁸Sa qai kaya vei ira o Jisu, “Au tukuna vakadodonu sara vei kemuni, ni se bera ni sucu o Epara-ama, au sa bula tu oi au.”

⁵⁹Era sa qai tomi vatu me ra vakaviriki koya, ia sa vunitaki koya o Jisu ka lako tani mai na Valenisoro.

Joni 9

Sa Vakabula o Jisu e Dua ka Sucu Mataboko

¹Ia ni sa lako tu yani o Jisu, sa raica sara e dua na tamata ka a sucu mataboko.

²E ratou a qai tarogi koya na nona tisaipeli, ka kaya, “Vakavuvuli, o cei sai valavala ca, ka mani sucu mataboko kina na tamata oqo, o koya se oi rau na nona qase?”

³Sa qai sauma o Jisu ka kaya, “E a sega ni valavala ca o koya oqo, se oi rau na nona qase, ia sa mataboko ga me na vakatakilai kina na kaukauwa mana ni Kalou ena vukuna.

⁴Sa dodonu me da cakava tiko na cakacaka i koya sa talai au mai ni se siga toka; sa voleka mai na bogi, ena sega ni cakacaka rawa kina e dua na tamata.

⁵Ni'u sa tiko e vuravura, au sa rarama kei vuravura.”-

⁶Ni sa vosa oti vaka o ya, sa qai kasivita na qele o Jisu ka ulia vata na soso kei na kasivi, ka boroya kina na mata i koya na tamata mataboko.

⁷Sa qai kaya vua, “Mo lako ka la'ki savata na matamu ena i Sisili o Sailoama.” (Na yaca o ya e kena i balebale, “Sa Talai”.) Sa qai lako yani o koya, a sa savata na matana, ka sa rai rawa na matana ni sa lesu mai.

⁸Era sa qai kaya na lewenikoro kei ira ka a raica na nona dau kerekere tu e liu, “E sega li ni o koya oqo na tamata ka dau kerekere voli ni dabe toka?”

⁹Era sa kaya eso, “O koya dina oqo.” Eso tale era kaya, “E segai, e vakataki koya ga.” Sa qai kaya tikoga o koya, “Sa i au dina ga oqo.”

¹⁰Era sa qai kaya vua, “O sa qai rai rawa ga vakacava?”

¹¹Sa qai sauma o koya, ka kaya, “Na tamata ka yacana o Jisu, a sa ulia na soso, ka boroya kina na mataqu, ka kaya vei au, ‘Lako ki Sailoama, ka la'ki tavoi kina.’ Ia ni'u sa tavoi oti, ka'u sa qai rai rawa.”

¹²Era sa qai kaya vua, “Ia sa evei ga oqo o koya?” Sa qai kaya o koya vei ira, “Au sa sega ni kila.”

Era Vaqaqa Matua na Farisi na Nona Vakabulai

¹³Era sa qai kauti koya ka a mataboko tu e liu vei ira na Farisi.

¹⁴Ia na siga ka a ulia kina na soso o Jisu, ka vakabulai koya mai na nona mataboko, a sa Siga ni Vakacecegu.

¹⁵Era sa qai tarogi koya tale na Farisi se a qai rai rawa vakacava. Sa qai kaya vei ira o koya, “E a boroya na mataqu o koya ena qele, ka'u tavoi, ka'u sa mani rai rawa.”

¹⁶Era sa qai kaya eso vei ira na Farisi, “E sega ni lako mai vua na Kalou na tamata oqo, ni sega ni vakatabuya na Siga ni Vakacecegu.” Era sa qai kaya eso tale, “E cakava rawa ga vakacava na cakacaka mana vakaoqo e dua na tamata i valavala ca?” Era sa mani veidre kina.

¹⁷Era sa qai kaya tale vua na tamata mataboko, “Me vaka ni a vakabulai iko o koya mai na nomu mataboko, a cava sara mada sa kaya o iko me baleti koya?” Sa qai kaya o koya, “O koya e dua na parofita.”

¹⁸Ia era sega tikoga ni vakadinata o ira na nodra i liuliu na Jiu ni a mataboko e liu o koya ka ni sa qai rai rawa oqo, me yacova ni ra sa kacivi rau na nona i tubutubu

¹⁹ka tarogi rau, ka kaya, “Oqo li na luvemudrau, o drau kaya ni a sucu mataboko? Ia sa qai rai rawa vakacava oqo?”

²⁰E rau sa qai sauma na nona i tubutubu ka kaya, “Keirau kila ni luve i keirau oqo, ka kila talega ni a sucu mataboko.

²¹Ia na nona sa qai rai oqo, keirau sa sega ni kila. Keirau sega talega ni kila se o cei ka a vakabulai koya mai na nona mataboko. Ni tarogi koya ga. Sa tamata bula o koya ka na rawa ni vakamacalataka ga vakai koya.”

²²E rau a vosa vaka o ya na nona i tubutubu ni rau rerevaki ira na nodra i liuliu na Jiu; ni ra a sa lomavata oti me na vakatabui ni tiko tale ena nodra valenilotu o koya sa vakabauti Jisu ni sai koya na Mesaia.

²³O ya na vuna e rau a kaya kina na nona i tubutubu, “Sa tamata bula o koya; mo ni tarogi koya ga!”

²⁴Era sa qai kaciva tale na tamata ka a mataboko e liu ka kaya vua, “Yalataka mada ena mata ni Kalou ni o na tukuna na ka dina! Keimami kila ni tamata i valavala ca o koya ka vakabulai iko.”

²⁵Sa qai sauma o koya, ka kaya, “Au sega mada ni kila se tamata i valavala ca o koya se sega. A ka ga au kila, ni'u a mataboko e liu, ia oqo au sa rai rawa.”

²⁶Era sa qai kaya tale vua, “A cava sara mada e cakava vei iko o koya? A cava e cakava mo rai rawa kina?”

²⁷Sa qai kaya vei ira o koya, “Au a sa tukuna oti vei kemuni o ni qai sega ni vakarogoca. O ni via rogoca tale ena vuku ni cava? O ni sa via nona tisaipeli tale beka ga?”

²⁸Era sa qai vakalialiai koya, ka kaya, “O iko ga o nona tisaipeli, oi keimami na tisaipeli i Mosese.

²⁹Keimami kila ni a vosa vei Mosese na Kalou. Ia, na tamata ga oqo, keimami sega ni kila se sa lako mai vei.”

³⁰Sa qai sauma na tamata o ya ka kaya vei ira, “Sa qai dua dina na i tukutuku levu oqori! O ni sa sega ni kila na vanua e lako mai kina, ia sa vakabulai au o koya mai na noqu mataboko!

³¹Eda sa kila ni sa sega ni dau rogoci ira na tamata i valavala ca na Kalou. Sa dau rogoci ira ga era sa rokovi koya ka cakava na lomana.

³²Sa sega talega ni se bau rogoci mai na i tekivu kei vuravura ni sa cakava e dua na tamata me rai rawa tale e dua na tamata sa sucu mataboko.

³³Kevaka sa sega ni lako mai vua na Kalou na tamata oqo, ena sega ni rawa vua me cakava e dua na ka.”

³⁴Era sa qai sauma vua ka kaya, “O iko o a sucu ka susugi cake mai ena i valavala ca; ia o sa qai mai via vakatavulici keimami li vakaoqo?” Era sa qai vakasavi koya me kakua ni tiko tale ena nodra valenilotu.

Na Mataboko Vakayalo

³⁵Ni sa rogoca o Jisu na veika sa yaco oqo, a sa qai sotavi koya na tamata o ya ka sa tarogi koya, “O sa vakabauta li na Luve ni Tamata?”

³⁶Sa qai sauma o koya, ka kaya, “Ni tukuna saka mai se o cei o koya, me rawa ni'u vakabauti koya!”

³⁷Sa qai kaya vua o Jisu, “O sa raici koya oti, ka sai koya ga o drau sa veivosaki vata tiko oqo.”

³⁸Sa qai kaya o koya, “Turaga, au sa vakabauta!” A sa qai tekiduru sobu ena mata i Jisu.

³⁹A sa kaya o Jisu, “Au sa lako mai ki vuravura me'u veilewai, me ra rai rawa o ira sa mataboko, ia me ra mataboko o ira sa rai.”

⁴⁰Era a rogoca na ka oqo eso na Farisi era tiko vata kaya, ka ra taroga vua, “E sega ni kena i balebale o ya ni keitou sa mataboko talega oi keitou, se vakaevei?”

⁴¹Sa qai kaya o Jisu, “Kevaka dou sa mataboko, sa sega na nomudou cala; ia ni dou sa tukuna oqo ni dou sa sega ni mataboko, sa kena i balebale oqo ni sa tu ga na nomudou cala.”

Joni 10

Na Vosa Vakatautauvata ni Bai ni Sipi

¹Sa qai kaya o Jisu, “Au sa tukuna vakadodonu sara oqo vei kemudou, o koya e sega ni curu ena matamata ni bai ni sipi, ka kaba cake ga ena dua na sala tani, sai koya oqo na daubutako ka daukocokoco.

²Ia o koya sa curu ena matamata, sai koya oqo na i vakatawanisipi.

³Sa dau dolava vua na matamata o koya na kena i vakatawa; ka ra sa vakarogoca na domona o ira na sipi. Sa dau kacivi ira na nona sipi ena yacadra, ka liutaki ira ki tautuba.

⁴Ni sa kauti ira na nona sipi ki tautuba, sa liu tiko o koya ka ra sa muri koya na sipi, ni ra sa kila na domona.

⁵Ia era na sega ni muria e dua na vulagi, ka ra na dro tani ga mai vua, ni ra sega ni kila na domo ni vulagi.”

⁶E a tukuna vei ira na vosa vakatautauvata oqo o Jisu, ia era a sega ga ni kila na i balebale ni veika sa tukuna tiko vei ira.

O Jisu na i Vakatawa Vinaka

⁷Sa qai kaya tale vei iratou o Jisu, “Au tukuna vakadodonu sara vei kemudou, oi au na matamata ni bai ni sipi.

⁸O ira kece ka ra a liu mai vei au, era tamata dau butako ka dau kocokoco, ia era a sega ni vakarorogo vei ira o ira na sipi.

⁹Oi au na matamata. Kevaka ena curu kina e dua na tamata, ena vakabulai, ka na dau curu mai ka dau curu yani, ka na kune kakana.

¹⁰E sega ni dau lako wale tu ga mai na daubutako, e lako ga mai me mai butako, ka ravuravu, ka vakarusa. Au sa lako mai me rawa vei ira na bula, na bula e maucokona vinaka sara.

¹¹“Oi au na i vakatawa vinaka; sa solia na nona bula na i vakatawa vinaka ena vukudra na sipi.-

¹²Ia o koya e cakacaka saumi ga, me vaka ni sega ni vakatawa, ka sega ni taukeni ira na sipi, ena laivi ira tu ga na sipi ka dro ni sa raica na olifa ni sa lako tiko yani; sa na qai toqovi ira na sipi na olifa, ka veiseyakitaki ira.

¹³Sa dro o koya me vaka ni cakacaka saumi ga, ka sega sara ni dua na ka vua o ira na sipi.

¹⁴Oi au na i vakatawa vinaka: ka'u sa kilai ira na noqu, ka ra sa kilai au talega o ira na noqu;

¹⁵me vaka ga na nona kilai au na Tamaqu, kei na noqu kilai koya. Au sa solia na noqu bula ena vukudra na sipi.-

¹⁶Eso tale na noqu sipi era sa sega ni tiko ena bai oqo: sa dodonu me'u kauti ira tale mai, ka ra na vakarorogo ki na noqu vosa. Ena qai duabau ga na qele ni sipi, ka duabau ga na i vakatawa.

¹⁷“Sa lomani au o Tamaqu ena vuku ni noqu sa solia tu na noqu bula ka me'u na qai taura lesu tale e muri.

¹⁸E sega ni dua e mai kauta tani vei au, ka ni'u sa solia vakai au ga. Sa tu vei au na kaukauwa me'u solia, ka tu talega vei au na kaukauwa me'u taura lesu tale. Oqo na i vakaro sa vakarota vei au o Tamaqu.”

¹⁹Sa qai tubu tale e dua na veileti ena kedra maliwa na Jiu ena vuku ni veivosa o ya.

²⁰Era kaya e lewe vuqa vei ira, “E curumi koya tiko e dua na tevoru, ka sa lialia; a cava o ni vakarogoci koya kina?”

²¹Eso tale era kaya, “Na tamata e curumi tevoru e sega ni vaka tu oqo na nona vosa; e rawata beka e dua na tevoru me vakabula na mata ni tamata mataboko?”

Era sa Besetaki Jisu o ira na Jiu

²²Sa donuya na vula i liliwa, ka sa marautaki mai Jerusalemi na Solevu ni Vakatabui ni Valenisoro.-

²³Ni sa lako voli o Jisu ena Varada i Solomoni ena Valenisoro,

²⁴era sa qai vakasoqoni yani na Jiu ki vua ka tarogi koya, “Na cava o laiva vakadede tiko kina me keimami lomatarotaro tiko vakaoqo? Tukuna mai na ka dina: o iko li na Mesaia?”

²⁵Sa qai sauma vei ira o Jisu, ka kaya, “Au a sa tukuna oti vei kemuni, ia o ni qai sega ni vakabauti au. Na veicakacaka ka'u sa cakava ena yaca i Tamaqu era sa vakadinadinataki au;

²⁶ia o ni sa sega ga ni vakabauta, baleta ni o ni sa sega ni noqu sipi.

²⁷Era sa rogoca na domoqu o ira na noqu sipi; au sa kilai ira, ka ra sa muri au.

²⁸Au sa solia vei ira na bula tawamudu, ka ra na sega sara ni mate. Ena sega ni dua me na kaliraki ira tani rawa mai ligaqu.

²⁹Sa uasivi cake mai na ka kecega na veika sa solia vei au o Tamaqu, ka sa sega ni rawa vua e dua me kaliraka tani mai na liga i Tamaqu.-

³⁰Keirau sa duabau ga kei Tamaqu.”

³¹Era sa qai tomi vatu tale o ira na Jiu me ra vakaviriki koya.

³²Sa qai kaya vei ira o Jisu, “Au sa vakaraitaka oti vei kemuni e vuqa na cakacaka vinaka mai vei Tamaqu. Ia evei vei ira na cakacaka oqo o ni sa via vakaviriki au kina?”

³³Era sa qai kaya vua o ira na Jiu, “Keimami sa sega ni via vakaviriki iko ena vuku ni cakacaka vinaka, ia ena nomu vosa vakacacataka ga na Kalou! O iko o sa tamata walega, ia o sa qai via cakava vakaoqo mo Kalou!”-

³⁴Sa qai kaya vei ira o Jisu, “E sega li ni volai tu ena nomuni Lawa ni sa kaya na Kalou, ‘Dou sa kalou’?-

³⁵Kevaka sa vakatokai o ira era sai dewadewa ni vosa ni Kalou me ra ‘kalou’, ka sa dina tikoga na i Vola Tabu,

³⁶mo ni qai kaya rawa li vakaevei ni sa vosa vakacacataka na Kalou o koya ka sa vakasavasavataka ka tala mai ki vuravura na Kalou, baleta ni'u sa kaya, ‘Oi au na Luve ni Kalou’?

³⁷Kevaka au sa sega ni cakava tiko na cakacaka i Tamaqu, mo ni kakua ni vakabauti au.

³⁸Ia kevaka ka'u sa vakayacora tiko, ka dina ga ni o ni sega ni vakabauti au, ia mo ni vakadinata mada ga na noqu cakacaka, mo ni kila rawa kina ka vakadinata ni sa tiko vei au o Tamaqu, ka'u sa tiko vei Tamaqu oi au.”

³⁹Era a tovolea tale me ra vesuki koya; ia sa lako tani o koya mai na nodra sasaga.

⁴⁰Sa qai lako tale o koya ki na tai kadua ni Joritani, ki na vanua ka a dau veipapitaisotaki kina e liu o Joni; ka la'ki tiko kina.-

⁴¹Era sa qai lako yani vua na lewe vuqa. Era sa kaya, “E a sega ni cakava e dua na cakacaka mana o Joni, ia sa dina kecega na veika sa kaya me baleta na tamata oqo.”

⁴²Era sa lewe vuqa era sa vakabauti koya mai kea.

Joni 11

Na Mate i Lasarusa

¹E a qai tauvi Lasarusa e dua na mate. O Lasarusa e kai Pecani, na nodrau koro o Maria kei Marica na tuakana.-

²Sa i Maria oqo ka a lumuta na Turaga ena waiwai, ka quata na yavana ena drauniuluna. A ganena o Lasarusa, o koya ka tauvimate.-

³E rau a talatala vei Jisu o rau na ganena, ka kaya, “Turaga, sa tauvimate o koya o ni sa dau lomana.”

⁴Ni sa rogoca o Jisu, sa qai kaya, “Na i cavacava ni tauvimate oqo e sega ni mate nei Lasarusa; sa yaco ga oqo me vakarokorokotaki kina na Kalou, ni sai koya oqo na sala ena vakarokorokotaki talega kina na Luve ni Kalou.”

⁵A sa dau lomani Marica, kei tacina, vata kei Lasarusa o Jisu.

⁶Ia ni sa rogoca na nona tauvimate voli o Lasarusa, a sa tiko tale yani o koya ena vanua sa tiko kina me rua tale na siga.

⁷Ni oti o ya, a sa qai kaya vei iratou na nona tisaipeli, “Me datou lesu tale mada ki Jutia.”

⁸E ratou sa qai kaya vua na tisaipeli, “Vakavuvuli, ena dua walega na gauna e se qai oti oqo era a via vakaviriki kemuni o ira na Jiu; ia o ni sa via lesu tale kina oqo?”

⁹Sa qai sauma o Jisu, “E sega li ni tinikarua na aua ena dua na siga? Kevaka sa lako e dua na tamata ena loma ni siga, ena sega ni tarabe, ni sa raica tiko na rarama ni vuravura oqo.

¹⁰Ia kevaka sa lako e dua ena bogi, ena tarabe, ni sega ni tiko vua na rarama.”

¹¹A sa kaya na vosa oqo o Jisu ka tukuna tale vei iratou, “Sa moce koto na nodatou i tokani o Lasarusa, ia au na lako me'u la'ki vakayadrati koya.”

¹²E ratou a qai kaya na nona tisaipeli, “Turaga, kevaka e moce walega, ia ena bula vinaka tale.”

¹³A sa vosa vakaoqo o Jisu ni sa mate o Lasarusa, ia e ratou sa nanuma ni sa moce walega o koya.

¹⁴Sa qai kaya vakamatata vei iratou o Jisu, “Sa mate o Lasarusa,

¹⁵ia ena vukumudou ka'u sa vakavinavinaka kina ni'u a sega ni tiko mai kea, me rawa kina ni dou vakabauta oi kemudou. Me datou sa lako sara yani vua.”

¹⁶Sa qai kaya vei iratou na nona i tokani tisaipeli o Tomasi (o koya sa vakatokai na Drua), “Tou lako kecekece kei na i Vakavuvuli, me datou la'ki mate vata kaya!”

O Jisu na Tu Cake Tale kei na Bula

¹⁷Ni sa yaco kina o Jisu, sa qai kila ni sa koto bogi va oti o Lasarusa ena i bulubulu.

¹⁸E tiko volekati Jerusalemi ga o Pecani, e rauta e rua vakacaca na kilomita.

¹⁹Era lewe vuqa na Jiu era a lako vei rau o Marica kei Maria, me ra vakacegui rau ena vuku ni ganedrau.

²⁰Ni se qai rogoca ga o Marica ni sa lako yani o Jisu, a sa la'ki tavaki koya; ia sa tiko ga mai vale o Maria.

²¹Sa qai kaya vei Jisu o Marica, “Turaga, kevaka o ni a tiko eke, ke a sega ni mate na ganequ.

²²Ia au kila tiko ni na solia ga vei kemuni edaidai na Kalou na ka cava ga o ni kerea vua.”

²³Sa qai kaya vua o Jisu, “Ena tu cake tale ki na bula na ganemu.”

²⁴Sa kaya vua o Marica, “Au sa kila ni na tu cake tale o koya ki na bula ena i otioti ni siga.”-

²⁵Sa qai kaya vua o Jisu, “Oi au na vu ni tucake tale kei na vu ni bula: o koya sa vakabauti au, kevaka sa mate, ena bula ga;

²⁶ia o koya sa bula tiko ka vakabauti au ena sega sara ni mate. O sa vakabauta na ka oqo, se segai?”

²⁷Sa qai kaya vua o koya, “Io Turaga! Au sa vakabauta ni sai kemuni na Mesaia, na Luve ni Kalou, o koya ka sa namaki me lako mai ki vuravura.”

Sa Tagi o Jisu

²⁸Ni sa kaya oti o ya o Marica, sa qai lesu yani, ka kaciva lo na tacina o Maria, ka kaya, “Sa tiko oqo na i Vakavuvuli, ka sa tarogi iko tiko.”

²⁹Ni sa rogoca o Maria, sa tu cake sara, ka lako vei Jisu.

³⁰Oqo e se bera tiko ni curu o Jisu ki na koro, ka se tiko ga ena vanua ka a tavaki koya kina o Marica.

³¹Ia o ira na Jiu era sa tiko vata kei Maria e vale me ra vakacegui koya, era sa qai muri koya. Era nanuma ga ni sa lako ki na i bulubulu o koya me la'ki tagi kina.

³²A sa yaco yani o Maria ki na vanua sa tiko kina o Jisu. Ni sa raici koya, sa qai cuva sobu ki yavana, ka kaya, “Turaga, kevaka o ni a tiko eke, ke a sega ni mate na ganequ!”

³³Ni sa raica o Jisu na nona tagi kei na nodra tagi na Jiu era a lako vata kaya yani, a sa vutugu na yalona ka rarawa vakalevu na lomana.

³⁴A sa tarogi ira, “E vei na vanua o ni buluti koya kina?” Era sa kaya vua, “Turaga, ni lako mai ka raica.”

³⁵Sa tagi o Jisu.

³⁶Era sa kaya kina na Jiu, “Raica mada na levu ni nona lomani koya!”

³⁷Ia era sa kaya eso vei ira, “E sega beka ni o koya oqo ka a vakavuna me rai rawa tale na mataboko? A rawa beka vua me a tarova na mate i Lasarusa?”

Vakabulai Tale mai na Mate o Lasarusa

³⁸Sa qai vutugu tale kina e yalona o Jisu ka lako ki na i bulubulu. Na i bulubulu o ya e dua na qara vatu, ka kena i sogo e dua na vatu.

³⁹Sa qai kaya o Jisu, “Ni kauta tani na vatu!” Sa kaya vua o Marica, na ganei koya ka a mate, “Turaga, oqo e sa na bona na yagona; ni sa oti e va na bogi na nona mate.”

⁴⁰Sa qai kaya vua o Jisu, “Au a sega li ni kaya vei iko, ni o na raica ga na kaukauwa ni Kalou kevaka o vakabauta?”

⁴¹Era sa qai kauta tani na vatu. Sa qai tacake o Jisu, ka kaya, “I Tamaqu, au sa vakavinavinaka vei kemuni ni o ni sa rogoci au.

⁴²Au kila ni o ni sa dau rogoci au ena veigauna kecega, ia au sa cavuta ga oqo ena vukudra na tamata era sa tu vakavolivoliti au oqo, me ra vakabauta kina ni o ni sa talai au mai.”

⁴³Ni sa cavuta oti o Jisu na veivosa oqo, sa qai kaci ena domo levu ka kaya, “Lasarusa, mo tucake mai!”

⁴⁴Sa qai tucake mai o koya, ka sa viviraki tu na yavana kei na ligana ena i sole ni mate, ka viviraki na uluna ena dua na i sulu. Sa qai tukuna vei ira o Jisu, “Dou sereki koya, ka laiva me lako.”

Na Bukiveretaki i Jisu

(Maciu 26.1-5; Mari 14.1-2; Luke 22.1-2)

⁴⁵Ni ra sa raica na veika sa cakava o Jisu o ira na Jiu ka la'ki sikovi Maria, era sa vakabauti koya.

⁴⁶Ia eso vei ira era a lesu tale vei ira na Farisi ka la'ki tukuna na veika sa cakava o Jisu.

⁴⁷Era sa mani soqoni vata kina me dua na nodra bose o ira na bete levu kei ira na Farisi, ka ra sa kaya, “Na cava me da cakava? Ni sa vuqa na veicakacaka mana sa cakava na tamata oqo.

⁴⁸Kevaka eda vakalaivi koya tikoga vakaoqo, era na vakabauti koya na tamata kecega, ka ra na qai lako mai na kai Roma ka kauta tani ruarua na noda i tikotiko tabu kei na noda matanitu.”

⁴⁹Ia e dua vei ira o ya o Kaiava, na Bete Levu ena yabaki o ya. Sa qai kaya vei ira o koya, “O ni sa sega ni kila e dua na ka!

⁵⁰E sega li ni o ni kila ni vinaka cake me mate e dua na tamata ena vukudra na tamata, ka ca ni mai vakarusai na matanitu taucoko?”

⁵¹A sa sega ni tukuna ga vakataki koya na veika oqo; ia, me vaka ni sa Bete Levu o koya ena yabaki o ya, a sa parofisaitaka ni na mate o Jisu ena vukudra na Jiu,

⁵²ka segai walega ena vukudra, ia me yaco oqo me rawa ni ra vakasoqoni vata tale mai na tamata ni Kalou era sa veiseyaki tu, me ra sa duabau ga.

⁵³Me tekivu mai na siga o ya ka lako yani, era sa dau bosei koya na nodra i liuliu na Jiu se me ra na vakamatei koya vakacava.

⁵⁴Sa mani sega kina ni veilakoyaki ena matana votu o Jisu ena kedra maliwa na Jiu; ia sa lako ga ki na vanua sa voleka ki na vanua lala, ki na koro o Ifereimi, ka sa tiko kina kei iratou na nona tisaipeli.

⁵⁵A sa voleka mai na gauna ni Solevu ni Lakosivia, ka ra sa lako ki Jerusalemi e lewe vuqa mai taudaku me ra la'ki vakasavasavataki ira ni bera na solevu.

⁵⁶Era a vakasaqarai Jisu voli, ka veitarogitaka vakai ira ni ra sa la'ki tu ena Valenisoro, ka kaya, “A cava o ni nanuma? Ena lako beka mai o koya ki na Solevu?”

⁵⁷Era sa vakarota oti o ira na bete levu kei ira na Farisi ni kevaka e dua e kila na vanua e tiko kina o Jisu, me qai tukuna sara vei ira, ka me ra la'ki vesuki koya.

Joni 12

Lumuti o Jisu mai Pecani
(Maciu 26.6-13; Mari 14.3-9)

¹Ni sa vo e ono na siga me qaravi kina na solevu ni Lakosivia, sa qai lako o Jisu ki Pecani, ki na vanua ka tiko kina o Lasarusa, na tamata ka sa vakatura cake tale mai na mate o koya.

²Eratou a qai cakava kina e dua na kena i vakayakavi, ka vei qaravi kina o Marica; a sa dabe vata toka kei Jisu ena teveli o Lasarusa.

³Sa qai taura mai o Maria e veimama na lita na waiwai talei sara sa caka mai na narita dina, ka lumuta kina na yava i Jisu, ka quata na yavana ena drauniuluna; a sa curuma na loma ni vale taucoko na i boi kamica ni waiwai.-

⁴Sa qai kaya o Jutasa Isikarioti, e dua vei iratou na nona tisaipeli, o koya ka a qai bukiveretaki koya e muri,

⁵“A cava e sega ni volitaki kina na waiwai oqo ena 300 na tiki ni siliva, ka me qai soli na kena i lavo vei ira na dravudravua?”

⁶E sega ni kaya o ya o koya ena nona nanumi ira na dravudravua, ia sa kaya ga vaka o ya baleta ni sa daubutako o koya. A sa dau taura voli na taga ni lavo o koya, ka dau butakoca na ka e tiko kina.

⁷Ia sa kaya o Jisu, “Laivi koya ga! Laivi koya me maroroya tikoga na veika sa tiko vua me baleta na siga ka'u na bulu kina.

⁸Era na dau tiko ga kei kemudou na dravudravua, ia oi au, au na sega ni tikotiko ga kei kemudou.”-

Na Bukiveretaki i Lasarusa

⁹Era a rogoca e lewe vuqa sara na Jiu ni tiko e kea o koya, ka ra sa mani lako sara kina. Era sega ni lako kina ena vuku i Jisu ga, ia me ra bau raici Lasarusa talega, o koya ka a vakatura cake mai na mate o Jisu.

¹⁰Era a mani bosea vata kina na bete levu me ra vakamatei Lasarusa talega;

¹¹ka ni ra sa lewe vuqa na Jiu era sa gole tani ena vukuna, ka vakabauti Jisu.

Na Curu Vakauti ki Jerusalemi

(Maciu 21.1-11; Mari 11.1-11; Luke 19.28-40)

¹²Ena siga ka tarava, era sa qai rogoca e vuqa sara na tamata era sa lako tiko ki na Solevu ni Lakosivia ni sa lako tale tikoga yani ki Jerusalemi o Jisu.

¹³Era sa qai taura na drau ni niusawa ka la'ki tavaki koya, ka ra kacivaka, “Me vakalagilagi na Kalou! Sa vakalougatataka na Kalou na tamata sa lako mai ena yaca ni Turaga! Sa vakalougatataka na Kalou na nodra Tui na Isireli!”-

¹⁴Sa qai kunea e dua na asa o Jisu ka sa vodoka, me vaka ga sa volai ena i Vola Tabu,

¹⁵“Kakua ni rere, o iko na koro o Saioni! Raica, sa lako mai oqo na nomu tui, Ka sa vodoka tiko na luve ni asa.”-

¹⁶E ratou a sega ni kila na i balebale ni veika oqo na nona tisaipeli, ia ni sa lesu oti o koya ki na nona i tikotiko lagilagi, e ratou sa qai nanuma ni a sa volai tu na veika oqo me baleti koya, ka sa vakayacori oti talega vua.

¹⁷Era a sa mai talanoataka oti o ira na lewe vuqa ka ra a tiko vata kaya ena nona a kacivi Lasarusa mai na i bulubulu, ka vakaturi koya cake tale kina mai na mate.

¹⁸O ya na vuna era a la'ki tavaki koya kina na lewe vuqa, baleta ni ra sa rogoca ni a cakava o koya na cakacaka mana o ya.

¹⁹Era a qai kaya vakai ira o ira na Farisi, “Dou sa raica, sa sega ni dua na ka eda sa rawata! Raica, era sa gole kecega vua na tamata!”

Era Vakasaqarai Jisu Eso na kai Kirisi

²⁰Era a bau tiko talega ena kedra maliwa na la'ki soro ki Jerusalemi eso na kai Kirisi.

²¹Era sa qai lako o ira na kai Kirisi vei Filipe (na kai Pecisaita mai Kalili) ka kerei koya, “Keitou mai via raici Jisu saka.”

²²Sa qai lako sara o Filipe, ka tukuna vei Adriu. E rau sa qai lako ruarua o Adriu kei Filipe ka la'ki tukuna vei Jisu.

²³Sa qai kaya vei rau o Jisu, “Sa qai yaco mai na gauna me vakalagilagi kina na Luve ni Tamata.

²⁴Au sa tukuna vakadodonu sara vei kemudrau, kevaka ena sega ni mate na vua ni sila ni sa lutu ki na qele, ena tiko duadua ga; ia kevaka sa mate, ena vua vakalevu.

²⁵O koya sa lomana na nona bula, ena vakayalia; ia o koya sa cata na nona bula e vuravura oqo, ena maroroya ki na bula tawamudu.-

²⁶Kevaka sa via qaravi au e dua na tamata, me muri au; ka me na tiko talega o koya ena vanua au sa tiko kina. Kevaka sa qaravi au e dua na tamata, ena vakalagilagi koya o Tamaqu.”

Sa Tukuna Tiko na Nona Mate o Jisu

²⁷“Sa rarawa na lomaqu; ia a cava li me'u na kaya? Me'u na kaya li, ‘I Tamaqu, ni vakabulai au mai na gauna oqo?’ Ia sai koya ga oqo na vu ni noqu lako mai, o ya me mai yaco vei au na rarawa ena tiki ni gauna oqo.

²⁸I Tamaqu, mo ni vakalagilagia na yacamuni!” Sa qai rogo mai e dua na vosa mai lomalagi, ka kaya, “Au sa vakalagilagia oti, ka'u na vakalagilagia tale.”

²⁹Era a rogoa na vosa o ira na lewe vuqa era tiko e kea. Eso vei ira era a kaya ni domo ni kurukuru; eso tale era a kaya, “E vosa vua e dua na agilosu.”

³⁰Sa qai kaya o Jisu, “E a sega ni lako mai na vosa o ya ena vukuqu, ena vukumuni ga.

³¹Sa yaco mai oqo na gauna me lewai kina o vuravura, me sa biu laivi kina na tui ni vuravura oqo.

³²Ia ni'u sa na laveti cake mai vuravura, au na vakayarayarataki ira mai vei au na tamata kecega.”

³³(A sa kaya oqo me vakatakila kina na mataqali i matemate ena mate kina o koya.)

³⁴Era sa qai kaya vua na lewe vuqa, “Keimami sa rogoa mai na Lawa ni na bula ka tawamudu na Mesaia. Ia, o qai kaya ga vakacava ni na laveti cake na Luve ni Tamata? O cei sara mada na ‘Luve ni Tamata’ oqo?”-

³⁵Sa qai kaya vei ira o Jisu, “Ena tiko vakadede vakalailai ga kei kemuni na rarama. Mo ni lako voli ga ni se tiko na rarama, me kakua kina ni yacovi kemuni na butobuto.

³⁶Ni se tiko ena kemuni maliwa na rarama, mo ni vakabauta sara na rarama, ka mo ni yaco kina mo ni tamata ni rarama.”

Nodra Tawa Vakabauta na Jiu

Ni sa cavuta oti na veika oqo o Jisu, sa qai lako sara ka vunitaki koya mai vei ira.

³⁷E dina ga ni a vakayacora e matadra o koya e vuqa na cakacaka mana, ia era a sega ga ni vakabauti koya.

³⁸Sa vakayacori sara kina na vosa i Aisea na parofita, ni sa kaya, “Turaga, o cei sa vakabauta na neitou i tukutuku? Ka sa vakatakila na Turaga kivei cei na nona kaukauwa?”-

³⁹A ka oqo era sa sega kina ni vakabauta rawa, baleta ni sa kaya talega o Aisea:

⁴⁰“Sa vakamatabokotaka na matadra na Kalou Ka sa sogota na nodra vakasama, Me kakua kina ni rai na matadra, Ka sega ni kila rawa na lomadra, Ka ra na sega ni saumaki mai vei au, sa kaya na Kalou, Me'u vakabulai ira oi au.”-

⁴¹Sa kaya na veika oqo o Aisea baleta ni sa raica na lagilagi i Jisu ka tukuna na veika me baleti koya.

⁴²Ia sa bau lewe levu talega vei ira na nodra i liuliu na Jiu era sa vakabauti koya; ia ena vukudra ga na Farisi, era a sega kina ni vakaraitaka ena matadra na lewe levu, de ra na qai vakasivoi mai na nodra valenilotu.

⁴³Era sa vinakata vakalevu cake ga na veivakadonui ni tamata mai na nona veivakadonui na Kalou.

Na Veilewai mai na Vosa i Jisu

⁴⁴Sa qai kaci o Jisu, ka kaya, “O koya sa vakabauti au, sa sega ni vakabauti au ga, sa vakabauti koya talega ka talai au mai.

⁴⁵O koya talega sa raici au, sa raici koya ka talai au mai.

⁴⁶Au sa lako mai ki vuravura me'u mai kena rarama, me kakua kina ni tiko ena butobuto o koya yadua sa vakabauti au.

⁴⁷Ia kevaka sa rogoa na noqu vosa e dua na tamata ka sega ni vakabauta, au na sega ni cudruvi koya, ni'u a sega ni lako mai me'u vakarusai vuravura, ia me'u vakabulai vuravura ga.

⁴⁸O koya e sega ni vinakati au ka sega ni vakabauta na noqu vosa, sa tiko e dua me na lewai koya; na vosa ga au sa tauca oti ena qai veilewaitaki koya ena i otioti ni siga.

⁴⁹Ni'u sega ni dau vosa vakataki au ga, ia o Tamaqu ga ka talai au mai sa vakarota vei au na ka me'u kaya ka vosataka.

⁵⁰Ka'u sa kila ni sa kauta mai na bula tawamudu na nona i vakaro. Na veivosa kece sara ka'u sa tukuna sa cavuti me vaka na ka sa vakarota vei au o Tamaqu.”

Joni 13

Sa Vuya na Yavadratou na Nona Tisaipeli o Jisu

¹Era sa yacova yani e dua na siga ni bera ni vakayacori na Solevu ni Lakosivia. A sa kila o Jisu ni sa yaco mai na gauna me biuta kina na vuravura oqo, ka lako yani vei Tamana. Sa dau lomani ira era sa nona ena vuravura oqo o koya, ka sa lomani ira me yacova na i vakataotioti.

²A ratou sa vakayakavi tiko o Jisu kei iratou na nona tisaipeli. A sa vakatubura oti koto na Tevoro ena loma i Jutasa Isikarioti, na luve i Saimoni, me na soli Jisu yani vei ira na nona meca.

³A sa kila o Jisu ni sa solia vua o Tamana na kaukauwa kecega; ka sa kila o koya ni sa lako mai vua na Kalou ka sa lako tale yani vua na Kalou.

⁴Sa qai tucake mai na teveli ni kana, a sa luvata na nona i sulu e sau, ka taura e dua na i tawelu ka vesuka ki tolona.

⁵Sa qai livia na wai ki na dua na beseni, ka vakatekivu me vuya na yavadratou na nona tisaipeli, ka qusia ena i tawelu sa vesu toka e tolonga.

⁶Ni sa yaco vei Saimoni Pita, sa qai kaya vua o Pita, “Turaga, o ni na vuya li na yavaqu?”

⁷Sa qai sauma o Jisu ka kaya vua, “O se sega ni kila rawa ena gauna oqo na i balebale ni ka au sa vakayacora oqo, ia o na qai kila e muri.”

⁸Sa qai kaya tale vua o Pita, “Ena sega vakadua mo ni vuya na yavaqu ena dua na gauna!” Sa qai sauma o Jisu, ka kaya, “Kevaka ka'u sa sega ni vuya na yavamu, ena sega na nomu i votavota ena vukuqu.”

⁹Sa kaya tale vua o Saimoni Pita, “Turaga, mo ni qai kakua walega ni vuya na yavaqu! Ni vuya na ligaqu kei na uluqu talega!”

¹⁰Sa kaya vua o Jisu, “O koya sa sili oti, sa savasava taucoko na yagona, ka sa ganita walega me vuya na yavana. Dou sa savasava kece, ka vakavo walega e dua.”

¹¹(A sa kila oti tu o Jisu na tamata ena soli koya yani; o ya na vuna sa kaya kina, “Dou sa savasava kece, ka vakavo walega e dua.”)

¹²Ni sa vuya oti na yavadratou, ka daramaka tale na nona i sulu e sau, sa qai dabe tale, ka kaya vei iratou, “Dou sa kila na ka au sa cakava oqo vei kemudou, se sega?-

¹³Dou sa vakatokai au me'u i Vakavuvuli, me'u Turaga talega; sa dodonu na ka dou cakava, ni'u sa vaka dina kina.

¹⁴O koya oqo, kevaka au sa vuya na yavamudou, oi au na nomudou Turaga ka nomudou i Vakavuvuli, sa dodonu talega mo dou veivuiyava.

¹⁵Ni'u sa qai vakaraitaka oti vei kemudou e dua na i vakarau; mo dou kitaka me vaka au sa kitaka vei kemudou.

¹⁶Au sa tukuna vakaidina vei kemudou: sa sega ni levu cake na dauveiqaravi mai vua na nona turaga; ka sa sega talega ni levu cake o koya e talai mai vei koya sa veitalai.-

¹⁷Ia ni dou sa kila na dina oqo, ena levu cake sara na nomudou marau kevaka dou sa vakayacora vakakina!

¹⁸“Au sa sega ni vosa tiko oqo me baleti kemudou kece; au sa kilai ira ka'u sa digitaka. Ia sa dodonu ga me vakayacori na vosa ni Vola Tabu ni sa kaya, ‘O koya keirau sa dau kana vata sa vuki tale me noqu meca.’-

¹⁹Au sa tukuna rawa tiko oqo vei kemudou ni se bera ni yaco, ia ena gauna sa yaco kina, dou na qai vakabauta ni sai au ga o Koya.

²⁰Au sa tukuna vei kemudou na ka dina oqo: o koya sa vakacegui ira ka'u sa tala yani sa vakacegui au vakakina; kei koya sa vakacegui au sa vakacegui koya sa talai au mai.”-

Sa Tukuna Rawa o Jisu na Nona Bukiveretaki

(Maciu 26.20-25; Mari 14.17-21; Luke 22.21-23)

²¹Ni sa vosa oti vaka o ya o Jisu, sa qai rarawa na lomana, ka sa kaya cake mai, “Au sa tukuna vakadodonu sara vei kemudou oqo: e dua ga vei kemudou ena bukiveretaki au.”

²²E ratou a qai veiraici na tisaipeli, ni ratou sega ni kila se a baleti cei na nona vosa.

²³E a dabe toka e yasa i Jisu e dua vei iratou na nona tisaipeli, o ya na tisaipeli ka sa daulomana.

²⁴Sa qai deguvacu yani vua o Saimoni Pita, me taroga se sa baleti cei beka na nona vosa.

²⁵Sa qai toso voleka yani vei Jisu na tisaipeli o ya ka tarogi koya, “Turaga, o cei beka o ya?”

²⁶Sa qai kaya o Jisu, “Sa i koya ga ka'u na solia vua na tiki ni madrai oqo ni'u sa tonia oti.” Sa qai taura na tiki ni madrai, a sa tonia, ka solia yani vei Jutasa na luve i Saimoni Isikarioti.

²⁷Ena gauna ga e taura kina o Jutasa na madrai, a sa curumi koya o Setani. Sa qai kaya vua o Jisu, “Mo cakava vakatotolo sara na ka o sa via vakayacora!”

²⁸E sega ni dua vei ira ka kana tiko o ya e kila se cava sa vosa kina vaka o ya ki vua o Jisu.

²⁹Me vaka ni dau maroroya voli na taga ni lavo o Jutasa, e ratou vakasamataka kina eso de a kaya vua o Jisu me la'ki volia mai na veika ena yaga vei iratou ena solevu, se me la'ki solia eso na ka vei ira na dravudravua.

³⁰Ni sa taura oti ga na tiki ni madrai o ya o Jutasa, sa curu sara ki tautuba. A sa bogi na vanua.

Na i Vakaro Vou

³¹Ni sa curu oti ki tuba o Jutasa, sa qai kaya o Jisu, “Sa qai vakalagilagi na Luve ni Tamata ena gauna oqo ka sa vakalagilagi na Kalou ena vukuna.

³²Kevaka sa vakalagilagi na Kalou ena vukuna na Luve ni Tamata, ena vakalagilagia talega na Luve ni Tamata na Kalou ena vukuna vakai koya ga, ka sa na vakalagilagi koya sara ga ena gauna oqo.

³³Kemudou na luvequ, sa na sega ni dede na nodatou tiko vata. Dou na vakasaqarai au; ia me vaka ga au sa tukuna vei ira na Jiu, au sa kaya talega vei kemudou, ‘Dou na sega ni lako rawa ki na vanua au sa lako kina.’-

³⁴Au sa solia vei kemudou e dua na i vakaro vou, mo dou veilomani. Me vaka au sa lomani kemudou, mo dou veilomani talega vakakina.-

³⁵Na ka oqo era na kila kina na tamata kecega ni dou sa noqu tisaipeli, o ya kevaka dou sa dau veilomani.”

Sa Tukuna Rawa o Jisu na Veicakitaki i Pita

(Maciu 26.31-35; Mari 14.27-31; Luke 22.31-34)

³⁶Sa qai kaya vua o Saimoni Pita, “Turaga, o ni sa lako kivei?” A sauma o Jisu ka kaya, “Na vanua au sa lako tiko kina, o na sega ni muri au rawa kina edaidai; ia o na qai muri au yani e muri.”

³⁷Sa qai kaya vua o Pita, “Turaga, a cava na vuna au sega ni muri kemuni rawa kina edaidai? Au sa tu vakarau me'u mate ena vukumuni!”

³⁸Sa kaya vua o Jisu, “O na solia li na nomu bula ena vukuqu? Au sa tukuna vakadodonu sara vei iko oqo: ni se bera ni tagi na toa, o na tukuna vakatolu ni o sa sega ni kilai au.

Joni 14

O Jisu na Sala vei Tamada

¹“Dou kakua ni lomaleqa. Dou vakabauta tikoga na Kalou, dou vakabauti au talega.

²E levu na tikina e lala tu ena vale nei Tamaqu. Ke sega, ke'u a sa tukuna oti vei kemudou. Au sa lako me'u la'ki vakarautaka e dua na tikina me nomudou.

³Ia ni'u sa la'ki vakarautaka oti na tikina me nomudou, au na lako tale mai ka mai kauti kemudou vei au, ka mo dou tiko talega ena vanua au sa tiko kina.

⁴Ia dou sa kila na vanua ka'u sa lako tiko kina, dou sa kila talega na kena sala.”

⁵Sa qai kaya vua o Tomasi, “Turaga, keitou sega ni kila na vanua o ni na tiko kina; keitou na qai kila vakacava na sala?”

⁶Sa qai kaya vua o Jisu, “Oi au ga na sala, kei na dina, kei na bula; e sega ni torovi Tamaqu rawa e dua na tamata, ia ena vukuqu ga.-

⁷Kevaka dou a sa kilai au, dou sa kilai Tamaqu talega. Ia, me tekivu oqo dou sa kilai koya ka raici koya.”

⁸Sa qai kaya vua o Filipe, “Turaga, ni vakatakilai Tamamuni vei keitou; keitou sa na qai vakacegu.”

⁹Sa qai kaya vua o Jisu, “Ni'u sa mai tiko vakadede vakaoqo kei kemudou, o se sega tikoga ni kilai au Filipe? O koya ga sa raici au, sa raici Tamaqu; o qai kaya tu ga vaka cava, ‘Vakatakilai Tamamuni vei keitou’?

¹⁰O sega li ni vakabauta ni'u sa tiko vei Tamaqu, ka sa tiko vei au o Tamaqu? Na vosa au a dau cavuta vei kemudou e sega ni'u cavuta vaka i au ga. O Tamaqu ga, o koya sa tiko vei au, e cakava tiko na nona cakacaka.

¹¹Dou vakabauti au ni'u sa tiko vei Tamaqu, ka sa tiko vei au o Tamaqu: se dou vakabauti au ena vuku mada ga ni veicakacaka oqo.

¹²Au kaya vakadodonu sara vei kemudou, o koya sa vakabauti au ena cakava talega na veika au dau cakava, ka na cakava na veika e lelevu cake mai na veika o ya; baleta ni'u sa lako vei Tamaqu.

¹³Ia au na cakava na ka kecega dou na kerea ena yacaqu, me vakalagilagi kina na Tamaqu ena vuku ni Luvena.

¹⁴A ka kecega dou na kerea ena yacaqu, au na cakava.

Na Yalataki ni Yalo Tabu

¹⁵Kevaka dou sa lomani au, dou na vakayacora na noqu i vakaro kecega.-

¹⁶Au na qai masuti Tamaqu, ena qai solia vei kemudou o koya e dua tale na Dauveivuke, o koya me tiko vata kei kemudou ka tawamudu.

¹⁷Sa i koya na Yalo *Tabu* sa vakatakila na dina ni Kalou. E sega ni ciqomi koya rawa o vuravura, baleta ni sa sega ni rawa ni raici koya se kilai koya. Ia o kemudou ga sa kilai koya, baleta ni sa tiko vata kei kemudou o koya ka sa tiko e lomamudou.

¹⁸“Au na sega ni biuti kemudou tu mai mo dou luveniyali, au na lesu tale mai vei kemudou.

¹⁹Ena dede vakalailai ga sa na sega ni raici au tale o vuravura, ia dou na raici au tikoga. Ia me vaka ni'u sa bula, dou na bula talega.

²⁰Ena siga o ya dou na qai kila ni'u sa tiko vei Tamaqu, ka ni dou sa tiko vei au oi kemudou, ka'u sa tiko vei kemudou oi au.

²¹“O koya sa ciqoma na noqu i vakaro kecega, ka vakayacori ira, sai koya oqori sa lomani au. O koya sa lomani au ena lomani koya o Tamaqu, ka'u na lomani koya talega oi au, ka vakatakilai au vua.”-

²²Sa qai kaya o Jutasa, (e dua tani o Isikarioti), “Turaga, a cava na vuna o ni na vakatakilai kemuni kina vei keitou, ka segai ki vuravura?”

²³A qai sauma o Jisu ka kaya vua, “Kevaka sa lomani au e dua na tamata ena muria na noqu vosa: ka na lomani koya o Tamaqu, ka keirau na lako mai vei koya, ka mai tiko vua.

²⁴O koya e sega ni lomani au ena sega ga ni muria na noqu vosa. Na vosa talega dou sa rogoca tiko oqo e sega ni noqu, e nei Tamaqu ga, o koya ka talai au mai.

²⁵“Au sa tukuna vei kemudou na veika oqo ni'u se tiko vata tiko kei kemudou.

²⁶Ena qai vakatavulici kemudou ena ka kecega na Dauveivuke, na Yalo Tabu, o koya ena tala mai o Tamaqu ena yacaqu, ka na vakananuma lesu talega vei kemudou o koya na veika kecega au sa dau tukuna vei kemudou.

²⁷“Au sa laiva tu vei kemudou na vakacegu; a noqu vakacegu ga au sa solia vei kemudou: au sega ni solia vei kemudou me vaka e dau solia o vuravura. Dou kakua ni lomaleqa, ka kakua ni taqaya.

²⁸Dou sa rogoca ni'u a kaya vei kemudou, ‘Au sa lako, ia au na talevi kemudou tale mai.’ Kevaka dou lomani au dina, dou na reki ni'u sa lako tiko vei Tamaqu, ni sa levu cake vei au o koya.

²⁹Au sa tukuna rawa oqo vei kemudou ni se bera ni vakayacori, ka mo dou na vakadinata ena gauna sa vakayacori kina.

³⁰Au na sega ni veivosaki vakabalavu tale kei kemudou, ni sa lako tiko mai na turaga ni vuravura oqo. E sega ni dua na nona kaukauwa vei au,

³¹ia me kila ga kina o vuravura ni'u sa lomani Tamaqu, ka'u sa dau kitaka kece sara na ka sa vakarota vei au o Tamaqu. Dou tu cake, me datou sa lako yani.

Joni 15

O Jisu na Vaini Dina

¹“Oi au na vaini dina, ka sa dauqarava na loganivaini o Tamaqu.

²Sa dau kauta laivi na tabaqu kecega e sega ni vua o koya, ka samaka na tabaqu kecega e vua, me rawa ni ra vua vakalevu sara.

³Dou sa vakasavasavataki oti mai na i vakatavuvuli ka'u sa solia vei kemudou.

⁴Dou sema tikoga vei au, ka'u na sema tikoga vei kemudou. Me vaka ga ni na sega ni rawa ni vua vakai koya na taba ni vaini kevaka e sega ni semati tiko ki na vuni vaini, ena sega talega vakakina oi kemudou kevaka dou sa sega ni sema tiko vei au.

⁵“Oi au na vaini, oi kemudou na tabaqu. O ira kece sara sa sema tiko vei au, ka'u sa sema tiko vei ira oi au, era na vua vakalevu sara; ni kevaka dou sa tawase tani mai vei au, dou na sega ni rawata e dua na ka.

⁶Kevaka e sega ni sema tiko vei au e dua na tamata, ena biu laivi me vaka na taba ni vaini ka sa na malai mai; era na qai tomika na tamata ka biuta ki na bukawaqa me kama kina.

⁷Kevaka dou sa sema tikoga vei au ka sa tiko vei kemudou na noqu vosa, a veika kecega dou sa vinakata ka kerea, ena vakayacori oqo vei kemudou.

⁸Sa vakatakilai na lagilagi nei Tamaqu mai na nomudou vuavuai vakalevu; io, oqo na sala dou sa yaco kina mo dou noqu tisaipeli.

⁹Au sa lomani kemudou me vaka sa lomani au o Tamaqu; mo dou tiko ga ena noqu loloma.

¹⁰Kevaka dou sa talairawarawa ki na noqu i vakaro, dou na tiko ga ena noqu loloma, me vaka na noqu sa talairawarawa ki na i vakaro i Tamaqu ka'u tiko ga ena nona loloma.

¹¹“Au sa tukuna na veika oqo vei kemudou me rawa kina ni tiko kei kemudou na noqu reki ka me vakataucokotaki talega kina na nomudou reki.

¹²Oqo na noqu i vakaro: dou veilomani, me vaka ka'u sa lomani kemudou.-

¹³Na loloma cecere duadua e rawa ni solia e dua na tamata vei ira na wekana sai koya me solia na nona bula ena vukudra.

¹⁴Dou sa qai wekaqu dina kevaka dou sa dau cakava na veika au sa vakarota vei kemudou.

¹⁵Au sa sega ni vakatokai kemudou tale mo dou noqu bobula, baleta ni sa sega ni dau kila na bobula na ka e cakava tiko na nona turaga; ia ka'u sa vakatokai kemudou mo dou noqu i tokani voleka sara, baleta ni'u sa vakatakila vei kemudou na ka kecega au sa rogoca mai vei Tamaqu.

¹⁶Dou sa sega ni digitaki au, ia ka'u sa digitaki kemudou, ka'u sa lesi kemudou mo dou lako ka vuavuai vakalevu sara ena vuamudou sa tudei. Ena solia kina vei kemudou o Tamaqu na ka kecega dou sa kerea vua ena yacaqu.

¹⁷Sa i koya oqo na ka au sa vakarota vei kemudou: mo dou veilomani.

Cati e Vuravura

¹⁸“Kevaka sa cati kemudou o vuravura, dou kila ni sa cati au taumada ni bera ni cati kemudou.

¹⁹Kevaka dou sa nei vuravura, ena lomani kemudou o vuravura me vaka na nona sa dau lomana na ka e nona. Ia ka'u sa digitaki kemudou mai na vuravura oqo, ni dou sa sega ni okati mo dou kai vuravura; o ya na vuna sa cati kemudou kina o vuravura.

²⁰Dou nanuma tiko na vosa ka'u a tukuna vei kemudou, ‘E sega ni levu cake na bobula mai vua na nona turaga.’ Kevaka era sa vakacacani au na tamata, era na vakacacani kemudou talega; ni kevaka era sa muria na noqu vosa, era na muria talega na nomudou vosa.-

²¹Ia era na cakava na veika kecega oqo vei kemudou baleta ni dou sa noqu; ka ni ra sa sega ni kilai koya sa a talai au mai.

²²Kevaka au a sega ni lako mai me'u vosa vei ira, ke ra a sega ni liaca na nodra i valavala ca: ia oqo, sa sega na i ulubale ni nodra i valavala ca.

²³O koya sa cati au, sa cati Tamaqu talega.

²⁴Era na sega ni liaca na nodra i valavala ca kevaka au sa sega ni mai vakayacora ena kedra maliwa na veicakacaka ka sega ni se vakayacora rawa e dua na tamata. Ia oqo era sa raica na veika ka'u sa vakayacora, ka ra sa cati keirau kei Tamaqu.

²⁵Sa vakayacori sara kina na ka e volai tu ena nodra Lawa, ‘Era sa cati au, ia sa sega na vuna era sa cati au kina.’-

²⁶“Ena lako mai na Dauveivuke, o ya na Yalo *Tabu*, o koya sa mai vakatakila na veika dina me baleta na Kalou. Sa lako mai vei Tamaqu o koya. Io au na talai koya yani vei kemudou mai vei Tamaqu, ka na vosa ena vukuqu o koya.

²⁷Oi kemudou talega dou na dau vosa ena vukuqu, baleta ni dou sa dau tiko vata kei au mai na i tekivu ni gauna.

Joni 16

¹“Au sa tukuna na veika oqo vei kemudou, mo dou kakua kina ni tarabe.

²Era na vakatabui kemudou mai na nodra veivalenilotu: ka na yaco mai na gauna ena nanuma kina o koya e vakamatei kemudou, ni sa qarava tiko kina na Kalou.

³Era na kitaka tiko na veika oqo vei kemudou, ni ra sega ni kilai Tamaqu se i au.

⁴Ia au sa tukuna rawa tiko na veika oqo vei kemudou, me na qai yaco mai na kena gauna, dou na nanuma ni'u a sa tukuna oti vei kemudou.

Na Cakacaka ni Yalo Tabu

“Au a sega ni tukuna e liu na veika oqo vei kemudou, ka ni'u a sa tiko vata voli ga kei kemudou.

⁵Ia oqo au sa na lako vei koya ka a talai au mai; ka sega mada ni bau dua vei kemudou me taroga na vanua au lako tiko kina.

⁶Ia oqo ni'u sa tukuna vei kemudou na veika oqo, sa luvuci na lomamudou ena rarawa.

⁷Ia au sa tukuna vakadodonu oqo vei kemudou: ena vinaka vei kemudou me'u lako tani, baleta ni kevaka ka'u sa sega ni lako, ena sega ni lako mai vei kemudou na Dauveivuke. Ia kevaka ka'u sa na lako, au na talai koya mai kivei kemudou.

⁸Ia ena gauna sa lako mai kina o koya, ena vakatakila vei ira na tamata e vuravura na nodra cala me baleta na i valavala ca, kei na veika sa dodonu, kei na lewa ni Kalou.

⁹Era sa cala ena vuku ni i valavala ca, baleta ni ra sa sega ni vakabauti au;

¹⁰era sa cala ena vuku ni ka e dodonu, baleta ni'u sa lako vei Tamaqu, ka dou na sega ni raici au tale;

¹¹era sa cala ena vuku ni kena vakatauci na lewa, baleta ni sa lewai oti o koya na tui ni vuravura oqo.

¹²“E se vo tiko e vuqa na ka me'u tukuna vei kemudou, ia dou na sega ni kila rawa ena gauna oqo.

¹³Ia ni sa lako mai na *Yalo Tabu*, o koya sa vakatakila na dina ni Kalou, ena liutaki kemudou ki na veika dina kecega. Ena sega ni vosa o koya ena nona kaukauwa vakataki koya ga, ia ena tukuna na veika sa rogoca ka tukuna vei kemudou na veika era se bera ni yaco mai.-

¹⁴Ena vakalagilagi au o koya, baleta ni na maroroya o koya na veika ka'u sa kaya ka tukuna yani vei kemudou.

¹⁵Sa noqu na veika kecega sa nei Tamaqu; o ya na vuna au sa kaya kina ni na maroroya na *Yalo Tabu* na veika ka'u na solia vua, ka me la'ki tukuna vei kemudou.

Na Rarawa kei na Reki

¹⁶“Ena sega ni dede, dou sa na sega tale ni raici au; ka na sega tale ni dede, dou sa na qai raici au.”

¹⁷E ratou a mani kaya kina vakai iratou eso na nona tisaipeli, “A cava beka na i balebale ni nona kaya, ‘Ena sega ni dede, dou sa na sega tale ni raici au ka na sega tale ni dede, dou sa na raici au tale: baleta ni'u sa na lako vei Tamaqu?’ ”

¹⁸E ratou a kaya talega, “A cava e kaya kina o koya ni ‘na sega ni dede’? E sega sara ga ni matata na ka e kaya.”

¹⁹Sa kila o Jisu ni ratou via tarogi koya tiko ka mani kaya kina vei iratou, “O dou veitarotarogitaka tiko li na noqu a kaya, ‘Ena sega ni dede, dou sa na sega tale ni raici au, ka na sega tale ni dede, dou sa na raici au tale’?”

²⁰Au kaya vakadodonu vei kemudou, dou na tagi ka tagiyaso, ia ena reki o vuravura. Ena rarawa na lomamudou, ia ena vuki me reki na nomudou rarawa.

²¹Ni sa taratara e dua na yalewa, sa ka rarawa vua, ni sa yacova tiko mai na kena gauna. Ia, ni sa sucu rawa na gone, sa sega tale ni nanuma o koya na rarawa, ena kena rekitaki ni sa sucu mai ki vuravura e dua na tamata.

²²E vakakina na nomudou rarawa ena gauna oqo. Ia, au na raici kemudou tale, ka na qai reki na lomamudou, ka na sega ni dua ena kauta tani rawa na nomudou marau.

²³Ena siga o ya dou na sega tale ni tarogi au ena dua na ka. Au kaya vakadodonu sara vei kemudou, na ka kecega dou na kerea vei Tamaqu, ena yacaqu, ena solia vei kemudou o koya.

²⁴Me yacova mai oqo, dou sega mada ni sa bau kerea e dua na ka ena yacaqu. Dou kerekere, ka na yaco vei kemudou, me ka taucoko kina na nomudou marau.

Au sa Vakamalumalumutaki Vuravura

²⁵“Au a sa tukuna oti vei kemudou na veika oqo ena vosa vakatautauvata: ia sa lako tiko mai na gauna au sa na sega tale ni vosa kina vei kemudou ena vosa vakatautauvata, ni'u sa na vosataka vakamacala ga vei kemudou na veika e baleti Tamaqu.

²⁶Ena siga o ya dou na kerekere ena yacaqu; ia e sega ni yaga me'u tukuna vei kemudou ni'u na masuti Tamaqu ena vukumudou,

²⁷ka ni o Tamaqu sara ga vaka i koya e lomani kemudou. E lomani kemudou o koya me vaka ni o dou sa lomani au, ka vakabauta ni'u a lako mai vua na Kalou.

²⁸Au a lako mai vei Tamaqu, ka lako mai ki vuravura; ia oqo au sa biuti vuravura tale, ka lako vei Tamaqu.”

²⁹E ratou sa qai kaya vua na nona tisaipeli, “Raica, o ni sa qai vosa vakamatata oqo, ka sega tale ni o ni vosa tiko ena vosa vakatautauvata.

³⁰Keitou sa qai kila oqo ni o ni sa kila na veika kecega, ka ni sa sega tale ni yaga me dua e vakatarogi kemuni. Na ka oqo keitou sa vakabauta kina ni o ni a lako mai vua na Kalou.”

³¹A qai sauma vei iratou o Jisu, ka kaya, “Dou sa qai vakabauta, ne?

³²Raica, sa lako mai na gauna, ka dou sa yacova sara tu ga oqo, mo dou na dui veiseyaki kina, na tamata yadua ki na nona vale, ka dou na biuti au me'u tu duadua tu mai. Ia ka'u sa sega sara ni tu duadua voli ga baleta ni sa tiko vata kei au o Tamaqu.

³³A veika oqo ka'u sa tukuna vei kemudou ni dou na rawata na vakacegu ni lomamudou ni dou sa semati kivei au. O vuravura ena vakavuna mo dou sotava na veika rarawa. Ia mo dou yaloqaqa ga!; Au sa vakamalumalumutaki vuravura oti!”

Joni 17

Na Masu ni Turaga

¹Ni sa cavuta oti na vosa o ya o Jisu, sa qai rai cake ki lomalagi ka kaya, “I Tamaqu, sa yaco mai oqo na gauna. Mo ni vakalagilagia na Luvemuni, me qai vakalagilagi kemuni talega kina na Luvemuni.

²Me vaka ni o ni sa solia vua na lewa me baleti ira na tamata kecega, sa rawa kina vua me solia na bula tawamudu vei ira yadua o ni sa solia vua.

³Sa i koya oqo na bula tawamudu, me ra kilai kemuni na Kalou dina duadua ga, kei Jisu Karisito, o koya o ni sa tala mai.-

⁴Au sa vakalagilagi kemuni e vuravura, ka'u sa vakaotia na cakacaka o ni sa solia mai vei au me'u cakava.

⁵I Tamaqu!, Mo ni vakarokorokotaki au ena nomuni i serau ena gauna oqo, ena vakarokoroko vata ga ka'u a wasea vata kei kemuni ni se bera ni buli o vuravura.

⁶“Au sa vakatakila na yacamuni vei ira o ni sa soli ira kivei au mai vuravura. Era sa nomuni, ka o ni sa soli ira vei au; ka ra sa dau muria na nomuni vosa.

⁷Era sa qai kila ni sa taka dina ga mai vei kemuni na veika kece o ni sa solia vei au.

⁸Au sa solia vei ira na vosa o ni a solia mai vei au, ka ra sa vakabauta, ka ra sa kila dina sara ni'u sa lako mai vei kemuni, ka ra sa vakadinata ni o ni a talai au mai.

⁹“Au sa masulaki ira. Au sa sega ni masulaki vuravura, ia au sa masulaki ira ga o ni a soli ira mai vei au; ka ni ra sa nomuni.

¹⁰Sa nomuni talega na veika kecega e noqu, ka sa noqu na ka e nomuni, ka'u sa vakalagilagi ena vukudra.

¹¹Au sa na lako yani vei kemuni oqo; ni ka'u sa sega tale ni tiko e vuravura, ia o ira ga oqo era sa tiko e vuravura. Tamaqu yalo savasava, ni maroroi ira ka taqomaki ira ena kaukauwa ni yacamuni, na yaca o ni sa solia vei au, me ra duabau kina me vaka ni daru sa duabau ga oi kedaru.

¹²Ni'u a sa tiko vata voli kei ira, au a dau maroroi ira ena kaukauwa ni yacamuni, o ira o ni a soli iratou vei au. Au sa taqomaki ira, ka a sega ni dua vei ira e yali, ia o koya ga ka sa dodonu me rusa, me vakayacori kina na i Vola Tabu.-

¹³Ia oqo au sa lako yani vei kemuni, ka'u sa cavuta na veika oqo e vuravura me rawa kina ni vakasinaiti sara na lomadra ena noqu marau.

¹⁴“Au sa solia vei ira na nomuni vosa; ka sa cati ira o vuravura, baleta ni ra sa sega ni kai vuravura, me vaka ni'u sa sega ni kai vuravura oi au.

¹⁵Au sega ni masulaka mo ni kauti iratou tani mai vuravura, ia mo ni maroroi iratou ga mai vua na vunica.

¹⁶E ratou sa sega ni vakavuravura, me vaka ni'u sa sega ni vakavuravura oi au.

¹⁷Mo ni vakatabui ira vei kemuni ena nomuni dina; sa ka dina na nomuni vosa.

¹⁸Me vaka na nomuni a talai au mai ki vuravura, au sa talai ira vaka talega kina ki vuravura.

¹⁹Ka'u sa vakatabui au oqo vei kemuni ena vukudra, ka me rawa kina ni ra vakatabui ira vakaidina vei kemuni.

²⁰“Ia au sega ni masulaki ira walega oqo, au masulaki ira talega era na qai vakabauti au e muri ena vuku ni nodra vosa;

²¹me ra na qai duabau kecega. Me vaka o ni sa tiko vei au Tamaqu, ka'u sa tiko vei kemuni oi au; me ra na tiko talega vei kedaru o ira: me na qai vakabauta kina o vuravura ni o ni sa talai au mai.

²²Au sa solia vei ira na lagilagi o ni a solia mai vei au; me ra duabau kina me vaka ga e daru sa duabau oi kedaru.

²³Me'u tiko vei ira, ka mo ni tiko vei au, me qai taucoko kina na nodra duabau; me qai kila kina o vuravura ni o ni a talai au mai; ka ni o ni sa lomani ira me vaka o ni sa lomani au.

²⁴“I Tamaqu, au vinakata me ra tiko talega kei au ena vanua au tiko kina o ira o ni sa solia vei au; me ra raica na noqu lagilagi, na lagilagi o ni sa solia vei au: ka ni o ni a lomani au ni sa sega ni tekivu o vuravura.

²⁵I Tamaqu yalo dodonu, e sega ni kilai kemuni o vuravura, ia au sa kilai kemuni; ka ratou sa kila o iratou oqo ni o ni a talai au mai.

²⁶Au sa vakatakila vei iratou na yacamuni, ka'u na vakatakila tikoga, me tiko kina vei iratou na loloma o ni a lomani au kina, ka me'u tiko talega vei iratou.”

Joni 18

Sa Bukiveretaki ka Vesu o Jisu
(Maciu 26.47-56; Mari 14.43-50; Luke 22.47-53)

¹Ni sa cavuta oti na masu o ya o Jisu, sa qai lako kei iratou na nona tisaipeli ki na tai kadua ni wai o Kitironi. E tiko kina e dua na i teitei, ka a la'ki curu kina o koya kei iratou na nona tisaipeli.

²E kila tu o Jutasa, na tisaipeli ka a qai bukiveretaki Jisu, na vanua o ya, baleta ni ratou a dau la'ki soqoni vakawasoma kina o Jisu kei iratou na nona tisaipeli.

³A sa qai lako yani kina o Jutasa, ka sa kauti ira tiko yani na matasotia vata eso na ovisa era sa talai mai vei ira na bete levu kei na Farisi. Era a vakaiyaragi ka ra kau cina tabucagi tiko yani kei na cina tutuvaki.

⁴Ia o Jisu, ni sa kila na veika kece ena vakarau yaco vua, sa qai lako yani ka kaya vei ira, “O cei beka o ni sa vakasaqara tiko?”

⁵Era sa kaya, “O Jisu na kai Nasareci.” Sa qai kaya vei ira o koya, “Sa i au sara ga oqo.” A sa tiko talega ena kedra maliwa o Jutasa, o koya ka bukiveretaki Jisu.

⁶Ia ni sa kaya vei ira o Jisu, “Sa i au sara ga oqo,” era sa qai vakasukasuka ka bale sobu ki na qele.

⁷Sa qai tarogi ira tale o koya ka kaya, “O cei o ni sa vakasaqara?” Era sa kaya tale, “O Jisu na kai Nasareci.”

⁸A sauma tale o Jisu, ka kaya, “Au sa tukuna oti vei kemuni ni sai au sara ga o ni vakasaqara tiko. Ia, kevaka sai au o ni vakasaqara tiko, ia mo ni laivi iratou na kena vo oqo me ratou lako.”

⁹(A sa vosa vakaoqo me vakayacori kina na vosa ka sa tukuna oti, “I Tamaqu, au sa sega ni vakayalia e dua vei iratou o ni a solia mai vei au.”)

¹⁰Sa qai ucuna mai o Saimoni Pita na i seleiwau ka tiko vua, ka taya kina na tamata ni Bete Levu, ka taya laivi sara na daligana i matau. Na yaca ni tamata o ya o Maliko.

¹¹Sa qai kaya kina vei Pita o Jisu, “Daramaka na nomu i seleiwau ki na kena taga, me'u sa na kakua li ni gunuva na bilo ka solia vei au o Tamaqu?”-

O Jisu ena Mata i Anasa

¹²Era sa qai vesuki Jisu o ira na mata sotia, kei na nodra turaganivalu, kei ira na nodra ovisa yadra na Jiu,

¹³ka ra kauti koya taumada vei Anasa; ka ni vugoi Kaiava o koya; ia o Kaiava e Bete Levu ena yabaki o ya.

¹⁴-O Kaiava oqo ka a vakasalataki ira na Jiu, ni sa ganita me mate e dua na tamata ena vukudra na tamata.

Sa Cakitaki Jisu o Pita

(Maciu 26.69-70; Mari 14.66-68; Luke 22.55-57)

¹⁵E rau a muri Jisu tiko o Pita kei na dua tale na tisaipeli. E kilai koya vinaka na tisaipeli o ya na Bete Levu, ka a mani curu vata kina kei Jisu o koya ki na loma ni bai ni vale ni Bete Levu;

¹⁶ia o Pita sa la'ki tu cake tu ga ena taudaku ni katuba. A mani curu tale mai kina ki tuba na tisaipeli kadua, o koya ka kilai koya tiko na Bete Levu, ka vosa vua na yalewa ka vakatawa tiko na katuba, ka vakacurumi Pita yani ki loma.

¹⁷Sa qai kaya vei Pita na vada sa vakatawa tiko na katuba, “O iko talega e dua vei iratou na nona tisaipeli na tamata oqo?” A qai sauma o Pita ka kaya, “Sega, e sega ni o au.”

¹⁸Era sa mani vakawaqa buka o ira na dauveiqaravi kei na yadra ni sa batabata na vanua, ka ra tucake wavolita na buka me vakatakatarira. Sa mani gole yani o Pita ka tucake tu vata kei ira, ka vakatakatarira koya.

Vaqaqai Jisu na Bete Levu

(Maciu 26.59-66; Mari 14.55-64; Luke 22.66-71)

¹⁹E a qai vakatarogi Jisu na Bete Levu me baleti ira na nona tisaipeli, kei na nona i vakavuvuli talega.

²⁰A sauma vua o Jisu, ka kaya, “Au a sa dau vosa oti ena matana levu; au a dau veivakatavulici tiko ena veivalenilotu kei na Valenisoro, na vanua era dau soqoni vata kina o ira kece na Jiu. Au a sega ni kaya vakavuni e dua na ka.

²¹A cava tale o qai vakatarogi au kina? Tarogi ira ga ka ra a sa rogoca oti, se cava soti au a dau kaya vei ira: era kila tu na ka au a dau kaya.”

²²Ia ni sa vosa oti vaka o ya, sa qai sabici koya e dua vei ira na ovisa, ka kaya, “E vaka tu oqori na nomu sauma na nona vosa na Bete Levu?”

²³A sauma vua o Jisu, ka kaya, “Kevaka au sa tukuna e dua na ka ca, tukuna mai vei ira kece era tu oqo se na cava o ya. Ia kevaka ka'u sa dina tiko me baleta na veika au sa tukuna, ia na cava na vuna o sa sabici au kina?”

²⁴Ni oti o ya sa qai vakauti Jisu sara o Anasa vei Kaiava na Bete Levu; ka se vesu tu ga na ligana.

Sa Cakitaki Jisu Tale o Pita

(Maciu 26.71-75; Mari 14.69-72; Luke 22.58-62)

²⁵A se tu cake tu ga o Pita ka vakatakata koya tiko. Era sa qai kaya vua, o ira ka tu vata kaya, “E sega li ni o dua talega vei iratou na nona tisaipeli o iko?” A qai cakitaka o koya, ka kaya, “E sega ni oi au!”

²⁶Sa qai kaya vua e dua na tamata ni Bete Levu, e dua ka weka i koya ka a taya laivi na daligana o Pita, “E sega beka ni'u a raici kemudrau vata ena i teitei?”

²⁷Sa qai cakitaka tale o Pita, ka sa tagi sara na toa.

O Jisu ena Mata i Pailato

(Maciu 27.1-2, 11-14; Mari 15.1-5; Luke 23.1-5)

²⁸Ena mataka caca ni siga ka tarava era sa qai kauti Jisu tani mai vei Kaiava ki na i tikotiko ni kovana, de ra na vakadukadukalitaki kina, ka na qai sega kina ni rawa me ra kania na kakana ni Lakosivia.

²⁹Sa qai curu vei ira ki tautuba o Pailato, ka kaya, “A cala cava o ni beitaka vua na tamata oqo?”

³⁰Era a qai sauma ka kaya vua, “Kevaka sa sega na cala e cakava na tamata oqo, ke keimami a sega ni kauti koya mai vei kemuni.”

³¹Sa qai kaya vei ira o Pailato, “Ni kauti koya, ka la'ki veilewaitaki koya ga me vaka na nomuni lawa.” Era sa qai kaya vua o ira na Jiu, “E sega ni tara vei keimami me keimami vakamatea e dua na tamata.”

³²(O ya me vakayacori sara kina na vosa i Jisu ka a cavuta me vakatakila kina na i tovo ni mate ena mate kina.)-

³³Sa qai curu tale ki na valeniveilewai o Pailato, ka kacivi Jisu, ka kaya vua, “O iko li na nodra Tui na Jiu?”

³⁴A sauma o Jisu, ka kaya, “Oqori li na ka o kaya vakataki iko ga, se ra tukuna vei iko o ira na tani me baleti au?”

³⁵Sa qai kaya tale o Pailato, “O nanuma beka ni'u sa dua vei ira na Jiu oi au? O ira ga na kai nomu kei ira na bete levu era sa soli iko mai oqo kivei au. Na cava o cakava?”

³⁶Sa qai sauma o Jisu, ka kaya, “Na noqu matanitu e sega ni matanitu ni vuravura oqo; kevaka e ka ni vuravura oqo, ke ra na vala na noqu tamata, me'u kakua kina ni soli vei ira na Jiu. Sega, e sega ni wili eke na noqu matanitu.”

³⁷Sa qai tarogi kaya o Pailato, “O iko bagi e dua na tui?” A sauma o Jisu ka kaya, “O sa kaya ni'u sa dua na tui. Au sa sucu ka lako mai ki vuravura oqo ena duabulu ga na i naki, o ya me'u mai tukuna na ka dina. O koya ga sa vakabauta na ka dina sa dau rogoca na noqu vosa.”

³⁸Sa qai kaya vua o Pailato, “A cava na dina?”

Sa Tauci na Lewa me Mate o Jisu
(Maciu 27.15-31; Mari 15.6-20; Luke 23.13-25)

Ni sa vosa oti vaka o ya o Pailato, sa qai curu tale ki tautuba kivei ira na Jiu, ka kaya vei ira, “Au sa sega ni kunea e dua na nona cala.

³⁹Ia e dua tiko na nomuni i vakarau, o ya me'u sereka e dua na kaivesu vei kemuni ena gauna ni Lakosivia. Dou sa vinakata li me'u sereka vei kemuni na nodra Tui na Jiu?”

⁴⁰Era sa qai sauma mai ena qoqolou, “E segai, me kakua ni tamata oqo! Keimami vinakati Parapa ga!” (Ia o Parapa oqo e dua na tamata dauvakacaca.)

Joni 19

- ¹Sa qai kauti Jisu o Pailato ka vakanakuitataka.
- ²Era a talia e dua na i sala wavaxavotona o ira na sotia, ka vakaisalataki Jisu kina, ka vakaisulutaki koya ena dua na i sulu lokaloka,
- ³ka ra sa kaya, “Me bula balavu na nodra Tui na Jiu!” Era sa qai lako cake ka sabici koya.
- ⁴Sa qai curu tale ki tautuba vei ira na lewe vuqa o Pailato, ka kaya vei ira, “Raica, au na kauti koya mai ki tautuba vei kemuni, mo ni raica kina ni'u sa sega ni kunea vua e dua na cala me cudruvi kina.”
- ⁵Sa qai curu ki tuba o Jisu; ka sa vakaisala tu ena i sala wavaxavotona ka vakaisulu ena i sulu lokaloka. Sa qai kaya vei ira o Pailato, “Raica! Sa tu oqo o koya!”
- ⁶Ni ra sa raici koya o ira na bete levu kei ira na ovisa, era sa qai kailavaka mai, “Vakota ki na kauveilatai! Vakota ki na kauveilatai!” Sa qai kaya vei ira o Pailato, “Ni kauti koya o kemuni, ka vakota ki na kauveilatai. Au sa sega ni kunea vua e dua na cala.”
- ⁷Era a kaya yani vua o ira na Jiu, “Sa vauci tu ena neimami lawa ni sa dodonu me mate o koya oqo, baleta ni sa tukuna ni sa Luve ni Kalou o koya.”
- ⁸Ni sa rogoca o Pailato na vosa o ya, sa qai levu cake ga kina na nona rere;
- ⁹ka sa curu tale ki na valeniveilewai, ka kaya vei Jisu, “E vei na vanua o lako mai kina?” Ia sa sega ni sauma o Jisu.
- ¹⁰Sa qai kaya kina vua o Pailato, “O na sega li ni vosa vei au? O sega beka ni kila ni tu vei au na kaukauwa me'u sereki iko, ka tu talega vei au na kaukauwa me'u vakoti iko ki na kauveilatai?”
- ¹¹Sa qai sauma vua o Jisu, ka kaya, “E sega ni dua na kaukauwa e tu vei iko me baleti au, kevaka e sega ni soli vei iko mai vua na Kalou; o koya oqo e levu cake kina na nona i valavala ca o koya ka a soli au yani vei iko.”-
- ¹²Ni sa rogoca oqo o Pailato, sa qai saga eso na sala me sereki koya kina. Ia o ira na Jiu era sa qai qoqolou ga, ka kaya, “Kevaka o ni sereki koya na tamata

oqo, o ni sa sega ni to vata kei Sisa. O koya ga e tukuni koya tiko ni tui sa saqati Sisa tiko.”

¹³Ni sa rogoca na veivosa o ya o Pailato, sa qai kauti Jisu ki tautuba ka dabe ena i dabedabe ni veilewai ena vanua sa vakatokai “Na Raravatu”. (Oqo na vanua o “Kapaca” ena vosavakaiperiu.)

¹⁴Na gauna oqo sa rauta toka na siga levu tutu ni siga ni Vakavakarau ni Lakosivia. Sa qai kaya vei ira na Jiu o Pailato, “Sa i koya oqo na nomuni tui!”

¹⁵Era sa qai kailavaka lesu, “Vakamatei koya! Vakamatei koya! Vakoti koya ki na kauveilatai!” Sa qai tarogi ira tale o Pailato, “O ni sa vinakata li me'u vakota na nomuni tui ki na kauveilatai?” Era a qai sauma yani na bete levu, “Sa neimami tui duadua ga o Sisa!”

¹⁶Sa qai soli Jisu yani vei ira o Pailato me vakoti ki na kauveilatai.

Sa Vakoti ki na Kauveilatai o Jisu
(Maciu 27.32-44; Mari 15.21-32; Luke 23.26-43)

Era sa qai tauri Jisu.

¹⁷Sa qai lako yani o koya, ka colata na nona kauveilatai, ka yaco ki na vanua e vakatokai na “Vanua ni Qavokavoka” ka vakatokai o Kolikoca ena vosa vakaiperiu.

¹⁸E kea era sa qai vakoti koya kina, vata kei na lewe rua tale na tamata, e rau a yadua na yasana, ka tiko o Jisu ena kedrau maliwa.

¹⁹Sa qai vola o Pailato e dua na i vakatakilakila, ka tokara ena ulu ni kauveilatai. E volai toka kina, “O Jisu na kai Nasareci, na nodra Tui na Jiu.”

²⁰Era a wilika na i vakatakilakila o ya e lewe vuqa vei ira na Jiu, ka ni voleka tikoga ki na koro na vanua ka a vakoti kina ki na kauveilatai o Jisu. E a volai na i vakatakilakila ena vosa vakaiperiu, vaka-Roma, kei na vosa vaka-Kirisi.

²¹Era a qai kaya vei Pailato na nodra bete levu, “Mo ni kakua ni vola, ‘Na nodra Tui na Jiu’; me volai ga, ‘E kaya, Oi au na nodra Tui na Jiu.’ ”

²²Sa qai sauma o Pailato, ka kaya, “Na ka au sa vola, au sa vola!”

²³Ni ra sa vakoti Jisu oti ki na kauveilatai o ira na sotia, era sa qai taura na nona i sulu, ka wasea vakava, me ra yadua na tikina o ira na sotia; era a taura talega vakakina na i tutuvi: ia na i tutuvi o ya e sega ni cula, ka ni tali taucoko ga na tutuna mai cake ka kauta sara ki ra.

²⁴Era a mani veivosakitaka kina na sotia, “Me da kakua ni dresuka; me da vakawirimadigi ga, se o cei me qai nona.” A sa yaco oqo me vakayacori kina na i Vola Tabu, ni sa kaya, “Era sa qai veivotayaka na noqu i sulu. Ia na noqu i tutuvi era sa vakawirimadigi kina.” Sa i koya o ya na ka era a cakava na sotia.-

²⁵E ratou a tu voleka tu ena kauveilatai i Jisu o tinana, kei na taci tinana, o Maria na wati Kilopa kei Maria na yalewa ni Makitala.

²⁶A sa raici tinana o Jisu kei koya na tisaipeli sa dau lomana ni rau tucake vata tu e kea; a sa qai kaya kina vei tinana, “Yalewa, na luvemu oqori.”

²⁷Sa qai kaya vua na tisaipeli, “Oqori na tinamu!” Mai na tiki ni gauna o ya, a sa kauti koya sara na tisaipeli o ya ki na nona vale.

Na Mate i Jisu

(Maciu 27.45-56; Mari 15.33-41; Luke 23.44-49)

²⁸Ni sa oti o ya, ka sa kila o Jisu ni sa vakacavari na ka kecega, me vakayacori sara kina na i Vola Tabu, sa qai kaya, “Au sa viagunu.”-

²⁹E a tu e kea e dua na bilo sinai ena wai wiwi. Era a mani tonisua e dua na vutovuto ena wai wiwi, ka ciqira ena dua na taba ni isopi, ka dulaka cake ki gusuna.

³⁰Ni sa gunuva oti na wai wiwi o Jisu, sa qai kaya, “Sa oti!” Ni sa oti o ya sa qai vakacuvava na uluna, ka solia yani na yalona.

Lausua na Sarisari i Jisu

³¹Me vaka ni sa Siga Vakaraubuka na siga o ya, ka sega ni dodonu kina me na rube tu na yagodratou me yacova yani na Siga ni Vakacecegu, era a mani kerei Pailato kina o ira na Jiu me musuki na yavadrato ka me ratou kau tani mai kea.

³²Era sa mani lako na sotia ka musuka na yavana na i matai ni tamata ka vakakina na kena i karua erau sa vakoti vata kei Jisu ki na kauveilatai.

³³Ia ni ratou sa yacovi Jisu yani, e ratou sa raica ni sa mate oti tu, era sa sega kina ni musuka na yavana.

³⁴Ia e dua vei ira na sotia sa qai suaka na sarisarina ena dua na moto, ka sa dave mai kina na dra kei na wai.

³⁵(Sa tukuna na veika oqo o koya ka sa vakadinadinataka e matana, me rawa kina ni o ni vakabauta vakakina. Sa dina sara na veika sa tukuna, ka sa kila talega vakai koya ni sa tukuna voli na i tukutuku dina.)

³⁶Era sa yaco na veika oqo me vakayacori sara kina na i Vola Tabu: “Ena sega ni ramusu e dua na suina.”-

³⁷E dua tale na tiki ni Vola Tabu e kaya, “Era na rai yani vua, o koya era a suaka.”-

Na Bulu i Jisu

(Maciu 27.57-61; Mari 15.42-47; Luke 23.50-56)

³⁸Ni sa oti na veika o ya, sa qai kerei Pailato o Iosefo na kai Arimacea me kauta na yago i Jisu. O Iosefo oqo e dua na tisaipeli i Jisu, ia sa dau muri koya vunivuni tu ga, ka ni a rerevaki ira tiko na Jiu. A mani vakadonuya vua o Pailato, ka sa lako sara o Iosefo ka la'ki kauta na yagona.

³⁹E a lako talega yani o Nikotimo, o koya ka a la'ki raici Jisu ena dua na bogi, ka kauta yani na mura e veiwaki vata kei na yasi, ka rauta e tolusagavulu na kilokaramu na kena bibi.-

⁴⁰E rau sa qai kauta na yago i Jisu ka solega vata kei na ka boi vinaka ena i sole lineni, me vaka na i vakarau ni nodra veibulu na Jiu.

⁴¹A sa tiko ena dua na i teitei ena vanua sa vakamatei kina o Jisu, ka sa tiko e kea e dua na i bulubulu vou ka sega mada ni se bau vakayagataki.

⁴²E rau sa mani buluti Jisu e kea me vaka ni sa voleka sara na Siga ni Vakacecegu kei na kena sa toka voleka ga e kea na i bulubulu oqo.

Joni 20

Na i Bulubulu Lala

(Maciu 28.1-8; Mari 16.1-8; Luke 24.1-12)

¹Ena mataka caca ena i matai ni siga ni macawa, ni sa butobuto tu ga na vanua, sa lako ki na i bulubulu o Maria na yalewa ni Makitala, ka raica ni sa kau tani tu na vatu mai na i bulubulu.

²Sa mani cici sara ka lako vei rau o Saimoni Pita kei na tisaipeli kadua, o koya ka dau lomana o Jisu, ka kaya vei rau, “Era sa kauta tani na Turaga mai na i bulubulu, ia keitou sa sega ni kila na vanua era sa la'ki vakotori koya kina!”

³E rau sa qai lako o Pita kei na tisaipeli kadua, ka rau lako sara ki na i bulubulu.

⁴E rau a cici ruarua vata kina, ka mani sivi Pita na tisaipeli kadua, ka liu sara ki na i bulubulu.

⁵E a cuva sobu o koya ka rai ki loma, ka raica na i sole lineni ni koto kina; ia sa sega ga ni curu ki loma.

⁶Sa qai yaco talega yani o Pita, ka curu sara ki na i bulubulu, ka raica na i sole lineni ni tu e kea,

⁷kei na i tavoi ka a viviraki ena ulu i Jisu. E sega ni koto vata kei na i sole lineni, ia sa lobi tani koto ga vaka i koya ena dua na vanua.

⁸Sa qai curu talega na tisaipeli kadua, o koya ka a liu ki na i bulubulu, ka a raica talega, ka vakabauta.

⁹E rau a sa sega tikoga oqo ni kila na i Vola Tabu ni kaya tiko ni sa dodonu me tu cake tale mai na mate o koya.

¹⁰Oti o ya e rau sa qai lesu tale na tisaipeli ki na nodrau i tikotiko.

Na Rairai nei Jisu vei Maria na Yalewa ni Makitala

(Maciu 28.9-10; Mari 16.9-11)

¹¹E a mani tu voli ga o Maria ena taudaku ni bulubulu, ka tagi tiko. Ia ni sa tagi tikoga, a mani cuva sobu ka rai ki loma ni bulubulu;

¹²ka qai raica e lewe rua na agilosu e rau vaka i sulu vulavula ka rau dabe toka ena vanua ka a koto kina na yago i Jisu, e dua ki uluna ka dua ki yavana.

¹³E rau sa qai kaya mai vua, “Yalewa, a cava o tagicaka tiko?” Sa kaya vei rau o koya, “Ni ra sa kauta tani na noqu Turaga, ka'u sega ni kila se ra vakotori koya evei.”

¹⁴Ni sa vosa oti vaka o ya, sa qai vuki ka raici Jisu ni sa tu e kea, ka sega ga ni kila ni sai Jisu o ya.

¹⁵Sa qai kaya vua o Jisu, “Yalewa, a cava o tagicaka tiko? O vakasaqarai cei?” A nanuma ga o koya ni o ya na dauveiqaravi ni teitei, a sa mani kaya kina vua, “Kevaka o ni sa kauti koya tani, ni tukuna saka vei au na vanua o ni sa vakotori koya kina, me'u na la'ki kauti koya.”

¹⁶Sa qai kaya vua o Jisu, “I Maria!” A sa vuki sara o koya ka kaya vua ena vosavakaiperiu, “Raponai!” (E kena i balebale “Vakavuvuli”.)

¹⁷Sa qai kaya vua o Jisu, “Kakua mada ni tarai au, baleta ni'u se bera ni lako cake vei Tamaqu. Ia mo lako ga vei iratou na taciqu, ka tukuna vei iratou ni'u sa lesu tiko vua sa Tamaqu ka sa Tamadratou, vei koya sa noqu Kalou ka sa nodratou Kalou.”

¹⁸Sa qai lako o Maria na yalewa ni Makitala ka kaya vei iratou na tisaipeli ni sa raica na Turaga, ka tukuna tale vei iratou na veika sa tukuna vua o Jisu.

Na Rairai nei Jisu vei Iratou na Nona i Tisaipeli

(Maciu 28.16-20; Mari 16.14-18; Luke 24.36-49)

¹⁹Ena yakavi ni siga o ya, na i matai ni siga ni macawa, a sa sogo tu ga na katuba ni vale e ratou a tiko kina na tisaipeli baleta ni ratou sa rerevaki ira na Jiu. Sa qai lako yani o Jisu ka la'ki tu ena kedratou maliwa, ka kaya vei iratou, “Me nomudou na vakacegu!”

²⁰Ni sa tukuna oti oqo, sa qai vakaraitaka vei iratou na ligana kei na sarisarina. E ratou sa marau na tisaipeli ni ratou raica na Turaga.

²¹Sa qai kaya tale vei iratou o Jisu, “Me tiko vei kemudou na vakacegu. Ia me vaka sa talai au mai o Tamaqu, au sa talai kemudou talega vakakina.”

²²Ni sa vosa oti vaka o ya, a sa qai ceguvi iratou, ka kaya vei iratou, “Dou ciqoma na Yalo Tabu.

²³Kevaka dou sa vosota na nodra i valavala ca na tamata, era na vosoti; kevaka dou sa sega ni vosoti ira, era sa sega ga ni vosoti.”-

O Jisu kei Tomasi

²⁴E dua vei iratou na lewe tinikarua ka yacana o Tomasi (sa vakatokai talega o koya na Drua), a sa sega ni tiko vata kei iratou ena gauna sa lako yani kina o Jisu.

²⁵E ratou a mani kaya vua o iratou na vo ni tisaipeli, “Keitou sa raica na Turaga.” Ia sa qai kaya vei iratou o Tomasi, “Kevaka au na sega ni raica na we ni vako ena ligana, ka daramaka na noqu i qaalo ki na we ni vako, ka daramaka na ligaqu ki na sarisarina, au na sega ni vakadinata.”

²⁶Ni oti e walu tale na siga, e ratou a tiko tale e loma ni vale na tisaipeli, ka sa tiko vata kina kei iratou o Tomasi. Sa qai lako yani o Jisu, ni a sogo tu ga na katuba, ka la'ki tu ena kedratou maliwa, ka kaya, “Me tiko vei kemudou na vakacegu.”

²⁷Sa qai kaya vei Tomasi, “Dodoka mai na nomu i qaalo, ka raica na ligaqu; mo qai dodoka mai na ligamu ka daramaka ki na sarisariqu. Sa rauta na vakatitiqa, mo vakabauta ga!”

²⁸A sa sauma o Tomasi ka kaya, “Noqu Turaga, ka noqu Kalou!”

²⁹Sa qai kaya vua o Jisu, “O sa vakabauti au li baleta ni o sa raici au? Sa kalougata o ira era sa vakadinata ga ia era sa sega ga ni raici au.”

Na i Naki ni Vola oqo

³⁰A sa vuqa tale na veicakacaka mana sa cakava o Jisu ena matadratoa na nona tisaipeli, ka ra sa sega ni volai ena i vola oqo.

³¹Ia era sa volai ga na veika oqo mo dou vakabauta kina ni sai Jisu na Mesaia, na Luve ni Kalou, ka mo ni rawata kina na bula ena yacana ena vuku ni vakabauta.

Joni 21

Na Rairai nei Jisu vei Iratou na Tisaipeli e Vitu

¹Ni sa oti na veika o ya, sa qai vakaraitaki koya tale o Jisu vei iratou na tisaipeli mai na drano mai Taiperia; ka a vakaraitaki koya vakaoqo.

²E ratou a tiko vata voli o Saimoni Pita, kei Tomasi, o koya ka vakatokai na “Drua”, kei Nacanieli na kai Kena mai Kalili, kei rau na luve i Sepeti, ka lewe rua tale na nona tisaipeli.

³A qai kaya vei iratou o Saimoni Pita, “Au sa lako mada ki qoli.”- E ratou a mani kaya vua, “Keitou na lako talega yani.” E ratou sa qai lako ka vodo ki na dua na waqa. Ia e ratou a sega ni rawata e dua na ika ena bogi o ya.

⁴Ia ni sa mataka mai, sa tu mai matasawa o Jisu; ia eratou a sega ga ni kila na tisaipeli ni sai Jisu o ya.

⁵Sa qai kaya vei iratou o Jisu, “Ra cauravou, e sa bau rawa eso na ika?” E ratou a sauma, “E sega sara ga ni bau dua.”

⁶Sa qai kaya vei iratou o koya, “Dou balata na lawa ki na i matau ni waqa, dou na kunea kina eso.” E ratou a mani balata kina, ka ratou a sega ni yavia rawa na lawa, ni sa ka levu sara na ika.-

⁷A ka oqo sa kaya kina vei Pita na tisaipeli ka dau lomana o Jisu, “Na Turaga bagi ka tu oqo!” Ni sa rogoca o Saimoni Pita ni sai koya na Turaga o ya, sa qai daramaka na nona i sulu vakagonedau (ka ni a luvata tu na nona i sulu) ka lade yani ki wai.

⁸E ratou sa qai yaco ki vanua ena waqa lailai o iratou na vo ni tisaipeli, ka yavia yani na lawa sa sinai tu ena ika. E ratou sa sega ni yawa sara mai vanua, ka ni rauta beka ga e dua na drau na mita na kena yawa.

⁹Ni ratou sa sobu ki vanua, eratou sa raica sara e dua na matanibuka sa waqa tu, ka sa tavu toka ena kena qilaiso eso na ika, kei na madrai.

¹⁰Sa qai kaya vei iratou o Jisu, “Dou kauta mai eso na ika dou se qai rawata ga oqo.”

¹¹Sa qai lako o Pita ki waqa ka yavia mai ki vanua na lawa sa sinai tu ena ika lelevu, e 153 taucoko na kena levu. Ia e dina ga ni a levu vaka o ya na ika, sa sega ga ni bote na lawa.

¹²Sa qai kaya vei iratou o Jisu, “Dou mai katalau.” Ia sa sega ga ni doudou e dua vei iratou na tisaipeli me tarogi koya, “O cei oi kemuni?” baleta ni ratou sa kila ni sai koya ga na Turaga.

¹³Sa qai lako mai o Jisu, ka taura na madrai, ka solia vei iratou; a sa vakayacora vakakina ena ika.

¹⁴Sa i koya oqo na i katolu ni gauna sa vakaraitaki koya kina o Jisu vei iratou na nona tisaipeli ni sa tu cake tale mai na mate.

O Jisu kei Pita

¹⁵Ni ratou sa katalau oti, sa qai kaya vei Saimoni Pita o Jisu, “I Saimoni na luve i Jona, o sa lomani au vakalevu cake mai vei iratou oqo, se segai?” Sa kaya vua o koya, “Io Turaga, o ni sa kila ni'u sa lomani kemuni.” Sa qai kaya vua o Jisu, “Vakani ira na noqu lami.”

¹⁶Sa kaya tale vakarua vei koya o Jisu, “I Saimoni na luve i Jona, o sa lomani au li, se segai?” Sa kaya vua o Pita, “Io Turaga, o ni sa kila ni'u sa lomani kemuni.” Sa qai kaya tale vua o Jisu, “Qaravi ira na noqu sipi.”

¹⁷A sa taroga tale, “I Saimoni na luve i Jona, o sa lomani au se segai?” Sa rarawa na loma i Pita ni sa kena i katolu na nona taroga vua, “O sa lomani au, se segai?” A mani kaya vua, “Kemuni na Turaga, o ni sa kila na ka kecega, o ni sa kila ni'u sa lomani kemuni!” A qai kaya vua o Jisu, “Vakani ira na noqu sipi.”

¹⁸Au sa kaya vakaidina vei iko oqo: ni o a se gone, o a dau tu vakarau ka lako yani ki na vanua ga o sa digitaka mo lako kina; ia ni o sa qase cake, o na dodoka na ligamu ka na vesuki iko e dua tale na tamata, ka kauti iko ki na vanua o sa sega ni vinakata.”

¹⁹(A sa vosa vakaoqo o Jisu me vakatakila kina na mataqali i matemate nei Pita ena gauna ena mate kina, ka me na vakacerecerei kina na Kalou.) Sa qai kaya vua o Jisu, “Muri au mai!”

O Jisu Kei na Tisaipeli Kadua

²⁰E a qai vuki o Pita, ka raica na tisaipeli sa dau lomana o Jisu ni muri tiko yani, o koya ka a dabe raviti Jisu ena nodratou vakayakavi ka taroga, “Turaga, o cei ena soli kemuni yani?”-

²¹Ni sa raici koya o Pita, sa qai tarogi Jisu, “Turaga, e vakaevei o koya oqo?”

²²A sauma vua o Jisu, “Kevaka sa lomaqu me bula tikoga o koya ka yacova ni'u lesu tale mai, a cava o ya vei iko? O iko, mo muri au ga!”

²³Sa qai rogo yani vei ira na i lawalawa era sa muri Jisu ni na sega ni mate na tisaipeli oqo. Ia sa sega ni kaya o Jisu ni na sega ni mate o koya; a sa kaya ga, “Kevaka sa lomaqu me bula tikoga o koya ka yacova ni'u lesu tale mai, a cava o ya vei iko?”

²⁴Sa i koya na tisaipeli oqori ka sa vakadinadinataka na veika oqo, ka vola talega; ka keitou sa kila ni sa dina na nona i tukutuku.

Ai Tinitini

²⁵Sa vuqa sara na veicakacaka tale eso sa cakava o Jisu. Kevaka era sa volai kecega, au nanuma ni na oso o vuravura ena veivola ena volai.

Cakacaka

Cakacaka 1

Na Yalataki ni Yalo Tabu

¹I Ceofilo, ena i matai ni vola, au sa vola kina na veika kece sa vakayacora ka vakatavuvulitaka o Jisu mai na i tekivu ni gauna-

²me yacova na siga sa kau cake kina ki lomalagi. Ni bera na nona kau cake, a sa veivakaroti oti ena kaukauwa ni Yalo Tabu vei iratou ka sa digitaka o koya me ratou nona i apositolo.

³Ena loma ni 40 na siga ni oti na nona tucake tale mai na mate, a sa vakaraitaki koya vei iratou ena vuqa na sala sa vakadinadinataki kina ni sa bula tiko vakaidina o koya. Era sa raici koya, ka sa tukuna vei ira o koya na veika me baleta na Matanitu ni Kalou.

⁴Ia ni ratou sa soqoni vata, sa qai vakarota vei iratou o koya vakaoqo: “Dou kakua ni biuti Jerusalemi, ia dou waraka tikoga na i solisoli ka'u a sa tukuna oti vei kemudou, na i solisoli sa yalataka o Tamaqu.-

⁵A sa veipapitaisotaki ena wai o Joni, ia dou na qai papitaisotaki ena Yalo Tabu ena vica ga na siga oqo.”-

Sa Kau Cake o Jisu

⁶Ni ratou sa soqoni vata yani vei Jisu, e ratou sa tarogi koya, “Turaga, o ni na vakalesuya tale beka na matanitu o Isireli ena gauna sara ga oqo, se segai?”

⁷Sa qai kaya vei iratou o koya, “E sega ni nomudou i tavi mo dou la'ki kila na kena gauna se na kena vula, ni sa lesia tu o ya o Tamaqu ena nona lewa ga vakai koya.

⁸Ia dou na vakasinaiti ena kaukauwa ni sa sobuti kemudou na Yalo Tabu, ka dou na qai noqu i vakadinadina e Jerusalemi, kei Jutia taucoko kei Samaria, ka yacova na i yalayala kei vuravura.”-

⁹Ni sa tukuna oti na veika oqo, ni ratou se vakaraici koya tu, a sa qai kau cake ki lomalagi, ka sa tabonaki koya mai na matadratou e dua na o.-

¹⁰Ena gauna sa lako cake tiko kina o Jisu ka ratou se vakararai matua tikoga ki lomalagi na i apositolo, eratou qai kidacala ni sa duri tu e yasadratou e lewe rua na tamata sa vakaisulu vulavula.

¹¹Erau sa qai kaya, “Oi kemudou na kai Kalili, a cava o dou sa tu ka vakararai kina ki lomalagi? O Jisu ka sa kau cake oqo ki lomalagi, ena lako tale mai ena sala vata ga dou sa raica ni sa lako kina ki lomalagi.”

Na i Sosomi kei Jutasa

(Maciu 27.3–10)

¹²E ratou sa mani lesu tale na i apositolo ki Jerusalemi mai na Ulunivanua ni Veiolive, ka sa rauta ga e dua na kilomita na kena yawa.

¹³Ni ratou sa yaco yani ki Jerusalemi, e ratou sa lako sara ki na rumu ena tabavale e cake ka ratou tiko kina: o ya o Pita, kei Joni, o Jemesa vata kei Adriu, o Filipe vata kei Tomasi, o Pacolomiu vata kei Maciu, o Jemesa na luve i Alifio, o Saimoni na Gumatua, kei Jutasa na luve i Jemesa.-

¹⁴E ratou sa dau sota vakawasoma me ratou dau masumasu vata, ka vakakina o iratou na yalewa, kei Maria na tina i Jisu, kei iratou na tacina.

¹⁵Ni oti e vica na siga, sa qai vakayacori e dua na nodra soqoni na vakabauta ka sa rauta ni 120 na kedra lewe levu. Sa qai tu cake ena kedra maliwa o Pita ka kaya,

¹⁶“Oi kemuni na veiwekani, sa dodonu me vakayacori oqo na veika sa kaya na i Vola Tabu, ena nona sa kaya na Yalo Tabu ena gusu i Tevita na parofisai me baleti Jutasa, o koya ka a la'ki vakatakilai Jisu vei ira sa vesuki koya.

¹⁷E a lewena tu na i lawalawa oqo o Jutasa, ni a sa digitaki o koya me vakaitavi ena noda cakacaka.”

¹⁸(A sa volia o Jutasa e dua na tiki ni qele mai na i lavo sa saumi kina na nona cakacaka ca, ka sa mate kina; ka sa kacabote na boto ni ketena, ka lutu kece mai ki tuba na wawa ni ketena.-

¹⁹A sa rogo yani na ka oqo vei ira kecega era tiko e Jerusalemi, ka ra mani vakatoka kina na vanua o ya ena nodra vosa, me o Akeletama, ka kena i balebale, “Na Vanua ni Dra’.)

²⁰“Ni sa volai tu ena i Vola ni Same, ‘Me lala didi sara na nona vale, Ka me kakua ni dua e tawana.’ Sa volai talega: ‘Me qai dua tani tale me taura na nona i tutu.’-

²¹“Ena ka oqo, sa dodonu kina me na dua tale na tamata me na tomani kedatou me i vakadinadina ki na tucake tale mai na mate nei Jisu Karisito. O koya oqo me na dua vei ira sa dau sala vata tiko voli kei kedatou na i apositolo ena gauna taucoko ka tiko kina kei keda na Turaga o Jisu,

²²me vakatekivu mai na veipapitaisotaki i Joni, ka yacova na siga sa kau cake tani kina mai na keda maliwa.”-

²³Era sa qai vakatura mai e lewe rua: o Iosefo, ka sa vakatokai talega o Parisapa (ka yacana talega o Jusitu), ka kena i karua o Mataiasi.

²⁴E ratou sa qai masu ka kaya, “Oi kemuni na Turaga, oi kemuni o ni sa kila na yalo ni tamata kecega, mo ni vakatakila mada mai se o cei vei rau oqo o ni sa digitaka,

²⁵me taura na i tutu ni apositolo ka me sosomitaki Jutasa, o koya sa lako ki na vanua e dodonu me lako kina.”

²⁶E ratou sa qai vakawirimadigitaki rau, ka sa mani golevi Mataiasi na madigi; ka sa mani okati kina o koya me i apositolo vata kei iratou na le tinikadua.

Cakacaka 2

Na Lako mai ni Yalo Tabu

¹Ia ni sa yaco mai na siga ni Penitiko, era sa soqoni vata tiko ena dua na vanua o ira na vakabauta.-

²Sa qai lako vakasauri mai lomalagi e dua na rorogo, e vaka na cagi vakacevaruru kaukauwa, ka vakasinaita na vale taucoko era tiko kina.

³Sa qai rairai vei ira na ka e vaka na yameyame ni buka, sa veisebayaki, ka la'ki toka ena buradela ni tamata yadua.

⁴Era sa vakasinaiti kecega ena Yalo Tabu, ka sa vakatekivu me ra vosataka na veivosa tani eso, me vaka sa solia vei ira na Yalo Tabu.

⁵Era a tiko e Jerusalemi eso na Jiu, era tamata lotu, ka ra lako mai na veivanua kecega ena ruku i lomalagi.

⁶Ia ni sa rogo yani na rorogo o ya, era sa qai soqoni vata kina na lewe vuqa; ka ra sa kurabui ni ra rogoci ira era sa vakabauti Jisu ni ra vosa tiko ena nodra dui vosa na tamata yadua.

⁷Era sa kurabui kecega ka qoroqoro, ka kaya vakai ira, “O ira na tamata era sa vosa tiko vakaoqo era sa kai Kalili kece sara!

⁸E qai rawa beka ga vakacava, ni da sa rogoca kece tiko oqo na nodra sa vosataka tiko na noda dui i vosavosa oi keda?

⁹O keda oqo eda sa dui lako mai Paricia, kei Mitia, vata kei Ilama; mai Mesopotemia, kei Jutia, vata kei Kapatasia; mai Ponito vata kei Esia,

¹⁰mai Firijia vata kei Pamifilia, mai Ijipita, kei na yasayasa vaka-Libiya e voleka ki Kirini. Eso vei keda sa lako mai Roma,

¹¹o ira na Jiu kei na kai matanitu tani sa vuki ki na lotu vaka-Jiu, ka eso vei keda sa lako mai Kiriti kei Arapea — ia eda sa rogoca kece sara ni ra vosataka tiko ena noda dui i vosavosa na veika e baleta na cakacaka veivakurabuitaki sa cakava na Kalou!”

¹²Era sa kurabui kecega ka taqaya, ka veikayaka vakai ira, “A cava na i balebale ni ka oqo?”

¹³Ia eso tale era sa vakalialiai ira na vakabauta, ka kaya, “Era sa mateni o ira oqo!”

Na i Tukutuku i Pita

¹⁴Sa qai tucake o Pita kei iratou na lewe tinikadua, ka sa tabalaka cake na domona, ka kaya vei ira, “Oi kemuni na Jiu, kei kemuni kecega sa tiko oqo e

Jerusalemi! Ni rogoci au mada ka me'u tukuna vei kemuni na i balebale ni veika sa yaco oqo.

¹⁵E ratou sega ni mateni o iratou oqo, me vaka o ni sa nanuma; e se qai ciwa ga oqo na kaloko ena mataka.

¹⁶Ia, sai koya ga oqo na ka e sa vosa oti kina o Joeli na parofita:

¹⁷'Sa kaya na Kalou, Sa i koya oqo na ka au na vakayacora ena gauna mai muri. Au na sovaraka na Yaloqu vei ira na tamata kecega; Era na parofisai o ira na luvemuni tagane kei ira na luvemuni yalewa, Ka ra na raica eso na raivotu o ira na nomuni cauravou, Ka ra na tadra na tadra eso o ira na nomuni qase.-

¹⁸Io, vei ira talega na noqu bobula, na tagane kei na yalewa, Au na sovaraka vei ira na Yaloqu ena gauna o ya ka ra na parofisai kina.

¹⁹Ka'u na cakava na veika e veivakurabuitaki mai lomalagi e cake Kei na veivakatakilakila eso ena vuravura e ra. Ena basika kina na dra, kei na bukawaqa, kei na kubou vavaku;

²⁰Ena vuki na matanisiga me butobuto, Ka na damu na vula me vaka na dra Ni bera ni yaco mai na siga lagilagi ka rogo ni Turaga.

²¹Ena qai yaco me vakabulai o koya yadua sa masuta na yaca ni Turaga.' ”

²²“Oi kemuni na Isireli, ni rogoca mada na veivosa oqo! O Jisu na kai Nasareci sai koya na tamata ka sa vakadinadinataki koya oti ena nona i tutu vakalou mai na veicakacaka mana kei na veika veivakurabuitaki sa vakayacora na Kalou ena vukuna. O ni sa kila vinaka na ka oqo oi kemuni, ni sa yaco na veika oqo ena kemuni maliwa.

²³E a soli yani o Jisu vei kemuni me vaka ga sa nakita ka kila e liu na Kalou. O ni a qai tauri koya ka vakota ki na kauveilatai, ka vakamatea ena ligadra na tamata ca.-

²⁴Ia sa qai vakaturi koya cake tale na Kalou ni sa sereki koya mai na i vau ni mate, ni sega ni rawa me vauci tikoga kina.-

²⁵Ni a sa kaya tu o Tevita me baleti koya, 'Au a sa raica rawa tiko ni na dau tiko vata ga kei au na Turaga; Ni sa tu o koya ena yasaqu i matau, Me'u kakua kina ni yavalati.-

²⁶O koya oqo ka'u sa vakasinaiti kina ena yalomarau, Ka sa sinai ena reki na noqu vosa. Ia oi au, ni sa vakaiyalayala ga na noqu bula, Ka'u na tiko vakacegu ga ena i nuinui,

²⁷Baleta ni o ni na sega ni biuti au tu mai ena nodra vuravura na mate; Ka sega ni vakatara vua na nomuni tamata yalodina me vuca ena i bulubulu.

²⁸O ni sa vakatakila vei au na sala eso ki na bula; Kei na nomuni sa tiko vata kei au ena vakasinaiti au ena marau.'

²⁹"Oi kemuni na wekaqu na Isireli, ni vosota me'u tei tukuni Tevita vakadodonu mada vei kemuni. A sa mate o koya, ka bulu, ka se tu ga oqo vei keda na kena i bulubulu me yacova na siga edaidai.

³⁰A sa dua talega na parofita o koya, ka sa kila na veika sa bubului oti kina vua na Kalou: ni sa yalataka vua na Kalou ni na vakayacora e dua e kawa mai vei Tevita me tui, me vakataki Tevita ga.-

³¹A sa raica rawa o Tevita na veika ena cakava na Kalou ena gauna mai muri, ka sa tukuna kina na veika e baleta na tucake tale mai na mate nei koya na Mesaia ni sa kaya vakaoqo: 'A sa sega ni biu tu ga yani o koya ena nodra vuravura na mate; Ka sa sega ni vuca na yagona e loma ni bulubulu.'

³²Sa i koya ga na Jisu oqo ka sa vakatura cake tale mai na mate na Kalou, ka keitou sa kena i vakadinadina kece oi keitou oqo.

³³A sa kau cake o koya ki na liga i matau ni Kalou na Tamana, ka sa ciqoma mai vua na Yalo Tabu, me vaka sa yalataka. Na veika o ni sa raica ka rogoca tiko oqo sai koya na nona i solisoli ka sa sovaraka mai vei keda.

³⁴E a sega ni lako cake ki lomalagi o Tevita; ia sai koya ga ka sa kaya: 'Sa kaya na Turaga vua na noqu Turaga: Mai dabe ena yasaqu i matau,-

³⁵Me yacova ni'u sa biuti ira na nomu meca me ra i tutu ni yavamu.'

³⁶“O koya oqo mo ni kila kece sara kina na Isireli, ni o Jisu oqo, o koya o ni a vakota ki na kauveilatai, sai koya ga oqo e sa lesia na Kalou me Turaga ka Mesaia!”

³⁷Ia ni ra sa rogoca na tamata na vosa o ya sa laucoka na lomadra, ka ra sa kaya vei Pita kei iratou na vo ni apositolo, “Oi kemudou na weka i keimami, a cava me keimami cakava?”

³⁸Sa qai kaya vei ira o Pita, “Oi kemuni yadua mo ni veivutuni ka papitaisotaki ena yaca i Jisu Karisito, me bokoci kina na nomuni i valavala ca; ena qai soli vei kemuni na i solisoli ni Kalou, na Yalo Tabu.

³⁹Ni a caka na vosa ni yalayala ni Kalou, vei kemuni kei ira talega na nomuni gone, kei ira kecega era tiko vakayawa, io vei ira kecega ena kacivi ira ki vua na Turaga na noda Kalou.”

⁴⁰E a tusanaka e vuqa tale na ka o koya, ka vakauqeti ira kina, ka kaya, “Ni vakabulai kemuni mai na i tabatamata takelo oqo.”

⁴¹Era sa mani papitaisotaki o ira era vakabauta na nona vosa; ka rauta e 3,000 na tamata e vakaikuritaki kina na kedra i wiliwili na vakabauta ena siga o ya.

⁴²Era sa soli ira vakatabakidua ki na nodratou veivakatavulici na i apositolo, na tiko vakaveitokani, na dovi madrai kei na masumasu.

Na Bula ena Kedra Maliwa na Vakabauta

⁴³A yacovi ira kecega na tamata na rere ena levu ni cakacaka mana kei na veika veivakurabuitaki e ratou cakava na i apositolo.

⁴⁴Era sa la'ki tiko vata tikoga o ira kece sa vakabauta, ka ra dui solia na nodra i yau me ra taukena vata.-

⁴⁵Era volitaka na nodra vanua kei na nodra i yau, ka vota na kena i lavo kivei ira kece, me vaka na ka e ganita na tamata yadua.

⁴⁶Era dau tiko ena lomavata ena Valenisoro ena veisiga, ka dovi madrai ena nodra veivale, ka kania na kedra ena marau kei na loma vinaka.

⁴⁷Era sa vakavinavinaka tiko vua na Kalou, ka ra sa taleitaki mai vei ira na tamata kecega. Ia ena veisiga kece sa vakuria tikoga na Turaga ki na nodra i soqosoqo na tamata era sa vakabulai tiko mai.

Cakacaka 3

Sa Vakabulai na Tamata Lokiloki

¹Ena dua na siga e rau a lako cake ki na Valenisoro o Pita kei Joni ni rauta na tolu na kaloko ena yakavi, na gauna ni masumasu.

²Ena matamata ni Valenisoro e vakatokai na Matamata o Lagilagi, sa dau kau voli yani kina ena veisiga e dua na tamata sa lokiloki mai na kete i tinana me dau la'ki kere i lavo vei ira era curu ki na Valenisoro.

³Ni sa raici rau o Pita kei Joni o koya ni rau sa vakarau curu yani, sa mani kerea kina me rau bau solia vua e dua na ka.

⁴Erau sa qai vakaraici koya matua, ka sa qai kaya vua o Pita, “Raici keirau mai!”

⁵A sa vakaraici rau o koya, ni sa namaka me na rawata mai vei rau e dua na ka.

⁶Ia sa qai kaya vua o Pita, “E sega sara ga ni dua na i lavo e tu vei au, ia au na solia ga vei iko na ka e tu vei au: ena yaca i Jisu Karisito na kai Nasareci, au sa vakaroti iko mo tu cake ka lako!”

⁷Sa qai taura na ligana i matau ka tubera cake, ka sa vakaukauwataki sara mai na yavana kei na nona qurulasawa.

⁸Sa qai lade cake, ka tucake, ka vakatekivu lako wavoki. Sa curu vata sara kei rau ki na Valenisoro, a sa lako voli ka ladelade, ka vakacaucautaka na Kalou.

⁹Era sa raici koya na lewe vuqa ni sa veilakoyaki voli ka vakacaucautaka tiko na Kalou.

¹⁰Era sa qai kila ni sai koya ga oqo ka dau kere i lavo tiko ena Matamata o Lagilagi mai na Valenisoro. A sa curumi ira na rere kei na qoroqoro ena vuku ni ka sa yaco vua.

Na Vunau nei Pita ena Valenisoro

¹¹Ni sa sobeti rau tikoga o Pita kei Joni na tamata o ya ena varada ka vakatokai na Varada i Solomoni era sa qoroqoro na tamata kecega ka ra cici sara vei iratou.

¹²Ia ni sa raici ira o Pita, sa qai kaya vei ira, “Oi kemuni na Isireli, na cava o ni kurabuitaka kina na ka oqo, se cava o ni vakaraici keirau matua kina? O ni nanuma beka ni keirau cakava me lako rawa na tamata oqo ena neirau kaukauwa ga se ena neirau dodonu?”

¹³Na Kalou i Epara-ama, kei Aisake, kei Jekope, na nodra Kalou na noda qase, sa vakalagilagi Jisu na nona tamata Dauveiqaravi. O koya o ni a solia yani, ka cakitaka ena mata i Pailato ena nona a sa lewa me sereki koya.-

¹⁴A tamata yalo savasava ka dodonu o koya, ia o ni a qai cakitaki koya, ka kerea ga e dua na daulaba me soli vei kemuni.-

¹⁵O ni a qai vakamatea na Vunibula, ia sa vakaturi koya cake tale mai na mate na Kalou, ka keitou sa kena i vakadinadina oi keitou oqo.

¹⁶Ni sai koya na kaukauwa e tiko ena yacana ka sa vakavuna me vakaukauwataki kina na tamata lokiloki oqo. Na veika o ni sa raica ka rogoca sa vakayacori mai na kena vakabauti na yacana; ni sa rawata o koya na bula mai na vakabauti Jisu, me vaka o ni sa vakadinadinataka.

¹⁷“Ia oqo, kemuni na wekaqu, au kila ni veika o ni a cakava vata kei ira na nomuni i liuliu vei Jisu sa vu mai na nomuni sega ni kila.

¹⁸Ia a sa vakatakila tu e liu na Kalou ena gusudra kecega na parofita ni na sota kaya na veika rarawa na nona Mesaia; ka sa vakayacora sara o koya me yaco dina vakaoqo.

¹⁹Mo ni veivutuni kina, ka saumaki mai vua na Kalou, me rawa ni vosota o koya na nomuni i valavala ca. Kevaka o ni vakayacora oqo,

²⁰ena qai yaco mai na gauna ni veivakaukauwataki mai vua na Turaga; ka na talai Jisu mai, o koya na Mesaia sa digitaka oti tu o koya me nomuni.

²¹Ia sa dodonu me na tiko mada ga mai lomalagi o koya me yacova na gauna sa na vakavoutaki kina na veika kece, me vaka sa vosa oti kina na Kalou ena gusudra na nona parofita yalo savasava ena gauna makawa sara.

²²Ni a kaya o Mosese, 'Ena vakatubura mai vei kemuni na Turaga na Kalou e dua na nomuni parofita, me vakataki au. Mo ni na vakarogoci koya ena ka kecega ena tukuna vei kemuni.'

²³O koya ga sa sega ni talairawarawa vua na parofita o ya ena tawasei tani mai vua na Kalou ka vakarusai.'

²⁴O ira kece talega na parofita era sa vosa oti, mai vei Samuela kei ira era veitarataravi mai, era sa tukuna oti tu na gauna oqo.

²⁵Oi kemuni na luvedra na parofita, ka sai kemuni ka a baleti kemuni na veiyalayalati sa cakava na Kalou kei ira na nomuni qase, ni sa kaya vakaoqo vei Epara-ama, 'Ena kalougata na veimataqali kecega e vuravura ena vuku ni nomu kawa.'

²⁶A sa digitaka kina na Kalou na nona Dauveiqaravi ka sa talai koya taumada yani vei kemuni, me vakalougatataki kemuni ena nona vakayacora mo ni vuki tani yadudua mai na nomuni i valavala ca."

Cakacaka 4

O Pita kei Joni ena Matadra na Lewe ni Matabose

¹Ia ni rau se vosa tikoga o Pita kei Joni vei ira na tamata, era sa lako yani vei rau o ira na bete, kei na i liuliu ni ovisa ni Valenisoro kei ira na Setoki.

²Sa duatani na nodra cudru ena vuku ni nodrau vakatavulici ira tiko na tamata, ka vunautaka tiko na tucake tale mai na mate me vaka sa vakadinadinataki ena tucake tale i Jisu.

³Era sa qai tauri rau, ka biuti rau ki na valeniveivesu me rau waraka na siga ka tarava, me vaka ni a sa karobo sara mai na vanua.

⁴Ia e lewe vuqa vei ira era rogoca na i vunau o ya era sa vakabauta; e rauta beka e lewe 5,000 na kedra i wiliwili na tagane.

⁵Ia ena siga ka tarava, era sa qai soqoni vata yani ki Jerusalemi o ira na nodra i liuliu na Jiu kei ira na qase, vata kei ira na daunilawa.

⁶Era sa bose vata kei Anasa na Bete Levu, kei Kaiava, kei Joni, kei Alekisada, kei ira kecega na lewe ni vuvale ni Bete Levu.

⁷Era sa qai vakaturi rau ena kedra maliwa, ka kaya vei rau, “A kaukauwa cava, se ena yaca i cei, o drau sa cakava kina na ka oqo?”

⁸Ia ni sa sinai tu o Pita ena Yalo Tabu sa qai kaya vei ira, “Oi kemuni na nodra i liuliu na tamata, kei na nodra qase na Isireli:

⁹kevaka keirau sa vakatarogi edaidai me baleta na cakacaka vinaka sa caka vua e dua na tamata lokiloki kei na sala cava beka e vakabulai kina,

¹⁰me kilai sara oqo vei kemuni kece kei ira kecega na Isireli, ni sa yaca ga i Jisu Karisito na kai Nasareci, o koya o ni a vakota ki na kauveilatai, o koya ka a vakatura cake tale mai na mate na Kalou, ia ena vukuna ga sa tucake tu kina eke ena matamuni na tamata oqo ena bula vinaka.

¹¹Sa i Jisu ga me vaka a kaya, ‘Na vatu o ni a cata na dautara vale, Sa yaco me i vakadei ni yavu ena tutu ni vale.’-

¹²Sa i koya duadua ga e rawa ni vakabulai keda, ka ni sega ni tiko tale e dua na yaca ena ruku i lomalagi me solia na Kalou vei keda na tamata me da bula rawa kina.”

¹³Ni ra sa raica na lewe ni Matabose na nodrau doudou o Pita kei Joni, ka kila talega ni rau tamata sega ni vuli vinaka ka lewe ni vanua walega, era sa kurabui sara; ia era sa qai vakasamataka ni rau a dau tiko vata kei Jisu.

¹⁴Ia ni ra sa raica na tamata sa vakabulai ni tucake tu vata kei Pita kei Joni, a sa sega tale na ka me ra tukuna.

¹⁵Era sa qai vakarota me rau lako tani vakatikitiki mai na rumu ni Matabose, ka me ra veivosaki mada kina vakai ira.

¹⁶Era sa qai kaya, “A cava me da cakava vei rau na tamata oqo? Era sa kila kecega na tiko e Jerusalemi na cakacaka mana levu e rau sa cakava oi rau oqo, ka sa sega ni rawa ni da cakitaka.

¹⁷Ia me tarova na kena tete vakalevu na ka oqo ena kedra maliwa na tamata, me da vakaroti rau ga me rau kakua tale ni vosa vua e dua na tamata ena yaca i Jisu.”

¹⁸Era sa qai kacivi rau, ka vakarota vei rau me rau kakua sara ni vosa se veivakatavulici tale ena yaca i Jisu.

¹⁹Ia e rau a qai sauma o Pita kei Joni ka kaya vei ira, “Ni lewa mada ga oi kemuni se evei li e dodonu, me keirau vakarorogo vei kemuni se me keirau vakarorogo vua na Kalou.

²⁰Ka ni sa sega ni rawa vei keirau me keirau sega ni tusanaka na veika keirau a raica ka rogoca.”

²¹Sa qai vakaroti rau tale vakaukauwa na Matabose ena ka oqo, ka laivi rau me rau lako. E a sega ni rawa vei ira me ra togotitaki rau ena vukudra na tamata, ka ni ra sa vakacaucautaka kecega na Kalou ena vuku ni veika sa yaco.

²²Sa yabaki vasagavulu vakacaca na tamata ka vakayacori vua na cakacaka mana ni veivakabulai o ya.

Era sa Masulaka na Vakabauta me Soli vei ira na Yalodoudou

²³Ni rau sa sereki oti, e rau sa mani lako sara vei ira na nodrau i tokani, ka la'ki talanoataka na ka kecega era a kaya vei rau o ira na bete levu kei ira na qase ni Isireli.

²⁴Ia ni ra sa rogoca na ka o ya, era sa qai tabalaka cake na domodra vua na Kalou ena lomavata ka kaya, “Oi kemuni na Turaga Cecere, kemuni o ni a buli lomalagi kei vuravura kei na wasawasa, kei na veika kecega e tu kina!-

²⁵Ena kaukauwa ni Yalo Tabu o ni a vosa kina ena gusuna na nomuni dauveiqaravi, o Tevita na neimami qase, ka kaya, ‘A cava era cudru kina na

veimataniu tani? A cava era veinaki kina na lewenivanua me ra cakava na veika mate wale?-

²⁶Era tuva i valu na tui kei vuravura, Ka ra vakasoqoni vata na dauveiliutaki, Me ra vala kaya na Turaga kei na nona Karisito.'

²⁷Ni rau a mai sota vata kina ena koro oqo o Eroti kei Ponitio Pailato ka vakakina o ira na kai tani kei ira na lewe i Isireli me ra vala kei Jisu, na nomuni Dauveiqaravi yalo savasava, o koya o ni a lumuta.-

²⁸Era a soqoni vata me ra cakava kecega na veika o ni a sa lewa tu mai liu, ena nomuni kaukauwa kei na nomuni i naki, me na vakayacori.

²⁹Ia oqo, Turaga, mo ni raica mada na nodra veivakarerei; ka mo ni solia vei keimami na nomuni tamata na yalodoudou me keimami tukuna yani kina na nomuni vosa.

³⁰Ni dodoka tiko na ligamuni me veivakabulai, ka me vakayacori tiko na veicakacaka mana kei na veika veivakurabuitaki ena yaca i Jisu na nomuni Dauveiqaravi yalo savasava."

³¹Ia ni ra sa masu oti, sa qai yavavala na tiki ni vale era soqoni tiko kina, ka ra sa vakasinaiti kece ena Yalo Tabu, ka vosataka vakadoudou na vosa ni Kalou.

Era Wasea Vata na Veika Kecega

³²Era sa lomavata ka yalovata o ira na lewe vuqa ka ra sa vakabauta. E sega ni dua e kaya me nona duadua tikoga na veika e tu vua; ia era sa taukena vata na veika kecega.-

³³A ratou sa tukuna ena kaukauwa levu na i apositolo na tucake tale mai na mate ni Turaga o Jisu, ka sa vakalougatataki ira vakalevu kece sara na Kalou.

³⁴A sega ni dua vei ira me leqa ena dua na ka ni ra sa volitaka na nodra tiki ni qele o ira na vaqele kei na nodra vale o ira na vakavale, ka ra kauta na kedra i sau,

³⁵ka la'ki tauca e yavadratou na i apositolo me veivotayaki vei ira kecega me vaka na ka e dui ganiti ira.

³⁶E a mani vaka talega kina vei Iosefo, o koya e ratou a vakatoka na i apositolo me o Panapasa (a kena i balebale, o koya sa dau veivakayaloqataki). O koya e dua na kawa i Livai, ka a sucu mai Saipurusi.

³⁷E taukena o koya e dua na tiki ni vanua, ia e qai volitaka, ka kauta na kena i sau ka la'ki solia vei iratou na i apositolo.

Cakacaka 5

O Ananiasa kei Savaira

¹Ia sa tiko e kea e dua na tamata, a yacana o Ananiasa, ka watina o Savaira. E a volitaka o koya e dua na tiki ni qele,

²ia sa qai vunia e dua na i wase ni kena i sau, ka kauta na kena vo ka la'ki solia vei iratou na i apositolo. E a bau kila tale tikoga na watina na ka o ya.

³Sa qai kaya vua o Pita, “Ananiasa, a cava o vakalaivi Setani kina me rawai iko, mo la'ki lawakitaka kina na Yalo Tabu, ka maroroya toka ga e dua na i wase ni sau ni qele?

⁴E sega li ni a nomu tu na qele ena gauna e se sega ni volitaki kina? Ia ni sa volitaki oti, e sega li ni a tu sara ga vei iko na lewa ni kena i lavo? A cava o qai nakita kina mo cakava e dua na ka vakaoqo? O sega ni lasutaki ira tiko na tamata, o sa lasutaka sara ga na Kalou!”

⁵Ia ni sa rogoca na vosa o ya o Ananiasa, sa qai mai bale yani ka mate sara; ka sa dua tani na levu ni nodra rere o ira kecega era rogoca na ka o ya.-

⁶Era sa qai lako yani eso na cauravou ka solega na yagona. Era sa qai colata ki tautuba ka ra la'ki buluta.

⁷Ni sa oti e rauta beka e tolu na aua, a sa curu yani na watina, ka sega tiko ni kila na ka e se qai yaco oti ga o ya.

⁸Sa qai kaya vua o Pita, “Tukuna mada mai vei au, e sai koya kece sara ga oqo na levu ni i lavo drau a volitaka kina na qele, se segai?” A sa sauma o koya, “Io, na kena levu taucoko oqori.”

⁹Sa qai kaya tale vua o Pita, “A cava ‘o drau nakita vata kina mo drau vakatovolea na Yalo ni Turaga? Raica, e ratou sa tu oqori e katuba o iratou ka a la'ki buluta na watimu. E ratou na colati iko talega vakakina.”

¹⁰Sa qai mai bale vakasauri sara yani o Savaira ki na vanua e duri tu kina o Pita ka mate sara. E ratou sa qai curu yani na cauravou ka raici koya ni sa mate tu. E ratou sa qai colata ki tautuba ka la'ki buluti koya ena yasa i watina.

¹¹A tubu vakalevu na rere ena kedra maliwa na i soqosoqo lewenilotu taucoko kei ira kecega era rogoca na ka o ya.

Na Veicakacaka Mana kei na Veika Veivakurabuitaki Eso

¹²A vuqa sara na cakacaka mana kei na veika veivakurabuitaki e ratou cakava na i apositolo vei ira na tamata. Era dau sosoqoni vata kece tiko na i apositolo kei ira na vakabauta ena Varada nei Solomoni.

¹³A sega ga ni dua vei ira e taudaku e doudou me la'ki curu vei ira na vakabauta, e dina ga ni ra dokai ira vakalevu o ira na tamata.

¹⁴Ia sa qai levu cake tikoga na tamata era vuki me ra vakabauti Jisu; e vuqa na tagane kei na yalewa.

¹⁵Ka ra sa bau la'ki kauti ira talega yani kina na tauvimate ki na veigaunisala, ka vakadavori ira ena i davodavo kei na ibe, me bau vakaruguta mada ga eso vei ira na i yaloyalo kei Pita ena gauna e lako siviti ira kina.

¹⁶Era lewe vuqa talega era lako yani ki kea mai na veikoro e vakavolivoliti Jerusalemi, ka ra kauti ira yani na tauvimate, kei ira ka vakaleqai tu mai vei ira na yalo velavela; ka ra a mani vakabulai kece sara.

E ratou sa Vakararawataki na i Apositolo

¹⁷A sa sinai sara ena vuvu na Bete Levu, kei ira kecega era dau tiko vata kaya, o ya o ira na Setoki.

¹⁸Era sa qai tauri iratou na i apositolo ka biuti iratou ki na valeniveivesu.

¹⁹Ia ena bogi o ya, sa qai dolava na katuba ni valeniveivesu e dua na agilosi ni Turaga, ka kauti iratou tani mai kina, ka kaya,

²⁰“Dou lako, dou la'ki tu e Valenisoro ka tukuna vei ira na tamata na veika kecega baleta na bula vou oqo.”

²¹E ratou vakamuraia na vosa o ya na i apositolo, ka ratou a lako sara ki na Valenisoro ni sa kida na mataka, ka ia kina na veivakatavulici. Sa qai lako na Bete Levu kei ira era dau tiko vata kaya, ka ra kacivi ira vata mai na nodra qase na Jiu me caka e dua na sota ni Matabose. Era sa qai talatala ki valeniveivesu me ratou kau yani na i apositolo.

²²Ia ni ratou sa yaco yani na ovisa, e ratou sa sega ni kunei iratou na i apositolo e valeniveivesu. E ratou sa mani suka tale ka la'ki tukutuku ki na Matabose,

²³ka kaya, “Ni keitou yaco yani ki na valeniveivesu keitou raica ni sogo matua sara tu ga na valeniveivesu, ka ra tu e tautuba ena mata ni katuba o ira na yadra; ia ni keitou dolava yani na katuba, keitou sega sara ga ni kunea kina e dua na tamata.”

²⁴Ia ni ra sa rogoa na veika o ya o ira na bete levu kei koya na turaganivalu ni matayadra ni valeniveivesu, era a sega ni via vakabauta ka ra vakataroga e lomadra se cava sa yaco vei ira na i apositolo.

²⁵Sa qai lako yani e dua na tamata ka tukuna vei ira, “O iratou na tamata o ni a biuta ki na valeniveivesu e ratou sa tiko mai na Valenisoro ka vakatavulici ira tiko na tamata.”

²⁶Sa qai lako na turaganivalu kei ira na ovisa ka ra la'ki kauti iratou ki kea. Ia era a sega ga ni cakava vakaukauwa, ni ra rerevaka de ra vakaviriki ira ena vatou o ira na tamata.

²⁷Ia ni ratou sa yaco yani, e ratou sa qai la'ki vakaturi sara ena matadra na lewe ni Matabose. Sa qai tarogi iratou na Bete Levu,

²⁸ka kaya, “Keimami a sega beka li ni vakaroti kemudou matua sara mo dou kakua tale ni veivakatavulici ena yaca oqo? Ia oqo, sa roboti Jerusalemi na nomudou i vakavuvuli, ka o dou sa mai via beitaka tiko vei keimami na mate ni tamata oqo!”-

²⁹E ratou sa qai sauma o Pita kei iratou na kena vo ni apositolo, ka kaya, “Sa dodonu me keitou vakarorogo vua na Kalou, ka me keitou kakua ni vakarorogo vei ira na tamata.

³⁰Na Kalou ni noda qase sa vakaturi Jisu cake tale mai na mate, ni oti na nomuni a vakamatei koya ena nomuni vakoti koya ki na kauveilatai.

³¹Sa kauti koya cake na Kalou me tiko ena ligana i matau, me i Liuliu ka i Vakabula, me solia kina na veivutuni kei na bokoci ni valavala ca vei ira na Isireli.

³²Keitou sai vakadinadina ni veika oqo, ka vakakina na Yalo Tabu, o koya sa dau solia na Kalou vei ira era talairawarawa vua.”

Na i Vakasala i Kamelieli

³³Ia ni ra sa rogoca na lewe ni Matabose na ka oqo, era sa cudru vakalevu sara, ka ra sa via vakamatei iratou sara ga na i apositolo.

³⁴Sa qai tucake e dua vei ira na lewe ni Matabose, e dua na Farisi na yacana o Kamelieli, e dua na qasenivuli ni lawa era dau dokai koya na tamata kece sara. A sa qai vakarota me ratou kau mada vakalailai ki tautuba na i apositolo,

³⁵ka qai kaya ki na Matabose o koya, “Oi kemuni na wekaqu na Isireli, mo ni qarauna na ka o ni cakava vei iratou na tamata oqo.

³⁶Ena dua na gauna sa oti, sa tubu cake mai o Ceuta, ka dau tukuni koya voli me dua na ka; era mani muri koya kina eso na tamata ka rauta e lewe 400. Ia sa qai vakamatei o koya ka ra dui se o ira kece era a muri koya, ka sa mani mudu kina.

³⁷Ni oti o ya, a qai tubu cake mai o Jutasa na kai Kalili, a sa yaco oqo ena gauna ni wili lewenivanua. A rawai ira talega e vuqa na tamata me ra muri koya. Ia sa mani mate talega o koya, ka ra sa mani veiseyaki o ira era a dau muri koya voli.

³⁸Io oqo, au sa kaya vei kemuni, mo ni kakua ni vakasagai iratou na tamata oqo; ni laivi iratou mada ga. Kevaka e ka vakatamata na ka e ratou sa nakita ka cakava tiko, ena yali ga yani.

³⁹Ia kevaka e ka mai vua na Kalou, o ni na sega ni vakarusa rawa. De lakolako ga o ni na qai kunea ni o ni veisaqasaqa tiko kei na Kalou!”- Era sa mani lomavata na lewe ni Matabose me ra muria na vakasala i Kamelieli.

⁴⁰Era sa qai kacivi iratou tale yani na i apositolo ka vakanakuitataki iratou, ka vakarota me ratou kakua tale ni vosa ena yaca i Jisu. Era sa qai laivi iratou me ratou lako.

⁴¹Ni ratou sa lako tani mai na Matabose o iratou na i apositolo, e ratou sa reki vakalevu, baleta ni sa okata na Kalou me ka yaga ka rokovi na nodratou vakacacani ena vuku ni yaca i Jisu.

⁴²Ena veisiga yadua, e ratou a sega ni cegu ena kena vakatavulici kei na vunautaki ni Tukutuku Vinaka i Jisu na Mesaia ena Valenisoro kei na nodra veivale na tamata.

Cakacaka 6

O Iratou na i Vukevuke e Vitu

¹Ia ni sa toso tiko na gauna ka sa levu tikoga mai na kedra i wiliwili na tisaipeli i Jisu, era sa qai vosa kudrukudrutaki ira na Jiu itaukei o ira na Jiu era vosa Vakirisi. Era kaya ni ra sa dau guilecavi tiko na nodra yada ena votai ni yau ena veisiga.

²E ratou sa mani vakasoqoni ira vata na tisaipeli e lewe vuqa o iratou na lewe tinikarua, ka ratou kaya vei ira, “E sega ni dodonu me keitou sa laiva na vunautaki ni vosa ni Kalou ka mai ogataka na cakacaka ni lavo.

³O koya oqo, oi kemuni na veiwekani, mo ni vakasaqara mada mai kina vei kemuni e vitu na tamata vinaka era sa sinai ena Yalo Tabu kei na yalomatua, me keitou lesi iratou ki na cakacaka oqo.

⁴Oi keitou vakai keitou sa na soli keitou ki na qaravi ni masumasu kei na vunautaki ni Vosa.”

⁵Era a marautaka kece na vakasama o ya, ka ra sa mani digitaki Sitiveni, e dua ka sinai tu ena vakabauta kei na Yalo Tabu, kei iratou o Filipe, Pirokoro, Nikanori, Taimoni, Parimina kei Nikola, e dua ka a vuki ki na lotu vaka-Jiu mai Anitioki.

⁶Era sa mani vakaturi iratou oqo e matadratou na i apositolo, ka ratou sa qai masu na i apositolo ka tabaki iratou ena ligadratou.

⁷A sa tete tikoga na vosa ni Kalou. Sa tubu cake vakalevu tikoga na kedra i wiliwili na tisaipeli e Jerusalemi, ka sa lewe vuqa sara vei ira na bete era sa talairawarawa ki na vakabauta.

Na Vesu i Sitiveni

⁸E a sinai ena loloma-savu kei na kaukauwa o Sitiveni, ka a cakava na veika veivakurabuitaki kei na cakacaka mana lelevu eso ena kedra maliwa na tamata.

⁹Ia era a qai lako yani eso na lewenilotu ena valenilotu sa vakatokai O ira na Sereki, kei ira eso na kai Kirini kei Alekisdria, kei Silisia kei Esia, ka ra veileti kei Sitiveni.

¹⁰Ia sa solia ga na Yalo *Tabu* vei Sitiveni na vuku, ni ra a sega ga ni vakacalai koya rawa ena nona vosa.

¹¹Era a qai sasagataka lo eso na tamata me ra kaya, “Keimami a rogoca na tamata oqo, ni vosa vakacacataki Mosese kei na Kalou!”

¹²Sa i koya na sala oqo era a vakauqeti ira rawa kina na tamata, kei ira na qase, kei ira na daunilawa. Era sa qai lako yani vei Sitiveni ka vesuki koya, ka kauti koya ki na Matabose.

¹³Era sa qai kacivi iratou yani eso na dauveibeitaki vakailasu, ka ratou sa qai kaya, “Na tamata oqo e sega ni mudu ni vosa vakacacataka tiko na noda Vale tabu kei na Lawa i Mosese.

¹⁴Keitou a rogoca ni kaya ni na vakarusa na Vale tabu oqo, o Jisu na kai Nasareci ka na veisautaka kece na noda i vakarau ni bula me vaka na veivakaro sa solia mai vei keda o Mosese!”

¹⁵A sa gole kece na matadra na lewe ni Matabose vei Sitiveni ka vakaraici koya matua, ka ra raica ni sa vaka na mata ni agilosu na matana.

Cakacaka 7

Na Vosa i Sitiveni

¹Sa qai kaya na Bete Levu, “E vakaevei, e dina li na veika oqo se segai?”

²Sa qai kaya o Sitiveni, “Oi kemuni na veiwekani kei kemuni na qase, mo ni rogoci au mada! E a rairai na Kalou lagilagi vei Epara-ama, na noda qase, ni a sa tiko o koya mai na vanua o Mesopotemia, ni bera ni la'ki vakaitikotiko ki na koro o Arana.-

³E a kaya vua, ‘Biuta na nomu vanua kei ira na wekamu ka lako ki na vanua ka'u na vakatakila vei iko.’

⁴Sa qai biuta na nodra vanua na kai Kalidia o koya ka la'ki tiko mai Arana. Ni sa mate na tamana, sa qai kauti koya maikea na Kalou ki na vanua o ni sa qai mai bula tiko kina oqo.-

⁵Ia sa se sega mada ni solia kina vua e dua na tikina me taukena, e sega mada ga ni solia vua na vanua e butuka tu. Ia e sa yalataka tu ga me na qai solia vua me taukena kei ira talega na nona kawa mai muri. Ena gauna e yalataka kina na ka oqo na Kalou vei Epara-ama, e se sega kina ni dua na luvena.-

⁶Oqo na ka sa kaya vua na Kalou, ‘Era na tiko vulagi na nomu kawa ena dua na vanua tani, ka ra na la'ki vakabobulataki ka vakararawataki kina me 400 na yabaki.-

⁷Ia au na qai lewai ira na lewe ni matanitu era na vakabobulataki kina. Ni oti o ya era na qai lako tani mai kina ka mai qaravi au ena vanua oqo.’-

⁸E tarava o ya na nona sa qai solia vei Epara-ama na Kalou na i valavala ni veicilivi me i vakatakilakila ni nona veiyalayalati. O koya oqo, ni sa sucu mai o Aisake na luvena, sa cilivi koya sara ena i kawalu ni siga. Sa qai tama i Jekope o Aisake, ka tamadra na qase e tinikarua o Jekope.-

O Iosefo

⁹“E ratou a mani vuvutaki Iosefo o iratou na qase ka volitaki koya ki Ijipita. Ia sa sega ni biuti koya na Kalou.-

¹⁰E a vakabulai koya mai na nona veileqa kece sara, ka solia vua na veivakalougatataki kei na vuku ena mata i Fero, na tui Ijipita. A mani lesi koya o Fero me kovana, me lewai Ijipita kei ira kece talega na lewe ni nona matavuvale.-

¹¹“E a qai tubu e dua na dausiga kei na leqa levu mai Ijipita taucoko kei Kenani, ka ra a sega ni kunea rawa e dua na kakana o ira na noda qase.-

¹²Ia ni sa rogoca o Jekope ni tiko na sila mai Ijipita, sa mani talai ira kina na noda qase ena kena i matai ni gauna.

¹³Ena kena i karua ni gauna sa qai vakatakilai koya kina o Iosefo vei iratou na tuakana, ka sa qai kilai kina vua na Fero na vuvale i Iosefo.-

¹⁴Sa qai talatala o Iosefo me lakovi o Jekope na tamana kei ira talega na nona vuvale taucoko; era lewe vitusagavulu ka lima kece.-

¹⁵Sa mani lako sobu ki Ijipita o Jekope, ka la'ki mate kina. E a mate o koya kei ira talega na noda qase.-

¹⁶Sa qai kau cake ki na koro o Sikemi na yagodra ka ra la'ki vakotori ena i bulubulu ka a volia o Epara-ama ena so na tiki ni siliva mai vei ira na luve i Emori mai Sikemi.-

O Mosese

¹⁷“Ni sa voleka mai na gauna me vakayacori kina na yalayala, ka a bubului kina na Kalou vei Epara-ama, sa tubu vakalevu na kedra i wiliwili na noda mai Ijipita,-

¹⁸ka yacova na gauna e buli kina e dua tale na tui Ijipita, ka a sega ni kilai Iosefo.

¹⁹E a veidabuitaki ira na noda o koya, ka vakasaurarataki ira na noda qase me ra biuti ira na nodra gone lalai ki tautuba, me ra kakua kina ni bula.-

²⁰Sa i koya na gauna o ya ka a sucu kina o Mosese, e dua na gone mata vinaka. A sa susugi voli ena vale nei tamana me vula tolu.-

²¹Ia ni sa biu tani mai na nona vale, sa qai kauti koya na luve i Fero yalewa ka susuga me luvena.-

²²A vakatavulici Mosese ena nodra kila-ka kecega na kai Ijipita, ka sa yaco me tamata kaukauwa ena vosa kei na cakacaka.

²³“Ni sa yabaki vasagavulu o Mosese, sa qai tubu mai e lomana me la'ki sikovi ira mada na wekana, na luve i Isireli.-

²⁴A sa raica sara e dua vei ira na Isireli ni vakararawataki koya tiko e dua na kai Ijipita. Sa qai la'ki vukei koya o Mosese ka sauma lesu na veivakararawataki o ya, ka sa vakamatea na kai Ijipita.

²⁵E nanuma ga o koya ni ra sa na kila tiko na wekana ni na vakayagataki koya na Kalou me ra sereki kina, ia era sa sega ga ni kila.

²⁶Ena siga ka tarava, sa raica ni rau veivala tiko e rua na Isireli, ka mani via la'ki vakameautaka na nodrau leqa, ka kaya, ‘Kemudrau na turaga, oi kemudrau o drau Isireli vata ga, a cava o drau qai veivala tiko kina?’

²⁷Sa qai biliraki Mosese tani o koya ka a mokulaka tiko na wekana, ka kaya, ‘O cei e sa lesi iko mo i liuliu ka mai vakatau lewa vei keimami?’

²⁸O via vakamatei au beka me vaka o a vakamatea na kai Ijipita o ya ena noa?’

²⁹Sa qai dro o Mosese ena vuku ni vosa o ya, ka la'ki tiko vulagi voli ena vanua o Mitiani, ka mani sucu kina e rua na luvena tagane.-

Sa Vosa vei Mosese na Kalou

³⁰“Ni sa oti e vasagavulu na yabaki, sa qai rairai vei Mosese e dua na agilosi ena vanua lala volekata na Ulunivanua o Saineai. E rairai vua ena yameyame ni buka ena dua na vunikau.-

³¹E a kurabui o Mosese ena ka e raica, ka mani lako voleka kina me vakaraica vinaka. Ia sa rogo vua na domo ni Turaga ni sa kaya,

³²‘Oi au na nodra Kalou na nomu qase, na Kalou i Epara-ama, i Aisake, kei Jekope talega.’ A sautaninini na yago i Mosese, ka sa rere ni rai kina.

³³Sa qai kaya vua na Turaga, ‘Luvata tani na nomu i vava mai na yavamu, ni sa qele tabu na vanua o sa tu kina.

³⁴Au sa raica, au sa raica dina sara, na nodra vakararawataki tiko na noqu tamata era tiko mai Ijipita. Au sa rogoca na nodra vutugu, ka'u sa lako yani oqo me'u vakabulai ira. Lako mai me'u na mai talai iko ki Ijipita.’

Era sa Biuti Ijipita na Isireli

³⁵“O Mosese o ya, o koya era a besetaka, ka kaya, ‘O cei sa lesi iko mo i liuliu ka mo mai vakataulewa vei keimami?’ sai koya ga ka a qai talai koya na Kalou me liutaki ira ka vakabulai ira, ena veivuke ni agilosi ka a rairai vua ena vunikau kama.-

³⁶E a kauti ira tani mai Ijipita o koya, ni sa cakava oti na veika veivakurabuitaki kei na cakacaka mana eso ena vanua o Ijipita kei na Wasa Damudamu, kei na vanua lala ena vasagavulu na yabaki.-

³⁷Sa i Mosese ga o ya ka a kaya vei ira na Isireli, ‘Ena vakatubura na Kalou e dua na nomuni parofita, mai vei kemuni ga vakaikemuni, me vakataki au.’-

³⁸Sa i koya ga ka a tiko kei ira na i vavakoso lewenilotu ena vanua lala vata kei na agilosi ka a vosa vua kei ira na noda qase ena Ulunivanua o Saineai. Sa i koya talega ka ciqoma na i vunau bula me soli vei keda.-

Era sa Talaidredre na Isireli Vua na Kalou

³⁹“Era a bese ni muria na nona vosa o ira na noda qase; era a biliraki koya tani ka ra gadreva me ra lesu tale ki Ijipita.

⁴⁰Ia era a qai kaya vei Eroni, ‘Cakava mada eso na noda kalou me ra mai liutaka na noda i lakolako. O Mosese oqo, o koya ka a kauti keda tani mai na vanua o Ijipita, eda sa sega ni kila se cava sa yaco vua.’-

⁴¹Era sa qai cakava e dua na matakau, a i vakatakarakara ni dua na luve ni bulumakau tagane, ka ra sa vakacaboisoro kina. Era sa qai cakava e dua na kena soqo ni marau me vakalagilagi kina na cakacaka ni ligadra.-

⁴²Sa qai vakanadakui ira kina na Kalou ka laivi ira me ra sokalou ki na veikalokalo ni lomalagi, me vaka sa volai tu ena nodra i vola na parofita: ‘Oi kemuni na Isireli! Sa sega ni cabori vei au Na manumanu tabu o ni sa vakamatea me vakacabori Ena loma ni vasagavulu na yabaki mai na vanua lala.-

⁴³Ia sai koya ga na valelaca i Moloke o ni kauta voli, Kei na i vakatakarakara i Refani, na nomuni kalou kalokalo; Sa i ira oqori na veikalou tani o ni sa cakava mo ni qarava. O koya oqo ka'u na vakatalai kemuni tani kina vakavesu ki na daku ni yalayala kei Papiloni.’

⁴⁴“O ira na noda qase sa tiko vei ira na valelaca ni Kalou ena loma ni vanua lala. E a caka na vale o ya me vaka na ka sa vakarota na Kalou vei Mosese, o ya me cakava me vaka na kena i vakatakarakara sa vakaraitaki oti vua.-

⁴⁵E muri, ni sa dewa mai na valelaca vei ira na noda qase era sa qai kauta tiko mai ni ra sa lako vata mai kei Josua ena nodra sa mai tawana na nodra vanua na veimatanitu ka a sa vakasavi ira na Kalou ena nodra sa toso tiko mai na noda qase. Ia sa mani mai tiko ga e kea me yacova na gauna i Tevita.-

⁴⁶E a kune loloma o Tevita e mata ni Kalou, ka mani kerea me nona i tavi e dua na vale me i tikotiko ni Kalou i Jekope.-

⁴⁷Ia na vale o ya sa qai tara o Solomoni.-

⁴⁸“Ia e sega ni tiko o koya sa Cecere Sara ena veivale sa caka ena liga; me vaka e kaya na parofita:

⁴⁹‘Sa noqu i tikotiko vakatui o lomalagi, sa kaya na Turaga, Ka sai tutu ni yavaqu o vuravura. A mataqali vale vakacava o ni na tara me noqu? Se na vanua cava me'u na vakacegu kina?-

⁵⁰E sega li ni a cakava na ligaqu na veika kecega oqori?’

⁵¹“Ni yavu tamata yalo kaukauwa! Sa duatani na butobuto ni lomamuni kei na didivara ni daligamuni! O ni sa ucui ira vinaka sara ga na nomuni qase, ena nomuni dau vorata na Yalo Tabu!-

⁵²E a bau dua li vei ira na parofita me ra a sega ni vakacacana o ira na nomuni qase? Era a vakamatei ira era a mai tukuna rawa tiko e liu na lako mai nei Koya Na Yalododonu, o koya o ni a qai mai bukiveretaka ka vakamatea.

⁵³Sa i kemuni ka soli vei kemuni na lawa ni Kalou, ka ra a mai solia na agilosu, ia o ni a qai sega ga ni muria!”

Sa Vakaviriki ena Vatu o Sitiveni

⁵⁴Ia ni ra sa rogoca na veika o ya na lewe ni Matabose sa rarawa vakalevu na yalodra ka ra sa vakasequruqurubati vua ena cudru.

⁵⁵Ia sa sinai tu o Sitiveni ena Yalo Tabu, ka sa qai rai matua ki lomalagi ka raica na lagilagi ni Kalou; sa raici Jisu talega ni tucake tu ena liga i matau ni Kalou.

⁵⁶Sa qai kaya vei ira o Sitiveni, “Au sa raica ni sa tadola na lomalagi ka raica na Luve ni Tamata ni sa tucake tu ena liga i matau ni Kalou!”

⁵⁷Era sa qai qoqolou na lewe ni Matabose ka sogota na daligadra ena ligadra. Era sa qai cicivi koya kece yani vakasauri.

⁵⁸Era sa qai viritaki koya ki na taudaku ni koro ka vakaviriki koya ena vatu. E ratou sa qai biuta tu na nodratou i sulu o iratou na i vakadinadina lasulasu o ya vua e dua na cauravou ka yacana o Saula.

⁵⁹Ia ni ra sa vakaviriki Sitiveni tiko ena vatu sa qai kaci o koya vua na Turaga, ka kaya, “Turaga Jisu, ni taura yani na yaloqu!”

⁶⁰Sa qai tekiduru sobu o koya ka kaya ena domo levu, “Turaga, ni kakua ni cudruvi ira ena vuku ni valavala ca era sa cakava oqo!” Ia ni sa cavuta oti na vosa o ya sa qai mai cavuka sara yani na nona i cegu.

Cakacaka 8

¹E a dodonu vinaka tu vei Saula na vakamatei nei Sitiveni.

Sa Vakacacana na Lotu o Paula

A vakatekivu sara talega ena siga o ya e dua na veivakacacani levu vei ira na i soqosoqo lewenilotu ka ra tiko mai Jerusalemi. Era a mani veiseyaki kece kina na lewenilotu ki na loma ni yasana o Jutia kei Samaria, ka vakavo ga o iratou na i apositolo.

²Era a mani buluti Sitiveni eso na tamata yalodina ka ra sa tagicaki koya vakalevu sara.

³A sa vakacacana vakalevu na i soqosoqo lewenilotu o Saula. E a curuma na nodra veivale ka yarataki ira ki tuba, na tagane kei na yalewa, ka biuti ira ki na valeniveivesu.-

Sa la'ki Vunautaki na Kosipeli ki Samaria

⁴Era sa qai veilakoyaki voli ena veiyasana o ira ka veiseyaki, ka vunautaka na i Tukutuku Vinaka.

⁵Sa mani lako sobu o Filipe ki na koro o Samaria, ka vunautaki Karisito kina vei ira na lewena.

⁶Era sa vakarogoca vakavinaka sara na lewe vuqa na ka e tukuna vei ira o Filipe, ka sa ra raica na cakacaka mana eso e cakava.

⁷Era sa vakasavi tani e lewe levu na yalo velavela, ka ra sa lako tani mai vei ira na tamata ena qoqolou; era sa vakabulai talega e lewe vuqa ka tauvi paralasi tu kei na lokiloki.

⁸A sa levu na marau ena koro o ya.

O Saimoni na Daucakaisausau

⁹E tiko ena koro o ya e dua na tamata, a yacana o Saimoni. E tamata daucakaisausau, ka dau vakurabuitaki ira vakalevu na lewe i Samaria ena veika mana e cakava. Sa dau tukutukuni koya voli me sa bau dua toka na ka o koya.

¹⁰Era sa vakarogoci koya kece na tamata, o ira na lewe ni vanua wale kei ira na turaga, ka ra kaya, “Na tamata oqo, sai koya sara ga na kaukauwa ni Kalou ka dau kilai tu me Kaukauwa Vakadomobula!”

¹¹Era vakarogoci koya tiko vaka o ya baleta ni sa dede na nona dau vakurabuitaki ira tiko ena nona caka mana.

¹²Ia ni ra sa vakadinata na i tukutuku vinaka sa vunautaka o Filipe me baleta na Matanitu ni Kalou, kei na Yaca i Jisu Karisito, era sa mani papitaisotaki kece sara, na tagane kei na yalewa.

¹³A mani yaco talega me vakabauta o Saimoni; ia ni sa papitaisotaki oti sa qai dau tiko vata voli ga kei Filipe. Sa kurabui vakalevu o koya ni sa vakaraica tiko na cakacaka veivakurabuitaki eso kei na veicakacaka mana lelevu eso sa vakayacora o Filipe.

¹⁴Ia ni ratou sa rogoca o iratou na i apositolo ka tiko mai Jerusalemi ni ra sa vakabauta na kai Samaria na vosa ni Kalou, e ratou sa qai talai Pita kei Joni vei ira.

¹⁵Ia ni rau sa yaco yani, e rau sa masulaki ira na vakabauta me soli vei ira na Yalo Tabu,

¹⁶ka ni se bera tiko ni sobuta e dua vei ira na Yalo Tabu ena gauna o ya. Era a sa papitaisotaki walega ena yaca ni Turaga o Jisu.

¹⁷E rau sa qai tabaki ira ena ligadrau, ka sa qai ciqoma na Yalo Tabu.

¹⁸Ni sa raica oqo o Saimoni na kena sa soli na Yalo Tabu ena veitabaki ni ligadrau na i apositolo, sa qai via soli i lavo vei rau,

¹⁹ka kaya, “Drau solia tale mada ga mai vei au na kaukauwa oqori, me curu talega kina na Yalo Tabu vei ira yadua ka'u na tabaka ena ligaqu.”

²⁰Sa qai kaya vua o Pita, “Mo drau rusa vata kei na nomu i lavo, baleta ni o sa nanuma ni o na rawa ni volia na i solisoli ni Kalou ena i lavo!

²¹Sa sega ni dua na nomu i tavi se i votavota ena cakacaka oqo, baleta ni sa sega ni dodonu na yalomu ena mata ni Kalou.

²²Mo veivutunitaka nomu i naki ca oqo, ka masuta na Turaga, kevaka e rawa, me vosoti iko ena vuku ni nanuma ni lomamu oqo.

²³Ni'u sa kunea rawa ni o sa sinai tu ena yalo ca ka sa vesuki iko tu na i valavala ca.”

²⁴Sa qai sauma o Saimoni ka kaya, “Drau masulaki au mada vua na Turaga, me kakua kina ni yacovi au e dua na ka o drau kaya tiko oqo.”

²⁵Ia ni rau sa tukuna ka vunautaka oti na vosa ni Turaga, e rau sa qai lesu tale ki Jerusalemi, ka rau a vunautaka na i Tukutuku Vinaka ena vuqa na koro kei Samaria ena nodrau i lakolako lesu.

O Filipe kei na Vakalesilesi ni Eciopia

²⁶E a vosa vei Filipe e dua na agilosu ni Turaga, ka kaya, “Tu cake, ka lako vaka ki na ceva ena sala ka lako sobu mai Jerusalemi ki Qasa.” (Sa sega ni dau vakayagataki tu na sala o ya edaidai.)

²⁷A mani cavutu o Filipe ka lako, ka rau mani sota sara kei na dua na enuki + ni Eciopia, ka i vakalesilesi levu ni valeniyau nei Kadasi na ranadi ni Eciopia. A sa lako ki Jerusalemi o koya me la'ki qarava kina na Kalou,

²⁸ia ni sa lesu tale tiko, ka vodoka tiko na nona qiqi, a sa wilika tiko na i vola i Aisea na parofita.

²⁹Sa qai kaya vei Filipe na Yalo Tabu, “Toro yani ki na qiqi, ka toka volekata tikoga.”

³⁰Sa mani cici o Filipe, ka rogoca sara ni wilika tiko o koya na i vola i Aisea na parofita. Sa mani tarogi koya o Filipe ka kaya, “O ni kila beka na ka o ni wilika tiko?”

³¹A sa sauma na i vakalesilesi, ka kaya, “Ena rawa vakacava vei au me'u kila kevaka e sega ni dua e tuberi au kina?” Oti o ya sa qai kerei Filipe me kaba cake yani me rau la'ki dabe vata.

³²Oqo na wase ni Vola Tabu sa wilika tiko na turaga ni Eciopia o ya: “Me vaka na sipi sa tuberi me la'ki vakamatei, Ka vaka na lami sa galu ena mata i koya sa kotiva na vutina, Sa vakakina o koya, Ni sa sega ni tauca e dua na vosa.-

³³Sa vakamaduataki, ka sega ni tau vakadodonu vua na lewa. O cei ena bau tukuni ira na nona kawa? Ni sa kau tani mai vuravura na nona bula.”

³⁴Sa qai vosa vei Filipe na i vakalesilesi, ka kaya, “Tukuna mada vei au, e tukuni cei tiko na parofita ena tikina oqo, o koya ga, se dua tale?”

³⁵Sa qai vosa o Filipe, ka vakatekivu mai na tiki ni Vola Tabu o ya, me vunautaki Jisu vua.

³⁶Ia ni rau sa lako tiko, e rau sa yaco sara yani ki na dua na wai. A sa kaya sara na i vakalesilesi vei Filipe, “Raica, sa tu oqo na wai. Na cava e sega kina ni rawa me'u papitaisotaki?”

³⁷Sa qai kaya vua o Filipe, “Sa rawa ni o papitaiso kevaka o sa vakabauta ena lomamu taucoko.” Sa qai sauma na i vakalesilesi ka kaya, “Au sa vakabauta ni sa Luve ni Kalou o Jisu Karisito!”

³⁸Sa qai vakarota sara o koya me tu mada vakadua na qiqi, ka rau sa mai sobu ruarua sara yani ki wai, o Filipe kei na i vakalesilesi, ka sa papitaisotaki koya o Filipe.

³⁹Ia ni rau sa cabe cake mai wai, sa kauti Filipe tani sara na Yalo ni Turaga, ka sa sega ni raici koya tale na i vakalesilesi; ka sa mai lako yani o koya ena marau.

⁴⁰Sa qai la'ki kune sara tale o Filipe ena koro o Asota; a gole tiko ki Sisaria. E a lakova na veikoro kece e kea ka vunautaka kina na i Tukutuku Vinaka.

Cakacaka 9

Na Veisau i Saula (Caka 22.6-16; 26.12-18)

¹Ia sa sega ni cegu o Saula ena nona tauca tikoga na vosa ni via veivakararawataki kei na veivakamatei vei ira na tisaipeli ni Turaga. E a mani lako vua na Bete Levu,

²ka la'ki kerea kina eso na i vola ki na soqo vaka lotu mai na koro o Tamasiko, me rawa ni kauti ira kina vakavesu ki Jerusalemi na tamata ka ra

dau muria tiko na Sala ni Turaga, se ra tagane se ra yalewa, o ya kevaka e mani kunea kina eso.

³Ia ni sa volekati Tamasiko yani, sa qai cila vakavolivoliti koya vakasauri e dua na rarama mai lomalagi.

⁴A sa bale sara ki na qele, ka sa rogoca sara e dua na domo ni kaya vua, “I Saula! I Saula! A cava o vakacacani au tiko kina?”

⁵Sa qai kaya o Saula, “O cei o kemuni, Turaga?” Sa qai kaya mai na domo o ya, “Oi au o Jisu, o koya o sa vakacacana tiko!

⁶Ia mo duri cake, mo lako yani ki na koro, me qai la'ki tukuni kina vei iko na ka e dodonu mo cakava.”

⁷A ratou sa tu vakadua o iratou ka lako vata tiko yani kei Saula, ka sega ni cavuta rawa e dua na vosa. E ratou sa rogoca na domo, ia e ratou sa sega ga ni raica e dua.

⁸Sa qai tucake mai ena qele o Saula, ia ni sa via rai na matana, sa sega ni raica rawa e dua na ka. E ratou sa qai tubera na ligana ka kauta ki Tamasiko.

⁹E a mani sega tu ni rai o Saula ka tolu na siga; ka sega talega ni bau kana se gunu ena gauna o ya.

O Ananiasa

¹⁰E tiko mai Tamasiko e dua na tisaipeli, ka yacana o Ananiasa. E a vosa vua na Turaga ena dua na raivotu ka kaya, “Ananiasa!” A sauma o koya, ka kaya, “Oi au oqo, Turaga.”

¹¹Sa qai kaya vua na Turaga, “Tu cake, lako mada ki na gaunisala ka vakatokai o Dodonu. La'ki taroga ena vale nei Jutasa e dua na kai Tarisu, a yacana o Saula. E masu tiko ena gauna oqo o koya,

¹²ka sa raica oti tiko ena dua na raivotu e dua na tamata, o Ananiasa na yacana, ni sa lako yani vua ka tabaki koya ena ligana me rai rawa tale kina.”

¹³Ia sa qai sauma o Ananaiasa, ka kaya, “Kemuni na Turaga, au sa rogoca mai vei ira e lewe vuqa na levu ni ka ca sa cakava oti na tamata oqo vei ira na nomuni tamata yalo savasava mai Jerusalemi.

¹⁴Ia sa lako mai ki Tamasiko o koya ena nodra lewa na bete levu me mai vesuki ira kecega era sa masuta tiko na yacamuni.”

¹⁵Ia sa qai kaya ga vua na Turaga, “Mo lako ga, ni'u sa digitaki koya oti me qaravi au, me na kauta na yacaqu vei ira na kai matanitu tani, kei ira na tui, kei ira talega na luve i Isireli.

¹⁶Au na qai vakatakila vua na levu ni ka ena sota kaya ena vukuqu.”

¹⁷Sa mani lako o Ananaiasa, ka curu ki na vale ka tiko kina o Saula. Sa tabaki koya ena ligana, ka kaya, “Na wekaqu Saula, sa talai au mai na Turaga, o Jisu o koya ka a rairai vei iko ena sala o a lako mai kina, mo sa mai rai rawa tale, ka mo vakasinaiti talega ena Yalo Tabu.”

¹⁸Sa qai lutu vakasauri mai matana e dua na ka e vaka na vari ni ika, ka sa rai rawa; sa qai tu cake ka papitaisotaki.-

¹⁹Ia ni sa kana oti o Saula, sa qai kaukauwa tale mai.

Sa Vunau mai Tamasiko o Saula

Sa mani mai tiko voli yani o koya kei ira na tisaipeli mai Tamasiko ka vica na siga.

²⁰A sa vunautaka sara ena nodra veivalenilotu na lotu vaka-Jiu ni sa Luve ni Kalou o Jisu.

²¹Era sa kurabui kecega o ira era rogoci koya, ka kaya, “E sega li ni o koya oqo ka dau vakamatei ira era dau masuta na yaca i Jisu mai Jerusalemi? E sega beka ni nakita na nona lako mai oqo me mai vesuki ira na tamata ka kauti ira vei ira na bete levu?”

²²Ia sa tubu cake tikoga mai na kaukauwa i Saula, ka ra sa veilecayaki kina na Jiu era tiko e Tamasiko, ka sega ni dua e saqata rawa na nona vakadinadinataka tiko ni sa Karisito dina sara ga o Jisu.

- ²³Ni sa toso tiko na gauna, era sa qai bosea na Jiu me ra sa vakamatei Saula,-
²⁴ia sa mani qai kila o koya na nodra bukivere. Era a yadrava na veimatamata ni koro ena siga kei na bogi, me ra vakamatei koya kina.
²⁵Ia era sa qai kauti koya na tisaipeli ena bogi, ka tukuci koya sobu ena dua na sova ena daku ni bai.

Sa Yaco ki Jerusalemi o Saula

- ²⁶Ni sa yaco o Saula ki Jerusalemi, sa tovolea sara me la'ki curu vei ira na tisaipeli. Ia era sega ni vakabauta ni sa tisaipeli o koya, ka ra sa rerevaki koya kece.
²⁷Sa qai lako o Panapasa ka kauti koya vei iratou na i apositolo, ka la'ki vakamacalataki koya vei iratou. E a vakamacalataka na nona a raica na Turaga ena gaunisala, na nona a vosa na Turaga vua, kei na nona a vunau vakadoudou mai Tamasiko ena yaca i Jisu.
²⁸Sa mani tiko o Saula ka lako vata voli kei ira mai Jerusalemi
²⁹ka vunau voli vakadoudou ena yaca ni Turaga. E a veivosaki talega ka veileti kei ira na Jiu vosa Vakirisi, ka ra a tovolea me ra vakamatei koya.
³⁰Ni ra sa kila na ka o ya o ira na vakabauta era sa qai kauti koya sobu ki na koro o Sisaria ka vakatala sara ki na koro o Tarisu.
³¹Sa mani mai mudu toka mada e kea na nodra vakacacani na i soqosoqo lewenilotu taucoko mai Jutia kei Kalili kei Samaria. Era sa vakaukauwataki ena veivuke ni Yalo Tabu, ka sa tubu cake tikoga na kedra i wiliwili, ni ra sa qarava tiko na Turaga ena vakarokoroko.

O Pita mai Lita kei Jopa

- ³²E a lakova na veiyasana kecega o Pita, ka a lako sobu talega ena dua na gauna vei ira na tamata ni Kalou era tiko mai na koro o Lita.
³³E kea sa kunea kina e dua na tamata ka yacana o Inia, ka sa yabaki walu na nona davo ni a tauvi koya tu na paralasi.

³⁴Sa qai kaya vua o Pita, “I Inia, sa vakabulai iko o Jisu Karisito. Tucake, ka viviga na nomu i davodavo.” A sa tucake sara ena gauna ga o ya o koya.

³⁵Era sa qai raici koya o ira kecega era tiko mai Lita kei na koro o Saroni, ka ra sa vuki vua na Turaga.

³⁶E a tiko mai na koro o Jopa e dua na yalewa vakabauta, o Tavaita na yacana. (Na yacana ena vosa Vakirisi o Tokasa, ka kena i balebale, ‘e dua na dia.’) Sa dau vakaogai koya ena veicakacaka vinaka kecega kei na nona dau vukei ira na vakaloloma.

³⁷E a tauvi koya e dua na mate ena gauna o ya ka mani mate kina. Era sa qai vakasavasavataka na yagona ka la'ki vakatora ena dua na i taba vale e cake.

³⁸E sega soti ni yawa o Jopa mai Lita. Ia ni ra sa rogoa na tisaipeli ni tiko kina o Pita, era sa mani vakatala vua e rua na tamata me rau la'ki kerea me lako mada yani vakatotolo vei ira.

³⁹A sa vakarautaki koya sara o Pita ka lako vata yani kei ira. Ni sa yaco yani, era sa kauti koya sara ki na i taba vale e cake. Era wavokiti koya na yada kece, ka ra tagi ka vakaraitaka vua na kote leleka kei na i sulu eso ka dau cula o Tokasa ni a se bula ka tiko vata kei ira.

⁴⁰Sa qai vakatalai ira kece ki tautuba o Pita, ka mai tekiduru yani me masu. Sa qai goleva na yago ka kaya, “I Tavaita, mo tucake mai!” Sa mai rai sara na matana. Ia ni sa raici Pita, sa duri cake sara me dabe.

⁴¹Sa qai dodoka vua na ligana o Pita ka tuberi koya cake. Sa qai kacivi ira kece yani na vakabauta kei ira na yada o Pita, ka vakaraitaki koya vei ira ni sa bula tale.

⁴²Sa mani tetevi Jopa taucoko na kena i tukutuku, ka ra sa lewe vuqa era vakabauta kina na Turaga.

⁴³E a mani tiko voli mai Jopa ena dua toka na gauna balavu o Pita vata kei na dua na daucaka kuli-ni-manumanu ka yacana o Saimoni.

Cakacaka 10

Na Raivotu i Konilio

¹E a tiko mai Sisaria e dua na tamata, ka yacana o Konilio. O koya e dua na kavetani ni mataivalu e vakatokai na “Mataivalu ni Itali.”

²Sa dau tokona sara vakalevu o koya na veika vakalotu; ka sa qarava na Kalou vata kei iratou kece na nona matavuvale. Sa dau vukei ira talega vakalevu na tamata dravudravua vei ira na Jiu ka dau masu vua na Kalou ena veigauna.

³Ena dua na yakavi siga ni rauta na tolu na kaloko, a sa raica o koya e dua na raivotu, ka raica ni curu yani e dua na agilosi ni Kalou ka kaya vua, “I Konilio!”

⁴A mai vakaraici koya matua yani o Konilio ena taqaya, ka kaya, “Sa vakaevei saka?” Sa qai kaya vua o koya, “Sa marautaka dina na Kalou na nomu masu kei na nomu cakacaka vinaka ni loloma, ka sa tu vakarau me sauma vei iko.

⁵Ia raica, mo tala mada eso na tamata ki Jopa me ra lakova e dua na tamata ka yacana o Saimoni; a yacana tale ka dua o Pita.

⁶E tiko oqo o koya vei Saimoni na daucaka kuli-ni-manumanu; ka tiko na nona vale e matasawa.”

⁷Sa lako tale na agilosi ka sa qai kacivi rau e lewe rua vei ira na nona tamata o Konilio, vata kei na dua na sotia daulotu mai vei ira na sotia ka ra dau qaravi koya.

⁸Ia ni sa talanoataka oti vei iratou na ka kecega ka a yaco, sa qai talai iratou ki Jopa.

Na Raivotu i Pita

⁹Ena siga ka tarava, rauta na siga levu tutu, ni ratou sa lako tikoga e sala o iratou o ya ka ratou sa volekata tiko yani na koro, sa cabe cake ki na dela ni vale o Pita me la'ki masu kina.-

¹⁰Sa tuburi koya na viakana ka sa vinakata me kania e dua na ka. Ia ni sa vakarautaki tiko na kakana, sa qai raica o koya e dua na raivotu.

¹¹E a raica ni sa tadola na lomalagi, ka sa lako sobu tiko mai e dua na ka me vaka e dua na i tutuvi levu, ka vakalutulututaki sobu mai ki vuravura ena tutuna vava.

¹²E tu ena i tutuvi o ya na veimataqali manumanu yavaiva kecega, kei na veimataqali manumanu dauqasi voli ni vanua, kei na manumanu vuka.

¹³Sa qai rogo mai e dua na vosa, ka kaya, “I Pita, mo tucake; mo vakamatea ka kania!”

¹⁴Ia sa qai kaya o Pita, “Me kakua sara, Turaga! Ni'u se sega vakadua ni bau kania e dua na ka tawa savasava se vakatabui.”

¹⁵Sa qai rogo tale mai vakarua vua na vosa, ka kaya, “Na ka sa vakasavasavataka na Kalou mo kakua ni okata me tawa savasava!”

¹⁶E a yaco vakatolu na ka oqo, ka qai kau lesu tale ki lomalagi.

¹⁷Ni se vakasamataka tikoga o Pita se cava na i balebale ni raivotu o ya, e ratou sa kunea rawa sara na vale i Saimoni ena nodratou vakatataro o iratou ka a talai mai vei Konilio, ka ratou sa tu sara ga ena matamata ni vale ena gauna o ya.

¹⁸E ratou sa qai kaci ka taroga, “E tiko beka eke e dua na vulagi ka yacana o Saimoni Pita, se segai?”

¹⁹Ia sa vakananuma tikoga na raivotu o Pita. Sa qai kaya vua na Yalo Tabu, “Raica, e ratou sa tiko oqo e lewe tolu ka ratou vakasaqarai iko tiko mai.

²⁰Tu cake ka lako sobu, ka kakua ni lomalomarua, ni sala vata kei iratou; au a talai iratou mai.”

²¹Sa mai lako sobu sara yani o Pita ka kaya vei iratou, “Oi au na tamata o dou vakasaqara tiko. A cava na i naki ni nomudou lako mai?”

²²E ratou sa qai kaya, “E talai keitou tiko mai na turaganivalu o Konilio. E tamata dodonu ka dau rerevaka na Kalou o koya ka vinaka na kena i rogorogo vei ira na Jiu kecega. E a tukuna vua e dua na agilosi yalo savasava

mo ni mai lakovi mo ni lako yani ki na nona vale me rogoca kina na ka o ni na kaya.”

²³Sa qai kacivi iratou ki vale o Pita, ka ratou a mani moce kina. Ena siga ka tarava sa qai lako vata kei iratou o koya, ka ra sala vata kei iratou eso na lewenilotu mai Jopa.

²⁴A yaco yani o Pita ki Sisaria ena siga ka tarava, ka sa namaki koya toka mai kina o Konilio, kei ira na wekana dina kei ira na nona i tokani voleka ka a sa sureti ira tu.

Sota o Pita kei Konilio

²⁵Ni sa curu yani o Pita, sa tavaki koya sara mai o Konilio, sa cuva sobu ki yavana ka vakarokoroko vua.

²⁶Ia sa vakaduri koya cake o Pita ka kaya vua, “Tu cake, au tamata talega oi au!”

²⁷E a vosa tikoga vei Konilio o Pita ni rau sa curu tiko ki vale. Ia ni rau sa yaco yani ki loma sa raica ni ra sa lewe vuqa era soqoni tiko kina.

²⁸Sa qai kaya vei ira o koya, “O ni sa kila vinaka sara ni tabu vua na Jiu me veitokani se lako vua e dua na kai matanitu tani. Ia sa vakaraitaka vakamacala sara vei au na Kalou me'u kakua ni okata e dua me dukadukali se me tawa savasava.

²⁹O ya ga na vuna au a sega tale kina ni lomalomarua ni'u sa lakovi yani. Ia oqo au via taroga ga se cava na vuna o a talatala yani kina me'u la'ki lako mai.”

³⁰Sa qai kaya o Konilio, “Ena va na siga sa oti, ena gauna vata tikoga oqo, ni'u a masu tiko eke, ena noqu vale, ena tolu na kaloko ena yakavi, au qai kidacala sa tu e mataqu e dua na tamata ka sa ramase na nona i sulu.

³¹E a kaya vei au o koya, ‘I Konilio, sa rogoci na nomu masu ka sa nanumi na nomu cakacaka vinaka ni loloma ena mata ni Kalou.

³²Mo talatala mada ki Jopa, me lakovi e dua na tamata na yacana o Saimoni Pita. E tiko o koya ena vale i Saimoni na daucaka kuli-ni-manumanu, ka tiko na vale o ya e matasawa.’

³³Sa i koya au sa talatala sara yani kina vei kemuni, ka sa vinaka sara ga na nomuni lako mai. Keimami tiko kece sara ga kina oqo ena mata ni Kalou me keimami rogoca na veika kece sa vakarota vei kemuni na Turaga mo ni mai tukuna.”

Na Vosa i Pita

³⁴Sa qai vosa o Pita, ka kaya, “Au sa qai kila dina sara oqo ni sega ni dau vakaduiduitaka na tamata na Kalou.-

³⁵Ia sa dau vinakati ira kecega era dau vakarokorokotaki koya ka dau cakava na ka e dodonu, veitalia ga se mataqali kawa tamata cava era lewena.

³⁶Sa i koya oqori na i tukutuku ka a tukuna vei ira na Isireli o koya, ka vunautaki kina na i tukutuku ni veivinakati ena vuku i Jisu Karisito, o koya na nodra Turaga na tamata kecega.

³⁷O ni sa kila na ka levu ka a yaco ena vanua o Isireli, ka tekivu mai Kalili ni sa oti na papitaiso ka a vunautaka o Joni.

³⁸O ni sa kila ni sa lumuti Jisu na kai Nasareci na Kalou ena Yalo Tabu kei na kaukauwa. O ni sa kila na nona dau lako voli ka dau caka vinaka, kei na nona dau vakabulai ira kecega e vakalolomataki ira tu na tevoru. O ni kila talega ni a cakava na veika kecega o ya o koya ni sa tiko vata kei koya na Kalou.

³⁹Keitou sai vakadinadina ni veika kecega ka a cakava o koya ena nodra vanua na Jiu kei Jerusalemi talega. Era a qai vakamatei koya ena nodra vakarubeci koya ena kau.

⁴⁰Ia sa qai vakaturi koya cake tale na Kalou ena i katolu ni siga, ka me vakatakilai koya votu kina.

⁴¹E a sega ni vakatakilai koya na Kalou vei ira na tamata kecega, ia vei ira ga na i vakadinadina ka a sa digitaka tu mai liu na Kalou, io o ya vei keitou oi keitou ka a kana ka gunu vata kaya ni sa tucake tale mai na mate.

⁴²A sa vakaroti keitou o koya me keitou vunautaka vei ira na tamata ka vakadinadinataka ni sai koya ga sa lesia tu na Kalou me na turaganilewa vei ira na bula kei ira na mate.

⁴³Sa i koya oqo ka ra a dau tukuna tiko o ira kecega na parofita, ni na bokoci ena vuku ni yacana na nodra i valavala ca na tamata kecega era na vakabauti koya.”

Sobuti Ira na Kai Matanitu Tani na Yalo Tabu

⁴⁴Ia ni sa vosa tikoga o Pita, sa sobuti ira kecega era vakarorogo tiko na Yalo Tabu.

⁴⁵E ratou sa kurabui na Jiu vakabauta ka ratou a lako vata yani kei Pita mai Jopa ni sa sovaraka talega na Kalou na nona i solisoli, o ya na Yalo Tabu, vei ira na kai matanitu tani.

⁴⁶Ia ni ratou sa rogoa na nodra vosataka na veivosa tani eso kei na nodra vakacaucautaka na Kalou, sa qai kaya o Pita,

⁴⁷“O ira oqo e sa tiko talega vei ira na Yalo Tabu me vakataki keda. E dua li e rawa ni bureitaka na wai ka tarova me ra kakua ni papitaisotaki?”

⁴⁸Sa qai vakarota o Pita me ra papitaisotaki ena yaca i Jisu Karisito. Oti o ya era sa qai kerei koya me tiko mada ka siga vica tiko kei ira.

Cakacaka 11

Na i Tukutuku i Pita ki na Lotu mai Jerusalemi

¹Era sa mani rogoa na i apositolo kei ira na vakabauta mai Jutia ni ra sa vakabauta talega na vosa ni Kalou o ira na kai matanitu tani.

²Ia ni sa yaco cake yani ki Jerusalemi o Pita, era a qai vakalewai koya o ira na i lala vakabauta ka ra vinakata me ra cilivi talega na lewe ni veimatanitu tani ni ra sa vakabauta.

³Era kaya vua, “O a la'ki curu ena nodra vale na tawa cili, ka la'ki kana vata sara kei ira!”

⁴Sa qai vakamacalataka vei ira o Pita na veika sa yaco mai na kena i vakatekivu me vakaoqo:

⁵“Au a tiko mai na koro o Jopa, ka'u masu tiko. Au a qai raica e dua na raivotu. A lako sobu mai e dua na ka e vaka na i tutuvi levu, ka sa vakalutulututaki sobu mai lomalagi ena tutuna vava, ka yacovi au sara mai.

⁶Au mani vakaraica matua ka'u raica kina na manumanu yavai va ni vanua, na manumanu kila, na manumanu dau qasi, kei na manumanu vuka ni macawa.

⁷Au qai rogoca talega e dua na domo ni kaya mai vei au, ‘Duri cake Pita, vakamatea ka kania!’

⁸Au sa qai kaya, ‘Turaga, me kakua sara vei au! E sega vakadua ni se bau curu ki gusuqu e dua na kakana tabu se tawa savasava.’

⁹Sa qai vosa tale mai vei au na domo mai lomalagi, ka kaya, ‘Mo kakua ni vakatoka me tawa savasava na ka sa vakasavasavataka na Kalou!

¹⁰E a yaco vakatolu na ka oqo, ka sa qai kau kece tale ki lomalagi.

¹¹Ena gauna vata o ya, e ratou sa yaco yani kina e lewe tolu na tamata ki na vale au tiko kina. E ratou a talai yani kivei au mai Sisaria.

¹²E a qai kaya vei au na Yalo Tabu me'u lako vata kei iratou, me kakua ni'u lomalomarua tale. E ratou a salavata kei au e lewe ono vei ira na vakabauta ka keitou la'ki curu sara ki na vale ni tamata o ya.

¹³Sa qai tukuna vei keitou o koya na nona a raica na agilosu ena nona vale ni tucake tu, ka kaya vua, ‘Mo talatala ki Jopa, me lakovi e dua na tamata, o Saimoni Pita na yacana.

¹⁴Ena qai tukuna vei iko o koya na vosa mo na bula kina o iko kei ira kecega na lewe ni nomu matavuvale.’

¹⁵Ni sa tekivu me'u vosa, sa sobuti ira sara na Yalo Tabu me vaka ga na kena sa yaco vei keda ena kena i vakatekivu.

¹⁶Au sa qai nanuma na vosa ni Turaga, ni sa kaya, ‘Sa papitaisotaki kemudou o Joni ena wai, ia dou na papitaisotaki ena Yalo Tabu.’-

¹⁷Ia kevaka sa solia vei ira na Kalou na i solisoli vata ga ka a solia vei keda ena noda sa vakabauta na Turaga o Jisu Karisito, o cei oi au me'u via tarova na Kalou?”

¹⁸Ia ni ra sa rogoca o ya, era sa galu ga, ka vakatekivu me ra vakalagilagia na Kalou, ka kaya, “Sa solia talega na Kalou vei ira na kai matanitu tani na gauna oqo me ra veivutuni ka bula kina.”

Na i Soqosoqo Lewenilotu mai Anitioki

¹⁹Eso vei ira na vakabauta era a veiseyaki ena veivakacacani ka tubu ena vuku i Sitiveni era a yaco sara vaka ki na yasana o Finisia, na yanuyanu o Saipurusi kei na koro o Anitioki. Era a vunautaka voli na i tukutuku vinaka vei ira ga na Jiu, ka sega ni ra tukuna vei ira na veimatanitu tani.-

²⁰Ia eso vei ira na vakabauta era kai Saipurusi ka so e kai Kirini. Era a lako o ira o ya ki Anitioki ka vosa talega vei ira na kai matanitu tani, ka vunautaka kina na Turaga o Jisu.

²¹A sa tiko vata kei ira na kaukauwa ni Turaga, ka ra sa lewe vuqa era vakabauta ka saumaki vua na Turaga.

²²Sa mani yaco na kena i tukutuku vei ira na i soqosoqo lewenilotu mai Jerusalemi, ka ra mani talai Panapasa me lako me yaco sara ki Anitioki.

²³Ia ni sa yaco yani ka sa raica na levu ni veivakalougatataki ni Kalou vei ira na tamata, sa marau sara, ka sa vakauqeti ira me ra kabita matua na Turaga ena yalodra taucoko.

²⁴A sa dua na tamata vinaka o Panapasa, ka sinai ena Yalo Tabu kei na vakabauta. Era sa lewe vuqa na tamata era sa vuki vua na Turaga.

²⁵Ni sa oti o ya, sa qai lako o Panapasa ki na koro o Tarisu me la'ki vakasaqarai Saula kina.

²⁶Ni sa kunei koya, sa qai kauti koya ki Anitioki. E a dua na yabaki taucoko na nodrau dausoqoni vata voli kina kei ira na i soqosoqo lewenilotu, ka rau

vakatavulici ira e lewe vuqa. A sa vakatekivutaki na nodra vakatokai na tamata vakabauta me ra lotu Vakarisito mai Anitioki.

Na Dausiga Levu

²⁷Ena gauna vata o ya era a lako sobu kina ki Anitioki eso na parofita mai Jerusalemi.

²⁸A qai tu cake e dua vei ira, a yacana o Akapo, ka tukuna ena kaukauwa ni Yalo Tabu ni na yaco e dua na dausiga levu ena vuravura raraba. (E a mani yaco na ka o ya ena gauna e tui tiko kina o Kolotiu.)-

²⁹Era sa mani lewa vata o ira na tisaipeli, me ra vakauta, me vaka na ka era dui rawata, na nodra veivuke vei ira na vakabauta mai Jutia.

³⁰Era sa qai cakava vakakina, ka ra solia na i lavo vei rau o Panapasa kei Saula me rau kauta vei ira na qase ni lotu maikea.

Cakacaka 12

Toso Tikoga na Veivakacacani

¹Ena gauna ka tukuni tiko oqo, a sa vakatekivu me vakacacana eso na lewe ni soqosoqo lotu o Eroti na tui.

²E a vakamatei Jemesa, na tuakai Joni, ena i seleiwau.

³Ni sa raica vakaoqo o koya ni ra sa taleitaka na ka o ya o ira na Jiu, a sa la'ki vesuki Pita talega. (E donuya tiko o ya na gauna ni Solevu ni Madrai Sega ni Vakatabu.)

⁴Ni sa vesuki mai, a sa qai biu o Pita ki valeniveivesu, ka sa soli yani me ratou yadravi koya e va na i wasewase ni matayadra ka ra lewena na veiwasewase yadua e va na sotia. A sa nakita o Eroti me qai la'ki veilewaitaki koya ena matana levu ni sa oti na Solevu ni Lakosivia.-

⁵A sa mani biu o Pita ki na valeniveivesu, ia o ira na i soqosoqo lewenilotu era a sega ni cegu ena masulaki koya vagumatua tiko vua na Kalou.

Sa Sereki mai Valeniveivesu o Pita

⁶Ena bogi me kena mataka cake me sa kauti Pita kina o Eroti vei ira na lewenivanua, sa moce koto o Pita ena kedrau maliwa e rua na sotia. E a vesu

tu o koya ena rua na sinucodo ka ra yadra tale tikoga eso ena matamata ni valeniveivesu.

⁷Sa qai tu vakasauri e tikina e dua na agilosu ni Turaga, ka sa cila e dua na rarama ena loma ni valeniveivesu. Sa qai tavia na agilosu na taba i Pita ka vakaduria cake, ka kaya, “Totolo! Mo duri cake mada!” A sa tasere sara vakasauri mai ligana na sinucodo.

⁸A sa qai kaya na agilosu, “Vakadreta na i vau ni toloomu, ka daramaka na nomu i vava.” A sa cakava vakakina o Pita, ka sa kaya kina na agilosu, “Dara na nomu kote balavu, ka muri au mai.”

⁹Sa mai curu yani ki tautuba o Pita ka muri koya, ka sega ni kila sara tiko se sa ka dina na ka e cakava tiko o ya na agilosu se sega. E nanuma tikoga ni raica tiko e dua na raivotu.

¹⁰E rau sa siviti iratou sara na i matai ni matayadra, kei na kena i karua. E rau sa mani yaco sara yani ki na matamata kaukamea ka gole ki na koro. E a tadola vaka i koya ga vei rau na matamata, ka rau sa curu sara yani ki tautuba. E rau a lakova sara yani e dua na gaunisala, ka sa qai la'ki laivi koya kina vakasauri na agilosu.

¹¹Ia ni sa vakilai koya tale o Pita, sa qai kaya, “Au sa qai kila dina sara oqo ni a tala mai na nona agilosu na Turaga, ka sa vakabulai au mai na liga i Eroti kei na nodra i naki kece talega na Jiu.”

¹²A sa vakasamataka na veika kece o ya o Pita, ka sa qai lako ki na vale nei Maria, na tina i Joni Marika, ena vanua era sa soqoni ka masu vata tiko kina e lewe vuqa.

¹³Ni sa tukituki tiko o Pita ena katuba ni matamata ni bai ni vale, sa lako sara yani me la'ki rogoca o Rota, e dua na goneyalewa veiqaravi.

¹⁴Ni sa kila o koya na domo i Pita, sa tuburi koya e dua na marau levu ka cici lesu tale ki loma ka a sega mada ga ni bau dolava rawa na katuba, ia sa cici ga ki loma ka la'ki tukuna ni sa tu ena katuba ni matamata o Pita.

¹⁵Era sa qai kaya vua, “O sa lialia?” Ia sa kaya tikoga o koya ni sa dina o koya. Era sa qai kaya tale, “Oqori na nona agilosu!”

¹⁶A sa tukituki tikoga o Pita. Era sa qai dolava vua na katuba; ia ni ra sa raici koya, a sa duatani na levu ni nodra kurabui.

¹⁷Sa qai dodoka yani na ligana vei ira o koya me ra tiko lo, ka sa tukuna vei ira na nona a kauti koya tani mai na Turaga mai valeniveivesu. Sa qai kaya talega, “Ni qai la'ki tukuna na ka oqo vei Jemesa kei ira na kena vo ni vakabauta.” Sa qai lako o koya ki na dua tani tale na vanua.

¹⁸Ni sa kida cake na mataka, sa ka levu na nodra kidroa na sotia — a cava beka e sa yaco vei Pita?

¹⁹A sa vakarota o Eroti me ra vakasaqarai koya, ia ni ra sa sega ni kunea, sa qai vaqaqai ira na yadra ka vakarota me ra vakamatei. Ni sa oti oqo, sa qai biuti Jutia o Eroti ka la'ki tiko vakalailai mai Sisaria.

Na Mate i Eroti

²⁰Ia sa cudruvi ira vakalevu na lewe ni koro e rua o Taia kei Saitoni o Eroti. Era sa mani lako vata me ra la'ki raici koya. Era a tekivu mada vei Pilasito, na i vakaillesilesi liu ena vale nei Eroti. Ni ra sa rawai koya oti era sa qai la'ki soro vei Eroti ka kerei koya me ra kakua ni cudruvi, ka ni dau kau tiko mai na kedra kakana mai na nona vanua na tui.-

²¹Ia ena siga sa lokuci tu sa qai daramaka o Eroti na nona i sulu vakatui, ka la'ki dabe ena nona i tikotiko vakaturaga, ka tauca e dua na nona vosa vei ira.

²²Era sa qai qolou vata yani na tamata, ka kaya, “Sa domo ga ni Kalou oqo, sega ni domo ni tamata!”

²³Sa qai samuti Eroti vakasauri e dua na agilosu ni Turaga ka ni a sega ni vakarokorokotaka na Kalou o koya. A sa kanilaka na yagona na baca ka mani mate sara kina.

²⁴Ia sa tubu ka tete tikoga na vosa ni Kalou.

²⁵E rau sa qai lesu tale ki Jerusalemi o Panapasa kei Saula, ni rau sa vakayacora oti na nodrau i tavi, ka rau sa kauti Joni Marika tale tikoga.

Cakacaka 13

E Rau sa Digitaki ka Talai o Panapasa kei Saula

¹Era tiko vei ira na i soqosoqo lewenilotu mai Anitioki eso na parofita kei na so na qasenivuli: o Panapasa, o Simione (ka vakatokai Na Driloa), o Lusiu na kai Kirini, o Manaeni (o koya ka rau a susugi vata kei Eroti na kovana), kei Saula.

²Ni ra sa qarava tiko na Turaga, ka lolo tiko, sa qai kaya vei ira na Yalo Tabu, “Lesi rau mai vei au o Panapasa kei Saula ki na cakacaka ka'u sa kacivi rau kina.”

³Ni sa oti na nodra lolo kei na masu, era sa qai tabaki rau ena ligadra ka talai rau yani.

Mai Saipurusi

⁴Me vaka na veitalai ni Yalo Tabu e rau sa qai lako sobu o Panapasa kei Saula ki na koro o Selusia. Mai kea e rau sa qai soko ki Saipurusi.

⁵Ni rau yaco ki na koro o Salamisa, e rau sa vunautaka na vosa ni Kalou ena nodra veivalenilotu na Jiu, ka a veivuke kina vei rau o Joni Marika.

⁶E rau a lakova na yanuyanau taucoko ka yaco sara ki na koro o Pafo. E kea e rau a sota kina kei na dua na daucakaisausau, e dua na Jiu, ka parofita vakailasu, o Ba-Jisu na yacana.

⁷E rau a tiko vata o Ba-Jisu kei na kovana, o Serikiu Paula; e dua na turaga vuku o koya na kovana. E a kacivi rau o Panapasa kei Saula o koya ni via rogoca na vosa ni Kalou.

⁸Ia sa qai saqati rau na daucakaisausau o Elima (o ya na yacana vaka-Kirisi), ka saga me vagolea tani na kovana mai na vakabauta.

⁹A sa qai vakasinaiti ena Yalo Tabu o Saula, (o koya sa yacana talega o Paula), ka sa vakawanonovi koya matua na daucakaisausau

¹⁰ka kaya, “O iko na luve ni Tevoro! O sa sinai ena veivakaisini, kei na ka ca kecega! O iko na meca ni veika kecega e dodonu! O na qai tinia e naica na nomu dau vakatanitaka tikoga na veika dodonu ni Turaga!

¹¹Raica, sa na bikai iko na cudru ni Turaga; o sa na mataboko, ka na sega ni raica na matanisiga ena vica na siga.” Sa qai lutu vakasauri vua na kabukabu kei na butobuto; ka sa vakayayamo voli ni vaqara e dua me tuberi koya.

¹²Ia ni sa raica na kovana na ka sa yaco o ya, sa vakabauta sara, ka sa dua tani talega na nona qoroya tiko na i vakavuvuli me baleta na Turaga.

Mai Anitioki e Pisitia

¹³E ratou sa qai soko yani o Paula kei rau na nona i tokani mai Pafo ka yaco ki na koro o Perika mai Pamifilia. Ia maikea sa mani biuti rau kina o Joni Marika ka lesu tale ki Jerusalemi.

¹⁴E rau sa qai biuti Perika oi rau ka lako ki Anitioki mai Pisitia. E rau a mani lako sara ki na nodra valenilotu na lotu vaka-Jiu ena Siga ni Vakacecegu ka la'ki dabe kina.

¹⁵Ia ni sa wiliki oti na i vola ni Lawa kei na nodra i vola na parofita, era sa qai kaya vei rau o ira na vakaitavi ena valenilotu, “Kemudrau na weka i keimami, kevaka e tiko vei kemudrau e dua na vosa ni veivakadreti vei ira na i vavakoso, drau vosa sara mada ena gauna oqo.”

Na Vunau i Paula

¹⁶Sa qai tu cake o Paula, ka dodoka yani na ligana me vakarau vosa, ka sa kaya: “Oi kemuni na Isireli, kei kemuni na lewe ni veimatanitu tani o ni sa dau qarava na Kalou; ni vakarorogo mada!

¹⁷Na Kalou i Isireli sa digitaki ira na noda qase ka vakayacori ira me dua na matanitu levu ena gauna era tiko vakavulagi kina mai Ijipita. A sa kauti ira tani maikea na Kalou ena ligana kaukauwa,-

¹⁸ka vosota voli na nodra i valavala ni bula me rauta e vasagavulu na yabaki ena loma ni vanua lala.-

¹⁹E a qai vakawabokotaka e vitu na matanitu ena vanua o Kenani, ka solia na nodra vanua vei ira na Isireli me ra taukena-

²⁰me va na drau limasagavulu na yabaki. “Ni sa oti oqo, sa qai lesia vei ira o koya eso na dauveilewai me yacova na gauna i Samuela na parofita.-

²¹Ena gauna era sa vinakata kina me dua na nodra tui, a sa soli Saula kina vei ira na Kalou. O Saula, na luve i Kisi, e dua na tamata mai na yavusa i Penijamini, ka sa yabaki vasagavulu na nona veiliutaki.-

²²Ni oti na nona biuti koya tani na Kalou, sa qai vakatuburi Tevita cake me nodra tui. Sa i koya oqo na ka e kaya na Kalou baleti Tevita, ‘Au sa kunei Tevita, na luve i Jese, a tamata ka'u sa vinakata e lomaqu, o koya ena vakayacora na veika kecega au gadreva.’-

²³Mai na kawa ni tamata oqo, me vaka na vosa ni yalayala, a sa vakatubura mai kina na Kalou vei ira na Isireli na i Vakabula, o Jisu.

²⁴Ni se bera ni lako mai, a sa vunautaka oti o Joni vei ira na Isireli me ra veivutunitaka na nodra i valavala ca ka me ra papitaisotaki.-

²⁵Ni sa vakarau vakaotia o Joni na nona i tavi, a sa qai kaya, ‘O cei o ni nanuma ni oi au? E sega ni oi au o koya o ni waraka tiko. Ia mo ni rogoca! O koya e se muri tiko mai, ka sa sega mada ga ni rauti au me'u sereka na nona i vava.’-

²⁶“Oi kemuni na wekaqu, na kawa i Epara-ama, kei kemuni na kai matanitu tani o ni dau qarava na Kalou, sa kau mai oqo kivei keda na vosa ni veivakabulai oqo!

²⁷Ni ra sa sega ni kila o ira sa vakaitikotiko mai Jerusalemi kei na nodra i liuliu ni sai Jisu ga na i Vakabula. Era a sega talega ni kila na i balebale ni nodra vosa na parofita ka dau wiliki ena Siga ni Vakacecegu kece sara. Ia era sa vakaitavi ga ena kena vakayacori na nodra vosa na parofita ena nodra lewai Jisu me mate.

²⁸E dina ga ni ra sa sega ni kunea rawa e dua na ka me tau kina vua na i totogi mate, era sa kerea ga vei Pailato me vakamatei ga o koya.-

²⁹Ni ra sa vakayacora oti na veika kecega sa volai tu ena i Vola Tabu me baleti koya, era sa qai kauti koya sobu mai na kauveilatai ka buluti koya ena dua na i bulubulu.-

³⁰Ia sa vakaturi koya cake tale mai na mate na Kalou,

³¹ka sa rairai kina vei ira era a lako vata kaya mai Kalili ki Jerusalemi ena loma ni vica vata na siga. Era sa dautukuni koya tiko o ira o ya vei ira na Isireli.-

³²Keirau sa kauta mai kina vakaoqo vei kemuni na i Tukutuku Vinaka me baleta na yalayala sa vakayacora na Kalou vei ira na noda qase,

³³ka sa vakayacora dina sara o koya ena vukuda, vei keda na nodra kawa, ena nona vakaturi Jisu cake tale mai na mate. Me vaka sa volai tu ena i karua ni Same: ‘O iko na Luvequ; Au sa yaco me'u Tamamu edaidai.’-

³⁴Sa i koya oqo na ka sa kaya na Kalou me baleta na nona vakaturi koya cake tale mai na mate, me kakua sara ni vuca ena i bulubulu: ‘Au na solia vei iko na veivakalougatataki tabu ka sega ni yavalati rawa, Ka'u a yalataka vei Tevita.’-

³⁵A sa kaya talega vakakina o koya ena dua tale tiki ni Vola Tabu, ‘O ni na sega ni laiva na nomuni Le Dua Yalosavasava me vuca ena i bulubulu.’-

³⁶Ia o Tevita, ni sa qarava oti na i naki ni Kalou ena nona i tabatamata, sa qai takali yani, ka sa bulu vata kei ira na nona qase, ka sa vuca kina na yagona.

³⁷Ia sa sega ni yaco na ka o ya vei koya ka a vakatura cake tale mai na mate na Kalou.

³⁸O koya oqo, mo ni kila kina na veiwekani ni sa mai vunautaki vei kemuni na bokoci ni valavala ca ena vukuna.

³⁹Ena vukuna talega era sa vakadonui kina o ira kece era sa vakabauta; era sa vakadonui mai na veika kecega o ni sega ni dau sereki kina oi kemuni mai na Lawa i Mosese.

⁴⁰Mo ni qai qarauna kina me kakua ni yaco vei kemuni na ka era sa tukuna na parofita:

⁴¹‘Raica, kemuni na dauveibeci! Mo ni kidroa, ka rusa! Ni veika ka'u sa cakava tiko edaidai Sa veicakacaka o ni na sega ni vakabauta, Ka veitalia ga kevaka e dua sa vakamacalataka rawa vei kemuni!’ ”-

⁴²Ni rau sa biuta mai na valenilotu o Paula kei Panapasa, era sa qai kerea me rau la'ki vunautaka tale vei ira na veika oqo ena Siga ni Vakacecegu ka tarava.

⁴³Ni ra sa dui suka na i vavakoso, era sa qai muri rau e lewe vuqa vei ira na Jiu kei ira na kai matanitu tani era sa vuki ki na lotu vaka-Jiu. E rau sa qai vosa vei ira, ka vakadreta me ra tudei tiko ga ena loloma-savu ni Kalou.

⁴⁴Ena Siga ni Vakacecegu ka tarava, e voleka ni lewe ni koro kece era sa soqoni vata yani me ra rogoca na vosa ni Turaga.

⁴⁵Ia ni ra sa raica na Jiu na kedra lewe levu na tamata, era sa sinai ena vuvu, ka ra vosavosa ca, ka ra vakalasuya tiko yani na veika e tukuna tiko o Paula, ka vakalialiai koya.

⁴⁶Ia e rau sa qai vosa vakadoudou ga o Paula kei Panapasa, ka kaya, “Sa dodonu ga me vunautaki mada e liu vei kemuni na vosa ni Kalou. Ia me vaka na nomuni sa besetaka ga ka sega ni raica ni ganiti kemuni na bula tawamudu, keirau sa na biuti kemuni kina ka golevi ira na kai matanitu tani.

⁴⁷Ni sa vakaoqo na i vakaro ni Turaga: ‘Au sa vakaturi iko mo nodra rarama na kai matanitu tani, Me rawa kina ni vakabulai o vuravura taucoko.’ ”-

⁴⁸Ni ra sa rogoca o ya o ira na kai matanitu tani, era sa reki ka vakacaucautaka na vosa ni Kalou; ka ra sa vuki me ra vakabauta o ira era sa vakarautaki tu ki na bula tawamudu.

⁴⁹A sa tete yani ki na loma ni yasana kece o ya na vosa ni Turaga.

⁵⁰Ia era sa qai vakayavalati ira na marama lelevu lewe ni veimatanitu tani ka ra lotu vaka-Jiu kei ira na turaga dokai ena koro o ya o ira na Jiu. Era a vakatubura na veivakacacani ka caka vei rau o Paula kei Panapasa, ka vakasavi rau mai na nodra vanua.

⁵¹E rau sa qai kuretaka laivi na kuvu ni qele mai na yavadrau ena nodrau vakaraitaka na nodrau kudru me baleti ira ka lako sara yani ki na koro o Ikoniumi.-

⁵²Era sa vakasinaiti ena reki kei na Yalo Tabu o ira era sa vakabauta mai Anitioki.

Cakacaka 14

Mai Ikoniumi

¹E a yaco vakakina mai Ikoniumi. E rau a lako ki na nodra valenilotu na Jiu o Paula kei Panapasa ka sa mana vakalevu na nodrau i vunau ka yaco me ra vakabauta kina e lewe vuqa na Jiu kei ira na kai matanitu tani.

²Ia o ira na Jiu ka ra sega ni vakabauta era sa qai vakauqeti ira ga na kai matanitu tani me ra saqati ira era sa yaco me ra vakabauta.

³E rau sa mani tiko kina vakadede na i apositolo ka vosa vakadodonu tiko ena vuku ni Turaga. A sa vakadeitaka na Turaga ni sa dina na nodrau i tukutuku me baleta na nona loloma-savu, ena kaukauwa sa solia vei rau me rau cakava rawa kina na veicakacaka mana kei na veika veivakurabuitaki.

⁴Era sa mani tawase rua na lewe vuqa ena koro o ya; e dua na i wase era to vei ira na Jiu, ka dua tale na i wase era to vei rau na i apositolo.

⁵Ia era sa qai nakita eso na Jiu kei ira eso na kai matanitu tani me ra vakasosataki rau ka vakaviriki rau ena vatu.

⁶Ia ni rau sa kila na i apositolo na ka o ya e rau sa qai dro ki na koro o Lisitira, kei Tapi mai Likeonia kei na veivanua vakavolivolita,

⁷ka rau vunautaka kina na i Tukutuku Vinaka.

Mai Lisitira kei Tapi

⁸E a tiko mai Lisitira e dua na tamata lokiloki; sa lokiloki sara tu ga mai ni sa qai sucu, ka sega sara ga ni bau lako rawa.

⁹E a vakarogoci Paula tiko o koya ena gauna e vosa tiko kina. A sa wanonovi koya matua o Paula, ka raica ni sa tu vua na vakabauta me vakabulai kina.

¹⁰Sa qai kaya ena domo levu o Paula, “Tu cake vakadodonu e yavamu!” Sa qai lade cake sara o koya ka tekivu me veilakoyaki.

¹¹Ia ni ra sa raica na lewe vuqa na ka sa cakava o Paula, era sa qai tabalaka cake na domodra ka kaya ena vosa vaka-Likeonia, “Era sa rairai mai vakatamata vei keda na veikalou!”

¹²Era sa vakatokai Panapasa me o Seusi, kei Paula me o Eremasi, ni sai koya ka dau vosa tiko vei rau.

¹³E vaka talega kina na bete i Seusi ka tiko na nona burekalou ena matamata ki na koro. Sa kauta yani ki na matamata ni koro eso na bulumakau kei na so na senikau, ka vinakata me ra vakacaboisoro vata kei ira na lewe vuqa vei rau na i apositolo.

¹⁴Ni rau sa rogoca o Panapasa kei Paula, e rau sa qai dresulaka na nodrau i sulu, ka cici yani ki na kedra maliwa na lewe vuqa,

¹⁵ka qolouvaka, “Oi kemuni na turaga, a cava o ni sa cakava kina na veika oqo? Keirau tamata talega vakataki kemuni o keirau! Ia keirau sa mai vunautaka vei kemuni na i Tukutuku Vinaka mo ni saumaki tani kina mai na veika tawayaga vakaoqo, ka vakanamata vua na Kalou bula, o koya sa bulia na lomalagi kei na vuravura, kei na wasawasa kei na veika kecega sa tu kina.-

¹⁶E a laivi ira na veimatanitu o koya ena veitabatamata sa oti yani me ra dui muria ga na nodra sala.

¹⁷Ia sa sega ga ni laiva o koya me sega na nona i vakadinadina, ka ni sa dau caka vinaka tikoga, ka dau solia mai vei kemuni na uca mai lomalagi kei na vuata ena kena gauna. Sa dau solia vei kemuni na kakana ka sa vakamarautaka na lomamuni.”

¹⁸Ia ni sa tau oti na vosa o ya, e se dredre ga na tarovi ira rawa na lewe vuqa, ni ra sa via vakacaboisoro tikoga vei rau.

¹⁹Era sa lako mai eso na Jiu mai Anitioki e Pisitia, vata kei Ikoniumi, ka ra sa rawai ira na lewe vuqa me ra tokoni ira. Era sa qai vakaviriki Paula ena vatu ka yarataka yani ki na i bili ni koro, ni ra nanuma ni sa mate.

²⁰Ia ni ra sa mai tu vakavolivoliti koya na tisaipeli, sa qai tu cake mai ka lako sara ki na koro. Ena siga ka tarava, e rau sa lako sara yani kei Panapasa ki Tapi.

Lesu Tale ki Anitioki mai Siria

²¹E kea e rau sa vunautaka kina na i Tukutuku Vinaka, ia ni rau sa rawa oti kina eso na tisaipeli, e rau sa qai lesu yani ki Lisitira, kei Ikoniumi kei Anitioki.

²²E rau sa vakadeitaka na lomadra na tisaipeli ka vakauqeti ira me ra tu dei ena vakabauta, ka kaya, “Sa dodonu me da na sota kei na vuqa na ka rarawa ena noda curu ki na Matanitu ni Kalou.”

²³E rau sa qai lesia eso me nodra qase ena veivavakoso lotu. Ni sa oti na nodra masumasu kei na lolo, e rau sa qai tataunaki ira ki vua na Turaga, o koya era sa vakabauta.

²⁴Ni rau sa lakova oti na vanua vaka-Pisitia, e rau sa mani yaco ki Pamifilia.

²⁵E kea e rau sa qai vunautaka kina na i tukutuku vinaka ena koro o Perika. Oti o ya e rau sa gole ki Atalia.

²⁶Mai kea e rau sa qai soko ki Anitioki, mai Siria, na koro e rau a vakacabori taumada kina ki na loloma-savu ni Kalou me baleta na cakacaka e rau sa qai vakaotia mai o ya.

²⁷Ni rau sa yaco ki Anitioki, e rau sa vakasoqoni ira vata sara na i soqosoqo lotu ka tukuna vei ira na veika kecega sa cakava vata na Kalou vata kei rau, kei na nona sa dolava na katuba ni vakabauta vei ira na kai matanitu tani.

²⁸E rau a tiko e kea vata kei ira na tamata vakabauta ena dua na gauna balavu.

Cakacaka 15

Na Bose mai Jerusalemi

¹Era a lako sobu mai Jutia ki Anitioki eso na tamata, ka vakatekivu vakatavulica vei ira na vakabauta ni ra na sega ni vakabulai kevaka era sega ni cili me vaka na ka e kaya na Lawa i Mosese.-

²E rau a veileti vakalevu ka veiba kina kei ira o Paula kei Panapasa. Era sa mani lesi Paula kina kei Panapasa kei iratou tale eso vei ira mai Anitioki me ratou lako cake ki Jerusalemi kivei iratou na i apositolo kei ira na qase ni lotu ena vuku ni ka o ya.

³Era sa qai talaci iratou o ira na i soqosoqo lewenilotu, ka ratou sa lakovi Finisia kei Samaria ka talanoataka na nodra sa gole na kai matanitu tani vua na Kalou. Era sa marau vakalevu na vakabauta ena i tukutuku o ya.

⁴Ni ratou sa yaco yani ki Jerusalemi, era sa kidavaki iratou sara mai na i soqosoqo lotu kei iratou na i apositolo kei ira na qase, ka ratou sa qai tukuna na veika kecega ka sa cakava vata kei iratou na Kalou.

⁵Ia era sa qai tu cake eso na nodra i lawalawa na Farisi ka ra sa vakabauta, ka kaya, “Sa dodonu me ra cilivi o ira oqori, ka me ra vakaroti talega me ra muria na Lawa i Mosese.”

Na Vosa i Pita

⁶Era sa qai soqoni vata o iratou na i apositolo kei ira na qase me ra bosea na ka o ya.

⁷Ia ni sa oti e dua na veileti balavu, sa qai tu cake o Pita ka kaya, “Oi kemuni na veiwekani, o ni sa kila ni sa dede toka na gauna ka a digitaki au kina na Kalou mai na keda maliwa me'u vunautaka na i Tukutuku Vinaka vei ira na kai matanitu tani me rawa ni ra rogoca ka vakabauta.-

⁸A sa vakadinadinataka na ka oqo vei ira na Kalou, o koya sa kila na loma ni tamata kecega, ena nona solia vei ira na Yalo Tabu me vaka ga na nona a solia vei keda.-

⁹E a sega ni vakaduiduitaki keda mai vei ira, ni sa bokoca na nodra i valavala ca o koya ena vakabauta.

¹⁰A cava na vuna o ni qai via vakatovolea kina na Kalou mo ni vakataqara ena domodra na tisaipeli na i colacola ka ra a sega mada ga ni colata rawa o ira na noda qase se oi keda?

11E sega! Keirau sa vakabauta ni da na vakabulai ga ena vuku ni nona loloma-savu na Turaga o Jisu, ka sa vaka talega kina o ira.”

12Era sa qai tiko vakanomodi na lewe ni bose taucoko, ka vakarogoci Panapasa kei Paula ni rau sa talanoataka na veicakacaka mana kecega kei na veika veivakurabuitaki ka a cakava na Kalou ena ligadrau ena kedra maliwa na kai matanitu tani.

13Ni rau sa tukutuku oti, sa qai vosa cake o Jemesa ka kaya, “Kemuni na veiwekani, ni rogoci au mada!

14Sa qai tukuna oti ga oqo o Saimoni na i matai ni gauna me kauta mai kina eso na kai matanitu tani na Kalou, me ra nona.

15Koya e duavata kei na nodra vosa na parofita, me vaka sa volai tu ena i Vola Tabu:

16‘Ni sa oti o ya au na lesu mai, sa kaya na Turaga, Ka'u na vakatikora lesu tale na matanitu i Tevita. Au na tara vou na veitikina sa vakacacani Ka vakaukauwataka tale.-

17Era sa na qai lako mai kina vei au o ira na kena vo ni tamata Kei ira na veimatani tani kecega; O ira au sa vakatoka me ra noqu.

18Sa i koya o ya na ka e kaya na Turaga, O koya ka a sa vakatakila tu na veika oqo mai na gauna makawa sara.’

19A tomana o Jemesa na nona vosa ka kaya, “Sa noqu lewa kina vakaoqo me da kakua ni vakavu leqa vei ira na kai matanitu tani era sa saumaki vua na Kalou;

20ia me da volavola ga vei ira me ra kakua ni kania na kakana dukadukali era sa vakacabori oti tu vei ira na kalou matakau; me ra kakua ni veibutakoci, se kania e dua na manumanu e vakamatei ni kuna se modroki na domona; ka me ra kakua talega ni gunuva se kania na dra.-

²¹Ni sa dau taura e dua na gauna balavu sara na kena wiliki na Lawa i Mosese ena nodra veivalenilotu na Jiu ena Siga ni Vakacecegu kece sara, ka sa dau vunautaki na nona vosa ena veikorokoro.”

Na i Vola vei Ira na Kai Veimatanitu Tani Era sa Vakabauta

²²E ratou sa qai lewa na i apositolo kei ira na qase, kei ira na i soqosoqo lotu taucoko me ra digitaka eso na tamata mai na kedra maliwa, ka talai ira me ra lako vata kei rau o Paula kei Panapasa ki Anitioki. Era sa qai digitaki Jutasa, ka yacana talega o Parisapa, kei Sailasa; e rau tamata dokai vakalevu vei ira na vakabauta oi rau oqo.

²³Sa qai vakaoqo na vosa ni vola era vakauta: “Mai vei keitou na i apositolo kei ira na qase, na wekamuni, keimami vakabula yani vei kemuni na weka na lewe ni veimatanitu tani o ni tiko mai Anitioki kei Siria kei Silisia.

²⁴Keimami sa mai rogoca ni so era a cavutu yani eke era sa la'ki vakaleqai kemuni tiko ena ka era kaya, ka sa veilecayaki kina na nomuni vakasama. Ia keimami a sega ni solia yani e dua na i vakaro vei ira.

²⁵Keimami sa mani lomavata kece sara kina ka digitaka e lewe rua vei keimami me rau talai yani vei kemuni, me rau lako vata yani kei rau na noda i tokani o Panapasa kei Paula,

²⁶oi rau ka rau sa solia tu na nodrau bula ki na yaca ni Turaga o Jisu Karisito.

²⁷Sa i koya o ya keimami sa talai Jutasa yani kina kei Sailasa, ka rau na tukuna talega ena gusudrau na veika keimami sa vola tiko yani oqo.

²⁸Keimami sa duavata kei na Yalo Tabu me sa kakua ni dua tale na i colacola e soli vei kemuni me i kuri ni veika bibi ga eso ka sa koto oqo:

²⁹O ya mo ni kakua ni kania e dua na ka sa vakacabori oti kivei ira na kalou matakau; ni kakua ni gunuva se kania na dra, se kania na manumanu ka vakamatei ni modroki na domona; ka kakua talega ni veibutakoci. Kevaka o ni sa qarauni kemuni mai na veika oqori, sa na daumaka sara. Ni sa moce.”

O Iratou na i Apositolo mai Anitioki

³⁰Sa mani yaco na veitalatala ka ratou sa lako sobu sara ki Anitioki. Ni ratou sa yaco yani, e ratou sa qai vakasoqoni ira vata kece na vakabauta ka solia vei ira na i vola.

³¹Ia ni ra sa wilika na i vola, era sa sinai ena marau ena vuku ni vosa ni veivakayaloqaqataki e koto kina.

³²E rau sa qai vosa vakabalavu o Jutasa kei Sailasa, ka ni rau parofita talega oi rau. E rau vakauqeti ira na vakabauta ka vakataudeitaki ira talega.

³³Ni oti e vica na siga na nodratou tiko e kea, era sa qai vakasukai rau tale ena vakacegu o ira na veiwekani kivei ira ka a talai rau yani.

³⁴[Ia sa mani loma i Sailasa me sa tiko ga e kea.]

³⁵E rau sa mani tiko voli ga o Paula kei Panapasa mai Anitioki, ka rau vakatavuvulitaka ka vunautaka na vosa ni Turaga, vata kei ira e lewe vuqa.

E Rau sa Tawase o Paula kei Panapasa

³⁶Ni oti e vica na siga, sa qai kaya o Paula vei Panapasa, “Me daru lako tale mada ka talevi ira na veiwekani ena veikoro e daru sa vunautaka oti kina na vosa ni Turaga, se sa vakaevei tiko na nodra bula.”

³⁷A mani vinakata o Panapasa me rau kauti Joni Marika.

³⁸Ia sa nanuma o Paula ni sega ni dodonu me rau kauti koya, baleta ni a sega ni vakaotia vata kei rau na nodrau veiqaravi ni veivakalotutaki taumada, ia sa vuki ga ka biuti rau mai Pamifilia.-

³⁹A yaco kina e dua na veileti katakata, ka rau sa tawase kina o Paula kei Panapasa. Sa mani kauti Marika o Panapasa ka rau soko sara ki Saipurusi.

⁴⁰Ia sa digitaki Sailasa o Paula ka rau mai lako sara yani, ni sa oti na nodra tataunaki rau ki na loloma-savu ni Kalou o ira na veiwekani.

⁴¹E a lakova na lomai Siria kei Silisia o Paula ka vakaukauwataki ira na veisoqosoqo lewenilotu e kea.

Cakacaka 16

Sa Lako Vata kei Rau o Paula kei Sailasa o Timoci

¹A mani toso tiko na i lakolako i Paula ka yaco sara yani ki Tapi kei Lisitira. E tiko mai Lisitira e dua na tisaipeli ka yacana o Timoci, e luve ni dua na marama Jiu ka sa vakabauta, ia e kai Kirisi o tamana.

²E tamata rogo vinaka o koya vei ira na vakabauta mai Lisitira kei Ikoniumi.

³Sa mani vinakata o Paula me rau lako vata kaya, ka mani kauti koya ka la'ki ciliva. E a cakava o ya o Paula baleti ira na Jiu ka ra tiko ena yasayasa o ya ka ni ra kila kece tu ni kai Kirisi o tamana.

⁴Ia ni ratou sa vakalakova tiko na veikoro e kea, e ratou sa vakadewataka tale tikoga na veivakaro era sa lewa na i apositolo kei ira na qase mai Jerusalemi, ka kaya vei ira me ra muria.

⁵Era sa mani tubu me ra kaukauwa ena vakabauta o ira na veisoqosoqo lewenilotu, ka sa tubu tale tikoga na kedra i wiliwili ena veisiga.

Na Raivotu i Paula mai Tiroa

⁶E ratou a lakova na yasana taucoko o Firijia kei na vanua o Kalatia. Ia sa tarovi ratou na Yalo Tabu me ratou kakua ni vunautaka na vosa mai Esia.

⁷Ni ratou sa yaco ki na i yalayala ni yasana o Misia e ratou sa qai tovolea me ratou lako ki na yasana o Picinia, ia sa sega ni vakadonuya vei iratou na Yalo i Jisu.

⁸E ratou sa mani lako siviti Misia ka lako sobu sara ki na koro o Tiroa.

⁹Ena bogi ni siga o ya sa qai raica e dua na raivotu o Paula: sa raica ni tu cake tu e dua na kai Masitonia ka vakamasuti koya tiko ka kaya, “Lako mai ki Masitonia ka vukei keimami!”

¹⁰Ni oti ga na nona raica na raivotu o ya, keitou sasaga sara me keitou lako ki na vanua o Masitonia, ni keitou sa vakadinata ni sa kacivi keitou na Kalou me keitou la'ki vunautaka na i Tukutuku Vinaka vei ira maikea.

Na Vakabulai nei Litia mai Filipai

¹¹Keitou sa soko sara mai Tiroa ka mua vakadodonu yani ki na yanuyanu o Samoceresa, ka ia sara ki na koro o Niapili ena siga ka tarava.

¹²Mai kea keitou sa qai la'ki muri e vanua ka yaco sara yani ki na koro levu o Filipai ena yasayasa vaka-Masitonia o ya, ka koloni vaka-Roma. Keitou tiko ena koro o ya ka vica vata na siga.

¹³Ena Siga ni Vakacecegu, keitou sa qai lako ki na taudaku ni koro, ki na bati ni uciwai ena vanua keitou nanuma ni dau caka kina na masumasu. Keitou a dabe sobu ka veitalanoa kei ira na marama era soqoni vata yani kina.

¹⁴E a vakarorogo tiko e dua na marama ni koro o Ceataira, o Litia na yacana. O koya e dua na dau volitaki i sulu lokaloka, ka dau qarava na Kalou. E a dolava na lomana na Turaga ka sa mani vakabauta kina na veika sa tukuna o Paula.

¹⁵Ia ni sa papitaisotaki oti o koya kei ira na lewe ni nona vale, sa qai kerei keitou, ka kaya, “Kevaka dou sa vakadinata ni'u sa vakabauta dina na Turaga, dou lako mai ka tiko mada ena noqu vale.” A sa cikevi keitou matua sara o koya me keitou lako kina.

E Rau sa Vesu o Paula kei Sailasa

¹⁶Ena dua na siga ni keitou sa lako tiko ki na vanua ka dau caka kina na masumasu, keitou sa qai sota kei na dua na goneyalewa bobula ka tiko vua e dua na yalo daurairai, ka rawa kina ni dau tukuna na veika e sa bera ni yaco. Sa dau vakavutuniyautaki iratou na nona turaga ena nona dau tukuna na ka vuni.

¹⁷Sa qai muri keitou mai ka qolouvaka tiko, “O iratou oqo na tamata ni Kalou Cecere Sara. E ratou sa vakaraitaka tiko vei kemuni na sala mo ni bula kina!”

¹⁸A cakava tiko vaka o ya o koya me vica vata na siga. Sa mani rarawa vakalevu na loma i Paula, ka sa qai vuki vua ka kaya vua na yalo, “Au sa vakarota vei iko ena yaca i Jisu Karisito mo lako tani mai vua!” A sa lako tani sara na yalo ena tiki ni gauna ga o ya.

¹⁹Ni ratou sa raica na nona turaga ni sa takali na ka e ratou a dau rawa i lavo tiko mai kina, e ratou sa qai tauri Paula kei Sailasa ka yarataki rau ki na makete vei ira na i liuliu.

²⁰E ratou sa qai kauti rau yani vei iratou na i vakaillesilesi ni vanua o Roma ka ratou sa kaya, “Oi rau na tamata oqo e rau Jiu ka rau sa mai vakatubu leqa vakalevu tiko ena koro oqo.

²¹E rau sa mai vakatavuvulitaka tiko na i valavala eso e sega ni dodonu vei keda me da taura se muria, oi keda na kai Roma.”

²²Era sa qai tu vata kece mai na lewe vuqa me ra saqati rau. E ratou sa qai luvata na nodrau i sulu o iratou na i vakalesilesi ka vakarota me rau vakanakuitataki.

²³Ia ni ra sa kanakuitataki rau oti vakalevu, era sa qai biuti rau ki na valeniveivesu, ka vakarota vua na i vakatawa ni valeniveivesu me yadravi rau matua.

²⁴Ni sa taura oti ga na i vakaro o ya o koya, sa qai biliraki rau yani ki na tiki ni valeniveivesu e loma sara ka vesuka matua sara na yavadrau ena i vesu kau bibi.

²⁵Ia ena lomaloma ni bogi, e rau sa qai masu ka laga sere vua na Kalou o Paula kei Sailasa, ka ra a vakarogoci rau tiko o ira na kena vo ni kaivesu.

²⁶Sa qai yaco vakasauri e dua na uneune levu, ka kuretaka sara ga na yavu ni valeniveivesu. Era sa qai tatadoladola vata kece vakadua na i sogo ni katuba, ka sa tataseresere na kedra i vesu kecega.

²⁷Sa qai yadra mai ena moce na i vakatawa, ia ni sa raica ni sa tadola tu na katuba ni valeniveivesu, sa qai ucuna na nona i seleiwau, ka sa vakarau sara me vakamatei koya, ni nanuma ni ra sa dro na kaivesu.

²⁸Sa qai kaci ena domo levu o Paula, ka kaya, “Kakua ni vakacacani iko! Keimami sa tiko kecega oqo!”

²⁹Sa qai kaci na i vakatawa ni valeniveivesu me kau yani vua e dua na cina, ka mai cici sara yani ki loma. A sa sautaninini na yagona, ka bale sobu ena yavadrau o Paula kei Sailasa.

³⁰Sa qai kauti rau ki tautuba ka kaya, “Oi kemudrau na turaga, a cava me'u cakava me'u bula kina?”

³¹E rau sa qai kaya, “Vakabauta na Turaga o Jisu, o na bula kina, o iko kei ira kece na nomu lewe ni vale!”

³²E rau sa qai vunautaka vua na vosa ni Kalou, kei ira kece talega era tiko ena nona vale.

³³Sa mani kauti rau sara yani o koya ena tiki ni bogi ga o ya, ka la'ki savata na we ni nodrau mavoa. A sa papitaisotaki sara o koya kei ira kece na nona lewe ni vale.

³⁴Oti o ya sa qai kauti rau ki na nona vale, ka la'ki cakava e dua na kedrau kakana; a ratou sa reki vakalevu, kei iratou na nona lewe ni vale ni sa yaco me ratou vakabauta na Kalou.

E Rau sa Sereki mai Valeniveivesu o Paula kei Sailasa

³⁵Ia ni sa siga mai na vanua, e ratou sa qai tala eso na ovisa o iratou na turaganilewa, ka kaya, “Dou la'ki sereki rau mai na tamata o ya.”

³⁶Sa mani kaya sara na i vakatawa ni valeniveivesu vei rau o Paula kei Sailasa, “E ratou sa vakarota mai na turaganilewa mo drau sa sereki. Mo drau sa lako sara, ka mo drau lako ena vakacegu!”

³⁷Ia sa qai kaya vei iratou na ovisa o Paula, “Oi keirau, keirau sa lewe ni matanitu o Roma! Sa sega mada ni vakadinadinataki se na cala cava keirau sa vakayacora, ia keirau sa vakanakuitataki ga ena matana levu. E ratou sa qai biuti keirau ki na valeniveivesu. Ia oqo, e ratou sa qai via vakauti keirau tani yani vakavuni. E sega ni rawa vakadua! Me lako sara ga mai o iratou na i vakaillesilesi ni vanua o Roma ka mai kauti keirau tani eke!”

³⁸E ratou sa qai la'ki tukuna na vosa o ya na ovisa vei iratou na i vakaillesilesi ni vanua o Roma. A ratou sa rere sara ni ratou sa rogoca ni rau sa kai Roma o Paula kei Sailasa.

³⁹E ratou sa qai lako yani ka kere veivosoti vei rau; ka ratou sa qai kauti rau ki tautuba ka vakamasuti rau me rau sa biuta na koro.

⁴⁰Ni rau sa biuta mai na valeniveivesu, erau sa lako sara ki na vale i Litia. Era a sota maikea, ka rau vakayaloqaqataki ira na vakabauta, e rau sa qai lako sara yani.

Cakacaka 17

Mai Cesalonaika

¹E rau sa lakova yani na koro o Amifipoli kei Apolonia oi rau o Paula kei Sailasa ka yaco sara ki na koro o Cesalonaika, a sa tiko e kea e dua na nodra valenilotu na Jiu.

²Me vaka ga na i vakarau i Paula, sa la'ki curu sara o koya ki na nodra valenilotu. Ena loma ni tolu na Siga ni Vakacecegu e tiko kina e kea, a sa veivosaki kei ira na tamata mai na i Vola Tabu.

³E a vakamacalataka na veika sa volai kina ka vakadinadinataka mai kina ni sa dodonu ga me vakararawataki na Karisito, ka me qai vakaturi cake tale mai na mate. A sa kaya o Paula, “O Jisu ka'u kaya tiko oqo vei kemuni, sai koya ga oqo na Mesaia!”

⁴Era a mani vakabauta eso, ka ra sa gole sara me ra veitokani kei rau o Paula kei Sailasa; e vaka talega kina e lewe levu toka na marama dokai kei na dua na i wase levu ni kai Kirisi era sa qarava na Kalou.

⁵Ia era sa qai vuvu kina na Jiu ka ra sa vakasoqoni ira eso na tamata ca era wavoki wale tu ga ena makete, ka ra vakatubura e dua na vakasausa levu ena loma ni koro taucoko. Era sa qai curuma vakaukauwa na vale i Jesoni ena nodra vakasaqarai rau kina o Paula kei Sailasa me rau kau mai vei ira na tamata.

⁶Ia ni ra sa sega ni kunei rau rawa, era sa qai yarataki Jesoni yani kei iratou eso na vakabauta ki na matadra na turaganilewa ka i liuliu ni koro, ka kacivaka vei iratou, “O iratou ka ratou tiko oqo e ratou sa vakatubu leqa ena veivanua kecega! Ia oqo e ratou sa lako sara mai ki na noda koro,

⁷ka qai mai maroroi iratou o Jesoni. Era veisaqasaqa tiko o ira kece oqo kei na lewa nei Sisa, ni ra kaya voli ni sa tiko tale e dua na tui e yacana o Jisu!”

⁸Ena veivosa o ya era sa vakayavalati vakalevu sara kina na lewe vuqa kei iratou na veiliutaki.

⁹E ratou sa qai lewa na veiliutaki me sauma na i lavo lavaki ni sere o Jesoni kei iratou na kena vo, ka me ratou qai laivi iratou kina me ratou lako.

Mai Peria

¹⁰Ni sa buto mai na vanua, era sa qai vakauti rau sara o Paula kei Sailasa ki na koro o Peria o ira na vakabauta. Ni rau sa yaco kina, e rau sa lako sara ki na nodra valenilotu na Jiu.

¹¹O ira maikea era tamata yalo vakaturaga cake mai vei ira era tiko mai Cesalonaika. Era taleitaka vakalevu na vakarogoca na vosa, ka ra sa dau vakasaqaqara ena i Vola Tabu ena veisiga me ra raica kina se sa dina na vosa i Paula era sa rogoca se segai.

¹²A sa yaco kina me ra vakabauta e lewe vuqa vei ira, ka vuqa talega vei ira na marama dokai ni Kirisi, kei ira na turaga.

¹³Ia ni ra sa kila na Jiu mai Cesalonaika ni sa la'ki vunautaka talega na vosa ni Kalou mai Peria o Paula, era sa qai lako talega kina, ka la'ki vakayavalati ira na lewe vuqa.

¹⁴Era sa vakatotolo sara na veiwekani ka ra vakauti Paula sobu vaka ki matasawa; ia e rau a tiko laivi tikoga e kea o Sailasa kei Timoci.

¹⁵E ratou a kauti Paula sara ki na koro o Aceni o iratou ka a veikau. E ratou sa qai lesu tale ki Peria vata kei na i vakaro i Paula me rau lako vakatotolo yani vua o Sailasa kei Timoci.

Mai Aceni

¹⁶Ni waraki rau tiko mai Aceni o Paula, sa katakata vakalevu na lomana ena nona raica na sinai ni koro ena veimatakau.

¹⁷A veileti kina o koya kei ira na Jiu ena valenilotu, kei ira na kai matanitu tani lotu vaka-Jiu, ka vakakina vei ira era dau lako yani vaka ki na makete ena veisiga.

¹⁸E a veileti talega kina o koya kei ira eso na tamata era vakabauta na i vakavuvuli vaka-Epikuro kei na so na qasenivuli ni vakavuvuli vaka-Sitoike. Era kaya eso, “A cava mada e via kaya tiko na tamata dau vosa oqo?” Eso tale era sa kaya, “O koya e vaka e vunautaka tiko e dua na kalou vou,” ka ni vunautaka voli o koya na i Tukutuku Vinaka kei Jisu kei na tu cake tale mai na mate.

¹⁹Era sa qai tauri Paula ka kauta ki na matabose ni koro, na Areopakasi, ka kaya, “Keimami via kila se i vakavuvuli vou cava o sa mai tukuna tiko oqo.

²⁰O sa kauta mai eso na ka veivakurabuitaki ki na daliga i keimami. Keimami via kila kina na kedra i balebale.”

²¹(Ni sa sega tale ni dua na ka era dau vakaogai ira tu kina na kai Aceni kei ira na vulagi era tiko kina, na nodra veitukunitaka ga ka vakarogoca na veivakasama vou e dau basika yani kina.)

Na Vosa i Paula mai Aceni

²²Sa qai tu cake o Paula ena matadra na lewe ni matabose ni koro, ka kaya, “Oi kemuni na turaga e Aceni, au sa raica rawa ni o ni sa tamata yalodina ena qaravi lotu.

²³Ena noqu lako voli, ka vakaraica na veika o ni dau sokalou kina, au a raica talega e dua na i cabocabonisoro ni volai tu kina, ‘Ki vua na Kalou e Tawa Kilai’. Ia na Kalou o ni dau qarava tiko oqo ka sega ni kila, sai koya na Kalou au sa mai tukuna tiko oqo vei kemuni.-

²⁴Sa i koya na Kalou ka a buli vuravura kei na veika kecega e tu kina. Sa i koya na Turaga ni lomalagi kei vuravura, ka sega ni tiko ena veivalenisoro e caka ena liga.-

²⁵E sega talega ni leqa ena dua na ka me rawa ni da vukei koya kina ena ka e cakava na liga ni tamata, ka ni sai koya ga ka solia tiko vei keda kece na bula, na i cegu kei na veika kecega.-

²⁶E a bulia o koya na veimatatamata kecega mai na dua ga na tamata, me ra tiko ena veiyasa i vuravura kecega. A sa lesia taumada tu o koya na nodra gauna kei na i yalayala ni veivanua me ra tiko kina.

²⁷E a cakava o ya o koya me ra qai vakasaqarai koya kina na tamata, ka nuitaka ena nodra vakayayamo voli ni ra na kunei koya. Ia e sega talega ni yawa mai vei keda yadudua na Kalou;

²⁸me vaka sa tukuni, ‘Sa i koya ga eda sa cegu tiko ka yavala, ka bula voli kina.’ Me vaka talega era a kaya eso na nomuni daunivucu, ‘Eda sa luvena talega oi keda.’

²⁹Me vaka ni da sa luve ni Kalou, sa sega kina ni dodonu me da nanuma ni sa tautauvata na Kalou kei na i vakatakarakara sa bulia vakamaqosa na tamata mai na koula, se na siliva, se na vatu.

³⁰Ia na gauna ni lecaika sa vakanadakuya oti na Kalou, a sa vakarota na tamata kecega ena gauna oqo me ra veivutuni.

³¹Ni sa lokuca tu o koya e dua na siga me na lewai vuravura kina ena lewa dodonu, ena liga ni tamata sa lesia oti tu o koya. A sa vakadinadinataka na Kalou na ka oqo vei ira na tamata kecega ena nona vakatura cake tale mai na mate na tamata o ya.”

Na Veika sa Yaco ena Vuku ni Vosa i Paula

³²Ia ni ra sa rogoa na tu cake tale mai na mate, era sa vakalialiai Paula kina eso; ia eso tale era kaya, “Keimami na rogoci iko tale ena vuku ni ka oqo.”

³³Sa qai biuti ira o Paula.

³⁴Ia era a muri koya tikoga eso vei ira ka mani yaco sara me ra vakabauta. E dua vei ira na lewe ni matabose o Taionisio, kei na dua na yalewa, o Tamarisi na yacana, kei na so tale.

Cakacaka 18

Mai Korinica

¹Ni oti o ya, sa qai biuti Aceni o Paula ka lako sara ki na koro o Korinica.

²A sa sotava kina o koya maikea e dua na Jiu, o Akuila na yacana. E a sucu mai Ponito o koya, ka rau sa qai lako walega yani o ya mai Itali kei na watina o Virisila ni sa vakarota na tui o Kilotiu me ra vagalala tani mai Roma o ira kece na Jiu. Sa qai lako yani o Paula me la'ki raici rau,

³a sa mani tiko vata sara kei rau ka ratou cakacaka vata, baleta ni ratou sa dau caka valelaca kece sara.

⁴Ena Siga ni Vakacecegu kece sara, sa dau la'ki veivosaki o koya ena nodra veivalenilotu na Jiu, ka tovolea me rawai ira na Jiu kei ira na kai Kirisi mai na nona i vakamacala.

⁵Ni rau sa yaco yani o Sailasa kei Timoci ena nodrau i lakolako mai Masitonia, sa qai solia vakatabakidua na nona gauna taucoko sara o Paula me vunau kina, ka tukuniyalotaka tiko vei ira na Jiu ni sai Jisu dina ga na Mesaia.

⁶Ia ena gauna era sa saqati Paula ka vosavakacacataki koya kina, sa qai kureitaka na kuvu ni qele mai na nona i sulu ka kaya vei ira, “Kevaka o ni sa rusa, io sa bale ga vei kemuni oqori! Sa sega ni bale vei au. Me tekivu mai na gauna oqo ka lako yani, au sa na golevi ira na kai matanitu tani.”

⁷E a mani biuti ira kina o Paula ka la'ki vakaitikotiko ena nona vale e dua na kai matanitu tani, o Taito Jasitu na yacana, ka sa dau qarava na Kalou o koya; a sa toka tarava ga na nodra valenilotu na Jiu na nona vale.

⁸Sa mani vakabauta talega o Kirisipo, na i vakaillesilesi liu ni valenilotu, kei iratou kece na nona matavuvale. Era sa vakabauta ka papitaisotaki talega e lewe vuqa na kai Korinica ni ra sa rogoca na i Tukutuku Vinaka.

⁹A sa vosa na Turaga vei Paula ena raivotu ena dua na bogi, ka sa kaya, “Kakua ni rere! Mo vosa tikoga, ka kakua ni galu,

¹⁰ni'u sa tiko vata kei iko. Ena sega ni dua ena rawa ni vakamavoataki iko, ka ni ra sa lewe levu vei ira na tiko ena koro oqo era sa noqu tamata.”

¹¹Sa mani tiko kina e kea o Paula me dua veimama na yabaki, ka vakatavulici ira tiko ena vosa ni Kalou.

Era sa Vesuki Paula na Jiu

¹²Ia ena gauna e kovana tiko kina mai na yasana o Akaia o Kalio, era a qai soqoni vata na Jiu ka tauri Paula vakaukauwa ka kauta ki na mataveilewai, ka la'ki kaya kina,

¹³“Na tamata oqo e vakasagai ira tiko na tamata me ra lotu vua na Kalou ena dua na i vakarau sa sega ni dodonu vakalawa!”

¹⁴Ia ni sa vakarau me vosa o Paula, sa qai kaya vei ira na Jiu o Kalio, “Oi kemuni na Jiu, kevaka e baleta e dua na caka cala se dua na vakacaca levu na ka oqo, ke a dodonu me'u kauwaitaki kemuni kina.

¹⁵Ia kevaka e baleta ga na vosa se yaca eso kei na nomuni lawa, o kemuni ga mo ni vakatulewa kina. Au sega ni vinakata me'u turaganilewa ni veika vakaoqo.”

¹⁶Oti o ya sa qai vakasavi ira tani mai na vanua ni veilewai.

¹⁷Era sa qai tauri Sosiceni, na i liuliu ni valenilotu, ka vaculaki koya ena mata ni vale ni veilewai; ia sa sega sara ni bau kauwai ena ka o ya o Kalio.

Lesu Tale ki Anitioki

¹⁸E a tiko voli e kea o Paula ena vica tale na siga, ka sa qai tatau vei ira na vakabauta ka soko ki na nodra vanua na kai Siria, ka rau soko vata kei koya o Akuila kei Virisila. Ia ni bera ni ratou biuti Kenikiria sa tasivoritaki na ulu i Paula ena vuku ni dua na bubului ka a cakava e kea o koya.-

¹⁹Ni ratou sa yaco ki na koro o Efeso, sa mani la'ki biuti rau o Akuila kei Virisila o koya ka curu sara ki na nodra valenilotu na Jiu ka vakatavulici ira.

²⁰Era a kerei Paula me tiko vakalailai tale mada kei ira, ia sa mani sega ni vakadonuya,

²¹ka kaya ga ni sa tatau me lako, “Au na lesu tale mai vei kemuni, kevaka ena vakakina na loma ni Kalou.” Oti o ya sa mai biu sara yani o Efeso.

²²Ia ni sa yaco yani ki Sisaria sa lako cake sara ki na vanua o Jerusalemi me veikidavaki kei ira na i soqosoqo lewenilotu. Oti o ya sa qai lako sobu tale ki baravi ki na koro o Anitioki.

²³Ni oti ga e vica na gauna na nona tiko e kea, sa biuta tale ka lakova na veikoro ena yasayasa vaka-Kalatia kei Firijia, ka vakayaloqaqataki ira kece era sa lotu.

O Apolosi mai Efeso kei Korinica

²⁴Ena gauna o ya, sa qai yaco yani kina ki Efeso e dua na Jiu, o Apolosi na yacana, ka a sucu mai na koro o Alekisadria. E tamata matai sara ena vosa o koya ka sa kila vinaka talega na i Vola Tabu.

²⁵A sa tuberi oti o koya ena Sala ni Turaga, ka sa dau qacoya ni vosa se vakatavuvulitaka vakadodonu na veika me baleti Jisu; ia e se kila wale tikoga o koya na papitaiso i Joni.

²⁶A sa qai tekivu me vosa doudou o koya ena loma ni valenilotu. Ni rau sa rogoci koya o Virisila kei Akuila, e rau sa qai kauti koya ki na nodrau vale ka vakamacalataka vakavinaka sara vua na Sala ni Kalou.

²⁷Sa qai vakatulewataka o Apolosi me lako ki Akaia, ka ra veivuke kina vua o ira na vakabauta mai Efeso ena nodra volavola vei ira na vakabauta mai Akaia ka tataunaki koya vakabibi vei ira. Ni sa yaco yani, sa vukei ira sara vakalevu na tamata era sa yaco me ra vakabauta ena vuku ni loloma-savu ni Kalou.

²⁸Ena vuku ni nona gusu matata ena vakamacala kei na laulau ni nona i vunau, a sa vakadrukai ira na Jiu ena veileti e matana levu ni sa vakadinadinataka o koya mai na i Vola Tabu ni sai Jisu dina ga na Mesaia.

Cakacaka 19

O Paula mai Efeso

¹Ena gauna e tiko kina mai Korinica o Apolosi sa lakova na veiyasana ena loma ni vanua o Paula ka mani yaco sara ki Efeso. E a kunea e kea eso na tisaipeli,

²ka kaya vei ira, “E vakaevei, o ni sa ciqoma li na Yalo Tabu ena nomuni sa vakabauta se segai?” Era sa qai kaya vua, “Keimami se sega mada ga ni bau rogoca ni dua tiko na Yalo Tabu.”

³Sa qai kaya vei ira o Paula, “Ia o ni a papitaisotaki ga ena papitaiso cava?”
Era sa qai kaya, “Ena papitaiso i Joni.”

⁴Sa qai kaya o Paula, “A sa veipapitaisotaki o Joni me baleti ira era sa veivutunitaka na nodra i valavala ca; ka sa kaya vei ira na Isireli o koya me ra vakabauti koya sa muri koya tiko yani, ka sai koya o ya o Jisu.”-

⁵Ni ra sa rogoca oqo, era sa qai papitaisotaki sara ena yaca ni Turaga o Jisu.

⁶A sa tabaki ira o Paula ena ligana, ka sa sobuti ira na Yalo Tabu; ka ra sa vosataka na vosa tani eso, ka vunautaka na vosa ni Kalou.

⁷E rauta ni lewe tinikarua taucoko na tagane o iratou o ya.

⁸Sa qai dau curu ki na nodra valenilotu na Jiu o Paula ka dau vosa kina vakadoudou. A sa kitaka tiko o ya o koya me tolu na vula. A sa veivakatavulici ka vakauqeti ira na tamata me baleta na matanitu ni Kalou.

⁹Ia eso ga era sa lomaqa ka bese ni vakabauta, ka vosacataka na Sala ni Turaga ena matadra na lewe vuqa. Sa mani biuti ira tu yani o Paula ka kauti ira vakatikitiki na tisaipeli. Sa qai dau la'ki veivakavulici tiko ena veisiga ena valenivuli nei Tirano.

¹⁰E a vakayacora tiko vaka o ya ena loma ni rua na yabaki, me rawa kina ni ra rogoca kina na vosa ni Turaga na tamata kecega era sa tiko mai Esia, o ira na Jiu kei ira talega na kai matanitu tani.

O Iratou na Luve i Sikeva

¹¹A sa cakava tiko na Kalou na cakacaka mana ka veivakurabuitaki eso ena liga i Paula.

¹²Na i tavoi kei na i sulu eso ka sa tara oti na yagona era sa qai dau kauta na tamata kivei ira na tauvimate, ka sa takali kina vei ira na kedra mate, ka ra lako laivi talega kina na tevoru.

¹³E ratou a tovolea talega eso na Jiu dauvakasavi tevoru ka ratou dau veilakoyaki voli me ratou cavuta na yaca ni Turaga o Jisu vei ira era curumi tevoru tu, ka kaya, “Au sa vakaroti kemudou tani ena yaca i Jisu, o koya e vunautaka tiko o Paula.”

¹⁴E ratou a dau cakava tiko na ka oqo e dua na i lawalawa veitacini, o iratou na luvena tagane o Sikeva, e dua na nodra bete levu na Jiu.

¹⁵Sa qai sauma na tevoru ka kaya vei iratou, “O Jisu ka'u sa kila, o Paula talega ka'u sa kila, ia o cei ga oi kemudou?”

¹⁶Sa qai rikati iratou na tamata curumi tevoru, ka vakamalumalumutaki iratou sara. E ratou sa qai dro laivi mai na vale o ya: a ratou sa luvawale ka mavoa.

¹⁷Era a qai rogoa na ka oqo o ira kecega na Jiu kei ira na kai matanitu tani era tiko mai Efeso. A sa tuburi ira kece kina na rere; ka sa tubu cake tikoga na dokai ni yaca ni Turaga o Jisu.

¹⁸Era sa qai lako yani e lewe vuqa vei ira na tamata vakabauta ka vakatutusa, ka vakaraitaka ena matana levu na veika era a dau cakava e liu.

¹⁹E lewe levu talega vei ira era daukilakila, era sa kumuna vata na nodra i vola ka la'ki vakama ena matadra kecega. Era a cakacakataka na i sau ni veika kece o ya ka kunea ni rauta e 50,000 na i lavo siliva.

²⁰A sa tete tikoga yani na vosa ni Turaga ka sega ni tarovi rawa.

O Paula mai Efeso

²¹Ni sa oti na veika o ya, sa qai nakita e yalona o Paula me sa lakovi rau mada na yasana o Masitonia kei Akaia ka me oti o ya me qai gole sara ki Jerusalemi. A sa kaya, talega, “Ni sa oti o ya, me'u sa na la'ki raici Roma talega.”

²²Sa mani mai talai rau sara yani e lewe rua vei ira na nona i vukevuke, o Timoci kei Erasito, me rau lako ki Masitonia, ka ni se tiko vakalailai tale mada o koya mai Esia.

²³Ena gauna vata oqo, a sa qai tubu cake mai kina e dua na tiko yavavala mai Efeso ena vuku ni Sala ni Turaga.

²⁴A sa dua na matai ni kaukamea, o Timitirio na yacana, sa dau cakava voli o koya na i vakatakarakara siliva ni burekalou ni nodra kalou yalewa o Atemisa, ka dau levu sara kina na i lavo era rawata na nona tamata cakacaka.

²⁵Sa qai kacivi ira vata mai na nona tamata cakacaka o Timitirio kei ira na tamata cakacaka vakamatai tale eso, ka kaya, “Kemuni na noda, o ni sa kila ni sa cakacaka ga oqo eda sa rawata vakalevu sara tiko kina na noda i yau.

²⁶Ia o ni sa raica tiko ka rogoca na ka sa cakava tiko na tamata oqo o Paula. E kaya tiko ni kalou e cakava na tamata e sega ni kalou dina. Sa vuqa sara na tamata e rawai, e Efeso ka vakakina ena yasana taucoko o Esia.

²⁷Na leqa e tiko sai koya oqo: ena sega walega ni beci ka rogorogo ca na noda bisinisi ni volivolitaki, ia ena rawa talega ni vakawaletaki kina na burekalou ni yalewa kalou levu o Atemisa, ka kau laivi kina na nona i tutu lagilagi, o koya ka ra sa qarava na tamata kecega e Esia taucoko kei vuravura!”

²⁸Ni ra sa rogoca na lewe vuqa na veivosa oqo, sa duatani na nodra cudru, ka ra sa tekivu qoqolou, ka kaya, “Sa cecere duadua ga o Atemisa na kalou ni Efeso!”

²⁹A sa yaco na tiko yavavala ena koro taucoko. Era sa qai tauri Keio vakaukauwa kei Arisitako, oi rau na kai Masitonia ka salavata voli mai kei Paula, ka ra kauti rau vakatotolo sara yani ki na nodra vale ni soqo.

³⁰E a via lako o Paula me la'ki sotavi ira na lewe vuqa, ia era a qai tarovi koya o ira na tamata vakabauta.

³¹Era a talatala talega vua o ira eso na i vakaillesilesi ni yasana era sa nona i tokani, ka masuti koya me kakua ni douvaka me lako ki na vale ni soqo.

³²A sa yaco tu e dua na veilecayaki levu ena vanua ni soqo: era sa qolouvaka mai e dua na ka o ira eso, ka dua tale na ka o ira eso tale, baleta ni ra sa lewe vuqa era sa sega ni kila se cava na vuna era sa soqoni vata yani kina.

³³Era sa mani nanuma eso ni a vakavuna na nodra soqoni vata yani o Alekisada, ka ni ra a kauti koya na Jiu me la'ki tu mai liu. Sa qai dodoka yani na ligana o Alekisada me ra tiko lo na tamata ni sa via tauca e dua na vosa me taqomaki koya kina.

³⁴Ia ni ra sa kila ni sa dua vei ira na Jiu o koya, sa qai tubu vata mai vakadua na domodra ka ra qolouvaka tiko me rauta e rua na aua: “Sa cecere duadua ga o Atemisa na kalou ni Efeso!”

³⁵A sa qai mani rawata na vunivola ni koro me vakamalumutaka na lomadra na tamata. E a kaya vei ira, “Oi kemuni na kai Efeso, eda sa kila kece sara ni koro o Efeso sai vakatawa ni burekalou nei Atemisa na kalou levu, vata kei na vatu tabu sa lutu mai lomalagi.

³⁶E sega ni dua na tamata e rawa ni vakalasuya na veika oqo. O koya oqo, mo ni tiko kina vakamalua, ka kakua ni cakava e dua na ka lialia.

³⁷O ni sa kauti ira mai ki ke na tamata oqo, ia era sega ni butakoca e dua na ka mai na burekalou se ra vosa vakacacataka na noda yalewa kalou.

³⁸O koya oqo, kevaka sa vinakata kina o Timitirio kei ira na nona matakakacaka me ra beitaka e dua na tamata, sa tu na mataveilewai kei na siga eso ni veilewai; ka me qai vakayacori kina na veibeitaki.

³⁹Ia kevaka ga e tiko tale na ka o ni vinakata, e rawa ni kunei na kena i wali mai na matabose vakadonui vakalawa ni lewenivanua.

⁴⁰Ena vuku ni veika sa yaco oti edaidai, eda sa toka oqo ena dua na vanua rerevaki sara, ka sa rawa ni da beitaki ni da vakavuna na tiko yavavala oqo. Sa sega kina ni dua na i ulubale ni veilecalecavi oqo, ka na dredre kina me da vakamacalataka e dua na i sau ni taro vinaka.”

⁴¹Ni sa tukuna oti na veika oqo, a sa qai vakasukai ira yani.

Cakacaka 20

Ki Masitonia Kei Kirisi

¹Ni sa malumu sobu na tiko yavavala o ya, sa qai vakasoqoni ira vata na tamata vakabauta o Paula, ka tauca vei ira na vosa ni veivakayaloqaqataki, ka sa qai vakamoce vei ira me sa lako yani ki Masitonia.

²A sa lakova o koya na veiyasana kece o ya ka vakaukauwataki ira na tamata ena vuqa sara na vosa ni veivakayaloqaqataki, ka mani yaco sara yani ki na vanua o Akaia.

³E a tiko e kea ka vula tolu. Ia ni sa vakarau me gole ki Siria, sa qai kunea ni ra nakicataki koya tiko na Jiu. Sa mani lewa kina me sa na muri tale ki Masitonia ni sa lesu.

⁴E ratou a salavata kaya o iratou o Sopate na luve i Pairasi mai Piria, o rau o Arisitako kei Sekudu mai Cesalonaika, o Keio mai Tapi, o rau o Tikiko kei Tirofimo mai Esia, vata kei Timoci.

⁵E ratou sa liu sara yani ka la'ki waraki keitou mai Tiroa.

⁶Ia ni sa oti na Solevu ni Madrai Sega ni Vakatumu, keitou sa qai soko mai Filipai ka yaco vei iratou ki Tiroa ni sa oti e lima na siga, ka keitou macawa dua e kea.

Otioti ni Veisiko i Paula ki Tiroa

⁷Ena i matai ni siga ni macawa, ni keimami sa soqoni vata me caka na dovi madrai, sa qai vunau vei ira o Paula. E a vosa tiko o koya ka yacova sara yani na lomaloma ni bogi, baleta ni sa na lesu tale tiko o koya ena siga ka tarava.

⁸Sa levu sara na cina era waqa tiko ena veirumu ni tabavale e cake, ena vanua keimami soqo vata tiko kina.

⁹A sa dua na cauravou lailai, o Autiko na yacana, sa dabe toka ena dua na katuba leka ka mani via moce koto ka sa sosovu sara tiko, ni sa balavu tiko na vosa i Paula. Ia ni sa rawai koya na moce, sa qai lutu mai na i katolu ni tabavale e cake ka tau sobu ki ra. Ni ra sa qai keveti koya cake, sa mate tu.

¹⁰Sa qai lako sobu o Paula ka la'ki davoci koya ka mokota. Ia ni sa duri cake tale sa kaya, “Ni kakua ni taqaya, e se bula tiko o koya!”

¹¹Sa qai lako cake tale o Paula ka la'ki dovi madrai ka kana, ka ra sa qai mai veivosaki tiko yani vakadede ka yacova ni sa kida na mataka. Ni oti o ya, sa qai biuti ira ka lako yani.

¹²Sa mani bula na cauravou lailai ka ra sa kauta lesu ki na nona vale ena vakacegu.

Mai Tiroa ki Milito

¹³Keitou sa mani liu ki waqa ka soko sara ki na koro o Aso, na vanua me keitou na qai la'ki vakavodoki Paula kina ka ni a tukuna vei keitou o koya me keitou cakava, o ya ni via muri e vanua o koya.

¹⁴Ia ni keitou sa sota mai Aso, keitou sa qai vakavodoki koya, ka gole sara ki na koro o Mitilini.

¹⁵Keitou soko tale maikea ka soko ravita na yanuyanuu o Kio ena siga ka tarava. Keitou yaco yani ki na yanuyanuu o Samo ena siga ka tarava, ia ena siga tale ka dua keitou sa yaco sara ki na koro o Milito.

¹⁶A sa lewa tu o Paula me kakua ni la'ki sobu ki Efeso ka me na kakua kina ni tiko vakadede tale mai Esia. E a vakatotolo tiko, ka nuitaka, kevaka e mani rawa, me na tiko mai Jerusalemi ena siga ni Penitiko.

Na Vosa ni Veitalatala nei Paula vei Ira na Qase mai Efeso

¹⁷Ia sa mani talatala ga o Paula mai Milito ki Efeso ka kerea me ra lako mada yani vua na qase ni lotu maikea.

¹⁸Ni ra sa yaco yani vua, sa qai vosa vei ira o koya, ka kaya, “O ni sa kila na i tovo ni noqu tiko voli vei kemuni ena veisiga kecega, me vakatekivu mai na i matai ni siga au a yaco yani kina ki Esia.

¹⁹Au a qarava na Turaga ena yalomalumulumu sara kei na wai ni mataqu ena gauna dredre au sota kaya ena nodra a nakicataki au na Jiu.

²⁰O ni kila ni'u a sega ni vunia vei kemuni e dua na ka ena yaga vei kemuni, ena noqu vakatavulici kemuni ena veisoqoni ka caka ena matana levu kei na veivale.

²¹E vaka talega kina vei ira na Jiu kei ira na kai Kirisi, au a vakarota vei ira me ra veivutuni mai na nodra i valavala ca ka vakabauta na noda Turaga o Jisu Karisito.

²²Ia oqo au sa lako tiko ki Jerusalemi ena veituberi ni Yalo Tabu, ka'u sega ni kila se cava ena yaco vei au maikea.

²³Na ka ga sa vakatakila tiko vei au na Yalo Tabu ena veikoro kecega, ni sa waraki au tu mai na valeniveivesu kei na veika rarawa.

²⁴Ia sa sega tu ni'u okata me dua na ka na noqu bula; na ka ga au gadreva o ya me'u na vakaotia vakavinaka na noqu i lakolako, kei na i tavi sa solia vei au na Turaga o Jisu, o ya me'u vunautaka na i Tukutuku Vinaka ni loloma-savu ni Kalou.-

Na Vakamamasu i Paula

²⁵“Ia oqo au sa kila ni sa na sega ni raica tale na mataqu e dua vei kemuni; oi kemuni ka'u a dau lako voli ena kemuni maliwa, ka vunautaka kina na Matanitu ni Kalou.

²⁶O koya oqo, au sa tukuna vakadodonu kina vei kemuni edaidai ni sa na sega ni noqu cala kevaka ena mani cudruvi e dua vei kemuni.

²⁷Ka ni'u a sa vakamacalataka vakavinaka sara vei kemuni na i naki ni Kalou, ka sega ni vunia e dua na tikina.

²⁸O koya oqo, mo ni qai qarauni kemuni vinaka kei ira kecega na qele ni sipi sa lesi kemuni kina na Yalo Tabu mo ni kedra i vakatawa. Ni qarava vinaka na i soqosoqo lotu ni Kalou, o ira ka sa volia o koya me nona mai na dra i Luvena.

²⁹Au sa kila ni gauna ka'u na lako tani eke, era na curu mai ena kemuni maliwa eso na olifa daukata, ka ra na sega ni via laiva me dro bula e dua vei ira na qele ni sipi.

³⁰Era na tubu talega mai eso vei kemuni, ka ra na mai vakatanitaka na i vakavuvuli dina me ra vakayararataki ira kina na vakabauta kivei ira.

³¹O koya oqo mo ni qai yadra tiko kina, ka kakua ni guilecava na noqu a sega ni bau cegu ena siga kei na bogi, ena loma ni tolu na yabaki, ena noqu vakasalataki kemuni tiko, ka tonawanawa tiko na mataqu.

³²“Ia oqo au sa tataunaki kemuni vua na Kalou kei na i tukutuku ni nona loloma-savu, na loloma ka sa rawata me vakatuburi kemuni cake; me solia talega me nomuni na i votavota sa maroroya tu me nodra na nona tamata.

³³Au a sega ni domona na nona siliva, se koula, se i sulu e dua na tamata.

³⁴Oi kemuni vaka i kemuni o ni kila ni a dau cakacaka ga na ligaqu oqo me baleta na ka e yaga vei au kei iratou talega e ratou tiko vata kei au.

³⁵Au a sa vakaraitaka vei kemuni na veika kece sara; au a vakaraitaka ni sa dodonu ena noda cakacaka vakaukauwa me da dau vukeyi ira na malumalumu, ka nanuma tiko na vosa ni Turaga o Jisu, ena nona a kaya, 'Sa kalougata vakalevu cake me da solia na ka, ka sega soti na noda dau ciqoma na ka.' ”

Sa Vakarau Biuti Efeso o Paula

³⁶Ni sa vosa oti vaka o ya o koya, era sa qai tekiduru vata kece ka masu.

³⁷E sega ni dua vei ira me sega ni tagi, ka ra sa mokoti koya ka reguca.

³⁸Sa rarawa vakalevu sara na lomadra ena nona a kaya ni ra sa na sega tale ni raica na matana. Oti o ya era sa qai mai kauti koya sara yani ki waqa.

Cakacaka 21

Tekivu na i Lakolako i Paula ki Jerusalemi

¹Keitou sa qai vakamoce vei ira, ka vakarewataka na neitou laca me keitou sa soko vakadodonu sara yani ki na yanuyanu o Kosa; a keitou yaco ki na koro o Roti ena siga ka tarava; a biu o Roti ka keitou gole sara ki na koro o Patara.

²E kea keitou mani raica kina e dua na waqa e vakarau soko tiko ki na yasana o Finisia, ka keitou sa mani vodo sara kina ka soko yani.

³Keimami soko tiko ka yacova yani e dua na vanua keitou raica rawa kina na yanuyanu o Saipurusi. Keimami sa qai biuti Saipurusi toka ena i mawi ka gole sobu ki na ceva ki Siria, keimami a la'ki kele sara ki na koro o Taia, ni la'ki sobu kina na i usana ni waqa.

⁴E kea keitou sotava kina eso na tamata vakabauta, ka keitou mani macawa dua vata tiko kei ira. Ena veivakauqeti ni Yalo Tabu, era a cikevi Paula vakaukauwa kina me kakua ni lako sara ki Jerusalemi.

⁵Ia ni sa oti na neitou gauna vata kei ira, keitou sa qai tomana na neitou i lakolako. Era sa qai lako kece yani mai na i bili ni koro ki na baravi me ra

la'ki talaci keitou, o ira kece kei ira na watidra, kei ira na luvedra. Keimami sa qai tekiduru e matasawa, ka masu.

⁶Sa ia na veivakamocetaki ka keitou sa la'ki vodo sara ki waqa, ka ra sa suka tale o ira ki na nodra veivale.

⁷Ni sa biu mai o Taia, keimami sa soko sara ki na koro o Toleme. E kea keitou a kidavaki ira kina na tamata vakabauta maikea, ka tiko vata kei ira ena dua ga na siga.

⁸Ena mataka cake, keimami sa qai biubiu ka yaco sara yani ki Sisaria. Keitou a la'ki curu sara ki na vale i Filipe na dauveivakalotutaki, ka keitou sa mani vakaicili toka kina. O Filipe oqo e dua vei iratou na lewe vitu ka a digitaki mai Jerusalemi me ratou dauniveivuke.-

⁹E ratou sa lewe va na luvena goneyalewa ka ratou dau vunautaka kece na i tukutuku ni Kalou.

Sa Vakasalataki o Paula me Kua ni Lako ki Jerusalemi

¹⁰Ni sa oti e vica na siga na neitou tiko e kea, sa qai lako sobu mai Jutia e dua na parofita, a yacana o Akapo.-

¹¹A lako sara yani vei keitou ka taura na i vaunisulu nei Paula ka vesuka kina na ligana kei na yavana, ka kaya, “Oqo na ka e kaya na Yalo Tabu, ‘Era na vesuki koya vakaoqo na i taukei ni vau oqo o ira na Jiu mai Jerusalemi, ka soli koya ki na ligadra na kai matanitu tani.’ ”

¹²Ni keitou sa rogoca na veika o ya, keitou sa qai vakamamasu vata kei ira na tamata e kea me kakua ni lako cake ki Jerusalemi o Paula.

¹³Ia sa qai sauma o Paula, ka kaya, “A cava o ni tagicaka vakaoqo? O ni sa via vakadatuvutaka na lomaqu? Au sa vakarau tu oi au, me sega walega ni'u la'ki vesu ki Jerusalemi, ia me'u mate talega maikea ena vuku ni yaca i Jisu na Turaga.”

¹⁴Ia me vaka ni sa sega ni rawa me keimami veisautaka na lomana, keimami sa mani laiva ga, ka kaya, “Me yaco ga na loma ni Turaga.”

¹⁵Ni sa oti e vica na siga e kea, keitou sa qai vakasosolo tale ka lako cake sara ki Jerusalemi.

¹⁶Era lako vata talega kei keitou eso na tisaipeli mai Sisaria. Era sa qai kauti keitou sara vua e dua na kai Saipurusi me keitou la'ki tiko vua. A yaca ni tamata o ya o Nasoni, ka sa tisaipeli dede sara toka o koya.

Sa La'ki Sikovi Jemesa o Paula

¹⁷Ia ni keitou sa yaco yani ki Jerusalemi, era sa tavaki keitou mai na vakabauta ena marau.

¹⁸Ena kena mataka ka tarava, keitou sa qai lako vata kei Paula ka sikovi Jemesa, ka ra a tiko kece talega kina na qase ni lotu.

¹⁹A sa kidavaki ira o Paula ka sa qai vakadewataka na nona i tukutuku taucoko sara me baleta na veika kece sara sa cakava na Kalou ena nona bula vei ira na kai matanitu tani.

²⁰Ni ra sa rogoca oti na nona i tukutuku, era sa qai vakalagilagia na Kalou. Era sa qai kaya vua, "I Paula, na weka i keimami, o sa raica na levu ni kedra i wiliwili na Jiu era sa yaco me ra vakabauta, ka ra yalodina talega ena nodra muria na Lawa.

²¹Sa mai tukuni vei ira ni o sa vakatavulici ira tiko na Jiu kece sara era tiko ena veimatani tani me ra biuta tani na Lawa i Mosese, ka tukuna tiko vei ira me ra kakua ni cilivi ira na luvedra se muria na i valavala vaka-Jiu.

²²Era na rogoca vakaidina na nomu sa qai yaco mai oqo. Ia na cava beka me na vakayacori?

²³Ia e vakaoqo na ka keitou vinakata mo cakava. E ratou tiko oqo e lewe va na tamata e ratou sa kitaka e dua na bubului.-

²⁴Mo lako vata kei iratou ka tomani iratou ena qaravi ni veivakasavasavataki, ka mo sauma na i sau ni nodratou i madrali, me rawa ni tasivori kina na uludratou. Ena vuku ni ka oqo, era na kila kece kina ni sa sega ni dina na veika sa tukuni vei ira me baleti iko, ka ni o sa dau muria talega na Lawa i Mosese o iko.

²⁵Ia ena vukudra na kai matanitu tani era sa vakabauta, keitou sa vola oti vei ira na neimami lewa, o ya me ra vakatabui ira mai na kena laukana na kakana sa vakacabori oti vei ira na kalou matakau, se mai na dra talega, se mai na manumanu sa kidomoki me mate, ka me ra kakua ni ia na veibutakoci.”-

²⁶Sa qai kauti iratou na tamata o ya o Paula ena siga ka tarava, ka vakasavasavataki koya vata kei iratou. Sa qai curu ki na Valenisoro ka la'ki tukuna kina na siga ena oti kina na veivakasavasavataki, ka me sa na qai vakacabori kina na i madrali me dui baleti iratou yadua.

Sa Vesu o Paula e Valenisoro

²⁷Ia ni sa vovoleka sara tikoga ni cava na siga vitu, era sa qai raici koya ena Valenisoro eso na Jiu mai Esia. Era sa qai vakasosataki ira kecega na lewe vuqa, ka vesuki Paula.

²⁸Era sa qoqolou ka kaya, “Oi kemuni na Isireli, ni veivuke mai! Oqo na tamata sa vakatavulici ira tiko na tamata kecega ena veivanua kecega me ra cati ira na noda, me ra cata na Lawa i Mosese kei na Valenisoro oqo. Ia sa yaco sara oqo me la'ki kauti ira mai eso na kai matanitu tani ki na Valenisoro me mai vakadukadukalitaka kina na i tikotiko tabu oqo!”

²⁹(Era sa kaya oqo me baleta ni ra sa raici rau vata kei Tirofimo na kai Efeso ena loma ni koro, ka ra sa nanuma ni a kauti koya talega o Paula ki na Valenisoro.)-

³⁰A sa yaco e dua na veilecayaki levu ena koro taucoko ka ra sa cici vata yani na tamata, ka tauri Paula, ka yarataki koya ki na tautuba ni Valenisoro; ka sa sogo sara na katuba.

³¹Ni ra sa vakasaga tikoga me ra vakamatei koya, sa yaco na i tukutuku vua na komada ni matasotia ni Roma ni sa yaco tiko na tiko yavavala mai Jerusalemi taucoko.

³²A sega tale ni wawa na komada ni sa kauta yani vakatotolo eso na sotia kei na turaganivalu ka ra cici sobu vei ira na tamata. Ia ni ra sa raici ira na sotia kei na komada o ira na tamata, sa mudu sara na nodra vaculaki Paula.

³³Sa qai lako sara yani na komada ka tauri koya, ka vakarota me vesu ena rua na sinucodo. Sa qai taroga vei ira na tu e kea, “O cei na tamata oqo? A cava e cakava?”

³⁴Era sa qai kacivaka yani eso e dua na ka, ka so e dua tale na ka. Ia ni sa sega ga ni kila rawa o komada na kena dina ena vuku ni levu ni veilecayaki, sa mani vakarota me kau o Paula ki na nodra i tikotiko na sotia.

³⁵Ni sa yaco o Paula ki na i kabakaba, era sa qai colati koya na sotia ena vuku ni nodra i valavala kaukauwa na tamata o ya:

³⁶ka ni ra muri tiko yani e dua na i lala levu, ka qolouvaka tiko, “Vakamatea!”

Sa Taqomaki Koya o Paula ena Nona Vosa

³⁷Ni sa vakarau me curuma yani o Paula na i tikotiko ni valu, a sa qai kaya vua na komada ena vosa Vakirisi, “E rawa beka ni'u tukuna vei kemuni e dua na ka?” Sa qai tarogi koya na turaganivalu, “O sa kila li na vosa Vakirisi?”

³⁸O qai sega li ni o koya na kai Ijipita ka tekivuna e dua na i lawalawa era se tani mai na matanitu ena dua na gauna sa oti o iko, ka liutaki ira yani ki na vanua lala e lewe 4,000 na dauvakamate tamata?”

³⁹Sa qai sauma o Paula ka kaya, “Oi au e dua na Jiu, au a sucu mai na koro o Tarisu, ka'u lewe ni dua na koro dokai ena yasana o Silisia. Au sa kerei kemuni mo ni laivi au mada me'u vosa vei ira oqo.”

⁴⁰Sa mani vakadonuya na turaganivalu me vosa o Paula. Sa qai tu o koya ena i kabakaba, ka dodoka yani na ligana vei ira na tamata me vakatakila ni sa vakarau vosa. Ni ra sa tiko lo kece sara, sa qai vosa vei ira ena vosa vakaiperiu.

Cakacaka 22

Na Vosa i Paula vei Ira na Jiu

¹“Oi kemuni na wekaqu kei kemuni na qase, ni rogoca mada na veika dina au via tusanaka me baleti au.”

²Ia ni ra sa rogoca ni vosa vei ira o koya ena vosa vakaiperiu, era sa tiko lo sara. Sa qai vosa o Paula ka kaya,

³“Oi au e dua na Jiu, au a sucu mai Tarisu mai Silisia, ia au a susugi ga ena koro oqo, ka'u a gonevuli nei Kamelieli me baleta na kena muri vakadodonu sara na nodra Lawa na noda qase. Au sa dau qarava vagumatua na Kalou me vakataki kemuni kecega o ni tiko eke edaidai.-

⁴Au a dau vakacacani ira vakaukauwa sara na tamata era sa muria na Sala, ka ra la'ki mate sara kina eso. Au a vesuki ira na tagane kei na yalewa ka biuti ira ki valeniveivesu.-

⁵E rawa sara ga ni ra vakadinadinataka ni sa dina na noqu i tukutuku oqo o ira na Bete Levu kei ira kece na lewe ni Matabose. Ni'u a dau taura mai vei ira na nodra i vola vei ira na Jiu mai Tamasiko, ka'u sa dau lako sara me'u la'ki kauti ira mai vakavesu na tamata o ya ki Jerusalemi me ra mai totogitaki kina.”

Sa Tukuna o Paula na Nona Veisau

(Caka 9.1-19; 26.12-18)

⁶“Ia ni'u sa lako tiko ka'u sa voleka yani ki Tamasiko ena dua na sigalevu tutu, sa qai cila vakavolivoliti au vakasauri e dua na rarama levu mai lomalagi.

⁷Au sa qai bale sobu ki na qele ka'u a qai rogoca e dua na domo ni kaya mai vei au, ‘I Saula! I Saula! A cava o sa vakacacani au tiko kina?’

⁸Au a qai sauma, ka kaya, “O cei oi kemuni, Turaga?’ Sa qai kaya mai vei au o koya, Oi au o Jisu na kai Nasareci, o koya o sa vakacacana tiko.’

⁹E ratou a raica na rarama o ya o iratou ka tiko vata kei au, ia e ratou a sega ga ni rogoca na domo i koya ka a vosa vei au.

¹⁰Au sa qai kaya tale, ‘Kemuni na Turaga, a cava me'u cakava?’ Sa qai kaya vei au na Turaga, ‘Mo tucake, ka lako i Tamasiko. Ena qai tukuni vei iko maikea na ka kece sara sa lesia oti tu vei iko na Kalou mo cakava.’

¹¹A sa mataboko na mataqu baleta ni sa rui ramase na rarama o ya, ka ratou sa mani tuberi au ga kina o iratou ka tiko vata kei au me yaco sara ki Tamasiko.

¹²“A tiko voli ena koro o ya e dua na tamata, o Ananaiasa na yacana; e tamata daulotu ka dau muria vakadodonu na noda Lawa, ka sa dokai vakalevu sara o koya vei ira kecega na Jiu era tiko kina.

¹³E a lako mai vei au ka mai tu e yasaqu, ka kaya, ‘I Saula na taciqu, mo rai tale!’ Ena tiki ni gauna vata sara ga o ya, sa rai vinaka tale kina na mataqu ka'u raici koya sara.

¹⁴Sa qai kaya vei au o koya, ‘Na Kalou ni noda qase sa digitaki iko mo kila na lomana, mo raici Koya na Yalododonu, ka rogoca na voqa ni domona.

¹⁵Ni o na dau tukuna vei ira kecega na tamata na veika o sa raica ka rogoca.

¹⁶Ia oqo, a cava tale mo waraka? Mo tucake, ka papitaisotaki, ka me vakasavasavataki laivi na nomu i valavala ca mai na nomu masuti koya.’

Sa Kacivi o Paula me La'ki Vunau Vei Ira na Kai Matanitu Tani

¹⁷“Ia ni'u sa lesu tale mai ki Jerusalemi, au a mani la'ki masu tiko ena Valenisoro. Au a qai raica e dua na raivotu.

¹⁸Au a raica na Turaga ni kaya tiko vei au, ‘Vakatotolo ka biuti Jerusalemi sara, ni ra na sega ni vakabauta na nomu i tukutuku baleti au.’

¹⁹Au a qai kaya vua, ‘Turaga, era sa kila vinaka sara tikoga ni'u a dau curuma na veivalenilotu ka vesuki ira ka vakanakuitataki ira era sa vakabauti kemuni.

²⁰Ena gauna sa vakamatei kina na nomuni tamata o Sitiveni, au a tu sara ga e kea, ka'u a vakadonuya tu na nona vakamatei, ka'u a maroroya voli na nodra i sulu o ira ka vakamatei koya.’-

²¹Sa qai kaya vei au na Turaga, ‘Mo lako ga, ni’u sa na talai iko vakayawa kivei ira na kai matanitu tani.’ ”

Na Ka e Qai Yaco ena Vuku ni Vosa i Paula

²²Era a vakarogoci koya vakavinaka tiko me yacova ni sa cavuta na vosa o ya. Era sa qai tabalaka cake mai na domodra, ka kaya, “Me kau tani e vuravura na tamata vakaoqo! Sa sega ni dodonu me bula tiko!”

²³Ia ni ra sa qoqolou tikoga, ka cebuceburaka na nodra i sulu, ka kaburaka ki macawa na kuvu ni qele,

²⁴sa qai vakarota na komada me kau ki na i tikotiko ni valu o Paula. A sa kaya talega me vakanakuitataki ka vakatarogi, me kilai kina na vu ni nodra qolouvaki koya na Jiu.

²⁵Ia ni ra sa vesuki koya tu me sa kanakuita, sa qai kaya o Paula ki vua na turaganivalu ka duri tu e kea, “E tara li vei kemuni mo ni vakanakuitataka e dua na kai Roma ni se sega mada ni veilewaitaki ena dua na cala?”

²⁶Ni sa rogoca na turaganivalu na ka oqo, sa lako sara vua na komada ka tarogi koya, “Na cava o sa cakava oqo? Na tamata o ya e kai Roma!”

²⁷Sa mani lako na komada ka kaya vei Paula, “Tukuna mada mai vei au, o iko li o kai Roma se sega?” Sa qai sauma o Paula ka kaya, “Io.”

²⁸A sa kaya na komada, “Oi au, au a sauma e dua na i lavo levu me’u yaco rawa kina me’u kai Roma.” Sa qai kaya o Paula, “Ia o au, au kai Roma ena noqu sucu.”

²⁹E ratou sa mai biuti koya vakatotolo sara o iratou ka dodonu me ratou la’ki vakatarogi Paula. A sa rere talega na komada ni sa qai kila ni sa kai Roma o Paula, ka ni a vesuki koya talega ena sinucodo.

O Paula ena Matadra na Lewe ni Matabose

³⁰Ena mataka ka tarava, ni sa via kila na komada na dina ni ka era beitaki Paula tiko kina o ira na Jiu, sa mani sereki koya ka vakarota me ra soqoni vata yani o ira na bete levu kei ira na lewe ni Matabose e cake. A sa qai mai kauti Paula sobu yani o koya ka la’ki vakaturi koya e matadra.

Cakacaka 23

Na Vosa i Paula vei Ira na Lewe ni Matabose

¹E a wanonovi ira matua na lewe ni Matabose o Paula ka sa qai kaya, “Oi kemuni na wekaqu, e galala vinaka sara tu ga na lomaqu ena ka e baleta na noqu bula ena mata ni Kalou me yacova na siga oqo.”

²Sa qai vakarota o Ananaiasa, na Bete Levu, vei ira era tu volekati Paula me ra sabalaka na gusuna.

³Sa qai kaya vua o Paula, “Na Kalou ena sabalaki iko vakaidina — ai bulubulu boro vulavula o iko! O sa dabe ena i tikotiko oqori mo lewai au me vaka na ka sa tukuna na Lawa, ia o sa qai voroka tale na Lawa ena nomu vakarota me'u sabalaki!”-

⁴E ratou sa qai kaya na tu volekati koya, “Sa rui viavia levu na gusumu vua na Bete Levu ni Kalou!”

⁵A sauma vakaoqo o Paula, “Kemuni na wekaqu na Isireli, au a sega ni kila ni Bete Levu o koya. Ka ni sa volai tu ena i Vola Tabu, ‘Mo kakua ni vosa vakacacataka e dua na nodra i liuliu na kai nomu.’ ”-

Era sa Veivala na Farisi kei Ira na Setoki

⁶Ia ni sa raica o Paula ni dua na i wase era Setoki ka dua na i wase era Farisi, sa qai kaci yani vei ira na lewe ni Matabose, ka kaya, “Kemuni na wekaqu na Isireli, oi au e dua na Farisi, na luvena tagane na Farisi. Au sa lewai tu oqo ena vuku ni noqu sa vakadinata na i nuinui me baleti ira sa mate ni ra na tucake tale mai na mate.”-

⁷Ia, ni sa oti na nona kaya o ya, sa tubu sara e dua na veileti ena kedra maliwa na Farisi kei ira na Setoki, ka sa tawase rua sara kina o ira sa soqoni vata yani.

⁸O ira na Setoki era vakabauta ni na sega na tu cake mai na mate, e sega na agilosu, ka sega talega na yalo; ia era sa vakabauta na ka tolutolu o ya na Farisi.-

⁹A sa tubu cake sara na kaukauwa ni veileti kei na kaikaila, ka sa tu cake kina eso na daunilawa era nodra i tokani na Farisi, ka ra veiba vakaukauwa sara, ka kaya, “Keitou sa sega ni raica e dua na cala vua na tamata oqo. De rairai a vosa dina ga vua e dua na yalo se agilos!”

¹⁰Ia ni sa tubu me kaukauwa vakalevu sara na veileti ka sa leqataka na komada de ra na qai basuraki Paula vakamatailalai. Sa mani vakaroti ira kina na sotia me ra lako sobu, ka kaliraki koya tani mai, ka kauta ki na i tikotiko ni valu.

¹¹Ena bogi ni siga o ya, a sa tu raviti Paula na Turaga, ka kaya vua, “Mo kakua ni rere! O sa vakadinadinataki au oti oqo e Jerusalemi, e dodonu vakakina mo vakadinadinataki au talega mai Roma.”

Nakicataki na Bula i Paula

¹²Ni sa siga na vanua, era sa qai nakicataki Paula eso na Jiu. Era sa cakava e dua na bubului ka ra yalataka kina me ra kakua ni kana se gunu me yacova sara ni ra sa vakamatei Paula.

¹³Era lewe vasagavulu vakacaca o ira sa bukiveretaki Paula oqo.

¹⁴Era sa qai lako vei ira na bete levu kei ira na qase, ka kaya, “Keimami sa bubuluitaka me keimami kakua ni kania e dua na ka me yacova ni keimami sa vakamatei Paula.

¹⁵Ia oqo, mo ni tukutuku kina oi kemuni kei ira na lewe ni Matabose vua na komada me kauti Paula sobu mada mai vei kemuni, me vaka ga ni o ni via kila vakavinaka cake na veika me baleti koya. Keimami sa na vakarau toka me keimami vakamatei koya ni bera ni yaco mai ki ke.”

¹⁶Ia sa rogoca na vere o ya na luve i ganei Paula gonetagane; a sa mani lako sara ki na i tikotiko ni valu ka la'ki tukuna vei Paula.

¹⁷Sa qai kaciva e dua na turaganivalu o Paula ka kaya, “Kauta mada na cauravou lailai oqo ki vua na komada, e tiko vua e dua na ka me tukuna vei koya.”

¹⁸Sa qai kauti koya na turaganivalu o ya vua na komada, ka kaya, “Na kaivesu o Paula sa kacivi au, ka kerea me'u kauta mai vei kemuni na cauravou lailai oqo, baleta ni tiko vua e dua na ka me tukuna vei kemuni.”

¹⁹Sa taura sara na ligana na komada ka tuberi koya vakatikitiki, ka kaya vua, “A cava o via tukuna vei au?”

²⁰Sa qai kaya o koya, “Era sa lomavata na Jiu me ra kerei kemuni ni mataka mo ni kauti Paula sobu ki na Matabose ena vakanananu de ra via taroga tale na Matabose eso tale na taro me baleti koya.

²¹Ia mo ni kakua sara ni vakarogoca na nodra kerekere, baleta ni sa sivia e lewe vasagavulu vei ira era sa nakicataki koya tiko. Era sa bubuluitaka tu ni ra na sega ni kana se gunu me yacova ni ra sa vakamatei Paula. Era sa vakarau sara tu ga oqo, ka ra sa namaka wale tikoga na nomuni lewa.”

²²Sa qai kaya na turaganivalu vua na cauravou lailai, “Kakua ni tukuna tale vua e dua ni o sa mai tukutuku oti vei au.” Oti o ya sa mani mai vakatala sara yani.

Sa Kau o Paula ki Vua na Kovana o Vilikesa

²³Sa qai kacivi rau e rua na turaganivalu na komada, ka kaya vei rau, “Drau vakarautaka e lewe rua na drau na sotia i valu yava, vata kei na vitusagavulu na sotia i valu ose, ka rua na drau na sotia i valu moto me ra lako ki Sisaria ena ciwa na kaloko ena bogi edaidai.

²⁴Drau vakarautaka talega eso na ose me na vodo kina o Paula, ka kauti koya vei Vilikesa, na kovana.”

²⁵Sa qai mai vola yani o koya e dua na i vola ka vakaoqo na lewena:

²⁶“Mai vei Kilotiu Laisiasa, ki vua na turaga dokai, na kovana, o Vilikesa. Ni sa bula!

²⁷Na tamata ka kau tiko yani oqori sa voleka sara ni ra vakamatei koya na Jiu. Ni'u sa mai kila ni kai Roma o koya, au sa qai kauti ira kina na sotia ka la'ki vakabulai koya mai.

²⁸Ia ni'u a via kila se cava na ka era a beitaki koya tiko kina, au a mani kauti koya sobu kina ki na nodra Matabose.

²⁹Au a mani kunea ni beitaki tiko o koya ena dua na ka e baleta na nodra Lawa, ia sa sega ni dua na ka e dodonu me mate kina, se me tiko vakavesu kina.

³⁰Ia ni sa mai tukuni vei au ni ra sa nakicataki koya tiko na Jiu, au sa vakauti koya sara yani kina oqo vei kemuni, ka'u sa vakaroti ira talega era sa beitaki koya tiko me ra na qai la'ki tukuna e matamuni na ka sa beitaki kina o Paula.”

Sa Kau o Paula ki Sisaria

³¹Era sa qai kauti Paula na sotia me vaka na veika sa vakaroti vei ira ka kauti koya sara ki na koro o Anitipatiri ena bogi.

³²Ena mataka ka tarava era sa qai lesu tale ki na i tikotiko ni valu na lewe ni mataivalu ni vanua ka ra tomana na i lakolako o ira na lewe ni mataivalu vodo ose.

³³Era sa mani yaco ki Sisaria, ka ra la'ki solia sara na i vola vua na kovana, ka soli Paula talega vua.

³⁴Ia ni sa wilika oti na i vola na kovana, sa qai tarogi Paula se o cei na nona yasana. Ia ni sa kila ni kai Silisia o koya,

³⁵sa qai kaya, “Au na qai rogoca na ka e baleti iko ni ra sa yaco mai o ira era beitaki iko.” Oti o ya sa qai vakarota na kovana me la'ki yadravi tiko o Paula ena vale ni veilewai i Eroti.

Cakacaka 24

Era sa Beitaki Paula na Jiu

¹Ni sa oti e lima na siga, sa qai lako sobu o Ananiasa na Bete Levu kei ira na qase ni Isireli kei na dua na loya o Teritulu ki Sisaria. Era sa la'ki tu ena mata ni Kovana o Vilikesa, ka ra sa qai beitaki Paula vua.

²Sa qai kacivi yani ki loma o Paula, ka sa vakatekivu me beitaki koya vakaoqo o Teritulu: “Kemuni saka na Turaga na Kovana! Ena nomuni

veiliutaki vinaka keimami sa kune vakacegu tiko kina ena dua na gauna balavu, ka sa yaco talega e levu na veisau vinaka ena loma ni vanua oqo.

³Keimami sa rekitaka dina na veika oqo ena veivanua kecega kei na veigauna kecega, ka keimami sa vakavinavinaka vakalevu kina vei kemuni.

⁴Au sega ni via taura vakabalavu tale na nomuni gauna, ia au sa masuti kemuni ga mo ni yalovinaka ka rogoci keitou mada vakalailai.

⁵Keitou sa kunea ni sa dua na tamata dauveivakacalai na tamata oqo; sa dau vakatubu ca vei ira na Jiu ena veiyasa i vuravura kecega, ka sa dua sara ga o koya na nodra i liuliu na i lawalawa ni kai Nasareci.

⁶E a tovolea talega o koya me vakadukadukalitaka na Valenisoro ka keimami a mani vesuki koya, [ka via veilewaitaki koya me vaka na neimami Lawa.

⁷Ia sa qai lako yani o Laisiasa, na komada, ka kaliraki koya vakaukauwa mai na liga i keimami.

⁸A qai vakarota vei ira ka beitaki koya me ra lako mai vei kemuni.] Ni o ni sa na vaqaqai koya o ni sa na qai kila rawa ga mai vua na veika keimami beitaki koya kina.”

⁹Era a tokona na Jiu na veibeitaki o ya ka ra kaya ni sa dina kece sara.

Na i Vakamacala i Paula vei Vilikesa

¹⁰Sa qai deguvacu na kovana vei Paula me vosa, ka sa qai kaya o koya, “Ena noqu kila ni sa balavu na gauna o ni turaganilewa tu kina ena vanua oqo, sa ka ni marau kina vei au me'u vakamacalataki au vei kemuni, ka sauma na veika au beitaki tiko kina.

¹¹Sa rawa ni o ni vakadinadinataka ni se qai sivia walega oqo e tinikarua na siga na noqu a lako cake kina ki Jerusalemi me'u la'ki sokalou kina.

¹²Era a sega ni kunei au na Jiu ni keirau veileti tiko kei na dua na tamata, se ni'u vakatubu ca tiko vei ira na lewe vuqa ena Valenisoro, se ena veivalenilotu ni Jiu, se ena loma ni koro.

¹³Era sega ni vakadinadinataka rawa talega na veika era sa beitaki au tiko kina ena gauna oqo.

¹⁴Na ka ga ka'u via tusanaka vei kemuni me baleti au sai koya oqo: au sa qarava dina tiko na nodra Kalou na neimami qase ena noqu sa muria tiko oqo na Sala, ka ra kaya voli ni dua na i soqosoqo lotu vakatani. Ia au sa vakabauta talega na veika kece sara sa volai ena Lawa i Mosesese kei na nodra i vola na parofita.

¹⁵Na i nuinui vata ga vua na Kalou e tiko vei iratou oqo sa tiko talega vei au, o ya ni ra na tucake tale mai na mate o ira na yalododonu kei ira sa sega ni yalododonu.

¹⁶Au sa dau tovolea tale tikoga ena noqu i gu taucoko me'u yalosavasava ena mata ni Kalou ka vakakina vei ira na tamata ena veigauna kece sara.

¹⁷“Sa oti oqo e vica na yabaki, au sa qai lesu mai ka kauta mai na i solisoli vei ira na dravudravua ena noqu vanua, ka me'u mai vakacabo i madrali talega.-

¹⁸Ia ni'u se la'ki qarava tiko na i tavi o ya, era sa mani kunei au ena Valenisoro ni sa oti na cakacaka ni noqu vakasavasavataki. A sega ni dua na i binibini tamata me keimami tiko vata ka sega talega ni dua na tiko yavavala.

¹⁹Ia eso ga na Jiu mai Esia era a tiko kina; e dodonu ga me ra a lako mai e liu ki ke, e matamuni, o ira ka mai veibeitaki, kevaka e tu na ka me ra beitaki au kina.

²⁰Se me ratou tukuna o iratou sa tiko oqo na cala era sa kunea vei au ena noqu a tu e matadra na lewe ni Matabose,

²¹vakavo ga na noqu a kailavaka ni'u sa tu ena kedra maliwa, ‘O ni sa veilewaitaki au tiko edaidai ni'u sa vakabauta ni o ira na mate era na vakaturi cake tale ki na bula.’ ”-

Ena Qai Tau Malua na Lewa Baleti Paula

²²Ia o Vilikesa, ni sa kila vinaka tu na veika me baleta na Sala, sa qai vakarubeca na rogoci ni mataveilewai ena vosa oqo, “Ni sa lako sobu mai o

Laisiasa na komada, au sa na qai vakatauca na noqu lewa me baleta na kisi oqo.”

²³Sa qai vakarota vua na turaganivalu me vakatawani tiko o Paula, ia me soli talega vua eso na galala ka me kakua ni tarovi e dua vei ira na wekana e via veisiko yani vua.

O Paula ena Mata i Vilikesa kei Tarusila

²⁴Ni sa oti e vica na siga, e rau sa qai lako yani o Vilikesa kei na watina o Tarusila, e dua na marama ni Jiu. A talatala o Vilikesa me lako yani vua o Paula, ka sa vakarogoci koya ena nona i vakamacala me baleta na bula ni vakabauti Karisito Jisu.

²⁵Ia ni sa la'ki yacova o Paula na i vakamacala me baleta na i valavala dodonu, na yalomalua, kei na veilewai ka se bera mai, a sa domobula o Vilikesa, ka kaya, “O iko mo sa lesu tale ena gauna oqo. Au na qai kacivi iko tale mai kevaka ena dua na noqu gauna galala.”

²⁶E a nuitaka voli o Vilikesa me na qai solia vua o Paula e dua na i lavo, o ya na vuna sa dau talatala vakawasoma kina vua o koya ka veitalanoa kaya.

²⁷Ni sa oti tale e rua na yabaki, sa qai la'ki sosomitaki Vilikesa ena i tutu ni Kovana o Porisiu Vesito. Ia na nona via vakayalovinakataki ira na Jiu o Vilikesa, sa mani biuti Paula tu ga kina ena valeniveivesu.

Cakacaka 25

Era sa Beitaki Paula na Jiu

¹Ni sa oti e tolu na siga mai na gauna ka yaco yani kina o Vesito, sa qai cavutu mai Sisaria o koya ka lako cake ki Jerusalemi.

²E kea era sa qai beitaki Paula vua o ira na bete levu kei ira na nodra i liuliu na Jiu, ka masuti koya

³me bau lomani ira ka me talatala me lako yani ki Jerusalemi o Paula, ka ni ra a sa bukia tiko na kena vere o ya me ra na vakamatei koya e gaunisala.

⁴Sa qai kaya o Vesito, “E se vesu tikoga mai Sisaria o Paula, ka'u sa na vakarau lesu tale tikoga kina oqo oi au.

⁵Me ra lako mai na nomuni i liuliu me keimami mai lako vata sobu, ka me ra na beitaki koya, kevaka e tu na ka me beitaki kina.”

⁶Ia ni sa oti e walu se tini na siga na nona tiko vei ira, sa qai lako sobu ki Sisaria. Ena siga ka tarava sa la'ki dabe sara ena i tikotiko ni veilewai, ka vakarota me kau yani o Paula.

⁷Ni sa yaco yani o Paula era sa qai tu vakavolivoliti koya o ira na Jiu ka ra lako mai Jerusalemi, ka beitaki koya ena vuqa na cala lelevu, ia era a sega ga ni vakadinadinataka rawa.

⁸Ia sa qai sauma na veibeitaki o ya o Paula, ka kaya, “Au sa sega ni cakava e dua na cala me saqati kina na nodra Lawa na Jiu, se na Valenisoro, se kivei Sisa.”

⁹Ia ena nona via vakayalovinakataki ira ga na Jiu o Vesito, a sa qai tarogi Paula kina vakaoqo: “O vinakata li mo lako cake i Jerusalemi mo la'ki lewai kina e mataqu ena vuku ni veika oqo, se segai?”

Sa Kerea o Paula me Rogoci Koya o Sisa

¹⁰Sa qai kaya o Paula, “Au sa tu sara tu ga oqo ena mata ni tikotiko ni veilewai nei Sisa, ka sa dodonu me'u lewai kina. Au sa sega ni vakayacora e dua na cala vei ira na Jiu, me vaka o ni sa kila vakavinaka.

¹¹Kevaka au sa tamata i valavala ca, se'u a kitaka e dua na ka sa dodonu me'u vakamatei kina, au sega ni via kerea me'u vakabulai mai kina. Ia ke sega ni dina na ka era beitaki au tiko kina, e sega ni dua ena soli au rawa vei ira. Au sa kerea kina me la'ki rogoci na noqu kisi vei Sisa!”

¹²Ni sa oti na veivosaki i Vesito kei iratou na nona matabose ni veivakasalataki, sa qai kaya vua o Vesito, “O sa kerea vakaoqo me rogoci iko o Sisa; o sa na lako vakaidina vei Sisa.”

Sa Tukuna o Vesito vei Akariva na veika e Baleti Paula

¹³Ni oti tale e vica na siga, e rau sa qai lako yani na tui o Akariva kei Verenaisi me rau la'ki veikidavaki kei Vesito.

¹⁴Ia ni sa oti e vica na siga na nodrau tiko e kea, a mani tukuna na veika me baleti Paula o Vesito vua na tui, ka kaya, “E tiko voli oqo e dua na tamata ka a biuti koya tu mai vakavesu o Vilikesa.

¹⁵Ena noqu a lako ki Jerusalemi, era sa qai mai tukuni koya vei au o ira na bete levu kei ira na nodra qase na Jiu, ka kerei au me'u vakatauca vua na lewa me vakamatei.

¹⁶Ia au sa qai tukuna vei ira ni sega ni noda i vakarau na kai Roma me da vakatauca e dua na lewa vua e dua sa beitaki ena dua na cala ni se bera mada ni sota o koya sa beitaki kei ira era veibeitaki ena mataveilewai, ka vakamacala talega ena ka sa beitaki kina.

¹⁷Era sa mani lako vata mai ki ke, ka'u a sega tale ni vakaoti gauna ni'u sa cakava sara na kena veilewai ena siga ka tarava, ka vakarota me la'ki kau mai na tamata oqo.

¹⁸Era sa qai tucake o ira ka beitaki koya, ia era a sega ga ni beitaki koya ena mataqali cala bibi ka'u a nanuma ni ra na beitaki koya kina.

¹⁹Na leqa walega e tiko kina sai koya na nodra veiletitaka na veika eso e baleta na nodra lotu, kei na ka e baleta e dua na tamata sa mate, o ya o Jisu. Ia e kaya tiko o Paula ni se bula tikoga o koya.

²⁰A leqa na lomaqu ni'u sega ni kila se me'u na vaqaqa vakacava na veika oqo, ka'u sa mani tarogi Paula kina se na via lako cake ki Jerusalemi me la'ki lewai kina se sega.

²¹Ia ni sa mani kerea o Paula me sa tu vakawawa mada ga na nona kisi me na qai vakataulewa kina o Sisa Akusito, ka'u sa mani vakarota kina me sa tiko vakavesu tiko mada ga me yacova ni'u sa na vakauti koya rawa vei Sisa.”

²²Sa mani kaya vei Vesito o Akariva, “Au via rogoci koya sara ga vakai au na tamata oqo.” Sa qai kaya o Vesito, “O ni na rogoci koya ni mataka.”

O Paula ena Matadrau o Akariva kei Verenaisi

²³Ena siga ka tarava, e rau sa ukucavu mai o Akariva kei Verenaisi, ka la'ki curu ki na vale ni soqo kei ira na turaganivalu lelevu kei ira na turaga dokai ena koro o ya. Sa qai vakarota o Vesito me kau yani o Paula.

²⁴Sa qai kaya o Vesito, “Kemuni Akariva, na tui, kei kemuni kecega ka da soqoni vata tiko oqo, o ni sa raica na tamata oqo, sai koya era sa cikevi au kina o ira kecega na Jiu mai Jerusalemi, ka vakakina eke, ka ra kaya ni sa sega ni dodonu me bula tiko o koya.

²⁵Ia ni'u a sega ni kunea e dua na cala e cakava ka dodonu me tau kina vua na i totogi mate, ka ni sa kerea talega me la'ki lewai koya o Akusito, au sa lewa kina me'u sa na vakauti koya vua.

²⁶Ia e sega ni tiko e dua na ka me'u vola vua na tui me baleti koya. Sa i koya ga oqo au sa kauti koya mai kina eke, ka vakabibi e matamuni Akariva na tui, mo ni mai vaqaqa, ka me rawa ni dua kina na ka me'u vola vua na Sisa.

²⁷Ni sa dua na ka lialia me'u vakauta tu e dua na kaivesu ka sega ni lako vata kei na dua na i vakamacala matata ni veika e beitaki kina.”

Cakacaka 26

Sa Taqomaki Koya o Paula ena Mata i Akariva

¹Sa qai kaya vei Paula o Akariva, “Sa rawa ni o vakamacalataki iko mai ena gauna oqo.” Sa qai dodoka na ligana o Paula ka vakatekivu me tukuni koya:

²“Au nanuma ni'u sa kalougata oi au, kemuni Akariva na tui, ni'u sa na tukuni au edaidai e matamuni ena vuku ni veika kecega era beitaki au kina na Jiu,

³vakabibi ni o ni sa rui kila vinaka kece sara na nodra i valavala na Jiu kei na veika era dau veiletitaka. Au sa kerei kemuni kina mo ni rogoci au ena yalo vosota.

⁴“Era sa kila kece sara na Jiu na i tovo ni noqu bula mai na gauna ni noqu gone ka yacova mai oqo. Era kila ni'u a dau tu ga e liu mai na noqu vanua, ka vakakina na noqu bula mai Jerusalemi.

⁵Era sa kila makawa tu mai, kevaka e lomadra, sa rawa ni ra vakadinadinataka vei kemuni, ni'u a bula tu mai ena i vakarau ni bula vaka-

Farisi, o ya na taba ni neimami lotu ka dau muria vakamatailalai sara na kena lawa.-

⁶Ia au sa mai tu oqo me'u lewai ena vuku ni noqu nuitaka na vosa ni yalayala ka a solia na Kalou vei ira na neimami qase,

⁷sai koya oqo na ka sara ga era a nuitaka me ra na taukena o ira na neimami yavusa e tinikarua ena nodra dau qarava tiko na Kalou ena siga kei na bogi. Ia sai koya na vakanuinui oqo kemuni na tui, era sa vakacalai au tiko kina na Jiu.

⁸A cava soti beka e dredre kina vei kemuni na tiko oqo mo ni vakabauta ni sa rawa vua na Kalou me vakaturi ira cake tale na mate?-

⁹“Oi au vakai au, au a nanuma ni sa dodonu me'u cakava na veika kecega au rawata me'u saqata kina na yaca i Jisu na kai Nasareci.-

¹⁰Ka sai koya sara ga na ka o ya au a cakava mai Jerusalemi. A soli vei au na kaukauwa mai vei ira na bete levu, ka'u a biuti ira kina e lewe vuqa na tamata ni Kalou ki na valeniveivesu; ia ni sa lewai me ra vakamatei, au a tokona na lewa o ya.

¹¹Au a dau vakaitotogitaki ira vakavuqa ena veivalenilotu, ka vakasaurarataki ira me ra cakitaka na nodra vakabauta. Na kena levu na noqu rarawataki ira, au a lako sara kina ki na veikoro lelevu eso mai na veimatani tani ka la'ki vakacacani ira kina.”

Sa Tukuna o Paula na Nona Veisau

(Caka 9.1-19; 22.6-16)

¹²“Sa i koya sara talega na i naki o ya au a lako tiko kina ki Tamasiko. Au a lako tiko ena nodra lewa kei na nodra veitalai na bete levu mai Jerusalemi.

¹³Ia ni keimami sa lako tiko ena gaunisala ni rauta na sigalevu tutu, kemuni na tui, au a qai raica e dua na rarama mai lomalagi, e kaukauwa cake na kena i serau mai na i serau ni matanisiga, ni sa cila vakavolivoliti au kei ira keimami lako vata tiko.

¹⁴Keimami a bale kece ki na qele, ka'u a qai rogoca e dua na domo ni kaya mai vei au ena vosa vakaiperiu, 'I Saula, I Saula! A cava o vakacacani au tiko kina? Me vaka ni na mavoa na manumanu e tekea na matanimoto, na kena i uso, ena vaka talega kina vei iko; na levu ga ni nomu vakacacani au, na levu ni nomu mavoa!'

¹⁵Au sa qai kaya, 'O cei o kemuni, Turaga?' Sa qai kaya na Turaga, Oi au o Jisu, o koya o sa vakacacana tiko.

¹⁶Ia mo duri cake ka tu e yavamu. Au sa rairai oqo vei iko me'u lesi iko mo noqu tamata. O iko mo na dautukuna vei ira na tamata kecega na veika o sa vakadinadinataka ena siga edaidai kei na veika ka'u na vakatakila vei iko ena veigauna ki liu.

¹⁷Au na vakabulai iko mai vei ira na Isireli kei ira na kai matanitu tani, o ira ka'u sa na talai iko kina.

¹⁸O iko mo na la'ki dolava na matadra, me ra saumaki mai na butobuto ki na rarama, mai na kaukauwa i Setani ki vua na Kalou; me bokoci kina na nodra i valavala ca, ka ra na okati vata kei ira era sa vakasavasavataki me ra nona na Kalou ena nodra sa vakabauti au.'

Sa Tukuna o Paula na Nona Cakacaka

¹⁹"O koya oqo, kemuni Akariva, na tui, au a sega ni talaidredre kina ki na raivotu sa vakaraitaki vei au mai lomalagi.

²⁰Au a tekivu vei ira mai Tamasiko, ka qai tarava o Jerusalemi kei na loma ni yasana kece o Jutia, ka vakakina vei ira talega na kai matanitu tani. Au a vunautaka kina me ra veivutuni ka saumaki mai vua na Kalou, ka cakava na cakacaka e vakaraitaki kina ni ra sa veivutuni.-

²¹O ya na vuna era a tauri au kina na Jiu mai na Valenisoro ka saga me ra vakamatei au.

²²Ia sa vukei au tikoga na Kalou me yacova mai na siga oqo, ka'u sa tu kina oqo me'u vakadinadinataka vei kemuni kece, se o ni tamata lalai se o ni ka

lelevu. E sega ni dua na ka tani au kaya tiko oqo, na ka ga era a tukuna na parofita kei Mosese ni na yaco e muri:

²³o ya ni sa dodonu ga me mate na Karisito, me i sevu ni tu cake tale mai na mate, ka me vakatakila na rarama ni veivakabulai vei ira na Isireli, kei ira talega na kai matanitu tani.”-

Na Ka e qai Yaco ena Vuku ni Vosa i Paula

²⁴Ni sa tukuni koya tikoga vaka o ya o Paula, sa kaya mai o Vesito ena domo levu, “Sa ca na ulumu o iko, Paula. Sa vakalialiataki iko na levu ni nomu kila-ka!”

²⁵Sa qai kaya o Paula, “Au sega ni lialia, kemuni, Vesito, na turaga dokai, ia au sa cavuta ga na vosa dina ka dodonu.

²⁶E kila tu na tui na veika oqo, ka'u sa vosa doudou tiko kina e matana; ni'u sa kila dina ni sega na ka e vuni vua, ni a sega ni caka na ka oqo ena dua na yasana vuni.

²⁷I kemuni Akariva, na tui, o ni vakabauti ira li na parofita se sega? Au kila ni o ni vakabauti ira!”

²⁸Sa qai kaya vei Paula o Akariva, “Ena gauna lekaleka ga oqo, o sa nanuma li ni o rawa ni veisautaki au kina me'u lotu Vakarisito?”

²⁹Sa qai kaya o Paula, “Se gauna lekaleka se gauna balavu, sa noqu masu ga oqo vua na Kalou me baleti kemuni kei ira kece sara era sa vakarogoci au tiko edaidai mo ni yaco mo ni vakataki au, ia me kakua ga ni o ni vesu tu ena sinucodo me vakaoqo!”

³⁰E ratou sa qai tu cake na tui, kei koya na kovana, kei Verenaisi, kei ira era dabe vata tiko kei iratou,

³¹ka ra sa qai lako vakatikitiki ka veivosaki vakai ira ka kaya, “Na tamata oqo sa sega ni cakava e dua na ka me dodonu me mate kina se me biu tiko kina ena valeniveivesu.”

³²Sa qai kaya vei Vesito o Akariva, “Kevaka me a sega ni kerea na tamata oqo me vakataulewa vua o Sisa, ke a sa sereki sara ga.”

Cakacaka 27

Sa Soko ki Roma o Paula

¹Ena gauna sa lewai mai kina me keimami soko ki Itali, era sa qai soli Paula yani kei ira tale eso na kaivesu vua na turaganivalu o Jiuliasi, na i vakaillesilesi ena dua na matasotia ni Roma ka yacana na “Matasotia ni Tui”.

²Keimami a vodo ki waqa ena koro o Adramitiumi mai Misia ka vakarau tiko me soko ki na veivanua eso ena baravi kei Esia, ka keimami sa mai vakarewa laca sara ka soko yani. A lako vata tiko kei keimami o Arisitako, e dua na kai Masitonia mai na koro o Cesalonaika.

³Keimami a curu yani ki Saitoni ena siga ka dua. A sa lomani Paula o Jiuliasi, ka laivi koya me lako vei ira na nona i tokani ka me la'ki vakacegu kina.

⁴Keimami sa qai biuta e kea ka soko ravita na yasa i Saipurusi e rurugu, ka ni a saqati keimami toka mai na cagi.

⁵Keimami a soko kosova na wasawasa donui rau na yasana o Silisia kei Pamifilia ka yaco ki na koro o Maira mai na yasana o Lisia.

⁶A kunea e kea na turaganivalu e dua na waqa ni koro o Alekisdria mai Ijipita ka vakarau soko tiko ki Itali, ka sa mani vakavodoki keimami kina.

⁷Sa berabera dina na neimami soko ena vica vata na siga, ka sa bau dredre sara toka ga na neimami donuya yani na koro o Nito. Ia me vaka ni a sega ni laivi keimami na cagi me keimami ia tikoga ki na vanua keimami mua tiko kina, keimami sa qai sokota sobu na yasana malumu ni yanuyanu o Kiriti, ka soko sivita na ucuna o Salimoni.

⁸Keimami sa ravita toka ga na baravi ka dredre sara toka na neimami qai yaco rawa yani ki na dua na vanua e yacana o Toba Vinaka, ka sega soti ni yawa mai na koro o Lasea.

⁹Ia ni balavu na nodra tiko, a sa dredre na soko, ka ni sa la'ki sivi tale na Siga ni Veisorovaki, a sa qai vakasalataki ira o Paula,

¹⁰ka kaya, “Oi kemuni na turaga, au sa raica rawa ena noda soko, mai na gauna oqo ka lako yani, ni sa na yaco kina na leqa; e levu na ka ena

vakacacani kina, ka sega walega ni na yaco ena i usana kei na waqa, ena yali sara talega kina na bula.”

¹¹Ia o koya na turaganivalu sa vakabauti rau ga na kavetani kei na i taukei ni waqa, ka sega ni via rogoa na ka e kaya o Paula.

¹²E sega talega ni toba vinaka me caka tu kina na kele ena vula i liliwa na toba o ya. A sa mani yaco ga na nodra i le na lewe levu me ra sa tomana tale na nodra soko yani, ka ra nuitaka ni ra na yaco rawa ki Finiki me ra kele tu kina ena vula i liliwa. O Finiki e dua na toba kei Kiriti ka qara vaka ki na ceva-i-ra kei na vua-i-ra.

Na Cava e Loma ni Wasawasa

¹³A liwa malua toka na ceva, ka ra sa nanuma sara ni sa na rawa na nodra i naki. Era sa cavuikelekele kina ka soko ravita toka ga na baravi kei Kiriti.

¹⁴Ia e sega ga ni dede ni sa laba mai e dua na cagi kaukauwa e muria sobu mai na yanuyanu, ka yacana na “Vua-i-cake.”

¹⁵Sa qai tabaka na cagi ki na waqa, sa sega ni rawa ni sokoti cake tikoga na mata ni cagi, keimami sa mani laiva me sa savu tu ga yani.

¹⁶Keimami a bau via vakaruru vakalailai ni keimami sokota na ceva ni yanuyanu lailai o Kuta ka a vovoleka sara ni keimami sega ni vesuka rawa na velovelo.

¹⁷Era sa qai vakarewataka cake ki waqa na velovelo ka vakadretaka matua ena dali. Ia ni ra sa rere de keimami kasa ena nuku cere o Siratisi, era sa qai uruca na laca ni waqa, ka keimami sa qai savu muria tu ga na cagi.

¹⁸Ena siga ka tarava ni sa kaukauwa vakalevu sara na cava era sa tekivu biuta na i usana ki wai.

¹⁹Ena i katolu ni siga keimami sa talaca ki wai na i yaya ni waqa.

²⁰E vica vata na siga keimami sega tu kina ni raica na matanisiga se na kalokalo. Sa kaukauwa tikoga na cagi, ka sa oti mai vei keimami na vakanuinui ni keimami na bula.

Sa Vosa o Paula vei Ira na Kaiwaqa

²¹Ni sa dede na nodra sega tu ni kana na kaiwaqa, sa qai tu cake o Paula ena kedra maliwa ka kaya, “Oi kemuni na turaga, e dodonu mo ni a rogoca na noqu vosa ka a kakua ni biuti Kiriti mai. Ke o ni a vakarorogo vei au, ke a sega ni yacovi keda na leqa oqo, ka sega talega ni vakacacani na i usana.

²²Ia oqo au sa vakamasuti kemuni, mo ni yalodei! Ena sega ni dua vei kemuni me vakaleqai na nona bula; ia ena vakaleqai ga na waqa oqo.

²³Ena bogi, sa lako mai kina vei au e dua na nona agilosu na Kalou ka'u sa qarava, ni'u sa nona tamata oi au,

²⁴ka sa kaya vei au, ‘I Paula, mo kakua ni rere. E dodonu mo na tucake ena mata i Sisa ena mataveilewai. Na Kalou, ena nona yalololoma vei iko, sa ia na veimaroroi vei ira na tamata kece era sa soko vata tiko oqo kei iko.’

²⁵Kemuni na turaga, mo ni yalodei tiko kina! Ni'u sa vakabauta na Kalou, ni na yaco dina na veika sa tukuni oqo vei au.

²⁶Ia eda sa na la'ki takasa ga ena dua na yanuyanu.”

Era sa Via Dro na Kaimua

²⁷Sa yacova yani na i katinikava ni bogi na neimami veisavuyaki voli ena Wasawasa e Loma. Ni rauta na lomaloma ni bogi, era sa vakila na kaimua ni keimami sa volekata e dua na vanua.

²⁸Era sa mani vakarautaka na wai ka ra kunea ni katu ruasagavulu; ia vakalailai tale ki liu era a vakarautaka tale na wai ka ra kunea ni sa katu tinikalima.

²⁹Ia ni ra sa rere de keimami kasa ena dua na baravi veivatu, era sa qai biuta e va na i kelekele ena muaimuri, ka gadreva me siga totolo na vanua.

³⁰Era sa qai via tovolea me ra dro tani mai waqa o ira na kaimua; ka ra sa mani vakalutulututaka sobu na velovelo ki wai, me vaka era sa vakarau la'ki biuta eso na i kelekele ki muailiu ni waqa.

³¹Sa qai tukuna o Paula vua na turaganivalu kei ira na sotia, “Kevaka era na sega ni tiko ga e waqa o ira na kaimua, o ni sa na sega ga ni bula.”

³²Era sa qai tagutuva na dali ni velovelo o ira na sotia, ka biuta me ciri yani.

Era sa Qai Kana Tale na Kaimua

³³Ni sa voleka mai na siga, sa cikevi ira kecega o Paula me ra bau kana mada, ka kaya, “E daidai sai katinikava ni siga o ni wawa tu ga kina ka lolo; o ni sega ni bau kania e dua na ka.

³⁴Au sa vakamasuti kemuni kina mo ni kana mada; mo ni na bulabula kina. Ena sega ni dua vei kemuni me na vakayalia e dua na drauniuluna.”

³⁵Ni sa kaya oti oqo, sa qai taura e dua na i buli madrai ka vakavinavinakataka vua na Kalou ena matadra kecega, a sa dovia, ka tekivu me kana.

³⁶Era sa vakayaloqaqataki kece ena ka o ya ka ra sa qai kana talega.

³⁷Keimami sa lewe 276 taucoko na tamata ka tiko e waqa.

³⁸Ia ni ra sa kana ka mamau, era sa qai tekivu vakamamadataka na waqa ni ra sa biuta kece na witi ki wasawasa.

Voca na Waqa

³⁹Ni sa siga mai na vanua, era a sega ni kila na kaiwaqa na vanua o ya, ia era a raica ga e dua na toba e vakamatasawa, ka ra lewa me ra sa na tovolea me ra vakasa kina na waqa.

⁴⁰Era sa qai tagutuva na i kelekele, ka laiva na waqa me savu yani; era a sereka talega na i vesu ni uli, ka vakarewataka na laca levu me rawa ni yaco kina na waqa ki matasawa.

⁴¹Era sa mani ciri yani ki na dua na vanua e sota vata kina e rua na kui, ka ra vakasara kina na waqa. A coba sara ki na nuku na muailiu ka mai sega tu yani ni yavalati rawa, ia na muaimuri sa qai kasere tikoga vakamalua ena kaukauwa ni ua.

⁴²Era sa qai nakita na sotia me ra vakamatei ira na kaivesu, de ra na qai qalo eso ka dro bula.

⁴³Ia ni vinakata na turaganivalu me vakabulai Paula, sa mani tarovi ira kina na sotia mai na ka era via cakava, ka a vakarota ga me ra rika e liu ki wai o ira era rawa ni qalo, me ra liu ki vanua.

⁴⁴Ia o ira na kena vo, me ra na qai vakayagataka na kau ni waqa raraba eso kei na so tale na gacagaca ni waqa me nodra i qaalo ki vanua. E a vaka o ya na neimami cabe bula ki vanua.

Cakacaka 28

Mai Molota

¹Ni keimami sa cabe bula i vanua, keimami sa qai kila ni yaca ni yanuyanu o ya o Molota.

²Era sa lomani keimami vakalevu sara o ira na i taukei. Era a kidavaki keimami kece, ka vakawaqa na buka ka ni sa tau mai na uca ka sa batabata sara na draki.

³A la'ki kumuna mai e dua na i vesu buka o Paula, ka la'ki tuva sara ki na buka sa waqa koto; sa qai dolo mai kina e dua na gata ena vuku ni katakata, ka viviga na ligana.

⁴Ia ni ra sa raica o ira na i taukei ni sa lili tiko na gata e ligana, era sa veikayaka vakai ira, “Sa tamata daulaba dina o koya oqo. E sa cabe bula mai wasawasa, ia e sega ga ni laivi koya me bula o Lewa Dodonu.”

⁵Ia sa qai kuretaka tani na gata o koya ki na buka, ka sega ni dua na kena leqa e yaco vua.

⁶Era namaka na i taukei me na vuce na yagona se me bale ka mate vakasauri. Ia ni ra sa waraka toka vakadede, ka raica ni sega ni dua na leqa e yaco vua, sa veisau tale na nodra vakasama ka ra sa kaya, “O koya e dua na kalou!”

⁷E sega soti ni yawa maikea na veitiki ni qele nei Papiliu, na turaga ni yanuyanu o ya. E a kidavaki keimami ena yalo vinaka ka keimami nona vulagi tiko ena tolu na siga.

⁸E a tauvi tama i Papiliu tiko na katakata kei na coka dra. Sa qai curu ki na vanua e davo koto kina o Paula ka masu, ka tabaki koya ena ligana, ka vakabulai koya.

⁹Ni sa yaco na ka oqo, era sa qai lako yani na vo ni tauvimate ena yanuyanu o ya ka ra sa vakabulai.

¹⁰Era a solia vei keimami e vuqa na ka-ni-loloma, ia ni keimami sa vakarau soko tale, era sa qai vakavodoka ki waqa na veika ena yaga vei keimami.

Mai Molota ki Roma

¹¹Ni sa oti e tolu na vula, keimami sa qai soko ena dua na waqa ka kele koto ena yanuyanu o ya ena vula i liliwa. E waqa mai Alekisadria, ka vakatokai na “Drua Tagane”.

¹²Keimami sobu mai na koro o Sairakiuse, ka tiko kina ena tolu na siga.

¹³Mai kea keimami sa qai veicavuyaki ka yaco ki na koro o Rejiumi. Ena siga ka tarava, sa qai liwa toka mai na ceva, ka oti e rua na siga keimami sa yaco yani ki na koro o Putioli.

¹⁴Keitou a sota e kea kei na so na tamata era sa vakabauta, ka ra kerei keitou me keitou tiko mada kei ira me dua na macawa. Oti o ya keimami sa qai lako ki Roma.

¹⁵Era a sa rogoca mai na ka e baleti keitou o ira na vakabauta mai Roma, ka ra mani mai tatavaki sara tu ki na Makete i Apiusi kei na koro o Buretolu. Ia ni sa raici ira o Paula sa vakavinavinaka vua na Kalou, ka sa vakayaloqataki vakalevu o koya.

Mai Roma

¹⁶Ni keimami sa yaco ki na koro levu o Roma, sa qai vakatarai vei Paula me sa tikoga vakai koya, ka vakatawani koya voli ga e dua na sotia.

¹⁷Ni oti e tolu na siga, sa qai kacivi ira vata na nodra i liuliu na Jiu e kea o Paula. Ni ra sa soqoni vata yani, sa qai kaya vei ira o koya. “Oi kemuni na wekaqu, e dina ga ni'u a sega ni cakava e dua na ka ca vei ira na noda qase, ia au a vesu ga ka soli vei ira na kai Roma mai Jerusalem.

¹⁸Ia ni ra sa vaqaqai au na kai Roma, era a via sereki au ni a sega na ka e dodonu me tau kina na i totogi mate vei au.

¹⁹Ia ena nodra cata ga na ka oqo o ira na Jiu, au a mani vakauqeti kina me'u cavuta na Sisa me mai lewai au; e sega ni baleta ni dua na ka au beitaki ira kina na kai noqu.-

²⁰Sa i koya oqo na ka au sa via raici kemuni kina ka veivosaki kina kei kemuni, ni'u sa vesu tu ena sinucodo oqo ena vuku i koya na noda i nuinui na Isireli.”

²¹Era sa mani kaya vua, “Keimami se sega ni taura e dua na i vola mai Jutia me baleti iko, ka se sega ni dua vei ira na wekada e lako maikea me tukuna se cavuta e dua na ka ca ka baleti iko.

²²Ia keimami sa gadreva me keimami rogoca na nomu i vakamacala, ni keimami kila ni ra sa vosa vakacacataka tiko na vakabauta vakatani oqo o ira na tamata ena veivanua kecega.”

Sa Vakamacalataka o Paula na Matanitu ni Kalou

²³Era sa mani lokuca vua e dua na siga, ka ra sa lewe vuqa era lako yani kina ki na i tikotiko i Paula ena siga o ya. Sa qai vakamacala o koya ka tukuna vei ira na Matanitu ni Kalou, ka vakadinadinataki Jisu mai na Lawa i Mosese kei ira talega na parofita. E a vakamacala tiko o koya me tekivu ena mataka ka yacova na yakavi.

²⁴Eso ga vei ira era a vakadinata na nona vosa, ka so e sega.

²⁵Era a sega ni lomavata vakai ira, ka ra sa mani mai dui lako yani. Era qai dui lako o ya ni sa kaya oti o Paula na vosa oqo: “Sa dodonu dina na ka e kaya na Yalo Tabu ena vosa i Aisea na parofita vei ira na nomuni qase.

²⁶Ni sa kaya na Kalou: ‘Lako vei ira na tamata oqo ka kaya, O ni na rogoca dina ka lecava tu ga, O ni raica dina ka sega ni kunea.-

²⁷Ni sa kaukauwa na lomadra na tamata oqo, Ka sa didivara na daligadra, Ka bobo na matadra. De na qai rai rawa na matadra, Ka rogo na daligadra, Ka kila na lomadra, Ka ra saumaki mai vei au, me'u vakabulai ira.’ ”

²⁸Sa qai tinia o Paula ka kaya vakaoqo: “Sa dodonu mo ni kila tiko kina, ni sa kau na i tukutuku ni veivakabulai ni Kalou kivei ira na kai matanitu tani. Era na vakarorogo kina o ira.”

²⁹(Ia ni sa tukuna oti na ka o ya o Paula, era sa mani lako tani na Jiu ka veileti sara vakalevu vakai ira.)

Sa Veivakatavulici Tiko o Paula me Rua na Yabaki

³⁰E a tiko e kea o Paula, ena vale ka sauma tikoga o koya, ka rua taucoko na yabaki. A sa dau vakacegui ira kecega kina era lako yani vua.

³¹A sa vunautaka tikoga o koya na Matanitu ni Kalou, ka veivakatavulici ena doudou kei na galala me baleta na Turaga o Jisu Karisito.

Roma

Roma 1

¹Oqo na i vola i Paula, na dauveiqaravi ka i apositolo i Jisu Karisito, o koya sa lesi ka kacivi mai vua na Kalou me vunautaka na nona i Tukutuku Vinaka.

²Na i Tukutuku Vinaka oqo e sa yalataka makawa sara tu na Kalou ena gusudra na parofita me vaka ka volai tu ena i Vola Tabu.

³Sa tukuni tiko kina na ka e baleta na Luvena, na noda Turaga o Jisu Karisito, o koya ka a mai sucu vakatamata ena kawa i Tevita.

⁴Ia ena tikina vaka yalo sa vakaraitaki ena kaukauwa levu ni sa Luve ni Kalou ena nona vakaturi cake tale mai na mate.

⁵Ena vukuna ga sa solia kina vei keitou na Kalou na loloma-savu kei na i lesilesi vakaiapositolo me keitou vakaraitaka kina na sala vei ira na lewe ni veivanua kecega me ra vakabauta ka talairawarawa vua na Kalou.

⁶O ni sa okati talega kina mai Roma, oi kemuni sa kacivi kemuni na Kalou mo ni sa nei Jisu Karisito.

⁷Au sa volavola yani kina oqo vei kemuni kece mai Roma, oi kemuni sa lomani kemuni na Kalou ka kacivi kemuni mo ni nona tamata: Me sobuti kemuni na loloma kei na vakacegu ni Kalou na Tamada kei na noda Turaga o Jisu Karisito.

Na Masu ni Vakavinavinaka

⁸Taumada, au sa vakavinavinaka vua na noqu Kalou ena vuku i Jisu Karisito me baleti kemuni taucoko sara, baleta ni sa rogovaki e vuravura taucoko na nomuni vakabauta.

⁹Sa noqu i vakadinadina na Kalou, o koya au sa qarava ena yaloqu taucoko ena kena vunautaki na i Tukutuku Vinaka me baleta na Luvena. Sa kila na Kalou ni'u sa dau nanumi kemuni tikoga

¹⁰ena veigauna kece ni noqu masu. Au sa kerea tiko vua na Kalou me bau solia e dua na gauna, kevaka e rawa, me'u sikovi kemuni kina.

¹¹Ni'u sa gadreva vakalevu me'u raici kemuni ka vota vei kemuni eso na ka ni veivakalougatataki vakayalo me vakaukauwataki kemuni.

¹²A kena i balebale oqo me da vukei vata vakatautauvata ena veika vakayalo, o ya mo ni vukei au ena nomuni vakabauta, ka me'u vukei kemuni talega ena noqu vakabauta.

¹³Au vinakata mo ni kila, oi kemuni na wekaqu, ni sa vuqa na gauna au nakita kina me'u la'ki sikovi kemuni yani, ia e qai dau yaco ga e dua na ka me'u tarovi kina. Au gadreva tu me bau so talega vei kemuni me ra vuki me ra vakabauta na Turaga o Jisu ena vuku ni noqu cakacaka me vaka e sa yaco vei ira eso tale na kai matanitu tani.-

¹⁴Ni sa tu e dua na noqu i tavi kivei ira na tamata kecega, vei ira sa rarama kei ira na butobuto, vei ira na vuli kei ira talega na lecaika.

¹⁵Sa i koya oqo au sa gadreva vakalevu kina me'u vunautaka talega na i Tukutuku Vinaka vei kemuni o ni tiko mai Roma.

Na Kaukauwa ni Tukutuku Vinaka

¹⁶Ni'u sa sega ni maduataka na i Tukutuku Vinaka; ni sai koya oqo na kaukauwa ni Kalou me vakabulai kina o ira kecega sa vakabauta; sa liu vei ira na Jiu, vei ira talega na kai matanitu tani.-

¹⁷Sa vakaraitaki ena i Tukutuku Vinaka na sala sa vakadonui keda kina na tamata na Kalou; ni sa vakayacori oqo ena vuku ni vakabauta duadua ga. Me vaka sa volai e na i Vola Tabu, "Ena vakabulai o koya sa vakadonui koya na Kalou ena vuku ni nona vakabauta."

Na i Tovo Ca ni Tamata-

¹⁸Sa vakaraitaki mai lomalagi na cudru ni Kalou me baleta na nodra i valavala ca kei na nodra i tovo dukadukali kecega na tamata era sa dau tarova na kena kilai na i vakavuvuli dodonu ena nodra i valavala.

¹⁹Sa totoGITAKI ira na Kalou baleta ni sa matata vinaka tu vei ira na veika kece e rawa ni kila na tamata me baleta na Kalou, ka ni a vakatakila ga vei ira na Kalou na veika o ya.

²⁰Me tekivu mai na gauna sa buli kina na vuravura, sa laurai vinaka tu na veika vuni ni Kalou ena nona kaukauwa sa sega ni vakaiyalayala kei na nona i tovo ni bula vakalou, ka dina ga ni ra sa sega ni raici rawa ena mata vakayago. Era sa rawa ni raica o ya ena veika sa bulia na Kalou, ka sa sega kina na nodra i ulubale!-

²¹Era sa kila tiko na Kalou, ia era sega ga ni vakarokorokotaki koya me vaka na kena dodonu, ka ra sega talega ni vakavinavinaka vua. Ia sa yaco me lialia kina na nodra vakanananu, ka butobuto na nodra vakasama. -

²²Era kaya ni ra sa vuku, ia era sa lialia ga.

²³Era sa sega ni qarava na Kalou dina, ia era sa qarava ga na veivakatakarakara e caka me vaka na tamata se manumanu vuka, se na manumanu yava i va se na veika sa dau qasi.-

²⁴Sa i koya o ya na vuna sa laivi ira kina na tamata na Kalou me ra vakayacora na veika dukadukali e gadreva na lomadra, ka cakava vakataki ira na veika e veivakamaduataki.

²⁵Era sa biuta na i vakavuvuli dina me baleta na Kalou ka maroroya me nodra na veika lasu. Era sa cuva ka qarava na ka e bulia na Kalou ka sega ni sokalou vua na Dauveibuli, o koya sa dodonu me vakacaucautaki ka sega ni mudu! Emeni.

²⁶Ena vuku ni nodra sa vakayacora na veitovo vakaoqo, sa laivi ira kina na Kalou me ra vakayacora na veigagadre ca e veivakamaduataki. O ira sara mada ga na yalewa era sa vakayagataka vakatani na tikidra vakayalewa.

²⁷Sa vakakina o ira na tagane ni ra sa biuta tani na i valavala kilikili me ra veidomoni ga kei ira na yalewa, ka ra sa veivinakati ga vakataki ira. Era sa vakayacora vakatagane na veika e veivakamadualaki; o koya oqo era na sotava kina na i totogi sa dodonu me tau vei ira.

²⁸Ia ni ra sa bese ni kila na tamata na veivakavuvuli dina e baleta na Kalou, sa mani laivi ira kina na Kalou me ra kitaka na veika ca vakasisila kecega era rawa ni vakasamataka.

²⁹Era sa vakasinaiti ena veika ca kecega, na veika dukadukali, na kocokoco, na veicati, na vuvu, na laba, na veivala, na lasu, na yalo cudrucudru kei na dauvakaucaca.

³⁰Era veikaseti vakataki ira, era cata na Kalou, veivakasewasewani, dokadoka ka qaciqacia; era sa dau vakasamataka e vuqa na sala me ra cakava kina na ka ca, ka ra sa sega ni muria na nodra vosa na nodra i tubutubu.

³¹Era sa yalowai; era sega ni dau vakayacora na nodra vosa ni yalayala, ka sega ni dau veikauwaitaki se lomani ira na tani.

³²Era sa kila na lewa ni Kalou ni sa dodonu me ra mate o ira na tamata vakaoqo. Ia e sega walega ni ra cakava tikoga, era vakadonui ira talega na tani era vakayacora tiko.

Roma 2

Na Cudru ni Kalou

¹O koya oqo, sa sega kina na nomu i ulubale, o iko na dauveivakalewai, veitalia ga se o cei o iko. Ni o sa vakalewai ira na tani, ka qai cakava tale na veika era sa vakayacora, o sa vakavuna ga vakataki iko na nomu cudruvi.-

²Eda sa kila ni sa dina tiko na Kalou ena nona cudruvi ira era sa vakayacora na ka oqo.

³Ia o iko, na wekaqu, o sa dau vakayacora na veika o vakalewa vei ira na tani! O sa nanuma beka kina ni o na dro bula mai na cudru ni Kalou?

⁴Se o sa rairai beca na yalovinaka ni Kalou, kei na nona yalololoma, kei na nona dauvosota vakadede? Io, o iko o sa kila vakavinaka ni sa yalovinaka na Kalou, ka sa nona i naki me tuberi iko mo yaco rawa kina mo veivutuni.-

⁵Ia sa kaukauwa ga ka rui dredre na yalomu, ka o sa binia tikoga kina na nomu i totogi me bibi cake sara ena Siga sa na vakaraitaki mai kina na cudru kei na lewa dodonu ni Kalou.

⁶Ni na sauma na Kalou vua na tamata yadua na i sau ni nona i valavala.-

⁷Eso na tamata era sa ia tikoga na i valavala vinaka, ka vakasaqara na lagilagi, na dokai kei na bula tawamudu. Ia ena solia dina vei ira na Kalou na bula tawamudu.

⁸Eso era sa nanumi ira ga vakataki ira ka cata na ka e dodonu, me rawa ni ra cakava kina na ka ca. Ia ena sovaraka vei ira na nona cudru waqawaqa na Kalou.

⁹Ena yaco na veika rarawa kei na yaluma vei ira na tamata i valavala ca kecega, ena liu vei ira na Jiu, ka na qai vakakina vei ira na kai veimatanitu tani.

¹⁰Ia na Kalou ena qai solia na veivakalagilagi, na dokai kei na nona vakacegu vei ira kece era sa cakava na ka dodonu, ka na liu vei ira na Jiu, ka qai vaka talega kina vei ira na kai matanitu tani.

¹¹Ni sega ni dau vakaduiduitaka na tamata na Kalou.-

¹²O ira era i valavala ca ena taudaku ni Lawa i Mosese era na rusa ena taudaku ni Lawa. Ia o ira era sai valavala ca ena ruku ni Lawa era na lewai ena loma ni Lawa.

¹³Ni ra na sega ni vakadonui ena mata ni Kalou o ira kecega era sa rogoca na Lawa, era na vakadonui ga o ira era muria na Lawa.

¹⁴E sega ni a soli vei ira na kai matanitu tani na Lawa i Mosese, ia ena gauna kecega era cakava kina vakai ira e dua na ka me vaka na veika sa tu ena Lawa era sa yaco ena gauna o ya me ra Lawa vei ira vakataki ira, e dina ga ni sega vei ira na Lawa i Mosese.

¹⁵Na veika era cakava e vakaraitaka ni sa volai tu e lomadra na ka e vakaroti ena Lawa. Sa tukuna talega na nodra lewa e loma ni dina na ka oqo, ka ni so na gauna sa dau beitaki ira ka so na gauna e dau taqomaki ira.

¹⁶Ia ena siga o ya, me vaka na i Tukutuku Vinaka au vunautaka tiko ena veilewaitaka na veika vuni kecega ka tu ena vakasama ni tamata o Jisu Karisito ena vuku ni Kalou.

O Ira na Jiu kei na Lawa

¹⁷Ia me da tauri iko mada me kena i vakaraitaki. O sa vakatokai mo Jiu; o sa dau vakararavi tu ena Lawa, ka o sa dau dokadokataka na nomu Kalou;

¹⁸o sa kila tiko na ka e vinakata na Kalou mo cakava; ka o sa vulica rawa mai na Lawa mo digia na ka e dodonu mai na ka e cala,

¹⁹sa vakadinata ni sai iko na dauveituberi vei ira era mataboko ka vu ni rarama vei ira era tiko ena butobuto;

²⁰o sa dauveivakadodonutaki vei ira na lialia, ka qasenivuli vei ira na yalowai ena veika vakayalo. O sa vakadinadinataka ni sa tu na ka dina taucoko sara kei na veika me kilai ena Lawa i Mosese.

²¹O sa dau vakavulici ira na tani, a cava o sega mada ga ni vakavulici iko kina? O sa dau vunautaka me kua na butako, ia o sega li ni dau butako o iko?

²²O sa kaya me kua na veibutakoci, ia o sega li ni ia na veibutakoci o iko? E dau ka vakasisila vei iko na kalou matakau eso, ia o sega li ni dau butako mai na burekalou o iko?

²³O sa boletaka ni tu vei iko na Lawa ni Kalou, ia o sega li ni dau vakamadualaka na Kalou ena nomu basuka na nona lawa?

²⁴Ni sa kaya na i Vola Tabu, “Ena vukumuni na Jiu, era sa vosa vakacacataka kina na Kalou o ira na kai matanitu tani.”-

²⁵Kevaka o sa muria na i vunau i Mosese, sa na yaga na nomu cilivi; ia kevaka o sega ni muria na Lawa, e vinaka cake ga mo a kua ni cilivi.

²⁶Ia kevaka sa muria na Lawa e dua na kai matanitu tani, ka se sega tu ni cilivi, ena sega li ni na okati koya na Kalou me vaka e dua sa cilivi?

²⁷Ena ka oqo, era na vakacalai kemuni kina na Jiu o ira na kai matanitu tani baleta ni o ni sa dau voroka na Lawa, ka veitalia ga na kena sa volai tu kei na nomuni sa cilivi oti; ia era sa muria na Lawa o ira, ka dina ga ni ra tamata tawa cili.

²⁸Ni sa sega ni Jiu dina sara o koya sa Jiu ga ena tamata e sau, ka sa sega talega ni cilivi dina na ka sa caka ena yago e sau.

²⁹Ia na Jiu dina sara sai koya ka sa Jiu ena tamata e loma, ka kena i balebale o ya ni sa cilivi na yalona, ka sa yaco rawa oqo ena cakacaka ni Yalo ni Kalou, ka segai ena vuku ni Lawa sa volai. Na tamata oqo sa sega ni dokai mai vei ira na tamata, ia sa dokai ga mai vua na Kalou.-

Roma 3

¹E vakaevei e tiko li eso na ka era uasivi cake kina na Jiu mai vei ira na kai matanitu tani? Se dua li na kena yaga na cili?

²Io e levu dina sara na ka era vinaka cake kina na Jiu! Na kena i matai sai koya ni a soli vei ira na vosa ni Kalou.

³Ia e vakaevei kevaka eso era sega ni yalodina? E kena i balebale li oqo ni nodra sega ni yalodina me sa na sega ni yalodina talega kina na Kalou?

⁴E sega, sega sara, ni vakakina! Ena dina tikoga na Kalou veitalia ga ke ra lasu kece na tamata; me vaka sa volai tu, “Me kune ni sa dina tikoga na ka o ni kaya, Ka mo ni qaqa ni o ni sa lewai.”-

⁵Ia ena vakaevei kevaka e mani vakaraitaki vakavinaka cake mai na i tovo ni Kalou ena vuku ni noda i tovo tawa dodonu? Eda na kaya beka ni sa caka cala na Kalou kevaka e vakaitotogitaki keda? Ni sai koya oqo na mataqali taro ena tarogi dina ga ena vakasama vakatamata.

⁶E segai sara! Kevaka sa sega ni dau vakataulewa dodonu na Kalou, ena qai lewai vuravura rawa li vakacava?

⁷Ia e vakaevei kevaka sa vakatakilai vakavinaka cake sara na lagilagi ni Kalou mai na noqu sega ni dina? Na cava na vuna ka'u sa okati tikoga kina me'u tamata i valavala ca?

⁸E vakaevei kevaka me tukuni vakaoqo, “Me da vakayacora na veika ca me rawa ni tubu cake mai kina na ka vinaka”? E tiko eso na tamata era sa vakasewasewani au voli ena nodra beitaki au ni'u tukuna na ka sara ga oqo! Era na cudruvi, ni sa dodonu dina ga me vakakina.

Sa Segai Sara na Tamata sai Valavala Dodonu

⁹Ia sa vinaka cake beka na keda i tuvaki na Jiu mai vei ira na kai matanitu tani? E sega sara! Au sa vakaraitaka oti ni da sa tautauvata na tamata kecega, na Jiu kei na veimatani tani, ka da sa tu kecega ena ruku ni kaukauwa ni valavala ca.

¹⁰Me vaka e kaya na i Vola Tabu: “Sa sega sara ni dua na tamata e i valavala dodonu, E sega mada ga ni bau dua.-

¹¹Sa sega sara ni dua e kila vakavinaka, Ka sega ni dua e bau vakasaqara na Kalou.

¹²Era sa gole tani kecega mai vua na Kalou era sa yaco vata kecega, Me sega na kedra yaga, Ka sega sara ni dua e i valavala vinaka, E sega sara mada ga ni bau dua.

¹³“Sa vaka na i bulubulu sa tadola tu na nodra i tilotilo; Era sa vakayagataka na yamedra me ia kina na veivakaisini.” “Na weli gaga ni gata sa tiko ena ruku ni tebenigusudra.-

¹⁴“Sa sinai na gusudra ena vosa ni veivakacacani.”-

¹⁵“Sa totolo sara na yavadra me ia na vakadave dra;-

¹⁶Ka ra biuta tu mai na rusa kei na rarawa ena vanua era sa lakova oti.

¹⁷Era sa sega ni kila na sala ni veivakacegui;

¹⁸Ka sa sega talega ni tu vei ira na rerevaka na Kalou.”-

¹⁹Eda sa qai kila oqo ni veika kecega sa vakaroti ena Lawa sa baleti ira era sa bula voli ena ruku ni Lawa, me vagalui kina na i ulubale kecega ni tamata ka me vakarorogo kina na vuravura taucoko ena ruku ni nona lewa na Kalou.

²⁰Ni sa sega sara ni dua na tamata sa vakadonui mai vua na Kalou ena nona muria na Lawa; na ka ga e kitaka na Lawa sai koya me vakatakila vua na tamata ni sa caka cala.-

Na Sala sa Vakadonuya Kina na Tamata na Kalou

²¹Ia oqo sa qai vakaraitaka mai na Kalou na sala sa vakadonuya kina na tamata o koya; ka ni sega ni rawa ena kena muri na Lawa, ia era sai vakadinadina ga kina na Lawa i Mosese kei ira na parofita.

²²Io, sa vakadonui ira na tamata na Kalou ena vuku ni nodra vakabauti Jisu Karisito. Sa kitaka na ka oqo na Kalou vei ira kecega era sa vakabauti Jisu Karisito, ka ni da sa tautauvata kecega;-

²³ni sai valavala ca na tamata kecega ka sa yawa tani sara mai na nona veivakabulai na Kalou.

²⁴Ia ena vuku ni loloma-savu ni Kalou, ai solisoli ga, era sa vakadonui kina na tamata vua na Kalou ena vuku i Karisito Jisu, o koya ka sa sereki ira.

²⁵A sa soli koya na Kalou me la'ki vakacabori, me rawa ni yaco kina na nona dra me buluta vakadua na nodra i valavala ca o ira kecega sa vakabauti koya. Sa vakayacora oqo na Kalou me vakaraitaka kina ni sa tamata yalododonu o koya. Ena gauna e liu, a sa vosota voli ga na Kalou ka sega ni vakayacora e dua na ka me baleta na i valavala ca ni tamata;

²⁶ia oqo sa qai cakava kina o koya e dua na ka me baleta na nodra i valavala ca, ka me vakatakilai kina na nona yalododonu. Ena sala oqo, sa vakaraitaka kina na Kalou na nona yalododonu kei na nona sa vakadonui ira na tamata yadua sa vakabauti Jisu.

²⁷Sa qai cava beka eda sa rawata me rawa ni da dokadokataka? E sega ni dua na ka. A cava na vuna? E baleta ga ni noda vakadonui e sega ni da rawata ena noda cakacaka; e rawa ga ena ka sa cakava na Karisito kei na noda vakabauti koya.

²⁸O koya oqo ni keitou sa vakasamataka na veika kece oqo, keitou sa vakadinadinataka ni da sa vakabulai ena noda vakabauti Karisito ka sega ena vuku ni veika vinaka eda cakava.

²⁹Se sa nodra Kalou duadua beka ga na Jiu na Kalou? Sa sega beka ni nodra Kalou talega na kai matanitu tani? Io sa nodra Kalou talega na kai matanitu tani.

³⁰Sa duabau ga na Kalou ka na vakadonui ira na Jiu ena vuku ni nodra vakabauta, kei ira na kai matanitu tani ena nodra vakabauta.-

³¹E kena i balebale beka oqo me sa biu laivi na Lawa ena vuku ni vakabauta? E sega, eda sa qai biuta ga na Lawa ena kena i tutu dina.

Roma 4

Sa i Vakaraitaki o Epara-ama

¹Na cava li me da qai kaya, ena vuku i Epara-ama, na tamada vakayago? Na cava sa yaco vua?

²Kevaka sa vakadonui koya na Kalou ena vuku ni veika sa vakayacora, ke sa tu vua eso na ka me boletaka voli; ia sa sega sara ni vakakina ena mata ni Kalou.

³Sa kaya na i Vola Tabu, “A sa vakabauta na Kalou o Epara-ama, ka sa vakadonui koya na Kalou me tamata yalododonu ena vuku ni nona vakabauta.”-

⁴O ira era cakava e dua na cakacaka ena soli na kedra i sau, ia sa sega ni okati oqo me ka-ni-loloma; ni sa rawati ga mai na kena cakacakataki.

⁵Ia o ira yadua sa vakararavi ki na ka era sa vakadinata, ka segai ena vuku ni cakacaka, ka ra sa vakabauta na Kalou ka sa dau vakadonui ira na tamata i valavala ca, sai koya oqo na vakabauta sa vinakata na Kalou me yaco kina na veivinakati kei koya.

⁶Sa i koya oqo na ka sa tiko ena loma i Tevita ena nona tukuna na marau ni tamata e sa okata na Kalou me i valavala dodonu, ka sega ni vu mai na dua na ka e cakava:

⁷“Sa kalougata o ira sa vosota na Kalou na nodra i valavala ca, Ka sa buluti na nodra caka cala!-

⁸Sa kalougata na tamata sa sega ni wilika ka okata na Turaga na nona i valavala ca!”

⁹A sa nodra wale beka ga na cilivi na veivakalougatataki sa tukuna oqo o Tevita? E segai sara! Sa nodra talega o ira era sega ni cilivi. Ni sa tukuna na i Vola Tabu, “A sa vakabauta na Kalou o Epara-ama, ka sa vakadonui koya kina na Kalou me i valavala dodonu ena vuku ni nona vakabauta.”

¹⁰E yaco beka li ena gauna cava na ka oqo? Ni sa cilivi oti o Epara-ama, se ni sa bera ni cilivi? A sa yaco ga oqo ni se bera ni cilivi o koya.

¹¹E a qai cilivi e muri, ka sa yaco na nona cilivi me i vakatakilakila me vakaraitaka ni sa nona vakabauta ga sa vakadonui koya kina na Kalou, ka okati koya me i valavala dodonu ni se bera ni cilivi. A sa yaco kina o Epara-ama me tamadra vakayalo na tamata kecega era sa vakabauta na Kalou ka ra sa vakadonui mai vua na Kalou me ra i valavala dodonu, ka veitalia ga ni ra se bera ni cilivi.-

¹²Sa tamadra talega o ira sa cilivi o Epara-ama, ka kena i balebale o ya ni o ira oqo, ni ra sa cilivi oti, era sa dau bula voli talega ena bula ni vakabauta me vakataki Epara-ama ni se bera na nona cilivi.

Sa Ciqomi na Yalayala ni Kalou ena Vakabauta

¹³Ena gauna sa yalataka kina na Kalou vei Epara-ama kei ira na nona kawa ni ra na taukena na vuravura, sa sega ni cakava vei Epara-ama na vosa ni yalayala o ya ena vuku ni nona muria na Lawa i Mosese, ia ena vuku ga ni nona vakabauta; na vakabauta ka sa vakadonui koya kina na Kalou ka okati koya kina me i valavala dodonu.-

¹⁴Ni kevaka sa soli na veika sa yalataka na Kalou kivei ira sa muria na Lawa, sa na qai sega ni vakaibalebale kina na vakabauta ka tawa yaga walega na vosa ni yalayala ni Kalou.-

¹⁵Sa kauta mai na cudru ni Kalou na Lawa; ia ni sa sega na lawa, sa sega talega ni ia na basu lawa.

¹⁶Ena ka oqo, a sa yavutaki kina na vosa ni yalayala ena vakabauta, me vakadeitaki kina ni sai solisoli wale ni Kalou na nona vosa ni yalayala vei ira na kawa i Epara-ama — ka segai walega vei ira sa muria na Lawa, ia vei ira

talega era sa vakabauta me vakataki Epara-ama. Ni sai Epara-ama na tamada vakayalo kecega;-

¹⁷me vaka sa volai tu ena i Vola Tabu, “Au sa vakayacori iko mo tamadra na veimatanitu e vuqa.” A sa vinaka na vosa ni yalayala ena mata ni Kalou, na kena ka sa vakabauta o Epara-ama — na Kalou ka sa vakavuna me bula tale o ira sa mate tu, ka nona i vakaro sa vakavuna me ra yaco na veika era se sega tu ni basika mai.-

¹⁸A sa vakabauta ka nuidei ga o Epara-ama, ka dina ga ni sa sega na ka me vakanuini kina, ka sa yaco kina me “tamadra na veimatanitu e vuqa.” Me vaka ga sa kaya na i Vola Tabu, “Era na lewe vuqa sara na nomu kawa me vaka na levu ni veikalokalo.”-

¹⁹Ena gauna o ya sa voleka sara kina ni yabaki dua na drau o Epara-ama, ia sa sega ga ni lailai na nona vakabauta ni vakasamataka na yagona, ka ni sa wili sara tu ga vaka na mate, kei na leqa e tiko vei Sera o ya ni sega tiko ni rawa ni vakaluvani.-

²⁰E sega ni bau yali na nona vakabauta, ka sega talega ni bau vakatitiqataka na vosa ni yalayala ni Kalou. Ia sa vakaukauwataki koya ga na nona vakabauta ka sa vakacaucautaka na Kalou.

²¹E a sega sara ga ni vakatitiqataka o Epara-ama ni na rawa ni cakava na Kalou na ka e yalataka.

²²Oqo na vuna “sa vakadonui Epara-ama kina na Kalou ka okati koya me i valavala dodonu” ena vuku ni nona vakabauta.

²³Na vosa “sa vakadonui o koya ka okati me i valavala dodonu,” e sega ni volai me baleti koya taudua ga.

²⁴Sa volai talega ena vukuda eda sa vakadonui me i valavala dodonu, oi keda eda sa vakabauti koya sa vakatura cake tale na noda Turaga o Jisu mai na mate.

²⁵A sa vakamatei o koya ena vuku ni noda i valavala ca, ka sa vakaturi cake ki na bula me da vakadonui kina vua na Kalou.-

Roma 5

Na Noda Vakadonui Vua na Kalou

¹Ni sa vakadonui keda vakaoqo na Kalou ena vuku ni vakabauta, eda sa qai veivinakati vata kei na Kalou ena vuku i Jisu Karisito, na noda Turaga.

²Sa kauti keda mai o koya ena vakabauta me da curuma yani kina na loloma-savu ni Kalou, eda sa bula tu kina oqo. Ena ka oqo, eda sa cibitaka kina na i nuinui sa tu vei keda ni da sa vakaivotavota ena lagilagi ni Kalou!

³Me da cibitaka talega na draki ni bula dredre eso eda dau sota kaya, baleta ni da sa kila ni veika rarawa sa kauta mai na dauvosota,

⁴na dauvosota sa kauta mai na veivakadonui ni Kalou, kei na nona veivakadonui sa tara cake na noda i nuinui.

⁵Na i nuinui oqo sa sega ni vakamadualaki keda, ka ni sa sovaraka mai na Kalou na nona loloma ki na yaloda ena cakacaka ni Yalo Tabu, a nona i solisoli na Kalou kivei keda.

⁶Ena gauna eda se malumalumu tu kina, sa mai mate oti na Karisito ena vukuda na tamata i valavala ca ena gauna sa lokuca na Kalou.

⁷Sa sega sara ni ka rawarawa vua e dua me la'ki mate ena vukuna e dua na tamata i valavala dodonu. De rairai tiko beka e dua ena vinakata me mate vakaoqo ena vukuna e dua na tamata vinaka.

⁸Ia na Kalou sa vakaraitaka vei keda na levu ni nona lomani keda; ka ni da se bula voli ga ena i valavala ca, a sa mai mate oti na Karisito ena vukuda!

⁹Eda sa qai vakadonui mai vua na Kalou ena vuku ni nona dra; ena qai vakaevei na kena levu cake sara na nona vakabulai keda o koya mai na cudru ni Kalou!

¹⁰Eda a veimecaki tu kina kei na Kalou ena dua na gauna, ia sa vakayacora na Kalou me da veivinakati tale kei koya ena vuku ni mate i Luvena. Me vaka ni da sa veitokani vinaka tu oqo kei na Kalou, ena qai vakaevei na kena levu cake na noda vakabulai tiko ena vuku ni bula i Karisito!

¹¹Ia e sega ni o koya walega o ya; eda sa vakavinavinaka tiko vua na Kalou ena vuku ni noda Turaga o Jisu Karisito, o koya sa mai yaco kina me da veivinakati kei na Kalou.

O Atama kei Karisito

¹²E a curu mai ki vuravura na i valavala ca ena vuku ni dua ga na tamata, ia na nona i valavala ca sa kauta vata mai na mate. Sa mani yaco kina me tete na mate ki na tamata kecega, me vaka ni da sai valavala ca na tamata kecega.-

¹³A sa tu e vuravura na i valavala ca ni se bera ni soli na Lawa; ia me vaka ni a se sega kina na Lawa sa sega ni mani volai na i valavala ca vua na tamata e cakava.

¹⁴Ia mai na gauna i Atama me yacova na gauna i Mosese sa lewai ira kece tu na tamata o mate; e bau lewai ira talega era sega ni valavala ca ena nodra voroka e dua na Lawa, me vaka na cala sa cakava o Atama. O Atama sai vakatakarakara kei koya ena qai muri mai.

¹⁵Ia e rau sega ni tautauvata na lewe rua oqo, ni sega ni tautauvata na i solisoli soli wale ni Kalou kei na i valavala ca i Atama. Sa dina ni sa levu sara na tamata e mate ena vuku ni valavala ca ni dua na tamata. Ia sa levu cake sara na loloma-savu ni Kalou ka vakakina na nona i solisoli soli wale vei ira e vuqa na tamata ena vuku ni loloma-savu ni dua na tamata, o ya o Jisu Karisito.

¹⁶A sa tiko na kedrau duidui na loloma soli wale ni Kalou kei na i valavala ca ni tamata e dua bau. Ni lewa ka sa tau mai ena vuku ni duabulu ga na i valavala ca sa kauta mai na cudruvi, ia na i solisoli ka sa soli wale mai, ka donuya na gauna sa sivia tu kina na i valavala ca, a sa kauta mai na bula vosoti ka sa vakadonui.

¹⁷Ni kevaka sa yaco me lewai keda o mate ena vuku ni valavala ca ni lewe dua o ya, sa na qai vacava na uasivi ni ka e rawata na le dua ka tarava, o Jisu Karisito. Ni o ira kece sara sa ciqoma na loloma-savu vuabale ni Kalou ka ra sa vakadonui vata kaya, era na qaqa ena bula oqo ena vuku i Karisito.

¹⁸O koya oqo, me vaka ni sa vakavuna e duabulu ga na i valavala ca na nodra cudruvi na tamata kecega, sa vakavuna talega vakakina e duabulu ga na cakacaka dodonu me ra sereki ka vagalalataki na tamata kecega ka sa soli vei ira na bula.

¹⁹Me vaka talega na nodra sa okati me ra i valavala ca na tamata ena vuku ni valavala ca ni dua ga na tamata, ena vakakina na nodra vakadonui talega ena vuku ni talairawarawa ni dua ga na tamata.

²⁰E a kau mai na Lawa me tubu vakalevu kina na i valavala ca; ia ena vanua sa levu kina na i valavala ca, sa uasivi cake kina na loloma-savu ni Kalou.

²¹Ia oqo, me vaka ni sa gumatua na i valavala ca ki na mate, sa gumatua vakakina na loloma-savu ni Kalou ki na bula sa vakadonui ki na bula tawamudu ena vuku i Jisu Karisito na noda Turaga.

Roma 6

Mate ki na i Valavala Ca, Bula ena Vuku i Karisito

¹Na cava tale beka me da qai kaya? Me da ia tikoga na i valavala ca me tubu vakalevu kina na loloma-savu ni Kalou?

²E segai sara! Eda sa mate oti ki na i valavala ca, ia e rawa vakacava me da se bula tiko ga ena i valavala ca?

³O ni sega beka ni kila ni oi keda kece eda sa papitaisotaki vei Karisito Jisu eda sa papitaisotaki me da duavata kei koya ena nona mate?

⁴Ena noda papitaiso, eda sa bulu vata kaya ka vakaivotavota vata kaya ena nona mate, ka me vaka ni a sa vakaturi cake tale mai na mate na Karisito ena kaukauwa levu nei Tamana, sa dodonu vakakina me da bulataka na bula vou.-

⁵Kevaka eda sa duavata kei koya ena mate me vaka sa vakayacora, eda na duavata talega vakakina ena noda tucake tale mai na mate me vakataki koya.

⁶Ni da sa kila na ka oqo: na noda i tovo ni bula makawa sa vakamatei vata kei Karisito ena nona kauveilatai, me vakarusai kina na bula ni valavala ca, ka me da kakua tale kina ni bobula tiko ki na i valavala ca.

⁷Ni sa mate e dua na tamata, sa sereki o koya mai na kaukauwa ni valavala ca.

⁸Me vaka ni da sa mate vata kei Karisito, eda sa vakabauta ni da na bula vata kaya talega vakakina.

⁹Ni da sa kila ni sa vakaturi cake tale mai na mate na Karisito ka na sega tale ni mate; ka sa sega vakadua tale ni qai rawai koya o mate.

¹⁰O koya oqo, ena vuku ni nona a mate, a sa sega ni qai tiko tale e dua na kaukauwa vua na i valavala ca me lewai koya kina; ia na bula sa bulataka o koya, a sa bula ga vua na Kalou.

¹¹Ena sala vata o ya, mo ni vakasamataki kemuni kina vakaoqo ni o ni sa mate tu, o ya ena vuku ni valavala ca, ia o ni sa bula voli ga ena veitokani kei na Kalou ena vuku i Karisito Jisu.

¹²Na i valavala ca me sa kakua tale ni vakatulewa tiko ena yagomuni sa mate rawa tu, ka mo ni kua ni muria tiko kina na gagadre ca ni yagomuni.

¹³Ni kua talega ni solia e dua na tiki ni yagomuni ki na i valavala ca, me caka kina na ka ca. Ia mo ni soli kemuni ga vua na Kalou me vaka na tamata sa vakaturi mai na mate ki na bula, ka mo ni solia na nomuni bula taucoko vua na Kalou me vakayagataki ena veika dodonu ka savasava.

¹⁴Ni sa sega ni dodonu me lewai kemuni tale na i valavala ca, ni o ni sa sega ni tiko ena ruku ni lawa, ia ena ruku ga ni loloma-savu ni Kalou.

Bobula ki na i Valavala Dodonu

¹⁵Ia sa na qai vakaevei? Me da sai valavala ca tiko beka ga ni da sa sega ni tiko ena ruku ni lawa, ka da sa tiko ga ena ruku ni loloma-savu ni Kalou? E sega sara!

¹⁶O ni sa kila vinaka ni kevaka o ni sa soli kemuni mo ni vakarorogo vua e dua na tamata, o ni sa yaco mo ni nona bobula na tamata o ya. Ni kevaka o ni sa soli kemuni ki na i valavala ca, ena kena i tinitini ga na mate; ia kevaka o ni sa soli kemuni vua na Kalou, ena vakadonui kemuni o koya.

¹⁷Ia me vakavinavinakataki ga na Kalou! Ni o ni a bobula tu e liu ki na i valavala ca, ia oqo o ni sa muria ena yalomuni taucoko na dina eso sa basika mai na veivakavuvuli o ni sa vakatavulici kina.

¹⁸O ni sa sereki mai na kaukauwa ni valavala ca, ka sa yaco mo ni bobula ki na i valavala dodonu.

¹⁹(Au sa vakayagataka na vosa ga eda dau vakayagataka ena veisiga ena vuku ni malumalumu vakatamata sa tiko vei kemuni.) Ena dua na gauna, o ni a dau solia na veitikimuni taucoko me ra bobula ki na veika dukadukali me caka kina na i naki ca kecega. Ia oqo, mo ni qai solia vakakina na veitikimuni taucoko me ra bobula ki na veika dodonu me vakayacori kina na i naki savasava.

²⁰Ena gauna o ni a bobula tu kina ki na i valavala ca, o ni a galala tu mai na i valavala dodonu.

²¹A cava soti mada na veika vinaka o ni sa rawata mai na veika o ni sa qai madualaka tiko oqo? Na i tinitini ga ni veika kecega oqori na mate!

²²Ia oqo o ni sa qai sereki mai na i valavala ca ka sa yaco mo ni nona bobula na Kalou. Na kena yaga oqo vei kemuni sai koya na bula sa soli taucoko vua na Kalou, ka kena i tinitini na bula tawamudu.

²³Ni sai sau ni valavala ca na mate, ia sai solisoli walega ni Kalou na bula tawamudu, ena vuku i Jisu Karisito na noda Turaga.

Roma 7

E Dua na i Vakatautauvata ni Bula Vakawati

¹Sa dina sara ni o ni sa na kila vinaka tiko na veika au vakarau tukuna oqo, oi kemuni na veiwekani, baleta ni o ni sa kila kece tu na veika me baleta na lawa. Na lawa e dau vauca na tamata ena gauna ga e se bula tiko kina.

²Sa vakakina na yalewa ni sa vauci koya tu na lawa vua na watina tagane, ena gauna kece e bula voli kina; ia kevaka sa mate na tagane, sa qai galala o koya mai na lawa ka a vauci koya tu vua na watina.

³Ena vakatokai o koya me dautagane kevaka sa la'ki tiko vata tale e dua na tagane ni se bula tikoga na watina. Ia kevaka sa mate na watina, sa qai galala o koya mai na Lawa, ka kevaka e mani taura e dua tale na tagane me watina, sa sega ni qai okati o koya me dautagane.

⁴O ni sa vaka talega o ya na wekaqu. Me baleta na Lawa, o ni sa mate oti vaka talega kina, me vaka o ni sa tiki ni yago i Karisito; ia sa yaco oqo mo ni taukeni mai vua sa vakaturi cake tale mai na mate, me rawa kina ni da vuataka na vua yaga vua na Kalou.

⁵Ena gauna eda se bula vakayago voli kina, era sa dau cakacaka tiko e yagoda na veigagadre ca ni yago ni sa vakauqeti ira kina na Lawa, me vuataki kina na vua ni mate.

⁶Ia oqo eda sa galala mai na Lawa, ka da sa mate ki na veika sa vakabobulataki keda. Sa sega kina ni da veiqaravi ena sala makawa ni lawa sa volai, ia ena sala vou ga ni Yalo Tabu.

Na Lawa kei na i Valavala Ca

⁷A cava me da qai kaya kina? Sa i valavala ca beka li na Lawa? E segai sara! Ia sai koya ga na Lawa ka sa vakavuna me'u kila kina na i valavala ca. Ni kevaka sa sega ni kaya na Lawa, “Mo kakua ni kocokoco,” ke'u a sega ni kila se na cava na kocokoco.-

⁸Ia sa qai vakayagataka na lawa o ya na i valavala ca me vakauqeta kina na veimataqali yalo vakatani kecega e lomaqu. Ni sa sega na Lawa, sa ka mate walega na i valavala ca.

⁹Au a bula voli tu e liu ni se bera na lawa; ia ni sa yaco mai na i vakaro, a sa bula cake mai vakasauri na i valavala ca

¹⁰ka'u sa mate sara yani kina oi au. Ia na i vakaro ka a dodonu me kauta mai na bula sa qai kauta mai vei au na mate.

¹¹Ni sa kaukauwa na ca ena vuku ni vakaro, ka sa vakaisini au kina ka vakamatei au.-

¹²Ia na Lawa vakaikoya sa savasava, kei na i vakaro talega sa savasava, ka dodonu, ka vinaka.

¹³E kena i balebale li oqo ni mai vakavuna na noqu mate na ka vinaka? E sega sara! Sa vakavuna ga na noqu mate na i valavala ca; sa vakayagataka na ka vinaka me kauta mai kina vei au na mate, me vakaraitaki kina na i valavala ca ena kena roka dina. Ena ka oqo, ena vuku ni vakaro, sa qai vakaraitaki vinaka sara kina na levu ni kena ca na i valavala ca.

Na i Tovo e Rua e Tu Vua na Tamata

¹⁴Eda sa kila ni sa ka vakayalo na Lawa, ia oi au, au sa tamata vakayago ga ka a voli au tu na i valavala ca me'u nona bobula.

¹⁵Au sa dau sega ni kila na ka au cakava tiko; ka ni veika au vinakata me'u cakava au qai sega ni cakava, ia na veika au sega ni vinakata au sa qai dau cakava tiko.-

¹⁶Ia me vaka ni'u sa dau cakava tiko na veika au sega ni via cakava sa vakaraitaka o ya ni'u sa vakadinata ni vinaka na Lawa.

¹⁷Ia sa sega kina ni oi au dina au dau cakava na vei ka oqo, na i valavala ca ga sa tiko e lomaqu.

¹⁸Au sa kila kina, ena noqu i tovo vakayago, ni sa sega ni dua na ka vinaka e tu e lomaqu. E dina ga ni dau tu e lomaqu na gagadre me'u cakava na ka vinaka, ia au sa sega ga ni cakava rawa.

¹⁹Au sa sega ni vakayacora na veika vinaka ka'u sa gadreva me'u cakava; ia au sa vakayacora tikoga na veika ca ka'u sa bese ni via cakava.

²⁰Ia kevaka au sa vakayacora tikoga na veika au sa bese ni via cakava, e kena i balebale o ya ni sa sega ni oi au sa cakava tiko oqo; ia, na i valavala ca ga sa tiko vei au.

²¹Au sa qai raica kina ni sa cakacaka tiko na lawa oqo: ni gauna ka'u dau via cakava kina na ka vinaka, sa dau basika ga mai vei au na ka ca.

²²Na lomaqu dina se na tamata-e-loma sa taleitaka na lawa ni Kalou.

²³Ia au sa raica ni sa duatani na lawa sa cakacaka tiko e yagoqu, na lawa ka sa veisaqasaqa kei na lawa sa vakadonuya na lomaqu. Sa vakavuna oqo me'u bobula ki na lawa ni valavala ca sa cakacaka tiko e yagoqu.

²⁴Na tamata vakaloloma dina oi au! O cei me na sereki au mai na yago oqo ka sa kauti au tikoga ki na mate?

²⁵Ia me vakavinavinakataki ga na Kalou, o koya sa vakayacora oqo ena vuku ni noda Turaga o Jisu Karisito! Sa qai vaka tu oqo na noqu bula: au sa bobula ki na lawa ni Kalou ena noqu vakasama vakataki au, ia sa bobula ga ki na lawa ni valavala ca na noqu i tovo vakayago.

Roma 8

Na Bula ena Kaukauwa ni Yalo Tabu

¹O koya oqo sa sega kina ni wilika na Kalou na nodra cala o ira era sa tu vata kei Karisito Jisu.

²Ni sa sereki au mai na lawa ni valavala ca kei na mate na lawa ni Yalo Tabu, o koya sa kauta mai vei keda na bula ena noda tu vata kei Karisito Jisu.

³Ia na ka e sega ni cakava rawa na Lawa ena vuku ni malumalumu ni vakarau ni bula vakatamata, sa cakava oti na Kalou. Sa vakaraitaka o koya ni sa vakacala na ca sa tu ena i tovo ni bula vakatamata ena nona tala mai na luvena, ena yago sa tautauvata kei na yagoda i valavala ca na tamata, me vaqeyavutaka kina na i valavala ca.

⁴Sa cakava na ka oqo na Kalou me caka rawa kina na i valavala dodonu e vakarota na Lawa ena noda bula na tamata eda sa bula voli ena veiliutaki ni Yalo *Tabu*, ka sega ni vaka na i tovo e gadreva na yagoda.

⁵O ira era bula voli me vaka na ka e vinakata na nodra i tovo vakayago era sa vakarorogo ki na ka e gadreva na yagodra, ia o ira era sa bula voli me vaka na ka e vinakata na Yalo Tabu era sa vakarorogo ki na veiliutaki ni Yalo Tabu.

⁶Me lewai keda na noda i tovo vakayago sa kena i tinitini na mate; ia me lewai keda na Yalo *Tabu* sa kena i tinitini na bula kei na vakacegu.

⁷O koya oqo, sa yaco kina me ra meca ni Kalou na tamata era sa lewai mai na i tovo vakayago; ni ra sa sega ni muria tiko na lawa ni Kalou, ka sa dredre sara me ra talairawarawa kina.

⁸O ira era sa muria tikoga na i tovo vakayago era sa sega ni rawa ni vakalomavinakataka na Kalou.

⁹Ia o ni sa sega ni bula voli me vaka na ka e gadreva na yagomuni, o ni sa bula voli ga me vaka na ka e gadreva na Yalo Tabu, kevaka e dina ni sa bula tiko na Yalo ni Kalou e lomamuni. Na tamata yadua e sega ni tiko vua na Yalo i Karisito e sega ni nona na Karisito o koya.

¹⁰Ia kevaka sa tiko e lomamuni na Karisito, e dina ga ni sa mate na yagomuni ena vuku ni valavala ca, ia sa bula tiko na yalomuni ni sa vakadonui kemuni na Kalou.

¹¹Ia kevaka sa tiko e lomamuni na Yalo ni Kalou, o koya sa vakaturi Jisu cake tale mai na mate, ena qai vakabula talega na yagomuni sa vakaiyalayala ga o koya sa vakaturi Karisito mai na mate ena vuku ni nona Yalo *Tabu* sa tiko e lomamuni.-

¹²O koya oqo, oi kemuni na veiwekani, ni sa tiko na noda i tavi me da vakayacora, o ya me da kakua ni bulataka tiko na noda gagadre ni tovo vakayago.

¹³Ni kevaka o ni sa bula voli ga me vaka na ka e gadreva na yagomuni, o ni na mate; ia kevaka o ni sa vakamatea na veika e gadreva na yagomuni ena Yalo Tabu, o ni na bula.

¹⁴O ira sa liutaki ira na Yalo ni Kalou era sa luve ni Kalou.

¹⁵Na Yalo *Tabu* e solia vei kemuni na Kalou sa sega ni yalo ni veivakabobulataki me vakavurea vei kemuni na rere, ia na Yalo Tabu ga sa vakayacori kemuni mo ni luve ni Kalou, o koya eda sa kaci kina ena kaukauwa ni Yalo Tabu vua na Kalou, “Apa! Tamaqu!” - -

¹⁶Na Yalo ni Kalou sa semati koya ki na yaloda yadua me vakadinadinataki kina ni da sa luve ni Kalou.

¹⁷Ni da sa luvena, eda na taukena na veivakalougatataki sa maroroya tu o koya me nodra na nona tamata, ka da na taukena vata talega kei Karisito na veika sa maroroya tu na Kalou me baleti koya; ni kevaka eda sa vakaivotavota ena nona vakararawataki na Karisito, eda na vakaivotavota talega ena nona lagilagi.

Na Lagilagi ena Gauna mai Muri

¹⁸Au vakasamataka oqo ni veika rarawa eda sota kaya tiko edaidai ena sega ni rawa ni vakatauvatani kei na lagilagi ena qai vakaraitaki vei keda ena gauna mai muri.-

¹⁹Sa wawa tu ena nanamaki levu na veika buli me vakatakilai ira mai na luvena na Kalou.

²⁰Ni a sa cudruvi tu o vuravura me vakayalia na nona i naki, ka sa sega ni yaco oqo me vaka na nona i naki vakaikoya ga o vuravura, ia sa nona i naki ga na Kalou me vakakina. Ia sa tikoga na i nuinui-

²¹ni na yaco mai na gauna me na sereki tale kina o vuravura mai na nona vakabobulataki ki na rusa ka me vakaivotavota ena bula galala uasivi sa nodra na luve ni Kalou.

²²Eda sa kila tu me yacova mai na gauna oqo ni ra sa vutugu kece tu na veika buli ena rarawa, io me vaka na rarawa ni vakasucu gone.

²³Ia era sa sega ni vutugu walega na veika buli; eda sa vutugu talega e yaloda oi keda sa tu vei keda na i sevu ni nona i solisoli na Kalou o ya na Yalo *Tabu*, ni da sa waraka tiko me vakayacori keda na Kalou me da sa luvena ka sereka na noda bula taucoko me galala.-

²⁴Ni sai koya na noda vakanuinui oqo eda sa vakabulai kina. Ia kevaka eda sa raica rawa tiko na ka eda nuitaka tiko, sa qai sega tale ni okati oqori me i nuinui dina. Se o cei mada e dau nuitaka me yaco e dua na ka sa raica rawa tiko?

²⁵Ia kevaka eda vakanuinui tiko ki na veika eda se sega mada ni raica, eda na waraka ga ena vosota.

²⁶Sa vakakina na nona lako mai na Yalo Tabu me mai vukei keda ena noda malumalumu. Ni da sa sega ni kila na i vakarau ni masu e kilikili me da vakayacora. Sa vakamamasu tikoga na Yalo Tabu vua na Kalou ena vukuda ena vutugu sa sega na vosa me vakamacalataka rawa.

²⁷Ia na Kalou, o koya sa raica na yalo ni tamata, sa kila na vakasama ni Yalo Tabu; ni sa dau masulaki keda na Yalo Tabu me vaka na ka e vinakata na Kalou.

²⁸Eda sa kila ni sa cakacaka tiko na Kalou ena veika kecega me ra vinaka kina o ira era sa lomani koya, o ira sa kacivi ira o koya me vaka na lomana.

²⁹O ira sa digitaka oti na Kalou sa lesi ira o koya me ra yaco me ra vakataka na Luvena, me yaco kina na Luvena me ulumatua ena kedra maliwa na tacina ena dua na matavuvale levu.

³⁰A sa yaco kina me vakaoqo: o ira sa digitaki ira na Kalou, a sa kacivi ira; o ira sa kacivi ira o koya, a sa vakadonui ira; kei ira sa vakadonui ira o koya, a sa vota talega vei ira na nona lagilagi.

Sa Vakaraitaki Na Loloma ni Kalou ena Vuku i Karisito Jisu

³¹Na cava tale me da qai kaya ena veika kece oqo? Kevaka sa noda i to na Kalou o cei ena qai noda meca?

³²O koya ka a sega ni bureitaka na Luvena dina, ka ni a soli koya ga ena vukuda kece, ena sega li ni solia walega vei keda na ka kecega?

³³O cei ena beitaki ira na digitaki ni Kalou? Na Kalou sara ga vakaikoya e sa vakadonui ira ka sa okati ira me ra sai valavala dodonu!

³⁴O cei tale ena rawa ni vakacalai ira? Sa i Jisu Karisito ga ka a mate; a sa vakaturi cake tale, sa tiko ena liga i matau ni Kalou edaidai ka sa dau vakamamasu tiko vua na Kalou o koya ena vukuda.

³⁵O cei me na tawasei keda rawa mai na loloma i Karisito? Na ka rarawa li, se na yaluma, se na dauveivakacacani, se na dausiga, se na luvaiwale, se na dauveivakarerei se na i seleiwau?

³⁶Ia me vaka sa volai: “Ena vukumuni, keitou sa vakamatei tiko kina ena siga taucoko; Keitou sa vakatautauvatani kei na sipi ena vakarau vakamatei.”-

³⁷Sega! Ena veika kece oqo eda na qaqa kina ena vuku i koya sa lomani keda.

³⁸Ni'u sa vakadinata sara ni na sega tale ni dua na ka me na tawasei keda mai na loloma i Karisito; ena sega ni rawata na mate, se na bula, era na sega ni rawata na agilosu se o ira na daulewa mai lomalagi, se na veika e yaco edaidai se na veika ena yaco mai muri,

³⁹se na vuravura e cake, se na vuravura e ra. Ena sega sara ni dua na ka me na rawa ni tawasei keda mai na loloma ni Kalou sa mai noda ena vuku i Jisu Karisito na noda Turaga.

Roma 9

Na Kalou kei Ira na Nona Tamata Digitaki

¹Na ka au kaya tiko e dina; au sa nei Karisito ka'u sa sega ni lasu, sa vakadinadinataka mai na noqu lewa e loma ena cakacaka ni Yalo Tabu ni'u sa sega ni lasu.

²Sa ka levu dina na noqu rarawa, ka sega ni oti rawa na mosi ni yaloqu me baleti ira na kai noqu, o ira na tiki ni yagoqu ka noqu dra dina!

³E vinaka cake vei au me a tau vei au na cudru ni Kalou ka'u tawasei tani mai vei Karisito kevaka e rawa ni ra vukei kina.

⁴Sa i ira na tamata digitaki ni Kalou. Sa okati ira o koya me ra luvena ka a vakaraitaka vei ira na nona i serau lagilagi. E a cakava talega na nona veiyalayalati kei ira, ka solia vei ira na Lawa. Era sa kila talega na sala dodonu ni nona qaravi ka sa nodra talega na vosa ni yalayala.-

⁵Sa i ira na nodra kawa na Pateriaki (o ya o ira na nodra qase na Isireli). Ena tikina vakayago sa mai sucu tale ena nodra kawa tamata na Karisito. Ia me vakacautaki tikoga na Kalou, o koya sa lewa na ka kecega ka sega ni mudu! Emeni.

⁶Au sega ni kaya ni sa sega ni yaco na vosa ni yalayala ni Kalou; ka ni ra a sega ni Isireli dina o ira kece na kawa i Isireli.

⁷Era a sega talega ni luve ni Kalou kece na kawa i Epara-ama, ka ni a kaya na Kalou vei Epara-ama, “Era na okati me ra nomu kawa o ira na kawa i Aisake.”-

⁸E kena i balebale o ya ni o ira na gone era sucu ga mai vakadodonu vakayago, era sega ni luve ni Kalou; ia o ira ga na gone era sucu mai me vaka e yalataka na Kalou, era sa okati me ra nona kawa dina.

⁹Ni sa vakaoqo na vosa ni yalayala ni Kalou, “Au na lesu tale mai ena gauna vata oqo ena yabaki mai oqo, ka na vakasucuma o Sera e dua na gonetagane.”-

¹⁰Ia e sega ni o koya walega o ya: ni sa yaco talega na mataqali ka vakaoqo vei Repeka ena nona kunekunetaki rau na luvena tagane mai vua e duabulu na tama, na noda qase o Aisake.

¹¹Ia me rawa ni vakaraitaki kina ni sa digidigi sara ga ni Kalou vakaikoya ka sega ni a veikacivi ena vuku ni cakacaka sa cakava e dua vei rau na gonetagane,

¹²a sa kaya kina Kalou vei tinadrau: “Ena dau qaravi koya e gone o koya ka qase.” (A sa kaya oqo ni rau se bera ni sucu, ka sega ni se dua vei rau me cakava e dua na ka vinaka se ka ca.)-

¹³Me vaka talega sa volai tu ena i Vola Tabu, “Au sa lomani Jekope, ia ka'u sa cati Iso.”-

¹⁴Ia a cava me da qai kaya? Sa sega beka li ni dodonu na Kalou? E sega sara.

¹⁵Ni a kaya vei Mosese o koya, “Au na yaloveivosoti ga ki vua au sa yalololoma kina ka'u na yalovinaka vei koya au sa via yalovinaka vua.”-

¹⁶A sa sega kina ni vakatautaki ki na ka sa vinakata se cakava na tamata, ia ena yaloveivosoti ga ni Kalou.

¹⁷Ni sa kaya na i Vola Tabu vua na tui Ijipita, “Au sa buli iko ena i naki levu me vakatakilai kina na noqu kaukauwa vei iko, me kilai kina na yacaqu e vuravura taucoko.”-

¹⁸O koya oqo sa yalololoma kina na Kalou kivei koya sa digitaka, ka sa vakayalokaukauwataki ira na tamata sa digitaka o koya me vakayacora vakakina.

Na Cudru kei na Loloma ni Kalou

¹⁹Ena dua vei kemuni ena kaya mai vei au, “Ke dina o ya, ena qai rawa vakacava vua na Kalou me beitaka ni cala e dua na tamata? O cei ena rawa ni vorata rawa na lomana?”

²⁰Ia o cei o iko, na wekaqu, mo sauma na vosa ni Kalou? Na kuro qele ena sega ni rawa ni vosa lesu vei koya e buli koya me kaya, “Na cava o buli au kina vakaoqo?”-

²¹Ni sa tu vua na dautulikuro na nona dodonu me lewa ga na nona vakayagataka na qele me vaka na ka e vinakata; sa rawa ni bulia e rua na kuro mai na dua ga na i buli qele, ka me cakava e dua na kena e sau dredre se dua ga na kena e sau rawarawa.-

²²Sa vakakina na Kalou ena ka e sa cakava. Sa vinakata me vakaraitaka na nona cudru, ka vakatakila talega na nona kaukauwa. Ia sa vosoti ira vakadede ga na tamata sa cudruvi ira o koya, o ira sa vakarau vakarusai.-

²³A sa gadreva talega o koya me vakaraitaka na nona i serau lagilagi cecere, ka sa sovaraka vei keda eda sa nona takete ni yaloveivosoti, kivei keda eda sa vakarautaki me da vakaivotavota ena nona i serau lagilagi.

²⁴Ni sai keda ga na tamata ka sa kaciva o koya, ka sega ni veikacivi walega mai vei ira na Jiu, ia mai vei ira talega na kai matanitu tani.

²⁵Ni sai koya oqo na ka e kaya na i vola i Osea, “O ira era a sega ni noqu tamata Au na kacivi ira me ra ‘Noqu Tamata.’ Na matanitu au a sega ni lomana Au na kaciva me ‘Noqu Daulomani.’-

²⁶Kei na vanua sara ga sa tukuni kina vei ira, ‘O ni sa sega ni noqu tamata,’ Era na vakatokai kina me ra luve ni Kalou bula.”-

²⁷Sa kacivaka o Aisea na veika me baleti Isireli: “Kevaka sara mada ga era lewe levu me vaka na mata ni nuku ena matasawa o ira na Isireli, ia ena lewe vica ga vei ira na vo-ni-bula ena vakabulai;-

²⁸ka ni na vakayacora vakatotolo na Turaga na nona lewa e vuravura taucoko ena lewa matau.”

²⁹Me vaka ga na veika sa tukuna oti o Aisea, “Kevaka me a sega ni vakavoca toka vei keda eso na noda kawa na Turaga na Kalou Kaukauwa, keda sa vakataki Sotoma, ka tautauvata kei Komora.”-

Na Masu i Paula me Baleti Isireli

³⁰Sa i koya oqo na lewe ni ka keitou kaya tiko: O ira na kai matanitu tani era a sega ni saga me ra vakadonui, sa vakadonui ira oqo na Kalou ena vuku ni vakabauta.

³¹Ia o ira na Isireli, era vakasaqara tiko eso na lawa me vakadonui ira kina na Kalou, ka ra sa sega tikoga ni kunea.

³²A cava era sega tikoga kina ni kunea? Baleta ni ra vakararavi tikoga ki na nodra sasaga vakai ira ka ra sega ni yavutaka na nodra cakacaka ena vakabauta. Era sa tarabe ena vatu ni veivakatarabetaki,

³³e kainaki toka kina ena i Vola Tabu: “Raica, au sa vakatora toka mai Saioni e dua na vatu, Ena vakatarabetaki ira na tamata; E dua na vatu era na tacaqe kina. Ia o koya ena vakabauta ena sega ni vakamaduataki!”-

Roma 10

¹Kemuni na veiwekani, au sa gadreva mai na vu ni yaloqu taucoko ka masulaka vua na Kalou me ra vakabulai kece na kai noqu.

²Au sa rawa ni vakadinadinataka ni ra sa dau gumatua dina sara ena nodra qarava na Kalou, ia sa sega ga ni yavutaki ena rarama dina na nodra veiqaravi vakayalo.

³Era se sega ni kila na sala e vakadonui ira kina na tamata na Kalou, ia era sa dau qara ga na nodra sala vakai ira; ka ra sa mani sega kina ni vakamuraia na sala sa dau veivakadonui kina na Kalou.

⁴Ni sai cavacava ni Lawa na Karisito, me yaco rawa kina vei ira kecega sa vakabauta me ra vakadonui mai vua na Kalou.

Sa Baleti Keda Kece na Veivakabulai

⁵Sa i koya oqo na ka sa vola o Mosese me baleta na nona veivakadonui na Kalou ena noda muria na Lawa: “Na tamata e vakayacora na ka sa vakarota na Lawa ena bula kina.”-

⁶Ia sai koya oqo na ka sa tukuna na i Vola Tabu me baleta na noda vakadonui mai vua na Kalou ena vuku ni vakabauta: “Kakua ni kaya e lomamu, O cei ena lako cake ki lomalagi?” (o ya, me kauti Karisito sobu mai).-

⁷“Kakua talega ni kaya, O cei ena lako sobu i bulu?” (o ya, me vakaturi Karisito cake tale mai na mate.)

⁸Sa i koya ga oqo na ka e kaya, “Sa tu volekati iko na vosa ni Kalou, io sa tu ena gusumu kei na lomamu” — o ya, na i tukutuku ni vakabauta keitou sa vunautaka.

⁹Kevaka o na vakatusa e gusumu, ni sa Turaga o Jisu, ka vakabauta e vu ni yalomu ni sa vakaturi koya cake tale mai na mate na Kalou, o na vakabulai.

¹⁰Ni sa wilika na Kalou me dodonu na tamata ena vuku ni vakabauta ni yalona, ka sa vakabulai o koya ena vuku ni vakatutusa ni gusuna.

¹¹Ni sa kaya na i Vola Tabu, “O koya sa vakabauti koya ena sega ni vakamaduataki.”-

¹²Oqo eda sa okati kece kina na tamata, ka ni sega na kedra duidui na Jiu kei ira na kai matanitu tani. Sa dua ga na noda Turaga na tamata kecega ka sa vakalougatataki ira vakalevu era sa masu vua.

¹³Me vaka sa kaya na i Vola Tabu, “O ira yadua era masuta na yaca ni Turaga era na vakabulai.”-

¹⁴Ia ena rawa beka vakacava me ra masu vua kevaka era sega ni vakabauta? Era na qai vakabauta rawa vakacava kevaka era se bera ni rogoca na i tukutuku? Era na rogoca rawa li vakacava kevaka e sega ni dua me la'ki vunautaka vei ira na i tukutuku?

¹⁵Ena la'ki vunautaki rawa vakaevei na i tukutuku kevaka era sa sega ni talaki o ira na i talai? Me vaka sa volai, “Sa ka lagilagi dina na nodra yaco mai na i talai ni ra kauta voli mai na i Tukutuku Vinaka!”-

¹⁶Ia sa sega ga ni ciqoma na i Tukutuku Vinaka na tamata kece sara; ka ni a kaya kina vakaikoya o Aisea, “Kemuni na Turaga, o cei sa vakabauta na neitou i tukutuku?”-

¹⁷Eda sa kila kina ni sa rawa na vakabauta mai na veika sa rogoci, a veika sa rogoci oqo sa lako mai na vosa i Karisito.

¹⁸Ia ka'u sa taroga: e dina beka li ni ra a sega ni rogoca na i tukutuku? Sega, e sega ni dina, ka ni ra a sa rogoca o ira me vaka ni a kaya na i Vola Tabu, “Na rorogo ni domodra sa yaco yani ki na veiyasa i vuravura kecega; Sa yaco na nodra vosa ki na i yalayala kei vuravura.”-

¹⁹Au sa qai taroga tale: Era a sega beka ni kila o ira na Isireli? A sa sauma taumada o Mosese vakaoqo ne, “Au na vakavuna mo ni vuvutaka ira era sa sega ni dua na matanitu; Ka'u na vakacudrui kemuni mai vua na dua na matanitu lialia.”-

²⁰Ia o Aisea sa doudou cake sara e nona kaya, “Era sa kunei au o ira era a sega ni vakasaqarai au; Ka'u sa rairai vei ira era a sega ni vakatarogi au.”-

²¹Ia me baleti Isireli, a sa kaya, “Au sa dodoka tu na ligaqu ruarua ena siga taucoko me'u kidavaka e dua na kawa tamata talaidredre ka dau vakayaco lomadra.”-

Roma 11

¹Au sa qai taroga, sa biuti ira dina li na nona tamata na Kalou? E sega sara! Oi au vakataki au e dua na Isireli, au kawa i Epara-ama, ka'u lewe ni yavusa i Penijamini.-

²E segai ni se biuti ira na nona tamata na Kalou, o ira a digitaki ira mai na i vakatekivu o koya. O ni kila na tiki ni Vola Tabu sa tukuna kina o Ilaijia vua na Kalou na veika era cala kina na Isireli:

³“Kemuni na Turaga era sa vakamatei ira na nomuni parofita ka talaraka sobu na nomuni i cabocabonisoro. Oi au taudua ga au sa vo tiko ka ra sa tovolea tiko me ra vakamatei au.”-

⁴A cava sa qai sauma kina vua na Kalou? “Au sa maroroi ira tiko me ra noqu era lewe vitu na udolu na tamata ka ra sega ni qarava na kalou o Peali.”-

⁵E vaka talega kina ena gauna oqo: era sa vo tikoga na vo-ni-bula era lewe lailai ga, ka sa digitaki ira na Kalou ena nona loloma-savu.

⁶Na nona digidigi e yavutaki ena nona loloma-savu ka sega ni yavutaki ena ka era cakava. Kevaka e yavutaki na digidigi ni Kalou ena ka e cakava na tamata, sa qai sega ni wili na nona loloma-savu me loloma-savu dina.

⁷Sa qai vakaevei? Era a sega ni kunea na Isireli na ka era a vakasaqara tiko. Era a kunea ga o ira na i lala lailai sa digitaki ira na Kalou; era sa yaco na kena vo me ra didivara ki na veikacivi ni Kalou.

⁸Me vaka e kaya na i Vola Tabu, “Sa cakava na Kalou me wele na yalodra kei na nodra vakasama; me yacova mai edaidai era sa sega ga ni rai e matadra se rogo e daligadra.”-

⁹Me vaka talega e kaya o Tevita, “Me yaco me kedra i cori ka kedra dai na kedra magiti. Me yaco me ra lutu kina ka me ra totogitaki kina.-

¹⁰Me boko mada ga na matadra me ra kakua ni rai rawa; Ka me ra vakalairoro tikoga ena veigauna kece ena bibi ni nodra i colacola.”

¹¹Au sa qai taroga tale, “Ni ra sa tarabe na Jiu, era sa bale li ka rusa sara kina vakadua? E segai sara! Ena vuku ni nodra caka cala na Jiu, sa yaco mai kina na veivakabulai vei ira na kai matanitu tani, me ra vuvutaki ira kina o ira na Jiu.

¹²Na nodra i valavala ca na Jiu sa kauta mai na veivakalougatataki levu ki vuravura; kei na nodra dravudravua vakayalo sa kauta mai na veivakalougatataki levu kivei ira na kai matanitu tani. Sa na qai wacava li na levu ni veivakalougatataki ena gauna sa vakacurumi talega kina na kedra i wiliwili kece na Jiu!

Na Nodra Vakabulai na kai Matanitu Tani

13Au sa qai vosa oqo vei kemuni na kai matanitu tani: me vaka na noqu i lesilesi ni'u sai apositolo vei ira na kai matanitu tani, au sa doka vakalevu na noqu vei qaravi oqo.

14De lakolako au mani rawa ni vakavuna me ra vuvu o ira na kai noqu, ka me rawa kina ni vakabulai eso vei ira.

15Ni kevaka sa vakavuna me veivinakati tale o vuravura kei na Kalou na nodra biu tani na Jiu, ia na cava ena qai yaco kevaka era sa vakadonui talega vakakina? Ena vaka ga na bula tale mai na mate!

16Kevaka sa soli vua na Kalou na i matai ni tiki ni madrai, sa ka tabu me nona na Kalou na vo ni buli madrai; ka kevaka sa cabori vua na Kalou na wakanikau, sa ka tabu me nona talega na Kalou na tabana kece sara.

17A sa musuki laivi mai na vuni olive sa teivaki eso na tabana, ka sa semati yani kina na taba ni olive ni veikau. Oi kemuni na kai matanitu tani sa vaka na taba ni olive ni veikau oqo, ka o ni sa vakaivotavota talega ena nodra bula vakayalo qaqa na Jiu.

18O koya oqo mo kakua kina ni beci ira na taba ni olive sa musuki laivi. E rawa vakacava li mo dokadoka kina? O iko o tabana walega; ka sa sega ni bula na vuna ena vukumu, ia na vuna ga sa vakabulai iko tiko.

19Ia o na kaya tale, “Sa dina sara, ia sa musuki laivi ga na tabana dina me rawa ni'u sema kina oi au.”

20Sa dina o ya. Era sa musuki laivi mai baleta ni ra sega ni vakabauta na Kalou, ia o ni sa la'ki toka dei oi kemuni baleta ni o ni sa vakabauta. Mo kakua ni dokadoka kina, ia mo rere ga.

21Ni kevaka sa sega ni vosoti ira na Jiu na Kalou, o ira era sa vaka na taba ni olive dina; o nanuma beka me na qai vosoti iko o koya?

22E ke eda sa raica kina na yalovinaka kei na voravora ni lewa ni Kalou. Na voravora ni nona lewa vei ira era sa bale kei na nona yalovinaka vei iko

kevaka o sa tudei tiko ena nona loloma; ia kevaka o na sega ni tudei tiko o na musuki tani talega.

²³Ia o ira na Jiu, kevaka era na biuta tani na nodra tawa vakabauta, era na vakalesui tale mai ki na nodra i tutu e liu; ni sa rawa vua na Kalou me semati ira tale.

²⁴Oi kemuni na kai matanitu tani sa vaka na taba ni olive ni veikau sa musuki tani mai ka sa semati ki na vuni olive sa teivaki. Era sa vaka na vuni olive sa teivaki o ira na Jiu; ka sa sega ni dua na kena dredre vua na Kalou me semati ira lesu tale na taba ni olive sa musuki tani oqo ki na vuna dina.

Na Loloma ni Kalou vei Keda Kece

²⁵Kemuni na veiwekani, oqo e dua na ka vuni ka'u vinakata mo ni kila, ka ni na vakabulai kemuni mai na nanuma ni o ni sa tamata vukei. Na kaukauwa ni lomadra na Jiu ena sega ni ka tudei sara; ena yacova ga ni ra sa lako kece mai vua na Kalou na i wiliwili ni kai matanitu tani ka a dodonu me ra vakabulai.

²⁶Ia ena vakaoqo na nodra vakabulai kece na Isireli. Me vaka e kaya na i Vola Tabu, “Ena lako mai na i Vakabula mai Saioni, Ka na kauta laivi na ca kecega mai vei ira na kawa i Jekope.-

²⁷Keimami na cakava vata na veiyalayalati oqo, Ni'u sa kauta tani na nodra i valavala ca.”-

²⁸Ena vuku ni nodra cata na i Tukutuku Vinaka na Jiu, era sa mani yaco kina me ra meca ni Kalou, ka sa la'ki nomuni kina na kai matanitu tani na kena vinaka. Ia ena veidigitaki ga ni Kalou era sa wekana kina na Jiu ena vukudra na nodra qase.

²⁹Ni sa sega ni dau veisautaka na Kalou na nona vakasama vei koya sa digitaka ka vakalougatataka.

³⁰Vei kemuni na kai matanitu tani, o ni a dau talaidredre voli vua na Kalou ena gauna e liu; ia oqo o ni sa qai ciqoma na yalololoma ni Kalou ena vuku ni nodra talaidredre na Jiu.

³¹Sa vaka talega kina o ira na Jiu, ena vuku ni yalololoma o ni sa qai ciqoma oqo, era sa talaidredre kina vua na Kalou ena gauna oqo, ka me rawa talega kina ni ra ciqoma oqo na yalololoma ni Kalou.

³²Ni sa lewa na Kalou me ra bobula kecega na tamata ki na talaidredre, me rawa kina ni vakaraitaka o koya na nona yaloveivosoti ki na tamata yadua.

Me Vakacaucautaki na Kalou

³³Sa uasivi dina na vinaka ni Kalou kivei keda kece! Sa titobu sara na nona vuku kei na nona kila-ka! O cei ena rawa ni vakamacalataka na lomana? O cei e rawa ni kila na nona i vakarau?-.

³⁴Me vaka sa kaya na i Vola Tabu:- “O cei sa kila rawa na vakasama ni Turaga? O cei sa rawa me na soli i vakasala vua?

³⁵O cei e sa bau solia vua e dua na ka me na sauma lesu tale o koya?”-

³⁶Ni sa bulia na ka kecega o koya. Era sa bula rawa tu ena nona kaukauwa, ka ra sa bula tale tu ga ena vukuna. Me ia mada ga vua na Kalou na veivakalagilagi ka sega ni mudu! Emeni.-

Roma 12

Bula ni Veiqaravi Vua na Kalou

¹O koya oqo, ena vuku ni yaloveivosoti ni Kalou kivei keda, au sa vakamamasu kina vei kemuni na veiwekani mo ni cabora na yagomuni me i madrali bula, me savasava ka vinaka vua na Kalou. Sa i koya oqo na i soro vakayalo dina mo ni vakacabora.

²Ni kakua ni vakaitovotaki kemuni ena veimataqali i tovo ni vuravura oqo. Ia ni vakadonuya ga vua na Kalou me vakavouia taucoko sara na nomuni vakasama ka me veisautaki kina na nomuni bula e loma. O ni na qai kila rawa kina na loma ni Kalou, ka kila talega na ka yaga, ka vinaka, ka uasivi sara.

³Ena vuku ni loloma-savu ni Kalou vei au, au sa kaya kina vei kemuni kece sara me kakua ni dua vei kemuni me raici koya cake vakasivia mai na kena e veiganiti kaya. Ia me yalomatua ga ena nona vakanananu, ka lewa

vakavinaka na nona bula me veirauti kaya kei na i vakarau ni vakabauta sa vota vei kemuni yadudua na Kalou.

⁴Sa vuqa na veitiki ni yagoda, ia sa duabau ga na yago; ia na veitiki ni yago kece oqo sa duidui na nodra i tavi.-

⁵Sa vakakina oi keda, e dina ga ni da sa lewe vuqa, eda sa lewe ni duabau ga na yago ena noda sa tu vata kei Karisito, ka da sa veisemati vata ni da sa veitiki ni yago duidui ni dua ga na yago.

⁶O koya oqo eda sa vakayagataka kina na veisolisoli e duidui sa soli vei keda me vaka na loloma-savu ni Kalou sa soli vei keda. Kevaka e noda i solisoli me da vunautaka na vosa ni Kalou, me da vakayacora sara vakakina me vaka na i vakarau ni noda vakabauta.-

⁷Kevaka e noda i solisoli na dauveiqaravi, me da ia sara na veiqaravi; ke veivakavulici, me da ia sara na veivakavulici.

⁸Kevaka me da veivakauqeti vei ira na kena vo ni vakabauta, me da kitaka sara vakakina. O koya sa dau solisoli me vakayacora vakakina ena yalovinaka; o koya sa dau veiliutaki sa dodonu me cakacaka vakaukauwa sara; o koya sa dauloloma me vakayacora oqo ena yalo marau.

⁹Me dina ka maucokona vinaka na nomuni loloma. Mo ni cata na ca ka taura matua na ka vinaka.

¹⁰Ni veilomani sara me vaka ni o ni sa veitacini ena vuku i Karisito; ka mo ni veiuasiviti ena veivakarokorokotaki.

¹¹Ni cakacaka vakaukauwa, ka kakua ni vucesa. Ni qarava na Turaga ena yalodina.

¹²Mo ni reki tiko ena vuku ni vakanuinui sa tiko vei kemuni, ni dau vosota na veika rarawa, ka ia tikoga na masu ena veigauna kece.

¹³Ni solia na veika e tu vei kemuni vei ira na wekamuni vakayalo era leqa tu, ka dau dolava na nomuni vale vei ira na vulagi.

¹⁴Ni masulaka vua na Kalou me vakalougatataki ira era vakacacani kemuni — io, mo ni kerea vua me ia na veivakalougatataki, ka sega ni veicudruvi.-

¹⁵Ni marau vata kei ira era sa marau, ka tagi vata kei ira era sa tagi.-

¹⁶Ni veinanumi vakatautauvata. Ni kakua ni dau viavialevu, ia ni makututaka ga na veitokani kei ira sa vakaleqai ka malumalumu. Ni kakua ni nanuma ni o ni sa vuku.-

¹⁷Kevaka e dua sa cakava e dua na ka ca vei kemuni, ni kakua ni sauma lesu ena ca. Ni tovolea mo ni cakava na ka e vinaka ena matadra na tamata kecega.

¹⁸Ni cakava na ka kecega o ni rawata mo ni veilomani tikoga kina kei ira na tamata kecega.

¹⁹Ni kakua ni sauma na ca sa vakayacori vei kemuni. Laiva ga vua na Kalou me sauma. Ni sa volai tu ena i Vola Tabu: “Sa noqu i tavi me'u cudruvaka, au na sauma oi au, sa kaya na Turaga.” Ni sa kaya talega na i Vola Tabu:-

²⁰“Kevaka sa viakana na nomu meca, mo vakani koya; kevaka sa viagunu, mo vagunuvi koya; ni o sa cakava oqo, o na vakavuna me madua vakalevu sara kina.”-

²¹Ni kakua ni vakatara na ca me vakadrukai kemuni, ia mo ni valuta ga na ca ena vinaka.

Roma 13

Na Noda i Tavi Vei Ira na Veiliutaki Vakamatanitu

¹Me talairawarawa na tamata kecega vei ira era veiliutaki ena matanitu, ni sega ni dua e veiliutaki rawa ke sega ni vakatara na Kalou. O ira era sa veiliutaki tiko oqo sa lesi ira kina na Kalou.-

²O koya e saqati ira era veiliutaki tiko sa saqata tiko na ka sa lesia na Kalou; ka sa na vakavuna ga na nona cudruvi.

³Ni sa sega ni dodonu me ra rerevaki ira na i liuliu o ira era caka dodonu tiko, ia o ira ga sa kitaka na ca. O gadreva li mo kakua ni rerevaki ira na i liuliu? Ia cakava na ka vinaka, ka ra na qai vakacaucautaki iko o ira oqo.

⁴Ni sai talai ni Kalou o koya ka sa dau cakava na ka mo vinaka kina. Ia kevaka o sai tovo ca, mo rerevaki koya, ni sa tu dina na nona kaukauwa me veitotogitaki kina. Sa i koya na i talai ni Kalou ka sa nona i tavi me vakayacora na cudru ni Kalou vei ira era sa caka ca.

⁵Oqo na vuna e dodonu mo ni talairawarawa kina vei ira era sa veiliutaki, ka sega ni baleta walega na cudru ni Kalou, ia sa baleta talega na vakatulewa dodonu ni noda lewa-e-loma.

⁶Sa i koya talega oqo na vuna mo ni soli i vakacavacava kina, baleta ni ra sa okati me ra dauveiqaravi ni Kalou o ira sa veiliutaki ni ra sa vakayacora tiko na nodra i tavi.-

⁷Sauma kece na ka e dodonu me saumi vei ira na tamata, sauma na i vakacavacava vei ira e dodonu me saumi vei ira, na soli lavaki ki vua sa dodonu me soli kina na soli lavaki, na vakarokoroko vua e dodonu me vakarokorokotaki, kei na veivakalagilagi vei koya e dodonu me vakalagilagi.

Na i Tavi ni Tamata Vua na Wekana

⁸Me kakua ni tu e dua na ka o dinautaka tu kina vua e dua, ia sa nomu i tavi ga mo lomani ira na veiwekani. O koya yadua sa vakayacora vakaoqo sa talairawarawa ki na Lawa.

⁹Na Lawa eso me vaka na: “Mo kakua ni ia na veibutakoci; mo kakua ni laba, mo kakua ni butako, mo kakua ni kocokoco” — na veika kece oqo, vata kei ira tale na kena vo, sa kedra i soqoni vakadua na i vakaro oqo: “Mo lomana na kai nomu me vaka o sa lomani iko.”-

¹⁰Kevaka o sa lomana e dua na tamata, o na sega vakadua ni cakava vua e dua na ka ca; o koya oqo, sa talairawarawa kina ki na Lawa taucoko na tamata sa dauloloma.

¹¹Sa dodonu mo ni cakava na ka oqo, baleta ni o ni sa kila na kena sa yaco mai na gauna oqo mo ni yadra kina mai na moce. Ni sa qai voleka sara mai na gauna me da vakabulai kina me vakatauvatani kei na gauna eda se qai vakabauta kina.

¹²Sa voleka ni oti yani na bogi, ka sa voleka ni kida mai na mataka. Me da muduka laivi na i valavala butobuto, ka vakaiyaragi ena rarama.

¹³Me da vakaitovotaki keda vinaka, me vaka na tamata sa bula voli ena rarama; ka me muduki na i valavala vakasisila se na mateni, me muduki na daudara se na i valavala velavela, ka me kua na veileti se na vuvu.

¹⁴Ia ni taurivaka ga na i yaragi ni Turaga o Jisu Karisito, ka tarovi kemuni mai na kena kauwaitaki na i tovo vakayago kei na vakayacori ni kena gagadre ca eso.

Roma 14

Kakua ni Vakalewa na Wekamu

¹Ni ciqomi ira ka sa malumalumu na nodra vakabauta, ia mo ni kakua ga- ni veileti vata kaya ena vuku ni nodra rai se vakasama.

²Na nona vakabauta e dua na tamata sa vakatara vua me kania na ka kecega, ia o koya sa malumalumu na nona vakabauta sa kania walega na kakana draunikau.

³O koya sa kania na ka kecega me kakua sara ni vakalewai koya sa kana kakana draunikau walega, ia me kakua talega ni vakalewai koya sa kania na ka kecega o koya sa kania walega na kakana draunikau; ni sa vakadonui koya oti na Kalou.

⁴O cei o iko mo lewa na nona tamata e dua tani tale? Na nona turaga ga e rawa ni kaya se sa rawata tiko na nona i tavi se segai. Ia ena rawa ni rawata me vaka o ya o koya na nona i tavi, baleta ni sa rawa vua na Turaga me solia vua na kena kaukauwa.

⁵Eso na tamata sa okata me ra bibi cake eso na siga mai na siga tale eso, ka so tale era okata me ra tautauvata kecega na siga. Ia e ka bibi me da dui vakadeitaka na tamata yadua na noda rai se na veika eda sa nanuma.

⁶O koya sa nanuma ni sa bibi cake e dua na siga mai na kena vo e sa vakayacora vakakina ena nona doka na Turaga; o koya sa kania na ka kecega sa vakayacora vakakina ena nona doka na Turaga, baleta ni sa vakavinavinakataka na Kalou ena vuku ni kakana. O koya sa bese ni kania eso na ka sa vakayacora vakakina ena nona doka na Turaga, ka ni sa dau vakavinavinaka talega vua na Kalou.

⁷Ni sa sega ni dua vei keda me bula ena vukuna ga, se dua sa mate ena vukuna ga.

⁸Kevaka eda sa bula, eda sa bula ga ena vuku ni Turaga; ia kevaka eda sa mate, eda sa mate ga ena vuku ni Turaga. Se da bula se da mate, eda sa nona tikoga na Turaga.

⁹Ni sa mate na Karisito ka tucake tale ki na bula me yaco rawa kina vua me nodra Turaga era sa bula kei ira era sa mate.

¹⁰E qai cava na vuna o sa vakalewa kina na wekamu? Se na cava na vuna o sa beca kina na wekamu? Oi keda kece eda na la'ki tu ena mata ni Kalou me lewai keda o koya.-

¹¹Ni sa kaya na i Vola Tabu, “Me vaka ni'u sa bula tiko, sa kaya na Turaga, Ena tekiduru e mataqu na tamata kecega, Ka ra na vakatusa ni'u sa Kalou oi au.”-

¹²Ena ka oqo, eda na dui vakamacalataka kina vua na Kalou na veika kece me baleta na noda dui bula yadua.

Kakua ni Vakavuna na Nona Bale na Wekamu

¹³O koya oqo, me da sa muduka kina na noda veivakalewai tiko. Ia mo ni qarauna ga mo ni kakua ni cakava e dua na ka me la'ki tarabe se bale kina na wekamuni ki na i valavala ca.

¹⁴Na noqu veiwekani veivolekati kei na Turaga o Jisu sa vakataudeitaka vei au ni sa sega ni dua na kakana sa dukadukali vakaikoya; ia kevaka sa vakabauta e dua na tamata ni sa sega ni savasava e dua na kakana, sa na qai sega ni savasava oqo ki vua.

¹⁵Kevaka o sa vakararawataka na tacimu se ganemu ena vuku ni kakana o sa kania, o sa qai sega kina ni vakayacora na i valavala sa yavutaki ena loloma. Kakua ni vakatara na kakana o dau kania me la'ki vakacacana e dua na tamata ka sa mate oti na Karisito ena vukuna!

¹⁶Kakua ni vakatara na veika o sa okata ni vinaka me la'ki kainaki ni ca.

¹⁷Ni sa sega ni ka-ni-kana se gunu na matanitu ni Kalou, ia sa ka ga ni yalododonu, kei na vakacegu, vata kei na reki ena Yalo Tabu.

¹⁸Ia ni ra sa qaravi Karisito vakaoqo na tamata, era sa vakalomavinakataka na Kalou ka ra sa vinakati talega mai vei ira na veiwekani.

¹⁹Sa dodonu kina me da sasagataka tikoga na veika e kauta mai na tiko vakacegu kei na veivakaukauwataki.

²⁰Kakua ni vakarusa walega na ka sa cakava na Kalou ena vuku ni kakana. Sa tara me laukana na veimataqali kakana kecega, ia sa cala ga me da kania e dua na ka e vakavuna me la'ki valavala ca kina e dua tani tale.

²¹Na ka dodonu me da cakava sai koya me da kakua ni kania na lewe ni manumanu, se gunu waini, se cakava e dua na ka ena la'ki vakavuna na nona bale na wekada.

²²Mo drau kila vata ga kei na Kalou na ka o vakabauta ena ka oqo; kakua ni vakaraitaka. Sa kalougata na tamata e sega ni beitaki koya na lomana ena gauna e cakava kina na ka e dodonu vua.

²³Ia kevaka era sa vakatitiqataka na ka era kania, sa lewa na Kalou me ra cudruvi kevaka era sa kana, baleta ni ra sa sega ni cakava oqo ena dela ni vakabauta. Na ka kecega sa sega ni yavutaki ena vakabauta sa okati me i valavala ca.

Roma 15

Vakalomavinakataki Ira na Tani, ka Segai Kivei Iko ga

¹Sa dodonu vakaidina vei keda sa kaukauwa na noda vakabauta me da vukei ira na malumalumu ena kena colati na nodra i colacola. Sa sega sara ni kilikili me da vakalomavinakataki keda ga vakai keda.

²Ia me da vakalomavinakataki ira ga na wekada me ra vinaka kina, ka me tarai cake kina na nodra vakabauta.

³Ni sa sega ni vakalomavinakataki koya vakaikoya na Karisito; ia, me vaka ga ni sa volai ena i Vola Tabu: “Na nodra vosa ni veivakacacani eso me baleti iko e sa tau vei au.”-

⁴Ni veika kece sara sa volai ena i Vola Tabu ena gauna e liu era sa volai me da vakatavulici kina, ka me noda kina na i nuinui sa basika mai na vosota kei na veivakayaloqaqataki e solia vei keda na i Vola Tabu.-

⁵Ia me qai vukei kemuni na Kalou, o koya na i vurevure ni vosota kei na yaloqaqa, mo ni lomavata kina vakai kemuni ena nomuni muria na i vakarau i Karisito Jisu,

⁶ka mo ni duavata ka domodua ena vakacaucautaka na Kalou, na Tama ni noda Turaga o Jisu Karisito.

Na i Tukutuku Vinaka vei Ira na Kai Matanitu Tani

⁷O koya oqo mo ni qai veivakadonui vakai kemuni kina, me vaka sa vakadonui kemuni ka ciqomi kemuni na Karisito; ni kitaka oqo me vakalagilagi kina na Kalou.

⁸Au via tukuna vei kemuni ni a mai dua na dauveiqaravi vei ira na Jiu o Karisito me vakaraitaka na yalodina ni Kalou, me vakayacori kina na vosa ni yalayala ni Kalou vei ira na nodra qase,

⁹me rawa talega kina ni ra vakacaucautaka na Kalou na kai matanitu tani ena vuku ni nona yalololoma levu. Me vaka sa kaya na i Vola Tabu: “Au na vakarokorokotaki kemuni ena kedra maliwa na kai matanitu tani; Ka'u na vakacaucautaki kemuni ena sere.”-

¹⁰Sa kaya talega: “Mo ni reki, na kai matanitu tani, kei ira na tamata ni Kalou!”-

¹¹Sa kaya tale, “Ni vakarokorokotaka na Turaga, na veimatani kecega; Me vakacautaki koya na tamata kecega.”-

¹²E a kaya talega o Aisea: “Ena lako mai e dua na kawa i Jese; Ena vakaturi cake o koya me liutaki ira na kai matanitu tani, Ka ra na vakanuinui vua.”-

¹³Me qai vakasinaiti kemuni na Kalou, o koya na vu ni nuinui, ena marau kecega kei na vakacegu ena vuku ni nomuni vakabauti koya, me na tubu cake tikoga kina na nomuni vakanuinui ena kaukauwa ni Yalo Tabu.

Na Vu ni Volavola Doudou i Paula

¹⁴Kemuni na wekaqu, oi au vakataki au sa vakabauta ni o ni sa sinai tu ena yalo vinaka, kei na kila-ka, ka sa rawa kina mo ni veivakavulici vakataki kemuni.

¹⁵Ia ena i vola oqo au sa doudou sara me'u tukuna tale yani kina vei kemuni e vica na ka. Au sa doudou ena vuku ni loloma-savu sa solia vei au na Kalou,

¹⁶me'u dua na tamata i Karisito ka me'u veiqaravi vei kemuni na kai matanitu tani. Au sa cakacaka me vaka e dua na bete ena noqu vunautaka na i Tukutuku Vinaka, mai vua na Kalou, me ra yaco kina na kai matanitu tani me ra i soro e vakabau ena mata ni Turaga, ni sa vakacabori ira vua na Yalo Tabu.

¹⁷Sa qai rawa kina vei au, ena vuku ni noqu sa sema tu vei Karisito Jisu, me'u cibitaka na noqu veiqaravi ena cakacaka ni Kalou.

¹⁸Au sa doudou me'u tukuna na veika ga sa vakayacora na Karisito ena noqu bula, me rawa kina vei ira kai matanitu tani me ra talairawarawa vua na Kalou. Sa vakayacori na veika oqo mai na nona vosa kei na veika sa cakava,

¹⁹mai na kaukauwa ni cakacaka mana kei na veika veivakurabuitaki eso, ka vakakina ena kaukauwa ni Yalo Tabu. O koya oqo, ena noqu sa lako voli mai Jerusalemi ki Ilirikumi, au sa vunautaka kece kina na i Tukutuku Vinaka me baleti Karisito.

²⁰Na gagadre ni yaloqu sai koya me'u vunautaka na i Tukutuku Vinaka ena veivanua e se sega ni bau rogoci vakadua kina na i tukutuku kei Karisito, me'u kakua kina ni la'ki cakacaka ena dua na yavu sa tara oti tu e dua tale na tamata.

²¹Me vaka sa volai ena i Vola Tabu: “O ira ka se bera ni tukuni vei ira na veika me baleti koya era na rai, Kei ira ka se bera ni rogoca era na kila e vuni-yalodra.”-

A i Naki ni Veisiko i Paula ki Roma

²²Sa i koya oqo na vuna ka'u sa tarovi kina vakavuqa me'u kakua ni lako yani kina vei kemuni.-

²³Ia oqo ni sa oti na noqu vei qaravi ena veiyasana oqo, ka sa balavu mai na gauna ka'u gadreva voli kina me'u mai raici kemuni,

²⁴au sa nakita kina me'u sa lako yani oqo. Au sa gadreva me'u na sikovi kemuni ena noqu i lakolako ki Sipeini, ka mo ni qai vukei au talega me'u yaco rawa ki kea, ni sa na oti na noqu veisiko lekaleka vei kemuni.

²⁵Ia ena gauna oqo, au se tei lako mada ki Jerusalemi me'u kauta na ka-ni-loloma vei ira na tamata ni Kalou maikea.-

²⁶Ni ra sa lomasoli na i soqosoqo lotu mai Masitonia kei Akaia me ra solia e dua na nodra i solisoli me vukei kina o ira na dravudravua ena kedra maliwa na tamata ni Kalou mai Jerusalemi.

²⁷A sa nodra vakataki ira ga na vakatulewa oqo; ia sa nodra i tavi talega oqo, me ra vukei ira. Me vaka ni ra sa vota na Jiu na nodra veivakalougatataki vakayalo kivei ira na kai matanitu tani, sa dodonu vakakina vei ira na kai matanitu tani me ra vota na nodra veivakalougatataki vakayago mai na nodra i yau kivei ira na Jiu.-

²⁸Ena gauna ka'u na vakaotia kina na i tavi oqo ka solia vei ira na i lavo kece sara sa kumuni me baleti ira, au sa na qai gole ki Sipeini, ka la'ki sikovi kemuni yani ena noqu i lakolako ki kea.

²⁹Ena noqu i lakolako yani, au kila ni'u sa na lako yani kei na veivakalougatataki taucoko i Karisito.

³⁰Au sa vakamasuti kemuni na veiwekani, ena vuku ni noda Turaga o Jisu Karisito kei na loloma sa solia vei kemuni na Yalo Tabu: mo ni duavata kei au ena nomuni masu vagumatua vua na Kalou ena vukuqu.

³¹Ni masulaka me'u na taqomaki mai na ligadra na tawa vakabauta mai Jutia, ka me ra ciqoma na noqu veiqaravi mai Jerusalemi o ira na tamata ni Kalou maikea.

³²Ni kevaka sa vakaoqo na lewa ni Kalou, au na lako sara yani vei kemuni ena reki, ka marautaka e dua na gauna vinaka ni noda sota vata.

³³Me qai tiko vata kei kemuni yadudua kece sara na Kalou, o koya na vu ni vakacegu. Emeni.

Roma 16

Na Veitataunaki kei na Vakanuinui Vinaka

¹Au sa tataunaki Vive yani vei kemuni, na wekada ka sa veiqaravi tiko ena i soqosoqo lotu mai Kenikiria.

²Ni ciqomi koya ena yaca ni Turaga, me vaka na kena i valavala vei ira sa lotu. Ni qai vukei koya ena vuku ni veika sa gadreva, ka ni sa dua na i tokani vinaka o koya vei ira na lewe vuqa ka vakakina vei au.

³Au sa loloma yani vei Virisila kei Akuila, oi rau na noqu i tokani vinaka ena cakacaka i Jisu Karisito,-

⁴ka rau a bolea na mate ena vukuqu. Au sa vakavinavinaka vei rau, ka sega ni oi au taudua ga, era sa vakavinavinaka talega vei rau o ira na lewe ni veisoqosoqo lotu kece vei ira na veimatani tani.

⁵Au sa loloma talega ki na i soqosoqo lotu era sa dau soqoni tiko ena nodrau vale. Au sa loloma yani vua na noqu i tokani dredre o Avenito, o koya na i matai ni tamata me vakabauti Karisito ena yasana o Esia.

⁶Au sa loloma vei Maria, o koya sa cakacaka vakaukauwa sara tiko ena vukumuni.

⁷Au sa loloma vei Adroniko kei Junia, oi rau na wekaqu Jiu keitou a biu vata ki na valeniveivesu; e ratou kilai rau vinaka na i apositolo, ka rau a lotu Vakarisito e liu ni bera oi au.

⁸Au sa loloma yani vei Abilia, na noqu i tokani vinaka ena vuku ni Turaga.

⁹Au loloma yani vei Urubeni na noqu i tokani ena vuku ni cakacaka ni Turaga, ka vakakina na noqu i tokani vinaka o Sateki.

¹⁰Au sa loloma vei Apeli, o koya sa vakadinadinataki na nona yalodina vei Karisito. Au sa loloma yani vei ira na lewe ni matavuvale i Arisitopulo.

¹¹Au loloma yani vei Erotiani e dua na noqu i tokani Jiu, kei ira na noqu i tokani vakarisito ena vuvale i Narikiso.

¹²Au sa loloma yani vei Taraivini kei Taraivososa, e rau sa cakacaka ena cakacaka ni Turaga; kei na noqu i tokani o Perisi, o koya sa levu sara na nona cakacaka ena vuku ni Turaga.

¹³Au sa loloma talega yani vei Rufu, e dua na daucakacaka yalodina ena cakacaka ni Turaga, kei na tinana, o koya sa dau okati au me vaka e dua na luvena.-

¹⁴Au loloma yani vei Asinikirito, Felekoni, Erimi, Patiropa, Emasi kei ira era sa lotu era tiko vata kei iratou.

¹⁵Au loloma yani vei Filoloko kei Tulia, vei Neresi kei na ganena, vei Olimipia kei ira kece na tamata lotu era tiko vata kei iratou.

¹⁶Ni veikidavaki vakai kemuni ena i regu savasava vakaveitacini. Era sa loloma kece tu yani na veisoqosoqo lotu kece i Karisito.

Na i Tinitini ni Vakasala

¹⁷Au sa vakamasuti kemuni na veiwekani mo ni qarauni kemuni mai vei ira era dau vakavuna na veisei ka vakacacana na nodra vakabauta na tamata; o

ira era dau saqata na i vakavuvuli o ni sa ciqoma oti. Ni tawasei kemuni tani mai vei ira.

¹⁸Ni o ira era dau cakava na veika vaka o ya era sa sega ni qaravi Karisito tiko na noda Turaga, ia era sa vakalou ga ki na ketedra. Era sa vakacalai ira na tamata yalododonu ena nodra vosa vinaka kei na veicavilaki.

¹⁹Ia era sa rogoca na tamata kece na nomuni yalodina ki na i Tukutuku Vinaka; o ya na vuna au sa rekitaki kemuni tiko kina. Au vinakata mo ni yalomatua ena ka vinaka, ia mo ni yalawai ena ka e ca.

²⁰Ia na Kalou, na vu ni noda vakacegu, ena butuqaqi Setani ena ruku ni yavamuni. Me tiko vata kei kemuni na loloma-savu ni noda Turaga o Jisu Karisito.

²¹Sa loloma yani vei kemuni o Timoci, na noqu i tokani vakacakacaka, ka vakakina o iratou na wekaqu o Lusiu, kei Jelsoni, vata kei Sosipeta.-

²²Oi au o Teritui, o koya e vola na i vola oqo, au sa loloma talega yani vei kemuni.

²³Sa loloma yani o Keio, o koya au mai tiko oqo vua ka dau qaravi talega na lotu ena nona vale. E rau sa loloma talega yani o Erasito, na dauniyau ni koro, kei na wekada o Kuaritu.-

²⁴Me tiko kei kemuni kece sara na loloma-savu ni noda Turaga o Jisu Karisito. Emeni.

Tini ena Masu ni Veivakacaucautaki

²⁵Me da ia na vakalagilagia na Kalou! Sa rawa vua me vakadeitaki kemuni ena nomuni vakabauta, ena vuku ni Tukutuku Vinaka ka'u sa vunautaka me baleti Jisu Karisito, kei na vuku ni kena sa qai vakatakilai mai na ka vuni ka dina sa tabonaki tu ena dua na gauna balavu sara.

²⁶Ia sa qai vakaraitaki mai na ka dina oqo ena nodra volavola na parofita; ka sa vakatakilai ki na veimatanitu kecega mai na lewa ni Kalou tawamudu, me rawa ni ra vakabauta ka talairawarawa kina na tamata kecega.

²⁷Ki vua na Kalou duabau, o koya sa tu duadua ga vua na vuku kecega, me ia na vakarokoroko ena vuku i Jisu Karisito ka sega ni mudu! Emeni.

1 Korinica

1 Korinica 1

¹Oi au o Paula, au sa kacivi ena lewa ni Kalou me'u i apositolo i Jisu Karisito; au sa vakayagataki Sosiceni na wekada me vola yani na noqu i vola oqo.

²Ki na i soqosoqo lewenilotu ni Kalou mai Korinica, vei ira era sa tu vata kei Karisito ka ra sa vakasavasavataki me ra nona, vata kei ira kecega mai na veivanua kecega era sa dau masuta na yaca ni noda Turaga o Jisu Karisito, o koya sa nodra Turaga ka noda talega:-

³Me nomuni mada ga na loloma kei na vakacegu mai vua na Kalou o Tamada, kei na Turaga o Jisu Karisito.

Na Veivakalougatataki ena Vuku i Karisito

⁴Au sa dau vakavinavinaka tikoga vua na noqu Kalou ena vukumuni, ena vuku ni nona loloma-savu sa solia vei kemuni ena vuku i Karisito Jisu.

⁵Ni o ni sa vakavutuniyautaki kina ena ka kecega ena vukuna, ena i vakarau ni nomuni vosa kecega kei na nomuni kila-ka.

⁶Me vaka ni sa vakadinadinataki ena nomuni bula na i tukutuku kei Karisito,

⁷sa sinai tu kina vei kemuni ena gauna oqo na veisolisoli vakayalo kecega ena nomuni waraka tiko na gauna ena basika tale mai kina na noda Turaga o Jisu Karisito.

⁸Ena vakataudeitaki kemuni tu o koya, mo ni kakua ni vakacalai me yacova na i vakataotioti, na Siga ena lesu tale mai kina na noda Turaga o Jisu Karisito.

⁹Sa yalodina na Kalou, o koya sa kacivi kemuni mo ni veitokani vata kei na luvena, o Jisu Karisito na noda Turaga.

Na Tatawasewase e Tu ena Lotu

¹⁰Au sa vakamasuti kemuni na veiwekani ena yaca ni Turaga o Jisu Karisito, me duavata ga na ka o ni kaya me kakua kina na veisei ena kemuni maliwa; ia mo ni sa duavata sara ena vakasama kei na lewa.

¹¹Eratou vakaraitaka mai vei au na lewe ni vuvale i Kilo ni yaco tiko na veisei ena kemuni maliwa na wekaqu.

¹²Sa vakaoqo na ka au sa vosa kina, ni sa duidui na veika o ni sa kaya tiko. Ni sa kaya e dua, “Au sa muri Paula”; e dua tale, “Au sa muri Apolosa”; e dua tale, “Au sa muri Pita”; kei na dua tale, “Au sa muri Karisito”.-

¹³Sa tatawasewase beka na Karisito? A vakoti beka ki na kauveilatai ena vukumuni o Paula? O ni a papitaisotaki beka mo ni tisaipeli i Paula?

¹⁴Au sa vakavinavinaka vua na Kalou ni'u a sega ni papitaisotaka e dua vei kemuni, oi rau ga o Kirisipo kei Keio;-

¹⁵de qai kaya kina e dua vei kemuni ni a papitaisotaki ena yacaqu.

¹⁶(Au a papitaisotaki iratou talega na vuvale i Sitifana; ia au sa sega ni nanuma rawa tale e dua ka'u a papitaisotaka.)-

¹⁷Ni sa sega ni talai au mai na Karisito me'u mai veipapitaisotaki, ia me'u vunautaka ga na i Tukutuku Vinaka, sa segai ena vosa ni vuku vakatamata de vakatawayagataki kina na kaukauwa ni kauveilatai i Karisito.

O Karisito na Kaukauwa kei na Vuku ni Kalou

¹⁸Ni sa ka lialia vei ira sa yali ka lako sese na vunautaki ni kauveilatai, ia sa kaukauwa ga ni Kalou vei keda eda sa vakabulai kina.

¹⁹Ni sa kaya na Kalou ena i Vola Tabu: “Au na vakarusa na nodra vuku na daunivuku, Ka'u na vakatawayagataka na nodra kila-ka na tamata kila-ka.”-

²⁰Sa evei kina na vuku? Sa evei o ira na daunivolavola? Sa evei o ira na dauveileti ni vuravura oqo? Sa vakatakila ga na Kalou ni sa ka lialia na vuku ni vuravura oqo!-

²¹A sa cakava na Kalou, ena dela ni nona vuku, me ra kakua ni kilai koya rawa na tamata mai na nodra vuku vakatamata. Ia sa lesia ga na Kalou me ra qai kilai koya mai na ka e vakatokai na i tukutuku “lialia” keitou sa vunautaka, me ra vakabulai kina o ira yadua sa vakabauta.-

²²Era sa dau vinakata na ka veivakurabuitaki me i vakadinadina o ira na Jiu, ka ra vakasaqara na vuku na kai Kirisi.

²³Ia oi keitou, keitou sa vunautaka na Karisito ka sa lauvako ki na kauveilatai, ai tukutuku sa veivakatarabetaki vei ira na Jiu ka sa ka lialia vei ira na kai Kirisi;

²⁴ia kivei ira sa kaciva na Kalou, se ra Jiu se ra kai Kirisi, na Karisito na kaukauwa ni Kalou kei na vuku ni Kalou.

²⁵Ni veika e nanumi ni ka lialia ni Kalou sa vuku cake sara mai na vuku vakatamata, kei na veika e nanumi ni ka malumalumu ni Kalou sa kaukauwa cake sara mai na kaukauwa vakatamata.

²⁶Ni vakasamataka lesu mada na nomuni i tutu ni bula, oi kemuni na veiwekani, ena gauna e kacivi kemuni kina na Kalou. Mai na rai vakatamata, era a lewe vica wale sara vei kemuni era tamata vuku se ra cecere se ra sucu turaga.

²⁷A sa nakita na Kalou me digitaka na ka sa okata o vuravura me ka lialia, me vakamadualaki ira kina na vuku; ka sa digitaka na ka sa okata o vuravura me ka malumalumu, me vakamadualaki ira kina sa kaukauwa.

²⁸Sa digitaka na Kalou na veika sa raica sobu ka beca e vuravura, ka sa nanuma ni sa tawa yaga, me vakarusa kina na veika sa nanuma o vuravura ni yaga vakalevu,

²⁹me kakua kina ni dua me dokadokai koya ena mata ni Kalou.

³⁰Ia sai koya ga na Kalou sa vu ni nomuni veiwekani kei Karisito Jisu, ka sa vakayacori Karisito na Kalou me noda vu ni vuku, kei na vu ni veivakadonui, kei na vu ni veivakasavasavataki, kei na vu ni bula,

³¹me vakayacori kina na ka sa volai tu, “O koya sa via boletaka e dua na ka, me boletaka ga na veika sa cakava na Turaga.”-

1 Korinica 2

Na i Tukutuku kei Karisito ena Kauveilatai

¹Ena gauna ka'u a lako yani kina vei kemuni na veiwekani me'u vunautaka na i tukutuku vuni ni Kalou, au a sega ni vakayagataka na vosa lelevu ka dredre me kilai, se na vosa vakavuku.

²Ena noqu tiko vata kei kemuni, au a vakadeitaka sara ki lomaqu me'u guilecava na ka kecega ka vakavo duadua ga o Jisu Karisito, ka vakabibi na nona mate ena kauveilatai.

³Ni'u sa yaco mai kina vei kemuni, sa tarai au tiko na malumalumu kei na rere levu,-

⁴ka sa sega ni vakadewataki na noqu i tukutuku kei na veika au vakatavulica ena vosa matau sa yavutaki mai na vuku vakatamata, ia sa tau ga ena vosa sa vakadinadinataki votu kina na kaukauwa ni Yalo ni Kalou.

⁵Ni sa sega ni yavutaki na nomuni vakabauta ena vuku vakatamata, ia ena kaukauwa ga ni Kalou.

Na Vuku ni Kalou

⁶Au sa dau vunautaka talega na vosa ni vuku vei ira sa matua vakayalo, ia sa sega ni vuku ni vuravura oqo se nodra vuku na daunilewa ni vuravura oqo, o ira era sa lesi oti tu me ra vakarusai.

⁷Ia keitou sa tukuna ga na vuku ni Kalou, e dua na ka lo ka vunitaki tu, na vuku ka sa digitaka oti tu na Kalou me da vakalougatataki kina ni se bera ni buli na vuravura.

⁸Sa sega ni dua vei ira na i liuliu ni vuravura oqo sa kila rawa na vuku oqo. Kevaka me ra kila taumada, ke ra a sega ni vakota ki na kauveilatai na Turaga vakaiukuuku.-

⁹Ia me vaka ga sa volai ena i Vola Tabu: “Sa sega ni dua e bau rogoca se raica, Na veika sa sega ni nanuma rawa e dua me na yaco, Sa i koya na veika sa vakarautaka na Kalou me nodra era sa lomani koya.”-

¹⁰Sa vakatakila na Kalou na veika vuni oqo vei keda ena Yalo Tabu; ni sa dikeva na veika kecega na Yalo Tabu, ka vakakina na veika vuni ka titobu ni Kalou.

¹¹Na yalo ni tamata sa kila na veika me baleta na tamata. Sa vaka talega kina na Kalou, ni sa kila duadua ga na veika kecega me baleta na Kalou na Yalo Tabu ni Kalou.

¹²Eda sa sega ni ciqoma me noda na yalo ni vuravura oqo, ia eda sa ciqoma ga na Yalo sa mai vua na Kalou, me da kila rawa kina na veika kece sa solia mai vei keda na Kalou.

¹³Keitou sa sega kina ni tukuna na veika oqo ena vosa sa vakatavulici mai na vuku vakatamata, ia ena veivosa ga sa vakatavuvulitaka na Yalo Tabu, ka sa vakamacalataki kina na veika vakayalo vei ira sa tiko vei ira na Yalo Tabu.

¹⁴O koya ka sega ni tiko vua na Yalo Tabu sa sega ni rawa ni ciqoma na veisolisoli sa mai vua na Yalo ni Kalou. Sa ka lialia vua na veika vakayalo oqo, ka sa sega ni kila rawa, baleta ni sa kilai vakayalo ga na veisolisoli vakayalo.

¹⁵Ia na tamata sa tiko vua na Yalo Tabu sa dikeva ka vakalewa na yaga ni veika kecega, ia sa sega ni dua e rawa ni dikeva ka vakalewa na lomana.

¹⁶Me vaka sa kaya na i Vola Tabu, “O cei sa kila na loma ni Turaga? O cei sa rawa ni vakavulici koya?” Ia sa tikoga vei keda na loma i Karisito.-

1 Korinica 3

O Ira na i Talai ni Kalou

¹Kemuni na veiwekani, au na sega ni rawa ni vosa vei kemuni me vaka au vosa tiko vei ira na tamata sa tiko vei ira na Yalo Tabu; au sa vosa ga vei kemuni me vaka ni o ni se tamata vakavuravura tikoga, me vaka na gone lalai ena vakabauta Vakarisito.

²Au sa vagunuvi kemuni ena sucu, ka sega ni vakani kemuni ena kakana dina, baleta ni o ni sega ni rawata. Ia oqo, o ni se sega tikoga ni rawata-

³baleta ni o ni se bula tikoga me vakataki ira na tamata vakavuravura. Me vaka ni kune tiko ena kemuni maliwa na veivuvutaki kei na veileti, e sega li ni dusimaka o ya ni o ni se tamata vakavuravura tikoga, ka bula voli ena kena i tovo?

⁴Ni sa kaya tiko e dua vei kemuni, “Oi au sa muri Paula,” ka dua tale, “Oi au sa muri Apolosa,” e sega li ni o ni se vakarautaka tikoga na i vakarau vakavuravura?-

⁵O cei sara mada o Apolosa? Se o cei o Paula? Keirau sa nona dauveiqaravi walega na Kalou, ka keirau a vakayagataki mo ni vakabauta kina, me vaka sa lesi keirau kina na Turaga.

⁶Au sa tea oi au na i tei, a sa vakasuasuatata o Apolosa, ia na Kalou ga sa qai vakatubura. -

⁷Sa ka walega kina o koya sa tea kei koya sa vakasuasuatata, ia sa ka bibi duadua ga na Kalou, o koya sa vakatubura.

⁸Sa tautauvata ga na nodrau i naki o koya sa tea kei koya sa vakasuasuatata, ka rau na dui taura na kedrau i sau me vaka na nodrau dui cakacaka.

⁹Ni da sa dau cakacaka vata kei na Kalou, ka o ni sa nona i teitei na Kalou. O ni sa vale ni Kalou vakakina.

¹⁰Ena noqu vakayagataka na i solisoli sa solia vei au na Kalou, au sa vakayacora kina na nona cakacaka e dua na daunitaravale maqosa ni ka'u sa virikotora kina na yavu *ni vale*, ka sa dua tale na tamata sa qai tara cake *na vale*. Ia na tamata yadua e dodonu me qarauna vinaka na i valavala ni nona tara *vale*.

¹¹Ni sai Jisu Karisito ga na yavu e duabulu sa virikotora oti tu na Kalou, ka sa sega tale ni dua na yavu e rawa ni virikotori.

¹²Eso era na tara cake na yavu ena koula, se na siliva, se na vatu talei; eso tale era na vakayagataka na kau, se na co malai, se na vu ni witi.

¹³Ena qai vakaraitaki ga mai na cakacaka ni tamata yadua ni sa vakatakilai ena Siga i Karisito. Ena vakatakila na bukawaqa ena siga o ya na cakacaka ni tamata yadua; ena vakatovolea na bukawaqa ka vakatakila na kena dina.

¹⁴Kevaka sa curuma rawa na bukawaqa na ka sa tara e dua na tamata ena yavu o ya, ena qai soli vua na kena i sau.

¹⁵Ia kevaka sa kama yavu na nona cakacaka, sa qai vakayalia sara kina o koya; ena vakabulai ga o koya, ia ena vaka ga ni sa dro bula mai na kama.

¹⁶O ni sega beka ni kila ni o ni sa vale tabu ni Kalou ka sa bula tiko e lomamuni na Yalo ni Kalou?-

¹⁷Kevaka e dua na tamata sa vakarusa na vale tabu ni Kalou, ena vakarusai koya na Kalou. Ni sa savasava na vale ni Kalou, ka sai kemuni sara ga na vale o ya.

¹⁸Me kakua ni dua me vakaisini koya vakai koya. Kevaka e dua vei kemuni sa nanuma ni sa vuku ena vuravura oqo, e dodonu me lialia taumada, me rawa kina vua me qai vuku dina.

¹⁹Ni sa ka lialia vua na Kalou na vuku ni vuravura oqo. Ni sa volai ena i Vola Tabu, “Sa vesuki ira na vuku o koya ena nodra i lawaki.”-

²⁰Sa volai talega vakaoqo ena i Vola Tabu, “Sa kila na Kalou ni sa tawayaga walega na nodra vakasama na vuku.”-

²¹Me kakua kina ni dua me sakitaka na veika sa rawata na tamata. Ni sa nomuni na ka kecega,

²²o Paula, kei Apolosa, kei Pita; na vuravura oqo, na bula kei na mate, na gauna oqo kei na gauna sa bera mai — a veika kece oqo sa nomuni,

²³ka o ni sa nei Karisito, ka sa nona na Kalou na Karisito.

1 Korinica 4

O Ira na i Talai i Karisito

¹Sa dodonu sara mo ni okati keitou me nona dauveiqaravi na Karisito, ka sa lesi me keitou dauniyau ni veika vuni ni Kalou.

²Sa kilikili kei ira na dauniyau me ra vakadinadinataki ni ra sa tamata yalodina vei ira na nodra turaga.

³Ia vei au, e sega soti ni ka bibi na noqu vakalewai mai vei kemuni se mai na dua na vakalelewa vakatamata; ka'u sa sega mada ga ni dau vakalewai au vakai au.

⁴Au sa sega ni kila e dua na ka me'u lewai au kina; ia ka'u sa sega ni vakadonui au kina. Sa i koya ga na Turaga sa lewai au.-

⁵O koya oqo mo ni kakua kina ni vakalewa e dua na tamata ni se bera na kena gauna. Me tu vakawawa ga na i otioti ni veilewai me yacova na nona lako mai na Turaga. Ena vakaraitaka mai o koya na veika sa vunitaki tu ena butobuto, ka vakatakila mai na i naki ni lomadra na tamata. Ia sa na qai solia na Kalou ki na tamata yadua na veivakacaucautaki sa veiganiti kaya.

⁶Kemuni na wekaqu, au sa vagolea na veika oqo vei keirau kei Apolosa, me kena i vakaraitaki vei kemuni. Au vinakata mo ni vulica mai na ka e baleti keirau na i balebale ni kena dau kainaki tu mo ni “muria na kena lawa dodonu” ka kakua ni vakadokadoka e dua, ka qai beci koya na kena i karua.

⁷O cei sa vakayacori iko mo uasivi cake mai vei ira na kena vo? Se cava sa tu vei iko ka a sega ni soli vei iko? Ia kevaka a soli vei iko, a cava ga o qai la'ki dokadoka voli kina me vaka a sega ni soli vei iko?

⁸E vakaevei, e sa tu kece li oqori vei kemuni na veika e ganita na nomuni bula? O ni sa vutuniyau li? O ni sa daunilewa beka vaka na tui, ka dina ga ni sa segai oi keitou? Au diva mada ga mo ni sa tui dina sara, me rawa ni keitou okati talega vakatui vata kei kemuni.

⁹Ni sa vaka me kena i rairai vei au ni sa lesi keitou na i apositolo na Kalou me keitou i murimuri ni ka ena veika kece sara, me vakataki ira sa lewai me ra vakamatei ena matana levu me ra sarava tu o vuravura, kei ira na agilosu, vata kei ira na tamata.

¹⁰Keitou sa lialia ena vuku i Karisito, ia o ni sa vuku ena nomuni tu vata kei Karisito! Keitou sa malumalumu, ia o ni sa kaukauwa! Keitou sa beci, ia o ni sa dokai!

¹¹Me yacova mai na gauna oqo, keitou sa viakana ka viagunu; keitou sa vakaisulu vakaca; keitou sa mokulaki; keitou sa veitosoyaki voli ga ni sa sega na neitou i tikotiko tudei;

¹²keitou sa vakaocai keitou sara ena cakacaka vakaukauwa. Ni keitou rukaki *se kaseti*, keitou sa veivakalougatataki ga; ni keitou vakacacani, keitou sa vosota ga;-

¹³ni keitou vosavakacacataki, keitou sa sauma ga ena vosa vinaka. Keitou sa vaka na benu ni vuravura oqo, na duka veluvelu ni ka kecega, me yacova mai na gauna oqo!

¹⁴Au sa sega ni vola yani na veika oqo me'u vakamadualaki kemuni kina, ia me'u vakasalataki kemuni ga me vaka na luvequ lomani.

¹⁵Ia kevaka era mani lewe 10,000 na nomuni dauveituberi ena nomuni bula Vakarisito, sa duabulu ga na tamamuni. Ni'u sa yaco me'u tamamuni oi au ena vuku i Karisito ena noqu kauta yani vei kemuni na i Tukutuku Vinaka.

¹⁶O koya oqo au sa vakamasuti kemuni kina mo ni vakadamurimuri au.-

¹⁷Ena vuku ni ka oqo ka'u sa talai Timoci yani kina, o koya na luvequ lomani sa yalodina ena veika me baleta na Turaga. Sa na tukuna talega vei kemuni o koya na noqu i vakarau ni bula vou ni keirau sa tu vata kei Karisito, me vaka au sa dau vakatavuvulitaka vei ira na veisoqosoqo lotu ena veivanua kece sara.

¹⁸Era sa yaco tiko eso vei kemuni me ra viavialevu baleta ni o ni sa nanuma ni'u sa na sega ni lako yani vei kemuni.

¹⁹Kevaka sa lewa vakakina na Turaga, au sa na lako yani vei kemuni ena dua na gauna lekaleka ga oqo; ka me'u na dikeva vakataki au se na kaukauwa cava e tiko vei ira na tamata viavialevu oqori, ka sega walega ni veika era sa tukuna tiko.

²⁰Ni sa sega ni ka vakavosa na matanitu ni Kalou, ia sa ka ga ni kaukauwa.

²¹A cava e vinaka vei kemuni? Me'u kauta yani vei kemuni na kuita, se me'u lako yani ena loloma kei na yalomalua?

1 Korinica 5

Na i Valavala Velavela ena Loma ni Lotu

¹Sa rogo mai ni caka tiko na dauyalewa ena kemuni maliwa, na mataqali dauyalewa ka sega mada ga ni kune ena kedra maliwa na tawa-lotu; o ya ni dua vei kemuni e rau la'ki veimoceri tale tiko kei na tinana vakacabecabe!-

²E rawa vakacava mo ni se viavialevu tikoga? E sega li ni kena dodonu me rarawa na yalomuni ena vuku ni ka oqo, ka me vakatalai tani kina mai na kemuni maliwa o koya e vakayacora tiko?

³Ia oi au, e dina au tiko tani yani oqo vakayago, au sa tiko vata ga vakayalo kei kemuni, ka'u sa vakatauca oti na noqu lewa me baleta na tamata sa vakayacora na i tovo toro sobu oqo.

⁴Ena yaca ni Turaga o Jisu, mo ni soqoni vata, ka me tiko kei kemuni na yaloqu vata kei na kaukauwa ni noda Turaga o Jisu,

⁵mo ni qai soli koya sara na tamata oqori vei Setani me vakarusai kina na yagona, ka me na vakabulai na yalona ena siga ena lesu mai kina na noda Turaga.

⁶E sega ni dodonu na nomuni vakadokadokai kemuni tiko. O ni sega beka ni kila ni vakalailai walega na i vakatubu sa rawa ni tubu kina na i buli madrai taucoko?-

⁷O koya oqo mo ni biuta tani kina na i vakatubu makawa ni valavala ca me rawa ni o ni savasava sara kina. Ena qai vaka e dua na i buli madrai vou sa sega ni vakatubutaki oi kemuni, ka'u kila ni o ni sa vaka dina o ya. Ni sa vakarau tu oqo na noda Solevu ni Lakosivia, ni sa vakacabori oti na noda lami ni Lakosivia, o Karisito.-

⁸Ena ka oqo, me da solevutaka kina na Lakosivia, ka segai ena madrai sa tu kina na i vakatubu makawa ni valavala ca kei na veitovo vakasisila, ia ena madrai ga sa sega ni vakatubu, na madrai ni yalosavasava kei na dina.-

⁹Au sa vola yani ena noqu i vola mo ni kakua ni dau vakailala vata kei ira na tamata dau veidauci.

¹⁰Sa sega ni'u vakaibalebaletake oqo vei ira na tawa-lotu ni vuravura oqo era dau veidauci, se o ira na daukocokoco, se daubutako, se o ira na dau qarava

na kalou matakau, baleta ni na yaco ga oqori kevaka o ni sa lako tani vakadua mai na vuravura oqo.

¹¹Na i balebale ga ni noqu i vola o ya mo ni kakua ni vakailala vata kaya e dua sa kaya tiko ni sa tamata vakabauta, ia sa ia tikoga na veidauci, se daukocokoco, se dau qarava na kalou matakau, se dauveivakasewasewani, se daumateni, se daubutako. Mo kakua sara mada ga ni kana vata kei na tamata vaka o ya.

¹²Ena veika kece oqo, sa sega ni noqu bisinisi me'u lewai ira era sa tiko e tautuba. Ena qai lewai ira ga na Kalou. Ia e sega li ni dodonu mo ni lewai ira na lewe ni nomuni soqosoqo lotu?

¹³Ni sa kaya na i Vola Tabu, “Ni biuta tani mai na kemuni maliwa na tamata i tovo ca.”-

1 Korinica 6

Na Nodra Dau Veilewaitaki Ira na Wekadra Era Lotu o Ira mai Korinica

¹Kevaka e dua vei kemuni sa veileti kei na wekana lotu Vakarisito, a cava na vuna o ni qai kauta kina na leqa o ya me lewai mai vua na turaganilewa tawa-lotu, ka sega ni kauta ga vei ira na tamata ni Kalou me ra walia?

²O ni sa sega beka ni kila ni ra na lewai vuravura o ira na tamata ni Kalou? Ia kevaka o ni na lewai vuravura vakaoqo, sa sega beka ni rawa vei kemuni mo ni vakataulewataka na veika lalai walega?

³O ni sa sega beka ni kila ni da na lewai ira na agilosi? Ena qai levu cake sara vakaidina ena veika ni bula oqo!

⁴Kevaka ena basika cake mai eso na ka vakaoqo, o ni na kauti ira beka yani me walia na nodra leqa o ira na tamata era sa sega ni vakaitutu ena loma ni lotu?

⁵Sa vakamadua dina! E dodonu me na tiko e dua na tamata yalomatua ena kemuni maliwa me vakatulewa ena nodrau veiba na veiwekani lotu Vakarisito.

⁶Ia oqo, sa rau veikau ga vakataki rau na veiwekani lotu Vakarisito ki na mataveilewai me qai la'ki vakataulewataka na nodrau kisi ni veilewai o ira na turaganilewa tawa-lotu!

⁷Na kena sa la'ki biu vakalawa ki na mataveilewai na nomuni kisi ni veileti vakai kemuni sa vakaraitaka na nomuni malumalumu ni o ni sa vakadrukai. Ena sega beka ni vinaka cake mo ni vakacalai? Ena sega beka ni vinaka cake mo ni butakoci?

⁸Oi kemuni ga sa ia tiko na veivakacalai vakai kemuni kei na veibutakoci vakai kemuni, vei ira sara mada ga na wekamuni vakayalo!

⁹O ni sa kila vakaidina ni ra na sega ni taukena na matanitu ni Kalou o ira era i vakarau tawadodonu. Ni kakua sara ni vakacalai ena ka oqo! Era na sega ni rawata na matanitu ni Kalou o ira na daudara, se dauqarava na matakau, se dauveibutakoci, se veidauci vakatagane, se veidauci vakayalewa,

¹⁰se daubutako, se daukocokoco, se daumateni, se dauveivakasewasewani, se o ira na daukovekove.

¹¹Eso vei kemuni era a vaka tu o ya e liu. Ia o ni sa qai vakasavasavataki mai na nomuni i valavala ca; o ni sa cabori me nona na Kalou; o ni sa vakadonui ena yaca ni noda Turaga o Jisu Karisito kei na Yalo ni noda Kalou.

Me vakalagilagi na Kalou ena Yagomuni

¹²Sa kaya vakaoqo e dua, “Sa tara vei au na ka kecega.” Sa dina sara; ia sa sega ga ni ra yaga kece vei kemuni. Au rawa ni kaya ni sa tara vei au me'u vakayacora na ka kecega, ia au sa sega ga ni vakatara me vakabobulataki au e dua na ka.-

¹³E dua tale ena kaya, “Sa ka ni kete na kakana, ka sa ka ni kakana na kete.” Sa dina sara; ia ena vakarusai rau ruarua oqo na Kalou. Me kakua ni vakayagataki na yago me ia kina na cakacaka vakasisila ni veidauci, ia me vei qaravi ga vua na Turaga, ni sa vakarautaka o koya na yago.

¹⁴Sa i koya na Kalou sa vakatura cake na Turaga mai na mate, ka na vakaturi keda cake talega o koya ena nona kaukauwa.

¹⁵O ni sega beka ni kila ni sa veitiki ni yago i Karisito na yagomuni? Me'u na kauta li na tiki ni yago i Karisito ka cakava me ra veitiki ni yago ni yalewa dautagane? E sega ni rawa!

¹⁶O ni sega beka ni kila ni tagane ka sa la'ki semati koya vua na yalewa dautagane sa duabau vata kaya vakayago? Ni sa volai tu ena i Vola Tabu, “E rau sa na duabau ga.”-

¹⁷Ia o koya sa semati koya vua na Turaga sa duabau vata kaya vakayalo.

¹⁸Tarovi kemuni mai na veidauci! Na i valavala ca kece sa cakava na tamata sa sega ni vakaitavi kina na yagona; ia o koya sa ia na veidauci sa vakadukadukalitaka na yagona vakai koya ena cala oqo.

¹⁹O ni sa sega beka ni kila ni sa vale ni Yalo Tabu na yagomuni, na Yalo Tabu ka sa tiko e lomamuni, o koya ka sa solia vei kemuni na Kalou? O ni sa sega kina ni nomuni vakai kemuni, ia sa nona ga na Kalou;-

²⁰ni sa voli kemuni oti o koya ena dua na i sau. O koya oqo mo ni qai vakarokorokotaka kina na Kalou ena yagomuni.

1 Korinica 7

Na Veitaro Eso me Baleta na Vakawati

¹Ia ena vuku ni veika o ni a vola mai vei au, e vinaka cake vua na tagane me kua ni vakawati.

²Ia ena vuku ni kena sa rui levu na veibutakoci sa dodonu me vakawati na tagane yadua ka vakawati na yalewa yadua.

³Sa dodonu me vakayacora na tagane vua na watina yalewa na nona i tavi ena bula vakaveiwatini, ka sa dodonu talega me vakayacora na yalewa vua na watina tagane na nona i tavi ena bula vakaveiwatini.

⁴Sa sega ni lewa ga vakai koya na yagona na yalewa vakawati, sa lewai koya na watina. Sa vakakina na tagane vakawati, sa sega ni lewa vakai koya ga na yagona, sa lewai koya na watina yalewa.

⁵Ni kakua ni dui bureitaki kemuni vua na dui watimuni, vaka vo ga ke o ni sa loma vata kina, ena dua na gauna, mo ni galala kina ka qarava na nomuni masu. Ni oti o ya mo ni qai tiko vata tale de na veretaki kemuni o Setani ena nomuni sa sega ni lewai kemuni rawa.

⁶Au sa tukuna na ka oqo vei kemuni me vaka e dua na ka eda sa lomavata kina, ka sega ni ka sa vakaroti.

⁷Au diva ga mo ni kua ni vakawati me vakataki au; ia sa dui tikoga vua na tamata yadua na nona i solisoli mai vua na Kalou, e dua na i solisoli oqo, ka dua tale na i solisoli o ya.

⁸Ia oqo, vei kemuni sa sega ni vakawati kei kemuni na yada, au sa kaya ni vinaka cake mo ni bula duadua voli ga ka sega ni vakawati me vakataki au.

⁹Ia kevaka o ni sa sega ni tarovi kemuni rawa mai na nomuni gagadre, mo ni qai vakawati ga; ni sa vinaka cake me ia na vakawati ka ca me kama tikoga na lomada ena levu ni noda gagano.

¹⁰Vei ira na vakawati, au sa solia na i vakaro oqo ka sa sega ni noqu, ia sa nona i vakaro ga na Turaga: Me kakua ni biuta na watina na yalewa sa vakawati;-

¹¹ia kevaka sa kitaka vakakina, e dodonu me tiko duadua ga se me rau veilesuvi tale kei na watina; ka me kakua ni sereka na watina na tagane vakawati.

¹²Vei ira na kena vo, au sa kaya (a noqu nanuma ga oi au, ka sega ni nona na Turaga): Kevaka e dua na tagane lotu Vakarisito sa tawa vakabauta na watina, ka sa loma i watina me rau tiko vata ga, me kakua ni biuti koya o tagane.

¹³Kevaka talega sa dua na yalewa lotu Vakarisito sa tawa vakabauta na watina, ka sa loma i watina me rau tiko vata ga, me kakua ni biuti koya o yalewa.

¹⁴Ni sa vakadonui vua na Kalou na tagane tawa vakabauta ena vuku ni nona semati vei watina, kei koya na yalewa tawa vakabauta sa vakadonui vua na

Kalou ena vuku ni nona semati vua na watina sa lotu Vakarisito. Kevaka sa sega ni vakakina, era na vaka na luvedra na tamata tawa-lotu o ira na luvedrau; ia oqo, era sa vakadonui vua na Kalou.

¹⁵Ia kevaka sa via veibiu kei na watina sa lotu Vakarisito o koya sa tawa-lotu, mo ni laiva ga me lako. Ena mataqali kisi vakaoqo, sa sega ni vauci kina na tagane se yalewa sa lotu Vakarisito. Ni sa kacivi kemuni na Kalou mo ni tiko veilomani ga.

¹⁶O iko na yalewa vakawati sa lotu Vakarisito, o cei e kila, me na rawa vei iko mo vakabulai koya na watimu. Se o iko na tagane vakawati sa lotu Vakarisito, de rawa talega vei iko mo vakabulai koya na watimu.

Ni Bula Voli me Vaka sa Kacivi Kemuni na Kalou

¹⁷Me dui bula na tamata yadua me vaka na i solisoli sa solia vua na Turaga, me vaka sa kacivi koya kina na Kalou. Sa i koya oqo na noqu i vakaro ki na veisoqosoqo lotu kece sara.

¹⁸Kevaka sa ciqoma na kaci ni Kalou e dua na tamata ka sa cilivi oti, me kakua ni kauta tani o koya na mawe ni nona cilivi. Kevaka sa ciqoma na kaci ni Kalou e dua na tamata sa tawa cili, me kakua tale ni qai cilivi o koya.-

¹⁹Sa ka walega na cili se na tawa cili; na ka bibi duadua sai koya me da ciqoma na kaci ni Kalou.

²⁰Me dei tikoga na tamata yadua ena nona i tutu ena gauna e kacivi kina.

²¹O a bobula tiko li ena gauna o sa kacivi kina? Kakua mada ni kauwaitaka o ya; ia kevaka sa rawa mo sereki, mo qai vakayagataka na nomu galala.

²²O koya na tamata bobula ka sa kacivi koya na Turaga sa yaco me nona tamata sereki na Turaga. Sa vakakina vei koya na tamata galala ka sa kacivi koya na Turaga sa yaco me bobula i Karisito.

²³Sa voli kemuni oti na Kalou e dua na i sau; o koya oqo mo ni kakua kina ni nodra bobula na tamata.

²⁴Kemuni na veiwekani, me tudei na tamata yadua vua na Kalou me vaka ena gauna sa kacivi kina.

O Ira na Sega ni Vakawati kei Ira na Yada

²⁵Ia ena vukudra na sega ni vakawati: E sega ni tu vei au e dua na i vakaro mai vua na Turaga, ia au na vakaraitaka ga na noqu vakasama me vaka e dua sa yaga me vakadinati ena vuku ni yalololoma ni Turaga.

²⁶Ena vuku ni gauna dredre eda sa donuya, au nanuma ni vinaka cake vua e dua na tamata me tu ga ena i tutu sa tu kina.

²⁷Sa tiko beka e dua na watimu? Kakua ni tovolea mo biuti koya. O sa sega beka ni vakawati? Ke sega, kakua ni qai vakasaqara e dua na watimu.

²⁸Ia kevaka o sa mani vakawati, o sa sega ni cala kina; ni kevaka sa vakawati e dua na goneyalewa, sa sega ni cala kina o koya. Ia o ira era sa vakawati era na sota kaya na dredre ni bula vakavuvale ena veisiga, ka'u sa via maroroi kemuni mai kina.

²⁹Kemuni na veiwekani, sai koya oqo na ka au kaya tiko: sa lekaleka sara na gauna, ka me tekivu oqo ka lako yani, o ira sa vakawati e dodonu me ra bula tiko me vakataki ira sa sega ni vakawati;

³⁰vei ira sa tagi, me ra vakataki ira era sa sega ni rarawa; vei ira sa matadredredre, me ra vakataki ira era sa sega ni marau; vei ira sa ia na volivoli, me ra vakataki ira sa sega ni taukena na ka era sa volia;

³¹vei ira sa dau oga ena ka ni vuravura oqo, me ra vakataki ira era sa sega ni kauwaitaka na veika oqo. Ni sa vakarau takali tiko yani na vuravura mai na kena i tuvaki oqo.

³²Au sa gadreva mo ni galala mai na lomaocaoca. Na tagane sa sega ni vakawati sa dauvakananuma tu ga na cakacaka ni Turaga, baleta ni sa dau vinakata o koya me vakalomavinakataka na Turaga.

³³Ia na tagane vakawati sa dau leqataka vakalevu na ka me baleti koya vata kei na veika ni vuravura oqo, baleta ni sa dau vinakata o koya me vakalomavinakataka na watina;

³⁴ka sa wase rua tu kina na lomana. O koya talega na yalewa sega ni vakawati se na goneyalewa sa dau kauwaitaka vakalevu na cakacaka ni

Turaga, baleta ni sa vinakata o koya me savasava tikoga na yagona kei na yalona; ia na yalewa vakawati sa dau kauwaitaka vakalevu na veika ni vuravura oqo, baleta ni sa vinakata o koya me vakalomavinakataka na watina.

³⁵Au sa tukuna na veika oqo me'u vukei kemuni kina. E sega ni noqu i naki me'u cakava vei kemuni eso na vakatatabu, ia mo ni vakayacora ga kina na ka dodonu, ka kilikili, ka me ka taucoko kina na nomuni soli kemuni ki na cakacaka ni Turaga.

³⁶Ena vukudrau ka sa veimusumusuki oti tu ka sa qai nakita me rau sa sega tale ni vakamau: kevaka sa nanuma na tagane ni sa tawa kilikili na nona i valavala vua na nona i tokani goneyalewa, ka se kaukauwa tikoga na nona gagano me baleti koya, ka sa nanuma ni sa dodonu ga me rau sa vakamau, ia me rau qai vakamau ga me vaka ni sa vinakata o koya. Sa sega ni dua na i valavala ca ena ka oqo.

³⁷Ia o koya sa vakadeitaka sara ki lomana, ni sa sega ni vakasaurarataki kina, me sa kua ni vakawati, ka sa lewa vinaka na nona gagano, e sa vinaka ga vua me kua ni vakamautaka na nona i tokani goneyalewa.

³⁸Na tagane yadua sa vakawati sa vinaka na nona veiqaravi, ia o koya sa sega ni vakawati sa uasivi cake na nona veiqaravi.

³⁹Sa vauci tu na yalewa vakawati vua na watina ena gauna kece sara sa bula kina; ia kevaka sa mate na watina, sa na qai galala me vakawati kei na dua tale na tagane sa vinakata, ia me lotu Vakarisito o koya.

⁴⁰Ena marau vakalevu cake sara o koya kevaka me tiko duadua voli ga vakaikoya. Sa i koya oqori na noqu vakasama, ni ka'u sa nanuma ni sa tiko talega vei au na Yalo ni Kalou.

1 Korinica 8

Na Taro me Baleta na Kakana sa Vakacabori Oti ki na Matakau

¹Ia, ena vuku ni kakana sa vakacabori oti ki na kalou matakau: eda sa kila ni “sa tu vei keda kece na vuku.” Na vuku sa vakavuna me qaciqacia na tamata; ia sa tara cake ga na bula na loloma.

²O ira vakayadua sa tukuna ni ra sa kila tiko e dua na ka sa sega vakaidina vei ira na kila-ka me baleta na ka o ya;

³ia o koya ga sa lomana na Kalou sa kilai koya na Kalou.

⁴Ena vuku ni kena laukana na kakana sa vakacabori ki na matakau, sa macala tu vei keda “ni sega na bula e tu vua na matakau,” ka “sa duabau ga na Kalou, ka sega tale e dua.”

⁵Eso na tamata era nanuma ni vuqa na kalou kei na turaga era tiko mai lomalagi, ka vaka talega kina e vuravura.

⁶Ia vei keda sa duabau ga na Kalou, na Tamada, o koya sa vu mai vua na ka kecega, ka da sa bula tiko ena vukuna; sa duabau ga na Turaga, o Jisu Karisito, ka sa vu mai vua na ka kecega, ka da sa bula tiko ena vukuna.

⁷Ia sa sega ni da kila kece sara na *i tukutuku* dina oqo. Eso na tamata ka ra sa bula vata mai kei na matakau me yacova mai oqo era se nanuma tikoga ni kakana kece sara era sa kania sa okati kece me kakana sa vakacabori ki na matakau; a sa malumalumu na nodra lewa-e-loma, ka ra nanuma ni ra sa dukadukali ena vuku ni kakana.

⁸Ia na kakana ena sega ni vakavinakataka cake na noda veiwekani kei na Kalou; eda na sega ni vakayalia e dua na ka kevaka eda sega ni kania, se rawata e dua na ka kevaka eda sa kania.

⁹Mo ni qarauna kina mo ni kakua ni vakatara na nomuni galala oqo me ra tarabe kina ki na i valavala ca o ira era sa malumalumu.

¹⁰Ia kevaka e dua na tamata sa malumalumu na nona lewa-e-loma sa *sotavi* iko, ka sa tiko vei iko na “kila-ka”, ka sa raici iko ni o kana tiko ena nona burekalou e dua na matakau; ena sega li ni vakayaloqataki koya na ka oqo me la'ki kania kina na kakana sa vakacabori ki na matakau?

¹¹Ena vuku ni “kila-ka” oqo, ena rusa kina na wekamu malumalumu oqo, o koya ka sa mate oti na Karisito ena vukuna.

¹²Ni o ni sa cala vakaoqo vei ira na wekamuni lotu Vakarisito, ka vakamavoataka na nodra lewa-e-loma ena gauna e malumalumu kina, o ni sa cala kina vei Karisito.

¹³O koya oqo, kevaka sa veivakatarabetaki vua na wekaqu vakayalo na kakana, au na sega tale ni kania na lewe ni manumanu, me'u kakua kina ni vakavuna me bale na wekaqu ki na i valavala ca.

1 Korinica 9

Na Nodra Dodonu kei na Nodra i Tavi na i Apositolo

¹Sa sega li ni'u tamata sereki oi au? E sega beka ni'u dua vei ira na i apositolo oi au? Au se sega li ni raici Jisu na noda Turaga? O ni sega beka ni okati oi kemuni mo ni vua ni noqu veiqaravi ena vuku ni Turaga?

²Kevaka mada ga au sa sega ni ciqomi me'u apositolo mai vei ira tale na kena vo, au sa nomuni apositolo vakaidina ga! Ena vuku ni kena sa semati tu na nomuni bula kei na Turaga, sai koya oqori na i vakatakilakila sa vakadeitaka ni'u sa nona i apositolo na Turaga oi au.

³Au dau kaya vakaoqo vei ira era sa vakalewai au:

⁴E sega li ni tu vei keitou na dodonu me keitou kana ka gunu?

⁵E sega li ni tu vei keitou na dodonu me keitou muria na we ni yavadrato na vo ni apositolo kei iratou na tacina na Turaga ka vakakina o Pita, o ya me keitou kauta voli na dui wati keitou lotu Vakarisito ena veivanua keitou lako kina?

⁶Se oi keirau beka ga kei Panapasa e dodonu me keirau buno ena cakacaka me rawati kina na neirau bula?

⁷O cei na sotia sa bau lako ki na i valu ka saumi koya vakai koya ga? O cei sa bau tea e dua na loganivaini ka sega ni bau vakayagataka eso na vuana? Se o cei sa bau vakania e dua na qele ni sipi ka sega ni vakayagataka eso na wai-ni-sucu?

⁸Au kaya li na veika oqo ena kaukauwa vakatamata? E sega li ni tukuni talega na veika oqo ena Lawa?

⁹Sa volai tu ena Lawa i Mosese, “Mo kakua ni vesuka na gusu ni bulumakau ni butu sila tiko.” Ia oqo, sa kauwaitaki ira beka ga na bulumakau na Kalou?-

¹⁰E sega beka li ni vosa sara tikoga ena vukuda na Kalou? Sa dina sara, ni sa volai ga oqo me baleti keda. O koya sa taura na i siviya me cukita na qele kei koya sa ia na tatamusuki, ni rau sa cakacaka voli, e dodonu me rau nuidei tiko ni rau na vakaivotavota mai na vua ni qele.

¹¹Keitou sa teivaka oti na veika vakayalo ena lomamuni. Ena sivia beka vei kemuni kevaka keitou sa vakasokumuni i yau mai vei kemuni?-

¹²Kevaka sa tu vei ira eso na dodonu me ra namaka na ka oqo mai vei kemuni, e sega beka li ni levu cake sara na dodonu e tu vei keitou? Ia keitou se sega ni vakayagataka na dodonu oqo. Keitou sa vosota voli ga na ka kecega me kakua kina ni keitou vakalatilati ki na i Tukutuku Vinaka me baleti Karisito.

¹³O ni sa kila deivaki ga ni o ira era dau qarava na cakacaka tabu ni Valenisoro era sa rawata na kedra kakana mai na Valenisoro, kei ira era dau qarava na vakacaboisoro era sa vakaivotavota ena i soro sa vakacabori.-

¹⁴Sa vakarota vakakina na Turaga ni o ira era sa dau vunautaka na i tukutuku vinaka me ra rawata na nodra bula mai na i tukutuku vinaka.-

¹⁵Ia au sa sega mada ni se vakayagataka e dua vei ira na noqu dodonu oqo. Au sa sega talega ni vola yani na ka oqo me rawa ni vakayacori kina vei au. Sa vinaka cake vei au me'u mate yani! Ena sega ni dua me na kauta tani vei au na ka au sa cibi kina!

¹⁶Kevaka au sa vunautaka na i tukutuku vinaka, oqori sa sega ni ka me'u boletaki au kina, ia ka'u sa vakacolati kina, ni sa noqu i tavi ga oqo. Au na kalouca kevaka au sa sega ni vunautaka na i tukutuku vinaka!

¹⁷Ia kevaka au sa cakava na ka oqo ena noqu lewa vakai au ga, au sa na qai rawa ni namaka me'u saumi kina; ia au sa vakayacora ga me vaka na i tavi sa vakacolati vei au, baleta ni sa nuitaki au na Kalou ena i tavi oqo.

¹⁸A cava sa qai kena i sau vei au? Sa i koya ga na rokovi kei na dokai ni noqu vunautaka na i Tukutuku Vinaka sa sega ni'u lavaka me saumi, kei na noqu sega ni vakayagataka na noqu dodonu ena noqu veiqaravi me baleta na kosipeli.

¹⁹Au sa tamata sereki oi au, ka sega ni bobula vua e dua; ia ka'u sa vakayacori au ga me'u nodra bobula na tamata kecega me'u rawai ira kina e lewe vuqa.

²⁰Ni'u sa tiko kei ira na Jiu, au sa bula me vaka na Jiu me'u rawa ni rawai ira kina na Jiu. E dina ga ni'u sa sega ni vauci ena Lawa i Mosese oi au, au a bula voli me vaka e dua sa vauci tu ena lawa, me'u rawa ni rawai ira kina.

²¹Ni'u sa veiqaravi tiko kei ira na kai matanitu tani, au sa bula me vaka na kai matanitu tani, ena taudaku ni nodra Lawa na Jiu, me'u rawai ira kina na kai matanitu tani. E sega ni kena i balebale oqo ni'u sa sega ni muria na lawa ni Kalou; au sa tiko dina ga ena ruku ni lawa i Karisito.

²²Ena kedra maliwa sa malumalumu ena vuku ni vakabauta, au sa malumalumu vakakina me vakataki ira, me'u rawa ni rawai ira kina. Au sa yaco kina me'u vaka na veika kece sara vei ira na tamata kecega, me rawa ni'u vakabulai ira kina eso ena sala kecega e rawa.

²³Au sa cakava na ka kece oqo ena vuku ni tukutuku vinaka, me rawa kina ni'u bau vakaivotavota ena kena veivakalougatataki.

²⁴O ni sa kila dina sara ni ra sa lewe levu na daucici era sa vakaitavi ena dua na veitaucici, ia sa dua ga vei ira sa taura na ulu ni i covi. Mo ni cici vakakina, ena kena i valavala me rawati kina na qaqa.

²⁵O ira na daucici era sa dau rokova na bula vakaivakarau ni vakaukauwa yago, me rawa kina ni ra daramaka na i sala ni qaqa sa ca vakarawarawa; ia vei keda na kena sa sega ni ca rawa.-

²⁶Oqo na vuna ka'u sa cici vakadodonu sara kina ki na i cavacava ni veitaucci; ka'u sa vaka na dauveivacu sa sega ni vakamaumautaka na nona i vacu.

²⁷Au sa vakaukauwataka na yagoqu mai na i vacu, ka'u sa lewa rawa sara, me kakua kina ni'u qai biu wale tu, ni se qai oti ga na noqu kacivi ira mai na tamata tani ki na veisisivi *se sotasota*.

1 Korinica 10

Na Veivakasalataki me Ra Vakanadakuya na Veimatakau

¹Au vinakata mo ni kila na veiwekani, ni ra a vakarurugi kece na noda qase ena o ka ra lako kosova kece na Wasawasa Damudamu.-

²Era a papitaisotaki kece vei Mosese ena o kei na wasawasa;

³era sa kania vata kecega na kakana vakayalo,-

⁴ka ra gunuva vata kece talega na wai ni gunu vakayalo. Era sa gunu mai na vatu vakayalo sa muri ira voli; ia na vatu o ya na Karisito.-

⁵Ia e lewe vuqa vei ira sa sega ni vinakati ira na Kalou; ka ra sa mate laivi tu yani ena vanua lala.-

⁶Na veika oqo era sai dusidusi vei keda, me da kakua kina ni dau garova na veika ca, me vakataki ira.-

⁷Ni kakua talega ni qaravi matakau me vakataki ira; ni sa volai ena i Vola Tabu, "Era sa dabe sobu na Isireli me ra kana ka gunu, ka tini sara ena mateni kei na cakacaka vakasisila ni veidauci."-

⁸Me da kakua ni ia na dauyalewa kei na dautagane me vakataka eso vei ira, ka ra sa mate kina e lewe 23,000 ena dua ga na siga.-

⁹Me da kakua ni vakataki ira eso vei ira ena nodra vakatovolea na Turaga ka mani vakarusai ira kina na gata.-

¹⁰Ni kakua talega ni dauidi me vakataka eso vei ira, ka mani vakarusai ira kina na Agilosu ni Mate.-

¹¹Era sai dusidusi kece na veika sa yacovi ira, ka ra sa volai tu me ra i vakasala vei keda. Ni sa bula tiko ena dela ni gauna sa voleka mai kina na i vakataotioti.

¹²Kevaka o ni sa nanuma ni o ni sa tudei, mo ni qarauna vinaka mo ni kakua ni bale.

¹³Sa sega ni dua na veivakatovolei ka sa yacovi kemuni me dua tani mai na kena e dau yaco ki na tamata. Sa yalodina na Kalou, ka na sega ni laiva me sivia na nomuni kaukauwa na ka o ni vakatovolei kina; ena solia o koya ena gauna ni veivakatovolei na sala mo ni dro bula rawa kina kei na kaukauwa mo ni vosota kina.-

¹⁴O koya oqo kemuni na wekaqu lomani, ni tarovi kemuni kina mai na qaravi kalou matakau.

¹⁵Au vosa oqo vei kemuni me vaka o ni sa tamata yalomatua; ka mo ni lewa vakataki kemuni ga na veika au sa kaya.

¹⁶Na bilo eda vakayagataka ena i Vakayakavi ni Turaga ka da vakavinavinakataka kina na Kalou: ena gauna eda gunu kina, eda sa veitokani vata kaya na dra i Karisito. Sa vakakina na madrai eda sa dovia: ena gauna eda kania kina, eda sa veitokani vata kaya na yago i Karisito.-

¹⁷Ni sa duabau ga na i buli madrai, oi keda kece, ka dina ga ni da sa lewe vuqa, eda sa duabau ga na yago, ni da sa vota vata na i buli madrai oqo.

¹⁸Mo ni vakasamataki ira mada na Isireli; o ira era dau kania na veika sa vakacabori me i soro era sa vota vata na i tavi me qaravi vua na Kalou ena i cabocabonisoro.-

¹⁹A cava na i balebale ni ka au kaya tiko oqo? Ni sa dua li na ka na kakana sa cabori ki na matakau, se sa dua li na ka dina na matakau?

²⁰E sega! Au sa kaya ga ni kakana sa vakacabori ki na i cabocabonisoro ni matakau sa vakacabori vei ira na tevoru, ka sega ni vakacabori vua na Kalou. Au sa sega ni vinakata mo ni veitokani kaya na tevoru.-

²¹E sega ni rawa mo ni gunu mai na nona bilo na Turaga ka gunu talega mai na nona bilo na tevoru; e sega ni rawa mo ni kana mai na teveli ni Turaga ka kana talega mai na teveli ni tevoru.

²²Se, eda sa via vakavuna li me vuvu na Turaga? Eda sa nanuma beka ni da sa kakauwa cake mai vua?-

²³Eso era sa kaya, “Sa tara vei keda na ka kecega.” Sa dina sara oqori, ia sa sega ni yaga vei keda na ka kecega. Sa vakalawa na ka kecega, ia sa sega ni vukei keda na ka kecega.-

²⁴Me kakua ni dua vei kemuni me vakasaqara na ka me baleti koya ga, ia me baleta ga na nodra vinaka na tani.

²⁵Sa tara mo ni kania na ka kecega sa volitaki ena vale ni volitaki lewe ni manumanu ka kakua tale ni via vaqaqa ena nomuni lewa-e-loma.

²⁶Ni sa kaya na i Vola Tabu, “Ni sa nona na Turaga na vuravura kei na ka kecega sa tu kina.”-

²⁷Kevaka o ni sa vakadonuya na nona sureti kemuni e dua na tamata tawalotu, ni kania na kakana kecega sa vakarautaka vei kemuni ka kakua tale ni via vaqaqa ena nomuni lewa-e-loma.

²⁸Ia ke mani dua e kaya vei kemuni “Na kakana oqo sa vakacabori oti ki na matakau,” ni kakua ni kania ena vuku i koya sa tukuna vei kemuni kei na vuku talega ni lewa-e-loma,

²⁹e sega ni nomuni lewa-e-loma o koya au tukuna oqo, ia na nona lewa-e-loma ga na tamata o ya. Sa taroga e dua, “A cava na vuna me mai yalani kina na noqu galala ena vuku ni nona lewa-e-loma e dua tani tale na tamata?”

³⁰Kevaka au sa vakavinavinakataka vua na Kalou na kequ kakana, a cava me'u vosa vakacacataki kina ena vuku ni kakana ka'u sa vakavinavinakataka oti?”

³¹O koya oqo, se o ni kana se o ni gunu, se cava ga o ni cakava, mo ni cakava kece sara me vakarokorokotaki kina na Kalou.

³²Mo ni bula ena i valavala se sega ni vakacalai kina o ira na Jiu, se kai matanitu tani, se vei ira na i soqosoqo lotu ni Kalou.

³³Ni cakava na ka au sa dau cakava; au sa dau tovolea me'u vakalomavinakataki ira na tamata ena veika kece au cakava, ka'u sa sega ni nanumi au ga, ia ena veika ga me yaga raraba vei ira na lewe vuqa, me rawa kina ni ra vakabulai.

1 Korinica 11

¹Ni vakamurimuri au me vaka au sa vakamurimuri Karisito.-

Na Ubi ni Ulu ena Gauna ni Lotu

²Au sa vakacautaki kemuni ena vuku ni nomuni dau nanumi au tikoga, ka taura matua na i vakavuvuli au sa vakadewataka vei kemuni.

³Ia au sa vinakata mo ni kila ni sa ulu ni tamata yadua na Karisito; sa ulu ni yalewa na tagane, ka sa ulu i Karisito na Kalou.

⁴Na tagane yadua, sa masu se vakadewataka tiko na i tukutuku ni Kalou ena gauna ni lotu, ka sa ubi tiko na uluna, sa beci Karisito.

⁵Na yalewa yadua e masu se vakadewataka tiko na i tukutuku ni Kalou ena gauna ni lotu, ka sa sega ni ubia na uluna, sa beca na watina; sa sega na kedrau duidui kei koya sa tasia vakadua na uluna.

⁶Kevaka sa sega ni ubia na uluna e dua na yalewa, ena vinaka cake ga me kotiva na uluna. Ia me vaka ni ka vakamadua vua na yalewa me kotivi se tasi vakadua na uluna, sa dodonu kina me ubia na uluna.

⁷Sa sega ni dodonu vua na tagane me ubia na uluna baleta ni sa vakaraitaka o koya na i yaloyaloyalo kei na lagilagi ni Kalou. Ia na yalewa sa vakaraitaka na lagilagi ni tagane;-

⁸ni sa sega ni buli na tagane mai vua na yalewa, ia sa buli ga na yalewa mai vua na tagane.-

⁹Sa sega talega ni buli na tagane me baleti koya na yalewa, ia sa buli ga na yalewa me baleti koya na tagane.

¹⁰Ena vukudra na agilosu, sa dodonu kina vua na yalewa me ubia na uluna me vakatakila ni sa tiko o koya ena ruku ni veiliutaki nei watina.

¹¹Ena noda bula ena vuku ni Turaga, sa sega ni rawa ni tu vakataki koya ga na yalewa mai vua na tagane, ka sega ni rawa vakakina ni tu vakataki koya ga na tagane mai vua na yalewa.

¹²Me vaka ni sa buli na yalewa mai vua na tagane, sa vakakina ni sa sucu na tagane mai vua na yalewa; ia sa vu ni veika kecega oqo na Kalou.

¹³Ni qai lewa mada vakai kemuni: sa kilikili beka vua na yalewa me kakua ni ubia na uluna ena gauna sa masu kina vua na Kalou?

¹⁴Sa sega li ni vakatavulica na i tovo vakatamata ni sa ka vakamadua vua na tagane kevaka sa balavu sivia na drauniuluna,

¹⁵ia sa ka totoka ga ki vua na yalewa. Ni sa soli vua na drauniulu balavu oqo me nona i ubi.

¹⁶Kevaka e dua sa via veiletitaka na ka oqo, ia me'u tukuna ga eke ni sa sega ni neitou i valavala ni sokalou oqo, ka vakakina o ira na veisoqosoqo lotu ni Kalou.

Na i Vakayakavi ni Turaga

(Maciu 26.26-29; Mari 14.22-25; Luke 22.14-20)

¹⁷Ena veivakasala e tarava oqo, au sa sega ni vakacautaki kemuni, baleta ni sa basika vakalevu cake ga na leqa ka lailai na veika vinaka mai na nomuni veisoqoni ni sokalou.

¹⁸Na kena i matai, au sa rogoca ni o ni sa dau veisei ena gauna o ni soqoni kina vakaivavakoso; ka'u sa vakabauta ni sa dina vakatikina ga na ka oqo.

¹⁹(E sega ni vakatitiqataki ni yaco dina tiko na tatawasewase ena kemuni maliwa ka me ra na laurai vakavinaka kina o ira era caka dodonu tiko.)

²⁰Ni o ni sa soqoni vata vakaivavakoso, o ni sa sega ni kania vakaidina na i Vakayakavi ni Turaga.

²¹Ni gauna me ia kina na kana, o ni sa dui kania ga vakailiu na kemuni vakayakavi, ka sa yaco kina me ra viakana tu eso ka ra sa mateni eso tale.

²²Sa sega li na nomuni veivale mo ni kana ka gunu kina? Se o ni sa via beca beca na i soqosoqo lotu ni Kalou ka vakamadualaki ira na dravudravua sa sega tu na kedra? Na cava o ni nanuma me'u kaya vei kemuni ena ka oqo? Me'u dokai kemuni beca kina? Sa sega sara ni vakakina!

²³Ni'u a ciqoma mai vua na Turaga na i vakavuvuli ka'u sa tukuna vei kemudou: ni sa taura na madrai na Turaga o Jisu ena bogi sa bukiveretaki kina,

²⁴a sa vakavinavinakataka vua na Kalou, sa qai dovia, ka kaya, “Oqo na yagoqu, sa soli ena vukumudou. Dou vakayacora oqo mo dou dau vakananumi au kina.”

²⁵A sa taura vaka talega kina na bilo ni sa oti na i vakayakavi, a sa kaya, “Na bilo oqo sai koya na veiyalayalati vou ni Kalou, sa vakataudeitaki ena noqu dra. Ena gauna kece dou gunuva kina, dou vakayacora oqo mo dou dau vakananumi au kina.”-

²⁶E kena i balebale oqo ni veigauna kece sara o ni sa kania kina na madrai oqo ka gunu mai na bilo oqo, o ni sa vakatakila tiko na mate ni Turaga me yacova na nona lesu tale mai.

²⁷Ia o koya sa kania na madrai ni Turaga ka gunu mai na nona bilo ena i valavala sa sega ni veidokai, sai valavala ca o koya ena vuku ni yago ni Turaga kei na nona dra.

²⁸Mo ni dui dikevi kemuni kina na tamata yadua ni bera ni o ni kania na madrai ka gunu mai na bilo o ya.

²⁹Kevaka era sa sega ni kila na tamata na i balebale ni yago ni Turaga ena gauna era kana madrai tiko kina ka gunu mai na bilo, era sa kauta ga mai vei ira na veilewai ni cudruvi ena gauna era sa kana ka gunu tiko kina.

³⁰Sa i koya o ya na vuna era sa malumalumu ka tauvimate kina e lewe vuqa vei kemuni, ka ra mate sara kina eso.

³¹Kevaka eda dikevi keda vakavinaka mada e liu, eda na sega kina ni lewai me da cudruvi mai vua na Kalou.

³²Ia eda sa lewai ga ka cudruvi mai vua na Turaga, me da kakua kina ni vakarusa vata kei vuravura.

³³O koya oqo, kemuni na wekaqu, ena gauna o ni sa soqoni vata kina mo ni vakayagataka na i Vakayakavi ni Turaga, ni veiwaraki mada.

³⁴Kevaka sa viakana e dua, ia me kana ga mai vale, ka me kakua kina ni cudruvi kemuni na Kalou ena nomuni vakasoqoni vata. Ia me baleta na veika tale eso, au na qai soli vakasala kina ni'u sa lako yani.

1 Korinica 12

Na Veisolisoli Vakayalo

¹Kemuni na veiwekani, ena vuku ni veisolisoli vakayalo, au sega ni vinakata mo ni sega ni kila.

²O ni sa kila ni gauna o ni se tawa-lotu tu kina, o ni a vakatagarogaro ka vakacalai vakalevu ena qaravi kalou matakau eso sa sega ni vosa rawa.

³Au sa vinakata kina mo ni kila ni sa sega ni rawa vua e dua na tamata sa liutaki koya na Yalo ni Kalou me na kaya “Me rukaki o Jisu!” ka sa sega talega ni rawa vua e dua me vakatusa “Sa Turaga o Jisu”, kevaka e sega ni vakavuna na Yalo Tabu.

⁴Sa duidui na veisolisoli vakayalo, ia sa dua bau ga na Yalo *Tabu* ka sa vakavuna.-

⁵Sa vuqa na sala duidui eso ni vei qaravi, ia sa dua bauga na Turaga sa qaravi.

⁶Sa vuqa na kila-ka vakacakacaka ni vei qaravi, ia sa dua bauga na Kalou sa solia na kila-ka oqo ki na tamata yadua.

⁷A sa soli vei ira na tamata yadua na i vakatakilakila ni nona cakacaka na Yalo *Tabu* me yaga raraba vei keda.

⁸Sa soli ki vua e dua na vosa vuku ena cakacaka ni Yalo *Tabu*, vua tale e dua sa soli kina na kila-ka ena cakacaka talega ni Yalo *Tabu*,

⁹ki vua tale e dua na vakabauta ena cakacaka talega ni Yalo *Tabu*, ki vua tale e dua me veivakabulai.

¹⁰Ki vua tale e dua na veicakacaka mana, e dua na parofisai, vua tale e dua me rawata me tukuna na kedra duidui na veisolisoli sa vakavuna na Yalo *Tabu* kei na kena e vakavuna na tevoru, e dua tale me duivosavosa, kei na dua tale me vakadewataka na duivosavosa.

¹¹Ia na Yalo *Tabu* e duabau ga sa vakavuna na veika kece oqo; sa solia o koya na veisolisoli duidui eso ki na tamata yadua, me vaka na lomana.

Sa Dua Bauga na Yago ka Vuqa na Veitikina

¹²Me vaka sa dua bauga na yago ka vuqa na veitikina, ia na veitiki ni yago sa vuqa sara, sa buli kina e dua na yago taucoko. Sa vaka talega kina na Karisito.-

¹³Eda sa papitaisotaki kece ki na dua ga na yago ena dua bauga na Yalo *Tabu*. Se da Jiu se da kai Kirisi, se da bobula se da tamata galala, eda sa vagunuvi talega mai na dua bauga na Yalo *Tabu*.

¹⁴Ni sa sega ni dua walega na tiki ni yago, sa vuqa sara na veitikina.

¹⁵Kevaka e kaya na yava, “Au sa sega ni tiki ni yago oi au baleta ni'u sega ni liga,” ena sega ni vakavuna oqori me sa sega kina ni tiki ni yago.

¹⁶Kevaka e kaya na daliga, “Au sa sega ni tiki ni yago oi au baleta ni'u sega ni mata,” ena sega ni vakavuna oqori me sa sega kina ni tiki ni yago.

¹⁷Kevaka sa duabulu ga na yaloka ni mata na yago taucoko, na cava li me na qai rogo kina? Kevaka sa daliga na yago taucoko, na cava li me na boica kina na ka?

¹⁸Ia me vakaoqo, a sa tuvana na Kalou na veitikina kece sara ena yago me vaka na lomana.

¹⁹Kevaka sa duabulu ga na tiki ni yago, sa sega ni vakatokai oqori me dua na yago!

²⁰Ni sa vuqa na veitikina ka sa duabau ga na yago.

²¹O koya oqo ena sega ni kaya rawa kina na mata ki na liga, “Au sa sega ni gadrevi iko.” Se me kaya na ulu ki na yava, “E sega na kemu yaga vei au.”

²²Ia eda sa vakadinata ga ni da sa gadreva talega na veitiki ni yago vakaoqo era sa rairai malumalumu;

²³ni da sa dau qarauna vakalevu cake na veitiki ni yagoda sa nanumi ni ra sega soti ni yaga; kei na veitiki ni yagoda sa sega so ni rairai vinaka eda sa dau ukutaka vakalevu cake,

²⁴ia sa sega ga ni gadreva oqo na veitiki ni yagoda rairai vinaka. Sa i koya ga na Kalou sa bulia na yago ena kena i bulibuli me dokai vakalevu cake kina na veitikina sa malumalumu.

²⁵Sa sega kina na tatawasewase ena yago, ia sa tautauvata ga na nodra veimositi vakai ira na veitikina kece sara.

²⁶Kevaka sa rarawa e dua na tiki ni yago, era sa rarawa vata kaya na veitikina kecega; kevaka sa dokai e dua na tikina, era sa reki vata kaya na veitikina kecega.

²⁷Sa i kemuni na yago i Karisito, ka sa tiki ni yago oqo oi kemuni yadudua.

²⁸A sa lesia na Kalou eso na tamata ki na i soqosoqo lotu: ai matai o ira na i apositolo, ai karua o ira na parofita, ai katolu o ira na i vakavuvuli; sa qai tarava yani o ira sa dau cakava na cakacaka mana, e tarava yani o ira sa soli vei ira na kaukauwa me ra dauveivakabulai se dauveivukei se dauveiliutaki se duivosavosa.-

²⁹Era sa sega kece ni apositolo se parofita se vakavuvuli. Sa sega ni tiko vei ira kecega na kaukauwa me ra vakayacora kina na cakacaka mana

³⁰se vakabulai ira na tauvimate se duivosavosa se vakadewataka na duivosavosa.

³¹O koya oqo, mo ni vagolea kina na yalomuni ki na veisolisoli sa yaga vakalevu cake. Ia sa uasivi duadua na sala e tarava oqo.

1 Korinica 13

Na Loloma

¹Kevaka au sa vosataka na nodra duivosavosa na tamata kei na nodra vosa na agilosi, ia sa sega vei au na loloma, na noqu vosa sa vaka walega na kaukamea sa rorogo, se na lali sa tataqiriqiri.

²Sa rawa ni tu vei au na i solisoli ni dauvunau; sa rawa ni tu vei au na kila-ka me kilai rawa kina na veika vuni kecega; sa rawa ni tu vei au na vakabauta e gadrevi me tosoya na ulunivanua — ia kevaka sa segai vei au na loloma, au sa ka walega.-

³Sa rawa vei au me'u solia tani yani na veika kecega sa noqu, se mani solia sara na yagoqu me vakamai — ia kevaka sa segai vei au na loloma, sa sega ga na kena yaga vei au.

⁴Sa dauvosota vakadede ka yalovinaka na loloma; sa sega ni dauvuvu se qaciqacia se dokadoka na loloma;

⁵sa sega ni viavialevu se daucakava na ka tawa kilikili se daunanumi koya vakataki koya na loloma; sa sega ni daukatona na veika ca na loloma;

⁶sa sega ni daurekitaka na ca na loloma, ia sa rekitaka ga na dina.

⁷Sa sega ni sorosoro rawarawa na loloma; ka sa sega ni druka rawa ena vakabauta, ena i nuinui, kei na vosota.

⁸Sa tawamudu na loloma. Ia na veivoso ni parofisai ena takali ga; na i solisoli ni duivosavosa ena mudu mai; na kila-ka ena oti yani.

⁹Ni sa vakatikina ga na veika eda sa kila, ka sa vakatikina ga na vosa ni parofisai;

¹⁰ia ni sa yaco mai na ka sa taucoko vakaoti, ena qai takali tani na ka sa vakatikina ga.

¹¹Ni'u a se gone, sa dauvaka na gone na noqu i vosavosa, na noqu kila-ka, kei na noqu vakanananu; ia ni'u sa yaco me'u tamata bula, au sa biuta tani na i tovo vagonegonea.

¹²Io, edaidai eda sa raica me vaka na titiro e na i iloilo buwawa; ia maimuri ena vaka na veirai ena matanavotu: edaidai ka'u sa kila vakatikina ga; ia mai muri, ka'u na kila me vaka ka'u sa kilai vakaoti.

¹³Ia oqo, sa tudei na vakabauta, na i nuinui, kei na loloma; sa uasivi cake vei iratou na ka tolutolu oqo na loloma.

1 Korinica 14

Na i Solisoli ni Parofisai kei na Duivosavosa

¹Ni vakasaqara taumada na loloma. Ni vagolea na yalomuni ena veisolisoli vakayalo, ka vakabibi mo ni rawa ni dau parofisai.

²O ira era sa vosa ena dua na vosa tani *se duivosavosa* era sa sega ni vosa vei ira na tamata, ia ki vua ga na Kalou, baleta ni sa sega ni dua na tamata e kila rawa. Era sa tukuna ga na veika vuni ena veiceguvi ni Yalo Tabu.

³Ia o ira era parofisai era sa vosa vei ira na tamata me ra vukei ira, me ra vakayaloqaqataki ira, ka vakacegui ira.

⁴O ira era duivosavosa era sa vukei ira ga vakataki ira, ia o ira era parofisai era sa vukea na lewe ni soqosoqo lotu kece.

⁵Au sa vinakata oqo mo ni duivosavosa kece; ia au sa gadreva vakalevu cake ga mo ni parofisai. Ni sa yaga vakalevu cake o ira era parofisai mai vei ira era duivosavosa — ka vakavo ga kevaka e tiko e dua e rawa ni vakadewataka na vosa sa cavuti, me rawa ni vukei kina na lewenilotu taucoko.

⁶Ni'u sa lako yani vei kemuni na wekaqu, a cava beka ena kequ yaga vei kemuni kevaka au sa vosa vei kemuni ena vosa ni vanua tani? Sa segai sara na kequ yaga, ka vakavo ga kevaka au sa kauta yani vei kemuni eso na i tukutuku vuni ni Kalou, se na kila-ka, se na i vunau, se na i vakavuvuli.

⁷Ena dua na kena i vakaraitaki, me da raica mada na i yaya ni vakatagi eso, era sa ka mate, me vaka na bitu ni vakatagi se na api. Kevaka e sega ni tu na duidui ni kedra i rogorogo, ena qai kilai rawa vakacava na i yaya ni vakatagi e vakayagataki tiko?

⁸Kevaka sa solia na davui e dua tani tale na rorogo, ia o cei ena qai vakarautaki koya ki na i valu?

⁹Sa vakakina vei kemuni; kevaka o ni sa tukuna ena vosa tani e dua na i tukutuku sa sega ni kilai rawa, ena qai kilai rawa vakaevei na ka o ni via tukuna? O ni sa vosa walega ki na cagi.

¹⁰Sa dina ni sa vuqa sara na veimataqali vosa e vuravura, ia sa sega ni dua vei ira me sega na kena i balebale.

¹¹Kevaka au sa sega ni kila na i balebale ni vosa, au sa qai vulagi vei koya sa vosa tiko, ka sa vulagi talega vei au o koya.

¹²Ia me vaka ni o ni sa gadreva vakalevu na veisolisoli vakayalo, ni gumatua sara mo ni vakayagataka vakalevu na *veisolisoli* era vukea na tarai cake ni soqosoqo lotu.

¹³O koya sa duivosavosa me na masulaka talega me soli vua na i solisoli me vakadewataka rawa kina na veika sa tukuna.

¹⁴Kevaka au masu ena dua na vosa tani, sa masu tikoga na yaloqu, ia sa sega ga ni vakaitavi kina na noqu vakasama.

¹⁵A cava me'u qai cakava? Au na masu ena yaloqu, ka'u masu talega ena noqu vakasama; au na laga sere ena yaloqu, ka'u na laga sere talega ena noqu vakasama.

¹⁶Ni o ni vakavinavinaka vua na Kalou ena yalomuni walega, ena qai kila vakacava o ira na tamata mai taudaku o ni soqoni vata tiko me ra tukuna na “Emeni” ena nomuni masu ni vakavinavinaka? Era sa sega ni kila na veika o ni sa kaya.

¹⁷Kevaka e mani daumaka sara na nomuni masu ni vakavinavinaka, era sa sega ga ni vukei ena dua na ka o ira na kena vo.

¹⁸Au vakavinavinakataka na Kalou ni sa levu cake sara mai vei kemuni na noqu duivosavosa.

¹⁹Ia ena gauna ni sokalou, sa vinaka cake vei au me'u vosataka ga e lima na vosa sa kilai raraba, me ia kina na veivakatavulici, mai na kena vosataki e udolu na vosa ena veivosa eso na sega ni kilai.

²⁰Kemuni na veiwekani, ni kakua ni vaka tiko na gone ena nomuni vakasama; mo ni gone lalai ga ena vuku ni i tovo ca, ia mo ni tamata bula ena nomuni vakasama.

²¹Ni sa volai tu ena Vola Tabu: “‘Au na vosa vei ira na tamata oqo, Vei ira na tamata era vosa ena vosa tani. Kei na gusudra na kai matanitu tani, Ia era na sega ga ni vakarorogo vei au,’ Sa kaya na Turaga.”-

²²O koya oqo, sai vakadinadina kina vei ira era tawa vakabauta na i solisoli ni duivosavosa, sa segai ga vei ira sa vakabauta, ka sai vakadinadina vei ira sa vakabauta na i solisoli ni parofisai, sa segai ga vei ira na tawa vakabauta.

²³Ni kevaka sa vakasoqoni vata mai na i soqosoqo lotu kece, ka o ni sa qai tabalaka kecega na duivosavosa — ka ra sa curu yani eso na tamata mai taudaku kei ira na tawa vakabauta, era na sega li ni kaya ni o ni sa lialia?

²⁴Ia kevaka era sa parofisai na tamata kecega ena gauna era curu yani kina na tamata mai taudaku kei ira na tawa vakabauta, era na qai kilai yalodra mai na veika era sa rogoca. Era na lewai o ira oqo mai na veika kece sara era rogoca,

²⁵ena vakavotui na veika vuni ni lomadra, era na qai cuva sobu ka vakarokorokotaka na Kalou, ka vakatusa, “Sa tiko vakaidina na Kalou ena kemuni maliwa!”

Na Tuvai Vinaka ni Vakarau ni Lotu

²⁶Kemuni na wekaqu, sai koya oqo na i balebale ni ka au sa tukuna vei kemuni. Ni o ni sa soqoni vata mo ni qarava na Kalou, me dua e nona i tavi na sere, e dua me veituberi, e dua tale me vakatakila na i tukutuku mai vua na Kalou, e dua tale me duivosavosa, kei na dua tale me vakadewataka na vosa sa tukuni. Na veika kece oqo sa vakayacori me vukea na tarai cake ni soqosoqo lotu.

²⁷Kevaka e dua sa duivosavosa, e rawa ni rau lewe rua, se tolu ga, me ratou veitaravi yadudua ga; ka me dua me qai vakadewataka.

²⁸Ia kevaka sa sega ni dua me vakadewataka, me galu ga o koya sa duivosavosa ena gauna ni lotu, ka me vosa ga vei koya vakai koya, vua talega na Kalou.

²⁹Me lewe rua se tolu na parofita me ratou qai vosa, ka me ra qai vakadeuca se *vakalewa* na veika sa tukuni o ira na kena vo.

³⁰Ia kevaka sa vakatakilai mai e dua na i tukutuku ni Kalou vua tale e dua sa dabe voleka, me qai vosa ga o koya ka me galu o koya e vosa tiko.

³¹Sa rawa vei kemuni kece mo ni parofisai, ka mo ni vakaitavi yadudua, me rawa mo ni vuli kece kina ka vakayaloqataki.

³²Na i solisoli ni parofisai e dodonu me tiko na kena lewa mai vua ga sa ia na parofisai,

³³baleta ni sa sega ni vinakata na Kalou me da veisei, ia me da duavata ga ka tiko veilomani. Me vaka sa yaco tiko ena veisoqosoqo lotu kece,

³⁴me ra galu ga o ira na yalewa ena gauna ni soqoni. Sa vakatabui vei ira me ra vosa; me vaka sa kaya na nona Lawa na Jiu, era sega ni dodonu me ra veiliutaki.

³⁵Kevaka era via kila e dua na ka, me ra qai taroga ga na watidra mai vale. Sa ka vakamadua me vosa na yalewa ena soqoni vakalotu.

³⁶Sa taka li mai vei kemuni na vosa ni Kalou? Se sa yaco beka mai ena vukumuni duadua ga?

³⁷Kevaka e dua sa nanuma ni sai talai ni Kalou o koya se tiko vua e dua na i solisoli vakayalo, e dodonu me kila taumada ni sai vunau ni Turaga na veika ka'u sa vola vei kemuni.

³⁸Ia kevaka sa sega ni kauwaitaka o koya na veika oqo, mo ni kua talega ni qai kauwaitaki koya.

³⁹O koya oqo, kemuni na wekaqu, ni vagoleva na yalomuni mo ni parofisai, ia ni kakua ga ni vakatabuya na duivosavosa.

⁴⁰Na veika kecega e dodonu me vakayacori ena sala dodonu ka tuvalaki vakamatau.

1 Korinica 15

Na Tucake Tale mai na Mate i Karisito

¹Oi kemuni na veiwekani, au sa gadreva me'u tukuna tale vei kemuni na i Tukutuku Vinaka ka'u a vunautaka vei kemuni, o koya o ni sa ciqoma ka sa tudei kina.

²Sa i koya oqori na kosipeli, na i tukutuku vinaka ka'u sa vunautaka vei kemuni. O ni sa vakabulai mai na kosipeli kevaka o ni taura dei tiko — ka vakavo kevaka sa ka walega na nomuni vakabauta.

³Au sa vakadewataka taumada vei kemuni na ka bibi duadua ka'u sa ciqoma: ni sa mate na Karisito ena vuku ni noda i valavala ca me vaka sa volai ena i Vola Tabu;-

⁴ni sa bulu talega, ka sa vakaturi cake tale ki na bula ena i katolu ni siga, me vaka sa volai ena i Vola Tabu;-

⁵a sa rairai vei Pita, ka vakakina vei iratou kece na i apositolo lewe tinikarua.-

⁶E a qai rairai vei ira e sivia e lewe lima na drau na veiwekani ena dua vata ga na gauna, e lewe vuqa vei ira oqori era sa bula tikoga edaidai, ka so era sa vakacegu yani.

⁷Sa rairai e muri o koya vei Jemesa, ka vakakina vei ira kecega na i apositolo.

⁸A sa qai rairai sara e muri vei au, ka dina ga ni'u sa vaka e dua na gone sucu dole oi au.-

⁹Ni'u sai murimuri ni tamata vei ira na i apositolo kecega, ka sa sega ni yaga me'u vakatokai me dua na i apositolo, baleta ni'u a vakacacana na i soqosoqo lotu ni Kalou.-

¹⁰Ia ena vuku ga ni loloma-savu ni Kalou ka'u sa yaco rawa kina me'u vaka tu oqo edaidai, ka sa sega ni maumau wale na nona loloma-savu sa soli oqo vei au. Ia ena dua tale na yasana, au sa cakacaka vakaukauwa cake sara mai vei ira kecega na i apositolo, ia oqori sa sega ni o au, na loloma-savu ga ni Kalou sa cakacaka tiko e lomaqu.

¹¹O koya oqo, kevaka sa vakayacora o au se o ira, sai koya oqo na ka keitou sa vunautaka, ka sai koya na ka o ni sa vakabauta.

Na Nodra Tucake Tale o Ira sa Mate

¹²Kevaka sa vunautaki vakaoqo ni sa vakaturi cake tale mai na mate na Karisito, era sa qai kaya vakaevei eso vei kemuni ni ra na sega ni tucake tale ki na bula o ira na mate?

¹³Ni kevaka sa sega ni tucake tale o ira na mate, sa kena i balebale o ya ni sa sega ni tucake tale mai na Karisito;

¹⁴ia kevaka sa sega ni tucake tale mai na mate na Karisito, sa qai sega sara na ka me keitou vunautaka vei kemuni ka sa sega talega na ka mo ni vakabauta.

¹⁵Keitou sa na kunei talega ni keitou sa vosa lasu ena vuku ni Kalou, baleta ni keitou sa tukuna ni sa vakaturi Karisito cake tale na Kalou — ia kevaka sa mani dina ni ra sa sega ni vakaturi cake tale ki na bula o ira na mate, sa dusia oqori ni sa sega ni vakatura cake na Karisito o koya.

¹⁶Ni kevaka era sa sega ni tucake tale o ira na mate, sa sega talega ni tucake tale na Karisito.

¹⁷Ia kevaka sa sega ni vakaturi cake tale na Karisito, sa qai sega ni yaga na nomuni vakabauta ka o ni se yali tu ga ena nomuni i valavala ca.

¹⁸Era sa rusa talega o ira era sa vakabauti Karisito era sa mate.

¹⁹Kevaka sa ka walega ni bula oqo na noda vakanuinui vei Karisito, eda sa qai tamata vakaloloma duadua mai vei ira na tamata kecega.

²⁰Ia na kena dina sai koya ni sa vakaturi cake tale mai na mate na Karisito, ka sa vakataudeitaka ni ra na vakaturi cake talega mai na mate o ira na mate era sa moce tu.

²¹Me vaka ni sa vakavuna na mate e dua na tamata, sa vakavuna talega na tucake tale mai na mate e dua na tamata.

²²Ni ra sa mate na tamata kecega ena vuku i Atama, ia era sa vakaturi cake tale ki na bula na tamata kecega ena vuku i Karisito.

²³Ia sa dui muria ga na kena veitarataravi: sa liu taumada, na Karisito; sa qai muri o ira era sa nei Karisito, ni sa lako tale mai o koya.

²⁴Ena qai yaco emuri na i otioti ni gauna; ena solia kina na Karisito na lewa vua na Kalou na Tamana ni sa vakamalumalutaki ira oti na daulewa kecega, kei ira na veiliutaki kecega, kei na kaukauwa kecega.

²⁵Ni sa dodonu me vakataulewa tikoga na Karisito me yacova na gauna sa vakadrukai ira kece kina na nona meca na Kalou, ka biuti ira ena ruku ni yavana.-

²⁶Na i otioti ni meca me na vakadrukai sai koya o mate.

²⁷Ni sa tukuna na i Vola Tabu, “Ni sa vakamalumalumutaka na Kalou na ka kecega ena ruku ni yavana.” Ia me kilai vakamatata ga ni kena tukuni oqo “na ka kecega”, e sega ni okati kina na Kalou, o koya ka sa biuta na ka kecega ena ruku i Karisito.-

²⁸Ia ni sa la'ki biu na ka kecega ena ruku ni veiliutaki i Karisito, o koya vakataki koya, na Luvena, ena biuti koya ena ruku ni veiliutaki ni Kalou, o koya ga ka sa biuta na ka kecega ena rukuna; ka sa lewa tikoga kina na Kalou na veika kecega.

²⁹Kevaka sa sega na tucake tale mai na mate, a cava era na cakava o ira era papitaisotaki ena vukudra na mate? Kevaka era na sega ni vakaturi cake tale na mate, na cava era papitaisotaki kina na tamata ena vukudra?-

³⁰E qai cava na vuna edatou bolea tikoga kina na veika rerevaki ena veigauna kece sara?

³¹Kemuni na wekaqu, au sa sotava tiko na mate ena veisiga! Na noqu dokadokataki kemuni ena vuku ni noda bula ni veisemati kei Karisito Jisu na noda Turaga sa vakavuna na noqu tusanaka na ka oqo.

³²A cava li me na kena yaga vei au kevaka sai nakinaki ga vakatamata na noqu veivala kei na manumanu kila mai Efeso? Ni kevaka era sa sega ni vakaturi cake tale ki na bula o ira na mate, ia ena qai vaka ga na veika sa volai oqo, “Me da kana ga ka gunu, ni da na mate ni mataka.”-

³³Ni kakua sara ni vakacalai. “Sa dau vakarusa na i vakarau vinaka o ira na i tokani ca.”

³⁴Mo ni kilai yalomuni tale mada ka tarovi kemuni mai na i valavala ca; ka tiko talega eso vei kemuni era se sega ni kila na Kalou. Au sa vosa vakaoqo mo ni madua kina.

Na Tucake Tale ni Yago

³⁵Ia ena taroga e dua, “Era na vakaturi cake tale vakaevei o ira na mate? Na mataqali yago vakacava era na lako vata mai?”

³⁶Tamata lialia! Na i tei sa teivaki ki na qele ena sega mada ni bula cake mai ka vakavo ga ke sa mate taumada.

³⁷Me baleta na i tei o teivaka, o na sega ni teivaka na yago ni ka ena la'ki tubu cake mai, ia na sorena ga se na kena i tei, oqo me vaka beka na sore ni sila se i tei ni dua tale na ka.

³⁸Ni sa solia na Kalou ki na i tei o ya na yago sa vinakata o koya, ka sa solia talega ki na i tei yadua na yago sa veirauti kaya.

³⁹Sa sega ni tautauvata na yagodra na veika bula kecega. Sa duatani ga na mataqali yago vei ira na tamata, e dua tale o ira na manumanu, e duatani tale na manumanu vuka, ka duatani na ika.

⁴⁰Era sa tu talega na yago vakalomalagi kei na yago vakavuravura; ka sa duatani na i ukuuku ni yago vakalomalagi mai na i ukuuku ni yago vakavuravura.

⁴¹Sa tikoga na nona i ukuuku na matanisiga, ka duatani na nona i ukuuku na vula, sa duatani talega na i ukuuku ni veikalokalo; ka sa tiko talega na duidui ni nodra i ukuuku na veikalokalo yadua ena kedra maliwa.

⁴²Ni sa vakaoqo na nodra vakaturi cake tale ki na bula o ira na mate. Ni sa buluti na yago, sa vakaiyalayala ga na bula; ni sa vakaturi cake tale, sa tawamudu na bula.

⁴³Ni sa buluti, sa rairai beci ka malumalumu; ni sa vakaturi cake tale, sa rairai vinaka ka kaukauwa.

⁴⁴Ni sa buluti, sa yago vakatamata; ni sa vakaturi cake tale, sa yago vakalou. Ni sa tiko vakaidina na yago vakatamata, sa tiko talega vakakina na yago vakalou.

⁴⁵Ni sa volai ena i Vola Tabu, “Na i sevu ni tamata, o Atama, sa buli me tamata bula;” ia na i otioti ni Atama sai koya na Yalo sa dau vakavouia na bula.-

⁴⁶A sa sega ni liu taumada mai na ka vakayalo, ia na ka vakayago ga, ka sa qai muri na ka vakayalo.

⁴⁷Sa buli na i matai ni Atama mai na qele ka sa lako mai vuravura; a sa lako mai lomalagi na i karua ni Atama.

⁴⁸Era sa vakataki koya sa lako mai vuravura o ira era sa vakavuravura, ka ra sa vakataki koya sa lako mai lomalagi o ira era sa vakalomalagi.

⁴⁹Me vaka ni da sa veiucui kei koya sa buli mai na qele, eda na qai veiucui vakakina kei koya sa lako mai lomalagi.

⁵⁰Kemuni na veiwekani, na i balebale ni veika au kaya tiko oqo: ni sa sega ni rawa ni vakaivotavota ena Matanitu ni Kalou na yago sa vakalewe ka vakadra, kei na yago sa bula vakaiyalayala ga sa sega ni rawa ni vakaivotavota ena bula sa tawamudu.

⁵¹Ni rogoca oqo, au na tukuna vei kemuni e dua na ka vuni! Eda na sega ni mate kece, ia eda na vukici ga vakasauri,

⁵²me vaka na sauriva ni mata, ni sa uvu na i otioti ni davui. Ni sa tagi na davui, era na tucake tale na mate, ka ra na sega tale ni mate, ia oi keda eda na vukici kece sara.-

⁵³Ni yago sa mate rawarawa oqo ena vukici me yago sa sega ni mate rawa; kei na bula sa vakaiyalayala ga ena vukici me bula sa tawamudu.

⁵⁴Ena gauna sa vukici kina na yago mate oqo me yago sa sega ni mate rawa, ka sa vukici na bula sa vakaiyalayala me bula sa tawamudu, ena qai vakayacori kina na ka sa volai: “Sa vakarusai o mate; sa ka taucoko na qaqa!”-

⁵⁵“O iko, Mate, sa evei na nomu qaqa? O iko, Mate, sa evei na nomu kaukauwa ni veivakarusai?”-

⁵⁶Sa kauta mai o Mate na kaukauwa me veivakarusai kina mai na i valavala ca, ka sa kauta mai na i valavala ca na nona kaukauwa mai na Lawa.

⁵⁷Ia sa vakavinavinakataki ga na Kalou, o koya sa solia vei keda na qaqa ena vuku ni noda Turaga o Jisu Karisito!

⁵⁸O koya oqo, kemuni na wekaqu, mo ni qai tudei sara ka kakua ni vakayavalati vakarawarawa. Ni vakaogai kemuni tikoga vakalevu ena cakacaka ni Turaga, me vaka o ni sa kila ni sa sega ni ka wale na nomuni cakacaka ena vuku ni Turaga.

1 Korinica 16

Na i Solisoli me Baleti Ira na i Tokani Vakayalo

¹Ia ena vuku ni vakatataro me baleta na i solisoli me kumuni me baleti ira na tamata ni Kalou mai Jutia, mo ni muria ga na veika ka'u sa tukuna vei ira na i soqosoqo lotu mai Kalatia me ra vakayacora.-

²Ena Siga Tabu kece sara, na tamata yadua me biuta vakatikitiki eso na i lavo, ka me veiganiti oqo kei na ka o ni sa dui rawata, me kakua tale kina ni caka e dua na kumuni i lavo ni'u sa lako yani.

³Ni'u sa na yaco yani, au na solia vei iratou o ni sa digitaka na i vola ni veivakilaitaki, ka talai iratou yani ki Jerusalemi me ratou kauta na nomuni i solisoli.

⁴Kevaka e yaga talega me'u lako, e ratou na qai lako vata kei au.

Na i Naki i Paula

⁵Au na qai la'ki sikovi kemuni yani ni sa oti na noqu talevi Masitonia, ni'u na lako curumi Masitonia.-

⁶Au na la'ki tiko vakalekaleka yani vei kemuni, ka rairai tiko donumaka talega na vula i liliwa, ka mo ni qai vukea na tomani ni noqu i lakolako ki na vanua au sa lako kina ni oti o ya.

⁷Ni'u sa sega ni via raici kemuni walega ka lako sara yani ena noqu lako tiko oqo. Au nuitaka me'u na la'ki tiko mada vakalekaleka kei kemuni ke sa loma ni Turaga.

⁸Au na tiko ga eke e Efeso me yacova na siga ni Penitiko,--

⁹ni sa tadola tu oqo vei au e dua na katuba rabailevu ni cakacaka yaga, ia sa lewe levu sara na kena meca.

¹⁰Kevaka sa lako yani o Timoci, ni ciqomi koya ka raica me kakua ni rerevaka e dua na ka vei kemuni, baleta ni sa vei qaravi talega o koya vua na Turaga me vakataki au.-

¹¹Me kakua ni dua na tamata me beci koya, ia mo ni vukei koya ga me tomana na nona i lakolako ena vakacegu, me rawa kina vua me lesu tale mai vei au; ni'u sa namaki koya tiko kei iratou na veiwekani.

¹²Ena vuku i Apolosa na wekada, au sa vakauqeti koya vakalevu me la'ki sikovi kemuni yani kei iratou na nona i tokani vakayalo, ia e se sega ni vakadeitaka na lomana me veisiko yani ena gauna oqo. Ena qai lako yani ena gauna sa donu kina vua.

Na Kena i Tinitini

¹³Ni tu vakarau *ena ka kecega*, ni tudei ena nomuni vakabauta, ni tamata yaloqaga, ni vakaukauwa tiko.

- ¹⁴Ni vakayacora na nomuni cakacaka kecega ena loloma.
- ¹⁵O ni sa kila na lewe ni matavuvale i Sitifana; sai iratou na i sevu ni lotu Vakarisito mai Akaia ka ratou soli iratou ki na nodra qaravi na tamata ni Kalou. Au sa vakamamasu kina, kemuni na veiwekani,-
- ¹⁶mo ni vakadadamuria na i vakarau ni nodra veiliutaki na mataqali tamata vakaoqo, vata kei ira era cakacaka ka veiqaravi vata kaya.
- ¹⁷Au sa marautaka dina na nodratou lako mai o Sitifana, kei Forituneto, vata kei Akaiko; eratou sa kemuni i sosomi me vaka ni o ni sa sega ni tiko
- ¹⁸ka ratou sa vakayaloqaqataki au vakalevu, me vaka ga na nodratou dau vakayaloqaqataki kemuni. O iratou na tamata vakaoqo me ratou na vakacaucautaki.
- ¹⁹Era sa loloma yani vei kemuni o ira na veisoqosoqo lotu mai Esia. Erau sa loloma vakalevu yani o Akuila kei Virisila, kei ira na lewe ni soqosoqo lotu era sa dau soqoni vata ena nodrau vale.—
- ²⁰Era sa loloma kece yani vei kemuni na veiwekani. Ni veikidavaki vakai kemuni ena i regu savasava.
- ²¹Oi au o Paula, ka'u sa vola na i tukutuku ni loloma oqo ena ligaqu vakai au ga.
- ²²Kevaka e dua sa sega ni lomana na Turaga — me cudruvi o koya oqo! *Maranaca* — Neimami Turaga, ni lako mai!
- ²³Me tiko kei kemuni na loloma-savu ni Turaga o Jisu.
- ²⁴Me tiko kei kemuni kece sara na noqu loloma ena vuku i Karisito Jisu.

2 Korinica

2 Korinica 1

¹Oqo na i vola i Paula na i apositolo i Karisito Jisu ena lewa ni Kalou kei Timoci na wekada. Kivei ira na i soqosoqo lotu mai Korinica kei ira talega na tamata ni Kalou mai Akaia taucoko.

²Me nomuni na loloma kei na vakacegu mai vua na Kalou o Tamada kei na Turaga o Jisu Karisito.

Sa Vakavinavinaka o Paula Vua na Kalou

³Me vakavinavinakataki na Kalou na Tama ni noda Turaga o Jisu Karisito, o koya na Tama dauloloma, na Kalou sa sega ni mudu rawa na nona veivakacegui.

⁴Sa vakacegui keda o koya ena noda rarawa kecega, ka sa rawa kina vei keda me da vakacegui ira era sota kaya na veimataqali leqa kecega, ena veivakacegui ga sa rawata mai vua na Kalou.

⁵Me vaka ga na noda vakaivotavota ena rarawa i Karisito.

⁶Ia kevaka keitou sa vakararawataki, sa ka mo ni vakacegui ka vakabulai kina. Kevaka keitou sa vakacegui, sa ka mo ni vakacegui kina ena nomuni vosota talega na veika rarawa vata ga keitou a vakararawataki kina.

⁷Sa tudei na neitou vakanuinui me baleti kemuni, ni keitou sa kila ni o ni sa vakaivotavota tiko ena vakararawataki, o ni na vakaivotavota talega ena neitou vakacegu.

⁸Ni keitou sa vinakata mo ni kila na veiwekani na veivakararawataki keitou a sota kaya mai Esia. Sa bibi ka dredre sara vei keitou ka keitou sa sega tale ni nuitaka na bula.

⁹E vaka sa lewai me keitou mate, me keitou kakua kina ni vakararavi ga vei keitou ia me keitou vakararavi ga vua na Kalou o koya sa vakaturi ira cake tale na mate.

¹⁰Sa i koya sa vakabulai keitou tikoga. Keitou sa vakanuinui tu vua ni na vakabulai keitou tale,

¹¹me vaka o ni vukei keitou talega ena nomuni masu. Sa na qai lewe levu kina era vakavinavinaka vua na Kalou ena vuku ni veivakalougatataki ni Kalou vei keitou.

Veisau na i Tuvatuva ni Veisiko i Paula

¹²Ni sai koya oqo na ka keitou cibitaka: Sa vakadinadinataka na neitou lewa e loma na neitou i valavala e vuravura oqo ka vakauasivi vei kemuni, ni sa caka ena yalododonu kei na yalodina vua na Kalou. Ia sa sega ni rawa oqo ena vuku vakatamata, sa rawa ga ena loloma-savu ni Kalou.

¹³Ni sa sega ni dua na ka tani keitou vola yani vei kemuni, ia na ka ga e rawa ni o ni wilika ka kila. Au nuitaka ni o ni na kila vinaka sara,

¹⁴na ka o ni sa kila tu oqo vakatikina ga, ni na rawa mo ni cibitaki keitou me vaka na neitou na cibitaki kemuni ena Siga ena lesu tale mai kina na Turaga o Jisu.

¹⁵Ena noqu vakadinata sara na ka oqo, au a lokuca taumada kina me'u lako yani vei kemuni, me vakaruataki kina vei kemuni na veivakalougatataki.

¹⁶-Ni'u a nakita me'u sikovi kemuni talega ena noqu lako ki Masitonia, kei na noqu lesu tale mai kina ka mo ni na qai vukei au me'u lako sara yani ki Jutia.

¹⁷Au a lomaloma rua li ena noqu vakatora na noqu i loku? Se au a vakatora na noqu i loku me vaka e dua na tamata vakavuravura, sa rawarawa vua me kaya, “Io, io” ka “Sega, sega” ena duavata tikoga na gauna?

¹⁸Me vaka ga na nona yalodina na Kalou sa sega kina ni “Io”, ka “Sega”, na neitou vosa vei kemuni.

¹⁹-Ni sa sega ni “Io” se “Sega” o Jisu Karisito na Luve ni Kalou o koya keitou sa vunautaka vei kemuni oi keitou o Sailasa, Timoci vata kei au. Sa i koya ga na nona “Io” na Kalou;

²⁰ka sai koya na “Io” ki na vosa ni yalayala kecega ni Kalou. O koya oqo, ena vuku i Jisu Karisito, sa tukuni kina na “Emeni” me vakarokorokotaki kina na Kalou.

²¹Ni sai koya ga na Kalou sa vakataudeitaki keitou vata kei kemuni vei Karisito ka sa lumuti keda.

²²Sa i koya talega na Kalou sa vakatakilakilataki keda me da sa nona, ka solia mai na Yalona ki na lomada me i vakadei ni veika kece sara ena solia vei keda.

²³Ia au sa kaciva na Kalou me noqu i vakadinadina, o ya ni'u a lomani kemuni walega, au sega ni lako yani kina i Korinica.

²⁴Ni kua ni nanuma ni keitou sa via lewa tikoga yani na nomuni vakabauta; keitou sa kila ni o ni sa tudei tu ena nomuni vakabauta. Ia keitou via veivuke ga vei kemuni ena ka mo ni reki kina.

2 Korinica 2

Na Levu ni Loloma i Paula vei Ira mai Korinica

¹Au sa vakadeitaka oti e lomaqu me'u kakua tale ni cakava e dua na veisiko e veivakararawataki vei kemuni.

²Ia kevaka au sa vakararawataki kemuni o cei sa qai vo me vakamarautaki au? Sa i ira ga na tamata au sa vakararawataka!

³Sa i koya sara ga na ka oqo au a vola yani vei kemuni e liu me kakua ni vakararawataki na lomaqu ni'u sa kila vakaidina, ni kevaka au marau, o ni na marau talega.

⁴Au volavola yani vei kemuni ena rarawa levu kei na yaluma ni lomaqu, ka lako vakayauyau na wai ni mataqu. E sega ni ka mo ni rarawa kina, mo ni kila ga kina na levu ni noqu loloma vei kemuni.

Me Vosoti na Tamata Cala

⁵Kevaka e dua na tamata e vakavuna na nona rarawa e dua tale na tamata, e sega ni vakararawataki au taudua ga, ia au sega ni via vakabibitaka sara, ni sa vakararawataki kemuni kece sara talega.

⁶Na tamata sa vakaoqo sa ganita na i totogi mai vei ira na lewe vuqa.

⁷Ia sa dodonu mo ni vosoti koya ka vakacegui koya, de na qai bikai ena rarawa bibi sara.

⁸Sa i koya oqo au sa vakamasuti kemuni kina mo ni vakadeitaka na nomuni lomani koya.

⁹Ni sai koya sara ga oqo na vuna au volavola yani kina; me'u vakatovolei kemuni ka me'u kila, o ni sa dau talairawarawa ena ka kecega se sega.

¹⁰Ni o ni sa vosota e dua na tamata, au na vosoti koya talega. Ni'u sa vosota e dua na tamata, au sa vosoti koya dina; au vakayacora oqo ena vukumuni ena mata i Karisito.

¹¹Eda sa kila na veivadi ca nei Setani, ia me da kua sara ni laivi koya me rawai keda.

Na Nuiqawaqawa ni Yalo i Paula mai Tiroa

¹²-Ni'u sa yaco yani ki Tiroa me'u vunautaka na i Tukutuku Vinaka, au sa raica ni sa dolava tu vei au na sala na Turaga ena vuku ni cakacaka mai kea.

¹³Ia sa sega ni nuiqawaqawa na yaloqu ni'u sa sega ni kunei Taito na wekaqu. Au sa mai tatau yani vei ira ka lako sara yani ki Masitonia.

Na Qaqa ena Vuku i Karisito

¹⁴Me da ia na vakavinavinaka vua na Kalou! Ena vuku ni noda sa semati vei Karisito, eda sa dauliutaki kina mai vua na Kalou me vaka na i lawalawa bobula sa vakaitavi ena tayabe qaqa i Karisito. Sa vakayagataki keitou na Kalou me vakadewataki ki na veivanua kecega na i tukutuku ni Kalou me vaka e dua na ka boi vinaka.

¹⁵Ni keitou sa vaka na ka boi vinaka sa vakama na Karisito vua na Kalou ka sa lako yani vei ira era sa vakabulai kei ira era se yali voli ga.

¹⁶Vei ira era sa sese tiko, sai boiboi ni bula me ra bula kina. Ia o cei sa veiganiti kei na i lesilesi oqo?

¹⁷Keitou sa sega ni vakataki ira eso era sa dau vakatanitaka na vosa ni Kalou, ia keitou sa vosa me vaka na tamata yalodina sa talai mai vua na Kalou, keitou sa dau vosa ena yaca i Karisito ena mata ni Kalou.

2 Korinica 3

Keitou sai Talatala ni Veiyalayalati Vou

¹Sa tekivu beka me keitou tukuni keitou vei kemuni? Sa na yaga beka na i vola me tukuni keitou vei kemuni se na i vola mai vei kemuni?

²Sa i kemuni sara ga na neitou i vola keitou gadreva, na i vola e volai ena yalo i keitou, sa wiliki ka kilai mai vei ira na tamata kecega.

³-Sa macala tu ni sai kemuni ga e dua na i vola mai vei Karisito, sa soli vei keitou me keitou mai solia; e sega ni volai ena wainivolavola ena pepa se ceuti ena dua na vatu, ia sa vola ga na Yalo ni Kalou bula ena yalo ni tamata.

⁴Sa vaka tu oqo na neitou nuidei vua na Kalou ena vuku i Karisito.

⁵E sega ni baleta ni tu vei keitou na kaukauwa me keitou kaya rawa kina ni sa vu vei keitou e dua na ka. Sa vu na neitou kaukauwa mai vua na Kalou,

⁶-o koya sa solia vei keitou na kaukauwa me keitou i talatala ni veiyalayalati vou, e sega ni volai ena lawa, ia ena cakacaka ni Yalo Tabu. Ni sa kauta mai na mate na lawa, ia sa kauta mai na bula na Yalo Tabu.

⁷-Kevaka e vakaiserau na kena a soli mai na lawa sa ceuti tu ena vatu sa kauta mai na mate, ka sa sega kina ni rawa vei ira na Isireli me ra raica matua na mata i Mosese ena kena i serau sa rawa ni seyavu,

⁸ena qai vakaevei na levu ni serau ni ka e kauta mai na Yalo Tabu.

⁹Kevaka sa vakaiserau na kena soli mai na ka e kauta mai na cudruvi sa na qai vakaevei na levu ni serau ni ka e kauta mai na veivakadonui.

¹⁰Sa mani seyavu yani kina na i serau ni ka e liu, ena kena levu ni serau ni ka sa uasivi cake.

¹¹Ia kevaka e vakaiserau na ka sa rawa ni talai, sa na vakaevei na levu ni kena i serau na ka sa tudei.

Na Lawa kei na Yalo Tabu

¹²Ia ni sa tu vei keitou na i nuinui oqo keitou sa yalodei kina.

¹³-Keitou sa sega ni vakataki Mosese, o koya sa ubia na matana ena i pulou me ra kakua kina ni raica na Isireli na seyavu kei na takali ni serau.

¹⁴Ia sa vakaukauwataki na lomadra; me yacova mai edaidai, ni ra wilika na veiyalayalati makawa, e sa kaukauwa tu ga na lomadra, ia sa kau tani rawa walega na kaukauwa ni lomadra ena vuku i Karisito.

¹⁵-E daidai, ena gauna kece e wiliki kina na Lawa i Mosese, e sa kaukauwa tu ga na lomadra.

¹⁶Ia kevaka e dua na tamata e gole vua na Turaga, sa na kau tani sara na i pulou, me vaka e kaya na i Vola Tabu.

¹⁷“Na Turaga” sai koya ga na Yalo Tabu, na vanua e kune kina na Yalo ni Turaga sa kune kina na galala.

¹⁸Ia oi keda kece sa cereki na matada sa laurai vei keda na i serau ni Turaga, eda sa vakamataliataki me da vakataki koya ena lagilagi sa cecere cake sara, ni sa vakayacora oqo na Turaga, o koya na Yalo Tabu.

2 Korinica 4

Sa Vunautaki Karisito o Paula

¹Sa solia vei keitou na Kalou na i tavi oqo ena nona yalololoma levu, ia keitou sa sega ni datuvu kina.

²Keitou sa biuta tani na veitovo ni butobuto ka vakamadua, keitou sa sega ni cakacaka vaka i lawaki se vakatanitaka na vosa ni Kalou. Ia na neitou tusanaka vakadodonu na ka dina, keitou sa vakaraitaki keitou yani kina vaka i keitou ki na nodra lewa e loma ena mata ni Kalou.

³Kevaka e laurai ni vunitaki na neitou i tukutuku vinaka, sa vunitaki ga vei ira era sa rusa tiko.

⁴Sa vakamatabokotaka na nodra vakasama na tamata tawa vakabauta na kalou ni vuravura oqo, me ra kakua kina ni raica na rarama ni Tukutuku Vinaka ni lagilagi i Karisito, o koya na i yaloyalo uasivi duadua ni Kalou.

⁵Keitou sa sega ni vunautaki keitou ga; keitou sa vunautaka ni sa Turaga o Karisito, kei keitou na nomuni dauveiqaravi ena vuku i Karisito.

⁶-Ni sai koya ga na Kalou sa kaya: “Sa na cila mai na rarama mai na butobuto,” sai koya talega na Kalou sa vakacilava mai na nona rarama ki na lomada, me kauta mai vei keda na rarama ni kena kilai na i serau ni Kalou ena mata i Karisito.

Na i Yau Vakayalo ena Kuro Qele

⁷Ia oi keitou sa tu vei keitou na i yau oqo, keitou sa vaka na kuro qele, me vakaraitaki kina ni sa nona na Kalou na kaukauwa levu, ka sega ni neitou.

⁸Keitou sa dau vakacacani ena ka kecega, ia keitou sega ni vakaleqai sara, keitou dau loma leqa, ia keitou sega ni vakaleqai sara.

⁹Keitou vakararawataki ia keitou sega ga ni vakanadakui sara. Keitou sa dau mavoa sara vaka ca ena so na gauna, ia keitou sa sega ni vakarusai sara.

¹⁰Keitou sa dau colata voli ga ena yago i keitou na mate i Jisu, me laurai talega kina na bula i Jisu ena yago i keitou.

¹¹Dina ga ni keitou bula tiko, keitou sa soli yani me vakamatei ena veigauna kecega ena vuku i Karisito, me vakaraitaki kina na bula i Jisu ena yago i keitou sa na rawa ni vuca.

¹²Sa cakacaka tiko ena neitou bula na mate, ia na bula sa cakacaka tiko vei kemuni.

¹³-Ia sa tu vei keitou na vakabauta. Me vaka sa volai, “Au sa vosa ga baleta ni'u sa vakabauta.” Sa tu talega vei keitou na vakabauta, ka keitou sa vosa vakakina ni keitou sa vakabauta.

¹⁴Keitou sa kila ni o koya sa vakaturi Karisito cake tale mai na mate ena vakaturi keitou cake talega kei Jisu, ka kauti keitou vata yani kei kemuni me da tu e matana.

¹⁵Sa caka na veika kece oqo ena vukumuni ka na tete tiko yani na lolomasavu ni Kalou me yacovi ira e vuqa vakavuqa na tamata, me levu sara kina na vakavinavinaka me vakalagilagia na Kalou.

Na Bula ena Vakabauta

¹⁶Ena vuku ni ka oqo keitou sa sega ni datuvu kina. Kevaka sara mada ga e sa vuca mai na yago ga e sau, sa dauvakavoui na noda bula e loma ena veisiga yadua.

¹⁷Na noda rarawa mamada oqo ena kauta mai vei keda e dua na lagilagi vakaitamera ka tawamudu, sa levu cake mai na noda rarawa.

¹⁸Ni da sega ni vakaraica tikoga na ka e laurai, ia na ka ga sa sega ni laurai. Na ka sa laurai sa sega ni ka tudei, ia na veika sa sega ni laurai sa ka tudei ka tawamudu.

2 Korinica 5

Na Vale Vakavuravura kei na Vale Vakalomalagi

¹Ia keitou sa kila, kevaka sa rusa na neitou vale vakavuravura, na yago i keitou sa dua na neitou vale mai vua na Kalou, na vale sa sega ni caka ena liga, sa vale sega ni rusa rawa mai lomalagi.

²Ni keitou tiko ena vale oqo keitou sa vutugu ka gadreva me keitou vakayagataka na neitou vale mai lomalagi.

³Ni keitou sa na vakaisulu kina sa na sega ni kune na neitou luvawale.

⁴Ni keitou tiko ena vale vakavuravura oqo, keitou sa vutugu ena kena tara-bi, oqo e sega ni vu mai na neitou cata na vale yago vakavuravura, ia keitou vinakata na kena vakalomalagi; me tiloma kina na ka sa mate rawa, na bula.

⁵Na kalou ga sai koya sa vakarautaki keitou ki na ka oqo ka sa solia vei keitou na Yalona me kena i vakadinadina ni veika ena solia mai e muri.

Keitou sa Yaloqaqa Tikoga

⁶Sa i koya oqo keitou sa yaloqaqa tikoga kina, ni keitou kila ni gauna kecega keitou vakaitikotiko tiko kina ena yago oqo, keitou sa yawa tiko mai na i tikotiko ni Turaga.

⁷Ia keitou sa bula tikoga ena vakabauta ka sega ena vuku ni neitou sa raica sara na ka.

⁸Keitou sa doudou, ka vinakata cake me keitou sa tawase kei na yago oqo ka tiko vata kei na Turaga.

⁹Keitou tiko e ke, se keitou tiko mai kea, sa neitou i naki me keitou vinaka vua na Turaga.

¹⁰-Ni da na rairai kece ena mata ni tikotiko ni veilewai i Karisito; me na dui taura na tamata yadua na kena i sau, me vaka na ka sa cakava ki na yagona, se vinaka se ca.

Na Veiwekani kei na Kalou ena Vuku i Karisito

¹¹Keitou sa kila tu, na cava na rerevaka na Kalou, sai koya keitou sa vakamasuti ira kina na tamata. Ia sa kilai keitou vinaka sara tu na Kalou, ka'u nuitaka ni o ni sa kilai keitou vinaka talega.

¹²Keitou sa sega ni tukuni keitou tale yani vei kemuni, ia keitou solia ga yani vei kemuni mo ni lewa vaka i kemuni na ka mo ni sakitaki keitou kina. Me bau so kina na ka o ni kaya vei ira era dau sakitaka ga na i rairai ni tamata e sau ka sega na yalo e loma.

¹³Kevaka keitou sa lialia sa vakakina ena vukuna ga na Kalou, ia kevaka sa sega ni lialia, sa vakakina ena vukumuni.

¹⁴Ni sa lewai keitou na loloma i Karisito; keitou sa kila deivaki ni a sa mate oti e dua na tamata ena vuku ni tamata kecega, o koya oqo sa vakaivotavota kece kina na tamata ena nona mate.

¹⁵Sa mate o koya ena vuku ni tamata kecega, me ra kakua kina ni bula ga ena vukudra o ira era sa bula tiko, ia me ra bula ga ena vuku i koya sa mate ka vakaturi cake tale ena vukudra.

¹⁶Ia me tekivu oqo ka lako yani, keitou sa na sega tale ni qai doka e dua na tamata ena vuku ni ka vakayago. E dina ga ni dua na gauna keitou dokai Karisito ena i tovo ni rai vakayago, ia oqo sa sega ni qai vakakina.

¹⁷O koya vakayadua sa semati vei Karisito sa qai buli vou; sa takali na veika makawa; raica, sa basika e dua na bula vou.

¹⁸Sa cakava na ka kece oqo na Kalou, o koya sa veisautaki keitou mai na nona meca ka me keitou sa nona i tokani voleka ena vuku i Karisito, ka sa solia vei keitou na i tavi me keitou vakaveiwekanitaki ira na vo ni tamata kei koya, me ra sa nona i tokani voleka talega.

¹⁹Na neitou i tukutuku o ya ni sa vakayacori ira na tamata kece sara na Kalou me ra wekana ka nona i tokani voleka ena vuku i Karisito. Sa sega ni maroroya na i tukutuku ni nodra i valavala ca na Kalou, ka sa solia vei keitou na cakacaka ni kena vunautaki na i tukutuku ni veivinakati.

²⁰O keitou oqo sa matataki Karisito, ka sa vakamamasu tiko na Kalou ena gusu i keitou. Keitou sa vakamasuti kemuni kina ena vuku i Karisito, mo ni veivinakati kei na Kalou.

²¹Ena vukuda ga sa vakayacora kina na Kalou me valavala ca o koya sa sega na nona i valavala ca, me da yaco rawa kina oi keda me da nona tamata yalododonu na Kalou.

2 Korinica 6

Na i Vakatakilakila ni Talatala ni Kalou

¹Ia, ena neitou cakacaka vata kei na Kalou, keitou sa vakamasuti kemuni kina mo ni kakua ni vakamaumautaka na loloma-savu ni Kalou o ni sa ciqoma,

²-ni sa kaya na Kalou, “Ena gauna vinaka au a sa rogoci iko; Ena siga ni veivakabulai au a vukei iko.” Raica, sai koya oqo na gauna vinaka, ka sai koya oqo na siga ni veivakabulai.

³Keitou sega ni via vakatarabetaka e dua na tamata, me kakua kina ni kune e dua na cala ena neitou cakacaka.

⁴Keitou sa vakaraitaka ni keitou sai talatala ni Kalou ena veika kece sara keitou cakava. Oqori ena neitou vosota na leqa, na veika dredre kei na veika rarawa.

⁵-Keitou a kanakuita, biu ki na valeniveivesu, sota kei ira na i vavakoso era cudruvi keitou, keitou cakacaka vakaukauwa ka viakana.

⁶Ia keitou sa vakaraitaki keitou ni keitou i talai ni Kalou ena neitou yalosavasava, ena kila-ka, vosota vakadede kei na yalo loloma. Sa vu na veika oqo mai na Yalo Tabu, na loloma dina,

⁷na neitou vosa dina kei na kaukauwa ni Kalou. Sa neitou i yaragi na yalosavasava me keitou ravuravu kina, ka taqomaki keitou talega kina.

⁸Keitou sa dokai ka beci, vakasewasewani ka vakacaucautaki. Keitou sa okati me dauveivakacalai, ia keitou sa dina tikoga,

⁹keitou sa sega ni kauwaitaki, ia era sa kilai keitou na tamata. Sa nanumi ni vaka keitou sa mate, ia keitou sa bula tiko. Keitou sa totogitaki, ia keitou sa sega ni vakamatei sara.

¹⁰Keitou sa vakararawataki, ia keitou sa dau marau tikoga. Keitou sa dravudravua, ia keitou sa vakavutuniyautaki ira e lewe vuqa; sa sega ni tu vei keitou e dua na ka, ia sa vaka sa tu vei keitou na ka kecega.

¹¹Kemuni na kai Korinica, keitou sa vosa vakasavasava sara ga vei kemuni. Keitou sa dolava talega na yalo i keitou vei kemuni.

¹²Keitou sa sega ni sogota na yalo i keitou vei kemuni; ia oi kemuni o ni sa sogota ga na yalomuni vei keitou.

¹³Au sa vosa vei kemuni me vaka o ni sa luvequ; ni vakaraitaka vei keitou na mataqali loloma keitou sa vakayacora vei kemuni. Ni dolava vakalevu na yalomuni.

Na Veivakaroti me Baleta na Vei i Tovo Veivakayararataki ni Butobuto

¹⁴Ni kakua ni cakacaka vata kei ira na tawa vakabauta. A cava na ka e rau veitokani kina na dodonu kei na tawa dodonu? E rau veitokani vakaeveri na rarama kei na butobuto?

¹⁵E rau na veiyaloni vakaeveri o Karisito kei na tevoru se a cava e rau tautauvata kina e dua na tamata vakabauta kei na dua e tawa vakabauta?

¹⁶-A cava e rau tautauvata kina na Vale ni Kalou kei na veimatakau? Ni sai keda ga na vale tabu ni Kalou. Me vaka e kaya na Kalou: “Au na tiko ena lomadra ka lako voli kina; Au na nodra Kalou ka ra na noqu tamata.

¹⁷-O koya oqo mo ni qai lako tani mai na kedra maliwa na i valavala ca Ni lako vakatikitiki mai vei ira, sa kaya na Turaga, Kakua ni tara na ka tawasavasava; Au na qai ciqomi kemuni.

¹⁸-Au na qai yaco me'u tamamuni O ni na qai luvequ tagane ka luvequ yalewa. Sa kaya na Turaga kaukauwa.”

2 Korinica 7

¹Kemuni na wekaqu, na veivosa ni yalayala oqo sa caka vei keda. Sa i koya oqo me da vakasavasavataki keda kina mai na dukadukali kece ni yago kei na yalo ka bula ena bula savasava sara ena noda rerevaka na Kalou.

Na Reki kei na Vakacegu i Paula

²Ni dolava na yalomuni vei keitou. Keitou a sa sega mada ni bau vakacala e dua na tamata; keitou sega ni bau vakacacana e dua na tamata, se via rawata na neitou ka mai vua e dua na tamata.

³Au sega ni tukuna na ka oqo me'u vakacacani kemuni kina; me vaka au a kaya e liu, o ni sa kauwaitaki tikoga ena yalo i keitou me da mate vata ka bula vata.

⁴Au sa nuidei ena vukumuni; ka'u dau sakitaki kemuni vakalevu. Au sa vakasinaiti ena vakacegu kei na reki, veitalia ga na veika ni leqa kecega keitou sota kaya.

⁵-E na neitou yaco sara mada ga yani ki Masitonia, e sega ni bau vakacegu na yago i keitou, ia keitou sa vakararawataki ena veiyasana kecega. E sau na veivala, ia e loma na rere.

⁶Ia na Kalou o koya sa dau vakaukauwataki ira na yalolailai sa vakacegui keitou ena yaco mai nei Taito,

⁷sega walega ena nona yaco mai, ena vuku talega ni veivakaukauwataki sa rawata mai vei kemuni. Sa mai tukuna na levu ni nomuni via raici au, na

nomuni rarawataka na veika sa oti, nomuni yalodina kei na nomuni loloma vei au. Sa i koya oqo na ka sa vakamarautaki au.

Na i Vola i Paula

⁸Dina ga au sa vakararawataki kemuni ena i vola, au sega ni veivutuni kina; dina ni'u a veivutunitaka ni'u raica ni a vakararawataki kemuni na i vola, ia sa lekaleka walega.

⁹Ia oqo, au sa marau, sega me baleta na nomuni vakararawataki, ena vuku ga ni nomuni rarawa ka yaco kina na nomuni veivutuni. O ni sa vosota na nomuni rarawa me vaka e nakita na Kalou, ia keitou sa sega ni cakava e dua na ka mo ni vakacacani kina.

¹⁰Na rarawa sa vaka na loma ni Kalou sa vakavuna na veivutuni sa yaco kina na vakabulai, sa sega ni veivutunitaki tale, ia na rarawa vakavuravura sa vakavuna na mate.

¹¹Ni raica mada na ka sa cakava na Kalou ena nomuni rarawa; na nomuni yaco mo ni yalo gu kei na nomuni saga mo ni tawa cala. Sa kune vei kemuni na cudruvaka na ka dodonu, gadreva na veika vinaka ka vakarau tu mo ni totogitaki na tamata cala. O ni sa vakaraitaki kemuni ni o ni sa tawa cala ena ka kece oqo.

¹²E dina ni'u a volavola yani vei kemuni, au sega ni volavola yani ena vukuna sa kitaka na ka ca, ka sega ena vuku i koya sa vakacacani, ia me'u vakaraitaka ga kina vei kemuni ena mata ni Kalou na nomuni dau nanumi keitou.

¹³Sa i koya oqo keitou sa vakayaloqaqataki kina. Ia me i kuri ni neitou vakayaloqaqataki, keitou sa marau vakalevu sara ena vuku ni marau nei Taito ni sa vakacegui na yalona ena vukumuni.

¹⁴Kevaka au sa vakacaucautaki kemuni vua ena veika eso, ena sega ni'u madua kina. Ia me vaka ga ni dina na veika kece keitou sa tukuna vei kemuni, sa dina talega vakakina na neitou vakacaucautaki kemuni vei Taito.

¹⁵Sa tubu cake tikoga na nona loloma vei kemuni, ni sa dau vakananuma o koya na nomuni talairawarawa kece sara, kei na nomuni ciqomi koya ena rere kei na sautaninini.

¹⁶Au sa marau sara, ni sa dei sara na yaloqu vei kemuni!

2 Korinica 8

Na Soli-ka Vakarisito

¹-Keitou vinakata mo ni kila na veiwekani na loloma-savu ni Kalou sa soli ki na veisoqosoqo lewenilotu mai Masitonia.

²Era a vakatovolei sara vakaca ena ka rarawa era sota kaya, ia sa vuabale na nodra marau; e dina ga ni ra dravudravua sara, ia sa ka levu na nodra loma soli.

³Au sa vakadinadinataka ni ra sa dau soli me vaka na ka era rawata, era sa dau solia na ka e sivia na ka era rawata. Ena nodra loma soli,

⁴era sa vakamasuti keitou ka cikevi keitou me ra vakaitavi talega ena ka ni veivukei vei ira na tamata ni Kalou mai Jutia.

⁵Na ka oqo sa sivia na ka keitou namaka. Era sa soli ira taumada vua na Turaga, ka soli ira talega vei keitou me vaka na loma ni Kalou.

⁶Keitou sa vakauqeti Taito kina, o koya sa tekivutaka na cakacaka oqo me vakuria tiko mo ni vakaotia kece sara kina na cakacaka loloma oqo.

⁷O ni sa vutuniyau ena ka kecega e tu vei kemuni; ena vakabauta, ena vosa, ena kila-ka, ena nomuni yalo gu, kei na nomuni loloma vei keitou. Keitou vinakata me levu talega na nomuni lomasoli ena cakacaka ni loloma oqo.

⁸Au sega ni tukuna na ka oqo me vaka e i vakaro; au vakaraitaka ga na nodra yalo gu eso me'u kunea kina na dina ni nomuni loloma.

⁹Ni o ni sa kila na loloma-savu ni noda Turaga o Jisu Karisito; e dina ni a vutuniyau, ia sa yaco me dravudravua ena vukumuni, me yaco kina mo ni vutuniyau ena nona dravudravua.

¹⁰Sa i koya oqo na noqu vakasama ena ka oqo: e vinaka cake vei kemuni mo ni vakaotia mada na ka o ni a tekivutaka ena yabaki sa oti. Sa i kemuni na kena i matai, ia o ni sega ni cakava walega, o ni taleitaka sara ga mo ni cakava.

¹¹Au vinakata mo ni cakava tiko ka vakaotia sara. Ni yalo gu mo ni vakaotia me vaka o ni a nakita; me caka ena ka ga e tu vei kemuni.

¹²Kevaka o ni sa lomasoli mo ni soli ka, sa na ciqomi na ka e tu vei kemuni o ni solia; ka sega ni ka e sega ni tu vei kemuni.

¹³Au sega ni via vakamamadataka vei ira eso ka me qai tara bi vei kemuni.

¹⁴Me vakatautauvata ga; na ka sa levu ka vuabale tu vei kemuni mo ni solia me nodra sa dravudravua ena gauna oqo; ia me qai nomuni na ka sa levu ka vuabale tu vei ira ni o ni sa dravudravua ka me veisosomitaki vinaka ga kina.

¹⁵-Me vaka sa volai ena i Vola Tabu, “Na tamata sa kumuna vakalevu Sa sega ni levu na nona, Kei na tamata sa kumuna ga vakalailai Sa sega ni lailai sara na nona.”

O Taito kei Ira na Nona i Tokani

¹⁶Me ia na vakavinavinaka vua na Kalou, o koya sa vakatubura ena loma i Taito na yalo gu me dau nanumi kemuni.

¹⁷Ni sa sega walega ni vakadonuya na neitou vakamamasu, sa taleitaka sara ga vaka i koya, ka nakita me lako yani vei kemuni.

¹⁸Ia keitou sa talai koya yani vata kei koya na wekada era sa vakacaucautaka kecega na veisoqosoqo lewenilotu ena nona vakateteya na i tukutuku vinaka.

¹⁹E sega ni sai koya walega o ya, sa digitaki talega mai na veisoqosoqo lewenilotu me lako vata voli kei keitou ena neitou qarava voli na cakacaka loloma oqo, me lagilagi kina na noda Turaga ka vakaraitaki kina na neitou via veivuke.

²⁰Keitou sa qarauna me kua sara ni dua me vakalewai keitou ena neitou qarava voli na i solisoli vakailoloma oqo.

²¹-Sa neitou i naki me keitou cakava na ka dodonu; sega walega ena mata ni Turaga, ia ena matadra sara talega na tamata.

²²Keitou sa tala talega yani na wekada oqori me lako vata yani kei rau. Keitou sa vakatovolei koya ena vuqa na gauna, ia keitou sa raica ni sa yalo gu ena veika e vuqa, ka sa yalo gu sara tiko vakalevu ena gauna oqo ena levu ni nona vakadinati kemuni.

²³Ia o Taito sa noqu i tokani ka cakacaka vata kei au ena vukumuni; oi rau talega na wekada e rau sa lako kaya yani e rau sa matataka na veisoqosoqo lewenilotu me vakalagilagi kina na Karisito.

²⁴Ni vakaraitaka na dina ni nomuni loloma vei iratou me ra vakadinadinataka na veisoqosoqo lewenilotu ka kila ni dina na neitou sakitaki kemuni.

2 Korinica 9

Na Nodra Vukei na Wekadra Lotu

¹E sega ni yaga na noqu volavola yani vei kemuni me baleta na i loloma vei ira na tamata ni Kalou mai Jutia.

²Au sa kila na nomuni taleitaka na via veivuke; ka'u sa vakacaucautaki kemuni kina vei ira na kai Masitonia. Au sa tukuna vei ira ni a sa vakarau tu o Akaia me veivuke mai na yabaki sa oti. A sa vakauqeta e lewe vuqa vei ira na nomuni yalo gu.

³Au sa talai iratou yani kina na wekada, me vakadinadinataki kina na neitou vakacaucautaki kemuni ena ka oqo. Au vinakata mo ni vakarau sara tu ga me vaka na ka au a tukuna me baleti kemuni.

⁴De ra na mani lako vata mai kei au eso na kai Masitonia, ka ra qai kunea ni o ni sega tu ni vakarau, keitou na sega ni madua walega kina, o ni na madua talega kina ni sa sivia tale na ka keitou nuitaka.

⁵Sa i koya oqo au nanuma kina ni daumaka cake me'u kerei iratou na wekada me ratou liu yani vei kemuni ka vakarautaka na nomuni i solisoli o ni sa yalataka oti tu. Au vinakata me na vakarautaki rawa tu ni'u sa yaco yani, ka

na vakaraitaka oqo ni o ni sa soli-ka ga ena yalo e vinakata, ka sega ni o ni vakasaurarataki kina.

Soli Ka ena Yalo Marau

⁶Ni nanuma sara toka oqo: O koya sa kaburaka vakalailai ena tamusuka vakalailai; ia o koya sa kaburaka vakalevu ena tamusuka vakalevu.

⁷-Na tamata yadua me dui solia sara ga na ka e vinakata na lomana, ka me kua ena voraki se ni sa vakaukauwataki. Ni sa dau vinakata na Kalou na tamata e soli-ka ena yalomarau.

⁸Sa rawa talega vua na Kalou me vakalevutaka vei kemuni na veika ni loloma kecega, me bini tu kina vei kemuni na i yau kecega, me levu cake sara kina na ka o ni solia ki na veicakacaka vinaka kecega.

⁹-Me vaka sa volai ena i Vola Tabu, “Sa veisoliyaka na tamata e kila na Kalou na ka e tu vua vei ira na dravudravua. Sa sega ni mudu rawa na nona yalovinaka.”

¹⁰-Ia na Kalou o koya sa dausolia na sore ni kau vei ira na dau kabukaburaki, kei na madrai me laukana, ena solia, ka vakalevutaka na veika kecega me tu vei kemuni, ka na vakalevutaka na vua ni nomuni cakacaka vinaka.

¹¹Ena vakavutuniyautaki kemuni vakalevu sara o koya mo ni loma soli kina ena veigauna kecega, ka na lewe vuqa era na vakavinavinaka kina vua na Kalou ena vuku ni nomuni i loloma keitou kauta.

¹²Ni sa sega walega ni qaravi na nodra dravudravua na tamata ni Kalou ena cakacaka oqo, sa tubu cake talega kina na levu ni vakavinavinaka vua na Kalou.

¹³Ena vuku ni vakadinadina ni nomuni cakacaka oqo, era lewe vuqa era na vakalagilagia kina na Kalou, ena talairawarawa ki na i tukutuku vinaka kei Karisito kei na nomuni lomasoli ni soli ka ni loloma vei ira kei ira kece na tamata.

¹⁴Era na masulaki kemuni ena nodra lomani kemuni, baleta na loloma-savu levu ni Kalou sa tu vei kemuni.

¹⁵Me ia na vakavinavinaka vua na Kalou ena vuku ni nona i solisoli e sega ni vakamacalataki rawa.

2 Korinica 10

Sa Taqomaka na Nona Cakacaka o Paula

¹Au sa vakamamasu yani oqo vei kemuni ena yalomalua kei na yalomalumalumu i Karisito. Oi au o Paula o koya o ni sa kaya, sa dau yalomalua ka yalomalumalumu ni tiko vata kei kemuni, ia sa dau doudou ena gauna sa tiko tani kina mai vei kemuni.

²Au sa vakamasuti kemuni mo ni qarauna me'u kakua ni doudou vakasivia ni'u yaco yani vei kemuni, ni'u sa vakadinata ni sa rawa me'u doudou vei ira era kaya ni keitou sa cakacaka voli ena gagadre vakavuravura.

³E dina ga keitou sa tiko ga e vuravura, ia keitou sa sega ni vala tiko ena dua na i valu vakavuravura.

⁴Na i yaragi keitou vakayagataka ena vala e sega ni yaragi vakavuravura, ia na i yaragi kaukauwa ga ni Kalou sa vakarusa na veibainivalu.

⁵Keitou sa vakarusa na veile lasu ka talaraka sobu na veibai cecere ni qaciqacia me voroka na kilai ni Kalou ka vagolea na veivakasama sa vesuki me talairawarawa vei Karisito.

⁶Ia ni sa ka taucoko na nomuni talairawarawa, keitou sa totogitaka na talaidredre kecega.

⁷O ni sa raica walega na ka e sau. Ke dua sa vakadinata sara ni sa nei Karisito, me kila talega o koya vaka i koya na ka oqo: oi keitou talega keitou sa nei Karisito.

⁸Ia au sega ni madua kevaka au sa dokadokai au vakalevu ena vuku ni neitou kaukauwa e solia vei keitou na Turaga, mo ni tarai cake kina ka sega ni vakarusai.

⁹Au sega ni vinakata me rairai ni vaka au vakarerei kemuni ena noqu i vola eso.

¹⁰Eso era na kaya, “Sa rui bibi ka kaukauwa na veivola i Paula, ia ni sa mai tiko sara vei keda sa malumalumu, ka sa sega ni laulau na nona vosa.”

¹¹Na tamata e vaka o ya na nona vakasama me kila, ni ka keitou kaya ena i vola ni keitou yali e tautauvata ga kei na ka keitou kaya ni keitou tiko kei kemuni, sai koya talega na ka keitou na cakava ni keitou yaco yani vei kemuni.

Sa Sakitaki Koya o Paula ena Vuku ni Turaga

¹²E sega ni keitou gadreva me keitou wiliki vata se vakatautauvatataki keitou vata kei ira era dau via tukuni ira vakai ira. Na tamata era bulia ga na i vakatagedegede me ra vakarautaki ira kina, ka lewa ga vakai ira na i vakarau me ra lewai kina, era sa tamata lialia.

¹³Ia oi keitou, keitou sa sega ni dokadokai keitou me sivia na neitou i yalayala, ia keitou sa cava ga ena i yalayala sa solia vei keitou na Kalou, sa wiliki talega kina na cakacaka ena kemuni maliwa.

¹⁴Keitou sa sega ni sivia na neitou i yalayala ni keitou sa lako mai vei kemuni; ni sai keitou sa kauta taumada mai vei kemuni na i Tukutuku Vinaka kei Karisito.

¹⁵Ia keitou sa sega ni dokadokataka na cakacaka era sa cakava eso tale ena taudaku ni neitou i yalayala. Ia keitou sa nuitaka ga ni sa tubu cake na nomuni vakabauta, ka vakalevutaka na neitou cakacaka ena kemuni maliwa.

¹⁶Keitou na qai la'ki vunautaka kina na i Tukutuku Vinaka ki na veivanua tani tale eso, ka keitou sa na sega tale kina ni qai la'ki dokadokataka na cakacaka sa vakayacori oti tiko ena nona loma ni veiqaravi e dua tale.

¹⁷-Ia me vaka sa volai ena i Vola Tabu: “O koya sa vinakata me sakitaki koya, me sakitaki koya ga ena vuku ni Turaga.”

¹⁸Ni sa sega ni vinakati o koya sa tukuni koya vaka i koya, ia o koya ga sa tukuni koya na Turaga.

2 Korinica 11

O Paula kei Ira na i Apositolo Lasu

- ¹Au kerea mo ni vosoti au me'u tei vosa tiko mada me vaka na lialia.
- ²Au sa vuvutaki kemuni me vaka na vuvu vakalou. Au sa soli kemuni vei Karisito me vaka na watina savasava e dua na tagane.
- ³-Ia na ka au leqataka sai koya na nona a vakacalai Ivi na gata ena nona qaseqase; de na qai vakacalai talega na lomamuni mai na kena savasava kei na kena yalodina vei Karisito.
- ⁴Ni o ni sa vakadonuya mo ni ciqoma ena marau na lako mai nei koya sa vunautaka e dua tani tale na Jisu mai na kena keitou a vunautaka. O ni sa ciqoma talega e dua tani tale na i tukutuku vinaka mai na kena o ni a sa ciqoma.
- ⁵Au nanuma ni'u sega ni lailai sobu vei ira na i apositolo lasu oqori.
- ⁶E dina beka ni'u sega so ni matai ena vosa, ia sa tu vei au na vuku. Keitou sa vakamatatataka na ka oqo vei kemuni ena veigauna kecega kei na veisala kecega.
- ⁷Au sega ni bau tukuna vei kemuni mo ni saumi au ena noqu vunautaka na i Tukutuku Vinaka vei kemuni. Au a vakalolovirataki au mo ni cecere cake kina. E i valavala ca li o ya?
- ⁸Ena gauna ka'u a vei qaravi voli kina vei kemuni, era a saumi au ena cakacaka oqori na i soqosoqo lotu tale eso. E vaka ga ni'u sa butako mai vei ira, ia me rawa kina ni'u vukei kemuni.
- ⁹-Ia ena gauna ka'u a tiko kina kei kemuni, au a sega ni bau vakaoga e dua ena gauna ni noqu leqa, baleta ni ra sa kauta mai vei au na ka kecega o ira na wekada era lako mai Masitonia. Sa i koya oqo au sa sega ni vakaoga kina e dua; ka'u na sega talega kina ni vakaogai kemuni ena dua na ka.
- ¹⁰Me vaka na dina i Karisito sa tu vei au, au na sega kina ni galu me'u cibitaka na ka oqo e Kirisi taucoko.
- ¹¹Au sa kaya li oqo baleta ni'u sa sega beka ni lomani kemuni? Sa kila ga na Kalou na noqu lomani kemuni!

¹²Au na cakava tikoga na ka au sa cakava tiko oqo, me'u tarovi ira kina na i apositolo tale eso mai na nodra vakalevulevui ira kei na nodra tukuna voli ni sa tautauvata ga na nodra vei qaravi vata kei keitou.

¹³Era sai apositolo vakailasu o ira era vakaoqo, era sa tamata dauveivakaisini ka lasutaka ni ra i apositolo i Karisito.

¹⁴Sa sega ni ka veivakurabuitaki oqo. O Setani sara mada ga e rawa me vukici koya me vaka e dua na agilosi ni rarama.

¹⁵Sa sega kina ni ka veivakurabuitaki ke ra vukici ira na nona dauveiqaravi me ra vaka na i talatala ni valavala dodonu. Ia ena gauna mai muri era na taura ga na i sau dodonu ni nodra i valavala.

Na Veika Rarawa e Sotava o Paula me Vaka e Dua na i Apositolo

¹⁶Au sa kaya tale kina: me kakua ni dua e nanuma ni'u sa lialia oi au. Kevaka o ni nanuma ni vakakina, mo ni okata mada ga me'u sa lialia ka me'u bau dokadokai au kina vakalailai.

¹⁷Ia na ka au tukuna tiko oqo, e sega ni ka e vinakata na Turaga me'u kaya, ia au dokadokai au me vaka na lialia.

¹⁸E vuqa na tamata era boletaka na veika vakavuravura, ia sa vaka talega kina oi au.

¹⁹O ni sa vuku, ia o ni sa vosoti ira tu na lialia ena marau.

²⁰O ni vosota ke dua e vakabobulataki kemuni, se vakadravudravuataki kemuni, se coriti kemuni, se beci kemuni, se sabica na balumuni.

²¹Au kaya ena noqu madua, keitou rerevaka ni cakava na ka o ya. Ia ke dua na tamata e via boletaka e dua na ka — ni'u sa vosa vakaoqo me vaka na lialia — au na boletaka talega na ka vata ga o ya.

²²Era sa Iperiu li? Au sa Iperiu talega. Era sa luve i Isireli li? Au sa luve i Isireli talega. Era sa kawa li nei Epara-ama? Au sa kawa talega nei Epara-ama.

23-Era sai talatala beka li nei Karisito? Au vosa tiko me vaka e dua na lialia, ia au sa uasivi cake vei ira. Au cakacaka vakalevu cake, au biu vakalevu ki vale ni veivesu, au a kanakuita vaka vuqa sara, ka'u voleka ni mate ena vuqa sara na gauna.

24-Era a vakanakuitataki au vakalima na Jiu ka tau vaka ya tolusagavulukaciwa.

25-Era vakanakuitataki au vakatolu na kai Roma ka bau vakaviriki vakadua ena vatu. Au vosota vakatolu na kasa ni waqa, ka dua na siga ka dua na bogi na noqu ciri voli ena loma ni wasawasa.

26-E na vuqa na noqu i lakolako au vakaleqai ena kena waluvu na veiuciwai, au vakaleqai mai vei ira na daubutako, mai vei ira na Jiu kei ira na kai matanitu tani, vakaleqai ena so na koro, ena manumanu kila eso, leqa e wasawasa kei ira na i tokani vakailasu.

27Au cakacaka ka sota kaya na veika dredre; e vuqa na gauna au sega kina ni moce, ka vaka vuqa na noqu viakana, ka viagunu. E vaka vuqa na kena dau sega tu vei au na kakana; vuqa na noqu sota kaya na liliwa kei na luvawale.

28Me kua mada ni wiliki na veika o ya; e dua na ka sa bikai au ena veisiga sai koya na noqu lomaleqataka na veisoqosoqo lewenilotu kece sara.

29Ke dua sa malumalumu, au sa vakaivotavota talega ena nona malumalumu. Ia ni dua sa bale ki na ca, au sa sinai ena rarawa.

30Ke dodonu me'u boletaka e dua na ka, au na boletaka na veika e vakaraitaka na noqu malumalumu.

31Sa kila ni'u sa sega ni lasu na Kalou na tama ni noda Turaga o Jisu me vakavinavinakataki na yacana ka sega ni mudu.

32-Mai Tamasiko sa via vesuki au kina na kovana nei Arita na tui e yadrava tiko na koro o Tamasiko.

33Ia au a qai vakatukutukutaki sobu ena dua na sova mai na dua na qara ni bainikoro ka dro tani yani mai vua.

2 Korinica 12

Na Raivotu kei na i Vakatakila Eso e Yaco vei Paula

¹Sa na dodonu me'u dokadokai au; dina ga ni sega ni dua na ka e kauta mai. Ia au sa na vakayacora ga me'u tukuna kina na raivotu eso kei na i vakatakila e solia mai vei au na Turaga.

²Au kila e dua na tamata lotu Vakarisito sa kau cake ki na i katolu ni lomalagi ena tinikava na yabaki sa oti. (Au sega ni kila se a yaco dina na ka oqo se a raivotu ga, e kila taudua ga na Kalou.)

³Au kila ni a kau cake na tamata koya ki Parataisi. (Au sega talega ni kila se a yaco dina na ka o ya se a raivotu ga. Sa kila taudua ga na Kalou.)

⁴E a rogoca mai kea na veika e sega ni rawa ni tukuna ena vosa, na veika e sega ni rawa ni vosataka na tamata.

⁵Na tamata koya sai koya au vakalevulevuya, ia au sega ni dokadokai au kina vakavo walega na veika e vakaraitaka na noqu malumalumu.

⁶Kevaka au dokadokai au e sega beka ni baleta ni'u lialia, ia e baleta ga ni'u via tukuna na ka dina. Ia au na sega ni boletaki au baleta ni'u sega ni vinakata me dua e nanuma ni'u vinaka cake mai vua, ka me raica ga na veika au sa cakava ka rogoca na ka au a kaya.

⁷Ia me tarovi au me'u kakua kina ni vakacerecerei au ena vuku ni veika lagilagi e vuqa au a raica, sa qai soli vei au e dua na mate mosi ka vaka me i talai i Setani me vakararawataki au, ka me tarovi au tiko me'u kakua ni dokadokai au.

⁸Au masulaka vakatolu na ka oqo vua na Turaga, me kau tani vei au.

⁹Ia sa qai kaya vei au na Turaga, "Sa rauti iko na noqu loloma-savu; ni sa dau yaco me ka taucoko na noqu kaukauwa ena vanua e tu kina na malumalumu." Sa i koya oqo au na dau boletaka kina ena marau na noqu malumalumu, me na maroroi au tikoga kina na kaukauwa i Karisito.

¹⁰Oqo na vuna au sa marautaka kina na malumalumu, na veivakasewasewani, na veika dredre, na veivakararawataki kei na veika dredre ena vuku i Karisito; ka ni gauna au malumalumu kina au sa na qai kaukauwa.

Na Nona Kauwaitaki Ira na Kai Korinica o Paula

¹¹Au a yaco me'u vaka na lialia! Ia sai kemuni ga o ni vakavuna. Na kena dodonu mo ni tukuni au vakavinaka, ni'u sega ni lolovira mai vei ira na i apositolo lasu o ya, ia dina ga ni'u sega ni dua na ka.

¹²Na i vakatakilakila ni apositolo dina au sa vakayacora ena yalovosota ena kemuni maliwa, ena cakacaka mana kei na veika veivakurabuitaki eso.

¹³A cava na ka o ni sa lolovira kina mai vei ira na veivavakoso lotu tale eso, ka vaka vo walega na noqu sega ni vakaogai kemuni ena dua na ka? Ni vosoti au ena noqu cala!

¹⁴Sa i koya oqo na i katolu ni gauna me'u vakarau lako yani kina vei kemuni, ka'u na sega talega ni via vakaogai kemuni. Au sega ni vinakata na nomuni lavo, ia au vinakati kemuni ga. E sega ni dodonu me ra maroroi ka na gone me baleti ira nodra i tubutubu, ia e dodonu ga me ra mamaroroi na i tubutubu me baleti ira na luvedra.

¹⁵Au taleitaka me'u vakayagataka na veika e tu vei au, ka vakayagataki au talega ena vukumuni. O ni na lomani au beka vakalailai ke'u lomani kemuni vakalevu?

¹⁶O ni na vakadinadinataka ni'u sa sega ni vakaogai kemuni ena dua na ka. Ia eso vei kemuni ena kaya ga ni'u sa dauveidabui ka daucoriti kemuni ena veika lasu.

¹⁷E rawa vakacava? Au a vakaiyau li mai vei ira ka'u a tala yani vei kemuni?

¹⁸Au a vakamasuti Taito me lako yani ka tala vata kaya yani e dua na wekada. Sa la'ki qara beka vei kemuni o Taito na ka me baleti koya ga? Sa sega beka ni tautauvata na yalo i keirau kei na i tovo ni neirau bula ni veiqaravi?

¹⁹O ni sa rairai nanuma beka ni keitou a tovolea voli ga ena veigauna kece oqo me keitou taqomaki keitou. E sega sara ni vakakina! Keitou sa vosa ga ena mata ni Kalou me vaka e vinakata na Karisito. Na veika kece sara talega keitou cakava vei kemuni na veiwekani sa vakayacori mo ni vukei kina.

²⁰Au sa leqataka tiko de'u na yaco yani ki keru ka'u qai kunea ni o ni sa sega ni vaka na veika ka'u sa namaka tiko, ka o ni na kunei au talega ni'u sa sega ni vaka na veika o ni sa nanuma. Au sa leqataka de sa tiko ena kemuni maliwa na veivala kei na vuvu, na yalokatakata kei na nanumi koya vaka i koya, na veivakasewasewani kei na veikaseti, na dokadoka kei na kena sega ni tuvai vakavinaka tu na ka.

²¹Au sa ririkotaka de qai vakamalumalumutaki au na Kalou e matamuni ena gauna au lesu yani kina, ka'u na qai tagicaki ira na lewe vuqa era sa bale oti ki na ca ka sega ni veivutunitaka na veika dukadukali kei na dauyalewa kei na gagadre ca era sa vakayacora.

2 Korinica 13

Na i Otioti ni Veivakasalataki kei na Vakanuinui Vinaka

¹-Oqo na i katolu ni noqu lako yani me'u sikovi kemuni. Me vaka e kaya na i Vola Tabu, “Na veibeitaki kece me vakadinadinataki mai vei rau e lewe rua se lewe tolu na i vakadinadina.”

²Au vinakata me'u tukuna vei kemuni o ni sa cala oti ena noqu tiko mai keru e liu ena i karua ni noqu sikovi kemuni, ka'u tukuna talega oqo ni'u sa tiko tani: Ena gauna au na lako tale yani kina vei kemuni ena sega tale ni dua me na drotaka na i totogi.

³O ni sa via raica e dua na i vakadinadina kece ni sai Karisito sa vosa tiko ena gusuqu. Sa sega ni malumalumu na i tovo i Karisito vei kemuni, ka sa vakaraitaka na nona kaukauwa ena kemuni maliwa.

⁴Dina ga ni a mate mai na kauveilatai o koya ena malumalumu ia sa bula tiko ena kaukauwa ni Kalou. Oi keitou talega keitou sa vakaivotavota ena nona

malumalumu, ia keitou sa bula vata kaya ena kaukauwa ni Kalou me keitou cakacaka kina vei kemuni.

⁵Ni dikevi kemuni mada se o ni sa bula tiko ena vakabauta se segai. O ni sa kila li ni sa tiko e lomamuni o Karisito Jisu? Ke sa sega, ia o ni sa qai druka ga.

⁶Au nuitaka ni o ni na kila ni keitou sa sega ni tamata vakadrukai.

⁷Keitou sa masulaka vua na Kalou ni o ni na sega ni kitaka e dua na ka cala mo ni kakua ni cala — e sega ni baleta me laurai kina na neitou gumatua, ia mo ni cakava kina na ka dodonu, ka dina ga ni keitou sa vaka na i rairai ni tamata vakadrukai.

⁸Ni keitou sa sega ni rawa ni cakava e dua na ka me veisaqasaqa kei na dina, ia me keitou totaka ga.

⁹Keitou sa marau ni gauna keitou malumalumu kina ia o ni sa kaukauwa. Keitou sa masulaka talega mo ni vinaka taucoko sara.

¹⁰Na vuna au vola yani kina na ka oqo ni'u sa tiko tani me'u na kakua kina ni taurivaka vakasivia ni'u yaco yani na kaukauwa e solia vei au na Turaga me'u tara cake kina na bula ka sega ni veivakarusai.

¹¹Me'u tinia kemuni na veiwekani ni sa moce mada. Ni vakavinavinakataka na nomuni lakolako, ni muria na noqu vosa, ni lomavata vaka i kemuni ka bula voli ena yalo vakacegu. Me na tiko vata kei kemuni na Kalou ni loloma kei na vakacegu.

¹²Ni veivakabulataki ena i regu savasava.

¹³Era sa loloma kece tu yani vei kemuni na tamata ni Kalou.

¹⁴Me tiko vata kei kemuni kecega na loloma-savu ni noda Turaga o Jisu Karisito, na loloma ni Kalou, kei na veitokani ni Yalo Tabu.

Kalatia

Kalatia 1

¹Oqo na i vola i Paula na i apositolo; na i lesilesi oqo sa sega ni vu mai vei ira na tamata, se me a dewa mai vakatamata, ia sai lesilesi sara ga mai vei Jisu Karisito kei na Kalou o Tamada, o koya ka a vakaturi Jisu cake tale mai na mate.

²Era sa duavata kei au na i vavakoso eke ena vakanuinui vinaka vei kemuni na veisoqosoqo lotu mai Kalatia.

³Me nomuni na loloma kei na vakacegu mai vua na Kalou na Tamada, kei na noda Turaga o Jisu Karisito,

⁴o koya ka soli koya yani ena vuku ni noda i valavala ca, me vakabulai keda kina mai na gauna ca oqo, me vaka na loma ni noda Kalou o Tamada,

⁵o koya sa kilikili me vakarokorokotaki ka sega ni mudu! Emeni.

Na Kosipeli e Duabau

⁶Au sa kurabuitaki kemuni dina sara! E sega so ni dede walega na nomuni sa biuti koya tale ka a kacivi kemuni ena loloma-savu i Karisito, ka vuki tani mo ni la'ki ciqoma e duatani tale na kosipeli.

⁷Na i tukutuku dina ga oqo: ni sa sega ni “dua tale na kosipeli”; ka'u sa kaya vakaoqo baleta ni sa tiko maliwai kemuni eso na tamata era sa vakasosataki kemuni tiko ka tovolea me ra vakatanitaka na kosipeli i Karisito.

⁸Ia kevaka mada ga sa vunautaka vei kemuni e dua vei keitou se dua na agilosu mai lomalagi e dua na kosipeli ka duatani mai na kena keitou sa vunautaka vei kemuni, me rusa vakadua o koya.

⁹Keitou sa kaya oti e liu, ka me'u kaya tale mada: kevaka e dua e vunautaka vei kemuni e dua na kosipeli sa duatani mai na kena o ni sa ciqoma ka vakabauta taumada, me yaco ga vua na rusa tawamudu!

¹⁰E kena i rogorogo beka oqo ni sa vaka me'u vakasaqara tiko na veivakadonui ni tamata? E segai sara! Au sa gadreva ga na veivakadonui ni

Kalou! Au sa tovolea tiko beka me'u taleitaki vakalevu mai vei ira na tamata? Kevaka au se tovolea tikoga oqo, au sa qai sega ni dauveiqaravi nei Karisito.

Na Kacivi nei Paula me i Apositolo

¹¹Kemuni na veiwekani, au gadreva me'u vakaraitaka vei kemuni ni sa sega ni ka vakatamata na kosipeli ka'u sa vunautaka voli.

¹²Ni'u a sega ni ciqoma oqo mai vua e dua na tamata, se me'u a vakatavulici kina. Ia sa vakatakila ga vei au *na Turaga* o Jisu Karisito.

¹³-O ni sa na rogoca na noqu i valavala e liu ni'u se tiko ena nodra vakabauta na Jiu. Au a vakacacana vakalevu sara na i soqosoqo lotu ni Kalou, ka saga me'u vaqeyavutaka.

¹⁴-A toso cake vakatotolo sara na noqu i tutu vakalotu mai vei ira tale eso keitou taba vata, me vaka ni'u sa yalodina vakalevu ki na nodra i vakavuvuli na noda qase.

¹⁵-Ia na Kalou, ena nona loloma-savu levu, a sa digitaki au ni bera na noqu sucu, ka sa kacivi au me'u qaravi koya. Ena gauna sa vakatulewataka kina o koya ena marau

¹⁶me vakatakila na Luvena vei au ka me'u rawa kina ni vunautaka na i Tukutuku Vinaka me baleti koya vei ira na kai matanitu tani, au a sega ni qai la'ki taro i vakasala tale vua e dua,

¹⁷se me'u lako cake ki Jerusalemi ka raici iratou sai apositolo taumada vei au. Ia ka'u sa lako sara ki Arapea, ka qai lesu tale ki Tamasiko.

¹⁸-Ni sa oti e tolu na yabaki, au sa qai lako cake ki Jerusalemi me'u la'ki sota kei Pita, ka'u a tiko vata kaya voli ka macawa rua.

¹⁹Au a sega ni raica e dua tale vei iratou na i apositolo, o Jemesa ga na tacina na Turaga.

²⁰Sa dina taucoko na veika au sa vola oqo. Sa kila na Kalou ni'u sa sega ni vosa lasu!

²¹Ni oti o ya, au a qai lako sara ki na veiyasana mai Siria kei Silisia.

²²Era a se sega ni kilai au sara kina o ira na lewe ni soqosoqo lotu Vakarisito mai Jutia ena gauna o ya.

²³Era sa dau rogoca tu ga na veika era sa tukuna eso tale, me vakaoqo, “O koya ka dau vakacacani keda eliu sa vunautaka tiko edaidai na vakabauta vata ga sa tovolea taumada me vaqeyavutaka!”

²⁴Era sa qai vakalagilagia kina na Kalou ena vukuqu.

Kalatia 2

O Paula kei Iratou na i Apositolo Tale Eso

¹-Ni sa oti e tinikava na yabaki, keirau sa qai lako cake tale kei Panapasa ki Jerusalemi, ka keirau kauti Taito talega.

²Au a lako cake baleta ni a vakatakila vei au na Kalou ena raivotu ni dodonu me'u lako. Ena qaravi ni dua na bosebose-ka kei iratou na veiliutaki, au a qai vakamacalataka kina na i tukutuku vinaka ka'u sa vunautaka vei ira na kai matanitu tani. Au a sega ni vinakata me maumau wale na noqu vei qaravi mai na gauna sa oti se na gauna oqo.

³Ni o Taito mada ga, o koya keirau sa salavata voli, a sa sega ni vakasaurarataki me cilivi, ka dina ga ni sa kai Kirisi o koya.

⁴Ia ena vukudra ga na mataveiwekani vakabauta vakailasu era sa curu lo mai me vaka na yamata vuni me ra mai raica na galala sa soli vei keda ena noda sa tu vata kei Karisito Jisu, ni ra via vakabobulataki keda —

⁵keitou a sega kina ni bau vakamalumalumu vakadua vei ira, ka me tudei tikoga kina vei kemuni na dina ni kosipeli.

⁶-Ia o ira sa okati me ra dauveiliutaki — ka'u sa kaya vakaoqo baleta ni sa sega ni dua na kedra duidui vei au o ira oqo; ka sa sega ni vakataulewa na Kalou mai na veika sa raici e taudaku — o ira na dauveiliutaki oqo, au sa kaya oqo, era sa sega ni vakaikuritaka tale vei au e dua na ka.

⁷Ia eratou sa raica ga ni sa lesi au na Kalou me'u vunautaka na i tukutuku vinaka vei ira na tawa cili, me vaka ni sa lesi o Pita vei ira sa cili.

⁸Ni sai koya ga na Kalou sa cakacaka tiko ena loma i Pita me i apositolo vei ira na cili, ka sa cakacaka talega vakakina e lomaqu me'u i apositolo vei ira na kai matanitu tani.

⁹Ia o iratou sa okati me ratou dauveiliutaki, oqo o Jemesa kei Pita vata kei Joni, eratou sa qai kila ni sa solia vei au na Kalou na i lesilesi oqo; eratou sa mai lululu sara kina vei keirau kei Panapasa, ka dusia oqo na neitou sa lomavata kina. Keitou sa vakadonuya vata kina me keirau sa lako vei ira na kai matanitu tani, ka me ratou lako o iratou vei ira na Jiu.

¹⁰E ratou sa qai kerea e duabulu ga na ka, o ya me keirau nanumi ira sa gadreva vakalevu na veivuke ena kedratou maliwa, a ka talega oqo ka'u sa gadreva vakalevu me'u cakava.

Sa Vunauci Pita o Paula mai Anitioki

¹¹Ia ni sa lako mai o Pita ki Anitioki, au a qai saqati koya e matadra na lewe levu, baleta ni sa cala dina ga o koya.

¹²Ni gauna eratou se bera ni yaco yani kina o iratou na talaki mai vei Jemesa, a sa dau kana voli o Pita vata kei ira na i tokani vakayalo era kai matanitu tani. Ia ni ratou sa yaco mai, a sa vakatikitiki ka tawasei koya tani sara mai, ni sa rerevaki ira era sa kaya ni dodonu me ra cilivi na tamata me ra qai okati me ra lotu Vakarisito.

¹³Era a muri Pita ena nodra vakadadamuria na i tovo veivakaisini oqo o ira na vo ni veiwekani vakayalo era Jiu, ka sa rawai talega o Panapasa ki na nodra i valavala.

¹⁴Ni'u sa raica ni ra sa sega ni lako vakadodonu me vaka na dina ni kosipeli, au a qai kaya vei Pita ena matadra kecega, “O iko e dua na Jiu, ia o sa bula voli tiko me vaka e dua na kai matanitu tani, ka sega ni vakataki ira na Jiu. Ia mo qai vakasaurarataki ira vakaevei na kai veimatani tani me ra bula vakataki ira na Jiu?”

Sa Vakabulai na Kai Matanitu Tani kei Ira na Jiu ena Vakabauta

¹⁵Oi keda vakataki keda sa Jiu ni da sucu mai ka sega ni “kai matanitu tani i valavala ca”, me vaka na ka era sa vakatokai kina.

¹⁶Ia eda sa kila ga ni sa vakadonui na tamata mai vua na Kalou ena vuku ni nona vakabauti Jisu Karisito, ka segai ena vuku ni kena muri na veika e vinakata na Lawa. Oi keda talega sa vakabauti Jisu Karisito me da vakadonui kina mai vua na Kalou ena vuku ni noda vakabauti Karisito, ka sega ga ena vuku ni veivalavala e vakaroti ena Lawa. Ni sa sega ni vakadonui e dua na tamata vua na Kalou mai na nona muria na veika sa vakaroti ena Lawa.

¹⁷Ia, kevaka sa kunei tale ni da sai valavala ca me vakataki ira na kai matanitu tani, ka dina ga ni se toso tikoga na noda sasaga me da vakadonui mai vua na Kalou ena vuku i Karisito — sa kena i balebale beka oqo ni sa dau veivakayararataki ki na i valavala ca na Karisito? E sega sara ni vakakina!

¹⁸Kevaka au sa tekivu tara cake tale na veivakavuvuli me baleta na Lawa ka'u a talaraka sobu taumada, au sa qai dusimaka kina ni'u sa tamata talaidredre ki na Lawa.

¹⁹Ni'u sa mate oi au ena vuku ni Lawa, ka me'u bula kina vua na Kalou. Au sa vakoti vata kei Karisito ki na kauveilatai,

²⁰ka'u sa sega ni bula oi au, ia na Karisito ga sa bula tiko e lomaqu. Ia na bula ka'u sa bula kina oqo, au sa bula ga ena vakabauta na Luve ni Kalou, o koya sa lomani au ka sa solia na nona bula ena vukuqu.

²¹Au sa sega kina ni vakawaletaka na loloma-savu ni Kalou. Ia kevaka sa vakadonui e dua mai vua na Kalou ena vuku ni Lawa, sa kena i balebale oqori ni sa sega sara ni yaga na mate i Karisito!

Kalatia 3

Na Lawa se na Vakabauta

¹Oi kemuni na kai Kalatia lialia! O cei sa vakasesei kemuni? Na vakoti nei Jisu Karisito ki na kauveilatai sa vakamacalataki vakamatata sara e matamuni!

²E dua ga na ka oqo au sa via kila mai vei kemuni: o ni a ciqoma li na Yalo ni Kalou mai na nomuni vakayacora na Lawa se mai na nomuni rogoca ka vakabauta na kosipeli?

³Na cava o ni sa rui yalowai kina vakalevu? O ni a sa tekivu ena Yalo Tabu; o ni sa via tinia li oqo ena ka vakayago?

⁴Sa sega beka na kedra yaga na veika e vuqa o ni sa sota kaya oti mai? Au vakabauta ni ra a yaga ka vakaibalebale vei kemuni!

⁵Sa solia li na Yalo Tabu vei kemuni na Kalou ka dau caka mana ena kemuni maliwa ni o ni a vakayacora na Lawa se ni o ni a rogoa na kosipeli ka vakabauta?

⁶-Me da raica mada na bula i Epara-ama; ni sa kaya na i Vola Tabu, “A sa vakabauta na Kalou o Epara-ama; ena vuku ni nona vakabauta sa ciqomi koya ka vakadonui koya kina na Kalou me *tamata* valavala dodonu.”

⁷-Mo ni qai kila kina ni sai ira ga era vakabauta era sa kawa vakaidina i Epara-ama.

⁸-Ni sa raica rawa mai liu sara na i Vola Tabu ni na vakadonui ira na veimatani tani na Kalou ena vuku ni vakabauta, ka sa vakaraitaka taumada kina na i Tukutuku Vinaka vei Epara-ama, ni sa kaya vakaoqo, “Ena vakalougatataka na veimatani kecega na Kalou ena vukumu.”

⁹A sa vakabauta na Kalou o Epara-ama ka sa vakalougatataki kina; era sa vakalougatataki vakakina me vakataki koya o ira vakayadua era sa vakabauta.

¹⁰-O ira vakayadua sa vakararavi ki na kena muri na Lawa era sa bula voli ena cudruvi, ni sa volai ena i Vola Tabu, “Ena tau vei ira vakayadua sa sega ni talairawarawa ki na veika kece sara sa volai ena i vola ni Lawa na cudru ni Kalou!”

¹¹-Sa qai macala sara kina ni sa sega ni vakadonui ena vuku ni Lawa e dua na tamata ena mata ni Kalou; ni sa vola vakaoqo na i Vola Tabu, “Ena bula ga na tamata sa vakadonui koya na Kalou ena vuku ni nona vakabauta.”

¹²-Sa sega ni vakayavutaki na Lawa mai na vakabauta, ia sa kaya ga na i Vola Tabu, “O koya sa dau vakayacora na veika kece e vakarota na Lawa ena bula kina.”

13-Ia me vaka ni sa tau vei Karisito na noda cudruvi, a sa voli keda vakadua kina na Karisito mai na veicudruvi ni Lawa; ni sa kaya na i Vola Tabu, “O koya vakayadua sa rube ena kau sa tau vua na cudru ni Kalou.”

14Sa cakava na Karisito na ka oqo me sobuti ira talega kina na veimatanitu tani na veivakalougatataki sa yalataki vei Epara-ama ena vuku i Karisito Jisu me soli kina vei keda na Yalo *Tabu* sa yalataka na Kalou ena vuku ni vakabauta.

Na Lawa kei na Vosa ni Yalayala

15Oi kemuni na wekaqu, me'u tukuna mada e dua na kena i vakaraitaki rawarawa sara: kevaka erau sa vakadonuya vata e dua na ka e lewe rua na tamata, ka rau sa toqavata na kena veiyalayalati, sa qai sega ni rawa vua e dua me na voroka se vakaikuritaka tale kina e dua na ka.

16Ia oqo, a sa tukuna na Kalou na nona vosa ni yalayala eso vei Epara-ama ka vakakina vua na nona kawa. A sega ni kainaki ena i Vola Tabu, “Vei ira na nomu kawa”, me vakatakila ni ra sa lewe levu. Ia sa kainaki ga “vua na nomu kawa,” ka kena i balebale ni le duabau ga na tamata, ka sai koya na Karisito.-

17-Na ka au via kaya tiko ni sa vakayacora oti na Kalou e dua na veiyalayalati kei Epara-ama ka sa yalataka me na maroroya oqo. Ia na Lawa, ni sa qai soli ga e muri ni oti tale e 430 na yabaki, sa sega ni rawa ni voroka na veiyalayalati oqo, ka me bokoca laivi kina na vosa ni yalayala ni Kalou.

18-Kevaka sa vakatautaki ki na Lawa na i solisoli ni Kalou, sa qai sega kina ni vakatautaki ki na nona vosa ni yalayala. Ia, sa soli ga na i solisoli o ya vei Epara-ama na Kalou ena vuku ni nona vosa ni yalayala.

19Ia sa qai cava beka na i naki ni Lawa? A sa soli mai me dusia na ka e vakatokai na caka cala, ka sa nakiti me la'ki cava ena gauna sa tadu mai kina o koya na kawa i Epara-ama, ni sa baleti koya ga na vosa ni yalayala sa vakayacori. Ena gauna sa soli kina na Lawa vei ira na Jiu, a sa dewa mai vei ira na agilosu, kei na dua na tamata me kena mata vei ira tale eso.

²⁰Ia sa sega ni gadrevi e dua na mata kevaka sa vakaitavi ga e dua na tamata; ka sa duabau ga na Kalou.

Na i Naki ni Lawa

²¹E kena i balebale beka oqo ni rau sa veisaqasaqa na Lawa kei na vosa ni yalayala ni Kalou? E sega sara ni vakakina! Ni kevaka era a ciqoma na tamata e dua na lawa ka sa rawa ni kauta mai na bula, ena qai rawa kina vei ira na tamata kecega me ra vakadonui mai vua na Kalou ena vuku ni talairawarawa ki na Lawa.

²²Ia sa kaya na i Vola Tabu ni sa vakamalumalumutaki tu na vuravura taucoko ki na kaukauwa ni valavala ca, me na soli kina na ka sa yalataki ena vuku ni vakabauti Jisu vei ira era sa vakabauta.

²³Ia ni se bera ni yaco mai na vakabauta, eda a vesuki kece tu ka yadravi ena ruku ni *lewa ni Lawa* me yacova na gauna sa vakatakilai kina na vakabauta oqo.

²⁴Sa qai yaco kina na Lawa me tuberi keda ki na bula vakaivakarau me yacova na tadu mai nei Karisito, me da vakadonui kina ena vuku ni vakabauta.

²⁵Ia oqo ni sa yaco mai na gauna ni vakabauta, eda sa sega tale kina ni vakarurugi ena *lewa ni Lawa*.

²⁶Ena vuku ni vakabauta, o ni sa yaco kece kina mo ni luve ni Kalou ena nomuni tu vata kei Karisito.

²⁷O ni sa papitaisotaki mo ni duavata kei Karisito, ka o ni sa vakaisulutaki kemuni ena i valavala ni bula i Karisito.

²⁸Sa sega kina na duidui ena kedra maliwa na Jiu kei ira na kai Kirisi, ena kedra maliwa na bobula kei ira na tamata galala, ena kedra maliwa na tagane kei ira na yalewa; ni o ni sa duabau ga ena vuku i Karisito Jisu.

²⁹-Ni kevaka o ni sa nei Karisito, o ni sa qai kawa i Epara-ama ka ciqoma vakakina na nona vosa ni yalayala na Kalou.

Kalatia 4

O Ni sa Luve ni Kalou

¹Ia me'u kuria, na gone me na taukena na i yau nei tamana sa qaravi me vaka ga e dua na bobula ena gauna e se gone lailai kina, ka dina ga ni sa nona tu na i yau kecega i tamana.

²Ni se gone lailai, ena tiko vakarorogo ga o koya vei ira na dauveisusugi kei ira na qase me yacova na gauna lokuci e sa nakita oti o tamana.

³Sa vakakina oi keda; ni da a se gone, eda a bobula tu ki na veivakavuvuli makawa ni veiyalo ni vuravura oqo ni bera ni da yacova na matua vakayalo.

⁴Ia ni sa yaco mai na kena gauna dodonu, sa qai tala mai na Luvena na Kalou. A sucu mai vua e dua na yalewa ka mai bula voli ena ruku ni lewa ni Lawa vaka-Jiu,

⁵-me mai voli ira kina vakadua era sa tiko ena ruku ni lewa ni Lawa, me da yaco rawa kina me da luve ni Kalou.

⁶Ni o ni sa luvena, sa tala mai kina na Kalou na Yalo ni Luvena ki na lomada, o koya sa dau kaci, "Apa, Tamaqu."

⁷Ia oqo o ni sa sega tale kina ni bobula, o ni sa luvena sara ga. Ena solia na Kalou na ka kecega e tu vua vei ira na luvena.

Sa Lomaleqataki Ira na Kai Kalatia o Paula

⁸E liu ni o ni a sega ni kila na Kalou, o ni a nodra bobula tu kina na veika era sa sega ni kalou eso.

⁹Ia edaidai ni o ni sa qai kila na Kalou; se me'u kaya, sa qai kilai kemuni oqo na Kalou, ia o ni sa qai lesu tale vakaevei li ki na veiyalo malumalumu ka tawayaga eso? Na cava o ni sa via nodra bobula tale kina na veika oqo?

¹⁰O ni sa vakatatabutaka na siga eso, kei na vula eso, kei na gauna eso kei na yabaki eso.

¹¹Au sa lomaleqataki kemuni, de na qai maumau wale na noqu vei qaravi vei kemuni.

¹²Oi kemuni na wekaqu, au sa vakamasuti kemuni, mo ni vakataki au, ka ni'u sa vakataki kemuni talega oi au. O ni a sega ni bau caka ca vei au;

¹³O ni kila ni a vu mai na dua na noqu tauvimate na i matai ni noqu la'ki vunautaka yani na i tukutuku vinaka vei kemuni.

¹⁴Ia o ni a sega sara ni beci au se vakasisilataki au kina, dina ga ni a vakatovolei kemuni na i tutu ni yagoqu oqori. Ia o ni a ciqomi au ga me vaka au agilosu ni Kalou, me vaka sai au o Karisito Jisu.

¹⁵Sa evei na nomuni veirekitaki o ya? O ni rui qaravi au vinaka. Kevaka au kerea na matamuni ke o ni a leuta ka solia vei au.

¹⁶Ia na cava sa yacovi kemuni oqo? Au sa qai nomuni meca beka ni'u sa vosataka na ka dina vei kemuni?

¹⁷Era sa vakaraitaka na tamata oqori na nodra taleitaki kemuni vakalevu, ia e sega ena i naki vinaka; era via vagolei kemuni tani ga vei au ka mo ni vinakati ira vakalevu kina.

¹⁸E ka vinaka ke ra dau galeleti kemuni vagumatua tikoga ena i naki vinaka, ka sega ga ena gauna au sa tiko vata kina kei kemuni.

¹⁹Kemuni na luvequ, au sa vaka e dua na tina e vakasucu. E yacovi au na mataqali vutu vaka o ya ena vukumuni me yacova ni sa buli oti na i tovo i Karisito ena nomuni bula.

²⁰Au sa gadreva sara ga me'u tiko vata kei kemuni oqo, me bau veisau kina na noqu i tovo ni vosa vei kemuni. Ni'u sa rui lomaleqataki kemuni.

Na i Vakatautauvata Baleti Eka kei Sera

²¹Ni tukuna mada vei au, oi kemuni ka via tiko ga ena ruku ni lewa ni Lawa, o ni sa sega beka ni rogoca na ka e kaya na Lawa?

²²-Ni sa volai tu ena i Vola Tabu ni a rua na luve i Epara-ama tagane, e dua mai vua na yalewa bobula, ka dua mai vua na yalewa galala.

²³E a sucu me vaka na kena i vakarau vakatamata o koya na luve ni yalewa bobula, ia o koya na luve ni yalewa galala sa sucu me vakayacori kina na vosa ni yalayala ni Kalou.

²⁴Ia oqo na i balebale ni vakatautauvata: sa rua na veiyalayalati ka sai rau na yalewa e rua oqo. E dua mai na Ulunivanua o Saineai ka vakasucumi ira na gone me ra bobula, oqori o Eka.

²⁵Ia o Eka sa vakatautauvatataki kei na Ulunivanua o Saineai mai Arapea. Sa i dusidusi o koya kei Jerusalemi edaidai, ni sa tiko vakabobula kei ira kece na lewena.

²⁶Ia sa galala o Jerusalemi vakalomalagi mai cake, sai koya na tinada.

²⁷-Ni sa volai tu ena i Vola Tabu, “Mo reki o iko na yava ka sega ni vakaluvani! Mo kaila ka qolou ena marau, o iko ka se bera vakadua ni vakila na mosi ni taratara! Ni ra na lewe vuqa cake na luvena na yalewa sa biuti koya o watina, Mai vei koya ka tiko ga kei na watina.”

²⁸Oi keda, kemuni na wekaqu, eda sa vakataki Aisake ni da sa gone ni yalayala.

²⁹-Ia me vaka a caka ena gauna o ya, sa caka talega edaidai, sa vakacacani koya ka a sucu ena vuku ni Yalo Tabu o koya ka a sucu me vaka na i vakarau ni sucu vakatamata.

³⁰-Ia na cava li a kaya na i Vola Tabu? “Vakasava tani na yalewa bobula kei na luvena, ni rau na sega ni taukei vata e muri o koya na luve ni yalewa bobula, kei na luve ni yalewa galala.”

³¹Sa vakakina, oi kemuni na wekaqu, eda sa sega ni luve ni yalewa bobula, eda sa luve ga ni yalewa galala.

Kalatia 5

Ni Taqomaka na Nomuni Galala

¹Sa vagalalataki keda na Karisito me da sa galala vakadua. Mo ni tu dei sara kina, ka kakua ni soli kemuni tale mo ni bobula.

²Ni rogoca! Oi au o Paula, ka'u sa kaya vei kemuni ni kevaka o ni sa vakatara mo ni cilivi ga, sa na sega kina ni yaga na Karisito vei kemuni.

³Au via vakadeitaka tale mada vei ira na tamata yadua era cilivi ni ra sa vauci me ra muria sara na Lawa taucoko.

⁴O ni sa tawasei kemuni tani mai vei Karisito oi kemuni o ni via vakadonui ena Lawa, o ni sa tu ena taudaku ni loloma-savu ni Kalou.

⁵Ia oi keimami, keimami sa nuitaka ni na vakadonui keimami na Kalou; sai koya oqo na ka keimami waraka tiko, ka sa rawa ena kaukauwa ni Yalo Tabu sa cakacaka ena noda vakabauta.

⁶Ni da tu vata kei Karisito Jisu, sa sega ni kauwaitaki kina na cili se na tawa cili, na vakabauta ga sa vakavatukanataki ena loloma.

⁷O ni a toso vinaka sara e liu, o cei ga sa tarovi kemuni mo ni kakua ni talairawarawa ki na i vakavuvuli dina?

⁸Na mataqali veisiwati vakaoqo sa sega ni vu mai vua na Kalou, o koya sa kacivi kemuni.

⁹-E dua na i vakatubu lailai walega ena vakatubutaka na i buli taucoko.

¹⁰Au sa vakanuinui tu ena noda tu vata kei na Turaga ni o ni na lomavata kei au, ia o koya ga e vakacalai kemuni ena cudruvi koya na Kalou, veitalia ga se o cei sara mada ga o koya.

¹¹Ia oi au, kemuni na wekaqu, kevaka au sa vunautaka tiko ni dodonu ga na veicilivi, au na sega ni vakararawataki tale tiko. Kevaka au vunautaka na ka oqo, ena qai sega na leqa ena yaco ena noqu vunautaka na kauveilatai.

¹²Au gadreva ke ra muduki ira sara ga o ira era gadreva mo ni cilivi ka kakua ni vakasagai kemuni tale tiko.

¹³O ni a sa kacivi, na wekaqu, mo ni galala, mo ni qai kakua ni vakayagataka na nomuni galala me lewai kemuni kina na nomuni gagadre vakayago, ia mo ni veivukei tikoga ena loloma.

¹⁴-Ni sai soqoni ni Lawa taucoko e duabau ga na i vakaro, “Mo lomana na kai nomu me vakataki iko.”

¹⁵Ia kevaka ga o ni veicati ka veivakacacani tikoga vakai kemuni, mo ni qarauna de o ni veivakarusai ga vakai kemuni.

Na Yalo Tabu kei na i Tovo Vakayago

¹⁶Ia, me'u kaya, ni laiva na Yalo Tabu me liutaka na nomuni bula; o ni na sega kina ni vakayacora na gagadre ca ni tovo vakayago.

¹⁷-Ni sa dau veivala na gagadre ni tovo vakayago kei na Yalo Tabu, ka sa dau veivala na Yalo Tabu kei na i tovo vakayago, ni rau sa veimecaki oi rau oqo, o ni na sega kina ni dau cakava rawa na ka o ni vinakata dina.

¹⁸Ia kevaka sa tuberi kemuni tiko na Yalo Tabu, o ni na sega ni vakarorogo ki na ruku ni lewa ni Lawa.

¹⁹Ia sa macala votu tu ga na cakacaka ni tovo vakayago: na dauveibutakoci, na i vakarau vakasisila, na i valavala velavela,

²⁰na dausoro ki na matakau, na daucakaisausau, na dauveicati, na dauveileti, na dauveiqati ca, na daucudrucudru, na dauqara ga na ka me nona, na veisei kei na veitovaki vakailawalawa,

²¹na dauvuvu, na daumateni, na daumarau vakalialia, kei na veika vaka o ya. Au via vakasalataki kemuni me vaka au a sa vakasalataki kemuni kina e liu, ni ra na sega ni curu ki na matanitu ni Kalou o ira era dau cakava na veika oqori.

²²Ia na vua ni Yalo Tabu na loloma, na reki, na vakacegu, na vosota vakadede, na cakacaka loloma, na yalovinaka, na yalodina

²³na yalomalumalumu, na lewai koya rawa vakai koya. E sega na lawa me vakacalai kina na veika oqo.

²⁴O ira sa nei Karisito era sa vakota ki na kauveilatai na i tovo vakayago kei na kena veidodomo ca, kei na kena veigagadre ca kecega.

²⁵Ia kevaka sa bula e yaloda na Yalo Tabu, me liutaki keda tikoga na Yalo Tabu.

²⁶Me da kakua ni gadreva me da dokai walega, se veivakacudrui se veivuvutaki.

Kalatia 6

Ni Veivuketaka na Nomuni i Colacola

¹Oi kemuni na wekaqu, kevaka sa kunei ni cala e dua na tamata, mo ni vakadodonutaki koya ena yalo malumalumu oi kemuni sa tu vinaka vakayalo. Ia mo ni vakaraici kemuni de o ni mani veretaki talega.

²Ni veivuketaka na nomuni i colacola, ka mo ni vakayacora sara kina na i vunau i Karisito.

³Kevaka e dua e nanuma ni sa bau dua na ka o koya, ia ka sega tu ni bau dua na ka o koya sa vakalialiai koya tikoga vakai koya.

⁴Ia me dui lewai koya vakavinaka na tamata yadua; kevaka e vinaka na nona lewa, ena qai rekitaka ga na ka e cakava, ka sega ena ka e cakava na tamata tani.

⁵Ka ni na dui colata ga na nona i colacola na tamata yadua.

⁶Me dau vota na veika vinaka kecega sa tu vua o koya sa vakatavulici tiko ena veika Vakarisito vei koya sa veivakatavulici.

⁷Mo ni kakua ni vakaisini kemuni; ena sega ni vakalialiai na Kalou. Na ka ga e kaburaka na tamata ena tamusuka sara talega.

⁸Ni o koya e vakayacora na veigagadre ca vakayago, ena tamusuka na rusa mai na i tovo vakayago, ia o koya sa vakayacora na veitovo vinaka sa vuna na Yalo *Tabu*, ena tamusuka na bula tawamudu mai na Yalo *Tabu*.

⁹Me da kakua kina ni oca ena caka vinaka ni da na tatamusuki ena kena gauna, kevaka eda sega ni datuvu koso.

¹⁰O koya oqo me da caka vinaka kina vei ira na tamata kecega ena gauna kecega e rawa kina, ka vakauasivi vei ira era lewe ni matavuvale ena vakabauta Vakarisito.

Na i Otioi ni Vakasala kei na Loloma

¹¹Ni raica mada na mata ni vola lelevu au volavola tiko yani kina ena ligaqu dina.

¹²O ira era vinakata me vinaka walega na kedra i rairai vakayago era sa via vakasaurarataki kemuni mo ni cilivi, o ya me ra kakua kina ni vakararawataki ena vuku ni kauveilatai nei Karisito.

¹³Ni o ira sara mada ga ka sa cilivi era sega ni dau muria sara na Lawa, ia era qai gadreva ga mo ni cilivi me ra boletaka kina ni o ni sa vakamalumalumu ki na nodra i valavala oqo.

¹⁴Ia oi au, me kakua sara na ka tani me'u boletaka, na kauveilatai duadua ga ni noda Turaga o Jisu Karisito; ni sa mate kina vei au na veika vakavuravura ena vuku ni kauveilatai, ka'u sa mate vakakina oi au ki na veika vakavuravura.

¹⁵E sega ni ka bibi na cili se na tawa cili, na ka bibi ga na bula vakavoui.

¹⁶Me yaco na vakacegu kei na yalololoma vei ira kece era sa vakayacora tiko na i vakarau oqo, io vei ira kece talega na tamata ni Kalou.

¹⁷Me kakua tale e dua me qai vakararawataki au mai muri, ni ra sa vakamawe tu ga e yagoqu na i vakatakilakila ni'u sa bobula i Karisito.

¹⁸Oi kemuni na wekaqu, me tiko ena yalomuni na loloma-savu ni noda Turaga o Jisu Karisito. Emeni.

Efeso

Efeso 1

¹Oqo na i vola i Paula e dua na i apositolo i Karisito Jisu me vaka na lewa ni Kalou. Ki vei ira na tamata lotu mai Efeso, era sa yalodina tiko vei Karisito Jisu.

²Me nomuni na loloma kei na vakacegu mai vua na Kalou o Tamada kei na Turaga o Jisu Karisito.

Na Veivakalougatataki Vakayalo ena Vuku i Karisito

³Me vakavinavinakataki na Kalou na Tama ni noda Turaga o Jisu Karisito, o koya ka sa vakalougatataki keda ena ka ni veivakalougatataki vakayalo kecega, mai na veiyasana vakalomalagi ena vuku i Karisito.

⁴Ni sa bera ni tauyavutaki o vuravura, sa digitaki keda tu na Kalou me da nona ena vuku i Karisito, me da savasava ka sega ni cala e matana.

⁵A sa lesi keda o koya ena nona loloma me da vakabau me da luvena ena vuku i Jisu, me vaka na i naki ni lomana.

⁶Me da vakacautaka kina na Kalou ena uasivi ni nona loloma-savu, ena i loloma soli wale vei keda ena vukuna na Luvena lomani!

⁷-Ni da sa sereki ena vuku ni nona mate ka sa bokoci na noda i valavala ca me vaka na levu ni nona loloma-savu,

⁸sa sovaraka vakayauyau mai vei keda.

⁹Ni sa vakatakila mai vei keda na Kalou na nona i naki vuni, na nona i naki vinaka sa vakarautaka me cakava na Karisito.

¹⁰Na i naki ni Kalou, sai koya ena vakataucokotaka ena gauna sa lokuca, me vakaduavatataka na veika kecega mai lomalagi kei na veika e vuravura vei Karisito.

¹¹Ni sa caka na ka kecega me vaka na i naki kei na lewa ni Kalou; ka sa digitaki kemuni na Kalou mo ni nona tamata ena vuku i Karisito me vaka na

nona i naki, ka sa yavutaki na i naki oqo mai na veika sa vakatulewataka mai na i vakatekivu.

¹²O koya oqo me da qai vakacaucautaka kina na lagilagi ni Kalou, oi keda na i sevu ni tamata ka vakanuinui taumada vei Karisito.

¹³Oi kemuni talega sa yaco mo ni tamata ni Kalou ena vuku ni nomuni sa rogoca na i tukutuku dina, na Tukutuku Vinaka sa kauta mai na veivakabulai. O ni sa vakabauti Karisito, ka sa dregata kina na Kalou na nona i vakatakilakilataki ni sa taukeni kemuni, ni sa solia vei kemuni na Yalo Tabu sa yalataka.

¹⁴Na Yalo Tabu sai koya na i vakadei ni noda na vakaivotavota ena veika sa yalataka na Kalou vei ira na nona tamata, ka vakataudeitaka talega na soli ni bula galala mai vua na Kalou vei ira sa nona. Me vakacaucautaki kina na lagilagi ni Kalou!

Na Masu i Paula

¹⁵Ena vuku ni ka oqo, ena gauna ga au rogoca kina na nomuni vakabauta na Turaga o Jisu kei na nomuni loloma vei ira na tamata lotu,

¹⁶au sa sega ni mudu ni vakavinavinaka tiko vua na Kalou ena vukumuni. Au sa dau nanumi kemuni tikoga ena noqu masu

¹⁷vua na Kalou ni noda Turaga o Jisu Karisito, na Tamada lagilagi me solia vei kemuni na Yalo ni Kalou, mo ni kilai koya kina.

¹⁸Me vakararamataki talega na yalomuni, mo ni kila kina na ka sa nuitaki ka sa kacivi kemuni kina o koya, na nona veivakalougatataki lagilagi me baleti ira na nona tamata.

¹⁹Kei na kena levu ni nona kaukauwa sa cakacaka tiko vei keda eda vakabauta, me vaka na cakacaka ni nona kaukauwa

²⁰-sa vakayagataka ena nona vakaturi Karisito cake tale mai na mate, ka vakatikori koya ena ligana i matau ena veiyasana vakalomalagi.

²¹Sa cecere cake kina o Karisito vei ira kecega sa liu, kei ira sa nodra na lewa, kei ira era sa kaukauwa ka qaqa, ka sa cecere cake mai na veiyaca sa dau cavuti ena gauna oqo kei na veigauna e muri.

²²--A sa vakamalumalumutaka na veika kecega na Kalou ka biuta ena ruku ni yava i Karisito, ka sa lesi koya me lewa na veika kecega ena vuku ni soqosoqo lotu.

²³Na i soqosoqo lotu sai koya na yago i Karisito, ka sa vakataucokotaki mai vei Karisito, o koya sa vakataucokotaka na ka kecega.

Efeso 2

Mai na Mate ki na Bula

¹-E liu o ni a mate tu vakayalo ena talaidredre kei na i valavala ca.

²O ni a muria na i tovo ca ni vuravura oqo; o ni a muria na nodra i liuliu na veikaukauwa vakayalo ena maliwa lala, sai koya na yalo sa lewai ira tu na tamata era talaidredre vua na Kalou.

³Oi keda kece eda a vakataki ira tale tu ga eliu ena noda muria na gagadre ca ni yagoda, ka vakayacora na dodomo ni yagoda, kei na noda vakasama, ka sa dodonu me da sota kaya na cudru ni Kalou me vakataki ira o ya.

⁴Ia na Kalou, o koya sa sinai ena yaloveivosoti, sa ka levu sara na nona lomani keda,

⁵ka sa kauti keda lesu mai ena noda mate tu vakayalo ena noda talaidredre me da bula vata kei Karisito. O ni sa vakabulai ena vuku ga ni loloma-savu ni Kalou.

⁶Sa vakaturi keda cake vata kaya ka vakatikori keda vata kei Karisito ena veiyasana vakalomalagi.

⁷Me vakaraitaka kina ena veigauna e muri ni sa sinai sara ena loloma-savu na Kalou, ka yalovinaka vei keda ena vuku i Karisito Jisu.

⁸Ni sa loloma-savu walega ni Kalou o ni sa vakabulai kina ena vuku ni vakabauti Karisito. O ni sega ni cakacakataka; ia sai solisoli walega ni Kalou.

⁹E sega ni vua ni cakacaka, me kakua ni dua me dokadokai koya kina.

¹⁰Ni sa buli keda na Kalou me da vakataka ga na keda i tuvaki oqo, kei na noda semati kei Karisito Jisu sa vakayacori keda kina me da cakava na i valavala vinaka ka sa vakarautaka taumada na Kalou ena vukuda.

Na Duavata ena Vuku i Karisito

¹¹E dodonu mo ni kila ni o ni a kai matanitu tani, ka vakatokai mo ni tawa cili mai vei ira era cili, o ya o ira na Jiu. Na veicilivi sai koya na ka e dau caka ki na yagodra na tagane.

¹²Ena gauna o ya o ni sa bera ni tu vata kina kei Karisito. O ni sa bera ni matanitu vata kina kei ira na Isireli, ka sega kina ni nomuni na ka e yalataki ena veiyalayalati. E a sega na nomuni i nuinui ka sega ni vakabauta na Kalou dina e vuravura.

¹³Ia edaidai, ena nomuni sa tu vata kei Karisito, o ni sa qai kau vakavoleka mai kina oi kemuni ka dau tu vakayawa eliu ena vuku ni dra i Karisito.

¹⁴Ni sai koya na vu ni noda veivinakati tale, a sa vakayacori keda vata na Jiu kei na kai veimatanitu tani me da duavata ga, ka sa basuraka kina na bai dauveitawasei ni veicati.

¹⁵-A sa muduka sara ena yagona na Karisito na nodra Lawa na Jiu ka sa okati vata na kena i vakaro kei na kena i valavala, me rawa ni bulia cake kina mai na rua na kawa tamata e duabau ga na uma tamata vou sa semati ki vua, ka sa yaco kina vakaoqo na veivinakati.

¹⁶-Me vakaveivinakatitaki rau ruarua vua na Kalou ena duabau ga na yago, ka me muduki vakadua sara kina na veicati ena vuku ni kauveilatai.

¹⁷-A sa lako mai kina na Karisito ka vunautaka na i Tukutuku Vinaka ni veivinakati vei kemuni kece sara; vei kemuni na kai matanitu tani ka o ni sa yawa sara mai vua na Kalou, ka vakakina vei ira na Jiu, o ira sa volekati koya.

¹⁸Ni sa rawa ga ena vuku i Karisito me da torova rawa kina na Tamada ena Yalo e duabau ga oi keda kecega, na Jiu kei na kai matanitu tani.

¹⁹O koya oqo kemuni na kai matanitu tani, o ni sa qai sega kina ni wili vakavulagi tikoga se kai tani; ia o ni sa koro vata ga kei ira na tamata vakabulai ka lewe ni nona vuvale na Kalou.

²⁰O kemuni talega sa vakayavutaki ena nodra yavu na i apositolo kei ira na parofita, ka sai vakadei ena tutu-ni-vale na Karisito.

²¹Sa i koya ga sa vesuka vata na i sema ni veitiki ni vale taucoko sara, ka sa vakatubura cake me vale tabu sa cabori vua na Turaga.

²²Ena nomuni sa semati vua, o ni sa tarai cake vata talega vakakina kei ira na kena vo mo ni i tikotiko ni Kalou sa bula kina na *Yalo Tabu*.

Efeso 3

Na Cakacaka i Paula vei Ira na Kai Veimatanitu Tani

¹Ena vuku ni ka oqo au sa masu kina vua na Kalou oi au o Paula na bobula i Karisito me baleti kemuni na kai veimatanitu tani.

²O ni sa rogoca beka na nona sa solia vei au na Kalou na i solisoli me'u vakaitavi ena vukumuni.

³Sa vakatakila mai na nona i naki vuni ka vakaraitaka vei au, me vaka au a vola mada yani vakalekaleka eliu.

⁴-Ni o ni wilika o ni sa kila rawa kina na ka au sa kila ena ka vuni me baleti Karisito.

⁵Na ka sa sega mada ni bau vakaraitaka vei ira na tamata ena veitabatamata eliu ia sa qai vakatakila mai oqo ena Yalo Tabu vei ira na nona i apositolo tabu kei ira na nona parofita.

⁶Sa vakaoqo na ka vuni o ya: ena i tukutuku vinaka era sa vakaivotavota vata kina na kai veimatanitu tani kei ira na Jiu ena veivakalougatataki ni Kalou ni ra sa veitiki ni dua ga na yago, ka ra sa taukena vata na ka sa yalataki ena vuku i Karisito.

⁷Au sa lesi me'u i talatala ni tukutuku vinaka me vaka na i solisoli ni loloma-savu ni Kalou, ka sa soli vei au ena cakacaka yaco ni nona kaukauwa.

⁸E dina ga ni'u tu duadua sara e muri vei keimami kece na nona tamata na Kalou, ia sa soli vei au na i solisoli oqo me'u vunautaka vei kemuni na kai veimatanitu tani, ni sa sega ni yalani na veivakalougatataki eda rawata mai vei Karisito.

⁹Me'u vakaraitaka talega vei ira na tamata kecega na kena vakayacori na i naki ka vunia tu mai na i vakatekivu na Kalou, o koya sa bulia na ka kecega.

¹⁰Ena qai vakayagataka na Kalou na i soqosoqo lotu me vakaraitaka vei ira sa kaukauwa ka veiliutaki ena veiyasana vakalomalagi ni sa ka levu sara na vuku ni Kalou ena kena veimataqali eso.

¹¹Sa sala vata oqori kei na i naki tawamudu sa mai vakayacori ena vuku i Karisito Jisu na noda Turaga.

¹²Na noda tu vata kei Karisito kei na noda vakabauti koya sa solia vei keda na doudou me da torovi koya kina na Kalou ena yalo galala kei na lomadei.

¹³Au sa vakamasuti kemuni kina mo ni kakua ni yalolilai baleta ni'u sa sota kaya tiko na veika rarawa ena vukumuni; ni sa yaga sara vei kemuni na veika oqo.

Na Loloma i Karisito

¹⁴Ena vuku ni ka oqo ka'u sa tekiduru kina vua na Tamada,

¹⁵o koya ka sa solia vei ira na veivuvale kecega mai lomalagi kei vuravura na yacadra dina.

¹⁶Au sa kerea vua na Kalou, me vaka ni sa vutuniyau ena veika lagilagi, me solia o koya vei kemuni na kaukauwa sa mai vua na Yalo *Tabu* me vakaukauwataki kina na tamata-e-loma ni tamata vakayadua,

¹⁷ka me tiko ena lomamuni na Karisito ena vakabauta, me tubu kina na wakamuni ka tauyavutaki ena loloma.

¹⁸Sa noqu masu mo ni na vakaiyaragitaki vata kei ira na tamata ni Kalou kecega mo ni kila rawa na kena raraba, na balavu, na cecere kei na titobu ni loloma i Karisito.

¹⁹Io, mo ni kila rawa talega kina na nona loloma, ka dina ga ni sa dredre sara me kilai taucoko sara, ka mo ni qai vakasinaiti kina ena i tovo ni Kalou.

²⁰Ia kivei koya sa vakayacora rawa ena vukuda na veika lelevu cake sara mai na veika eda kerea rawa ena vuku ni nona kaukauwa sa cakacaka yaco ena lomada:

²¹me ia ga vua na Kalou na vakarokoroko ena vuku ni soqosoqo lotu kei na vuku i Karisito Jisu ena veitabatamata kecega, ka sega ni mudu. Emeni.

Efeso 4

Na Duavata ni Yago

¹O koya oqo, me vaka ni'u sa vesuki tu ena vuku ni Turaga, au sa kerei kemuni kina vakabibi mo ni vakaitovotaki kemuni ena i valavala sa kilikili kei na i tutu o ni sa kacivi kina.

²-Mo ni dau yalomalumulumu sara ka yalomalua; mo ni dau vosota vakadede ka veivosoti ena loloma.

³Ni gumatua sara mo ni maroroya na duavata sa solia na Yalo Tabu ena vuku ni veivinakati *kei na tiko vakacegu* sa vauci kemuni vata.

⁴Sa duabau ga na yago ka sa duabau ga na Yalo *Tabu*, me vaka ga ni sa kacivi kemuni na Kalou ki na i nuinui e duabau ga.

⁵Sa duabau ga na Turaga, sa duabau ga na vakabauta, sa duabau ga na papitaiso;

⁶sa dua bau talega na Kalou na Tamada kecega. Sa i koya na noda Turaga kecega na tamata; sa curuma na ka kecega ka tiko ena lomada kecega.

⁷Ia sa soli vei keda yadua e yadua na i solisoli me vaka na dui kena i vakarau sa solia o Karisito.

⁸-Me vaka sa kaya na i Vola Tabu: “Ni sa lako cake o koya ki na tikina cecere sara, A sa kauti ira yani e lewe vuqa era sa vesuki tu; Ka sa solia na veisolisoli vei ira na tamata.”

⁹A cava beka na i balebale ni kena kainaki vakaoqo, “Sa lako cake o koya”? E kena i balebale o ya ni a lako sobu taumada mai eliu ki na boto ni vuravura sara e ra.

¹⁰O koya ga ka lako sobu mai sai koya ga ka sa lako cake tale, me sivita na lomalagi cecere sara, ka me tawana taucoko kina o koya na vuravura kei na lomalagi.

¹¹Sa i koya sa “solia na veisolisoli vei ira na tamata,” ka sa lesi ira eso me ra i apositolo, eso me ra parofita, eso me ra dauveivakalotutaki, eso me ra i vakatawa, ka so me ra dauveivakatavulici.

¹²A sa vakayacora oqo o koya me ra vakarautaki ira kina na tamata lotu me ra cakava na veiqaravi ni lotu Vakarisito, ka me tarai cake kina na yago i Karisito.

¹³Me da na yacova kece sara kina na duavata ena noda vakabauta kei na noda kila na Luve ni Kalou; me da yaco me da tamata yalomatua ka ucuya na i vakarau taucoko i Karisito.

¹⁴Eda sa na sega tale tiko ni vakakina na gone e veikauyaki ena ua kei na cagi kecega ni veivakavuvuli, ena i vadi qaseqase era bulia na tamata me ka ni veivakacalai.

¹⁵Ia me da vosataka ga na ka dina ena yalololoma, eda na qai tubu cake kina ena ka kecega vei Karisito, o koya na uluda.

¹⁶-Sa sema vata vua na yago kecega ka vauca vata na yago ena kena veisema. Ia ni ra sa cakava vinaka na veitiki ni yago na dui nodra i tavi, sa tubucake na yago taucoko, ka tara cake ena loloma.

Na Bula Vou ena Vuku i Karisito

¹⁷O koya oqo ka'u sa kaya kina ena yaca ni Turaga, ka vakarota matua sara mo ni kakua ni qai bula tale tiko me vakataki ira na tawa lotu ena nodra vakanananu tawayaga.

¹⁸Ni sa vakabutobutotaki na nodra vakasama ka sa sega ni veidonui vata kei na bula ni Kalou ena vuku ni nodra lecaika kei na yalokaukauwa.

- ¹⁹Sa yali na nodra kila na madua, ka ra sa soli ira ki na i valavala vakasisila ka sega ni tarovi ira rawa, ka cakava na veika kecega e tawa savasava.
- ²⁰Ia sa sega ni o koya oqori na ka o ni a vulica me baleti Karisito.
- ²¹O ni sa rogoca dina na ka baleti koya; ia me vaka o ni sa tamata lotu Vakarisito, ka ni a vakatavulici ena ka dina sa tu vei Jisu.
- ²²-Mo ni biuta tani na nomuni i tovo ni bula eliu, na nomuni i tovo ni bula makawa vata kei na kena gagadre e dau veitemaki ka dauveivakarusai.
- ²³Me vakavoui sara na lomamuni kei na nomuni vakasama.
- ²⁴Mo ni vakaisulu ena nomuni i tovo vou, sa caka me veiucui kei na Kalou ena yalododonu kei na yalosavasava.
- ²⁵-Sa rauta mada na lasulasu! Oi kemuni yadua e dodonu mo ni vosa dina sara ena kemuni maliwa, baleta ni da veitiki ni yago vata kecega nei Karisito.
- ²⁶-Kevaka o ni sa cudru, ia me kakua ni vakavu i valavala ca vei kemuni. Ni kakua ni cudru tiko me yacova ni la'ki dromu na siga.
- ²⁷Ni kua sara ni solia e dua na gauna me cakacaka kina na tevoru.
- ²⁸O ira era butako tiko me ra sa muduka na butabutako, ia me ra vaqaqara cakacaka ga me rawa ni ra bula kina vakataki ira ka vukei ira talega na dravudravua.
- ²⁹Ni kakua ni vakayagataka na veivosa eso ka dau veivakamavoataki, ia na vosa vinaka ga me vukea na kena vakatoroicaketaki na nodra bula me vaka na veika era gadreva, ka me yaga talega oqo vei ira era sa rogoci kemuni.
- ³⁰Ni qai kakua ni vakararawataka na Yalo Tabu ni Kalou; ni sa vakatakilakilataka na Yalo *Tabu* ki lomamuni ni sa taukeni kemuni na Kalou, ka sa dregata e lomamuni ni na yaco dina mai na siga ni bula me ia kina na veivakabulai ni Kalou.
- ³¹Ni biuta tani kece sara na yalokatakata, na cudru, kei na yalo ca. Sa kua so na veikaraci, na veivosataki vakalialia, kei na yalo ni veicacati kecega.

³²-Ia mo ni veilomani ga, ni veinanumi ka veivosoti vakai kemuni me vaka sa vosoti kemuni na Kalou ena vuku i Karisito.

Efeso 5

Na Bula ena Rarama

¹Me vaka ni o ni sa luvena lomani na Kalou, ni tovolea sara mada mo ni vakadamurimuri koya.

²-Mo ni vakaitovotaki kemuni tikoga ena loloma; me vaka na nona lomani keda na Karisito ka solia na nona bula ena vukuda, me i solisoli vinaka ka i soro vua na Kalou.

³Me vaka ni o ni sa tamata lotu, sa sega ni kilikili kina me cavuti ena kemuni maliwa na veibutakoci, na i tovo vakasisila eso ni veidauci, kei na daukocokoco.

⁴E sega talega ni rakorako mo ni vakayagataka na veivosa vakasisila eso, se na veiwali ca, se na vosa ca, ni sa tawa kilikili na veika oqori. Ia mo ni ia ga na vakavinavinaka vua na Kalou.

⁵Mo ni kila deivaki sara oqo: ni sa sega sara ni dua na nona i votavota ena matanitu i Karisito kei na matanitu ni Kalou o koya sa dauveibutakoci, se tamata i tovo dukadukali, se dua e daukocokoco (ni sa dua na tiki ni dauqaravi kalou lasu na kocokoco).

⁶Me kakua ni dua me vakacalai kemuni ena veivosa tawayaga. Ni sai ira oqo na veika ena yaco kina na cudru ni Kalou vei ira na dautalaidredre vua.

⁷Sa i koya oqo mo ni kua kina ni malele vei ira.

⁸Ni o ni a dau tu eliu ena butobuto, ia ni o ni sa yaco mo ni sa nona tamata na Turaga, o ni sa tu ena rarama. Ia mo ni bula voli me vaka na luve ni rarama.

⁹Ni sa vua ni rarama na i valavala kecega e vinaka, dodonu ka dina.

¹⁰Mo ni tovolea sara mo ni kila na ka e vinakata na Turaga.

¹¹Ni kakua ni malele vei ira na tamata era dau cakava na i valavala ni butobuto ka sega ni yaga, ia mo ni vakaraitaka mai na veika oqori ki na rarama me laurai votu.

¹²Ni sa ka vakamadua na veivosakitaka na veika era dau vakayacora vuni.

¹³Ia ni sa kau mai e dua na ka ki na rarama, sa yaco me laurai, ni sa rarama na ka kecega sa vakavotui.

¹⁴Ni veika kecega sa vakavotui ena rarama. O ya na vuna sa kainaki kina: “O iko na daumoce, mo yadra mai, Ka tucake mai na mate, Ena qai vakararamataki iko na Karisito.”

¹⁵Mo ni qarauna vinaka sara kina na nomuni i valavala ni bula. Ni kakua ni vakataki ira na tamata dauvakalecalecava na ka, ia ni vakataki ira ga na yalomatua.

¹⁶-Vakayagataka vinaka na gauna ka ni sa gauna ca na veisiga oqo.

¹⁷Ni kakua ni yalowai, ia ni vakasaqara ga na veika e vinakata na Turaga mo ni cakava.

¹⁸O koya oqo mo ni kakua kina ni daumateni, ni sa dau yaco kina na ka vakasisila, ia mo ni vakasinaiti ga ena Yalo *Tabu*.

¹⁹-Mo ni veivosaki vakai kemuni ena same, kei na sere, kei na meke vakayalo; ni laga sere kei na same vua na Turaga ena vakavinavinaka e lomamuni.

²⁰Ni vakavinavinaka tikoga vua na Kalou na Tamada ena vuku ni ka kecega, ena yaca ni noda Turaga o Jisu Karisito.

Na Tagane kei na Yalewa Vakawati

²¹Ni dui vakamalumalumutaki kemuni vakai kemuni ena nomuni dokai Karisito.

²²-Kemuni na yalewa vakawati, ni dui vakamalumalumutaki kemuni vei ira na dui watimuni me vaka na nomuni vakayacora vakakina vua na Turaga.

²³Ni sa ulu ni yalewa vakawati na watina me vaka sa ulu ni soqosoqo lotu na Karisito, ka sai vakabula talega ni yago o koya.

²⁴Me vaka sa vakarorogo na i soqosoqo lotu vei Karisito, me ra vakarorogo vaka talega kina na yalewa vakawati vei ira na watidra ena ka kecega.

²⁵-Kemuni na tagane vakawati, ni lomani ira na dui watimuni me vaka sa lomana na i soqosoqo lotu na Karisito ka solia na nona bula ena vukuna.

²⁶A sa cakava oqo me vakacabora kina na i soqosoqo lotu vua na Kalou mai na nona vosa, ni sa vakasavasavataka oti ena nona vuya ena wai,

²⁷me rawa kina ni cabora na i soqosoqo lotu ena kena i serau uasivi ki vua, ni sa savasava sara ka dodonu, sa sega ni tauvi duka se sasanukinuki, se dua na ka me vakamelei kina.

²⁸Sa kilikili me ra lomani ira vakakina na watidra o ira na tagane vakawati me vaka na nodra lomana na yagodra dina.

²⁹Ni sa sega ni dua e dau cata na yagona dina, ia sa dau vakania ga ka maroroya, me vaka ga sa dau cakava na Karisito ki na i soqosoqo lotu;

³⁰ni da sa veitiki ni yagona.

³¹-Me vaka sa kaya na i Vola Tabu, “Na ka oqo ena biuta kina na tamana kei na tinana na tagane me rau duavata kei na watina, ka rau na yaco me duabau ga.”

³²Sa i koya oqo e dua na ka vuni titobu sara, ka'u sa kila ni sai dusidusi ni Karisito kei na i soqosoqo lotu.

³³Ia mo ni dui lomani ira vaka talega kina na dui watimuni me vaka na nomuni dui lomani kemuni; ia na yalewa vakawati me vakarokorokotaka na watina.

Efeso 6

O Ira na Gone kei Ira na i Tubutubu

¹-Kemuni na gone, mo ni talairawarawa vei ira na nomuni i tubutubu ena ka sa vinaka vua na Turaga, ni sa ka dodonu oqo mo ni cakava.

²-“Vakarokorokotaki rau na tamamu kei na tinamu.” Sa i koya oqo na i matai ni vunau sa dua kina na vosa ni yalayala:

³“mo vinaka kina, ka bula balavu kina ena dela i vuravura.”

⁴-Kemuni na i tubutubu, ni kakua ni dau vakacudrui ira na luvemuni ia mo ni dau vakavulici ira ga ena i vakarau kei na i vakavuvuli ni Turaga.

O Ira na Bobula kei Ira na Nodra Turaga

⁵-Oi kemuni na bobula, ni talairawarawa vei ira na nomuni turaga vakayago ena rere kei na sautaninini, ni talairawarawa ena lomadina me vaka o ni sa vakayacora tiko vei Karisito.

⁶Ni kakua ni makutu ga ni ra rai tu, me ra vinakati kemuni kina. Ia me vaka o ni sa tamata nei Karisito, ni cakava na loma ni Kalou ena yalomuni taucoko.

⁷Ni qarava na nomuni i tavi ena loma vinaka me vaka o ni cakava vua na Turaga, ka sega ni vei ira walega na tamata;

⁸ni o ni sa kila tiko ni ka vinaka kece e cakava na tamata yadua, se bobula se tamata galala, ena saumi vakakina mai vua na Turaga.

⁹-Kemuni talega na nodra turaga na bobula, ni cakava vakakina vei ira na nomuni bobula, ka kakua ni dau vakarerei ira. Ni o ni sa kila sa tiko mai lomalagi na nomuni Turaga, o koya sa nodra Turaga talega, ka sa sega ni dauveivakaduiduitaki o koya.

Na i Yaragi Taucoko ni Kalou

¹⁰Me'u tinia, mo ni kaukauwa tiko ena vuku ni Turaga kei na nona kaukauwa mana.

¹¹Mo ni vakaiyaragi ena i yaragi kecega ni Kalou me rawa ni o ni tudei kina ka vorata na i lawaki ni tevoru.

¹²Ni da sa sega ni veivala kei ira na tamata, ia eda sa veivala ga kei ira na veiyalo velavela ena veiyasana vakalomalagi, kei ira era sa veiliutaki vakatani, kei ira sa vakataulewa cala, kei na kaukauwa eso ni vuravura butobuto oqo.

¹³O koya oqo mo ni daramaka kina na i yaragi kecega ni Kalou! O ni na qai vorata rawa kina na sasaga ni meca ni sa yaco mai na siga ca; ia ni sa oti na nomuni veivorati, mo ni tudei tikoga.

14-O koya mo ni qai tu vakarau kina, ni sa vauci na lomadina me beleti ni tolomuni, ka i tataqomaki ni lomaseremuni na i valavala dodonu,

15-ka i vava me daramaki ki na yavamuni na yalo sa vakarau tu me dau kacivaka na i Tukutuku Vinaka ni veivinakati.

16Ena veigauna taucoko sara, mo ni taura na vakabauta me i sasabai, ka ni oqo ena sabaya laivi ka bokoca na gasau kama kecega ni tevoru.

17-Ni ciqoma na veivakabulai ni Turaga me i vakaruru ni ulu, kei na vosa ni Kalou me i seleiwau sa solia vei kemuni na Yalo Tabu.

18Mo ni masu tikoga ena veimataqali masumasu kece sara kei na daukerekere ena Yalo Tabu. Ena ka oqo, mo ni yadrava tiko kina na kena gumatuataki na nodra dau masulaki na tamata ni Kalou kecega.

19Ni masulaki au talega me dau soli vei au na vosa ni'u dau vakarau me'u vosa, me'u vunautaka kina vakadodonu na ka vuni ni tukutuku vinaka.

20Ena vuku ni kosipeli, au sa kena mata oi au, ka dina ga ni'u sa vesu tu. Ni masulaka me'u na vunautaka vakadoudou na kosipeli me vaka ni sa dodonu ga me vakakina.

Tini ena Loloma

21--O ni na via kila talega na ka e baleti au kei na ka au cakava tiko; ia ena tukuna na ka kecega vei kemuni o Tikiko na wekaqu lomani ka i talai yalodina ni Turaga.

22Au sa talai koya yani vei kemuni ena ka oqo mo ni kila kina na ka e baleti keitou, ka me vakayaloqaqataki kemuni o koya.

23Me tikoga vei kemuni na veiwekani na vakacegu, na loloma kei na vakabauta mai vua na Kalou o Tamada kei na Turaga o Jisu Karisito.

24Me tikoga na loloma vei kemuni kece o ni lomana na Turaga o Jisu Karisito ena loloma e sega ni mate rawa.

Filipai

Filipai 1

¹Oqo na nodrau i vola o Paula kei Timoci na bobula i Jisu Karisito — Ki vei ira kece mai Filipai era sa nona na Kalou ka ra sa tu vata kei Karisito Jisu, kei ira na qase ni lotu kei ira na tuirara.

²Me sobuti kemuni mada ga na loloma kei na vakacegu ni Kalou o Tamada kei na Turaga o Jisu Karisito.

Na Masu i Paula Baleti Ira Mai Filipai

³Au sa vakavinavinaka tikoga vua na Kalou ena veigauna kece au vakananumi kemuni kina.

⁴Ena veigauna kece au masulaki kemuni kina, au dau masulaki kemuni kece ena marau,

⁵ena vuku ni nomuni a vukei au ena cakacaka ni tukutuku vinaka mai na kena i vakatekivu me yacova mai oqo.

⁶Au sa vakadinata ni o koya na Kalou ka a tekivutaka na cakacaka vinaka oqo e lomamuni, ena kitaka tikoga me yacova sara ni sa oti, ena Siga sa na lesu tale mai kina o Jisu Karisito.

⁷Au sa dau nanumi kemuni vakalevu! O koya oqo sa dodonu kina me vakaoqo na i vakarau ni yaloqu vei kemuni. Ni o ni sa vakaivotavota vata kei au ena loloma-savu ni Kalou ena noqu tiko e valeniveivesu kei na gauna talega au bula galala tu kina, ka me'u taqomaka ka vakadeitaka na kosipeli.

⁸Sa noqu i vakadinadina na Kalou me baleta na dina ni noqu i tukutuku, ni'u sa kaya vakaoqo ni kena titobu na noqu kauwaitaki kemuni sa vu ga mai vei Karisito Jisu.

⁹Au sa masulaka me na tubu cake tikoga na nomuni loloma ka me maucokona vinaka kina na nomuni kila-ka kei na nomuni rai,

¹⁰me rawa kina vei kemuni mo ni dau digitaka na veika e uasivi sara. O ni na qai galala kina mai na veika dukadukali kecega ka na sega ni beitaki ena Siga sa lako mai kina na Karisito.

¹¹Ena vakasinaiti talega kina na nomuni bula ena veika vinaka sa cakava rawa duadua ga o Jisu Karisito, ka me vakalagilagi ka vakacaucautaki kina na Kalou.

Na Vesu i Paula sa Toso Kina na Kosipeli

¹²Au gadreva mo ni kila na wekaqu ni veika e yaco vei au era sa vukea vakalevu sara na kena vakatetei na kosipeli.

¹³-A sa yaco kina me ra kila kece na yadra e valenitui kei ira kece eke ni'u a biu ki na valeniveivesu baleta ni'u sa nona dauveiqaravi o Karisito.

¹⁴Na noqu tiko ena valeniveivesu sa qai kaukauwa vakalevu cake ga kina na nodra yalo dina na veiwekani vua na Turaga, ka sa tubu cake vaka talega kina na nodra yalo doudou me ra vunautaka na i tukutuku vinaka ka sega ni rere.

¹⁵E dina ga ni so vei ira sa vunautaki Karisito baleta ni ra sa dauvuvu ka dauveileti, ia eso tale era sa vunau ena yalodra dina.

¹⁶Sa yavutaki ena loloma na nodra vunau o ira oqo, ni ra sa kila ni a solia vei au na Kalou na i tavi me'u tutaka ka taqomaka na kosipeli.

¹⁷Eso era sa sega ni vunautaki Karisito ena yalodra dina, ia ena yalo ga ni nanumi koya vakai koya. Era sa nanuma me ra vakalevutaka na noqu leqa ena gauna au tiko kina e valeniveivesu.

¹⁸Ia sa sega na betena o ya! Au sa marau ga ni sa vunautaki kina na Karisito, veitalia ga se caka ena yalodina se ena yalo e veivakaisini. Ia, au na marau tikoga

¹⁹ni'u sa kila ni sa rawa me'u sereki ena vuku ni nomuni masu kei na veivuke ni Yalo i Jisu Karisito.

²⁰Na noqu gagadre kei na vakanuinui levu sai koya me'u kakua ni malumalumu vakadua ena vuku ni kena qaravi na noqu i tavi, ia me'u

yaloqaqa ga ena veigauna kece, ka vakauasivi ena gauna oqo, me rawa kina ni vakacerecerei ga na Karisito ena yagoqu, se'u sa bula tiko se mate.

²¹Vei au, sai Karisito ka'u sa bula tiko kina, ia ke'u sa mate, sa na qai vinaka cake sara vakalevu vei au.

²²Ia kevaka au bula tikoga, au na cakava tale kina e vuqa na ka vinaka, au sa na sega ni kila na ka me'u digitaka.

²³Au sa dreti mai na rua na yasana. Au sa gadreva vakalevu sara me'u biuta na bula oqo ka la'ki tiko vata kei Karisito, ni sa uasivi cake sara o ya;

²⁴ia ena vukumuni ga sa yaga vakalevu cake kina me'u se tei bula tiko mada ga.

²⁵Au sa vakadinata ni na vakakina, ka'u sa kila kina ni'u na tiko ga vata kei kemuni ka vukei kemuni mo ni tubu cake tikoga ka reki ena vakabauta,

²⁶ka me levu cake kina na nomuni cibitaka ena vukuqu na nomuni bula ni veiwekani kei Karisito Jisu ena gauna eda sa tiko vata tale kina.

²⁷O koya oqo sa ka bibi kina me veidonui na nomuni i tovo ni bula vata kei na veika sa gadrevi ena kosipeli i Karisito, ka me na rawa kina vei au, ke'u mani lako yani se sega, me'u rogoca ni o ni sa tudei tikoga ena i naki e duabau kei na gagadre e duabau ka vala vata tiko ena vuku ni vakabauta ni kosipeli.

²⁸Ni kakua ni rerevaki ira na nomuni meca; ni tamata yaloqaqa ga, ni oqo ena vakadinadinataka vei ira ni ra na druka o ira ka ni o ni na qaqa oi kemuni, baleta ni sai koya na Kalou ka sa solia vei kemuni na qaqa.

²⁹Ni sa soli vei kemuni na i tutu dokai ena vuku i Karisito mo ni sega walega kina ni vakabauti koya, ia mo ni vosota talega na veika rarawa ena vukuna.

³⁰-Sa qai rawa kina oqo mo ni vakaitavi vata kei au ena i valu. Sa i koya ga oqo na i valu vata ga o ni a raica ni'u sa vala tiko kina mailiu, ka'u se ia tikoga oqo edaidai, me vaka na veika o ni sa rogoca.

Filipai 2

Na Yalo Malumalumu i Karisito kei na Nona Cecere

¹Ia me vaka ni sa vakayaloqaqataki kemuni na nomuni tu vata kei Karisito, ka sa vakacegui kemuni na nona loloma, ka o ni sa veitokani vata tiko ena Yalo Tabu, ka sa tu vei kemuni na yalomatua kei na veilomani,

²au sa vakamasuti kemuni mo ni vakamarautaki au dina sara, me tautauvata na i vakarau ni nomuni vakasama, kei na nomuni tiko veilomani ka mo ni lomavata ka yalo vata tiko.

³Ni kakua ni cakava e dua na ka ena yalo ni nanumi koya ga vakai koya, se ena yalo dokadoka, ia mo ni yalo malumalumu ga ka dau okati ira na tani me ra uasivi cake vei kemuni.

⁴Me ra kakua ni dui nanuma ga na tamata yadua na veika e baleti ira, ia me ra dau nanuma talega na veika e baleti ira na tani.

⁵E dodonu me tiko vei kemuni na i tovo ni rai e tiko vei Karisito Jisu:

⁶Ni sa tiko ga vua ena veigauna kece na i tovo ni Kalou, Ia sa sega ga ni suguraki koya yani me rau tautauvata kei na Kalou.

⁷Sa biuta vakatikitiki na veika kece sa taukena, Ka sa matanataka na bula ni dauveiqaravi. A sa vaka na i tovo ni tamata Ka sa rairai mai ena yago vakatamata.

⁸A sa vakayalomalumalumutaki koya Ka sa vakadonuya me mate — io me mate ena kauveilatai!

⁹O koya oqo sa laveti koya cake kina na Kalou ki na vanua cecere sara Ka sa solia vua na yaca sa uasivia na veiyaca kecega,

¹⁰-Me ra tekiduru kina ena yaca i Jisu na duru vakayadua ga, Mai lomalagi kei vuravura kei na ruku i vuravura,

¹¹Era na vakatusa na yame kecega ni sa Turaga o Jisu Karisito, Me vakarokorokotaki kina na Kalou na Tamada.

Cila Serau me vaka na Cina ni Vuravura

¹²O koya oqo kemuni na wekaqu lomani, me vaka ni o ni a dau talairawarawa vei au ena gauna eda se tiko vata kina, e bibi cake sara mo ni muria na noqu vosa ena gauna eda sega ni tiko vata kina me vakaoqo. Ni vakacavara vakavinaka na cakacaka ni nomuni vakabauta ena rere kei na sautaninini,

¹³baleta ni sa dau cakacaka tikoga na Kalou ena kemuni maliwa me vukei kemuni mo ni taleitaka ka talairawarawa ki na i naki ni lomana.

¹⁴Mo ni kakua ni cakava e dua na ka ena vosa kudrukudru se veileti,

¹⁵-me rawa kina mo ni yalosavasava ka sega ni beitaki ena dua na cala me vakataki ira na luve ni Kalou sa sega na nodra cala era sa bula voli ena kedra maliwa na i tabatamata lomatakelo ka i valavala ca. E dodonu mo ni cila serau ena kedra maliwa me vaka na kalokalo era sa vakararamataka na lomalagi,

¹⁶ena nomuni sa solia tiko vei ira na i tukutuku ni bula. Kevaka o ni vakayacora o ya, sa na rawa kina vei au me'u cibitaki kemuni ena Siga i Karisito, baleta ni na vakatakila o ya ni sa sega ni maumau wale na noqu i gu kei na noqu cakacaka.

¹⁷Kevaka sara mada ga au na mani vakamatei ena vukumuni, ka sovaraka na noqu dra me i kuri ni nomuni i soro vua na Kalou ena vuku ni nomuni vakabauta, au sa na reki dina sara ka marau vata kina kei kemuni yadua.

¹⁸Me vaka talega kina oi kemuni, mo ni reki ka marau vata kei au.

O Timoci kei Epafirotaito

¹⁹Kevaka sa vakakina na loma ni Turaga, au na talai Timoci yani vei kemuni ena dua na gauna walega oqo, ka me na mai vakaceguya na yaloqu na kemuni i tukutuku.

²⁰E sega tale ni dua e tiko vei au me kauwaitaka dina na veika e baleti kemuni me vakataki koya.

²¹Era sa dui kauwaitaka ga na tamata yadua na ka e baleti ira, ka sega na veika e baleti Jisu Karisito.

²²Oi kemuni sara mada ga vakai kemuni, o ni sa vakadinadinataka na nona yaga, ena neirau a cakacaka vata ena vuku ni kosipeli, me vaka e dua na tama kei na luvena.

²³O koya oqo au sa nanuma kina me'u na talai koya yani vei kemuni ena gauna ga au sa kila rawa kina na veika me baleti au.

²⁴Ia au sa vakanuinui tiko vua na Turaga ni na rawa me'u lako yani vei kemuni ena dua ga na gauna lekaleka oqo.

²⁵Au nanuma talega ni sa ganita me'u tala yani na wekada o Epafirotaito, o koya keirau a veiqaravi vata ka vala voli e yasaqu, ka a kauta mai na nomuni i tukutuku ena nona mai vukei au.

²⁶Sa gadreva vakalevu o koya me raici kemuni kece sara, ka sa rarawa na yalona ni o ni la'ki rogoca ni a tauvimate.

²⁷Io sa tauvimate dina o koya ka voleka sara ni mate. Ia sa yalololoma vua na Kalou, ka sega ni vei koya taudua ga, sa yalololoma talega vei au ka sega kina ni vakaikuritaka na noqu rarawa ena dua tale na ka.

²⁸O koya oqo sa gu sara kina vakalevu na lomaqu, me'u talai koya yani vei kemuni, mo ni na marau kina ni o ni sa raici koya tale, ka sa na seyavu talega kina na noqu rarawa.

²⁹Ni ciqomi koya, io, ena yalo marau, me vaka ni sa wekada o koya ena vuku ni Turaga. Ni dokai ira kece talega na tamata era sa vakataki koya,

³⁰baleta ni a voleka sara ni mate ena vuku ni cakacaka i Karisito, ni sa solia ga na nona bula me mai qarava na veivuke eso ka sa sega ni rawa mo ni vakayacora.

Filipai 3

Na Yalo Savasava Dina

¹Me'u tinia, kemuni na wekaqu, ni reki *ka marau* ena nomuni sa tu vata kei na Turaga! E sega ni ka ni oca vei au me'u vola tale yani na veika au a sa vola oti e liu, ka ni na vinaka cake sara vei kemuni oqo.

²Ni qarauni kemuni vinaka mai vei ira na daucaka ca, o ira na koli, o ira na tamata era sa dau cikeva me tavalaki na yago.

³Ni sai keda ga oqo, e sega ni o ira, ka sa yaco vei keda na veicilivi dina, ni da sa qarava na Kalou ena veiliutaki ni Yalo Tabu ka sa noda vata na marau ni da sa tu vata kei Karisito Jisu. Eda sa sega ga ni vakararavi ki na veika vakayago,

⁴ka dina ga ni sa rawa vei au me'u vakararavi ki na veika oqo. Ia kevaka e dua sa nanuma ni sa tu vua na ka me vu ni nona vakararavi ki na veika vakayago, sa levu sara na kena era tu oqo vei au:

⁵-Au a cilivi ena i kawalu ni siga ni noqu bula. Au kai Isireli ena noqu sucu, mai na yavusa i Penijamini, ka'u dra dina vakaiperiu. Ena veika me baleta na kena muri na Lawa vaka-Jiu, ka'u a dua vei ira na Farisi.

⁶-Ena veika me baleta na kena cuqeni vagumatua sara na vakabauta vaka-Jiu, au a vakacacana kina na i soqosoqo lotu *Vakarisiko*. Ena veika me baleta na nona vakadonui e dua mai na kena muri na Lawa, au a sega ni beitaki rawa ena dua na cala.

⁷Ia na veika kece ka'u a dau taleitaka e liu au sa okata oqo me ra tawayaga ena vuku i Karisito.

⁸E sega walega ni o ira na veika oqori; au sa okata na veika kece sara me ra tawayaga ni vakatauvatani vata kei na kena rui talei na veikilai kei Karisito Jisu na noqu Turaga. Au sa biuta tani na ka kecega ena vukuna; ka'u sa okata me ra benu, me noqu ga kina na Karisito,

⁹ka me keirau sa veisemati dina sara. Sa sega kina ni tu vei au na veivakadonui ena vukuqu ga, ka sa rawati oqo mai na kena vakamuri na Lawa. Sa tu ga vei au oqo na veivakadonui sa soli ena vuku ni vakabauti Karisito, na veivakadonui sa taka mai vua na Kalou ka yavutaki ena vakabauta.

¹⁰Au sa gadreva me'u kilai Karisito kei na kaukauwa ni nona tucake tale mai na mate, ka me'u wasea vata kei koya na nona rarawa, ka me'u vakataki koya ena nona mate,

¹¹ena vuku ni vakanuinui me'u na vakaturi cake talega vakakina oi au mai na mate ki na bula.

Sasaga me Rawati na i Cocovi

¹²Au sa sega ni kaya ni'u sa rawata kece sara na veika oqo, se'u sa vinaka sara. Ia ka'u sa tovolea tikoga me'u rawata na i cocovi ka sa qaqa oti kina o Karisito Jisu ena vukuqu, ni sa rawati au me'u nona vakadua.

¹³Kemuni na wekaqu, au sa sega sara ni tukuna ni'u sa rawata oti; ia e dua ga na ka au sa cakava, o ya me'u guilecava na veika sa sivi ka'u tovolea ena noqu i gu taucoko me'u rawata na veika sa tu mai liu.

¹⁴O koya oqo ka'u sa cici vakadodonu sara kina ki na kena i cavacava me'u rawata kina na ulu ni cocovi, o ya na kaci ni Kalou ena vuku i Karisito Jisu me baleta na bula mai cake.

¹⁵Oi keda kece eda sa matua vakayalo sa dodonu me tu vei keda na i tovo ni rai vakaoqo. Ia kevaka eso vei kemuni e dua tani na i tovo ni nomuni rai, ena qai vakamatatataka ga vei kemuni na Kalou.

¹⁶Ia me da toso tikoga ki liu, me vaka na i vakarau eda sa muria tiko mai ka yacova mai na gauna oqo.

¹⁷-Kemuni na wekaqu, ni vakadamurimuri au tikoga. Ni muri ira talega o ira sa bulataka tiko na i vakarau ni bula keitou a sa vakaraitaka oti vei kemuni.

¹⁸Au a sa tukuna oti vakavuqa vei kemuni eliu, ia au sa tukuna tale oqo kei na tonawanawa ni mataqu: na nodra i valavala ni bula e lewe vuqa sara sa vakavuna me ra veimecaki kei na mate i Karisito ena kauveilatai.

¹⁹Era na tini dina ga ki eli o ira oqo, ni sa nodra kalou na gagadre ni yagodra, ni ra sa dau dokadokataka na ka e dodonu me ra maduataka, ka ra sa dau vakasamataka ga na veika ni bula oqo.

²⁰Ia oi keda, eda sa lewe ni koro mai lomalagi, ka da sa waraka tikoga ena yalo nanamaki na noda i Vakabula, na Turaga o Jisu Karisito me lako mai lomalagi.

²¹Ena qai veisautaka o koya na yagoda malumalumu oqo, na yago sa rawa ni mate, me vukici me vaka na yagona lagilagi; ena nona vakayagataka na kaukauwa sa rawa kina vua me kauta kina na ka kecega ki na ruku ni nona lewa.

Filipai 4

Na i Vakasala eso

¹O koya oqo, kemuni na wekaqu, o ni sa rui ka vakamareqeti kina vei au ka'u sa nanumi kemuni vakalevu! Sa ka levu na nomuni vakamarautaka na yaloqu, ka'u sa cibitaki kemuni dina sara! Sa i koya kina oqo, kemuni na wekaqu, na veika mo ni vakayacora me rawa ni o ni tudei kina ena nomuni bula vata kei na Turaga.

²Au sa vakamasuti rau o Uotia kei Sainitiki me rau lomavata ena vuku ni Turaga.

³Au sa kerei iko talega, na noqu i tokani yalodina, mo vukei rau na yalewa oqo ka ni keitou a cakacaka vata sara vakaukauwa ena kena vakatetei na kosipeli, oi keitou vata kei Kelemedi kei ira kece talega na vo ni noqu i tokani dauveiqaravi, ka sa volai tu na yacadra ena i vola ni bula ni Kalou.

⁴Ni reki tikoga ena nomuni sa tu vata kei na Turaga. Au sa kaya tale: ni reki tikoga!

⁵Me laurai vei kemuni na i tovo ni rai sa yavutaki ena yalomalumalumu. Sa voleka mai na Turaga.

⁶Ni kakua ni lomaleqataka e dua na ka, ia na ka kece sara o ni vinakata mo ni kerea ga vua na Kalou ena masu kei na vakavinavinaka.

⁷Ia na vakacegu ni Kalou, sa uasivia na kila-ka vakatamata, ena vakataudeitaka na yalomuni kei na lomamuni ena vuku i Karisito Jisu.

⁸Me'u tinia kemuni na wekaqu, ni tugana ena nomuni vakasama na veika kecega e vinaka ka dodonu me vakacaucautaki; o ya na veika e dina, na veika e vakaturaga, na veika e dodonu, na veika e savasava, na veika e totoka ka dau dokai.

⁹Ni vakayacora na veika o ni sa vulica ka raica vei au, o ya mai na veika au sa tukuna kei na veika au sa cakava. Ena qai tiko vata kei kemuni na Kalou sa dauveivakacegui.

Vakavinavinakataki na i Loloma

¹⁰Au sa marau dina vakalevu ena Turaga ni sa qai vakavoui tale na nomuni kauwaitaki au vakaoqo. Au sega ni kaya ni a sa mai mudu na nomuni kauwaitaki au, ia sa sega ga na gauna mo ni vakaraitaka rawa kina.

¹¹Au sega talega ni kaya tiko oqo me dusia ni'u gadreva na veivuke; ni'u sa vulica oti me'u ciqoma ga ena yalo vakacegu na veika cava ga sa tu vei au.

¹²Au sa kila na bula dravudravua ka'u sa kila talega na bula vutuniyau. Au sa vulica na i walewale ni bula vakacegu ni sotavi na veidraki ni bula duidui eso, se'u viakana se'u mamau, dravudravua se'u vutuniyau.

¹³Au sa rawa ni sotava na veidraki ni bula kecega ena vuku i Karisito, o koya sa vakaukauwataki au.

¹⁴Ia sa vinaka dina na nomuni mai vukei au ena gauna au a leqa tu kina.

¹⁵O ni sa kila vinaka tu na kai Filipai ni sai kemuni ga na i soqosoqo lotu o ni a vukei au ena noqu lako mai Masitonia, o ya ena gauna e se qai tekivutaki kina na vunautaki ni Tukutuku Vinaka. Oi kemuni ga o ni a vukei au ena veika e vakacurumi mai kei na veika me saumi.

¹⁶--E na noqu tiko mai Cesalonaika, o ni a vakauta yani kina vakavica na nomuni ka ni veivuke vei au.

¹⁷E sega ni vuna oqo ni'u via vaqaqara i loloma ga; ia, au gadreva ga me'u raica me wili vei kemuni na vua ni nomuni vakabauta.

¹⁸-Sa tu oqo na risiti ni veika kece o ni solia mai vei au — ka sa sivia tale! Na ka kece sara au gadreva sa tu oqo ni sa kauta kece mai o Epafirotaito na

nomuni ka-ni-loloma. Era sa vaka e dua na ka-ni-vakacaboisoro boi vinaka vua na Kalou, ai madrali sa vakadonui ka vakalomavinakataka na Kalou.

¹⁹Ia na noqu Kalou ena sotava na nomuni gagadre kecega me vaka ni sa vutuniyau vakalevu sara o koya ena vuku i Karisito Jisu.

²⁰Me ia vua na noda Kalou ka Tamada na vakarokoroko ka sega ni mudu! Emeni.

Vakadewataki na i Loloma

²¹Au sa loloma yani vei ira kecega era sa nei Karisito Jisu. Era sa loloma yani vei kemuni na noda i tokani era sa tiko vata kei au.

²²O ira kece na tamata ni Kalou era tiko eke era sa loloma talega yani, ka vakabibi o iratou na tiko ena valenitui nei Sisa.

²³Me tiko vata kei kemuni kece sara na loloma-savu ni noda Turaga o Jisu Karisito.

Kolosa

Kolosa 1

¹Mai vei Paula, e dua na i apositolo i Karisito Jisu ena lewa ni Kalou, kei Timoci talega na tacida.

²Vei ira na tamata ni Kalou mai Kolosa, o ira na veiwekani yalodina sa tu vata kei Karisito: Me nomuni na loloma kei na vakacegu mai vua na Kalou o Tamada.

Na Masu ni Vakavinavinaka

³Keirau sa dau vakavinavinaka tikoga vua na Kalou na Tama i Karisito Jisu na noda Turaga, ka dau masulaki kemuni ena veisiga.

⁴Keirau sa mai rogoca na nomuni vakabauti Karisito Jisu, kei na nomuni dauloloma vei ira kecega na tamata ni Kalou,

⁵na vakabauta kei na loloma sa vu mai na ka o ni sa nuitaka ka sa maroroi tiko mai lomalagi me nomuni. O ni a sa rogoca na ka sa nuitaki tiko oqo mai na i tukutuku dina, na kosipeli

⁶sa yaco yani vei kemuni. Sa tete tikoga yani ki vuravura taucoko na kosipeli oqo, ka sa tu na vuana, ka sa tubu tikoga, me vaka ga sa yaco tiko vei kemuni me tekivu mai na matai ni siga o ni rogoca kina na nona loloma-savu na Kalou, ka kila rawa sara na kena dina.

⁷-O ni a vakatavulici kina mai vei Epafura, na neirau i tokani lomani. Sa i talatala yalodina i Karisito o koya ena vukuda,

⁸ka sa mai tukuna vei keirau na nomuni loloma ena Yalo Tabu.

⁹Sa i koya oqo na vuna keirau sa sega ni cegu kina ena masulaki kemuni, me tekivu sara mai na siga keirau a rogoca kina na veika me baleti kemuni. Keirau sa kerea vua na Kalou me vakasinaiti kemuni ena kila-ka mo ni kila kina na lomana, ka vakakina na vuku vakayalo kei na yalomatua.

¹⁰O ni na qai cakava rawa kina na i valavala e kilikili kei na Turaga, ka na vinakata sara o koya, ka tu na vuamuni ena veicakacaka vinaka kecega, ka tubu cake tikoga na nomuni kila na Kalou.

¹¹Mo ni vakaukauwataki ena kaukauwa kecega sa taka mai na nona kaukauwa lagilagi, mo ni colata rawa kina na veika kecega ena vosota kei na reki.

¹²Ni vakavinavinaka vua na Tamada, o koya sa vakarautaki kemuni me da wasei rawa ena nodra i votavota na yalosavasava ena matanitu ni rarama.

¹³Sa vakabulai keda o koya mai na vakatulewa ni butobuto ka kauti keda tani ki na nona matanitu na Luvena lomani,

¹⁴-o koya eda sa sereki kina, ka sa bokoca na noda i valavala ca.

Na i Tutu kei na Cakacaka i Karisito

¹⁵Ni sai Karisito na i yaloyalo ni Kalou sa tawa raici, na ulumatua ni veika buli kecega.

¹⁶A sa buli na veika kecega ena vukuna: na veika eso mai lomalagi kei vuravura, na kena era sa raici rawa se tawa raici, se ra i tikotiko vakatui se ra veimatani, se ra turaga vakaliuci se ra turaga kaukauwa. A sa bulia na Kalou na veika kecega ena vukuna, ka me nona talega.

¹⁷A sa bula na Karisito ni bera na veika kecega, ka sa vakataudeitaki na ka kecega ni sa semati ki vua.

¹⁸-Ni sa ulu ni yago, na i soqosoqo lotu, na Karisito; sai koya na i vakatekivu, na nodra ulumatua o ira sa vakaturi cake tale mai na mate, me cecere duadua kina o koya ena ka kecega.

¹⁹Ni sa vinakata na Kalou me vakasinaiti na Luvena ena i tovo kecega ni Kalou,

²⁰-ka me vakaveivinakatitaki ira na veika kecega ena vukuna, na veika e vuravura se mai lomalagi, ka sa ia na veivinakati oqo ena vuku ni nona dra sa tiri mai na kauveilatai.

²¹Ena dua na gauna o ni a yawa tani sara mai vua na Kalou ka veimecaki kei koya baleta na nomuni dau kitaka ka vakanananutaka na veika ca.

²²Ia oqo, sa vakaveivinakatitaki kemuni o koya ena vuku ni yago i Karisito sa mate, ka me vakatakila kina ni o ni sa yalosavasava ka sega ni beitaki rawa ka sega ni vunauci rawa e matana.

²³Sa dodonu kina mo ni vakataudeitaka sara me kaukauwa vinaka na nomuni vakabauta, ka me tomani tikoga oqo, ka me kakua ni yavalati ka toso tani mai na i nuinui sa yalataki ena kosipeli. Sa i koya oqo na kosipeli o ni sa rogoca ka sa vunautaki vei ira na tamata kecega ena ruku i lomalagi, ka'u sa kena i talatala oi au, o Paula.

Na Veiqaravi nei Paula ena i Soqosoqo Lewenilotu

²⁴Au sa marau ni'u sa vakararawataki ena vukumuni. Mai na veika mosimosi e sotava na yagoqu, sa rawa kina vei au me'u tomana tikoga kina na nona vakararawataki na Karisito ena vuku ni yagona, na i soqosoqo lotu.

²⁵Ni ka'u sa lesi me'u dauveiqaravi ni soqosoqo lotu mai vua na Kalou, o koya sa solia vei au na i tavi oqo me'u vakayacora me baleti kemuni. Oqo na i tavi ni kena vunautaki me kilai vakavinaka sara na vosa ni Kalou,

²⁶na ka vuni ka se vunitaki tu mai vakabalavu vei ira na veitabatamata e liu, ia sa qai vakaraitaki mai oqo vei ira na tamata ni Kalou.

²⁷Ni sai naki ga ni Kalou me vakatakila vei ira na veimatani na talei kei na lagilagi ni ka vuni oqo, o ya ni sa tiko na Karisito ena lomamuni, ka kena i balebale ni o ni na vota vata kei koya na lagilagi ni Kalou.

²⁸O koya oqo keitou sa vunautaki Karisito kina, ka ia na veivakasalataki kei na veivakatavulici vei ira na tamata yadua ena vuku kecega, me rawa ni ra yalomatua ka vinaka sara ena vuku i Karisito.

²⁹Ena kena rawati oqo, au sa cakacaka ga kina vakaukauwa ka sasaga vagumatua ena veivuke ni kaukauwa i Karisito sa cakacaka yaco tiko vei au.

Kolosa 2

¹Au sa vinakata mo ni kila na levu ni ka au sa cakava tiko ena vukumuni, kei ira talega mai Leotisea, kei ira kece talega era se sega tiko ni raici au.

²Au sa kitaka oqo me'u vakayaloqaqataki ira kina ka me ra duavata ena loloma, ka me ra vutuniyau ena veivakataudeitaki sa vu mai na vuku dina, ka me ra kila na ka vuni ni Kalou, io na kilai Karisito.

³Sa vunitaki tu vua na i yau talei kecega ni vuku kei na kila-ka.

⁴Au sa tukuna tiko na ka oqo de mani dua e temaki kemuni ena vosa veicavilaki walega.

⁵E dina ga ni'u sa sega ni tiko vata kei kemuni ena yago, ia na yaloqu ga sa tiko vata kei kemuni, ka'u sa reki ni'u raica na vinaka ni i tovo ni nomuni tiko, kei na kaukauwa ni nomuni vakabauti Karisito.

Na Taucoko ni Bula ni Da Tu Vata kei Karisito

⁶Me vaka ni o ni sa vakabauti Karisito Jisu me nomuni Turaga, ni tomana tikoga na nomuni bula me vaka na nona i valavala,

⁷ka me vakatitobutaki na wakamuni ka tara cake vua, ka vakaukauwataka cake tikoga na nomuni vakabauta me vaka o ni a vakatavulici kina, ka vuabale sara ena vakavinavinaka.

⁸Ni qarauna vinaka de qai rawai kemuni e dua ena vuku vakavuravura sa tawayaga ka sega ni dina, ka sa yavutaki mai na tamata kei na veiyalo makawa ni vuravura oqo, ka sa sega ni vaka *na i vakavuvuli i* Karisito.

⁹Ni sa bula tiko ena yago i Karisito na veika kecega me baleta na Kalou,

¹⁰ka sa taucoko kina na nomuni bula ena nomuni sa tu vata kaya. Sa uasivia na veikaukauwa kecega kei ira na yalo dauveiliutaki kecega na Karisito.

¹¹O ni sa cilivi talega ena nomuni sa tu vata kei Karisito, ka oqo e sega ni veicilivi sa vakayacora na tamata, ia na veicilivi ga sa vakayacora na Karisito, ka sa okati kina na nomuni sa sereki mai na kaukauwa ni valavala ca ni yago oqo.

12-E na nomuni sa bulu vata kaya ena papitaiso, o ni sa vakaturi cake vata kaya talega mai ena nomuni vakabauta na kaukauwa mana ni Kalou, o koya sa vakaturi koya cake tale mai na mate.

13-O ni a mate vakayalo tu eliu ena vuku ni nomuni i valavala ca kei na nomuni sa sega ni cilivi. Ia sa qai vueti kemuni na Kalou mo ni bula vata kei Karisito. Sa vosota na noda i valavala ca kecega na Kalou;

14-io sa bokoca na i tukutuku ni veibeitaki sa volai ena vukuda kei na kena lawa virikotori, ka sa kauta tani sara, ni sa vakota ki na kauveilatai.

15A sa vakamalumalumutaka na veiyalo vakatani kei na kaukauwa kecega na Karisito ena kauveilatai, ka cakava me ra ka ni sarasara e matana levu ni sa liutaki ira yani me vaka era sa nona kaivesu.

16-O koya oqo mo ni kakua kina ni vakatara e dua me lewai kemuni me baleta na veika o ni kania, se gunuva, se na veika me baleta na siga vakatabui eso, se na Solevu ni Vula Vou, se na Siga ni Vakacegegu.

17Na veika oqo era sai yaloyalo walega ni veika dina ena qai yaco emuri; ia sai Karisito ga na ka dina.

18Ni kakua ni vakatara e dua me vakacalai kemuni ni tukuna ni sa uasivi cake ena vuku ni nona dau raivotu ka viavia yalomalumalumu ka vakabibitaka na qaravi agilosu. Sa sega ni yaga na veika oqo baleta ni sa sinai ga na lomana ena gagadre vakayago.

19-Sa sega kina ni qai semati o koya oqo vei Karisito, o koya na Ulu ni yago taucoko, ka sa vauci vata mai na veisema kei na kena veiuu, ka sa tubu cake me vaka sa vinakata na Kalou.

Na Noda Mate kei na Noda Bula Vata kei Karisito

20O ni sa mate vata kei Karisito ka vagalalataki mai na veiliutaki ni veiyalo vakatani ni vuravura oqo. Ia na cava ga na vuna o ni sa bula tiko kina me vaka e dua sa vakavuravura? A cava dou se vakamura tikoga kina na kena i vakaro eso me vaka na

21“Kakua ni taura oqo,” “Kakua ni tovolea oqori,” “Kakua ni tara o ya”?

²²Na i vakaro kece vakaoqo sa vakayagataki ga ena veika era na tawayaga ni ra sa vakayagataki oti, baleta ni ra sa vakasama ka i vakavuvuli ga vakatamata.

²³E dina ga ni vaka me yavutaki ena vuku na veivakaro oqo ena kena vakaukauwataki na qaravi agilosu, kei na yalomalumalumu, kei na vakararawataki ni yago; ia sa sega ga ni ra yaga oqo ena kena lewai rawa na gagadre ni yago.

Kolosa 3

¹-Kevaka o ni sa vakaturi cake tale ki na bula vata kei Karisito, ia ni vakasaqara ga na veika sa tu mai lomalagi, ena vanua sa tiko kina na Karisito, ena liga i matau ni Kalou.

²Mo ni dau vakananuma ga na veika mai cake, kakua ga na veika e vuravura.

³Ni o ni sa mate tu, ka sa vuni tu na nomuni bula vata kei Karisito vua na Kalou.

⁴Ni sa rairai mai na Karisito, o koya na noda bula, o ni na qai rairai vata kaya ena nona i serau.

Na Noda Bula Makawa kei na Noda Bula Vou

⁵Sa dodonu vakaoqo mo ni vakamatea sara kina na veigagadre vakavuravura sa cakacaka tiko ena nomuni bula: na veibutakoci, na i valavala dukadukali, na garogaro ca, na dodomo tawa dodonu, kei na kocokoco, sai koya e dua na i tovo ni qaravi kalou lasu.

⁶Ena vuku ni veika oqo sa na yaco mai kina na cudru ni Kalou vei ira era sega ni talairawarawa vua.

⁷E a dau nomuni i valavala tu na veika oqo e liu, ni o ni a sa dau matau tu kina.

⁸Ia oqo mo ni sa luvata tani kece sara: na daucudru, na dauleva, na lomaca. Me kakua na veivosacataki kei na vosa dukadukali mai na gusumuni.

⁹-Ni kakua ni ia na veilasutaki vakai kemuni, me vaka ni o ni sa luvata tani na tamata makawa kei na nona i valavala

¹⁰-ka o ni sa vakaisulu tu ena tamata vou, o koya sa vakavoui tiko ena vuku, me veiucui kina kei koya ka sa buli koya.

¹¹Ena ka oqo, sa sega tale kina na veivakaduiduitaki; se o ni kai Kirisi se Jiu, cilivi se tawa cilivi, na tamata i vakarau kaukauwa se daubasu lawa, na bobula se tamata galala, ia sa bibi duadua vei ira kecega na Karisito, ka sa tiko ena lomadra kecega na Karisito.

¹²-Sa i kemuni na nona tamata na Kalou, o koya sa daulomani kemuni ka sa digitaki kemuni. O koya oqo mo ni vakaisulu kina ena dauloloma, ena yalovinaka, ena yalomalumulumu, ena yalomalua kei na vosota vakadede.

¹³-Mo ni dauveivukei, ka dauveivosoti kevaka e dua sa vakararawataka e dua vei kemuni. Me vaka sa dauvosoti kemuni na Karisito, mo ni veivosoti talega vakakina.

¹⁴Mo ni qai ubia na i valavala vinaka kece oqo ena loloma, ni sa vauci ira vata vakavinaka sara na loloma.

¹⁵Na vakacegu sa solia vei kemuni na Karisito e kena i naki me tuberi kemuni ena veivakatulewa eso o ni vakayacora; ni sai koya na vakacegu oqo sa kacivi kemuni vata kina na Kalou ki na yago e duabau ga. Ia mo ni ia tiko na vakavinavinaka.

¹⁶-Me vutuniyau tiko na lomamuni ena vosa i Karisito. Ni veivakatavulici ka veivakadreti ena vuku kecega. Ni ia na laga same, kei na sere ni lotu, kei na veisere vakayalo eso, ka lagata oqo vua na Kalou ni sa sinai na yalomuni ena vakavinavinaka.

¹⁷Ia na ka kecega o ni cakava se cavuta me caka kecega ena yaca ni Turaga o Jisu, ka vakavinavinaka kina vua na Kalou na Tamada ena yacana.

Na Noda Veiwekani ena Bula Vou

¹⁸-Oi kemuni na yalewa vakawati, ni dau talairawarawa vei ira na watimuni, me vaka sa kilikili ni o ni tu vata kei na Turaga.

¹⁹-Oi kemuni na tagane vakawati, mo ni dau lomani ira na watimuni, ka kakua ni dau voravora vei ira.

²⁰-Oi kemuni na gone, mo ni talairawarawa vei ira na nomuni i tubutubu ena ka kecega, ni sa vinaka sara oqori vua na Turaga.

²¹-Oi kemuni na i tubutubu, mo ni kakua ni vakacudrui ira na luvemuni, de ra na qai yalolailai kina.

²²-Oi kemuni na bobula, mo ni talairawarawa vei ira na nomuni turaga vakayago ena ka kecega, ka mo ni kakua ni veiqaravi ga oqo ena gauna era vakaraici kemuni tiko kina, baleta ni o ni via vakalomavinakataki ira; ia mo ni veiqaravi ga ena lomadina ni o ni sa rerevaka na Turaga.

²³Na ka kecega o ni cakava, mo ni qarava sara mai na vu ni yalomuni taucoko, me vaka ga ni o ni sa veiqaravi tiko vua na Turaga, ka segai vei ira na tamata.

²⁴Ni nanuma tiko ni na solia vei kemuni na Turaga me i sau ni nomuni veiqaravi na veika sa maroroya tu me baleti ira na nona tamata. Ni sai Karisito na Turaga o ni sa qarava tiko.

²⁵-O koya talega sa cakava na veika ca ena saumi vua na i sau ni nona caka cala, ni sa sega ni dau veivakaduiduitaki na Kalou.

Kolosa 4

¹-Oi kemuni na nodra turaga na bobula, ni qarava vinaka ena dodonu kei na savasava na nomuni dau raici ira na nomuni tamata bobula. Mo ni namuma vinaka ni sa tiko talega na nomuni Turaga mai lomalagi.

Na i Vakasala Tale Eso

²Ni kakua ni weletaka na masumasu, ia mo ni tu vakarau tikoga ena gauna o ni masu kina, ka vakavinavinaka vua na Kalou.

³Ni dau masulaki keitou talega, me dolava na Kalou na sala me keitou vunautaka ka tukuna kina na ka vuni kei Karisito, o koya ka'u sa vesu tu kina oqo.

⁴Au sa kerea mo ni qai masulaka me na matata vinaka sara na noqu tukuna na ka oqo, me vaka ni sa noqu i tavi.

⁵-Ni yalomatua ena nomuni i vakarau vei ira na tawa vakabauta, ka vakayagataka vinaka na gauna *ni nomuni sota vata*.

⁶Na nomuni i tautau ni vosa e dodonu me dau rogo matau ka taleitaki, ka mo ni kila talega na i sau dodonu ni nodra taro na tamata kecega.

Tini na i Vola ena i Loloma Eso

⁷--E na tukuna vei kemuni na ka kecega e baleti au o Tikiko na wekada lomani, ka i talatala yalodina, ka noda i tokani ena cakacaka ni Turaga.

⁸Sa i koya oqori na i naki ni noqu a talai koya yani vei kemuni, me rawa ni o ni vakayaloqaqataki kina mai na nona i talanoa me baleta na veika sa yaco tiko oqo vei keitou.

⁹-E rau sa lako vata yani kei Onisimo, na wekaqu vinaka ka yalodina, ka sa dua ga vei kemuni o koya. E rau na tukuna vei kemuni na veika kece sara sa yaco tiko eke.

¹⁰-Sa loloma tu yani o Arisitako na noqu i tokani ka keirau sa vesu vata tu oqo, kei Marika na tavalei Panapasa. (O ni sa vakadreti oti ena ka me baleti koya, o ya mo ni kidavaki koya kevaka sa lako yani vei kemuni.)

¹¹Sa loloma talega yani o Josua, ka yacana talega o Jusito. Sa i iratou tolutolu ga oqo na *Jiu lotu Vakarisito* sa veitokani voli kei au ena cakacaka ni Matanitu ni Kalou, ka ratou sa vukei au sara vakalevu.

¹²-Sa loloma yani vei kemuni o Epafira, e dua ga vei kemuni ka dauveiqaravi nei Karisito Jisu. A sa dau masulaki kemuni vagumatua, ni sa kerea vua na Kalou mo ni tudei sara ka mo ni lewenilotu Vakarisito matua ka lomadei ena kena muri na loma ni Kalou.

¹³Ni'u sa vakadinadinataka na nona dau cakacaka kaukauwa ena vukumuni, kei na vukudra talega mai Leotisea kei ira mai Aiarapoli.

¹⁴-Erau sa loloma yani vei kemuni o Luke, na vuniwai lomani, kei Timasa.

¹⁵Au sa loloma yani vei ira na veiwekani mai Leotisea, ka vakakina vei Nimifa kei na i soqosoqo lotu sa dau sota voli ena nona vale.

¹⁶Ia ni sa wili oti na i vola oqo vei kemuni, me qai la'ki wili talega ki na i vavakoso mai Leotisea, ka mo ni qai wilika talega na i vola e vakau mai Leotisea.

¹⁷-Mo ni kaya sara vei Akipo, “Mo qarauna mo qarava vakaoti sara na i tavi sa soli vei iko ena vuku ni cakacaka ni Turaga.”

¹⁸Oi au, o Paula, sa vola na i loloma kece sara ena ligaqu dina ga. Ni kakua ni guilecava na noqu sa vesu tu oqo! Me tikoga vei kemuni na loloma ni Kalou.

1 Cesalonaika

1 Cesalonaika 1

¹Oqo na i vola mai vei iratou o Paula, kei Sailasa, kei Timoci — Kivei ira na lewe ni soqosoqo lotu mai Cesalonaika, o ira era sa nona na Kalou o Tamada kei na Turaga o Jisu Karisito. Me nomuni na loloma kei na vakacegu.

Na Nodra Bula kei na Vakabauta na Kai Cesalonaika

²Keitou sa dau vakavinavinaka tikoga vua na Kalou ena vukumuni kecega, ka dau nanumi kemuni ena neitou masu.

³E sega ni mudu na neitou vakananuma ena mata ni noda Kalou o Tamada na nomuni vakavatukanataka na nomuni vakabauta, na nomuni cakacaka vagumatua ena vuku ni nomuni loloma, kei na tudei ni nomuni vakanuinui vua na noda Turaga o Jisu Karisito.

⁴Kemuni na weka i keitou, keitou sa kila ni sa lomani kemuni na Kalou ka sa digitaki kemuni o koya mo ni nona dina sara.

⁵Ni keitou a sega ni kauta yani vei kemuni na i Tukutuku Vinaka ena vosa walega, ia ena kaukauwa ga kei na Yalo Tabu, kei na neitou sa vakadinadinataka ena vu ni yalo i keitou ni sai tukutuku dina. O ni kila vinaka tiko na i vakarau ni neitou bula ena gauna keitou a sa tiko vata kina kei kemuni. Keitou a cakava vaka o ya mo ni kila vinaka cake kina.

⁶O ni a mani vakadamurimuri keitou ka vakadamurimuria vaka talega kina na Turaga. Ka dina ga ni o ni a vakararawataki vakalevu kina, ia o ni sa vakabauta na i tukutuku ena reki sa vu mai vua na Yalo Tabu.

⁷O ni sa yaco kina mo ni i vakaraitaki vei ira kecega na tamata vakabauta mai Masitonia kei Akaia.

⁸Ka ni sega walega ni o ni vakavuna me rogo na i tukutuku ni Turaga mai Masitonia taucoko kei Akaia, ia sa tete talega na i rogorogo ni nomuni vakabauta na Kalou ki na veiyasana kecega, ka sa sega tale na ka me keitou kaya kina.

⁹Era sa dau veivosakitaka o ira kece na tamata e kea na nomuni ciqomi keitou ena gauna keitou a sikovi kemuni kina, kei na nomuni a saumaki mai na veimatakau ki vua na Kalou, mo ni qarava kina na Kalou bula ka dina;

¹⁰ka mo ni waraka na Luvena me lako mai lomalagi, o koya ka a vakatura mai na mate, o ya o Jisu; o koya sa vakabulai keda mai na cudru ni Kalou e sa lako tiko mai.

1 Cesalonaika 2

Na Cakacaka i Paula Mai Cesalonaika

¹Kemuni na veiwekani, o ni sa kila vinaka ni sa sega ni maumau wale na neitou a la'ki tiko ena kemuni maliwa.

²-O ni sa kila na neitou a vakararawataki ka vakamaduataki sara mai Filipai ni bera ni keitou yaco yani vei kemuni. E dina ga ni a levu sara na veivorati, ia sa vakayaloqaqataki keitou ga na noda Kalou me keitou tukuna vei kemuni na nona i Tukutuku Vinaka.

³Na neitou i tukutuku ni vakamamasu oqo vei kemuni sa sega ni vakayacori ena i naki vakatani se tawa savasava, se me keitou vakatarabetaka kina e dua.

⁴Ia keitou sa vunautaka ga me vaka sa vinakata na Kalou, ka ni sa nanuma o koya ni sa ganiti keitou me keitou kauta na i Tukutuku Vinaka. Sa sega ni keitou saga oqo me ra vinakati keitou kina na tamata, na Kalou ga, o koya sa dauvakatovolea na i naki ni lomada.

⁵Ni o ni sa kila ni keitou a sega ni lako yani vei kemuni ena vosa ni veicavilaki walega, ka sega talega ni tauca e dua na vosa me ubia na yalo kocokoco. Sa neitou i vakadinadina kina na Kalou.

⁶Keitou sega talega ni vinakata me ra dokai keitou kina na tamata, mai vei kemuni se mai vei ira na tani,

⁷ka dina ga ni a rawa me keitou vakacolati kemuni ena vuqa na ka, ni keitou sai apositolo i Karisito. Ia keitou sa yalovinaka ga ena kemuni maliwa, me vaka e dua na marama tina sa qarauni ira vinaka na luvena lalai.

⁸O koya oqo ena vuku ni neitou lomani kemuni, keitou sa sega ni vinakata walega kina me keitou wasea vei kemuni na i Tukutuku Vinaka mai vua na Kalou, ia na neitou bula talega, baleta ni o ni sa rui bibi ka lomani dina sara vei keitou.

Era na Vakararawataki Kemuni na Wekamuni

⁹O ni na nanuma tiko na veiwekani na neitou cakacaka kei na neitou oga. Keitou a dau cakacaka ena siga kei na bogi me keitou kakua kina ni vakaicolacolataka e dua vei kemuni ena gauna keitou vunautaka tiko kina vei kemuni na i Tukutuku Vinaka ni Kalou.

¹⁰O ni sai vakadinadina vata kei na Kalou ena kena savasava, dodonu ka tawa cala na neitou i vakarau ena kemuni maliwa na vakabauta.

¹¹Me vaka o ni kila ni keitou a vaka na tama vei ira na luvena ena neitou a tuberi kemuni yadudua,

¹²ka vakacegui kemuni ka vakauqeti kemuni mo ni vakarautaka na i vakarau ni bula sa kilikili vua na Kalou, o koya sa kacivi kemuni tiko ki na nona matanitu lagilagi.

¹³Keitou sa vakavinavinaka talega vua na Kalou ena vuku ni nomuni a ciqoma na vosa ni Kalou o ni rogoca mai vei keitou. Ena nomuni a rogoca ka ciqoma na vosa ni Kalou, o ni sa vakabauta vakaidina ni sa vosa ni Kalou, ka sega ni vosa ga ni tamata; io e nona i tukutuku dina ga na Kalou. Ni sa cakacaka tiko na Kalou ena nomuni bula oi kemuni sa vakabauta.

¹⁴-Sa mani yaco vei kemuni na wekaqu na ka sa yaco vei ira na veisoqosoqo lewenilotu ni Kalou mai Jutia, o ira era sa nei Karisito Jisu. O ni a sotava talega na veivakacacani mai vei ira ga na wekamuni me vakataka na nodra a sota kaya o ira mai vei ira na Jiu.

¹⁵-Sa i ira era a vakamatea na Turaga o Jisu Karisito kei ira talega na parofita; ka sai ira talega era a vakacacani keitou. Era sa sega ni vinaka vua na Kalou, ka ra sa veicati talega kei ira na tamata kecega!

¹⁶Era a tovolea talega me ra tarova na neitou vunau vei ira na kai matanitu tani, me ra vakabulai kina. Ia ena nodra kitaka o ya era sa qai vakacavara vakavinaka sara kina na i valavala ca era a kitaka tiko mai. Ia oqo sa qai yacovi ira sara na cudru ni Kalou!

Na Gagadre i Paula me Sikovi Cesalonaika Tale

¹⁷Kemuni na veiwekani, e dina ga ni keitou sa vaka na gone luveniyali ena vuku ni noda a veitawasei vakalekaleka — a sa vakayago ga, ka sega ni vakayalo — keitou sa nanumi kemuni vakalevu ka tovolea vakaukauwa me da veisotari tale ena matana votu!

¹⁸Keitou sa via lako yani kina vei kemuni. Oi au mada ga ka'u a tovolea vakavica me'u lesu yani vei kemuni, ia sa vakataotaka ga na neitou i lakolako o Setani.

¹⁹Ia me qai cava li na neitou i nuinui, se na ka me keitou rekitaka, se na i sala vakatui me keitou cibitaka ena mata ni noda Turaga o Jisu ni sa lesu tale mai o koya?

²⁰Sa dina sara, ni sai kemuni ga na vu ni neitou vakacibicibi kei na reki!

1 Cesalonaika 3

Sa Talai Timoci o Paula ki Cesalonaika

¹Ia ni keitou sa sega ni vosota rawa na neitou via raici kemuni, keitou sa mani nakita kina me keirau sa tikoga mai Aceni,

²ka talai Timoci yani, na wekada ka i tokani dauveiqaravi ni kena vakatetei na i Tukutuku Vinaka kei Karisito. Keirau talai koya yani me la'ki vakayaloqaqataki kemuni ka vakaukauwataka na nomuni vakabauta,

³me kakua kina ni dua me vakayavalati ena vuku ni veivakacacani oqo. O ni sa kila tiko vakai kemuni ni veivakacacani oqo era sa tiki ni nona lewa na Kalou me baleti keda.

⁴Ni keitou a se tiko vata kei kemuni, keitou a tukuna rawa tiko kina ni keitou na vakacacani ena vuku ni vakabauta; ia me vaka o ni sa kila, a mani yaco dina me vakakina.

⁵Oqori na vuna ka'u a talai Timoci yani kina. Au a sa sega ni vosota rawa, ka talai Timoci yani me rawa ni'u kila na i tuvaki ni nomuni vakabauta; ni'u a taqayataka de mani a veretaki kemuni na tevoru ka sa vakavuna me ka walega kina na neitou cakacaka.

⁶Ia sa lesu tale mai oqo o Timoci ka sa lako vata mai kei na i tukutuku rogorogo vinaka ni nomuni vakabauta kei na nomuni loloma. Sa mai tukuna vei keitou o koya na nomuni dau vakanuinui vinaka tiko mai ka o ni sa gadreva mo ni raici keitou me vaka ga na levu ni neitou gadreva me keitou raici kemuni.

⁷Kemuni na veiwekani, ena gauna keitou sotava kina na veivakacacani kei na ka rarawa, keitou sa vakayaloqaqataki ga ena vukumuni. Sa vakayaloqaqataki keitou na nomuni vakabauta,

⁸baleta ni keitou sa qai bula vakaidina oqo kevaka o ni sa tudei tiko vua na Turaga.

⁹A cava me keitou kaya rawa me vakaraitaka vakavinaka na levu ni neitou vakavinavinaka vua na Kalou me baleti kemuni, kei na levu ni reki sa mai yaco vei keitou ena vukumuni, ena neitou tu oqo ena mata ni noda Kalou?

¹⁰Keitou sa masulaka vagumatua ena siga kei na bogi me da na sota, ka me keitou vakarautaka na veika eso o ni gadreva me baleta na nomuni vakabauta.

¹¹Me qai vakarautaka na Kalou na Tamada kei na noda Turaga o Jisu na sala me keitou yaco rawa yani kina vei kemuni!

¹²Me qai vakatuburi kemuni cake na Turaga ka vakasinaiti kemuni ena loloma vei ira na veiwekani, ka me vuabale yani na loloma oqo vei ira na tamata kecega me vaka na levu ni neitou lomani kemuni.

¹³Ia me qai vakataudeitaka o koya na lomamuni me tawa cala ka savasava ena mata ni Kalou o Tamada ena gauna sa lesu tale mai kina na noda Turaga o Jisu Karisito kei ira kece na nona tamata yalosavasava.

1 Cesalonaika 4

Na Bula e Vinakata na Karisito

¹Keitou a sa vakaraitaka vei kemuni na veiwekani na i tovo ni bula sa vinaka vua na Kalou; sa dina o ni sa vakayacora tiko, ia keitou kerea ka vakamasuti kemuni mo ni vakayacora vakavinaka cake sara.

²Me vaka ni o ni sa kila tu na veivakaro keitou a vakarota vei kemuni ena vuku ni Turaga o Jisu,

³ka ni vinakata na Kalou mo ni savasava vakayalo; ka mo ni kakua ni dau veibutakoci.

⁴Na tagane yadua me kila na sala savasava ka dokai me taura kina na yalewa me watina.

⁵Me kakua ena garogaro ca me vakataki ira na tawa lotu, era sega ni kila na Kalou.

⁶Ena vuku ni ka oqo me kakua ni dua na tagane me caka cala kina se via la'ki siova na ka e nona na wekana, ni sa dau veivakatotogitaki na Turaga ena veika oqo. Keitou a sa tukuna oti na ka oqo ka vakaroti kemuni kina vakabibi e liu.

⁷Ni sa sega ni kacivi keda na Kalou me da vakayacora na i valavala dukadukali eso, ia me da yalosavasava ga.

⁸Ia o koya sa cata oqo sa sega ni cata walega na lewa ni tamata, ia sa cata ga na Kalou, o koya sa solia vei kemuni na nona Yalo Tabu.

⁹Ena vuku ni veilomani vakaveitacini, sa sega ni yaga me dua e vola tale yani oqo vei kemuni. O ni sa vakavulici kece mai vua na Kalou ena ka oqo mo ni dauveilomani.

¹⁰Sa dina sara ni o ni sa daulomani ira na veiwekani kece mai Masitonia raraba. Ia keitou sa vakamasuti kemuni na veiwekani mo ni vakayacora vakalevu cake sara.

¹¹Me nomuni i naki dei mo ni tiko vinaka kei ira na tani, mo ni dui qarava ga na ka e nomuni yadua ka cakacaka ena ligamuni mo ni rawata kina na nomuni bula me vaka keitou a vakarota vei kemuni.

¹²Ena sala oqo, era na vakarokorokotaki kemuni kina na tawa lotu, ka o ni na sega talega ni vakararavi kina vua e dua tale na tamata me baleta na veika mo ni bula kina.

Na Lesu Tale Mai ni Turaga

¹³Kemuni na veiwekani, keitou sa sega ni vinakata mo ni sega tu ni kila na veika e baleti ira era sa mate, ka mo ni kakua kina ni rarawa, me vakataki ira sa sega na nodra i nuinui.

¹⁴Ia me vaka ni da sa vakabauta ni sa mate o Jisu ka sa tucake tale mai na mate, ena vaka talega kina o ira era sa mate ka ra sa tu vata kei Karisito ena nodra vakabauta; na Kalou ena kauti ira vata mai kei Jisu.

¹⁵-Keitou sa tukuna vei kemuni na ka oqo me vaka na vosa ni Turaga, o ya ni da na sega ni liu vei ira era sa mate oi keda eda se bula tiko ena gauna sa lako tale mai kina na Turaga.

¹⁶Ni na rogovaki taumada na domo ni kaila, a domo i koya na agilosu turaga, kei na domo ni davui ni Kalou, ena qai lako sobu mai lomalagi na Turaga. O ira era sa mate oti ka ra sa vakabauti Karisito era na tucake taumada;

¹⁷emuri oi keda eda bula donumaka na gauna o ya, ka vakasoqoni vata yani kei ira ena veio me da sota kei na Turaga ena maliwa lala. Eda na qai tiko vata vakakina kei na Turaga ka sega ni mudu.

¹⁸O koya oqo mo ni qai ia na veivakayaloqaqataki vakai kemuni ena veivosa oqo.

1 Cesalonaika 5

Mo ni Vakarau ni sa Voleka mai na Turaga

¹Kemuni na veiwekani, sa sega ni yaga me'u vola yani vei kemuni na ka me baleta na gauna kei na siga eso ena vakayacori kina na veika oqo.

²-Ni o ni sa kila vinaka tu ni na yaco na Siga ni Turaga me vaka na nona lako voli e dua na daubutako ena bogi.

³Ena gauna era na kaya kina na tamata, “Eda sa qai vakacegu ka tiko vinaka,” ena qai yaco vakidacala vei ira na rusa me vaka na kena yaco na

mosi ni kete vua e dua na yalewa bukete sa taratara, ka na sega ni dua e dro tani rawa kina.

⁴Ia vei kemuni na veiwekani, o ni sa sega ni tiko ena butobuto, ka sa sega kina ni dodonu me na yaco yani vakidacala vei kemuni me vaka na daubutako na Siga o ya.

⁵O ni sa gone ni rarama kece sara, ka gone ni siga; eda sa sega ni *gone* ni bogi, se *gone* ni butobuto.

⁶O koya oqo me da sa kakua kina ni moce tiko me vakataki ira na kena vo; ia me da yadra tikoga ka yalomatua.

⁷Ni o ira era daumoce era sa moce ena bogi, kei ira era daumateni era sa mateni ena bogi.

⁸-Ia me vaka ni da sa gone ni siga, sa dodonu kina me yalomatua. E dodonu me da tokara na vakabauta kei na loloma me i sasabai ni lomasereda, kei na noda nuitaka na veivakabulai me i vakaruru ni uluda.

⁹Ni a sega ni lesi keda na Kalou me da rusa, ia me da taukena ga na veivakabulai ena vuku i Jisu Karisito na noda Turaga.

¹⁰Sa i koya ka a mate ena vukuda me rawa ni da na bula vata kaya ena gauna ena lesu tale mai kina, se da bula tiko se da sa mate ena gauna o ya.

¹¹O koya oqo mo ni veivakacegui ka veivakayaloqaqataki kina vakai kemuni, me vaka o ni sa vakayacora tiko.

Na i Otioti ni Veivakasalataki kei na Vakanuinui Vinaka

¹²Ia keitou sa vakamasuti kemuni na veiwekani mo ni dokai ira era sa veiqaravi voli ena kemuni maliwa, o ira sa digitaka na Turaga me ra liutaki kemuni ka vakatavulici kemuni.

¹³Mo ni vakarokorokotaki ira ka lomani ira ena vuku ni cakacaka era sa dau vakayacora. Mo ni veilomani tiko vakai kemuni.

¹⁴Keitou sa vakamasuti kemuni na veiwekani mo ni vunauci ira era sa vucesa, ni vakayaloqataki ira era sa yalolailai, ni vukei ira era sa malumalumu, ka dauvosoti ira na tamata kecega.

¹⁵Ni raica me kakua ni dua me veisauaimitaka na ca vua e dua tale, ia ni nakita tikoga mo ni caka vinaka ena kemuni maliwa ka vakakina vei ira na tamata kecega.

¹⁶Ni reki tikoga.

¹⁷Ni masu tikoga me kua ni mudu.

¹⁸Ni vakavinavinaka ena vuku ni veika kecega ena veigauna kecega, ni sai koya oqo na loma ni Kalou vei kemuni ena vuku i Karisito Jisu.

¹⁹Ni kakua ni tarova na cakacaka ni Yalo Tabu;

²⁰ni kakua ni beca na nodra i tukutuku na parofita.

²¹Ni vakatovolea na ka kecega; taura matua ga na ka e vinaka;

²²ni tarovi kemuni mai na ka kecega e ca.

²³Me qai vakasavasavataki kemuni sara na Kalou dauveivakacegui; ka me qai maroro vinaka me taucoko sara vakaoti na yalomuni kei na lomamuni kei na yagomuni me yacova na siga ena lako tale mai kina na Turaga o Jisu Karisito.

²⁴Sa yalodina o koya sa kacivi kemuni, ka na vakayacora na veika oqo.

²⁵Kemuni na veiwekani, ni masulaki keitou talega.

²⁶Ni kidavaki ira na veiwekani kecega ena i regu savasava.

²⁷Au sa vakarota vei kemuni, ena yaca ni Turaga, me qai wiliki na i vola oqo vei ira kece sara na veiwekani.

²⁸Me tiko vata ga kei kemuni na loloma-savu ni noda Turaga o Jisu Karisito.

2 Cesalonaika

2 Cesalonaika 1

¹Oqo na i vola mai vei iratou o Paula, Sailasa kei Timoci — Kivei ira na lewe ni soqosoqo lotu mai Cesalonaika, o ira era sa nona na Kalou o Tamada kei na Turaga o Jisu Karisito:

²Me nomuni na loloma kei na vakacegu mai vua na Kalou o Tamada kei na Turaga o Jisu Karisito.

Na Veilewai ni sa Lako Mai na Karisito

³Sa kilikili me keitou sa dau vakavinavinaka tikoga vua na Kalou ena vukumuni na veiwekani. Sa dodonu me keitou kitaka tiko vakakina baleta ni sa tubu vakalevu sara na nomuni vakabauta ka sa toso cake tikoga na nomuni veilomani vakai kemuni.

⁴Keitou sa dau vakacaucautaki kemuni kina ena veisoqosoqo lewenilotu ni Kalou ena vuku ni nomuni lomadei kei na nomuni vakabauta ena veivakacacani kecega kei na veika rarawa o ni sota kaya tiko.

⁵Sa vakaraitaki ena veika oqori na dodonu ni lewa ni Kalou, ka sa kena i naki mo ni vakarautaki kina mo ni curu ki na nona matanitu. Sa i koya na matanitu oqo sa yaco tiko kina vei kemuni edaidai na veivakararawataki.

⁶Ia ena vakayacora ga na ka dodonu na Kalou: ena vakararawataki ira sa vakavuna na nomuni rarawa o koya,

⁷ka na vakacegui kemuni sa vakararawataki ka vakakina oi keitou. Ena vakayacora oqo o koya ena gauna sa rairai kina mai lomalagi na Turaga o Jisu vata kei ira na nona agilosu kaukauwa

⁸ena yameyame ni buka, ka me ra totoqitaki o ira era sa cata na Kalou ka sega ni vakabauta na i Tukutuku Vinaka ni noda Turaga o Jisu.

⁹-Sa nodra i totoqi me ra vakarusai ka tawasei tani mai na mata ni Turaga kei na nona kaukauwa vakaiseru ka tawamudu.

¹⁰Ni sa na lako mai o koya ena siga koya me vakalagilagi kina mai vei ira na nona tamata yalosavasava ka vakacaucautaki mai vei ira kece era sa vakabauta. O ni sa na okati talega kina oi kemuni o ni sa vakabauta na i tukutuku keitou sa tukuna vei kemuni.

¹¹Sa i koya oqo na vuna keitou sa dau masulaki kemuni tikoga kina. Keitou sa kerea vua na Kalou me vakayacori kemuni mo ni bulataka na i tovo ni bula sa kacivi kemuni kina o koya, ka me vakayacora sara ena nona kaukauwa na nomuni veigagadre vinaka kecega kei na cakacakataki ni nomuni vakabauta.

¹²Me vakacaucautaki kina na Turaga o Jisu vei kemuni ka me vakacaucautaki kemuni talega kina o koya, me vaka na loloma-savu ni noda Kalou kei na Turaga o Jisu Karisito.

2 Cesalonaika 2

O Koya na Daucaka Ca

¹-Me baleta na lako tale mai ni noda Turaga o Jisu Karisito kei na noda vakasoqoni vata yani vua me da tiko kaya, keitou sa vakamasuti kemuni kina na veiwekani,

²me kakua ni veilecayaki vakatotolo na nomuni vakasama se mo ni vakayavalati mai na nona kacivaka e dua ni sa yaco oti mai na Siga ni Turaga. De rairai a nanumi beka ni keitou a tukuna na ka oqo ena gauna keitou parofisai se vakatavuvuli tiko kina, se a volai vakaivola.

³Me kakua sara ni dua me vakacalai kemuni ena dua na ka. Ni na sega ni yaco mada na Siga o ya me yacova ni sa yaco oti na i otioti ni veiraravui ka sa rairai mai kina na daucaka ca, o koya ka sa nakiti tu me nona i votavota o eli.

⁴-E na saqata o koya na veimataqali kalou kecega se na veika e dauqaravi, ka na vakacerecerei koya me uasiviti ira kecega. Ena lako talega yani ka la'ki dabe ena Valenisoro ni Kalou ka tukutukuni koya voli ni sa Kalou.

⁵O ni sa guilecava beka li oqo? Au sa tukuna oti vei kemuni na ka oqo ena gauna ka'u se tiko vata kina kei kemuni?

⁶Ia sa duabulu ga na ka e tarova tiko na kena yaco na ka oqo ena gauna sara ga oqo, ka o ni sa kila na ka o ya.

⁷Ni sa cakacaka tiko edaidai na kaukauwa vuni ni ca; ia ena sega taumada ni yaco na ka sa dodonu me yaco me yacova ni sa biu mada vakatikitiki tani o koya ga ka sa tarova tiko.

⁸-E na qai vakatakilai emuri na daucaka ca o ya, ia ena qai vakamatei koya na Turaga o Jisu ena i cegu ni gusuna ka vakarusai koya ena kaukauwa ni nona i serau.

⁹-O koya na daucaka ca ena lako mai ena kaukauwa i Setani ka cakava na veimataqali i vakatakilakila lelevu kei na veika veivakurabuitaki vakailasu kecega,

¹⁰ka vakayagataka na i vadi ca kecega vei ira sa gole tiko ki na rusa, baleta ni ra sa cata me ra lomana na ka dina, me ra vakabulai kina.

¹¹O koya oqo sa tala mai kina na Kalou na veivakacalai kaukauwa me cakacaka yaco vei ira me rawa ni ra vakabauta kina na veika lasu.

¹²Na kena i soqoni ga ni o ira vakayadua sa sega ni vakabauta na ka dina, ka ra sa marautaka ga na i valavala ca, era na vakarusai.

O ni sa Digitaki Mo ni Vakabulai

¹³Sa dodonu ga me keitou ia tikoga na vakavinavinaka vua na Kalou ena vukumuni na veiwekani, oi kemuni sa dau lomani kemuni na Turaga. Ni sa digitaki kemuni na Kalou mo ni i sevu ni nona veivakabulai ena vuku ni nomuni sa vakasavasavataki ena Yalo *Tabu* kei na nomuni sa vakabauta na ka dina.

¹⁴A sa kacivi kemuni na Kalou ki na ka oqo mai na i Tukutuku Vinaka keitou sa vunautaka vei kemuni; ka sa kacivi kemuni mo ni wasea vata kina na lagilagi ni noda Turaga o Jisu Karisito.

¹⁵O koya oqo, kemuni na veiwekani, mo ni tudei ga kina ka taura matua na veivakavuvuli keitou sa vakavulici kemuni kina mai na neitou i vunau kei na i vola.

¹⁶Ia na noda Turaga o Jisu Karisito kei na Kalou o Tamada, o koya sa daulomani keda ka solia vei keda na yalovakacegu ena vuku ni loloma-savu kei na i nuinui vinaka,

¹⁷me na qai vakayaloqataki kemuni ka vakaukauwataki kemuni mo ni dau talairawarawa ka tukuna na veika kecega sa vinaka.

2 Cesalonaika 3

Mo ni Masulaki Keitou

¹Me'u tinia, kemuni na veiwekani, ni masulaki keitou me rawa ni tete vakatotolo yani kina na vosa ni Turaga ka me ciqomi ena doka, me vaka sara ga na kena yaco oqo ena kemuni maliwa.

²Ni masulaka talega me na vakabulai keitou na Kalou mai na ligadra na tamata yalo vakatani ka dau caka ca; ka ni ra sega ni vakabauta kece na tamata na i tukutuku.

³Ia sa yalodina ga na Turaga, o koya ena vakaukauwataki kemuni ka maroro kemuni mai vua na vuni ca.

⁴Keitou sa yalodei talega vua na Turaga ena vukumuni, ni o ni sa cakava tiko na veika keitou sa dau vakarota vei kemuni.

⁵Me tubera mada ga na lomamuni na Turaga ki na loloma ni Kalou kei na yalo ni vosota sa dau solia na Karisito.

Sa Noda i Tavi me Da Cakacaka Tikoga

⁶Ia oqo, keitou sa vakaroti kemuni kina na veiwekani, ena yaca ni noda Turaga o Jisu Karisito, mo ni kakua ni tiko vata kei ira na tamata vakabauta vucesa ka ra sa dau vakasavuliga voli ga, ni sa sega ni vaka o ya na i vakavuvuli o ni a rogoa mai vei keitou.

⁷Ni o ni sa kila vakai kemuni ni sa kilikili mo ni vakadamurimuri keitou; ni keitou a sega ni dau vakasavuliga *se vucesa* ena kemuni maliwa.

⁸Keitou a sega ni ciqoma wale tu ga na nodra veitokoni na tamata, ia keitou a saumi ira ga. Ia keitou a cakacaka ga vakaukauwa ena siga kei na bogi me keitou kakua kina ni vakaicolacolataka e dua vei kemuni.

⁹Na neitou vakayacora oqo e sega ni baleta ni sa sega vei keitou na dodonu me keitou namaka kina na nomuni veiqaravi; ia keitou sa kitaka ga me i dusidusi vei kemuni mo ni muria.

¹⁰Ena gauna keitou a tiko vata kina kei kemuni, keitou a tauca oti vei kemuni na i vakaro oqo: “Me kakua ni kana na tamata sa sega ni via cakacaka.”

¹¹Keitou sa rogoca ni ra tiko eso vei kemuni era sa vakasavuliga voli ga ka vucesa, ka ra dau la'ki veivakasosataki vei ira tale eso.

¹²Keitou sa vakaroti ira kina na tamata vakaoqo ka vakauqeti ira ena yaca ni noda Turaga o Jisu Karisito me ra bulataka na bula vakaivakarau ka *vakasaqaaqara* cakacaka me ra bula rawa kina vakai ira.

¹³Kemuni na veiwekani, ni kakua ni vakacauoca ena caka vinaka.

¹⁴Ia kevaka e dua vei kemuni sa bese ni muria na neitou vosa mai na i vola oqo, mo ni kakua ni cakava vua e dua na ka se kauwaitaki koya kina, ka me na qai madua ga kina o koya.

¹⁵Ni kakua ga ni okati ira oqo me ra kemuni meca, ia mo ni vunauci ira ga me vaka ni ra sa nomuni i tokani ena vakabauta.

Na Kena i Tinitini

¹⁶Me qai solia vei kemuni na Turaga ni veivakacegui na vakacegu ena veigauna kecega. Me tiko vei kemuni vakayadua na Turaga!

¹⁷Oi au o Paula, ka'u sa vola yani na vakanuinui vinaka oqo ena ligaqu dina. Sa i koya oqo na i vakatakilakila ena noqu i vola kece; ni'u sa dau volavola vakaoqo.

¹⁸Me tiko vata kei kemuni kece sara na loloma-savu ni noda Turaga o Jisu Karisito.

1 Timoci

1 Timoci 1

¹Oqo na i vola mai vei Paula, na i apositolo i Karisito Jisu ena lewa ni Kalou na noda i vakabula kei Karisito Jisu na noda i nuinui —

²-Kivei Timoci, na luvequ dina ena vakabauta: Me solia vei iko na Kalou na Tamada kei Karisito Jisu na noda Turaga na loloma-savu, na yalololoma kei na vakacegu.

Na i Vakaro Eso me Baleta na i Vakavuvuli Lasu

³Au vinakata mo tiko ga e Efeso, ni'u a vakamasuti iko kina ena noqu i lakolako ki Masitonia. Eso vei ira na tamata maikea sa vakatavuvulitaka tiko na i vakavuvuli lasu, ka sa dodonu mo vakaroti ira me ra tarova na ka oqo.

⁴Tukuna vei ira me ra kakua ni vakabauta na i talanoa buli eso kei ira na i vola ni kawa balabalavu oqori, ni ra sa kauta ga mai na veileti; sa sega sara ni kilai na i naki ni Kalou mai na veika oqo, sa kilai ga ena vakabauta.

⁵Ia na i naki ni vakaro oqo me vakatubura na loloma sa vu dina mai na yalosavasava, mai na lewa-e-loma vinaka, kei na vakabauta dina.

⁶Eso era sa gole tani mai na veika oqo ka ra sa yali vakatawamacala yani ena veivosaki lialia.

⁷Era sa gadreva me ra dauvakatavuvulitaka na lawa ni Kalou, ia era sa sega mada ga ni kila na ka era vosataka se na veika era sa vosa doudou kina.

⁸Eda sa kila ni sa ka vinaka na Lawa kevaka sa muri vakadodonu sara me vaka na kena i valavala.

⁹Sa dodonu me kilai ni sa sega ni buli na lawa me baleti ira na tamata vinaka, ia me baleti ira ga na daubasu lawa kei ira dauvakacaca, o ira na tawa lotu kei na daucaka ca, o ira sa sega ni vakalou se vakayalo, o ira sa vakamatea na tamadra se na tinadra, o ira na daulaba,

¹⁰o ira na dauveibutakoci, o ira na dauveimoceri vakatagane se vakayalewa, o ira na dauvesu tamata me rawati kina na lomadra, o ira na tamata lasulasu

kei ira na daububului vakailasu se cakava na veika sa veisaqasaqa kei na i vakavuvuli dina.

¹¹Na i vakavuvuli oqo sa kunei ena kosipeli ka sa vakacolati vei au me'u vunautaka, oqori na i Tukutuku Vinaka mai vua na Kalou cecere ka dokai.

Na Vakavinavina me Baleta na Loloma ni Kalou

¹²Au sa vakavinavina vei Karisito Jisu na noda Turaga, o koya sa solia vei au na kaukauwa me baleta na cakacaka oqo, ni sai koya sa nanuma ni'u sa yalodina ka digitaki au kina ki na cakacaka oqo,

¹³-veitalia ga na noqu a dau vakasewasewani koya e liu ka dau vakararawataki koya ka tamata viavialevu vua. A sa yalololoma ga vei au na Kalou baleta ni'u sa vakayacora tu na veika oqo ena lecaika, ena vuku ni kena sega vei au na vakabauta.

¹⁴Ia sa qai sovaraka vei au na Turaga na nona loloma-savu ka solia vei au na vakabauta kei na loloma ka sa noda ni da sa tu vata kei Karisito Jisu.

¹⁵Sa i koya oqo na i tukutuku dina me ciqomi ka vakadinati: Sa lako mai ki vuravura o Karisito Jisu me vakabulai ira na tamata i valavala ca. Oi au oqo na tamata i valavala ca levu duadua vei ira kecega,

¹⁶ia sa yalololoma ga vei au na Kalou, ka sa vakaraitaka kina vei au o Karisito Jisu na titobu ni nona vosota vakadede voli mai na noqu bula ni sa gadreva o koya me'u i vakaraitaki, me'u i dusidusi vei ira era via lako mai me ra vakabauti koya ni sa sala ki na bula tawamudu.

¹⁷Me rokovi ka dokai na Tui ni veitabagauna kecega, o koya sa sega ni mate rawa ka sa sega talega ni raici rawa ena mata, o koya na Kalou e duabau ga — *io me vakacerecerei* ka tawamudu! Emeni!

¹⁸I Timoci na luvequ, au sa vakataqara vei iko na i tavi oqo ena vuku ni vosa ni parofisai eso sa tukuni oti me baleti iko. Mo yalodina kina ka vakayagataka me nomu i yaragi mo vala vakavinaka kina;

¹⁹mo taura matua na nomu vakabauta kei na lewa-e-loma vinaka. Eso era sa sega ni via vakarorogo ki na nodra lewa-e-loma ka sa vakacacani kina na nodra vakabauta.

²⁰E rau sa vakaoqo o Imeneo kei Alekisada, oi rau ka'u a totogitaka ena noqu soli rau vei Setani; me rau na vulica kina me rau muduka na nodrau vosavakacacataka na Kalou.

1 Timoci 2

Na Veivakaro me Baleta na Sokalou

¹Ia na i matai ni ka au kerea sai koya me caka na masumasu, na masu ni kerekere, na veimasulaki baleti ira na tani kei na vakavinavinaka vua na Kalou ena vukudra na tamata kecega;

²me ra masulaki na tui kei ira na veiliutaki me da tiko vinaka kina ka tiko veisaututaki, ena veitovo kece vakalou ka kilikili.

³Sa ka vinaka oqo ka vinaka vua na Kalou na noda i Vakabula,

⁴o koya sa gadreva me ra vakabulai na tamata kecega, ka me ra kila na ka dina.

⁵Sa duabau ga na Kalou, ka sa duabau ga na dauveisorovaki ena maliwa ni Kalou kei na tamata, na tamata o Karisito Jisu.

⁶Sa soli koya vakai koya me sereki ira na tamata kecega. Ia sa vakadinadinataka ena gauna sa lokuci na i naki ni veivakabulai ni Kalou.

⁷-Au sa digitaki me'u i apositolo ka qasenivuli me'u vakatavulici ira na kai matanitu tani ena vakabauta kei na dina. Au sa tukuna na ka dina ka sega ni lasu.

⁸Ena veigauna kece ni lotu, au sa vinakata me ra masu na tagane, o ira na tagane sa yalodina vua na Kalou ka rawa me ra laveta cake na ligadra ni sa sega vei ira na cudru kei na yalo ni veileti.

⁹-Au sa vinakati ira talega na yalewa me ra vakaisulutaki ira vakavinaka ena i sulu e matau ka rakorako. Me kakua ni tali na drau ni uludra se tokara na i ukuuku koula, mataniciva se i sulu i sau dredre.

¹⁰Me ra vakaitovotaki ira ena veitovo vinaka kecega me vaka sa kilikili kei ira na yalewa era sa tukuna ni ra sa lotu.

¹¹Me ra vakarorogo na yalewa ena yalomalumalumu ni ra sa vakatavulici.

¹²Au sa sega ni vakatara vei ira na yalewa me ra veivakatavulici se me ra lewai ira na tagane; ia me ra tiko lo ga.

¹³-Ni a buli e liu o Atama, ka qai muri o Ivi.

¹⁴-Ni a sega talega ni temaki o Atama, na yalewa ga, ka mani valavala ca kina.

¹⁵Ia era na vakabulai na yalewa ena gauna ni nodra vakasucu gone, kevaka era tudei tikoga ena vakabauta, kei na loloma, kei na yalosavasava, kei na yalomatua.

1 Timoci 3

O Ira na Veiliutaki ena i Soqosoqo Lotu

¹Oqo e dua na vosa dina: Kevaka e dua sa gadreva me veiqaravi vakaveiliutaki ena loma ni lotu, sa gadreva o koya na cakacaka uasivi ka vakaturaga.

²-O koya sa veiliutaki ena loma ni lotu me tawa cala, me dua ga na watina, me tamata mamakutu, me yalomatua, me i tovo vinaka, me tamata vakasama vinaka, me dauvakacegui ira na tamata ena nona vale, me matau sara ena cakacaka ni veivakavulici;

³o koya me kua ni daumateni se i tovo kaukauwa, ia me yalomalua ga ka yalomalumalumu; me kakua ni dau kocova na i lavo;

⁴me rawa ni lewa vakavinaka na nona matavuvale ka tuberi ira na luvena me ra rogoca na nona vosa ena vakarokoroko.

⁵Ni kevaka e dua na tamata sa sega ni lewa rawa vakavinaka na nona matavuvale, ena qai la'ki lewa rawa li vakaevei o koya na i soqosoqo lotu ni Kalou?

⁶O koya me matua sara ena vakabauta, de qai viavialevu ka tini ena cudruvi me vakataki koya na tevoru.

⁷E dodonu me tamata dokai mai vei ira na tamata ena taudaku ni lotu, me kakua kina ni vakamadualaki ka coriti ena dai ni tevoru.

O Ira na Dauveivuke Eso ena Soqosoqo Lotu

⁸O ira talega na dauveivuke ena soqosoqo lotu sa dodonu me ra tamata i tovo vinaka ka yalodina. Me ra kua ni dau veivakaisini ena vosa; me ra kua ni gunuva vakasivia na waini se kocova na i lavo.

⁹Ena lewa-e-loma e savasava, me ra taura matua na dina titobu ni vakabauta.

¹⁰E dodonu me ra vakatovolei mada e liu, ka me qai vakadonui me ra veiqaravi kevaka sa rawati na veika e lavaki vei ira.

¹¹Na watidra talega me ra i tovo vinaka ka me ra kakua ni daukakase; me ra yalomalumalumu ga ka yalodina ena ka kecega.

¹²O koya na dauveivuke ena soqosoqo lotu e dodonu me dua ga na watina, ka lewai ira vinaka na luvena kei na nona matavuvale.

¹³O ira na dauveivuke era qarava vinaka na nodra i tavi era na vakairogorogo sara ka dokai vakalevu ena vuku ni nodra vakabauti Karisito Jisu.

Na i Tukutuku Vuni ni Noda Lotu

¹⁴E noqu vola tiko na i vola oqo vei iko, au nuitaka me'u na lako totolo yani ka sotavi iko.

¹⁵Ia kevaka au mani bera yani, o sa na kila rawa tiko o iko na ka e dodonu me ra vakaitovotaki ira kina na tamata ena vuvale ni Kalou, oqori na i soqosoqo lotu ni Kalou bula, na duru kei na yavu ni vakavuvuli dina.

¹⁶Sa sega ni qai vakatitiqataka rawa e dua na kena cecere na i tukutuku vuni ni noda lotu: Sa rairai vakatamata na Kalou, Sa kena i vakadinadina na *Yalo*

Tabu, Ka ra sa raici koya na agilosu. Sa vunautaki o koya vei ira na veimatanitu, Ka sa vakabauti e vuravura taucoko, Sa kau cake ena lagilagi ki lomalagi.

1 Timoci 4

O Ira na Dauvakatavuvuli Vakailasu

¹Sa tukuna vakamatata na Yalo *Tabu* ni ra na vuki tani eso ena gauna emuri mai na vakabauta; era na goleva ga na yalo dauveivakacalai eso kei na veivakavuvuli ni tevoru.

²E vu oqo mai na nodra dauveivakaisini na tamata lasulasu, o ira ka sa mate tu na nodra lewa-e-loma, me vaka e vakamai ena kaukamea katakata.

³Era sa vakatavuvulitaka ni tabu na vakawati kei na kena laukana na kakana eso. Ia sa bulia ga na Kalou na kakana kece oqori me ra vakayagataka o ira sa vakabauta ka kila na ka dina, ka me vakayacori oqo ni oti e dua na masu ni vakavinavinaka.

⁴Ni sa vinaka na veika kecega sa bulia na Kalou; sa sega na ka me beci, ia sa dodonu ga me vakayagataki vata kei na masu ni vakavinavinaka,

⁵ni sa vakatabui ena vosa ni Kalou kei na masu.

Na Dauveiqaravi Vinaka i Jisu Karisito

⁶Kevaka o solia na veivakaro oqo vei ira na veiwekani o na qai dauveiqaravi vinaka i Jisu Karisito, ka tubu cake ena vosa ni vakabauta kei na i vakavuvuli vinaka o sa dau muria.

⁷Kakua ni goleva na i tukuni makawa eso sa sega ni vakalou, ka sa sega ni yaga me veitalanoataki tiko. Vakarauteki iko vinaka ga ena bula vakalou.

⁸E tiko na kena yaga na vakaukauwa yago, ia na vakaukauwataki ni yalo sa yaga ena ka kecega, baleta ni sa yalataka na rawati ni bula ena gauna oqo kei na gauna ena muri mai.

⁹Sa dina na vosa oqo ka sa dodonu me vakadinati.

¹⁰Oqo na vuna keitou sa cakacaka ga kina vakaukauwa ena vosota, baleta ni keitou sa vakataudeitaka na neitou vakanuinui vua na Kalou bula, o koya na i vakabula ni tamata kecega, ka vakauasivi o ira era sa vakabauta.

¹¹Na veika oqo mo vakarota ka vakatavuvulitaka.

¹²Me kakua ni dua me beci iko baleta walega ni o sa cauravou tiko, ia mo yaco mo i vakarau vei ira era sa vakabauta ena nomu vosa, ena nomu i tovo, ena loloma, ena vakabauta kei na yalosavasava.

¹³Mo gumatua ena wilika na i Vola Tabu vei ira na lewe vuqa, ena vunau kei na veivakavulici me yacova na noqu lako yani.

¹⁴Kakua ni weletaka na i solisoli sa tu vei iko, na veika sa soli vei iko ena parofisai kei na veitabaki ni ligadra na qase.

¹⁵Dau vakayacora na veika oqo ka solia taucoko kina na nomu dina, ka me ra raica kece kina na nomu tubu cake.

¹⁶Qarauni iko vinaka kei na nomu i vakavuvuli. Mo vakayacora tikoga na veika oqo, baleta ni kevaka o sa cakava vakavinaka vakaoqo, o na bula kina kei ira talega era sa rogoci iko.

1 Timoci 5

Na i Tavi vei Ira na Veiwekani Vakabauta

¹Kakua ni vunauca vakaukauwa e dua na qase, ia mo vosa vakamalua ga vua me vaka ga e sa tamamu o koya. Okati ira na cauravou me vaka era sa tacimu,

²kei ira na yalewa sa qase cake me vaka era sa tinamu, kei ira na goneyalewa me vaka era sa ganemu, ena yalosavasava sa taucoko.

O Ira na Yada

³Rokovi ira na yada era sa yada dina, o ira sa tiko taudua voli ga.

⁴Ia kevaka e dua na yada sa vakaluvuni se vakamakubuni, e dodonu me ra vulica taumada e liu na luvena kei na makubuna me ra cakava na nodra i tavi

vakalotu ki na nodra vuvale ka sauma lesu kina na nodra veisusugi na i tubutubu kei ira na tubudra; ni sa ka vinaka oqo vua na Kalou.

⁵Na yada ka sa tiko taudua voli ga, ka sa sega e qaravi koya, sa vagolea ga na nona vakanuinui vua na Kalou, ka sa dau masu vakawasoma me kerea vua na veivuke ena siga kei na bogi.

⁶Ia na yada sa dauguta na marau sa mate ga ni se bula voli.

⁷Dau vakarota na veika oqo me ra kua ni vakalewai kina na yada.

⁸Ia kevaka e dua sa sega ni qaravi ira na wekana ka vakauasivi vei ira na nona lewe ni vuvale, sa cakitaka ga na vakabauta o koya ka sa ca vakalevu cake mai vua e dua sa sega ni vakabauta.

⁹Me kakua ni volai ena *kedra i vola na yada* o koya ka se bera ni yacova na yabaki onosagavulu, ka sa vakawati ga vakadua;

¹⁰ni sa dodonu me vakairogorogo o koya ena vuku ni nona cakacaka vinaka, me vaka e dua sa daususugi ira vinaka na luvena, ka sa dau dolava na nona vale vei ira na vulagi, ka dau savata na yavadra na tamata ni Kalou, ka dauvukei ira na leqa, ka dausoli koya ki na veicakacaka vinaka kecega.

¹¹Ia mo kakua ni vakacuruma ki *na i vola ni yada* na yacadra na yada era gone sobu; baleta ni gauna ena vagolei tani kina na lomadra mai vei Karisito ena vuku ni nodra gagano, era na via vakawati tale,

¹²ka ra na qai ora vakalevu e lomadra ena vuku ni nodra sa voroka tale na nodra vosa ni yalayala taumada *vei Karisito*.

¹³Era sa dau vakaoti gauna talega ka curuma wavoki na veivalevale; ia sa qai ca vakalevu oqo, ni ra sa dau kakase ka ra dauvakaucaca, ka ra dau veitalanoataka na veika e sega ni dodonu me ra tukuna.

¹⁴O koya oqo ka'u sa vinakata kina me ra vakawati o ira na yada era se gone ga *se tamata bula*, ka me ra vakaluvani ka qarava na nodra vuvale, me kakua kina ni solia vua na meca e dua na gauna me vosa vakacacataki keda kina.

¹⁵Ni ra sa vuki tani oti eso na yada ka muri Setani.

¹⁶Ia kevaka e dua na yalewa vakabauta Vakarisito sa tiko eso na wekana yada ena nona vuvale, e dodonu me qaravi ira ga o koya ka me kakua ni vakacolata ki na lotu, me rawa kina *vua na lotu* me qaravi ira ga na yada ka ra sa tiko taudua ga.

¹⁷O ira na qase ka ra sa qarava vinaka na nodra i tavi ni veiliutaki e dodonu me ra nanumi ke rawa ni vakaruataki na nodra i votavota, ka vakauasivi oqo vei ira era cakacaka vakaukauwa ena qaravi ni vunau kei na veivakatavulici.

¹⁸-Ni sa kaya na i Vola Tabu, “Kakua ni vesuka na gusu ni bulumakau ni butu sila tiko,” kei na, “Solia ga vua na tamata cakacaka na kena i sau.”

¹⁹-Kakua ni rogoca se vakadinata na ka e beitaki kina e dua na qase ka vakavo ga kevaka sa lewe rua se tolu na kena i vakadinadina e ratou sa tiko.

²⁰Vunauci ira era cala ena matadra na tamata me ra rere kina na kena vo.

²¹Au sa vakaroti iko oqo ena mata ni Kalou kei Jisu Karisito kei ira na agilosi digitaki mo muria na veivakaro oqo, me dodonu na nomu lewa ka kakua ni veitotaki.

²²Kakua ni vakusakusataka na nona tabaki e dua me la'ki veiqaravi kina ena cakacaka ni Turaga, se vakaitavi ena nona ca e dua na tamata; mo maroroi iko vinaka mo savasava tiko.

²³Kakua ni gunuva wale tikoga na wai; ia mo dau gunuva vakalailai na waini me vukea na kena qaqi vinaka na kakana e ketemu, me vaka ni o sa dau tauvimate voli vakawasoma.

²⁴Sa kune votu na nodra i valavala ca eso na tamata ka sa kauti ira ki na veilewai, ia na nodra i valavala ca eso ena qai kune vakamalua e muri.

²⁵Sa vaka talega kina na kena kune votu na cakacaka vinaka; ia kevaka sara mada ga e sega, ena sega ga ni rawa ni vunitaki me tawamudu.

1 Timoci 6

Vakarokorokotaki Ira na Turaga

¹O ira kecega sa lotu ka ra se tiko vakabobula e dodonu me ra vakarokorokotaki ira tikoga na nodra turaga, me kakua ni vosa vakacacataki kina na yaca ni Kalou kei na i vakavuvuli Vakarisito.

²Veira na tiko vakabobula oqo ka lotu Vakarisito talega na nodra turaga, sa sega ni dodonu me ra beci ira ena vuku ni nodra sa lewe ni soqosoqo lotu vata; ia sa dodonu ga me ra qaravi ira vakavinaka cake sara, ka ni o ira me ra na rawa-ka mai na nodra veiqaravi era sa tamata vakabauta ka lomani.

Na i Vakavuvuli Lasu kei na Vutuniyau Dina

Oqo na ka mo dau vakatavuvulitaka ka vunautaka.

³Kevaka e dua sa vakatavuvulitaka e dua na i vakavuvuli tani ka sa sega ni muria na i vakavuvuli vinaka ni Turaga o Jisu Karisito kei na i vakavuvuli dina vakalotu,

⁴sa sinai ga o koya oqo ena qaciqacia ka sa sega ni kila e dua na ka. Sa tamata tauvi mate vakayalo o koya ka vinakata walega na veileti kei na veibataka na vosa sa tubu kina na vuvu, na veivala, na dauvakaucaca, na nanuma ca,

⁵kei na nodra veileti tawayaga o ira na tamata sa sega ni cakacaka vakavinaka tu na nodra vakasama ka sa sega ni tu vei ira na i vakavuvuli dina. Era nanuma ga ni qaravi lotu e sa dua na sala me da vutuniyau kina.

⁶Sa dina sara ni sa veivakaiyautaki vakalevu na lotu, ia vua ga na tamata sa yalo vakacegu ena veika sa soli vua se taukena.

⁷Na cava eda sa kauta mai ki vuravura? Sa sega sara ni dua na ka! Na cava eda na kauta tani rawa mai vuravura? Sa sega sara ni dua na ka!

⁸O koya oqo, ni kevaka e tu walega vei keda na i sulu kei na kakana, sa dodonu me rauti keda vakavinaka o ya.

⁹Ia o ira ga era gadreva me ra vutuniyau era sa lutu ki na veitemaki ka tacori ena veigagadre ca ka lialia e vuqa sa kuitaki ira na tamata ki na leqa kei na rusa.

¹⁰Ni sa vu ni veika ca kecega na daudomona na i lavo. Era sa gadreva vakalevu eso me ra taukena ka sa vakavuna oqo me ra gole tani kina mai na vakabauta ka voroka vakai ira na yalodra ena rarawa mosimosi.

Na i Vakaro vei Timoci

¹¹Ia o iko e dua na tamata ni Kalou, mo tarovi iko mai na veika kece sara oqo. Mo vakasaqara matua ga na yalododonu, na i tovo vakalou, na vakabauta, na loloma, na vosota vakadede, kei na yalomalua.

¹²Mo vala ga ena i valu vinaka ni vakabauta; mo taura na bula tawamudu me nomu, ni sai koya na i tovo ni bula oqo ka sa kacivi iko kina na Kalou ena gauna o a vakatusa kina na nomu vakabauta ena matadra na i vakadinadina e vuqa.

¹³-Io, ena mata ni Kalou, o koya sa solia na bula ki na ka kecega, kei Jisu Karisito, o koya sa tukuna na vakatusa vinaka ena mata i Ponitio Pailato, au sa vakaroti iko

¹⁴mo muria na i vakaro ka yalodina sara kina me yacova na siga ena lesu tale mai kina na noda Turaga o Jisu Karisito.

¹⁵Na nona rairai mai ena yaco ena gauna lokuci sa donu vua na Kalou, o koya na vu-ni-kalougata ka cecere duadua ga, na nodra Tui na tui, kei na nodra Turaga na turaga.

¹⁶O koya duadua ga sa tu vua na bula tawamudu ka sa tiko ena rarama sa sega ni torovi rawa. Ni sa sega na tamata sa raici koya oti se me na raici koya rawa. Me nona ga na vakarokoroko kei na lewa tawamudu! Emeni.

¹⁷Vunauci ira era sa vutuniyau ena veika ni vuravura oqo me ra kakua ni qaciqacia se vakararavi ki na i yau sa sega ni tudei, ia me ra vakararavi ga vua na Kalou, o koya sa solia walega vakayauyau na veika kecega vei keda me da marau kina.

¹⁸Vunauci ira me ra vakayacora na veika vinaka, me ra vutuniyau ena cakacaka vinaka, me ra dau lomasoli ka vakarau tu me ra dau veivukei.

¹⁹Ena sala oqo era na vakasokumuna kina me nodra na i yau talei ka na yaco emuri me dua na yavu vinaka ka tudei, me rawa ni ra rawata kina na bula, *ia oqo ga* na bula dina.

²⁰I Timoci, mo qarauna vinaka na ka o sa nuitaki kina. Gole tani mai na veivosaki rogorogo ca kei na veiba lialia eso me baleta na veika era sa mai vakatoka cala eso na tamata me “Kila-ka”.

²¹Ni ra sa kaya tiko eso ni sa tiko vei ira na ka oqo, ka sa vakavuna me ra gole tani kina mai na vakabauta. Me qai tiko vata kei kemudou taucoko sara na yalololoma ni Kalou.

2 Timoci

2 Timoci 1

¹Oqo na i vola mai vei Paula, e dua na i apositolo i Karisito Jisu ena lewa ni Kalou, ka sa talai me vunautaka na bula yalataki sa noda ena vuku ni noda sa tu vata kei Karisito.

²-Kivei Timoci, na luvequ lomani: Me solia vei iko na loloma-savu, yalololoma kei na vakacegu o koya na Kalou na Tamada kei Karisito Jisu na noda Turaga.

Na Vakavinavinaka kei na Veivakayaloqataki

³Au sa vakavinavinaka vua na Kalou, o koya au sa qarava ena lewa-e-loma sa savasava, me vaka era sa vakayacora na noqu qase eliu. Au sa vakavinavinaka vua ena veigauna au dau nanumi iko kina ena noqu masu wasoma ena bogi kei na siga.

⁴Au sega ni dau guilecava na nomu tagi, ka'u sa gadreva vakalevu kina me'u raici iko tale, me rawa ni'u vakasinaiti ena reki.

⁵-Sa vakadeitaki tale vei au na vakabauta dina sa tu vei iko, na vakabauta e tu e liu vei Loi na bumu, ka kune talega vei Unaisi na tinamu, ka'u vakadinata ni sa tiko talega vei iko.

⁶Oqo na vuna au sa vakananumi iko yani kina mo vakabulabulataka tikoga na i solisoli sa solia vei iko na Kalou ena vuku ni veitabaki ni ligaqu vei iko.

⁷Ni sa sega ni solia na Kalou vei keda na yalo ni rere, ia na yalo ga sa solia vei keda na kaukauwa, na loloma, kei na bula vakaivakarau.

⁸Mo kakua ni madua kina ena nomu vakadinadinataki Karisito; se mo maduataki au, na nona tamata sa vesu tu. Ia mo ciqoma ga na nomu i votavota ni veivakararawataki ena vuku ni Tukutuku Vinaka, ni sa solia na Kalou vei iko na kaukauwa mo vakayacora vakakina.

⁹Sa vakabulai keda na Kalou ka sa kacivi keda me da nona tamata, ka sa sega ni vu oqo mai na veika eda sa cakava, ia sa vu ga mai na nona i naki kei na

nona loloma-savu. A sa solia vei keda o koya na nona loloma-savu oqo ena vuku i Karisito Jisu ni bera ni vakatekivutaki o vuravura,

¹⁰ia oqo sa qai vakatakilai vei keda ni sa rairai mai na noda i Vakabula, o Jisu Karisito. Sa mai muduka o koya na kaukauwa ni mate ka vakatakila ena kosipeli na bula sa tawamudu rawa.

¹¹-Sa digitaki au kina na Kalou ena vuku ni kosipeli me'u kena daunikacikacivaki, ka kena i apositolo, ka kena qasenivuli talega.

¹²Sa i koya oqo na vuna ka'u sa sotava kina na veika dredre oqo. Ia ka'u sa sega ni madua baleta ni'u sa kilai koya au sa vakabauta, ka'u vakadinata ni sa rawa vua me maroroya vinaka tiko na veika sa solia vei au me yacova na Siga o ya.

¹³Mo taura matua na veivosa vinaka eso ka'u a vakatavulica vei iko, me i vakaraitaki ni veika mo muria, ka vakataudeitaki iko tikoga ena vakabauta kei na loloma sa noda ena noda tu vata kei Karisito Jisu.

¹⁴Taura matua na i solisoli vinaka sa nuitaki vei iko ena kaukauwa ni Yalo Tabu.

¹⁵Me vaka o sa kila, era sa biuti au o ira kece sara mai Esia, ka wili kina o Faijelo kei Erimojini.

¹⁶Me yalololoma na Turaga ki na vuvale i Onisivoro, ni sa dau vakacegui au sara vakavuqa o koya ka sega ni maduataki au ena noqu vesu tu,

¹⁷ia ena gauna ga sa yaco yani kina ki Roma, a sa vaqarai au sara me yacova ni sa raici au.

¹⁸Me qai solia vua na Turaga na nona mataloloma ena Siga o ya! *Io*, o ni sa kila vinaka na levu ni cakacaka sa qarava o koya mai Efeso.

2 Timoci 2

Na Sotia Vinaka i Jisu Karisito

¹I Timoci na luvequ, mo vakaukauwataki ena loloma-savu sa noda ena noda tu vata kei Jisu Karisito.

²Mo maroroya na i veivakavuvuli o sa rogoca niu vunautaka ena matadra e lewe vuqa na i vakadinadina, ka vakadewataka vei ira na tamata nuitaki, o ira era rawa me ra na vakavulici ira talega na kena vo.

³Mo vosota na veika dredre o sotava me vaka e dua na sotia yalodina i Karisito Jisu.

⁴Na sotia e veiqaravi voli vakaivalu sa dau vinakata me vakalomavinakataki koya na nona turaganivalu ka sa sega kina ni vakaogai koya tale ena ka ni bula raraba.

⁵Na dauqito e qitora e dua na qito sa sega sara ni rawata rawa e dua na i covi kevaka e sega ni muria na lawa ni qito.

⁶Na dauteitei sa cakacaka vakaukauwa e dodonu me na kania taumada na i sevu ni vua ni qele.

⁷Mo vakasamataka mada na veika ka'u sa kaya oqo vei iko, baleta ni na vukei iko na Turaga mo kila na ka kece sara.

⁸Mo nanumi Jisu Karisito, o koya sa vakaturi cake mai na mate, a sa vu mai na kawa i Tevita o koya, me vaka sa tukuni ena i Tukutuku Vinaka au sa vunautaka.

⁹Ena vuku ni noqu vunautaka voli na i Tukutuku Vinaka, au sa vakararawataki kina ka'u sa vesuki sara kina ena sinucodo me vaka e dua na kaivesu.

¹⁰Ia ena vukudra na digitaki ni Kalou, au sa rawa ni vosota kina na veika oqo me ra rawata kina na lagilagi kei na veivakabulai tawamudu sa tu vei Karisito Jisu.

¹¹Sa dina sara na vosa oqo: “Kevaka eda sa mate vata kei koya, Eda na bula vata talega kei koya.

¹²-Kevaka eda sa vosota tikoga, Eda na lewa vata talega kei koya. Kevaka eda sa cakitaki koya, Ena cakitaki keda talega o koya.

¹³Kevaka eda na sega ni yalodina, Sa yalodina tikoga o koya, Baleta ni sa sega ni rawa ni lasu o koya vakai koya.”

Na Tamata Cakacaka sa Vakadonui mai Vua na Kalou

¹⁴Mo vakananumi ira tikoga na tamata ena ka oqo, ka vakaroti ira matua ena mata ni Kalou me ra kua ni veiletitaka na vosa. Sa sega na kena yaga oqo, ia sa veivakaleqai ga vei ira sa rogoca.

¹⁵Gumatua sara mo rawata na veivakadonui sa taucoko sara ena mata ni Kalou, me vaka na tamata daucakacaka sa sega ni maduataka na nona cakacaka, ka sa dau kaya vakadodonu na i tukutuku dina ni Kalou.

¹⁶Mo lako tani mai na veivosaki lialia kei na veitalanoa vakasisila, ni veika oqo sa vakavuna ga me ra gole tani kina mai vua na Kalou o ira na tamata.

¹⁷Na nodra i vakavuvuli vakaoqo sa vaka e dua na mavoia sa tadola tu ka sa kania vakamalua tiko na lewe ni yago. Oi rau na lewe rua ka vakatavuvulitaka tiko na veika oqo sai rau o Imeneo kei Filito.

¹⁸E rau sa gole tani mai na ka dina, ni rau sa kaya voli ni sa vakayacori oti na noda tucake tale mai na mate. A sa vakaleqai kina na nodra vakabauta eso.

¹⁹-Ia na yavu tudei sa virikotora na Kalou sa sega ni yavalati rawa, ka sa volai kina oqo: “Na Turaga sa kilai ira era sa nona” kei “O ira yadua era sa tukuna ni ra sa nona na Turaga e dodonu me ra vuki tani kece sara mai na nodra caka ca.”

²⁰Ena loma ni dua na vale levu, sa sega walega ni tu kina na veibilo koula kei na veibilo siliva; ia sa tu talega kina na bilo kau kei na bilo qele, eso me vakayagataki ena veisoqo lelevu ka so me vakayagataki ena veisoqo lalai.

²¹O ira kece na tamata sa vakasavasavataki ira mai na veika ca oqo era na vakayagataki me ra bilo digitaki me vaka na kedra dui i naki, ka ra sa vakatabui me ra yaga vua na nodra Turaga, ka vakarau tu me ra vakayagataki ena veicakacaka vinaka kecega.

²²Mo dro tani mai na veigagadre ca vakacauravou, ia me goleva ga na lomamu na yalododonu, na vakabauta, na loloma, kei na vakacegu, ka mo

cakava oqo vata kei ira sa dau kerea na veivuke ni Turaga ena nodra dau masuti koya ena yalosavasava.

²³Tarovi iko mai na veileti lialia ka tawayaga; o sa kila ni ra sa vakavuna na veivala.

²⁴Me vaka ni o sa dauveiqaravi ni Turaga, sa sega kina ni dodonu mo ia na veileti. Sa dodonu ga mo yalovinaka vei ira na tamata kecega, ka mo qasenivuli vinaka ga ka dauvosota,

²⁵ka vakatavulici ira na kemu meca ena yalomalumalumu. De na qai solia vei ira na Kalou na gauna me ra veivutuni kina ka kila na ka dina,

²⁶ni ra sa kilai yalodra tale mai ka dro bula mai na dai ni tevoru, o koya ka sa vesuki ira tu me ra cakava na lomana.

2 Timoci 3

Na Veisiga Emuri

¹Mo kila talega oqo, ni na yaco mai na gauna dredre eso ena veisiga emuri.

²O ira na tamata era na daunanumi ira vakataki ira ga, era na dauvinakata na i lavo, era na dokadoka ka qaciqacia, era na sega ni dokai ira na nodra i tubutubu, era na sega ni dau via vakavinavinaka, era na sega ni daulotu,

³era na sega ni dau kauwaitaki ira na tamata, ena kaukauwa na nodra i vakarau, era na dauveibeitaki vakailasu, era na daucudrucudru; era na cata na veika e vinaka;

⁴era na dauveidabui, era na dui vakayaco lomadra, era na sinai ena dokadoka; era na dau lomana ga na marau ka sega ni lomana na Kalou;

⁵Era sa vakayacora me ka vakarairai ga na nodra lotu ka sega ni ka mai na yalodra dina. Kakua ni dau veitokani kei ira na tamata vakaoqo.

⁶Eso vei ira era sa dau lako ki na veivale ka rawai ira na yalewa malumalumu *vakayalo* era se bikai tu ena nodra i valavala ca ka lewai mai na nodra gagadre ca e vuqa,

⁷o ira na yalewa ka ra sa dau tovolea vakaukauwa me ra vakavulici, ia era sa sega ga ni kila rawa na ka dina.

⁸-Me vaka na nodrau saqati Mosese o Jani kei Jabari, era sa saqata vakakina na ka dina na tamata vakaoqo. Sa tauvimate na nodra vakasama ka sega ni vakadonui na nodra vakabauta.

⁹Ena sega ni balavu sara na nodra toso, baleta ni ra na raica na tamata kecega na nodra lecaika. Sa i koya o ya na ka sa yaco vei Jani kei Jabari.

Na i Otioti ni Vakaro vei Timoci

¹⁰Ia o iko, o sa dau muria na noqu i vakavuvuli, na noqu i tovo, na i naki ni noqu bula, na noqu vakabauta, na noqu vosota vakadede, na noqu loloma, na noqu vosota na veika dredre,

¹¹-na vakacacani ni noqu vakabauta, kei na noqu vakararawataki mai na veika ka'u a sota kaya mai Anitioki, kei Ikoniona, kei Lisitira. Sa ka levu dina sara na veivakararawataki ka'u sa curuma rawa! Ia sa vakabulai au na Turaga mai na veika kece oqori.

¹²O ira yadua sa gadreva me ra bulataka na bula vakalou ena vuku i Karisito Jisu era na vakacacani.

¹³Ia ena toso cake ga vakalevu na nodra veidabui kei na veivakacalai o ira na tamata ca kei ira na dauvosalasu, ni ra sa vakacalai ira eso ka vakacalai ira vakai ira talega.

¹⁴Ia o iko, mo tudei tikoga ena veika dina o sa vakavulici kina, ka vakadinata baleta ni o sa kilai ira sa vakatavulici iko.

¹⁵Ni o sa kila rawa na i Vola Tabu o iko mai na gauna o se gone kina, ka sa vakavukui iko na ka oqo me nomu rawa kina na bula ni o sa vakabauti Karisito Jisu.

¹⁶Ni sa ceguva na i Vola Tabu kecega na Kalou, a sa yaga oqo me ia kina na veivakavulici, me vunauca na ca, me vakadodonutaka na cala, me ia kina na veituberi ena valavala dodonu,

¹⁷ka me yaco kina vua na tamata ni Kalou me vakarautaki koya vinaka sara ki na kena cakacakataki na veika vinaka kece sara.

2 Timoci 4

¹Ena mata ni Kalou kei Jisu Karisito, o koya ena veilewaitaki ira na bula kei ira na mate ena nona rairai mai kei na nona matanitu, au sa vakarota kina oqo vei iko

²mo vunautaka na vosa ni Kalou ka gumatua sara ena gauna kecega, ena gauna vinaka kei na gauna ca. Vakaraitaka na ka e cala, vakadodonutaki ira na cala, vakayaloqaqataki ira me ra cakava na ka e dodonu ka veivakavulici ena yalo sa vosota vakadede sara.

³Ena yaco mai na gauna era na bese kina na tamata ni rogoca na i vakavuvuli vinaka, ia era sa na muria ga na nodra dui gagadre ka ra na vakasokumuni ira vata mai na dauniveivakavulici tale eso me ra rogoca mai vei ira na veika ga era via rogoca.

⁴Era na sogota na daligadra ki na i vakavuvuli dina, ka goleva na veitukutuku wale.

⁵Ia o iko, mo qai vakatulewataka vakayalomatua sara na nomu bula ena veidraki ni bula kecega, ka vosota na veika dredre. Mo vakayacora na cakacaka ni dauveivakalotutaki ka qarava vinaka sara na nomu i tavi me vaka na dauveiqaravi ni Kalou.

Na i Votavota i Paula ena Gauna mai Muri

⁶Ia oi au, sa voleka oqo na gauna me'u liviraki kina ena i cabocabonisoro; au sa yacova oqo na gauna me'u sa biuta vakadua kina na bula oqo.

⁷Au sa solia kece na noqu i gu ena vuku ni veisisivi, au sa vakaotia vinaka na balavu ni vanua me cicivi, ka'u sa taura matua na vakabauta.

⁸Ia oqo, sa waraki au ga na i cocovi ni qaqa, na i sala vakaturaga ni valavala dodonu, o koya ena solia vei au na Turaga ka turaganilewa dodonu ena siga o ya — ka segai walega ni oi au duadua ga, vei ira kece talega era sa namaka na nona rairai tale mai.

Eso na i Tukutuku vei Timoci

⁹Gumatua mo lesu totolo mai vei au,

¹⁰-ni sa biuti au o Timasa ena vuku ni nona sa taleitaka vakalevu na vuravura oqo, ka sa lako yani ki Cesalonaika. O Kirisiki sa lako i Kalatia, ka sa lako i Talimetia o Taito.

¹¹-Sa qai tiko taudua voli ga kei au o Luke. Kauti Marika mo drau lako vata mai vei au.

¹²-Au sa talai Tikiko ki Efeso.

¹³-Ni o sa lako mai, mo qai kauta tiko mai na noqu kote ka'u a biuta tu yani vei Karipo mai Tiroa. Mo kauti ira talega mai na i vola, ka vakauasivi na kena era volai tu ena kuli-ni-manumanu.

¹⁴-Sa vakayacora vei au e vuqa sara na ka ca o Alekisada, o koya na matai ni kaukamea. Me na sauma ga vua na Turaga na ka sa cakava.

¹⁵Mo qarauni iko vinaka mai vua, baleta ni sa saqata sara vakaukauwa o koya na neitou i tukutuku.

¹⁶Ena i matai ni noqu veilewai, a sega sara ni dua e bau tokoni au; ia era sa laivi au kecega. Me ra kua sara ni qai beitaki kina o ira ena dua na ka!

¹⁷Ia sa tu ga e yasaqu na Turaga ka sa vakaukauwataki au, me'u vunautaka rawa kina na i tukutuku vinaka vei ira kece na kai matanitu tani me ra rogoca; ka sa sega kina ni tau vei au na i totogi mate.

¹⁸Ena vakabulai au tikoga na Turaga mai na veika ca kecega, ka maroroya na noqu bula ena vuku ni nona matanitu vakalomalagi. Me ia vua na vakarokoroko ka sega ni mudu. Emeni.

Na i Otioti ni Vakanuinui Vinaka

¹⁹-Au sa loloma yani vei Virisila kei Akuila, ka vakakina ki na vuvale i Onisivoro.

²⁰-Sa tikoga mai Korinica o Erasito, ka'u sa biuti Tirofimo tu yani mai Milito, ni sa tauvimate.

²¹Tovolea vakaukauwa mo lako mai ni se bera na vula i liliwa. E ratou sa loloma tu yani o Ufola, kei Putena, kei Laino, kei Kilotia, kei ira kecega na veiwekani.

²²Me tiko vata kei iko na Turaga. Me sobuti kemudou na yalololoma ni Kalou.

Taito

Taito 1

Na i Vakabula

¹Mai vei Paula, na dauveiqaravi ni Kalou ka i apositolo i Jisu Karisito. Au sa digitaki ka talai me'u vukea na kena tara cake na nodra vakabauta na tamata digitaki ni Kalou ka vakavulici ira ena i vakavuvuli dina ni noda lotu,

²ka sa yavutaki ena nuitaki ni bula tawamudu. A sa yalataka makawa sara tu na bula oqo na Kalou, o koya ka sa sega ni dau vosa lasu.

³Ia ni sa yaco mai na kena gauna dodonu, sa qai vakaraitaki kina o koya ena nona i tukutuku. A sa lesi vei au me'u vunautaka na ka oqo ena lewa ni Kalou na noda i Vakabula.

⁴-Kivei Taito, na luvequ dina ena vuku ni vakabauta eda sa taukena vata. Me nomu na loloma-savu, yalololoma kei na vakacegu mai vua na Kalou na Tamada kei Karisito Jisu na noda i vakabula.

Na Cakacaka i Taito Mai Kiriti

⁵Au a biuti iko yani mai Kiriti mo tuvana vakavinaka na veika ka ra sa vo tu, ka lesi ira eso na qase ena veikoro me vaka au a vakarota vei iko.

⁶-Na tamata me digitaki me sega ni dua na ka e vakamelei rawa vua, me dua ga na watina me ra tamata vakabauta Vakarisito na luvena, me ra i tovo vinaka ka kakua ni beitaki rawa ena dua na ka.

⁷Sa dodonu me kakua ni beitaki ena dua na ka o koya e veiliutaki ena lotu me vaka ni sa dauniyau ni Kalou, ka sa sega ni dodonu me qaciqacia se yalototolo se dau mateni se i tovo kaukauwa se kocokoco.

⁸Ia sa dodonu ga me tamata dau vakacegui ira na vulagi, me dau vinakata na ka kecega e vinaka, me yalomatua, me yalododonu, yalosavasava ka me dau lewai koya vakavinaka;

⁹me taura dei na i vakavuvuli dina sa vakatavulici kina ka me rawa kina ni vakatavuvulitaka na i vakavuvuli vinaka ka vakadrukai ira era via vakatanitaka.

Me ra Saqati na i Vakavuvuli Vakailasu

¹⁰Ni ra sa lewe vuqa na tamata be era tiko e keru, vakauasivi ena kedra maliwa na Jiu era sa lotu. Era sa vagolea tani na nodra vakasama na tamata ena nodra vosa veivakacalai.

¹¹Sa dodonu me ra vagalui ni ra sa vakacacani ira kece na veivuvale e vuqa ena nodra vakatavuvulitaka na veika e sega ni dodonu me rawa ga kina na i lavo.

¹²E dua sara mada ga vei ira na kai Kiriti, o koya era okata me dua na parofita, sa kaya vakaoqo: “Era tamata lasulasu na kai Kiriti, era sa vaka na manumanu ca, daukana ka vucesa.”

¹³E vosa dina o ya. Ia sa dodonu mo vunauci ira sara vakaukauwa me ra dei tiko kina ena vakabauta dina,

¹⁴ka kakua ni vakarogoca na nodra i tukuni walega na Jiu kei na nodra i vakavuvuli na tamata sa vakanadakuya na ka dina.

¹⁵Vei ira era yalosavasava sa savasava na ka kecega; ia vei ira sa dukadukali ka tawa vakabauta sa sega ni dua na ka e savasava; sa dukadukali ruarua na nodra vakasama kei na lomadra.

¹⁶Era kaya ni ra kila na Kalou, ia era sa cakitaki koya ena nodra i tovo. Era sa tamata vakasisila, dau talaidredre ka sega ni rawa me ra cakava rawa e dua na ka vinaka.

Taito 2

Na Vakatauvuvulitaki ni Vakavuvuli Dina

¹Sa nomu i tavi mo vunautaka na ka e salavata kei na i vakavuvuli dina.

²Vakarota me ra yalomatua na qase, me ra loma vuku ka lewai ira vakavinaka, me taucoko vinaka na nodra vakabauta, me ra dau loloma ka dau vosota.

³Me vaka talega kina o ira na yalewa qase, me tiko vei ira na yalo e veidokai ka me ra kakua ni dauveibeitaki vakailasu se daumatani. Ia me ra dau vakatavuvulitaka na ka vinaka,

⁴ka tuberi ira na yalewa gone me ra dau lomani ira na watidra kei na luvedra.

⁵Me ra yalomatua ka yalosavasava, me ra radinivale vinaka ka dau talairawarawa vei ira na watidra, me kakua kina ni vosa vakacacataki na vosa ni Kalou.

⁶Vakamasuti ira talega na cauravou me ra lewai ira vakavinaka.

⁷Ia o iko sara mada ga mo i vakaraitaki vinaka ena ka kecega o cakava, ka mo vakaraitaka na dodonu kei na bibi ni nomu i vakavuvuli.

⁸Na veika kece o tukuna me dina ka sega ni vakamelei rawa me na vagalui kina na meca ka sega na ka ca e kaya rawa me baleti keda.

⁹Vakaroti ira na bobula me ra talairawarawa vei ira na nodra turaga ena ka kecega. *Io* me ra kakua sara ni sauma lesu na nodra vosa,

¹⁰se me ra butakoca na veika era taukena. Me ra vakaraitaka ga na nodra yalodina ena ka kecega, ka me ra vakarogovinakataka kina na i vakavuvuli ni Kalou na noda i Vakabula ena ka kecega era cakava.

Sa Noda i Nuinui na Karisito

¹¹Sa vakaraitaki mai na loloma-savu ni Kalou me ra vakabulai kina na tamata kecega.

¹²Sa vakavulici keda me da biuta tani na i tovo kecega e sega ni tovo vakalou kei na gagadre ca vakayago, ka me da yalomatua, yalosavasava ka i tovo vakalou ena vuravura oqo,

¹³ni da sa waraka tiko na siga kalougata eda sa nuitaka voli mai, ni na rairai mai kina na noda Kalou levu ka noda i vakabula o Jisu Karisito ena nona i serau lagilagi.

¹⁴-Ni sai koya ga sa solia na nona bula ena vukuda, me voli keda vakadua kina mai na i valavala ca kecega, me vakasavasavataki keda me da sa nona tamata savasava ka dauguta vakalevu na caka vinaka.

¹⁵Mo vakatavuvulitaka na veika oqo ka vakayagataka na kaukauwa kece sa soli vei iko mo ia kina na veivakauqeti kei na veivunauci vei ira era sa vakarorogo. Mo kakua sara ni vakatara me dua e raici iko sobu.

Taito 3

Na i Tovo Vakarisito

¹Tukuna tikoga vei ira na tamata lotu me ra dau talairawarawa ki na matanitu kei ira na veiliutaki; me ra talairawarawa vei ira ka vakarau tu me ra cakava na veicakacaka vinaka kecega.

²Me ra kakua ni vosavakacacataka e dua na tamata se dau veivala, ia me ra yalomalua ga ka vakarokorokotaki ira na tamata kecega.

³Ni oi keda vakai keda eda a lialia ka dau talaidredre e liu. Eda a vakacalai ka vakabobulataki ena gagadre kei na veimataqali marau e vuqa. E a sinai na noda bula ena veiqati ca kei na vuvu. Era a cati keda na tamata ka da a veicati vakai keda.

⁴Ia ni sa vakatakilai mai na yalovinaka kei na loloma ni Kalou na noda i Vakabula,

⁵sa vakabulai keda o koya. E a sega ni vakabulai keda ena vuku ni noda caka dodonu, ena vuku ga ni nona yaloveivosoti. Sa vakabulai keda ni sa vakasavasavataki keda ena veivakasucumi vou kei na veivakavoui ni Yalo Tabu.

⁶Ni sa sovaraka vakayauyau mai na Yalo Tabu na Kalou ena vuku i Jisu Karisito na noda i Vakabula,

⁷me da vakadonui kina ena nona loloma-savu ka me da taukena kina na bula tawamudu eda namaka tiko.

⁸Sa dina na veika kece au sa tukuna oti oqo. Au vinakata mo vakabibitaka tikoga na veika oqo, me ra cakava tikoga kina na ka vinaka o ira era vakabauta na Kalou ni sa vinaka na veika oqo ka yaga raraba vei ira na tamata.

⁹Ia mo kakua ni vakaitavi ena veileti sega na betena, na tuva kawa, na veiba, kei na veiletitaka na lawa i Mosese ni ra sa ka mate walega ka tawayaga.

¹⁰Ia kevaka o sa vunauca vakarua e dua e vakavuna tiko na veisei ka sega tikoga ni rogoca, mo kakua tale ni kauwaitaka na tamata o ya.

¹¹Sa yaga mo kila ni sa tamata ca na tamata o ya ka sa vakaraitaka na nona i valavala ca ni sa cala dina.

Na i Tinitini ni Veivakaro

¹²-E na gauna au na tala yani kina vei iko e dua vei rau o Aritema se o Tikiko tovolea sara ena nomu i gu taucoko mo lako mai vei au ki Nikopoli, ni'u sa nakita voli me'u na la'ki tiko e kea ena vula i liliwa.

¹³-Tovolea mo vukei rau o Sina, o koya na loya, vata kei Apolosa ena nodrau i lakolako, ka raica me kakua ni dua na ka me leqa vei rau.

¹⁴Me ra vakavulici talega na noda me ra vakayagataka na nodra gauna ena qaravi ni cakacaka vinaka ka me rawa ni sotavi kina na veigagadre e vinakati vakatotolo, ka me ra kakua ni tawayaga kina vua.

¹⁵Era sa loloma tu yani vei iko o ira kece sara era tiko vata kei au. Keitou sa loloma kece sara tale tu ga yani vei ira na noda i tokani ena vakabauta. Me sobuti kemuni kecega na loloma ni noda Kalou.

Filimoni

Filimoni 1

¹Mai vei Paula, na kaivesu ena vuku i Karisito Jisu, vata kei Timoci na wekada. Kivei Filimoni na weka i keirau, ka neirau i tokani ena cakacaka,

²-kei na i soqosoqo lotu sa dau soqoni tiko ena nomu vale, vata kei rau talega o Afia na ganeda kei Akipa na noda i tokani ena i valu oqo.

³Me nomuni na vakacegu mai vua na Kalou o Tamada kei na Turaga o Jisu Karisito.

Na Loloma kei na Vakabauta nei Filimoni

⁴Au sa dau vakavinavinaka tikoga vua na Kalou ena gauna au dau cavuti iko kina ena noqu masu

⁵ni'u sa mai rogoca tiko na nomu lomani ira kecega na tamata ni Kalou kei na nomu vakabauta na Turaga o Jisu.

⁶Au sa masulaka ni na vakatitobutaki na noda kila na veika vinaka eda sa taukena ena noda tu vata kei Karisito mai na noda veitokani ena vakabauta.

⁷Ni sa ka levu na noqu reki kei na vakacegu ena vuku ni nomu loloma, na wekaqu, ka ni sa vakabulabulataki na lomadra na tamata ni Kalou ena vukumu.

Na Vakamamasu me Baleti Onisimo

⁸Me vaka ni'u sa wekamu ena vuku i Karisito, sa rawa me'u doudou kina me'u vakarota vei iko na ka e dodonu mo vakayacora.

⁹Ia ena vuku ga ni noqu lomani iko, e vinaka cake kina vei au me'u vakamamasu ga vei iko, oi au o Paula na i talai i Karisito Jisu, ka'u sa vesu tu edaidai ena vukuna.

¹⁰-Au sa vakamasuti iko kina ena vuku i Onisimo, o koya na luvequ ena vuku i Karisito; ni'u sa yaco oi au me'u tamana vakayalo ena gauna ka'u sa vesu voli kina oqo.

¹¹E a tamata tawayaga vei iko eliu o koya, ia sa qai tamata yaga sara vei iko oqo, ka vakakina vei au.

¹²Au sa talai koya lesu tale yani oqo vei iko, ka sa salavata yani kei koya na yaloqu.

¹³Au a via tauri koya me keirau sa tiko ga me kemu i sosomi, me qaravi au tikoga ena noqu tu vakavesu tu oqo ena vuku ni tukutuku vinaka.

¹⁴Ia, au sa sega ni via vakasaurarataki iko mo vukei au; ni ka'u sa vinakata mo vakayacora ga o iko ena yalo e galala. O koya oqo au sa sega kina ni cakava e dua na ka kevaka o se sega mada ni vakadonuya.

¹⁵De sai koya beka oqo na vuna e biuti iko kina vakalekaleka o Onisimo, o ya me na qai tiko vata tale kei iko ena vo ni nona gauna kece ni bula sa vo.

¹⁶Ni sa sega ni tamata bobula walega o koya, ia sa uasivi cake mai na bobula baleta ni sa tacida ena vuku i Karisito. Sa bibi dina vei au o koya! Ia ena yaga vakalevu cake sara vei iko o koya, ni sa nomu bobula ka tacimu ena vuku ni Turaga.

¹⁷Ia kevaka o sa okati au dina me'u nomu i tokani, mo qai ciqomi koya sara me vaka na nomu ciqomi au.

¹⁸Ia ke a cakava e dua na ka ca vei iko, se a dinautaka e dua na ka, mo qai vola vei au.

¹⁹Oi au o Paula, au sa vola vei iko na ka oqo ena ligaqu dina, au na sauma lesu vei iko. Ia e sega beka ni yaga me'u tukuna tale vei iko ni o dinautaka tu na nomu bula vakayalo vei au.

²⁰O koya oqo, na wekaqu, mo yalovinaka ka vakayacora mada na noqu kerekere oqo ena vuku ni Turaga; me vaka ni o sa taciqu vakayalo ena vuku i Karisito — vakamarautaki au mada!

²¹Au sa nuidei kina, ena noqu sa volavola tiko yani oqo, ni o na vakayacora na noqu kerekere *malumalumu* — ka'u sa kila talega ni na uasivi cake sara na ka o na kitaka.

²²Mo qai vakarautaka tale tikoga e dua na rumu me'u na tiko kina, baleta ni'u sa nuitaka ni'u na vakasukai tale yani vei kemuni ena vuku ni nomuni masu.

Tini ena Loloma

²³-Sa loloma tu yani vei iko o Epafiro, o koya keirau vesu vata tu ena vuku i Karisito Jisu,

²⁴-kei iratou na noqu i tokani ena cakacaka o Marika, Arisitako, Timasa, kei Luke.

²⁵Me tikoga kei kemuni kece na loloma-savu ni Turaga o Jisu Karisito.

Iperiu

Iperiu 1

Na Vosa ni Kalou ena Vuku ni Luvena

¹Ena gauna eliu, sa dau vosa vakavuqa na Kalou ena sala duidui eso mai na gusudra na parofita;

²ia ena gauna emuri oqo, a sa vosa vei keda o koya mai vua na Luvena. Ena vuku ni Luvena oqo sa bulia kina na Kalou na vuravura kecega, ka sa lesia na Kalou me na taukena na Luvena na veika kecega ena i otioti ni gauna.

³Sa i koya na i yaloyalo ni i serau lagilagi ni Kalou ka sa veiucui vinaka ena ka kecega kei na Kalou, ka sa tauri vuravura tu kei na veika kece sa tu ena maliwa lala ena nona vosa mana. Ni sa vuya laivi oti o koya na noda i valavala ca, a sa tiko sobu mai lomalagi e cake ena liga i matau i Koya sa Cecere Sara.

Sa Cecere Cake na Luvena Mai vei Ira na Agilosi

⁴Ni sa vakayacori na Luvena me cecere cake mai vei ira na agilosi, me vaka ni sa cecere cake na yaca sa solia vua na Kalou mai na yacadra kecega.

⁵-Ni sa sega ni bau kaya na Kalou vua e dua na agilosi me vakaoqo: “Sa i iko na Luvequ; Au sa yaco me'u Tamamu edaidai.” A sega talega ni bau kaya na Kalou ena vukuna e dua vei ira na agilosi me vakaoqo: “Au na yaco me'u Tamana oi au. Ka na yaco me Luvequ o koya.”

⁶-Ia ni sa vakarau tala mai ki vuravura na Kalou na nona Ulumatua, a sa kaya: “Me ra vakarokoroko vua o ira na agilosi kecega ni Kalou.”

⁷-Ia ena vukudra na agilosi, a sa kaya na Kalou, “Sa vakayacori ira na nona agilosi na Kalou me ra cagi, Kei ira na nona dauveiqaravi me ra yameyame ni buka.”

⁸-Ia ena vuku ni Luvena, a sa kaya vakaoqo na Kalou: “Na nomu matanitu, na Kalou, ena bula tikoga ka sega ni mudu! O sa dau lewai ira na nomu tamata ena dodonu kei na dina.

⁹O sa vinakata na i valavala dodonu ka cata na i valavala ca. Oqori na vuna sa digitaki iko kina na Kalou, o koya na nomu Kalou Ka sa solia vei iko na reki sa uasivita Na kena sa solia o koya vei ira na nomu i tokani.”

¹⁰-E a kaya talega o koya, “O iko, na Turaga, o ni sa tauyavutaki vuravura ena i vakatekivu, Ka sa cakacaka ni ligamu o lomalagi.

¹¹Era na rusa ka yali yani na veika oqo, ia o na tudei ga o iko; Ka ra na madra kece mai me vaka na i sulu;

¹²O na lobiki ira me vaka na kote balavu, Ka ra na veisautaki me vaka na i sulu. Ia o sai koyakoya tikoga o iko, Ka na sega ni mudu na nomu veiyabaki.”

¹³-A sa sega talega ni se bau kaya mada na Kalou ki vua e dua vei ira na nona agilosi me vakaoqo: “Mo dabe sobu ena ligaqu i matau Me yacova ni'u sa vakayacori ira rawa na nomu meca Me ra i tutu-ni-yava ena ruku ni yavamu.”

¹⁴A cava sara mada o ira na agilosi? Sa i ira ga na yalo dauveiqaravi vua na Kalou ka ra sa talai mai vua me ra vukei ira era sa vakarau ciqoma na i veivakabulai *ni Kalou*.

Iperiu 2

Na Veivakabulai Levu

¹O koya oqo sa dodonu kina me da vakasamataka sara vakabibi na veika eda sa rogoca oti, me da kakua kina ni lako sese.

²Sa vakatakilai ni sa dina taucoko na i tukutuku era a kacivaka na agilosi vei ira na noda qase, ka ra ciqoma kina na kedra i totogi o ira era a sega ni muria se talairawarawa kina.

³Eda na qai bula rawa li vakacava kevaka eda sa vakawaletaka na veivakabulai levu oqo? E a tukuna taumada na veivakabulai oqo na Turaga, ka ra sa vakadinadinataka mai vei keda o ira era a rogoci koya.

⁴E salavata oqo kei na nona vakadinadinataka na Kalou na dina ni veitukutuku oqo ena nona cakava na veivakatakilakila eso kei na cakacaka mana, ka sa veivotayaka talega na i solisoli ni Yalo Tabu, me vaka na lomana.

O Koya sa Veiliutaki ki na Bula

⁵Sa sega ni lesi ira na agilosu na Kalou me ra lewa na vuravura vou ena muri mai — na vuravura keitou sa tukuna tiko.

⁶Ia sa vakaraitaki ga vakaoqo ena dua na tiki ni Vola Tabu: “A cava na tamata, kemuni na Kalou, mo ni nanumi ira kina; Na tamata sa bula vakaiyalayala ga, mo ni kauwaitaki ira kina?”

⁷O ni sa buli ira me ra lolovira vakalailai sobu mai vei ira na agilosu; O ni sa vakaisalataki ira ena lagilagi kei na vakarokoroko,

⁸Ka lesi ira me ra lewa na veika kecega.” Oqo e okati kina na veika kece sara. Ia eda sa sega ga ni raica edaidai ni ra sa lewa na veika kecega na tamata.

⁹Ia eda sa raici Jisu ga, o koya ka a vakalolovirataki sobu vei ira na agilosu ena dua na gauna lekaleka, me yaco rawa kina ena loloma-savu ni Kalou me mate ena vuku ni tamata kecega. Eda sa qai raici koya oqo ni sa vakaisalataki ena lagilagi kei na vakarokoroko ena vuku ni mate ka sa vosota oti na kena rarawa.

¹⁰Ni sa dodonu ga vua na Kalou, o koya sa bulia ka maroroya na veika kecega, me vakayacori Jisu me vakataucokotaki sara mai na veika rarawa, me rawa ni kauti ira mai kina e vuqa na luvena me ra vakaivotavota ena nona lagilagi. Ni sai Jisu ga sa liutaki ira ki na bula.

¹¹A sa vakasavasavataki ira na tamata mai na nodra i valavala ca o koya, ka sa dua vata ga na Tamadra o ira sa vakasavasavataki kei koya sa veivakasavasavataki. Oqori na vuna sa sega kina ni madua o Jisu me vakatokai ira me ra tacina.

¹²-Ni sa kaya vua na Kalou: “Au na tukuna na veika o ni sa cakava vei ira na wekaqu; Ka'u na vakacaucautaki kemuni ena kedra maliwa.”

¹³-A sa kaya tale, “Au na vakararavi vua na noqu Kalou.” Sa qai kaya talega, “Sa i au oqo kei ira na gone sa solia vei au na Kalou.”

¹⁴Ia me vaka ni ra sa vakalewe ka vakadra o ira na gone, a sa yaco me vakataki ira talega o Jisu ka me vakaivotavota ena nodra i tovo vakatamata.

A sa kitaka oqo ka la'ki yacova sara na nona mate me vakamalumalumutaki koya rawa kina na tevoru, o koya sa lewa na mate,

¹⁵ka me sereki ira talega era sa bobula tu ena nodra bula taucoko ena vuku ni nodra rerevaka na mate.

¹⁶-Ni sa matata vinaka ni sega ni mai vukei ira na agilosu o koya, o ira ga na kawa i Epara-ama.

¹⁷Sa i koya oqo sa kilikili kina kei koya me yaco me vakataki ira sara na wekana ena ka kecega, me yaco rawa kina me nodra Bete Levu sa dauloloma ka yalodina ena cakacaka ni Kalou; me vosoti kina na nodra i valavala ca na tamata.

¹⁸Me vaka ni a dau veretaki ka vakararawataki o koya, sa rawa vua edaidai me vukei ira era sa dauveretaki ka vakararawataki.

Iperiu 3

Sa Cecere Cake vei Mosese o Jisu

¹Kemuni na wekaqu lotu Vakarisito, oi kemuni sa kacivi mai vua na Kalou! Ni vakasamataki Jisu mada, o koya sa tala mai na Kalou me mai Bete Levu ni vakabauta eda sa vakatusa tiko.

²-A sa yalodina o koya vua na Kalou, ka sa digitaki kina me qarava na cakacaka *ni Kalou*, me vaka sa yalodina o Mosese ena qaravi ni vale ni Kalou.

³Na tamata sa tara na vale sa dokai vakalevu cake mai na vale vakataki koya. Sa vakakina o Jisu, ni sa dokai vakalevu cake o koya mai vei Mosese.

⁴Na vale kecega e tara sa tara ga na tamata, ia sai koya ga na Kalou sa tara na ka kecega.

⁵A sa yalodina o Mosese ki na nona i tavi ni dauveiqaravi ena vale ni Kalou, ka sa vakaraitaka na veika ena qai tukuna emuri na Kalou.

⁶Ia sa yalodina o Karisito ena qaravi ni vale ni Kalou me vaka ni sa Luvena. Eda sa nona vale oi keda kevaka eda sa tudei ka yalodina tiko ki na ka eda sa vakanuinui tiko kina.

A Nodra Vakacegu na Tamata ni Kalou

⁷-O koya oqo me vaka sa kaya na Yalo Tabu: “Edaidai, kevaka o ni sa rogoca na domona,

⁸Ni kakua ni vakaukauwataka na lomamuni, Me vaka o ni a kitaka ena nomuni a vakacudruya na Kalou, Na nomuni a vakatovolei koya ena loma ni lekutu.

⁹‘E kea era a veretaki au ka vakatovolei au kina o ira na nomuni qase,’ a kaya na Kalou, E dina ga ni ra a sa raica tiko na ka au cakava ena vasagavulu na yabaki.

¹⁰O koya oqo au a cudruvi ira kina na i tabatamata o ya, ka kaya, ‘Sa dau cala tu ga na nodra vakasama, Ka ra sa sega ni muria na noqu i valavala.’

¹¹Au a bubului kina ena noqu cudru, ka kaya: ‘Era na sega sara ni curu mai ka mai vakacegu vata kei au!’ ”

¹²Kemuni na wekaqu, ni qarauna me kakua ni dua vei kemuni e tiko vua na yalo ca ka sega ni vakabauta ka me biuta laivi kina na Kalou Bula.

¹³Ia mo ni dau veivakayaloqaqataki tikoga vakai kemuni ena veisiga, ena gauna kece sara sa okati kina vei keda na vosa “edaidai” ena i Vola Tabu, ka me kakua kina ni dua vei kemuni e vakayalokaukauwataki ena i lawaki qaseqase ni valavala ca.

¹⁴Eda sai tokani i Karisito kevaka eda sa taura dei tiko me yacova na i vakataotioti na yalo sa nuidei ka sa tiko vei keda ena i vakatekivu ni gauna.

¹⁵-Oqo na ka sa kaya na i Vola Tabu: “E daidai, kevaka o ni sa rogoca na domona, Ni kakua ni vakaukauwataka na yalomuni, Me vaka o ni a kitaka ena nomuni a vakacudruya na Kalou.”

¹⁶-O cei li o ira era a rogoca na domo ni Kalou, ka ra qai sega ni muria? E sega li ni sai ira kecega ka a liutaki ira tani mai Ijipita o Mosese?

¹⁷O ira li o cei sa cudruvi ira na Kalou me vasagavulu na yabaki? E sega li ni o ira na caka cala, ka ra bale na yagodra mate ena vanua lala?

¹⁸Se kivei cei li sa bubului kina na Kalou ni ra na sega ni curu ki na nona vakacegu? E sega li ni vakayacori oqo vei ira ga era sa talaidredre?

¹⁹Eda sa qai raica, ni ra sa sega ni curu rawa ki na vanua, ena vuku ni tawa vakabauta.

Iperiu 4

Eda na Vakacegu Vata kei na Kalou

¹Sa solia vei keda na Kalou ena gauna oqo na nona vosa ni yalayala ni sa rawa vei keda me da curu ki na nona vakacegu. O koya oqo me da sa qaqarauni vakavinaka sara kina, de lakolako ena qai sega ni vakaivotavota kina eso vei kemuni.

²Ni a yaco mai vei keda na i Tukutuku Vinaka, me vakataki ira talega, ia sa sega ga ni yaga vei ira baleta ni ra a sega ni ciqoma ena vakabauta na ka era rogoca.

³Ia vei keda eda sa vakabauta, eda sa ciqoma na vakacegu sa vosa ni yalayala oti kina na Kalou. Io, me vaka ga na nona vosa: “Ena dela ni noqu cudru ka'u sa yalataka kina oqo: ‘Era na sega sara ni curuma na vanua sa tiko kina na noqu vakacegu!’ ” A sa tukuna vakaoqo ka dina ga ni a sa oti na nona cakacaka ena gauna sa bulia kina na vuravura.

⁴-Ni sa tukuni oti talega ena i Vola Tabu na tikina me baleta na i kavitu ni siga: “A sa vakacegu mai na nona cakacaka kecega na Kalou ena i kavitu ni siga.”

⁵-A sa kaya talega ena tikina o ya o koya: “Era na sega sara ni curu ki na noqu vakacegu.”

⁶O ira era a rogoca taumada na i Tukutuku Vinaka era sa sega ni vakaivotavota ena vakacegu o ya, baleta ni ra sa sega ni vakabauta *ena vuku ni talaidredre*. Ia eso tale sa qai soli vei ira me ra ciqoma.

⁷-Sa qai vakaraitaki oqo ni sa qai lokuca tale na Kalou e dua na siga ka vakatoka me “Edaidai”. A sa tukuna ena gusu i Tevita ena dua na gauna sara

emuri na vosa sa kainaki oti: “Edaidai, kevaka o ni sa rogoca na domona, Ni kakua ni vakaukauwataka na yalomuni.”

⁸Ia kevaka sa solia vei ira na tamata o Josua na vakacegu ni Kalou, ke a sega ni tukuna na Kalou e dua tale na siga emuri.

⁹Ia oqo, sa tikoga vei ira na tamata ni Kalou na vakacegu ka sa vaka na nona vakacegu na Kalou ena i kavitu ni siga.

¹⁰-Ni o koya yadua sa rawata na vakacegu o ya sa yalataka na Kalou ena vakacegu mai na nona cakacaka, me vaka na nona a vakacegu na Kalou mai na nona cakacaka.

¹¹O koya oqo me da gumatua sara kina me da rawata na vakacegu o ya, me kakua kina ni dua e bale me vakataki ira ena vuku ni tawa vakabauta.

¹²Ni sa bula ka kaukauwa na vosa ni Kalou, ka sa gata cake mai na i seleiwau batirua. Sa suwaka rawa na vanua e rau sota kina na lomada kei na yaloda, na i sema ni yago kei na uto ni sui, ka sa dau vakalewa rawa na nanuma kei na i naki ni lomadra na tamata.

¹³Sa sega ni dua na ka me vunitaki rawa vua na Kalou; ia sa laurai ga e matana votu na veika buli kecega, ka sa tevuki vakavinaka sara e matana. Ni sai koya ga eda na vakatusa vua na veika me baleti keda.

O Jisu na Bete Levu

¹⁴O koya oqo, me da taura matua kina na vakabauta eda sa vakatusa, ni sa tiko ena keda maliwa e dua na Bete Levu ka sa curuma oti na i tikotiko lagilagi ni Kalou — o Jisu, na Luve ni Kalou.

¹⁵Na noda Bete Levu oqo sa sega ni vaka e dua ka sega ni daulomani keda ena noda malumalumu; ia sa veretaki oti ena ka kece sara o koya me vakataki keda ga, ia sa sega ga na nona i valavala ca.

¹⁶O koya oqo, me da ia ka toro vakadoudou sara kina ki na nona i tikotiko vakaturaga ni loloma-savu na Kalou, me da ciqoma kina na nona yalololoma ka vota vakakina na i votavota ni loloma-savu eda dui gadreva me yaga vei keda.

Iperiu 5

¹Sa dau digitaki na bete levu mai vei ira na tamata ka sa lesi o koya me qarava na Kalou ena vukudra. Sa nona i tavi me dau vakacabora na i madrali kei na i soro ni valavala ca.

²Sa rawarawa vua me tauri ira toka vakamalua na tamata viavialevu kei ira era caka cala, me vaka ni sa malumalumu talega o koya ena vuqa na ka.

³-Me vaka ni sa tu talega vua na malumalumu, sa ganita kina me vakacabora na i soro ni nodra i valavala ca na tamata kei na nona i valavala ca vakai koya.

⁴-Sa sega ni dua e digitaki koya ga vakai koya me qarava na i tavi dokai ni cakacaka vakabete levu, ia sa kacivi koya ka lesi koya duadua ga na Kalou — me vakataki Eroni.

⁵-Sa vaka talega kina o Karisito, ni a sega ni vakacerecerei koya vakai koya me buli me bete levu, ia sa lesi koya ga na Kalou ka kaya vua: “Sa i iko na Luvequ; Sa yaco oqo edaidai me'u Tamamu.”

⁶-E a kaya talega ena dua na tikina: “O na yaco o iko mo bete tawamudu, Ena matabete i Melikiseteki.”

⁷-E na gauna ni bula vakatamata i Jisu, a sa dau vakacabora o koya na nona masu kei na kerekere ena vakamamasu ena domoilevu kei na tagi vua na Kalou, o koya sa rawata me vakabulai koya mai na mate. Ia ena vuku ni nona yalomalumalumu kei na nona yalodina, a sa rogoci koya na Kalou.

⁸E dina ga ni sa Luve ni Kalou o koya, a sa vulica ga na bula ni talairawarawa mai na veika rarawa e sota kaya.

⁹Ni sa vakayacori oti o koya me vinaka taucoko sara, a sa yaco me vu ni bula tawamudu vei ira kecega sa talairawarawa vua,

¹⁰ka sa lesi koya na Kalou me bete levu, *io* ena matabete i Melikiseteki.

Me Kakua na Suka ki Muri

¹¹E vuqa na ka e tu me keitou vakaraitaka me baleta na ka oqo, ia sa dredre ga me vakamacalataki vei kemuni ni sa rui berabera na nomuni kila rawa.

¹²-Sa dodonu mo ni sa dauveivakatavulici tiko ena gauna oqo, ia o ni se gadreva voli ga e dua me mai vakavulici kemuni tale ena i matai ni lesoni me baleta na vosa ni Kalou. Sa yaga ga vei kemuni mo ni gunu sucu, ka segai na kakana dina.

¹³O koya yadua e se gunu sucu tikoga sa sega ni vakaduiduitaka rawa na vinaka mai na ca, ka ni se gone lailai ga.

¹⁴Ia na kakana dina sa ganiti ira sa qase cake, o ira era sa vakavulica na lomadra ka sa rawa me ra vakaduiduitaka na vinaka mai na ca.

Iperiu 6

Me Da Toso Tikoga ki Liu

¹O koya oqo me da toso tikoga ki liu, ki na i vakavuvuli matua ka vakanadakuya na i matai ni lesoni me baleta na vosa ni Kalou. Me da kua tale ni vakalesuva na vulici ni yavu vakalotu me vaka na veivutuni mai na veicakacaka tawayaga eso kei na vakabauta na Kalou;

²na i vakavuvuli me baleta na papitaiso kei na veitabaki ni liga; na nodra tucake tale na mate kei na cudruvi tawamudu.

³Me da toso ga ki liu! Ni sai koya oqo na ka eda na kitaka, kevaka sa vakakina na loma ni Kalou.

⁴Ni sa dredre sara me ra veivutuni tale o ira era a vakararamataki eliu, era a tovolea na i solisoli vakalomalagi, era a vakaivotavota ena Yalo Tabu,

⁵era sa kila na vinaka ni vosa ni Kalou, ka ra sa vakila rawa na kaukauwa ni bula ena muri mai.

⁶Ia era sa qai saumaki ka biuta vakatikitiki na nodra vakabauta! Sa dredre sara kina me ra veivutuni tale o ira oqo, baleta ni ra sa vakota tale tiko vakai ira na Luve ni Kalou ki na kauveilatai ka vakamaduataki koya ena matanavotu.

⁷Ni sa vakalougatataka na Kalou na qele sa dau gunuva na uca ka dau tau wasoma kina, ka vakatubura na veimataqali kau sa yaga vei ira sa tei ena vukudra.

⁸Ia kevaka e vakatubura na veikau vakavotona kei na co ca sa sega na kena yaga, sa rawa ni cudruva na Kalou, ka sa kena i tinitini me vakamai.

⁹E dina ga ni vakaoqo na neitou vosa, ia sa dei na loma i keitou me baleti kemuni na weka i keitou. Keitou kila ni sa nomuni na veivakalougatataki e vinaka cake ena vuku ni bula sa tiko vei kemuni.

¹⁰Ni sa sega ni tawa dodonu na Kalou me sega ni okata na nomuni cakacaka kei na loloma o ni a vakaraitaka ena vukuna ena nomuni qaravi ira na vakabauta, me vaka o ni sa kitaka tikoga oqo.

¹¹Keitou sa gadreva, ena vukumuni yadudua, mo ni dui gugumatua vakakina me yacova na i vakataotioti; me na yaco dina sara kina na veika o ni sa nuitaka tiko.

¹²Keitou sega ni vinakata mo ni yaco mo ni vucesa, ia mo ni vakataki ira ga era sa vakabauta ka dau vosota vakadede ka ra sa taukena na veika e sa yalataka na Kalou.

Na Yalayala Tudei ni Kalou

¹³Ena gauna sa vosa yalayala kina na Kalou vei Epara-ama, sa bubuluitaka ni na vakayacora na ka sa yalataka. Ia me vaka ni sega ni tiko e dua e cecere cake vua, sa vakayagataka ga na yacana vakai koya me bubului kina.

¹⁴-E a kaya, “Au na vakalougatataki iko dina, ka vakalevutaka sara na nomu kawa.”

¹⁵Ena vuku ni nona vosota vakadede o Epara-ama, a taukena kina na veika a yalataka vua na Kalou.

¹⁶Ni sa bubului na tamata sa dau vakayagataka na yaca ni dua e cecere cake vua, ka sa dau tinia na veileti kecega na bubului.

¹⁷O koya oqo ni gadreva na Kalou me vakatakila vakavinaka sara vei ira era na taukena na ka e yalataki na kena sega ni rawa ni veivukiyaki na nona i naki, a mani vakadeitaka kina na nona yalayala ena bubului.

¹⁸E rau sa qai tu kina oqo e rua na ka, sa sega ni vukici rawa, ka sa sega ni rawa ni vosa lasu kina na Kalou. O koya oqo eda sa qai vakacegui kina

vakalevu oi keda eda sa dro me da vakarurugi vua ka me da taura dei tiko na i nuinui sa tu e matada.

¹⁹-Sa tu vei keda na i nuinui oqo me i kelekele dina ka dei na lomada, a sa curuma na i lati ni valenisoro vakalomalagi ki na rumu tabu e loma sara,

²⁰-ki na vanua sa liu kina o Jisu ena vukuda, ni sa yaco o koya me bete levu tawamudu ena matabete i Melikiseteki.

Iperiu 7

O Melikiseteki na Bete

¹-O Melikiseteki oqo na tui Salemi ka bete talega ni Kalou Cecere Sara. E a tavaki Epara-ama ni lesu tiko mai na i valu ka a vakamatei iratou kina na tui, ka vakalougatataki koya.

²E a solia vua o Epara-ama e dua na i katini ni veika kecega ka rawata mai ena i valu. Na i matai ni balebale ni yaca i Melikiseteki na “Tui ni Dodonu.” Ia me vaka ni sa tui talega kei Salemi, sai balebale talega ni yacana na “Tui ni Vakacegu.”

³E sega ni tukuni na tamana, se na tinana se na nona kawa se na i tekivu ni nona bula se na kena i tinitini. Ia sa vaka ga na Luve ni Kalou o koya, sa bete tiko ga ka sega ni mudu.

⁴Ia mo ni vakasamataka mada na cecere ni tamata oqo. Ni o Epara-ama mada ga, o koya na noda qase, sa dau solia vua e dua na i katini ni yau kecega sa rawata mai na i valu.

⁵-Sa vakakina na veivakaroti ni Lawa vei ira na kawa i Livai era bete me ra kumuna vata mai na nodra i katini na Isireli, oqori mai vei ira ga na wekadra, ka dina ga ni ra kawa talega mai vei Epara-ama o ira oqo.

⁶E sega ni kawa mai vei ira na Livai o Melikiseteki, ia sa kumuna ga o koya na i katini nei Epara-ama ka vosa vakalougatataki koya sa cavuti vua na vosa ni yalayala ni Kalou.

⁷Sa sega tale ni qai vakatitiqataki ni sa levu cake o koya sa solia na veivakalougatataki mai vua sa ciqoma na veivakalougatataki.

⁸Me baleti ira na bete, sa kumuni na i katini mai vua na tamata sa vakaiyalayala ga na nona bula; ia me baleti Melikiseteki, sa kumuni na i katini mai vua sa vakadinadinataki ni se bula tikoga, me vaka sa kaya na i Vola Tabu.

⁹Sa rawa kina me da kaya beka vakaoqo, ni gauna e sauma kina na nona i katini o Epara-ama, a sa sauma talega vakakina o Livai (na nona kawa era dau kumuna na i katini).

¹⁰Ni a se bera ni sucu o Livai, ia sa *vaka ga ni sa* sucu, ke da kaya rawa beka vakaoqo, o ya ni sa tiko o koya ena yago i nona qase o Epara-ama ena gauna e sotavi koya kina o Melikiseteki.

¹¹Ia kevaka e rawata vakavinaka sara na matabete i Livai me vakayacora na ka e nakiti me cakava, (ka ni a soli na lawa ena vuku ni matabete oqo) a cava na kena yaga me tubu mai e dua tale na bete me vakataki Melikiseteki ka sega ni vakataki Eroni?

¹²Ia ni sa veisau na matabete, sa dodonu me veisau talega vakakina na Lawa.

¹³Na noda Turaga, o koya sa kainaki tiko e vukuna na veika oqo, sa lewe ni duatani tale na yavusa o koya, ka se sega vakadua ni dua na lewe ni nona yavusa me bau veiqaravi vakabete.

¹⁴Sa matata vinaka tu ni lewe ni yavusa o Juta na noda Turaga, ka a sega ni bau kaya e dua na ka o Mosese me baleta na yavusa o ya ni tukuna tiko na ka e baleti ira na bete.

E Dua Tale na Bete Vakataki Melikiseteki

¹⁵Sa qai matata vinaka cake sara na ka oqo, ni sa basika mai e duatani tale na bete, sa vakataki Melikiseteki.

¹⁶A sega ni vakayacori me bete o koya ena vuku ni lewa vakalawa se vakatamata, ia ena kaukauwa ga ni bula sa sega na kena i tinitini.

¹⁷-Ni sa kaya na i Vola Tabu, “O iko na bete tawamudu, Me vaka na i tuvatuva vakabete i Melikiseteki!”

¹⁸Sa qai biu vakatikitiki tani kina na lawa makawa, baleta ni sa malumalumu ka tawayaga.

¹⁹Ni sa sega ni rawa ni vakataucokotaka na Lawa i Mosese e dua na ka me vinaka sara. Ia oqo sa qai soli mai vei keda e dua na i nuinui e uasivi cake sara me da toro voleka kina vua na Kalou.

²⁰Me kena i kuri, sa tiko talega na bubului ni Kalou. A sega ni tiko e dua na bubului vakaoqo ena gauna era a vakatikori kina na vo ni bete.

²¹-Ia sa yaco o Jisu me bete ena vuku ni bubului, ni sa kaya vua na Kalou: “Sa kitaka e dua na bubului na Turaga Ka na sega ni veisautaka tale na lomana: ‘O na yaco o iko mo bete tawamudu.’ ”

²²Ena vuku ni duidui oqo, sa qai yaco kina o Jisu me i vakadei ni dua tale na veiyalayalati e uasivi cake sara.

²³Sa tiko talega e dua tale na kena duidui: era sa lewe vuqa sara na vo ni bete ka sa tarovi koso ga na nodra via tomana tiko na nodra cakacaka vakabete ni ra sa mate.

²⁴Ia o Jisu sa bula tiko ga ka tawamudu, ka sa sega ni vakaisosomitaki ena nona cakacaka vakabete.

²⁵O koya oqo sa rawa kina vua, ena gauna oqo kei na veigauna kece sara, me vakabulai ira era gadreva me ra lesu vua na Kalou ena vukuna, baleta ni sa bula tikoga o koya me dau masulaki ira.

²⁶Sa i Jisu ga na Bete Levu sa sotava na veika eda sa gadreva. Sa yalovasava o koya, sa sega ni beitaki ena dua na ka se tiko vua na i valavala ca; sa tawasei tani mai vei ira na i valavala ca o koya ka sa vakacerecerei me uasiviti lomalagi.

²⁷-Sa sega ni vakataki ira na vo ni bete levu o koya; sa sega ni yaga vua me vakacabora taumada na i soro ni nona i valavala ca ka qai muri na nodra na tamata. A sa vakacabora o koya e duabulu ga na i soro *ni valavala ca*, na i soro sa cabori ga vakadua me baleta na tamata kecega, ka yaco oqori ena gauna sa solia kina na nona bula me vakamatei.

²⁸Na Lawa i Mosese sa lesi ira na tamata sa sega ni vinaka sara *na nodra bula* me ra bete levu; ia na yalayala ni Kalou ka sa vakayacori vata kei na nona vosa bubului, ka sa qai basika mai ni sa yaco oti mai eliu na Lawa, sa lesia na Luvena, o koya sa vakayacori me vinaka sara ka sega ni mudu.

Iperiu 8

O Jisu na Noda Bete Levu

¹-Na i balebale ni veika sa tukuni tiko oqo sai koya ni sa tiko *vakaidina* e dua na noda Bete Levu, o koya sa dabe tiko ena liga i matau ni tikotiko vakaturaga i Koya sa Cecere Sara mai lomalagi.

²Sa vei qaravi tiko vakabete Levu o koya ena Tikina Tabu Sara, o ya ena valelaca dina sa vakaduria cake na Turaga, ka segai ena liga ni tamata.

³O ira kece na Bete Levu sa lesi me ra dau vakacabora na i madrali kei na manumanu eso me i soro vua na Kalou, ka sa dodonu kina vua na noda Bete Levu oqo me tiko talega na ka me vakacabora.

⁴Ni kevaka me a tiko ga e vuravura o koya, ke a sega sara ga ni yaco me bete, ka ni ra sa tiko na matabete me ra vakacabora na i madrali me vaka sa gadrevi ena Lawa vaka-Jiu.

⁵-Na cakacaka era qarava na matabete oqo sai vakatakarakara ka i yaloyalo walega ni veika sa tiko mai lomalagi. Sa vakakina oqo na veika a yaco vei Mosese. Ni gauna sa vakarau tara kina o Mosese na Valelaca Tabu, sa qai vakaroti koya na Kalou, ka kaya, “Qarauna mo cakava na veika kece me vaka na kena i vakarau ka'u a vakatakila vei iko ena ulunivanua.”

⁶Ia oqo, sa soli kina vei Karisito na cakacaka vakabete e uasivi cake sara mai na cakacaka vakabete makawa, me vaka ga ni sa uasivi cake na veiyalayalati sa vakarautaka o koya ena kedrau maliwa na Kalou kei na nona tamata, baleta ni sa yavutaki ena veivosa sa yalataka na veika e vinaka cake sara.

⁷Kevaka sa sega ni dua na ka e cala me baleta na i matai ni veiyalayalati, ke a sega ni yaga me vakarautaki tale e dua.

⁸-Ia sa kunea ga na Kalou na cala vei ira na nona tamata, ni sa kaya kina: “Ena yaco mai na siga, sa kaya na Turaga, Ni'u na cakava kina e dua na veiyalayalati vou kei ira na Isireli vata kei ira na Juta.

⁹Ena sega ni vaka na veiyalayalati ka'u a cakava kei ira na nodra qase Ena siga ka'u a taura kina na ligadra me'u tuberi ira tani mai na vanua o Ijipita. Era a sega ni yalodina ki na noqu veiyalayalati kei ira, Ka'u a sega ni kauwaitaki ira kina.

¹⁰Ia sai koya oqo na veiyalayalati ka'u na cakava kei ira na Isireli Ena veisiga eso na toro voleka mai, sa kaya na Turaga: Au na biuta na noqu lawa ki na lomadra, Ka vola ena vu-ni-yalodra. Ka'u na yaco me'u nodra Kalou, Era na yaco me noqu tamata.

¹¹Ena sega ni dua vei ira me na vakavulica vei ira na nona kawa tamata Se tukutuku vei ira na wekana, ‘Mo kila na Turaga.’ Ni ra na kilai au kecega, Mai vua e lalai sara kivei koya e cecere cake sara.

¹²Ka'u na vosota na nodra i valavala ca Ka guilecava vakadua na nodra caka cala.”

¹³Ena kena tukuni tiko oqo na veiyalayalati vou, sa vakayacora kina na Kalou me sa makawa na i matai ni veiyalayalati; ia na ka kecega sa makawa ka madra ena takali yani ni oti ga e dua na gauna lekaleka.

Iperiu 9

Na Sokalou Vakavuravura kei na Sokalou Vakalomalagi

¹Na i matai ni veiyalayalati sa vakotori tu kina na i vakarau ni sokalou kei na vanua me qaravi kina na sokalou e vuravura.

²-A sa biriki cake e dua na valelaca, na kena e taudaku, ka sa vakatokai na Tikina Tabu. E tiko e loma na i tutu ni cina, na teveli, kei na madrai e dau vakacabori vua na Kalou.

³-E na daku ni i karua ni latilati, e tara toka kina na valelaca sa vakatokai na Tikina Tabu Sara.

⁴-Sa tu kina na miqa koula ka i cabocabo ni veika boi vinaka kei na Kato ni Veiyalalayati sa bonoti wavoki ena koula, ka sa tiko e loma e dua na sedre koula lailai ka tu kina na mana, kei na i titoko i Eroni ka sa yaco me vakadrauna, kei na vatu raraba e rua sa volai kina na veiyalalayati.

⁵-E rau toka ena dela ni Kato na jerupi e rua, ka rau vakatetaba ka vakaruruga na vanua sa dau buluti kina na i valavala ca. Ia sa sega ni kena gauna oqo me vakamacalataki kina vakamatailalai na veika kece oqo.

⁶-Sa i koya oqo na i tuvatuva ni veika sa vakayacori. Era sa dau lako yani ki na valelaca e taudaku o ira na bete ena veisiga me ra qarava na nodra i tavi,

⁷-ia sa dau curu duadua ga na Bete Levu ki na valelaca e loma, ka sa vakayacora vakadua ga oqo ena loma ni dua na yabaki. A sa kauta vata yani kina na dra me vakacabora vua na Kalou ena vuku ni nona i valavala ca vakai koya kei na vuku talega ni nodra caka cala vakacalaka na tamata.

⁸Sa vakatavulica vakamatata sara kina na Yalo Tabu mai na i tuvatuva oqo ni sa sega ni dolavi rawa na sala ki na Tikina Tabu Sara kevaka e se duri cake tikoga na valelaca e taudaku.

⁹Oqo e dua na i dusidusi me baleta na gauna edaidai. A kena i balebale ga ni veika kece sara sa vakacabori oqo vua na Kalou era sa sega ni rawa ni vakasavasavataka sara na yalodra *kei na nodra lewa-e-loma* na tamata era sa qarava na Kalou,

¹⁰ka ni sa baleta ga na kakana kei na ka-ni-gunu, kei na veimataqali valavala ni veivakasavasavataki e vuqa. Na lawa eso oqo sa baleta ga na ka e taudaku, ka sa yaga ga me yacova na gauna sa vakataudeitaka vou kina na Kalou na i tuvatuva vou.

O Karisito na Noda Bete Levu

¹¹Ia sa lako oti mai na Karisito me noda Bete Levu me baleta na veika vinaka era sa yaco oti mai. Na valelaca sa vei qaravi kina o koya sa uasivi vakalevu cake ka vinaka sara; a sa sega ni caka ena liga na valelaca oqo, ka kena i balebale ni sa sega ni tiki ni vuravura oqo.

¹²Ena gauna sa lako kina o Karisito ki na vaelaca ka curuma vakadua ga me baleta na tamata kecega na Tikina Tabu Sara, a sa sega ni kauta na dra ni me kei na dra ni luve ni bulumakau me la'ki vakacabora; ia sa kauta ga na nona dra vakai koya ka sa rawata kina me solia vei keda na bula tawamudu.

¹³-Na dra ni me kei na bulumakau kei na dravusa ni luve ni bulumakau vakamai sa dau kureitaki vei ira na tamata tawa savasava me ra vakasavasavataki kina.

¹⁴Me vaka sa dina sara oqo, sa na levu cake sara vakaidina na ka ena cakava rawa na dra i Karisito! Ni sa soli koya na Karisito me i soro sa vinaka sara vua na Kalou ena vuku ni Yalo *Tabu*. Na nona dra ena vakasavasavataka na noda lewa-e-loma mai na i valavala makawa sa tawayaga, me da rawa kina ni qarava na Kalou bula.

¹⁵Oqo na vuna sa yaco kina na Karisito me *mata* ni kena vakarautaki na veiyalayalati vou, ka me ra ciqoma kina o ira sa kacivi na veivakalougatataki tawamudu sa yalataka na Kalou. Sa rawa ni vakayacori oqo baleta ni sa yaco oti e dua na mate ka sa sereki ira na tamata mai na nodra caka cala, ka yaco oqo ena gauna e se vakabibitaki tiko kina na i matai ni veiyalayalati.

¹⁶Me baleta na i vola ni veiyalayalati ena vuku ni kena dau veiwaseyaki na nona i yau e dua na tamata ni sa mate, sa ganita me na dau vakadinadinataki taumada ni sa mate oti o koya ka vola,

¹⁷ka ni sa qai dau rawa walega ni vakayacori na veika e tu kina ni sa yaco oti na mate; ni sa sega na kena yaga kevaka e se bula tikoga o koya ka vola.

¹⁸Sa i koya oqori na vuna sa vakataudeitaki kina na i matai ni veiyalayalati mai na kena vakayagataki na dra.

¹⁹-Sa liu taumada na nona tukuna o Mosese vei ira na tamata na i vakaro kece mai na Lawa. A sa qai kauta na dra ni luve ni bulumakau kei na me kei na wai, ka kureitaka ki na i vola ni Lawa kei ira na tamata kecega, ka sa vakayagataka na vutinisipi roka damudamu kei na isopi.

²⁰A sa kaya, “Oqo na dra sa vakadeitaka na veiyalayalati sa vakarota na Kalou vei kemuni mo ni muria.”

²¹-A sa kureitaka talega vakakina na dra o Mosese ki na Valelaca Tabu kei na veiyaya kecega ni sokalou.

²²-Sa vakadinadinataki mai na Lawa ni sa voleka ni vakasavasavataka na ka kece sara na dra; ni sa bokoci walega na i valavala ca kevaka sa vakadavei na dra.

Sa Kauta Tani na i Valavala Ca na i Soro i Karisito

²³Sa dodonu kina me ra vakasavasavataki vaka o ya o ira na i vakatakarakara *se i yaloyalo* ni veika oqo mai lomalagi; ia na veika vakalomalagi sa ganiti ira ga na i soro sa uasivi cake mai vei ira oqo.

²⁴Ni sa sega ni curu na Karisito ki na Tikina Tabu sa caka ena liga ni tamata, ka i vakatakarakara ga ni kena ka dina; ia sa curu vakadodonu sara ga ki lomalagi, me rairai ki na mata ni Kalou ena vukuda.

²⁵O koya na nodra Bete Levu na Jiu sa dau curu ki na Tikina Tabu Sara ena veiyabaki ka kauta kina na dra ni manumanu. Ia sa sega ga ni curu kina o Karisito me la'ki cabori koya vakavuqa;

²⁶ni kevaka sa vakaoqo, sa dodonu kina me na mate vakavuqa o koya me tekivu sara mai na i vakatekivu ni vuravura. Ia oqo, ni sa voleka na i vakataotioti ni ka kecega, a sa basika mai kina o koya vakadua ga ena vuku ni tamata kecega, me kauta laivi na i valavala ca ena vuku ni nona cabori koya me i soro.

²⁷Ni sa lesi me ra na mate ga vakadua na tamata, ka me qai muri na nodra lewai mai vua na Kalou.

²⁸-Sa vaka talega kina vei Karisito, ni sa vakacabori ga vakadua me kauta laivi na nodra i valavala ca na lewe vuqa. Ena rairai tale mai o koya ena i karua ni gauna, ka sega ni baleta na i valavala ca, ia me mai vakabulai ira ga era sa waraki koya.

Iperiu 10

Sa Sorovaki Vakadua ga me Baleta na Tamata Kecega o Karisito

¹Me vaka ni sa tu ena Lawa na i yaloyalo walega ni veika vinaka era na muri mai ka sega ni vatukana dina, ena sega sara kina ni rawata me vakasavasavataki ira era sa gole vua na Kalou me ra vinaka sara mai na i soro vata ga sa dau vakacabori ena veiyabaki.

²Kevaka sa vakakina, e sega li ni sa na muduki na kedra vakacabori tiko na i soro? Kevaka era a sa vakasavasavataki vakadua o ira ka vakacaboisoro vua na Kalou, ke ra sa na sega ni vakila tale ni ora tiko na lomadra ena i valavala ca.

³Ia ena i soro kece o ya, sa dau vakananumi tale kina vei ira na tamata na nodra i valavala ca ena veiyabaki.

⁴Ni sa dredre sara me kauta laivi na i valavala ca na dra ni bulumakau kei na me.

⁵O koya oqo, ni sa vakarau lako mai ki vuravura o Karisito, a sa kaya kina vua na Kalou: “Ai soro kei na i madrali o ni sa sega ni vinakata, Ia o ni sa vakarautaka ga vei au e dua na yago.

⁶O ni sa sega ni taleitaka na manumanu taucoko sa sorovaki ena i cabocabonisoro Se i madrali me kauta tani na i valavala ca.

⁷Au sa qai kaya, ‘Oi au oqo, Me'u vakayacora na lomamuni, kemuni na Kalou, Me vaka sa volai tu ena i vola vivigi ena vukuqu.’ ”

⁸Sa kaya taumada eliu o koya, “O ni sa sega ni gadreva se taleitaka na i soro kei na i madrali, se na manumanu sa soravaki ena i cabocabonisoro kei na i soro ni valavala ca.” A sa tukuna oqo ka dina ga ni ra sa dau vakacabori na veika oqo me vaka na ka sa virikotori ena Lawa.

⁹A sa qai kaya, “Oi au oqo, kemuni na Kalou, me'u vakayacora na lomamuni.” A sa biuta tani kina na Kalou na veisoro makawa ka sa ciqoma na i soro sa cakava na Karisito me kena i sosomi.

¹⁰Ni sa vakayacora o Karisito na ka e vinakata na Kalou, eda sa vakasavasavataki kece kina mai na noda i valavala ca ena vuku ni nona solia na yagona me i soro sa cabori vakadua ga me baleta na tamata kecega.

¹¹-O ira vakayadua na bete vaka-Jiu era sa dau qarava na nodra i tavi ena veisiga ka vakacabora na i soro vata ga ena vuqa na gauna; ia na i soro kece oqo sa sega ni kauta tani rawa na i valavala ca.

¹²-Ia o Karisito sa vakacabora e duabulu ga na i soro ni valavala ca, ai soro ka sa mana tikoga ka sega ni vakaiyalayala, ka sa qai tiko sobu ena liga i matau ni Kalou.

¹³A sa wawa tiko maikea o koya me yacova na gauna sa vakatikori ira kina na nona meca na Kalou me ra i tutu ni yavana.

¹⁴Mai na duabulu ga na i soro, a sa vakayacori ira kina o koya me ra vinaka sara ka tawamudu o ira sa vakasavasavataki mai na i valavala ca.

¹⁵A sa vakadinadinataka talega vei keda na ka oqo na Yalo Tabu, ni sa kaya:

¹⁶-“Oqo na veiyalayalati ka'u na vakayacora kei ira Ni sa oti na gauna o ya, sa kaya na Turaga: Au na biuta ki na vu-ni-yalodra na noqu lawa, Ka vola ena lomadra.”

¹⁷-Sa qai vakuria tale ka kaya: “Au sa na sega ni nanuma tale na nodra i valavala ca kei na nodra talaidredre.”

¹⁸O koya oqo, ni gauna sa bokoci kina na nodra i valavala ca oqo, sa sega tale ni qai gadrevi e dua tale na i soro ni valavala ca.

Me Da Toro Voleka Vua na Kalou

¹⁹Ena ka oqo, kemuni na wekaqu, sa tu kina vei keda na galala *kei na doudou* me da curu yani ki na Tikina Tabu Sara ena vuku ni mate i Jisu.

²⁰Sa dolava vei keda o koya e dua na sala vou ka bula mai na kena lako curumi na i latilati, o ya na yagona ga vakai koya.

²¹Me vaka ni sa tiko *kei keda* na bete cecere sa vakataulewa ena vale ni Kalou,

²²-me da toro voleka yani kina vua na Kalou ena yalodina kei na vakabauta sa tudei, kei na lomada sa vakasavasavataki mai na veivakanananu cala kei na yagoda sa savai ena wai savasava.

²³Me da taura matua na i nuinui eda sa vakatusa tiko, ni sa yalodina o koya sa vosa ni yalayala.

²⁴Me da ia na veinanumi kei na veivukei, ka me vakatakilai kina na veilomani kei na cakacaka vinaka.

²⁵Me da kakua ni weletaka na vakasoqoni vata, me vaka sa nodra i vakarau tiko eso. Ia me da veivakayaloqaqataki ga vakalevu, ni dou sa raica ni sa roro voleka tikoga mai na Siga ni Turaga.

²⁶Sa sega tale ni qai dua na i soro me na kauta tani na i valavala ca kevaka eda sa nakita me da ia tikoga na i valavala ca ni sa tukuni oti vei keda na ka dina.

²⁷-Ia na ka walega e sa qai vo sai koya me da waraka ena rere na siga ni veilewai kei na bukawaqa rerevaki me vakarusai ira era sa veivorati kei na Kalou!

²⁸-O koya vakayadua sa talaidredre ki na Lawa i Mosese sa vakamatei ga, ka sega na yaloveivosoti, kevaka sa vakadinadinataka na nona cala e lewe rua se lewe tolu na i vakadinadina.

²⁹-Sa na qai wacava na ka ena yaco vua na tamata sa buturaka sobu na Luve ni Kalou? o koya sa sega ni doka na dra ni nona veiyalayalati na Kalou ka sa vakasavasavataki kina na nona i valavala ca? o koya sa beca na Yalo ni loloma-savu? Mo vakasamataka mada na kena bibi cake sara na nodra i totogi o ira oqo!

³⁰-Ni da sa kilai koya sa kaya “Au na qai sausaumi lesu, ka totogitaki ira.” A sa kaya talega o koya, “Ena qai lewai ira na nona tamata na Turaga.”

³¹Sa dua na ka vakadomobula me da lutu ki na liga ni Kalou bula!

³²Ni vakananuma mada na veisiga eliu, ena nomuni sa vakararamataki oti ka sota kaya e vuqa na veika rarawa, ia o ni a sega ga ni vakamalumalumutaki kina.

³³O ni a vakalialiai ka vakararawataki ena matanavotu ena gauna eso, ka so tale na gauna o ni a vakarau tu mo ni tokoni ira era sa sotava na draki ni bula mosimosi me vaka o ya.

³⁴O ni a veitokoni ena veika rarawa era curuma o ira era vesu tu, ka vosota ga ena reki na kena tauri vakaukauwa na veika o ni taukena, baleta ni o ni sa kila ni se nomuni tikoga e dua na i yau sa uasivi cake, ka sa sega ni rusa rawa.

³⁵O koya oqo, mo ni kakua ni biuta tani na nomuni yalodei, ni sa ka levu na kena i sau.

³⁶Sa yaga me tiko vei kemuni na yalo ni vosota, mo ni kitaka rawa kina na loma ni Kalou ka taukena na ka sa yalataki.

³⁷-Me vaka sa kaya na i Vola Tabu: “Ena sega soti ni dede, Ena qai lako mai o koya sa lako tiko mai; Ena sega sara ni vakaberabera.

³⁸Ia o ira na noqu tamata yalododonu era na vakabauta ka bula; Ia kevaka e dua sa suka lesu tale ki muri, Ena sega sara ni taleitaki koya na yaloqu.”

³⁹Eda sa sega ni tamata dauvuki lesu ka yali tu vakatawamacala. Ia, eda sa tiko maliwai ira ga era sa vakabauta ka ra sa vakabulai.

Iperiu 11

Na Vakabauta

¹Na vakabauta sai koya na noda vakadinata ni na yaco na veika eda nuitaka, kei na noda kila ni ra sa na tiko vakaidina na veika eda sega ni raica.

²Ni sa vakadonui ira na tamata ena gauna eliu na Kalou ena vuku ni nodra vakabauta.

³-E na vuku ni vakabauta eda sa kila kina ni sa buli na vuravura ena vosa ni Kalou, me yaco rawa kina me caka na veika sa raici rawa mai na veika sa tawa raici.

⁴-E na vuku ni vakabauta sa vakacabora kina o Epeli na i soro e vinaka cake mai na *i soro* i Keni. Ena vuku ni nona vakabauta sa vakadonui koya kina na Kalou me tamata yalododonu, baleta ni sa vakadonuya na Kalou vakai koya na nona i madrali. Ena vuku ni vakabauta e se vosa tikoga kina o Epeli, ka dina ga ni sa mate oti.

⁵Ena vuku ni vakabauta sa maroroi kina o Inoki me kakua ni mate. Ia, sa kau cake ga vua na Kalou, ka sa sega ni dua e kunei koya rawa, baleta ni sa kauti koya cake na Kalou. Ia ni se bera ni kau cake, me vaka sa tukuna na i Vola Tabu, a sa vakalomavinakataka na Kalou o koya.

⁶Ni kevaka sa sega na vakabauta, sa ka dredre sara me da vakalomavinakataka na Kalou, baleta ni o ira kece sara era via torovi koya e dodonu me ra vakabauta ni sa bula tiko o koya ka dau vakaicocovitaki ira talega era sa vakasaqarai koya vagumatua.

⁷-E na vuku ni vakabauta sa rogoca kina o Noa na i vakasala ni Kalou me baleta na veika me na qai yaco emuri ka se sega ni raica rawa o koya. A sa talairawarawa vua na Kalou ka taya e dua na waqa, a sa vakabulai kina o koya kei na nona matavuvale. E a qai yaco emuri me vakaluvuci na vuravura, ka sa vakadonui o Noa mai vua na Kalou me tamata yalododonu ena vuku ni vakabauta.

Na Vakabauta i Epara-ama

⁸-E na vuku ni vakabauta sa talairawarawa kina vua na Kalou o Epara-ama ena gauna sa kacivi kina, ka me lako ki na vanua sa yalataka na Kalou me solia vua me taukena. A sa biuta na nona vanua ka lako, ia sa sega ga ni kila na vanua sa lako tiko kina.

⁹-E na vuku ni vakabauta sa tiko vakavulagi voli kina o koya ena vanua sa yalataka vua na Kalou. A sa bula voli ga ena valelaca eso, a sa vakakina o

Aisake kei Jekope, oi rau ka sa ciqoma talega na vosa ni yalayala vata o ya mai vua na Kalou.

¹⁰Ni sa namaka tiko o Epara-ama na koro sa tudei na kena yavu, na koro sa tauyavutaka ka tara na Kalou.

¹¹-E na vuku ni vakabauta sa rawa talega kina vei Epara-ama me vakaluveni, ka dina ga ni sa qase sara o koya ka sa sivita o Sera na gauna ni vakasucu gone. A sa vakadinata ga o koya na yalodina ni Kalou, o koya sa dau dinata na nona veiyalayalati.

¹²-Ia mai vua e duabau ga na tamata, o koya ka sa wili tu me vaka na tamata mate, sa qai tubu cake mai vua e vuqa sara na nona kawa, ka kedra lewe levu e sa vaka na i wiliwili ni kalokalo ni lomalagi kei na mataninuku ni matasawa, ni sa sega ni wiliki rawa!

¹³-Era sa mate kece yani o ira oqo ena vakabauta. Era a sega ni taura na veika sa yalataka vei ira na Kalou, ia era sa raica tu ga yani vakayawa ka rekitaka, ka ra sa vakadinadinataka ni ra sa tiko vulagi ga ka dau veilakoyaki voli e vuravura.

¹⁴O ira era dau tukuna na veika vaka o ya era sa vakatakila tiko ni ra vakasaqara tiko e dua na vanua me nodra ga vakataki ira.

¹⁵Era sa sega ni vakanananu lesu tiko ki na vanua era sa biuta oti mai; ni kevaka sa vakakina, ena ka rawarawa sara na nodra lesu tale kina.

¹⁶Ia era sa gadreva ga e dua na vanua e uasivi cake, o ya na vanua vakalomalagi. O koya oqo sa sega kina ni madua na Kalou ni vakatokai me nodra Kalou, ka ni sa vakarautaka oti tu o koya e dua na koro me nodra.

¹⁷-E na vuku ni vakabauta sa vakacabori Aisake kina o Epara-ama ena gauna a vakatovolei koya kina na Kalou. O koya ka sa tau vua na veivosa ni yalayala sa voleka sara ni vakacabora me i soro kama na luvena e duabau ga,

¹⁸-ka dina ga ni sa tukuna vua na Kalou, “Na luvemu o Aisake sai koya o na vakawa mai kina me vaka na noqu yalayala.”

¹⁹Ia sa vakadinata e lomana o Epara-ama ni sa rawa vua na Kalou me vakabulai Aisake tale mai na mate, ka sara rawa ni kainaki kina vakaoqo, ni sa ciqomi Aisake tale mai na mate o Epara-ama.

²⁰-E na vuku ni vakabauta sa cavuta kina o Aisake na nona vosa ni veivakalougatataki vei Jekope kei Iso me baleta na veika sa tu ki liu.

²¹-E na vuku ni vakabauta sa vosa vakalougatataki rau kina na luve i Iosefo tagane o Jekope ni sa bera ni mate; a sa cuva sobu, a sa tatabaki ki na ulu ni nona i titoko, ka sa masu vua na Kalou.

²²-E na vuku ni vakabauta sa tukuna kina o Iosefo na nodra biuti Ijipita na Isireli, ena gauna sa voleka kina ni mate; ka tataunaka tu na ka me na caka ki na yagona.

Na Vakabauta i Mosese

²³-E na vuku ni vakabauta sa vunitaki kina o Mosese mai vei rau na nona i tubutubu mai na gauna a sucu kina me tolu na vula. E rau a raica ni sa dua na gone rairai vinaka o koya ka rau a sega ni rere me rau talaidredre ki na lewa ni tui.

²⁴-E na vuku ni vakabauta sa bese kina ni vakatokai me luve i koya na luvenitui yalewa o Mosese ni sa tamata bula mai.

²⁵A sa digitaka o koya me la'ki vakararawataki vata kei ira na tamata ni Kalou ka sega ni vinakata me bau la'ki marautaka vakalekaleka mada ga na i valavala ca ena siga eso.

²⁶A sa okata o koya ni sai yau levu cake na veivakalialiai sa sota kaya ena vuku i Karisito ka lailai na i yau kei Ijipita; ni sa rai matua tikoga o koya ki na i covi sa wawa tu mai liu.

²⁷Ena vuku ni vakabauta sa biuti Ijipita kina o Mosese ka sa sega ni rerevaka na cudru ni tui. A sa vaka ga ni sa raici koya na Kalou sa tabogo, ka sa sega kina ni saumaki lesu.

28-E na vuku ni vakabauta sa rokova kina o koya na Lakosivia kei na kureitaki ni dra, me kakua kina ni vakamatei ira na ulumatua ni Isireli na Agilosu ni Mate.

Na Nodra Vakabauta Eso na Luve i Isireli

29-E na vuku ni vakabauta era sa lako kosova kina na Isireli na Wasa Damudamu me vaka ga ni sa vanua mamaca; ia era a vakatovolea me ra kitaka vakakina o ira na Ijipita ka mani luvuci ira na wasawasa.

30-E na vuku ni vakabauta sa bale kina na bai kei Jeriko ni sa oti na nodra tayabe wavokita na Isireli ena vitu na siga.

31-E na vuku ni vakabauta sa taqomaki kina o Reapi na yalewa dautagane, me kakua ni vakamatei vata kei ira era sa talaidredre vua na Kalou, ni a maroroi rau na yamata.

32-Ia na cava tale me'u qai kaya? Sa sega na gauna me'u tukuna talega kina na veika me baleti Kitione, kei Baraki, kei Samisoni, kei Jefeca, kei Tevita, kei Samuela, kei ira na parofita.

33-E na vuku ni vakabauta era sa qaqa kina vei ira na veimatanitu eso ena i valu. Era a kitaka na veika dodonu ka ciqoma na veika sa yalataka na Kalou. Era a sogota na gusudra na laione,

34-era a bokoca na bukawaqa vakarerevaki, ka ra a dro bula mai na i seleiwau. Era a malumalumu, ia era sa qai vakaukauwataki; era a qaqa ena i valu ka vakadrukai ira na mataivalu ni veivanua tani.

35Ena vuku ni vakabauta era sa ciqomi ira lesu kina na wekadra mate o ira na yalewa, ni ra sa vakaturi cake tale mai na mate. Era a vakararawataki eso, ka ra bese ga ni sereki, ka ra mani mate kina, me nodra ga kina na tucake tale ki na dua na bula sa uasivi cake.

36-Eso tale era a vakalialiai ka vakanakuitataki, ka ra vesu talega ena sinucodo ka biu ki na valeniveivesu.

³⁷-Era a lauviri ena vatu, era a varoti me rua na kena i musumusu, era a vakamatei ena i seleiwau. Era a veilakoyaki voli ka vakaisulu ena kuli ni sipi kei na kuli ni me, era sa dravudravua ka vakararawataki, ka vakacacani.

³⁸Sa sega ni ganiti ira na vuravura oqo! Era a veiseyaki ka vakalakova na veivanua lala kei na veiulunivanua, ka ra vakaitikotiko ena veiqara e loma ni qele kei na veiqara vatu.

³⁹Era sa vakalomavinakataka na Kalou o ira kece oqo ena vuku ni nodra vakabauta! Ia era sa mate ga ka sega ni taura na veika sa yalataka vei ira na Kalou,

⁴⁰baleta ni sa vakarautaka tu na Kalou e dua na i tuvatuva vinaka me baleti keda. Sa nona i naki ga me ra na qai taura vata ga kei keda o ira oqo na ka sa yalataki, o ya na noda vakataucokotaki me da vinaka sara.

Iperiu 12

Na i Lala i Vakadinadina Levu

¹Ia vei keda, era sa vakavolivoliti keda talega e dua na i lala i vakadinadina levu. O koya oqo me da biuta laivi sara kina na veika kecega era vakabibitaki keda tu kei na i valavala ca sa kabiti keda matua tiko, ka me da ciciva tikoga ena yalodei na veisisivi sa tu e matada.

²Me da raici Jisu matua tikoga, o koya sa vakatekivuna ka na vakataucokotaka talega na noda vakabauta. A sa sega vakadua ni soro ena vuku ni kauveilatai! Ia, ena vuku ni reki sa waraki koya tu, a sa sega ni maduataka kina na mate ena kauveilatai ka sa dabe tiko edaidai ena liga i matau ni tikotiko vakaturaga ni Kalou.

³Ni vakasamataki koya mada sa vosota na veivakacacani levu era vakayacora vua na tamata i valavala ca! O koya oqo, ni kakua sara kina ni yalolilai se soro koso.

⁴Ena nomuni veivorati kei na i valavala ca, o ni se sega mada ni vala me la'ki yacova sara na vakadavei ni nomuni dra.

⁵-O ni sa guilecava li na vosa ni veivakayaloqaqataki ka a tukuna vei kemuni na Kalou me vaka o ni sa luvena? “Na luvequ, kakua ni vakawaletaka na veivakadodonutaki ni Turaga, Mo kakua ni yalolailai ni sa vakanakuitataki iko o koya.

⁶Ni sa dau ia na veivakadodonutaki na Turaga vei ira kecega sa lomana, Ka vakanakuitataki ira sa okata o koya me ra luvena.”

⁷Ni vosota na veika rarawa ena vuku ni veivakadodonutaki, me vaka ni ra i kuita ni dua na tama; na nomuni vakararawataki vakaoqo sa vakaraitaki kina na nona sa okati kemuni na Kalou mo ni luvena. O cei na gone sa sega ni bau cudruvi koya o tamana?

⁸Ia kevaka o ni sa sega ni cudruvi ena nomuni vakadodonutaki, me vaka ni ra sa cudruvi kecega na luvena, sa kena i balebale o ya ni o ni sa vaka na gone sa sega ni vakatamani, ka sega ni luvena dina.

⁹O ira talega na tamada vakayago era sa dau vakadodonutaki keda, ia eda sa dau dokai ira kina. E sega li ni ganita cake me da vakayalomalumalumutaki keda vua na Tamada vakayalo, ka me da bula kina?

¹⁰O ira na tamada vakayago era sa vakadodonutaki keda vakalekaleka ga, me vaka na veika era sa nanuma; ia sa vakadodonutaki keda ga na Kalou me da vinaka kina, ka vakaivotavota ena nona yalosavasava.

¹¹Ena gauna eda vakadodonutaki kina, sa vaka me ra ka mosimosi kecega *na veika e sotavi*, ka sega ni ka me da marau kina. Ia kevaka eda sa vulica rawa kina na bula ni talairawarawa, eda na vuataka na vua ni yalododonu kei na tiko vakacegu.

Na i Vakavuvuli Eso

¹²-O koya oqo mo ni qai laveta cake na liga sa oca vakalevu, ka vakaukauwataka na duru sa malumalumu.

¹³-Ni muria voli ga na sala dodonu, me kakua kina ni vakaleqai na yava sa lokiloki, ia me vakabulai ga.

¹⁴Ni tovolea vakaukauwa mo ni tiko veilomani kei ira kecega na tamata ka bula voli ena yalosavasava, baleta ni na sega ni raica rawa na Turaga e dua na tamata ke sega ni yalosavasava.

¹⁵-Ni qarauna me kakua ni dua me vakanadakuya na loloma-savu ni Kalou. Ni qarauna talega me kakua ni dua e yaco me vaka na kau gaga sa tubu cake ka vakavu leqa vei ira na lewe vuqa ena vuku ni kena gaga.

¹⁶-Ni qarauna me kakua ni dua e yaco me dau kitaka na i tovo vakasisila ni yago se me sega ni vakabauta na Kalou me vakataki Iso, o koya sa volitaka na nona i tutu vakaulumatua ena duabulu ga na kakana.

¹⁷-O ni sa kila ni a qai vinakata emuri o koya me ciqoma na veivakalougatataki i tamana; ia sa sega ga ni vakadonui, baleta ni sa sega ni kunea e dua na sala me veisautaka tale kina na ka sa yaco oti, ka dina ga ni a vakasaqara matua sara na veivakalougatataki ena nona tagicaka.

¹⁸-O ni sa sega ni lako mai ki na dua na vanua o ni rawa ni raica ka tara me vakataka na Ulunivanua o Saineai kei na kena bukawaqa caucaudre, na o loaloa kei na butobuto, na cava,

¹⁹na rorogo ni davui, kei na voqa ni dua na domo. Ni ra rogoa na tamata na domo o ya, era sa qai vakamamasu me kakua tale ni qai cavuti e dua tale na vosa vei ira,

²⁰-baleta ni ra sa sega ni ciqoma rawa na i vakaro ka sa tukuna vakaoqo, “Kevaka e mani dua sara mada ga na manumanu yavaiva e tara na ulunivanua, me na vakaviriki ena vatu me mate.”

²¹-Io sa vakadomobula dina na kena i rairai na ka o ya, ka sa kaya kina o Mosese, “Au sa sautaninini ena rere!”

²²Ia oqo, o ni sa qai lako mai ki na Ulunivanua o Saioni kei na koro ni Kalou bula, o Jerusalemi vakalomalagi, kei ira na udolu vakaudolu na kena agilosi.

²³O ni sa lako mai ki na nodra soqoni rekitaki na ulumatua ni Kalou, ka sa volai tu mai lomalagi na yacadra. O ni sa lako mai vua na Kalou, o koya sa

lewai ira kecega na tamata. Era sa tiko talega kina na yalodra kecega na tamata yalododonu era sa vakataucokotaki ka vinaka sara.

²⁴-O ni sa lako mai vei Jisu, o koya sa vakayacora na veiyalayalati vou ni Kalou vata kei keda, kei na nona dra kureitaki ka sa cavuti kina na vosa vinaka cake sara mai na kena e cavuti me baleta na dra i Epeli.

²⁵-Ni qarauna vinaka mo ni kakua ni besetaka na vakarorogo ki vua sa vosa tiko vei kemuni. O ira vakayadua sa besetaka me ra vakarorogo ki vua sa vakadewataka na i tukutuku vakalou e vuravura era sa sega ni dro bula rawa. O ni sa nanuma li ni rawa mo ni dro bula kevaka o ni bese ni talairawarawa vua sa vosa vei kemuni mai lomalagi?

²⁶-A sa vakayavalata na vuravura na domona ena gauna o ya, ia sa yalataka ga o koya vakaoqo edaidai, “Au na vakayavalata vakadua tale mada na vuravura, io, kei na lomalagi talega.”

²⁷Na mala ni vosa oqo na “vakadua tale mada” sa dusia na kena biu tani vakatikitiki na veika sa vakayavalati rawa, o ya na veika buli, ka me qai vo tiko mai na veika tudei sa sega ni vakayavalati rawa.

²⁸O koya oqo me da ia kina na vakavinavinaka, baleta ni sa soli me noda na matanitu sa sega ni vakayavalati rawa. Me da marau ka cuva vua na Kalou ena sala sa lomavinaka kina o koya, ena vakarokoroko kei na rere;

²⁹-ni sa bukawaqa dau veivakarusai na noda Kalou.

Iperiu 13

Na Sala me Da Vinaka Kina Vua na Kalou

¹Me ia tiko ga na veilomani vakaveiwekani ena vuku i Karisito.

²-Ni kakua ni guilecava mo ni dau veikidavaki ka vakacegui ira na vulagi ena nomuni vale. Eso era a kitaka vakakina ka ra sega tiko ni kila ni ra sa kidavaka ka vakacegui ira tiko eso na agilosi.

³Ni nanumi ira era sa tiko e valeniveivesu, me vaka ga o ni sa tiko vakavesu kei ira. Ni nanumi ira sa vakararawataki, me vaka ga o ni sa vakararawataki tiko vakakina.

⁴Sa dodonu me ra doka na tamata kecega na vakawati, ka me rau yalodina tikoga na veiwatini ena kena maroroi na savasava ni nodrau i mocemoce. Ni na lewai ira ga na dau kitaka na i tovo vakasisila ni yago kei ira na dauveibutakoci na Kalou.

⁵-Ni sereki kemuni mo ni galala mai na kena domoni na i lavo, ka mo ni yalovakacegu ga ena vuku ni veika o ni sa rawata, ni sa rauti kemuni vinaka. Ni sa kaya vakaoqo na Kalou, “Au na sega ni biuti iko, se cakitaki iko.”

⁶-O koya oqo me da sa kaya kina ena yalo doudou, “Sa noqu dauniveivukei na Turaga, Ka'u na sega kina ni rere. A cava na ka ena kitaka vei au na tamata?”

⁷Ni nanumi ira na nomuni dauveiliutaki, o ira era a tukuna vei kemuni na vosa ni Kalou. Ni vakasamataka lesu na i tovo ni bula era a bulataka me yacova na nodra mate, ka vakadamurimuria na nodra vakabauta.

⁸Sa i koyakoya tiko o Jisu Karisito ena siga sa oti, kei na siga edaidai ka tawamudu.

⁹Ni kakua ni vakatara me ra vagolei kemuni tani mai na sala dodonu na veimataqali i vakavuvuli tani e vuqa. Ni sa ka vinaka me vakaukauwataki na yaloda mai na loloma-savu ni Kalou, ka segai ena vuku ni noda muria tiko na veivakaro me baleta na kakana; ni sa sega na kena yaga oqo vei ira era sa muria tiko.

¹⁰O ira na bete era sa veiqaravi ena nodra vale ni sokalou na Jiu sa sega vei ira e dua na dodonu me ra kania na i soro sa vakacabori ena noda i cabocabonisoro.

¹¹-Sa dau kauta mai na nodra Bete Levu na Jiu na dra ni manumanu ki na Tikina Tabu Sara me i soro ni valavala ca; ia na yago *ni manumanu* sa vakamai ga ena taudaku ni nodra i tikotiko.

¹²Oqo na vuna sa mate talega vakakina o Jisu ena taudaku ni matamata-ni-koro, ka me vakasavasavataki ira kina na tamata mai na nodra i valavala ca ena nona dra.

¹³O koya oqo, me da qai ia ka lako yani vua ki na taudaku ni i tikotiko ka wasea vata kaya na veika rarawa sa vosota oti.

¹⁴Ni sa sega ni dua na koro tudei ena vuravura oqo me noda, ia eda sa vakasaqara ga na koro ena muri mai.

¹⁵O koya oqo me da cabora tikoga kina vua na Kalou na noda i madrali ni vakavinavinaka ena vuku i Jisu, na i madrali sa cabori mai na tebe ni gusu sa vakatusa tiko na yaca ni Turaga.

¹⁶Ni kua ni guilecava mo ni dau caka vinaka ka dau veivukei, baleta ni sai ira oqo na i madrali sa vakalomavinakataka na Kalou.

¹⁷Ni talairawarawa vei ira na nomuni i liuliu ka vakayalomalumumu vei ira. Era sa yadrava tiko na yalomuni ka sega ni cegu, ka ni ra na tarogi kina emuri mai vua na Kalou. Kevaka o ni muria na nodra vosa, era na vakayacora na nodra i tavi ena yalo marau; kevaka e sega, era na vakayacora ga ena yalo rarawa, ka sa sega ni yaga oqo vei kemuni.

¹⁸Ni masulaki keitou tikoga. Keitou sa vakadinata ni sa vinaka sara na neitou lewa-e-loma, baleta ni keitou sa via vakayacora na ka dodonu ena veigauna kecega.

¹⁹Au sa vakauqeti kemuni vagumatua sara mo ni masulaki au, me rawa ni'u vakasukai tale kina vakatotolo kivei kemuni.

Na Masu ni Veivakalougatataki

²⁰Ia na Kalou dauveivakacegui, o koya sa vakatura cake tale mai na mate na noda Turaga o Jisu, ka nodra i Vakatawa Cecere na sipi ena vuku nona dra sa dregati kina na veiyalayalati tawamudu —

²¹me qai vakaiyaragitaki kemuni sara o koya ena veika vinaka kecega mo ni vakayacora rawa kina na lomana, ka me qai cakacakataka o koya e vu-ni-lomada na veika sa vinaka vua, ena vuku i Jisu Karisito, o koya me ia vua na vakarokoroko ka sega ni mudu. Emeni.

Ai Tinitini

²²Au sa vakamamasu kina vakaoqo, kemuni na wekaqu, mo ni rogoca vakavinaka sara na vosa ni veivakauqeti oqo; ni sa sega soti sara ni balavu na i vola ka'u sa vola yani vei kemuni.

²³Au vinakata mo ni kila ni sa sereki mai valeniveivesu na wekada o Timoci. Kevaka ena lako totolo mai, keirau na lako vata yani vei kemuni.

²⁴Ni qai vakadewataka na neitou i loloma vei ira kece na nomuni i liuliu kei ira kece na tamata ni Kalou. Era sa loloma tale tu ga yani vei kemuni na wekamuni mai Itali.

²⁵Me tiko vei kemuni kecega na loloma ni Kalou.

Jemesa

Jemesa 1

¹-Mai vei Jemesa, na dauveiqaravi ni Kalou kei na Turaga o Jisu Karisito: Au sa veikidavaki yani vei kemuni na yavusa e tinikarua o ni dui veiseyaki tu e vuravura:

Na Vakabauta kei na Vuku

²Oi kemuni na wekaqu, ni okata ga me ka ni reki na nomuni sota kaya na veimataqali veivakatovolei e vuqa;

³ni o ni kila sa dau vakatubura na dauvosota na vakatovolei ni nomuni vakabauta.

⁴Ia me vakaoti vakavinaka na cakacaka ni dauvosota, mo ni matua ka vakataucokotaki sara kina, ka me kakua ni dua na ka me yali vei kemuni.

⁵Kevaka sa lailai na vuku vua e dua vei kemuni, me masulaka ga vua na Kalou, ni na soli ga vua; baleta ni sa dau lomasoli ka yalovinaka na Kalou ena soli-ka vei ira kecega na tamata.

⁶Ia me masu ga ena vakabauta ka me kakua sara ni qai vakatitiqa. O koya sa vakatitiqa sa vaka na ua ni wasawasa sa cagina ka veitubuyaki ena cagi.

⁷Ia me kakua ni nanuma na tamata o ya ni na rawata e dua na ka mai vua na Turaga;

⁸sa tamata lomalomarua o koya, ka sa sega ni tudei ena nona i valavala kece sara.

Na Dravudravua kei na Vutuniyau

⁹O ira na lotu Vakarisito era dravudravua e dodonu me ra reki ni sa laveti ira cake na Kalou,

¹⁰-kei koya na lotu Vakarisito sa vutuniyau e dodonu me marau ni sa vakayalomalumalumutaki koya na Kalou. Ni ra na takali yani me vaka na se ni co o ira na vutuniyau.

¹¹Ni sa cabe na matanisiga sa lako vata cake kei na kena cagi katakata ka vakaraqosataka na co; sa mira na sena, ka sa seyavu na kena rairai vinaka. Ena takali talega vakakina na tamata vutuniyau ni sa ogataka voli ga na nona bisinisi.

Na Veivakatovolei kei na Veiveretaki

¹²Sa kalougata na tamata sa vosota ni sa vakatovolei tiko, ia ni sa vorata rawa na veivakatovolei, ena soli vua na bula, o ya na i covi ka sa yalataka oti na Kalou vei ira era lomani koya.

¹³Kevaka sa veretaki e dua mai na veivakatovolei eso, ia me kakua ni kaya vakaoqo, “Sa veretaki au na Kalou.” Ni sa sega ni veretaki rawa ena ca na Kalou, ka sega talega ni dau veiveretaki o koya.

¹⁴Ia sa dau veretaki ga na tamata yadua ni sa dreti koya vakaukauwa ka bacani koya na nona gagadre ca.

¹⁵Sa qai kunekune na gagadre ca ka vakasucuma na i valavala ca; ia na i valavala ca, ni sa oti vakadua na kena tubu tiko, sa vakasucuma na mate.

¹⁶Oi kemuni na wekaqu lomani, mo ni kakua sara ni vakacalai.

¹⁷Sa lako mai lomalagi na i loloma vinaka kei na i solisoli uasivi kecega; sa lako sobu mai vua na Kalou, o koya sa bulia na rarama vakalomalagi. Sa sega ni dauveivukiyaki o koya me vaka na kena dau veitosoyaki na i yaloyalo ni dua na ka.

¹⁸A sa vakatuburi keda mai o koya mai na vosa ni dina ka na nona lewa ga vakai koya oqo, me da yaco rawa kina me da i matai ni veika sa bulia o koya.

Na Vakarorogo kei na Vakayacora

¹⁹Kemuni na wekaqu lomani, mo ni nanuma vinaka sara oqo! Me dau totolo sara ena vakarorogo na tamata yadua, ka me berabera ga ni vosa, ka berabera ni cudru.

²⁰Ni sa sega ni vakayacori rawa na i naki vinaka ni Kalou ena vuku ni cudru ni tamata.

²¹Ia mo ni biuta tani kina na i vakarau dukadukali kece sara kei na i tovo vakasisila kecega. Ni vakamalumalumutaki kemuni ga vua na Kalou ka ciqoma na vosa sa teivaka o koya ena lomamuni, ni sa rawa ni vakabulai kemuni.

²²Ia mo ni muria na vosa ka kakua ni rogoca walega, ka vakaisini kemuni kina vakai kemuni.

²³O koya vakayadua sa rogoca walega na vosa ka sa sega ni cakacakataka, sa tautauvata o koya kei na tamata sa ilovi koya ena iloilo ka sega ni raica e dua na veisau.

²⁴Ni sa vakaraici koya vinaka *ena iloilo* ka lako yani, sa qai guilecava vakasauri na kena i rairai.

²⁵Ia o ira era sa vakararai matua ki na lawa uasivi sa dauveisereki, era sa tudei tikoga kina ka ra sega ni rogoca walega ka qai guilecava tale, ia era sa vakayacora ga — era na vakalougatataki mai vua na Kalou ena veika era na vakayacora.

²⁶Kevaka sa nanuma e dua na tamata ni sa lotu, ka qai sega ni vakatulewataka rawa na yamena, sa ka walega na nona lotu, ka sa vakaisini koya ga vakai koya.

²⁷Ia oqo na veika sa raica na Kalou o Tamada ni dusia na lotu dina ka savasava: me ra kauwaitaki ka qaravi o ira na luveniyali kei ira na yada ena nodra rarawa, ka me qarauni vinaka na bula yadua me kakua ni vakadukadukalitaki ena veika vakavuravura.

Jemesa 2

Me Kakua na Veivakaduiduitaki

¹Oi kemuni na wekaqu, me vaka ni da sa vakabauta vata na noda Turaga lagilagi o Jisu Karisito, mo ni kakua sara ni vakaduiduitaka na tamata ena vuku ni kedra i rairai e taudaku.

²Ni vakasamataka mada kevaka sa curu yani ki na nomuni soqoni e dua na tamata e vakamama koula ka vakaisulu vinaka, ka qai curu talega yani e dua na tamata dravudravua ka vakaisulu ca.

³Kevaka o ni kauwaitaki koya ga e vakaisulu vinaka ka kaya vua, “Ni mai dabe mada ena i dabedabe vinaka eke,” ka qai kaya vua na tamata dravudravua, “La'ki tucake tu maikea,” se “Mai dabe toka e ra oqo,”

⁴o ni sa qai cala kina ena vuku ni veivakaduiduitaki vakaoqo kei na vakatulewa cala sa yavutaki ena i naki ca.

⁵Oi kemuni na wekaqu lomani, ni vakarorogo mada! Sa digitaki ira na tamata dravudravua ena ka ni vuravura oqo na Kalou me ra vutuniyau ena vakabauta, ka me ra taukena talega na matanitu sa yalataka oti o koya vei ira sa lomani koya.

⁶Ia o ni sa beci ira ga na tamata dravudravua oi kemuni! E sega li ni o ira na vutuniyau oqo era sa dau vakasaurarataki kemuni ka kauti kemuni vakaukauwa ki na mataveilewai?

⁷Ni sai ira ga oqo sa dau vosavakacacataka na yaca dokai sa soli vei kemuni.

⁸-E na toso vinaka sara na nomuni bula kevaka o ni sa vakayacora dina sara na lawa ni matanitu ni Kalou, me vaka sa volai ena i Vola Tabu, “Mo lomana na kai nomu me vaka o sa lomani iko.”

⁹Ia kevaka o ni sa ia na veivakaduiduitaki ena vuku ni rairai ni tamata e taudaku, o ni sa qai valavala ca, ka sa beitaki kemuni na lawa ena cala ni daubasulawa.

¹⁰Ni o koya sa muria tiko na lawa taucoko, ka sa cala ga ena tikina e duabau ga, sa beitaki o koya me vaka sa talaidredre ki na lawa taucoko.

¹¹-Ni o koya e kaya vakaoqo, “Mo kakua ni veibutakoci,” sa kaya talega, “Mo kakua ni laba.” Ni kevaka mada ga o sega ni veibutakoci, o sa yaco mo daubasulawa ga kevaka o sa ia ga na laba.

¹²Mo ni vosa kina ka matanataka na i valavala ni bula sa kilikili kei ira sa vakarau lewai mai na lawa sa sereki keda,

¹³baleta ni na sega ni vakatakila na Kalou na nona yaloveivosoti vua na tamata sa sega vua na yaloveivosoti ena gauna ni veilewai; ni sa uasivi cake na yaloveivosoti mai na veilewai.

Na Vakabauta kei na Cakacaka

¹⁴Oi kemuni na wekaqu, a cava na kena yaga kevaka e kaya e dua na tamata ni sa tu vua na vakabauta ka qai sega vua na cakacaka? Ena rawa li ni vakabulai koya na nona vakabauta?

¹⁵Me da kaya mada ni sa sega tu na nona i sulu e dua vei ira na wekada tagane se yalewa, ka sega ni veirauti na kena kakana.

¹⁶A cava beka na kena yaga kevaka o ni sa kaya ga vua, “Me vakalougatataki iko na Kalou! Au nuitaka ni o qarauni vinaka mai na batabata ka kana tiko vakavinaka!” — ka sega ni qai solia vua na veika e gadreva me baleta na nona bula ena veisiga?

¹⁷Sa vaka talega kina na vakabauta: kevaka sa tu vakai koya ga ka sega ni cakacakataki, sa mate ga.

¹⁸Ia ena kaya beka e dua, “Sa tu vei iko na vakabauta, ka sa tu vei au na cakacaka.” Au na sauma vakaoqo, “Vakaraitaka mai vei au na nomu vakabauta sa sega na kena cakacaka, ka'u na qai vakaraitaka vei iko na noqu vakabauta mai na veika au vakayacora.”

¹⁹O ni sa vakabauta ni sa duabau ga na Kalou. Vinaka! Era sa vakabauta talega oqo na tevoru, ka ra sa sautaninini ga ena rere.

²⁰Na tamata lecaika o iko! O vinakata li me vakatakilai vei iko ni sa tawayaga walega na vakabauta sa sega ni cakacakataki?

²¹E a yaco vakacava vei Epara-ama na noda qase me vakadonui koya na Kalou? Ena vuku ga ni ka e vakayacora, ena nona a vakacabori Aisake na luvena ena dela ni cabocabonisoro.

²²Sa raici rawa eke ni rau sa cakacaka vata na nona vakabauta kei na nona cakacaka, ni sa qai vakataucokotaki na nona vakabauta ena vuku ni veika sa vakayacora.

²³-Sa qai vakayacori kina na vosa ni Vola Tabu ni sa kaya, “A sa vakabauta na Kalou o Epara-ama, ka sa vakadonui koya na Kalou me tamata i valavala dodonu ena vuku ni vakabauta.” Sa qai vakatokai kina o koya me i tokani ni Kalou.

²⁴O ni sa qai raica kina, ni sa vakadonui na tamata ena vuku ni nodra cakacaka, ka segai ena vuku ni vakabauta duadua ga.

²⁵-Sa vaka talega kina o Reapi na yalewa dautagane. A sa vakadonui koya na Kalou ena vuku ni cakacaka sa vakayacora, ena nona a maroro rau na yamata ni Isireli ka vukea me rau dro bula ena sala tani.

²⁶Me vaka ni sa mate na yago ni sa sega na yalo, sa mate vakakina na vakabauta ni sa sega na kena cakacaka.

Jemesa 3

Na Yame

¹Oi kemuni na wekaqu, me kakua sara ni ra lewe levu vei kemuni me ra i vakavuvuli. Me vaka o ni sa kila, eda na lewai vakabibi cake oi keda na i vakavuvuli mai vei ira na kena vo.

²Oi keda kece eda dau caka cala. Ia kevaka e dua na tamata sa sega ni dau cala ena nona vosa, sa tamata vinaka sara o koya ka sa rawa talega ni vakatulewataka vakavinaka na nona bula raraba.

³Eda dau vakaciqira ena gusu ni ose na kena i tatarovi me rawa kina ni talairawarawa vei keda, ka sa rawa kina me da vagolea ki na vanua eda vinakata.

⁴Se vakasamataka mada na waqa levu: ni sa rui ka levu sara ka tosoi koya voli na cagi kaukauwa, ia sa vagolei rawa ga ena dua na i uli lailai sara, ka sa mua yani ki na vanua sa vinakata o koya na kavetani.

⁵Sa vakakina na yameda: sa dua na tiki ni yagoda lailai ga, ia sa rawa ni cibitaka na veika lelevu. Ni vakasamataka mada na levu ni veikau e rawa ni vakamai ena dua na mata ni buka lailai walega!

⁶Na yame sa vaka e dua na mata ni buka. Sa okati na yame me dua na kaukauwa vakatani sa vakadukadukalitaka na vo ni veitiki ni yago, ka sa vakacaudreva na nona bula taucoko e dua na tamata ena bukawaqa sa bukani tiko mai eli.

⁷A sa vakamanoataki ira oti na *veika buli eso* na tamata, ka rawa talega ni ra vakamanoataka eso tale me vaka na manumanu yavaiva, kei na manumanu vuka, kei na manumanu era qasi voli, kei na ika.

⁸Ia sa sega sara ni dua na tamata sa vakamanoataka rawa na yame. Sa ca ga ka sega ni lewai rawa, ka sa sinai ena veika gaga e dauveivakamatei.

⁹-Eda vakayagataka na yame me da vakavinavinakataka kina na Turaga o Tamada, ka da vosavakacacataki ira talega vakakina na tamata, o ira sa buli me ra veiucui kei na Kalou.

¹⁰Sa lako mai na gusu vata ga na vakavinavinaka kei na veivakacacani. Oi kemuni na wekaqu, sa sega sara ni dodonu me vakaoqo!

¹¹E dau basika vata ga mai na dua na mataniwai na wai kamikamica kei na wai gaga?

¹²Oi kemuni na wekaqu; e rawa beka ni vuataka na olive na vuni lolo, se me vuataka na lolo e dua na vuni vaini? Sa sega ni rawa vakakina me tovure na wai kamikamica mai na mataniwai ni wai masima.

Na Vuku Mai Cake

¹³O cei li vei kemuni sa vuku ka yalomatua? Me ra na vakatakila sara oqo mai na nodra i tovo vinaka kei na nodra cakacaka vinaka sa vakayacori ena yalomalumalumu kei na yalomatua.

¹⁴Ia kevaka sa tiko ga e lomamuni na dauvuvu kei na yalo ca kei na yalo e nanumi koya ga vakataki koya, mo ni kakua sara kina ni vakalasuya na ka dina ena nomuni dokadokataka na nomuni vuku.

¹⁵Na vuku vakaoqo sa sega ni lako sobu mai lomalagi; sa vakavuravura ga, sa vakayago, sa vakatevoro.

¹⁶Ni vanua e tiko kina na veivuvutaki kei na nanumi koya ga vakai koya, sa tiko talega kina na tatawasewase kei na veicakacaka duka kecega.

¹⁷Ia na vuku sa lako mai lomalagi sa liutaki keda me da savasava, me da yalovakacegu, me da yalomalua, me da yalo rawarawa; io sa sinai sara kina na yalololoma, sa vuataka na vua vinaka, sa sega ni vakaduiduitaka na tamata, ka sa sega ni dauveivakaisini.

¹⁸Ni ra sa kaburaka na i tei ni bula vakacegu o ira na dauveivakacegui, era na tamusuka ga na vinaka.

Jemesa 4

Na Veiwekani kei Vuravura

¹Era vu mada mai vei na veivala kei na veiba ena kemuni maliwa? Era sega li ni ra vu tiko mai na veimataqali gagadre ca ka ra veisaqasaqa tiko ena yagomuni?

²O ni dau gadreva na veika eso, ia o ni sega ni rawata, ka o ni sa via veivakamatei kina; sa sega ni rawa mo ni taukena, ka o ni sa veiba ka veivala kina. O ni sa sega ni rawata na veika o ni gadreva baleta ni o ni sega ga ni kerea vua na Kalou.

³Ena gauna o ni kerekere kina, sa sega ga ni rawa baleta ni cala tiko na nomuni i naki ni kerekere; o ni sa kerea ga na veika me vakamarautaki kemuni ga vakai kemuni.

⁴Ni yavu tamata dauveidabui! O ni sega beka ni kila ni sa veimecaki kei na Kalou o koya yadua sa via veitokani kei vuravura?

⁵Kakua ni nanuma ni sa sega ni dina na i Vola Tabu ni sa kaya, “Sa vuvutaka vakalevu na Kalou na yalo sa solia o koya me mai tiko e lomada.”

⁶Ia na loloma-savu sa solia na Kalou sa levu cake sara. Ni sa kaya na i Vola Tabu, “Sa dau vorati ira na viavialevu na Kalou, ia sa solia ga na nona loloma-savu vei ira sa yalomalumalumu.”

⁷O koya oqo mo ni vakamalumalumutaki kemuni kina vua na Kalou. Vorata na tevoru, ena dro tani kina mai vei kemuni o koya.

⁸Toro voleka yani vua na Kalou, ka na toro voleka mai vei kemuni o koya. Ni vakasavasavataka na ligamuni, oi kemuni sa dau kitaka na i valavala ca! Ni vakasavasavataka na yalomuni, oi kemuni na dauveivakaisini!

⁹Ni liaci kemuni ena lomabibi, ka qoqolou, ka tagi; ni vukica na nomuni veidredrevaki ki na veitagicaki, na nomuni reki ki na tiko vakalomabibi!

¹⁰Ni vakamalumalumutaki kemuni ena mata ni Turaga, ena qai laveti kemuni cake o koya.

Me Kakua na Vakalelewa

¹¹Oi kemuni na wekaqu, ni kakua ni veikaseti vakai kemuni. Kevaka e dua sa kasete e dua tale na lewenilotu Vakarisito, sa kasete ka vakalewa vakakina o koya na Lawa. Ia kevaka o ni sa vakalewa na Lawa, o ni sa qai sega ni muria na Lawa, ia o ni sa kena daunivakalelewa ga.

¹²Sa dua bauga na vunilawa kei na daunilewa. Sa rawata duadua ga o koya me ia na veivakabulai kei na veivakarusai. Ia o cei ga oi kemuni, mo ni vakalewa tale e dua?

Vakasala me Baleta na Dokadoka

¹³-Ni vakarorogo mada, oi kemuni sa dau kaya vakaoqo, “E daidai se ni mataka eda na lako ki na dua na koro, ka la'ki tiko kina me yabaki dua, ka caka bisinisi kina, ka rawata mai kina e levu na i lavo.”

¹⁴E baleta na cava, ka ni o ni sega tiko mada ga ni kila se na vakaeveri na nomuni bula ena siga ni mataka! O ni sa vaka ga na kabukabu, sa rairai vakalekaleka mai ka sa seyavu tale yani.

¹⁵Sa dodonu ga mo ni kaya vakaoqo, “Kevaka sa lewa vakakina na Turaga, eda na bula ka kitaka na veika oqo se na veika o ya.”

¹⁶Ia o ni sa qai dokadoka ga ka dautukutukuni kemuni voli; sa sega sara ni dodonu na mataqali dokadoka vakaoqo.

¹⁷O koya oqo era sai valavala ca kina o ira vakayadua sa sega ni vakayacora na veika dodonu era sa kila vinaka tiko ni dodonu me ra vakayacora.

Jemesa 5

Na i Vakaro vei Ira na Vutuniyau

¹Mo ni vakarorogo mada mai vei au, oi kemuni sa vutuniyau! Ni tagi ka qoqolou ena vuku ni veika rarawa ena yaco mai vei kemuni!

²-Sa vuca na nomuni i yau ka sa kania na nomuni i sulu na sarasara.

³Sa veveka na nomuni koula kei na siliva, ka na dautukuni kemuni na kedra veveka ka kania na lewemuni me vaka na bukawaqa. O ni sa ia ga na vakasokumuni i yau ena i otioti ni gauna oqo.

⁴-O ni se bera ga ni solia na kedra i sau na tamata cakacaka era sa tatamusuki ena nomuni teitei. Ni rogoca mada na nodra kudru! Ni sa rogo yani ki na daligana na Turaga sa Cecere na nodra tagi o ira sa daukumuna vata na kakana sa tamusuki.

⁵Sa sinai sara na nomuni bula ena ka ni veivakamarautaki kei na veika sau lelevu. O ni sa qai vaka e dua na bulumakau urouro vinaka sa kau yani me vakamatei.

⁶O ni sa ia na veibeitaki ka vakamatei ira sa sega na nodra cala, ka ra sa sega ni bau veivorati kei kemuni.

Na Yalo Vosota kei na Masu

⁷O koya oqo, kemuni na wekaqu, mo ni qai vosota, me yacova na nona lesu tale mai na Turaga. Ni raica mada na dauteitei, ni sa waraka me vuataka na nona qele na vua vinaka. Sa waraka vakadede o koya ena vosota me tau na uca ena kena gauna taudonu *me vukea na nona i teitei.*

⁸Oi kemuni talega e dodonu mo ni dauvosota vakaoqo ka tudei tikoga, ni sa voleka na nona lesu tale mai na Turaga.

⁹Ni kakua ni dau kudruvaka e dua tale na tamata, kemuni na veiwekani, me kakua kina ni lewai kemuni na Kalou. Raica, sa tu ga ena mata ni katuba na Daunilewa!

¹⁰Kemuni na wekaqu, ni nanumi ira na parofita era sa vosa ena yaca ni Turaga, ka vakadamurimuri ira ena nodra dauvosota voli na veika rarawa.

¹¹-Eda sa vakatokai ira era sa dauvosota me ra *tamata* kalougata. O ni sa rogoca na dauvosota nei Jope, ka o ni sa kila talega na veivakarautaki ni Turaga ena vukuna me yacova na i tinitini ni nona bula. Ni sa sinai sara na Turaga ena yalololoma kei na yalo ni veikauwaitaki.

¹²-Ia sa dua na ka bibi sara oqo kemuni na wekaqu, mo ni kakua ni dau vosa bubului ena gauna o ni yalayala kina. Ni kua ni vosa bubului ena vuku i lomalagi, se ena vuku i vuravura, se ki na dua tale na ka. Me “Io” ga na nomuni vakaio, ia me “Sega” ga na nomuni sega, ni na sega ni lewai kemuni kina na Kalou.

¹³Eso beka vei kemuni sa rarawa tiko? E dodonu me ra masu tiko. Eso beka vei kemuni sa marau tiko? E dodonu me ra lagata tiko na sere ni vakavinavinaka.

¹⁴-Eso beka vei kemuni sa tauvimate? E dodonu mo ni kacivi ira na qase ni lotu me ra masulaki ira, ka lumuti ira ena waiwai ena yaca ni Turaga.

¹⁵Na masu sa cabori ena vakabauta ena vakabula na tamata tauvimate; ena vakaturi ira cake tale na Turaga, ka na vosoti na veika cala era sa vakayacora.

¹⁶O koya oqo mo ni qai veivakatusai kina vakai kemuni ena vuku ni nomuni i valavala ca, ka veimasulaki me rawa kina na veivakabulai. A nona masu na tamata yalododonu sa ka levu sara na kena mana.

¹⁷A sa dua na tamata me vakataki keda ga o Ilaijia. A sa masu vagumatua sara me kakua ni tau na uca, ka sa sega ni tau kina na uca e vuravura me tolu veimama na yabaki.

¹⁸-Ia ni sa qai masu tale, sa tau mai na uca mai lomalagi, ka sa vuataka na vuana na qele.

¹⁹Oi kemuni na wekaqu, kevaka sa lako sese mai na i vakavuvuli dina e dua vei kemuni ka mani la'ki vakalesui koya mai e dua tale,

²⁰mo ni nanuma vinaka oqo: o koya sa vakalesuya mai na tamata caka cala mai na nona i valavala ca ena vakabulai koya na tamata caka cala o ya mai na mate, ka na yaco kina me ra vosoti na i valavala ca e vuqa.-

1 Pita

1 Pita 1

¹Mai vei Pita, e dua na i apositolo i Jisu Karisito. Kivei ira na tamata digitaki ni Kalou era sa tiko vakavulagi ka duiveiseyaki tu mai Ponito, kei Kalatia, kei Kapatosia, kei Esia, kei Picinia.

²O ni sa digitaki ka lesi oti tu mai vua na Kalou na Tamada, ena veivakatabui ni Yalo Tabu, mo ni talairawarawa vei Jisu Karisito ka vakasavasavataki ena nona dra. Me qai nomuni na loloma-savu kei na vakacegu sa vuabale.

Na i Nuinui Dei ka Bula

³Me da ia na vakavinavinaka vua na Kalou na Tama ni noda Turaga o Jisu Karisito! Ena vuku ni cecere ni nona yalololoma, sa solia kina vei keda e dua na bula vou ena nona vakaturi Jisu Karisito cake tale mai na mate. Eda sa vakasinaiti kina ena i nuinui dei ka bula,

⁴ka da namaka me da taukena na noda i votavota sa maroroya na Kalou mai lomalagi ka sa sega ni rusa rawa, se tauvi duka, se malai rawa, se seavu yani.

⁵A veika oqo era sa nomuni, oi kemuni ka sa taqomaki tiko ena kaukauwa ni Kalou ena vuku ni vakabauta, me na nomuni kina na veivakabulai sa vakarau me vakatakilai ena i otioti ni gauna.

⁶Mo ni reki tikoga ena ka oqo, ka dina ga ni sa kilikili kei kemuni mo ni kune rarawa vakalailai ena vuku ni veimataqali veivakararawataki e vuqa sa yaco tiko vei kemuni.

⁷Sa kedra i naki ga me vakadinati kina na dina ni nomuni vakabauta ni sa vakatovolei. Ni sa talei vakalevu cake na nomuni vakabauta mai na koula sa caca rawarawa, e dina ga ni dau vakatovolei ena bukawaqa. O ni na qai vakaivotavota emuri ena lagilagi kei na dokai ena Siga sa vakatakilai kina o Jisu Karisito.

⁸E dina ga ni o ni se bera ni raici koya, ia o ni sa lomani koya. E dina ga ni sa sega ni rawa mo ni raici koya edaidai, ia o ni sa vakabauti koya ga, ka reki tiko ena reki sa lagilagi ka tawa vakamacalataki rawa,

⁹baleta ni o ni sa ciqoma tiko na nomuni vakabulai, ka sai koya ga oqo na i naki ni nomuni vakabauti koya.

¹⁰Era a vakasaqara ka vakataroga matua na veivakabulai oqo o ira na parofita, ka ra parofisaitaka kina ni na solia na Kalou na i solisoli oqo vei kemuni.

¹¹Era a vakataroga tiko se na yaco ena gauna cava ka yaco vakaevei me vaka sa dusia tiko na Yalo i Karisito sa tiko e lomadra, ni na sota kaya mada eliu na veika rarawa na Karisito ka qai muria mai na veika lagilagi ka dokai.

¹²A sa vakatakila na Kalou vei ira na parofita oqo ni ra sa sega ni cakacaka tiko ena vukudra ga, ia ena vukumuni, ena nodra sa tukuna na veitukutuku eso o ni sa qai rogoqa oqo mai vei ira sa vunautaka na i Tukutuku Vinaka ena kaukauwa ni Yalo Tabu sa talai mai lomalagi. A veika oqo era sa bau gadreva tale tu ga na agilosu me ra kila.

Na Kaci ki na Bula Savasava

¹³O koya oqo, me yadra tiko kina na nomuni vakasama ena vuku ni cakacaka mo ni kitaka. Ni yalomatua ka nuitaka ga na loloma-savu ena soli vei kemuni ena gauna sa rairai mai kina o Jisu Karisito.

¹⁴Ni talairawarawa vua na Kalou, ni kakua ni muria tale na nomuni veigagadre ca eliu ena gauna o ni se lecaika tu kina.

¹⁵Ia me vaka sa yalosavasava o koya sa kacivi kemuni, mo ni yalosavasava talega vakakina ena nomuni i valavala kecega;

¹⁶-ni sa kaya na i Vola Tabu, “Mo ni yalosavasava, ni'u sa yalosavasava oi au.”

¹⁷Me vaka ni o ni sa masuta e dua na Tama sa dau lewa vakadodonu na cakacaka ni tamata yadua ka sega ni dau veitotaki, mo ni qai vakaitovotaki kemuni kina ena vakarokoroko vua na Kalou ena gauna taucoko ni nomuni bula e vuravura.

¹⁸O ni sa kila na ka o ni sa voli kina mai na i vakarau ni bula tawayaga ka a dewa sobu mai vei ira na nomuni qase. Ni o ni a sega ni voli ena veika caca wale me vaka na siliva se koula,

¹⁹ia ena dra talei ga i Karisito, me vaka na dra ni lami sa sega ni ca se duka e dua na tikina.

²⁰A sa digitaki koya oti tu na Kalou ni bera ni tauyavutaki o vuravura, ia sa qai vakatakilai ga mai ena i otioti ni gauna oqo ena vukumuni.

²¹Ena vuku i Karisito duadua ga o ni sa vakabauta kina na Kalou, o koya sa vakaturi koya cake tale mai na mate ka solia vua na lagilagi; ni sai koya ga na Kalou ka sa vakataudeitaka na nomuni i nuinui kei na vakabauta.

²²Ia oqo, ena vuku ni kena sa vakasavasavataki na yalomuni mai na nomuni talairawarawa ki na ka dina ena kaukauwa ni Yalo Tabu, kei na nomuni sa lomani ira na wekamuni vakayalo, mo ni qai veilomani dina sara kina ena vu ni yalomuni taucoko.

²³Ni sa yaco mo ni sucu vou tale, ka segai ena i tei sa vakaiyalayala ga na nona bula, ia sa tawa vakaiyalayala ga, ena vosa ga ni Kalou sa bula ka tudei.

²⁴-Me vaka sa kaya na i Vola Tabu, “Sa vaka na co na tamata kecega, Kei na nodra lagilagi sa vaka na se ni co. Sa dau malai na co, Ka sa mira na sena,

²⁵Ia na vosa ni Turaga sa tudei ga ka tawamudu.” Sa i koya ga oqo na i Tukutuku Vinaka sa vunautaki vei kemuni.

1 Pita 2

Na Vatu Bula kei Ira na Nona Tamata Digitaki

¹O koya oqo mo ni qai biuta tani kece kina na veika ca; me sa kua na lasulasu se na veivakaisini, se na veivuvutaki, se na vosa ni veivakacacani.

²Mo ni vakataki ira na gone era se qai sucu, ni ra sa dau karamacataka wasoma na wai ni sucu vakayalo ka savasava, mo ni tubu cake kina ka vakabulai ni sa gunuvi.

³-Me vaka sa kaya na i Vola Tabu, “O ni sa tovolea oti na yalovinaka ni Turaga.”

⁴Ni lako mai vua na Turaga, o koya na vatu bula era a cata na tamata, ia sa digitaki koya ga na Kalou ka dokai koya vakalevu.

⁵Ni lako mai me vaka o ni sa vatu bula sa vakayagataki ena kena tara na valenisoro vakayalo, ka qarava kina na vakacaboisoro vakayalo sa vinaka vua na Kalou ena vuku i Jisu Karisito, me vaka o ni sa kena matabete yalosavasava.

⁶-Ni sa kaya na i Vola Tabu, “Raica, au sa digitaka e dua na vatu talei, Ka'u sa vakaduria me i vakadei ena tutu ni vale mai Saioni; Ia o koya sa vakabauti koya ena sega sara ni vakamaduataki.”

⁷-Sa talei sara na vatu oqo vei kemuni sa vakabauta, ia vei ira era sega ni vakabauta: “Na vatu era a cata na dautaravale, Sa yaco me i vakadei ni tutu ni vale.”

⁸-Ni sa kaya talega na i Vola Tabu, “Sa i koya oqo na vatu era na vakatarabetaki kina na tamata; Na vatu ena vakavuna me ra bale.” Era sa tarabe ga ena vuku ni nodra bese ni vakabauta na vosa; ia oqo sai naki ga ni Kalou me baleti ira.

Na Nona Matatamata Digitaki

⁹-Ia sai kemuni na kawatamata digitaki, na matabete vakatui, na matanitu yalosavasava, na matatamata sa taukena na Kalou, mo ni vakaraitaka kina na veika cecere sa vakayacora o koya sa kacivi kemuni mai na butobuto ki na nona rarama veivakurabuitaki.

¹⁰-E na dua na gauna, o ni a sega tu kina ni nona tamata na Kalou, ia o ni sa qai nona tamata oqo; ena dua na gauna, o ni a sega tu kina ni kila na yaloveivosoti ni Kalou, ia o ni sa qai ciqoma oqo na nona yaloveivosoti.

Na Bobula ni Kalou

¹¹Kemuni na wekaqu lomani, au sa vakamasuti kemuni, me vaka ni da sa kai tani ka vulagi ena vuravura oqo! Ni kakua ni vakamalumalumu ki na veigagadre ca ni yagomuni, ni sa dau veivala tikoga kei na yalo na veika oqo.

¹²Me vinaka tikoga na nomuni i tovo ena kedra maliwa na tawa lotu, ka veitalia ga kevaka era se beitaki kemuni tikoga ena caka cala. Era na qai vakarokorokotaka ga na Kalou ena Siga ni veilewai ni ra sa sarava na nomuni cakacaka vinaka.

¹³Ni vakarorogo ki na veiliutaki vakatamata kecega ena vuku ni Turaga: ki vua na tui, o koya na ulu ni veiliutaki,

¹⁴se kivei ira na kovana, o ira sa talai mai vua *na tui* me ra totogitaki ira era caka cala ka vakacaucautaki ira era caka dodonu.

¹⁵Ni sa vinakata na Kalou mo ni vagalui ira na tamata yalwai mai na nodra veitalanoa lialia ena veika vinaka o ni vakayacora.

¹⁶Ni bula tiko me vaka na tamata sa sereki, ia me kakua ga ni vakayagataki na nomuni galala me i ubi ni nomuni caka ca; ia mo ni bula tikoga me vaka na tamata bobula ni Kalou.

¹⁷Doka na tamata kecega. Lomani ira era sa nei Karisito. Rerevaka na Kalou. Vakarokorokotaka na tui.

Ai Vakaraitaki ni Rarawa ka sa Colata na Karisito

¹⁸Oi kemuni na dauveiqaravi, e dodonu mo ni dau vakarorogo vei ira na nomuni turaga ena yalo e veidokai; me kua walega ni vakayacori vei ira sa yalovinaka ka yalomalua, ia vei ira talega sai tovo kaukauwa.

¹⁹Ena vakalougatataki kemuni na Kalou ena vuku ni ka oqo kevaka o ni sa vosota rawa na veika rarawa sa caka vakatawadodonu vei kemuni, baleta ni o ni sa yalodina tiko ki na loma ni Kalou.

²⁰Se o ni na vakavinavinakataki li vakaevei kevaka o ni sa vosota na nomuni mokulaki ena vuku ni nomuni cala? Ia kevaka o ni sa vosota na vakararawataki ni o ni sa caka dodonu, ena vakalougatataki kemuni kina na Kalou.

²¹Ni sai koya na ka oqo sa kacivi kemuni kina na Kalou, baleta ni sa vakararawataki na Karisito ena vukumuni, ka sa biuta tu vei kemuni na kena i dusidusi, mo ni muria na we ni yavana.

²²-A sa sega ga ni cakava e dua na i valavala ca o koya, ka sa sega talega ni kune e gusuna na veivakaisini.

²³-Ni sa vakasewasewani, a sa sega tale ni veivakasewasewani lesu; ni sa vakararawataki, sa sega ni yalataka me na sauma lesu; ia sa nuitaka ga na Kalou, o koya na Daunilewa yalosavasava.

²⁴-A sa colata vakai koya o Karisito na noda i valavala ca ki na kauveilatai ena yagona, me rawa kina me da mate ki na i valavala ca ka bula ki na i valavala dodonu. Ia na we ni kena kuita o ni sa vakabulai kina.

²⁵O ni a vakataki ira tu na sipi sa lako sese, ia oqo o ni sa qai saumaki tale mai ka muri koya na i Vakatawa ka Dauveimaroroi ni yalomuni.

1 Pita 3

O Ira na Yalewa kei na Tagane Vakawati

¹-Oi kemuni na yalewa vakawati, ni vakamalumalumutaki kemuni taumada vei ira na watimuni. Kevaka eso vei ira era sega ni vakabauta na vosa ni Kalou, ena rawa ni yaco me ra vakabauta ena vuku ni nomuni i vakarau, ka na sega ni yaga mo ni tauca e dua na vosa

²ni ra sa na raica tikoga na nomuni i vakarau vakarokoroko ka savasava.

³-Ni kakua ni vakayagataka na i yaya ni sasauni me vakatakila na totoka ni kemuni i rairai e taudaku, me vaka na tali drauniulu, se na vakaiukuuku koula, se na tokari i sulu vinaka.

⁴Ia me sauni ga na yalo sa tabogo ena i ukuuku talei sa sega ni vuca rawa, o ya na yalomalumumu kei na yalomalua, ni sa ka talei sara oqo ena mata ni Kalou.

⁵Ni ra a dau sauni ira talega vakakina e liu na yalewa lotu dina, o ira era a dau vakanuinui vua na Kalou, ka ra dau yalomalumumu vei ira na watidra.

⁶-E a vaka o ya o Sera, ni a dau talairawarawa vei Epara-ama ka vakatokai koya me nona turaga. Ia oqo o ni sa luvena oi kemuni, kevaka o ni sa caka dodonu ka sega ni rerevaka e dua na ka.

⁷-Sa vaka talega kina vei kemuni na tagane, mo ni dau nanumi ira na watimuni ni ra sa nomuni i tokani malumalumu. Mo ni dau dokai ira me vaka o ni na taukena vata na bula soli wale sa mai vua na Kalou. Ni vakayacora oqo me kakua kina ni dua na ka me vakalatilati ki na nomuni masu.

Vakararawataki ena Vuku ni Caka Dodonu

⁸Me'u tinia: e dodonu mo ni yalo vata tiko ka wasea vata e dua ga na i tovo ni rai: ni veilomani me vaka na veitacini, ka matanataka ena kemuni maliwa na yalovinaka kei na yalomalua.

⁹Ni kakua ni sauma na ca ena ca, se na veivakasewasewani ena veivakasewasewani; ia mo ni sauma ga ena veivakalougatataki, baleta ni sa yalataka ga na Kalou na nona veivakalougatataki ni sa kacivi kemuni.

¹⁰-Ni sa kaya na i Vola Tabu, “O koya vakayadua sa via marautaka na bula Ka via raica na gauna vinaka, Me tarova na yamena mai na vosa vere, Ka muduka na vosa lasu.

¹¹Me ra gole tani sara mai na ca ka kitaka na ka vinaka; Me ra vakasaqara na vakacegu ena yalodra taucoko.

¹²Ni sa dau wanonovi ira na tamata yalododonu na Turaga, Ka rogoca na nodra masu; Ia sa saqati ira ga sa dau kitaka na i valavala ca.”

¹³O cei me na qai vakacacani kemuni kevaka o ni sa gumatua tiko ena caka dodonu?

¹⁴--Ia kevaka mada ga o ni mani vakararawataki ena vuku ni valavala dodonu, o ni sa kalougata ga kina. Ni kakua ni rerevaka e dua, ka kakua talega ni lomaleqa.

¹⁵Ia ni vakarokorokotaki Karisito ga ena yalomuni, ka dokai koya ni sa nomuni Turaga. Ni dau vakarau tu ena veigauna kecega mo ni vakamacalataka vua na tamata yadua e via kila na i nuinui sa tu vei kemuni,

¹⁶ia mo ni kitaka oqo ena yalomalumalumu kei na vakarokoroko. Ni qarauna me savasava tiko na nomuni lewa-e-loma, me yaco kina, ni o ni sa vakasewasewani, me ra madua o ira sa vosavakacacataka na nomuni i vakarau vinaka ena nomuni sa tu vata kei Karisito.

¹⁷Ni sa vinaka cake mo ni vakararawataki ena vuku ni caka dodonu, kevaka sa loma ni Kalou oqo, ka ca ga na caka cala.

¹⁸Ni sa mate oti vakadua ga me baleta na i valavala ca na Karisito, o koya na yalododonu ena vukudra na dau caka cala, me kauti keda rawa kina vua na Kalou. A sa yaco o koya me mate ena yago, ia sa qai yaco me bula vakayalo,

¹⁹ka sa la'ki vunau kivei ira na yalo era sa tiko ena valeniveivesu.

²⁰-Oqo na yalodra o ira era a talaidredre vua na Kalou ena nona a vosoti ira tu vakadede ena gauna sa taya tiko kina o Noa na nona waqa. O iratou na lewe vica ga ka tiko ena loma ni waqa, eratou lewe walu taucoko, sa vakabulai ga ena wai.

²¹Na wai oqo sai dusidusi ni papitaiso, ka sa ia na veivakabulai edaidai. Oqo e sega ni kena vakasavasavataki na duka mai na yago, ia sa dusia ga na vosa ni yalayala sa vakayacori vua na Kalou mai na lewa-e-loma savasava. Sa vakabulai kemuni ena vuku ni tu cake tale mai na mate i Jisu Karisito,

²²o koya sa lako cake ki lomalagi ka sa tiko ena liga i matau ni Kalou. A sa lewai ira kece sara na agilosu o koya, ka vakakina o ira sa kaukauwa ka daulewa mai lomalagi.

1 Pita 4

A i Vakaraitaki ni Bula sa Veisau

¹Me vaka ni sa vakararawataki vakaoqo na Karisito ena yagona, mo ni vakaiyaragitaki kemuni talega vakakina ena nona i tovo ni rai, baleta ni o koya sa vakararawataki ena yago sa tarovi koya mai na i valavala ca.

²Ena vuku ni ka oqo, mo ni bulataka kina na bula sa liutaki mai vua na Kalou ena vo ni nomuni bula, ka me kua tale ni lewai kemuni na veigagadre vakayago.

³A sa bau dua toka na gauna balavu na nomuni a bulataka voli mai na nodra i tovo ni bula na tawalotu. O ni a dau goleva kina na veika tawa kilikili, na garogaro ca, na mateni, na i tovo vakasisila ni yago, na i soqosoqo ni gunu eso, kei na i vakarau lialia ni qaravi kalou tani.

⁴Era sa kurabui kina oqo na tawalotu ena vuku ni nomuni sa sega ni duavata kei ira ena vakayacori ni i tovo velavela vakaoqo, ka ra sa vosa vakacacataki kemuni kina.

⁵Ia era na qai saumi taro ga vakai ira vua na Kalou, o koya sa tu vakarau me lewai ira na bula kei na mate.

⁶Oqori na vuna sa vunautaki talega kina na i Tukutuku Vinaka vei ira na mate, o ira sa lewai oti ena vuku ni nodra bula vakayago me vaka ni sa ia na veilewai vei ira na tamata kecega; a sa vunautaki vei ira me rawa ni ra bula ga kina vua na Kalou ena yalodra.

Na Dauniyau Vinaka ni Solisoli ni Kalou

⁷Sa voleka mai na i vakataotioti ni veika kecega. O koya oqo mo ni taura vakabibi sara kina *na veika vakayalo* kei na bulataki ni bula vakaivakarau, ena vuku ni kena yadravi na masumasu.

⁸Sa ka bibi duadua mo ni veilomani dina sara vakai kemuni, ni sa ubia na i valavala ca e vuqa na loloma.-

⁹Ni dolava na nomuni vale vei ira na wekamuni ka kakua ni vosa kudrukudru kina.

¹⁰Me vaka e dua na dauniyau vinaka ni solisoli ni Kalou, mo ni vakayagataka vinaka kina ena vukudra na tani na veisolisoli duidui eso sa solia vei kemuni na Kalou.

¹¹Kevaka e dua sa dauvosa, me ia ga o koya na vunautaka na vosa ni Kalou; o koya sa dauveiqaravi me ia ga na veiqaravi ena kaukauwa sa solia vua na

Kalou, me rawa kina ni vakalagilagi na Kalou ena veika kecega ena vuku i Jisu Karisito, o koya sa nona na lagilagi kei na kaukauwa ka tawamudu. Emeni.

Na Noda Vakarakarawataki ni Da sa Lotu Vakarisito

¹²Oi kemuni na wekaqu lomani, ni kakua ni kurabui ena vuku ni rarawa levu sa yaco tiko vei kemuni mo ni vakatovolei kina, me vaka beka ni sa yaco tiko vei kemuni e dua na ka vou.

¹³Ia mo ni *yalo vakacegu ka* marau ga ena vuku ni nomuni sa vakaivotavota tiko ena veivakararawataki i Karisito, me rawa ni ka taucoko kina na nomuni reki ni sa vakatakilai na nona lagilagi.

¹⁴Kevaka o ni sa vakacacani ena vuku ni yaca i Karisito, o ni sa kalougata sara kina. Sa dusia oqo ni sa mai tiko vei kemuni na *Yalo* sa lagilagi, na Yalo ni Kalou.

¹⁵Kevaka e dua vei kemuni sa vakarakarawataki, ia me kakua ga ena vuku ni laba, se butako, se basulawa, se vakaucaca ena kemuni maliwa.

¹⁶O koya oqo mo ni kakua kina ni maduataka na veivakararawataki sa yaco vei kemuni ena vuku ni vakabauta Vakarisito, ia mo ni vakavinavinaka ga vua na Kalou ni o ni sa tokara na yaca i Karisito.

¹⁷Sa yaco mai na gauna me tekivutaki kina na veilewai, ka ra na lewai taumada eliu na tamata ni Kalou; ia kevaka sa tekivu vei keda, a cava ena qai kedra i tinitini o ira era sa sega ni vakabauta na nona i Tukutuku Vinaka na Kalou?

¹⁸-Me vaka sa kaya na i Vola Tabu, “Sa dredre sara vei ira na tamata vinaka Me ra vakabulai; A cava ena yacovi ira na tamata ca Era sa sega ni kila na Kalou?”

¹⁹O koya oqo me ra qai soli ira taucoko kina vua na Dauveibuli o ira era sa vakarakarawataki me vaka na loma ni Kalou, ka me ra ia ga na caka dodonu.

1 Pita 5

Na Qele ni Sipi ni Kalou

¹Au sa vakamamasu vakaoqo vei ira na qase ni lotu ena kemuni maliwa me vaka e dua sa qase ni lotu talega ka sa vakadinadinataka oti na sotavi ni veivakararawataki i Karisito, ka'u na vakaivotavota talega ena veika lagilagi sa vakarau vakatakilai:

²-Mo ni vakania na qele ni sipi ni Kalou era sa tiko ena kemuni maliwa; me kakua ni ka ni veivakasaurarataki, ia me caka ga ena yalo makutu me vaka sa vinakata vei kemuni na Kalou; me kakua ni ka ni vaqaqara i sau ga, ia ena yalo ga e taleitaka me veiqaravi.

³Ni kakua ni valavala vakaboso vei ira o ni sa qarava, ia mo ni dau i vakaraitaki vinaka ga vei ira na qele ni sipi.

⁴Ia ni sa rairai mai o koya na i Vakatawa Liu, o ni na rawata kina na i sala lagilagi sa sega ni takali rawa na kena i serau.

⁵-Oi kemuni na i tabagone, mo ni vakamalumalumutaki kemuni vakakina vei ira era qase cake vei kemuni. Sa dodonu kina vei kemuni vakayadua mo ni vakaisulutaki ena yalomalumalumu ena vuku ni nomuni veiqaravi vakai kemuni, ni sa volai, “Sa vorati ira sa viavialevu na Kalou, Ia sa lomani ira ga sa yalomalumalumu.”

⁶-Ni vakayalomalumalumutaki kemuni kina ena ruku ni liga kaukauwa ni Kalou, ni na vakacerecerei kemuni o koya ena nona gauna taudonu.

⁷Ni biuta vua na nomuni lomaocaoca kecega, ni sa daunanumi kemuni o koya.

⁸Ni yalomatua, ni yadra tiko! Sa veilakoyaki voli na nomuni meca na tevoru, me vaka na laione sa tagi ni sa vakasaqara eso me tiloma.

⁹Mo ni tudei sara ena nomuni vakabauta ka vorati koya, ni o ni sa kila ni sa yaco tale tikoga na veivakararawataki vakaoqo vei ira na wekamuni e vuravura taucoko.

¹⁰Ia ni sa oti na nomuni vakararawataki, ena qai vakayacori kemuni mo ni vinaka sara ka vakataudeitaki kemuni ka vakaukauwataki kemuni na Kalou

dauloloma, o koya sa kacivi kemuni mo ni vakaiivotavota ena nona lagilagi tawamudu ena vuku i Karisito.

¹¹Me nona na lewa ena gauna kecega ka tawamudu! Emeni.

A Kena i Tinitini kei na Loloma

¹²-Au sa vola yani na i vola lekaleka oqo ena veivuke i Silivenusi, o koya ka'u sa okata me noda i tokani Vakarisito sa yalodina. Au gadreva me'u vakayaloqaqataki kemuni ka'u sa vakadinadinataka ni sai koya oqo na loloma-savu dina ni Kalou. Ni tudei tikoga kina.

¹³-Era sa loloma yani vei kemuni na i soqosoqo lotu e Papiloni, o ira sa digitaki talega mai vua na Kalou me vakataki kemuni, ka vaka talega kina na luvequ o Marika.

¹⁴Ni veikidavaki vakai kemuni ena i regu ni veilomani Vakarisito. Me qai tiko yadudua vei kemuni kece sara sa nei Karisito na vakacegu. Emeni.

2 Pita

2 Pita 1

¹Mai vei Saimoni Pita, na dauveiqaravi kei na i apositolo i Jisu Karisito. Kivei ira sa vakaivotavota vata kei keitou ena vakabauta uasivi sa taukeni rawa ena vuku ni yalododonu ni noda Kalou ka noda i vakabula o Jisu Karisito:

²Me nomuni na loloma-savu kei na vakacegu ena nomuni sa kila na Kalou kei Jisu na noda Turaga.

Na Kaci ni Kalou kei na Nona Veidigitaki

³Sa solia vei keda na Kalou ena nona kaukauwa na veika kece sara eda gadreva me baleta na noda bula kei na i tovo vakalou ena vuku ni noda kilai koya sa kacivi keda me da vakaivotavota ena nona lagilagi kei na nona vinaka.

⁴Ena ka oqo sa solia kina o koya vei keda na i solisoli talei eso sa yalataka me rawa kina vei kemuni mo ni dro tani rawa mai na veigagadre ca sa dauveivakarusa era sa tu oqo e vuravura, ka mo ni vakaivotavota ena i tovo ni Kalou.

⁵Ena vuku ni veika oqo, ni gumatua sara kina mo ni vakaikuritaka na nomuni vakabauta ena i valavala vinaka, kei na nomuni i valavala vinaka ena kila-ka,

⁶na kila-ka ena i valavala malua; kei na i valavala malua ena dauvosota, kei na dauvosota ena i tovo vakalou,

⁷kei na i tovo vakalou ena veilomani vakaveitacini, kei na veilomani vakaveitacini ena loloma.

⁸Oqo na i valavala eso o ni gadreva, ia kevaka sa tu vakalevu sara vei kemuni na veika oqo, era na vukei kemuni mo ni tamata gugumatua ka vuavuai ena nomuni kila na noda Turaga o Jisu Karisito.

⁹Ni o ira vakayadua sa sega vei ira na i valavala vakaoqo sa lekaleka ga na nodra rai ka mataboko, ka guilecava ni ra sa vakasavasavataki oti mai na nodra i valavala ca eliu.

¹⁰O koya oqo oi kemuni na wekaqu, ni gumatua sara kina ka vakataudeitaka na veikacivi kei na veidigitaki ni Kalou ena nomuni bula; ni kevaka o ni vakayacora na veika oqo, o ni na sega sara ni tarabe ka bale.

¹¹Mai na sala oqo ena soli kina vei kemuni na dodonu taucoko sara mo ni curu kina ki na matanitu tawamudu ni noda Turaga ka i Vakabula o Jisu Karisito.

¹²O koya oqo ka'u na vakananumi kemuni tikoga kina ena veika oqo, ka veitalia ga kevaka o ni sa kilai ira vinaka tiko ka sa vakataudeitaki ena i vakavuvuli dina sa tu vei kemuni.

¹³Au nanuma ni sa dodonu ga me'u vakauqeti kemuni tiko mo ni dau nanuma na veika oqo ni'u se bula tiko,

¹⁴ni'u sa kila ni sa voleka mai na gauna me'u luvata tani kina na yago *qe*le oqo me vaka sa vakaraitaka vakamatata vei au na noda Turaga o Jisu Karisito.

¹⁵Ia ka'u na tovolea ena noqu i gu taucoko me'u vakarautaka e dua na sala mo ni dau nanuma tikoga kina na veika oqo ni'u sa mate.

Na i Vakadinadina ni Lagilagi i Karisito

¹⁶Keitou sa sega ni vakararavi ki na i talanoa buli eso ena neitou vakaraitaka vei kemuni na veika me baleta na lako mai ni noda Turaga o Jisu Karisito ena nona kaukauwa, ia keitou a vakadinadinataka ena mata i keitou na nona lagilagi.

¹⁷-Keitou a tiko e kea ena gauna sa vakacerecerei ka vakalagilagi koya kina na Kalou na Tamana, ni sa rogo kina vua e dua na domo mai na i Serau Lagilagi, ka vaka, “Oqo na noqu Luvequ e duabau ga, o koya ka'u sa dau vinakata vakalevu!”

¹⁸Keitou a tiko vata kei Jisu ena ulunivanua tabu ka rogoca na domo oqo ni voqa sobu mai lomalagi.

¹⁹Ena veika oqo, keitou sa vakabauta vakalevu cake sara kina na nodra i tukutuku na parofita. O koya oqo mo ni wanonova vinaka sara kina na nodra

i tukutuku, me vaka na nomuni wanonova toka e dua na cina sa caudre tiko ena dua na vanua butobuto. Ia mo ni wanonova tikoga me yacova na gauna sa kida cake kina na rarama ni mataka vou ka cabe mai na kalokalo i volasiga ena yalomuni.

²⁰Ia na ka bibi mo ni kila oqo: ni sa sega ni dua na tamata ena rawa ni vakamacalataka ga vakai koya na parofisai era tu ena i Vola Tabu.

²¹Ni sa sega ni vu na parofisai ena lewa vakatamata, ia era sa tukuna ga na nona i tukutuku na Kalou o ira na tamata era sa tiko ena ruku ni veiliutaki ni Yalo Tabu.

2 Pita 2

O Ira na Parofita Lasu

¹Era a tubu cake ena kedra maliwa na tamata ena gauna o ya na parofita vakailasu eso, era na tubu cake talega vakakina ena kemuni maliwa na i vakavuvuli vakailasu eso. O ira oqo era na kauta vakavuni mai na veivakavuvuli cala ka veivakarusai, era na cakitaka na Turaga ka sa voli ira vakadua, ka ra na vakavuna ga kina na nodra vakarusai vakasauri.

²Ena lewe vuqa era na muria na nodra i valavala vakasisila; ena vosa vakacacataki vakakina na sala ki na dina ena vuku ni veika era sa cakava.

³Ia ena nodra loma kocokoco, era na vakayagataki kemuni me ra rawa-ka kina mai na nodra i talanoa buli eso. Ia sa tu vakarau ga mai na dua na gauna balavu na nodra Dauveilewai, ka sa sega ni moce na nodra Dauveivakarusai!

⁴A sa sega ni lomani ira na agilosi i valavala ca na Kalou, ia sa biuti ira ga ki eli, ena vanua butobuto me ra tiko kina ka yacova na Siga ni Lewa.

⁵A sa sega talega ni lomana na vuravura makawa na Kalou, ia sa vakavuna ga na waluvu me luvuci kina na nodra vuravura na tamata i valavala ca. A sa vakabulai ga kina o Noa, o koya ka a vunautaka na i valavala dodonu, ka vakakina e lewe vitu tale na tamata.

⁶-A sa vakarusai rau na koro o Sotoma kei Komora na Kalou ena bukawaqa, ka sa yaco oqo me i vakaraitaki ni veika ena yaco vei ira na tamata ca ena gauna e muri.

⁷A sa vakabulai Loti, e dua na tamata yalododonu, o koya ka sa rarawa vakalevu na lomana ena vuku ni nodra i vakarau vakasisila na tamata ca.

⁸A sa bula maliwai ira oqo na tamata yalododonu o ya, ka sa rarawa voli na lomana ena veisiga ni sa raica ka rogoca na nodra i valavala vakasisila.

⁹O koya oqo sa kila kina na Turaga na sala me ra vakabulai kina o ira na tamata lotu mai na veivakatovolei e vuqa; sa kila talega na sala me ra togotitaki tiko kina na tamata i valavala ca me yacova na Siga ni Lewa,

¹⁰ka vakabibi vei ira era muria tiko na veigagadre ca ni yagodra, ka cata na veiliutaki ni Kalou. Era sa tamata yalokaukauwa ka sega ni kila na rere o ira na i vakavuvuli vakailasu oqo, ka ra sa sega ni dokai ira na veika bula vakaiserai mai cake; ia era sa vosavakacacataki ira ga.

¹¹Ni o ira mada ga na agilosi, ka dina ga ni ra sa uasivi mai vei ira na i vakavuvuli vakailasu oqo ena kaukauwa kei na qaqa, era sa sega ni bau beitaki ira ka vakacacani ira ena mata ni Turaga.

¹²Ia o ira na tamata oqo era sa dau cakava ga na ka sa takoso e matadra, ka sega ni bau vakasamataka mada vakavinaka. Era sa vakataki ira ga na manumanu kila sa sucu mai me ra na qai vesuki ka vakamatei. Era sa dau vosavakacacataka na veika era sa sega ni kila. Era na vakarusai ga me vakataki ira na manumanu kila,

¹³ka ra na vakararawataki ena vuku ni veivakararawataki ga era sa vakavuna. Era sa dau okata me ka ni lasa na marau vakalialia ena siga levu tutu. Era sa dukadukali ka velavela, ka sa vakacacani kina na kakana era sa kania vata kei kemuni ena vuku ni nodra i tovo vakamadua kei na i vakarau veivakaisini.

¹⁴Era sa vakasamataka tu ga me ra ia na veibutakoci; era sa sega ni mamau rawa ena caka ca. Era sa dau vakacalai ira na tamata era sa dau bale

vakarawarawa. Sa vakatavulici na lomadra me ra daukocokoco. Ena tau vei ira na cudru ni Kalou!

¹⁵-Era sa biuta na sala dodonu ka ra sa lako sese; era sa taura ga na sala sa muria o Pelami na luve i Piori tagane, o koya ka sa dau domona na i yau sa dau rawati mai na caka ca,

¹⁶ia sa qai cudruvi ena vuku ni nona i valavala ca. A sa vosa vakatamata na nona asa ka sa tarova kina na nona cakacaka vakalialia na parofita.

¹⁷O ira na tamata oqo era sa vaka na i keliwai mamaca kei na o sa veicaginayaki ena cava. Sa vakarautaka tu na Kalou me nodra na tikina butobuto loaloa kei eli.

¹⁸Era sa dau ia na vosa vakalialia kei na vosa vakaviavialevu, ka vakayagataka na nodra garogaro ca me ra coriti ira kina na tamata era se qai vakatekivu dro tani mai vei ira na tamata i tovo ca.

¹⁹Era sa yalataka vei ira na bula galala, ia o ira mada ga era se bobula tikoga ki na ca; ni sa yaco na tamata me bobula ki na veika cava ga ka sa rawai kina.

²⁰Kevaka era sa dro bula taumada mai na veika dukadukali ni vuravura oqo ena vuku ni nodra sa kila na noda Turaga ka noda i Vakabula o Jisu Karisito, ka ra sa qai tacori tale ka rawai ena veika ca oqo, era sa na qai ca vakalevu cake sara o ira oqo emuri ka ca vakalailai ena i tekitekivu.

²¹Ni sa vinaka cake vei ira me ra a kakua mada ni ra kila na sala ni valavala dodonu, ka ca ga me ra sa kila taumada ka qai vakanadakuya na i vakaro tabu sa soli vei ira.

²²-Na veika sa yaco vei ira sa dusimaka na dina ni vosa vakaibalebale o ya: “Sa lesu tale na koli ki na nona lua,” ka “Sa lesu tale na vuaka sa vakasilimi oti ki na soso me vaqiqiqi kina.”

2 Pita 3

Na Yalayala me Baleta na Lesu Tale Mai ni Turaga

¹Oi kemuni na wekaqu lomani, oqo na i karua ni vola ka'u sa vola yani vei kemuni. Sa volai ga na i vola ruarua oqo mo ni vakananumi kina ka vakayaloqaqataki me taucoko sara ka savasava na nomuni i tovo ni vakasama.

²Au vinakata mo ni daunanuma lesu na nodra vosa na parofita yalosavasava ena gauna eliu. Ni kakua talega ni guilecava na veivakaro ni noda Turaga ka noda i Vakabula sa vakadewataka yani vei kemuni mai vei iratou na nomuni i apositolo.

³E bibi taumada kina mo ni kila na ka oqo, ni na lako mai ena gauna emuri sara eso na tamata sa liutaki na nodra bula mai na nodra gagadre ca. Era na vakalialiai kemuni

⁴ka ra na taroga, “A sega li ni yalataka o koya ni na lesu tale mai? Sa evei ga o koya? Era sa mate oti taucoko na neimami qase, ia era se tautauvata vinaka tikoga na veika sa yaco me tekivu mai na i vakatekivu kei vuravura!”

⁵-Era na kaya na ka oqo baleta ni ra sa nakita me ra vakalecalecava na ka dina me baleta na nona a vosa taumada na Kalou ena gauna makawa sara, ka sa buli kina na lomalagi kei na vuravura. A sa wasei tani na vuravura mai na wai ka sa buli ena wai,

⁶-ka sai koya talega na wai, na wai ni waluvu, sa luvuci ka vakarusai kina na vuravura makawa.

⁷Ia sa maroroi ga na lomalagi kei na vuravura edaidai mai na nona vosa talega na Kalou me yacova na siga ni veilewai. Ena qai vakacacani emuri ena bukawaqa, ka ra na vakarusai vakakina na tamata tawalotu.

⁸-Kemuni na wekaqu lomani, ni kakua ni guilecava na ka oqo! Ni sa sega sara na kedrau duidui ena mata ni Turaga na dua na siga kei na 1,000 na yabaki, ni sa tautauvata ga na 1,000 na yabaki kei na dua na siga.

⁹Sa sega ni berabera na Turaga ni vakayacora na nona vosa ni yalayala, me vaka era sa nanuma eso. Ia sa vosoti kemuni ga vakadede, baleta ni sa sega ni

vinakata o koya me rusa e dua, ia me ra veivutunitaka ga na nodra i valavala ca na tamata yadua.

¹⁰Ia ena yaco mai na Siga ni Turaga me vaka na daubutako. Ena Siga o ya, ena takali tani kina o lomalagi ena rorogo domoilevu, era na vakawaicalataki ena bukawaqa na veika era ciri tu e maliwa lala, ka na vakarusai vakadua o vuravura kei na veika kecega sa tu kina.

¹¹Me vaka ni ra na vakarusai vakaoqo na veika kece sara oqo, na mataqali i vakarau ni bula cava sa dodonu sara mo ni bulataka? Sa dodonu me savasava sara ka vakacabori me nona duadua ga na Kalou na nomuni bula.

¹²Ena nomuni namaka tiko na Siga ni Kalou, ni gumatua me rawa ni yaco mai kina vakatotolo — na siga ena vakamai ka vakacacani kina o lomalagi, ka na vakawaicalataki kina ena bukawaqa na veika era ciri voli tu ena maliwa lala.

¹³Ia oi keda, me vaka na nona vosa ni yalayala na Kalou, eda sa waraka ga na lomalagi vou kei na vuravura vou, sa vakaitikotiko kina o valavala dodonu.

¹⁴O koya oqo, kemuni na wekaqu, ni o ni sa waraka tiko na Siga oqo, mo ni gumatua sara kina mo ni savasava ka vinaka sara ena mata ni Kalou, ka mo ni tiko veiyaloni kaya tikoga.

¹⁵Ni okata na gauna balavu e veivosoti tiko mai kina na Turaga me ia kina na veivakabulai vei kemuni, me vaka na nona volavola yani vei kemuni na noda i tokani lomani o Paula, ni sa vakayagataka na yalomatua sa solia vua na Kalou.

¹⁶Ni sai koya ga oqo na veika sa vola o koya ena nona i vola kece sara me baleta na ulutaga oqo. Era tiko ena nona i vola eso na veika dredre me kilai, ka ra sa vakatanitaka o ira na tamata lecaika ka sega ni tudei ena vuku ni nodra vakamacala lasulasu, me vaka era sa dau kitaka ki na veitiki ni Vola Tabu tale eso. Ena ka oqo era sa vakarusai ira vakai ira ga kina.

¹⁷Ia vei kemuni na wekaqu, o ni sa kila rawa oti tiko na veika oqo. Mo ni qaqarauni vinaka kina, de o ni na qai vakacalai mai na nodra cala na tamata daubasulawa vakaoqo ka bale kina mai na nomuni yavu dei.

¹⁸Ia ni tubu cake ga ena loloma-savu kei na nomuni veikilai kei na noda Turaga ka noda i Vakabula o Jisu Karisito. Me ia ga vua na vakarokoroko ena gauna oqo ka tawamudu! Emeni.

1 Joni

1 Joni 1

Na Vosa ni Bula

¹-Keitou sa volavola yani oqo vei kemuni me baleta na Vosa ni Bula, o koya sa bula tu mai na i vakatekivu, o koya keitou a rogoca, o koya keitou a raica ena mata i keitou; io, o koya keitou sa raica ka sa tara na liga i keitou.

²-A sa yaco me rairai mai na bula oqo, ka keitou sa raica; keitou sa dautukuna kina ka vakatakila vei kemuni na bula tawamudu ka sa tu vua na Tamana ka sa qai vakaraitaki mai vei keda.

³Keitou sa tukuna talega vei kemuni na veika keitou sa raica ka rogoca, me rawa kina ni o ni duavata kei keitou ena veitokani keitou sa vakayacora tiko kei na Tamana vata kei na Luvena o Jisu Karisito.

⁴Keitou sa vola yani na veika oqo me vakataucokotaki kina na nomuni marau.

Sa Rarama na Kalou

⁵Sa i koya oqo na i tukutuku keitou sa rogoca mai vua na Luvena, ka keitou sa tukuna yani oqo vei kemuni: ni sa rarama na Kalou, ka sa sega sara vua na butobuto.

⁶Ni kevaka eda sa kaya ni da sa veitokani tiko kei na Kalou, ka da qai vakayacora tiko na i valavala butobuto, eda sa lasu ga ena vuku ni noda vosa kei na ka eda cakava.

⁷Ia kevaka eda sa bula ga ena rarama, me vaka sa tiko o koya ena rarama, eda sa qai veitokani vata kaya, ka sa vakasavasavataki keda mai na i valavala ca kecega na dra i Jisu na Luvena.

⁸Kevaka eda sa kaya ni sa sega na noda i valavala ca, eda sa vakaisini keda ga, ka sa sega kina vei keda na dina.

⁹Kevaka eda sa vakatusa na noda i valavala ca vua na Kalou, sa yalodina ga o koya ki na nona vosa ni yalayala me vakayacora na ka dodonu: ena vosota

kece sara o koya na noda i valavala ca ka vakasavasavataki keda mai na veika kecega sa sega ni dodonu.

¹⁰Kevaka eda sa kaya ni da a sega ni valavala ca, eda sa vakalasui koya, ka sa sega ni tu vei keda na nona vosa.

1 Joni 2

O Karisito na Noda Dauveivuke

¹Oi kemuni na luvequ lomani, au sa vola yani na veika oqo mo ni kakua kina ni valavala ca; ia kevaka sa valavala ca e dua na tamata, sa tiko kei keda e dua sa dau vakamamasu vua na Tamada ena vukuda — o Jisu Karisito, na yalododonu.

²Ni sai Karisito ga na sala sa bokoci kina na noda i valavala ca, ka segai ni noda walega, ia na i valavala ca ni tamata kecega e vuravura.

³Kevaka eda sa muria tiko na i vakaro ni Kalou, eda sa vakadinadinataka kina e lomada ni da sa kilai koya.

⁴Kevaka sa kaya e dua na tamata, “Au sa kilai koya,” ka qai sega ni muria tiko na nona i vakaro, sa tamata lasulasu ga o koya, ka sa sega vua na dina.

⁵Ia o koya yadua sa muria na vosa ni Kalou, sa vakataucokotaki sara ki na nona bula na loloma ni Kalou. Oqo sa dusia ki lomada ni da sa bula tiko vua Kalou:

⁶o ira vakayadua sa kaya ni ra sa bula tiko vua na Kalou sa kilikili kaya me ra vakadadamuria na bula i Jisu Karisito.

Na i Vakaro Vou

⁷-Oi kemuni na wekaqu lomani, sa sega ni ka vou na i vakaro ka'u sa vola yani oqo vei kemuni; ia sai vakaro makawa ga, na kena ka sa tu vei kemuni mai na i vakatekivu. Na i vakaro makawa oqo sai koya ga na i tukutuku o ni a sa rogoa oti.

⁸Ia ka'u sa qai vola yani oqo vei kemuni e dua na i vakaro vou, baleta ni sa kunei na kena dina vei Karisito ka vaka talega kina vei kemuni. Ni sa takali tiko yani na butobuto, ka sa cila tu oqo na rarama dina.

⁹O ira era sa kaya ni ra sa bula tiko ena rarama, ia era se cati ira tikoga na wekadra, era sa tu ga ena butobuto me yacova mai na siga edaidai.

¹⁰O ira era sa lomana na wekadra era sa bula ga ena rarama, ka sa sega ni tu vei ira e dua na ka me tarabe kina e dua ki na i valavala ca.

¹¹Ia o ira era sa cata na wekadra era sa bula ga ena butobuto; era sa lako voli ena butobuto ka ra sega ni kila na vanua era sa lakova, ni sa vakamatabokotaki ira na butobuto.

¹²Au sa vola yani kina vakaoqo, vei kemuni na luvequ lomani, ni sa bokoci na nomuni i valavala ca ena vuku ni yaca i Karisito.

¹³Au sa volavola yani kina vakaoqo, vei kemuni na tama, baleta ni o ni sa kilai koya ka sa bula mai na i vakatekivu. Au sa volavola yani kina vakaoqo, vei kemuni na i tabagone, baleta ni o ni sa kaukauwa; sa bula ga e lomamuni na vosa ni Kalou, ka o ni sa vakamalumalumutaki koya oti na vunica.

¹⁴Au sa volavola yani kina vakaoqo, vei kemuni na gone, baleta ni o ni sa kilai koya na Tamada. Au sa volavola yani kina vakaoqo, vei kemuni na i tubutubu, ni o ni sa kilai koya ka sa bula mai na i vakatekivu. Au sa volavola yani kina vakaoqo, vei kemuni na i tabagone, baleta ni o ni sa kaukauwa tiko, ka sa bula tiko e lomamuni na vosa ni Kalou, ka ni o ni sa vakamalumalumutaki koya oti na vunica.

¹⁵Ni kakua ni lomani vuravura se na veika vakavuravura. Kevaka o ni sa lomani vuravura, o ni sa sega kina ni lomani koya na Tamada.

¹⁶Ni veika kece sara era tu e vuravura — na gagadre ca ni yago, kei na gagadre ca ni mata, kei na yalo e dokadokataka na veika ni bula oqo — era sa sega sara ni lako mai vei Tamada, ia mai vuravura ga.

¹⁷Sa takali tiko vakamalua o vuravura kei na veigagadre kece sa solia vei keda; ia o ira ga sa vakayacora tiko na loma ni Kalou era na tudei ka tawamudu.

Na Meca i Karisito

¹⁸Oi kemuni na luvequ lomani, sa voleka mai na i vakataotioti ni gauna! Sa tukuni vei kemuni ni na lako mai o koya na meca i Karisito; ia oqo, era sa lewe levu sara na meca i Karisito sa basika oti mai, ka da sa kila kina ni sa voleka sara na i vakataotioti ni gauna.

¹⁹O ira oqo era sa sega dina ga ni noda i tokani, o ya na vuna era sa biuti keda kina. Ni kevaka era a noda i tokani vakaidina, ke ra se tiko ga kei keda. Ia era sa lako tani ga me vakaraitaka kina ni ra sa sega kecega ni noda i tokani.

²⁰Ia oi kemuni, o ni sa lumuti ena Yalo Tabu mai vei Karisito, ka o ni sa kila kece kina na veika dina.

²¹Au sa volavola yani kina vakaoqo vei kemuni, ka sega ni baleta ni o ni sa lecava na dina; ia e baleta ga ni o ni sa kila tiko, ka kila talega ni sa sega ni dua na lasu me na tubu mai na dina.

²²O cei sara mada li oqo na daunilasu? O ira ga sa tukuna ni sa sega ni Karisito o Jisu. Sa i ira oqo na meca i Karisito: era sa cakitaka na Tamana kei na Luvena.

²³Ni o ira kecega sa cakitaka na Luvena era sa cakitaki Tamana talega; ia o ira sa ciqoma na Luvena era sa ciqomi Tamana talega vakakina.

²⁴Me dei tiko e lomamuni na veika o ni sa rogoca mai na i vakatekivu. Kevaka sa dei tikoga e lomamuni na i tukutuku o ya, o ni na tudei tikoga kina vua na Luvena kei na Tamana.

²⁵Sa i koya ga oqo na ka sa yalataka vei keda o Karisito — na bula tawamudu.

²⁶Au sa vola yani oqo na veika me baleti ira era sa vinakata voli me ra vakacalai kemuni.

²⁷Ia ena veika me baleti kemuni, sa lumuti kemuni oti o Karisito ena Yalo *Tabu*. Sa sega kina ni ganita me na vakatavulici kemuni e dua tani tale, me vaka ni sa tiko ga kei kemuni na Yalo Tabu; sa dau vakatavulici kemuni na Yalo Tabu ena ka kecega, ka sa dina taucoko na veika sa vakatavulica, ka

sega ni lasu. Mo ni muria sara kina na i vakavuvuli ni Yalo Tabu, ka tudei tiko vei Karisito.

²⁸Ia oqo, kemuni na luvequ lomani, ni tudei tikoga vua, me rawa kina ni da yalodoudou tiko ni sa yaco mai o koya, ka sega ni da qai vunitaki keda mai vua ena madua ena Siga ni nona lesu mai.

²⁹Kevaka o ni kila ni sa yalododonu o Karisito, o ni sa qai kila sara ni ra sa luve ni Kalou o ira sa caka dodonu.

1 Joni 3

O Ira na Luve Ni Kalou

¹-Raica na loloma uasivi sa solia vei keda na Tamada! Sa rui cecere sara na nona loloma ni da sa vakatokai me da luve ni Kalou; eda sa vaka dina kina. Oqo na vuna sa sega ni kilai keda kina o vuravura, ni ra sa sega ga ni kila na Kalou.

²Oi kemuni na wekaqu lomani, eda sa yaco me da luve ni Kalou, ia e se sega tiko ni matata se da na vakaevei emuri. Na ka ga eda sa kila ni da na vakataki Karisito ena nona rairai mai, baleta ni da sa na raici koya kina ena matana votu.

³O koya vakayadua sa tiko vua na i nuinui oqo vei Karisito me na maroroia tiko na savasava *ni Kalou*, me vaka ni sa savasava na Karisito.

⁴O koya yadua sai valavala ca sa vakadinata ni sa basuka na lawa ni Kalou, baleta na i valavala ca sai koya na talaidredre ki na lawa.

⁵-O ni sa kila ni a rairai mai o Karisito me kauta laivi na i valavala ca ni tamata; a sa sega ga vua na i valavala ca.

⁶O koya oqo sa sega kina ni kitaka tikoga na i valavala ca o koya sa tudei tiko vei Karisito; ia o koya sa kitaka tikoga na i valavala ca sa sega vakadua ni se bau raici koya se kilai koya.

⁷Oi kemuni na luvequ lomani, me kakua sara ni vakacalai kemuni e dua na tamata! O koya sa caka dodonu sa tamata yalododonu, me vaka sa yalododonu o Karisito.

⁸O koya sa tomana tikoga na i valavala ca sa mai vua na tevoru, baleta ni sa kitaka ga na i valavala ca na tevoru mai na i vakatekivu ni gauna. Oqo ga na vuna sa rairai mai kina na Luve ni Kalou, me vakarusa na cakacaka ni tevoru.

⁹Sa sega ni dua vei ira sa yaco me ra luve ni Kalou me tomana tikoga na bula ni valavala ca, ni sa tiko vei ira na i tovo ni Kalou. Me vaka ni sa Tamadra na Kalou, sa sega ni ra kitaka tikoga kina na i valavala ca.

¹⁰Sa vakatakilai vinaka ena ka oqo na kena duidui o ira na luve ni Kalou mai vei ira na luve ni tevoru: o koya sa sega ni vakayacora na ka dodonu ka sega ni lomana na wekana sa sega ni luve ni Kalou.

Me Da Veilomani Vakaveiwekani

¹¹-Sa i koya oqo na i tukutuku o ni a rogoca mai na i vakatekivu: me da veilomani vakaveiwekani.

¹²-Me da kakua ni vakataki Keni, na luve ni vunica, o koya sa labata na tacina o Epeli. A cava beka na vuna e vakamatei tacina kina? E baleta ga ni sa cala ga na veika sa cakava o koya, ia sa dodonu na veika sa cakava o tacina.

¹³Ni kakua ni kurabui, kemuni na wekaqu, kevaka sa cati kemuni o ira na kai vuravura.

¹⁴-Eda sa kila ni da sa dewa oti mai na mate ki na bula; eda sa kila oqo baleta ni da sa dau lomani ira na wekada. O koya sa sega ni lomana na wekana sa tiko ga ena ruku ni veiliutaki ni mate.

¹⁵O ira kecega sa cata na wekadra era sa daulaba, ka o ni sa kila ni sa sega sara ni tiko e lomana na daulaba na bula tawamudu.

¹⁶Eda sa qai kila vakaoqo na i balebale ni loloma: ni sa solia ga na Karisito na nona bula ena vukuda. Sa dodonu talega vakakina me da solia na noda bula ena vukudra na wekada.

¹⁷O ira vakayadua sa tu vei ira na i yau ni vuravura oqo, ka ra sa raici ira na wekadra ni ra leqa tu, ka sega ni lomana, sa sega ni rawa ga me ra tukuna voli ni ra sa lomana na Kalou.

¹⁸Kemuni na luvequ lomani, me kakua ni ka ni vosavosa walega se ka ni veitalanoa na noda loloma; ia me yavutaki ga ena loloma dina sa vakaraitaki ena kena cakacakataki.

Yalodoudou ena Mata ni Kalou

¹⁹Ena ka oqo, eda sa qai kila kina ni sa tu vei keda na dina; ka sa vakataudeitaki keda talega me da yalodoudou kina ena mata ni Kalou.

²⁰Ni kevaka sa beitaki keda na yaloda, eda sa kila ni sa uasivi cake ga na Kalou mai na yaloda, ka sa kila na veika kecega.

²¹O koya oqo kemuni na wekaqu lomani, ni kevaka sa sega ni vakacalai keda na yaloda, eda sa qai yalodoudou sara ena mata ni Kalou.

²²Eda sa rawata mai vua na veika kece eda kerea, ni da sa muria tiko na nona i vakaro ka kitaka tiko na ka sa vinaka vua.

²³-Na nona i vakaro ga sai koya me da sa vakabauta na Luvena o Jisu Karisito ka veilomani tiko, me vaka sa vakarota vei keda o Karisito.

²⁴O ira kece sa muria tiko na i vakaro ni Kalou era sa bula ga vua na Kalou ka sa tiko vata kei ira na Kalou. Ia ena vuku ni Yalo *Tabu* sa solia vei keda na Kalou, eda sa kila kina ni sa bula tiko vata kei keda na Kalou.

1 Joni 4

Vakatovolei Ira na Veimataqali Yalo

¹Oi kemuni na wekaqu lomani, ni kakua ni vakabauta na yalo kecega, ia ni vakatovolei ira na yalo mo ni kila rawa kina se ra sa lako mai vua na Kalou, se segai: ni ra lewe levu na parofita vakailasu era sa lako yani ki vuravura.

²O ni na kila na Yalo ni Kalou ena ka oqo: o koya ga sa vakatusa ni sa lako mai o Jisu Karisito ena yago vakatamata sa tiko vua na Yalo sa mai vua na Kalou.

³Ia o koya sa cakitaka na dina oqo me baleti Jisu sa sega ni tiko vua na Yalo sa mai vua na Kalou. Na yalo ka sa tiko vua sa mai vua na meca i Karisito, o koya o ni a rogoa ni na lako mai, ka sa tiko e vuravura ena gauna oqo.

⁴Ia o ni sa nona ga na Kalou, oi kemuni na luvequ lomani, ka o ni sa vakadrukai ira oti na parofita vakailasu, baleta ni sa kaukauwa cake sara na Yalo sa tiko e lomamuni, ka malumalumu ga na yalo sa tiko e vuravura.

⁵O ira na parofita vakailasu oqori era sa dautukuna ga na veika vakavuravura, ka sa vakarorogo vei ira o vuravura, baleta ni ra sa nei vuravura.

⁶Ia eda sa nona ga na Kalou oi keda. O koya yadua sa kila na Kalou sa vakarorogo vei keda; ka sa sega ni vakarogoci keda o koya sa sega ni nona na Kalou. Oqo na sala eda sa kila rawa kina na kedrau duidui na Yalo ni dina kei na yalo ni lasu.

Sa Loloma na Kalou

⁷Oi kemuni na wekaqu lomani, me da veilomani vakaveiwekani, ni sa mai vua na Kalou na loloma. O koya sa dau loloma sa yaco me luve ni Kalou ka sa kila na Kalou.

⁸O koya sa sega ni dau loloma sa sega ni kila na Kalou, ni sa loloma na Kalou.

⁹A sa dusimaka kina na Kalou na nona loloma vei keda ni sa tala mai ki vuravura na Luvena e duabau ga, ka sa vakatubura me da vakabulai ga ena vukuna.

¹⁰Sa i koya ga oqo na loloma: sa segai ena vuku ni noda lomana na Kalou, ia ena vuku ga ni nona sa lomani keda na Kalou ka sa tala mai kina na Luvena me i soro ni noda i valavala ca.

¹¹Oi kemuni na wekaqu lomani, kevaka sa lomani keda vakaoqo na Kalou, sa dodonu talega vakakina me da ia na veilomani ena keda maliwa.

¹²-E sega ni se bau dua na tamata e sa raica rawa na Kalou; ia kevaka eda sa veilomani, sa bula tiko e lomada na Kalou, ka sa vakataucokotaki kina ena noda bula na nona loloma.

¹³Ena ka oqo eda sa kila kina ni da sa bula ga vua na Kalou ka sa tiko e lomada o koya, baleta ni sa solia vei keda na Yalona.

¹⁴Keitou sa raica oti talega ka tukuna vei ira na tamata ni sa tala mai na Luvena o Tamada me i Vakabula kei vuravura.

¹⁵O koya yadua sa vakatusa ni sa Luve ni Kalou o Jisu, sa bula ga o koya vua na Kalou ka sa tiko vata kei koya na Kalou.

¹⁶Eda sa kila ka vakadinata na loloma sa lomani keda kina na Kalou. Sa loloma na Kalou. O koya sa bula tiko ena loloma sa bula ga vua na Kalou, ka sa tiko vata kei koya na Kalou.

¹⁷Ni sa qai vakataucokotaki ena noda bula na loloma me da yalodei rawa kina ena Siga ni Lewa; ni da na rawata vakakina baleta ni sa tautauvata tiko kei na bula i Karisito na noda bula voli ena vuravura oqo.

¹⁸Sa sega ni tiko ena loloma na lomaleqa. Ia na loloma sa vinaka sara sa vakasava tani na rere kecega. Sa sega kina ni vinaka sara na nona loloma e dua ka sa rere voli ga, baleta ni sa dau rere ga na tamata kevaka sa sotava na veitotogitaki.

¹⁹Eda sa dau loloma baleta ni sa lomani keda eliu na Kalou.

²⁰Kevaka sa kaya e dua, “Au sa lomana na Kalou,” ka cata na wekana, sa tamata lasulasu o koya. Ni o koya yadua sa sega ni lomana na wekana, o koya ka sa raica e matana, sa sega ni rawa ni lomana na Kalou, o koya ka sa sega ni raica.

²¹Ia sa solia mai vei keda na i vakaro oqo o Karisito: o koya sa lomana na Kalou, sa dodonu me lomana talega na wekana.

1 Joni 5

Na Noda Qaqa vei Vuravura

¹O koya yadua sa vakabauta ni sa Karisito o Jisu sa yaco me luve ni Kalou; kei koya yadua sa lomana na tamana sa lomana vakakina na luvena.

²Oqo na sala eda sa kila kina ni da sa lomani ira na luve ni Kalou: o ya ni da sa lomana na Kalou ka muria na nona i vakaro.

³-Na i balebale ga ni noda lomana na Kalou o ya me da muria na nona i vakaro. E sega soti ni dredre na noda muria na nona i vakaro,

⁴baleta ni ra sa rawai vuravura o ira yadua sa luve ni Kalou. Ni sai koya ga oqo na qaqa eda sa rawai vuravura kina, ena noda vakabauta.

⁵O cei beka sa rawai vuravura? O koya ga sa vakabauta ni sa Luve ni Kalou o Jisu.

Na i Vakadinadina kei Jisu Karisito

⁶Sa i Jisu Karisito ka sa lako mai ena wai kei na dra. Sa sega ni lako mai ena wai walega, ia ena wai kei na dra talega. Sa kena i vakadinadina ga ni veika oqo na Yalo Tabu, ni sa vu ni ka dina na Yalo Tabu.

⁷E ratou sa lewe tolu na kena i vakadinadina:

⁸na Yalo *Tabu*, kei na wai, kei na dra; ka sa tautauvata na nodratou i tukutuku o iratou oqo.

⁹Ni kevaka eda sa vakabauta na nodra i tukutuku na tamata, sa uasivi cake ga na i tukutuku ni Kalou baleta ni sa nona i tukutuku na Kalou, ka sa tukuna me baleta na Luvena.

¹⁰O koya sa vakabauta na Luve ni Kalou sa tiko e lomana na i tukutuku oqo. O koya sa sega ni vakadinata na Kalou sa vakalasui koya ga, ka ni sa sega ni vakadinata na i tukutuku ni Kalou me baleta na Luvena.

¹¹-Sa i koya ga oqo na i tukutuku: ni sa solia vei keda na Kalou na bula tawamudu, ka sa tiko na bula oqo vua na Luvena.

¹²O koya sa tu vua na Luvena, sa tu vua na bula; o koya sa sega ni tu vua na Luve ni Kalou, sa sega ni tu vua na bula.

Na Bula Tawa Mudu

¹³Na veika oqo ka'u sa vola vei kemuni mo ni kila kina ni o ni sa rawata na bula tawamudu, *io*, vei kemuni sa vakabauta na Luve ni Kalou.

¹⁴Sa i koya oqo na yavu eda sa nuidei kina ena noda tiko ena mata ni Kalou: ni kevaka eda sa kerea e dua na ka me vaka na lomana, ena rogoci keda o koya.

¹⁵Sa dau rogoci keda o koya ni da sa kerekere vua; ia me vaka eda sa kila ni sa dina na ka oqo, eda sa kila talega ni sa solia vei keda o koya na veika eda kerea vua.

¹⁶Kevaka o ni sa raici ira na wekamuni ni ra sa vakayacora na i valavala ca sa sega ni tini ena mate, mo ni masulaki ira vua na Kalou, ka me na qai solia vei ira na bula o koya. Oqo ena vukudra ga o ira ka sa sega ni tini ena mate na nodra i valavala ca. Ia sa tu ga na i valavala ca ka sa sega ni tini ena mate, ka'u sa sega ni kaya oqo mo ni masulaka kina vua na Kalou.

¹⁷Sa i valavala ca na veicakacaka tawa dodonu kece sara, ia sa tiko talega na i valavala ca ka sa sega ni tini ena mate.

¹⁸Eda sa kila ni ra sa sega ni dau cakava tikoga na i valavala ca o ira era sa luve ni Kalou, ni sa maroroi ira vinaka na Luve ni Kalou, ka sa sega ni tarai ira rawa na vunica.

¹⁹Eda sa kila ni da sa nona na Kalou, ka veitalia ga ni sa tiko ena ruku ni veiliutaki nei vunica na vuravura taucoko.

²⁰Eda sa kila ni sa lako mai na Luve ni Kalou ka sa solia vei keda na yalomatua, me da kilai koya rawa kina na Kalou dina. Eda sa bula ga vua na Kalou dina, ka sa semati vata kei na Luvena o Jisu Karisito. Sa i koya oqo na Kalou dina, ka sai koya oqo na bula tawamudu.

²¹Kemuni na luvequ lomani, ni maroroi kemuni vinaka mai vei ira na veikalou lasu!

2 Joni

2 Joni 1

¹Mai vei koya na Qase ni Lotu — Kivei koya na Marama lomani kei ira na luvena, o ira ka'u sa lomana vakaidina. Ia sa sega ga ni oi au taudua, o ira kece talega era sa kila na dina,

²baleta ni sa tikoga vei keda na dina, io ena tikoga vei keda ka sega ni mudu.

³Me qai solia vei keda na Kalou o Tamada kei na Luvena o Jisu Karisito na loloma-savu, na yalololoma kei na vakacegu; ka me sa noda ga na veika oqo ena dina kei na loloma.

Na Dina kei na Loloma

⁴Au sa reki vakalevu dina e noqu raica ni ra sa muria tiko na dina eso vei ira na luvemu, me vaka sa vakaroti keda kina na Tamada.

⁵E na ka oqo ka'u sa kerei kemuni kina vakaoqo, na Marama lomani: me da ia ga na veilomani. Au sa sega ni vola yani oqo vei kemuni e dua na i vakaro vou; ia na kena ga eda sa taukena mai na i vakatekivu.

⁶Na loloma au sa kaya tiko oqo sai koya me da muria na i vakaro ni Kalou. Na i vakaro, me vaka o ni a sa rogoca mai na i vakatekivu, o ya mo ni bula veilomani tikoga.

Na i Vakavuvuli Lasu

⁷Sa lewe vuqa na dauveivakacalai era sa lako voli e vuravura, oqo o ira na tamata era sa sega ni vakadinata ni sa lako mai o Jisu Karisito ena yago vakatamata. O ira na tamata vakaoqo era sa dauveivakacalai, ni ra sa meca i Karisito.

⁸Ni qarauni kemuni vinaka, mo ni kakua kina ni vakayalia na veika eda cakacakataka oti, ia mo ni na taura ga na kena i sau taucoko sara.

⁹O koya vakayadua sa sega ni vakadeitaki koya ena i vakavuvuli i Karisito, ia sa lako sivita ga, sa sega ni tiko vua na Kalou. O koya ga sa muria dei tiko na i vakavuvuli i Karisito, sa tiko vua na Tamana kei na Luvena talega.

¹⁰Ena ka oqo, ni kevaka sa lako yani vei kemuni e dua na tamata ka sega ni vakatavuvulitaka na i vakavuvuli oqo, ni kakua ni ciqomi koya se vakacurumi koya ki na nomuni vale.

¹¹Ni o koya ga sa ciqomi koya sa wasea vata talega kei koya na nona cakacaka ca.

Kena i Tinitini

¹²Sa levu sara na ka me'u tukuna vei kemuni, ia au sa sega ga ni via vola kece yani, baleta ni'u sa nuitaka ga me'u na la'ki sikovi kemuni yani ka me da veivosaki sara ga ena matana votu, me noda kece sara kina na reki.

¹³Sa loloma yani vei iko o ira na luvena na marama tacimuni lomani.

3 Joni

3 Joni 1

¹Mai vei koya na Qase ni Lotu — Kivei Keio, o koya ka'u sa lomana vakaidina.

²I noqu i tokani lomani, sa noqu masu ni na lako vakavinaka sara na veika kece me baleti iko, ka o na bulabula vinaka ka sega ni tauvimate — ni'u sa kila ni o sa bulabula vinaka tiko vakayalo.

³Au sa marau vakalevu sara ni ra yaco mai eso na wekada ka ra mai tukuna na nomu sa dau yalodina ki na i *tukutuku* dina, me vaka ni o sa dau bulataka ga na dina.

⁴Sa sega tale ni dua na ka sa kauta vakalevu mai vei au na marau, ia na i tukutuku ga me baleti ira na luvequ ni ra sa daumuria tiko na dina.

Sa Vakacautaki o Keio

⁵I noqu i tokani lomani, o sa dau yalodina sara ena nomu i tavi ni veiqaravi vei ira na wekamu lotu Vakarisito, ka veitalia ga kevaka era sa vulagi.

⁶Era sa mai vakadinadinataka na nomu dauloloma kivei ira na lewe ni soqosoqo lotu eke. Au sa kerea mo qai vukei ira me ra tomana tikoga na nodra i lakolako ena sala sa vinaka vua na Kalou.

⁷Ni ra sa dau vakanamata ga ki na veiqaravi vei Karisito ena nodra i lakolako, ka sega ni ciqoma e dua na veivuke mai vei ira na tawa vakabauta.

⁸Sa dodonu kina vei keda na lewenilotu Vakarisito me da vukei ira oqo, ka me da wasea vata kina na nodra cakacaka ena vuku ni dina.

O Tiotirifi kei Timitirio

⁹Au a volavola ki na i soqosoqo lotu; ia o Tiotirifi, o koya sa dau viavia nodra i liuliu, sa sega sara ga ni via kauwaitaka na veika ka'u sa kaya.

¹⁰O koya oqo, ena gauna au sa lako yani kina, au na qai tukuna na veika kece sa cakava o koya kei na veitukutuku lasu sa tukuna me baleti keda. Ia sa sega ga ni yaco e kea, a sa sega talega ni ciqomi ira na wekada Vakarisito o koya

ni ra sa lako yani, ka sa dau tarovi ira talega era sa via veiciqomi, ka tovolea me biuti ira tani mai na i soqosoqo lotu.

¹¹I noqu i tokani lomani, kakua ni vakadamurimuria na veika ca, vakadamurimuria ga na veika vinaka. O koya sa caka vinaka sa mai vua na Kalou; o koya sa caka ca sa sega ni raica na Kalou.

¹²Na tamata kecega sa tukuna na veika rogorogo vinaka me baleti Timitirio, mai na dina talega. Keitou sa vakadinadinataki koya vakakina, ka dou sa kila ni sa dina na neitou i tukutuku.

Otioti ni Vakanuinui Vinaka

¹³Sa levu sara na ka au sa via tukuna, ia ka'u sa sega ga ni via vola yani vei iko.

¹⁴Au sa nuitaka ga ni daru na sota totolo ena dua na gauna lekaleka mai oqo, me daru na qai veitalanoa kina ena matanavotu.

¹⁵Me tikoga vei iko na vakacegu! Era sa loloma kece yani o ira na nomu i tokani. Na noqu i loloma levu vei ira yadudua sara na i tokani.

Juta

Juta 1

¹-Mai vei Juta, na dauveiqaravi i Jisu Karisito, ka taci Jemesa — Kivei ira era sa kacivi mai vua na Kalou, o ira era sa bula voli ena loloma ni Kalou na Tamada kei na veimaroroi i Jisu Karisito:

²Me vakalevutaki sara vei kemuni na yaloveivosoti, kei na vakacegu, kei na loloma.

O Ira na i Vakavuvuli Vakailasu

³Oi kemuni na noqu i tokani, au a tovolea taumada me'u vola yani vei kemuni na veika me baleta na veivakabulai *ni Kalou* sa noda kecega, ka'u sa qai vakauqeti tale me'u sa volavola ga yani kina oqo me'u vakayaloqataki kemuni mo ni vala tikoga ena vuku ni vakabauta sa solia na Kalou vei ira na nona tamata.

⁴Ni ra sa curu lo mai ka sega ni kilai eso na tamata tawa lotu, ka ra sa vakatanitaka na loloma-savu ni noda Kalou me i ubi ni nodra i valavala vakasisila, ka cakitaka na noda i Vakavuvuli ka noda Turaga e duabau ga o Jisu Karisito. Ia sa tukuna makawa sara tu na i Vola Tabu na cudru sa tau vei ira.

⁵-Ia e dina ga ni o ni sa kila tu na veika kece oqo, au sa gadreva ga me'u vakananumi kemuni ena veivakabulai ka vakayacora na Turaga vei ira na Isireli mai Ijipita, ia sa qai vakarusai ira ga sa sega ni vakabauta emuri.

⁶Ni vakasamataki ira mada na agilosu era a sega ni toka dei ga ena nodra i yalayala ni vakataulewa, ia era sa biuta ga na nodra i tikotiko dodonu: era sa vesu kecega ena sinucodo tawamudu ka tiko ena tikina butobuto e ra, ena vanua sa vesuki ira tiko kina na Kalou me yacova na siga bibi o ya me ra na cudruvi kina.

⁷-Ni vakasamataki Sotoma mada kei Komora, kei ira na veikoro lelevu era sa tiko vakavolivolita, ka ra sa ia ga na lewe ni koro na i valavala vakasisila ni

veibutakoci kei na garogaro ca: era sa cudruvi ga ena bukawaqa tawamudu me i vakavuvuli vei keda kecega.

⁸Sa vakakina vei ira na tamata oqo ni ra sa vakadukadukalitaka na yagodra ena vuku ni rai eso era sa tadra; ni ra sa cata ga na lewa ni Kalou, ka vosavakacacataki ira na veika bula mai lomalagi.

⁹-A sa sega mada ga ni vakayacora oqo o koya na agilosi liu, o Maikeli. Ena nodrau a veiletitaka tiko kei na tevoru se o cei vei rau me maroroya na yago i Mosese, a sa sega ni bau doudou o Maikeli me vosavakacacataki koya na tevoru, ia sa kaya ga, “Sa cudruvi iko na Turaga!”

¹⁰Ia o ira na tamata oqo era vosa vakacacataka na ka kecega era sega ni kila. Ia na veika era sa dau kila vakai ira ga, me vaka na nodra kilakila na manumanu kila, sai ira ga na veika oqo sa vakarusai ira tale.

¹¹-Era na kalouca vakaidina! Era sa muria ga na sala sa lakova o Keni. Ena vuku ni i lavo, era sa soli ira yani ki na cala sa vakayacora o Pelami. Era sa talaidredre me vaka na talaidredre i Kora, ka ra sa vakarusai me vakataki Kora.

¹²Mai na nodra i vakarau veivakamadualaki eso, era sa vaka ga na tikitiki ni duka ena nomuni soqoni ni kana vakaveiwekani. Era sa nanumi ira ga vakataki ira. Era sa na vaka na o sa kauta yani na cagi, ia sa sega ga ni kauta mai na uca. Era sa vaka na veivunikau sa sega ni vua, ka segai mada ga ena vula ni vuavuai, io na veivunikau ka sa caturaki taucoko na wakadra ka sa mate vakadua.

¹³Era sa vaka na ua cudrucudru ni wasawasa, ni sa vakaraitaki cake na nodra i valavala veivakamaduataki me vaka na vuso ni ua. Era sa vaka na veikaloalo dauveitosoyaki ka sa vakarautaka oti tu na Kalou na nodra tikina ena vanua butobuto loaloa ka tawamudu.

¹⁴-Ia o Inoki, o koya ka i kavitu ni tabatamata ena kawa i Atama, a sa tukuna oti talega na vosa ni parofisai me baleti ira oqo, ni sa kaya, “Raica, ena lako mai na Turaga kei na udolu vakaudolu na nona agilosi yalosavasava

¹⁵me vakatauca na lewa vei ira na tamata kecega, ka cudruvi ira sa sega ni doka na Kalou ena vuku ni nodra caka cala, ka cudruvi ira vakakina sai valavala ca ena vuku ni veivosa viavialevu ka dokadoka eso era sa tukuna me baleta na Kalou.”

¹⁶O ira oqo era sa dauvosa kudrukudru tikoga ka dauveibeitaki. Era sa dau muria ga na nodra gagadre ca; era sa dau cibitaki ira ga vakai ira ka veidabuitaki ira na tamata me ra rawata ga kina na ka era vinakata.

A i Vakasala kei na i Vakaro Eso

¹⁷Ia oqo, oi kemuni na noqu i tokani lomani, mo ni nanuma tiko na i vakaro era sa solia oti vei kemuni o iratou na i apositolo ni noda Turaga o Jisu Karisito.

¹⁸-Eratou sa kaya vakaoqo vei kemuni: “Ni sa yaco mai na i otioti ni gauna, era na rairai mai eso na tamata ka vakasewasewani kemuni, oqo o ira sa daumuria ga na nodra gagadre ca.”

¹⁹Sa i ira oqo na tamata era sa dau vakavuna na tatawasewase, ni ra sa tamata vakavuravura ka sega vei ira na Yalo Tabu.

²⁰Ia ena vukumuni, oi kemuni na noqu i tokani lomani, mo ni tara cake tikoga vakai kemuni na nomuni vakabauta savasava ka masu tikoga ena kaukauwa ni Yalo Tabu.

²¹Ni maroroi kemuni ena loloma ni Kalou ka nuitaka na yaloveivosoti ni noda Turaga o Jisu Karisito ki na bula tawamudu.

²²Mo ni yaloveivosoti vei ira era sa vakatitiqa;

²³ni vakabulai ira tale eso ena nomuni kaliraki ira tani mai na bukawaqa; ka vakaraitaka na yaloveivosoti sa veicurumaki kei na rere vei ira eso tale; ia ni cata ga na nodra i sulu, ni sa vakadukadukalitaki ena nodra gagadre ca vakayago.

A Masu ni Veivakacaucautaki

²⁴Ki vua sa rawata me ia na veimaroroi vei kemuni mo ni kakua ni bale, ka vakaduri kemuni e matana mo ni savasava sara ka vakasinaiti kemuni ena reki —

²⁵ki vua na Kalou e duabau ga sa noda i Vakabula, me ia vua na vakarokoroko, na veivakalagilagi, na kaukauwa kei na lewa, ena vuku i Jisu Karisito na noda Turaga, mai na veigauna sa oti, ena gauna oqo, kei na veigauna mailiu ka tawamudu! Emeni.

Vakatakila

Vakatakila 1

¹Sa volai ena i vola oqo na i tukutuku ni veika sa vakatakila o Jisu Karisito. Sa solia vua na Kalou na veika sa rairai mai oqo me vakaraitaka na veika sa voleka ni yaco mai vei ira na nona tamata. A sa vakaraitaka na Karisito na veika oqo ni sa tala yani na nona agilosi vua na nona dauveiqaravi o Joni,

²o koya ka sa tukuna na veika kecega sa raica. Sa i koya oqo na nona i tukutuku me baleta na vosa ni Kalou kei na dina sa vakatakila o Jisu Karisito.

³Sa kalougata o koya sa wilika ka rogoca na vosa ni parofisai oqo, ka vakabauta na veika sa volai kina; ni sa voleka sara na gauna me ra na vakayacori kina.

Veikidavaki ki na Soqosoqo Lotu e Vitu

⁴-Mai vei Joni kivei ira na i soqosoqo lotu e vitu mai Esia: Me nomuni ga na loloma kei na vakacegu sa solia mai vei kemuni na Kalou, o koya sa bula tiko edaidai, a sa bula mai liu, ka na bula tikoga ena veisiga ni mataka, ka sa solia talega mai o iratou na yalo e vitu ena mata ni nona i tikotiko vakaturaga,

⁵-sa soli vakakina mai vei Jisu Karisito, o koya na dautukutuku yalodina, na ulumatua vei ira na tucake tale mai na mate, ka nodra daunilewa na tui kece sara ni vuravura oqo. Sa lomani keda sara o koya, ka sa sereki keda mai na noda i valavala ca ena vuku ni nona mate,

⁶-ka sa vakayacori keda me dua na matanitu ka matabete me veiqaravi vua na nona Kalou ka Tamana. Sa nei Jisu Karisito ga na lagilagi kei na kaukauwa ka sega ni mudu! Emeni.

⁷-Raica, sa lako mai o koya ena dela ni veio! Era na raici koya na mata kecega, o ira talega era a suaki koya. Era na tagicaki koya na veimatatamata kece sara e vuravura. Sa na yaco ga me vakaoqo! Emeni!

⁸-“Oi au na Alifa kei na Omeka (na i vakatekivu kei na i vakataotioti),” sa kaya na Turaga na Kalou Kaukauwa, o koya sa bula tiko edaidai, a sa bula mai liu, ka na bula tikoga ena veisiga ni mataka.

A Raivotu me Baleti Karisito

⁹Oi au o Joni na wekamuni, ka'u sa nomuni i tokani *Vakarisito* ena noda vosota vata tiko na veika rarawa sa yaco vei ira sa lewe ni nona matanitu. Au a la'ki biu ena yanuyanau o Patimo baleta ni'u a vunautaka na vosa ni Kalou kei na dina sa mai vakatakila o Jisu.

¹⁰A sa liutaki au na Yalo *Tabu* ena siga ni Turaga, ka'u a qai rogoca ni voqa mai dakuqu e dua na domo sa rogo levu me vaka na davui,

¹¹ka sa kaya vakaoqo “Mo vola na veika o sa raica ena dua na i vola, ka qai vakauta na i vola ki na i soqosoqo lotu e vitu: ki Efeso, kei Simurina, kei Perikamo, kei Caetaira, kei Sariti, kei Filadelfia, kei Leotisea.”

¹²Au a qai rai vuki me'u raici koya ka vosa tiko mai vei au, ka'u sa raica e vitu na i tutu-ni-cina koula,

¹³-ia sa tiko ena kedra maliwa e dua ka sa vaka na i rairai ni tamata, a sa daramaka tu o koya e dua na i sulu vakatui ka sa yaco sara ki yavana na kena balavu, ka sa vau tu ki lomaserena na i vau koula.

¹⁴--Sa vulavula na uluna me vaka na vuti ni sipi vula, se na uca cevata; ka sa vaka na yameyame ni buka na yaloka ni matana;

¹⁵a sa tatalivaliva na yavana me vaka na parasa sa vakasavasavataki vinaka ka boroi vakamatau, kei na rorogo ni domona sa vaka na vadugu ni savu.

¹⁶A sa taura cake tu e ligana i matau e vitu na kalokalo, ka sa basika cake mai gusuna na i seleiwau gata ka batirua. Na matana e sa vaka na matanisiga ni sa solia taucoko na nona i serau.

¹⁷Ia ni'u sa raici koya, au a qai bale sobu ki yavana me vaka na tamata sa cibati koya. A sa tabaki au ena ligana i matau o koya, ka kaya, “Kakua ni o rere! Oi au na i Vakatekivu kei na i Vakataotioti.-

¹⁸Oi au o koya sa bula! Au a sa mate, ia oqo ka'u sa bula tikoga ka tawamudu. Sa tu talega vei au na kaukauwa ni kena lewai o mate kei na vuravura ni mate o *etesi*.

¹⁹Ia mo vola sara na veika o sa raica, na veika o sa raica tu oqo kei na veika ena yaco emuri.

²⁰Sa vakaoqo na i balebale vuni ni kalokalo e vitu o sa raica e ligaqu i matau vata kei na i tutu-ni-cina koula e vitu: na kalokalo e vitu sai iratou na agilosi ni soqosoqo lotu e vitu, kei na i tutu-ni-cina e vitu sai iratou na i soqosoqo lotu e vitu.

Vakatakila 2

Na i Tukutuku ki Efeso

¹“Mo vola vakaoqo vua na agilosi ni soqosoqo lotu mai Efeso: “Oqo na i tukutuku mai vua sa taura tu e ligana i matau na kalokalo e vitu ka sa daulako voli ena kedratou maliwa na i tutu-ni-cina koula e vitu.

²Au sa kila na veika o sa vakayacora; au sa kila na kaukauwa ni nomu cakacaka kei na nomu dauvosota. Au sa kila na nomu sa sega ni dau vakalomavinakataki ira na tamata ca kei na nomu sa dau vakatovolei ira era sa kaya ni ra sai apositolo ia era sa segai sara ni vakakina, ka o sa kunea kina ni ra sa tamata lasulasu.

³O sa dau vosota ka sa vakararawataki ena vukuqu, ia o sa sega ga ni yalolailai.

⁴Ia sai koya ga oqo na ka au sa cata vei iko: o sa sega ni lomani au edaidai me vaka na i tekitekivu ni nomu loloma vei au.

⁵Vakasamataka mada na yawa ni vanua o sa lutu mai kina! Ia mo veivutuni ga ka lesuva tale na veika ga o dau cakava eliu. Kevaka o na sega ni vuki tani mai na nomu i valavala ca, au na lako yani vei iko ka kauta tani na nomu i tutu-ni-cina mai na kena i tikotiko.

⁶Ia e dua na ka oqo sa talei sara me baleti iko: ni o sa cata na nodra i valavala ni bula na i tokani i Nikola, ni ka'u sa cata talega vakakina.

⁷“O koya sa vakadaligana, ia me rogoca sara na veika sa tukuna na Yalo Tabu vei ira na veisoqosoqo lotu! “Vei ira sa rawata na qaqa, au na solia na

veivakadonui me ia na kana vuata mai na vunikau ni bula sa tubu tiko ena i Teitei ni Kalou.

Na i Tukutuku ki Simurina

⁸–“Mo vola vakaoqo vua na agilosu ni soqosoqo lotu mai Simurina: “Oqo na i tukutuku mai vei koya na i Vakatekivu kei na i Vakataotioti, o koya sa mate ka sa bula tiko oqo.

⁹Au sa kila na nomu leqa; au sa kila na nomu dravudravua, ia o sa vutuniyau ga! Au sa kila na nodra vosa vakacacataki iko o ira era sa kaya ni ra Jiu ia era sa segai ga ni vakakina; era sai vavakoso ga i Setani!

¹⁰Kakua ni rerevaka na veika o na vakarau sota kaya. Rogoca mada oqo! Ena vakarau biuti ira eso vei kemuni ki na valeniveivesu na tevero me vakatovolei kemuni kina, ka na taura e tini na siga na ka oqo. Mo ni yalodina tikoga vei au, ka me yacova sara na mate kevaka sai koya oqori na kena i balebale, ka'u na solia vei kemuni na bula me nomuni i cocovi ni qaqa.

¹¹–“O koya sa vakadaligana, me rogoa sara na ka sa tukuna na Yalo *Tabu* vei ira na veisoqosoqo lotu! “Ni o ira sa rawata na qaqa era na sega tale ni vakaleqai ena i karua ni mate.

Na i Tukutuku ki Perikamo

¹²“Mo vola vakaoqo vua na agilosu ni soqosoqo lotu mai Perikamo: “Oqo na i tukutuku mai vua sa taura tu na i seleiwau gata batirua.

¹³Au sa kila na vanua o sa tiko kina, ni sa tiko talega kina na i tikotiko vakaturaga i Setani. Ia o sa dau dina ga vei au, ka sega ni cakitaka na nomu vakabauti au *ka veitalia ga na gauna dredre* eso me vaka na gauna i Anitipasa na noqu i vakadinadina yalodina, o koya sa vakamatei mai keru, ena tikina sa tiko kina o Setani.

¹⁴-Ia sai koya ga oqo na veika e vica ka'u sa cata vei iko: Era tiko vei kemuni eso ka ra muria tiko na i vakavuvuli i Pelami, o koya ka a vakavulici Pelaki me liutaki ira na Isireli ki na i valavala ca, ni sa vakauqeti ira me ra kania na kakana sa vakacabori oti ki na kalou matakau, ka me ra ia talega na veidauci.

¹⁵Era sa tiko talega vei kemuni eso era sa muria tiko na i vakavuvuli mai vei ira na i tokani i Nikola.

¹⁶Mo veivutuni sara kina! Ni kevaka e segai, au na lako vakatotolo sara yani vei iko ka valuti ira na tamata oqori ena i seleiwau sa basika cake mai gusuqu.

¹⁷-“O koya sa vakadaligana, ia me rogoca sara na ka sa tukuna na Yalo *Tabu* vei ira na veisoqosoqo lotu! Vei ira sa rawata na qaqa, au na solia vei ira eso na *kaukauwa* mana vuni. Au na solia talega vei ira na vatu vula sa volai kina na yaca vou sa sega tale ni dua e kila, ka vakavo duadua ga o koya sa ciqoma.

Na i Tukutuku ki Caetaira

¹⁸“Mo vola vakaoqo vua na agilosu ni soqosoqo lotu mai Caetaira: “Oqo na i tukutuku mai vua na Luve ni Kalou, o koya sa vaka na yameyame ni buka na matana, ka sa tatalivaliva na yavana me vaka na parasa sa boroi vakamatau.

¹⁹Au sa kila na veika o sa cakava tiko. Au sa kila na nomu loloma, kei na nomu yalodina, kei na nomu veiqaravi, kei na nomu dauvosota. Au sa kila ni sa uasivi cake na veika o sa cakava tiko oqo mai na kena i tekitekivu.

²⁰-Ia sai koya ga oqo na ka au sa cata vei iko: o sa vakatara tikoga me vakayaco lomana tiko ena kemuni maliwa na yalewa o Jesipeli, o koya sa vakatokai koya me parofita. Era sa vakacalai na noqu tamata mai na nona i vakavuvuli, ka ra sa ia kina na i valavala vakasisila eso ni veidauci ka kania na kakana sa vakacabori ki na kalou matakau.

²¹Au a solia vua na gauna me veivutunitaka kina na nona i valavala ca, ia sa bese ga ni via vuki tani o koya mai na nona i tovo vakasisila.

²²Ena ka oqo ka'u na kolotaki koya kina ki dua na i davodavo ni veivakararawataki, ka me davoca o koya kei ira kece sara sa ia vata kaya na i tovo vakasisila ni veidauci. Au na cakava sara oqo ka vakavo ga kevaka era sa veivutunitaka na veika vakasisila era sa kitaka vata kei koya.

²³-Au na vakamatei ira talega era sa daumuri koya voli, ka ra na qai kila kina na veisoqosoqo lotu ni sai au ga ka sa dau dikeva na vakanananu kei na gagadre kecega ni tamata; ia au na sauma ga vei kemuni yadudua me veiganiti kaya ga kei na veika o ni sa cakava.

²⁴“Ia oi kemuni na kena vo mai Caetaira o ni sa sega ga ni muria na i vakavuvuli vakasisila oqo; o ni se sega ni kila na ka era vakatoka eso, ‘na veika vuni ka titobu i Setani.’ Au sa kaya vei kemuni oqo ni'u na sega ni vakacolati kemuni ena dua tale na i vakaro.

²⁵Ia, mo ni tudei tikoga ena ka sa tu vei kemuni me yacova na noqu lesu tale yani.

²⁶-Kivei ira sa rawata na qaqa ka sa vakayacora tikoga na veika au sa vinakata me yacova na i vakataotioti, ka'u na solia vei ira na kaukauwa vata ga sa solia vei au o Tamaqu.

²⁷Au na solia vei ira na kaukauwa me ra lewa na veimatanitu, me ra lewai ira ena i titoko kaukamea ka vorolaki ira me vaka sa vakavurumemeataki na kuro qele.

²⁸Ia ka'u na solia talega vei ira na kalokalo i volasiga.

²⁹“O koya sa vakadaligana, ia me rogoca sara na ka sa tukuna na Yalo *Tabu* vei ira na veisoqosoqo lotu!

Vakatakila 3

Na i Tukutuku ki Sariti

¹“Mo vola vakaoqo vua na agilosi ni soqosoqo lotu mai Sariti: “Oqo na i tukutuku mai vei koya ka sa tu vua na Yalo ni Kalou e vitu kei na kalokalo e vitu. Au sa kila na nomu cakacaka; au sa kila na kemu i rogorogo ni o sa bula tiko, ia o sa mate ga.

²Mo yadra mai, ka vakaukauwataka na ka e se vo tiko vei iko ni bera ni mate vakadua sara. Au sa kunea ni sa sega ni dua na nomu cakacaka e vakacavari vakavinaka sara ena mata ni noqu Kalou.

³-Mo qai nanuma na veika o sa vakatavulici kina kei na veika o sa rogoca; mo taura matua ka vuki tani mai na nomu i valavala ca. Ia kevaka o na sega ni yadra mai, au na lako vei iko me vaka na daubutako, ka o na sega sara ni kila na gauna ka'u na lako yani kina.

⁴Ia sa lewe vica ga na tamata vei kemuni mai Sariti o ni sa sega ni vakadukadukalitaka na nomuni i sulu. O ni na lako vata ga kei au, ka vakaisulu vulavula, baleta ni sa veiganiti kaya na nomuni bula.

⁵-O ira vakayadua sa rawata na qaqa era na vakaisulu vulavula vakakina vakaoqo, ka'u na sega ni bokoca laivi na yacadra mai na i vola ni bula. Au na vakatusa na yacadra ena mata i Tamaqu kei na matadra na nona agilosu ni ra sa noqu.

⁶“O koya sa vakadaligana, ia me rogoca sara na ka sa kaya na *Yalo Tabu* vei ira na veisoqosoqo lotu!

Na i Tukutuku ki Filadelfia

⁷-“Mo vola vakaoqo vua na agilosu ni soqosoqo lotu mai Filadelfia: “Oqo na i tukutuku mai vei koya sa yalosavasava ka dina. Sa taura tu e ligana o koya na ki nei Tevita, ka ni gauna sa dolava kina o koya e dua na katuba, ena sega sara ni dua me na sogota rawa; ia ena gauna sa sogota kina, ena sega sara ni dua me na dolava rawa tale.

⁸Au sa kila na veika o sa vakayacora tiko. Raica, au sa dolava e dua na katuba e matamu ka na sega ni rawa ni dua me na sogota. Au sa kila ni sa vo vakalailai ga na nomu kaukauwa, ia o sa maroroya tikoga na noqu vosa ka sega ni cakitaka na yacaqu.

⁹-Rogoca! Me baleta ira na i vavakoso i Setani, o ira era sa kaya voli ni ra Jiu ia era sa lasu ga, au na vakayacora me ra lako mai ka cuva e yavamu. Era na qai kila kina ni'u sa daulomani iko.

¹⁰Me vaka ni o sa maroroya na noqu vosa mo bula qaqa kina ena vosota, au na maroroi iko vakakina ena gauna ni rarawa sa voleka ni yaco mai oqo ki vuravura taucoko, me vakatovolei na tamata kecega e vuravura.

¹¹Sa voleka sara na noqu lesu yani. Taura matua na ka sa tu vei iko, me kakua kina ni dua e kovea na nomu i cocovi ni qaqa.

¹²-Ia au na vakayacori ira sa rawata na qaqa me ra duru ni vale tabu ni noqu Kalou, ka ra na sega vakadua tale ni lako tani mai kina. Au na vola vei ira na yaca ni noqu Kalou kei na yaca ni koro ni noqu Kalou, o Jerusalemi vou, o koya me na lako sobu mai lomalagi mai vua na noqu Kalou. *Io*, ka'u na vola talega vei ira na yacaqu vou.

¹³“O koya sa vakadaligana, ia me rogoca sara na ka sa tukuna na Yalo *Tabu* vei ira na veisoqosoqo lotu!

Na i Tukutuku ki Leotisea

¹⁴-“Mo vola vakaoqo vua na agilosi ni soqosoqo lotu mai Leotisea: “Oqo na i tukutuku mai vua na Emeni, o koya sa dau tukuna na ka dodonu ka dina, na i vakatekivu ni veika kecega sa bulia na Kalou.

¹⁵Au sa kila na veika o sa vakayacora; ka'u sa kila ni o sa sega ni batabata se katakata. Au sa diva ga kina mo a dua ga vei rau, mo batabata ga se mo katakata.

¹⁶Ia me vaka ga ni o sa *bula* veilaroi vakaoqo, ni o sa sega ni batabata se katakata, au na luaraki iko tani kina mai na gusuqu!

¹⁷Ni o sa kaya tiko, ‘Au sa vutuniyau ka'u sa rawati au vakavinaka; sa tu taucoko vei au na ka.’ Ia o sa sega ga ni kila na levu ni nomu vakaloloma kei na veilecayaki! O sa dravudravua ga, ka mataboko, ka luvawale!

¹⁸Au sa vakasalataki iko kina vakaoqo mo mai volia vei au na koula sa vakatovolei ena buka, mo vutuniyau kina. Volia talega na i sulu vulavula mo vakaisulu kina, me ubia na nomu luvawale sa rui vakamadua. Volia talega na i sui ni mata, me sui kina na matamu, mo rai rawa kina.

¹⁹-Au sa vunauca ka vakanakuitataki ira ka'u sa lomana. Mo gumatua sara kina ka vuki tani mai na nomu i valavala ca.

²⁰Rogoca! Au sa tu ena mata ni katuba ka tukituki; kevaka sa rogoca na domoqu e dua na tamata, ka dolava na katuba, au na curu yani ki loma ka kana vata kei koya, ena kana vata talega kei au o koya.

²¹Vei ira sa rawata na qaqa, au na vakadonuya me ra dabe e yasaqu ena noqu i tikotiko vakaturaga, me vaka ga na noqu sa dabe tiko oqo e yasa i Tamaqu ena nona i tikotiko vakaturaga ena vuku ni qaqa ka'u sa rawata oti.

²²“O koya sa vakadaligana, ia me rogoca sara na veika sa tukuna na Yalo *Tabu* vei ira na veisoqosoqo lotu!”

Vakatakila 4

Na Sokalou Mai Lomalagi

¹Ni oti oqo, a sa qai dua tale na noqu raivotu ka'u a raica kina e dua na katuba ni sa tadola tu mai lomalagi. Sa qai voqa tale mai na domo vata ga o ya sa vaka na domo ni davui ka'u a rogoca eliu, ni sa kaya, “Mo lako cake mai ki ke, ka me'u vakatakila vei iko na veika ena yaco ena gauna mai muri.”

²-A vakasauri ga ni sa vakauti au na Yalo *Tabu*. Au sa raica sara na i tikotiko vakaturaga mai lomalagi ka sa dabe toka kina e dua.

³Na mata i koya sa dabe toka kina e sa vaka na i rairai ni vatu jasipa kei na kaneliani, ka sa vakavolivolita na i tikotiko vakaturaga e dua na drodrolagi sa vaka na emeralita na kena i rairai.

⁴Era sa tuva wavokita tu na i tikotiko vakaturaga e ruasagavulukava tale na i tikotiko vakaturaga, ka ra dabe toka kina e lewe ruasagavulukava na qase era sa vakaisulu vulavula ka tokara na i sala koula e uludra.

⁵A sa basika mai na i tikotiko vakaturaga na tibi ni liva, na rorogo domo i levu, kei na vadugu ni kurukuru. A sa caudre tu ena mata ni tikotiko vakaturaga e vitu na cina, ka sa dusia oqo na Yalo ni Kalou e vitu.

⁶-A sa tu talega ena mata ni tikotiko vakaturaga e dua na ka sa vaka na wasa iloilo, sa makare sara me vaka na karisitala. E ratou sa tiko wavolita na i tikotiko vakaturaga sa toka e lomadonu o iratou na veika bula e va, ka sa

sinai tu na yaloka ni mata ena yagodratou mai liu ka vakakina mai dakudratou.

⁷A sa vaka na laione na i matai ni ka bula; a kena i karua sa vaka na bulumakau tagane; na mata i koya na i katolu ni ka bula sa vaka na tamata; kei na kena i kava sa vaka na ikeli vakatabana.

⁸O iratou na veika bula e va oqo, e ono taucoko na dui tabadratou yadudua, ka robota tu na yagodratou kece sara na yaloka ni mata, ena ruku ni tabadratou talega. Ia eratou sa sega ga ni cegu ena veisiga kei na veibogi ena nodratou seretaka voli, “E dodonu, ka tabu, ka yalosavasava Na Turaga na Kalou Kaukauwa, A sa bula eliu, sa bula tiko edaidai, ena bula tikoga ka tawamudu.”

⁹O iratou na veika bula sa ia ga na sere ni vakacaucau kei na vakarokoroko kei na vakavinavinaka kivei koya sa tiko ena i tikotiko vakaturaga, o koya sa bula tikoga ka tawamudu. Ni ratou sa vakayacora oqo,

¹⁰era sa bale sobu kecega ena vakarokoroko ena mata i koya sa tiko ena i tikotiko vakaturaga na qase kece sara e ruasagavulukava. Era sa biuta sobu na nodra i sala ena mata ni tikotiko vakaturaga ka kaya,

¹¹“Sa kilikili ga kei kemuni na neimami Turaga ka neimami Kalou, Me nomuni na lagilagi, na vakarokoroko, kei na kaukauwa. Ni o ni sa bulia na veika kecega, Ka sa yavutaki ga mai na nomuni lewa na kena vakataudeitaki na veika buli.”

Vakatakila 5

Na i Vola Vivigi kei na Lami

¹-Au a qai raica ena ligana i matau i koya sa dabe tiko ena i tikotiko vakaturaga e dua na i vola vivigi sa volai tu e loma, e dakuna talega, ka sa dregati ena drega e vitu.

²Au a raica talega e dua na agilosu kaukauwa sa kacivaka tiko ena domolevu, “O cei sa ganiti koya me cecega na drega ka tevuka na i vola vivigi?”

³Ia sa sega ga ni kune e dua mai lomalagi, se ena vuravura, se ena ruku i vuravura me tevuka rawa na i vola vivigi ka rai ki loma.

⁴Au a tagi vakalevu ni sa sega ni kune e dua e ganita me tevuka na i vola vivigi se me rai ki loma.

⁵-Sa qai kaya vei au e dua vei ira na qase, “Kakua ni tagi! Raica! O koya na Laione ni yavusa i Juta, na kawa vakaturaga i Tevita, sa rawata o koya na qaqa, ni sa rawa vua me cecega na drega e vitu ka tevuka na i vola vivigi.”

⁶-Au a qai raica e dua na Lami sa duri tu ena lomadonu ni tikotiko vakaturaga, ka sa wavoliti koya na veika bula e va kei ira na qase. Na i rairai ni Lami sa vaka e dua sa vakamatei. E vitu na kena i leu ka vitu na matana, ka oqo ga na yalo ni Kalou e vitu sa talai ki vuravura taucoko.

⁷Sa qai lako na Lami ka la'ki taura na i vola vivigi mai na liga i matau i koya sa dabe tiko ena i tikotiko vakaturaga.

⁸-Ni sa kauta yani o koya na i vola vivigi, era sa bale sobu ena vakarokoroko ena mata ni Lami na veika bula e va kei ira na qase e ruasagavulukava. O ira yadua era sa dui taura tiko e dua na api kei na bilo koula eso sa sinai ena ka boi vinaka, o ya na nodra masu na tamata ni Kalou.

⁹-Era sa lagata e dua na sere vou vakaoqo: “Sa ganiti kemuni mo ni taura na i vola vivigi Ka cecega na kena drega. Ni kemuni a vakamatei, ka ni o ni sa volia na tamata ena nomuni dra me ra nona na Kalou Mai vei ira kecega na veiyavusa, na duivosavosa, na veimataqali tamata, kei na veimatanitu.

¹⁰-O ni sa vakayacori ira me ra lewe ni matanitu vakabete sa qarava na noda Kalou, Ka ra na veiliutaki e vuravura.”

¹¹-Au a qai raica ka rogoca na domodra na agilosu ka kedra i wiliwili sa udolu vakaudolu ka milioni vakamilioni! Era sa vakavolivolita na i tikotiko vakaturaga, na veika bula e va, kei ira na qase,

¹²Ka ra laga tiko ena domolevu, “Sa ganita ga na Lami ka sa vakamatei Me nona na qaqa, na i yau, na yalomatua, na kaukauwa Na rokovi, na lagilagi, kei na vakacaucau!”

¹³Au a qai rogoci ira na veika bula kecega mai lomalagi, e dela ni vuravura, ena ruku i vuravura, kei na loma ni wasawasa — a veika kecega sa cegu rawa — ni ra sa seretaka voli, “Me soli ga vua sa tiko ena i tikotiko vakaturaga kei koya na Lami Na vakamolimoli kei na vakarokoroko, na kaukauwa kei na lagilagi, Ka sega ni mudu!”

¹⁴E ratou sa qai kaya na veika bula e va, “Emeni!” Era sa qai bale sobu na qase ena vakarokoroko.

Vakatakila 6

Na Drega e Vitu

¹Au a qai raica ni sa cecega na Lami na i matai ni drega e vitu, ka'u sa rogoca mai vua na i matai ni ka bula ni sa kaya cake mai vakaoqo ena domo sa vaka na kurukuru, “Lako mai!”

²Ia ka'u sa raica ni sa tu e mataqu e dua na ose vulavula. A sa taura tu e dua na dakaititi o koya sa vodoka tiko, ka sa soli vua e dua na i sala vakaturaga. A sa lako voli me vaka na sotia qaqa sa guta ga na qaqa.

³A sa qai cecega na Lami na i karua ni drega, au sa rogoca na i karua ni ka bula ni sa kaya vakaoqo, “Lako mai!”

⁴-A sa qai lako tale mai e dua tale na ose, e roka damudamu. A sa soli vei koya e vodoka tiko me kauta tani mai vuravura na sautu, me ra veivakamatei kina vakai ira na tamata. A sa soli vua na i seleiwau levu.

⁵-A sa qai cecega na i katolu ni drega na Lami, ka'u sa rogoca na i katolu ni ka bula ni kaya vakaoqo, “Lako mai!” Au sa qai raica e dua na ose loaloa ka sa taura tiko e ligana o koya sa vodoka tiko e dua na i vakarau ni bibi.

⁶Au a rogoca e dua na domo ena kedratou maliwa na veika bula e va, ni sa kaya, “Me i sau ni dua na siga e dua na lita na witi, ka tolu na lita na barile me i sau ni dua na siga. Ia me kua ga ni vakacacani na veiloga ni olive kei na vaini!”

⁷A sa qai cecega na Lami na i kava ni drega, ka'u sa rogoca ni sa kaya vakaoqo na i kava ni ka bula, “Lako mai!”

⁸-Au sa qai raica e dua na ose drokadroka siyawa. Na yaca i koya sa vodoka tiko o Mate, ka sa muri koya tiko o Etesi. Sa soli vei rau me rau lewa na dua na i kava kei vuravura, me rau ia na veivakamatei ena i valu, ena viakana, ena mate ca, kei na manumanu kila kei vuravura.

⁹A sa qai cecega na Lami na i kalima ni drega. Au sa raica ena ruku ni cabocabonisoro na yalodra sa vakamatei ena vuku ni nodra kacivaka na vosa ni Kalou kei na nodra yalodina ena nodra vakadinadinataki koya.

¹⁰Era sa kaci ena domolevu, “Oi kemuni na Turaga kaukauwa, sa yalosavasava ka dina! A cava soti na kena dede mo ni qai ia kina na veilewai vei ira na tamata sa tiko e vuravura ka totogitaki ira ena vuku ni nodra a vakamatei keimami?”

¹¹A sa soli vei ira yadudua na i sulu vulavula, ka sa tukuni vei ira me ra wawa tale mada vakalailai, me yacova ni sa taucoko sara na kedra i wiliwili na nodra i tokani kei ira na wekadra sa vakamatei, me vakataki ira.

¹²-Au sa qai raica ni sa cecega na Lami na i kaono ni drega. A sa yaco e dua na uneune kaukauwa sara, ka sa yaco me butobuto loaloa sara me vaka na i sulu loaloa na matanisiga, ka sa damudamu sara na vula me vaka na dra.

¹³-Era sa qai qeqera ki vuravura na kalokalo ni lomalagi me vaka na vuanilolo vou sa qeqera sobu mai na vuna ni sa kureitaki mai na cagi kaukauwa.

¹⁴-A sa takali na lomalagi me vaka ni sa vivigi lesu na i vola vivigi sa dolavi tu, ka ra tosoi tani na veiulunivanua kei na yanuyanuu kecega mai na vanua era sa koto kina.

¹⁵-Era sa qai vunitaki ira ena veiqara vatu kei na veiuluvatu ena veiulunivanua o ira na tui kei vuravura, o ira na turaga lelevu kei ira na veiliutaki vakaivalu, o ira na vutuniyau kei ira sa kaukauwa, ka vakakina o ira na bobula kei ira sa sereki.

¹⁶-Era sa kacivaka yani ki na veiulunivanua kei na veiuluvatu, “Ni lutuki keimami mai ka vunitaki keimami mai na mata i koya sa dabe tiko ena i tikotiko vakaturaga kei na cudru ni Lami!

¹⁷-Ni sa qai yaco mai oqo na siga dina ni nona cudru, ia o cei ena yatedei me tudei rawa kina?”

Vakatakila 7

Na 144,000 na Isireli

¹-Ni sa oti na veika oqo, au sa qai raica e va na agilosi ni ratou tucake tu ena tutu i vuravura e va, ka ratou vesuka tu na matanicagi e va me kakua kina ni liwa na cagi ena dela ni vuravura, se ena wasawasa, se liwava e dua na vunikau.

²Au sa raica sara e dua tale na agilosi ni sa lako cake mai na tokalau, ka sa taura tu na vatu ni drega nei koya na Kalou bula. Sa qai kaci yani vakadomoilevu o koya vei iratou na agilosi e va, o iratou sa lesi mai vua na Kalou me ratou ia na cakacaka ni vakacaca ena vuravura kei na wasawasa.

³-A sa kaya na agilosi, “Dou kakua mada ni vakacacana na vuravura, se na wasawasa, se na veivunikau, me yacova mada na gauna keitou sa vakatakilakilatataki oti kina ena drega na yadredra na dauveiqaravi ni noda Kalou.”

⁴Sa qai tukuna vei au ni kedra i wiliwili sa dregati era sa lewe 144,000 mai na nodra veiyavusa kecega na Isireli.

⁵Mai na yavusa i Juta sa dregati, era sa lewe 12,000, mai na yavusa i Rupeni era sa lewe 12,000, mai na yavusa i Kata era sa lewe 12,000.

⁶Mai na yavusa i Aseri sa dregati, era sa lewe 12,000, mai na yavusa i Nafitalai era sa lewe 12,000, mai na yavusa i Manasa era sa lewe 12,000.

⁷Mai na yavusa i Simione sa dregati, era sa lewe 12,000, mai na yavusa i Livai era sa lewe 12,000, mai na yavusa i Isikari era sa lewe 12,000.

⁸Mai na yavusa i Sevuloni sa dregati, era sa lewe 12,000, mai na yavusa i Iosefo era sa lewe 12,000, mai na yavusa i Penijamini era sa lewe 12,000.

Na i Soqosoqo Levu Mai na Veivanua

⁹Ia ni sa oti oqo, au sa qai rai yani ka raica e dua na i binibini tamata levu, sa sega ni wilika rawa e dua na tamata na kedrai wiliwili! Era sa lako mai oqo mai na veimataqali tamata kecega, na veiyavusa, na veimatanitu, na veimataqali vosa kece sara, ka ra sa tucake tu ena mata ni tikotiko vakaturaga kei na mata ni Lami, era sa vakaisulu ena i sulu vulavula, ka ra taura toka e ligadra na taba ni niusawa.

¹⁰Era sa kacivaka mai ena domolevu, “Na veivakabulai sa vu ga mai vua na noda Kalou, o koya sa dabe tiko ena i tikotiko vakaturaga, kei koya na Lami!”

¹¹Era sa tu wavokita na i tikotiko vakaturaga o ira kece na agilosu, kei ira na qase, kei iratou na veika bula e va, ka ra sa bale sobu ka cuva vakatoboicu ena mata ni tikotiko vakaturaga, ka vakarokorokotaka na Kalou,

¹²ka ra kaya, “Emeni! Sa nona ga na noda Kalou ka tawamudu na vakamolimoli, kei na lagilagi, kei na vuku, kei na vakavinavinaka, kei na vakarokoroko, kei na kaukauwa, kei na qaqa! Emeni!”

¹³Sa qai tarogi au vakaoqo e dua na qase, “O cei beka o ira oqo sa vakaisulu vulavula, ka ra sa lako beka mai vei?”

¹⁴-Au sa qai kaya vua, “Au sa sega saka ni kila. O ni sa kila ga oi kemuni.” Sa qai kaya vei au, “Sa i ira oqo era sa bula mai na veivakararawataki levu. Era sa savata na nodra i sulu ka vakavulavulataka ena dra ni Lami.

¹⁵Oqori na vuna era sa tu kina ena mata ni tikotiko vakaturaga ni Kalou ka qaravi koya ena siga kei na bogi ena loma ni nona vale tabu. Ia o koya sa tiko ena i tikotiko vakaturaga sa taqomaki ira ni sa tiko vata ga kei ira.

¹⁶-Era na sega ni viakana se viagunu tale; ka sega talega ni na kati ira na katakata ni siga se dua tani tale na mataqali katakata,

¹⁷-baleta ni sa nodra i vakatawa na Lami ka sa tiko ena loma ni tikotiko vakaturaga, ka na liutaki ira o koya ki na i vurevure ni wai ni bula; ia na Kalou ena qusia laivi na wainimata mai na matadra kecega.”

Vakatakila 8

Na i Kavitu ni Drega

¹Ni sa cecega na Lami na i kavitu ni drega, a sa vakanomodi o lomalagi me rauta e veimama na aua.

²Au sa qai raici iratou na agilosu e vitu sa dau tucake tu ena mata ni Kalou, ka sa soli vei iratou e vitu na davui.

³-Sa qai lako mai e dua tale na agilosu sa taura tu na i vakawaqa ni ka boi vinaka *sa buli ena* koula, ka la'ki tucake tu ena mata ni cabocabonisoro. A sa soli vua e levu sara na ka boi vinaka me cabora vata kei na nodra masu na tamata yalosavasava ena dela ni cabocabonisoro koula ena mata ni tikotiko vakaturaga.

⁴A sa tubu cake na kubou ni veika boi vinaka kei na nodra masu na tamata ni Kalou mai na ligana na agilosu sa tu ena mata ni Kalou.

⁵-Sa qai kauta na agilosu na i vakawaqa ni ka boi vinaka, ka vakasinaita ena qilaiso waqa mai na i cabocabonisoro, ka viritaka ki vuravura. A sa voqa cake mai na vavadugudugu kei na lutu ni kurukuru, a sa tatatibitibi na liva, ka yaco na uneune.

Na Davui

⁶E ratou sa qai vakarau na agilosu e vitu me ratou uvuca na davui e vitu sa tiko vei ratou.

⁷-A sa uvuca na i matai ni agilosu na nona davui, ka sa lutu sobu mai ki na vuravura na uca cevata kei na bukawaqa sa waki vata tu na dra. A sa vakamai e dua na i katolu ni vuravura, kei na dua na i katolu ni wiliwili ni vunika, kei na veico drokadroka.

⁸Sa qai uvuca na i karua ni agilosu na nona davui, ka sa kolotaki ki wasawasa e dua na ka sa vaka e dua na ulunivanua levu sa caudre tu ena bukawaqa. A sa vuki me dra e dua na i katolu ni wasawasa,

⁹a sa mate e dua na i katolu ni veika bula e wasawasa, ka sa vakacacani e dua na i katolu ni wiliwili ni waqa kece sara.

¹⁰-Sa qai uvuca na i katolu ni agilosu na nona davui, ka sa lutu mai lomalagi e dua na kalokalo levu sa caudre tu me vaka na cina, ka sa lutu ki na dua na i katolu ni wiliwili ni veiuciwai kei na veimataniwai.

¹¹-Na yaca ni kalokalo o ya o “Duvagaga”. A sa gaga kina na i katolu ni wasewase ni wai, ka ra sa mate e lewe vuqa na tamata sa gunuva, baleta ni sa gaga vakalevu na kena i gunugunu.

¹²-Sa qai uvuca na i kava ni agilosu na nona davui. A sa ravuti vakaukauwa e dua na i katolu ni matanisiga, kei na dua na i katolu ni vula, kei na dua na i katolu ni veikalokalo, ka sa yali kina e dua na i katolu ni kedra rarama; a sa vakabutobutotaki kina e dua na i katolu ni siga kei na dua na i katolu ni bogi.

¹³Ia ka'u a raica, ka rogoca e dua na ikeli sa kaci tiko vakadomoilevu vakaoqo ni sa vuka voli ena maliwa lala, “A ka rarawa! A ka rarawa! A ka rarawa vakadomobula ena yacovi ira sa tiko e vuravura ena gauna ena voqa cake mai kina na domo ni davui eratou vakarau uvuca tiko oqo na vo ni agilosu e tolu!”

Vakatakila 9

¹Sa qai uvuca na i kalima ni agilosu na nona davui. Au a qai raica e dua na kalokalo sa lutu mai lomalagi ki vuravura, ka sa soli vua na ki ni katuba ni qara e sega na botona.

²A sa dolava na kalokalo o ya na qara, ka sa lako cake mai kina na kubou sa vaka na kubou ni dua na lovo levu; a sa vakabutobutotaki na matanisiga kei na maliwa lala ena kubou mai na qara.

³Era sa qai basika mai na loma ni kubou o ira na vodre ka lako sobu yani ki vuravura, ka sa soli vei ira na kaukauwa me vaka ga na kena sa soli vei ira na batibasaga.

⁴-A sa vakaroti vei ira me ra kakua ni vakacacana na co, se na veivunikau, se na veimataqali kau lalai tale eso; ia me ra vakacacani ira ga na tamata sa sega vei ira na vakatakilakila ni drega ni Kalou ena dui yadredra.

⁵A sega ni soli vei ira na vodre na kaukauwa me ra veivakamatei, ia me ra veivakararawataki ga me vula lima. Na mosimosi ni nodra vakararawataki sa vaka ga na rarawa mosimosi sa sotava e dua mai na i kati ni batibasaga.

⁶-Ia ena loma ni lima na vula o ya, era na vakasaqarai mate ka ra na sega ni kunea; era na gadreva me ra mate, ia ena dro tani mai vei ira o mate.

⁷-Na kedra i rairai na vodre sa vakataki ira na ose sa vakarau tu ki na i valu; e uludra sa toka kina na ka sa vaka na i sala koula, ka sa vaka na mata ni tamata na matadra.

⁸-Na drauniuludra sa vaka na drauniuludra na yalewa, ka sa vaka na bati ni laione na batidra.

⁹-Na i ubi ni lomasedra sa vaka na i sasabai kaukamea ni sereda, ka sa vakacevaruru tu na rorogo ni tabadra me vaka na rorogo ni qiqinivalu eso sa drete na ose ni ra sa cici ki na i valu.

¹⁰Sa tiko talega na buidra kei na batidra gaga me vaka na batibasaga, ni sa tiko ga ena buidra na kaukauwa me ra ia kina na veivakararawataki me vula lima.

¹¹Sa dua tiko na nodra tui ka sa liutaki ira, o koya na agilosi ni qara e sega na botona. Na yacana vakaiperiu o Apatoni; ia na yacana vakirisi o Apolioni (a kena i balebale “Na Dauveivakarusai”).

¹²Sa takali yani na i matai ni ka rarawa, ka raica sa vo tale e rua.

¹³-Sa qai uvuca na i kaono ni agilosi na nona davui. Au sa rogoca sara e dua na domo mai na muana vava ni cabocabonisoro koula sa tu ena mata ni Kalou.

¹⁴A sa kaya na domo o ya vua na i kaono ni agilosi, “Sereki iratou na agilosi e va e ratou sa vesu tu ena uciwai levu na Uferetisi!”

¹⁵A ratou sa qai sereki na agilosi e va; o iratou ka sa vakarautaki tu mai me yacova na gauna oqo, ena kena siga, ena kena vula, kei na kena yabaki sa

lokuci me ratou vakamatea kina e dua na i katolu ni wiliwili ni tamata taucoko.

¹⁶A sa tukuni vei au na kedra i wiliwili na lewe ni mataivalu vodo ose: era sa lewe 200 na milioni taucoko.

¹⁷Ia sa vakaoqo na noqu raici ira na ose ena noqu raivotu: o ira sa vodoka era sa daramaka na i sasabai ni lomasedra sa roka damudamu me vaka na bukawaqa, kei na roka karakarawa me vaka na safaia, kei na roka dromodromo me vaka na sulifure. Na uludra na ose sa vaka na ulu ni laione, ka sa lako mai gusudra na bukawaqa, na kubou, kei na sulifure.

¹⁸Era sa vakamatei e dua na i katolu ni wiliwili ni tamata mai na ka ni veivakararawataki tolutolu oqo: na bukawaqa, na kubou, kei na sulifure.

¹⁹Ni sa tikoga na nodra kaukauwa na ose ena gusudra kei na buidra. Sa vaka na gata vakauluna na buidra, ka ra sa vakayagataka oqo me ra veivakamavoataki kina.

²⁰-Na vo ni kawa tamata, o ira ka sega ni vakamatei mai na ka ni veivakararawataki oqo, era sa sega ni vuki tani mai na veika era sa rawata mai na cakacaka ni ligadra. Era sa sega talega ni biuta na qaravi tevoru, se na qaravi kalou matakau eso sa buli ena koula, ena siliva, ena parasa, ena vatu, kei na kau, a veika ga sa sega ni rai rawa, se rogo, se lako.

²¹Era sa sega talega ni veivutunitaka na nodra daulaba, se na nodra cakacaka vakadraunikau, se na nodra dauyalewa kei na dautagane, se na nodra daubutako.

Vakatakila 10

Na Agilosu kei na i Vola Vivigi Lailai

¹Au a qai raica e dua tale na agilosu kaukauwa sa lako sobu tiko mai lomalagi. A sa solegi koya tu na o, ka sa cawiri e uluna e dua na drodrolagi; sa vaka na matanisiga na matana ka sa vaka na duru bukawaqa na yavana.

²A sa taura tu e ligana e dua na i vola vivigi lailai, ka sa tevuki tu. A sa biuta tu na yavana i matau ki wasawasa kei na yavana i mawi ena vanua mamaca,

³ka sa kaci ena domolevu me vaka na domo ni laione. Ni sa kaci oti, e ratou sa qai sauma mai vakadomoilevu na kurukuru e vitu.

⁴Ena gauna ga eratou sa vosa kina na kurukuru e vitu, au sa vakarau tu me'u volavola. Ia ka'u a qai rogoca e dua na domo mai lomalagi ni tukuna mai vei au, “Maroroya me ka vuni na veika eratou sa kaya na kurukuru e vitu; mo kakua sara ni vola!”

⁵-Sa qai dodoka cake ki lomalagi na ligana i matau o koya na agilosi ka'u raica ni tucake tu ena wasawasa kei na vanua mamaca,

⁶ka sa vosa bubului ena yaca ni Kalou, o koya sa bula tikoga ka tawamudu, ka sa bulia na lomalagi kei na veika sa tu kina, na vuravura kei na veika sa tu kina, vata kei na wasawasa kei na veika sa tu kina. A sa kaya na agilosi, “Sa na sega tale na wawa!

⁷Ia ena gauna sa uvuca kina na nona davui na i kavitu ni agilosi, ena vakacavara vinaka kina na Kalou na nona i tuvatuva vuni, me vaka sa vakadewataka oti vei ira na nona dauveiqaravi, o ira na parofita.”

⁸-Sa qai vosa tale vei au na domo ka'u a rogoca mai lomalagi, ni sa kaya, “Mo lako ka taura na i vola vivigi sa tevuki tu ena ligana na agilosi sa tucake tu ena wasawasa kei na vanua mamaca.”

⁹Au sa qai lako yani vua na agilosi ka kaya vua me solia vei au na i vola vivigi lailai. Sa qai kaya vei au o koya, “Taura ka kania; ena la'ki vuki me gaga e ketemu, ia sa kamikamica sara me vaka na oni e gusumu.”

¹⁰Au sa qai taura na i vola vivigi lailai mai na liga i koya na agilosi, ka'u a kania; a sa kamikamica sara me vaka na oni e gusuqu, ia sa qai vuki me gaga e ketequ ni'u sa kania oti.

¹¹Sa qai tukuni mai vei au, “Sa dodonu vakaoqo mo kacivaka tale na i tukutuku ni Kalou me baleta na veimatanitu, kei na veimatatamata, kei na veimataqali vosa, kei na tui eso.”

Vakatakila 11

Na i Vakadinadina e Rua

¹-A sa qai soli vei au e dua na kau rabalailai balavu ka sa vaka na i rairai ni gasau ni vakarau, ka sa tukuni vei au, “Mo lako ka vakarautaka mai na valenisoro ni Kalou kei na i cabocabonisoro, ka wilika mai na levu ni tamata era sa sokalou tiko kina.

²-Ia mo kakua ga ni vakarautaka na lomanibai ena taudaku ni vale, baleta ni sa soli oti na tikina o ya vei ira sa sega ni kila na Kalou, o ira era na buturaka sobu na Koro Tabu me vula vasagavulukarua.

³Au na vakatala yani e rua na noqu i vakadinadina sa vakaisulu ena sulu taga, ka me rau kacivaka na i tukutuku ni Kalou ena loma ni 1,260 na siga o ya.”

⁴-Oi rau na noqu i vakadinadina oqo sai rau na vuniolive e rua kei na i tutu-ni-cina e rua ka sa tu ena mata ni Turaga kei vuravura.

⁵Ni kevaka e dua sa vinakata me vakacacani rau, ena lako mai gusudrau na bukawaqa ka vakarusai ira na nodrau meca; ena vakamatei vakaoqo o koya sa via vakacacani rau.

⁶-Sa tu vei rau na kaukauwa me rau sogoti lomalagi me kakua kina ni tau na uca ena gauna e rau sa kacivaka voli kina na i tukutuku ni Kalou. Sa tu talega vei rau na kaukauwa vei ira na veimataniwai, me rau vukica na wai me dra; sa tu talega vei rau na kaukauwa me rau samuti vuravura ena ka ni veivakararawataki kecega, ka me vaka ga na ka erau sa vinakata.

⁷-Ia ni rau sa vakaotia na nodrau i tukutuku, ena qai valuti rau o koya na manumanu rerevaki sa cabe cake mai na loma ni qara sa sega na botona. Ena vakadrukai rau o koya, ka vakamatei rau,

⁸-ka na biu wale tu ga na yagodrau ena saqata ni koro levu, ena vanua sa lauvako kina na nodrau Turaga ki na kauveilatai. A sa vakatokai vakaibalebale *se vakaiyaloyalo* na koro o ya me o Sotoma, se o Ijipita.

⁹Era na la'ki vakaraica tu na yagodrau me tolu veimama na siga o ira na tamata mai na veimatanitu kecega, kei na veiyavusa, kei na veimataqali vosa

duidui eso, kei na veimatatamata ka ra na sega ni vakatara me la'ki buluti na yagodrau ena i bulubulu.

¹⁰Era na rekitaka na nodrau mate na lewe rua oqo o ira na kai vuravura. Era na solevu ka veisoli ka-ni-loloma, baleta ni rau a kauta mai ki vuravura na veivakararawataki levu oi rau na parofita oqo.

¹¹Ia ni sa oti e tolu veimama na siga, sa qai ceguvi rau na Kalou ena i cegu ni bula, ka rau sa tucake mai; ka ra sa rere kecega na tamata sa raici rau.

¹²-A rau sa qai rogoca na parofita e dua na domolevu mai lomalagi ni sa kaya vei rau, “Drau lako cake mai ki ke!” Ni ra sa sarasara tu na nodrau meca, erau sa qai lako cake ki lomalagi ena o.

¹³-E na gauna vata ga o ya, a sa yaco e dua na uneune levu; a sa vakarusai e dua na i katini ni koro levu, ka ra mate e lewe 7,000 na tamata. Sa tuburi ira na vo ni tamata na rere levu ka ra sa vakacautaka ga na kaukauwa i koya na Kalou ni lomalagi.

¹⁴Sa qai takali yani na i karua ni ka rarawa, ia sa voleka sara mai na kena i katolu!

Na i Kavitu ni Davui

¹⁵-A sa qai uvuca na i kavitu ni agilosi na nona davui, ka sa rogo levu mai lomalagi na veidomo eso, era sa kaya, “Na kaukauwa ni lewa me baleti vuravura sa qai yaco oqo me nona na noda Turaga kei na nona Karisito, ka na veiliutaki tikoga o koya ka sega ni mudu!”

¹⁶Era sa qai bale sobu vakatoboicu ena vakarokoroko o ira na qase e lewe ruasagavulukava sa daudabe tiko ena nodra i tikotiko vakaturaga ena mata ni Kalou, ka ia na sokalou ki vua na Kalou,

¹⁷ka kaya: “Kemuni na Turaga na Kalou Kaukauwa, O ni sa bula edaidai, o ni a bula eliu, o ni na bula tikoga! Keimami sa vakavinavinakataki kemuni Ena nomuni sa taurivaka na nomuni kaukauwa levu Ka ia na vakataulewa!

¹⁸-Era sa cudru vakalevu na tamata sa sega ni kila na Kalou, Baleta ni sa yaco mai oqo na gauna ni nomuni cudru, Na gauna me ra sa veilewaitaki kina na

mate. Sa kena gauna oqo me ra saumi kina na nomuni dauveiqaravi, na parofita, Kei ira na yalosavasava kecega, o ira kece sara sa rokova na yacamuni, Se ra tamata wale se ra cecere. Sa kena gauna oqo me ra vakarusai kina o ira sa vakarusai vuravura tiko!”

¹⁹A sa dolavi na vale ni Kalou mai lomalagi, ka sa laurai ni tiko e loma na Kato ni Veiyalayalati. A sa tarava mai na tibi ni liva, na vavadugudugu kei na lutu ni kurukuru, na uneune, kei na tau bi ni uca cevata.

Vakatakila 12

Na Yalewa kei na Drakoni

¹A sa qai rairai mai lomalagi e dua na ka levu ka sa rui dredre sara ni vakamacalataki. Oqo e dua na yalewa, a sa vakaisulu tu ena matanisiga ka sa tiko ena ruku ni yavana na vula, ka sa daramaka e uluna na i sala kalokalo e tinikarua.

²Ia ni sa bukete tiko ka sa voleka sara ni vakasucu, a sa tagi ga vakadomoilevu ena vuku ni mosi kei na rarawa ni sa taratara me vakasucu.

³A sa rairai tale mai lomalagi e dua tale na ka sa dredre sara ni vakamacalataki. Oqo e dua na drakoni damudamu vakaitamera, e vitu na uluna ka tini na kena i leu, ka tokara toka ena uluna yadua na i sala vakaturaga e vitu.

⁴A sa vakayagataka na buina me yarataka kina mai lomalagi e dua na i katolu ni kalokalo ka kolotaki ira sobu ki vuravura. A sa duri tu vakadua na drakoni ena mata i koya na yalewa, me rawa kina vua me kania sara na luvena ni sa qai sucu mai.

⁵-A sa qai vakasucuma na yalewa e dua na gonetagane, o koya me na liutaka na veimatani kecega ena i titoko kaukamea. Ia sa tauri tani vakaukauwa ga mai vei tinana na gone oqo ka sa kau vua na Kalou, ki na nona i tikotiko vakaturaga.

⁶Sa qai dro na yalewa ki na vanua dravuisiga, ki na tikina sa vakarautaka tu na Kalou me baleti koya, ka me na maroro kina me 1,260 na siga.

⁷-A sa kacabote na i valu mai lomalagi. Sa ia na i valu o Maikeli kei ira na nona agilosu me ra valuta na drakoni, o koya sa vala lesu kei ira na nona agilosu;

⁸ia sa qai vakadrukai na drakoni, ka sa sega ni vakatarai vua kei ira na nona agilosu me ra tiko tale mai lomalagi.

⁹-A sa biu tani mai na drakoni vakaitamera — o koya na gata makawa, sa vakatokai na Tevoro, se o Setani, o koya sa dauvakaisina na vuravura taucoko. A sa viritaki sobu mai ki vuravura kei ira taucoko sara na nona agilosu.

¹⁰-Au a qai rogoca e dua na domolevu mai lomalagi, sa kaya, “Sa qai yaco mai oqo na veivakabulai ni Kalou! Sa qai vakatakila oqo na Kalou na nona kaukauwa ni sa Tui o koya! Sa qai vakaraitaka oqo na nona Mesaia na kaukauwa sa tu vua! Ni sa qai viritaki tani mai lomalagi oqo o koya sa daubeitaki ira na wekada vakayalo ena veisiga kei na veibogi ena mata ni Kalou.

¹¹O ira na wekada era sa vakadrukai koya ka ra sa rawata na qaqa ena vuku ni dra ni Lami kei na dina era sa kacivaka; ka ni ra sa loma rawarawa me ra solia na nodra bula, ka bole mate.

¹²Mo reki kina, o iko lomalagi, kei kemuni kece sara sa vakaitikotiko kina! Ia ena kalouca ga o vuravura kei na wasawasa! Ni sa lako sobu yani vei kemudrau na Tevoro, ka sa sinai sara ena cudru katakata, baleta ni sa kila o koya ni sa lekaleka sara na nona gauna.”

¹³Ia ni sa kila na drakoni ni sa viritaki sobu ki vuravura, a sa tekivu vakacemuria na yalewa ka a vakasucuma na gonetagane.

¹⁴-A sa qai soli vua na yalewa e rua na tabana vakaikeli lelevu me rawa kina ni vuka sara ki na nona i tikotiko ena vanua dravuisiga, ki na vanua me la'ki maroroi kina me rauta e tolu veimama na yabaki, ka me kakua ni ravuti koya kina na drakoni.

¹⁵A sa qai luaraka na wai mai na gusuna na drakoni me dave muria na yalewa, me vakacirimi koya ena waluvu.

¹⁶Ia sa qai veivuke o vuravura vei koya na yalewa, ni sa dalaga ka tiloma na wai sa luaraka mai na drakoni.

¹⁷A sa cudruva vakaukauwa na yalewa na drakoni, ka sa la'ki veivala kei ira na kena vo ni nona kawa na yalewa, o ira kece sa muria tiko na veivakaro ni Kalou ka yalodina tikoga ki na veika dina sa vakatakila o Jisu.

¹⁸A sa duri tu na drakoni ena vanua veinukunuku ni matasawa.

Vakatakila 13

Na i Matai ni Manumanu Rerevaki

¹Au a qai raica e dua na manumanu rerevaki sa lako cake mai wasawasa. A sa tini na kena i leu ka vitu na uluna; a sa toka e yadua na i sala vakaturaga ena kena i leu e tini, ka sa volai tu ena uluna kece e yadua na yaca sa vosavakacacataki kina na Kalou.

²-Na i rairai ni manumanu rerevaki oqo sa vaka na lepate, kei na yavana sa vaka na yava ni bea, kei na gusuna sa vaka na gusu ni laione. A sa solia na drakoni vua na manumanu rerevaki oqo na nona kaukauwa, kei na nona i tikotiko vakaturaga, kei na lewa raraba.

³E vaka me sa mavoa sara koto vakaca e dua vei ira na uluna na manumanu rerevaki oqo, ia sa qai mavo tale na tikina sa mavoa. Era sa kurabui na lewe i vuravura kecega ka ra sa vakamuria na manumanu rerevaki.

⁴Era sa vakarokorokotaka na drakoni o ira na tamata kecega baleta ni sa solia na nona kaukauwa o koya vua na manumanu rerevaki. Era sa vakarokorokotaka talega vakakina na manumanu rerevaki, ka kaya, “O cei sa tautauvata kei na manumanu rerevaki oqo? O cei sa rawa ni veivala kaya?”

⁵-A sa soli tu na galala vua na manumanu rerevaki me cavuta eso na i tukutuku me baleti koya ka sa vakacacani kina na Kalou, ka sa soli talega vua me veiliutaki me vula vasagavulukarua.

⁶A sa qai dolava na gusuna ka tekivu vosavakacacataka na Kalou, ka vosabeca na yacana kei na nona i tikotiko, kei ira kece era sa tiko mai lomalagi.

⁷-A sa vakatarai vua na *manumanu rerevaki* me valuti ira na tamata yalosavasava ka vakadrukai ira, ka sa soli vua me lewai ira na veiyavusa, kei na veimatatamata, na veimataqali vosa, kei na veimatanitu.

⁸-Ia era na qaravi koya o ira kece sara era tiko e vuravura, ka vakavo ga o ira sa volai na yacadra ni se bera ni tauyavu na vuravura ena i Vola ni Bula ni Lami sa vakamatei.

⁹“Kevaka e dua sa vakadaligana, ia me rogoca sara na ka oqo!

¹⁰-O koya sa nakiti me vesu ena vesu ga; o koya sa nakiti me na vakamatei ena i seleiwau ena mate dina ga ena i seleiwau. Ena vuku ni ka oqo, sa vinakati ga kina na nodra vosota kei na nodra yalodina na tamata yalosavasava.”

Na i Karua ni Manumanu Rerevaki

¹¹Ia ka'u a qai raica e dua tale na manumanu rerevaki ka sa lako cake mai vuravura. A sa rua na kena i leu ka sa vaka na i leu ni lami, ka sa vosa me vaka na drakoni.

¹²A sa tu vua na kaukauwa kecega nei koya na i matai ni manumanu rerevaki, ka sa vakasaurarataki vuravura kina kei ira sa tiko kina me ra cuva vua na i matai ni manumanu rerevaki, o koya ka sa mavo na nona mavo.

¹³A sa vakayacora na cakacaka mana lelevu o koya na i karua ni manumanu rerevaki; a sa kitaka me lutu mai lomalagi ki vuravura na bukawaqa ena matadra na tamata.

¹⁴A veika oqo era sa vakacalai kina na tamata kecega e vuravura ena vuku ni veicakacaka mana eso sa vakatarai me kitaka ena mata i koya na i matai ni manumanu rerevaki. A sa kaya vei ira me ra bulia e dua na i vakatakarakara me vakananumi kina na manumanu rerevaki ka sa vakamavoataki ena i seleiwau, ia ka sa bula ga.

¹⁵A sa vakatarai vua na i karua ni manumanu rerevaki me solia na i cegu ni bula ki na i vakatakarakara ni matai ni manumanu rerevaki, me rawa ni na vosa rawa tale kina na i vakatakarakara ni manumanu rerevaki ka vakamatei ira era sa sega ni via cuva vua.

¹⁶A sa veivakasaurarataki na manumanu rerevaki vei ira na tamata kecega, vei ira na tamata wale kei ira sa cecere, vei ira na vutuniyau kei ira na dravudravua, vei ira sa sereki kei ira na bobula, ka me biu e dua na vakatakilakila ena ligadra i matau, se na yadredra.

¹⁷Ia sa sega ni rawa vua e dua me na volivoli, se volivolitaki kevaka sa sega vua na vakatakilakila oqo, o ya ga na yaca ni manumanu rerevaki, se na i wiliwili a sa dusia na yaca oqo.

¹⁸Sa gadrevi ga eke na yalomatua. O koya sa kila-ka sa rawa vua me cakacakataka na i balebale ni naba ni manumanu rerevaki, baleta ni sa dusia ga na naba oqo e dua na yaca ni tamata. Na nona naba na 666.

Vakatakila 14

Na Lami kei Ira na Nona Tamata

¹-Au a qai raica, ni sa tucake tu na Lami ena Ulunivanua o Saioni; era sa tu vata kaya e lewe 144,000 na tamata sa volai tu ena yadredra na yacana kei na yaca i Tamana.

²Au sa qai rogoca e dua na domo mai lomalagi sa vaka na vakere ni savu, ka vaka na domo ni kurukuru levu. A sa vaka na rorogo ni vakatagi era cakava na dauniqiriqiri era sa qiria na nodra api.

³Era sa tucake tu na 144,000 na tamata ena mata ni tikotiko vakaturaga, kei na matadratou na veika bula e va, kei ira na qase; era sa qai lagata e dua na sere vou, ka ra sa kila duadua ga o ira na sere o ya. Sa i ira ga na lewe 144,000 oqo ka ra sa voli oti vakadua mai vuravura.

⁴Oqo o ira na tagane era sa maroroya na bula savasava ena vuku ni nodra sa sega ni veiyacovi kaya e dua na yalewa. Era sa daumuria na Lami ena

veivanua kecega sa lakova. Era sa voli vakadua mai vei ira na vo ni kawa tamata ka ra sai sevua vua na Kalou kei na Lami.

⁵-Sa sega sara ni kune na lasu ena gusudra; sa sega sara na nodra cala.

Ratou na Agilosi e Tolu

⁶Au sa qai raica e dua tale na agilosi ni sa vuka tu ena maliwa lala, ka sa taura tu na i Tukutuku Vinaka tawamudu me kacivaka yani vei ira na tamata e vuravura, vei ira na veimatatamata kecega, na veiyavusa, na veimataqali vosa, kei na veimatanitu.

⁷Sa qai kaya ena domolevu o koya, “Ni rerevaka na Kalou ka vakacaucautaka na nona lagilagi! Ni sa yaco mai oqo na gauna me vakataulewa kina o koya. Mo ni cuva vua sa bulia na lomalagi, na vuravura, na wasawasa, kei na veimataniwai!”

⁸-A sa qai muria na i matai ni agilosi o koya na i karua ni agilosi, ka sa kaya, “Sa qai bale! Sa qai bale o Papiloni na koro cecere! A sa vakaukauwataki ira na tamata kecega o koya me ra gunuva na nona waini — na waini kaukauwa ni nona garogaro ca ni dautagane.”

⁹A sa qai muri rau mai e dua tale na agilosi, o koya na kena i katolu, ka sa kaya ena domolevu, “O koya yadua sa cuva vua na manumanu rerevaki kei na nona i vakatakarakara, ka sa ciqoma na maka ki na yadrena se e ligana,

¹⁰-e na gunuva talega vakakina o koya na waini ni cudru ni Kalou, ka sa sova ena kena kaukauwa taucoko ki na bilo ni nona cudru! Ena vakararawataki na tamata o ya ena bukawaqa kei na sulifure ena matadra na agilosi yalosavasava kei na Lami.

¹¹-Sa kuvu cake tikoga na kubou ni buka era sa vakararawataki kina ka sega ni mudu. Era sa sega ni vakacegu rawa ena siga kei na bogi o ira sa qarava na manumanu rerevaki kei na kena i vakatakarakara, kei koya sa tiko vua na maka ni yacana.”

¹²Sa gadrevi sara kina na vosota vakadede vei ira na tamata ni Kalou, o ira era sa muria tiko na veivakaro ni Kalou ka yalodina tiko vei Jisu.

¹³Au a qai rogoca e dua na domo mai lomalagi ni sa kaya vakaoqo, “Mo vola mada oqo: era sa kalougata o ira era sa mate ena vuku ni nodra veiqaravi vua na Turaga me tekivu oqo ka lako yani!” A sa kaya na Yalo *Tabu*, “Io, sa dina sara! Era sa kune vakacegu ga mai na nodra cakacaka vagumatua, ka sa muri ira na nodra i valavala.”

Na Tatamusuki e Vuravura

¹⁴-Au a qai rai yani, ka'u sa raica e dua na o vulavula, ka sa dabe toka e dela ni o e dua ka sa vaka na i rairai ni tamata, sa vakaisala tu ena i sala koula vakatui o koya, ka sa taura tu e ligana e dua na i sele-takelo gagata ni tatamusuki.

¹⁵-A sa dua tale na agilosu ka sa lako mai na valenisoro ni Kalou, a sa kaci vakadomoilevu ki vua sa dabe toka ena dela ni o, “Vakayagataka na nomu i sele-takelo ni tatamusuki ka ia na tatamusuki, baleta ni sa kena gauna taudonu oqo; sa dreu vinaka tu na vuata e dela i vuravura!”

¹⁶Sa qai vakacawiritaka e dela i vuravura na nona i sele-takelo ni tatamusuki o koya sa dabe toka ena dela ni o, ka sa musuka na vuata kei vuravura.

¹⁷Au a qai raica e dua tale na agilosu ni sa lako mai na valenisoro mai lomalagi, ka sa taura tale tu ga o koya e dua na i sele-takelo gagata ni tatamusuki.

¹⁸Ia sa dua tale na agilosu, o koya sa lewa na bukawaqa, a sa lako mai na i cabocabonisoro. A sa kaci vakadomoilevu yani vua na agilosu sa taura tiko na i sele-takelo gagata ni Tatamusuki, “Vakayagataka na nomu i sele-takelo ni tatamusuki, ka musuka mai na veisoso qerepi kei vuravura, ka ni ra sa dreu vinaka tu!”

¹⁹Sa qai walilicaka na agilosu na nona i sele-takelo ni tatamusuki e vuravura, ka sa musuka kina na veisoso qerepi kei vuravura, ka viritaki ira ki na i qaqi-ni-waini levu ni cudru ni Kalou.

²⁰-A sa butubuturaki na qerepi ena i qaqi-ni-waini mai na i bili ni koro, ka sa dave yani na dra mai na i qaqi-ni-waini ena dua na waluvu sa 300 na kilomita na kena balavu ka rua na mita na kena titobu.

Vakatakila 15

Na i Otioti ni Ka ni Veivakararawataki e Vitu

¹Au a qai raica e dua tale na ka mai lomalagi ka sa rui dredre ni vakamacalataki, a sa cecere ga ka talei. Au a raica e vitu na agilosi sa taura tu e vitu na ka ni veivakararawataki, ka ra sai kena i otioti, baleta ni ra sai cavacava ni kena dusimaki na cudru ni Kalou.

²Au sa qai raica na ka e vaka na i rairai ni dua na wasa iloilo sa veiwaki kei na bukawaqa. Au a raici ira talega sa rawata na qaqa vua na manumanu rerevaki kei na kena i vakatakarakara kei koya sa dusimaki na yacana ena dua na naba. Era sa duri tu ena yasa ni wasa iloilo, ka ra dui taura tu e ligadra na api sa solia vei ira na Kalou

³-ka ra sa lagata na sere i Mosese, na tamata ni Kalou, kei na sere ni Lami me vakaoqo: “Oi kemuni na Turaga na Kalou Kaukauwa, Sa cecere ga ka veivakurabuitaki na nomuni cakacaka! Oi kemuni na Tui ni veitabagauna, Sa dodonu ga ka dina na nomuni sala!

⁴-Turaga, o cei li me na sega ni rerevaki kemuni? O cei li ena bese ni via vakalagilagia na yacamuni? Ni sai kemuni ga sa yalosavasava. Era na lako kece mai na veimatanitu Ka ra na cuva e matamuni, Ni ra sa raica kecega na tamata na nomuni cakacaka dodonu.”

⁵-Ni sa oti o ya, au sa qai raica na valenisoro mai lomalagi ni sa tadola, ka sa tiko kina na Valelaca Tabu.

⁶E ratou sa qai curu mai ki tautuba ni valenisoro o iratou na agilosi e lewe vitu ka sa tiko vei iratou na ka ni veivakararawataki e vitu, eratou sa vakaisulu ena i sulu lineni vulavula savasava, ka sa vakaioro na lomaseredratou ena i oro koula.

⁷Sa qai solia e dua vei iratou na veika bula e va vei iratou na lewe vitu na agilosi e vitu na bilo koula sa sinai tu ena cudru ni Kalou, o koya sa bula tikoga ka tawamudu.

⁸-A sa sinai na valenisoro ena kubou sa lako mai na lagilagi kei na kaukauwa ni Kalou, ka sa sega ni rawa vua e dua me curu rawa ki na valenisoro me yacova na gauna sa vakayacori oti mada kina na veika ni veivakararawataki e ratou sa kauta mai na agilosi e vitu.

Vakatakila 16

Na Bilo ni Cudru ni Kalou

¹Au a qai rogoca e dua na domolevu mai na valenisoro ka sa vosa vakaoqo vei iratou na agilosi e vitu: “Dou lako ka sovaraka ki vuravura na bilo ni cudru ni Kalou e vitu!”

²-A sa lako yani na i matai ni agilosi ka sovaraka na nona bilo ki vuravura. A sa tauvi ira kina na tamata sa tu vei ira na nona maka na manumanu rerevaki kei ira era sa dauqarava na kena i vakatakarakara na vidikoso ca ka rui mosimosi.

³Sa qai sovaraka na i karua ni agilosi na nona bilo ki na wasawasa. A sa vuki na wai me vaka na dra ni tamata mate, ka ra sa mate na veika bula kecega sa tu e wasawasa.

⁴-Sa qai sovaraka na i katolu ni agilosi na nona bilo ki na veiuciwai kei na veimataniwai, ka sa vuki na wai me dra.

⁵Ia ka'u sa qai rogoca ni sa kaya na agilosi sa lewa na wai, “O ni sa dodonu ena nomuni lewa oqo, oi kemuni na Yalosavasava, oi kemuni sa bula edaidai ka o ni sa bula talega eliu!”

⁶O ira oqo era a vakadavea na nodra dra na yalosavasava kei ira na parofita, ka o ni sa solia kina vakaoqo vei ira na dra me ra gunuva. Sa rauta vinaka me ra sotava na ka oqo!”

⁷Au a qai rogoca e dua na domo mai na i cabocabonisoro, ni sa kaya, “Oi kemuni na Turaga na Kalou Kaukauwa! Sa dina ga ka dodonu na nomuni lewa!”

⁸Sa qai sovaraka na i kava ni agilosi na nona bilo ki na matanisiga, ka sa vakatarai vua na matanisiga me vakamai ira na tamata ena kena bukawaqa katakata.

⁹Era sa kama vakaca sara na tamata mai na katakata vakadomobula oqo, ka ra sa vosavakacacataka kina na yaca ni Kalou, o koya sa lewa na veika ni veivakararawataki oqo. Ia era sa sega ga ni vuki tani mai na nodra i valavala ca ka vakacaucautaka na nona lagilagi.

¹⁰-Sa qai sovaraka na i kalima ni agilosi na nona bilo ki na nona i tikotiko na manumanu rerevaki. A sa solegi ena butobuto na nona matanitu na manumanu rerevaki, ka ra sa kati yamedra na tamata baleta na nodra mosi,

¹¹ka ra sa vosavakacacataka na Kalou ni lomalagi ena vuku ni nodra rarawa mosimosi kei na nodra tauvi vidikoso. Ia era sa sega ga ni vuki tani mai na nodra sala ca.

¹²-A sa qai sovaraka na i kaono ni agilosi na nona bilo ki na uciwai levu na Uferetisi. A sa maca vakadua na uciwai, ka sa vakarautaka oqo na sala me baleti ira na tui eso sa lako mai na tokalau.

¹³Au sa qai raica e tolu na yalo velavela sa vaka na boto na kedratou i rairai. Eratou sa lako mai na gusu ni drakoni, mai na gusu i koya na manumanu rerevaki, kei na gusuna na parofita vakailasu.

¹⁴Sa i iratou oqo na yalo ni tevoru sa dau cakava na veicakacaka mana eso. O iratou na yalo e tolu oqo sa lako yani vei ira na tui ni veivanua e vuravura taucoko, me vakasoqoni ira vata mai ki na i valu ena siga bibi o ya, na Siga ni Kalou Kaukauwa.

¹⁵-“Rogoca! Au na lako yani me vaka na daubutako! Sa kalougata o koya sa yadra tiko ka maroroya tiko na nona i sulu, me kakua kina ni veilakoyaki luvawale voli ka vakamadualaki ena matana levu!”

16-A ratou sa vakasoqoni ira vata mai na tui ki na vanua sa vakatokai ena vosavakaiperiu o Amaketone.

17Sa qai sovaraka na i kavitu ni agilosu na nona bilo ki na maliwa lala. A sa qai rogo mai na i tikotiko vakaturaga mai na valenisoro e dua na domolevu, ka sa kaya, “Sa qai vakayacori oti!”

18-A sa tibi na livaliva, ka sa lutu na kurukuru kei na vavadugudugu, ka sa yaco e dua na uneune levu. A sega mada ni se bau dua na uneune levu me vakaoqo me tekivu mai na gauna e buli kina na tamata; ni sa ca vakalevu sara na kena oqo!

19-A sa kavida i tolu na koro levu, ka ra sa vakarusai na veikoro ni veimatanitu kece sara. A sa qai nanuma na koro levu o Papiloni na Kalou, ka sa vakayacori koya me gunuva na waini mai na nona bilo, *io* na waini ni nona cudru waqawaqa.

20-Era sa takali tani na veiyanuyanu kecega, ka ra sa sega ni kune na veiulunivanua kece sara.

21-Sa qai lutu mai lomalagi vei ira na tamata na uca cevata lelevu, ka kedra bibi yadudua sa rauta ni 50 na kilokaramu. Era sa vosavakacacataka na Kalou o ira na tamata ena vuku ni ka ni veivakararawataki oqo ni uca cevata, ni sa rui vakadomobula dina.

Vakatakila 17

Na Yalewa Dautagane

1-Sa qai lako mai vei au e dua vei iratou na agilosu e lewe vitu ka tiko vei iratou na bilo e vitu, ka kaya vei au, “Lako mai, ka'u na vakatakila vei iko na nona cudruvi na yalewa dautagane kilai levu, na koro levu o ya sa tara volekata toka na veiuciwai e vuqa.

2-O ira na tui kei vuravura era sa dau veidauci vata kaya, ka ra sa mateni ena waini ni nona dautagane o ira na kai vuravura.”

3-Sa qai kauta na yaloqu na agilosu ki na vanua lala. Au a qai raica maieka e dua na yalewa sa vodoka tiko ena dua na manumanu rerevaki damudamu, a

sa vitu na ulu ni manumanu rerevaki oqo, ka tini na kena i leu; a sa robota kece tu na yagona na veiyaca vakasisila sa vosavakacacataki kina na Kalou.

⁴-A sa vakaisulu na yalewa oqo ena i sulu lokaloka kei na i sulu damudamu, ka sa vakaiukuuku ena koula, na veivatu talei, kei na mataniciva. A sa taura tu e ligana e dua na bilo koula sa sinai ena veika vakasisila ka duka ni nona dautagane.

⁵A sa volai tu e yadrena e dua na yaca vakaibalebale vakaoqo: “O Papiloni na koro cecere, na tinadra na yalewa dautagane kecega kei na veika vakasisila kei vuravura.”

⁶Au a qai raica ni sa mateni tu na yalewa oqo mai na nodra dra na yalododonu kei na nodra dra era sa vakamatei ena vuku ni nodra yalodina vei Jisu. Ia ni'u sa raici koya *na yalewa*, au sa kurabui vakalevu sara.

⁷A sa kaya vei au na agilosu, “A cava na vuna o sa kurabui kina? Au na tukuna vei iko na i balebale vuni ni yalewa kei na manumanu rerevaki uluivitu ka tini na kena i leu sa vodoka voli.

⁸-Na manumanu rerevaki o raica a bula tu eliu, e a sa yali mada ka sa vakarau lako cake mai na qara sa sega na botona, ka na lako sara me la'ki vakarusai. Ia o ira sa tiko e vuravura, o ira sa sega ni volai tu na yacadra ena i Vola ni Bula mai na i vakatekivu kei vuravura, era na kurabui ni ra sa vakasarava na manumanu rerevaki. Ni a sa bula taumada tu eliu; sa qai sega tale ni bula tiko oqo, ia ena rairai tale mai.

⁹“Sa gadrevi ga eke na yalomatua kei na lomavuku. Na ulu e vitu sa dusia na ulunivanua e vitu sa dabe toka kina na yalewa o ya.

¹⁰Oqo talega o iratou na tui e vitu. E lima e ratou sa bale oti, a sa tiko voli ga e dua edaidai, kei na dua tale e se bera ni lako mai. Ia ni sa na lako mai, ena veiliutaki ga ena dua na gauna lekaleka.

¹¹Ia me baleta na manumanu rerevaki ka a bula e liu ka sa qai sega tale, sai koya na i kawalu ni tui, ni sa dua ga vei iratou na lewe vitu o koya ka sa na lako yani me la'ki vakarusai.

¹²–“Ia na i leu e tini o sa raica o ya e tini na tui ka sa sega ni soli vei ira na nodra kaukauwa vakatui ena gauna oqo, ia ena qai soli vei ira na kaukauwa me ra veiliutaki vakatui vata kei koya na manumanu rerevaki me dua na aua.

¹³Sa duabulu ga na kedra i naki na lewe tini oqo, ka ratou sa solia vua na manumanu rerevaki na nodratou kaukauwa kei na nodratou lewa.

¹⁴E ratou na veivala kei na Lami; ia na Lami kei ira sa tiko vata kaya, o ira era sa kacivi, ka sa digitaki, ka sa lomadina, era na vakadrukai ira baleta ni sai koya ga na nodra Turaga na turaga kei na nodra Tui na tui!”

¹⁵Sa qai kaya tale vei au na agilosu, “Na veiwai o a raica ni vakaitikotiko kina na yalewa dautagane o ya, sai ira o ya na veimatanitu, na veimatatamata, na duikaikai, kei na veimataqali vosa.

¹⁶Na tini na i leu o a raica, vata kei koya na manumanu rerevaki, era na cata na yalewa dautagane. Era na kauta laivi na veika kece sa tu vua ka laivi koya me tu luvawale. Era na kania na lewena ka vakamai koya ena bukawaqa.

¹⁷Ni sa biuta ki lomadra na Kalou na yalo ni gagadre me ra vakayacora kina na lomana ena nodra sa lomavata me ra solia vua na manumanu rerevaki na nodra kaukauwa me ia kina na veiliutaki me yacova ni sa vakayacori sara na vosa ni Kalou.

¹⁸“Ia na yalewa o a raica sai koya na koro levu sa lewai ira na tui kei vuravura.”

Vakatakila 18

Na Bale nei Papiloni

¹Ni sa oti na veika oqo, au a qai raica e dua tale na agilosu ni sa lako sobu mai lomalagi. A sa ka levu na nona kaukauwa, ka sa vakararamataki vuravura taucoko na nona i serau.

²-A sa kaci ena domolevu: “Sa qai bale! Sa qai bale o Papiloni na koro cecere! Sa yaco me nodra i tikotiko na tevoru kei na yalo velavela; era sa bula ga kina na veimataqali manumanu vuka duka ka cati vakalevu.

³-Ni ra sa gunuva na waini kaukauwa ni nona i vakarau vakasisila o ira kecega na veimatanitu. O ira na tui kei vuravura era sa veidauci vata kaya, ka ra sa vutuniyau vakalevu o ira na dauveivoli kei vuravura mai na i dre kaukauwa ni nona garogaro ca.”

⁴-Au a qai rogoa e dua tale na domo mai lomalagi, ni sa kaya vakaoqo: “Ni lako tani mai vua, oi kemuni na noqu tamata! Ni kakua sara ni vakayacora vata kaya na nona i valavala ca; Ni kakua sara ni vota vata kaya na nona ka ni veivakararawataki!

⁵-Ni sa veibinibini na nona i valavala ca me yaco ki lomalagi, Ka sa nanuma na Kalou na nona caka cala kecega.

⁶-Vakayacora tale vua na ka ga sa vakayacora vei kemuni; Mo vakaruataka na nomu sausaumi lesu vua ena vuku ni veika ca sa kitaka. Vakasinaita na nona bilo ena gunu sa vakaruataki na kena kaukauwa Mai na kena sa vakarautaka vei kemuni.

⁷-Solia vua na i votavota ni yaluma kei na rarawa Sa veirauti kaya na nona vakalagilagi koya kei na nona tiko vinaka. Ni sa kaya e lomana o koya, ‘Sa i au ga oqo, na ranadi! Au sega ni yada oi au, Ka'u na sega ni kila na rarawa!’

⁸Ena ka oqo, ena yacovi koya kina ena dua na gauna na ka ni veivakararawataki eso — Na tauvimate, na rarawa, kei na dausiga. Ena vakamai o koya ena bukawaqa, Baleta ni sa kaukauwa ga na Turaga na Kalou, o koya sa lewai koya.”

⁹-Ia o ira na tui kei vuravura era sa cala ka dau veibutakoci vata kaya, era na tagicaka ka yasovaka ni ra sa raica na kubou ni kena kama.

¹⁰Era na tucake tu ga mai vakayawa baleta ni ra sa rerevaka de ra na vakaivotavota ena nona vakararawataki. Era sa kaya, “Sa vakadomobula dina! Sa rui vakaloloma! Oilei na koro cecere ka qaqa oqo o Papiloni! O sa qai vakarusai ena loma ni duabulu ga na aua!”

¹¹-O ira talega na dauveivoli kei vuravura era sa tagi ka yasovaki koya, ni sa sega tale ni dua me qai volia na nodra i voli.

¹²-A sa sega tale e dua me volia na nodra koula, na siliva, na veivatu talei, na mataniciva, na lineni matailalai, na i sulu lokaloka, na silika, na i sulu damudamu, na veimataqali kau boi vinaka, na veimataqali i yaya e caka mai na i leu ni manumanu se batina kei na kena e caka mai na kau i sau dredre, na parasa, na kaukamea, kei na vatu mapolo;

¹³kei na sinamoni, na macou, na i saluwaki mamaca, na mura, na ferekiniseni; na waini kei na waiwai, na falawa matailalai kei na witi, na bulumakau kei na sipi, na ose kei na qiqi, kei na tamata bobula, kei na kawa tamata.

¹⁴Era sa kaya vua na dauveivoli: “Sa takali mai vei iko na vuata ka a garova na yalomu, ka ra sa yali mai vei iko na nomu i yau kece kei na kemu totoka, ia o na sega sara ni kunei ira tale!”

¹⁵-O ira na dauveivoli ka ra sa vakavutuniyautaki ena nodra veivoli ena koro o ya, era na tu vakayawa yani ena nodra rerevaka de ra vota vata kei koya na veika mosimosi kei na rarawa. Era na tagi ga ka qolouvaka:

¹⁶“Sa vakadomobula dina! Sa rui vakaloloma na koro cecere oqo! A dau vakasulumu koya tu ena lineni matailalai, ena i sulu lokaloka, kei na i sulu damudamu rarama, ka dau ukucavutaki koya ena koula, kei na veivatu talei, kei na mataniciva!

¹⁷-Ia sa qai vakayalia kecega na nona i yau ena loma ni dua ga na aua!” O ira kece na kavetani ni waqa kei na pasidia, na dausoko kei ira kecega na dauqoli era na tu vakayawa sara mai,

¹⁸-ka ra sa qolouvaka mai ni ra sa raica na kubou ni kena kama: “Sa sega tale ni qai dua na koro levu me vakataka na koro cecere oqo!”

¹⁹-Era na qai biuta na kuvu ni qele ki uludra ni ra sa tagi ka qolouvaka tiko: “Sa vakadomobula dina! Sa rui vakaloloma na koro cecere oqo! Oqo ga na koro levu sa vakavutuniyautaki ira na i taukei ni waqa kecega sa sokowasa voli na nodra waqa! Ia sa qai vakayalia na nona veika kece ena loma ga ni dua na aua!”

²⁰-“Mo reki sara, o iko lomalagi, baleta ni sa vakarusai o koya! Mo ni reki talega, oi kemuni na tamata ni Kalou, kei kemuni na i apositolo, kei kemuni na parofita! Ni sa qai cudruvi koya vakaoqo na Kalou ena vuku ni veika sa vakayacora vei kemuni!”

Na i Totogi nei Papiloni

²¹-A sa dua na agilosu kaukauwa sa taura cake e dua na vatu sa vaka e dua na vatu ni qaqaqi levu ka viritaka ki loma ni wasawasa, ka sa kaya: “Ena viritaki sobu vakaukauwa vakakina o Papiloni na koro cecere, ka na sega sara ni kune tale.

²²- -E na sega tale ni rogoci mai vei iko na domo ni api kei na sere, kei na i vakatagi bitu, kei na biukila! Ena sega tale ni kune vei iko e dua na matai se daubuli ka; ena sega talega ni qai rogo tale na domo ni qaqi vatu.

²³Ena sega ni kune tale vei iko na rarama ni cina; ena sega ni rogo tale na domo ni tagane vou se na yalewa vou sa qai vakawati. O ira na nomu dauveivoli era a tamata kaukauwa sara e vuravura, ka o sa vakacalai ira kecega na tamata ena veivanua kecega mai na nomu i lawaki!”

²⁴-A sa totogitaki o Papiloni ena vuku ni kena kunei kina na nodra dra na parofita kei ira na tamata yalosavasava; io, na nodra dra ga o ira sa vakamatei e vuravura.

Vakatakila 19

Na Marau mai Lomalagi

¹Ia ni sa oti oqo, au a qai rogoca e dua na rorogo sa vaka na vakere ni domodra e dua na i wiliwili ni tamata levu mai lomalagi, ka ra sa kaya: “Aleluya! Sa nona na noda Kalou na veivakabulai, na lagilagi, kei na kaukauwa!

²-Sa dina ga ka dodonu na nona lewa! Sa lewa o koya me cudruvi na yalewa dautagane ka dau vakadukadukalitaki vuravura ena nona i valavala ni dautagane. Sa totogitaki koya na Kalou ena vuku ni nona vakamatei ira na nona tamata.”

³-Era sa qai kacivaka tale, “Aleluya! Sa kuvu cake tikoga na kubou ni koro cecere o ya ka sega ni mudu!”

⁴Era sa qai cuva sobu na qase e lewe ruasagavulukava kei iratou na veika bula e va ka ra vakarokorokotaka na Kalou, o koya sa tiko ena i tikotiko vakaturaga. Era sa kaya: “Emeni! Aleluya!”

Na Kanavata ni Vakamau ni Lami

⁵-Sa qai rogo mai na i tikotiko vakaturaga e dua na domo ka kaya: “Ni vakacaucautaka na noda Kalou, oi kemuni kecega na nona dauveiqaravi kei na nona tamata sa rerevaki koya, se dou sa vakaitutu dokai se lolovira!”

⁶Au a qai rogoa na ka e vaka na domodra e dua na i wiliwili tamata levu, a sa vaka na vakere ni dua na savu, ka vaka na domo ni kurukuru levu ni sa kaya: “Aleluya! Sa noda Tui na Turaga na noda Kalou Kaukauwa Sara!

⁷Me da reki ka marau kina; me da vakacaucautaka na nona lagilagi! Ni sa qai yaco mai oqo na gauna me vakamau kina na Lami, ka sa vakavakarau kina na nona yalewa me vakawati kaya.

⁸A sa vakadonui vua *na yalewa me vakawati* me vakaisulu ena lineni matailalai sa sekavula ka savasava.” (Na lineni matailalai oqo sai koya na nodra i valavala dodonu na tamata yalosavasava ni Kalou.)

⁹-Sa qai kaya vei au na agilosi: “Vola na ka oqo: Sa kalougata o ira era sa sureti ki na kanavata ni vakamau ni Lami.” Sa kaya tale vei au: “Oqo kece na vosa dina ni Kalou.”

¹⁰Au sa qai bale sobu ki yavana ena vakarokoroko, ia sa qai kaya vei au o koya, “Kakua sara ni kitaka oqori! Oi au na nomu i tokani dauveiqaravi ka vakakina o ira na veiwekani sa vakabauta, o ira kece era sa taura dei tiko na dina sa vakatakila o Jisu. Mo vakarokorokotaka ga na Kalou!” Ni sa veivakauqeti vei ira na parofita na dina ka sa mai vakatakila o Jisu.

O Koya sa Vodoka na Ose Vula

¹¹-Au a qai raica ni sa tadola na lomalagi, ka'u sa raica e dua na ose vulavula. Sa vakatokai o koya sa vodoka tiko me o Yalodina ka Dodonu; ni sa yavutaki

ga ena dina kei na dodonu na nona dauvakataulewa kei na nona vala voli ena i valu.

12-A sa vaka na yameyame ni buka na yaloka ni matana, ka sa vakaisala na uluna ena vuqa na i sala vakaturaga. Sa volai tu vua e dua na yaca, ka sa sega ni dua tale e kila, o koya duadua ga.

13Sa vakaisulu tu o koya ena dua na i sulu sa kureitaki kina na dra. Ia na yaca sa vakatokai vua, “Na Vosa ni Kalou.”

14Era sa muri koya ka vodo ose vula na mataivalu ni lomalagi, ka ra sa vakaisulu ena lineni matailalai sa vulavula ka savasava.

15-A sa basika mai na gusuna e dua na i seleiwau gata, ka me ravuta kina na veivanua. Ena lewai ira o koya ena i titoko kaukamea, ka na butuqaqia tani mai na waini mai na i qaqi-ni-waini ni cudru waqawaqa ni Kalou Kaukauwa.

16A sa volai tu ena nona i sulu balavu kei na sagana na yaca oqo: “Na Tui ni tui kecega kei na Turaga ni veituraga kecega”.

17-Au a qai raica e dua na agilosu, sa tu cake tu mai na matanisiga ka sa kaci vei ira na manumanu vuka ni macawa ena domolevu ka kaya: “Ni lako mai ka vakasoqoni vata mai ki na i kanavata levu ni Kalou!

18Ni lako mai mo ni mai kania na lewedra na tui, na turaganivalu, na tamata qaqa, na lewedra na ose kei ira era sa vodoka, na lewedra na tamata kecega, na bobula kei na galala, na lolovira kei na cecere!”

19Au a qai raici koya na manumanu rerevaki ni sa soqoni ira na veimatanitu e vuravura kei na nodra dui mataivalu me ra valuti koya sa vodo tiko ena ose kei na nona i mataivalu.

20-A sa tauri vakavesu na manumanu rerevaki vata kei koya na parofita vakailasu sa dau cakava na veika mana e mata i koya na manumanu rerevaki. (Sa i ira na veika veivakurabuitaki oqo era sa lawakitaki kina o ira sa tu vei ira na maka ni manumanu rerevaki kei ira sa dauqarava na kena i vakatakarakara.) E rau a qai viritaki bulabula ki na drano bukawaqa sa kama tu kina na sulifure oi rau na manumanu rerevaki kei na parofita vakailasu.

²¹Ia o ira na kena vo ni nodrau matasotia, era sa vakamatei ga ena i seleiwau sa basika mai na gusu i koya sa vodo tiko ena ose; ka ra sa kana ka mamau ena lewedra o ira na manumanu vuka kecega.

Vakatakila 20

Na Yabaki Udolu

¹Au a qai raica e dua na agilosi sa lako sobu tiko mai lomalagi, ka taura tiko e ligana na ki ni qara e sega na botona kei na dua na sinucodo bibi.

²-A sa qai vesuka o koya na drakoni, na gata makawa o ya, na Tevoro se o Setani, ka sa vesuki koya ena sinucodo me dua na udolu na yabaki.

³A sa biuti koya na agilosi ki na qara sa sega na botona, ka sogota, ka dregata, me kakua kina ni temaki ira tale na veimatanitu me yacova ni sa oti na dua na udolu na yabaki. Ni sa oti o ya, ena qai sereki tale o koya me dua ga na gauna lekaleka.

⁴-Ia au a qai raica eso na i tikotiko vakaturaga, era sa dabe tiko kina eso ka sa soli vei ira na kaukauwa me ra turaganilewa. Au a raica talega na yalodra na tamata sa tamusuki na uludra ena vuku ni nodra a vakadinadinataka na veika dina sa vakatakila o Jisu kei na vosa ni Kalou. Era a sega ni vakarokorokotaka na manumanu rerevaki se na kena i vakatakarakara, ka sega talega ni ra ciqoma na maka ni manumanu rerevaki ena yadredra se ena ligadra. Era sa bula tale mai na mate ka veiliutaki vata kei Karisito me dua na udolu na yabaki.

⁵(Era sa sega ni bula tale mai na mate o ira na vo ni mate me yacova ni sa oti na udolu na yabaki.) Sa i koya oqo na i matai ni tu cake tale mai na mate.

⁶Sa ka ni marau ka kalougata vakalevu sara o ira sa okati ena i matai ni tucake tale mai na mate oqo. Sa sega ni qai lewai ira rawa na i karua ni mate; era na bete ga ni Kalou ka bete i Karisito, ka ra na lewa vata kei koya me dua na udolu na yabaki.

Sa Vakadrukai o Setani

⁷Ni sa na oti na dua na udolu na yabaki, ena qai sereki o Setani mai na vanua sa vesuki tiko kina,

⁸-ka na lako yani o koya me temaki ira na veimatanitu era sa tiko ena veiyasa i vuravura kecega, o ya o Koki kei Mekoki. Ena vakasoqoni ira vata mai o Setani me ra ia na i valu, ka kedra i wiliwili sa vaka na mata ni nuku ni matasawa.

⁹Era sa roboti vuravura taucoko ka vakavolivolita na nodra i tikotiko na tamata ni Kalou kei na koro levu sa dau lomana. Ia sa qai lutu mai lomalagi na bukawaqa ka vakarusai ira.

¹⁰A sa qai viritaki na tevoru, o koya sa dautemaki ira, ki na drano bukawaqa kei na sulifure, ena vanua e rau sa viritaki oti kina na manumanu rerevaki kei na parofita vakailasu; ka ratou na vakararawataki ena siga kei na bogi ka tawamudu.

Na Veilewai Levu

¹¹-Au a qai raica e dua na i dabedabe vulavula levu vakatui kei koya sa dabe tiko kina. E rau sa dro tani mai vua o lomalagi kei vuravura ka rau sa yali vakadua sara yani.

¹²Au a raici ira era sa mate oti, o ira sa cecere kei ira na tamata wale, era sa tu ena mata ni tikotiko vakaturaga, ka sa tevuki eso na i vola. Sa qai tevuki talega e dua tale na i vola, ka sai koya oqo na i Vola ni Bula. Era sa lewai na mate mai na veika era sa kitaka me vaka sa volai tu ena i vola.

¹³Sa qai solia mai na wasawasa na *tamata* mate kece era sa tu kina. O mate talega kei na nodra vuravura na mate e rau sa soli ira mai na *tamata* mate era sa tu vei rau; ka ra sa lewai na tamata yadua me vaka na nodra i valavala.

¹⁴E rau sa qai viritaki ki na drano bukawaqa o mate kei na nodra vuravura na mate. (Na drano bukawaqa oqo sai koya na i karua ni mate.)

¹⁵Ia o ira vakayadua sa sega ni volai na yacadra ena i Vola ni Bula era sa viritaki ga ki na drano bukawaqa.

Vakatakila 21

Na Lomalagi Vou kei na Vuravura Vou

¹-Au a qai raica na lomalagi vou kei na vuravura vou. A sa takali tani na i matai ni lomalagi kei na i matai ni vuravura, ka sa yali na wasawasa.

²Au a qai raica na Koro Tabu, o Jerusalemi Vou, ni sa lako sobu tiko mai lomalagi mai vua na Kalou, sa vakarau tu ka nanamaki, me vaka na yalewa me vakawati ni sa ukucavu me la'ki sota vata kei koya me watina.

³-Au a qai rogoa e dua na domo sa rogo levu mai na i tikotiko vakaturaga, ni sa kaya: “Raica, sa tikoga vei ira na tamata na vale ni Kalou! Ena tiko vata kei ira o koya, era na nona tamata. Na Kalou vakaikoya ena tiko vata kei ira, ka na nodra Kalou o koya.

⁴-E na tavoya tani na wainimata kecega mai na matadra o koya. Ena sega tale na mate, ena sega na rarawa, se na tagi se na vutugu. Sa takali tani kece sara na veika makawa.”

⁵Sa qai kaya o koya sa tiko ena i tikotiko vakaturaga, “Raica, au sa vakavouia na veika kecega!” Sa qai kaya tale vei au, “Vola mada oqo, ni ra sa vosa dina na veivosa oqo ka rawa ni ra vakadinati.”

⁶-Sa qai kaya vei au: “Sa vakayacori oti! Oi au na Alifa kei na Omeka, na i vakatekivu kei na i vakataotioti. Kivei ira sa viagunu, au na solia wale vei ira na wai mai na i vurevure ni wai ni bula.

⁷-O ira sa rawata na qaqa era na ciqoma mai vei au na ka oqo: au na yaco me'u nodra Kalou, ka ra na yaco me ra luvequ.

⁸Ia o ira sa dadatuvu, na tawa vakabauta, o ira sa vakasisila na nodra i vakarau, o ira sa daulaba, na dautagane kei na dauyalewa, na dauvakatevoro, na dauqaravi kalou tani kei ira kece sa daulasulasu — sa nodra i votavota ga na drano buka kei na sulifure. Sa i koya oqo na i karua ni mate.”

O Jerusalemi Vou

⁹A sa qai lako mai e dua vei iratou na agilosu e vitu ka ratou taura tiko na bilo e vitu sa sinai tu kina na i otioti ni ka ni veivakararawataki e vitu, ka

vosa vei au ka kaya: “Lako mai, ka'u na vakatakila vei iko na Yalewa me vakawati, na watina na Lami.”

¹⁰A sa qai kauta na yaloqu na Yalo *Tabu*, ka sa kauti au na agilosu ki na dela ni dua na ulunivanua cecere sara, ka vakaraitaka vei au na Koro Tabu, o Jerusalemi, ni sa lako sobu tiko mai lomalagi mai vua na Kalou

¹¹ka sa sinai ena i serau ni Kalou. A sa cila rarama na koro levu me vaka na vatu talei sa kunekunei dredre sara, me vaka na vatu jasipa, ka sa makare sara me vaka na karisitala.

¹²-A sa dua na kena bai cecere ka levu, ka tinikarua na kena matamata, ka ratou sa tu ena matamata e tinikarua na agilosu. A sa volai ena matamata na yaca ni nodra yavusa na luve i Isireli e tinikarua.

¹³Sa tolu na matamata ena tokalau, tolu na matamata ena vualiku, tolu na matamata ena ceva ka tolu na matamata ena ra.

¹⁴Sa tinikarua na vatu ka yavu ni bainikoro, ka sa volai kina na yacadra na i apositolo ni Lami e lewe tinikarua.

¹⁵-Ia sa tu vei koya e vosa tiko vei au e dua na gasau koula ni vakarau me vakarautaka na koro kei na kena matamata kei na kena bai.

¹⁶Sa va na yasa ni koro sa tautauvata na kena balavu kei na kena raba. Sa qai katuma na koro o koya ena nona gasau ni vakarau. A sa 2,400 na kilomita na kena balavu ka sa tautauvata na kena raba kei na kena cere.

¹⁷A katuma talega o koya na kena bai: A sa 60 na mita na kena cere, o ya ni taurivaki na i vakarau raraba sa vakayagataka na agilosu.

¹⁸-Sa caka ena vatu jasipa na kena bai, ia na koro sa caka ena koula dina ka sa makare sese me vaka na iloilo savasava.

¹⁹A sa ukutaki tu na yavu ni bainikoro ena veivatu talei kecega. A kena i matai na jasipa, a kena i karua na safaia, ai katolu na aketi, a kena i kava na emeralita,

²⁰ai kalima na onikisi, ai kaono na kaneliani, a kena i kavitu na karisilaite, ai kawalu na perili, ai kaciwa na topasi, ai katini na karisopiraso, ai katinikadua na vatu karakarawa, ai katinikarua na amecisita.

²¹O iratou na matamata e tinikarua sa caka ena mataniciva e tinikarua; na matamata yadua sa caka mai na dua na mataniciva. Ia na gaunisala ena lomanikoro sa caka ena koula dina, ka sa makare sese me vaka na iloilo.

²²Ia au a sega ni raica e dua na valenisoro ena lomanikoro, ka ni sa kena valenisoro ga na Turaga na Kalou Kaukauwa kei na Lami.

²³-Sa sega ni yaga me vakararamataka na koro oqo na matanisiga se na vula, baleta ni sa vakararamataki ga ena i serau ni Kalou, ka sa kena cina na Lami.

²⁴-Era na lako voli ena kena rarama o ira na lewe ni veimatanitu, ka ra na kauta yani kina na nodra i yau o ira na tui kei vuravura.

²⁵-E na sega ni sogo ena siga na kena matamata, ka sa na sega talega na bogi e kea.

²⁶Era na kauta yani kina na veimatanitu na nodra i yau kei na nodra lagilagi.

²⁷-Ia ena sega sara ni curu ki na koro levu oqo na veika sa tawa savasava, se na tamata sa kitaka na veika vakasisila se daulasulasu. O ira ga sa volai tu ena nona i Vola ni Bula na Lami era na curu ki na koro.

Vakatakila 22

Na Uciwai ni Bula

¹-A sa qai vakaraitaka vei au na agilosu na uciwai ni bula sa makare sese sara na kena wai me vaka na karisitala, a sa drodro tiko mai na i tikotiko vakaturaga ni Kalou kei na Lami

²ka sa drodrova mai na lomadonu ni sala ena loma ni koro. Sa tu talega ena bati ni uciwai ruarua na kau ni bula, ka sa dauvuataka e tinikarua na vuata duidui eso ena dua na yabaki, e yadua na vuata ena dua na vula; kei na drauna sa medra wai ni bula na veivanua.

³-Sa sega ni qai kune tale ena loma ni koro e dua na ka sa cudruva na Kalou. Ena tikoga na i tikotiko vakaturaga ni Kalou kei na Lami ena loma ni koro, ka ra na qaravi koya o ira na nona dauveiqaravi.

⁴Era na raica na matana, ka na volai ena yadredra na yacana.

⁵-E na sega vakadua tale kina na bogi, ni na sega ni yaga vei ira na cina se na rarama ni siga, baleta ni na vakararamataki ira ga na Turaga na Kalou, ka ra na veiliutaki tiko me vakataki ira na tui ka tawamudu.

Na Lesu Tale Mai nei Jisu

⁶Sa qai kaya vei au na agilosu: “Sa dina na veivosa oqo ka sa dodonu me vakadinati. Ia na Turaga na Kalou, o koya ka sa solia na Yalona vei ira na parofita, sa tala mai o koya na nona agilosu me vakatakila vei ira na nona dauveiqaravi na veika sa voleka ni yaco.”

⁷A sa kaya o Jisu, “Rogoca, sa voleka sara na noqu lako yani! Sa kalougata o ira sa talairawarawa ki na vosa ni parofisai ena i vola oqo!”

⁸Oi au, o Joni, au sa rogoca ka raica na veika kece oqo. Ia ni'u sa rogoca ka raica oti, au a qai bale sobu ki na yava i koya na agilosu sa vakatakila vei au na ka oqo, me'u vakarokoroko vua.

⁹Ia sa qai kaya vei au o koya, “Mo kakua sara ni cakava oqori! Oi au e dua na nomu i tokani dauveiqaravi ga kei ira na wekamu na parofita, vata kei ira era sa muria na vosa ni vola oqo. Mo vakarokorokotaka ga na Kalou!”

¹⁰A sa qai kaya vei au, “Kakua ni vunia na vosa ni parofisai ni vola oqo, ni sa voleka mai na gauna me yaco kina na ka oqo.

¹¹-O koya sa daucaka ca me ia tikoga na caka ca, kei koya sa dukadukali me dukadukali tikoga; o koya sa vinaka me ia tikoga na caka vinaka, kei koya sa yalosavasava me yalosavasava tikoga.”

¹²-Sa qai kaya o Jisu, “Rogoca, sa voleka sara na noqu lako yani! Au na kauta yani na i cocovi me'u solia vua na tamata yadua me vaka na nona i valavala.

¹³-Oi au na Alifa kei na Omeka, na i Vakatekivu kei na i Vakataotioti!”

¹⁴-Sa kalougata o ira era sa savata na nodra i sulu, me nodra kina na dodonu me ra kania na vuanikau mai na kau ni bula ka curuma yani na matamata ki na koro.

¹⁵Ia e taudaku ni koro, era sa tu kina o ira era sa dauvakatanitaka na bula, na dauvakatevoro, na dauyalewa kei na dautagane, na daulaba, na dauqaravi kalou matakau, kei ira na daulasu.

¹⁶-“Oi au, o Jisu, au sa tala yani vei iko na noqu agilosu me vakatakila na veika oqo ki na veisoqosoqo lotu. Oi au na kawa ni vuvale i Tevita; sai au na kalokalo serau ni mataka lailai.”

¹⁷-A rau sa kaya na Yalo *Tabu* kei na yalewa me vakamau, “Lako mai!” O ira kecega sa rogoca oqo me kaya talega, “Lako mai!” Me lako mai o ira vakayadua sa viagunu. Me ra ciqoma na wai ni bula me vaka ni sai solisoli vei ira vakayadua sa vinakata.

Na Kena i Tinitini

¹⁸-Oi au, o Joni, au sa ia na veivakasalataki vei ira na tamata yadua sa rogoca na vosa ni parofisai ni vola oqo: ni kevaka e dua na tamata ena vakaikuritaka e dua na ka, ena vakaikuritaka vua na Kalou na ka ni veivakararawataki eso sa vakamacalataki ena i vola oqo.

¹⁹Ia kevaka e dua na tamata sa kauta tani e dua na ka mai na i vola ni parofisai oqo, ena kauta tani na Kalou na nona i votavota ni vuanikau mai na kau ni bula ka vakakina mai na Koro *Tabu*, me vaka sa vakamacalataki ena i vola oqo.

²⁰A sa kaya o koya sa tukuna na veika kecega oqo: “Sa dina sara! Sa voleka sara na noqu lesu tale yani!” Emeni! Ni lako mai, Turaga Jisu!

²¹Me qai tiko vata ga kei na tamata vakayadudua na loloma-savu ni Turaga o Jisu.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2023, Vitória/ES - Brasil